
चोन्तैनिन्ग् निर्वान-पूर्वरार्ध अन्द् उत्तरार्ध


श्रीः 

योगवासिष्ठः |

श्रीवासिष्ठमहारामायणतात्पर्यप्रकाशाख्यव्याख्यासंवलितः |

निर्वाणप्रकरणस्य पूर्वार्धम् ६ |

प्रथमः सर्गः १

श्रीवाल्मीकिरुवाच |

उपशमप्रकरणादनन्तरमिदं शृणु |
त्वं निर्वाणप्रकरणं ज्ञातं निर्वाणदायि यत् || १ ||

शिवमभयमनाद्यनन्तमध्यं परमसुखाद्वयबोधमात्रसारम् |
उपरतसकलभ्रं विशुद्धं निजमहसा स्फुरदात्मतत्त्वमीडे || १ ||

उत्पत्तिस्थित्युपशमाख्यैस्त्रिभिः प्रकरणैर्जगज्जन्मस्थितिलयबोधकानां अथात 
आदेशो नेतिनेति इत्यादिसर्वप्रपञ्चनिषेधकानां च 
वेदान्तवाक्यानामध्यारोपापवादन्यायेनात्मतत्त्वव्युत्पादकतया 
वासनाक्षयमनोनाशपर्यन्तज्ञानेन परमपुरुषार्थे तात्पर्यपर्यवसानं 
दर्शितम् | अथेदानीं यत्र नान्यत्पश्यति नान्यच्छृणोति नान्यद्विजानाति स भूमा यो 
वै भूमा तत्सुखम् यतो वाचो निवर्तन्ते अप्राप्य मनसा सह आनन्दं ब्रह्मणो 
विद्वान्न विमेति कुतश्चन तदेतद्ब्रह्मापूर्वमनपरमनन्तरमबाह्यमयमात्मा 
ब्रह्म सर्वानुभूः निष्कलं निष्क्रियं शान्तं निरवद्यं निरञ्जनम् | अमृतस्य 
परं सेतुं दग्धेन्धनमिवानलम् इत्यादिश्रुतितात्पर्यसिद्धं 
प्रागुक्तसर्वसाधनसाध्यसाक्षात्कारज्ञानफलं निर्वाणं व्युत्पादयितुं 
निर्वाणाख्यमिदं प्रकरणं श्रावयितुं भगवान् श्रीवाल्मीकिरुवाच##-

मुनिवाक्यादिहोत्थानं श्रोतृणामाह्निकी क्रिया |
श्रुतार्थचिन्तानिद्राभ्यां रात्रियापनमीर्यते || १ ||

तत्रादौ पूर्वोत्तरप्रकरणयोर्हेतुतासंगतिं सूचयन् वक्तव्यं प्रतिजानीते##-
मृल्लोहविस्फुलिङ्गादिदृष्टान्तैः वाचारम्भणं विकारो नामधेयं त्रीणि 
रूपाणीत्येव सत्यम् इति श्रुतिप्रदर्शितन्यायेनैव अन्नेन सोम्य 
शुङ्गेनापोमूलमन्विच्छाद्भिः सोम्य शुङ्गेन तेजोमूलमन्विच्छ तेजसा सोम्य 
शुङ्गेन सन्मूलमन्विच्छ सन्मूलाः सोम्येमाः सर्वाः प्रजाः सदायतनाः 
सत्प्रतिष्ठाः स य एषोऽणिमैतदात्म्यमिदं सर्वं तत्सत्यं स आत्मा इति 
श्रुतितात्पर्यविषये ऐकात्म्ये पर्यवसानव्युत्पादनपरप्रकरणत्रयानन्तरं 
तत्फलीभूतस्य सत्यं ज्ञानमनन्तं ब्रह्म नित्यं विज्ञानमानन्दं ब्रह्म 
आनन्दो ब्रह्मेति व्यजानात् इत्यादिश्रुतिदर्शितस्वरूपलक्षणस्य तत्त्वमसि श्वेतकेतो 
अयमात्मा ब्रह्म सर्वानुभूः इत्यादिमहावाक्यार्थस्य [तद्बोधकफल इति 
पाठः |] तद्बोधफलनिर्वाणस्वरूपस्य च व्युत्पादकत्वान्निर्वाणाख्यं 
प्रकरणं शृण्वित्यर्थः || १ ||

कथयत्येवमुद्दामवचने मुनिनायके |
श्रवणैकरसे मौनस्थिते राजकुमारके || २ ||

प्रतिज्ञातमर्थं प्रस्तुतकथामेवावलम्ब्य 
वर्णयिष्यन्नुपशमप्रकरणोपदेशान्ते दशरथसभायां यद्वृत्तं तदाह##-
षोडशस्थेनान्वयः | मुनिनायके वसिष्ठे | राजकुमारके रामे || २ ||

मुनिवागर्थनिक्षिप्तमनस्यस्ततपःक्रिये | 
राजलोके गतस्पन्दे चित्रार्पित एव स्थिते || ३ ||

अस्ता त्यक्ता तपो मानसं बाह्यार्थालोचनं क्रिया शरीरचेष्टा च येन | तदेवाह##-

वसिष्ठवचसामर्थं विचारयति सादरम् |
लसदङ्गुलिभङ्गेन मुनिसार्थं स्फुरद्भ्रुवि || ४ ||

अङ्गुलिभङ्गेन उत्क्षिप्ततर्जनीचेष्टाभिनयेन | स्फुरद्भ्रुवि | सभ्रूभङ्गमिति यावत् 
|| ४ ||

विस्मयालोकनोल्लासप्रोत्फुल्लनयनालिनि |
पुरन्ध्रिवर्गे गम्भीरतरुमञ्जरितां गते || ५ ||

विस्मयः परमाश्चर्यरूपः प्रत्यगात्मा तदालोकनोल्लासेन गम्भीरा 
मकरन्दत्वादनासक्तभ्रमरैर्निष्कम्पशब्दा या तरुमञ्जरी तद्भावमिव गते || ५ ||

खे वासरचतुर्भागदेशे दिनकरे स्थिते |
किंचिज्ज्ञानोदयात्सौम्ये किंचिच्छममुपेयुषि || ६ ||

यत्र वासरस्य चतुर्थभागमात्रावशेषो लक्ष्यते तस्मिन्देशे प्रदेशे श्रवणायेव 
स्थिते | अतएव किंचिज्ज्ञानोदयादिव सौम्ये दृष्टिप्रिये 
किंचित्तापोपशममुपेयुषीवेत्युत्तरादनुकृष्यान्वयः || ६ ||

श्रवणयिव संशान्ते वितानस्पन्दमालिते |
मौनं मरुति मन्दारमधुरामोददायिनि || ७ ||

श्रवणायेव संशान्ते इत्येतद्देहलीदीपन्यायेन मरुतीत्यत्रापि संबध्यते | 
कुसुमवितानस्पन्देन मालिते स्रग्विणि | अतएव मन्दारमधुरामोददायिनि || ७ ||

पुष्पदामसुषुप्तासु महाभ्रमरपङ्क्तिषु |
ज्ञातज्ञेयतया नूनं सम्यग्ध्यानवतीष्विव || ८ ||

मुक्ताजालकलापान्तर्गतास्वन्तरभूमिषु |
कचत्यपगतस्पन्दं तोये श्रोतुमिवास्थिते || ९ ||

मुक्तामयानां जालकलापानां जालाकारवापीवरणानां [वरणं 
वृतिराच्छादनं वा.] अन्तर्गतासु अन्तरभूमिषु मध्यस्थवापीप्रदेशेषु 
श्रोतुमास्थिते सोत्कण्ठ इव अपगतस्पन्दं निश्चलं कचति 
मुक्तादिप्रभाभिर्दीप्यमाने सति || ९ ||

गृहान्तरं प्रविष्टेषु गवाक्षे दूरमंशुषु |
विश्रामार्थमिवादीर्घं नभःपान्थेषु शीतलम् || १० ||

अंशुषु रविरश्मिषु शीतलं गृहान्तरं श्रवणशालामध्यं विश्रामार्थमिव 
प्रविष्टेषु | देशतः कालतश्च आदीर्वं नभसि पान्थेषु | चिरदूरप्रचारश्रान्तेष्विति 
यावत् || १० ||

मुक्ताजालप्रभाजालभस्मनोद्धूलितात्मनि |
शंसतीव शमं शाम्यद्दिनदेहे दिवातपे || ११ ||

शाम्यतो दिनस्य देहभूते मुक्ताजालकानां प्रभाजाललक्षणेन भस्मना 
उद्धूलितात्मनि तदन्तःप्रविष्टे दिवातपे तपस्विलक्षणे स्वात्मनि शमं शान्तिगुणं 
शंसति सूचयतीव सति || ११ ||

करे लीलासरोजेषु शेखरेषु च भूभृताम् |
श्रुत्वा सुरसमामोदादवृत्तिषु मनस्स्विव || १२ ||

भूभृतां राज्ञां करे पाणौ शेखरेषु शिरस्सु च स्थितेषु लीलासरोजेषु शोभना 
रसा यस्मिंस्तत्सुरसं वसिष्ठोपदेशं श्रुत्वा आमोदादानन्दाविर्भावात्तेषां 
मनस्स्विव अवृत्तिषु निमीलनोन्मुखेषु सत्सु || १२ ||

बालकेष्वज्ञलोकेषु लीलापक्षिषु सादरम् |
भोजनार्थं वधूलोकमुपरुन्धत्स्वनारतम् || १३ ||

लीलापक्षिषु पञ्जरस्थशुकादिषु उपरुन्धत्सु | त्वरयत्स्विति यावत् || १३ ||

भ्रमद्भ्रमरपक्षोत्थवातधूतरजस्यलम् |
कौमुदे परिविश्रान्ते चामरेष्वक्षिपक्ष्मसू || १४ ||

कौमुदे ईषद्विकासोन्मुखकुमुदसंबन्धिनि भ्रमद्भ्रमराणां 
पक्षोत्थैर्वातैरुद्धूते रजसि चामरेष्वक्षिपक्ष्मसु च परितो विश्रान्ते सति || १४ ||

रश्मिष्वगगुहोन्मुक्तच्छायाजालभयादिव |
गवाक्षादिष्विवोड्डीय प्रविष्टेषु गृहान्तरम् || १५ ||

सूर्यरश्मिषु अगानां मेर्वादिपर्वतानां गुहाभ्य 
उन्मुक्ताच्छायासमूहात्मकात्तमसो भयादिव उड्डीय पलायय गवाक्षादिषु द्वारेषु 
निलयनाय गृहान्तरं गृहमध्यं प्रविष्टेष्विव || १५ ||

आसीद्दिनचतुर्भागसत्तावेदनतत्परः |
भेरीपठहशङ्खानां दिङ्मुखापूरको ध्वनिः || १६ ||

दिनचतुर्थभागस्य सत्ता परिशेषस्तस्यावेदने तत्परः || १६ ||

तेन तत्तारमप्याशु वचोऽन्तर्धानमाययौ |
मौनं जलदनादेन मायूर इव निखनः || १७ ||

तेन ध्वनिता तत्तारमपि मुनेरिदं मौनं वासिष्ठं वचः अन्तर्धानमाययौ || १७ ||

आक्षुब्धा क्षुब्धपक्षालिः पञ्जरस्था खगावली |
भूकम्पे तरसाऽऽतालीपल्लवेव वनावली || १८ ||

तरसा जवेन [बलेन इति पाठः] आक्षुब्धा संचलिता जातेत्यर्थः | आतालीपल्लवा 
आकम्पिततालीदला वनावलीव || १८ ||

आययुर्भयवित्रस्ता बाला धात्रीकुचान्तरम् |
सारवं प्रावृषीवाब्धाः प्रोन्नतं शृङ्गकोटरम् || १९ ||

सारवं रोदनशब्दसहितं यथा स्यात्तथा शृङ्गकोटरं 
शृङ्गद्वयमध्यमिव || १९ ||

उत्तस्थुरवतंसेभ्यो भूभृतां भ्रमरस्रजः |
ईषत्करालवाहाभ्यः सरिद्भ्योऽम्बुकणा इव || २० ||

ईषत्करालः क्षुब्धो वाहः प्रवाहो यासां ताभ्यः | भ्रमराणां 
रजोगौरत्वद्योतनायाम्बुकणदृष्टान्तः || २० ||

एवं प्रक्षुभिते तस्मिन्गृहे दाशरथे तदा |
प्राप्ते वासरवृद्धत्वे शान्तशङ्खस्वने शनैः || २१ ||

वासरस्य वृद्धत्वे चतुर्थे वयसि प्राप्ते सति || २१ ||

संहरन्प्रस्तुतं वस्तु वचो मधुरवृत्तिमत् |
उवाच मुनिशार्दूलः सभामध्ये रघूद्वहम् || २२ ||

प्रस्तुतं वस्तु वक्तव्यार्थं संहरन्नुपसंहरन् || २२ ||

राघवानघ वाग्जालं मयैतत्प्रविसारितम् |
तेन चित्तखगं बद्ध्वा क्रोडीकृत्यात्मतां नय || २३ ||

क्रोडीकृत्य हृदि रुद्ध्वेति यावत् || २३ ||

कच्चिद्गृहीतो भवता मद्गिरामर्थ ईदृशः |
त्यक्त्वा दुर्बोधमक्षीणो हंसेनेवाम्भसः पयः || २४ ||

अक्षीणः अक्षयो मद्गिरामर्थः | हंसेन अम्भसः | अम्भः परित्यज्येति ल्यब्लोपे 
पञ्चमी || २४ ||

विचार्यैतदशेषेण स्वधियैवं पुनः पुनः |
अनेनैव पथा साधो गन्तव्यं भवताधुना || २५ ||

अनेन वासनाक्षयमनोनाशप्राणसंरोधज्ञानाभ्यासपथा || २५ ||

अनयैव धिया राम विहरन्नैव बध्यसे |
अन्यथाधः पतस्याशु विन्ध्यखाते यथा गजः || २६ ||

सुगृहीतं धिया राम मद्वचो न करोषि चेत् |
तत्पतस्यवटे त्यक्तदीपो वान्धो निशास्विव || २७ ||

यथा अन्धस्त्यक्तदीपो वा पुरुषोऽवटे गर्ते पतति तद्वत् || २७ ||

असङ्गेन यथाप्राप्तो व्यवहारोऽस्य सिद्धये |
इत्येव शास्त्रसिद्धान्तमादायोदारवान्भव || २८ ||

असामदुक्तार्थस्य सिद्धये यथाप्राप्तो व्यवहारः असङ्गेन कार्य इत्येवं 
सर्वशास्त्रपरमतात्पर्यविषयं सिद्धान्तमादाय मनसिकृत्य उदारवान् 
अपरिच्छिन्नात्मबोधवान्भवेत्यर्थः || २८ ||

हे सभ्या हे महाराज रामलक्ष्मणभूमिपाः |
सर्व एव भवन्तोऽद्य तावद्व्यापारमाह्निकम् || २९ ||

कुर्वन्त्वयं हि दिवसः प्रायः परिणताकृतिः |
शेषं विचारयिष्यामो विचार्यं प्रातरागताः || ३० ||

प्रातः श्वः समायामागताः सन्तः | धातुरांबन्धे प्रत्ययाः इति भविष्यति क्तः || 
३० ||

श्रीवाल्मीकिरुवाच |

इत्युक्ता मुनिना तेन सा सर्वैव तदा सभा |
प्रोत्तस्थौ पद्मवदना सविकासेव पद्मिनी || ३१ ||

इति उक्ता आज्ञप्ता | पद्मानीव पद्मान्येव च वदनानि यस्याः || ३१ ||

राजानः स्तुतराजानः कृतराघववन्दनाः |
परिष्टुते वसिष्ठे ते जग्मुरात्मनिवेशनम् || ३२ ||

स्तुतो राजा दशरथो यैस्ते स्तुतराजानः | वसिष्ठे परिष्ठुते सर्वैः प्रणम्य 
प्रशंसिते सति || ३२ ||

विश्वामित्रेण सहितो वसिष्ठो मन्तुमाश्रमम् |
उत्तस्थावासनाच्छ्रीमान्नमस्कृतनभश्चरः || ३३ ||

नमस्कृता नभश्चरा देवा येन || ३३ ||

दशरथप्रभृतयो राजानो गुनयस्तथा |
यथानुरूपं वक्तारमनुगम्य मुनिं चिरम् || ३४ ||

वक्तारमुपदेष्टारम् | चिरमाश्रमान्तमनुगम्य || ३४ ||

आपृच्छ्य केचिद्गगनं ययुः केचिद्वनान्तरम् |
केचिद्राजगृहं सन्तो भृङ्गाः पद्मोत्थिता इव || ३५ ||

वक्तारमुपदेष्टारम् | चिरमाश्रमान्तमनुगम्य || ३५ ||

वसिष्ठपादयोस्त्यक्त्वा पुष्पाञ्जलिमनाविलम् |
दारैरनुगतो राजा प्रविवेश गृहान्तरम् || ३६ ||

अनाविलं निर्मलम् || ३६ ||

रामलक्ष्मणशत्रुघ्नाः प्राप्तस्य स्वाश्रमं गुरोः |
अभ्यर्च्य चरणौ भक्त्या त्वाजग्मुर्नृपमन्दिरम् || ३७ ||

अनाविलं निर्मलम् || ३७ ||

सदनानि समासाद्य श्रोतारः सर्व एव ते |
समुरानर्चुरभ्येयुर्देवान्विप्रान्पितॄंस्तथा || ३८ ||

देवान्पितॄंश्च आनर्चुः | विप्रान् अतिथीन् अभ्येयुः अभिमुखं आ ईयुः | 
अभिगमनादिना पूजनाय खीचकुरित्यर्थः | अभ्येतुः इति पाठे तु अभ्येतुरतिथिवर्गस्य 
मध्ये विप्रानानर्चुरित्येवं योज्यम् || ३८ ||

यथाक्रमं स्वभृत्यान्तैर्विप्राद्यैश्च परिच्छदैः |
समं बुभुजिरे भोज्यं वर्णधर्मक्रमोदितम् || ३९ ||

परिच्छदैः परिवारैः राह || ३९ ||

अस्तं गते दिनकरे समं दिवसकर्मभिः |
अभ्यागते रात्रिकरे समं रजनिकर्मभिः || ४० ||

स्थित्वा तल्पेषु कौशेयशयनेष्वासनेषु च |
भूचरा मुनिराजानो राजपुत्रा महर्षयः || ४१ ||

संसारोत्तरणोपायं वसिष्ठवदनेरितम् |
यथावदेकाग्रधियश्चिन्तयामासुरादृताः || ४२ ||

ततः प्रहरमात्रेण निद्रामामुद्रिताननाः |
उत्स्वप्नसुन्दरीमीयुः पद्मा इव दिनार्थिनः || ४३ ||

भाविशुभसूचकत्वादुत्कृष्टस्वप्नैः सुन्दरीं रमणीयाम् | तथा च श्रुतिः अथ 
यत्र देव इव राजेव अहमेवेदं सर्वोऽस्मीति मन्यते सोऽस्य परमो लोकः इति 
स्वाप्नसार्वात्म्यदर्शनस्य भाविमोक्षफलसूचकतां दर्शयति | दिनार्थिनो 
राज्यतिक्रमणक्रामा इति यावत् || ४३ ||

रामलक्ष्मणशत्रुघ्नाः प्रहरत्रयमेव तत् |
वासिष्ठमुपदेशं ते चिन्तयामासुरक्षतम् || ४४ ||

प्रहरस्यार्धमात्रं ते तत आमुद्रितेक्षणाः |
उत्स्वप्नमाययुर्निद्रां क्षणाद्विद्रावितश्रमाम् || ४५ ||

इति शुभमनसां विवेकभाजामधिगतसारतयोदिताशयानाम् |
अभजत विरतिं तदा वियामा मलिननिशाकरवक्त्रतां जगाम || ४६ ||

अधिगतसारतया आत्मतत्त्वप्रबोधेन उदितः सविकास आशयो येषां रामादीनाम् | 
त्रियामा रात्रिः | विरतिमुपरमं अभजत प्राप | अतएवारुणकिरणव्याप्त्या मलिनो 
निशाकर एव वक्त्रं यस्यास्तद्भावं जगाम || ४६ ||

इत्यर्षि श्रीवासिष्ठमहारामायणे वाल्मीकीये देवदूतोक्ते मोक्षोपायेषु 
निर्वाणप्रकरणे पूर्वार्धे दिनसव्यवहारवर्णनं नाम प्रथमः सर्गः || १ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे पूर्वार्धे 
दिवसव्यवहारवर्णनं नाम प्रथमः सर्गः || १ ||
द्वितीयः सर्गः २ 

श्रीवाल्मीकिरुवाच |

ततः क्लिन्नेन्दुवदना पर्याकुलतमःपदा |
क्षीयमाणा बभौ श्यामा विवेक इव वासना || १ ||

इह रामादिभिः प्रातर्वसिष्ठस्य सभानयः |
उक्तार्थस्मरणात्तत्त्वे विश्रामश्चोपवर्ण्यते ||

क्लिन्नो म्लान इन्दुरेव वदनं यस्याः | क्षीयमाणा मरणोन्मुखी || १ || 

पूर्वे ध्वस्ततयालोकं दृश्यमाने परेऽचले |
शवालीकावतंलाभं तापको निकरो दधौ || २ ||

ततो निकरो निर्गच्छत्किरणस्तापकः सूर्यः प्राङ्मुखैर्जनैर्दृश्यमाने पूर्वे 
पूर्वदिक्स्थे अचले शृङ्गभेदैर्ध्वस्ततया प्रतिबद्धतया 
तत्तदन्तरालनिर्गतमालोकं शयाः प्रसारितहस्तास्तदाभं तु अलीको मिथ्याकल्पितो 
अवतंसः किरीटादिशिरोभूषणं तदाभमालोकं दधाविति द्वन्द्वे विभज्यान्वयः || 
२ ||

अवश्यायकणाकर्षी परामृष्टेन्दुमण्डलः |
ज्योत्स्नाकवलनालोको बभौ पाभातिकोऽनिलः || ३ ||

ज्योत्स्नानां कवलनाय आलोकश्चक्षुःप्रसार इव सौरालोको यस्येति सूर्यस्य 
तदीयचक्षुष्ट्वारोपादियमुक्तिः | अनेन क्षुत्तृषार्त इवेत्युत्प्रेक्षा गम्यते || ३ ||

रामलक्ष्मणशत्रुघ्ना उत्थायानुचरैः सह |
ययुर्वन्दितसंध्यास्ते पुण्यं वासिष्ठमाश्रमम् || ४ ||

अस्नातानां श्रवणानधिकारात्स्नात्वा वन्दितसंध्याः | एवमग्रेऽपि || ४ ||

तत्र वन्दितसंध्यस्य निर्गतस्यापि सद्मतः |
मुनेर्ववन्दिरे पादौ पदोर्दत्वार्घ्यसंततिम् || ५ ||

निर्गतस्य निर्गमिष्यतः || ५ ||

क्षणात्तत्सदनं मौनं मुनिब्राह्मणराजभिः |
हस्त्यश्वरथयानैश्च शनैर्नीरन्ध्रतां ययौ || ६ ||

नीरन्ध्रतां निरवकाशताम् || ६ ||

अथासौ मुनिशार्दूलस्तयैव सह सेनया |
गृहं दाशरथं काले रामाद्यनुगतो ययौ || ७ ||

तत्रैनं पूर्वसंबन्धः कृतसंध्यो महीपतिः |
दूरमार्गं विनिर्गत्य पूजयामास सादरम् || ८ ||

गृहप्रवेशात्पूर्वमेव संबध्नाति मेलयतीति पूर्वसंबन्धस्त्वरोत्साहो यस्य 
तथाविधो महीपतिर्दशरथः || ८ ||

पुष्पमुक्तामणिव्रातैर्भूयोऽत्यधिकभूषिताम् |
सभां प्रविश्य ते सर्वे विविशुर्विष्टरालिषु || ९ ||

विष्टरालिषु आसनपङ्क्तिषु | वृक्षासनयोर्विष्टरः इति षत्वम् || ९ ||

अथ तस्मिन्नवसरे ह्यस्तनाः सर्व एव ते |
श्रोतारः समुपाजग्मुर्नभश्चरमहीचराः || १० ||

ह्यस्तनाः पूर्वेद्युर्भवाः || १० ||

विवेश सा सभा सौम्या कृतान्योन्याभिवन्दना [अभिवादना इति पाठः |
] |
बभौ राजसमाभोगा शान्तवातेव पद्मिनी || ११ ||

राज्ञा सम आभोगः संस्थानस्थितिर्यस्याः | राजानं यतवाक्कायचेष्टं दृष्ट्वा 
सर्वेऽपि तथा आसन्निति भावः || ११ ||

यथाप्रदेशमेवाशु निविष्टेषु यथासुखम् |
तेषु तद्देशयोगेषु विप्रर्षिमुनिराजसु || १२ ||

तद्देशयोगेषु सभाप्रदेशप्रविष्टेषु विप्रादिषु यथाप्रदेशं 
प्रात्यहिककॢप्तप्रदेशानुक्रमेण निविष्टेषूपविष्टेषु सत्सु || १२ ||

मृदुनि स्वागतरवे शनैः शममुपागते |
सभाकोणोपविष्टेषु शान्तशब्देषु बन्दिषु || १३ ||

मृदुनि परस्परस्वागतप्रश्नरवे || १३ ||

तरसैवोदितेष्वाशु श्रोतुमभ्यागतेष्विव |
गवाक्षादिव जालेषु प्रविष्टेष्वर्करश्मिषु || १४ ||

उदितेष्वर्करश्मिषु श्रोतुमिव तरसैवाभ्यागतेषु गवाक्षाद्गवाक्षं प्राप्येव 
तज्जालच्छिद्रेषु प्रविष्टेषु सत्सु || १४ ||

सत्वरप्रविशच्छ्रोतृहस्तस्पर्शघटोद्भवे |
मुक्ताजालझणत्कारे निद्रायामिव शाम्यति || १५ ||

सत्वं सभां प्रविशतां श्रोतॄणां हस्तस्पर्शैरङ्गघट्टनैश्चोद्भवो यस्य 
तथाविधे मुक्ताजालकभूषणादिझणत्कारे निद्रायामिव निस्पन्दभावाच्छाम्यति सति 
|| १५ ||

कुमारः शंकरस्येव कचो देवगुरोरिव |
प्रह्राद इव शुक्रस्य सुपर्ण इव शार्ङ्गिणः || १६ ||

दृष्ठेर्भक्तिगौरवोत्कण्ठाद्यतिशयद्योतनाय बहून्युपमानानि || १६ ||

वसिष्ठस्यानने रामः शनैर्दृष्टिं न्यवेशयत् |
भ्रमन्तीमम्बरोपान्ते फुल्लपद्म इवालिनीम् || १७ ||

अम्बरे भ्रमन्तीमलिनीं भ्रमरीं फुल्ले पद्मे उदयादिकालो निवेशयति तद्वत् || १७ ||

मुनिस्त्वनुज्झितेनाथ तेनैव रघुनन्दनम् |
क्रमेणोवाच वाक्यज्ञो वाक्यं वाक्यार्थकोविदम् || १८ ||

तेन प्रागनुक्रान्तेनैव क्रमेण || १८ ||

श्रीवसिष्ठ उवाच |

कच्चित्स्मरसि यत्प्रोक्तं ह्यो मया रघुनन्दन |
वाक्यमत्यन्तगुर्वर्थं परमार्थावबोधनम् || १९ ||

ह्यः पूर्वेद्युः || १९ ||

इदानीमवबोधार्थमन्यच्च रिपुमर्दन |
उच्यमानं मयेदं च शृणु शाश्वतसिद्धये || २० ||

वैराग्याभ्यासवशतस्तथा तत्त्वावबोधनात् |
संसारस्तीर्यते [संसारात्तीर्यत इति पाठः |] तेन तेष्वेवाभ्यासमाहर || 
२१ ||

प्रागुक्तक्रममेवानुक्रम्य दर्शयति-वैराग्येत्यादिना || २१ ||

सम्यक्तत्त्वावबोधेन [सम्यक्कृतावबोधेन इति पाठः |] कुर्बोधे 
क्षयमागते |
गलिते वासनावेशे विशोकं प्राप्यते पदम् || २२ ||

दिक्कालाद्यनवच्छिन्नमदृष्टोभयकोटिकम् |
एकं ब्रह्मैव हि जगत्स्थितं द्वित्वमुपागतम् || २३ ||

दिक्कालाद्यनवच्छिन्नं त्रिविधपरिच्छेदशून्यम् | तस्यैव विवरणं अदृष्टेति | न 
दृष्टे देशतः कालतो वा उभे कोटी पूर्वापरावधी द्वैतं च यस्य | उभशब्दस्य 
समासे द्विवचनलुकि उभयोऽन्यत्र इत्ययच् || २३ ||

सर्वभावानवच्छिन्नं यन्न ब्रह्मैव विद्यते |
शान्तं समसमाभासं तत्रान्यत्वं कथं भवेत् || २४ ||

समेषु साधारणेषु गोत्वादिष्वप्यनुगतत्वात्समसमाभासता [समसमासत्ता 
तत्प इति पाठः |] तत्परिशेषेण प्रथमानम् || २४ ||

इति मत्वाहमित्यन्तर्मुक्त्वा मुक्तवपुर्महान् |
एकरूपः प्रशान्तात्मा साक्षात्स्वात्मसुखो भव || २५ ||

इति उक्तब्रह्मस्वभावं मत्वानिश्चित्य अहमित्यभिमानं मुक्त्वा स्वात्मैव सु 
शोभनं खमाकाशमानन्दो वा यस्य तथाविधो भव || २५ ||

नास्ति चित्तं न चाविद्या न मनो नच जीवकः |
एताः स्वकलना राम कृता ब्रह्मण एव ताः || २६ ||

स्वाः कलनाः कल्पनाः || २६ ||

याः संपदो याश्च दृशो याश्चितो यास्तदेषणाः |
ब्रह्मैव तदनाद्यन्तमब्धिवत्प्रविजृम्भते || २७ ||

संपदो भोग्याः | दृशस्तद्भोगवृत्तयः | चितस्तत्प्रतिफलितचिदाभासाः स्मृतयो 
वा | तेषां भोगानामेषणाः स्पृहाः || २७ ||

पाताले भूतले स्वर्गे तृणे प्राण्यम्बरेऽपि च |
दृश्यते तत्परं ब्रह्म चिद्रूपं नान्यदस्ति हि || २८ ||

पातालादिदेशभेदे तृणादिवस्तुभेदे चकाराद्भूतादिकालभेदे च तदेव 
सर्वदृश्यात्मना दृश्यते नान्यदित्यर्थः || २८ ||

उपेक्ष्यहेयोपादेयबन्धवो विभवा वपुः |
ब्रह्मैव विगताद्यन्तमब्धिवत्प्रविजृम्भते || २९ ||

उपेक्ष्याः हेया उपादेया इति सामान्यतः | तत्राप्युत्तरोत्तरमुपादेयतमा बन्धवो 
विभवाः वपुरित्येवंप्रकारेणेत्यर्थः || २९ ||

यावदज्ञानकलना यावदब्रह्मभावना |
यावदास्था जगज्जाले तावच्चित्तादिकल्पना || ३० ||

किं सदैव तथा विजृम्भते नेत्याह-यावदित्यादिना || ३० ||

देहे यावदहंभावो [अत्रैको यावच्छब्दोऽवधारणार्थः साकल्यार्थो वा 
सकले दृश्ये इति ममैवेदमिति वान्वयः |] दृश्येऽस्मिन्यावदात्मना |
यावन्ममेदमित्यास्था तावच्चित्तादिविभ्रमः || ३१ ||

आत्मना स्वेन ममेदमित्यास्था | क्रियत इति शेषः || ३१ ||

यावन्नोदितमुच्चैस्त्वं सज्जनासङ्गसङ्गतः |
यावन्मौर्ख्यं न संक्षीणं तावच्चित्तादिनिम्नता || ३२ ||

उच्चैस्त्वं पूर्णता | चित्तादिप्रयुक्ता निम्नता नीचता || ३२ ||

यावच्छिथिलतां यातं नेदं भुवनभावनम् |
सम्यग्दर्शनशक्त्यान्तस्तावच्चित्तादयः स्फुटाः || ३३ ||

यावदज्ञत्वमन्धत्वं वैवश्यं विषयाशया |
मौर्ख्यान्मोहसमुच्छ्रायस्तावच्चित्तादिकल्पना || ३४ ||

अज्ञत्वरूपमन्धत्वम् || ३४ ||

यावदाशाविषामोदः परिस्फुरति हृद्वने |
प्रविचारचकोरोऽन्तर्न तावत्प्रविशत्यलम् || ३५ ||

आशालक्षणो विषगन्धः | तावत् प्रकृष्टात्मविचारलक्षणश्चकोरोऽन्तर्न प्रविशति || 
३५ ||

भोगेष्वनास्थमनसः शीतलामलनिर्वृतेः |
छिन्नाशापाशजालस्य क्षीयते चित्तविभ्रमः || ३६ ||

तृष्णामोहपरित्यागान्नित्यशीतलसंविदः |
पुंसः प्रशान्तचित्तस्य प्रबुद्धा त्यक्तचित्तभूः || ३७ ||

अनास्थया त्यक्ता चित्तभूः प्रबुद्धा प्रबोधफलवती भवति नात्यक्तेत्यर्थः || ३७ ||

असंस्तुतमिवानास्थमवस्तु परिपश्यतः |
दूरस्थमिव देहं स्वमसन्तं चित्तभूः कुतः || ३८ ||

चित्तानुदय एव तत्त्याग इत्याशयेनाह-असंस्तुतमिति | असंस्तुतमनुपयुक्तं 
दूरस्थमवस्तु अतएवासन्तमभ्रपुरुषाकारमिव स्वं देहमनास्थं 
परिपश्यतश्चित्तस्य भवनंन् चित्तभूः कुतः || ३८ ||

भावितानन्तचित्तत्त्वरूपरूपान्तरात्मनः |
स्वान्तावलीनजगतः शान्तो जीवादिविभ्रमः || ३९ ||

भावितं श्रवणमनननिदिध्यासनसाक्षात्कारैः [त्कारैरुपरकृत |] 
परिष्कृतमनन्तचिन्मात्ररूपं संसारप्रसिद्धरूपाद्रूपान्तरमात्मा च यस्य | 
स्वान्ते मनसि अवलीनं जगद्यस्य || ३९ ||

असम्यग्दर्शने शान्ते मिथ्याभ्रमकरात्मनि |
उदिते परमादित्ये परमार्थैकदर्शने || ४० ||

असम्यग्दर्शने सम्यग्दर्शनविरोधिनि अज्ञाने मिथ्याभ्रमान्करोति 
तथाविधस्वभावे नष्टे सति || ४० ||

अपुनर्दर्शनायैव दग्धसंशुष्कपर्णवत् |
चित्तं विगलितं विद्धि वह्नौ घृतलवं यथा || ४१ ||

जीवन्मुक्ता महात्मानो ये परावरदर्शिनः |
तेषां या चित्तपदवी सा सत्त्वमिति कथ्यते || ४२ ||

चित्ताभावे कथं व्यवहारस्तत्राह-जीवन्मुक्ता इत्यादिना | चित्तपदवी जले शुष्के 
सिकतासु जलरेखेव चित्तप्रचाररेखा || ४२ || 

जीवन्मुक्तशरीरेषु वासना व्यवहारिणी |
न चित्तनाम्नी भवति सा हि सत्त्वपदं गता || ४३ ||

निश्चेतसो हि तत्त्वज्ञा नित्यं समपदे स्थिताः |
लीलया प्रभ्रमन्तीह सत्त्वसंस्थितिहेलया || ४४ ||

प्रभ्रमन्ति व्यवहरन्ति | सत्त्वसंस्थितिप्रयुक्तया हेलया अनास्थया || ४४ ||

शान्ता व्यवहरन्तोऽपि सत्त्वस्थाः संयतेन्द्रियाः |
नित्यं पश्यन्ति तज्ज्योतिर्न द्वैतैक्येन वासना || ४५ ||

तर्हि किं तेषां वासनया व्यवहारपरमार्थोभयदर्शनाद्द्वैतैक्येनेत्याह##-
संभवतीत्यर्थः || ४५ ||

अन्तर्मुखतया सर्वं चिद्वह्नौ त्रिजगत्तृणम् |
जुह्वतोऽन्तर्निवर्तन्ते मुनेश्चित्तादिविभ्रमाः || ४६ ||

तदेव स्पष्टमाह-अन्तर्मुखतयेति || ४६ ||

विवेकविशदं चेतः सत्त्वमित्यभिधीयते |
भूयः फलति नो मोहं दग्धबीजमिवाङ्कुरम् || ४७ ||

अतएवाज्ञचित्तात्सत्त्वस्य वैलक्षण्यमित्याशयेनाह-विवेकेति || ४७ ||

यावत्सत्त्वं विमूढान्तः पुनर्जननधर्मिणी |
चित्तशब्दाभिधानोक्ता विपर्यस्यति बोधतः || ४८ ||

विमूढानां जनानामन्तश्चित्तशब्दाभिधानोक्ता सा भवति तावदेव 
पुनर्जननधर्मिणी | बोधतस्तु सा सत्त्वं सती विपर्यस्यति | जन्मनिवृत्तिलक्षणं 
विपरीतकार्यं करोतीत्यर्थः || ४८ ||

प्राप्तप्राप्यो भवान्नाम सत्त्वभावमुपागतम् |
चित्तं ज्ञानाग्निना दग्धं न भूयः परिरोहति || ४९ ||

चित्तं तवेति शेषः || ४९ ||

संरोहतीषणाविद्धं यथा परशुनाग्निना |
न तु ज्ञानाग्निनिर्दग्धं प्रबोधविशदं मनः || ५० ||

कीदृशं तर्हि भूयः संरोहति तदाह-संरोहतीति | ईषणा एषणा 
वित्तपुत्रलोकविषयास्ताभिराविद्धं खचितम् | यथा परशुना च्छिन्नमग्निना 
दग्धमपि तृणादि अन्तर्बीजशक्त्या विद्धं भूयः प्ररोहति तद्वत् | निर्दग्धं 
निर्दग्धैषणाबीजशक्तिकम् || ५० ||

ब्रह्मबृंहैव हि जगज्जगच्च ब्रह्मबृंहणम् |
विद्यते नानयोर्भेदश्चिद्धनब्रह्मणोरिव || ५१ ||

ज्ञानाग्निना कुतो जगद्बीजशक्तिदाहस्तत्राह-ब्रह्मेति | हि यस्माज्जगद्ब्रह्मण एव 
मोहाद्बृंहा आरोपितरूपेण वृद्धिः | यस्माच्च ज्ञानाज्जगदपि 
वास्तवब्रह्मस्वभावाभिवृद्धिकं यतश्च अनयोर्ब्रह्मजगतोरज्ञानमात्रकृतो 
भेदस्तन्नाशे न विद्यते अतो न प्ररोहतीत्यर्थः || ५१ ||

चिदन्तरस्ति त्रिजगन्मरिचे तीक्ष्णता यथा |
नातश्चिज्जगती भिन्ने तस्मात्सदसती मुधा || ५२ ||

त्रिजगच्चिदन्तश्चिद्रूपेणैवास्ति यथा तीक्ष्णतैकरसे मरिचे तीक्ष्णता तद्वत् | 
अतस्तत्त्वदृशा चिज्जगती न भिन्ने | तस्मात्सदसती वस्तुप्ररोहप्रलयौ मुधा 
मायाप्रयुक्तभ्रान्तिरेवेत्यर्थः || ५२ ||

शब्दशब्दार्थसंकेतवासनेह न संविदा |
चिद्व्योमत्वादुभे भातस्त्यजातः सदसन्मती || ५३ ||

तर्हि असद्वा इदमग्र आसीत्ततो वै सदजायत इत्यादिश्रौताः घटोऽस्ति घटो 
नास्तीत्यादिलौकिकाश्च सदसच्छब्दाः किं निरर्थकाः नेत्याह-शब्देति | इह 
श्रौतलौकिकव्यवहारे परस्परव्यावृत्ताः शब्दा व्यावृत्तेष्वर्थेषु संकेतिता इति 
वक्तृश्रोतृवासनैव व्यावृत्त्याकारेण भासते | [सदसच्छब्दकृता इति 
पाठः |] तदंशशब्दकृता संविदा प्रमा न | अवस्तुभूताया व्यावृत्तेः 
शब्दार्थत्वाभावात् | एवं व्यावृत्त्यपगमे उभे सदसच्छब्दवाच्ये 
अव्यावृत्ताननुगतचिद्व्योमत्वादेव परमार्थतो भात इति तदेव 
परमार्थवस्तुशब्दार्थ इत्यर्थः || ५३ ||

अचिन्मयत्वान्नासि त्वं स्वात्मा किमिव रोदिषि |
अचिन्मयत्वे जगतामभावे कल्पनं कुतः || ५४ ||

एवं सदसद्विकल्पत्यागेन चिन्मात्रदर्शने 
देहाद्यात्मताभ्रमप्रयुक्तजननमरणाद्यनर्थप्राप्तिप्रयुक्तरोदनस्यापि न 
प्रसक्तिरित्याह-अचिन्मयत्वादिति | त्वं त्वमिति व्यवहियमाणं रामाभिधं 
सदसत्स्वभावं शरीरमात्मा स्वयं नासि अचिन्मयत्वात् | सर्वस्य जगतः अचिन्मयत्वे 
अभावे चावगते देहादिकल्पनैव तव कुत इत्यर्थः || ५४ ||

चिन्मयं चेत्सदा सर्वं तच्चित्त्वं प्रविचारय |
शुद्धं सत्त्वमनाद्यन्तं तत्राङ्ग कलना [कल्पना इत्यपि पाठः |] 
कुतः || ५५ ||

यदि तु चिद्व्यावृत्तिलक्षणजाड्यमात्रपरित्यागच्चिन्मयमेव जगदिति मन्यसे तदा 
चित्त्वं चित्स्वभावं प्रविचारय | तच्च सम्यग्विचार्यमाणं शुद्धं 
त्रिविधपरिच्छेदशून्यमेकरसम् | तत्र देहाद्यनथकलना कुत इत्यर्थः || ५५ ||

चिदात्मासि निरंशोऽसि पारावारविवर्जिताः |
रूपं स्मर निजं स्फारं माऽस्मृत्या संमितो भव || ५६ ||

अस्मृत्या चित्स्वरूपविस्मरणेन संमिराः परिच्छिन्नः || ५६ ||

तां स्वसत्तां गतः सर्वमसर्वं भावयोदयी |
तादृग्रूपोऽसि शान्तोऽसि चिदसि ब्रह्मरूप्यसि || ५७ ||

तां सत्तां पूर्णचित्स्वभावस्थितिं गतः सन् उदयी निरतिशयानन्दलाभाद्युदयवान् 
भूत्वा असर्वं परिच्छिन्नं जगत्सर्वं पूर्णस्वभावं भावय संपादय || ५७ ||

चिच्छिलोदरमेवासि नासि नानास्यथाप्यसि |
योसि सोसि न सोसीव सदस्यसदसि स्वभाः || ५८ ||

नानासि नानाभावेन आस्ते तच्छीलः नासि अथापि तद्बाधावधित्वादसि परिशिष्यसे | तत्र 
सर्ववाङ्मनसप्रवृत्तिनिमित्तापगमाद्योसि सोसि | तर्हि किमत्यन्तपरोक्षो नेत्याह##-

यः पदार्थविशेषोऽन्तर्न त्वं न ह्येव सोऽस्ति ते |तदस्यतदसि 
स्वस्थश्चिद्धनात्मन्नमोऽस्तु ते || ५९ ||

सदस्यसदसीत्यंशं विवृणोति-य इति | यः सर्वपदार्थानां विशेषो 
व्यावृत्तिलक्षणोऽन्तःपरिच्छेदः स एव अलीकत्वादसच्छब्दार्थः | स त्वं न भवसीति 
सदसीत्यस्यार्थः | स एव तद्व्यावृत्तसद्धर्मत्वेन कल्प्यमानो व्यावहारिकैः सत्तेति 
व्यपदिश्यते स ते नास्त्येवेत्यसदसीत्यस्यार्थः इत्याशयेन सदस्यसदसीत्युक्त इत्यर्थः || 
५९ ||

आद्यन्तवर्जितविशालशिलान्तरालसंपीडचिद्धनवपुर्गगनामलस्त्वम् 
[संपीनत्विद्धन इति मूले टीकायां च पाठः |] |
स्वस्थो भवाजठरपल्लवकोशलेखा लीलास्थिताखिलजगज्जय ते नमस्ते || ६० ||

आद्यन्तवर्जितं विशालं स्फटिकशिलान्तरालमिव संपीडं [कल्पना इत्यपि 
पाठः |] निबिडं यच्चिद्धनं तद्वपुस्तत्स्वभावस्त्वं न 
दुःखादिविक्रियाभागिति मत्वा स्वस्थो भव | आसमन्ताद्विस्तीर्णे त्वदीयचिच्छिलाजठरे 
प्रतिबिम्बितपल्लवकोश इव कल्पिताया मायाया रेखासदृशवासनाभेदेषु मनोलीलया 
स्थितान्यखिलानि जगन्ति यस्मिंस्तथाविध हे राम ते तादृशाय नम इत्यर्थः || ६० || 

इति श्रीवासिष्ठमहारामायणतात्पर्यप्रकाशे निर्वाणप्रकरणे पूर्वार्धे 
विश्रान्तिसुदृढीकरणं नाम द्वितीयः सर्गः || २ ||

इत्यार्षे श्रीवासिष्ठमहारामायणे वाल्मीकीये देव० मोक्षोपायेषु निर्वाणप्रकरणे 
पू० विश्रान्तिसुदृढीकरणं नाम द्वितीयः सर्गः || २ ||
तृतीयः सर्गः ३

श्रीवसिष्ठ उवाच |

भाविभूरितरङ्गाणां पयोवृन्दमिवाम्बुधौ |
या चिद्वहत्यनन्तानि जगन्त्यनघ सो भवान् || १ ||

ब्रह्मजीवमनोदेहजगतामैक्यदर्शनात् |
सर्वद्वैतभ्रमे शान्ते पूर्णैकस्थितिरुच्यते ||

तत्रादौ सर्वकल्पनाप्रतिभासनिमित्तं चित्स्वरूपमात्मेति परिचाययति-भावीति | 
अम्बुधौ भाविनां जायमानानां भूरितरङ्गभेदकल्पनानामास्पदं 
पयोवृन्दं जलसामान्यमिव या चित् अनन्तानि जगन्ति वहति सा | उ इति संभावनायाम् | 
सैवात्मेति संभावयेत्यर्थः || १ ||

भव भावनया मुक्तो भावाभावविवर्जितः |
चिदात्मन्संस्थिताः क्वेव वद ते वासनादयः || २ ||

तत्संभावनोत्तरं द्वैतभावनात्यागमात्रेण निष्प्रपञ्चं निर्वासनं च 
तत्स्वरूपमनुभावयति-भवेति || २ ||

जीवोऽयं वासनादीदमिति चित्कचति स्वतः |
इतरोक्त्यर्थयोरत्र कः प्रसङ्गोऽङ्ग कथ्यताम् || ३ ||

तत्स्वरूपे परिचिते जीववासनाजगद्विभागाश्चित् एव कचनभेदकल्पना न 
पृथक्सन्तीत्यनुभवितुं शक्यत इत्याह-जीव इति | इतरोक्तेरचिदर्थकशब्दस्य 
तदर्थस्य च | अत्र एवंरूपे चिद्वस्तुनि || ३ ||

महातरङ्गगम्भीरभासुरात्मचिदर्णवः |
रामाभिधोर्मिस्तिमितः सम सौम्योऽसि व्योमवत् || ४ ||

रमन्ते योगिनो यस्मिन्नित्यानन्दे चिदात्मनि | इति रामपदेनासौ परं ब्रह्माभिधीयते || 
इति व्युत्पादितान्वर्थरामाभिधानः || ४ ||

यथा न भिन्नमनलादौष्ण्यं सौगन्ध्यमम्बुजात् |
कार्ष्ण्यं कज्जलतः शौक्ल्यं हिमान्माधुर्यमिक्षुतः || ५ ||

तत्र दृश्यस्य दृगव्यतिरेकं दृग्धर्मत्वोपपादकदृष्टान्तैः साधयति##-

आलोकश्च प्रकाशाङ्गादनुभूतिस्तथा चितेः |
जलाद्वीचिर्यथाऽभिन्ना चित्स्वभावात्तथा जगत् || ६ ||

प्रकाशाङ्गात्तेजसः | अनुभूतिर्वृत्तिप्रतिबिम्बचैतन्यम् | तथाशब्दः 
पूर्वदृष्टान्तसमुच्चये | यथा अभिन्नेति च्छेदः || ६ ||

चितो न भिन्नोऽनुभवो भिन्नो नानुभवादहम् |
न मत्तो भिद्यते जीवो न जीवाद्भिद्यते मनः || ७ ||

उक्तमेवार्थमध्यासक्रमोद्घाटनेन स्फुटं दर्शयति-चित इत्यादिना | चितो 
मूलाधिष्ठानब्रह्मचितः | अनुभवो मायावृत्त्या रूढचिदाभासः | अहं 
व्यष्टिसमष्ट्यहंकारः | एवमग्रेऽपि शरीरान्ते बोध्यम् || ७ ||

मनसो नेन्द्रियं भिन्नं पृथग्देहश्च नेन्द्रियात् |
न शरीराज्जगद्भिन्नं जगतो नान्यदस्ति हि || ८ ||

न शरीरादिति | समष्टिशरीरे जगतोऽन्तर्भावादित्याशयः || ८ ||

एवं प्रवर्तितमिदं महच्चक्रमिदं चिरम् |
नच प्रवर्तितं किंचिन्न च शीघ्रं च नो चिरम् || ९ ||

इदं प्रस्तुतमिदं दृश्यमानं जगच्चक्रं चितैव 
स्वरूपमोहादध्यासपरम्परया प्रवर्तितमित्यर्थः | परमार्थदृशा तु न 
किंचिदपि प्रवर्तितम् || ९ ||

स्ववेदनमनन्तं च सर्वमेवमखण्डितम् |
विद्यते व्योमनि व्योम न कस्मिंश्चिन्न किंचन || १० ||

शून्यं शून्ये समुच्छूनं ब्रह्म ब्रह्मणि बृंहितम् |
सत्यं विजृम्भते सत्ये पूर्णे पूर्णमिव स्थितम् || ११ ||

तस्य निरतिशयपूर्णतामेव भङ्गिभेदैर्वर्णयति-शून्यमिति || ११ ||

रूपालोकमनस्कारान्कुर्वन्नपि न किंचन |
ज्ञः करोत्यनुपादेयान्न ज्ञस्यैव हि कर्तृता || १२ ||

ज्ञस्य कर्तृता नैव || १२ ||

यदुपादेयबुद्ध्या च तदूःखाय सुखाय ते |
भावाभावेन नादेयमकर्तृ सुखदुःखयोः || १३ ||

यत् उपादेयबुद्ध्या विषयजातमादीयते तदेव ते दुःखाय सुखाय च भवति | भाव 
उपादेयताबुद्धिस्तदभावेन तु न किंचिदादेयं नाम भवति | अनात्तं च 
सुखदुःखयोरकर्तृ प्रसिद्धमिति न दुःखादिप्रसक्तिरित्यर्थः | अथवा भावानां 
दृश्यानामभावेन असत्त्वेन नादेयं किंचिदस्तीति तत् सुखदुःखयोरकर्त्रित्वर्थः || 
१३ ||

यथा नानाप्यनानैव खं खे खानीति वाग्गणः |
सार्थकोऽप्यतिशून्यात्मा तथात्मजगतोः क्रमः || १४ ||

नानात्वेन प्रतीयमानानां भावानां कथमभावस्तत्राह-यथेति || १४ ||

अन्तर्व्योमामलो बाह्ये सम्यगाचारचञ्चुरः |
हर्षामर्षविकारेषु काष्ठलोष्टसमस्थितिः || १५ ||

काष्ठलोष्टसमस्थितिर्भवेति शेषः || १५ ||

य एवातितरां शत्रुः सत्वरं मारणोद्यतः |
तमेवाकृत्रिमं मित्रं यः पश्यति स पश्यति || १६ ||

शत्रुशरीरेऽपि स्वस्यैवात्मत्वात्स्वशरीर इव तत्राप्यकृत्रिमप्रीतिरात्मदर्शिनो 
भवतीत्याह-य एवेति | मित्रं प्रियतमम् || १६ ||

समूलकाषं कषति नदीतट इव द्रुमम् |
यः सौहृदं मत्सरं च स हर्षामर्षदोषहा || १७ ||

तत एव हर्षामर्षदोषनिवृत्तिरित्याह-समूलेति | यो नदी स्वतटे विद्यमानं 
द्रुममिव सौहृदं मत्सरं च समूलकाषं कषति समूलमुन्मूलयति स एव 
हर्षामर्षदोषाणां हन्ता भवतीत्यर्थः | समूलोपपदात्कषेर्णमुलि कषादिषु 
यथाविध्यनुप्रयोगः || १७ ||

रागद्वेषविकाराणां स्वरूपं चेन्न भाव्यते |
ततः सन्तोऽप्यसद्रूपाः सेविता अप्यसेविताः || १८ ||

रागद्वेषयोस्तत्कार्यविकाराणां च स्वरूपं तत्त्वं चेन्न भाव्यते न विचार्यते 
ततस्तर्हि सन्तः अरागद्वेषत्वेन प्रसिद्धा अपि जना असद्रूपाः | 
रागद्वेषतत्त्वापरिज्ञाने तन्मूलोच्छेदासंभवेन पुनस्तेषां 
रागद्वेषप्ररोहापरिहारात् | अतस्ते सेविता अपि वृथेत्यर्थः || १८ ||

यस्य नाहंकृतो भावो बुद्धिर्यस्य न लिप्यते |
हत्वापि स इमांल्लोकान्न हन्ति न निबध्यते || १९ ||

किं तर्हि तत्त्वं तयोरिति चेदहंकार एव | अतस्तत्परित्यागे 
आत्यन्तिकरागद्वेषनिवृत्तिरित्याशयेन गीतावाक्यमुदाहरति-यस्येति || १९ ||

यन्नास्ति तस्य सद्भावप्रतिपत्तिरुदाहृता |
मायेति सा परिज्ञानादेव नश्यत्यसंशयम् || २० ||

अहंकारस्य तु तत्त्वमज्ञानमेव तन्निवृत्तिस्तु स्वात्मपरिज्ञानादित्याशयेन तत्र 
मायाशब्दार्थप्रसिद्धिं दर्शयन्नाह-यदिति || २० ||

निःस्नेहदीपवच्छान्तो यस्यान्तर्वासनाभरः |
तेन चित्रकृतेनेव जितं ज्ञेनाविकारिणा || २१ ||

यस्य वासनाभरः शान्तस्तेन जितम् | स किं जयः सत्यः नेत्याह-चित्रकृतेनेति | 
यथा चित्रकृतेन राज्ञा चित्रलिखितशत्रुशिरश्छिन्दता जितमिव तथा 
नित्यनिरस्तसंसारनिरासबोधान्नित्यसिद्धाद्वितीयपूर्णात्मना जितमित्यर्थः || २१ ||

यस्यानुपादेयमिदं समस्तं पदार्थजातं सदसद्दशासु |
न दुःखदाहाय सुखाय नैव विमुक्त एवेह सजीव एव || २२ ||

यस्य पुरुषधोरेयस्य इदं समस्तं भोग्यपदार्थजातं सदसद्दशासु 
आविर्भावतिरोभावावस्थासु वैभवदारिद्र्यदशासु आरोपापवाददशासु वा 
मिथ्यात्वात्तत्त्वत आत्मतया नित्यलब्धत्वाद्वा अनुपादेयं 
सत्तद्वियोगसंयोगप्रयुक्ताय दुःखदाहाय सुखाय च न भवति किंतु इह सजीवो 
जीवन्नपि मुक्त एवेत्यर्थः || २२ ||

इत्यार्षे श्रीवासिष्ठमहारामायणे वाल्मीकीये देव० मोक्षोपायेषु 
निर्वाणप्रकरणे पू० ब्रह्मैक्यप्रतिपादनं नाम तृतीयः सर्गः || ३ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे पूर्वार्धे 
ब्रह्मैक्यप्रतिपादनं नाम तृतीयः सर्गः || ३ ||
चतुर्थः सर्गः ४ 

श्रीवसिष्ठ उवाच |

मनो बुद्धिरहंकार इन्द्रियादि तथानघ |
अचेत्यचिन्मयं सर्वं क्व ते जीवादयः स्थिताः || १ ||

निरस्यान्याः पराग्दृष्टीर्वसिष्ठेनेह राघवः |
प्रत्यग्दृष्टौ स्थिरीकृत्य पृष्टः संशयशान्तये ||

रामस्य प्रत्यग्दृष्टिमुद्धाटयिष्यन्वसिष्ठः प्रथममाध्यात्मिकेषु मन##-

एकेनैवात्मना दत्ता नानातेयं महात्मना |
यथैकेनैव चन्द्रेण तिमिराप्पात्रदर्पणैः [तिमिरं नेत्ररोगविशेषः |] 
|| २ ||

तत्रोपपत्तिमाह-एकेनेति | दत्ता स्वसत्तासंसर्गाध्यासेन प्रापिता || २ ||

भोगतृष्णाविषावेशो यदैवोपशमं गतः |
तदैवमस्तमज्ञानमान्ध्यं ध्वान्तक्षयादिव || ३ ||

मन-आद्यनुगतप्रत्यक्तत्त्वदर्शनादेव तत्र विश्रान्तस्य 
बाह्यार्थभोगतृष्णाक्षये बाह्यसर्ववस्त्वनुगतसन्मात्रस्यापि प्रत्यगभेदेन स्वत 
एव भानाद्बाह्याध्यासनिमित्तमप्यज्ञानं क्षीयत इत्याशयेनाह-भागेति | 
एवमुक्तरीत्या प्रत्यक्तत्त्वदर्शनेन भोगतृष्णाविषावेशो यदैवोपशमं 
गतस्तदैवाज्ञानमस्तं निरस्तमित्यर्थः | आन्ध्यं चक्षुषो 
विषयप्रथनासामर्थ्यम् || ३ ||

अध्यात्मशास्त्रमन्त्रेण तृष्णाविषविषूचिका |
क्षीयते भावितेनान्तः शरदा मिहिका यथा || ४ ||

अन्तर्भावितेन सम्यग्विचारितेन || ४ ||

मौर्ख्ये क्षीणे क्षतं विद्धि चित्तं राम सबान्धवम् |
विलीनाम्बुधरे व्योम्नि जाड्यं शाम्यत्यविघ्नतः || ५ ||

मौर्ख्यमज्ञानम् | जाड्यं शैत्यम् || ५ ||

अचित्तत्वं गते चित्ते क्षीयते वासनाभ्रमः |
हारमुक्तासमावेशश्छिन्ने तन्ताविवानघ || ६ ||

रघुनाथ विघाताय शास्त्रार्थं भावयन्ति ये |
कृमिकीटत्वयोग्याय चेतसा संमिलन्ति ते || ७ ||

एवं सर्ववेदान्तशास्त्ररहस्यभूतां प्रत्यग्दृष्टिं सम्यगुद्धाट्य 
तद्विपरीतदर्शनं शास्त्रार्थविघातकं निन्दति-रघुनाथेति | दर्शितं 
शास्त्रार्थं शास्त्ररहस्यं उपेक्ष्येति शेषः | ये तद्विघातायान्यथा भावयन्ति ते 
कृमिकीटत्वयोग्याय पापाय चेतसा रागादिहेतुदुर्बुद्ध्या मिलन्ति || ७ ||

नवतामरसाकारकान्तलोचनलोलता |
शान्ते मौर्ख्येऽक्षता वाते चलता सरसो यथा || ८ ||

तां दुर्बुद्धिं व्यवहितसर्गे प्रपञ्चयिष्यमाणां प्रतीकेनोदाहरन् 
मौर्ख्यक्षयात्तत्क्षयं दर्शयति-नवेति | स्त्र्यादिपिण्डेषु दुर्बुद्धिकल्पितेति शेषः 
|| ८ ||

स्थिरतामुपयातोऽसि भावाभावविवर्जितः |
पदे परमविस्तारे नभसीव प्रभञ्जनः || ९ ||

इदानीं रामस्य दर्शितप्रत्यग्दृष्टौ स्थिरीभावं लिङ्गैरुपलक्ष्याह##-

मन्ये मद्वचनैर्बोधमागतोऽसि रघूद्वह |
विगताज्ञाननिद्रोऽन्तर्नृपतिः पटहैरिव || १० ||

पटहैर्वैतालिकानां प्रबोधनवाद्यभेदैः || १० ||

सामान्ये च लगन्त्येव जने कुलगुरोर्गिरः |
अत्युदारमतौ राम न लगन्ति कथं त्वयि || ११ ||

इदानीं स्वकृतस्योपदेशस्य साफल्यदर्शनाद्रामं स्वं च प्रशंसन्नाह##-

यत्रोपादेयवाक्यत्वं भावितं स्वेन चेतसा |
मद्वचोऽन्तर्विशत्युच्चैस्तप्ते क्षेत्रे यथा पयः || १२ ||

यत्र मयि त्वया उपादेयवाक्यत्वमाप्ततमत्वं भावितं चिन्तितमतो 
मद्वचस्तवान्तर्हृदि विशति || १२ ||

वयमिह हि महानुभाव नित्यं कुलगुरवो भवतां रघूद्वहानाम् |
मदुदितमिदमाशु धार्यमार्य शुभवचनं हृदि हारवत्त्वयेति || १३ ||

इदानीं फलपर्यवसितस्वोपदिष्टार्थस्यापि स्मरणेन धारणं स्वस्य 
कुलपूज्यत्वान्माननीयशासनत्वख्यापनेन विधत्ते-वयमिति | भवतां 
सर्वेषामिक्ष्वाकूणां विशेषतश्च रघूद्वहानां वयं कुलगुरव इति हेतोस्त्वया 
मदुदितमिदं शुभं वचनं धार्यं पुनःपुनश्चिन्तनेन दृढीकृत्येत्यर्थः 
|| १३ ||

इत्यार्षे श्रीवासिष्ठमहारामायणे वाल्मीकीये मोक्षोपायेषु निर्वाणप्रकरणे पू० 
चित्ताभावप्रतिपादनं नाम चतुर्थः सर्गः || ४ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे पूर्वार्धे 
चित्ताभावप्रतिपादनं नाम चतुर्थः सर्गः || ४ || 
पञ्चमः सर्गः ५ 

श्रीराम उवाच |

अहो अहं गतश्चित्त्वं भवद्वाक्यार्थभावनात् |
शान्तं जगज्जालमिदमग्रस्थमपि नाथ मे || १ ||

इह प्रबुद्धः श्रीरामो विश्रान्तः परमे सुखे | 
गुरोः पुरः स्वानुभवं वर्णयामास विस्तरात् ||

चित्त्वं चिद्रेकरसपूर्णात्मभावम् || १ ||

परामन्तः प्रयातोऽस्मि परमात्मनि निर्वृतिम् |
दीर्घावग्रहसंतप्तं वृष्ट्येव वसुधातलम् || २ ||

दीर्घेण चिरकाला नुवृत्तेनावग्रहेण वृष्टिप्रतिबन्धेन संतप्तम् || २ ||

शाम्यामि शीतलाकारः सुखं तिष्ठामि केवलम् |
प्रसादमनुयातोऽहं [यातोऽस्मि इति पाठः |] सरो निर्वारणं यथा || ३ ||

निर्वारणं निर्गतगजम् | निर्विक्षोभनिमित्तमिति यावत् || ३ ||

सम्यक्प्रसन्नमखिलं दिङ्मण्डलमिदं मुने |
यथाभूतं प्रपश्यामि निर्नीहारमिवाधुना || ४ ||

यथाभूतं यथार्थभूतसन्मात्रस्वभावम् || ४ ||

जातोऽस्मि गतसंदेहः शान्ताशामृगतृष्णिकः |
रागनीरागनिर्मुक्तो [रागनीहार इति पाठः |] मृष्टजङ्गलशीतलः || ५ 
||

रागैर्विषयरञ्जनैर्नीरागैस्तद्विरोधिवैराग्यादिवृत्तिभिश्च निर्मुक्तः | मृष्टं 
निर्मृष्टनीहाररजस्कं शरत्कालजङ्गलमिव शीतलः || ५ ||

आत्मनैवान्तरानन्दं तत्प्राप्तोऽस्म्यन्तवर्जितम् |
रसायनरसास्वादो यत्र नाथ तृणायते || ६ ||

रसायनममृतं तद्रसास्वादोऽपि यत्र यस्मिन्नानन्दे तृणायते 
तृणवन्नीरसीभवति उपेक्ष्यो भवति वा || ६ ||

अद्याहं प्रकृतिस्थोऽस्मि स्वस्थोऽस्मि मुदितोऽस्मि च |
लोकारामोऽस्मि रामोऽस्मि नमो मह्यं नमोस्तु ते || ७ ||

प्रकृतिः पारमार्थिकस्वभावस्तत्स्थः | लोका आरमन्ते विश्राम्यन्ति यस्मिन्सुखे 
तदहमस्मि | एतस्यैवानन्दस्यान्यानि भूतानि मात्रामुपजीवन्ति इति श्रुतेः | अतएव 
रमन्ते योगिनो यत्रेति प्राग्दर्शितव्युत्पत्त्या रामोऽस्मि | स्वनामसार्थक्यं ममाद्य 
संपन्नमित्यर्थः | तादृशाय मह्यं तत्प्रदर्शकाय ते तुभ्यं च नमः || ७ ||

ते संशयास्ताः कलनाः सर्वमस्तं गतं मम |
रात्रिवेतालसंसारः प्रभात इव भास्करे || ८ ||

कलना भ्रमाः | रात्रौ बालभ्रान्तिकल्पितो वेतालस्य संसारः संचारः कुटुम्बं वा 
|| ८ ||

निर्मले हृदि विस्तीर्णे संपन्ने हिमशीतले |
मनो निर्वृतिमायातं सरसी शरदीव मे || ९ ||

मनः शरदि सरसी महासर इव निर्वृतिं निर्विक्षेपविश्रान्तिमायातं प्राप्तम् || ९ ||

कलङ्क आत्मनः कस्मात्कथं चेत्यादिसंशयः |
नूनं निर्मूलतां यातो मृगाङ्काग्रे यथा तमः || १० ||

चिदेकरसस्यात्मनः अज्ञानादिकलङ्कः कस्मान्निमित्तादागतः कथं स्वप्रकाशे 
तिष्ठति सः असङ्गमपरिच्छिन्नं च तं कथमाच्छादयति कथं च कूटस्थस्य 
सांसारिकविकारानुभव इत्यादिसंशयः 
सर्वसंशयमूलभूताज्ञानापगमान्निर्मूलतां यातः || १० ||

सर्वमात्मैव सर्वत्र सर्वदा भाविताकृतिः |
इदमन्यदिदं चान्यदित्यसत्कलना कुतः || ११ ||

भाविताकृतिः स्फुरदाकारः || ११ ||

कोऽभवं प्रागहं तादृक्तृष्णानिगडयन्नितः |
अन्तरात्मानमेवेति विहसामि विकासवान् || १२ ||

अहं सांप्रतं विकासवान्सन्ननुभूयमानमशनायाद्यतीतमात्मानमन्तरा 
विनैव प्राक्तृष्णानिगडयन्त्रितः कः अभवमिति विहसामि || १२ ||

आ इदानीं स्मृतं सम्यग्यथैष सकलोऽस्म्यसौ |
यस्त्वद्वागमृतापूरस्नातेनायमहं स्थितः || १३ ||

आ इति स्मरणद्योतको निपातः | निपात एकाजनाङ् इति प्रगृह्यत्वादसंधिः | 
त्वद्वागमृतापूरस्नातेन मया अयमहं यो यथा परमार्थतः स्थित एष 
सकलश्चास्मि तथा इदानीं स्मृतमित्यन्वयः || १३ ||

अहो नु विततां भूमिमधिरूढोऽस्मि पावनीम् |
इहस्थ एव यत्रार्को न पातालमिव स्थितः || १४ ||

अहमिहस्थ एव सन् कांचिद्विततामपरिच्छिन्नां ब्रह्मलोकभूमिमधिरूढोऽस्मि | यत्र 
यस्यां भूमावर्कः सूर्यः पातालमास्थित इवात्यन्तमधोदेशस्थितोऽपि न भवति | 
कार्यब्रह्मलोकाद्धि सोऽधःस्थितो न परब्रह्मलोकात् | न तत्र सूर्यो भाति न 
चन्द्रतारकम् इत्यादिश्रुतेरिति भावः || १४ ||

मह्यं सत्तामुपेताय भावाभावभवार्णवात् |
नमो नित्यं नमस्याय जयाम्यात्मात्मनात्मनि || १५ ||

भावाभावभवार्णवात् | ल्यब्लोपे पञ्चमी | भावाभावलक्षणं भवार्णवं 
निस्तीर्य तत्पारभूतां तदधिष्ठानसन्मात्रतामुपेतायेत्यर्थः | यतोऽहमात्मना 
आत्मनि स्वे महिम्नि जयामि सर्वोत्कर्षेण वर्ते अतः सर्वैर्नित्यं सर्वदा नमस्याय | 
नमस्कर्तुमर्हायेत्यर्थः || १५ ||

अनुभववशतो हृदब्जकोशे स्फुटमलितां समुपागतेन नाथ |
तव वरवचसेह वीतशोकां चिरमुदितां च दशामुपागतोऽस्मि || १६ ||

हे नाथ अहं हृदब्जकोशे स्फुटमलितां भ्रमरवत्स्थिरतामुपागतेन तव 
वरवचसा इह अस्मिन्देशे काले च स्वानुभववशतो वीतशोकां चिरं सदैवोदितां 
मुदितां वा जीवन्मुक्तदशामुपागतोऽस्मीत्यर्थः || १६ ||

इत्यार्षे श्रीवासिष्ठमहारायणे वाल्मीकीये दे० मोक्षोपायेषु निर्वाणप्रकरणे 
पू० राघवविश्रान्तिवर्णनं नाम पञ्चमः सर्गः || ५ || 

इति श्रीवासिष्ठमहारामायणतात्पर्यप्रकाशेनिर्वाणप्रकरणे पू० 
राघवविश्रान्तिवर्णनं नाम पञ्चमः सर्गः || ५ ||
षष्ठः सर्गः ६

श्रीवसिष्ठ उवाच |

भूय एव महाबाहो शृणु मे परमं वचः |
यत्तेऽहं प्रीयमाणाय वक्ष्यामि हितकाम्यया || १ ||

देहात्मप्रविवेकोऽत्र दुःखं देहात्मदर्शनात् |
मूढानामङ्गनासङ्गान्मोहवृद्धिश्च वर्ण्यते ||

इत्थं श्रीरामे सम्यक्प्रबुद्धेऽप्यन्येषां श्रोतॄणां तथैव प्रबोधजननाय 
प्रवर्तमानो भगवान्वसिष्ठो वक्ष्यमाणदेहात्मविवेकादिश्रवणे 
राममप्यनुकूलयन्नाह-भूय एवेत्यादिना | प्रीयमाणाय 
उपदेशतात्पर्यगोचरनिरतिशयानन्दात्मानुभवलक्षणप्रीतिभाजनाय ते 
सर्वजनहितकाम्यया यद्वक्ष्यामि तच्छृण्वित्यर्थः || १ ||

भेदमभ्युपगम्यापि शृणु बुद्धिविवृद्धये |
भवेदल्पप्रबुद्धानामपि नो दुःखिता यथा || २ ||

ननु श्रोतृश्रावयितृश्रोतव्यादिभेदानां बाधितत्वात्कथं मे श्रवणे 
प्रवृत्तिः किंवा तत्फलं तत्राह-भेदमिति | बाधितानुवृत्त्या 
भेदाभ्युपगमेन श्रवणे प्रवृत्तिसिद्धिस्तव 
बोधाभिवृद्धिरल्पप्रबुद्धोद्धारश्च तत्फलमित्यर्थः || २ ||

यस्याज्ञानात्मनोऽज्ञस्य देह एवात्मभावना |
उदितेति रुषैवाक्षरिपवोऽभिभवन्ति तम् || ३ ||

तत्रादौ श्रोतॄणामिन्द्रियजयासामर्थ्यात्तैराकृष्यमाणस्य मनसः पूर्णात्मनि 
प्रतिष्ठा कथं स्यादिति जिज्ञासां लिङ्गैरुपलक्ष्य यस्त्वविज्ञानवान्भवत्ययुक्तेन 
मनसा सदा | तस्येन्द्रियाण्यवश्यानि दुष्टाश्वा इव सारथेः | यस्तु विज्ञानवान्भवति 
युक्तेन मनसा सदा | तस्येन्द्रियाणि वश्यानि सदश्वा इव सारथेः इति 
श्रुतिद्वयोक्तदिशैव तां क्रमेण परिहरति-यस्येति द्वाभ्याम् | 
इत्येतस्मादेवासदात्मभावेनापराधादतिरुषा अक्षाणि रिपवः शत्रवो भूत्वा 
तमज्ञमभिभवन्ति पराभावयन्ति || ३ || 

यस्य ज्ञानात्मनो ज्ञम्य सत्येवात्मनि संस्थितिः |
संतुष्ट्यैवाक्षसुहृदो न घ्नन्ति तमनिन्दितम् || ४ ||

संतुष्ट्या सत्यात्मदर्शनोपकारजनितसंतोषेणेव अक्षाणि सुहृदो मित्राणि भूत्वा 
न घ्नन्ति किंतु ज्ञानाभिवृद्ध्यनुकूलाचरणेन पालयन्तीत्यर्थः || ४ ||

पदार्थे स्फुरतो यस्य न स्तुतिर्निन्दनादृते |
स देहं देहदुःखार्थमादत्ते [दुःखार्त इत्युभयत्र पाठः |] केन 
हेतुना || ५ ||

स्फुरतो व्यवहरतो यस्य पुंसो भोग्यपदार्थे सदैव दोषदर्शनान्निन्दनादृते 
कुत्सनं विना स्तुतिः प्रशस्तताबुद्धिर्न भवत्येव स 
पुमान्देहसंबन्धिदुःखार्थं [दुःखार्तं इत्युभयत्र पाठः |] देहं 
केन हेतुना आत्मतया आदत्ते | तत्र हेतुर्नास्तीत्यर्थः || ५ ||

नात्मा शरीरसंबन्धी शरीरमपि नात्मनि |
मिथो विलक्षणावेतौ प्रकाशतमसी यथा || ६ ||

इदानीं देहात्मैक्यभ्रमवारणाय युक्तीः प्रस्तौति-नात्मेत्यादिना | 
जडचित्त्वाभ्यां विरुद्धयोर्देहात्मनोराधाराधेयभावादिसंबन्धोऽपि 
दुर्लभस्तादात्म्यं तु दूरे निरस्तमित्याशयः || ६ ||

सर्वैर्भावविकारैस्तु नित्योन्मुक्तस्त्वलेपकः |
नात्मास्तमेति भगवान्न चोदेति सदोदितः || ७ ||

एवं निर्विकारत्वसविकारत्वादिकृतविरोधादपि न तत्प्रसक्तिरित्याह-सर्वैरिति || ७ ||

जडस्याज्ञस्य तुच्छस्य कृतघ्नस्य विनाशिनः |
शरीरकोपलस्यास्य यद्भवत्यस्तु तत्तथा || ८ ||

आत्माधीनं स्वप्रथोपकारं प्राप्यात्मन एव दुःखभोजकत्वात्कृतघ्नस्य || ८ ||

आदत्ते तत्कथं नित्यं चिन्मयत्वं सदोदितम् |
ययोरेकपरिज्ञाने जडतैवाऽपरस्थिता || ९ ||

ननु चिन्मयत्वमपि देहस्यैव धर्मोऽस्तु तथा च न कोऽपि विरोध इत्याशङ्क्याह##-
शक्यं तत्परिचये च जडतैव अपरस्य देहस्य स्थितेति तत्स्वभावविरुद्धं 
चिन्मयत्वं कथमादत्ते इत्यर्थः || ९ ||

तयोः कीदृग्विधा भूता समानसुखदुःखता |
यौ समौ समधर्माणौ न कदाचन तौ कथम् || १० ||

नन्वात्मनो मानसदुःखभोगेन देहे कार्श्यं जायमानं दृश्यते देहे च 
ताडनादिना आत्मनो दुःखभोग इति तयोः समानसुखदुःखतादर्शनात्तादात्म्यं 
किं न स्यात्तत्राह-तयोरिति | यौ आत्मदेहौ वह्न्ययः पिण्डाविव समौ अविविक्तौ 
परस्परधर्मविनिमयात्समधर्माणौ भासेते विविक्तौ तु तौ न कदाचन तथा 
भासेते तयोः कीदृग्विधा कथं च समानसुखदुःखता भूता परमार्थसत्या 
वक्तुं शक्येत्यर्थः || १० ||

यावप्यसक्तावन्योन्यं मिथः संनमितौ [सगमितौ इति पाठः |] कथम् 
| 
कथं स्थूलोऽणुरूपः स्यादणुः स्थूलः कथं भवेत् || ११ ||

किं च असङ्गेन परमसूक्ष्मेण आत्मना स्थूलस्य देहस्य संगम एव दुर्लभो दूरे 
ऐक्यमित्याह-यावपीति || ११ ||

एकोदये द्वितीयस्य न सत्ता दिनरात्रयोः |
ज्ञानं नाज्ञानतामेति च्छाया नायाति तापताम् || १२ ||

परस्परोपघातिस्वभावत्वादपि नैक्यप्रसक्तिरित्याह-एकेति || १२ ||

सद्ब्रह्म नासद्भवति विचित्रास्वपि दृष्टिषु |
मनागपि न संश्लेषः सर्वगस्यापि देहिनः || १३ ||

सद्ब्रह्म असद्देहादिरूपं न भवति | सतश्च देहिनो देहाधिष्ठानप्रतीचः 
स्वाध्यस्तेन देहादिना मनागपि न संश्लेषः || १३ ||

देहेन देहगस्यापि [देद्दिनः क्वापि इति पाठः |] कमलस्येव वारिणा |
मनागपि न संश्लेषो ब्रह्मणो देहसत्तया [एतदग्रे जगत्यात्मनिकः 
किंचिन्नात्ततो देहकस्य च | तदा तच्च मुधैवैष सुखदुःखक्रमः कुतः || इति 
प्रक्षिप्तः श्लोको मुद्रितपुस्तके लभ्यते |] || १४ ||

उक्तमेव दृष्टान्तोपदर्शनाय पुनराह-देहेनेति | कुतो न संश्लेषस्तत्राह##-
भगवत्पादैः यत्र हि यदध्यासस्तत्कृतेन गुणेन दोषेण वा अणुमात्रेणापि स न 
संबध्यते इति || १४ ||

तद्गतस्याप्यतद्वृत्तेरम्बरस्येव वायुतः |
जरा मरणमापच्च सुखदुःखे भवाभवौ || १५ ||

अतद्वृत्तेः अलेपकत्वात्तद्विलक्षणस्वभावस्याम्बरस्य वायुतो यथा 
शोषकम्परजोलेपादयो दोषा न सन्ति तद्वद्देहादित आत्मनो जरादयो मनागपि न 
सन्तीत्यर्थः || १५ ||

मनागपि न सन्तीह तस्मात्त्वं निर्वृतो भव |
स्थितो देहतयाप्युच्चैः पातोत्पातमयो [महाभ्रमः इति पाठः |] 
भ्रमः || १६ ||

देहतया देहात्मदृष्ट्या स्थितोऽपि मरणजन्मादिभ्रमो ब्रह्मात्मदृष्ट्या 
ब्रह्मणि अप्सु वीचिचय इव भ्रह्ममात्रो दृश्यत इत्यर्थः || १६ ||

दृश्यते केवलं ब्रह्मण्यप्सु वीचिचयो यथा |
आत्मसत्तोपजीवित्वादात्मानुभवतीह हि || १७ ||

देहयन्त्रं [इदमर्ध पूर्वान्वयि |] पयःसत्तामात्रादूर्मिमिव स्थितम् |
आधारस्पन्दनेनाङ्ग यथा क्षोभो न वा भवः || १८ ||

यथा पयः स्वसत्तयैव स्थितमूर्मित्वमनुभवतीव तद्वत् | यथा प्रतिबिम्बस्य 
आधारस्पन्दनेन हेतुना क्षोभे सति सूर्यादेर्मनागपि क्षोभो नास्ति तथा देहेन 
चिदाभासक्षोभेऽपि देहिनो देहसाक्षिण इत्यर्थः || १८ ||

सूर्यादेः प्रतिबिम्बस्य तथा देहेन देहिनः |
सम्यग्दृष्टे यथाभूते वस्तुन्येवाभिजायते || १९ ||

सम्यग्दृष्टे तु वस्तुन्येव स्थितिरभिजायते | देहमयोऽज्ञानविभ्रमश्च लयमेति || १९ 
||

स्थितिर्देहमयो ज्ञानविभ्रमो लयमेति च |
देहदेहवतोर्ज्ञानाद्यथाभूतार्थयोः स्थितिः || २० ||

यथाभूतार्थयोर्विमर्शे 
निष्कृष्टपरमार्थस्वभावयोर्देहतत्साक्षिणोर्ज्ञानाद्देहस्यासत्तात्मिका 
तत्साक्षिणश्च सत्तात्मिका स्थितिरुदेति प्रकटीभवति || २० ||

सत्तासत्तात्मिकोद्धेति दीपाद्दीपपदार्थयोः |
असम्यग्दर्शिनो [असम्यग्ज्ञानिन इति पाठः |] देहस्यावर्तपरिवर्तनैः || 
२१ ||

द्रीपेनाद्यते प्रस्यत इति दीपात् तमः प्रदीपश्च तादृशयोः | परस्परोत्थिति 
स्वभावपदार्थभूतयोरित्यर्थः | इदानीमज्ञस्य जगद्दर्शनप्रकारं निन्दितुं 
प्रपञ्चयति-असम्यग्दर्शिन इत्यादिना || २१ ||

अन्तःशून्याः स्फुरन्तीह ते मोहार्जुनपादपाः |
अपर्यालोचितात्मार्था अपरामृष्टसंविदः || २२ ||

स्पन्दन्ते चेतितोन्मुक्तास्तृणवन्मूढबुद्धयः |
अनास्वादितचित्तत्वाज्जडाः सर्वे खघ्रायुभिः || २३ ||

चेतिता चेतनया तयोन्मुक्ताः | भावे घञन्ताच्चितेर्मत्वर्थे इनिस्ततस्तल् | 
नह्यचेतनदेहात्मभूताश्चेतना इति वक्तुं योग्या इति भावः | यदि ते अचेतनास्तर्हि 
कथं वदन्ति तृणकाष्ठाहरणादिना व्यवहरन्ति च तत्राह-अनास्वादितेत्यादिना | 
ते सर्वे जडा अपि खैर्मुखनासिकादिच्छिद्रैस्तत्संचारिभिर्वायुभिश्च यत्र यत्र 
प्रदेशे कीचकवदुदितेन नोदनेन आक्रान्तास्तत्र रटन्ति प्रस्फुरन्ति संचरन्ति चेति 
परेणान्वयः || २३ ||

यत्र तत्रोदिताक्रान्ता रटन्ति प्रस्फुरन्ति च |
तृणकाष्ठादिकं सर्वमाहरन्ति त्यजन्ति च || २४ ||

सशब्दस्पर्शरूपाढ्यास्तरङ्गतरलाङ्गकाः |
जडाः सन्तः स्फुरद्रूपा भृशं स्फाररसासवाः || २५ ||

शब्दस्पर्शसहितरूपादिविषयलाभेनैव आढ्याः कृतार्थमन्याः | स्फारो रसो 
भोगाभिनिवेश एव आसवमिवोन्मादको येषाम् || २५ ||

सविहारागमापाया महौघा इव दुर्धियः |
सर्वेषामेव चैतेषां स्थितैवैषा पिदव्यया || २६ ||

यथा नाद्यादिमहौघा अचेतना अपि विहारागमापायादिचेष्टासहितास्तद्वद्दुर्धियोऽपि 
किमेषामात्मचिन्नास्त्येव न किंतु विद्यमानाप्यबोधाद्व्यर्थाऽसंपन्नेत्याह##-

किंत्वबोधवशादस्याः परां कृपणतां गता |
श्वाससंततयो ह्यज्ञाल्लोहकारदृतेर्यथा || २७ ||

अज्ञान्मूर्खात् | निःसरन्त्य इति शेषः || २७ ||

स्पन्दमात्रार्थमेवाशु दृश्यन्ते नार्थकारिणाः |
तर्जनं गर्जनं मूढाद्धनुर्दण्डगुणादिव || २८ ||

जठराग्निस्पन्दमात्रार्थम् | एवं मूढान्निष्पद्यमानं परतर्जनं गर्जनं च न 
चेतनतालिङ्गं मरणाद्यनर्थमात्रहेतुत्वाद्धनुर्गुणविस्फारवदित्याह##-

श्रूयते मरणायैव चिद्बोधपरिवर्जितम् |
फलभोगोऽपि यो मूढात्तदरण्यतरोरिव || २९ ||

फलभोगः फललाभः || २९ ||

तस्मिन्विश्रमणं यत्तच्छिलाफलहके यथा |
तेन यत्संगमः स स्यात्स्थाणुना भुवि जङ्गले || ३० ||

शिलाफलहके तप्तशिलाफलके यथा तथा | स्थाणुना छिन्नतरुमूलेन || ३० ||

तदर्थं यत्कृतं किंचित्तद्व्योम लकुटैर्हतम् |
तस्मिन्यदधमे दत्तं तत्त्यक्तं किं न कर्दमे || ३१ ||

कृतमुपकृतं स्वेन तत् | लकुटैर्दण्डैः | हतं ताडितम् || ३१ ||

तेन सार्धं कथा यत्तत्कौलेयाह्वानमम्बरे |
अज्ञानमापदां निष्ठा का हि नापदजानतः || ३२ ||

कौलेयः श्वा | कुलकुक्षीत्यादिना विहितस्य ढकञः कलोपश्छान्दसः | 
इदमज्ञनिन्दनमज्ञानस्य हेयताप्रदर्शनार्थं दयया न त्वज्ञेषु 
द्वेषादित्याशयेनाह-अज्ञानमिति || ३२ ||

इयं संसारसरणिर्वहत्यज्ञ प्रमादत्तः |
अज्ञस्योग्राणि दुःखानि सुखान्यपि दृढानि च || ३३ ||

पुनःपुनर्निवर्तन्ते युगं प्रत्यचला इव |
शरीरधनदारादावास्थां समनुबध्नतः || ३४ ||

युगं युगोपलक्षितं लाङ्गलं रथं वा प्रति अचला इव दृढानि दुरुल्लङ्घनानि 
च || ३४ ||

इदं [इदं तु दुःखं इति पाठः |] दुर्दुःखमज्ञस्य न कदाचन 
शाम्यति |
अनात्मनि शठे देहे आत्मभावमुपेयुषि || ३५ ||

असद्बोधमयी माया कथं नामानि नश्यति |
दुर्भावस्वञ्चितधियो वस्तुन्यन्धस्य दुर्मतेः || ३६ ||

दुष्टैर्भावैः सुष्नुः अञ्चिता व्याप्ता धीर्यस्य || ३६ ||

अवस्तुनि सनेत्रस्य लुठतश्च पदे पदे |
विषमुत्पद्यते चन्द्रादामोदः कुसुमादिव || ३७ ||

अवस्तुन्यसद्वस्तुनि सनेत्रस्य पश्यत इति यावत् || ३७ ||

कण्टकश्चैति पयसो दूर्वाङ्कुर इव स्थलात् |
देहशाल्मलिभोगिन्यो मनोमातङ्गशृङ्खलाः || ३८ ||

पयसः क्षीरात्कण्टकश्च एति आगच्छति | उत्पद्यत इति यावत् | देहलक्षणस्य शाल्मलेः 
कोटरे निवसन्त्यो भोगिन्यः सर्पिणीभूता आशाः प्रसूयन्ते रागलोभदैन्यादिसर्पान् | 
अथवा मनोगातङ्गस्य शृङ्खलाभूता आशा दुःखानि प्रसूयन्ते इति 
आन्तरबाह्यविषयभेदेनाशाभेदं प्रकल्प्य रूपकद्वयं योज्यम् || ३८ ||

अज्ञस्याशाः प्रसूयन्ते सुकृष्टादिव शालयः |
नरकश्रीरिहाज्ञानं कुष्कृतव्यालवेष्टितम् || ३९ ||

सुकृष्टात्क्षेत्रात् | न विद्यते ज्ञानं यस्य सः अज्ञानस्तं नरकश्रीः परिपालयति 
प्रतीक्षते || ३९ ||

परिपालयति प्रीता मयूरी वारिदं यथा |
नेत्रलोलालिनीलोला स्फुरिताधरपल्लवा || ४० ||

मूर्खार्थमेव विकसत्यङ्गना विषवल्लरी |
अज्ञस्य हृदि सद्भूमावेव [सद्भूमाविव पेलवपल्लवः इति पाठः |] 
पेलवपल्लवा || ४१ ||

हृदि मनोलक्षणायां सद्भूमौ || ४१ || 

विद्यते पतगच्छायो रागविद्रुमदुर्द्रुमः |
तरुच्छदलसद्धूमः शस्त्रजालरदोल्मुकः || ४२ ||

तरुच्छदः पल्लवस्तत्स्थानापन्नयोः स्फुरदोष्ठयोर्लसन्तो निश्वासधूमा यस्य | 
शस्त्रजालमिव कटकटायमाना रदा दन्ता एवोल्मुका यस्य | द्वेष एव दावाग्निर्यस्य | 
हृन्मनस्तल्लक्षणे मरौ निर्जलारण्ये ज्वलति भस्मीभवतीव || ४२ ||

ज्वलति द्वेषदावाग्निर्हृन्मरौ कायतापदः |
अज्ञमात्सर्यमनसि परापवदनच्छदा || ४३ ||

मात्सर्यजलपूर्णे मनसि मानसे | मात्सर्यमानसेऽज्ञस्येति पाठः साधुः || ४३ ||

ईर्ष्याकमलिनी चिन्ताषट्पदा विलसत्यलम् |
प्रतिजन्मप्रमृष्टोग्रदुःखकल्लोलविभ्रमम् || ४४ ||

प्रमृष्टा नानाप्रतीकारोपायवेलोपसर्पणेन मार्जिता उग्रदुःखकल्लोलविभ्रमा यत्र 
तं जडमज्ञं जलमयं समुद्रं च मरणलक्षणो वाडवो वडवानलः || ४४ ||

जडमेव समभ्येति पुनर्मरणवाडवः |
जन्म बाल्यं व्रजत्येतद्यौवनं युवता जराम् || ४५ ||

जन्मादीनामुत्तरोत्तरमनर्थप्रापकत्वमेवेत्याह-जन्मेत् || ४५ ||

जरा मरणमभ्येति मूढस्यैव पुनः पुनः |
जगज्जीर्णारघट्टेऽस्मिन्नज्ज्वा संसृतिरूपया || ४६ ||

आरघट्टे यन्त्रे घटीयन्त्रे || ४६ ||

मज्जनोन्मज्जनैरज्ञो यन्त्रे कलशतां गतः |
यदेव गोष्पदापूरं ज्ञधियः पेलवं जगत् || ४७ ||

गोष्पदमापूरयतीति गोष्पदापूरम् | अल्पजलप्रायमित्यर्थः || ४७ ||

तदेवापारपर्यन्तमगाधममहात्मनः |
धियोऽदृश इवाज्ञस्य दीर्घं जठरकोटरात् || ४८ ||

अमहात्मनः परिच्छिन्न देहात्मदर्शिनः अपारपर्यन्तमगाधं च भवति | अतः 
अदृशः अन्धस्येव अज्ञस्य धियो 
जठरकोटरादुदरभरणासक्तिबन्धनवशादपरं दीर्घं संसाराब्धिपारं न 
प्रयान्तीत्यन्वयः || ४८ ||

न प्रयान्त्यपरं पारं विहङ्ग्यः पञ्जरादिव |
भावमात्रपरावृत्तवासनाभारनाभयः || ४९ ||

कुतो न प्रयान्ति तत्राह-भावेत्यादिना | पराश्चि खानि 
व्यतृणत्स्वयंभूस्तस्मात्पराङ् पश्यति नान्तरात्मन् इति श्रुतेर्बाह्येषु 
विषयमात्रेषु परावृत्तवासनाभाराक्रान्तहृदयनाभयः सत्यो विषयपङ्केषु 
मग्ना जन्मचक्रस्य नेमयो नेमिस्थानीयेन्द्रियगणा उद्धृत्य स्पष्टीकर्तुं 
शोधयितुं न शक्यन्ते || ४९ ||

स्पष्टीकर्तुं न शक्यन्ते जन्मचक्रस्य नेमयः |
अज्ञेनेन्द्रियगृध्रार्थं [अज्ञानेन्द्रिय इति पाठः |] 
रागान्मृगयुणा तनुः || ५० ||

गृध्रपदेन मृगयोपयोगिनः श्येना ग्राह्याः | तनुः स्वदेहपरम्परा | 
दूराद्दूरदेशकालयोरपि सर्वदा सर्वत्रेति यावत् | रागान्मृगयाव्यसनात् || ५० ||

संसारारण्य आस्तीर्णा दूरादामिषपिण्डवत् |
भूतशैलमयी दृष्टिर्मृन्मांसलवमात्रिका || ५१ ||

आमिषपिण्डवदिति वतिप्रयोगो भ्रान्तिदृशा भेदाभावे 
सादृश्याभावादित्याशयेनाह-भूतेति | भूतमयी मनुष्यपश्वादिप्राणिप्रचुरा 
हिमवान्विन्ध्यो मलय इत्यादिशैलप्रचुरा च दृष्टिर्वस्तुतो मांसलवमात्रिका 
मृल्लवमात्रिका चेति विभज्य व्युत्क्रमेण संबन्धः | मोहात्तत्त्वापर्यालोचनादेव 
गौरश्वः पुरुषो माता भ्राता हिमवान्मलय इत्यादिकल्पनया संलक्ष्यते इत्यर्थः || 
५१ ||

मोहात्संलक्ष्यते चित्रपदार्थानन्तरञ्जनः |
जयत्यनल्पसंकल्पकल्पनाकल्पपादपः || ५२ ||

अतएव चित्रैः पदैरर्थैश्च अनन्तानि रञ्जनानि यस्य 
तथाविधोऽनल्पसंकल्पकलनालक्षणः कल्पपादपो जयति | अत्यन्तासद्भिरपि पदार्थैः 
सर्वकामपूरणसमर्थत्वात्सर्वोत्कर्षेण वर्तत इत्यर्थः || ५२ ||

अज्ञानात्प्रसृता यस्माज्जगत्पर्णपरम्पराः |
यस्मिंस्तिष्ठन्ति राजन्ते विशन्ति विलसन्ति च || ५३ ||

इदानीं तादृशकल्पवृक्षकोटिव्याप्तं संसारवनखण्डं वर्णयति##-

विचित्ररचनोपेता भूरिभोगिविहङ्गमाः |
यत्र जन्मानि पर्णानि कर्मजालं च कोरकम् || ५४ ||

पर्णानि पल्लवाः | कोरकं कलिका | छान्दसी क्लीबता || ५४ ||

फलानि पुण्यपापानि मञ्जर्यो विभवश्रियः |
अज्ञानेन्दूदये नैता योषिदोषधयः स्फुटम् || ५५ ||

योषिल्लक्षणा ओषधयो लता अस्मिन्वर्णितलक्षणे संसारवनखण्डे | परां 
शोभामुपागताः || ५५ ||

संसारवनखण्डेऽस्मिन्परां शोभामुपागताः |
जन्मजालकलापूर्णस्तमःकालकृतोदयः || ५६ ||

अज्ञानस्येन्दुत्वमुक्तमुपपादयति-जन्मेति | तमःकाले विवेकसूर्यास्तमयकाले | 
शून्ये निष्प्रपञ्चे ब्रह्मणि नभसि च उदितात्मा प्रकाशमानः | दोषाया 
रत्रेर्दोषाणां चेशः || ५६ ||

शून्योदितात्मा दोषेशो जयत्यज्ञानचन्द्रमाः |
अज्ञानेन्दोः प्रसादेन वासनामृतशालिना || ५७ ||

तर्पिताशाचकोरेण चित्तरत्नरसैषिणा |
राजहंसविलासिन्यः प्रालेयशिशिराङ्गिकाः || ५८ ||

तर्पिताः पोषिता आशालक्षणाश्चकोरा येन | चित्तलक्षणं यद्रत्नं द्युमणिस्तदीयो रसो 
विषयास्वादनामृतं तदेषिणा | सूर्यमण्डलान्तर्गतेनैवामृतेन शुक्लपक्षे 
चन्द्रपूर्तेरिति भावः || ५८ ||

भान्ति कान्ताकुमुद्वत्यो लोललोचनषट्पदाः |
धम्मिल्लतिमिरोल्लासा लसत्पाण्डुपयोधराः || ५९ ||

रामारजन्यो राजन्ते तन्मौर्ख्येण विजृम्भितम् || ६० ||

रामालक्षणारजन्यो रात्रयो यद्राजन्ते तद्द्रष्टॄणां मौर्ख्येणैव विजृम्भितम् | 
तच्छोभाकारेण परिणतं न तत्र शोभनं किंचिद्वस्तुतोऽस्तीति भावः || ६० ||

आपातमात्रमधुरत्वमनर्थसत्त्वमाद्यन्तवत्त्वमखिलस्थितिभङ्गुरत्वम् |
अज्ञानशाखिन इति प्रसृतानि राम नानाकृतीनि विपुलानि फलानि तानि || ६१ ||

अज्ञानमेव सर्वानर्थहेतुरिति दर्शयन्नुपसंहरति-आपातेति | हे राम 
यद्विषयेषु प्रसिद्धमापातमात्रमधुरत्वमनर्थपर्यवसानत्वमाद्यन्तवत्त्वं 
देशतः परिच्छिन्नत्वमखिलस्थितिषु भङ्गुरत्वं नश्वरत्वं च 
तत्सर्वमज्ञानलक्षणस्य शाखिनो वृक्षस्य इति एवंविधानि नानाकृतीनि फलानि 
बीजाङ्कुरपरम्परया जगदाकारेण प्रसृतानि | तस्मादज्ञानमेव 
तन्मूलमुच्छेद्यमिति भावः || ६१ ||

इत्यार्षे श्रीवासिष्ठमहारामायणे वाल्मीकीये देवदूतोक्ते मोक्षोपायेषु 
निर्वाणप्रकरणे पू० मोहमाहात्म्यं नाम षष्ठः सर्गः || ६ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे पूर्वार्धे 
मोहमाहात्म्यं नाम षष्ठः सर्गः || ६ ||

सप्तमः सर्गः ७

श्रीवसिष्ठ उवाच |

यन्मुक्तावलिता रत्नभूषिता भान्ति योषितः |
मदेन्दावुदिते क्षुब्धकामक्षीरार्णवोर्मयः || १ ||

कामादिभिरनर्थादिष्वर्थता रम्यतावहाः |
विस्तरेणात्र वर्ण्यन्ते अज्ञानस्य विभूतयः ||

तत्र सर्वविवेकापहारिण्यः सद्योनर्थगर्तपातिन्यः प्रस्तुताः स्त्रिय एवाज्ञानस्य 
कामस्य च महाविभूतय इत्याशयेन ता एव प्रथमं वर्णयति-यदित्यादिना | अस्य 
यच्छब्दस्य सर्वेषु श्लोकेषु प्रतिवाक्यं संबध्यमानस्य 
सप्तषष्ठितमसर्गोपान्त्यश्लोकार्धे तदज्ञानविजृम्भितमित्यत्र संबन्धः | 
मदलक्षणे इन्दौ उदिते सति योषितः क्षुब्धस्य कामक्षीरार्णवस्योर्मय इव यद्भान्ति 
तदज्ञानस्य विजृम्भितं विभूतिरिति प्रतिवाक्यं योज्यम् || १ ||

सौवर्णाम्भोजकोशस्थलोलालिपटलश्रियम् |
धारयन्ति दृशः स्त्रीणां कपोलतलदोलिताः || २ ||

यद्धारयन्ति तदप्यज्ञानविजृम्भितम् || २ ||

उद्यानवनखण्डेषु भूमौ कृतमदा मधौ |
हृद्याः सुमनसो भान्ति दासा इव मनोभुवः || ३ ||

मधौ वसन्ते वनखण्डेषु तरुषु भूमौ च मनोभुवो दासा आज्ञाप्या इव 
कृतमदाः कामिनां जनितोन्मादाः || ३ ||

क्रव्यादगृध्रगोमायुकौलेयकवलाङ्गिकाः |
स्त्रियः समुपमीयन्ते चन्द्रचन्दनपङ्कजैः || ४ ||

क्रव्यादाः क्रव्यमात्राहारा व्याघ्रादयः | गृध्रगोमायवादयस्तु लाभे 
अन्नाद्यप्यश्नन्तीति पुनर्ग्रहणम् || ४ ||

सौवर्णकलशाम्भोजकलिकामातुलुङ्गवत् |
दृश्यते स्त्रीस्तनश्रेणी रक्तपूतिसुगन्धिका || ५ ||

रक्तपूतिगन्ध एव सुगन्धो यस्यास्तथाविधा स्त्रीणां स्तनश्रेणिः 
सौवर्णकलशादिवद्यद्दृश्यते तदज्ञानविजृम्भितम् || ५ ||

रसायनेन्दुनिस्यन्दमधुबिम्बासवद्रवैः |
ओष्ठाभिधो मांसलवो लालाक्त उपमीयते || ६ ||

इन्दुनिस्यन्दोऽमृतम् || ६ ||

अल्पाल्पाष्ठीवदाकारा भुजाक्रूरास्थिशङ्कवः |
महाबाहुलताशब्दैर्वर्ण्यन्ते कविभिः शुभैः || ७ ||

प्रत्येकं विभज्य दर्शने अल्पाल्पा अष्ठीवन्तः पर्वाणि तदाकाराश्च 
भुजाशब्दवाच्याः क्रूरा अस्थिशङ्कवः || ७ ||

कदलीस्तम्भसम्भारसुन्दरीभिस्तथा [तदूरुभिस्तथा भृता इति पाठः |
] भृता |
कुचशोभोचितानन्दा तोरणालिर्विराजते || ८ ||

तथा कदलीस्तम्भावेव संभार उरुसामग्री यासां तथाविधाभिः सुन्दरीभिर्मृता 
कुचकलशशोभाया उचितो द्रष्टृनेत्रानन्दो यस्याः सकाशात्तथाविधा 
तोरणालिर्मन्मथागारतोरणस्रग्भूता काञ्ची यद्विराजते तदप्यज्ञानविजृम्भितमिति 
प्राग्वत् || ८ ||

आपातमन्दमधुरा मध्ये द्वन्द्वानुबन्धिनी |
शीघ्रावसानविरला लक्ष्मीरप्यभिवाञ्छ्यते || ९ ||

आपाते आरम्भे मन्दानां मधुरा आपाततोऽल्पमधुरा वा | मध्ये व्ययकाले 
रागद्वेषादिद्वन्द्वानुपातिनी | शीघ्रमवसानं क्षयो यस्याः | कतिपयजनेषु 
दृश्यत्वाद्विरला ईदृशी लक्ष्मीरपि यदभिवाञ्छ्यते तदिति प्राग्वत् || ९ ||

समुपैति मतिर्दुःखं सुखं च शतशाखताम् |
दुःखशाखास्तु जायन्ते नानाकर्मफलाः श्रियः || १० ||

यन्मतिर्दुःखं समुपैति यच्च सुखं शतशाखतां समुपैति यच्च 
नानाकर्मफलाः श्रियो दुःखान्येव शाखा यासां तथाविधा जायन्ते तदपीति 
प्राग्वत् || १० ||

बद्धजालघनाकाराः कारार्थमिव रज्जवः |
दच्छदः सदृशा वाचः प्रतानगहने स्थिताः || ११ ||

श्रीणामज्ञानविजृम्भितत्वे तत्फलककाम्यकर्मसु प्रवर्तकानां 
कर्मकाण्डवचसां सुतरां तथात्वमित्याशयेनाह-वद्धेति | प्रतानानि 
काम्यकर्मविस्तारास्तल्लक्षणे गहने अरण्ये स्थिता लता इव 
बद्धैर्नानाफलकामजालैर्घनाकारा निविडाकारा अतएव देवादिऋणिनां कर्मिणां 
कारागृहरक्षणार्था रज्जव इव स्थिताः | दतां दन्तानां छदावोष्ठौ 
तत्सदृशाः | रागचापलप्रधाना इति यावत् | ईदृशाः 
कर्मकाण्डवाचोऽप्यविद्याविजृम्भितमित्यर्थः | छदशब्दस्य समासे 
विभक्तेरलुग्विसर्गश्च च्छान्दसः | इदं च यामिमां पुष्पितां वाचम् इत्यादिना 
भगवता गीतासु स्फुटीकृतम् || ११ ||

संतप्त मोहमिहिका कार्यासारविसारिणी |
यमुना प्रावृषीवैति तिमिरश्यामला चिरम् || १२ ||

मोहवशात्स्वत एव काम्येषु प्रवृत्तानां पुनः शास्त्रेणापि 
प्रवर्तनमन्धोन्मत्तस्य स्वतः कूपे पततो बलात्पातनमिवानुचितमित्याशयेन 
मोहात्स्वतःप्रवृत्तिं दर्शयति-संततेति | कार्याणि 
प्रवृत्तयस्तल्लक्षणैरासारैर्विसारिणी विस्तीर्णा मोहलक्षणा मिहिका स्वतः श्यामला 
प्रावृषि रजसा च कलुषा तत्रापि निशि तिमिरेणात्यन्तश्यामला यमुना यथा एति 
प्रवहति तद्वत्स्वत एवैति | पुरुषमन्धीकृत्य विषयेषु प्रवर्तयतीत्यर्थः || १२ ||

कटूकृतान्तःकरणो नानासुखविशारदः |
वर्धते हि गतस्नेहं जन्मप्रतिविषारसः || १३ ||

भोगे प्रवृत्तस्य च विषयेषु पुत्रपौत्रादिषु च रागोऽभिवर्धत इत्याह-कट्विति | 
आपाततो नानासुखविशारदः परिणामे 
दुःखपर्यवसानाद्द्वेषमात्सर्यचिन्तादिजननाच्च गतस्नेहं यथा स्यात्तथा 
कटूकृतान्तःकरणो जन्मलक्षणायाः प्रतिविषाया विषवल्ल्या रस इव 
पल्लवोपचयप्रदो रागो वर्धते || १३ ||

व्याधूतजर्जराकीर्णजगतापर्णराजयः |
स्वकर्मपवना वान्ति नानावकररेणवः || १४ ||

ततश्च क्रमात्पुत्रादीनां मरणे तद्वियोगदुःखपरम्परा भवतीत्याशयेनाह##-
पुत्रादिपरिजनसमूहा एव पर्णराजयो यैस्तथाविधा नानाविधा अवकररेणव इव 
विवेकदृष्टिहारिणो विक्षेपभेदा येषु तथाविधाः स्वदुष्कर्मपरिपाकलक्षणाः 
पवना वान्ति || १४ ||

कालः कवलितानन्तजगत्पक्वफलोऽप्ययम् |
घस्मराचारजठरः कल्पैरपि न तृप्यति || १५ ||

ततः स्वस्यापि मृत्युरिति सदैवैवं जन्मपरम्परया मृत्युमुखे प्रवेश 
इत्याह-काल इति || १५ ||

मोहमारुतमापीय त्वचा विषमचारिणः |
स्फुरन्तीहाहयश्चित्राः शीतलाचलदीप्तयः || १६ ||

एवं परिवर्तमानानज्ञजीवान् अहित्वेनोत्प्रेक्षते-मोहेति | शीतलस्य 
त्रिविधतापशून्यस्याचलस्य च ब्रह्मणो दीप्तयः प्रकाशायमाना जीवा इव संसारे 
चित्रा अहयः सर्पा एव | तत्कुतः | यत एते मोहलक्षणं मारुतमापीयान्तः पूरयित्वा 
स्थिताः पुनर्वियुज्यमानया नानादेहलक्षणया त्वचा चोपलक्षिता विषमचारिणः 
कुटिलगतयः स्फुरन्ति | संचलन्तीत्यर्थः || १६ ||

चिन्तापिशाचोपहता विवेकेन्दूदयं विना |
तमसेव निरालोका याति यौवनयामिनी || १७ ||

तैः प्रतिजन्म प्राप्यमाणं यौवनमपि मोक्षसाधनेषु 
विवेकवैराग्यश्रवणादिष्वनुपयोजनाद्रुथैवेत्याशयेनाह-चिन्तेति | याति तेषामिति 
शेषः || १७ ||

जिह्वा जर्जरतामेनि प्राकृतानुनयज्वरैः |
पद्मकोटरकोणस्थमपि सूत्रं हिमैरिव || १८ ||

एवं तदीयजिह्वादीनामपि वैयर्थ्यानर्थते दर्शयति-जिह्वेत्यादिना | प्राकृतानां 
पामराणां स्त्रीपुत्रादीनामनुनयः कोपापनयनं तत्प्रयुक्तैर्ज्वरैः संतापैः 
जिह्वोपमानत्वोपपत्तये सूत्रपदेन तदृढावष्टब्धमन्तर्दलं लक्ष्यते | उक्तो 
न्यायश्चक्षुराद्यङ्गेष्वपि ज्ञेयः || १८ ||

दुःखशोकमहाष्ठीलः कष्टकण्टकसंकटः |
सहस्रशाखतां याति दारिद्र्यदृढशाल्मलिः || १९ ||

अष्ठीला ग्रन्थयः || १९ ||

अन्तःशून्योन्नतिध्वस्तचित्तचैत्यकृतालयः |
मायाबहुलयामिन्यां लोभोलूको विवल्गति || २० ||

सत्यवस्त्वनवलम्बनादन्तःशून्यः सकोटरश्च स्वोन्नतिभारेण 
भुग्नश्चित्तलक्षणश्चैत्यवृक्षस्तत्र कृतालयः मायालक्षणायां 
बहुलयामिन्यां कृष्णपक्षनिशायाम् || २० ||

पूर्वं गृहीत्वा कर्णाभ्यां स्फुरन्ती परिनिश्चयम् [परितश्च य इति 
पाठः |] |
जराजर्जरमार्जारी यौवनाखुं निकृन्तति || २१ ||

पूर्वमारम्भकाले कर्णाभ्यां कर्णसंनिहितकपोलयोर्गृहीत्वा || २१ ||

निःसारा क्रमशः क्रान्तधराधरसमुन्नतिः | 
डिण्डीरपिण्डिकेवेयं सृष्टिरायाति पुष्टताम् || २२ ||

अज्ञानादेव पुनः सृष्टिप्रसरं दर्शयति-निःसारेत्यादिना | क्रमशः क्रान्ता 
रचयितुमुपक्रान्ता धराधराणां धराधर इव च समुन्नतिर्यया | डिण्डीरस्य 
फेनस्य पिण्डिका तादृशी प्रसिद्धा सृष्टिर्जगद्दृष्टिः || २२ ||

आभासपुष्पधवला जगत्पल्लवशालिनी |
सत्तालता विकसिता धर्मार्थफलधारिणी || २३ ||

आभासश्चिदाभासप्रकाशस्तल्लक्षणपुष्पैर्धवला उज्ज्वला सत्ता 
व्यावहारिकसत्यतालक्षणा लता || २३ ||

सुराचलमहास्थूणं चन्द्रसूर्यगवाक्षकम् |
गगनाच्छादनं चारु ध्रियते त्रिजगद्गृहम् || २४ ||

सुराचलोपलक्षितपर्वता एव महान्तः स्थूणाः स्तम्भा यस्य | गमनमेवाच्छादनं 
च्छदिर्यस्य || २४ ||

संसारसरसि स्फारे चरन्ति प्राणषट्पदाः |
शरीरपुष्करेष्वन्तश्चिद्रूपरसपायिनः || २५ ||

स्फारे विस्तीर्णे संसारसरसि जातेषु शरीरपुष्करेषु अन्तःस्थचिद्रूपरसपानशीलाः 
प्राणषट्पदाश्चरन्ति एतस्यैवानन्दस्यान्यानि भूतानि मात्रामुपजीवन्ति आनन्देन 
जातानि जीवन्ति इत्यादिश्रुतेरिति भावः || २५ ||

नभोमार्गमहानीलकुट्टिमैकान्तशालिनी |
भुवनौदररभ्यान्तः स्फुरत्यादित्यदीपिका || २६ ||

नभोमार्गलक्षणे महति नीलमणिनिर्मिते कुट्टिमे कृत्रिमभूभागे एकान्तं शालिनी 
शोभमाना भुवनोदरे रमणीयतरा आदित्यदीपिका स्फुरति दीप्यते 
यत्तदप्यविद्याविजृम्भितमिति सर्वत्र || २६ ||

आशातन्तुनिबद्धाङ्गी जागती जीर्णपक्षिणी |
स्ववासनाशलाकेऽन्तर्निबद्धेन्द्रियपञ्जरे || २७ ||

जागती जगदन्तर्गतजीवराशिलक्षणा जीर्णपक्षिणी स्ववासनाशलाके इन्द्रियपञ्जरे देहे 
यन्निबद्धा तदपि || २७ ||

अनारतपतज्जालभूतपर्णपरम्परा |
स्पन्दते मरुताऽऽमृष्टा संसृतिव्रततिश्चिरम् || २८ ||

मरुता प्राणेन आमृष्टा कम्पिता || २८ ||

सृष्टेः कतिपयं कालं प्रहृष्टाः कुलशालिनः |
अधःकृतोग्रनरकपङ्काः शङ्कोज्झिताः क्षणम् || २९ ||

अधः पाताले स्पष्टं प्रदर्शनाय धात्रा कृतोग्रनरकपङ्काः सन्तोऽपि 
तत्पतनशङ्कोज्झिताः सन्तो यत्प्रहृष्टास्तदपीति प्राग्वत् | अथवा 
स्वात्मतादात्म्याध्यासेन अधःकृतास्तिरस्कृता इव उप्रा 
रक्तमांसमलमूत्रादिदेहनरकपङ्का यैस्तथाविधास्तच्छङ्कोज्झिताः सन्तो 
वयं कुलशालिनो महाशया इत्याद्यभिमानैर्यत्प्रहृष्टास्तदित्यर्थः || २९ ||

भुक्तेन्दुखण्डकणिकानीननीरदशैवले |
स्वर्गमार्गसरस्यन्तः स्फुरन्ति सुरसा रसाः || ३० ||

स्वर्गलक्षणेऽभ्रमार्गस्थसरसि सुरा देवास्तद्रूपाः सारसपक्षिणो यत्स्फुरन्ति तदपि || 
३० ||

नानाफलालिमलिना वासनाजालमालिता |
स्पन्दामोदमयी स्फीता क्रियाविकसितालिनी || ३१ ||

यच्च नानाकाम्यफललक्षणैरलिभिर्मलिना क्रियालक्षणा अब्जिनी विकसिता तदपि || ३१ ||

वराकी सृष्टिशफरी स्फुरन्ती भवपल्वले |
कृतान्तवृद्धगृध्रेण शठेन विनिगृह्यते || ३२ ||

शफरी प्रोष्ठ्याख्या क्षुद्रमत्स्यजातिः || ३२ ||

तरङ्गफेनमालेव सैवान्येव च भङ्गुरा |
श्वःश्वोऽपरेन्दुलेखेव समुदेति विचित्रता || ३३ ||

श्वः श्वः अपरा प्रतिदिनं भिन्नपरिमाणा इन्दुलेखेव || ३३ ||

भूरिभूतशराबाणि क्षणभङ्गानि कुर्वता |
इदं कालकुलालेन चक्रं संपरिवर्त्यते || ३४ ||

क्षणभङ्गानि अचिरनश्वराणि || ३४ ||

असंख्यातानि कल्पानि संजातान्यचले पदे |
जगज्जङ्गलजालानि दग्धानि युगवह्निना || ३५ ||

कल्पानि सर्वव्यवहारसमर्थानि | अचले पदे ब्रह्मणि | युगवह्निना युगान्ताग्निना || ३५ ||

भावाभावैरपर्यन्तैः सुखदुःखदशाशतैः |
वैपरीत्यं प्रयात्येवमजस्रं जागती स्थितिः || ३६ ||

वैपरीत्यं विपरिणामम् || ३६ ||

क्षुब्धैर्युगपरावर्तैर्वासनाशृङ्खलोम्भिता |
महाशनिनिपातैश्च न भग्नाऽबुद्धधीरता || ३७ ||

एतादृशानर्थपरम्परादर्शनेऽप्यज्ञानां कुतो न निर्वेदोद्धयस्तत्राह##-
मौर्ख्यदार्ढ्यलक्षणा धीरता यतो न कैश्चिदपि भग्नेत्यर्थः || ३७ ||

शतशो विद्रुतारिध्रैर्दनुपुत्रैरभिष्टुताम् |
भवभग्नतया[तयां इति तय गतौ इत्यस्य रूपम् | भग्नरयां इति पाठः |
] मैन्द्रीं तनुं वहति वासना || ३८ ||

या वासना ज्ञानेनाज्ञानबाधेऽप्यधिकारप्रारब्धबलादिन्द्रादिशरीरं 
मन्वन्तरकालपर्यन्तं धत्ते तस्याः केनान्येन भङ्गप्रसक्तिरित्याशयेनोदाहरति##-
पुनर्युद्धाभिकाङ्क्षया धारयन्ति पालयन्तीति 
विद्रुतारिध्रास्तथाविधैर्दनुपुत्रैरप्यभिष्टुतां भवे पुनर्जन्मादिविषये 
भग्नस्तयो वेगो यस्यास्तथाविधामपि ऐन्द्रीं तनुं वासना यद्बहति यावदधिकारं 
धारयति तदपीत्यर्थः || ३८ ||

विशत्यविरतं भूतसर्गपांसुपरम्परा |
नित्यं नियतिवात्येयं कालव्यालगलान्तरम् || ३९ ||

भूतसर्ग एव पांसुपरम्परा यस्यां तथाविधा नियतिलक्षणा वात्या काललक्षणस्य 
व्यालस्य गलान्तरं यद्विशति तदपि | सर्पाणां वायुभक्षकत्वप्रसिद्धेरुत्प्रेक्षा || ३९ 
||

पदार्थाम्भसि सर्वाणि फलफेनानि सर्वतः |
पतन्त्यविरतापातमभाववडवामुखे || ४० ||

अभावो नाशस्तल्लक्षणे वडवाग्निमुखे यत्पतन्ति तदपि || ४० ||

स्फुरन्त्याकस्मिकोद्धूताविचित्रद्रव्यशक्तयः |
स्वभावमात्रसंपन्नाः स्पन्दश्रिय इवाम्भसः || ४१ ||

स्वस्य भावः अधिष्ठानसत्ता तावन्मात्रेण संपन्ना लब्धस्वरूपा 
आकस्मिकेनातर्क्येण वासनावैचित्र्येणोद्धूताश्चालिता यत्स्फुरन्ति प्रसरन्ति तदपि || ४१ ||

भूतमौक्तिकसंपूर्णान्बृहतः सुबहूनपि |
जगत्कलभकानत्ति कृतान्तोद्रिक्तकेसरी || ४२ ||

कलभकान् मत्तगजान्यदत्ति तदपि || ४२ ||

कुलशैलफला मेघपक्षपुञ्जाः फलामृजः |
जायन्ते च म्रियन्ते च ध्रियन्ते च जगत्खगाः || ४३ ||

कुलशैला हिमवदादय उपभोग्यत्वान्महत्त्वाच्च फलानि येषाम् | मेघा एव 
नभोगत्याकारसादृश्याभ्यां पक्षपुञ्जा येषाम् | फलानि आमृजन्ति सर्वतः 
परिशोधयन्ति विचिन्वन्तीति फलामृजः | मृजेर्बाहुलकात्कः | गच्छन्ति 
उत्तरायणदक्षिणायनादिमार्गेण सदा भ्रमन्तीति जगन्ति जीवास्तल्लक्षणाः खगाः 
पक्षिणो यज्जायन्ते यस्मियन्ते यत् ध्रियन्ते यावन्मरणं जीवन्ति 
तदप्यज्ञानविजृम्भितमित्यर्थः | अत्र कुलाचलानां मूलमध्याग्रभागानां 
नागमर्त्यदेवैरुपभोग्यत्वात्फलत्वोत्प्रेक्षा मेघानां च दक्षिणायनमार्गपर्वसु 
धूमत्वेनाभ्रमेघत्वादिना चोर्ध्वाधोगतिनिर्वाहकत्वात्पक्षत्वोत्प्रेक्षा बोध्या || ४३ 
||

चिद्भित्तौ स्पन्दशुभ्रायां रङ्गैः पञ्चभिरिन्द्रियैः |
उन्मीलयति संसारचित्राणि विधिचित्रकृत् || ४४ ||

दृष्टिसृष्टिपक्षमवलम्ब्याह-चिदिति | 
स्पन्दैश्चाक्षुषादिवृत्तिव्याप्तिभिर्निरस्तावरणस्पष्टत्वाच्छुभ्रायाम् | रङ्गै 
रङ्गद्रव्यस्थानीयैः पञ्चभिर्बहिरिन्द्रियैर्विदधाति दृष्टिमात्रेण सृजतीति 
विधिर्द्रष्टा स एव चित्रकृत् || ४४ ||

अजस्रगत्वरीं सर्वपरिवर्तविधायिनीम् |
निमेषशतभागाङ्गीमसद्दुःसाधिताङ्कुराम् || ४५ ||

तस्यां दृष्टिसृष्टौ स्थावरजङ्गमयोरनुभवे यो विशेषस्तं प्रथमं 
स्थावरेषु दर्शयति-अजस्रेति द्वाभ्याम् | स्थावरजातयः स्वस्यात्मनः स्मुत्थानं 
जगदाकारेण विवर्तस्तत्कारिणीमजस्नगत्वरत्वादिविशेषणविशिष्टां सूक्ष्मां 
कालस्य कलनां ध्यानेनैवान्तरेण बहिः स्फुटव्यवहाराक्षमेणानुभवेन 
अन्ववेक्ष्य स्थिता इति द्वयोरर्थः || ४५ ||

सूक्ष्मां कालस्य कलनां स्वसमुत्थानकारिणीम् |
ध्यानेनैवान्ववेक्ष्यैताः स्थिताः स्थावरजातयः || ४६ ||

रागद्वेषसमुत्थेन भावाभावमयेन च |
जरामरणरोगेण जीर्णा जङ्गमजातयः || ४७ ||

ततो जङ्गमेषु विशेषं दर्शयति-रागेति || ४७ ||

सुदुष्कृतोत्तमध्यानचारिण्यो धरणीतले |
नियस्या नियतं कालं पीड्यन्ते कीटपङ्क्तयः || ४८ ||

तेष्वपि कृमिकीटादीनां दुःखानुभवातिशयं सनिमित्तं दर्शयति##-
चरितुं शीलं यासां तथाविधाः || ४८ ||

क्षणेनादृश्य एवेदं निगिरत्यखिलं सुखी |
सुदुर्लक्ष्यबिलः कालव्यालो विपुलभोगवान् || ४९ ||

स यद्यदेवासृजत तत्तदत्तुमध्रियत इति श्रुतेः कालकवलनीयत्वं 
स्थावरजङ्गमानां समानमित्याह-क्षणेनेति || ४९ ||

कालेन किंचिदालक्ष्य स्वशरीराकुलीकृताः |
शीतवातातपप्रौढाः प्रोल्लसत्पुष्पदीप्तयः || ५० ||

एवं स्थावरेषु नियतकालं 
फलपुष्पादिपरिणामशालित्वमनिवार्यशीतवातातपादिसहत्वं च विशेष इति 
दर्शयति-कालेनेति सार्धेन | श्वभ्रं भूविलं तत्र प्रविष्टो विग्रहः 
शरीरमूलभागो यषां तथाविधाः स्थावराः किंचिद्भोजकं 
स्वपरादृष्टमालक्ष्य निमित्तीकृत्य मनुष्यपक्षिसर्पादिभिः स्वशरीरे 
आकुलीकृताः पीडिता वसन्तादिकालभेदेन प्रोल्लसत्पुष्पदीप्तयः फलप्रदाश्च अतएव 
शीलिनस्तपःशमदमतितिक्षौदार्यादिशीलवन्त इव चरन्ति कालं नयन्ति || ५० ||

फलप्रदाश्चरन्तीह शीलिनः श्वभ्रविग्रहाः |
पयः पटलविश्रान्तत्रैलोक्याम्भोजकोटरे || ५१ ||

इदानीं लोकत्रयमम्भोजत्रयत्वेन कल्पयित्वा तत्रत्यचरप्राणिनिकायं 
भ्रमरसमूहत्वेनोत्प्रेक्षते-पय इत्यर्धाभ्याम् | यद्यपि पृथिव्येव 
पद्मपत्रवज्जले प्रतिष्ठिता पुराणादिप्रसिद्धा नान्तरिक्षद्युलोकौ तथापि तयोरपि 
त्रिवृत्कृतजलकार्यत्वाज्जलभागप्रतिष्ठितत्वमस्त्येवेति सूचनाय पटलपदम् || ५१ ||

करोति घुंघुमं भूरि भूतभ्रमरपेटिका |
ब्रह्माण्डभैक्ष्यभाण्डेयं काली भगवती क्रिया || ५२ ||

घुंघुमं गुञ्जाध्वनिम् | भ्रमरपेटिका भ्रमरसमूहः | इदानीं फलनियतां 
प्राणिक्रियां कालीत्वेन ब्रह्माण्डं च तदीयभिक्षापात्रत्वेन चतुर्विधभूतग्रामं 
च तदीयभैक्ष्यभावेनोत्प्रेक्षते-ब्रह्माण्डेति | कालस्य स्त्री काली पूर्वगृहीतां 
भूतभिक्षां स्वभर्त्रे कालाय दत्वैव दत्वैव पुनः पुनर्दत्वा अन्यामन्यां 
भूतभिक्षां जिघृक्षतीत्यर्थः || ५२ ||

स्वयं दत्वैव दत्वैव भूतभिक्षां जिघृक्षति |
तिमिरालीककबरी इन्द्वर्कचपलेक्षणा || ५३ ||

इदानीं क्रियाफलभूतां त्रिलोकीं वृद्धकामिनीत्वेन वर्णयति-तिमिरेत्यादिना | 
अलीकपदं व्याजार्थे || ५३ ||

ब्रह्मोपेन्द्रमहेन्द्रादिधरागिरिवरादिका |
ब्रह्मतत्त्वैकपिटका लम्बमानपयोधरा || ५४ ||

ब्रह्मोपेन्द्रमहेन्द्रादिका आन्तरचेतनस्वभावेन धरागिरिवरादिका 
बाह्यस्थूलदेहस्थानीयजडस्वभावेन | ब्रह्मतत्त्वमेवैकं हृदि विस्फोट इव 
बन्धनैः पिधाय सदा गोप्यं यस्याः || ५४ ||

चिच्छक्तिमातृका स्थूला तरला घनचापला |
तारकाजालदशना संध्यारुणतरा धरा || ५५ ||

चिच्छक्तिश्चिदाभासः सैव मातेव पोषयित्री यस्याः | अतएव स्थूला || ५५ ||

समस्तपद्मिनीहस्ता शतक्रतुपुरानना |
सप्ताब्धिमुक्तालतिका नीलाम्बरपरीवृता || ५६ ||

समस्ताः पद्मिन्यो विसलता हस्ता यस्याः | नीलमम्बरं नभस्तदेवाम्बरमुत्तरीयं 
तेन परीवृता | वृञः क्विपि नहिवृतिवृधि इत्यादिना परेदीर्घः | आपं चैव 
हलन्तानाम् इति भागुरिमते टाप् || ५६ ||

जम्बूद्वीपमहानाभिर्वनश्रीरोमराजिका |
भूत्वा भूत्वा विनश्यन्ती त्रिलोकीवृद्धकामिनी || ५७ ||

असकृज्जायते नष्टा भूरिविभ्रमकारिणी |
मग्नमन्यैरथोन्मग्नं भीमे कालमहार्णवे || ५८ ||

इदानीं कालं महार्णवत्वेन वर्णयति-मग्नमिति | निष्ठाद्वयं भावे || ५८ ||

प्रतिकल्पक्षणं क्षीणैर्ब्रह्माण्डस्फुटबुद्बुदैः |
कालेऽगाधरसस्यन्दे स्थित्वा स्थित्वा पुनःपुनः || ५९ ||

कल्पा एव क्षणाः | वीप्सायामव्ययीभावः | अगाधः रसस्यन्दो 
भ्रान्तिसहस्रतृष्णाजलस्यन्दो यस्मिन् || ५९ ||

कल्पमात्रनिमेषेणोड्डीनाः कारणसारसाः |
उत्पत्त्योत्पत्त्य नाशिन्यः संतप्ताः सृष्टिविद्युतः || ६० ||

कारणभूतहिरण्यगर्भसारसाः | सारससंबन्धात्कालस्य नदत्वकल्पना गम्यते | 
मेघत्वेन तं कल्पयति-उत्पत्त्योत्पत्त्येति || ६० ||

कालमेघे स्फुरन्त्येताश्चित्प्रकाशवनोद्यमाः |
प्रपतद्भूतविहगाः पतन्त्यविरतभ्रमाः || ६१ ||

चित्प्रकाशस्य वननं वनः संभजनं तेन उद्यमः प्रकाशशक्तिर्यासाम् | तस्य 
भासा सर्वमिदं विभाति इति श्रुतेः || ६१ ||

कालतालात्किलोत्तालाद्ब्रह्माण्डफलपालयः |
उन्मेषकृतवैरिञ्चसृष्टयो देवनायकाः || ६२ ||

उत्तालादयुन्नतात्काललक्षणात्तालवृक्षात्प्रपतन्तो भूतानि प्राणिनस्तल्लक्षणा 
विहगाः काका येभ्यस्तथाविधाः | ब्रह्माण्डलक्षणानां फलानां पालयः 
पङ्क्तयः प्रपतन्ति | अतर्कितहेतुकत्वसूचनात्काकतालीयन्यायोऽत्रोत्प्रेक्षितः | 
देवनायका विष्णुरुद्रेश्वरसदाशिवाख्याः || ६२ ||

निमेषकृतसंहाराः सन्ति केचन कुत्रचित् |
निमेषोन्मेषसंक्षीणकल्पजालाः सहस्रशः || ६३ ||

रुद्राः केचन विद्यन्ते तस्मिंश्चित्परमे पुनः |
तेऽपि यस्य निमेषेण भवन्ति न भवन्ति च || ६४ ||

चिद्रूपे परमे परमकारणे | ते रुद्रा अपि || ६४ ||

तादृशोऽप्यस्ति देवेशो ह्यनन्तेयं क्रियास्थितिः |
अनन्तसंकल्पमये शून्ये च ब्रह्मणः पदे || ६५ ||

इयं रुद्रान्ता क्रियास्थितिः कर्मोपासनफलभावस्थितिरनन्ता असंख्याता | नन्विदं 
कथं संभाव्यत इति चेन्मायायां सर्वसंभवान्नात्रासंभावना 
युक्तेत्याशयेनाह-अनन्तेति || ६५ ||

न संभवन्ति का नाम शक्तयश्चित्रपूरकाः [इत्वाभावश्छान्दसः |] 
|
एवमक्षीणसंकल्पलब्धार्थभरभासुरा |
जागती कल्पना येयं तदज्ञानविजृम्भितम् || ६६ ||

चित्रस्य आश्चर्यसहस्रस्य पूरकाः | अज्ञानविभूतिप्रपञ्चनमुपसंहरति##-

याः संपदो यदुत संततमापदश्च यद्बाल्ययौवनजरामरणोपतापाः | 
यन्मज्जनं च सुखदुःखपरम्पराभिरज्ञानतीव्रतिमिरस्य विभूतयस्ताः || 
६७ ||

इत्यार्षे श्रीवासिष्ठमहारामायणे वाल्मीकीये देवदूतोक्ते मोक्षोपायेषु 
निर्वाणप्रकरणे पू० अज्ञानमाहात्म्यं नाम सप्तमः सर्गः || ७ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे पूर्वार्धे 
अज्ञानमाहात्म्यं नाम सप्तमः सर्गः || ७ ||
अष्टमः सर्गः ८

श्रीवसिष्ठ उवाच |

संसारवनखण्डेऽस्मिंश्चित्पर्वततटे स्थिता |
कीदृशी सृष्ट्यविद्याख्या लता विकसिता कदा || १ ||

वर्णिता कारणाविद्या जगद्यस्या विभूतयः |
कार्याविद्या भवारण्ये लतात्वेनेह वर्ण्यते ||

तत्रादौ विषयं निर्दिश्य वर्णनप्रकारं प्रस्तौति-संसारेति | कूटस्थत्वाच्चिदेव 
पर्वतस्तत्तटे स्थिता | कारणाविद्याव्यावृत्तये सृष्ट्यविद्याख्येति | कदा कीदृशीति 
कालभेदेन विकासवैचित्र्यद्योतनार्थम् | तद्वर्णयामः श्रूयतामिति शेषः || १ ||

बृहत्पर्वतपर्वाढ्या ब्रह्माण्डत्वक्समावृता |
देहयष्टिरियं यस्यास्त्रिलोकी लोककासिनी || २ ||

बृहन्तो मेर्वादयः पर्वता एव पर्वाणि काण्डसंधयस्तैराढ्या | 
ब्रह्माण्डपदेन तदावरणानि गृह्यन्ते तल्लक्षणत्वग्भिः समावृता | लोकैर्जनैः 
कासिनी पत्राङ्कुरादिविकासवती | इयं त्रिलोकी यस्या देहयष्टिः संस्थानम् || २ ||

सुखं दुःखं भवो भावो ज्ञानमज्ञानमेव च |
अत्रैतान्युरुवृत्तानि मूलानि च फलानि च || ३ ||

भवो जन्म | भावः स्थितिः | अत्र अविद्यालतायाम् | उरुवृत्तानि प्रतिदिनं 
वृद्धिस्वभावानि || ३ ||

सुखादविद्योदेत्युच्चैस्तदेवान्ते प्रयच्चति |
दुःखादविद्योदेत्युच्चैस्तदेवैषा फलत्यलम् || ४ ||

मूलत्वं फलत्वं च सुखादेरुपपादयति-सुखादित्यादिना | 
भुज्यमानात्संपत्यादिसुखादग्रेऽपि मे इतोऽधिका संपद्भूयादिति रागलक्षणा 
अविद्योदेति सा च यज्ञदानादिधर्मद्वारा सुखं फलति | दारिद्र्यादिदुःखाच्च 
धनतृष्णादिलक्षणा अविद्योदेति | सा च पापवासनया 
दुष्प्रतिग्रहचौर्याद्यधर्मप्रवृत्तिद्वारा पुनस्ततोऽधिकं दुःखं फलतीत्यादि 
सर्वत्रोह्यम् | एवकारः सर्वत्र भिन्नक्रमः | फलत्येवेति योज्यम् || ४ ||

भवादविद्योदेत्येषा तमेव फलति स्फुटम् |
भावात्सत्तामवाप्नोति तमेव फलति क्षणम् || ५ ||

अज्ञानाद्वृद्धिमायाति तदेव स्यात्फलं स्फुटम् |
ज्ञानेनायाति संवित्तिस्तामेवान्ते प्रयच्छति || ६ ||

ज्ञानेन प्रत्यक्तत्त्वविमर्शेन संवित्तिरुत्तरोत्तरभूमिकाधिरोहलक्षणा 
ज्ञानवृद्धिः | अन्ते सप्तमभूमिकायाम् || ६ ||

नानाविधोल्लासवती वासना मोदशालिनी |
घनप्रवालतरला तनुरस्या विजृम्भते || ७ ||

प्रासङ्गिकमुपपाद्य प्रस्तुतां लतामेव वर्णयति-नानाविधेति || ७ ||

दिवसव्यूहकुसुमा यामिनीलोलषट्पदा |
अजस्रं स्पन्दमानैषा प्रपतद्भूतपल्लवा || ८ ||

नानाविधोल्लासवतीत्येतत्प्रपञ्चयति-दिवसेत्यादिना | रागादिना प्रपतन्ति 
प्रधावमानानि भूतानि प्राणिन एव पल्लवा यस्याः || ८ ||

आगत्यागत्य पतति विवेककरिणीं क्वचित् |
विधूयते धूतरजाः प्रसक्तिं पुनरेति च || ९ ||

आगत्यागत्य कर्मवायुना पुनःपुनर्भ्रमित्वा 
क्वचित्कस्मिंश्चिदधिकारिभूतपल्लवांशे विवेकलक्षणां करिणीं प्रति पतति | तया च 
कदाचिद्विचारशुण्डाग्रेण तदालम्बनविषयतरुविश्लेषणेन विधूयते कम्प्यते | 
धूतरजाः निरस्तदुर्वासनापरागापि दैवात्तत्कराच्युता पुनर्विषयतरुणा प्रसक्तिमेति || 
९ ||

जायमानप्रवालाढ्या संजाताङ्कुरदन्तुरा |
सर्वर्तुकुसुमोपेता समग्ररसशालिनी || १० ||

जायमानैर्मित्रपश्वादिप्रवालैराढ्या | संजातैः पुत्रपौत्राद्यङ्कुरैश्च दन्तुरा 
आनन्दस्मितास्या || १० ||

जन्मपर्वाहिनीरन्ध्रा विनाशच्छिद्रचञ्चुरा |
भोगाभोगरसापूर्णा विचारैकघुणक्षत || ११ ||

जन्मलक्षणेषु पर्वसु दुःखरोगाद्यहिभिर्नीरन्ध्रा निरवकाशा | विनाशा मरणानि 
तल्लक्षणेषु शाखासंधिच्छिदेषु बलाद्विदीर्यमाणेव चञ्चुरा व्याकुला | भोगानां 
विषयाणामाभोगोऽनुभवस्तद्विषयेण रसेन रागमकरन्देनापूर्णा || ११ ||

विकसन्त्यः प्रतिदिनं चन्द्रार्कावलयोऽभितः |
व्योम्नि वातविलोलानि पुष्पाण्यस्याः किल ग्रहाः || १२ ||

सर्वर्तुकुसुमोपेतेतेति यदुक्तं तद्विवृणोति-विकसन्त्य इति | ग्रहा नवग्रहरूपाः 
चन्द्रार्कसहिता आवलयो ज्योतिःपङ्क्तयः || १२ ||

अस्याः प्रस्फुरिताकाराः कोरकत्वमुपागताः |
पूरिताकाशकोशायास्तारका रघुनन्दन || १३ ||

चन्द्रार्कदहनालोका यस्यास्तत्कौसुमं रजः |
अनेनेयं हि रौराङ्गी स्त्रीव चेतांसि कर्षति || १४ ||

चन्द्रार्कदहनानामालोकाः प्रकाशा यस्यास्तत् प्रसिद्धं कौसुमं कुसुमसंबन्धि 
रजः | अनेन रजसा चेतांसि कर्षति | मनोहरा भातीति यावत् || १४ ||

मनोमातङ्गविधुता संकल्पकलकोकिला |
इन्द्रियव्यालसंबाधा तृष्णात्वगुपरञ्जिता || १५ ||

नीलाकाशतमालाङ्गसंश्रयेणोन्नतिं गता |
रोदसीजानुसुस्तम्भा भुवनोद्यानभूषिता [भूस्थिता इति पाठः |] || १६ ||

नीलाकाशलक्षणस्य तमालवृक्षस्याङ्गसंश्रयेणोन्नतिं विस्तारं गता | रोदस्यौ 
द्यावापृथिव्यौ ते एव संकुचितजान्वाकाराः सुस्तम्भाः परितो मूलावष्टम्भा 
यस्याः || १६ ||

अधोब्रह्माण्डखण्डेषु [अधोभुवनखण्डेषु इति पाठष्टीकानुगुणः |
] स्वालवालेन जालिता |
विधृताशेषजलधिजलक्षीरादिसेचना || १७ ||

सप्ताब्धिखातलक्षणेन शोभनेनालवालेन विधृताशेषजलधिजलक्षीरादिसेचना सती 
अधोभुवनखण्डेषु मूलसंतानैर्जालिता || १७ ||

त्रयीविलोलभ्रमरा रमणीपुष्पपुञ्जिका |
चित्स्पन्दवातचलिता क्रियाविपुलपुत्तिका || १८ ||

त्रयी काम्यकर्मकाण्डलक्षणा वेदत्रयी तया विलोला रागिजना एव भ्रमरा यस्याः | 
अतएव तदुपभोग्या रमण्यः स्त्रियः पुष्पपञ्जानि यस्याः | क्रियाशब्देन 
स्वाभाविकप्रवृत्तिपरा जना लक्ष्यन्ते | त एव विपुला बहुला मूलपत्रकाण्डादिषु 
भ्रमन्त्यः पुत्तिकाः सूक्ष्मकीटजातयो यस्याम् || १८ ||

कुकर्माजगरव्याप्ता स्वर्गश्रीपुष्पमण्डपा |
जीवजीवननीरन्ध्रा नानामोदमदप्रदा || १९ ||

कुकर्म शास्त्रनिषिद्धक्रिया | जीवानां जीवनैर्जीवनोपायैर्नीरन्ध्रा पूर्णा | तस्याः 
प्रसिद्धलताविलक्षणान्यपि बहुविधवैचित्र्याणि दर्शयति-नानेत्यादिना | 
नानाविधैरामोदैर्विषयवासनागन्धैर्मदप्रदा मूढानाम् || १९ ||

नानोपशमवैचित्र्यनानाकुसुमभासिनी |
नानाफलावलीव्याप्ता नानावर्षविकासिनी || २० ||

विवेकिनां तु नानोपशमवैचित्र्यलक्षणनानाकुसुमभासिनी | वेषेण 
पुष्पफलमकरन्दरजोवर्षेण विकासिनी || २० ||

नानालवालवलया नानाविहगधारिणी |
नानापरागपरुषा नानाभूधरजालिका || २१ ||

नानाकलाकुड्मलिनी नानावनगणोत्थिता |
नानागिरितटारूढा नानादलनिरन्तरा || २२ ||

जाता च जायमाना च म्रियमाणा तथा मृता |
अर्धच्छिन्ना तथाऽच्छिन्ना नित्यमच्छेदिनी तथा || २३ ||

नित्यं प्रवाहरूपेणाच्छेदिनी || २३ ||

अतीता वर्तमाना च सत्येवासत्यवत्सदा |
नित्यमत्यन्ततरुणी नित्यं शोषमुपेयुषी || २४ ||

नित्यमभीक्ष्णम् | तरुणी पल्लविता || २४ ||

महाविषलतैषा हि संसारविषमूर्च्छनाम् |
ददाति रभसाश्लिष्टा परामृष्टा विनश्यति || २५ ||

परामृष्टा विचारिता सती विनश्यति || २५ ||

स्फीतेऽन्तर्गलिता तस्य अज्ञेऽन्तः संस्थितान्विता |
इतो जलमितः शैला इतो नागाः सुरा इतः || २६ ||

तस्य विचारयितुः स्फीते पूर्णात्मनि अन्तर्गलिता बाधिता | अज्ञे तु अन्तः अन्विता 
सर्वतोऽनुवृत्तैव संस्थिता | तदनुवृत्तिमेव प्रपञ्चयति-इत इत्यादिना || २६ ||

इतः पृथ्वीत्वमायाता तथेतो द्युतया स्थिता |
इतश्चन्द्रार्कतां प्राप्ता तथेतस्तारकाकृतिः || २७ ||

इतस्तम इतस्तेज इतः खमित उर्वरा |
इतः शास्त्रमितो वेदा इतो द्वयविवर्जिता || २८ ||

उर्वरा सस्याढ्या भूः | इतः प्रलयसुषुप्त्योर्द्वयविवर्जिता || २८ ||

क्वचित्खगतयोड्डीना क्वचिद्देवतयोत्थिता |
क्वचित्स्थाणुतया रूढा क्वचित्पवनतां गता || २९ ||

क्वचिन्नरकसंलीना क्वचित्स्वर्गविलासिनी |
क्वचित्सुरपदं प्राप्ता क्वचित्कृमितया स्थिता || ३० ||

नरकात्मना पातालकुहरे संलीना || ३० ||

क्वचिद्विष्णुः क्वचिद्ब्रह्मा क्वचिद्रुद्रः क्वचिद्रविः |
क्वचिदग्निः क्वचिद्वायुः क्वचिच्चन्द्रः क्वचिद्यमः || ३१ ||

यत्किंचनाङ्ग भुवनेषु महामहिम्नाव्याप्तं जरत्तृणलवत्वमुपागतं 
वा |
दृश्यं स्फुरन्ननु हराद्यपि तामविद्यां विद्धि क्षयाय 
तदतीततयात्मलाभः || ३२ ||

महामहिम्ना प्रभावोत्कर्षेणाव्याप्तं हरादिसर्वसंहार्यव्याकृतान्तं 
प्रभावाल्पतया जरत्तृणलवत्वमुपागतं वा यत्किंचन दृश्यं स्फुरदस्ति तां 
सर्वामविद्यां तत्त्वबोधेन क्षयाय बाधाय विद्धि | तदतीततया तद्बाधेन आत्मनो 
लाभो मोक्ष इत्यर्थः || ३२ ||

इत्यार्षे श्रीवासिष्ठमहारामायणे वाल्मीकीये दे० मोक्षोपायेषु निर्वाणप्रकरणे पू० 
अविद्यालताविलासोपदेशो नामाष्टमः सर्गः || ८ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे पूर्वार्धे 
अविद्यालताविलासोपदेशो नामाष्टमः सर्गः || ८ ||

नवमः सर्गः ९

श्रीराम उवाच |

आकारजातमुदितं शुद्धं हरिहराद्यपि |
अविद्यैवेत्यहं श्रुत्वा ब्रह्मन्भ्रममिवागतः || १ ||

गुणत्रयविभागोऽत्र हरादेः शुद्धसत्त्वता |
विद्याविद्यास्वरूपं च तदतीतं च वर्ण्यते ||

दृश्यं स्फुरन्ननु हराद्यपि तामविद्यां विद्धि इति यदुक्तं तत्र हरादिशरीरस्य 
ऋतं सत्यं परं ब्रह्म पुरुषं कृष्णपिङ्गलम् | ऊर्ध्वरेतं विरूपाक्षं 
विश्वरूपाय वै नमो नमः घृतरीतिघनीभूतसच्चिदानन्दविग्रह 
इत्यादिश्रुतिस्मृतिषु परब्रह्मत्वसच्चिदानन्दरूपत्वप्रसिद्धेः ईशानः 
सर्वविद्यानामीश्वरः सर्वभूतानाम् 
इत्यादिश्रुतिप्रसिद्धसर्वविद्याधिपत्यविरोधाद्वासुदेवमूर्तेः पुराणेषु 
तुरीयत्वपरब्रह्मत्वादिप्रसिद्धेश्चाविद्यात्वमसंभावयन्प्रसङ्गात्तद्##-
भ्रममिव मिथ्याभ्रान्तिमागतस्तमपनयेति शेषः || १ ||

श्रीवसिष्ठ उवाच |

संवेद्येनापरामृष्टं शान्तं सर्वात्मकं च यत् |
तत्सच्चिदाभासमयमस्तीह कलनोज्झितम् || २ ||

तत्र निर्विकारशुद्धचितो घृतवत्स्वतो घनीभावस्य मूर्ताकारस्य 
चाघटनान्मायाधीनविवर्तप्रयुक्तत्वे सिद्धे श्रुतस्य परब्रह्मत्वस्याविरोधाय 
तत्प्रयोजको मायांशः स्वच्छसूक्ष्मतमस्वरूपानावरकः कल्प्यः स एव 
शुद्धसत्त्वमित्युच्यते | तस्य च स्वच्छतमत्वाच्चित्प्रतिबिम्बग्राहितया 
सर्वविद्योद्दीपकत्वात्स्वरूपानावरकत्वाच्च न सर्वविद्याधिपत्यविरोधः | यत्र त्वस्य 
सर्वमात्मैवाभूतत्केन कं पश्येत् | भूयश्चान्ते विश्वमायानिवृत्तिः 
इत्यादिश्रुत्या अस्मदीयतत्त्वज्ञानबाध्यत्वाच्चाविद्यात्वमिति नात्रासंभावना 
युक्तेत्याशयेनोत्तरं वक्तुकामो वसिष्ठस्तत्कल्पनाक्रममनुक्रमिष्यन्नधिष्ठानं 
प्रथमं दर्शयति-संवेद्येनेति | संवेद्येन जगदाकारेण अपरामृष्टं 
सर्वजगत्संस्कारसंभृतमायाशबलत्वात्सर्वात्मकमतएव सच्चित्प्रकाशप्रचुरं 
सन्मात्रमस्ति सर्गात्प्रागित्यर्थः || २ ||

समुदेति स्वतस्तस्मात्कला कलनरूपिणी |
जलादावर्तलेखेव स्फुरज्जलतयोदिता || ३ ||

कलनं जगत्संस्कारोद्बोधस्तल्लक्षणा कला चिदाभासस्फूर्तिः सर्गादिकाले समुदेति 
स्वसत्तया स्थितैव ईषत् पृथगिव गुणिगुणभेदव्यवहारयोग्यतया आविर्भवति | अतएव 
तदनुरूपो दृष्टान्त आवर्तलेखेवेति || ३ ||

सूक्ष्मा मध्या तथा स्थूला चेति सा कल्प्यते त्रिधा |
पश्चान्मनस्तया तेन ज्ञातैव वपुषा पुनः || ४ ||

सा च कला सूर्यात्पृथक् प्रौढातपमन्दातपच्छायाभेदेषु तेजोपकर्ष इव सूक्ष्मा 
मध्या स्थूला चेति त्रिधा कल्प्यत इत्यर्थः | सूक्ष्मकल्पनात्पश्चात्तेन कल्पयित्रा 
मनस्तया हिरण्यगर्भतया मध्या ज्ञाता पुनस्तदनन्तरं वपुषा 
स्थूलविराडाकारेण ज्ञाता तथैव तिष्ठतीति परेणान्वयः || ४ || 

तिष्ठत्येतास्ववस्थासु भेदतः कल्प्यते त्रिधा |
सत्त्वं रजस्तम इति एषैव प्रकृतिः स्मृता || ५ ||

यत एषा अव्याकृतोपाधिप्रकृतिरेव त्रिधा स्थिता अतएवासु सूक्ष्माद्यवस्थास्वपि 
त्रिधा कल्प्यत इत्यन्वयः || ५ ||

अविद्यां प्रकृतिं विद्धि गुणत्रितयधर्मिणीम् |
एषैव संसृतिर्जन्तोरस्याः पारं परं पदम् || ६ ||

प्रश्नोत्तरानुगुण्याय प्रकृतेरविद्यात्वमाह-अविद्यामिति || ६ ||

अत्र ते ये त्रयः प्रोक्ता गुणास्तेऽपि त्रिधा स्मृताः |
सत्त्वं रजस्तम इति प्रत्येकं भिद्यते गुणः || ७ ||

कार्यकारणाविद्यासाधारण्येनैकैकस्य गुणस्यावान्तरत्रैविध्यमाह-अत्रेति || ७ ||

नवधैवं विभक्तेयमविद्या गुणभेदतः |
यावत्किंचिदिदं दृश्यमनयैव तदाश्रितम् || ८ ||

ऋषयो मुनयः सिद्धा नागा विद्याधराः सुराः |
इति भागमविद्यायाः सात्त्विकं विद्धि राघव || ९ ||

तत्र प्रथमविभागे सत्त्वांशमुदाहरति-ऋषय इति || ९ ||

सात्त्विकस्यास्य भागस्य नागविद्याधरास्तमः |
रजस्तु मुनयः सिद्धाः सत्त्वं देवा हरादयः ||१० ||

तदवान्तरविभागे त्रीनप्युदाहरति-सात्त्विकस्येति || १० ||

सत्त्वजातौ देवयोनावविद्या प्राकृतैर्गुणैः |
निर्मलं पदमायाताः सत्त्वं हरिहरादयः || ११ ||

हरादीनां सत्त्वगुणान्तर्गतशुद्धसत्त्वदेहत्वे उपपत्तिमाह-सत्त्वजाताविति | 
निर्मलं कदाप्यविद्यावरणशून्यं स्वात्मपदं स्वाभाविक्यैव विद्यया 
सदैवायाता अतस्ते शुद्धसत्त्वमित्यर्थः | एतेन विधिहरयो राजसतामसशरीरत्वेन 
मूढजनप्रसिद्धिर्निरस्ता | सत्त्वं रजस्तम इति प्रकृतेर्गुणास्तैर्युक्तः परः पुरुष 
एक इहास्य धत्ते | स्थित्यादये हरिविरिञ्चिहरेति संज्ञाः श्रेयांसि तत्र खलु 
सत्त्वतनोर्नृणां स्युः || इति भागवतादिवाक्यानि | तथा यस्य तमः साक्षाच्छरीरं 
सात्त्विको गुणः | पालनाय त्रिमूर्तीनां स विष्णुः स्यान्न चापरः || इति स्कान्दवचनं च 
सृष्ट्याद्युपकरणे शरीरत्वोपचारेण द्वाभ्यामेकस्य वरगोष्ठीन्यायेन 
प्रशंसार्थानि नेतरयोरपकृष्टतापराणि | 
सर्वज्ञत्वसत्यसंकल्पतास्वभक्तप्रबोधकत्वनिःश्रेयसहेतुत्वानां त्रिमूर्तिष्वपि 
श्रुतिस्मृतिपुराणेषु प्रसिद्धतमत्वात् | अयं परस्त्वयं नेति संरम्भाभिनिवेशिनः 
| यातुधानाश्च जायन्ते पिशाचाश्च न संशयः || इत्यपकर्षदर्शनस्य 
निन्दितत्वात्त्रिमूर्तीनामीश्वरकोटित्वेनैकतया 
अपकर्षायोग्यत्वात्सर्वोत्कर्षप्रयोजकशुद्धसत्त्वशरीरत्वमेवोचितमिति भावः || ११ ||

सात्त्विकः प्राकृतो भागो राम तज्ज्ञो हि यो भवेत् |
न समुत्पद्यते भूयस्तेनासौ मुक्त उच्यते || १२ ||

अतएव तदुपासकानामपि ज्ञानप्राप्त्या पुनर्जन्मनिवृत्तिः प्रसिद्धेत्याह##-
अतएव त्रिमूर्तीनामावरणाभावादनागन्तुकी जीवन्मुक्तेत्याह-तेनेति | असौ 
हरिहरादिः || १२ ||

तेन रुद्रादयो ह्येते सत्त्वभागा महामते |
तिष्ठन्ति मुक्ताः पुरुषा यावद्देहं जगत्स्थितौ || १३ ||

यावद्देहं महात्मानो जीवन्मुक्ता व्यवस्थिताः |
विदेहमुक्ता देहान्ते स्थास्यन्ति परमेश्वरे || १४ ||

परमेश्वरे शुद्धब्रह्मस्वभावे || १४ ||

भाग एष त्वविद्याया एवं विद्यात्वमागतः |
बीजं फलत्वमायाति फलमायाति बीजताम् || १५ ||

प्रश्नसमाधानमुपसंहृत्य प्रस्तुतमेव प्रस्तौति-भाग इति | कार्याविद्या 
फलं तत्प्रलये बीजतां कारणाविद्यात्वमायाति || १५ ||

उदेत्यविद्या विद्यायाः सलिलादिव बुद्बुदः |
विद्यायां लीयतेऽविद्या पयसीव हि बुद्बुदः || १६ ||

कार्याविद्योदयलयाधारत्वादपि विद्याशरीराणां तेषामविद्यात्वमेवेत्याह##-
सकाशात्कार्याविद्यालक्षणसृष्टिरुदेति तत्रैव प्रलये लीयते || १६ ||

पयस्तरङ्गयोर्द्वित्वभावनादेव भिन्नता |
विद्याविद्यादृशोर्भेदभावनादेव भिन्नता || १७ ||

एवं च विद्याविद्याभेदोऽपि कल्पित एवेति सिद्धमित्याह-पय इति || १७ ||

पयस्तरङ्गयोरैक्यं यथैव परमार्थतः |
नाविद्यात्वं न विद्यात्वमिह किंचन विद्यते || १८ ||

किंच विद्यादृशा विद्याविद्योभयबाधे सुतरां 
तद्भेदप्रसक्तिर्नास्तीत्याशयेनाह-नाविद्यात्वमिति || १८ ||

विद्याविद्यादृशौ त्यक्त्वा यदस्तीह तदस्ति हि |
प्रतियोगिव्यवच्छेदवशादेतद्रघूद्वह || १९ ||

विद्याविद्यादृशौ तद्भेदविरोधादिदृष्टी | ननु अविद्यादृशो बाध्यत्वादस्तु 
त्यागः विद्यादृशस्तु बाधिकायाः केन त्यागस्तत्राह-प्रतियोगीति | 
बाधेनाविद्याया असत्त्वापत्तौ तन्निरूपितबाधकताया 
असिद्धेर्व्यावृत्तिप्रसिद्धेर्व्यावर्त्यप्रतियोगिप्रसिद्ध्यधीनत्वाच्चेत्यर्थः || १९ ||

विद्याविद्यादृशौ न स्तः शेषे बद्धपदो भव |
नाविद्यास्ति न विद्यास्ति कृतं कल्पनयानया || २० ||

शेषे परिशिष्टचिन्मात्रे || २० ||

किंचिदस्ति न किंचिद्यच्चित्संविदिति तत्स्थितम् |
तदेवाविदिताभासं सदविद्येत्युदाहृतम् || २१ ||

कोऽसौ शेषस्तं दर्शयंस्तदेशप्राग्बोधादविद्येति कल्पितमित्याह-किंचिदिति | 
नास्ति किंचित्स्वातिरिक्तं यत्र तन्नकिंचित् || २१ ||

विदितं सत्तदेवेदमविद्याक्षयसंज्ञितम् |
विद्याभावादविद्याख्यामिथ्यैवोदेति कल्पना || २२ ||

मिथः स्वान्ते तयोरन्तश्छायातपनयोरिव |
अविद्यायां विलीनायां क्षीणे द्वे एव कल्पने || २३ ||

स्वान्ते मनसि मिथः अन्योन्यं छायातपनयोरिव विरुद्धयोस्तयोर्विद्याविद्ययोर्मध्ये 
अविद्यायामन्तः अन्तरे चिति बाधेन विलीनायां सत्याम् || २३ ||

एते राघव लीयेते अवाप्यं परिशिष्यते |
अविद्यासंक्षयात्क्षीणो विद्यापक्षोऽपि राघव || २४ ||

अवाप्यं विद्याफलमभिव्यक्तं पूर्णानन्दरूपम् | ननु विद्यापि निराबाधत्वात्कुतो 
न परिशिष्यते तत्राह-अविद्यासंक्षयादिति | इन्धनसंक्षयादग्निरिवेति भावः || २४ 
||

यच्छिष्टं तन्न किंचिद्वा किंचिद्वापीदमाततम् |
तत्रैवं दृश्यते सर्वं न किंचन च दृश्यते || २५ ||

सर्वबाधात्मकत्वान्न किंचित्परमार्थसद्रूपत्वात्किंचित् | अतएव तद्दर्शनमेव 
तत्त्वतः सर्वदर्शनं सर्वबाधदर्शनं चेत्याह-तत्रैवमिति | एवमुक्तेन 
तात्त्विकरूपेण | मायिकरूपेण तु न किंचिदपि दृश्यते || २५ ||

वटश्च वटधानायामिव पुष्पफलादिमान् |
सर्वशक्तिर्हि किंचित्त्वं सर्वशक्तिसमुद्गकम् || २६ ||

अज्ञानावृतदशायामपि तस्यैवाकिंचित्त्वेऽपि 
वटबीजवद्व्याकृताव्याकृतावस्थयोः स्थूलसूक्ष्मीभूतसर्वात्मकतालक्षणं 
किंचित्त्वं प्रसिद्धमित्याह-वटश्चेत्यादिना || २६ ||

नभसोऽप्यधिकं शून्यंन् नच शून्यं चिदात्मकम् |
सूर्यकान्ते यथा वह्निर्यथा क्षीरे घृतं तथा || २७ ||

तत्रेदं संस्थितं सर्वं देशकालक्रमोदये |
यथा स्फुलिङ्गा अनलाद्यथा भासो दिवाकरात् || २८ ||

तत्र सत्त्वादेव देशकालक्रमोदये तस्मान्निर्यान्तीति परेणान्वयः | 
अतएवाग्निविस्फुलिङ्गादिन्यायेन जीवानामुपाधिभिः सह ततो निर्गमनं श्रुतिषु 
प्रसिद्धमित्याशयेनाह-यथेत्यादिना || २८ ||

तस्मात्तथेमा निर्यान्ति स्फुरन्त्याः संविदश्चितः |
यथाम्भोधिस्तरङ्गाणां यथामलमणिस्त्विषाम् || २९ ||

तस्मात्तत्र स्थितत्वादेव ब्रह्मसंविदः सकाशादिमाः प्रसिद्धा जीवचितो निर्यान्ति | 
अतएव तद्ब्रह्म सर्वजीवसंविदां कोश इत्याह-यथेति || २९ ||

कोशो नित्यमनन्तानां तथा तत्संविदां त्विषाम् |
सबाह्याभ्यन्तरे सर्वं वस्तुन्यस्त्येव वस्तुसत् || ३० ||

त्विषां भ्रमस्थानीयानाम् | निर्गमनावधित्वोक्तेर्मणिप्रभादृष्टान्ताच्च 
जीवजगतोर्ब्रह्मणो बहिरवस्थानप्रसक्तिं वारयन्नाह-सबाह्याभ्यन्तरमिति | 
वस्तुन्येवास्तीति संबन्धः | यतो वस्तुसत् वस्त्वधीनसत्ताकम् || ३० ||

सर्वदैवाविनाशात्म कुम्भानां गगनं यथा |
यथा मणेरयःस्पन्दे अयस्कान्तस्य कर्तृता || ३१ ||

वस्तु च सर्वदैव अविनाशात्मत्रिविधपरिच्छेदरहितमिति यावत् | तथा च जीवनिर्गमनं 
कुम्भाकाशोदरे [इदं सप्तम्यन्तमधिकमिव प्रतीयते |] 
कुम्भनिर्गमनात्कुम्भाकाशनिर्गमनमिवौपचारिकं संपन्नमित्याशयेनाह##-

अकर्तुरेव हि तथा कर्तृता तस्य कथ्यते |
मणिसंनिधिमात्रेण यथायः स्पन्दते जडम |
तत्सत्तया तथैवायं देहश्चेतत्यचिद्वपुः || ३२ ||

तत्र स्थितं जगदिदं जगदेकबीजे चिन्नाम्नि संविदितकल्पितकल्पनेन |
लोलोर्मिजालमिव वारिणि चित्ररूपं खादप्यरूपवति यत्र न किंचिदस्ति || ३३ ||

उक्तमर्थं संक्षिप्योपसंहरति-तत्रेति | तत्र अज्ञाते ब्रह्मणि 
पूर्वपूर्वसंविदितजगत्कल्पितवासनाप्रयुक्तेनोत्तरोत्तरकल्पनेनेदं जगत्स्थितम् | यत्र 
यस्मिन् ज्ञाते खादाकाशादप्यरूपिणि मूर्तामूर्तरूपशून्ये नान्यत्किंचिदस्तीत्यर्थः 
|| ३३ ||

इत्यार्षे श्रीवासिष्ठमहारामायणे वाल्मीकीये देवदूतोक्ते मोक्षोपायेषु 
निर्वाणप्रकरणे पू० विद्यानिराकरणं नाम नवमः सर्गः || ९ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे पूर्वार्धे 
विद्यानिराकरणं नाम नवमः सर्गः || ९ ||
दशमः सर्गः १०

श्रीवसिष्ठ उवाच |

तस्मान्नकिंचिदेवेदं जगत्स्थावरजंगमम् |
नकिंचिद्भूततां प्राप्तं यत्किंचिदिति विद्धि हे || १ ||

अविद्याबन्धविभ्रान्तिः स्थावरेषु मनःस्थितिः |
बुद्धिपूर्वाद्विचाराच्च बन्धमोक्षः प्रपञ्च्यते ||

तस्माज्जगज्जीवभेदस्याज्ञातब्रह्ममात्रत्वाज्ज्ञाते तस्मिन्निदं नकिंचिदेवेत्यर्थः || 
१ ||

यत्र काचिन्न कलना भावाभावमयात्मिका |
तदिदं राम जीवादि सर्वं व्यर्थं किमीहसे || २ ||

इदं जीवादि सर्वं यत्र भावाभावमयात्मिका काचित्कलना नास्ति तत्तादृशं 
ब्रह्मैव | एवं च व्यर्थं किमीहसे इच्छसि || २ ||

संबन्धोऽयमसावन्तर्हृदि यो व्यपदिश्यते |
न तं लभामहे सर्पं रज्जुसर्पभ्रमादिव || ३ ||

संबन्धो देहे बाह्यभोग्ये चाहंममतालक्षणः | न तं लभामहे विमर्शेनेति 
शेषः || ३ ||

अपरिज्ञात आत्मैव भ्रमतां समुपागतः |
ज्ञात आत्मत्वमायाति सीमान्तः सर्वसंविदाम् || ४ ||

भ्रमतां जगद्भ्रान्तिम् || ४ ||

अविद्येत्युच्यते लोके चिच्चेत्यमलमाश्रिता |
चेत्यातीतात्मतामेति सर्वोपाधिविवर्जिता || ५ ||

चेत्यबीजभूतं मलं स्वसत्तारोपेणाश्रिता | एति विद्ययेति शेषः  || ५ || 

चित्तमात्रं हि पुरुषस्तस्मिन्नष्टे च नश्यति |
स्थिते तिष्ठति चात्मायं घटे सति घटाम्बरम् || ६ ||

एवमविद्यास्वरूपमुक्त्वा तत्कार्योपाधिना आत्मनो बन्धभ्रमं दर्शयति##-
नश्यतीव | एतेभ्यो भूतेभ्यः समुत्थाय तान्येवानुविनश्यति विनाशमेवापीतो भवति 
इत्यादिश्रुतेः | घटाम्बरं यथेति शेषः || ६ ||

गच्छन्पश्यति गच्छन्तं स्थितं तिष्ठञ्छिशुर्यथा |
भ्रान्तमेवमिदं चेतः पश्यत्यात्मानमाकुलम् || ७ ||

एवं गत्यादिकमपि चित्तधर्मं स्वात्मन्यारोपयतीत्याह-गच्छन्निति | अयमात्मा 
एवं भ्रान्तमिदं चेतश्चित्तमेव आकुलमात्मानं पश्यति || ७ ||

कोशकारवदात्मानं वासनातनुतन्तुभिः |
वेष्टयच्चैव चेतोऽन्तर्बालत्वान्नावबुध्यते || ८ ||

अतएव तद्गतवासनाभिः स्वं बध्नातीत्याह-कोशेति | कोशकारः कृमिविशेषः | 
बालत्वाद्विवेकशून्यत्वात् || ८ ||

श्रीराम उवाच |

मौर्ख्यमत्यन्तघनतामागतं समवस्थितम् |
स्थावरादि तनु प्राप्तं कीदृशं भवति प्रभो || ९ ||

बालपदोक्ताविवेकप्रसङ्गादविवेकपरमावधीनां स्थावराणां चित्तस्थितिं 
जिज्ञासुः श्रीरामः पृच्छति-मौर्ख्यमिति | समवस्थितमवलम्बितम् || ९ ||

श्रीवसिष्ठ उवाच |

अमनस्त्वमसंप्राप्तं मनस्त्वादपि च च्युतम् |
तटस्थं रूपमाश्रित्य स्थितैषा स्थावरेषु चित् || १० ||

अमनस्त्वं सुषुप्ताविव सुखदुःखसंवेदनायोग्यतापादकं मनोलयम् | 
पूर्वापरपरामर्शक्षममननयोग्यतालक्षणमनस्त्वादपि च्युतम् | तटस्थं 
मुग्धतालक्षणं रूपमाश्रित्य | चित् जीवचित् || १० ||

तत्र दूरस्थिता मुक्तिर्मन्ये वेद्यविदां वर |
सुप्तपुर्यष्टका यत्र चित्स्थिता दुःखदायिनी |
मूकान्धजडवत्तत्र सत्तामात्रेण तिष्ठति || ११ ||

सुप्तं विवेकाक्षमम् | पुर्यष्टकपदेन तदन्तर्गतं बाह्यान्तःकरणजातं लक्ष्यते | 
अतएव दुःखप्रतीकाराक्षमत्वाद्बहुदुःखदायिनी | मूकपदेन कर्मेन्द्रियशून्यता | 
अन्धपदेन ज्ञानेन्द्रियप्रचारशून्यता | जडपदेन 
मानसप्रसारणशून्यतोपलक्ष्यते || ११ ||

श्रीराम उवाच |

सत्ताद्वैततया यत्र संस्थिता स्थावरेषु चित् |
तत्रादूरस्थिता मुक्तिर्मन्ये वेद्यविदां वर || १२ ||

ज्ञानकर्मेन्द्रियव्यापारशून्यतया सत्तामात्रेण चित् स्थिता चेत्तादृशस्थितौ 
योगिनामिव शीघ्रमेव वासनाक्षयमनोनाशसंभवाददूरस्थिता मुक्तिरुचितेति 
दूरस्थिता मुक्तिरिति वदतस्तव कोऽभिप्राय इत्याशयेन रामः पृच्छति-सत्तेति || १२ ||

श्रीवसिष्ठ उवाच |

बुद्धिपूर्वं विचार्येदं यथावस्त्ववलोकनात् |
सत्तासामान्यबोधो यः स मोक्षश्चेदनन्तकः || १३ ||

शास्त्रविहितकर्मानुष्ठानकृतचित्तशुद्धिसाधनचतुष्टयसंपत्तिसहकृतश्रवण्
अमनननिदिध्यासनजन्यतत्त्वसाक्षात्कारकृतसमूलवासनाक्षयमनोनाशाभ्यां 
सत्तासामान्यस्थितिर्हि मोक्षः स चानन्तदुष्कृतदुर्वासनाबीजसंभूतानां 
नारकिप्रायाणां स्थावराणां शास्त्राधिकारिजन्मदौर्लभ्याद्दुर्लभतर इति 
श्रीवसिष्ठः स्वोक्तेरभिप्रायं वर्णयति-बुद्धिपूर्वमित्यादिना || १३ ||

परिज्ञाय परित्यागो वासनानां य उत्तमः |
सत्तासामान्यरूपत्वं तत्कैवल्यपदं विदुः || १४ ||

परिज्ञायात्मतत्त्वमिति शेषः || १४ ||

विचार्यार्यैः सहालोक्य शास्त्राण्यध्यात्मभावनात् |
सत्तासामान्यनिष्ठत्वं यत्तद्ब्रह्म परं विदुः || १५ ||

शास्त्राणि आर्यैर्गुरुसतीर्थ्यादिभिः सह विचार्य 
अध्यात्मभावनान्मननपूर्वकनिदिध्यासनात्तत्त्वमालोक्य || १५ ||

अन्तः सुप्ता स्थिता मन्दा यत्र बीज इवाङ्कुरः |
वासना तत्सुषुप्तत्वं विद्धि जन्मप्रदं पुनः || १६ ||

स्थावरेषु तद्दूरतरमित्युपपादयति-अन्तरित्यादिना |सुषुप्तत्वमिव सुषुप्तत्वम् || १६ 
||

अन्तः संलीनमननं परितः सुप्तवासनम् |
सुषुप्तं जडधर्मापि जन्म दुःखशतप्रदम् || १७ ||

जडधर्मापि पाषाणादिभाववद्वृत्तिशून्यमपि || १७ ||

स्थावरादय एते हि समस्ता जडधर्मिणः |
सुषुप्तपदमारूढा जन्मयोग्याः पुनः पुनः || १८ ||

यथा बीजेषु पुष्पादि मृदो राशौ घटो यथा |
तथान्तः संस्थिता साधो स्थावरेषु स्ववासना || १९ ||

स्थावरेषु वासनैव नास्तीति मन्दाशङ्कां परिहरति-यथेति | पुष्पादीति 
व्युत्क्रमादुक्तिः | अङ्कुरादिपुष्पान्तमित्यर्थः || १९ ||

यत्रास्ति वासनाबीजं तत्सुषुप्तं न सिद्धये |
निर्बीजा वासना यत्र तत्तुर्यं सिद्धिदं स्मृतम् || २० ||

निर्बीजा ज्ञानाग्निभर्जितबीजशक्तिः || २० ||

वासनायास्तथा वह्नेरृणव्याधिद्विषामपि |
स्नेहवैरविषाणां यः शेषः स्वल्पोऽपि बाधते || २१ ||

अतएवाल्पापि वासना परिशिष्टा वह्न्यादिशेषवत्क्रमादभिवृद्ध्या 
महानर्थहेतुर्भवतीति निःशेषं तत्क्षयः कार्य इत्याशयेनाह-वासनाया इति || २१ 
||

निर्दग्धवासनाबीजसत्तासामान्यरूपवान् |
सदेहो वा विदेहो वा न भूयो दुःखभाग्भवेत् || २२ ||

चिच्छक्तिर्वासनाबीजरूपिणी स्वापधर्मिणि |
स्थिता रसतया नित्यं स्थावरादिषु वस्तुषु || २३ ||

चिच्छक्तिरावृतचिद्रूपा वासना बीजशक्तिः रसतया बीजे अङ्कुरशक्तिलक्षणो 
भर्जननाश्यो रस इव || २३ ||

बीजेषूल्लासरूपेण जाड्येन जडरूपिषु |
द्रव्येषु द्रव्यभावेन काठिन्येनेतरेषु च || २४ ||

सैव बीजादिसर्वकारणेषु नानारूपेण स्थितेत्याह-बीजेष्वित्यादिना | उल्लासो 
भूजलयोगादुत्फुल्लता तेन लिङ्गेन रूप्यते अनुभूयते 
इत्युल्लासरूपमङ्कुरजननशक्तिस्तदात्मना द्रव्येषु धनरत्नादिषु द्रव्यभावेन 
स्पृहणीयताप्रयोजकभव्यभावेन | द्रव्यं च भव्ये इत्यनुशासनात् | इतरेषु 
शिलादिषु बालेन [पापेन इति पाठः |] कुलमितिवदभेदान्वयः || २४ ||

भस्मन्यथानित्यरूपा पांसुष्वप्यणुरूपिणी |
असितेष्वसितस्थित्या सितधारतयासिषु || २५ ||

भस्मनि पांसुष्वप्यनित्यरूपा पूर्वतनकाष्ठलोष्टादिध्वंसरूपा | 
अणुरूपिण्यप्यसितेषु मलिनेष्वक्षाधारे चासितस्थित्या मालिन्यमार्दवरूपया स्थित्या | 
असिषु खड्गादिषु सितधारतया तीक्ष्णधारतया || २५ ||

आत्मा शक्तिः पदार्थेषु तथा घटपटादिषु |
सर्वत्र सत्तासामान्यरूपमाश्रित्य तिष्ठति || २६ ||

घटपटादिषु सर्वत्र सर्ववस्तुष्वात्मैव सत्तासामान्यरूपं गृहीत्वा 
जलाहरणशीतनिवारणादिनानाशक्तिः संस्तिष्ठतीत्यर्थः || २६ ||

इतीयमखिला दृश्यदशामापूर्य संस्थिता |
यथा घटापटा प्रावृडम्बरालम्बिनी तथा || २७ ||

घटा मेघजालमेव पट आच्छादको यस्यास्तथाविधा प्रावृड् वर्षर्तुः || २७ ||

स्वरूपमस्याश्चैवैतत्कथितं प्रविचारितम् |
असर्वं सर्वतो व्यापि सदिवासन्मयात्मकम् || २८ ||

आत्मदृष्टिरदृष्टैषा संसारभ्रमदायिनी |
दृष्टा सती समग्राणां दुःखानां क्षयकारिणी || २९ ||

अस्या अज्ञानावृतचिच्छक्तेः | असन्मयात्मकमसत्यमायाविकारतादात्म्यापन्नम् || 
२८ || २९ ||

अस्यास्त्वदर्शनं यत्तदविद्येत्युच्यते बुधैः |
अविद्या हि जगद्धेतुस्ततः सर्वं प्रवर्तते || ३० ||

अस्या आत्मदृष्टेरदर्शनं दर्शनविरोध्यावरणरूपम् || ३० ||

अविद्या रूपरहिता यावदेवावलोक्यते |
तावदेव गलत्याशु तुहिनाणुर्यथातपे || ३१ ||

रूपरहिता स्वरूपशून्या || ३१ ||

यथा नरो गलन्निद्रो यावत्कलनया मनाक् |
विमृशत्याशयं तावन्निद्रा तस्य विलीयते || ३२ ||

दृष्टान्तान्तराण्यप्याह-यथेत्यादिना | आशयं स्वचित्तवृत्तान्तम् || ३२ ||

यथा कीदृगवस्त्वेतदिति यावद्विकल्प्यते |
अविद्या क्षीयते तावदालोकेनान्धता यथा || ३३ ||

तत्त्वपर्यालोचने सर्पादिभ्रमनिवृत्तिरप्यत्र दृष्टान्त इत्याशयेनाह-यथेति | 
अवस्तु सर्पादि कीदृक् | किं वास्तवमुत मद्भ्रान्तिकल्पितमिति यावद्विकल्प्यते 
विमृश्यते | अन्धता तमःकृतदर्शनशक्तिप्रतिबन्धः || ३३ ||

दीपहस्तो यथाभ्येति तमोरूपदिदृक्षया |
तथा विलीयते सर्वं तमस्तापैर्घृतं यथा || ३४ ||

अभ्येति चेदिति शेषः | यथा तमो विलीयते तथा सर्वं साविद्यं जगत् || ३४ ||

न च संलक्ष्यते दीपे तमसो रूपनिश्चयः |
उदेति केवलं ध्वान्तध्वंसो विमलमूर्तिमान् || ३५ ||

तमोरूपादर्शननिदर्शनं विवृणोति-नचेति | दीपे आनीयमाने सतीति शेषः || ३५ ||

एवमालोक्यमानैषा क्वापि याति पलायते |
असद्रूपा ह्यवस्तुत्वाद्दृश्यते ह्यविचारणात् || ३६ ||

मन्दमालोक्यमाना मन्दं याति सम्यगालोक्यमाना पलायते || ३६ ||

आलोक आगते यादृक्तमस्तद्दृश्यते तथा |
याऽवस्तुत्वे त्वविद्यायास्त्ववस्तुत्वं प्रतीयते || ३७ ||

कुतस्तस्या आस्तुत्वमिति चेत्स्वप्रतीतिवलादेवेत्याह-आलोक इति | आलोके आगते सति तत्तमो 
यादृक् असद्रूपं दृश्यते तथा या अविद्याप्यसती दृश्यते | ननु न तमस आलोकेन 
बाधः | त्रैकालिकत्वाप्रतीतेः | किंतु औष्ण्येन जलशैत्यस्येव तिरोभावमात्रम् | 
आलोकापगमे पुनस्तद्दर्शनादिति | तमसोऽवस्तुत्वे तु अस्तु तत्तथा | अविद्यायास्त्ववस्तुत्वं 
त्रैकालिकबाधानुभवेन प्रतीयत एवेत्यर्थः || ३७ ||

यावन्नालोक्यते तावन्न किंचिदपि दृश्यते |
आलोकिते यथाऽविद्या तत्तथा प्रतिपद्यते || ३८ ||

किंचिच्छुक्तिरज्ज्वाद्यपि वा रजतसर्पाद्यपि वा यावद्विचार्य नालोक्यते तावत्तत्त्वतो न 
दृश्यते | आलोकिते तु यथा यावत्स्वभावा अविद्या यथा च वस्तुतत्त्वं वर्तते तत्तथैव 
प्रतिपद्यत इत्यर्थः || ३८ ||

रक्तमांसास्थियन्त्रेऽस्मिन्कः स्यामहमिति स्वयम् |
यावद्विचार्यते तावत्सर्वमाशु विलीयते || ३९ ||

कथं विमृश्यालोकनं कार्यं तदाह-रक्तेति || ३९ ||

आद्यन्तयोरसद्रूपे नूनं परिहृते हृदा |
सर्वस्मिन्नेवयः शेषस्तमविद्याक्षयं विदुः || ४० ||

एवं विचारवता हृदा मनसा आद्यन्तयोरसद्रूपे सर्वस्मिन् दृश्ये परिहृते सति 
यः शिष्यते इति शेषश्चिदात्मा | अध्यस्तबाधस्याधिष्ठानाव्यतिरेकादिति भावः || ४० ||

तन्न किंचिच्च किंचिद्वा तत्सद्ब्रह्मैव शाश्वतम् |
तद्वस्तु तदुपादेयं यदविद्या निवर्तते || ४१ ||

रूपं स्वनाम्न एवास्या ज्ञायते निःस्वभावकम् |
नहि जिह्वागतस्वाद्यस्वादोऽन्यस्मात्प्रतीयते || ४२ ||

बाध्यस्य निःस्वरूपत्वे तद्बाधस्यात्ममात्रत्वे वा न प्रमाणान्तरं मृग्यम् | 
माया अविद्यादिनाम्नस्तादृशस्वाप्नाद्यर्थेष्वेव रूढत्वादित्याह-रूपमिति || ४२ 
||

नाविद्या क्वचिदप्यस्ति ब्रह्मैवेदमखण्डितम् |
सदसत्कलनास्फारमशेषं येन मण्डितम् || ४३ ||

एतावदेवाविद्याया नेदं ब्रह्मेति निश्चयः |
एतदेव क्षयो यस्या ब्रह्मेदमिति निश्चयः || ४४ ||

एवं सति फलितं निष्कृष्टमविद्यातत्क्षययोः स्वरूपमाह-एतावदिति | 
अविद्यायाः स्वरूपमिति शेषः || ४४ ||

घटपटशकटावभासजालं न विभुरितीत्युदितेह सा त्वविद्या |
घटपटशकटावभासजालं विभुरिति चेद्गलितैव सा त्वविद्या || ४५ ||

तदेव विवृण्वन्नुपसंहरति-घटेति | घटः पटः शकटं 
चेत्याद्यवभासमानं जगज्जालं विभुरपरिच्छिन्नसच्चिदात्मा न 
किंत्वन्यदित्यादिरारोपितदृष्टिरेवाविद्या तदपवादेनापरिच्छिन्नसन्मात्रदृष्टिरेव 
तत्क्षय इत्यर्थः || ४५ ||

इत्यार्षे श्रीवासिष्ठमहारामायणे वाल्मीकीये देव० मोक्षोपायेषु निर्वाणप्रकरणे 
पू० अविद्याचिकित्सा नाम दशमः सर्गः || १० ||

इति श्रीवासिष्ठमहारामायणतात्पर्यप्रकाशे निर्वाणप्रकरणे पूर्वार्धे 
अविद्याचिकित्सा नाम दशमः सर्गः || १० ||
एकादशः सर्गः ११

श्रीवसिष्ठ उवाच |

पुनःपुनरिदं राम प्रबोधार्थं मयोच्यते |
अभ्यासेन विना साधो नाभ्युदेत्यात्मभावना || १ ||

जीवन्मुक्ता यया दृष्ट्या स्थिता हरिहरादयः |
सर्वं ब्रह्मेति सा दृष्टी रामायात्रोपदिश्यते ||

उपदिष्टस्यैवार्थस्य पुनःपुनर्भङ्ग्यन्तरेणोपदेश 
उपदेश्यार्थव्युत्पत्तिदार्ढ्यार्थः | दृष्टफला हि 
श्रवणादयोऽवघातादिवद्यावत्फलोदयमावर्तनीयाः | तथा हि भगवतो 
बादरायणस्य सूत्रम् आवृत्तिरसकृदुपदेशात् इति | इति रहस्य 
जामितादोषपरिहारेणोत्साहजननायोद्घाटयन्प्रकृतामविद्याक्षये परिशिष्टां 
दृष्टिं श्रोतुं राममभिमुखीकरोति-पुनःपुनरिति || १ ||

अज्ञानमेतद्बलवदविद्येतरनामकम् |
जन्मान्तरसहस्रोत्थं घनं स्थितिमुपागतम् || २ ||

कुतो नाभ्युदेति तत्राह-अज्ञानमिति | सहस्रपदमानन्त्यपरम् | तथा 
चानन्तकोटिजन्माभ्यस्तद्वैतवासनास्थिरीकृतत्वान्न 
सकृदुपदेशात्सूच्छेदमित्यर्थः || २ ||

सबाह्याभ्यन्तरं सर्वैरिन्द्रियैरनुभूयते |
भावाभावेषु देहस्य तेनातिघनतां गतम् || ३ ||

चक्षुरादिप्रबलतरबाह्याभ्यन्तरबहुप्रमाणग्राह्यद्वैतरूपत्वाच्च 
प्राबल्यमित्याह-सबाह्याभ्यन्तरमिति | देहस्य भावे जीवनजागराद्यवस्थासु 
इन्द्रियैः | अभावे मरणप्रलयाद्यवस्थासु साक्षिणा सदानुभूयते | 
अतिघनतामतिप्राबल्यम् || ३ ||

आत्मज्ञानं तु सर्वेषामिन्द्रियाणामगोचरम् |
सत्तां केवलमायाति मनःषष्ठेन्द्रियक्षये || ४ ||

ज्ञानस्य च सामग्र्या दौर्लभ्यं दर्शयति-आत्मेति द्वाभ्याम् || ४ ||

प्रोल्लङ्घ्येन्द्रियजां वृत्तिं यत्स्थितं तत्कथं किल |
याति प्रत्यक्षतां जन्तोः प्रत्यक्षातीतवृत्तिमत् || ५ ||

प्रोल्लङ्घ्य अतिक्रम्य || ५ ||

त्वमविद्यालतामेतां प्ररूढां हृदयद्रुमे |
ज्ञानाभ्यासविलासासिपातैश्छिन्धि स्वसिद्धये || ६ ||

अतएव पुनःपुनरुपदेशस्य मननाद्यभ्यासस्य चाविद्यालतानानाप्रतानच्छेदनेन 
सार्थक्यमित्याशयेनोपसंहरति-त्वमिति || ६ ||

यथा विहरति ज्ञातज्ञेयो जनकभूपतिः |
आत्मज्ञानाभ्यासपरस्तथा विहर राघव || ७ ||

निश्चयोऽयमभूत्तस्य कार्याकार्यविहारिणः |
जाग्रतस्तिष्ठतो वापि तज्ज्ञानां तेन सत्यता || ८ ||

अयं मदनुभवानुसारी निश्चयः कार्येण बहिर्व्यवहारेण अकार्येण समाधिना च 
विहारिणस्तस्याभूत् | तदेवाभ्यासफलं ज्ञानं तेन ज्ञानेनैवाभिव्यक्तस्य 
स्वरूपस्य सत्यता नापातज्ञानेनेत्यर्थः || ८ ||

निश्चयेन हरिर्येन विविधाचारकारिणा |
योनिष्ववतरत्युर्व्यां तत्तज्ज्ञत्वमुदाहृतम् || ९ ||

योनिषु गर्भवासादिकृच्छ्रेष्ववतरति | अवतरन्नपि न तत्प्रयुक्तदुःखैः स्पृश्यत 
इत्यर्थः | एवमुत्तरेष्वप्यूह्यम् || ९ ||

निश्चयो यस्त्रिनेत्रस्य कान्तया सह तिष्ठतः |
ब्रह्मणो वाप्यरागस्य स ते भवतु राघव || १० ||

यो निश्चयः सुरगुरोर्वाक्पतेर्भार्गवस्य च |
दिवाकरस्य शशिनः पवनस्यानलस्य च || ११ ||

नारदस्य पुलस्त्यस्य मम चाङ्गिरसस्तथा |
प्रचेतसो भृगोश्चैव क्रतोरत्रेः शुकस्य च || १२ ||

अन्येषामेव विप्रेन्द्र राजर्षीणां च राघव |
यो निश्चयो विमुक्तानां जीवतां ते भवत्वसौ || १३ ||

एवकारो जीवतामित्यनेन संबध्यते || १३ ||

श्रीराम उवाच |

येनैते भगवन्धीरा निश्चयेन महाधियः |
विशोकाः संस्थितास्तन्मे ब्रह्मन्प्रब्रूहि तत्त्वतः || १४ ||

प्रश्रः स्पष्टः || १४ ||

श्रीवसिष्ठ उवाच |

राजपुत्र महाबाहो विदिताखिलवेद्य हे |
स्फुटं शृणु यथा पृष्टमयमेषां हि निश्चयः || १५ ||

अयं वक्ष्यमाणप्रकारः || १५ ||

यदिदं किंचिदाभोगि जगज्जालं प्रदृश्यते |
तत्सर्वममलं ब्रह्म भवत्येतद्व्यवस्थितम् || १६ ||

तमेवाह-यदिदमित्यादिना | व्यवस्थितं मायिकाव्यवस्थितरूपत्यागेन 
पारमार्थिकस्वरूपे स्थितम् || १६ ||

ब्रह्म चिद्ब्रह्म भुवनं ब्रह्म भूतपरम्पराः |
ब्रह्माहं ब्रह्म मच्छत्रुर्ब्रह्म सन्मित्रबान्धवाः || १७ ||

संक्षिप्योक्तमेव विस्तराद्विशिष्य दर्शयति-ब्रह्मेति || १७ ||

ब्रह्म कालत्रयं तच्च ब्रह्मण्येव व्यवस्थितम् |
तरङ्गमालयाम्भोधिर्यथात्मनि विवर्धते || १८ ||

विवर्धते विजृम्भते || १८ ||

तथा पदार्थलक्ष्म्येत्थमिदं ब्रह्म विवर्धते |
गृह्यते ब्रह्मणा ब्रह्म भुज्यते ब्रह्म ब्रह्मणा || १९ ||

सर्वक्रियाकारकफलानां ब्रह्मतैवेत्याशयेनाह-गृह्यत इति || १९ ||

ब्रह्म ब्रह्मणि बृंहाभिर्ब्रह्मशक्त्येव बृंहति |
ब्रह्म मच्छत्रुरूपं मे ब्रह्मणोऽप्रियकृद्यदि || २० ||

ब्रह्मशक्त्या मायया | बृंहाभिर्विवर्तैः | बृंहति वर्धत इव | अनया दृशा न 
क्वचिद्वेषरागादिप्रसक्तिरित्याशयेनाह-ब्रह्मेति | अप्रियकृदनिष्टकर्तृ || २० ||

तद्ब्रह्मणि ब्रह्मनिष्ठं किमन्यत्कस्यचित्कृतम् |
रागादीनामवस्थानं कल्पितानां खवृक्षवत् || २१ ||

तत्तर्हि || २१ ||

असंकल्पेन नष्टानां कः प्रसङ्गोऽत्र वर्धते |
ब्रह्मण्येव हि सर्वस्मिंश्चरणस्पन्दनादिकम् || २२ ||

अत्र ब्रह्मणि | सर्वस्मिन् पूर्णे | चरणस्पन्दनं गमनं तदादिकम् || २२ ||

स्फुरति ब्रह्म सकलं सुखितादुःखिते कुतः |
ब्रह्म ब्रह्मणि संतृप्तं ब्रह्म ब्रह्मणि संस्थितम् || २३ ||

यतः सकलं ब्रह्म सुखैकरसं स्फुरत्यतो दुःखितादि कुतः || २३ ||

स्फुरति ब्रह्मणि ब्रह्म नाहमस्मीतरात्मकः |
घटो ब्रह्म पटो ब्रह्म ब्रह्माहमिदमाततम् || २४ ||

अतो रागविरागाणां मृषेव कलनेह का |
मरणब्रह्मणि स्वैरं देहब्रह्मणि संगते || २५ ||

अनया दृशा आत्यन्तिकीमभयप्राप्तिमाह-मरणेति || २५ ||

दुःखितानाम कैव स्याद्रज्जुसर्पभ्रमोपमा |
संभोगादौ सुखं ब्रह्मण्यास्थिते देहब्रह्मणि || २६ ||

एवमात्यन्तिकी भोगरागनिवृत्तिरपि सिध्यतीत्याह-संभोगेति || २६ ||

संपन्नमेतन्म इति मुधा स्यात्कलना कुतः |
वीच्यम्भसोः स्पन्दवतोर्न त्वन्यदम्बुनो यथा || २७ ||

कलना इच्छा | स्पन्दवतोः सतोरम्बुनोऽन्यद्यथा किंचिदपि नास्ति तथेत्यर्थः || २७ ||

त्वत्तामत्ते तथा न स्तो ब्रह्मणि स्पन्दरूपिणी |
यथावर्तमृते तोये न किंचिन्म्रियते क्वचित् || २८ ||

स्पन्दो रागद्वेषादिना चलनं तद्रूपिणी | तत्प्रयोजके इति यावत् | आवर्तस्य मृते नाशे || 
२८ ||

मृतिब्रह्मत्वमायाते देहब्रह्मणि वै तथा |
यथा चलाचले तोये त्वत्तामत्ते न तिष्ठतः || २९ ||

तथा देहब्रह्मणि मृतिब्रह्मत्वमायातेऽपि न किंचिन्म्रियते इत्यर्थः | 
जडरूपापरित्यागेनैव सर्वपर्यायेषु ब्रह्मता मा ग्राहीति तन्निषेधति-यथेति | 
चलाचले चञ्चले चले अचले चेति वा || २९ ||

तथा जडाजडे रूपे न स्थिते परमात्मनि |
कटकत्वं यथा हेम्नो यथावर्तो जलस्य च || ३० ||

जडरूपाभावे प्रतियोग्यप्रसिद्धावजडमिति तद्व्यावृत्तरूपस्याप्यप्रसक्तेरिति 
भावः || ३० ||

तदतद्भावरूपेयं तथा प्रकृतिरात्मनः |
इदं हि जीवभूतात्म जडरूपमिदं भवेत् || ३१ ||

तस्यैव अतदिव भावो यया तथारूपा प्रकृतिर्मायिकः स्वभावस्तद्वशादेव 
जीवजडरूपभेदकल्पनेत्याह-इदमिति || ३१ || 

इत्यज्ञानात्मनो मोहो न च ज्ञानात्मनः क्वचित् |
अज्ञस्य दुःखौघमयं ज्ञस्यानन्दमयं जगत् || ३२ ||

अतएव तत्त्वविदः सर्वं जगदानन्दैकरसमेवेत्याह-अज्ञस्येति || ३२ ||

अन्धं भुवनमन्धस्य प्रकाशं तु स चक्षुषः |
जगदेकात्मकं ज्ञस्य मूर्खस्यातीव दुःखदम् || ३३ ||

शिशोरिव स्फुरद्यक्षा निशा पुंसस्तु केवला |
अस्मिन्ब्रह्मघटे नित्यमेकस्मिन्सर्वतः स्थिते || ३४ ||

यथा निशा रात्रिः शिशोर्बालस्य दृशा स्फुरन्स्वभ्रान्तिपरिकल्पितो यक्षो यस्यां 
तथाविधा | पुंसो युववृद्धपुरुषस्य केवला निर्यक्षा | ब्रह्मलक्षणे 
पूर्णामृतघटे || ३४ ||

न किंचिन्म्रियते नाम न च किंचन जीवति |
यथोल्लासविलासेषु न नश्यति न जायते || ३५ ||

तरङ्गादिमहाम्भोधौ भूतवृन्दं तथात्मनि |
इदं नास्तीदमस्तीति भ्रान्तिर्नामात्मनात्मनि || ३६ ||

शक्तिर्निर्हेतुकैवान्तः स्फुरति स्फटिकांशुवत् |
जगच्छक्त्यात्मनात्मैव ब्रह्म स्वात्मनि संस्थितम् || ३७ ||

शक्तिर्मायास्फटिकस्यांशुरनेकप्रतिबिम्बग्रहणयोग्यतापादकस्वच्छता सैव 
यथा नानाप्रतिबिम्बतत्तद्गुणक्रियादिवैचित्र्यात्मना अन्तः स्फुरति तद्वत्सा 
जगदात्मना तत्तत्पदार्थशक्त्यात्मना च स्फुरति प्रथते | सा च प्रथा आत्मैव तच्च 
ब्रह्म स्वात्मन्येवाद्वये संस्थितम् || ३७ ||

तरङ्गकणजालेन पयसीव पयो घनम् |
शरीरनाशेन कथं ब्रह्मणो मृतधीर्भवेत् || ३८ ||

अतएव शरीरनाशेन नात्मनाश इति दृष्टान्तेनोपपादयति चतुर्भिः || ३८ ||

ब्रह्मणो व्यतिरिक्तं हि न शरीरादि विद्यते |
पयसो व्यतिरेकेण तरङ्गादि महार्णवे || ३९ ||

यः कणो या च कणिका या वीचिर्यस्तरङ्गकः |
यः फेनो या च लहरी तद्यथा वारि वारिणि || ४० ||

यो देहो या च कलना यद्दृश्यं यौ क्षयाक्षयौ |
या भावरचना योऽर्थस्तया तद्ब्रह्म ब्रह्मणि || ४१ ||

कलना इन्द्रियव्यापारः | दृश्यं भोग्यम् | क्षयाक्षयौ विपत्संपदौ | भावा 
हर्षविषादादयस्तद्रचना | अर्थः पुरुषार्थभोगः || ४१ ||

संस्थानरचना चित्रा ब्रह्मणः कनकादिव |
नान्यरूपा विमूढानां मृषैव द्वित्वभावना || ४२ ||

मनो बुद्धिरहंकारस्तन्मात्राणीन्द्रियाणि च |
ब्रह्मैव सर्वं नानात्म सुखं दुःखं न विद्यते || ४३ ||

अयं सोऽहमिदं चित्तमित्याद्यर्थोत्थया गिरा |
शब्दप्रतिश्रवेणाद्राविवात्मात्मनि जृम्भते || ४४ ||

यथा एक एव शब्दः अद्रौ पर्वतसंनिधौ प्रतिश्रवेण प्रतिध्वन्यात्मना द्विरुक्त इव 
जृम्भते तथा देहचित्तबाह्यार्थादिरूपनामभेदेनात्मैव जृम्भत इत्यर्थः || ४४ ||

ब्रह्मैवाज्ञातमज्ञत्वमभ्यागतमिव स्थितम् |
तथा हि दृश्यते स्वप्ने चेतसात्मात्मनात्मनः || ४५ ||

अज्ञत्वं जीवजगद्भावम् | तत्र आत्मनि चैव विचित्राश्च हि इति बादरायणोक्तं 
स्वप्नदृष्टान्तमाह-तथाहीति || ४५ ||

अभावितं ब्रह्मतया ब्रह्माज्ञानमलं भवेत् |
अभावितं हेमतया यथा हेम च मृद्भवेत् || ४६ ||

अज्ञानस्यात्यन्तविरुद्धासंभावितकारिता लोके प्रसिद्धैवेत्याह-अभावितमिति || ४६ 
||

स्वयं प्रभुर्महात्मैव ब्रह्म ब्रह्मविदो विदुः |
अपरिज्ञातमज्ञानमज्ञानामिति कथ्यते || ४७ ||

अतएव तदज्ञदृशैवाज्ञानरूपं न तत्त्वज्ञदृशेत्याह-स्वयंप्रभुरिति || 
४७ ||

ज्ञातं ब्रह्मतया ब्रह्म ब्रह्मैव भवति क्षणात् |
ज्ञातं हेमतया हेम हेमैव भवति क्षणात् || ४८ ||

ब्रह्मात्मा सर्वशक्तिर्हि तद्यथा भावयत्यलम् |
निर्हेतुकः स्वयं शक्त्या तत्तथाशु प्रपश्यति || ४९ ||

आत्मा स्वयं ब्रह्म यथा जीवजगद्रूपेण तात्त्विकब्रह्मरूपेण वा भावयति || ४९ ||

अकर्मकर्तृकरणमकारणमनामयम् |
स्वयंप्रभुं महात्मानं ब्रह्म ब्रह्मविदो विदुः || ५० ||

अतएव तत्त्वविदो न जीवजगद्भावेन पश्यन्तीत्याह-अकर्मेति | स्वबोधात्स्वभावे 
स्वयं प्रभवतीति स्वयं प्रभुस्तम् || ५० ||

अपरिज्ञातमज्ञानामज्ञानमिति कथ्यते |
परिज्ञातं भवेज्ज्ञानमज्ञानपरिनाशनम् || ५१ ||

बन्धुरेवापरिज्ञातो ह्यबन्धुरिति कथ्यते |
परिज्ञातो भवेद्बन्धुरबन्धुभ्रमनाशनात् || ५२ ||

इदं त्वयुक्तमित्यन्तर्ज्ञाते सोदेति भावना |
यस्मादयुक्ताद्वैरस्याद्यया किल विरज्यते || ५३ ||

तर्हि जीवजगतोर्ब्रह्ममात्रताभावना सहसैव सर्वेषां कुतो नोदेति वैराग्याभावादिति 
चेतद्धेतव एव तर्ह्युच्यन्तां तत्राह-इदं त्वित्यादिना | इदं 
जीवजगद्रूपमयुक्तं विचारासहमिति ज्ञाते सति सा ब्रह्मभावना उदेति | 
यस्माद्धेतोरयुक्ताच्छुक्तिरजतादेर्वैरस्यप्रसिद्धेर्यया विचारणया जगत इव 
भोग्यवर्गादपि विरज्यते पुरुष इत्यर्थः || ५३ ||

द्वैतं त्वसत्यमित्यन्तर्ज्ञाते सोदेति भावना | 
तस्माद्वैताच्च वैरस्याद्यया किल विरज्यते || ५४ ||

उक्ता विचारणा जगद्विषये तत्पदार्थशोधनतया पर्यवस्यतीत्याशयेन जगदंशे 
उक्तमेव स्फुटमाह-द्वैतमिति || ५४ ||

अयं नाहमिति ज्ञाते स्फुटे सोदेति भावना |
मिथ्याहंकारता तस्माद्यया नूनं विरज्यते || ५५ ||

जीवांशेऽपि सा त्वंपदार्थशोधनतया पर्यवस्यतीत्याशयेन तदंशेऽप्युक्तं 
स्फुटयति-अयमिति | अयं देहादिकार्यकारणसंघातो नाहमिति ज्ञाते सति || ५५ ||

ब्रह्मैवाहमिति ज्ञाने सत्ये सोदेति भावना |
तस्मिन्सत्ये निजे रूपे यथान्तः परिलीयते || ५६ ||

पदार्थशोधफलभूताखण्डवाक्यार्थबोधतयापि सा पर्यवस्यतीत्याशयेन तस्मिन् 
जीवजगद्भावयोर्बाधलक्षणं लयं स्फुटयति-ब्रह्मैवेति || ५६ ||

सति विस्तारजे तस्मिन्ब्रह्मेदमिति वेद्म्यहम् |
त्वमहंत्वादिबाधे तत्सदित्यादि जगद्गतम् || ५७ ||

अखण्डाकारबोधे सति स्थितमपि जगत्सदेकरसं ब्रह्मैव न 
पूर्ववद्दुःखरूपमित्याशयेनाह-सतीति द्वाभ्याम् | तस्मिन्नखण्डवाक्यार्थे 
विस्तारजे अपरिच्छिन्नस्वभावेनाविर्भूते सति त्वंत्वमहंत्वमादिपदादिदंत्वं च 
तेषां बाधे सति तत् प्राक् प्रसिद्ध सत् आदिपदाद्भाति प्रियं मान रूपमिति 
पञ्चरूपमिदं जगद्गतं वस्तुजातं ब्रह्मैवेति वेद्मीत्यर्थः || ५७ || 

सत्यं सर्वप्रकाराढ्यं ब्रह्मेदमिति वेद्म्यहम् |
न मे दुःखं न कर्माणि न मे मोहो न वाञ्छितम् || ५८ ||

समः स्वस्थो विशोकोऽस्मि ब्रह्माहमिति सत्यता |
कलाकलङ्कमुक्तोऽस्मि सर्वमस्मि निरामयः || ५९ ||

तत्स्वभावस्थितमेव परमपुरुषार्थतया वर्णयति-सम इत्यादिना || ५९ ||

न त्यजामि न वाञ्छामि ब्रह्माहमिति सत्यता |
अहं रक्तमहं मांसमहमस्थीन्यहं वपुः || ६० ||

त्वंतत्पदार्थशोधनमपि परिच्छेदपारोक्ष्यनिरासायैव तन्निरासेन 
सार्वात्म्यलाभे तु रक्तमांसादिरूपदेहादिरप्यात्मैवेति न 
निरासार्हमित्याशयेनाह-अहं रक्तमित्यादिना || ६० ||

चिदहं चेतनं चाहं ब्रह्माहमिति सत्यता |
द्यौरहं खमहं सार्कमहमाशा भुवोऽप्यहम् || ६१ ||

अहं घटपटाकारो ब्रह्माहमिति सत्यता |
अहं तृणमहं चोर्वी गुल्मोऽहं काननाद्यहम् || ६२ ||

शैलसागरसार्थोऽहं ब्रह्मैकत्वं किल स्थितम् |
आदानदानसंकोचपूर्विका भूतशक्तयः || ६३ ||

शैलाः सागराः सार्थः प्राणिसङ्घश्चाहम् | भूतशक्तयः प्राणिधर्माः || ६३ ||

सर्वमेव चिदेआत्मास्मि ब्रह्मण्याततरूपधृक् |
लतागुल्माङ्कुरादीनामहंसंभवनैषिणाम् || ६४ ||

संभवनमङ्कुरकाण्डप्रतानशाखाद्याविर्भावस्तदेषिणाम् || ६४ ||

चिदात्मान्तर्गतं शान्तं परं ब्रह्म रसात्मकम् |
यस्मिन्सर्वं यतः सर्वं यत्सर्वं सर्वतश्च यत् || ६५ ||

यो मतः सर्व एकात्मा परं ब्रह्मेति निश्चयः |
चिदात्मा ब्रह्म सत्सत्यमृतं ज्ञ इति नामभिः || ६६ ||

प्रोच्यते सर्वगं तत्त्वं चिन्मात्रं चेत्यवर्जितम् |
आभासमात्रममलं सर्वभूतात्मबोधकम् || ६७ ||

सर्वत्रावस्थितं शान्तं चिद्ब्रह्मेत्यनुभूयते |
मनोबुद्धीन्द्रियव्रातसमस्तकलनान्वितम् || ६८ ||

अनुभूयते | ब्रह्मविद्भिरिति शेषः | ननु प्रतिपुरुषं मनोबुद्धीन्द्रियवृत्तिभेदेन 
चिति भेदानुभवात्कथं सा ब्रह्म स्यात्तत्राह-मन इत्यादिना | समस्तासु कलनासु 
वृत्तिष्वन्वितमनुगतम् || ६८ ||

भेदं त्यक्त्वा स्वमाभासं चिद्ब्रह्माहमनामयम् |
शब्दादीनामशेषाणां कारणानां जगत्स्थितेः || ६९ ||

स्वं प्रत्यक्स्वरूपमेव मा प्रमा तदाभासं स्वप्रकाशम् | शब्दादीनां 
तत्कारणानामाकाशादीनां तत्कृतजगत्स्थितेश्च तत्त्वावकाशकं 
सत्ताप्रथास्वरूपम् || ६९ ||

तत्त्वावकाशकं स्वच्छं चिद्ब्रह्मास्मि न मे क्षयः |
अनारतगलत्स्वच्छचिद्धारागहनात्मकम् || ७० ||

समस्तकलनान्वितत्वमुपपादयन्नक्तमेव स्फुटमाह-अनारतेति | 
अग्निविस्फुलिङ्गधारावद्वृत्त्युपाधिधाराभिरनारतं गलन्त्यो निःसरन्त्यो 
याश्चिद्धारास्तासां गहनात्मकमाकरस्थानीयं प्रत्यगात्मरूपम् || ७० ||

आलोकः सुमनोमौनं चिद्ब्रह्मास्म्यमृतं परम् |
अनारतगलद्रूपं नित्यं चानुभवामृतम् || ७१ ||

सुमनसां योगिनां मौनमनुभूयमानमप्यभिलपितुमशक्यम् | अमृतं परं 
निरविषयानन्दरूपम् | एतदपि पूर्ववदुपपादयन्नुक्तमेवाह-अनारतेति | 
अहंकारलक्षणानि निःशेषाणि समस्तानि भोक्तृचक्राणि प्रति 
तत्तद्भोगवृत्तिधारोपाधिभिर्मधुधारावदनारतगलद्रूपं 
कूटस्थनित्यानुभवानन्दैकरसं चिद्ब्रह्माहमित्यन्वयः || ७१ ||

अहंनिःशेषचक्राणि चिद्ब्रह्माहमलेपकम् |
सुषुप्तसदृशं शान्तमालोकविमलात्मकम् || ७२ ||

नित्यं चानुभवामृतमित्येतत्समाधिनिष्ठानुभवेनोपपादयन्नाह-सुषुप्तेति || 
७२ ||

संभोगोत्तममाभासं चिद्ब्रह्मास्म्यपवासनम् |
खण्डादिस्वादुसंवित्तिरीषन्मात्रा तु तिष्ठति || ७३ ||

संभोगा मानुषानन्दादिहैरण्यगर्भान्तविषयसुखानि तेभ्योऽप्युत्तमम् | आभासं 
सर्वतः प्रकाशमानम् | संभोगोत्तममिति यदुक्तं तदुपपाद्यानुभावयति##-
खण्डशर्करादिस्वादुसंवित्तिरीषन्मात्राखण्डरसस्य जिह्वातः 
कण्ठोपसर्पणपर्यन्ताल्पतरदेशकालपरिच्छिन्ना तिष्ठति सैव तु 
स्वपरिच्छेदहेतुषु चित्तचेत्यचेतयितृषु स्वप्रकाशानन्दैकरसतयावबुद्धेषु सत्सु 
परिच्छेदोपाधिच्युतावपि च्युतिरहितात्मा तदेव निरतिशयानन्दं ब्रह्माहमित्यन्वयः 
|| ७३ ||

चित्तादिष्ववबुद्धेषु तद्धि ब्रह्माहमच्युतः |
कान्तासंसक्तचित्तस्य चन्द्रे समुदिते सति || ७४ ||

ननु ज्ञानस्य विषयोपाधिनिर्मुक्ता स्थितिरेवाप्रसिद्धेत्याशङ्क्य तत्प्रसिद्धिं 
दर्शयति-कान्तेति | निशि कान्तासंसक्तचित्तस्य चन्द्रोदये सति 
चन्द्रकान्तोभयदर्शने अन्तराले देशे चितो 
विच्छेदाननुभवाच्चन्द्राकारप्रत्ययपर्यन्तमविच्छिन्नसत्तात्मकं निर्विषयं 
चिद्ब्रह्म प्रसिद्धं तदेवाहमित्यर्थः || ७४ ||

चन्द्रप्रत्ययसत्त्वात्म चिद्ब्रह्माहमनामयम् |
भूमिष्ठनरदृष्टीनां लग्नानां खे निशाकरे || ७५ ||

भूमिष्ठेति तस्यैव स्फुटीकरणम् || ७५ ||

या खस्था ननु चिच्छक्तिस्तच्चिद्ब्रह्मास्ति निर्मलम् |
सुखदुःखादिकलनाविकलो निर्मलस्तथा || ७६ ||

खस्था आन्तरालिकनभःप्रदेशस्था | उदासीनानां 
सुखदुःखाद्याकारवृत्त्यन्तरशून्यतादशायां निर्विषयस्वात्मप्रथा 
प्रसिद्धैवेत्याशयेनाह-सुखेति || ७६ ||

सत्यानुभवरूपात्म चिद्ब्रह्मात्मास्मि शाश्वतः |
असंस्तुताध्वगालोके मनस्यन्यत्र संस्थिते || ७७ ||

एवमिहस्थस्य पुंसोऽन्यत्र दूरस्थे विषये न संस्तुतः 
संपादितोऽध्वगानामन्तरालमार्गस्थानां पदार्थानामालोको येन तथाविधे मनसि 
संस्थिते सति अन्तराले देशे अनागस्का विषयसंस्पर्शापराधशून्या या 
प्रतीतिश्चिन्मात्रं तदित्यर्थः || ७७ ||

या प्रतीतिरनागस्का तच्चिद्ब्रह्मास्मि सर्वगः |
भूवार्यनिलबीजानां संबन्धेऽङ्कुरकर्मसु || ७८ ||

संबन्धे मेलने सति अङ्कुरलक्षणेषु कर्मसु कार्येषु उद्गमनीया 
बहिर्निर्गमनानुकूला या चिच्छक्तिस्तद्ब्रह्मेत्यर्थः || ७८ ||

शक्तिरुद्गमनीयान्तस्तच्चिद्ब्रह्माहमाततम् |
खर्जूरनिम्बबिम्बानां स्वयमात्मनि तिष्ठताम् || ७९ ||

खर्जूरादीनां फलानामात्मनि स्वीये जडस्वभावे तिष्ठतां रसभेदानां 
स्वयमन्तर्लीना रासनादिवृत्त्यभिव्यक्ता प्रथारूपा या स्वादसत्ता तदेव 
ब्रह्मेत्यर्थः || ७९ ||

या स्वादसत्ता लीनान्तस्तद्ब्रह्म चिदहं समः |
खेदानन्दविमुक्तान्तः संवित्तिर्मननोदया || ८० ||

किंच यैव संवित्तिरिष्टलाभालाभयोः खेदानन्दवती प्रसिद्धा सैव 
शास्त्रानुसारिमननोदयविशोधिता सती खेदानन्दविनिर्मुक्ता चेत्तदेव ब्रह्मेत्याह##-

लाभालाभविधौ तुल्या चिद्ब्रह्मास्मि निरामयम् |
यावद्भूम्यर्कमेतावद्दृष्टिसूत्रं यदाततम् || ८१ ||

भूमिष्ठस्यादित्यं पश्यतः पुंसो यावद्भूम्यर्कं भूमिमारभ्यार्कपर्यन्तं 
यत् दृष्टिश्चक्षुस्तल्लक्षणं सूत्रमाततं विस्तीर्णमस्ति तस्य यन्मध्यं 
नेत्रसूर्योभयासंलग्नभागस्तत्सदृशं विषयप्रकाशनसमर्थमपि 
तद्विनिर्मुक्तमित्यर्थः || ८१ ||

तन्मध्यसदृशं शान्तं निर्मलं चिदहं ततम् |
जाग्रत्यपि सुषुप्तेऽपि तत्स्वप्नेऽपि तथोदितम् || ८२ ||

एवमवस्यात्रयसाक्षिरूपमेव तत्परित्यागे तुर्यभूतं ब्रह्मेत्याह-जाग्रतीति || ८२ ||

तुर्यं रूपमनाद्यन्तं चिद्ब्रह्माहमनामयम् |
पुंसां क्षेत्रशतोत्थानामिक्षूणां स्वादुवत्स्थितम् || ८३ ||

सर्वेषां पुंसामन्तः एकरूपं स्थितम् || ८३ ||

सर्वेषामेकरूपं तच्चिद्ब्रह्मास्मि समः स्थितः |
सर्वगा प्रकृता स्वच्छरूपा भानोरिव प्रभा || ८४ ||

आलोककारिणी कान्ता चिद्ब्रह्मेदमहं ततम् |
संभोगानन्दलववदमृतास्वादशक्तिवत् || ८५ ||

स्वानुभूत्यैकमात्रं यच्चिद्ब्रह्मास्मि तदव्ययम् |
प्रोताङ्गमपि गुप्तास्यं देहे तन्तुर्बिसे यथा || ८६ ||

तस्य आनखाग्रसर्वाङ्गव्याप्तिं देहच्छेदादावच्छेद्यतां चाह##-

छेदे भेदे स्फुरद्रूपं चिद्ब्रह्माहमनामयम् |
आक्रान्तभुवनाप्यभ्रमालेव स्पन्दशालिनी || ८७ ||

भुवनानि लोका जलानि च | वृत्तिवायूपाधिस्पन्दास्पन्दशालिनि || ८७ ||

दुर्लक्ष्याणुमयाकारा चिच्छक्तिरहमातता |
अनुभूतिमयान्तस्था स्नेहमात्रोपलक्षिता || ८८ ||

दुर्लक्ष्या अणवह् सूक्ष्मा जीवा जलकणाश्च तन्मयः कल्पिताकारो यस्याः | 
अनुभूतिमयोऽनुभवमात्रगम्योऽन्तस्थः सारो यस्याः | स्नेहश्चिक्कणता परप्रेमा च 
तन्मात्रोपलक्षिता || ८८ ||

क्षीराद्धृतस्य सत्तेव चिदहं क्षयवर्जिता |
कटकाङ्गदकेयूररचना तदतन्मयी || ८९ ||

तदतन्मयी हेम्नि हेमसत्तेवेति शेषः || ८९ ||

हेम्नीव संस्थिता देहे चिद्ब्रह्मात्मास्मि सर्वगः |
पदार्थौघस्य शैलादेर्बहिरन्तश्च सर्वदा || ९० ||

सत्तासामान्यरूपेण या चित्सोऽहमलेपकः |
सर्वासामनुभूतीनामादर्शो यो ह्यकृत्रिमः || ९१ ||

अनुभूतीनामनुभववृत्तिभेदानाम् || ९१ ||

अगम्यो मललेखानां तच्चित्तत्त्वमहं महत् |
सर्वसंकल्पफलदं सर्वतेजः प्रकाशकम् || ९२ ||

सर्वोपादेयसीमान्तं चिदात्मानमुपास्महे |
सर्वावयवविश्रान्तं समस्तावयवातिगम् || ९३ ||

सर्वेषामुपादेयानामुपादानस्यात्मार्थत्वात्तत्सीमान्तम् || ९३ ||

अनारतकचद्रूपं चिदात्मानमुपास्महे |
घटे पटे तटे कूपे स्पन्दमानं सदा तनौ || ९४ ||

घटपटादौ सद्रूपेण स्थितम् | तनौ चतुर्विधदेह स्पन्दमानं स्फुरद्रूपं 
चेष्टानिमित्तभूतं वा | जाग्रदवस्थायामपि सुषुप्तमिव परमार्थतो निर्विशेषतया 
स्थितम् || ९४ ||

जाग्रत्यपि सुषुप्तस्थं चिदात्मानमुपास्महे |
उष्णमग्नौ हिमे शीतं मृष्टमन्ने शितं क्षुरे || ९५ ||

अग्न्यौष्ण्यादिसत्तात्मनामपि चित एव स्फुरणात्परमार्थतः सैव तानीत्याशयेनाह##-

कृष्णं ध्वान्ते सितं चन्द्रे चिदात्मानमुपास्महे |
आलोकं बहिरन्तस्थं स्थितंवस्तुनि || ९६ ||

अदूरमपि दूरस्थं चिदात्मानमुपास्महे |
माधुर्यादिषु माधुर्यं तीक्ष्णादिषु च तीक्ष्णताम् || ९७ ||

प्रत्यगात्मत्वाददूरमप्यज्ञानाद्दूरस्थम् || ९७ ||

गतं पदार्थजातेषु चिदात्मानमुपास्महे |
जाग्रत्स्वप्नसुषुप्तेषु तुर्यातुर्यातिगे पदे || ९८ ||

गतमिति पूर्वान्वयि || ९८ ||

समं सदैव सर्वत्र चिदात्मानमुपास्महे |
प्रशान्तसर्वसंकल्पं विगताखिलकौतुकम् || ९९ ||

कौतुकं कामः || ९९ ||

विगताशेषसंरम्भं चिदात्मानमुपास्महे |
निष्कौतुकं निरारम्भं निरीहं सर्वमेव च || १०० ||

संरम्भः क्रोधः | कौतुकं भोगोत्कण्ठा | आरम्भो यन्नः | ईहा चेष्टा | सर्वं 
निरवशेषम् || १०० ||

निरंशं निरहंकारं चिदात्मानमुपास्महे |
सर्वस्यान्तःस्थितं सर्वमप्यपारैकरूपिणम् || १०१ ||

अपर्यन्तचिदारम्भं चिदात्मानमुपागतः |
त्रैलोक्यदेहमुक्तानां तन्तुमुन्नतमाततम् || १०२ ||

अपर्यन्तानां प्रतिबिम्बचिता आरम्भा यस्मात्तम् | त्रैलोक्यस्थानां देहलक्षणानां 
मुक्तानां तन्तुम् || १०२ ||

प्रचारसंकोचकरं चिदात्मानमुपागतः |
लीनमन्तर्बहिःस्वाप्तान्क्रोडीकृत्य जगत्खगान् || १०३ ||

प्रचाराचारौ [अत्र प्रचारावित्येवापेक्षितम् | 
कृतैकशेषद्विवचनान्तप्रचारशब्देन द्वन्द्वस्तेन 
प्रचारशब्दाज्जाग्रत्स्वप्नयोर्लाभः | अत्राचारग्रहणं चिन्त्यम् |] जाग्रत्स्वप्नौ 
संकोचः सुषुप्तिस्तत्करम् | अन्तर्बहिश्च स्वेन आप्तान्व्याप्तान् 
जगल्लक्षणान्खगान्पक्षिणः क्रोडीकृत्यान्तर्भाव्य लीनं प्रच्छन्नतया स्थितम् || 
१०३ ||

चित्रं बृहज्जालमिव चिदात्मानमुपागतः |
सर्वं यत्रेदमस्त्येव नास्त्येव च मनागपि || १०४ ||

सदसद्रूपमेकं तं चिदात्मानमुपागतः |
परमप्रत्ययं पूर्णमास्पदं सर्वसंपदाम् || १०५ ||

सर्गे सर्वसत्तानिर्वाहकत्वात्सद्रूपं प्रलये सर्वासत्तानिर्वाहकत्वादसद्रूपमिति 
भावः | परमप्रत्ययमत्यन्तविश्वासार्हं चिदेकरसं वा | सर्वासां संपदां 
सुखलवानामास्पदं प्रतिष्ठाम् || १०५ ||

सर्वाकारविहारस्थं चिदात्मानमुपागतः |
स्नेहाधारमथोऽशान्तं [प्रकृतिभाङ्गाभावच्छान्दसः |] 
जडवाताहतिभ्रमैः || १०६ ||

स्नेहस्तैलं निरुपाधिप्रेमा च तदाधारम् | जडानां देहादीनां वातानां 
प्राणानां वृष्टिवातानां चाहतिरध्यासोऽभिघातश्च 
तत्प्रयुक्तैर्भ्रमैरशान्तमविनष्टम् | भ्रान्तदृशा तैर्युक्तं तत्त्वदृशा तु 
मुक्तं च || १०६ ||

युक्तं मुक्तं च चिद्दीपं बहिरन्तरुपास्महे |
हृत्सरःपद्मिनीकन्दं तन्तुं सर्वाङ्गसुन्दरम् || १०७ ||

हृत्सरसि पद्मिनीकन्दवन्निगूढम् | सर्वेषां हस्तपादाद्यङ्गानां सुन्दरं 
दृढविष्टम्भकं तन्तुं रज्जुवदाधारम् || १०७ ||

जनताजीवनोपायं चिदात्मानमुपागतः |
अक्षीरार्णवसंभूतमशशाङ्कमुपस्थितम् || १०८ ||

प्रसिद्धामृतवैलक्षण्यमाह-अक्षीरार्णवेति || १०८ ||

अहार्यममृतं सत्यं चिदात्मानमुपास्महे |
शब्दरूपरसस्पर्शगन्धैराभासमागतम् || १०९ ||

अहार्यं गरुडादिभिरपहर्तुमशक्यम् | आभासं अभिव्यक्तिम् || १०९ ||

तैरेव रहितं शान्तं चिदात्मानमुपागतः |
आकाशकोशविशदं सर्वलोकस्य रञ्जनम् || ११० ||

रञ्जनं स्वव्याप्त्या अभिव्यञ्जकम् || ११० ||

न रञ्जनं न चाकाशं चिदात्मानमुपागतः |
महामहिम्ना सहितं रहितं सर्वभूतिभिः |
कर्तृत्वे वाप्यकर्तारं चिदात्मानमुपागतः || १११ ||

अखिलमिदमहं ममैव सर्वं त्वहमपि नाहमथेतरच्च नाहम् |
इति विदितवतो जगत्कृतं मे स्थिरमथवास्तु गतज्वरो भवामि || ११२ ||

तादात्म्याध्यारोपदृशा अखिलमहम् | संसर्गाध्यारोपदृशा तु ममैव सर्वम् | 
अपवाददृशा तु अहंत्वारोपनिमित्तमहंकारोऽपि नाहम् | इतरत्तु सुतरां नाहं 
इत्यध्यारोपापवादाभ्यां तत्त्वं विदितवतो मे मम जगत्कृतं कृत्रिमं 
मायामयं वा अस्तु अथवा स्थिरमकृत्रिममात्मैव वास्तु उभयथाप्यहं गतज्वरो 
भवामीत्यर्थः || ११२ ||

इत्यार्षे श्रीवा० रामायणे वाल्मीकीये देव० मोक्षोपायेषु निर्वाणप्रकरणे पू० 
जीवन्मुक्तनिश्चययोगोपदेशो नामैकादशः सर्गः || ११ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे पूर्वार्धे 
जीवन्मुक्तनिश्चययोगोपदेशो नामैकादशः सर्गः || ११ ||

द्वादशः सर्गः १२ 

श्रीवसिष्ठ उवाच |

इति निश्चयवन्तस्ते महान्तो विगतैनसः |
सत्याः सत्ये पदे शान्ते समे सुखमवस्थिताः || १ ||

बहिर्नीरागनिःसङ्गामन्तःस्वच्छात्मभास्वराम् |
जनकादिस्थितिं रामो गुरुप्रोक्तामिहाग्रहीत् ||

ते जनकादयो जीवन्मुक्ताः अन्तः सत्ये पदे शोधिततत्पदार्थे व्यवस्थिताः || १ ||

इति पूर्णधियो धीराः समनीरागचेतसः |
न निन्दन्ति न नन्दन्ति जीवितं मरणं तथा || २ ||

बहिः पूर्णा धीः शोधितत्वंपदार्थो येषाम् | अतएवान्तर्बहिश्च समानीरागचेतसः || 
२ ||

इत्यलक्ष्यचमत्कारा नारायणभुजा इव |
ऋजवः स्खलिताकारा अपरा इव मेरवः || ३ ||

अलक्ष्ये सूक्ष्मतमेऽपि तक्ष्ये वेधनचमत्कारो येषाम् | अतएव नारायणभुजा इव 
स्थिताः | स्खलिताकारा नम्रस्वभावाः अपरा मेरव इव स्थिराः || ३ ||

रेमिरे वनखण्डेषु द्वीपेषु नगरेषु च |
देवोपवनमालासु स्वर्गेषु च सुरा इव || ४ ||

तेषां समदृष्ट्या विहारं प्रपञ्चयति-रेमिरे इत्यादिना || ४ ||

भ्रेमुः कुसुमपूर्णासु दोलान्दोलचलासु च |
विचित्रवनलेखासु मेरुशृङ्गशिखासु च || ५ ||

दोलानामान्दोलनैश्चलासु || ५ ||

चक्रुर्विजितशत्रूणि चामरच्छत्रवन्ति च |
विचित्रार्थानि राज्यानि चित्राचारमयानि च || ६ ||

विचित्रा अर्थास्त्रिवर्गा येषु तानि || ६ ||

अनुजग्मुरिमान्सर्वान्नानाचारविचेष्टितान् |
श्रुतिस्मृत्युदितारम्भामितिकर्तव्यतामिति || ७ ||

नानाचारा बहुविधशिष्टाचारास्तैर्विचेष्टिताननुष्ठितान्धर्माननुजग्मुः | 
स्वयमप्यनुष्ठितवन्त इत्यर्थः | इति इत्थमेव श्रुतिस्मृत्युदिता आरम्भाः प्रयत्ना 
यस्यास्तथाविधामितिकर्तव्यताम् | साङ्गं यागादीति यावत् | अनुजग्मुः || ७ ||

ईदृशीरमणीयेषु ललनाहास्यहारिषु |
विहाराहाररम्येषु भोगाभोगेषु भूषिताः || ८ ||

ईदृशीभिर्दृष्टादृष्टसाधनसंपद्भिः रमणीयेषु भोगानामाभोगेषु 
कलापेषु || ८ ||

विविशुश्चारुचूतासु मन्दारवलितासु च |
अप्सरोगीतपूर्णासु नन्दनोद्यानभूमिषु || ९ ||

विविशुर्निर्विविशुः || ९ ||

सचराचरभूतेषु विश्रान्ताखिलजन्तुषु |
यज्ञक्रियाकलापेषु गार्हस्थ्येषु यथाक्रमम् || १० ||

चराचरभूतैः सहितेषु सर्वभुवनेषु | विश्रान्ताः सुखिता अखिला जन्तवो 
यैस्तथाविधेषु | यज्ञक्रियाकलापेषु गार्हस्थ्येषु च | अयं वा आत्मा सर्वेषां 
भूतानां लोकः | यथैव क्षुधिता बाला मातरं पर्युपासते | एवं सर्वाणि 
भूतान्यग्निहोत्रमुपासते इत्यादिश्रुतेरिति भावः || १० ||

तेरुर्हतगजेन्द्रासु भ्रान्तभूरिशिवासु च |
भेरीभांकारभीमासु संग्रामार्णववीथिषु || ११ ||

तेरुर्निस्तेरुः || ११ ||

तस्थुः परुषचित्तासु हृतवित्तोद्धतासु च |
संरम्भक्षोभरौद्रीषु सर्वासु द्वन्द्वरीतिषु || १२ ||

परुषाणि क्रूराणि क्लेशराहानि चित्तानि यासु हृतवित्तैः शत्रुभिरुद्धतासु परिभूतासु 
| द्वन्द्वरीतिषु विपत्स्विति यावत् || १२ ||

मनस्तेषां तु नीरागमनुपाधि गतभ्रमम् |
असक्तं मुक्तमाशान्तं परं सत्वपदं गतम् || १३ ||

न ममज्जुः क्वचिदपि संकटेषु महत्स्वपि |
महदप्युपयातेषु कुलशैलाः सरस्स्विव || १४ ||

महदपि ऐश्वर्यमिति शेषः | कुलशैला हिमवदादयः || १४ ||

नोल्ललास विलासिन्या श्रिया परमकान्तया |
परिपूर्णेन्दुलक्ष्म्येव जलराशी रघूद्वह || १५ ||

जलराशिरिति व्यतिरेके दृष्टान्तः | ढ्रलोपे इति दीर्घः || १५ ||

न मम्लौ दुःखशोकेन ग्रीष्मेणेव वनस्थलम् |
जहर्ष च न भोगौघैरवश्यायैरिवौषधीः || १६ ||

ते हि केवलमव्यग्राः कुर्वन्तः काममञ्जरी |
इष्टानिष्टफलं राम नाभिलेषुर्न तत्यजुः || १७ ||

अव्यग्राः कर्तृत्वाभिनिवेशरहिताः | काम्यन्त इति कामा भोगास्तल्लक्षणा मञ्जरीः 
कुर्वन्तोऽनुभवन्तः || १७ ||

नोदगुः कार्यसंपत्तावाक्रान्ता नास्तमाययुः |
जहृषुर्न सुखप्राप्तौ मम्लुर्नैव च संकटे || १८ ||

शत्रुजयादिकार्यसंपत्तौ सत्यां न उदगुरुत्कर्षं प्रापुः | शत्रुभिराक्रान्ताश्च 
अस्तमपकर्षं नाययुः || १८ ||

मुमुहुर्न विमोहेषु न ममज्जुर्विपत्क्रमैः |
न जहर्षुः शुभैः शोकै रुरुदुर्न भवानिव || १९ ||

विमोहेषु विमोहहेतुषु कृच्छ्रेषु | विपदां क्रमैराक्रमणैः || १९ ||

प्राकृताचारसंप्राप्ते कुर्वन्तः कर्म केवलम् |
स्थिता विगतसंरम्भमपरा इव मेरवः || २० ||

प्रकृत एव प्राकृतः स्वस्ववर्णोचित आचारस्तेन संप्राप्ते विषये || २० ||

तां त्वं दृष्टिमवष्टभ्य राघवाऽघविनाशिनीम् |
अनहंकृत्यहंकारो विहरस्व यथाक्रमम् || २१ ||

अनहंकृतौ अहकारनिष्कृष्टशुद्धचिन्मात्रे अहंकार आत्मबुद्धिर्यस्य 
तथाविधः सन् || २१ ||

यथाभूतामिमामेव पश्यन्सर्गपरम्पराम् |
मेरुस्थितोऽब्धिगम्भीरः सममास्स्व गतभ्रमः || २२ ||

यथाभूतां यथास्थिताम् | मेरुरिव स्थितः स्थिरः || २२ ||

चिन्मात्रं सर्वमेवेदमित्थमाभासतां गतम् |
नेह सत्यमसत्यं वा क्वचिदस्ति न किंचन || २३ ||

कीदृशं तद्यथाभूतदर्शनं तदाह-चिन्मात्रमिति || २३ ||

महत्तामलमालम्ब्य त्यक्त्वेदमवहेलया |
असक्तबुद्धिः सर्वत्र भव भव्य भवक्षयी || २४ ||

महत्तां ब्रह्मताम् || २४ ||

किं रोदिषि घनोद्वेगं मूढवच्चानुशोचसि |
भ्रमस्युद्भ्रान्तचित्तश्च सौम्यावर्ते तृणं यथा || २५ ||

श्रीराम उवाच |

अहो न भगवन्नूनं सम्यग्जातमलक्षयः |
त्वत्प्रसादात्प्रबुद्धोऽस्मि सूर्यसङ्गादिवाम्बुजम् || २६ ||

रामवाक्यानि स्पष्टानि || २६ ||

भ्रान्तिरस्तं गता नूनं मिहिका शरदीव मे |
संशान्ताखिलसंदेहः करिष्ये वचनं तव || २७ ||

व्यपगतमदमोहो मानमात्सर्यमुक्तश्चिरतरमुदितात्मा शान्तशोकश्चिरेण |
पुनरसुखमगच्छन्स्वच्छयैकान्तबुद्ध्या यदिह वदसि साधो 
तत्करिष्येऽविशङ्कं || २८ ||

न विद्यते सुखं यस्मात्तदसुखं बद्धात्मताभ्रमम् | एकान्तबुद्ध्या 
निश्चितबुद्ध्या यत् इह अस्मिन्नपदिष्टार्थविषये दार्ढ्यसाधनं अन्यद्वा 
राज्यपरिपालनादिकर्तव्यतया वदसि तत् अविशङ्कं करिष्ये || २८ ||

इत्यार्षे श्रीवासिष्ठमहारामायणे वाल्मीकीये दे० मोक्षोपायेषु निर्वाणप्रकरणे 
पूर्वार्धे जीवन्मुक्तसंशयनिरूपणं नाम द्वादशः सर्गः || १२ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे पूर्वार्धे 
जीवन्मुक्तसंशयनिरूपणं नाम द्वादशः सर्गः || १२ ||

त्रयोदशः सर्गः १३

श्रीराम उवाच |

सम्यग्ज्ञानविलासेन वासनाविलयोदये |
जीवन्मुक्तपदे ब्रह्मन्नूनंन् विश्रान्तवानहम् || १ ||

वर्णितस्तत्त्वबोधेन वासनाविलयक्रमः |
प्राणरोधेन तं वक्तुं पीठिकात्रोपरच्यते || 

उपशमप्रकरणे दर्शितयोर्वासनाक्षयहेत्वोर्ज्ञानयोगक्रमयोर्मध्ये 
उत्तमाधिकारिविषयेण ज्ञानविलासेन वासनाविलयफलं प्राप्य कृतार्थोऽपि रामो 
मन्दमध्यमाधिकारिणामुपकाराय योगक्रमेणापि वासनानाशप्रकारं 
जिज्ञासमानः पृच्छति-सम्यगिति द्वाभ्याम् || १ ||

प्राणस्पन्दनिरोधेन वासनाविलयोदये |
जीवन्मुक्तपदे ब्रह्मन्वद विश्रम्यते कथम् || २ ||

श्रीवसिष्ठ उवाच 

संसारोत्तरणे युक्तिर्योगशब्देन कथ्यते |
तां विद्धि द्विप्रकारां त्वं चित्तोपशमधर्मिणीम् || ३ ||

पृष्टस्योत्तरं वक्तुं वसिष्ठोऽपि उपशमप्रकरणोक्तमेव 
राजयोगहठयोगप्रकारद्वयं स्मारयन्प्रतिजानीते-संसारेति द्वाभ्याम् || ३ ||

आत्मज्ञानं प्रकारोऽस्या एकः प्रकटितो भुवि |
द्वितीयः प्राणसंरोधः शृणु योऽयं मयोच्यते || ४ ||

श्रीराम उवाच |

सुलभत्वाददुःखत्वात्कतरः शोभनोऽनयोः |
येनावगतमात्रेण भूयः क्षोभो न बाधते || ५ ||

तत्र प्रथमं तयोः कतरस्य सुकरत्वमिति विशेषं पृच्छति-सुलभत्वादिति | 
क्षोभो विक्षेपः || ५ ||

श्रीवसिष्ठ उवाच |

प्रकारौ द्वावपि प्रोक्तौ योगशब्देन यद्यपि |
तथापि रूढिमायातः प्राणयुक्तावसौ भृशम् || ६ ||

प्राणयुक्तौ प्राणनिरोधे | असौ योगशब्दः || ६ ||

एको योगस्तथा ज्ञानं संसारोत्तरणक्रमे |
समावुपायौ द्वावेव प्रोक्तावेकफलप्रदौ || ७ ||

असाध्यः कस्यचिद्योगः कस्यचिज्ज्ञाननिश्चयः |
मम त्वभिमतः साधो सुसाध्यो ज्ञाननिश्चयः || ८ ||

कस्यचित्सुकुमारचित्तस्य प्राणसंरोधदुःखासहिष्णोर्हठयोगोऽसाध्यः | 
कठोरचित्तस्य विचाराकुशलस्य ज्ञाननिश्चयोऽसाध्यः | मम शुद्धचित्तस्य 
विचारकुशलस्य ज्ञाननिश्चयः सुसाध्योऽभिमत इत्यर्थः || ८ ||

अज्ञानं पुनरज्ञातं स्वप्नेष्वपि न तद्भवेत् |
ज्ञानं सर्वास्ववस्थासु नित्यमेव प्रवर्तते || ९ ||

विचाराकुशलता हि ज्ञानाज्ञानस्वरूपविवेकासामर्थ्ये स्यात् | तत्तु प्रमाणकुशलस्य 
स्वप्नेऽप्यसंभावितमित्याशयेनाह-अज्ञानमिति | प्रवर्तते स्वत एव प्रथते | 
तथाचाज्ञनस्य सदैव साक्षिणा प्रसिद्धत्वाज्ज्ञानस्य च स्वप्रकाशतया 
स्वतःप्रसिद्धेर्वैधर्म्यस्य चानुभवादेव प्रसिद्धेर्विवेकसंभवाज्ज्ञानं 
सुकरं योगस्तु न तथेति दुष्कर इति भावः || ९ ||

धारणासनदेशादिसाध्यत्वेन सुसाध्यताम् |
नायाति योगो ह्यथवा विकल्पो नैव शोभनः || १० ||

प्रशस्तदेशकालविषयादिबाह्यहेतुसापेक्षत्वादपि योगो दुष्कर इत्याह-धारणेति | 
धारणादेशो बाह्यो गिरिकूटचन्द्रतारादिर्हृदयकण्ठतालुमूलभ्रमध्यादिश्च | 
आसनदेशस्तु समे शुचौ शर्करवह्निवालुकाविवर्जिते शब्दजलाश्रयादिभिः | 
मनोनुकूले न तु चक्षुपीडने गुहानिरुद्धाश्रयणे प्रयोजयेत् || इति 
श्रुतिस्मृतिशास्त्रप्रसिद्धस्तत्साध्यत्वेन योगः सुसाध्यतां नायाति | निरुत्साहानां 
मन्दमतीनां मूर्खाणां पुरुषापसदानामिव न धीरस्य समर्थस्य 
यतमानस्याधिकारिणः शास्त्रीये साधने सुसाध्यत्वकष्टसाध्यत्वविकल्पचिन्ता 
युक्तेत्याह-अथवेति || १० ||

द्वावेव किल शास्त्रोक्तौ ज्ञानयोगौ रघूद्वह |
तत्रोक्तं भवते ज्ञानमन्तस्थं ज्ञेयनिर्मलम् || ११ ||

एवमवान्तरप्रश्नं निरस्य पूर्वप्रश्नोत्तरं वक्तुमुपक्रमते-द्वावित्यादिना || 
११ ||

प्राणापानतया रूढो दृढदेहगुहाशयः |
अनन्तसिद्धिदः साधो योगोऽयं बुद्धिदः शृणु || १२ ||

प्राणापानतया प्राणापानयोः समतासंपत्तिरूपेण रूढः प्रसिद्धः 
सिद्धिकामानां खेचरत्वाद्यनन्तसिद्धिदः | ज्ञानकामानां तु बुद्धिदः 
साक्षात्कारहेतुः | अतस्तं शृण्वित्यर्थः || १२ ||

मुखानिलस्फुरणनिरोधसंभवस्थितिं गतो नृपसुत चेतसाऽक्षये |
समाहितस्थितिरिह योगयुक्तितः परे पदे प्रगलितगीर्निवत्स्यसि || १३ ||

तमेव समाधिसुखविश्रान्तिफलकीर्तनेनापि प्ररोचयन्नाह-मुखेति | हे नृपसुत 
त्वं चेतसा उद्युक्तचित्तेन मुखानिलस्य प्राणस्य यत्स्फुरणं संचरणं तन्निरोधेन 
संभवति सिद्ध्यति तथाविधां स्थितिं प्रतिष्ठां गतः सन् इह प्रत्यग्रूपे अक्षरे परे 
पदे योगश्चित्तवृत्तिनिरोधस्तदभ्यासयुक्तितः समाहितस्थितिः सन् 
विगलितगीर्वागगोचरनिरतिशयानन्दरूपो भूत्वा निवत्स्यसि स्थास्यसि || १३ ||

इत्यार्षे श्रीवासिष्ठमहारामायणे वाल्मीकीये देव० मोक्षोपायेषु निर्वाणप्रकरणे 
पू० ज्ञानविचारयोगोपदेशो नाम त्रयोदशः सर्गः || १३ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे पूर्वार्धे 
ज्ञानविचारयोगोपदेशो नाम त्रयोदशः सर्गः || १३ ||

चतुर्दशः सर्गः १४

श्रीवसिष्ठ उवाच |

अस्ति तावदनन्तस्य तस्य क्वचिदयं किल |
जगद्रूपः परिस्पन्दो मृगतृष्णा मराविव || १ ||

सुरसंसच्छ्रुतस्यात्र भुशुण्डस्य दिदृक्षया |
वसिष्ठगमनं मेरुस्तच्छृङ्गं चात्र वर्ण्यते || 

प्रस्तुतं प्राणायामादियोगक्रमं भुशुण्डोक्तिप्रपञ्चनेन विस्तराद्वर्णयिष्यन् 
भुशुण्डाख्यायिकामारभते-अस्तीत्यादिना | तस्य योगिविश्रान्तिस्थानत्वेन 
वर्णितस्य परमपदस्य क्वचिदविद्यावृतप्रदेशे पादोऽस्य विश्वा भूतानि इति 
श्रुतेर्जगद्रूपो ब्रह्माण्डाकारः परिस्पन्दो विवर्तः || १ ||

तत्र कारणतां यातो ब्रह्मा कमलसंभवः |
स्थितः पितामहत्वेन सृष्टभूतभरभ्रमः || २ ||

तत्र ब्रह्माण्डे मनुप्रजापतिप्रभृतीनां कारणतां यातः || २ ||

तस्याहं मानसः पुत्रो वसिष्ठः श्रेष्ठचेष्टितः |
ऋक्षचक्रे ध्रुवधृते निवसामि युगं प्रति || ३ ||

ऋक्षचक्रे नक्षत्रचक्रे सप्तर्षिलोके | युगशब्देन युगसमूहो वैवस्वतमन्वन्तरं 
लक्ष्यते || ३ ||

सोऽहं कदाचिदास्थाने स्वर्गे तिष्ठञ्छतक्रतोः |
श्रुतवान्नारदादिभ्यः कथां सुचिरजीविनाम् || ४ ||

शतऋतोरिन्द्रस्य आस्थाने सभायाम् || ४ ||

कथाप्रसङ्गे कस्मिंश्चिदथ तत्राभ्युवाच ह |
शातातपो नाम मुनिर्मौनी मानी महामतिः || ५ ||

मौनी अल्पभाषिता | मानी माननार्हः प्रमाणकुशलश्च || ५ ||

मेरोरीशानकोणस्थे पद्मरागमये दिवि |
अस्ति कल्पतरुः श्रीमाञ्छृङ्गे चूत इति श्रुतः || ६ ||

यदुवाच तदाह-मेरोरित्यादिना | पद्मरागमये शृङ्गे दिवि नभादेशे चूत इति 
श्रुतो विश्रुतः कल्पतरुरस्ति || ६ ||

तस्य कल्पतरोर्मूर्ध्नि दक्षिणस्कन्धकोटरे |
कलधौतलताप्रोते विद्यते विहगालयः || ७ ||

कलधौते हेमरूप्ये तन्मयीभिः कल्पलताभिः प्रोते || ७ ||

तस्मिन्निवसति श्रीमान्भुशुण्डो नाम वायसः |
वीतरागो बृहत्कोशे ब्रह्मेव निजपङ्कजे || ८ ||

स यथा जगतां कोशे जीवतीह सुराश्चिरम् |
चिरंजीवी तथा स्वर्गे न भूतो न भविष्यति || ९ ||

स दीर्घायुः स नीरागः स श्रीमान्स महामतिः |
स विश्रान्तमतिः शान्तः स कान्तः कालकोविदः || १० ||

यतो विश्रान्तमतिरत एव शान्तः || १० ||

स यथा जीवति खगस्तथेह यदि जीव्यते |
तद्भवेज्जीवितं पुण्यं दीर्घं चोदयमेव च || ११ ||

तत्तथाविधं दीर्घं जीवितं साधनदशायां पुण्यं फलदशायामुदयं 
परमपुरुषार्थाभ्युदययुक्तं च भवेत् | संभावनायां लिङ् || ११ ||

इति तेन भुशुण्डोऽसौ भूयः पृष्टेन वर्णितः |
यथावदेव देवानां सभायां सत्यमुक्तवान् || १२ ||

भूयोऽपि मया पृष्टेन तेन शातातपेन इति उक्तप्रकारेणैव भुशुण्डो वर्णितः | 
तदुक्तेः प्रशंसामात्रत्वशङ्कां वारयति-सत्यमुक्तवानिति || १२ ||

कथावसरसंशान्तावथ याते सुरव्रजे |
भुशुण्डं विहगं द्रष्टुमहं यातः कुतूहलात् || १३ ||

भुशुण्डः संस्थितो यत्र मेरोः शृङ्गं तदुत्तरम् |
संप्राप्तवान्क्षणेनाहं पद्मरागमयं बृहत् || १४ ||

रत्नगैरिककान्तेन तेजसा वह्निवर्चसा |
मध्वासवरसेनेव रञ्जयत्ककुभां गणम् || १५ ||

तदेव शृङ्गं वर्णयति-रत्नेत्यादिना | रत्नैर्गैरिकैश्च कान्तेन | 
मध्वासवप्रयुक्तेन रसेन मदेनेव ककुभां दिशां गणं रञ्जयत् लोहितीकुर्वत् | 
क्षीबा हि लोहितायमानाः प्रसिद्धाः || १५ ||

कल्पान्तज्वलनोज्ज्वालापिण्डाद्रिमिव संचितम् |
इन्द्रनीलशिखाधूममालोकारुणिताम्बरम् || १६ ||

कल्पान्तज्वलनादुद्गतानां ज्वालानां पिण्ड एवाद्रिः संपन्न इवेत्युत्प्रेक्षा | 
संचितं शोभोपचितम् | इन्द्रनीलानां शिखा इव ऊर्ध्वप्रसृताः प्रभा एव धूमा 
यस्येत्युत्प्रेक्षायामुपपत्तिः || १६ ||

सर्वेषामेव रागाणां राशिमद्राविव स्थितम् |
सर्वसंध्याभ्रजालानां घनमेकमिवाकरम् || १७ ||

सर्वेषां रागाणां लौहित्यानां सर्वेषां प्राणिनां रागाणां दर्शनेच्छानां 
वा || १७ ||

उत्क्रान्तिं कुर्वतो मेरोर्ब्रह्मनाड्येव निर्गतम् |
मूर्धानमागतं कान्तं वाडवं जठरानलम् || १८ ||

ब्रह्मनाड्या सुषुम्नया उत्क्रान्तियोगेन ब्रह्मरन्ध्रं भित्त्वा निर्गमनं 
कुर्वतश्चिकीर्षतो मेरोर्जठरान्निर्गतं मूर्धानं शिरःप्रदेशमागतं वाडवं 
वडवाग्निकल्पं जठरानलमिव स्थितमित्युत्प्रेक्षा || १८ ||

सुमेरुवनदेव्येव नवालक्तकरञ्जितम् |
लीलयाऽऽदातुमिन्दुं खेनीतं हस्तशिखाङ्गुलिम् || १९ ||

सुमेरुवनदेव्या लीलया क्रीडाकौतुकेन इन्दुमादातुं ग्रहीतुं खे नीतं 
प्रसारितमलक्तकरसरञ्जितं हस्तस्य शिखावत्संहतमङ्गुलिजातमिव || १९ ||

ज्वालाभिरिव मालाभिररुणाभिः पयोमुखम् |
खं गन्तुमिव सस्पन्दं शैलस्थमिव वाडवम् || २० ||

मालाभिरिव ग्रथिताभिर्ज्वालाभिः ख्नं गन्तुमिव सस्पन्दं चलितमत एव शैलस्थं 
पर्वतमारूढं हव्यवाहकत्वादग्निहोत्राद्याहुतिपयो मुखे यस्य तथाविधं 
वाडवं ब्राह्मणसंबन्धिनमध्वराग्निमिव स्थितम् | शृङ्गपक्षे पयो 
निर्झरोदकं मुखे अग्रभागे यस्य || २० ||

ताराः स्प्रष्टुमिवाकाशमङ्गुलीभिरिव त्रिभिः |
कचदंशुनखाग्राभिः परिचुम्बदिवोन्नतम् || २१ ||

कचद्रत्नांशुनखाग्राभिस्त्रिभिः शृङ्गाग्राङ्गुलिभिस्तारा अश्विन्यादीः स्प्रष्टुं 
स्पृष्ट्वा गणयितुमिव आकाशं परिचुम्बत् व्याप्नुवदिव उन्नतम् || २१ ||

गर्जज्जीमृतमुरजं भूभृतानां तु मण्डपम् |
हसत्कुसुमगुच्छाढ्यं ध्वनत्षट्पदपेटकम् || २२ ||

मुरजा वाद्यभेदाः | भुवा वनभूम्या भृतानां पुष्टानां वनलक्ष्मीणां 
नृत्यमण्डपमिव स्थितम् | ध्वनत्षट्पदपेटकं भ्रमरसमूहो यस्मिन् || २२ ||

दन्ततालदलावल्या परिहासादिव स्फुरत् |
दोलालोलाप्सरोवृन्दमुदारमदमन्मथम् || २३ ||

दन्तपङ्क्तिवद्विकसन्त्या तालपत्राणामावल्या पङ्क्त्या | उदारौ मदमन्मथौ 
सर्वप्राणिनां यस्मिन् || २३ ||

शिलाविश्रान्तविबुधमिथुनाश्रितकन्दरम् |
वराम्बराजिनं शुभ्रगङ्गायज्ञोपवीति च || २४ ||

तापसत्वेनोत्प्रेक्षते-वरेति || २४ || 

तापसं पिङ्गलमिव वेणुदण्डधरं स्थितम् |
गङ्गानिर्झरनिर्ह्रादि लतागृहगतामरम् || २५ ||

गन्धर्वगीतसुभगमामोदमधुरानिलम् |
फुल्लहेमाम्बुजोत्तंसं तारारत्नविभूषितम् |
व्योम्नः पारमिव प्राप्तं पिङ्गलं मैरवं शिरः || २६ ||

पारं ऊर्ध्वावधिम् || २६ ||

सितहरितपीतपाटलधवलैर्वनकुसुमराशिनवरङ्गैः |
दिवि विहितामलचित्रं लीलाचलममरयुवतिवर्गस्य || २७ ||

सितहरितादिवर्णैर्वनकुसुमराशिलक्षणैः प्रतिदिनं नवै रङ्गै रञ्जकद्रव्यैर्दिवि 
व्योम्नि विहितानि लिखितानीव अमलानि चित्राणि येन तथाविधममरयुवतिवर्गस्य लीलाचलं 
क्रीडापर्वतभूतं मैरवं शिरः शृङ्गमहं संप्राप्तवानिति 
प्राक्तनचतुर्दशश्लोकेन सर्वेषामन्वयः || २७ ||

इत्यार्षे श्रीवासिष्ठमहारामायणे वाल्मी० दे० मोक्षो० निर्वाण प्र० पू० 
भुशुण्डोपाख्याने मेरुशिखरवर्णनं नाम चतुर्दशः सर्गः || १४ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे पूर्वार्धे 
मेरुशिखरवर्णनं नाम चतुर्दशः सर्गः || १४ ||
पञ्चदशः सर्गः १५

श्रीवसिष्ठ उवाच |

कुसुमापूर्णकल्पाभ्रकुन्तले तस्य मूर्धनि |
कल्पाङ्गमहमद्राक्षं शाखाचक्रमिव स्थितम् || १ ||

शृङ्गे कल्पतरुश्चूतः पुष्पपक्ष्यादिसंपदः |
स्कन्धे काककुलं तत्र भुशुण्डश्चेह वर्ण्यते || 

कुसुमापूर्णानि कल्पाभ्राण्येव कुन्तलाः केशा यस्मिंस्तथाविधे तस्य शृङ्गस्य 
मूर्धनि शिरोदेशे प्राणिनामभिलषितार्थं पूरणाय कल्पन्त इति कल्पान्यङ्गानि 
शाखाद्यवयवा यस्य तथाविधं परितः 
समप्रसृतशाखापङ्क्तित्वाच्छाखाचक्रमिव स्थितम् | परं 
वैचित्र्यमागतमित्यन्तद्वादशश्लोकोक्तविशेषणविशिष्टमर्थात् शातातपोक्तं 
चूततरुमहमद्राक्षमिति संबन्धः || १ ||

पुष्परेण्वभ्रवलितं रत्नस्तबकदन्तुरम् |
उत्सेधनिर्जिताकाशं शृङ्गे शृङ्गमिवार्पितम् || २ ||

पुष्परेणुलक्षणैरभ्रैर्वलितं व्याप्तम् | उत्सेद्धन्नैन्नत्यम् | शृङ्गे 
प्राग्वर्णितमेरुशृङ्गे || २ ||

ताराद्विगुणपुष्पौघं मेघद्विगुणपल्लवम् |
रश्मिद्विगुणरेण्वभ्रं तडिद्द्विगुणमञ्जरीम् || ३ ||

न केवलमुत्सेधेनैव निर्जिताकाशं किंतु तारादिद्विगुणपुष्पौघादिनापीत्याह##-
ह्रस्वनिषेधश्छान्दसः कपो लोपः || ३ ||

स्कन्धेषु किन्नरीगीतद्विगुणभ्रमरस्वनम् |
दोलालोलाप्सरोलोकद्विगुणीकृतपल्लवम् || ४ ||

दोलालोलाप्सरोलोकानामोष्ठकरपदपल्लवैर्द्विगुणीकृतपल्लवम् || ४ ||

सिद्धगन्धर्वसंघातद्विगुणोत्थविहंगमम् |
रत्नकान्त्यच्छनीहारद्विगुणत्वग्वृतांशुकम् || ५ ||

कामरूपत्वात्स्वैरविहारार्थं कृतविहङ्गमवेषैः 
सिद्धगन्धर्वसंघातैर्द्विगुणं यथा स्यात्तथा उत्था निष्पन्ना विहङ्गमा यस्मिन् | 
रत्नकान्तिलक्षणया अच्छनीहारद्विगुणया त्वचा वृतांशुकं परिहितवस्त्रमिव 
स्थितम् || ५ ||

चन्द्रबिम्बसमाश्लेषद्विगुणाङ्गबृहत्फलम् |
मूलसंलीनकल्पाभ्रद्विगुणीकृतपर्वकम् || ६ ||

औन्नत्यातिशयेन चन्द्रबिम्बसमाश्लेषादमृतरसपूर्त्येव द्विगुणाङ्गानि अतएव 
बृहन्ति फलानि यस्य | स्कन्धमूलेषु संलीनैः कल्पाभ्रैर्द्विगुणीकृतानीव पर्वाणि 
यस्य || ६ ||

सुरसंवलितस्कन्धं पत्रविश्रान्तकिन्नरम् |
निकुञ्जकुञ्जजीमूतं कच्छसुप्तसुरादिकम् || ७ ||

स्वाकारविपुलं भृङ्गानुत्सार्य वलयस्वनैः |
अप्सरोभ्रमरीभिश्च गृहीतकुसुमान्तरम् || ८ ||

अप्सरोलक्षणभ्रमरीभिर्वलयस्वनैः कटकक्वणितैर्भृङ्गानुत्सार्य गृहीताः 
कुसुमानामान्तरा मकरन्दाः यस्य | चकारः प्राक्तनविशेषणैरस्य समुच्चयार्थः 
|| ८ ||

सुरकिंनरगन्धर्वविद्याधरवरान्वितम् |
जगज्जालमिवानन्तदशाशाकाशपूरकम् || ९ ||

जगज्जालं ब्रह्माण्डमिव स्थितम् | अनन्तानामनवधीनां दशानामाशानां 
दिशां परिपूरकम् || ९ ||

नीरन्ध्रकलिकाजालं नीरन्ध्रमृदुपल्लवम् |
नीरन्ध्रविकसत्पुष्पं नीरन्ध्रवनमालितम् || १० ||

नीरन्ध्रमञ्जरीपुञ्जं नीरन्ध्रमणिगुच्छकम् |
नीरन्ध्रांशुकरत्नाढ्यं लताविलसनाकुलम् || ११ ||

अंशुकैर्दिव्यवस्त्रै रत्नैश्चाढ्यमिवार्थिकामप्रपूरकम् | लतानां विलसनं 
लास्यम् || ११ ||

सर्वत्र कुसुमापूरैः सर्वत्र फलपल्लवैः |
सर्वामोदरजःपुञ्जैः परं वैचित्र्यमागतम् || १२ ||

तस्य कक्षेषु कुञ्जेषु लतापत्रेषु पर्वसु |
पुष्पेष्वालयसंलीनान्विहगान्दृष्टवानहम् || १३ ||

कक्षेषु स्कन्धशाखासंधिषु कुञ्जेषु लतावृतशाखाग्रेषु || १३ ||

निशानाथकलाखण्डमृणालशकलैधितान् |
अर्जुनाम्भोजिनीकन्दकवलान्ब्रह्मसारसान् || १४ ||

विहगेषु विशेषमाह-निशानाथेति | निशाकरकलानां 
खण्डामृणालशकलानीव तैरेधितान्वर्धितान् तथा अर्जुनाः शुभ्रा अम्भोजिनीकन्दा 
अपि अवलानि ग्रासा येषां तथाविधान् ब्रह्मवाहनभूतान्सारसान् हंसान् || १४ ||

विरंचेरथ हंसानां पोतकान्सामगायिनः |
ओंकारवेदसुहृदो ब्रह्मविद्यानुशासनान् || १५ ||

ओंकारस्य वेदानां च रहस्यार्थालोचनसहायत्वात्सुहृदो मित्रभूतान् 
परापरब्रह्मविद्यास्वनुशासनं गुरुमुखाद्विधिनाध्ययनं येषाम् || १५ ||

उद्गीर्णमन्त्रनिचयान्स्वाहाकारनिभस्वनान् |
अस्थिनैकतडित्पुञ्जनीलमेघसमोपमान् || १६ ||

अग्निवाहनशुकास्तत्र वर्णयति-उद्गीर्णेत्यादिना | अस्थि शङ्खः नैकान्यनेकानि 
तडित्पुञ्जानि नीलमेघाश्च वर्णतः समा उपमा येषाम् || १६ || 

देवैर्निरीक्षितान्नित्यं यज्ञवेदिलतादलान् |
शुकान्कार्शानवाञ्छ्यामाञ्छिशूञ्छिखिशिखाशिखान् || १७ ||

यज्ञवेदिषु आस्तीर्णानां हरितकुशलतानां दलानीव श्यामान् हरितान् 
कृशानुरग्निस्तद्वाहनभूतान् शुकानहं दृष्टवानिति सर्वत्रानुषज्यते | 
मयूरपोतान्वर्णयति-शिशूनित्यादिना | शिखिनः अग्नेः शिखेव भास्वराः शिखा 
येषाम् || १७ ||

गौरीरक्षितबर्हौघान्कौमारान्वरबर्हिणः |
स्कन्दोपन्यस्तनिःशेषशैवविज्ञानकोविदान् || १८ ||

व्योम्नैव जातनष्टानां महतां व्योमपक्षिणाम् |
बन्धूनाबद्धनिलयाञ्छरदभ्रसमाकृतीन् || १९ ||

व्योम्नैव जातानां तत्रैव नष्टानां मरणपर्यन्तं भूमावनवतरतां अत एव 
बलाधिक्यान्महतामत एव व्योमपक्षिनाम्ना प्रसिद्धानां पक्षिजातिभेदानां 
नित्यं क्रीडासहायत्वाद्बन्धून् आबद्धनिलयान् कृतनीडान् || १९ ||

विरंचिहंसजानन्यानन्यानग्निशुकोद्भवान् |
कौमारबर्हिजानन्यानन्यानम्बरपक्षिजान् || २० ||

द्वितुण्डांश्च भरद्वाजान्हेमचूडान्विहंगमान् |
कलविङ्कबलान्गृध्रान्कोकिलान्क्रौञ्चकुक्कुटान् || २१ ||

भासचाषबलाकादीन्बहूनन्यांश्च राघव |
भूतौघं जगतीवाहं दृष्टवांस्तत्र पक्षिणः || २२ ||

भूतौघं प्राणिजातम् | तत्र तस्मिन्वृक्षे || २२ ||

दक्षिणस्कन्धशाखायां स्थितायां वै दवीयसि |
अथाहं दृष्टवान्पुष्टपत्रायामम्बरस्थितः || २३ ||

पुष्टानि घनानि पत्राणि यस्याः || २३ ||

काले काकोलवलयं मञ्जरीजालमालितम् |
लोकालोकाचलेऽरण्ये कल्पाभ्रौघमिव स्थितम् || २४ ||

काले दक्षिणशाखादर्शनानन्तरकाले काकोला द्रोणकाकाख्याः 
काकजातिभेदास्तेषां वलयं मण्डलम् | कल्पाभ्राणि संवर्तमेघास्तदोघमिव 
स्थितम् || २४ ||

तत्र पश्याम्यहं यावदेकान्ते स्कन्धकोटरे |
विचित्रकुसुमास्तीर्णे विविधामोदशालिनि || २५ ||

पुण्यकृद्योषितां स्वर्गे प्रियस्तबकवासिताः |
अपरिक्षुभिताकाराः सभायां वायसाः स्थिताः || २६ ||

पुण्यकृतां जनानां योषितां भोग्यानामप्सरसां स्वर्गे रतिसुखभोगयोग्ये 
स्कन्धकोटरे इति पूर्वेणान्वयः | शान्त्यादिगुणशालित्वादपरिक्षुभिताकाराः || २६ ||

विभेद्यमेघा वातेन समेनेवापसारिताः |
तेषां मध्ये स्थितः श्रीमान्भुशुण्डः प्रोन्नताकृतिः || २७ ||

मेघा वातेन वायुना समेन समभागेन विभेद्य छित्त्वा अपसारिताः कोटरे 
प्रवेशिता इव || २७ ||

मध्ये च काचखण्डानामिन्द्रनील इवोन्नतः |
परिपूर्णमना मानी समः सर्वाङ्गसुन्दरः || २८ ||

मानी मान्यः || २८ ||

प्राणस्पन्दावधानेन नित्यमन्तर्मुखः सुखी |
चिरंजीवीति विख्यातश्चिरजीवितया तया || २९ ||

प्राणस्पन्दस्यावधानेन निरोधेन | तया प्रसिद्धतमया || २९ ||

जगद्विदितदीर्घायुर्भुशुण्ड इति विश्रुतः |
युगागमापायदशादर्शनप्रौढमानसः || ३० ||

प्रतिकल्पं च गणयन्खिन्नश्चक्रपरम्पराम् |
जन्मनां लोकपालानां शर्वशक्रमरुत्वताम् || ३१ ||

लोकपालप्रायापाठात् शर्वा ईशानाः शक्रा इन्द्राः मरुत्वन्तो मरुत्सखा 
अग्नयस्तेषां जन्मनां चक्रपरम्परां गणयन् खिन्नो निर्विण्नः || ३१ ||

संस्मर्ता समतीतानां सुरासुरमहीभृताम् |
प्रसन्नगम्भीरमनाः पेशलः स्निग्धमुग्धवाक् || ३२ ||

पेशलश्चतुरः || ३२ ||

अव्यक्तवक्ता विज्ञाता निर्ममो निरहंकृतिः |
सुहृद्बन्धुस्तथा मित्रं मृत्युपुत्रो गुरुप्रभुः |
सर्वदा सर्वथा सत्यं सर्वं सर्वस्य संस्तवे || ३३ ||

अव्यक्तानामस्फुटानां सूक्ष्मतमार्थानां स्फुटीकृत्य वक्ता | यतस्तेषां 
विज्ञाता मृत्योः पुत्र इव परमप्रियः | बुद्ध्या गुरोर्बृहस्पतेरपि प्रभुः 
समर्थः | कुतोऽयं सर्वेषां सुहृदादिस्तत्राह-सर्वदेति | यतोऽयं सर्वस्य 
प्राणिजातस्य सर्वारोपाधिष्ठानत्वात्सर्वथा सर्वप्रकारेणापि सर्वदा सत्यं सर्वस्य 
संस्तवे वर्णनप्रसङ्गे च सर्वमत इत्यर्थः || ३३ ||

सौम्यः प्रसन्नमधुरो रसवान्महात्मा हृद्यः सरोवर 
इवान्तरखण्डशैत्यः |
हृत्पुण्डरीककुहरं व्यवहारवेत्ता 
गाम्भीर्यमच्छमजहात्प्रकटाशयश्रीः || ३४ ||

पक्षद्वयेऽपि विशेषणानि स्पष्टानि | हृत्पुण्डरीकस्य कुहरं | दहराकाशरूप 
इत्यर्थः | तस्य भूताकाशशङ्कावारणायाह-व्यवहारवेत्तेति | सरःपक्षे 
हृदि मध्ये पुण्डरीकाणामाधारभूतं कुहरं निखातं यस्य | वयः 
पक्षिणस्तेषामवहारो विश्रान्तिस्तद्वेत्ता | निर्मलतमत्वात्प्रकटाशयश्रीः || ३४ ||

इत्यार्षे श्रीवासिष्ठमहारामायणे वा० दे० मोक्षोपायेषु निर्वाणप्रकरणे पू० 
भुशुण्डोपाख्याने भुशुण्डदर्शनं नाम पञ्चदशः सर्गः || १५ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे पूर्वार्धे 
भुशुण्डदर्शनं नाम पञ्चदशः सर्गः || १५ ||

षोडशः सर्गः १६

श्रीवसिष्ठ उवाच |

अथ तस्याहमपतं दीप्यमानवपुः पुरः |
किंचिद्विक्षोभितसभः खान्नक्षत्रमिवाचले || १ ||

पुरःप्राप्तवसिष्ठेन पूजितेनासनादिभिः |
भुशुण्डजन्मकर्मादेः कृतः प्रश्नोऽत्र वर्ण्यते || 

अथाहं तस्य भुशुण्डस्य पुरः स्वात् अचले नक्षत्रमिव श्रपतं अवातरम् || १ ||

चुक्षोभ वायसास्थानं नीलोत्पलसरःसमम् |
मत्पातमन्दवातेन भूकम्पेनेव सागतः || २ ||

किंचिद्विक्षोभितसभ इत्येतद्विवृणोति-चुक्षोमेति |वायसानामास्थानं सभा || २ ||

अशङ्कितमपि प्राप्तं दर्शनान्मामनन्तरम् |
भुशुण्डस्तु वसिष्ठोऽयं प्राप्त इत्यवबुद्धवान् || ३ ||

अशङ्कितमवितर्कितासंभावितागमनमपि मां प्राप्तम् | अवबुद्धवान् 
त्रिकालदर्शित्वादेवेति भावः || ३ ||

पत्रपुञ्जात्समुत्तस्थौ मेघशाव इवात्रलात् |
हे मुने स्वागतमिति प्रोवाच मधुराक्षरम् || ४ ||

मेघशावः सूक्ष्मो मेघ इवेति यावत् || ४ ||

संकल्पमात्रजाताभ्यां कराभ्यां कुसुमाञ्जलिम् |
मह्यमाशु तदैवादान्मेघो हैममिवोत्करम् || ५ ||

तदैव स्वागतोक्तिकाल एव | हिममेव हैमं शिशिरमासारोत्करमिव || ५ ||

इदमासनमित्युक्त्वा नवं कल्पतरुच्छदम् |
उपानीतवति त्यक्तभृत्ये वायसनायके || ६ ||

त्यक्तमृत्ये | भृत्यद्वारा आसनानयनमकृत्वा 
स्वयमेवासनमादरादुपानीतवतीत्यर्थः || ६ ||

भुशुण्ड उत्थिते स्वीयकलापक्षेषु पक्षिषु |
उपविष्टं मुनिं दृष्ट्वा स्वासनोन्मुखदृष्टिषु || ७ ||

उत्थितान्तं पूर्वान्वयि | स्वीयाः कलाः कान्तय इव प्रसरन्तः पक्षा येषां 
तथाविधेषु पक्षिषु तत्सभावायसेषु || ७ ||

समन्तात्खगवृन्देन भुशुण्डेन समं ततः |
तस्मिन्कल्पलतापुञ्जे ह्युपविष्टोऽहमासने || ८ ||

ततस्तदनन्तरमहं भुशुण्डेन सममुपविष्टः || ८ ||

अर्घ्यपाद्यादि संपाद्य भुशुण्डस्तुष्टमानसः |
मामुवाच महातेजाः सौहृदान्मधुराक्षरम् || ९ ||

भुशुण्ड उवाच |

अहो भगवताऽस्माकं प्रसादो दर्शितश्चिरात् |
दर्शनामृतसेकेन यत्सिक्ताः सद्द्रुमा वयम् || १० ||

प्रसादोऽनुग्रहः | सद्द्रुमाः पुण्यवृक्षायमाणाः कल्पवृक्षसहिता वा | वयमिति 
निकृष्टजातिताद्योतनाय जात्याख्यायाम्- इति बहुवचनम् || १० ||

मत्पुण्यचिरसंभारप्रेरितेन त्वयाधुना |
मुने मान्यैकमान्येन कुतश्चागमनं कृतम् || ११ ||

कुतः कस्मात्प्रदेशात् || ११ ||

कच्चिदस्मिन्महामोहेचिरं विहरतस्तव |
अखण्ण्दितैव समता स्थिता चेतसि पावने || १२ ||

ममामोहे मूलाज्ञानकार्ये जगति || १२ ||

किमर्थमद्यागमनक्लेशेनात्मा कदर्थितः |
वचनश्रवणोत्कानामाज्ञां नो वक्तुमर्हसि || १३ ||

आज्ञापनवचनश्रवणे उत्कानामुत्कण्ठितानां नः | आज्ञां आज्ञाप्यमर्थम् || १३ 
||

त्वत्पाददर्शनादेव सर्वं ज्ञातं मया मुने |
त्वदागमनपुण्येन वयमायोजितास्त्वया || १४ ||

चिरंजीवितचर्चाभिर्वयं वः स्मृतिमागताः |
तेनेदमास्पदं पादैस्त्वं पवित्रितवानयम् || १५ ||

सर्वं ज्ञातमिति यदुक्तं तदेव स्फुटयति-चिरमिति | चिरं जीवितं येषां 
तद्विषयाभिश्चर्चाभिर्विचारणाभिरिन्द्रसभायां जाताभिः || १५ ||

ज्ञातत्वदागमोऽप्येवं त्वां पृच्छामीह यन्मुने |
भवद्वाक्यामृतास्वादवाञ्छितं प्रविजृम्भते || १६ ||

यदि ज्ञातस्तर्हि किमर्थं पृच्छसि तत्राह- भवद्वाक्येति || १६ ||

इत्युक्तवानसौ पक्षी भुशुण्डश्चिरजीवितः |
त्रिकालामलसंवेदी तत्र प्रोक्तमिदं मया || १७ ||

श्रीवसिष्ठ उवाच |

विहंगम महाराज सत्यमेतत्त्वयोच्यते |
द्रष्टुमभ्यागतोऽस्म्यद्य त्वामेव चिरजीवितम् || १८ ||

आशीतलान्तःकरणो दिष्ट्या कुशलवानसि |
पतितोऽसि न बुद्धात्मा भीषणां भववागुराम् || १९ ||

पतितः प्रविष्टः || १९ ||

तदेतं संशयं छिन्धि भगवन्मम सत्यतः |
कस्मिन्कुले भवाञ्जातो ज्ञातज्ञेयः कथं भवान् || २० ||

भगवन् उत्पत्तिं च विनाशं च भूतानामागतिं गतिम् | वेत्ति विद्यामविद्यां च स 
वाच्यो भगवानिति || इत्युक्तज्ञानसंपन्नः || २० ||

कियदायुश्च ते साधो वृत्तं स्मरसि किंच वा |
केनायं वा निवासस्ते निर्दिष्टो दीर्घदर्शिनः || २१ ||

वृत्तमतिक्रान्तकल्पान्तचरित्रम् | अयं एतद्वृक्षरूपो निवसत्यस्मिन्निति निवासः || २१ ||

भुशुण्ड उवाच |

यत्पृच्छसि मुने सर्वं तदिदं वर्णयाम्यहम् |
अनुद्वेगितया यत्नात्कथा श्राव्या महात्मना || २२ ||

श्राव्या श्रोतव्या || २२ ||

युष्मद्विधास्त्रिभुवनप्रभुपूज्यरूपा आकर्णयन्ति यमुदारधियो महान्तः |
तेनाशुभं प्रकथितेन विनाशमेति मेघास्पदेन विभवेन यथार्कतापः || २३ ||

यं वृत्तान्तं युष्मद्विधा आकर्णयन्ति तेन वृत्तान्तेन प्रकथितेन 
वक्तॄनामन्येषां च श्रोतॄणामशुभं विनाशमेति | यथा मेघास्पदेन 
वृष्टिच्छायावनादिविभवेनार्कतापो विनाशमेति तद्वत् || २३ ||

इत्यार्षे श्रीवासिष्ठमहारामायणे वाल्मीकीये दे० मोक्षोपायेषु निर्वाणप्रकरणे पू० 
वसिष्ठभुशुण्डसमायोगो नाम षोडशः सर्गः || १६ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे पूर्वार्धे 
वसिष्ठभुशुण्डसमायोगो नाम षोडशः सर्गः || १६ ||
सप्तदशः सर्गः १७ 

श्रीवसिष्ठ उवाच |

अथ राम भुशुण्डोऽसौ न प्रहृष्टो न वक्रधीः |
सर्वाङ्गसुन्दरः श्यामः प्रावृषीव पयोधरः || १ ||

उपवर्ण्य भुशुण्डोऽत्र जीवन्मुक्तोचितैर्गुणैः |
पृष्टार्थं विस्तराद्वक्तुं प्रवृत्त इति कथ्यते || 

अथ भुशुण्ड इदमाहेति सर्गान्त्यश्लोकेन संबध्यते | हृष्ट 
इष्टलाभप्रयुक्तहर्षवान् | वक्रधीः अनृजुबुद्धिः || १ ||

स्निग्धगम्भीरवचनः स्मितपूर्वाभिभाषणः |
करस्थबिल्वफलवत्प्रतोलितजगत्त्रयः || २ ||

प्रतोलितं तुलयेव इयत्तया निश्चितं जगत्त्रयं येन || २ ||

तृणवद्दृष्टसकलः प्रमेयीकृतसंसृतिः |
लोकाजवं जवीभावे दृष्टज्ञानपरावरः || ३ ||

तृणवद्दृष्टं सकलं भोगवृन्दं येन | लोकानां आजवं जवीभावे 
कामानुधावने विषये सम्यग्विचार्य प्रमेयीकृता फलत्वेन निश्चिता 
जन्ममरणादिसंसृतिर्येन | दृष्टं ज्ञानेन परमवरं च ब्रह्म येन || ३ ||

धीरस्थिरमहाकारो विश्रान्तिं गतमन्द्रः |
परिपूर्णमनाः शुद्धः क्षीरार्णव इवागतः || ४ ||

अमृतोत्पादनानन्तरं गतो मन्दरो यस्मात्तथाविधः क्षीरार्णव इव 
विश्रान्तिमागतः || ४ ||

परिविश्रान्तधीः शान्तः परमानन्दघूर्णितः |
आविर्भावतिरोभावतज्ज्ञः संसारजन्मनाम् || ५ ||

बहिः परिविश्रान्तधीः अन्तः परमानन्दघूर्णितः | संसारे जन्म येषां 
तथाविधानां सर्ववस्तूनामाविर्भावतिरोभावौ तत् तन्निमित्तं 
मायातत्त्वमात्मतत्त्वं च जानातीति आविर्भावतिरोभावतज्ज्ञः || ५ ||

सरभसवदनाभिरामरूपः प्रियमधुरोचितगानहृद्यवाक्यः |
स्वयमिव नवमाश्रितः शरीरं सकलभयापहरं प्रहर्षयुक्तः || ६ ||

प्रियं मधुरं च श्रवणोचितं वीणागानमिव हृद्यं वाक्यं यस्य 
साक्षात्कारमात्रात्सकलभयापहरं स्वयं ब्रह्मैव जगदुद्धाराय नवं 
शरीरमाश्रितः | अत एव सहजानन्दप्रहर्षयुक्तो भुशुण्डः प्रश्नोत्तरकथनाय 
सरभसेन सोद्योगेन वदनेनाभिरामरूपः सन्निदमाहेति परेणान्वयः || ६ ||

इदममलगिरा समाह शुद्धममृतमनुज्झितसंभ्रमक्रमेण |
कथयितुमखिलं निजं स्वरूपं मधुपमिव स्तनितेन मुग्धमेघः || ७ ||

स भुशुण्डो मा मां प्रति शुद्धममृतमखिलं 
निजस्वरूपमनुज्झितसंभ्रमेणात्यक्तविनयोपचारोत्साहादिपरिष्कारेण क्रमेण 
कथयितुममलगिरा इदं वक्ष्यमाणवृत्तान्तमाह | यथा मुग्धः सुन्दरो मेघः 
स्तनितेन स्वगर्जितरवेण मधुपं मकरन्दपानरसिकं भ्रमरं प्रति तदेवाह 
तद्वत् | तथा च प्रागेव प्रबुद्धब्रह्मानन्दरसिके मयि तदुक्तिर्नोपदेशः 
किंत्वनुवादमात्रमिति भावः || ७ || 

इत्यार्षे श्रीवासिष्ठमहारामायणे वा० दे० मो० निर्वाणप्रकरणे पू० 
भुशुण्डोपाख्याने भुशुण्डस्वरूपवर्णनं नाम सप्तदशः सर्गः || १७ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे पूर्वार्धे 
भुशुण्डस्वरूपवर्णनं नाम सप्तदशः सर्गः || १७ ||


अष्टादशः सर्गः १८

भुशुण्ड उवाच |

अस्त्यस्मिञ्जगति श्रेष्ठः सर्वनाकनिवासिनाम् |
देवदेवो हरो नाम देवदेवाभिवन्दितः || १ ||

स्वजन्म वक्तुमत्रादौ हरस्तद्गणमातृकाः |
तासां पानोत्सवोन्मादा भुशुण्डेनात्र वर्णिताः || 

तत्र कस्मिन्कुले भवान्जात इति प्रथमप्रश्नस्योत्तरं वक्तुं भूमिकां रचयति##-
ज्ञानैश्वर्यबलादिगुणैरुत्कृष्टतमो देवानामपि देव इज्य उपास्यश्च देवानां 
देवैर्ब्रह्मादिभिरप्यभितः सर्वतः सदा च वन्दितो नमस्कृतः स्तुतश्चेति 
त्रिभिर्विशेषणैः सर्वांशेऽपि तस्यैवोत्कर्षपरमावधित्वमिति दर्शितम् | 
अनेनार्थाद्वक्ष्यमाणब्रह्मविद्यारम्भे मङ्गलमपि कृतं बोध्यम् || १ ||

षट्पदश्रेणिनयना यस्योच्चस्तबकस्तनी |
विलासिनी शरीरार्धे लता चूततरोरिव || २ ||

षट्पदानां श्रेणिरिव नयनानि यस्याः || २ ||

हिमहारसिता यस्य लहरीस्तबकोम्भिता |
आवेष्टितजटाजूटा गङ्गाकुसुममालिका || ३ ||

हिममिव हार इव च सिता लहरीलक्षणैः स्तबकैरुम्भिता पूरिता | गुम्फितेति यावत् || ३ ||

क्षीरसागरसंभूतः प्रसृतामृतनिर्झरः |
प्रतिबिम्बकरः श्रीमान्यस्य चूडामणिः शशी || ४ ||

प्रतिबिम्बकरो दर्पणभूतश्चूडामणिः || ४ ||

अनारतशिरश्चन्द्रप्रस्रवेणामृतीकृतः |
यस्येन्द्रनीलवत्कालकूटः कण्ठे विभूषणम् || ५ ||

अनारतं शिरश्चन्द्रस्यामृतप्रस्नवेण 
निरस्तविषशक्तिराहितसंजीवनशक्तिश्चेत्यमृतीकृतः || ५ ||

धूलिलेखामहावर्तं स्वच्छपावकसंभवम् |
परमाणुमयं भस्म यस्य ज्ञानजलं सितम् || ६ ||

तथा यस्य स्वच्छात्स्वाक्षिपावकाज्जगत्प्रलयहेतोः संभवतीति तथाविधं धूलिलेखा 
धूलिश्रेणिरूपा महान्तः प्रलयवात्यावर्ता यस्मात्तथाविधं स्थूलभूतानां 
सूक्ष्मसूक्ष्मप्रवेशक्रमेण परमसूक्ष्माव्यक्तमात्रपरिशेषात्परमाणुमयं 
सितं शुभ्रं तत्साक्षिचिन्मात्रलक्षणजलप्लावितत्वाज्ज्ञानजलं मायालक्षणं 
भस्म यस्य मायाशबलब्रह्मणो विभूषणमित्यनुषज्यते | हरः संक्षुभ्यैनं 
भजति भसितोद्धूलनविधिं इति भगवत्पादाः || ६ ||

निर्मलानि जितेन्दूनि मृष्टानि घटितानि च |
यस्यास्थीन्येव रत्नानि देहकान्तमयानि च || ७ ||

मृष्टानि शाणोल्लेखनेन मणिवच्छोधितानि | अत एव मालाद्याकारेण घटितानि | 
देहेषु कान्तानि मनोरमाणि ब्रह्मादिशरीराणि तन्मयानि तद्विकारभूतानीत्यर्थः || ७ ||

सुधाकरसुधाधौतं नीलनीरदपल्लवम् |
तारकाबिन्दुशबलं यस्य चाम्बरमम्बरम् || ८ ||

नीला नीरदा मेघा एव पल्लवानि दशा यस्य | अम्बरमाकाशं दिश इति यावत् | अम्बरं 
वस्त्रम् || ८ ||

भ्रमच्छिवाङ्गनापक्वमहामांसौदनाकुलम् |
बहिर्भूतं गृहं यस्य श्मशानं हिमपाण्डुरम् || ९ ||

भ्रमन्तीभिः शिवाङ्गनाभिः क्रोष्ट्रीभिः 
पक्वैर्महामांसैर्नरामिषैर्बल्योदनैश्च आकुलम् | ग्रामनगरादिभ्यो बहिर्भूतम् | 
भ्रमन्तीभिः शिवाभिः कल्याणवेषाभिरङ्गनाभिः 
पक्वैर्महद्भिर्मृष्टतमत्वात्प्रशस्यैर्मांसौदनादिभोज्यैश्चाकुलं व्याप्तं 
सर्वदोषेभ्यो बहिर्भूतमित्यपि श्लेषादारोप्यते || ९ ||

कपालमालाभरणाः पीतरक्तवसासवाः |
आन्त्रस्रग्दामवलिता बन्धवो यस्य मातरः || १० ||

मातरो वक्ष्यमाणाः | प्रेम्णा बध्नन्तीति बन्धवः सदा क्रीडासहायाः || १० ||

प्रस्फुरन्मूर्धमणयश्चरन्तो मसृणाङ्गकाः |
भुजगा वलया यस्य प्रकचत्कनकत्विषः || ११ ||

चरन्तः पर्यायेण तत्तदङ्गभूषणाय प्रसर्पन्तः | मसृणाङ्गकाः 
स्निग्धसर्वाङ्गाः दीप्यमानस्वर्णकान्तयः || ११ ||

दृक्पातदग्धशैलेन्द्रं जगत्कवललालसम् |
भैरवाचरितं यस्य लीला संत्रासितासुरम् || १२ ||

यस्य भैरवं भीषणमाचरितं चरित्रम् | तदेवावयुत्योदाहरति##-

स्वस्थीकृतजगज्जातस्वव्यापारस्थचेतसः |
यदृच्छया करस्पन्दो यस्यासुरपुरक्षयः || १३ ||

सत्यसंकल्पत्वात्कल्याणचिन्तनेनैव स्वस्थीकृतं जगज्जातं येन तथाविधमत एव 
स्वव्यापारः समाधिस्तत्स्थं चेतो यस्य तथाविधस्य यस्य यदृच्छया 
समाधिभङ्गे यः करस्पन्दः सोऽप्यासुराणि पुराणि क्षिणोत्यसुरैः सह 
नाशयतीत्यासुरपुरक्षयस्तथाविधो भवतीति विशेषः || १३ ||

एकाग्रमूर्तयः स्नेहरागद्वेषविवर्जिताः |
स्वशना यस्य ते शैलाः सरसा अपि नीरसाः || १४ ||

यस्य समाधिकाले प्रसिद्धमैकाग्र्यं पृथिवीशैलरूपतन्मूर्तिषु प्रत्यक्षं 
दृश्यत इत्याशयेनाह-एकाग्रेति | स्नेहरागद्वेषादिसर्वदोषविवर्जिताः रसा 
पृथिवी रसो जलं च तत्सहिता इति सरसा अपि स्वशनाः शोभनाशनतृप्ता इव नीरसा 
अशनायापिपासादितृष्णाशून्यास्ते प्रसिद्धा मेरुहिमवदादयः शैला यस्य हरस्य 
एकाग्रभूता ध्यानमूर्तयः प्रसिद्धा इत्यर्थः || १४ ||

शिरःखुराः खुरकराः करदन्तमुखोदराः |
ऋक्षोष्ट्राजाहिवक्त्राश्च प्रमथा यस्य लालकाः || १५ ||

इदानीं तस्य गणान्सर्वाङ्गेषु सर्वशक्तिमतो वर्णयति-शिर इति | शिरांसि खुरा 
धावनखण्डनादिखुरशक्तियन्ति येषाम् | तथा खुराश्च करा 
विचित्रशिल्पादिकरशक्तिमन्तो येषाम् | तथा कराश्च दन्तमुखोदरं 
चर्वणभक्षणावपनादिशक्तिमन्तो येषाम् | ऋक्षा भल्लूकाः उष्ट्रा अजाः अहयः 
सर्पास्तेषामिव वक्त्राणि येषां तथाविधाः प्रमथा यस्य लालकाः क्रीडासहाया 
इत्यर्थः || १५ ||

तस्य नेत्रत्रयोद्भासिवदनस्यामलप्रभाः |
यथा गणास्तथैवान्याः परिवारो हि मातरः || १६ ||

यथा गणास्तथैव सर्वाङ्गेषु सर्वशक्तिमत्यो नानाकाराननाश्च मातरस्तस्य 
परिवारः || १६ ||

नृत्यन्ति मातरस्तस्य पुरो भूतगणानताः |
चतुर्दशविधानन्तभूतजातैकभोजनाः || १७ ||

भुवनसंख्यया चतुर्दशविधानि स्वसंख्यया अनन्तानि भूतजातान्येकं 
मुख्यभोजनमन्नं यासाम् || १७ ||

खरोष्ट्राकारवदना रक्तमेदोवसासवाः |
दिगन्तरविहारिण्यः शरीरावयवस्रजः || १८ ||

रक्तमेदोवसाः आसव इव सदा पेया यासाम् | शरीरावयवाः शवहस्तपादादयः स्रजो 
यासाम् || १८ ||

वसन्तगिरिकूटेषु व्योम्नि लोकान्तरेषु च |
अवटेषु श्मशानेषु शरीरेषु च देहिनाम् || १९ ||

जया च विजया चैव जयन्ती चापराजिता |
सिद्धा रक्तालम्बुसा च उत्पला चेति देवताः || २० ||

तत्कल्पस्थानां तासां नामान्याह-जया चेत्यादिना | देवता मातृदेव्यः || २० ||

सर्वासामेव मातॄणामष्टावेतास्तु नायिकाः |
आसामनुगतास्त्वन्यास्तासामनुगताः पराः || २१ ||

ननु शतकोट्यस्तु चामुण्डाः इत्यादिबहुसंख्यत्वे तासां प्रसिद्धे 
कथमष्टावित्युच्यते तत्राह-सर्वासामेवेति || २१ ||

तासां मध्ये महार्हाणां मातॄणां मुनिनायक |
अलम्बुसेति विख्याता माता मानद विद्यते || २२ ||

तासां मध्ये सप्तमी या विद्यते तस्यास्तु वाहनं चण्डाख्यः काको विद्यत इति 
परेणान्वयः || २२ ||

वज्रास्थितुण्डश्चण्डाख्य इन्द्रनीलाचलोपमः |
तस्यास्तु वाहनं काको वैष्णव्या गरुडो यथा || २३ ||

इत्यष्टैश्वर्ययुक्तास्ता मातरो रौद्रचेष्टिताः |
कदाचिन्मिलिता व्योम्नि सर्वाः केनापि हेतुना || २४ ||

इति उक्तलक्षणा मातः | केनापि विहारहेतुना || २४ ||

उत्सवं परमं चक्रुः परमार्थप्रकाशकम् |
वामस्रोतोगता एतास्तुम्बुरुं रुद्रमाश्रिताः || २५ ||

चित्तैकाग्र्यद्वारा समाधौ परमार्थभूतस्वात्मतत्त्वप्रकाशकं पानोत्सवम् | 
वामस्रोतो वाममार्गेण परशक्त्याराधनप्रकारस्तद्गतास्तुम्बुरुनामानं 
रुद्रमूर्तिभेदमाराध्यत्वेनाश्रिताः | तुम्बुरं रुद्रं वामस्रोतो 
वामभागस्तद्गताः सत्य आश्रिता इति वा || २५ ||

पूजयित्वा जगत्पूज्यौ देवौ तुम्बुरुभैरवौ |
विचित्रार्थाः कथाश्चकुर्मदिरामदतोषिताः || २६ ||

अथेयमाययौ तासां कथावसरतः कथा |
अस्मानुमापतिर्देवः किं पश्यत्यवहेलया || २७ ||

कथावसरतः परस्परसंवादकथाप्रयुक्तरुद्रकृतमात्रवहेलनप्रसङ्गेन 
कथा वाक् आययौ | तामेव दर्शयति-अस्मानिति || २७ ||

प्रहावं दर्शयामोऽस्य पुनर्नास्मांम्त्वसौ यथा |
दृष्टमात्रमहाशक्तिः करिष्यत्यवधीरणम् || २८ ||

अथासौ उमापतिर्दृष्टमात्रा महती शक्तिरसात्प्रभावो येन तथाभूतः सन् 
अस्मानुद्दिश्य यथा पुनः अवधीरणमवहेलनां न करिष्यति तथा अस्य प्रभावं 
दर्शयाम इत्यन्वयः || २८ ||

इति निश्चित्य ता देव्यो विवर्णवदनाङ्गिकाम् |
उमामेव वशीकृत्य प्रोक्षयामासुरादृताः || २९ ||

उमां रुद्रशक्तिं वशीकृत्य स्वमूर्त्यन्तरत्वात्स्वाधीनां कृत्वा यज्ञे पशुमिव 
समन्त्रेणाम्भसा प्रोक्षयामासुः | विवर्णवदनाङ्गिकामित्यनेन 
वदनाद्यङ्गानां वर्णान्तरापादनेन सहसा पत्या उमा प्रोक्षितेति 
परिज्ञातुमशक्यत्वापादनं सूच्यते || २९ || 

माययापहृतां भर्तुरङ्गाद्रङ्गमुपागताम् |
तामालोलकचां देव्यः शेपुरोदनतां गताम् || ३० ||

रङ्गं मातृमण्डलमध्यम् | ओदनतां गतां कर्तुं शेपुरिव | 
मातॄणामुमामूर्त्यन्तरत्वेन स्वात्मनि मुख्यशापायोगात्परिहासक्रीडात्वाच्च न 
स्वमूर्त्यवहेलनादोषोऽपि | ओदनतां ओदनादिसर्वभक्ष्यभोज्यलेह्यपेयात्मतां गतां 
कर्तुमिति शेषः || ३० ||

पार्वतीप्रोक्षणदिने तस्मिंस्तत्र महोत्सवः |
बभूव तासां सर्वासां नृत्यगेयमनोहरः || ३१ ||

अत्यानन्दमनुद्दामरवमेवाम्बरं बभौ |
दीर्घावयवविक्षेपविकासिजघनोदराः || ३२ ||

अन्या जहसुरुद्दामतालक्ष्वेडाघनारवम् |
लसदङ्गविकारं च ध्वनत्सगिरिकाननाः || ३३ ||

तालः करतालः क्ष्वेडा सिंहनादस्ताभ्यां घनारवं यथा स्यात्तथा जहसुः || ३३ ||

अन्या जगुर्ध्वनच्छैलगृहमापानतोषिताः |
वारीव रववद्रञ्जज्जगन्मण्डलकोटरे || ३४ ||

ध्वनन्तः शैला गृहाश्च यस्मिन्कर्मणि तद्यथा भवति तथा | चन्द्रोदयरागेण 
रञ्जत् रववत् ध्वनच्च समुद्रवारीव जगर्जुः || ३४ ||

अन्याः पानं पपुः पुष्टचर्चिताङ्गशिरःखुरम् |
लीलाघुरघुरारावरणदाकाशकोटरे || ३५ ||

चन्दनादिना रक्तवसासवादिना वा चर्चितान्यनुलिप्तानि पुष्टान्यङ्गानि शिर##-

पपुरुदगुरथोच्चैः सत्वरा जग्मुरूचुर्जहसुरपुरहौषुः पेतुरुच्चैर्ववल्गुः |
ननृतुरनिशमादुः स्वादु मांसं च देव्यस्त्रिभुवनमपवृत्तं 
चक्रुरुन्मत्तवृत्ताः || ३६ ||

तासामुन्मत्तवृत्तान्येव कानिचिदभिलपन्नुपसंहरति-पपुरिति | पपुः पेयानि | 
अपुः परस्परं ररक्षुः | परस्परमुखे अग्नौ वा अहौषुः | अपवृत्तं परिवृत्तं 
स्वाचारशिक्षया अपगतसदृत्तं वा || ३६ ||

इत्यार्षे श्रीवासिष्ठमहारामायणे वाल्मीकीये दे० मोक्षोपायेषु निर्वाणप्रकरणे पू० 
भु० मातृव्यवहारवर्णनं नामाष्टादशः सर्गः || १८ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे पूर्वार्धे 
मातृव्यवहारवर्णनं नामाष्टादशः सर्गः || १८ ||
एकोनविंशः सर्गः १९

भुशुण्ड उवाच |

इत्युत्सवे वर्तमाने तासां वाहास्त उत्तमाः |
तथैव मत्ता जहसुर्ननृतुः पपुरप्यसृक् || १ ||

ब्राह्मी हंस्यां चण्डयोगात्स्वजन्म भ्रातृभिः सह |
ब्राह्म्याः प्रसादाज्ज्ञानाप्तिः पितुः स्थानाप्तिरुच्यते || 

तासां मातॄणाम् | वाहा वाहनभूताश्चण्डादयः || १ ||

तत्रैकत्रासवोन्मत्ताः काश्चिन्ननृतुरम्बरे |
रथहंस्यः स्थिता ब्राह्म्यः काकश्चालम्बुसारथः || २ ||

तत्र तस्मिन्नुत्सवे ब्राह्म्यो ब्रह्माणीसंबन्धिन्यो रथहंस्यः अलम्बुसाया रथो 
वाहनभूतश्चण्डाख्यः काकश्च एकत्र स्थिता ननृतुः || २ ||

नृत्यन्तीनां च हंसीनां पिबन्तीनामथासवम् |
तले चाब्धितटानां तु रतिः सम्यगजायत || ३ ||

अब्धितटानां वेलानां तले समभूप्रदेशे इति उद्दीपनविभावोक्तिः | रतिरनुरागः || ३ ||

संजातरतयो मत्ताः सर्वा हंस्यः क्रमेण ताः |
रेमिरे सह काकेनाप्यथ मत्तास्तदा किल || ४ ||

मत्तत्वादेवोत्कृष्टजातीनामपि हंसीनां निकृष्टजातीयेनापि काकेन सह 
रतिरनुचितापि संपन्नेति सूचनायापिशब्दः || ४ ||

सप्तानां कुलहंसीनां दयितो वायसस्त्वसो |
क्रमेणारमतैकत्र यावदन्योन्यमीप्सितम् || ५ ||

एकत्रेति वीप्सितम् | एकैकस्यां हंस्यां 
यावदन्योन्यमीप्सितमिच्छापूर्तिस्तावदरसतेत्यथः || ५ ||

अथ ता गर्भधारिण्यो बभूवुरतितोषिताः |
देव्यश्च कृतनृत्यास्ताः सुप्रशान्तमथाययुः || ६ ||

अथ कृतोत्सवकृत्यास्ता देव्यो मातरश्र 
स्वमायाचेष्टाऽविमर्शात्सुप्रशान्तमक्रुध्यन्तं रुद्रं ययुः || ६ ||

ददुरोदनतां यातमीश्वराय प्रियामुमाम् |
भोजनाय महामायां देव्यस्ताः शूलपाणये || ७ ||

अत एव ओदनतां यातामुमां तस्मै ईश्वराय भोजनाय ददुः || ७ ||

प्रिया मे भोजने दत्तेत्येवं च शशिशेखरः |
बुद्ध्वा बभूव रुषितो यदा मातृगणं प्रति || ८ ||

यदा शशिशेखरो मे प्रिया भोजने दत्तेति बुद्ध्वा मातृगणं प्रति रुषितो बभूव 
तदा ता मातरस्तां पार्वतीं स्वाङ्गदानेन स्वस्वाङ्गैः शिर##-
द्वयोरन्वयः || ८ ||

तदा तास्तां समुत्पाद्य स्वाङ्गदानेन वै पुनः |
ददुर्भूयो विवाहेन पार्वतीमिन्दुमौलये || ९ ||

ततो देव्यो हरश्चैव परिवारस्तथैतयोः |
सर्वे संतुष्टमनसः स्वां स्वामुपययुर्दिशम् || १० ||

एतयोर्देवीहरयोः | मातॄणां देव्यंशत्वेनैकीकारादेकशेषे द्विवचनम् || १० ||

अन्तर्वत्न्यो बभूवस्ता ब्राह्म्यो हंस्यो मुनीश्वरम् |
वृत्तान्तं कथयामासुर्ब्राह्म्या देव्या यथास्थितम् || ११ ||

अन्तर्वत्न्यो गर्भिण्यः || ११ ||

ब्राह्म्युवाच |

हे वत्स्यः सांप्रतं वत्सवयो मे रथकर्मणि |
न समर्था भवन्त्यो हि खैरं चरत सांप्रतम् || १२ ||

वत्सवत्यो गर्भिण्यः || १२ ||

इति गर्भालसा हंसीरुक्त्वा देवी दयापरा |
निर्विकल्पसमाधाने ब्राह्मी तस्थौ यथासुखम् || १३ ||

इति उक्ता तदनुग्रहाय संचारं विहाय निर्विकल्पाख्ये समाधाने समाधौ || १३ ||

अजनाभिसरोजान्तवैरिञ्चकमलाकरे |
गर्भालसा विचेरुस्ता राजहंस्यो मुनीश्वर || १४ ||

अजस्य विष्णोर्नाभिसरोजस्यान्ते मूले वैरिञ्चस्य कमलस्याकरे उत्पत्तिस्थाने विचेरुः || १४ 
||

एवं विपक्वगर्भास्ता नाभीकमलपल्लवे |
सुवते स्म मृदून्यण्डान्यथ वल्ल्य इवाङ्कुरान् || १५ ||

नाभिकमलस्य पल्लवे किसलयप्रदेशे || १५ ||

तानि कालं समासाद्य ततोऽण्डान्येकविंशतिः |
गर्भाक्रान्त्या द्विधा जग्मुर्ब्रह्माण्डानीव सारवत् || १६ ||

गर्भाक्रान्त्या परिपक्वगर्भपादविक्षेपेण द्विधा जग्मुः अभिद्यन्त | यथा सारवत् 
सारवन्ति व्यत्ययेनैकवचनम् | ब्रह्माण्डानि स्वर्णरजतखर्पराभ्यामभिद्यन्त 
तद्वत् || १६ ||

अण्डेभ्यस्तेभ्य एवं हि जाता वयमिमे मुने |
भ्रातरश्चण्डतनया वायसा एकविंशतिः || १७ ||

ते संजाता गता वृद्धिं तस्मिन्कमलपल्लवे |
संजातपक्षाः संपन्ना गगनोड्डयने क्षमाः || १८ ||

मातृभिः सह हंसीभिर्ब्राह्मी भगवती ततः |
चिरमाराधिता सम्यक्समाधिविरता सती || १९ ||

ज्ञातज्ञेयः कथं भवान् इत्यस्य प्रश्रस्योत्तरं वक्तुमुपक्रमते##-

प्रसादपरया काले भगवत्या ततः स्वयम् |
तथाङ्गानुगृहीता स्मो येन मुक्ता वयं स्थिताः || २० ||

तथा तादृशेन तत्त्वसाक्षात्कारकलेनै अनुगृहीताः स्मः || २० ||

संशान्तमनसः शान्ता एकान्ते ध्यानसंस्थितौ |
तिष्ठाम इति निश्चित्य पितुः पार्श्वे वयं गताः || २१ ||

तिष्ठामः स्थास्याम इति निश्चित्य पितुः पार्श्वे विन्ध्यकच्छे || २१ ||

आलिङ्गितास्ततः पित्रा पूजितालम्बुसा वयम् |
तया दृष्टाः प्रसादेन संस्थितास्तत्र संयताः || २२ ||

पूजिता अलम्बुसा यैः | संयता विनयादिगुणयन्त्रिताः || २२ ||

चण्ड उवाच |

पुत्राः कच्चिदपर्यन्तवासनातन्तुगुण्ठितात् |
भवन्तो निर्गता नूनमस्मात्संसारजालकात् || २३ ||

संसारलक्षणाज्जालकात्पक्षिबन्धनानायान्निर्गताः कच्चिदितीष्टप्रश्ने || २३ ||

नो चेद्वयं भगवतीं तदिमां भृत्यवत्सलाम् |
प्रार्थयामो यथा यूयं भवथ ज्ञानपारगाः || २४ ||

तत्तदर्थम् | भवथ भविष्यथ || २४ ||

काका ऊचुः |

तात ज्ञातमलं ज्ञेयं ब्राह्म्या देव्याः प्रसादतः |
किंत्वेकान्तस्थितेः स्थानमभिवाञ्छाम उत्तमम् || २५ ||

एकान्ते स्थितेरवस्थानस्य योग्यं स्थानं निवासमभिवाञ्छामः || २५ ||

चण्ड उवाच |

सर्वरत्नगणाधारः समस्तसुरसंश्रयः |
अस्ति ह्येव महोत्सेधो मेरुर्नाम महीधरः || २६ ||

लसच्चन्द्रार्कदीपस्य भूतवृन्दकलत्रिणः |
ब्रह्माण्डमण्डपस्यान्तःस्तम्भः कनकनिर्मितः || २७ ||

मेरुमेव वर्णयति-लसदित्यादिना | भूतवृन्दैः प्राणिसमूहैः कलत्रिणः 
कुटुम्बिनो ब्रह्माण्डलक्षणस्य मण्डपस्य गृहस्य अन्तःस्तम्भो मध्यस्तम्भः 
|| २७ ||

सौवर्णचन्द्रपीठाढ्यो रत्नाढ्य शिखराङ्गुलिः |
ध्वनद्द्वीपाब्धिवलयो भुवेवोन्नमितो भुजः || २८ ||

सौवर्णेन चन्द्राकारेण पीठेन मूलबन्धाङ्गसदृशेन किंपुरुषादिवर्षगणेन 
आढ्यः संपन्नः रत्नमयैरङ्गुलीयकैराढ्याः शिखराण्येवाङ्गुलयो यस्य 
ध्वनन्तो द्वीपा अब्धयश्च वलया यस्य | ईदृशो भुवा उन्नमित ऊर्ध्वीकृतो भुज 
इव स्थितः || २८ ||

वृतः कुलाद्रिसामन्तैर्जम्बूद्वीपासने स्थितः |
राजा चन्द्रार्कनयने भ्रमयञ्छैलसंससि || २९ ||

तमेव राजत्वेन वर्णयति-वृत इत्यादिभिः | जम्बूद्वीपलक्षणे आसने सिंहासने 
राजा शैलानामिति शेषः | अत एव शैलसंससि चन्द्रार्कलक्षणे नयने भ्रमयन् || २९ ||

तारौघमालतीमाल्यो दिग्दशैकाम्बराम्बरः |
नागजातिद्वयस्थात्मा नाकनायकभूषणः || ३० ||

तारौघा एव मालतीमाल्यानि यस्य | दिश एव दशा यस्य 
तथाविधमेकमम्बरमाकाशमेवाम्बरं वस्त्रं यस्य | नागशब्दार्थभूतस्य 
सर्पगजजातिद्वयस्य आधारः [नागजातिद्वयस्य स्था स्थितिर्यस्मिन्नेवंविध आत्मा 
स्वरूपं यस्येति समासे फलितोऽयमर्थः | स्था इत्यत्र भावे क्विप् |] | नाकनायका 
इन्द्रादय एव भूषणानि यस्य || ३० ||

दिगङ्गनाभिरभितो रम्याभिः पुरभूषणैः |
एष निस्यन्दिभिः शीतैर्वीजितो घनचामरैः || ३१ ||

घना मेघास्तल्लक्षणैर्नीलश्वेतादिचामरैः || ३१ ||

षोडशास्य सहस्राणि योजनानामधः क्षितौ |
स्थिताः पादाः प्रपूज्यन्ते नागासुरमहोरगैः || ३२ ||

अशीतिश्च सहस्राणि देहोऽस्यार्केन्दुलोचनः |
पूज्यते नाकसदने सुरगन्धर्वकिंनरैः || ३३ ||

पूज्यते सेव्यते || ३३ ||

चतुर्दशविधान्येनं गृहस्थमिव बान्धवाः |
उपजीवन्ति भूतानि मिथो दृष्टपुरास्पदम् || ३४ ||

ब्रह्मर्षयो देवर्षयो राजर्षयो देवाः पितरो गन्धर्वाः किन्नरा अप्सरसो विद्याधरा 
यक्षा रक्षांसि प्रमथा गुह्यका नागाश्चेति चतुर्दशविधानि 
भूतान्यतिविस्तीर्णत्वान्मिथो न दृष्टानि पुराणि आस्पदानि स्थानानि च यत्र तद्यथा 
स्यात्तथा उपजीवन्ति || ३४ ||

अस्य त्वीशानदिग्भागे पद्मरागमयं बृहत् |
विद्यते शृङ्गमपरो दिवाकर इवोदितः || ३५ ||

अस्यास्ति पृष्ठे भूतौघवृतः कल्पतरुर्महान् |
जगतः शिखरादर्शे प्रतिबिम्बमिव स्थितः || ३६ ||

शिखरलक्षणे विद्रुमादर्शे जगतः प्रतिबिम्बमिव स्थितः कल्पतरुः || ३६ ||

तस्यास्ति दक्षिणस्कन्धे शाखा कनकपल्लवा |
रत्नस्तबकनीरन्ध्रा चन्द्रबिम्बोल्लसत्फला || ३७ ||

चन्द्रबिम्बानीवोल्लसन्ति फलानि यस्याम् || ३७ ||

तत्र पूर्वं मया नीडं कृतमासीत्स्फुरन्मणि |
देव्यां ध्याननिषण्णायां यस्मिन्किल रमे सुताः || ३८ ||

स्फुरन्तो मणयो यस्मिंस्तथाविधं नीडम् || ३८ ||

रत्नपुष्पदलच्छन्नं रसायनफलान्वितम् |
चिन्तामणिशलाकाभिर्विहितालिन्दसंस्थिति || ३९ ||

चिन्तामणिशलाकाभिर्विहिता अलिन्दसंस्थितिर्बहिर्द्वारप्रकोष्ठरचना यस्मिन् || ३९ ||

बुद्धिपूर्वसमाचारैः संपूर्णं काकपुत्रकैः |
शीतलाभ्यन्तरं हृदं पूरितं कुसुमोत्करैः || ४० ||

बुद्धिपूर्वसमाचारैर्विचारपूर्वव्यवहारशीलैः || ४० ||

तद्गच्छत सुता नीडं दुर्गं नाकवतामपि |
भोगं मोक्षं च तत्रस्था निर्विघ्नमलमाप्म्यथ || ४१ ||

नाकवतां देवानामपि दुर्गम् || ४१ ||

इत्युक्त्वास्मान्पिता तत्र चुचुम्बाभ्यालिलिङ्ग च |
ददौ देव्या यदानीतमस्मभ्यं च तदामिषम् || ४२ ||

आमिषं मांसम् || ४२ ||

तद्भुक्त्वा चरणौ देव्याः पितुश्चैवाभिवाद्य च |
विन्ध्यकच्छाद्वयंन् तस्मात्स्थानादालम्बुसात्प्लुताः || ४३ ||

आलम्बुसादलम्बुसानिवासात् || ४३ ||

क्रमेणाकाशमुल्लङ्घ्य निर्गत्याम्बुदकोटरैः |
पवनस्कन्धमासाद्य वन्दितव्योमचारिणः || ४४ ||

वन्दिता व्योमचारिणो देवा यैः || ४४ ||

परिहृत्य दिनाधीशं लोकान्तरपुरं गताः |
स्वर्गमुल्लङ्घ्य याताः स्मो ब्रह्मलोकं मुनीश्वर || ४५ ||

अस्माल्लोकाल्लोकान्तरं स्वर्गस्तत्पुरममरावतीम् || ४५ ||

प्रणामपूर्वं तत्रैतद्यथावत्तत्पितुर्वचः |
मात्रे च भगवत्यै च ब्राह्म्यै चाशु निवेदितम् || ४६ ||

तत्र ब्रह्मलोके || ४६ ||

ताभ्यां सस्नेहमालिङ्ग्य गच्छतेत्याज्ञयैधिताः |
वयं कृतनमस्कारा ब्रह्मलोकाद्विनिर्गताः || ४७ ||

गच्छतेति आज्ञया-आज्ञादानेनाशिषा च एधिता वर्धिताः || ४७ ||

उल्लङ्घ्य लोकपालानां पुरीस्तपनभास्वराः |
आकाशगामिनो लोलाः पवनस्कन्धचारिणः || ४८ ||

तपनवद्भास्वराः || ४८ ||

इमं कल्पतरुं प्राप्य निजं नीडं प्रविश्य च |
दूरस्थबाधास्तिष्ठामो मुने मौनमवस्थिताः || ४९ ||

मौनं यथा स्यात्तथा अवस्थिताः | सदा समाघिपरा इति यावत् || ४९ ||

जाता यथा वयमिमे स्थितिमागताश्च संप्राप्य बोधमुपशान्तधियो यथावत् |
एतत्तदुक्तमविखण्डमलं मया ते शेषेण मां समनुशाधि महानुभाव || 
५० ||

उक्तमुपसंहरति-जाता इति | हे महानुभाव वयं जाताः | यथा च 
यथावद्बोधं संप्राप्य स्थितिमेतत्स्थाननिवासमागताश्चेत्येतत्प्रश्नत्रयोत्तरं 
सर्वमविखण्डं यथा स्यात्तथा ते तुभ्यमुक्तम् | अतः परं शेषेणावशिष्टेन 
कियदायुश्च ते साधो वृत्तं स्मरसि किं च वा इति प्रश्नद्वयोत्तरेणान्येन 
वक्तव्यनिमित्तेन मां सम्यगनुशाधि आज्ञापय तदपि तुभ्यं वदिष्यामीत्यर्थः || 
५० ||

इत्यार्षे श्रीवासिष्ठमहारामायणे वाल्मीकीये दे० मोक्षोपायेषु निर्वाणप्र० पू० 
भुशुं० आलयलाभो नामैकोनविंशतितमः सर्गः || १९ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे पूर्वार्धेआलयलाभो 
नामैकोनविंशतितमः सर्गः || १९ ||

भुशुण्ड उवाच |

आसीत्किंचित्पुरा कल्पे जगद्यच्चिरमास्थितम् |
संनिवेशेन चैतद्वदद्यापि च न दूरगम् || १ ||

प्रतिकल्पं जगत्साम्यं भ्रातॄणां निधनं तथा |
प्रलयेऽपि भुशुण्डोऽत्र स्वचित्तस्थैर्यमुक्तवान् ||

तत्र वृत्तं स्मरसि किंच वा इति प्रश्नस्य विस्तरेणोत्तरं वक्तुकामो 
वक्ष्यमाणबहुकल्पस्वजीवनोक्तेः इम कल्पतरुं प्राप्य निजनीडं प्रविश्य च 
इत्याद्युक्तेश्च पूर्वोत्तरविरोधाशङ्का मा भूदिति कल्पवृक्षमेर्वादीनां 
प्रतिकल्पं संस्थानसाम्यादैक्यवाद इत्याशनं दर्शयति-आसीदित्यादिना | पुरा 
अस्यज्जन्महेतौ कल्पे यत् किंचिज्जगत् पदार्थवृन्दं चिरमास्थितं तत्संनिवेशेन 
अवयवसंस्थानाकृत्यादिना एतद्वत् एतत्कल्पीयपदार्थवदेव आसीत् | अतस्तदद्यापि न 
दूरगं अभेदारोपात्सन्निहितमेवंति बुद्ध्या इमं कल्पतरुमित्यादिनिर्देश इत्यर्थः || 
१ ||

तदेतद्वृत्तमभ्यासाद्वर्तमानेन वर्णितम् |
मया मुनीन्द्र बोधाय प्राग्जन्मसाम्यदर्शिना || २ ||

तत्तस्माद्वृत्तमतीतमपि जगद्भ्रान्त्यभ्यासाद्वर्तमानेन जगता ऐक्येन वर्णितम् || २ 
||

अद्य मे फलितं पुण्यैश्चिरकालोपसंभृतैः |
निर्विघ्नमेव पश्यामि यद्भवन्तं मुने ततः || ३ ||

तत्र दीर्घकथाप्रस्तावे पूजाविलम्बो मा भूदिति प्रथमं पूजास्वीकारं प्रार्थयितुं 
स्तुत्या अभिमुखीकरोति-अद्येति द्वाभ्याम् || ३ ||

इदं नीडमिमां शाखामहं चायमयं द्रुमः | 
अद्य पावनतां प्राप्तान्येतानि तव दर्शनात् || ४ ||

इमां शाखामनुगतमिदं नीडम् | एतानीति नपुंसकमनपुंसकेन इति 
नपुंसकैकशेषः || ४ ||

इदमर्घ्यमिदं पाद्यं गृहीत्वा विहगार्पितम् |
नूनं पावनतां नीत्वा शेषेणादिश चाशु भोः || ५ ||

शेषेणावशिष्टसेवाविषयेण निमित्तेन आदिश प्रश्नान्वक्तुमित्यर्थः || ५ ||

श्रीवसिष्ठ उवाच |

इदमर्घ्यं च पाद्यं च भूयो दत्तवति स्वयम् |
भुशुण्डविहगे तस्मिन्निदं रामाहमुक्तवान् || ६ ||

भूयः द्वितीयवारम् | उक्तवान् पृष्टवान् || ६ ||

भ्रातरस्ते विहङ्गेश तादृक्सत्त्वा महाधियः |
इह कस्मान्न दृश्यन्ते त्वमेवैको हि दृश्यसे || ७ ||

भुशुण्ड उवाच |

तिष्ठतामिह नः कालो महानतिगतो मुने |
युगानां पङ्क्तयः क्षीणा दिवसानामिवानघ || ८ ||

एतावताथ कालेन सर्व एव ममानुजाः |
तनूस्तृणमिव त्यक्त्वा शिवे परिणताः पदे || ९ ||

तनूः शरीराणि || ९ ||

दीर्घायुषो महान्तोऽपि सन्तोऽपि बलिनोऽपि च |
सर्व एव निगीर्यन्ते कालेनाकलितात्मना || १० ||

अकलितात्मना अलक्षितस्वरूपेण || १० ||

श्रीवसिष्ठ उवाच |

स्कन्धव्यूढार्कशशिषु वहत्स्वविरतं जवात् |
वातस्कन्धातिवातेषु कच्चित्तात न खिद्यसे || ११ ||

स्कन्धेषु मालेव व्यूढा अर्का द्वादशादित्याः शशिनश्च यैस्तथाविधेषु 
वातस्कन्धप्रवाहादिमरुदतिक्रामिषु प्रलयवायुभेदेषु || ११ ||

दग्धोदयास्तशैलेन्द्रवनव्यूहै रवेः करैः |
चिरमत्यन्तमासन्नैः कच्चित्तात न खिद्यसे || १२ ||

इन्दोरथ करैः शीतैः पाषाणीकृतवारिभिः |
आसन्नकरकापातैः कच्चित्तात न खिद्यसे || १३ ||

पाषाणवद्धनीकृतानि वारीणि यैस्तथाविधेरिन्दोः 
करैरासन्नप्रलयाम्बुदकरकापातैऽस्च || १३ ||

अजस्रमिह विश्रान्तैः कल्पजीमूतमण्डलैः |
परशुच्छेदनीहारैः कच्चित्तात न खिद्यसे || १४ ||

इह मेरुशिखरे विश्रान्तैः परशूनपि छिन्दन्ति क्षतधारान्कुर्वन्ति शिलीभूता नीहारा 
येभ्यस्तैः || १४ ||

विषमैर्जागतैः क्षोभैरुच्चैस्तरपदस्थितः |
कथं न क्षोभमायाति कल्पवृक्षोऽयमुन्नतः || १५ ||

भुशुण्ड उवाच |

निरालम्बास्पदा ब्रह्मन्सर्वलोकावहेलिता |
तुच्छेद्यं सर्वभूतानां मध्ये विहगजीविका || १६ ||

कृच्छ्रकालेषु महतामपि खेदः संभावितः किं पुनर्विहगाधमयोनिज तस्य 
मम तथापि विवेकप्रभावान्न खेदप्रसक्तिरिति वक्तुं स्वयोनिजीविकाया 
इतरजीविकापेक्षया फल्गुतामाह-निरालम्बेति | निरालम्ब आकाशस्तदास्पदा || १६ ||

ईदृशेषु च भूतेषु निर्जनेषु [निर्जरेषु इति पाठः |] वनेषु च |
कल्पितास्थास्थितिर्धात्रा शून्ये वा व्योमवर्त्मनि || १७ ||

ईदृशेषु फल्गुष्वपि भूतेषु योनिषु | धात्रा आस्थया प्रीत्या स्थितिर्जीविका कल्पिता 
तच्चित्रमित्यर्थः | इवार्थे वाशब्दः || १७ ||

कथमस्यां प्रभो जातौ जातस्य चिरजीविनः |
आशापाशनिबद्धस्य विहगस्य विशोकिता || १८ ||

वयं तु भगवन्नित्यमात्मसंतोषमास्थिताः |
न कदाचन नीरूपे मुह्यामो जातविभ्रमैः || १९ ||

नीरूपे निःस्वरूपे || १९ ||

स्वभावमात्रसंतुष्टाः कष्टैर्मुक्ता विचेष्टितैः |
क्षिपामः केवलं कालमस्मिन्ब्रह्मन्निजालये || २० ||

कष्टैः क्लेशफलैः परपीडादिविचेष्टितैर्मुक्ताः || २० ||

न जीवितान्न मरणात्कर्मदेहस्य रोधनम् |
यथा स्थितेन तिष्ठामस्तथैवास्तंगतेहिताः || २१ ||

जीविताज्जीवनात् | देहस्य कर्म ऐहिकामुष्मिकफलार्था क्रियाम् | नापि मरणाद्देहस्य 
रोधनं नाशं वाञ्छामेत्युभयत्र शेषः | यथा इदानीं स्थितेन 
नित्यसिद्धनिरतिशयानन्दात्मस्वभावेन तिष्ठामस्तथैवाग्रेऽपि तेनैवास्तंगतेहिताः 
पूर्णकामाः स्थास्याम इत्यर्थः || २१ ||

आलोकिता लोकदशा दृष्टा दृष्टान्तदृष्टयः |
नूनं संत्यक्तमस्माकं मनसा चञ्चलं वपुः || २२ ||

लोकानां दशा जन्ममरणाद्यनर्थदशा | मिथ्यात्वनिर्णायिकाः 
स्वप्नादिदृष्टान्तदृष्टयो दृष्टाः || २२ ||

अनारतनिजालोके नित्यं चापरितापिनि |
कल्पागस्योपरि सदा वेद्मि कालकलागतिम् || २३ ||

तत्र तावत्कल्पान्तपर्यन्तं कल्पवृक्षप्रभावादेव नास्माकं 
खेदप्रसक्तिरित्याह-अनारतेत्यादिना | कल्पागस्य कल्पवृक्षस्य || २३ ||

रत्नगुच्छप्रकाशाढ्ये ब्रह्मन्कल्पलतागृहे |
प्राणापानप्रवाहेण वेद्मि कल्पमखण्डितम् || २४ ||

प्रकाशबहुलत्वादविज्ञेयदिनरात्रिविभागेऽत्र कथं कालकलागतिं वेत्सि तत्राह##-

अविज्ञातदिवारात्रौ ह्यस्मिन्नुच्चैः शिलोच्चये |
जानामि निजया बुद्ध्या लोककालक्रमस्थितिम् || २५ ||

सारासारपरिच्छेदि बोधाद्विश्रान्तिमागतम् |
निरस्तचापलं शान्तं सुस्थिरं मे मुने मनः || २६ ||

मनःस्थैर्यबलादपि न मे खेदप्रसक्तिरित्याशयेनाह-सारेति || २६ ||

संसारव्यवहारोत्थैराशापाशैरसन्मयैः |
उद्गारैरिव बूकाकोन वैवश्यं व्रजाम्यहम् || २७ ||

उद्गारध्वनिप्रायैरल्पध्वनिभिः प्राकृतो भूकाक इव नाहं वैवश्यं भयं 
व्रजाति || २७ ||

परोपशमधर्मिण्या वयमालोकशीतया |
पश्यन्तो जागतीं मायां धिया धैर्यमुपागताः || २८ ||

धीरत्वादपि नास्माकं खेदप्रसक्तिरित्याह-परेति || २८ ||

भीमास्वपि महाबुद्धे दशास्वचलबुद्धयः |
विनिर्मलोपलाकाराः संप्राप्तासु यथाक्रमम् || २९ ||

दशाक्रममनुसृत्य भीमास्वपि दशासु संप्राप्तासु विनिर्मलोपलः 
स्फटिकादिस्तदाकारास्तत्सदृशाः || २९ ||

इयमारम्भसुभगा तरला जागती स्थितिः |
भूयो भूयः परामृष्टा न च किंच न बाधते || ३० ||

जगत्तत्त्वस्य भूयो विमर्शबलादपि न खेदप्रसक्तिरित्याह-इयमिति || ३० ||

सर्वाण्येव प्रयान्त्येव समायान्ति च वा न वा |
भगवन्भूतजालानि भयमस्माकमत्र किम् || ३१ ||

जातस्य हि ध्रुवो मृत्युर्ध्रुवं जन्म मृतस्य च इति भगवद्दर्शितदिशा 
सर्वसाधारणे दुःखेअपरिहार्यतानिश्चयाद्वा न भयप्रक्तिरित्याह-सर्वाणीति | वा 
अथवा न वा प्रयान्ति न वा समायान्ति | परमार्थदृशेत्यर्थः || ३१ ||

भूतजालतरङ्गिण्या विशन्त्याः कालसागरे |
वयं संसारसरितस्तटस्था अप्यनादृताः || ३२ ||

तत्त्वज्ञस्य स्वस्य तटस्थतया सर्वभूतसंसारद्रष्टृत्वात्तत्रादराभावाच्च न 
भयप्रसक्तिरित्याह-भूतेति || ३२ ||

नोज्झामो न च गृह्णीमस्तिष्ठामो नेह च स्थिताः |
मृदुपादा दृशा क्रूरा वयमस्मिन्द्रुमे स्थिताः || ३३ ||

व्यवहारमात्रसिद्धये सकण्टकभुवीव सावधानतया संसारे 
क्रमणान्मृदुपादाः | तत्त्वदृशा संसारोच्छेदित्वात्क्रूराः || ३३ ||

वीतशोकभयायासैस्त्वादृशैः पुरुषोत्तमैः |
तुष्टैरनुगृहीताः स्मः संस्थिता विगतामयाः || ३४ ||

महतामनुग्रहादपि न नः खेदप्रसक्तिरित्याह-वीतेति || ३४ ||

ततस्ततश्च पर्यस्तं लुठितं न च वृत्तिषु |
नापरामृष्टतत्त्वार्थमस्माकं भगवन्मनः || ३५ ||

व्यवहारमात्रसिद्धये ततस्ततः पर्यस्तमपि रागादिवृत्तिषु न लुठितम् || ३५ |||

निर्विकारे गतक्षोभे चात्मन्युपशमं गते |
चित्तरङ्गाः प्रबुद्धाः स्मः पर्वणीव महाब्धयः || ३६ ||

चितः सर्वतो ब्रह्माकारवृत्तिचन्द्रोदयोद्रिक्तबोधा एव तरङ्गा येषां तथाविधाः 
सन्तः पर्वणि महाब्धय इव प्रबुद्धाः स्मः || ३६ ||

भवदागमनाद्ब्रह्मन्निदानीं मुदिताशयाः |
मन्दरोद्धूतसर्वाङ्गः क्षीरोदो येन तन्यते || ३७ ||

तादृशा वयं इदानीं भवदागमनाद्धेतोः | येनोद्देशेन क्षीरोदः क्षीरसागरो 
मन्दरोद्धूतसर्वाङ्गो निर्मथ्यमानस्तन्यते तेनामृतेन मुदिताशयाः संपन्ना 
इत्यर्थः | खन्यते इति पाठेऽप्यवदार्यते मथ्यत इत्येवार्थः || ३७ ||

नातः परतरं किंचिन्मन्ये कुशलमात्मनः |
सन्तो यदनुगम्यन्ते संत्यक्तसकलैषणाः || ३८ ||

आपातमात्ररम्येभ्यो भोगेभ्यः किमवाप्यते |
सत्सङ्गचिन्तामणितः सर्वसारमवाप्यते || ३९ ||

सर्वसारं ज्ञानम् || ३९ ||

स्निग्धगम्भीरमसृणमधुरोदारधीरवाक् |
त्रैलोक्यपद्मकोशेऽस्मिंस्त्वमेकः षट्पदायसे || ४० ||

अधिगतपरमात्मनोऽपि मन्ये भवदवलोकनऽसान्तदुष्कृतस्य |
मम सफलमिहाद्य जन्म साधो सकलभयापहरो हि साधुसङ्गः || ४१ ||

भवदवलोकनेन शान्तं दुष्कृतं दुष्टप्रारब्धं यस्य तथाविधस्य मम 
जन्म अद्य सफलं निरतिशयानन्दफलयुक्तमभूदित्यर्थः || ४१ ||

इत्यार्षे श्रीवासिष्ठमहारामायणे वा० दे० मो० निर्वाणप्रकरणे पू० 
भुशुण्डोपाख्याने भुशुण्डस्वरूपनिरूपणं नाम विंशः सर्गः || २० ||

इति श्रीवासिष्ठमहारामायणतात्पर्यप्रकाशे निर्वाणप्रकरणे पूर्वार्धे 
भुशुण्डस्वरूपनिर्वाणं नाम विंशः सर्गः || २० ||

एकविंशः सर्गः २१

भुशुण्ड उवाच |

युगक्षोभेषु घोरेषु वाक्यासु विषमासु च |
सुस्थिरः कल्पवृक्षोऽयं न कदाचन कम्पते || १ ||

कल्पवृक्षस्य माहात्म्यं प्रलये धारणास्थितिः |
नियतिर्भूरिचित्रार्थस्मृतिश्चात्रोपवर्ण्यते || 

अगम्योऽयं समग्राणां लोकान्तरविहारिणाम् |
भूतानां तेन तिष्ठाम इह साधो सुखेन वै || २ ||

स्वाश्रयकल्पवृक्षमाहात्म्योपवर्णने युगान्तोत्पातादिषु स्वस्य 
खेदाप्रसक्तिप्रपञ्चनमुखेन वृत्तं स्मरसि किंच वेति प्रश्नोत्तरं 
वक्तुमुपक्रमते-युगक्षोभेष्वित्यादिना || १ || २ ||

हिरण्याक्षो धरापीठं द्वीपसप्तकवेष्टितम् |
यदा जहार तरसा नाकम्पत तदा तरुः || ३ ||

यद्यपि धरया सह कल्पवृक्षस्यापि हरणं विद्यत एव तथापि 
दिव्यप्रभावबलान्नाकम्पतेत्याशयः || ३ ||

यदा लोलायितवपुर्बभूवामरपर्वतः |
सर्वतो दत्तसाम्याद्रिस्तदा नाकम्पत द्रुमः || ४ ||

सर्वतो दत्ताः साम्याय स्तम्भोपष्टम्भशिलावदद्रयो यस्य तथाविधोऽमरपर्वतः | 
अर्थाद्वराहेण पुनर्भूमिप्रतिष्ठापनदशायामिति गम्यते || ४ ||

भुजावष्टम्भविनमन्मेरुर्नारायणो यदा |
मन्दरं प्रोद्दधाराद्रिं तदा नाकम्पत द्रुमः || ५ ||

भुजेति | अत्रापि चतुर्भुजो द्वाभ्यां भुजाभ्यां मेरुमवष्टभ्येतराभ्यां मन्दरं 
प्रोद्दधारेति गम्यते || ५ ||

यदा सुरासुरक्षोभपतच्चन्द्रार्कमण्डलम् |
आसीज्जगदतिक्षुब्धं तदा नाकम्पत द्रुमः || ६ ||

सुरासुरयोः क्षोभस्तीव्रसंग्रामस्तेन पतच्चन्द्रार्कमण्डलम् || ६ ||

उन्मूलिताद्रीन्द्रशिला यदोत्पातानिला ववुः |
आधूतमेरुतरवस्तदा नाकम्पत द्रुमः || ७ ||

यदा क्षीरोदलोलाद्रिकन्दरानिलकम्पिताः |
कल्पाभ्रपङ्कयश्चेरुस्तदा नाकम्पत द्रुमः || ८ ||

क्षीराब्धौ लोलस्य मन्दराद्रेः कन्दरानिलैरिव कम्पिताः || ८ ||

यदा समन्ततो मेरुः कालनेमिभुजान्तरे |
किंचिदुन्मूलितोऽतिष्ठत्तदा नाकम्पत द्रुमः || ९ ||

कालनेमिभुजान्तरे प्रकम्पितस्तारकामये संग्रामे प्रसिद्धः || ९ ||

पक्षीशपक्षपवना अमृताक्रान्तिसंगरे |
यदा ववुः पतत्सिद्धास्तदायं नापतद्द्रुमः || १० ||

अमृताक्रान्तिरमृताहरणं तदर्थे संगरे | पतन्तः सिद्धा येभ्यः || १० ||

यदा शेषाकृतिं रुद्रो नसमाप्तैकचेष्टिताम् |
ययौ गरुत्मान्ब्रह्माण्डं तदा नाकम्पत द्रुमः || ११ ||

गरुडस्य जातमात्रस्य सर्वे लोकाः प्रकम्पिताः | प्रकम्पिता मही सर्वा सप्तद्वीपाश्च 
कम्पिताः | तदुत्पातान्निमज्जन्तीं भुवं नावमिवाम्भसि | दधौ सहस्रैः शिरसां 
संकर्षणवपुर्हरः || इति कथामनुसृत्याह-यदेति | रुद्रः संकर्षणरुद्रः | 
अद्यापि न समाप्तं एकं भूमिधारणलक्षणं चेष्टितं चरित्रं 
यस्यास्तथाविधां शेषाकृतिं यदा ययौ यदा चोत्प्लुत्य गरुत्मान् ब्रह्माण्डं 
ययौ तदापि नाकम्पतेत्यर्थः || ११ ||

यदा कल्पानलशिखाः शैलाब्धिसकलोल्बणः |
शेषः फलाभिस्तत्याज तदा नाकम्पत द्रुमः || १२ ||

शैलानामब्धीनां सकलानां प्राणिनां चोल्बणा दुःसहाः कल्पानलशिखाः 
फणाभिर्मुखैस्तत्याज उज्जगार | संकर्षणमुखाग्निनैवान्ते प्रलयस्य पुराणेषु 
प्रसिद्धेः || १२ ||

एवंरूपे द्रुमवरे तिष्ठतामाप्दः कुतः |
अस्माकं मुनिशार्दूल दौःस्थित्येन किलापदः || १३ ||

दौःस्थित्येन दुष्टस्थाननिवासेन || १३ ||

श्रीवसिष्ठ उवाच |

कल्पान्तेषु महाबुद्धे वहत्सूत्पातवायुषु |
प्रपतत्स्विन्दुभार्केषु कथं तिष्ठसि विज्वरः || १४ ||

इन्दौ भेषु नक्षत्रेष्वर्केषु च प्रपतत्सु | तथा च तदानीं प्रलये भूलोकान्तस्य 
दाहान्न मेरुकल्पवृक्षादिभिस्त्राणप्रत्याशेति भावः || १४ ||

भुशुण्ड उवाच |

यदा पपात कल्पान्ते व्यवहारो जगत्स्थितौ |
कृतघ्न इव सन्मित्रं तदा नीडं त्यजाम्यहम् || १५ ||

कल्पान्ते सहस्रमहायुगपर्यन्ते || १५ ||

आकाश एव तिष्ठामि विगताखिलकल्पनः |
स्तब्धप्रकृतिसर्वाङ्गो मनो निर्वासनं यथा || १६ ||

स्तब्धप्रकृतीनि निश्चलस्वभावानि सर्वाङ्गानि यस्य || १६ ||

प्रतपन्ति यदादित्याः शकलीकृतभूधराः |
वारुणीं धारणां बद्ध्वा तदा तिष्ठामि धीरधीः || १७ ||

सामान्यत उक्तामाकाशे स्थितिं धारणाभेदैर्विशिष्य प्रपञ्चयति-प्रतपन्तीति | 
अत्यन्तशीतलरार्वदिङ्मण्डलव्याप्यपरिच्छेद्यजलात्मा वरुण एवाहमस्मीति चित्ते 
निरन्तरं धारणं वारुणीधारणेत्युच्यते | तया हि वरुणमात्मानं सदा मन्यत इति 
| पार्वत्यादिधारणा अप्येवमेवोह्याः | पृथिव्यादिपञ्चभूतधारणाप्रकारं 
वसिष्ठः स्वयमेवोत्तरार्धे विस्तरेण वक्ष्यति || १७ ||

यदा शकलिताद्रीन्द्रा वान्ति प्रलयवायवः |
पार्वतीं धारणां बद्ध्वा खे तिष्ठाम्यचलं तदा || १८ ||

अचलमिति क्रियाविशेषणम् || १८ ||

जगद्गलितमेर्वादि यात्येकार्णवतां यदा |
वायवीं धारणां बद्ध्वा संप्लवेऽचलधीस्तदा || १९ ||

चले वायावेवात्मधीर्यस्य तथाविध्ः सन् नभसि संप्लवे || १९ ||

ब्रह्माण्डपारमासाद्य तत्त्वान्ते विमले पदे |
सुषुप्तावस्थया तावत्तिष्ठाम्यचलरूपया || २० ||

क्रियत्कालं तथा संप्लवसे तत्राह-ब्रह्माण्डेति | ब्रह्माण्डस्य 
स्थूलसूक्ष्मसमष्टेः पारं परमावधिभूतमव्याकृतमासाद्य तत्त्वानां 
चतुर्विंशतीनां षड्विंशतीनां षट्त्रिंशतां वा नामादिप्राणान्तानां वा अन्ते 
भूमाख्ये पदे सुषुप्तवदेकरसनिर्विकल्पसमाध्यवस्थया || २० ||

यावत्पुनः कमलजः सृष्टिकर्मणि तिष्ठति |
तत्र प्रविश्य ब्रह्माण्डं तिष्ठामि विहगालये || २१ ||

कियत्कालं तादृशसमाधौ स्थितिरिति चेत्तत्राह-यावदिति | तत्र पुनः 
सृष्टिकर्मणि विहगानामस्माकमालये एतत्कल्पवृक्षस्थानापन्ने तिष्ठामि || २१ ||

श्रीवसिष्ठ उवाच |

यथा तिष्ठसि पक्षीन्द्र धारणाभिरखण्न्डितः |
कल्पान्तेषु तथा कस्मान्नान्ये तिष्ठन्ति योगिनः || २२ ||

अन्येऽपि योगिनस्तथा कस्मान्न तिष्ठन्ति किमर्थमाधिकारिकशरीरान्तरं मुक्तिं वा 
गच्छन्ति | तेनैव शरीरेण त्वमिव कुतो न तिष्ठन्तीत्यर्थः || २२ ||

भुशुण्ड उवाच |

ब्रह्मन्नियतिरेषा हि दुर्लङ्घ्या पारमेश्वरी |
मयेदृशेन वै भाव्यं भाव्यमन्यैस्तु तादृशैः || २३ ||

अत्र तत्तत्प्रबलप्रारब्धानुसारिणी सत्यसंकल्परूपा ईश्वरनियतिरेव 
व्यवस्थाहेतुर्नान्येत्याह-ब्रह्मन्निति || २३ ||

न शक्यते तोलयितुमवश्यं भवितव्यता |
यद्यथा तत्तथैतद्धि स्वभावस्यैव निश्चयः || २४ ||

तोलयितुं इदमित्थमेवेति बुद्ध्या परिच्छेत्तुम् | यथा यादृशप्रारब्धोपनतं 
तत्तथैव | स्वभावस्य नियतेः || २४ ||

मत्संकल्पवशेनैव कल्पे कल्पे पुनः पुनः |
अस्मिन्नेव गिरेः शृङ्गे तरुरित्थं भवत्ययम् || २५ ||

प्रतिकल्पमेतत्तरुनिर्माणेऽपि भोजकादृष्टमूलभूतमत्संकल्प एव 
निमित्तमित्याह-मदिति || २५ ||

श्रीवसिष्ठ उवाच |

अत्यन्तमोक्षदीर्घायुर्भवान्निर्देशनायकः |
ज्ञानविज्ञानवान्धीरो योगयोग्यमनोगतिः || २६ ||

मोक्ष इव दीर्घमपरिच्छेद्यमायुर्यस्य | मोक्षेण जीवन्मुक्त्या वा उपलक्षितं 
दीर्घमायुर्यस्य | अत एव चिरंतनार्थानां निर्देशविषये नायकः श्रेष्ठः || २६ ||

दृष्टानेकविधानल्पसर्गसङ्गगमागमः |
किं किं स्मरसि कल्याण चित्रमस्मिञ्जगत्क्रमे || २७ ||

दृष्टाः प्रत्येकमनेकविधा उत्पत्तयश्च येन | अत्रास्मिंस्त्वद्दृष्टे जगत्क्रमे 
चित्रमाश्चर्यभूतं किं किं स्मरसि तद्वदेत्यर्थः || २७ ||

भुशुण्ड उवाच |

बृहत्तर शिलावृक्षामजाततृणवीरुधम् |
अशैलवनवृक्षौघां स्मरामीमां धरामधः || २८ ||

हे बृहत्तर | मेरोरधः || २८ || 

दशवर्षसहस्राणि दशवर्षशतानि च |
भस्मसारभरापूर्णां संस्मरामि धरामधः || २९ ||

अनुत्पन्नदिवाधीशामज्ञातशशिमण्डलाम् [अजात इति पाठः |] |
अविभक्तदिवालोकां संस्मरामि धरामधः || ३० ||

दिवाधीशः सूर्यः मेरुप्रभामिरविभक्तः अपृथग्भूतः पृथगसन्निति यावत् | 
दिवालोको दिनहेतुः प्रकाशः || ३० ||

मेरुरत्नतलोद्द्योतैरर्धप्रकटकोटरम् |
लोकालोकमिवाढ्याद्रिभुवनं संस्मराम्यहम् || ३१ ||

अर्धं प्रकटं सप्रकाशं कोटरं यस्य अत एव लोकालोकमिव स्थितम् | आढ्याः 
क्वचित्प्रकाशसंपन्ना अद्रयो यस्मिंस्तथाविधं भुवनम् || ३१ ||

प्रवृद्धासुरसंग्रामे क्षीयमाणान्तरामिह |
पलायमानामभितः संस्मरामि धरामिमाम् || ३२ ||

पलायमानां लक्षणया पलायमानजनाकीर्णाम् || ३२ ||

चतुर्युगानि चाक्रान्तामसुरैर्मत्तकाशिभिः |
दैत्यान्तःपुरतां प्राप्तां संस्मरामि धरामिमाम् || ३३ ||

चतुर्युगानीति कालवाचित्वादत्यन्तसंयोगे द्वितीया || ३३ ||

अत्यन्तान्तरितान्तान्तसमस्तापरमण्डलाम् |
अजदेवत्रयीशेषां संस्मरामि जगत्कुटीम् || ३४ ||

अत्यन्तमन्तरितानि समुद्रेणाच्छादितान्यन्तान्तक्रमेण समस्तान्यपरमण्डलानि 
मेर्वतिरिक्तदेशा यस्याम् | मेरौ च अजा ब्रह्मविष्णुरुद्राख्या देवत्रयी शिष्यत इति शेषो 
यस्याम् || ३४ ||

चतुर्युगार्धमपरं नीरन्ध्रां वनपादपैः |
अदृष्टेतरनिर्माणां संस्मरामि धरामिमाम् || ३५ ||

चतुर्युगानामर्धं युगद्वयपर्यन्तं न दृष्टं वृक्षेतरनिर्माणं यस्याम् || 
३५ ||

एवं चतुर्युगं साग्रं नीरन्ध्रैरचलैर्वृताम् |
अप्रवृत्तजनाचारां संस्मरामि धरामिमाम् || ३६ ||

साग्रं चतुर्थाशाधिकं चतुर्युगं नीरन्ध्रैर्निबिडैरचलैः पर्वतैर्वृताम् | 
पृथुचक्रवर्तिना हि धनुष्कोट्या पर्वतानुत्सार्य पश्चाद्भूमिः समीकृतेति 
पुराणेषु प्रसिद्धम् || ३६ ||

दशवर्षसहस्राणि मृतदैत्यास्थिपर्वतैः |
आकीर्णां परितः पूर्णां संस्मरामि धरामिमाम् || ३७ ||

भयादन्तर्हिताशेषवैमानिकनभश्चराम् |
द्यां च निर्वृक्षनिःशेषां संस्मरामि तमोमयीम् || ३८ ||

द्यां अन्तरिक्षादिलोकान् चकाराद्धरां निर्वृक्षनिःशेषाम् | निरृक्षेति पाठे दिव 
एव विशेषणम् | ऋक्षाणि ताराः | तमोमयीं तमःप्रचुरामित्यप्युभयविशेषणम् || 
३८ ||

अनगस्त्यामगस्त्याशामेकपर्वततां गताम् |
मत्ते विन्ध्यमहाशैले संस्मरामि जगत्कुटीम् || ३९ ||

मलयदर्दुरसह्याद्रिविभाजकाभावादेकपर्वततां गताम् | मत्ते मेरुस्पर्धया 
अभिवृद्धे सति || ३९ ||

एतांश्चान्यांश्च वृत्तान्तान्संस्मरामि बहूनपि |
किं तेन बहुनोक्तेन सारं संक्षेपतः शृणु || ४० ||

असंख्यातान्मनून्ब्रह्मन्स्मरामि शतशो गतान् |
सर्वान्संरम्भबहुलांश्चतुर्युगशतानि च || ४१ ||

संरम्भैः प्रभावातिशयैर्बहुलान् || ४१ ||

एकमेव स्वयं शुद्धं पुरुषासुरवर्जितम् |
आलोकनिचयं चैकं कंचित्सर्गं स्मराम्यहम् || ४२ ||

आश्चर्यान्तरमाह-एकमेवेति | यदा विराड्ब्रह्माण्डशरीर उत्पन्नमात्रः 
स्वात्मतत्त्वं पर्यालोचयितुं कंचित्कालं समाहितचित्तोऽभूत्सावस्थात्रोच्यते | पुरुषैः 
सुरादिभिरसुरैश्च वर्जितम् | आलोकानां प्रकाशस्वभावानां तैजसानामेकं 
निचयं समष्टिं च तदात्मकं ब्रह्माण्डम् || ४२ ||

सुरापं ब्राह्मणं मत्तं निषिद्धसुरशूद्रकम् |
बहुनाथसतीकं च कंचित्सर्गं स्मराम्यहम् || ४३ ||

कलियुगसर्गस्थितिं स्मरन्नाह-सुरापेति | सुरापा ब्राह्मणा यस्मिन् | निषिद्धा 
निन्दिताः सुरा देवा यैस्तथाविधाः शूद्रका असच्छूद्रा यस्मिन् | बहुनाथा 
अनेकभर्तृकाः सत्यः स्त्रियो यस्मिन् || ४३ ||

वृक्षनीरन्ध्रभूपीठमकल्पितमहार्णवम् |
स्वयंसंजातपुरुषं कंचित्सर्गं स्मराम्यहम् || ४४ ||

आश्चर्यान्तरमाह-वृक्षेति | समुद्रनिर्मातुः प्रियव्रतस्योत्पत्तेः 
प्रागवस्थायामिदं प्रसिद्धम् | स्त्रीपुंससङ्गं विना मानस्या सृष्ट्या स्वयमेव 
संजाता भृग्वादिपुरुषा यस्मिन् || ४४ ||

अपर्वतमभूमिं च व्योमस्थामरमानवम् |
अचन्द्रार्कप्रकाशाढ्यं कंचित्सर्गं स्मराम्यहम् || ४५ ||

भुवि जले मग्नायां जनलोकादिप्रकाशबहललोकव्यवहारमात्रोपलक्षिते काले या 
स्थितिस्तां स्मरन्नाह-अपर्वतमिति | व्योमस्था अमरा देवां मानवा 
योगसिद्धाश्च यस्मिन् || ४५ ||

अनिन्द्रममहीपालममध्यस्थाधमोत्तमम् |
सममन्धककुप्चक्रं कंचित्सर्गं स्मराम्यहम् || ४६ ||

न विद्यन्ते मध्यस्था अधमा उत्तमाश्च यस्मिन् | अत एव समं अन्धानि ककुभां 
दिशां चक्राणि यस्मिन्निति पूर्वकल्पान्त्यमन्वन्तरान्तदशोपलक्षितजगत्स्थित्युक्तिः || ४६ 
||

सर्गप्रारम्भकलना विभागो भुवनत्रये |
कुलपर्वतसंस्थानं जम्बूद्वीपं पृथक्स्थितम् || ४७ ||

एतत्कल्पवृत्तान्तस्मरणं तु एतत्कल्पायुषां बहूनामस्तीति प्रपञ्चयन्नाह##-
बालैरपि हि तास्तात स्मर्यन्ते इत्यत्रान्वयः | आदौ सर्गप्रारम्भार्थं कलना स्रष्टुः 
संकल्पस्ततो भुवनत्रये द्वीपाद्यवान्तरप्रदेशभेदानां विभजनं विभागस्ततः 
कुलपर्वतानां संस्थानं यथायोग्यप्रदेशकल्पनं ततः पृथक्स्थितं 
जम्बूद्वीपं प्रविश्य ब्राह्मणादिवर्णानां तद्धर्माणां धियां 
तत्तद्योग्यविद्याभेदानां च सृष्टिरिति यथायोगं क्रमो बोध्यः || ४७ ||

वर्णधर्मधियां सृष्टिविभागो मण्डलावनेः |
ऋक्षचक्रकसंस्थानं ध्रुवनिर्माणमेव च || ४८ ||

जन्मेन्दुभास्करादीनामिन्द्रोपेन्द्रव्यवस्थितिम् |
हिरण्याक्षापहरणं वराहोद्धरणं क्षितेः || ४९ ||

क्षितेर्वराहेणोद्धरणम् || ४९ ||

कल्पनं पार्थिवानां च वेदानयनमेव च |
मन्दरोन्मूलनं चाब्धेरमृतार्थं च मन्थनम् || ५० ||

देवदानवमनुष्यादिषु प्रत्येकं पार्थिवानां कल्पनम् | मत्स्यावतारे वेदानयनम् || 
५० ||

अजातपक्षो गरुडः सागराणां च संभवः |
इत्यादिका याः स्मृतयः स्वल्पातीतजगत्क्रमाः |
बालैरपि हि तास्तात स्मर्यन्ते तासु को ग्रहः || ५१ ||

स्मर्यन्त इति स्मृतयः अवश्यस्मर्तव्यार्थाः मद्दृष्टानेककल्पापेक्षया 
एतत्कल्पमात्रनिष्पन्नत्वात्स्वल्पा अतीतजगत्क्रमाः | बालैर्मदपेक्षया 
अत्यल्पवयस्कैरेतत्कल्पजैरपि भवदादिभिः स्मर्यन्त एवेत्यर्थः || ५१ ||

गरुडवाहनं विहगवाहनं विहगवाहनं वृषभवाहनम् |
वृषभवाहनं गरुडवाहनं कलितवानहं कलितजीवितः || ५२ ||

कल्पान्तरेषु स्वदृष्टान्यश्चियान्तराण्यपि वदन्नुपसंहरति-गरुडवाहनमिति | 
कलितं प्राप्तं जीवितं दीर्घायुर्येन तथाविधः अहं एतत्कल्पे प्रसिद्धं 
गरुडवाहनं विहगो विहगोत्तमो हंसस्तद्वाहनं चतुर्मुखीभूय 
देवदैत्यादिसर्गाधिकारं निष्पादयन्तं कलितवान्दृष्टवान् | तथा विहगवाहनं 
ब्रह्माणं वृषभवाहनं रुद्रीभूय संहाराधिकारं कुर्वाणं कल्पितवान् | 
एवं वृषभवाहनं रुद्रं च गरुडवाहनं विष्णुशरीरं धृत्वा 
पालनाधिकारं कुर्वाणं कलितवानिति महदाश्चर्यरहस्यमेतदित्यर्थः || ५२ ||

इत्यार्षे श्रीवासिष्ठमहारामायणे वाल्मीकीये दे० मो० निर्वाणप्रकरणे पू० 
भुशुण्डो० चिरजीवितवृत्तान्तकथनं नामैकविंशः सर्गः || २१ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे पूर्वार्धे 
चिरजीवितवृत्तान्तकथनं नामैकविंशः सर्गः || २१ ||

द्वाविंशः सर्गः २२

भुशुण्ड उवाच |

ततो जगति जातेषु भगवन्युष्मदादिषु |
भरद्वाजपुलस्त्यात्रिनारदेन्द्रमरीचिषु || १ ||

वसिष्ठस्याष्टजन्मादिसमार्धसमसर्गकाः |
क्षीरोदमथनाद्याश्च भूयो दृष्टा इहोदिताः || 

ततस्तदनन्तरं किंचिद्दूरेष्वतीतकालेषु तथा अद्यतनसर्गेषु जातेषु युष्मदादिषु 
भगीरथशुकाद्यन्तेषु स्मरणे कैव गणनेति सप्तमे सर्वेषां सप्तम्यन्तानां 
संबन्धः || १ ||

पुलहोहालकाद्येषु ऋतुभृग्वङ्गिरस्सु च |
सनत्कुमारभृङ्गीशस्कन्देभवदनादिषु || २ ||

सनत्कुमारान्तेषु ब्रह्मर्षिषु | भृग्वङ्गिरःप्रभृतिषु सिद्धर्षिषु | 
स्कन्देभवदनादिषु शिवपार्षदेषु || २ ||

गौरीसरस्वतीलक्ष्मीगायत्र्याद्यासु भूरिषु |
मेरुमन्दरकैलासहिमवद्दर्दुरादिषु || ३ ||

गौर्यादिषु तच्छक्तिषु | मेर्वादिषु गिरिषु || ३ ||

हयग्रीवहिरण्याक्षकालनेमिबलादिषु |
दिरण्यकशिपुक्राथबलिप्रह्रादकादिषु || ४ ||

हयग्रीवादिषु दान्वेषु | हिरण्याक्षादिषु दैत्येषु || ४ ||

शिबिन्यङ्कुपृथूलाख्यवैन्यनाभागकेलिषु |
नलमान्धातृसगरदिलीपनहुषादिषु || ५ ||

शिविप्रभृतिषु राजसु || ५ ||

आत्रेयव्यासवाल्मीकिशुकवात्स्यायनादिषु |
उपमन्युमणीमङ्कीभगीरथशुकादिषु || ६ ||

आत्रेयादिषु मुनिषु || ६ ||

अल्पकातीतकालेषु किंचिद्दूरेषु केषुचित् |
तथाद्यतनसर्गेषु स्मरणे गणनैव का || ७ ||

गणनैव केति न तत्र विस्मरणसंभावनाप्यस्तीति भावः || ७ ||

मुने ते ब्रह्मपुत्रस्य जन्माष्टकमिदं किल |
संस्मराम्यष्टमे सर्गे तस्मिंस्त्वं मम संगतः || ८ ||

अष्टमे सर्गे जन्मनि कल्पे वा मम संगतो मया सह मिलितः अभूः || ८ ||

कदाचिज्जायसे व्योम्नः कदाचिज्जायसे जलात् |
कदाचिद्वायुतः शैलात्कदाचिज्जायसेऽनलात् || ९ ||

किमष्टस्वपि जन्मसु ब्रह्मपुत्र एव नेत्याह-कदाचिदिति || ९ ||

यादृशो यादृशाचारो यादृक्संस्थानदिग्गणः |
सर्गोऽयं तादृशानेव त्रीन्सर्गान्संस्मराम्यहम् || १० ||

सर्वेषु कल्पेषु तत्तदधिकारिपुरुषाणां समाननामरूपत्वेऽपि न सर्वेषां 
पदार्थानां सर्वसंनिवेशाचारसाम्यनियमः किंतु काकतालीयन्यायेन 
कदाचित्साम्यमित्याशयेनाह-यादृश इति || १० ||

एकरूपाखिलाचारसंनिवेशधरामरान् |
समकालान्स्थिरस्थैर्यान्दशसर्गान्स्मराम्यहम् || ११ ||

समकालान् तुल्यायुषः | स्थिराणि असुरैरविचालितानि स्थैर्याणि 
नियतकालतत्तत्पदावस्थानानि देवानां येषु || १ ||

अन्तर्धानं गता धात्री वारपञ्चकमुद्धृता |
मुने पञ्चसु सर्गेषु कूर्मेणैव पयोनिधेः || १२ ||

आचारसाम्यमुक्त्वा तद्वैषम्यमाह-अन्तर्धानमिति | अन्तर्धानं जले निमज्जनेन 
तिरोधानम् | धात्री भूः | कूर्मेणैव न वराहेण || १२ ||

मन्दराकर्षणावेगपर्याकुलसुरासुरम् |
स्मरामि द्वादशं चेदममृताम्भोधिमन्थनम् || १३ ||

सर्वौषधिरसोपेतां बलिग्राहस्तदा दिवः |
वारत्रयहिरण्याक्षो नीतवान्वसुधामधः || १४ ||

दिवः स्वर्गाद्बलिं करं गृह्णातीति बलिग्राहः | करदीकृतसर्वदेवगण इति यावत् | 
अधः पातालम् || १४ ||

रेणुकात्मजतां गत्वा षष्ठवारमिमं हरिः |
बहुसर्गान्तरेणापि चकार क्षत्रियक्षयम् || १५ ||

बहुभिः परशुरामावतारशून्यैः सर्गैरन्तरेण व्यवधानेनापि || १५ ||

शतं कलियुगानां च हरेर्बुद्धदशाशतम् |
शौकराजतयैवाप्तं स्मरामि मुनिनायक || १६ ||

शौकः कीकटदेशविशेषस्तद्राजतया | शुद्धोदनाख्यतद्राजपुत्रतयेति यावत् || १६ ||

त्रिंशत्त्रिपुरविक्षोभान्द्वौ दक्षाध्वरसंक्षयौ |
दशशक्रविघातांश्च चन्द्रमौलेः स्मराम्यहम् || १७ ||

त्रिंशत्सु कल्पेषु त्रिंशत्संख्याकांस्त्रिपुराणां विक्षोभान्दाहान् | प्रतिकल्पं 
स्वायंभुवेऽन्तरे चाक्षुषे च प्रसिद्धौ द्वौ दक्षाध्वरसंक्षयौ | दशानां 
शक्राणां चन्द्रमौलेः कृतापराधानां पदात्प्रच्याव्य गिरिगुहासु 
निरोधलक्षणान्सवज्रभुजस्तम्भलक्षणान्वा विधातान्दण्डान् || १७ ||

बाणार्थमष्टौ संग्रामाञ्ज्वरप्रमथमन्त्रकान् |
विक्षोभितसुरानीकान्स्मरामि हरिशर्वयोः || १८ ||

ज्वराणां माहेश्वरवैष्णवाख्यज्वरभेदानां प्रमथानां च मन्त्रकान् 
आमन्त्रयितॄन् | शौर्योत्साहजननेन प्रवर्तकानिति यावत् | क्षुरप्रमथमन्त्रकान् इति 
पाठे तु क्षुरप्रान् बाणविशेषान्मथ्नन्ति छिन्दन्तीति क्षुरप्रमथास्तथाविधा 
मन्त्रका मन्त्रास्त्राणि येष्वित्यर्थः || १८ ||

युगंप्रति धियां पुंसां न्यूनाधिकतया मुने |
क्रियाङ्गपाठवैचित्र्ययुक्तान्वेदान्स्मराम्यहम् || १९ ||

युगं प्रति युगे युगे | कर्मप्रवचनीयेन प्रतिना वीप्सा द्योत्यते | 
पुंसामध्येतृपुरुषाणां धियां बुद्धीनां न्यूनाधिकतया 
ब्रह्मचर्यगुरुशुश्रूषाभूमिशयनादिक्रियाणां शिक्षाद्यङ्गानां 
सावधानस्वरवर्णाद्युच्चारणलक्षणपाठानां च 
न्यूनाधिकताकृतप्रभाववैचित्र्यैर्युक्तान् || १९ ||

एकार्थानि समग्राणि बहुपाठानि मेऽनघ |
पुराणानि प्रवर्तन्ते प्रसृतानि युगंप्रति || २० ||

प्रतिद्वापरान्तनिर्मातृभेदाद्बहुपाठानि || २० ||

पुनस्तानेव तानेवमन्यानपि युगे युगे |
वेदादिवित्प्ररचितानितिहासान्स्मराम्यहम् || २१ ||

वेदादिविद्भिर्व्यासवाल्मीकिप्रभृतिभिः प्ररचितान् पुनः पुनस्तानेव 
भारतरामायणादीनितिहासान् || २१ ||

इतिहासं महाश्चर्यमन्यं रामायणाभिधम् |
ग्रन्थलक्षप्रमाणं च ज्ञानशास्त्रं स्मराम्यहम् || २२ ||

महारामायणाभिधं ब्रह्मणा वसिष्ठविश्वामित्रादिभ्य उपदिष्टं 
ज्ञानशास्त्रम् || २२ ||

रामवद्व्यवहर्तव्यं न रावणविलासवत् |
इति यत्र धियां ज्ञानं हस्ते फलमिवार्पितम् || २३ ||

कृतं वाल्मीकिना चैतदधुना यत्करिष्यति |
अन्यच्च प्रकटं लोके स्थितं ज्ञास्यसि कालतः || २४ ||

यदन्यच्च वसिष्ठरामसंवादरूपं महारामायणं द्वात्रिंशत्सहस्रमितं 
करिष्यति तदपि दिव्यज्ञानबलादनुभूतं स्मरामि त्वमपि कालतो ज्ञास्यसि || २४ ||

वाल्मीकिनाम्ना जीवेन तेनैवान्येन वा कृतम् |
एतच्च द्वादशं वारं क्रियते विस्मृतिं गतम् || २५ ||

एतद्वसिष्ठरामसंवादरूपं तेन पूर्वकल्पीयेनान्येन वा वाल्मीकिनाम्ना जीवेन 
प्राक्कृतमेव विस्मृतिं व्यवहर्तृरूपरोच्छेदेनोच्छेदं गतं सांप्रतं 
द्वादशानां पूरणं द्वादशं वारं क्रियते || २५ ||

द्वितीयमेतस्य समं भारतं नाम नामतः |
स्मरामि प्राक्तनव्यासकृतं जगति विस्मृतम् || २६ ||

व्यासाभिधेन जीवेन तेनैवान्येन वा कृतम् |
एतत्तु सप्तमं वारं क्रियते विस्मृतिं गतम् || २७ ||

आख्यानकानि शास्त्राणि निवृत्तानि युगंप्रति |
विचित्रसंनिवेशानि संस्मरामि मुनीश्वर || २८ ||

भूयस्तान्येव तान्येव तथान्यानि युगे युगे |
साधो पदार्थजालानि प्रपश्यामि स्मरामि वै || २९ ||

राक्षसक्षतये विष्णोर्महीमवतरिष्यतः |
अधुनैकादशं जन्म रामनाम्नो भविष्यति || ३० ||

अधुना संनिहितत्रेतायुगे || ३० ||

नारसिंहेन वपुषा हिरण्यकशिपुं हरिः |
जघान वारत्रितयं मृगेन्द्र इव वारणम् || ३१ ||

वसुदेवगृहे विष्णोर्भुवो भारनिवृत्तये |
अधुना षोडशं जन्म भविष्यति मुनीश्वर || ३२ ||

अधुना एतच्चतुर्युगान्तर्गतद्वापरान्ते || ३२ ||

जगन्मयी भ्रान्तिरियं न कदाचन विद्यते |
विद्यते तु कदाचिच्च जलबुद्बुदवत्स्थिता || ३३ ||

बहिरिदं जायत इति भ्रान्तिरेवेत्याशयेनाह-जगन्मयीति || ३३ ||

दृश्यभ्रान्तिरनित्येयमन्तस्था संविदात्मनि |
जायते लीयते चाशु लोला वीचिरिवाम्भसि || ३४ ||

समैकसंनिवेशानि बहूनि विषमाणि च |
तथार्धसमरूपाणि त्रिजगन्ति स्मराम्यहम् || ३५ ||

प्रतिसर्गं लोकादीनां संनिवेशादिसाम्यनियमोऽप्यौत्सर्गिक इत्याह-समेति || ३५ ||

तान्येव तादृक्कर्माणि तथान्याचरणानि च |
तत्कर्माणि तथान्यानि भूतानीह स्मराम्यहम् || ३६ ||

मन्वाद्यधिकारिपुरुषसंनिवेशचारित्र्यादिष्वपि साम्यमौत्सर्गिकमेवेत्याह##-

प्रतिमन्वन्तरं ब्रह्मन्विपर्यस्ते जगत्क्रमे |
संनिवेशेऽन्यथाजाते प्रयाते संश्रुते जने || ३७ ||

संश्रुते प्रख्याते || ३७ ||

ममान्यान्येव मित्राणि अन्य एव च बन्धवः |
अन्य एव नवा भृत्या अन्य एव समाश्रयाः || ३८ ||

अन्य एव समाश्रया निवासाः || ३८ ||

कदाचिदहमेकान्ते विन्ध्यकच्छकृतालयः |
कदाचित्सह्यनिलयः कदाचिद्दर्दुरालयः || ३९ ||

समाश्रयभेदमेव प्रपञ्चयति-कदाचिदित्यादिना || ३९ ||

कदाचिद्धिमवद्वासी कदाचिन्मलयाचलः |
कदाचित्प्राक्तनेनैव संनिवेशेन भूधरम् || ४० ||

मलये अचलः स्थिरः || ४० ||

चूतवृक्षे च शाखायां प्राप्य नीडं करोम्यहम् |
अनाद्यन्तेषु यातेषु युगेषु मुनिनायक || ४१ ||

प्राप्येत्यस्य प्राक्तनेन भूधरमित्यनेनान्वयः | अनाद्यन्तेषु असंख्येयेषु || ४१ ||

प्राक्तनेनैव जातोऽयं संनिवेशेन पादपः |
देहं त्यक्त्वा सुखं साधो नातः परिणतिं गतः || ४२ ||

अतः प्राक्तनसंनिवेशात्परिणतिं संनिवेशान्तरं न गतः | तर्हि त्वमिव पादपोऽपि 
किं चिरजीवी नेत्याह-देहं त्यक्त्वेति || ४२ ||

तदीयेनैव जातोऽयं संनिवेशेन पादपः |
ताते जीवति यैवाभूच्छोभास्य सुतरोस्तथा || ४३ ||

एवं च पादपजीवैक्येऽपि तात्पर्यं किंतु शोभासंनिवेशसाम्यादभेदोपचार इति 
सूचयन्नाह-तदीयेनेति | ताते चण्डे || ४३ ||

कृतप्राक्संनिवेशोऽयमहं स्थितिमिहागतः |
नेहाभूदुत्तरा पूर्वं ककुब्नायं च भूधरः || ४४ ||

एवं दिग्भूधरयोरैक्यप्रत्यभिज्ञापि संनिवेशसाम्यादेवेत्याह-नेहेति || ४४ ||

दिगुत्तराभूदन्येयं पूर्वमेव महीधरः |
एकैकदेहसंस्थानवीतब्रह्मनिशागमः || ४५ ||

पूर्वं उत्तरा दिक् अन्यैवाभूदियमन्या | एवं भूधरोऽप्यन्य 
एवाभूदित्यावृत्तिविपरिणामाभ्यामन्वयः | तर्हि तथेव त्वमपि प्रतिकल्पमन्यः 
समानसंनिवेशश्च किं न स्यास्तत्राह-एकेति | अहं एकश्चासौ एकेनैव 
देहसंस्थानेन वीता ब्रह्मनिशागमा यस्य तथाविधः || ४५ ||

ध्यानान्ते तत्त्व एवैनं सर्गमालोक्य वेवयहम् |
अर्कादेरृक्षसंचारान्मेर्वादिस्थानका दिशः || ४६ ||

तत्कुतस्तत्राह-ध्यानान्त इति | यतः कल्पान्ते प्रागुक्तधारणापूर्वकं 
स्थिरीकृतस्य ध्यानस्य निर्विकल्पकसमाधेरन्ते अवसाने पुनर्जातमेनं सर्गमालोक्य 
स एवायं मेरुः स एवायं पादप इति प्रत्यभिज्ञायमाने तत्त्वे एव एनं सर्गं वेद्मि 
| यद्यहमन्यः स्यां तत्तावगाहिनी प्रत्यभिज्ञैव न स्यादिति भावः | एवं 
पूर्वसंस्थानादन्यथा संस्थानताग्रहणादपि तद्द्रष्टुर्मम न नाश 
इत्याशयगर्भा दिगुत्तराभूदन्येयम् इत्युक्तिमुपपादयति-अर्कादेरिति | दिशः 
प्राच्यादयः अर्कसोमादेरृक्षाणां नक्षत्राणामुदयास्तमयादिनियतसंचाराच्च 
नियतोत्तरदिक्स्थितमेर्वादिस्थानकाः प्रसिद्ध्यन्ति || ४६ ||

संस्थानमन्यथा तस्मिन्स्थिते यान्ति दिशोऽन्यथा |
न सन्नासज्जगन्मन्ये भ्रमयन्केवलं धियः || ४७ ||

सर्गान्तरे तु ता दिशस्तस्मिन्मेरावेवान्यथा प्रकारान्तरेण स्थिते सति 
चित्रपटलिखितमेर्वाद्यधीना दिशस्तत्परिवर्तन इव अन्यथा संस्थानं 
व्यत्यस्तस्थितिं यान्तीत्यर्थः | एवं दिशामनियतस्थित्या मिथ्यात्वे 
तदनुसारिनियतावयवसंनिवेश घटितस्य सर्वस्यापि जगतोऽनिर्वचनीयतालक्षणं 
मिथ्यात्वं प्रतिभातीत्याह-न सदित्यादिना || ४७ ||

आत्मस्पन्दचमत्कारविभवोऽयं विजृम्भते |
पुत्रः पितृत्वमायाति मित्रं यात्यरितां तथा || ४८ ||

आत्मनः स्पन्दचमत्कारो मायिकविक्षेपशक्तिस्तद्विभवः | जागतेषु पदार्थेषु 
दिक्कृतव्यवस्थाव्यत्यास इव कालकृतव्यवस्थाव्यत्यासोऽपि दृश्यत 
इत्येतत्प्रपञ्चयन्दर्शयति-पुत्र इत्यादिना || ४८ ||

स्त्रीत्वं च शतशो यातान्पुंसश्चैव स्मराम्यहम् |
कलौ कृतयुगाचारान्कृते कलियुगस्थितिम् || ४९ ||

त्रेतायां द्वापरे चैव संस्मरामि मुनीश्वर |
अदृष्टवेदवेदार्थान्स्वसंकेतविहारिणः || ५० ||

त्रेतायां द्वापरे च कृतयुगाचारान्कलियुगस्थितिं चेत्यनुकृष्यान्वयः | 
कलियुगस्थितिमेव संक्षिप्य विवृणोति-अदृष्टेति || ५० ||

सर्गान्निरर्गलाचारान्क्वचित्कांश्चित्स्मराम्यहम् |
ध्यातरि ब्रह्मणो ब्रह्मन्ससुरासुरमानुषम् || ५१ ||

क्वचित्कृतयुगादावपि | तथाहि | कृतयुगेऽपि पुष्करेण बलस्य निकृत्याद्यूते जयो 
विनापराधमेकवस्त्रेण सभार्यस्य निर्वासनं च प्रसिद्धम् || ५१ ||

चतुर्युगसहस्रान्ते जगच्छून्यं स्मराम्यहम् |
मनोमनननिर्माणान्पार्थिवाकारवर्जितान् |
व्याप्तान्वायुमयैर्भूतैर्दश सर्गान्स्मराम्यहम् || ५२ ||

हे ब्रह्मन् चतुर्युगसहस्रस्यान्ते अवसाने वेधसि जगद्रूपसंहारक्रमेणाप्सु शयित्वा 
योगनिद्राच्छलेन ब्रह्मणः परमात्मनो ध्यातरि सति ससुरासुरमानुषं 
जगच्छून्यमसत्तामिवापन्नं स्मरामीत्यर्थः | एवं प्रलीनेऽपि 
जगत्यैन्दवमनोमनननिर्माणान् प्रागुक्तान् वातमयैर्वायुप्रायैर्भूतैः 
प्राणिभिर्व्याप्तान् || ५२ ||

विचित्रसंस्थानविशेषदेशान्विचित्रकार्याकुलभूतकोशान् |
विचित्रविन्यासविलासवेषान्स्मराम्यहं ब्रह्मदिनेष्वशेषान् || ५३ ||

उक्तं सर्वं संक्षिप्योपसंहरति-विचित्रेति | अहं ब्रह्मदिनेषु कल्पेषु 
विचित्रस्थानविशेषयुक्ता देशा येषु तथाविधान्विचित्रकार्याकुलभूतानां 
कोशभूतान् अशेषान्सर्वान्सर्गान्स्मरामीत्यर्थः || ५३ ||

इत्यार्षे श्रीवासिष्ठमहारामायणे वाल्मीकीये दे० मोक्षोपायेषु निर्वाणप्रकरणे पू० 
भुशुं० चिरजीवितवर्णनं नाम द्वाविंशः सर्गः || २२ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे पूर्वार्धे 
चिरजीवितवर्णनंन् नाम द्वाविंशतितमः सर्गः || २२ ||

त्रयोविंशः सर्गः २३

श्रीवसिष्ठ उवाच |

अथासौ वायसश्रेष्ठो जिज्ञासार्थमिदं मया |
भूयः पृष्टो महाबाहो कल्पवृक्षलताग्रके || १ ||

त्यक्तेषु येषु दोषेषु नरं मृत्युर्न बाध्यते |
यत्परं च मनः कार्यं तत्सर्वमिह कीर्त्यते || 

इदं वक्ष्यमाणम् | प्रच्छेर्गौणे कर्मणि क्तः || १ ||

चरतां जगतः कोशे व्यवहारवतामपि |
कथं विहगराजेन्द्र देहं मृत्युर्न बाधते || २ ||

कथं कीदृशदोषत्यागगुणार्जनप्रकारेण || २ ||

भुशुण्ड उवाच |

जानन्नपि हि सर्वज्ञ ब्रह्मञ्जिज्ञासयेव माम् |
पृच्छसि प्रभवो नित्यं भृत्यं वाचालयन्ति हि || ३ ||

वाचालयन्ति मुखरयन्ति | मृत्यवाक्पटुतां प्रश्नमुखेन ख्यापयन्तीति यावत् || ३ ||

तथापि यत्पृच्छसि मां तत्ते प्रकथयाम्यहम् |
आज्ञाचरणमेवाहुर्मुख्यमाराधनंन् सताम् || ४ ||

दोषमुक्ताफलप्रोक्ता वासनातन्तुसंततिः |
हृदि न ग्रथिता यस्य मृत्युस्तं न जिघांसति || ५ ||

तत्र सर्वदोषाधारवासनानाश एव मुख्यो मृत्युतरणोपाय इत्याह-दोषेति | 
यथा त्यक्तहाराद्याभरणंन् चोरा न जिघांसन्ति तद्वदित्यर्थाद्गम्यते || ५ ||

निःश्वासवृक्षक्रकचाः सर्वदेहलताघुणाः |
आधयो यं न भिन्दन्ति मृत्युस्तं न जिघांसति || ६ ||

निःश्वासलक्षणा देहवृक्षच्छेदनाः क्रकचा येभ्यः | सर्वासां देहलतानां 
देहवृक्षशाखाभूतहस्तपादादीनां घुणाः काष्ठकीटभूताः आधयो मनो 
व्यथाः || ६ ||

शरीरतरुसर्पौघाश्चिन्तार्पितशिरःफणाः |
आशा यं न दहन्त्यन्तर्मृत्युस्तं न जिघांसति || ७ ||

शरीरतरोः कोटरस्थसर्पौघभूताः अत एव चिन्तालक्षणा अर्पिताः शिरसि फणा यैः | 
न दहन्ति अर्थात्स्वविषाग्निना || ७ ||

रागद्वेषविषापूरः स्वमनोबिलमन्दिरः |
लोभव्यालो न भुङ्क्ते यं मृत्युस्तं न जिघांसति || ८ ||

न भुङ्क्ते न दशति || ८ ||

पीताशेषविवेकाम्बुः शरीराम्भोधिवाडवः |
न निर्दहति यं कोपस्तं मृत्युर्न जिघांसति || ९ ||

शरीराम्भोधेर्वाडवो वडवाग्निभूतः | अत एव पीताशेषविवेकाम्बुः || ९ ||

यन्त्रं तिलानां कठिनं राशिमुग्रमिवाकुलम् |
यं पीडयति नानङ्गस्तं मृत्युर्न जिघांसति || १० ||

आकुलं व्यग्रम् | तिलानां राशिं कर्मयन्त्रं कर्त्रिव उग्रमिति क्रियाविशेषणम् || १० ||

एकस्मिन्निर्मले येन पदे परमपावने |
संश्रिता चित्तविश्रान्तिस्तं मृत्युर्न जिघांसति || ११ ||

ब्रह्मात्मविश्रान्तिरेवात्यन्तिकमृत्युजयोपाय इत्याशयेनाह-एकस्मिन्निति || ११ ||

वपुःखण्डाभिपतितं शाखामृगमिवोदितम् |
न चञ्चलं मनो यस्य तं मृत्युर्न जिघांसति || १२ ||

वपुर्लक्षणे पुष्पितवनखण्डे अभिपतितः शाखामृग इव उदितमूर्जितम् | 
छान्दसं क्लीवत्वम् || १२ ||

एते ब्रह्मन्महादोषाः संसारव्याधिहेतवः |
मनागपि न लुम्पन्ति चित्तमेकं समाहितम् || १३ ||

दोषानुपसंहरंस्तज्जयहेतुगुणान्वक्तुं प्रथमं समाधानमेव मुख्यो गुण 
इत्याशयेन तं प्रशंसति-एते इत्यादिना || १३ ||

आधिव्याधिसमुत्थानि चलितानि महाभ्रमैः |
न विलुम्पन्ति दुःखानि चित्तमेकं समाहितम् || १४ ||

नास्तमेति न चोदेति न संस्मृतिर्न विस्मृतिः |
न सुप्तं न च जाग्रत्स्याच्चित्तं यस्य समाहितम् || १५ ||

अन्धीकृतहृदाकाशाः कामकोपविकारजाः |
चिन्ता न परिहिंसन्ति चित्तं यस्य समाहितम् || १६ ||

न ददाति न चादत्ते न जहाति न याचते |
कुर्वदेव च कार्याणि चित्तं यस्य समाहितम् || १७ ||

कर्माणि कुर्वत् यथाशास्त्रं व्यवहरदपि || १७ ||

ये दुरर्था दुरारम्भा दुर्गुणा दुरुदाहृताः |
दुष्क्रमास्ते न कृन्तन्ति चित्तं यस्य समाहितम् || १८ ||

दुष्टा अर्था अर्जनीयधनादयः आरभ्यन्त इत्यारम्भाः कृषिगृहधनादयः | 
गुणा रागद्वेषादयः | उदाहृता मर्मप्रकाशनोक्तयः | क्रमा नीतयः | न 
कृन्तन्ति दुष्टफलेन न परितापयन्ति || १८ ||

आभान्ति विपुलार्थानि महान्ति गुणवन्ति च |
सर्वाण्येवानुधावन्ति चित्तं यस्य समाहितम् || १९ ||

आभान्ति प्रकाशमानानि विपुलार्थानि बहुलाभानि सर्वाण्येव सुखानीति शेषः | 
अनुधावन्ति अनुसरन्ति || १९ ||

यदुदर्कहितं सत्यमनपायि गतभ्रमम् |
दुरीहितदृशोन्मुक्तं तत्परं कारयेन्मनः || २० ||

उदर्क औत्तरकालिकं सुखं तस्मै हितम् | दुरीहितदृशा भोगाभिलाषदृष्ट्या 
उन्मुक्तं स्वात्मलाभलक्षणं तत्परम् || २० ||

यददृष्टमशुद्धेन चित्तवैधुर्यदायिना |
अनेकत्वपिशाचेन तत्परं कारयेन्मनः || २१ ||

चित्तस्य वैधुर्यं पुरुषार्थविधुरता तद्दायिना | अनेकत्वं 
भेददृष्टिस्तल्लक्षणपिशाचेन यत्सौख्यं न दृष्टं तत्परम् || २१ ||

आदौ मध्ये तथान्ते च चिराय परमोचितम् |
यच्चारु मधुरं पथ्यं तत्परं कारयेन्मनः || २२ ||

आदौ चारुसुखारम्भम् मध्ये अर्धपरिपाकेऽपि मधुरम् अन्ते पथ्यं 
सर्वदुःखनिवर्तकं ज्ञानं तत्परम् || २२ ||

यदनन्तं मनःपथ्यंन् तथ्यमाद्यन्तमध्यगम् |
समस्तसाधुभिर्जुष्टं तत्परं कारयेन्मनः || २३ ||

आद्यन्तमध्यगं सर्वावस्थास्वनुगतमात्मसुखम् || २३ ||

यद्बुद्धेः परमालोकमाद्यं यदमृतं परम् |
यदनुत्तमसौभाग्यं तत्परं कारयेन्मनः || २४ ||

न विद्यते उत्तमं यस्मात्तथाविधं सौभाग्यं नित्यनिरतिशयानन्द इत्यर्थः || २४ ||

सामरासुरगन्धर्वे सविद्याधरकिन्नरे |
ससुरस्त्रीगणे स्वर्गे न किंचित्सुस्थिरं शुभम् || २५ ||

अनुत्तमसौभाग्यत्वमेवेतरसुखानित्यतादिप्रपञ्चनेन साधयति-सामरेत्यादिना 
|| २५ ||

सतरौ सनराधीशे सपर्वतपुरव्रजे |
साम्बुधौ भूतले तात न किंचिच्छोभनं स्थिरम् || २६ ||

सनागे सासुरव्यूहे सासुरस्त्रीगणे तथा |
समस्त एव पाताले न किंचिच्छोभनंन् स्थिरम् || २७ ||

सस्वर्गे ससुरालोके सपाताले सदिक्तटे |
जगत्यस्मिंस्तु सर्वस्मिन्न किंचिच्छोभनं स्थिरम् || २८ ||

एवं लोकत्रयस्याशुभतामुक्त्वा तद्धटितजगत एव तदाह-सस्वर्ग इति || २८ ||

आधिव्याधिविलोलासु दुःखौघवलितासु च |
क्रियासु नित्यतुच्छासु न किंचित्सुस्थिरं शुभम् || २९ ||

क्रियाशब्देन तत्फलानि लक्ष्यन्ते || २९ ||

तरलीकृतचित्तासु हृदयानन्दिनीषु च |
चिन्तासु धीविकारासु न किंचित्सुस्थिरं शुभम् || ३० ||

चिन्तापदमपि मानसक्रियामात्रपरं तत्फलोपलक्षकम् || ३० ||

हृत्क्षीरोदकसंस्पन्दमन्दरेषु चलेष्वपि |
स्वसंकल्पविकल्पेषु न किंचित्सुस्थिरं शुभम् || ३१ ||

हृन्मनस्तल्लक्षणस्य क्षीरोदकस्य संस्पन्दे क्षोभणे मन्दरायमाणेषु | इदं 
मानसक्रियामात्रोपलक्षणम् || ३१ || 

अनारतागमापायपरास्वसिशिरास्वपि |
चित्राकारासु चेष्टासु न किंचित्सुस्थिरं शुभम् || ३२ ||

अतिचित्राकारासु अत्यद्भुतासु | अत एवासिशिरास्वसिधाराप्रायासु इन्द्रियादिचेष्टासु || ३२ ||

न वरमेकमहीतलराजता न च वरं विबुधामररूपता |
न च वरं धरणीतलनागता स्थितिमुपैति हि यत्र सतां मनः || ३३ ||

एवमशाश्वतत्वात्तुच्छत्वाच्च न जागतं किमपि सुखं विवेकिभिः 
स्पृहणीयमित्याह-न वरमित्यादिना | एका अनन्यराजता सर्वमहीतलराजता न 
वरम् | एवं विबुधा अभिज्ञतमा ये अमरा इन्द्रबृहस्पत्यादयस्तद्रूपता 
स्वर्गराज्याद्यपीति यावत् धरण्यास्तले पाताले सर्वधरणीधारणसमर्था 
शेषनागता पातालराज्यमपीति यावत् | यत्र सतां विवेकिनां मनः स्थितिं 
पूर्णकामतया विश्रान्तिमुपैति तथाविधं किमपि न भवतीत्यर्थः || ३३ ||

न वरमाकुलशास्त्रविचारणं न च वरं परकार्यविवेचनम् |
न वरमग्र्यकथाक्रमवर्णनं स्थितिमुपैति हि यत्र सतां मनः || ३४ ||

एवं दुरूहत्वाद्विस्तृतत्वाच्चाकुलताहेतुनानाशास्त्राणां 
चतुर्दशविद्यास्थानानां विचारणं निष्कर्षसामर्थ्यलक्षणं पाण्डित्यमपि न 
वरम् | एवं परेषां कार्याणां बुद्धिसौष्ठवाद्विचार्य विवेचनसामर्थ्यलक्षणं 
लोकानुरजनसामर्थ्यमपि न वरम् | अग्र्याणां भारतादिकथानां क्रमस्य 
वर्णनादिसामर्थ्यमपि न वरमिति पूर्ववत् || ३४ ||

न वरमाधिमयं चिरजीवितं न च वरं मरणं दृढमूढता |
न च वरं नरको न च विष्टपं स्थितिमुपैति हि न क्वचिदाशयः || ३५ ||

यदि आधिप्रचुरत्वाज्जीवितं न वरं तर्हि सर्वाधिनिवृत्तिमत्त्वान्मरणं वरं 
स्यात्तत्राह-दृढमूढतेति | सर्वदुःखनिदानमूढतादार्ढ्यात्तदपि न 
वरमित्यर्थः | तर्हि भोगेन सर्वदुःखक्षयकरत्वान्नको वरमस्त्विति चेन्नेत्याह##-
भावः | विष्टपं सर्वभुवनाधिपत्यम् || ३५ ||

इति विविधजगत्क्रमाः समस्ताः खलु मतिमूढतया नरस्य रम्याः |
चलतरकलनाहिते पदार्थे कथमुपयान्ति चिरस्थितिं महान्तः || ३६ ||

नरस्य विवेकिनः पुरुषस्य इति अनेन प्रकारेण विचार्यमाणा विविधजगत्क्रमाः 
समस्ताः सर्वेऽपि न रम्याः | हि यस्माद्धेतोस्ते जगत्क्रमाश्चलतरकलनया 
अशाश्वतत्वबुद्ध्या आहिते गृहीते पदार्थे महान्तः कथं 
चिरस्थितिमात्यन्तिकविश्रान्तिं यान्तीत्यर्थः || ३६ ||

इत्यार्षे श्रीवासिष्ठमहारामायणे वाल्मीकीये दे० निर्वाण० पू० भुशुंडो० 
समाधानसंकल्पनिराकरणं नाम त्रयोविंशः सर्गः || २३ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे पू० 
समाधानसङ्कल्पनिराकरणं नाम त्रयोविंशः सर्गः || २३ ||
चतुर्विंशः सर्गः २४

भुशुण्ड उवाच |

एकैव केवला दृष्टिर्निरापाया गतभ्रमा |
विद्यते सर्ववित्त्वेषु सर्वश्रेष्ठा समुन्नता || १ ||

देहनाडीक्रमोपेता षट्चक्रहृदयान्विता |
प्राणस्पन्दविभागाढ्या प्राणचिन्तेह वर्ण्यते || 

यदि जगति न किंचिच्छोभनं स्थिरं तर्हि किं तच्छोभनं स्थिरं च यत्र 
विवेकिनश्चित्तविश्रान्तिस्तदाह-एकैवेत्यादिना | सर्वेषु वित्त्वेषु ज्ञानेषु मध्ये 
सर्वाशे श्रेष्ठा समुन्नता | सहसा दुरारोहेति यावत् || १ ||

आत्मचिन्ता समस्तानां दुःखानामन्तकारिणी |
चिरसंभृतदुःस्वप्नसंसारभ्रमहारिणी || २ ||

आत्मचिन्ता साक्षात्कारपर्यन्त आत्मविचारः | चिरमनादिकालादारभ्य 
कामकर्मवासनासंभूतस्य दुःस्वप्नकल्पस्य संसारभ्रमस्य हरणशीला || २ ||

निष्कलङ्कमनोमार्गविपुलाङ्गणचारिणी |
तथा समस्तदुःखानां चिन्तानर्थविनाशिनी || ३ ||

निरस्तमायदिकलङ्का प्रत्यक्प्रवणं मन एव मार्गो यत्र तथाविधे 
मनसोऽप्यमार्गे अगम्ये वा निरतिशयभूमानन्दलक्षणे प्रत्यगात्माङ्गणे 
संचरणशीला | तथा उपस्थितसर्वदुःखानां 
भाविदुःखानुसंधानप्रयुक्तचिन्तादिसर्वानर्थानां च विनाशिनी || ३ ||

ज्योत्स्नयेवान्धकाराणामलमन्तः प्रजायते |
सा स्वात्मचिन्ता भगवन्सर्वसंकल्पवर्जिता || ४ ||

अन्धकाराणां तत्कार्यभ्रान्तिभिः सह परिगणनाद्बहुवचनम् | अलमत्यन्तमन्तो 
नाशस्तयेति शेषः || ४ ||

युष्मदादिषु सुप्रापा दुष्प्रापैवास्मदादिषु |
समस्तकलनातीतं परां कोटिमुपागतम् || ५ ||

दुष्प्रापैवेत्यवधारणे हेतुमाह-समस्तेत्यादिना || ५ ||

पदमासादयन्त्येतत्कथं सामान्यबुद्धयः |
आत्मचिन्ताविलासिन्यास्तस्याः सख्यो महामुने || ६ ||

सामान्यबुद्धयः अविशुद्धप्राकृतबुद्धयः | तर्हि सा तव कथं सुलभा जातेति 
चेत्तत्सखीसमाश्रयणादित्याशयेन प्राणचिन्तां वर्णयितुं पीठिकां रचयति##-

किंचित्साम्यमुपायाता विज्ञानशशिशीतलाः |
आत्मचिन्तासमानानां विविधानां मुनीश्वर || ७ ||

आत्मचिन्तावयस्यानां मध्यादेकतमा मया |
सर्वदुःखक्षयकरी सर्वसौभाग्यवर्धिनी || ८ ||

कारणं जीवितस्येह प्राणचिन्ता समाश्रिता |

श्रीवसिष्ठ उवाच |

इत्युक्तवन्तं विहगं भुशुण्डं पुनरप्यहम् |
जानन्नपीदमव्यग्रः पृष्टवान्क्रीडया मुनिम् || ९ ||

रीडया कौतुकेन || ९ ||

सर्वसंशयविच्छेदिन्नत्यन्तचिरजीवित |
यथार्थं ब्रूहि मे साधो प्राणचिन्ता किमुच्यते || १० ||

किं कीदृशी || १० ||

भुशुण्ड उवाच |

सर्ववेदान्तवेत्तासि सर्वसंशयनाशकः |
मामेतत्परिहासार्थं मुने पृच्छसि वायसम् || ११ ||

अथवा भवतामेव भगवन्परिशिक्षितुम् |
पुनः प्रत्युत्तराणीदं का मे क्षतिरुपस्थिता || १२ ||

भवतां पूज्यानां युष्मदादीनां संनिधौ इदं प्राणदर्शनं परिशिक्षितुं 
विशेषतः परिज्ञातुं पुनः प्रत्युत्तराणि | त्वत्प्रश्नस्य प्रत्युत्तरं वदानि | 
लोडुत्तमः || १२ ||

भुशुण्डजीवितकरं भुशुण्डस्वात्मलाभदम् |
शृणु प्राणसमाधानं वक्ष्यमाणमिदं मया || १३ ||

देहगेहवर्णनक्रमेण वक्ष्यमाणम् ||१३ ||

पश्येदं भगवन्सर्वं देहगेहं मनोरमम् |
त्रिप्रकारमहास्थूणं नवद्वारसमावृतम् || १४ ||

वातपित्तकफलक्षणत्रिप्रकारा महान्तः स्थूणा विष्टम्भकाष्ठानि यस्य || १४ ||

पुर्यष्टककलत्रेण तन्मात्रस्वजनेन च |
अहंकारगृहस्थेन सर्वतः परिपालितम् || १५ ||

पुर्यष्टकं प्राग्वाख्यातम् | तत्पुर्यष्टकमात्रं स्वजना बान्धवाश्च यस्य || १५ ||

अन्तः पश्यसि सत्कर्णशष्कुलीचन्द्रशालिकम् |
शिरोरुहाच्छादनवद्विपुलाक्षिगवाक्षकम् || १६ ||

अन्तः साक्षितया त्वं मया वर्ण्यमानं देहगेहं पश्यसि साक्षादनुभवसि | सत्यौ 
कर्णशष्कुलीद्वयलक्षणे चन्द्रशालिके शिरोगृहे यस्मिन् | शिरोरुहैः 
केशैराच्छादनवत् || १६ ||

आस्यप्रधानसुद्वारं भुजपार्श्वोपमन्दिरम् |
दन्तालिकेसरस्रग्भिर्भूषितद्वारकोटरम् || १७ ||

भुजौ पार्श्वे च उपमन्दिराणि मन्दिरपक्षभागा यस्य | 
दन्तालिर्दन्तपङ्क्तिस्तल्लक्षणकेसरमालाभिर्भूषितं प्रधानद्वारबिलं यस्य || १७ |

अनारतं रूपरसस्पर्शनद्वारपालवत् |
संकुलालोकवलितं तारालिन्दकृतस्थिति || १८ ||

रूपरसग्रहणं सर्वबाह्यविषयोपलक्षणम् | तान् स्पर्शयन्ति अन्तर्निवेदयन्ति यानि 
ज्ञानेन्द्रियाणि तल्लक्षणद्वारपालवत् | तत्र त्वचः सर्वाङ्गव्याप्त्या 
सर्वद्वारपालत्वमिति अधोद्वारयोरपि तद्वत्त्वं बोध्यम् | सर्वत्र संकुलेन 
लिङ्गदेहव्याप्तिद्वारा व्याप्तेन आत्मालोकेन वलितं व्याप्तम् | विशेषतश्च जागरे तारे 
अक्ष्णोः कनीनिके तल्लक्षणयोरलिन्दयोरूर्ध्वतमद्वारप्रकोष्ठयोः कृता 
स्वामिस्थितिर्यस्मिन् | इन्धो ह वै नामैष योऽयं दक्षिणेक्षन्पुरुषः नेत्रस्थं जाग्रतं 
विद्यात् इति श्रुतेरिति भावः || १८ ||

रक्तमांसवसाधिग्धं स्नायुसंततिवेष्टितम् |
स्थूलास्थिकाष्ठसंबद्धं सुकुड्यं सुसमाहितम् || १९ ||

रक्तमांसवसाभिर्वारिमृद्गोमयैरिव दिग्धमुपलेपेनोपचितम् | स्नायवः 
शिरास्तत्संततिभिर्वेष्टितं रुद्धम् | अत एव सुकुड्यम् || १९ ||

इडा च पिङ्गला चास्य देहस्य मुनिनायक |
सुस्थिते कोमले मध्ये पार्श्वकोष्ठे निमीलिते || २० ||

अस्य देहस्य मध्ये इडा पिङ्गला चेति द्वे कोमले सूक्ष्मे नाड्यौ 
वामदक्षिणपार्श्वकोष्ठे निमीलिते अनभिव्यक्ते नासापुटयोः 
प्राणसंचारलिङ्गेनाभिव्यक्ते सुस्थिते || २० ||

पद्मयुग्मत्रयं यन्त्रमस्थिमांसमयं मृदु |
ऊर्ध्वाधोनालमन्योन्यमिलत्कोमलसद्दलम् || २१ ||

तत्र सर्वप्राणशक्तीनामाश्रयभूतं 
द्वासप्ततिसहस्रसंख्याकनाडीप्रभेदमूलजालकं पुरीतन्नामकं 
संपुटितसनालपद्मयुग्मत्रयाकारं हृत्पद्मयन्त्रत्रयंन् दर्शयति##-
संपुटीभावेन मिलत्कोमलसद्दलमत एव यन्त्रं प्रत्येकं यन्त्राकारम् || २१ ||

सेकेन विकसत्पत्रं सकलाकाशचारिणा |
चलन्ति तस्य पत्राणि मृदु व्याप्तानि वायुना || २२ ||

नासाग्रादिपादान्तसकलदेहाकाशचारिणा चन्द्राख्यापानवायवमृतसेकेन विकसन्ति 
पत्राणि दलानि यस्यतत् | एवं प्राणसंचारेण पत्राणि ईषत्संकुचन्तीत्यर्थाद्गम्यते | 
अत एव तस्य यन्त्रस्य पत्राणि प्राणापानवायुना व्याप्तानि सन्ति मृदु चलन्ति 
प्रत्युच्छ्वासनिःश्वासमीषत्संकुचन्ति विकसन्ति चेत्यर्थः || २२ ||

चलत्सु तेषु पत्रेषु स मरुत्परिवर्धते |
वाताहते लतापत्रजाले बहिरिवाभितः || २३ ||

किं ततस्तत्राह-चलत्स्विति | परिवर्धते परितः 
प्रसारात्पुरीतत्संबद्धसर्वनाडीच्छिद्रेषु प्रविश्य बहुलीभवतीत्यर्थः | यथा 
बहिररण्यादौ लतापत्रजाले वातेनाहते सति वायुः परितः प्रसरति तद्द्वदित्यर्थः || २३ ||

वृद्धिं नीतः स नाडीषु कृत्वा स्थानमनेकधा |
ऊर्ध्वाधोवर्तमानासु देहेऽस्मिन्प्रसरत्यथ || २४ ||

एवं वृद्धिं नीतः स 
हृदयपायुनाभिकण्ठसर्वाङ्गलक्षणमनेकधास्थानं कृत्वा कल्पयित्वा 
प्राणादिपञ्चसंज्ञः सन् ऊर्ध्वाधोवर्तमानासु द्विसप्ततिसहस्रप्रतिशाखासु 
एकोत्तरशतनाडीषु प्रविश्य देहे प्रसरतीत्यर्थः || २४ ||

प्राणापानसमानाद्यैस्ततः स हृदयानिलः |
संकेतैः प्रोच्यते तज्ज्ञैर्विचित्राचारचेष्टितैः || २५ ||

तदेवाह-प्राणेति || २५ ||

हृत्पद्मयन्त्रत्रितये समस्ताः प्राणशक्तयः |
ऊर्ध्वाधः प्रसृता देहे चन्द्रबिम्बादिवांशवः || २६ ||

तैः प्राणैः सह प्राणशक्तीनामपि सर्वाङ्गे प्रसरं दर्शयति-हृत्पद्मेति || 
२६ ||

यान्त्यायानित् विकर्षन्ति हरन्ति विहरन्ति च |
उत्पतन्ति पतन्त्याशु ता एताः प्राणशक्तयः || २७ ||

तासामन्नरसस्य देहव्यापनाय नाडीषु व्यापारमाह-यान्तीति || २७ ||

स एष हृत्पद्मगतः प्राण इत्युच्यते बुधैः |
अस्य काचिन्मुने शक्तिः प्रस्पन्दयति लोचने || २८ ||

हृदयमेव मुख्यस्थानं प्राणस्यैव मुख्यता अन्ये तद्वृत्तिमेदास्तद्द्वारेण 
प्राण एव सर्वशरीरेन्द्रियादिचेष्टाः शक्तिभेदैः करोतीत्याह-स एष इत्यादिना || २८ 
||

काचित्स्पर्शमुपादत्ते काचिद्वहति नासया |
काचिदन्नं जरयति काचिद्वक्ति वचांसि च || २९ ||

बहुनात्र किमुक्तेन सर्वमेव शरीरके |
करोति भगवान्वायुर्यन्त्रेहामिव यान्त्रिकः || ३० ||

यन्त्रेहां प्रतिमादियन्त्रस्य नृत्यादिचेष्टाम् | यान्त्रिको यन्त्रसूत्रधारः || ३० ||

तत्रोर्ध्वाधोद्विसंकेतौ प्रसृतावनिलौ मुने |
प्राणापानाविति ख्यातौ प्रकटौ द्वौ वरानिलौ || ३१ ||

ऊर्ध्वगमनमधोगमनमिति द्विविधसंकेतवन्तौ || ३१ ||

तयोरनुसरन्नित्यं मुने गतिमहं स्थितः |
शीतोष्णवपुषोर्नित्यं नित्यमम्वरपान्थयोः || ३२ ||

एवं सर्वमौपोद्धातिकमुपवर्ण्य स्वयं क्रियमाणां प्राणचिन्तां दर्शयति##-
त्वाध्यात्मिकपरिच्छेदत्यागेनाधिदैविकसूत्रात्मरूपतदात्मभावधारणया 
आसङ्गपाप्मदूषितसर्वेन्द्रियव्रतपरित्यागे तन्मात्रव्रताचरणम् | 
वागादीन्द्रियाणां हि वचनादिस्वस्वविषयव्यसनिताव्रतं तच्चासङ्गपाप्मदूषितमिति 
श्रमलक्षण मृत्युना भग्नम् | प्राणस्य तु मुखनासिकादिस्थानेषु संचरणमेव 
व्रतं तच्च न विषयासङ्गदूषितमिति न श्रमात्मना भज्यत इति प्राण एवैको 
व्रतभङ्गशून्यो मृत्युना न ग्रस्यते | 
अतस्तदात्मताधारणतद्व्रतमात्राचरणलक्षणात्प्राणचिन्तनात्स्वस्य 
जितमृत्युतेत्याशयः | इयं च प्राणचिन्ता प्राणव्रतधारणसहिता बृहदारण्यके 
अथातो व्रतमीमांसा इत्यादिना तस्मादेकमेव व्रतं चरेत्प्राण्याच्चैवापान्याच्च 
नेत्पाप्मा मृत्युराप्नुवत् इति यद्युचरेत्समापिपयिषेत्तेनो एतस्यै देवतायै सायुज्यंन् 
सलोकतां जयति इत्यन्तेन ग्रन्थेन प्रपञ्चिता तत एवावगन्तव्या | 
तयोरुपासनीयगुणान्तराण्यप्याह-शीतोष्णवपुषोरित्यादिना || ३२ ||

कलेवरमहायन्त्रवाहयोः श्रमहीनयोः |
हृदाकाशार्कशशिनोस्त्वग्नीषोमस्वरूपयोः || ३३ ||

श्रमहीनयोरिति | तानि मृत्युः श्रमो भूत्वोपयेमे अथेममेव नाप्नोद्योयं 
मध्यमः प्राणः इति श्रुतेरिति भावः || ३३ ||

शरीरपुरपालस्य मनसो रथचक्रयोः |
अहंकारनृपस्यास्य प्रशस्येष्टतुरङ्गयोः || ३४ ||

तयोर्ममानुसरतः प्राणापानाभिधानयोः |
गतिं शरीरमरुतोराशरीरमरुद्धयोः || ३५ ||

आशरीरं यावज्जीवमरुद्धयोरविच्छिन्नोपासनयोः | तथाच प्राक् श्रुतिरुदाहृता 
यद्युच्चरेत्समापिपयिषेत् इति | न विच्छिन्द्यादिति हि तदर्थः || ३५ || 

जाग्रत्स्वप्नसुषुप्तेषु सदैव समरूपयोः |
सुषुप्तसंस्थितस्येव ब्रह्मन् गच्छन्ति वासराः || ३६ ||

समरूपयोरिति | अभ्यासातिशयेन बहिरन्तश्च 
द्वादशषोडशाङ्गुलप्रदेशमात्रपरिमितसंचारयोरित्यर्थः || ३६ ||

सहस्रविनिकृत्ताङ्गाद्विसतन्तुलवादपि [विनिभक्ताङ्गा इति पाठः |] |
दुर्लक्ष्या विद्यमानापि गतिः सूक्ष्मतराऽनयोः || ३७ ||

प्राणायामाभ्यासात्तयोः सूक्ष्मतमत्वापादनाच्च 
नोत्क्रमणादिप्रसक्तिरित्याशयेनाह-सहस्रेति | अथवा 
नाड्यन्तःसंचारोऽनयोर्मुखनासिकासंचार इव कुतो न लक्ष्यते तत्राह-सहस्रेति | 
यथा केशः सहस्रधा भिन्नस्तावतानिम्ना तिष्ठति इति 
श्रुतेर्नाडीनामेवातिसूक्ष्मत्वाहुर्लक्षत्वे तदन्तरनयोर्गतिः सुतरां 
दुर्लक्ष्येत्याशयः || ३७ ||

अविरतगतयोर्गतिं विदित्वा हृदि मरुतोरनुसृत्य चोदितां ताम् |
न पुनरिह हि जायते महात्मन्मुदितमनाः पुरुषः प्रणष्टपाशः || ३८ ||

वर्णितां प्राणचिन्तां वर्णयिष्यमाणप्रकारप्रश्नस्यावसरं 
सूचयन्नुपसंहरति-अविरतेति | हृदि हृदयादिस्थानेष्वविरतं गतं संचारो 
ययोस्तयोर्मरुतोः प्राणापानयोश्चोदितां नानाश्रुतिषु तत्तत्प्राणोपास्तिप्रकरणे 
अनेकधा विहितां निर्दोषत्वगतश्रमत्वाभग्नव्रतत्वसंवर्गाद्यनेकगुणविशिष्टां 
गतिमनुसृत्यवक्ष्यमाणप्रकारेणोपास्य प्रणष्टमृत्युपाशः सन् 
पुरुषस्तत्त्वज्ञानेन जीवन्मुक्तो भूत्वा इह संसारे पुनर्न जायत इत्यर्थः | हिशब्दः 
प्राणाद्युपास्तीनामपि निष्कामानुष्ठितानां ज्ञानद्वारा मुक्तिहेतुत्वं श्रुतिषु 
प्रसिद्धमिति द्योतनार्थः || ३८ ||

इत्यार्षे श्रीवासिष्ठमहारामायणे वा० दे० मोक्षोपायेषु निर्वाण० प्र० पू० 
भुशुण्डोपाख्याने प्राणविचारणं नाम चतुर्विंशः सर्गः || २४ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे पूर्वार्धे 
प्राणविचारणं नाम चतुर्विंशः सर्गः || २४ ||

पञ्चविंशः सर्गः २५

श्रीवसिष्ठ उवाच |

इत्थं स कथयन्पक्षी पृष्टस्तत्र पुनर्मया |
कीदृशी प्राणवातस्य गतिरित्येव राघव || १ ||

प्राणपानगतिष्वत्र रेचकादिप्रकल्पनम् |
प्राणापानोदयलयस्थानं ब्रह्म च वर्ण्यते || 

प्रश्नावसरप्रदानसूचितश्चिन्तनीयप्राणगतिप्रकारभेदो मया पृष्ट इत्याह##-

भुशुण्ड उवाच |

जानन्नपि मुने सर्वं किं मां पृच्छसि लीलया |
यथापृष्टमहं वच्मि शृणु तत्रापि मद्वचः || २ ||

प्राणोऽयमनिशं ब्रह्मन्स्पन्दशक्तिः सदागतिः |
सबाह्याभ्यन्तरे देहे प्राणोऽयमुपरि स्थितः || ३ ||

एकः प्राणशब्दो रूढः अपरस्तु प्राणगतिरिति यौमिकस्तल्लक्षणपरः | 
लक्षणानुसारेणैवोर्ध्वस्थानमभिनीय दर्शयति-अयमुपरि स्थित इति || ३ ||

अपानोऽप्यनिशं ब्रह्मन्स्पन्दशक्तिः सदागतिः |
सबाह्याभ्यन्तरे देहे त्वपानोऽयमवाक्स्थितः || ४ ||

एवमपानपदमप्येकं यौगिकं पूर्ववत्सर्वम् || ४ ||

जाग्रतः स्वपतश्चैव प्राणायामोऽयमुत्तमः |
प्रवर्तते यतस्तज्ज्ञ तत्तावच्छ्रेयसे शृणु || ५ ||

एवं लक्षणतो भेदंन् प्रदर्श्य तद्गतिष्वयत्नतः सदैव 
प्राणायामत्वसिद्धिचिन्तनं दर्शयति-जाग्रत इत्यादिना || ५ ||

बाह्योन्मुखत्वं प्राणानं यद्धृदम्बुजकोटरात् |
स्वरसेनास्तयत्नानां तं धीरा रेचकं विदुः || ६ ||

तत्र हृदयान्मूर्धपर्यन्तं प्रश्वासगत्यर्धमान्तररेचकत्वेन चिन्तनीयम् | 
मूर्धादिबहिर्द्वादशाङ्गुलपर्यन्तं त्वर्धं बाह्यपूरकत्वेनेत्याह-बाह्येति 
द्वाभ्याम् || ६ ||

द्वादशाङ्गुलपर्यन्तं बाह्यमाक्रमतामधः |
प्राणानामङ्गसंस्पर्शो यः स पूरक उच्यते || ७ ||

बाह्यात्परापतत्यन्तरपाने यत्नवर्जितः |
योऽयं प्रपूरणः स्पर्शो विदुस्तमपि पूरकम् || ८ ||

एवं बाह्याद्देशादपाने अन्तः परापतति प्रविशति यो नासाग्रादिमूर्धपर्यन्तो यश्च 
मूर्धादिहृदयपर्यन्तो वायोः स्पर्शस्तं द्विविधमप्यन्तःपूरकः विदुरित्यर्थः || 
८ ||

अपानेऽस्तंगते पाणो यावन्नाभ्युदितो हृदि |
तावत्सा कुम्भकावस्था योगिभिर्यानुभूयते || ९ ||

इदानीमन्तःकुम्भकं कल्पिताकल्पितसाधारण्येन लक्षयति-अपाने इति | अस्तंगते 
प्रशान्ते सति || ९ ||

रेचकः कुम्भकश्चैव पूरकश्च त्रिधा स्थितः |
अपानस्योदयस्थाने द्वादशान्तादधो बहिः || १० ||

बहिरपि च रेचकादीन्दर्शयितुमुपक्रमते-रेचक इत्यादिना | अपानस्योदयस्थाने 
नासाग्राद्बहिर्द्वादशाङ्गुलपर्यन्ते || १० ||

स्वभावाः सर्वकालस्थाः सम्यग्यत्नविवर्जिताः |
ये प्रोक्ताः स्फारमतिभिस्ताञ्छृणु त्वं महामते || ११ ||

स्वत एव भवन्तीति स्वभावा ये रेचकादयः प्रोक्ताः || ११ ||

द्वादशाङ्गुलपर्यन्ताद्बाह्यादभ्युदितः प्रभो |
यो वातस्तस्य तत्रैव स्वभावात्पूरकादयः || १२ ||

अभ्युदितः अभिमुखं स्थितः | तस्य वातस्य | तत्र बाह्यप्रदेश एव | 
बाह्यपूरकादयश्चिन्तनीया इति शेषः || १२ ||

मृदन्तरस्थानिष्पन्नघटवद्या स्थितिर्बहिः |
द्वादशाङ्गुलपर्यन्ते नासाग्रसमसंमुखे || १३ ||

तत्र बाह्यवायवन्तरपानस्यैकीभावेन निश्चलप्रायां स्थितिं कुम्भकत्वेन 
कल्पयति-मृदन्तरस्थेति सार्धेन || १३ ||

व्योम्नि नित्यमपानस्य तं विदुः कुम्भकं बुधाः |
बाह्योन्मुखस्यवायोर्या नासिकाग्रावधिर्गतिः || १४ ||

तस्य पूर्वप्राणभावेन हृदयादारभ्य नासाग्रपर्यन्ता या गतिस्तां 
बाह्यपूरकत्वेनापि कल्पयेदित्याह-बाह्योन्मुखस्येति || १४ ||

तं बाह्यपूरकं त्वाद्यं विदुर्योगविदो जनाः |
नासाग्रादपि निर्गत्य द्वादशान्तावधिर्गतिः || १५ ||

ततो बहिर्गतिं बाह्यपूरकान्तरतयाकल्पयति-नासाग्रादिति || १५ ||

या वायोस्तं विदुर्धीरा अपरं बाह्यपूरकम् |
बहिरस्तंगते प्राणे यावन्नापान उद्गतः || १६ ||

बहिरित्यादिः पूर्वोक्तानुवादः || १६ ||

तावत्पूर्णं समावस्थं बहिष्ठं कुम्भकं विदुः |
यत्तदन्तर्मुखत्वं स्यादपानस्योदयं विना || १७ ||

बाह्यरेचकद्वयकल्पनप्रकारमाह-यत्तदिति | उदयं प्रस्पन्दं विना | तथा च 
प्रस्पन्दपूर्वक्षणे यदन्तर्मुखत्वं प्रस्पन्दोन्मुखत्वं तमित्यर्थः || १७ ||

तं बाह्यरेचकं विद्याच्चिन्त्यमानं विमुक्तिदम् |
द्वादशान्ताद्यदुत्थाय रूपपीवरता परा || १८ ||

द्वादशान्ताद्बाह्यद्वादशाङ्गुलचरमभागात् | नासाग्रपर्यन्तमपानस्य चलनेन 
स्वरूपाभिव्यक्त्या पीवरता || १८ ||

अपानस्य बहिष्ठं तमपरं पूरकं विदुः |
बाह्यानाभ्यन्तरांश्चैतान्कुम्भकादीननारतम् || १९ ||

प्राणापानस्वभावांस्तान्बुद्ध्वा भूयो न जायते |
अष्टावेते महाबुद्धे रात्रिंदिवमनुस्मृताः || २० ||

बुद्ध्वा उपास्य भूयो न जायत इत्यवश्यभाविज्ञानफलेन स्तुतिः-अष्टाविति | 
यद्यपि बहिरन्तश्च रेचकपूरकयोः प्रत्येकं द्वैविध्यकथनात्कुम्भकाभ्यां सह 
दश भवन्ति तथापि कुम्भकयोः प्राधान्यादङ्गाष्टकाभिप्रायेणेयमुक्तिः || २० ||

स्वभावा देहवायूनां कथिता मुक्तिदा मया |
गच्छतस्तिष्ठतो वापि जाग्रतः स्वपतोऽपि वा || २१ ||

एतदभ्यासात्प्राणनिरोधोऽपिकाले भवतीत्याह-गच्छत इति || २१ ||

एते निरोधमायन्ति प्रकृत्याऽतिचलानिलाः |
यत्करोति यदश्नाति बुद्ध्यैवालमनुस्मरन् || २२ ||

कर्तृत्वभोक्तृत्वाभिमानोऽप्यनेन नश्यतीत्याशयेनाह-यत्करोतीति || २२ ||

कुम्भकादीन्नरः स्वान्तस्तत्र कर्ता न किंचन |
अव्यग्रमस्मिन्व्यापारे बाह्यं परिजहन्मनः || २३ ||

बाह्यदृष्टिपरित्यागादन्तरात्मदर्सनोदयेन परमपदप्राप्तिरप्यनेन 
सिद्ध्यतीत्याह-अव्यग्रमिति | अस्मिन् प्राणचिन्तनव्यापारे संसक्तमत एव 
बाह्यमर्थ परिजहत्त्यजत् || २३ ||

दिनैः कतिपयैरेव पदमाप्नोति केवलम् |
एतदभ्यसतः पुंसो बाह्ये विषयवृत्तिषु || २४ ||

न बध्नाति रतिं चेतः श्वदृतौ ब्राह्मणो यथा |
एतां दृष्टिमवष्टभ्य ये स्थिताः कृतबुद्धयः || २५ ||

श्वदृतौ श्वचर्मभस्त्रायां तद्गतक्षीरादाविति यावत् || २५ ||

प्राप्तप्राप्तव्यमखिलं तैरखिन्नास्त एव हि |
तिष्ठता गच्छता नित्यं स्वपता जाग्रता तथा || २६ ||

एषा चेत्प्रेक्ष्यते दृष्टिस्तन्न बन्धनमाप्यते |
प्राणापानानुसरणप्राप्तबोधवतामलम् || २७ ||

प्राणापानयोरनुसरणमनुसारश्चिन्तनं तेन प्राप्तबोधवतां पुंसां 
संशान्तमलमोहेन चित्तेन अन्तर्हृदयस्थे इह प्रत्यगात्मनि || २७ ||

संशान्तमलमोहेन स्वस्थेनान्तरिहोष्यते |
सर्वारम्भान्सदा स्वच्छः कुर्वन्वापि बुधो जनाः || २८ ||

प्राणापानगतिं प्राप्य सुस्वस्थः सुखमेधते |
प्राणस्याभ्युदयो ब्रह्मन्पद्मपत्राद्धृदि स्थितात् || २९ ||

प्राणस्याभ्युदय इत्यादिः पूर्वोक्तानुवादः || २९ ||

द्वादशाङ्गुलपर्यन्ते प्राणोऽस्तं यात्ययं बहिः |
अपानस्योदयो बाह्याद्द्वादशान्तान्महामुने || ३० ||

अस्तंगतिरथाम्भोजमध्ये हृदयसंस्थिते |
प्राणो यत्र समायाति द्वादशान्ते नभःपदे || ३१ ||

हृदयसंस्थिते अम्भोजमध्ये अस्तंगतिरपानस्येति शेषः | प्राणो यत्र 
यस्मिन्नभःपदे समायाति समाप्यते || ३१ ||

पदात्तस्मादपानोऽयं खादेति समनन्तरम् |
बाह्याकाशोन्मुखः प्राणो वहत्यग्निशिखा यथा || ३२ ||

तस्मात् खात् पदात् अपान एति उद्गच्छति | प्राणापानयोरग्नीषोमात्मकत्वं यदुक्तं 
तदौष्ण्यशैत्योर्ध्वाधोमुखत्वप्रदर्शनेनोपपादयति-बाह्येत्यादिना || ३२ ||

हृदाकाशोन्मुखोऽपानो निम्ने वहति वारिवत् |
अपानश्चन्द्रमा देहमाप्याययति बाह्यतः || ३३ ||

प्राणः सूर्योऽग्निरथवा पचत्यन्तरिदं वपुः |
प्राणो हि हृदयाकाशं तापयित्वा प्रतिक्षणम् || ३४ ||

तयोः सूर्यचन्द्रात्मकता वा चिन्त्येत्याशयेन तामप्युपपादयति-प्राण इत्यादिना || 
३४ ||

मुखाग्रगगनं पश्चात्तापयत्युत्तमो रविः |
अपानेन्दुर्मुखाग्रं तु प्लावयित्वा हृदम्बरम् || ३५ ||

पश्चादाप्याययत्येष निमेषसमनन्तरम् |
अपानशशिनोऽन्तस्था कला प्राणविवस्वता || ३६ ||

कला चरमो भागः | यत्र यस्मिन्हार्दे ब्रह्मणि स्थित्वा ग्रस्ता तद्ब्रह्मासाद्य || ३६ ||

यत्र ग्रस्ता तदासाद्य पदं भूयो न शोच्यते |
प्राणार्कस्य तथान्तस्था यत्रापानसितांशुना || ३७ ||

यत्र यस्मिन्द्वादशाङ्गुलपर्यन्तबाह्याकाशोपलक्षिते ब्रह्मणि विद्यमानेनापानेन 
ग्रस्ता तद्ब्रह्मपदमासाद्येत्यर्थः || ३७ ||

ग्रस्ता तत्पदमासाद्य न भूयो जन्मभाङ्नरः |
प्राण एवार्कतां याति सबाह्याभ्यन्तरेऽम्बरे || ३८ ||

एकस्यैव वायोः पर्यायेण शक्तिद्वयोदयश्चिन्तनीय इत्याह-प्राण एवेत्यादिना || ३८ 
||

आप्यायनकरीं पश्चाच्छशितामधितिष्ठति |
प्राण एवेन्दुतां त्यक्त्वा शरीराप्यायकारिणीम् || ३९ ||

आप्यायनमाप्यायो ह्लादनम् || ३९ ||

क्षणादायाति सूर्यत्वं संशोषणकरं पदम् |
अर्कतां संपरित्यज्य न यावच्चन्द्रतां गतः || ४० ||

तत्र बहिर्द्वादशाङ्गुलपर्यन्ते प्रसृतः प्राणो यावदर्कतामौष्ण्यंन् परित्यज्य 
चन्द्रतां शैत्यं न गतः सा प्राणापानयोः संध्यवस्था | तस्यां देहाद्बहिः 
प्राणलयादात्मनो निर्देहत्वनिष्क्रियत्वनिर्मनस्त्वादयो वास्तवस्वभावाः 
संभावयितुं शक्यत्वाद्विचार्यन्ते | तत्र बाह्यकुम्भके 
देहादिदेशपरिच्छेदाभावाच्चन्द्रसूर्यात्मकप्राणापानक्रियाप्रयुक्तायुः##-
|| ४० ||

प्राणस्तावद्विचार्यन्तेऽदेशकाले न शोच्यते |
हृदि चन्द्रार्कयोर्ज्ञात्वा नित्यमस्तमयोदयम् || ४१ ||

एवमन्तःकुम्भकेऽपि हृदि प्राणापानसंधौ प्रतिष्ठितस्य मनसो 
निजाधिष्ठानपरमात्मतत्त्वबोधावश्यंभावान्न जन्मादिप्रसक्तिरित्याह##-

आत्मनो निजमाधारं न भूयो जायते मनः |
सोदयास्तमयं सेन्दुं सरश्मिं सगमागमम् || ४२ ||

आत्मनो मनसः आधारमधिष्ठानं परमात्मानम् | अथवा हृदयस्थः स्वात्मैव 
प्राणसूर्यः स एवापानात्मकचन्द्रतया 
उदयास्तमयतद्रश्मिभूतव्यानादिवृत्तिभेदाद्यात्मना विवर्तते न तद्व्यतिरिक्तः 
कश्चिदस्तीत्युपासनं स्वात्मदर्शने हेतुरित्याह-सोदयास्तमयमिति || ४२ ||

हृदये भास्करं देवं यः पश्यति स पश्यति |
न क्षीणं नापरिक्षीणं बहिष्ठं सिद्धये तमः || ४३ ||

ननु किं हृद्यात्मसाक्षात्कारेण बाह्यतमसा बहिरेवापरिच्छिन्नस्यात्मन 
आवृतत्वात्तत्क्षयाय बाह्यज्योतिरेव किं नान्विष्यते तत्राह-नेति || ४३ ||

हार्दं तु क्षपयेद्ध्वान्तं यत्क्षये सिद्धिरुत्तमा |
बाह्ये तमसि संक्षीणो लोकालोकः प्रजायते || ४४ ||

हार्दं त्विति | बाह्यध्वान्तकल्पनापि हार्दध्वान्तवशादेवेति तत्क्षये 
तत्क्षयोऽर्थसिद्ध इति भावः | बाह्यज्योतिषा बाह्यतमःक्षपणं तु 
रूपादिदर्शनहेतुरेव न बहिरात्मदर्शने हेतुरित्याशयेनाह-बाह्ये इति | लोक्यत इति 
लोको जगद्रूपम् || ४४ ||

हार्दे तु तमसि क्षीणे स्वालोको जायते मुने |
हार्दान्धकारक्षयदं परिज्ञातं विमुक्तिदम् || ४५ ||

सोदयास्तमयं यत्नात्प्राणार्कमवलोकयेत् |
अपानेन्दुः प्रयात्यस्तं यत्र हृत्पद्मकोटरे || ४६ ||

उक्ते बाह्यान्त. कुम्भकप्रतिष्ठे प्ररोचनाय प्रपञ्चयिष्यन् भूमिकां रचयति##-

पदात्तस्मादुदेत्यन्तः प्राणार्को बहिरुन्मुखः |
अपानेऽस्तंगते प्राणः समुदेति हृदम्बुजात् || ४७ ||

छायायां गलिताङ्गायां तत्रैवाशु यथातपः |
प्राणे त्वस्तंगते बाह्यादपानः प्रोदितः क्षणात् || ४८ ||

आतपे परितो नष्टे छायेवानुपदं तथा |
प्राणजन्मावनौ नष्टमपानं विद्धि सन्मते || ४९ ||

अपानजन्मभूमौ च प्राणं नष्टमवेहि हि |
अस्तंगतवति प्राणे त्वपानेऽभ्युदयोन्मुखे || ५० ||

उदयोन्मुखतैव निरोद्धव्येत्याशयः || ५० ||

बहिः कुम्भकमालम्ब्य चिरं भूयो न शोच्यते |
अपानेऽस्तंगते प्राणे किंचिदभ्युदयोन्मुखे || ५१ ||

अन्तःकुम्भकमालम्ब्य चिरं भूयो न शोच्यते |
प्राणरेचकमालम्ब्य अपानाद्दूरकोटिगम् || ५२ ||

अपानादपानोदयस्थानाद्द्वादशाङ्गुलस्थानाद्दूरकोटिगं 
षोडशाऽऽण्गुलभागप्रसारिणमित्यर्थः || ५२ ||

स्वच्छं कुम्भकमभ्यस्य न भूयः परितप्यते |
अपाने रेचकाधारं प्राणपूरान्तरास्थितम् || ५३ ||

निःशेषवायुरेचनात्स्वच्छम् | नासाविवरेणान्तः प्रविशत्यपाने बाह्यरेचकाधारं 
प्राणस्य पूरणं प्राणपूरस्तदर्थमन्तः आस्थितं प्रविष्टं स्वसंस्थं 
देहान्तर्गतं पूरकं दृष्ट्वा उपास्य || ५३ ||

स्वसंस्थं पूरकं दृष्ट्वा न भूयो जायते नरः |
प्राणापानावुभावन्तर्यत्रैतौ विलयं गतौ || ५४ ||

यत्र हार्दे ब्रह्मणि || ५४ ||

तदालम्ब्य पदं शान्तमात्मानं नानुतप्यते |
प्राणभक्षोन्मुखेऽपाने देशं कालं च निष्कलम् || ५५ ||

इदानीम् अर्कतां संपरित्यज्य न यावच्चन्द्रतां गतः इत्यत्र अदेशकालेन शोच्यते इति 
यदुक्तं तद्विवृण्वन् बाह्यकुम्भकोक्तस्य 
देशकालबाधस्यान्तःकुम्भकेऽप्यनुकर्षं दर्शयति-प्राणभक्षोन्मुख 
इत्यादिना | बहिः प्राणलयाधिष्ठानचिति अन्तः प्राणनिगमापादानचिति वा बाधेन 
देशं कालं चात्तदन्तर्वर्तिवस्तुजातं च निष्कलं चिन्मात्रमेवेति विचार्येत्यर्थः || ५५ 
||

विचार्य बहिरन्तर्वा न भूयः परिशोच्यते |
अपानभक्षणपरे प्राणे हृदि तथा बहिः || ५६ ||

देशं कालं च संप्रेक्ष्य न भूयो जायते मनः |
यत्र प्राणो ह्यपानेन प्राणेनापान एव च || ५७ ||

निगीर्णौ बहिरन्तश्च देशकालौ च पश्यतौ |
क्षणमस्तंगतप्राणमपानोदयवर्जितम् || ५८ ||

देशकालौ प्राणापानाभ्यां सहैव निगीर्णाविति पश्येत्यर्थः | 
तादृशावस्थाप्राणापानसंधिक्षणे सर्वप्राणिनामप्यस्ति योगिनस्तु तद्विदुर्नान्ये 
इत्याह-क्षणमित्यादिना || ५८  ||

अयत्नसिद्धबाह्यस्थं कुम्भकं तत्पदं विदुः |
अयत्नसिद्धो ह्यन्तस्थकुम्भकः परमं पदम् || ५९ ||

विदुः | योगिन इति शेषः || ५९ ||

एतत्तदात्मनो रूपं शुद्धैषा परमैव चित् |
एतत्तत्तत्सदाभासमेतत्प्राप्य न शोच्यते || ६० ||

पुष्पस्यान्तरिवामोदः प्राणस्यान्तरवस्थितम् |
न स प्राणं न वाऽपानं चिदात्मानमुपास्महे || ६१ ||

एवं क्रियाभेदभिन्नप्राणचिन्ताप्रकारमुक्त्वा तन्निरूढ्यनन्तरं 
प्राणापानाद्यान्तरतदधिष्ठानचिदात्मोपासनं कर्तव्यमित्याशयेनाह##-
किं प्राणलयोपलक्षितोऽपानात्मा सः नेत्याह-न वाऽपानमिति | तथा च 
तत्परिचयार्थं प्राणस्यान्तरवस्थितमित्युक्तं नतूपासनोपाधितयेति भावः || ६१ ||

जलस्यान्तरिवास्वादमपानस्यान्तरस्थितम् |
न सप्राणंन् न वाऽप्राणं [न वाऽपानं इति पाठश्चिन्त्यः] 
चिदात्मानमुपास्महे || ६२ ||

आस्वाद्यत इत्यास्वादो माधुर्यमिव | सप्राणं सजीवम् | अप्राणं निर्जीवम् || ६२ ||

प्राणक्षयस्योपान्तस्थमपानक्षयकोटिगम् |
अपानप्राणयोर्मध्यं चिदात्मानमुपास्महे || ६३ ||

प्राणस्य प्राणनं प्रोच्चैः परं जीवस्य जीवनम् |
देहस्य धारणं धुर्यं चिदात्मानमुपास्महे || ६४ ||

प्राणस्येति | स उ प्राणस्य प्राणः इत्यादिशुतेः | प्राणनादिव्यापारे निमित्तमिति 
सर्वपर्यायार्थः || ६४ ||

मनसो मननं सत्यं बुद्धेरेकावबोधनम् |
अहंकृतेरहंकारं चिदात्मानमुपास्महे || ६५ ||

यस्मिन्सर्व यतः सर्वं यत्सर्वं सर्वतश्च यत् |
यच्च सर्वमयं नित्यं तच्चित्तत्त्वमुपास्महे || ६६ ||

आलोकालोकनं पुण्यं सर्वपावनपावनम् |
न च भावनमन्नूनं तच्चित्तत्वमुपास्महे || ६७ ||

आलोकालोकनं ज्योतिषो ज्योतिः | भावैर्मनोबुद्ध्यादिविकारैर्नमत् नम्रीभवत् 
पूर्वस्वभावात्प्रच्यवत् न च | नूनमिति निश्चये || ६७ ||

(अपानोऽस्तं [प्रक्षिप्तोऽयं क्वचित्पठ्यते |] गतो यत्र प्राणो 
नाभ्युदितः क्षणम् |
कलाकलङ्करहितं तच्चित्तत्त्वमुपास्महे ||)
नापानोऽभ्युदितो यत्र प्राणश्चान्तमुपागतः |
नासाग्रगगनावर्तं तच्चित्तत्त्वमुपास्महे || ६८ ||

नासाग्रोपलक्षितद्वादशाङ्गुलप्रदेशगगनं आवर्तः 
प्राणापानप्रवाहसंधिर्यस्य | विरुद्धप्रवाहद्वयसंधौ ह्यावर्ता भवन्ति || ६८ ||

यत्र प्राणोऽस्तमायाति यत्रापानोऽस्तमेति च |
यत्र द्वावप्यनुत्पन्नौ तच्चित्तत्त्वमुपास्महे || ६९ ||

इदानीं बाह्यान्तः प्रदेशोपाधिभेदमपहाय यतश्चोदेति सूर्योऽस्तं यत्र च गच्छति 
| तं देवाश्चक्रिरे धर्म स एवाद्य स उ श्व एतद्वै तत् इति श्रुत्यर्थ मनसिकृत्वाह##-

प्राणापानोद्भवस्थाने बाह्याभ्यन्तरमास्थिते |
ये द्वे योगिपदाधारस्तच्चित्तत्त्वमुपास्महे || ७० ||

ये द्वे प्राणापानोद्भवस्थाने योगिभिः पद्येते गम्येते इति पदे 
तदाधारस्तदधिष्ठानं यच्चित्तत्त्वं तदित्यर्थः || ७० ||

प्राणापानरथारूढं प्राणापानमनाततम् |
यच्छक्तिरूपं शक्तीनां तच्चित्तत्त्वमुपास्महे || ७१ ||

यत्प्राणापानोपाधिरथारूढमनाततं परिच्छिन्नं सत् प्राणापानसमाहारः 
प्राणनापाननशक्तिर्भवति एवं करणान्तरशक्तीनामपि यच्छक्तिरूपं 
भवतीत्यर्थः || ७१ ||

हृत्प्राणकुम्भकं देवं बहिश्चापानकुम्भकम् |
पूरकांशविसृष्टं यत्तच्चित्तत्त्वमुपास्महे || ७२ ||

प्राणापानकुम्भकभावेन तत्तद्विसर्गरेचकादिभावेन च तदेव विवर्तत इति 
तदेवोपास्यमित्याह-हृदिति || ७२ ||

प्राणापानपरामर्शं सत्ताबोधं विरूपकम् |
यत्प्राप्यं प्राणमननात्तच्चित्तत्त्वमुपास्महे || ७३ ||

प्राणापानयोः परामर्शश्चालनं तस्मिन्निमित्तभूतं तत्सत्ताबोधरूपं 
चेत्यर्थः | एवं प्राणोपास्तिफलमपि तदेवेत्युपास्यमित्याह-यत्प्राप्यमिति || ७३ ||

यत्प्राणपवनस्पन्दो यत्स्पन्दानन्दकारकम् |
कारणं कारणानां यत्तच्चित्तत्त्वमुपास्महे || ७४ ||

इन्द्रियाणां विषयप्रदेशोपसर्पणं स्पन्दस्तदुपभोगश्चानन्दस्तयोः कारणम् || 
७४ ||

यदखिलकलनाकलङ्कहीनं परिवलितं च सदा कलागणेन |
स्वनुभवविभवं पदं तदग्र्यं सकलसुरप्रणतं परं प्रपद्ये || ७५ ||

अखिलकलनाकलङ्कहीनं परमार्थतः | आपातदर्शिदृशा तु सदा जीवोपाधिभूतेन 
प्राणादिषोडशकलागणेन परिवलितं वेष्टितम् | सम्यगनुभवः स्वनुभवः स एव 
विभवो निरतिशयैश्वर्य यस्य तथाविधं परमात्मपदमुक्तप्रकारेण प्रपद्ये 
उपासे इत्यर्थः || ७५ ||

इत्यार्षे श्रीवा० रामायणे वाल्मी० दे० मोक्षोपायेषु निर्वाणप्रकरणे पू० 
भुशुण्डोपाख्याने समाधिवर्णनं नाम पञ्चविंशः सर्गः || २५ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे पूर्वार्धे 
समाधिवर्णनं नाम पञ्चविंशः सर्गः || २५ ||

षड्विंशः सर्गः २६

भुशुण्ड उवाच |

एषा हि चित्तविश्रान्तिर्मया प्राणसमाधिना |
क्रमेणानेन संप्राप्ता स्वयमात्मनि निर्मले || १ ||

इत्थं स्वस्यात्मविज्ञानं निरूप्य प्राणचिन्तया |
भुशुण्डेनात्र कथ्यन्ते चिरजीवितहेतवः ||

अनेनोक्तप्रकारेण || १ ||

एतां दृष्टिमवष्टभ्य संस्थितोऽस्मि महामुने |
न चलामि निमेषांशमपि मेरुविचालतः || २ ||

मेरोर्विचलनं विचालस्तस्मादपि || २ ||

गच्छतस्तिष्ठतो वापि जाग्रतः स्वपतोऽपि वा |
स्वप्नेऽपि न चलत्येष सुसमाधिर्ममात्मनि || ३ ||

नित्यानित्यासु लोलासु जगत्स्थितिषु सुस्थितः |
अन्तर्मुखोऽस्मि तिष्ठामि स्वकामेनात्मनात्मनि || ४ ||

जगत्स्थितिषु इष्टानिष्टलक्षणासु सुस्थितो निर्विक्षेपः | स्वकामेन स्वच्छन्देन || ४ ||

अपि संरुध्यते वायुरपि वा सलिलं गतेः |
नैतस्मात्सुसमाधानाद्विरुद्धं संस्मराम्यहम् || ५ ||

वायुः प्रवहाख्यो ज्योतिश्चक्राधारः | सलिलं महानदीनाम् | गतेः 
प्रवहणात्संरुद्ध्यते संरुद्ध्येतापीत्यर्थः | विरुद्धं व्युत्थापकं विषयजातम् || 
५ ||

प्राणापानानुसरणात्परमात्मावलोकनात् |
अशोकमनुजातोऽस्मि पदमाद्यं महातपः || ६ ||

हे महातपः || ६ || 

आमहाप्रलयाद्ब्रह्मन्नुन्मज्जननिमज्जनम् |
अहमद्यापि भूतानां पश्यञ्जीवामि धीरधीः || ७ ||

न भूतं न भविष्यं च चिन्तयामि कदाचन |
दृष्टिमालम्ब्य तिष्ठामि वर्तमानामिहात्मना || ८ ||

वर्तमानां नित्यवर्तमानस्वभावां साक्षिदृष्टिम् | आत्मना मनसा || ८ ||

यथा प्राप्तेषु कार्येषु परित्यक्तफलैषणः |
सुषुप्तसमया बुद्ध्या परितिष्ठामि केवलम् || ९ ||

निरभिमानत्वेन सुषुप्तसमया || ९ ||

भावाभावमयीं चिन्तामीहितानीहितान्विताम् |
विमृश्यात्मनि तिष्ठामि चिरं जीवाम्यनामयः || १० ||

विमृश्य हेयतया निश्चित्य | तेन चिरं जीवामि || १० ||

प्राणापानसमायोगसमयं समनुस्मरन् |
स्वयमात्मनि तुष्यामि चिरं जीवाम्यनामयः || ११ ||

समायोगः संधिस्तत्समयं तत्र विभातं ब्रह्मेति यावत् || ११ ||

इदमद्य मया लब्धमिदं प्राप्स्यामि सुन्दरम् |
इति चिन्ता न मे तेन चिरं जीवाम्यनामयः || १२ ||

न स्तौमि न च निन्दामि क्वचित्किंचित्कदाचन |
आत्मनोऽन्यस्य वा साधो तेनाहं शुभमागतः || १३ ||

आत्मनः स्वस्यान्यस्य वा | चेष्टितमिति शेषः || १३ ||

न तुष्यति शुभ्रप्राप्तौ नाशुभेष्वपि खिद्यते |
मनो मम समं नित्यं तेनाहं शुभमागतः || १४ ||

शुभंन् प्रस्तावाज्जीवनम् || १४ ||

परमं त्यागमालम्ब्य सर्वमेव सदैव हि |
जीवितादि मया त्यक्तं तेनाहं शुभमागतः || १५ ||

परं सर्वद्वैतबाधलक्षणं त्यागम् | जीवितं जीवनाभिन्निवेशस्तदादि || १५ ||

प्रशान्तचापलं वीतशोकं स्वस्थं समाहितम् |
मनो मम मुने शान्तं तेन जीवाम्यनामयः || १६ ||

काष्ठं विलासिनीं शैलं तृणमग्निं हिमं नभः |
समं सर्वत्र पश्यामि तेन जीवाम्यनामयः || १७ ||

किमद्य मम संपन्नं प्रातर्वा भविता पुनः |
इति चिन्ताज्वरो नास्ति तेन जीवाम्यनामयः || १८ ||

संपन्नं प्राप्तम् || १८ ||

जरामरणदुःखेषु राज्यलाभसुखेषु च |
न बिभेमि न हृष्यामि तेन जीवाम्यनामयः || १९ ||

अयं बन्धुः परश्चायं ममायमयमन्यतः |
इति ब्रह्मन्न जानामि तेन जीवाम्यनामयः || २० ||

अन्यतः अन्यस्य || २० ||

सर्वं सर्वपदाभासमनाद्यन्तमनामयम् |
अहं चिदिति जानामि तेन जीवाम्यनामयः || २१ ||

सर्व चिदेव | सर्वपदं नानावस्त्विवावभासत इति सर्वपदाभासम् || २१ ||

आहरन्विहरंस्तिष्ठन्नुत्तिष्ठन्नुच्छ्वसन्स्वपन् |
देहोऽहमिति नो वेद्मि तेनास्मि चिरजीवितः || २२ ||

आहरन् आददानः || २२ ||

इमं सांसारमारम्भं सुषुप्तपदवत्स्थितः |
असन्तमिव जानामि तेन जीवाम्यनामयः || २३ ||

संसारे भवं सांसारमारम्भं कार्यम् || २३ ||

यथाकालमुपायातावर्थानर्थौ समौ मम |
हस्ताविव शरीरस्थौ तेन जीवाम्यनामयः || २४ ||

यथाकालं प्रारब्धोपस्थापितभोगकालानुसारेणोपायातौ प्राप्तौ || २४ ||

अपरिचलया शक्त्या सुदृशा स्निग्धमुग्धया |
ऋजु पश्यामि सर्वत्र तेन जीवाम्यनामयः || २५ ||

स्वरूपान्न परिचलतीत्यपरिचलया मनःस्थैर्यशक्त्या | सुदृशा 
सर्वभूतेष्वात्मौपम्यदृष्ट्या | ऋजु अकुटिलम् | तथा चोक्तं भारते-सर्वं 
जिह्मं मृत्युपदमार्जवं ब्रह्मणः पदम् | एतावान् ज्ञानविषयः प्रलापः किं 
करिष्यति || इति || २५ ||

आपादमस्तकान्तेऽस्मिन्न देहे ममता मम |
त्यक्ताहंकारपङ्क्तस्य तेन जीवाम्यनामयः || २६ ||

यत्करोमि यदश्नामि तत्त्यक्त्वा तद्वतोऽपि मे |
मनो नैष्कर्म्यमादत्ते तेन जीवाम्यनामयः || २७ ||

तत् तदभिमानं त्यक्त्वा शरीरेण तद्वतोऽपि मे मनो 
नैष्कर्म्यमकर्तृभोक्तृस्वभावतामादत्ते स्वीकरोति || २७ ||

यदा यदा मुने किंचिद्विजानामि तदा तदा |
मतिरायाति नौद्धत्यं तेन जीवाम्यनामयः || २८ ||

औद्धत्यमविनीततां नायाति || २८ ||

करोमीशोऽपि नाक्रान्तिं परितापे न खेदवान् |
दरिद्रोऽपि न वाञ्छामि तेन जीवाम्यनामयः || २९ ||

ईशः परेषामाक्रमणसमर्थोऽप्याक्रान्तिं परिभवं न करोमि | एवं परकृते 
परितापे सहनशीलत्वान्न खेदवान् || २९ ||

पश्यद्रूपे शरीरेऽस्मिन्भूतस्थात्मा चिदास्पदः |
भूतवृन्दमहं साम्यात्तेन जीवाम्यनामयः || ३० ||

पश्यद्रूपे चेतनप्राये अस्मिञ्शरीरे भासमानेप्यहं चिदास्पदश्चिन्मात्रदर्शी 
[अस्याग्रे-न शरीरात्मदर्शी इति पाठः समुपलभ्यते |] | एवं च 
चिदात्मनः सर्वभूतेषु साम्यात्सर्वभूतस्थात्मा सन् भूतवृन्दं स्वशरीरमिव 
पश्यामीत्यध्याहृत्य योज्यम् || ३० ||

आशापाशविनुन्नायाश्चित्तवृत्तेः समाहितः |
संस्पर्शं न ददाम्यन्तस्तेन जीवाम्यनामयः || ३१ ||

सर्वदा समाहितः सन् आशापाशविनुन्नायाश्चित्तवृत्तेः अन्तर्हृदि संस्पर्श 
प्रवेशं न ददामि || ३१ ||

असत्तां जगतः सत्तामात्मनः करबिल्ववत् |
सुप्तः प्रबुद्धः पश्यामि तेनास्मि चिरजीवितः || ३२ ||

बाह्यदृष्टिविषये सुप्तः सन् जगतः असत्तां पश्यामि अन्तस्तु प्रबुद्धः सन् आत्मनः 
सत्तां करबिल्ववत्पश्यामीत्यन्वयः || ३२ ||

जीर्णं भिन्नं श्लथं क्षीणं क्षुब्धं क्षुण्णं क्षयं गतम् |
पश्यामि नववत्सर्वं तेन जीवाम्यनामयः || ३३ ||

श्लथं शिथिलावयवम् | क्षीणं कृशाङ्गम् | क्षुब्धं व्यापृतावयवम् | 
क्षुण्णं संचूर्णितावयवम् | 
सर्वमतीतानागतवर्तमानवस्तुनित्यनिर्विकारात्ममात्रत्वदृशा नववत्पश्यामि || ३३ 
||

सुखितोऽस्मि सुखापन्ने दुःखितो दुःखिते जने |
सर्वस्य प्रियमित्रं च तेन जीवाम्यनामयः || ३४ ||

आपद्यचलधीरोऽस्मि जगन्मित्रं च संपदि |
भावाभावेषु नैवास्मि तेन जीवाम्यनामयः || ३५ ||

भावाः कलानामिव वित्तादीनामुपचया अभावास्तत्क्षयाश्च त्रेषु नैवाभिनिविष्टोऽस्मि 
|| ३५ ||

नाहमस्मि न चान्यो मे नाहमन्यस्य कस्यचित् |
इति मे भावितं चित्तं तेन जीवाम्यनामयः || ३६ ||

अहं जगदहं व्योम देशकालक्रमावहम् |
अहं क्रियेति मे बुद्धिस्तेन जीवाम्यनामयः || ३७ ||

घटश्चिच्चित्पटश्चित्खं चिद्वनं शकटं च चित् |
चित्सर्वमिति मे भावस्तेन जीवाम्यनामयः || ३८ ||

किं सर्वत्र जाड्यमनपोह्यैवाहंबुद्धिस्ते नेत्याह-घट इति || ३८ ||

इत्यहं मुनिशार्दूल त्रिलोककमलालिकः |
भुशुण्डो नाम काकोलः कथितश्चिरजीवितः || ३९ ||

उपसंहरति-इतीति | मेरुकर्णिकावासित्वात् श्यामत्वाच्च त्रिलोककमलस्य अलिरिव अलिकः 
|| ३९ ||

ब्रह्मार्णवे विलुलितं त्रिजगत्तरङ्गमुत्पादनाद्यभिभवेन विभिन्नरूपम् |
आलीनमुन्नमितमाकुलदृश्यदृश्यमालोकयन्प्रकलयंश्च चिरं स्थितोऽस्मि 
|| ४० ||

उत्पादनानि सर्गाः | आदिपदाद्वृद्धिविपरिणामापक्षयास्तल्लक्षणेनाभिभवेन 
परस्परप्रतिघातेन विभिन्नानि वैचित्र्यं प्राप्तानि रूपाणि यस्य तत् | एवंरीत्या 
पुनःपुनरुन्नमितमालीनं चाकुलं परिभ्रमत्साक्षिदृश्यबुद्धिमनैन्द्रियाणां 
दृश्य जगद्व्युत्थानकाले आलोकयन् समाधिकाले प्रकलयन् विलापयंश्च चिरं 
स्थितोऽस्मीत्यर्थः || ४० ||

इत्यार्षे श्रीवासिष्ठमहारामायणे वाल्मीकीये दे० मोक्षोपायेषु निर्वाणप्रकरणे पू० 
भुशुं०चिरजीवितहेतुकथनं नाम षड्विंशः सर्गः || २६ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे पूर्वार्धे 
चिरजीवितहेतुकथनं नाम षड्विंशः सर्गः || २६ ||

सप्तविंशः सर्गः २७

भुशुण्ड उवाच |

एतत्ते कथितं ब्रह्मन्यथास्मि यदिहास्मि च |
त्वदाज्ञामात्रसिद्ध्यर्थं धार्ष्ट्येन ज्ञानपारग || १ ||

भुशुण्डस्य प्रशंसात्र यियासोस्तेन पूजनम् |
वसिष्ठस्य नभोगत्या स्वलोकाप्तिश्च वर्ण्यते || 

यथा येन प्रकारेण अस्मि चिरं जीवामि | परमार्थत इह कार्यकरणसंघाते यदस्मि 
तच्च कथितमित्यर्थः | धार्ष्ट्येन वैयात्येन || १ ||

श्रीवसिष्ठ उवाच |

अहो नु चित्रं भगवन्भवता भूषणं श्रुतेः |
आत्मोदन्तः प्रकथितः परं विस्मयकारणम् || २ ||

आत्मोदन्तः स्ववृत्तान्तः || २ ||

धन्यास्ते ये महात्मानमत्यन्तचिरजीवनम् |
भवन्तं परिपश्यन्ति द्वितीयमिव पद्मजम् || ३ ||

यावदद्य दृशो धन्याः स्वात्मोदन्तमखण्डितम् |
यथावत्पावनं बुद्धेः सर्वं कथितवानसि || ४ ||

ये भवन्तं प्रपश्यन्ति तेषां दृशो धन्याः | यावदद्येति 
स्वदृशोश्चिरस्थितिसार्थक्याभिप्रायम् || ४ ||

प्रभातं दिक्षु सर्वासु दृष्टा विबुधभूतयः |
भवानिव जगत्यस्मिन्न महानवलोकितः || ५ ||

विबुधानां देवानां विदुषां च भूतयो ज्ञानैश्वर्यसंपदो दृष्टाः || ५ ||

कथंचित्प्राप्यते कश्चिद्भ्रान्त्वेव हि महाजनः |
न भवानिव भव्यात्मा सुलभो जगति क्वचित् || ६ ||

भ्रान्त्वा यत्नेन चिरमन्विष्यापि महांस्तत्त्वज्ञो जनः कथंचित्प्राप्यते | तत्रापि 
भवानिव न सुलभः || ६ ||

वंशखण्डे हि कस्मिंश्चिज्जायते मौक्तिकं यथा |
जगत्खण्डे हि कस्मिंश्चिद्दृश्यते त्वादृशस्तथा || ७ ||

वंशखण्डे वेणुवने | वेणूनामप्यष्टसु मुक्ताकरेषु परिगणनात् || ७ ||

मया तु सुमहत्कार्यमद्य संपादितं शुभम् |
पुण्यदेहविमुक्तात्मा यद्भवानवलोकितः || ८ ||

तदस्तु तव कल्याणं प्रविशात्मगुहां शुभाम् |
मध्याह्नसमयो यन्मे व्रजामि सुरमन्दिरम् || ९ ||

मध्याह्नपदेन माध्याह्निकं कर्म लक्ष्यते | सुरमन्दिरं सप्ताषलोकं 
स्वगृहम् || ९ ||

इत्याकर्ण्य भुशुण्डोऽसौ जग्राहोत्थाय पादपात् |
संकल्पिताभ्यां हस्ताभ्यामुपात्तं हेमपल्लवम् || १० ||

कल्पवृक्षलतापुष्पकेसरेण हिमत्विषा |
तत्पात्रं मौक्तिकार्घ्येण पूरयामास पूर्णधीः || ११ ||

मौक्तिकलक्षणेनार्घ्येण अर्घार्थजलेन || ११ ||

तेनार्घ्यपाद्यपुष्पेण त्रिनेत्रमिव मामसौ |
आपादमस्तकं भक्त्या पूजयामास पूर्वजः || १२ ||

त्रिनेत्रमिवेत्युपमानान्नित्यं शिवपूजापरतापि तस्य गम्यते | पूर्वजश्चिरन्तनः || १२ ||

अनुव्रज्याकदर्थेन खगेन्द्रालमिति ब्रुवन् |
विष्टरादहमुत्थाय ततः खगवदाप्लुतः || १३ ||

हे खगेन्द्र अनुव्रज्यालक्षणेन कदर्थेन श्रमेण अलमिति ब्रुवन्नहमाप्लुत उड्डीनः 
|| १३ ||

व्योम्नि योजनमात्रं तु मदनुव्रज्यया गतः |
करं करेणावष्टभ्य बलात्संरोधितः खगः || १४ ||

संरोधितो निवर्तितः || १४ ||

मयि याते क्षणेनैव गगनाध्वन्यदृश्यताम् |
निवृत्तोऽसौ विहंगेन्द्रो दुस्त्यजा संगतिः सताम् || १५ ||

अन्योन्यमपि कस्मिंश्चित्तरङ्गक इवाम्बुधौ |
व्योमन्यदृश्यतां यातो खगस्मृत्या मुनीनहम् || १६ ||

आवामन्योन्यमप्यदृश्यतां यातौ | ततः अहं खगस्य भुशुण्डस्य स्मृत्वा 
अविच्छिन्नस्मरणेनोपलक्षितः सन्सप्तर्षिमण्डलं प्राप्य मुनीन्दृष्टवानिति शेषः 
|| १६ ||

सप्तर्षिमण्डलं प्राप्य जायया परिपूजितः |
याते कृतयुगस्यादौ पुरा वर्षशतद्वये ||  १७ ||

जायया अरुन्धत्या | उक्ताया भुशुण्डसंगतेः कालमाह-याते इति || १७ ||

संगतोऽहं भुशुण्डेन मेरोः शृङ्गद्रुमेऽभवम् |
अद्य राम कृते क्षीणे त्रेता संप्रति वर्तते || १८ ||

मध्ये त्रेतायुगस्यास्य जातस्त्वं रिपुमर्दन |
पुनरद्याष्टमे वर्षे तत्रैवोपरि भूभृतः |
मिलितोऽभूद्भुशण्डो मे तथैवाजररूपवान् || १९ ||

भूभृतः मेरोः || १९ ||

इति संकथितं चित्रं भुशुण्डोदन्तमुत्तमम् |
श्रुत्वा विचार्य चैवान्तर्यद्युक्तं तत्समाचर || २० ||

उपसंहरति-इतीति || २० ||

श्रीवाल्मीकिरुवाच |

इति सुमतिभुशुण्डसत्कथां यो विमलमतिः प्रविचारयिष्यतीह |
भवभयबहुलाकुलास्थितां स प्रसभमसत्सरितं तरिष्यतीति || २१ ||

इतीति | इति इमां सुमतेर्भुशुण्डस्य सत्कथां यः प्रविचारयिष्यति स इहास्मिन्नेव शरीरे 
भवा जन्मादयस्तद्भयैर्बहुला अत एवाकुला ये जीवास्तैरास्थितां इति इमां 
प्रसिद्धामसत्सरितं मायानदीं तरिष्यति | प्रसभमिति पौरुषप्राधान्यद्योतनार्थम् 
|| २१ ||

इत्यार्षे श्रीवासिष्ठमहारामायणे वाल्मीकीये दे० मोक्षोपायेषु निर्वाणप्रकरणे पू० 
भुशुं० समाप्तिर्नाम सप्तविंशः सर्गः || २७ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे पूर्वार्धे 
समाप्तिर्नाम सप्तविंशतितमः सर्गः || २७ ||

अष्टाविंशः सर्गः २८

श्रीवसिष्ठ उवाच |

एवं भुशुण्डवृत्तान्तः कथितस्ते मयानघ |
अनया प्रज्ञया तीर्णो भुशुण्डो मोहसंकटात् || १ ||

आख्यायिकाभिसंबन्धो देहानियतिवर्णकम् |
आपातभ्रान्तिमात्रत्वं देहादेश्चात्र वर्ण्यते || 

वर्णिताया भुशुण्डाख्यायिकायाः प्रकृतोपदेशसंबन्धं दर्शयति##-

एतां दृष्टिमवष्टभ्य स्वप्राणाभ्यासपूर्विकाम् |
भुशुण्डवन्महाबाहो भव तीर्णमहार्णवः || २ ||

प्राणाभ्यासोऽत्र प्राणस्य निरोध उपास्तिर्वा तत्पूर्विकाम् | महार्णव इति विपुलः 
संसारो निगीर्याध्यवसितः || २ || 

यथा ज्ञानेन योगेन संतताभ्यासजन्मना |
भुशुण्डः प्राप्तवान्प्राप्यं तथासादय तत्पदम् || ३ ||

असक्तबुद्धयः सर्वे भुशुण्डवदवस्थितिम् |
प्राप्नुवन्ति परे तत्त्वे प्राणापानावलोकिनः || ४ ||

प्राणापानावलोकिनः उक्तोपास्तिशीलाः || ४ ||

एता विचित्रा भवता श्रुता विज्ञानदृष्टयः |
इदानीं धियमालम्ब्य यथेच्छसि तथा कुरु || ५ ||

यथेच्छसि योगपूर्विकामुपास्तिपूर्विकां वा स्वात्मप्रतिष्ठां तथा कुरु || ५ ||

श्रीराम उवाच |

भगवन्भवता भूमिभास्वता ज्ञानरश्मिभिः |
हार्दमुद्दामदौरात्म्यं प्रमृष्टमखिलं तमः || ६ ||

आस्तां योगोपास्ती त्वदुपदेशश्रवणादेव स्वस्य तत्त्वबोधः सिद्ध इति सूचयन् रामः 
कथाप्रसञ्जितदेहगेहस्वरूपमेव जिज्ञासमानः पृच्छति-भगवन्नित्यादिना | 
भूमिभास्वता भूमाववत्तीर्णेन सूर्येण | उद्दामानि दौरात्म्यानि 
अनात्मस्वात्मत्वदर्शनानि तत्प्रयुक्तदुश्चेष्टितानि च यस्मात्तथाविधं हार्दं 
तमः || ६ ||

प्रबुद्धाः स्मः प्रहृष्टाः स्मः प्रविष्टाः स्मः स्वमास्पदम् |
स्थिताः स्मो ज्ञातविज्ञेया भवन्तो ह्यपरा इव || ७ ||

अपरा द्वितीया भवन्त इव || ७ || 

अहो भुशुण्डचरितं परं विस्मयकारकम् |
भगवन्भवता प्रोक्तमुत्तमार्थावबोधनम् || ८ ||

भुशुण्डचरिते ब्रह्मन्नेतस्मिन्कथिते त्वया |
यच्छरीरगृहं प्रोक्तं मांसचर्मास्थिनिर्मितम् || ९ ||

तत्केन नाम रचितं कुतो वा तत्समुत्थितम् |
कथं वा स्थितिमायातं को वा तत्रावतिष्ठते || १० ||

कर्तुर्निमित्तस्य स्थितिप्रकारस्य तदन्तःस्थस्य स्वामिनश्च प्रश्नाः || १० ||

श्रीवसिष्ठ उवाच |

परमार्थावबोधाय दोषापाकरणाय च |
शृणु राघव तत्त्वेन वक्ष्यमाणमिदं मया || ११ ||

अस्थिस्थूणं नवद्वारं रक्तमांसावलेपनम् |
शरीरसदनं राम न केनचिदिदं कृतम् || १२ ||

तत्राद्यस्योत्तरमाह-अस्थीति || १२ ||

आभासमात्रमेवेदमित्थमेवावभासते |
द्विचन्द्रविभ्रमाकारं सदसच्च व्यवस्थितम् || १३ ||

नन्वीश्वरोऽस्य देहस्य निर्माता श्रुतिपुराणाख्यायिकाप्रसिद्धः जीवस्तु 
स्वकर्मोपभोगायास्य निर्मापकस्तौ कथमपलप्येते तत्राह-आभासमात्रमिति | 
इत्थमेव | विनैव निर्मातारमित्यर्थः | न हि जले चन्द्राभासो निर्मातारमपेक्षते नापि 
तैमिरिककल्पितद्वितीयचन्द्रविभ्रमस्तद्वदित्यर्थः | ईश्वरस्य निर्मातृत्वं तु 
श्रौतं न मुख्यम् | पुरुषनिःश्वसितदृष्टान्तदर्शनात् | जीवस्य 
निर्मापयितृत्वमपि तथा | अबुद्धिपूर्वत्वादनिष्टनिर्मापणायोगाच्चेति भावः || १३ ||

द्विचन्द्रदर्शनविधौ चन्द्रद्वित्वं सदैव हि |
वस्तुतश्चैक एवेन्दुः स्थितो देहस्तथैव हि || १४ ||

देहस्य मिथ्यात्वं तु प्रतीतिकालमात्रस्थितिकत्वाच्चन्द्रद्वित्ववदेव सिद्धमित्याह##-
हि यस्मात्तथैव | वस्तुतस्तु सदैव ह्येक एवेन्दुरित्यन्वयः || १४ ||

देहप्रत्ययकाले हि देहोऽयं समवस्थितः |
असन्नेव च सत्तस्मात्प्रोक्तः सदसदात्मकः || १५ ||

उक्तमेव स्पष्टमाह-देहेति | परमार्थसदधिष्टानकतया उपचारात्सत् || १५ ||

स्वप्ने स्वप्नावबोधः संस्त्वन्यदा स मुधैव हि |
बुद्बुदो बुद्बुदविधौ सत्यो मिथ्यैव चान्यदा || १६ ||

असतः सत्त्वभ्रान्तिः क्व दृष्टा तत्राह-स्वप्न इति | मुधा मिथ्यैव | 
बुद्बुदविधौ बुद्बुदप्रतीतिसत्त्वे || १६ ||

देहो देहविधौ सत्यो ह्यसत्य इतरद्विधौ |
प्रतिभासविधौ तावज्जलं सदसदन्यदा || १७ ||

इतरद्विधौ शुद्धात्मदर्शनसत्त्वे | जलं मृगतृष्णिकोदकम् || १७ ||

प्रतिभासविधौ देहः सन्नसंश्चान्यदा स्मृतः |
आभासमात्रमेवेदमित्थं संप्रति भासते || १८ ||

प्रतिभासविधाविति प्रसाधितार्थनिगमनत्वान्न पौनरुक्त्यम् || १८ ||

अयं नामाहमित्यन्तर्गृहीतमननं स्थितम् |
मांसास्थिमयनिर्माणदेहोऽहमिति विभ्रमम् || १९ ||

आभासमात्रतामुपपादयंस्तदभिमानं त्याजयति-अयमिति | 
प्राग्गृहीतदेहाकारं मननमेव संस्कारदार्ढ्यात्पुनः पुनर्देहाकारेण स्थितम् 
||१९ ||

त्यज संकल्पनिर्माणदेहाः सन्ति सहस्रशः |
सुखतल्पगतो येन स्वप्नदेहेन दिक्तटान् || २० ||

त्यजेति पूर्वान्वयि | संकल्पनिर्माणदेहानेवोदाहृत्य देषामसत्यतां दर्शयति##-

परिभ्रमसि हे राम स देहस्ते क्व संस्थितः |
जागरायां मनोराज्ये येन स्वर्गपुरान्तरम् || २१ ||

जागरायां जागरे | छान्दसं स्त्रीत्वम् || २१ || 

परिभ्रमसि मेरुं वा स देहस्ते क्व संस्थितः |
स्वप्नेष्वपि च यः स्वप्नस्तत्र येन महीतटान् || २२ ||

परिभ्रमसि हे राम स देहस्ते क्व संस्थितः |
मनोराज्यं मनोराज्ये महद्विभवभूमिषु || २३ ||

मनोराज्यान्तःकल्पिते मनोराज्यान्तरे महतीषु विभवभूमिषु | आन्महतः 
समानाधिकरणजातीययोः इत्यात्वे कर्तव्ये तदभावश्छान्दसः | 
महतामिन्द्रचन्द्रादीनां वा विभवभूमिषु || २३ ||

परिभ्रमसि येनेह स देहस्ते क्व संस्थितः |
गतैर्देहैर्मनोराज्ये या विचित्रा जगत्क्रियाः || २४ ||

गतैः कल्पनाविलयमनुविलीनैः || २४ ||

प्रकरोषि महाबाहो ते देहास्ते क्व संस्थिताः |
विलासिन्यानुरागिण्या येन संकल्पकान्तया || २५ ||

निर्वृतिं यासि देहेन स देहस्ते क्व संस्थितः |
एते राम यथा देहा मनसः सदसन्मयाः || २६ ||

निर्वृतिं संभोगसुखं यासीति योग्यतया वर्तमानकालोक्तिः | एवं 
भविष्यत्स्वप्नमनोराज्यदेहा अप्युदाहार्याः | तेषु 
मिथ्यात्वसांकल्पिकत्वादेर्निश्चितत्वात्प्रस्तुतदेहेऽपि तथात्वं साधयति-एते इति || २६ ||

तथैव तादृशाचारो देहोऽयं मनसः स्मृतः |
इदं धनमयं देहो देशोऽयमिति विभ्रमः || २७ ||

अहंताध्यासविषये देहे दर्शितो न्यायो ममताध्यासगोचरे धनादावपि सम 
इत्याशयेनाह-इदं धनमिति || २७ ||

तत्सर्वं चित्तवीर्यस्य संकल्पस्य विजृम्भितम् |
दीर्घस्वप्नमिमं विद्धि दीर्घं वा चित्तविभ्रमम् || २८ ||

या तु देहादौ स्वप्नादिवैधर्म्यबुद्धिः सा चिरानुवृत्तिमात्रा न तु 
सत्यत्वासांकल्पिकत्वादिप्रयुक्तेत्याशयेनाह-दीर्घेति || २८ ||

दीर्घं वापि मनोराज्यं संसारं रघुनन्दन |
प्रबोधमेष्यसि यदा परमात्मेच्छया स्वया || २९ ||

अत एवास्य तत्त्वज्ञानेन बाध्यत्वमुपपन्नमित्याशयेनाह-प्रबोधमिति || २९ ||

द्रक्ष्यसि त्वं तदा सम्यगिदमर्कोदये यथा |
स्वप्नसंकल्पजालेन यथान्यैव जगत्स्थितिः || ३० ||

सम्यक् आत्ममात्रपरिशेषेण द्रक्ष्यसि | यथा अर्कोदये प्रबुद्धः स्वाप्नार्थान्पश्यति 
तद्वत् || ३० ||

तथैवेयं हि संकल्पकलना काचिदेव हि |
यथा पूर्वं मयोत्पत्तिः प्रोक्ता कमलजन्मनः || ३१ ||

काचिदनिर्वचनीया मिथ्यैवेत्यर्थः | उक्तेऽर्थे च प्रागुत्पत्तिप्रकरणे विस्तरोक्तं 
स्मारयति-यथेति || ३१ ||

मनसः स्वयमेवान्तःसंकल्पकलनोद्भवा |
विचित्ररचनोपेतं मनस्तत्रात्तविभ्रमम् || ३२ ||

संकल्पकलनामात्रं तथेदमवभासनम् |
यथा कल्पित आभासो मनसोऽब्जजतां गतः || ३३ ||

ऐन्दवोपाख्यानोक्तमपि स्मर्तव्यमित्याह-यथा कल्पित इति || ३३ ||

देहाद्विचिन्तितो देहः स्थितोऽन्यस्तद्वदेव हि |
प्राक्प्रवाहचिराभ्यस्तो वासनातिशयेन यः || ३४ ||

पूर्वदेहादुत्क्रान्तिकाले विचिन्तितो यो देहः || ३४ ||

तथैव दृश्यते देहस्तथाऽऽकृत्युदयेन सः |
पौरुषेण प्रयत्नेन संकल्पो ह्यमेव चित् || ३५ ||

तथाऽऽकृत्युदयेन तादृशसंस्थानसंपत्त्या | पौरुषेण प्रयत्नेन मनः 
प्रत्यङ्मुखीकृत्य स्वात्मदर्शने अयं देहजगदाकारः संकल्पश्चिदेवेत्यन्वयः 
|| ३५ ||

अन्यथा भाव्यते राम भूयते तदिहान्यथा |
अयं सोऽयं ममायं च संसार इति भाविते || ३६ ||

अन्यथा भाव्यते यदीति शेषः | तत्तर्हि अन्यथा भूयते इति भाविते तथैवानुभूयत इति 
शेषः || ३६ ||

सत्यो यो भाव्यते राम भावनादार्ढ्यसंभवः |
भावितं तीव्रवेगेन यदेवाशु तदेव हि || ३७ ||

तदेव हि दृश्यते इति परेणान्वयः || ३७ ||

सर्वत्र दृश्यते राम कान्तेवात्यन्तवल्लभा |
अहर्व्यावृत्तिरभ्यस्ता यथा स्वप्नेषु दृश्यते || ३८ ||

अह्नि व्यवृत्तिर्व्यापृतिर्यथाभ्यस्ता || ३८ ||

तथायं भावनाभ्यस्तः संसारोऽप्यवलोक्यते |
यथा स्वप्नावनौ क्षिप्रमहर्यदवभासते || ३९ ||

क्षिप्रं शीघ्रप्रध्वंसी क्षणादिः अहस्त्रिंशद्धटिकादीर्घोऽवभासते || ३९ ||

तथेदमल्पकालस्थमपि संलक्ष्यते स्थिरम् |
व्योमन्येव यथा तापतप्ते संदृश्यते सरित् || ४० ||

स्थिरं शाश्वत्रम् | व्योमनि मरुभूम्याकाशे | सरित् मृगतृष्णानदी || ४० ||

धराप्यविद्यमानापि संकल्पाद्दृश्यते तथा |
दृश्यते दृष्टिवैरूप्याद्यथा व्योमनि पिच्छिका || ४१ ||

धरा भूः | अपिशब्दादन्तरिक्षं त्रिलोकी च | पिच्छिका नर्हमुष्टिः || ४१ ||

तथैवेयं जगल्लक्ष्मीर्दुर्ज्ञानादवभासते |
दृश्यते समया दृष्ट्या न यथा व्योम्नि पिच्छिका || ४२ ||

दुर्ज्ञानाद्भ्रमात् || ४२ ||

सम्यग्दृष्ट्या जगल्लक्ष्मीस्तथेयं नावभासते |
भीरुरभ्येति न यथा स्वसंकल्पेषु संभ्रमम् || ४३ ||

भीरुरपि स्वसंकल्पेषु स्वमनोराज्यकल्पितहस्तिव्याघ्रादिषु | संभ्रमं भयम् || ४३ ||

स्वसंकल्पे हि संसारे न तथैते भयं सुधीः |
स्व एव हि स्वभावोऽयमित्थं संप्रति भासते || ४४ ||

स्वभावः आत्मा | संप्रति बहिर्मुखदशायाम् || ४४ ||

संसारसरणिस्थित्यां कस्मात्कोऽत्र बिभेति किम् |
स एव किंचित्संशोध्यः शुद्ध्या विमलतां गते || ४५ ||

यद्बिभेति तदपि भयं किम् | न किंचित्स्वात्मव्यतिरिक्तमस्तीत्यर्थः | यो बिभेति स एव 
किंचित्संशोध्यो विवेचनीयः || ४५ ||

तस्मिन्न दृश्यते राम मोहोऽयं जगतः स्थितः |
सम्यगालोकमात्रेण स्वभावः शुद्धिमृच्छति || ४६ ||

अयं भयादिलक्षणो मोहः अद्वये शुद्धात्मनि न दृश्यते | तथा च श्रुतिः##-
| द्वितीयाद्वै भयं भवति इति | केन तर्ह्युपायेनात्मा शुद्ध्यति तमाह-सम्यगिति | 
स्वभाव आत्मा || ४६ ||

न गृह्णाति मलं भूयस्ताम्रतामिव काञ्चनम् |
आभासमात्रमेवेदं न सन्नासज्जगत्त्रयम् || ४७ ||

पुनरशुद्धिप्राप्तिशङ्कां वारयति-नेति | स्वभावतः काञ्चनं भ्रान्त्या 
ताम्रतया गृहीतं तापादिना स्वरूपाभिव्यक्तौ पुनस्ताम्रत्वमिवेत्यर्थः | कुतोऽस्य 
दर्शनमात्राच्छुद्धिरिति चेद्दृश्यमलस्याभासमात्रत्वादित्याह##-

इत्यन्यकलनात्यागः सम्यगालोकनं विदुः |
मरणं जीवितं स्वर्गो ज्ञानमज्ञानमेव च || ४८ ||

इति अस्माद्धेतोः सम्यगालोकनमेवान्यकलनायास्त्यागो निवृत्तिरिति विदुरिति 
पूर्वेणान्वयः | सम्यगीक्षणं तर्हि कीदृशं तदाह-मरणमित्यादिना || ४८ ||

चिदाभासादृते नास्तीत्येकता सम्यगीक्षणम् |
त्वमहंतादिसंसार इति मे न दिशो दश || ४९ ||

चिदाभासाच्चित्प्रकाशादृते विना पृथङ् नास्तीत्येकता चिन्मात्रपरिशेषः फलतः 
सम्यगीक्षणमित्यर्थः | त्वंता स्वातिरिक्तचेतनता | अहंता 
स्वदेहमात्रपरिच्छिन्नचेतनता आदिपदात्त्वंताहंताभिमानविषय आध्यात्मिकः 
कार्यकारणकलापः संसारयत्यात्मानं लोकान्तरेषु विषयेषु च भ्रमयतीति संसारो 
विषयकलापस्तदाधारा दश दिशश्चेति सर्वं दृश्यजातं मे मत्संबन्धिनः 
पृथक् न सन्ति किंतु स्वाभासं स्वप्रकाशात्मस्वरूपमेवास्तीत्यन्वयः || ४९ ||

सर्वं स्वाभासमेवेति सम्यगालोकनं विदुः |
सदसन्मयसंसारे यथा भूतार्थदर्शनात् || ५० ||

सम्यगालोकनफलमाह-सदसन्मयेति | राद्ब्रह्म असती माया तदुभयोपादानके || 
५० ||

नास्तमेति न चोदेति सम्यगालोकनान्मनः |
निर्णीय सर्वभावानामसत्त्वं सत्त्वमेव च || ५१ ||

असत्त्वं बाधम् | सत्त्वमधिष्ठानसन्मात्रपरिशेषम् || ५१ ||

निष्कामं शान्तिमभ्येति सम्यगालोकनान्मनः |
न निन्दति न च स्तौति न हृष्यति न शोचति || ५२ ||

निष्कामं आप्तकामत्वादकामम् || ५२ ||

शीतलां सत्यतामेति सम्यगालोकनान्मनः |
अवश्यमेव मर्तव्यं सर्वैरेव हि बन्धुभिः || ५३ ||

शीतलामुपशान्ततापत्रयाम् | स्वस्य मुक्तावपि बन्धुजनानां 
बन्धानिवृत्तेस्तदीयमरणादिदर्शनजस्तापो दुर्वारस्तत्राह-अवश्यमेवेत्यादिना 
|| ५३ ||

इति बन्धुवियोगेषु किं वृथा परितप्यसे |
अवश्यमेव च मया मर्तव्यमिति निश्चयः || ५४ ||

अज्ञतादशायां स्वमरणाशङ्कातापोऽप्यनेनोपायेन परिहर्तुं शक्य 
इत्याशयेनाह-अवश्यमेवेति || ५४ ||

इत्यात्ममरणप्राप्तौ किं मुधा परितप्यसे |
अवश्यमेव जातेन किंचित्सुविभवादिकम् || ५५ ||

प्राप्तव्यं पुरुषेणेति हर्षस्यावसरो हि कः |
सर्वस्यैव हि संसारे नरस्य व्यवहारिणः || ५६ ||

अर्थायाता भवत्यापच्छोकस्यावसरो हि कः |
बृंहत्युदेति स्फुरति बुद्बुदौघ इवार्णवे || ५७ ||

आपत् दारिद्र्यदुर्दशाद्या | अर्थादेव आयाता भवत्येव | बृंहति वर्धते || ५७ ||

इदं हि जगतां जालं किमत्र परिदेवना | 
सत्सदेव सदैवैतदसदेवासदेव हि || ५८ ||

असदपि सदैव असदेव न कदाचित्सत्त्वमापन्नमिति मायाविक्रियावैचित्र्यमात्रात्मके 
प्रपञ्चे किमन्यदस्ति यत्परिदेव्यते इत्यर्थः | अहं अहंकारात्मा नास्मि || ५८ ||

क्रियावैचित्र्यमात्रे तु किमन्यत्परिदेव्यते |
नाहमस्मि न चाभूवं भविष्यामि न सोऽधुना || ५९ ||

देहोऽयं चित्रदोषोत्थः किमन्यत्परिदेव्यते |
देहाच्चेदन्य एवाहं चिदाभासस्तदङ्ग हे || ६० ||

चित्रात्कामकर्मवासनाविद्यादोषादुत्थः चिदाभासश्चित्प्रकाशः | अङ्गेति 
कोमलामन्त्रणे || ६० ||

कौ तौ मे सदसद्भावौ यन्निष्ठं परितप्यते |
इति निश्चयवत्स्वान्तं सम्यग्ज्ञानात्मनो मुनेः || ६१ ||

ये निष्ठे उदर्कफले निमित्तभूते यस्मिन्परितापे इति क्रियाविशेषणम् || ६१ ||

नास्तमेति न चोदेति न [न चान्तं इति पाठः |] शान्तं परितप्यते |
परतामेव नाशान्तामनुत्तमपदे स्थितः || ६२ ||

अनुत्तमपदे स्थितो ब्रह्मवित् सर्वभावेषु नाशान्तां बाधपरिशिष्टां परतां 
ब्रह्मतामेव आदत्ते स्वीकरोति न प्रतीतिकालिकीं खरताम् | यथा तित्तिरी नीडनिर्माणाय 
तृणानां मूलतः खरभागान्परित्यज्य मृद्वीं तृणकोटिमेवादत्ते 
तद्वदित्यर्थः || ६२ ||

आदत्ते तित्तिरी मृद्वीं तृणकोटिमिवामलाम् |
एतदर्थमसत्येऽस्मिन्नास्था कार्या मनागपि || ६३ ||

एतदर्थ संसारस्य खरभागपरिहारार्थम् || ६३ ||

सुरज्ज्वेव बलीवर्दो बध्यते जन्तुरास्थया |
अतस्त्वया दृढमिदमिति निर्णीय बुद्धितः || ६४ ||

इदमग्रभूतं ब्रह्म इति उक्तयुक्त्या निर्णीय || ६४ ||

आस्थारहितया बुद्ध्या विहर्तव्यमिहानघ |
कर्तव्यमेव कर्तव्यमकर्तव्यमुपेक्ष्यते || ६५ ||

तर्हि किमास्थां परित्यज्य यथेष्टाचरणं कर्तव्यं नेत्याह-कर्तव्यमेवेति | 
विहितमेवेत्यर्थः || ६५ ||

आस्थानास्थे परित्यज्य लीलयैव महाधिया |
आभासमात्रमेवेदं यस्य च प्रतिभासते || ६६ ||

लीलया अश्रमेण || ६६ ||

सोऽन्तः शीतलतामेति दिनान्ते भुवनं यथा |
प्रतिभासं परित्यज्य पदार्थपटलव्रजे || ६७ ||

दिनान्ते सौरतापोपरमे | सर्वानुगतसन्मात्रदर्शने उपायमाह-प्रतिभासमिति | 
विशेषाकारमित्यर्थः | पदार्थानां पञ्चभूतानां पटलं समूहस्तदात्मके 
घटपटादिविषयव्रजे || ६७ ||

आभासमात्रसामान्यमिदमालोकयानघ |
आभासमात्रकं राम चित्तामर्शकलङ्कितम् || ६८ ||

चित्तस्य आमर्शेन विशेषकल्पनेन कलङ्कितमभूदिति शेषः || ६८ ||

ततस्तदपि संत्यज्य निराभासो भवोत्तम |
चिदाकाशमयो नित्यं सर्वगः सर्ववर्जितः || ६९ ||

तत्सन्मात्ररूपमाभासमपि संत्यज्य स्वात्मव्यतिरेकबुद्ध्या त्यक्त्वा 
निराभासस्त्रिपुटीशून्यः | सर्वगः पूर्णः || ६९ ||

आभासस्य परित्यागे भवस्येकान्तनिर्मलः |
नाहमस्मि न मे भोगाः सत्या इत्यभिभाविते || ७० ||

निराभासतासिद्ध्युपायभूतं चिन्तनद्वयमाह-नाहमित्यादिना | अभितो भाविते 
चिन्तिते सति || ७० ||

नेदमाडम्बरं व्यर्थमनर्थायावभासते |
अहमेव हि वा सर्वं चिदित्येवं विभाविते || ७१ ||

चिति सर्वबाधचिन्तनं सर्वस्य चिदात्मभावचिन्तनं वेति द्वे चिन्तने || ७१ ||

नेदमाडम्बरं व्यर्थमनर्थायावभासते |
दर्शनद्वयमप्येतत्सत्यमत्यन्तसिद्धिदम् || ७२ ||

यदेकमेतयोर्वेत्सि रम्यं तद्राम संश्रय |
द्वाभ्यामेवाथ वै ताभ्यां दर्शनाभ्यामिहानघ || ७३ ||

ऐच्छिकसमुच्चयेऽप्यनयोर्न विरोधः | फलत ऐकरूप्यादित्याशयेनाह##-

विहरन्कुरु कल्याण रागद्वेषपरिक्षयम्|
यत्किंचिदुदितं लोके यन्नभस्यथ वा दिवि || ७४ ||

रागादिदोषक्षयवत्येव चिन्तनद्वयं सफलं नान्यस्मिन्नित्याह-कुर्वित्यादिना | 
रागादिक्षयमेव प्रधानफलैः स्तौति-यत्किंचिदिति || ७४ ||

तत्सर्वं प्राप्यते राम रागद्वेषपरिक्षयात् |
रागादिहतया बुद्ध्या यादृग्राम विचेष्टितम् || ७५ ||

तत्तदेव प्रयात्याशु मूढानां विपरीतताम् |
द्वेषदोषोर्मिरुद्धासु न गुणाश्चित्तवृत्तिषु || ७६ ||

पदं कुर्वन्ति दग्धासु स्थलीषु हरिणा इव |
रागो द्वेषश्च सर्पौ द्वौ न विलीनौ मनोबिले || ७७ ||

पदं स्थितिम् || ७७ ||

यस्य कल्पतरोस्तस्मात्किं नामाङ्ग न लभ्यते |
ये हि प्राज्ञाः [प्राज्ञा विनियताः इति पाठः |] स्वनियता विदग्धाः 
शास्त्रशालिनः || ७८ ||

किं नाम दुःखफलमिति शेषः || ७८ ||

रागद्वेषमयास्ते वै जम्बुकास्ते धिगस्तु तान् |
मद्धनं भुक्तमन्येन धनं त्यक्तं मयाऽन्यतः || ७९ ||

शास्त्रशालिनोऽपि भूत्वेति शेषः | ते जनाः | ते अरण्ये प्रसिद्धा जम्बुकाः | एवार्थे 
वैशब्दः | रागद्वेषक्रमं समूलमाह-मद्धनमिति | अन्यतः 
अन्यस्मादवश्यग्राह्यंन् धनं प्रमादात्त्यक्तम् || ७९ ||

इति संव्यवहारेहाः के रागद्वेषयोः क्रमाः |
धनानि बन्धवो मित्रं पुनरायान्ति यान्ति च || ८० ||

इति इत्थं लब्धनष्टधनादिविषये अभिनिवेशात्तद्ग्रहणार्थं 
वधबन्धनादिसंव्यवहारेहालक्षणा रागद्वेषयोः क्रमाः के तुच्छा इत्यर्थः | 
कुतस्तुच्छास्तत्राह-धनानीत्यादिना || ८० ||

किमेतेषु नरः प्राज्ञो रज्यते वा विरज्यते |
भावाभावभवाभोगा मायेयं पारमेश्वरी || ८१ ||

प्रियविषयभावेन अप्रियाभावेन च भवस्याभोगो यस्याम् || ८१ ||

संसाररचना सर्वा संसक्तं पातयत्यलम् |
न धनं न जनो नात्मा सत्यं राघव वस्तुतः || ८२ ||

संसक्तं लम्पटम् || ८२ ||

मिथ्यैव मिथ्यावसितमितीदं परिलक्ष्यते |
आद्यन्तयोः सर्वमसन्मध्येऽप्यस्थिरमाधिमत् || ८३ ||

इति वक्ष्यमाणयुक्त्या मिथ्येत्यवसितं मिथ्यैव परिलक्ष्यते | तां युक्तिमाह##-
८३ || 

क्व बध्नाति रतिं प्राज्ञो ह्यन्यकल्पितखद्रुमे |
एकेन कल्पिता खे स्त्री भुङ्क्ते तां दूरगोऽपरः || ८४ ||

तुच्छे संसारे इति बन्धयोग्यत्वे दृष्टान्तमाह-अन्येत्यादिना || ८४ ||

इतीयमङ्ग संसाररचना तेन मा भ्रम |
भूताजवं जवीभावमिममाततमाकुलम् || ८५ ||

गन्धर्वपुरनिर्माणविलासेन समं विदुः |
स्वप्नसंकल्पपुरवदसदेवेदमुत्थितम् || ८६ ||

विदुः प्राज्ञाः || ८६ ||

सर्वत्र संस्थमेवेदं सुषुप्तमिव विच्युतम् |
परिपश्यसि संसारदीर्घस्वप्नपुरद्रुमम् || ८७ ||

कल्पनायाः सर्वत्र संभवादधिष्ठानचित्सद्भावाच्च सर्वत्र संस्थम् | विच्युतं 
स्वप्नादिभावापन्नं सुषुप्तमिव || ८७ ||

अज्ञाननिद्रालुठनस्वभावात्मकमच्युतम् |
संसारस्वप्नसंभ्रान्तो भवानयमिह स्थितः || ८८ ||

अच्युतमजस्रानुस्यूतम् | पूर्वान्वयि | भवान् शुभवांस्त्वं एनां निद्रां 
त्यजेत्युत्तरान्वयि || ८८ ||

तदेनां विततां निद्रां घनाज्ञानमयात्मिकाम् |
त्यजालक्ष्मीमिवावाप्तनिधानः पुरुषोत्तमः || ८९ ||

प्रबोधमेहि पश्य स्वमात्मानमुदितं सदा |
निर्विकल्पं चिदाभासं प्रातः पद्मं रविं यथा || ९० ||

चिदाभासं चित्प्रकाशम् || ९० ||

प्रबुध्यस्व प्रबुध्यस्व पुनः पुनरयं मया |
प्रबोध्यसे महाबाहो पश्यात्मार्कमनामयम् || ९१ ||

मयैतेनाभिवृष्टेन शीतेन ज्ञानवारिणा |
सुशब्दशालिना राम ह्यनेनैवासि बोधितः || ९२ ||

मया मेघस्थानीयेन | सुशब्दपदं श्लेषाद्गर्जनमप्याह || ९२ ||

बोधमासादय परं प्रबोधोऽद्यैव राघव |
सत्यमालोकयालीकं त्यक्त्वेमं जागतं भ्रमम् || ९३ ||

अद्यैव प्रकृष्टो बोधो यस्य तथाविधः सन् सत्यं स्वत्तत्त्वमालोकय || ९३ ||

न ते जन्म न ते दुःखं न दोषास्ते न ते भ्रमाः |
सर्वं संकल्पमुत्सृज्य तिष्ठात्मनि सुसंस्थितः || ९४ ||

परिगलितविकल्पदोषजालस्त्वमसि सुसारसुषुप्तसौम्यदृष्टिः |
अतिविततमिदं सुशुद्धये त्वं समुपशमात्मनि तिष्ठ हे महात्मन् || ९५ ||

उपसंहरति-परिगलितेति | सुसारं सुषुप्तमिव सौम्या निर्विक्षेपा दृष्टिर्यस्य 
तथाविधस्त्वं इदं नित्यापरोक्षमतिविततं ब्रह्मैवासि अतः सुशुद्धये 
समुपशमात्मनि तस्मिन्नेव समाहितस्तिष्ठेत्यर्थः || ९५ ||

इत्यार्षे श्रीवासिष्ठमहारामायणे वाल्मीकीये दे० मोक्षोपायेषु निर्वाणप्रकरणे पू० 
परमार्थयोगोपदेशो नामाष्टाविंशः सर्गः || २८ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे पूर्वार्धे 
परमार्थयोगोपदेशो नामाष्टाविंशः सर्गः || २८ ||

एकोनत्रिंशः सर्गः २९

श्रीवाल्मीकिरुवाच |

इत्याकर्णयति स्वस्थसमचेतसि राघवे |
विश्रान्ते स्वात्मनि स्वैरं परमानन्दमागते || १ ||

रामस्य बोधाद्विश्रान्तिः पुनरुक्तार्थविस्तरः |
कैलासे प्राक् शिवेनेत्थं स्वोपदेशश्च कीर्त्यते || १ ||

इत्थं सानुग्रहं श्रीवसिष्ठेनोपदेशचमत्कारैः प्रतिवोधितस्य श्रीरामस्य 
अन्येषां च श्रोतॄणां तत्त्वसाक्षात्कारोदयेन मुहूर्तार्ध 
स्वरूपविश्रान्तिसमाधिना निष्कम्पस्थितिं श्रीवाल्मीकिरुवाच##-

तत्रस्थेषु च सर्वेषु तेषूपशमशालिषु |
राघवस्यात्मविश्रान्तेः स्थित्यर्थं वचनामृतम् || २ ||

तत्रस्थेषु स्वात्मनि विश्रान्तेष्विति विभक्तिविपरिणामेन योज्यम् | मुनेर्ववनामृतं 
विररामेति परेणान्वयः || २ ||

विरराम मुनेर्वारि सस्येष्वम्बुधरादिव |
अथ याते मुहूर्तार्धे राघवे प्रतिबोधिते || ३ ||

यथा वृष्टितर्पितेषु सस्येषु अम्बुधराद्वारि विरमति तद्वद्बोधिते 
समाधेर्व्युत्थापितं अर्थाद्वसिष्ठेनैवेति गम्यते || ३ ||

पुनराह तमेवार्थं वसिष्ठो वदतां वरः |

श्रीवसिष्ठ उवाच |

राम सम्यक्प्रबुद्धोऽसि स्वात्मानमसि लब्धवान् || ४ ||

पुनस्तमेवार्थं दृढीकारायाहेत्यर्थः || ४ ||

एवमेवावलम्ब्यार्थं तिष्ठ नेह पदं कृथाः |
इदं संसारचक्रं हि नाभौ संकल्पमात्रके || ५ ||

अर्थं परमार्थमात्मतत्त्वम् | इह संसारे पदं स्थितिं मा कृथाः | 
तत्रोपायमाह-इदमिति || ५ ||

संरोधितायां वहनाद्रघुनन्दन रुद्ध्यते |
क्षोभितायां मनोनाभ्यामिदं संसारचक्रकम् || ६ ||

क्षोभितायां रागद्वेषादिना विक्षेपं प्रापितायाम् || ६ ||

प्रयत्नाद्रोधितमपि प्रवहृत्येव वेगतः |
परं पौरुषमास्थाय बलं प्रज्ञां च युक्तितः || ७ ||

पौरुषं अभ्यासवैराग्यदार्ढ्यलक्षणम् || ७ ||

नाभिं संसारचक्रस्य चित्तमेव निरोधयेत् |
प्रज्ञासौजन्ययुक्तेन शास्त्रसंवलितेन च || ८ ||

पौरुषेण न यत्प्राप्तं न तत्क्वचन लभ्यते |
दैवैकपरतां त्यक्त्वा बालबोधोपकल्पिताम् || ९ ||

निजं प्रयत्नमाश्रित्य चित्तमादौ निरोधयेत् |
आविरिञ्चात्प्रवृत्तेन भ्रमेणाज्ञानरूपिणा || १० ||

असदेव सदाभासमिदमालक्ष्यतेऽनघ |
अज्ञानभ्रमविस्तारमात्रकाकृतयोऽनघ || ११ ||

आकृतयः दृश्यजगदाकाराः || ११ ||

इमे देहा भ्रमन्तीह सर्वधर्मात्समुत्थिताः |
संकल्पः पुनरस्त्वेव देहस्यार्थे कदाचन || १२ ||

सर्वे धर्मा विकल्पा यस्मात् | सर्वधर्मा संकल्पस्तस्मात् | धर्मादनिच्केवलात् इत्यनिचो 
विषये तदभावश्छान्दसः | अत एव नैतद्देहनाशमात्रेणेष्टसिद्धिर्यतः 
पुनर्देहपरंपरोत्पादकः संकल्पोऽस्त्येव | तर्हि संकल्पत्यागे क उपाय इति 
चेत्तमाह-देहस्यार्थे इत्यादिना || १२ ||

सुखदुःखविचारित्वं न कार्यं राम धीमता |
दुःखम्लानमुखः क्लेदी प्रसन्नात्क्लेदवर्जितात् || १३ ||

देहसुखदुःखचिन्तापरं नरं चित्रलिखितनरादप्यधमत्वेन निन्दति##-

अपि चित्रनराद्देहनरस्तुच्छतरः स्मृतः |
आधिव्याधिपरिम्लाने स्वयं क्लेदिनि नाशिनि || १४ ||

न तथा स्थिरता देहे चित्रपुंसो यथा किल |
विनाशितो हि चित्रस्थो देहो नश्यति नान्यथा || १५ ||

किल प्रसिद्धम् | निर्निमित्तनश्वरत्वमप्यस्य चित्रदेहादधिको दोष इत्याह-विनाशित 
इति || १५ ||

अवश्यनाशो मांसात्मा स्वयं देहो विनश्यति |
क्पालितः सुस्थिरां शोभामादत्ते चित्रमानवः || १६ ||

स्वयं विनैव निमित्तमित्यर्थः || १६ ||

देहस्तु पालितोऽप्युच्चैर्नश्यत्येव न वर्धते |
तेन श्रेष्ठश्चित्रदेहो नायं संकल्पदेहकः || १७ ||

संकल्पकृतो देहकः || १७ ||

ये गुणाश्चित्रदेहे हि न ते संकल्पदेहके |
चित्रदेहादपि जडाद्योऽयं तुच्छतरः किल || १८ ||

तस्मिन्मांसमये देहे कैवास्था भवतोऽनघ | 
दीर्घसंकल्पदेहोऽयं तस्मिन्नास्था महामते || १९ ||

नास्था युक्तेति शेषः || १९ ||

स्वप्नसंकल्पजाहेहादपि तुच्छतरो ह्ययम् |
अल्पसंकल्पजो दीर्घैः सुखदुःखैर्न गृह्यते || २० ||

इदानीं स्वात्नमानोरथिकदेहेभ्योऽप्यस्य तुच्छतरतामाह-स्वप्नेत्यादिसार्धेन || 
२० ||

दीर्घसंकल्पजश्चायं दीर्घदुःखेन दुःखितः |
देहो हि संकल्पमयो नायमस्ति न वास्ति नः || २१ ||

अयं स्वयमेव नास्ति | अथवा नः अस्मदीयतया नास्ति | आत्मनोऽसङ्गाद्वयत्वादिति 
भावः || २१ ||

किं व्यर्थमेतदर्थं हि मूढोऽयं क्लेशभाजनम् |
यथा चित्रमये पुंसि क्षते क्षीणे न तत्क्षतिः || २२ ||

अतश्चित्रादिदेहक्षतिरिव नास्यापि क्षतिः शोच्येत्याह-यथेति | तस्यात्मनः क्षतिर्न || 
२२ ||

तथा संकल्पपुरुषे क्षते क्षीणे न तत्क्षतिः |
यथा मनोराज्यमये क्षते क्षीणे न तत्क्षतिः || २३ ||

यथा द्वितीये शशिनि क्षते क्षीणे न तत्क्षतिः |
यथा स्वप्नसमारम्भे क्षते क्षीणे न तत्क्षतिः || २४ ||

यथा नद्यातपजले क्षते क्षीणे न तत्क्षतिः |
संकल्पमात्ररचिते प्रकृत्यैव च नाशिनि || २५ ||

 तथा शरीरयन्त्रेऽस्मिन्क्षते क्षीणे न तत्क्षतिः |
दीर्घस्वप्नमये ह्यस्मिंश्चित्तसंकल्पकल्पिते || २६ ||

भूषिते दूषिते देहे न हि किंचिच्चितः क्षतम् |
न चिदन्तमुपायाति नात्मा चलति राघव || २७ ||

कुतो न क्षतं तत्राह-न चिदिति || २७ ||

न ब्रह्म विकृतिं याति किंवा देहक्षये क्षतम् |
भ्रमच्चक्रोपरिष्ठो हि पूर्वचक्रोपचक्रवत् || २८ ||

पूर्वस्य स्वाधिष्ठितचक्रस्य उपमाभूतं परितः समीपस्थं वा 
महच्चक्रमुपचक्रं तद्वत् | स्वचक्रवैपरीत्येन भ्रमद्दिक्चक्रं यथा 
पश्यतीत्यर्थः || २८ ||

यथा पश्यति दिक्चक्रं भ्रमदत्यन्तमोहितः |
अकस्मादेव रूढेन मिथ्याज्ञानेन वल्गता || २९ ||

तत्रस्थेन तथैवेदं दृश्यते देहचक्रकम् |
भ्रमितं च भ्रमद्रूपं पतद्रूपं प्रपातितम् || ३० ||

तत्रस्थेन मिथ्याज्ञानचक्रस्थेन जीवेन || ३० ||

हतं च हन्यमानं च दृश्यते देहचक्रकम् |
धीरतामलमालम्ब्य घनभ्रममिमं त्यजेत् || ३१ ||

देहचक्रकं देहपरम्पराचक्रम् || ३१ ||

संकल्पेन कृतो देहो मिथ्याज्ञानेन सन्नसन् |
असत्येन कृतं यस्मान्न तत्सत्यं कदाचन || ३२ ||

प्रतीतितः सन्नपि परमार्थतः असन् | असत्येनाज्ञानादिना कृतं यस्माद्धेतोः || ३२ ||

असदभ्युत्थितो देहो रज्ज्वामिव भुजंगधीः |
असत्यामेव सत्यां च करोत्यपि जगत्क्रियाम् || ३३ ||

जडेन राम क्रियते यन्न तत्कृतमुच्यते |
कुर्वन्नपि तदा देहो न कर्ता क्वचिदेव हि || ३४ ||

तत्कृतं नैवोच्यते यदेति शेषः | चेतनवज्जडे अपराधारोपादर्शनादित्यर्थः || ३४ ||

निरीहो हि जडो देहो नात्मनोऽस्याभिवाञ्छितम् |
कर्ता न कश्चिदेवातो द्रष्टा केवलमस्य सःइ || ३५ ||

इच्छातो हि कर्तृत्वं स्यात् सा तु न जडे देह निर्विकारे आत्मनि वा संभवतीत्याह##-

यथा दीपो निवातस्थः स्वात्मन्येवावतिष्ठते |
साक्षिवत्सर्वभावेषु तथा तिष्ठेज्जगत्स्थितौ || ३६ ||

अकर्त्रात्मनिश्चयफलमाह-यथेति || ३६ ||

यथा दिवसकर्माणि भास्करः स्वस्थ [स्वस्थः स्वच्छ इति पाठौ |] एव 
सन् |
करोत्येवमिमां राम कुरु पार्थिवसंस्थितिम् || ३७ ||

तर्हि कथं राज्यसंस्थितिसिद्धिस्तत्राह-यथेति || ३७ ||

अस्मिन्नसन्मये देहगृहे शून्ये समुत्थिते |
सत्तामुपगते मिथ्याबालकल्पितयक्षवत् || ३८ ||

देहसत्यतादर्शने तु तदभिमानलक्षणाहंकारस्यावर्जनात्तद्भृत्यता 
स्यादेवेत्याह-अस्मिन्नित्यादिना || ३८ ||

कुतोऽप्यागत्य निःसारः सर्वसज्जनवर्जितः |
अहंकारः कुवेतालः प्रविष्टश्चित्तनामकः || ३९ ||

प्रविष्टः स्यादिति शेषः || ३९ ||

अस्य मा भृत्यतां गच्छ त्वमहंकारदुर्मतेः |
अस्य भृत्यतया राम निरयः प्राप्यते फलम् || ४० ||

स्वसंकल्पविलासेन देहगेहे दुराकृतिः |
उन्मत्तचित्तवेतालः परिवल्गति लीलया || ४१ ||

सत्यहंकारे अनर्थान्तरमप्याह-स्वसंकल्पेत्यादिना || ४१ ||

शून्यं देहगृहं प्राप्य चित्तयक्षेण तत्कृतम् |
भीता येन महान्तोऽपि समाधिनियताः स्थिताः || ४२ ||

चित्तवेतालमुद्वास्य स्वशरीरकमन्दिरात् |
संसारशून्यनगरे न बिभेति कदाचन || ४३ ||

चित्तभूताभिभूतेऽस्मिन्ये शरीरगृहे रताः |
चित्रमद्यापि ते कस्माद्धटिता आत्मवत्स्थिताः || ४४ ||

देहगृहे रता आसक्तास्ते अनन्तकोटिदेहेषु नष्टेषु अद्यापि देहेन आत्मवत्तादात्म्येन 
घटिताः कस्मात्स्थिताः | सदैव तद्घटनदुःखे अनुभूयमानेऽपि तद्विघटने 
यत्नं न कुर्वन्ति तच्चित्रमित्यर्थः || ४४ ||

ग्रस्ते चित्तपिशाचेन देहसद्मनि ये मृताः |
पिशाचस्येव या बुद्धिर्नापिशाचस्य राघव || ४५ ||

ये मृतास्तेषामिति शेषः || ४५ ||

अहंकारबृहद्यक्षगृहे दग्धशरीरके |
विहरन्नास्थया साधो न तु वै तत्किले स्थिरम् || ४६ ||

सदैव तापत्रयवह्निदग्धे शरीरके आस्थया विहरन् ना पुरुषः पिशाच एवेति 
विभक्तिविपरिणामेनानुषज्ज्यते | तत्रास्था कुतो न युक्ता तत्राह-न त्विति || ४६ ||

अहंकारानुचरतां त्यक्त्वा विततया धिया |
अहंकारास्मृतिं प्राप्य स्वात्मैवाश्ववलम्ब्यताम् || ४७ ||

प्रथममहंकारस्यानुचरतां भृत्यतां त्यक्त्वा ततो 
योगभूमिकाभ्यासादहंकारस्य अस्मृतिं आत्यन्तिकविस्मृतिं प्राप्य || ४७ ||

अहंकारपिशाचेन ग्रस्ता ये निरयैषिणः |
तेषां मोहमदान्धानां न मित्राणि न बाधवाः || ४८ ||

न मित्राणीति | अहंकारिणां विनयदौर्लभ्यादौद्धत्यावश्यंभावाच्च न 
कश्चित्स्निह्यतीति भावः || ४८ ||

अहंकारोपहतया बुद्ध्या या क्रियते क्रिया |
विषवल्लया इव फलं तस्याः स्यान्मरणात्मकम् || ४९ ||

विवेकधैर्यहीनेन स्वाहंकारमहोत्सवः |
मूर्खेणालम्बितो येन नष्टमेवाशु विद्धि तम् || ५० ||

फलं कलहजनवैरादिरूपमत एव मरणात्मकम् || ४९ || ५० ||

अहंकारपिशाचेन वराका ये वशीकृताः |
त एते नरकाग्नीनां राघवेन्धनतां गताः || ५१ ||

तस्य परलोकेऽपि दुःखमेवेत्याह-अहंकारेति || ५१ ||

अहंकारोरगो यस्य परिस्फूर्जति कोटरे |
स्वदेहपादपोऽधीरैरचिरेण निपात्यते || ५२ ||

यस्य स्वदेहपादपस्य कोटरे हृदि स स्वदेहपादपः | बहुष्वेकवचनं जात्यैक्यात् | 
अधीरैरिति च्छेदः || ५२ ||

अहंकारपिशाचोऽस्मिन्देहे तिष्ठतु यातु वा |
त्वमेनमालोकय मा मनसा महतां वर || ५३ ||

मा आलोकय || ५३ ||

अवधूतो ह्यवज्ञातश्चेतसैव तिरस्कृतः |
अहंकारपिशाचस्ते नेह किंचित्करिष्यति || ५४ ||

अनवलोकनमात्रेण किं स्यात्तत्राह-अवधूत इति || ५४ ||

देहालये स्फुरत्यस्मिन् राम चित्तपिशाचके |
अस्यानन्तविलासस्य किमिवागतमात्मनः || ५५ ||

आत्मनस्तदनुसरणादेवानर्थः | उपेक्षितस्तु स स्थितोऽप्यकिंचित्कर इत्याह-देहालये 
इति || ५५ ||

चित्तयक्षाभिभूतानां याः पुंसां विततापदः |
शक्यन्ते परिसंख्यातुं न ता वर्षशतैरपि || ५६ ||

चित्तेति प्रकृताहंकारस्यैव वृत्त्यन्तरेऽप्यनर्थकारिताख्यानाय निर्देशः || ५६ ||

हा हा मृतोऽस्मि दग्धोऽस्मीत्येता वै दुःखवृत्तयः |
अहंकारपिशाचस्य शक्तयोऽन्यस्य नानघ || ५७ ||

सर्वगोऽपि यथाकाशः संबन्धो नेह केनचित् |
सर्वगोऽपि तथैवात्मा नाहंकारेण संगतः || ५८ ||

अहमित्यात्मैवानुभूयत इति नैयायिकादीनां भ्रान्तिं वारयति-सर्वग इति | 
संबध्यत इति संबन्धः | संश्लिष्ट इत्यर्थः || ५८ ||

यत्करोति यदादत्ते देहयन्त्रमिदं चलम् |
वातरज्जुयुतं राम तदहंकारचेष्टितम् || ५९ ||

वातरज्जुः सूत्रात्मा प्राणः || ५९ ||

वृक्षोत्पत्तौ यथा हेतुरकर्त्रपि किलाम्बरम् |
आत्मसंस्थस्तथेहात्मा चित्तचेष्टासु कारणम् || ६० ||

यद्यहंकार एव सर्वचेष्टानिमित्तं नात्मा तर्हि केनेषितं पतति प्रेषितं मनः केन 
प्राणः प्रथमः प्रति युक्तः | ऊर्ध्वं प्राणः प्रथमः प्रैति युक्तः | ऊर्ध्वं 
प्राणमुन्नयत्यपानं प्रत्यगस्यति | मध्ये चामनमासीनं विश्वेदेवा उपासते 
इत्यादिश्रुतिविरोधस्तत्राह-वृक्षोत्पत्ताविति | आत्मसंस्थः स्वे महिम्नि प्रतिष्ठितः 
कारणं श्रुतिभिरुपचर्यत इत्यर्थः || ६० ||

आत्मसंस्निधिमात्रेण स्फुरत्यात्तवपुर्मनः |
दीपसंनिधिमात्रेण कुड्यरूपमिवामलम् || ६१ ||

उपचारे मन-आदीनां सत्तास्फूर्तिप्रदत्वमेव निमित्तमित्याह-आत्मेति | 
आत्तवपुर्लब्धसत्ताकं कल्पितस्थूलदेहं च || ६१ ||

अपि विश्लिष्टयो राम नित्यमेवात्मचित्तयोः |
द्यावापृथिव्योरिव कः संबन्धः प्रकटान्धयोः || ६२ ||

प्रकटान्धयोश्चिज्जडयोः || ६२ ||

चपलस्पन्दनेराभिरात्मशक्तिभिरावृतम् |
चित्तमात्मेति मौर्ख्येण दृश्यते रघुनन्दन || ६३ ||

नन्वसंबन्धे मन-आदेः सत्तास्फूर्त्यसिद्धिः संबन्धे 
त्वात्मासङ्गत्वासिद्धिरित्याशङ्क्याह-चपलेति | चपलस्पन्दनानीरयन्ति प्रेरयन्तीति 
चपलस्पन्दनेरास्तथाविधाभिरात्मनः प्राणस्य शक्तिभिरावृतं वशीकृतं 
चित्तं तादात्म्याध्यासलक्षणेन प्राणस्य शक्तिभिरावृतं वशीकृतं चित्तं 
तादात्म्याध्यासलक्षणेन मौर्ख्येणाज्ञानेन दृश्यते न वस्तुवृत्तेनेत्यर्थः | 
नाभिः इति पाठे चित्तविशेषणम् || ६३ ||

आत्मा प्रकाशरूपो हि नित्यः सर्वगतो विभुः |
चित्तं शठमहंकारं विद्धि हार्दं बृहत्तमः || ६४ ||

असङ्गत्वोपपादनायविरुद्धत्वमेव प्रपञ्चयति-आत्मेति | शठं वञ्चकम् || 
६४ ||

आत्मासि वस्तुतस्त्वं हि सर्वज्ञो न मनो भृशम् |
दूरे कुरु मनोमोहं किमेतेनाभिसंगतः || ६५ ||

पिशाचोऽपि मनो राम शून्यदेहगृहे स्थितः |
भावयत्येष दुष्टात्मा मौनमुत्तम संस्पृशन् || ६६ ||

हे उत्तम मनःपिशाच आत्मानमसंस्पृशन्नपि मौनं तूष्णीमेव 
स्वसंस्पृष्टं भावयतीत्यन्वयः || ६६ ||

भवप्रदमकल्याणं धैर्यसर्वस्वहारिणम् |
मनःपिशाचमुत्सृज्य योऽसि स त्वं स्थिरो भव || ६७ ||

चित्तयक्षदृढाक्रान्तं न शास्त्राणि न बान्धवाः |
शक्नुवन्ति परित्रातुं गुरवो न च मानवम् || ६८ ||

संशान्तचित्तवेतालं गुरुशास्त्रार्थबान्धवाः |
शक्नुवन्ति समुद्धर्तुं स्वल्पपङ्कान्मृगं यथा || ६९ ||

संशान्तेति | शुद्धचित्तमिति यावत् | मृगं मृगसदृशं वत्सम् || ६९ ||

अस्मिञ्जगच्छून्यपुरे सर्वमेव प्रदूषितम् |
देहगेहं प्रमत्तेन चित्तयक्षेण वल्गता || ७० ||

चित्तवेतालवलिता समस्ता देहखण्डजा |
इयं जगदरण्यानी शून्या कस्य न भीतये || ७१ ||

देहलक्षणे खण्डे परिच्छिन्नभागे जाता || ७१ ||

जगन्नगर्यामस्यां तु शान्तचित्तपिशाचकम् |
देहगेहं कतिपयैः सेव्यते सद्भिरेव यत् || ७२ ||

समस्तेत्युत्सर्गः | क्वचिदन्यथात्वमपि यतो दृष्टमित्याह-जगदिति | यत् यतः || ७२ 
||

इह संश्रूयते या या दिक् सैव रघुनन्दन |
प्रमत्तमोहवेतालैः पूर्णा देहश्मशानकैः || ७३ ||

अत एवाज्ञदेहाः श्मशानतुल्या इति निन्दति-इहेति || ७३ ||

अस्यां जगदरण्यान्यां मुह्यन्तं मुग्धबालवत् |
स्वयमाराध्य धैर्यांशमात्मनात्मानमुद्धरेत् || ७४ ||

धैर्यांशमाराध्य दृढमवलम्ब्य || ७४ ||

जगज्जरदरण्येऽस्मिंश्चरद्भूतमृगव्रजे |
धृतिं तृणरसै राम मा गच्छ मृगपोतवत् || ७५ ||

तृणसदृशैरसारैर्विषयरसैर्धृतिं कृतार्थताबुद्धिम् || ७५ ||

अस्मिन्महीतलारण्ये चरन्ति मृगपोतकाः |
त्वमज्ञानगजं भुक्त्वा सैंहीं वृत्तिमुपाश्रय || ७६ ||

मृगपोतकसदृशा अन्ये मूढा विषयतृणानि चरन्ति चेच्चरन्तु नाम || ७६ ||

अन्ये नरमृगा मुग्धा जम्बूद्वीपे स्वजङ्गले |
विहरन्ति यथा राम तथा मा विहरानघ || ७७ ||

अत्यल्पकालशिशिरे कर्दमालेपदायिनि |
न मङ्क्तव्यं बन्धुरूपे महिषेणेव पल्वले || ७८ ||

ननु बन्धुजनैः समानशीलतया सदैवावस्थानं सुखं दृष्टं तत्र को 
दोषस्तत्राह-अत्यल्पेति | विशेषणान्युभयत्र योज्यानि || ७८ ||

भोगाभोगा बहिष्कार्या आर्यस्यानुसरेत्पदम् |
प्रविचर्य महार्थं स्वमेकमात्मानमाश्रयेत् || ७९ ||

अपवित्रस्य तुच्छस्य दुर्भगस्य दुराकृतेः |
देहस्यार्थे न मङ्क्तव्यं चिन्ताचण्ण्दी सुदारुणा || ८० ||

न मङ्क्तव्यमासक्तिकर्दमे इति शेषः | यतस्तन्मग्ना चिन्तालक्षणा चण्डी कोपना 
सुदारुणा राक्षसी खादतीत्यर्थः || ८० ||

अन्येन रचितो देहो यक्षेणान्येन संश्रितः |
दुःखमन्यस्य भोक्तान्यश्चित्रेयं मौर्ख्यचक्रिका || ८१ ||

अन्येन कर्मणा | यक्षेणाहंकारेण | अन्यस्य मनसः | अन्यो जीवः | मौर्ख्यस्य 
चक्रिकापरिवर्तमाना परंपरा चित्रा | आश्चर्यरूपेत्यर्थः || ८१ ||

यथैकरूपा घनता दृषदोऽस्त्यात्मनस्तथा |
सत्तामात्रैकसामान्यादितरस्याप्यसंभवात् || ८२ ||

सदेकघनत्वादपि नात्मनि दुःखतद्भोगभोक्तृशरीरादिरूपान्तरावकाश 
इत्याशयेनाह-यथेत्यादित्रिभिः | इतरस्य सद्रूपेतररूपस्य सदितरत्वस्यैव 
असदलीकादिपदैः प्रसिद्धेरिति भावः || ८२ ||

यथोपलस्य घनता मानसादि तथात्मनः |
सत्तामात्रादभिन्नत्वादभावादस्य संस्थितेः || ८३ ||

यथा उपलस्य घनता काठिन्यं नोपलात्पृथक्सती तथा मानसं 
समष्टिव्यष्टिमनः समूहः | आदिपदात्तत्तत्कार्यस्थूलप्रपञ्चश्च | तत्कुतः | 
सत्तामात्रस्वभावादभिन्नत्वात्पृथक् अस्य मानसादेः संस्थितेरभावादित्यर्थः || 
८३ ||

यथोपलस्योपलता घटस्य घटता यथा |
सत्तामात्रादभिन्नैव मानसादि तथात्मनः || ८४ ||

अयं च न्यायः प्रत्येकं घटतन्मानसवृत्त्यादिष्वपि योज्य इति सदद्वैतमेव 
प्रसिद्धमित्याह-यथेति || ८४ ||

अत्रेमामपरां दृष्टिं महामोहविनाशिनीम् |
शृणु या कथिता पूर्वं मम कैलासकन्दरे || ८५ ||

अत्रास्मिन्नर्थे इमां वक्ष्यमाणमानसशिवपूजालक्षणां दृष्टिं शृणु || ८५ ||

संसारदुःखशान्त्यर्थं देवेनार्धेन्दुमौलिना |
अस्तीन्दुकरसंभारभासुरः पारगो दिवः || ८६ ||

तत्रादौ कैलासवर्णनमुखेन कथां प्रस्तौति-अस्तीत्यादिना | इन्दुकराणां 
संभारः संघात इव भासुरः || ८६ ||

कैलासो नाम शैलेन्द्रो गौरीरमणमन्दिरम् |
तत्रास्ते भगवान्देवो हरश्चन्द्रकलाधरः || ८७ ||

तं पूजयन्महादेवं तस्मिन्नेव गिरौ पुरा |
कदाचिदवसं गङ्गातटे विरचिताश्रमः || ८८ ||

तपोर्थं तापसाचारे चिराय रचितस्थितिः |
सिद्धसंघातवलितः कृतशास्त्रार्थसंग्रहः || ८९ ||

तापसैराचर्यत इति तापसाचारः कृच्छ्रचान्द्रायणादिस्तस्मिन्नियता स्थितिर्यस्य 
तथाविधः सन् || ८९ ||

पुष्पार्थं स्यूतपुटिकः पुस्तकव्यूहसंग्रही |
एवंगुणविशिष्टस्य कैलासवनकुञ्जके || ९० ||

तपः प्रचरतो राम मम कालोऽत्यवर्तत |
अथैकदा कदाचित्तु बहुलस्याष्टमे दिने || ९१ ||

बहुलस्य श्रावणकृष्णपक्षस्याष्टमे दिने | रात्रेरग्रे मुखे प्रदोषे 
पूजाजपध्यानादिना क्षयमागते सति || ९१ ||

गते श्रावणपक्षस्य रात्र्यग्रे क्षयमागते |
दिक्षु संशान्तरूपासु काष्ठमौनस्थितास्विव || ९२ ||

प्राणिसंचाराद्युपरमात्संशान्तरूपासु दिक्षु करादिचेष्टयाप्यर्थानिवेदनं 
काष्ठमौनव्रतं तत्र स्थितास्विव || ९२ ||

खड्गच्छेद्यान्धकारेषु कुञ्जेषु गहनेषु च |
एतस्मिन्नन्तरे तत्र यामार्धे प्रथमे गते || ९३ ||

गहनेषु वनेषु || ९३ ||

समाधिं तनुतां नीत्वा स्थितोहं बाह्यमग्नदृक् |
अपश्यं कानने तेजो झटित्येव समुत्थितम् || ९४ ||

तनुतां ईषद्बहिःप्रवणतामिति यावत् || ९४ ||

शुभ्राभ्रशतसंकाशं चन्द्रबिम्बगणोपमम् |
प्रकटीकृतदिक्कुञ्जं तदालोक्य मया स्मयात् || ९५ ||

स्मयात् विस्मयात् || ९५ ||

अन्तःप्रकाशशालिन्या बहिर्दृष्ट्यावलोकितम् [बुद्धिदृष्ट्या इति पाठः |
] |
यावत्पश्यामि तं सानुं प्राप्तश्चन्द्रकलाधरः || ९६ ||

बहिर्दृष्ट्या अवलोकितमन्तर्विचारितमित्यर्थः | विचार्य च यावत्तं पुरस्थंन् सानुं 
प्रस्थदेशं पश्यामि तावत्तत्र प्राप्त इत्यर्थः || ९६ ||

गौरीकरार्पितकरो नन्दिप्रोत्सारिताग्रगः |
शिष्यान्संबोध्य तत्रस्थान्गृहीत्वार्घ्यं सुसंयतः || ९७ ||

सुसंयतः सावधानः || ९७ ||

अगमं सुमनास्तस्य दृष्टिपूतमहं पुरः |
तत्र पुष्पाञ्जलिं दत्त्वा दूरादेव त्रिलोचनः || ९८ ||

सुमनाः संतुष्टमनाः | पुरः पुरोदेशम् || ९८ ||

दत्तार्घ्येण मया देवः संप्रणम्याभिवन्दितः |
ततश्चन्द्रप्रभासख्या ऋज्व्या शीतलया तया || ९९ ||

सम्यक् साष्टाङ्गं प्रणम्याभिवन्दितः स्तुतः | स्वभाग्यमहोदयं 
स्वस्मिंस्तदनुग्रहदृष्टिपातं वर्णयति-तत इति | तया 
स्वानुभूतालौकिकनिरतिशयानन्दाविर्भावचमत्कारकारिण्या || ९९ ||

दृशा सर्वार्तिहारिण्या चिरमस्म्यास्पदीकृतः |
पुष्पसानूपविष्टाय तस्मै त्रैलोक्यसाक्षिणे || १०० ||

अर्घ्यं पुष्पं तथा पाद्यमभ्युपेत्यार्पितं मया |
मन्दारपुष्पाञ्जलयो विकीर्णा बहवः पुरः || १०१ ||

अभ्युपेत्य अभिमुखं समीपे गत्वा || १०१ ||

नानाविधिर्नमस्कारैः स्तोत्रैश्चाभ्यर्चितः शिवः |
ततो भगवती गौरी तादृश्यैव सपर्यया || १०२ ||

तादृश्या शिवपूजासदृश्या सपर्यया पूजया || १०२ ||

संपूजिता सखीयुक्ता गणमण्डलिका तथा |
पूजान्ते पूर्णशीतांशुरश्मिशीतलया गिरा || १०३ ||

तदाज्ञया तत्र सानावुपविष्टं भाम् || १०३ ||

तत्रोपविष्टं प्रोवाच मामर्धेन्दुकलाधरः |
ब्रह्मन्प्रशमशालिन्यः प्राप्तविश्रान्तयः पदे || १०४ ||

तत्र कुशलप्रश्ने कर्तव्ये सर्वकौशल्यपरमकाष्ठां परमात्मनि 
चित्तविश्रान्तिमेव भगवान्प्रथममनुजिघृक्षया पृच्छति-ब्रह्मन्निति || १०४ ||

कच्चित्कल्याणकारिण्यः संविदस्ते स्थिताः परे |
कच्चित्तपस्ते निर्विघ्नं कल्याणमनुवर्तते || १०५ ||

संविदश्चित्तवृत्तयः | परे परमात्मवस्तुनि || १०५ ||

कच्चित्प्राप्यमनुप्राप्तं कच्चिच्छाम्यन्ति भीतयः |
एवंवादिनि देवेशे सर्वलोकैककारिणि || १०६ ||

गिरानुनयशालिन्या मयोक्तं रघुनन्दन |
त्र्यक्षानुस्मृतिकल्याणवतामिह महेश्वर || १०७ ||

अनुनयो विनयस्तच्छालिन्या || १०७ ||

न किंचिदपि दुष्प्रापं न च काश्चन भीतयः |
त्वदनुस्मरणानन्दपरिघूर्णितचेतसाम् || १०८ ||

न ते सन्ति जगत्कोशे प्रणमन्ति न ये पुनः |
ते देशास्ते जनपदास्ता दिशस्ते च पर्वताः || १०९ ||

जगत्कोशे ते प्राणिनो न सन्ति ये न प्रणमन्ति | सर्वेऽपि प्रणमन्त्येवेत्यर्थः | ते देशाः 
प्रशस्ततमा इत्यर्थः | अपशवो वा अन्ये गोअश्रेभ्यः पशवो गोअश्वाः 
इतिवत्प्राशस्त्यलाभः || १०९ ||

त्वदनुस्मरणैकान्तधियो यत्र स्थिता जनाः |
फलं भूतस्य पुण्यस्य वर्तमानस्य सेचनम् || ११० ||

भूतस्य प्राक्संचितस्य पुण्यस्य वृक्षस्थानीयस्य फलं तनोति अनन्तकोटिगुणतया 
विस्तारयति | वर्तमानस्यैतद्देहारभ्यस्य सेचनममृतसेकेनेवाभिवर्धनं तनोति || 
११० ||

तनोति चैष्यतो बीजं त्वदनुस्मरणं प्रभो |
ज्ञानामृतैककलशो धृतिज्योत्स्नानिशाकरः || १११ ||

एष्यतः करिष्यमाणस्य वृद्ध्यर्थं बीजं तनोति || १११ ||

अपवर्गपुरद्वारं त्वदनुस्मरणं प्रभो |
त्वदनुस्मरणोदारचिन्तामणिमता मया || ११२ ||

सर्वासामापदां मूर्ध्नि दत्तं भूतपते पदम् |
इत्युक्त्वा सुप्रसन्नं तं भगवन्तं महेश्वरम् || ११३ ||

सर्वासां वर्तमानानामेष्यन्तीनां च || ११३ ||

अवोचं प्रणतो भूत्वा यद्राम तदिदं शृणु |
भगवंस्त्वत्प्रसादेन पूर्णा मे सकला दिशः || ११४ ||

पूर्णा इष्टार्थैरिति शेषः || ११४ ||

किंतु पृच्छामि देवेश संदेहे तत्र निर्णयम् |
ब्रूहि प्रसन्नया बुद्ध्या त्यक्तोद्वेगमनामयम् || ११५ ||

त्यक्ता उद्वेगाश्चित्तक्षोभहेतवो यस्मिंस्तथाविधं देवार्चनविधानं ब्रूहीति 
परेणान्वयः || ११५ ||

सर्वपापक्षयकरं सर्वकल्याणवर्धनम् |
देवार्चनविधानं तत्कीदृशं भवति प्रभो || ११६ ||

ईश्वर उवाच |

शृणु ब्रह्मविदां श्रेष्ठ देवार्चनमनुत्तमम् |
वदामि मुच्यते येन कृतेन सकृदेव हि || ११७ ||

पूर्णा मे सकला दिश इत्युक्त्या वसिष्ठस्य 
विषयभोगाभिलाक्षशून्यताद्योतनात्सर्वपापक्षयकरं सर्वकल्याणवर्धनमिति 
विशेषणाभ्यां च 
सर्वानर्थनिवृत्त्युपलक्षितनिरतिशयानन्दरूपमोक्षसाधनविषय एवायं प्रश्न 
इति निश्चितवान्सर्वज्ञः परमकारुणिक ईश्वरः सर्वभावेन प्रपन्नाय वसिष्ठाय 
परमपुरुषार्थसाधनं तत्त्वज्ञानमेव 
सर्वदेवार्चनपरमरहस्यभूतमुपदेष्टुकामः प्रतिजानीते-शृण्विति || ११७ ||

कच्चिद्वेत्सि महाबाहो देवः कः स्यादिति द्विज |
न देवः पुण्डरीकाक्षो न च देवस्त्रिलोचनः || ११८ ||

तत्र वक्ष्यमाणदेवार्चनानुरूपमलौकिकदेवस्वरूपमुपदेष्टुं शिष्यस्य 
तद्बुभुत्सां जनयन्पृच्छति-कच्चिदिति | महाबाहो 
निरन्तरदेवार्चनसफलीकृतबाहो इति बाहुसापेक्षबाह्यपूजामात्रशूरताद्योतनाय 
संबोधनम् | ननु प्रसिद्धा एव पुण्डरीक्षाक्षत्रिलोचनादयो देवाः किमेतावत्यपि 
विषये भगवान्मामनभिज्ञं संभावयतीति मन्यमानस्य वसिष्ठस्य 
परिच्छिन्नेषु श्रद्धाजाड्यं प्रथममपनेतुमाह-न देव इत्यादिना || ११८ ||

न देवः कमलोद्भूतो न देवस्त्रिदशेश्वरः |
न देवः पवनो नार्को नानलो न निशाकरः || ११९ ||

कमलोद्भूतो ब्रह्मा | त्रिदशेश्वर इन्द्रः | निशाकरग्रहणं 
तत्कलाधीनशरीरकत्रयस्त्रिंशत्कोटिदेवदेहोपलक्षणम् || ११९ ||

न ब्राह्मणो नाऽवनिपो नाहं न त्वं द्विजोत्तम |
न देवो देहरूपो हि न देवश्चित्तरूपधृक् || १२० ||

पुनर्नाहं न त्वमिति निषेधो रुद्रवसिष्ठयोस्तत् यद्रोदयन्ति तस्माद्रुद्राः | यदहं 
वसिष्ठोऽस्मि तत्त्वं वसिष्ठोऽसि इत्यादिश्रुतिषु मुख्यसमष्टिप्राणताप्रसिद्धेः कतम 
एको देव इति प्राणः इति प्राणस्यैव सर्वदेवात्मकत्वश्रुतेश्च प्राणभावेन 
प्राप्तदेवतात्वनिवारणार्थम् | एवं नैनद्देवा आप्नुवन्पूर्वमर्शत् इत्यादिश्रुतिषु 
आध्यात्मिकेषु चक्षुरादिषु देवशब्ददर्शनात् | त्वचे स्वाहा लोमभ्यः स्वाहा 
इत्यादिमन्त्रलिङ्गाच्च देहाद्याध्यात्मिकभावानामपि प्रसक्तं देवतात्वं 
वारयति-देहरूप इति || १२० ||

न देवः कमलारूपी नापि देवो भवेन्मतिः |
अकृत्रिममनाद्यन्तं देवनं देव उच्यते || १२१ ||

आध्यात्मिकप्रस्तावात्कमलात्र देहादिशोभा | मतिग्रहणं 
सर्वाध्यात्मिकभावोपलक्षणार्थम् | तत्तुल्यन्यायादाधिभौतिकेष्वपि 
सर्वभावेष्वदेवत्वमुक्तं बोध्यम् | कस्तर्हि देवस्तमाह-अकृत्रिममिति | 
डुकृञो ड्वितः क्त्रिः क्रेर्मम्रित्यम् इति मप् | कृत्रिमं क्रियासाध्यं तद्विलक्षणं 
परमार्थदेवनं निरतिशयप्रमोदश्चित्प्रकाशो देव इत्यर्थः | 
पुण्डरीकाक्षादिमत्यन्ता हि चित्प्रकाशाधीनसत्तास्फूर्तिकत्वात्तस्मिन्नध्यस्तास्तेषां 
चित्प्रकाशात्पृथक्करणे स्वरूपसिद्धिरेव दुर्लभा दूरे देवत्वमिति तेष्वपि 
सत्ताप्रकाश एवानावृतः स्फुरन्सर्वत्रैको देवस्तदभिव्यक्त्यतिशयादेव 
पुण्डरीकाक्षादयोऽपि अभिभूतजाड्यत्वाद्वह्निशब्देन ज्वलदङ्गारा इव देवा उच्यन्त 
इति न श्रुतिस्मृत्यादिवादविरोधोऽपीति भावः || १२१ ||

आकारादिपरिच्छिन्ने मिते वस्तुनि तत्कुतः |
अकृत्रिममनाद्यन्तं देवनं चिच्छिवं विदुः || १२२ ||

आकारादिना देशतो वस्तुतश्च परिच्छिन्ने मिते कालतः परिच्छिन्ने तत् देवनं कुतः | 
अयं भावः | देवु क्रीडाविजिगीषाव्यवहारद्युतिस्तुतिमोदमदस्वप्नकान्तिगतिष्विति 
दशस्वर्थेषु प्रसिद्धाद्दीव्यतेः पचाद्यचि देवशब्दव्युत्पादनात्संकोचे 
मानाभावान्मायिकनिरङ्कुशैश्वर्यस्वच्छन्दक्रीडाविजिगीषाव्यवहार##-
द्युतिमोदावेव मुख्यावर्थौ तौ च नित्यनिरतिशयानन्दस्वप्रकाशे ब्रह्मण्येव 
संभवतो न परिच्छिन्नेषु जडेष्विति | अतः अकृत्रिमं चिच्छिवमेव देवं तत्त्वतो 
विदुरित्यर्थः || १२२ ||

तदेव देवशब्देन कथ्यते तत्प्रपूजयेत् |
तदेवास्ति यतः सर्वं सत्तासत्तात्मरूपधृक् || १२३ ||

यतः सर्वं जगज्जीवतत्संसाररूपं तत्सत्तयैव सत्तात्मरूपधृक् न स्वत इति 
तदेवास्ति नान्यदित्यर्थः || १२३ ||

अज्ञातशिवतत्त्वानामाकाराद्यर्चनं कृतम् |
योजनाध्वन्यशक्तस्य क्रोशाध्वा परिकल्प्यते || १२४ ||

तर्हि किं पुण्डरीकाक्षाद्याकारार्चनविधिर्व्यर्थ एव नेत्याह-अज्ञातेति कृतं 
विहितम् || १२४ ||

इयत्तादिपरिच्छिन्नं रुद्रादेः प्राप्यते फलम् |
अकृत्रिममनाद्यन्तं फलमानन्द आत्मनः || १२५ ||

आत्मनस्तत्त्वतः साक्षात्कारान्तपूजनेन प्रसन्नादित्यर्थः || १२५ ||

अकृत्रिमफलं त्यक्त्वा यः कृत्रिमफलं व्रजेत् |
त्यक्त्वा स मन्दारवनं कारञ्जं याति काननम् || १२६ ||

कृत्रिमकामभोगानात्मपूजनात्सिद्ध्यन्तीति तदर्थं कृत्रिमपूजैव कार्या 
तत्राह-अकृत्रिमेति || १२६ ||

बोधः साम्यं शम इति पुष्पाण्यग्राणि तत्र च |
शिवं चिन्मात्रममलं पूज्यं पूज्यविदो विदुः || १२७ ||

अकृत्रिमपूजने तर्हि का सामग्री तामाह-बोध इति | साम्यं सर्वत्रात्मौपम्येन 
दर्शनम् || १२७ ||

शमबोधादिभिः पुष्पैर्देव आत्मा यदर्च्यते |
तत्तु देवार्चनं विद्धि नाकारार्चनमर्चनम् || १२८ ||

आत्मसंवित्तिरूपं तु त्यक्त्वा देवार्चनं जनाः |
कृत्रिमार्चासु ये सक्ताश्चिरं क्लेशं भजन्ति ते || १२९ ||

ज्ञातज्ञेया हि ये सन्तो बालक्रीडोपमं च ते |
आत्मध्यानादृते ब्रह्मन्कुर्वन्तो देवपूजनम् || १३० ||

ज्ञातज्ञेया ये कदाचिदात्मध्यानादुत्थिताः सन्तः साकारदेवपूजनं 
कुर्वन्तश्चेद्दृश्यन्ते तत्ते बालक्रीडोपमं कुर्वन्ति न कृत्रिमभोगाशयेत्यर्थः || 
१३० ||

आत्मैव देवो भगवाञ्छिवः परमकारणम् |
ज्ञानार्चनेनाविरतं पूजनीयः स सर्वदा || १३१ ||

त्वमेतच्चेतनाकाशमात्मानं जीवमव्ययम् |
स्वभावं विद्धि न त्वन्यः पूज्यः पूजात्मपूजनम् || १३२ ||

त्वं जीवं स्वभावकृत्रिमं अव्ययं चेतनाकाशं चिदाकाशं ब्रह्म विद्धि न 
त्वन्यः अनात्मा पूज्यः | यतो ज्ञानलक्षणमात्मपूजनमेव मुख्यपूजा 
नान्येत्यर्थः | यथाहुः देहो देवालयः प्रोक्तो जीवो देवः सदाशिवः | 
त्यजेदज्ञाननिर्माल्यं सोहंभावेन पूजयेत् || इति || १३२ ||

श्रीवसिष्ठ उवाच |

चेतनाकाशमात्रात्म यथा जगदिदं प्रभो |
यथा तच्चेतनस्यैव जीवादित्वं तदुच्यताम् || १३३ ||

तदेवास्ति यतः सर्वं सत्तासत्तात्मरूपधृक् | इति ब्रह्मण एव 
जगज्जीवतत्संसरणसत्तात्मनावस्थानमुक्तं तत्रोपपत्तिं जिज्ञासुर्वसिष्ठः 
पृच्छति-चेतनेति || १३३ ||

ईश्वर उवाच |

चिद्व्योमेइव किलास्तीह पारावारविवर्जितम् |
सर्वत्रासंभवच्चेत्यं यत्कल्पान्तेऽवशिष्यते || १३४ ||

तत्र चित्सत्तायाश्चेत्यानधीनत्वं तावत्सर्वचेत्यप्रलयेऽप्यनपायात्प्रसिद्धमिति 
तदधीनभानस्य चेत्यस्य भानान्तरमिव न सत्तान्तरमपि युक्तमित्युपापत्तिमाह##-
सर्गकालेऽपि असंभवच्चेत्यं 
पारादिपरिच्छेदशून्यत्वात्प्रलयकालवदित्यनुमानलक्षणात्रोपपत्तिर्दर्शिता बोध्या 
|| १३४ ||

यद्यत्स्वयं प्रकचति तस्य स्वकचनस्य तु |
स्वयं यत्स्पन्दितं नाम तेनेदं जगदित्यलम् || १३५ ||

कथं तर्हि जगद्रूपप्रतिभासस्तत्राह-यद्यदिति | तस्यापरिच्छिन्नत्वादेव 
मायावरणान्तः [मायावरणासंभवादिति पाठः |] 
असंमानान्मायिकवासनादिमार्गेण यत्स्पन्दितं स्पन्दनमिव प्रसिद्धं तेनेदं 
जगदिति अलं भाति | तथाहि-यद्यत्सूर्यचन्द्रप्रदीपेन्द्रियमन-आदि स्वयं 
प्रकचति बहलीभूतप्रकाशं भवति तस्य स्वकचनस्य स्वबिम्बे असंमानात्स्वयं 
यद्बिम्बाद्बहिः प्रभाकारेण स्पन्दितं स्पन्दनं नाम प्रसिद्धं तदेव 
नीलपीतादितद्विषयरूपं जगदित्यलमत्यन्तं प्रसिद्धमित्यर्थः || १३५ ||

इत्येवं स्वप्नपुरवज्जगद्भाति चिदात्मकम् |
एवं चिद्व्योममात्रात्म जगदच्छं न भित्तिमत् || १३६ ||

इति उक्तरीत्या एवं विचित्ररूपं जगच्चिदात्मकमेव सत्स्वप्नपुरवच्चिदिव भाति भ्रान्त्या 
| एवं मदुक्तरीत्या परमार्थतो विमृष्टं तु जगन्न भित्तिमत् अमूर्तमच्छं 
चिद्व्योममात्रामैवेत्यर्थः || १३६ ||

अत्यन्तासंभवाच्चेत्यं दृश्यं चिद्व्योममात्रकम् | 
चित्त्वात्कचति सर्गादौ यत्तज्जगदिति स्मृतम् || १३७ ||

तर्हि किं चिदेव चेत्याकारेण परिणतं स्वं पश्यति नेत्याह-अत्यन्तेति | 
अपरिणामित्वादद्वयत्वाच्चात्यन्तासंभवाचेत्यमप्यावृतचित्स्वभावाद्यदन्यथा 
कचति प्रथते तदेव दृश्यं जगदित्यर्थः || १३७ ||

तस्मात्स्वप्नपुराकारं यदिदं भासते जगत् |
तत्र चिद्व्योममात्रात्मन्यन्यता नाम का कुतः || १३८ ||

चिन्मात्रमेव गिरयश्चिन्मात्रं जगदम्बरम् |
चिन्मात्रमात्मा जीवश्च चिन्मात्रं भूतसंततिः || १३९ ||

अत एवारोपितरूपबाधेन चिन्मात्रस्वरूपं द्रष्टव्यमित्याह##-

चिद्व्योममात्रादितरत्सर्गादौ सर्ववेदने |
भिन्नस्वर्गे पुरे वापि किं संभवति कथ्यताम् || १४० ||

स्वर्गे ऊर्ध्वलोकेषु पुरे स्वनगरे वा अपिशब्दात्पातालेषु वा चिद्भिन्नं किं संभवति 
तत्कथ्यतां निरूपणकुशलैः | अचितः स्वतःसत्तास्फूर्तिसत्त्वे 
अचित्त्वव्याघातात्तदभावे अलीकत्वादलीकस्य चित्तास्फूर्तिसत्त्वे अचित्त्वव्याघातात्तदभावे 
अलीकत्वादलीकस्य 
चिताप्युज्जीवनादर्शनाच्चितोऽसङ्गत्वेनाचित्संबन्धाद्ययोगात्साधकान्तरस्य 
चाप्रसिद्धेरिति भावः || १४० ||

आकाशं परमाकाशं ब्रह्माकाशं जगच्चितिः |
इति पर्यायनामानि तत्र पादपवृक्षवत् || १४१ ||

ननु यजति ददाति जुहोति इत्यादिशब्दान्तरात्मकर्मभेद इव चित् आकाशं 
जगदित्यादिनामान्तराद्भेदोऽस्त्विति चेत्तत्राह-आकाशमिति | 
भूताकाशाव्याकृताकाशाद्यर्थत्रयपरत्वेनाभिप्रेतानां 
त्रयाणामप्याकाशशब्दानां काशृदीप्ताविति धात्वर्थानुगमेन 
चिन्मात्रवचनत्वसंभवाद्गमेरपि ये गत्यर्थास्ते ज्ञानार्था | इत्यनुशासनात् 
वर्तमाने पृषन्महद्वृहज्जगच्छतृवच इति क्विपि द्वित्वादिनिपातनेऽपि 
ज्ञानार्थत्वानपायाच्चित्पर्यायनामतोपपत्तेरिति भावः || १४१ ||

एवं द्वौ स्वप्नसंकल्पमायाभिः स्वनुभूयते |
तदा किल चिदाकाशमेव भाति जगत्तया || १४२ ||

तदेति दर्शनाद्यदेत्यध्याहार्यम् | एवंरीत्या द्वौ द्वैतं स्वप्नादिभिः समं 
यदानुभूयते तत्त्वदृशा तदेत्यर्थः || १४२ ||

यथैतत्संविदाकाशं स्वप्ने भाति जगद्वपुः |
तथेदं जाग्रदाख्येऽपि स्वप्ने भाति तदेव नः || १४३ ||

यथा स्वप्नपुरे चित्खं वर्जयित्वेतरत्क्वचित् |
न किंचित्संभवत्येवं जाग्रत्येवं महाचितः || १४४ ||

द्वितीय एवं शब्दः अपिशब्दार्थे || १४४ |

यतो न संभवत्यन्यच्चेत्यंन् किंचित्ततोऽखिलम् |
चित्तं संचेत्यमप्येतदचेत्यं सज्जगत्स्थितम् || १४५ ||

अखिलं चित्तं संचेत्यमपि जगत् अचेत्यं सन्मात्रमेव स्थितम् || १४५ ||

परमाकाशकलनं त्रिजगत्स्वयमुत्थितम् |
स्वप्नवद्विद्धि चिद्व्योम्नि न त्वेतद्वैतवत्स्थितम् || १४६ ||

परमाकाशस्य ब्रह्मणः कलनं बहु स्यां प्रजायेय इति श्रुतिदर्शित आद्यसंकल्प 
एव त्रिजगद्भूत्वा स्वयमुत्थितं द्वैतवत् द्वैतवाद्यभिमतसत्यवस्तुवदित्यर्थः || १४६ 
||

यथा चिद्व्योममात्रात्म स्वप्ने घटपटादिकम् |
सर्गादावेव सर्गोऽयं तथा चिद्व्योममात्रकम् || १४७ ||

जगत्सामान्ये उक्तं न्यायं घटपटादिविशेषेऽपि दर्शयति-यथेत्यादिना | सर्गो 
घटपटादिः || १४७ ||

शुद्धसंवित्तिमात्रत्वादृतेऽन्यत्स्वप्नपत्तने |
यथा न विद्यते किंचित्तथास्मिन्भुवनत्रये || १४८ ||

याः काश्चन दृशो ये ये भावाभावास्त्रिकालगाः |
सदेशकालचित्तास्तत्सर्वं चिद्व्योममात्रकम् || १४९ ||

स एष देवः कथितो यः परः परमार्थतः |
यस्त्वं सोऽहमशेषं वा जगदेव च योऽखिलः || १५० ||

स ज्ञानेन पूज्यो देवः प्रथमप्रश्नोत्तरत्वेन कथितः || १५० ||

सर्वस्य वस्तुजातस्य जगतोऽन्यस्य ते मम |
देहो हि चेतनाकाशं परमात्मैव नेतरत् || १५१ ||

देहः पारमार्थिकस्वरूपम् || १५१ ||

संकल्पने स्वप्नपुरे शरीरं चिद्व्योमतोऽन्यन्न यथास्ति किंचित् |
तथेह सर्गे प्रथमैकसर्गान्मुने प्रभृत्यस्ति न रूपमन्यत् || १५२ ||

उक्तमनूद्योपसंहरति-संकल्पन इति | प्रथमादेकस्य हिरण्यगर्भस्य 
सर्गात्प्रभृति प्रवृत्ते इहास्मिन्सर्गे तथा 
संकल्पनस्वप्नपुरशरीरादिवदेवान्यद्रूपं नास्ति || १५२ ||

इत्यार्षे श्रीवासिष्ठमहारामायणे वाल्मीकीये दे० मो० निर्वाणप्रकरणे पू० जगतः 
परमात्ममयत्ववर्णनं नामैकोनत्रिंशः सर्गः || २९ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे पूर्वार्धे जगतः 
परमात्ममयत्ववर्णनं नामैकोनत्रिंशः सर्गः || २९ ||

त्रिंशः सर्गः ३०

ईश्वर उवाच |

एवं सर्वमिदं विश्वं परमात्मैव केवलम् |
ब्रह्मैव परमाकाशमेष देवः परः स्मृतः || १ ||

चितः सर्वात्मता सर्वभोक्तृभावेन संस्थितिः |
यथा जीवदशां प्राप्ता चित्तच्चाप्यत्र वर्ण्यते || 

चेतनाकाशमात्रात्म यथा सर्वमिदं प्रभो इति यत्त्वया पृष्टं तस्येदमुत्तरं 
वर्णितमित्याह-एवमिति | कच्चिद्वेत्सि महाबाहो देव कः स्यादिति द्विज इति मया 
त्वत्पृष्टदेवार्चनविधानमूलरहस्यं यत्त्वां प्रति पृष्टं 
तदप्येतदेवेत्याह-एष देव इति || १ ||

तदेतत्पूजनं श्रेयस्तस्मात्सर्वमवाप्यते |
तदेव सर्गभूः सर्वमिदं तस्मिन्व्यवस्थितम् || २ ||

परिच्छिन्नदेवार्चनं परिच्छिन्नफलमेतदर्चनं तु 
सर्वकामावसानभूमिभूमानन्दप्राप्तिफलमिति सर्वोत्कृष्टमित्याह-तदेतदिति | 
सर्गभूः सर्वजगत्सर्गारोपाधिष्ठानम् || २ ||

अकृत्रिममनाद्यन्तमद्वितीयमखण्डितम् |
अबहिः साधनासाध्यं सुखं तस्मादवाप्यते || ३ ||

तत्र बहुवित्तव्ययायाससाध्यताशङ्कां परिहरति-अबहिरिति | अबहिः साधनं च 
तदसाध्यं चेति विग्रहः || ३ ||

प्रबुद्धस्त्वं मुनिश्रेष्ठ तेनेदं तव कथ्यते |
नातिदेवार्चने योग्यः पुष्पधूपचयो महान् || ४ ||

प्रबुद्धो विवेकी मुख्याधिकारीति यावत् | अतिशयितो देवः अतिदेवस्तदर्चने || ४ ||

अव्युत्पन्नधियो ये हि बालपेलवचेतसः |
कृत्रिमार्चामयं तेषां देवार्चनमुदाहृतम् || ५ ||

मूर्त्यादिरूपदेवार्चने तर्हि केऽधिकारिणस्तानाह-अव्युत्पन्नेति | अत एव 
तदनुरूपमेव कृत्रिमप्रतिमादि तत्सामग्री चेत्याह-कृत्रिमेति | अर्चा प्रतिमा 
तत्प्रचुरम् || ५ ||

शमबोधाद्यभावे हि पुष्पाद्यैर्वार्चयन्ति हि |
मिथ्यैव कल्पितैरेवमाकारे कल्पितात्मके || ६ ||

तच्च शाल्योदनालाभे क्रोद्रवाशनमिवेत्याह-शमेति || ६ ||

स्वसंकल्पकृतैः कृत्वा क्रमैरर्चनमादृताः |
बालाः संतोषमायान्ति पुष्पधूपलवार्चनैः || ७ ||

अर्चनं कृत्वा संतोषमायान्ति प्राप्नुवन्ति || ७ ||

स्वसंकल्पकृतैरर्थैः कृत्वादेवार्चनं मुधा |
यतः कुतश्चिन्मिथ्यात्म फलमात्रं नयन्ति ते || ८ ||

यतः कुतश्चित्स्वप्नप्रायविमानाप्सरः प्रभृतिसाधनान्मिथ्यात्मकमेव 
स्वर्गादिफलमासादयन्तीति मुधेत्यस्योपपत्तिः || ८ ||

पुष्पधूपार्चनं ब्रह्मन्कल्पितं बालबुद्धिषु |
यत्स्याद्भवादृशां योग्यमर्चनं तद्वदाम्यहम् || ९ ||

अस्मदादिस्त्वसौ कश्चिद्देवो मतिमतां वर |
देवस्त्रिभुवनाधारः परमात्मैव नेतरत् || १० ||

वयं आदिः कारणं यस्य सोऽस्मदादिरस्मत्कल्पितप्रपञ्चान्तर्गतः असौ 
चक्षुरादिदृश्यमूर्तिरूपो देवः कश्चिदनिर्वचनीयो मायामय एवेत्यर्थः | कस्तर्हि 
पारमार्थिको देवस्तमाह-देव इति || १० ||

शिवः सर्वपदातीतः सर्वसंकल्पनातिगः |
सर्वसंकल्पवलितो न सर्वो न च सर्वकः || ११ ||

सर्वेभ्यो ब्रह्मविष्णुरुद्रादिदेवेभ्योऽप्यतीतसंकल्पना मनोवृत्तयस्तदतिगः | यतो 
वाचो निवर्तन्ते अप्राप्य मनसा सह इति श्रुतेः | यस्तु सर्वैर्विषयभोगसंकल्पैर्वलितो 
वेष्टितो ब्रह्मविष्ण्वादिपदरूपः स न साधनतोऽपि सर्वो न फलतोऽपि सर्व कं 
भोगसुखं यस्मिंस्तथाविधः | स्वस्वकर्मोपासनतारतम्यानुसारेणैव 
भोगसामग्र्यास्तत्फलसुखलवस्य च तत्र लाभादित्यर्थः || ११ ||

दिक्कालाद्यनवच्छिन्नः सर्वारम्भप्रकाशकृत् |
चिन्मात्रमूर्तिरमलो देव इत्युच्यते मुने || १२ ||

आत्मदेवस्तु पूजनदशायां फलदशायां च 
नित्यनिरतिशयपरमार्थसत्यपूर्णानन्दैकस्वभाव एवेति स एव देव इत्युक्तियोग्य 
इत्याह-दिक्कालेति || १२ ||

संवित्सर्वकलातीता सर्वभावान्तरस्थिता |
सर्वसत्ताप्रदा देवी सर्वसत्तापहारिणी || १३ ||

ब्रह्म ब्रह्मन्सदसतोर्मध्यं तद्देव उच्यते |
परमात्मपराभिख्यं तत्सदोमित्युदाहृतम् || १४ ||

सदसतोर्भावाभावयोर्वर्तमानतदन्यकालयोर्मूर्तामूर्तयोः 
कारणकार्ययोर्व्यावहारिकप्रातिभासिकयोर्वा 
आन्तरालिकसाक्षिचिन्मात्ररूपत्वादधिष्ठानत्वाद्वा मध्यम् | 
परमसूर्यचन्द्राग्निकरणज्योतिर्भ्य उत्कृष्ट आत्मैव परा सर्वावद्योतनक्षमा 
अभिख्या प्रकाशो यस्य तत्तथाविधं सत् ओमिति पदेन श्रुतिषु 
विराडादिपादत्रयात्मकसर्वप्रपञ्चप्रविलापनेन शिवमद्वैतं चतुर्थं मन्यन्ते 
स आत्मा स विज्ञेयः इत्युदाहृतमित्यर्थः || १४ || 

महासत्तास्वभावेन सर्वत्र समतां गतम् |
महाचिदिति संप्रोक्तं परमार्थ इति श्रुतम् || १५ ||

स्थितं सर्वत्र सर्वं तु लतास्वन्तर्यथा रसः |
सत्तासामान्यरूपेण महासत्तात्मनापि च || १६ ||

व्यवहारे सर्वत्रानुगमात्सत्तासामान्यरूपेण | सर्वबाधे तु महासत्तात्मना || १६ ||

यच्चित्तत्त्वमरुन्धत्या यच्चित्तत्त्वं तवानघ |
यच्चित्तत्त्वं च पार्वत्या यच्चित्तत्त्वं गणेषु च || १७ ||

तस्यैव सर्वेषां देवतादीनामात्मत्वादपि मुख्यं देवत्वमित्याह-यदित्यादिना || 
१७ || १८ ||

चित्तत्त्वं यन्ममेदं च चित्तत्त्वं यज्जगत्त्रये |
तद्देव इति तत्त्वज्ञा विदुरुत्तमबुद्धयः || १८ ||

तस्यैव सर्वेषां देवतादीनामात्मत्वादपि मुख्यं देवत्वमित्याह-यदित्यादिना || 
१७ || १८ ||

पादपाण्यादिमानन्यो यो वा देवः प्रकल्प्यते |
संविन्मात्रादृते ब्रह्मन्किंसारः किल कथ्यताम् || १९ ||

तस्यैव विमर्शे सर्वदेवतासारत्वाद्देवत्वमित्याह-पादेति | किंसारः स इति शेषः 
|| १९ ||

चिन्मात्रमेव संसारसारः सकलसारताम् |
गतः स देवः सर्वोऽहं तस्मात्सर्वमवाप्यते || २० ||

स सर्वः पूर्णो देव एवाहं न परिच्छिन्न इत्यर्थः || २० || 

न स दूरे स्थितो ब्रह्मन्न दुष्प्रापः स कस्यचित् |
संस्थितः स सदा देहे सर्वत्रैव च खे तथा || २१ ||

स करोति च चाश्नाति स बिभर्ति प्रयाति च |
स निःश्वसिति संवेत्तासोऽङ्गान्यङ्गानि वेत्ति च || २२ ||

स एव सर्वकर्ता सर्वभोक्ता चेत्याह-स करोतीत्यादिना || २२ ||

सोऽस्यां विचित्रचेष्टायां प्रकाशिन्यां च तद्वशात् |
तत्स्वरूपनिबद्धायां पुर्यामास्ते मुनीश्वर || २३ ||

पुर्यामास्ते | स एष इह प्रविष्ट आनखाग्रेभ्यः इति श्रुतेरिति भावः || २३ ||

शरीरावसथायां च चलायां तत्प्रसादतः |
सोऽस्यां गहनकोशायां हृद्गुहायां गुहेश्वरः || २४ ||

शरीरमावसथो महागृहं यस्यास्तथाविधायाम् | गहना दुर्विवेका 
अन्नमयादिबहिःकोशा यस्यास्तथाविधायाम् | हृद्बुद्धिः सैव गूहतीति गुहा तस्याम् | 
आनन्दमयकोशगुहेश्वरः || २४ || 

मनःषष्ठेन्द्रियाचारसत्तातीतामलात्मनः |
तस्य संव्यवहारार्थं संज्ञा चिदिति कल्पिता || २५ ||

उपदेशसंव्यवहारार्थम् || २५ ||

स एष चिन्मयः सूक्ष्मः सर्वव्यापी निरञ्जनः |
इमं भास्वरमाभासं करोति न करोति च || २६ ||

भास्यारोपे करोतीव तदपवादे न करोति | नित्यभानस्य कृतत्वाभावादित्यर्थः || २६ ||

सा चिदत्यन्तविमला जगदर्थं जगत्क्रियाम् |
इमां रञ्जयति प्राज्ञ रसेनेव मधुर्लताम् || २७ ||

रञ्जयति शोभयति | मधुर्वसन्तः || २७ ||

चारवो ये चमत्काराश्चितश्चिति यथास्थितम् |
चमत्कुर्वन्ति किल ते तेन केचिन्नभोभिधाः || २८ ||

चमत्कारा आरोप्ये सत्तास्फूर्तिप्रदानरूपाः | चिति मायाशबले यत्स्थितं 
पूर्वकामकर्मवासनानुसारेण नियतं चमत्कुर्वन्त्याविर्भावयन्ति | 
तांश्चिच्चमत्कारानेव नामकल्पनया व्यपदिशति-केचिदित्यादिना | सर्गभेदेन 
नभोबहुत्वोक्तिः || २८ || 

केचिज्जीवाभिधानाश्च केचिच्चित्ताभिधानकाः |
केचित्कलाभिधानाश्च केचिद्देशाभिधानकाः || २९ ||

केचित्क्रियाभिधानाश्च केचिद्द्रव्याभिधानकाः |
केचिद्भावविकारादिजात्यौचित्याभिधानकाः || ३० ||

भावविकारा जायतेऽस्ति वर्धते विपरिणमतेऽपक्षीयते नश्यति इति यास्कोक्ताः 
आदिपदाद्गुणभेदास्तेषां जात्या वैचित्र्येण औचित्येन च विचित्राभिधानकाः || ३० ||

प्रकाशाभिधानाः केचित्केचिच्छैलतमोभिधाः |
अर्केन्द्राद्यभिधाः केचित्केचिद्यक्षाभिधानकाः || ३१ ||

तानेव प्रपञ्चयति-प्रकाशेति || ३१ ||

निरिच्छस्वस्वभावेन वसन्तेन यथाङ्कुरः |
तन्यते तद्वदेवेयं जगल्लक्ष्मीश्चिदात्मना || ३२ ||

चितः किं स्वभोगेच्छया जगत्सृष्टिर्नेत्याह-निरिच्छेति | तथा चोक्तं 
श्रीमद्गौडपादाचार्यैः-भोगार्थं सृष्टिरित्येके क्रीडार्थमिति चापरे | 
देवस्यैष स्वभावोऽयमाप्तकामस्य का स्पृहा || इति | नचैवं सोऽकामयत बहु स्यां 
प्रजायेय इत्यादिश्रुतिविरोधः | अस्य महतो भूतस्य निःश्वसितमेतद्यदृग्वेदो 
यजुर्वेदः इत्यादिश्रुत्यन्तरे इच्छाप्रयत्नाद्यनपेक्षनिःश्वसितप्रायत्वोक्तेः तदैक्षत 
बहु स्यां प्रजायेय इति समानतात्पर्यकश्रुत्यन्तरानुगुण्याय 
चाकामयतेत्युक्तेरचेतनप्रधानादिकर्तृकताशङ्कावारणमात्रतात्पर्यकत्वात् | 
तथा च भगवतो बादरायणस्य सूत्रम् कामाच्च नानुमानापेक्षा इति || ३२ ||

चिदेवासु समग्रासु सर्वदैवैकिकैव हि |
त्रैलोक्याम्भोधिसंस्थासु शरीरजलजालिका || ३३ ||

त्रैलोक्यलक्षणानामम्भोधीनां संस्थासु तात्त्विकस्थितिषु विचार्यमाणासु चिदेव 
शरीरं वास्तवतत्त्वं तद्रूपा जलजालिका जलसमूहस्थानीया नान्यदित्यर्थः || ३३ ||

शरीरपङ्कजभ्रान्तमनोभ्रमरसंभृताम् |
आस्वादयति संकल्पमधुसत्तां चिदीश्वरी || ३४ ||

तस्या मनःसंकल्पकृतभोक्त्रादित्रिपुटीप्रकाशकत्वमेव 
भोक्त्रविवेकाद्भोक्तृत्वमिति कल्प्यत इत्याशयेनाह-शरीरेति | ईश्वरी 
स्वारोपितसर्वावभासनसमर्था || ३४ ||

ससुरासुरगन्धर्वं सशैलार्णवकं जगत् |
चिति स्थितं प्रवहति जलावर्ते जलं यथा || ३५ ||

एवं कर्तृत्वमपि तस्याः 
स्वाध्यारोपितकारकपरिभ्रमणप्रथानिमित्तत्वमेवेत्याशयेनाह-ससुरासुरेति | 
प्रवहति परिवर्तते || ३५ ||

बन्धचित्तमयाचारचारुचञ्चुरचक्रिकम् |
संसारचक्रं चिच्चक्रे भ्राम्यति भ्रमभाजनम् || ३६ ||

बध्नातीति बन्धस्तथाविधो यश्चित्तमयः कर्तृत्वभोक्तृत्वरूप आचारस्तेन 
चारवश्चञ्चुराश्चपलाश्च व्यष्टिजीवसंसरणचक्रिका यस्मिंस्तथाविधं 
जीवसमष्टि संसारचक्रं मायाशबले चिच्चक्रे भ्राम्यति || ३६ ||

चिच्चतुर्भुजरूपेण जघानासुरमण्डलम् |
कालो जलदखण्डेन सायुधेन यथाऽऽतपम् || ३७ ||

वर्णितलक्षणं चित एव सर्वकर्तृभोक्तृत्वं विशिष्य वर्णयति-चिदित्यादिना | 
कालो वर्षर्तुः सायुधेनैन्द्रधनुर्वज्रयुक्तेन जलदखण्डवेषेणातपमिव || ३७ ||

चित्त्रिनेत्रतया ब्रह्मन्वृषशीतांशुचिह्नया |
गौरीकमलिनीवक्त्रपद्मषट्पदतां गता || ३८ ||

विष्णोः पद्मालितामेत्य चिद्ध्यानाधीनमानसा |
त्रयी नलिन्याः सरसीं धत्ते पैतामहीं स्थितिम् || ३९ ||

विष्णोर्नाभिपद्मे अलितां भ्रमरत्वमिव एत्य प्राप्य | त्रयी वेदास्तल्लक्षणाया 
नलिन्याः सरसीं महासरोभूतां स्थितिं मूर्तिम् || ३९ ||

चितो ब्रह्मन्विचित्राणि शरीराणीह भूरिशः |
पत्राणीव तरोर्हेम्नि केयूरादिक्रियेव च || ४० ||

केयूरादीनां क्रियानिर्मितिरिव || ४० ||

चित्समस्तसुरानीकपरिवन्दितपादया |
त्रैलोक्यचूडामणितां धत्ते वासवलीलया || ४१ ||

चूडामणितां वन्द्यतामिति यावत् || ४१ ||

चित्सुभास्वरतामेत्य त्रैलोक्योदरडम्बरे |
पतत्युदेति संयाति स्वात्मन्येवाब्धिवारिवत् || ४२ ||

सुभास्वरतां सूर्यादितेजोरूपताम् || ४२ ||

चिच्चन्द्रिका चतुर्दिक्षु अवभासं वितन्वती |
विकासयति निःशेषभूतसत्ताकुमुद्वतीम् || ४३ ||

साक्षादपि तस्या आह्लादप्रथानिमित्ततामाह-चिच्चन्द्रिकेति || ४३ ||

चिद्दर्पणमहालक्ष्मीस्त्रिजगत्प्रतिबिम्बितम् |
गृह्णात्यनुग्रहेणान्तः स्वगर्भमिव गर्भिणी || ४४ ||

महती लक्ष्मीः स्वच्छभास्वरतालक्षणा शोभा वैष्णवी माया वा || ४४ ||

चिच्चतुर्दशभूतानां मण्डलानि महान्ति च |
भूतीकरोति वारिश्रीः समुद्रस्वमिवाम्बुधिः || ४५ ||

चतुर्दशभुवनस्थायां भूतानाम् | भूतीकरोति सत्तां संपादयति | यथा वारिश्रीः 
रसशक्तिः अम्बुघिर्जलसमूहरूपा सती समुद्रस्वं समुद्रस्वरूपसत्तां संपादयति 
तद्वत् || ४५ ||

विचित्रालोककुसुमा घनसंकल्पपल्लवा |
व्योमकेदारिकारूढा सत्तौघफलशालिनी [अत्र फलदायिनीति पाठो 
व्याख्यानुगुणः स्यात् |] || ४६ ||

इदानीं तामेव चितं लतात्वेन रूपयति-व्योमेत्यादिना | व्योमात्र 
मायाकाशस्तल्लक्षणायां केदारिकायां क्षेत्रभक्तौ रूढा हिरण्यगर्भात्मना 
अङ्कुरिता | सत्तौघाः सर्वपदार्थसत्यतास्तल्लक्षणफलदायिनी || ४६ ||

जीवजालरजःपुञ्जवासनारसरञ्जिता |
संवेदनत्वग्वलिता चित्तेहाकलिकाकुला || ४७ ||

संवेदनानि सविकल्पज्ञानानि | चित्तेहाश्चित्तवृत्तयः || ४७ ||

अतीतासंख्यत्रिजगत्केसरोज्ज्वलरूपिणी |
अनारतस्पन्दमहाविलासोल्लासहासिनी || ४८ ||

सर्वर्तुपर्वपरुषा जडशैलादिगुल्मका |
विग्रहग्रन्थिवलिता मूलाग्रपरिवर्तिता || ४९ ||

जडाः शैलादय एव गुल्मका मूलप्ररोहा यस्याः | विग्रहाश्चतुर्विधशरीराण्येव 
ग्रन्थयस्तैर्वलिता | आमूलाग्रं प्रवृत्तिप्रतानैः परिवर्तिता वेष्टिता || ४९ ||

चिल्लतेयं विकसिता पेलवं सदसद्वपुः |
विचित्रं दृश्यकुसुमं परामर्शासहं बहु || ५० ||

पेलवमित्यादिविशेषणविशिष्टं दृश्यकुसुमं अनया जन्यत इति परेणान्वयः | 
सदसद्वपुरित्यस्य परामर्शासहमित्युपपत्तिः || ५० ||

अनयेह हि सर्वत्र च्छायाच्छमिव जयन्ते |
मन्यते तन्यते वस्तु गीयते क्रियतेऽपि च || ५१ ||

छाया चन्द्रादिकान्तिरिवाच्छं स्फुटं दृश्यकुसुममम् | मन्यते 
अभिमानविषयीक्रियते | तन्यते विस्तार्यते || ५१ ||

महाचितानया नित्यं भासन्ते भास्करादयः |
देहाः स्वदन्ते च मिथस्तत्सच्चिज्जडविभ्रमैः || ५२ ||

तस्याश्चितः सत् सत्यं चित् चेतनम् | जडं 
चेत्यविवेकप्रयुक्तैर्भोक्तृभोग्यताविभ्रमैर्दम्पत्योर्देहा वस्तुतोऽमङ्गलरूपा अपि 
मिथः स्वदन्ते प्रीतिविषया भवन्ति || ५२ ||

चिता चावर्तवर्तिन्या सिद्धन्येव प्रनृत्यति |
जगज्जालरजोलेखा तत्सत्ता दृश्यदेहिनी || ५३ ||

आवर्तो वात्यावर्तस्तद्वर्तिन्या चितैव सिद्धा तत्सत्तयैव दृश्यदेहिनी 
दर्शनयोग्याकारवती जगज्जालरजोलेखा अन्या चिद्व्यतिरिक्तेव भूत्वा प्रनृत्यति || ५३ ||

चित्सर्वं जगदारम्भमिमं प्रकटयत्यलम् |
त्रैलोक्यदीक्पकशिखादीपो वर्णाश्रयं यथा || ५४ ||

त्रैलोक्यप्रकाशनदीपकशिखाभूता चित् | दीपः प्रसिद्धो वर्णाश्रयं 
रूपवद्द्रव्यं यथा प्रकटयति तद्वत् || ५४ ||

चिच्चन्द्रबिम्बे विमले शशवत्प्राप्य संगमम् |
सर्वत्र लक्ष्यतामेति पदार्थश्रीर्जगद्गता || ५५ ||

चिदधीनप्रकाशतामेव जगतः प्रपञ्चयति-चिच्चन्द्रबिम्बे इत्यादिना || ५५ ||

चिद्रसायनसेकेन पदार्थपटलावली |
रूपमेति फलं चैव प्रावृट्सिक्तेव सल्लता || ५६ ||

चिच्छाययैव सर्वस्य जाड्यं सम्यगुदेति च |
सर्वस्यास्य शरीरस्य गृहस्येव तमस्त्विह || ५७ ||

ननु चिद्यदि रसायनमिव पदार्थपटलावलीं सर्वतो व्याप्य स्फुरति तर्हि तत्र जाड्यं 
न स्यात् | न हि सर्वतो रसार्द्रे शुष्कतायाः प्रसक्तिरस्तीति तत्राह-चिच्छाययैवेति | 
यथा पञ्चीकरणेन गृहस्यापि सर्वतस्तेजोव्याप्तिसत्त्वात्तदन्तस्तमःप्रसक्त्यभावेऽपि 
तैजसमास्वरताया भूतान्तरभागैरभिभवाद्बहिरभिव्यक्तसौरालोकव्याप्तौ 
तत्प्रयुक्तच्छायया अन्तस्तम उदेति तथा घटाद्यधिष्ठानचिद्भास्वरताया 
अप्यध्यस्तेनाभिभवाद्बहिश्चाक्षुषवृत्त्याद्यभिव्यक्तचिद्व्याप्त्या स्फुरणे 
तच्छायया अन्तर्जाड्यमुदेतीत्यर्थः || ५७ ||

चिच्चमत्कृतयो देहे न भवेयुरिमा यदि |
त्रैलोक्यदेहास्त्यक्त्वैते न स्पृशेयुः किलाकृतिम् || ५८ ||

तथा च यथा सौराद्यालोकवशादेव गृहप्रासादाद्याकृतिवैचित्र्यसिद्धिस्तथा 
देहान्तरभिव्यक्तप्रमातृचिच्चमत्कृतिवशादेव 
गवाश्वपटपटाद्याकृतिवैचित्र्यसिद्धिर्नान्यथेत्याह-चिच्चमत्कृतय इति | 
त्रैलोक्यदेहास्त्रैलोक्यान्तर्गताः साकारपदार्थाः एते छायाजाड्ये त्यक्त्वा 
आकृतिमाकारमपि न स्पृशेयुः साधकान्तराभावादित्यर्थः || ५८ ||

चिदाकाशप्रकाशेऽस्मिन्संकल्पशिशुधारिणि |
क्रियाकुलवधूर्देहगृहे स्फुरति चञ्चला || ५९ ||

क्रिया विहितानिषिद्धेषु प्रवृत्तिः सैव कुलवधूः || ५९ ||

चिदालोकं विना कस्य रसनाग्रे स्फुरन्नपि |
कथं कदा प्रकटतामेति दृष्टः क्व वा रसः || ६० ||

उक्तमर्थमनुभावयितुं व्यतिरेकमुखेनापि प्रसिद्धोदाहरणेषु समर्थयति##-
किंवृत्तत्रयेण प्रकारकालदेशानां निरासः || ६० ||

शृण्वङ्ग स्वाङ्गशाखोऽपि कुन्तलालिलतोऽप्यलम् |
चिन्मज्जनं विना देहवृक्षः क इव राजते || ६१ ||

स्वाङ्गानि शाखाः यस्य | कुन्तलालिः केशसमूहो लता यस्मिन् | चिन्मज्जजं चिद्व्याप्तिं 
विना || ६१ ||

वर्धते विलुठत्यत्ति चिच्चराचरकारिणी |
चिदेवास्तीतरन्नास्ति चिन्मात्रमिदमुत्थितम् || ६२ ||

एवं च 
चिदधीनजन्मवृद्ध्यादिसर्वभावत्वाज्जगज्जलाधीनसर्वभावस्तरङ्गादिर्जलमिव 
चिदेव परमार्थत इति सिद्धमित्युपसंहरति-वर्धत इति || ६२ ||

श्रीवसिष्ठ उवाच |

इत्युक्तवांस्तदा त्र्यक्षः सुधांशुस्वच्छया गिरा |
पुनः पृष्टो मया राम सुधांशुस्वच्छया गिरा || ६३ ||

यदि सर्वगता देव चिदस्त्येका तदात्मकः |
तदयं चावनिस्फारमयान्धेव न चेतति || ६४ ||

यद्येका चिदेवास्ति तत्तर्हि तदात्मकः अयं देहो निद्रामूर्च्छामरणेषु 
चकाराद्दृश्यान्तरे च अवनिस्फारमयी मृत् प्रचुरभूतविकारभूता अन्धा 
नेत्रादिहीनाभित्तिरिव न चेतति तत्कथमित्यर्थः || ६४ ||

अयं चित्वान्पुरा भूत्वा चिद्धीनः संप्रति स्थितः |
इतीयं कल्पना लोके प्रत्यक्षानुभवा कथम् || ६५ ||

तदेव स्पष्टं पुनराह-अयमिति | अयं देहादिः पुरा कृश्यभावात्पूर्वं 
जीवनदशायां च चित्त्वान् चेतनावान् | तसौ मत्वर्थे इति भत्वाज्जश्त्वाभावः | भूत्वा 
संप्रति दृश्यमरणादिदशायां चिद्धीनः स्थित इतीयं कल्पना कथं 
चितोऽविनाशिस्वभावत्वादपरिणामित्वाच्च कथमपि जाड्यायोगादिति प्रश्नार्थः || ६५ ||

ईश्वर उवाच |

शृण्वेतदखिलं ब्रह्मन्यदा पृष्टं वदामि ते |
महानयं त्वया प्रश्नः कृतो ब्रह्मविदां वर || ६६ ||

यथा तच्चेतनस्यैव जीवादित्वं तदुच्यतामिति प्राक्तनप्रश्नोत्तरमश्रुत्वैव 
प्रश्नान्तरे वसिष्ठेन कृते द्वयोरप्युत्तरं सहैव वक्तुकाम ईश्वर उवाच##-

चिदस्ति हि शरीरेह सर्वभूतमयात्मिका |
चलोन्मुखात्मिकैका तु निर्विकल्पा परा स्मृता || ६७ ||

वक्ष्यमाणोपोद्घातेन प्रथमं बिम्बप्रतिबिम्बचिद्द्वैविध्यं देहे दर्शयति##-
विज्ञानमयशब्दवाच्यकर्तृभोक्तृस्वभावेत्यर्थः | परा कूटस्थचित्तु निर्विकल्पा 
|| ६७ ||

संकल्पबुद्धा सैवान्तः स्वयमन्येव संस्थिता |
संकल्पितेतरवरा दौःशील्यं स्त्री यथा गता || ६८ ||

तस्याश्चलस्वभावत्वमिव भेदोऽप्युपाधिकृत एवेत्याशयेनाह-संकल्पेति | 
हन्ताहमिमास्तिस्रो देवता अनेन जीवेनात्मनानुप्रविश्य नामरूपे व्याकरवाणि इति 
श्रुतिदर्शितसंकल्पेन स्वात्मानमेव जीवात्मा बुद्धा बुद्धव्ती | आदिकर्मणि क्तः 
कर्तरि च इति कर्तरि क्तः | यथा सुशीलैव स्त्री स्वप्ने संकल्पित तरो वर उपपतिर्यया 
तथाविधा सती दौःशील्यं गता सती द्वितीयेव संपन्ना तद्वत् || ६८ ||

स एव हि पुमान्कोपाद्यथेहान्य इव क्षणात् |
भवत्येवं विकल्पाङ्का चित्स्वरूपान्यतां गता || ६९ ||

पुमान् मनुष्यः अन्यो राक्षस इव क्रूरो भवति तद्वत् || ६९ ||

विकल्पकल्पिता ब्रह्मंश्चित्स्वरूपपरिच्युता |
जाड्यं क्रमाद्भावयन्ती प्रयाति कलनापदम् || ७० ||
 
एवंरीत्या स्वरूपात्परिच्युता चित् क्रमाज्जाढ्यं जडतादात्म्यं भावयन्ती सती 
कलनायाः सविकल्पबुद्धेः पदं विषयतां प्रयाति स्वकल्पनयैवेत्यर्थः || ७० ||

चित्स्वयं चेत्यतामेति साकाशपरमाणुताम् |
शब्दबीजात्मिकां पश्चाद्वाततन्मात्रगामिनी || ७१ ||

आकाशसहितानि परमाणूनि सूक्ष्मभूतानि तद्भावरूपां 
शब्दस्पर्शरूपरसगन्धरूपभोग्यानां बीजात्मिकां चेत्यतां 
मायोपलक्षितचिद्विषयतां एति पश्चाद्वाततन्मात्रं समष्टिप्राणभावस्तद्गामिनी 
भवति || ७१ ||

देशकालविभागान्ता तन्मात्रवलिता क्रमात् |
जीवो भूत्वा भवत्याशु बुद्धिः पश्चादहं मनः || ७२ ||

तथाभूतायास्तस्याः 
पञ्चीकरणप्रयुक्तस्थूलभूतात्मकसमष्टिव्यष्टिस्थूलदेहभावं 
तदन्तर्लिङ्गदेहे जीवभावं तत्र बुद्ध्यादिभावं च दर्शयति-देशेति | 
तन्मात्रैः सूक्ष्मभूतैः पञ्चीकरणेन वलिता संवलिता सती 
सप्तद्वीपचतुर्दशलोकात्मकदेशविभागान्ता 
निमेषादिद्विपरार्धावधिकालविभागान्ता च क्रमाद्भवति | ततस्तत्र 
प्राणधारणाज्जीवो भूत्वा बुद्धिरहंकारो मनः अर्थाच्चित्तं च भवतीत्यर्थः || ७२ ||

मनस्त्वं समुपायाता संसारमवलम्बते |
चण्डालोऽस्मीति मननाच्चण्डालत्वमिव द्विजः || ७३ ||

संकल्पिताऽप्रबोधेन जाड्याऽविश्वप्रबोधिनी |
शबलं रूपमासाद्य संकल्पाद्यात्यनारतम् || ७४ ||

ब्रह्मचिदेव अप्रबोधेनाज्ञानेन शबलं रूपमासाद्य देहजीवाकारेण संकल्पिता 
सती तत्प्रयुक्तजाड्येन अविश्वप्रबोधिनी असर्वज्ञा भूत्वा 
पुनःपुनर्भोगसंकल्पादनारतं याति संसरति || ७४ ||

अनन्तसंकल्पमयी जाड्यसंकल्पपीवरा |
चिज्जाड्यान्मोदमायाति पयः पाषाणतामिव || ७५ ||

पयो जलं पाषाणतां करकात्वमिव मोहं जीवताभ्रममायाति || ७५ || 

ततश्चित्तं मनोमोहो मायेति विहिताभिधा |
जाड्यं निपुणमाश्रित्य संसारे जायते मुने || ७६ ||

मोहमान्द्यमुपायाता तृष्णानिगडपीडिता |
कामक्रोधभयोपेता भावाभावातिपातिनी || ७७ ||

भावो विभवः | अभावो दारिद्र्यं तदनुपातिनी || ७७ ||

त्यक्तानन्तनिजाभोगा व्यवच्छेदविकारिणी |
दुःखदावानलातप्ता शोकाशिवकृशाशया || ७८ ||

व्यवच्छेदेषु भार्यापुत्रादिवियोगेषु शोकादिविकारिणी | शोकैरशिवैश्च कृशायशा 
कृपणा || ७८ ||

इयमस्मीति भावेन शून्येन विकलीकृता |
देहमात्रगृहीतास्था परं दैन्यमुपागता || ७९ ||

इयं प्रत्यक्षदुःखमोहादिस्वभावैवाहमस्मीति भावेन भ्रमेण || ७९ ||

मग्ना मोहमहापङ्के जीर्णेव वनदन्तिनी |
भावाभावलतादोला परिलोलशरीरका || ८० ||

असारापारसंसारविकारव्यवहारिणी |
तापोपतप्तहृदया रागतेजोनुरञ्जिता || ८१ ||

रागेण तेजसा क्रोधेन चानुरञ्जिता || ८१ ||

निजयूथपरिभ्रष्टा मृगीवावशतां गता |
आविर्भावोदिताकारा तिरोभावेऽस्तमागता || ८२ ||

विभवानां भूतमात्राणां वा आविर्भावे उदिताकारा हृष्टा अभिव्यक्ता वा | अस्तं 
दैन्यं तिरोभावं वा || ८२ ||

स्वसंकल्पोपयातासु भीता संभ्रमदृष्टिषु |
पलायते वाप्यन्यासु वेतालेष्विव बालिका || ८३ ||

उष्ट्रीव मधुरं विन्दुं वाञ्छते भावितं सुखम् |
अवान्तरपरिभ्रष्टा दोषाद्दोषं पतत्यधः || ८४ ||

यथा उष्ट्री कण्टकनिम्बपत्रादिषु चर्व्यमाणेषु स्ववासनाभावितं बिन्दुमल्पतरं 
मधुरं रसं काङ्क्षते तद्वद्दुःखबहुलेषु विषयेषु सुखं काङ्क्षत इत्यर्थः | 
अथवा यथा उष्ट्री 
विषमप्राण्शुवप्रप्ररूढवृक्षाग्रसंबद्धमधुपटलप्रसृतमधुबिन्दुलेहन्
अ-वाञ्छया वृक्षमारुरुक्षुर्युगपत्पुरः##-
तद्वत्पततीत्यर्थः || ८४ ||

परं वैषम्यमायाति संकटात्संकतं गता |
दुःखाद्दुःखं निपतिता विपदो विपदि स्थिता || ८५ ||

नानानर्थगणोपेत्ता चेष्टापरवशाशया |
कष्टात्कष्टमनुप्राप्ता परितापानुतापिनी || ८६ ||

नरकादिभूमिषु कष्टात्कष्टमनुप्राप्ता || ८६ ||

क्रमादाबद्धवैदग्ध्याद्वैदग्ध्याङ्गमुपागता |
विचित्रबन्धनिर्माणपराक्रमपदं गता || ८७ ||

क्रमान्मानुष्यलाभेपि बाल्यात्प्रभृति 
व्यवहारकौशलाभ्यासाद्वैदग्ध्यात्कौशलाद्वैदग्ध्याङ्गं 
काव्यनाटकतर्काद्यभ्यासमुपागता सती विचित्रस्य खबन्धस्य 
धनगृहक्षेत्रपरिवारादेर्निर्माणे यः पराक्रमस्तत्पदमेव गता न 
मोक्षोपयोगिविवेकपदमित्यर्थः || ८७ ||

सर्वतः शङ्कते भीता प्राणात्ययमुपागता |
क्षीणतोयेव शफरी विवर्तनपरायणा || ८८ ||

एवं क्रमेण वयःपारं प्राप्य प्राणात्ययमुपागता सती सर्वतो भीता शङ्कते | 
विवर्तनं भूमौ लुठनं तत्परायणा || ८८ ||

बाल्ये विवशसर्वार्था यौवने चिन्तयाऽऽवृता |
वार्धकेऽप्यतिदुःखार्ता मृता कर्मवशईकृता || ८९ ||

संक्षेपोक्तं प्रपञ्चयति-बाल्ये इति | विवशाः पराधीनाः सर्वे अर्था भोगा 
यस्याः | चिन्तया वित्तविषयादिचिन्तया | आवृता पिहितविवेका || ८९ ||

जायते स्वर्गनगरे नागी पातालकोटरे |
आसुरी दैत्यविवरे नरस्त्री वसुधातले || ९० ||

कर्मगतीरेव प्रपञ्चयति-जायत इत्यादिना || ९० ||

राक्षसी राक्षसाधारे वानरी वनकोटरे |
सिंही गिरीन्द्रशिखरे किन्नरी कुलपर्वते || ९१ ||

कुलपर्वते हिमवदादौ || ९१ ||

विद्याधरी देवगिरौ व्याली च वनगर्तके |
लता तरौ खगी नीडे वीरुत्सानौ वने मृगी || ९२ ||

देवगिरौ मेरौ | वीरुत् गुल्मिनी || ९२ ||

शेते नारायणोऽम्भोधौ ध्यानी ब्रह्मपुरेऽब्जजः |
कान्तागतो हरः शैले स्वर्गे सुरवरो हरिः || ९३ ||

नारायणादीनामपि जीवगतिषु प्रपञ्चनं पदमेव हि तन्नित्यमनित्यापदिनः 
स्मृताः इत्यादिशिवपुराणानुरोधात् | नारायणादिसाल्प्यमुक्तजीवविषये वा योज्यम् | 
अथवा इत आरभ्य न जीवगतयः प्रपञ्च्यन्ते किंतु चितेः 
सर्वव्यापारकर्तृतैवेत्यदोषः | कान्तया गतः अर्धाङ्गसंगतः || ९३ ||

दिनं करोति तीक्ष्णांशुर्वर्षत्यम्बुधरो जलम् |
करोति श्वसनं संवित्सपर्वतमहोदधिम् || ९४ ||

श्वसनादिपदैर्वायवादिव्यापारा लक्ष्यन्ते || ९४ ||

ऋतुचक्रं प्रवहति सहसा कालमण्डलम् |
दिनरात्रितयोपैति तेजस्तिमिरतां क्रमात् || ९५ ||

ऋतुघटितं संवत्सरचक्रम् | कालमण्डलं युगमन्वन्तरादि || ९५ ||

क्वचिद्बीजरसोल्लासात्क्वचित्पाषाणमौनिनी |
क्वचिन्नदी रसवती क्वचित्कुमुदविस्तृतिः || ९६ ||

क्वचिद्वृक्षादौ बीजात्मकस्तदङ्कुरताहेतू रसात्मकश्चोल्लासो यस्याः | 
पाषाणैर्मौनिनी निश्चला || ९६ ||

क्वचित्फलावलीपाकैः क्वचित्काष्ठानलादिभिः |
क्वचिच्छैत्यहिमद्वारि क्वचित्खादि न किंचन || ९७ ||

तृतीयान्तपदद्वयानन्तरमुपलक्षितेत्यध्याहार्यम् | शैत्येन हिममिवाचरत् हिमत् 
वारि जलं यस्याः | खं आकाशं आदिपदाद्वायुश्च अन्यत्र किंचन || ९७ ||

क्वचिदुज्ज्वलिताकारा क्वचित्कष्टा शिला क्वचित् |
क्वचिन्नीलाथ हरिता क्वचिदग्निः क्वचिन्मही || ९८ ||

कष्टा कुशकण्टकादिदुर्गमा || ९८ ||

सर्वात्मत्वात्सर्वगत्वात्सर्वशक्तित्वयोगतः |
सर्वत्वादेवंरूपैव खादप्यच्छैव सा परा || ९९ ||

सर्वशक्तित्वं माया तद्योगतः | सर्वत्वादेवंरूपा जगद्रूपैव | सर्वनाम्नो 
वृत्तिमात्रे पुंवद्भावश्छान्दसत्वान्न कृतः | परमार्थतस्तु खादप्यच्छैव 
सा चिदित्यर्थः || ९९ ||

चिच्चिनोति यथात्मानं येन यत्र यदा यदा |
तत्तथानुभवत्यम्बु स्पन्दाद्वीच्यादितां यथा || १०० ||

चित् आत्मानं स्वं येन भावेन यत्र यथा चिनोति विवर्तेनोपचयं नयति तथा तं 
भावमनुभवतीत्यर्थः || १०० ||

हंसी क्रौञ्ची बकी काकी सारसी तुरगी वृकी |
बकी बलाका हरिणी वानरी किन्नरी शुनी || १०१ ||

तान्भावान्पुनः प्रपञ्चयति-हंसीत्यादिना | 
पुनर्बकीग्रहणमतिदीर्घपादचञ्चुजात्यन्तरसंग्रहार्थम् | एवं 
बलाकाग्रहणमप्यतिधवलतूलकण्ठजातिग्रहणाय || १०१ ||

वटीका पिङ्गली शाली मक्षिका भ्रमरी शुकी |
धीः श्रीर्ह्रीः प्रीती रतिश्च शंबरी शर्वरी शशी || १०२ ||

वटीकादयः पक्षिजातिभेदाः | शाली शारिका | प्रीती रतिरिति ढ्रलोपे इति दीर्घः | शम्बरी 
माया || १०२ ||

एतास्वन्यासु चान्यासु परिभ्रमति योनिषु |
विवर्तमानसंसारे जलावर्ते तृणं यथा || १०३ ||

योनिषु देहभेदेषु || १०३ ||

बिभेत्यथ स्वसंकल्पात्स्वशब्दादिव गर्दभी |
नानया सदृगन्यास्ति मुग्धा बाला चलाऽबला || १०४ ||

अबला दुर्बला || १०४ ||

एषा सा कथिता तुभ्यं जीवशक्तिर्महामुने |
प्राकृताचारविवशा वराकी पशुधर्मिणी || १०५ ||

कर्मात्मेत्यभिधां प्राप्ता शोच्याख्य परमात्मनः |
अनन्तं दुःखबहुलं स्वयं विभ्रममाश्रिता || १०६ ||

कर्मात्मा कर्मानुसारस्वभावा | तथा च श्रुतिः यथाकारी यथाचारी तथा भवति 
साधुकारी साधुर्भवति पापकारी पापो भवति पुण्यो वै पुण्येन कर्मणा भवति 
पापः पापेन इति || १०६ ||

असदेवानयाक्रान्तं विनाशि सहजं मलम् |
तण्डुलेनेव कञ्चूकमनन्ययाऽव्यवस्थितम् [कञ्चूकमित्यत्रार्षो 
दीर्घश्छन्दोनुरोधात् |] || १०७ ||

अनन्यया स्वातिरिक्तसत्तास्फूर्तिशून्यया अविद्यया अव्यवस्थितमनियतम् || १०७ ||

अनन्तविभवभ्रष्टा दौर्भाग्यपरितापिनी |
शोचन्ती प्राप्य जीवत्वं भर्तृहीनेव नायिका || १०८ ||

भर्तृहीना नायिकेवानाथा स्थितेति शेषः || १०८ ||

जडगतेरवलोकय शक्ततां निजपदस्मरणेन विनेह चित् |
व्रजति कष्टमधः पतनाय या यदरघट्टघटीघनपीठवत् || १०९ ||

हे राम त्वं जडगतेरविद्यायाः शक्ततां सामर्थ्यमवलोकय | यद्यस्माद्धेतोर्या 
पूर्णब्रह्मस्वभावापि चित् अरघट्टस्य घटीयन्त्रस्य घटीषु प्रविष्टं 
घनपीठमाकाशस्तेन तुल्यं तद्वत् निजस्य निरतिशयानन्दपूर्णभावस्य 
घनसमुद्रादिसकलजलोपलक्षितसर्वजगदन्तर्भावनसामर्थ्यस्य च स्मरेण विना 
देहमात्रपरिच्छिन्नाहं घटीमात्रपरिच्छिन्नमहं भोगनिमित्तपुण्यव्यये 
अल्पजलक्षरणे च मम रिक्ततैव संपन्नेति मन्यमाना पुनः पुनः स्वपतनाय 
अधोधोव्रजति तत्कष्टमित्यर्थः || १०९ ||

इत्यार्षे श्रीवा०रामायणे वाल्मीकीये दे० मो० निर्वाणप्रकरणे पू० शिवपूजोपाख्याने 
चेत्योन्मुखचिद्विचारो नाम त्रिंशः सर्गः || ३० ||

इति श्रीवासिष्ठमहारामायणतात्पर्यप्रकाशे निर्वाणप्रकरणे पूर्वार्धे 
चेत्योन्मुखचिद्विचारो नाम त्रिंशः सर्गः || ३० ||

एकत्रिंशः सर्गः ३१

ईश्वर उवाच |

चिनोत्यलीकमेवैवं सदुःखास्मीति भावनात् |
चित्स्वप्नक्षीवतामोहपतिता संभ्रमे यथा || १ ||

जीवतादिनिषेधेन सा शुद्धा चित्प्रदर्श्यते |
मनःप्राणेन्द्रियद्वारा बहिरन्तःप्रथा यया ||

एवं वर्णितप्रकारं जीवजगद्भावमलीकमसदेवाज्ञानाच्चिनोति आरोपेण संचिनोति | 
स्वप्ने क्षीबता मदिरामदस्तत्कृते संमोहे पतिता || १ ||

अमृतापि मृतास्मीति विपर्यस्तमतिर्वधूः |
यथा रोदित्यनष्टैव नष्टास्मीति तथैव चित् || २ ||

वधूर्मुग्धा || २ ||

अकारणं विपर्यस्ता मतिर्भ्रान्तमपि स्थिरम् |
यथा जगत्पश्यतीदं तथाहंताभ्रमाच्चितिः || ३ ||

भ्रान्तं कुलालचक्रादि यथा स्थिरं निश्चलं पश्यति तथा जगदपि स्थिरं पश्यति || ३ 
||

चित्तं हि कारणं त्वस्याः संसारानुभवे चितेः |
न च तत्कारणं किंचिच्चित्त्वान्यत्वात्यसंभवात् || ४ ||

तच्चित्तं किंचिद्वस्तु न | कुतः | चित्त्वस्य तदन्यत्वस्य च अत्यन्तमसंभवात् | अचित्त्वे 
जगदन्तःपातेन तत्कल्पनाहेतुत्वायोगादित्यर्थः || ४ ||

एवं हि कारणाभावाच्चेत्यस्यासंभवादिति |
नासौ चित्तं ततश्चेत्यं यत्नतश्चेत्यते यया || ५ ||

चित्तासत्त्वादेव तच्चेत्यजगतोऽप्यसत्त्वं सिद्धमित्याह-एवमिति | यया चिता चित्तं 
यत्नतश्चेत्यते असौ चित् चित्तं तदधीनं चेत्यं च न किंतु शुद्धैवेत्यर्थः || ५ ||

न दृश्यदर्शनद्रष्ट्टरूपं तैलमिवोपले |
न कर्तृकर्मकरणं दृशीन्दाविव कृष्णता || ६ ||

चित्तनेषेधादेव चिति चक्षुरादिप्रयुक्तदृश्यदर्शनद्रष्ट्टरूपत्रिपुटीनिषेधोऽपि 
सिद्ध इत्याह-नेत्यादिना | दृशि चिति || ६ ||

न मातृमेयमानानि नभसीव नवाङ्कुरः |
न चिच्चेतनचेत्यादि नन्दने खदिरो यथा || ७ ||

चिच्चित्तवृत्तिश्चेतनस्तदाश्रयश्चेत्यानि तद्विषयाः | 
आदिपदान्मन्तृमतिमन्तव्यबुद्धिबोधबोद्धव्या अहंकर्त्रहंकाराहंकार्याणि 
गृह्यन्ते || ७ ||

नाहंत्वत्वंवतत्त्वादि पर्वतत्वमिवाम्बरे |
सदेहत्वान्यदेहत्वे शङ्खत्वमिव कज्जले || ८ ||

तत्त्वं परोक्षवस्त्वन्तरत्वम् | आदिपदात्तदाश्रयतद्व्याप्यतत्संबन्धा गृह्यन्ते || ८ 
||

नानाऽनाना न चाप्यन्तरणाविव सुमेरवः |
न च शब्दार्थशब्दश्रीर्महोषरलता यथा || ९ ||

नाना जीवभेदा अनाना प्रतिदेहमात्माभेदाध्यासाश्चापि न | अणौ अन्तः सुमेरव इव | 
शब्दा नामानि अर्थारूपाणि तेषां शब्दश्रीः कथापि नास्ति || ९ ||

नेति नेति न चैवार्कमण्डले रजनी यथा |
न वस्तुतावस्तुते च तुषारे तु यथोष्णता || १० ||

अथात आदेशो नेति नेति इत्यादयः शास्त्रीयसर्वदृश्यनिषेधा अपि 
तत्त्वप्रदर्शनपर्यन्तमेव | दृष्टे तु चित्तत्त्वे प्रतियोग्यप्रसिद्धेस्तेऽपि न 
संभवन्तीत्याह-नेतीति | वस्त्वतिरिक्तौ वस्तुताऽवस्तुताख्यधर्मावपि न स्तः || १० ||

न शून्यताशून्यते वा शिलाकोश इव द्रुमः |
शून्यताशून्यता नाम महती ख इवाखता || ११ ||

शिलायाः कोशे गर्भे | खे यथा प्रसिद्धा महती शून्यता अशून्यता च केवलं 
केवलीभावलक्षणा स्वरूपस्वच्छतैव विमर्शे अवशिष्यते नाणुमात्रमपि भिन्ना 
तथा चित्यपीति परेणान्वयः || ११ ||

केवलं केवलीभावस्वच्छतैवावशिष्यते |
न चित्तात्कस्यचिद्दोषाज्जातयैतदवाप्यते || १२ ||

ननु तर्हि हिरण्यगर्भात्मकं समष्टिचित्तमेवास्याश्चितः सर्वानर्थहेतुर्दोषः | 
यस्मात्तत एव निमित्ताच्चतुर्विधशरीरेषु जातया अनया एतत्संसारदुःखमवाप्यते | न 
च तदस्माभिरुच्छेत्तुं शक्यमित्याशङ्क्याह-न चित्तादिति | चिद्दोषाच्चितो 
दोषभूतात् कस्य हिरण्यगर्भस्य चित्तान्निमित्ताज्जातया एतद्दुःखमवाप्यत इति न किंतु 
तेन सृष्टा ये देहेन्द्रियविषयास्तेषु सर्वेष्वहंममेति सत्या इति च 
भावनामात्रेणायं प्रकृतः संसारलक्षणोऽनर्थः स्थित इत्यर्थः || १२ ||

तत्सर्वभावनामात्रेणानर्थः प्रकृतः स्थितः |
तज्ज्ञेऽप्यभावनामात्रेणानर्थ उपशाम्यति || १३ ||

अत एव तत्त्वज्ञे अभावनामात्रादुपशाम्यतीत्याह-तज्ज्ञेऽपीति || १३ ||

तज्ज्ञेऽप्यभावनामात्रादृतेऽन्यत्रोपयुज्यते |
न तृणं न च त्रैलोक्यमिति स्वायत्ततात्र या || १४ ||

अत एव तृणमिवापवदितुं शक्योऽपि त्रैलोक्यपदार्थो भावनाबलादेवातत्त्वविदां 
दुःसाध्यः स्थित इत्याह-न तृणमिति || १४ ||

स्वायत्त एव चैषोऽर्थो दुःसाध्यो भावनास्थितः |
यद्यन्न साध्यते पुंसा तत्कथं क्वेव लभ्यते || १५ ||

नन्वतिसुलभो भावनात्यागः स्वत एव कुतो न सिद्ध्यति तत्राह-यद्यदिति | 
तृणमात्रस्यापि करप्रसारणयत्नं विना लाभादर्शनादिति भावः || १५ ||

निर्विकल्पाद्वितीया चिद्यासौ सकलगा सती |
परमैका परा साच्छा दीपिका तेजसामपि || १६ ||

भावनामात्रत्यागे परमपुरुषार्थरूपा परमार्थचित्सर्वत्र सुलभेत्याशयेन तां 
वर्णयति-निर्विकल्पेत्यादिना || १६ || 

सैषावभासनकरी सर्वगा नित्यनिर्मला |
नित्योदिता निर्मनस्का निर्विकारा निरञ्जना || १७ ||

घटे पटे वटे कुड्ये शकटे वानरे खरे |
असुरे सागरे भूते नरे नागे च संस्थिता || १८ ||

साक्षिवत्तिष्ठति सती स्पन्दते न च कुत्रचित् |
दीपः प्रकाशनायेव करोति न पुनः क्रियाम् || १९ ||

यथा दीपः पदार्थप्रकाशनाय स्वरूपस्थित्यैव प्रभवति न तु कांचन क्रियां 
करोति तद्वच्चिदपीत्यर्थः || १९ ||

मलिनाप्यमुनैषा साऽविकल्पाढ्या विकल्पिनी |
जडेवाप्यजडाभासा न सर्वा सर्वगैव च || २० ||

एषा एवंप्रभावापि सा चित् अमुना देहादिभावनेनैव अमलिनापि मलिना संपन्ना | 
एवमविकल्पाढ्यापि विकल्पिनीति सर्वत्र योज्यम् || २० ||

निर्विकल्पा परा सूक्ष्मा चिच्चिनोति स्वसंविदम् |
वातावाताङ्गमर्मादि यथा यन्त्रादिवेष्टने || २१ ||

इदानीं सर्वगतायाः सूक्ष्मतमायाश्चित एकैकस्मिन्देह एव आनखाग्रं 
विशेषव्याप्तिलक्षणे उपचये युक्तिमाह-निर्विकल्पेति | निर्विकल्पा 
विशेषाभिमानादिविकल्पास्पर्शिनी परा सर्वगता सूक्ष्माचित् वाते प्राणप्रधाने 
लिङ्गदेहे आवाता प्रतिबिम्बभावेनानुगता सती अङ्गानि हस्तपादादीनि मर्माणि 
हृदयादिस्थानानि आदिपदाद्द्विसप्ततिसहस्रनाडीभेदं च व्याप्य सर्वगतां 
स्वसंविदं तावन्मात्रे आकृष्येव चिनोति उपचयं नयति | यथा 
दीर्घसूक्ष्मकौशेयादितन्तुस्तर्कुयन्त्रादिसूचीवेष्टने अतिदीर्घमपि स्वं तावन्मात्रे 
उपसंहृत्य बदराद्याकारमुपचयं नयति तद्वदित्यर्थः || २१ ||

रूपालोकमनस्कारवलिता चिदबोधतः |
बोधतश्चैव भवति निद्रां सदसती यतः || २२ ||

अत एव जाग्रतः पुरुषस्य चिद्बही रूपाद्यालोकनैरन्तर्मनस्कारैश्च वलिता सती बोधतो 
बोधपक्षे भवति | निद्रां यतो गच्छतस्तु स्वप्ने वासनामयरूपालोकमनस्कारवलिता 
सती अन्तर्बोधतो बहिस्त्वबोधत इति पक्षद्वयेऽपि भवति | सुषुप्तौ 
त्वज्ञानमात्रसाक्षित्वान्न किंचिदवेदिषमित्युत्थितस्य परामर्शाच्च सदसती 
सत्यप्यसत्प्राया अबोधपक्ष एव भवतीत्यर्थः || २२ ||

सा परैव चिदत्यच्छा चिन्तामायाति चेतनात् |
साधुरेव यथाऽसाधुर्भाविते दुर्जनैषणाः || २३ ||

सा अत्यच्छा ब्रह्मचिदेव देहाद्यात्मता चेतना 
तदनुकूलप्रतिकूलप्राप्तिपरिहारचिन्तामायाति | यथा साधुरेव दुर्जनसंगत्या चिरं 
चित्ते भाविते संस्कृते सति दुर्जनैषणाह् प्राप्य असाधुर्भवति तद्वदित्यर्थः || २३ ||

मलेन स्वर्णमायाति ताम्रतां मलमार्जनात् |
पुनः कनकतामेति यथा चित्परमा तथा || २४ ||

अत एव पुनर्ब्रह्मात्मताभाविते चित्ते स ब्रह्मैव भवतीत्याशयेन दृष्टान्तमाह##-

स्वारोपशान्त्या स्वादर्शो यथैति प्रतिमास्थितिम् |
तथा सर्गमिवागम्य बोधात्स्वं याति तत्पदम् [चित्पदं इति पाठः |] || 
२५ ||

यथा शोभन आदर्शो दर्पणः स्वारोपितमलस्य मार्जनेन शान्त्या प्रतिमास्थितिं 
पुनः पुनः प्रतिबिम्बाभिव्यक्तियोग्यां स्थितिं स्वच्छतामेति 
तद्वच्चिदप्यज्ञानाज्जडजीवभावादिसर्गमिवागम्य | वा ल्यपि इत्यनुनासिकलोपविकल्पः 
| आगत्य स्थिता तत्त्वबोधात्तत्कैवल्यपदं यातीत्यर्थः || २५ ||

अभाववेदनादस्याः संसारः संप्रवर्तते |
स्वभाववेदनादेष त्वसदेवोपशाम्यति || २६ ||

अभावः असदज्ञानं तद्वेदनात् || २६ ||

यदा चित्त्वाच्चिनोत्यन्तरन्यतामसतीं तदा |
अहंतामिव संप्राप्य नश्यतीवाप्यनाशिनी || २७ ||

अन्यतां भेदम् | उदरमन्तरं कुरुते अथ तस्य भयं भवति इति श्रुतेरिति भावः || २७ 
||

ईषत्स्पन्दादधो याति भृगुप्रान्तात्तरोः फलम् |
यथा तथैष संवित्तेरधःपातो महानिव || २८ ||

ईषत्स्पन्दाद्वृन्तवियोजकप्रच्युतिमात्रात् | भृगुर्गिरितटं तत्प्रान्तात् | एष जीवभावः 
|| २८ ||

रूपादीनां तु सत्तैषा चित एवामलैव चित् |
द्वित्वैकत्वे त्वबोधोत्थे बोधेन विलयं गते || २९ ||

चित एवेति | अध्यस्तस्याधिष्ठानव्यतिरिक्तसत्त्वाभावादिति भावः | द्वित्वैकत्वे 
भेदाभेदाध्यासौ || २९ ||

सत्तामात्रेण चित्तस्य बोधश्चित्तेन्द्रियादिषु |
आलोकसत्तामात्रेण व्यवहारः क्रियास्विव || ३० ||

चित्तस्य चित्तसाक्षिणः || ३० ||

वातात्कनीनिकास्पन्दस्तद्दीप्तिर्दृष्टिरुच्यते |
तद्बाह्यवति तद्रूपरूपबोधस्तु चित्परा || ३१ ||

सामान्येनोक्तं विशिष्य चक्षुरादिषु विभज्योपपादयंश्चित एव सर्वत्र फलीभावं 
दर्शयति-वातादित्यादिना | चित्संनिधिप्रेरिताद्वातात् 
व्यानवायोर्निमित्ताच्चक्षुःकनीनिकयोः स्पन्दो भवति | तस्यां स्थिता 
दीप्तिस्तैजसमिन्द्रियं दृष्टिश्चक्षुरित्युच्यते | तया कुल्याद्वारा जलमिव बाह्यं 
बहिःप्रापणीयं यदन्तःकरणं तद्वति तद्व्याप्ते घटादौ तद्रूपस्य 
तत्समानाकारस्य रूपस्य नीलपीतादेर्घटाद्याकारस्य च यो बोधः सत्ताप्रथा सा परा 
चिदेवेत्यर्थः || ३१ ||

त्वङ्मारुतौ जडौ तुच्छौ तत्सङ्गः स्पर्श उच्यते |
मननं स्पर्शसंवित्तिस्तत्संवित्तिस्तु चित्परा || ३२ ||

एवं स्पार्शनत्रिपुटीस्थलेऽपि त्वङ्मारुतौ जडौ तुच्छौ स्वतः सत्तास्फूर्तिशून्यौ | 
अतश्चिदधीनसत्तास्फूर्तिबलादेव तयोः सङ्गः स्पर्शेन्द्रियकल्पनानिमित्तत्वात्स्पर्श 
उच्यते | तद्द्वारा तत्संयुक्तशीतोष्णादिद्रव्येषु मननं तदाकारा मनोवृत्तिः 
स्पर्शसंवित्तिरित्युच्यते | तत्संवित्तिस्तदवच्छिन्ना विषयान्तत्रिपुटीप्रथा तु परा 
साक्षिचिदेवेत्यर्थः || ३२ ||

गन्धतन्मात्रपवनसंबन्धो गन्धसंविदः |
आसां तु मनसा हीनं वेदनं परमैव चित् || ३३ ||

एवं घ्राणेन्द्रियात्मना गन्धात्मना च विभक्तस्य गन्धतन्मात्रस्य 
नासाप्रवेशिपवनेन कृतः संबन्धो गन्धसंविदां 
गन्धाकारान्तःकारणवृत्तीनां निमित्तत्वाद्गन्धसंविदः | आसां त्रिपुटीनां 
मनसा हीनं विविक्तं यत्प्रथालक्षणं वेदनं सा परमा साक्षिचिदेवेत्यर्थः || ३३ ||

शब्दतन्मात्रश्रवणवातसङ्गान्मनो विना |
सुषुप्तसदृशी संवित्परमा चिदुदाहृता || ३४ ||

एवं शब्दतन्मात्रस्य श्रवणेन्द्रियस्य व्यानवातस्य च सङ्गादुत्पन्ना 
मनोवृत्तयः शब्दसंवित्तयस्तासु मनोशं विना विहाय सुषुप्तसदृशी निर्विकारा 
या साक्षिसंवित्सा परमा चित् | एवं रासनत्रिपुटीसक्षिचिदपि विविच्य द्रष्टव्येति भावः || 
३४ ||

क्रियोन्मुखत्वं संकल्पात्संकल्पो मननक्रमः |
मननं चित्तकालुष्यमात्मा चिन्निर्मला भवेत् || ३५ ||

एवं 
कर्मेन्द्रियप्रवृत्तिनिमित्तसंकल्पात्मकमनोवृत्तितन्मालिन्यसाक्षितयाप्यात्मचिद्विवे
चनीयेत्याह-क्रियोन्मुखत्वमिति || ३५ ||

चित्प्रकाशात्मिका नित्या स्वात्मन्येवावसंस्थिता |
इदमन्तर्जगद्धत्ते सन्निवेशं यथा शिला || ३६ ||

एवं चान्तर्बहिश्च सर्वद्वैतस्फूर्तेः साक्षिचिन्मात्रात्मकत्वे सर्वं द्वैतं 
तस्यामेवाध्यस्तमिति फलितमित्याह-चिदिति | यथा स्फटिकशिला स्वान्तर्गतं 
वनगिरिनद्यादि प्रतिबिम्बसंनिवेशं धत्ते तद्वत् || ३६ ||

अद्वितीया दधानेदं विकारादिविवर्जितम् |
नास्तमेति न चोदेति स्पन्दते नो न वर्धते || ३७ ||

विकारादिविवर्जितमिति क्रियाविशेषणम् | अधिष्ठानतत्त्वात्मना विकारादिविवर्जितमिति वा || 
३७ ||

संकल्पाज्जीवतामेत्य निःसंकल्पात्मनात्मना |
चिज्जडं नो जडं भावं भावयन्ती स्वसंस्थिता || ३८ ||

चित् जडं जगत् नो जडमजडं वास्तवभावं भावयन्ती सती स्वयं स्वरूपे स्थिता 
भवतीत्यर्थः || ३८ ||

रथस्त्वस्याश्चितेर्जीवो जीवस्याहंकृती रथः |
अहंकृते रथो बुद्धिस्ततो बुद्धेर्मनो रथः || ३९ ||

इदानीं चितो बहिःसंसरणे रथपरम्परां कल्पयन्नाह-रथ इति द्वाभ्याम् || ३९ ||

मनसस्तु रथः प्राणः प्राणस्याक्षगणो रथः |
अक्षौघस्य रथो देहो देहस्य स्पन्दनो रथः || ४० ||

स्पन्दनः कर्मेन्द्रियगणः || ४० ||

स्पन्दनं कर्म संसारे जरामरणपञ्जरम् |
एवं प्रवर्तितं चक्रमिदमादिविभूतिजम् || ४१ ||

सर्वेषामपि रथानां संसारे स्पन्दनं भ्रमणमेव कर्म | साध्यमित्यर्थः | 
जरामरणोपलक्षिता देहा एव पञ्जराणि यत्र तथाविधं जीवखगदोलाचक्रं 
आदेर्मूलकारणस्येश्वरस्य विभूत्या मायैश्वर्येण जातम् || ४१ ||

प्रतिभासत एवात्मन्यसत्स्वप्न इवाततः |
मनागपि न सत्यात्म मृगतृष्णाम्बुवत्स्थितम् || ४२ ||

मायिकत्वमेवोपपादयति-प्रतिभासत इति || ४२ ||

रथस्त्वत्र स्मृतः प्राणः कल्पनाया मुनीश्वर |
यत्र प्राणमरुत्तत्र मननं परितिष्ठति || ४३ ||

मनसस्तु रथः प्राण इति यदुक्तं तत्र वक्ष्यमाणार्थोपयुक्तं विशेषं 
वक्तुमुपपत्तिमाह-रथ इति | कल्पनाया मानसकल्पनाया निमित्तत्वादिति शेषः | 
तदेव दर्शयति-यत्रेत्यादिना || ४३ ||

आलोकश्रीः स्थिता यत्र रूपं तत्रैव राजते |
प्राणो बली स्थितो यत्र तदेव परिवेपति || ४४ ||

बली सूत्ररूपत्वात्सर्वधारणचालनसमर्थः || ४४ ||

यत्प्रयाति वनं वात्या तदेव परिघूर्णते |
मनस्याकाशसंलीने न प्राणः परिवेपति || ४५ ||

एवं मनसोऽपि प्राणक्रियानिमित्तत्वमस्तीति व्यतिरेकमुखेनाह-मनसीति | आकाशे 
हार्दाकाशे संलीने सति || ४५ ||

तेजस्यसत्तामायाते न रूपमिव राजते |
प्राणे प्रशान्ते मरुति मनोन्तर्न मनागपि || ४६ ||

रूपं यथा न राजते तद्वदित्यर्थः | एवं प्राणनिरोधादपि मनो निरुध्यत इत्याह##-

वात्यायामुपशान्तायां रजो न परिकम्पते |
यत्र प्राणो मरुद्याति मनस्तत्रैव तिष्ठति || ४७ ||

अत एव तस्य तद्रथत्वमुक्तमित्याह-यत्रेति || ४७ ||

यत्र यत्रानुसरति रथस्तत्रैव सारथिः |
प्राणसंप्रेरितं चित्तं याति देशान्तरे क्षणात् || ४८ ||

क्षेपणोन्मुक्तपाषाण इव तत्रान्यथा क्षयि |
यत्र पुष्पं तत्र गन्धो यत्राग्निस्तत्र सोष्णता || ४९ ||

क्षेपणं यन्त्रविशेषः | अन्यथा प्राणनिरोधे मनः क्षयि | क्षीयत इत्यर्थः || ४९ ||

यत्र प्राणो मरुद्याति यत्रेन्दुस्तत्र तच्छविः |
संवित्तिः पवनस्पन्दान्नाडीसंस्पर्शनश्च सः || ५० ||

प्राणः समष्टिव्यष्टिरूपः | इन्दुश्चन्द्रस्तदंशभूतं मनश्च | छविश्चन्द्रिका 
मनोवृत्तयश्च | अत एव चाक्षुषादिसंवित्तिषु प्रत्येकं वायोरपि निमित्तता 
प्राङ्मयोपदर्शितेत्याशयेनाह-संवित्तिरिति | सर्वाङ्गेष्वन्नरसप्रवेशार्थं 
सर्वनाडीसंस्पर्शनश्च स पवनः || ५० ||

संवित्तिस्फारता चित्तं मनस्तत्प्राणकोटरे |
सर्वत्र विद्यते संविद्व्योमस्वच्छा जडाजडे || ५१ ||

चित्तमनोघटितलिङ्गशरीरात्मके तस्मिन् प्राणकोटरे चितो बिम्बप्रतिबिम्बभावेन 
द्विगुणीकरणेन स्फारतापि तत्तस्मादेवोपपन्नेत्याह-संवित्तीति || ५१ ||

क्षुभ्यन्तीव तु सा प्राणस्पन्दादित्यनुभूयते |
सत्तामात्रस्वरूपेण जडेषु समवस्थिता || ५२ ||

तत्रोपपत्तिमाह-क्षुभ्यन्तीवेति | स्फुटाभिव्यक्त्या संचलन्तीव यतो लिङ्गे 
चिदनुभूयते इत्यर्थः || ५२ || 

प्राणसंबोधिता [प्राणसंबोधितो वेत्ति वेदनात्मतया जडः इति मूले 
पाठः जडोऽपि देहः प्राणसंबोधितः सन्नित्यादिर्व्याख्यापाठश्चान्यत्र |
] वेत्ति वेदनात्मतया जडे |
नानास्फारसमुल्लासैर्यः पूर्वं परिवल्गति |
प्राणेऽतीते त्वमननः स एवाशु न वेपति || ५३ ||

जडेऽपि देहे प्राणसंबोधिता सती सर्गादिवेदनात्मतया आध्यासिकचित्तादात्म्यबलेन 
वेत्ति | यो देहः पूर्वं जीवनदशायां परिवल्गति व्यवहरति स एव न वेपति न कम्पते || 
५३ ||

पुर्यष्टके चित्परमा स्वे मुने प्रतिबिम्बति |
आदर्श एव प्रतिमा दृश्यते नोपलादिषु || ५४ ||

भूतान्तःकरणप्राणज्ञानकर्मेन्द्रियैर्युतम् | अविद्याकामकर्माढ्यं लिङ्गं 
पुर्यष्टकं विदुः | तस्मिन्पुर्यष्टके || ५४ ||

मनः पुर्यष्टकं विद्धि सर्वकार्यैककारणम् |
तदैव भेदैः कथितमन्यैः स्वाशयकल्पितैः || ५५ ||

ननु प्राणनिमित्तो मनसि चित्प्रतिबिम्ब उक्त इदानीं तु पुअर्यष्टके स उच्यते तत्कथं न 
विरोधस्तत्राह-मन इति | अन्यैराचार्यैः स्वाशयकल्पितैः शिष्यबोधनोपायैः || ५५ 
||

यस्मादुदेति कलनाकुलदृश्यजालं यत्तत्र च स्थितवदित्यनुभूतमुच्चैः |
यस्मान्मनो विपरिवर्तति देहदृष्ट्या सर्वं तु तत्परमवस्त्विति विद्धि विश्वरम् 
|| ५६ ||

इदानीं जीवतदुपाधितद्भोग्यलक्षणस्य विश्वस्योत्पत्तिस्थितिलयेषु 
चिदेकरससन्मात्रब्रह्माधीनत्वात्परमार्थतो ब्रह्मैव 
तदित्यनुभावयन्नुपसंहरति-यस्मादिति | यस्माद्धेतोस्तत्र चित्येवोदेति | 
यद्यस्मात्तत्रैव स्थितवत् | चकारात्तत्रैव लीयते | यस्माद्धेतोर्मन एव देहदृष्ट्या 
विपरिवर्तति भ्रमति | छान्दसं परस्मैपदम् | तत्तस्माद्विश्वं परमवस्तु 
ब्रह्मैव नान्यदिति विद्धीत्यर्थः || ५६ ||

इत्यार्षे श्रीवासिष्ठमहारामायणे वाल्मीकीये दे० मोक्षोपायेषु निर्वाणप्रकरणे पू० 
मनःप्राणैक्यप्रतिपादनं नामैकत्रिंशः सर्गः || ३१ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे पूर्वार्धे 
मनःप्राणैक्यप्रतिपादनं नामैकत्रिंशः सर्गः || ३१ ||

द्वात्रिंशः सर्गः ३२

ईश्वर उवाच |

मुने शृणु कथं कार्यकारिणी स्पन्दशालिनी |
चरन्ती च तनुं पुंसामुपैति परमाभिधाम् || १ ||

विचेष्टयति देहादि यथा पुर्यष्टकं गता |
यथा देहान्तरं याति तत्सर्वमिह वर्ण्यते ||  

परमा चित् प्रागुक्तरीत्या पुंसां तनुं पुर्यष्टकं चरन्ती प्रविष्टा सती कथं कया 
रीत्या कार्याणि ऐहिकपारलौकिककर्माणि करोति तच्छीला कथं च 
तदनुकूलदेहादिस्पन्दशालिनी सती अभिधां चलति स्नाति भुङ्क्ते यजते ब्राह्मणः 
क्षत्रियो देवदत्त इत्यादिशब्दाभिलापयोग्यतां उपैति तत्सर्वं कथयामि 
शृण्वित्यर्थः || १ ||

प्राक्तनैस्तैर्निहन्त्येव स्वमनोमननेहितैः |
कर्मवातैर्विचित्रेहैः परिपीवरतां गतैः || २ ||

देहस्पन्दे चित्प्रतिबिम्बजीवचलनं हेतुस्तच्चलने च तदुपाधिपुर्यष्टकरूपमनस्तया 
परिणता वास्तवचित्स्वभावतिरोधात्री मायाशक्तिर्हेतुस्तस्या मनोरूपेण परिणतौ 
पूर्वपूर्वदेहान्तपरिणामसंचितकर्मराशिरेव हेतुः | बृहदारण्यके 
[बृहदारण्यके पञ्चमाध्याये [द्वितीयटिप्पणीनिर्दिष्टा श्रुतत्तु 
निर्णयसागरीयबृहदारण्यके तृतीयाध्याये द्वितीयब्राह्मणान्ते समुपलभ्यते 
पूर्वसंशोधकैस्तु पञ्चमाध्यायगतेति यदुक्तं तत्प्रमादविलसितमिति मन्यामहे 
| तृतीयटिप्पण्यां च हेतुष्वितिपदमादर्शाधारेणामाद्धिर्विनिवेशितम् |] द्वितीये 
ब्राह्मणे |]-कर्म हैवतदूचतुः [तत्तत्र विचारावस्थायामेकान्ते स्थित्वा 
कर्म हैवाश्रयं पुनः पुनः कार्यकरणोपादानहेतुमूचतुः | न केवलमूचतुरपि 
तु कालेश्वराद्यभ्युपगतेषु हेतुषु यत्तौ प्रशशंमतः कर्म हैव 
तत्प्रशशंसतुरिति |] कर्मैव तत्प्रशशंसतुः इति 
ग्रहातिग्रहरूपबन्धहेतुत्वस्य [ग्रहाः प्राणजिह्वावाक्चक्षुः 
श्रोत्रमनोहस्तत्वचः | अतिग्रहा अपानरसनामरूपशब्दकामकर्मस्पर्शसंज्ञाः |
] कर्मस्वेव व्यवस्थापनादित्याशयेनाह-प्राक्तनैरित्यादिना | 
शक्तिरनादिमायारूपा ब्रह्मशक्तिः | स्वावरणशक्त्या स्वाश्रयं ब्रह्मनिहन्त्येव 
नास्ति न भातीति प्रतीतियोग्यतां नीत्वा प्राक्तनैरनादिकालादारभ्य 
संचयात्परिपीवरतामतिपुष्टतां 
गतैर्विचित्रेहैर्बहुविधकामवासनान्वितैर्मननैस्तैर्मानसैरीहितैः 
कायवाक्चेष्टारूपैश्च विहितनिषिद्धकर्मव्रातैर्निमित्तैर्मनस्तया 
पुर्यष्टकात्मकमनोभावेन गता परिणता सती चितेः स्वाधिष्ठानचित्सत्तातश्चिदिव 
स्वस्वभावबलाज्जडेव मिश्रभावमागता भूत्वा ज्ञानकर्मव्यवहारोचिता सती 
स्वशक्तिभूतया अनया ज्ञानकर्मेन्द्रियादिप्रणाड्या सा मायाशक्तिरेव 
द्रष्टदर्शनदृश्यादिनवविधसंसाररूपेण स्फुरति नृत्यति नान्यत्किंचिदिति 
द्वयोरर्थः || २ ||

मनस्तया गता शक्तिः सज्जडेवागता चितेः |
सा स्फुरत्यनया ब्रह्मन्नुचिता शक्तिभूतया || ३ ||

अस्याः प्रसादादिह सा चित्कलङ्कवती मुने |
जगद्गन्धर्वनगरं करोति न करोति च || ४ ||

अस्या मायाशक्तेः अविचारलक्षणाद्विचारलक्षणाच्च प्रसादात्क्रमात्करोति न करोति चेति 
संबन्धः || ४ ||

चित्ताद्यसत्तया देहो मूकस्तिष्ठति कुड्यवत् |
तत्सत्तया हि स्फुरति नभःसंप्रेरिताश्मवत् || ५ ||

तर्हि ब्रह्मचित्संनिधानाद्देह एव सर्वं करोतु किं चित्तादिकल्पनया तत्राह##-

यथा स्फुरत्यतिजडमयोऽयस्कान्तसंनिधौ |
तथा स्फुरति जीवोऽयं सति सर्वगते परे || ६ ||

जीवस्य प्राणकर्मेन्द्रियव्यापारेषु ब्रह्म संनिधिमात्रेण साधारणं 
निमित्तमित्याह-यथेति || ६ ||

सर्वस्थयात्मशक्त्यैव जीव एष स्फुरत्यलम् |
मुकुरो बिम्बमादत्ते द्रव्यात्मन्यस्थितादपि || ७ ||

बुद्ध्यादि प्रथायां ज्ञानेन्द्रियप्रयोजनेषु च प्रतिबिम्बार्पणेनासाधरणं 
निमित्तमित्याशयेनाह-सर्वस्थयेति | आत्मरूपया चिच्छक्त्यैव स्फुरति 
स्वपरप्रथासमर्थो भवति | ननु भौतिकत्वाद्द्रव्यस्वभावे स्थितं जीवोपाधिभूतं 
लिङ्गमद्रव्यस्वभावाद्ब्रह्मणः सकाशात्कथं प्रतिबिम्बमादत्ते द्रव्ये 
द्रव्यस्यैव प्रतिबिम्बननियमदर्शनादिति चेत्तत्राह-मुकुर इति | मुकुरेण 
द्रव्यस्वभावे अस्थितादपि गुणक्रियाजात्यादेः प्रतिबिम्बादावदर्शनान्न द्रव्यादेव 
प्रतिबिम्बो ग्राह्य इति नियम इत्यर्थः || ७ ||

प्रविस्मृतस्वभावत्वाज्जीवोऽयं जडतां गतः |
मोहाद्विस्मृतभावत्वाच्छूद्रतामिव सद्द्विजः || ८ ||

यदि ब्रह्मप्रतिबिम्बो जीवस्तर्हि कथं तस्य अज्ञाननिद्रालस्यादिजाड्यानुभवः | न हि 
सूर्यप्रतिबिम्बे अभास्वरतासंभव इत्याशङ्क्याह-प्रविस्मृतेति || ८ ||

प्रविस्मृतस्वभावा हि चिच्चित्तत्वमुपागता |
मोहापहतचित्तत्वात्सुमहानिव दीनताम् || ९ ||

चित्तत्वं चित्तधर्मं जाढ्यमालिन्यादि | सुमहान् गाधिलवणहरिश्चन्द्रादिरिव || ९ ||

जडयाऽवशया देहो वातशक्तिसमानया |
संचाल्यते तदनया वारीव वीचिमालया || १० ||

चित्ततादात्म्याध्यासाच्चित्तधर्मदैन्यादि 
प्राप्तिवत्प्राणतादात्म्याध्यासात्तद्धर्मदेहसंचलनहेतुत्वमप्यस्याः 
सिद्धमित्याह-जडयेति | वातशक्तिः प्राणस्तत्तादात्म्यापत्त्या तत्समानतया || १० ||

कर्मात्मना वराकेण जीवेन मनसामुना |
चाल्यन्ते देहयन्त्राणि पाषाणा इव वायुना || ११ ||

कर्मात्मना उक्तरीत्या क्रियास्वभावत्वमापन्नेन मनसा मननशक्तिमता | 
उपाधिपारवश्याद्वराकेणात्यन्तदीनेन | यथा 
नौकास्तम्भनिबद्धदीर्घपटाद्युपाधिपरवशेन वायुना नौकास्थाः पाषाणा 
अभिमतं देशं प्रति चाल्यन्ते तद्वत् || ११ ||

शरीरशकटानां हि कर्षणे परमात्मना |
मनःप्राणोदयौ ब्रह्मन्कृतौ कर्मकृतौ दृढौ || १२ ||

मनःप्राणोदयौ मनःप्राणशक्तिकर्मकृतौ भृत्यौ बलीवर्दौ वा || १२ ||

चिज्जडं तूररीकृत्य रूपं जीवत्वमेत्य च |
मनोरथमुपारुह्य वहत्प्राणतुरंगमम् || १३ ||

स्वाप्नव्यवहारसाधारण्याय मनस एव रथत्वं कल्प्यम् मुख्यामुख्यप्राणानां 
तु तुरङ्गमत्वमित्याशयेनाह-चिदिति || १३ ||

क्वचिज्जातपदार्थत्वं क्वचिन्नष्टपदार्थताम् |
क्वचिद्बहुपदार्थत्वं क्वचिदेकपदार्थताम् || १४ ||

क्वचित् जाग्रत्स्वप्नयोर्जातपदार्थत्वमाविर्भूतपदार्थत्वं बहुपदार्थत्वं च | 
क्वचित्सुषुप्ते नष्टपदार्थतां तिरोभूतसर्वपदार्थतां अविद्यैकपदार्थतां च गते 
वेति परेणान्वयः || १४ ||

गतेव भिन्नेवास्त्येवमत्यजन्ती निजं पदम् [पदमित्यत्र वपुरिति पाठो 
व्याख्यानुगुणः स्यात् |] |
जलतेव तरङ्गत्वं सैवासदसदोदिता || १५ ||

किं सा दुग्धं दधिभावेनेव जीवजगद्भावेन परिणामान्नष्टा नेत्याह-अस्तीति | 
एवं परिणतापि निजं पारमार्थिकं वपुः स्वरूपमत्यजन्ती सती तत्त्वदृशा 
असज्जाग्रदिव व्यवहारदृशाप्यसत्स्वप्न इव च आ उदिता ईषद्विकसितेत्यर्थः || १५ ||

उपजीव्यात्मनो रूपं परं स्फुरति वृत्तिषु |
आलोकमुपजीव्येमं रूपश्रीर्दृश्यगा यथा || १६ ||

आत्मन्यध्यस्तत्वादेवात्मसत्तामेवोपजीव्य मनोवृत्तिप्रतिफलितात्म चिद्बलेनैव 
मनोरूपं जीवजगत्प्रथत इत्याह-उपजीव्येति || १६ ||

परमात्मनि चित्तत्त्वे स्थिते सति निरामये |
जीवो जीवति सालोकं दीपे सति गृहं यथा || १७ ||

चिदेव तत्त्वं पारमार्थिकं रूपं यस्य तथाविधे || १७ ||

आधयो व्याधयश्चैव प्रयान्त्यस्य प्रपीनताम् |
अपामिव तरङ्गत्वं वीचित्वस्येव फेनता || १८ ||

एवं देहचेष्टाहेतुता चित उपपादिता | इदानीं तस्या देहान्तरप्राप्तिप्रकारं वक्तुं 
वैराग्याय च देहनिमित्तदुःखानि प्रपञ्चयति-आधय इत्यादिना || १८ ||

आधिव्याधिभिराकीर्णशरीराम्भोजषट्पदः |
जीवो वैषम्यमायाति तरङ्गत्वे यथा पयः || १९ ||

वैषम्यं दैन्यदुःखादि || १९ ||

चिच्छक्तिः सर्वशक्तित्वान्नाहं चिदिति भावनात् |
अत्र सैवैति वैवश्यं सूर्यो दीप्तैरिवाम्बुदैः || २० ||

अत्र देहे | यथा सूर्यो दीप्तैः 
स्वप्रकाशितैरेवाम्बुदैर्मेघैस्तिरोधानम्लानिखण्डितत्वादिवैवश्यं 
द्रष्टदृष्ट्या तद्वत् || २० ||

वैवश्याच्च्यवती मौढ्यान्न विन्दत्यात्मसंविदम् |
घनजाढ्यपराभूतः स्वाङ्गावदलनं यथा || २१ ||

च्यवती ज्ञानानधिकृतयोनिष्ववतरन्ती | शप्श्यनोरिति नुमोऽभावश्छान्दसः | यथा 
घनेन मदिरादिमदजाड्येन पराभूतः पुरुषः खड्गादिना स्वाङ्गावदलनं न 
विन्दति नानुसंधत्ते तद्वत् || २१ ||

प्राप्य चाप्यनुसंधानमस्या मोहो विनश्यति |
घनमोहरतो जन्तुः स्वकार्यस्मरणं यथा || २२ ||

कदा तर्हि चितो मोहो नश्यति तदाह-प्राप्येति | यथा मदादिघनमोहरतो जन्तुः 
कालेन स्वकर्मस्मरणं प्राप्य निर्मोहो भवति तद्वत् || २२ || 

यदाङ्गसंविदां वातस्पन्दशक्तिः प्रमोषतः |
न करोत्यनुसंधानं कुष्ठी स्पन्दैषणं यथा || २३ ||

इदानीं देहत्यागप्रकारं वक्तुमुपक्रमते-यदेति | यदा वातस्य प्राणस्य 
स्पन्दशक्तिः अङ्गसंविदां आनखाग्राल्लिङ्गोपाधिद्वारा प्रविष्टजीवसंविदां 
हृदि लिङ्गस्योपसंहारेण प्रमोषतो निमित्ताद्धस्तपादादेरनुसंधानं न करोति | 
यथा कुष्ठी गलितानामङ्गुल्यादीनां स्पन्दैषणं न करोति तद्वत् | तदा हृदि 
स्थितं भुशुण्डोपाख्याने वर्णितं पद्मपत्रं प्राणसंचारानुकूलतया न स्फुरति 
न कम्पत इति परेणान्वयः || २३ ||

असंवित्स्पन्दतो देहे पद्मपत्रं हृदि स्थितम् |
न स्फुरत्यपरामृष्टं दारुपात्रं यथा बहिः || २४ ||

यथा यज्ञे ऋत्विग्भिरपरामृष्टं दारुपात्रं न स्पन्दते तद्वत् || २४ ||

निःस्पन्दे पद्मपत्रेऽन्तः प्राणाः शान्तिं प्रयान्त्यमी |
तालवृन्ते यथाऽस्पन्दे बहिः पवनशक्तयः || २५ ||

शान्तिं तेजसि विलयम् | मनः प्राणे प्राणस्तेजसि इति श्रुतेः || २५ ||

प्राणे शान्तेतरस्पर्शे [शान्तेऽन्तरस्पर्शादित्यपि पाठः |] जीवो 
निष्पूर्णमूकताम् |
याति शान्ते नभोवायौ न दृश्यत्वं यथा रजः || २६ ||

रूपोपाधिविलयान्निरर्गलं पूर्णो नामोपाधिविलयान्मूकश्च यः कारणात्मा 
तद्भावं याति || २६ ||

विरजं विगताधारं मनो हि शिष्यते मुने |
तिष्ठत्यात्मपदं लब्ध्वा जलादितरुबीजवत् || २७ ||

रजोगुणप्रधानस्वाधारप्राणोपरमादेव विरजं विगताधारं च मनोपि सहैव 
प्राणेन कारणात्मपदं लब्ध्वा तद्भावेनैव शिष्यते | तर्हि किं सर्वथा गतं 
नेत्याह-तिष्ठतीति | 
जलादिभूतमात्रोपष्टब्धपार्थिवतरुबीजवत्पुनर्देहाविर्भावोन्मुखं 
तिष्ठतीत्यर्थः || २७ ||

इति वैकल्यमायातैः कारणौघैः समन्ततः |
पुर्यष्टके शमं याते देहः पतति निश्चलः || २८ ||

स एवास्या देहत्याग इत्याह-इतीति || २८ ||

चिच्चेत्यचेतनान्मोहात्स्पन्दमायान्ति वासनाः |
तदीरिता स्मरत्यन्तरन्यद्विस्मरति स्वयम् || २९ ||

पुर्यष्टकस्य तर्हि केन हेतुनोद्भव इतिचेद्धृत्पद्मस्पन्दात्तत्स्पन्दश्च 
पूर्वपूर्वभोक्त्रादिभावस्मृतेः | सा च वासनास्पन्दाद्वासनास्पन्दे च 
स्वरूपाज्ञानकृतं चितश्चेत्याकारचेतनं हेतुरिति तत्त्वोन्मुखत्वय 
चितश्चेत्याकारता प्रतिपत्तिलक्षणा बहिर्मुखतैव प्रथमं पौरुषयत्नेन 
निरोद्धव्येत्याशयेनाह-चिच्चेत्यचेतनादिति || २९ ||

हृत्पद्मपत्रस्फुरणात्स्फुटं पुर्यष्टकं भवेत् |
हृत्पद्मयन्त्रे वहनाद्रुद्धे पुर्यष्टकं क्षयि || ३० ||

वहनाच्चलनाद्रुद्धे | निश्चले सतीति यावत् || ३० ||

देहे पुर्यष्टकं यावदस्ति तावत्स जीवति |
शान्ते पुर्यष्टके देहो मृत इत्युच्यते द्विज || ३१ ||

विरुद्धमलसंबोधाच्छेदभेददशावशात् |
न प्रस्फुरति हृत्पद्मयन्त्रमभ्यन्तरे यदा || ३२ ||

परस्परविरुद्धानां वातपित्तकफाख्यानां मलानां रागद्वेषादिवासनामलानां 
च संबोधात् प्रकोपात् शस्त्रादिकृतदेहच्छेदभेदादिवशाच्च | अभ्यन्तरे 
देहमध्ये || ३२ ||

तदा पुर्यष्टकं शान्तिमुपैति गगने शनैः |
संरोधिते वातयन्त्रे यथा पवनसंततिः || ३३ ||

वातयन्त्रे व्यजनादौ || ३३ ||

स्वसंवित्तिवशाज्जीवो वैवश्यमुपगच्छति |
पद्मयन्त्रं शरीरस्थं प्रवाहं याति नित्यदा || ३४ ||

स्वस्य संवित्तिः संकल्पस्तद्वशात् वैवश्यं मरणादि दुःखसहस्रम् | सर्वैकान्य 
किं यत्तदः काले दा इति दाप्रत्ययविधानान्नित्यदेति च्छान्दसम् || ३४ ||

वासना विमला येषां हृदयान्नापसर्पति |
स्थिरैकरूपजीवास्ते जीवन्मुक्ताश्चिरायुषः || ३५ ||

अत एव भोगवासनाशून्येषु तत्संकल्पाभावान्न मृत्युवश्यतेत्याह-वासनेति | 
विमला रागादिमलरहिता || ३५ ||

संरुद्धे पद्मयन्त्रे हि प्राणे शान्तिमुपागते |
देहः पतत्यधैर्योऽयं काष्ठलोष्टसमः क्षितौ || ३६ ||

यथैव व्योम मरुति लीनं पुर्यष्टकं भवेत् |
तथैव तत्रैव तदा लयमेति मनो मुने || ३७ ||

व्योममरुति हृद्व्योमवायौ प्राणे || ३७ ||

सुचिराभ्यस्तभावं तु वासनाखचितं मनः |
यत्र तत्र भ्रमत्स्वर्गनरकादि प्रपश्यति || ३८ ||

एवं लीनस्य मनसः पुनः स्वर्गनरकादिभोजकादृष्टप्रबोधितस्य हार्दाकाशे एव 
चक्षुषो वा मूर्ध्नो वा अन्येभ्यो वा शरीरदेशेभ्यो 
निर्गमनयमलोकादिगमनस्वर्गनरकभोगादिकं स्वकल्पनैव न तु बहिः स्वर्गादयो 
नामान्ये सन्तीत्याशयेनाह-सुचिरेति | 
सुचिरमनादिकालादभ्यन्तस्तत्तद्भोगयोग्यशरीरादिभावो येन | यत्र तत्रेति 
स्वर्गादेर्नियतदेशसत्त्वनिराकरणार्थम् || ३८ ||

शरीरं शवतामेति मनोमारुतवर्जितम् |
गते गृहजने दूरं गृहं संशून्यतामिव || ३९ ||

सर्वगा चिच्चेतनतो जीवीभूय मनःस्थिता |
पुर्यष्टकवपुर्भूत्वा साऽऽतिवाहिकदेहिनी || ४० ||

तस्या देहान्तरग्रहणक्रममाह-सर्वगेति | सर्वगा ब्रह्मचिदेव अनेन 
जीवेनात्मनानुप्रविश्य नामरूपे व्याकरवाणि इति 
श्रुत्युक्तचेत्याकारानुप्रवेशचेतनतः || ४० ||

तन्मात्रपञ्चकं चित्तं क्रोडीकृत्य व्यवस्थिता |
स्वप्नभ्रमवदाकारं भावात्स्थूलं प्रपश्यति || ४१ ||

तन्मात्राणि सूक्ष्मभूतानि तेषां पञ्चानां संघातात्मकं 
चित्तमातिवाहिकदेहाख्यं पुर्यष्टकम् | भावात्संकल्पनात् || ४१ ||

दृढभावनया पश्चात्तत्रैव रसशालिनी |
आतिवाहिकदेहत्वं विस्मरत्यखिलं क्षणात् || ४२ ||

रसशालिनी अहंताशक्तिमती || ४२ ||

असत्येव शरीरेऽस्मिन्कृतकृत्रिमभावना |
नयत्यसत्यं सत्यत्वं सत्यं चासत्यतामपि || ४३ ||

अस्मिन् उक्तलक्षणे स्थूलदेहे | असत्यं जगत्सत्यत्वं नयति आरोपेण प्रापयति | सत्यं 
स्वीयब्रह्मभावम् | असत्यतां नास्ति न भातीति स्वप्रतीतियोग्यताम् || ४३ ||

सर्वगा हि चिदंशेन जीवीभूयाभवन्मनः |
मनः पुर्यष्टकरथमाक्रामति ततो जगत् || ४४ ||

चित्तसंसरणे क्रममाह-सर्वगेति | अंशेन बुद्धिप्रतिबिम्बितांशेन || ४४ ||

पुर्यष्टकं वातमयं देहमुत्थापयत्यलम् |
हृत्स्पन्दिवेताल इव जीवतीत्युच्यते तदा || ४५ ||

वातमयं सूत्रभूतप्राणप्रचुरम् | यदा उत्थापयति तदा हृदि प्रविश्य स्पन्दी 
स्पन्दनशीलो वेतालो यस्य तथाविधः श इव जीवतीत्युच्यते जनैरित्यर्थः || ४५ ||

क्षीणे पुर्यष्टके चित्तं यदा व्योमनि लीयते |
तदा स्फुरति देहोऽयं मृत इत्युच्यतेऽपि च || ४६ ||

व्योमनि हार्दाकाशे ब्रह्मणि | स्फुरति काष्ठलोष्टादिवदचेतनः स्फुटो भवति || ४६ ||

स्वभाववशतो जीवो विस्मृत्या शक्तिमृच्छति |
वैवश्यात्कालवशतः पर्णं जर्जरतामिव || ४७ ||

स्वस्याऽजरामरब्रह्मरूपतां विस्मृत्य जरठदेहगतामशक्तिं स्वयं ऋच्छति 
प्राप्नोति || ४७ ||

जीवशक्त्या परामृष्टे निरुद्धे पद्मयन्त्रके |
प्राणे संरोधमायाते म्रियते मानवो मुने || ४८ ||

ततः पूर्ववन्म्रियत इत्याह-जीवशक्त्येति | जीवसंबन्धिन्या प्रागुक्तस्मृतिशक्त्या 
अपरामृष्टे अत एव चलनान्निरुद्धे सति || ४८ ||

यथा जातानि जातानि चान्यान्यन्यानि कालतः |
वृक्षात्पर्णानि शीर्यन्ते शरीराणि तथा नृणाम् || ४९ ||

पुनः पुनर्नानाशरीरग्रहणं तत्र संसरणं जरामरणान्तमेव 
बोध्यमित्याशयेनाह-यथेति | नृणां जीवानाम् || ४९ ||

जायन्ते च म्रियन्ते च शरीराणि शरीरिणाम् |
पादपानां च पर्णानि का तत्र परिदेवना || ५० ||

चिदम्बुधौ स्फुरन्त्येता देहबुद्बुदपङ्क्तयः |
इतश्चान्या इतश्चान्या एतास्वास्था न धीमतः || ५१ ||

सर्वगापि चिदेतस्मिंश्चेतसि प्रतिबिम्बति |
पदार्थमन्तरादत्ते नान्यो हि मुकुरादृते || ५२ ||

उक्तमेवोपसंहर्तुमनुवदति-सर्वगेति || ५२ ||

चिदमलनभसि प्रयत्नरूपाः परिवितते तदतन्मयाः स्फुरन्ति |
कलकलमुखराः स्फुटाभिरामा विविधशरीरविमोहतापनाय || ५३ ||

परितो वितते पूर्णे चिदमलनभसि प्रयत्नरूपाः 
पूर्वतनस्वीयशुभाशुभप्रयत्नपरिणतिरूपाः | अत एव सुखदुःखफलभोगे 
हास्यरोदनादिकलकलैः कोलाहलैर्मुखराः | तदतन्मयाश्चिदचित्प्रचुरजीवजगद्रूपाः 
कल्पनाः स्फुटाभिरामा आपातरमणीया विविधैः शरीरैर्जननमरणादिभ्रान्त्या 
आत्मविमोहतापनाय स्फुरन्ति | प्रतिभासन्त इत्यर्थः || ५३ ||

इत्यार्षे श्रीवा०रामायणे वाल्मीकीये दे० मोक्षोपायेषु निर्वाणप्रकरणे पू० 
देहपातविचारो नाम द्वात्रिंशः सर्गः || ३२ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे पूर्वार्धे 
देहपातविचारो नाम द्वात्रिंशः सर्गः || ३२ ||

त्रयस्त्रिंशः सर्गः ३३

श्रीवसिष्ठ उवाच |

चन्द्रार्धशेखरधर चित्तत्त्वस्य महात्मनः |
अनन्तस्यैकरूपस्य द्वित्वं कथमुपागतम् || १ ||

यथा जीवजगद्भेदा मोहसंकल्पकल्पिताः |
विचारेणैव संभाव्यास्तथा तर्कैरिहोच्यते || 

सर्वगापि चिदेतस्मिंश्चेतसि प्रतिबिम्बतीति यदुक्तं यच्च दृढभावनया 
पश्चात्तत्रैव रसशालिनीत्याद्युक्तं तत्रोभयत्राप्यनुपपत्तिं वसिष्ठः शङ्कते##-
चन्द्रार्धशेखरधर | अर्धशब्दस्य षोडशतमभागनिष्ठत्वेन 
समांशवाचित्वाभावेनानपुंसकत्वात् अर्धं नपुंसकम् इत्यस्याप्रवृत्तेः 
षष्ठीतत्पुरुषः | अनन्तस्य दिक्कालवस्तुकृतपरिच्छेदशून्यस्य एकरूपस्य 
सजातीयविजातीयस्वगतभेदशून्यस्य चिल्लक्षणस्य तत्त्वस्य सजातीयजीवरूपं 
विजातीयजडजगद्रूपं च द्वित्वं कथमुपागतम् किं स्वत उत परतः | नाद्यः | 
अविकारत्वादनवयवत्वाच्च | नापि द्वितीयः | द्वितीयस्यैवाप्रसिद्धेरिति भावः || १ ||

कथं च तन्महादेव रूढं पर्यायसंकुलम् |
भवेद्दुःखोपघाताय प्रज्ञया विनिवारितम् || २ ||

यदि तु निर्निमित्तमेव तदा गतमिति ब्रूषे तर्हि संकोचे 
मानाभावादनन्तकोटिभिस्तत्पर्यायैर्बन्धनैः संकुलं व्याप्तं चिरानुवृत्त्या 
रूढं तत् प्रज्ञया तत्त्वबोधेनैकत्वागन्तुकत्वाभ्यां दुर्बलतमेन कथं 
विनिवारितं सत् आत्यन्तिकदुःखोपघाताय भवेत् | 
निर्निमित्तस्यैकस्याप्युच्छेदाप्रसिद्धेः कथंचिदेकस्योच्छेदेऽप्यन्येषामनन्तानां 
तादृशबन्धानां परिशेषात्पुनःपुनरन्यान्यनिर्निमित्तबन्धोत्पत्तेर्दुर्वारत्वाच्च 
न प्रागुक्तब्रह्मशक्तिमायानिमित्तं मिथ्याभूतमेव तदिति न कश्चिद्दोष इति युक्तम् | 
सा ह्यागन्तुकी वा स्यात्सहजा वा आद्येऽपि स्वत उत्पन्ना उत परसंबन्धाधेयेति विमर्शे 
अनिर्मोक्षानवस्थादिदोषापत्तेः | सहजाया अग्न्यौष्ण्यशक्तिवत्सति 
ब्रह्मण्यपनेतुमशक्त्या अनिर्मोक्षतादवस्थ्यात् ऐकरस्यश्रुतिवैरस्यप्रसङ्गाच्च | 
किं च मायाशक्तेर्मिथ्यात्वे अत्यन्तासत्त्वादसतः कार्योत्पादकत्वायोगात्स एव 
समुत्थितो निर्हेतुकद्वैतोत्पादवादः | सत्यत्वे ज्ञानेन 
निवृत्त्ययोगादनिर्मोक्षदोषानिर्मोक्ष इत्युभयतस्पाशा रज्जुः | न च निष्कर्षे 
सत्त्वासत्त्वातिरिक्ता तृतीया विधा केनचिद्व्यवस्थापयितुं शक्या | तयैव विधया 
ज्ञानोत्तरमपि द्वैतस्यानिवार्यत्वात् | न हि तृतीया सा ज्ञेन प्रथमा द्वितीया वा 
कर्तुं शक्या | ज्ञानस्याकारकत्वादन्यस्यान्यात्मतायोगात्##-
||

ईश्वर उवाच |

सर्वशक्ति हि तद्ब्रह्म सदेकं विद्यते यदा |
तदा निर्मूल एवायं द्वित्वैकत्वकलोदयः || ३ ||

न वयं जीवजगदादिद्वैतं प्रमाणैरुपपादयितुं प्रवृत्ताः किंतु 
मोहादनादिकालादारभ्य भ्रान्त्या प्रसक्तं 
तदध्यारोपापवादन्यायमाश्रित्यापवदितुम् | तत्राध्यारोपे सर्गादौ 
यत्कामकर्मवासनादिनिमित्तकारणानां ब्रह्माविद्याद्युपादानकारणानां 
वियदादिक्रमस्य व्यष्टिसमष्टिस्थूलसूक्ष्मादिविभागकोशभेदादीनां कल्पनं तत् 
सर्वं स्वयमसत्यमपि सत्यवस्तुपरिचयोपायतया श्रुत्या कल्पितं 
परमार्थसत्यप्रयोजनाविसंवादितया इतरवादिकल्पनापेक्षया उत्कृष्टमिति 
श्रोतॄणां विश्वासजननाय लोकदृशैवोपपत्तिभिः शास्त्रेषु समर्थ्यते | परिचिते तु 
सर्वात्मके सर्वप्रतीचि तस्याद्वितीयताबोधनाय परमार्थदृष्टिमेवावलम्ब्यापोद्यत 
एवेति तस्मिन्नेकत्वमभ्युपेत्य तद्विरुद्धद्वित्वासंभवोद्भावनं तव 
स्वाभ्युपगतविरुद्धं सिद्धान्तविरुद्धं चेति कथं न पश्यसीत्याशयेन 
श्रीभगवान्समाधत्ते-सर्वशक्तीत्यादिना | यदा ब्रह्म व्यवहारदृशा 
सर्वशक्ति परमार्थदृशा तु एकं सदेव विद्यत इति व्यवस्थितं 
दृष्टिद्वयमङ्गीकृतं तदा द्वित्वैकत्वलक्षणायाः कलायाः 
सर्वशक्त्यैकदेशादुदयो यस्य तथाविधस्तदापेक्षो निर्मूल एव | 
यस्माद्व्यवहारदृशा अध्यारोपः परमात्मदृशाऽपवादः न 
तावद्व्यवहारदृष्ट्या यः सर्वज्ञः सर्वविद्यस्य ज्ञानमयं तपः इति 
श्रुत्योपपादितात्सर्वज्ञात्सर्वशक्तिमतो जीवजगद्द्वैतागमोऽनुपपन्नः | 
धर्मिग्राहकमानेन तस्य तत्स्वभावस्यैव निर्णयात् | 
तदेतद्ब्रह्मापूर्वमनपरमनन्तरमबाह्यम् | यत्र नान्यत्पश्यति नान्यच्छृणोति 
नान्यद्विजानाति स भूमा इति श्रुतिदर्शितपरमार्थदृष्टिगम्ये तु न कदाचिदपि 
द्वित्वं तद्विरोध्येकत्वं वा प्रसक्तमिति तत्र तदनुपपत्त्युद्भावनं 
निर्मूलमेवेत्यर्थः || ३ ||

सति द्वित्वे किलैकं स्यात्सत्येकत्वे द्विरूपता |
कले द्वे अपि चिद्रूपे चिद्रूपत्वात्तदप्यसत् || ४ ||

ननु नेह नानास्ति किंचन न तु तद्द्वितीयमास्ति ततोऽन्यद्विभक्तम् विभुं 
चिदानन्दमरूपमद्भुतम् इत्यादिश्रुतिभिर्द्वित्वमेव निषिध्यते 
नैकत्वमित्यविरुद्धमेकत्वं कथं द्वित्वतुल्यकक्षतया निषिध्यते तत्राह-सतीति | 
सति प्रसिक्ते द्वित्वे तद्व्यावृत्तये एकत्वं कल्प्यते | सति चैकत्वे तदेवैकत्वान्तरसहितं 
द्वित्वमिति कल्प्यत इति परस्परसापेक्षकल्पनत्वात्तुल्यकक्षे एव ते | 
तत्रैकत्वलक्षणधर्मस्यापि तदतिरिक्तस्य कल्पने 
चिदैकरस्यव्याघातप्रसङ्गात्तदप्यसदेवेत्यर्थः || ४ ||

एकाभावादभावोऽत्र एकत्वद्वित्वयोर्द्वयोः |
एकं विना न द्वितीयं न द्वितीयं विनैकता || ५ ||

कार्यकारणयोरेकसारत्वादेकरूअप्ता |
फलान्तस्यापि बीजादेर्विकारादिह कल्पना || ६ ||

इदानीं व्यवहारपरमार्थदृष्ट्योरुपदेशादिव्यवहाराय मिश्रणेऽपि 
सत्ताद्वैविध्यकल्पनान्न परमार्थसति व्यावहारिकसत्तया जीवजगद्द्वैतविरोध 
इत्याह-कार्येति | बीजादेः पुनः फलान्तस्य यथा स एवायमिति 
प्रत्यभिज्ञायमानैकस्वभावे अनुगतद्रव्ये विकारान्नानात्वकल्पना 
तद्वदुपपत्तेरित्यर्थः || ६ ||

चित्त्वं चेत्यविकल्पेन स्वयं स्फुरति तन्मयम् |
विकारादि तदेवान्तस्तत्सारत्वान्न भिद्यते || ७ ||

यदि तु सर्वविकाराणां परमार्थसत्ताव्यतिरिक्ता व्यावहारिकसत्ता नाभ्युपेयते तदा 
सुतरां द्वैतं चिद्विकल्प एव फलित इति राहुशिरोद्वैतविरोधोद्भावनतुल्यस्त्वदाक्षेप  
इत्याशयेनाह-चित्त्वमिति | अन्तः स एव सारः परमार्थो यस्य तत्त्वात् | एवं च 
मायातत्कार्याणां पृथक्सत्त्वपक्षः अपृथक्सत्त्वपक्षः 
असत्त्वपक्षस्तृतीयविधापक्षो वा 
नानावादिकल्पितप्रधानपरमाणुक्षणिकाक्षणिकविज्ञानशून्यतादिपक्षो वा यः 
कश्चित्त्वयाभ्युपगम्यतां तथाप्यसङ्गाद्वयचिन्मात्रास्पर्शी स सर्वोऽपि 
चिदधीनसिद्धिकश्चिद्विकल्पमात्रमिति चितः कदापि बन्धप्रसक्तिरेव यत्र दुर्लभा 
तत्राऽनिर्मोक्षोद्भावनं दूरनिरस्तमेवेति भावः || ७ ||

विकारादिविकल्पोऽयं तत उत्थाय वस्तुषु |
याति सार्थकतां नानाकार्यकारणतादिभिः || ८ ||

तत्सारत्वमेवोपपादयति-विकारादीति | यतोऽयं 
षड्भावविकारलक्षणस्तदाश्रयघटादिलक्षणश्च विकल्पस्ततः सद्वस्तुनः 
सकाशादेवोत्थाय आविर्भूय जलाहरणाद्यर्थक्रियाकारणत्वादिभिः सार्थकतां 
भोगपर्यवसानं याति | भोगश्च चिदवसानतैवेति तन्मात्रसारतेत्यर्थः || ८ ||

तरङ्गाः सलिले येऽपि तोये शैलस्य ते समाः |
शशशृङ्गसमः सोऽपि यस्य सत्यः शशाङ्कुरः || ९ ||

एवं जगतो विकल्पनामात्रत्वे केचिज्जलतरङ्गादयो व्यावहारिकाः 
मरुमरीचिकातोयतरङ्गाः प्रातिभासिकाः 
वन्ध्यापुत्रशशशृङ्गादयस्त्वत्यन्तासन्त 
इत्यवान्तरवैलक्षण्यविकल्पोऽप्यज्ञस्यैवेत्याह-तरङ्गा इति | यस्य तत्त्वविदःइ 
शशादुद्भिन्नो वीहियवाद्यङ्कुरोऽपि ब्रह्मैवेति सत्यस्तस्य ये सलिले 
प्रसिद्धास्तरङ्गास्ते शैलस्य मूर्ध्नि कल्पिते तोये ये तरङ्गास्तैः समाः | स शैलोऽपि 
शशशृङ्गसमः | स्वतोऽसत्त्वस्य ब्रह्मसत्तया सत्त्वकल्पनस्य च त्रिष्वपि 
साम्यादित्यर्थः || ९ ||

वस्तुबोधोऽत्र संधत्ते तत्रालं वाग्विकल्पनैः |
व्यवच्छेदादि दुश्छेद्यं वचोवाच्यात्किल द्विज || १० ||

यस्त्वत्र जगत्यबोधकृतः सर्वपदार्थानां परस्परव्यावृत्तिलक्षणो 
व्यवच्छेदस्तं वस्तुबोधस्तत्त्वसाक्षात्कार एव संधत्ते स्फुटितशकलानि 
संधानेनेवैकतां नयति | तत्र ईदृशे विषये वाग्विकल्पनैर्युक्त्युपन्यासैः अलं 
साध्यं नास्ति | यतः अनपगते अज्ञाने वचोवाच्याद्युक्तिसहस्रादपि 
अपरोक्षभ्रमसिद्धं व्यवच्छेदादि द्वैतं दुरुच्छेद्यमित्यर्थः || १० ||

ब्रह्मणः सर्वशक्तित्वं तत्त्वतो न विभिद्यते |
तरङ्गकणकल्लोलजलौघ इव वारिणः || ११ ||

तत्त्वदृशा दर्शने तु ब्रह्मणः सर्वशक्तित्वं सर्वजगदाकारमायिकरूपं 
तन्मात्रं तत्त्वतो न विभिद्यते | तत्रैव तिरोभवतीत्यर्थः || ११ ||

पुष्पपल्लवपत्रादि लताया नेतरद्यथा |
द्वित्वैकत्वजगत्त्वादि त्वन्त्वाहन्त्वं तथा चितेः || १२ ||

तथा च अपागादग्नेरग्नित्वं वाचारम्भणं विकारो नामधेयं त्रीणि रूपाणीत्येव 
सत्यम् इति श्रुतिदर्शितन्यायेन लताद्यैक्यदर्शने तदीयपुष्पपल्लवादिभेदानामिव 
तत्त्वदर्शने जगद्भेदानामप्यनृतत्वे त्वत्प्रश्नोऽतिनिरालम्बन इत्याह##-

देशकालविकारादिः कृतो भेदश्चितस्तु यः |
तच्चिदेतदसत्प्रोक्तं न प्रश्नोऽत्र तवोचितः || १३ ||

यो भेदः कृतः तत्सः चित् चिदेव चिद्द्वित्वमेव नास्ति तत्र द्वित्वं 
कथमुपागतमित्येतत्त्वया असत्प्रोक्तम् | अत्र असद्विषये तव प्रश्नो नोचित इत्यर्थः || १३ ||

देशकालक्रियासत्तानियत्वाद्याश्च शक्तयः |
चिदात्मिका एव चितः सत्त्वात्संपतिताः स्वतः || १४ ||

यतश्चितः सत्त्वादेव संपतिताः संपन्नसत्ताका अतश्चिदात्मिका एव || १४ ||

चित्तत्त्वं चित्तचेत्येहं चिद्ब्रह्माद्यभिधा स्मृता |
यथा वीच्याद्यभिधार्हं स्थितमम्बुतरङ्गकम् || १५ ||

चित्तं चेत्यं तदीहाश्च तेषां समाहारो रूपप्रपञ्चश्चित्तत्त्वमेव | एवं 
ब्रह्मादिस्तम्बपर्यन्ता अभिधा नाम प्रपञ्चोऽपि चिदेव स्मृता | अम्बुतरङ्गकं 
अम्बुतरङ्गानुगतं रससामान्यं यथा वीच्याद्यभिधार्हं स्थितं तद्वत् || १५ ||

असंभवत्तरङ्गस्य चिद्विलासमहाम्बुधेः |
तरङ्गितत्वमिव यत्तत्तावच्चेत्यसङ्गिता || १६ ||

तरङ्गितत्वमिव यद्विवर्तनं तदेव चेत्यसंबन्ध इत्यर्थः || १६ ||

तदेतत्परमं ब्रह्म सत्येश्वरशिवादिभिः |
शून्यैकपरमात्मादिनामभिः परिगीयते || १७ ||

शून्यपदेन असद्वा इदमग्र आसीत् इति श्रुतिस्थमसत्पदं लक्ष्यते || १७ ||

एवं रूपपदातीतं यद्रूपं परमात्मनः |
यत्तु नामाहममलं विषयो न गिरां च तत् ||१८ ||

मत्तत्त्वं परमार्थतस्तदेवेत्याह-एवमिति | रूपाणि पदानि नामानि च तदतीतं यत् 
अहम् | तुशब्दः पुरोदृश्यमानसाकाररूपव्यावृत्त्यर्थः | तत् गिरां वाचां 
चान्मनसां चन विषयः || १८ ||

यदिदं दृश्यते तस्यास्तल्लताया महाचितेः |
फलपल्लवपुष्पादि न भिन्नं तन्मयं यतः || १९ ||

यदिदं दृश्यते जगत् तत् तस्याश्चितेश्चिल्लक्षणाया लतायाः 
फलपल्लवपुष्पादीत्यन्वयः || १९ ||

महाविद्योपनयना चिद्भवत्यभिधा सती |
सा जीवत्वेन बाह्यत्वं तदा द्वीन्द्विव पश्यति || २० ||

यदि तु अनृतमेव जीवजगद्भावं विवेकाय पृच्छसि तदा शृणु | सा चित् महती 
अविद्या उपनयनं विचित्रवर्णरञ्जितोपनेत्रं यस्यास्तथाविधा यदा भवति तदा 
जीवत्वेन अभिधीयत इत्यभिधा तथाविधा सती द्वीन्द्विव स्वबाह्यत्वं 
बाह्यजीवजगद्भावं पश्यतीत्यर्थः || २० ||

स्वयमान्यैवमस्मीति भावयित्वा स्वभावतः |
अन्यतामिव संयाति स्वविकल्पात्मिकां स्वतः || २१ ||

अन्या अब्रह्माचिद्रूपास्मि || २१ ||

अकलङ्केन रूपेण रूपं यत्सकलङ्कवत् |
संसारसरितं प्राप्य चेतनेनैव चेतति || २२ ||

अकलङ्केनैव रूपेण स्थितापि सकलङ्कवद्यत्पुर्यष्टकरूपं कल्पितं तेन 
संसारसरितं प्राप्य औपाधिकचेतनेनैव चेतति न निष्कलङ्कचेतनेनेत्यर्थः || २२ ||

चिद्वपुः स्वयमेतेन ह्येकतामेति जीवताम् |
चित्तत्त्वस्यावभासेन जीवो जीवति तन्मयः || २३ ||

एतेन पुर्यष्टकेन एकतां तादात्म्याध्यासलक्षणां जीवतां एति | तन्मयश्चित्प्रचुरः 
सन् जीवति प्राणनादिक्रियां लभते || २३ ||

आतिवाहिकदेहोऽपि जीवतां समुपागतः |
भावनापञ्चकं भूत्वा द्रव्यमस्मीति वेत्त्यलम् || २४ ||

इत्थं सर्वगापि चिदेतस्मिंश्चेतसि प्रतिबिम्बतीत्येतदाक्षेपांशं समाधाय 
दृढभावनया पश्चात्तत्रैव रसशालिनीत्येतदाक्षेपांशं समाधातुं तस्य 
स्थूलदेहप्राप्तिक्रममाह-आतिवाहिकेति | भावनापञ्चकं 
पाञ्चभौतिकस्थूलदेहसंस्कारात्मकं भूत्वा देहलाभाय 
व्रीहियवतिलमाषादिद्रव्यमहं संपन्नमस्मीति वेत्ति | त इह व्रीहियवास्तिलमाषा इति 
जायन्ते इति श्रुतेरित्यर्थः | श्रुतौ इतिशब्दो भाविदेहानुकूलद्रव्यमात्रोपलक्षणार्थः 
| तेन स्थावरस्वेदजादिदेहप्राप्तिस्थले तत्तद्बीजानुकूलजलादिद्रव्यभावोऽप्यस्य भवतीति 
द्योतनाय द्रव्यमस्मीति वेत्तीति सामान्योक्तिः || २४ ||

तद्द्रव्यं प्राणिना भुक्तमाशु गच्छति वीर्यताम् |
ततोऽहं प्राणवाञ्जातो वेत्तीत्यनुभवात्मकम् || २५ ||

वीर्यतां रेतस्त्वम् | वृक्षादौ तु बीजभावम् | ततः स्त्रियां निषेकक्रमेणाहं 
प्राणवान् स्थूलदेहो जातोऽस्मीति वेत्तीत्यर्थः || २५ ||

अहंतादिक्रमेणाशु पञ्चकानुभवभ्रमात् |
स्थावरं जंगमं सर्वं वेत्ति तत्तद्भवत्यलम् || २६ ||

अनुभवात्मकं ब्रह्मैव उक्तेनाहंतादिक्रमेण पञ्चानां सङ्घः पञ्चकं 
स्थूलदेहस्तदनुभवभ्रमाचक्षुरादिद्वारा बाह्यं स्थावरं जंगमं च वेत्ति 
पुनस्तद्वासनया स्वयमपि तत्तद्भवतीत्यर्थः || २६ ||

काकतालीययोगेन दृढाभ्यासक्षयेण च |
वासनान्तरसंश्लेषात्सूक्ष्ममाकारमुज्झति || २७ ||

ननु पूर्वमशकादिदेहत्यागे तद्देहाकारवासनात्मना सूक्ष्मतया स्थितस्य 
पुर्यष्टकस्य दृढाभ्यस्तमशकाकारस्य सौक्ष्म्यस्य च कथं 
निवृत्तिर्हस्त्याकारस्य स्थौल्यस्य चानभ्यस्तस्य कथं लाभस्तत्राह-काकतालीयेति 
| यथा आकस्मिके काकतालसंबन्धे काकमरणप्रयोजकं कर्मैव निमित्तं नान्यत् 
तथा दृढाभ्यस्तवासनाभिभवे चिरव्यवहितहस्त्याद्यहंभाववासनोद्भवे च 
कर्मैव निमित्तम् | उद्भूतहस्तिवासनान्तरसंश्लेषात्तु चिराभ्यस्तमपि 
सूक्ष्ममशकाकारमुज्झतीत्यर्थः || २७ ||

द्वित्वस्वसंविदा द्वित्वमेकस्यैव प्रवर्तते |
पुंसो वेतालसंकल्पाद्वेताल इव भासुरः || २८ ||

विरोधिवासनोद्भवेन पूर्ववासनोपमर्दे उत्तरस्याभ्यासेन दार्ढ्ये च 
दृष्टान्तानाह-द्वित्वेत्यादिना || २८ ||

अद्वित्ववेदनाद्द्वित्वमात्मनोऽपि निवर्तते |
न करोमीति संकल्पात्पुरुषस्येव कर्तृता || २९ ||

द्वित्वसंकल्पतो द्वित्वमेकस्यैव प्रवर्तते |
अदिव्त्वसंविदा द्वित्वमनेकस्यापि नश्यति || ३० ||

अनेकस्य जगतोऽपि || ३० ||

परमात्मतया द्वित्वं न किलात्मनि विद्यते |
अविकारादिमत्त्वेन सर्वगत्वेन सर्वदा || ३१ ||

यत्स्वसंकल्परचितमसंकल्पक्षयं हि तत् |
यथा मुने मनोराज्यं गन्धर्वनगरं यथा || ३२ ||

असंकल्पात् क्षयो यस्य तथाविधम् | हि प्रसिद्धम् || ३२ ||

तथा संकल्पने क्लेशो न संकल्पविनाशने |
संकल्पयक्षो गन्धर्वपुर्याः सृष्टौ न तु क्षये || ३३ ||

किंचेत्यर्थे तथाशब्दः | संकल्पने मानसप्रयत्नेन रचने क्लेशः श्रमोऽस्ति न तु 
संकल्पस्य विनाशने | औदासीन्यमात्रेण स्वत एव तत्सिद्धेः | प्रसिद्धश्चायमर्थ 
इत्याह-संकल्पयक्ष इति | गन्धर्वोऽत्र मनस्तत्पुर्या मनोरथरचितपुर्याः 
सृष्टौ संकल्प एवासंभावितरचनासमर्थत्वाद्यक्षो दिव्यशिल्पी प्रसिद्धः न तु 
तत्क्षये इत्यर्थः || ३३ ||

पुष्टसंकल्पमात्रेण यदिदं दुःखमागतम् |
तदसंकल्पमात्रेण क्षयि कात्र कदर्थना || ३४ ||

कदर्थना क्लेशः || ३४ ||

यत्किंचिदपि संकल्प्य नरो दुःखे निमज्जति |
न किंचिदपि संकल्प्य सुखमव्ययमश्नुते || ३५ ||

संकल्पव्यालनिर्मुक्ता न यदा तव चेतना |
न तदा नन्दनोद्याने त्वमुच्चैः परिराजसे || ३६ ||

उच्चैः सर्वगुणोत्कृष्टे नन्दनोद्याने स्थितोऽपीति शेषः | न परिक्षीणक्लेशो राजसे || ३६ ||

स्वविवेकानिलैः कृत्वा संकल्पजलदक्षयम् |
परां निर्मलतामेहि शरदीव नभोन्तरम् || ३७ ||

संकल्पनाशने तर्हि क उपायस्तमाह-स्वविवेकेति || ३७ ||

संकल्पसरितं मत्तां मणिमन्त्रेण शोषय |
तत्रोह्यमानमात्मानं समाश्वास्य भवामनाः || ३८ ||

संकल्पानिलनिर्धूतं भ्रान्तं पर्णतृणांशवत् |
भूताकाशे चिदात्मानमवलम्ब्य विलोकय || ३९ ||

पर्णतृणस्य अंशाः खण्डास्तद्वद्भ्रान्तम् | भूताकाशे सर्वभूतहृदाकाशे || 
३९ ||

स्वसंकल्पनकालुष्यं विनिवार्यात्मनात्मनः |
परं प्रसादमासाद्य परमानन्दवान् भव || ४० ||

सर्वशक्तिमयो ह्यात्मा यद्यथा भावयत्यलम् |
तत्तथा पश्यति तदा स्वसंकल्पविजृम्भितम् || ४१ ||

यद्वस्तु || ४१ ||

संकल्पमात्रमेवेदं जगन्मिथ्यात्वमुत्थितम् |
असंकल्पनमात्रेण ब्रह्मन्क्वापि विलीयते || ४२ ||

संकल्पवातवलितं जन्मजालकदम्बकम् |
असंकल्पानिलस्पर्शाद्विश्राम्यति परे पदे || ४३ ||

संकल्पलक्षणेन पुरोवातेन वलितं कन्दलितं जन्मलक्षणानां जालानां 
जलधराणां कदम्बकं असंकल्पलक्षणस्य पाश्चात्यानिलस्य स्पर्शात्परे पदे 
ब्रह्माकाशे विश्राम्यति | विलीयत इति यावत् || ४३ ||

तृष्णाकरञ्जलतिकामिमां रूढिमुपागताम् |
संकल्पमूलोद्धरणात्परिशोषवतीं कुरु || ४४ ||

प्रतिभाससमुत्थानं प्रतिभासपरिक्षयम् |
यथा गन्धर्वनगरं तथा संसृतिविभ्रमः || ४५ ||

अविद्याकामसंकल्पनाशेऽपि यदि जगद्भासेत तर्हि तत्प्रतिभासमात्रमिति 
जीवन्मुक्तानुभवसिद्धो दृष्टसृष्टिपक्षः परिशिष्यत इत्याशयेनाह##-

प्रभुरस्मीति विस्मृत्य तावच्छोचति भूमिपः |
भूमिपोऽस्मीति संजाता यावन्नास्य हृदि स्मृतिः || ४६ ||

यावदज्ञानं तावदेव जगत्प्रतिभासः शोकहेतुर्न तदुत्तरकालमित्याशयेनाह##-

नास्य तज्जातया ब्रह्मन्प्राक्स्मृतिर्वर्तमानया |
शरदेवोपगतया प्रावृड् जाड्यापवारिणी || ४७ ||

ननु तत्त्वविदोऽपि प्राक्तनचिराभ्यस्तसंसारस्मृतिपरम्परया वर्तमाना ब्रह्मास्मीति 
स्मृतिराच्छाद्येत तथा च पुनः संसारशोकप्रसङ्ग इत्याशङ्क्याह-नास्येति | 
अस्य भूमिपस्य तत्त्वविदश्च तस्मादाप्तोपदेशाज्जातया वर्तमानया भूपोऽस्मि 
ब्रह्मास्मीति स्मृत्या बाधिता प्राक्तनदुःखस्मृतिः स्वजाड्येन अपवारिणी 
आच्छादनसमर्था न | यथा उपगतया शरदा निरस्ता प्रावृड् 
मेघजाड्येनापवारणसमर्था न भवति तद्वैदित्यर्थः || ४७ ||

घनप्रवाहयाऽकस्माच्चित्तेहा सैव वर्धते |
य एवोच्चैःस्वरस्तन्त्र्याः स एवाक्रामति श्रुतिम् || ४८ ||

कोऽस्याः प्राबल्ये हेतुरिति चेन्मनननिदिध्यासनाभ्यासलक्षणपौरुषप्रयत्नकृत##-
चित्तवृत्तिरकस्माद्धनप्रवाहा सैव वर्धते इतराभिभवसमर्था भवति | यथा 
तारमन्द्रतन्त्रीस्वरयोर्मध्ये य एव उच्चैःस्वरः स एवान्यमभिभूय श्रुतिं 
श्रोत्रं आक्रामति | श्रूयत इत्यर्थः || ४८ ||

अहमेकोऽहमात्मास्मीत्येकां भावय भावनाम् |
तया भावनया युक्तः स एव त्वं भवस्यलम् || ४९ ||

सेयमहं ब्रह्मास्मीति स्मृतिरेवाविच्छेदेन संतता मुख्या मम मानसपूजा न 
बाह्येत्याशयेनाह-अहमिति | एकः अद्वितीय एवाहं शिवो देवः स च 
अहंत्वदहंकारोपलक्षित आत्मा नित्यापरोक्षचिदेकरसोऽस्मीत्येकामविच्छिन्नां 
भावनां स्मृतिधारां भावय | तया एवंरूपया देवपूजाभावनया युक्तः स 
शिव एव त्वं अलं नितरां भवसि नान्यया पूजयेत्यर्थः || ४९ ||

एवं ह्यसंभवदिदं त्वविरागभास्वत्तत्सत्त्वमुत्तमपदं परमेकदेवः |
पूजासु पूजकसुपूजनपूज्यरूपं किंचिन्नकिंचिदिव चित्तपदैकमूर्तिः || ५० ||

एवमुक्तरीत्या इदं बाह्यपूजनं त्वादृशानामसंभवदेव | हि यस्मादविरागेषु 
तुच्छफलरागिष्वेव भास्वत्प्रकाशमानम् | त्वद्योग्यस्तु उत्तमपदं 
तत्परमार्थसत्त्वं परं ब्रह्मैव एको देवः | यत्पूजासु पूजकः पूजाद्रव्यस्वामी 
सुष्ठु षोडशोपचारैः पूजनं पूज्यं प्रतिमालिङ्गादि च किंचित् नकिंचित्तुच्छमिव 
भवति | यतः सा सामग्री चित्तस्य पदानि 
संकल्पास्तदेकमूर्तिर्मनःकल्पनामात्रमित्यर्थः || ५० ||

इत्यार्षे श्रीवासिष्ठमहारामायणे वाल्मीकीये दे० मोक्षोपायेषु निर्वाणप्रकरणे पू० 
द्वैतैक्यप्रतिपादनं नाम त्रयस्त्रिंशः सर्गः || ३३ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे पूर्वार्धे 
द्वैतैक्यप्रतिपादनं नाम त्रयस्त्रिंशः सर्गः || ३३ ||

चतुस्त्रिंशः सर्गः ३४

ईश्वर उवाच |

इत्थं स्थितमिदं विश्वं सदसद्देवरूपि च |
द्वैतैक्यपदनिर्मुक्तं युक्तं द्वैतैक्यमप्यतः || १ ||

सौषुप्तमिह तुर्यं च तुर्यातीतपदं तथा |
उपदिश्येश्वरोऽन्त्येत्र विश्रान्त इति वर्ण्यते || 

इत्थमनया देवपूजया पूज्यमानं विश्वं बाधदृशा असत् अधिष्ठानदृशा सत् 
देवरूपि च युक्तम् | तत्त्वतो द्वैतैक्यपदनिर्मुक्तं व्यवहारे द्वैतैक्यरूपं च 
युक्तमिति सर्वविरोधपरिहार इत्यर्थः || १ ||

चितेः कलङ्कवैरूप्यमिति संसारतां गतम् |
अकलङ्कमसंसारि तच्चाभिन्नाद्वयात्मकम् || २ ||

कुतो वा द्वैतैक्यरूपि कुतो वा तन्निर्मुक्तं तदाह-चितेरिति | कलङ्को मोहस्तत्कृतं 
वैरूप्यं जडभाव इति कल्पनादित्यर्थः | असंसारि इति दर्शनादिति शेषः || २ ||

इयमस्मीति संप्राप्तकलङ्का चिन्निबध्यते |
एतामेव कलां बुद्ध्वा स्वकाभिन्नां विमुच्यते || ३ ||

तदेव स्पष्टमाह-इयमिति | इयं दृश्यदेहादिरूपा | एतां 
दृश्यप्रथासमर्थां चित्कलाम् || ३ ||

चिदर्थाकारताभावाद्द्वित्वासत्त्वं समुज्झति |
सुखादिमिलितां धत्ते न सत्यां सदिति क्षणात् || ४ ||

अर्थाकारतारा अर्थाकारस्य भावाद्भावनानिमित्ताद्द्वित्वं प्राप्य 
स्वमखण्डसत्त्वं समुज्झति विस्मरति | देहसुखदुःखादिभिर्मिलितां न 
सत्यामसत्यामेव स्वस्थितिं सदिति धत्ते सेयं सकलङ्कस्थितिः || ४ ||

शुद्धा निरंशा सत्या वाऽसत्या वेत्येवमादिभिः |
विमुक्ता नामशब्दार्थैः सर्वैः सर्वात्मिकापि खम् || ५ ||

अकलङ्कस्थितिमाह-शुद्धेति | सत्या वा असत्या वा 
इत्येवमादिभिर्विकल्पनामशब्दार्थैः सर्वैर्विमुक्ता व्यवहारे सर्वनामरूपात्मिकापि 
खं शून्यस्वभावा सेत्यर्थः || ५ ||

सर्वं निरुपमं शान्तं मनसैतत्त्रिमार्गगम् |
ब्रह्मेदं बृंहितं ब्रह्म शक्त्याऽऽकाशविकासया || ६ ||

उक्तनिष्कलङ्कस्थितिप्रतिष्ठार्थं सुषुप्त्यादि भूमिकाभेदान्दर्शयितुमुपक्रमते##-
विकसतीत्याकाशविकासा तथाविधया स्वमायाशक्त्या जाग्रत्स्वप्नसुषुप्तिलक्षणैः 
सृष्टिस्थितिसंहारलक्षणैरध्यात्माधिभूताधिदैवलक्षणैर्वा त्रिभिर्मार्गैः 
प्रवृत्तं जगन्मनसैव जृम्भितम् || ६ ||

मनसा मनसि च्छिन्ने स्वेन्द्रियावयवात्मनि |
सत्यालोकाज्जगज्जाले प्रच्छन्ने विलयं गते || ७ ||

अतो मनश्छेदेनैवास्य च्छेद इत्याह-मनसेति | सत्यस्यालोकात्साक्षात्कारात् || ७ ||

छिद्यते शीर्णसंसारकलना कल्पनात्मिका |
भृष्टबीजोपमा सत्ता जीवस्य इतिनामिका || ८ ||

एवं तत्त्वबोधेन कल्पनाभिः सह मनसि च्छिन्ने प्रथमं यस्यां भूमिकायां 
जीवन्मुक्तस्य स्थितिर्भवति तां लक्षणैर्नाम्ना च दर्शयति##-
महिमानमिति वीतशोकः इति श्वेताश्वतरकाठकश्रुत्योश्छान्दोग्ये 
स्वपितिनामनिर्वचने स्वं अपि इतीति विभागे च इतिपदेन व्यवहृतत्वादितिनामिकेत्यर्थः | 
यद्यप्यज्ञसुषुप्तावपि स्वपितिनामास्ति तथापि 
तत्त्वबोधेनाज्ञानलिङ्गादिबाधाद्यस्योपाधेर्यस्यामविद्यायां 
लयस्तयोरभावादप्ययबोधकस्यापिशब्दस्य निवृत्तौ स्वरूपप्राप्त्यर्थक इतिशब्द 
एवावशिष्टस्तन्नाम संपद्यत इति भावः || ८ ||

पश्यन्ती नाम कलितोत्सृजन्ती चेत्यचर्वणाम् |
मनोमोहाभ्रनिर्मुक्ता शरदाकाशकोशवत् || ९ ||

एवं सर्वदृश्यबाधेनापरोक्षदृङ्मात्रपरिशेषात्पश्यन्ती इत्यपि तस्या 
नामान्तरमित्याह-पश्यन्तीति | चेत्यस्य चित्तविषयस्य चर्वणां पुनःपुनः 
प्रीत्यानुस्मरणं उत्सृजन्ती त्यजन्ती || ९ ||

शुद्धा चिद्भावमात्रस्था चेत्यचिच्चापलं गता |
समस्तसामान्यवती भवतीर्णभवार्णवा || १० ||

प्राक्चेत्यचिच्चापलं गतापि सांप्रतं चित्स्वभावमात्रस्था समस्तस्य सामान्यं 
सत्ता तद्वती तन्मात्रेण परिशिष्टेति यावत् | भवे जीवद्दशायामेव तीर्णो भवार्णवो 
यस्याम् || १० ||

अपुनर्भवसौषुप्तपदपाण्डित्यपीवरी |
परमासाद्य विश्रान्ता विश्रान्ता विततए पदे || ११ ||

सौषुप्तमितिपदस्य सुष्ठु निरतिशयानन्दात्मकं सुप्तं स्वलाभरूपमिति 
छान्दोग्यकृतव्युत्पत्त्यनुरूपं यत्पाण्डित्यं पण्डा शास्त्रजन्यं ज्ञानं तां 
इतः प्राप्तः पण्डितस्तस्य भावः पाण्ण्दित्यं यश्च श्रोत्रियोऽवृजिनोऽकामहतः इति 
श्रुत्युपदर्शितलक्षणविद्वदनुभवसिद्धं स यो मनुष्याणां राद्धः इत्यादिना 
मानुषानन्दादिहैरण्यगर्भानन्दान्तशतशतगुणोत्तरोत्तरोत्कृष्टविषयानन्द##-
अथवा सौषुप्तपदस्य सौषुप्तस्थानस्य यत्पाण्डित्यं 
निरस्तस्वाविद्यामौर्ख्यचिदेकघनपूर्णानन्दस्वप्रकाशस्वरूपं तेन पीवरी | अत एव 
भागत्यागलक्षणयां महासुप्तपदनामिकापि सेति भावः || ११ ||

एतत्ते मनसि क्षीणे प्रथमं कथितं पदम् |
द्वितीयं शृणु विप्रेन्द्र शक्तेरस्याः सुपावनम् || १२ ||

उत्तरं स्थानं वर्णयिष्यन्वर्णितं प्रथमं स्थानमुपसंहरति-एतदिति | 
शक्तेश्छिच्छक्तेर्दृढीकाराद्वा || १२ ||

एषैव मनसोन्मुक्ता चिच्छक्तिः शान्तिशालिनी |
सर्वज्योतिस्तमोमुक्ता वितताकाशसुन्दरी || १३ ||

ज्योतिर्भिः सूर्यचन्द्राग्निवाक्करणरूपैस्तमोभिरन्धकाराज्ञानतत्कार्यैश्च मुक्ता || 
१३ ||

घनसौषुप्तलेखावच्छिलान्तःसन्निवेशवत् |
सैन्धवान्तस्थरसवद्वातान्तःस्पन्दशक्तिवत् || १४ ||

तस्याः पूर्वापेक्षया ये विशेषास्तानाह-घनेति | सर्वेषां [सर्वेषां 
पदानां इति शेषः |] परां परिणतिमित्युत्तरत्रोपमानतया संबन्धः || १४ ||

कालेनायाति तत्रैव परां परिणतिं यदा |
शून्यशक्तिरिवाकाशे परमाकाशगा तदा || १५ ||

यदा पूर्वभूमिकैवाभ्यासवशाद्घनसौषुप्तादिवत्परां परिणतिं याति तदा 
आकाशे विद्यमाना शून्यशक्तिः परमाकाशं 
चिदेकघनब्रह्माकाशभावमागतेव भूत्वा चेत्यांशोन्मुखतां त्यजतीति 
परेणान्वयः | स्वतो व्युत्थानशून्यता भवतीत्ययं पूर्वापेक्षया फलतोऽपि विशेष 
इति भावः || १५ ||

चेत्यांशोन्मुखतां नूनं त्यजत्यम्ब्विव चापलम् |
वातलेखेव चलनं पुष्पलेखेव सौरभम् || १६ ||

कालताकाशते त्यक्त्वा सकलए सकलाकला |
न जडा नाजडा स्फारा धत्ते सत्तामनामिकाम् || १७ ||

क्रिया हि कालस्य कला | परिच्छिन्नमवकाशसापेक्षं वस्त्वाकाशस्य कला ताभ्यां 
सकले कालताकाशते तत्परित्यागादेव त्यक्त्वा सकलं दृश्यमात्रं न कलयतीति 
सकलाकला | व्यावर्तनीयजडाभावान्नाजडा | अनामिकां शब्दाभिलापायोग्यां 
वक्ष्यमाणविशेषणां सत्तां धत्ते || १७ ||

दिक्कालाद्यनवच्छिन्नमहासत्तापदं गताम् |
तुर्यतुर्यांशकलितामकलङ्कामनामयाम् || १८ ||

जाग्रत्स्वप्नसुषुप्तिभ्यस्तुर्यो यो विराढिरण्यगर्भाव्याकृतेभ्यस्तुर्योंऽशस्तेन 
कलितां प्रथमानाम् || १८ ||

कांचिदेव विशालाक्ष साक्षिवत्समवस्थिताम् |
सर्वतः सर्वदा सर्वप्रकाशस्वादुतत्पराम् || १९ ||

अत एव सर्वनिमित्तकसार्वकालिकसर्ववस्तुगोचरेभ्यः प्रकाशेभ्यः प्रथाभ्यः 
स्वादुभ्यश्चानन्देभ्यश्च तत्परां तादृशोत्कर्षवतीं स्पृहणीयतरां च || १९ ||

एषा द्वितीया पदता कथिता तव सुव्रत |
तृतीयं शृणु वक्ष्यामि पदं पदविदां वर || २० ||

उक्तां तुर्याख्यां द्वितीयभूमिकामुपसंहृत्य तृतीयामवतारयति-एषेति | 
पदं भूमिकाम् || २० ||

एषा दृक्चेत्यवलनादनामार्थापदं गता |
ब्रह्मात्मेत्यादिशब्दार्थादतीतोदेति केवला || २१ ||

तस्यां पूर्वापेक्षया ये विशेषास्तानाह-एषेत्यादिना | दृक् ब्रह्माकारा 
अखण्डवृत्तिश्चेत्यं तद्व्याप्तं ब्रह्म तयोर्वलनात् क्षीरोदकवदेकीभावान्नमयति 
गोचरयतीति नामग्राहकांशः अर्थ्यते गम्यते इत्यर्थो 
ग्राह्यांशस्तदुभयशून्यतापदं गता | अत एव 
ब्रह्मात्मेत्यादिपदवाक्यार्थादतीता | तथा च संप्रज्ञातसमाधिगम्यैव पूर्वा 
भूमिका इयं त्वसंप्रज्ञातसमाधिप्रतिष्ठागम्येति विशेष इति भावः || २१ ||

स्थैर्येण कालतः स्वस्था निष्कलङ्का परात्मना |
तुर्यातीतादिनामत्वादपि याति परं पदम् || २२ ||

स्थैर्येण षड्भावविकारराहित्येन कालतोऽपि स्वस्था स्थिरा | तमसोऽपि परेण आत्मना 
स्वेनैव निरस्तकलङ्का | या अतिशयितं परं पदं परमपुरुषार्थ इत्यर्थः || २२ ||

सा परा परमा काष्ठा प्रधानं शिवभावतः |
चित्येका निरवच्छेदा तृतीया पावनी स्थितिः || २३ ||

सर्वेषां पराणां परा परमा काष्ठा अवधिः शिवभावतः 
परममङ्गलत्वात्सर्वेभ्यो मङ्गलेभ्यः प्रधानम् | एका मुख्या निरवच्छेदा 
विच्छित्तिरहिता चिति स्थितिस्तृतीयेत्यर्थः || २३ ||

चिरमस्यां प्रतिष्ठायां सर्वाध्वाध्वगदूरगा |
सा ममाप्यङ्ग वचसां न समायाति गोचरम् || २४ ||

अस्यां प्रतिष्ठायां भूमिकायां स्थितिः सा सर्वेभ्यः 
शैवशास्त्रप्रसिद्धषडध्वभ्यः 
श्रुतिप्रसिद्धधूमार्चिराद्यध्वभ्यस्तदध्वगेभ्यस्तैरध्वभिरुपास्ति##-
गोचरं विषयतां न समायाति किंतु स्वयमेवानुभूयत इत्यर्थः || २४ ||

त्रिमार्गकलनातीतमिति ते कथितं मुने |
तिष्ठ तस्मिन्पदे नित्यमिति देवः सनातनः || २५ ||

त्रिभ्यो जाग्रदादिमार्गेभ्यः कलनायास्तत्सापेक्षतुर्यत्वसंख्यायाश्चातीत इति 
एवंरूपो देवः सनातनो नित्यो नान्यः | अतोऽन्यदार्तं इति श्रुतेरिति भावः || २५ ||

एतन्मयमिदं विश्वं मुने तन्मयवेदनात् |
सत्यसंवेदनान्नेदं न च नेदं मुनीश्वर || २६ ||

तन्मयवेदनात्तदुपादानकत्वदर्शनात् एतन्मयम् | 
उपादानातीताद्वितीयसत्यसंवेदनात्तु इदं नेदं च | द्विविधविकल्पातीतमित्यर्थः || २६ ||

नेदं प्रवर्तते किंचिन्नेदं किंचिन्निवर्तते |
शान्तं समसमाभासं प्रथते स्वस्य कोशवत् || २७ ||

तदेव स्पष्टमाह-नेदमिति | स्वस्य कोश उदरं तद्वत् || २७ ||

अद्वैतैक्यादसंक्षोभाद्धनचेतनया तया |
अविकारादिमत्त्वाच्च नित्यानित्यतया चिरम् || २८ ||

कुतस्तत्समेभ्योऽपि समाभासं तत्र हेतुमाह-अद्वैतैक्यादिति द्वाभ्याम् | 
प्रलयाब्धिवद्द्वैतैक्याभावेऽपि स्वात्मनि संक्षोभः स्यान्नेत्याह##-
सैन्धवखण्डे द्रवत्वादिविकारस्तद्रस एव दृष्टस्तद्वत्किंचन स्यात्तत्राह##-
यस्मात्तादृशतया || २८ ||

चिद्धनत्वाच्छिशुशिलाकोशानां जगतामपि |
मनागपि न भेदोऽस्ति सतामप्यसतामपि || २९ ||

सतामसतामपि शिशुकल्पितनभः शिलाकोशानां जगतामपि चिद्धनत्वान्न मनागपि 
भेदोऽस्तीति समसमाभासमिति सुष्ठूक्तमिति भावः || २९ ||

समस्तं सुशिवं शान्तमतीतं वाग्विलासतः |
ओमित्यस्य च तन्मात्रातुर्या स परमा गतिः || ३० ||

उक्तमेव तुर्यातीतत्वमुपपादयन्नुपसंहरति-समस्तमिति | ओमित्यस्याक्षरस्य 
विराडादिभिरकारादिमात्राभेदेन कल्पितैश्चतुर्भिः पादैः प्रविभक्तस्य या 
नादबिन्दुशक्तिशान्ताख्यास्तस्या अर्धमात्राया मात्रास्तासु तुर्या शान्ताख्या सा 
परमा गतिः | तस्यां हि ओतानुज्ञात्रनुज्ञाऽविकल्पाख्यासु स्थितिषु अविकल्पाख्या 
तुरीयतुरीया तापनीयश्रुतौ परमा गतिर्व्युत्पादितेति भावः || ३० ||

श्रीवाल्मीकिरुवाच |

इत्युक्तवानमलदृक्परिणामतोऽस्मिन् पारे पदे समुपशान्तरवाभिधाने | 
तूष्णीमतिष्ठदमुना मुनिना च सार्धं विश्रान्तवृत्तिरथ तत्र 
मुहूर्तमीशः || ३१ ||

ईशः शिव इति वर्णितप्रकारेणोक्तवानुपदिष्टवान्सन् अथ अमुना वसिष्ठेन मुनिना 
चादन्यैः स्कन्दनन्द्यादिभिश्च सार्ध सम्यगुपशान्तो रवः 
प्रणवार्धमात्राचरमभागो यत्रेति व्युत्पत्त्या शान्तरवाभिधाने अस्मिन् 
सर्वसंसारपारे तुरीयतुरीयपदे अमला या दृग् भूमानन्दचित् तदैकरस्येन 
परिणामतो विश्रान्ता वृत्तिर्यस्य तथाविधः संस्तत्र वसिष्ठाश्रमे मुहूर्त 
तूष्णीं निश्चेष्ट एवातिष्ठत् | मनसः परमपदविश्रान्तौ 
तदधीनसर्वेन्द्रियचेष्टानां कुण्ठीभावादिति भावः || ३१ ||

इत्यार्षे श्रीवासिष्ठमहारामायणे वाल्मीकीये दे० मोक्षोपायेषु निर्वाणप्रकरणे पू० 
परमेश्वरोपदेशो नाम चतुस्त्रिंशः सर्गः || ३४ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे पूर्वार्धे 
परमेश्वरोपदेशो नाम चतुस्त्रिंशः सर्गः || ३४ ||

पञ्चत्रिंशः सर्गः ३५

श्रीवसिष्ठ उवाच |

ततो मुहूर्तेन हरो गौरीकमलिनीसरः |
मद्विकासोन्मुखं स्वैरं विकासं बहिराददे || १ ||

ब्रह्मविष्णुहरादीनामत्र यः परमः पिता |
महादेवः परात्मासौ पूज्यसीमान्त ईर्यते || 

भक्तवात्सल्यातिशयान्मम विकासे प्रबोधने उन्मुखो मद्भाग्योदयेन प्रेरितः सन् 
बहिर्विकासं नेत्रोन्मीलनं आददे स्वीचकार || १ ||

दृक्चयो द्योतयामास मुखाकाशतलोदितः |
बोधं समुद्गकादर्क अंशुराशिरिवोद्गतः || २ ||

हरस्य मुखलक्षणे निर्मलत्वात्त्रिपुण्ड्रशरदभ्ररेखाङ्कितत्वाच्चाकाशतले उदितो 
दृशां चन्द्रसूर्याग्निलक्षणनेत्रायां चयो बोधं समाधेः प्रबुद्धतां 
द्योतयामास | यथा समुद्गकान्मेघसंपुटकाद् द्यावाभूमिसंपुटाद्वा उद्गतः 
अंशूनां राशिरर्कोऽहर्द्योतयति तद्वदित्यर्थः | अर्क अंशुराशिरित्युत्वविषये यत्वं 
छान्दसम् || २ ||

ईश्वर उवाच |

मुने मननमाहूय स्वसत्तैवाशु मीयताम् |
त्वमर्थं माहरानर्थं पवनः स्पन्दतामिव || ३ ||

तत्र भगवांस्तत्त्वबोधोपयोगितया उपायोपेयसारौ प्रथममाह-मुने इति | हे 
मुने त्वया प्रथमं मननं विचारमाहूय संनिधाप्य स्वस्य प्रतीचः सत्ता 
पारमार्थिकरूपमेवाशु मीयतां प्रमाणैर्निर्धार्यताम् | तत्र प्रतीचि अनर्थं 
बहिर्मुखत्वापादनेन सर्वानर्थमूलं त्वमर्थ युष्मत्प्रत्यययोग्यमचिदंशं 
मा आहर | यथा अचलमेवाकाशं पवनः स्पन्दतां नयंस्तापरजोजाढ्यादिभाज 
करोति तादृशमिति त्वमर्थोपमा || ३ ||

द्रष्टव्यमिह यत्किंचित्तद्दृष्टं किं समं भ्रमैः |
न हि हेयमुपादेयं चेह पश्यामि तद्विदः || ४ ||

ननु त्वमर्थेष्वपि द्रष्टव्यं हेयमुपादेयं च वहस्ति तत्कुतो नादर्तव्यं तत्राह##-
भवति इत्यादिश्रुतेरात्मदर्शनेनैव सर्वद्रष्टव्यानां तत्त्वतो 
दृष्टत्वाद्दृष्टैरदृष्टैर्वाभ्रमैः समं सह किं प्रयोजनम् | 
तद्विदस्तत्त्वविदः | इह भ्रान्तिविषये || ४ ||

शान्त्यशान्तिमयानेतान्विकल्पान्दलयन्नसिः |
धीरोसि नान्यथाश्थित्वा त्वमेव भव चात्मदृक् || ५ ||

उपात्ता इष्टार्थाः प्रहीणा अनिष्टाश्च चित्ताश्वासनहेतुत्वाच्छान्तिमयास्त एव विपरीता 
विक्षेपहेतुत्वादशान्तिमयास्तानेतान्विकल्पान् दलयंस्त्वमेव धीरः असिरसि | अन्यथा तु 
न धीरोऽसि | अतः आस्थित्वा आस्थां विधाय आत्मदृक् चाद्धीरश्च भव | तथा च 
दृश्याकारानास्कन्दितचिदात्मस्वभावावस्थितिरेव मुख्यः कल्प इति भावः || ५ || 

इमां दृश्यदशामाशु बाह्यबोधाय वा पुनः |
समाश्रित्य मदुक्तं त्वं शृणु तूष्णीं स्थितेन किम् || ६ ||

तत्र चेत्त्वमसमर्थस्तर्हि तत्प्राप्तये कंचित्कालं श्रवणाद्यनुकूलां कतिपयामेव 
बाह्यदृष्टिमवलम्ब्य निरन्तरं तत्त्वप्रापतये यतस्व न कदाचिदपि 
प्रमादादुपरमस्वेत्याह-इयामिति | बाह्यबोधाय सूर्यो यथा सर्वलोकस्य चक्षुर्न 
लिप्यते चाक्षुषैर्बाह्यदोषैः | एकस्तथा सर्वभूतान्तरात्मा न लिप्यते लोकदुःखेन 
बाह्यः इति श्रुतौ अलेपकत्वसमर्थनाय सर्वप्रपञ्चबाह्यत्वेन दर्शितस्यात्मनो 
बोधाय तूष्णीमात्मलाभप्रयत्नं विना स्थितेनावस्थितेन किं | कः पुरुषार्थ 
इत्यर्थः || ६ ||

इत्युक्त्वा बाह्यबोधस्त्वं मा भवेति त्रिशूलधृक् |
प्राणेनेदं देहगेहं परिस्फुरति यन्त्रवत् || ७ ||

बाह्याकारदर्शनानां मध्ये देहात्मतादर्शनमेव महाननर्थः 
सर्वानर्थबीजं चेति तदेव मम त्याजयितुं भगवान् प्रवृत्त इति वसिष्ठ आह##-
यस्य तथाविधो मा भवेत्याशयेन वक्ष्यमाणदेहात्मताभ्रमनिरासोपायमाहेति 
पूरयित्वा व्याख्येयम् | त्रिटितो वा ग्रन्थोऽत्रान्वेष्यः | तत्र देहस्य क्रियाशक्तिरिव 
चेतनशक्तिरपि परायत्तेति नात्मप्रसक्तिरित्याशयेन प्राणाधीना देहचेष्टेत्याह##-

प्राणहीनं परिस्पन्दं त्यक्त्वा तिष्ठति मूकवत् |
चालनी पावनी शक्तिः शक्तिः संवेदनी चितिः || ८ ||

देहस्य चालनी चलनानुकूला क्रियाशक्तिः पावनी पवनप्रयुक्ता संवेदनी शक्तिस्तु 
आत्मचितिरेवेत्यर्थः || ८ ||

सा मूर्ता खादपि स्वच्छा सत्सत्तैवात्र कारणम् |
चिनश्यतः प्राणदेहौ वियोगान्मरुदेव च || ९ ||

तत्र क्रियाशक्तेर्मूलमाश्रयश्च विनश्यतः | चिच्छक्तिस्तु न विनश्यतीत्याह##-

चिदात्मा खादपि स्वच्छो न विनश्यति किं भ्रमैः |
मनःप्राणमये देहे चित्तत्त्वं परिजायते || १० ||

कुतो न विनश्यति तत्रोपपत्तिमाह-मनःप्राणमये इति | लिङ्गदेहसंवलिते इति यावत् 
| परिजायते निरावरणमभिव्यज्यते || १० ||

मुकुरे ह्यमलाभासे प्रतिबिम्बं प्रवर्तते |
सदप्यग्रगतं वस्तु प्रतिबिम्बक्रियां विना || ११ ||

स्थूलदेहमात्रस्य तु न चिदभिव्यक्तिसमर्थता मलिनत्वादिति दृष्टान्तेनोपपादयति##-

यथा नास्ति मलोपेते मुकुरे मुनिनायक |
तथा नास्ति गतप्राणे विद्यमानेऽपि देहके || १२ ||

सर्वगापि चिदुच्छूनबोधात्स्पन्दादिकं प्रति |
बोधात्कलङ्कविमला चिदेव परमं शिवम् || १३ ||

अत एव सर्वगतापि चिन्मायाकलङ्कावृतत्वाल्लिङ्गदेहादन्यत्र बाह्यक्रियासु 
स्वतत्त्वबोधे चासमर्था लिङ्गदेहे अनादृतत्वात्तद्वृत्तिद्वारा 
तदुभयसमर्थेत्याह-सर्वगेति | 
बाह्याकारेणोच्छूनाद्बोधाद्बुद्धिवृत्तेर्निमित्ताद्देहघटस्पन्दादिकं प्रति 
समर्था | ब्रह्माकारबोधात्तु मायाकलङ्कविमला [कलङ्कं विहाय 
विमलेत्यर्थः |] स्वयमेव परमं शिवं परमकल्याणं कैवल्याख्यं 
व्यवतिष्ठत इत्यर्थः || १३ ||

विदुर्देवं तदाभासं सर्वसत्तार्थदं तथा |
स हरिः स शिवः सोऽजः स ब्रह्मा स सुरेश्वरः || १४ ||

अत एवाभिव्यक्ता चिदेव सर्वसत्तास्फूर्तिनिमित्तत्वाद्दीव्यति द्योतत इति व्युत्पत्त्या देव इति 
विद्वत्पक्ष इत्याह-विदुरिति | तस्या आभासमभिव्यक्तं रूपम् 
तदभिव्यक्त्युत्कर्षादेव हरिहरादिदेवानामप्युत्कृष्टदेवत्वमित्याशयेनाह-स 
हरिरिति | अजो हिरण्यगर्भः | ब्रह्मा चतुर्मुखः || १४ ||

अनिलानलचन्द्रार्कवपुः स परमेश्वरः |
स एष सर्वगो ह्यात्मा चित्खनिश्चेतनः स्मृतः || १५ ||

चित्खनिः सर्वचैतन्याकारः || १५ ||

देवेशो देवभृद्धाता देवदेवो दिवः पतिः |
महाचितः समुल्लासं मुह्यन्तीव न केचन || १६ ||

ये नाम केचन महाचितः समुल्लासं निरतिशयामभिव्यक्तिं प्राप्य न मुह्यन्तीव 
मिथ्यामोहपरवशा न भवन्ति त एते जगति ब्रह्मविष्णुहरादयः परमदेवाः 
प्रसिद्धा इत्यर्थः || १६ ||

ये नाम ते जगत्येते ब्रह्मविष्णुहरादयः |
परस्मात्परिनिर्याता ब्रह्मविष्णुहरादयः || १७ ||

यस्तु परब्रह्मदेवस्तद्दृष्ट्या गुणैकदेशाभिमानिन एते 
सृष्ट्यादिकार्यार्थमाविर्भूता विस्फुलिङ्गप्राया लक्ष्यन्त इत्याशयेनाह##-

कणास्तप्तायस इव वारिधेरिव बिन्द्ववः |
तेष्विव भ्रमभूतेषु जातेष्विव परात्पदात् || १८ ||

उपाध्युपहितप्राधान्याभ्यां क्रमाद्दृष्टान्तौ | इदं 
चाशास्त्रीयव्यवहारदृशोक्तं विमर्शदृशा तु 
ब्रह्मादीनामप्याविर्भावसर्गादिचेष्टानुग्रहोपदेशब्रह्माण्डाधिपत्य##-

स्थितेषु भ्रमबीजेषु कल्पनाजालकर्तृषु |
सहस्रशतशाखेयमविद्योदेति पीवरी || १९ ||

वेदवेदार्थवेदादिजीवजालजटावली |
ततस्तस्या अनन्तायाः प्रसृतायाः पुनः पुनः || २० ||

वेदा वेदार्थाः सर्गादिक्रमाः साङ्गोपाङ्गक्रियाकलापा उपासनभेदा 
ब्रह्मतत्त्वव्युत्पादनोपायभेदाश्च तदधिकारिणो जीवास्तेषां 
कामकर्मवासनाजननमरणाद्यनर्थजटाश्चेत्येतेषामावली पङ्क्तिरूपा अविद्येति 
पूर्वत्रान्वयः | अविद्याविलासभेदास्त्वानन्त्याद्वक्तुमशक्या इत्याह-तत इति || २० ||

संपन्नदेशकालायाः क्रमः स्याद्वर्णनासु कः |
ब्रह्मविष्णुहरादीनामतोऽयं परमः पिता || २१ ||

वर्णनासु कः पुरुषः क्रमत इति क्रमः समर्थः स्यात् | न कश्चिदित्यर्थः | अथवा 
क्रम्यत इति क्रमः प्रयोजनम् | किं प्रयोजनं स्यान्न किंचिदित्यर्थः | यतो 
ब्रह्मविष्ण्वादयोऽपि तदधीनशरीरोपाधिपरिग्रहा अतः अयं चिदात्मा 
महादेवस्तेषामपि पितेत्यर्थः | तथा चाथर्वशिरःश्रुतिः ध्यायीतेशानं 
प्रध्यायितव्यम् | सर्वमिदं ब्रह्मविष्णुरुद्रेन्द्रास्ते संप्रसूयन्ते सर्वाणि 
चेन्द्रियाणि सहभूतैः न कारणं कारणानां धाता ध्याता कारणं तु ध्येयः 
सर्वैश्वर्येण संपन्नः सर्वेश्वरश्च शंभुराकाशमध्ये इति | 
पुराणेष्वप्युक्तम् त्रयस्ते कारणात्मानो जाताः साक्षान्महेश्वरात् | तपसा तोषयित्वा 
तं पितरं परमेश्वरम् | परस्परस्माज्जायन्ते परस्परजयैषिणः || इति || २१ ||

मूलबीजं महादेवः पल्लवानामिव द्रुमः |
सर्वसत्त्वाभिधः सर्वः सर्वसंवेदनैककृत् || २२ ||

महत्यपरिच्छिन्ने आत्मज्ञानयोगैश्वर्ये महीयते पूज्यते सर्वोत्कर्षेण वर्तत इति 
महादेवः | तथा च श्रुतिः यः सर्वान्भावान्परित्यज्यात्मज्ञानयोगैश्वर्ये महति 
महीयते तस्मादुच्यते महादेवः इति | सर्वेषां सत्त्वानां बलानि अभिधाश्च यस्य || २२ 
||

सर्वसत्ताप्रदो भास्वान्वन्द्योऽभ्यर्च्यश्च तद्विदः |
प्रत्यक्षवस्तुविषयः सर्वत्रैव सदोदितः || २३ ||

तद्विदस्तं परिचितवतः पुंसः प्रत्यक्षं प्रतीन्द्रियं प्रतिवस्तु च स्फुरद्रूपत्वात्स 
एव विषयो नान्यः || २३ ||

संवेदनात्मकतया गतया सर्वगोचरम् |
न तस्याह्वानमन्त्रादि किंचिदेवोपयुज्यते || २४ ||

संनिधानार्थमाह्वानं प्रकाशनार्थं च मन्त्रा उपयुज्यन्ते | सर्वगते सदा 
स्फूर्तिरूपे तु तस्मिन्नाह्वानमन्त्रयोः प्रयोजनमस्तीति भावः | 
आदिपदात्प्रतिष्ठापनावगुण्ठनावरोधनादिपरिग्रहः || २४ ||

नित्याहूतः स सर्वस्थो लभ्यते सर्वतः स्वचित् |
यां यां वस्तुदशां याति तत एव मुने शिवम् || २५ ||

तत एव लभ्यते || २५ ||

स्वरूपं समवाप्नोति रूपालोकमनोदृशाम् |
आद्यं पूज्यं नमस्कार्यं स्तुत्यमर्घ्यं सुरेश्वरम् || २६ ||

रूपाणां तदालोकनानां तन्मननलक्षणानां मनसां तत्साक्षिदृशश्च 
स्वरूपं स्वयमेव आप्नोति धत्ते नान्यदित्यर्थः | अतस्तमेव 
सर्वपूजादिव्यवहाराणामाद्यं पुरःस्फूर्तिकं देवं पूजादियोग्यं विद्धि || २६ ||

एनं तं विद्धि वेद्यानां सीमान्तं महतामपि |
एतमात्मानमालोक्य जराशोकभयापहम् |
संभृष्टबीजवज्जन्तुर्न भूयः परिरोहति || २७ ||

एवं वेद्यानामप्ययमेव सीमेत्याह-एनमिति || २७ ||

सकलजन्तुषु यत्त्वभयप्रदं विदितमाद्यमुपास्यमयत्नतः |
त्वमजमात्मगतं परमं पदं भवसि किं परिमुह्यसि दृष्टिषु || २८ ||

यत् सकलजन्तुषु विदितं सत् अभयप्रदं यत्सर्वस्मादाद्यं यत् अयत्नत उपास्यं 
तदजं पदं त्वमेव भवसि अतः किं बाह्यदृष्टिषु परिमुह्यसीत्यर्थः || २८ ||

इत्यार्षे श्रीवासिष्ठमहारामायणे वाल्मीकीये दे० मो० निर्वाणप्रकरणे पू० 
महादेवस्य पूज्यसीमान्तत्वकथनं नाम पञ्चत्रिंशः सर्गः || ३५ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे पूर्वार्धे 
महादेवस्य पूज्यसीमान्तत्वकथनं नाम पञ्चत्रिंशः सर्गः || ३५ ||

षट्त्रिंशः सर्गः ३६

ईश्वर उवाच |

ततश्चिद्रूपमेवैकं सर्वसत्तान्तरास्थितम् |
स्वानुभूतिमयं शुद्धं देवं रुद्रेश्वरं विदुः || १ ||

सर्वविश्वोद्भवात्तस्य सर्वाकारेण च स्थितेः |
सर्वास्पर्शाद्विशुद्धेश्च सर्वैश्वर्यं प्रपञ्च्यते || 

यत एतमात्मानमालोक्य न भूयः परिरोहति ततो हेतोर्दृष्टमात्रः संसाररुजं 
द्रावयतीति रुद्रः स चासौ ईष्टे सर्वस्य जगत इतीश्वरः स्वामी तं विदुर्ब्रह्मविदः | 
तथा च श्रुतिः स दृष्टो मृडयाति नः | ध्रुवा अस्मिन्गोपतौ स्यात् इति || १ || 

बीजं समस्तबीजानां सारं संसारसंसृतेः |
कर्मणां परमं कर्म चिद्धातुं विद्धि निर्मलम् || २ ||

चिद्धातुं चित्सारम् || २ ||

कारणं कारणौघानामकारणमनाविलम् |
भावनं भावनौघानामभाव्यमभवात्मकम् || ३ ||

क्रियाशक्त्याः कारणम् | स्वसत्तया सर्वभावानां भावनं सत्ताप्रदम् 
परमार्थतस्तु अकारणमभाव्यमभवात्मकं च || ३ ||

चेतनं चेतनौघानां चेतनात्मनि चेतनम् |
स्वं चेत्यचेतनं चेत्यपरमं भूरिभावनम् || ४ ||

चेतनौघानां सर्वबुद्धिवृत्तीनां चेतनं प्रकाशकम् | चेतनात्मनि जीवेऽप्यन्तः 
सारभूतं चेतनं चिद्रूपम् | स्वं प्रत्यग्भूतं चेत्यानां बाह्यवेद्यानामपि 
चेतनं बुद्धिवृत्तिव्याप्तिकृताभिव्यक्त्या प्रथयितारम् | चेत्यानां 
परममधिष्ठानतत्त्वभूतम् | भूरिभावनं आत्मानमेव मायया बहुत्वेन 
भावितवन्तम् || ४ ||

आलोकालोकममलमनालोक्यमलोकजम् |
आलोकं बीजबीजौघं चिद्घनं विमलं विदुः || ५ ||

आलोकानां चक्षुरादीनामादित्यादीनां चालोकं प्रकाशकम् | तच्छुक्लं ज्योतिषां 
ज्योतिः इति श्रुतेः | अनालोक्यं चक्षुःसूर्याद्यप्रकाश्यम् | आलोकजमलौकिकम् | आलोकं 
प्रकाशम् | एकमेव बीजं बीजौघात्मना स्थितम् || ५ ||

असत्यं सन्मयं शान्तं सत्यासत्यविवर्जितम् |
महासत्तादिसत्तान्ते चिन्मात्रं विद्धि नेतरत् || ६ ||

न विद्यते सत् पृथिव्यप्तेजोवायवाकाशं च यत्र | सत्येन व्यावहारिकेणासत्येन 
प्रातिभासिकेन चावस्थात्रयेण विवर्जितम् | महासत्ता जगत्सत्ता आदिसत्ता 
कारणाव्याकृतसत्ता तयोरन्ते बाधे तत्साक्षि यच्चिन्मात्रं तदेव विद्धीत्यर्थः || ६ ||

स्वयं भवति रागात्मा रञ्जको रञ्जनं रजः |
स्वयमाकाशमप्याशु कुड्यं भवति मण्डितम् || ७ ||

रञ्जनबीजावस्थायां रागात्मा विषयस्मृतौ चित्तक्षोभकत्वाद्रजकः | 
विषयसंबन्धे रञ्जनम् | तद्वियोगे चित्तमालिन्यहेतुत्वाद्रजः | आकाश अमूर्तरूपोऽपि 
कुड्यं मूर्तं चित्रादिरञ्जितं भवति || ७ ||

अस्मिंश्चिच्चेतसि स्फारे जगन्मरुमरीचयः |
स्फुरिताः प्रस्फुरिष्यन्ति प्रस्फुरन्ति च कोटयः || ८ ||

स्वसत्तामात्रसंपन्नं पदमस्मिन्स्वतेजसि |
न किंचन च संपन्नमन्यदौष्ण्यादिवानले || ९ ||

अस्मिन्स्वतेजसि स्वप्रकाशे स्वसत्तामात्रेण जगत्पदं संपन्नमपि किंचन न 
संपन्नं वस्त्वन्तराभावाद्यथा अनले ज्वालाङ्गारविस्फुलिङ्गप्रभादिवैचित्र्यं 
संपन्नमपि औष्ण्यैकस्वभावाद्वह्नेरन्यन्न तद्वदित्यर्थः || ९ ||

गर्भीकृतमहामेरुं परमाणुसमं विदुः |
आच्छादितमहामेरुं परमाणुसमं विदुः || १० ||

अत एव अणोरणीयान्महतो महीयान् इति श्रुतिः सर्वविरुद्धधर्माणां तत्र समावेशं 
दर्शयतीत्याशयेनाह-गर्भीकृतेति | गर्भीकरणं गौणमिति 
शङ्कावारणायाच्छादितेत्यर्धेन तद्व्याख्यानम् || १० ||

गर्भीकृतमहाकल्पो निमेषोऽसावुदाहृतः |
आक्रान्तकल्पेनानेन न संत्यक्ता निमेषता || ११ ||

कालतोऽप्यस्मिन्दैर्ध्यसौक्ष्म्यमविरुद्धमित्याह-गर्भीकृतेति | आक्रान्तः 
सर्वतोव्याप्तः कल्पो द्विपरार्धान्तकालो येन | अत्रापि प्राग्वदपौनरुक्त्यम् || ११ ||

वालाग्रकादप्यणुना व्याप्तानेनाखिला मही |
सप्ताब्धिवसनाप्युर्वी [वलनापीति इति पाठः |] नास्यान्तमधिगच्छति || १२ 
||

उक्तं प्रपञ्चयति-वालाग्नेत्यादिना || १२ ||

अकुर्वन्नेव संसाररचनां कर्तृतां गतः |
कुर्वन्नेव महाकर्म न करोत्येव किंचन || १३ ||

द्रव्यमप्येष निर्द्रव्यो निर्द्रव्योऽपि हि द्रव्यवान् |
अकायोऽपि महाकारो महाकायोऽप्यकायवान् || १४ ||

महाकायो ब्रह्माण्डशरीरः || १४ ||

अद्याप्येष सदा प्रातः प्रातरप्यद्यतां गतः |
न वाद्यमद्य न प्रातस्त्वद्य प्रातश्च वा सदा || १५ ||

अद्यशब्दवाच्यषष्टिघटिकात्मकोऽपि प्रातः आद्यत्रिमुहूर्तमात्रात्मा परमार्थतस्तु 
न वा आद्यं मुहूर्त न वा अद्य नापि प्रातः | अद्यप्रातरादिशब्दानां यदि 
तत्तदधिष्ठानचिति लक्षणा तदा सदैव स तत्तच्छब्दयोग्य इत्यर्थः || १५ ||

भिंडिं भिंडिं खिले मत्ता पुरुपिच्छिलिसालघम् |
विविच्चलित्सदालोका लासो गुलुगुलुः शिली || १६ ||

एवमुन्मत्तबालादिप्रलपितनिरर्थकापशब्दजालमपि स एवेति तेषु कांश्चिदनुकृत्य 
दर्शयति-भिण्न्डिमिति || १६ ||

इत्याद्यनर्थकं वाक्यं तथा सत्यं स एव च |
न तदस्ति न यत्सत्यं न तदस्ति न यत्त्वसौ [न यन्मृषा इति पाठः |] || 
१७ ||

तथा सत्यं सार्थकं वेदशास्त्रादिशब्दजालमपि स एव | उक्तं सर्वं पिण्डीकृत्य 
व्यतिरेकमुखेनाप्याह-न तदस्तीति || १७ ||

यस्मिन्सर्वं यतः सर्वं यः सर्वं सर्वतश्च यः |
यश्च सर्वमयो नित्यं तस्मै सर्वात्मने नमः || १८ ||

अयमेव प्रह्लादेनापि प्राग्दृष्ट्वा प्रणत इति स्मारयन्नुपसंहरति-यस्मिन्निति || 
१८ ||

यत्रान्तरालगहनेन विलासवत्या हेलाविलोलघनसर्जितयामलेन |
मल्लेन पल्लवदलामलमालितानां लक्ष्मीलताऽविरलिता वलितेव मुष्टिः || १९ ||

यात्रारोपादसतोऽपि सत्ता भवतीति यदुक्तं सत्संभावनाय यथा यत्रानर्थका अपि 
श्लोकाः सार्थका भवन्तीति दृष्टान्तप्रदर्शनमभिप्रेत्यानर्थकं 
श्लोकमुदाहरति-यत्रेति | यत्र इत्यादिकानां शब्दानामर्थश्रीः सत्यरूपिणीति 
उत्तरसर्गाद्येनान्वयस्तत्रैतद्व्याख्यास्यामः || १९ ||

इत्यार्षे श्रीवासिष्ठमहारामायणे वाल्मीकीये देव० मोक्षोपायेषु निर्वाणप्रकरणे 
पू० परमेश्वरवर्णनं नाम षट्त्रिंशः सर्गः || ३६ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे पूर्वार्धे 
परमेश्वरवर्णनं नाम षट्त्रिंशः सर्गः || ३६ ||

सप्तत्रिंशः सर्गः ३७

ईश्वर उवाच |

इत्यादिकानां शब्दानामर्थश्रीः सत्यरूपिणि |
तस्मिन्सर्वेश्वरे सर्वसत्तामणिसमुद्गके || १ ||

सद्योगादसतां सत्ता शिवस्यानन्तशक्तयः |
प्रधानशक्तेर्नियतेर्नृत्यं चात्रोपवर्ण्यते ||

यस्मिन्नीश्वरे इत्यादिकानां सर्गान्तोदाहृतश्लोकप्रभृतीनां शब्दानामर्थश्रीः 
सत्यरूपिणी सत्यप्राया भवति तस्मिन्सर्वजगत्सत्तालक्षणस्य मणेः समुद्गके 
संपुटप्राये मायाशबले सर्वेश्वरे का विमलाभासाः शक्तयो न कचन्तीति 
परेणान्वयः | तस्य श्लोकस्य लोकतः परमार्थतश्च यथा सत्यार्थता तथा वर्ण्यते | 
तत्र लोकतस्तावत्कश्चिद्वृक्षोऽनेन वर्ण्यते | पल्लवैः 
किसलयैर्दलैर्हरितपत्रैश्चामलैरम्लानैर्मालितानां लतानां मल्लेन कान्तेन | सर्वतो 
लताभिरालिङ्गितेनेति यावत् | अत एवान्तरालेषु स्कन्धकोटरशाखान्तरालेषु करालेषु 
गहनेन दुष्प्रवेशेन | दुरारोहेणेति यावत् | स्वयं चामलेन अम्लानेनानेन तरुणा 
पुष्पफलपल्लवभ्रमरखगादिसमृद्ध्या विलासवत्या हेलया अवहेलनेन विलोलानि 
तरलितानि घनानां मेघानां 
विद्युत्संवलनस्निग्धशिशिरश्यामतासौन्दर्यातिशयविभ्रमसर्जितानि यया | 
गर्जितयेति पाठे सौन्दर्यातिशयाभिमानप्रयुक्तगर्जनानि ययेति योज्यम् | अथाविधया 
स्वलक्ष्म्या वृक्षान्तरेषु वनान्तरेषु सर्वजगति वा प्रसिद्धा लक्ष्मीलता 
स्वात्मन्येवोपसंग्रहाद्वलिता संकोचिता मुष्टिरिवाऽविरलिता घनीकृतेत्यर्थः | अथवा 
भगवान् विष्णुरत्र वर्ण्यते | पल्लवैर्दलैऽस्चामलया वनमालया मालितानं 
पुरुषाणां मध्ये मल्लेन श्रेष्ठेनामलेन परमार्थतो वसनभूषणादिना च 
निर्मलेन | अन्तराले जठरे चतुर्दशभुवनभरितत्वाद्गहनेन विष्णुना 
जगन्मोहनसौन्दर्यविलासवत्या प्राग्वदेव हेलाविलोलघनगर्जितया स्वदेहलक्ष्म्या 
स्वमालिङ्गन्ती लक्ष्मीलक्षणाललनापि वलिता मुष्टिरिवाविरलिता अपृथक्कृतेत्यर्थः | 
परमार्थतोऽप्यन्तरालेविचित्रकामकर्मवासनागहनेनाज्ञानलक्षणेन गलेन 
पल्लवप्रायैः सूक्ष्मभूतैस्तत्कार्यैर्दलप्रायैः स्थूलभूतैर्भुवनमदैश्च 
[भुवनामोदैरित्यपि पाठः |] मालितानां जगतां या लक्ष्मीलता सा हेलया 
लीलया नभसि विलोलानां घनानां गर्जितमिव गर्जितं यस्यास्तथाविधया 
महावाक्यश्रुत्या विलसनं विलासस्तद्वत्या ब्रह्मविद्याकरिण्या मल्लेन 
प्रतिमल्लताडनाय वलिता मुष्टिरिव अविरलिता चिदेकघनीकृता | 
एवमर्थान्तराण्यप्यस्य श्लोकस्य सुधीभिरूह्यानि | इत्यादिकानामित्यत्र 
आदिपदादनर्थकत्वेन प्रसिद्धतमानि जरद्गवदशदाडिमादिवाक्यानि गृह्यन्ते | 
जरद्गवः कम्बलपादुकाभ्यां द्वारि स्थितो गायति मद्रकाणि | तं ब्राह्मणी 
पृच्छति पुत्रकामा राजन् रुमायां लशुनस्य कोऽर्घः || अस्यापि लौकिकः 
पारमार्थिको वार्थो ब्रह्मसत्तयैव कल्पयितुं शक्यते | तथाहि | लौकिकस्तावत्##-
वाहीकः स्वगृहद्वारि स्थितः सन्मद्रकाणि मद्रदेशप्रसिद्धगीतानि गायति | तं 
काचिल्लशुनचिकित्स्यरोगयुक्तेन पुत्रेण सह लवणाकरं प्रति केनचिदावश्यकेन 
कार्येण गमिष्यन्ती तत्र पुत्रजीवनकामा ब्राह्मणी लवणाकरादयमागत इति लोकेभ्यः 
श्रुत्वा हे राजन्निति सबहुमानं संबोध्य रुमायां लवणाकरे लशुनस्य कोऽर्घः 
किं समर्घं लशुनमुत महर्घमिति पृच्छतीत्यर्थः | पारमार्थिकोऽपि##-
विषयभोगार्थ स्थितो जरद्गवसदृशो जीवो वैषयिकाण्येव मद्रकाणि 
स्त्रीपुत्रादिमङ्गलगीतानि बहिर्मुखो गायति न मनागपि स्वतत्त्वं दिदृक्षते 
तमेतादृशमुपलभ्य पुंनाम्नः संसारनरकान्नायत इति पुत्रो 
ब्रह्मात्मताबोधस्तत्कामा ब्राह्मणीव [भुवनामोदैरित्यपि पाठः |] 
ब्राह्मणी श्रुतिः पृच्छति-हे राजन् स्वयं ज्योतिष्ट्वेन विराजमान स्वचैतन्येन 
सर्वं जगद्रञ्जयंश्च हे आत्मन् रुमायां 
सर्वाविद्याकामकर्मबीजविनाशकत्वाल्लवणाकरोषरप्राये त्वत्स्वरूपे परमशुद्धे 
अत्यन्तापवित्रत्वाद्ब्राह्मणाभोग्यलशुनतुल्यस्य भोग्यस्य कोऽर्घो मौल्यविचारस्तव | 
तस्मात्परित्यज्य बाह्यदृष्टिं स्वात्मारामो भवेत्याशयेन कोऽयमात्मेति 
वयमुपास्महे | कतरः स आत्मा किं कारणं ब्रह्म कुतः स्म जाताः इत्यादि 
पृच्छतीत्यर्थः | एवं दशदाडिमादिवाक्येष्वप्यर्थसत्ता ऊह्या | भिंडिं 
भिंडिमिति श्लोकस्य तु 
बालमत्ताद्यव्यक्तजल्पितानुकरणस्यानुकार्यैरेवार्थैरर्थवत्ता | अनुकार्यस्य 
त्वव्यक्तत्वादेव न वाक्यतेति || १ ||

का नाम विमलाभासास्तस्मिन्परमचिन्मणौ |
न कचन्ति विचिन्वन्ति विचित्राणि जगन्ति याः || २ ||

या बीजशक्तयो जगन्ति विचिन्वन्ति आरोपयन्ति ताः शक्तयः का नाम विमलाभासाः 
स्फुटा भूत्वा न कचन्ति नाविर्भवन्ति || २ ||

एषा बीजकणान्तस्था चित्सत्ता स्ववपुर्मयम् |
लब्ध्वा मृत्कालवार्यादि करोत्यङ्कुरमोदनम् || ३ ||

ताः शक्तीरेव युक्त्योदाहरति-एषेत्यादिना | व्रीह्यादिबीजकणान्तस्था एषा ऐश्वरी 
चित्सत्ता क्षेत्रे परिष्कृतमृत्कालवार्यादिसहकारिकारणानि लब्ध्वा 
प्रथममङ्कुरं करोति क्रमेण तण्डुलीभूय साक्षात्पुरुषभोज्यमोदनं 
करोतीत्यर्थः || ३ ||

फेनावर्तविवर्तान्तर्वर्तिनी रसरूपिणी |
कठिनेन्द्रियसंबन्धे करोति स्पन्दमम्भसाम् || ४ ||

फेनाः आवर्ताः विवर्ताश्च अन्तर्वर्तिनो यस्याः | तेष्वन्तर्वर्तिनी अनुगता वा 
रससामान्यरूपिणी ऐश्वरशक्तिः कठिनशिलातलादिसंबन्धे 
निम्नदेशोपसर्पणलक्षणे जिह्वेन्द्रियसंयोगे तूदरोपसर्पणरूपं स्पन्दं करोति || ४ 
||

एषा कुसुमगुच्छेषु रसरूपेण संस्थिता |
कचति घ्राणरन्ध्रेषु करोति परिफुल्लताम् || ५ ||

रसरूपेण मकरन्दसंवलितगन्धरूपेण नासापुटयोः परिफुल्लताम् || ५ ||

शिलाङ्गस्था [चित्सत्ता तु शिलाङ्गाभामिति पाठः | मूलस्थपाठे तु चित्सत्तेति 
विशेष्यमुपक्रमलब्धमिति बोध्यम् |] शिलाङ्गाभामसतीं सत्यतापदम् |
सर्गाधारदशां धत्ते गिरीन्द्रः स्थितिलीलया || ६ ||

शिलाङ्गा प्रतिमा तदाभाम् | शिलाव्यतिरेकेण पृथगसतीम् | 
व्यावहारिकसत्यतापदम् | सृज्यत इति सर्गः कार्यं तदाधारः शिलेति 
भेदविकल्पदशामविकृतैव धत्ते | यथा अविकृतो 
गिरीन्द्रस्तृणवृक्षलतादिकार्याणि धत्ते तद्वदित्यर्थः || ६ ||

पगे नो. ८६० अन्द् ८६१ रेपेअत् 

पवनस्पन्दकोशात्मरूपिणीव त्वगिन्द्रियम् |
संसाधयत्यात्मसुतं पितेवात्मतयानया || ७ ||

एवं पवनलक्षणो यः स्पन्दानां सर्वक्रियाणां कोशस्तदात्मस्वरूपा त्वगिन्द्रियं 
स्पर्शग्रहणाय संसाधयत्यनुकूलयति | यथा पिता आत्मसुतं स्वकार्ये प्रवर्तयति 
तद्वत् | अनया रीत्या इन्द्रियान्तरेष्वपि प्रवृत्तिशक्तयो बोध्या इत्यर्थः || ७ ||

अशेषसारसंपिण्डमध्यात्मानं स्वसिद्धये |
भावयित्वा नकिंचित्त्वमिव खत्वं करोत्यलम् || ८ ||

यथा प्रवृत्तिशक्त्या संसरति तथा निवृत्तिशक्त्या अशेषस्य जगतः साराणां 
सत्तानां संपिण्डं एकघनमात्मानमधिकृत्य श्रवणमननाद्युपायैः 
स्वसिद्धये मोक्षाय भावयित्वा नेतिनेतीति सर्वप्रतिषेधेन नकिंचित्त्वं शून्यत्वमिव 
सर्वस्य करोति || ८ ||

स्वसत्ताप्रतिबिम्बाभमाकाशमुकुरोदरे |
धत्ते कल्पनिमेषाङ्कं कालाख्यममलं वपुः || ९ ||

आमहापञ्चमेशानं परिणाममया इमे |
इदमित्थमिदं नेति नियतिर्भवति स्वयम् || १० ||

सर्वशक्तिभेदानेकीकृत्य तत्कार्येयत्तामवधारयति-आमहेति | ब्रह्मा विष्णुश्च 
रुद्रश्च ईश्वरश्च सदाशिवः इत्युत्कर्षपरम्परायां पञ्चममीशानं 
सदाशिवमभिव्याप्य नियतिः सर्वकार्यव्यवस्थापिका मूलशक्तिः || १० ||

साक्षिणि स्फार आभासे गृहे दीप इव क्रियाः |
सत्ये तस्मिन्प्रकाशन्ते जगच्चित्रपरम्पराः || ११ ||

कथं तन्नियतिः स्वयं भवतीति चेन्नियमेन तत्प्रथाहेतुत्वादित्याह-साक्षिणीति | 
स्फारेऽपरिच्छिन्ने | आभासे ज्योतिषि || ११ ||

परमाकाशनगरनाट्यमण्डपभूमिषु |
स्वशक्तिवृत्तं संसारं पश्यन्ती साक्षिवत्स्थिता || १२ ||

आकाशनगरं गन्धर्वपुरं तत्रत्यनाट्यमण्डपभूमिप्रायजाग्रदादिषु || १२ ||

श्रीवसिष्ठ उवाच |

शिवस्यास्य जगन्नाथ शक्तयः काः कथं स्थिताः |
साक्षिता का च किं तासां वृत्तं स्यात्कियदेव तत् || १३ ||

का इति सामान्यविषयभागप्रश्नः | कथमिति प्रातिस्विकप्रकारभेदप्रश्नः || १३ || १४ ||

ईश्वर उवाच |

अप्रमेयस्य शान्तस्य शिवस्य परमात्मनः |
सौम्य चिन्मात्ररूपस्य सर्वस्यानाकृतेरपि || १४ ||

इच्छासत्ता व्योमसत्ता कालसत्ता तथैव च |
तथा नियतिसत्ता च महासत्ता च सुव्रत || १५ ||

सोऽकामयत बहु स्याम् इति श्रुतेः प्रथममिच्छासत्ताभिव्यक्ता ततो व्योमाभिव्यक्तौ 
तत्सत्ता तत्र कालात्मनः सूत्रस्याभिव्यक्तौ कालसत्ता ततो 
नियतसंस्थानभूतभौतिकाविर्भावे नियतिसत्ताभिव्यज्यते तासु सर्वास्वनुगता 
महासत्तेति भावः || १५ ||

ज्ञानशक्तिः क्रियाशक्तिः कर्तृताऽकर्तृतापि च |
इत्यादिकानां शक्तीनामन्तो नास्ति शिवात्मनः || १६ ||

ऐश्वरानसाधारणशक्तिभेदानुक्त्वा जीवसाधारणांस्तानाह-ज्ञानशक्तिरिति | 
कर्तृता प्रवृत्तिशक्तिरकर्तृता निवृत्तिशक्तिश्च क्रियाशक्तेरवान्तरभेदौ | 
यद्यपीच्छाशक्तिरपि जीवेऽस्ति तथापि ज्ञानेश्वरवत्क्रियां विना स्वविषयं साधयतीति 
क्रियाशक्तिपरवशा तत्रैवान्तर्भूतेति भावः | इति सामान्येन परिगणिता अपि 
प्रातिस्विकरूपेण गणयितुमशक्या इत्याह-इत्यादिकानामिति | एतेन 
चतुर्थप्रश्नस्याप्युत्तरमुक्तमेव || १६ ||

श्रीवसिष्ठ उवाच |

शक्तयः कुत एवैता बहुत्वं कथमासु च |
उदयश्च कथं देव भेदाभेदश्च कीदृशः || १७ ||

अद्वितीये शक्तिशक्तिमत्त्वभेदे एव निमित्तं दुर्वचम् दूरे 
शक्त्यवान्तरभेदवैचित्र्यादीति मन्यमानो वसिष्ठ आक्षिपति-शक्तय इति | 
शक्तितद्वतोर्भेदोऽभेदश्च विरुद्धः कीदृशः | किमुपपत्तिक इत्यर्थः || १७ ||

ईश्वर उवाच |

शिवस्यानन्तरूपस्य सैषा चिन्मात्रतात्मनः |
एषा हि शक्तिरित्युक्ता तस्माद्भिन्ना मनागपि || १८ ||

मायिकविकल्पककल्पनाप्रयुक्तचिद्भेदा एव शक्तय इत्युच्यन्ते ते वस्तुतः 
शिवादभिन्ना एवेति न कश्चिद्विरोध इत्याशयेनेश्वरः समाधत्ते-शिवस्येति | 
अनन्तरूपस्येति | माया हि स्वरूपतोऽनन्तं शिवं गुणतः शक्तितः कार्यतश्चानन्तं 
कुर्वाणा तस्यानन्त्यं वर्धयतीव न तु विहन्तीति भावः | मनागपि विकल्पनाद्भिन्ना 
न वस्तुत इत्यर्थः || १८ ||

ज्ञत्वकर्तृत्वभोक्तृत्वसाक्षित्वादिविभावनात् |
शक्तयो विविधं रूपं धारयन्ति बहूदकम् || १९ ||

विभावनाद्विकल्पनात् | तरङ्गादिभेदविकल्पैर्बहु उदकमिव बहूदकम् || १९ ||

एवं जगति नृत्यन्ति ब्रह्माण्डे नृत्यमण्डपे |
कालेन नर्तकेनेव क्रमेण परिशिक्षिताः || २० ||

ऋतुमासादिकालनियतिक्रमेण परिशिक्षिता नटा इव || २० ||

यैषा परपराभासा सैषा नियतिरुच्यते |
क्रियाथ कृतिरिच्छा वा कालेत्यादिकृताभिधा || २१ ||

पराभिधाना परार्धद्वयकाला | अपराभिधाना अवान्तरकल्पतदवयवरूपा | सा 
ईश्वरस्य क्रियेति कृतिर्यत्न इति अथवा इच्छेति कामं वादिनः कल्पयन्तु अस्माभिः 
कलनामात्रत्वात्कालः कल्पनात्कल्प इति विकल्पपर्यायनामभिरेव कृताभिधेत्यर्थः 
|| २१ ||

आमहारुद्रपर्यन्तमिदमित्थमिति स्थितेः |
आतृणापद्मजस्पन्दं नियमान्नियतिः स्मृता || २२ ||

तस्यां कालशक्तौ नियतिपदं व्युत्पादयति-आमहेति | द्विविधो हि नियमः | 
इदमित्थं संस्थानमित्याकारनियमो विकारनियमश्च | तत्राद्य आतृणं 
आमहारुद्रपर्यन्तम् द्वितीयस्तु आतृणमापद्मजस्पन्दमित्युभयथा 
नियमनान्नियतिशब्दवाच्येत्यर्थः || २२ ||

नियतिर्नित्यमुद्वेगवर्जिताऽपरिमार्जिता |
एषा नृत्यति वै नृत्यं जगज्जालकनाटकम् || २३ ||

यावत्तत्त्वबोधेनाऽपरिमार्जिता तावन्नृत्यतीत्यर्थः || २३ ||

नानारसविलासाढ्यं विवर्ताभिनयान्वितम् |
कल्पक्षणहतानेकपुष्करावर्तघर्घरम् || २४ ||

तन्नृत्ये नाटकलक्षणानि दर्शयति-नानेत्यादिना | कल्पः प्रलयस्तल्लक्षणे 
नाट्योपरमक्षणे हता विद्युदाघातवादिता अनेके पुष्करावर्ताख्या मेघा एव 
घर्घरा वाद्यभेदा यत्र || २४ ||

सर्वर्तुकुसुमाकीर्णं धारागोलकमन्दिरम् |
भूयोभूयः पतद्वर्षभूरिस्वेदजलोत्करम् || २५ ||

धारा वर्षधारास्तद्युक्तं ब्रह्माण्डगोलकमेव महानाट्यमन्दिरं यस्य || २५ ||

पयोदपल्लवालोलनीलाम्बरकृतभ्रमम् |
पूर्णं संशुद्धसप्ताब्धिरत्नौघवलयाकुलम् || २६ ||

पयोदा मेघा एव पल्लवा दशाप्रान्तास्तैरालोलं यन्नीलमम्बरमाकाशं तदेव 
श्लेषान्नीलवस्त्रं तेन कृता दिनरात्र्यादिनानावेषभ्रमा यत्र | 
संशुद्धैर्निर्णिक्तैः सप्ताब्धिलक्षणैः रत्नौघखचितवलयैराकुलम् || २६ ||

यामपक्षदिनप्रेक्षाकटाक्षोद्भासिताम्बरम् |
मज्जनोन्मज्जनव्यग्रकुलाद्रिकुलशेखरम् || २७ ||

मज्जनं वलयैस्तिरोधानम् उन्मज्जनमुद्घाटनं ताभ्यां व्यग्राणि 
कुलाद्रिकुलान्येव शेखराणि शिरोग्राणि यत्र || २७ ||

भ्रमच्छशिमणिप्रोतगङ्गामुक्ताफलत्रयम् |
संदृष्टादृष्टसंध्याभ्रविलोलकरपल्लवम् || २८ ||

मुक्ताफलत्रयपदेन हारत्रयं लक्ष्यते || २८ ||

अनारतरणल्लोललोकालंकारकोमलम् |
भूरिभूतलपातालनभस्तलपदक्रमम् || २९ ||

लोका जना भुवनानि वा तल्लक्षणैरलंकारैः कोमलं मञ्जुलम् | पदैः क्रम्यन्त इति 
पदक्रमाः नटीपादविन्यासस्थानादिभेदाः || २९ ||

मग्नोन्मग्नमहानेकताराघर्मकणोत्करम् |
चन्द्रार्ककुण्डलस्पन्दस्मितस्फुटनभोमुखम् || ३० ||

मग्ना अस्तमिता उन्मग्ना उदिताश्च महत्यो भास्वरास्तारा एव घर्मकणोत्कराः 
स्वेदबिन्दुसमूहा यत्र | चन्द्रार्ककुण्डलयोः स्पन्दैः स्मितैरीषद्धास्यैः स्फुटं 
व्यक्तीकृतं नभोलक्षणं नटीमुखं यत्र || ३० ||

कल्पितानेकब्रह्माण्डकपाटकवितानकम् |
सुखदुःखदशादोषभावाभावरसान्तरम् || ३१ ||

ब्रह्माण्डपदेन तद्भित्तयो लक्ष्यन्ते | ता एव कपाटकानीव वितानकानि तिरस्करिण्यो 
यत्र | लुठन्तः असुरव्याकुलीकृता ऊर्ध्वाधो लोकान्तरव्यूहा एव ध्वनन्तः 
मुक्तागुम्फितदशा उत्तरीयान्तरीयपटपल्लवा यत्र | 
सुखदुःखयोराविर्भावादिदशास्तन्निमित्तदोषाश्च भावाः स्थायिभावा 
अभावास्तद्भिन्ना विभावाः संचारिभावा रसान्तराणि शृङ्गारादिरसभेदाश्च 
यत्र | स्थायिभावानामेव विभावादिभिर्व्यज्यमानानां 
रसत्वमित्यालंकारिकसिद्धान्तादिति भावः || ३१ ||

अस्मिन्विकारवलिते नियतेर्विलासे संसारनाम्नि चिरनाटकनाट्यसारे 
साक्षी सदोदितवपुः परमेश्वरोऽयमेकः स्थितो न च तया न च तेन भिन्नः || ३२ ||

एवं नाटकं वर्णयित्वा तद्द्रष्टारं विमर्शे स्वमात्रपरिशेषं परमात्मानं 
दर्शयति-अस्मिन्निति | विकारैः 
प्रसिद्धैर्नाट्यशास्त्रप्रसिद्धस्वेदस्तम्भरोमाञ्चादिविकारैश्च वलिते नियतेर्नट्या 
अस्मिन्संसारनाम्नि चिरनाटकनाट्यसारे विलासे साक्षी साक्षाद्द्रष्टा प्रभुस्थानीयः 
अयं प्रत्यग्रूपः परमेश्वर एक एव स्थितः स च तया नट्या तेन नाट्येन च न 
परमार्थतो भिन्न इत्यर्थः || ३२ ||

इत्यार्षे श्रीवासिष्ठमहारामायणे वाल्मीकीये दे० मो० निर्वाणप्रकरणे पू० 
नियतिनृत्यं नाम सप्तत्रिंशः सर्गः || ३७ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे पूर्वार्धे 
नियतिनृत्यं नाम सप्तत्रिंशः सर्गः || ३७ ||

अष्टत्रिंशः सर्गः ३८

ईश्वर उवाच |

एष देवः स परमः पूज्य एष सदा सताम् |
चिन्मात्रमनुभूत्यात्मा सर्वगः सर्वसंश्रयः || १ ||

शिवस्यानन्तचिन्मूर्तेर्बहिर्ध्यानेन पूजनम् |
ज्ञानेन च महापुण्यंन् विमुक्तिफलमीर्यते || 

स एष नियतिनाटकसाक्षी चिदात्मैव परमो देवः || १ ||

घटे पटे वटे कुड्ये शकटे वानरे स्थितः |
शिवो हरो हरिर्ब्रह्मा शक्रो वैश्रवणो यमः || २ ||

तस्य वक्ष्यमाणप्रकारेण पूजने सर्वदेवपूजनमन्तर्भवतीत्याशयेन तस्य 
सर्वात्मतामाह-घटे इति || २ ||

बहिरन्तश्च सर्वात्मा सदा स्वात्मा सुबुद्धिभिः |
विविधेन क्रमेणैष भगवान्परिपूज्यते || ३ ||

विविधेन वक्ष्यमाणबाह्याभ्यन्तरभेदेन क्रमेण || ३ ||

बहिस्तावन्महाबुद्धे क्रमेण परिपूज्यते |
येन तच्छृणु तत्त्वज्ञ श्रोष्यस्यन्तःक्रमं ततः || ४ ||

पूजाक्रमेषु सर्वेषु देहगेहं पवित्रकम् |
त्याज्यं देहावबोधात्म परं यत्नात्पवित्रकम् || ५ ||

शास्त्रोक्तसंस्कारैः स्नानाचमनादिभिश्च पवित्रकमपि देहगेहं यत्नात्त्याज्यम् | 
देहस्यावबोधः साक्षिचित्प्रकाशस्तद्रूपं परं पवित्रकं यत्नात्परिशोध्य 
ग्राह्यमिति शेषः || ५ ||

पूजनं ध्यानमेवान्तर्नान्यदस्त्यस्य पूजनम् |
तस्मात्त्रिभुवनाधारं नित्यं ध्यानेन पूजयेत् || ६ ||

पूजनसाधनं क्रिया च ध्यानमेव || ६ ||

चिद्रूपं सूर्यलक्षाभं समस्ताभासभासनम् |
अन्तस्थचित्प्रकाशं स्वमहंतासारमाश्रयेत् || ७ ||

समस्तानामाभासानां सूर्यादितेजसां बुद्धिवृत्तीनां च भासनम् | अहंतायाः 
सारं शोधितमन्तस्थचित्प्रकाशम् || ७ ||

अपारपरमाकाशविपुलाभोगकन्धरम् |
अनन्ताधस्तनाकाशकोशपादसरोरुहम् || ८ ||

आकाशादपि विपुलाभोगा कन्धरा कण्ठादूर्ध्वभागो यस्य | अनन्तो 
योऽधस्तनाकाशकोशः स पादसरोरोहे यस्य || ८ ||

अनन्तदिक्तटाभोगभुजमण्डलमण्डितम् |
नानाविधमहालोकगृहीतपरमायुधम् || ९ ||

नानाविधेषु परितो ब्रह्माण्डेषु ये सत्यादयो महान्तो लोकास्ते दिग्भुजगृहीतानि 
परमायुधानि यस्य || ९ ||

हृत्कोशकोणविश्रान्तब्रह्माण्डौघपरम्परम् 
प्रकाशपरमाकाशपारगापारविग्रहम् || १० ||

तर्हि ते किं ब्रह्माण्डाद्बाह्याः नेत्याह-हृत्कोशेति | प्रकाशरूपः 
परमाकाशात्तमसः पारगः स्वयमपारो विग्रहः स्वरूपं यस्य || १० ||

अध ऊर्ध्वं चतुर्दिक्षु विदिक्षु च निरन्तरम् |
ब्रह्मेन्द्रहरिरुद्रेशप्रमुखामरमण्डितम् || ११ ||

इदमप्यधस्तनादिब्रह्माण्डभेदेन ब्रह्मेन्द्रादिभेदादुपपाद्यम् || ११ ||

इमां भूतश्रियं तस्य रोमालिं प्रविचिन्तयेत् |
विविधारम्भकारिण्यस्त्रिजगद्यन्त्ररज्जवः || १२ ||

भूतश्रियं चतुर्विधभूतशोभाम् | त्रिजगद्गतसर्वपदार्थचेष्टनाय रचिता 
यन्त्ररज्जव इव इच्छाद्याः शक्तयस्तस्य शरीरगा नाड्यश्चिन्तनीयाः || १२ ||

इच्छाद्याः शक्तयस्तस्य चिन्तनीयाः शरीरगाः |
एष देवः स परमः पूज्य एष सदा सताम् || १३ ||

चिन्मात्रमनुभूत्यात्मा सर्वगः सर्वसंश्रयः |
घटे पटे वटे कुड्ये शकटे वानरे स्थितः || १४ ||

शिवो हरो हरिर्ब्रह्मा शक्रो वैश्रवणो यमः |
अनन्तैकपदाधारसत्तामात्रैकविग्रहः || १५ ||

रूपभेदैरनन्तानां पदानामाधारो वाच्यस्तद्भेदपरित्यागे एकपदस्याधारो 
लक्ष्या या सत्ता तन्मात्रैकविग्रहः || १५ ||

विवर्तितजगज्जालः कालोऽस्य द्वारपालकः |
सशैलभुवनाभोगमिदं ब्रह्माण्डमण्डलम् || १६ ||

द्वारपालकः अविशुद्धिकाले मनसोऽन्तः प्रवेशनिरोधको विशुद्धौ तु प्रवेशानुकूल 
इति || १६ ||

देहकोणोऽस्य कस्मिंश्चित्स्वाङ्गावयवतां गतम् |
विचिन्तयेन्महादेवं सहस्रश्रवणेक्षणम् || १७ ||

स्वाङ्गे मायाशबलरूपे | अवयवतामेकदेशताम् | अथवा सर्वप्राणिनां 
श्रवणेक्षणशिरःपाण्याद्यवयवास्तस्यैवेति विश्वरूपं चिन्तनीयमित्याह##-

सहस्रशिरसं शान्तं सहस्रभुजभूषणम् |
सर्वत्रेक्षणशक्त्याढ्यं सर्वतो घ्राणशक्तिकम् || १८ ||

सर्वतः स्पर्शनमयं सर्वतो रसनान्वितम् |
सर्वत्र श्रवणाकीर्णं सर्वत्र मननान्वितम् || १९ ||

सर्वतो मननातीतं सर्वतः परमं शिवम् |
सर्वदा सर्वकर्तारं सर्वसंकल्पितार्थदम् || २० ||

तथा चिन्तनेऽप्यसङ्गाद्वयता वस्तुतस्तस्य न विस्मर्तव्येत्याह-सर्वत इति || २० || 

सर्वभूतान्तरावस्थं सर्वं सर्वैकसाधनम् |
इति संचिन्त्य देवेशमर्चयेद्विधिवत्ततः || २१ ||

सर्वस्य एकं साधनं सत्तास्फूर्तिपदम् | इति उक्तप्रकारेण || २१ ||

विधानमर्चनस्येदं शृणु ब्रह्माविदां वर |
स्वसंविदात्मा देवोऽयं नोपहारेण पूज्यते || २२ ||

उपह्रियत इत्युपहारो गन्धपुष्पादिस्तेन उपहारेण पूज्यते || २२ ||

न दीपेन न धूपेन न पुष्पविभवार्पणैः |
नान्नदानादिदानेन न चन्दनविलेपनैः || २३ ||

तदेव प्रपञ्चयति-नेति || २३ ||

न च कुङ्कुमकर्पूरबोगैश्चित्रैर्न चेतरैः |
नित्यमक्लेशलभ्येन शीतलेनाऽविनाशिना || २४ ||

इतरैश्छत्रचामरदर्पणाद्यर्पणैः || २४ ||

एकेनैवाऽमृतेनैष बोधेन स्वेन पूज्यते |
एतदेव परं ध्यानं पूजैषैव परा स्मृता || २५ ||

अखण्डसाक्षात्कारवृत्तिधारारूढेन स्वेन स्वात्मकेन बोधेन | 
पूर्वोक्तचिन्तनमप्येतदङ्गमितीयमेव सर्वपूजाभ्यः प्रधानेत्याशयेनाह##-

यदनारतमन्तस्थशुद्धचिन्मात्रवेदनम् |
पश्यञ्शृण्वन्स्पृशञ्जिघ्रन्नश्नन्गच्छन्स्वपन्श्वसन् || २६ ||

अस्याः कालनियमोऽपि नास्तीति सदैव कार्येत्याह-पश्यन्निति || २६ ||

प्रलपन्विसृजन्गृह्णन्शुद्धसंविन्मयो भवेत् |
ध्यानामृतेन संपूज्य स्वयमात्मानमीश्वरम् || २७ ||

उक्तज्ञानाधारात्मना ध्यानामृतेन || २७ ||

परमास्वादयुक्तेन मुक्तेन कुसुमेहितैः |
ध्यानोपहार एवात्मा [आत्मध्यानं इति पाठः |] ध्यानं ह्यस्य 
समीहितम् || २८ ||

परमास्वादयुक्तेनेति अयं भावः-पुष्पादिविषयार्पणं हि देवस्य न 
साक्षादविच्छिन्नसुखार्पणं किंतु परम्परयाऽल्पतरतदीयसुखाभिव्यञ्जनं 
क्षुधितस्य व्रीहिमुष्ट्यर्पणमिव न तथा प्रीतये भवति | इदं तु प्रतीचः स्वयमेव 
शोधनेन निरतिशयानन्दरूपतामाविर्भाव्य तस्य नित्यनिरतिशयस्यात्यन्तैकरस्येन 
शिवायार्पणरूपं पूजनं परमास्वादनयुक्तमिति तदेव तादृशदेवस्यानुरूपं 
पूजनं समीहितं न पुष्पादीत्यर्थः || २८ ||

ध्यानमर्घ्यं च पाद्यं च शुद्धसंवेदनात्मकम् |
ध्यानसंवेदनं पुष्पं सर्वं ध्यानपरं विदुः || २९ ||

अतएवोक्तलक्षणध्यानेनैव सर्वोपचारसिद्धिरित्याह-ध्यानमिति | 
ध्यानाभिव्यक्तं संवेदनं चैतन्यं पुष्पप्रयोजनरूपत्वात्पुष्पम् | एवं 
सर्वमुपचारं संवेदनमेव विदुः | असंविदितोपचारभोगाप्रसिद्धेरिति || २९ ||

विना तेनेतरेणायमात्मा लभ्यत एव नो |
ध्यानात्प्रसादमायाति सर्वभोगसुखश्रियः || ३० ||

प्रसादं स्वरूपाभिव्यक्तिम् | किं ततस्तत्राह-सर्वेति | सर्वेषां 
मनुष्यादिहिरण्यगर्भान्तानां भोगसुखश्रियः अयं प्रसन्न आत्मा भुङ्क्ते इति 
परेणान्वयः | यो वेद निहितं गुहायां परमे व्योमन् | सोऽश्रुते सर्वान्कामान्सह इति 
श्रुतेः इति श्रुतेः || ३० ||

अयमात्मा मुने भुङ्क्ते देहरूपो गृहे यथा |
ध्यानेनानेन सुमते निमेषांस्तु त्रयोदश || ३१ ||

यथा देहरूपो देहाभिमानी स्वगृहे भोगान्भुङ्क्ते तद्वत् | तेनापि 
विषयसंस्पर्शजन्यवृत्त्यभिव्यक्तात्मसुखस्यैवानुभवात् | ब्रह्मात्मसुखे 
सर्वसुखानामन्तर्भावादिति भावः | इदानीं तत्त्वसाक्षात्काराभावेऽपि 
यथोक्तध्यानमात्रेणापि तदुत्कर्षानुसारिफलोत्कर्षमाह-ध्यानेनेत्यादिना || ३१ || 

मूढोऽपि पूजयित्वेशं गोप्रदानफलं लभेत् |
पूजयित्वा निमेषाणां शतमेकमिति प्रभुम् || ३२ ||

अश्वमेधस्य यज्ञस्य फलं प्राप्नोति मानवः |
पूजयित्वा स्वमात्मानं घटिकार्धमिति प्रभुम् || ३३ ||

अश्वमेधसहस्रस्य फलं प्राप्नोति मानवः |
ध्यानबल्युपहारेण स्वयमात्मानमात्मना || ३४ ||

घटिकां पूजयेद्यस्तु राजसूयं लभेत सः |
मध्याह्नपूजनादित्थं राजसूयैकलक्षभाक् || ३५ ||

ननु घटिकार्धध्याने अश्वमेधसहस्रफलं चेद्धटिकाध्याने ततोऽप्यधिकं 
फलं वाच्यम् | तत्कथमेकराजसूयफलकीर्तनम् | न ह्यश्वमेधाद्राजसूयस्य 
फलमधिकम् | बृहदारण्यके भुज्युप्रश्ने क्वन्वश्वमेधयाजिनो गच्छन्तीति 
द्वात्रिंशतं वै देवरथाह्न्यान्ययं लोकः इत्यादिना 
पृथिवीसमुद्रादिपरिमाणमुक्त्वा ततः परतस्तद्यावती क्षुरस्य धारा यावद्वा 
मक्षिकायाः पत्रं तावानन्तरेणाकाशः इति ब्रह्माण्डखर्परद्वयसंधिमुक्त्वा 
तानिन्द्रः सुपर्णो भूत्वा वायवे प्रायच्छत्तान्वायुरात्मनि स्थित्वा 
तत्रागमयद्यत्राऽश्वमेधयाजिनोऽभवन् इत्यश्वमेधयाजिनां 
ब्रह्माण्डखर्परसंधिद्वारा वायुना बहिर्निःसार्य 
सर्वकर्मफलोत्कर्षस्थानप्रापणश्रवणविरोधात् | ब्रह्महत्याश्वमेधाभ्यां न 
परं पुण्यपापयोः इति प्रसिद्धेः | पूर्वरामायणे इलोपाख्याने नाश्वमेधात्परो 
यज्ञः प्रियश्चैव महात्मनः इति श्रीरामवचनविरोधाच्छारीरके इतरकर्मिणां 
धूमादिमार्गेण चन्द्रमण्डलप्राप्तिरेवाश्वमेधयाजिन एकस्य त्वर्चिरादिमार्गेण 
ब्रह्मलोकावाप्तिरिति सिद्धान्ताधिकरणाच्चाश्वमेधस्य राजसूयापेक्षया 
फलाधिक्यस्य सिद्धत्वादिति चेत् | नैष दोषः | परस्य 
पूर्वाविरोधेनाबाधकत्वादेवोपपत्तेः | यत्र 
घटिकार्धपूजनेनाश्वमेधसहस्रफलं तत्र घटिकामात्रपूजनेन तस्य 
द्वैगुण्यं प्राप्तमेव तत्र राजसूयफलं स्वाराज्यलक्षणं 
श्रूयमाणमितरेषामश्वमेधयाजिनां स्वाराज्ये पर्यवस्यतीति प्रजाभ्यो राज्ञ इव 
महान् भोगोत्कर्षो घटिकापूजकस्य सिद्ध्यति | न चात्र 
तक्रकौण्डिन्यन्यायाश्रयणंन् युक्तम् | वाक्यवैयर्थ्यप्रसङ्गात् | तथा चेदृशे 
विषये महाभाष्ये उक्तम् | असति खल्वपि संभवे बाधनं भवति अस्ति च संभवो 
यदुभयं स्यादिति | नप्यत्रापच्छेदाधिकरणन्यायावसरः | 
अदक्षिणत्वरार्ववेदसदक्षिणत्वयोरिव ब्रह्मलोकतत्स्वाराज्यफलयोर्विरोधाभावादिति 
विशेषद्योतनाय तुशब्दः || ३५ ||

दिवसं पूजयित्वैवं परे धाम्नि वसेन्नरः |
एषोऽसौ परमो योग एषा सा परमा क्रिया |
बाह्यसंपूजनं प्रोक्तमेतदुत्तममात्मनः || ३६ ||

दिवसमिति | चिरैकाम्ये ज्ञानोदयावश्यंभावादिति भावः || ३६ ||

एतत्पवित्रमखिलाघविघातहेतुं यस्त्वाचरिष्यति नरः क्षणमप्यखिन्नः |
तं वन्दयिष्यति सुरासुरलोकपूगः प्राप्तास्पदं जगति मामिव मुक्तमात्मन् || 
३७ ||

उक्तां बाह्यपूजां प्रशंसन्नुपसंहरति-एतदिति | हे आत्मन् इति प्रेमातिः शयेन 
वसिष्ठसंबोधनम् | एतदुक्तलक्षणं पूजनं यस्तु नर-अखिन्नो 
विक्षेपखेदशून्यः सन् क्षणमप्याचरिष्यति तं क्रमात्सर्वबन्धमुक्तमत एव 
प्राप्तास्पदं सुरासुरलोकपूगो जगति मामिव वन्दयिष्यति | अभिवादनस्तुत्यादिना 
पूजयिष्यतीत्यर्थः || ३७ ||

इत्यार्षे श्रीवासिष्ठमहारामायणे वाल्मीकीये देव० मोक्षोपायेषु निर्वाणप्रकरणे 
पूर्वार्धे बाह्यपूजनं नामाष्टत्रिंशः सर्गः || ३८ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे पूर्वार्धे 
बाह्यपूजनं नामाष्टत्रिंशः सर्गः || ३८ ||
एकोनचत्वारिंशः सर्गः ३९

ईश्वर उवाच |

पावनं पावनानां यद्यत्सर्वतमसां क्षयः |
तदिदानीं प्रवक्ष्येऽहमन्तःपूजनमात्मनः || १ ||

शब्दादिविषयैः प्राप्तैरङ्गप्रत्यङ्गभासितुः |
प्रत्यगात्मशिवस्यात्र ह्यन्तः पूजोपवर्ण्यते || 

सर्वेषां तमसामज्ञानानां क्षयहेतुत्वात्क्षयः || १ ||

गच्छतस्तिष्ठतश्चैव जाग्रतः स्वपतोऽपि च |
सर्वाचारगता पूजा नित्यं ध्यानात्मिका त्वियम् || २ ||

सर्वेष्वाचारेषु व्यवहारेषु गता अनुगता || २ ||

नित्यमेव शरीरस्थमिमं ध्यायेत्परं शिवम् |
सर्वप्रत्ययकर्तारं स्वयमात्मानमात्मना || ३ ||

सर्वेषां प्रत्ययानां कर्तारं संनिधिमात्रेण जनयितारं बोधयितारं च || ३ ||

शयानमुत्थितं चैव व्रजन्तमथवा स्थितम् |
स्पृशन्तमभितः स्पृश्यं त्यजन्तमथवाऽभितः || ४ ||

स्पृश्यं स्पर्शादिविषयं स्पृशन्तं भुञ्जानम् अथवा उद्वेगात्त्यजन्तम् || ४ ||

भुञ्जानं संत्यजन्तं च भोगानाभोगपीवरान् |
बाह्यार्थपरिकर्तारं सर्वकार्यस्वरूपदम् || ५ ||

तदेव स्पष्टमाह-भुञ्जानमिति | बाह्यार्थानां जाग्रदादिविषयाणां 
परिकर्तारं स्वाध्यारोपेण निर्मातारम् | सर्वेषां कार्याणां स्वरूपदं 
स्वसत्ताप्रदम् || ५ ||

देहलिङ्गेषु शान्तस्थंन् त्यक्तलिङ्गान्तरादिकम् |
यथाप्राप्तार्थसंवित्त्या बोधलिङ्गं प्रपूजयेत् || ६ ||

स्वदेहलक्षणेषु लिङ्गेषु | तथाहि पद्माद्यासनस्थः पुरः 
प्रसारितपाणिर्बद्धाञ्जलिर्देहः शिवलिङ्गाकारो भवतीति प्रसिद्धम् | अत एव त्यक्तं 
मृद्दारुशिलादि लिङ्गान्तरं आदिपदात्प्रतिमान्तरं च यत्र | शान्ते 
निर्विक्षेपस्वभावे स्थितं बोधलिङ्गम् || ६ ||

प्रवाहपतितार्थस्थः स्वबोधस्नानशुद्धिमान् |
नित्यावबोधार्हणया बोधलिङ्गं प्रपूजयेत् || ७ ||

प्रारब्धप्रवाहपतितेष्वर्थेषु भोगेषु स्थितः | प्रसक्ताशुद्धिरपि 
पुनःपुनरसङ्गविशुद्धात्मबोधलक्षणेन स्नानेन सदा शुद्धिमान् || ७ ||

आदित्यभावनाभोगभाविताम्बरभास्वरम् |
शशाङ्कभावनाभोगभावितेन्दुतयोदितम् || ८ ||

तादृशपूजने यदि मनस्तमसि मज्जति तदान्तर्बहिश्च सर्वनभः 
परिपूर्णमखण्डितमद्वयमादित्यमण्डलं स्वं भावयेत् यदि तु परितापेनिमज्जति 
तदा तादृशचन्द्रमण्डलतया उदितं स्वं भावयेदित्याह-आदित्येति | 
आदित्यात्मना भावनात्कल्पितेनाभोगेन विस्तृतस्वसंस्थानेन भाविते पूर्णे 
हार्दबाह्याम्बरे भास्वरम् || ८ ||

प्रतिभासपदार्थौघनित्यावगतसंविदम् |
द्वारैर्वहन्तं शारीरैर्मुखे प्राणस्वरूपिणम् || ९ ||

बाह्यान्तरबुद्धिवृत्तिप्रतिभासेषु तद्भासितपदार्थौघेषु चानुस्यूता या 
नित्यावगतरूपा संवित्तद्रूपम् | वहन्तं स्वाभासान् बहिर्विषयदेशे प्रापयन्तम् || ९ 
||

रसीकृत्य रसं प्राणस्वान्तोदात्ततुरङ्गमम् |
प्राणापानरथारूढं गूढमन्तर्गुहाशयम् || १० ||

रस्यत इति रसः शब्दादिविषयस्तं स्वानन्दरसेनैवं रसीकृत्य मधुरीकृत्य 
आस्वादयन्तमिवेति शेषः | प्राणस्वान्तलक्षणौ उदात्तौ उत्कृष्टौ तुरङ्गमौ यस्य || 
१० ||

ज्ञातारं ज्ञेयदृष्टीनां कर्तारं सर्वकर्मणाम् |
भोक्तारं सर्वभोज्यानां स्मर्तारं सर्वसंविदाम् || ११ ||

सम्यक्संविदिताङ्गौघं भावाभावनभावितम् |
आभासभास्वरं भूरि सर्वगं चिन्तयेच्छिवम् || १२ ||

यथा प्रकाशयत्येकः कृत्स्नं लोकमिमं रविः | क्षेत्रं क्षेत्री तथा कृत्स्नं 
प्रकाशयति इति भगवदुक्तरीत्या सम्यक्संविदितसर्वाङ्गौघम् | 
भावैर्विषयभावनैरभावनैश्च भावितं लक्षितम् | आसासेभ्यः 
सर्वप्रकाशेभ्योऽपि भूरि भास्वरम् | विशेष्यस्य सापेक्षत्वे 
सामर्थ्याविघातात्समासः || १२ ||

निष्कलं सकलं चैव देहस्थं व्योमचारिणम् |
अरञ्जितं रञ्जितं च नित्यमङ्गाङ्गसंविदम् || १३ ||

निष्कर्षे निष्कलमन्यथा सकलम् | व्योम्नि हृदयाकाशे चरणशीलम् | 
अङ्गाङ्गसंविदं प्रत्यङ्गव्यापि बोधरूपम् || १३ ||

मनोमननशक्तिस्थं प्राणापानान्तरोदितम् |
हृत्कण्ठतालुमध्यस्थं भ्रनासापुटपीठगम् || १४ ||

तदेव विवृणोति-मनोमननेति || १४ ||

षट्त्रिंशत्पदकोटिस्थमुन्मन्यन्तदशातिगम् |
कुर्वन्तमन्तःशब्दादींश्चोदयन्तं मनःखगम् || १५ ||

षट्त्रिंशत्पदानि शैवशास्त्रप्रसिद्धषट्त्रिंशत्तत्त्वानि तेषां चरमस्थानस्थम् | 
कालीरौद्रीकलविकरणीत्यादिशक्तिविभागे उन्मन्या मनोन्मन्या अन्तदशामप्यतिगतम् | 
शिवयोगप्रसिद्धा वा उन्मन्यन्तदशा सबीजसमाधिरूपा तदतिगतम् | चोदयन्तं 
प्रेरयन्तम् || १५ ||

विकल्पिन्यविकल्पे च द्विविधे वाक्पथे स्थितम् |
तिले तैलमिवाङ्गेषु सर्वेष्वेवान्तरं स्थितम् || १६ ||

व्यवहारे विकल्पिनि निर्बीजसमाधिमोक्षयोरविकल्पे च वाच्यलक्षरूपे वाक्पथे || १६ ||

कलाकलङ्करहितं कठिनं च कलागणैः |
एकदेशे सुहृत्पद्मे सर्वदेहे च संस्थितम् || १७ ||

कालगणैर्भूतमात्राभिः स्थूलदेहात्मना परिणतैः कठिनं मूर्तं च || १७ ||

चिन्मात्रममलाभासं कलाकलनकल्पनम् |
प्रत्यक्षदृश्यं सर्वत्र स्वानुभूतिमयात्मकम् || १८ ||

कलाकलनानामध्यासविकल्पानां कल्पनमधिष्ठानम् | अधिकरणे ल्युट् || १८ ||

प्रत्यक्चेतनमात्मीयमर्थित्वेन पुनः स्थितम् |
पदार्थानामुपेत्याशु क्षणाद्द्वित्वमिवागतम् || १९ ||

पुनः स्वस्वरूपविस्मरणाद्भोगार्थित्वेन स्थितम् | स्वातिरिक्तपदार्थानां वेषं 
स्वयमेवोपेत्य आशु क्षणात्स्वसंकेतादेव द्वित्वमागतमिव स्थितम् || १९ ||

सहस्तपादावयवः सकेशनखदन्तकः |
स्वदेहसंविदाभासो देवोऽयमिति भावयेत् || २० ||

स्वदेहसंविद आभासाः परिचायिका यस्य || २० ||

विचित्राः शक्तयो बह्व्यो नानाचारा मनोदशाम् |
उपासते मामनिशं पत्न्यः कान्तमिवोत्तमम् || २१ ||

मनो मे द्वारपालोऽयं निवेदितजगत्त्रयः |
चिन्तेयं मे प्रतीहारी द्वारस्था शुद्धरूपिणी || २२ ||

सन्मात्रगोचरत्वाच्छुद्धरूपिणी || २२ ||

शक्तिर्ममात्मिका बुद्धिः क्रिया चैव वराङ्गना |
ज्ञानानि च विचित्राणि भूषणान्यङ्गगानि मे || २३ ||

आत्मिका आत्मवत्परप्रीतिविषयीकृता बुद्धिर्ज्ञानशक्तिः | क्रिया प्राणशक्तिः | 
विचित्राणि शास्त्रीयाणि लौकिकानि च ज्ञानानि भूषणानि || २३ ||

कर्मेन्द्रियाणि द्वाराणि बुद्धीन्द्रियगणैः सह |
अयं सोऽहमनन्तात्मा व्यवच्छेदोज्झिताकृतिः || २४ ||

तिष्ठामि भरितैकात्मा पूर्णः सर्वावपूरकः |
इति दैवीमुपाश्रित्य स्वच्छामात्मचमत्कृतिम् || २५ ||

दैवीमलौकिकीमात्मचमत्कृतिं प्रत्यक्तत्त्वपरिचयम् || २५ ||

दैवत्वपरिपूर्णोऽन्तरदीनात्मावतिष्ठते |
नास्तमेति न चोदेति न तुष्यति न कुप्यति || २६ ||

तादृशपूजापरिपाकफलान्याह-नास्तमेतीत्यादिना || २६ || 

न तृप्तिं न क्षुधं याति नाभिवाञ्छति नोज्झति |
समः समसमाचारः समाभासः समाकृतिः || २७ ||

अन्तः समः बहिश्च समेर्जीवन्मुक्तैः सम आचारो यस्य || २७ || 

सौम्यतामलमायातः समन्तात्सुन्दराशयः |
आदेहमेक एवासावव्युच्छिन्नमहामतिः [अव्युत्पन्न इत्यपि पाठः |] || २८ 
||

देवार्चनं करोत्येव दीर्घदीर्घमहर्निशम् |
चित्तत्त्वचलितो देहो देवोऽस्य समुदाहृतः || २९ ||

कोऽस्य देवः कथमादेहमर्चयतीति तत्राह-चित्तत्वेत्यादिना || २९ ||

यथाप्राप्तेन सर्वेण तमर्चयति वस्तुना |
समया सर्वया बुद्ध्या चिन्मात्रं देवचित्परम् || ३० ||

वस्तुना त्रिपुटीरूपेण | देवचिद्भ्य ऐन्द्रियकवृत्तिप्रतिबिम्बचिद्भ्यः परं 
तद्बिम्बभूतम् || ३० ||

यथाप्राप्तक्रमोत्थेन सर्वार्थेन समर्चयेत् |
मनागपि न कर्तव्यो यत्नोऽत्रापूर्ववस्तुनि || ३१ ||

सर्वेणार्थेन बाह्याभ्यन्तरवस्तुना | अपूर्ववस्तुनि गन्धपुष्पाद्युपचारवस्तुनि || ३१ ||

प्राप्तदेहतया नित्यं तथार्थक्रिययाऽनया |
कामसंसेवनेनाऽथ पूजयेच्छोभनं विभुम् || ३२ ||

प्राप्तदेहतया प्राप्तब्राह्मणक्षत्रियादिस्वशरीरोचितया यथाशास्त्रमर्थक्रियया 
व्यवहारेण | काम्यन्त इति कामा देहधारणमात्रनिमित्तान्नपानादयस्तेषां 
संसेवनेन || ३२ ||

भक्ष्यभोज्यान्नपानेन नानाविभवशालिना |
शयनासनयानेन यथाप्तेनार्चयेच्छिवम् || ३३ ||

तदेव स्पष्टमाह-भक्ष्येति || ३३ ||

कान्तान्नपानसंभोगसंभारादिविलासिना |
सुखेन सर्वरूपेण संबुद्ध्याऽऽत्मानमर्चयेत् || ३४ ||

संबुद्ध्य तत्त्वतो ज्ञात्वा | तथा च यावत्तदज्ञानं तावद्विषयसुखोपभोगेन 
प्रसंजितव्यमिति भावः || ३४ ||

आधिव्याधिपरीतेन मोहसंरम्भशालिना |
सर्वोपद्रवदुःखेन प्राप्तेनात्मानमर्चयेत् || ३५ ||

एवं यथाप्राप्तदुःखभोगेऽपि पूजाबुद्धिरेव कार्या नोद्वेग इत्याह-आधीति || ३५ ||

समस्तैश्च समस्तानां चेष्टानां जगतः स्थितेः |
मृतिजीवितस्वप्नाद्यैः प्राप्तैरात्मानमर्चयेत् || ३६ ||

जगतः स्थितेः संबन्धिनां समस्तानां चेष्टानां फलैरिति शेषः || ३६ ||

दारिद्र्येणाथ राज्येन प्रवाहपतितात्मना |
विचित्रचेष्टापुष्पेण शुद्धात्मानं समर्चयेत् || ३७ ||

नानाकलहकल्लोलललनोल्लासशालिना |
रागद्वेषविलासेन सौम्यमात्मानमर्चयेत् || ३८ ||

सतां हृदयगामिन्या रूढया शशिशीतया |
मैत्र्या माधुर्यधर्मिण्या हृत्स्थमात्मानमर्चयेत् || ३९ ||

तर्हि किं कलहादिपरेणापि भाव्यं नेत्याह-सतामिति || ३९ ||

उपेक्षया करुणया सदा मुदितया हृदि |
शुद्धया शक्तिपद्धत्या बोधेनात्मानमर्चयेत् || ४० ||

कलहाद्यप्रसक्तावुपायमाह-उपेक्षयेति | शक्तिः क्रोधादिनिग्रहसामर्थ्यं 
तत्पद्धत्या || ४० ||

आकस्मिकोपयातेन स्थितेनानियतेन च |
भोगाभोगैकभोगेन प्राप्तेनात्मानमर्चयेत् || ४१ ||

एवं भोगलम्पटेनापि न भाव्यमित्याशयेनाह-आकस्मिकेति | भोगाभोगेषु 
भोगसमूहेष्वेकस्य कस्यचित्कदाचिद्भोगेन || ४१ ||

भोगानामनिषिद्धानां निषिद्धानां च सर्वदा |
त्यागेन वातिरागेण स्वात्मानं शुद्धमर्चयेत् || ४२ ||

अनिषिद्धानां निषिद्धानां च सर्वदा त्यागेनेति मुख्यः कल्पः | अथवा 
क्वचिदनिषिद्धानां रागेणेति गौणः || ४२ ||

ईहितानीहितौघेन युक्तायुक्तमयात्मना |
त्यक्तेनात्तेन चार्थेन ह्यर्थानामीशमर्चयेत् || ४३ ||

अयुक्तमयात्मना त्यक्तेन युक्तमयात्मना आत्तेनेति व्युत्क्रमेणान्वयः | 
अर्थानामीशं भोक्तारम् || ४३ ||

नष्टं नष्टमुपेक्षेत प्राप्तं प्राप्तमुपाहरेत् |
निर्विकारतयैतद्धि परमार्चनमात्मनः || ४४ ||

इदानीं मुख्यार्चनसारमाह-नष्टमित्यादिना | उपेक्षेत नानुशोचेत् || ४४ ||

सर्वदैव समग्रासु चेष्टानिष्टासु दृष्टिषु |
परमं साम्यमाधाय नित्यात्मार्चाव्रतं चरेत् || ४५ ||

सर्वं विन्देत सुशुभं सर्वं विद्याच्छुभाशुभम् |
सर्वमात्ममयं कुर्यान्नित्यात्मार्चाव्रतं चरेत् || ४६ ||

ब्रह्मैवेति दृष्ट्या सर्वं शुभमेवेति विन्देत गृह्णीयात् | 
ब्रह्मसंवलितमायामयत्वदृष्ट्या तु सर्वं शुभाशुभं संमिश्रमिति विद्यात् | 
उभयथापि साम्येन वैषम्यदर्शननिमित्ताभावादात्मैवात्ममयमिति वा 
आत्मप्रचुरमात्ममयमिति वा कुर्यात्पश्येत् || ४६ ||

आपातरमणीयं यद्यच्चापातसुदुःसहम् |
तत्सर्वं सुसमं बुद्ध्वा नित्यात्मार्चाव्रतं चरेत् || ४७ ||

उक्तरीत्या सुसमं बुद्ध्वा || ४७ ||

अयं सोहमयं नाहं विभागमिति संत्यजेत् |
सर्वं ब्रह्मेति निश्चित्य नित्यात्मार्चाव्रतं चरेत् || ४८ ||

इति विभागं भेदम् || ४८ ||

सर्वदा सर्वरूपेण सर्वाकारविकारिणा |
सर्वं सर्वप्रकारेण प्राप्तेनात्मानमर्चयेत् || ४९ ||

सर्वदा प्राप्तेन सर्वाकारविकारिणा सर्वप्रकारेण सर्वरूपेण नाम्ना च सर्वं 
सर्वात्मकमात्मानमर्चयेत् || ४९ ||

अनीहितं परित्यज्य परित्यज्य तथेहितम् |
उभयाश्रयणेनापि नित्यमात्मानमर्चयेत् || ५० ||

मिथ्यात्वबुद्ध्या परित्यज्य स्वात्ममात्रताबुद्ध्या उभयोराश्रयणेन स्वीकारेणापि || 
५० ||

न वाञ्छता न त्यजता दैवप्राप्ताः स्वभावतः |
सरितः सागरेणेव भोक्तव्या भोगभूमयः || ५१ ||

भोगभूमयः सुखदुःखहेतवो विषयाः || ५१ ||

उद्वेगो नानुगन्तव्यस्तुच्छाऽतुच्छासु दृष्टिषु |
व्योम्ना चित्रपदार्थेषु पतितो ह्याततेष्विव || ५२ ||

तुच्छातु अपमानादिदृष्टिषु अतुच्छासु वधबन्धसर्वस्वनाशादिदृष्टिषु पतित 
आपतितः प्रसक्त उद्वेगो नानुगन्तव्यः | पतितेषु इति पाठे आपतितेषु 
चिरमाततेष्वनुवृत्तेषु ऋजुवक्रशीतदाहादिचित्रपदार्थेषु व्योम्नेवेति दृष्टान्ते 
योज्यम् || ५२ ||

देशकालक्रियायोगाद्यदुपैति शुभाशुभम् |
अविकारं गृहीतेन तेनैवात्मानमर्चयेत् || ५३ ||

आत्मार्चनविधानेऽस्मिन्प्रोक्ता द्रव्यश्रियस्तु याः |
एकेनैव समेनैता रसेन परिभाविताः || ५४ ||

ननु विचित्रदुःखरागद्वेषादिविकारहेतवः शुद्ध्यशुद्धिकटुतिक्तादिविषमरसा 
भोग्यद्रव्यश्रियः कथमविकारं ग्रहीतुं शक्या इति चेदेकेन समरसेन सर्वेषां 
वैषम्यनिरासेन मधुरीकरणादित्याशयेनाह-आत्मार्चनेति | परिभाविता 
आप्लाविताः सत्यो न अम्लानकट्व्यः किंतु मधुरैकरसा भवन्तीति परेणान्वयः || ५४ ||

नाम्लानकट्व्यो नो तिक्ता न कषायाश्च काश्चन |
चित्रैरपि रसैर्दिग्धा मधुरा एव ताः किल || ५५ ||

समता मधुरा यस्या [रम्येति पाठः |] रसशक्तिरतीन्द्रिया |
तया यद्भावितं चेत्यममृतं तत्क्षणाद्भवेत् || ५६ ||

आनन्दैकरसविवर्तत्वेन समतादर्शनाद्वा तासामविकारेण 
ग्रहणसिद्धिरित्याशयेनाह-समतेति | रसशक्तिः रसो वै सः इति श्रुतिदर्शित आत्मा || 
५६ ||

समतामृतरूपेण यद्यन्नाम विभाव्यते |
तत्तदायाति माधुर्यं परमिन्दोरिव च्युतम् || ५७ ||

इन्दोश्च्युतममृतमिव || ५७ ||

समताकाशवद्भूत्वा यत्तु स्याल्लीनमानसम् |
अविकारमनायासं तदेवार्चनमुच्यते || ५८ ||

ब्रह्मैक्यदर्शनलक्षणया समतया स्वयमाकाशवद्भूत्वा लीनमानसं यथा 
स्यात्तथा यदवस्थानं तदेव मुख्यमर्चनमित्यर्थः || ५८ ||

पूर्णेन्दुनेव पूर्णेन भाव्यं समसमत्विषा |
स्वच्छेन चिद्धनैकेन ज्ञेनाप्युपलरूपिणा || ५९ ||

उपलरूपिणा स्फटिकशिलावन्निर्मलदृढेन || ५९ ||

अन्तराकाशविशदो बहिःप्रकृतकार्यकृत् |
रञ्जनामिहिकामुक्तः संपूर्णो ज्ञ उपासकः || ६० ||

ईदृशो ज्ञस्तत्त्वविदेव उपासको मुख्यो मत्पूजक इत्यर्थः || ६० ||

स्वप्नेऽप्यदृष्टहृल्लेखमज्ञानाभ्रपरिक्षये |
शान्ताहंतादिमिहिकं ज्ञः शरद्व्योम राजते || ६१ ||

न दृष्टो हृदयं लिखतीति हृल्लेखः कामो विद्युदादिश्च यस्मिन् | ज्ञस्तत्त्वविदेव 
शरद्व्योम || ६१ ||

सोमार्कमस्तमितमानसमातृमेयं सद्यःप्रसूतशिशुवेदनवद्वितानम् |
पश्यन्प्रशान्तमतिचेतनचित्तबीजं जीवन्ननुत्तमपदस्थित एव तिष्ठ || ६२ ||

आनन्दामृतपरिपूर्णत्वात्सोम एव 
सन्निष्कलङ्कस्वप्रकाशातिशयादर्कस्तथाविधम् | अस्तमितानि मानसं 
मनोवृत्तिर्माता मेयं च यत्र तथाभूतम् | सद्यःप्रसूतस्य 
शिशोर्वेदनवद्वितानं विगतविकल्पविस्तारं चेतनस्य चिदाभासस्य चित्तस्य च बीजं 
मूलभूतं स्वात्मशिवं प्रशान्तमति यथा स्यात्तथा पश्यन्सन् त्वमनुत्तमे 
जीवन्मुक्तपदे स्थितस्तद्भावेनैव तिष्ठ | सैव परा पूजेत्यर्थः || ६२ ||

देशकालकरणक्रमोदितैः सर्ववस्तुसुखदुःखविभ्रमैः |
नित्यमर्चय शरीरनायकं तिष्ठ शान्तसकलेहया धिया || ६३ ||

विस्तरोक्तं संक्षिप्योपसंहरति-देशेति | शान्ता सकला ईहा मनोरथा 
यस्यास्तथाविधया धिया स्वात्मनि तिष्ठ | सैव मुख्या शिवपूजेत्यर्थः || ६३ ||

इत्यार्षे श्रीवासिष्ठमहारामायणे वाल्मीकीये दे० मोक्षोपायेषु निर्वाणप्रकरणे पू० 
देवार्चनविधिर्नामैकोनचत्वारिंशः सर्गः || ३९ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे पूर्वार्धे 
देवार्चनविधिर्नामैकोनचत्वारिंशः सर्गः || ३९ ||

चत्वारिंशः सर्गः ४०

ईश्वर उवाच |

यथाकालं यथारम्भं न करोषि करोषि यत् |
चिन्मात्रस्य शिवस्यान्तस्तदेवार्चनमात्मनः || १ ||

पूज्यपूजकपूजादिविकल्परहितः शिवः |
परिशुद्धचिदात्मैव देवतातत्त्वमीर्यते || 

आत्मविदः कृताकृतं सर्वमपि कर्म शिवार्चनमेवेत्याह-यथाकालमिति | 
यथारम्भं यथाशक्ति || १ ||

तेनैवाह्लादमायाति याति प्रकटतां तथा |
तथा स्थितेन रूपेण स्वेनैव स्वयमीश्वरः || २ ||

तत्कुतस्तत्राह-तेनैवेति |तेन तादृशपूजनेनैव तथा स्थितेन पारमार्थिकेन 
स्वरूपेण आह्लादं निरतिशयानन्दस्वरूपाभिव्यक्तिम् | 
प्रकटतामावरणभङ्गमायाति || २ ||

रागद्वेषादिशब्दार्थानात्मन्यन्यतयामले |
संभवन्ति पृथग्रूपावह्नौ वह्निकणा इव || ३ ||

ननु खाभाविकचेष्टा सर्वापि रागद्वेषमूलतयानर्थहेतुः सा कथं पूजनं 
स्यादिति चेत्स्वात्मव्यतिरेकेण रागद्वेषविकल्पादर्शनादेवेत्याह-रागेति || ३ ||

यद्यद्राजत्वदीनत्व सुखदुःखादिवेदनम् |
आत्मीयं परकीयं च तत्तदर्चनमात्मनः || ४ ||

राजत्वं संपत् | दीनत्वं दारिद्र्यम् | आदिपदादशनायापिपासादयो गृह्यन्ते | तेषां 
वेदनमध्यारोपणम् | देवे पुष्पपत्राद्यारोपणस्यैव पूजात्वप्रसिद्धेरिति भावः || ४ 
||

विश्वसंवित्तिरेवार्चा नित्यस्यात्मन एव च |
घटाद्यात्मतया ब्रह्म स्वयमात्मा तथैव च || ५ ||

तथा च नित्यस्य शिवस्य आत्मनः प्रतीचश्च वियदादिलक्षणस्य जाग्रदादिलक्षणस्य च 
विश्वस्य संवित्तिरारोप एवार्चा | यथा वियदादिक्रमेण ब्रह्म 
घटाद्यात्मतयालंक्रियते स्वयं प्रत्यगात्मा च तथैव जाग्रदादिक्रमेण 
घटाद्यात्मतयैवालंक्रियत इत्यर्थः || ५ ||

शिवं शान्तमनाभासमेकं भास्वरमागतम् |
जगत्प्रत्ययवत्सर्वमात्मरूपमिदं स्थितम् || ६ ||

एवं चैकं शिवरूपं प्रत्यगात्मरूपं वा जगत्प्रत्ययवदागतमिदं सर्वं 
तद्भासाभास्वरं तत्स्थित्या स्थितमियर्थः || ६ ||

अहो नु चित्रमात्मैव घटाद्यन्यद्व्यवस्थितम् |
जीवादिस्वस्वभावोऽन्तर्नूनंन् विस्मृतिमानिव || ७ ||

एवं विमर्शे प्रत्यगात्मैव स्वान्तर्विस्मृतिमानिव भूत्वा जीवादिस्वस्वभावः 
अन्यद्घटादिजगद्रूपं च स्थितं नान्यत्किंचिदित्यर्थः || ७ ||

सर्वात्मकस्यानन्तस्य शिवस्यान्तः किलात्मनः |
पूज्यपूजकपूजाख्यो विभ्रमः प्रोदितः कुतः || ८ ||

एवं तत्त्वतो दर्शने पूज्यपूजकादित्रिपुटी सर्वापि बाधिता भवतीत्याह##-

नियताकारता शान्ते न च संभवतीश्वरे |
यत्र संकल्प्यते ब्रह्मन्पूज्यपूजामयः क्रमः || ९ ||

यत्र यस्यां नियताकारतायां पूज्यपूजादिमयः क्रमः संकल्प्यते सा नियताकारता 
परिच्छिन्नसंस्थानता न संभवति || ९ ||

पूज्यपूजाद्यवच्छिन्नो देवो नित्यामलात्मनः |
सर्वशक्तेरनन्तस्य नेश्वरत्वस्य भाजनम् || १० ||

नित्यामलात्मन इति हेतुगर्भमीश्वरत्वविशेषणम् || १० ||

त्रिजगत्प्रसृताच्छाच्छसंविद्रूपस्य [प्रसृतात्यच्छेति पाठः |] 
चात्मनः | 
नेश्वरस्याकृतेर्ब्रह्मन्व्यपदेशो हि युज्यते || ११ ||

ईश्वरस्य आकृतेरिति व्यधिकरणे षष्ठ्यौ | व्यपदेशो वाचाभिलापोऽपि न युज्यते || ११ ||

देशकालपरिच्छिन्नो येषां स्यात्परमेश्वरः |
अस्माकमुपदेश्यास्ते न विपश्चिद्विपश्चिताम् || १२ ||

हे विपश्चिदिति संबोधनम् | विपश्चिद्भ्योऽपि विपश्चितामिति वा || १२ ||

तदीयां दृष्टिमुत्सृज्य तथेमामवलम्ब्य च |
समः स्वच्छमनाः शान्तो वीतरागो निरामयः || १३ ||

इमां मदुक्तामपरिच्छिन्नदृष्टिमवलम्ब्य कामोपभोगैरर्चयंस्तिष्ठेति 
परेणान्वयः || १३ ||

कामोपहारैरभितो यथाप्राप्तैरखिन्नधीः |
आत्मानमर्चयंस्तिष्ठ सुखदुःखशुभाशुभैः || १४ ||

अधिगतवसि साधौ चैकमेवानुरूपं त्वयि तरलितजीवे जन्मदुःखादि किंचित् |
न लगति परिशून्ये सर्वतः स्फाटिकाङ्गे नवसदन इवाङ्के निष्कलङ्के 
कलङ्कः || १५ ||

तरलितः शोधनेन देहात्पृथक्कृतो जीवो येन तथाविधे साधौ अमानित्वादिगुणवति 
अत एवानुरूपमेकं स्वतत्त्वमुक्तपूज्यपूजकादितत्त्वविमर्शेनाधिगतवति | अत एव 
निरस्तमायाकलङ्के परितस्तत्कार्यप्रपञ्चशून्ये च त्वयि जन्मदुःखादि किंचिन्न 
लगति | यथा स्फाटिकशिला सर्वावयवके अङ्के समीपे परितो 
नीलरक्तादिवस्त्वन्तरशून्ये नवसदने लेपतः प्रतिबिम्बतो वा नैल्यादिरञ्जनकलङ्को 
न लगति तद्वदित्यर्थः || १५ ||

इत्यार्षे श्रीवासिष्ठमहारामायणे बाल्मीकीये दे० मो० निर्वाणप्रकरणे पू० 
देवतातत्त्वविचारो नाम चत्वारिंशः सर्गः || ४० ||

एकचत्वारिंशः सर्गः ४१

श्रीवसिष्ठ उवाच |

शिवः किमुच्यते देव परंब्रह्म किमुच्यते |
आत्मा किमुच्यते नाथ परमात्मा किमुच्यते || १ ||

शास्त्राचार्यादिसाफल्यं नामभेदप्रकल्पनम् |
अध्यारोपक्रमः पश्चादपवादः प्रदर्श्यते ||

यदुक्तं नेश्वरस्याकृतेर्ब्रह्मन्व्यपदेशो हि युज्यते इत्यादिना 
पूज्यतत्त्वमरूपकमव्यपदेश्यं तस्य शिवादिशब्दैरपि कथं व्यपदेश 
इत्याशयेन पृच्छति-शिव इति | यदि शिवादिशब्दप्रवृत्तिनिमित्तकं कंचिदपि 
धर्मं तन्न स्पृशति तर्हि शिव इति किंनिमित्तमुच्यते | एवं परंब्रह्मेत्याद्यपि 
किंनिमित्तमुच्यत इत्यर्थः || १ || 

तत्सत्किंचिन्न किंचिच्च शून्यं विज्ञानमेव च |
इत्यादिभेदो भगवंस्त्रिलोकेश किमुच्यते || २ ||

ओंतत्सदिति निर्देशो ब्रह्मणस्त्रिविधः स्मृतः इत्यादिव्यपदेशेषु भिनत्तीति भेदः 
परस्परव्यावर्तकप्रवृत्तिनिमित्तकनामविशेषः किंनिमित्तमुच्यत इत्यर्थः || २ ||

ईश्वर उवाच |

अनाद्यन्तमनाभासं सत्किंचिदिह विद्यते |
इन्द्रियाणामगम्यत्वाद्यन्न किंचिदिव स्थितम् || ३ ||

पृष्टेषु नामसुसदिति नाम्नस्तावत्प्रवृत्तिनिमित्तमन्यन्न वाच्यम् | तदर्थे 
व्यावर्त्यस्याप्रसिद्ध्यैव व्यावृत्त्यनपेक्षणात् | स्वत एवासद्व्यावृत्तत्वेन 
प्रवृत्तिनिमित्तताकृततद्व्यावृत्तिकत्वाभावाच्च | अन्यथा 
तत्प्रवृत्तिनिमित्तस्याप्यसतः सद्व्यावर्तकत्वायोगात्सत्त्वेऽवश्यं वक्तव्ये 
तुल्यन्यायेन तत्रापि सच्छब्दप्रवृत्तिनिमित्तमन्यदेव वाच्यमेवं तत्र 
तत्रापीत्यनवस्थापातात् | एवं किंचिन्नकिंचिच्छब्दयोरपि इन्द्रियावेद्यत्वेन 
तद्वेद्यधर्मैर्निर्देष्टुमशक्यत्वाद्व्यावृत्तिनिरपेक्षतयैव तत्र 
प्रवृत्तिसंभवः | न ह्यव्यावृत्तं व्यावर्तकधर्मशून्यं वा शब्दाः न 
बोधयन्त्येवेति शक्यं वक्तुम् | अव्यावृत्तनिर्धर्मकादिशब्दानां बोधकत्वस्य 
सर्वानुभवसिद्धत्वात् | न हि निर्धर्मकत्वं धर्मः अव्यावृत्तं च व्यावृत्तेभ्यो 
व्यावृत्तमिति वक्तुं शक्यम् | स्वमाता वन्ध्येतिवद्व्याहतत्वात् | एवं च 
शिवादिशब्दानामपि निर्दोषनिरतिशयानन्दस्वरूपमात्रे निमित्तनिरपेक्षैव 
प्रवृत्तिस्तुल्य न्यायादुपपन्ना | तत्स्वरूपप्रयुक्तैव वा शिवे दुःखादिव्यावृत्तिपीति 
न नामभेदानुपपत्तिरित्याशयेनोत्तरमाह-अनाद्यन्तमिति | 
अनाद्यन्तमाद्यन्तपरिच्छेदाभ्यां स्वतो व्यावृत्तम् | 
अनाभासमाभासान्तरनिरपेक्षं स्वयंज्योतिः | ईदृशं सद्वस्तु इह स्वे महिम्नि 
स्वत एव विद्यते न देशकालधर्मज्योतिरादिपरापेक्षसत्तया पराधीनव्यावृत्त्या 
चेत्यर्थः | इवकारस्तत्र किंचित्त्वादेरपि मिथ्यात्वद्योतनार्थः || ३ ||

श्रीवसिष्ठ उवाच |

यदिन्द्रियाणां बुद्ध्यादियुक्तानामप्यदृश्यताम् |
गतं तत्कथमीशान त्वशङ्केनोपगम्यते || ४ ||

मनोबुद्ध्यहंकारचित्तानामिन्द्रियगृहीतार्थमात्रगोचरसंकल्प##-
बुद्ध्याद्यगम्यत्वमप्यर्थादुक्तमेव | न च बुद्ध्याप्यगम्यस्य बोधे 
कश्चिदुपायः संभवतीति सतोऽपि तस्य बोधोपायासंभवात् अशङ्केन 
उपायासंभवशङ्कारहितेनाधिकारिणा तद्ब्रह्म कथमुपगम्यते अधिगम्यते | 
साक्षात्क्रियत इत्यर्थः || ४ ||

ईश्वर उवाच |

यो मुमुक्षुरविद्यांशः केवलो नाम सात्त्विकः |
सात्त्विकैरेव सोऽविद्याभागैः शास्त्रादिनामभिः || ५ ||

प्रमाणजन्यया शुद्धसात्त्विकभागपरिणामरूपया ब्रह्माकारवृत्त्या 
अविद्यावरणमपनीयते | आवरणापगमे तु ब्रह्म स्वप्रकाशत्वादेव तत्त्वतो भाति | स 
एवास्य साक्षात्कारो न बुद्धिवृत्त्यभिव्यक्तचिद्व्याप्तिरूपो 
मुमुक्षुर्मोक्षेच्छुर्मनोलक्षणः शमदमादिसाधनपरिशुद्धत्वात्केवलः 
सात्त्विकोऽविद्यांशः स सच्छास्नसद्गुरुसत्सङ्गादिनामभिः 
सात्त्विकैरेवाविद्याभागैः संपादितया श्रेष्ठया 
श्रवणमनननिदिध्यासनसाक्षात्कारान्तस्ववृत्तिपरम्परया 
बहुतरजन्मसंचितयज्ञदानादिसुकृतसंभृतत्वाच्छ्रेष्ठां स्वकार्याविद्यां 
क्षालयन्नेव चिरं तिष्ठति || ५ ||

अविद्यां श्रेष्ठया श्रेष्ठां क्षालयन्निह तिष्ठति |
मलं मलेनापहरन्युक्तिज्ञो रजको यथा || ६ ||

काकतालीयवत्पश्चादविद्याक्षय आगते |
प्रपश्यत्यात्मनैवात्मा स्वभावस्यैष निश्चयः || ७ ||

किं ततस्तत्राह-काकेति | ततश्चिराभ्यासात्काकतालीयन्यायेन 
भाग्यपरिपाकादुत्थितया पूर्णब्रह्माकारवृत्त्या अविद्यायाः क्षये निःशेषोच्छेदे 
आगते सति अनावरण आत्मा आत्मनैवात्मानं प्रपश्यति | 
वास्तवस्वप्रथास्वभावएवावतिष्ठत इत्यर्थः | आत्मस्वभावस्य एष 
उक्तस्वप्रकाशस्वरूपपरिशेष एव निश्चयः असंदिग्धाविपर्यस्तसाक्षात्कारो 
नान्यादृश इत्यर्थः | अथवा अविद्यास्वभावस्यैव उक्तप्रकार एव क्षयनिश्चयो 
नान्यादृश इत्यर्थः || ७ ||

यथाकथंचिदङ्गारे निघृष्य क्षालयञ्छिशुः |
करनैर्मल्यमाप्नोति कार्ष्ण्याङ्गारक्षये यथा || ८ ||

अविद्यांशेनैवाविद्याक्षये आत्मनैवात्मनैर्मल्यसिद्धौ च दृष्टान्तमाह##-
अङ्गारयोः क्षयात्प्रक्षालितेऽपि हस्ते पुनःपुनस्तन्निघर्षणेन करनैर्मल्यं 
प्राप्नोति | निघर्षणोपजनितरेणुपरम्परालक्षणकार्ष्ण्येनाङ्गारयोः क्षये तु 
क्षालयन्पुनरङ्गारालाभात्करस्य स्वतःसिद्धमेव नैर्मल्यं सौन्दर्यं स्वत एव 
प्राप्नोति यथा तथा सात्त्विकस्तामसश्चाविद्याभागः शास्त्राद्यैः स्वभागान्तरैः 
सहायैर्यथाकथंचिदात्मानं विचारयेच्चेद्द्वयोरपि भागयोर्नाशो 
निर्मलात्मोदयश्च सिद्ध्यतीत्यर्थः || ८ ||

यथाकथंचिच्छास्त्राद्यैर्भागैर्भागं विचारयेत् |
सात्त्विकस्तामसो भागो द्वयोरात्मोदयस्तथा || ९ ||

पश्यत्यात्मानमात्मैव विचारयति चात्मना |
आत्मैवेहास्ति नाविद्या इत्यविद्याक्षयं विदुः || १० ||

ननु बुद्ध्या आत्मा विचार्य निर्धार्यते तत्कुतो न बुद्धिदृश्यतात्मन इति चेन्न | 
बुद्धेर्जडाया विचारादौ स्वातन्त्र्यं किंत्वात्मैव 
बुद्ध्याद्युपायैर्विचारादिनाऽविद्यां बाधित्वा स्वयं प्रथत इत्याह-पश्यतीति || १० 
||

यावत्किंचिदिदं वस्तु नाना नात्मावगम्यताम् |
क्रमा गुरूपदेशाद्या नात्मज्ञानस्य कारणम् || ११ ||

अत एव गुरुशास्त्रादिनानाभेदा न आत्मा नाप्यात्मज्ञानहेतवः आत्मस्वरूपस्य 
तज्ज्ञानस्य साधनानपेक्षत्वादित्याशयेनाह-यावदिति || ११ ||

गुरुर्हीन्द्रियवृत्तात्मा ब्रह्म सर्वेन्द्रियक्षयात् |
यद्वस्तु यत्क्षये प्राप्यं तत्तस्मिन्सति नाप्यते || १२ ||

तत्रोपपत्त्यन्तरमाह-गुरुरिति इन्द्रियैर्वृत्तं घटितं यत्पुर्यष्टकं तदात्मा || 
१२ ||

अकारणान्यपि प्राप्ता भृशं कारणतां द्विज |
क्रमा गुरूपदेशाद्या आत्मज्ञानस्य सिद्धये || १३ ||

तर्हि किं गुर्वादयो व्यर्था नेत्याह-अकारणानीति | सिद्धये 
विस्मृतकण्ठचामीकरवल्लाभाय || १३ ||

क्रमे गुरूपदेशानां प्रवृत्ते शिष्यबोधतः |
अनिर्देश्योऽप्यदृश्योऽपि स्वयमात्मा प्रसीदति || १४ ||

प्रसीदति अभिव्यक्तो भवति || १४ ||

शास्त्रार्थैर्बुध्यते नात्मा गुरोर्वचनतो न च |
बुध्यते स्वयमेवैष स्वबोधवशतस्ततः || १५ ||

एवमावश्यकत्वे कथमकारणत्वोक्तिस्तत्राह-शास्त्रार्थैरिति || १५ ||

गुरूपदेशशास्त्रार्थैर्विना चात्मा न बुध्यते |
एतत्संयोगसत्तैव स्वात्मज्ञानप्रकाशिनी || १६ ||

प्रकाशिनी अभिव्यञ्जिका || १६ ||

गुरुशास्त्रार्थशिष्याणां चिरसंयोगसत्तया |
अहनीव जनाचार आत्मज्ञानं प्रवर्तते || १७ ||

कर्मबुद्धीन्द्रियाद्यन्तसुखदुःखादिस.क्षये |
शिव आत्मेति कथितस्तत्सदित्यादिनामभिः || १८ ||

अत एव बोधनिरस्तसर्वामङ्गलः परमानन्दात्मा स्वत एव शिवशब्दार्हो न 
प्रवृत्तिनिमित्तसापेक्ष इत्युक्तमित्याह-कर्मेति || १८ ||

यत्रेदमखिलं नास्ति तद्रूपेणैव चास्ति वा |
तदाकाशादच्छतरमनन्तं सदिवास्ति हि || १९ ||

जगत् बाधे नास्ति | आरोपे चास्ति | तदधिष्ठानतत्त्वं अस्ति हि अस्त्येव | 
व्यावहारिकराद्वैलक्षण्यात्सदिव || १९ ||

अविश्रान्ततया यत्र तनुविद्यैर्मुमुक्षिभिः |
विचित्रशुद्धमननकलङ्ककलितात्मभिः || २० ||

शिवब्रह्मसदादिनामकल्पनापि जीवन्मुक्तानामधिकारिप्रबोधनायैवेत्याह##-
तत्त्वस्य च मननं तल्लक्षणो यः शुद्धात्मनि कलङ्कस्तद्युक्त आत्मा मनो येषाम् || 
२० ||

अदूर एव तिष्ठद्भिर्जीवन्मुक्तस्य दृक्पथे |
मोक्षोपासकबोधाय शास्त्रार्थरचनाय च || २१ ||

परमार्थस्य अदूरे संनिहिते जीवन्मुक्तस्य दृक्पथे तिष्ठद्भिः | मोक्षाय 
[मोक्षस्योपासका इति पाठः |] स्वोपासका ये भक्तास्तेषां बोधाय 
शास्त्रार्थस्य तत्त्वतज्ज्ञानतदुपायानां रचनाय सम्यगुपपादनाय || २१ ||

ब्रह्मेन्द्ररुद्रप्रमुखैर्लोकपालैः सुपण्डितैः |
पुराणवेदसिद्धान्तसिद्धये भावितात्मभिः || २२ ||

पुराणानां वेदानां सिद्धान्तानां बादरायणसूत्रादीनां सिद्धये सार्थक्याय || 
२२ ||

चिद्ब्रह्म शिव आत्मेशपरमात्मेश्वरादिका |
एतस्मिन्कल्पिता संज्ञा निःसंज्ञे पृथगीश्वरे || २३ ||

पृथक् संज्ञा कल्पिता || २३ ||

एवमेतज्जगत्तत्त्वं स्वं तत्त्वं शिवनामकम् |
सर्वथा सर्वदा सर्वसर्वं यत्सुखमास्व भो || २४ ||

भो वसिष्ठ वियदादिजगदारोपाधिष्ठानत्वाज्जगत्तत्त्वम् 
अवस्थात्रयारोपाधिष्ठानत्वात्स्वं तत्त्वं च यत्सर्वदा सर्वप्रकारैः सर्ववस्तूनां 
सर्वभावनिर्वाहकं तत्केवलं ब्रह्मसुखमेव नाणुमात्रमप्यन्यदस्तीति निश्चित्य 
त्वमास्व || २४ ||

शिव आत्मा परं ब्रह्मेत्यादिशब्दैस्तु भिन्नता |
पुरातनैर्विरचिता तस्य भेदो न वस्तुतः || २५ ||

एवं देवार्चनं नित्यं ज्ञः कुर्वन्मुनिनायक |
यत्रास्मदादयो बृत्यास्तत्प्रयान्ति परं पदम् || २६ ||

एवमुक्तस्थितिरूपं देवार्चनम् | यत्र यस्मिन्परमशिवपदे अस्मदादय 
एकैकगुणाभिमानिनो भृत्या इव सृष्ट्यादिकर्मनियताः || २६ ||

श्रीवसिष्ठ उवाच |

अविद्यमानमेवेदं विद्यमानमिव स्थितम् |
यथा तन्मे समासेन भगवन्वक्तुमर्हसि || २७ ||

इदानीं वसिष्ठः शुद्धचिति जीवभावतत्संसरणारोपक्रमं जिज्ञासुः पृच्छति##-

ईश्वर उवाच |

योऽसौ ब्रह्मादिशब्दार्थः संविदं विद्धि केवलम् |
स्वच्छमाकाशमप्यस्य [आकाशमपि मध्यस्थं इति पाठः |] स्थूलं 
मेरुरणोरिव || २८ ||

उत्तरोत्तरारोपे स्थौल्योपचयं वक्तुं परमसूक्ष्मरूपं मूलं दर्शयति##-
भावः || २८ ||

सा वेद्यमिह गच्छन्ती याति चिन्नामयोग्यताम् |
अप्यवेद्यवती नूनमुन्मन्यन्तपदस्थिता || २९ ||

सा चिद्वेद्यगोचरसंस्कारोद्बोधाद्वेद्यकल्पनोन्मुखी यदा भवति तदा चेतनाच्चिदिति 
क्रिया नामयोग्या भवतीत्यर्थः | उन्मन्यन्तपदे 
निर्विकल्पसमाधिप्रसिद्धचिदानन्दैकरसस्वभावे स्थितापि || २९ ||

क्षणाद्भावितवेद्यत्वादहन्तामनुगच्छति |
पुरुषत्वात्पुमान्स्वप्ने वनवारणतामिव || ३० ||

अस्याहन्तादिरूपाया देशतां कालतां गताः |
संपद्यन्ते ततः शून्यरूपिण्यः सख्य एव ताः || ३१ ||

इयत्तापौर्वापर्यावगाहनाद्देशतां कालतां च गताः कल्पनाः संपद्यन्ते 
ताश्चाहंतायाः सख्य इत्युत्प्रेक्षा || ३१ ||

ताभिः संवलिता सैव सत्ता जीवाभिधानिका |
भवति स्पन्दविज्ञाना पवनस्येव लेखिका || ३२ ||

ताभिर्देशकालकल्पनाभिः संवलिता सा 
अहंतास्पदगोचरसंस्कारोद्बोधात्स्पन्दविज्ञाना सती पवनस्य लेखिकेवान्तः 
प्राणस्पन्दा सती जीवाभिधानिका भवति | जीव प्राणधारणे इति 
धात्वर्थानुगमादित्यर्थः || ३२ ||

जीवशक्तिस्तथाभूता निश्चयैकविलासिनी |
बुद्धितामनुयाता सा भवत्यज्ञपदे स्थिता || ३३ ||

एवं निश्चयसंस्कारोद्बोधाद्बुद्ध्यादिशब्दवाच्यापि भवतीत्याह-जीवेति || ३३ ||

शब्दशक्त्या क्रियाशक्त्या ज्ञानशक्त्यानुगम्यते |
प्रत्येकं प्रस्फुरत्यन्तरप्रदर्शितरूपया || ३४ ||

ततः कायिकवाचिकमानसिकव्यवहारसंस्कारोद्बोधाच्छब्दादिशक्त्या 
अहंतानुगम्यते | न प्रदर्शितमत्यन्तपिहितं तात्त्विकमात्मरूपं यया || ३४ ||

मिलित्वैष गणः क्षिप्रं स्मृतिं समनुकूलयन् |
मनो भवति भूतात्मबीजं संकल्पशाखिनः || ३५ ||

आतिवाहिकदेहोक्तिभाजनं तद्विदुर्बुधाः |
अन्तस्थया ब्रह्मशक्त्या ज्ञरूपं स्वात्मनात्मदृक् || ३६ ||

अन्तस्थया अनावृतसाक्षिरूपया ब्रह्मशक्त्या व्याप्तं जानातीति ज्ञ इति 
प्रमातृरूपं संपद्यते | तच्चात्मनः स्वप्रकाशताबलादेवेत्याह##-

संपद्यमाना एवास्मिंश्चेतसीमा हि शक्तयः |
पश्चादिह बहिष्ठास्ता उद्यन्त्यनुदिता अपि || ३७ ||

एवमन्तःकल्पना बाह्यदृश्यसत्ताकल्पनायां हेतुरित्याह-संपद्यमाना इति | 
ताः वक्ष्यमाणाः || ३७ ||

वातसत्ता स्पन्दसत्ता स्पर्शसत्ता तथैव च |
त्वक्सत्ता तेजसां सत्ता तथा सत्ताप्रकाशिनी || ३८ ||

तेजःसत्तायाः प्रकाशिनी चक्षुःसत्ता || ३८ ||

रूपसत्ता जलसत्ता स्वादुसत्ता तथैव च |
तथैव रससत्ता च गन्धसत्ता तथैव च || ३९ ||

रसयतीति रसो रसनेन्द्रियं तत्सत्ता || ३९ ||

भूसत्ता हेमसत्ता च पिण्डसत्ता च पीवरी |
देशसत्ता कालसत्ता सर्वाढ्याकारवर्जिता || ४० ||

हेमशब्देन रजतस्वर्णमये ब्रह्माण्डखर्परे ग्राह्ये | पीवरी अतिमहती 
ब्रह्माण्डपिण्डसत्ता || ४० ||

सर्वसत्तागणं चैतत्क्रोडीकृत्य स्वरूपवत् |
स्फुरत्याश्रित्य पत्रादि बीजं बीजादितां गतम् || ४१ ||

स्व्रूपवत्तादात्म्येन क्रोडीकृत्य संगृह्य | यथा बीजमुत्तरोत्तरपरिणामेन 
बीजादितां गतमङ्कुरकाण्डशाखापत्रादि क्रोडीकृत्य स्फुरति तद्वत् | 
बीजाद्बीजादितां इति पाठे बीजन्ति उत्तरोत्तरबीजानि 
येभ्यस्तादृशानामङ्कुरकाण्डादिपरम्पराणामादितां निदानतां गतम् || ४१ ||

एतत्पुर्यष्टकं विद्धि देहोऽयं चातिवाहिकः |
अपारबोधमेतत्तु स्फुरत्यङ्ग विभागवत् || ४२ ||

एतदुक्तं सर्वसत्ताक्रोडीकृतस्व्रूपं पुर्यष्टकं स्थूलादिदेहत्रयात्मकम् | 
अयमेव वासनात्मना आतिवाहिको देहः | अपारोऽपरिच्छिन्नो बोधश्चित्स्वरूपं यस्य 
तथाविधं ब्रह्मैव एतत् उक्तविभागवत्स्फुरति नान्यदित्यर्थः || ४२ ||

एवमाद्यङ्गसंपन्नं संपन्नं न च किंचन |
न ज्ञानं न च तद्रूपं न विदाचितचेतनम् || ४३ ||

एवमारोपक्रमं प्रपञ्च्यापवादं दर्शयति-एवमादीति | 
संपन्नमज्ञदृशा | तत्त्वदृशा तु न किंचन संपन्नम् | तत् पुर्यष्टकरूपम् | 
विदा तत्र तत्र चिदाभासेनाचितं चेतनमपि न || ४३ ||

परं परे प्रस्फुरितं केवलं केवलात्म सत् |
जलपीठस्य जठरे जलद्रवविलासवत् || ४४ ||

जलपीठस्य जलाधारस्य | समुद्रस्येति यावत् || ४४ ||

संवित्संवेदनैकात्म पृथगेतदचेतनम् |
संपद्यते परिज्ञातं संकल्पनगरोपमम् || ४५ ||

कथमिदं विज्ञातं तत्राह-संविदः पृथक्कृतं तु अचेतनं 
भासकशून्यमित्युभयथापि न जीवतीत्यर्थः || ४५ ||

संवेदनात्परिज्ञानाच्छिवतामेव गच्छति |
अज्ञातमेव वा यत्तत्कथं गच्छति वस्तुताम् || ४६ ||

किंचेदं ज्ञातं सद्वास्तवं स्यादज्ञातं वा नोभयथापीत्याह-संवेदनादिति 
| संवेदनादित्यस्य व्याख्या-परिज्ञानादिति || ४६ ||

अथैतद्विन्दते स्वान्तःसंकल्पादंशतां स्वतः |
तन्मात्रसत्ता तस्याणोरेतां पश्यति देहके || ४७ ||

अथ यदि कश्चिद्ब्रूयात्स्वतश्चिन्मात्रस्वभावमपि एतद्वस्तु बहु स्यां प्रजायेयेति 
संकल्पात्स्वान्तरेव दृश्यांशतां विन्दते इति तर्हि संकल्पकल्पितस्य 
मिथ्यात्वात्तस्याणोः परमसूक्ष्मस्यात्मनस्तन्मात्रस्वभावेन सत्ता प्रथमकल्पिते 
देहके सूक्ष्मदेहे एव चिराभ्यासात्स्थूलतां पश्यति || ४७ ||

सर्वं स्थूलत्वमापन्नं तदेवाशु प्रपश्यति |
तस्य तन्मात्ररन्ध्राणि यथादेशं प्रपश्यति || ४८ ||

स्थूलदेहसंबन्धाच्च सर्वमान्तरं कोशचतुष्टयं बाह्यविषयजातं च 
स्थूलत्वमापन्नं तद्ब्रह्मैव स्वकल्पनया पश्यति | बाह्यरूपादिदर्शने च तस्य 
देहस्य चक्षुरादिलक्षणानि तन्मात्रद्वाराणि यथाविषयं व्यवस्थितानि प्रपश्यति || ४८ 
||

ततः पुरुषरूपैकभावनात्पुरुषाकृतिम् |
काकतालीयवद्दृष्ट्वा तुष्टं पुष्टं भवत्यलम् || ४९ ||

ततो हस्तपादाद्यवयवसंघाते आन्तरकोशेषु च 
पुरुषाकारेणैकत्वभावनात्पुरुषाकृतिं पश्यति | तेन 
चाकस्माद्व्यवहारक्षमतां दृष्ट्वा तुष्टं पुष्टं च भवति || ४९ ||

जीवदेतदवस्थाकं स्थितं पश्यति देहकम् |
असन्तमेव गन्धर्वपुरं स्वप्ननरं यथा || ५० ||

श्रीवसिष्ठ उवाच |

गन्धर्वनगराकारमपि स्वप्ननरोपमम् |
जगद्दुःखाय दुःखस्य कात्र युक्तिः परिक्षये || ५१ ||

मिथ्येति ज्ञातमपि जगद्दुःखं जनयत्येव अतो दुःखचिकित्सा 
मिथ्यात्वज्ञानादन्यैव वाच्येति मन्यमानो वसिष्ठः पृच्छति-गन्धर्वेति || ५१ 
||

ईश्वर उवाच |

वासनावशतो दुःखं विद्यमाने च सा भवेत् |
अविद्यमानं च जगन्मृगतृष्णाम्बुभङ्गवत् || ५२ ||

वासनाक्षयपर्यन्तं दृढतरमिथ्यात्वनिश्चय एव दुःखनिवृत्त्युपायो नापातत 
इत्याशयेनोत्तरमाह-वासनेति || ५२ ||

अतः किं वास्यते केन कस्य वा वासना कुतः |
कथं स्वप्ननरेणाङ्ग मृगतृष्णाम्बु पीयते || ५३ ||

अत्यन्तासत्त्वदृढनिश्चये आश्रयविषयाद्यभावादेव वासनानुदयसिद्धिरित्याह##-

सद्रष्टरि तु साहान्ते समनोमननादिके |
अविद्यमाने जगति यत्सत्तत्परिदृश्यते || ५४ ||

द्रष्ट्रादिसहिते जगत्यविद्यमाने सति यद्दृङ्मात्रं सत्तदेव वा शिष्यते || ५४ ||

यत्र नो वासना नैव वासको नैव वास्यता |
केवलं केवलीभावः संशान्तकलनभ्रमः || ५५ ||

यस्य सत्योऽप्यसत्यो वा शून्य एव हि यक्षकः |
विलीनस्तस्य कैवल्यात्किमन्यदवशिष्यते || ५६ ||

सत्यो व्यावहारिकः असत्यः प्रातिभासिको वा यक्षको यस्य प्रौढस्य दृशा 
शून्यत्वान्नित्यविलीनः || ५६ ||

शून्य एव हि वेताल इवेत्थं चित्तवासना |
उदितेयं जगन्नाम्नीं तच्छान्तौ शान्तिरक्षता || ५७ ||

अहन्तायां जगति च मृगतृष्णाजले च यः |
सास्थस्तं धिग्घतनरं नोपदेश्यस्त्वसाविति || ५८ ||

जीवं विवेकिनमिहोपदिशन्ति तज्ज्ञा नो बालमुद्भ्रममसन्मयमार्यमुक्तम् |
अज्ञं प्रशास्ति किल यः कनकावदातां स स्वप्नदृष्टपुरुषाय सुतां ददाति 
|| ५९ ||

कुतो नोपदेश्यस्तत्राह-जीवमिति | तज्ज्ञा आत्मज्ञा विवेकिनं 
प्राप्ताधिकारिविशेषणमुपदिशन्ति न त्वप्राप्ताधिकारत्वादुद्भ्रमं 
बहुतरभ्रान्तिशालिनमार्यैर्मुक्तमुपेक्षितमसद्देहाद्यभिमानित्वादसन्मयं 
बालं यः अज्ञं प्रशास्ति उपदिशति स कनकवदवदातां सुन्दरीं स्वसुतां 
स्वप्नदृष्टपुरुषाय ददाति | सोऽपि मूर्ख एवेति यावत् || ५९ ||

इत्यार्षे श्रीवासिष्ठमहारामायणे वाल्मीकीये दे० मो० निर्वाणप्रकरणे पू० 
जगन्मिथ्यात्वप्रतिपादनं नामैकचत्वारिंशः सर्गः || ४१ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे पूर्वार्धे 
जगन्मिथ्यात्वप्रतिपादनं नामैकचत्वारिंशः सर्गः || ४१ ||

द्विचत्वारिंशः सर्गः ४२

श्रीवसिष्ठ उवाच |

ततः स जीवो भगवन्दृष्टवान्देहसंभ्रमम् |
आदिसर्गे नभःसंस्थः कामवस्थामुपैति हि || १ ||

समष्टिव्यष्टिसंसारकॢप्तिरीशादिपूर्विका |
मायैवेत्युपदिश्यात्र शंभुः स्वनिलयं ययौ ||

जीवदेतदवस्थाकं स्थितं पश्यति देहकम् इत्यन्ते योऽध्यारोप उक्तस्तच्छेषं 
जिज्ञासुर्वसिष्ठः पृच्छति-तत इति | आदिसर्गे कल्पाद्यध्यासक्रमे | उक्तानुवादः 
पूर्वानुसंधानार्थः || १ ||

ईश्वर उवाच |

परस्मात्परमे व्योम्नि पूर्वोक्तक्रमतो वपुः |
जीवः पश्यति संपन्नं स च स्वप्ननरो यथा || २ ||

स च जीवः स्वप्ननरो यथा सूक्ष्मतमनाडीषु विस्तृततमं ब्रह्माण्डं पश्यति 
तद्वत्परमसूक्ष्मे चिदाकाशेऽपि पश्यतीत्यर्थः || २ ||

सर्वगत्वाच्चिद्धनस्य कार्यं स्वप्ननरोऽपि हि |
यथा करोत्याशु तथा जीवोऽद्यापि शरीरधृक् || ३ ||

उक्तमेव दृष्टान्ताशयं विवृणोति-सर्वगत्वादिति | नाडीछिद्रान्तः प्रवेशेऽपि 
सर्वशक्तिमतः सत्त्वादिति भावः | कार्यं ब्रह्माण्डं यथा करोति तथा अद्यापि 
सर्वेषां प्रसिद्धमित्यर्थः || ३ ||

सनातनोऽहमव्यक्तः पुमानित्यभिधां ततः |
करोत्यात्मनि तेनाशु प्रथमः प्रथितः पुमान् || ४ ||

स एवादिसर्गे समष्ठ्युपाधिको हिरण्यगर्भाख्यः स्वात्मनि बाह्यवस्तुषु च 
नामभेदमपि कथयतीत्याह-सनातन इति || ४ ||

एवं स सर्गे कस्मिंऽस्चित्प्रथमोऽथ सदाशिवः |
कस्मिंश्चिद्विष्णुरित्युक्तो नाभ्युत्पन्नः पितामहः || ५ ||

तस्यैव सात्त्विकराजसतामसकल्पेषु सदाशिवादिमूर्तिप्राथम्येनेतरकल्पकत्वं 
नियतमित्याह-एवमिति || ५ ||

पितामहः स कस्मिंश्चित्कस्मिंश्चिदपि चेतरः |
स च संकल्पपुरुषः संकल्पान्मूर्तिमास्थितः || ६ ||

आकाशप्रभवो ब्रह्मेति पूर्वरामायणोक्तेर्नाभ्युत्पत्तिनियमः पितामहस्य 
नास्तीत्याशयेनाह-पितामह इति | इतरो दुर्गाभैरवविनायकादिः | तेषामपि 
तत्तन्माहात्म्यप्रतिपादकपुराणादिभागेषु ब्रह्माद्युद्भवहेतुत्वप्रसिद्धेः | स 
उक्तः सदाशिवादिपुरुषः संकल्पमयः | सोऽकामयत बहु स्यां प्रजायेय इति 
श्रुत्युक्तमायिकसंकल्परूपः || ६ ||

पुष्टः प्रथमसंकल्पस्तां मनोमूर्तिमास्थितः |
यद्यथा कल्पयत्याशु तत्तथानुभवत्यलम् || ७ ||

प्रथमसंकल्प एव सूक्ष्मभूतसर्गद्वारा पुष्टः 
संस्तत्कालसमष्टिव्यष्टिमनोरूपमास्थितो हिरण्यगर्भादिरूपः सन् 
यद्भुवनप्रजासर्गादि यथा कल्पयति तत्तथा व्यवहारक्षममनुभवतीत्यर्थः || ७ ||

तत्त्वसद्रूपमखिलं शून्यवेतालको यथा |
भ्रमदृष्ट्या तु सद्रूपमित्यहंता जगद्गतिः || ८ ||

तत्त्वदृष्ट्या असद्रूपं भ्रमदृष्ट्या तु सद्रूपं सत्यमिव भाति || ८ ||

द्रष्टादिपुरुषस्त्वेवं स्वयं संपद्यते हि यः |
स निमेषं प्रति व्योम समुदेत्यथ नीयते || ९ ||

एवमुक्तरीत्या य आदिपुरुषः स्वसृष्टस्य द्रष्टा संपद्यते स निमेषं प्रति 
निमेषलक्ष्यकालेऽपि स्वरूपपर्यालोचनमात्रेण व्योम चिदाकाशमात्रं समुदेति | अथ 
स्वरूपविस्मरणे निमेषमात्रेणैव अनन्तमपारं च संसारं प्रति नीयते || ९ ||

निमेष एव कल्पो यो महाकल्पपरम्पराम् |
प्रतिभासविपर्यासमात्रेणानुभवत्यलम् || १० ||

कल्पः कल्पनासमर्थः | प्रतिभासस्य विपर्यासः पराक्प्रवणता तन्मात्रेण || १० ||

परमाणौ परमाणौ व्योम्नि व्योम्नि क्षणे क्षणे |
सर्गकल्पमहाकल्पभावाभावा भवन्ति ते || ११ ||

व्योम्नि सूचीछिद्राद्याकाशेऽपि || ११ ||

दृश्यन्ते केचिदन्योन्यं साधर्म्याद्वासनागतेः |
मिथः केचिन्न दृश्यन्ते दृष्टेनाथ सदात्मना || १२ ||

ते च सर्गभेदा यावतां जीवानां तुल्यकालं तुल्यगोचरवासनोद्भवस्तावतां मिथो 
दर्शनादिव्यवहारसंवादिनः | अन्येषां तच्छून्या 
इत्यैन्दवोपाख्यानन्यायमाश्रित्याह-दृश्यन्त इति | अदर्शनं च 
कल्पितरूपांशे | अधिष्टानांशे तु सर्वेषां नित्यापरोक्षतैवेत्याह-दृष्टेनेति || 
१२ ||

सर्गाः सर्गेण सर्वत्र संभवन्ति न ते शिवे |
भवन्ति परमे व्योम्नि व्योमरूपा इति स्वयम् || १३ ||

तत्र युक्तिमाह-सर्गा इति | यतः सर्गेण सर्गात्मना स्थितेन जीवेन संभाव्यमानाः 
सन्त एव सर्गाः संभवन्ति न तु ते शिवे परमार्थस्वभावे परमे व्योम्नि | तत्र 
तेषां व्योमरूपत्वस्यैव पर्यवसानादित्यर्थः || १३ ||

स्वयं च सदसद्रूपा लीयन्ते स्वप्नशैलवत् |
सर्गैर्न देश आक्रान्तो न च कालो न कर्तृता || १४ ||

ननु सर्गा ब्रह्मसत्तानिरपेक्षाः स्वसत्तया वा देशकालसंबन्धबललब्धसत्तया वा 
सन्तु तत्राह-स्वयं चेति | सदसद्रूपा नैकतरनियतस्वभावाः | एवं देशः 
कालश्च सर्गैः प्राङ् नाक्रान्तः | तयोरपि सर्गान्तर्गतत्वात्सर्गसापेक्षरूपत्वेन 
सर्गाधीनकल्पनत्वाच्चेत्यर्थः | तर्हि सर्ग एव स्वस्य 
कालादिसंबन्धरूपमन्यादृशं वा सत्त्वं करोतु तत्राह-न कर्तृतेति | 
सर्गाणामिति विपरिणामेनानुषङ्गः || १४ ||

न चैते सत्स्वरूपा वा न कल्प्यं नापि च क्षणः |
न चेदं जायते किंचिन्न च किंचन नश्यति || १५ ||

तर्हि सर्गाः स्वयमेव यावत्प्रलयं सत्स्वरूपाः सन्तु तत्राह-न चैते इति | 
सर्गसत्पदयोः पर्यायत्वापत्तेर्नाशानापत्तेः | नाभावो विद्यते सतः इति 
भगवत्सिद्धान्तादिति भावः | तर्हि सर्गे सत्त्वमध्यस्तमेवास्तु तत्राह-न 
कल्प्यमिति | असतः सत्त्वाध्यासाधिष्ठानत्वासंभवादिति भावः | तर्हि 
वैनाशिकमतवत्तत्तत्क्षणरूपमेव सत्त्वं धारयानुगतमस्तु तत्राह-नापीति | 
क्षणरूपस्य सत्त्वस्य प्रतीतिकालपर्यन्तमनवस्थितेरत्यन्ताप्रतीतस्य सत्त्वं अलीकस्यापि 
तदापत्तेरिति भावः | एतेन आद्यन्तक्षणसंबन्धलक्षणौ जन्मनाशावपि सर्गस्य 
निरस्तावित्याशयेनाह-न चेदमिति || १५ ||

सर्वं संकल्परूपेण चिच्चमत्कुरुते चिति |
स्वप्नपत्तननिर्माणपातोत्पातनवज्जगत् || १६ ||

एवं चास्मत्सिद्धान्त एव शरणमित्याशयेन प्रागुक्तं स्मारयति-सर्वमिति || १६ ||

न देशकालक्रमणं करोति च मनागपि |
यथा संकल्पशैलेन देशकालाद्यनन्तकम् || १७ ||

कथं तर्हि देशकालाक्रान्तताप्रत्ययस्तत्राह-यथेत्यादिना || १७ ||

आक्रान्तमपि नाक्रान्तं तथैव जगता सता |
अथ [अप्यनाक्रान्तमिति पाठः |] नाक्रान्तमाक्रान्तमिव 
संकल्पमेरुणा || १८ ||

यथा उच्चैः स्थितेन संकल्पमेरुणा नाक्रान्तमेव अथापि संकल्पकाले आक्रान्तमिव 
प्रतिभासते तद्वदिति परेणान्वयः || १८ ||

यथोच्चैर्देशकालादि तथैव जगता सता |
संपद्यते यथा योऽसौ पुरुषः सर्वकारकः || १९ ||

अत एव संकल्पानुसारेणैव पुरुषकीटस्थावरादिजन्मवैचित्र्यमित्याह-संपद्यत 
इति | सर्वकारकः ऐहिकामुष्मिकसर्वक्रियासमर्थः || १९ ||

अनेनैव क्रमेणेह कीटः संपद्यते क्षणात् |
तस्थुषामेवमेवेह जातयो हि चतुर्विधाः || २० ||

तस्थुषां स्थावराणां योनिरपि संपद्यते | एवमेव अण्डजादिचतुर्विधजातयः 
संपद्यन्त इत्यर्थः || २० ||

रुद्राद्यास्तृणपर्यन्ताः संपद्यन्ते क्षणं प्रति |
परमाणूपमाः सन्ति तथा केचिदणूपमः || २१ ||

क्षणं प्रति मायाधिष्ठातुः संकल्पक्षणे एव | वासनासौक्ष्म्यात्परमाणूपमा 
ईषद्विकासे त्रसरेणूपमाः सर्गाः सांप्रतं सन्ति || २१ ||

एष एव क्रमस्तेषां सति वाऽसति सर्गके |
अस्याः संसारमायाया एवंभूतार्थभावनात् || २२ ||

वर्तमानसर्गवदेवातीतानागतानामपि क्रमो बोध्य इत्याह-एष एवेति | तेषां 
रुद्रादितृणान्तानाम् | कथं तर्हि सर्गोपरमस्तत्राह-अस्या इति | एवंभूतस्य 
परमार्थतत्त्वस्य भावनात्साक्षात्कारात् || २२ ||

भेदोपशान्तावभ्यासाद्भवत्युपगतः शिवः |
निमेषशतभागार्धमात्रमेव परा चितिः || २३ ||

क्षणलेशमात्रमपि चिदात्मनो बहिर्मुखत्वे कल्पकोटिविस्तृतानर्थोदय इत्याह##-

स्वरूपतश्चेल्लुठिता सैषोदेत्यनवस्थितिः |
सा ज्ञरूपा शिलाकाश इव चित्स्वात्मनि स्थिता || २४ ||

लुठिता प्रच्युता | चितः स्वरूपप्रतिष्ठैव ब्रह्मतेत्याह-सेति | ज्ञस्तत्त्ववित् तेन 
रूप्यते अनुभूयत इति ज्ञरूपा || २४ ||

तदनाद्यवभासात्म ब्रह्मशब्देन गीयते |
अस्मिन्प्रौढिं गते सर्गे महाचिद्द्योतनं न च || २५ ||

अभिमानवृद्ध्या यथा यथा सर्गः प्रौढिं गच्छति तथा तथा 
चिदात्मविद्योतनह्रासः परिच्छेदाधिक्यप्रयुक्ता आत्मनः क्षुद्रता चेत्याह##-

संगतासत्यदिग्देशकालांशपरमाणुता |
जीवतामागता भूततन्मात्रवलनाक्रमात् || २६ ||

संगतैरसत्यैर्दिग्देशकालकृतैरंशैः परिच्छेदैः परमा मशकपुत्तिकाद्यन्ता 
अणुता क्षुद्रता च | आत्मन इति शेषः | परमाणुना इति पाठे तु परमेणाणुना 
लिङ्गोपाधिना ब्रह्मचिज्जीवतामागता सती 
भूततन्मात्रशब्दितदेहेन्द्रियादिवलनाक्रमात् हे अङ्ग मृगी वीरुल्लता वा 
कीटदेवासुरादिकं वा भवतीति परेणान्वयः || २६ ||

भवत्यङ्ग मृगीवीरुत्कीटदेवासुरादिकम् |
यस्मिन्नित्ये ततेऽनन्ते दृढे स्रगिव तिष्ठति || २७ ||

अत एव दृढसूत्रे स्रगिव विश्वं सदसद्ग्रथितं तिष्ठतीत्याह-यस्मिन्निति || २७ ||

सदसद्ग्रथितं विश्वं विश्वगे विश्वकर्मणि |
न तद्दूरे न निकटे नोर्ध्वे नाधो न तेन मे |
न पूर्वं नाद्य न प्रातर्न सन्नासन्न मध्यमम् || २८ ||

विवेके तु तत्सर्वदिक्कालादिपरिच्छेदनिर्मुक्तमेवेत्याह-न तदिति | ते त्वदीयं न | मे 
मदीयं च न | माध्यमं सदसत्पक्षान्तरालिकमनिर्वचनीयम् || २८ ||

अनुभवकलनामृतेऽस्य माता भवति न सर्वविकल्पनेष्वसत्सु |
फलदुरुविभवा प्रमाणमाला स्थितिमुपयाति न वारिणीव वह्निः || २९ ||

अत एव स्वानुभवमात्रमेव तत्र मानं न तु लौकिकं मातृमानादि तत्र क्रमत 
इत्याह-अनुभवेति | एवं सर्वविकल्पनेष्वसत्सु अस्य स्वानुभवरूपां कलनां 
स्वप्रकाशचैतन्यमृते विना अन्यो माता अनुभविता न भवति | या तु लौकिकी 
फलन्त्युरवो व्यवहारविभवा यस्याः सकाशात्तथाविधा प्रमाणमाला सा वारिणि 
वह्निरिव तत्र स्थितिं नोपयाति | तत्र त्रिपुटीमात्रस्य बाधादित्यर्थः || २९ ||

यथापृष्टं मुने प्रोक्तं त्वयि कल्याणमस्तु ते |
दिशं प्रयामोऽभिमतामागच्छोत्तिष्ठ पार्वति || ३० ||

उपदेश्यान्तरापरिशेषं दर्शयन्नीश्वरः स्वोपदिष्टार्थमाशिषापि 
वसिष्ठमनुगृह्योपदेशमुपसंहृत्योत्तस्थावित्याह-यथेति || ३० ||

श्रीवसिष्ठ उवाच |

इत्युक्त्वा नीलकण्ठोऽसौ त्यक्तपुष्पाञ्जलौ मयि |
ततार परिवारेण सममम्बरकोटरम् || ३१ ||

ततार पुप्लुवे || ३१ ||

तस्मिन्गते त्रिभुवनाधिपतावुमेशे स्थित्वा क्षणं तदनु संस्मृतिपूर्वमेव |
अङ्गीकृतं नवपवित्रधिया मयात्मदेवार्चनं शमवतैव जिहासितं तत् || ३२ 
||

पूर्वमेव शमवता मया तस्य श्रीगुरोरीश्वरस्यानुस्मृतिपूर्वकमेव तदुपदिष्टं 
नित्यापरोक्षदेवार्चनं नवया परिष्कृतया श्रद्धादिपवित्रया च धिया 
मयानुष्ठेयत्वेनाङ्गीकृतं तत्प्राक्तनं जडदेवार्चनं जिहासितं चेत्यर्थः || ३२ 
||

इत्यार्षे श्रीवासिष्ठमहारामायणे वाल्मीकीये दे० मोक्षोपायेषु निर्वाणप्रकरणे पू० 
परमात्माभिधानं नाम द्विचत्वारिंशः सर्गः || ४२ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे पूर्वार्धे 
परमात्माभिधानं नाम द्विचत्वारिंशः सर्गः || ४२ ||

त्रिचत्वारिंशः सर्गः ४३

श्रीवसिष्ठ उवाच |

एतदुक्तं परं तेन स्वयमेव च वेद्म्यहम् |
राम त्वमपि जानीषे यथेदं समवस्थितम् || १ ||

इह श्रुत्वा सवैराग्यं रामः स्वात्मशिवार्चनम् |
प्रबुद्धः कृतकृत्यं स्वं तत्प्रतिष्ठमवर्णयत् || 

ईऽस्वरोपदिष्टं तत्त्वदर्शनपर्यवसितं स्वात्मशिवार्चनं श्रीरामस्य 
श्रद्धातिशयसिद्धये प्रशंसन्स्वयमपि तदेव पुनरुपदिशति-एतदित्यादिना | 
परं सर्वोत्कृष्टम् | इदं जगत्तत्त्वम् || १ ||

यत्रालीकमलीकेन किलालीके विलोक्यते |
तस्यां संसारमायायां किं सत्यं किमसन्मयम् || २ ||

यत्र मायायां अलीके भ्रमे अलीकोपाधिघटितत्वादलीकेन जीवेन अलीकमसदेव 
जगद्विलोक्यते || २ ||

यथा येन विकल्पेन यद्विकल्पेन कथ्यते |
तथा तेनात्मकल्पेन नगताऽप्यनुभूयते || ३ ||

तत्र कविकल्पितेन मेरुत्वेन राजादेर्वर्णने तथानुभवो दृष्टान्त इत्याह-यथेति | 
विविधं कल्पयतीति विकल्पेन येन कविना यस्मिन् राजादौ मेर्वादिविविधभावकल्पनं 
यद्विकल्पस्तेन काव्यरचनया यथा यथा कथ्यते तथा तथा श्रुत्वा आत्मानं 
कल्पयतीत्यात्मकल्पो राजादिस्तेन स्वस्मिन्नगता मेरुता कल्पवृक्षता वाप्यनुभूयते | 
कथमन्यथा काव्यार्थानुभवचमत्कारास्वादस्तस्य बहुवित्तलाभमानादिकं च 
कवेः स्यादिति भावः || ३ ||

यथा द्रवत्वं पयसि यथा स्पन्दो नभस्वति |
यथा नभसि शून्यत्वं तथा सर्गत्वमात्मनि || ४ ||

विविधकल्पना चाज्ञातस्यात्मनः स्वभाव एवेत्याशयेन दृष्टान्तान्तराण्याह##-

ततः प्रभृति तेनैव क्रमेणार्चनमात्मनः |
अद्य यावद्गतव्यग्रः कुर्वन्नहमवस्थितः || ५ ||

एवं स्वाभाविकस्यैव विकल्पाध्यारोपस्यार्चनत्वचिन्तनं 
तदाप्रभृत्यद्यपर्यन्तं कुर्वन्नेव स्थित इत्याह-तत इति || ५ ||

अनेनार्चाविधानेन मयेमे राम वासराः |
अखिन्नेनातिवाह्यन्ते व्यवहारपरा अपि || ६ ||

यथाप्राप्तैः क्रियाचारकुसुमैरात्मनोऽर्चनम् |
व्युच्छिन्नमपि व्युच्छिन्नं न कदाचिदहर्निशम् || ७ ||

सुषुप्तिकाले व्युच्छिन्नमपि कदापि न व्युच्छिन्नम् | तदापि सुखमहमस्वाप्सं न 
किंचिदवेदिषमित्युत्थितप्रतिसंधानहेत्वविद्यावृत्तिपुष्पत्रयार्चनसद्भावादिति 
भावः || ७ ||

ग्राह्यग्राहकसंबन्धे सामान्ये सर्वदेहिनाम् |
योगिनः सावधानत्वं यत्तदर्चनमात्मनः || ८ ||

तर्ह्यज्ञानामपि तादृशशिवार्चनं सदैवास्तीति कस्तव तेभ्यो विशेषस्तत्राह##-

दृष्ट्यानया रघुपते सङ्गमुक्तेन चेतसा |
संसारविरलारण्ये विहरास्मिन्न खिद्यसे || ९ ||

सा च सावधानता आसङ्गत्याग एवेति दर्ऽसयन्नर्चने दृष्टफलबाहुल्यकीर्तनेन 
रामं प्रवर्तयति-दृष्ट्येति || ९ ||

दुःखे महति संप्राप्ते धनबन्धुवियोगजे |
एतां दृष्टिमवष्टभ्य विचारं कुरु सुव्रत || १० ||

त्यक्तस्यासङ्गस्य पुनरनुत्पादे विचारदार्ढ्यं हेतुरित्याह-दुःखे इति || १० ||

सुखदुःखे न कर्तव्ये धनबन्धूदयक्षये |
एवंप्राया एव सर्वा नित्यं संसारदृष्टयः || ११ ||

सुखदुःखे हर्षविषादौ | एवंप्राया ईदृशा नश्वरा एव || ११ ||

जानास्येव गतिं चित्रां विषयाणां प्रमाथिनीम् |
यथायान्ति यथा यान्ति यथा परिभवन्ति च || १२ ||

प्रथममायान्ति ततो यान्ति | स्वव्यसनासङ्गेन पुरुषं परिभवन्ति च || १२ ||

एवमेव प्रवर्तन्ते प्रेमाणि च धनानि च |
एवमेवावहीयन्ते निमित्तैरविचारितैः || १३ ||

अविचारितैरतर्कितैः || १३ ||

न तास्तव न तासां त्वं निर्मलान्तर्जगत्क्रियाः |
इदमित्थं जगत्किंचित्किं मुधा परितप्यसे || १४ ||

हे निर्मल ता जगत्क्रियास्तवान्तर्न तासां त्वमन्तर्न किंचित्तुच्छमेव || १४ ||

त्वमिहासि जगद्रूपं चिन्मात्रवितताकृते |
निजावयवकावृत्तौ कः क्रमो हर्षशोकयोः || १५ ||

यदि तु जगतस्तुच्छतां नेच्छसि तर्ह्यात्मैव जगदिति पश्य | तथादर्शनेऽपि तव 
बन्धादिवियोगे स्वावयवपरिवर्तन इव न हर्षशोकप्रसक्तिरित्याह-त्वमिति || १५ ||

तात चिन्मात्ररूपोऽसि न ते भिन्नमिदं जगत् |
अतस्तव कथं कुत्र हेयोपादेयकल्पना || १६ ||

इति चिच्चक्रचाञ्चल्ये चिन्मये जगदम्बुधौ |
तरङ्गजाले चाम्भोधौ कः क्रमो हर्षशोकयोः || १७ ||

इति उक्तरीत्या चिद्रूपे जगच्चक्रचाञ्चल्ये || १७ ||

चिदेकतानतामेत्य सौषुप्तीमागतः स्थितिम् |
अद्यप्रभृति राम त्वं तुर्यावस्थात्मको भव || १८ ||

उक्तार्चनस्य परमकाष्ठायां रामं स्थापयति-चिदेकतानतामिति || १८ ||

समः समसमाभासो भास्वद्वपुरुदारधीः |
तिष्ठात्मार्चारतो नित्यं परिपूर्ण इवार्णवः || १९ ||

स्वयं समः सर्ववैषम्यनिर्मुक्तः | समेन ब्रह्मणा समा ऐकरस्यापन्ना 
जगदाभासा यस्य || १९ ||

एतत्त्वं श्रुतवान्सर्वं स्थितस्त्वं परिपूर्णधीः |
यदिच्छसीतरत्प्रष्टुं तत्पृच्छ रघुनन्दन || २० ||

यत्पृष्टं प्रथमे कल्पे तदद्य परिचोदय |

श्रीराम उवाच |

इदानीं संशयो ब्रह्मन्विनिवृत्तो विशेषतः || २१ ||

प्रथमे कल्पे विचारारम्भे वैराग्यप्रकरणे त्वया यत्पृष्टं ये प्रश्नाः 
कृतास्तेषु अद्य किंचिदवशिष्टं चेदस्ति तर्हि तत्परिचोदय पृच्छ || २१ ||

ज्ञातं ज्ञातव्यमखिलं जाता तृप्तिरकृत्रिमा |
न मुनेऽस्ति मलं द्वित्वं न चेत्यं न च कल्पनम् || २२ ||

मलमज्ञानम् | द्वित्वं जीवब्रह्मभेदः | कल्प्यते येन तत्कल्पनं मनः || २२ ||

तदा ममाभूदज्ञानं प्रशान्तमधुना तु तत् |
कलङ्क आत्मनोऽस्तीति तदज्ञानवऽसेन या || २३ ||

भ्रान्तिरासीदिदानीं सा निवृत्ता त्वत्प्रसादतः |
न जायते न म्रियते न चैवात्मा कलङ्कितः || २४ ||

सर्वं च खल्विदं ब्रह्ममयमित्युदितोऽस्म्यलम् |
प्रश्नेभ्यः संशयेभ्यश्च वाञ्छितेभ्यश्च सर्वतः || २५ ||

ब्रह्मैव ब्रह्ममयं ब्रह्मविवर्तो वा | वाञ्छितेभ्यश्च निवृत्तमिति शेषः || २५ ||

शुद्धं मे निर्मलं चेतस्त्वष्ट्रा यन्त्रभ्रमादिव |
सर्वाचारोपदेशेषु प्राप्तप्रोक्तेषु साधुभिः || २६ ||

त्वष्ट्रा यन्त्रे आरोप्य भ्रमणं भ्रमस्तल्लक्षितं तक्षणं [तक्षणं इति पदं 
क्वचिन्न पठ्यते |] तस्मात्सूर्यबिम्बमिव शुद्धं भास्वरम् | साधुभिः 
प्राप्तेभ्य उपगतेभ्यः शिष्येभ्यः प्रोक्तेषु सर्वेषामाचाराणां 
साधनानामुपदेशेषु निराकाङ्क्षी || २६ ||

निराकाङ्क्षी स्थितोऽस्म्यन्तः सुमेरुः कनकेष्विव |
न तदस्त्यस्ति यत्राशा न तदस्ति यदीप्सितम् || २७ ||

चिरलभ्ये आशा | अनुपदलभ्ये ईप्सेति भेदः || २७ ||

न तदस्ति यदादेयं हेयं मध्यं चराचरे |
इदं हेयमुपादेयमिदं सदिदमप्यसत् || २८ ||

मध्यमुपेक्ष्यम् || २८ ||

इति चिन्ताभ्रमः शान्तो निपुणं परमो मुने |
न स्वर्गमभिवाञ्छामि द्वेष्मि वापि न रौरवम् || २९ ||

रौरवं नरकविशेषं चापि न द्वेष्मि || २९ ||

आत्मन्येव हि तिष्ठामि मन्दराद्रिरिवाभ्रमः |
कणशः कीर्णत्रिजगत्क्षीरसागरसंसृतिः || ३० ||

कणशः परमाणुशो विभज्य कीर्णानि विक्षिप्तानि विनाशितानीति यावत् त्रिजगन्ति येन 
तथाविधस्य क्षीरसागरस्य संसृतिः सर्वतो व्याप्तिरिव व्याप्तिर्यस्य | औत्प्रेक्षिकमेतत् | 
अथवा कणशः प्रसृतैर्यशःक्षीरलवैः कीर्णानि सिक्तानि त्रिजगन्ति यया 
तथाविधामनुवंशक्षीरसागरे संसृतिर्व्यवहारो यस्य तथाविधश्चिरसंभ्रान्तो 
रामलक्षणो मन्दराचलो बोधामृतोत्पत्त्या कृतार्थः | सांप्रतं विश्रान्त 
उपरतभ्रमो वृत्त इति परेणान्वयः || ३० ||

विश्रान्तश्चिरसंभ्रान्तो निर्भ्रमो राम मन्दरः |
अवस्त्विदमिदं वस्तु पश्येति कलनास्त्यलम् || ३१ ||

इदं जगत् इत्थं यथा दृष्टप्रकारमेव नान्यत्तत्त्वमस्तीति येन मूढेन ज्ञातं 
तस्य हृदि कुसंदेहजालेन ज्वलितेव अधिकं संतापिनी इदं वस्तु इदमवस्तु इति कलना 
अलमस्ति हे मुनीश्वर त्वमिति मदुक्तार्थं स्वानुभवसंवादाय पश्येति 
परेणान्वयः || ३१ ||

हृदि तस्य कुसंदेहजालेन ज्वलिताधिकम् |
इदमित्थं जगदिति ज्ञातं येन मुनीश्वर || ३२ ||

स यत्र याति कार्पण्यं जगतस्तन्न लभ्यते |
विचित्राकुलकल्लोलाज्जडाद्वृत्तिविवर्जितात् || ३३ ||

स तादृशमूढपुरुषो यत्र यस्मिन् धनादिविषये कार्पण्यं याति जगतः संबन्धि 
तद्वस्तु तत्त्वदृशा न लभ्यतेऽस्माभिरिति शेषः | यतो वयं विचित्रा 
अशनायादिलक्षणा आकुलाः कल्लोलाः षडूर्मयो 
यस्मिंस्तथाविधाच्छुद्धचिदाकारवृत्तिविवर्जिताज्जडाद्भवसागरात्त्वत्प्रसादेन 
तीर्णाः स्म इति परेणान्वयः || ३३ ||

त्वत्प्रसादेन भगवंस्तीर्णाः स्मो भवसागरात् |
संपदामवधिर्ज्ञातो दृष्टः सीमान्त आपदाम् || ३४ ||

सर्वसारेऽप्यदीनाः स्मः पूर्णाः स्मः परमेश्वर |
ययावभेद्यामपरैर्दलिताशामतङ्गजम् |
संसारसागरे सम्यग्वीरतामागतं मनः || ३५ ||

सर्वसारे भूमानन्दविषयेऽपि नित्यलब्धत्वाददीनाः स्मः | 
अस्मन्मनःसंसारलक्षणे समरे दलितः आशामतङ्गजो येन तथाविधं सत् 
परैरभेद्यां सम्यग्वीरतां ययौ || ३५ ||

परिगलितविकल्पतामुपेतं प्रगलितवाञ्छमदीनसारसत्त्वम् |
त्रिजगति यदतिप्रसन्नरूपं प्रमुदितमन्तरनुत्तमं मनो मे || ३६ ||

पूर्णां मनःस्थितिमेव वर्णयन्नुपसंहरति-परिगलितेति | 
अदीनसारमकार्पण्यदृढं सत्त्वं स्थैर्यं यस्य | त्रिजगति प्रसिद्धानि 
पूर्णचन्द्रक्षीरसागरशरदाकाशादीनि यानि प्रसन्नरूपाणि 
तान्यतिक्रान्तमतिप्रसन्नरूपम् | सापेक्षसमासश्छान्दसः | अन्तःप्रमुदितमत 
एवानुत्तमं मे मनः स्थितमित्यर्थः || ३६ ||

इत्र्यार्षे श्रीवा०रामायणे वाल्मीकीये दे० मोक्षोपायेषु निर्वाणप्रकरणे पू० 
विश्रान्तिवर्णनं नाम त्रिचत्वारिंशः सर्गः || ४३ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे पूर्वार्धे 
विश्रान्तिवर्णनं नाम त्रिचत्वारिंशः सर्गः || ४३ ||

चतुश्चत्वारिंशः सर्गः ४४

श्रीवसिष्ठ उवाच |

केवलेनेन्द्रियैः सार्धं वर्तमानार्थवर्तिना |
असंगमेन मनसा यत्करोषि न तत्कृतम् || १ ||

इहासङ्गक्षयोपाया वाञ्छात्यागादयः पुनः |
मनःक्षयान्ता गुरुणा ज्ञानदार्ढ्यार्थमीरिताः || 

रामेण स्वस्य तत्त्वबोधविश्रान्तौ वर्णितायामपि तत्परिपाकात्प्राक् प्रच्युतिर्मा भूदिति 
शिलानिखातस्थूणादार्ढ्याय संधिकीलपरम्परामिव जीवन्मुक्तलक्षणभूतां 
प्रागुक्तसाधनपरम्परामेव प्रतिष्ठापयिष्यन् श्रीवसिष्ठः प्रागुक्ते 
यथाप्राप्तव्यवहारोपभोगादिलक्षणे शिवार्चनेऽपि सर्वारम्भा हि दोषेण 
धूमेनाग्निरिवावृताः इति न्यायेन 
प्रमादाद्धिंसापरानिष्टादिप्रसक्तेरवर्जनाद्भोगस्यानर्थहेतुत्वाच्च स्यादेव 
पुनर्जननाद्यनर्थ इत्याशङ्कां वारयन्नाह-केवलेनेति | केवलेन रागादिरहितेन 
अतएव असंगमेन कर्तृत्वाभिमानलक्षणक्रियासंगमशून्येन || १ ||

यथा प्राप्तिक्षणे वस्तु प्रथमे तुष्टये तथा |
न प्राप्त्येकक्षणादूर्ध्वमिति को नानुभूतवान् || २ ||

ननु विषयाणां तुष्टिजनकत्वनियमात्कथं तेषु रागस्त्यक्तुं शक्य 
इत्याशङ्क्याह-यथेति | प्राप्तिक्षणातिरिक्तपूर्वोत्तरकालयोस्तेषु 
तुष्टिहेतुत्वव्यभिचारान्नायं नियम इति भावः || २ ||

वाञ्छाकाले यथा वस्तु तुष्टये नान्यदा तथा |
तस्मात्क्षणसुखे सक्तिं बालो बध्नाति नेतरः || ३ ||

अतएव चिरानर्थे क्षणिकसुखे आसङ्गोऽपि न युक्त इत्याह-वाञ्छेति | 
वाञ्छापदेन लाभो लक्ष्यते || ३ ||

वाञ्छाकाले तुष्टये यत्तत्र वाञ्छैव कारणम् |
तुष्टिस्त्वतुष्टिपर्यन्ता तस्माद्वाञ्छां परित्यज || ४ ||

यदा वस्तुलाभकृतः क्षणिकोऽपि वाञ्छानिरोधः सुखहेतुस्तदा 
आत्यन्तिकवाञ्छोच्छेदो निरतिशयानन्दहेतुरित्यर्थादागतम् तथा च 
वाञ्छैवानर्थ इत्याशयेनाह-वाञ्छाकाले इति | तुष्टिरानन्दः | 
अतुष्टिस्तुष्टिविरोधिवाञ्छैव पर्यन्तो विच्छेदो यस्यास्तथाविधा || ४ ||

यदि तत्पदमाप्तोऽसि कदाचित्कालपर्ययात् |
तदहंभावनारूपे न मङ्क्तव्यं त्वया पुनः || ५ ||

ननु पूर्णानन्दं पदं प्राप्तोऽहं तस्मै मह्यं 
पुनर्विषयवाञ्छात्यागोपदेशस्ते किमर्थस्तत्राह-यदीति | पुनः 
कालान्तरेऽप्यहंभावपङ्के निमज्जनं मा भूदिति तत्पदस्थितिदार्ढ्यार्थः 
पुनरुपदेश इत्यर्थः || ५ ||

आत्मज्ञानाचलस्याग्रे राम विश्रान्तवानसि |
अहंभावमहाश्वभ्रे न पुनः पातमर्हसि || ६ ||

यत्स्मृतानन्तसद्दृष्टेर्ज्ञत्वमेरुशिरःस्थितेः |
पुनर्गर्भानुकारान्तःपाताले पतनं कुतः || ७ ||

सत्यपि दार्ढ्ये पुनर्मज्जनं किं नाशङ्क्यते तत्राह-यदिति | यद्यस्माद्धेतोः 
गर्भो मातृकुक्षिगतः पिण्डस्तमनुसृत्य करोति जन्माद्यनर्थमिति 
गर्भानुकारोऽहंभावस्तल्लक्षणेऽन्तःपाताले | 
दृढीभूतज्ञानस्यावश्यमविद्यानर्थबीजोच्छेदित्वादिति भावः || ७ ||

दृश्यते ते स्वभावोऽयं समतासत्यतामयः |
मन्ये क्षीणविकल्पोऽसि जातोऽसि हतकालिकः || ८ ||

अन्येषामुपकाराय वा मयेदमुक्तं तव त्वज्ञानं नष्टमिति मया 
समतादिलिङ्गैर्लक्षितमेवेत्याशयेनाह-दृश्यत इति | कालिका अविद्या || ८ || 

स्वभावे संस्थितो राम इत्यावेदयतीव मे |
सौम्य पूर्णार्णवप्रख्या समता निर्मला तव || ९ ||

आशा यातु निराशत्वमभावं यातु भावनम् |
अमनस्त्वं मनो यातु तवासङ्गेन जीवतः || १० ||

न सञ्जनमसङ्गस्तेन जीवतः | अनुमोदने आशिषि वा लोट् || १० ||

यां यां वस्तुदृशं यासि तस्यां तस्यामवस्थितम् |
सत्तासामान्यरूपेण ब्रह्म बृंहितचिद्धनम् || ११ ||

न मनोरथभङ्गान्निराशत्वाद्याशासे किंतु सर्वतो 
निरतिशयानन्दब्रह्मलाभादित्याशयेनाह-यां यामिति || ११ ||

अज्ञातात्मा निबद्धोऽसि विज्ञातात्मा न बध्यसे |
राम त्वं स्वात्मनात्मानं बोधयस्व बलादतः || १२ ||

बलात् मननादिदार्ढ्यात् || १२ ||

यत्र न स्वदते वस्तु स्वदते च यथागतम् |
अवासनत्वं तद्विद्धि साम्यमाकाशकोमलम् || १३ ||

इदानीं निर्वासनत्वस्य स्वानुभवगम्यं लक्षणमाह-यत्रेति | वस्तु भोगसुखम् | 
यथागतं प्रारब्धोपनीतं दुःखमपि || १३ ||

वासनारहितैरन्तरिन्द्रियैराहर क्रियाः |
न विक्रियामवाप्नोषि खवत्क्षोभशतैरपि || १४ ||

खवत् आकाशवत् || १४ ||

ज्ञाता ज्ञानं तथा ज्ञेयं त्रयमेकतयात्मनि |
शान्तात्मानुभवाऽभव्यं न भूयो भवभागसि || १५ ||

अभव्यं दुःखाद्यपि त्रिपुट्येकीकारेणात्मतया अनुभव | तेन तस्य प्रतिकूलता 
शाम्यतीति भावः || १५ ||

चित्तोन्मेषनिमेषाभ्यां संसारप्रलयोदयौ |
वासनाप्राणसंरोधादनिमेषं मनः कुरु || १६ ||

दुःखादौ प्रातिकूल्यविकल्पनं मनःकृतमिति तदेव वा भुशुण्डोक्तयुक्त्या 
निरोद्धव्यमित्याशयेनाह-चित्तेति || १६ ||

प्राणोन्मेषनिमेषाभ्यां संसृतेः प्रलयोदयौ |
तमभ्यासप्रयोगाभ्यामुन्मेषरहितं कुरु || १७ ||

मौर्ख्योन्मेषनिमेषाभ्यां कर्मणां प्रलयोदयौ |
तद्विलीनं कुरु बलाद्गुरुशास्त्रार्थसंयमैः || १८ ||

अज्ञानमेव वा प्रवृत्तिद्वारानर्थनिदानमिति तदेव ज्ञानदार्ढ्येन 
निरसनीयमित्याह-मौर्ख्येति || १८ ||

यथा वातरजःसङ्गस्पन्दात्खं भाववेदनम् |
तथा चितश्चेत्यतया स्पन्दादिदमुपस्थितम् || १९ ||

चित्तोन्मेषनिमेषाभ्यामिति यदुक्तं तद्दृष्टान्तेन स्फुटयति-यथेत्यादिना | 
यथा खमाकाशं वातस्य रजसां च सङ्गात्स्पन्दाच्च 
मलिनचलनादिस्वभाववेदनं संपन्नं तथा चितश्चित्तलक्षणात्स्पन्दाच्चेत्यतया 
इदमनर्थजातमुपस्थितमित्यर्थः || १९ ||

दृश्यदर्शनसंबन्धस्पन्देनेयं जगद्गतिः |
स्फुरत्यालोककुड्यादिसंगजा वर्णधीरिव || २० ||

उक्तेऽर्थे अन्वयव्यतिरेकौ द्र्शयति-दृश्येति द्वाभ्याम् | 
नानाच्छिद्रप्रविष्टसौरालोककुड्यसंबन्धजा चित्रवर्णधीरिव || २० ||

दृश्यदर्शनसंबन्धस्पन्दाभावे न जायते |
वेदना भवदाभासा चित्रपुंसाभिवाशये || २१ ||

भवतीति भवज्जगत्तदाभासा | यथा चित्रलिखितपुंसामाशये हृदि भावनैव न 
जायते तद्वत् || २१ ||

चित्तस्पन्दोत्थिता माया तदभावे विलीयते |
पयःस्पन्दोत्थिता वीचिस्तदभावे विनश्यति || २२ ||

त्यागेन वासनांशस्य बोधाद्वा प्राणरोधनात् |
चित्ते निस्पन्दतां याते कुतः स्पन्दस्य संभवः || २३ ||

स्पन्दस्य कौटस्थ्यच्युतिरूपस्य || २३ ||

असंवित्स्पन्दमात्रेण याति चित्तमचित्तताम् |
प्राणानां वा निरोधेन तदेव च परं पदम् || २४ ||

ह्यर्थे चशब्दः || २४ ||

दृश्यदर्शनसंबन्धे यत्सुखं पारमार्थिकम् |
तदन्तैकान्तसंवित्त्या ब्रह्मदृष्ट्या मनःक्षयः || २५ ||

बोधाद्वा इति मध्यमोपायमुक्तं विवृणोति-दृश्येति | विषयेन्द्रियसंबन्धे 
यत्सुखं प्रसिद्धं तत्परमार्थतो ब्रह्मसुखमेव | एतस्यैवानन्दस्यान्यानि भूतानि 
मात्रामुपजीवन्ति इति श्रुतेः | अतस्तस्यान्तः 
परमावधिर्मानुषानन्दमारभ्योत्तरोत्तरं शतगुणोत्कर्षेण श्रुत्या दर्शितः यतो 
वाचो निवर्तन्ते अप्राप्य मनसा सह | आनन्दं ब्रह्मणो विद्वान्न बिभेति कदाचन इति | 
तदेकान्तं तन्मात्रपूर्णतातत्संवित्तिरूपया ब्रह्मदृष्ट्या मनःक्षयः 
सिद्ध्यतीत्यर्थः || २५ ||

यत्र नाभ्युदितं चित्तं तत्तत्सुखमकृत्रिमम् |
न स्वर्गादौ संभवति मरौ हिमगृहं यथा || २६ ||

तत्तत्सुखं ब्रह्मसुखं तच्च स्वर्गादिभोगभूमौ न संभवति | तत्र चित्तस्य 
कामासूयादिकलुषत्वादित्यर्थः | हिमं शिशिरजलं तस्य गृहं सरः || २६ ||

चित्तोपशमजं स्फारमवाच्यं वचसा सुखम् |
क्षयातिशयनिर्मुक्तं नोदेति न च शाम्यति || २७ ||

न वाच्यं वक्तुमशक्यम् | स्वानुभवैकगम्यमित्यर्थः || २७ ||

बोधाद्भवति चित्तान्तो दुर्बोधाच्चित्तवेदिता |
बालवेतालवत्तेन मोहश्रीर्घनतां गता || २८ ||

चित्तस्यान्तो नाशः | यतो दुर्बोधाद्भ्रान्तिवशादेव चित्तवेदिता चित्तसद्भावप्रतीतिः 
बोधेन तु भ्रान्तिर्नश्यतीति युक्तश्चित्तनाश इति भावः | बालकल्पितवेतालवत् | तेन 
दुर्बोधेन || २८ ||

विद्यमानमपि ह्येतच्चित्तं बोधाद्विलीयते |
सदप्यसदिवाभाति ताम्रं हेमीकृतं यथा || २९ ||

ननु ज्ञानिनामपि व्यवहारदर्शनाच्चित्तमस्त्येव तत्कथं ज्ञानेन नष्टम् 
सत्त्वनष्टत्वयोर्युगपदेकत्र विरोधात्तत्राह-विद्यमानमपीति || २९ ||

ज्ञस्य चित्तं न चित्ताख्यं ज्ञचित्तं सत्त्वमुच्यते |
नामार्थान्यत्वभाक्चित्तं बोधात्ताम्रसुवर्णवत् || ३० ||

नामतोऽर्थतश्चान्यत्वं भजत इत्यन्यत्वभाक् || ३० ||

न संभवति चित्तत्वं तेन तत्प्रविलीयते |
भ्रमः शाम्यति बोधेन नाभावो विद्यते सतः || ३१ ||

भ्रान्तिबीजत्वमेव चित्तस्य चित्तता सा बोधेन प्रविलीयत इत्यर्थः | घटादिनाशेऽपि 
कपालाद्यात्मना परिशेषद्र्शनात्सतः स्वरूपेण नाशः क्वाप्यप्रसिद्ध एवेत्याह##-

अवस्त्वेव विकल्पात्म चित्तादि शशशृङ्गवत् |
सर्वं तदात्मनस्तस्मात्तद्धि बोधाद्विलीयते || ३२ ||

वस्तुबोधस्यावस्तुकल्पितांशमात्रबाधकत्वप्रसिद्धेरपि न 
सत्त्वांशबाधकत्वप्रसक्तिरित्याह-अवस्त्वेवेति | चित्तादि सर्वं तत् 
पारमार्थिकस्यात्मनो विवर्त इति शेषः || ३२ ||

चित्तं सत्त्वं समायातं किंचित्कालं जगत्स्थितौ |
विहृत्य तुर्यावस्थायां तुर्यातीतं भवत्यतः || ३३ ||

तर्हि किं जीवन्मुक्तचित्तस्य व्यवहारक्षमावस्था वास्तव्येव नेत्याह-चित्तमिति | 
विहारसमाधिसाक्षात्कारपर्यन्ता तदवस्था न वास्तवी किंतु 
प्रारब्धप्रतिबद्धाविद्यालेशकृतबाधितानुवृत्तिः | 
विदेहकैवल्याविर्भूततुर्यातीतावस्थैव तस्य वास्तवीति भावः || ३३ ||

ब्रह्मैव भूरिभवनभ्रमविभ्रमौघैरित्थं स्थितं 
सममनेकतयैकमेव |
सर्वात्म संभवति नेतरदङ्ग किंचिच्चित्तादिकं च न हृदीव हि संनिवेशः || 
३४ ||

तत्तुर्यातीतं ब्रह्म यावन्न ज्ञातं तावच्चित्तजगदादि मिथ्यावेषेण स्थितं 
सर्वात्मकं भवति न चित्तादिकं नाम किंचिदितरद्वस्त्वन्तरमस्तीति ज्ञानमात्रेण 
तन्मात्रस्वभावपरिशेषश्चित्तादेर्युक्त एवेत्याशयेनाह-ब्रह्मैवेति | यथा हृदि 
मनोरथपरिकल्पितप्रासादोपवनवाप्यादिसंनिवेशस्तत्रासमावेशादेव नास्ति 
तद्वत्परमसूक्ष्मे अच्छिद्रचिदेकरसघने ब्रह्मण्यपि जगदसमावेशादेव 
नास्तीत्यर्थः || ३४ ||

इत्यार्षे श्रीवासिष्ठमहारामायणे वाल्मीकीये दे० मो० निर्वाणप्रकरणे पूर्वार्धे 
चित्तसत्तासूचनं नाम चतुश्चत्वारिंशः सर्गः || ४४ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे पूर्वार्धे 
चित्तसत्तासूचनं नाम चतुश्चत्वारिंशः सर्गः || ४४ ||
पञ्चचत्वारिंशः सर्गः ४५

श्रीवसिष्ठ उवाच |

अत्रेमामवबोधाय विस्मयोल्लासकारिणीम् |
अपूर्वां संक्षेपाद्राम रम्यां कथां शृणु || १ ||

स्वानन्दरससंपूर्णं त्रिजगत्कल्पनास्पदम् |
इह बिल्वफलत्वेन परं ब्रह्मोपवर्ण्यते ||

कथां बिल्वाख्यानाख्याम् || १ ||

योजनानां सहस्राणि विपुलं विमलं स्फुटम् |
युगैरप्यजरद्रूपमस्ति बिल्वफलं महत् || २ ||

न जीर्यत इत्यजरद्रूपं स्वभावो यस्य || २ ||

अविनाशरसाधारं सुधामधुरसारवत् |
पुराणमपि बालेन्दुदलमार्दवसुन्दरम् || ३ ||

सुधेवसुधापेक्षया वा अतिमधुरसारवत् | 
बालेन्दोरङ्कुरप्रायात्प्रतिदिनमुपचीयमानानि दलानीव याः कलास्तानीव मार्दवेन 
त्वङ्नयनसुखस्पर्शतया सुन्दरम् || ३ ||

व्यूहमध्यमहामेरुं मन्दराद्रिरिवाचलम् |
महाकल्पान्तवात्याया अपि वेगैरचालितम् || ४ ||

भुवनव्यूहमध्यगतमहामेरुरिव मेढीभूतम् | मन्दराद्रिरिवाचलं दृढम् || 
४ ||

योजनायुतकोटीनां कोटिलक्षशतैरपि |
वैपुल्येनापरिच्छेद्यं मूलमाद्यं जगत्स्थितेः || ५ ||

प्रागुक्तं सहस्रपदमसंख्यपरमिति व्याचष्टे-योजनेति | जगतः 
स्थितेर्विधारणस्य नियमनस्य च मूलम् || ५ ||

यस्य बिल्वफलस्योच्चैर्ब्रह्माण्डानि समीपतः |
हरन्ति लीलां शैलाधो राजिकाकणपद्धतेः || ६ ||

हरन्ति वहन्ति | राजिका सूक्ष्मसर्षपास्तत्काणानां पद्धतेः पङ्क्तेः || ६ ||

स्पन्दमानरसापूरां स्वाद्वीं रसचमत्कृतिम् |
यस्यातिशेते नो कश्चिदपि राघव षड्रसः || ७ ||

षड्रसः षडिन्द्रियभोग्यब्रह्मलोकान्तसुखलवः प्रसिद्धो वा || ७ ||

न कदाचन पाकेन पातं तेन समेति यत् |
सदैव पक्वमप्यङ्ग जरसा यन्न बाध्यते || ८ ||

तेन तादृशरसयुक्तेनापि पाकेन यत् पातं पतनं न समेति | तर्हि किं स्वस्थान एव 
जीर्यति नेत्याह-सदैवेति || ८ ||

ब्रह्मविष्ण्विन्द्ररुद्राद्या जरठाः केचिदेव न |
यस्योत्पत्तिं विजानन्ति मूलं वा वृन्तमेव च || ९ ||

जरठाश्चिरायुषः || ९ ||

अदृष्टाङ्कुरवृक्षस्य त्वदृष्टकुसुमाकृतेः |
अस्तम्भमूलशाखस्य फलस्यास्य महाकृतेः || १० ||

एकपिण्डघनाकारविततस्थौल्यशालिनः |
यस्योत्पत्तिविकारादिपरिणामो न दृश्यते || ११ ||

विततमतिविस्तीर्णं यत्स्थौल्यं बृहत्ता तच्छालिनः || ११ ||

समस्तफलसारस्य फलस्यास्य महाकृतेः |
न मज्जा नाष्ठि विततो निर्विकारो निरञ्जनः || १२ ||

समस्तेषु फलेषु पुरुषार्थेषु च सारस्य श्रेष्ठस्य | अष्ठि बीजं नास्ति || १२ ||

शिलान्तरिव नीरन्ध्रः स्पन्दमानेन्दुबिम्बवत् |
रसं स्वसंविदास्वाद्यं स्पन्दमान इवामृतम् || १३ ||

शिलाया अन्तःप्रदेश इव नीरन्ध्रो घनः | विज्ञानघम एव इति श्रुतेः | 
स्यन्दमानेन्दुबिम्बवत् स्वसंविदामृतमिवास्वाद्यं निरतिशयानन्दरसं 
स्यन्दमानः || १३ ||

कोशः सकलसौख्यानां शीतलालोककारकः |
शैलाभोऽमृतपिण्डाभो मज्जा आत्मफलस्थितेः || १४ ||

कोश इति | एतस्यैवानन्दस्यान्यानि भूतानि मात्रामुपजीवन्ति इति श्रुतेः | आत्मनो 
मानुषानन्दादिहैरण्यगर्भानन्दान्तकर्मफलस्थितेर्मज्जा सारः || १४ ||

तस्मात्परममज्जा तु यासौ स्वात्मचमत्कृतिः |
अनन्तरक्षितो नित्यमनन्यः श्रीफलं गतः || १५ ||

तस्माद्धैरण्यगर्भानन्दफलादपि परमस्याव्यक्तस्य मज्जा | अनन्तेन 
त्रिविधपरिच्छेदशून्यस्वभावेनैव रक्षितः | स्वात्मकमेव श्रीफलं बिल्वं गतः 
स चानन्यः | अद्वय एवेत्यर्थः || १५ ||

स्वसंनिवेशवैचित्र्यमन्यत्वफलतां गताम् |
अत्यजन्त्या तया तन्व्या स्थूलयाप्यतिबालया || १६ ||

अनन्यत्वमेवोपपादयितुं चमत्कृतिपदस्वारस्यं प्रकटयति##-
भेदजातस्य फलतां परमप्रयोजनतां गतः चिदेकरसमज्जारूपं पारमार्थिकं 
स्वसंनिवेशत्रैलक्षण्यमत्यजन्त्यैव इदं भेदादि स्वयमुत्पाद्य भावितमिति 
परेणान्वयः | प्रकारान्तरैरपि तस्याश्चमत्कृतित्वोपपादनाय 
तन्व्येत्यादिविरुद्धविशेषणानि | अणोरणीयस्त्वात्तन्व्या | महतो महीयस्त्वात्स्थूलया | 
चिरंतनत्वेऽपि वृद्ध्यादिविकाराभावादतिबालया || १६ ||

इयमस्मीति कलनादसदप्यन्यतामलम् |
भेदाद्यसंभवदिदं स्वयमुत्पाद्य भावितम् || १७ ||

असतोऽपि भेदस्योत्पादने को हेतुस्तमाह-इयमिति | इयमहमस्मीति अनिदमि 
इदन्ताध्यास एव तद्धेतुरित्यर्थः | अन्यथा पृथक्त्वं 
तदापादकमलमविद्यामेवंभूतभुवनभेदादिरूपेणोत्पाद्येत्यर्थः | 
असंभवदित्यनेन स्वप्रकाशचिदेकरसे मलस्यैव संभवो नास्ति सुतरां 
तत्कार्यभेदस्येति द्योत्यते || १७ ||

अहंकलासमुदयसमनन्तरमेव सा |
वलिताकाशशब्दाङ्गत्रैलोक्यपरमाणुभिः || १८ ||

स्वोत्पादितैर्भूतभुवनादिभेदैरहंतोत्पादनद्वारा आभिमानिकं संवलनं सा 
लभत इत्याह-अहमिति | अहंकला अहंकारस्तस्याः समुदयो 
व्यष्टिसमष्टिरूपेणोद्भवस्तत्समनन्तरम् | आकाशस्तद्गुणः शब्दश्चाङ्गे 
द्रव्यगुणैकदेशौ येषां 
तथाविधैस्त्रैलोक्योपलक्षितव्यष्टिसमष्टिशरीरपरमाणुभिः || १८ ||

इत्यनुक्रमतो याता संविच्छक्तिस्वरूपताम् |
मज्जा प्राक् संनिवेशं स्वं तमेवाप्य समुज्झती || १९ ||

स्वस्वरूपापरित्यागेनैवंरूपापत्तिरेवास्या महती आत्मचमत्कृतिरित्थं मया 
वर्णितेत्युपसंहरति-इतीति | शक्तिर्व्यबहारसमर्थता तत्स्वरूपताम् || १९ ||

संविच्छक्त्या तया तत्र ततस्तरलरूपया |
निज एव समे रूपे दृगित्थं संप्रसारिता || २० ||

समे निर्विकारे निजे रूपे एव इत्थं जगदाकारा दृक् संप्रसारिता || २० ||

इदं व्योम महानन्तमियं कालमयी कला |
इयं नियतिरित्युक्ता क्रियेयं स्पन्दरूपिणी || २१ ||

इत्थं च वियदादिसर्वमियमेव नान्यदस्याः किंचिदिति द्रष्टव्यमित्याह##-

अयं संकल्पविस्तारस्त्वयमाशान्तरभ्रमः |
रागद्वेषस्थितिरियं हेयोपादेयधीरियम् || २२ ||

आध्यात्मिकार्था अपीयमेवेत्याह-अयमिति || २२ ||

इयं त्वत्ता त्वियं मत्ता तत्तेयं संस्थिता स्वयम् |
ब्रह्माण्डौघोऽयमूर्ध्वस्थः स्वयमङ्गोर्ध्वमप्यधः || २३ ||

अयं पुरः पार्श्वतोऽयं पश्चादाराहवीयसी |
इदं भूतं वर्तमानं भविष्यत्त्विदमित्यपि || २४ ||

लिङ्गभेदः आत्मा ब्रह्मेत्यादिविशेष्यपदमध्याहृत्य योज्यः | दवीयसी दूरतरा || 
२४ ||

इदमन्तःस्थितानल्पकल्पनाम्भोरुहालयम् |
ब्रह्माण्डमण्डपापीडक्रीडामण्डपमण्डलम् || २५ ||

अन्तःस्थिता अनन्ताः कल्पनाम्भोरुहाणामालया जीवा यस्मिंस्तथाविधम् || २५ ||

अनन्तकलनातत्त्वपरिपल्लविता हरेः |
हृदब्जकर्णिका चेयं लोकपद्माक्षमालिका || २६ ||

अनन्तैः कलनातत्त्वैः रचनरहस्यैः परितः पल्लविता || २६ ||

इयं कीर्णमहारुद्रगणापूरितकोटरा |
दीर्घाभ्रसरणिर्भ्रान्तध्वंसनेभ्यः प्रभाविनी || २७ ||

कीर्णैः सर्वतोव्याप्तैर्महारुद्रगणैः पूरितकोटरा | अभ्रसरणिराकाशपदवी | 
अस्मिन्महत्यर्णवेऽन्तरिक्षे भवा अधि | नीलग्रीवाः शितिकण्ठाः शर्वाः इति श्रुतेरिति 
भावः | भ्रान्ता विषयलम्पटाः स्वर्तिणस्तेषां ध्वंसनेभ्यः अधःपतनेभ्यो 
निमित्तेभ्यः प्रभाविनी प्रतापवती प्रकाशवती वा | नक्षत्रपात्रे नभःपथे 
प्रभानुवृत्तिदर्शनादित्यर्थः || २७ ||

इयं मेरुः ककुभ्यत्र जगत्पङ्कजकर्णिका |
स्फुरदिन्दुमधूल्लासलम्पटामरषट्पदा || २८ ||

अत्र अस्यामुत्तरस्यां ककुभि दिशि | इन्दुलक्षणस्य मधुन उल्लासे अमृतमकरन्दे 
लम्पटाः अमरलक्षणाः षट्पदा यस्माम् || २८ ||

इयमुद्दामसौगन्ध्यस्वर्गश्रीपुष्पमञ्जरी |
जगज्जरठवृक्षस्य रजोनरकमूलिनः || २९ ||

रजोगुणकार्यरागादिना नरकैर्दुःखैश्च मूलिनो मूलवतो जगज्जरठवृक्षस्य 
उद्दामसौगन्ध्या स्वर्गश्रीलक्षणा पुष्पमञ्जरी इयमेवेत्यर्थः || २९ ||

इयं च ताराकिंजल्का ब्रह्मार्णवतटस्थिता |
अपारापारपर्यन्ताव्योमलीलासरोजिनी || ३० ||

ऊर्ध्वमपारा परितश्चापारपर्यन्ता | व्योमलीला व्योमाकारा सरोजिनी कमलिनी सरसी वा 
इयमेवेत्यर्थः || ३० ||

इयं क्रियापरिग्राहा तरङ्गतरलावली |
सर्गावर्तविधानस्थभूरिभूतपरम्परा || ३१ ||

क्रियाः कर्माण्येव परितो ग्राहा यस्याम् | तरङ्गा इव तरला मासर्त्वावली यस्याम् | 
सर्गः प्रजोत्पादनं तल्लक्षणे आवर्तानां विधाने कार्ये तिष्ठतीति तत्स्था 
भूरिभूतपरम्परा यस्याम् || ३१ ||

इयत्तया प्रसरिणी क्षणकल्पादिपल्लवा |
तेजःकेसरिणी कालनलिनी व्योमपङ्कजा || ३२ ||

इयत्तया प्राण्यायुःपरिमाणेन प्रसरिणी विस्तृता | तेजोभिरग्न्यादित्यचन्द्रादिभिः 
केसरिणी | व्योमैव पङ्कजं यस्यास्तथाविधा कालनलिनी इयमेव || ३२ ||

इमा भावविकाराढ्या जरामृतिविषूचिकाः |
विद्याविद्याविलासाढ्या इमाः शास्त्रार्थदृष्टयः || ३३ ||

इति सा तस्य बिल्वस्य निजमज्जाचमत्कृतिः |
संकल्पसंनिवेशान्तरेवैव कृतसंस्थितिः || ३४ ||

इति वर्णितप्रकाराः सर्वे सा निजमज्जाचमत्कृतिरेव | 
एवंप्रकारैर्व्यष्टिसमष्टिसंकल्पसंनिवेशस्यान्तःकृतसंस्थितिः || ३४ || 

शान्ता स्वस्था निराबाधा सौम्या भावनयोज्झिता |
कर्तृत्वमप्यकर्तृत्वं कृत्वाऽकृत्वेव संस्थिता || ३५ ||

एषैकिकैव विविधेव विभाव्यमाना नैकात्मिका न विविधा ननु सैव सैव |
सत्यास्थिता सकलशान्तिसमैकरूपा सर्वात्मिकातिमहती [महतीति 
निरूपशक्तिः इति मुद्रितपुस्तके पाठः |] चितिरूपशक्तिः || ३६ ||

बिल्वाख्यायिकां समाप्य स्वरूपेणैव चितं वर्णयन्नुपसंहरति-एषेति | 
एकत्वसंख्याया अपि द्वैतापादकत्वान्नैकात्मिका नापि विविधा किंतु सैव एकत्वं 
सैवैका | वीप्सया सजातीयविजातीयनिवृत्तिर्वा | सकलस्य द्वैतविकल्पस्य शान्त्या 
समैकरूपा | अनेन स्वगतभेदस्यापि व्यावृत्तिः | अतिमहती ब्रह्मशब्दलक्ष्या 
चितिरूपा शक्तिरेवेत्थं व्युत्पादितेत्यर्थः || ३६ ||

इत्यार्षे श्रीवासिष्ठमहारामायणे वाल्मीकीये दे० मोक्षोपायेषु निर्वाणप्रकरणे पू० 
बिल्वोपाख्याने पञ्चचत्वारिंशः सर्गः || ४५ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे पूर्वार्धे 
बिल्वोपाख्याने पञ्चचत्वारिंशः सर्गः || ४५ ||

षट्चत्वारिंशः सर्गः ४६

श्रीराम उवाच |

भगवन्सर्वसारज्ञ त्वयैषा बिल्वरूपिणी |
महाचिद्धनसत्तेह कथितेति मतिर्मम || १ ||

इह शिल्पिमनोदृष्टपद्मिनीखण्डमण्डितम् |
शिलोदरमिव ब्रह्म प्रपञ्चाभासमीर्यते ||

श्रीरामः स्वस्य बिल्वाख्यानतात्पर्यबोधं दर्शयति-भगवन्निति द्वाभ्याम् || १ ||

चिन्मज्जारूपमखिलमहंतादीदमाततम् |
न मनागपि भेदोऽस्ति द्वैतैक्यकलनात्मकः || २ ||

श्रीवसिष्ठ उवाच |

यथा ब्रह्माण्डकूश्माण्डमज्जामेर्वादिसंस्थितिः |
तथा चिद्बिल्वमज्जेयं ब्रह्माण्डादिजगत्स्थितिः || ३ ||

नाहंतादिमात्रं चिद्बिल्वमज्जा किंतु ब्रह्माण्डादिसर्वमपीति निःसंकोचं 
बोध्यमित्याशयेन वसिष्ठ उवाच-यथेत्यादिना || ३ ||

सृष्टिचिद्बिल्वमज्जा स्यात्स्वाधारान्यत्वसंभवे |
विनाशः सर्वगस्यास्य न चैतत्संभवत्यलम् || ४ ||

चिद्बिल्वस्य मज्जेत्युक्ते अन्तःप्रदेशस्थावयवानां रसघनः परिणामविशेष इति 
कस्यचिद्भ्रान्तिं वारयति-सृष्टिरिति | यथा बिल्वखर्परं मज्जाया आधारस्तथा 
सृष्टिलक्षणमज्जाया आधेयायाः स्वाधारस्य खर्परस्थानीयस्यान्यत्वसंभवे 
तदन्तःपरिणामरूपा मज्जा स्यात् | तत्र सर्वगस्यास्य चिदात्मनः कार्त्स्न्येनैकदेशेन 
वा परिणामित्वे विनाशो दुर्वारः | न चैतन्निरवयवे मुख्योऽन्तःप्रदेशः परिणामो 
वा संभवतीति न मज्जाशब्दः परिणामपर इत्यर्थः || ४ ||

चितेर्मरीचबीजस्य जगदाख्या चमत्कृतिः |
स्थिता सौषुप्तसौम्यान्तः शिलान्तःसंनिवेशवत् || ५ ||

तर्हि किंपर इति चेद्विवर्तलक्षणचमत्कारपर इत्याशयेनाह-चितेरिति | शिलान्तः 
शिल्पिमनःकल्पितपद्मवनसंनिवेशवदित्यर्थः || ५ ||

अत्रेमामिन्दुवदन चित्रां विस्मयकारिणीम् |
वर्ण्यमानां मया रम्यामन्यामाख्यायिकां शृणु || ६ ||

दृष्टान्तं विवरीतुं ब्रह्मशिलाख्यायिकां प्रस्तौति-अत्रेति || ६ ||

स्निग्धा स्पष्टा मृदुस्पर्शा महाविस्तारशालिनी |
निबिडा नित्यमक्षुब्धा क्वचिदस्ति महाशिला || ७ ||

तस्यामन्तः प्रफुल्लानि पद्मानि सुबहून्यपि |
सरस्यामिव रम्याणि तान्यनन्तानि सन्ति वै || ८ ||

मनःकल्पनानामानन्त्यादनन्तानि || ८ ||

अन्योन्यप्रोतपत्राणि मिथो विघटितानि च |
मिथश्चोपनिगूढानि गूढानि प्रकटानि च || ९ ||

उपनिगूढानि संश्लिष्टानि || ९ ||

अधोमुखान्यूर्ध्वमुखान्यपि तिर्ङ्मुखानि च |
मिथोमिलितमूलानि मिथःप्रोतमुखान्यपि || १० ||

कर्णिकाजालमूलानि मूलान्तःकर्णिकानि च |
ऊर्ध्वमूलान्यधोमूलान्यमूलानीतराणि च || ११ ||

दृष्टवैपरीत्येनापि मनःकल्पनसंभवादाह-कर्णिकेति | कर्णिकाजालेषु मूलानि 
येषाम् | इतराणि कानिचिदमूलानि च || ११ ||

तेषां च निकटे सन्ति शङ्खाः शतसहस्रशः |
चक्रौघाश्च महाकाराः पद्मवत्संनिवेशिनः || १२ ||

शङ्खाः पद्ममुकुलवत्संनिवेशिनः | चक्रौघास्तु विकसितपद्मवत्संनिवेशिन 
इत्यर्थाद्गम्यते || १२ ||

श्रीराम उवाच |

सत्यमेतन्मया दृष्टा तादृशी सा महाशिला |
शालग्रामे हरेर्धाम्नि विद्यते परिवारिणी || १३ ||

स्वयं तीर्थयात्रायां शालग्रामक्षेत्रे दृष्टां शिलां गुरुवाक्यात्स्मरन् रमः 
सैवात्र भगवता जगत्कल्पनासहितब्रह्मदृष्टान्तत्वेनोदाहृतेति मन्यमान 
आह-सत्यमेतदिति | परिवारिणी पद्मवनलाञ्छनपरिवृता || १३ ||

श्रीवसिष्ठ उवाच |

एवमेतद्विजानासि दृष्टवानसि तां शिलाम् |
यो यश्च तत्र वै प्राणः समस्तादृगनन्तरः || १४ ||

दृष्टान्तदार्ष्टान्तिकसंबन्धस्त्वया सम्यग्बुद्ध इत्यनुमोदमानो वसिष्ठ आह##-
तादृग्दार्ष्टान्तिकभूतश्चिदात्मा यो यादृशस्वभावः | अनन्तरो 
निरवकाशचिद्घनः | समः प्राणस्यापि प्राणो निरतिशयानन्दरूपस्तत्र तस्मिन्नपि 
विषये दृष्टवानसीति विजानासि || १४ ||

मया त्वियमपूर्वैव शिलेह कथिता तव |
यस्यामन्तर्महाकुक्षौ सर्वमस्ति च नास्ति च || १५ ||

मया तु न त्वद्दृष्टशिला दृष्टान्तत्वेनाभिप्रेता किंत्वपूर्वा ब्रह्मैव शिलात्वेन 
परिकल्प्य बिल्वमिवोपन्यस्तेति उपाये तात्पर्यविसंवादेऽपि नोपेये विसंवाद 
इत्याशयेनाह-मया त्विति || १५ ||

चिच्छिलैषा मयोक्ता ते यस्यामन्तर्जगन्ति वै |
घनत्वैकात्मकत्वादिवशादेषा शिलैव चित् || १६ ||

चिदात्मनि गौण्या शिलाशब्दप्रयोगनिमित्तान्गुणान्दर्शयति-घनत्वेति | 
आदिपदादभेद्यत्वैकरसत्वकूटस्थत्वादिपरिग्रहः || १६ ||

अप्यत्यन्तघनाङ्गायाः सुनीरन्ध्राकृतेरपि |
विद्यतेऽन्तर्जगद्वृन्दं व्योम्नीव विपुलानिलः || १७ ||

अपिशब्दाभ्यां सूचितो विरोधो मायया परिहर्तव्यः || १७ ||

द्यौः क्षमा वायुराकाशं पर्वता सरितो दिशः |
सन्ति तस्यां शिलायां च सुषिरं न मनागपि || १८ ||

अस्यामेव घनाङ्गात्म जगत्पद्मं विजृम्भते |
एतस्माद्वस्तुतो नान्यदन्यच्छुद्धात्मकं च वा || १९ ||

जगदेव मया तत्र पद्मवनत्वेनोत्प्रेक्षितमित्याह-अस्यामेवेति | तच्च जगदन्यदिव 
भातमपि वस्तुतो नान्यत् शुद्धचिदात्मकं च वा न किंतु मायैवेत्यर्थः || १९ ||

शङ्खपद्मादिकं लोकं पाषाणे लिख्यते यथा |
भूतं भवद्भविष्यच्च शिलायां शालभञ्जिका || २० ||

तेषां च निकटे सन्ति शङ्खाः शतसहस्रशः इति यदुक्तं तत्तात्पर्यमाह##-
भव्यं सर्वं जगत् | तत्र शालभञ्जिका वस्तुतो यथा वास्तवीव अस्तीति परेणान्वयः || 
२० ||

तथास्ति तत्र तत्सर्वं संस्थानं वस्तुतो यथा |
उपलान्तः संनिवेशो नानात्माप्येकपिण्डताम् || २१ ||

यथादत्ते तथैषा चित्पिण्डाकारैकिकां घनाम् |
यथा पद्मः शिलाकोशादभिन्नस्तद्वपुर्मयः || २२ ||

आदत्ते स्वीकरोति तथा एषा चिदपि घनां एकिकां एकपिण्डतां स्वीकरोतीत्यर्थः || २२ ||

तथा सर्गश्चितो रूपादभिन्नोऽपि वपुर्मयः |
सुषुप्तावस्थया चक्रपद्मलेखाः शिलोदरे || २३ ||

तत्स्वरूपादभिन्नोऽपि वपुर्मयः परिच्छिन्नाकार इव भातीत्यर्थः | सुषुप्तावस्थया 
टङ्कच्छेदात्प्रागनभिव्यक्तयेत्यर्थः || २३ ||

यथा स्थिताश्चितेरन्तस्तथेयं जगदावली |
शिलान्तः पद्मलेखाली मरिचान्तश्चमत्कृतिः || २४ ||

नोदेति नास्तमायाति यथा सर्गस्तथा चितौ |
यथा पुरन्ध्र्यां मर्त्योऽन्तर्मज्जा वा बिल्वगा यथा || २५ ||

सतोः शिलामरिचयोर्नोदेति नास्तमायाति तथेत्यर्थः | पुरन्ध्र्यां सुचरित्रायां 
स्त्रियामन्तर्मनसि मर्त्यस्तत्कान्तः सदैवास्ति || २५ ||

तथाऽनन्तविकाराढ्या चितौ ब्रह्माण्डमण्डली |
विकारादि तदेवेति मुधैवोक्तिरनर्थिका || २६ ||

यदा विकारिणां ब्रह्माण्डानां चिन्मात्रत्वं तदा 
तद्विकारभुवनशरीरादिभेदानां चिन्मात्रत्वमर्थसिद्धमिति 
तदुक्तिरर्थशून्यत्वान्मुधा निष्फलैव || २६ ||

तत्तां समुपयात्याशु जलबिन्दुरिवाम्भसि |
अनन्तत्वाच्चितेरेतद्विकारादि चितेरिति || २७ ||

कुतोऽर्थशून्या तत्राह-तत्तामिति | यत एतद्विकारादि आशु ब्रह्माण्डानां 
चिन्मात्रतादर्शनक्षण एव तत्तां चिन्मात्रतां समुपयाति न 
पृथगणुमात्रमप्यवशिष्यत इति हेतोः || २७ ||

उक्त्या संपद्यते यच्च तल्लयेन विलीयते |
ब्रह्मैवेदं विकारादि विकाराद्यर्थवर्जितम् || २८ ||

कविवर्णितगन्धर्वनगरवैचित्र्यवदुक्तिमात्रसिद्धत्वादपि तस्य 
प्रत्येतृचिन्मात्रत्वमित्याह-उक्त्येति | स भूरिति व्याहरन् भुवमसृजत | एत इति वै 
प्रजापतिर्देवानसृजत असृग्रमिति मनुष्यानिन्दव इति पितॄन् इत्यादिश्रुत्या 
भुवनादिसर्गस्य नामपूर्वकत्वोक्तेरेव नामलयन लयोऽप्यूह्यः || २८ ||

वर्जनावर्जनेऽर्थस्य ब्रह्मैवानन्ततावशात् |
ब्रह्म स्थितं विकारादि ब्रह्मैवोत्पादितं क्रमात् || २९ ||

विकाराद्यर्थवर्जनमपि न वस्त्वन्तरमित्याह-वर्जनेति || २९ ||

अत्रान्यार्थमिदं विद्धि मृगतृष्णाम्भसा समम् |
बीजं पुष्पफलान्तस्थं बीजान्तर्नान्यदात्मकम् || ३० ||

पुष्पफलपर्यन्ते स्वकार्ये बीजवत्सर्वत्र चित्सत्तानुवृत्तिदर्शनादपि सर्वं 
चिदेवेत्याह-बीजेत्यादिना || ३० ||

यादृशी बीजसत्ता सा भवन्ती यात्यथोत्तरम् |
चिद्धने चिद्धनत्वं यत्स एव त्रिजगत्क्रमः || ३१ ||

अङ्कुरादिपूर्वपूर्वविकारेषु भवन्ती विद्यमानैव अथ उत्तरकालं 
काण्डशाखापल्लवादि याति || ३१ ||

एकत्वमेतयोर्द्वित्वमेकाभावे द्वयोः क्षतिः |
जगदन्यभवोद्भूतिर्न कदाचित्तदीदृशम् || ३२ ||

द्वैतस्यैकत्वकल्पनाधीनकल्पनत्वादप्यकल्पितचिन्मात्रं तत्त्वमित्याह-एकत्वमिति 
| एतयोर्बीजतत्कार्ययोः अन्यभवश्चिद्व्यतिरिक्तजाड्यकल्पना तदधीनोद्भूतिः | 
तच्चिद्रूपं तु कदाचिदपि ईदृशं जाड्यस्वभावं न संभवतीत्यर्थः || ३२ ||

चिदचिन्न कदाचिच्च द्वयमन्तर्मिथोऽद्वयम् |
महाशिलान्तरे भेदो लेखात्मास्ति यथा [यतो बहु इति पाठः |] बहुः |
तदन्यानन्यमज्जादि चिद्धने त्रिजगत्तथा || ३३ ||

तदेव स्फुटयन् प्रकृते योजयति-चिदिति | मज्जादिबिल्वे इति शेषः || ३३ ||

रेखोपरेखावलिता यथैका पीवरी शिला |
तथा त्रैलोक्यवलितं ब्रह्मैकमिति दृश्यते || ३४ ||

एकं ब्रह्म इति प्रसिद्धजगद्रूपेण दृश्यते || ३४ ||

एतच्छिलान्तरब्जादि यथा नित्यं सुषुप्तकम् |
नास्तमेति न चोदेति तथाऽहंता जगद्गतिः || ३५ ||

सुषुप्तकं शिल्पिवासनामात्रम् || ३५ ||

यथा शिलान्तर्लेखादि भिद्यते न शिलान्तरात् |
तत्सारत्वाज्जगत्कर्तृ कर्तृत्वादिजगच्चितिः || ३६ ||

यथा शिलान्तरब्जानां स्पन्दास्पन्दभवाभवाः |
विषयत्वं न गच्छन्ति कर्तारो जगतस्तथा || ३७ ||

जगत्कर्तृ जीवेश्वररूपं तदीयं कर्तृत्वादिजगच्च चितिश्चिदेव | भवाभवा 
आविर्भावतिरोभावाः || ३७ ||

नेदं कदाचित्क्रियते न कदाचन नश्यति |
अद्रिवत्प्रभवोल्लासविलासावेदनात्मकम् || ३८ ||

शिला यथा तत्त्वदर्शने विषयत्वं न गच्छन्ति तथा आत्मतत्त्वदर्शनेऽपि कर्तार 
इत्यर्थः || ३८ ||

यथा यत्र यदाकारं तथा तत्र तदेव हि |
ब्रह्मसत्तात्मकं सर्वं सुषुप्तस्थमिव स्थितम् || ३९ ||

अद्रिवद्गिरिकूटवदविकारित्वादित्यर्थः | अतएव शिला नानाशिल्पिनां 
विरुद्धमानसकल्पनाभेद इव ब्रह्मापि नानाजीवविरुद्धकल्पनाभेदेऽपि 
तत्तद्रूपमेवावतिष्ठत इत्याह-यथेति | यदाकारं कल्प्यत इति शेषः || ३९ ||

भूरिभावविकाराढ्यो योऽयं जगदुरुभ्रमः |
सुषुप्तमेव तद्विद्धि शिलान्तः पङ्कजादिवत् || ४० ||

सुषुप्तस्थं यथा प्रतिजीवं विचित्रस्वाप्नार्थकल्पनाभेदमविरोधेन सहते 
तद्वदित्यर्थः | सुषुप्तमनुन्मिषितवासनमात्रमेव || ४० ||

नित्यं सुषुप्तपदमेव जगद्विलासः सम्यक्प्रशान्तसमचिद्धनखात्मकत्वात् |
पद्माः शिलान्तरिव सर्गदशास्त्वसारा दृष्टा न देहमुपयान्ति कदाचिदेव || ४१ 
||

आख्यायिकातात्पर्यं संक्षिप्योपसंहरति-नित्यमिति | चिद्धनं यद्ब्रह्म खं 
तदात्मकत्वात् | असारास्तुच्छाः शिलान्तः पद्मा इव सर्गादिदशा आत्मनि दृष्टा अपि 
कदाचिदपि देहं स्वरूपस्थितिं नोपयान्त्येवेत्यर्थः || ४१ ||

इत्यार्षे श्रीवासिष्ठमहारामायणे वाल्मीकीये दे० मोक्षोपायेषु निर्वाणप्रकरणे पू० 
शिलाकोशोपदेशो नाम षट्चत्वारिंशः सर्गः || ४६ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे पूर्वार्धे 
शिलाकोशोपदेशो नाम षट्चत्वारिंशः सर्गः || ४६ ||

सप्तचत्वारिंशः सर्गः ४७

श्रीवसिष्ठ उवाच |

चित्तत्त्वस्य फलस्येव चितः स्वापापरक्रमात् |
स्वसत्तासंनिवेशेन यः स सर्ग इति स्थितः || १ ||

इह बिल्वशिलाख्यानतात्पर्यमुपवर्ण्यते |
मयूराण्डरसे बर्हवर्णसंस्थानभेदवत् || 

बिल्वदृष्टान्तवशादचिद्रूपमेव तदन्तर्बीजमज्जादीनामिव स्वगतभेदेन तत्र 
तत्समसत्ताकसर्गोद्भवश्चात्रोक्त इति तात्पर्यभ्रमो मा भूदिति तत्तात्पर्यं 
वर्णयति-चित्तत्त्वस्येति | चिद्रूपं तत्त्वं यावत्स्वस्वरूपप्रतिसंधानशून्यं 
तावदेव सर्गगर्भमिति द्योतनायाचेतनफलदृष्टान्तः | सर्गश्च चितः 
प्रसिद्धस्वापादपरः स्वापः स्वप्न एव 
युगवत्सरादिक्रमात्स्वसत्ताकल्पितसंनिवेशेन प्रवृत्तो न चित्समसत्ताकः 
स्वगतभेद इत्यर्थः || १ ||

देशकालक्रियादीनामपि तन्मयरूपतः |
इदमन्यदिदं चान्यदिति नात्रोपपद्यते || २ ||

तर्हि किं चित्तत्त्वादन्य एव सर्गः एतदपि दुर्वचमित्याह-देशेति || २ ||

समस्तशब्दशब्दार्थवासनाकलनाविदः |
एकात्मत्वादसच्चेदमिति संकथ्यते कथम् || ३ ||

तर्हि किमसदेवेदं सर्गादि तदपि दुर्वचमित्याह-समस्तेति | समस्तानां 
शब्दानां तदर्थानां तद्वासनानां तत्प्रयुक्तसंकल्पविकल्पादिकलनानां च 
वेदितुरवस्थात्रयेऽप्येकात्मत्वात्सत्यत्वे अत्यन्तासतस्तेन वेदनादर्शनादित्यर्थः || ३ ||

फलस्यान्तःसंनिवेशो नामानुक्रमतो यथा |
चितः स्वसत्ताघनताऽनाना नाना स्थिता तथा || ४ ||

तस्माच्चिदधीनप्रातिभासिकानुक्रमवैचित्र्याशयेनैव फलत्वेनोत्प्रेक्षणमित्याह##-

अनानैवापि नानैव क्षुब्धेवाक्षुभितैव च |
यथा फलान्तः स्वासत्ता चिदन्तः सिद्धयस्तथा || ५ ||

तत्राऽनानात्वाद्यंश एव प्राथम्याद्वास्तव इत्याह-अनानैवेति | क्षुब्धा 
विकृतेव | सिद्धयः संनिवेशनिष्पत्तयः || ५ ||

जगन्नगरमादर्शे चितः स्वं प्रतिबिम्बितम् |
कचतीवाऽकचदपि शिलान्तःसंनिवेशवत् || ६ ||

शिलाख्यानस्य तात्पर्यं दर्शयति-जगदिति | शिलान्तःसंनिवेशवज्जगदिति 
यदुक्तं तस्याप्यादर्शे प्रतिबिम्बितं नगरमिव चितः स्व स्वं रूपमेव अकचदपि 
कचतीत्यर्थे तात्पर्यमित्यर्थः || ६ ||

परमे चिन्मणौ सन्ति जगत्कोटिशतान्यपि |
चिन्तामणावनन्तानि फलानीवार्पितान्यलम् || ७ ||

मायिकानन्तशक्तिमत्त्वाद्वा चिन्तामणौ चिन्तकमनोरथफलानीव चिति सर्वं जगदस्तीति 
तत्तात्पर्यं वर्णनीयमित्याह-परमे इति | अर्पितानीति श्रुतिषु 
अरनाभिनिदर्शनोपन्यासादिति भावः || ७ ||

चित्समुद्गक एवेदं तदङ्गोत्कीर्णमाततम् |
जगन्मौक्तिकमाभाति तदंशमयमन्यवत् || ८ ||

कल्पितविकारांशांशिभावेन मुक्ताशुक्तिसंपुटके मुक्तानामिव वा चिति जगत्स्थितौ 
तात्पर्यमित्याह-चित्समुद्गक इति | तदङ्गे तद्गर्भे उत्कीर्णमिव तदङ्गोत्कीर्णम् | 
तदेवाह-तदंशमयमिति || ८ ||

अहोरात्रं विकरयन्वेदनावेदनान्यलम् |
चिदादित्यः स्थितो भास्वाञ्जगद्द्रव्याणि दर्शयन् || ९ ||

आदित्यः स्वस्वरूपाविर्भावतिरोभावात्मकमहोरात्रविभागमिव चिन्मणिशिलापि 
स्ववेदनावेदनात्मकजगद्द्रव्यप्रकाशनाप्रकाशने स्वात्मनि करोतीत्यर्थे वा 
तत्तात्पर्यमित्याह-अहोरात्रमिति | विकरयन्विकलयन् | विकुर्वन्निति यावत् || ९ ||

समुद्रकोटरावर्तपयःस्पन्दविलासवत् |
अनानैव च नाना चिच्छिलान्तःसंनिवेशवत् || १० ||

समुद्रस्य कोटरे गर्भे आवर्ततरङ्गादिस्पन्दभेदानां 
समुद्रमात्रत्ववज्जगद्भेदानां चिन्मात्ररूपत्वे वा तत्तात्पर्यमित्याह-समुद्रेति 
|| १० ||

यदस्ति तच्चिति शिलाशरीरे शालभञ्जिका |
यन्नास्ति तच्चिति शिलाशरीरे शालभञ्जिका || ११ ||

वर्तमानसर्गस्यातीतानागतसर्गस्य च तुल्यतया चिन्मात्रस्वरूपताप्रदर्शन वा 
तत्तात्पर्यमित्याह-यदस्तीति | शालभञ्जिका उत्कीर्णा नुत्कीर्णा वा प्रतिमा || ११ ||

भावाभावेषु यत्सत्यं चिन्मज्जाकल्पमेव तत् |
मज्जसारा पदार्थश्रीस्तन्मयं स्यात्तदेव हि || १२ ||

बिल्वाख्यानस्यापि जगतश्चित्सारत्वे तात्पर्यमित्याशयेनाह-भावेति | यत्सत्यं 
तत्त्र्वं तत् चिद्रूपमज्जाकल्पमेव | पदार्थश्रीर्बिल्वादिफलपदार्थश्रीर्मज्जैव सारो 
यस्यास्तथाविधा प्रसिद्धेत्यर्थः || १२ ||

पद्मनानादिशब्दार्थस्त्यक्त्वा यद्वच्छिलोदरम् |
नाना तद्वदिदं नाना तदेतन्मयमद्वयम् || १३ ||

शिलोदरात्पृथक्करणे पद्मनानादिशब्दार्थासत्त्ववच्चितः पृथक्करणे 
जगदसत्त्वे वा तत्तात्पर्यमित्याह-पद्मेति || १३ ||

नानाप्येकतयाऽनाना पद्मबिम्बं शिलोदरम् |
यथा तदविभागात्म तथेदं चिद्घनान्तरम् || १४ ||

तदेतन्मयमद्वयमित्यंशं स्फुटयति-नानेति | यदि चितो न पृथक् क्रियते तर्हि 
नानापि जगच्चिदात्मैकतया अनानैव भवति यथा तादृशं शिलोदरमित्यर्थः || १४ ||

यथाऽमलपयःकोशः स्थलधियां तु भानुभाः |
सन्नेवासन्निवैवं चिन्नैव त्वं सदसद्वपुः || १५ ||

यथा मरुमरीच्यादिर्मृगदृशा अमलः पयःकोशो जलराशिः | स्थलधियां 
स्थलमेवेदमिति बुद्धिमताम् | विदुषां दृष्ट्या तु भानुभाः सूर्यातप एव | तत्र 
सन्नेव आतपादिरसञ्जलदिरिवेति सदसद्वपुर्यथा भाति एवं चित्स्वभावस्त्वमपि भासि | 
वस्तुतस्तु त्वं नैव सदसद्वपुरित्यर्थः || १५ ||

यथा सम्यक् पयोराशिः कोटरे कलनोन्मुखम् |
द्रवत्वात्स्पन्दतेऽस्पन्दं तथेदं चिद्घनान्तरम् || १६ ||

यथा पयोराशिः कोटरमध्ये द्रवत्वात्स्पन्दते तथा अस्पन्दमपि चिद्घनस्य आन्तरं 
स्पन्दत इवेत्यर्थः || १६ ||

चिच्छिलाशङ्खपद्मौघस्तन्मयत्वेऽप्यतन्मयः |
जगद्विद्धि सपद्मादिपदार्थं चिच्छिलान्तरम् || १७ ||

तर्हि तत्र पद्मादेः शिलामयत्वमिव जागतशङ्खपद्मादेश्चिन्मयता कुतो न 
विभाव्यते तत्राह-चिच्छिलेति | अतन्मयस्तदबोधादिति शेषः | अतएव त्वं तथा 
बुद्ध्यस्वेत्याह-जगदिति || १७ ||

महाशिलाघनोऽप्येष चिद्घनस्थं शिलोदरम् |
अरन्ध्रो निर्द्वयोऽच्छोऽजः संशान्तः संनिवेशवत् || १८ ||

दृष्टान्तीकृतशिलाघनोऽपि परमार्थदृष्ट्या चिच्छिलोदरमेव 
संपन्नमित्याह-महाशिलेति | अतएव तत्र शिल्पियत्नसहस्रेणापि 
रन्ध्रादिसंभावनापि नास्तीत्याशयेन विशिनष्टि-अरन्ध्र इति | 
संनिवेशवन्मिथ्यासनिवेशेन भासत इत्यर्थः || १८ ||

तपतीदं जगद्ब्रह्म शरत्काल इवामलम् |
स्फुरतीदं जगद्ब्रह्म सौम्यः सोम इव द्रुतः || १९ ||

यथा शरत्कालस्तपति अमृतद्रुतः सोमः स्फुरतीति कालात्मकयोरेव 
सूर्यसोमयोरवान्तरभेदकल्पनया क्रियाकारकभावेन व्यपदेशस्तथा ब्रह्म 
जगत्प्रकाशयति जगदात्मना स्फुरतीति च व्यपदेश इत्याह-तपतीति | सौम्यो 
नयनानन्दः || १९ ||

ब्रह्मणीदं सुषुप्ताभं नास्त्यनाशं शिलाब्जवत् |
ब्रह्मत्वं ब्रह्मणि यथा तथैवेदं जगत्स्थितम् || २० ||

एवं च ब्रह्मात्मना जगन्नित्यनष्टं स्थितमिति वा उत्प्रेक्षितुं 
शक्यमित्याशयेनाह-ब्रह्मणीति | वासनामात्ररूपत्वात्सुषुप्ताभम् | यथा 
शिलाब्जमब्जात्मना नित्यमसच्छिलात्मना नित्यं सत्तद्वदित्यर्थः || २० ||

नानयोर्विद्यते भेदस्तरुपादपयोरिव |
यानीमानि जगन्तीह नान्यत्तानि चिदाकृतेः || २१ ||

चिदात्मना सत्त्वे जगद्ब्रह्मशब्दार्थयोर्भेदो नास्तीत्याह-नानयोरिति || २१ ||

भावाभावादि नास्त्येषां तस्या इव कदाचन |
ब्रह्मैव जगदाभासं मरुतापो यथा जलम् || २२ ||

एषां जगताम् | तस्याश्चिदाकृतेरिव || २२ ||

ब्रह्मैवालोकनाच्छुद्धं भवत्यम्बु यथातपः |
मेर्वादेस्तृणगुल्मादेश्चित्तादेर्जगतोऽपि च || २३ ||

मेर्वादिस्थूलतमोपि पदार्थस्तत्त्वदृशा आलोकनाच्छुद्धमस्थौल्यादिधर्मकं 
ब्रह्मैव भवति | यथा करकाद्यम्बु केवलं पयो भवति तद्वत् | अतो 
बहिस्तृणगुल्मादेर्ब्रह्माण्डान्तस्य अन्तश्चित्तादेर्हिरण्यगर्भान्तस्यापि च जगतः 
परमं यदम्ब्विवोत्तरोत्तरं सूक्ष्मतमं भूतसूक्ष्माव्याकृताक्षरान्तं 
तद्विभागेनान्ते यद्रूपं परिशिष्यते तदेव परं विदुर्ब्रह्मविद इति परेणान्वयः || 
२३ ||

परमाम्बुविभागेन यद्रूपं तत्परं विदुः |
तत्समूहस्तदेवोच्चैश्चित्तं मेरुतृणादिकम् || २४ ||

स्थूलस्य विमर्शे सूक्ष्ममात्रत्वे युक्तिमाह-तत्समूह इति | पञ्चीकृतं 
ह्यपञ्चीकृतसमूहः | अपञ्चीकृतभूतानि तु चित्तमेवेत्येवं क्रमेण 
बोध्यमित्यर्थः || २४ ||

यत्सौक्ष्म्येऽपि हि सारात्म स्थौल्ये सारतरं हि तत् |
यथा रसात्मिका शक्तिः परमाणुतयाऽनघ || २५ ||

सौक्ष्म्ये सत्सारत्वादेव तत्ल्स्थौयेऽपि सत्यतरत्वलक्षणसारतरताप्रपञ्चे 
पामरैरनुभूयत इत्याह-यत्सौक्ष्म्येऽपीति | अतएवाप्परमाणुगतरसशक्तेः 
स्थूलजले इन्द्रियगोचरतेव घटादौ ब्रह्मसत्तायास्तद्गोचरतेत्याह-यथेति | पायसी 
स्थूलजलनिष्ठा सती योग्येति शेषः || २५ ||

स्थिता जगत्पदार्थेषु पायसी ब्रह्मता तथा |
रसशक्तिर्यथा नानातृणगुल्मलताम्भसाम् || २६ ||

स्थूलवैचित्र्येण सत्तावान्तरसामान्यात्मना सत्तावैचित्र्येत्येतादृशा दृष्टान्ताः 
कल्प्या इत्याशयेनाह-रसशक्तिरित्यादिना || २६ ||

तथा नानातयोदेति सैवासैवेव ब्रह्मता |
यैषा रूपविलासानामालोकपरमाणुता || २७ ||

रूपविलासानां नीलपीतादिरूपवैचित्र्याणामालोकपरमाणुता सूक्ष्मतमरूपं 
सामान्यं यथा तथेत्यनुषज्यते || २७ ||

गुणगुण्यर्थसत्तात्मरूपिण्यासां परात्मता |
चिति चित्तेऽस्ति मेर्वादि तदभिव्यञ्जनात्मनि || २८ ||

पिच्छपक्षौघकाठिन्यं मयूराण्डरसे यथा|
चिति तत्त्वेऽस्ति नानाता तदभिव्यञ्जनात्मनि || २९ ||

परात्मता ब्रह्मसत्तापि आसां घटादिव्यक्तीनां गुणिगुणरूपावान्तरवैजात्यार्थं 
सत्तात्मरूपिणी भवतीति शेषः | आविर्भावदशायां कार्यात्मना 
कारणमेवास्तीतिवत्तिरोभावदशायामपि कारणात्मना कार्यमप्यस्त्येवेत्येतदपि 
दृष्टान्तेनोपपादयति-चितीति | सर्वथा तिरोभावे मायाशबलचिति अर्धतिरोभावे 
चित्ते मेर्वादिस्थूलकार्यजातमस्ति | यथा पिच्छानि पक्षौघाः काठिन्यं च 
मयूरोपादानभूते तदण्डरसे सन्ति तद्वदित्यर्थः || २८ || २९ ||

विचित्रपिच्छिकापुञ्जो मयूराण्डरसे यथा |
यथा नानात्मिके ह्येव बर्ह्यण्डरसबर्हिते || ३० ||

विवेकदृष्ट्या भेददृष्ट्या || ३० ||

विवेकदृष्ट्या दृष्टे ते तथा ब्रह्म जगत्स्थितम् |
सनानातोऽप्यनानातो यथाऽण्डरसबर्हिणः || ३१ ||

तथा च तत्र कल्पितभेदो यथा न वास्तवाभेदविरोधी तद्वदत्रापीत्याह-सनानात 
इति | अण्डे रसरूपो बर्हिणो मयूरः || ३१ ||

अद्वैतद्वैतसत्तात्मा तथा ब्रह्मजगद्भ्रमः |
यथा सदसतोः सत्ता समतायामवस्थितिः || ३२ ||

तर्हि किं द्वैताद्वैतात्मकमेव ब्रह्म अस्तु यथा ब्रह्म वास्तवं जगदिति च 
भ्रमस्तथा द्वैताद्वैतात्मकम् | नैतावता वैषम्यप्रसक्तिः | यथा सदसतोः 
सत्तासमतायामवस्थितिस्तथा तन्निरूपणादित्यर्थः || ३२ ||

यतः सदसतो रूपं भावस्थं बिद्धि तं परम् |
नानाऽनानात्मकमिदं त्वनुभूतं नसंभवम् || ३३ ||

ननु वैषम्यपरिहाराय सत्तासमतायामेवावस्थानमिति कुतः | 
अभावमात्रतापत्तिलक्षणशून्यत्वेऽपि वैषम्यपरिहारादित्याशङ्क्याह-यत इति | 
रूपं तत्त्वं भावस्थं सद्वस्तु पर्यवसन्नं न शून्यनिष्ठम् | अभावस्यापि 
सदधीननिरूपणत्वात् | तं भावं च परं ब्रह्मैव विद्धि | तस्य 
चाद्वयत्वान्नानाऽनानात्मकं भिन्नाभिन्नस्वभावमिदं जगद्रूपं न संभवो 
यस्य तन्नसंभवमनुपपन्नम् | नञर्थस्य नशब्दस्य बहुव्रीहिः || ३३ ||

चिज्जगद्वलनं पश्य बर्ह्यण्डे रसबर्हिणम् |
यथा जगति चित्तत्त्वं चित्तत्त्वे यज्जगत्तथा |
नानाऽनानात्मकैकं च मयूराण्डरसो यथा || ३४ ||

एवमनुपपन्नस्यापि बर्ह्यण्डरसदृष्टान्तेनैवैकरस्यं नेयमित्याशयेनाह##-
चित्तत्त्वे जगदन्तर्लीनं तथा रसे बर्हीति पश्येत्यर्थः || ३४ ||

नानापदार्थभ्रमपिच्छपूर्णा जगन्मयूराण्डरसश्चिदाद्या |
मयूररूपं त्वमयूरमन्तः सत्तापदं विद्धि कुतोऽस्ति भेदः || ३५ ||

उपमोक्तमर्थं रूपकेणैकीकृत्य दर्शयन्भेदं निरस्यति-नानेति | 
नानाविधपदार्थभ्रमलक्षणैः पिच्छैः पूर्णा आद्या ब्रह्मचिदेव 
जगल्लक्षणमयूराण्डस्य रसः | तत्र भासमानं जगन्मयूररूपं तु 
अमयूररूपं सत्तालक्षणं पदं परमार्थवस्तु विद्धि | तत्र च भेदः 
कुतोऽस्तीत्यर्थः || ३५ ||

इत्यार्षे श्रीवासिष्ठमहारामायणे वाल्मीकीये देव० मोक्षो० निर्वाणप्रकरणे 
पूर्वार्धे चिद्घनोपदेशो नाम सप्तचत्वारिंशः सर्गः || ४७ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे पू० चिद्घनोपदेशो 
नाम सप्तचत्वारिंशः सर्गः || ४७ ||

अष्टचत्वारिंशः सर्गः ४८

श्रीवसिष्ठ उवाच |

यत्रानुदितरूपात्म सर्वमस्तीदमाततम् |
मयूर इव बीजेऽन्तस्तदहंतादिगादि च || १ ||

यत्सत्तास्फूर्तिसौख्यानि प्रतिबिम्बन्ति कल्पिते |
तत्सच्चिदानन्दवनं ब्रह्म निष्कृष्य वर्ण्यते || 

मयूररसदृष्टान्तात्तिरोभूतजगद्वैचित्र्यगर्भ चिदचित्संवलितं 
बीजशक्तिमदव्याकृतमेव तत्त्वं न ततः परं शुद्धमस्तीति व्यामोहो मा भूदिति 
तदधिष्ठानं निर्विशेषभूमानन्दरूपं निष्कृष्य परिचाययितुं श्रीवसिष्ठ 
उवाच-यत्रेति | बीजे अण्डे अन्तर्मयूर इव वर्णितमन्तरहंतादि बहिर्दिगादि वियदादि 
च सर्वं जगद्यत्र शुद्धे कालत्रयेऽप्यनुदितरूपात्म अनुत्पन्नस्वरूपमेवास्ति 
तदेवोक्तदृष्टान्ततात्पर्यविषयो न शबलमित्यर्थः || १ ||

यत्र नाभ्युदितं किंचित्तत्र सर्वं च विद्यते |
तदत्राप्यङ्गिराः स्वर्गसुखसारेण बिम्बति || २ ||

यत्र परमार्थतः किंचिन्नाभ्युदितं तत्रैव सर्व जगदविद्यया विद्यते 
तदेवात्रास्मिन्देहेऽपि अङ्गिराः अङ्गानां रसभूतः प्राणः सन् 
स्वर्गादिवैषयिकसुखसारेण चित्तवृत्तिभेदेन विचित्रभोगाकारतया 
स्फटिकमुकुरादौ चन्द्र इव् बिम्बति | तथा च 
विषयसुखानुभवबलात्तद्बिम्बभूतनिरतिशयानन्दसद्भावोऽनुमेय इत्यर्थः || २ ||

तथा च मुनयो देवा गणाः सिद्धा महर्षयः |
आस्वादयन्तः स्वं रूपं सदा तुर्यपदे स्थिताः || ३ ||

सर्वसाधारण्येन तत्सद्भावे अनुमानप्रमाणमुक्त्वा 
विदुषामनुभवप्रमाणमप्याह-तथा चेति | स्वं रूपं 
स्वात्मभूतभूमानन्दम् || ३ ||

एते ये स्तब्धनयनदृष्टयो निर्निमेषिणः |
ते दृश्यदर्शनासङ्गस्पन्दत्यागे व्यवस्थिताः || ४ ||

सर्वैरपि कुतो नानुभूयत इति 
चेद्दृश्यदर्शनासङ्गात्प्राणस्पन्दकृतविक्षेपाच्चेति गृहाण | अतएव 
तदुभयपरिहाराय नासाग्रनिरुद्धदृष्टयः प्राणनिरोधपराश्च योगिनो 
दृश्यन्त इत्याह-एते इति | स्तब्धे नयने गोलके दृष्टी तद्गतेन्द्रियं च येषाम् || ४ ||

नास्थिता भावना येषां स्थितानामपि कर्मसु |
संवित्संवेद्यसंबन्धस्पन्दत्यागे च ये स्थिताः || ५ ||

इदं त्वनारूढषष्ठादिभूमिकानाम् | आरूढषष्ठसप्तमभूमिकास्तु 
व्यवहरन्तोऽपि समाहितैः पूर्वभूमिकागतैस्तुल्यमात्मसुखं 
सदैवास्वादयन्तीत्याह-नास्थिता इति | कर्मसु व्यवहारेषु स्थितानामपि येषां 
षष्ठादिभूमिकागतानां बाह्यार्थसत्यताभावना न आस्थिता ईषदपि स्थिता | ये च 
पूर्वभूमिकागताः संवित्संवेद्यसंबन्धत्यागलक्षणसमाधौ स्थिताः येषां 
प्राणो मनश्च न स्पन्दते ते च चित्तचेत्यसमासङ्गयोस्त्यागो यस्मिंस्तथाविधे 
भूमानन्दपदे तुल्यतया स्थिता इति सार्धद्वयस्यार्थः || ५ 

प्राणो न स्पन्दते येषां चित्रस्थवपुषामिव |
मनो न स्पन्दते येषां चित्रस्थवपुषामिव || ६ ||

चित्तचेत्यसमासङ्गत्यागे ते स्वपदे स्थिताः |
स्पन्दात्संसाधयन्त्यर्थं तेनांशेनेश्वरो यथा || ७ ||

षष्ठादिभूमिकागता अन्तर्ब्रह्माकाराखण्न्डवृत्तिधारास्पन्दात्तेनांशेन 
निरतिशयानन्दास्वादनलक्षणं परमपुरुषार्थं यथा संसाधयन्ति तथैव 
बहिश्चित्तचेत्यादिस्पन्दाद्व्यवहारसंस्थितिमपि कुर्वन्ति | यथा जगदीश्वरोऽन्तः सदैव 
स्वरूपानन्दप्रतिष्ठोऽपि बहिर्मायया जगद्व्यवस्थां पालयति तद्वदित्यर्थः || ७ ||

तथैव चित्तचेत्यादिस्पन्दात्कुर्वन्ति संस्थितिम् |
यथा ह्लादयति स्वच्छः [स्वस्थ इति पाठः |] पल्लवं रश्मिरैन्दवः || 
८ ||

तेषां व्यवहारे दृश्येषु बाह्यविषयेषु दर्शनानां बुद्धिवृत्तीनां संगमे 
त्रिपुट्यामप्यभिव्यक्तो निरतिशयानन्दात्मान्तर्ह्लादयत्येवेति सर्वोऽपि व्यवहारः 
सुखरूप एव | यथा ऐन्दवो रश्मिस्तरुपल्लवमन्तः प्रविश्य ह्लादयति तद्वदित्यर्थः 
|| ८ ||

तथात्मा ह्लादयत्यन्तर्दृश्यदर्शनसंगमे |
बिम्बाद्दूरं प्रयातस्य भित्तावपतितस्य च || ९ ||

अन्तःस्वरूपसुखं तु तेषां सुतरां निर्विक्षेपमित्यत्रापि दृष्टान्तमाह##-
यद्रूपं तदेव परमात्मनो निर्विक्षेपाह्लादरूपं तैरनुभूयत इत्यर्थः || ९ ||

यदिन्दोस्तेजसो रूपं तद्रूपं शुद्धसंविदः |
न दृश्यं नोपदेशार्हं नात्यासन्नं न दूरगम् || १० ||

केवलानुभवप्राप्यं चिद्रूपं शुद्धमात्मनः |
न देहो नेन्द्रियप्राणौ न चित्तं न च वासना || ११ ||

तदेव देहादिसर्वोपाधिनिर्मुक्तमात्मनस्तत्त्वमित्याह-न देह इत्यादिना || ११ ||

न जीवो नापि च स्पन्दो न संवित्तिर्न वै जगत् |
न सन्नासन्न मध्यं च शून्याशून्यं न चैव हि || १२ ||

न देशकालवस्त्वादि तदेवास्ति न चेतरत् |
एतैः सर्वैर्विनिर्मुक्तं हृदि कोशशतेन च || १३ ||

देशकालवस्तु निरूप्य त्रिविधपरिच्छेदादिना ब्रह्मैवास्ति | एतैर्देहादिभिः | शतशब्द 
आनन्त्यपरः | भूतभाविदेहकोशानां हृदि वासनात्मना स्थितनामानन्त्यात् || १३ ||

यत्रैतत्स्पन्दते दृश्यं तत्तदात्मपदं भवेत् |
यच्च नाद्यं न कल्पान्तं न वस्त्वाद्यनिलादिभिः || १४ ||

एवं कोशशतेन हृदि चित्ते यत्र यस्मिन्सति एतद्दृश्यमाविर्भावतिरोभावादिना 
स्पन्दते तत्सन्मात्रमेवात्मपदं भवेत् संभावितमित्यर्थः | एवं 
कार्यकारणविलक्षणं तत्संभावनीयमित्याह-यच्चेति | यद्ब्रह्म आद्यं 
महाकल्पादिकाले भवमव्याकृताख्यं कारणम् | तथ कल्पान्तं 
प्राकृतादिप्रलयरूपं च न | सर्गकालेऽपि इह एतस्मिन् लोके अमुत्र परलोके वा 
अनिलादिभिः शोषणदहनक्लेदनभेदनादिविकारैः क्वचित्सद्रूपादन्यच्चा न भवतीति 
सविकारवस्तु आदिपदात्तद्विकाराश्च यन्न भवतीत्यर्थः || १४ || 

इह चामुत्र सद्रूपादन्यथा भवति क्वचित् |
जायन्ते च म्रियन्ते च देहकुम्भाः सहस्रशः || १५ ||

ननु देहादिविकारैस्तदनुगतसद्रूपस्यापि विकारः किं न स्यात्तत्राह-जायन्ते चेति || 
१५ ||

सबाह्याभ्यन्तरस्यास्य नात्माकाशस्य खण्डना |
तच्च देहादि सकलमात्मैवात्मविदां वर || १६ ||

तर्हि किं देहादि पृथगस्ति नेत्याह-तच्चेति || १६ ||

केवलं बोधवैरूप्यादीषत्पृथगिव स्थितम् |
विष्वगात्ममयं विश्वं ज्ञातं बुद्ध्या सुसिद्धया || १७ ||

विष्वक् सर्वतः सुसिद्धया श्रवणाद्युपायपरिष्कृतया || १७ ||

प्रज्वलन्नपि कार्येषु निर्वाणो निर्ममो भव |
यदिदं दृश्यते किंचिज्जगत्स्थावरजंगमम् || १८ ||

अतएव व्यवहरन्नपि निर्विकारात्मदर्शनान्नित्यमुक्तात्मस्वरूपस्तिष्ठेत्याह##-

तत्सर्वं ब्रह्म निर्धर्म निर्गुणं निर्मलात्मकम् |
निर्विकारमनाद्यन्तं नित्यं शान्तं समात्मकम् || १९ ||

कालक्रियाकरणकर्तृनिदानकार्यजन्मस्थितिप्रलयसंस्मरणादि सर्वम् |
ब्रह्मेति दृष्टवत एव तवात्मदृष्ट्या भूयोऽपि किं भ्रमणमङ्ग 
समङ्ग एव || २० ||

हे अङ्ग कालादि सर्व जगद्ब्रह्मेत्यात्मदृष्ट्या दृष्टवतस्तव किं भूयोपि 
ब्रमणं संभवति नैवं संभवतीत्यर्थः | यतस्त्वं वस्तुतः सममविषमं 
स्वरूपं गच्छति [गच्छसीति पाठः |] सदैव प्राप्तवानसीति समङ्ग एव | 
ब्रह्मैव सन् ब्रह्माप्येति इति श्रुतेरिति भावः || २० ||

इत्यार्षे श्रीवासिष्ठमहारामायणे वाल्मीकीये दे० मोक्षो० निर्वाणप्रकरणे पूर्वा० 
ब्रह्मैकात्मप्रतिपादनं नामाष्टचत्वारिंशः सर्गः || ४८ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे पूर्वार्धे 
ब्रह्मैकात्मप्रतिपादनं नामाष्टाचत्वारिंशः सर्गः || ४८ ||
एकोनपञ्चाशः सर्गः ४९

श्रीराम उवाच |

यदि नास्ति विकारादि ब्रह्मन्ब्रह्मणि बृंहिते |
तदिदं कथमाभाति भावाभावमयं जगत् || १ ||

विकारेभ्यो विवर्तस्य वैलक्षण्यमिहोच्यते |
अप्रबोधादविद्यास्ति प्रबोधे नास्ति सेति च || 

विकारारम्भाभ्यां विवर्तस्य लक्षणतो भेदं जिज्ञासमानो रामः पृच्छति##-
त्रिविधपरिच्छेदशून्ये इति यावत् || १ ||

श्रीवसिष्ठ उवाच |

अपुनःप्रागवस्थानं यत्स्वरूपविपर्ययः |
तद्विकारादिकं तात यत्क्षीरादिषु वर्तते || २ ||

तत्र कारणे कार्योद्भवः पञ्चधा अतिरोहितप्रागवस्थः १ प्रतिबद्धप्रागवस्थः २ 
प्रच्छन्नप्रागवस्थः ३ अप्रच्छन्नप्रागवस्थः ४ विनष्टप्रागवस्थ ५ श्चेति | आद्यो 
मृदादेर्घटादिभावः | द्वितीयो जलस्य हिमकरकाभावः | तृतीयो रज्ज्वाः 
सर्पभावः | चतुर्थो जलस्य तरङ्गभावः | पञ्चमो दुग्धस्य दधिभावः | 
तत्रान्त्य एव जन्मादिभावविकारः परिणामश्च इतरे तु विवर्तभेदा एवेत्याशयेन 
प्रथमं वसिष्ठो विकारलक्षणमाह-अपुनरिति | यत्क्षीरव्रीह्यादिषु 
दधिवैतुष्यादिलक्षणं कार्य पुनः प्राक्तनक्षीरादिभावावस्थानशून्यं 
क्षीरादिस्वरूपविपर्ययरूपं विद्यते तदेव 
विकारसंस्कारपरिणामादिशब्दवाच्यमित्यर्थः || २ ||

पयस्तां पुनरभ्येति दधित्वान्न पुनः पयः |
बुद्धमाद्यन्तमध्येषु ब्रह्म ब्रह्मैव निर्मलम् || ३ ||

ब्रह्मणि जगल्लक्षणं कार्यं तु न तथा तद्वैधर्म्यादित्याह-अबुद्धमिति || ३ ||

क्षीरादेरिव तेनास्ति ब्रह्मणो न विकारिता |
अनाद्यन्तविभागस्य न चैषोऽवयविक्रमः || ४ ||

अस्तु तर्हि परमाणुभिर्द्व्यणुकादीनामिवावयव्यारम्भक्रमस्तत्राह-अनाद्यन्तेति | 
आद्यन्तलक्षणदैशिकपरिच्छेदवत्सु क्रियासंयोगादिविभागवत्सु 
चावयवेष्ववयव्यारम्भक्रमः स्यान्न तद्विलक्षणस्य ब्रह्मणः स इत्यर्थः | एतेन 
बहूनां संयुक्तानां समवेतानां वा स्वेषु स्वाश्रयसमवेते वा समवाये 
नैककार्यजनकत्वमारम्भकत्वम् | यथा तन्तूनां पटं प्रति | यथा वा 
कारणगुणानां कार्यगुणं प्रतीति वैशेषिकाद्यमिमतलक्षणं सूचितम् | तथा च 
कणादसूत्रम् द्वव्याणि द्रव्यान्तरमारभन्ते गुणाश्च गुणान्तरम् इति || ४ ||

समस्याद्यन्तयोर्येयं दृश्यते विकृतिः क्षणात् |
संविदः संभ्रमं विद्धि नाविकारेऽस्ति विक्रिया || ५ ||

ब्रह्मणि जगतस्तु परिशेषाद्विवर्तत्वमेव सिद्धमिति तल्लक्षणेन दर्शयति##-
तदसंस्पर्शिवैषम्यप्रतिभासो विवर्त इति तल्लक्षणमिति भावः || ५ ||

न संवेद्यं न संवित्तिस्तत्र ब्रह्मणि विद्यते |
तद्ब्रह्मशब्दकथितं निःसंबन्धचिदात्मवत् || ६ ||

तदसंस्पर्शं दर्शयति-न संवेद्यमिति || ६ ||

यादृगाद्यन्तयोर्वस्तु तादृगेव तदुच्यते |
मध्ये यस्य यदन्यत्वं तदबोधाद्विजृम्भितम् || ७ ||

मध्ये विकारासंस्पर्शः कथं ज्ञायत इति 
चेदाद्यन्तयोस्तदसंस्पर्शस्वभावावधारणादेव लिङ्गादित्याह-यादृगिति || ७ ||

आत्मा त्वाद्यन्तमध्येषु समः स्र्वत्र सर्वदा |
स्वमप्यन्यत्वमायाति नात्मतत्त्वं कदाचन || ८ ||

आत्मवस्तु प्रकाशस्वाभाव्येन समता सर्वानुभवसिद्धा | अनात्मभावश्च 
तस्यात्यन्तासंभाव्य इत्याह-आत्मा त्विति || ८ ||

अरूपत्वात्तथैकत्वान्नित्यत्वादयमीश्वरः |
वशं भावविकाराणां न कदाचन गच्छति || ९ ||

श्रीराम उवाच |

विद्यमाने सदैकस्मिन्ब्रह्मण्येकान्तनिर्मले |
संविद्भ्रमस्वरूपाया अविद्यायाः क आगमः || १० ||

चित्प्रकाशैकरसे ब्रह्मणि तद्विरुद्धस्वभावाया अविद्यायाः कथं प्रसक्तिर्येन तत्र 
जगद्विवर्तः स्यादिति प्रबुद्धदृशा रामः शङ्कते-विद्यमाने इति || १० ||

श्रीवसिष्ठ उवाच |

ब्रह्मतत्त्वमिदं सर्वमासीदस्ति भविष्यति |
निर्विकारमनाद्यन्तं नाविद्यास्तीति निश्चयः || ११ ||

न प्रबुद्धदृशा अविद्यासद्भावं ब्रूमः किंत्वबुद्धव्युत्पादनाय 
कल्पनयेत्याशयेनोत्तरमाह-ब्रह्मतत्त्वमिति | सर्वं पूर्णम् || ११ ||

यस्तु ब्रह्मेति शब्देन वाच्यवाचकयोः क्रमः |
तत्रापि नान्यताभावमुपदेष्टुं क्रमो ह्यसौ || १२ ||

न अन्यताया भावं सद्भावं वदामः किंतूपदेष्टुमसौ क्रमः कल्पित इत्यर्थः || 
१२ ||

त्वमहं जगदाशाश्च द्यौर्भूश्चाप्यनलादि वा |
ब्रह्ममात्रमनाद्यन्तं नाविद्यास्ति मनागपि || १३ ||

नामैवेदमविद्येति भ्रममात्रमसद्विदुः |
न विद्यते या सा सत्या कीदृग्राम भवेत्किल || १४ ||

श्रीराम उवाच |

उपशमप्रकरणे ह्यस्तने तु त्वयेरितम् |
अविद्येयं तथेत्थं च विचार्यत इति प्रभो || १५ ||

यद्यविद्या नास्त्येव तर्ह्युपशमप्रकरणे यथा भ्रान्तिरविद्येयं तथेत्थं च 
विचार्यते इति त्वयैवाविद्यासद्भावमङ्गीकृत्योक्तमिति रामः शङ्कते##-

श्रीवसिष्ठ उवाच |

एतावन्तमबुद्धस्त्वमभूः कालं रघूद्वह |
कल्पिताभिः किलैताभिर्बोधितोसि स्वयुक्तिभिः || १६ ||

तत्तु तवाबोधदशायां त्वद्बुद्ध्यनुसारिकल्पनयोक्तमिदानीं तु त्वं प्रबुद्ध इति न 
तत्कल्पनावसर इत्यविरोध इत्याह-एतावन्तमिति || १६ ||

अविद्येयमयं जीव इत्यादिकलनाक्रमः |
अप्रबुद्धप्रबोधाय कल्पितो वाग्विदां वरैः || १७ ||

अप्रबुद्धं मनो यावत्तावदेव भ्रमं विना |
न प्रबोधमुपायाति तदाक्रोशशतैरपि || १८ ||

भ्रममविद्यादिशास्त्रीयव्यवहारकल्पनाम् | तत् मनः || १८ ||

युक्त्यैव बोधयित्वैष जीव आत्मनि योज्यते |
यद्युक्त्यासाद्यते कार्यं न तद्यत्नशतैरपि || १९ ||

युक्तीनामसंभावनादिपुरुषदोषनिरासकत्वादिति भावः || १९ ||

सर्वं ब्रह्मेति यो ब्रूयादप्रबुद्धस्य दुर्मतेः |
स करोति सुहृद्वृत्त्या स्थाणोर्दुःखनिवेदनम् || २० ||

सत्सु तु दोषेषु तत्त्वोपदेशो व्यर्थ इत्याशयेनाह-सर्वमिति || २० ||

युक्त्या प्रबोध्यते मूढः प्राज्ञस्तत्त्वेन बोध्यते |
मूढः प्राज्ञत्वमायाति न युक्त्या बोधनं विना || २१ ||

एतावन्तमबुद्धस्त्वं कालं युक्त्या प्रबोधितः |
इदानीं संप्रबुद्धस्त्वं मया येनावबोध्यसे || २२ ||

येन यादृशोपदेशेनावबोध्यरो तं शृण्विति शेषः || २२ ||

ब्रह्माहं त्रिजगद्ब्रह्म त्वं [ब्रह्मत्वं ब्रह्मदृश्यभूरित्यपि 
पाठः |] ब्रह्म खलु दृश्यभूः |
द्वितीया कलना नास्ति यथेच्छसि तथा कुरु || २३ ||

तमेवाह-ब्रह्मेति | यथेच्छसीति | ऐच्छिकेन व्यवहारेण न 
वास्तवब्रह्मत्वहानिरिति भावः || २३ ||

असंवेद्यमहासंवित्कोटिमात्रं जगत्त्रयम् |
एकप्रत्ययवानन्तः कुर्वन्नपि न लिप्यसे || २४ ||

कोटिः सर्वभ्रान्तिबाधावधिस्तन्मात्रम् | एकेति | तत्र को मोहः कः शोक 
एकत्वमनुपश्यतः इत्यादिश्रुतेरिति भावः || २४ ||

भारूपश्चेतनो व्यापी परमात्माहमित्ययम् |
राघवानुभवान्तस्त्वं तिष्ठन्गच्छञ्छ्वसन्स्वपन् || २५ ||

हे राघव त्वं तिष्ठन् गच्छन् श्वसन् स्वपंश्च अन्तः अहंभावरूप 
आत्मेत्यनुभव || २५ ||

निर्ममो निरहंकारो बुद्धिमानसि साधु चेत् | 
तद्ब्रह्म [तद्ब्रह्मावेदनं इति पाठः |] वेदनं शान्तं 
सर्वभूतस्थितं भव || २६ ||

वेदनं चिदेकरसं ब्रह्म भव || २६ ||

तदनाद्यन्तमाभासं सत्त्वमेव परं पदम् |
स्थितोऽसि सर्वगैकात्मशुद्धसंविन्मयात्मकः || २७ ||

सर्वगैकात्मशुद्धसंविन्मयात्मकः स त्वमेव | तच्छ्रुतिप्रसिद्धमनाद्यन्तं 
परं पदं सन् स्थितोऽसि || २७ ||

यद्ब्रह्मात्मापि तुर्यश्च याऽविद्या प्रकृतिश्च या |
तदभिन्नसदैकात्म यथा कुम्भशतेषु मृत् || २८ ||

यद्ब्रह्मेति | आत्मेति तुर्य इत्यपि च प्रसिद्धम् | या च अविद्या प्रकृतिश्चकाराज्जगदिति च 
प्रसिद्धा तत्सर्वमभिन्नसन्मात्रैकात्मकमित्यर्थः || २८ ||

नात्मनः प्रकृतिर्भिन्ना घटान्मृन्मयता यथा |
सन्मृन्मात्रं यथा चान्तरात्मैवं प्रकृतिः स्थिता || २९ ||

यथा घटस्य मृन्मयता सद्वास्तवं मृन्मात्रं तथा प्रकृतिरित्यर्थः || २९ ||

आवर्तः सलिलस्येव यः स्पन्दस्त्वयमात्मनः |
प्रोक्तः प्रकृतिशब्देन तेनैवेह स एव हि || ३० ||

स्पन्दो विवर्तनम् | तेन सन्मात्रस्वभावेनेह स्वविवर्ते स आत्मैवास्ति 
नाणुमात्रमप्यन्यदित्यर्थः || ३० ||

यथैकः स्पन्दपवनौ नाम्ना भिन्नौ न सत्तया |
तथैकमात्मप्रकृती नाम्ना भिन्ने न सत्तया || ३१ ||

सत्तया वस्तुवृत्तेन || ३१ ||

अबोधादेतयोर्भेदो बोधेनैव विलीयते |
अबोधात्सन्मयो याति रज्वां सर्पभ्रमो यथा || ३२ ||

सन्मयः सन्मात्रः | याति | रूपान्तरमिति शेषः || ३२ ||

चित्क्षेत्रे कलनाबीजं यदेतत्पतति स्फुरन् |
चित्ताङ्कुरं तदेतस्माद्भाविसंसारखण्डकः || ३३ ||

तदेव चित्ताङ्कुरं तस्मात्स्फुरन् भाविसंसारवनखण्डकः संपद्यत इत्यर्थः || 
३३ ||

एतदेवात्मविज्ञानाद्दग्धं सद्वासनाजलैः |
संसिक्तमपि यत्नेन न भवत्यङ्कुरक्षमम् || ३४ ||

एतत्कलनाबीजमेव || ३४ ||

नो चेत्पतति चित्क्षेत्रे कलनाबीजकं ततः |
चित्ताङ्कुरा न जायन्ते सुखदुःखलवद्रुमाः || ३५ ||

नो पतति चेत् सुखदुःखफलाः शरीरद्रुमा येभ्यस्तथाविधाश्चित्ताङ्कुरा न जायन्ते 
|| ३५ ||

द्वित्वं जगत्यसदुपात्तमबोधजातं बोधक्षयं जहिहि बोधमुपागतोऽसि |
आत्मैकभावविभवेन भवाभयात्मा नास्त्येव दुःखमिति नः परमार्थसारः 
|| ३६ ||

उपक्रान्तमुपदेशरहस्यमुपसंहरति-द्वित्वमिति | हे राम जगति असत् 
भ्रान्त्युपात्तं द्वित्वं जहिहि त्यज | आ च हौ इति चकाराज्जहातेरिः | यतस्त्वं 
बोधमुपागतोऽसि आत्मैकभावलक्षणेन निरतिशयानन्दविभवेन अभ्यात्मा भव | 
दुःखं तु कालत्रयेऽपि नास्त्येवेति नः परमार्थसार उपदेश इत्यर्थः || ३६ ||

इत्यार्षे श्रीवासिष्ठमहारामायणे वाल्मीकीये देव० मोक्षोपायेषु निर्वाणप्रकरणे 
पूर्वा० संसृतिविचारयोगो नामैकोनपञ्चाशः सर्गः || ४९ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे पूर्वार्धे 
संसृतिविचारयोगो नामैकोनपञ्चाशः सर्गः || ४९ ||

पञ्चाशः सर्गः ५०

श्रीराम उवाच |

ज्ञातं ज्ञातव्यमखिलं दृष्टं द्रष्टव्यमक्षतम् |
परेण परिपूर्णाः स्मो ब्रह्मज्ञानामृतेन ते || १ ||

इह कल्पनया जीवे लिङ्गपुर्यष्टकोद्भवः |
वर्णितोऽक्षैस्तथा तस्य बाह्यार्थग्रहणक्रमः || 

भिद्यते हृदयग्रन्थिश्छिद्यन्ते सर्वसंशयाः इति श्रुतेस्तत्त्वसाक्षात्कारेण स्वयं 
छिन्नसर्वसंशयोऽपि रामः परेषामुपकाराय तत्संशयपदं प्रष्टुकामः 
प्रथमं स्वानुभवमभिलप्य दर्शयति-ज्ञातमित्यादिना | वयं ते 
त्वत्संबन्धिना ब्रह्मज्ञानामृतेन परिपूर्णाः स्मः || १ ||

पूर्णात्पूर्णमिदं पूर्णं पूर्णात्पूर्णं प्रसूयते |
पूर्णेनापूरितं पूर्णं स्थिता पूर्णे च पूर्णता || २ ||

स्वानुभवेन पूर्णमदः पूर्णमिदं पूर्णात्पूर्णमुदच्यते | पूर्णस्य 
पूर्णमादाय पूर्णमेवावशिष्यते इति श्रुतिं संवादयति-पूर्णादिति | 
पूर्णाद्ब्रह्मणः सकाशादुपाधौ प्रविश्य आनखाग्रात्पूर्णमिदं जीवरूपं 
परमार्थतः पूर्णं ब्रह्मैव | यतः पूर्णाद्यद्वियदादिक्रमेण प्रसूयते 
व्यष्टिसमष्ट्युपाधिरूपं तदपि पूर्णमेव प्रसूयते | तद्यदा महावाक्योत्थेनाहं 
ब्रह्मास्मीति ज्ञानेन समूलोपाधिपरिच्छेदापनयनात्पूर्णेन ब्रह्मणा पूर्णमेव 
जीवतत्त्वमखण्न्डैक्येनापूरितं तदा कल्पिता पूर्णता भ्रमस्यापगमात्पूर्णस्य 
पूर्णतैव प्राक्स्थितैवावस्थितेत्यर्थः || २ ||

लीलयेदं तु पृच्छामि भूयोबोधाभिवृद्धये |
बालस्येव पिता ब्रह्मन्न कोपं कर्तुमर्हसि || ३ ||

भूयसां जनानां बोधाभिवृद्धये बालस्य लीलाप्रश्ने पित्वे कोपं कर्तुं नार्हसि 
|| ३ ||

श्रोत्रं चक्षुः स्पर्शनं च रसनं घ्राणमेव च |
विद्यमानमपि ब्रह्मन्दृश्यमानमपि स्फुटम् || ४ ||

सर्वेषां प्राणिनां 
हृद्येवार्थानुभवोल्लेखदर्शनात्प्रियाप्रियदर्शनजन्यसुखदुःखयोर्हृद्यनुभ्
अवाच्चिरानुभूतानामपि बाह्यार्थानां हृद्येव स्मृतिदर्शनाच्च हृद्येव 
बाह्यार्थानामप्यनुभवो वाच्यः | तत्र श्रोत्रचक्षुरादीन्द्रियाणां बाह्यार्थान् 
हृद्यानेतुमशक्तेरचेतनत्वेन च स्वयं बहिर्गत्वानुभूयागत्याख्यातुमशक्तेश्च 
श्रोत्रादिगोलकातिरिक्तेन्द्रियाभ्युपगमो व्यर्थः | नवान्तःकरणावच्छिन्नं 
जीवचैतन्यमेवेन्द्रियप्रणाड्या निर्गत्य बाह्यघटादि व्याप्य तदनुभवतीति कल्पनापि 
युक्ता | तथा सति बहिरेवानुभवोल्लेखापत्तेः | 
प्रियाप्रियदर्शनप्रयुक्तसुखदुःखानामपि बहिरुदयापत्तेः | 
कालान्तरेऽन्तःस्मृत्यनापत्तेश्च | अन्तर्विषयप्रवेशमन्तरेणान्तरनुभवयोगात् | न 
च बहिरन्तःकरणवृत्तिर्विषयालिङ्गनेन तदाकारलाञ्छनं संस्काराख्यं 
गृहीत्वान्तः प्रविश्य नट इव तदाकारं विडम्बयन्ती तदनुभावयति स्मारयति 
वेत्युच्यत इति कल्पनापि युक्ता | घटाद्याकारानुभवानां तल्लाञ्छनविषयत्वकल्पने 
भ्रमप्रमयोरविऽसेषापत्तेः सर्वत्रैवानाश्वासप्रसङ्गात् | 
घटादेर्बाह्यत्वानुभवानापत्तेश्च | इत्थं चानुभव आन्तरो घटादिश्च बाह्य 
इत्यनयोरसंबन्धान्न कथंचिदपि बाह्यार्थस्यानुभवारोहणमुपपादयितुं 
शक्यम् | अतएव नैयायिकादयोऽनुभवस्य विषयैः सह विषयविषयिभावलक्षणः 
स्वरूपसंबन्ध एव न संश्लेषादिलक्षण इत्याचक्षते-न च सोऽपि युक्तः | 
असंबद्धस्व्रूपस्य सर्वान्विषयान्प्रत्यविशिष्टत्वेन विषयव्यवस्थाऽयोगात् | नचात्मा 
मनसा संयुज्यते मन इन्द्रियेणेन्द्रियमर्थेनेति क्रमेण 
स्वाश्रयसंयुक्तसंयुक्तसंयोगादिपरम्परासंबन्धव्यवस्थया व्यवस्था | 
अननुगतस्य परम्परासंबन्धस्य 
स्मृत्यनुमित्याद्यनुगततत्तद्विषयव्यवस्थापकत्वायोगात् | परम्परासंबन्धेन 
बाह्यार्थापरोक्ष्यानिर्वाहात्तस्यैव व्यवस्थापकत्वे 
स्वरूपसंबन्धकल्पनवैयर्थ्याच्च | एतेन संनिकर्षद्वारा योऽर्थो 
यज्ज्ञानव्यक्तिजनकः स तद्विषय इति व्यवस्थापि प्रत्युक्ता | इन्द्रियादीनागपि 
तद्विषयत्वप्रसङ्गात् | 
तस्मादघटितघटनासमर्थमायाशक्तिबलादेवान्तर्बाह्यार्थानुभवओ वाच्यः 
तथा सति किं कर्णादिगोलकातिरिक्तेन्द्रियाभ्युपगमेनेति यथानुभवं तद्द्वारैव 
चिदात्मा बाह्यार्थमनुभवतीति स्यात् | तथा सति मृतशरीरेऽपि कर्णादीनां 
सर्वगतस्य सदात्मनश्च सत्त्वात्तत्रापि बाह्यार्थान्कुतो नानुभवतीति रामः 
शङ्कते-श्रोत्रमित्यादिना | श्रोत्रादिशब्दा गोलकपराः | अतएव स्फुटं 
दृश्यमानमपीति विशेषणम् || ४ ||

कथं मृतस्य वै जन्तोर्विषयं स्वं न पश्यति |
जीवतश्च कथं सर्वं विषयं स्वं प्रपश्यति || ५ ||

कथं घटादिबाह्यत्वमिन्द्रियाणि जडान्यपि |
शरीरेऽनुभवन्त्यन्तः पुनर्नानुभवन्त्यपि || ६ ||

यदि कश्चिद्ब्रूयाच्चक्षुरादीन्द्रियाणि स्वयं बहिर्निर्गत्य घटादीनां 
बाह्यत्वमनुभूयान्तः प्रविश्य कथयन्तीति तत्राह-जडानीति | न तेषां 
पृथक्चेतनत्वं कथनसामर्थयं वा अस्तीति भावः | यदि कश्चिद्ब्रूयादिन्द्रियाणि 
बाह्यार्थं हृदि नीत्वा स्थापयन्तीति तत्राप्याह-पुनरिति | हृद्यर्थस्थापने 
पुनःपुनर्हृदि तदनुभवः स्याद्घटादेर्हृदयाद्बहिर्निःसारणादर्शनादिति 
भावः || ६ ||

अयःशलाकोपमयोर्घटादीन्द्रिययोः किल |
अश्लिष्टयोरन्तरसौ कथं तन्नोदिता मिथः || ७ ||

ननु घटादिविषयजातं कर्तृ प्रथमं चक्षुरादीन्द्रियजातं स्वदेशमाकर्षति | 
तच्चाकृष्टमिन्द्रियं विषयं संवेष्ट्यान्तर्हृदिस्थाय भोक्त्रे 
केनचिदंशेनान्तर्नयति घ्राणमिव गन्धमिति कल्पनामाशङ्क्याह-अय इति | 
विषयाः संश्लिष्येन्द्रियाण्याकर्षयेयुर्नासंश्लिष्य असंश्लिष्टरज्ज्वादीनां 
घटाद्याकर्षकत्वादर्शनात् | नच गोलकप्रदेशानुपसर्पिणां घटादीनां 
तत्संश्लेषः संभवति | नापीन्द्रियाणां रज्जुवद्घटसंश्लेषस्तदाकर्षकत्वं वा 
प्रसिद्धम् | भिन्नप्रदेशनिखातायःशलाकाद्वयवद्भिन्नदेशत्वादित्याह##-
परस्पराकर्षणशीलता तत्रापि नेत्राद्यल्पविवरान्तर्घटादिस्थूलप्रवेशकता कथं 
सर्वानुभवविरुद्धेत्यर्थः || ७ ||

जानन्नपि यदेतान्वै विशेषाञ्छतधा पुनः |
पृच्छामि तदशेषेण कथयस्वानुकम्पया || ८ ||

ननु तत्त्वबोधेन च्छिन्नसर्वसंशयस्य तव कथं मायामये 
सर्वानुपपत्तिभाजनेऽस्मिन्व्यवहारे ईदृशः संशयस्तत्राह-जानन्नपीति | 
शतधा बहुधा पुनः पृच्छामि | अज्ञानग्रहार्थमित्यर्थः || ८ ||

श्रीवसिष्ठ उवाच |

इन्द्रियाद्यपि चित्तादि घटाद्यपि न किंचन |
पृथक् संभवतीहाङ्ग निर्मलाच्चेतनादृते || ९ ||

अत्यल्पमिदमुच्यते यद्गोलकातिरिक्तानीन्द्रियाणि न सन्तीति | यतः सम्यग्विमर्शे 
चिद्व्यतिरेकेण प्रमातृप्रमाणप्रमेयविभागाः केऽपि न निरूपयितुं केनापि वादिना 
शक्यन्त इत्याशयेन वसिष्ठः प्रथमं समाधत्ते-इन्द्रियादीति || ९ ||

गगनादपि याऽच्छा चित्तया रूपं स्वमात्मना |
चित्त्वात्पुर्यष्टकत्वेन भाववृत्त्यैव भावितम् || १० ||

यदि तु कल्पनया द्रष्ष्तुर्दृश्यस्य चोपपत्तिं मन्यसे तर्हि 
इन्द्रियादिघटितपुर्यष्टकत्वेनापि पूर्वपूर्ववासनानुसारेण कल्पनोपपत्तेर्न 
किंचिदनुपपन्नमित्याशयेनाह-गगनादपीति | तथा चिता आत्मना 
मायाशबलस्वभावेन पुर्यष्टकत्वेन स्वं रूपं भाववृत्त्या 
पूर्वपूर्ववासनानुसारेण भावितं कल्पितमित्यर्थः || १० ||

तदेव च प्रकृतितां गतं जगदवस्थितेः |
तस्या अवयवाज्जातमिन्द्रियादि घटादि च || ११ ||

उक्तोऽर्थे मायां तु प्रकृतिं विद्यान्मायिनं तु महेश्वरम् | अस्यावयवभूतैस्तु 
व्याप्तं सर्वमिदं जगत् इति श्रुतिं प्रमाणयति-तदेव चेति || ११ ||

पुर्यष्टकत्वमायातं यच्चित्तं स्वस्वभावतः |
स्व एवावयवस्तस्मिन्घटादि प्रतिबिम्बति || १२ ||

एवं चेन्द्रियद्वारा बहिर्निर्गतेन पुर्यष्टकघटकेन चित्तेन घटादिव्याप्त्या 
स्ववृत्तिप्रतिबिम्बितघटादेर्बाह्यत्वाकारेणैव हृदये नीत्वा प्रदर्शनं तथैव 
कालान्तरे स्मृतिः स्वप्ने चान्तर्गतस्यैव बाह्यत्वेनानुभवश्चेति 
सर्वमुपपन्नमित्याशयेनाह-पुर्यष्टकत्वमिति | एवंरीत्या 
पुर्यष्टकत्वमायातं चिद्रूपं तत्त्वमेव पुर्यष्टकस्य चित्तादिघटितस्वभावतः 
स्वयमेव स्वः चित्तवृत्त्याख्योऽवयवो भवति | तस्मिन्नवयवे घटादि बाह्यं 
बाह्याकारेणैव प्रतिबिम्बति | मृतदेहे तु पुर्यष्टकघटितस्य लिङ्गात्मनो जीवस्य 
स्वकल्पनयैव लीलोपाख्यानोपदर्शितरीत्या निर्गमनान्न दर्शनादिसामर्थ्यमिति 
सर्वदोषपरिहार इति भावः || १२ ||

श्रीराम उवाच |

जगत्सहस्रनिर्माणमहिम्नो दर्पणस्य च |
पुर्यष्टकस्य भगवन्रूपं कथय कीदृशम् || १३ ||

यद्येवं तर्हि पञ्चीकृतभूतभागेन जगदाकारेण 
परिणमतोऽपञ्चीकृतभूतकार्यलिङ्गभागेन तत्प्रतिबिम्बग्रहदर्पणभूतस्य च 
पुर्यष्टकस्यैव किं रूपं तदेव कथयेति रामः पृच्छति-जगदिति || १३ ||

श्रीवसिष्ठ उवाच |

अनाद्यन्तं जगद्बीजं यद्ब्रह्मास्ति निरामयम् |
भारूपं शुद्धचिन्मात्रं कलाकलनवर्जितम् || १४ ||

तत्स्वरूपं वक्तुं वसिष्ठस्तन्मूलमज्ञातं ब्रह्मतत्त्वं निर्दिशति##-

कलनोन्मुखतां यातमन्तर्जीव इति स्मृतः |
स जीवः खलु देहेऽस्मिंश्चिनोति स्पन्दते स्फुटम् || १५ ||

तद्ब्रह्म वियदादिभूतसूक्ष्मं सृष्ट्वा तेनापञ्चीकृतेन लिङ्गं पञ्चीकृतेन 
ब्रह्माण्डं च सृष्ट्वा तदन्तःप्रतिबिम्बलक्षणकलनोन्मुखतां यातं सत् 
सूत्रप्राणानामभिमानेन धारणाज्जीव इति स्मृतोऽभूदित्यर्थः | चिनोति 
वासनोपचयनाङ्गोपचयेन चोपचितो भवति | उपचितश्च बाह्यान्तर्व्यापारात्मना 
स्पन्दते चेत्यर्थः || १५ ||

अहंभावादहंकारो मननान्मन उच्यते |
बोधनिश्चयतो बुद्धिरिन्द्रदृष्टेस्तथेन्द्रियम् || १६ ||

तस्यैवाभिमानादिव्यापारभेदेन नामभेदानाह-अहंभावादित्यादिना || १६ ||

देहभावनया देहो घटभावनया घटः |
एष एव स्वभावात्मा जनैः पुर्यष्टकं स्मृतः || १७ ||

सर्वव्यापारसाधारणस्वभावात्मा पुर्यष्टकमिति नाम्ना स्मृतः || १७ ||

ज्ञत्वकर्तृत्वभोक्तृत्वसाक्षित्वाद्यभिपातिनी |
या संविज्जीव इत्युक्ता तद्धि पुर्यष्टकं विदुः || १८ ||

ज्ञानेन्द्रियव्यापारेण ज्ञत्वं कर्मेन्द्रियव्यापारेण कर्तृत्वं 
तत्फलसुखदुःखाश्रयत्वेन भोक्तृत्वं सर्वस्यौदासीन्येन प्रकाशेन साक्षित्वम् | 
आदिपदाद्भोगकरणत्वायतनत्वादिपरिग्रहः | एतदभिपातिनी अध्यासेनैतद्धर्मिका या 
संवित्सैव चित्प्राधान्येन जीव इत्युक्ता जडांशप्राधान्येन तदेव पुर्यष्टकं 
विदुरित्यर्थः || १८ ||

काले काले ततो जीवस्त्वन्योन्यो भवति स्वतः |
भाविताकारयानन्तवासनाकणिकोदयम् || १९ ||

अतएव स्वतादात्म्यभावितबुद्ध्याकाराणां कालभेदेन भेदाज्जीवोऽपि 
कामक्रोधहर्षविषादाद्यनुरञ्जितो नानेव भवतीत्याह-काले काले इति | 
अनन्तवासनाकणिकोदयमाकारमृच्छतीति परेणान्वयः || १९ ||

पुर्यष्टकस्वभावेन कालेनाकारमृच्छति |
यथावासनतः सेकाद्बीजं पल्लवतामिव || २० ||

तस्यैव समष्टिव्यष्टिजीवस्य बीजस्याङ्कुरकाण्डपल्लवादीव सर्वं जगदाकार 
इत्याशयेनाह-यथेति || २० ||

आकारोऽहं शरीरादि स्थावरादि चरादि च |
नाहमाद्यश्चिदात्मेति मिथ्या ज्ञानेन चेतति || २१ ||

अतएवाद्याश्चिदात्मा नाहं किंतु शरीराद्याकार एवाहमिति मिथ्याज्ञानेन चेतति 
पश्यति || २१ ||

भ्रमत्येव जगज्जीवो वासनावलितश्चिरम् |
ऊर्ध्वाधोगमनैरब्धौ काष्ठं वीचिहतं यथा || २२ ||

कश्चिद्विशुद्धजातित्वाद्भवबन्धादनन्तरम् |
बुद्ध्वात्मानं समभ्येति पदमाद्यन्तवर्जितम् ||२३ ||

कश्चित्सनकादितुल्यः कल्पादावेव प्राक्कल्पीयभवबन्धादनन्तरमाद्ये 
जन्मन्येवेत्यर्थः | अयं च सर्वो विभागः सात्त्विकराजसादिजीवभेदवर्णने 
उत्पत्तिप्रकरणे व्याख्यातः || २३ ||

कश्चित्कालेन बहुना भुक्तयोनिगणातुरः |
आत्मज्ञानवशादेति परमं पदमात्मनः || २४ ||

एवंरूपश्च सुमते जीवो यातः शरीरताम् |
नेत्रादिना घटाद्यन्तर्यथा वेत्ति  तथा शृणु || २५ ||

कथं घटादिबाह्यत्वमिन्द्रियाणि जडान्यपीति यत्पृष्टं तत्सामान्यतः 
समाहितमपि विशेषेण समाधत्ते-एवंरूप इत्यादिना || २५ ||

चित्त्वस्य कलनान्तस्य संप्रयातस्य जीवताम् |
मनःषष्ठेन्द्रियग्रामो देहोऽयमवतिष्ठते || २६ ||

चित्त्वस्य चैतन्यस्य कलनान्तस्य पुर्यष्टके प्रतिबिम्बतया परिच्छेद्यस्यानखाग्रेभ्यो 
व्याप्तौ परिमातृतयावतिष्ठते | तेन सदा जीवचैतन्यं देहपरिमितं 
देहान्तर्गतमेव सुखदुःखादिसंबन्धादनुभवति ना बाह्यम् || २६ ||

यदान्यः सर्वदेहेभ्यः खे पतत्यक्षरूपिणा |
तदा तज्जीवसंस्पर्शाज्जीवात्मैकत्वमृच्छति || २७ ||

यदा तु अन्यो बाह्यघटादिर्द्रष्टव्यो भवति तदा तडागादुद्रिक्तं जलं 
कुल्याद्वारेणेव सर्वदेहेभ्य उद्रिक्तं चक्षुराद्यक्षरूपिणा द्वारेण बाह्ये 
घटादिपर्यन्ते खे बाह्याकाशे पतति निर्गच्छतीत्यर्थः | किं ततस्तत्राह-तदेति | 
तदा तद्घटादिनयनादिद्वारनिर्गतजीवेन स्वाकारवृत्तिव्याप्तिद्वारा 
संस्पर्शाद्व्यापनाज्जीवचैतन्येन सहैकत्वमाध्यासिकचित्तादात्म्यलक्षणं 
विषयत्वमृच्छति गच्छति || २७ ||

बाह्यार्थवेदने नित्यं संबन्धोऽक्षस्य कारकः |
समन्वितस्य चित्तेन न मुक्तस्य कदाचन || २८ ||

स चाक्षस्य संबन्धश्चित्तेन समन्वितस्य जीवत एव बाह्यार्थवेदने कारको भवति न 
मृतस्य मुक्तस्य वेत्यर्थः || २८ ||

यद्यदच्छतरं तस्मिन्नभःस्थं प्रतिबिम्बति |
जीवेन भवति श्लिष्टो बहिर्जीवोऽप्यजीवति || २९ ||

अस्तु बहिरेवं तथापि कथमन्तस्तदनुभवस्तत्राह-यद्यदित्यादिना | 
यद्यदन्तःकरणवृत्तिरूपं नयनरश्मिरूपं वा स्वच्छतरं वस्तु 
तस्मिन्बाह्यनभःस्थं घटादि प्रतिबिम्बति स च प्रतिबिम्बो वृत्त्यन्तर्गतेन जीवेन 
श्लिष्टो भवति | तर्हि बहिष्ठ एवाहं घटमनुभवामीति कुतो नानुभूयते तत्राह##-
नलोपश्छान्दसः | अनुव्यचलदितिवत्तिङन्तोत्तरपदः समासो वा | यत्र 
प्राणव्याप्तिस्तत्रैवाहंतावमर्शो न बहिरित्यर्थः || २९ ||

निघृष्टनवरत्नाभे यदा नयनतारके |
तदा तयोर्बाह्यगतः पदार्थः प्रतिबिम्बति || ३० ||

अस्त्वेवं तर्हि घटे प्रथाफलोपपत्तिस्तथापि कथमन्तर्हृदि 
घटाकारानुप्रवेशस्तत्राह-निघृष्टेति | यदा नयनतारके 
पटलादिदोषराहित्याच्छाणनिघृष्टनूतनेन्द्रनीलाभे भवतस्तदा 
तयोस्तारकयोर्घटप्रतिबिम्बसहिता चित्तावृत्तिः प्रविशतीति बाह्यगतो 
घटादिपदार्थः प्रतिबिम्बतीत्युच्यते || ३० || 

जीवेन भवति श्लिष्टः प्रतिबिम्बतया ततः |
जीवज्ञेयत्वमायाति बाह्यं वस्त्विति राघव || ३१ ||

स चैवं नयनतारकानुप्रविष्टः पदार्थो हार्देनाहमभिमानवता जीवेन हृदि 
प्रतिबिम्बतया श्लिष्टो भवतीत्यर्थः | इति अनया रीत्या घटादि बाह्यं वस्तु 
बहिरवभासमानमेवान्तर्हृदि अहंकारसंवलितजीवज्ञेयत्वमायातीत्यर्थः || ३१ ||

यत्संश्लेषमुपायाति तद्बालोऽपि हि विन्दति |
पशुर्वा स्थावरो वापि जीवः कस्मान्न वेत्स्यति || ३२ ||

चेतनस्यार्थसंस्पर्शे वेदननियमो बालपश्वादिष्वपि प्रसिद्ध इत्याह-यदिति | 
स्थावरेष्वपि गुल्मविशेषे स्पर्शमात्रेण पत्रसंपुटीकरणदर्शनात्तद्वेदनं 
सर्वत्रानुमीयत इति भावः || ३२ ||

अच्छस्य नयनस्याथो रश्मयो जीववेष्टिताः |
क्रोडीकुर्वन्त्यलं दृश्यं जीवस्तत्त्वेन विन्दति || ३३ ||

दूरस्थविषयस्य कथं गोलकसंस्पर्श इति पामरशङ्कामपाकुर्वन्नाह##-
जीववेष्टिताः सन्तः पुरोवर्तिविषयं क्रोडीकुर्वन्त्यालिङ्गन्ति || ३३ ||

एष एव क्रमः स्पर्शे संबन्धः प्रत्ययोद्भवः |
रसे गन्धे च कथितो जीवसंस्पर्शसंभवः || ३४ ||

चक्षुष्युक्तं क्रमं स्पर्शादावप्यतिदिशति-एष एवेति || ३४ ||

शब्दस्त्वाकाशनिष्ठत्वात्कर्णाकाशगतः क्षणात् |
जीवाकाशं विशत्यन्तरित्थमिन्द्रियसंविदः || ३५ ||

शब्दे विशेषमाह-शब्दस्त्विति | शब्दस्य वृत्तिप्रतिबिम्बनं विनापि 
साक्षाच्छ्रोत्रद्वारान्तःप्रवेशोऽपि संभवतीति भावः | इत्थं गन्धस्यापि 
पवनद्वारान्तःप्रवेशसंभवोऽस्तु नामेत्याशयेन 
यथासंभवमुक्तन्यायमुपसंहरति-इत्थमिति || ३५ ||

श्रीराम उवाच |

दृश्यते मानसादर्शे यन्त्रदार्वौदरेषु तत् |
प्रतिबिम्बितमेतन्मे ब्रूहि ब्रह्मन्किमात्मकम् || ३६ ||

इदानीं रामः प्रसङ्गात्सर्वेषां प्रतिबिम्बानां स्वरूपं जिज्ञासुः पृच्छति##-
काचकांस्यमणिजलादियन्त्रदारूणामौदरेषु उदरान्निर्गतेषु नवपल्लवादिषु 
यत्प्रतिबिम्बितघटमुखप्रभादि एतत् किमात्मकं तन्मे ब्रूहीत्यर्थः || ३६ ||

श्रीवसिष्ठ उवाच |

अत्यन्तजडयोरेव जीवयोरिव तन्मिथः |
प्रतिबिम्बं दृशो भ्रान्तिं विद्धि वेद्यविदां वर || ३७ ||

यत्र बिम्बस्य सत्यत्वेऽपि चित्प्रतिबिम्बभूतयोर्व्यष्टिसमष्टिजीवयोर्बिम्बातिरिक्तं रूपं 
भ्रान्तिमात्रसिद्धं न निर्वक्तुं शक्यं 
तत्रात्यन्तजडयोर्मुखदर्पणयोर्घटचित्तवृत्त्योर्वा परस्परसापेक्षं 
प्रतिबिम्बस्वरूपं दुर्वचमिति किं वाच्यमित्याशयेनोत्तरमाह-अत्यन्तेति | 
दृशश्चैतन्यात्मनो भ्रान्तिं विद्धि || ३७ ||

तावन्मात्रं जगत्त्वेतद्विश्वासो मा तवास्त्विह |
अहमित्यादिस्तरङ्गो वर्तमानं सदा जलम् || ३८ ||

न केवलं प्रतिबिम्बमात्रं भ्रान्तिरपि तु जगदपीत्याह-तावदिति | अप्यर्थे 
तुशब्दः | तावन्मात्रं भ्रान्तिमात्रम् | अतएव तव इह जगति विश्वासो मास्तु | 
अहमित्यादिः प्रपञ्चस्तरङ्गस्थानीयश्चिज्जलात्पृथगसन्नित्यर्थः | वर्तमानं तु 
सदा चिज्जलमेवेत्यर्थः || ३८ ||

पराम्भोधौ तु नास्त्येव देशकालक्रियादिकम् |
तन्मयैकतया नित्यमात्मा सर्वत्र सर्वगः || ३९ ||

नित्यमसक्तमतिर्मुदितात्मा शान्तमृषासुखदुःखविदन्तः |
तिष्ठ निविष्टमतिः समतायामस्तसमस्तभवामयमायः || ४० ||

हे राम त्वं नित्यमसक्तमतिः सन् शान्ता मृषाभूतसुखदुःखे वेत्तीति 
मृषासुखदुःखविद्बुद्धिर्यस्य तथाविधश्च भूत्वा अस्ता समस्ता 
भवलक्षणामयरुपा माया यस्य तथाविधः सन् समतायां ब्रह्मस्वभावे 
निविष्टमतिस्तिष्ठेत्यर्थःइ || ४० ||

इत्यार्षे श्रीवासिष्ठमहारामायणे वाल्मी० दे० मो० निर्वाणप्रकरणे पूर्वा० 
अक्षसंवेदनविचारयोगोपदेशो नाम पञ्चाशः सर्गः || ५० ||

इति श्रीवासिष्ठमहारामायणतात्पर्यप्रकाशे निर्वाणप्रकरणे पू० 
अक्षसंवेदनविचारयोगोपदेशो नाम पञ्चाशः सर्गः || ५० ||
एकपञ्चाशः सर्गः ५१

श्रीवसिष्ठ उवाच |

न पुनर्भवतः पूर्वं संपन्नाश्चक्षुरादयः |
यथा कमलजस्यैतत्सर्वमेव त्वया श्रुतम् || १ ||

जीवः खानि मनो देहः पुर्यष्टकमिति भ्रमः |
अबोधादेव बोधे तु ब्रह्मैवैकमितीर्यते || 

फलनोन्मुखतां यातमित्यादिना वर्णितमहंकारदेहेन्द्रियादीनां प्रागसतां 
कल्पनं जीवसमष्टेः पद्मजस्येव व्यष्टेस्तवापि तुल्यमिति तात्पर्यं त्वया 
ज्ञातमेवेति वक्ष्यमाणोपोद्घाताय प्रथममनुवदति-न पुनरिति | अप्यर्थे पुनः 
शब्दः | कमलजस्येव भवतोऽपि सृष्टेः 
पूर्वमनाद्यन्तमित्यादिवर्णितब्रह्मस्वभावे स्थितस्य चक्षुरादयो न संपन्ना 
इत्येतत्सर्वमेव त्वया मद्वचनतात्पर्यं श्रुतम् | अवधारितमित्यर्थः || १ ||

ब्रह्मपुर्यष्टकस्यादावर्थसंविद्यथोदिता |
पुर्यष्टकस्य सर्वस्य तथैवोदेति सर्वदा || २ ||

एवं पुर्यष्टककल्पनोत्तरं व्यवहार्यार्थकल्पनमपि समष्टिवदेव 
व्यष्टीनामित्याह-ब्रह्मेति | ब्रह्मा हिरण्यगर्भः समष्टिपुर्यष्टकं तस्य यथा 
सर्गादौ व्यवहर्तव्यार्थसंविदुदिता तथा सर्वस्य व्यष्टिपुर्यष्टकस्याप्युदेति || २ ||

विद्धि पुर्यष्टकं जीवो यो गर्भस्थेन्द्रियोदयः |
यद्यथा भावयत्याशु तत्तथा परिपश्यति || ३ ||

तदेव गर्भस्थितिमारभ्य दर्शयति-विद्धीति | यो व्यष्टिजीवो ग्र्भस्थ एव 
चक्षुरादीन्द्रियोदयविशिष्टः पुर्यष्टकात्मा षष्ठे मासि संपद्यते स तदारभ्य 
यद्यथा व्यवहर्तव्यं वस्तु भावयति तथा तत्स्ववासनया परिपश्यतीत्यर्थः || ३ ||

इन्द्रियाणीन्द्रियार्थाख्यं विद्धि संवेदनं स्वकम् |
संपन्नं च यथा तत्ते प्रोक्तमाद्यमनःस्थितौ || ४ ||

एवं च आद्यमनःस्थितौ हिरण्यगर्भमनोव्यापारे यथा स्वकं संवेदनं 
इन्द्रियाणि इन्द्रियार्थाख्यं च संपन्नं तथा तत्ते तवापि व्यष्टेः संपन्नमिति मया 
प्रोक्तं फलतीत्यर्थः || ४ ||

शुद्धा संवित्संभवन्ती संवेदनमनिन्दितम् |
ततोऽहंवेदनानन्तजीवपुर्यष्टकान्विता || ५ ||

सर्गात्पूर्वं संभवन्ती व्यष्टिसमष्ट्योरेकैव शुद्धा संवित् ततस्तदनन्तरं 
अहंवेदनालक्षणानन्तजीवपुर्यष्टकान्विता सास्तु तथापि 
संवेदनस्वरूपमनिन्दितमेवेत्यर्थः || ५ ||

न त्वेकत्वादनन्तत्वादवेद्यत्वादनामये |
अभावत्वादनेकत्वादशून्यत्वात्परा स्थिता || ६ ||

वेद्यदोषात्संवेद्नं तत् कुतो न निन्द्यते इति चेद्वेद्यस्य परमार्थतोऽसत्त्वादित्याह##-
त्वित्यन्वयः | नास्तित्वे च अभावत्वादयस्रयो हेतवः | 
अभावत्वाद्देशकालकृतपरिच्छेदवत्त्वादनेकत्वाद्वस्तुकृतपरिच्छेदवत्त्वाद##-

चेत्यादिबुद्ध्या तत्किंचिन्न मनस्तां च गच्छति |
न च जीवत्वमायाति न च पुर्यष्टकात्मिका || ७ ||

ननु संवेदनमेव मनस्तादिभावं गच्छतीत्युक्ते तत्रमनस्तादीनामसत्यत्वे 
संवेदनमेवासत्यं किं न स्यात्तत्राह-चेत्यादीति | 
चेत्यमन्तव्यादिगोचरबुद्धिवृत्त्यध्यारोपमात्रं तन्न वास्तवमनस्ताप्राप्तिः 
सेत्यर्थः || ७ ||

नविद्यादिविलासोऽस्ति सोस्ति नास्तीव यः सदा |
परमात्मेति कथितो मनःषष्ठेन्द्रियातिगः || ८ ||

तर्हि विद्याविलासाविर्भूतस्वरूपत्वात्पूर्वं तदप्यसत्किं न स्यात्तत्राह-नेति | 
आदिपदाच्चरमप्रमाणमननादिपरिग्रहः | यो मूढैर्नास्तीवेति कल्प्यते स 
परमात्मा सदास्ति || ८ ||

तस्मात्संपद्यते जीवश्चिन्मूर्तिर्मननात्मकः |
भ्रमः केवलमित्याद्य उपदेशाय गीयते || ९ ||

यद्यद्वितीय एव सः तर्हि तस्मात्सर्व एत आत्मानो व्युच्चरन्ति इति श्रुत्या 
अग्निविस्फुलिङ्गन्यायेन जीवसंपत्तिः कथमुक्तेति चेदुपदेशाय कल्पनयेत्याह##-

यतः कुतश्चित्संपन्ने त्वविद्यामय आमये |
उपदेश्योपदेशेन प्रविलीने विचारणात् || १० ||

अतएवाविद्यारोगस्य न मूलं चिन्त्यं किंतु चिकित्सैव चिन्तनीयेति 
मूलकल्पनादिश्चिकित्सोपाय एव न वास्तव इत्याह-यत इति | प्रविलीने सति 
स्वरूपज्ञानमेवावशिष्यत इति परेणान्वयः || १० ||

प्रशान्तसकलाकारं ज्ञानं तत्रावशिष्यते |
यत्राकाशमपि स्थूलमणाविव महाचलः || ११ ||

यत्रोद्यदाचारमपि सदप्यसदिव स्थितम् |
जगज्जान्विषयांस्त्यक्त्वा काये त्वं तिष्ठ निर्मले || १२ ||

उद्यदाचारं निष्पद्यमानव्यवहारार्थ क्रियाशालीति 
सद्व्यावहारिकसत्यमप्यसच्छून्यमिव यत्र स्थितं तत्र त्वं जगज्जान् 
विषयांस्त्यक्त्वा निर्मले जीवन्मुक्तः काये स्त्येऽवतिष्ठ || १२ ||

असन्मयमविद्याया रूपमेव तदेव हि |
यद्वीक्षिता सती नूनं नश्यत्येव न दृश्यते || १३ ||

इदानीमविद्यायाः स्वरूपमाह-असन्मयमिति || १३ ||

आलोकितं नाम कथमवस्तु किल लभ्यते |
प्रयत्नेनापि संप्राप्तं मृगतृष्णाम्बुकैरिव || १४ ||

मृगतृष्णाम्बुकैरिव संप्राप्तं दृष्टान्तोऽप्यप्रसिद्ध इत्यर्थः || १४ ||

असदेव सदेवासदज्ञानादस्य सत्यता |
ज्ञानाद्यथास्थितं वस्तु दृश्यते नश्यति भ्रमः || १५ ||

असदेव सद्भाति यतः असदज्ञानादेवास्य सत्यतेत्यन्वयः || १५ ||

अविद्याया विचारोऽयं जीवपुर्यष्टकादिका |
अप्यत्यन्तमसत्यायाः कल्पना कल्पितात्मनः || १६ ||

सत्यात्मनः संनिधानादत्यन्तमसत्याया अप्यविद्यायाः कल्पना कल्पितेत्यर्थः || १६ ||

तस्यास्त उपदेशाय सेयं जीवादिकल्पना |
कृता शास्त्रैः प्रबोधाय तां त्वमेकमनाः शृणु || १७ ||

तस्य ते जीवस्योपदेशाय तस्याः अविद्याया हेतोर्जीवादिकल्पना कृता || १७ ||

जीवत्वमिव संप्राप्ता पुर्यष्टकपदस्थिता |
कला कलङ्ककलिता चितिराबोधनोन्मुखी || १८ ||

आबोधनोन्मुखी बाह्यार्थदर्शनोत्सुका सती यद्यथा भावयतीति परेणान्वयः 
बाह्यार्थदर्शनोत्सुका सती यद्यथा भावयतिति परेणान्वयः || १८ ||

यद्यथा भावयत्याशु तत्तथानुभवत्यलम् |
सत्यो भवत्वसत्यो वा बालेन निशि यक्षकः || १९ ||

बालेन संभावितो यक्षक इव सत्यः असत्यो वा भवतु | अयं तु पञ्चतन्मात्रस्य 
पञ्चीकरणात्मिकां देहकलनां सत्तया सत्यतया संभावयतीत्युत्तरेणान्वयः || १९ 
||

पञ्चतन्मात्रकलनां संभावयति सत्तया |
तत्रात्मनि तथा रन्ध्रान्प्रपश्यति तथोदितान् || २० ||

तत्रात्मनि देहात्मनि रन्ध्रान् इन्द्रियद्वाराणि | छान्दसं पुंस्त्वम् || २० ||

एभ्य एव समुत्पन्नं बहिःस्थं भूतपञ्चकम् |
पश्यत्यनन्यदन्याभं शाखाशतमिवाङ्कुरः || २१ ||

एभ्यः पञ्चतन्मात्रेभ्यः परमार्थतोऽन्यदेवान्याभमिन्द्रियद्वारैः पश्यति || २१ ||

इदमन्तरिदं बाह्यमिति निश्चयवांस्ततः |
जीवो भावं यथादत्ते तत्तथा द्रढयत्यथ || २२ ||

तत्र इदमिन्द्रियमनःप्राणादि अन्तः | इदं घटादि बाह्यम् | भावं वासनाम् || २२ ||

रश्मिजालमिवेन्दोर्यदात्मनः प्रतिभासनम् |
बाह्यस्पर्शतया तेन तदेवाशूररीकृतम् || २३ ||

तत्र विषयेन्द्रियसंयोगाभिव्यक्तं स्वात्मसुखमेव विषयसुखतया 
संभावयतीत्याह-रश्मिजालमिति || २३ ||

मरिचस्येव यत्तैक्ष्ण्यं शून्यत्वमिव खस्य यत् |
आत्मनो वेदनं यच्च तदेवान्यदिव स्थितम् || २४ ||

एवं स्वाभाविकं स्ववेदनमेव विषयसंनिकर्षाज्जातमहंकारात्मनो धर्म इति 
संभावयतीत्याह-मरिचस्येति || २४ ||

अत्रैव निश्चयं बद्ध्वा नियमः सुदृढीकृतः |
अनेनेत्थमनेनेत्थं भाव्यमित्यवखण्डितम् || २५ ||

अत्र सांसारिकविषयभोगेष्वेव पुरुषार्थपर्यवसाननिश्चयं बद्ध्वा 
ऐहलौकिकपारलौकिककर्माचरणनियमः सुदृढीकृतः | अनेन लौकिककर्मणा | 
अनेन वैदिककर्मणा | अवखण्डितं नश्वरं सुखमुद्दिश्येत्यर्थः || २५ ||

स्वभावेतरनामासौ स्वसंकल्पमयात्मकः |
कश्चित्कदाचिद्भवति स्वभावेनैव नान्यथा || २६ ||

तत्रैकः प्रवृत्तिनियमः स्वाभाविकरागादिकृतः इतरस्तु शास्त्रकृतः | 
द्विविधोऽप्ययं संकल्पमयात्मकस्तयोः कदाचित्कश्चिदेव 
स्वाभाविकपुरुषयत्नेनैवेतरं जित्वा भवति नान्यथेत्यर्थः || २६ ||

आत्मनैवेदमखिलं संपन्नं द्वैतमद्वयम् |
खण्डो मधुरसेनेव मृदेव च महाघटः || २७ ||

तत्रोभयत्राप्यज्ञ आत्मैव स्वभावशास्त्रान्यतरानुसारी 
तत्तद्व्यापारसाधनफलात्मना विवर्तत इत्याह-आत्मनैवेति | खण्डः 
मधुसारशर्कराविशेषः || २७ ||

संनिवेशविकारादिदेशकालादिसंभवात् |
संभवत्यत्र नत्वीशे देशकालाद्यसंभवात् || २८ ||

यद्यपि खण्डघटौ पूर्वतनद्रवपिण्डावस्थयोर्विनाशाद्विकारौ तथापि 
माधुर्यमृत्स्वरूपाविनाशात्तदंशे विवर्तदृष्टान्तौ | नहि तद्वद्ब्रह्मणि 
विकारः संभवति तद्वैधर्म्यादित्याह-संनिवेशेति | अत्र मधुमृदादौ | ईशे 
ब्रह्मणि || २८ ||

इतः पुष्पमितः पत्रमहमित्युदितो यथा |
खण्डे स्वात्मनि नः सत्तारसोऽद्वित्वे द्वितां वहन् || २९ ||

अथवा खण्डो मधुरसेनेवेति वाक्ये खण्डो वनखण्डः मधुरसेन 
वसन्तद्रवेणेत्यर्थः तथा चाविकार एव वृक्षविकारहेतुर्जलभागो दृष्टान्त 
इत्याशयेनाह-इत इति | यथा वृक्षप्रविष्टो रसो जलमितः पत्रमितः पुष्पमहमिति 
वैचित्र्येणोदितः सन् अद्वित्वेऽपि द्वितां वहन् दृष्टस्तथा नः स्वात्मनि 
प्रसिद्धसत्तारूपं ब्रह्मापि इतः पत इतः कुड्यमहमित्यादितो भेदात् 
सर्वजगदात्मना आत्मनि द्वित्वमाहरद्विद्धीति परेणान्वयः || २९ ||

इतः पट इतः कुड्यमहमित्यादितस्तथा |
सर्वात्मनात्मनि ब्रह्म विद्धि त्वं द्वित्वमाहरत् || ३० ||

अद्याङ्कुरोऽहमद्यार्करुगहं त्वद्य वारिदः |
यथेति तिष्ठत्यम्भोदस्तथात्मा सदसद्वपुः || ३१ ||

यथा वा अम्भोदो मेघः अद्य ग्रीष्मे अर्करुगेवाहमिति ताद्रूप्येण तिष्ठति | तत 
आद्यवर्षारम्भे वारिदानावसरे वारिदोऽहमिति तिष्ठति | ततो 
भूमिप्रवेशेनाङ्कुरान्तर्जलात्मना प्रवेशे अद्याङ्कुरोहमिति तिष्ठति | तथा आत्मापि 
कालभेदेन भावाभावाकारो भूत्वा तिष्ठतीत्यर्थः || ३१ ||

इति भाव्यमनेनेदमित्थं सर्वेश्वरे ततम् |
क्रमं खण्डयितुं लोके कस्य नामास्ति शक्तता || ३२ ||

अयं च जगद्विवर्तनियमक्रमः कल्पितोऽपि न केनचिदन्यथा कर्तु शक्य इत्याह-इतीति 
| सर्वेश्वरे ब्रह्मणि | ततं प्रसिद्धम् || ३२ ||

आदर्शस्वच्छ आकाशे नैव स्वः प्रतिबिम्बति |
व्यतिरेकासंभवतः कचत्येव हि केवलम् || ३३ ||

एवं वस्तुस्वभावनियतिरपि वस्तुभेदभिन्ना नान्यथा कर्तुं 
शक्येत्याशयेनाकाशादिस्वभावस्याज्ञातब्रह्मस्वभावस्य च वैलक्षण्यमाह##-
प्रतिबिम्बति | कुतः | व्यतिरेकासंभवतः आकाशे आकाशकार्ये भूतान्तरे वा 
आकाशभेदाभावात् | किंतु केवलमाकाशं निष्प्रतिबिम्बदर्पणोदरवत्स्वच्छतया 
कचति | दीप्यत एवेत्यर्थः || ३३ ||

ब्रह्मणि त्वात्मनात्मैव स्थितः कचति बिम्बति |
द्वैतीभवत्यदेहोऽपि चिन्मयत्वात्स्वभावतः || ३४ ||

साविद्यं ब्रह्म तु न तथेत्याह-ब्रह्मणीति | कचति सर्ववस्तुशक्त्यादिरूपेण 
दीप्यते | जीवरूपेण प्रतिबिम्बति | भेदकल्पनया च द्वैतीभवति || ३४ ||

यद्यथैवात्मकचनं वेत्ति तं भवतात्मना |
असत्यमपि तन्नेह व्यभिचारी कदाचन || ३५ ||

अस्त्वेवं किं ततस्तत्राह-यदिति | तत्र सर्गादौ यद्वस्तु स्वभावेनात्मकचनं 
वृत्तं तं स्वभावमसत्यमपि भवता सत्येनात्मनाअ स्त्यं वेत्ति स च नियमो न 
कदाचन व्यभिचारीति सर्वापि नियतिः सिद्धेत्यर्थः || ३५ ||

हेमत्वकटकत्वे द्वे सत्यासत्यस्वरूपिणी |
हेम्नि भाण्डगते यद्वच्चित्त्वाचित्त्वे तथात्मनि [हमेभाण्डगते इति पाठः |
]  || ३६ ||

सत्यानृतमिथुनीभावे वाचारम्भणश्रुतिदर्शितन्यायेन दृष्टान्तमाह##-

सर्वगत्वाच्चितेश्चित्त्वं नित्यं मनसि विद्यते [वेद्यते इति पाठः |] |
हेमत्वं कटकस्येव जडभावः स्थितोऽन्यदा || ३७ ||

अतएव प्रथमकार्ये मनसि चिज्जडोभयरूपता दृश्यते तत्र यन्नित्यं 
तत्सत्यमित्याह-सर्वगत्वादिति | अन्यदा कदाचिदित्यर्थः || ३७ ||

चित्त्वजाड्यात्मकं चित्तं दृढं भावयति स्वयम् |
यथा यदैव यद्भावं तथा भवति तत्तदा || ३८ ||

चित्तजाड्येति पाठे चित्तस्य जाड्यं जडदेहविषयाकारस्तदात्मकं चित्तं 
दृढभावनया यदैव यथा देवनरस्थावरादिना येन प्रकारेण यदा यद्भावं 
भवति तदा तथैव तद्भावं भवति | अनुभवतीत्यर्थः || ३८ ||

काले काले चिता जीवस्त्वन्योन्यो भवति स्वयम् |
भाविताकारवानन्तर्वासनाकलिकोदयात् || ३९ ||

अतएव कालभेदेन जीवस्याहमाकारभेदानुभव इत्याह-काल इति | चिता 
अन्तर्वासनाकलिकानामुदयाद्विकासाद्वैचित्र्येण भाविताकारवान्सन् अन्योऽन्यो भवति || 
३९ ||

स्वप्ने दृष्टो यथा ग्रामो याति सत्तान्यतेक्षणात् |
देहाद्देहं तथा याति देहोऽयं प्रतिभात्मकः || ४० ||

यथा स्वप्ने दृष्टो ग्रामो वनादिसत्तान्यतेक्षणाद्वनादिभावं याति तथा 
देहभूतोऽयं जीवोऽपि देहाद्देहान्तरभावं याति | यतः स्वप्नवदेव प्रतिभासात्मक 
इत्यर्थः || ४० ||

प्रतिभासो यथा स्वप्ने नरः कुड्यं पटो भवेत् |
भवत्यसत्यमेवेदं देहान्तरमिदं स्वतः || ४१ ||

यथा स्वप्ने प्रतिभासत इति प्रतिभासो दृश्यमानो नरो झटिति कुड्यं भूत्वा पटो 
भवेत्तथा मरणमूर्च्छायामपि प्रतिभासमानमिदं देहान्तरं भवतीत्यर्थः || 
४१ ||

असत्यमेव म्रियते त्वसत्यं जायते पुनः |
जीवः स्वप्रतिभासेन स्वप्नवत्स्वान्यरूपवत् || ४२ ||

नन्व्यं देहः प्रत्यक्षं म्रियते दह्यते च स कथं देहान्तरं भवेत्तत्राह##-
दाहादिदर्शनं स्वाविद्याकल्पितस्यैव न तद्वासनामयस्येति भावः | 
स्वस्यान्यरूपवद्देहान्तरवदित्यर्थः || ४२ ||

कालेनैतादृशं रूपमिदं नान्यत्वमेति वै |
प्रकृतं निश्चयारूढं भ्रमन्त्येते भवः स्वतः || ४३ ||

तर्हि किं यौवनवार्धक्यवद्देहान्तरमप्येतद्देहस्य कालिकः परिणामः नेत्याह##-
प्रकृतमिदं शरीरं बाल्याद्यवस्थामेदेपि तदेवेदमिति 
प्रत्यभिज्ञानिश्चयारूढम् | एते भूतभाविदेहास्तु न | 
प्रत्यभिज्ञानाभावादन्येनान्ये सन्ति न सन्तीत्यादिभ्रान्तिं गच्छन्ति अतस्तेषां स्व्तो 
जीवत एव भवः वासनया समुद्भव इत्यर्थः || ४३ ||

वस्तु दृष्टमदृष्टं च स्वप्ने समनुभूयते |
जीवस्वप्ने जगद्रूपं विद्धि वेद्यविदां वर || ४४ ||

ननु कदापि प्रागदृष्टे देवादिशरीरभावे क्वास्य वासना तत्राह-वस्त्विति | इदं 
तु जगद्रूपं जीवस्वप्नेऽन्तर्गतं विद्धि | तस्य तत्र आवसथास्त्रयः स्वप्नाः इति 
श्रुतेरित्यर्थः | इदं तु स्वप्ने अननुभूतस्यापि दर्शनमिह 
जन्मन्यननुभूतामिप्रायेण | दृष्टं चादृष्टं च श्रुतं चाश्रुतं 
चानुभूतं चाननुभूतं च सर्वं पश्यति इति श्रुतिमवलम्ब्योक्तम् | वस्तुतस्त्वनादौ 
संसारे नाननुभूतं किंचिदस्तीति मरणकाले 
भाविदेहारम्भककर्मोद्बोधितवासनानुसारेणैव देहान्तरोद्भव इति बोध्यम् || ४४ ||

अजाग्रद्दृष्टिदृष्टो यः स्वाभिधानादिनेरितः |
न स्वप्नो विद्यते तस्मादच्छात्मा चितिमात्रकम् || ४५ ||

तर्हि वाक्यजन्यब्रह्मसाक्षात्कारलभ्यब्रह्मभावोपि देहान्तरवद्वासनामयः 
स्वप्न एव किं न स्यात्तत्राह-अजाग्रदिति | यः शिवमद्वैतं चतुर्थं मन्यन्ते इति 
स्वाभिधानादिना ईरितः अजाग्रद्दृष्ट्या तुरीयया दृष्टः परमात्मा तस्य 
उक्तलक्षणस्त्रिविधः स्वप्न एव न विद्यते जाग्रति कदापि तदनुभवाभावेन 
तद्वासनाऽप्रसिद्धेस्तस्य वासनामयत्वायोगात्तस्मादसावच्छात्मा 
चैतन्यमात्रमित्यर्थः || ४५ ||

अद्यापूर्वाभिधं स्वप्ने यथा पश्यति नान्यथा |
अग्रदृष्टं तथैवार्थं चेतनं चित्प्रपश्यति || ४६ ||

स एव चिदात्मा चेतनं जीवो भूत्वा अद्य अपूर्वाभिधममिनवं वर्तमानमर्थं 
यथा चित्स्वभावादेव पश्यति नान्यथा तथैवाग्रे दृष्टमप्यर्थं 
प्रपश्यतीत्यर्थः || ४६ ||

प्राक्तनी वासनाद्यापि पौरुषेणावजीयते |
ह्यःकुकर्माद्य यत्नेन प्रयाति हि सुकर्मताम् || ४७ ||

अत एवादृष्टविषयेऽपि भावनाप्रचयेन दृढीकृतवासना पूर्वदृष्टविषयां 
वासनां जयतीति पुरुषप्रयत्नप्राबल्यं प्रदर्शितमित्याह-प्राक्तनीति || ४७ ||

मोक्षादृते न शाम्यन्ति जीवतां चक्षुरादयः |
उन्मज्जन्ति निमज्जन्ति केवलं देशकालतः || ४८ ||

एवं जीवस्य वासनापरिणतिलक्षणो देहादिबन्दो वर्णितः | इदानीं कदा तच्छान्तिरिति 
वाञ्छायामाह-मोक्षादिति || ४८ ||

चितः स्वकलनात्तस्य देहोग्र इव तिष्ठति |
पञ्चात्माभावितोऽसत्यो महायक्षः शिशोरिव || ४९ ||

मोक्षं विनैव देहादिनिवृत्तिः किं न स्यात्तत्राह-चित इति | यतश्चितो यावन्मोक्षं 
देहाकारकलना वासना तिष्ठत्येव | स्वकलनैवैतस्य जीवस्य पञ्चात्मा देहोऽग्रे 
तिष्ठतीव | यथा शिशोर्भावितो महायक्षोऽग्रे तिष्ठति तद्वद्दुर्निवार इत्यर्थः || ४९ ||

मनोबुद्धिरहंकारस्तथा तन्मात्रपञ्चकम् |
इति पुर्यष्टकं प्रोक्तं देहोऽसावातिवाहिकः || ५० ||

इदानीं कथंचित् स्थूलदेहनिवारणेपि मोक्षं विना लिङ्गदेहलक्षणं पुर्यष्टकं 
दुर्निवारमित्याशयेन तद्दर्शयति-मन इति || ५० ||

अमूर्त एव चित्तात्मा खत्वमस्यातिपीनता |
वाततास्य महागुल्मो देहतास्य सुमेरुता || ५१ ||

ननु शास्त्रे ज्ञानेन्द्रियं कर्मेन्द्रियं प्राणा भूतानि 
अन्तःकरणमविद्याकामकर्माणि पुर्यष्टकमित्युक्तं तत्तु 
पञ्चीकृताकाशवायवादिलिङ्गघटितस्थूलान्तं मूर्तरूपमपि 
स्यात्तत्कथममूर्तमनोबुद्ध्याद्यष्टकमएव पुर्यष्टकमुक्तं तत्राह-अमूर्त 
एवेति | त्वदुक्तं मूर्तपुर्यष्टकं तदा स्याद्यदि पञ्चीकरणेनामूर्तानां 
तन्मात्राणां स्थौल्यं स्यात् | अयं तु तन्मात्ररूपो लिङ्गात्मा अमूर्त एव | अस्य 
खत्वं पञ्चीकृताकाशत्वमतिपीनतानिरवधिकं स्थौल्यं तच्च न संभवति | 
नह्यमूर्तवासनाकोटीनामपि मेलने स्थौल्यं दृष्टं यदास्य खत्वमेव 
दुर्लभं तदा स्थूलवातता महान् गुल्मो वृक्ष इवात्यन्तमसंभाविता | एवं 
स्थूलतेजोजलपृथ्वीतापि | एवं च स्थूलभूतानामेवासंभवे अस्य 
परमाणोरप्यतिसूक्ष्मस्य देहता सुमेरुतेवात्यन्तासंभावितेति न भौतिकदेहान्तं 
पुर्यष्टकं वर्ण्यत इत्यर्थः || ५१ ||

विरजस्त्वक्रमेणैव निरवस्थस्तु मुक्तिभाक् |
सुषुप्ततैकावस्थास्य जडाः क्रोडीकृता यया || ५२ ||

मुक्त्यनुपयोगादपि न मोक्षशास्त्रेऽत्र स्थूलसद्भावकल्पना युक्तेत्याशयेनाह##-
विरजस्त्वे शमादिसाधनसंपत्तौ वाक्याज्ज्ञानोदयक्रमेण 
मनःकल्पितस्वप्नप्रायप्रपञ्चस्य तन्मूलाज्ञानस्य च बाधे 
स्वकार्यकारणावस्थाबन्धद्वयशून्यस्य मुक्तिरुपपद्यते | 
स्थूलभूतभौतिकमूर्तप्रपञ्चाभ्युपगमे तु तादृशस्य ज्ञानेन 
बाधादर्शनान्न मुक्तिरुपपद्यत इत्यर्थः एवं च निष्कर्षे स्वप्नसुषुप्ती द्वे 
एवावस्थे न जाग्रन्नाम्नी स्थूलविषया अन्या अवस्था केनचिदुपपादयितुं 
शक्येत्याशयेन ते विभज्य दर्शयति-सुषुप्ततेति सार्धेन | यया जडाः 
सर्वदेहादिप्रपञ्चा वासनात्मनोपसंहृत्य क्रोडीकृताः || ५२ ||

स्वप्ननाम्नी तथावस्था देहप्रत्ययशालिनी |
आमोक्षं भ्रमतीहायमिति स्थावरजंगमैः || ५३ ||

इति एवं परिदृश्यमानप्रकारेण स्थावरजंगमैराकारैरातिवाहिकदेह एव 
आमोक्षाद्भ्रमतीत्यर्थः || ५३ ||

कदाचिद्धि सुषुप्तस्थः कदाचित्स्वप्नवत्स्थितः |
आतिवाहिकदेहोऽयं सर्वस्यैवावतिष्ठते || ५४ ||

यदा सुषुप्तभावस्थो भाविदुःस्वप्नवेधितः |
तदा कालानलसमस्तिष्ठत्यनुदिताकृतिः || ५५ ||

भाविभिर्दुःस्वप्नैर्वासनात्मनान्तःप्रविष्टैर्वेधितो विद्ध इव गतस्मृतिरत 
एवानुदिताकृतिश्चित्प्रतिबिम्बखचितत्वादुपसंहृतजगत्त्वाच्च कालानलसमो 
दीप्तस्तिष्ठति | अनेनान्तर्ज्ञानशून्यनैयायिकादिषुषुप्तिः प्रयुक्ता || ५५ ||

स्थावराद्यास्ववस्थासु कल्पवृक्षदशासु च |
भवत्येव सुषुप्तस्थो घनमोहशिलाघनः || ५६ ||

तत्र स्थावरादिनिकृष्टावस्थासु जाड्याधिक्यात्सुषुप्तिप्राचुर्यमित्याह##-
पुण्याधिक्यात्कृमिकीटक्षुत्तृषादिदुःखाभावादानन्दाधिक्येपि न 
मनुष्यादिवत्प्रबोधोऽस्तीति तमस्वितैवेत्यर्थः || ५६ ||

सुषुप्ततास्य जडता स्वप्नोत्थेयं हि संसृतिः |
यः प्रबोधोऽस्य सा मुक्तिस्तज्जाग्रद्या तु तुर्यता || ५७ ||

तथा च चित्तजाड्यप्रकर्ष एव सुषुप्तिश्चित्तश्रमणमेव संसृतिश्चित्तस्य तत्त्वबोध 
एव बन्धमुक्तिस्तुर्यतैवास्य जाग्रदिति पर्यवसन्नमित्याह-सुषुप्ततेत्यादिना || ५७ ||

जीवप्रबोधान्मुक्तिर्हि प्रबोधात्परमात्मताम् |
सोऽभ्येति क्षालितमलं ताम्रं कनकतामिव || ५८ ||

जीवप्रबोधान्मुक्तिर्या सा चेह द्विविधोच्यते |
एका जीवन्मुक्ततेति द्वितीया देहमुक्तता || ५९ ||

जीवन्मुक्तिर्हि तुर्यत्वं तुर्यातीतं पदं ततः |
बोधो जीवः प्रबोधोऽयं स च बुद्धिप्रयत्नतः || ६० ||

प्रबोधः उत्कृष्टचिन्मात्रब्रह्मरूपो भवति | स च बोधो बुद्धेः पुरुषप्रयत्नतः || 
६० ||

ज्ञातप्रमाणो जीवोन्तर्यो जानातीह तन्मयः |
पश्यतीमं भयं चैव सुदीर्घस्वप्नविभ्रमम् || ६१ ||

तत्त्वतो यावान्यश्चेति ज्ञातप्रमाणो जीवः सर्वान्तर्यो जानाति भासयति साक्षी तन्मय 
एव भवतीत्यर्थः | यस्त्वज्ञातप्रमाणः सोऽपि परमार्थतः स्वस्थ 
एवाज्ञानाच्छिलावद्दृढीकृते स्वहृदये सुदीर्घस्वप्नविभ्रमं तीव्रं भयं 
पश्यतीति परेणान्वयः || ६१ ||

मिथ्योदितः स्वहृदये स्वस्थ एव शिलीकृते |
जीवानामन्तरे त्वन्यन्न किंचिच्चित्कलां विना || ६२ ||

तर्हि किं जीवानां हृदये वास्तवं भयमस्ति नेत्याह-जीवानामित्यादिना || ६२ ||

तामेवान्यतया पश्यन्मुधैव परिशोचति |
जीवाणोरन्तरे त्वन्यन्न किंचित्परमादृते || ६३ ||

यत्र तत्र जगद्दृष्टमहो मायाविजृम्भितम् |
स्थाल्यन्तः क्वथदम्बूनां यथा नाना भ्रमोदयः || ६४ ||

जीवाणूनां तथैवान्तर्मिथ्यासंसरणोदयः |
बन्धोस्य वासनाबन्धो मोक्षः स्याद्वासनालयः || ६५ ||

वासनान्तोऽस्य सौषुप्ती स्वप्ने विस्फुरति स्थितिः |
घनवासनमोहोऽयं जीवः स्थावरतादिभाक् || ६६ ||

अस्य जीवाणोः सौषुप्ती स्थितिर्वासनानामन्तोऽवधिः | तुर्यतुर्यातीतयोर्निर्वासनत्वात् | स च 
स्वप्ने स्फुरति वैचित्र्येण स्फुटीभवतीत्यर्थः | कथं स्फुटीभवति तदाह-घनेति 
|| ६६ ||

मध्यस्थवासनस्तिर्यक्पुरुषस्तनुवासनः |
यदान्तर्जीवितेनान्तो बहिर्जाता घटादयः || ६७ ||

तस्य वासनाक्षुधोत्कर्षादुत्तरोत्तरं शुभयोनिप्राप्तिरित्याह-मध्यस्थेति | पुरुषो 
मनुष्यगन्धर्वदेवगन्धर्वादिः | वासनानां क्षयतारतम्येन 
वैचित्र्यस्फुटीभावमुक्त्वा ग्राह्यग्रहणादिवैचित्र्येणापि तमाह-यदेत्यादिना | 
यदा यस्मिन् सुषुप्तिविच्युतिकाले देहान्तः आनखाग्रव्याप्तप्राणाहंभावलक्षणेन 
जीवितेन एतावान् देहपरिमित एवाहमित्यन्तः परिच्छेदो भवति तदा घटादयः 
पदार्था बहिर्जाताः संपन्नाः || ६७ ||

जीवैक्यादुभयोः सत्ता ग्राह्यग्राहकयोस्तदा |
आत्मानात्मसमालीढो बहिरन्तर्यदा चिता || ६८ ||

सन्तु बहिः किं ततस्तत्राह-जीवैक्यादिति | तदा 
चक्षुरादिद्वारनिर्गतान्तःकरणद्वारा निर्गतेन वृत्त्यवच्छिन्नजीवेन घटादीनां 
व्याप्तौ घटमहं जानामीति ग्राह्यग्राहकयोर्वासनात्मिका सत्ता तत्तद्वैचित्र्येण 
स्फुटीभवतीत्यर्थः | एतदेव स्पष्टमाह-आत्मेति | अन्तः स्थित आत्मा जीवो यदा 
बहिरनात्मसमालीढो भवति तदा चिता ग्राह्यग्राहकवासना 
मृगतृष्णेवाध्यस्तविभागेन सोदया उदेतीत्यर्थः || ६८ ||

तदा ग्राह्यग्रहणधीर्मृगतृष्णेव सोदया |
नेह संत्यज्यते किंचिन्नेह किंचिन्न गृह्यते || ६९ ||

एवं हेयोपादेयवैचित्र्यमपि वासनाध्यस्तमेव न वास्तवमित्याह-नेहेति || ६९ ||

बाह्यान्तरकलाकारश्चिदात्मैकः प्रकाशते |
त्रिजगच्चिच्चमत्कारस्त्वलं भेदविकल्पनैः |
शोभिताः स्मश्चिति चिरात्सबाह्यान्तर्न [सबाह्याद्यं न इति पाठः |] 
विद्यते || ७० ||

शोभितास्तत्त्वबोधेन विराजमानाः | सबाह्याभ्यन्तरं जगच्चिद्व्यतिरिक्तं न विद्यते 
कालत्रयेऽपीत्यर्थः || ७० ||

अब्धिर्यथा जलमपास्त समस्तभेदः खादच्छमेव सकलं 
द्रवमेकशुद्धम् |
सर्वं तथेदमपहस्तितभेदजातमाद्यं परं पदमनामयमेव बुद्धम् || 
७१ ||

यथा अब्धिः समुद्रस्तत्त्वतो विमृष्टः अपास्तसमस्ततरङ्गबुद्बुदादिभेदः 
खादाकाशादप्यच्छं सकलमेकं शुद्धं जलमेव तथा इदं सर्व जगत्तत्त्वतो 
बुद्धं सत् अपहस्तितं निरस्तं वासनावस्थावैचित्र्यभेदजातं यस्य 
तथाविधमनामयं परं पदमेवेत्यर्थः || ७१ ||

इत्यार्षे श्रीवासिष्ठमहारामायणे वाल्मीकीये देव० मोक्षोपायेषु निर्वाणप्रकरणे 
पू० इन्द्रियार्थोपलम्भविचारो नामैकपञ्चाशः सर्गः || ५१ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे पूर्वार्धे 
इन्द्रियार्थोपलम्भविचारो नामैकपञ्चाशः सर्गः || ५१ ||

द्विपञ्चाशः सर्गः ५२

श्रीवसिष्ठ उवाच |

यो जीवस्यादितः स्वप्नो नानाकलनकोमलः |
तमिमं विद्धि संसारं न सत्यं नाप्यसन्मयम् || १ ||

जीवस्वप्नो जगत्तत्रासंसक्त्या तत्परिक्षयः |
तदर्थमर्जुनाख्यानं वसिष्ठेनावतार्यते || 

ननु स्वप्नः सर्वेषां जीवानां प्रत्येकं भिन्नः जाग्रत्प्रपञ्चस्तु सर्वेषां 
साधारणः सर्वैः स्वप्नवैधर्म्येणानुभूयमानः कथं स्वप्नः स्यात्तत्राह##-
स्वप्नस्तमेवममस्माकं जाग्रदिति कल्पितं संसारं विद्धि || १ ||

न पुंस इव जीवस्य स्वप्नः संभवति क्वचित् |
तेनैते जाग्रतो भावा जाग्रत्स्वप्नकृतोऽत्र हि || २ ||

किमर्थमेवं कल्प्यत इति चेद्व्यष्टीनामिव समष्टेः स्वप्नान्तराप्रसिद्धेरित्याह##-
जाग्रत्स्वप्नोभयस्थानकृतोदया न स्वप्नतो भिद्यन्त इत्यर्थः || २ ||

जीवस्वप्नमिमं दीर्घं क्षिप्रताप्रतिभासतः |
असत्यमप्यवस्तुत्वाद्विद्धि वेद्यविदां वर || ३ ||

असत्यत्वावस्तुत्वाभ्यामपि तस्य स्वप्नतां साधयन्वैधर्म्यानुभवे निमित्तं 
दर्शयति-जीवस्वप्नमिति | अस्मदीयस्वप्नवत्क्षिप्रबाध्यताया अप्रतिभासतो 
हेतोदीर्घम् | तथा च तैर्घ्यमेव वैधर्म्यभ्रमहेतुरिति भावः || ३ ||

स्वप्नात्स्वप्नान्तरमिव गच्छन्तो जीवजीवकाः |
असत्यमेव पश्यन्ति घनसत्यतयानघ || ४ ||

अजडे जडता तात जडे चाजडतोदिता |
असत्ये सत्यता जीवजीवानुभवमोहतः || ५ ||

वस्तुस्वभाववैपरीत्यदर्शनादप्यस्य स्वप्नतेत्याह-अजडे इति | अजडे ब्रह्मणि 
भूतभुवनादिजडता तथा जडे चाहंकारादिदेहान्ते आत्मत्वाभिमानादजडता उदिता | 
जीवस्य समष्टेरेकदेशभूता ये व्यष्टिजीवास्तदनुभवलक्षणान्मोहतो भ्रान्तेः || ५ ||

भानोरप्यन्तरखिलं पश्यन्तस्त्रिजगद्भ्रमम् |
भ्रमन्ति स्वप्नसंभ्रान्ता इव जीवा भिदालिभिः || ६ ||

जीवाः भिदालिभिर्भेदकल्पनपरम्पराभिर्भ्रमन्ति || ६ ||

सर्वगत्वादनन्तत्वात्स्वस्य जीवस्य जीवतः |
यद्भावयन्ति चेतन्ति तदेवाश्विति सत्यवत् || ७ ||

कल्पितभेदेषु सत्यत्वारोपे कारणमाह-सर्वगत्वादिति | व्यष्टित्वादेव 
जीवतोऽप्यत्यन्तजीवभूतस्य स्वस्य परमार्थतः सर्वगत्वादनन्तत्वादपरिच्छेदेन 
सत्यत्वाच्च यद्यद्भावयन्ति तदेव आशु तत्संसक्त्या स्वसत्तारोपेण सत्यवच्चेतन्ति | 
तथा च तत्संसक्तित्यागात्तत्सत्यताभ्रमनिवृत्तौ बुद्धतत्त्वस्य जीवन्मुक्तिः 
सिद्ध्यतीति भावः || ७ ||

पुण्डरीकाक्षनिर्दिष्टामसंसक्तिगतिं शुभाम् |
यामालिङ्ग्य महाबाहो जीवन्मुक्तो महामुनिः || ८ ||

अयमेवार्थो भगवद्गीतायां भगवताप्यर्जुनायोपदिष्ट इत्याह-पुण्डरीकाक्षेति | 
शुभां शृण्विति शेषः || ८ ||

पाण्डोः पुत्रोऽर्जुनो नाम सुखं जीवितमात्मनः |
क्षिपयिष्यति निर्दुःखं तथा क्षेपय जीवितम् || ९ ||

तदर्थमर्जुनाख्यायिकामवतारयति-पाण्डोरिति | सुखं जीवन्मुक्तिसुखविशिष्टम् | 
जीवितमाशु क्षिपयिष्यति क्षेप्स्यति | स्वार्थे णिचि गुणाभावश्छान्दसः || ९ ||

श्रीराम उवाच |

भविष्यति कदा ब्रह्मन्सोऽर्जुनः पाण्डुनन्दनः |
कीदृशीं च हरिस्तस्य कथयिष्यत्यसक्तताम् || १० ||

श्रीवसिष्ठ उवाच |

अस्ति सन्मात्रमात्मेति परिकल्पितनामकम् |
स्थितमात्मन्यनाद्यन्ते नभसीव महानभः || ११ ||

अर्जुनावतारे कारणं वक्तुं सर्वमूलमनुक्रामति-अस्तीत्यादिना | स्थितमिति | स्वे 
महिम्नि प्रतिष्ठितः इति श्रुतेः || ११ ||

दृश्यते विमले तस्मिन्नयं संसारविभ्रमः |
कटकादि यथा हेम्नि तरङ्गादि यथाम्भसि || १२ ||

चतुर्दशविधा भूतजातयः प्रस्फुरन्त्यलम् |
तस्मिन्संसारजालेऽस्मिञ्जाले ऽसकुनयो यथा || १३ ||

तस्मिन्दृश्यमाने संसारजाले | शकुनयः पक्षिणः || १३ ||

तत्रैते यमचन्द्रार्कशक्राद्याः शंसितक्रमाः |
भूतपञ्चकसंसारलोकपालत्वमागताः || १४ ||

तत्र तासु भूतजातिषु मध्ये शंसितः श्रुतिस्मृत्यादिवर्णितः क्रमश्चरित्रं येषाम् 
| भूतपञ्चकं पञ्चीकृततन्मात्रपञ्चकं तल्लक्षणे संसारे लोकपालत्वं 
तत्तल्लोकाधिपत्यम् || १४ ||

इदं पुण्यमुपादेयं हेयं पापमिदं त्विति |
तैः स्वसंकल्पघटिताद्वेदनात्स्थापिता स्थितिः || १५ ||

इदं श्रुतिस्मृतिसमाचारविहितं पुण्यमुपादेयम् इदं तन्निषिद्धं पापं हेयमिति 
स्वाधिकारानुरूपसंकल्पघटिताद्वेदनात्स्थितिर्मर्यादा स्थापिता || १५ ||

तस्याद्य यावदनघ प्रवाहपतिते निजे |
कर्मण्यचलसंकाशस्थिरं चित्तमवस्थितम् || १६ ||

अस्त्वेवं किं ततस्तत्राह-तस्येति | तस्य वक्ष्यमाणयमस्य अद्य यावदेतावत्कालं 
स्वीये अधिकारकर्मणि अचलवत्स्थिरं चित्तं मनः अवस्थितम् || १६ ||

भगवान्स यमः किंचिद्गते प्रतिचतुर्युगे |
तपः प्रकुरुते भूतदलनात्पापशङ्कया || १७ ||

प्रतिचतुर्युगम् | वीप्सायामव्ययीभावः | कदाचित्किंचित्तपः प्रकुरुते | प्रतिचतुर्युगं 
किंचिद्गते द्वापरान्ते इति वा || १७ ||

कदाचिदष्टौ वर्षाणि दश द्वादश वापि च |
कदाचित्पञ्चसप्तादि कदाचित्षोडशापि च || १८ ||

तत्र कालनियमो नास्तीत्याह-कदाचिदिति || १८ ||

उदासीनवदासीने तस्मिन्नियमसंस्थितौ |
न हिनस्ति जगज्जाले मृत्युर्भूतानि कानिचित् || १९ ||

तस्मिन् यमे नियमसंस्थितौ तपसि आसीने सति मृत्युः कानिचिदपि भूतानि न हिनस्ति || १९ 
||

तेन नीरन्ध्रभूतौघनिःसंचारं महीतलम् |
भवति प्रावृषि स्वेदी कुञ्जरो मशकैरिव || २० ||

तेनाहिंसनेन हेतुना महीतलं नीरन्ध्रैर्बहुभिर्भूतौघैर्निःसंचारं 
संचारायोग्यं भवति | स्वेदी स्वेदवान् || २० ||

अथैतानि विचित्राणि भूतानि बहुयुक्तिभिः |
क्षिपयन्ति सुरा राम भुवो भारनिवृत्तये || २१ ||

सुरा विष्ण्वादिदेवाः युक्तिभिः अंशावतारभारतयुद्धाद्युपायैः क्षिपयन्ति 
हिंसनेन विरलीकुर्वन्तीति यावत् || २१ ||

एवं युगसहस्राणि व्यवहारशतानि च |
समतीतान्यनन्तानि भूतानि च जगन्ति च || २२ ||

अयं च भारावतारादिव्यवहारो बहुशो वृत इत्याह-एवमिति || २२ ||

वैवस्वतोऽद्य तु यमो य एष पितृनायकः |
अनेन त्वधुना साधो परिक्षीणेषु केषुचित् || २३ ||

युगेष्वघविघाताय वर्षाणि द्वादशात्मना |
व्रतचर्येह कर्तव्या दूरास्तजनकर्षणा || २४ ||

अघानां पापानां विघाताय | कर्तव्या भविष्यतीति शेषः | दूरेऽस्तं जनानां 
कर्षणं पीडनं यस्याम् |अस्माद्विशेषणाद्व्रतचर्या 
अहिंसादिघटितनिर्विकल्पसमाधिरूपेति गम्यते || २४ ||

तेनेयमुर्वी नीरन्ध्रा भूतैर्मर्त्यैरमृत्युभिः |
दीना प्रपन्ना गुल्मेव भारभूतैर्भविष्यति || २५ ||

प्रपन्नगुल्मा वनगुल्मसंकीर्णेति यावत् || २५ ||

भूभारपरिभूताङ्गी हरिं शरणमेष्यति |
कान्ता दस्युपराभूता दीना पतिमिव प्रिया || २६ ||

हरिर्देहद्वयेनाथ महीमवतरिष्यति |
देवांशैरखिलैः सार्धं नरनारायणं गतैः || २७ ||

नरं नारायणं च गतैरनुगतैः | साहाययार्थमवतीर्णैरिति याव्त् || २७ ||

वसुदेवसुतस्त्वेको वासुदेव इति श्रुतः |
देहो भविष्यति हरेर्द्वितीयः पाण्डवोऽर्जुनः || २८ ||

युधिष्ठिर इति ख्यातो धर्मपुत्रो भविष्यति |
अम्भोधिमेखलाभूपः पाण्डोः पुत्रः स धर्मवित् || २९ ||

अम्भोधिमेखलाया भूमेर्भूपो राजा | अम्भोधिमेखलां भुवं पातीति वा | 
आतोऽनुपरार्गे कः || २९ ||

दुर्योधन इति ख्यातस्तस्य भ्राता पितृव्यजः |
भविष्यति दृढद्वन्द्वो भीमो बभ्रुरहेरिव || ३० ||

तस्य पितृव्यजो भ्राता भविष्यति | तस्य द्वन्द्वः प्रतियोद्धा भीमो भविष्यतीति योज्यम् | 
बभ्रुर्नकुलः | अहेः सर्पस्येव || ३० ||

अन्योन्यं हरतोरुर्वीं तयोः संग्रामलोलयोः |
अष्टादशात्राक्षौहिण्यो घटिष्यन्त्यत्र भीषणाः || ३१ ||

आसमन्तात् त्रायत् इति आत्रा सेना तदक्षौहिण्यः | अत्र भारतयुद्धे कुरुक्षेत्रे वा 
घटिष्यन्ति || ३१ ||

तत्क्षयेण विभारत्वं भुवो विष्णुः करिष्यति |
राघवाऽर्जुनदेहेन बृहद्गाण्डीवधन्वना || ३२ ||

हे राघव बृहद्गाण्डीवं धनुर्यस्य | धनुषश्च इत्यनङ् | 
तथाविधेनार्जुनदेहेन विभारत्वं भारावतरणं करिष्यतीति पूर्वत्रान्वयः || ३२ ||

विष्णोरर्जुननामादौ प्राकृतं भावमास्थितः |
हर्षामर्षान्वितो देहो नरधर्मा भविष्यति || ३३ ||

नरधर्मा अज्ञप्राय इति यावत् || ३३ ||

सेनाद्वयगतान्दृष्ट्वा स्वजनान्मरणोन्मुखान् |
विषादमेष्यत्युद्योगं युद्धाय न करिष्यति || ३४ ||

स्वजनान्बन्धून् || ३४ ||

तमर्जुनाभिधं देहं प्राप्तकार्यैकसिद्धये |
हरिर्बुद्धेन देहेन बोधयिष्यति राघव || ३५ ||

बुद्धेन स्वतः सिद्धात्मबोधेन कृष्णदेहेन || ३५ ||

न जायते म्रियते वा कदाचिन्नायं भूत्वा भविता वा न भूयः |
अजो नित्यः शाश्वतोऽयं पुराणो न हन्यते हन्यमाने शरीरे || ३६ ||

बोधनप्रकारमेव विस्तराद्वर्णयति-न जायत इत्यादिना | आद्यन्तविकारयोर्निषेधे 
मध्यतनविकारचतुष्टयं प्रसक्तं वारयति-नायमिति | भाविजन्मादिप्रतिषेधो || 
३६ ||

य एनं वेत्ति हन्तारं यश्चैनं मन्यते हतम् |
उभौ तौ न विजानीतो नायं हन्ति न हन्यते || ३७ ||

एनमुक्तस्वभावमात्मानं यो हन्तारं वेत्ति यश्च हतं मन्यते तावुभौ 
नात्मानं तत्त्वतो विजानीतः | अज्ञानमेव हन्तृहन्तव्यताभ्रान्तिनिमित्तमिति यावत् || ३७ 
||

अनन्तस्यैकरूपस्य सतः सूक्ष्मस्य खादपि |
आत्मनः परमेशस्य किं कथं केन नश्यति || ३८ ||

त्रिभिः किंवृत्तैर्नाश्यनाशप्रकारनाशहेतूनां प्रतिक्षेपः || ३८ ||

अनन्तमव्यक्तमनादिमध्यमात्मानमालोकय संविदात्मन् |
संविद्वपुः स्फारमलब्धदोषमजोऽसि नित्योऽसि निरामयोऽसि || ३९ ||

स्फारमपरिच्छिन्नमतएवालब्धदोषं संविद्वपुश्चैतन्यस्वरूपमेवासि | 
अतएवाजोऽसि | नित्योसि निरस्ताज्ञानतत्कार्यकलङ्काञ्जनश्चासीति न 
बन्धुसंसक्तितन्मरणादिसंभावनाप्रयुक्तं दुःखं तवोचितमिति भावः || ३९ ||

इत्यार्षे श्रीवासिष्ठमहारामा० वा० दे० मोक्षो० निर्वाणप्रकरणे पू० अर्जुनोपाख्याने 
नरनारायणावतारकथनं नाम द्विपञ्चाशः सर्गः ५२

इति श्रीवासिष्ठमहारामायणतात्पर्यप्रकाशे निर्वाणप्रकरणे पूर्वार्धे 
नरनारायणावतारकथनं नाम द्विपञ्चाशः सर्गः || ५२ ||
त्रिपञ्चाशः सर्गः ५३

श्रीभगवानुवाच |

अर्जुन त्वं न हन्ता त्वमभिमानमलं त्यज |
जरामरणनिर्मुक्तः स्वयमात्मासि साश्वतः || १ ||

वर्ण्यतेऽहंकृतेस्त्यागः सङ्गत्यागादिलक्षणम् |
उपास्यज्ञेयरूपे च दशाभेदव्यवस्थिते || 

तत्रादौ स्वबन्धुहन्ताहमित्यादिरूपोऽहंताभिमानः एते मदीया बान्धवा 
इत्यादिममताभिमानश्च तव सर्वदुःखनिदानमिति स एव त्याज्य इत्याह-अर्जुनेति | 
हे अर्जुन त्वं जरामरणादिषडूर्मिनिर्मुक्तः अतएव शाश्वतः स्वबन्ध्वादीनां 
सर्वभूतानां स्वयं साक्षादात्मासि | अतस्त्वं कस्यापि न हन्ता | अहं 
हन्तेत्यभिमानमलमत्यन्तं त्यजेत्यर्थः || १ ||

यस्य नाहंकृतो भावो बुद्धिर्यस्य न लिप्यते |
हत्वापि स इमांल्लोकान्न हन्ति न निबध्यते || २ ||

अभिमानत्यागफलमाह-यस्येति | यस्य वधादिप्रवृत्तिकाले 
अहममुंघातयामीत्यहंकृतो भावो नास्ति उत्तरकालं च यस्य 
बुद्धिस्तत्फलहर्षविषादादिना न लिप्यते स पुरुष इमान्सर्वान् लोक्यन्त इति 
लोकाश्चतुर्विधभूतजातयस्तान्हत्वा प्राणैर्वियोज्यापि कमपि न हन्ति | सर्वत्र 
शाश्वतैकात्मतत्त्वस्य वधादिविकारास्पर्शिनस्तथैव सत्त्वात् देहादीनां च 
मायामात्रत्वेन नित्यमसत्त्वादेव वन्ध्यापुत्रस्येव वधाप्रसक्तेरिति भावः | 
अतस्तत्प्रयुक्तपापफलेनापि न निबध्यते यथेश्वर इत्यर्थः || २ ||

यैव संजायते संविदन्तः सैवानुभूयते |
अयं सोऽहमिदं तन्म इत्यन्तः संविदं त्यज || ३ ||

हन्तृलादिधर्मकदेहादितादात्म्यभ्रान्तिसंवेदनवशादेव 
तद्धर्महन्तृत्वादेरात्मनि प्रतिभासो न स्वतः अतस्तदेव प्रथमं त्यजेत्याह##-
संविद्बुद्धिवृत्तिर्देहाद्यभिमानरूपा अन्यादृशी वा | अहं 
कार्यकारणसंघातः | स हन्ता अहं | इदमेतद्देहादिसंबन्धि तद्बन्ध्वादि मे 
मम | इत्येवं संविदं भ्रान्तिवृत्तिं त्यजेत्यर्थः || ३ || 

अनयैव च युक्तोऽस्मि नष्टोऽस्मीति च भारत |
अभितः सुखदुःखाभ्यामवशः परितप्यसे || ४ ||

अनया उक्तलक्षणया संविदा हन्तृत्वादिभिर्युक्तोऽस्मि | तत्प्रयुक्तपापैश्च नष्टः | 
बन्धुनाशाद्यैहिकानर्थैर्नरकपाताद्यामुष्मिकानर्थैश्च युक्तोऽस्मीति च भ्रान्त्या 
सुखदुःखाभ्यां परितप्यसे || ४ ||

स्वात्मांशैः क्रियमाणानि गुणैः कर्माणि भागशः |
अहंकारविमूढात्मा कर्ताहमिति मन्यते || ५ ||

स्वात्मनः अंशवत्परिच्छेदकत्वेनांशास्तैः सत्त्वादिगुणविकारैर्देहेन्द्रियादिभिः 
क्रियमाणानि कर्माणि || ५ ||

चक्षुः पश्यतु कर्णश्च शृणोतु त्वक्स्पृशत्विदम् |
रसना च रसं यातु कात्र कोऽहमिति स्थितिः || ६ ||

विमर्शे तु चक्षुरादीनामेव रूपादिविषये प्रवृत्तिर्नात्मन इति न तत्कृतैरस्य 
कर्तृत्वप्रसक्तिरित्याशयेनाह-चक्षुरिति | 
अत्रास्मिंश्चक्षुरादिकरणकार्यसंघाते अहं कः न कश्चिदिति | अहमिति स्थितिः का | न 
युक्तेत्यर्थः || ६ ||

कलनाकर्मणि रते मनस्यपि महात्मनः |
न कश्चिदत्राहमिति क्लेशभागे क एव ते || ७ ||

कलना संकल्पादिस्तल्लक्षणे स्वकर्मणि रते प्रसक्ते सत्यपि अत्रास्मिन्मन##-
प्रविष्टो यदर्थं शोचसि स नास्त्येवेत्यर्थः || ७ ||

बहुभिः समवायेन यत्कृतं तत्र भारत |
एकोऽभिमानदुःखेन हासायैव हि गृह्यते || ८ ||

यत्र संघातकृते कार्ये तदन्तर्गतस्याप्येकैकस्य संघाताभिमानदुःखेन शोके 
उपहास्यता तत्र किं वाच्यं तद्बहिर्भूतस्य तदनुशोचने इत्याशयेनाह##-
दुःखमेकः शोचितुमर्हति इति || ८ ||

कायेन मनसा बुद्ध्या केवलैरिन्द्रियैरपि |
योगिनः कर्म कुर्वन्ति सङ्गं त्यक्त्वात्मशुद्धये || ९ ||

किं च निरहंकारस्य फलासङ्गरहितं कायिकादित्रि विधं शास्त्रीयं कर्म 
चित्तशुद्धिद्वारा ज्ञानोद्दीपकत्वात्परमपुरुषार्थायैव भवतीति न ते 
स्वधर्माद्युद्धादुःखप्रसक्तिरित्याह-कायेनेति | योगिनोऽत्रारुरुक्षवः [अत्र 
मुमुक्षव इति पाठः |] || ९ ||

अहन्त्वविषचूर्णेन येषां कायो न मारितः |
कुर्वन्तोऽपि हरन्तोऽपि न च ते निर्विषूचिकाः || १० ||

न मारितो मरणाय व्यापारितः | पुनः पुनर्मृत्युहेतुभोगलाम्पट्येन प्रवर्तित 
इत्यर्थः | निर्विषूचिकाः निरस्तरागाद्यामयाः | लौकिकं शास्त्रीयं कर्म 
कुर्वन्तोऽप्यानुषङ्गिकं तत्फलं हरन्त उपभुञ्जाना अपि न च ते कुर्वन्तो 
हरन्तश्चेत्यर्थः || १० ||

न क्वचिद्राजते कायो ममतामेध्यदूषितः |
प्राज्ञोऽप्यतिबहुज्ञोऽपि दुःशील इव मानवः || ११ ||

क्वचिल्लौकिके शास्त्रीये वा व्यवहारे न राजते | अनर्थानास्कन्दितपुरुषार्थाय न कल्पत 
इति यावत् || ११ ||

निर्ममो निरहंकारः समदुःखसुखः क्षमी |
यः स कार्यमकार्यं वा कुर्वन्नपि न लिप्यते || १२ ||

कार्यमवश्यकर्तव्यं शास्त्रीयं कर्म | अकार्यमनावश्यकं लौकिकम् | नतु 
निषिद्धमप्रसक्तेः || १२ ||

इदं च ते पाण्डुसुत स्वकर्म क्षात्रमुत्तमम् |
अपि क्रूरमतिश्रेयः सुखायैवोदयाय च || १३ ||

क्षात्रं क्षत्रियाणां विहितं संग्रामेष्वपलायनं बन्धुवधरूपत्वात् क्रूरमपि 
चित्तशुद्धिद्वारा ब्रह्मज्ञानादिसुखायैव | तथा 
धर्मयशोराज्यस्वर्गाद्यभ्युदयाय चेत्यति श्रेय एवेत्यर्थः || १३ ||

अपि कुत्सितमप्यन्यदप्यधर्ममयक्रमम् |
श्रेष्ठं ते स्वं यथा कर्म तथेहामृतवान्भव || १४ ||

तर्हि यद्बन्धुवधादन्यद्द्रोणभीष्मकृपादिगुरुवधरूपं कुत्सितं कर्म 
तन्मया कथं कार्यमित्यर्जुनस्य तत्राधर्मत्वशङ्कां सत्यशपथाशिषा 
निवारयन्नाह-अपीति | पूजार्हेषु 
तद्विपरीतशस्त्रोद्यमनप्रकरणाद्यधर्मबहुलक्रममपि ते स्वं युद्धकर्म यथा 
येन सत्येन शास्त्रप्रामाण्येन श्रेष्ठं तथा तेन सत्येन इहास्मिन्युद्धे अमृतवान् 
अमरणधर्मा विजयी भवेत्यर्थः || १४ ||

मूर्खस्यापि स्वकर्मैव श्रेयसे किमु सन्मतेः |
मतिर्गलदहंकारा पतितापि न लिप्यते || १५ ||

यत्र अज्ञस्यापि स्वधर्मः श्रेयसे तत्र तत्त्वज्ञस्य 
तस्मान्नरकादिप्रसक्तिर्दूरापास्तैव | पातित्यावहैर्महापातकादिकोटिभिरपि 
निरहंकारमतेर्लेपाभावादित्याशयेनाह-मूर्खस्यापीति || १५ ||

योगस्थः कुरु कर्माणि सङ्गं त्यक्त्वा धनंजय |
निःसङ्गस्त्वं यथाप्राप्तकर्मवान्न निबध्यसे || १६ ||

किं च राज्यलाभादिलोभप्रयुक्ते युद्धे लोभगूलाअनि पापानि रसमूलास्तथाऽऽमयाः इति 
न्यायेन कदाचिदधर्मप्रसक्तिः स्यात्फलात्सङ्गत्यागेन 
सिद्ध्यसिद्धिसमतालक्षणयोगस्थस्य तु तत्प्रसक्तिरपि नास्तीति तां 
योगस्थितिमुपदिशति-योगस्थ इति || १६ ||

शान्तब्रह्मवपुर्भूत्वा कर्म ब्रह्ममयं कुरु |
ब्रह्मार्पणसमाचारो ब्रह्मैव भवसि क्षणात् || १७ ||

अथवा वक्ष्यमाणलक्षणब्रह्मार्पणबुद्ध्या कृतं शास्त्रीयमिदं कर्म न ते 
बन्धायेत्याह-शान्तेति || १७ ||

ईश्वरार्पितसर्वार्थ ईश्वरात्मा निरामयः |
ईश्वरः सर्वभूतात्मा भव भूषितभूतलः || १८ ||

निर्विशेषब्रह्मतत्त्वज्ञानेन तदसामर्थ्ये सगुणेश्वरार्पणबुद्ध्या वा कर्म कुरु 
ततोऽपि न कर्मबन्ध इत्याह-ईश्वरेति || १८ ||

संन्यस्तसर्वसंकल्पः समः शान्तमना मुनिः |
संन्यासयोगयुक्तात्मा कुर्वन्मुक्तमतिर्भव || १९ ||

अथवा सर्वसंकल्पत्यागलक्षणसंन्यासयोगयुक्त्यापि न ते 
कर्मबन्धप्रसक्तिरित्याह-संन्यस्तेति || १९ ||

अर्जुन उवाच |

सङ्गत्यागस्य भगवंस्तथा ब्रह्मार्पणस्य च |
ईश्वरार्पणरूपस्य संन्यासस्य च सर्वशः || २० ||

एवमुपदिष्टोऽर्जुनः सङ्गत्यागादीनां तल्लक्षणैर्विभागं जिज्ञासुः पृच्छति##-

तथा ज्ञानस्य योगस्य विभागः कीदृशः प्रभो |
क्रमेण कथयैतन्मे महामोहनिवृत्तये || २१ ||

श्रीभगवानुवाच |

सर्वसंकल्पसंशान्तौ प्रशान्तघनवासनम् |
न किंचिद्भावनाकारं यत्तद्ब्रह्म परं विदुः || २२ ||

आअत्यन्तिकसङ्गत्यागस्य तत्त्वपरिज्ञानमन्तरेणायोगाद्ब्रह्मात्मतत्त्वमेव 
भगवान् प्रथमं लक्षणेन निर्दिशति-सर्वेति | तथा च 
निर्विकल्पसमाधिपरिपाकसाक्षात्कारानुभवसिद्धं निष्प्रपञ्चं 
प्रत्यगात्मरूपमेव ब्रह्मेत्यर्थः || २२ ||

तदुद्योगं विदुर्ज्ञानं योगं च कृतबुद्धयः |
ब्रह्म सर्वं जगदहं चेति ब्रह्मार्पणं विदुः || २३ ||

तदुद्योगं तदाकारावहितचित्तवृत्तिमज्ञाननिवृत्तिफलोपहितां 
ज्ञानामाहुस्तदनुकूलधारामात्ररूपां तु योगमित्यर्थः | ब्रह्मण्यभिमन्तव्यस्य 
जगतस्तदभिमन्तुरहंकारस्य च बाधो मुख्यं ब्रह्मार्पणमित्याह-ब्रह्मेति || 
२३ ||

अन्तःशून्यं बहिःशून्यं पाषाणहृदयोपमम् |
शान्तमाकाशकोशाच्छं न दृश्यं न दृशः परम् || २४ ||

ब्रह्मणि जगदहंकारयोर्बाधोपपत्तये तत्राध्यस्तत्वं वक्तुं 
ब्रह्मस्वरूपमाह-अन्तःशून्यमित्यादिना | न दृश्यमिति | सर्वदृश्यनिषेधे 
दृशोऽपि दृश्यत्वान्निषेधः किं न स्यादित्याशङ्क्याह-न दृशः परमिति | 
दृशो दृश्यतानिषेधो वा तदा स्यादयदि दृशः परं दृगन्तरं स्यात् नतु 
तदस्तीत्यर्थः || २४ ||

तत ईषद्यदुत्थानमीषदन्यतयोदितम् |
स जगत्प्रतिभासोऽयमाकाशमिव शून्यता || २५ ||

ततस्तादृशस्वभावादीषदन्यतयोदितं यत्समुत्थानं सोऽयं जगत्प्रतिभासः स 
गन्धर्वनगराकाशमिव | शून्यतैवेत्यर्थः || २५ ||

भावोऽहमिति कोऽप्येष प्रत्येकमुदितश्चितेः |
कोटिकोट्यंशकलितः क इत्रैनं प्रति ग्रहः || २६ ||

संन्यासोपवर्णनोपपत्त्यर्थं ब्रह्मणि जगदारोपवदेव तदंशेषु जीवेषु 
प्रत्येकमहंभावाध्यास इति न तत्राग्रहो युक्त इत्याह-भाव इति द्वाभ्याम् || २६ ||

अपृथग्भूत एवैष पृथग्भूत इव स्थितः |
पृथक्त्वं हि न पर्यन्तो नाहमित्यवगच्छति || २७ ||

एषः अहमिति भावः स्वाधिष्ठानादपृथग्भूत एव | हि यस्माद्धेतोः पृथक्त्वं 
पर्यन्तः परिच्छेदः स च ब्रह्मणि न | असंश्च नाहमिति कश्चिदवगच्छति | 
तथाचावगन्तृत्वेन पृथक्त्वोपपत्तिः पृथक्त्वेन 
चावगन्तृत्वोपपत्तिरित्यवश्यमन्यतरस्मिन् हेये निरुपपत्तिकं पृथक्त्वमेव 
हेयमिति भावः || २७ ||

यथेहाहं तथेहास्ति घटादीहापि मर्कटः |
स्वमीहैवं तथाम्भोधिः किमहंतां प्रति ग्रहः || २८ ||

अहंतायामुक्तो न्यायो घटादिममतेहायामपि योज्य इति 
दर्शयंस्तन्मूलाहंताग्रहत्यागमेव द्रढयति-यथेति | यथा अहमीहा 
अहंभावो न पृथगस्ति तथा इह प्रतीति घटादिममतेहालक्षणो मर्कटोपि पृथङ् 
नास्तीति नञनुषङ्गेण योज्यम् | तथा च द्विविधापीहा अम्भोधिरिव पूर्णं 
स्वमात्मैवेति नाहंताग्रहो युक्त इत्यर्थः || २८ ||

विकल्पभेदे स्फुरिते संवित्सारमयात्मनि |
वैचित्र्येण विचित्रेपि किमेकत्वेऽपि नो ग्रहः || २९ ||

किंचाहंममतादिसर्वविकल्पभेदे तत्तद्विषयवैचित्र्येण विचित्रे स्फुरितेऽपि 
तत्सत्तास्फूर्तिनिमित्ते अवस्थात्रयानुगते संवित्सारमात्रस्वभावे 
सर्वविकल्पागमापायसाक्षिणि प्रत्यगात्मन्येकत्वमपि स्फुरत्येव | एवं सति 
तत्राप्याग्रहो युक्तः स कुतो नो न क्रियत इत्यर्थः || २९ ||

इति ज्ञातविभागस्य बुद्धौ तस्य परिक्षयः |
कर्मणां यः फलत्यागस्तं संन्यासं विदुर्बुधाः || ३० ||

इति उक्तरीत्या विमृश्य ज्ञातसारासारविभागस्य पुरुषस्य बुद्धौ 
तस्याहंममताग्रहस्य यः परिक्षयस्तेन चार्थसिद्धः 
सर्वकर्मफलेष्वस्पृहालक्षणस्त्यागः || ३० ||

त्यागः संकल्पजालानामसंसङ्गः स कथ्यते |
समस्तकलनाजालस्येश्वरत्वैकभावना || ३१ ||

तेन च सर्वसंकल्पत्यागलक्षणः असंसङ्गः सिद्ध्यतीति प्रथमप्रश्नोप्युत्तरित 
इत्याह-त्याग इति | चतुर्थप्रश्नस्योत्तरमाह-समस्तेति | सर्वस्य द्वैतजालस्य 
वाचारम्भणश्रुत्युक्तन्यायेन तदुपादानेश्वरमात्रात्वभावनेत्यर्थः || ३१ ||

गलितद्वैतनिर्भासमेतदेवेश्वरार्पणम् |
अबोधवशतो भेदो नाम्नैवैषां चिदात्मनि || ३२ ||

तत्रोपपत्तिमाह-अबोधवशत इति || ३२ ||

बोधात्मा किल शब्दार्थो जगदेकं न संशयः |
अहमाशा जगदहं स्वमहं कर्म चाप्यहम् || ३३ ||

तद्दृढीकाराय भगवान् स्वस्य सार्वात्म्यलक्षणां विभूतिमाह-अहमाशा 
इत्यादिना | गच्छतीति जगत् चरम् | स्वं कर्माश्रयः || ३३ ||

कालोऽहमहमद्वैतं द्वैतं चाहमहं जगत् |
मन्मना भव मद्भक्तो मद्याजी मां नमस्कुरु |
मामिवैष्यसि युक्त्वैवमात्मानं मत्परायणः || ३४ ||

अद्वैतं परं द्वैतमपरं रूपं तन्नियम्यं जगच्चाहमेवेत्यर्थः | एवं द्विरूपे 
मयि अधिकारतारतम्येन मनो यस्य स मन्मनाः भव | तादृशे मयि तथैव 
भक्तः श्रवणकीर्तनादिनवविधभक्तिमान्भव | तादृशस्य मे ज्ञानयज्ञेन 
कर्मयज्ञेन वा यजनशीलो भवेत्यर्थः | एवमुक्तप्रकारद्वयेनापि युक्त्वा मयि 
चित्तं निवेश्य मामेवात्मानं स्वात्मभूतमेष्यसि साक्षात्परम्परया च 
प्राप्स्यसीत्यर्थः || ३४ ||

अर्जुन उवाच |

द्वे रूपे तव देवेश परं चापरमेव च |
कीदृशं तत्कदा रूपं तिष्ठाम्याश्रित्य सिद्धये || ३५ ||

एवमुक्तोऽर्जुनस्ते द्वे रूपे तद्युक्तियोग्यमधिकारं कालविभागं च जिज्ञासमानः 
पृच्छति-द्वे इति || ३५ ||

श्रीभगवानुवाच |

सामान्यं परमं चैव द्वे रूपे विद्धि मेऽनघ |
पाण्यादियुक्तं सामान्यं शङ्खचक्रगदाधरम् || ३६ ||

सामान्यं सर्वजनसाधारणं सुबोधमित्यर्थः || ३६ ||

परं रूपमनाद्यन्तं यन्ममैकमनामयम् |
ब्रह्मात्मपरमात्मादिशब्देनैतदुदीर्यते || ३७ ||

परं अशुद्धचित्तैर्दुरधिगमम् || ३७ ||

यावदप्रतिबुद्धस्त्वमनात्मज्ञतया स्थितः |
तावच्चतुर्भुजाकारदेवपूजापरो भव || ३८ ||

तत्क्रमात्संप्रबुद्धस्त्वं ततो ज्ञास्यसि तत्परम् |
मम रूपमनाद्यन्तं येन भूयो न जायते || ३९ ||

ततश्चित्तशुद्धिक्रमत् || ३९ ||

यदि वा वेद्यविज्ञातो भावस्तदरिमर्दन |
तन्ममात्मानमात्मानमात्मनश्चाशु संश्रय || ४० ||

तुशब्दार्थे वाशब्दः | इदं च सगुणभजनं मया तुभ्यं चित्तशुद्ध्यभावं 
संभाव्योक्तं यदि तु तव भावश्चित्तं वेद्यं वेदनार्हं विज्ञातम् | भावे क्तः | 
विज्ञानैकस्वभावं ब्रह्म यस्य तथाविधः शुद्ध इति मन्यसे तत्तर्हि मम 
ईश्वरस्य आत्मानं पारमार्थिकस्वरूपभूतं शोधिततत्पदार्थं आत्मनः स्वस्य 
च आत्मानं शोधितत्वंपदार्थरूपं चैकरसीकृत्याखण्डपरिपूर्णात्मानं 
संश्रय | बुद्ध्वा तन्निष्ठो भवेत्यर्थः || ४० ||

इदं चाहमिदं चाहमिति यत्प्रवदाम्यहम् |
तदेतदात्मतत्त्वं तु तुभ्यं ह्युपदिशाम्यहम् || ४१ ||

अहमाशा जगदहमित्यादिविभूत्युपदेशस्यापि तत्तदधिष्ठानस्वतत्त्वपरिशोधन 
एव तात्पर्यमित्याह-इदं चाहमिति || ४१ ||

मन्ये साधुविबुद्धोसि पदे विश्रान्तवानसि |
संकल्पैरवमुक्तोऽसि सत्यैकात्ममयो भव || ४२ ||

मदुपदेशावबोधेन तव सद्य एव स्वरूपे विश्रान्तिः सेत्स्यतीत्युत्साहजननाय 
सिद्धवत्कृत्याह-मन्ये इति || ४२ ||

सर्वभूतस्थमात्मानं सर्वभूतानि चात्मनि |
पश्य त्वं योगयुक्तात्मा सर्वत्र समदर्शनः || ४३ ||

आत्मानमधिष्ठानत्वेनानुगतम् | आत्मन्यध्यस्तानि || ४३ ||

सर्वभूतस्थमात्मानं भजत्येकत्वमात्मनः |
सर्वथा वर्तमानोऽपि न स भूयोऽभिजायते || ४४ ||

सर्वथा सर्वप्रकारेण समाधिवृत्त्य व्यवहारवृत्त्या वा वर्तमानोऽपि || ४४ ||

एकत्वं सर्वशब्दार्थ एकशब्दार्थ आत्मनः |
आत्मापि च न सन्नासद्गतो यस्याशु तस्य तत् || ४५ ||

सर्वभूतस्थमात्मानं इति श्लोकस्य तात्पर्यं स्वयमेव वर्णयति-एकत्वमिति | 
सर्वभूतेष्वधिष्ठानतया स्थितमात्मानं पश्यति तदा स 
सर्वशब्दस्यार्थोऽधिष्ठानव्यतिरिक्तस्यालाभादेकत्वं भजते स च एकशब्दार्थ 
आत्मनः प्रतीचः स्वभावे पर्यवसन्नः स आत्मापि च न सत् मूर्तभूतत्रयस्वभावः 
नाप्यसत् सूक्ष्मभूतद्वयस्वभावः किंतु भूमानन्दचिदेकस्वभावो 
यस्यानुभवं गतस्तस्याशु तदवगमसमकालमेव तज्जन्मादिसर्वविक्रियारहितं 
भूमानन्दात्मकं कैवल्यं पर्यवस्यतीति तत्तात्पर्यमित्यर्थः || ४५ ||

त्रैलोक्यचेतसामन्तरालोको यः प्रकाशकः |
अनुभूतिमुपारूढः सोऽहमात्मेति निश्चयः || ४६ ||

तस्य केनाप्यननुभवादत्यन्तपरोक्षतां प्रसक्तां वारयति-त्रैलोक्येत्यादिना || ४६ 
||

त्रैलोक्यपयसामन्तर्यो रसानुभवः स्थितः |
गव्यानामब्धिजानां च सोऽयमात्मेति भारत || ४७ ||

त्रैलोक्यस्थानां पयसां जलानाम् | गोर्विकारा गव्यानि तेषां दुग्धादीनाम् | 
अब्धिजानां लवणादीनां चकारादिक्षुमध्वादीनां च जिह्वाग्रसंनिकृष्टानां यो 
रसानुभवः सोऽयमात्मैवेति न पारोक्ष्यप्रसक्तिरित्यर्थः || ४७ ||

अन्तः सर्वशरीराणां यः सूक्ष्मोनुभवः स्थितः |
मुक्तोऽनुभवनीयेन सोऽयमात्मास्ति सर्वगः || ४८ ||

अनुभवनीयेन विषयजातेन मुक्तो रहितः अतएव दुर्लक्ष्यत्वात्सूक्ष्मः || ४८ ||

समग्रपयसामन्तर्यथा घृतमिव स्थितम् |
तथा सर्वपदार्थानां देहानां संस्थितः परः || ४९ ||

सर्वपदार्थानामन्तरधिष्ठानतया देहानामन्तस्तु प्रकाशकतया च संस्थितः || 
४९ ||

सर्वाम्भोनिधिरत्नानां सबाह्याभ्यन्तरे यथा |
तेजस्तथास्मि देहानामसंस्थित इव स्थितः || ५० ||

देहान्तःस्थितिं दृष्टान्तेन विशदयति-सर्वेति | यथा सर्वरत्नानामन्तर्गतं 
तेजो बहिरपि प्रकाशयति तद्वदित्यर्थः || ५० ||

यथा कुम्भसहस्राणां सबाह्याभ्यन्तरे नभः |
जगत्त्रयशरीराणां तथात्माहमवस्थितः || ५१ ||

असंस्थित इवेत्युक्तितात्पर्यविषयमलेपकत्वं दृष्टान्तान्तरेण विशदयति-यथेति 
|| ५१ ||

मुक्ताफलशतौघानां तन्तुः प्रोतवपुर्यथा |
तथायं देहलक्षाणां स्थित आत्मास्त्यलक्षितः || ५२ ||

सर्वदेहेष्वन्तः स्थित्वान्तर्यामितया विधारकत्वेऽप्यलक्ष्यत्वे दृष्टान्तमाह##-

ब्रह्मादौ तृणपर्यन्ते पदार्थनिकुरम्बके |
सत्तासामान्यमेतद्यत्तमात्मानमजं विदुः || ५३ ||

तत्राधिष्ठानात्मना निर्विकारस्थितिर्ब्रह्मता सैव वास्तवी | या तु मुक्तासु 
तन्तुवदन्तर्यामितया स्थितिर्या च रत्नेषु प्रभावत्प्रकटजीवतया स्थितिस्ते उभे 
अध्यस्तसापेक्षे जगद्व्यवहारार्थे कल्पिते इति न वास्तवं हन्तव्यं हन्ता 
तत्प्रयुक्तपापं तत्फलप्रदो वा स्वात्मातिरिक्त इत्याशयेनाह-ब्रह्मादाविति त्रिभिः 
|| ५३ ||

तदीषत्स्फुरिताकारं ब्रह्म ब्रह्मैव तिष्ठति |
अहन्तादि जगत्तादि क्रमेण भ्रमकारिणा || ५४ ||

आत्मैवेदं जगद्रूपं हन्यते हन्ति वात्र किम् |
शुभाशुभैर्जगद्दुःखैः किमस्यार्जुन लिप्यते || ५५ ||

प्रतिबिम्बेष्विवादर्शसमं साक्षिवदास्थितम् |
नश्यत्सु न विनश्यन्तं यः पश्यति स पश्यति || ५६ ||

अध्यस्तैर्वधादिदोषैरलेपे दृष्टान्तान्तरमाह-प्रतिबिम्बेष्विति || ५६ ||

इदं चाहमिदं नेति इतीदं कथ्यते मया |
एवमात्मास्मि सर्वात्मा मामेवं विद्धि पाण्डव || ५७ ||

सर्वदेहेषु अहमहमिति प्रथमानश्चिदंश एवाहं जडदेहेन्द्रियविषयांशो 
नाहमिति विभागोक्तिरपि दर्पणप्रतिबिम्बितेष्वनेकदर्पणान्तरेषु घटादिषु 
व्यावृत्तदर्पणस्वरूपपरिचयाय दर्पणादर्पणविभागोक्तिवदेवेत्याह-इदं 
चाहमिति | इतिशब्द आद्योऽर्थविभागप्रकारपरः द्वितीयस्तूक्तिविभागप्रकारपर 
इत्यपौनरुक्त्यम् | एवं दर्प.ङ्वदेवालेपकोऽद्वय एवात्मा एवात्मा सन्नहं 
सर्वात्मास्मि || ५७ ||

इमाः सर्वाः प्रवर्तन्ते सर्गप्रलयविक्रियाः |
आत्मन्यहंताचित्तस्थाः पयःस्पन्दा इवाम्बुधौ || ५८ ||

अहंता अभिमानवृत्तिस्तद्वति चित्ते तिष्ठन्तीति तत्स्थाः || ५८ ||

यथोपलत्वं शैलानां दारुत्वं च महीरुहाम् |
तरङ्गाणां जलत्वं च पदार्थानां तथात्मता || ५९ ||

आत्मता पारमार्थिकीत्यर्थः || ५९ ||

सर्वभूतस्थमात्मानं सर्वभूतानि चात्मनि |
यः पश्यति तथात्मानमकर्तारं स पश्यति || ६० ||

अकर्तारं प्रतिबिम्बचेष्टासु दर्पणवदेवाव्यापृतमित्यर्थः || ६० ||

नानाकारविकारेषु तरङ्गेषु यथा पयः |
कटकादिषु वा हेम भूतेष्वात्मा तथाऽर्जुन || ६१ ||

नानातरङ्गवृन्दानि यथा लोलानि वारिणि |
कटकादीनि वा हेम्नि भूतान्येवं परात्मनि || ६२ ||


पदार्थजातं भूतानि बृहद्ब्रह्म च भारत |
एकमेवाखिलं विद्धि पृथक्त्वं न मनागपि || ६३ ||

दर्पणतत्प्रतिबिम्बवदेकमेव || ६३ ||

किं तद्भावविकाराणां गम्यमस्ति जगत्त्रये |
क्व ते वापि जगत्किं वा किं मुधा परिमुह्यसि || ६४ ||

यदा निर्विकारं ब्रह्मैवैकं तदा जन्मादिभावविकाराणां 
गम्यमात्माश्रयभूतं किमन्यदस्ति | ते बन्धुवधादिभावविकारा वा क्व सन्ति | 
जगदपि किं वान्यदस्ति | न किंचिदित्यर्थः || ६४ ||

इति श्रुत्वाऽभयं त्वन्तर्भावयित्वा सुनिश्चितम् |
जीवन्मुक्ताश्चरन्तीह सन्तः समरसाशयाः || ६५ ||

अन्तः अभयं ब्रह्म भावयित्वा सम्यगनुभूय || ६५ ||

निर्मानमोहा जितसङ्गदोषा अध्यात्मनित्या विनिवृत्तकामाः |
द्वन्द्वैर्विमुक्ताः सुखदुःखसंज्ञैर्गच्छन्त्यमूढाः पदमव्ययं तत् || 
६६ ||

तेषामेवोक्तलक्षणविशिष्टानां विदेहकैवल्यावाप्तिरपीत्याशयेनाह##-

इत्यार्षे श्रीवासिष्ठमहारामायणे वाल्मी० दे० मो० निर्वाणप्रकरणे पू० 
अर्जुनोपाख्याने अर्जुनोपदेशो नाम त्रिपञ्चाशः सर्गः || ५३ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे 
पूर्वार्धेऽर्जुनोपदेशो नाम त्रिपञ्चाशः सर्गः || ५३ ||

चतुःपञ्चाशः सर्गः ५४

श्रीभगवानुवाच |

भूय एव महाबाहो शृणु मे परमं वचः |
यत्तेऽहं प्रीयमाणाय वक्ष्यामि हितकाम्यया || १ ||

सुखदुःखादिसंबन्धे हेतुर्हानक्रमस्तथा |
यदालम्ब्य च तद्धानं तत्सर्वमिह कीर्त्यते || 

द्वन्द्वैर्विमुक्ताः सुखदुःखसंज्ञैस्तत्पदं गच्छन्तीत्युक्तं तत्र 
द्वन्द्वसंबन्धे को हेतुः कश्च तद्विमोक्षोपायः किमालम्ब्य 
चेत्याशङ्कापरिहारद्वारेणात्मतत्त्वमुपदेष्टुकामो भगवानुवाच-भूय एवेति 
| प्रीयमाणाय प्रीत्या श्रोतुकामाय उपदिश्यमानार्थग्रहणेन संतुष्यते च || १ ||

मात्रास्पर्शा हि कौन्तेय शीतोष्णसुखदुःखदाः |
आगमापायिनो नित्यास्तांस्तितिक्षस्व भारत || २ ||

तत्रादौ विषया एव सुखदुःखरूपा इत्यभेदभ्रमं वारयन्नाह-मात्रास्पर्शा 
इति | मीयन्ते विषया एभिरिति मात्रा इन्द्रियाणि तेषां विषयसंस्पर्शास्ते 
शीतोष्णाद्यनुभावनप्रयुक्तसुखदुःखहेतवः | अथवा स्पृश्यन्त इति स्पर्शाः 
शब्दादयः | शीतोष्णग्रहणमुदाहरणार्थम् | यथा शीतं ग्रीष्मे सुखदमुष्णं 
दुःखदं ते पुनः शिशिरे विपरीते इति न विषयाः सुखदुःखरूपा इत्यर्थः | एवं 
दुःखहेतून्प्रदर्श्य तन्निवारणोपायमाह-तांस्तितिक्षस्वेति | 
तितिक्षोक्तिर्वैराग्यस्याप्युपलक्षणम् | तथा च प्रियेषु विरज्यस्व अप्रियेषु 
तितिक्षस्वेत्यर्थः || २ ||

ते तु नैकात्मनश्चान्ये क्वाऽतो दुःखं क्व वा सुखम् |
अनाद्यन्तेऽनवयवे कुतः पूरणखण्डने || ३ ||

यया बुद्ध्या तद्विरागतितिक्षे सिध्यतस्तामाह-ते त्विति | ते मात्राः स्पर्शाश्च ते 
सुखदुःखे वा | चकारादन्यदपि | एकात्मनः 
अद्वयपूर्णानन्दस्वभावात्स्वात्मनोऽन्ये न अतः | एवंबोधादित्यर्थः | किं च 
प्रियतमधनपुत्रादिसंपदा पूर्णोऽहमिति भ्रान्त्या आभिमानिकं सुखं 
तद्वियोगाद्यप्रियसंपत्त्या खण्डितोऽहमिति दुःखं च स्यात्ते अपि निरवयवे 
पूरणखण्डनासंभवदर्शने निवर्तेते इत्याह-अनाद्यन्ते इति || ३ || 

संस्थिता स्पर्शमात्राख्या मात्रास्पर्शभ्रमात्मकः |
समदुःखसुखो धीरः सोऽमृतत्वाय कल्पते || ४ ||

यस्य स्पर्शानां विषयाणां मात्राणामिन्द्रियाणां चाख्यानमाख्या 
सत्यताप्रतीतिः संस्थिता उपशान्ता भवति स मात्रास्पर्शभ्रमात्मको जीवो धीरस्यास्तीति 
धीरस्तत्त्वदर्शी समदुःखसुखो भूत्वा अमृतत्वाय कल्पत इत्यर्थः || ४ ||

सर्वत्वादात्मनश्चैते सुभेदाः संस्थिता इव |
असद्रूपास्त्वसद्रूपं कथं सोढुं न शक्यते || ५ ||

नन्वप्रिया दुःखादयः कथं स्वं प्रतिकूलवेदनीयतास्वभावं जह्युर्येन ते 
सह्याः स्युस्तत्राह-सर्वत्वादिति | निरतिशयानन्दैकरसस्यात्मन एव सर्वत्वादेते 
दुःखादिभेदाः शोभना भेदाः सुभेदाः प्रियतमधनपुत्रादिभेदा इव संस्थिता 
न प्रतिकूलवेदनीयतां भजन्ते | प्राक्तनेन तु प्रातिकूल्यस्वभावेनासद्रूपा इत्यर्थः || 
५ ||

मनागपि न विद्यन्ते सुखदुःखे तु सर्वशः |
सर्वत्वादात्मतत्त्वस्य सत्ता कथमनात्मनः || ६ ||

तदेव स्फुटीकृत्य समर्थयति-मनागपीति || ६ ||

नासतो विद्यते भावो नाभावो विद्यते सतः |
नास्त्येव सुखदुःखादि परमात्मास्ति सर्वगः || ७ ||

नन्वसदपि दुःखाद्यात्मन्युत्पद्यते असत एव स्वकारणसमवायः स्वसत्तासंबन्ध 
आद्यक्षणसंबन्धो वा उत्पत्तिरिति कणभक्षाक्षचरणाद्युक्तिं प्रतिक्षिपति-नासत 
इति | असतो दुःखादेर्भावः सत्ता न विद्यते | सतः अभावः असत्ता च न विद्यते | 
स्वभाववैपरीत्यायोगात् | वाचारम्भणादिश्रुत्या विकारमात्रस्यासत्त्वनिश्चयात् | ननु 
सर्वविकाराणामसत्त्वे 
पिण्डाद्यन्यतमविकारानालिङ्गितप्रकृतिमृदाद्यदर्शनात्तस्याप्यसत्त्वे 
शून्यतापरिशेषः किं न स्यादिति चेन्न | विकारेष्वनुगतसद्बुद्धेर्निर्विषयत्वायोगेन 
विकारासत्त्वेऽपि शून्यपरिशेषानापत्तेः | यदि तदप्यसदेव स्यात्तर्हि घटः असन् पटः 
असन्नित्येवान्ववर्त्स्यत् | सत्सदित्येव चानुवर्तते अतस्तन्मात्रमेव परिशिष्यते | यस्तु 
विकारेषु सदिदमित्यमिमानः सोऽधिष्ठानसत्तानुवेधादेव न स्वत इति सुखदुःखादि 
नास्त्येवेत्यर्थः || ७ ||

सत्त्वासत्त्वमती त्यक्त्वा चैतयोर्जगदात्मनोः |
त्यक्त्वा न किंचिन्मध्ये च शेषे बद्धपदो भव || ८ ||

जगतः सत्त्वमतिं निरतिशयानन्दात्मनः असत्त्वमतिं च त्यक्त्वा 
तयोर्जगदात्मनोर्मध्ये अन्तराले उभयसंघटनानिमित्तं मनस्तमश्चातितुच्छमिति 
त्यक्त्वा शिष्यत इति शेषश्चिदात्मा तस्मिन् बद्धपदः प्रतिष्ठितो भव || ८ ||

न हृष्यति सुखैरात्मा दुःखैर्ग्लायति नोऽर्जुन [अत्र संधिरार्षः |] |
दृश्यदृक्चेतनात्मापि शरीरान्तर्गतोऽपि सन् || ९ ||

दृशयानि हर्षग्लान्यादीनि साक्षितया पश्यतीति दृश्यदृक् | नहि दृश्यास्ते 
दृग्धर्मा भवितुमर्हन्तीति भावः || ९ ||

जडं चित्तादि दुःखस्य भाजनं देहतां गतम् |
न चैतस्मिन्क्षते क्षीणे किंचिदेवात्मनः क्षतम् || १० ||

किं तर्हि दुःखहर्षादिभाजनं तत्राह-जडमिति | एतस्मिन् चित्तादौ || १० ||

जडं देहादि दुःखादेर्यदिदं भोक्तृसंस्थितम् |
तन्मायाभ्रममेवाङ्ग विद्ध्यबोधवशोत्थितम् || ११ ||

इदं चित्तादिघटितं जीवरूपम् || ११ ||

न किंचिदेव देहादि न च दुःखादि विद्यते |
आत्मनो यत्पृथग्भूतं किं केनातोऽनुभूयते || १२ ||

यदिदं कथयाम्यत्र तेनैवातो विनश्यति |
भ्रान्तिर्दुःखमबोधोत्था सम्यग्बोधेन भारत || १३ ||

यदिदं दुःखं तदबोधोत्थभ्रान्तिरतस्तेन सम्यग्बोधेनैव विनश्यति | अत्र 
दृष्टान्तं कथयामीत्यन्वयः || १३ ||

यथा रज्ज्वामहिभयं बोधान्नश्यत्यबोधजम् |
तथा देहादिदुःखादि बोधान्नश्यत्यबोधजम् || १४ ||

विष्वग्विश्वमजं ब्रह्म न नश्यति न जायते |
इति सत्यं परं विद्धि बोधः परम एष सः || १५ ||

कीदृशः स बोधस्तमाह-विष्वगिति | विश्वं विष्वक् पूर्णं ब्रह्मैव || १५ ||

ब्रह्माम्बुधौ तरङ्गत्वं किंचिद्भूत्वा विलीयते |
ब्रह्मावर्ते स्फुरस्यद्य ब्रह्मैवासि निरामयम् || १६ ||

अद्य बोधोदयकाले || १६ ||

यावत्कालक्रियादेशास्त्वमहंसैनिका इव |
ब्रह्मणीव परिस्पन्दा नात्र स्तः सदसद्भ्रमौ || १७ ||

कृत्स्नवाची यावच्छब्दः | कालदीनां द्वन्द्वसमासः | सदसद्भ्रमौ 
भावाभावविकल्पौ || १७ ||

जहि मानं मदं शोकं भयमीहां सुखासुखे |
द्वैतमेतदसद्रूपमेकः सद्रूपवान्भव || १८ ||

पुरुषाक्षौहिणीनां च क्षयेणानुभवात्मना |
ब्रह्मणा बृंहितं शुद्धं ब्रह्म ब्रह्ममयं कुरु || १९ ||

त्वत्करिष्यमाणपुरुषाक्षौहिणीक्षयात्मनापि ब्रह्मणैव बृंहितं अतः 
अनुभवात्मना शुद्धं ब्रह्मैव ब्रह्ममयं कुर्वित्यर्थः || १९ ||

असंविदन्सुखं दुःखं लाभालाभौ जयाजयौ |
शुद्धं [युद्ध्यन्ब्रह्मैकतां गच्छ ब्रह्माब्धिं स्पन्द भारत इति 
पाठान्तरम् |] ब्रह्मैकतां गच्छ ब्रह्माब्धिस्त्वं हि भारत || २० ||

लाभालाभसमो भूत्वा भूत्वा नूनं न किंचन |
खण्डवात इवास्पन्दी प्रकृतं कार्यमाचर || २१ ||

नूनं तत्त्वनिश्चयेन न किंचन जागतं देहादिरूपं भूत्वा | खण्डवातो 
गुहापरिच्छिन्नो वायुरिव || २१ ||

यत्करोषि यदश्नासि यज्जुहोषि ददासि यत् |
यत्करिष्यसि कौन्तेय तदात्मेति स्थिरो भव || २२ ||

सर्वक्रियाणां ब्रह्मैवेति निश्चयस्थैर्यमेव मदर्पणमित्याशयेनाह-यदिति || 
२२ ||

यन्मयो यो भवत्यन्तः स तदाप्नोत्यसंशयम् |
ब्रह्मसत्यमवाप्तुं त्वं ब्रह्मस्त्यमयो भव || २३ ||

यन्मयः यदाकारचित्तः || २३ ||

अनपेक्षफलं ब्रह्म भूत्वा ब्रह्मेति भावितम् |
क्रियते केवलं कर्म ब्रह्मज्ञेन यथागतम् || २४ ||

अपेक्षाया अभावः अनपेक्षम् | अर्थाभावेऽव्ययीभावः सर्वकामोपरमस्तद्रूपं 
फलं परमपुरुषार्थः स्वयं भूत्वा केवलं वृथा चेष्टारूपं ब्रह्मेति 
भावनाबाधितं कर्म क्रियते || २४ ||

कर्मण्यकर्म यः पश्यत्यकर्मणि च कर्म यः |
स बुद्धिमान्मनुष्येषु स चोक्तः कृत्स्नकर्मकृत् || २५ ||

यः पुमान्कर्मण्युक्तरीत्या अकर्म निष्क्रियं ब्रह्म पश्यत्यकर्मणि ब्रह्मणि 
चाविच्युतप्रतिष्ठारूपं कर्म अवश्यं कर्तव्यं पश्यति स बुद्धिमान्विवेकी स एव 
च स्वरूपतः फलतश्च कृत्स्नं पूर्णं कर्म करोतीति कृत्स्नकर्मकृदुक्तो 
विद्वद्भिरित्यर्थः || २५ ||

मा कर्मफलहेतुर्भूर्मा ते सङ्गोऽस्त्वकर्मणि |
योगस्थः कुरु कर्माणि सङ्गं त्यक्त्वा धनंजय || २६ ||

कर्मफलानि लाभादीनि हेतवः प्रवृत्तिनिमित्तानि यस्य तथाविधो मा भूः | अकर्मणि 
प्राप्तकर्माकरणेऽपि ते सङ्ग आसक्तिर्माभूत् | योगस्थः 
प्रागुक्तसिद्ध्यसिद्धिसमदृष्टिप्रतिष्ठितः || २६ ||

कर्मासक्तिमनाश्रित्य तथा नाश्रित्य मूढताम् |
नैष्कर्म्यमप्यनाश्रित्य समस्तिष्ठ यथास्थितम् || २७ ||

मूढतां तत्त्वदृष्टौ प्रमादम् || २७ ||

त्यक्त्वा कर्मफलासङ्गं नित्यतृप्तो निराश्रयः |
कर्मण्यभिप्रवृत्तोऽपि नैव किंचित्करोति सः || २८ ||

आसक्तिमाहुः कर्तृत्वमकर्तुरपि तद्भवेत् |
मौर्ख्ये स्थिते हि मनसि तस्मान्मौर्ख्यं परित्यजेत् || २९ ||

मौर्ख्ये उक्तप्रमादे स्थिते सत्यवश्यमासक्तिर्भवेदेव ततोऽनर्थपरम्परेत्यर्थः || 
२९ ||

परं तत्त्वज्ञमाश्रित्य निरासक्तेर्महात्मनः |
सर्वकर्मरतस्यापि कर्तृतोदेति न क्वचित् || ३० ||

तत्त्वदर्शनाप्रमादे तु निरासक्तेः स्वत एवाकर्तृता सिद्ध्यतीत्याह-परमिति || ३० ||

अकर्तृत्वादभोक्तृत्वमभोक्तृत्वात्समैकता |
समैकत्वादनन्तत्वं ततो ब्रह्मत्वमाततम् [ब्रह्मत्वमागतम् इति पाठः 
|] || ३१ ||

तेन च भूमिकाक्रमाद्विदेहकैवल्यान्तं सिद्ध्यतीत्याह-अकर्तृत्वादिति || ३१ ||

नानातामलमुत्सृज्य परमात्मैकतां गतः |
कुर्वन्कार्यमकार्यं च नैव कर्ता त्वमर्जुन || ३२ ||

अकार्यं प्रमादान्निषिद्धं च कुर्वन् || ३२ ||

यस्य सर्वे समारम्भाः कामसंकल्पवर्जिताः |
ज्ञानाग्निदग्धकर्माणं तमाहुः पण्डितं बुधाः || ३३ ||

समः सौम्यः स्थिरः स्वस्थः शान्तः सर्वार्थनिस्पृहः |
यस्तिष्ठति स सव्यग्रोऽप्यलमव्यग्रतां गतः || ३४ ||

सव्यग्रः सक्रियोऽपि सः | अव्यग्रतामक्रियताम् || ३४ ||

निर्द्वन्द्वो नित्यसत्त्वस्थो निर्योगक्षेम आत्मवान् |
यथाप्राप्तानुवर्ती त्वं भव भूषितभूतलः || ३५ ||

अलब्धस्य लाभो योगः लब्धस्य पालनं क्षेमस्तदुभयचिन्ताशून्यः || ३५ ||

कर्मेन्द्रियाणि संयम्यय आस्ते मनसा स्मरन् |
इन्द्रियार्थान्विमूढात्मा मिथ्याचारः स उच्यते || ३६ ||

त्यक्तसर्वकर्मणो मानसविषयासङ्गसत्त्वे दाम्भिक एव स संन्यास इत्याह##-

यस्त्विन्द्रियाणि मनसा नियम्यारभतेऽर्जुन |
कर्मेन्द्रियैः कर्मयोगमसक्तः स विशिष्यते || ३७ ||

समनस्केन्द्रियनिग्रहवतो यथाशास्त्रं व्यवहरतोऽपि 
फलासङ्गत्यागात्संन्यासफलमस्त्येवेत्याशयेन तं प्रशंसन्नाह-यस्त्विति || 
३७ ||

आपूर्यमाणमचलप्रतिष्ठं समुद्रमापः प्रविशन्ति यद्वत् |
तद्वत्कामा यं प्रविशन्ति सर्वे स शान्तिमाप्नोति न कामकामी || ३८ ||

तस्मान्निगृहीतसर्वेन्द्रियस्य संन्यासिन एव सर्वकामोपरमात्परमपुरुषार्थो 
नान्यस्येत्युपसंहरति-आपूर्यमाणमिति | यद्वत् आपो नद्य आपूर्यमाणं 
समुद्रं प्रविशन्ति तद्भावमापन्ना विलीयन्ते तद्वदचले ब्रह्मणि प्रतिष्ठा यस्यतं 
संन्यासिनं सर्वे कामा मिथ्यात्वबुद्धिबाधितविषयाः सन्तः प्रविशन्त्यात्मन्येव 
विलीयात्ममात्रतामापद्यन्ते स एव सर्वानर्थशान्तिलक्षणं मोक्षमाप्नोति न तु 
काम्यन्त इति कामा विषयास्तत्कामनाशील इत्यर्थः || ३८ ||

इत्यार्षे श्रीवासिष्ठमहारामायणे वाल्मी० दे० मो० निर्वाणप्रकरणे पू० 
अर्जुनोपाख्याने आत्मज्ञानोपदेशो नाम चतुष्पञ्चाशः सर्गः || ५४ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे पूर्वार्धे 
आत्मज्ञानोपदेशो नाम चतुष्पञ्चाशः सर्गः || ५४ ||

पञ्चपञ्चाशः सर्गः ५५

श्रीभगवानुवाच |

न कुर्याद्भोगसंत्यागं न कुर्याद्भोगभावनम् |
स्थातव्यं सुसमेनैव यथाप्राप्तानुवर्तिना || १ ||

देहनाशेऽप्यनाशात्मा मूढतत्त्वज्ञयोः समः |
मूढो जन्मादिभाग् भ्रान्त्या ज्ञस्तु नेत्यत्र वर्ण्यते || 

भुज्यन्त इति भोगा देहधारणहेतवोऽन्नपानादयस्तेषां संत्यागं न कुर्यात् | 
हितमितमेध्याशनाद्युपादद्यादित्यर्थः | भोगानां भावनं चिन्तां 
तत्सौष्ठवसंपादनव्यसनितां च न कुर्यात् | तल्लाभालाभादिषु सुसमेनैव 
स्थातव्यमित्यर्थः || १ ||

अनात्मन्यात्मतां देहे मा भावय भवात्मनि |
आत्मन्येवात्मतां सत्ये भावयाऽभवरूपिणि || २ ||

एवं देहात्मभावनापि न कार्येत्याह-अनात्मनीति | भवात्मनि 
जन्मादिविक्रियास्वभावे || २ ||

देहनाशे महाबाहो न किंचिदपि नश्यति |
आत्मनाशो हि नाशः स्यान्न चात्मा नश्यति ध्रुवः || ३ ||

न हि शीर्यत्यचित्तात्मा त्यक्तसर्वपरिग्रहः |
कर्मण्यभिप्रवृत्तोऽपि नैव किंचित्करोति सः || ४ ||

उक्तेऽर्थे अशीर्यो न हि शीर्यते इति श्रुतिं प्रमाणयन्नाभिमानिकपरिग्रह एव 
शीर्णतादिदेहधर्माणामात्मनि प्रसञ्जकः तत्त्यागे तु न शीर्णतादिप्रसक्तिरित्याह##-
युद्धादौ || ४ ||

आसक्तिमाहुः कर्तृत्वमकर्तुरपि तद्भवेत् |
मौर्ख्यस्थिते हि मनसि तस्मान्मौर्ख्यं परित्यजेत् || ५ ||

मौर्ख्यस्थिते अज्ञतापन्ने || ५ ||

परं तत्त्वज्ञमाश्रित्य निरासक्तेर्महात्मनः |
सर्वकर्मरतस्यापि कर्तृतोदेति न क्वचित् || ६ ||

तत्रोपायमाह-परमिति || ६ ||

अविनाशमनाद्यन्तमात्मानमजरं विदुः |
नश्यत्यात्मेति दुर्बोधो मा तवास्त्विह [तवास्त्वतिदुःखद इति पाठः |] 
दुःखदः || ७ ||

न तथा परिपश्यन्ति विदितात्मान उत्तमाः |
पश्यन्त्यनात्मनात्मानं स्वमात्मन्यात्ममानिनः || ८ ||

तथा आत्मा नश्यतीत्येवंप्रकारेण न परिपश्यन्ति | कुतो न पश्यन्ति | यतस्ते 
आत्मन्येवाअत्ममानिनः स्वमात्मानमनात्मदेहादिरूपं न पश्यन्तीत्यर्थः || ८ ||

अर्जुन उवाच |

एवं चेत्त्रिजगन्नाथ मूढानामपि मानद |
देहनाशे समुत्पन्ने इष्टं नष्टं न किंचन || ९ ||

नन्वेवं सति मूढा देहाद्यात्मबुद्ध्या पश्यन्तु नाम तथापि तेषां तन्नाशे 
आत्मनाशो नास्त्येवेति मरणादिर्नानर्थः स्यादित्यर्जुनः शङ्कते-एवं चेदिति | 
इष्टं प्रियतमं वस्तु न किंचन नष्टम् | दृष्टं इति पाठे 
यथार्थदृष्टिगम्यम् || ९ ||

श्रीभगवानुवाच |

एवमेतन्महाबाहो न किंचिन्नश्यति क्वचित् |
आत्मैवास्त्यविनाशात्मा किं तस्य क्व विनश्यति || १० ||

इष्टापत्त्या भगवान्परिहरति-एवमेतदित्यादिना || १० ||

इदं नष्टमिदं युक्तमिति मोहभ्रमाद्दते |
अन्यत्तथा न पश्यामि वन्ध्यास्त्रीतनयं यथा || ११ ||

कथं तर्हि देहनाशपुत्रलाभादेरनर्थत्वमर्थत्वं वा तेषां तत्राह-इदमिति | 
युक्तं लब्धम् | स्वप्नेपि पुत्रमरणजन्मभ्रमादनर्थादिव्यवहारदर्शनादिति 
भावः || ११ ||

नासतो विद्यते भावो नाभावो विद्यते सतः |
उभयोरपि दृष्टोऽन्तस्त्वनयोस्तत्त्वदर्शिभिः || १२ ||

अतएव सतोऽसत्त्वविरोधान्न देहादेः सत्त्वमिति प्रागुक्तमित्याह-नासत इति | उभयो 
सदसतोः | सत्सदेव असदसदेव न स्वभावविपर्यय इति अन्तो 
निर्णयस्तत्त्वदर्शिभिर्दृष्टो न मूढैरित्यर्थः || १२ ||

अविनाशि तु तद्विद्धि येन सर्वमिदं ततम् |
विनाशमव्ययस्यास्य न कश्चित्कर्तुमर्हति || १३ ||

एवं यत्सत्तदविनाशि यद्विनाशितदसदेवेति नासतो बन्धुदेहादेर्युद्धे नाशे 
कश्चिदनर्थ इत्याशयेनाह-अविनाशीति द्वाभ्याम् || १३ ||

अन्तवन्त इमे देहा नित्यस्योक्ताः शरीरिणः |
अनाशिनोऽप्रमेयस्य तस्माद्युध्यस्व भारत || १४ ||

आत्मा चैकोऽस्ति न द्वित्वमसतः संभवः कुतः |
अविनाशस्त्वनन्तोऽसौ सतो नाशो न विद्यते || १५ ||

अद्वयत्वाद्विनाशकाप्रसिद्धेरपि नात्मनाशप्रसक्तिरित्याह-आत्मेति || १५ ||

द्वित्वैकत्वपरित्यागे शेषं यत्परिशिष्यते [यदवशिष्यते इति पाठः |] |
शान्तं सदसतोर्मध्यं तदस्तीह परं पदम् || १६ ||

एकत्वं कारणं सच्छब्दवाच्यं द्वित्वं कार्यमसदनृतं 
तयोर्मध्यमान्तरमधिष्ठानसन्मात्रम् || १६ ||

अर्जुन उवाच |

तन्मृतोऽस्मीति भगवन्किंकृता तु  नृणां स्थितिः |
कथं स्थितौ च लोकानां तौ स्वर्गनरकौ प्रभो || १७ ||

एवमपरिच्छिन्नस्यात्मनो मरणादिपरिच्छेददुःखादिभ्रमे को हेतुरित्यर्जुनः 
पृच्छति-तदिति | तत्तर्हि | किंकृता केन हेतुना प्राप्ता | स्थितिर्नियतिः | तस्यां च 
स्थितौ स्वर्गः सुखं नरको दुःखं च किंकृतौ || १७ ||

श्रीभगवानुवाच |

भूमिरापोऽनलो वायुः खं मनो बुद्धिरेव च |
एतत्तन्मात्रजालात्मा जीवो देहेषु तिष्ठति || १८ ||

एतेभ्यो भूतेभ्यः समुत्थाय तान्येवानु विनश्यति इति श्रुतितात्पर्येण 
भगवान्समाधत्ते-भूमिरिति | 
पञ्चभूतमात्रानिर्मितमनोबुद्ध्यादिघटितव्यष्टिसमष्टिस्थूल##-
जन्ममरणसुखदुःखादिभ्रमनियतिनिमित्तमित्यर्थः || १८ ||

स कृष्यते वासनया रज्ज्वेव पशुपोतकः |
स तिष्ठति शरीरान्तः पञ्जरे विहगो यथा || १९ ||

तस्य विचित्रदेहपरिग्रहे तत्तदनुरूपचेष्टावैचित्र्ये च निमित्तमाह-स इति || १९ ||

स कालदेशतो देहाज्जर्जरत्वमुपागतात् |
वासनावशतो याति प्लक्षपर्णाद्रसो यथा || २० ||

पूर्वदेहाद्देहान्तरगमनेऽपि वासनैव निमित्तमित्याह-स इति || २० ||

श्रोत्रं चक्षुः स्पर्शनं च रसनं घ्राणमेव च |
गृहीत्वैतानि संयाति वायुर्गन्धानिवाशयात् || २१ ||

आशेते अस्मिन्नित्याशयः पूर्वशरीरं पुष्पादि च तस्मात् || २१ ||

वासनावत्त्वमेवास्य देहो नेतरयुक्तिजः |
क्षीयते वासनात्यागे क्षीणे भवति तत्पदम् || २२ ||

अतएवास्य स्थूलदेहोऽपि वासनात्मक एव चिरानुवृत्त्या स्थौल्यभ्रम इत्याशयेनाह##-

वासनावान्परापुष्टो भूत्वा भ्राम्यति योनिषु |
जीवो भ्रमभराभारो मायापुरुषको यथा || २३ ||

परेणात्मभूतेनैवान्नपानादिना आपुष्टः अथवा वासनावांल्लिङ्गदेहः परेण 
परमात्मना अवच्छेदप्रतिबिम्बभावाभ्यां द्वैगुण्येन प्रवेशादापुष्टः | 
अभिव्यक्तो भूत्वेत्यर्थः | मायया ऐन्द्रजालिकपुरुषो यथा खे भ्राम्यति तद्वत् | 
भ्रमभरमाविभर्तीति कर्मण्यण् || २३ ||

अक्षस्वभावानखिलाञ्छरीराद्वासनावशः |
जीवो गृहीत्वा संयाति पुष्पाद्गन्धमिवानिलः || २४ ||

श्रोत्रं चक्षुः स्पर्शनं चेति यदुक्तं तद्विवृणोति-अक्षस्वभावानिति | 
स्वभावान् शब्दादिग्रहणशक्तीः || २४ ||

देहो निस्पन्दतामेति जीवे कौन्तेय निर्गते |
निस्पन्दावयवाभोगः शान्तवात इव द्रुमः || २५ ||

तदेव लोके मरणं प्रसिद्धमित्याह-देह इति || २५ ||

अचेष्टं छेदभेदादिदोषैरायात्यदृश्यताम् |
मृत इत्युच्यते तेन देहो विगतजीवितः || २६ ||

स जीवः प्राणमूर्तिः खे यत्र यत्रावतिष्ठते |
तं तं स्ववासनाभ्यासात्पश्यत्याकारमाततम् || २७ ||

खे चिदाकाशे भूताकाशे वा यत्र यत्र यस्मिन् यस्मिन् देहदेशकालभोग्याद्याकारे 
अवतिष्ठते भोजकादृष्टोद्भावितवारानो भवति तं तमाकारं पश्यति || २७ ||

अयं देहो हि जीवेन त्वसन्नेवावलोकितः |
अस्य नाशे त्वमप्येवं पश्य मा वा सुषुप्तवत् || २८ ||

अस्य देहस्य नाशेऽप्येवमसत्त्वं पश्य | अथवा सुषुप्तवद्देहं तन्नाशं 
तदसत्त्वं च मा पश्य | यथा सुषुप्तो न किंचित्पश्यति तद्वदित्यर्थः || २८ ||

यथैव पश्यत्याकारांस्तेषां नाशांस्तथैव सः |
आदिसर्गे भावनया किलैष्वेवं विभावतः || २९ ||

प्रतियोगिनां वासनाकल्पितत्वे तन्नाशानामपि तादृशत्वमेवादिसर्गादारभ्य 
कॢप्तमित्याह-यथैवेति | आदिसर्गे हि चतुर्मुखेन एषु सर्गेषु गवाश्वाद्याकारेषु 
भावनया पूर्वसर्गानुभववासनयैव विभावतो विभावनाया वशादेवंरूपं 
कल्पितं नतु मृद्दण्डाद्यादाय कुलालवत्किंचिन्निर्मितम् | किलेतु 
श्रुतिपुराणप्रसिद्धौ || २९ ||

झटित्युद्भवकाले हि यद्यथा दृश्यते पुरः |
आनिपातं तदेवास्या अविनाभाविसंविदः || ३० ||

ननु उत्पत्तिकाले जगद्वासनामयं मिथ्याभूतमस्तु स्थितिकाले 
त्वर्थक्रियासमर्थत्वात्सर्वजनीनरात्यतानुभवाच्च वास्तवमेवेत्याशङ्क्याह##-
सत्यं वा पुरो दृऽस्यते आविनाशं तदेव तथास्वभावमेव भवति न 
स्वभावान्तरं भजते | अस्यास्तदधिष्ठानभूतायास्तदविनाभाविसंविदो 
यथोत्पन्नरूपस्थितिहेतुत्वात्संविद्विनाभावेन तेषां सत्ताया अदर्शनाच्चेति भावः || 
३० ||

प्राक्तनं वासनामूलं पुरुषार्थेन जीयते |
यत्नेनाद्यतनेनाशु ह्यस्तनायतनं यथा || ३१ ||

देहाद्याकाराणां वासनामयत्वमस्तु किं ततस्तत्राह-प्राक्तनमिति | 
अशुभवासनाकल्पितदेहाद्याकारस्य शुभवासनाभ्यासप्रसूतब्रह्माकारवृत्त्या 
समूलनाशस्तत्फलमिति भावः | पुरुषार्थेन 
श्रवणमननादिपुरुषप्रयत्नजनितेनाखण्डाकारज्ञानेन जीयते बाध्यते | 
अद्यतनेन प्रायश्चित्तादियत्नेन ह्यस्तनमायतनमधर्मानुष्ठानं यथा जीयते 
तद्वत् | अद्यतनेन दाहयत्नेन ह्यस्तनमायतनं तृणगृहं यथा नाश्यते 
तद्वदिति वा || ३१ ||

य एव पुरुषार्थेन दृष्टो बलवता क्षणात् |
पूर्वोत्तरविशेषांशः स एव जयति स्फुटम् || ३२ ||

ननु बहूनां ज्ञानाय यतमानानां प्रयत्नः प्रबलाभिः 
पूर्वतनकामक्रोधादिवासनाभिर्विनाश्यमानो दृश्यत इति नोत्तरत्वं प्राबल्ये 
हेतुरिति चेत्तत्राह-य एवेति | धर्मार्थकाममोक्षेषु मध्ये य एव ममायं 
पुरुषार्थ आवश्यक इत्यभिनिवेशेन दृष्टः स एव पूर्वोत्तरप्रयत्नयोर्विशेषांशो 
जये प्रयोजकः | तहा च तेषां मोक्षाभिनिवेशमान्द्याद्भोगाभिनिवेशदार्ढ्याच्च 
पराभव इति भावः || ३२ ||

अपि स्फुटति विन्ध्याद्रौ वाति वा प्रलयानिले |
पौरुषं हि यथाशास्त्रमतस्त्याज्यं न धीमता || ३३ ||

अतएव शास्त्रीये प्रयत्ने दृढाभिनिवेशः कार्य इत्याह-अपीति || ३३ ||

नरकस्वर्गसर्गादिवासनावशतोऽभितः |
प्रपश्यति चिराभ्यस्तं जीवो जरठमोहधीः || ३४ ||

तन्मान्द्ये पूर्ववासनावैचित्र्यात्सुखदुःखानर्थपरम्परा सर्वतो 
दुर्वारैवेत्याशयेनाह-नरकेति | जरठमोहधीः अनाद्यज्ञानमूढबुद्धिः || ३४ 
||

अर्जुन उवाच |

नरकस्वर्गसर्गादिसंभ्रमेषु जगत्पते |
किमस्य कारणं ब्रूहि जीवस्य जगतः स्थितेः || ३५ ||

तमेवाशयं अज्ञो जन्तुरनीशोऽयमात्मनः सुखदुःखयोः | ईश्वरप्रेरितो 
गच्छेत्स्वर्गं वा नरकं तु वा || इति 
व्यासवाक्यादिप्रसिद्धकारणान्तरसंदेहनिरासेन स्फुटं जिज्ञासुरर्जुनः 
पृच्छति-नरकेति | जगतः स्थितेः स्थितिनिमित्तस्यास्य जीवस्य || ३५ ||

श्रीभगवानुवाच |

स्वप्नोपमाना तेनेह श्रेयसे वासना क्षयः |
चिराभ्यासवशात्प्रौढा संसारभ्रमकारिणी || ३६ ||

न हेत्वन्तरं संभावनीयमीश्वरकामकर्मादीनामपि वासनानुसारेणैव 
सुखदुःखप्रापकत्वाद्वासनैवासाधारणी चिराभ्यासनिरूढा संसृतिहेतुरिति 
तत्क्षय एव परमपुरुषार्थार्थिना सर्वप्रयत्नैः कार्य इत्याशयं 
स्फुटीकुर्वन्भगवानाह-स्वप्नेति | शास्त्रीयप्रयत्नं विना 
चिराभ्यासवशात्प्रौढा स्वप्नोपमाना वासनैव येन हेतुना संसारभ्रमदायिनी 
तेन हेतुना तत्त्वज्ञानाभ्यासेन समूलवासनाक्षयः श्रेयस इत्यन्वयः || ३६ ||

अर्जुन उवाच |

किमुत्था देवदेवेश क्षीयते वासना कथम् |

श्रीभगवानुवाच |

मौर्ख्यमोहसमुत्थाना त्वनात्मन्यात्मभावना |
आत्मज्ञानान्महाबोधाद्विलयं याति वासना || ३७ ||

वासनामूलं ज्ञातुकामोऽर्जुनः पृच्छति-किमुत्थेति | अज्ञानमेव तन्मूलं 
ज्ञानादेव समूलतन्नाश इति भगवानाह-मौर्ख्येति || ३७ ||

भावितात्मासि कौन्तेय सत्यं विज्ञातवानसि |
अयं सोहं जना एते मयेति त्यज वासनाम् || ३८ ||

तत्र विचारादात्मस्वरूपपरिचयस्ते वृत्तस्तदार्ढ्येन 
देहतत्संबन्धिबन्ध्वादिष्वहंममेति | वासनाक्षयमात्रं कर्तव्यं परिशिष्यत 
इत्याह-भावितेति || ३८ ||

अर्जुन उवाच |

वासनाविलये जीवो विलीनो भवति स्वयम् |
यो हि यत्सत्तयोच्छूनस्तन्नाशात्स विलीयते || ३९ ||

ननु वासनामयमेव लिङ्गं तत्प्रतिबिम्बो जीवस्तदुत्थस्तस्य वासनाक्षये क्षय एव 
स्यादित्यनर्थायैव तत्त्वज्ञानं वासनाक्षयश्चेत्याशयेनार्जुनः शङ्कते##-

जीवे विलयमायाते देशकालान्यथाकृतौ |
कोऽसौ भाजनतामेति जन्मनो मरणस्य च || ४० ||

जन्मनः परमानन्दाविर्भावलक्षणपरमपुरुषार्थस्य मरणस्य 
आत्यन्तिकानर्थनाशस्य च को भाजनतामेति न कश्चिदिति लक्षणया व्याख्येयम् | 
प्रसिद्धजन्ममरणे तु न ग्राह्ये | तत्त्वज्ञस्य समूलवासनानाशे 
तत्प्रसक्त्यभावात्पूर्वापरग्रन्थाननुगुणत्वाच्च || ४० ||

श्रीभगवानुवाच |

स्वयं कल्पितसंकल्पमात्मरूपं यदविलम् |
तदेव वासनाकारं जीवं विद्धि महामते || ४१ ||

भवेदयं दोषो यदि प्रतिबिम्बमात्रसंसारी जीवः स च बिम्बादन्यो 
भूतमात्राधीनजन्मादिदेशकालभेदभिन्न इत्यभ्युपगतं स्यात् | नत्वेवं किंतु 
ब्रह्मैव परमार्थतः शुद्धमनृतया स्वाविद्यया पिहितं स्वतत्त्वमजानत् 
स्वात्मन्येव जीवजगद्भेदकल्पनया संसरतीव तदेव शास्त्रीयश्रवणादिप्रयत्नेन 
स्वतत्त्वं बुद्धा सवासनाविद्यां विधूय स्वस्वभावेऽवतिष्ठते सैवास्य मुक्तिरिवेति 
श्रौतः सिद्धान्तः | तत्र तु न कश्चित्वदुद्भावितो दोष इत्याशयेन 
भगवान्समाधत्ते-स्वयमित्यादिना || ४१ ||

अनायत्तमसंकल्पमात्मरूपं यदव्ययम् |
प्रबोधाद्वासनामुक्तं तन्मोक्षं विद्धि भारत || ४२ ||

अनायत्तमनन्याधीनम् || ४२ ||

जीवन्नेव महाबाहो तत्त्वं प्रेक्ष यथास्थितम् |
वासनावागुरोन्मुक्तो मुक्त इत्यभिधीयते || ४३ ||

सा च समूलवासनामुक्तिर्यावद्देहधारणं जीवन्मुक्तिरिति प्रसिद्धा इहैव 
त्वयाप्यनुभवितुं शक्येति न मुक्तिफलभाजि संशयः कार्य इत्याशयेनाह##-

यो न निर्वासनो नूनं सर्वधर्मपरोऽपि सः |
सर्वज्ञोऽप्यभितो बद्धः पञ्जरस्थो यथा खगः || ४४ ||

स च मोक्षो न कर्मभिर्न बाह्यविषयगोचरपाण्डित्यैर्वा लभ्यः किं 
त्वात्मज्ञानेनैवेत्याशयेनाह-य इति || ४४ ||

दुर्दर्शनस्य गगने शिखिपिच्छिकेव सूक्ष्मा परिस्फुरति यस्य तु वासनान्तः |
मुक्तः स एव भवतीह हि वासनैव बन्धो न यस्य ननु तत्क्षय एव मोक्षः || ४५ ||

उक्तसमाधानं संक्षिप्योपसंहरति-दुर्दर्शनस्येति | 
स्वमायापिहितत्वाद्दुर्दर्शनस्य अनयस्य अप्राप्तवेदान्तप्रमाणस्य यस्य 
परमात्मनो गगने ऐन्द्रजालिकशिखिपिच्छिकेव नाना भ्रमदायिनी सूक्ष्मवासना 
अन्तः परिस्फुरति जीवजगदाकारेण प्रथते स एव तु अधिकारिशरीरे वेदान्तनयं 
प्राप्योत्पन्नतत्त्वज्ञानः समूलवासनाबन्धान्मुक्तो भवति | इहास्मिन्परमात्मनि | 
ननु [इहं हेत्वर्थकम् |] यतः समूला वासनैव बन्धस्तत्क्षय एव 
मोक्षश्चेत्यर्थः || ४५ ||

इत्यार्षे श्रीवासिष्ठमहारामायणे वा० दे० मो० निर्वाणप्रकरणे पू० अर्जुनोपाख्याने 
जीवतत्त्वनिर्णयो नाम पञ्चपञ्चाशः सर्गः || ५५ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे पूर्वार्धे 
जीवतत्त्वनिर्णयो नाम पञ्चपञ्चाशः सर्गः || ५५ ||

षट्पञ्चाशः सर्गः ५६

श्रीभगवानुवाच |

इति निर्वासनत्वेन जीवन्मुक्ततयार्जुन |
अन्तः शीतलतामेत्य बन्धुदुःखमलं त्यज || १ ||

जीवन्मुक्तिप्रतिष्ठाऽस्मिन्नर्जुनायोपदिश्यते |
चित्सत्तत्त्वं जगद्रूपं मनश्चित्रं च विस्तरात् || 

बन्धुदुःखं बन्धुवधदुःखम् || १ ||

जरामरणनिःशङ्क आकाशविशदाशयः |
त्यक्तेष्टानिष्टसंकल्पो वीतरागो भवानघ || २ ||

प्रवाहपतितं कार्यमिदं किंचिद्यथागतम् |
कुरु कार्याणि कर्माणि न किंचिदिह नश्यति || ३ ||

प्रवाहपतितं शिष्टव्यवहारपरम्परागतं कार्यमवश्यकर्तव्यमिदं 
युद्धमन्यानि चावश्यकानि यागदानादीनि कर्माणि कुरु न काचित्तेन तत्त्वबोधस्य 
क्षतिरित्यर्थः || ३ ||

प्रवाहपतितं कर्म स्वमेव क्रियते तु यत् |
जीवन्मुक्तस्वभावोऽयं सा जीवन्मुक्तता तथा || ४ ||

स्वं स्वधर्मरूपमेव | सा प्रसिद्धा जीवन्मुक्तता तथा तादृश्येव न 
देहचेष्टामात्रत्यागरूपेत्यर्थः || ४ ||

इदं कर्म त्यजामीदमाश्रयामीति निर्णयः |
मूढस्य मनसो रूपं ज्ञानिनस्तु समा स्थितिः || ५ ||

प्रवाहपतितं कर्म कुर्वन्तः शान्तचेतसः |
जीवन्मुक्ताः सुषुप्तस्थाः स्फुरन्त्यत्र सुषुप्तवत् || ६ ||

सुषुप्ता इव स्वात्मनि निःसंकल्पास्तिष्ठन्तीति सुषुप्तस्थाः 
सुषुप्तात्मवन्निर्विशेषस्वयंज्योतिरात्ममात्रावशेषाः स्फुरन्ति || ६ ||

स्थिरां संस्थितिमायान्ति कूर्माङ्गानीव सर्वशः |
इन्द्रियाणीन्द्रियार्थेभ्यो हृदि यस्य स्वभावतः || ७ ||

अन्यदपि सुषुप्तिसाम्यं जीवन्मुक्तस्य लक्षणेस्तीऽत्याह-स्थिरामिति | 
ज्ञानबाधितत्वात्तुच्छेभ्य इन्द्रियार्थेभ्यो विषयेभ्यः स्वतः प्रयत्नं विनैव 
व्यावृत्तानीन्द्रियाणि यस्य हृदि हृत्स्थे परमात्मनि मनसा सह स्थिरां निश्चलां 
संस्थितिमैकरस्येन स्थैर्यमायान्ति | यथा कूर्मस्य शिरःपादाद्यङ्गानि अल्पेऽपि 
विक्षेपे झटित्येवान्तः प्रविशन्ति तद्वत् | स तथाविधो जीवन्मुक्त इत्यर्थः || ७ ||

विश्वात्मनि तथा विश्वं कालत्रयमयोदितम् |
अभित्ति त्रिजगच्चित्रं कुरुते चित्तचित्रकृत् || ८ ||

कथं तर्हि जीवन्मुक्ताः व्यवहारकाले जगत् पश्यन्तीति 
चेन्मनोराज्यपरिकल्पितनिर्मित्तिकचित्रवैचित्र्यवदेवेति प्रदर्शनाय 
जगत्सर्वमासर्गान्तं मनोरचितचित्ररूपेण वर्णयितुमुपक्रमते-विश्वात्मनीति | 
चित्तलक्षणश्चित्रकृत् शिल्पी विश्वाधिष्ठाने आत्मनि तथा तेन तेन 
सर्वजनप्रसिद्धानन्तवैचित्र्येण विश्वं कृत्स्नं अभित्ति भित्तिरहितं त्रिजगच्चित्रं 
कुरुते इत्यन्वयः || ८ ||

व्योम्नि व्योमात्मकमपि प्रस्फुटं वृत्तिवर्तिभिः |
चित्तचित्रकरेणादौ चित्रं चित्रं वितानितम् || ९ ||

व्योम्नि अज्ञानाकाशे व्योमात्मकमज्ञानमात्रस्वरूपत्वात्प्रथितुमयोग्यमपि 
साभासान्तःकरणवृत्तिलक्षणवर्तिकाभिः प्रस्फुटमभिव्यक्तं चित्रमद्भुतं 
चित्रं वितानितं विस्तारितम् || ९ ||

पश्चाद्भित्तिः कृता व्योमरूपा चासावहो भ्रमः |
अपूर्वैवातिमायेयं तृणकुड्यमयी शुभा || १० ||

अद्भुतत्वमेव प्रसिद्धचित्रवैधर्म्येण दर्शयति-पश्चादिति | समष्टिमनसा 
सत्यसंकल्पत्वात्संकल्पसमकालमेव जगच्चित्रं कृतं ततः 
पश्चाद्भित्तिस्तदाधारः कृता व्योमरूपा अमूर्ताकाशरूपाचित्रधारणे 
अयोग्यैवेत्याश्चर्यं अत एवायं भ्रम इत्यर्थः | अहो भ्रम इति पदयोरर्थं 
क्रमात्प्रपञ्चयति-अपूर्वैवेत्यादिना | इयं विरचना अपूर्वैव अतिशयिता माया 
अतिमाया | तृणकुड्यमिवात्यन्तमसारापि भ्रान्तदृशा शुभा || १० ||

न मनागपि भेदोऽस्ति स्फुटमप्युपलब्धयोः |
इमा या उपलक्ष्यन्ते भित्तयश्चित्तचित्रजाः || ११ ||

आश्चर्यान्तरं दर्शयति-न मनागपीति | प्रसिद्धेषु चित्रेषु चित्रेभ्यो भिन्ना 
भित्तयो भवन्ति | इमास्तु याश्चित्तचित्रजा व्योमादिभित्तय उपलक्ष्यन्ते तासां 
स्फुटमप्युपलब्धयोराधाराधेययोश्चित्तत्वाविशेषान्मनागपि भेदो 
नास्तीत्याश्चर्यमित्यर्थः || ११ ||

व्योम्नः शून्यतमा विद्धि तास्तामरसलोचन |
क्षणेन चेतसि यथा भ्रान्तौ लोकक्षयोदयौ || १२ ||

अहो भ्रम इत्यत्राहो इत्यंशं प्रपञ्च्य भ्रम इत्यंशं प्रपञ्चयति-व्योम्न 
इत्यादिना | ता मनश्चित्ररचनाः व्योम्नः शून्यतमाः अत्यन्तासत्या इति यावत् | हे 
तामरसलोचन | तत्र क्षणिकस्वप्नजगत्त्रयं दृष्टान्तमाह-क्षणेनेति | 
घटिकायाः षष्ठो भागः क्षणः || १२ ||

आत्मा जगत्तथैवेदं सबाह्याभ्यन्तरं नभः |
चिरंतनमनोराज्यं यत्तस्मात्किल सत्यता || १३ ||

आत्मा मनस्तत्कार्यं जगच्च तथा स्वप्रवदेव नभः शून्यमसदेवेत्यर्थः | 
कुतस्तर्हि जनानां सत्यताप्रतीतिस्तत्राह-चिरंतनेति | चिरानुवृत्तत्वादित्यर्थः | 
किलेति नेदं तत्त्वमिति सूचनाय || १३ ||

किं त्वनालोकितेऽपि स्यात्सत्यं नास्त्येव विभ्रमे |
क्रमेणालोकतः सत्यमालोकेन विलीयते || १४ ||

किं तर्हि तत्त्वं तदाह-किं त्विति | विभ्रमे भ्रान्तिकल्पितपदार्थजाते यत् 
सत्यसंकल्पत्वं कालत्रयेऽपि नास्त्येव तत् अनालोकिते तत्त्वतः अदृष्टे तत्त्वज्ञानात्प्राक् 
किं स्यादपि | न स्यादेवेत्यर्थः | यत्तु वसन्तादिकालक्रमेण बाल्याद्यवस्थाक्रमेण 
षड्भावविकारक्रमेण वा आलोकनादर्थक्रियासामर्थ्यलक्षणमन्यद्वा 
व्यावहारिकसत्यत्वं प्रसिद्धं तत्तत्त्वदर्शनलक्षणेनालोकेन विलीयते | यथा 
सौरालोकेन दृश्यमानं शरदभ्रमण्डलं तेनैव शोष्यमाणं विलीयते 
तद्वदिति परेणान्वयः || १४ ||

दृश्यमानमपि क्षामं शरदीवाभ्रमण्डलम् |
चित्तचित्रकृतश्चित्रे संस्थिताश्चित्रपुत्रिकाः || १५ ||

एवं मनश्चित्रस्य भ्रान्तिमात्रत्वेन बन्धुवधादिक्लेशमालिन्यं युक्तमित्याह##-

भित्त्यभावादनाकारा बहिस्त्रिभुवनादिकाः |
न ताः सन्ति न वासि त्वं किं केन परिरोध्यते || १६ ||

परिरोध्यते हन्यते || १६ ||

रोध्यरोधकसंमोहं त्यक्त्वा खे विमलो भव |
प्रवृत्तिरेव न व्योम्नः प्रवृत्तिश्चैव खात्मिका || १७ ||

रोध्यरोधकसंमोहं वध्यघातकभ्रमं तत्प्रयुक्तशोकमालिन्यमिति यावत् | खे 
ब्रह्माकाशे | यतो व्योम्नश्चिदाकाशस्य वधादिप्रवृत्तिरेव नास्ति | या तु प्रातिभासिकी 
प्रवृत्तिः सा च खात्मिका ब्रह्माकाशरूपैव || १७ ||

अतः कालक्रियाकुड्यकलादिविमलं नभः |
चित्तसंस्थं यथा चित्रं सरूपमखिलात्मकम् || १८ ||

कला चित्ररचनाकौशलं आदिपदात्तद्वैचित्र्यभेदाच्च विमलं नाभो ब्रह्मैव | यथा 
चित्तसंस्थं मनोराज्यचित्रमखिलप्रपञ्चात्मकमपि शून्यत्वान्नभःस्वरूपं 
तथा परिदृश्यमानमपि जगद्व्योम्नः शून्यतममित्युत्तरेणान्वयः || १८ ||

व्योम्नः शून्यतमं विद्धि तथेदमखिलं जगत् |
चित्तभित्तौ कृतं चित्रं यच्चिच्चित्रकरेण तत् || १९ ||

इदानीमज्ञाता चिदेव चित्रकरश्चित्तं तु तद्भित्तिरित्युत्प्रेक्षणेऽपि शून्यत्वमेव 
पर्यवस्यतीत्याह-चित्तेति || १९ ||

सर्वशून्यतया व्योम्नो मनागपि न भिद्यते |
यथा प्रकचतश्चित्ते जगन्निर्माणसंक्षयौ || २० ||

तत्रापि मनोराज्यक्षणिकजगदेव दृष्टान्त इत्याह-यथेति || २० ||

क्षणेनैव तथैवेमौ भुविस्थाविति विद्धि हे |
अद्य क्षीणा मनोराज्ये नानानुभवनात्मनि || २१ ||

तव नानानुभवनात्मनि मनोराज्ये क्षणभावितमोहेन परिकल्पिता 
वध्यघातकभावादिकल्पना अद्य मदुपदेशात्क्षीणा || २१ ||

क्षणभावितमोहेन कल्पना परिकल्पिता |
असदेव मनोराज्यं कर्तुं शक्तं यथा मनः || २२ ||

ननु क्षणभावितमोहेन कथमनाद्यनन्तकल्पविस्तीर्णसंसारलक्षणं मनोराज्यं 
कृतं तत्राह-असदेवेति | यथा असतोऽपि जन्मादिकरणे मनः शक्तं तथा 
क्षणस्य कल्पीकरणेपि बलवत् समर्थमित्यर्थः || २२ ||

क्षणस्य कल्पीकरणे तथैव बलवन्मनः |
क्षणं कल्पीकरोत्येतत्तच्चाल्पं कुरुते बहु || २३ ||

क्षणं कल्पीकरोत्येतत् तत् असदुत्पादयतीत्येतच्चाश्चर्यमल्पमेव | यस्मात्ततोपि बहु 
आश्चर्यं यदसदपि जगत्सत्कुरुते इतीदृशमनःसामर्थ्यादेवेयं 
जगद्भ्रान्तिरुत्थितेत्यन्वयः || २३ ||

असत्सत्कुरुते क्षिप्रमितीयं भ्रान्तिरुत्थिता |
क्षणेनैव मनोराज्यं प्रतिभातं स्वभावतः || २४ ||

तदेवाह-क्षणेनैवेति || २४ ||

यद्विचित्रात्म तदिदं जगज्जालमिति स्थितम् |
सर्गे निर्वाणनिष्ठत्वान्निमेषमयमुत्थितम् || २५ ||

एवं निर्वाणे नित्यमुक्ते आत्मन्यध्यस्तत्वात्प्रतिभामात्रतो जातत्वात्तुच्छं 
निमेषमयं क्षणिकमप्युत्थितं जगदजानद्भिः अत्र ईदृश एव सर्गे 
भ्रान्तैर्वज्रसारता दुरुच्छेदता कल्पिता || २५ ||

प्रतिभामात्रतोऽत्रैव [प्रतिभासात्ततोऽत्रैव इति पाठः |] कल्पिता 
वज्रसारता |
प्रतिभासविपर्यासमात्रं ह्यविदिताकृतेः || २६ ||

सा च न युक्तेत्याह-प्रतिभासेति | अविदिताकृतेः अज्ञाततत्त्वस्यात्मनः इदं 
जगत्प्रतिभासविपर्यासोऽन्यथाप्रतिभासस्तावन्मात्रम् | ईदृशस्यास्य 
प्रवृत्तावध्यारोपे निवृत्तौ बाधे वा का वज्रसारता | न काचिदित्यर्थः || २६ ||

प्रवृत्तौ वा निवृत्तौ वा कैव सा वज्रसारता |
चित्तचित्रकृतश्चित्स्थं जगच्चित्रं कदा स्थितम् || २७ ||

स्थितस्य हि निरासे प्रयत्नापेक्षा इदं तु कदापि क्वापि न स्थितमेवेत्याह##-

अकुड्यमप्यरङ्गाढ्यमिदं स्फारमिवाग्रतः |
अहो नु चित्रं निर्भित्ति चित्रमुज्ज्वलमुत्थितम् || २८ ||

विना स्वकारणसामग्रीतः स्वतश्चासदप्यग्रतः स्फुरतीत्याश्चर्यमित्याह##-

सुरञ्जनं जगदिति स्फुटं दृष्टिविलोभनम् |
नानातमोमषीलेखं नानातेजोंशुरञ्जनम् || २९ ||

कथं पुरःस्थितं तदाह-सुरञ्जनमित्यादिना | सुष्ठु रञ्जयत्यासञ्जयतीति 
सुरञ्जनम् | दृष्टिग्रहणमिन्द्रियमन-आद्युपलक्षणम् || २९ ||

नानाकल्पाङ्गावयवं नानारागानुरञ्जितम् |
नानादृष्टिविलासाढ्यं नानानुभवलोचनम् || ३० ||

कल्पास्तदङ्गयुगादीनि चावयवा यस्य || ३० ||

नानाग्रहोग्रकचनं नानाकाराग्रपश्चिमम् |
व्योमनीलसरः फुल्लताराचन्द्रार्कपङ्कजम् || ३१ ||

सूर्योदयास्तादिकालेषु नानाकारे अग्रपश्चिमे प्राचीप्रतीच्यौ यस्मिन् | तत्र 
चित्रपद्मवनादि वर्णयति-व्योमेत्यादिना || ३१ ||

विचित्ररचनोद्युक्तमेघालीपत्रमञ्जरि |
प्रकोष्ठकाभिलिखितसुरासुरनृपुत्रिकम् |
परमालोकमङ्कोलयुवताकाशकुड्यकम् || ३२ ||

शरदादिकालभेदेन विचित्ररचनाभिः उत् ऊर्ध्वं युक्ता मेघालीलक्षणाः पत्राणि 
मञ्जर्यश्च यस्मिन् | लोकत्रयलक्षणेषु प्रकोष्ठकेषु चित्रकोष्ठमेदेषु अभितो 
लिखिताः सुरासुरमनुष्यलक्षणाः पुत्रिका यस्मिन् | परम उत्कृष्टो 
यश्चन्द्रसूर्याद्यालोकस्तल्लक्षणेन मङ्कोलेन सुधालेपेन युवतेव विराजमानता 
यस्य तथाविधमाकाशलक्षणं कुड्यं भित्तिर्यस्मिन् || ३२ ||

आकाश एव रचिता प्रतिभैकरङ्गा मुग्धा जगत्त्रयमनोहरपुत्रिकेयम् |
चिन्मात्रचक्रपरिरञ्जितसर्वलोका लीलाकुला चपलचित्तकचित्रकर्त्रा || ३३ ||

इदानीं त्रिलोकीमेव देवनटीरूपां चित्रपुत्रिकां परिकल्प्य वर्णयति-आकाश 
एवेत्यादिपञ्चभिः | चपलेन कामुकेन चित्तकलक्षणेन चित्रकर्त्रा 
स्वाधिष्ठानब्रह्माकाशे एव इयं वर्ण्यमाना जगत्त्रयलक्षणा मनोहरा नटी 
पुत्रिका रचिता | प्रतिभा नवनवोन्मेषशालिनी बुद्धिरेव एको मुख्यो रङ्गो 
नृत्यशाला यस्याः | नृत्यशालाप्रदीपस्थानीयस्य साक्षिचतन्यस्य चक्रैरिव स्फुरत् 
प्रतिबिम्बग्राहिभिर्बुद्धिवृत्त्याभरणैः परितो रञ्जिताः प्रकाशिता लोका यया | 
नृत्यहावभावविलासादिलीलाभिराकुला || ३३ ||

हेमाचलाङ्गलतिका घनकेशपाशा चन्द्रार्कलोचनविचालनदृष्टलोका |
धर्मार्थकामविनियन्त्रितशास्त्रवस्त्रा पातालजालचरणोन्नतभूनितम्बा || ३४ ||

पुनस्तामेव विशिनष्टि-हेमेति | तदण्डमभवद्धैमं सहस्रार्कसमप्रभम् इति 
पुराणोक्तेर्हेममयं ब्रह्माण्डमेवाचला दृढा अङ्गलतिका यस्याः | घना 
मेघा एव केशपाशा यस्याः | धर्मार्थकामार्थानि विनियन्त्रितानि व्यावर्तनानि 
ययोस्तथाविधे प्रवृत्तिनिवृत्तिशास्त्रे द्वे वस्त्रे यस्याः | पातालजालानि सप्तपातालानि 
ऊरुजानुजङ्घागुल्फपादपार्ष्ण्यङ्गुलिरूपसप्तावयवकौ चरणौ यस्याः | उन्नता 
भूर्नितम्बो यस्याः || ३४ ||

ब्रह्मेन्द्ररुद्रहरिबाहुचतुष्टयोग्रा सत्त्वावृतोन्नतकुचस्फुरदङ्गयष्टिः |
सुव्यालवेष्टितमहीतलपद्मपीठा पत्रीकृताचलमहाभुवनोदरी च || ३५ ||

ब्रह्मादिबाहुचतुष्टयेन उग्रा समर्था | 
सत्त्वगुणलक्षणकञ्चुकावृताभ्यामुन्नताभ्यां विवेकवैराग्यकुचाभ्यां 
स्फुरन्ती अङ्गयष्टिर्यस्याम् | सुव्यालैः शेषादिभिर्वेष्टितं महीतलमेव पद्माकारं 
पीठमासनं यस्याः | गोरोचनाकस्तूर्यादिनानावर्णपत्ररचनास्थानीयाः कृता 
अचला मेर्वञ्जनहिमवदादिनानावर्णपर्वता यस्मिंस्तथाविधं महाभुवनं 
मध्यलोक एव उदरं यस्याः || ३५ ||

रात्र्यन्धकारचपलत्वहराक्षिचेष्टा ताराकरालपुलका पविदन्तपङ्क्तिः |
चञ्चच्चतुर्दशविधातुलभूतजातरोमाञ्चना प्रलयवादकदम्बपुष्पा || ३६ ||

रात्र्यन्धकारस्य मेरुप्रदक्षिणीकरणलक्षणं यच्चपलत्वं तद्धरति 
अनुहरत्यपनयति च चन्द्रार्कलक्षणाक्षिचेष्टा यस्याः | पविर्विद्युदेव 
दन्तपाङ्क्तिर्यस्याः | भुवनभेदाच्चतुर्दशविधमतुलं परस्परविसदृशं 
भूतजातमेवाविर्भवद्रोमाञ्चनं यस्याः | तेषु भूतेषु प्रसिद्धा 
भूतभुवनाद्रिप्रलयवाता एव सर्वतः प्रसारितसद्बुद्धिकेसरत्वाच्छ्रोतॄणां 
वैराग्यसद्वासनासौगन्ध्याधायकत्वाच्चापादलम्बिकदम्बमालापुष्पाणि यस्याः || 
३६ ||

जीवान्विता गगन एव कृता विचित्रा व्योमात्मिका चिरविलक्षणचित्रकर्त्रा |
चित्तेन चित्रपरिकर्मविदा त्रिलोकी नानाविलासवलिता वरपुत्रिकेति || ३७ ||

जीवेन व्यष्टिसमष्ट्यात्मना अन्विता | चित्रस्य परिकर्माणि उपकरणभूतानि 
विचित्रवासनाकामकर्माणि विन्दति प्राप्नोति तथाविधेन अतएवाचिरादेव विलक्षणानां 
चित्राणां कर्त्रा निर्माणसमर्थेन चित्तेन इति एवं वर्णितरूपा त्रिलोकीलक्षणा 
वरपुत्रिका स्वाधिष्ठानचिद्गगन एव कृतेत्युपसंहारः || ३७ ||

इत्यार्षे श्रीवासिष्ठमहारामायणे वाल्मी० दे० मो० निर्वाणप्रकरणे पू० 
अर्जुनोपाख्याने चित्तवर्णनं नाम षट्पञ्चाशः सर्गः || ५६ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे पूर्वार्धे 
चित्तवर्णनं नाम षट्पञ्चाशः सर्गः || ५६ ||

सप्तपञ्चाशः सर्गः ५७

श्रीभगवानुवाच |

इदं विद्धि महाश्चर्यमर्जुनेह हि यत्किल |
पूर्वं संजायते चित्रं पश्चाद्भित्तिरुदेति हि || १ ||

जायतेऽत्र यया दृष्ट्या सद्यो निर्वासनं मनः |
सुखाद्वयात्मशेषश्च सा दृष्टिरुपदिश्यते || 

तत्र प्राग्दर्शितां जगत्याश्चर्यतादृष्टिमेव प्रथमं वासनाशैथिल्योपयोगितया 
वर्णयति-इदमिति | अभित्तौ निराश्रय एव मनसा जगदाकारकलनात्पूर्वं 
जगच्चित्रं जायते पश्चात्तदन्तर्गता भूतभुवनात्मकविराड्भित्तिस्तदाधारतया 
कल्प्यमाना उदेति | व्यष्टिसमूहस्य समष्टेर्विराजो व्यष्ट्यधीनकल्पनत्वाद्वा 
पश्चादुदयः || १ ||

अभित्तावुत्थिते चित्रे दृश्यते भित्तिरातता |
अहो विचित्रा मायेयं मग्नं तुम्बं शिला प्लुता || २ ||

अत्यन्तमसंभावितरूपत्वादियं माया असंभावितत्वं च विरुद्धत्वादित्याशयेन 
प्रसिद्धां तादृशमायामुदाहरति-मग्नमिति | तुम्ब्याः फलं तुम्बम् | फले 
लुक् | तत्किल जले मग्नं शिला तु प्लुता इति यथा स्वप्नेन्द्रजालादावेवोपपद्यते 
तद्वदित्यर्थः || २ ||

चित्तस्थचित्रसदृशे व्योमात्मनि जगत्त्रये |
व्योमात्मनस्ते किमियमहन्ताव्योमतोदिता || ३ ||

आस्तां जगच्चित्रस्याश्चर्यता तस्मिन् शून्यात्मनि 
चिद्व्योमात्मनस्तवाहन्तोदयस्ततोऽप्याश्चर्यभूत इत्याह-चित्तस्थेति || ३ ||

सर्वं व्योमकृतं व्योम्ना व्योम्नि व्योम विलीयते |
भुज्यते व्योमनि व्योम व्योम व्योमनि चाततम् || ४ ||

यदि तु जगत्यपि चिद्व्योमतामेव पश्यसि तर्हि सा दृष्टिरेवं 
पर्यवसन्नेत्याश्चर्यमेवेत्याह-सर्वमिति || ४ ||

वेष्टितं वासनारज्ज्वा दीर्घसंसृति दामवत् |
वासनोद्वेष्टनेनैव तदिहोद्वेष्ट्यतेऽर्जुन || ५ ||

दीर्घं संसृति भ्रमणं यत्र तथाविधं तज्जगच्चित्रं दामवत् प्रसृतया 
वासनारज्ज्वा वेष्टितं तच्चिद्व्योमापीह जगति वासनोद्वेष्टनादेवोद्वेष्ट्यत इत्यर्थः || 
५ ||

प्रतिबिम्बं यथादर्शे तथेदं ब्रह्मणि स्वयम् |
अगम्यं छेदभेदादेराधारानन्यतावशात् || ६ ||

अस्य ज्ञानातिरिक्तोपायदुरुच्छेद्यताप्यधिष्ठानदार्ढ्यबलादेव न स्वत इत्याह##-

अनन्यच्छेदभेदादि ब्रह्मणि ब्रह्मणाम्बरम् |
किं कथं कस्य केनैव च्छिद्यते वा क्व भिद्यते || ७ ||

अतएव ब्रह्मानन्यतादर्शनबलादेव जगतः 
सर्वच्छेदभेदादिव्यवहारायोग्यतादर्शनेन सर्ववासनाः समूलमुच्छेद्या 
इत्याशयेनाह-अनन्यदिति | यदा ब्रह्मणि प्रतिभातं छेदभेदादिव्यवहारजातं 
तद्विषयीभूतं जगच्च ब्रह्मणा अनन्यत्सच्चिदम्बरमेव तदा केन कर्त्रा करणेन वा 
केन प्रकारेण कस्य फलस्यार्थे क्व देशे काले वा किं छिद्यते भिद्यते वा | 
छेदादिव्यवहारवादानां ब्रह्मातिरिक्तविषयदर्शनादित्यर्थः || ७ ||

तेनेह वासनाभावो बोधात्संपन्न एव ते |
यो न निर्वासनो नूनं सर्वधर्मपरोऽपि सन् || ८ ||

तेनानेनोपायेन बोधात्ते वासनानामपि ब्रह्मातिरेकेणाभावः संपन्न एव | 
ईदृग्ज्ञानाभावे तु वासनाबन्धो दुरुच्छेद एवेति प्रागुक्तं स्मारयति-य इति || ८ 
||

सर्वज्ञोऽप्यतिबद्धात्मा पञ्जरस्थो यथा हरिः |
यस्यास्ति वासनाबीजमत्यल्पं चितिभूमिगम् || ९ ||

हरिः सिंहो हरितवर्णः शुको वा | अणुमात्रमपि वासना न स्थाप्या | 
अनर्थसहस्रबीजत्वादित्याशयेनाह-यस्येति || ९ ||

बृहत्संजायते तस्य पुनः संसृतिकाननम् |
अभ्यासाद्धृदि रूढेन सत्यसंबोधवह्निना |
निर्दग्धं वासनाबीजं न भूयः परिरोहति || १० ||

निःशेषं दग्धम् || १० ||

दग्धं [व्याख्यानुसारादत्र निर्दग्धवासनाबीजमिति पाठोऽपेक्षितः |] 
तु वासनाबीजं न निमज्जति वस्तुषु |
सुखदुःखादिषु स्वच्छं पद्मपत्रमिवाम्भसि || ११ ||

निर्दग्धानि वासनाबीजानि यस्य तथाविधं मनः || ११ ||

शान्तात्मा विगतभयोज्झितामिताशो निर्वाणो गलितमहामनोविमोहः |
सम्यक्त्वं श्रुतमवगम्य पावनं तत्तिष्ठात्मन्यपहतिरेकशान्तिरूपः || १२ 
||

उक्तोपदेशक्रममुपसंहरन्नर्जुनं निर्वासनस्थितौ प्रतिष्ठापयति-शान्तात्मेति 
| हे अर्जुन त्वं उज्झिताः अमिता आशा येन तथाविधः सन् पावनं तत् प्रसिद्धं 
भगवद्गीतारूपं श्रुतं मदुपदेशं सम्यगवगम्य गलितमहामनोविमोहः सन् 
अपहतिरपगतबन्धुवधादिक्लेशो भूत्वा निर्वासनात्मनि शान्तात्मा गलितचित्त 
एकशान्तब्रह्मरूपः अतएव विगतभयो निर्वाणः परमनिर्वृतस्तिष्ठेत्यर्थः || १२ ||

इत्यार्षे श्रीवासिष्ठमहारामायणे वा० दे० मो० निर्वाणप्रकरणे पू० अर्जुनोपाख्याने 
अर्जुनविश्रान्तिवर्णनं नाम सप्तपञ्चाशः सर्गः || ५७ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे पूर्वार्धे 
अर्जुनविऽस्रान्तिवर्णनं नाम सप्तपञ्चाशः सर्गः || ५७ ||

अष्टपञ्चाशः सर्गः ५८

अर्जुन उवाच |

नष्टो मोहः स्मृतिर्लब्धा त्वत्प्रसादान्मयाच्युत |
स्थितोऽस्मि गतसंदेहः करिष्ये वचनं तव || १ ||

तत्त्वबोधेन साविद्यवासनाक्षयसंभवः |
इहोपपाद्यते तेनाप्यर्जुनस्य कृतार्थता || 

हे अच्युत त्वत्प्रसादात् अनुग्रहप्रयुक्तत्वदुपदेशान्मोहः सवासनाज्ञानं नष्टः | 
विस्मृतकण्ठचामीकरस्येव स्वतःसिद्धात्मतत्त्वस्य स्मृतिरिव स्मृतिः 
साक्षात्कारो लब्धा तया च सर्वसंदेहबीजनाशाद्गतबन्धुवधादिकर्तृतासंदेहः 
स्थितोस्मि अतस्तत्त्वावस्थितिविषयं यथाप्राप्तव्यवहारकर्तव्यताविषयं च तव 
वचनं करिष्ये पालयिष्यामीत्यर्थः || १ ||

श्रीभगवानुवाच |

वृत्तयो यदि बोधेन संशान्ता हृदये स्फुटम् |
तच्चित्तं शान्तमेवान्तर्विद्धि सत्त्वमुपागतम् || २ ||

एवमर्जुनेन कृतार्थत्वे दर्शितेपि स्वोपदिष्टतत्त्वबोधेन 
समूलसर्ववासनाक्षयमुपपत्तिभिर्द्रढयिष्यन् श्रीभगवानुवाच-वृत्तय 
इत्यादिना | तत्त्वबोधेन हृदये रागादिवृत्तयो यदि सर्वात्मना शान्तास्तत्तर्हि 
सवासनात्मकं चित्तं शान्तं तत् सत्त्वं निर्वासनत्वमुपगतमिति विद्धि | तथा च 
श्रुतिः-यदा सर्वे प्रमुच्यन्ते कामा येऽस्य हृदि श्रिताः | अथ मर्त्योऽमृतो 
भवत्यत्र ब्रह्म समश्नुते इति || २ ||

अत्र तच्चेत्यरहितं प्रत्यक्चेतननामक्रम् |
यत्त्वशेषविनिर्मुक्तं यत्सर्वं सर्वतश्च यत् || ३ ||

अत्र अस्यां सत्त्वावस्थायां प्रत्यक्चेतनात्मकं यद्व्यवहारे सर्वं 
तत्त्वतस्त्वशेषविनिर्मुक्तं तद्ब्रह्म चेत्यरहितं भवतीति शेषः || ३ ||

न केचन विदन्त्येते तत्पदं जागतादयः |
भूतलाद्गगनोड्डीनं विहंगममिवोन्नतम् || ४ ||

जागताश्चक्षुरादयोऽज्ञजनाश्च [अयमादिशब्दार्थः |] केचन तत्पदं न 
विदन्ति | उन्नतमूर्ध्वदेशगतम् || ४ ||

प्रत्यक्चेतनमाभासं शुद्धं संकल्पवर्जितम् |
अगम्यमेनमात्मानं विद्धि दूरं दृशामिव || ५ ||

आभासं महाभूतादित्रयोदशबिघक्षेत्रावभासकम् | अगम्यमविषयम् | दृशां 
दूरमसंनिकृष्टमिव || ५ ||

सर्वातीतं यदत्यच्छं विना शुद्धं स्ववासना |
न शक्नोति पदं द्रष्टुं जनदृष्टिरणूनिव || ६ ||

तद्दर्शने च श्रवणाद्यवधृततद्भावनास्वभ्यस्ता निदिध्यासनाख्या 
आवश्यकीत्याह-सर्वातीतमिति | चित्स्वभावादत्यच्छम् | असङ्गत्वाच्छुद्धम् || ६ ||

यत्प्राप्तौ सर्व एवेमे क्षीणा घटपटादयः |
वराकी वासना तत्र किं करोतु परे पदे || ७ ||

यत्र घटादिस्थूलानामपि बाधस्तत्र परमसूक्ष्मवासनानां 
स्थितिरसंभावितैवेत्याह-यत्प्राप्ताविति || ७ ||

यथाऽनलगिरिं प्राप्य हिमलेशो विलीयते |
शुद्धमासाद्य चित्तत्त्वमविद्या लीयते तथा || ८ ||

क्व वराकी रजस्तुच्छा वासना भोगबन्धनम् |
क्व पूरितजगज्जालश्चित्तत्त्वविपुलानिलः || ९ ||

रजो रेणुरिव तुच्छा क्षुद्रा || ९ ||

तावत्स्फुरत्यविद्येयं नानाकारविकारिणी |
यावन्न संपरिज्ञातः शुद्धः स्वात्माऽयमात्मना || १० ||

सर्वा दृश्यदृशः क्षीणाः स्वच्छतैवोदिता तथा |
नभसीव पदे तस्मिन्स्वात्मन्यखिलपूरणे || ११ ||

स्वात्मनि स्वोदरे अखिलं पूरयति ग्रसति तथाविधे || ११ ||

समग्राकाररूपं तत्समग्राकारवर्जितम् |
वागतीतं परं वस्तु केन नामोपमीयते || १२ ||

समग्राकारः पूर्णता तद्रूपम् | समस्तैर्जगदाकारैर्वर्जितम् || १२ ||

विषयविषविषूचिकामतस्त्वं निपुणमहंस्थितिवासनामपास्य |
अभिमतपरिहारमन्त्रयुक्त्या भव विभवो भगवान्भियामभूमिः || १३ ||

हे अर्जुन त्वमतः पूर्णात्मदर्शनादेवाभिमतानां कामानां परिहारो 
निवृत्तिस्तल्लक्षणाया मन्त्रयुक्त्या विषयविषप्रयुक्तविषूचिकारूपां 
सदाप्रवृत्तिहेतुमहंस्थितिमन्तःकरणस्थां वासनां निपुणमपास्य विभवः 
विगतसंसारबन्धो भियां सर्वानर्थानामभूमिरभयस्वभावो भगवानहमेव 
भवेति सर्वभगवद्गीतार्थस्यान्ते संग्रहेणोपदेशः || १३ ||

श्रीवसिष्ठ उवाच |

इति गदितवति त्रिलोकनाथे क्षणमिव मौनमुपस्थिते पुरस्तात् |
अथ मधुप इवाऽसिताब्जखण्डे वचनमुपैष्यति तत्र पाण्डुपुत्रः || १४ ||

मौनमुपगम्य पुरस्तात्स्थिते सति || १४ ||

अर्जुन उवाच |

परिगलितसमस्तशोकभारा परमुदयं भगवन्मतिर्गतेयम् |
मम तव वचनेन लोकभर्तुर्दिनपतिना परिबोधिताब्जिनीव || १५ ||

इत्युक्त्वोत्थाय गाण्डीवधन्वा स हरिसारथिः |
अर्जुनो गतसंदेहो रणलीलां करिष्यति || १६ ||

गाण्डीवं धनुर्यस्य सोऽर्जुनः | गाण्ड्यजगात्संज्ञायाम् इति मत्वर्थे वः | 
धनुषश्च इत्यनङ् || १६ ||

करिष्यति क्षतगजवाजिसारथिद्रुतक्षरद्रुधिरमहानदीं भुवम् |
शरोत्करप्रसरमहारजःस्थलीतिरोहितद्युमणिविलोचनां दिवम् || १७ ||

सोऽर्जुनो भुवं क्षताः गजवाजिसारथयो द्रुताः शीघ्रं प्रवाहिता यासु तथाविधाः 
क्षरद्रुधिरमहानद्यो यस्यां तथाविधां करिष्यति | दिवं च 
शरोत्करप्रसरैर्महारजोनिर्मितस्थल्या च तिरोहितं द्युमणिः सूर्यस्तल्लक्षणं 
विलोचनं यस्यास्तथाविधां करिष्यतीत्यर्थः || १७ ||

इत्यार्षे श्रीवासिष्ठमहारामायणे वाल्मीकीये दे० मो० निर्वाणप्रकरणे पू० 
अर्जुनोपाख्याने अर्जुनकृतार्थता नामाष्टपञ्चाशः सर्गः || ५८ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे पूर्वार्धे 
अर्जुनकृतार्थता नामाष्टपञ्चाशः सर्गः || ५८ ||

अर्जुनोपाख्यानं समाप्तम् |

एकोनषष्टितमः सर्गः ५९

श्रीवसिष्ठ उवाच |

एतां दृष्टिमवष्टभ्य राघवाऽघविनाशिनीम् |
तिष्ठ निःसङ्गसंन्यासब्रह्मार्पणमयात्मकः || १ ||

जीवन्मुक्तपदेऽस्पन्दा चेत्यमुक्ता चितः स्थितिः |
सुस्थिरा स्याद्यया दृष्ट्या सा दृष्टिरिह वर्ण्यते || 

अघविनाशिनीं सर्वपापक्षयकरीम् | निःसङ्गतालक्षणो यः संन्यासः 
सर्वत्यागस्त्वंपदार्थशोधः सर्वजगतो ब्रह्मणि वाधलक्षणं यद्ब्रह्मार्पणं 
तत्पदार्थशोधस्तदुभयपरिशिष्टाखण्डमहावाक्यार्थसच्चिदानन्दैकरसभूमात्
मा तिष्ठेत्यर्थः || १ ||

यस्मिन्सर्वं यतः सर्वं यः सर्वं सर्वतश्च यः |
यश्च सर्वमयो नित्यमात्मानं विद्धि तं परम् || २ ||

यस्मिन् सर्वं स्थितौ | यतः सर्वं सृष्टौ | यः सर्वं संहारे | सर्वतश्च यः 
कालत्रयेऽपि | एवं सर्वानित्यप्रपञ्चमयोऽपि यो नित्यः परस्तमेवात्मानं विद्धि न 
परिच्छिन्नस्वभावमित्यर्थः || २ ||

दूरस्थमप्यदूरस्थं सर्वगं तत्स्थमेव च |
तत्स्थः सत्तामवाप्नोषि तदेवास्यस्तसंशयः || ३ ||

सर्वप्रपञ्चबहिर्भावाद्दूरस्थमपि सर्वान्तरत्वात्सर्वस्यादूरस्थम् | 
एवमाकाशवत्सर्वगमपि तत्स्थं जातिवत्तत्तद्वस्तुपर्याप्तमेव | इत्थं 
सर्वप्रकारेणापि तदेवैकमस्ति नान्यदिति सिद्धे त्वं परिच्छिन्नरूपेणापि 
तस्मिंस्तिष्ठसीति तत्स्थस्तत्सत्तयैव सत्तामवाप्नोषि न स्वातन्त्र्येण | एवं सति किं तव 
परिच्छेदामिमानेन स एवापरिच्छिन्नसन्मात्रस्त्वमसि | अतोऽस्तपरिच्छेद्संशयो 
भवेत्यर्थः || ३ ||

यत्संवेद्यविनिर्मुक्तं संवेदनमनिर्मितम् |
चेत्यमुक्तं चिदाभासं तद्विद्धि परमं पदम् || ४ ||

द्विविधं हि चिदात्मनो रूपं विवेकिमिरनुभूयते | एकं चित्ततद्वृत्तिप्रतिबिम्बितं 
चेत्यार्थप्रथारूपं चित्तनिर्मितम् | अपरं च 
चित्ततद्वृत्तितद्विषयाणामागमापायादिसर्वावस्थासाक्षिसंविद्रूपमनिर्मितं 
नित्यसिद्धम् | तदुभयमपि चेत्येन संवेद्यं त्रिपुट्या च विनिर्मुक्तं चेत्तत्परमं 
पदं ब्रह्मैव संपन्नमिति विद्धीत्यर्थः || ४ ||

सा परा परमा काष्ठा सा दृशां दृगनुत्तमा | 
सा महिम्नां च महिमा गुरूणां सा तथा गुरुः || ५ ||

सा चेत्यसंवेद्यविनिर्मुक्तसंवित्स्थितिः | यतो वाचो निवर्तन्ते इत्यादिश्रुतिप्रोक्ता 
आनन्दोत्कर्षपरम्परायाः परमा काष्ठा | महिम्नां महत्त्वानाम् | गुरूणां 
मान्यानां परमा गुरुः | नातः परमस्तीत्यर्थः || ५ ||

स आत्मा तच्च विज्ञानं स शून्यं ब्रह्म तत्परम् |
तच्छ्रेयः स शिव शान्तः सा विद्या सा परा स्थितिः || ६ ||

योऽयमन्तश्चितेरात्मा सर्वानुभवरूपकः |
यत्र स्वदन्ते सर्वाणि स्वात्मद्रव्याणि सत्तया || ७ ||

स जगत्तिलतैलात्मा स जगद्गृहदीपकः |
स जगत्पादपरसः स जगत्पशुपालकः || ८ ||

सैव सर्वजगत्सार इत्याह-स इत्यादिना || ८ ||

स तन्तुर्भूतमुक्तानां परिप्रोतहृदम्बरः |
स भूतमरिचौघानां परमा तीक्ष्णता तथा || ९ ||

स पदार्थे पदार्थत्वं स तत्त्वं यदनुत्तमम् |
स सतो वस्तुनः सत्त्वमसत्त्वं वा सतः स्वतः || १० ||

स एव सर्वपदार्थानामसाधारणं स्वरूपमित्याह-स इति | सत्त्वं सम्यक्त्वम् || 
१० ||

यः स्ववित्तिविचित्रेण स्वयमात्मैव लभ्यते |
सर्व एव जगद्भावा अविचारेण चारवः || ११ ||

स कः | यः स्वस्य वित्तिस्तात्त्विकरूपेण बोधस्तद्रूपेण विचित्रेणालौकिकेनोपायेन सर्वं 
स्वयमात्मैव नान्यदिति लभ्यत इत्यर्थः || ११ ||

अविद्यमानाः सद्भावा विचारविशरारवः |
अहमादौ जगज्जाले मिथ्याभ्रमभरात्मनि || १२ ||

सतः परमात्मनो भावा विकल्पा विचारविशरारव इत्युक्तं तत्र कीदृशेन विचारेण 
जगद्भावा विशीर्यन्ते तं दर्शयति-अहमित्यादिना || १२ ||

को नु भूत्वाऽनुबध्नामि वृत्तिं कथमवाप धीः |
आद्यमध्यान्तमानानि संकल्पकलनान्यहम् || १३ ||

वृत्तिमास्थाम् | ननु धीरेव शुद्धस्यापि तव आस्थाबन्धे निमित्तं भविष्यति | 
तत्राह-कथमिति | धीर्बुद्धिरप्यसङ्गाद्वयं मां कथमवाप | तत्प्राप्तौ नास्ति 
हेतुरित्यर्थः | प्राप्नोति वा सा तथापि तत्कृता आदिमध्यान्तादिपरिच्छेदाः 
संकल्पकलनानि चाहमेव न मद्व्यतिरेकेण सन्तीति विचारे ब्रह्मणो मे 
नेयत्ताप्रसक्तिरित्याशयेनाह-आद्येति || १३ ||

ब्रह्माकाशमनाद्यन्तं केवेयत्ता ममात्मनः |
इति निश्चयवानन्तः सम्यग्व्यवहृतिर्बहिः || १४ ||

एवं विचारवतो लोकशास्त्राविरुद्धव्यवहारकालेऽपि सा स्थितिर्नापैतीयाशयेनाह##-

उदयास्तमयोन्मुक्तस्थितिरन्तः स सर्वदा |
नास्तमेति न चोदेति मनः समसमस्थितम् || १५ ||

यस्य मनः समेभ्योपि समे ब्रह्मणि स्थितं स महात्मा सर्वदा 
अन्तरुदयास्तमयोन्मुक्तस्थितिरिति परेणान्वयः || १५ ||

यस्य खस्येव शून्यत्वं स महात्मेह तद्वपुः |
भावाद्वैतपदारूढः सुषुप्तपरया धिया || १६ ||

व्यवहारकाले तादृशस्थित्यप्रच्युतावुपपत्तिमाह-भावेति | यतोऽयं 
भावनयैत्राद्वयपदारूढो न व्यवहारत इत्यर्थः | तथाचाहुः भावाद्वैतं सदा 
कुर्यात्क्रियाद्वैतं न कर्हिचित् | अद्वैतं त्रिषु लोकेषु नाद्वैतं गुरुणा सह || इति || १६ ||

व्यवहार्यपि संक्षोभं नैत्यादर्शनरो यथा |
आदर्शपुरुषस्येव व्यवहारवतोऽपि च || १७ ||

न यस्य हृदयोल्लेखो मनागपि स मुक्तिभाक् |
अविभागमिवादर्शे चिन्मणौ प्रतिबिम्बति || १८ ||

हृदयोल्लेखो मानापमानादिदुःखम् | कथं तस्मिंश्चिन्मणौ जीवन्मुक्ते 
व्यवहारः प्रसरति तत्रादर्श एव दृष्टान्त इत्याह-अविभागमिति | इवकारो 
भिन्नक्रमः | यथा आदर्शं दृश्यमानो जनव्यवहारः अविभागमादर्शस्य 
वैचित्र्यविभागविकारमकृत्वैव प्रतिबिम्बति तद्वच्चिन्मणावपीत्यर्थः || १८ ||

चितेः परमनैर्मल्याद्व्यवहारो यथा गतः |
चिच्चमत्कृतिरेवेयं जगदित्यवभासते || १९ ||

नेहास्त्यैक्यं न च द्वित्वं ममादेशोऽपि तन्मयः |
वाच्यवाचकशिष्येहागुरुवाक्यैश्चमत्कृतैः || २० ||

वाच्यवाचकशिष्यतदीहागुरुतद्वाक्याद्याख्यानकल्पनाचमत्कारैर्मम 
आदेशस्त्वदुपदेशोऽपि तन्मयश्चिन्मय एव || २० ||

आत्मनात्मनि शान्तैव चिच्चमत्कुरुते चिति |
चित्प्रस्पन्दो हि संसारस्तदस्पन्दः परं पदम् || २१ ||

चमत्कुरुते विवर्तते | प्रस्पन्दो विवर्त एव || २१ ||

चित्स्पन्दशमनेनेयंन् परिशाम्यति संसृतिः |
महाचित्ते नतेऽर्थोंऽशभावा यो भावनाक्षयः || २२ ||

ते तव महति अपरिच्छिन्ने ब्रह्माकारे चित्ते नते परिणते सति यः अंशभावस्य 
जीवजगल्लक्षणैकदेशभावस्य योऽपगमः सोऽर्थः परमपुरुषार्थः स एव 
भावनाक्षयो वासनाक्षयश्चेत्यर्थः || २२ ||

असन्नपि स्वभावं तत्संवित्स्पन्द उदाहृतम् |
शून्यत्वमजडं यत्तत्परमाहुश्चितेर्वपुः || २३ ||

यद्यस्माद्धेतोः असन्नपि संवित्स्पन्द उदाहृतं जडस्वभावमापादयति 
तत्तस्माद्धेतोः स्पन्दशून्यत्वमेव अजडं तत्परमं चितेर्वपुः 
स्वरूपमित्यनुभवनिष्ठा आहुः || २३ ||

तत्त्वेन भावनायत्ता संसृतिः सानुभूयते |
अभावनामात्रलयात्सा च निःसाररूपिणी || २४ ||

अनात्मदर्शनरूपा या संसृतिःइ सा अनात्मजगदाकारस्य तत्त्वेन याथार्थ्येन या 
भावना तदायत्ता तथैवानुभूयते | तदभावनामात्रेण भावनालयात्सा 
जीवन्मुक्तसंसृतिर्दग्धपटवन्निःसाररूपिणी न बन्धक्षमेत्यर्थः || २४ ||

केवलं केवलीभावात्तद्रूपा सैव शिष्यते |
चित्स्पन्दमेव संसारचक्रप्रवहणं विदुः || २५ ||

कथं तर्हि जीवन्मुक्तौ सा शिष्यते तदाह-केवलमिति | 
केवलीभावान्निःस्पन्दचिन्मात्रीभावात्सा संसृतिस्तद्रूपा चिद्रूपैव शिष्यते 
अतश्चित्स्पन्दमेव मातृमानादिरूपं संसारमाहुरित्यर्थः || २५ ||

मातृमानप्रमेयादि कटकादीव हेमनि |
पृथगस्ति न च स्पन्दश्चितेर्या संसृतिर्भवेत् || २६ ||

स च न चितः पृथगस्तीत्यबोध एव संसृतिः पर्यवस्यति || २६ ||

चित्तमेव चितिस्पन्दस्तदबोधो हि संसृतिः |
अबोधमात्रे चित्स्पन्दः कटकत्वमिवोत्थितम् || २७ ||

बोधमात्रविलीनेऽस्मिञ्छुद्धा चिद्राम शिष्यते |
स्वभावबोधमात्रेण क्षीयते भोगवासना || २८ ||

स्वभावः स्वात्मतत्त्वं तद्बोधमात्रेण || २८ ||

भोगाभावनमेवेह परमं ज्ञत्वलक्षणम् |
इतो नाभिमताः सर्वे ज्ञस्य भोगाः स्वभावतः || २९ ||

भोगवासनाक्षयात्सहजसिद्धभोगानामचिन्तनमेव ज्ञत्वस्य जीवन्मुक्तताया 
लक्षणम् | कुतोऽसौ भोगान्न भावयति तत्राह-इत इति || २९ ||

भवन्ति कोऽतितृप्तो हि दुरन्नं किल वाञ्छति |
एतदेव परं विद्धि ज्ञत्वस्यापरलक्षणम् || ३० ||

भवन्तीति पूर्वान्वयि | को न भूत्वेत्यादिना वर्णितेभ्यो विवेकादिलक्षणेभ्यः अपरं 
लक्षणम् || ३० ||

स्वभावेनैव भोगानां यत्किलानमिवाञ्छनम् |
चित्तत्स्पन्दैव सर्वात्मरूपिण्यस्तीति निश्चयः || ३१ ||

इदानीं लक्षणान्तरमाह-चिदिति | मदीयात्मचिदेव तेन भोक्तृभोग्यभोगाकारेण 
स्पन्दते इति तत्स्पन्दा भूत्वा सर्वात्मरूपिणी अस्तीति योऽन्तर्निश्चयः स्वभ्यासः सन् 
प्ररूढः स एव ज्ञत्वलक्षणमित्यर्थः || ३१ ||

योऽन्तः प्ररूढः स्वभ्यासो ज्ञत्वशब्देन स स्मृतः |
यो न भुङ्क्ते भुज्यमानानपि भोगान्स बुद्धिमान् |
लोकानुरोधसिद्ध्यर्थं स हन्ति लगुडैर्नभः || ३२ ||

या तु तस्य सर्वजनवद्देहधारणनिमित्ते भोगे प्रवृत्तिः सा वृथा चेष्टैवेत्याह##-
बुद्धिमांस्तत्त्ववित् भ्रान्त्या नभोहननप्रसक्तलोकानुरोधसिद्ध्यर्थं स्वयमपि 
लगुडैर्नभो हन्ति तद्वत्तस्य वृथा चेष्टैव सेत्यर्थः || ३२ ||

विना कृत्रिमया बुद्ध्या न सिद्धिरवगम्यते || ३३ ||

ननु सा यदि वृथा चेष्टा तर्हि सर्वजनभोक्तृभोग्यभोगाकारपरिणतात्मचिदेव 
सर्वात्मरूपेति प्रागुक्तबुद्धिरपि सर्वजननभोलगुडहननं 
मदीयमेवेतिवद्भ्रान्तिबुद्धिन्वात्कृत्रिमैवेति सा कथं लक्षणन्वेनोक्ता तत्राह##-
सर्वात्मभावदर्शनं परिच्छिन्नात्मदृष्टिनिरासद्वारा तत्त्वावगमोपयुक्तमिति 
तल्लक्षणमुक्तमित्यर्थ || ३३ ||

क्वचिदात्मावलोके च स्वाङ्गावदलनैरपि |
चिच्चेत्यं चेत्यकोटिस्था तावत्पश्यति विभ्रमम् || ३४ ||

तर्हि देहात्मबुद्धिनिरासद्वारा तत्त्वदर्शनोपयोगित्वात् 
हस्तगदादिस्वाङ्गानामवदलनादिसाहसक्रियापि तल्लक्षणं किं न स्यात्तत्राह##-
सर्वात्मतादर्शनवत्स्वात्मावलोके उपयोगः प्रसिद्ध स्यात्तदा तदपि लक्षणं 
स्यान्नतु तदस्तीत्यर्थः | अथवा अकृत्रिमयेति च्छेदः | आत्मावलोके स्वरूपाविर्भावे 
अकृत्रिमयाऽपरिच्छिन्नाकारशून्यया अखण्डब्रह्माकारबुद्ध्या विना 
स्वाङ्गावदलनैः स्वाङ्गावदलनसदृशसाहसकोटिभिरपि सिद्धिरूपयोगो 
नावगम्यत इत्यर्थः | तत्कुतस्तत्राह-चिदिति त्रिभिः | इयं चित् यावदबोधात्मा 
अज्ञानच्छन्ना भवति तावच्चेत्यकोटिस्था स्वप्रकाशबुद्ध्यादिकोट्यनुप्रविष्टा सती 
स्वयमपि स्पन्दरूपिणीव भूत्वा चेत्यं बाह्यविषयं प्रतिस्पन्दते तेन विभ्रमं 
पश्यति || ३४ ||

इदं यावदबोधात्मा स्पन्दते स्पन्दरूपिणी |
सम्यग्बोधोदयोन्तः स्यात्स्पन्दास्पन्ददशाक्रमः || ३५ ||

यदा अन्तः सम्यग्बोधोदयः स्यात्तदा स्पदास्पन्ददशाक्रमः साभिधानकः 
स्वनाम्ना सह क्वापि याति बाध्यत इत्यर्थः || ३५ ||

क्वापि याति च संशान्तदीपवत्साभिधानकः |
चितः प्रशान्तरूपाया दीपिकायाः स्वभावतः || ३६ ||

स्पन्दास्पन्दमयी नेह कथैवास्ति मनागपि |
यदस्पन्दस्य मरुतो न सन्नासन्न मध्यगम् || ३७ ||

आत्यन्तिकप्राणचेष्टोपरमोऽपि स एवेत्याह-यदिति | मध्यगमनिर्वचनीयमपि रूपं 
यन्न || ३७ ||

रूपं तदेवासंवित्तिस्पन्दायाः प्रशमं चितेः |
अभिन्नः स्याच्चितः स्पन्दः शुद्धचित्स्फाररूपधृक् || ३८ ||

न विद्यते असंवित्तिरज्ञानं स्पन्दश्च यस्याश्चितेः | प्रथमं मोक्षाख्यं 
विदुरित्यर्थः | यदा चित्तात्मा चितः स्पन्दः शुद्धचितः स्फाररूपं ब्रह्माकार स्तस्य 
धृग्भवति तदा न वन्धाय न माक्षाय || ३८ ||

न बन्धाय न मोक्षाय स्थित आत्मनि केवलम् |
चिच्चेन्निरर्थसंवित्तिनिर्वाणे न च विन्दते || ३९ ||

चित् निरर्थे व्यर्थे संवित्तिश्चित्ताकारो निर्वाणं तदुपरमश्च ते द्वे दशे न विन्दते चेत् 
|| ३९ ||

तद्बन्धमोक्षपक्षादेर्नामापीह न विद्यते |
मोक्षोऽस्त्वित्येव बोधोऽन्तः पूर्णता क्षयकारणम् || ४० ||

तत्तर्हि || ४० ||

समास्त्वित्यपि बन्धस्ते श्रेयोऽसंवेदनं परम् |
यदनाभासमजडं तद्विद्धि परमं पदम् || ४१ ||

स मोक्षो मास्तु समा निर्विक्षेपा चिदस्त्विति वा इच्छापि बन्धः | किं तर्हि 
श्रेयस्तदाह-श्रेय इति सपादेनार्धद्वयेन || ४१ ||

चितः स्वरूपं संस्थानमचेत्योन्मुखतात्मकम् |
यः संकल्पनशब्दार्थरूपः स्पन्दो महाचितः || ४२ ||

कस्तर्हि बन्धमोक्षादिकव्यवहारार्हः पदार्थस्तमाह-य इति || ४२ ||

बन्धमोक्षादिकार्होऽसौ प्रेक्ष्यमाणः प्रणश्यति |
प्रेक्षणादेव संशान्ते त्वहंभावे निरास्पदे || ४३ ||

न विद्मः केन किं कस्य बध्यते वाथ मुच्यते |
संकल्प एव रचिते बुधश्चेदविभागवान् || ४४ ||

कस्तर्हि चितः संकल्पस्पन्दत्यागे उपायस्तमाह-संकल्प एवेति | बुधो विवेकी 
स्वरचिते संकल्प एव चेदिदं मया संकल्पितमिदं नेति पूर्वापरविमर्शेन 
विभागं जहाति तत्तर्हि जातोपि संकल्पो बहिःस्पन्दजननाक्षमो वृथा 
नश्यतीत्यर्थादेव सर्वमवारितमसंकल्पमस्पन्दं च जातमेवेत्यर्थः || ४४ ||

तदसंकल्पमस्पन्दं सर्वं जातमवारितम् |
स्पन्दे स्पन्दमये वाते तन्मयत्वात्सदा चिता || ४५ ||

एवं चिता प्रबुद्धचैतन्येन स्पन्दे संक्षीणे स्पन्दमये वाते च संक्षीणे सति 
तन्मूलः संसारोऽपि क्षीण एवेत्याह-स्पन्दे इति || ४५ ||

संक्षीणे न च संसारो निस्पन्दे चिद्घने स्थिते |
चित्तेज एव चित्स्पन्द इति बुद्धे निरन्तरम् || ४६ ||

अथवा चित्प्रकाशव्यतिरेकेण स्पन्दोऽन्यो नास्तीति दर्शनादपि तन्निवृत्तिरित्याह-चिदिति 
|| ४६ ||

व्यतिरिक्तश्चितः स्पन्दो न किंचिदवशिष्यते |
न ज्ञो मोहमुपादत्ते सर्वगत्वात्स्वसंविदः || ४७ ||

मोहं स्वचलनादिभ्रमम् || ४७ ||

यत्रोदेति प्रसभमनिशं सर्गसंवित्तिसत्ता यस्मिन्नेते सकलकलनाकारपङ्का 
गलन्ति |
उद्यन्त्येते स्वदनसुभगं यत्र सर्वोपलम्भा ध्यानेनैवं तमवगमय 
प्रत्यगात्मानमन्तः || ४८ ||

अनिशं यस्मिन् प्रसभं वार्यमाणा अपि बलात् सर्वजगदाकारोपलम्भाः स्वदनं 
तत्प्रयुक्तानन्दास्वादस्तेन सुभगं यथा स्यात्तथा उद्यन्ति उत्पद्यन्ते | तथा 
उक्तसर्वसंवित्तीनां सत्तास्थितिरपि यत्रोदेति | एते उक्तसंवित्तिरूपाः 
सकलकलनाकारपङ्का यस्मिन्गलन्ति लीयन्ते च तं प्रत्यगात्मानमेवमुक्तप्रकारेण 
ध्यानेन विचारेणावगमय पश्येत्यर्थः || ४८ ||

इत्यार्षे श्रीवासिष्ठमहारामायणे वाल्मीकीये दे० मोक्षोपायेषु निर्वाणप्रकरणे पू० 
प्रत्यगात्मावबोधो नामैकोनषष्टितमः सर्गः || ५९ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे पूर्वार्धे 
प्रत्यगात्मावबोधो नामैकोनषष्टितमः सर्गः || ५९ ||

षष्टितमः सर्गः ६०

श्रीवसिष्ठ उवाच |

एवमाद्यं परं तत्त्वं चिद्घनं परमं पदम् |
तत्स्था एते महारूपा ब्रह्मविष्णुहरादयः || १ ||

अद्वितीयस्य शुद्धस्य परस्य निजमायया |
सर्वाकारैः स्थितिरिह विभूतिरुपदिश्यते || 

वर्णितब्रह्मणो विभूतीः प्रपञ्चयिष्यंस्तत्र मुख्यान्प्रथमं निर्दिशति##-
मानुषादिहरान्तेष्विति भावः || १ ||

विभूतिभिः स्फुरन्त्युच्चैर्जनास्तुष्टा नृपा इव |
आकाशगमनाद्याभिः क्रीडाभिः क्रीड्यते चिरम् || २ ||

नृपा मानुषानन्दविभवपूर्णा इवेति 
तैत्तिरीयश्रुतिदर्शितानन्दोत्कर्षक्रमप्रथमभूमिकानिर्देशः | तदुक्तभूमिकासु 
सुखोत्कर्षमाह-आकाशेति | क्रीड्यते तत्स्थेनैव जनेनेति परेणान्वयः || २ ||

तत्स्थेनैव जनेनेह स्वर्गे स्वर्गौकसो [स्वर्गौकसा यथा इत्युभयत्र पाठः 
|] यथा |
तत्प्राप्याङ्ग न म्रियते तत्प्राप्याङ्ग न शोच्यते || ३ ||

तस्मिन्ब्रह्मणि आनन्दस्फूर्तिविरोधिमालिन्यक्षयतारतम्येन तिष्ठतीति तत्स्थो 
मनुष्यगन्धर्वादिर्जनस्तेन | स्वर्गौकसो [स्वर्गौकसा यथा इत्युभयत्र पाठः |
] यथेति तदुत्तरगन्धर्वाद्युत्तरभूमिकोदाहरणार्थम् | 
तत्सर्वानन्दोत्कर्षावधिभूतं ब्रह्म तत्त्वबोधेन प्राप्य | अङ्गेति संबोधने || ३ ||

तत्प्राप्य जीव्यते नाङ्ग तत्प्राप्याङ्ग न रुध्यते |
अपारपरमाकाशरूपिणः परमात्मनः || ४ ||

न जीव्यते प्राणधारणनिमित्तैरशनायादिभिर्न पीड्यते | न रुध्यते कुड्यादिभिः || ४ ||

सत्तासामान्यरूपं चेन्मनागपि विभाव्यते |
तत्त्वं निमेषमात्रेण जन्तुर्मुक्तमना मुनिः |
कुर्वन्संसारकर्माणि न भूयः परितप्यसे || ५ ||

तत्तत्त्वं जन्तुः साधारणजन्तुशरीरोऽपि यदि स्यात्तथापि न परितप्यसे किं 
पुनरुत्तमशरीर इत्युत्तरेणान्वयः || ५ ||

श्रीराम उवाच |

मनो बुद्धिरहंकारश्चित्तं यत्र क्षयं गतम् |
सत्तासामान्यमाभातं मनस्वी स किमुच्यते || ६ ||

यद्विभावनाज्जन्तुर्न परितप्यते तत्सत्तासामान्यरूपं किं निर्विशेषमुत सविशेषम् | 
आद्ये तस्य विभूतिवर्णनगसंगतम् | द्वितीये तत्प्राप्य जन्तुर्न परितप्यते 
इत्यात्यन्तिकपरितापोच्छेदवर्णनमयुक्तमित्याशयेन रामः पृच्छति-मन इति | 
मनोबुद्ध्यासि सर्वद्वैतं यत्र क्षयं गतं तन्निर्विशेषमाभातं 
पूर्णचिन्मात्रमेव सत्तासामान्यमिति त्वयोच्यते उत मनस्वी मन##-

श्रीवसिष्ठ उवाच |

यद्ब्रह्म सर्वदेहस्थं भुङ्क्ते पिबति वल्गति |
आदत्ते विनिहन्त्यन्तः संवित्संवेद्यवर्जितम् || ७ ||

नात्र प्रपञ्चबाधोत्तरपरिशिष्टनिर्विशेषमिति वा तत्पूर्वकालिकं सविशेषमिति वा 
विभज्य सत्तासामान्यमुक्तं किंतु सर्वजीवभावेष्वीश्वरभावे मुक्तौ च 
यदनुस्यूतमखण्डदण्डायमानं सन्मात्रं तदेवोक्तं तदेव जगतस्तत्त्वम् | तत्र 
तु त्वदभिप्रेतो न कश्चिद्विरोध इत्याशयेन वसिष्ठः समाधत्ते-यदिति | 
आदत्तेऽन्तर्जाग्रत्स्वप्नसर्गकाले | विनिहन्ति सुषुप्तिप्रलययोः | संविन्संवेद्यवर्जितं 
तुरीयतायाम् || ७ ||

तत्सर्वगतमाद्यन्तरहितं स्थितमर्जितम् |
सत्तासामान्यमखिलं वस्तुतत्त्वमिहोच्यते || ८ ||

स्थितमेव् कण्ठवामीकरवद्बोधेनार्जितम् || ८ ||

तत्स्थितं खतया व्योम्नि शब्दे शब्दतया स्थितम् |
स्पर्शे स्थितं स्पर्शतया त्वचि तत्त्वक्तया स्थितम् || ९ ||

तदेव वियदादिकार्यानुस्यूतं तद्विभूतितयोपवर्ण्यते 
सार्वात्म्यप्रदर्शनायेत्याह-तदित्यादिना || ९ ||

रसे लीनं रसतया रसनायां तु तत्तया |
रूपे रूपतया दृष्टं नेत्रे लीनं च दृक्तया || १० ||

तत्तया रसनेन्द्रियतया | नेत्रे चक्षुरिन्द्रिये || १० ||

घ्राणे घ्राणतया दृष्टं गन्धे गन्धतयोदितम् |
पुष्टं कायतया काये भूमावपि च भूतया || ११ ||

पयस्तया च पयसि वायौ वायुतया स्थितम् |
तेजस्तया तेजसि च बुद्धौ बुद्धितया गतम् || १२ ||

मनस्तया मनस्यन्तरहंकृत्याप्यहंकृतौ |
रूढं संविदि संवित्त्या चित्ते चित्ततयोत्थितम् || १३ ||

अहंकृत्या अहंकारतया | संविदि बुद्धौ | संवित्त्या बुद्धितया || १३ ||

वृक्षे वृक्षतया लग्नं पटे पटतयोदितम् |
घटे घटतया रूढं वटे वटतयोत्थितम् || १४ ||

स्थावरे स्थावरत्वेन जंगमत्वेन जंगमे |
पाषाणत्वेन पाषाणे चेतनत्वेन चेतने || १५ ||

चेतने चतुर्विधभूतेषु || १५ ||

अमरेष्वमरत्वेन नरत्वेन नरेषु च |
तिर्यक्त्वेन च तिर्यक्षु क्रिमित्वेन क्रिमिस्थितौ || १६ ||

तत्र विशेषाकारसत्तापि तदेवेत्याह-अमरेष्विति || १६ ||

कालक्रमे कालतया ऋतावृतुतया तथा |
त्रुटिक्षणनिमेषादौ संस्थितस्तत्तया विभुः || १७ ||

कालस्य क्रमे युगसंवत्सरत्वादिभेदे | ऋतावित्यादिस्तत्प्रपञ्चः || १७ ||

शुक्ले शुक्लतया जातं कृष्णे कृष्णतया स्थितम् |
क्रियासु स्पन्दरूपेण नियतौ नियमेन च || १८ ||

नियमेन नियतितया || १८ ||

संस्थितः संस्थितौ स्थित्या नाशे नाशतया स्थितः |
उत्पत्तिरूपेणोत्पत्तावास्थितः परमेश्वरः || १९ ||

बाल्येन बाल्ये विश्रान्तो यौवने यौवनेन च |
जरसा च जरारूपे मरणे मरणेन च || २० ||

बाल्येनेत्यादयो भावप्रधाननिर्देशः || २० ||

इति सर्वपदार्थानामभिन्नः परमेश्वरः |
कल्लोलसीकरोर्मीणामब्धाविव पयोभरः || २१ ||

पयोभरो जलसामान्यमिव || २१ ||

नानातैषां त्वसत्यैव सत्येनानेन चैव हि |
कल्पिता चित्स्वभावेन वेतालः शिशुना यथा || २२ ||

कथमयमेवैको नानात्वेन स्थित इति चेत्स्वाज्ञानभ्रान्तिकल्पनयैव न वस्तुत 
इत्याह-नानातेति || २२ ||

सर्वत्र संस्थितिमता विगतामयेन व्याप्तं मयेदमखिलं विविधैर्विलासैः |
चिद्रूपिणैव कलना कलितात्मनेति मत्वोपशान्तमतिरास्स्व सुखं महात्मन् || २३ ||

श्रीवाल्मीकिरुवाच |

इत्युक्तवत्यथ मुनौ दिवसो जगाम सायंतनाय विधयेऽस्तमिनो जगाम |
स्नातुं सभा कृतनमस्करणा जगाम श्यामाक्षये रविकरैश्च सहाजगाम || 
२४ ||

हे महात्मन् सर्वत्र संस्थितिमता चिद्रूपिणा मया आत्मना स्वेनैवेयं जगत्कलना 
कलिता कल्पिता | इदमखिलं मयैव विविधैर्विलाप्तैर्व्याप्तं ममैवेयं विभूतिर्न 
मद्व्यतिरिक्तं किंचिदस्तीति मत्वा उपशान्ता मतिर्यस्य तथाभूत आस्स्व | स्वमहिन्नि 
तिष्ठेत्यर्थः || २३ || २४ ||

इत्यार्षे श्रीवासिष्ठमहारामायणे वाल्मीकीये दे० मोक्षोपायेषु निर्वाणप्रकरणे पू० 
विभूतियोगोपदेशो नाम षष्टितमः सर्गः || ६० ||

इति श्रीवासिष्ठमहारामायणतात्पर्यप्रकाशे निर्वाणप्रकरणे पूर्वार्धे 
विभूतियोगोपदेशो नाम षष्टितमः सर्गः || ६० ||

षोडशो दिवसः || १६ ||

एकषष्टितमः सर्गः ६१

श्रीराम उवाच |

यथास्माकं मुने स्वप्नपुरपत्तनमण्डलम् |
तथैव पद्मजादीनां यदि देहपरिग्रहः || १ ||

इह प्रसाध्यते युक्त्या स्वप्नमायासमं जगत् |
सर्वत्र चाविरोधेन भ्रान्त्या सर्वस्य संभवः || 

यदि सर्व जगत्परमात्मनः स्वप्नसदृशी भ्रान्तिकल्पितविभूतिस्तर्हि ब्रह्मादिदृशा 
स्वप्नवद्भ्रान्तिरित्येव भासते | अस्मदादिदृशा तु न स्वप्नतुल्यः किंतु दृढतरः 
सत्य इत्येव भासत इति वैषम्ये को हेतुः | न च दीर्घकालानुवृत्त्यास्माकं तथा 
भातीति तत्समाधानं युक्तम् | ब्रह्मादीनां परार्धद्वयायुषां ततोपि चिरकालं 
संसारानुवृत्त्या सत्यतादार्ढ्याधिक्यापत्तेरित्याशयेन रामः पृच्छति##-

तथैवेदं च संजातं यदि सर्वमसन्मयम् |
तदस्माकं दृढतरः प्रत्ययः कथमुत्थितः || २ ||

अस्माकं अस्माकमेव प्रपञ्चे दृढतरः सत्यताप्रत्ययः कथमुत्थितो न 
पद्मजादीनामित्यर्थः || २ ||

श्रीवसिष्ठ उवाच |

अस्मत्सर्गवदाभाति पूर्वसर्गः प्रजापतेः |
आजीवप्रतिभासात्मा विद्यते न तु वास्तवः || ३ ||

अबाधितचिरानुवृत्तिरेव सत्यताभ्रमदार्ढ्यहेतुर्न बाधितचिरानुवृत्तिरित्याशयेन 
वसिष्ठः समाधत्ते-अस्मदिति | यदायं पद्मजः पूर्वमुपासकावस्थोऽभूत्तदा 
तत्त्वज्ञानाभावादस्य प्रजापतेस्तदानींतनः पूर्वसर्ग 
इदानीमस्मदनुभूयमानसर्गवदेव 
आसमन्ताच्चतुर्विधभूतग्रामलक्षणजीवप्रतिभासात्मा सत्य एवाभाति तथापि 
सांप्रतं तस्य तत्त्वज्ञानबाधितत्वाद्वास्तवो न विद्यते || ३ ||

सर्वगत्वाच्चितेः सर्वं जीवः सर्वत्र संसृतिः |
सा चासम्यग्दर्शनोत्था सम्यग्दर्शननाशिनी || ४ ||

यावदज्ञानं तावच्चितेः सर्वगत्वात्सर्वं जीवो भवति | सर्वत्र च संसृतिः सत्येव 
भवति | सा च सम्यग्दर्शनविरोष्यज्ञानोत्था सम्यग्दर्शनेन नष्टुं 
शीलमस्यास्तथाविधेत्यर्थः || ४ ||

स्वप्नाभः प्रतिभासोऽस्य य एष समुपस्थितः |
अहंताप्रत्ययैकात्मा स एवातिदृढं स्थितः || ५ ||

अतएवास्य प्रजापतेस्तत्त्वज्ञानबाधितः स्वप्नाभः पेलवः प्रपञ्चप्रतिभासो यः 
समुपस्थितः सः अज्ञास्मदाद्यहंताप्रत्ययेनैकात्मा एकीभूतः सन् अतिदृढं 
स्थितः || ५ ||

स्वप्ने क्षिप्रविनाशित्वं यथा पुंसा न दृश्यते |
सर्वस्वप्ने तथैवैतद्ब्रह्मणामिह लक्ष्यते || ६ ||

तर्हि प्रजापतिभिः स्वकल्पितप्रपञ्चस्य तत्त्वबोधेन क्षिप्रविनाशिता कुतो नानुभूयत 
इति चेद्भोजकादृष्टेन प्रतिबन्धादित्याशयेनाह-स्वप्ने इति | यथा सुप्तपुंसा 
स्वाप्नभोगप्रदकर्मप्रतिरुद्धत्वात्स्वप्ने विद्यमानमपि क्षिप्रविनाशित्वं न 
दृश्यते तथा समष्टिस्वप्ने जगत्यपि ब्रह्मणां पद्मजानामिह विनाशित्वबोधे 
प्रतिबन्धो लक्ष्यत इत्यर्थः || ६ ||

स्वप्नोऽयं पुरुषस्यास्य प्रतिभासस्य यो भवेत् |
रामाऽस्मदादिसर्वात्मा भवेत्तादृश एव च || ७ ||

हे राम अस्य सुप्तपुरुषस्य प्रतिभासस्य प्रतीतेरयं प्रसिद्धः स्वप्नः 
अस्मदादिसर्वजीवजगदात्मा यादृशोऽनाद्यनन्तप्रवाहरूप इत्येव भवेत्प्रजापतेरपि 
तादृश एव भवेदित्यर्थः || ७ ||

यत्स्वप्नपुरुषाज्जातं तत्स्वप्नपुरुषात्मकम् |
भवतीत्यनुभूतं हि यद्बीजं तत्फलं यथा || ८ ||

अस्तु तादृशः किं ततस्तत्राह-यदिति | यथा तस्याम्रादेर्बीजमेव 
तज्जन्यवृक्षफलात्मना परिणतं न वस्त्वन्तरं तद्वदित्यर्थः || ८ ||

असत्यमेव तद्विद्धि यदसत्येन साध्यते |
असत्येऽर्थे समर्थेऽपि न युक्तं भावनं घनम् || ९ ||

अस्त्वेवं ततोऽपि किं तत्राह-असत्यमेवेति | असत्येन मनःपुरुषेण यत्साध्यते 
तदसत्यमेवेति सिद्धम् अतो जन्मान्तरस्वर्गनरकाद्यर्थक्रियासमर्थेऽपि घनं 
सत्यत्वभावनं न युक्तमित्यर्थः || ९ ||

येन तेन परित्याज्यमसद्भावनभावनम् |
दृढप्रत्ययितं स्वप्नपुरुषाद्यत्समुत्थितम् || १० ||

येन हेतुना न युक्तं तेन हेतुना दृढप्रत्ययितमपि परित्याज्यम् || १० ||

भवत्यात्मनि सर्गादि दृढप्रत्ययमेव तत् |
निमेषमात्रः पौरोऽयं सर्गस्वप्नः पुरः स्थितः || ११ ||

किंचास्मदादीनामपि स्वाप्नसर्गादि यद्भासते तत्तदानीं दृढप्रत्ययमेव भवति 
न मिथ्याबुद्धिवत्तदा दृश्यते नैतावतास्य सत्यतेत्यर्थः | अभ्युपेत्य प्राजापत्यस्य 
सर्गस्य दीर्घकालस्थायित्वमिदं सर्वमुक्तम् | वस्तुतस्तु तस्य दैर्घ्यमपि 
हरिश्चन्द्रस्वप्नदैर्घ्यवदल्पकालेऽपि संभवतीत्याह-निमेषमात्र इति | वार्षिकः 
पूर इव प्रवृद्धः पौरः अयं प्राजापत्यः सर्गस्वप्नः || ११ ||

तस्मिन्निमेष एवास्मिन्कल्पता परिकल्प्यते |
सुदीर्घस्वप्नखण्डोऽयं यथोदेति प्रजापतेः || १२ ||

प्रजापतेरिव सर्वेषामपि स्वस्वप्नेषु तदानीं दीर्घप्रपञ्चताप्रत्ययोऽस्त्येवेत्याह##-

सर्गाख्यः सर्वभूतानां प्रत्येकमुदितस्तथा |
चित्तत्त्वस्यैव भावेन सर्गवर्गपरम्परा || १३ ||

चिदधीनप्रसिद्धिकत्वरूपं दृश्यत्वं मिथ्यात्वे प्रयोजकं तच्चोभयत्रापि 
समानमित्याशयेनाह-चित्तत्त्वस्येति || १३ ||

स्फुरत्यम्भो द्रवत्वेन यथावर्तविवर्तनैः |
यथा स्वप्नात्मिकैवेयं सर्गलक्ष्मीर्न वास्तवी || १४ ||

तदा संभवतीदं वै तत्पदं प्रलयं गतम् |
यद्यथा यादृशं दृष्टं तत्तादृग्विद्यते तथा || १५ ||

तत्प्राजापत्यं पदं सर्गादिसहितं प्रलय गतमत्यन्तासदेवेति न निरोधो न चोत्पत्तिर्न 
बद्धो न च साधकः | न मुमुक्षुर्न वै मुक्तिरित्येषा परमार्थता || इतीदं प्रसिद्धं 
श्रुतिवचनं संभवतीत्यर्थः | नन्वत्यन्तासदेवेदं चेत्कथं व्यवहारार्हमिति 
चेत्तथा दृष्टत्वादेव नात्र पर्यनुयोज्यमस्तीत्याह-यद्यथेति || १५ ||

न हि पर्यनुयोक्तव्याः स्वप्नविभ्रमरीतयः |
न तदस्ति जगत्यस्मिन्यन्न संभवति भ्रमे || १६ ||

अज्ञानस्याघटितघटनासामर्थ्यादपि न पर्यनुयोज्यतेत्याह-न तदिति || १६ ||

विचित्रास्त्रिषु लोकेषु दृश्यन्ते वस्तुदृष्टयः [वस्तुसृष्टयः इति पाठः |
] |
जलमध्ये ज्वलत्यग्निर्यथाब्धौ वडवानलः || १७ ||

असंभावितानां बहूनां जगति दर्शनमुदाहरति-विचित्रा इत्यादिना || १७ ||

नगराण्यम्बरे सन्ति यथा वैमानिकाश्रयाः |
शिलास्वब्जानि जायन्ते हेमाद्राविव पादपाः || १८ ||

हेमाद्रौ निर्मृत्तिके || १८ ||

एकान्ते सर्वपुण्यानि सन्ति कल्पतरौ यथा |
शिलाः फलन्ति फलिवद्यथा रत्नगुलुच्छकाः || १९ ||

एकान्ते एकदेशे सर्वाणि पुण्यानि पुण्यफलभूतान्यभिलषितवस्तूनि | पण्यानि इति पाठे 
पणनं व्यवहारस्तद्योग्यवस्तूनि | पुष्पाणि इति पाठे तु स्पष्टम् | यथाशब्दाः 
सर्वत्रोदाहरणार्थाः | फलिवद्वृक्षवत् | रत्नगुलुच्छकाश्चिन्तामणिगुच्छाः || १९ ||

शिलान्तः प्राणिनः सन्ति भेका इव शिलान्तरे |
दृषदो वारि निर्याति चन्द्रकान्तोपलादिव || २० ||

निमेषेण घटो याति पटतां स्वापसंविदि |
असत्यमपि बुध्येत स्वप्ने स्वमरणं यथा || २१ ||

स्वापसंविदि स्वप्ने || २१ ||

आकस्मिकं जलं व्योम्नि ध्रियते भूतगं यथा |
वितानमिव खे वारि तिष्ठति स्वर्णदी यथा || २२ ||

स्वर्णदी मन्दाकिनी || २२ ||

उड्डीयन्ते शिलाः स्थूलाः पक्षवन्तो यथाद्रयः |
शिलान्तः प्राप्यते सर्वं ननु चिन्तामणेरिव || २३ ||

चिन्तितानि फलन्त्याशु देवोद्यानान्तरेष्विव |
तान्येव न फलन्त्याशु मोक्षादीनां च राघव || २४ ||

न फलन्ति नोत्पद्यन्ते | यथा मोक्ष उत्पद्यतां ब्रह्म नश्यतु प्रपञ्चः सत्योऽस्तु 
भोगाः शाश्वताः सन्तु नियतिर्भज्यतां वेदा अप्रमाणीभवन्तु इत्यादीनां विषये 
सत्यसंकल्पानां चिन्तितान्यपि न फलन्तीत्यर्थः || २४ ||

अचेतनोऽपि कुरुते कर्म यन्त्रपुमानिव |
एवमाद्यास्तथान्ये च विचित्रारम्भविभ्रमाः || २५ ||

असंभवाः असंभाविता अन्ये च विचित्रारम्भविभ्रमाः 
शम्बरगन्धर्वादिमायाविलासैर्दृष्टा इत्यन्वयः || २५ ||

दृष्टाः शम्बरगन्धर्वविलासैरप्यसंभवाः |
देशकालक्रियाद्रव्यरत्नसंचरणीयजाः || २६ ||

देशे दूरत्वादौ चन्द्रप्रादेशिकत्वादयः काले औत्पातिकनभःकबन्धादयो 
मन्त्रप्रयोगादिक्रियया औषधादिद्रव्यै रत्नैर्मणिभिः संचरणीयैः 
पिशाचमदाद्यनुप्रवेशैश्च जातास्ते ते विचित्रारम्भविभ्रमा दृष्टा इत्यर्थः || २६ ||

अर्था गन्धर्वजनिता अनन्ताः सत्यसंभवाः |
असंभवः संभवोऽयमपि भाव्युपपद्यते || २७ ||

सत्येभ्य इवार्थक्रियासंभवो येभ्यस्तथाविधा दृष्टा इति पूर्वेणान्वयः | 
इदानीमसंभवोऽप्ययं ब्रह्माण्डनाशादिर्भावी संभवतीति संभव उपपद्यते || 
२७ ||

संभवोऽसंभवः सम्यक् सिद्धये स्वप्नविभ्रमः |
न तदस्ति न यत्सत्यं न तदस्ति न यन्मृषा || २८ ||

एवमिदानीं संभवोऽपि सर्गरूपः स्वप्नविभ्रमः प्रलये तत्त्वबोधे चासंभवः 
सन् सिद्धये स्वरूपविश्रान्तये भवतीत्यर्थः | एवं च ब्रह्मात्मना दर्शने नासत्यं 
किंचिदस्ति जगदात्मना दर्शने तु न सत्यं किंचिदस्तीति फलितमित्याह-न तदिति || २८ 
||

सर्वं सर्वेण सर्वत्र स्वप्ने सर्गाभिधानके |
स्वप्ने निमग्नधीर्जन्तुः पश्यति स्थिरतां यथा || २९ ||

सर्गस्वप्ने मग्नबुद्धिः पश्यति स्थिरतां तथा |
भ्रामाद्भ्रमान्तरं गच्छन्स्वप्नात्स्वप्नान्तरं व्रजन् |
अतिस्थिरप्रत्ययभागिह जीवो विमुह्यति || ३० ||

श्वभ्रान्तरं श्वभ्रनिपातदोषात् संप्राप्नुवन्मुग्धमृगः प्रयाति |
मोहं यथा पातमयैकरूपं जीवस्तथा संसृतिपातमूढः || ३१ ||

यथा मुग्धो मृगः श्वभ्रेषु निपातयतीति 
श्वभ्ननिपातस्तथाविधात्स्वमोहदोषाच्छ्वभ्राच्छ्वभ्रान्तरं प्रयाति तथा 
संसृतौ पातयन्तीति संसृतिपाता रागादयस्तान् मूढो जीवः पातमयतया 
एकरूपं न मृगवन्मध्ये निर्गमनमस्ति यत्र तथाविधं मोहं 
देहादिगर्तप्रवेशभ्रमं प्रयातीत्यर्थः || ३१ ||

इत्यार्षे श्रीवासिष्ठमहारामायणे वाल्मीकीये देव० मोक्षो० निर्वाणप्रकरणे 
पूर्वार्धे जगत्स्वप्नकथनं नामैकषष्टितमः सर्गः || ६१ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे पूर्वार्धे 
जगत्स्वप्नकथनं नामैकषष्टितमः सर्गः || ६१ ||

द्विषष्टितमः सर्गः ६२

श्रीवसिष्ठ उवाच |

अत्र राघव वक्ष्येऽहमितिहासमिमं शृणु |
यद्वृत्तं कस्यचिद्भिक्षोः किंचिन्मननशालिनः || १ ||

विचित्रवासनायोगान्नानादेहाप्तिविभ्रमम् |
वर्ण्यते जीवटाख्याने भिक्षुमानसचेष्टितम् || 

अत्र अस्मिन् भ्रमाद्भ्रमान्तरं गच्छन्निति वर्णितेऽर्थे उदाहरणभूतमितिहासं 
पुरावृत्तम् | यद्वृत्तं संपन्नम् || १ ||

आसीत्कश्चिन्महाभिक्षुः समाध्यभ्यासतत्परः |
नित्यं स्वव्यवहारेण क्षपयत्यखिलं दिनम् || २ ||

महान् शान्तिदान्तिवैराग्यादिसंपन्नो भिक्षुः परिव्राट् | स्वव्यवहारेण 
स्वाश्रमोचितश्रवणमननादिव्यवहारेण || २ ||

समाध्यभ्यासशुद्धं तत्तस्य चित्तं क्षणेन यत् |
चिन्तयत्याशु तद्भावं गच्छत्यम्ब्विव वीचिताम् || ३ ||

समाधिश्चित्तस्य ध्येयाकारदार्ढ्येन पूर्वस्वरूपशून्यत्वापादनं 
तदेवार्थमात्रनिर्भासं स्वरूपशून्यमिव समाधिरिति पतञ्जलिवचनात् | 
तदभ्यासेन शुद्धं पूर्ववासनात्यागक्षमम् | अम्बु जलं वीचितामिव || ३ ||

कदाचित्स समाधानविरतोऽतिष्ठदेकधीः |
किंचित्संचिन्तयामास स्वासनस्थः क्रियाक्रमम् || ४ ||

एकधीरेकाग्रचित्तः || ४ ||

तस्य चिन्तयतो जाता प्रतिभेयमिति स्वतः |
भावयाम्याशु लीलार्थं सामान्यजनवृत्तिताम् || ५ ||

सामान्यजनाः शास्त्रसंस्कारहीनास्तद्वृत्तितां चित्तचेष्टानुसारिताम् || ५ ||

इति संचिन्त्य चेतोऽस्य स्थितं किंचिन्नरान्तरम् |
स्पन्दसंस्थानसंत्यागमात्रेणावर्तनेऽम्ब्विव || ६ ||

नरान्तरं यतिधर्मानियन्त्रितपामरपुरुषान्तररूपम् | यथा अम्बु आवर्तने कृते 
प्राक्तनप्रवाहस्पन्दस्य समसंस्थानस्य च संत्यागमात्रेण 
नाभ्याकारमावर्ताख्यरूपान्तरेण तिष्ठति तद्वत् || ६ ||

तेन चित्तनरेणाथ कृतं नामात्मवाञ्छया |
जीवटोऽस्मीति सहसा काकतालीयवत्स्थितम् || ७ ||

तत्र नान्तरीयकीं नामकल्पनामाह-तेनेति || ७ ||

जीवटो विजहाराथ स स्वप्नपुरुषश्चिरम् |
स्वप्ननिर्माणनगरे कस्मिंश्चित्पुरवीथिषु || ८ ||

तत्र पानं पपौ मत्तो भृङ्गः पद्मरसं यथा |
लीलयैव दृढं हृष्टः सुष्वाप घननिद्रया || ९ ||

हृष्टो मत्तः || ९ ||

स्वप्ने ददर्श विप्रत्वं पाठानुष्ठानतुष्टिमत् |
प्रतिभामात्रसंपन्नां चित्ते देशान्तराप्तिवत् || १० ||

पाठैरध्ययनैः सत्कर्मानुष्ठानैश्च तुष्टिमत् संतुष्टं न पृथग्जनचरित्रेण 
|| १० ||

कदाचित्स द्विजश्रेष्ठस्त्वहर्व्यापारनिष्ठया |
सुष्वापान्तर्व्यवहृतिर्बीजतायामिव द्रुमः || ११ ||

अहर्व्यापारनिष्ठया श्रान्त इति शेषः | अन्तःसंस्कारात्मना लीना व्यवहृतिर्यस्य | 
यथा बीजतायां द्रुमोऽन्तर्गतविटपादिसंस्कार आस्ते तद्वत् || ११ ||

द्विजोऽपश्यत्स्वयं स्वप्ने सामन्तत्वमथात्मनि |
स सामन्तः कृताहारः कदाचिद्घननिद्रया || १२ ||

सामन्तत्वं माण्डलिकराजताम् || १२ ||

अपश्यद्राजतां स्वप्ने ककुब्वलयपालिनीम् |
लालितां भोगपूगेन पुष्पौघेण लतामिव || १३ ||

कृताहारो भुक्तवान् सन् सुप्तो घननिद्रया राजतां साम्राज्यम् | ककुभां दिशां 
वलयानि पालयितुं शीलं यस्यास्तथाविधाम् || १३ ||

स कदाचिन्नृपः स्वस्थः सुष्वापास्तमितेहितः |
पुरोभाविनिजाचारः स्वकार्यमिव कारणे || १४ ||

पुरोभावी फलदानायोपस्थितो निजः स्वीयः स्त्र्यास्रक्तिरूप आचारो यस्य | स्वकार्य 
वृक्षादि | कारणे बीजे || १४ ||

अपश्यत्स्वात्मनि स्वप्ने सुरस्त्रीत्वमनिन्दितम् |
वृक्षकोशरसोल्लासे मञ्जरीत्वमिवोदितम् || १५ ||

बहुपुरुषसंभोगेऽप्यनिन्दितं सुरस्त्रीत्वमप्सरस्त्वम् | रसोल्लासे 
चेतनत्वकल्पनयोक्तिर्लक्षणया वृक्षजीवोक्तिर्वा || १५ ||

सा सुरस्त्री रतिश्रान्ता निद्रां गाढामुपागता |
मृगीत्वमात्मनि स्वैरमावर्तत्वमिवाम्बुता || १६ ||

मृगीनयनसौन्दर्याभिलाषवासनया मृगीत्वमपश्यदित्यनुकृष्यते | अम्बुता 
अम्बुसाम्यावस्था || १६ ||

सा मृगी लोलनयना कदाचिन्निद्रया हृता |
स्वप्ने ददर्श वल्लीत्वं स्वाभ्यासाद्दृढमात्मनि || १७ ||

तिर्यञ्चोऽपि प्रपश्यन्ति स्वप्नं चित्तस्वभावतः |
दृष्टानां च श्रुतानां च चेतःस्मरणमक्षतम् || १८ ||

तिरश्चां स्वप्नदर्शनमस्ति न वेति संदिहानान्प्रत्याह-तिर्यञ्च इति | चित्तस्य 
दृष्टश्रुतसंस्कारग्राहित्वात्सति संस्कारे 
स्मृतिवत्स्वाप्नस्याप्यवर्जनादित्याशयः || १८ ||

सा बभूव लतापुष्पफलपल्लवशालिनी |
वनदेवी वनोद्यानलतागृहविलासिनी || १९ ||

लतापल्लवासक्तिवशाल्लता बभूव | वनदेवीनां वने प्रसिद्धलतागृहमिव 
विलसनशीला || १९ ||

बीजान्तस्थाङ्कुराकाररूपयेहाधिरूढया |
सापश्यदन्तःसंवित्त्या स्फुटं लवनमात्मनः || २० ||

सा लता कंचित्कालमन्तःसंवित्त्या साक्षिचैतन्येन निद्राजडतां सुषुप्तिमनुभूय 
बीजान्तस्थाया भाव्यङ्कुराकाराया धियो रूपमिव स्वरूपं यस्यास्तथाविधया 
स्वप्नोन्मुख्या धिया भ्रमराकारोद्बुद्धसंस्कारया आत्मानं 
भ्रमरमपश्यदित्यन्वयः || २० ||

कंचित्कालं सुषुप्तस्थं कलया जडतां घनाम् |
अनुभूय ददर्शाथ स्वात्मानं भ्रमरं स्थिरम् || २१ ||

षट्पदो विजहाराथ वने वनलतास्वसौ |
पद्मिनीषु च फुल्लासु तरुणीष्विव वल्लभः || २२ ||

प्रियाबिम्बाधरस्वादुरसवत्कौसुमं मधु |
भ्रमत्कुसुमसंघासु मुक्तावल्लीविलासिषु || २३ ||

कौसुमं मधु मकरन्दं पपौ इति शेषः || २३ ||

स बभूव सरोजिन्यां व्यसनी बिसनालगः |
क्वचिदेव रतिं ह्येति चेतो जडमतेरपि || २४ ||

व्यसनी अत्यासक्तः सन् विसस्य नालगो नालसंलग्नः || २४ ||

तामाजगाम नलिनीं परिलोलयितुं गजः |
रम्यवस्तुक्षयायैव मूढानां जृम्भते पदम् || २५ ||

पदं व्यवसितम् | जृम्भते वर्धते || २५ ||

नलिनी मर्दिता सैव समं तेन स षट्पदः |
गतो दन्तान्तरं व्रीहिरिव चूर्णत्वमाययौ || २६ ||

तेन गजेन सा भ्रमराश्रिता नलिनी मर्दितैव | तेन नालेन समं स षट्पदो गजस्य 
दन्तान्तरं गतः सस्यसंलग्नकृष्णव्रीहिरिव चर्व्यमाणश्चूर्णत्वमाययौ || २६ ||

भ्रमरो वारणालोकाद्वारणालोकभावनात् |
ददर्शात्मानमामोदमत्तहस्तितयोदितम् || २७ ||

वारणस्यालोकादवलोकनावारणस्यालोक्यत इत्यालोक आकारस्तद्भावनादात्मानं 
मत्तहस्तितया उदितं संपन्नं ददर्श || २७ ||

शुष्कसागरगम्भीरे गजः खाते पपात ह |
तमोघनघने शून्ये संसार इव जीवकः || २८ ||

स गजः खाते हस्तिपकनिर्मितगर्ते | घनेभ्यः शृङ्खलादिबन्धेभ्योऽपि घने 
कठोरे संसारे जीवक इव पारवश्यदुःखान्यनुभवन् || २८ ||

बभूव वल्लभो राज्ञो महापरबलान्तकः |
सदा मदबलक्षीबो घूर्णोतीव निशाचरः || २९ ||

निशाचर इत्युत्तरान्वयि || २९ ||

कदाचिदसिनिस्त्रिंशच्छिन्नः सोऽस्तमुपाययौ |
विवेकानिलनिर्लूनरूपो जीव इवात्मनि || ३० ||

स कदाचिदुपस्थिते निशायुद्धे चरतीति निशाचरः 
सन्नसिभिर्दीर्घखङ्गैर्निर्गतास्त्रिंशद्भ्योऽङ्गुलिभ्यो निस्त्रिंशाः 
कृपाणिकास्ताभिश्च च्छिन्नः सन्नस्तं मृत्युमुपाययौ | जीवो 
जीवोपाधिर्देहाद्यभिमान इव || ३० ||

पश्वन्गजघटाकुम्भस्थलाग्रोच्चलितानलीन् |
गण्डस्थभ्रमराभ्यासाद्गजो भूयोऽप्यभूदलिः || ३१ ||

गजघटानां हस्तिसमूहानां कुम्भस्थलाग्रेभ्य उच्चलितानुड्डीनान् | 
अभ्यासाच्चिरपरिशीलनसंस्कारात् | अल्युड्डयनदर्शनसंस्कारोद्बोधितादित्याशयः || 
३१ ||

सेवमानो वनलतां पुनरायात्स पद्मिनीम् |
दुस्त्यजो हि दुरभ्यासो वासनानामबोधिनः || ३२ ||

पुनः पूर्ववासनयेत्यर्थः | अबोधिनः अज्ञस्य | शेषे षष्ठी नतु कर्तरि | नलोकेति 
निषेधात् || ३२ ||

तत्र हस्तिखुराक्रान्तः पुनः संचूर्णतां ययौ |
पार्श्वस्थहंससंवित्त्या बभूव कलहंसकः || ३३ ||

संवित्त्या दर्शनेन | तदुद्बोधितवासनयेति यावत् || ३३ ||

कलहंसश्चिरतरं योनिष्वन्यासु संल्लुठन् |
कदाचिद्बहुभिर्हंसैः संगतो विजहार ह || ३४ ||

योनिष्वन्यासु संल्लुठन्नित्युक्त्या | हंसः पद्मवने भूत्वा विंध्यकच्छे च 
वारणः | हरिणो देहयन्त्रादौ इत्यादिवक्ष्यमाणदिशा अन्तराले पञ्चाशीतिजन्मानि 
जातानीति गम्यते | तथा चात्रोक्तहंसजन्मद्वयानन्तरं रुद्रतां गतः 
संसारशतपर्यन्ते रुद्रः सोऽहं व्यवस्थितः इति वक्ष्यति | स कदाचित् 
पुनर्हसजन्मप्राप्तोऽन्यैर्हंसैः संगतो विजहारेत्यर्थः || ३४ ||

ब्राह्महंसात्मिका संवित्सशब्दार्थवती मनाक् |
तत्र पुष्टास्य तस्यान्तः प्रागण्डरसबर्हिवत् || ३५ ||

तत्र हंससंसदि ब्रह्महंसगुणाकारादिवर्णनश्रवणात् सशब्दा तन्नामसहिता 
तदाकारार्थवती चेति द्वेधापि ब्राह्महंसात्मिका संवित् अहमपीदृशो 
ब्राह्महंसः स्यामिति वासना तत्र तस्मिन् जन्मनि तस्य हंसभूतस्यास्य 
भिक्षुमनसः प्राग् वर्णिताण्डरसस्थबर्हिवत् पुष्टा | घनीभूतेत्यर्थः || ३५ ||

स तच्चिन्तां चरन्मृतो दृढं व्याधिघुणाहतः |
तत्संवित्त्यनुसंधानाज्जातः पद्मजसारसः || ३६ ||

स तां ब्राह्महंसचिन्तामेव दृढं चरन्नावर्तयन् व्याधिघुणाभिहतो भृतः 
पद्मजस्य सारसो लक्षणया हंसो वाहनमित्यर्थः || ३६ ||

तत्रातिसततविवेकवतो विलासैः संबोधितो विगतलौकिकवस्तुदृष्टिः |
मुक्तः स्थितो ननु युगान्तविधौ विदेहमुक्तेन तेन किमु भावि विभाव्यमेतत् || ३७ 
||

तत्र तस्मिन् जन्मनि ब्रह्मलोके च अतिशयेन संततैर्विवेकवतः 
प्रजापतेर्विवेकवैराग्यतत्त्वज्ञानाद्युपदेशविलासैः सम्यग्बोधितः | अत एव विगता 
लौकिकवस्तुषु भोग्यवर्गेषु सारतादृष्टिर्यस्य तथाविधः सन् मुक्तो जीवन्मुक्तो 
भूत्वा स्थितः | एवं जीवतैव निरतिशयानन्दमोक्षसुखे लब्धे सति | ब्रह्मणा सह ते 
सर्वे संप्राप्ते प्रतिसंचरे | परस्यान्ते कृतात्मानः प्रविशन्ति परं पदम् | इति 
श्रुतेर्युगान्तविधौ द्विपरार्धावसाने ब्रह्मणा सह विदेहमुक्तेन तेन हंसेन 
किमधिकं भावि साध्यम् | एतत् सुधीभिर्विर्भाव्यं चिन्त्यम् | उ इति वितर्के | ज्ञानेनेहैव 
समूलानर्थनिवृत्तेर्निरतिशयानन्दवाप्तेश्च 
संपादितत्वात्तदतिरिक्तपुरुषार्थाभावाच्चास्य कृतकृत्यत्वादित्यर्थः || ३७ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे पूर्वार्धे 
भिक्षुसंसारोदाहरणं नाम द्विषष्टितमः सर्गः || ६२ ||

इत्यार्षे श्रीवासिष्ठमहा० वा० दे० मो० निर्वा० पू० जीवटोपाख्याने स्वप्नशतरुद्रीये 
भिक्षुसंसारोदाहरणं नाम द्विषष्टितमः सर्गः || ६२ ||

श्रीवसिष्ठ उवाच |

स कदाचिद्ददर्शाथ रुद्रं रुद्रपुरे खगः |
वैरिञ्चनलिनीनाललीलालाभेन लीलया || १ ||

रुद्रभूतेन तेनात्र पूर्वदेहप्रबोधनम् |
तेषां च शतरुद्रत्वमैकात्म्यं चेह वर्ण्यते || 

स हंसो लीलया अनायासेनैव वैरिञ्चासननलिनीनाले लीलाः क्रीडास्तल्लाभेन | 
पद्मजसामीप्यमुक्तिपदप्राप्तिबलेनेति यावत् | कदाचित्पद्मजेन सह रुद्रपुरं गतो 
रुद्रं ददर्श || १ ||

तत्र बुद्धिरभूत्तस्य रुद्रोऽहमिति निश्चिता |
प्रतिबिम्बवदादर्शे द्रागित्येव हि बिम्बिता || २ ||

तत्र रुद्रस्य ज्ञानयोगैश्वर्यादिसर्वगुणोत्कर्षदर्शनात्तस्य हंसस्याहमपि 
रुद्राहंभावनया रुद्रः स्यामिति निश्चिता बुद्धिरभूत् | ननु जीवन्मुक्तस्य 
निर्वासनस्य हंसस्य कथं रुद्रत्वस्पृहा | तद्भावनाभ्यासेन देहत्यागेन पुना 
रुद्रशरीरधारणं च | यदि तु भरतस्य त्रिजन्मभिः इति न्यायेन तस्य 
नानादेहभोग्यप्रारब्धशेषाद्देहान्तरधारणं तर्हि 
रुद्राहंभावधारणवर्णनस्यानुपयोगप्रसङ्गात् रुद्रस्येश्वरतया तद्भावस्य 
कर्मफलत्वायोगाच्चेति चेत्तत्राह-प्रतिबिम्बवदिति | नायं मुख्यो रुद्रभावः 
किंतु प्रतिबिम्बवत्सारूप्यमुक्तिः सा च कर्मोपास्तिफलं भवत्येव-देवो भूत्वा 
देवानप्येति इति श्रुतेरिति भावः || २ ||

रुद्रभूतवपुस्तत्र तनुं तत्याज तामसौ |
गन्धः पवनतां गच्छन्कुसुमस्तबकं यथा || ३ ||

नाप्येतज्जन्मान्तरं किंतु प्रारब्धशेषोपनीतयेच्छया 
योगिवन्मानसदेहान्तरकल्पनेन पूर्वदेहत्यागमात्रमित्याशयेनाह##-

स रुद्रो रुद्रभवने विजहार यथेच्छया |
तैस्तैः शिवपुराचारैर्गणकोटिगरिष्ठया || ४ ||

गणकोटिषु गरिष्ठया श्रेष्ठया | गाणपत्यपदव्येति यावत् || ४ ||

रुद्रस्त्वनुत्तमज्ञानविलासैकतया तया |
स्वमशेषं च वृत्तान्तमपश्यत्प्राक्तनं धिया || ५ ||

सारूप्यमुक्तौ जगत्संहारादिव्यापाराधिकाराभावेऽपि ज्ञानैश्वर्यादिना 
प्रसिद्धरुद्रसाम्यमस्त्येवेत्याशयेनाह-रुद्रस्त्विति | 
अनुत्तमज्ञानैरैश्वर्यविलासैश्च प्रसिद्धरुद्रेणैकतया साम्येन || ५ ||

निरावरणविज्ञानवपुः स भगवांस्तदा |
उवाच स्वयमेकान्ते स्वस्वप्नशतविस्मितः || ६ ||

स्वयमेकान्ते स्वमनस्येवोवाच || ६ ||

अहो नु चित्रा मायेयं तता विश्वविमोहिनी |
असत्यैवापि सद्रूपा मरुभूमिषु वारिवत् || ७ ||

इति प्रथममाज्ञातं चिद्योऽहं चित्ततां गतः |
सर्वसंपन्नसर्वज्ञगगनादिविभावनात् || ८ ||

आ इति स्मरणद्योतको निपातः | अहं प्रथमं प्राक्तनपारमार्थिकस्थित्या चिदेव | ततो 
मायया चित्ततां बहु स्यां प्रजायेय इति सर्गसंकल्पवृत्तितां गत 
इत्यादीदमाज्ञातं स्मृतमित्यर्थः | तादृशसंकल्पादेवाहं सर्वसंपन्नः 
संश्चिदंशे सर्वज्ञो जडांशे गगनादिविभागवांश्च जात इत्यर्थः || ८ ||

यदृच्छया स्थितो जीवो भूततन्मात्ररञ्जितः |
कस्मिंश्चिदभवत्सर्गे भिक्षुरक्षुभितोऽभितः || ९ ||

ततो यदृच्छया व्यष्टिसमष्टिलिङ्गस्थूलदेहे चिदाभासात्मनानुप्रवेशे भूतैः 
स्थूलैस्तन्मात्रैः सूक्ष्मैश्च तैर्देहैस्तादात्म्यसंसर्गाध्यासेन 
तद्गतवासनावैचित्र्यैश्चित्रपट इव रञ्जितः सन् जीवो भूत्वाहं स्थित इत्यर्थः | स च 
जीवः अनादिकालाज्जन्मपरम्परामनुभवन्कस्मिंश्चित्सर्गे 
वैराग्यसमाधिपाटवादभित्तो विषयैरक्षुभितो भिक्षुः परिव्राडभवत् || ९ ||

तेनावयवबन्धेन बहिः स्वैरविहारिणी |
लीलाऽविलुलिताकारा यदा रम्येति भावतः || १० ||

आत्मज्ञानशून्यस्य तस्य रम्ये बाह्यवस्तुनीदंग्रहेणाहंग्रहेण वा 
चित्तनिरोधाभ्यासपाटवेन पूर्वदेहादेरात्यन्तिकविस्मरणशाक्त्युद्भवं 
दर्शयति-तेनेत्यादिना | तेन भिक्षुणा बद्धपद्मासनस्थैर्येण 
स्थूलदेहावयवानां हस्तपादादीनां लिङ्गदेहावयवानां प्राणेन्द्रियादीनां च 
बन्धेन निरोधेन बहिर्देवतादिविषये चित्तस्य यदा यैव मानसपूजादिलीला रम्येति 
भावतः अविलुलिताकारा आरभ्यते तदा स तदभ्यासवशात्तामेव लीलां 
तत्तद्विरुद्धसर्वभावोपमर्देनान्वभूदिति परेणान्वयः || १० ||

सर्वभावोपमर्देन तदभ्यासवशात्तदा |
तामेव सोऽन्वभूद्भिक्षुस्त्यक्त्वान्यं मननोदयम् || ११ ||

चमत्कृतिश्चेतसि या रूढा सैव विजृम्भते |
वल्ली त्यजति नैदाघी पीतमप्यम्बु माध्वम् || १२ ||

रूढया उत्तरचमत्कृत्या रूढाया अपि पूर्वचमत्कृतेरुपमर्दे 
दृष्टान्तमाह-वल्लीति | नैदाघी निदाघोष्णचमत्कृतिव्याप्ता वल्ली माधवं 
वसन्तकालिकं पीतमप्यम्बु हरितभावचमत्कारं त्यजति शुष्यतीति यावत् || १२ ||

स भिक्षुर्जीवटो भूत्वा जन्तुर्जरठवासनः |
तेषु देहेषु बभ्राम रन्ध्रेष्विव पिपीलिका || १३ ||

तस्यैव 
सिद्धस्याप्यशास्त्रीयमानसखेलनप्रवृत्तावनर्थपरम्परोदयोऽभूदित्याह-स 
इत्यादिना | तेषु देहेषु योनिषु | जरठवासन इत्यनेन शास्त्रीयवासनाशैथिल्ये 
अनाद्यनर्थवासनोद्भवोऽवश्यंभावीति सूच्यते || १३ ||

आत्मनि द्विजभक्तत्वात्सोऽपश्यद्द्विजतामथ |
भावाभावविपर्यासे बलवानेव वर्धते || १४ ||

तानेव सनिमित्तं प्रपञ्चयति-आत्मनीत्यादिना | भावस्योद्भूतस्य 
अभावस्यानुद्भूतस्य च विपर्यासे वैपरीत्ये साध्ये अभ्यासपाटवादिबलवानेव 
वासनाचयोवर्धते उद्भवति अन्यस्तिरोभवतीत्यर्थः || १४ ||

सामन्ततामवापासौ विप्रः संततचिन्तिताम् |
सातत्येन रसः पीतः फलतामेति पादपे || १५ ||

राज्यार्थं धर्मकार्याणां कर्तृत्वात्सोऽभवन्नृपः |
सकामुकतया राजा सुरस्त्रीत्वमवाप ह || १६ ||

धर्मप्रचयसहितया कामुकतया || १६ ||

लोला लोचनलोभेन सा मृगी रसशालिनी |
बभूव वासनामोहश्चाहो दुःखाय जन्तुषु || १७ ||

लोचनपदेन मृगलोचनसौन्दर्यं लक्ष्यते तल्लोभेन लोला | रसशालिनी रञ्जिता || १७ ||

मृगी सा बत चित्तस्था बभूव विपिने लता |
अवश्यंभावि लवनं लतिकाऽनुबभूव ह || १८ ||

लवनं छेदनम् || १८ ||

अन्तःसंज्ञाचिराभ्यस्तं भ्रमरत्वमथात्मनि |
साऽपश्यत्सावमर्देन तदा तद्भावभाविता || १९ ||

सावमर्देन छेदनावमर्दसहितलतादेहेन || १९ ||

सवारणखरक्षोदमनुभूयाथ भावितम् |
भूयोभूयः प्रबभ्राम महासंसृतिसंभ्रमान् || २० ||

भूयोभूय इत्यनेनान्तरालिकानि वारणालिहंसादीनि नवतिजन्मानि स्मृतान्युच्यन्ते || २० 
||

संसारशतपर्यन्ते रुद्रः सोऽहमहं स्थितः |
अस्मिन्संसारसंरम्भे स्वमनोमात्रसंभ्रमे || २१ ||

स भिक्षुरहं सन्नेव रुद्रोऽहमिति स्थितः || २१ ||

एवमत्यन्तचित्रासु संसारारण्यभूमिषु |
बह्वीष्वहमतिभ्रान्तस्त्वशून्यास्विव भूरिशः || २२ ||

अशून्यासु सत्यास्विव भातासु || २२ ||

कस्मिंश्चिदभवं सर्गे त्वहं जीवटनामकः |
कस्मिंश्चिद्ब्राह्मणश्रेष्ठः कस्मिंश्चिद्वसुधाधिपः || २३ ||

हंसः पद्मवने भूत्वा विन्ध्यकच्छे च वारणः |
हरिणो देहयन्त्रादौ दशामहमिमां गतः || २४ ||

विन्ध्यकच्छे वारणो हरिणश्चाभवम् | इत्थं देहयन्त्रे आदिपदान्मनोयन्त्रे 
चाहमिमां वर्णितरूपां दशां गतः || २४ ||

अत्र वर्षसहस्राणि चतुर्युगशतानि च |
समतीतान्यनन्तानि दिनर्तुचरितानि च || २५ ||

मम प्रथमसर्गकालादारभ्य परात्पदाच्चिदेकरसरूपाच्चलितस्य 
प्रच्युतस्यात्रास्मिन्संसारे वर्षसहस्राणि चतुर्युगशतानि च अनन्तानि 
समतीतान्यनन्तानि दिनर्तुचरितानि च || २५ ||

मम प्रथममेव प्राक्चलितस्य परात्पदात् |
तत्त्वज्ञानितया रूढो भिक्षुत्व योग्यताक्रमः || २६ ||

मम भिक्षुत्वे तत्त्वज्ञानितया भवितुं यो योग्यताक्रमः 
श्रवणमननाद्यभ्यासरूपो रूढोऽपि प्रमादादतिक्रम्य भूयोभूयश्च 
जन्मपरंपरया ब्रह्महंसतां गतः स एव प्राक्तनोऽभ्यस्यत इत्यभ्यासक्रमो 
रुद्रसंगमोदयाद्रुद्रत्वे तत्त्वज्ञानफलेन फलित इति द्वयोरन्वयः || २६ ||

भूयोभूयोऽप्यतिक्रम्य गतश्च ब्रह्महंसताम् |
स एव प्राक्तनोऽभ्यासः फलितः संगमोदयात् || २७ ||

दृढाभ्यासो य एवास्य जीवस्योदेत्यविघ्नतः |
सोऽत्यन्तमरसेनापि तमेवाश्वनुधावति || २८ ||

अत एव शास्त्रीयसाधनाभ्यासो ज्यायान् यो विरुद्धैरनेकजन्मभिर्व्यवहितोऽपि 
पुनरुद्भूय पुरुषार्थं साधयत्येवेत्याह-दृढाभ्यास इति | सः 
अत्यन्तमरसेन जन्मसहस्रेण व्यवहितोऽपीति शेषः || २८ ||

काकतालीययोगेन कदाचित्साधुसंगमात् |
अशुभो भावनाभ्यासो जीवस्य विनिवर्तते || २९ ||

तर्ह्यशुभोऽपि भावनाभ्यासस्तुल्ययुक्त्या शुभाभ्यासव्यवहितोऽपि 
पुनरुद्भवेत्तत्राह-काकतालीयेति || २९ ||

संगत्यधिगतं चैष केवलं स्वोदयं प्रति |
प्राक्तनो वासनाभ्यासो हातुरुद्यममीक्षते || ३० ||

तर्ह्यशुभवासनावच्छुभवासनाभ्यासोऽपि स्वयमेव 
प्राक्तनसंस्कारादुद्भविष्यति तद्बलादेवायं पुरुषः अशुभवासनां हास्यति चेति 
पुरुषप्रयत्नविधानं व्यर्थमित्याशंक्याह-संगतीति | हातुर्दुर्वासनाजालं 
जिहासतः पुंस एष प्राक्तनः सद्वासनाभ्यासः कालान्तरे स्वोदयं प्रति 
सत्पुरुषप्रयत्नमीक्षते प्रतीक्षते न तं विनोद्भवतीत्यर्थः || ३० ||

यच्चेहाभ्यस्यतेऽजस्रं यच्च देहान्तरेऽपि च |
जाग्रत्स्वप्नेष्वसदपि तत्सदित्यनुभूयते || ३१ ||

स च यत्नोऽनेकजन्माभ्यस्त एव सद्वासनादार्ढ्येन दुर्वासनाक्षयसमर्थो भवति न 
सहसैवेत्याशयेनाह-यच्चेति | असदपीत्यनेन 
मिथ्यार्थविषयदेवतोपास्त्यादिप्रयत्नोऽपि यत्र 
जाग्रत्स्वप्नकालसत्यतानुभवयोग्यदेवताभावादिफलसमर्थो भवति तत्र किं 
वाच्यं परमार्थवस्तुगोचरः श्रवणादिप्रयत्नः 
प्रमाणगम्यपरमार्थसत्यस्वभावलाभाय भवतीति सूच्यते || ३१ ||

तत्तदर्थक्रियाकारि दुःखाय च सुखाय च |
उदेति भावनं तस्माद्भावनाभावनं जयः || ३२ ||

अतएवानात्मविषयः शास्त्रीयोऽपि भावनाभ्यासो दुःखमिश्रितसुखायैवेति 
सर्वभावनोच्छेद एवास्यात्यन्तिकानर्थजयो 
नान्तरालिकदेवत्वादिप्राप्तिरित्याशयेनाह-तत्तदिति | तां तां 
देवताशरीरतद्भोगाद्यर्थक्रियां करोति तच्छीलं भावनमनात्मचिन्तनम् || ३२ ||

भावनैव स्वमात्मानं देहोऽयमिति पश्यति |
असत्तामात्रविस्तारं गुल्मकत्वमिवाङ्कुरः || ३३ ||

किंचानात्मभावनाकृत एवायमनर्थः स कथं तद्भीरुणा सेव्य 
इत्याशयेनाह-भावनैवेति || ३३ ||

भावना प्रेक्ष्यमाणैषा न किंचिदिह शिष्यते |
न च विद्यत एवेति तद्भ्रमेणालमस्तु नः || ३४ ||

सा तत्त्वदर्शनमात्रेण सूच्छेदेत्याह-भावनेति | न वा तदुच्छेदः साध्योऽस्ति 
नित्योच्छिन्नत्वादसत इत्याह-न चेति || ३४ ||

भ्रमस्य जागतस्यास्य जातस्याकाशवर्णवत् |
असंवेदनमात्रैकं मार्जनायालमस्तु नः || ३५ ||

असन्मयीस्वरूपैषा परं सत्तैव लालनी |
वर्तते चेद्विनोदाय किंचित्सा न करिष्यति || ३६ ||

अथवा मास्त्वसंवेदनं तत्त्वज्ञानबाधितस्य संवेदनेऽपि बाधिताहेरिव 
भयजननासामर्थ्येनानर्थत्वाभावात्प्रत्युत लीलाहेतुत्वाच्चेत्याह-असन्मयीति##-
कौतुकहेतुरेव परं इति प्रातिभासिकसत्तया वर्तते चेत्तर्हि विनोदायैव | 
किंचिदणुमात्रमप्यनर्थं सा न करिष्यतीत्यर्थः || ३६ ||

तत्तान्सर्वान्स्वसंसारानुत्थायालोकयाम्यहम् |
सम्यगालोकदानेन तेभ्य एकीकरोम्यहम् || ३७ ||

तत्तस्मात्कौतुकवशादेवोत्थाय गत्वा सम्यगालोकस्य प्रबोधस्य दानेन तेभ्य 
उपाधिभ्यो विविक्तं स्वात्मानमेकीकरोमि || ३७ ||

इति संचिन्त्य रुद्रोऽसौ तं सर्गं प्रजगाम ह |
यत्र भिक्षुर्विहारस्थः सुप्तः शव इव स्थितः || ३८ ||

बोधयित्वाथ तं भिक्षुं चेतसा चेतनेन च |
योजयामास सस्मार भिक्षुरप्यात्मनो भ्रमम् || ३९ ||

बोधयित्वा जागरूकं कृत्वा चेतसा स्वचित्तांशेन चित्तेन चेतनेन 
स्वांशचिदाभासलक्षणेन तत्त्वज्ञजीवेन च योजयामास | अत एव भिक्षोर्जागरणेन 
नास्मदादिस्वापप्रपञ्चस्येव जीवटादिरुद्रान्तशरीराणां तत्प्रपञ्चानां च 
निरनुवृत्तिबाधप्रसङ्गो निरस्तः | सर्वत्र रुद्रांशजीवप्रवेशकल्पनेन 
तदीयसत्यसंकल्पबलेन विचित्रभोजकादृष्टशेषबलेन च बाधितानामपि 
सर्वेषामाकल्पान्तमनुवृत्तिसंभवादिति || ३९ ||

रुद्रमात्मानमालोक्य जीवटादिमयं तथा |
बोधादविस्मयार्होऽपि स भिक्षुर्विस्मयं ययौ || ४० ||

बोधात्तत्त्वदर्शनात् | अल्पकाले चिरकालानेकजन्मानुभवलक्षणस्य 
स्वाप्नरुद्रशरीराद्यनुवृत्तिलक्षणस्य चाश्चर्यस्य दर्शनाद्विस्मयं ययौ || ४० ||

अथ रुद्रस्तथा भिक्षुर्द्वावेवोत्थाय जग्मतुः |
क्वापि जीवटसंसारं चिदाकाशैककोणगम् || ४१ ||

जीवटसंसारं ब्रह्माण्डान्तरम् || ४१ ||

तत्र तद्भुवनं गत्वा तद्द्वीपं तच्च मण्डलम् |
विषयं तत्पुरं तच्च तं च पाणावसिग्रहम् || ४२ ||

तत्र लीलोपाख्यानवर्णितरीत्या प्रविश्य भुवनं भूलोकं गत्वा तत्रापि 
तज्जीवटास्पदं द्वीपम् | विषयं मण्डलान्तर्गतदेशम् | तच्च गृहम् | तत्र गृहे 
पाणौ असेर्ग्रहणं ग्रहो यस्य तथाविधं तं जीवटं च ददृशतुः || ४२ ||

सुप्तं ददृशतुर्नष्टसंज्ञं जीवटकं शवम् |
स्थापयित्वा वपुर्भावं प्रभान्तं भवभूमिषु || ४३ ||

शवमिव सुप्तम् | तत्रत्यजनानां स्वदर्शनायोग्यत्वाद्रुद्रभिक्षुवपुषो भावो 
जीवटबोधनाभिप्रायस्तम् | रुद्रस्य या कोटिसूर्याभा प्रभा तदन्तं च सर्व 
स्वप्रभावं स्थापयित्वा अन्तर्धानशक्त्या गोपयित्वा | भवभूमिषु 
जीवटसंसृतिप्रदेशेषु || ४३ ||

तं प्रबोध्य नियोज्याशु चेतसा चेतनेन च |
एकरूपास्त्रिरूपास्ते रुद्रजीवटभिक्षुकाः || ४४ ||

चेतसेत्यादिपूर्ववत् | अन्तरेकरूपाः | बहिस्त्रिरूपाः || ४४ ||

बोधवन्तोऽप्यबुद्धाभा विस्मिता अप्यविस्मिताः |
बभुस्तूष्णींस्थिताश्चित्रकृताकारा इव क्षणम् || ४५ ||

चित्रकृताकाराश्चित्रलिखिता इव || ४५ ||

अथ जग्मुश्च ते सर्वे क्वचिद्व्योमनि संस्थितम् |
विप्रसंसारमारब्धं परिभूतसघुंघुमम् || ४६ ||

व्योमनि चिदाकाशे संस्थितमध्यस्तम् | आरब्धं जीवटचित्तपरिणामरूपम् | परितो 
भूतैः प्राणिभिः सघुंघुमं सशब्दम् || ४६ ||

ते तत्र भुवनं गत्वा तद्द्वीपं तच्च मण्डलम् |
विषयं तच्च तं ग्रामं प्रापुस्तं ब्राह्मणालयम् || ४७ ||

ते तत्रेत्यादि पूर्ववत् || ४७ ||

विप्रं ते ददृशुः सुप्तं कलत्रवलितं गृहे |
कण्ठे गृहीतं ब्राह्मण्या बहिर्जीवमिव स्थितम् || ४८ ||

कलत्रं पोष्यवर्गस्तद्वलितम् | बहिर्गतं जीवमिव प्रियतमम् || ४८ ||

तं प्रबोध्य नियोज्याशु चेतसा चेतनेन च |
तत्स्थास्ते बहवोऽप्यन्ये सविस्मयविविस्मयाः || ४९ ||

अथ जग्मुश्चिदाकाशकचितं चेतितं चितेः |
सामन्तं नृपसंसारं भ्रमणाभोगसुन्दरम् || ५० ||

चितेश्चित्ताकारविवृत्तायाश्चेतितं परिणतिरूपम् || ५० ||

ततस्ते भुवनं प्राप्तास्तद्द्वीपं तच्च मण्डलम् |
सामन्तं ददृशुर्मत्तं सुप्तं पर्यङ्कपङ्कजे || ५१ ||

पर्यङ्कलक्षणे पङ्कजे || ५१ ||

हेमावदातं हेमाङ्ग्या निहितं कुचकोटरे |
भ्रमर्येवान्वितं पद्मकोशसुप्तं मधुवतम् || ५२ ||

कान्ताभिरभ्यावलितं मञ्जरीभिरिव द्रुमम् |
दीपजालकमध्यस्थं रत्नौघ इव काञ्चनम् || ५३ ||

तं प्रबोध्य नियोज्याशु चेतसा चेतनेन च |
तत्स्थास्ते बहवोऽप्येके सविस्मयविविस्मयाः || ५४ ||

तत्स्थास्तत्र स्थिताः सन्तः || ५४ ||

अथ ते राजसंसारं जग्मुस्तत्र विबोध्य तम् |
चेतसैवमथान्यासु भ्रेमुः संसारभूमिषु || ५५ ||

चेतसा आतिवाहिकशरीरेणैव | अत्रान्तराले सुप्तानां संबोधनमात्रं मृतानां तु 
संजीवनमपि बोध्यम् || ५५ ||

प्राप्य तां ब्रह्महंसेहां रुद्रतां सर्व एव ते |
समाजग्मुर्विरेजुश्च रुद्राणामुत्तमं शतम् || ५६ ||

ब्रह्महंसरूपां ईहां चित्तपरिणतिम् | रुद्रचित्तचेतनांशैरेव 
चित्तचेतनवत्त्वाज्ज्ञानैश्वर्यसंपन्नत्वाच्चोत्तमम् | ते सर्वे देहा रुद्राणां शतम् || 
५६ ||

एकसंविद्भिन्नतनु चित्रचेष्टितवेष्टितम् |
एकरूपमनेकाभं रूपं तत्पारमेश्वरम् || ५७ ||

तदेवाह-एकेति || ५७ ||

रुद्राणां तच्छतमथ निरावरणचिन्मयम् |
सर्वसंसारसंबन्धि स्थितं सर्वजगत्स्थितम् || ५८ ||

प्रातिभासिकसर्वसंसारस्य संबन्धि आधारभूतम् | सर्वजगदन्तश्च 
स्वयमन्तर्यामितया स्थितम् || ५८ ||

शतरुद्रशतानीह [दशरुद्रशतानीति पाठष्टीकानुकूलः |] सन्ति राम 
महान्ति हि |
एतदेकादशं विद्धि संसारं प्रतिसंस्थितम् || ५९ ||

ईदृश्येव सहस्राणि सहस्रशो ये रुद्रा अधिभूम्याम् इत्यादिश्रुतिप्रसिद्धानां 
रुद्राणां स्थितिरित्याशयेनाह-शतेति | भिक्षुरुद्रकल्पितशतजगतां मध्ये 
एतत्त्वां मां च प्रति अनुभूयमानतया संस्थितं जगत् एकादशं 
भ्रामररुद्रसंसारं विद्धि || ५९ ||

यो योऽभितः स जीवस्य संसारः समुदेति हि |
तत्राप्रबुद्धा जीवौघाः पश्यन्ति न परस्परम् || ६० ||

ननु भिक्षुस्वप्नसंसाराः सर्वेपि सर्वैः कुतो नानुभूयन्ते तत्राह-यो य इति | स 
उक्तलक्षणो जीवस्य यो यः संसारः अभितः समुदेति | तत्र तेषु संसारेषु || ६० ||

मिलन्ति हि मनोबुद्धास्तरङ्गा इव वारिधौ |
अप्रबुद्धास्तु तन्मात्रनिष्ठा लोष्टवदास्थिताः || ६१ ||

मनसा बुद्धास्तत्त्वविदस्तु तैर्जीवैः सह मिलन्तीति सर्वं पश्यन्तीत्याशयः || ६१ ||

यथा द्रवत्वाद्वीच्यम्बु त्वन्योन्यं संमिलत्यलम् |
तथा प्रबुद्धा जीवौघा मिथश्चित्त्वान्मिलन्त्यलम् || ६२ ||

मेलने च हेतुः स्थौल्यापगम इत्याशयेनाह-यथेति || ६२ ||

प्रत्येकमुदिते चैते संसारे जीवराशयः |
चिद्धातोः सर्वगत्वेन त्वसत्याः सत्यवत्स्थिताः || ६३ ||

सर्वजीवतत्त्वभूतब्रह्मैक्यलाभ एव 
सर्वैस्तदीयकल्पितरूपात्मकजीवैर्मिलनमित्याशयेनाह-प्रत्येकमिति | 
चिद्धातोश्चित्सारस्य ब्रह्मणः || ६३ ||

यद्यदाखन्यते भूमेस्तत्तन्नाम यथा नभः |
सर्वगायाश्चितेर्यद्यदुह्यते तत्तथैव चित् || ६४ ||

उह्यते अपोह्यते तत्त्वदर्शनेन सत्यत्वादपनीयते तत्तथा नभोवदेव चित्परिशिष्यते || ६४ 
||

सर्वप्रपञ्चभूतानि यथानुभवसीह हि |
तथेह सर्वभूतात्म चित्त्वं सर्वत्र विद्यते || ६५ ||

नभस इव चितः सर्वत्र सत्त्वमनुभावयति-सर्वेति | सर्वे प्रपञ्चा 
विशेषविभागास्तद्युक्तानि पञ्चभूतानि यथा सर्वत्रानुभवसि तथा 
सर्वभूतात्मभूतसत्तारूपं चित्त्वमपि सर्वत्र विद्यते तदनुभवेत्यर्थः || ६५ ||

यच्छालभञ्जिका वृक्षे शैले श्वभ्रे गत्ऽन्तकम् |
प्रेक्ष्यते तद्वदेकात्मा तथा चिति जगत्स्थितम् || ६६ ||

तस्य सर्वगतत्वे तत्र च सर्वकल्पने दृष्टान्तमाह-यदिति | यद्यथा वृक्षे 
काष्ठे शैले शिलास्तम्भे वा टङ्कच्छेदेन 
शिल्पिभिस्तत्तदाकारप्रतिमानुकूलश्वभ्रे कृते अन्तकं 
पुरुषहस्तितुरगाद्याकारपरिच्छेदं गते सति तदेव पुरुषादिविचित्ररूपा शालभञ्जिका 
प्रेक्ष्यते तद्वदेकात्मा सद्रूपः सर्वाकारः प्रेक्ष्यते चिद्रूपे तस्मिंश्च जगत्तथा 
स्थितं प्रेक्ष्यत इत्यर्थः || ६६ ||

अवेदने परे शुद्धे वेदनं यज्जगत्स्थितम् |
अकारणमचैतन्यं शून्यत्वेन यथा नभः || ६७ ||

वृक्षादौ टङ्कश्वभ्रकृतः परिच्छेद इह तु किंकृतः स तत्राह-अवेदने 
इति | अवेदने अविषये परे शुद्धे यद्वेदनं विषयतापादनमन्यथाज्ञानं तदेव 
जगदिति परिच्छेदनिमित्तं स्थितमित्यर्थः | चिदेकरसे ब्रह्मणि 
यज्जगदाकारमचैतन्यं जाड्यं तदकारणं निर्निमित्तमेवेति नभ इव शून्यत्वेन 
स्थितम् || ६७ ||

विद्यते वेदनं दृश्यबन्धो मोक्षस्त्ववेदनम् |
यदेव रुचिरं ते स्यात्तदेवाशु दृढीकुरु || ६८ ||

तथा च तादृशवेदनमेवास्य दृश्यबन्धस्तन्निवृत्तिरेव मोक्ष इति 
फलितमित्याह-विद्यत इति || ६८ ||

सर्गासर्गौ बन्धमोक्षौ वेदनावेदनात्मकौ |
अभिन्नौ बोधनाच्चोभौ यथेच्छसि तथा कुरु || ६९ ||

बोधनात्तदुभयसाक्षिणः || ६९ ||

असंवित्तेस्तु यन्नास्ति तन्नाशे का कदर्थना |
तूष्णींभावेन यत्प्राप्यं प्राप्तमेवाशु विद्धि तत् || ७० ||

असंवित्तेरदर्शनमात्राद्यन्नास्ति तस्य अनर्थस्य नाशे का कदर्थना आयासः | यच्च 
सुखं तूष्णींभावेन प्राप्यं तदाशु प्राप्तमेव | तत्राप्यायासापेक्षा नास्तीत्यर्थः 
|| ७० ||

यद्वै वेदनमात्रात्म तदङ्गावेदनक्षयम् |
तद्वेदनं वेदनाया यदिष्टं तत्समाचरेत् || ७१ ||

यज्जगद्रूपं वेदनमात्रात्म तत् अवेदनमदर्शनमेव क्षयो यस्य तथाविधम् | 
तत्तस्या जगद्वेदनाया यद्वेदनं साक्षिचैतन्यं तत्प्राप्तमेवेत्यनुषज्जते##-

वीचिर्यथाम्भसः स्पन्दो जगच्चैव तथा चितौ |
एतावन्मात्र एवात्र भेदो यद्रघुनन्दन || ७२ ||

दृष्टान्ताद्दार्ष्टान्तिके यद्वैलक्षण्यंन् तद्दर्शयति-एतावन्मात्र इति | भेदो 
वैलक्षण्यम् || ७२ ||

देशकालस्वरूपेषु सत्सु वीच्यादिताम्भसि |
जगदादौ तु देशाद्या असन्तो जगतीक्षिताः || ७३ ||

तदेवाह-देशेति | जगत आदौ विवर्तोपादाने ब्रह्मणि देशाद्याः पूर्वमसन्तः 
पश्चादारोप्यमाणाः कार्यभूतजगत्कोटावेवेक्षिताः || ७३ ||

आभास्वरं त्रिजगदित्यतिभाति भास्वत्स्वं वेदनं विदनमेव चितेः स्वरूपम् |
वाचि स्थितं भवति चैतदुपोह भेदक्लिष्टं प्रशान्तवचनस्तु शिवः परात्मा || 
७४ ||

भास्वत्स्वप्रकाशं यत्स्वमात्मरूपं वेदनं चैतन्यं 
तदेवाविद्यावरणादाभास्वरमीषत्प्रकाशमिव संपन्नं त्रिजगदित्यतिक्रम्य 
स्वरूपमन्यथा भाति | चितेश्चिद्रूपस्य तस्य पारमार्थिकं स्वरूपं विदनं 
ज्ञानमेव न जडम् | एतद्भेदक्लिष्टं त्रिजगत् | अन्नेन सोम्य 
शुंगेनाऽपोमूलमन्विच्छ इत्यादिश्रुतिदर्शितोपायैरुपोह उपसंहर | 
तथोपसंहृतं तु तत् वाचारम्भणं विकारो नामधेयम् इति श्रुतिदर्शितदिशा वाचि 
वाङ्मात्रे स्थितं भवति | प्रशान्तं वचनं वाङ्मात्रमपि यत्र तथाविधस्तु 
परः शिवः परमात्मेत्यर्थः || ७४ ||

संवेदनं सर्व इतीह शब्दादर्थादभिन्नौ न कदाचिदेतौ |
वीच्यम्भसी द्वे इति नोचितोक्तिर्यस्याज्ञतायां त्विदमेव युक्तम् || ७५ ||

एवं संवेदनमात्मचैतन्यं सर्वो जगदिति च शब्दादर्थाच्चभिन्नौ संपन्नौ न 
कदाचिदेतौ द्वौ स्तः | यस्योक्तरूपस्यात्मनः अज्ञतायामिदमेव युक्तं न तु 
ज्ञतायामित्यर्थः || ७५ ||

इत्यार्षे  श्रीवासिष्ठमहारामायणे वाल्मी० दे० मो० निर्वाणप्रकरणे पू० 
जीवटोपाख्याने स्वप्नशतरुद्रीयकथनं नाम त्रिषष्टितमः सर्गः || ६३ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे पूर्वार्धे 
स्वप्नशतरुद्रीयकथनं नाम त्रिषष्टितमः सर्गः || ६३ ||

चतुःषष्टितमः सर्गः ६४

श्रीराम उवाच |

जीवटब्राह्मणादीनां हंसादीनां मुनीश्वर |
भिक्षुस्वप्नशरीराणां संपन्नं किमतः परम् || १ ||

तैस्तैर्देहैः पुनस्तेषां शेषभोगोऽत्र वर्ण्यते |
ततो रुद्रगणत्वाप्तिः संकल्पस्थिरताक्रमः || 

भिक्ष्वादिरुद्रान्तदेहेष्वान्तरालिकाष्टनवतिदेहेषु भोजकप्रारब्धशेषाः सन्ति न वेति 
सदेहात्तद्वृत्तान्तं रामः पृच्छति-जीवटेति | किं संपन्नं 
स्वाप्नशरीरवद्बाध उताग्रे व्यवहारोऽपि संपन्न इत्यर्थः || १ ||

श्रीवसिष्ठ उवाच |

रुद्रेण सह संभूय प्रबुद्धाः सर्व एव ते |
मिथश्च दृष्टसंसारा रुद्रांशाः सुखिनः स्थिताः || २ ||

ते रुद्रांशा मिथश्च दृष्टपूर्वोत्तरसंसाराः सन्तः कृतकृत्यत्वात्सुखिनः 
स्थिताः || २ ||

तेन रुद्रेण तां मायामवलोक्य यथोदिताम् |
स्वांशास्तामेव संसारस्थितिं ते प्रेषिताः पुनः || ३ ||

तेन कौतुकदर्शनाय प्रथमं प्रवृत्तेन रुद्रेण | तां जीवटादिसंसारस्थितिमेव || 
३ ||

श्रीरुद्र उवाच |

गच्छताशु निजं स्थानं तत्र भुक्त्वा कलत्रकैः |
कंचित्कालं समं भोगान्मत्सकाशमुपैष्यथ || ४ ||

भविष्यथ मदंशा ये गणा मत्पुरभूषणाः |
ततो महाप्रलयतो यास्यामस्तत्परं पदम् || ५ ||

महाप्रलयतो द्विपरार्धावसानतः प्रारब्धक्षये भोजकाविद्यालेशेन सह | 
जगत्प्रतिभासक्षयतो वा || ५ ||

श्रीवसिष्ठ उवाच |

इत्युक्त्वा भगवान् रुद्रस्तेषां सोऽन्तरधीयत |
अन्त्यसंसारसंख्यानं रुद्राणां मध्यमाययौ || ६ ||

तेषां स्र्वेषां रुद्राणां तदानीमन्त्यरुद्रसंसारस्य यत्संख्यानं दर्शनं 
यत्साक्षिचैतन्यमभूत्तन्मध्यमान्तरालिकं जीवटादिसंसारं प्रत्येकमाययौ 
स्वप्नसाक्षीव जागरमित्यर्थः || ६ ||

प्रययुः स्वास्पदं तेऽपि जीवटब्राह्मणादयः |
स्वकलत्रैः समं देहं क्षपयित्वाथ कालतः || ७ ||

रुद्रलोकं समासाद्य भविष्यन्ति गणोत्तमाः |
कदाचिद्व्योम्नि दृश्यन्ते तारकाकारकारिणः || ८ ||

भविष्यन्तीत्युक्तेर्वसिष्ठरामसंवादकाले ते स्वस्वसंसारे एव स्थिता इति गम्यते || ८ ||

श्रीराम उवाच |

भिक्षुसंकल्परूपास्ते जीवटब्राह्मणादयः |
कथं सत्यत्वमायाताः संकल्पार्थे क्व सत्यता || ९ ||

प्राग्बहुशः पृष्टार्थस्यैव विशेषजिज्ञासया प्रश्नः स्पष्टः || ९ ||

श्रीवसिष्ठ उवाच |

संकल्पसत्यता त्वंशे त्यज संकल्पसत्यताम् |
तत्र यन्नास्ति तन्नास्ति यतः सर्वात्म तत्पदम् || १० ||

अंशे अधिष्ठानचिदंश एव | अध्यस्तांशे तु संकल्पस्य सत्यतां विवेकेन त्यज | 
तत्र सदसत्संवलितसांकल्पिकार्थे यत्सदतिरिक्तरूपं पूर्वोत्तरकालयोर्नास्ति तदेव 
नास्ति तत्पदमधिष्ठानं तु यतः सर्वात्म ततोस्त्येवेति तत्सत्तयैव 
भोजकादृष्टोद्बोधितसांकल्पिकार्थस्यार्थक्रियासामर्थ्यमित्यर्थः || १० ||

यत्स्वप्ने दृश्यते यच्च संकल्पैरवलोक्यते |
तत्तथा विद्यते तत्र सर्वकालं तदात्मकम् || ११ ||

सर्वकालं यत्सदधिष्ठानं तदात्मकं भूत्वा तद्देशकालात्मतया तत्र सदा 
विद्यते || ११ ||

तद्देशकालात्मतया गत्वा देशान्तरं यथा |
देशाद्देशान्तरं यद्वन्न गत्यात्मादिकं विना || १२ ||

गत्वा देशान्तरं यथेत्येतद्विवृणोति-देशादिति | यथा 
मथुरादिदेशाद्देशान्तरं पाटलिपुत्रादि तत्र विद्यमानमपि गतिर्गमनमात्मा 
स्वस्थं मनः आदिपदाच्चक्षुरादिपाटवमहरादिकालस्तद्विवेकोपदेष्ठा पुरुष 
इत्यादिकं कारणकलापं विना न लभ्यते तथा स्वप्नोऽपि तत्र जाग्रत्सुषुप्त्योः 
स्वप्नान्तरे वा न लभ्यते इति परेणान्वयः || १२ ||

न लभ्यते तथा स्वप्नो विना तत्र न लभ्यते |
सर्वमस्ति चितः कोशे यद्यथालोकयत्यसौ || १३ ||

चितः कोशे कोशसदृशे सर्ववासनाकरे अज्ञाने यथा यथा आलोकयति 
भोजकादृष्टोद्बोधितवासनाभिः पर्यालोचयति तथा तथा चित् अविक्षतं समग्रं 
तद्विषयरूपं दृश्यतया आप्नोति || १३ ||

चित्तथा तदवाप्नोति सर्वात्मत्वादविक्षतम् |
संकल्पः स्वप्नकस्त्वङ्ग यया च दशयाप्यते || १४ ||

सर्वस्य स्वप्नसंकल्पादेर्युगपद्दर्शने तर्हि क उपायस्तमाह-संकल्प इति | 
आप्यते तां दशां शृण्विति शेषः || १४ ||

परमभ्यासयोगाभ्यां विना त्वेतन्न लभ्यते |
येषां तु योगविज्ञानदृष्टयः फलिताः स्थिताः || १५ ||

परमिति | अभ्यासयोगपरिपाकदशैव सेत्यर्थः | तत्रेश्वराणां विनाप्यभ्यासं स्वत 
एव योगसिद्धिफलमस्तीति विशेषमाह-येषां त्विति || १५ ||

सर्वं सर्वत्र पश्यन्ति ते यतः शंकरादयः |
इदमग्रगतं वस्तु तथा संकल्पितं मया || १६ ||

अभ्यासयोगयोः संकल्पितार्थलाभे तदैकाग्र्यसंपादकत्वेनैवोपयोगः | 
ऐकाग्र्याभावे तु चित्तमनेकार्थव्यासक्तमेकमपि स्वसांकल्पिकमर्थ न लभत 
इत्यसत्यसंकल्पतास्य संपन्नेत्याशयेनाह-इदमित्यादिना | मया 
ऐकाग्र्यशून्येन न आप्यं प्राप्तुं शक्यं यतश्चित्तं 
संकल्पिततदन्योभयाश्रयादुभयभ्रंशं प्राप्नोति नैकत्र 
स्थिरीभवतीत्युत्तरेणान्वयः || १६ ||

नाप्यं यतोभयभ्रशं स प्राप्नोत्युभयाश्रयात् |
सर्वं ह्यभिमतं कार्यमेकनिष्ठस्य सिद्ध्यति || १७ ||

यत इत्यत्र यलोपस्यासिद्धत्वात्संधिरार्षः | उक्तमेवार्थं सामान्योक्तिभिः 
समर्थयति-सर्वमित्यादिना || १७ ||

दक्षिणां ककुभं गच्छन्कः प्राप्नोत्युत्तरां दिशम् |
संकल्पार्थपरैरेव संकल्पार्थोऽवगम्यते || १८ ||

ककुभं दिशम् || १८ ||

अग्रस्थार्थपरैरग्रे संस्थितोर्थोऽवगम्यते |
अग्रस्थे बुद्धिसंस्थे यः संकल्पं प्राप्तुमिच्छति || १९ ||

तदासावेकनिष्ठत्वाभावात्तन्नाशयेद्द्वयम् |
तस्मादेकार्थनिष्ठत्वाद्भिक्षुजीवेन रुद्रताम् || २० ||

प्रकृते योजयति-तस्मादिति || २० ||

प्राप्य सर्वात्मना लब्धं तथा सर्वं तथास्थितेः |
भिक्षुसंकल्पजीवास्ते प्रत्येकं तज्जगत्पृथक् || २१ ||

तथा प्रसिद्धरुद्रवदेव सार्वज्ञ्येन सर्वं लब्धम् | अस्यापि तथा स्थितेः | ते 
आन्तरालिका जीवटादयोऽष्टनवतिभिक्षुसंकल्पजीवाः प्रत्येकं यतः स्थितास्तज्जगच्च 
पृथक्पृथक् ततोऽन्योन्यं न पश्यन्ति || २१ ||

पश्यन्ति चैते नान्योन्यं रुद्रज्ञानादृते ततः |
अप्रबुद्धाः प्रजायन्ते जीवा जीवान्तबोधिनः || २२ ||

तर्हि ते रुद्रसंनिधौ कथमन्योन्यं दृष्टवन्तस्तत्राह-अप्रबुद्धा इति | 
जीवानामन्ताः संसारभेदास्तद्बोधिनस्तस्य रुद्रस्येच्छया प्रजायन्ते || २२ ||

तदिच्छयाशु तद्रूपा बहुरूपाश्च ते इह |
इह विद्याधरोऽहं स्यामहं स्यामिह पण्डितः || २३ ||

तथा तद्रूपा बहुरूपाश्च ते तदिच्छयैव जायन्ते इत्यर्थः | प्रातिस्विकसंसारदर्शने 
तु तेषामेवेच्छा हेतुरित्याह-इहेति || २३ ||

इत्येकध्यानसाफल्यं दृष्टान्तोऽस्यां क्रियास्थितौ |
एकत्वं च बहुत्वं च मौर्ख्यं पाण्डित्यमेव वा || २४ ||

अन्येषामपि जीवानामस्यां प्रसिद्धायां क्रियास्थितौ 
तत्तद्व्यवहारव्यवस्थायामयं भिक्षुसंकल्पसर्ग एव दृष्टान्तः | अयं जीवो 
धारणाध्यानयत्नानुसारेण यद्यदिष्टं तत्तत्सर्व क्रमेण युगपच्च यथेच्छं 
कर्तुं समर्थ इत्याह-एकत्वमित्यादिना || २४ ||

देवत्वं मानुषत्वं च देशकालक्रियाक्रमैः |
तुल्यकालमलं कर्तुं धारणाध्यानयत्नतः || २५ ||

देशकालक्रियाक्रमैस्तुल्यकालं वा कर्तुमलं समर्थः || २५ ||

सर्वशक्त्यः [बह्वादित्वान्ङीष् शक्तियष्ट्योरीकगिति 
सूत्रस्थभाष्यस्थकैयटोक्तेः |] स्वरूपत्वाज्जीवस्यास्त्येकशक्तिता |
अनन्तश्चान्तपृक्तश्च [युक्तश्च इति पाठः |] स्वभावोऽस्य स्वभावतः 
|| २६ ||

तत्र हेतुमाह-सर्वेति | यतोऽयं जीवः परमार्थतोऽनन्तः अतोऽस्य सर्वशक्तयः सन्ति 
यतश्चायमेकैकदेहाभिमानलक्षणेनान्तेन परिच्छेदेन पृक्तः 
अतोऽस्यैककार्यमात्रशक्तितास्ति | शक्तिस्वभावानुसारतश्च तत्तत्कार्यस्वभावोऽस्य 
व्यवस्थित इत्यर्थः || २६ ||

सविकासः ससंकोचोऽहिंस्रस्तेन चिदात्मनः |
यदिच्छति तदस्याङ्ग जन्तुः संपद्यते स्वयम् || २७ ||

अत एव प्राणिकर्मानुसारेण स्वर्गनरकाद्यनर्थसहस्रसर्गात्मना सविकासः 
सर्वप्राणिसंहारेण प्रलयात्मना च ससंकोचो जगदीश्वरः अहिंस्रो 
हिंसाप्रयुक्तवैषम्यनैर्घृण्यदोषशून्यः यतोऽयं जन्तुर्जीवसङ्घः स्वयं 
यदिच्छति तदेव स्वेच्छानुसारादस्य चिदात्मन ईश्वरस्य संकल्पात्संपद्यते न तेन 
किंचित्कस्यचिदनिष्टं क्रियत इत्यर्थः | तथा च भगवतो वादरायणस्य सूत्रम् 
वैषम्यनैर्घृण्ये न सापेक्षत्वात् इति || २७ ||

स्वयं संपादितैरेभिर्देशकालक्रियाक्रमैः |
योगिन्यो योगिनश्चेह तिष्ठन्त्यन्यत्र यत्र च || २८ ||

इदानीं धारणाध्यानयत्नफलमैच्छिकीमेकधानेकधावस्थितिमुदाहरणेन 
प्रपञ्चयति-स्वयं संपादितैरित्यादिना | 
तत्तद्देशकालानुसारिप्राण्यनुग्रहनिग्रहक्रीडाद्याधिकारिकक्रियाक्रमैः | इह 
स्वगृहे अन्यत्र यत्रेच्छन्ति तत्र च नानादेहादिकल्पनया तिष्ठन्ति || २८ ||

इह वामुत्र भोगेन दृष्टमेतदनेकशः |
कार्तवीर्यो गृहे तिष्ठन्सर्वेषां भयदोऽभवत् || २९ ||

इह लोके अमुत्र स्वर्गादिषु वा योगिनो युगपत्प्रारब्धभोगेन तिष्ठन्तीति पूर्वेणान्वयः 
| एतदेवंविधं योगिनां चरित्रम् | सर्वेषां चोरादीनां तत्र तत्र संनिधानेन 
भयदः शास्ता अभवत् | तच्च भगवतो दत्तात्रेयस्य प्रसादाल्लब्धं योगसामर्थ्यं 
तस्य मार्कण्डेयपुराणादौ प्रसिद्धम् || २९ ||

विष्णुः क्षीरोदधौ तिष्ठन्जायते पुरुषो भुवि |
पश्वर्थं यान्ति तिष्ठन्त्यो योगिन्यो योगिनीगणे || ३० ||

जायते जन्मादिना व्यवहरति | स्वर्लोके योगिनीगणमध्ये तिष्ठन्त्य एव भूलोके 
पशुपेयाद्युपहारग्रहणार्थं यान्ति || ३० ||

शक्रः स्वर्गासने तिष्ठन्याति यज्ञार्थमुर्विकाम् |
सहस्रमेकं भवति तथा चास्मिञ्जनार्दनः || ३१ ||

अस्मिन्रामावतारे जनार्दनो जनस्थाने चतुर्दशसहस्रराक्षसवधाय सहस्रं 
संपन्नः पुनरेको भवति || ३१ ||

नृणां शतानि भक्तानां मानुष्यं याति तन्नतैः |
एकः सहस्रं भवति तथा चैष जनार्दनः || ३२ ||

तेषां भक्तानां नतैर्नमस्कारादिना प्रार्थनैः | भक्तानां नृणां शतानि 
अनुग्रहीतुं पुनर्यदुकुले मानुष्यं याति | तत्र च कुरुसभायां 
दुर्योधनादिव्यामोहनायैकः सहस्रं भवति || ३२ ||

अंशावतारलीलाभिः कुरुते जागतीं स्थितिम् |
एकः कान्तासहस्राणि तुल्यकलं निमेषवत् || ३३ ||

कान्तानां सहस्राणि षोडशसहस्रं तुल्यकालमुपभुङ्क्ते इति शेषः | तत्र 
दृष्टान्तः-निमेषवदिति | यथा निमी राजर्षिर्विदेहतामापन्नः सर्वप्राणिनां 
नेत्रेषु वसन् युगपन्निमेषणानि करोति तद्वत् || ३३ ||

एवं ते भिक्षुसंकल्पा जीवटब्राह्मणादयः |
रुद्रविज्ञानवशतः स्वसंकल्पपुरीं गताः || ३४ ||

वर्णितरीत्या प्रकृतेऽपि बोध्यमित्याह-एवमिति | रुद्रस्य विज्ञानमभ्यनुज्ञा 
तद्वशतः | तत्संकल्पानुसारिण्येव रुद्रस्याभ्यनुज्ञा तद्बलादित्यर्थः || ३४ ||

तत्र भुक्त्वा चिरं भोगान्प्राप्य रुद्रपुरं ततः |
गणतामावसन्तस्ते स्थास्यन्ति सपरिच्छदाः || ३५ ||

नित्यं प्रफुल्लनवकल्पलतालयेषु रुद्रेण साकमुरुरत्नगुलुच्छकेषु |
नानाजगत्सु च तदा शिवपत्तनेषु विद्याधरीष्वमरमौलिधराश्च रेजुः || ३६ ||

तेषामपि तदा स्वगृहे सर्वभुवनेषु च बहुदेहकल्पनेनैच्छिकविहारो 
युगपत्प्रवृत्त इत्याह-नित्यमिति | ते गणा उरुरत्नगुलुच्छकेषु बहुरत्नस्तबकेषु 
प्रफुल्लनवकल्पलतागृहेषु रुद्रेण साकं तथा नानाविधेषु जगत्सु भुवनेषु तथा 
शिवेषु कैलासवैकुण्ठब्रह्मलोकादिपत्तनेषु नगरेषु च विहरन्तो 
गीतवादित्रनाट्यादिकुशलासु विद्याधरीषु मध्ये अमरैर्मौलिषु ध्रियन्ते सर्वत्र 
प्रणम्यन्त इत्यमरमौलिधराः | अमरं मरणनिवारकममृतपूर्णं चन्द्रं 
मौलौ धारयन्तीति वा अमरमौलिधराः सन्तो रेजुर्बभुः || ३६ ||

इत्यार्षे श्रीवासिष्ठमहारामा० वाल्मीकीये दे०मोक्षोपायेषु निर्वाणप्रकरणे पू० 
गणत्वप्राप्तिर्नाम चतुःषष्टितमः सर्गः || ६४ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे पूर्वार्धे 
गणत्वप्राप्तिर्नाम चतुःषष्टितमः सर्गः || ६४ ||

स्वप्नशतरुद्रीयं समाप्तम् | 
पञ्चषष्टितमः सर्गः ६५

श्रीवसिष्ठ उवाच |

ईषद्दृष्टो यथा तेन भिक्षुणा चेतसि भ्रमः |
भूतं प्रयत्नमेवैष पृथक्कृत्वा सुपश्यति || १ ||

भिक्षुन्यायोऽत्र सर्वेषु जीवेषु सम उच्यते |
रात्रावन्वेष्यता भिक्षोः सभोत्थानं च वर्ण्यते || 

सर्वस्याभासजीवस्य मृतिजन्ममयी स्थितिः |
भवत्येव चिदाकाशरूपिण्येवाकृतिं गता || २ ||

यथावर्णितप्रकारस्तेन भिक्षुणा स्वचेतसि यो भ्रम ईषद्दृष्टः आपाततश्चिन्तितः 
एष भिक्षुस्तं भ्रमं स्वं भूतं प्राक्तनं शुभाशुभकर्मलक्षणं 
प्रयत्नमेव फलावस्थायां पृथक् स्वात्मनो व्यतिरिक्तमिव कृत्वा सुष्टु स्पष्टं 
प्रपश्यति | नाणुमात्रमप्यन्यदस्तीत्यर्थः || १ || २ ||

पृथक्कृत्यैक्यमभ्येति स्वात्मा संसारखण्डकम् |
सर्व एव मृतो जन्तुः पृथक्स्वप्ननिभात्मकम् || ३ ||

एवमेव सर्वेषामपि जीवानां मरणकालोद्बुद्धं स्वकर्मैव स्वप्न इव जगदात्मना 
आमोक्षं भातीति बोध्यमित्याह-सर्वे एवेति || ३ ||

एवंततस्वरूपोऽपि देही चामोक्षमाकुलः |
जीवयूथं मया तुभ्यं कथितं कथयाऽनया || ४ ||

एवं भिक्ष्वात्मेव ततमपरिच्छिन्नं स्वरूपं यस्य तथाविधोऽपि देही देहपरिच्छिन्न 
इव आमोक्षमाकुलस्तिष्ठतीत्यर्थः | अनया भिक्षुकथया || ४ ||

परात्प्रस्पन्दितात्मेति न भिक्षू राम केवलम् |
मोहान्मोहान्तरं याति जीवोऽहरहरेव नः || ५ ||

परात्पूर्णस्वरूपात्प्रस्पन्दितात्मा सर्वोऽपि जीव इति एवंप्रकार एव न केवलं 
भिक्षुरित्यर्थः | अहरहः प्रतिदिनं स्वप्ने नः अनुभवसिद्धमेवेत्यर्थः || ५ ||

पर्वताग्रपरिभ्रष्टो ह्यधोध उपलो यथा |
परमात्मपरिभ्रष्टो जीवः स्वप्नमिमं दृढम् || ६ ||

पश्यत्यस्मादपि स्वप्नाद्याति स्वप्नान्तरं पुनः |
स्वप्नात्स्वप्ने विनिपतन्मृषैवेदं दृढं किल || ७ ||

इदं जन्मादिदुःखं क्वचित्केनचिन्निमित्तेन परिपश्यतीति परेणान्वयः || ७ ||

परिपश्यति जीवोऽन्तर्मायया जर्जरीकृतः |
क्वचित्केनचिदेवेह कदाचिदपि वा स्वयम् || ८ ||

देहनाम्नोऽहमित्यन्तो मुच्यते स्वं प्रपद्यते |

श्रीराम उवाच |

अहो नु विषमो मोहो जीवस्यास्योपजायते || ९ ||

इदानीं बन्धमोक्षतत्त्वं संक्षिप्याह-देहेति | देहनाम्नोऽहमित्यभिमान एवान्तो 
बन्धः स्वात्मलाभ एव मोक्ष इति निष्कर्ष इत्यर्थः | किंचित्प्रष्टुकामो रामो 
वर्णितार्थप्रबोधमाश्चर्याभिनयेन व्यनक्ति अहो इत्यादिना || ९ ||

यथा सुप्तस्य स्तोकेन नानाकारविकारया |
मिथ्याज्ञानोग्रयामिन्या मायया निपतत्यलम् || १० ||

स्तोकेनाल्पेनापि मदश्रमादिनिमित्तेन सुप्तस्य मनः स्वाप्नमायया यथा 
अलमत्यन्तं भीमं वैषम्यं दुःखसंकटं निपतति तच्च 
निजवत्सत्यवत्स्वीयवद्वा उच्यते तद्वदहो आश्चर्यमिति परेणान्वयः || १० ||

अहो नु खलु वैषम्यं भीमं निजवदुच्यते |
भगवन्सर्वदा सर्वं सर्वदैव जगत्स्थितौ || ११ ||

सर्व सर्वत्र सर्वदा संभवतीति च त्वया यदुक्तं तदप्यनुभवारूढं 
ममाभूदित्याह-भगवन्निति || ११ ||

त्वया संभवतीत्युक्तं यथा तच्चानुभूयते |
एवंगुणविशिष्टात्मा तन्मोहात्मा स भिक्षुकः || १२ ||

एवमुपदिष्टार्थाभिनन्दनेन गुरुं प्रतोष्य त्वयायं भिक्षुर्मद्बोधाय 
कल्पयित्वोक्त उत क्वचिदस्तीति संदेहेन कौतुकात्पृच्छति-एवंगुणविशिष्टेति | 
तन्मोहात्मा ताद्दशजीवटादिमोहात्मा || १२ ||

क्वचिदस्ति न वास्त्यन्तरालोक्य कथयाशु मे |

श्रीवसिष्ठ उवाच |

अद्य रात्रौ समाधिस्थस्त्रिलोकीमठिकामिमाम् || १३ ||

अन्तर्योगेन आलोक्य त्वद्बोधाय यद्यपि कल्पयित्वा मया भिक्षुरुक्तस्तथापि 
तद्वाक्यस्यानृतत्वायोगात्क्वचित्संभावित एव सः | तस्य च योगेनाधुना दर्शने 
उत्थाने विलम्बः स्यादित्याशयेन वसिष्ठस्तत्कालोचितमुवाच-अद्येति || १३ ||

भिक्षुरेकोऽस्तिनास्तीति प्रेक्ष्य प्रातर्वदाम्यहम् |

वाल्मीकिरुवाच |

मुनौ चैवं कथयति बहिर्मध्याह्नडिण्डिमः || १४ ||

उत्थानयोग्यमध्याह्नबोधको डिण्डिमो वाद्यभेदस्तद्ध्वनिरिति यावत् || १४ ||

उदभूत्प्रलयक्षुब्धघनगर्जितमांसलः |
तत्यजुः पादयोस्तस्य पुष्पाञ्जलिपरम्पराः || १५ ||

घनगर्जितमिव मांसलः पुष्टः | तस्य वसिष्ठस्य || १५ ||

मृपाः पौरा विटपिनः पुष्पं वातधुता इव |
पूजयित्वा मुनिश्रेष्ठानुदतिष्ठन्स्वविष्टरात् || १६ ||

वातेन धुताः कम्पिता विटपिन इव || १६ || 

सभा तदनु सोत्तस्थौ सप्रणामपरम्परा |
क्रमेण ह्यस्तनेनैव जग्मुः खेचरभूचराः || १७ ||

ह्यस्तनेन पूर्वेद्युर्भवेन || १७ ||

स्वास्पदेषु यथाशास्त्रमहर्व्यापारमादृताः |
सर्वे संपादयामासुर्निजधर्मं क्रमोचितम् || १८ ||

अहर्व्यापारमाह्निकं निजधर्म संपादयामासुः || १८ ||

चिन्तयन्तो मुनिप्रोक्तं महीचरनभश्चराः |
ज्ञानं क्षपां क्षणमिव निन्युः कल्पमिवापि च || १९ ||

मुनिप्रोक्तं ज्ञानं शास्त्रं चिन्तयन्तः अभ्यस्यन्तः | 
उपदिष्टार्थानुसंधानसुखेन क्षणमिव पुना 
रामपुष्टार्थश्रवणेच्छौत्कण्ठ्येन निद्राभावात्कल्पमिव च || १९ ||

प्रातः पुनः प्रसृतकार्यपरम्परेऽस्मिञ्जाते जने 
खचरभूचरभूतसङ्घः |
आख्यानलोकरचनेन तथैव तस्थावन्योन्यसंवदनपूजितपूज्यलोकः || २० ||

खचरभूचरभूतसङ्घो रात्रिमतिवाह्य प्रातर्जने प्रसृतस्वस्वकार्यपरंपरे 
जाते सति दशरथसभामागत्य तथा पूर्वेद्युर्वदेव पुनः आख्यानलोकरचनेन 
व्याख्यानश्रवणोचितसभासंनिवेशक्रमरचनेन तस्थौ || २० ||

इत्यार्षे श्रीवासिष्ठमहारामायणे वाल्मीकीये दे० मोक्षोपायेषु निर्वाणप्रकरणे पू० 
विद्योत्तरविस्मयवर्णनं नाम पञ्चषष्टितमः सर्गः || ६५ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे पूर्वार्धे 
विद्योत्तरविस्मयवर्णनं नाम पञ्चषष्टितमः सर्गः || ६५ ||
षट्षष्टितमः सर्गः ६६

वाल्मीकिरुवाच |

वसिष्ठमुनिसंयुक्ता विश्वामित्रादिसंयुताः |
स्थिताः खेचरसिद्धौघा विऽस्रान्ता नृपनायकाः || १ ||

अन्विष्टस्यात्र यत्नेन भिक्षोर्दर्शनमुच्यते |
तादृशानां तथान्येषां मुनीनां भूतभाविनाम् || 

स्थिता उपविष्टाः | ततो नृपास्ततो नायकाः सामन्तादयश्च विश्रान्ता उपविष्टाः || १ ||

सरामलक्ष्म्णा सैव तथैवाथ सभा बभौ |
सौम्या समसमाभोगा शान्तवातेव पद्मिनी || २ ||

पद्मिनी पद्मवती सरसी || २ ||

अनवेक्ष्य वचः प्रश्नमुवाचाथ मुनीश्वरः |
बोधयन्ति बलादेव सानुकम्पा हि साध्वः || ३ ||

प्रश्नमनवेक्ष्य अप्रतीक्ष्य वच उवाच | प्रातर्वदाम्यहमिति स्वयं प्रतिज्ञातत्वादिति 
भावः || ३ ||

श्रीवसिष्ठ उवाच |

राजन् रघुकुलाकाशशशाङ्क रघुनन्दन |
ह्यो मया ज्ञाननेत्रेण स भिक्षुः प्रेक्षितश्चिरम् || ४ ||

चिरं प्रेक्षितोऽन्विष्टः | चिरमन्विध्य प्रेक्षित इति वा || ४ ||

ध्यानेनाहं चिरं भ्रान्तस्तादृग्भिक्षुदिदृक्षया |
द्वीपानि सप्त विपुलां [पृथ्वीम् |] कुलशैलसपर्वताम् || ५ ||

यावत्कुतश्चिदप्येवं भिक्षुर्लब्धो न तादृशः |
कथं किल मनोराज्यं बहिरप्युपलभ्यते || ६ ||

यावन्न लब्धस्तावदहं चिरं भ्रान्त इति पूर्वेणान्वयः || ६ ||

ततस्त्रिभागशेषायां रात्र्यां पुनरहं धिया |
उत्तराशान्तरं यातो बेलावात इवार्णवम् || ७ ||

उत्तरस्या आज्ञाया दिश आन्तरं देशं यातो मनसा पर्यालोचितवानिति यावत् || ७ ||

जिननामैष तत्रास्ति श्रीमान् जनपदो महान् |
वल्मीकोपरि तत्रास्ति विहारो जनसंश्रयः || ८ ||

वल्मीकाख्याज्जनपदादुपरि परतो जिननामा एष प्रसिद्धो जनपदोऽस्ति तत्र जनपदे 
विहाराख्यो जनसंश्रयो बहुजनाश्रयो देशोऽस्ति || ८ ||

तस्मिन्विहारे स्वकुटीकोशे कपिलमूर्धजः |
भिक्षुर्दीर्घदृशो नाम स्थित एव समाधये || ९ ||

दृक्शब्दाद्भागुरिमतेन हलन्ताट्टापि दीर्घे दृशे यस्येति व्युत्पाद्यम् || ९ ||

एकविंशतिरात्रं च तस्यैवं स्थितिशालिनः |
दृढार्गलं गृहं ध्यानभङ्गभीता विशन्ति नो || १० ||

तस्य गृहं कुटीं ध्यानभङ्गभीताः प्रिया अपि भृत्या नो विशन्ति किल || १० ||

भृत्याः प्रियाः किल तथा संतिष्ठति स भिक्षुकः |
अद्यैव तस्य संवेत्तुं नियतेरीदृशी स्थितिः || ११ ||

तस्य भिक्षोः | संवेत्तुं विदेहकैवल्याय चरमसाक्षात्कारं प्राप्तुम् | तत्कुतः | यतो 
नियतेस्तदायुर्नियन्तुर्विधातुः || ११ ||

रात्रयो ध्याननिष्ठस्य गतास्तस्यैकविंशतिः |
स तु वर्षसहस्राणि तथा चित्तेन भूतवान् || १२ ||

तथा प्राग्वर्णितप्रकारेण || १२ ||

कस्मिंश्चित्प्राक्तने कल्पे भिक्षुरेवं पुराऽभवत् |
अद्य त्विह द्वितीयोऽस्मिंस्तृतीयो नोपलभ्यते || १३ ||

एवं एवंविधः | अद्यास्मिन्कल्पे | अयं द्वितीयः | तृतीयो नोपलभ्यते तदानीं 
मयेत्यर्थः || १३ ||

मया तु पुनरन्विष्य चेतसा चतुरात्मना |
तादृग् भिक्षुस्तृतीयोऽन्यो जगत्पद्मोदरालिना || १४ ||

जगत्पद्मे अलिना अलिवद्भ्रमता मया अस्मिन् सर्गे तृतीयो नोपलभ्यत इति पूर्वेण परेण 
वा अन्वयः || १४ ||

अस्मात्सर्गात्ततो लब्धस्तृतीयस्तादृशाशयः |
अथान्ये लीलया सर्गा मया संप्रेक्षितास्ततः || १५ ||

अथ मया लीलया अस्मात्सर्गादन्ये सर्गाः संप्रेक्षितास्तत्र तृतीयस्तादृगाशयो 
लब्ध इत्यन्वयः || १५ ||

यावत्तस्मिंश्चिदाकाशकोशशायिनि सर्गके |
तृतीयो विद्यते भिक्षुर्ब्राह्मश्च सदृशक्रमः || १६ ||

तदेवाह-यावदिति | ब्राह्मस्तत्रत्यब्रह्मणा निर्मित एतत्सदृश एव भुवनक्रमो 
विद्यते || १६ ||

एवं तेनैव तेनैव संनिवेशेन भूरिशः |
भविष्यन्त्यभवन्सर्वे पदार्थाः सर्गसंततौ || १७ ||

एवं ब्रह्माण्डभेदेन सदृशे पदार्थक्रमे तादृशभिक्षवोऽप्यनन्ताः 
संभवन्तीत्याशयेनाह-एवमिति || १७ ||

अस्यां सभायामपि ये मुनयो ब्राह्मणास्तथा |
भाव्यमेवं समाचारैस्तैरन्यैरप्यनेकशः || १८ ||

अस्मिन्नर्थे मुमुक्षुव्यवहारोक्तमेवार्थ पुनः प्रपञ्चयन्नाह-अस्यामित्यादिना 
| तैरप्येवं भिक्षुसदृशसमाचारैः स्वसदृशसमाचारैश्च भाव्यम् | अन्यैरपि 
एतन्मुनिसमाचारैर्भिक्षुसमाचारैश्च भाव्यमित्यर्थः || १८ ||

नारदेनामुना भाव्यं पुनरन्येन चामुना |
एवं कलनकर्मभ्यां युक्तेनान्येन भूरिशः || १९ ||

कलनंन् ज्ञानं कर्म चरित्रं ताभ्यां युक्तेन || १९ ||

एवं जन्मादिना भाव्यं व्यासेनापि शुकेन च |
शौनकेन पुनर्भाव्यं क्रतुना पुलहेन च || २० ||

अगस्त्येन पुलस्त्येन भृगुणाऽङ्गिरसापि च |
एत एव तथान्ये च एवंरूपक्रियास्पदम् || २१ ||

एवंविधस्य रूपस्य संस्थानस्य क्रियाणां चास्पदं भविष्यन्तीत्यर्थः || २१ ||

चिराच्चिराद्भविष्यन्ति मायेयं वितता यतः |
सदृशाचारजन्मानस्त एवान्ये च भूरिशः || २२ ||

भूयोभूयो विवर्तन्ते सर्गेष्वप्स्विव वीचयः |
अत्यन्तसदृशाः केचित्केचिदर्धसमक्रमाः || २३ ||

केचिदीषत्समाः केचिन्न कदाचित्पुनस्तथा |
एवमेषातिवितता महतामपि मोहिनी || २४ ||

क्षणेनेहास्ति नो कर्म प्रतिपत्तिर्हि जृम्भते |
क्वैकविंशत्यहोरात्रा अनन्ताकृतयोऽनघ || २५ ||

क्षणे निरवयवकालात्मनि ईहा मानसचेष्टापि नास्ति | देहादिचेष्टालक्षणं कर्म च 
दूरनिरस्तत्वादेव नास्ति | किं तर्हि प्रतिपत्तिर्भ्रान्तिरेव केवलं जृम्भते | तदेवेह 
भिक्षुचरित्रे स्पष्टमित्याह-क्वेति | अनन्ता जीवटादिसर्गाकृतयस्तासामलं 
सम्यगुपलम्भश्च क्व || २५ ||

क्व तासामुपलम्भोऽलमहो भीमा मनोगतिः |
प्रतिभामात्रमेवेदमित्थंन् विकसितं स्थितम् || २६ ||

नानाकलहकल्लोलं जले प्रातरिवाम्बुजम् |
जातं संवेदनादेव शुद्धादिदमशुद्धिमत् |
संसारजालमखिलं सार्चिर्वह्निकणादिव || २७ ||

प्रातरम्बुजमिव विकसितम् | तत्पक्षे भ्रमरादीनां नानाकलहा जलकल्लोलाश्च पश्येति 
योज्यम् | अर्चिर्भिः सहवर्तमानः सार्चिर्महानग्निर्वह्निकणादिव 
शुद्धात्संवेदनादेवेदमशुद्धिमज्जगज्जातम् || २७ ||

प्रत्येकमेवमुदितः प्रतिभासखण्डः खण्डान्तरेष्वपि च तस्य 
विचित्रखण्डः |
सर्वे स्वयं ननु च तेऽपि मिथो न मिथ्या सर्वात्मनि स्फुरति कारणकारणेऽस्मिन् || 
२८ ||

एवं भिक्षुमनसीव सर्वजीवमनःस्वपि प्रत्येकं जगद्रूपः प्रतिभासखण्ड 
उदितस्तस्य तस्यान्तर्जीवखण्डान्तरेष्वपि च विचित्रः सर्गखण्ड उदित इत्यनवस्थैव 
मायादृशेत्यर्थः | ते प्राथमिकखण्डाः स्वयं तेपि च तदन्तर्गतजगत्खण्डा 
मिथः स्वस्वव्यवहारदृशा न मिथ्या सत्या एव | किं स्वतो नेत्याह-सर्वात्मनीति | 
सर्वात्मन्यास्मिंश्चित्सत्तैकरसे परमात्मनि तादात्म्येन स्फुरति सति | तेन 
स्वतत्त्वबोधेन तद्भावत्यागे तु न किंचित्सत्यमित्यर्थः || २८ ||

इत्यार्षे श्रीवासिष्ठमहारामायणे वाल्मी० दे० मो० निर्वाणप्र० पू० जीवटोपाख्याने 
भिक्षुसंसृतिकथनं नाम षट्षष्टितमः सर्गः || ६६ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे पूर्वार्धे 
भिक्षुसंसृतिकथनं नाम षट्षष्टितमः सर्गः || ६६ ||
सप्तषष्टितमः सर्गः ६७

दशरथ उवाच |

मुनिनायक तं भिक्षुं गत्वा संबोधयन्त्वमी |
नरा मत्प्रहिताः शीघ्रं चानयन्तु कुटीगतम् || १ ||

भिक्षोः समाधौ मुक्तस्य देहनाशोऽत्र वर्ण्यते |
भिक्षुभ्रान्तिवदन्येषां बन्धो मोक्षश्च बोधतः ||

संबोधयन्तु समाध्र्व्युत्थापयन्तु | अमी मत्प्रहिता मया प्रेषिता नरा मन्त्रिणो 
भवदाज्ञया आनयन्तु || १ ||

श्रीवसिष्ठ उवाच |

राजंस्तस्य महाभिक्षोः स देहः प्राणवर्जितः |
क्लेदो वैवर्ण्यमायातो नासौ जीवितभाजनम् || २ ||

अद्यैव तस्य संवेत्तुं नियतेरेष निश्चयः इति मदुक्तं विस्मृत्य त्वयेदं 
पृष्टमिति सूचयन्वसिष्ठ उवाच-राजन्निति | क्लेदः 
प्राणोपष्टम्भकान्नरसभागः शोषेण वैवर्ण्यमायातः || २ ||

तस्य भिक्षोस्तु जीवोऽसौ भूत्वा पद्मजसारसः |
जीवन्मुक्तः स्थितो भूयो नासौ संसृतिभाजनम् || ३ ||

स तर्हि त्वदीयसत्यसंकल्पेन प्रजीवतु तत्राह-तस्येति | सत्येव 
तद्देहभोग्यप्रारब्धशेषे मत्संकल्पः प्रवर्तते नान्यथेति भावः || ३ ||

तद्गृहे मासपर्यन्ते बलान्निष्कासितार्गलाः |
अन्तराले तु तिष्ठन्ति भृत्या भिक्षुदिदृक्षवः || ४ ||

मासपर्यन्तं गृहार्गलं न निष्कासनीयमिति भिक्षुणा आज्ञप्तैरन्तरालवासिभिस्त
द्भृत्यैर्गुप्तत्वादपि त्वन्मन्त्रिभिस्तत्प्रबोधनं कर्तुमशक्यमित्याह##-
भिक्षुदेहदिदृक्षवो भृत्या बहिर्द्वारान्तराले तिष्ठन्ति | बलाद्भिक्ष्वाज्ञाबलादिति 
वा || ४ ||

ततो नष्टाङ्गसंधानं कायं निष्काल्यते जले |
त्यक्ष्यन्त्यन्यं करिष्यन्ति भिक्षुमक्षुण्णमानसम् || ५ ||

ततो मासान्ते कायं भिक्षुशरीरं निष्काल्य निःसार्य जले त्यक्ष्यन्ति मज्जयिष्यन्ति | 
तस्यां कुट्यामन्यं तत्कायाकारशिलाप्रतिमारूपं भिक्षुं 
पूजाभक्त्यादिव्यवहारप्रवर्तनाय करिष्यन्ति | दृढत्वादक्षुण्णं मानसं 
भक्तमनःकल्पितदेवतारूपम् | कर्मधारयः || ५ ||

अनेनैवं सदेहेन भिक्षुर्मुक्तो व्यवस्थितः |
कथं प्रबोध्यते नष्टं तद्विहारे शरीरकम् || ६ ||

एवमुक्तरीत्या मुक्तः | विहारे प्राणचेष्टादिव्यापारविषये नष्टं मृतम् || ६ ||

एषा [एवातिवितता मायेति पाठः |] गुणमयी माया दुर्बोधेन दुरत्यया |
नित्यं सत्यावबोधेन सुखेनैवातिवाह्यते || ७ ||

प्रश्नं प्रासङ्गिकमुक्त्वा प्रस्तुतमेवावलम्बते-एषेत्यादिना | दुर्बोधेन 
भ्रान्तिपरम्पराहेतुविक्षेपशक्त्या | अतिवाह्यते निरस्यते || ७ ||

असत्येव कृतारम्भा हेम्नः कटकता यथा |
प्रतिभासविपर्यासमात्रकारणकोदया || ८ ||

असती अविद्यमानैव कृतजगदारम्भा | हेम्नः कटकतयेव प्रतिभासस्य यो 
विपर्यासोऽन्यथाभावस्तन्मात्रकारणको विभ्रमोदयो यस्याः || ८ ||

परमात्मनि वाचेयमित्थं मायानुमीयते |
तरङ्गालीव पयसि प्रेक्षामात्रविनाशिनी || ९ ||

वाचारम्भणं विकारो नामधेयं मृत्तिकेत्येव सत्यम् इत्यादिदृष्टान्तश्रुतिवाचा 
दार्ष्टान्तिकमायापि इत्थमनृतस्वभावैवानुमीयते || ९ ||

ज्ञो हि दृश्यतया दीर्घस्वप्नात्स्वप्नान्तरं व्रजेत् |
एवं जीवत्वमायाति विवेकात्सर्वमात्मदृक् || १० ||

ज्ञः परमात्मा एवं अविवेकाज्जीवत्वमायाति  स च स्वविवेकात्सर्वमात्मेति 
पश्यतीत्यात्मदृक् चिन्मात्रः परिशिष्यत इत्यर्थः || १० ||

यो यस्य प्रतिभासः स्यादात्मैव स स्वबोधतः |
स एवोदेति संसारः करञ्जवनगुल्मदृक् [गुल्मधृगिति पाठः |] || ११ 
||

सः स्वबोधत आत्मैव | अबोधतस्तु स एव संसारात्मना उदेति || ११ ||

प्रत्येकं भूतमुदितं कृतं संसारमण्डलम् |
भिक्षोः स्वप्नान्तर इव परां भङ्गिमिवाम्भसः || १२ ||

भूतं प्राणिनिकायं प्रति प्रत्येकं संसारमण्डलं भ्रान्त्या उदितं कृतम् | 
यथा भिक्षोः स्वप्नान्तरे अम्भसो भङ्गि आवर्ततरङ्गादिविभागमिव विद्धीत्यर्थः 
|| १२ ||

प्रस्तुतः पद्मजादेव जगत्स्वप्नो यथोदितः |
तथैवास्वच्छचित्तोत्थो रूढः सर्वजनं प्रति || १३ ||

समष्टेर्हिरण्यगर्भस्य मनोमात्रनिर्माणत्वादयं सर्गः स्वप्न एव चेद्व्यष्टेरपि 
तथैव भवितुमर्हति | अस्वच्छचित्तादुत्थित इति परः स्थिर इव भासत इत्याह-प्रस्तुत 
इति || १३ ||

पितामहवदाभाति सर्गः स्वप्नविलासवत् |
प्रत्येकमुदितस्तेन ब्रह्माण्डानीव कोटिशः || १४ ||

चित्तशुद्धौ तु पितामहस्येव पितामहवत् स्वप्नविलासवदसत्य आभाति तेन 
तादृशभानेन ज्ञायते | प्रत्येकमयं ब्रह्माण्डानीव कोटिश उदित इति निश्चीयत 
इत्यर्थः || १४ ||

स्फुरन्यथा तथा वास्मिञ्जीवः पश्यति विभ्रमम् |
हृदयेऽयंन् समर्थं च स्वप्नवद्दीर्घमान्तरम् || १५ ||

अयं जीवो व्यष्टिप्रपञ्चरूपेण समष्टिप्रपञ्चरूपेण वा 
साधारणप्रपञ्चरूपेण प्रत्येकमसाधारणप्रपञ्चरूपेण वा यथा तथा वा 
स्फुरन्नस्तु तथापि हृदये प्रतिभानसमर्थ दीर्घ विभ्रमं पश्यतीति स 
स्वप्नवन्मिथ्यैवेत्यर्थः || १५ ||

चित्सत्तामात्रमासाद्य प्रतीतिच्युतमात्रतः |
जरामरणदुःखानां क्वचिद्भाजनतां गतः || १६ ||

दीर्घस्वप्नदर्शने निमित्तमाह-चित्सत्तामात्रमिति | तत्त्वतः 
प्रतीतेश्च्युतमावृत्तं तावन्मात्रतश्चित्सत्तामात्रमासाद्य आश्रित्य 
क्वचित्कस्मिंश्चिद्देवनरतिर्यगादिदेहे || १६ ||

पातालं ब्रह्मलोकं वा चित्तत्सुकृतशालिनी |
चित्तांशस्पन्दमात्रेण कृत्वा कृत्वेव संस्थिता || १७ ||

तत्तत्र स्वप्ने विचित्रसुकृतशालिनी जीवचित् स्वचित्तांशस्पन्दमात्रेणाधः पातालं वा 
ऊर्ध्वं ब्रह्मलोकं वा कृत्वा कृत्वा भुञ्जाना संस्थितेत्यर्थः || १७ ||

चित्स्पन्दरूपिणी जीवनामरूपं गतात्मनि |
अन्यत्र च विलुठति गत्वा संभ्रमहारिणी || १८ ||

परमात्मचिदेव प्राणकल्पनया तदधीनस्पन्दरूपिणी भूत्वा तद्द्वारेण 
जीवनामकं रूपं गता सती आत्मनि देहाकारसंभ्रमहारिणी अन्यत्र बहिश्च गत्वा 
विषयाकारसंभ्रमहारिणी भूत्वा विलुठति || १८ ||

चित्तेति परमात्मा न परमात्मा न वा न किम् |
जीवदेहादिनाम्नोऽस्य प्रतिबिम्बादिवार्हता || १९ ||

अस्त्वेवमस्य भ्रान्त्या जीवादिनामरूपभेदस्तथापि परमात्मैवैषः 
अध्याससहस्रैरप्यधिष्ठानस्यान्यत्वायोगादिति परमपुरुषार्थफलं 
जीवब्रह्मैक्यं दृढीकरोति-चित्तेतीति | प्रत्यगात्मा 
चित्तेत्युपाध्याकारभ्रान्तिमात्रापराधात्किं परमात्मा ब्रह्म न परं वा ब्रह्म 
किं आत्मा प्रत्यगात्मा न किमस्य ब्रह्मणो मुखस्य दर्पणे 
प्रतिबिम्बनादिवौपाधिकजीवनाम्नो देवदत्तयज्ञदत्तादेर्देहनाम्न 
आदिपदात्प्राणवाक्चक्षुरादिनाम्नश्चाहर्ता न किंतु अभेदेऽप्युपाधिवशात्सर्वं 
संभवत्येव | तथा च श्रुतिः स एष इह प्रविष्ट आनखाग्रेभ्यः प्राणन्नेव प्राणो 
नाम भवति वदन्वाक् पश्यंश्चक्षुः शृण्वन् श्रोत्रं मन्वानो मन इति 
तान्येतस्य कर्मनामान्येव इति || १९ ||

ब्रह्मण्येव परं ब्रह्म जगद्दृष्ट्यैव संस्थितम् |
शुद्धाकाशमिवाकाशे जले जलमिवामलम् || २० ||

एवमैक्यदर्शने जगद्दृष्ट्या व्यवहारदृष्ट्यैव परं ब्रह्म ब्रह्मण्येव 
संस्थितं किं पुनः परमार्थदृष्ट्या समूलोपाधिबाधे तद्वाच्यमिति भावः || २० 
||

लोको ब्रह्मण एवायं जगद्रूपेषु तिष्ठति |
बिभेत्यन्यतया बोधात्प्रतिबिम्बादिवार्भकः || २१ ||

किं च दर्पणादौ मुखादत्यन्तमिन्ने मुखस्य स्थितावन्यथाभ्रान्तिसंभावनापि 
स्यात् | अयं जीवलोकस्तु स्वात्मभूतस्याभयस्य ब्रह्मण एव मूर्तामूर्तात्मकेषु 
जगद्रूपेषु तिष्ठतीति न तत्संभावनापि तथापि अन्यतया आत्मन्यतिरिक्तमन्यन्मम 
भयहेतुरस्तीति बोधाद्बिभेतीत्याश्चर्यमित्यर्थः || २१ ||

स्पन्देऽस्पन्दीकृते चेह स्वतः संज्ञा विलीयते |
साप्यलं परिणामेन लीयतेऽग्नौ घृतं यथा || २२ ||

अन्यताबोधे च बुद्धिस्पन्दो हेतुरिति बुद्धिस्पन्दे समाध्यभ्यासेन अस्पन्दीकृते 
भेदबुद्धिलक्षणा संज्ञा स्वत एव बुद्धौ विलीयते सा बुद्धिरप्यलं 
पूर्णब्रह्माकारेण चरमसाक्षात्कारलक्षणपरिणामेनाग्नौ हुतं घृतमिव 
तदिद्धे ब्रह्मणि विलीयत इत्यर्थः || २२ ||

चित्स्पन्द एव चित्स्पन्दे सर्वात्मनि विजृम्भितः |
स्पन्दास्पन्दौ जृम्भणादि कल्पितं नात्र वास्तवम् || २३ ||

बोधमात्रात् कथं कुद्दालकोटिदुर्भेद्यं जगद्विलीयत इति 
चेदवास्तवचित्स्पन्दमात्रत्वादित्याह-चित्स्पन्द एवेति || २३ ||

न स्पन्दोऽस्तीह नास्पन्दो नैकता वापि न द्विता |
शुद्धं चिन्मात्रसर्वस्वं यथैवास्ति तथा स्थितम् || २४ ||

कल्पितमिति कथं ज्ञातमिति चेत्तत्त्वदृशा तददर्शनादित्याह-नेति || २४ ||

सारेण तु विचारेण सर्वशब्दार्थयोः समे |
चिन्मात्रमेव ज्ञातेऽयं नास्तीत्यपि न विद्यते || २५ ||

सर्वशब्दस्य तदर्थस्य च समे एकरसे स्वभावे ज्ञाते सति चिन्मात्रमेव 
परमार्थसत्यम् | नास्तीति अभावभूतोऽप्ययं प्रपञ्चो न विद्यते दूरे भाव इत्यर्थः 
|| २५ ||

भेदवेदनयोदेति भेदः प्रकृतिलाञ्छनम् |
अभेदबोधादखिले गलिते शिष्यते परम् || २६ ||

नानातैवास्य बोधेन स बोधस्त्वनवेक्षणात् |
पृच्छकं चैवमस्त्येव तस्मान्निःशङ्कता परा || २७ ||

यथोक्तैव वस्तुस्थितिर्न केनचिदन्यथाकर्तु शक्येति वसिष्ठः प्रतिजानीते-नानातेति | 
एवकारौ भिन्नक्रमौ | हे राम त्वं अबोधेनैव नानातासि | स त्वमबोधरूपाया 
नानाताया अनवेक्षणात्तु बोधः पूर्णचिद्रूप एवासि | अस्मिन्नर्थे यं कं च पृच्छ | 
एवमेवास्ति परमार्थः | तस्मादेव तव मम अन्यस्य च परा निःशङ्कता 
प्रतिष्ठितेत्यर्थः || २७ ||

ततः स्वप्नो न जागर्तिर्न सुषुप्तिर्न तुर्यता |
न बन्धोस्ति न मोक्षोस्ति नान्यथाकल्पनात्मकम् || २८ ||

ततस्तादृशनिःशङ्कताबलादेव जाग्रदादिसर्वावस्थाद्वैतापलापः प्रवृत्त 
इत्याह-तत इति || २८ ||

शान्तिरेका जगन्नाम्नी शान्तिरेवमवस्थिता |
अबोधोऽसत्य एवातः क्व द्रष्ट्टदृश्यदर्शनम् || २९ ||

अबोधवशादेव द्रष्टदृश्यादित्रिपुटीजगत् | यदा त्वबोधः असत्य एव तदा 
शुद्धात्मरूपा तच्छान्तिरेवैका जगन्नाम्नी | यतः सा शान्तिरेव गच्छति सर्वतो 
व्याप्नोतीति व्युत्पत्त्या एवं जगन्नामयोग्यतया व्यवस्थिता | 
द्रष्ट्टदृश्यदर्शनात्मिका त्रिपुटी तु अत्यन्ताप्रसिद्धेति नासौ तदा 
जगन्नाम्नीत्यर्थः || २९ ||

स्पन्दोऽप्यस्पन्द एव स्यान्निःसंकल्पतया च ते |
न स्पन्दास्पन्दयोर्भिन्ना संकल्परहितैव चित् || ३० ||

ननु चित्तप्राणादिस्पन्दस्य बोधमात्रेण कथं निवृत्तिरिति 
चेत्तद्धेतुसंकल्पक्षयादेवेत्याह-स्पन्द इति || ३० ||

द्वैतैक्यविकला [विकसद्रूप इति पाठः |] रूपसंकल्पश्चिदभावनात् |
स च भावनमात्रेण गतो ब्रह्मैव शिष्यते || ३१ ||

चितः अभावनाददर्शनाद्द्वैतैक्यादिरूपसंकल्प उदितः स च भावनमात्रेण 
दर्शनमात्रेण गत इति द्वैतैक्यरहिता चिद्ब्रह्मैव शिष्यत इत्यन्वयः || ३१ ||

चिच्चन्द्रबिम्बे संकल्पकलङ्कः स्फुरतीव यः |
नासौ कलङ्कस्तद्विद्धि चिद्घनस्य घनं वपुः || ३२ ||

तद्दर्शनप्रकारमाह-चिच्चन्द्रबिम्बे इति || ३२ ||

चिद्घनस्य न सन्नासन्स्थीयतां यत्तते पदे |
इत्यदोषमहाबोधसारसंग्रहणं कृतम् [कुरु इति 
पाठश्चेद्व्याख्यानुगुणः स्यात् |] || ३३ ||

नासौ कलङ्क इत्यर्थे युक्तिमाह-चिद्घनस्येति | त्वया चिद्घनस्य तते पदे 
स्थीयताम् | यद्यस्मात्पूर्णभावावस्थानात्संकल्पादिस्त्वदैकरस्यमापन्नः 
पृथङ् न सन् त्वदात्मना च सन् भवति इति अनयैव युक्त्या 
सर्ववस्तूनामात्मैकरस्यसंपादकनिर्दोषबोधसारस्य संग्रहणं 
सम्यगवलम्बनं कुरु || ३३ ||

चिच्चन्द्रबिम्बासंकल्पकलङ्कामृतविग्रहः |
त्वया भव्येन संस्पृष्टो भावाभावक्षयात्मना || ३४ ||

हे चिच्चन्द्रबिम्ब हे असंकल्पकलङ्क | भावाभावक्षयात्मना भव्येन त्वया 
संस्पृष्टः सर्वोपि पदार्थः अमृतविग्रहः संपद्यते | अहो ते 
माहात्म्यमित्यर्थः || ३४ ||

भावाभावादिकलनां नीत्वा चिन्मयतां चितः |
समोल्लासविलासान्तः समाश्वस यथासुखम् || ३५ ||

चितः समोल्लासविलासस्यान्तः सम्यगाश्वस विश्रान्तिं भज || ३५ ||

स्पन्दास्पन्दौ कल्पनाकल्पना वा चित्ताम्नायो विद्धि नामाब्धिनाम्ना |
सर्वाकारा निर्वृतिः शान्तिसत्ता पूर्णापूर्णे ह्येकमेवास्थितेति || ३६ ||

हे राम त्वं अब्धिनाम्ना आनन्दसमुद्राख्येन स्वरूपेण स्थितः सन् स्पन्दास्पन्दौ 
कल्पना संकल्पः अकल्पना विकल्पो वेति यावांश्चित्ताम्नायश्चित्तभ्रान्तिभेदः स 
सर्वोपि सर्वाकारा निर्वृतिः सुखैकरसा शान्तिसत्तैव तथा तथा आस्थिता | इमे च 
पूर्णापूर्णे दशे एकमेव मे स्वरूपमिति विद्धि || ३६ ||

इत्यार्षे श्रीवासिष्ठमहारामायणे वाल्मीकीये दे० मो० निर्वाणप्रकरणे पू० 
ब्रह्मैक्यप्रतिपादनं नाम सप्तषष्टितमः सर्गः || ६७ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे पूर्वार्धे 
ब्रह्मैक्यप्रतिपादनं नाम सप्तषष्टितमः सर्गः || ६७ ||

अष्टषष्टितमः सर्गः ६८

श्रीवसिष्ठ उवाच |

सुषुप्तमौनवान्भूत्वा त्यक्त्वा चित्तविलासिताम् |
कलनामलनिर्मुक्तस्तिष्ठावष्टब्धतत्पदः || १ ||

मौनं चतुर्विधं त्वत्र लक्षणैरुपवर्ण्यते |
सुषुप्तमौनं तत्रापि तुर्यातीतप्रतिष्ठितम् || 

चित्तविलासितां चित्तस्य स्वाभाविकप्रवृत्त्यनुसारिताम् || १ ||

श्रीराम उवाच |

वाङ्वौनमक्षमौनं च काष्ठमौनं च वेद्दृयहम् |
सुषुप्तमौनं मौनेश ब्रह्मन्ब्रूहि किमुच्यते || २ ||

वागादीनां मौनं संयमः | काष्ठमिव मौनं काष्ठमौनम् | सर्वेषु मौनेषु 
ईशिषे समर्थो भवसीति मौनेश || २ ||

श्रीवसिष्ठ उवाच |

द्विविधः प्रोच्यते राम मुनिर्मुनिवरैरिह |
एकः काष्ठतपस्वी स्याज्जीवन्मुक्तस्तथेतरः || ३ ||

द्विविधा इति | त्वद्विदितानां त्रयाणां काष्ठतपस्विनां 
तारतम्यभेदानामनात्मज्ञतया एककोटितैवेति भावः || ३ ||

अभावितायां शुष्कायां क्रियायां बद्धन्निश्चयः |
हठाज्जितेन्द्रियग्रामो मुनिः स्यात्काष्ठतापसः || ४ ||

तमेव प्रकटयति-अभावितायामिति | भावितमात्मतत्त्वपर्यालोचनं 
तच्छून्यायां शुष्कायां तदनुभवरसशून्यायां 
कृच्छ्रचान्द्रायणादिक्रियायाम् || ४ ||

यथाभूतमिदं बुद्ध्वा भावितात्मात्मनि स्थितः |
लोकोपमोपि तृप्तोऽन्तर्यः स मुक्तमुनिः स्मृतः || ५ ||

व्यवहारे इतरतपस्विलोकोपमोऽप्यन्तर्निरतिशयानन्दास्वादतृप्तः || ५ ||

एतयोर्यो भवेद्भावः शान्तयोर्मुनिनाथयोः |
चित्तनिश्चयरूपात्मा मौनशब्देन स स्मृतः || ६ ||

प्रकृत्यर्थं व्युत्पाद्य प्रत्ययार्थ व्युत्पादयति-एतयोरिति || ६ ||

चतुष्प्रकारमाहुस्तं मौनं मौनविदो जनाः |
वाङ्मौनमक्षमौनं च काष्ठं सौषुप्तमेव च || ७ ||

तत्राद्यं त्रेधा विभज्य चतुष्प्रकारं मौनं मुनय आहुरित्यर्थः || ७ ||

वाङ्मौनं वचसां रोधो बलादिन्द्रियनिग्रहः |
अक्षमौनं परित्यागश्चेष्टानां काष्ठसंज्ञकम् || ८ ||

तेषां प्रत्येकं लक्षणान्याह-वाङ्मौनमित्यादिना | इन्द्रियनिग्रहोऽक्षमौनम् || 
८ ||

मनोमौनं पञ्चमं च तन्मृतौ काष्ठतापसे |
भावे सुषुप्तमौनाख्यं जीवन्मुक्तोऽनुजीवति || ९ ||

एवं विभागपर्यालोचने मनोमौनमपि पञ्चमं यद्यपि संभवति तथापि तत् 
काष्ठतापसे मृतो मूर्च्छासुषुप्त्योरेव संभवति नान्यदेति तत्तैर्न 
परिगणितमित्यर्थः | त्वर्थे चः | भावे आत्मतत्त्वानुभवे || ९ ||

त्रिषु मौनविशेषेषु विषयः काष्ठतापसः |
सुषुप्तमौनावस्थायां सा तुर्या सैव मुक्तधीः || १० ||

विषयः अधिकृतः | तुर्या चतुर्थी | मुक्तेषु जीवन्मुक्तेषु धीयत इति मुक्तधीः || १० ||

वाङ्मौनं मौनमित्येतत्सिद्धं तच्च मनः किल |
मलिनं जीवबन्धाय तत्रस्थः काष्ठतापसः || ११ ||

यद्यपि त्रिषु मौनेषु मौनत्वं सिद्धं तथापि तानि 
मलिनमनोदृढनिश्चयरूपाण्येवेति जीवस्य बन्धायैवेत्याह-वागिति || ११ ||

अस्मत्संस्मरणं वापि दृश्यं वाङ्मयमस्पृशन् |
अपश्यन्नेव पश्यन् हि काष्ठमौनी तु तिष्ठति || १२ ||

तर्हि तद्वान्काष्ठतापसः समाधौ कथं तिष्ठति तदाह-अस्मदिति | 
बलान्मनोनिग्रहेणान्तरस्पदोऽहंभावस्य संस्मरणमनुसंधानमस्पृशन् 
बहिरपि दृश्यं रूपप्रपञ्चं वाङ्मयं नाम प्रपञ्चं 
चास्पृशान्नज्ञानावृतमात्मानमपश्यन्नेव सुषुप्ताविव 
नित्यात्मदृग्विलोपाभावाद्भस्मच्छन्नाग्निवत्साक्षिमात्रज्योतिषा 
पश्यंस्तिष्ठतीत्यर्थः || १२ ||

प्रस्फुरच्चित्तकलनमेतन्मौनत्रयं स्मृतम् |
भवन्ति मौनिनस्तत्र न तज्ज्ञास्तत्स्थलीलया || १३ ||

व्युत्थानकाले त्वेतन्मौनत्रयं प्रस्फुरच्चित्तचलनमेव | तत्र प्राक्तनास्त्रयो मौनिनो 
भवन्ति तज्ज्ञास्तु चित्तबाधान्न तत्स्थनिरोधव्युत्थानादिलीलया तत्र भवन्तीत्यर्थः || 
१३ ||

नात्रोपादेयताज्ञानमेतन्मौनत्रये किल |
लीलया कथितं तेन तज्ज्ञाः कुप्यन्तु वा न वा || १४ ||

अथवा तत्स्थलीलयेत्यस्य पूर्णात्मस्थितिलीलया | तज्ज्ञास्तुच्छप्राक्तनमौनत्रये 
बन्धरूपमेवेदं निरस्यमिति तु कुप्यन्तु चिदानन्दविलास एवेति बुद्ध्या न वा कुप्यन्तु 
तथापि तेषामत्रोपादेयताज्ञानमेव नास्तीत्यर्थे तात्पर्यमित्याह-नात्रेति || १४ ||

इदं सुषुप्तमौनं तु जीवन्मुक्तमितिस्थितम् |
अपुनर्जन्मनो जन्तोः शृणु श्रवणभूषणम् || १५ ||

जीवन्मुक्तानां मितिरनुभवस्तत्र स्थितम् | जन्तोर्भवतीति शेषः | अतस्त्वमपि शृणु || 
१५ ||

नात्र संयम्यते प्राणस्त्रिविधो नापि योज्यते |
नोल्लस्यन्ते न ग्लायन्ते समस्तेन्द्रियसंविदः || १६ ||

तत्त्वदर्शने सिद्धे अयत्नेनैव तत्सिद्ध्यतीति न पूर्वमौनक्लेशसापेक्षतेत्याह##-
निरोधक्लेशेन न ग्लायन्ते || १६ ||

नानाताकलनेयं च न वल्गति न शाम्यति |
चेतो न चेतो नाचेतो न सन्नासन्न चेतरत् || १७ ||

तस्य ज्ञानबाधितं चित्तं कथमवतिष्ठते तदाह-चेत इति || १७ ||

अविभागमनभ्यासं यदनाद्यन्तमास्थितम् |
ध्यायतोऽध्यायतश्चैतत्सौषुप्तं मौनमुच्यते || १८ ||

विभाजकविकल्पक्षयात्तारतम्यविभागाभावाच्चाविभागम् | 
अतएवानभ्यासमभ्यासनिरपेक्षम् | अपरिच्छिन्नात्मरूपत्वादनाद्यन्तम् || १८ ||

यथाभूतमिदं बुद्ध्वा जगन्नानात्वविभ्रमम् |
यथास्थितमसंदेहं सौषुप्तं मौनमेव तत् || १९ ||

जगदिति नानात्वविभ्रमो यस्मिंस्तत् इदं आत्मतत्त्वं यथास्थितं बुद्ध्वा || १९ ||

अनेकसंविद्रूपात्म शिवेनैवेदमाततम् |
इत्यास्थितमनन्तं यत्सौषुप्तं मौनमुच्यते || २० ||

अनेकधा संविद्रूपाणामात्मा यः शिवस्तेनैवाततं पूर्णं आस्थितभवस्थानं 
यत्तदित्यर्थः || २० ||

आकाशं नैव चाकाशं सर्वमस्ति च नास्ति च |
इति चित्तं समं शान्तं यत्तन्मौनं सुषुप्तवत् || २१ ||

शून्यरूपत्वाभावान्नैव चाकाशे || २१ ||

सर्वशून्यं निरालम्बं शान्तिविज्ञप्तिमात्रकम् |
न सन्नासदिति यस्यामासितं मौनमुत्तमम् || २२ ||

यस्यां जीवन्मुक्तदशायामासितमवस्थानम् || २२ ||

भावाभावादशादेशविशेषैर्वितथोत्थितैः |
संविदो यदनाभासस्तन्मौनं परमं विदुः || २३ 

भावाभावादिविशेषैः संविदोऽनाभासः अविवर्तः || २३ ||

अत्यन्तमसतैवान्तश्चेतसाऽवृत्तिरूपिणा |
यदनावर्तनं संविद्वृत्तेस्तन्मौनमक्षयम् || २४ ||

बाधितत्वादत्यन्तमसतैव || २४ ||

नाहमस्मि न चान्योऽस्ति न मनो न च मानसम् |
इति संविदसंवित्तिरविच्छिन्नातिमौनिता || २५ ||

मानसं विकल्पनम् | इति बाधितस्य संविदा असंवित्तिरप्रतिभासः || २५ ||

अहमस्मि जगत्यस्मिन्स्वस्ति शब्दार्थमात्रकम् |
सत्तासामान्यमेवेति सौषुप्तं मौनमुच्यते || २६ ||

स्वस्ति अनामयं शब्दार्थमात्रकं सर्वं सत्तासामान्यमेव || २६ ||

यस्मात्संविदमेव स्यात्स्वान्यादिकलना कुतः |
अनन्तमेव सौषुप्तं सर्वं मौनमतस्ततम् || २७ ||

यस्माद्धेतोः अमा सर्वबाधकस्वाकारचरमवृत्तिप्रमाशून्या तामपि ग्रसन्तीव 
स्यात्तस्मात्स्वस्य अन्यस्य आदिपदाद्भेदस्य च || २७ ||

सुषुप्तमौनमेवेदमनन्तत्वात्प्रबोधवत् |
तुर्यमेवामलं विद्धि तुर्यातीतमथापि च || २८ ||

अविद्याबाधात्तुर्य तद्बाधकवृत्तीनामपि बाधात्तुर्यातीतम् || २८ ||

सौषुप्तैकसयाधानस्तथा तुर्यसमाधिकः |
तुर्यातीतसमाधिर्वा जाग्रत्यपि भवन्ति वै || २९ ||

प्रागुक्तसप्तविधज्ञानभूमिकानां मध्ये पञ्चम्यादय एतास्तिस्रो भूमिकाः 
समाधिभेदरूपाः जाग्रति अपिशब्दात्स्वप्नस्थेऽपि तत्त्वविदि पर्यायेण भवन्तीत्याह##-
|| २९ ||

तुर्यस्थ एव सकलामलशान्तिवृत्तिर्जाग्रत्यपि व्यवहरन्निपुणं समन्तात् |
नित्यं सदेह उत वापि विदेह एव ब्रह्मन्नभोभवत एव किलास्ति साधो || ३० ||

हे ब्रह्मन् ब्रह्मभूत हे साधो जाग्रति समन्तान्निपुणं व्यवहरन्सदेहोऽपि उत वा 
त्यक्तव्यवहारः समाधिस्थोऽपि जीवन्मुक्तः सकलामलशान्तिवृत्तिनित्यं तुर्यस्थ एव 
तथा विदेह एव | इयं च स्थितिः स्थूलसूक्ष्माकारद्वयबाधानाभो भवतीति 
नभोभवन् यस्तस्यैवास्ति नान्यस्येत्यर्थः | अथवा नभ इत्यपि संबोधनमेव | इयं 
स्थितिस्तथा भवत एवास्ति नान्यस्येत्यर्थः | अथवा भवतस्तवैवास्तीति रामं प्रति 
सिद्धवत्कारोक्तिः || ३० ||

ओंमित्युदस्तभववासनमेकमास्स्व न त्वं न चाहमपि नान्यदिहास्ति सत्यम् |
सर्वं च विद्यत इतीह किलान्तराभं ज्ञस्तिष्ठ चिद्गगनकोशकलैकनिष्ठः || ३१ 
||

हे राम त्वं ओंमिति माण्डूक्योपनिषदुक्तरीत्या 
विराडादिपादमात्राप्रविलापनेनोदस्तभववासनमेकं तुर्यरूपमास्स्व | सर्वं च 
विद्यत इतीह किल यत्प्रसिद्धं तत् आन्तरो नाड्यन्तरनुभूयमानः स्वप्नस्तदाभं 
बुद्ध्वा ज्ञो जीवन्मुक्तस्त्वं चिद्गगनकोशकलैकनिष्ठस्तिष्ठेत्यर्थः || ३१ ||

इत्यार्षे श्रीवासिष्ठमहारामायणे वाल्मीकीये दे० मोक्षोपायेषु निर्वाणप्रकरणे पू० 
महामौनयत्नोपदेशो नामाष्टषष्टितमः सर्गः || ६८ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे पूर्वार्धे 
महामौनयत्नोपदेशो नामाष्टषष्टितमः सर्गः || ६८ ||


एकोनसप्ततितमः सर्गः ६९

श्रीराम उवाच |

कुतः शतत्वमायातं रुद्राणां मुनिनायक |
ये गणास्ते तु ये रुद्रा उत नेति वदाशु मे || १ ||

गणानामपि रुद्रत्वं मुक्तानामैच्छिकी स्थितिः |
योगात्प्राणस्य विलयो मृतेस्तूद्भूतिरुच्यते || 

प्राप्य तां ब्रह्महंसेहां रुद्रतां सर्व एव ते | समाजग्मुर्विरेजुश्च 
रुद्राणामुत्तमं शतम् || इति शतानामप्युत्तमरुद्रता प्रागुक्ता तदुत्तरसर्गे च 
रुद्राज्ञया तेषु तेषु देहेषु प्रारब्धशेषं भुक्तवतां तेषाम् | तत्र भुक्त्वा चिरं 
भोगान्प्राप्य रुद्रपुरं ततः | गणतामावसंतस्ते स्थास्यन्ति सपरिच्छदाः इत्युक्तं 
तत्र रुद्रेच्छया शतरुद्रमूर्तीनां गणत्वमेकैव रुद्रमूर्तिरिति संदेहानो रामः 
पृच्छति-कुत इति | रुद्राणां शतत्वं कुत आगतम् | किं गणैः सह 
परिगणनादुत तद्व्यतिरिक्तरुद्राणामेव परिगणनात् | एवार्थे तुशब्दः | ये 
गणास्त्वयोक्तास्त एव ये रुद्रा उक्तास्ते उत न | अन्ये एव रुद्रा इत्यर्थः || १ ||

श्रीवसिष्ठ उवाच |

स्वप्नानां भिक्षुणा दृष्टं शतं शतशरीरकम् |
सर्वमुद्देशतो ज्ञातं तत उक्तं न तन्मया || २ ||

तत्र प्रथमकल्पमेवावलम्ब्य वसिष्ठ उत्तरमाह-स्वप्नानामिति | उद्देशतः 
प्राग्वर्णिततत्तज्जन्मादिप्रस्तावतस्त्वया ज्ञातमेव ततस्तन्मया रुद्रशतसंख्याने 
नामतो विशिष्य नोक्तम् || २ ||

य आकाराश्च ते स्वप्ने तत्तद्गणशतं स्मृतम् |
तदेतद्रुद्रशतकं रुद्रा अपि गणा विधौ || ३ ||

भिक्षुस्वप्ने ये जीवटाद्याकारास्तदाकारमेवोत्सर्गतो गणशतमिति स्मृतम् | 
तदेवैतद्रुद्रशतकमपि भोगैश्वर्यसाम्याद्रुद्रांशत्वाच्च भवति | ननु गणा इति 
रुद्रस्य सेवकाः पार्षदा उच्यन्ते ते कथं मुख्यरुद्राः स्युः | 
स्वामिभृत्यभावयोर्विरुद्धयोरेकत्रासंभवात् | किं च शततमस्य 
मुख्यरुद्रत्वाद्गणत्वाभावाद्गणशतमित्युक्तिश्चानुपपन्नैवेति चेत्तत्राह-रुद्र 
अपीति | ते शतं स्वयं रुद्रा अपि पूर्वसिद्धस्येश्वरकोटिभूतरुद्रस्य परिचर्यादिविधौ 
गणा एव भवन्ति | तेषां कर्मफलभोगैश्वर्यप्राप्तेस्तदधीनत्वादित्यर्थः || ३ ||

श्रीराम उवाच |

एकस्माद्भगवंश्चित्तात्कथं चित्तशतं कृतम् |
तत्स्वप्नकृतरुद्रेण दीपाद्दीपशतं यथा || ४ ||

बोधयित्वा तु तं भिक्षुं चेतसा चेतनेन च इत्यादिना भिक्षुस्वप्रकृतेन शततमेन 
रुद्रेण स्वचित्तचैतन्यदानेन भिक्ष्वादीनां बोधनं यत्प्रागुक्तं 
तदन्यत्रादर्शनादसंभावयन् रामः पृच्छति-एकस्मादिति || ४ ||

श्रीवसिष्ठ उवाच |

निरावरणसद्भावा यद्यथा कल्पयन्ति हि |
तत्तथानुभवन्त्येव रसावरणसंविदः || ५ ||

अनीश्वरेष्वज्ञेषु तददर्शनेऽपि ईश्वरेषु मुक्तेषु न तदसंभावना युक्तेति 
परिहरति-निरावरणेति | ज्ञानैश्वर्येण निरावरणा योगैश्वर्येण सद्भावाः 
सत्यसंकल्पाः | रसो वै सः रसं ह्येवायं लब्ध्वानन्दी भवति इति श्रुतेः | रसो 
भूमानन्दस्तं आसमन्तात्सांकल्पिकार्थसत्तालाभाय वृणोति स्वीकरोति तथाविधा 
या माया प्रतिबिम्बसंवित् सार्वज्ञ्यसर्वशक्तत्वाख्या तद्बलादित्यर्थः || ५ ||

सर्वात्मनः सर्वगत्वाद्यद्यथा यत्र भाव्यते |
तथानुभूयते तत्र तत्तथा ज्ञतया धिया || ६ ||

सार्वात्म्यबलादपि तेषां सर्वभावितार्थसिद्धिरित्याह-सर्वात्मन इति || ६ ||

श्रीराम उवाच |

कपालमालाभरणो भस्मशाली दिगम्बरः |
श्मशाननिलयो ब्रह्मन्कामुकश्च किमीश्वरः || ७ ||

एवमैश्वर्ये सति हरिहरादयः किमर्थं 
मानुषयोन्याद्यवतारश्मशानवासादिकदर्थनां स्वस्य कल्पयन्ति शुभमेव कुतो 
न कल्पयन्तीत्याशयेन रामः पृच्छतिकपालेति | भस्मना शालते शोभते तच्छीलः | 
ईश्वरः सर्वशक्तिसंपन्नोऽपि सन् किं किमर्थमेवास्ते इत्यर्थः || ७ ||

श्रीवसिष्ठ उवाच |

महेश्वराणां सिद्धानां जीवन्मुक्तशरीरिणाम् |
न क्रियानियमोऽस्तीह स ह्यज्ञस्यैव कल्पितः || ८ ||

क्रियाः शास्त्रीया एव मङ्गलरूपा एव सुखभोगफला एव कार्या इति न नियमस्तेषां 
विधिकिंकरत्वाभावात् | अज्ञदृक्प्रसिद्धमङ्गलानामपि सर्वेषां तत्त्वदृशा 
अमङ्गलतमत्वाविशेषात् | अशुभकर्माभावेन दुःखसामग्र्यापि तेषां 
दुःखभोगानुदयात्सर्वस्य सुखरूपत्वाविशेषाच्चेति भावः || ८ ||

अज्ञस्तु [अज्ञः तुदितचित्तत्वात् इत्यपि विग्रहः केषाञ्चन संमतः स च 
टीकाकर्त्रसंमतत्वादादर्शान्तरेष्वप्यलब्धत्वादयुक्तत्वाच्च 
नादृतोऽस्माभिः |] दितचित्तत्वात्क्रियानियमनं विना |
गच्छन्न्यायेन मात्स्येन परं दुःखं प्रयाति हि || ९ ||

सुज्ञास्त्विष्टेष्वनिष्टेषु न निमज्जन्ति वस्तुषु |
यतेन्द्रियत्वाद्बुद्धत्वान्निर्वासनतया तथा || १० ||

दितचित्तत्वात् रागद्वेषलोभादिदोषसहस्रखण्ण्दितचित्तत्वान्मात्स्येन मत्स्येषु 
प्रसिद्धेन दुर्बलस्वपरजातिग्रसनन्यायेन गच्छन् क्रियानियमनं विना परं जन्म 
परंपरानरकादिदुःखं प्रयाति | हि इति शास्त्रप्रसिद्धौ || ९ || १० ||

काकतालीयवद्रूढां क्रियां कुर्वन्ति ते सदा |
न कुर्वन्त्यपि वै किंचिन्नैषां क्वचिदपि ग्रहः || ११ ||

रूढां अकस्मात्प्रादुर्भूताम् | ग्रहः आसङ्गः || ११ ||

काकतालीयतो विष्णुरेवंकर्मोदितः पुरा |
एवंकर्मा त्रिनयन एवंकर्माअम्बुजोद्भवः || १२ ||

एवंकर्मा मानुष्यादिजन्मकर्मा || १२ ||

न निन्द्यमस्ति नानिन्द्यं नोपादेयं न हेयता |
न चात्मीयं न च परं कर्म ज्ञविषयं क्वचित् || १३ ||

न हेयता कस्यचिदिति शेषः | आत्मीयं स्ववर्णाश्रमोचितम् | परं तदन्यत् | ज्ञाः 
सिद्धास्तान्विषिणोति बध्नातीति विषयस्तथाविधं न क्वचिदित्यर्थः || १३ ||

अग्न्यादीनां यथौष्ण्यादि सर्गादौ रूढिमागतम् |
हरादीनां तथा कर्म द्विजातीनां च जातयः || १४ ||

तर्हि कथं हरस्य प्रसिद्धहरचरित्रवेषक्रियानियमो हरेर्वा तच्चरित्रवेषादिनियमो 
भवदादीनां च ब्राह्मणोत्तमचर्यानियमः | काकतालीयन्याये 
तदघटनादित्याशङ्क्याह-अग्न्यादीनामिति | जातयस्तत्तज्जात्युचितकर्मनियमः | 
मुख्येश्वरेच्छारूपानादिनियतिरेव तद्व्यवस्थापिकेत्यर्थः || १४ ||

सर्गे प्ररूढिमायाते संकेतवशतः पृथक् |
अनुभूतिफलाश्चर्याः कल्पिताः कल्पिताः स्वयम् || १५ ||

अज्ञानां तु चर्या नाग्न्यादिक्रियावन्नियताः सर्गादावभिव्यक्ताः किंतु सर्गे 
रूढिमायाते सति तत्तद्वर्णादिविभागसंकेतवशतः पृथक् 
ऐहिकपारलौकिकसुखदुःखानुभूतिफलाः शास्त्रीयाः स्वाभाविक्यश्च 
रागादिवशात्स्वयं कल्पिता इति वैषम्यमित्यर्थः || १५ ||

विदेहमुक्तविषयं तुर्यमौनमतो मया |
नोक्तं तव परं मौनं सदेहस्य रघूद्वह || १६ ||

एवं प्रश्नं समाधाय प्रस्तुतेषु मौनेषु वक्तव्यशेषं दर्शयति-विदेहेति | 
सदेहस्य प्रसिद्धाच्चतुर्विधमौनात्परं तव नोक्तं तच्छृण्विति परेणान्वयः || १६ 
||

खादप्यतितरामच्छमात्माकाशं चिदात्मकम् |
तत्ताप्राप्तिः परं श्रेयः सा कथं प्राप्यते शृणु || १७ ||

तत्तायास्तद्भावस्य प्राप्तिः परं श्रेयो मोक्षः || १७ ||

सम्यग्ज्ञानावबोधेन नित्यमेकसमाधिना |
संख्ययैवावबुद्धा ये ते स्मृताः सांख्ययोगिनः || १८ ||

तत्प्राप्तौ सांख्ययोगावुपाय इति वर्णयिष्यन्सांख्ययोगिनो लक्षयति-सम्यगिति | 
संख्यया विवेकविचारप्रयुक्तराजयोगेन || १८ ||

प्राणाद्यनिलसंशान्तौ युक्त्या ये पदमागताः |
अनामयमनाद्यन्तं ते स्मृता योगयोगिनः || १९ ||

कर्मयोगिनो लक्षयति-प्राणेति | युक्त्या प्राग्वर्णितहठयोगेन || १९ ||

उपादेयं तु सर्वेषां शान्तं पदमकृत्रिमम् |
तत्केचित्संख्यया प्राप्ताः केचिद्योगेन देहतः || २० ||

उपादेयं फलीभूततत्त्वसाक्षात्कारेण प्राप्तव्यम् | सर्वेषां द्विविधानामपि 
योगिनाम् | देहतः अनेनैव देहेन || २० ||

एकं सांख्यं च योगं च यः पश्यति स पश्यति |
यत्सांख्यैः प्राप्यते स्थानं परं योगैस्तदेव हि || २१ ||

फलत एतदेव स्फुटयति-यदिति || २१ ||

यत्र प्राणमनोवृत्तिरत्यन्तं नोपलभ्यते |
वासनावागुरोत्क्रान्ता तद्विद्धि परमं पदम् || २२ ||

ननु विभिन्नरूपयोस्तयोः कुत एकं फलं तत्राह-यत्रेति | 
प्राणमनोवृत्त्योरुभयोरप्यात्यन्तिकविलयोपलक्षितत्वादुभयवासनावागुरोत्क्रान्ता 
स्थितिरेव तत्परमं पदं तत इत्यर्थः || २२ ||

वासनां चित्तमेवाहुः कारणं तद्धि संसृतेः |
तदकारणतामेति विलीयोभयकर्मसु || २३ ||

एकफलत्वे ओदनसिद्धौ वह्निजलयोरिव सांख्ययोगयोः समुच्चयो युक्तो न विकल्प इति 
चेत्तत्राह-वासनामिति | 
संसृतेर्बाह्यान्तःकरणप्राणादिचेष्टायास्तद्वासनापुञ्जात्मकं मन एव 
कारणं तच्च सांख्येन योगेन वा एकेनैव विलीय तत्त्वज्ञानात्मना 
परिणतमुभयोः करणप्राणयोरपि कर्मसु व्यापारेषु 
अकारणतामेतीत्येकैकेनोभयफलसिद्धेर्न समुच्चय इत्यर्थः || २३ ||

मनः पश्यति वै देहं बालो वेतालकं यथा |
स्वात्मानं विलयं नीत्वा न भूयस्तं प्रपश्यति || २४ ||

देहाहंतादर्शनपूर्विकैव सर्वा संसृतिस्तन्मूलं मनस्तच्छान्तौ 
सर्वसंसृतिशान्तिरुपपन्नेत्याह-मन इति || २४ ||

मनो मुधैवाभ्युदितमसदेवानवेक्षणात् |
स्वप्ने स्वमरणाकारं प्रेक्ष्यमाणं न विद्यते || २५ ||

आत्मदर्शनेन तर्हि कथं मनसो नाश इति चेत्तददर्शनजन्यत्वादित्याह-मन इति 
|| २५ ||

मनोभवस्तु संसारः क्व ममाहं क्व संततिः [संसृतिः |] |
उपदेश्योपदेशादिबन्धमोक्षौ च तत्कुतः || २६ ||

ज्ञानेन मनोबाधे तत्कार्याहंममतादिबन्धमोक्षान्ताः सर्वाः कल्पना बाध्यन्त 
इत्याह-मनोइभव इति | क्व कुत इत्यनयोः प्रतिपदमन्वयः || २६ ||

एकतत्त्वघनाभ्यासः प्राणानां विलयस्तथा |
मनोविनिग्रहश्चेति मोक्षशब्दार्थसंग्रहः || २७ ||

इदानीमुत्तमाधममध्यमाधिकारिक्रमेण मोक्षसाधनत्रयं 
सर्वशास्त्रार्थतात्पर्यसंग्रहेण दर्शयति-एकेति || २७ ||

श्रीराम उवाच |

यदि हि प्राणविलयो मुने मोक्षस्य कारणम् |
मृता एव विमुच्यन्ते तन्मन्ये सर्वजन्तवः || २८ ||

तेषु मध्यमं राम आक्षिपति-यदीति | मरणे सर्वेषां प्राणविलयप्रसिद्धेरिति 
भावः || २८ ||

श्रीवसिष्ठ उवाच |

त्रिष्वेतेषु प्रयोगेषु मनःप्रशमनं वरम् |
साध्यं विद्धि तदेवाशु यथा भवति तच्छिवम् || २९ ||

त्रयोऽप्युपाया मनोनाशद्वारैव मोक्षहेतवो मरणे च न मनोनाशः प्राणनाशो 
वा किंतु मूर्च्छाकाले विलीनसैन्धववदविद्यायां 
वासनात्मनावस्थानमुत्क्रमणकाले पुनराविर्भावः | सविज्ञानो भवति 
सविज्ञानमेवान्ववक्रामतीति श्रुतेस्तृणजलायुकादृष्टान्तप्रसिद्धेर्विलीनानां 
प्राणानां चक्षुरादिद्वारेणोत्क्रमणासंभवाच्च | न च 
स्थूलदेहरूपाधाराभावाद्बाहिर्निर्गतानां विलयः | बाह्याकाशे 
सहोत्क्रान्ताभिर्भूतमात्राभिस्तात्कालिकव्यवहारयोग्यदेहकल्पन##-
मनःप्रशमनमेव वरं श्रेष्ठं साध्यं विद्धि || २९ ||

यदा निर्वाणनं प्राणास्त्यजन्तीदं शरीरकम् |
तदानुभूय तन्मात्रैर्यान्ति व्योमनि संगमम् || ३० ||

यदा प्राणा निर्वाणनं वण शब्दे उपशान्तघुर्घुरारावमिदं शरीरकं त्यजन्ति 
तदा वासनाकामकर्मोपस्थापितं भाविदेहाकारमनुभूय बाह्यव्योमनि 
तादृशदेहारम्भानुकूलैस्तन्मात्रैर्भूतमात्राभिः संगमं यान्ति | तथा च 
श्रुतिः सविज्ञानो भवति सविज्ञानमेवान्ववक्रामति इति | तद्यथा पेशस्कारी पेशसो 
मात्रामुपादायान्यन्नवतरं कल्याणतरं रूपं तनुते एवमेवायमात्मेदं 
शरीरं निहत्याविद्यां गमयित्वाऽन्यन्नवतरं कल्याणतरं रूपं कुरुते पित्र्यं वा 
गान्धर्वं वा दैवं वा प्राजापत्यं वा ब्राह्मं वान्येषां वा भूतानाम् इति च | 
श्रुतौ पेशस्कारी स्वर्णकारः पेशसः स्वर्णस्य मात्रां शकलान्युपादायेत्यर्थः || 
३० ||

वासनासात्मकान्येव विद्धि तन्मात्रकाणि वै |
तदात्मकैर्मनोवद्भिः प्राणैः श्लिष्यन्ति नेतरैः || ३१ ||

तर्हि ता भूतगात्रा बहिर्जीवान्तरप्राणैः सहापि कुतो न श्लिष्यन्ति तत्राह-वासनेति | 
तत्तज्जीववासनामात्रात्मकानि तानि 
तादृशवासनावन्मनोविशिष्टप्राणैरेवसंश्लिष्यन्ति नेतरैरिति व्यवस्थितमित्यर्थः 
|| ३१ ||

सवासनास्तूत्पद्यन्ते प्राणा मुञ्चन्ति देहकम् |
तद्व्योमवायुसंश्लेषं यान्ति दुःखाय गन्धवत् || ३२ ||

प्राणादेहान्तरे तद्देहवासनासहिता एवोत्पद्यन्ते | यतः पूर्वदेहमपि 
भाविदेहवासनासहिता एव मुञ्चन्ति | देहान्तरे च तदीयहार्दव्योम्ना 
तदन्तर्गतवायुभिश्च संश्लेषं यान्ति | यथा कुसुमगन्धस्तिलेषु 
प्रतिविशस्तद्गततैलेन संश्लेषं यातीति यन्त्रनिष्पीडनादिदुःखाय भवति तद्वत् || ३२ ||

मनः साम्बुरिवाम्भोधौ न शाम्यति सवासनम् |
नामनस्काः संभवन्ति प्राणाः सूर्य इव त्विषः || ३३ ||

अत एव मरणमात्रेण न मनोनाश इति न प्राणनाशोऽपीत्याह-मन इति | यथा 
साम्बुर्घटः अम्भोधौ मग्नो बाह्यजनैरदृश्यमानोऽपि न शाम्यति न नश्यति | 
मनःप्राणयोः समनियतत्वं व्यतिरेकमुखेनान्वयमुखेन च दर्शयति##-

न जहाति मनः प्राणान्विना ज्ञानेन कर्हिचित् |
तृणान्तरेणैव विना तृणाङ्गमिव तित्तिरिः || ३४ ||

ज्ञानादवासनीभावं स्वनाशं प्राप्नुयान्मनः |
प्राणात्स्पदं च नादत्ते ततः शान्तिर्हि शिष्यन्ते || ३५ ||

अत एव ज्ञानाद्वासनाक्षये उभयनाश इत्याह-ज्ञानादिति || ३५ ||

ज्ञानात्सर्वपदार्थानामसत्त्वं समुदेत्यलम् |
ततोऽङ्ग वासनानाशाद्वियोगः प्राणचेतसोः || ३६ ||

ततो न पश्यति मनः प्रशान्तं देहतां पुनः |
स्वनाशेन पदं प्राप्तं वासनैव मनो विदुः || ३७ ||

कथं ज्ञानेन वासनानाश इति चेत्तद्धेतुद्वैतबाधादित्याह-ज्ञानादिति || ३६ || ३७ 
||

चेतो हि वासनामात्रं तदभावे परं पदम् |
तत्त्वं संपद्यते ज्ञानं ज्ञानमाहुर्विचारणम् || ३८ ||

इत्यस्याः संसृते राम पर्यन्तः संप्रवर्तते |
स्वयं विवेकमात्रेण रज्जुसर्पभ्रमाकृतेः || ३९ ||

तदपि ज्ञानं सवासनं सर्वं बाधित्वा आत्मतत्त्वमेव संपद्यते तच्च तत्त्वं 
विचारणं रलयोरभेदाद्विगतचालनमचलं ज्ञानमेव शिष्यत इत्यनुभवनिष्ठा 
आहुः || ३८ || ३९ ||

एकार्थाभ्यसनप्राणरोधचेतःपरिक्षयाः |
एकस्मिन्नेव संसिद्धे संसिद्ध्यन्ति परस्परम् || ४० ||

प्रस्तुतमुपादत्ते-एकेति | एकोऽर्थोऽद्वयं तत्त्वं तदभ्यसनं श्रवणाद्यावर्तनम् 
|| ४० ||

तालवृन्तस्य संस्पन्दे शान्ते शान्तो यथानिलः |
प्राणानिलपरिस्पन्दे शान्ते शान्तं तथा मनः || ४१ ||

प्राणः शरीरविलये प्रयाति व्योमवायुताम् |
यथा वासितमेवेदं सर्वं पश्यति तत्र वा || ४२ ||

सति शरीरे प्राणोत्क्रमणे अस्त्वयं क्रमः यत्र शरीरस्यैव शापच्छेदादिना 
नाशस्तत्र कः क्रमस्तमाह-प्राण इति | व्योमवायुतां 
बाह्याकाशस्थवायुमिलनात्तद्भावम् | तत्र बाह्याकाशे || ४२ ||

यथा विदेहाः पश्यन्ति प्राणा व्योमनि देहकम् |
समनस्कास्तथाचारं सर्वं चानुभवन्ति ते || ४३ ||

यथा यादृशं कर्मोद्भावितवासनामयं सुरनरपश्वादिदेहकं पश्यन्ति तथा 
तदनुरूपमेव आचारं व्यवहारमनुभवन्ति || ४३ ||

शान्ते वातपरिस्पन्दे यथा गन्धः प्रशाम्यति |
तथा शान्ते मनःस्पन्दे शाम्यन्ति प्राणवायवः || ४४ ||

अविनाभाविनी नित्यं जन्तूनां प्राणचेतसी |
कुसुमामोदवन्मिश्रे तिलतैले इव स्थिते || ४५ ||

तिलतैले संक्रान्तकुसुमामोदवन्मिश्रे || ४५ ||

मनसः स्पन्दनं प्राणः प्राणस्य स्पन्दनं मनः |
एतौ विहरतो नित्यमन्योन्यंन् रथसारथी || ४६ ||

रथसारथी इव अन्योन्यस्पन्दनं विहरतः संपादयतः || ४६ ||

आधाराधेयवच्चैतावेकाभावे विनश्यतः |
कुरुतश्च स्वनाशेन कार्यं मोक्षाख्यमुत्तमम् || ४७ ||

आधाराधेयवत् अग्न्यौष्ण्यवत् || ४७ ||

एकतत्त्वघनाभ्यासाच्छान्तं शाम्यत्यलं मनः |
तल्लीनत्वात्स्वभावस्य तेन प्राणोऽपि शाम्यति || ४८ ||

शान्तं बाधितद्वैतवासनम् | प्राणस्वभावस्य तस्मिन्मनसि लीनत्वादेकीभूतत्वात् || 
४८ ||

विचार्य यदनन्तात्मतत्त्वं तन्मयतां नय |
मनस्ततस्तल्लयेन तदेव भवति स्थिरम् || ४९ ||

तस्मिन्नात्मतत्त्वे लयेन तदात्मतत्त्वमेव स्थिरं भवति || ४९ ||

यदेवातितरां श्रेयोऽनुपलम्भोपलम्भयोः |
द्वयोरप्यसतोस्तत्र शेषे वापि स्थितो भव || ५० ||

अनुपलम्भोऽज्ञानम् उपलम्भस्तद्बाधिका ब्रह्माकारा 
वृत्तिस्तयोर्द्वयोरप्यसतोर्निवृत्तयोर्यः शिष्यत इति शेषस्तत्र चिन्मात्रे 
प्राणधारणया वा स्थिरो भवेत्यर्थः || ५० ||

एकस्मिन्सुदृढे तत्त्वे तावद्भावं विभावयेत् |
भावोऽभावत्वमायाति स्वभ्यासाद्यावदाततम् || ५१ ||

कियत्कालमेकतत्त्वभावना धार्या तत्राह-एकस्मिन्निति | भावं 
तदाकारवृत्तिधाराम् | यावद्भावः सा वृत्तिधारापि चरमसाक्षात्कारप्लुष्टा सती 
अभावत्वमायाति तावदित्यर्थः || ५१ ||

प्रत्याहारवतां चेतः स्वयं भोग्यक्षयादिव |
विलीयते सह प्राणैः परमेवावशिष्यते || ५२ ||

भोग्यक्षयादाहारक्षयात्स्वयं देह इव विलीयते || ५२ ||

यदेकतानं भवति चेतस्तद्भवति क्षणात् |
शान्ताशेषविशेषौघं चिराभ्यासस्वभावतः || ५३ ||

धारणान्तैः पञ्चभिरङ्गैर्मनसो बाह्याकारक्षये सति 
धारणादिभिस्त्रिभिर्ब्रह्मैकतानतासंपत्त्या निर्विकल्पसमाधिपरिपाकेन 
ब्रह्मभावः सिद्ध्यतीत्याह-यदेकतानमिति || ५३ ||

अविद्येयं तु नास्तीति बुद्ध्वा युक्तियुतं धिया |
ज्ञानादेव परावाप्तिस्तदभ्यासस्ततः परम् || ५४ ||

अश्रुते अमते च ध्यानधारणाद्यभ्यासायोगाच्छ्रवणमननाभ्यां 
द्वैतजातमविद्यैव सा च नास्त्येव तत्त्वज्ञानादेव परावाप्तिरिति 
प्रमाणप्रमेयासंभावनादोषनिरासपर्यन्तं बुद्ध्वा ततः परं 
ध्यानधारणादिना ज्ञानाभ्यासः कार्य इत्यर्थः || ५४ ||

चित्ते शन्ते शाम्यतीयं संसारमृगतृष्णिका |
जरामुपगते मेघे मिहिका तन्मयी यथा || ५५ ||

मेघे जरामपक्षयं शरदि उपगते सति ततो हेतोरागता तन्मयी | तत आगत इत्यर्थे 
हेतुमनुष्येभ्योऽन्यतरस्याम् इत्यनुवर्तमाने मयट् च इति मयट् || ५५ ||

चित्तमात्रमविद्येति कुरु तेनैव तत्क्षयम् |
तद्रूपं राम चित्तात्मा नाभावो हि परं पदम् || ५६ ||

ब्रह्माकारपरिणतेन तेन चित्तेनैव तस्य चित्तस्य क्षयं कुरु | तस्य चित्तक्षयस्य रूपं 
तु चित्ताधिष्ठानमात्मैव न शून्यता | हि यस्मात्तदभावः परं पदं 
परमपुरुषार्थो न भवतीत्यर्थः || ५६ ||

मुहूर्तमेव निर्वाणं यदि चेतः परे पदे |
तत्तत्परिणतं विद्धि तत्रैवास्वादमागतम् || ५७ ||

अप्यर्थे एवकारः | निर्वाणं विश्रान्तम् | तत्तर्हि तद्ब्रह्मैव परिणतं विद्धि 
नत्वध्यस्तस्याधिष्ठानव्यतिरिक्तं स्वरूपमस्तीति तत्रैव 
निरतिशयस्वप्रकाशानन्दास्वादमागतं सन्न व्युत्थानमिच्छतीत्यर्थः | 
तथाचोक्तं शिवधर्मोत्तरे ज्ञानामृतरसो येन सकृदास्वादितो भवेत् | विहाय 
सर्वकार्याणि मनस्तत्रैव धावति || इति || ५७ ||

यदि सांख्येन विश्रान्तं चेतो योगेन वापि ते |
क्षणं तत्सत्त्वतां यातं न भूय इह जायते || ५८ ||

इदमेव प्रस्तुतयोः सांख्ययोगयोरेकं फलमित्याह-यदिति || ५८ ||

चेतो विगलिताविद्यं सत्त्वशब्देन कथ्यते |
दग्धसंसारबीजं तन्न ददात्यन्तरं पुनः || ५९ ||

सत्त्वशब्दार्थ स्वयमेवाह-चेत इति | अन्तरं ब्रह्मभावविच्छेदम् || ५९ ||

कश्चिद्विगलिताविद्यः सत्त्वस्थः शान्तवासनः |
परं शून्योपमं सद्यो ज्योतिः पश्यति शाम्यति || ६० || 

तद्दर्शनोन्मुखजना विरला एवेत्याह-कश्चिदिति | अज्ञदृशा 
असंभावनाच्छून्योपमम् | ज्ञदृशा तु परं ज्योतिः || ६० ||

विगलितात्मपदं विगलन्मनः सुभग सत्त्वमितीह हि कथ्यते |
न पुनरेति कलामलिनं पदं कनकतामिव ताम्रमुपागतम् || ६१ ||

उक्तमेवार्थमनुवदन्नुपसंहरति-विगलितेति | हे सुभग 
उक्तत्रिविधोपायाभ्यासैर्विगलितान्यात्मनो जाग्रत्स्वप्नसुषुप्तिलक्षणानि 
भ्रान्तितद्बीजदर्शनपदानि यस्य तथाविधं स्वयं चाविद्याक्षयाद्विगलद्बाधितं 
दग्धपटवत् प्रतिभासमात्रशिष्टं मन इह जीवन्मुक्त्यवस्थायां सत्त्वमिति कथ्यते 
| तच्च वासनाबीजशक्तिदाहात् पुना रागद्वेषाभिमानादिकलाभिर्मलिनं संसारपदं 
न एति | यथा स्पर्शमणिसङ्गात्कनकतामुपागतं ताम्रं पुनः 
कलङ्ककलनामलिनं ताम्रपदं नैति तद्वदित्यर्थः || ६१ ||

इत्यार्षे श्रीवासिष्ठमहारामायणे वा० दे० मो० निर्वा० पू० 
प्राणमनःसंयोगविचारणं नामैकोनसप्ततितमः सर्गः || ६९ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे पूर्वार्धे 
प्राणमनःसंयोगविचारणं नामैकोनसप्ततितमः सर्गः || ६९ ||

सप्ततितमः सर्गः ७०

श्रीवसिष्ठ उवाच |

जीवोऽजीवो भवत्याशु याति चित्तमचित्तताम् |
विचारादित्यविद्यान्तो मोक्ष इत्यभिधीयते || १ ||

मायाभ्रान्त्यनवस्थाने चिदात्मपरिशुद्धये |
वेतालराजसंवादकथोदाहियते शुभा || १ ||

चित्ते शान्ते शाम्यतीयं संसारमृगतृष्णिकेत्युक्तं चित्तशान्तौ च विचार एव 
ज्ञानोदयपर्यन्त उपाय इत्याह-जीव इति | इति अनेनोपायेन संपन्नो यः 
कार्यकारणाविद्ययोरन्तो नाशः स मोक्ष इत्यभिधीयते || १ ||

मृगतृष्णाजलमिव मनोऽहंतादि दृश्यते |
असदेव मनागेव तद्विचारात्प्रलीयते || २ ||

उक्तार्थाऽसंभावनाहेतुं प्रपञ्चे दार्ढ्यभ्रमं वारयति-मृगतृष्णेति || 
२ ||

संसृतिस्वप्नविभ्रान्तौ वेतालोदाहृतानिमान् |
प्रश्नानाकर्णय शुभान्प्रसङ्गात्स्मृतिमागतान् || ३ ||

असदेव मनागेवेत्युक्तार्थस्य समर्थनायाख्यायिकामवतारयति-संसृतीति || ३ ||

अस्ति विन्ध्यमहाटव्यां वेतालो विपुलाकृतिः |
स किंचिन्मण्डलं गर्वादाजगाम जिघांसया || ४ ||

गर्वाद्वधयोग्येष्वज्ञजनेष्वनादरात् || ४ ||

स वेतालोऽवसत्पूर्वं कस्मिंश्चित्सज्जनास्पदे |
बहुबल्युपहारेण नित्यतृप्ततया सुखी || ५ ||

संक्षिप्योक्तं विस्तारयितुं पुनरादित आरभ्याह-स इति | सज्जनस्य राज्ञ आस्पदे 
देशे किरातराज्ये कर्कटीव राजकृतेन बहुवध्यजनबल्युपहारेण नित्यतृप्ततया 
निर्विक्षेपसमाधिसुखी || ५ ||

निर्निमित्तं निरागस्कं पुरोऽप्यभ्यागतं न सः |
क्षुधितोऽपि नरं हन्ति सन्तो हि न्यायदर्शकाः || ६ ||

स कालेनाटवीगेहो जगाम नगरान्तरम् |
न्याययुक्त्या जनं भोक्तुं क्षुधा समभिचोदितः || ७ ||

कालेन तत्र वध्यजनालाभकालेन | अटवी गेहं यस्य || ७ ||

तत्र प्राप स भूपालं रात्रिचर्याविनिर्गतम् |
तमाह घनघोरेण शब्देनोग्रनिशाचरः || ८ ||

रात्रिचर्या निशि नगरे दुष्टजनपरिज्ञानाय चोरादिवधाय च संचारस्तदर्थं 
विनिर्गतम् || ८ ||

वेताल उवाच |

राजंल्लब्धोऽसि भीमेन वेतालेन मयाधुना |
क्व गच्छसि विनष्टोऽसि भव भोजनमद्य मे || ९ ||

राजोवाच |

हे रात्रिचर निर्न्याययंन् मां चेदत्सि बलादिह |
तत्ते सहस्रधा मूर्धा स्फुटिष्यति न संशयः || १० ||

निर्न्याययं न्यायापेतक्रमेणात्सिचेत् || १० ||

वेताल उवाच |

न त्वामद्म्यहमन्यायं न्यायोऽयं हि मयोच्यते |
राजासि सकलाशाश्च पूरणीयास्त्वयार्थिनाम् || ११ ||

सकलाः आशास्यन्त इत्याशा अभिलषितार्थाः | किलेति [मूले किल इति 
टीकाकृत्पाठोऽस्मन्निकटवर्त्यादर्शान्तरेषु न दृश्यते |] 
धर्मशास्त्रप्रसिद्धौ || ११ ||

ममैतामर्थितां राजन्संभवार्थां प्रपूरय |
प्रश्नानिमान्मयोक्तांस्त्वं सम्यगाख्यातुमर्हसि || १२ ||

अज्ञश्चेदपराधसहस्रं सुलभंन् सुज्ञश्चेन्नापराध्यत्येव | स च 
सत्यप्यपराधसहस्रे पालनीय इति परीक्षणाय प्रश्नपरिपूरणमेव प्रार्थयते##-
परवधप्रवृत्तिः स्वस्य नास्तीति दर्शितम् || १२ ||

कस्य सूर्यस्य रश्मीनां ब्रह्माण्डान्यणवः कृशाः |
कस्मिन्स्फुरन्ति पवने महागगनरेणवः || १३ ||

सर्वेषां प्रश्नानामापाततोऽर्थः स्पष्टः | तात्पर्यतस्तूत्तरसर्गे स्फुटीकरिष्यते || १३ 
||

स्वप्नात्स्वप्नान्तरं गच्छञ्छतशोऽथ सहस्रशः |
त्यजन्न त्यजति स्वच्छं कः स्वरूपं प्रभास्वरम् || १४ ||

उत्तरोत्तरस्वप्ने पूर्वपूर्वसत्यतां त्यजन्नपि तत् प्रकाशकं स्वच्छं 
सत्यात्मस्वरूपं न त्यजति || १४ ||

रम्भास्तम्भो यथा पत्रमात्रमेवं पुनः पुनः |
अन्तरन्तस्तथान्तश्च तथा कोऽणुः स एव हि || १५ ||

यथा रम्भायाः कदल्याः स्तम्भः अन्तरन्तस्तथा तदन्तश्च पत्रमात्रं 
वल्कलमात्रम् | दृष्टान्ते तत्सदृशवल्कलान्तरं दार्ष्टान्तिके स एवेति विशेष इति 
भावः || १५ ||

ब्रह्माण्डाकाशभूतौघसूर्यमण्डलमेरवः |
अपरित्यजतोऽणुत्वं कस्याणोः परमाणवः || १६ ||

भूतौघपदेन तदाधारभुवनानि लक्ष्यन्ते | अतिमहत्त्वेन प्रसिद्धा ये 
ब्रह्माण्डाकाशादयोऽपि यस्याणोरपेक्षया परमा अणवः अत्यन्तक्षुद्राः || १६ ||

कस्यानवयवस्यैव परमाणुमहागिरेः |
शिलान्तर्निबिडैकान्तरूपमज्जा जगत्त्रयी || १७ ||

परमाणोः सूक्ष्मस्यैव सतो महतो गिरेः | निबिडं घनतरं यत् सत्तैकान्तरूपं 
तदेव मज्जा सारो यस्याः || १७ ||

इति कथयसि चेन्न मे दुरात्मंस्तदिह निगीर्य भवन्तमात्मघातिन् |
फलमिव तव मण्डलं ग्रसेयं प्रसभमुपेत्य जगद्यथा कृतान्तः || १८ ||

इति षट् प्रश्नान् मे न कथयसि चेद्दुष्टो देहादिरेव आत्मा यस्य तथाविध 
अतएवापरिच्छिन्नमात्मानं परिच्छेदेन घातितवानसीत्यात्मघातिन् 
तत्तस्मादकथनापराधादेव भवन्तं फलमिव निगीर्य प्रसभं बलात्तव 
मण्डलं मण्डलस्थजनान् ग्रसेयम् | ग्रसेऽहमिति पाठे 
विकरणपदव्यत्ययश्छान्दसः || १८ ||

इत्यार्षे श्रीवासिष्ठमहारामायणे वाल्मीकीये दे० मोक्षोपायेषु निर्वाणप्रकरणे पू० 
वेतालप्रश्नो नाम सप्ततितमः सर्गः || ७० ||

इति श्रीवासिष्ठमहारामायणतात्पर्यप्रकाशे निर्वाणप्रकरणे पूर्वार्धे 
वेतालप्रश्नो नाम सप्ततितमः सर्गः || ७० ||

एकसप्ततितमः सर्गः ७१

श्रीवसिष्ठ उवाच |

इत्युक्तवति वेताले वक्तुं प्रश्नान्विहस्य सः |
उवाच वचनं राजा दन्तांशुधवलाम्बरः || १ ||

आद्यप्रश्नसमाधानं विस्तरेणात्र वर्ण्यते |
अनन्तकोटिब्रह्माण्डफलवृक्षादिकल्पनैः ||

प्रसिद्धब्रह्माण्डानां त्रसरेणुत्वमित्यल्पदृष्ट्या त्वयोक्तं 
वक्ष्यमाणकल्पनया कोटिकोटिगर्भब्रह्माण्डानामपि तत्र 
त्रसरेणुत्वसंभवादित्याशयेन विहस्य दन्तानामंशुभिः 
प्रभाभिर्धवलान्यम्बराणि वस्त्राण्याकाशं च यस्य तथाविधः सन् || १ ||

राजोवाच |

आस्ते कदाचिच्चेदं हि ब्रह्माण्डमजरं फलम् |
उत्तरोत्तरं दशगुणभूतत्वक्परिवेष्टितम् || २ ||

तत्रादौ कस्य सूर्यरश्मीनां ब्रह्माण्डास्त्रसरेणवः इति प्रथमप्रश्नस्योत्तरं 
वक्तुमभिज्ञतमत्वाभिमानं वेतालस्य तिरस्कुर्वन्कंचित्कल्पनाचमत्कारं राजा 
दर्शयति-आस्ते इत्यादिना | इदं त्वया मया चाश्रितं ब्रह्माण्डयज्ञदृष्ट्या 
अजरमुत्तरोत्तरं दशगुणाभिर्भूतत्वग्भिर्भूजलाद्यावरणैः परिवेष्टितम् || २ ||

तादृशानां सहस्राणि फलानि यत्र सन्ति हि |
अत्युच्चैस्तादृशी शाखा विपुला चलपल्लवा || ३ ||

इदं ब्रह्माण्डं १ ईदृशब्रह्माण्डसहस्रगर्भाणि पञ्चीकृतमहाभूतानि २ 
तद्गर्भा गन्धतन्मात्रा ३ उत्तरोत्तरं तद्गर्भाणि रसादितन्मात्राणि ७ तद्गर्भं 
हैरण्यगर्भं मनः ८ अतीतानागतानन्ततद्गर्भा भूतमात्राराशयः ९ तद्गर्भाः 
कल्पकालाः १० तद्गर्भा उत्तरोत्तरस्य दिनभूता 
ब्रह्मविष्णुरुद्राणामायुःकालास्तदात्मानस्त एव १३ अनन्तकोटीनां तेषां 
सत्तास्फूर्तिव्यवहारप्रवर्तकं मायाशबलं ब्रह्म १४ 
इत्येतांश्चतुर्दशपदार्थानिह 
क्रमात्फलशाखादिचतुर्दशकल्पनाभिर्निदर्शयति-तादृशानामित्यादिना | 
चलानि पल्लवानीव भुवनानि यस्याम् || ३ ||

तादृशानां सहस्राणि शाखानां यत्र सन्त्यथ |
तादृशोऽस्ति महावृक्षो दुर्लक्ष्यो विपुलाकृतिः || ४ ||

तादृशानां सहस्राणि यत्र सन्ति महीरुहाम् |
तादृशं वनमत्युच्चैरनन्ततरुगुल्मकम् || ५ ||

तादृशानां सहस्राणि वनानां यत्र सन्त्यथ |
तादृगस्ति बृहच्छृङ्गमत्युच्चैर्भरिताकृति || ६ ||

शृङ्गपदेनात्र तत्प्रधानो गिरिरेवोच्यते | विपुलतमत्वात्सर्वतो भरिताकृति || ६ || 

तादृशानां सहस्राणि शृङ्गाणां यत्र सन्त्यथ |
तादृशोऽस्त्यतिविस्तीर्णो देशो विपुलकोटरः || ७ ||

तादृशानां सहस्राणि देशानां यत्र सन्त्यथ |
तादृगस्ति बृहद्द्वीपं महाह्रदनदीयुतम् || ८ ||

महाह्रदनदीवदाविर्भूतानाविर्भूतप्रवहणप्राणादिवायुचेष्टाभिर्युतम् || ८ ||

तादृशानां सहस्राणि द्वीपानां यत्र सन्त्यथ |
तादृगस्ति महीपीठं विचित्ररचनान्वितम् || ९ ||

विचित्राभिर्नामादिरचनाभिरन्वितम् || ९ ||

तादृशानां सहस्राणि पृथ्वीनां यत्र सन्त्यथ |
तादृगस्ति महास्फारं महाभुवनडम्बरम् || १० ||

तादृशानां सहस्राणि जगतां यत्र सन्त्यथ |
तादृगस्ति महच्चाण्डं चण्डमम्बरपीठवत् || ११ ||

तादृशानां सहस्राणि यत्राण्डानि करण्डकाः |
तादृशोऽस्ति गतस्पन्दो विपुलाब्धिश्च सागरः || १२ ||

तादृक्सागरलक्षाणि तरङ्गो यत्र पेलवः |
तादृशः स्वविलासात्मा निर्मलोऽस्ति महार्णवः || १३ ||

तादृगब्धिसहस्राणि वस्योदरजलान्यथ |
तादृशोऽस्ति पुमान्कश्चिदत्युच्चैर्भरिताकृतिः || १४ ||

पुमान् विष्णुः || १४ ||

तादृशानां नृणां लक्षैर्यस्य मालोरसि स्थिता |
प्रधानं सर्वसत्तानां तादृशोऽस्ति परः पुमान् || १५ ||

परः पुमान् रुद्रः || १५ ||

तादृशानां सहस्राणि पुरुषाणां महात्मनाम् |
स्फुरन्ति मण्डले यस्य स्वतनूरुहजालवत् || १६ ||

तनूरुहाः केशलोमानि तज्जालवत् | तथा च श्रुतिः-यथा सतः पुरुषात्केशलोमानि 
तथाऽक्षरात्संभवतीह विश्वम् इति || १६ ||

तादृशोऽस्ति महादित्यः शतमन्यासु दृष्टिषु |
या एताः कलनाः सर्वास्ता एतास्तस्य दीप्तयः || १७ ||

प्रत्यग्दृष्टेरन्यासु पराग्दृष्टिषु या एता रुद्रादिब्रह्माण्डान्ताः 
शतमसंख्याः कलनाः प्रतिभासास्ता एताः सर्वप्राणिप्रत्यक्षास्तस्यादित्यस्य 
दीप्तयो रश्मयः || १७ ||

अस्यादित्यस्य दीप्तीनां ब्रह्माण्डास्त्रसरेणवः |
मय चित्सूर्य इत्युक्तः सर्वमेतत्तपत्यसौ || १८ ||

मया चिदात्मा इति एवंप्रभावः सूर्य इति त्वत्प्रश्नोत्तरत्वेनोक्त एतत्सर्वं जगदसौ 
तपति प्रकाशयति || १८ ||

विज्ञानात्मैव परमो भास्करो भाविताशयः |
इमे ये भुवनाभोगास्तस्यैव त्रसरेणवः || १९ ||

भुवनाभोगा ब्रह्माण्डाः || १९ ||

विज्ञानपरमार्कस्य भासा भान्ति भवन्ति च |
इमा जगदहर्लक्ष्म्यः क्वचिल्लक्ष्म्यो रवेरिव || २० ||

भान्ति स्फूर्तिं लभन्ते | भवन्ति सत्तां च लभन्ते || २० ||

विज्ञानमात्रकचितात्मनि जन्तुजाए त्रैलोक्यमण्डपमणेरविकासभाजि |
चिज्जन्मनोर्भवनसंभ्रमतावलेखाः सन्तीह रे न हि मनागपि शान्तमास्स्व || 
२१ ||

रे वेताल वर्णितशबलब्रह्मलक्षणस्य त्रैलोक्यमण्डपमणेः सूर्यस्य 
पारमार्थिकतत्त्वभूते मुख्याधिकारिषु विज्ञानं 
शास्त्रजन्याखण्डाकारसाक्षात्कारस्तन्मात्रेण कचितात्मनि स्वात्मतया प्रथमाने 
अनधिकारिजन्तुमात्रे तु अविकासभाजि अस्फुटे इह प्रत्यगात्मनि 
अग्निविस्फुलिङ्गवच्चिज्जन्मनोर्जीवजगतोर्भवनस्य पृथक्सत्तायाः 
कर्तृत्वभोक्तृत्वाद्यनन्तसंभ्रमतानां चावलेखा उल्लेखाः सन्ति | 
परमार्थदृशा तु मनागपि न सन्ति | अतस्त्वं शान्तप्रश्नाडम्बरमास्स्वेत्यर्थः || 
२१ ||

इत्यार्षे श्रीवासिष्ठमहारामायणे वाल्मीकीये देव० मोक्षोपायेषु निर्वाणप्रकरणे 
पू० वेतालप्रथमप्रश्नोत्तरवर्णनं नामैकसप्ततितमः सर्गः  || ७१ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे पूर्वार्धे 
वेतालप्रथमप्रश्नोत्तरवर्णनं नामैकसप्ततितमः सर्गः || ७१ ||
द्विसप्ततितमः सर्गः ७२

राजोवाच |

कालसत्ता नभःसत्ता स्पन्दसत्ता च चिन्मयी |
शुद्धचेतनसत्ता च सर्वमित्यादि पावनम् || १ ||

इहावशिष्टप्रश्नानां पञ्चानामुत्तरं क्रमात् |
वेतालायाप्रमत्ताय राजा सम्यगुदीर्यते || 

एवं प्रथमं प्रश्नं समाधाय कस्मिन् स्फुरन्ति पवने महागगनरेणवः इति 
द्वितीयप्रश्नं राजा समाधत्ते-कालसत्तेत्यादिना | तत्र गगनपदेन 
प्रसिद्धगगनस्यैव ग्रहणं विवक्षितमुतमहत्पदविशेषितत्वाद्गौण्या 
महाकालरूपश्चित्संवलितमायाकाश उत स्पन्दशक्तिप्रधानः सूत्रात्माकाशः उत 
ततो निष्कृष्टः शुद्धचिदाभासलक्षणो जीवाकाशः अन्यो वास्तु सर्वेष्वपि कल्पेषु 
तत्तत्सत्ता एव सूक्ष्मतमत्वात्तेषां रेणवस्त्वयोक्ता इत्याह-कालसत्तेति | स्पन्दः 
क्रियाशक्तिप्रधानः सूत्रात्मा तत्सत्ता | शुद्धचेतनस्ततो 
निष्कृष्टश्चिदाभासस्तत्सत्ता चेत्यादि सर्वं सूक्ष्मत्वात्पावनं निर्दोषं रजः 
परमात्ममहावायौ कल्पितानेकविकारचञ्चलं स्फुरतीति परेणान्वयः || १ ||

परमात्ममहावायौ रजः स्फुरति चञ्चलम् |
कुसुमाङ्ग इवामोदस्तदतद्रूपकं स्वतः || २ ||

ननु परमात्मन एव सर्वानुगतसत्तारूपत्वात्तत्र कालादिसत्ता 
स्फुरतीत्याधाराधेयभावेन व्यपदेशः कथं तत्राह-कुसुमाङ्ग इति | यथा 
कुसुममेव स्वाङ्गे आमोदाख्यं भेदं स्वत एव परिकल्प्य कुसुमे 
आमोदरूपकमिव तदाधेयतया स्थितं तद्वत्परमार्थसत्तैव 
कालादिसत्ताभेदात्मतां स्वात्मनि परिकल्प्य स्थितेत्यर्थः || २ ||

जगदाख्ये महास्वप्ने स्वप्नात्स्वप्नान्तरं व्रजत् |
रूपं त्यजति नो शान्तं ब्रह्मशान्तत्वबृंहणम् || ३ ||

स्वप्नात्स्वप्नान्तरं गच्छन्नित्यादितृतीयप्रश्नस्योत्तरमाह-जगदाख्ये इति | 
शान्तं प्रशान्ततत्तत्स्वप्नदोषमसङ्गज्योतीरूपम् | अत एव तथा बोधमात्राद्ब्रह्म 
शान्तत्वबृंहणम् || ३ ||

रम्भास्तम्भो यथा पत्रमात्रमेवान्तरान्तरम् |
अन्तरन्तस्तथेदं हि विश्वं ब्रह्म विवर्त्यपि || ४ ||

रम्भास्तम्भो यथा पत्रमात्रमिति चतुर्थं प्रश्नं समाधत्ते-रम्भास्तम्भ 
इति | अन्तः अन्तः ब्रह्मणि विवर्ति विवर्तनशीलम् | अपिशब्दादवान्तरकारणेषु 
परिणामशीलं च | अतः सोऽणुस्ततोऽप्यन्तरन्तरित्यर्थः || ४ ||

सद्ब्रह्मात्मादिभिः शब्दैर्यदेताभिर्विगीयते |
शून्यमव्यपदेशं ते न तत्किंचिच्च किंचन || ५ ||

विवर्तजगद्बृंहणादिनिमित्तादेव तत्तद्ब्रह्मात्मादिशब्दगोचरता न तु वस्तुतः 
सर्वधर्मशून्यत्वादित्याह-ब्रह्मेति || ५ ||

या या विभाव्यते सत्ता सा सानुभवनिर्मितान् |
रम्भास्तम्भवदेतावच्चिन्मात्रममलं ततम् || ६ ||

अत एव पटसत्ता तन्तुसत्तायां पर्यवस्यति तन्तुसत्ता कार्पाससत्तायां सा च 
तत्फलसत्तायां सा गुल्मसत्तायां सा बीजमृज्जलादिसत्तायामित्यादिक्रमेण या या 
सत्ता विभाव्यते सा सा तत्तदनुभवनिर्मितानाकारान्विहाय रम्भास्तम्भवदेव 
तत्तदनुभवरूपे चिन्मात्रे पर्यवस्यतीत्यतस्तदेवामलं जगदाकारेण ततं 
विस्तृतमित्यर्थः || ६ ||

सूक्ष्मत्वादप्यलभ्यत्वात्परमात्मा परोऽणुकः |
अनन्तत्वादसावेव प्राप्तो मेर्वादिमूलताम् || ७ ||

तत्राणुपदप्रवृत्तौ निमित्तमाह-सूक्ष्मत्वादिति | एवं सौक्ष्म्येऽपि न 
पूर्णताहानिरिति ब्रह्माण्डादयोऽपि तद्दृष्ट्या अतिपरिच्छिन्नत्वात्परमाणुप्राया इति 
ब्रह्माण्डाकाशभूतौपेत्यादिपञ्चमप्रश्नोऽपि दत्तोत्तरः संवृत्त 
इत्याशयेनाह-अनन्तत्वादिति | मेर्वादिपदेन प्रश्नोक्ता मेर्वन्ताः पञ्च 
व्युत्क्रमेण गृह्यन्ते तेषां मूलतामाधारताम् || ७ ||

अणोरप्यत्यनन्तस्य पुंसोऽस्य जगदाद्यपि |
परमाणुवदाभाति प्रतीतत्वादरूपवत् || ८ ||

जगदादि ब्रह्माण्डादिपञ्चकं 
प्रतीतत्वादणुतरतत्तदाकारवृत्तिपरिच्छिन्नचित्कणपरिच्छेद्यत्वादरूपवन्निः##-
परमाणुवदेवेति || ८ ||

परोऽणुरेषोऽलभ्यत्वात्पूरकत्वान्महागिरिः |
सर्वावयवरूपोऽपि निरस्तावयवः पुमान् || ९ ||

कस्यानवयवस्यैव परमाणुमहागिरेः इति षष्ठप्रश्नं समाधत्ते-परोऽणुरिति | 
अलभ्यत्वाच्चक्षुरादिकरणैरग्राह्यत्वात् | एष परोऽणुः पूरकत्वात् सर्वतो व्याप्तो 
महागिरिः | अध्यारोपदृशा सर्वं मूर्तामूर्तं अवयवरूपं यस्य तथा | 
नेतिनेत्यपवादेन निरस्तावयवः || ९ ||

अस्य वै ज्ञप्तिमात्रस्य मज्जामात्रं जगत्त्रयी |
विज्ञानमात्रमध्यं हि साधो विद्धि जगत्त्रयम् || १० ||

तत्र शिलान्तर्निबिडैकान्तरूपमज्जाजगत्त्रयीत्यंशं प्रकटयति-अस्येति | हि 
यस्माज्जगत्त्रयं द्यावापृथिवी अन्तरेव समाहिते इत्यादिश्रुतिषु 
हार्दाकाशरूपविज्ञानमात्रस्य मध्यमान्तरं मज्जावत्प्रसिद्धमिति विद्धीत्यर्थः 
|| १० ||

विज्ञानमात्रकलनाकलितं जगन्ति शान्तस्वभावसुकुमारमनन्तरूपम् |
वेतालबालक पदं तदलङ्घनीयमेवं स्वयं समनुभावय शान्तमास्स्व || 
११ ||

सर्वप्रश्नानां निरासेन प्रौढ्या वेतालं 
परिभवन्निवोक्तार्थसंक्षेपेणोपसंहरति-विज्ञानेति | हे वेतालबालक जगन्ति 
विज्ञानमात्रस्य कलनानां स्वकौशलानां कलितं प्रकटनं 
तच्चात्मविज्ञानरूपं 
भवादृशैर्वेतालचाटभटैरलङ्घनीयमनास्कन्दनीयमेव अतो मदुक्त्या 
त्वमेवंस्वभावमात्मानमनुभावय स्वानुभवमारोहय | 
शान्तदर्पमास्स्वेत्यर्थः || ११ ||

इत्यार्षे श्रीवासिष्ठमहारामायणे वाल्मीकीये दे० मोक्षोपायेषु निर्वाणप्रकरणे पू० 
वेतालप्रश्नभेदो नाम द्विसप्ततितमः सर्गः || ७२ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे पूर्वार्धे 
वेतालप्रश्नभेदो नाम द्विसप्ततितमः सर्गः || ७२ ||

त्रिसप्ततितमः सर्गः ७३

श्रीवसिष्ठ उवाच |

इति राजमुखाच्छ्रुत्वा वेतालः शान्तिमाययौ |
भावितात्मतया तत्र विचारोचितया धिया || १ ||

उपदिश्यात्र वेतालप्रश्ननिर्णयसंस्थितिम् |
भगीरथस्य वृत्तान्तस्तत्रान्योऽप्यत्र वर्ण्यते || 

तत्र तस्मिन् राजनि विचारोचितया धिया अनुमितया भावितात्मतया तत्त्वज्ञतया निमित्तेन | 
वेतालपक्षे वा सर्व योज्यम् || १ ||

उपशान्तमना भूत्वा मत्वैकान्तमनिन्दितम् |
बभूवाविचलध्यानी विस्मृत्य विषमां क्षुधाम् || २ ||

अविचलध्यानी | समाधिस्थ इति यावत् || २ ||

एतद्राम मयोक्तं ते वेतालप्रश्नजालकम् |
एवंक्रमेण चिदणौ तेनेदं संस्थितं जगत् || ३ ||

एवंक्रमेण राजवर्णितक्रमेण || ३ ||

विदणोः कोशगं विश्वं विचारेण विलीयते |
कायो वेतालकस्येव शिष्यते यत्पदं तु तत् || ४ ||

बालभ्रान्तिकल्पितवेतालकस्य काय इव विलीयते || ४ ||

संहृत्य सर्वतश्चित्तं स्तिमितेनान्तरात्मना |
स्वभावापतितं कुर्वन्निरिच्छं तिष्ठ शान्तधीः || ५ ||

चित्तं सर्वत उपसंहृत्य स्वो भावः परमात्मा तदापतितं तत्प्रतिष्ठितं कुर्वन् || 
५ ||

आकाशविशदं कृत्वा मनसैव मनो मुने |
तिष्ठैकशमशान्तात्मा सर्वत्र समदर्शनः || ६ ||

हे मुने मननशील राम एकस्मिन् वस्तुनि शमः सर्ववृत्तिलयस्तेन 
शान्तात्मोपरतचित्तः अत एव सर्वत्र समं ब्रह्म पश्यतीति समदर्शनः || ६ ||

स्थिरबुद्धिरसंमूढो यथाप्राप्तानुवर्तिनः |
राज्ञो भगीरथस्येव दुःसाध्यमपि सिद्ध्यति || ७ ||

असंमूढान्तं पूर्वान्वयि | नन्वेवं स्थितस्य मे कथं देहयात्रासिद्धिस्तत्राह##-
७ ||

संपूर्णशान्तमनसः परितृप्तवृत्तेर्नित्यं समे सुखमयात्मनि 
तिष्ठतोऽन्तः |
सिद्ध्यन्ति दुर्लभतरा अपि वाञ्छितार्था गङ्गावतार इव सागरखातवस्तु || ८ ||

यथा सगरांशुमद्दिलीपादिदुर्लभतरोऽपि सागराणां सगरपुत्राणां 
तत्खातसमुद्रस्य च वस्तु संजीवनमणिप्रायो गङ्गावतारः 
शान्तितृप्तिसमदर्शित्वादिगुणसंपन्नस्य भगीरथस्यानायासेन 
सिद्धस्तद्वदित्यर्थः || ८ || 

इत्यार्षे श्रीवासिष्ठमहारामायणे वाल्मीकीये दे० मोक्षोपायेषु निर्वाणप्रकरणे पू० 
वेतालाख्यानं नाम त्रिसप्ततितमः सर्गः || ७३ || 

इति श्रीवासिष्ठमहारामायणतात्पर्यप्रकाशे निर्वाणप्रकरणे पूर्वार्धे 
वेतालाख्यानं नाम त्रिसप्ततितमः सर्गः || ७३ ||

चतुःसप्ततितमः सर्गः ७४

श्रीराम उवाच |

यथा चित्तचमत्कृत्या राज्ञो गङ्गावतारणम् |
भगीरथस्य संपन्नं तन्मे कथय भो प्रभो || १ ||

भगीरथस्यात्र गुणाश्चिन्ता चाथ विचारजा |
त्रितलेन च संवादो जिहासातोऽत्र वर्ण्यते || 

चित्तस्य पूर्णतादिलक्षणया चमत्कृत्या || १ ||

श्रीवसिष्ठ उवाच |

आसीद्भगीरथो नाम राजा परमधार्मिकः |
भुवः समुद्रयुक्ताया मण्डलीतिलकोपमः || २ ||

समुद्रयुक्ताया भुवो राजा स्वीयकोसलमण्डल्यास्तु तिलकोपमः || २ ||

संकल्पानन्तरं प्राप्ता यथाभिमतमर्थिनः |
चन्द्रप्रसन्नवदनादस्माच्चिन्तामणेरिव || ३ ||

तस्य दानशौण्डतां वर्णयति-संकल्पानन्तरमिति | अर्थिनो याचका 
अस्माद्भगीरथाद्याञ्चासंकल्पानन्तरमेव समीपगमनवाक्प्रयोगादिश्रमं 
विनैव यथाभिलषितमर्थ प्राप्ताः प्राप्तवन्तः | गत्यर्थाकर्मक- इति कर्तरि क्तः | 
चन्द्रप्रसन्नवदनादित्यनेन दानोत्साहान्मुखे प्रसादातिशय एव न त्वस्य 
धनव्ययदुःखान्म्लानिरिति द्योत्यते || ३ ||

साधूनां यो व्यवस्थार्थं धनान्यविरतं ददौ |
तृणमात्रमुपादत्ते क्वचिच्चिन्तामणिर्यथा || ४ ||

अपात्रेषु दानं वारयति-साधूनामिति | एवं व्ययशीलस्य कथं 
धनप्राप्तिस्तत्राह-तृणमात्रमिति | क्वचित् आयस्थाने स्वधर्मतः प्राप्तं 
तृणमात्रमप्युपादत्ते | पौनरुक्त्यातृणोपादानाप्रसिद्धेश्च चिन्तामणिपदेन 
कामधेनुर्लक्ष्यते || ४ ||

वज्रसारमिव प्रोतमुज्ज्वलन्नेमि योऽभिनत् |
अधो मणिरयोयन्त्रं सर्वदुर्जनचेष्टितम् || ५ ||

यथा वज्रवेधनमणिः अधः अधोभागे अयसा यन्त्र्यते बध्यते इत्ययोयन्त्रं 
वज्रसारं दृढतरं वज्रान्तरं परिभ्रमन्त्या स्वकान्त्या उज्ज्वलन्ती प्रकाशमाना 
यन्त्रचक्रनेमिर्यस्मिन्कर्मणि तद्यथा भवति तथा भित्त्वा स्वप्रोतं तं गुणयोग्यं 
करोति तथा यो भगीरथो बलवत्तरमपि सर्वं दुर्जनं तच्चेष्टितं च 
तद्देशास्कन्दनेन स्वप्रतापेनोज्ज्वलन्ति रथनेम्यङ्कितानि च मण्डलानि 
यस्मिन्कर्मणि तद्यथा भवति तथा शस्त्रास्त्रप्रोतं निगृह्य अधः पाददेशे 
निगडाद्ययोभिर्यन्त्र्यते इत्ययोयन्त्रं कृत्वा अभिनत् भित्त्वेव गुणपूर्ण 
चकारेत्यर्थः | वज्रसारमपि इति पाठेऽपि रूपकेणायमेव तात्पर्यार्थः || ५ ||

अधूमवह्निदेहश्रीः श्रान्तोऽपि दैन्यमप्यलम् |
तमोऽहरन्नृणां नैशं द्युमणिर्वेश्मनामिव || ६ ||

दिवानिशं प्रजापालनाय सर्वतः परिभ्रमणात्स्वयंन् श्रान्तोऽपि 
नृणामधर्मप्रवृत्तिहेतुं तमोगेहान्धकारं दैन्यं दारिद्र्यमप्यहरत् | यथा 
द्युमणिर्वेश्मनां नैशं तमो व्यवहारदैन्यं च हरति तद्वत् | विशेषणे उभयत्र 
योज्ये || ६ ||

किरन्नग्निकणासारमभितः स्वप्रतापजम् |
मध्याह्नसूर्यकान्ताग्निरिव ज्वलति योऽरिषु || ७ ||

स्वस्य प्रतापः पराक्रमः अतितप्तता च तस्माज्जातमग्निकणानामासारं धारां 
किरन्सन् योऽरिषु मध्याह्नकाले उद्भूतः सूर्यकान्तशिलाग्निरिव ज्वलति | अग्निपक्षे अराः 
अग्राण्येषां सन्तीति अरिणस्तृणादयस्तेषु || ७ ||

मृदुशीतलसंस्पर्शो यः समाह्लादयन्मनः |
सुज्ञानां द्रवति स्निग्धस्येन्दोरिन्दुमणिर्यथा || ८ ||

सुज्ञा ब्रह्मतत्त्वविदस्तेषां संनिधौ | इन्दुमणिश्चन्द्रकान्तः || ८ ||

जगद्यज्ञोपवीतस्य स्वर्गपातालवाहिनः |
गङ्गावाहस्य येनास्यां तृतीयः पूरितो गुणः || ९ ||

येन गङ्गावाहस्य गङ्गाप्रवाहलक्षणस्य जगद्यज्ञोपवीतस्य तृतीयो गुणस्तन्तुः 
अस्यां पृथिव्यां गङ्गावतारणेन पूरितः || ९ ||

अगस्त्यशोषितोऽम्भोधिर्गङ्गापूरेण पूरितः |
येन दुष्पूरभूतोऽपि महासार्थोऽर्थिनामिव || १० ||

सर्वदिगन्तवर्तिनामर्थिनां महान् सार्थः संघो धनेनेव || १० ||

गङ्गासोपानपद्धत्या येन पातालवासिनः |
योजिता ब्रह्मणो लोके बान्धवा लोकबन्धुना || ११ ||

भूतद्रोहित्वाद्ब्रह्मदण्डनिर्दग्धत्वाच्च पातालवासिनः अधोगतिं प्राप्ता 
बान्धवाः सगरपुत्रा येन गङ्गालक्षणया सोपानपद्धत्या ब्रह्मणो लोके योजिता 
आरोपिताः || ११ ||

ब्रह्माणं शंकरं जह्नुं तपसाराधयंश्च यः |
भूयोभूयो ययौ खेदमशून्याध्यवसायिनः || १२ ||

अशून्याध्यवसायिनः अविच्छिन्नदृढनिश्चयात् स्वमनसः सकाशात् || १२ ||

यौवने वर्तमानस्य तस्य भूमिपतेरपि |
प्रविचारयतो लोकयात्रां पर्याकुलामिमाम् || १३ ||

अपिशब्दात्तवेवेति गम्यते || १३ ||

सुविरागचमत्कारविचारकणिकोदभूत् |
वयस्यपि च तारुण्ये दैवाद्वल्ली मराविव || १४ ||

यौवने विचारवैराग्योदयोऽतिदुर्लभ इति द्योतनाय मराविवेति || १४ ||

एकान्ते चिन्तयामास महीपतिरसाविति |
जगद्यात्रामिमां नित्यमसमञ्जसमाकुलम् || १५ ||

इति वक्ष्यमाणप्रकारेण इमां जगद्यात्रां चिन्तयामास | चिन्ताप्रकारमेवाह##-

पुनर्दिनं पुनः श्यामा दानादानशतं पुनः |
तदेव भुक्तविरसं लक्ष्यते कर्म कुर्वताम् || १६ ||

श्यामा रात्रिः | बहुशो भुक्तं विरसं च फलं यस्य तत्तथाविधमेव सर्वेषां 
कुर्वतां लक्ष्यते न त्वपूर्व परमपुरुषार्थफलं चेत्यर्थः || १६ ||

येन प्राप्तेन लोकेऽस्मिन्न प्राप्यमवशिष्यते |
तत्कृतं सुकृतं मन्ये शेषं कर्म विषूचिका || १७ ||

तत्तत्प्राप्तिसाधनं कृतं कर्म विषूचिकेवाशुद्धिदुःखफलमेवेत्यर्थः || १७ ||

पुनः पुनः पर्युषितं कर्म कुर्वन्न लज्जते |
मूढबुद्धिरबुद्धिस्तु कः कुर्यात्किल बालवत् || १८ ||

अथैकदोद्विग्नमनाः कदाचित्त्रितलं गुरुम् |
एकान्तं संसृतेर्भीतः समपृच्छद्भगीरथः || १९ ||

अथ उक्तचिन्तानन्तरं संसृतेः सकाशादेकान्तमत्यन्तं भीतः सन् || १९ ||

भगीरथ उवाच |

अन्तःशून्यासु सुचिरं भ्रमत्संसारवृत्तिषु |
अरण्यानीषु चैतासु भृशं खिन्ना वयं विभो || २० ||

भ्रमतां जीवानां रागद्वेषादिसंसारवृत्तिषु तत्फलभूतास्वेतासु 
स्वर्गनरकमानुष्याद्यरण्यानीषु च || २० ||

जरामरणमोहादिरूपाणां भवकारिणाम् |
भगवन्सर्वदुःखानां कथमन्तः प्रजायते || २१ ||

त्रितल उवाच |

चिरसाम्यात्मनोत्तेह्न निर्विभागविलासिना |
राजन् ज्ञेयावबोधेन पूर्णेन भरितात्मना || २२ ||

साधनचतुष्टयश्रवणमननाद्युपायैश्चिराभ्यस्तं 
यत्साम्यविक्षेपवैषम्यशून्यंन् समाधिस्तदात्मना अनादिसिद्धब्रह्माकारेण च 
उत्थेनाविर्भूतेन ज्ञेयस्य प्रत्यक्तत्त्वस्यावबोधेन सर्वदुःखानि क्षीयन्ते इति 
परेणान्वयः || २२ ||

क्षीयन्ते सर्वदुःखानि त्रुट्यन्ति ग्रन्थयोऽभितः |
संशयाः समतां यान्ति सर्वकर्माणि चानघ || २३ ||

ज्ञेयं विदुरथात्मानं संशुद्धं ज्ञप्तिरूपिणम् |
स च सर्वगतो नित्यं नास्तमेति न चोदयम् || २४ ||

उदयं च नैति || २४ ||

भगीरथ उवाच |

चिन्मात्रं निर्गुणं शान्तमस्ति निर्मलमच्युतम् |
देहादि नेतरत्किंचिदिति वेद्मि मुनीश्वर || २५ ||

एवमुपदिष्टो भगीरथो विवेकेन स्वयमेवात्मतत्त्वमन्तः पर्यालोच्यापाततो निश्चित्य 
तत्र विक्षेपबाहुल्याच्चित्तस्य प्रतिष्ठामलभमानः स्वावगतांशं गुरवे 
निवेदयंस्तत्स्फुटीभावे विक्षेपोपशमे चोपायं पृच्छति-चिन्मात्रमिति | 
अस्तीत्यनेन असत्त्वोपपादकोऽज्ञानांशो मे नष्ट इति सूचितम् | 
देहेन्द्रियप्राणमनोबुद्ध्यविद्यान्तमितरत्किंचिदात्मा नेत्यपि 
त्वद्वचनविश्वासात्स्वोपपत्त्या च वेद्मि || २५ ||

किं तत्र प्रतिपत्तिर्मे स्फुटतामेति नेतरा |
एतावन्मात्रसंवित्तिः स्यामहं भगवन्कथम् || २६ ||

तत्राभानापादकोऽज्ञानांश इतरावभासहेतुर्विक्षेपांशश्च स्वस्य न नष्ट इति 
दर्शयति-किमिति | अत्र अनयोः सदसद्विवेकबोधयोर्मध्ये इतरा आद्या 
सदात्मबोधरूपा प्रतिपत्तिः स्फुटतां करतलामलकवत्स्पष्टतां नैति तत्र किं 
कारणम् | अहं सर्वविक्षेपशान्त्या एतावन्मात्रसंवित्तिश्च कथं केनोपायेन 
स्यामित्यर्थः || २६ ||

त्रितल उवाच |

ज्ञानेन ज्ञेयनिष्ठत्वमेति चेतो हृदम्बरे |
ततः सर्ववपुर्भूत्वा भूयो जीवो न जायते || २७ ||

तत्र भगीरथस्य राज्याद्यभिमानादेव तत्तद्विषयेषु 
चित्तधावनाद्विक्षेपस्तत्प्राबल्यादेव न स्फुटात्मप्रतिपत्तिरिति निश्चित्य 
त्रितलस्तत्परित्याजनाय प्रथमं गीतोक्तामानित्वादिसाधनान्युपदिशति-ज्ञानेनेति | 
ज्ञायते अनेनेति ज्ञानममानित्वादि तेन ज्ञेयंन् यत्तत्प्रवक्ष्यामि इत्यादि##-
पूर्णस्वभावान्न प्रच्यवत इत्यर्थः || २७ ||

असक्तिरनभिष्वङ्गः पुत्रदारगृहादिषु |
नित्यं च समचित्तत्वमिष्टानिष्टोपपत्तिषु || २८ ||

अमानित्वादिषु कानिचिदवयुत्यानुवादव्याख्याभ्यां प्रपञ्चयति-असक्तिरित्यादिना || 
२८ ||

आत्मनोऽनन्ययोगेन तद्भावनमनारतम् |
विविक्तदेशसेवित्वमरतिर्जनसंसदि || २९ ||

मयि चानन्ययोगेन भक्तिरव्यभिचारिणी इत्यस्य तात्पर्यार्थं दर्शयति-आत्मन इति | 
निष्कृष्टात्मचिन्तनमेवात्र भगवद्भक्तिर्न 
गुणचरित्रश्रवणकीर्तनादिर्भगवदभिप्रेतेत्यर्थः || २९ ||

अध्यात्मज्ञाननित्यत्वं तत्त्वज्ञानार्थदर्शनम् |
एतज्ज्ञानमिति प्रोक्तमज्ञानं तदतोऽन्यथा || ३० ||

अध्यात्मज्ञाननित्यत्वं श्रवणमनननिदिध्यासनाभ्यासः | तत्त्वज्ञानेनार्थस्य 
परमात्मतत्त्वस्य दर्शनं स्फुटाभिव्यक्तिर्या त्वया पृष्टा सा 
सर्वसाधनफलीभूता || ३० ||

रागद्वेषक्षयाकारं संसारव्याधिभेषजम् |
अहंभावोपशान्तौ तु राजन् ज्ञानमवाप्यते || ३१ ||

सर्वेषामेव साधनानामनहंकारलक्षणं साधनं मूलम् | अहंकारे सति 
अमानित्वादेर्दुःसंपादत्वादित्याशयेनाह-अहंभावेति || ३१ ||

भगीरथ उवाच |

शरीरेऽस्मिंश्चिरारूढो गिरौ तरुरिव स्वके |
अहंभावो महाभाग वद मे त्यज्यते कथम् || ३२ ||

तर्हि तत्परित्यागोपायमेव मे वदेति पृच्छति-शरीर इति || ३२ ||

त्रितल उवाच |

पौरुषेण प्रयत्नेन त्यक्त्वा भोगौघभावनाम् |
गत्वा विकसितां सत्तामहंकारो विलीयते || ३३ ||

विकसितामकामोपहतत्वेन स्फुटीभूतां सत्तां शुद्धात्माकारतां गत्वा स्थितस्येति 
शेषः || ३३ ||

यन्त्रणापञ्जरं यावद्भग्नं लज्जादिनाखिलम् |
अकिंचनत्वशेषेण स्फुटा तावदहंकृतिः || ३४ ||

त्यक्तराज्यं मां जना न बहुमन्यन्ते शत्रवश्चोपहसिष्यन्ति 
सर्वाभिलषितपूरणसमर्थोऽहं कथं भिक्षामटिष्यामि कथं कदन्नपानादिना 
जीविष्यामीत्यादिचिन्ताप्रयुक्तलज्जाभिमानादिना कृतं गृहे पूर्ववदेव 
नियन्त्रणालक्षणं पञ्जरं यावदकिंचनत्वशेषेण सर्वत्यागेन न भग्नंन् 
तावदहंकृतिः स्फुटा अत्यन्तविकसिता नृत्यतीत्यर्थः || ३४ ||

सर्वमेतद्धिया त्यक्त्वा यदि तिष्ठसि निश्चलः |
तदहंकारविलये त्वमेव परमं पदम् || ३५ ||

तत् तर्हि || ३५ ||

शान्ताशेषविशेषणो विगतभीः संत्यक्तसर्वैषणो गत्वा 
नूनमकिंचनत्वमरिषु त्यक्त्वा समग्रां श्रियम् |
शान्ताहंकृतिरस्तदेहकलनस्तेष्वेव भिक्षामटन्मामप्युज्झितवानलं यदि 
भवस्युच्चैस्त्वमुच्चैरसि || ३६ ||

सर्वत्यागमेवावश्यकर्तव्यतया प्रपञ्चयति-शान्तेति | शान्तान्यनन्तानि 
छत्रचामरादीनि राजविशेषणानि यस्य तथाविधः सन्नूनमत्यन्तमकिंचनः सन् 
समग्रां श्रियमरिषु त्यक्त्वा अस्तदेहाभिमानस्तेष्वरिष्वेव भिक्षामटन्सन् मां 
गुरुमपि अलं पूर्णः सन् प्रष्टव्यार्थपरिशेषाभावादुज्झितवान्न तु शुश्रूषणेन | 
यावदायुस्त्रयो वन्द्या वेदान्तो गुरुरीश्वरः 
इत्यादिशास्त्राप्रामाण्यप्रसङ्गादीदृशलक्षणसंपन्नो यदि भवसि तर्हि 
सर्वमुमुक्षुगुणैरुच्चैर्भूतस्त्वमुच्चैः सर्वोत्कृष्टं ब्रह्मैवासि न ते 
संसारसंभावनापीत्यर्थः || ३६ ||

इत्यार्षे श्रीवासिष्ठमहारामायणे वाल्मीकीये दे० मोक्षोपायेषु निर्वाणप्रकरणे पू० 
भगीरथोपदेशो नाम चतुःसप्ततितमः सर्गः || ७४ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे पूर्वार्धे 
भगीरथोपदेशो नाम चतुःसप्ततितमः सर्गः || ७४ ||

श्रीवसिष्ठ उवाच |

अथ तस्य गुरोर्वक्त्रादित्याकर्ण्य भगीरथः |
मनस्याहितकर्तव्यः स्वव्यापारपरोऽभवत् || १ ||

मखव्याजेन सर्वस्वत्यागो राज्ञोऽत्र वर्ण्यते |
भैक्षचर्या क्वचिच्छैले त्रितलेन समं स्थितिः || 

मनसि आहितं निश्चितं वक्ष्यमाणं कर्तव्यं येन तथाविधः सन् || १ ||

ततः कतिपयेष्वेव वासरेषु गतेषु सः |
अग्निष्टोममखं चक्रे सर्वत्यागैकसिद्धये || २ ||

अग्निष्टोमग्रहणंन् विश्वजित्पर्यन्तानां सोमसंस्थानामुपलक्षणम् || २ ||

गोभूम्यश्वहिरण्यादि ददौ धनमशेषतः |
द्विजेभ्यो निजबन्धुभ्यो गुण्यगुण्यविचारयन् || ३ ||

अगुणि श्रुताध्ययनादिविकलमपि अविचारयन् | तद्विचारे विलम्बापत्तेः || ३ ||

दिवसत्रयमात्रेण सर्वमेव परित्यजन् |
असुमात्रावशेषोऽसावासीद्राजा भगीरथः || ४ ||

असवः प्राणास्तन्मात्रावशेषः || ४ ||

अथ सर्वार्थरिक्तं तत्खिन्नप्रकृतिपौरकम् |
सीमान्तिने तृणमिव राज्यंन् स्वमरये ददौ || ५ ||

सीमान्तिने सीमान्ते संनिहिताय || ५ ||

आक्रान्ते द्विषता राज्ये मुनिः सद्मनि मण्डले |
अधोवासोवशेषोऽसौ निर्जगाम स्वमण्डलात् || ६ ||

अधोवासः कौपीनाच्छादनं तदवशेषः || ६ ||

यत्र न ज्ञायते नाम्ना यत्र न ज्ञायते मुखात् |
तत्र ग्रामेष्वरण्येषु दूरेषूवास धैर्यवान् || ७ ||

यत्र स्वयं दृष्टोऽपि जनैर्भगीरथनाम्ना न ज्ञायते | यत्र च 
जनमुखात्स्वनामापि न ज्ञायते न श्रूयते तत्र तादृशेषु || ७ ||

इत्यल्पेनैव कालेन प्रशान्तसकलैषणः |
परमेण शमेनासावाप विश्रान्तिमात्मनि || ८ ||

इति अनया रीत्या वर्तमानः || ८ ||

भ्रमन्द्वीपानि भूपीठे कदाचित्कालयोगतः |
अवशः शत्रुणाक्रान्तं स्वमेव प्राप तत्पुरम् || ९ ||

द्वीपानि नद्यन्तरितानि मण्डलानि | अवशः सन् दर्शनाधीनचित्तः || ९ ||

नानागारांश्च तत्रासौ प्रवाहपतितांश्च तान् |
पौरांश्च मन्त्रिणश्चैव शमी भिक्षामयाचत || १० ||

प्रवाहपतितान् क्रमप्राप्तान् नानागारान् | छान्दसं पुंस्त्वम् | प्राप्येति शेषः || १० ||

विविदुस्ते नृपं पौरा मन्त्रिणश्च भगीरथम् |
पूजयामासुरथ तं सविषादाः सपर्यया || ११ ||

विविदुः परिचिक्युः || ११ ||

प्रभो राज्यं गृहाणेति प्रार्थितोऽप्यरिणा मुनिः |
नादत्तेऽनादृताशेषस्तृणमप्यशनादृते || १२ ||

अनादृतमशेषं राज्यं येन || १२ ||

कतिचिद्दिवसांस्तत्र नीत्वाऽन्यत्र जगाम सः |
भगीरथोऽयं हा कष्टमिति लोकेन शोचितः || १३ ||

शोचितः शोकविषयीकृतः || १३ || 

अथान्यत्रोपशान्तात्मा परिविश्रान्तधीः सुखी |
आत्मारामं कदाचित्तु स प्राप त्रितलं गुरुम् || १४ ||

स्वमेव स्वागतं कृत्वा तेन सार्धं भगीरथः |
कंचित्कालमुवासाद्रौ वने ग्रामे पुरे जने || १५ ||

स्वमेव गुरुमिति पूर्वान्वयि | स्वागतग्रहणंन् वन्दनाद्युपलक्षणम् || १५ ||

समतामुपयातौ तौ गुरुशिष्यौ समौ स्थितौ |
कलयामासतुः स्वस्थौ विनोदं देहधारणम् || १६ ||

विनोदं कुतूहलभूतं देहधारणम् || १६ ||

किमयं धार्यते देहः किं वानेनोज्झितेन नः |
यथाक्रमं यथाचारं तिष्ठत्वेष यथास्थितम् || १७ ||

यथाक्रमं यथाशास्त्रोक्तक्रमम् | यथाचारं वृद्धाचारमनुसृत्य च तिष्ठतु 
|| १७ ||

इति निश्चित्य तिष्ठन्तौ तौ वनाद्वनगामिनौ |
अनानन्दं परानन्दं नासुखं न च मध्यमम् || १८ ||

न विद्यन्ते विषयानन्दा यत्र तथाविधं परानन्दं प्रापतुरिति शेषः | तदेव 
विशिनष्टि-नासुखमिति | असुखं दुःखं तद्रहितम् | मध्यमं 
सुखदुःखोभयशून्यान्तरालावस्था तद्भिन्नम् || १८ ||

धनानि वाजिविभवाद्यैश्वर्यं चाष्टधोदितम् |
सिद्धैरप्यर्पितं तुष्टैर्मेनाते जर्जरं तृणम् || १९ ||

तयोर्मानुषभोगोष्विव दिव्यभोगेष्वपि वैराग्यदार्ढ्यं दर्शयति-धनानीति | 
तच्चरितसंतुष्टैः सिद्धैर्ब्रह्मादिभिरर्पितं दत्तमणिमादिभेदेनाष्टधा उदितं 
प्रसिद्धमैश्वर्यं च जर्जरं जीर्णतमं तृणमिव मेनाते || १९ ||

स्वकर्मणैव देहोऽयं यावत्सत्त्वमनिच्छया |
धारणीय इति स्वेन कर्मणैवाथ तस्थतुः || २० ||

स्वारम्भकेण प्रारब्धकमेणैव यावत्सत्त्वं यावदायुर्धारणीय इति निश्चित्य 
तस्थतुः || २० ||

अभिननन्दतुरागतमुत्तमौ निजसमाचरणक्रमजं मुनी |
सुखमसौख्यमभीप्सितवर्जितौ समसमेऽतिसमौ शमिनौ स्वतः || २१ ||

तौ मुनी निजेन पूर्वसमाचरणक्रमेण जातं सुखमसौख्यं दुःखमपि 
अभिननन्दतुः | यतस्तौ समेभ्योऽपि समे ब्रह्मणि अतिसमौ एकरसीभूतौ सन्तौ 
स्वतस्तत्स्वभावादेव शमिनौ परमशान्तिमन्तौ || २१ ||

इत्यार्षे श्रीवासिष्ठमहारामायणे वाल्मीकीये दे० मोक्षोपायेषु निर्वाणप्रकरणे पू० 
भगीरथनिर्वाणं नाम पञ्चसप्ततितमः सर्गः || ७५ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे पूर्वार्धे 
भगीरथनिर्वाणं नाम पञ्चसप्ततितमः सर्गः || ७५ ||

षट्सप्ततितमः सर्गः ७६

श्रीवसिष्ठ उवाच |

अथैकदा पुरे श्रेष्ठे कस्मिंश्चिन्मण्डलान्तरे |
अनपत्यं नृपं मृत्युरहन्मत्स्य इवामिषम् || १ ||

पुनर्भगीरथस्येह राज्यप्राप्तिरुदीर्यते |
आराध्य ब्रह्मरुद्रादीन् गङ्गायाश्चावतारणम् ||

कोसलमण्डलाद्भगीरथास्पदमण्डलाच्च मण्डलान्तरे | अहन् हतवान् | आमिषं 
क्षुद्रमत्स्यादि || १ ||

तत्र प्रकृतयः खिन्ना नष्टदेशक्रमा नृपम् |
अन्विष्यन्ति स्म संयुक्तं गुणलक्ष्म्या विशालया || २ ||

नष्टो देशस्य क्रमः पालनमर्यादा येषां तथाविधाः सन्तः पालनसमर्थया 
गुणलक्ष्म्या संयुक्तं नृपमन्विष्यन्ति स्म || २ ||

तं भगीरथमासाद्य स्थिरं भिक्षाचरं मुनिम् |
परिज्ञाय समानीय सैन्ये चक्रुर्महीपतिम् || ३ ||

सर्वगुणलक्ष्मीसमन्वितोऽयमिति परिज्ञाय प्रत्यभिज्ञाय तत्रागते सैन्येऽभिषिच्य 
महीपतिं चक्रुः || ३ ||

भगीरथः क्षणेनैव प्रावृषीवाम्बुना सरः |
वलितः सेनया गुर्व्या झटित्याशिश्रिये गजम् || ४ ||

झटिति गजं आशिश्रिये आरुरोह || ४ ||

भगीरथो जगन्नाथो जयतीति जनारवैः |
नीरन्ध्रतामुपाजग्मुर्गिरीन्द्राणां महागुहाः || ५ ||

नीरन्ध्रतां पूर्णताम् || ५ ||

तत्र तं पालयन्तं तद्राज्यं राजानमादृताः |
आजग्मुः प्राक्प्रकृतयः प्राहुरित्थं नृपाधिपम् || ६ ||

तस्मिन्नेव काले दैवात्कोसलराज्यहारिणोऽपि मरणादयोध्यास्था अपि प्रकृतयो 
भगीरथमागत्यप्रार्थयामासुरित्याह-तत्रेति | भगीरथस्यैव प्राक्तना 
मन्त्रिपुरोहितादिप्रकृतयः || ६ ||

प्रकृतय ऊचुः |

राजन्नस्माकमधिपो यस्त्वया स पुरस्कृतः |
मृत्युना विनिगीर्णोऽसौ मत्स्येनेवामिषं मृदु || ७ ||

राज्यं त्यजता त्वया यः सीमान्तवासी अरिः राज्यदानेन पुरस्कृतः असौ || ७ ||

तत्तत्पालयितुं राज्यं प्रसादं कर्तुमर्हसि |
अप्रार्थितोपयातानां त्यागोऽर्थानां च नोचितः || ८ ||

तत्तस्माद्धेतोस्तत्प्राक्तनं राज्यम् || ८ ||

श्रीवसिष्ठ उवाच |

इति संप्रार्थितो राजा तदङ्गीकृत्य तद्वचः |
सप्तसागरचिह्नायाः स बभूव भुवः पतिः || ९ ||

समः शान्तमना मौनी वीतरागो विमत्सरः |
प्राप्तकार्यैककरणः स तिरोहित विस्मयः || १० ||

मौनी मितहितसत्यवाक् | तिरोहितस्तत्त्वज्ञानेन बाधितो विस्मयो महत्यपि कौतुके 
आश्चर्यताबुद्धिर्यस्य || १० ||

पातालतलनष्टानां सागराकारकारिणाम् |
पितामहानां गङ्गाम्बु शुश्रुवे तारणक्षमम् || ११ ||

अश्वान्वेषणाय भूमेः खननात्सागराकारं गर्तं कर्तुं शीलं येषाम् | 
कपिलक्रोधाग्निना पातालतले नष्टानां भस्मीभूतानां स्वपितामहानां 
गङ्गाम्बु प्लावनेन जलाञ्जलिदानेन च तारणक्षमं न प्राकृतं जलमिति 
तार्क्ष्यवचनं जनपरम्परया तेन शुश्रुवे इत्यर्थः || ११ ||

तदा किल स्वर्गनदी वहति स्म न भूतले |
पितॄणां भूतविख्योऽभूत्तेन गङ्गाजलाञ्जलिः || १२ ||

तदानीं भूतले गङ्गा स्थितैव तत्रैव जलाञ्जलिः कुतो न दत्त इत्याशङ्क्त्याह##-
विख्या प्रख्यातिर्यस्य तथाविधोऽभूदित्यर्थः || १२ ||

भगीरथेन च महीमवतारयितुं दिवः |
गङ्गां गृहीतो नियमस्ततःप्रभृति भूभृता || १३ ||

ततस्तच्छ्रवणदिनात्प्रभृति || १३ ||

ततो राज्यं परित्यज्य मन्त्रिणां भूपतिः शमी |
तपसे कार्यकार्येहो जगाम विजनं वनम् || १४ ||

गङ्गावतरणकार्यार्थं यत्तप-आदि कार्यं तदर्था ईहा चेष्टा यस्य || १४ ||

तत्र वर्षसहस्रैश्च समाराध्य पुनः पुनः |
ब्रह्माणं शंकरं जह्नुं भुवि गङ्गामयोजयत् || १५ ||

अयोजयत् अवतार्य संयोजितवान् || १५ ||

ततः प्रभृत्यमलतरङ्गभङ्गिनी जगत्पतेः शशिविभृदङ्गसङ्गिनी |
नभस्तलान्निपतति गां त्रिमार्गगा महात्मनामिव बहुपुण्यसंततिः || १६ ||

जगत्पतेः शशिविभृतः शिवस्याङ्गसंगिनी शिरसि संगता | 
सापेक्षत्वादसमर्थत्वेऽपि समासश्छान्दसः | जगत्पेतेर्ब्रह्मणो वा नियोगादिति 
शेषः | नभस्तलाद्गां भूमिं निपतति | महात्मनां स्वर्गिणां बह्वी 
पुण्यसंततिरिवेत्युत्प्रेक्षा || १६ ||

स्फुरत्तरङ्गभङ्गिनी स्वफेनपुञ्जहासिनी प्रसन्नपुण्यमञ्जरीयुतेव 
धर्मसंततिः |
भगीरथे महीपतौ यशःप्रचारवीथिका तदा हि सा त्रिमार्गगा महीतले बभूव 
|| १७ ||

भगीरथे महीपतौ संजातस्य शाश्वतस्य यशस आसमुद्रं प्रचारार्थं वीथिका इति 
रूपकोत्प्रेक्षा || १७ ||

इत्यार्षे श्रीवासिष्ठमहारामायणे वाल्मीकीये दे० मोक्षोपायेषु निर्वाणप्रकरणे पू० 
गङ्गावतरणं नाम षट्सप्ततितमः सर्गः || ७६ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे पूर्वार्धे 
गङ्गावतरणं नाम षट्सप्ततितमः सर्गः || ७६ ||

सप्तसप्ततितमः सर्गः ७७

श्रीवसिष्ठ उवाच |

एतामवष्टभ्य दृशं भगीरथधिया धृताम् |
समः स्वस्थो यथाप्राप्तं कार्यमाहर शान्तधीः || १ ||

चूडालाख्यानमुक्तार्थद्रढिम्नेत्रावतार्यते |
शिखिध्वजस्य माहात्म्यं विवाहक्रीडनक्रमाः || 

भगीरथेन पश्चाद्राज्यकाले धिया धृताम् || १ ||

इदं पूर्वं परित्यज्य क्रोडीकृत्य मनःखगम् |
शान्तमात्मनि तिष्ठ त्वं शिखिध्वज इवाचलः || २ ||

इदं विभवजातं परित्यज्य | मनःखगं क्रोडीकृत्य हृदि निरुद्ध्य || २ ||

श्रीराम उवाच |

कोऽसौ शिखिध्वजो नाम कथं वा लब्धवान्पदम् |
एतन्मे कथय ब्रह्मन्भूयो बोधविवृद्धये || ३ ||

श्रीवसिष्ठ उवाच |

द्वापरे भवतां पूर्वमिदानीं च भविष्यतः |
तेनैव संनिवेशेन दंपती स्निग्धतां गतौ || ४ ||

दंपती जायापती पूर्वकल्पे द्वापरे अभूताम् | इदानीमष्टाविंशे 
चतुर्युगेऽग्रिमद्वापरे तेनैव संनिवेशेन भविष्यतः || ४ ||

श्रीराम उवाच |

यत्पूर्वमासीद्भगवंस्तदिदानीं तथैव हि |
भविष्यति किमर्थं वै वद मे वदतां वर || ५ ||

भूतभविष्यतोः सादृश्ये को हेतुरिति रामप्रश्नार्थः || ५ ||

श्रीवसिष्ठ उवाच |

जगन्निर्माणनियतेरस्या ब्रह्मादिसंविदः |
ईदृश्यवस्थितिर्नित्यमनिवार्यस्वभावजा || ६ ||

जगन्निर्माणे नियतिरूपाया ब्रह्मादीनां सत्यसंकल्पसंविदः | अनिवार्यस्वभाव एव 
तद्धेतुरित्यर्थः || ६ ||

यदन्यद्बहुशो भूत्वा पुनर्भवति भूरिशः |
अभूत्वैव भवत्यन्यः पुनश्च न भवत्यलम् || ७ ||

ईदृशीत्युक्तं प्रपञ्चयति-यदिति | यथा एकस्मिन्नाम्रतरौ अन्यदन्यत्फलं 
बहुशो भूत्वा पुनः पुनस्तादृशमेव भूरिशो भवति | स्कन्धवटस्तु अभूत्वैव 
भवति स च छिन्नः पुनस्तस्मिन्न भवति || ७ ||

अन्यत्प्राक्संनिवेशाढ्यं सादृश्येन विवल्गति |
सदृशा विषमाश्चैव यथा सरसि वीचयः || ८ ||

ता एवान्याश्च दृश्यन्ते व्यवस्थाः संसृतौ तथा |
तस्माद्राजेव भूयोऽपि वक्ष्यमाणकथेश्वरः || ९ ||

संसृतौ शिखिध्वजादिसंसारेऽपि तथेत्यर्थः | राजा अतीतशिखिध्वज इव 
वक्ष्यमाणकथायां वर्ण्यत्वेन ईश्वरो नायकः || ९ ||

भविष्यति महातेजास्तद्वृत्तान्तमिमं शृणु |
द्वापरे पूर्वमभवदतीते सप्तमे मनौ || १० ||

चतुर्युगे चतुर्थे तु सर्गेऽस्मिन्कुरुणां कुले |
जम्बूद्वीपे प्रसिद्धस्य विन्ध्यस्यादूरसंस्थिते || ११ ||

कुरुणां कुरुदेशाधिपतीनां कुर्वपत्यानां च कुले वंशे | तद्राजप्रत्ययस्य 
बहुषु लुक् | नामि दीर्घाभावश्छान्दसः || ११ ||

मालवानां पुरे श्रीमाञ्छिखिध्वज इतीश्वरः |
धैर्यौदार्यदशायुक्तः क्षमाशमदमान्वितः || १२ ||

मालवानां पुरे उज्जयिन्यामिति यावत् || १२ ||

शूरः शुभसमाचारो मौनी गुणगणाकरः |
आहर्ता सर्वयज्ञानां जेता सर्वधनुष्मताम् || १३ ||

कर्ता सकलकार्याणां भर्ता पूर्ववपुर्भुवः |
पेशलस्निग्धमधुरो विदग्धः प्रीतिसागरः || १४ ||

सकलानां वापीकूपतडागारामादिकार्याणाम् | विदग्धो लोकशास्त्रनिष्णातः || १४ ||

सुन्दरः शान्तसुभगः प्रतापी धर्मवत्सलः |
वदिता विनयार्थानां दाता सकलसंपदाम् || १५ ||

शान्तश्चासौ सुभगः सौभाग्यलक्षणयुक्तश्च विनयार्थानां परेषामपि 
विनयशिक्षाहेतूनां वाक्यानां वदिता वक्ता || १५ ||

भोक्ता सत्सङ्गसहितः सुश्रोता सकलश्रुतेः |
वेदासौ माननाशून्यः स्त्रैणं तृणवदस्पृशन् || १६ ||

सर्वं वेद जानाति तथापि मानना अभिज्ञताभिमानस्तच्छून्यः | स्त्रैणं 
स्त्रीव्यसनादि || १६ ||

पितरि स्वर्गमापन्ने बाल एवोत्तमौजसा |
कृत्वा षोडशवर्षाणि स्वयंन् दिग्विजयं वशी || १७ ||

उत्तमेन ओजसा स्वबाहुवीर्येण | अनेन पिता माण्डलिक एवासीदसौ स्वबाहुवीर्येणैव 
सम्राट् संपन्न इति गम्यते || १७ ||

नूनं साम्राज्यसंपत्त्या भूमण्डलमयोजयत् |
अतिष्ठद्विगताशङ्कं पालयन्धर्मतः प्रजाः || १८ ||

साम्राज्यप्रयुक्तया संपत्त्या | तदा हि क्वापि दस्यूनामभावात्प्रजानां धनं 
वर्धत इति विगतजेतव्यशत्रुसद्भावाशङ्कम् || १८ ||

स धीमान्मन्त्रिभिः सार्धं यशसा शुक्लयन्दिशः |
अथ गच्छत्सु वर्षेषु वसन्ते प्रोल्लसत्यलम् || १९ ||

वर्षेषु गच्छत्सु | यौवने प्राप्ते सतीति यावत् | अथास्य चेतः कान्तां प्रति समुत्सुकं 
बभूवेति पञ्चमेन संबन्धः || १९ ||

पुष्पेषु जृम्भमाणेषु स्फुरत्सु शशिरश्मिषु |
मञ्जरीजालदोलासु विटपान्तःपुरान्तरे || २० ||

विटपः शाखा तल्लक्षणे अन्तःपुरान्तरे मञ्जरीजालदोलासु अलिनां मिथुनेषु 
गायत्स्विति व्यवहितेनान्वयः || २० ||

रजःकर्पूरधवले वलद्दलकपाटके |
आमोदविलसत्पुष्पगुलुच्छकवितानके || २१ ||

तदेवान्तःपुरं तत्सामग्रीकल्पनेन वर्णयति-रज इति || २१ ||

गायत्सु गहनेषूच्चैर्मिथुनेष्वलिनां मिथः |
आवाति मधुरे वायौ शशिशीकरशीतले || २२ ||

शशिना शीकरैश्च शीतले || २२ ||

कदलीकन्दलीकच्छतलपल्लवलासिनि |
कान्तां प्रति बभूवास्य वसच्चेतः समुत्सुकम् || २३ ||

कदली प्रसिद्धा | कन्दल्यो गुल्मभेदास्तेषां कच्छप्रायेषु तलेषु पल्लवेषु च लासिनि 
लास्य शीले इति शैत्यमान्द्योपपादकं वायोर्विशेषणम् | वसदित्युक्त्या पूर्वमेव 
गुणसौन्दर्यादिश्रवणाच्चूडालायामनुरक्तमिति गम्यते || २३ ||

क्षीबं कुसुमसंभारसौगन्ध्यमधुरासवैः |
मनो नान्यास्पदं चक्रे सवसन्तमिवोदितम् || २४ ||

कुसुमसंभाराणां सौगन्ध्यलक्षणैर्मधुरैरासवैः क्षीबं मत्तं सत् 
सवसन्तं वनमिव उदितं रागपल्लवितं मनः अन्यास्पदं 
कान्तातिरिक्तविषयावलम्बनं न चक्रे || २४ ||

उद्यानवनदोलासु लीलाकमलिनीषु च |
कदा प्रणयिनीं मुग्धां हेमाब्जमुकुलस्तनीम् || २५ ||

तदौत्सुक्यप्रकारं प्रपञ्चयति-उद्यानेत्यादिना || २५ ||

करिष्ये कामिनीमङ्के पर्यङ्के कुङ्कुमाङ्किताम् |
कदा कमलवल्लीनां दोलास्वलिरिवालिनीम् || २६ ||

आलोलां तां निवेक्ष्यामि बालां भुजलतानुगाम् |
मृणालहारकुन्देन्दुवृन्दवल्ल्यभिलाषिणी || २७ ||

निवेक्ष्यामि परिणेष्यामि | ममेव तस्या अपि स्वाभिलाषप्रयुक्तसंतापः कदा स्याद्येन 
शीघ्रं घटना स्यादित्याशयेनाह-मृणालेति | वृन्दवल्ल्यः 
पुष्पितलतागृहात्मना वृन्दीभूता वल्ल्यस्तदभिलाषिणी || २७ ||

मत्कृते मदनातप्ता कदा स्यादिन्दुसुन्दरी |
इति चिन्तापरो भूत्वा कुसुमावचयोन्मुखः || २८ ||

विजहार वनान्तेषु कुसुमोपवनेषु च |
वनोपवनलेखासु लीलाकमलिनीषु च || २९ ||

वल्लीवलयगेहेषु विविधोद्यानभूमिषु |
वनोपवनविन्यासवर्णनावलितासु च || ३० ||

वनानामुपवनानां च गुणानुवर्णने आवलितासु कथासु चारमतेति सप्तमीनां 
संबन्धः || ३० ||

शृङ्गाररसगर्भासु कथास्वरमतोन्मनाः |
हृदि हारलसत्कायविलोलालकवल्लरीः || ३१ ||

कुमारीः पूजयामास सुवर्णकलशस्तनीः |
एतन्मन्ये विदुर्भव्या मन्त्रिणो नृपनिश्चयम् || ३२ ||

कुमारीः हृदि पूजयामास बहुमेने सांकल्पिकभूषणैरलंचक्रे वा | मन्ये 
इत्यव्ययं वितर्के | वितर्कवचनं वसिष्ठस्य वाक्यालंकारार्थम् || ३२ ||

इङ्गिताकारवेदित्वमेव मन्त्रिपदं परम् |
अथ तस्य विवाहाय मन्त्रिवर्गो विचारयन् || ३३ ||

मन्त्रिणां पदं लक्षणम् | परस्परानुरागगुणशीलकुलादिसंपत्तिं विचारयन् || ३३ ||

सुराष्ट्राधिपतेः कन्यां ययाचे यौवतान्विताम् |
नवयौवनसंपन्नां भार्यात्वे विधिनोत्तमाम् || ३४ ||

युवतीनां समूहो यौवतम् | भस्याढे तद्धिते इति पुंवद्भावः | तेनान्विताम् | नवेन 
यौवनेन वयसा च संपन्नाम् || ३४ ||

उपयेमे स तामात्मसदृशीं प्रतिमामिव |
चूडालेति भुवि ख्याता नाम्ना नृपतिसुन्दरी || ३५ ||

प्रतिमां प्रतिच्छायामिव सदृशीमनुरूपाम् || ३५ ||

सा तं भर्तारमासाद्य रेजे फुल्लेव पद्मिनी |
नीलनीरजनेत्रां तां चूडालां स शिखिध्वजः || ३६ ||

स्नेहाद्विकासयामास सूर्यो देवो यथाब्जिनीम् |
अवर्धत तयोः प्रीतिरन्योन्यार्पितचेतसोः || ३७ ||

विकासयामास प्रसादयामास || ३७ ||

हावभावविलासाढ्यैरङ्गैर्नवलतेव सा |
सुमन्त्र्यर्पितसर्वार्थः स सुखी सुस्थितप्रजाः || ३८ ||

हावभावादयः शृङ्गारचेष्टाभेदास्तदाढ्यैरङ्गैर्नवलतेव सा शुशुभे इति 
शेषः | शोभनै राजचित्तानुवर्तिभिरनुरक्तैर्मन्त्रिभिरर्पिताः सर्वे उपभोग्यार्था 
यस्मै | अथवा शोभनैर्धार्मिकैर्मन्त्रिभिः सर्वेभ्योऽर्थिभ्यः अर्पिताः सर्वे 
अभिलषितार्था यस्य | अत एव सुस्थितप्रजास्तत्पालनविक्षेपरहितः सन् रेमे || ३८ ||

राजहंस इवाब्जिन्या रेमे दयितया तया |
अन्तःपुरेषु दोलासु लीलाकमलिनीषु च || ३९ ||

उद्यानेषु विहारेषु लतापुष्पग्रहेषु च |
कदम्बवनलेखासु चन्दनागुरुवीथिषु || ४० ||

चन्दनागुरु सुगन्धितासु वीथिषु चन्दनागुरुवृक्षाणां पङ्क्तिषु च || ४० ||

मन्दारदामलोलासु कदलीकन्दलीषु च |
पुरान्तेषु वनान्तेषु दिगन्तेषु सरस्सु च || ४१ ||

जंगलेषु जनान्तेषु जम्बूजम्बीरजातिषु |
बभूवाह्लादकं सर्वं तयोरन्योन्यचेष्टितम् || ४२ ||

सद्वर्षयोर्धुरवरैर्द्युभूम्योरिव कान्तयोः |
नित्यमेव [नित्यमेवावियुक्तत्वात् इति पाठः |] 
वियुक्तत्वात्प्रियत्वाच्चेष्टितस्य च || ४३ ||

धुरवरैर्बलीवर्दैः कृष्टेषु क्षेत्रेषु सत् रमणीयं वर्षं 
वृष्टिर्ययोस्तथाविधयोर्मेघसस्यसंपत्कान्तयोर्द्युभूम्योरिव || ४३ ||

मिथः कलाकलापस्य कोविदौ तौ बभूवतुः |
स्वरूपमेकमेवैतौ दधतुर्मित्रतां गतौ || ४४ ||

मिथः अन्योन्यस्माच्छिक्षणादन्योन्यसाम्यार्थित्वाच्च कोविदौ प्राज्ञतरौ अत एव 
सर्वगुणसांम्यादनुरागेण ताद्रूप्यरञ्जनाच्च जीवैक्यमिव संपन्नमित्याह##-

अन्योन्यहृदयस्थत्वादिव संक्रान्तमक्षतम् |
सर्वशास्त्रार्थवैदग्ध्यं चित्राद्यपि मुखात्प्रभोः || ४५ ||

अन्योन्यहृदयस्थत्वाद्देहद्वयसंक्रान्तमेकमेव जीवस्वरूपम् | 
चित्रादिशिल्पवैदग्ध्यमपि तत्तच्छिल्पकुशलानां मुखादागृह्य अभ्यस्य || ४५ ||

बालः कालादिवागृह्य साऽसीत्सर्वार्थपण्डिता |
नृत्यवाद्यादि यावच्च चूडालावदनादसौ || ४६ ||

यथा बालो बटुः द्वादशवर्ष वेदब्रह्मचर्यमिति शास्त्रनियतकालाद्वेदविद्यां 
गृह्णाति तद्वत् | सा चूडाला | असौ शिखिध्वजः || ४६ ||

अशिक्षत बभूवाथ कलानामतिकोविदः |
अमावास्यामिवेन्द्वर्कावन्योन्यविलसत्कलौ || ४७ ||

अमावास्यां प्राप्येति शेषः | इन्द्वर्काविव मिथो हृदयसंस्थौ सन्तौ 
ऐक्यमुपागतौ || ४७ ||

मिथो हृदयसंस्थौ तौ द्वावप्यैक्यमुपागतौ |
तौ संस्थितावेकरसावन्योन्यं दयितावुभौ || ४८ ||

मिश्रितक्षीरोदकवदेकरसौ || ४८ ||

पुष्पामोदाविवाभिन्नौ भूतलस्थौ शिवाविव |
वैदग्ध्यसुन्दरमती सर्वशास्त्रार्थपण्डितौ || ४९ ||

भूतलस्थौ भूमाववतीर्णौ शिवौ गौरीशंकराविव || ४९ ||

कार्यार्थं च भुवं प्राप्तौ कमलाकमलाधवौ |
स्नेहात्प्रसन्नमधुरौ समविज्ञातवादिनौ || ५० ||

सह प्रत्येकं वा पुष्टं संदेहपदं लोकशास्त्ररहस्यं समं तुल्यकालं 
तुल्यविषयं च विज्ञातं वक्तुं शीलं ययोस्तौ || ५० ||

अनुवृत्तिपरावास्तां लोकवृत्तान्ततद्विदौ |
कलाकलापसंपन्नौ लसद्रसरसायनौ |
शीतलस्निग्धमुग्धाङ्गौ शशाङ्कौ द्वाविवोदितौ || ५१ ||

परस्परगुरुद्विजाभिज्ञादीनां चानुवृत्तिः प्रियहितविनयाद्याचारस्तत्परौ | 
लोकवृत्तान्तस्य तस्य शास्त्रैकगम्यधर्मरहस्यस्य च विदौ | लसन्ति 
शृङ्गारादिनवरसलक्षणानि रसायनानि ययोस्तौ || ५१ ||

रेजे लसच्च रतिभोगविलासकान्तमन्तःपुरेषु मिथुनं तदनुत्तमश्रि |
ब्रह्माण्डखण्डकुहरेष्विव राजहंसयुग्मं विकासिमदमन्मथमन्दचारि || 
५२ ||

ब्रह्माण्डखण्डस्य ब्रह्माण्डावयवस्य सत्यलोकस्य कुहरेषु गम्भीरसरस्सु 
राजहंसयोर्युग्मं मिथुनमिव || ५२ ||

इत्यार्षे श्रीवासिष्ठमहारामा० वा० दे० मो० निर्वाण० पू० चूडालोपाख्याने 
शिखिध्वजविलासकथनं नाम सप्तसप्ततितमः सर्गः || ७७ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे पूर्वार्धे 
शिखिध्वजविलासवर्णनं नाम सप्तसप्ततितमः सर्गः || ७७ ||

अष्टसप्ततितमः सर्गः ७८

श्रीवसिष्ठ उवाच |

एवं बहूनि वर्षाणि मिथुनं निर्भरस्पृहम् |
रेमे यौवनलीलाभिरमन्दाभिर्दिने दिने || १ ||

तयोः क्रमेण वैराग्यं सच्छास्त्राभ्यासनिष्ठता |
चूडालाया विवेकोऽत्र ज्ञानलाभश्च वर्ण्यते || 

निर्भरस्पृहं दृढप्रेम | मिथुनं तत्स्त्रीपुंसद्वन्द्वम् || १ ||

अथ यातेषु बहुषु वर्षेष्वावृत्तिशालिषु |
शनैर्गलिततारुण्ये भिन्नकुम्भादिवाम्भसि || २ ||

अथ शनैस्तारुण्ये गलति सति तद्युग्मं इति निर्णीय अध्यात्मसंमतं शास्त्रं 
विचारयामासेति दशमे एकादशे च संबन्धः || २ ||

तरङ्गनिकराकारभङ्गुरव्यवहारिणि |
पातः पक्वफलस्येव मरणं दुर्निवारणम् || ३ ||

निर्णयहेतुं प्रथमं तत्कृतं विचारं प्रपञ्चयति-तरङ्गेत्यादिना | 
तरङ्गनिकराकारेण भङ्गुरेण देहेन व्यवहरणशीले देहिनि | मरणं 
देहवियोगः || ३ ||

हिमाशनिरिवाम्भोजे जरा निपतनोन्मुखी |
आयुर्गलत्यविरतं जलं करतलादिव ||| ४ ||

कुतो दुर्निवारणं तत्राह-हिमाशनिरिति || ४ ||

प्रावृषीव लतातुम्बी तृष्णैका दीर्घतां गता |
शैलनद्या रय इव संप्रयात्येव यौवनम् || ५ ||

तृष्णाभोगतत्साधनतृष्णाप्रावृषि कटुतुम्बीलतेव दीर्घतां गता वर्धते इति 
यावत् | रयोऽत्र वार्षिकपूरः || ५ ||

इन्द्रजालमिवासत्यं जीवनं जीर्णसंस्थिति |
सुखानि प्रपलायन्ते शरा इव धनुश्च्युताः || ६ ||

जीव्यते अस्मिन्निति जीवनं देहादि || ६ ||

पतन्ति चेतो दुःखानि तृष्णा गृध्र इवामिषम् |
बुद्बुदः प्रावृषीवाप्सु शरीरं क्षणभङ्गुरम् || ७ ||

दुःखान्याध्यात्मिकादीनि तृष्णा च चेतः पतन्ति निपत्य तुदन्तीति यावत् || ७ ||

रम्भागर्भ इवासारो व्यवहारो विचारगः |
सत्वरं युवता याति कान्तेवाप्रियकामिनः || ८ ||

अप्रियां [अत्राप्रियं सपत्नीसंग्रहणं कामयत इति व्याख्यानं युक्तं | 
यथास्थितव्याख्यायां पुंवद्भावानुपपत्तिः |] सपत्नीं कामयते यस्तस्य 
कान्ता प्रियतमेव || ८ ||

बलादरतिरायाता वैरस्यमिव पादपम् |
तदिह स्याच्छुभाकारं स्थिरं किमतिशोभनम् || ९ ||

अरतिरिष्टविषयालाभनिमित्तं दौर्मनस्यम् | वैरस्यं रसशोषः | इहास्मिन् संसारे || ९ 
||

यदासाद्य पुनश्चेतो दशासु न विदूयते |
इति निर्णीय युग्मं तत्संसारव्याधिभेषजम् || १० ||

दशासु जन्ममरणादिदुर्दशासु | तद्युग्मं मिथुनं इति विचार्य तत्र 
अध्यात्मशास्त्रमेव संसारव्याधिभेषजं निर्णीय तदेव विचारयामासेत्यन्वयः || 
१० ||

चिरं विचारयामास शास्त्रमध्यात्मसंमतम् |
आत्मज्ञानैकमात्रेण संसृत्याख्या विषूचिका || ११ ||

संशाम्यतीति निश्चित्य तावास्तां तत्परायणौ |
तच्चित्तौ तद्गतप्राणौ तन्निष्ठौ तद्विदाश्रयौ || १२ ||

तद्विदा अध्यात्मशास्त्रविद एवाश्रयः शरणं ययोस्तौ || १२ ||

तदा तदर्चनपरौ तदीहौ तौ विरेजतुः |
तत्रैवातिघनाभ्यासौ बोधयन्तौ परस्परम् || १३ ||

तत्प्रीतौ तत्समारम्भावन्योन्यं तौ बभूवतुः |
अथ साविरतं राम रमणीयपदक्रमान् || १४ ||

तस्मिन्नध्यात्मशास्त्र एव सम्यक् तच्चिन्तनं तच्छ्रवणमन्योन्यं तत्प्रबोधनम् 
इत्यादिः समारम्भो ययोस्तौ | सा चूडाला || १४ ||

श्रुत्वाध्यात्मविदां वक्त्राच्छास्त्रार्थांस्तारणक्षमान् |
इत्थं विचारयामास स्वमात्मानमहर्निशम् || १५ ||

इत्थं वक्ष्यमाणप्रकारेण || १५ ||

अव्यापृता व्यापृता वा धिया धवलयेद्धया |
प्रेक्षे तावत्स्वमात्मानं किमहं स्यामिति स्वयम् || १६ ||

अव्यापृता त्यक्तशारीरव्यापारा | प्रेक्षे विविच्य पश्येयम् | अस्मिन् 
कार्यकारणसंघाते अहं चेतनधातुः किं स्याम् || १६ ||

कस्यायमागतो मोहः कथमभ्युत्थितः क्व वा |
देहस्तावज्जडो मूढो नाहमित्येव निश्चयः || १७ ||

अयं संसारलक्षणो मोहो भ्रमः कस्यागतः | यस्य हि भ्रान्तिरागता स तन्निवारणे 
स्वस्थः स्यात्स एव क इत्यर्थः | कथं [कथं नैर्निमित्तैरिति पाठः |] वेति 
निमित्तजिज्ञासा | क्वेति तन्मूलजिज्ञासा | मूले हि परिज्ञाते तदुच्छेदेनोच्छेत्तुं स 
शक्यः || १७ ||

आबालमेतत्संसिद्धं मतौ चैवानुभूयते |
कर्मेन्द्रियगणश्चास्मादभिन्नावयवात्मकः || १८ ||

मतौ स्थूलोहं गौरोहमित्यादिबुद्धिवृत्तौ सत्यामेवानुभूयते न स्वत इति तस्य 
जडत्वमित्यर्थः | अस्माद्देहादभिन्नहस्तपादाद्यवयवात्मकः || १८ ||

अवयवावयविनोर्न भेदो जड एव च |
बुद्धीन्द्रियगणोऽप्येवं जड एवेति दृश्यते || १९ ||

बुद्धीन्द्रियगणोपि एवं शरीरावयवात्मक एव | यद्यप्यणवश्चेति सूत्रे 
इन्द्रियप्राणादयः सूक्ष्मा लिङ्गदेहावयवा एव न स्थूलदेहावयवा इति 
वादरायणेन सिद्धान्तितं तथापि तेषां 
देहावयवत्वेनैवापण्डितपामरमनुभवादवयववद्देहसंयुक्तत्वाच्च 
तदवयववज्जडत्वमेवेत्याशयः || १९ ||

प्रेर्यते मनसा यस्माद्यष्ट्येव भुवि लोष्टकः |
मनश्चैवं जडं मन्ये संकल्पात्मकशक्ति [कथं नैर्निमित्तैरिति 
पाठः |] यत् || २० ||

मन-आदेरपि जडदेहादिप्रेरकत्वात्तत्संयोगयोग्यद्रव्यतया यष्ट्यादिवज्जडत्वं 
सिद्धमित्याह-प्रेर्यत इत्यादिना || २० ||

क्षेपणैरिव पाषाणः प्रेर्यते बुद्धिनिश्चयैः 
बुद्धिर्निश्चयरूपैवं जडा सत्तैव निश्चयः || २१ ||

जडा सत्ता जाड्यस्वभावैवेति निश्चयः | क्षेपणै रज्जुयन्त्रैः || २१ ||

खातेनेव सरिन्नूनं साऽहंकारेण वाह्यते |
अहंकारोऽपि निःसारो जड एव शवात्मकः || २२ ||

खातेन वप्रद्वयान्तरालिकनिम्नदेशेन | सा बुद्धिर्वाह्यते प्रेर्यते || २२ ||

जीवेन जन्यते यक्षो बालेनेव भ्रमात्मकः |
जीवश्च चेतनाकाशो वातात्मा हृदये स्थितः || २३ ||

जीवेन प्राणावच्छिन्नचिदाभासेन जन्यते अध्यस्यते | तथा च 
यक्षदेहवत्तस्याध्यस्तत्वादेव जडत्वमित्यर्थः | वातात्मा प्राणोपाधिः || २३ ||

सुकुमारोऽन्तरन्येन केनापि परिजीवति |
अहो नु ज्ञातमेतेन चेत्योल्लेखकलङ्किना || २४ ||

अन्तरन्येन स्वान्तर्यामिबिम्बचैतन्येन परिपूर्णो जीवति | चेत्योल्लेखः साक्षिभावेन 
विषयप्रकाशनं तेन कलङ्किना दूषितप्रायेण || २४ ||

जीवो जीवति जीर्णेन चिद्रूपेणात्मरूपिणा |
चेत्यभ्रमवता जीवश्चिद्रूपेणैव जीवति || २५ ||

जीर्णेन चिरंतनेन || २५ ||

आमोदः पवनेनेव खातेनेव सरिद्रयः |
असत्यजडचेत्यांशचयनाच्चिद्वपुर्जडम् || २६ ||

चेत्योल्लेखकलङ्किनेति तत्रोपपत्तिमाह-असत्येति | 
चयनात्तादात्म्यसंसर्गाध्यासाच्चिद्वपुश्चित्स्वभावमपि तज्जडमिव 
संपन्नमित्यर्थः || २६ ||

महाजलगतो ह्यग्निरिव रूपं स्वमुज्झति |
सद्वासद्वा यदाभाति चित्समाधौ सति स्वतः || २७ ||

महाजलं तप्तजलं सामुद्रं वा तद्गतोऽग्निरिव स्वं भास्वररूपमुज्झति मुञ्चति | 
अत एव सत्तांशे चिद्वैलक्षण्यमिव लब्धा घटः सन्पटः सन्निति सत्ता 
घटपटाद्यचिदाकारसमरसानुभूयते | घटाद्याकारस्य मृदादौ लये घटो 
नास्ति पटो नास्तीति सत्ताकारमप्युज्झन्ती अभावतामप्यापद्यत इति भावः | चित्समाधौ 
चेत्यैकाग्र्ये सद्रूपमसद्रूपं वा यदेव वासनोपनीतं स्वत आभाति तदेव 
क्षणादलं पूर्ण स्वरूपमुत्सृज्य तत्क्षणात्स्वयं भवतीति परेणान्वयः || २७ ||

स्वरूपमलमुत्सृज्य तदेव भवति क्षणात् |
एवं चिद्रूपमप्येतच्चेत्योन्मुखतया स्वयम् || २८ ||

एवमुक्तरीत्या परमार्थतश्चिद्रूपमपि अविद्यावरणादध्यासपरंपरया जडं 
शून्यमसत्कल्पं च संपन्नं जगद्रूपं बुद्धावनावृतस्वभावेन 
चैतन्येनैव तत्तदाकारवृत्तिव्याप्त्या मूलविद्यावरणभङ्गद्वारा प्रबोध्यत इति 
परेणान्वयः || २८ ||

जडं शून्यमसत्कल्पं चैतन्येन प्रबोध्यते |
इति संचिन्त्य चूडाला केनैषा चित्प्रचेतनी || २९ ||

तर्हि मूलाविद्यावरणभङ्गेनैषा ब्रह्मचित्केनोपायेन दृश्यस्वप्नं विहाय 
प्रबोधवती स्यादिति चिन्तितवतीत्याह-इतीति || २९ ||

इति संचिन्तयामास चिरायेत्थं व्यबुध्यत |
अहो नु चिरकालेन ज्ञातं ज्ञेयमनामयम् || ३० ||

इत्थं वर्ण्यमानप्रकारेण व्यबुध्यत | आत्मतत्त्वमित्यर्थः || ३० ||

यद्वै विज्ञेयतां कृत्वा न कश्चिद्धीयते पुनः |
एते हि चिद्विलासान्ता मनोबुद्धीन्द्रियादयः || ३१ ||

कश्चिदपि पुरुषो न हीयते परमपुरुषार्थात्प्रच्युतो न भवतीत्यर्थः | अथवा 
कश्चिदपि काम्योऽर्थो न हीयते न हानिं प्राप्यते | तत्प्राप्त्यैव 
सर्वकामावाप्तेरित्यर्थः | अथवा किंचिद्वस्तु दुःखसाधनमिति बुद्ध्या न हीयते न 
त्यज्यते | सर्वस्याप्यानन्दैकरसत्त्वसंपत्तेरित्यर्थः | 
हानासंभवोक्तिरुपादानस्याप्युपलक्षणम् | चिद्विलासस्य अन्ताः परिच्छेदहेतवः || ३१ 
||

असन्तः सर्व एवाहो द्वितीयेन्दुपदस्थिताः |
महाचिदेकैवास्तीह महासत्तेति योच्यते || ३२ ||

द्वितीयस्य तैमिरिकदृष्टिपरिकल्पितस्येन्दोः पदे स्थाने स्थिताः | भ्रान्तिकल्पिता इति यावत् 
|| ३२ ||

निष्कलङ्का समा शुद्धा निरहंकाररूपिणी |
शुद्धसंवेदनाकारा शिवं सन्मात्रमच्युतम् || ३३ ||

शुद्धं संवेदनमेव आकारः स्वरूपं यस्याः | शिवं 
भूमानन्दरूपत्वात्परममङ्गलं तादृशस्वभावात्कदाप्यप्रच्युतमित्यच्युतम् 
|| ३३ ||

सकृद्विभाता विमला नित्योदयवती सदा |
सा ब्रह्मपरमात्मादिनामभिः परिगीयते || ३४ ||

सकृन्मूलाविद्यावरणभङ्गेण विभाता न पुनः केनाप्याव्रियत इति सकृद्विभाता 
| अत एव नित्योदयवती परिगीयते वेदान्ताद्मध्यात्मशास्त्रेषु लक्षणया || ३४ ||

चेत्यचेतनचित्तादि नास्या भिन्नं न मानतः |
तयैषा चेत्यते चिच्छ्रीः सैषाद्या चिदिति स्मृता || ३५ ||

चेत्यादित्रिपुटीजालमस्याः सकाशाद्भिन्नं वस्तु न | यत एषा त्रिपुटी तया साक्षिभूतया 
चेत्यते न तु मानतः सिद्धा सैषा साक्षिचित् त्रिपुटी प्रवृत्तेः प्रागेव 
स्वतःसिद्धत्वादाद्या || ३५ ||

अचेत्यं यदिदं चित्त्वं तत्तस्या रूपमक्षतम् |
मनोबुद्धीन्द्रियाद्यर्थरूपैः सैव विजृम्भते || ३६ ||

विजृम्भते विवर्तते || ३६ ||

तरङ्गकणकल्लोलकलनेयं चिदात्मनि |
जगद्रूपपदार्थानां सत्ता स्फुरति मातरि || ३७ ||

मनोबुद्ध्यादिविवर्तैश्चिदात्मनि मातरि प्रमातृभावापन्ने सति तत्र 
तरङ्गादिकलनाप्राया जगद्रूपभूतभौतिकपदार्थानां सत्त्वा अस्तिता स्फुरति || ३७ ||

यदिदं तत्परं रूपं तस्याः खलु महाचितेः |
शुद्धचिन्मणिवत्सा हि सेयं समसमोदिता || ३८ ||

यदिदं जगत्सत्तारूपं प्रसिद्धं तत्तस्या अधिष्ठानभूताया महाचितेरेव परं 
रूपं रूपान्तरम् | खलु शब्दो द्वे वाव ब्रह्मणो रूपे मूर्तं चैवामूर्तं च 
इत्यादिश्रौतप्रसिद्धिद्योतनार्थः | यतः सा हि 
चित्स्फटिकमणिवज्जगत्प्रतिबिम्बमसङ्गैव धत्ते | सेयं जगत्सत्ता च व्यावहारिकेषु 
प्रातिभासिकेषु च समसमा स्वस्वाधिष्ठानानुसारिणी उदिता || ३८ ||

अनन्ययैव या शक्त्या जगज्जृम्भिकया स्थिता |
सत्ता मायातिरेकेण नान्या संभवतीह हि || ३९ ||

अत एव जगत्सत्ताया अधिष्ठानसत्तान्यत्वनिरूपणायोगान्मायामात्रत्वमित्याह##-

विचित्रतेव भाण्डानां ननु हेमतया यथा |
सा तथोदेति तद्रूपमात्मानं चेतति स्वयम् || ४० ||

अत एव नामरूपविशेषप्रलये जगत्सत्ता मायाशबलब्रह्मसत्तात्मनैव परिशिष्यते | 
मायाबाधे तु आनन्दैकरससन्मात्ररूपमात्मानं स्वयमनुभवतीत्याह##-
हेमसत्तात्मनैवोदेति तथेत्यर्थः || ४० ||

स्वचित्तेन द्रवत्वेन तरङ्गादित्वमम्बुषु |
महाचितौ जगच्चित्तादुदेतीवानुदेत्यपि || ४१ ||

सत्तायां दर्शितन्यायेनैव जगद्वैचित्र्यस्फुरणरूपचिद्भेदानामपि विषयाकारभेदे 
मिथ्यात्वपर्यालोचने अपरिच्छिन्नपरब्रह्मचिन्मात्रता पर्यवस्यतीत्याशयेनाह##-
सिद्धेषु समुद्राद्यम्बुषु तरङ्गादि अनुद्यदप्युदेतीव तथा महाचितौ ब्रह्मण्यपि 
समष्टिचित्ताज्जगदनुद्यदप्युदेतीत्यर्थः | अनुदेतीति नञस्तिङन्तेन सहेति 
योगविभागात्समासश्छान्दसो वा || ४१ ||

तदात्मैव यथा यातो रूपवान् जलधौ द्रवात् |
एवं चिन्मात्रमेवाहमनहंभावमाततम् || ४२ ||

अस्त्वेवं किं ततस्तत्राह-तदिति | तत्तत्र स्वप्ने चिद्रूप आत्मैव चित्तकल्पितजलरूपेण 
रूपवान् संस्तरङ्गादिद्रव्यभेदान्यथा यातस्तत्रात्मव्यतिरिक्तं नाणुमात्रमपि 
किंचिदस्ति | एवं चिन्मात्रमेवाहं जगद्भानविशेषभेदैः संपन्नो न 
परमार्थतः पूर्णचिदात्मनो मत्तो 
व्यतिरिक्तमणुमात्रमप्यस्तीत्यहंभावस्याप्यपरिशेषादनहंभावं 
चिन्मात्रमेवाततं विस्तीर्णमित्यर्थः || ४२ ||

न तस्य जन्ममरणे न तस्य सदसद्गती |
न नाशः संभवत्यस्य चिन्मात्रनभसः क्वचित् || ४३ ||

मरणं देहवियोगो नाशो ध्वंस इति भेदः | सदसद्गती स्वर्गनरकौ || ४३ ||

अच्छेद्योऽयमदाह्योऽयं चिदादित्योऽतिनिर्मलः |
आहो नु चिरकालेन शान्तास्मि परिनिर्वृता || ४४ ||

तत्र प्रस्तुतविचारस्यावधौ विश्रान्तिं दर्शयति-अच्छेद्य इति || ४४ ||

निर्वामि भ्रमनिर्मुक्तमासे निर्मन्दराब्धिवत् |
असदाभासमत्यच्छमनन्तमजमच्युतम् || ४५ ||

आसे तासस्त्योः इति सलोपः | असन् दृश्याभासो यस्मिन् || ४५ ||

आत्माकाशमनावाधममलं परमं चिरम् |
अनन्तमिदमाकाशं फलौघाश्चाफलादिकाः || ४६ ||

चिरं कालिकपरिच्छेदरहितम् | अनन्तं देशवस्तुकृतपरिच्छेदरहितम् | 
ब्रह्मादिस्तम्बपर्यन्तप्राणिकर्मफलौघाश्चकारात्तत्साधनव्यापाराः अफलादिका 
निष्फलसाधना वृथा चेष्टाश्च इदमाकाशमेव नान्यत् || ४६ ||

सुरासुरयुतं विश्वमेतन्मयमकृत्रिमम् |
पुंस्त्वकर्ममयी सेना सर्वं मृन्मात्रकं यथा || ४७ ||

पुंस्त्वं कुलालादिपुरुषजातिस्तत्कर्ममयी तन्निर्मिता | अथवा पुंस्त्वं प्रतिमायां 
कल्पिता पुरुषजातिः कर्म तदनुरूपचलनादि तन्मयी तत्प्रचुरा बालनिर्मितमृत्सेना || 
४७ ||

द्रष्ट्टदृश्यमयी सत्ता चिन्मात्रैक्यमयी तथा |
इदमैक्यमिदं द्वित्वमहं नाहमितीति च || ४८ ||

क इव भ्रमसंमोहः कथं कस्य कुतः क्व वा |
स्वमनन्तमनायासमुपशान्तास्मि संस्थिता || ४९ ||

किंवृत्तचतुष्टयं प्रकारभोक्तृनिमित्ताधिकरणसंभावनाप्रतिषेधार्थम् | 
स्वं पारमार्थिकं रूपं प्राप्येति शेषः || ४९ ||

निर्वाणपरिनिर्वाणा गतमासे गतज्वरम् |
अचेतनं चेतनं वा योऽयमाभाति चेतति || ५० ||

निर्वाणे मोक्षसुखे परितो निर्वाणा निर्वृता | गतभवज्वरं गतं 
कण्ठचामीकरवत्प्राप्तं स्वरूपमेवाहमासे | यदचेतनं चेतनं वा आभाति | 
योऽयं तद्भोक्ता चेतति तदुभयं भासमानात्माभिन्नं यद्ब्रह्म तद्रूपं ख 
चिदाकाशमेवेति परेणान्वयः || ५० ||

भासमानात्म तद्रूपं खं महाचिति संस्थितम् |
नेदं नाहं न चान्यच्च न भावाभावसंभवः |
शान्तं सर्वं निरालम्बं केवलं संस्थितं परम् || ५१ ||

किं इदंताहंतान्यत्तादिजगत्स्वभावमत्यक्त्वैव ब्रह्म नेत्याह-नेदमिति || ५१ ||

इत्थंविचारणपरा परमप्रबोधाद्बुद्ध्वा यथास्थितमिदं परमात्मतत्त्वम् 
|
संशान्तरागभयमोहतमोविलासा शान्ता बभूव शरदम्बरलेखिकेव || ५२ ||

उक्तमेव संक्षिप्योपसंहरति-इत्थमिति | 
परमप्रबोधादात्यन्तिकमोहनिद्रापगमात् संशान्ता रागादयस्तमोविलासा 
अवस्थात्रयस्वप्ना यस्याः || ५२ ||

इत्यार्षे श्रीवासिष्ठमहारामायणे वा० दे० मो० निर्वाणप्रकरणे पूर्वार्धे 
चूडालाप्रबोधो नामाष्टसप्ततितमः सर्गः || ७८ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे पूर्वार्धे 
चूडालाप्रबोधो नामाष्टसप्ततितमः सर्गः || ७८ ||

एकोनाशीतितमः सर्गः ७९

श्रीवसिष्ठ उवाच |

दिनानुदिनमित्येषा स्वात्मारामतया तया |
नित्यमन्तर्मुखतया बभूव प्रकृतिस्थिता || १ ||

अपूर्वश्रीमतीं दृष्ट्वा पृष्टया धरणीभृता |
चूडालया स्वशोभाया हेतुर्बोधोऽत्र वर्ण्यते ||

एवं विचारेणोत्पन्नस्य 
तत्त्वज्ञानस्याभ्यासाद्दिनक्रमेणोत्तरोत्तरभूमिकाप्रतिष्ठामाह##-
रूपं तस्मिन् स्थिता प्रतिष्ठिता || १ ||

नीरागा निरुपासङ्गा निर्द्वन्द्वा निःसमीहिता |
न जहाति न चादत्ते प्रकृताचारचारिणी || २ ||

तस्यास्तत्प्रतिष्ठालक्षणान्याह-नीरागेत्यादिना || २ ||

परितीर्णभवाम्भोधिः शान्तसंदेहजालिका |
परमात्ममहालाभपरिपूर्णान्तरात्मना || ३ ||

परिपूर्णो देहादान्तरान्मनसोऽप्यान्तरः प्रत्यगात्मा यस्याः || ३ ||

विश्रान्ता सुचिरं श्रान्ता घनलब्धपदान्तरे |
सर्वोपमातीततया जगामाव्यपदेश्यताम् || ४ ||

सुचिरं प्राक्संसारश्रान्ता तदा निरतिशयानन्दघने ज्ञानलब्धे पदान्तरे 
परमपदे विश्रान्ता || ४ ||

इति सा भामिनी तस्य चूडाला वरवर्णिनी |
स्वल्पेनैव हि कालेन ययौ विदितवेद्यताम् || ५ ||

यथायमागतः कश्चिज्जागतः स्पन्दविभ्रमः |
तथा विलीयते सर्वं तत्त्वज्ञानवति स्वयम् || ६ ||

कथमल्पकालिकेन बोधेनानादेर्महत्तमस्य च भ्रमस्य निवृत्तिस्तत्राह-यथेति | 
कश्चिदनिर्वचनीयस्वरूपः स्पन्दविभ्रमः अविदुषि अकस्मादेवागतस्तथा 
तत्त्वज्ञानवति सर्वं निःशेषमकस्मादेव विलीयत इत्यर्थः | दीर्घपाठे यथा 
विलीयते तथा तत्त्वज्ञानवती बभूवेति कथंचिद्व्याख्येयम् || ६ ||

अदृष्टसकले शान्ते पदे विश्रान्तिमेत्य सा |
रराज शरदच्छाभ्रमालेव गतसंभ्रमा || ७ ||

न दृष्टं सकलद्वैतं यत्र तथाविधे पदे || ७ ||

अनाकुला समालोकमसंबन्धात्मनात्मनि |
जरद्गवीव शैलाग्रं सतृणं प्राप्य संस्थिता || ८ ||

यथा जरद्गवी वृद्धा गौर्दुरारोहतमं सतृणोदकं [मूलस्थं 
तृणपदमुदकस्याप्युपलक्षणमित्यर्थः |] समालोकं 
तुल्यातपचन्द्रिकोपभोगशैलाग्रं दैवात्प्राप्य अनाकुला संस्थिता भवति तद्वत्सापि 
समालोकं जाग्रदादिसर्वावस्थास्वेकरूपप्रकाशं प्रत्यगात्मानं 
जाग्रदाद्यसंबन्धात्मना स्वभावेन प्राप्य तस्मिन्नेवात्मन्यनाकुला 
संस्थितेत्यर्थः || ८ ||

स्वविवेकघनाभ्यासवशादात्मोदयेन सा |
शुशुभे शोभना पुष्पलतेवाभिनवोद्गता || ९ ||

आत्मनस्तत्त्वदर्शनप्रयुक्तेनोदयेन पूर्णानन्दस्वरूपाविर्भावेण || ९ ||

अथ तामनवद्याङ्गीं कदाचित्स शिखिध्वजः |
अपूर्वशोभामालोक्य स्मयमान उवाच ह || १० ||

स्मयमानो विस्मयस्मेरास्यः || १० ||

भूयो यौवनयुक्तेव मण्डितेव पुनः पुनः |
अधिकं राजसे तन्वि जगद्राजवती यथा || ११ ||

जगत् जगती | वर्तमाने पृषन्महद्बृहज्जगच्छतृवच्च इति शतृवद्भावातिदेशात् 
उगितश्च इति स्त्रियां ङीप् छान्दसत्वान्न कृतः | राजवती राजवन्ती पूर्णचन्द्रवती वा 
यथा राजते तद्वद्राजसे || ११ ||

प्रपीतामृतसारेव लब्धा लभ्यपदेव च |
आनन्दापूरपूर्णेव राजसे नितरां प्रिये || १२ ||

उपशान्तं च कान्तं च दधाना सुन्दरं वपुः |
अभिभूयेन्दुमायासि श्रियं कामपि कामिनि || १३ ||

अभोगकृपणं शान्तमूर्जितं समतां गतम् |
गम्भीरं च प्रशान्तं च चेतः पश्यामि ते प्रिये || १४ ||

ऊर्जितं विवेकोर्जितम् | शान्तं शमादिगुणवत् | प्रशान्तमुपरतचापलम् || १४ ||

तृणीकृत्य त्रिभुवनं पीताखिलजगद्रसम् |
अनन्तोड्डामरं सौम्यं मनः पश्यामि ते प्रिये || १५ ||

न केनचिन्महाभागे विभवानन्दवस्तुना |
चेतस्तव तुलामेति मरुक्षीराब्धिसुन्दरम् || १६ ||

मरुरिव निर्जलजाड्यतया क्षीराब्धिरिव पूर्णतया च सुन्दरम् || १६ ||

तैरेव बालकदलीमृणालाङ्कुरकोमलैः |
अङ्गैः स्थितिमनुप्राप्तैर्वृद्धिं यातेव लक्ष्यसे || १७ ||

स्थितिमचापल्यमुपायातैस्तैः प्राक्तनैरेवाङ्गैरवयवैस्तेजोतिशयेन वृद्धिं 
यातेव || १७ ||

तथा तेनैव तेनैव संनिवेशेन संस्थिता |
अन्यतामुपयातासि लतेव ऋतुपर्यये || १८ ||

ऋतुपर्यये शिशिरात्यये || १८ ||

किं त्वया पीतममृतं प्राप्तं साम्राज्यमेव वा | 
अमृत्युमेव संप्राप्ता प्रयोगायोगयुक्तितः || १९ ||

प्रयोगो रसायनादिप्रयोगः आयोगो मन्त्रादिसिद्धिः युक्तयो 
राजयोगहटयोगोपायास्ताभ्य इति ततः || १९ ||

राज्याच्चिन्तामणेर्वापि त्रैलोक्याद्वा त्वयाधिकम् |
अप्राप्तं किमनुप्राप्तं नीलोत्पलविलोचने || २० ||

चूडालोवाच |

नाकिंचित्किंचिदाकारमिदं त्यक्त्वाहमागता |
नकिंचित्किंचिदाकारं तेनास्मि श्रीमती स्थिता || २१ ||

एवं राज्ञा पृष्टा चूडाला स्वशोभातिशयनिमित्तं परिच्छिन्नदेहात्मतात्यागः 
पूर्णाद्वितीयब्रह्मात्मलाभश्चेति गूढोक्त्या प्रथममुत्तरमाह-नाकिंचिदिति | 
अहमिदं सर्व मूढजनप्रसिद्धमिदं शरीरात्मत्वं त्यक्त्वा न विद्यन्ते अकिंचित् 
अशेषाः किंचिन्नामरूपाकारा यस्मिंस्तथाविधं ब्रह्मात्मत्वं तत्त्वबोधेन 
आगता न तु मन्त्ररसायनादिसाधनमात्रेण | किंचित्किंचिदल्पं तुच्छं च 
तत्तत्सिद्ध्याकारं तेनेत्यर्थः | अथवा अहं किंचित्किंचिदाकारं 
जाग्रत्स्वप्नावस्थाद्वयं नागता नाप्यकिंचित्किंचिदाका सुषुप्तरूपं किंतु 
इदमवस्थात्रयमपि त्यक्त्वा तुरीयस्वभावमागता तेन हेतुनेत्यर्थः | अथवा अहं 
कर्मोपासनादिना किंचित्किंचिदाकारं इन्द्रचन्द्रादिहिरण्यगर्भान्तं पदं 
भावनाकृततादात्म्यसिद्ध्या नागता | नाप्यकिंचित्किंचिदाकारमव्यक्तरूपं 
किंत्विदं सर्वं त्यक्त्वा स्वस्वरूपा एवावस्थिता तेन हेतुनेत्यर्थः | अथवा अहमिदं 
लिङ्गदेहपरिच्छिन्नं जीवाकारं त्यक्त्वा यन्नाकिंचित्किंचित्सर्वात्मक आकारो यस्य 
तथाविधं परमार्थतो नकिंचित्किंचिदाकारं च ब्रह्म तदागता प्राप्तवती तेन 
हेतुनेत्यर्थः || २१ ||

इदं सर्वं परित्यज्य सर्वमन्यन्मयाश्रितम् |
यत्तत्सत्यमसत्यं च तेनास्मि श्रीमती स्थिता || २२ ||

उक्तमेवार्थं भङ्ग्यन्तरेण पुनराह-इदमिति | इदं परिच्छिन्नं सर्वं 
परित्यज्य सर्वमपरिच्छिन्नमन्यन्मया आश्रितम् | किं तत् | यत्तत् सत्यमबाधितं न 
विद्यते सन्मूर्त त्यदमूर्तं [अन्यदमूर्तं च इति पाठः |] च प्रपञ्चरूपं 
यत्रेत्यसत्यं च तेनेति प्राग्वत् || २२ ||

यत्किंचिद्यन्न किंचिच्च तज्जानामि यथास्थितम् |
यथोदयं यथानाशं तेनास्मि श्रीमती स्थिता || २३ ||

नकिंचित्किंचिदाकारमिति स्वोक्तिं भङ्ग्यन्तरेण वर्णयति-यदिति | यद्वस्तु उदयः 
सर्गस्तमनतिक्रम्येति यथोदयंन् सृष्टिदृशा दृश्यमानं किंचित्परिच्छिन्नं 
यदेव च यथानाशं प्रलयदृशा दृश्यमानं नकिंचिच्च भवति तद्यथा येन 
कूटस्थभूमानन्दस्वभावेन स्थितं जानामीत्यर्थः || २३ ||

भोगैरभुक्तैस्तुष्यामि भुक्तैरिव सुदूरगैः |
न हृष्यामि न कुप्यामि तेनास्मि श्रीमती स्थिता || २४ ||

एकैवाकाशसंकाशे केवले हृदये रमे |
न रमे राजलीलासु तेनास्मि श्रीमती स्थिता || २५ ||

हृदयपदेन हार्दं ब्रह्म लक्ष्यते || २५ ||

आत्मन्येव हि तिष्ठामि ह्यासनोद्यानसद्मसु |
न भोगेषु न लज्जासु तेनाहं श्रीमती स्थिता || २६ ||

आसनोद्यानादिषु देहे स्थितेऽप्यहं पूर्णात्मन्येव तिष्ठामि न तु 
भूषणसन्मानादिशारीरमानसभोगेषु तदलाभप्रयुक्तलज्जासु वा || २६ ||

जगतां प्रभुरेवास्मि नकिंचिन्मात्ररूपिणी |
इत्यात्मन्येव तुष्यामि तेनाहं श्रीमती स्थिता || २७ ||

इदं चाहमिदं नाहं सत्या चाहं न चाप्यहम् |
सर्वमस्मि न किंचिच्च तेनाहं श्रीमती स्थिता || २८ ||

इदं देहादि चात्तदुपभोग्यमधिष्ठानदृशा आरोपितदृशा तु नाहम् || २८ ||

न सुखं प्रार्थये नार्थं नानर्थं नेतरां स्थितिम् |
यथाप्राप्तेन हृष्यामि तेनाहं श्रीमती स्थिता || २९ ||

नानर्थं जिहासामीति शेषः || २९ ||

तनुविद्वेषराजाभिः प्रज्ञाभिः शास्त्रदृष्टिभिः |
रमे सह वयस्याभिस्तेनाहं श्रीमती स्थिता || ३० ||

वयस्याभिः सखीभूताभिः | तनुः कृशीभूतो विद्वेषो रागश्च 
याभिस्तथाविधाभिः स्वप्रज्ञाभिः शास्त्रदृष्टिभिश्च सह रमे | अथवा 
शास्त्रदृष्टिभिः करणैस्तनुरल्पीभूतो विद्वेषो रागश्च यासां 
तथाविधाभिर्वयस्याभिः सखीभिः सह रमे || ३० ||

पश्यामि यन्नयनरश्मिभिरिन्द्रियैर्वा चित्तेन चेह हि तदङ्ग नकिंचिदेव |
पश्यामि तद्विरहितं तु नकिंचिदन्तः पश्यामि सम्यगिति नाथ चिरोदयास्मि || ३१ ||

अङ्ग हे नाथ इह जगति अहं नयनरश्मिभिरन्यैर्वा इन्द्रियैश्चित्तेन च यत्पश्यामि 
तन्नकिंचिदनृतमेव | तेनेन्द्रियमनोदृश्येन विरहितं तु नकिंचिन्निष्प्रपञ्चं 
वस्तु अन्तः पश्यामि | यतो हेतोरिति वर्णितरीत्या अन्तर्बहिश्च सम्यगबाधितरूपं 
पश्यामि | तेन हेतुना चिरं संततमुदिता परमाभ्युदयश्रीमती अस्मीत्यर्थः || ३१ ||

इत्यार्षे श्रीवासिष्ठमहारामायणे वाल्मी० दे० मोक्षोपायेषु निर्वाणप्रकरणे पू० 
चू० चूडालात्मलाभो नामैकोनाशीतितमः सर्गः || ७९ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे पूर्वार्धे 
चूडालात्मलाभो नामैकोनाशीतितमः सर्गः || ७९ ||
अशीतितमः सर्गः ८०

श्रीवसिष्ठ उवाच |

एवमात्मनि विश्रान्तां वदन्तीं तां वराननाम् |
अबुद्ध्वा तद्गिरामर्थं विहस्योवाच भूपतिः || १ ||

अज्ञेन राज्ञा तद्वाक्यस्यासंबद्धत्ववर्णनम् |
खेचरत्वादिसिद्धीनां बीजं चात्र निरूप्यते || 

एवं वर्णितप्रकारेण स्वशोभातिशये निमित्तानि वदन्तीम् || १ ||

शिखिध्वज उवाच |

असंबद्धप्रलापासि बालासि वरवर्णिनि |
रमसे राजलीलाभी रमस्वावनिपात्मजे || २ ||

बाला अप्रौढबुद्धिरसि | परबोधानुकूलवाक्योच्चारणे अकुशलेति यावत् || २ ||

किंचित्त्यक्त्वा न किंचिद्यो गतो प्रत्यक्षसंस्थितम् |
त्यक्तप्रत्यक्षसद्रूपः स कथं किल शोभते || ३ ||

असंबद्धप्रलापतामेव नाकिंचित्किंचिदित्याद्युक्तेर्दर्शयति-किंचिदिति | 
साकारस्यैव शोभा प्रसिद्धा | यस्त्वाकारसामान्यं त्यक्त्वा निराकारतां गतः स 
शून्यप्रायः कथं शोभेतेत्यर्थः || ३ ||

भोगैरभुक्तैस्तुष्टोऽहमिति भोगान्जहाति यः |
रुषेवासनशययादीन्स कथं किल शोभते || ४ ||

भोगैरभुक्तैस्तुष्यामीति यत्त्वयोक्तं तदप्यसंबद्धमित्याह-भोगैरिति | रुषा 
क्रोधेनेव || ४ ||

भोगाभोगे परित्यज्य खे शून्ये रमते तु यः |
एक एवाखिलं त्यक्त्वा स कथं किल शोभते || ५ ||

एकैवाकाशसंकाशे केवले हृदये रमे इति यत्त्वयोक्तं तदप्यसंगतमित्याह##-
मित्रभृत्यादीनामाभोजनमाभोगश्चेत्यनयोः समाहारं परित्यज्य तत्साधनं 
वित्ताद्यखिलं च त्यक्त्वा य एक एव शून्ये खे पिशाचवद्रमते स किल शोभते इति 
कथं संगच्छतामित्यर्थः || ५ ||

वसनाशनशययादीन्सर्वान्संत्यज्य धीरधीः |
यस्तिष्ठत्यात्मनैवैकः स कथं किल शोभते || ६ ||

धीरधीः अतिक्रोधादिव धैर्यमात्रबलेन शीतोष्णक्षुत्तृषादिदुःखानि सहमान 
इत्यर्थः || ६ ||

नाहं देहोऽन्यथा चाहं नकिंचित्सर्वमेव च |
एवं प्रलापो यस्यास्ति स कथं किल शोभते || ७ ||

इदं चाहमिदं नाहमिति यदुक्तं तदप्यसंबद्धमित्याह-नाहमिति || ७ ||

यत्पश्यामि न पश्यामि तत्पश्याम्यन्यदेव यत् |
प्रलाप इत्यसंन्यस्य स कथं किल शोभते || ८ ||

पश्यामि यन्नयनरश्मिभिरिन्द्रियैर्वेत्यन्ते यदुक्तं तत्तु सुतरामसंगतमिति नैते 
शोभाहेतव इत्युपसंहरति-यदिति || ८ || 

तस्माद्बालासि मुग्धासि चपलासि विलासिनि |
नानालापविलासेन क्रीडामि क्रीड सुन्दरि || ९ ||

प्रविहस्याट्टहासेन शिखिध्वज इति प्रियाम् |
मध्याह्ने स्नातुमुत्थाय निर्जगामाङ्गनागृहात् || १० ||

कष्टं नात्मनि विश्रान्तो मद्वचांसि न बुद्धवान् |
राजेति खिन्ना चूडाला स्वव्यापारपराभवत् || ११ ||

कष्टमिति | न चेदिहावेदीन्महती विनष्टिः इत्यादिश्रुतेरिति भावः || ११ ||

तदा तथाङ्ग तत्राथ तादृगाशययोस्तयोः |
ताभिः पार्थिवलीलाभिः कालो बहुतिथो ययौ || १२ ||

अङ्गेति रामसंबोधने || १२ ||

एकदा नित्यतृप्ताया निरिच्छाया अपि स्वयम् |
चूडालाया बभूवेच्छा लीलया स्वगमागमे || १३ ||

खे गमागमो देववत्संचारस्तद्विषये इच्छा बभूव | 
तादृशप्रारब्धशेषबलादिति भावः || १३ ||

खगमागमसिद्ध्यर्थमथ सा नृपकन्यका |
सर्वभोगाननादृत्य समागम्य च निर्जनम् || १४ ||

एकैवैकान्तनिरता स्वासनावस्थिताङ्गिका |
ऊर्ध्वगप्राणपवनचिराभ्यासं चकार ह || १५ ||

एकैवेति | अर्थाद्राज्ञः शत्रुजयाय द्वित्रिहायनं प्रवासकाले इति गम्यते | अन्यथा 
तत्पराधीनायास्तस्या कान्तनिरतत्वाद्ययोगात् | ऊर्ध्वगस्य प्राणपवनस्य चिरं 
खेचरसिद्ध्यनुकूलं भ्रूमध्यादिदेशे निरोधाभ्यासम् || १५ ||

श्रीराम उवाच |

यदिदं दृश्यते किंचिज्जगत्स्थावरजंगमम् |
स्पन्दच्युतं क्रियानाम्नः कथमित्यनुभूयते || १६ ||

खेचरसिद्धिप्रयोजकक्रियाप्रसंगेन रामः क्रियासामान्ये निमित्तं 
जिज्ञासुराक्षिपति-यदिदमिति | यदिदं स्थावरं जंगमं च जगत्तत्सर्वं 
स्पन्दच्युतं क्रियया निष्पादितं दृश्यते | विना कर्त्रादिकारकस्पन्दं 
कस्याप्युत्पत्तेरदर्शनात् तत्रैवं सति क्रियानाम्नः स्पन्दस्य कथं निष्पत्तिः | किं 
सक्रियादुत कूटस्थात् | आद्ये आत्माश्रयोऽनवस्था वा | द्वितीये व्याघातः अविरामः 
फलानवस्था चेति कथं क्रियानाम्नो वस्तुन उत्पत्तिरनुभूयते अनुभवपथमारोहति 
तद्वदेत्यर्थः || १६ ||

कस्य स्पन्दविलासस्य घनाभ्यासस्य मे वद |
ब्रह्मन्खगमनाद्येतत्फलं यत्नैकशालिनः || १७ ||

एवमाक्षिप्य प्रस्तुतं पृच्छति-कस्येति | एतत्खगमनादिसिद्धिजातं कस्य 
स्पन्दविलासस्य फलं तदपि वदेत्यर्थः || १७ ||

आत्मज्ञो वाप्यनात्मज्ञः सिद्ध्यर्थं लीलयाथवा |
कथं संसाधयत्येतद्यथा तद्वद मे प्रभो || १८ ||

अनात्मज्ञः सिद्ध्यर्थं आत्मज्ञो लीलया वा एतत्सिद्धिजातं कथं केन क्रमेण 
संसाधयति तदपि वदेत्यर्थः || १८ ||

श्रीवसिष्ठ उवाच |

त्रिविधं संभवत्यङ्ग साध्यं वस्त्विह सर्वतः |
उपादेयं च हेयं च तथोपेक्ष्यं च राघव || १९ ||

भवेदयमात्माश्रयानवस्थादिको दोषो यदि क्रियास्वरूपमात्रसिद्धये कारकापेक्षा 
स्यात् | न तु तथा किंतु क्रियासाध्यस्य फलस्य | फलनिष्पत्तये हि प्रवृत्तानि कारकाणि 
नान्तरीयकतया क्रियामवलम्बन्ते | तया हि फलस्य साध्यता कारकाणां साधनता च 
व्यपदेष्टुं शक्यते | तथा च साध्यसाधनोभयविलक्षणा क्रिया न 
साध्यापेक्षितसाधनेभ्यः साधनान्तरमपेक्षत इति तस्यां सक्रियं कूटस्थं वा 
कारणमिति विकल्पो निरवकाश एवेत्याशयेन वसिष्ठ उत्तरप्रश्नसमाघानानुकूलं 
गौणमुख्यसाधारणं क्रियासाध्यं विभज्य दर्शयति-त्रिविधमिति | 
उपादानबुद्धिविषयीभूतं वस्तु उपादेयं प्रवृत्तिविषयः | हानबुद्धिवेद्यं 
हेयं निवृत्तिविषयः | उपेक्षाबुद्धिगम्यमुपेक्ष्यं तच्चौदासीन्येऽपि 
क्रियोपचारादनेनोपेक्षयायमनर्थः कृत इति लोके व्यवहारदर्शनाद्गौणं 
साध्यम् || १९ ||

आत्मभूतं प्रयत्नेन उपादेयं च साध्यते |
हेयं संत्यज्यते ज्ञात्वा उपेक्ष्यं मध्यमेतयोः || २० ||

तेषु फलवैलक्षण्यंन् दर्शयति-आत्मभूतमिति | आत्मनः स्वस्य भूतमनुकूलम् 
| एतयोर्हेयोपादेययोर्मध्यर्मान्तरालिकम् || २० ||

यद्यदाह्लादनकरमादेयंन् तच्च सन्मते |
तद्विरुद्धमनादेयमुपेक्ष्यंन् मध्यमं विदुः || २१ ||

आह्लादनकरं साक्षात्परम्परया वा सुखानुकूलम् | दुःखनिवारणसाधनस्यापि 
सुखानुकूलत्वादेव तत्साधनोपादानसिद्धेरिति भावः | तद्विरुद्धं सुखविघाति | 
दुःखस्यापि स्वास्थ्यसुखविघातित्वादेव द्वेष्यत्वादिति भावः || २१ ||

सन्मतेर्विदुषो ज्ञस्य सर्वमात्ममयं यदा |
त्रय एते तदा पक्षाः संभवन्ति न केचन || २२ ||

त्रय एते साध्यभेदा अज्ञानामेवेत्याह-सन्मतेरिति || २२ ||

केवलं सर्वमेवेदं कदाचिल्लीलया तया |
उपेक्षापक्षनिक्षिप्तमालोकयति वा न वा || २३ ||

विदुषस्तृतीयकल्पाभ्युपगमेऽपि न कश्चिद्दोष इत्याशयेनाह-केवलमिति || २३ ||

ज्ञस्योपेक्षात्मकं नाम मूढस्यादेयतां गतम् |
हेयं स्फारविरागस्य शृणु सिद्धिक्रमः कथम् || २४ ||

एकमेव वस्तु एकस्यैव पुरुषस्य बोधरागवैराग्यावस्थाभेदेन 
[मूढविरागावस्थेति पाठः |] त्रेधा संपद्यत इत्याशयेनाह-ज्ञस्येति 
| एवं सिद्ध्यर्थं लीलयाथवा इति प्रश्नांशयोरुपपत्तिमुक्त्वा कथं 
संसाधयत्येतदित्यंशसमाधानं श्रावयति-शृण्वित्यादिना || २४ ||

देशकालक्रियाद्रव्यसाधनाः सर्वसिद्धयः |
जीवमाह्लादयन्तीह वसन्त इव भूतलम् || २५ ||

तत्र सिद्धितारतम्ये चिराचिरयत्नापेक्षायां च निमित्तान्याह-देशेति || २५ ||

मध्ये चतुर्णामेवैषां क्रियाप्राधान्यकल्पना |
सिद्ध्यादिसाधने साधो तन्मयास्ते यतः क्रमाः || २६ ||

एषां देशादीनां चतुर्णां मध्ये श्रीशैलाद्युत्तमदेशादिचतुष्टयमेलने 
शीघ्रं सिद्धिलाभाद्योगमन्त्रजपादिक्रियाया इतरदेशाद्यनुष्ठितक्रियापेक्षया 
प्राधान्यस्योत्कर्षस्य कल्पना भवति | फलोत्कर्षोऽपि तदनुसार्येवेत्याह##-
तन्मयास्तादृशक्रियोत्कर्षानुसारिण इत्यर्थः || २६ ||

गुटिकाञ्जनखड्गादिक्रियाक्रमनिरूपणम् |
तत्रासतां च दोषोऽत्र विस्तारः प्रकृतार्थहा || २७ ||

अस्त्वेवं किं ततस्तत्राह-गुटिकेति | तत्र खगमनादिसाधनानि 
सिद्धगुटिकासिद्धाञ्जनसिद्धखड्गसिद्धपादुकादीन्यपि 
उड्डामरतन्त्रयोगिनीकल्पादिविस्तृतबहुग्रन्थप्रसिद्धानि सन्ति | कथं 
संसाधयन्त्येतद्यथावद्वद मे प्रभो इति त्वदीयप्रश्नस्य तत्क्रियाक्रमनिरूपणं 
कर्तव्यमिति चेदभिप्रायस्तर्ह्यविस्तृतोक्त्या तदसंभवात्तद्विस्तारः कार्यः | तेन तत्र 
तासु सिद्धिषु विषये असतामजिज्ञासूनामतत्त्वविदां च त्वदतिरिक्तश्रोतॄणां 
दैवादभिलाषोदये तत्रैव प्रवृत्त्या महान्दोषः स्यात्तवापि स विस्तारः 
प्रकृतस्यात्मतत्त्वश्रवणार्थस्य विघ्नरूपत्वाद्विघात इति न 
तन्निरूपणमत्रोचितमित्यर्थः || २७ ||

रत्नौषधितपोमन्त्रक्रियाक्रमनिरूपणम् |
आस्तामेव किलैषोऽपि विस्तारः प्रकृतार्थहा || २८ ||

एष न्यायो मणिमन्त्रादिसाध्यसिद्धिक्रमनिरूपणे 
श्रीशैलादिसिद्धदेशनिवाससाध्यसिद्धिक्रमनिरूपणे च योज्य इत्याह-रत्नेति 
द्वाभ्याम् || २८ ||

श्रीशैले सिद्धदेशे च मेर्वादौ वा निवासतः |
सिद्धिरित्यपि विस्तारः कृतार्थ प्रकृतार्थहा || २९ ||

हे कृतार्थेति रामसंबोधनं तासां सिद्धीनां त्वादृशदृष्ट्या तुच्छतेति 
द्योतनार्थम् || २९ ||

तस्माच्छिखिध्वजकथाप्रसङ्गपतितामिमाम् |
प्राणादिपवनाभ्यासक्रियां सिद्धिफलां शृणु || ३० ||

तर्हि मत्प्रश्नो व्यर्थः संपन्न इति रामस्य विषादो मा भूदिति 
प्रस्तुतज्ञानदार्ढ्योपयोग्यानुषङ्गिकखगमादिसिद्धिसाधनं 
वर्ण्यमानकथासंबद्धमविस्तारं प्राणायामक्रमं श्रावयति-तस्मादिति || 
३० ||

अन्तस्था ह्यखिलास्त्यक्त्वा साध्यार्थेतरवासनाः |
गुदादिद्वारसंकोचान्स्थानकादिक्रियाक्रमैः || ३१ ||

तत्रादौ यमनियमप्रतिष्ठे तद्बीजप्रदर्शनेन संक्षिप्याह-अन्तस्था इति 
साध्यार्था इतराः साधनार्थाश्च वासनास्त्यक्त्वा स्थानकानि सिद्धाद्यासनानि 
आदिपदात्समकायशिरोग्रीवतानिश्चलतानासाग्रसंप्रेक्षणमित्यादि##-

भोजनासनशुद्ध्या च साधुशास्त्रार्थभावनात् |
स्वाचारात्सुजनासङ्गात्सर्वत्यागात्सुखासनात् || ३२ ||

तमेव क्रियाक्रममवयुत्या प्रपञ्चयति-भोजनेति | साधु 
सम्यग्योगशास्त्रार्थस्य भावनात्परिशीलनात् || ३२ ||

प्राणायामघनाभ्यासाद्राम कालेन केनचित् |
कोपलोभादिसंत्यागाद्भोगत्यागाच्च सुव्रत || ३३ ||

त्यागादाननिरोधेषु भृशं यान्ति विधेयताम् |
प्राणाः प्रभुत्वात्तज्ज्ञस्य पुंसो भृत्या इवाखिलाः || ३४ ||

त्यागे रेचने आदाने पूरके निरोधे कुम्भके च भृशमभ्यस्तेषु तज्ज्ञस्य योगिनः | 
प्रभुत्वात्प्राणस्वामित्वसंपत्तेर्लौकिकस्य पुंसः प्रभोर्भृत्या इव अखिलाः प्राणा 
विधेयतां स्वाधीनतां यान्तीत्यर्थः || ३४ ||

राज्यादिमोक्षपर्यन्ताः समस्ता एव संपदः |
देहानिलविधेयत्वात्साध्याः सर्वस्य राघव || ३५ ||

प्राणानां स्वाधीनत्वे तत्संबद्धसिद्धीनामपि स्वाधीनता सिद्ध्यतीत्याह-राज्येति 
| सर्वस्याधिकारिणः || ३५ ||

परिमण्डलिताकारा मर्मस्थानं समाश्रिता |
आन्त्रवेष्टनिका नाम नाडी नाडीशताश्रिता || ३६ ||

इदानीं सर्वसिद्धीनां देहानिलविधेयत्वमुक्तमुपपादयितुं 
सर्वदेहप्रसृतद्वासप्ततिसहस्रशाखप्रधाननाडीशताश्रितां 
मूलाधारादारभ्य आब्रह्मरन्ध्रं सप्तसु चक्रेष्वनुप्रविश्य निर्गतां मूलाधारे 
सार्धत्रिवलयवेष्टनान्तःसुप्तकुण्डलिनीशक्तिगर्भां सुषुम्नानाडीं वर्णयति##-
परिवेष्टितत्वात्परिमण्डलिताकारा अत एवान्त्राणामपि नाडीभिर्वेष्टनादान्त्रवेष्टनिका 
नाम || ३६ ||

वीणाग्रावर्तसदृशी सलिलावर्तसंनिभा |
लिप्यार्धोंकारसंस्थाना कुण्डलावर्तसंस्थिता || ३७ ||

तां मूलाधारे स्वान्तर्गतकुण्डलिनीसंस्थानानुकूल्येन वर्णयति-वीणेति | 
वीणादन्डस्याग्रे मूलभागे प्रसिद्धो रेखात्मकस्तन्त्रीमूलपरिवर्तनरूपः 
सलिलपरिवर्तनरूपो वा य आवर्तस्तत्सदृशी | लिप्या लेखनेन प्रदर्शने तु 
ओंकारस्यार्धमर्धोंकारस्तस्य संस्थानमिव संस्थानं यस्याः | द्रविडाक्षरे 
पूर्वार्धमिव नागराक्षरे उत्तरार्धमिव वा तत्संस्थानं लेख्यमित्यर्थः | अर्ध 
नपुंसकम् इत्येकदेशिना समासः | ओमाङोश्च इति पररूपम् || ३७ ||

देवासुरमनुष्येषु मृगनक्रखगादिषु |
कीटादिष्वब्जजान्तेषु सर्वेषु प्राणिषूदिता || ३८ ||

इयं च न मनुष्येष्वेव किंतु सर्वप्राणिशरीरेष्वित्याह-देवेति || ३८ ||

शीतार्तसुप्तभोगीन्द्रभोगवद्बद्धमण्डला |
सिता कल्पाग्निविगलदिन्दुवद्बद्धकुण्डली || ३९ ||

शीतेनार्तः शीतार्तिनिवारणाय दृढबद्धमण्डल इति यावत् | तथाविधस्य सुप्तस्य 
भोगीन्द्रस्य भोगः कायस्तद्वद्बद्धं मण्डलं यया | सिता शुभ्रा | कल्पाग्निना 
विगलता अन्तर्वलयाकाररेखास्फुटितेनेन्दुना तुल्यं बद्धा कुण्डलीवलयाकृतिर्यया | 
अथवा कल्पते जरणसमर्थो भवतीति कल्पोऽग्निर्जाठराग्निस्तेन विगलन् यो मूर्ध्नि 
योगशास्त्रप्रसिद्धश्चन्द्रः स एव विलीय मूलाधारे प्रसृतो घनीभूय तत्र 
बद्धकुण्डलाकृतिस्तद्वत्स्थितेत्युत्प्रेक्षा || ३९ ||

ऊरोर्भ्रूमध्यरन्ध्राणि स्पृशन्ती वृत्तिचञ्चला |
अनारतं च सस्पन्दा पवमानेन तिष्ठति || ४० ||

ऊरुपदेन ऊरुमूलसंधिर्गुदं लक्षणयोच्यते | तत आरभ्य भ्रूमध्यपर्यन्तं 
यानि रन्ध्राणि तानि स्पृशन्ती तेष्वनुस्यूता मनोवृत्तिभिरन्तश्चञ्चला बहिश्च 
पवमानेन प्राणादिना सस्पन्दा || ४० ||

तस्यास्त्वभ्यन्तरे तस्मिन्कदलीकोशकोमले |
या परा शक्तिः स्फुरति वीणावेगलसद्गतिः || ४१ ||

तस्या मूलेऽन्तःसार्धत्रिवलयाकारां कुण्डलिनीसंज्ञां चिच्छक्तिं दर्शयति##-
पराख्या सर्वशब्दमूलभूता गतिः शब्दब्रह्मात्मिका स्फूर्तिः सैव 
प्राणसङ्गान्नाभिहृदयकण्ठदेशेषूत्तरोत्तरं व्यक्ततरा पश्यन्ती मध्यमा 
वैखरीत्यादिभेदान् भजते इति | तथाचोक्तं मन्त्रशास्त्रे चैतन्यं सर्वभूतानां 
शब्दब्रह्मेति यद्विदुः | तत्प्राप्य कुण्डलीरूपं प्राणिनां देहमध्यगम् | 
वर्णात्मनाविर्भवति गद्यपद्यादिभेदतः इति | सांबेनाप्युक्तम् या सा 
मित्रावरुणसदनादुच्चरन्ती त्रिषष्टिं वर्णानत्र प्रकटकरणैः 
प्राणसङ्गात्प्रसूते | तां पश्यन्तीं प्रथममुदितां मध्यमां बुद्धिसंस्थां 
वाचं वक्त्रे करणविशदां वैखरीं च प्रपद्ये || इति || ४१ ||

सा चोक्ता कुण्डलीनाम्ना कुण्डलाकारवाहिनी |
प्राणिनां परमा शक्तिः सर्वशक्तिजवप्रदा || ४२ ||

सर्वासां प्राणेन्द्रियबुद्ध्यादिशक्तीनामपि 
सत्तास्फूर्तिप्रवृत्तिनिर्वाहकत्वाज्जवप्रदा || ४२ ||

अनिशं निःश्वसद्रूपा रुषितेव भुजंगमी |
संस्थितोर्ध्वीकृतमुखी स्पन्दनाहेतुतां गता || ४३ ||

तत्र कथं प्राणशक्तिर्जवप्रदा तदाह-अनिशमिति | सैव 
स्वमुखात्प्राणमूर्ध्वं क्षिपति अपानं चाध आकर्षतीत्यनिशं 
निःश्वसद्रूपेत्यर्थः || ४३ ||

यदा प्राणानिलो याति हृदि कुण्डलिनीपदम् |
तदा संविदुदेत्यन्तर्भूततन्मात्रबीजभूः || ४४ ||

कथं बुद्धिशक्तिजवप्रदा तदाह-यदेति | यदा हृदि स्थितः प्राणः कुण्डलिन्या 
आकृष्टः सन् अपानवृत्त्या कुण्डलिनीपदं याति तदा 
भूततन्मात्राण्यपञ्चीकृतभूतान्येव बीजमुपादानं यस्य तथाविधे अन्तःकरणे 
भवतीति भूर्जीवसंवित् 
स्मृतिसंकल्पाध्यवसायाभिमानरागादिवृत्तिभेदैरन्तरुदेतीत्यर्थः || ४४ ||

यथा कुण्डलिनी देहे स्फुरत्यब्ज इवालिनी |
तथा संविदुदेत्यन्तर्मृदुस्पर्शवशोदया || ४५ ||

कथं चेन्द्रियशक्तिजवप्रदा तदाह-यथेति | एवं 
प्राणबुद्ध्योराहितज्ञानक्रियास्वशक्तिः कुण्डलिनी देहे मृदुः स्पर्शो 
विषयसंनिकर्षो येषां तेषां चक्षुरादीनां वशोदया सती देहे यथा यथा 
यादृशभोजकादृष्टसामग्रीवैचित्र्येण स्फुरति तथा तथा 
तत्तदिन्द्रियैरर्थविशेषस्फूर्तितत्फलभोगादिलक्षणा संविदुदेतीत्यर्थः || ४५ ||

स्पर्शनं मृदुनान्योन्यालिङ्गिका तत्र यन्त्रयोः |
यथा संविदुदेत्युच्चैस्तथा कुण्डलिनी जवात् || ४६ ||

कथं मृदुस्पर्शवशानुगा तदाह-स्पर्शनमिति | कुण्डलिनी जवात्तथा स्फुरति 
यथा मृदुना चक्षुरादिना विषयस्पर्शनं प्रथममुदेति | तथा च तत्र यन्त्रं 
कार्यकरणसंघातं युनक्तीति यन्त्रयुः प्रमाता तस्य वृत्तिद्वारा बहिर्निर्गतस्य 
बाह्यविषयेण सह अन्योन्यमालिङ्गनमन्योन्यालिङ्गिका | भावे ण्वुल् | 
वृत्तिव्याप्तिप्रयुक्ता व्याप्तिरुदेति | तया च यथा विषयावरणभङ्गे उच्चैः स्फुटतरा 
संविद्घटादिप्रथा उदेति तथा तेन तेन प्रकारेणेत्यर्थः || ४६ ||

तस्यां समस्ताः संबद्धा नाड्यो हृदयकोशगाः |
उत्पद्यन्ते विलीयन्ते महार्णव इवापगाः || ४७ ||

तत्र मूलाधारस्थायाः कुण्डलिन्याश्चक्षुरादिप्रवर्तने नाड्यो 
द्वारमित्याशयेनाह-तस्यामिति | उत्पद्यन्ते प्रसार्यन्ते [प्रतीयन्ते इति पाठः |
] | विलीयन्ते संकुचन्ति || ४७ ||

नित्यं पातोत्सुकतया प्रवेशोन्मुखया तया |
सा सर्वसंविदां बीजं ह्येका सामान्युदाहृता || ४८ ||

कथमुत्पद्यन्ते विलीयन्ते च तदाह-नित्यमिति | प्राणात्मना ऊर्ध्वपातोत्सुकतया 
अपानात्मना अधःप्रवेशोन्मुखया तया | उक्तमुपसंहरति-सेति | सामानी 
साधारणी | समानशब्दाद्भावे स्वार्थे वा ष्यञि ङीषि हलस्तद्धितस्य इति यलोपः || ४८ 
||

श्रीराम उवाच |

आकल्पादनवच्छिन्ना चित्संवित्सर्वमस्ति हि |
तस्मात्कुण्डलिनीकोशात्केनार्थेनोदयः स्फुटः || ४९ ||

अपरिच्छिन्नायाश्चितो मूलाधारे नाडीमूले 
परिच्छिन्नकुण्डलिन्याख्यस्वांशादुद्भवः कथं किमर्थं चेति राम 
पृच्छति-आकल्पादिति | कालतः सर्वमिति वस्तुतश्चापरिच्छिन्नः | 
देशकृतपरिच्छेदाभावस्यापि वस्तुकृतपरिच्छेदाभावऽन्तर्भाव 
इत्याशयेनोभयोरेवोपादानम् || ४९ ||

श्रीवसिष्ठ उवाच |

सर्वत्र सर्वदा सर्वं चित्संविद्विद्यतेऽनघ |
किंत्वस्या भूततन्मात्रवशादभ्युदयः क्वचित् || ५० ||

वसिष्ठस्तु तर्हि कालकृतपरिच्छेदाभावोऽपि तत्रान्तर्भूत एवेति पृथगुपादानं 
व्यर्थम् यदि स्पष्टीकरणाय तस्य पृथगुपादानं तर्हि 
देशकृतपरिच्छेदाभावेऽपि तत्समानमिति त्रितयानुवादव्याजेन दर्शयन्निराकाराया 
निर्विषयायाश्च चितो जीवाकारेण घटादिगोचरतया वाभिव्यक्त्यर्थं तदा 
संविदुदेत्यन्तर्भूततन्मात्रबीजभूरित्युक्तार्थं विस्तराद्विवरिष्यन् 
स्थूलसूक्ष्मदेहद्वयाकारपरिणतभूतसापेक्षैव चितो विशेषाभिव्यक्तिरित्याह##-

सर्वत्र विद्यमानापि देहेषु तरलायते |
सर्वगोऽप्यातपः सौरो भित्त्यादौ वै विजृम्भते || ५१ ||

ननु देशकृतपरिच्छेदाभावे संवित्सर्वत्र भासेतेत्याशङ्क्योपाधिवशादेव 
तस्याः स्फुटीभाव इति सदृष्टान्तमाचष्टे-सर्वत्रेति |तरलायते बुद्धौ 
अवच्छेदप्रतिबिम्बनाभ्यां द्विगुणीकृत्य प्रवेशाद्बहलीभूता 
जलसूर्यकवद्बुद्धिचाञ्चल्याच्चञ्चलीभवतीत्यर्थः | तत्रोपाधिकृतबहलीभावेन 
स्फुटीभावे दृष्टान्तमाह-सर्वग इति || ५१ ||

क्वचिन्नष्टं क्वचित्स्पष्टं क्वचिदुच्छन्नतां गतम् |
वस्तु वस्तुनि दृष्टं तत्तत्सद्भावैर्विजृम्भितम् || ५२ ||

तत्राप्युपाधिमालिन्यतारतम्येन चिदभिव्यक्तितारतम्यमित्याह-क्वचिदिति | 
मृच्छिलादिवस्तुनि तच्चिद्वस्तु अविद्याजाड्येनाभिभवात्तप्तवारिस्थशैत्यमिव 
नष्टमदर्शनं गतम् | देवमनुष्यादिलिङ्गे तु स्पष्टमभिव्यक्तम् | 
वृक्षादिलिङ्गेषूत्कृष्टां छन्नतां बहिः संवेदनविवेकाक्षमतां गतं 
दृष्टम् | चिदंश इव न सत्तांशे तारतम्यमित्याह-तदिति | तेषां 
त्रिविधोपाधीनां सर्वानुभवसिद्धैः सद्भावैरेव लिङ्गैस्तत्सर्वत्र 
विजृम्भितमनभिभूतमित्यर्थः || ५२ ||

एतद्भूयः क्रमेणाहं शृणु वक्ष्यामि तेऽनघ |
देहे स्वे च यथोदेति भृशं संविन्मयक्रमः || ५३ ||

उक्तमेवाभिव्यक्तितारतम्यं क्रमादासर्गसमाप्तेर्निरूपयितुं प्रतिजानीते-एतदिति | 
स्वे मनुष्यादिदेहे चात्पशुस्थावरादिदेहे यथा यादृशतारतम्येन || ५३ ||

चेतनाचेतनं भूतजातं व्योम तथाखिलम् |
सर्वं चिन्मात्रसन्मात्रं शून्यमात्रं यथा नभः || ५४ ||

तदुपोद्घातेन सूक्ष्मस्थूलभूताध्यासप्रपञ्चनाय सर्वाधिष्ठानसच्चिदेकरसं 
सर्वप्रपञ्चतद्धर्मशून्यमात्मतत्त्वमादौ निर्दिशति-चेतनेति | नभो 
नभोवदसङ्गं विभु सूक्ष्मं च || ५४ ||

तद्धि चिन्मात्रसन्मात्रमविकारं स्वनामयम् |
क्वचित्स्थितं संविदेव भूततन्मात्रपञ्चकम् || ५५ ||

तस्मिंस्तथैव स्थिते मायाकल्पितैकदेशे आकाशादिसूक्ष्मभूतानां 
क्रमादध्यासात्तदेव भूतमात्रात्मरूपकं स्थितमित्याह-तद्धीति || ५५ ||

तत्पञ्चधा गतं द्वित्वं लक्षसे त्वं स्वसंविदम् |
अन्तर्भूतविकारादि दीपाद्दीपशतं यथा || ५६ ||

तत् तन्मात्रपञ्चकं प्राणो मनोबुद्धिर्ज्ञानेन्द्रियं कर्मेन्द्रियमिति पञ्चधा 
गतं लिङ्गशरीरं प्रतिबिम्बतया प्रविश्य दीपाद्दीपशतमिव संपन्नस्त्वं 
स्वसंविदमन्तर्भूता जन्मादिविकारा आदिपदाज्जाग्रदाद्यवस्थाभेदाश्च 
यस्मिंस्तथाविधं द्वित्वं जीवभावमिति यावत् | लक्षसे लक्षयसि | छान्दस 
उपग्रहव्यत्ययः || ५६ ||

स्वसत्तामात्रकेणैव संकल्पलवरूपिणा |
पञ्चकानि व्रजन्तीह देहत्वं तानि कानिचित् || ५७ ||

कानिचिल्लिऽऽण्गारम्भपरिशिष्टानि पञ्चकानि जीवस्य 
देवमनुष्याद्याकारवासनानुसारिसंकल्पलवरूपिणा स्वसत्तामात्रकेणैव 
पञ्चीकरणद्वारा स्थूलदेहत्वं व्रजन्ति || ५७ ||

कानिचित्तिर्यगादित्वं हेमादित्वं च कानिचित् |
कानिचिद्देशतादित्वं द्रव्यादित्वं च कानिचित् || ५८ ||

देहप्रकारणाद्धेमादित्वं धत्तूरादिस्थावरशरीरताम् | अथवा 
तिर्यगादित्वमित्यादिपदादेव स्थावरदेहपरिग्रहः | हेमादित्वमित्यनेन 
स्वर्णरजतखर्परोपलक्षितब्रह्माण्डत्वं तदन्तर्गतभुवनादिभोग्यतां चेत्यर्थः 
|| ५८ ||

एवं हि पञ्चकस्पन्दमात्रं जगदिति स्थितम् |
चित्संविदत्र सर्वत्र विद्यते रघुनन्दन || ५९ ||

अस्त्वेवं किं ततस्तत्राह-एवं हीति | स्थितं सिद्धम् | तर्ह्यधिष्ठानचैतन्यं 
सर्वत्रास्तीति घटाद्यपि चेतनं किं न स्यात्तत्राह-चिदिति || ५९ ||

केवलं पञ्चकवशाद्देहादौ चेतनाभिधा |
जडस्पन्दाभिधा क्वापि स्थावरादौ जडाभिधा || ६० ||

पञ्चकवशाच्चैतन्याभिव्यञ्जकप्राणादिपञ्चकघटितलिङ्गदेहप्राधान्यादेव 
मनुष्यदेहादौ मुख्या चेतनाभिधा | क्वापि तिर्यक्षु लिङ्गस्थूलदेहयोः 
समप्राधान्याज्जडस्पन्दाभिधा जडचेतनाभिधा | स्थावरादौ तु 
लिङ्गस्यान्तःसंवेदनमात्रत्वेन बहिर्जनैश्चेतनत्वाविभावनाज्जडाभिधा 
प्रसिद्धेत्यर्थः || ६० ||

यथा स्तब्धः स्थितो वीचिरिव स्थलमिवास्थितः |
पञ्चकेषु तथैतच्चिल्लोलरूपा जडान्विता || ६१ ||

त्रिष्वपि चित्कथं तारतम्येन स्थितेत्यत्र दृष्टान्तमाह-यथेति | यथा दिवा विलीनो 
धृतसमुद्रः सायं शिशिरपवनसंपर्काद्वेलातटे क्रमाद्घनीभावात् स्तब्धो 
निश्चलः स्थितः सन् द्रवप्रदेशे वीचिरिव चलः | ईषद्घनप्रदेशे ईषच्चलः | 
अत्यन्तघनप्रदेशे स्थलमिवाचलश्च स्थितः तथैवैषा 
चिन्नरतिर्यकूस्थावरदेहरूपेषु पञ्चकेषु लोकरूपा ईषल्लोला अत्यन्तजाड्यान्विता च 
स्थितेत्यर्थः || ६१ ||

इतः सौम्य इतो लोलः किमब्धिरिति नो यथा |
विकल्पादौ तथैवैतत्पञ्चकं हि जडाजडम् || ६२ ||

यथा क्वचिद्घनीभावेन लोलत्वाभावेऽपि तस्य नाब्धित्वव्याघातस्तथा 
स्थावरादिभावेऽपि न चिद्रूपताक्षतिरित्याह-इति इति | नो इति काकुः | किमब्धिरिति 
व्यपदेशो न भवति किंतु भवत्येव यथा तथैवैतत्सुरनरतिर्यग्विकल्पादौ 
चैतन्यमक्षतमित्यर्थः | अथवा यं जडाजडविकल्पोऽध्यस्तपञ्चकधर्म एव न 
चिद्धर्मस्तस्यानिर्धर्मकत्वादित्याशयेनाह-पञ्चकं हीति || ६२ ||

देहादिपञ्चकं जीवः स्पन्दः शैलादिकं जडम् |
स्थावराद्यनिलस्पन्दि स्वभाववशतोऽनघ || ६३ ||

पञ्चके स्वभाववशत ईदृशा बहवो विकल्पा दृष्टा इत्याह-देहादीति | 
देहाद्याकारपरिणतं पञ्चकं प्राणधारणाधीनस्पन्दचैतन्याभ्यां 
जीवश्चेतनस्तत्प्रयोजकः स्पन्दः शैलादिकं जडमेव | स्थावरादिशरीरं तु 
बाह्यानिलाधीनस्पन्दि अन्तश्चेतनमित्यादिव्यवस्थितविकल्पाः स्वभाववशतो दृष्टा 
इत्यर्थः || ६३ ||

वाचः पर्यनुयोक्तव्याः स्वभावाद्रघुनन्दन |
शीतोष्णादि हिमाग्न्यादि वाक्चेति परिदृश्यते || ६४ ||

ननु स्वः स्वात्मको भावः स्वभावः स कथं विरुद्धविकल्पात्मकः स्यात् | विरोधो हि 
परसापेक्षः | स्वो भावस्त्वनन्यापेक्षः | यदि स्वीयो भावः स्वभावस्तथाप्यसौ 
स्वमात्रसापेक्षो न परसापेक्ष इति कथं परसापेक्षस्य विकल्पस्य स्वरूपं निमित्तं 
वा स्यादिति यदि पर्यनुयुज्यते तर्हि त्वया स्वभावं विहाय वाचः पर्यनुयोक्तव्याः | ता 
एव हि चिज्जडादिशब्दरूपाः | स्वाः पुनरुक्तायै स्वार्थं व्यावर्तयन्त्यश्चैतन्यजाड्ये 
विरुद्धे गमयतः | एवं शीतोष्णादिधर्मपरा हिमाग्न्यादिधर्मिपरा वाक्च सर्वापि 
इति एवं प्रकारैव सर्वत्र परिदृश्यत इत्यर्थः | स्वभावादिति ल्यब्लोपे कर्मणि 
पञ्चमी || ६४ ||

गृहीतवासनांशानां पुष्टाभावविकारिणाम् |
स्थितयः पञ्चकानां हि योज्याः पर्यनुयोजने || ६५ ||

अथवा वागपि न पर्यनुयोज्या तस्या वासनाकल्पितविकल्पवत्पञ्चकार्थानुवादित्वेन 
तत्पराधीनत्वात् | किंतु गृहीतवासनांशानां तत्तद्विरुद्धविकल्पभावेन 
विकारिणां लिङ्गात्मनां पञ्चकानां स्थितय एव पर्यनुयोजने योज्या इत्याह##-

वासनास्तु विपर्यस्ता इतो नेतुमितश्च ताः |
पुंसा प्राज्ञेन शक्यन्ते सुखं पर्यनुयोजितुम् || ६६ ||

अथवा न तासामप्यपराधः | पूर्वपूर्वविरुद्धविकल्पसहस्रवासनानुसारित्वात् | अतः 
प्राज्ञेन विरुद्धविकल्पनामूलमन्विष्यता पुंसा चित्तमित इतश्च 
विरुद्धविकल्पसहस्रेषु नेतुं विपर्यस्ता विक्षिप्ता वासना एव पर्यनुयोजितुं शक्यन्ते 
न स्वभावादय इत्याह-वासना इति || ६६ ||

अशुभे वा शुभे वापि तेन पर्यनुयोज्यते |
प्रबुद्धवासनं चान्यत्पञ्चकं सुप्तवासनम् || ६७ ||

पुंसामशुभे तिर्यक्स्थावरादिभावे शुभे देवादिभावे वा प्रबुद्धवासनं 
सुप्तवासनं च पञ्चकं तिष्ठति | तेन वासनैव तद्धेतुः पर्यनुयोज्यत इत्यन्वयः || 
६७ ||

यत्र पर्यनुयोगस्य फलं समनुभूयते |
तत्र तं संप्रयुञ्जीत नाकाशं मुष्टिभिः क्षिपेत् || ६८ ||

किं च वासनापर्यनुयोगस्य तत्क्षयोपाये प्रवर्तकत्वेन सफलता | 
स्वभावादिपर्यनुयोगस्य न किंचित्फलमस्तीत्याह-यत्रेति || ६८ ||

तृणाग्रनिष्ठा मेर्वाद्याः पञ्चकानां हि राशयः |
विवेकनिष्ठाः कीटाद्या एते स्थावरजंगमाः || ६९ ||

अत एव वासनाक्षये पूर्णात्मलाभान्मेर्वाद्याः स्वर्णराशयोऽपि तृणाग्रस्ये 
निष्ठेव निष्ठा तुच्छता येषां ते तृणाग्रनिष्ठाः संपद्यन्ते | विवेकनिष्ठा 
देवादिभोगशालिदेहा अपि कीटाद्या इव तुच्छतराः संपद्यन्त इत्याह-तृणाग्रेति || 
६९ ||

प्रसुप्तवासनाः केचिद्यथा स्थावरजातयः |
प्रबुद्धवासनाः केचिद्यथा नरसुरादयः || ७० ||

अत एव वासनास्वापप्रबोधतारतम्यादेव पञ्चकेषु 
स्थावरादिवैचित्र्यमित्युदाहृत्य दर्शयति-प्रसुप्तेति द्वाभ्याम् || ७० ||

सवासनाविलाः केचिद्यथैते तिर्यगादयः |
प्रक्षिप्तवासनाः केचिद्यथैते मोक्षगामिनः || ७१ ||

वासनाभिराविलेनास्वच्छेन चित्तेन सहिताः सवासनाविलाः | 
प्रक्षिप्तवासनास्त्यक्तवासनाः || ७१ ||

अथ स्वास्वेव संवित्सु मनोबुद्ध्यादिकाः कृताः |
हस्तपादादिसंयुक्तैः संज्ञाः पञ्चकराशिभिः || ७२ ||

वासनावैचित्र्यादेव देवनरादिपञ्चकराशिराकाशभूमिगमनादिविचित्रव्यवहार##-
स्वासु संवित्स्वेव नरादियोग्यव्यवहारोचिता 
मनोबुद्ध्यहंकारचित्तचक्षुःश्रोत्रप्राणरसनस्पर्शादिका अन्तर्बाह्यकरणरूपाः 
संज्ञाः संकेताः कृताः अत एव ताः प्रतिप्राणिविचित्रस्वभावा दृश्यन्त इति 
भावः || ७२ ||

तिर्यगादिभिरप्यन्यैरन्याः संज्ञाः प्रकल्पिताः |
स्थावरादिभिरप्यन्यैरन्यान्याः संविदः कृताः || ७३ ||

तिर्यग्भिः पश्वादिभिस्तु चत्वारः पादाः शृङ्गे पुच्छं चेति | पक्षिभिस्तु चञ्चुः 
पक्षौ पुच्छं पादौ चेति | सर्पैस्तु फणा भोगः पुच्छमिति | 
कृमिकीटैर्दंशमशकादिभिश्च स्वस्ववासनानुरूपव्यवहारयोग्या 
अवयवादिसंकेताः कल्पिता इत्यर्थः || ७३ ||

इति साधो स्फुरन्तीमे चित्राः पञ्चकराशयः |
रूपैराद्यन्तमध्येषु चलाचलजडाजडैः || ७४ ||

आद्यन्तमध्येषु चलैर्विकारिभिर्जडैश्च | अधिष्ठानसद्रूपेण तु अचलैरजडैश्च || ७४ 
||

एषामेकोऽभिसंकल्पः परमाणुर्महीपते |
बीजमाकाशवृक्षाणां सर्गाणां तेष्विमानि तु || ७५ ||

एवं पञ्चकाख्यलिङ्गभेदाननन्तानुपवर्ण्य तेष्वेकतमस्य 
कस्यचित्कर्मोपासनसमुच्चयानुष्ठानफलसमष्ट्यहंभावं प्राप्तस्य 
कश्चिदेकः संकल्पपरमाणुरस्य संसारनभोवृक्षस्य बीजमित्याह-एषामिति | 
समष्टिगोचरत्वादभिव्याप्तः संकल्पोऽभिसंकल्पस्तल्लक्षणः परमाणुः 
सर्गरूपाणामाकाशवृक्षाणां बीजं तेषु च सर्गाकाशवृक्षेषु इमानि 
पञ्चकानीत्यहो मायेत्यर्थः || ७५ ||

इन्द्रियाणि च पुष्पादि विष्यामोदवर्ति हि |
इच्छाभ्रमर्यो राजन्त्यो मञ्जर्यश्चञ्चलक्रियाः || ७६ ||

सर्गाणामाकाशवृक्षत्वं यदुक्तं तत्पुष्पतदामोदादिकल्पनयोपपादयति##-
विषयलक्षणेष्वामोदेषु वर्तनशीलं तत् प्रधानमिति यावत् | चञ्चलानां 
कर्मेन्द्रियाणां क्रियाः || ७६ ||

लोकान्तराणि स्वच्छानि गुल्मा मूलं समेरवः |
पल्लवा नीलजलदा लता लोला दिशो दश || ७७ ||

स्वच्छानि स्वर्गादिलोकान्तराणि गुल्मा विटपाः | समेरवो मेरुसहिताः सर्वे पर्वता 
मूलम् || ७७ ||

वर्तमानानि भूतानि भविष्यन्ति च यानि तत् |
जयन्ति तान्यसंख्यानि फलानि रघुनन्दन || ७८ ||

भूतानि चतुर्विधशरीराणि | तत्तस्य वृक्षस्य || ७८ ||

पञ्चबीजास्त एते हि राम पञ्चकपादपाः |
स्वयंन् स्वभावाज्जायन्ते स्वयंन् नश्यन्ति कालतः || ७९ ||

स्वभावात्स्वविवेकशून्यादात्मनः || ७९ ||

स्वयंन् नानात्वमायान्ति चिरं जाड्यात्स्फुरन्ति च |
स्वविविक्ताः शमं यान्ति तरङ्गा इव वारिधौ || ८० ||

स्वस्माद्विविक्ता विवेकदृष्ट्या दृष्टाः || ८० ||

इतो यान्ति समुत्सेधमितो यान्ति शमं स्वयम् |
एते जाड्यविवेकाभ्यां तरङ्गा इव तोयधौ || ८१ ||

श्लोकद्वयोक्तमेव संगृह्याह-इत इति | इतः पराग्दृष्टेः | इतः प्रत्यग्दृष्टेः 
|| ८१ ||

ये विवेकवशमालयं गता राम पञ्चकविलासराशयः |
तेन भूय इह यान्ति संस्थितिं प्रभ्रमन्ति जगतीतरे मुहुः || ८२ ||

हे राम ये पञ्चकविलासराशयः आलयं निर्वासननाशपर्यन्तं विवेकवशं 
गतास्ते इह संसारे भूयो जन्ममरणदेहधारणादिसंस्थितिं न यान्ति | इतरे तु जगति 
यथापूर्वं प्रभ्रमन्त्येवेत्यर्थः || ८२ ||

इत्यार्षे श्रीवासिष्ठमहारामायणे वाल्मीकीये दे० मोक्षोपायेषु निर्वाणप्रकरणे पू० 
चू० पञ्चकविलासो नामाशीतितमः सर्गः || ८० ||

इति श्रीवासिष्ठमहारामायणतात्पर्यप्रकाशे निर्वाणप्रकरणे पूर्वार्धे 
पञ्चकविलासो नामाशीतितमः सर्गः || ८० ||

एकाशीतितमः सर्गः ८१

श्रीवसिष्ठ उवाच |

एतत्पञ्चकबीजं तु कुण्डलिन्यां तदन्तरे |
प्राणमारुतरूपेण तस्यां स्फुरति सर्वदा || १ ||

कुण्डलिन्याः प्रसङ्गेन रोगोद्भवशमक्रमाः |
सिद्धिसिद्धेक्षणोपायाद्यशेषमिह वर्ण्यते || 

यदा प्राणानिलो याति हृदि कुण्डलिनीपदम् | तदा 
संविदुदेत्यन्तर्भूततन्मात्रबीजभूः इति बुद्धिशक्तिजवप्रदत्वोपपादने 
भूततन्मात्रबीजभूरित्यंशस्य स्फुटीकरणाय कृतं 
स्थूलसूक्ष्मपञ्चकविचारं संगमयन् खेचरादिसिद्धिबीजप्राणाभ्यासोपयुक्तं 
प्रस्तुतकुण्डलिन्यां प्राणाद्युद्भवप्रकारं प्रदर्शयति-एतदिति | तस्य 
स्थूलदेहात्मकस्य पञ्चकस्यान्तरे मूलाधारे तस्यां प्राग्वर्णितायां 
कुण्डलिन्यामेतस्य लिङ्गात्मकपञ्चकस्य बीजमुपादानं भूतसूक्ष्मं प्रथमं 
प्राणपञ्चकरूपेण स्फुरतीत्यर्थः || १ ||

सान्तःकुण्डलिनीस्पन्दस्पर्शसंवित्कलामला |
कलोक्ता कलनेनाशु कथिता चेतनेन चित् || २ ||

सा प्राणरूपेणान्तःस्फुरिता कुण्डलिनी मारुतधर्मेण स्वधर्मेण च स्पन्दः 
स्पर्शः संविदिति त्रिरूपकल्पना भूत्वा कला चिज्जीवो मनःसंकल्पो बुद्धिरहंकारः 
पुर्यष्टकं लिङ्गमित्यादिनामानि कलनादिव्यापारोपाधिभिर्लभत इत्याह-सान्तरिति 
त्रिभिः || २ ||

जीवनाज्जीवतां याता मननाच्च मनःस्थिता |
संकल्पाच्चैव संकल्पा बोधाद्बुद्धिरिति स्मृता || ३ ||

अहंकारात्मतां याता सैषा पुर्यष्टकाभिधा |
स्थिता कुण्डलिनी देहे जीवशक्तिरनुत्तमा || ४ ||

अपानतामुपागत्य सततं प्रवहत्यधः |
समाना नाभिमध्यस्था उदानाख्योपरि स्थिता || ५ ||

तत्र स्पन्दशक्तेः प्रधानवृत्तितत्स्थानत्रैविध्यंन् दर्शयति-अपानतामिति || ५ ||

अधस्त्वपानरूपैव मध्ये सौम्यैव सर्वदा |
पुष्टाप्युदानरूपैव पुंसः स्वस्थैव तिष्ठति || ६ ||

वृत्तिभेदप्रयोजनान्याह-अध इति | अपानगमनाद्येव प्रयोजनमित्यर्थः | 
अपानोदानाभ्यामाकृष्यमाणापि स्वयंन् सौम्या निश्चलैव | तदवष्टब्धत्वादेव 
पुष्टा बलवत्यप्यूर्ध्ववृत्तिरुदानरूपैव सती स्वस्थैव तिष्ठति न लिङ्गं 
बहिरुत्क्रामयतीत्यर्थः || ६ ||

सर्वयत्नमधो याति यदि यत्नान्न धार्यते |
तत्पुमान्मृतिमायाति तया निर्गतया बलात् || ७ ||

एवमधोवृत्तेरपि सा विष्टम्भिकेत्याह-सर्वप्रयत्नमिति | यदि सामान्यवृत्त्या 
न धार्यते तर्हि सा जीवसंविदपानवृत्त्या सर्वयत्नं यथा स्यात्तथा 
आकृष्यमाणा अधोमार्गेण बहिर्याति | किं ततस्तदाह-तदिति || ७ ||

समस्तैवोर्ध्वमायाति यदि युक्त्या न धार्यते |
तत्पुमान्मृतिमायाति तया निर्गतया बलात् || ८ ||

प्रागुक्तं स्पष्टमाह-समस्तैवेति || ८ ||

सर्वथात्मनि तिष्ठेच्चेत्त्यक्त्वोर्ध्वाधोगमागमौ |
तज्जन्तोर्हीयते व्याधिरन्तर्मारुतरोधतः || ९ ||

अत एव प्राणापानगतिनिरोधाभ्यासेन सर्वाङ्गे समानवृत्त्येतरवृत्तिजये 
सर्वव्याधिक्षयमृत्युजयसिद्धिरित्याह-सर्वथेति | आत्मनि देहे || ९ ||

सामान्यनाडीवैधुर्यात्सामान्यव्याधिसंभवः |
प्रधाननाडीवैधुर्यात्प्रधानव्याधिसंभवः || १० ||

एकशतं प्रधाननाड्यस्तच्छाखास्तु सामान्यनाड्यस्तास्वन्नरसप्रापिकायाः 
समानवृत्तेर्यत्रैव 
कफपित्ताद्युपचयाद्वैदुर्यमव्यापारस्तत्रैवेतरवायुभिर्वैषम्येणान्नरसाकर्षण्
आदल्परोगाणां महारोगाणां च संभव इत्याह-सामान्येति || १० ||

श्रीराम उवाच |

किंविनाशाः किमुत्पादाः शरीरेऽस्मिन्मुनीश्वर |
आधयो व्याधयश्चैव यथावत्कथयाशु मे || ११ ||

कस्माद्विनाशो येषां ते किंविनाशाः | एवं किमुत्पादाः || ११ ||

श्रीवसिष्ठ उवाच |

आधयो व्याधयश्चैव द्वयं दुःखस्य कारणम् |
तन्निवृत्तिः सुखं विद्यात्तत्क्षयो मोक्ष उच्यते || १२ ||

तेषां निवृत्तिरौषधानुनयैस्तात्कालिकोपशमः | सुखरूपस्यात्मनः 
परिशेषात्सुखम् | तेषां मूलतो ज्ञानेन नाशो मोक्ष इत्यर्थः || १२ ||

मिथः कदाचिज्जायेते कदाचित्सममेव च |
पर्यायेण कदाचिच्च आधिव्याधी शरीरके || १३ ||

मिथः अन्योन्यनिमित्तकत्वात्क्रमसंलग्ने | कदाचिद्युगपदुत्पन्नाद्बाह्यनिमित्तात्समं 
युगपत् | कदाचित्सुखान्तरिते पर्यायेण || १३ ||

देहदुःखं विदुर्व्याधिमाध्याख्यं वासनामयम् |
मौर्ख्यमूले हि ते विद्यात्तत्त्वज्ञाने परिक्षयः || १४ ||

मौर्ख्यमज्ञानं तन्मूले || १४ ||

अतत्त्वज्ञानवशतः स्वेन्द्रियाक्रमणं विना |
हृदि तानवमुत्सृज्य रागद्वेषेष्वनारतम् || १५ ||

तत्र आध्युद्भवनिमित्तान्याह-अतत्त्वज्ञानेति | आक्रमणं निग्रहस्तं विना | 
तदभावादित्यर्थः | हृदि चित्ते तानवं स्तिमितवायुप्रायां स्वास्थ्यहेतुं 
सूक्ष्मतामुत्सृज्य रागद्वेषेषु प्रसक्तेरिति शेषः || १५ ||

इदं प्राप्तमिदं नेति जाड्याद्वा घनमोहदाः |
आधयः संप्रवर्तन्ते वर्षासु मिहिका इव || १६ ||

इदं प्राप्तमिदं न प्राप्तमिति चिन्ताया इति शेषः | भयशोकनिमित्तप्राप्तौ 
तत्प्रतीकारोपायापरिज्ञानलक्षणं घनं मोहं ददतीति घनमोहदाः || १६ ||

भृशं स्फुरन्तीष्विच्छासु मौर्ख्ये चेतस्यनिर्जिते |
दुरन्नाभ्यवहारेण दुर्देशाक्रमणेन च || १७ ||

इदानीं शारीरव्याध्युद्भवहेतूनाह-भृशमित्यादिना | इच्छामौर्ख्ये आन्तरे 
तद्धेतू | दुरन्नादयस्तु बाह्याः | दुर्देशाः श्मशानादयः || १७ ||

दुष्कालव्यवहारेण दुष्क्रियास्फुरणेन च |
दुर्जनासङ्गदोषेण दुर्भाबोद्भावनेन च || १८ ||

दुष्टेषु निशीथप्रदोषादिकालेष्वशनव्यवायादिव्यवहारेण | दुर्भावा 
विषसर्पव्याघ्रतस्करादिशङ्कास्तेषां मनस्युद्भावनेन || १८ ||

क्षीणत्वाद्वा प्रपूर्णत्वान्नाडीनां रन्ध्रसंततौ |
प्राणे विधुरतां याते काये तु विकलीकृते || १९ ||

नाडीनामन्नरसाप्रवेशेन क्षीणत्वाद्द्विगुणरसवातादिप्रवेशेन प्रपूर्णत्वाद्वा 
विधुरतां कफपित्तादिप्रकोपेन व्याकुलताम् | आघातादिना विकलीकृते || १९ ||

दौःस्थित्यकारणं दोषाद्व्याधिर्देहे प्रवर्तते |
नद्याः प्रावृण्निदाघाभ्यामिवाकारविपर्ययः || २० ||

दौःस्थित्यमस्वास्थ्यं तत्कारणं व्याधिः स देहस्याकारविपर्ययः || २० ||

प्राक्तनी चैहिकी वापि शुभा वाप्यशुभा मतिः |
यैवाधिका सैव तथा तस्मिन्योजयति क्रमे || २१ ||

सा चाधिव्याधिसामग्री प्राक्तनैहिककर्मानुसारेण मिलतीत्याह-प्राक्तनीति || २१ ||

आधयो व्याधयश्चैवं जायन्ते भूतपञ्चके |
कथं शृणु विनश्यन्ति राघवाणां कुलोद्वह || २२ ||

द्विविधो व्याधिरस्तीह सामान्यः सार एव च |
व्यवहारस्तु सामान्यः सारो जन्ममयः स्मृतः || २३ ||

सामान्यः पेलवः सारो दृढतरश्च | व्यवह्रियत इति व्यवहारः 
क्षुत्तृषास्त्रीपुत्रलालसादिस्तत्संभवश्च | जन्ममयो जन्मादिविक्रियामूलम् || २३ ||

प्राप्तेनाभिमतेनैव नश्यन्ति व्यावहारिकाः |
आधिक्षयेणाधिभवाः क्षीयन्ते व्याधयोऽप्यलम् || २४ ||

अभिमतेनान्नपानस्त्रीपुत्रादिना || २४ ||

आत्मज्ञानं विना सारो नाधिर्नश्यति राघव | 
भूयो रज्ज्ववबोधेन रज्जुसर्पो हि नश्यति || २५ ||

आधिर्व्याधिः भूयो भूयसा लोकपरिशीलनाद्रज्जुतत्त्वप्रत्ययपर्यन्तेनावबोधेन || २५ 
||

आधिव्याधिविलासानां राम साराधिसंक्षयः |
सर्वेषां मूलहा प्रावृण्नदीव तटवीरुधाम् || २६ ||

प्रावृण्नदी सर्वेषां तटवीरुधामिव सर्वेषामाधिव्याधिविलासानां 
सारव्याधिसंक्षयो मूलहा मूलोच्छेदीत्यन्वयः || २६ ||

अनाधिजा व्याधयस्तु द्रव्यमन्त्रशुभक्रमैः |
चिकित्सकादिशास्त्रोक्तैर्नश्यन्त्यन्यैरिहाथवा || २७ ||

सामान्यव्याधिष्वनाधिजव्याधयः सुचिकित्स्या इत्याशयेनाह-अनाधिजा इति | 
अन्यैर्वृद्धपरम्परोपदिष्टैश्चिकित्सनैः || २७ ||

स्नानमन्त्रौषधोपाया वक्तुश्चाधिगतानि च |
त्वया चिकित्साशास्त्राणि किमन्यदुपदिश्यते || २८ ||

लोलार्कादितीर्थेषु स्नानम् | मन्त्रा औषधानीत्याद्युपायाः | वक्तुश्च 
वृद्धजनादधिगतान्यौषधानि चिकित्साशास्त्राणि च त्वया ज्ञायन्त एवेति शेषः || २८ 
||

श्रीराम उवाच |

आधेः कथं भवेद्याधिः कथं च स विनश्यति |
द्रव्यादितरया युक्त्या मन्त्रपुष्यादिरूपया || २९ ||

आधिभ्यो व्याधिजन्मप्रकारं तच्चिकित्सोपायं च रामः पृच्छति-आधेरिति | 
द्रव्यादौषधादितरया मन्त्रपुण्यादिरूपयेति स्वसंभावनयोक्तिः || २९ ||

श्रीवसिष्ठ उवाच |

चित्ते विधुरिते देहः संक्षोभमनुयात्यलम् |
तथाहि रुषितो जन्तुरग्रमेव न पश्यति || ३० ||

तत्र प्रथमं तदुद्भवप्रकारमाह-चित्ते इत्यादिना | विधुरिते आधिभिः क्षुब्धे | 
उक्तमर्थं दृष्टान्तेनोपपादयति-तथाहीति सार्धेन | अग्रं पुरोमार्गम् || ३० ||

अनवेक्ष्य पुरो मार्गममार्गमनुधावति |
प्रकृतं मार्गमुत्सृज्य शरार्तो हरिणो यथा || ३१ ||

संक्षोभात्साम्यमुत्सृज्य वहन्ति प्राणवायवः |
देहे गजप्रविष्टेन पयांसीव सरित्तटे || ३२ ||

दार्ष्टान्तिकेऽपि तथैव आधिकृतात्संक्षोभात्प्राणवायवः साम्यमुत्सृज्यामार्गेण 
वहन्ति | यथा गजस्य प्रविष्टेन प्रवेशेन क्षुब्धानि पयांसि सरितस्तटे अमार्गे वहन्ति 
तद्वत् || ३२ ||

असमं वहति प्राणे नाड्यो यान्ति विसंस्थितिम् |
असम्यक्संस्थिते बूपे यथा वर्णाश्रमक्रमाः || ३३ ||

असमं विषमम् | विसंस्थितिं कफपित्तादिपूर्णताप्रयुक्तविषमसंस्थानताम् || ३३ ||

काश्चिन्नाड्यः प्रपूर्णत्वं यान्तिं काश्चिच्च रिक्तताम् |
प्राणाऽऽविधुरिते देहे सर्वतः सरितो यथा || ३४ ||

तदेवाह-काश्चिदिति | प्राणैराविधुरिते सर्वतो विह्वलीकृते देहे | सरितो नाड्यः 
स्रोतांसिव || ३४ ||

कुजीर्णत्वमजीर्णत्वमतिजीर्णत्वमेव वा |
दोषायैव प्रयात्यन्नं प्राणसंचारदुष्क्रमात् || ३५ ||

यथा काष्ठानि नयति प्राचीदेशं सरिद्रयः |
तथान्नानि नयत्यन्तः प्राणवातः स्वमाश्रयम् || ३६ ||

समानाख्यः प्राणवातः स्वमाश्रयं सर्वं शरीरं भुक्तान्यन्नानि रसीकृत्य 
नयति | मध्ये तु समान एष ह्येतद्धुतमन्नं समं नयतीति श्रुतेरिति भावः || ३६ ||

यान्यन्नानि निरोधेन तिष्ठन्त्यन्तःशरीरके |
तान्येव व्याधितां यान्ति परिणामस्वभावतः || ३७ ||

धातुवैषम्यपरिणामस्वभावतः || ३७ ||

एवमाधेर्भवेद्व्याधिस्तस्याभावाच्च नश्यति |
यथा मन्त्रैर्विनश्यन्ति व्याधयस्तत्क्रमं शृणु || ३८ ||

उपसंहरति-एवमिति | अभावान्नाशात् || ३८ ||

यथा विरेकं कुर्वन्ति हरीतक्यः स्वभावतः |
भावनावशतः कार्यं तथा यरलवादयः || ३९ ||

हरीतक्याः फलानि हरीतक्यः | फले लुकि हरीतक्यादिषु व्यक्तिः इति नियमान्न वचने 
युक्तवद्भावः | तथा यरलवादयो वायुवह्निभूजलादिबीजात्मका मन्त्रवर्णा 
मान्त्रिकभावनावशतो नाडीषु 
व्याध्याकारपरिणतान्नरसानाभुत्सारणपाचनादिकार्यं कुर्वन्तीत्यर्थः || ३९ ||

शुद्धया पुण्यया साधो क्रियया साधुसेवया |
मनः प्रयाति नैर्मल्यं निकषेणेव काञ्चनम् || ४० ||

आध्युपशमोपायानाह-शुद्धयेत्यादिना || ४० ||

आनन्दो वर्धते देहे शुद्धे चेतसि राघव |
पूर्णेन्दावुदिते ह्यत्र नैर्मल्यं भुवने यथा || ४१ ||

सत्त्वशुद्ध्या वहन्त्येते क्रमेण प्राणवायवः |
जरयन्ति तथान्नानि व्याधिस्तेन विनश्यति || ४२ ||

आधिव्याध्योरिति प्रोक्तौ नाशोत्पत्तिक्रमौ त्वयि |
कुण्डलिन्याः कथायोगादधुना प्रकृतं शृणु || ४३ ||

प्रासङ्गिकप्रश्नोत्तरमुपसंहृत्य प्रकृतं सिद्धिहेतुनिरूपणं प्रस्तौति##-

पुर्यष्टकपराख्यस्य जीवस्य प्राणनामिकाम् |
विद्धि कुण्डलिनीमन्तरामोदस्येव मञ्जरीम् || ४४ ||

पुर्यष्टकाख्यस्य लिङ्गात्मनो जीवस्याधारभूताम् || ४४ ||

तां यदा पूरकाभ्यासादापूर्य स्थीयते समम् |
तदैति मैरवं स्थैर्यं कायस्यापीनता तथा || ४५ ||

आपूर्य कूर्मनाड्यां प्राणमवष्टभ्येत्यर्थः | तथा च पतञ्जलेः सूत्रम् 
कूर्मनाड्यां स्थैर्यम् इति | कण्ठकूपादध उरसि कूर्माकारा नाडी तस्यां 
कृतसंयमः स्थैर्यं लभते यथा सर्पो गोधा वेति तद्भाष्यम् | कायस्यापीनता 
गरिमाख्या सिद्धिरपि तथा तादृशी भैरवी सिद्ध्यतीत्यर्थः || ४५ ||

यदा पूरकपूर्णान्तरायतप्राणमारुतम् |
नीयते संविदेवोर्ध्वं सोढुं घर्मक्लमं श्रमम् || ४६ ||

केन तर्ह्यूर्ध्वं नभोगतिसिद्धिस्तदाह-यदेत्यादिना | यदा पूरकेण पूर्णे 
देहान्तरायतो मूलाधारादारभ्य ब्रह्मरन्ध्रपर्यन्तं 
दीर्घीकृत्योर्ध्वमाकृष्टः प्राणमारुतो यस्मिन्कर्मणि तद्यथा स्यात्तथा संवित् 
कुण्डलिनी प्राणनिरोधोद्भूतमूष्माणं तत्प्रयुक्तं शारीरं क्लमं मानसं 
श्रमं चाभ्यासपाटवेनामृताप्लावनेन च सोढुं सह्यं कर्तुमूर्ध्वं नीयते || 
४६ ||

सर्पीव त्वरितैवोर्ध्वं याति दण्डोपमां गता |
नाडीः सर्वाः समादाय देहबद्धा लतोपमाः || ४७ ||

नीयमाना च सा आकर्षणाद्दण्डोपमां दीर्घतां गता सती सर्पीव 
त्वरितैवोर्ध्वमभ्यासपाटवाद्याति | कथं याति तदाह-नाडीरिति || ४७ ||

तदा समस्तमेवेदमुत्प्लावयति देहकम् |
नीरन्ध्रं पवनापूर्णं भस्त्रेवाम्बु ततान्तरम् || ४८ ||

तदा नाडीद्वारा नीरन्ध्रं निरवकाशं यथा स्यात्तथा पवनेनापूर्णं 
लघुत्वमापन्नं समस्तमापादमस्तकमिदं देहकं 
कूपादूर्ध्वमाकृष्यमाणा चर्मभस्त्रा ततं व्याप्तमान्तरमन्तःप्रदेशो येन 
तथाविधमम्ब्विव उत् ऊर्ध्वं प्लावयति उड्डीनं करोति 
तदेवास्याकाशगमनमित्यर्थः || ४८ ||

इत्यभ्यासविलासेन योगेन व्योमगामिना |
योगिनः प्राप्नुवन्त्युच्चैर्दीना इन्द्रदशामिव || ४९ ||

इति एवंविधेनाभ्यासविलासेन योगेन कायाकाशसंबन्धसंयमलक्षणेन | तथा च 
भगवतः पतञ्जलेः सूत्रम् कायाकाशयोः 
संबन्धसंयमाल्लघुतूलसमापत्तेश्चाकाशगमनम् इति तद्भाष्यं च यत्र 
कायस्तत्राकाशं कायस्य तेन संबन्धः प्राप्तिस्तत्र कृतसंयमो योगी जित्वा 
तत्संबन्धं लघुतूलादिषु आपरमाणुभ्यः समापत्तिं लब्ध्वा जितसंबन्धो 
लघुर्लघुत्वाच्च जले पदाभ्यां विहरति ततस्तूर्णनाभितन्तुमात्रे विहृत्य रश्मिषु 
विहरति ततो यथेष्टमाकाशगतिरस्य भवति इति || ४९ ||

ब्रह्मनाडीप्रवाहेण शक्तिः कुण्डलिनी यदा |
बहिरूर्ध्वं कपाटस्य द्वादशाङ्गुलमूर्धनि || ५० ||

इदानीं सिद्धदर्शनोपायमाह-ब्रह्मनाडीत्यादिना | यदा रेचकेन 
प्रयोगेणोर्ध्वमाकृष्टा कुण्डलिनी शक्तिर्ब्रह्मनाडी सुषुम्ना तदन्तः 
प्राणप्रवाहेण शीर्षकपालद्वयसंधिलक्षणस्य कपाटस्य 
बहिर्द्वादशाङ्गुलमिते मूर्धनि षोडशान्ताख्ये स्थाने मुहूर्तमात्रं स्थितिमाप्नोति 
तदा व्योमगानां सिद्धानां दर्शनं भवतीति परेणान्वयः | तथा च भगवतः 
पतञ्जलेः सूत्रम् मूर्धज्योतिषिसिद्धदर्शनम् इति | तद्भाष्यं च शिरःकपाले 
अन्तश्छिद्रं प्रभास्वरत्वाज्ज्योतिस्तत्र संयमात्सिद्धानां 
द्यावापृथिव्योरन्तरालचारिणां दर्शनमिति || ५० ||

रेचकेन प्रयोगेण नाड्यन्तरनिरोधिना |
मुहूर्तं स्थितिमाप्नोति तदा व्योमगदर्शनम् || ५१ ||

श्रीराम उवाच |

दर्शनं कीदृशं ब्रह्मन्नयनांशुगणं विना |
अदिव्यानामिन्द्रियाणां तत्त्वमेवं कथं भवेत् || ५२ ||

आदिव्यानामिन्द्रियाणामिति भावलक्षणे षष्ठी चानादरे इति षष्ठ्यौ | 
यदास्मदादीनामिन्द्रियाणामदिव्यानां सतां सत्यपि तत्संनिकर्षे सिद्धानां तत्त्वं 
तद्गोचरत्वं दुर्लभं तदा नयनांशुगणं चाक्षुषप्रभासंनिकर्षं विना 
षोडशान्ते प्राणधारणमात्रेण सिद्धानां दर्शनं कथं भवेत्तच्च 
कीदृशमित्यर्थः || ५२ ||

श्रीवसिष्ठ उवाच |

न केचन महाबाहो भूचरेण नभस्वतः |
अदिव्येनाश्रिता ज्ञानैर्दृश्यन्ते पुरुषेन्द्रियैः || ५३ ||

तत्र कथं भवेदित्यंशमिष्टापत्त्या वसिष्ठः परिहरति-न केचनेति | नभस्वतो 
नभस्वन्तो वायुभूताः | सिद्धा आश्रिता ज्ञानैर्मलिनैः 
पुरुषेन्द्रियैरदिव्येनोपायान्तरेण वा न दृश्यन्त इति सत्यमेव त्वयोक्तमित्यर्थः || ५३ 
||

विज्ञानाद्दूरसंस्थेन बुद्धिनेत्रेण राघव |
दृश्यन्ते व्योमगाः सिद्धाः स्वप्नवत्स्वार्थदा अपि || ५४ ||

केन तर्हि दृश्यन्ते तदाह-विज्ञानादिति | 
विज्ञानाद्योगाभ्याससंस्कृतमनसः || ५४ ||

स्वप्नावलोकनं यद्वत्तद्वत्सिद्धावलोकनम् |
केवलोऽथ विशेषोऽयं सिद्धप्राप्तौ स्थिरार्थता || ५५ ||

कीदृशमिति प्रश्नांशस्योत्तरमाह-स्वप्नावलोकनमिति | स्थिरार्थता 
संवादवरदानफलावाप्त्यादिव्यवहारक्षमार्थता स्वप्नापेक्षया विशेष इत्यर्थः 
|| ५५ ||

मुखाद्बहिर्द्वादशान्ते रेचकाभ्यासयुक्तितः |
प्राणे चिरं स्थितिं नीते प्रविशत्यपरां पुरीम् || ५६ ||

इदानीं परकायप्रवेशो येनोपायेन सिद्ध्यति तमाह-मुखादिति | द्वादशान्ते 
द्वादशाङ्गुलिपरिमितप्रान्ते || ५६ ||

श्रीराम उवाच |

वद स्वभावस्य कथं ब्रह्मन्नचलसंस्थितिः |
वक्तारः सानुकम्पा हि दुष्प्रश्नेऽपि न खेदिनः || ५७ ||

विशेषोऽयं सिद्धप्राप्तौ स्थिरार्थता इति यदुक्तं तत्र स्वभाव एव हेतुर्वाच्यः 
सर्वस्य जगतो मायामयत्वादनियतस्थितित्वं प्राग्बहुशस्त्वयैव घटस्य पटता 
दृष्टा इत्यादिना व्युत्पादितं तत्र स्वभावस्यैकस्य नियतस्थितिः कथमिति रामः 
पृच्छति-वदेति || ५७ ||

श्रीवसिष्ठ उवाच |

शक्तिर्या तु स्वभावाख्या यथा स्फुरति चात्मनः |
सर्गादिषु तथैवासौ स्थितिं यातीति निश्चयः || ५८ ||

सत्यसंकल्पस्येश्वरस्य सर्गादिकालसंकल्पप्रयुक्ता वस्तुस्वभावनियतिरपि 
यावत्सर्गकालमेव न प्रलये सास्तीति न सर्वनियतिभङ्गवादविरोध इत्याशयेन 
प्रागुक्तमेव स्मारयन् वसिष्ठस्तदुत्तरमाह-शक्तिरिति || ५८ ||

अवस्तुत्वादविद्याया वस्तुशक्तिरपि क्वचित् |
भिद्यते दृश्यते ह्यङ्ग वसन्ते शारदं फलम् || ५९ ||

कालभेदेनेव देशभेदेनापि वस्तुशक्तेरनियतता दृष्टेत्याह-अवस्तुत्वादिति | 
क्वचित्कामरूपदेशादौ शारदं व्रीह्यादिफलम् || ५९ ||

सर्वमेवमिदं ब्रह्म नानाऽनानातया स्थितम् |
जृम्भते व्यवहारार्थं केवलं कथितस्थिति || ६० ||

नानाऽनानातया अनियतस्वभावतया स्थितं सर्वमेवेदं ब्रह्म | ब्रह्म 
स्वभावेनैव नियतैकरूपं नान्येनेत्यर्थः | कथं तर्हि 
वेह्नेरूर्ध्वज्वलनादिनियतिस्तत्राह-जृम्भते इति | 
प्राणिकर्मतत्फलोपभोगव्यवहारार्थमज्ञातं ब्रह्मैव कंचित्कालं तथा तथा 
नियतस्थिति भूत्वा जृम्भत इत्यर्थः || ६० ||

श्रीराम उवाच |

सूक्ष्मच्छिद्रादिगत्यर्थं पूरणार्थं च खस्य वा |
अणुतां स्थूलतां वापि कायोऽयं नीयते कथम् || ६१ ||

इदानीमणिमाख्या महिमाख्या च सिद्धिः केनोपायेन सिद्ध्यतीति रामः पृच्छति##-

श्रीवसिष्ठ उवाच |

काष्ठक्रकचयोः श्लेषाद्यथा छेदः प्रवर्तते |
द्वयोः संघर्षणादग्निः स्वभावाज्जायते तथा || ६२ ||

अस्य प्रश्नस्योत्तरमुत्तरसर्गे विस्तराद्वर्णयिष्यंस्तदुपोद्घाततया देहे 
अग्नीषोमव्याप्तिं निरूपयिष्यन् प्राणापानयोः संघर्षादन्तराले जाठराग्निनिष्पत्तौ 
दृष्टान्तमाह-काष्ठेति | छेदो द्वैधीभावः | द्वयोः प्राणापानयोः | 
अग्निर्जाठरः || ६२ ||

मांसं कुयन्त्रजठरे स्थितं श्लिष्टमुखं मिथः |
ऊर्ध्वाधःसंमिलत्स्थूलद्व्यम्भःस्थैरिव वैतसम् || ६३ ||

प्राणापानयोः संघर्षणोपपत्तये अन्योन्याकर्षकत्वे कारणमाह##-
नाभेरूर्ध्वमधश्च संमिलत् अत एव मिथः 
श्लिष्टमुखमामाशयपक्वाशयभस्त्राद्वयरूपं स्थूलं मांसं 
दिविस्थैरूर्ध्वमाकाशसंस्थैरम्भःस्थैरधो जले निमग्नैश्च भागैः 
परस्परश्लिष्टैरुपलक्षितमधोऽम्भसा ऊर्ध्वं वायुना च विरुद्धदेशयोः 
कृष्यमाणं वैतसं कुञ्जमिव कम्पमानं स्थितं वर्तत इत्यर्थः || ६३ ||

तस्य कुण्डलिनी लक्ष्मीर्निलीनान्तर्निजास्पदे |
पद्मरागसमुद्गस्य कोशे मुक्तावली यथा || ६४ ||

अस्तु तत्किं ततस्तत्राह-तस्येति | तस्य मांसस्याधस्तनभस्त्राभागस्य 
मूलभागरूपे निजे आस्पदे मूलाधारे प्रागुक्ता कुण्डलिनी सर्वस्य 
कार्यकारणसंघातस्य प्राणप्रदत्वाल्लक्ष्मीः || ६४ ||

आवर्तफलमालेव नित्यं सलसलायते |
दण्डाहतेव भुजगी समुन्नतिविवर्तिनी || ६५ ||

जपकाले आवर्त्यमाना रुद्राक्षादिफलमालेव नित्यमभीक्ष्णं 
प्राणापानोद्गिरणनिगिरणाभ्यां सलसलायते कम्पेनाव्यक्तरवं जनयति | 
अव्यक्तानुकरणाड्डाचि बहुलग्रहणात् करोत्यर्थे क्यङ् | समुन्नतिरूर्ध्वमुखता 
तया विवर्तिनी परिवर्तनशीला || ६५ ||

द्यावापृथिव्योर्मध्यस्था क्रियेव स्पन्दधर्मिणी |
संविन्मधुविबोधार्को हृत्पद्मपुटषट्पदी || ६६ ||

द्यावापृथिव्योर्मध्ये प्राणिनामूर्ध्वाधोगतिहेतुर्विहितनिषिद्धक्रियेव 
प्राणापानयोरूर्ध्वाधोगतिहेतुत्वात्स्पन्दधर्मिणी | चाक्षुषादिभविल्लक्षणानां 
मधूनां रूपादिविषयास्वादानां विबोधे अर्क इव स्थिता || ६६ ||

तत्सर्वं शक्तिपद्मादि बाह्येनाभ्यन्तरैस्तया |
हृदि व्याधूयते वातैः पत्रवृन्दमिवाभितः || ६७ ||

शक्तयो ज्ञानकर्मेन्द्रियादिशक्तयः | प्रागुक्तं हृत्पद्ममादिपदान्नाडीजालं च 
हृदि आभ्यन्तरैर्वातैस्तया व्याधूयते कम्प्यते | यथा बाह्येन वातेन 
तरुपत्रवृन्दं व्याधूयते तद्वदित्यर्थः || ६७ ||

यद्वद्व्योम स्फुरत्यङ्ग स्वभावात्तत्र वायवः |
बलवन्मृदु यत्किंचिद्भृशं कवलयन्ति तत् || ६८ ||

बाह्यं व्योम यद्वद्विशालं स्फुरति तत्र च स्वभावादेव वायवो 
बलवत्काष्ठपाषाणादिमृदपर्णतृणादि च कवलयन्तीव कालेन जरयन्ति 
तद्वदन्तर्व्योम्न्यपि प्राणवायवो भुक्तमन्नादि जरयन्तीत्यर्थः || ६८ ||

वातैराहन्यमानं तत्पद्मादि तरलायते |
हृद्यन्यान्यैति कार्येण पल्लवादि यथा तरोः || ६९ ||

जरणप्रकारमेवाह-वातैरिति | तत्प्रागुक्तं हृत्पद्मनाडीभस्त्रादि 
प्राणवातैराहन्यमानं ध्मायमानं लोहकारभस्त्रेव तरलायते | तरलायमानस्य 
तस्य हृदि अन्तःप्रविष्टस्यान्नस्य प्रथमं रसो रसाद्रक्तं रक्तान्मांसं 
मांसात्त्वक् त्वचो मेदो मेदसो मज्जा मज्जाभ्योऽस्थीन्यस्थिभ्यः शुक्रमिति 
विचित्रकार्येणान्यस्या अन्या परिणतिरेति | यथा वसन्ते तरोरन्तःप्रविष्टभौमरसस्य 
पल्लवा मञ्जर्यः पुष्पाणि फलानीत्यादि एति तद्वदित्यर्थः || ६९ ||

देहेष्वाजरणं सर्वरसानां पवनोऽन्वहम् |
जनयत्यग्निमन्योन्यसंघर्षाद्वनवेणुवत् || ७० ||

तत्र सप्तस्वपि धातुस्थानेषूत्तरोत्तरपरिणामसिद्धये 
परस्परसंघर्षाज्जाठराग्नेरभिव्यक्तिरस्तीत्याशयेनाह-देहेष्विति | आजरणं 
जरणपरम्परया चरमधातुपरिणामपर्यन्तमित्यर्थः || ७० ||

स्वभावशीतवातात्मा देहस्तेनौष्ण्यमेत्यथ |
उदितेन स सर्वाङ्गे भुवनं भानुना यथा || ७१ ||

स देहः सर्वाङ्गे उदितेन प्रदीप्तेन तेन जाठराग्निना औष्ण्यमेति || ७१ ||

सर्वतो विचरेदस्मिंस्तत्तेजस्तारकाकृति |
हृत्पद्महेमभ्रमरो योगिनां चिन्त्यतां गतम् || ७२ ||

तस्यैव सर्वदेहव्यापिनो जाठराग्नेर्हृत्पद्मे तारकाकारेण योगिभिरुपासनं क्रियत 
इत्याह-सर्वत इति | अस्मिन् देहे || ७२ ||

तत्प्रकाशमयं ज्ञानं चिन्तितं सत्प्रयच्छति |
येन योजनलक्षस्थं वस्तु नित्यं हि दृश्यते || ७३ ||

तदेव चिद्रूपेण चिन्त्यमानं व्यवहितविप्रकृष्टसर्वपदार्थदर्शनसिद्धिं 
जनयतीत्याह-तदिति || ७३ ||

तस्याग्नेर्वाडवस्येव जलं संशुष्कमिन्धनम् |
मांसपङ्कजखण्डाढ्यंन् हृत्सरः कोशवासिनः || ७४ ||

तस्याग्नेरिन्धनमाह-तस्येति | वाडवस्याग्नेः सामुद्रं जलमिव मांसलक्षणैः 
पङ्कजखण्डैराढ्यं यद्धृत्सरस्तत्कोशशायिनस्तस्य जाठरस्याग्नेरपि 
शारीरमन्नरसरूपं जलं संशुष्कं ज्वलनयोग्यमिन्धनमित्यर्थः || ७४ ||

यदच्छंन् शीतलत्वं च तदस्यात्मेन्दुरुच्यते |
इतीन्दोरुत्थितः सोऽग्निरग्नीषोमौ हि देहकः || ७५ ||

देहे इन्धनभूतमिन्द्वंशं लक्षणेन विभज्य देहस्याग्नीषोमात्मकत्वमाह##-

सर्वं तूष्णात्मकं किंचित्तेजोऽर्काग्न्यभिधं विदुः |
शीतात्मकं तु सोमाख्यमाभ्यामेव कृतं जगत् || ७६ ||

बहिरपि जगत्प्रकाशौष्ण्याभ्यां शैत्यजाड्याभ्यां चाग्नीषोमात्मकं 
ज्ञेयमित्याह-सर्वमिति || ७६ ||

विद्याविद्यास्वरूपेण सर्वं सदसदात्मना |
जगद्वा येन निर्वृत्तं तदेवैवं विभज्यते || ७७ ||

अथवा चिज्जडोभयघटितं सदसदात्मकमविद्याशबलं ब्रह्मैव जगदाकारेण 
निर्वृत्तमिति तदेवैवं प्रकाशजाड्यात्मना अग्नीषोमरूपेण विभक्तमित्याह##-

संवित्प्रकाशं विद्यादि सूर्यमग्निं विदुर्बुधाः |
असज्जाड्यं तमो विद्याद्याहुः सोमं मनीषिणः || ७८ ||

तं विभागमेव स्फुटमाह-संविदिति | विद्यां आत्मतत्त्वस्फूर्तिम् | 
आदिपदाद्बाह्यार्थप्रथां च || ७८ ||

श्रीराम उवाच |

वह्निर्वायवात्मनः सोमादुदेतीति मुनीश्वर |
सोमस्योत्पत्तिमधुना वद मे वदतां वर || ७९ ||

देहेष्वाजरणं सर्वरसानां पवनोऽन्वहम् | 
जनयत्यग्निमन्योन्यसंघर्षाद्वनवेणुवत् इति त्वदुक्त्या देहे बहिश्च 
प्रत्यक्षेणाग्न्यादित्यादेर्वायवधीनोद्भवोदयादिदर्शनाद्वह्निर्वायवात्मनः 
सोमादुदेतीत्ययमर्थो मया बुद्ध इति शेषः | शेषः स्पष्टः || ७९ ||

श्रीवसिष्ठ उवाच |

अग्नीषोमौ मिथः कार्यकारणे च व्यवस्थिते |
पर्यायेण समं चैतौ प्रजीषेते परस्परम् || ८० ||

परस्परं पर्यायेण प्रजीषेते जिगीषेते | जेः सनि द्वित्वकुत्वयोरभावश्छान्दसः | 
अज्झनगमाम् इति दीर्घः | प्रजीवेते इति पाठे तु परस्परमुपजीवत इत्यर्थः || ८० ||

जन्माङ्गबीजाङ्कुरवत्तथा दिवसरात्रिवत् |
स्थितिश्छायातपसमा केवला सैतयोर्भवेत् || ८१ ||

अनयोर्जन्मबीजाङ्कुरवत्परस्परोपादानकं दिवसरात्रिवत्परस्परनिमित्तकं च | 
स्थितिस्तु छायातपसमा परस्परोपघातिनीत्यर्थः || ८१ ||

तुल्यकालोपलम्भासावित्थं छायातपस्थितिः |
केवलैकोपलम्भाढ्या स्थितिर्दिवसरात्रिवत् || ८२ ||

दृष्टान्तभेदोपन्यासस्य तात्पर्यान्तरमाह-तुल्येति | युगपदुलम्भे 
छायातपस्थितिः पर्यायेणोपलम्भे दिनरात्रिस्थितिर्दृष्टान्त इत्यर्थः || ८२ ||

कार्यकारणभावश्च द्विविधः कथितोऽनयोः |
सद्रूपपरिणामोत्थो विनाशपरिणामजः || ८३ ||

दृष्टान्तयोः कार्यकारणभावद्वयपरत्वपक्षेऽप्यवान्तरभेदान्तरद्वयेऽपि 
तात्पर्यमस्तीत्याह-कार्यकारणभावश्चेति || ८३ ||

एकस्माद्यद्द्वितीयस्य संभवोऽङ्कुरबीजवत् |
कार्यकारणभावोऽसौ सद्रूपपरिणामजः || ८४ ||

तयोराद्यमुपपादयति-एकस्मादिति || ८४ ||

एकनाशे द्वितीयस्य यद्भावो दिनरात्रिवत् |
कार्यकारणभावोऽसौ विनाशपरिणामजः || ८५ ||

द्वितीयमुपपादयति-एकेति | भाव उत्पत्तिः || ८५ ||

सद्रूपपरिणामस्य मृद्घटक्रमसंस्थितेः |
अक्षोपलम्भादितरत्प्रमाणं नोपयुज्यते || ८६ ||

आद्ये कार्यदशायां कारणसत्त्वे मृदात्मकोऽयं घट इत्यादि प्रत्यक्षं 
प्रमाणमित्याह-सद्रूपेति | यद्यप्यनुमानादीनामपि संभवोऽस्ति तथापि 
प्रत्यक्षसिद्धेऽर्थे न ते मृग्यन्ते इत्यनुपयोगोक्तिः | तदुक्तं न्यायवाचस्पत्ये न हि 
करिणि दृष्टे चीत्कारेण तमनुमिमते मिमातारः इति | सिद्धिसत्त्वेन 
पक्षतारूपकारणाभावादित्याशयः || ८६ ||

विनाशपरिणामस्य दिनरात्रिक्रमस्थितेः |
अभावोऽप्येकवस्तुस्थो गतो मुख्यप्रमाणताम् || ८७ ||

एवं द्वितीयेऽपि कार्यदशायां कारणासत्त्वे दिवारात्रिं नोपलभामहे इत्यनुपलब्धिः 
प्रमाणमित्याह-विनाशेति | एकवस्तुस्थः एकवस्तुमात्रग्राहिप्रत्यक्षाविरुद्धः || 
८७ ||

अनास्था नास्ति कर्तृत्वमित्याद्याऽऽयुक्तिवादिनः |
अवज्ञया बहिष्कार्याः स्वानुभूत्यपलापिनः || ८८ ||

ननु कार्यं कुर्वत् कारणमुच्यते | तत्कर्तृत्वं च कारणस्य 
तदभिनिवेशलक्षणायामास्थायां दृष्तम् | न च प्रकाशनमात्रोपक्षीणस्य 
दिनस्य रात्रिनिर्माणे आस्थास्तीति नास्ति कर्तृत्वम् | एवं रात्रेरपि दिनकर्तृत्वं 
नास्तीत्यभावपरिणामेन कार्यकारणभावो निर्मलः | एवमचेतनस्य मृदादेर्न 
घटादिजनने आस्था संभवति | तस्याश्चेतनधर्मत्वात् | 
किंचानुपमर्दितान्मृत्पिण्डान्न घटो निष्पद्यते | उपमर्दे तु मृत्पिण्डो 
नश्यत्येवेति किं सद्रूपेण परिणमेत | न च पिण्डघटव्यतिरिक्ता उभयानुगता 
मृन्नाम काचित्तत्र तृतीयास्ति | किं च बीजादिस्थितं निनंक्षु नश्यन्नष्टं वा 
अङ्कुरं जनयेत् | नाद्यः | कुसूलादौ तत्प्रसङ्गात् | न द्वितीयतृतीयौ | तदा 
स्वत्राणेऽप्यसमर्थं परमुत्पादयितुं समर्थमिति का वाचो युक्तिः | चतुर्थस्तु कल्पः 
सर्वानुभवबाधित इति न कस्माच्चित्कस्यचिदुत्पत्तिर्विनाशो वा किंतु स्वभावत एव 
सर्वमुत्पद्यते विनश्यति च तत्र पौर्वापर्यदर्शनादविवेकिनां 
कार्यकारणभावविकल्पा इत्यादिदुर्युक्तिवादिनः स्वानुभवविरोधोद्भावनेनैव 
निरसनीया इत्याह-अनास्थेति | इत्यादिरायुक्तिर्दुर्युक्तिस्तद्वादिनः | अवज्ञया 
अवमानेन | स्वानुभूत्यपलापिता च तेषामित्थं वर्णनीया | 
अनास्थादियुक्तिबुद्धिरकर्तृत्वादिबुद्धिं जनयति चेत्तयोरेव 
कार्यकारणभावस्तवानुभवसिद्ध इति कथं तत्सामान्यापलापः | यदि न जनयति 
तर्हि तथा स्वानुभववतस्तव परबुबोधयिषया युक्त्युपन्यासः स्वानुभवविरुद्धः 
प्रलाप इति | एवं रात्रिरपि चरमभावविकारात्मना अभावपरिणामेन दिनस्य 
कारणमिति स्वानुभवसिद्धमेव | न च नाशो न भावविकारः | उत्पत्त्यादेरिव तस्यापि 
भावधर्मत्वानुभवात् | एवं बीजाङ्कुराद्यवस्थास्वनुगतं 
द्रव्यमप्यबाधितप्रत्यभिज्ञानुभवसिद्धं नापलापार्हम् | तदेव स्थितं 
निनंक्षु नश्यन्नष्टमित्याद्यवस्थाभेदं स्वात्मन्यनुभवदङ्कुरादेः कारणं 
नावस्थाभेदेषु इति तत्र द्रव्यभेदांस्तेषां 
निर्हेतुकोपेत्त्यादीन्निष्प्रमाणकानतिगौरवग्रस्तांश्च प्रलपन्तो मूर्खा अवज्ञयैव 
बहिष्कार्या इत्यर्थः || ८८ ||

प्रत्यक्षवदभावोऽपि प्रमैव रघुनन्दन |
अग्न्यभावोऽपि शीइतस्य प्रमाणं सर्वजन्तुषु || ८९ ||

अनुपलब्धेः प्रामाण्यसंदेहं वारयति-प्रत्यक्षवदिति | प्रमैव प्रमाणमेव | 
न चाभावे प्रभाकरणत्वमन्यत्र न दृष्टमिति भ्रमितव्यम् | तेजोऽभावस्य 
शीतानुमितौ लिङ्गविधया करणत्वप्रसिद्धेरित्याह-अग्न्यभाव इति || ८९ ||

अग्निर्धूमतया भागाद्यां प्रयाति पयोदताम् |
सद्रूपपरिणामेन तदग्निः सोमकारणम् || ९० ||

बहिरग्नेः सद्रूपपरिणामेन सोमकारणत्वमुदाहरति-अग्निरिति | तत् तत्र || ९० ||

अग्निर्नष्टतया [असौ नष्टतया शैल्याद्वायुतामेव याति यत् इति पाठः 
अग्निर्नष्टतया इति मूलपाठे तु वायुभावमित्यध्याहारलब्धं ज्ञेयम् |] 
शैत्यादसावेव प्रयाति यत् |
विनाशपरिणामेन तदग्निः सोमकारणम् || ९१ ||

अभावपरिणामेनापि तदुदाहारति-अग्निरिति | असौ अग्निर्यद्वायुभावं प्राप्नोति | 
यदा वा अग्निरुद्वायति वायुमेवाप्येति इति श्रुतेः || ९१ ||

सप्ताम्बुधिपयः पीत्वा धूमोद्गारेण वाडवः |
पयोदतां प्रयातेन तदेव जनयत्यलम् || ९२ ||

सरूपपरिणामेनाग्नीषोमयोः परस्परकारणत्वमेकैकत्रोदाहरति-सप्तेत्यादिना | 
वाडवो वडवानलः पयोदतां प्रयातेन स्वेनैव तत्सप्ताम्बुधिपय एव जनयति | 
क्षीरदधिघृतादीनामपि रसात्मकसोमरूपत्वात्सर्वत्र पयोवाधः || ९२ ||

अर्कः पीत्वा निशानाथमामावास्यं पुनः पुनः |
उद्गिरत्यमले पक्षे मृणालमिव सारसः || ९३ ||

आ अमावास्यामित्यामावास्यम् | आङ्मर्यादाभिविध्योः इत्यव्ययीभावे 
नपुंसकह्रस्वः | कृष्णपक्षे अमावास्यापर्यन्तमित्यर्थः | अमले शुक्ले पक्षे || ९३ ||

पीत्वामृतोपमं शीतं प्राणः सोममुखागमे |
अभ्रागमात्पूरयति शरीरं पीनतां गतः || ९४ ||

सोमो मुखमिव शोभमानो यत्र तथाविधवसन्तग्रीष्मागमे प्राणः सोष्मा 
वायुर्भौमं पयः पीत्वा वर्षर्तावभ्रागमात्तद्वेषेण पीनतां गतः सन् वृष्ट्या 
पुनर्जगच्छरीरं पूरयति | अथवा आध्यात्मिक एव प्राणः सोमस्यापानस्य 
मुखादन्नपानादेरुदरे आगमने सति अमृतोपमं तद्रसं पीत्वा पीनतां गतः 
सन्नभ्रवद्व्याप्तसर्वनाडीजालागमनाच्छरीरं पूरयत्याप्याययति | स एवास्य 
पुनः सोमपरिणाम इत्यर्थः | तदपानेनाजिघृक्षत्तदावयत्सैषोऽन्नस्य ग्रहः इति 
श्रुतेरिति भावः | सोमं सुखागमे इति पाठे तु प्राणोऽग्निभूतो यजमानप्राणोऽध्वरे 
अमृतोपमं शीतं सोमरसं पीत्वान्ते धूमादिमार्गेण सुखस्य स्वर्गस्यागमे 
अभ्रस्य चन्द्रसन्निहिताकाशलक्षणमार्गपर्वण आगमनाच्चन्द्रं प्राप्य 
तद्भावं प्राप्तः कलाभिः स्वशरीरं पूरयति स एवास्य पौर्णमास्यां पीनतां 
गतः पुनः सोमपरिणाम इत्यर्थः | धूमादिमार्गश्चन्द्रभावश्च श्रुत्यैव 
दर्शितः | अथ यत्रेमे प्रातरिष्टापूर्ते दत्तमित्युपासते ते धूममभिसंभवन्ति 
धूमाद्रात्रिं रात्रेरपरपक्षप्रपरपक्षाद्यान् षट्दक्षिणैति मासांस्तानैते 
संवत्सरमभिप्राप्नुवन्ति मासेभ्यः पितृलोकं 
पितृलोकादाकाशमाकाशाच्चन्द्रमसमेष सोमो राजा तद्देवानामन्नम् इति | 
तस्मिन्नेतस्मिन्नग्नौ देवाः श्रद्धां जुह्वति तस्या आहुतेः सोमो राजा संभवति इति च 
पञ्चाग्नि विद्यायाम् || ९४ ||

जलमप्युदपां भोगे प्रयात्यर्कस्य रश्मिताम् |
सद्रूपपरिणामेन तज्जलं वह्निकारणम् || ९५ ||

यदि मन्यसे न वायुर्भौमं रसं शोषयति किं त्वर्करश्मय एव तं पिबन्ति 
रात्रावप्यूष्मरूपेण तेषां सत्त्वादिति तदा त एवोदाहरणमित्याशयेनाह##-
रश्मितां सरूपपरिणामेन याति | शुक्लरूपेण तत्रापामनुगमदर्शनात् | 
यदादित्यस्य लोहितं रूपं तेजस्तद्रूपं यच्छुक्लं तदपाम् इति श्रुतेरिति भावः || ९५ ||

नाशात्मकतया तोयमौष्ण्यत्वादेति ह्यग्निताम् |
विनाशपरिणामेन तत्तोयं वह्निकारणम् || ९६ ||

यस्तु तत्र शैत्यद्रवत्वयोर्नाश औष्ण्यरौक्ष्ययोश्चोद्भवस्तदंशे 
विनाशपरिणामिताप्यस्तीति संकीर्णोदाहरणमिदमित्याह-नाशत्मकतयेति || ९६ ||

अग्नेर्विनाशे सद्रूपपरिणामो निशाकरः |
इन्दोर्विनाशे सद्रूपपरिणामो हुताशनः || ९७ ||

सर्वत्राग्नीषोमात्मके परिणामे उभयरूपसंकीर्णतापि सूक्ष्मदृशा लक्षयितुं 
शक्येत्याशयेनाह-अग्नेरिति द्वाभ्याम् || ९७ ||

हुताशो नाशमागत्य सोमो भवति वै तथा |
दिवसो नाशमागत्य रात्रिर्भवति वै यथा || ९८ ||

तमःप्रकाशयोश्छायातपयोर्दिनरात्रयोः |
मध्ये विलक्षणं रूपं प्राज्ञैरपि न लभ्यते || ९९ ||

तर्हि तमःप्रकाशयोश्छायातपादौ च किमनुगतं रूपं येन सद्रूपपरिणामता 
तत्र स्यादिति चेत् तद्ब्रह्मैव तच्चाभिज्ञतमैरपि शृङ्गग्राहिकया न लभ्यत 
इत्याह-तम इति | मध्ये अनुगतं व्यावृत्ततमःप्रकाशविलक्षणं 
सन्मात्ररूपम् | अथवा मध्ये संधौ उभयविलक्षणम् | दिनरात्रयोरिति 
समासान्तश्छान्दसः || ९९ ||

संधिरप्यविलोपः स्यादेतयोरेव तद्वपुः |
भावाभावैर्यथैकास्थानिष्ठावेतौ तथैव हि || १०० ||

ननु तमःप्रकाशयोः संधिरुभयविलोपात्मा शून्यरूपस्तत्र नोभयविलक्षणं 
किंचिद्रूपमस्तीत्याशङ्क्याह-संधिरिति | अनयोः संधिरपि अवलोपः 
अशून्यरूपः स्यात् | यतस्तत्संधिरूपमेतयोरेव वपुः परस्परसंलग्नं स्वरूपम् | 
न हि शून्ययोः संधिर्नाम भवति | न वा निर्निमित्ता सतोः शून्यता कथं तर्हि तौ 
संधौ वर्तेते इति चेत् | यथा पूर्वोत्तरकालयोर्भावाभावैः | 
उदाहरणबाहुल्याद्बहुवचनम् | परस्परनिरपेक्षनिरूपणेन भावरूपेण 
सापेक्षनिरूपणेनाभावरूपेण च तम इदं प्रकाशाभावरूपमेकमेव वस्तु 
प्रकाशश्चायं तमोऽभावरूपमेकमेव वस्त्विति सर्वानुभवादेतावेकास्थानिष्ठौ 
स्थितौ तथैव हि संधावपि वर्तेते | नाणुमात्रमप्यन्यथाभूतावित्यर्थः || १०० ||

द्वाभ्यां चैतन्यजाड्याभ्यां भूतानि प्रस्फुरन्ति हि |
यथा तमःप्रकाशाभ्यामहोरात्रा महीतले || १०१ ||

चिद्रूपजडरूपाभ्यामारब्धेयं जगत्स्थितिः |
जलामृताभ्यां मिश्राभ्यां शीता तनुरिवन्दवी || १०२ ||

यथा विरुद्धाविरुद्धतमःप्रकाशघटिता अहोरात्रास्तथा चिज्जडोभयघटिताः 
सर्वव्यवहारा इत्याह-चिद्रूपेति | जलमये बिम्बे सूर्यकरद्वारा 
सूर्यबिम्बस्थितामृतात्मककलाभिः क्रमेण पूरणादुभयारब्धा ऐन्दवी तनुरिव || 
१०२ ||

प्रकाशमनलं सूर्यंन् चिद्रूपं विद्धि राघव |
जडात्मकं तमोरूपं विद्धि सोमशरीरकम् || १०३ ||

चिज्जडोभयांशशाभ्यामेव प्रकाशाप्रकाशतया आविर्भूताभ्यां 
जगतोऽग्नीषोमात्मकतेत्याह-प्रकाशमिति || १०३ ||

चित्सूर्ये निर्मले दृष्टे नाम नश्येद्भवोदयम् |
व्योमसूर्ये बहिर्दृष्टे यथा कृष्णनिशातमः || १०४ ||

बहिः सूर्योदयात्तम इवान्तश्चरमवृत्त्या 
चिदादित्योदयाज्जगन्मूलतमोनिवृत्तिरित्याह-चित्सूर्ये इति | भवस्योदयो 
यस्मात्तद्भवोदयंन् तमः || १०४ ||

सोमदेहे जडे दृष्टे चिन्निजे सत्यवद्भवेत् |
निशीथे विलसत्यब्जे यथा सौरप्रभाभरः || १०५ ||

निजे प्रत्यगात्मनि जडे सोमदेहे दृष्टे सति तत्तादात्म्येन स्फुरन्त्यपि 
चित्तद्गुणत्वमिवापन्ना गुणान्तरवत्तत्सत्तयैव सती भूत्वा स्वसत्तया असत्यवद्भवेत् | 
यथा निशीथे अर्धरात्रेऽब्जे चन्द्रे विलसति तदनुप्रवेशेन स्फुरन् 
सौरप्रभाभरश्चन्द्रधर्मचन्द्रिकात्वेन संपन्नश्चन्द्रसत्तया सन्निव भूत्वा 
स्वसत्तया असत्यवद्भवति तदानीं सौरप्रभाभरो नास्तीति सर्वजनानुभवादिति 
भावः || १०५ ||

सोमं प्रकटयत्यग्निश्चिद्देहस्य चिरं प्रभाम् |
स्वसंविन्मयमिन्दुश्चिद्देहस्थं रूपमर्कजम् || १०६ ||

दृष्टान्तदार्ष्टान्तिकयोरुपपत्तिं फलं चाह-सोममिति | चन्द्रमण्डले 
प्रविष्टः सूर्यप्रभारूपोऽग्निः सोमं जलमयं चन्द्रबिम्बं प्रकटयति 
स्फुरद्रूपं करोति | देहे तु जीवभावेनानुप्रविष्टा चिद्देहस्य चिरं 
यावदायुःप्रभामहंभावादिना प्रथां करोति यथा प्रकाशयत्येकः कृत्स्नं 
लोकमिमं रविः | क्षेत्रं क्षेत्री तथा कृत्स्नं प्रकाशयति भारत || इति 
भगवद्वचनात् | एवमन्योन्यमेलने तादात्म्याध्यासादर्कजं रूपं 
प्रभामण्डलमिन्दुर्भवति | चिच्च स्वसंविन्मयं मनुष्योऽहं चेतन 
इत्यादिस्वानुभवानुसारिदेहस्थं रूपं भवतीत्यन्वयः || १०६ ||

चिन्निष्क्रिया त्वनामा सा केवला नोपलभ्यते |
आलोक इव दीपेन देहेनैवावगम्यते || १०७ ||

इतोऽपि तस्या देहधर्मत्वभ्रम इत्याह-चिदिति | नमयति संकोचयतीति नाम 
उपाधिस्तच्छून्या || १०७ ||

चितश्चेत्योन्मुखत्वेन लाभः सैव च संसृतिः |
निश्चेत्यायाः शोभो लाभो निर्वाणं वा तदेव हि || १०८ ||

अज्ञानावृतायाश्चितश्चेत्योपाध्युन्मुखप्रथानियमादेवानर्थप्राप्तिरित्याह##-

अन्योन्यलब्धसद्वाक्यावेवं कुड्यप्रकाशवत् |
अग्नीषोमाविमौ ज्ञेयौ संपृक्तौ देहदेहिनौ || १०९ ||

एवमुक्तरीत्या कुड्यसौरप्रकाशवदन्योन्यसंवलनाधीनसद्रूपेण 
वाग्व्यवहारविषयत्वादिमौ देहदेहिनावप्यग्नीषोमात्मकौ ज्ञेयौ || १०९ ||

अतिशायिनि निर्वाणे जाड्ये चैवातिशायिनि |
अग्नीषोमस्य चैवाङ्ग स्थितिर्भवति केवला || ११० ||

तयोरसंवलिता प्रत्येकं स्थितिः क्व प्रसिद्धा तदाह-अतिशायिनीति | 
निर्वाणमुपाधिनिवृत्त्या आनन्दाविर्भावस्तस्मिन्नतिशायिनि आत्यन्तिके सिद्धे अग्नेः 
केवला स्थितिर्भवति | जाड्ये त्वतिशायिनि जलशिलादिभावे सोमस्य केवला 
स्थितिर्भवतीत्यर्थः || ११० ||

प्राणोऽग्निरुष्णप्रकृतिरपानः शीतलः शशी |
छायातपवदित्येतौ संस्थितौ मुखमार्गगौ || १११ ||

प्राणापानयोरप्यग्नीषोमात्मकत्वं प्रागुक्तं प्रकृतोपयोगाय स्मारयति##-

अपाने शीतले सत्तामेत्युष्णः प्राणपावकः |
प्रतिबिम्बमिवादर्शे स च तस्मिंस्तथैव हि || ११२ ||

तयोः कुड्यालोकवदन्योन्यतादात्म्यस्थितिं दर्शयति-अपाने इति || ११२ ||

चिदग्निः पद्मपत्रस्थं सोमं वाचात्मकं त्विषा |
जनयत्यनुभूत्येह कुड्यालोकं यथा बहिः || ११३ ||

मूलप्राणकुण्डलिनीरूपश्चिदग्निराधारादिकण्ठान्तचतुर्दलादिपद्मपत्रस्थं 
परादिवैखरीपर्यन्तवाचात्मकम् | त्विषा अर्थप्रकाशनशक्त्या | अनुभूत्या 
विवक्षापक्षे त्वर्थप्रथारूपया स्फूर्त्या | यथा बहिः सूर्य इति शेषः || ११३ ||

संसृत्यादौ यथा काचित्संविच्छीतोष्णरूपिणी |
अग्नीषोमाभिधां प्राप्ता सैव सर्गे नृणामिह || ११४ ||

यथा सर्गादौ मायाशबलं ब्रह्म संविच्छीतोष्णरूपिणी 
ब्रह्माण्डाकारेणग्नीषोमाभिधां प्राप्ता तथा नृणां व्यष्टिदेहानां 
सर्गेऽपीत्यर्थः || ११४ ||

यत्र सोमकला ग्रस्ता क्षणं सूर्येण षोडशी |
मुखाद्वितस्तिमात्रं स्यात्तत बद्धपदो भव || ११५ ||

अस्त्वेवं ब्रह्माण्डमिव शरीरमप्यग्नीषोमात्मकं किं ततः कार्य तत्राह##-
प्रतिपदादितिथिषु क्रमेण ग्रसति एकां ध्रुवाख्यां चिद्रूपां परिशेषयति ततः 
शुक्लपक्षे क्रमेणोष्णा उद्गिरति ताभिः क्रमेण पूर्यमाणा ध्रुवा कला पूर्णः सोमो 
जायते | तथा हृदि स्थितः प्राणसूर्योऽपानरूपस्य सोमस्य मुखनासिकाद्वारा 
प्रविष्टाः शीताः पञ्चदशकला ग्रसित्वा मुखाद्बहिर्ध्रुवाख्यामेकां कलां 
परिशेष्य पुनस्ता उष्णा उद्गिरति | ताभिः सा पूर्यमाणा बहिरपानाख्यः सोमो जायते | 
तत्र बहिःप्राणापानसंधिकालः पूर्णमासी हृदि त्वमावास्या | अन्तरालदेशे 
इडापिङ्गलयोः प्रत्येकमूर्ध्वाधोभागप्रतिशाखानाडीषट्के प्राणसूर्यस्य 
प्रवाहाद्द्वे अयने मेषादयो द्वादश मासास्तदन्तराले संक्रान्तौः | अपानसोमस्य 
प्रवाहाच्चैत्रादयो मासा विष्कम्भादयो योगा अन्यानि च पर्वाणि निष्पद्यन्ते इति 
योगिनां प्रत्यक्षम् | अन्यैस्तु स्वरोदयादिशास्त्रतो ज्ञेयम् | एवं स्थिते 
वक्ष्यमाणदेहाणुतास्थौल्याद्युपयोगिधारणाभेदाः प्रथमं त्रिभिः 
श्लोकैरुपदिश्यन्ते | यत्र मुखाद्बहिर्देशे सूर्येणाग्रस्ता ध्रुवाख्या 
सोमस्यापानस्य षोडशी कला प्राणेनोद्गीर्णाभिः कलाभिः पूर्यमाणा क्षणं 
प्राच्यां पूर्णमासीचन्द्र इव वितस्तिमात्रं स्यात्तत्र 
भुशुण्डोपाख्यानोक्तबाह्यकुम्भकेन मनोधारणया बद्धपदः स्थिरो 
भवेत्यर्थः || ११५ ||

नूनं सूर्यपदं प्राप्तो यत्र सोमो हृदम्बरे |
नूनं केवलया स्थित्या तत्र बद्धपदो भव || ११६ ||

तथा यत्र हृदम्बरे कलाग्रासेन क्रमाद्ग्रस्यमानोऽपानाख्यः 
सोमोऽमावास्यायामिव केवलया शुद्धचिद्रूपध्रुवाख्यकलात्मिकया स्थित्या तिष्ठति 
तत्रान्तः कुम्भकेन बद्धपदो भव || ११६ ||

उष्णमग्निश्चिदादित्यः शैत्यं सोम उदाहृतम् |
यत्रैतौ प्रतिबिम्बस्थौ तत्र बद्धपदो भव || ११७ ||

इदानीमर्धरेचकेनार्धपूरकेण वा अन्तराले प्राणस्योभयतो निरोधेन 
बिम्बप्रतिबिम्बवत्तुल्यरूपतामापाद्य धारणामाह-उष्णमिति || ११७ ||

शरीरे सोमसूर्याग्निसंक्रान्तिज्ञो भवानघ |
तत्र संक्रान्तिकाला हि बाह्यास्तृणसमाः स्मृताः || ११८ ||

यथा वसन्तग्रीष्मवर्षाशरत्सु क्रमेण शीतस्यौष्ण्येन ग्रासात्सोमस्याग्निसंक्रान्तिः 
| शरद्धेमन्तशिशिरेषु क्रमादौष्ण्यस्य शैत्येन ग्रासादग्नेः सोमसंक्रान्तिस्तयोः 
संधी विषुवतौ सूर्यस्य च मेषादिषु संक्रान्तिस्तथा शरीरेऽपि अपानशैत्यस्य 
जठराग्निना ग्रासे सोमस्याग्निसंक्रान्तिः | प्राणौष्ण्यस्य बहिःशैत्येन ग्रासादग्नेः 
सोमसंक्रान्तिः | सूर्यस्य संक्रान्तयस्तु प्रागुक्तास्ता जानातीति तज्ज्ञो भवेति 
पूर्वोक्तधारणाङ्गं विधिः | प्रासङ्गिकं तज्ज्ञानस्य 
प्रसिद्धसंक्रान्तिस्नानदानादिफलेभ्य उत्कृष्टतमफलकीर्तनं प्रधानफलेन 
स्तुतिर्वा || ११८ ||

संक्रान्तिमुत्तरमथायनमङ्ग सम्यक्कालं तथा विषुवतौ यदि देहवातैः |
अन्तर्बहिष्ठमिव वेत्सि यथानुभूतं तच्छोभसेऽत्र न पुनः परमभ्युपेतः 
|| ११९ ||

उक्ताङ्गज्ञानमनूद्य तत्राधिकारिप्रवृत्तये प्ररोचयति-संक्रान्तिमिति | कालं 
अयनद्वयात्मकं संवत्सरं देहवातैः | 
प्राणापानयोर्द्वादशनाडीशाखानुसारिगतिभेदाद्बहुवचनम् | बहिःप्रसिद्धे 
संवत्सरे स्थितमिवान्तरमपि योगाभ्यासाद्यथानुभूतं प्रत्यक्षमनुभूतं 
घटादीव स्फुटं यदि वेत्सि तत्तर्हि अत्र योगिकथासु शोभसे | परं 
मदुपदिष्टादन्यदभ्युपेतो व्यासङ्गान्तरे प्रवृत्तस्तु शोभसे इति 
तदेकप्रवणताविधिः || ११९ ||

इत्यार्षे श्रीवासिष्ठमहारामायणे वाल्मी० दे० मोक्षोपायेषु निर्वाणप्रकरणे पू० 
चू० अग्नीषोमविचारणं नामैकाशीतितमः सर्गः || ८१ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे पूर्वार्धे 
अग्नीषोमविचारणं नामैकाशीतितमः सर्गः || ८१ ||

द्व्यशीतितमः सर्गः ८२

श्रीवसिष्ठ उवाच |

अणुतां स्थूलतां वापि यथा गच्छति योगिनाम् |
देहो नाम तथा सम्यग्वक्ष्यमाणमिदं शृणु || १ ||

अणुतास्थूलतोपाया ज्ञानसाध्यंन् च योगिनः |
परकायाप्तिभोगाश्च वर्ण्यन्त इह युक्तिभिः || 

एवमग्नीषोमात्मकत्वं देहादेः परिज्ञाय 
धारणात्रयाभ्यासपरिष्कृतप्राणमनःशरीरस्य सोमसूर्याग्निसंक्रमादिदर्शिनो 
योगिनो देहस्याणिमादिसिद्धिप्राप्तिप्रकारान् वक्तुंन् प्रतिजानीते-अणुतामिति || १ ||

हृद्यब्जचक्रकोशोर्ध्वं प्रस्फुरत्यानलः कणः |
हेमभ्रमरवत्सांध्यविद्युल्लव इवाम्बुदे || २ ||

तत्रादावणुत्वप्राप्तये देहस्य विलापनाय नाभ्युपरिदेशे ज्वलतो जाठरानलस्य 
हृत्पद्मनालसूक्ष्मच्छिद्रद्वारा प्रविश्य हृदयाकाशं हृत्पद्मकर्णिकायां 
परमात्मन आसनभूतां शिखां दर्शयति-हृदीति | अब्जकोऽसस्योर्ध्वकर्णिकोपरि 
| तथा च तैत्तिरीयाणामुपनिषदि तस्य मध्ये महानग्निर्विश्वार्चिर्विश्वतोमुखः इति | 
जाठरानलं प्रस्तुत्य श्रूयते तस्य मध्ये वह्निशिखा अणीयोर्ध्वा व्यवस्थिता | 
नीलतोयदमध्यस्थाद्विद्यल्लेखेव भास्वरा | नीवारशूकवत्तन्वी पीता 
भास्वत्यणूपमा | तस्याः शिखाया मध्ये परमात्मा व्यवस्थितः इति | विद्युल्लवस्य 
सांध्य इति विशेषणंन् पीतत्वप्रकर्षबोधनार्थम् || २ ||

स प्रवर्धनसंवित्त्या वात्ययेवाशु वर्धते |
संविद्रूपतया नूनमर्कवद्याति चोदयम् || ३ ||

स आनलः कणः प्रवर्धनस्य संवित्त्या सर्वं देहं व्याप्य यथा ज्वलति तथा 
वर्धनोपायज्ञानेन | स च संवर्धितो नाग्निवद्देहं दहति किंतु संविद्रूपतया 
अर्कवदुदयं प्रकाशातिशयंन् याति || ३ ||

संध्याभ्रप्रथमार्काभो वृद्धिमभ्यागतः क्षणात् |
गालयत्यखिलं साङ्गं देहं हेम यथानलः || ४ ||

संध्यायां प्रत्यूषे अभ्रे आकाशे प्रथममुदितो योऽर्कस्तदाभः | गालयति गलितं 
करोति | साङ्गं हस्तपादाद्यङ्गसहितं देहम् | पार्थिवं गन्धभागं काठिन्यं 
च तदुपादानजलभागे उपसंहरतीत्यर्थः || ४ ||

जलस्पर्शासहो युक्त्या गलयेत्प्रपदादपि |
बाह्य एवानलः स्पर्शात्स्वान्ते वस्तुविशेषतः || ५ ||

एवं प्रपदात्पादाग्रपर्यन्तमपि गलयेद्द्रवीकुर्यात् | ततः शोषणयुक्त्या 
वस्तुविशेषतः अग्निस्वभावविशेषाज्जलस्य स्पर्शं शैत्यं न सहते इति 
जलस्पर्शासहः सोऽनलः स्पर्शात्स्वौष्ण्यबलाद्द्रवत्वोपसंहारयुक्त्या जलमपि 
गलयेत् शोषयेत् | एवंरीत्या देहाद्बाह्यः सन् स्वान्ते मनोरूपे 
आतिवाहिकदेहमात्रेऽवतिष्ठते इति शेषः || ५ ||

स शरीरद्वयं पश्चाद्विधूय क्वापि लीयते |
विक्षोभितेन प्राणेन नीहारो वात्यया यथा || ६ ||

एवं पार्थिवमाप्यं च शरीरद्वयं विधूय स्थितः सोऽग्निर्विक्षोभितेन 
प्राणेनोपसंहृतः क्वापि लीयते यदा वा अग्निरुद्वायति वायुमेवाप्येति इति 
श्रुतेरित्यर्थः || ६ ||

आधारनाडीनिर्हीना व्योमस्थैवावशिष्यते |
शक्तिः कुण्डलिनी वह्नेर्धूमलेखेव निर्गता || ७ ||

तदानीं कुण्डलिनीशक्तिरपि मूलाधारस्थसुषुम्नानाडीहीना 
तत्संस्कारशाल्यातिवाहिकदेहाकाशेऽवतिष्ठत इत्याह-आधारेति | वह्नेर्न्निर्गता 
धूमलेखेव || ७ ||

क्रोडीकृतमनोबुद्धिमयजीवाद्यहंकृतिः |
अन्तःस्फुरच्चमत्कारा धूमलेखेव नागरी || ८ ||

तत्र स्थिता च सा क्रोडीकृता संकलिता मनोबुद्धिमये जीवादिघटितलिङ्गशरीरे 
अहंकृतिर्यया तथाविधा | अन्तः स्फुरन् चित्प्रकाशचमत्कारः 
स्वेच्छाविहारशक्तिचमत्कारश्च यस्यास्तथाविधा सती सूक्ष्मतमे विसनालच्छिद्रे 
शैलादौ च यत्रैव प्रविश्य निर्गन्तुं युज्यते तत्र प्रविश्य निर्यातीत्याह##-

विसे शैले तृणे भित्तावुपले दिवि भूतले |
सा यथा योज्यते यत्र तेन निर्यात्यलं तथा || ९ ||

संवित्तिः सैव यात्यङ्ग रसाद्यन्तं यथाक्रमम् |
रसेनापूर्णतामेति तन्त्रीभार इवाम्बुना || १० ||

एवं सूक्ष्मीभावप्रकारमुक्त्वा 
स्थूलीभावेनैच्छिकनानाशरीरकल्पनाप्रकारमाह-रसेनेत्यादिना | सा कुण्डलिनी 
योगिनो जीवशक्तिर्वह्नौ प्रागुपसंहृतं जलभागं यदा मुञ्चति तदा रसेन 
सर्वतः आपूर्णतामेति | यथा तन्त्रीं चर्मरज्जुं बिभर्तीति तन्त्रीभारो 
भस्त्रारूपश्चर्मविशेषः कूपे क्षिप्तोऽम्बुना आपूर्णतामेति तद्वत् || १० ||

रसापूर्णा यमाकारं भावयत्याशु तत्तथा |
धत्ते चित्रकृतो बुद्धौ रेखा राम यथा कृतिम् || ११ ||

एवं रसापूर्णा सती प्रागुपसंहृतं पार्थिवभागं यमाकारं कर्तु भावयति 
तद्योगशक्त्या तथा कृत्वा धत्ते इत्यर्थः || ११ ||

दृढभाववशादन्तरस्थीन्याप्नोति सा ततः |
मातृगर्भनिषण्णेषु सुसूक्ष्मेवाङ्कुरस्थितिः || १२ ||

तत्रास्थ्यादिकल्पनाप्रकारमाह-दृढेति | मातृगर्भनिषण्णेषु कललेषु 
सुसूक्ष्मा बीजशक्तिरस्थिहस्तपादाद्यङ्कुरस्थितिरिव || १२ ||

यथाभिमतमाकारं प्रमाणं वेत्ति राघव |
जीवशक्तिरवाप्नोति सुमेर्वादि तृणादि च || १३ ||

यथाभिमतं स्वेच्छानुसारि सुमेर्वादि महत् तृणाद्यल्पं वा आकारमवाप्नोति || १३ 
||

श्रुतं त्वया योगसाध्यमणिमाद्यर्थसाधनम् |
ज्ञानसाध्यमिदानीं त्वं शृणु श्रवणभूषणम् || १४ ||

योगसिद्ध्यनुसारेण स्थूलसूक्ष्मभावप्राप्तिक्रममुक्तमुपसंहृत्य 
ज्ञानसिद्ध्या तद्विलक्षणं तं वक्तुं परमप्रकृतं श्रावयति-श्रुतमिति || 
१४ ||

एकं चिन्मात्रमस्तीह शुद्धं सौम्यमलक्षितम् |
सूक्ष्मात्सूक्ष्मतरं शान्तं न जगन्न जगत्क्रिया || १५ ||

तच्चिनोत्यात्मनात्मानं संकल्पोन्मुखतां गतम् |
यदा तदा जीव इति प्रोक्तमाविलतां गतम् || १६ ||

चिनोत्यध्यासेनोपचिनोति || १६ ||

असत्यमेव संकल्पभ्रमेणेदं शरीरकम् |
जीवः पश्यति मूढात्मा बालो यक्षमिवोद्धतम् || १७ ||

जीवः पश्यति स एवास्य स्थूलभाव इति भावः || १७ ||

यदा तु ज्ञानदीपेन सम्यगालोक आगतः |
संकल्पमोहो जीवस्य क्षीयते शरदभ्रवत् || १८ ||

सौक्ष्म्यप्राप्तिक्रममाह-यदा त्वित्यादिना || १८ ||

शान्तिमायाति देहोऽयं सर्वसंकल्पसंक्षयात् |
तदा राघव निःशेषं दीपस्तैलक्षये यथा || १९ ||

शान्तिं बाधम् || १९ ||

निद्राव्यपगमे जन्तुर्यथा स्वप्नं न पश्यति |
जीवो हि भाविते सत्ये तथा देहं न पश्यति || २० ||

भाविते साक्षात्कृते || २० ||

अतत्त्वे तत्त्वभावेन जीवो देहावृतः स्थितः |
निर्देहो भवति श्रीमान् सुखी तत्त्वैकभावनात् || २१ ||

अनात्मनि शरीरादावात्मभावनमङ्ग यत् |
सूर्याद्यालोकदुर्भेदं हार्दं तद्दारुणं तमः || २२ ||

लौकिकसूर्याद्यालोकैर्दुर्भेदं नाशयितुमशक्यम् || २२ ||

आत्मन्येवात्मभावेन सर्वव्यापि निरञ्जनम् |
चिन्मात्रममलोऽस्मीति ज्ञानादित्येन नश्यति || २३ ||

केन तर्ह्यादित्येन तन्नाशस्तमाह-आत्मन्येवेति || २३ ||

अन्ये च विदितात्मानो भावयन्ति यथैव यत् |
तत्तथैवाशु पश्यन्ति दृढभावनया तया || २४ ||

अस्यां ज्ञानसिद्धावपि दृढायां जीवन्मुक्तानामैच्छिकं विनोदाय 
स्थूलसूक्ष्मप्रातिभासिकदेहकल्पनं सिद्ध्यतीत्याह-अन्ये चेति || २४ ||

दृढभावानुसंधानाद्विमूढा अपि राघव |
विसं नयन्त्यमृतताममृतं विषतामपि || २५ ||

विमूढा विषकीटादयः | अमृतताममृतवदाहारताम् | अमृतं 
पयोन्नादिविषमिश्रितमिदमिति दृढभ्रान्त्या विषताम् || २५ ||

एवं यथा यदेवेह भाव्यते दृढभावनात् |
भूयते हि तदेवाशु तदित्यालोकितं मुहुः || २६ ||

इति ईदृशं तदुदाहरणं मुहुर्बहुशो लोके आलोकितमित्यर्थः || २६ ||

सत्यभावनदृष्टोऽयंन् देहो देहो भवत्यलम् |
दृष्टस्त्वसत्यभावेन व्योमतां याति देहकः || २७ ||

व्योमतां ब्रह्माकाशताम् || २७ ||

अणिमादिपदप्राप्तौ ज्ञानयुक्तिरिति श्रुता |
भवता साधुना राम युक्तिमन्यामिमां शृणु || २८ ||

सैवास्य निरतिशया अणिमादिसर्वसिद्धय इत्याशयेनोपसंहरति-अणिमादीति अन्यांन् 
परकायंन् प्रविश्य भोगप्राप्तिलक्षणाम् || २८ ||

रेचकाभ्यासयोगेन जीवः कुण्डलिनीगृहात् |
उद्धृत्य योज्यते यावदामोदः पवनादिव || २९ ||

तत्रादौ पूर्वदेहपरित्यागोपायमाह-रेचकेति | उद्धृत्य बहिर्निःसार्य परदेहे 
यावद्योज्यते तावदयं देहस्त्यज्यत इति परेणान्वयः | यथा बाह्यपवनसंक्रान्तः 
पुष्पामोदः पवनादाकृष्य घ्राणे योज्यते तद्वत् || २९ ||

त्यज्यते विरतस्पन्दो देहोऽयंन् काष्ठलोष्टवत् |
देहेऽपि जीवेऽपि मतावासेचक इवादरः || ३० ||

विरतस्पन्द उपरतचेष्टः काष्ठलोष्टवद्भवति | परेषां देहे जीवे मतावपि 
तत्संपदं भोक्तुमयं स्वजीवो विनिवेश्यते | यथा आसेचकः पुरुषः 
करस्थकुम्भोदकेन यमेव तरुं लतां वा आसेक्तुमिच्छति तमेवासिञ्चति तद्वदन्नापि 
यथाभिमतयेच्छया आदर इत्यन्वयः || ३० ||

स्थावरे जंगमे वापि यथाभिमतयेच्छया |
भोक्तुं तत्संपदं सम्यग्जीवोऽन्तर्विनिवेश्यते || ३१ ||

इति सिद्धिऽस्रियं भुक्त्वा स्थितं चेत्तद्वपुः पुनः |
प्रविश्यते स्वमन्यद्वा यद्यत्तात विरोचते || ३२ ||

इति उक्तरीत्या परदेहे सिद्धिश्रियं भुक्त्वा स्थितेन योगिना तत् पूर्वतनं स्वं वपुः 
स्थितं चेत्पुनस्तत्प्रविश्यते नो चेदन्यद्वा यद्यद्यावद्विरोचते तत्तत्तावत्कालं 
प्रविश्यत इत्यर्थः || ३२ ||

देहादयस्तथा बिम्बान्व्याप्तवत्याखिलानथ |
संविदा जगदापूर्य संपूर्ण स्थीयतेऽथवा || ३३ ||

अथवा योगिना अथ परकायभोगानन्तरं स्वान्तःकरणवैपुल्यापादनेन जगदापूर्य 
देहादयः | व्यत्ययेन द्वितीयार्थे प्रथमा | 
स्थावरजंगमसर्वदेहादिप्रतिबिम्बोपाधींस्तत्प्रतिबिम्बजीवांस्तथा 
तद्बिम्बोपाधिसत्त्वादिगुणांस्तदवच्छिन्नचिल्लक्षणान्बिम्बांश्चेत्यखिलानपि 
व्याप्तवत्या स्वात्मसंविदा संपूर्णं यथा स्यात्तथा स्थीयत इत्यर्थः || ३३ ||

ज्ञात्वा सदाभ्युदितमुज्झितदोषमीशो यद्यद्यथा समभिवाञ्छति 
चित्प्रकाशः |
प्राप्नोति तत्तदचिरेण तथैव राम सम्यक्पदं विदुरनावरणत्वमेव || ३४ ||

उपसंहरति-ज्ञात्वेति | ईशो योगैश्वर्यसंपन्नो जीवचित्प्रकाशः सदाभ्युदितं 
नित्यस्वप्रकाशमुज्झितसर्वदोषं स्वतत्त्वं ज्ञात्वा यद्यथा समभिवाञ्छति 
तत्तदचिरेण तथैव प्राप्नोति | एवं सति तत्त्वविदो नाल्पसिद्धीर्बहुमन्यन्ते 
किंत्वनावरणत्वमेव निरतिशयानन्दं सम्यक्पदं विदुरित्यर्थः || ३४ ||

इत्यार्षे श्रीवासिष्ठमहारामायणे वाल्मी० दे० मो० निर्वाणप्रकरणे पू० च० 
अणिमादिलाभयोगोपदेशो नाम द्व्यशीतितमः सर्गः || ८२ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे पूर्वार्धे 
अणिमादिलाभयोगोपदेशो नाम द्व्यशीतित्तमः सर्गः || ८२ ||
त्र्यशीतितमः सर्गः ८३

श्रीवसिष्ठ उवाच |

अणिमादिगुणैश्वर्ययुक्ता सा नृपभामिनी |
एवं बभूव चूडाला घनाभ्यासवती सती || १ ||

चूडाला एवं प्रागुक्तरीत्या प्राणधारणादिघनाभ्यासवती सती 
अणिमादिगुणैश्वर्ययुक्ता बभूव || १ ||

जगामाकाशमार्गेण विवेशाम्बुधिकोटरम् |
चचार वसुधापीठं गङ्गेवामलशीतला || २ ||

तदैश्वर्यमेवावयुत्या प्रपञ्चयति-जगामेत्यादिना | मोहकालुष्यस्य 
तापत्रयस्य चोपशमादमला शीतला च || २ ||

क्षणमप्यगता भर्तुर्वक्षसश्चेतसस्तथा |
सर्वेषूवास राज्येषु लक्ष्मीरिव जगत्सु च || ३ ||

तस्याः कायव्यूहादिकल्पनैश्वर्यमाह-क्षणमपीति | अगता अवियुक्ता | राज्येषु 
राष्ट्रेषु जगत्सु भुवनेषु चोवास || ३ ||

आकाशगामिनी श्यामा विद्युत्प्रारम्भभूषणा |
बभ्राम मेघमालेव गिरिमाला महीतले || ४ ||

विद्युतां प्रारम्भा उन्मेषा इव द्योतमानानि भूषणानि यस्याः || ४ ||

काष्ठं तृणोपलं भूतं खं वातमनलं जलम् |
निर्विघ्नमविशत्सर्वं तन्तुर्मुक्ताफलं यथा || ५ ||

मेरोरुपरि शृङ्गाणि लोकपालपुराणि च |
दिग्व्योमोदररन्ध्राणि विजहार यथासुखम् || ६ ||

दिशां व्योम्नश्चोदरे यावन्ति भुवनरन्ध्राणि प्रसिद्धानि तानि सर्वाणीत्यर्थः || ६ ||

तिर्यग्भूतपिशाचाद्यैः सहनागामरासुरैः |
विद्याधराप्सरःसिद्धैर्व्यवहारं चकार सा || ७ ||

सर्वभूतरुतज्ञतया संभाषणादिव्यवहारम् || ७ ||

यत्नेन तं च भर्तारमात्मज्ञानामृतं प्रति |
बहुशो बोधयामास चूडाला न विवेद सः || ८ ||

बहुशः प्रतिबोधयामासेति व्यवहितेन संबन्धश्छान्दसः || ८ ||

कलाविदग्धा मुग्धा च बालेयंन् गृहिणी मम |
इत्येवं केवलं राजा स चूडालां विवेद ताम् || ९ ||

एतावतापि कालेन तामेवंगुणशालिनीम् |
बालो विद्यामिव नृपश्चूडालां न विवेद सः || १० ||

यथा वेदाध्ययनकाले बालो वेदविद्यां 
सर्वपुरुषार्थानुकूलार्थप्रकाशनादिगुणशालिनीं न वेद तद्वत् || १० ||

साप्यलब्धात्मविश्रान्तेस्तां सिद्धिश्रियमात्मनः |
दर्शयामास नो राज्ञः शूद्रस्येव मखक्रियाम् || ११ ||

श्रीराम उवाच |

महत्याः सिद्धयोगिन्यास्तस्या अपि शिखिध्वजः |
यत्नेन प्राप नो बोधं बुध्यतेऽन्यः कथं प्रभो || १२ ||

सर्वसिद्धिशालिन्यास्तस्याश्चेद्भर्तृबोधने अशक्तिस्तर्ह्यन्येषां सिद्धिशून्यानां 
गुरूणां शिष्यबोधने शक्तिर्दूरापास्तेति रामः शङ्कते-महत्या इति | तस्या अपि 
यत्नेन उपदेशप्रयासेन || १२ ||

श्रीवसिष्ठ उवाच |

उपदेशक्रमो राम व्यवस्थामात्रपालनम् |
ज्ञप्तेस्तु कारणं शुद्धा शिष्यप्रज्ञैव राघव || १३ ||

तद्विज्ञानार्थं स गुरुमेवाभिगच्छेत् इत्यादिशास्त्रोक्तमर्यादा व्यवस्था 
तन्मात्रपालनं गुरुकृत उपदेशक्रमो न त्वसावनधिकारिण्यपि ज्ञानं 
बलाज्जनयितुं शक्नोतीत्यर्थः | प्रज्ञाग्रहणं साधनचतुष्टयसहितप्रज्ञापरम् || 
१३ ||

न श्रुतेन न पुण्येन ज्ञायते ज्ञेयमात्मनः |
जानात्यात्मानमात्मैव सर्पः सर्पपदानि व || १४ ||

श्रुतेन अनात्मशास्त्रप्रावीण्येन | पुण्येन चित्तशुद्ध्यनङ्गेन काम्यकर्मवर्गेण | 
अथवा श्रुतेन शाब्देन परोक्षज्ञानेन | आत्मनस्तत्त्वभूतं ज्ञेयं ब्रह्म न 
ज्ञायते इतरवस्तुवन्न विषयीक्रियते | पुण्येनापि स्वर्गभोगवन्न विनैव विचारं 
ज्ञानं जन्यते किंतु ताभ्यां विचारे जनिते चरमसाक्षात्कारवृत्त्या 
रूढेनात्मनैवात्मा आत्मानं जानातीत्यर्थः | सर्पपदानि सर्प इव | इवार्थे वशब्दः 
|| १४ ||

श्रीराम उवाच |

एवंस्थिते वाथ मुने कथमेतज्जगत्स्थितौ |
क्रमो गुरूपदेशाख्यः स्वात्मज्ञानस्य कारणम् || १५ ||

तर्हि गुरूपदेशाख्यः क्रमः कथं केन द्वारेण || १५ ||

श्रीवसिष्ठ उवाच |

अत्यन्तकृपणः कश्चित्किराटो धनधान्यवान् |
अस्ति विन्ध्याटवीकक्षे [कच्छे इत्यपि पाठः |] कुटुम्बी ब्राह्मणो यथा || 
१६ ||

स्थूलारुन्धतीनिदर्शनन्यायेन शिष्यबुद्धेः प्रत्यक्प्रवणताव्यसनापादनद्वारा 
गुरूपदेशादेर्ज्ञानकारणतेति वक्तुं वसिष्ठः किराटोपाख्यानमाह##-

तस्यैकदा निपतिता गच्छतो विन्ध्यजङ्गले |
एका वराटिका राम तृणजालकसंवृते || १७ ||

कार्पण्यात्स प्रयत्नेन सर्वं तृणतुषादिकम् |
कपर्दकार्थमभितो दुधाव दिवसत्रयम् || १८ ||

कार्पण्यात् स्वीयकृपणतास्वभावात् | दुधाव शोधयामास || १८ ||

कपर्दकाः स्युर्भवता चत्वारोऽष्टौ च कालतः |
ततः शतं सहस्रं च सहस्रे चेति चेतसा || १९ ||

तस्यान्वेषणोद्योगहेतुमभिप्रायमाह-कपर्दका इति | लाभे सति मम हस्ते भवता 
अनेन कपर्दकेन किंचित्क्रीत्वा तद्विक्रयाच्चत्वारः कपर्दकाः स्युस्ततोऽष्टौ ततः 
शतं ततः सहस्रं ततो द्वे सहस्रे चेति चेतसा कलयंश्चिन्तयन्सन् || १९ ||

कलयञ्जङ्गले दीनो रात्रिंदिवमतन्द्रितः |
जनहाससहस्राणि बुबुधे न परं तु सः || २० ||

अल्पार्थमप्यारब्धो दृढोद्योगो 
मूढजनहासदर्शनादिविघ्नैरखण्डितश्चेन्महाफलो भवतीति सूचयन्नाह##-

ततो दिनत्रयस्यान्ते तेन तस्माच्च जङ्गलात् |
पूर्णेन्दुबिम्बप्रतिमो लब्धश्चिन्तामणिर्महान् || २१ ||

तं प्राप्य तुष्टहृदयः समागम्य गृहं सुखम् |
प्राप्ताखिलजगद्भूतिः शान्तसर्वतया स्थितः || २२ ||

प्राप्ता अखिला जगद्भूतयः सांसारिकभोगा येन | शान्ताः सर्वे दारिद्र्याद्यनर्था 
यस्य तादृशतया स्थितः || २२ ||

एवं यथा किराटेन कपर्दान्वेषणेन तत् |
रत्नं लब्धंन् जगन्मूल्यमहोरात्रमखेदिना || २३ ||

जगदेव मूल्यं यस्य तथाविधं तद्रत्नम् || २३ ||

तथा श्रुतोपदेशेन स्वात्मज्ञानमवाप्यते |
अन्यदन्विष्यते चान्यल्लभ्यते हि गुरुक्रमात् || २४ ||

तथा गुरूपदेशक्रमादन्यच्छाब्दं परोक्षप्रायमन्विष्यते | अन्यन्नित्यापरोक्षं 
लभ्यते || २४ ||

ब्रह्म सर्वेन्द्रियातीतं श्रुतादीन्द्रियसंविदः |
तेनोपदेशादनघ नात्मतत्त्वमवाप्यते || २५ ||

कथमन्यत्तदाह-ब्रह्मेति | श्रुतादि शब्दश्रवणतच्छाब्दबोधादि 
इन्द्रियप्रयोज्याः संविदश्चित्तवृत्तयः | गुरूपदेशाच्च शाब्दवृत्तय एव जन्यन्ते | 
तासां मध्ये अत्यन्तस्वच्छतमायां चरमवृत्तौ नित्यापरोक्षब्रह्मस्फुरणं तु 
शिष्यबुद्धिस्वच्छताब्रह्मस्वभावोभयप्रयुक्तमेव नोपदेशस्तत्कारणमित्यर्थः 
|| २५ ||

गुरूपदेशं च विना नात्मतत्त्वागमो भवेत् |
केन चिन्तामणिर्लब्धः कपर्दान्वेषणं विना || २६ ||

तथापि आचार्यवान्पुरुषो वेद इत्यादिश्रुतेर्गुरूपदेश आवश्यक इत्याह##-

तत्त्वस्यास्य महार्थस्य गुरूपकथनं गतम् |
अकारणं कारणतां मणेरिव कपर्दकः || २७ ||

अन्वेषणद्वारा कपर्दक इव मननद्वारा 
गुरूपकथनमकारणमप्यवश्यफलदर्शनात्कारणतां गतमित्यर्थः || २७ ||

पश्य राघव मायेयंन् मोहिनी महतामपि |
अन्यदन्विष्यते यत्नादन्यदासाद्यते फलम् || २८ ||

अन्यत्करोति पुरुषः फलमन्यदेव प्राप्नोति यत्त्रिषु जगत्स्ववलोक्यते च |
तस्मादनन्तरभवस्य जगद्भ्रमस्य श्रेयोऽतिवाहनमसङ्गमनिच्छयैव || 
२९ ||

एवमकारणमेव गुरूपदेशाद्यात्मलाभस्य कारणम् लब्धे त्वात्मनि 
प्रारब्धशेषोपनीतस्य जगद्भ्रमस्योपेक्षयैव क्षयः सिध्यतीति न 
यत्नापेक्षेत्याह-अन्यदिति | त्रिषु जगत्सु यद्यस्माद्धेतोरेवमवलोक्यते श्रूयते च 
तस्मादात्मलाभादनन्तरं भवस्य प्रारब्धशेषोपनीतस्य जगद्भ्रमस्य तु 
असङ्गं यथा स्यातथा अनिच्छया उपेक्षणेनातिवाहनमेव श्रेय इत्यर्थः || २९ ||

इत्यार्षे श्रीवासिष्ठमहारामायणे वाल्मी० दे० मोक्षोपायेषु निर्वाणप्रकरणे पू० 
चू० किराटोपाख्यानं नाम त्र्यशीतितमः सर्गः || ८३ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे पूर्वार्धे 
किराटोपाख्यानं नाम त्र्यशीतितमः सर्गः || ८३ ||
चतुरशीतितमः सर्गः ८४

श्रीवसिष्ठ उवाच |

ततः शिखिध्वजो राजा तत्त्वज्ञानपदं विना |
आजगाम परं मोहं तमोन्धत्वमिवाप्रजाः || १ ||

शिखिध्वजस्य वैराग्यं चूडालाश्वासनं वने |
निशि चैकस्य निर्याणं मन्दरे स्थितिरीर्यते || 

तत्त्वज्ञानरूपं पदं विश्रान्तिस्थानं विना | अप्रजाः नष्टसंततिः पुमान् 
शोकादितमसा अन्धत्वमिव || १ ||

दुःखाग्निदीपितमना मनागपि विभूतिषु |
तास्वभीष्टोपनीतासु न रेमेऽग्निशिखास्विव || २ ||

अभीष्टैः सामन्तादिभिरुपनीतासु रत्नादिविभूतिषु || २ ||

एकान्तेषु दिगन्तेषु निर्झरेषु गुहासु च |
आजगाम रतिं जन्तुर्मुक्तेषुर्व्याधतो यथा || ३ ||

मुक्त इषुर्यस्मै तथाविधो दैवादविद्धो जन्तुर्मृगादिर्व्याधतो भीतो यथा 
एकान्तादिषु रतिमेति तद्वत् || ३ ||

राघव त्वमिवाशेषाः सान्त्वानुनयबोधनैः |
प्रार्थितः कार्यते भृत्यैर्महीपो दिवसक्रियाः || ४ ||

अशेषा दिवसक्रियाः कार्यते हक्रोरन्यतरस्याम् इत्यणौ कर्तुर्णौ कर्मत्वे कर्मणि लः || 
४ ||

नित्यमुद्दामवैराग्यः परिव्राडिव शान्तधीः |
खिद्यते च महाभोगान्स भोक्तुं च श्रियं स्थितः || ५ ||

परिव्राडिव स्थितः स महाभोगान् श्रियं च भोक्तुं खिद्यते | चः पूर्ववाक्यार्थेन 
सहास्य समुच्चयार्थः || ५ ||

ददावतितरां दानं गोभूमिकनकादिकम् |
देवेभ्यो ब्राह्मणेभ्यश्च स्वजनेभ्यश्च मानद || ६ ||

चचार च तपः कर्तुं कृच्छ्रचान्द्रायणादिकम् |
परिबभ्राम तीर्थानि वनान्यायतनानि च || ७ ||

देहमनःशोधनं कर्तुं कृच्छ्रचान्द्रायणादिकं तपश्चकार || ७ ||

स तथापि विशोकत्वं न मनागपि लब्धवान् |
अनिधानां खनन्भूमिं निधानार्थी निधिं यथा || ८ ||

रात्रिंदिवं महानेष शुष्यत्येव कृशानुना |
चिन्तया चिन्तयामास संसारव्याधिभेषजम् || ९ ||

चिन्तया चिन्तालक्षणेन कृशानुना || ९ ||

चिन्तापरवशो दीनो राज्यंन् स्वस्य विषोपमम् |
महाविभवमप्यग्रे नापश्यत्खिन्नया धिया || १० ||

अथैकदैकान्तगतां चूडालामङ्कमागताम् |
इदं मधुरया वाचा समुवाच शिखिध्वजः || ११ ||

शिखिध्वज उवाच |

भुक्तं राज्यं चिरं कालं भुक्ता विभवभूमयः |
अधुनास्मि विरागेण युक्तो गच्छामि काननम् || १२ ||

विभवभूमयो वैभवपदानि || १२ ||

न सुखानि न दुःखानि नापदो न च संपदः |
क्रोडीकुर्वन्ति तन्वङ्गि कुनिं मननिवासिनम् || १३ ||

क्रोडीकुर्वन्ति श्लिष्यन्ति || १३ ||

न देशभङ्गसंमोहो न संग्रामे जनक्षयः |
राज्यादप्यधिकं मन्ये सुखं वननिवासिनाम् || १४ ||

सुखाधिक्ये हेतून्दर्शयति-न देशेति || १४ ||

स्तबकस्तनधारिण्यो रक्तपल्लवपाणयः |
मञ्जरीजालहारिण्यो लोलशुभ्राम्बुदांशुकाः || १५ ||

इदानींन्ननराजीश्चूडालोपमात्वेन स्वीकृत्य वर्णयति-स्तबकेत्यादिपञ्चभिः | 
प्रायेण सर्वत्र रूपकाणि || १५ ||

स्वपरागाङ्गरागिण्यः कृतकौसुममण्डनाः |
आसेव्यकाञ्चनशिलानितम्बतटशोभिताः || १६ ||

कृतानि कुसुमान्येव कौसुमानि मण्डनानि याभिः | आसेव्याः काञ्चनशिला एव 
नितम्बतटास्तैः शोभिताः || १६ ||

तरङ्गमौक्तिकप्रोतसरिन्मुक्तालतावृताः |
लतावयस्यावलिता मुग्धमुग्धमृगात्मजाः || १७ ||

तरङ्गलक्षणमौक्तिकैः प्रोताभिः सरिन्मुक्तालताभिरावृताः | मुग्धमुग्धा 
भृगा एवात्मजाः शिशवो यासाम् || १७ ||

स्वभावोद्दामसौगन्ध्या वितीर्णफलभोजनाः |
षट्पदश्रेणिनयनाः पुष्पापूरलताङ्गिकाः || १८ ||

क्षुधितेभ्यो वितीर्णादि दत्तानि फलभोजनानि याभिः | पुष्पैरापूर्यन्त इति पुष्पापूरा 
लता एव बाह्वाद्यङ्गानि यासाम् || १८ ||

आस्वाद्यस्पन्दतां याताः शीतलामलगात्रिकाः |
रमयन्ति त्वमिव मां वनवीथ्यो वरानने || १९ ||

त्वदधर इव आस्वाद्यः स्यन्दस्तरङ्गप्रस्नावो यासां तद्भावं याताः | वनवीथ्यो 
वनराज्यः || १९ ||

यथा विविक्तमेकान्ते मनो भवति निर्वृतम् |
न तथा शशिबिम्बेषु न च ब्रह्मेन्द्रसद्मसु || २० ||

अस्मिन्सन्मन्त्रणे तन्वि न विघ्नं कर्तुमर्हसि |
भर्तुर्विघटयन्तीच्छां न स्वप्नेऽपि कुलस्त्रियः || २१ ||

अस्मिन्वनगमनविषये सन्मन्त्रणे उत्तमविचारे || २१ ||

चूडालोवाच |

प्राप्तकालं कृतं कार्यं राजते नाथ नेतरत् |
वसन्ते राजते पुष्पं फलं शरदि राजते || २२ ||

तस्य वैराग्यदार्ढ्यं जिज्ञासमाना प्राक्तनीं कामासक्तिमेव 
वयोनुरूपतावर्णनेनानुमन्यमानेव स्थूणाविचालनन्यायेन विचालयन्ती 
चूडालोवाच-प्राप्तेत्यादिना || २२ ||

जराजरठदेहानां युक्तो वनसमाश्रयः |
न यूनां त्वादृशामेव तेनैतन्मे न रोचते || २३ ||

यौवनेन महाराज न यावद्वयमुज्झिताः |
पुष्पौघेणेव तरवस्तावच्छोभामहे गृहे || २४ ||

गृहे शोभामहे | वसावेति यावत् | अस्मदो द्वयोश्च इति बहुवचनम् || २४ ||

पुष्पधाना पुष्पमितजरसा सह काननम् |
समं गृहाद्गमिष्यामो हंसा इव सरोवरात् || २५ ||

पुष्पाणि धीयन्ते धार्यन्ते यासु लतासु तदीयशिरोगतपुष्पैर्मितया तुलितया जरसा सह 
पुष्पसिताभिर्लताभिर्मैत्री तत्साम्यदशायामेव युक्तेति भावः || २५ ||

अप्राप्तकालं नृपतेः प्रजापालनमुज्झतः |
राजन्यस्यैव रन्ध्रस्य महदेनो भविष्यति || २६ ||

रन्ध्रस्य राज्यच्छिद्रस्य निमित्तमिति शेषः | एनः पापम् || २६ ||

अप्राप्तकारिणं भूपं रोधयन्ति च वै प्रजाः |
रोधयन्ति ह्यकार्येभ्यः प्रभुं भृत्याः परस्परम् || २७ ||

रोधयन्ति निवारयन्ति || २७ ||

शिखिध्वज उवाच |

अलमुत्पलपत्राक्षि विघ्नेनाभिमतस्य मे |
विद्धि मां गतमेवेतो दूरमेकान्तकाननम् || २८ ||

एवं विचालितोऽप्यविचलवैराग्यः शिखिध्वजस्तामनुनयति-अलमित्यादिना || २८ ||

बाला त्वमनवद्याङ्गि नागन्तव्यंन् वनं त्वया |
पुंसामपि हि मृद्वङ्गि दुर्विगाह्यो वनाश्रयः || २९ ||

वनाश्रयो वनप्रदेशो दुःखेन विगाह्यः प्रवेष्टुं शक्यः || २९ ||

समर्था न वनावासे योषितः कठिना अपि |
कानने पुष्पमञ्जर्यः सोढुं शस्त्रालिमक्षमाः || ३० ||

कठिनाः कठोराङ्ग्योऽपि | यथा कानने जाता उपवनजाताभ्यः कठोरा अपि 
पुष्पमञ्जर्यः शस्त्रालिं सोढुमक्षमास्तद्वदित्यर्थः | शक्तालिम् इति पाठे 
शक्तानां बलवतां पक्षिणामालिं पङ्क्तिमिति व्याख्येयम् || ३० ||

भवत्या पालयन्त्येह राज्ये स्थातव्यमुत्तमे |
कुटुम्बभारोद्वहनं पत्यौ याते व्रतं स्त्रियः || ३१ ||

यत्त्वयोक्तं अप्राप्तकालं नृपतेः इति तस्यापि दोषस्य परिहारस्तयैव कार्य 
इत्याशयेनाह-भवत्येति || ३१ ||

श्रीवसिष्ठ उवाच |

इत्युक्त्वा दयितां राजा तामिन्दुवदनां वशी |
उत्तस्थौ स्नातुमखिलं दिनकार्यं चकार च || ३२ ||

अथोज्झितप्रजाचेष्टो रविरस्ताचलं ययौ |
शिखिध्वजो वनमिव समस्तजनदुर्गमम् || ३३ ||

उपमेययोर्विशेषणे उपमानयोरपि योज्ये || ३३ ||

संहृत्य विततं रूपं तमेवानुययौ प्रभा |
नाथं भवननिष्क्रान्तं चूडालेवानुरागिणी || ३४ ||

आययौ यामिनी श्यामा भुवनं भस्मधूसरम् |
धृतव्योमापगं शर्वं संश्लेषा यमुनेव सा || ३५ ||

धृता व्योमापगा स्वसखी गङ्गा येन तथाविधं शर्वं संश्लिष्यति स्वयमपि 
कामादालिङ्गतीति संश्लेषा तथाविधा यमुनेवेत्युत्प्रेक्षा | श्याद्व्यधा इति श्लिषः 
कर्तरि णः || ३५ ||

दिक्षु संध्याब्ददन्तासु [संध्याभ्रदन्तासु इति पाठः |] स्थितासु 
कृतमण्डलम् |
तमालबालकाङ्कासु ज्योत्स्नाहासोदयाङ्कितम् || ३६ ||

तमाललक्षणबालका अङ्के यासां तासु दिक्षु यमुनाचरित्रदर्शनादिव 
ज्योत्स्नाहासोदयाङ्कितं परितः कृतमण्डलं च यथा स्यात्तथा स्थितासु | 
इतःप्रभृति सर्वेषां सप्तम्यन्तानां तारागणो ददृशे इत्यत्र संबन्धः || ३६ ||

गच्छतोरपरं पारं दंपत्योर्मैरवं पदम् |
देवोद्यानमयं रन्तुं दिनश्रीदिननाथयोः || ३७ ||

दिनश्रीश्च दिननाथश्च तद्रूपयोर्दपत्योर्देवोद्यानप्रचुरं मैरवं 
मेरुसंबन्धि अपरं पारं उत्तरार्धं रन्तुं गच्छतोः सतोः || ३७ ||

आगच्छतोरिदं पारं ह्यघतीक्ष्णकरोज्झितम् |
निशानिशानायकयोर्दंपत्योर्मैरवं पुनः || ३८ ||

तथा अघैर्घर्मोपतापभोजकैः पापैस्तन्निमित्तैस्तीक्ष्णकरैश्चण्डातपैश्चोज्झितं 
भैरवमिदं पारं निशानिशानायकलक्षणयोर्दंपत्योः रन्तुमागच्छतोः सतोः || 
३८ ||

तारागणोऽथ ददृशे विकीर्णो व्योमकुट्टिमे |
मुक्तो मङ्गललाजानां दिग्वधूभिरिवाञ्जलिः || ३९ ||

दिग्वधूभिर्मुक्त उत्सृष्टो मङ्गललाजानामञ्जलिरिव व्योमलक्षणे कुट्टिमे 
सौधतले तारागणो ददृशे || ३९ ||

चन्द्रानना तमःश्यामा श्रान्ता कुसुमहासिनी |
यामिनी यौवनं प्राप सरोजमुकुलस्तनी || ४० ||

स्वनाथान्वेषणेन तदुदयप्रतीक्षया च श्रान्ता कुमुदादिकुसुमैर्हासवती | यौवनं 
स्वयौवनफलमिति यावत् || ४० ||

कृतसंध्यासमाचारः सहचूडालयेष्टया |
सुष्वाप शयने भूयो मैनाक इव सागरे || ४१ ||

अथार्धरात्रसमये देशे निःशब्दतां गते |
घनन्निद्राशिलाकोशनिलीने सकले जने || ४२ ||

स तस्यां संप्रसुप्तायां शयने कोमलांशुके |
भृशं निद्राविमूढायां भ्रमर्यामिव पङ्कजे || ४३ ||

संप्रसुप्तायां तस्यां चूडालायां भृशं निद्रया विमूढायां सत्याम् || ४३ ||

तत्याज दयितां सुप्तामङ्काद्राजा शिखिध्वजः |
स्वैरं स्वैरं मुखं राहोर्दिशं चान्द्रप्रभामिव || ४४ ||

यथा राहोर्मुखं चन्द्रमोक्षकाले स्वैरं स्वैरं शनैः शनैश्चान्द्रप्रभां 
प्राचीं दिशं प्रति त्यजति तद्वत् || ४४ ||

उत्तस्थौ शयनाल्लीनवधूकार्धाञ्चलांशुकात् |
सलक्ष्मीकान्तिलोलोर्मेर्हरिः क्षीरार्णवादिव || ४५ ||

लीना वधूर्यस्मिंस्तल्लीनवधूकं तथाविधमर्धाञ्चलमर्धभागो यस्य 
तथाविधमंशुकं प्रावरणवस्त्रं यस्मिंस्तथाविधाच्छयनात्पर्यङ्कात् | 
लक्ष्म्याः कान्तिभिः सहिताः सलक्ष्मीकान्तयो लोलाश्चोर्मयो 
यस्मिंस्तथाविधात्क्षीणार्णवादिव || ४५ ||

वीरक्रमार्थं यामीति तत्रैवानुचरव्रजम् |
योजयित्वा जगामासौ पुरान्निर्गत्य पूर्णधीः || ४६ ||

वीरक्रमश्चोरदुष्टनिग्रहार्था निशाचर्या तत्र वीरक्रम एवानुचरव्रजं योजयित्वा 
नियुज्य | पूर्णधीर्निस्पृहः || ४६ ||

राज्यलक्ष्मि नमस्तुभ्यमित्युक्त्वा मण्डलाद्गतः |
विवेशोग्रामरण्यानीमेको नद इवार्णवम् || ४७ ||

उग्रां भीषणाम् | अरण्यानीं महदरण्यम् | हिमारण्ययोर्महत्त्वे इत्यानुक् || ४७ ||

घनान्धकारगुल्माढ्या क्षुद्रभूतौघकर्कशा |
सारण्यानी निशा सार्धं समं तेनातिवाहिता || ४८ ||

घनैरन्धकारसदृशैरन्धकारलक्षणैश्च गुल्मैराढ्या सा अरण्यानी निशा च 
तेनातिवाहिता उत्तीर्णा || ४८ ||

प्रातः शून्यामरण्यानीं स नीत्वा विततं दिनम् |
सममर्केण कस्यांचिद्विशश्राम वनावनौ || ४९ ||

अर्केण समं विशश्रामेत्युक्त्या आसायं जगामैवेति गम्यते || ४९ ||

भानावदृश्यतां याते तत्र स्नानादिपूर्वकम् |
किंचित्फलादिकं भुक्त्वा तां निनाय तमस्विनीम् || ५० ||

तमस्विनीं रात्रिम् || ५० ||

पुनः प्रातः पुराण्युच्चैर्मण्डलानि गिरीन्नदीः |
जवादुल्लङ्घयामास राजा द्वादशशर्वरीः || ५१ ||

ततो मन्दरशैलस्य तटस्थं जनदुर्गमम् |
प्राप काननमत्यन्तदूरस्थजनतापुरम् || ५२ ||

अत्यन्तदूरस्था जनता जनसमूहाः जनपदा इति यावत् पुराणि च यस्मात् || ५२ ||

रटत्प्रणालसलिलवापीबलितपादपम् |
शीर्णवेद्यालयज्ञातभूतपूर्वद्विजाश्रमम् || ५३ ||

रटन्ति सशब्दं प्रवहन्ति वंशप्रणालद्वारा सलिलानि 
याभ्यस्तथाविधाभिर्वापीभिर्बलिता बलवत्तराः कृताः पादपा यस्मिन् | पूर्वं 
भूता भूतपूर्वा द्विजाश्रमा यस्मिन् || ५३ ||

क्षुद्रप्राणिविनिर्मुक्तसिद्धसेव्यलतालयम् |
आपूर्णपादपलतं प्राणवृत्तिकरैः फलैः || ५४ ||

तत्रैकस्मिन्समे शुद्धे स्थले सलिलमालिते |
शीतले शाद्बलश्यामे स्निग्धे सफलपादपे || ५५ ||

शाद्वलैर्हरिततृणवत्प्रदेशैः श्यामे | नडशादाड्ड्वलच् || ५५ ||

समञ्जरीभिर्वल्लीभिः स चकारोटजालयम् |
प्रावृट्कालः सविद्युद्भिर्नीलाभ्रैरिव पञ्जरम् || ५६ ||

उटजः पर्णशाला तद्रूपमालयम् || ५६ ||

मसृणं वैणवं दण्डं फलभोजनभाजनम् |
अर्घपात्रं पुष्पभाण्डमक्षमालां कमण्डलुम् || ५७ ||

कन्थां शीतापनोदाय बृसीं चैवमृगाजिनम् |
आनीयायोजयत्तस्मिन्मठिकामन्दिरे नृपः || ५८ ||

यत्किंचिदन्यद्वा वस्तु योग्यं तापसकर्मणि |
तत्तत्र स्थापयामास जगतीव क्रमं विधिः || ५९ ||

विधिर्धाता जगति स्वसृष्टब्रह्माण्डे क्रमं व्यवहारसाधनजातमिव || ५९ ||

संध्यापूर्वं जपं प्रातः प्रहरे स तदाकरोत् |
पुष्पोच्चयं द्वितीये तु स्नानं देवार्चनं ततः || ६० ||

पुष्पाणामुच्चयं संचयम् | फलमूलकुशकाष्ठादीनामप्युपलक्षणमेतत् | ततः 
तृतीये इत्यर्थः || ६० ||

पश्चाद्वनफलं किंचिद्वनकन्दं विसादि च |
भुक्त्वा जप्यपरो भूत्वा निनायैको निशां वशी || ६१ ||

इति दिवसमखेदं मन्दरोपान्तकच्छे विरचित उटजेऽन्तर्मालवेशो निनाय |
नवनृपतिविलासं तं न सस्मार कं वा स्फुरति हृदि विवेके राज्यलक्ष्म्यो 
हरन्ति || ६२ ||

उक्तमनूद्योपसंहरति-इतीति | मलवेशः शिखिध्वज इति वर्णितप्रकारेण 
मन्दरोपान्तकच्छे विरचिते उटजे अन्तःस्थितः सन्नखेदं दिवसं बहून् 
दिवसान्निनाय | तं प्रागनुभूतं नवं नृपतिविलासं न सस्मार | तत्कुतस्तत्राह##-
वाञ्छाजननेन वशीकर्तुं शक्नुवन्ति | न कंचिदपीत्यर्थः || ६२ ||

इत्यार्षे श्रीवासिष्ठमहारामायणे वाल्मी० दे० मोक्षोपायेषु निर्वाणप्रकरणे पू० 
चू० शिखिध्वजप्रव्रज्या नाम चतुरशीतितमः सर्गः || ८४ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे पूर्वार्धे 
शिखिध्वजप्रव्रज्या नाम चतुरशीतितमः सर्गः || ८४ ||

पञ्चाशीतितमः सर्गः ८५

श्रीवसिष्ठ उवाच |

एवं शिखिध्वजः पूर्णमठिकायां वने स्थितः |
इदानीं शृणु चूडाला सा किं कृतवती गृहे || १ ||

राज्ञ्या प्रबुद्धया राज्ञोऽन्वेषणं पथि दर्शनम् |
भाव्यर्थदर्शनं काले बोधनं चोपवर्ण्यते || 

उक्तमनूद्य वक्ष्यमाणकथया संगमयति-एवमिति || १ ||

तत्रार्धरात्रसमये दूरं याते शिखिध्वजे |
हरिणी ग्रामसुप्तेव चूडाला बुबुधे भयात् || २ ||

ग्रामसुप्तेवेति राजवियोगभीत्या सदा जाग्रत्यपि दैवान्निद्रया हृतेति द्योतनार्थम् || २ ||

अपश्यत्पतिनिर्हीना शयनं शून्यतां गतम् |
अभास्करमपूर्णेन्दु शान्तशोभमिवाम्बरम् || ३ ||

पत्या निर्हीना त्यक्ता || ३ ||

उत्तस्थौ किंचिदाम्लानवदना खेदशालिनी |
कुसिक्तेव महावल्ली निरुत्साहाङ्गपल्लवा || ४ ||

कुत्सितेना क्षारकर्दमादिजलेन सिक्ता | विशेषणं साधारणं योज्यम् || ४ ||

न प्रसन्ना न विमला बभूवाकुलतां गता |
दिनश्रीरिव नीहारधूसरा सा व्यतिष्ठत || ५ ||

क्षणं शययोपविष्टैव चिन्तयामास चिन्तया |
कष्टं राज्यं प्रभुस्त्यक्त्वा वनं यातो गृहादिति || ६ ||

इति चिन्तया वक्ष्यमाणं चिन्तयामासेत्यर्थः || ६ ||

तन्मयेहाद्य किं कार्यं तत्समीपं व्रजाम्यहम् |
भर्तैव गतिरुद्दिष्टा विधिना प्रकृता स्त्रियः || ७ ||

तदेवाह-तदिति | विधिना शास्त्रेण भर्तैव प्रकृता प्रथमा गतिः शरणं 
उद्दिष्टा विहिता | असति हि भर्तरि पुत्रादयो गतिरिति भावः || ७ ||

इति संचिन्त्य भर्तारमनुगन्तुं समुत्थिता |
चूडाला वातरन्ध्रेण निर्गत्याम्बरमाययौ || ८ ||

वातरन्ध्रं वातायनं तेन || ८ ||

बभ्रामाम्बरमार्गेण वातस्कन्धेन योगिनी |
कुर्वती सिद्धसार्थस्य मुखेनान्येन्दुविभ्रमम् || ९ ||

अन्येन्दुविभ्रमं द्वितीयचन्द्रभ्रान्तिम् || ९ ||

ददर्शाथ यथायातं रात्रौ खड्गधरं पतिम् |
भ्रमन्तमेकमेकान्ते वेतालसमयोदितम् || १० ||

वेतालयोग्ये समये निशि उदितं प्रकाशमानम् || १० ||

तादृशं पतिमालोक्य स्थित्वा गगनकोटरे |
भविष्यच्चिन्तयामास सर्वं भर्तुरखण्डितम् || ११ ||

भर्तुः भविष्यत् भाविपदार्थजातम् || ११ ||

यथा येन यदा यत्र यावत्कार्यंन् यथोदयम् |
यथा च निर्वृतिः स्फारा गन्तव्या तेन राघव || १२ ||

भविष्यदेवप्रकारनिमित्तकालदेशक्रियेयत्ताभ्युदयनिःश्रेयसपर्यन्तैर्विभज्य 
चिन्तितवतीत्याह-यथेति | स्फारा निर्वृतिर्भूमानन्दविश्रान्तिः || १२ ||

अवश्यं भवितव्यं तद्भर्तुर्दृष्ट्वा पुरः स्थितम् |
तदेव संवादयितुं गमनात्सा न्यवर्तत || १३ ||

पुरः स्थितमिव योगबलादपरोक्षं दृष्ट्वा संवादयितुम् | तदनुरूपमाचरितुमिति 
यावत् || १३ ||

आस्तां ममाद्य गमनं काले नातिचिरेण हि |
मयास्य पार्श्वे गन्तव्यं नियतेरेष निश्चयः || १४ ||

इति संचिन्त्य चूडाला प्रविश्यान्तःपुरं पुनः |
सुष्वाप शयने शंभोः शिरसीवन्दवी कला || १५ ||

केनचित्कारणेनासौ गतः संप्रति भूपतिः |
इति पौरं जनं सर्वमाश्वास्यातिष्ठदङ्गना || १६ ||

राज्यं ररक्ष भर्तुस्तत्क्रमेण समदर्शनत् |
यथा कालेन केदारं पक्वं कलमगोपिका || १७ ||

कलमगोपिका शालिपालिका || १७ ||

तयोस्तदाऽवहत्कालो दंपत्योः स्थितयोस्तथा |
अदृष्टान्योन्यमुखयो राज्यकाननपालयोः || १८ ||

अवहत् अगमत् || १८ ||

जगामाथ दिनं पक्षो मासोऽथ ऋतुवत्सरः |
शिखिध्वजस्य विपिने चूडालायाः स्वमन्दिरे || १९ ||

कथमगमत्तदाह-जगामेति | ऋतुसहितो वत्सरः || १९ ||

बहुनात्र किमुक्तेन वर्षाण्यष्टादशाङ्गना |
चूडालोवास सदने वनगुच्छे शिखिध्वजः || २० ||

अथ यातेषु बहुषु वेषेषु जरसा वृते |
शिखिध्वजे महाशैलतटकोटरवासिनि || २१ ||

भर्तुः कषायपाकं तदालक्ष्य पालितं चिरात् |
तदा तस्याथ यातेषु वर्षेषु जरसा वने [जरसा वृते इति पाठः | वने इति 
पाठे जरसोपलक्षितस्येति | वृते इति पाठे शिखिध्वजे जरसा वृते सतीति चान्वयः 
|] || २२ ||

कषायाणां रागादिवासनानां पाकमालक्ष्य तत्तावत्कालं तया पालितं 
प्रतीक्षितमिति यावत् | तदेत्यादिरुक्तानुवादो वक्ष्यमाणार्थः || २२ ||

तदा तस्यात्मकार्यस्य भवितव्यतया तथा |
भर्तुः समीपगमने मम कालोऽयमित्यथ || २३ ||

आत्मकार्यस्य स्वभर्तृबोधस्य तथा वक्ष्यमाणप्रकारेण स्वोपदेशेनैव 
भवितव्यतया || २३ ||

संचिन्त्य मन्दरोपान्तं गन्तुं बुद्धिं चकार सा |
चचारान्तःपुराद्रात्रौ ततार नभसः पथम् || २४ ||

ततार पुप्लुवे || २४ ||

जगाम वातस्कन्धेन गच्छन्ती खे ददर्श सा |
कल्पवृक्षांशुकच्छन्नरत्नस्तबकभूषिताः || २५ ||

नन्दनोद्याननिलया रक्ताः सिद्धाभिसारिकाः |
परामृष्टेन्दुशकलान्प्रालेयकणवर्षिणः || २६ ||

रक्ताः कान्तेष्वनुरक्ताः | परामृष्टानीन्दोः शकलानि कला यैः || २६ ||

सिद्धोत्तमात्तसौगन्ध्यान्स्पर्शयामास मारुतान् |
चन्द्रबिम्बामृताम्भोधेर्महावीचिपरम्पराम् || २७ ||

सिद्धोत्तमेभ्यः आत्तानि गृहीतानि मन्दारमालाहरिचन्दनकस्तूर्यादिसौगन्ध्यानि 
यैस्तथाविधान्मारुतान् स्पर्शयामास पस्पर्श | 
चन्द्रबिम्बलक्षणस्यामृताम्भोधेर्महावीचिपरंपराभूतां निर्मलज्योत्स्नाम् | 
अम्बरस्य आन्तरतामन्तर्वर्तितां गता सती ददर्श || २७ ||

अपश्यन्निर्मलज्योत्स्नामम्बरान्तरतां गता |
मेघान्तरेण गच्छन्ती मेघलग्नाश्च विद्युतः || २८ ||

अवियुक्ताः स्वभर्त्रा सा भूयो भूयो व्यलोकयत् |
उवाच चात्मनैवाहो यावज्जीवं शरीरिणाम् || २९ ||

स्वभर्त्रा मेघेन अवियुक्ताः विद्युतो व्यलोकयत् | आत्मना मनसैवोवाच | किमुवाच 
तदाह-अहो इत्यादिना || २९ ||

न स्वभावः शमं याति ममाप्युत्कण्ठितं मनः |
कदा मृगेन्द्रस्कन्धं तं प्रणयप्रवणं पुनः || ३० ||

पश्यामि कान्तमित्युक्तं ममाप्युत्कण्ठते मनः |
मञ्जरीजालवलितास्तरुं वल्ल्यः स्वकं पतिम् || ३१ ||

मम मनः उक्तं विवेकैर्बोध्यमानमपि इति उत्कण्ठते || ३१ ||

न मुञ्चन्ति क्षणमिति ममाप्युत्कण्ठते मनः |
यथेयमग्रजा कान्तमेति सिद्धाभिसारिका || ३२ ||

अग्रे श्रेष्ठे देवयोतौ जाता अग्रजा || ३२ ||

तथा कदाहमेष्यामि ममापीति मनः स्थितम् |
इमे मन्दाश्च मरुत एते च शशिनः कराः || ३३ ||

वनराजय एताश्च ममाप्युत्कण्ठयन्त्यहो |
हे चित्ताज्ञमुधैवान्तः किं त्वं ताण्डवितं स्थितम् || ३४ ||

अज्ञ जड | मुधा व्यर्थमेव ताण्डवितं सत्किं स्थितमसीत्यर्थः || ३४ ||

सा व्योमनिर्मला साधो क्व ते याता विवेकिता |
अथवा चित्त भर्तारं स्वं प्रत्युत्कण्ठसे सखे || ३५ ||

अथवा नायं दोष इति शेषः | कुतस्तत्राह-भर्तारमिति || ३५ ||

तिष्ठोत्कण्ठाभिवलितं किं समुत्कण्ठितेन मे |
किं वृथोत्कण्ठसे वामे भर्ता यातो जरां भवेत् || ३६ ||

इदानीं देहं प्रत्याह-किमिति | वामे हे स्त्रीशरीर यदालिङ्गनाद्यर्थ 
समुत्कण्ठसे स ते भर्ता जरां यातस्त्वन्निरपेक्ष एव भवेत् संभाव्यत् इत्यर्थः || ३६ 
||

तपस्वी कृशगात्रश्च भवेन्निर्वासनस्तथा |
मनो राज्याद्यभोगेभ्यो मन्येऽस्यामूलतां गतम् || ३७ ||

राज्यादीनामभोगेभ्यः अभोगार्थं अस्य मनः अमूलतां निर्मूलतां गतं मन्ये 
संभावये || ३७ ||

वासनालतिका प्रावृण्नदी नदगता यथा |
एकान्तरत एकात्मा नीरसः शान्तवासनः || ३८ ||

तथा अस्य वासनालतिका यथा प्रावृण्नदी क्षुद्रा महानदगता सती न 
पृथगवशिष्यते तथा संपन्नेति शेषः | एकान्ते रतः आसक्तः अत एव एकात्मा | नीरसो 
निरिच्छः || ३८ ||

मन्ये भवति मे भर्ता शुष्कवृक्षसमस्थितिः |
तथापि चित्त कोत्कण्ठा भवतोत्कण्ठयान्वितम् || ३९ ||

एवं नैराश्यप्रदर्शनान्निरुत्साहं मनः पुनरुज्जीवयन्तीवाह-तथापीति | 
अस्त्वेवंविधः सः तथापि हे चित्त का तवोत्कण्ठा | अहं योगेन वक्ष्यमाणोपायेन 
भर्तुर्मतिमुद्बोध्य तत्त्वज्ञीकृत्य प्रारब्धशेषभोगोत्कण्ठया युतं पतिं 
भवता सह श्लेषयिष्यामि न त्वयोत्कण्ठा कार्येति परेणान्वयः || ३९ ||

मतिमुद्बोध्य योगेन श्लेषयिष्याम्यहं पतिम् |
प्रमृष्टकलनं भर्तुः समीकृत्य मनो मुनेः || ४० ||

तदेव स्पष्टमाह-प्रमृष्टेति || ४० ||

राज्य एव नियोक्ष्यामि निवत्स्यावः सुखं चिरम् |
अहो नु चिरकालेन मनोरथमिमं शुभम् || ४१ ||

अहमासादयिष्यामि यद्भर्ता समचिन्तितः |
समग्रानन्दवृन्दानामेतदेवोपरि स्थितम् || ४२ ||

यद्यस्माद्धेतोर्भर्ता तत्त्वबोधान्मया समं तुल्यरूपमन्तर्बाह्यार्थचिन्तितं यस्य 
तथाविधः संपत्स्यत इति शेषः | तदेव प्रशंसन्त्याह-समग्रेति || ४२ ||

यत्समानमनोवृत्तिसङ्गमास्वादने सुखम् |
इति चिन्तयती व्योम्ना चूडालोल्लङ्घ्य पर्वतान् || ४३ ||

देशानब्दान्दिगन्तांश्च प्राप मन्दरकन्दरम् |
अदृश्यैव नभःस्थैव प्रविवेश वनान्तरम् || ४४ ||

अब्दाम्मेघान् | वनान्तरं वनमध्यम् || ४४ ||

वात्येव पादपलतास्पन्दवेद्यगमागमा |
वनैकदेशे कस्मिंश्चित्कृतपर्णोटजे पतिम् || ४५ ||

पादपानां लताना च स्पन्देन वेद्यावनुमेयौ गमागमौ यस्याः || ४५ ||

दृष्ट्वा योगेन बुबुधे देहान्तरमिवास्थितम् |
हारकेयूरकटककुण्डलादिविभूषितः || ४६ ||

योगेन समाहितचित्तेनेति यावत् | यो हारकेयूरादिभूषितः सन् मेरुकान्तिरभवत्तमेव 
अत्र मन्दरोटजे कृशाङ्गत्वादिलक्षणं ददर्शेति परेण संबन्धः || ४६ ||

अभवन्मेरुकान्तिर्यस्तमेवात्र ददर्श सा |
कृशाङ्गं कृष्णवर्णं च जीर्णपर्णमिव स्थितम् || ४७ ||

कज्जलाम्बुभरस्नातं भृङ्गीशमिव निस्पृहम् |
चीराम्बरधरं शान्तमेकाकिनमवस्थितम् || ४८ ||

भृङ्गीशं प्रसिद्धं रुद्रद्वारपालमिव || ४८ ||

स्थलीनिषण्णं पुष्पाणि ग्रथयन्तं जटाङ्कितम् |
तमालोक्यानवद्याङ्गी चूडाला पीवरस्तनी || ४९ ||

देवातिथिसमर्चनाय पुष्पाणि मालां ग्रथयन्तम् | जटाभिरङ्कितं चिह्नितम् || ४९ ||

किंचिज्जातविषादैवमुवाचात्मनि चेतसा |
अहो नु विषमं मौर्ख्यं तदनात्मज्ञतात्मकम् || ५० ||

अनात्मज्ञता अज्ञानं तदात्मकम् || ५० ||

एवंविधाः समायन्ति दशा मौर्ख्यप्रसादतः |
अयं स राजा लक्ष्मीवान्यतो मेऽतिप्रियः पतिः || ५१ ||

यतो यस्माद्धेतोर्मे अतिप्रियः पतिर्मोहघनेन हृदि क्षुण्णामभिहतामिमां 
दशामभ्यागतस्तत्तस्माद्धेतोरिहास्मिन्नुटजे अद्यैव अवश्यं नाथं पतिं 
विदितवेद्यतां तथा भोगमोक्षश्रियं नयामि प्रापयामीति परेणान्वयः || ५१ ||

हृदि मोहघनक्षुण्णामिमामभ्यागतो दशाम् |
तदवश्यमिहाद्यैव नाथं विदितवेद्यताम् || ५२ ||

नयाम्यत्र न संदेहो भोगमोक्षश्रियं तथा |
इदं रूपं परित्यज्य रूपेणान्येन केनचित् || ५३ ||

सकाशमस्य गच्छामि बोधंन् दातुमनुत्तमम् |
बालेयं मम कान्तेति मदुक्तं न करोत्यलम् || ५४ ||

किमर्थमिदं रूपं परित्याज्यं तत्राह-बालेति || ५४ ||

तस्मात्तापसरूपेण बोधयामि पतिं क्षणात् |
भर्ता कषायपाकेन परिपक्वमतिः स्थितः || ५५ ||

प्रागेव कुतस्तपस्विवेषेण स न बोधितस्तत्राह-भर्तेति || ५५ ||

चेतस्यस्याद्य विमले स्वं तत्त्वं प्रतिबिम्बति |
इति संचित्य चूडाला बभूव द्विजदारकः || ५६ ||

द्विजदारको ब्राह्मणपुत्रः || ५६ ||

ईषद्ध्यानाद्गतान्यत्वं क्षणादम्बुतरङ्गवत् |
पपात विपिने तस्मिन्द्विजपुत्रकरूपिणी || ५७ ||

कथं बभूव तदाह-ईषदिति | प्रागुक्ताग्नीषोमधारणान्वितादीषद्ध्यानात् | 
अन्यत्वं पुंस्त्वम् || ५७ ||

भर्तुरध्याजगामाग्रं मन्दस्मितलसन्मुखी |
ददर्श द्विजपुत्रं तं पुरो यातं शिखिध्वजः || ५८ ||

अग्रं पुरोदेशम् || ५८ ||

वनान्तरादुपायातं तपो मूर्तिमिवास्थितम् |
द्रवत्कनकगौराङ्गं मुक्ताहारविभूषितम् || ५९ ||

मूर्तिमास्थितं तप इव द्रवत्कनकमिव गौराणि पीतस्वच्छान्यङ्गानि यस्य || ५९ ||

शुक्लयज्ञोपवीताङ्गं शुक्लाम्बरयुगावृतम् |
कमण्डलुधरं कान्तं पुरो यातं शिखिध्वजः || ६० ||

व्याप्तप्रकोष्ठद्विगुणेनाक्षसूत्रेण चारुणा |
भूमावलग्नगात्रेण किष्कुमात्रेण च स्थितम् || ६१ ||

व्याप्तः प्रकोष्ठान्मणिबन्धाद्द्विगुणो बहिर्देशो येन | अतएव किष्कुमात्रेण 
हस्तमात्रेण द्वैगुण्ये वितस्तिमात्रेण वा अत 
एवानतिदैर्घ्याद्भूमावलग्नगात्रेणाऽक्षसूत्रेणाक्षमालया स्थितमुपलक्षितम् || ६१ ||

कुन्तलव्याप्तमूर्धानं सालिमालमिवाम्बुजम् |
भासयन्तं प्रदेशं तं शारीरैर्दीप्तिमण्डलैः || ६२ ||

कुण्डलाभषितमुखं नवमर्कमिवोदितम् |
शिखासंप्रोतमन्दारं शृङ्गस्थेन्दुमिवाचलम् || ६३ ||

शृङ्गस्थः शृङ्गसंलग्नप्राय इन्दुर्यस्य तथाविधमचलं पर्वतमिव 
स्थितम् || ६३ || 

कान्तोपशान्तवपुषमूर्जितं विजितेन्द्रियम् |
हिमाभभस्मतिलकं भूषितालोकसुन्दरम् || ६४ ||

मेरुहेमतटीलीनपूर्णेन्दुमिव चञ्चलम् |
तमालोक्य द्विजसुतं समुत्तस्थौ शिखिध्वजः || ६५ ||

मेरुहेमतटीपदेन तत्रस्थो गङ्गाप्रवाहो लक्ष्यते | तत्र लीनः प्रतिबिम्बितः 
पूर्णेन्दुस्तमिव चञ्चलम् || ६५ ||

देवपुत्रागमधिया संपरित्यक्तपादुकः |
देवपुत्र नमस्कार इदमासनमास्यताम् || ६६ ||

इत्यस्य दर्शयामास पाणिना पत्रविष्टरम् |
ददौ च द्विजपुत्रस्य पुष्पमुष्टिं करोत्करे || ६७ ||

पत्रनिर्मितं विष्टरमासनम् | करोत्करे करतले || ६७ ||

चन्द्रः कुमुदखण्डस्य प्रालेयमिव पल्लवे |
हे राजर्षे नमस्तुभ्यमिति द्विजसुतोऽवदत् || ६८ ||

कुमुदखण्डस्य पल्लवे प्रालेयं हिमकणजालमिव || ६८ ||

गृहीत्वा कुसुमान्यस्माद्विवेश पत्रविष्टरे |

शिखिध्वज उवाच |

देवपुत्र महाभाग कुत आगमनं कृतम् |
दिवसः सफलो मन्ये यत्त्वामद्यास्मि दृष्टवान् || ६९ ||

यद्यस्मात्त्वामद्यास्मिन्दिवसे दृष्टवानस्मि || ६९ ||

इदमर्घ्यमिदं पाद्यं पुष्पाणीमानि मानद |
इमा प्रग्रथिता माला गृह्यन्तां भद्रमस्तु ते || ७० ||

श्रीवसिष्ठ उवाच |

इत्युक्त्वा पाद्यमर्घ्यं च माला पुष्पाणि चानघ |
शिखिध्वजस्तदिष्टायै ददौ देव्यै यथाखिलम् || ७१ ||

अखिलं शास्त्रोक्तमनतिक्रम्येति यथाखिलम् | पदार्थानतिवृत्तौ 
यथार्थेऽव्ययीभावः || ७१ ||

चूडालोवाच |

सुबहूनि परिभ्रान्तो भूतलायतनान्यहम् |
त्वत्तः पूजा यथा प्राप्ता मयेयं न तथान्यतः || ७२ ||

न तथान्यतः प्राप्तेत्यनुषज्यते || ७२ ||

पेशलेनानुरूपेण प्रश्रयेणामुनानघ |
मन्येऽहं नूनमत्यन्तचिरंजीवी भविष्यसि || ७३ ||

प्रश्रयेण विनयेन | एतैर्हि लक्षणैर्मनुजाश्चिरजीविनो भवन्तीति भावः || ७३ ||

शान्तेन मनसोदारमारादुन्मुक्तकल्पनम् |
निर्वाणर्थं तपः साधो कच्चित्संभृतवानसि || ७४ ||

आरात् दूरे उन्मुक्ताः कल्पनाः फलसंकल्पा यस्मिन् | अत एवोदारं निर्वाणार्थं तपः 
संभृतवान् संचितवानसि | कच्चिदिति इष्टप्रश्ने निपातः || ७४ ||

असिधारासमं सौम्य शान्तव्रतमिदं तव |
स्फीतं यद्राज्यमुत्सृज्य महावननिषेवणम् || ७५ ||

शान्तानामक्रोधनानां यतिवनस्थानां व्रतभूतमिदं 
महावननिषेवणमसिधारासमं क्रूरमत्यन्तावधाननिर्वाह्यं चेत्यर्थः || ७५ ||

शिखिध्वज उवाच |

जानासि भगवन्सर्वं देवस्त्वं कोऽत्र विस्मयः |
श्रियैव लोकोत्तरया ज्ञायसे चिह्नरूपया || ७६ ||

राज्यत्यागनिर्वाणार्थतपश्चरणयोरज्ञातयोः प्रशंसनायोगात्तस्य तपसा 
सर्वज्ञतां संभावयन् राजा द्विजसुतं रूपादिसंपदा प्रशंसति##-

एतान्यङ्गानि ते चन्द्राद्घटितानीति मे मतिः |
अथवा किं समालोकादमृतेनेव सिञ्चसि || ७७ ||

अथवा किं बहुना सम्यगालोकाद्वीक्षणाद्देहकान्तितश्चामृतेन सिञ्चसीव || ७७ ||

अस्ति मे दयिता कान्ता पाति मद्राज्यमद्य तत् |
तवेव तस्या दृष्टानि तान्यङ्गानीह सुन्दर || ७८ ||

उपशान्तं च कान्तं च वपुरापादमस्तकम् |
शृङ्गं शुभ्राम्बुदेनेव पुष्पेणाच्छादयामुना || ७९ ||

शृङ्गं मेरुशिखरम् | अमुना मद्दत्तमालारूपेण || ७९ ||

निष्कलङ्केन्दुसंकाशमङ्गमादित्यतेजसा |
मन्ये ते ग्लानिमायाति सुमनःपत्रपेलवम् || ८० ||

सुमनसां पुष्पाणां पत्रं दलमिव पेलवं सुकुमारं ते अङ्गम् || ८० ||

देवार्चनायोपचितमिदमित्थं सितं मया |
अङ्ग त्वदङ्गसङ्गेन तत्प्रयातु कृतार्थताम् || ८१ ||

इदं पुष्पजातमित्थं दृश्यमानवैचित्र्येण सितं ग्रथितम् | षिञ् बन्धने कर्मणि 
क्तः | अङ्गेति संबोधने | तत्तस्माद्देवस्य तवार्चनादित्यर्थः || ८१ ||

जीवितं याति साफल्यं स्वमभ्यागतपूजया |
देवादप्यधिकं पूज्यः सतामभ्यागतो जनः || ८२ ||

देवार्चनादप्यतिथिपूजनमधिकमिति तदेकमपि जन्मसाफल्यहेतुः त्वत्पूजनेतु मे 
द्वयमपि युगपत्संपन्नमिति सुतरां जीवितसाफल्यमित्यांशयेनाह-जीवितमिति || 
८२ ||

तत्कस्त्वं कस्य पुत्रस्त्वं किमायातोऽस्यनुग्रहात् |
एतन्मे संशयं छिन्धि विमलेन्दुसमानन || ८३ ||

तत्तस्मान्मद्दत्तपूजाग्रहणद्भनन्तरमिति शेषः || ८३ ||

ब्राह्मण उवाच |

राजन्मे शृणु वक्ष्यामि यथापृष्टमखण्डितम् |
को नाम परिपृच्छन्तं विनीतं वञ्चयेत्पुमान् || ८४ ||

पुष्टमनतिक्रम्य यथापृष्टम् || ८४ ||

अस्त्यस्मिञ्जगतीकोशे शुद्धात्मा नारदो मुनिः |
पुण्यलक्ष्म्या मुखे कान्ते कर्पूरतिलकोपमः || ८५ ||

पुण्यलक्ष्म्याः कान्ते रम्ये मुखे सुरभितरं यत्कर्पूरतिलकं तदुपमा यस्य | अनेन 
नारदो गौराङ्ग इति गम्यते || ८५ ||

स कदाचिन्मुनिर्देवो गुहायां ध्यानमास्थितः |
तत्र हेमतटे गङ्गा वहत्युरुतरङ्गिणी || ८६ ||

गुहायां मेरोरिति शेषः || ८६ ||

मेरुलक्ष्म्यां स्फुरद्रूपा भान्ति हारलता यथा |
एकदा नारदमुनिर्ध्यानान्ते स सरित्तटे || ८७ ||

ध्वनद्वलयमश्रौषील्लीलाकलकलारवम् |
किमेतदित्यसौ किंचिज्जातप्रायकुतूहलः || ८८ ||

ध्वनन्ति वलयानि यस्मिंस्तथाविधं लीलाकलकलारवं जलक्रीडाकोलाहलध्वनिम् | 
संभावनाप्राचुर्याद्यर्थः प्रायशब्दोऽप्यदन्तोऽस्ति | तदस्मिन्नन्नं प्राये 
संज्ञायाम् प्रायभवः रूपात्प्रायादिति पाणिनिजैमिनिप्रभृतिभिः प्रयोगात् || ८८ ||

हेलयालोकयन्नद्यामपश्यल्ललनागणम् |
रम्भातिलोत्तमाप्रायं निर्यातं जललीलया || ८९ ||

निर्यातं जलान्निर्गतम् | जललीलया जलसेचनादिक्रीडया || ८९ ||

क्रीडन्तं त्यक्तवसनं देशे पुरुषवर्जिते |
काञ्चनाम्भोजमुकुलसंकाशैः स्तनमण्डलैः || ९० ||

परिवेल्लितमन्योन्यं फलकान्तं द्रुमं यथा |
द्रुतहेमरसापूरनिर्भराभोगभासुरैः || ९१ ||

अन्योन्यं परिवेल्लितं वेष्टितम् | संघट्टितमिति यावत् | द्रुतस्य हेमरसस्य य 
आपूरनिर्भरः प्रवाहातिशयस्तादृशेन आभोगेन कान्तिसंस्थानेन 
भासुरैरुरुभिः स्वात्मकस्य काममन्दिरस्य स्तम्भसंचयं कुर्वन्तमिति 
परेणान्वयः || ९१ ||

कुर्वन्तमुरुभिः काममन्दिरस्तम्भसंचयम् |
निर्मलीकृतचन्द्रेण व्याप्तां व्योमविलासिनीम् || ९२ ||

स्वजलनैर्मल्यान्निर्मलीकृतेन प्रतिबिम्बचन्द्रेण सर्वतो व्याप्तां 
व्योमविलासिनीमापगां मन्दाकिनीं देहलावण्यरसप्रवाहेण तर्जयन्तं 
न्यग्भावयन्तमिवेत्युत्प्रेक्षा || ९२ ||

लावण्यरसपूरेण तर्जन्यन्तमिवापगाम् |
प्राकारैरमरोद्यानरथचक्रैर्मनोभुवः || ९३ ||

मनोभुवः कामस्य अमरोद्याने नन्दनवने क्रीडायां 
रथचक्रभूतैर्नितम्बतटलक्षणैः सेतुभिर्निरोधादुत्पथे अर्पितं गङ्गाम्बु येन || 
९३ ||

उत्पथार्पितगङ्गाम्बु नितम्बतटसेतुभिः |
सर्वत्र दृष्टसर्वाङ्गं विश्वरूपमिव स्थितम् || ९४ ||

यतः स्वच्छतमत्वादन्योन्यादर्शतां गतं अतः सर्वतः प्रतिबिम्बितसर्वाङ्गं 
सर्वत्र दृष्टसर्वाङ्गं सत् सर्वतः पाणिपादं तत्सर्वतोक्षिशिरोमुखम् इति 
प्रसिद्धकालात्मनः कल्पतरोर्भगवतः सकाशादुत्थितं विश्वरूपमिव 
स्थितमित्यर्थः || ९४ ||

प्रतिबिम्बितसर्वाङ्गमन्योन्यादर्शतां गतम् |
कालकल्पतरोर्वर्षविटपात्पक्षपल्लवात् || ९५ ||

विश्वरूपं दर्शयितुर्भगवतः कालात्मकत्वं च विश्व्रूपभीतेनार्जुनेन को 
भवानुग्ररूपः इति पृष्टेन भगवता कालोऽस्मि लोकक्षयकृत्प्रवृद्धो 
लोकान्यमाहर्तुमिह प्रवृत्तः इति स्ववचनेनैव दर्शितम् | अतस्तमेव काला त्मानं 
सर्वकल्पनाफलदातृत्वात्कल्पतरुत्वेन रूपयति-वर्षविटपादित्यादिना | वर्षाणि 
प्रभवादयः षष्टिसंवत्सरा विटपाः स्कन्धाः यस्य | एतेनायनद्वयस्य मासानां 
च शाखात्वमर्थादुक्तमेव || ९५ ||

विविधर्तुलताजालाद्दिनश्रीकलिकाकुलात् |
आलोकपुष्परजसो जाताद्गगनकानने || ९६ ||

विविधा भिन्नलक्षणा ऋतवो लताजालानि अवान्तरशाखासमूहा यस्य | 
गगनमव्यक्ताकाशस्तल्लक्षणे कानने नन्दने जातात् || ९६ ||

स्फुरज्जलखगप्रोतात्सप्ताब्ध्येकालवाडकात् |
स्तनस्तबकवृन्देषु स्पर्धयातिरसान्वितम् || ९७ ||

स्फुरद्भिर्जलमयचन्द्रपरिणामशरीरत्वाज्जलखगैर्देवैः प्रोताद्व्याप्तात् | 
सप्ताप्यब्धय एकमालवाडकमालवालकं डलयोरभेदादालवालं यस्य 
तथाविधात्कालकल्पतरोर्विष्णोरुद्भूतं विश्वरूपमिव स्थितमिति पूर्वत्रान्वयः | 
पुनर्ललनागणमेव विशिनष्टि-स्तनेति | परस्परस्तनस्तबकवृन्देषु 
अम्भोजमुकुलेषु च सौन्दर्यसाम्यदर्शनप्रयुक्तस्पर्धया 
नालादुद्धृत्योद्धृत्यास्फालनात्संपूर्णं दलितान्यम्भोजमुकुलपल्लवानि येनेति 
परेणान्वयः || ९७ ||

उद्धृत्योद्धृत्य संपूर्णदलिताम्भोजपल्लवम् |
आलोलालककेशाक्षितारकादिमधुव्रतम् || ९८ ||

अर्थान्मुखपद्मेषु आलोला अलकाश्चूर्णकुन्तलाः केशा दीर्घकुन्तला अक्षितारका 
आदिपदाल्लालाटिकाखचितगूरुत्मतेन्द्रनीलमणयश्च मधुव्रता भ्रमरा यस्मिन् || ९८ ||

अमृतापद्विघाताय कोशसंचयकारिभिः |
दुष्प्रापे भूतसंघानां विकसत्कनकाम्बुजे || ९९ ||

पुनः कीदृशं ललनागणं तदाह-अमृतेत्यादिना | 
अमृतकलाकोशसंग्रहकारिभिः सुरैर्देवैरमृतस्य 
राहुगरुडाद्यपहर्तृप्रयुक्तानामापदां विघाताय गुप्ते एकान्तभूते 
मेरोर्गुहान्तरे एकत्रोपसंहृतं चन्द्रबिम्बकलापूरमिव स्थितम् | तत्र गुप्ते इति 
यदुक्तं तदुपपत्तये विशिनष्टि-दुष्प्रापे इति | अन्यानि विशेषणानि 
अमृतनिधानयोग्यस्थानताप्रदर्शनार्थानि || ९९ ||

पद्मिनीपल्लवाच्छन्ने गुप्ते मेरोर्गुहान्तरे |
शीतले स्वर्धुनीतीरे तोयोन्मृष्टमले सुरैः || १०० ||

चन्द्रबिम्बकलापूरमेकत्रैवोपसंहृतम् |
स्त्रैणमालोक्य तत्कान्तं सहसैव मनो मुनेः || १०१ ||

ईदृशं कान्तं स्त्रैणं स्त्रीसमूहमालोक्य मुनेर्मनस्तदनन्तरमानन्दितं 
प्रमत्तं सत् न आश्रितो विवेकांशो येन तथाविधं बभूवेति परेणान्वयः || १०१ ||

अनाश्रितविवेकांशं बभूवानन्दितं स्फुरत् |
आनन्दवलिते चित्ते क्षुब्धे प्राणानिले स्थिते || १०२ ||

बभूव तस्य हृष्टस्य मदनस्खलितं तदा |
फलं रसापूर्णमिव ग्रीष्मान्त इव तोयदः || १०३ ||

चित्ते विकारात्सर्वाङ्गे प्राणक्षोभस्तेन सर्वाङ्गसारस्य रेतसः स्खलनं 
वृत्तमित्याह-बभूवेति | तत्र दृष्टान्तानाह-फलमित्यादिना || १०३ ||

प्रत्यग्रपादपश्छिन्नलतावृन्त इवोत्तम |
अवश्यायकणस्पन्दी शशाङ्क इव वा मुनिः || १०४ ||

छिन्नं क्षतं लतावृन्तं शाखामूलस्थानं यस्य तथाविधः प्रत्यग्रस्तरुणः 
पादपो वटादिरिव | उत्तमएति राजसंबोधनम् || १०४ ||

बिसं द्विधापातमिव गलत्साररसोऽभवत् |

शिखिध्वज उवाच |

तादृशोऽपि बहुज्ञोपि जीवन्मुक्तोऽप्यसौ मुनिः || १०५ ||

द्विधापातं सद्योद्विधाखण्डितं बिसं मृणालमिव वा गलन् सारभूतो रसः 
शुक्रं यस्य | राजप्रश्नः स्पष्टः || १०५ ||

निरिच्छोऽपि निरागोपि न किंचिदुपमोऽप्यलम् |
सबाह्याभ्यन्तरं नित्यमाकाशविशदोपि च || १०६ ||

नारदोपि कथं ब्रह्मन् मदनस्खलितोऽभवत् |

चूडालोवाच |

सर्वस्या एव राजर्षे भूतजातेर्जगत्त्रये || १०७ ||

तत्त्वज्ञानामपि प्रबलतरप्रारब्धेन 
विवेकांशनिरोधात्कदाचिद्देहधर्मानुवर्तनमस्त्येवेत्युत्तरमाह-सर्वस्या 
एवेत्यादिना || १०७ ||

देवादेरपि देहोयं द्वयात्मैव स्वभावतः |
अज्ञमस्त्वथ तज्ज्ञं वा यावत्स्वान्तं शरीरकम् || १०८ ||

यावत्स्वान्तं स्वनाशपर्यन्तम् || १०८ ||

सर्वमेव जगत्यङ्ग सुखदुःखमयं स्मृतम् |
तृप्त्यादिना पदार्थेन केनचिद्वर्धते सुखम् || १०९ ||

सुखदुःखमयत्वमेव दृष्टान्तैर्दर्शयति-तृप्त्यादिनेति || १०९ ||

आलोक इव दीपेन महाम्बुधिरिवेन्दुना |
क्षुधादिना पदार्थेन दुःखं केनचिदेव हि || ११० ||

दुःखं वर्धत इत्यनुकृष्यते || ११० ||

तमो मेघपटेनेव स्वभावो ह्यत्र कारणम् |
स्वरूपे निर्मले सत्ये निमेषमपि विस्मृते || १११ ||

यथा मेघलक्षणेन पटेन उपचितेन निशि तमो वर्धते तद्वत् | यत्र तत्त्वज्ञानामपि 
क्षणं स्वरूपविस्मरणे ईदृशानर्थास्तत्राज्ञानां किं वाच्यमित्याशयेनाह##-

दृश्यमुल्लासमाप्नोति प्रावृषीव प्रयोधरः |
अनारतानुसंधानादप्युन्मेषमविस्मृते || ११२ ||

अत एव सदैव दृश्यानुल्लासाय सदैव समाधिना स्वरूपाविस्मरणशीलेन 
भाव्यमित्याशयेनाह-अनारतेति | उन्मेषो निमेषद्वयान्तरालकालस्तावन्मात्रमपि 
|| ११२ ||

स्वरूपे नोल्लसत्येष चित्ते दृश्यपिशाचकः |
यथा तमःप्रकाशाभ्यामहोरात्रौ स्थितिं गतौ || ११३ ||

तथैव सुखदुःखाभ्यां शरीरं स्थितिमागतम् |
एवं हि सुखदुःखे द्वे जन्मकारणदर्शनात् || ११४ ||

एवं ज्ञाज्ञयोः प्रारब्धफलभोगसाम्येपि रञ्जनारञ्जनकृतो विशेषोऽस्त्येवेति 
दृष्टान्ताभ्यामुपपादयति-एवमित्यादिना | जन्मकारणस्य देहाद्यात्मभावस्य 
दर्शनात् || ११४ ||

अज्ञस्य गाढतां याते पटे कुङ्कुमवद्दृढम् |
तज्ज्ञस्य त्वङ्ग लगतो मनागपि न तद्वशात् || ११५ ||

तज्ज्ञस्य तु तद्वशात्तत्त्वज्ञानवशात् | मनागपि न लगतः || ११५ ||

यथा शुभाशुभौ रागादिनाक्रान्ततरौ मणेः |
पुरःस्थवस्तुभावेन रञ्जनां स्फटिको यथा || ११६ ||

यथा मणेः स्फटिकस्यान्तः रागेण तादात्म्यानुरञ्जनेन | 
आदिपदात्तत्प्रयुक्तेन्द्रनीलपद्मरागाद्यध्यासेन आक्रान्ततरौ अतिशयेन 
संक्रान्तावपि शुभाशुभौ कुङ्कुमनील्यादिवर्णौ पटस्येव रागेण रञ्जनया 
आदिपदाच्छुद्ध्यशुद्ध्यादिना च यथा मणेर्न लगतस्तद्वदित्यर्थः | इदानीं 
स्फटिकादपि तस्य स्वच्छतरत्वाद्विशेषमाह-पुरःस्थेति | स्फटिकः 
पुरःस्थजपाकुसुमादिवस्तुभावेन तात्कालिकीं रञ्जनामपि यायात् | तज्ज्ञस्तु तामपि 
नैतीत्यर्थः || ११६ ||

तज्ज्ञस्तथा नैति बोधाज्जीवन्मुक्तमतिर्मुनिः |
वस्तुनः श्लेषमात्रेण घनरञ्जितमेति धीः || ११७ ||

अज्ञस्य गाढतां याते इति यदुक्तं तद्विवृणोति-वस्तुन इत्यादिना | घनं 
रञ्जितं रञ्जनम् | धीः अज्ञस्येति शेषः || ११७ ||

गतेऽपि वस्तुनि दृढं बुद्धिर्यत्परितापिता [] |
गतेऽपि कुङ्कुमे वस्त्रं तदीयमनुरञ्जनम् || ११८ ||

तत्कुतस्तत्राह-गतेऽपीति | यद्यस्माद्धेतोः परितापिता भवतीत्यर्थः || ११८ ||

न जहाति यथा मूढस्तथा विषयरञ्जनम् |
अनेनैव क्रमेणैतौ बन्धमोक्षौ व्यवस्थितौ || ११९ ||

विषयरञ्जनं न जहाति | तथा च बुद्धौ विषयरञ्जनवासनोपचय एव 
बन्धस्तत्क्षय एव मोक्ष इति फलितमित्याह-अनेनेति || ११९ ||

भावनातानवं मोक्षो बन्धो हि दृढभावना |

शिखिध्वज उवाच |

स्वोत्पत्तिकारणप्राप्तौ कथं दुःखं सुखं च वा || १२० ||

दूरस्थानां पुत्रराज्यादीनाम् | अपिपदात्संनिहितानां 
चलाभनाशादिस्वोत्पत्तिकारणप्राप्तौ तदभिमानिनः सुखं दुःखं च केन क्रमेण 
जायते तद्वदेति राजा पृच्छति-स्वोत्पत्तीति || १२० ||

अभ्युदेतीति वद मे दूरस्थानामपि प्रभो |
अत्युदारमतीवाच्छं बह्वर्थं वचनं तव || १२१ ||

श्रोतुं तृप्तिं न गच्छामि मयूरोऽभ्ररवेष्विव |

चूडालोवाच |

स्वोत्पत्तिकारणं हृद्यं लब्ध्वा कायाक्षिपाणिभिः || १२२ |

तत्रादौ सुखोत्पत्तिप्रकारं वर्णयति-स्वेति | संनिहितविषये 
कायाक्षिपाणिभिर्दूरस्थविषये शब्दानुमानादिना च लब्ध्वा उपलभ्य || १२२ |

सुखसंविदियं बाला नूनमुल्लसति स्वतः |
हृद्गता क्षोभमायाता जीवं कुण्डलिनीगतम् || १२३ ||

अपरिच्छिन्नस्वतत्त्वानभिज्ञत्वाद्बला इयं हृद्गता बुद्धिस्था 
आत्मसुखसंविद्बुद्धेः क्षोभात् क्षोभायाता सती प्राग्वर्णितरीत्या 
कुण्डलिनीमुखप्रभवप्राणविधायकत्वात्कुण्डलिनीगतं जीवं भोक्तारं प्रति 
स्वतः प्रत्यगात्मतत्त्वात्वेवाग्निविस्फुलिङ्गवदुल्लसति आविर्भवति | 
एतस्यैवानन्दस्यान्यानि भूतानि मात्रामुपजीवन्ति इति श्रुतेरिति भावः || १२३ ||

जीवस्य नियता नाड्यः पृथग्देहे स्थितिं गताः |
प्राणावपूरिता नाडीर्जीव आक्रामति स्फुरन् || १२४ ||

हृत्स्थस्य भोक्तुर्नयनरसनश्रोत्रादिप्रतिनियतभोगस्थानागमने 
मार्गभेदमाह-जीवस्येति || १२४ ||

संस्पर्शैकप्रबुद्धात्मा [प्रवाहात्मा इति पाठष्टीकानुगुणः |] रसो 
द्रुमलता इव |
सुखप्रबोधसंचारे दुःखबोधागमे तथा || १२५ ||

तत्तद्विषयसंस्पर्शेन तदेकाग्रप्रवाहात्मा सन्निति पूर्वत्रान्वयः | जीवस्य 
नाडीद्वारा सर्वदेहप्रवेशे दृष्टान्तमाह-रस इति | यथा मूले सिक्तो रसो जलं 
नाडीद्वारा द्रुमलताः सर्वप्रदेशेष्वनुप्रविशति तद्वदित्यर्थः || १२५ ||

जीवस्य नियता नाड्यः पृथग्देहस्थितिं गताः |
सुखिनः प्रस्फुरत्येषा धीरताशु न दुःखिनः || १२६ ||

पृथङ्नियता नैकरूपा इत्यर्थः | कुत एतज्ज्ञानं तत्राह-सुखिन इति | सुखिनः 
सुखानुभवे प्रवृत्तस्य जीवस्य धीरता स्वस्थता प्रस्फुरति न तु दुःखिनो 
दुःखानुभवे प्रवृत्तस्य | स हि अस्वस्थं तरलं 
दंदह्यमानमिवात्मानमनुभवतीत्यतस्तस्य 
पित्तोष्मादिसंतापकरसपूर्णस्तरलश्च नाडीमार्गोऽनुमीयते इत्यर्थः || १२६ ||

ये हि मार्गाः सुवेषस्य कुवेषस्य न ते शुभाः |
यावत्प्रमाणं जीवोऽयं संशाम्यत्यपरिस्फुरन् || १२७ ||

अत एव लोकेऽपि सुवेषस्य भोगे प्रवृत्तस्य राजादेः संमृष्टाः 
कर्पूरचन्दनोदकसिक्ताः कीर्णकुसुमा धूपकस्तूर्यादिसुरभिणो मार्गाः प्रसिद्धाः 
कुवेषस्य नीचस्य तु तद्विपरीता इत्याह-ये हीति | एवं चायं जीवो यावत्कालं 
तरलतरनाडीमार्गाननुप्रवेशेन अपरिस्फुरन् स्वयं तरलताशून्यो भवति तावदस्य 
न दुःखप्रसक्तिः | तदास्य स्रक्चन्दनाद्याकारवृत्त्यालपं 
स्वात्मसुख्कमभिव्यज्यते | ब्रह्माकारवृत्त्या तु पूर्णमित्यवान्तरवैलक्षण्येपि 
विक्षेपाभावात्संशाम्यत्येवेति स्वग्र्यावस्थमेनं तावत्कालं मुक्तमेवावेहि | 
आविर्भूतसुखा स्वसतैव मुक्तिरिति तल्लक्षणसत्त्वादिति भावः || १२७ ||

तावत्प्रमाणमेवैनं मुक्तं मुक्तमवेहि वै |
यावत्प्रमाणमधिकं स्फुरति क्षुब्धमारुतम् || १२८ ||

तावत्प्रमाणमेवैनं बद्धं बद्धमवेहि मे |
सुखदुःखकलास्पन्दो बन्धो जीवस्य नेतरः || १२९ ||

तर्हि विषयसुखानुभवकाले कृतो जीवस्य न मुक्ततानुभवस्तत्रा-सुखेति | 
दुःखग्रहणं दृष्टान्तार्थम् | दुःखस्यैव विषयसुखस्यापि कलनं 
कलानुभवस्तदर्थं रागाद्यश्चित्तस्य बहिःस्पन्दो यश्च सुखविच्छित्तौ 
तरलीभावस्तदुपायार्जनायानर्थसहस्रे स्पन्दः स एव जीवस्य बन्धो न त्वितरः 
सुखविश्रान्त्यंशोऽपीति क्षणमात्रमपि सुखविश्रान्त्या तदभावे मोक्षः स्यादेवेति 
संसरणासंसरणाभ्यां बन्धमोक्षयोर्द्वेधा व्यवस्थितिर्मयोक्तेति परेणान्वयः 
|| १२९ ||

तदभावे हि मोक्षः स्यादिति द्वेधा व्यवस्थितिः |
सुखदुःखदशे यावदानीते नेन्द्रियैः शठैः || १३० ||

उक्तमेवार्थं प्रपञ्चयति-सुखदुःखेत्यादिना || १३० ||

तावत्सुखसमः सौम्यो जीवस्तिष्ठति शान्तवत् |
सुखमालोक्य वा दुःखमक्षातीतश्चलद्वपुः || १३१ ||

अक्षातीत इन्द्रियागम्यः स्वप्रकाश इति यावत् || १३१ ||

समुल्लसति जीवोऽन्तर्दृष्ट्वेन्दुमिव तोयधिः |
जीवः क्षुभ्यति दृष्टेन संविदाङ्ग सुखादिना || १३२ ||

दृष्टेन सुखादिना सुखतत्साधन्विषयतदुपायधनादिना तद्रागसंविदा क्षुभ्यति 
| अङ्गेति संबोधने || १३२ ||

आमिषेणेव मार्जारो मौर्ख्यमेवात्र कारणम् |
शुद्धेन बोध्यबोधेन स्वात्मज्ञानमयात्मना || १३३ ||

मौर्ख्यं निरतिशयानन्दस्वतत्त्वाज्ञानमेवात्र क्षोभे कारणम् | केन तर्हि 
तन्निवृत्त्या विश्रान्तिस्तदाह-शुद्धेनेत्यादिना | बोध्योऽवश्यबोद्धव्यः स्वात्मा 
तद्बोधेन || १३३ ||

सुखदुःखादि नास्तीति तेनासौ याति सौम्यताम् |
न तत्सुखादि नो तन्मे मुधा चायमहं स्थितः || १३४ ||

सौम्यतां विश्रान्तिम् || १३४ || 

इति जीवः प्रबुद्धो हि निर्वाणं याति शाम्यति |
सुखाद्यवस्त्वतद्रूपमित्यन्तर्बोधसंविदा || १३५ ||

न तदुन्मुखतां याति जीवः शाम्यति केवलम् |
सर्वमेव चिदाकाशं ब्रह्मेति घननिश्चये || १३६ ||

स्थितिं याते शमं याति जीवो निःस्नेहदीपवत् |
दीपवच्छममायाति सुखादिस्नेहसंक्षये || १३७ ||

सुखादिषु स्नेहो रागस्तत्संक्षये || १३७ ||

सर्वमेवमिति ज्ञानाज्जीवोऽद्वित्वविभावनात् |
सर्वमाकाशमेवेति बुद्ध्वा क्षोभं न गच्छति || १३८ ||

सर्वं जगत् एवं चिन्मात्रमेवेति ज्ञानात् | अद्वित्वमैक्यं तद्विभावनात् | आकाशं 
शून्यम् || १३८ ||

जीवस्यानेन शून्यस्य कः किल क्षोभविभ्रमः |
जीवेनेदृग्विधेनैव यथा प्रथमसर्गतः || १३९ ||

अनेन ब्रह्मैक्यविभावनेन हेतुना पृथक्ताशून्यस्य बन्धशून्यस्य वा | कथं 
तर्ह्यस्य क्षोभविभ्रम आगतस्तत्राह-जीवेनेति | ईदृग्विधेन कल्पितेनैव आद्यजीवेन 
हिरण्यगर्भेण एव सर्वजीवात्मनाहं संसरिष्याम्येवं स्वतत्त्वबोधादहं 
क्रमेण मुक्तो भविष्यामीति स्वकल्पनयैव बन्धमोक्षमार्गौ कल्पयित्वा स 
एवानुवर्त्यत इत्यर्थः || १३९ ||

स्वयं संविदितो मार्गस्तेनैवाद्यापि गच्छति |

शिखिध्वज उवाच |

सुखसंचारयोग्यासु जीवे सरति नाडिषु || १४० ||

प्रश्नः स्पष्टः || १४० ||

देवपुत्र भवत्येव तद्वीर्यच्यवनं कथम् |

चूडालोवाच |

जीवः क्षोभयति क्षुब्धः प्राणादिपवनावलिम् || १४१ ||

स्त्रीपिण्डदर्शनाद्रागवासनोद्बोधेन क्षुब्धः सन् || १४१ ||

संविदा ज्ञांशमात्रेण सेनामिव महीपतिः |
वातस्पन्देन भेदोऽन्तर्मज्जासारश्च संस्थितः || १४२ ||

कथं क्षोभयति तत्राह-संविदा ज्ञांशमात्रेणेति | प्रवृत्तिस्वभावानां 
प्राणादीनामधिष्ठात्र्या जीवसंविदः अङ्कुरितरागादिवृत्त्यनुरोध 
एवाभ्यनुज्ञारूपा आज्ञा तदंशमात्रेणेत्यर्थः | भेदोस्त्याद्यन्तःसंचारिणो 
व्यानवातस्य स्पन्देन प्रेरणेन सर्वाङ्गसंस्थितो भेदोन्तर्गतः सारो मज्जासारश्च 
आशु प्रकृष्टसौगन्ध्यमिवानुगतं रजः स्वं सूक्ष्मांशं त्यजति | यथा 
छिन्नवृन्तं पत्रफलादिकं स्वान्तर्गतजलांशमन्तर्वातस्पन्देन त्यजति 
तद्वदित्यर्थः || १४२ ||


त्यजत्याशु प्रसौगन्ध्यं रजः पत्रफलादिकम् |
चलितं तत्त्वधो याति गर्जादिव घनादि खे || १४३ ||

तत्तु त्यक्तं रजः सर्वाङ्गेभ्यश्चलितं सन्नाडीद्वारा अधो मूलाधारस्थानं याति | 
यथा सर्वतः खे प्रसृतं जलं गर्जयतीति गर्जः पुरोवातस्तस्मान्निमित्तादेकीभूय 
घनमभ्रं आदिपदान्मेघाद्यवस्थं भूत्वा वर्षणोन्मुखं 
सधधोऽसन्निहितदेशं याति तद्वदित्यर्थः || १४३ ||

देहनाडीप्रणालेन याति शुक्रं बहिः स्वतः |

शिखिध्वज उवाच |

देवपुत्र महाज्ञोऽसि वेत्सि पूर्वां च तत्स्थितिम् || १४४ |

स्वतः स्वभावतः | देवादेरपि देहोऽयं द्वयात्मैव स्वभावतः इति यत्त्वयोक्तं तत्र 
स्वभावशब्दार्थः क इति राजा पृच्छति-देवपुत्रेति | महांश्चासौ ज्ञश्च 
महाज्ञः आत्मतत्त्वविदसि | आत्मज्ञानात् पूर्वं सांसारिकपदार्थसंस्थितिं च 
तर्कादिकौशल्येन वेत्सि || १४४ ||

ज्ञायसे वचनादेव स्वभावो हि किमुच्यते |

चूडालोवाच |

आद्यसर्गे यथा सद्यः स्फुरितं ब्रह्म ब्रह्मणि || १४५ ||

कथमहमीदृक्तया ज्ञातस्तत्राह-ज्ञायसे इति | सर्गादिकाले सर्गोन्मुखं 
ब्रह्म प्राक्तनप्राणिकर्मानुसारेण यादृग्यादृग्धर्मकं यद्यत्पदार्थात्मना 
स्वात्मनि स्फुरितं तस्य पदार्थस्य आप्रलयं तादृग्धर्मकत्वनियतिः 
स्वभावशब्दार्थ इत्याह-आद्यसर्गे इति || १४५ ||

घटावटपटाद्यात्म तथैवाद्यव्यवस्थितम् |
काकतालीयवद्वारिबुद्बुदोत्पत्तिनाशवत् |
घुणाक्षरवदुच्छूनं तं स्वभावं विदुर्बुधाः || १४६ ||

सांप्रतिकघटादिस्वभाववैचित्र्यं दृष्टसामग्रीवैचित्र्यादपि संभाव्येत | 
सर्गादौ तु तन्निरूपणासंभवात्काकागमनक्षणे दैवात्तच्छिरसि तालप्तनमिव तेन 
तस्य मरणमिव चादृष्टमात्रप्रयुक्तमिति 
बोधनायाद्यसर्गानुधावनमित्याशयं दर्शयति-काकेति | समासाच्च तद्विषयात् 
इतीवार्थद्वयविषयात्समासात्तृतीये इवार्थे च्छप्रत्ययः | सांप्रतिकेऽपि 
प्रतिवस्तुदेशकालनियते स्वभाववैचित्र्ये न दृष्टसामग्रीयत्ता निरूपयितुं 
शक्येत्याशयेन दृष्टान्तान्तरमाह-वारिबुद्बुदेति | मायामात्रत्वादाकस्मिको 
वासोऽस्त्वित्याशयेन दृष्टान्तान्तरमाह-घुणाक्षरवदिति || १४६ ||

अस्मिन्स्वभाववशतो जगति प्ररूढे देहा भ्रमन्ति परितो विविधा विकाराः |
प्रक्षीणवासनतया न भवन्ति केचिद्भूयो भवन्ति च पुनस्त्वितरे घनास्थाः || 
१४७ ||

उक्तलक्षणस्वभाववशतः प्ररूढे अस्मिन् जगति विविधविकारात्मका 
अण्डजादिचतुर्विधा देहा भ्रमन्ति | तेषु केचिज्ज्ञानदेहास्ते प्रक्षीनवासनतया भूयो 
जन्मने न भवन्ति | इतरे अज्ञानदेहास्तु भूयो जन्मने भवन्ति | यतस्ते भोगेष्वेव 
घनास्था इत्यर्थः || १४७ ||

इत्यार्षे श्रीवासिष्ठमहारामायणे वाल्मीकीये दे० मो० निर्वाणप्रकरणे पू० चू० 
सुखविचारयोगोपदेशो नाम पञ्चाशीतितमः सर्गः || ८५ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे पूर्वार्धे 
सुखविचारयोगोपदेशो नाम पञ्चाशीतितमः सर्गः || ८५ ||

षडशीतितमः सर्गः ८६

चूडालोवाच |

आत्मस्वभाववशतो जातं जगदिदं महत् |
स्थितिं वासनयाभ्येत्य धर्मधर्मवशे स्थितम् || १ ||

कुम्भे कुम्भस्यजन्मात्र वृद्धिर्ब्रह्मसमागमः |
तदा शिष्यस्य सार्वज्ञ्यमित्यादिरिह वर्ण्यते || 

यथावर्णितलक्षणः स्वभावः सर्ववस्तुषु आप्रलयं प्रसिद्धस्तथा 
मायाशबलस्यात्मनः सर्गादिस्वभावः श्रुत्यादिप्रसिद्धस्तद्वशत इत्यर्थः | 
भोगार्थं सृष्टिरित्येके क्रीडार्थमिति चापरे | देवस्यैष स्वभावोऽयमाप्तकामस्य 
का स्पृहा इतिभगवद्गौडपादाः || १ ||

वासनाह्रासमानीय धर्माधर्मैर्न गृह्यते |
ततो न जायते जन्तुरिति नो दर्शनं मुने || २ ||

वासनानां ह्रासं ज्ञानाभ्यासेनापक्षयम् | नः दर्शनमनुभव इत्यशः || २ ||

शिखिध्वज उवाच |

अत्युदारं महार्थं च वक्षि त्वं वदतां वर |
अनुभूतिमुपारूढं गूढं च परमार्थवत् || ३ ||

इत्थमनुभवचमत्कारे कीर्तिते तत्प्रकारं श्रोतुकामो राजा तां प्रशंसमानः 
प्रस्तुतकथाशेषं संक्षिप्य समापयेत्याह-अत्युदारमित्यादिना || ३ ||

त्वद्वाक्यविभवेनाद्य श्रुतेनानेन सुन्दर |
पीतेनेवामृतेनाहमन्तर्यातोऽस्मि शीतताम् || ४ ||

तत्समासेन तां तावदात्मोत्पत्तिं वदाशु मे |
ततः श्रोष्यामि यत्नेन ज्ञानगर्भां गिरं तव || ५ ||

तेन पद्मजपुत्रेण मुनिना नारदेन तत् |
क्व कृतं वीर्यमार्येण कथयाद्य यथास्थितम् || ६ ||

क्व कस्मिकृतं स्थापितम् || ६ ||

चूडालोवाच |

ततो निबध्नता तेन मनोमत्तमतङ्गजम् |
विवेकविपुलालाने शुद्धया धीवरत्रया || ७ ||

आलाने गजबन्धस्तम्भे | धीलक्षणया वरत्रया चर्मरज्ज्वा || ७ ||

तद्वीर्यं कल्पकालाग्निगलितेन्दुद्रवोपमम् |
रसानां पारदादीनां दिव्यानामनुरञ्जनम् || ८ ||

कल्पकालसंबन्धिना अग्निना गलितस्येन्दोर्द्रव उपमा यस्य | 
पारदकाञ्चनरूप्यादीनां रसानां शंभुवीर्याणामनुरञ्जनमनुकारि 
सदृशमिति यावत् || ८ ||

मुनिना पार्श्वगे कुम्भे स्फाटिके विलसद्रुचौ |
अद्भुते विद्रुताकारं चन्द्रे चन्द्र इवार्पितम् || ९ ||

तत्र शैले बृहत्कान्ते स्थूलः पार्श्वेषु चाभितः |
गम्भीरकुक्षिः सुदृढश्चोपलाहननक्षमः || १० ||

तत्र शैले मेरौ | पार्श्वेष्वभितश्च स्थूलो विपुलः अत एव गम्भीरकुक्षिः | 
उपलेष्वाहननमास्फालनं तत्र क्षमः | आस्फाल्यमानोऽप्यस्फुटन्निति सुदृढत्वे 
उपपत्तिः | ईदृशःइ स कुम्भस्तेन नारदेन संकल्पजेन क्षीरेण पूरित इति 
परेणान्वयः || १० ||

संकल्पितेन क्षीरेण स कुम्भस्तेन पूरितः |
अमृतापूरभिन्नेन विधिनेवामृतार्णवः || ११ ||

स्वसंकल्पसृष्टामृतापूरात्मना भिन्नेन विभक्तेन विधिना स्रष्ट्रा 
अरण्यश्चार्णवाविति ब्रह्मलोके श्रुतिप्रसिद्धोऽमृतार्णवो यथा पूरितस्तद्वदित्यर्थः 
|| ११ ||

तत्र मासाद्गतो वृद्धिं मुनिमन्दाहुतिक्रमः |
अमृताब्धौ शुभो गर्भ इन्दोरिन्दुरिवानुजः || १२ ||

तत्र क्षीरे स्नेहोत्सुकं मुनिं मन्दं अग्निकार्याहुतिषु क्रमयति प्रवर्तयतीति 
मुनिमन्दाहुतिक्रमः अमृताब्धौ इन्दोरनुजः प्रतिबिम्बेन्दुरिव ववृधे || १२ ||

इन्दुं मास इवापूर्णं कालेन सुषुवे घटः |
गर्भं कमलपत्राक्षं प्रसूनमिव माधवः || १३ ||

मासः आपूर्णमिन्दुमिव || १३ ||

परिपूर्णसमस्ताङ्गः कुम्भाद्गर्भो विनिर्ययौ |
इन्दुः सूक्ष्मादिवाम्भोधेरपरः क्षयवर्जितः || १४ ||

सूक्ष्माद्घटपरिच्छिन्नादम्भोधेः क्षीरार्णवात्क्षयवर्जितोऽपर इन्दुरिव || १४ || 

दिनैः कतिपयैरेव वृद्धिमभ्याजगाम सः |
अप्रमेयाङ्गसौन्दर्यः शुक्लपक्षे शशी यथा || १५ ||

सर्वसंस्कारसंपन्ने स तस्मिन्नारदो मुनिः |
भाण्डाद्भाण्ड इवाशेषं विद्याधनमयोऽजयत् || १६ ||

सर्वैर्जातकर्माद्युपनयनान्तैः संस्कारैः संपन्ने तस्मिन्पुत्रे || १६ ||

दिनैः कतिपयैरेव विज्ञाताशेषवाङ्मयम् |
चकारैनं मुनिवरः प्रतिबिम्बमिवात्मनः || १७ ||

विज्ञातान्यशेषाणि वाङ्मयानि विद्यास्थनानि येन तथाविधम् || १७ ||

तेनाराजत पुत्रेण मुनिना मुनिनायकः |
रत्नाद्रौ प्रतिबिम्बेन संध्योदित इवोडुराट् || १८ ||

रत्नाद्रौ स्फटिकाचले | संध्योदितः पूर्ण इति यावत् || १८ ||

अथैनं पुत्रमादाय ब्रह्मलोकं स नारदः |
जगामाथ स्वपितरं ब्रह्माणं चाभ्यवादयत् || १९ ||

कृताभिवन्दनं ब्रह्मा पौत्रमादाय तं तदा |
अभिवादितवेदादिं स्वयमङ्के न्यवेशयत् || २० ||

ग्रहणधारणसौष्ठवपरिष्टानाय अभिमुखं वादितं वादयित्वा परीक्षितं 
वेदादिसर्वविद्यास्थानं यस्य तथाविधं प्रीत्याङ्के न्यवेशयेत् || २० ||

अथाशीर्वादमात्रेण सर्वज्ञं ज्ञानपारगम् |
पौत्रं तं कुम्भनामानं चकार कमलोद्भवः || २१ ||

ज्ञानायां पारं परमावधिभूतं तत्त्वज्ञानं तत्र विश्रान्तं चकार || २१ ||

साधो सोऽहमयं कुम्भः पौत्रोऽहं पद्मजन्मनः |
पुत्रोऽहं नारदमुनेः कुम्भनामास्मि कुम्भजः || २२ ||

हे साधो स कुम्भः अयं त्वत्पुरस्थोऽहम् | ननु स्त्रीणां परदैवतस्य स्वभर्तुः 
समक्षं धर्मज्ञया वैदर्भ्या चूडालया कथमिदमनृतमुच्यते | 
शतमश्वानृते हन्ति सहस्रं तु गवानृते | आत्मानं स्वजनं हन्ति पुरुषः 
पुरुषानृते || इति हि पूर्वरामायणे श्रीरामवचनम् | योऽन्यथा 
सन्तमात्मानमन्यथा प्रतिपादयेत् | किं तेन न कृतं पापं चोरेणात्मापहारिणा इति 
महाभारते भरतं प्रति शकुन्तलावचनं चेत्थं कुप्येतेति चेत् | नैष दोषः | 
उपदेक्ष्यमाणब्रह्मविद्याप्ररोचनार्थस्य तद्वाक्यस्य 
तात्पर्यविषयार्थाबाधेनानृतत्वाभावात् बबरः प्रवाहणिरकामयत | स्तेनं 
मनोऽनृतवादिनी वाक् | ग्रावाणः प्लवन्ते 
इत्यादिवैदिकार्थवादवाक्यवत्प्रामाण्योपपत्तेः | तत्त्वज्ञानबलेन 
सार्वात्म्यप्राप्तेर्वा अहं मनुरभवं सूर्यश्च इत्यादिवामदेवोक्तिवत्सोऽहमयं 
कुम्भ इत्याद्युक्तिर्नानृता | न च भर्तृवञ्चनादोषः | कर्मणा मनसा वाचा सदा 
भर्तुर्हितं चरेत् इति वचनाद्भर्तुर्विद्याविश्वासजननेन परमहितस्यास्य वाक्यस्य 
वञ्चनात्वाभावादिति || २२ ||

निवसाम्यब्जजपुरे पित्रा सह यथासुखम् |
चत्वारः सुहृदो वेदा मम लीलाविलासिनः || २३ ||

मातृष्वसा मे गायत्री मम माता सरस्वती |
ब्रह्मलोके मम गृहं पौत्रस्तत्रास्मि सुस्थितः || २४ ||

साक्षान्मातुरभावात्पितुर्मात्रादय एव स्वस्य मात्रादय इत्याशयेनाह##-

यथाकाममशेषेण जगन्ति विहराम्यहम् |
लीलया परिपूर्णत्वान्न तु कार्येण केनचित् || २५ ||

धरां पतति मे पादौ पततो न महीतले |
रजः स्पृशन्ति नाङ्गानि ग्लानिं नायाति मे वपुः || २६ ||

उक्तार्थविश्वासार्थं स्वस्यां देवलिङ्गानि दर्शयति-धरामिति | मयि धरां 
पतति भूलोके संचरति सति मे पादौ महीतले न पततः || २६ ||

अद्याकाशपथा गच्छन्दृष्टवांस्त्वामहं पुरः |
इह तेनागतोऽस्म्यङ्ग सर्वं कथितवानिति || २७ ||

एषोऽहमित्यखिलमेव यथानुभूतं ते वर्णितं ननु मया वनवासतज्ज्ञ |
सन्तो हि संकथनमार्यजनोत्तमेषु निर्मान्त्यलं सुभगसंव्यवहारदक्षाः || 
२८ ||

उक्तिमुपसंहरति-एष इति | हे वनवासतज्ज्ञ वनवासगुणांस्तत्फलं 
चित्तशुद्धिं च जानन् अहमेष उक्तप्रकारजन्मादिमानित्यखिलमेव त्वत्पृष्टं ते 
यथानुभूतं मया वर्णितम् | पादादौ ते इत्यादेशश्छान्दसः | आर्यजनोत्तमेषु 
पृच्छत्सु सन्तः संकथनं निर्मान्ति कुर्वन्त्येव | यतस्ते सुभगैः सद्भिः सह 
प्रश्नोत्तरकथनसंव्यवहारे दक्षा अतस्त्वं यद्यदभीप्सितं तत्तत्कामं पृच्छ 
अहं तद्वक्तुं दक्षोऽस्मीति भावः || २८ ||

श्रीवाल्मीकिरुवाच |

इत्युक्तवत्यथ मुनौ दिवसो जगाम सायंतनाय विधयेऽस्तमिनो जगाम |
स्नातुं सभा कृतनमस्करणा जगाम श्यामाक्षये रविकरैश्च सहाजगाम || 
२९ ||

इत्यार्षे श्रीवासिष्ठमहारामा० वा० दे० मो निर्वाणप्रकरणे पू० चूडालोपाख्याने 
कुम्भजननकथनं नाम षडशीतितमः सर्गः || ८६ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे पूर्वार्धे 
कुम्भजननकथनं नाम षडशीतितमः सर्गः || ८६ ||

अष्टादशो दिवसः 

सप्ताशीतितमः सर्गः ८७

शिखिध्वज उवाच |

सर्गे स्फुरद्भिर्मत्पुण्यैर्मन्ये संप्रेषितो भवान् |
अलक्ष्यैः संभृतैरद्रौ बृहद्वातैरिवाम्बुदः || १ ||

कुम्भप्रशंसा राज्ञोऽत्र निजदुःखनिवेदनम् |
शिष्यत्वमुपदेश्यार्थे विश्वासश्चोपवर्ण्यते || 

सर्गे जन्मपरम्परालक्षणे संसारे | संभृतैः संचितैर्दैवाद्युगपत्परिपाकेन 
फलदानाय स्फुरद्भिर्मत्पुण्यैर्भवानद्रावस्मिन् मन्दराचले संप्रेषित इति मन्ये 
संभावयामि | बृहद्वातैः पुरोवातैः || १ ||

अद्य तिष्ठाम्यहं साधो धन्यानां धुरि धर्मतः |
अमृतस्यन्दिवचसा यत्त्वयास्मि समागतः || २ ||

त्वदुपदेशान्ममावश्यंभाविनी कृतार्थतेति सूचनाय सिद्धवत्कृत्याह##-

न केचन तथा भावाश्चेतः शीतलयन्ति मे |
राज्यलाभादयोऽप्येते यथा साधुसमागमः || ३ ||

निरर्गलरसो यत्र सामान्येन विजृम्भते |
मुक्तरागादिमननं तत्कल्पनसुखावहम् || ४ ||

राज्यलाभाद्यपेक्षया साधुसमागमे उत्कर्षं दर्शयति-निरर्गलेति | यत्र 
यस्मिन्साधुसमागमे निरर्गलरसः अपरिच्छिन्नो ब्रह्मानन्दो मुक्तरागादिमननं 
यथा स्यात्तथा सामान्येन दरिद्रादिसर्वजनसाधारण्येन विजृम्भते | 
तद्राज्यलाभादिकं तु कल्पनमात्रेण तुच्छसुखावहं न निरर्गलसुखावहं 
साधारणं चेत्यर्थः || ४ ||

श्रीवसिष्ठ उवाच |

एवंवादिनि सैवास्य वाक्यमाक्षिप्य भूपतेः |
भूयः प्रोवाच चूडाला मुनिदारकरूपिणी || ५ ||

आक्षिप्य निरुध्य | विवक्षितार्थसमाप्तेः पूर्वमेवेति यावत् || ५ ||

चूडालोवाच |

आस्तामेषा कथा तावत्सर्वं ते वर्णितं मया |
त्वं मे कथय हे साधो कस्त्वमद्रौ करोषि किम् || ६ ||

एषा मत्प्रशंसाकथा आस्ताम् | सर्वं त्वत्पृष्टमिति शेषः || ६ ||

कियत्पर्यवसानेयं भवतो वनवासिता |
सत्यं कार्यं च नोऽसत्यं वक्तुं जानन्ति तापसाः || ७ ||

कियान्कालः पर्यवसानभवधिर्यस्याः सा कियत्पर्यवसाना | कार्यं 
वनवाससाध्यं प्रयोजनं च सत्यं वद न प्रच्छादय | यतस्तापसास्त्वादृशा 
असत्यं वक्तुं नो जानन्ति न जानन्ति || ७ ||

शिखिध्वज उवाच |

देवपुत्रोऽसि जानासि सर्वमेव यथस्थितम् |
लोकवृत्तान्ततज्ज्ञोऽसि किमन्यत्कथयाम्यहम् || ८ ||

संसारभयभीतत्वान्निवसामि वनान्तरे |
जानतोपि हि मामार्य कथयाम्येव ते मनाक् || ९ ||

मनाक् ईषत् | संक्षेपेणेत्यर्थः || ९ ||

शिखिध्वजोऽहं भूपालस्त्यक्त्वा राज्यमिहास्थितः |
भृशं भीतोस्मि तत्त्वज्ञ संसृतौ जन्मनः पुनः || १० ||

आस्थितस्तप इति शेषः | हे तत्त्वज्ञ पुनर्जन्मनो भीतः || १० ||

सुखं पुनः पुनर्दुःखं पुनर्मरणजन्मनी |
भवतस्तेन तप्येऽहं तत्त्वज्ञ वनवीथिषु || ११ ||

भवतः जायेते | तप्ये संतप्तोऽस्मि तपश्चरामि च || ११ ||

भ्रमन्नपि दिगन्तेषु चरन्नपि परंतपः |
नासादयामि विश्रान्तिमेकां निधिमिवाधनः || १२ ||

अयत्नोऽप्यफलोऽप्येको ह्यपूर्णोऽप्यस्तसंगतिः |
शुष्याम्यत्र वने साधो घुणक्षुण्ण इव द्रुमः || १३ ||

अयत्नः कुण्ठितप्रयत्नः | अफलः अप्राप्तफलः | एकोऽसहायः | अस्ता 
राज्यकालप्रसिद्धा साधुसंगतिर्लतादिसंगतिश्च येन | घुणैः काष्ठकीतैः 
क्षुण्णः क्षतः || १३ ||

इमामखण्डितां सम्यक् क्रियां संपादयन्नपि |
दुःखाद्गच्छामि दुःखौघममृतं मे विषं स्थितम् || १४ ||

इमामुपवासदेवातिथिपूजादिरूपाम् | अखण्डितां नियतकालावच्छिन्नाम् | विद्यां 
चाविद्यां च यस्तद्वेदोभयं सह | अविद्यया मृत्युं तीर्त्वा विद्ययामृतमश्नुते 
इत्यादिश्रुतेरमृतं अमृतत्वहेतुरिति विश्रान्तये परिगृहीतमपि 
कर्मसमुच्चितमुपासनं मे विश्रान्त्यजननाद्विषमिव स्थितं तत्कस्य हेतोस्तद्वद्ति 
भावः || १४ ||

चूडालोवाच |

पितामहमहं पूर्वं कदाचित्पृष्टवानिदम् |
यत्क्रियाज्ञानयोरेकं श्रेयस्तद्ब्रूहि मे प्रभो || १५ ||

कर्मसमुच्चितोपासनान्मुक्तिरिति राज्ञो भ्रमो यावन्न निवार्यते 
तावदयमुपदिष्टमप्यात्मतत्त्वं न प्रतिपत्स्यत इति तन्निवारणाय स्वस्य 
पितामहोपदिष्टं क्रमं श्रावयति-पितामहमिति | क्रियाज्ञानयोर्मध्ये यदेकं 
मुक्तिकारणं तद्ब्रूहीत्यर्थः || १५ ||

ब्रह्मोवाच |

ज्ञानं हि परमं श्रेयः कैवल्यं तेन वेत्त्यलम् |
कालातिवाहनायैव विनोदायोदिता क्रिया || १६ ||

वेत्ति प्रत्यक्षमनुभवति | क्रिया तु स्वर्गादिभोगविनोदाय प्रवृत्तापि तस्य 
फल्गुत्वादपुरुषार्थतया अनर्थानुपार्जनेनायुःकालापनोदनायैव श्रुत्या उदिता 
उक्तेत्यर्थः | तथा च श्रुतिः कुर्वन्नेवेह कर्माणि जिजीविषेच्छतं समाः | एवं त्वयि 
नान्यथेतोऽस्ति न कर्म लिप्यते नरे इति || १६ ||

अलब्धज्ञानदृष्टीनां क्रिया पुत्रपरायणम् |
यस्य नास्त्यम्बरं पट्टं कम्बलं किं त्यजत्यसौ || १७ ||

अत एवेयं श्रुतिः विद्यां चाविद्यां चेति श्रुतिश्च ज्ञानानधिकारिविषया | तत्र 
मृत्युतरणं स्वाभाविकदुश्चेष्टाव्यावृत्तिरमृतत्वं 
चापेक्षिकमभिप्रेतमित्याशयेनाह-अलब्धेति | पौत्रस्याप्यपत्यत्वात्पुत्रेत्युक्तिः || 
१७ ||

वासनामात्रसारत्वादज्ञस्य सफलाः क्रियाः |
सर्वा एवाफला ज्ञस्य वासनामात्रसंक्षयात् || १८ ||

ननु ज्ञानिनोपि स्ववर्णाश्रमोचितकर्मकुर्वाणा दृश्यन्ते 
तत्कथमलब्धज्ञानदृष्टीनामेव क्रियाशरणं तत्राह-वासनेति | 
श्रद्धधानो रागी वा विहितनिषिद्धकर्मफलं भुङ्क्ते | न च 
कर्तृत्वभोक्तृत्ववासनानाशे श्रद्धा सृष्टो वा संभवतीति भावः | 
मात्रशब्दः कार्त्स्न्यपरः || १८ ||

सर्वा हि वासनाभावे प्रयान्त्यफलतां क्रियाः |
अशुभाः फलवन्त्योपि सेकाभावे लता इव || १९ ||

किमशुभा अपि क्रियास्तथैव | ओमित्याह-सर्वा हीति | फलवन्त्योऽपीति | 
यत्रारब्धफला अपि क्रिया बाधितानुवृत्तिमात्रेण सफलशुष्कलताप्राया भवन्ति 
तत्रानारब्धफला नश्यन्तीति किं वाच्यम् | तरवो यत्र दह्यन्ते तृणानां तत्र का 
कथा इति न्यायादिति भावः || १९ ||

ऋत्वन्तरे यथा याति विलयं पूर्वमार्तवम् |
तथैव वासनानाशे नाशमेति क्रियाफलम् || २० ||

ऋत्वन्तरे ग्रीष्मशरदादौ | पूर्वमार्तवमृतुलिङ्गं नीहारजलधरादि || २० ||

न स्वभावेन फलति यथा शरलता फलम् |
क्रिया निर्वासना पुत्र फलं फलति नो तथा || २१ ||

निर्वासनापि क्रिया कुतो न फलतीति चेत्काशलतावत्स्वभावादेवेत्याह-नेति || २१ ||

सयक्षवासनो बालो यक्षं पश्यति नान्यथा |
सदुःखवासनो मूढो दुःखं पश्यति नान्यथा || २२ ||

सुखदुःखभोगयोग्योऽहमिति वासनैव वा तत्तदुद्भवबीजं यक्षभ्रान्तिफले 
बालयक्षवासनावदित्याशयेनाह-सयक्षेति || २२ ||

आकारभासुराप्युच्चैर्न ददाति फलं क्रिया |
शुभाशुभा वा तज्ज्ञस्य फुल्ला शरलता यथा || २३ ||

वासना चेह नास्त्येव साहंकारादिरूपिणी |
असत्यैवोदिता मौर्ख्यान्मरुभूमाविवाम्बुधिः || २४ ||

ननु अज्ञदशायामर्थक्रियासमर्थत्वात्सत्याया वासनायाः कथं ज्ञानेन 
बाधस्तत्राह-वासनेति | इह अज्ञदशायामपि || २४ ||

यस्य मौर्ख्यं क्षयं यातं सर्वं ब्रह्मेति भावनात् |
नोदेति वासना तस्य प्राज्ञस्येवाम्बुधिर्मरौ || २५ ||

प्राक्तनवासनानाशेऽपि ज्ञानोदयोत्तरमुत्पन्नया तया क्रिया फलतु तत्राह##-

वासनामात्रसंत्यागाज्जरामरणवर्जितम् |
पदं भवति जीवोऽन्तर्भूयो जन्मविवर्जितम् || २६ ||

पदं परमपुरुषार्थवस्तु || २६ ||

सवासनं मनो ज्ञेयं ज्ञानं निर्वासनं मनः |
ज्ञानेन ज्ञेयमभ्येत्य पुनर्जीवो न जायते || २७ ||

पितामहोक्तिमुपसंहरति-ज्ञानेनेति || २७ ||

चूडालोवाच |

ज्ञानमेव परं श्रेय इति ब्रह्मादयोऽपि ते |
प्राहुर्महान्तो राजर्षे त्वं किमज्ञानवान्स्थितः || २८ ||

अज्ञानवान् ज्ञानं विहाय तप एव मोक्षहेतुरिति निश्चित्य किं स्थित इत्यर्थः || २८ ||

इतः कमण्डलुरितो दण्डकाष्ठमितो बृसी |
इत्यनर्थविलासेऽस्मिन्रमसे किं महीपते || २९ ||

विवेकहीनस्य बहिर्मुखस्य दण्डकमण्डल्वाद्यल्पमपि ममतादिविषयतया 
अनर्थायालमित्याशयेनाह-इत इति || २९ ||

कोऽहं कथमिदं जातं कथं शाम्यति चेति भोः |
राजन्नावेक्षसे कस्मात्किमज्ञ इव तिष्ठसि || ३० ||

यदि तपोऽप्यनर्थो हेयस्तर्हि क उपादेयस्तमाह-कोऽहमिति | नावेक्षसे न विचारयसि || 
३० ||

कथं बन्धः कथं मोक्ष इति प्रश्नानुदाहरन् |
पारावारविदां पादान्कस्माद्राजन्न सेवसे || ३१ ||

विचार इव गुर्वभिगमनसेवनपरिप्रश्नादयोऽप्युपादेया इति दर्शयति-कथमिति | 
संसारसमुद्रस्य पारं परतीरं सन्मात्ररूपः शोधिततत्पदार्थः | 
अवारमपरतीरं चिन्मात्ररूपः 
शोधितत्वंपदार्थस्तदखण्डैक्यलक्षणवाक्यार्थविदामित्यर्थः | अथवा 
पारावारः परमानन्दसमुद्रस्तद्विदामित्यर्थः || ३१ ||

दुःस्पन्दसंविदा शैलकोटरे क्रिययानया |
जीवितं क्षिपयन्किं त्वं शिलाकीटवदास्थितः || ३२ ||

दुःस्पन्दा व्रतोपवासशीतोष्णादिदुःखदप्रवृत्त्युन्मुखी आत्मसंविद्यस्यां 
तथाविधया अनया तपःक्रियया जीवितमायः क्षिपयन् || ३२ ||

साधूनां समदृष्टीनां परिप्रश्नेन सेवया |
संगमेन च सा युक्तिर्लभ्यते मुच्यते यया || ३३ ||

सा त्वदभिलषितविश्रान्तिसुखप्रदा ज्ञानयुक्तिः || ३३ ||

साधुनैव समं ग्रासं भुञ्जानो वनकोटरे |
तिष्ठावष्टब्धदुश्चेष्टो धराविवरकीटवत् || ३४ ||

तर्हि मयेदानीं कथं स्थेयं तदाह-साधुनैवेति | अवष्टब्धा 
निरुद्धास्तपःक्लेशादिबहिर्मुखदुश्चेष्टा येन तथाविधः सन् साधुना गुरुणा 
सममेव ग्रासमाहारं भुञ्जानस्तत्सेवापरस्तदुपदिष्टार्थे 
धराविवरकीटवन्निश्चलस्तिष्ठेत्यर्थः || ३४ ||

श्रीवसिष्ठ उवाच |

कान्तया देवरूपिण्या तयैवं प्रतिबोधितः |
अश्रुपूर्णमुखो वाक्यं शिखिध्वज उवाच ह || ३५ ||

शिखिध्वज उवाच |

अहो नु बोधितोऽस्म्यद्य चिरात्सुरसुत त्वया |
मौर्ख्यादार्यसमासङ्गं मुक्त्वाहमवसं वने || ३६ ||

अहो नु मे क्षयं यातं मन्ये पापमशेषतः |
यत्त्वमेव समागत्य संप्रबोधयसीह माम् || ३७ ||

गुरुस्त्वं मे पिता त्वं मे मित्रं त्वं मे वरानन |
शिष्यो नमस्करोम्यद्य पादौ तव कृपां कुरु || ३८ ||

यदुदारतमं वेत्सि यस्मिन् ज्ञाते न शोच्यते |
भवामि निर्वृतो येन तद्ब्रह्मोपदिशाशु मे || ३९ ||

निर्वृतः सुखविश्रान्तः || ३९ ||

घटज्ञानादयो ज्ञाने विभागाः सन्त्यनेकशः |
ज्ञानानां परमं ज्ञानं कतरत्तारकं भवेत् || ४० ||

ज्ञानमेव परं श्रेय इति यत्त्वया परमं ज्ञानं तारकमुक्तं तदेतेषां 
ज्ञानानां मध्ये कतरद्भवेत् | किमीदृशं तटस्थविषयमेव 
तज्ज्ञानमुतान्यादृशमिति भावः || ४० ||

चूडालोवाच |

यद्युपादेयवाक्योऽहं राजर्षे तद्वदामि ते |
यथा ज्ञानमिदं किंचिन्न वक्ष्ये स्थाणुकाकवत् || ४१ ||

श्रद्धस्वसोम्येति श्रुतेरश्रद्दधानेषु कृतोऽप्युपदेशः स्थाणोरग्रे 
काकरुतवद्व्यर्थो निन्द्यश्चेति प्रथमं श्रद्दधानो भवेत्याह-यदीति | तत्तर्हि 
इदं त्वत्पृष्टं ज्ञानं यथा यादृशं तद्वदामि वक्ष्यामि || ४१ ||

अनुपादेयवाक्यस्य वक्तुः पृष्टस्य लीलया |
व्रजन्त्यफलतां वाचस्तमसीवाक्षसंविदः || ४२ ||

लीलया अनास्थया पृष्टस्य वक्तुर्वाचः | अक्षसंविदश्चक्षुःसंनिकर्षाः || ४२ ||

शिखिध्वज उवाच |

यद्वक्षि तदुपादेयं मया विधिरिव श्रुतेः |
अविचारितमेवाशु सत्यमेतद्वचो मम || ४३ ||

श्रुतेः स्वर्गकामो यजेतेत्यादिविधिर्निर्दोषप्रामाण्येन निश्चितः 
शिष्टैर्मुक्तसंशयमुपादीयते तद्वदुपादेयमित्यर्थः | अविचारितं 
प्रामाण्यसंशयेनादिकल्पितम् || ४३ ||

चूडालोवाच |

यथा बालः पितुर्वाक्यं मुक्तहेतूपपादनम् |
आदत्ते हि तथैव त्वं गृहाणैतद्वचो मम || ४४ ||

मुक्तं हेतुभिरुपपादनं यस्य तथाविधमपि प्रमाणबुद्ध्या यथा आदत्ते || ४४ ||

श्रवणानन्तरं बुद्ध्या शुभमित्येव भावयन् |
शृणु गीतमिव त्यक्त्वा हेत्वर्थित्वं वचो मम || ४५ ||

शुभं स्वहितमित्येव भावयन् | कर्णसुखावहं गीतं गानमिव प्रीत्या शृणु || ४५ 
||

स्वचरितसदृशं तथोदयन्त्याश्चिरसमयेन विबोधनं च बुद्धेः |
भवभयसुतरं महामतीनां शृणु कथयामि कथाक्रमं मनोज्ञम् || 
४६ ||

तत्रादौ देहाद्यभिमानत्याजनाय दुःखनिदानोपदर्शनाय च मणिकाचोपाख्यानं 
हस्तिकाख्यानं च श्रावयितुमवतारयति-स्वचरितेति | स्वस्य तव चरितेन सदृशं 
तथा मन्दमतीनामपि बुद्धेश्चिरसमयेन विचारोदयद्वारा उदयन्त्या 
बुद्धेर्विबोधनं महामतीनां च सद्य एव भवभयं सुतरं यस्मात्तथाविधम् | 
विशेषणपरनिपातश्छान्दसः | ईदृशं कथाक्रमं कथयामि शृण्वित्यर्थः || 
४६ ||

इत्यार्षे श्रीवासिष्ठमहारामायणे वाल्मीकीये दे० मोक्षोपायेषु निर्वाण० पू० चू० 
शिखिध्वजावबोधो नाम सप्ताशीतितमः सर्गः || ८७ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे पूर्वार्धे 
शिखिध्वजावबोधो नाम सप्ताशीतितमः सर्गः || ८७ ||


अष्टाशीतितमः सर्गः ८८

चूडालोवाच |

अस्ति कश्चित्पुमान् श्रीमान् स्थानं नित्यविरुद्धयोः |
गुणलक्ष्म्योरशेषेण यथाब्धिर्वाडवाम्बुनोः || १ ||

मौर्ख्याच्चिन्तामणिं प्राप्तमुपेक्ष्य तपसा चिरात् |
काचं कश्चिन्मणिभ्रान्त्या जग्राहेति कथोच्यते || 

नित्या परस्परविरुद्धयोः औदार्यवैराग्यसर्वस्वत्यागादिगुणस्य लक्ष्म्याः 
संपदश्च स्थानमावासभूतः | यथा अब्धिर्वडवानलस्य अम्बुनश्च्य विरुद्धयोः 
स्थानं तद्वत् || १ ||

कलावानस्त्रकुशलो व्यवहारविचक्षणः |
सर्वसंकल्पसीमान्तो न तु जानाति तत्पदम् || २ ||

तत्परमात्मपदं तु न जानाति || २ ||

अनन्तयत्नसंसाध्ये स चिन्तामणिसाधने |
प्रवृत्तो वाडवो वह्निरब्धिसंशोषणे यथा || ३ ||

सा किं चकार तदाह-अनन्तेति | 
अनन्तैस्तपोजपदेवताप्रार्थनान्वेषणादिगोचरैर्यत्नैः संसाध्ये चिन्तामणेः 
साधने तप-आदौ प्रवृत्तः || ३ ||

तस्य यत्नेन महता कालेनाध्यवसायिनः |
सिद्धश्चिन्तामणिः किंवा न सिद्ध्यत्युद्यतात्मनाम् || ४ ||

अध्यवसायिनो दृढनिश्चयवतस्तस्य महता तीव्रायासेन यत्नेनाल्पकालेनैव 
चिन्तामणिः सिद्धोऽग्रे स्थितः | दृढोद्योगे फलावश्यंभावनियम इति दर्शयति##-

प्रवृत्तिमुद्यमं प्रज्ञां प्रयुङ्क्ते चेदखेदवान् |
अकिंचनोऽपि शक्तत्वं समवाप्नोत्यविघ्नतः || ५ ||

प्रज्ञामिति | आश्रित्येति शेषः || ५ ||

मणिमग्रे स्थितप्रायं हस्तप्राप्यं ददर्श सः |
मेरावुदयशृङ्गस्थो मुनिरिन्दुमिवोदितम् || ६ ||

यथा कश्चिदुदयाचलशृङ्गस्थो मुनिस्तत्रैवोदितमिन्दुं हस्तप्राप्यमपि भ्रान्त्या 
मेरावुदितं दूरतरस्थमिव दुष्प्रापं पश्यति तद्वद्ददर्शेत्यर्थः || ६ ||

बभूव मणिराजेन्द्रे न तु निश्चयवानसौ |
राज्ये द्रागिति संप्राप्ते सुदीन इव पामरः || ७ ||

अत एव मणिराजानां इन्द्रे ईश्वरे तस्मिंश्चिन्तामणौ निश्चयवान्स न बभूव | 
सुदीनो दरिद्रतमः || ७ ||

इदं संचिन्तयामास मनसा स्मयशालिना |
संप्राप्तोपेक्षया दीर्घदुःखसंभ्रमशालिना || ८ ||

स्मयो विस्मयस्तच्छालिना | संभ्रमशालिना भ्रान्तेन मनसा | इदं 
वक्ष्यमाणप्रकारम् || ८ ||

अयं मणिर्मणिर्नायं मणिश्चेत्तद्भवेन्न सः |
स्पृशामि न स्पृशाम्येनं कदाचित्स्पर्शतो व्रजेत् || ९ ||

अयं मणिरिति आपातज्ञानम् | नायं मणिरिति भ्रमः | मणिश्चेत्स्यात्तत्तर्हि स 
मत्प्रत्यक्षो न भवेत् तत्तर्हि परीक्षणाय स्पृशामि स्पृशेयमितीच्छाभिलाषः | न 
स्पृशामि न स्पृशेयम् | यतः कदाचिन्मणिश्चेदभाग्यस्य मम 
स्पर्शतोऽन्तर्धानं व्रजेत् || ९ ||

नैतावतैव कालेन मणीन्द्रः किल सिद्ध्यति |
यत्नेन जीवितान्तेन सिद्ध्यतीत्यागमक्रमः || १० ||

इति शङ्कायां बीजमाह-नैताव्रतेति | आगमोऽत्रैतिह्यं तत्क्रमः || १० ||

कृपणः कूणितेनाक्ष्णा लोलालातलतोपमम् |
रत्नालोकं प्रपश्यामि द्विचन्द्रत्वमिव भ्रमात् || ११ ||

कथं तद्वि प्रत्यक्षं रत्नालोकदर्शनं तत्राह-कृपण इति | कृपणोऽहं 
स्वरार्पण्यवशात्कूणितेन भ्रान्तिसंकुचितेनाक्ष्णा लोलालातकल्पिपलतोपमं 
रत्नालोकं भ्रमात्प्रपश्यामि || ११ ||

कुत एतावती स्फीता भाग्यसंपन्ममागता |
अधुनैव यदाप्नोमि मणीन्द्रं सर्वसिद्धिदम् || १२ ||

भाग्यं पुण्यंन् तत्संपत् || १२ ||

केचिदेव महान्तस्ते महाभाग्या भवन्ति हि |
येषामल्पेन कालेन भवन्त्यभिमुखाः श्रियः || १३ ||

अहमल्पतपाः साधुवराको मानुषः किल |
सिद्धयः कथमायान्ति मामभाग्यैकभाजनम् || १४ ||

एवं विकल्पसंकल्पैश्चिरमज्ञः परामृशन् |
न मणिग्रहणे यत्नमकार्षीन्मौर्ख्यमोहितः || १५ ||


न यदा येन लब्धव्यं न तत्प्राप्नोत्यसौ तदा |
चिन्तामणिरवाप्तोऽपि दुर्धिया हेलयोज्झितः || १६ ||

कुतो नाकार्षीत्तत्राह-न यदेति | लब्धव्यं यदिति शेषः || १६ ||

इति तस्मिन्स्थिते यातो मणिरुड्डीय सिद्धयः |
त्यजन्ति ह्यवमन्तारं शरो गुणमिवोज्झितः || १७ ||

किमर्थमुड्डीय गतस्तत्राह-सिद्धयः त्यजन्ति हीति | यथा मौर्व्या उज्झितः शरो 
गुणं नोर्वी त्यजति तद्वत् || १७ ||

हत्वा प्राज्ञपदं पुंसः संयान्ति किल सिद्धयः |
आगताः संप्रयच्छन्ति सर्वं यान्त्यसहृत्यलम् || १८ ||

ननु त्वया स पुरुषो व्यवहारविचक्षण इति कथोपक्रमे उक्तं तस्य सा विचक्षणता 
मणिसिद्धिकाले क्व गता तत्राह-हत्वेति | सिद्धय आगताः सत्यः पुंसः 
प्राज्ञपदं विचक्षणतां संप्रयच्छन्ति | असहति असहमाने उपेक्षके तु पुंसि अलं 
यान्ति | अपगच्छन्त्यश्च | सर्व तस्य प्राक्तनमपि प्राज्ञपदं विचक्षणत्वं हत्वा 
विनाश्य संयान्ति किलेत्यर्थः | यथाहुः न देवा दण्डमादाय 
दण्डयन्त्यपराधिनम् | बुद्धिं तस्यापकर्षन्ति तेनासौ दण्ड्यते स्वतः इति || १८ ||

पुमान्भूयः क्रियायत्नं चक्रे रत्नेन्द्रसाधने |
नोद्विजन्ते स्वकार्येषु जना अध्यवसायिनः || १९ ||

ददर्शाथ कचद्रूपं काचखण्डमखण्डितम् |
हसद्भिर्वञ्चकैः सिद्धैः पुरस्कृतमलक्षितैः || २० ||

हसद्भिः परिहासपरैरत एव वञ्चकैः सिद्धैः पुरस्कृतमग्रे स्थापितम् || २० ||

अयं चिन्तामणिरिति मूढस्तस्मिन्स वस्तुताम् |
बुबुधे मोहितो ह्यज्ञो मृदं हेमेति पश्यति || २१ ||

वस्तुतां उपादेयताम् || २१ ||

अष्टौ षष्ठं द्विषं मित्रं रज्जुं सर्पं स्थलं जलम् |
चन्द्रौ द्वौ कुरुते चित्तगतो मोहोऽमृतं विषम् || २२ ||

मोहस्यान्यथाकारितां प्रसिद्धामुदाहरति-अष्टाविति | अष्टौ 
पदार्थान्कदाचित्संख्याव्यामोहात् षष्ठं षट् कुरुते | एवं द्विषं मित्रं कुरुते 
इत्यादि योज्यम् || २२ ||

तं दग्धमणिमादाय प्राक्तनीं च श्रियं जहौ |
सर्वं चितामणेरस्मात्प्राप्यते किं धनैरिह || २३ ||

दग्धशब्दो निन्दापरः | श्रियं धनधान्यादिसंपदम् || २३ ||

देशोऽयमसुखो रूक्षो जनैः पापिभिरावृतः |
किं तद्गेहं गतप्रायं किं नाम मम बन्धवः || २४ ||

एवं देशगृहवन्ध्वादीनपि भ्रमात्स जहावित्याह-देश इति | रूक्षः 
स्निग्धजनशून्यः | गतप्रायं जीर्णमिति यावत् || २४ ||

दूरं गत्वा यथाकामं सुखं तिष्ठामि संपदा |
इत्यादाय मणिं मूढः शून्यकाननमाययौ || २५ ||

मणिं काचखण्डम् | || २५ ||

तत्र काचकणेनासौ तेन तामाप्दं ययौ |
कज्जलाद्रेरिव निभा मौर्ख्यस्यैवाङ्ग या समा || २६ ||

या आपत् कज्जलाद्रेर्निभा कान्तिरिव गाढनीला | मौर्ख्यस्यैव या समा अनुरूपा | 
मृत्युरूपेति यावत् || २६ ||

दुःखानि मौर्ख्यविभवेन भवन्ति यानि नैवापदो न च जरामरणेन तानि |
सर्वापदां शिरसि तिष्ठति मौर्ख्यमेकं कृष्णं जनस्य वपुषामिव 
केशजालम् || २७ ||

तस्मान्मौर्ख्यमेव दुःखहेतुषु पराकाष्ठेत्युपसंहरति-दुःखानीति | 
मौर्ख्यविभवेन यानि दुःखानि प्रसिद्धानि तानि सर्वस्वनाशादेरापदः 
सकाशान्नापि जरया मरणेन वा भवन्ति मौर्ख्यापगमे 
तत्त्वविदामापदादिसहस्रेभ्योऽपि दुःखादर्शनात् हेमपर्यङ्के शयानस्यापि सति 
मौर्ख्ये दुःखसहस्रदर्शनाच्च | अतः सर्वापदां शिरसि मौर्ख्यमेवैकं तिष्ठति 
| यथा जनस्य सर्वस्य शिरसि कृष्णं केशजालं तिष्ठति तद्वदित्यर्थः || २७ ||

इत्यार्षे श्रीवासिष्ठमहारामायणे वा० दे० मोक्षो० निर्वाणप्रकरणे पू० चूडा० 
मणिकाचोपाख्यानं नामाष्टाशीतितमः सर्गः || ८८ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे पूर्वार्धे 
मणिकाचोपाख्यानं नामाष्टाशीतितमः सर्गः || ८८ ||

चूडालोवाच |

अथेममपरं रम्यं वृत्तान्तं शृणु भूमिप |
परं प्रबोधनं बुद्धेः साधो सदृशमात्मनः || १ ||

बद्धविन्ध्यगजेन्द्रस्य यत्नाच्छित्त्वापि बन्धनम् |
अनिघ्नतो रिपुं प्राप्तं खाते पातोऽन्न वर्ण्यते || 

अत्र हस्तिकाख्यानमपि निदर्शनमतस्तदपि शृण्वित्याह-अथेति | 
वृत्तान्तमाख्यानम् | आत्मनस्तव सदृशम् || १ ||

अस्ति विन्ध्यवने हस्ती महायूथपयूथपः |
आगस्त्या शुद्धया बुद्ध्या विन्ध्येनेवोदितः स्वतः || २ ||

अगस्त्यस्येयमागस्ती तया | सूर्यतिष्य-इति यलोपः | चिरस्याज्ञापरिपालनाच्छुद्धया 
प्रसन्नया अनुग्रहबुद्ध्या विंध्येन [विन्ध्यात्मना स्वेन 
प्राक्तनोन्नतरूपेणेत्यर्थः |] स्वतः प्राक्तनोन्नतरूपेणोदितः प्रादुर्भूत 
इवेत्युत्प्रेक्षा || २ ||

वज्रार्चिर्विषमौ दीर्घौ तस्यास्तां दशनौ सितौ |
कल्पानलशिखातुल्यौ सुमेरून्मूलनक्षमौ || ३ ||

वज्रस्यार्चिषी ज्वाले इव विषमौ तीक्ष्णौ || ३ ||

स बद्धो लोहजालेन हस्तिपेन किलाभितः |
मुनीन्द्रेणेव विन्ध्याद्रिरुपेन्द्रेणेव वा बलिः || ४ ||

लोहमयेन जालेन | मुनीन्द्रेण अगस्त्येन || ४ ||

निबद्धो यन्त्रणामाप शस्त्रकुम्भार्दितो गजः |
तां जगाम व्यथां धीरो नवाग्नौ पुरमेति याम् || ५ ||

यन्त्रणां नियन्त्रणाम् | कदाप्यसंभावितत्वादलौकिकत्वाच्च नवे अपूर्वे 
हरशराग्नौ दह्यमानं त्रिपुरं यां व्यथामेति ताम् || ५ ||

रिपौ हस्तिपके दूरादपश्यति स वारणः |
अयःसमुद्गके यस्मिन्निनाय दिवसत्रयम् || ६ ||

समुद्गके जालसंपुटे || ६ ||

खेदान्निगडनिर्भेदे यत्नवान्स मतंगजः |
चकार किंकिणीक्वाणं मुखोद्घातैरथान्यदा || ७ ||

किंकिणीनामिव क्वाणं ध्वनिम् || ७ ||

दन्ताभ्यां यत्नतस्ताभ्यां मुहूर्तद्वितयेन सः |
बभञ्ज शृङ्खलाजालं स्वर्गार्गलमिवासुरः || ८ ||

स्वर्गस्यामरावत्या अर्गलं कवाटविष्कम्भम् | असुरो बलिरिव || ८ ||

तं तस्य निगडच्छेदमपश्यद्दूरतो रिपुः |
बलेः स्वर्गावदलनं हरिर्मेरुतलादिव || ९ ||

तस्य विच्छिन्नपाशस्य मूर्ध्नि तालतरो रिपुः |
पपात क्रमतः स्वर्गं हरिर्मेरोर्बलेरिव || १० ||

रिपुर्हस्तिपकः || तालतरोस्तालतरुमारुह्य ततस्तस्य हस्तिनो मूर्ध्नि पपात | यथा 
बलियज्ञे पदत्रयमितां भुवं प्रतिगृह्य प्रथमेन पदेन भुवं द्वितीयेन 
स्वर्गमिति क्रमतस्तृतीयपादपूर्तये भेरोः सकाशाद्बलेर्मूर्ध्नि पपात 
तद्वदित्यर्थः || १० ||

स पतन्पादपद्माभ्यामप्राप्य करिणः शिरः |
पपातोर्व्यां फलं पक्वं वाताहतमिवाकुलः || ११ ||

तं पुरः पतितं दृष्ट्वा महेभः करुणां ययौ |
स्फुरत्स्फारगुणाः सन्तः सन्ति तिर्यग्गतावपि || १२ ||

करुणादयाम् || १२ ||

पतितं दलयामीति किं नाम मम पौरुषम् |
वारणोऽपीति कलयन्न जघान स तं रिपुम् || १३ ||

इति कलयंश्चिन्तयन्सन् || १३ ||

केवलं निगडव्यूहं विदार्याभिजगाम ह |
विततं सेतुमुत्सार्य विपुलौघ इवाम्भसः || १४ ||

निगडव्यूहं शृङ्खलजालम् || १४ ||

दयामाश्रित्य मातङ्गो भङ्क्त्वा जालं जगाम ह |
विदार्य मेघसंघातं नभसीव दिवाकरः || १५ ||

गते गजे समुत्तस्थौ हस्तिपः स्वस्थदेहधीः |
गजेनैव समं तस्य व्यथा दूरतरं गता || १६ ||

स्वस्थो देहो धीश्च यस्य तथाविधः सन् || १६ ||

प्रोच्चलत्तालशिखरात्स तथा पतितोऽपि सन् |
न भेदमाप दुर्भेदा मन्ये देहा दुरात्मनाम् || १७ ||

भेदं शिरःपादादिभङ्गम् || १७ ||

वर्धते प्रावृषीवाभ्रं कुकार्येष्वसतां बलम् |
आसीदधिकमुत्साही स च चंक्रमणे तदा || १८ ||

चक्रमणे पद्भ्यां चलने || १८ ||

वारणारिरसिद्धाङ्गो गतेभो दुःखमाययौ |
आगत्योपगतेऽन्तर्धिं निधान इव वर्धनः || १९ ||

न सिद्धे अङ्गे स्वप्रयुक्तोपायौ यस्य | अत एव गतेभः || १९ ||

सोऽन्वियेष गजं यत्नाद्गुल्मकान्तरितं वने |
पयोदपिण्डितं भोक्तुं राहुरिन्दुमिवाम्बरे || २० ||

पयोदैः पिण्डितं छन्नम् || २० ||

चिरेणालभतेभेन्द्रं कस्मिंश्चित्कानने स्थितम् |
विश्रान्तं तं तरुतले समरादिव निर्गतम् || २१ ||

अथ यत्र स्थितो नागस्तत्र तद्बन्धनक्षमम् |
परया राजसामग्र्या गजलम्पटभूमया || २२ ||

तत्र सन्निधौ | गजे लम्पटानामासक्तजनानां भूमा बाहुल्यं यस्यां तथाविधया 
राजप्रयुक्तया खातसामग्र्या || २२ ||

स खातवलयं चक्रे हस्तिपः काननेऽभितः |
सर्वदिक्कं विधिर्भूमौ समुद्रवलयं यथा || २३ ||

विधिः स्रष्टा || २३ ||

उपर्यस्थगयद्बाललतौघेन स तं शठः |
शून्यतातन्तुजालेन शरत्काल इवाम्बरम् || २४ ||

शठो वञ्चकः | शून्यतापिधायकतन्तुजालप्रायेण शुभ्राभ्रपटलेन 
शरत्कालोऽम्बरमिव तं खातमुपरि बाललताजालेनास्थगयत् आच्छादितवान् || २४ ||

दिनैः कतिपयैरेव वारणो विहरन्वने |
तस्मिन्निपतितः खाते शुष्काब्धाविव पर्वतः || २५ ||

व्रजन्पर्याकृतौ कूपे पातालतलभीषणे |
खातशुष्काब्ध्यधोभागे गजरत्नसमुद्गके || २६ ||

पर्याकृतौ वलयाकारे तस्मिन् कूपे खातशुष्काब्ध्यधोभागे व्रजन्नपि स गजः इति 
अनया रीत्या गजरत्नसमुद्गके भूयो दृढं बद्धः सन्नद्यापि तिष्ठतीति 
परेणान्वयः || २६ ||

इति भूयो दृढं बद्धस्तेन हस्तिपकेन सः |
तिष्ठत्यद्यापि दुःखेन भूसद्मनि यथा बलिः || २७ ||

अहनिष्यत्पुरैवासौ यद्यग्रे पतितं रिपुम् |
तन्नालप्स्यत्ततो दुःख गजः खातनिबन्धनम् || २८ ||

यद्यहनिष्यत् ततस्तदा खातनिबन्धनं दुःखं नालक्ष्यत || २८ ||

मौर्ख्यादागामिन कालं वर्तमानक्रियाक्रमैः |
अशोधयन्नरो दुःखं याति विन्ध्यगजो यथा || २९ ||

अत एव बुद्धिमानागामिकालमिदानीमेव 
शास्त्रीयपुरुषप्रयत्नैर्दुःखबीजसंमार्जनेन शोधयेदित्याह-मौर्ख्यादिति || २९ 
||

मुक्तोऽस्मि शस्त्रनिगडादिति तुष्टो हि वारणः |
दूरस्थोऽपि पुनर्बद्धो मौर्ख्यं क्व च न बाधते || ३० ||

यावत्सर्वदुःखनिदानमज्ञानं नोच्छिन्नं तावत्प्रयत्नसहस्रैः कृतोऽपि 
दुःखोपशमो व्यर्थ एवेत्याशयेनाह-मुक्तोऽस्मीति | किलार्थे चशब्दः || ३० ||

मौर्ख्यं हि बन्धनमवेहि परं महात्मन्बद्धो न बद्ध इति चेतसि 
तद्विमुक्त्यै |
आत्मोदयं त्रिजगदात्ममयं समस्तं मौर्ख्ये स्थितस्य सहसा ननु 
सर्वभूमिः || ३१ ||

तस्मादज्ञानमेव मूलबन्धस्तन्निवृत्तिरद्वितीयात्मतत्त्वज्ञानदेवेति 
दर्शयन्नुपसंहरति-मौर्ख्यमिति | हे महात्मन् न बद्धा सदा बन्धशून्यः 
स्वयं बद्ध इति चेतसि यन्मौर्ख्यं तदेव परं बाधनमतस्त्वं तद्विमुक्त्यै 
आध्यात्मिकाधिदैविकाधिभौतिकत्रिविधपरिच्छेदात्मना आत्मबन्धनभूतं 
त्रिजगदात्मनः सकाशादेवोदयो जन्म यस्य तथाविधं समस्तमात्ममयं विद्धि | 
तहा वेदने आत्मव्यतिरिक्तापरिशेषादात्मा नित्यमुक्त एव भवति | ईदृशवेदनाभावे 
तु मौर्ख्ये स्थितस्य पुंस आत्मैव सहसा सर्वबन्धादिदुःखबीजानां भूमिः 
प्ररोहक्षेत्रं भवतीत्यर्थः || ३१ ||

इत्यार्षे श्रीवासिष्ठमहारामायणे वा० दे० मोक्षो० निर्वाणप्रकरणे पू० चू० 
हस्तिकोपाख्यानं नामैकोननवतितमः सर्गः || ८९ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे पूर्वार्धे 
हस्तिकोपाख्यानं नामैकोननवतितमः सर्गः || ८९ ||


नवतितमः सर्गः ९०

शिखिध्वज उवाच |

मणिसाधकविन्ध्येभबन्धनाद्यमरात्मज |
सूचितं यत्कथाजालं पुनर्मे प्रकटीकुरु || १ ||

मणिकाचशुभाख्यानतात्पर्यमिह विस्त्रात् |
विवृणोति पुरो राज्ञश्चूडाला कुम्भरूपिणी || 

हे अमरात्मज देवपुत्र त्वया यत् मणिसाधककथाजालं स्वचरित्रसममित्युक्त्या 
मत्प्रतिबोधनोपाय इति सूचितं तत्प्रकटीकुरु || १ ||

चूडालोवाच |

वाक्यार्थदृष्टेर्निष्पत्त्या हृद्गृहे चित्तभित्तिषु |
शृणु स्वयं कथां चित्रां चित्रमुन्मीलयामि ते || २ ||

हृद्धृदयं तल्लक्षणे गृहे चितलक्षणासु भित्तिषु चित्रां कथामेवोन्मीलितं 
रेखामात्रेण कृतं चित्रं व्याख्यावर्णवैचित्र्येणोन्मीलयामीत्यर्थः || २ ||

योऽसौ शास्त्रार्थकुशलस्तत्त्वज्ञाने त्वपण्डितः |
रत्नसंसाधकः प्रोक्तः स त्वमेव महीपते || ३ ||

तत्रादावस्ति कश्चित् पुमान् श्रीमानित्यादिनोक्तो मणिसाधकः स त्वमेवेत्याह##-

तज्ज्ञो भवसि शास्त्रेषु रविर्मेरुतटेष्विव |
तत्त्वज्ञाने तु विश्रान्तो न त्वं दृषदिवाम्भसि || ४ ||

त्वयि कलावान् शास्त्रकुशल इत्याद्युक्तलक्षणमस्तीत्याह-तज्ज्ञ इति || ४ ||

विद्धि चिन्तामणिं साधो सर्वत्यागमकृत्रिमम् |
तमन्तं सर्वदुःखानां त्वं साधयसि शुद्धधीः || ५ ||

कोऽसौ चिन्तामणिर्यत्साधनेऽहं प्रवृत्तस्तमाह-विद्धीति || ५ ||

सर्वत्यागेन शुद्धेन सर्वमासाद्यतेऽनघ |
सर्वत्यागो हि साम्राज्यं किं चिन्तामणितो भवेत् || ६ ||

तस्य चिन्तामणित्वमुपपादयति-सर्वत्यागेनेति | साम्राज्यमात्यन्तिकी पूर्णकामता || 
६ ||

सिद्धः सर्वपरित्यागः साधो संसाध्यतस्तव |
खर्वीकृतजगद्भूतिर्विद्यास्वात्मोदयस्तथा || ७ ||

खर्वीकृता तुच्छीकृता हैरण्यगर्भपदान्ता जगत्प्रसिद्धा 
भूतिरैश्वर्यपरम्परा येन तथाविधो विद्यालक्षणः स्वात्मोदयो 
निरतिशयानन्दाभ्युदयो यस्मात्तथाविधश्च सर्वपरित्यागः | चार्थे तथाशब्दः || ७ 
||

संत्यक्तं भवता राज्यं सदारधनबान्धवम् |
ब्रह्मणेव जगत्सर्गव्यापारः स्वनिशागमे || ८ ||

कथं सिद्धस्तदाह-संत्यक्तमिति | ब्रह्मणा वेधसा || ८ ||

स्वदेशस्यातिदूरस्थमागतोऽसि ममाश्रमम् |
भुवोऽन्तमिव विश्रान्त्यै वैनतेयः सकच्छपः || ९ ||

कच्छपग्रहणं गजन्यग्रोधशाखयोरप्युपलक्षणम् | वैनतेयस्येयं कथा 
भारतादौ प्रसिद्धा || ९ ||

केवलं सर्वसंत्यागे शेषिताहंमतिस्त्वया |
मृष्टाखिलकलङ्केन स्वसत्तेवानिलेन खे || १० ||

अहंमतिरभिमानरूपा अविद्या | मृष्टा अखिला अभ्रनीहारादिकलङ्का येन 
शारदानिलेन || १० ||

मनोमात्रे हृदस्त्यक्ते जगदायाति पूर्णताम् |
त्यागात्यागविकल्पैस्त्वं खमम्भोदैरिवावृतः || ११ ||

अहंमतिपरित्यागे परिशिष्टः पूर्णानन्दात्मा परमपुरुषार्थः स्वत एव हृदि 
साक्षात्स्फुरतीति सर्वत्याग एव मोक्षः पर्यवसितः परमानन्दश्चिन्तामणिर्न तल्लाभे 
तदुपेक्ष्यान्यदन्वेषितव्यमित्याशयेनाह-मनोमात्रे इति | त्वं तु 
त्यक्तृत्वाभिमानपरिशेषात्त्यागात्यागविकल्पैरावृत्त इति न पूर्णतां प्राप्त 
इत्याह-त्यागात्यागविकल्पैरिति || ११ ||

नायं स परमानन्दः सर्वत्यागो महोदयः |
कोऽप्युच्चैरन्य एवासौ चिरसाध्यो महानिति || १२ ||

विकल्पवशादेव प्राप्तेऽपि सर्वत्यागे अविश्वासस्तवाभूदित्याह-नायमिति || १२ ||

चिन्तयेति गते वृद्धिं संकल्पग्रहणे शनैः |
वात्ययेव वनस्पन्दे त्यागः प्रोड्डीय ते गतः || १३ ||

इति चिन्तया संकल्पग्रहणे चिरं वृद्धिं गते सति स ते सर्वत्यागः प्रोड्डीय गतः || 
१३ ||

त्यागिता स्यात्कुतस्तस्य चिन्तामप्यावृणोति यः |
पवनस्पन्दयुक्तस्य निःस्पन्दत्वं कुतस्तरोः || १४ ||

यश्चिन्तामपि आ ईषदपि वृणोति स्वीकरोति || १४ ||

चिन्तैव चित्तमित्याहुः संकल्पेतरनामकम् |
तस्यामेव स्फुरन्त्यां तु चित्तं त्यक्तं कथं भवेत् || १५ ||

चित्तत्याग एव मुख्यः सर्वत्यागः चिन्तायां तु सत्यां चित्तं दुस्त्यजम् चित्तेन तु 
संकल्पद्वारा जगदेव संगृहीतमिति न कस्यापि त्यागस्ते प्रतिष्ठित इत्याशयेनाह##-

चित्ते चिन्तागृहीते तु त्रिजगज्जालके क्षणात् |
कथमासाद्यते साधो सर्वत्यागो निरञ्जनः || १६ ||

संकल्पग्रहणेनान्तस्त्यागः प्रोड्डीय ते गतः |
शब्दसंश्रवणेनाङ्ग यथा ग्रामविहंगमः || १७ ||

ग्रामविहंगमः कपोतादिः || १७ ||

निश्चिन्तत्वं परं सर्वं त्याग आदाय ते गतः |
आमन्त्र्यापूजितो जन्तुः स दुःखं न करोति किम् || १८ ||

सर्वत्यागस्य फलं निश्चिन्तत्वं त्यागेनापगच्छता नीतमिवेत्युत्प्रेक्षते##-
किं पुनः प्रार्थनासहस्रैरागतस्यापूजने इत्याशयेनाह-आमन्त्र्येति || १८ ||

सर्वत्यागमणावेवं गते कमललोचन |
तपःकाचमणिर्दृष्टस्त्वया संकल्पचक्षुषा || १९ ||

ततः कोऽसौ काचखण्डो यो मया मणिबुद्ध्या गृहीतस्तमाह-तप इति || १९ ||

त्वया तस्मिंस्तपस्येव दुःखे दृष्टिभ्रमोदिते |
ग्राह्यैकभावना बद्धा जलेन्दौ शशिनो यथा || २० ||

दुःखहेतुत्वाद्दुःखे ग्राह्यमित्येव भावना दृढनिश्चयः | जलेन्दौ 
प्रतिबिम्बचन्द्रे सत्यशशिनो भावनेव बद्धेत्यर्थः || २० ||

अवासनमनासक्त्या कृतानन्ता सवासना |
आद्यन्तमध्यविषमा दुःखायैव तपःक्रिया || २१ ||

पूर्वमवासनं यथा स्यात्तथा अनासक्त्या सर्वत्यागमुपक्रम्य पश्चादनन्ता 
सवासना तपःक्रिया कृता सा च वृथा | गृहधनदारादित्यागादादौ विषमा अन्ते 
फलासंङ्गविषमा मध्ये वनवासशीतवातादिसहनाद्विषमेति दुःखायैवेत्यर्थः 
|| २१ ||

अमितानन्दमुत्सृज्य सुसाध्यं यः प्रवर्तते |
मिते वस्तुनि दुःसाध्ये स्वात्महा स शठः स्मृतः || २२ ||

अमितात्मानन्दं सुसाध्यं च सर्वत्यागमुत्सृज्य मिते दुःसाध्ये च तप आदिवस्तुनि 
यः प्रवर्तते स शठः अमितात्मस्वरूपविघातित्वात्स्वात्महेत्यर्थः || २२ ||

सर्वत्यागं समारभ्य न चैष साधितस्त्वया |
तथा दुःखैकताज्ञानबद्धेन वनसद्मनि || २३ ||

वनसद्मनि तथा वर्णितप्रकारतपोदुःखैस्तदेकताप्रयोजकाज्ञानेन च बद्धेन 
त्वया एष प्राक् समारब्धः सर्वत्यागो न साधितः || २३ ||

राज्यबन्धाद्विनिष्क्रम्य प्रसरद्दुःखपूरितात् |
वनवासाभिधैः साधो बद्धोऽसि दृष्टबन्धनैः || २४ ||

द्विगुणा एव ते चिन्ताः शीतवातातपादयः |
बन्धनादधिकं मन्ये वनवासमजानताम् || २५ ||

वनवासमजानतां प्रागननुभूतवतां सुकुमाराणां वनवासं 
बन्धनादधिकं दुःखं मन्ये || २५ ||

चिन्तामणिर्मया प्राप्त इत्यलं बुद्धवानसि |
न लब्धवान्भवान्साधो स्फटिकस्यापि खण्डिकाम् || २६ ||

खण्डिकां शकलमपि || २६ ||

इत्येतदङ्ग मणियत्नकथासमानं सम्यङ्मया प्रकथितं तव पद्मनेत्र |
तद्बोध्यमेवममलं स्वयमेव बुद्ध्वा यद्वेत्सि तत्परिणतिं नय चित्तकोशे || २७ 
||

उपपातिमणिसाधकचरित्रसाम्यमुपसंहरति-इत्थमिति | अङ्ग हे पद्मनेत्र मया 
इत्येवं तव चरित्रं मणिप्रयत्नकथया समानं सम्यक् प्रकटितं स्फुटीकृतम् | 
तन्मणिकाचदार्ष्टान्तिकमेवं मदुक्तरीत्या त्वं स्वयमेव विचार्य तत्त्वतो बुद्ध्वा 
सर्वत्यागं तपो वा यदेव चिन्तामणिवदमलं निर्दोषं वेत्सि तदेव स्वचित्तकोशे 
निधाय फलप्राप्तिपर्यन्तां परिणतिं नयेत्यर्थः || २७ ||

इत्यार्षे श्रीवासिष्ठमहारामायणे वा० दे० मोक्षो० निर्वाण० पू० चू० 
चिन्तामणिसाधकवृत्तान्तविवरणं नाम नवतितमः सर्गः || ९० ||

इति श्रीवासिष्ठमहारामायणतात्पर्यप्रकाशे निर्वाणप्रकरणे पूर्वार्धे 
चिन्तामणिसाधकवृत्तान्तविवरणं नाम नवतितमः सर्गः || ९० ||

एकनवतितमः सर्गः ९१

चूडालोवाच |

इदानीं राजशार्दूल वस्तुसंप्रतिपत्तये |
शृणु विन्ध्येभवृत्तान्तविवृतिं स्मयकारिणीम् || १ ||

इह विन्ध्येभवृत्तान्तदार्ष्टान्तिकमुदीर्यते |
कुम्भेन राज्ञश्चरितं बोधान्तत्यागसिद्धये ||

वस्तुनस्तत्त्वस्य सम्यक् प्रतिपत्तये बोधाय | स्मयो विस्मयस्तत्कारिणीम् || १ ||

योऽसौ विन्ध्यवने हस्ती सोऽस्मिन्भूमितले भवान् |
यौ वैराग्यविवेकौ तौ द्वौ तस्य दशनौ सितौ || २ ||

यौ तस्य द्वौ दशनौ तौ वैराग्यविवेकाख्यावित्यन्वयः || २ ||

यश्चासौ वारणाक्रान्तितत्परो हस्तिपः स्थितः |
तदज्ञानं तवाक्रान्तितत्परं तव दुःखदम् || ३ ||

अतिशक्तोऽप्यशक्तेन दुःखाद्दुःखं भयाद्भयम् |
हस्ती हस्तिपकेनेव राजन्मौर्ख्येण नीयसे || ४ ||

अतिशक्तो बलवानपि त्वमशक्तेन दुर्बलेनापि मौर्ख्येण दुःखाद्दुःखं 
भयाद्भयं नीयसे || ४ ||

यल्लोहवज्रसारेण वारणः परियन्त्रितः |
तदाशापाशजालेन भवानापदमावृतः || ५ ||

स बद्धो लोहजालेनेत्युक्तिं प्रकटयति-यदिति | परितो यन्त्रितो बद्ध इति यत् | भवान् 
पादावभिव्याप्येत्यापदमावृतः | राज्यपालनकाले तदित्यर्थः || ५ ||

आशा हि लोहरज्जुभ्यो विषमा विपुला दृढा |
कालेन क्षीयते लोहं तृष्णा तु परिवर्धते || ६ ||

यद्द्वन्द्वं प्रेक्षते वैरी गजमारादलक्षितः |
प्रेक्षते त्वां तदज्ञानं क्रीडार्थं बद्धमेककम् || ७ ||

रिपौ हस्तिपके दूरादपश्यतीत्यनेन सूचितं तद्दर्शनमुदाहरति-यदिति | द्वन्द्वे 
रहस्ये | अज्ञानस्य चेतनत्वमारोप्य वादोऽयम् || ७ ||

यद्बभञ्ज गजः शत्रोः शृङ्खलाजालबन्धनम् |
तत्तत्याज भवान्भोगभूमिं राज्यमकण्टकम् || ८ ||

दन्तभ्यां यत्नतस्ताभ्यामित्युक्तेस्तात्पर्यमाह-यदिति || ८ ||

कदाचित्सुकरं शस्त्रशृङ्खलाबन्धभेदनम् |
न त्वस्य मनसः साधो भोगाशाविनिवारणम् || ९ ||

यदिभे पाटयत्युच्चैर्बन्धं हस्तिपकोऽपतत् |
त्वयि त्यजति तद्राज्यमज्ञानं पतितं कृतम् || १० ||

स पतन्पादपद्माभ्यामप्राप्य करिणः शिरः | पपातोर्व्यामिति यदुक्तं 
तदप्यज्ञाने दर्शयति-यदिभे इति | पतितं यथा भवति तथा कृतं त्वया 
पातितमिव जर्जरीकृतमित्यर्थः || १० ||

यदा विरक्तः पुरुषो भोगाशां त्यक्तुमिच्छति |
तदा प्रकम्पतेऽज्ञानं छेद्ये वृक्षे पिशाचवत् || ११ ||

तदेव स्पष्टयति-यदेति || ११ ||

यदा विवेकी पुरुषो भोगान्संत्यज्य तिष्ठति |
तदा पलायतेऽज्ञानं छिन्ने वृक्षे पिशाचवत् || १२ ||

भोगौघे नूनमुन्मुक्ते पतत्यज्ञानसंस्थितिः |
पादपे क्रकचच्छिन्ने कुलायस्तद्गतो यथा || १३ ||

यदा वनं प्रयातस्त्वं तदाऽज्ञानं क्षतं त्वया |
पतितं सन्न निहतं मनस्त्यागमहासिना || १४ ||

क्षतं शिथिलीभूतमपि मनस्त्यागतत्त्वज्ञानेन निर्मनस्कता तल्लक्षणेन महासिना 
न निहतं तदानीमेव ते चूडालोक्तिश्रवणात्तत्त्वबोधावसरोऽभूदिति भावः || १४ ||

तेन भूयः समुत्थाय स्मृत्वा परिभवं कृतम् |
तपःप्रपञ्चखातेऽस्मिन्गहने त्वं नियोजितः || १५ ||

तेन त्वदुपेक्षिताज्ञानेन || १५ ||

तदैवाघातयिष्यस्त्वं यद्यज्ञानं तथागतम् |
राज्यत्यागविधौ तत्त्वां नाहनिष्यत्क्षयं गतम् || १६ ||

राज्यत्यागविधौ तदैव तथागतं पतितमज्ञानं यद्यघातयिष्यस्तत्तदैव क्षयं 
गतं सत्त्वां तपःखातपातेन नाहनिष्यदित्यर्थः || १६ ||

यत्खातवलयस्तेन वैरिणा हस्तिनः कृतः |
तत्तपोदुःखमखिलमज्ञानेन तवार्पितम् || १७ ||

सखातवलयं चक्रे इत्युक्तेस्तात्पर्यमाह-यदिति || १७ ||

या तस्य राजराजश्रीर्गजारेर्नृपसत्तम |
सा त्ववज्ञाननृपतेश्चिन्ताभ्यन्तरचारिणी || १८ ||

परया राजसामग्र्या गजलम्पटभूमयेत्यत्रोक्तां राजसामग्रीं स्फुटयति-या 
तस्येति | तस्य गजारेर्हस्तिपकस्य राजप्रयुक्ता श्रीः खातसामग्री संपत् या उक्ता सा तु 
अवज्ञानं विचारानादरस्तल्लक्षणस्य हस्तिपकनृपतेः अभ्यन्तरचारिणी 
अन्तरङ्गैश्वर्यभूता | चिन्तैव ह्यविवेकस्य सर्वस्वमिति भावः || १८ ||

त्वं गजेन्द्रस्त्वयं साधो दीर्घे वनेऽगजोऽपि सन् |
अज्ञानवैरिणा तेन निक्षिप्तस्तरसाभितः || १९ ||

हे साधो त्वमगजोऽपि सन्नयमुक्तविवेकसंपन्नो गजेन्द्रः अनेनाज्ञानलक्षणेन 
वैरिणा अभितः खाते तरसा निक्षिप्तः || १९ ||

यत्खातवलयो बाललताभिरवगुण्ठितः |
आवृतं तत्तपोदुःखमीषत्सज्जनवृत्तिभिः || २० ||

उपर्यस्थगयद्बाललतौघेन स तं शठः इत्यस्य तात्पर्यं स्फुटयति-यदिति | 
सज्जनवृत्तिभिः शान्तिक्षान्त्यादिगुणैः साधुजनसमागमैश्च ईषदावृतम् || २० ||

इत्यद्यापि तपःखाते दुःखे ह्यस्मिन्सुदारुणे |
स्थितोऽसि पातालतले नृप बद्धो यथा बलिः || २१ ||

इति भूयो दृढं बद्धस्तेन हस्तिपकेन सः | तिष्ठत्यद्यापि दुःखेन भूसद्मनि 
यथा बलिः इत्युपसंहारस्य तात्पर्यं वर्णयन्नुपसंहरति-इत्यद्यापीति || २१ ||

गजस्त्वमाशा निगडानि वैरी मोहो निखातः पुनरुग्रबन्धः |
महीतलं विन्ध्य उदन्त इत्थं त्वदीय उक्तः कुरु यत्करोषि || २२ ||

उक्तमनुक्तं च पिण्डीकृत्याह-गज इति | त्वं गजः | आशास्तव निगडानि | मोहो 
वैरी हस्तिपकः | उग्रे तपसि निर्बन्ध एव निखातः महीतलं विन्ध्यः | इत्थं त्वदीय 
उदन्तो वृत्तान्तो मया हस्तिकाख्यानेनोक्तः | एवं परिज्ञाय तपःखातादुद्गम्य 
तस्य रिपोर्नाशाय यत्करोषि तत्कुरु मा विलम्बस्वेत्यर्थः || २२ ||

इत्यार्षे श्रीवासिष्ठमहारामायणे वाल्मी० दे० मो० निर्वाणप्र० पू० चू० 
हस्तिकाख्यानतात्पर्यविवरणं नामैकनवतितमः सर्गः || ९१ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे पूर्वार्धे 
हस्तिकाख्यानतात्पर्यविवरणं नामैकनवतितमः सर्गः || ९१ ||


द्विनवतितमः सर्गः ९२

चूडालोवाच |

यदुक्तं नयशालिन्या तया विदितवेद्यया |
तदा चूडालया ज्ञानं तत्कस्मान्नोररीकृतम् || १ ||

इह कुम्भवचः श्रुत्वा सर्वत्यागपरो नृपः |
त्यक्त्वा वनादिवह्नौ स्वं सर्वं भाण्डमदीदहत् || 

यदा त्वं वनं प्रस्थितस्तदैवाज्ञानं पतितं सन्न निहतमिति त्वयोक्तं तत्र 
तदानीं मम मनस्त्यागोपायः केनोपदिष्टो यो मयोपेक्षित इति राजशङ्कां 
वितर्कयन्ती चूडालोवाच-यदुक्तमिति || १ ||

सा हि तत्त्वविदां मुख्या यद्यद्वक्ति करोति च |
तत्सर्वं सत्यमेवाङ्ग तदनुष्ठेयमादरात् || २ ||

तस्या अतत्त्ववित्त्वानृतवादिनीत्वादिशङ्कां वारयति-सा हीति | अनुष्ठेयमभूदिति 
शेषः || २ ||

अथ चेद्वचनं तस्यास्त्वया नानुष्ठितं नृप |
तत्सर्वसंपरित्यागः कस्मान्न निपुणीकृतः || ३ ||

यदि आत्मबुद्ध्या चिरं जीवेद्गुरुबुद्ध्या विशेषतः | परबुद्धिर्विनाशाय स्त्रीबुद्धिः 
प्रलयंकरी इति वचनात्स्त्रीबुद्धिमुपेक्ष्यात्मबुद्धिनिश्चितं सर्वत्यागमेव 
वह्वमंस्थास्तर्हि स एव त्वया कुतो न स्थिरीकृत इत्याह-अथ चेदिति || ३ ||

शिखिध्वज उवाच |

राज्यं त्यक्तं गृहं त्यक्तं देशस्त्यक्तस्तथाविधः |
दारास्त्यक्तास्तथाप्यङ्ग सर्वत्यागो न किं कृतः || ४ ||

राज्यादिपरित्यागमात्रेण सिद्धः सर्वपरित्यागः साधो संसाध्यतस्तव | 
खर्वीकृतजगद्भूतिर्विद्या स्वात्मोदयस्तथा इति त्वयैवोक्तम् | न च मया त्यक्तं 
राज्यादि पुनः स्वीकृतम् | तत्कथं मया सर्वत्यागो न निपुणीकृत इति शिखिध्वजः 
पृच्छति-राज्यमिति || ४ ||

चूडालोवाच |

धनं दारा गृहं राज्यं भूमिश्छत्रं च बान्धवाः |
इति सर्वं न ते राजन्सर्वत्यागो हि कस्तव || ५ ||

केवलं सर्वसंत्यागे शेषिताहंमतिस्त्वया इति मया प्रागुक्तमेवास्योत्तरम् | 
विवेकाभावात्त्वसौ न प्रतिपन्नस्तदयं वनाश्रमकुटीकमण्डल्वादिपरिग्रहशेषेपि 
निःशेषं त्याजिते कथंचिद्विवेकं प्राप्याहंकारग्रन्थिं परित्यज्य पूर्णो 
भविष्यतीति मन्यमाना शनैस्तद्बुद्धिं विचारभवतारयन्ती गूढाभिसन्धिनैव 
चूडालोवाच-धनमिति | यत्स्वसंबन्धि सर्व च तत्त्यागे सर्वत्यागः सिद्ध्येत् | न च 
राज्यादयस्ते स्वसंबन्धिनः सर्व वा | अहंकारो हि राज्यादिकं ममेति 
कल्पयंस्तत्स्वामितां मन्यते न त्वात्मेति प्रप्त्यभावान्न सर्वत्यागस्तव सिद्ध इति 
भावः || ५ ||

तवास्त्येवापरित्यक्तः सर्वस्माद्भाग उत्तमः |
तं परित्यज्य निःशेषमायास्यसि विशोकताम् || ६ ||

यद्यहंकारे तादात्म्यारोपादात्मा राज्यादिस्वामितां प्रतिपन्न इत्युच्येत तर्हि 
तत्त्यागादेव राज्यादित्यागः सिद्ध्येन्नान्यथा | स च त्वया न त्यक्त इत्याशयेनाह##-

शिखिध्वज उवाच |

राज्यं चेन्मम नो सर्वं तत्सर्वं वनमेव मे |
शैलवृक्षादिगुल्माढ्यं तदप्येतत्त्यजाम्यहम् || ७ ||

श्रीवसिष्ठ उवाच |

इति राम वदन्नेव कुम्भवाक्यप्रणोदितः |
निमेषान्तरमात्रेण वशी वीरः शिखिध्वजः || ८ ||

उक्ताशयमप्रतिपद्यमानः पूर्वं परित्यक्तत्वादेव राज्यादौ तवेदानीं 
राज्यादिसंबन्धो नास्तीति न त्यागार्हता | शैलवृक्षादीनां त्विदानीं परिग्रहान्न 
तत्त्यागमन्तरेण तव सर्वत्यागसिद्धिरित्यस्याशय इति मन्यमानः शिखिध्वज 
उवाच-राज्यमिति | एवमग्रेऽपि राज्ञस्तात्पर्यभेदभ्रम ऊह्यः || ७ || ८ ||

प्रममार्ज वनास्थां तां कृतः सुदृढनिश्चयः |
प्रावृडोघस्तटगतां रजोलेखाभिवात्मना || ९ ||

प्रावृडोवो वर्षाप्रवाहः | रजोलेखां पांसुराजिमिव || ९ ||

शिखिध्वज उवाच |

सवृक्षाद्रिवनश्वभ्राद्विपिनादपि वासना |
परित्यक्ता मया नूनं परित्यागः स्थितो मम || १० ||

वासनाममता परित्यक्ता तेन मम त्यागः स्थितः संपन्नः || १० ||

कुम्भ उवाच |

अद्रेस्तटं वनं श्वभ्रं सलिलं पादपस्थलम् |
इत्यादि तव नो सर्वं सर्वत्यागः कथं तव || ११ ||

कुम्भाशयः पूर्ववत् || ११ ||

तवास्त्येवापरित्यक्तः सर्वस्माद्भाग उत्तमः |
तं परित्यज्य निःशेषं परामायास्यशोकताम् || १२ ||

शिखिध्वज उवाच |

एतच्चेन्मम नो सर्वं तत्सर्वं स्वाश्रमो मम |
वापीस्थलोटजयुतस्तमेवाशु त्यजाम्यहम् || १३ ||

त्यागाद्वनादि तव नो रीत्या त्वं स्वयमेव विचार्य तत्त्वतो बुद्ध्वा सर्वत्यागं तपो वा 
यदेव चिन्तामणिवदमलं निर्दोषं वेत्सि तदेव स्वचित्तकोशे निधाय 
फलप्राप्तिपर्यन्तां परिणतिं नयेत्यर्थः || २७ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे पूर्वार्धे 
चिन्तामणिसाधकवृत्तान्तविवरणं नाम नवतितमः सर्गः || ९० ||

चूडालोवाच |

इदानीं राजशार्दूल वस्तुसंप्रतिपत्तये |
शृणु विन्ध्येभवृत्तान्तविवृतिं स्मयकारिणीम् || १ ||

इह विन्ध्येभवृत्तान्तदार्ष्टान्तिकमुदीर्यते |
कुम्भेन राज्ञश्चरितं बोधान्तत्यागसिद्धये ||

वस्तुनस्तत्त्वस्य सम्यक् प्रतिपत्तये बोधाय | स्मयो विस्मयस्तत्कारिणीम् || १ ||

योऽसौ विन्ध्यवने हस्ती सोऽस्मिन्भूमितले भवान् |
यौ वैराग्यविवेकौ तौ द्वौ तस्य दशनौ सितौ || २ ||

यौ तस्य द्वौ दशनौ तौ वैराग्यविवेकाख्यावित्यन्वयः || २ ||

यश्चासौ वारणाक्रान्तितत्परो हस्तिपः स्थितः |
तदज्ञानं तवाक्रान्तितत्परं तव दुःखदम् || ३ ||

अतिशक्तोऽप्यशक्तेन दुःखाद्दुःखं भयाद्भयम् |
हस्ती हस्तिपकेनेव राजन्मौर्ख्येण नीयसे || ४ ||

अतिशक्तो बलवानपि त्वमशक्तेन दुर्बलेनापि मौर्ख्येण दुःखाद्दुःखं 
भयाद्भयं नीयसे || ४ ||

यल्लोहवज्रसारेण वारणः परियन्त्रितः |
तदाशापाशजालेन भवानापदमावृतः || ५ ||

स बद्धो लोहजालेनेत्युक्तिं प्रकटयति-यदिति | परितो यन्त्रितो बद्ध इति यत् | भवान् 
पादावभिव्याप्येत्यापदमावृतः | राज्यपलनकाले तदित्यर्थः || ५ ||

आशा हि लोहरज्जुभ्यो विषमा विपुला दृढा |
कालेन क्षीयते लोहं तृष्णा तु परिवर्धते || ६ ||

यद्द्वन्द्वं प्रेक्षते वैरी गजमारादलक्षितः |
प्रेक्षते त्वां तदज्ञानं क्रीडार्थं बद्धमेककम् || ७ ||

रिपौ हस्तिपके दूरादपश्यतीत्यनेन सूचितं तद्दर्शनमुदाहरति-यदिति | द्वन्द्वे 
रहस्ये | अज्ञानस्य चेतनत्वमारोप्य वादोऽयम् || ७ ||

यद्बभञ्ज गजः शत्रोः शृङ्खलाजालबन्धनम् |
तत्तत्याज भवान्भोगभूमिं राज्यमकण्टकम् || ८ ||

दन्तभ्यां यत्नतस्ताभ्यामित्युक्तेस्तात्पर्यमाह-यदिति || ८ ||

कदाचित्सुकरं शस्त्रशृङ्खलाबन्धभेदनम् |
न त्वस्य मनसः साधो भोगाशाविनिवारणम् || ९ ||

यदिभे पाटयत्युच्चैर्बन्धं हस्तिपकोऽपतत् |
त्वयि त्यजति तद्राज्यमज्ञानं पतितं कृतम् || १० ||

स पतन्पादपद्माभ्यामप्राप्य करिणः शिरः | पपातोर्व्यामिति यदुक्तं 
तदप्यज्ञाने दर्शयति-यदिभे इति | पतितं यथा भवति तथा कृतं त्वया 
पातितमिव जर्जरीकृतमित्यर्थः || १० ||

यदा विरक्तः पुरुषो भोगाशां त्यक्तुमिच्छति |
तदा प्रकम्पतेऽज्ञानं छेद्ये वृक्षे पिशाचवत् || ११ ||

तदेव स्पष्टयति-यदेति || ११ ||

यदा विवेकी पुरुषो भोगान्संत्यज्य तिष्ठति |
तदा पलायतेऽज्ञानं छिन्ने वृक्षे पिशाचवत् || १२ ||

भोगौघे नूनमुन्मुक्ते पतत्यज्ञानसंस्थितिः |
पादपे क्रकचच्छिन्ने कुलायस्तद्गतो यथा || १३ ||

यदा वनं प्रयातस्त्वं तदाऽज्ञानं क्षतं त्वया |
पतितं सन्न निहतं मनस्त्यागमहासिना || १४ ||

क्षतं शिथिलीभूतमपि मनस्त्यागतत्त्वज्ञानेन निर्मनस्कता तल्लक्षणेन महासिना 
न निहतं तदानीमेव ते चूडालोक्तिश्रवणात्तत्त्वबोधावसरोऽभूदिति भावः || १४ ||

तेन भूयः समुत्थाय स्मृत्वा परिभवं कृतम् |
तपःप्रपञ्चखातेऽस्मिन्गहने त्वं नियोजितः || १५ ||

तेन त्वदुपेक्षिताज्ञानेन || १५ ||

तदैवाघातयिष्यस्त्वं यद्यज्ञानं तथागतम् |
राज्यत्यागविधौ तत्त्वां नाहनिष्यत्क्षयं गतम् || १६ ||

राज्यत्यागविधौ तदैव तथागतं पतितमज्ञानं यद्यघातयिष्यस्तत्तदैव क्षयं 
गतं सत्त्वां तपःखातपातेन नाहनिष्यदित्यर्थः || १६ ||

यत्खातवलयस्तेन वैरिणा हस्तिनः कृतः |
तत्तपोदुःखमखिलमज्ञानेन तवार्पितम् || १७ ||

सखातवलयं चक्रे इत्युक्तेस्तात्पर्यमाह-यदिति || १७ ||

या तस्य राजराजश्रीर्गजारेर्नृपसत्तम |
सा त्ववज्ञाननृपतेश्चिन्ताभ्यन्तरचारिणी || १८ ||

परया राजसामग्र्या गजलम्पटभूमयेत्यत्रोक्तां राजसामग्रीं स्फुटयति-या 
तस्येति | तस्य गजारेर्हस्तिपकस्य राजप्रयुक्ता श्रीःखातसामग्री संपत् या उक्ता सा तु 
अवज्ञानं विचारानादरस्तल्लक्षणस्य हस्तिपकनृपतेः अभ्यन्तरचारिणी 
अन्तरङ्गैश्वर्यभूता | चिन्तैव ह्यविवेकस्य सर्वस्वमिति भावः || १८ ||

त्वं गजेन्द्रस्त्वयं साधो दीर्घे वनेऽगजोऽपि सन् |
अज्ञानवैरिणा तेन निक्षिप्तस्तरसाभितः || १९ ||

हे साधो त्वमगजोऽपि सन्नयमुक्तविवेकसंपन्नो गजेन्द्रः अनेनाज्ञानलक्षणेन 
वैरिणा अभितः खाते तरसा निक्षिप्तः || १९ ||

यत्ख्नातवलयो बाललताभिरवगुण्ठितः |
आवृतं तत्तपोदुःखमीषत्सज्जनवृत्तिभिः || २० ||

उपर्यस्थगयद्बाललतौघेन स तं शठः इत्यस्य तात्पर्यं स्फुटयति-यदिति | 
सज्जनवृत्तिभिः शान्तिक्षान्त्यादिगुणैः साधुजनसमागमैश्च ईषदावृतम् || २० ||

इत्यद्यापि तपःखाते दुःखे ह्यस्मिन्सुदारुणे |
स्थितोऽसि पातालतले नृप बद्धो यथा बलिः || २१ ||

इति भूयो दृढं बद्धस्तेन हस्तिपकेन सः | तिष्ठत्यद्यापि दुःखेन भूसद्मनि 
यथा बलिः इत्युपसंहारस्य तात्पर्यं वर्णयन्नुपसंहरति-इत्यद्यापीति || २१ ||

गजस्त्वमाशा निगडानि वैरी मोहो निखातः पुनरुग्रबन्धः |
महीतलं विन्ध्य उदन्त इत्थं त्वदीय उक्तः कुरु यत्करोषि || २२ ||

उक्तमनुक्तं च पिण्डीकृत्याह-गज इति | त्वं गजः | आशास्तव निगडानि | मोहो 
वरी हस्तिपकः | उग्रे तपसि निर्बन्ध एव निखातः | महीतलं विन्ध्यः | इत्थं तवदीय 
उदन्तो वृत्तान्तो मया हस्तिकाख्यानेनोक्तः | एवं परिज्ञाय तपःखातादुद्गम्य 
तस्य रिपोर्नाशाय यत्करोषि तत्कुरु मा विलम्बस्वेत्यर्थः || २२ ||

इत्यार्षे श्रीवासिष्ठमहारामायणे वाल्मी० दे० मो० निर्वाणप्र० पू० चू० 
हस्तिकाख्यानतात्पर्यविवरणं नामैकनवतितमः सर्गः || ९१ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे पूर्वार्धे 
हस्तिकाख्यानतात्पर्यविवरणं नामैकनवतितमः सर्गः || ९१ ||

द्विनवतितमः सर्गः ९२

चूडालोवाच |

यदुक्तं नयशालिन्या तया विदितवेद्यया |
तदा चूडालया ज्ञानं तत्कस्मान्नोररीकृतम् || १ ||

इह कुम्भवचः श्रुत्वा सर्वत्यागपरो नृपः |
त्यक्त्वा वनादिवह्नौ स्वं सर्वं भाण्डमदीदहत् || 

यदा त्वं वनं प्रस्थितस्तदैवाज्ञानं पतितं सन्न निहतमिति त्वयोक्तं तत्र इदानीं 
मम मनस्त्यागोपायः केनोपदिष्टो यो मयोपेक्षित इति राजशङ्कां वितर्कयन्ती 
चूडालोवाच-यदुक्तमिति || १ ||

सा हि तत्त्वविदां मुख्या यद्यद्वक्ति करोति च |
तत्सर्वं सत्यमेवाङ्ग तदनुष्ठेयमादरात् || २ ||

तस्या अतत्त्ववित्त्वानृतवादिनीत्वादिशङ्कां वारयति-सा हीति | अनुष्ठेयमभूदिति 
शेषः || २ ||

अथ चेद्वचनं तस्यास्त्वया नानुष्ठितं नृप |
तत्सर्वसंपरित्यागः कस्मान्न निपुणीकृतः || ३ ||

यदि आत्मबुद्ध्या चिरं जीवेद्गुरुबुद्ध्या विशेषतः | परबुद्धिर्विनाशाय स्त्रीबुद्धिः 
प्रलयंकरी इति वचनात्स्त्रीबुद्धिमुपेक्ष्यात्मबुद्धिनिश्चितं सर्वत्यागमेव 
बह्वमंस्थास्तर्हि स एव त्वया कुतो न स्थिरीकृत इत्याह-अथ चेदिति || ३ ||

शिखिध्वज उवाच |

राज्यं त्यक्तं गृहं त्यक्तं देशस्त्यक्तस्तथाविधः |
दारास्त्यक्तास्तथाप्यङ्ग सर्वत्यागो न किं कृतः || ४ ||

राज्यादिपरित्यागमात्रेण सिद्धः सर्वपरित्यागः साधो संसाध्यतस्तव | 
खर्वीकृतजगद्भूतिर्विद्या स्वात्मोदयस्तथा इति त्वयैवोक्तम् | न च मया त्यक्तं 
राज्यादि पुनः स्वीकृतम् | तत्कथं मया सर्वत्यागो न निपुणीकृत इति शिखिध्वजः 
पृच्छति-राज्यमिति || ४ ||

चूडालोवाच |

धनं दारा गृहं राज्यं भूमिश्छत्रं च बान्धवाः |
इति सर्वं न ते राजन्सर्वत्यागो हि कस्तव || ५ ||

केवलं सर्वसंत्यागे शेषिताहंमतिस्त्वया इति मया प्रागुक्तमेवास्योत्तरम् | 
विवेकाभावात्त्वसौ न प्रतिपन्नस्तदयं वनाश्रमकुटीकमण्डल्वादिपरिग्रहशेषेपि 
निःशेषं त्याजिते कथंचिद्विवेकं प्राप्याहंकारग्रन्थिं परित्यज्य पूर्णो 
भविष्यतीति मन्यमाना शनैस्तद्बुद्धिं विचारभवतारयन्ती गूढाभिसन्धिनैव 
चूडालोवाच-धनमिति | यत्स्वसंबन्धि सर्व च तत्त्यागे सर्वत्यागः सिद्ध्येत् | न च 
राज्यादयस्ते स्वसंबन्धिनः सर्व वा | अहंकारो हि राज्यादिकं ममेति 
कल्पयंस्तत्स्वामितां मन्यते न त्वात्मेति प्राप्त्यभावान्न सर्वत्यागस्तव सिद्ध इति 
भावः || ५ ||

तवास्त्येवापरित्यक्तः सर्वस्माद्भाग उत्तमः |
तं परित्यज्य निःशेषमायास्यसि विशोकताम् || ६ ||

यद्यहंकारे तादात्म्यारोपादात्मा राज्यादिस्वामितां प्रतिपन्न इत्युच्येत तर्हि 
तत्त्यागादेव राज्यादित्यागः सिद्ध्येन्नान्यथा | स च त्वया न त्यक्त इत्याशयेनाह##-

शिखिध्वज उवाच |

राज्यं चेन्मम नो सर्वं तत्सर्वं वनमेव मे |
शैलवृक्षादिगुल्माढ्यं तदप्येतत्त्यजाम्यहम् || ७ ||

उक्ताशयमप्रतिपद्यमानः पूर्वं परित्यक्तत्वादेव राज्यादौ तवेदानीं 
राज्यादिसंबन्धो नास्तीति न त्यागार्हता | शैलवृक्षादीनां त्विदानीं परिग्रहान्न 
तत्त्यागमन्तरेण तव सर्वत्यागसिद्धिरित्यस्याशय इति मन्यमानः शिखिध्वज 
उवाच-राज्यमिति | एवमग्रेऽपि राज्ञस्तात्पर्यभेदभ्रम ऊह्यः || ७ ||

श्रीवसिष्ठ उवाच |

इति राम वदन्नेव कुम्भवाक्यप्रणोदितः |
निमेषान्तरमात्रेण वशी वीरः शिखिध्वजः || ८ ||

प्रममार्ज वनास्थां तां कृतः सुदृढनिश्चयः |
प्रावृडोघस्तटगतां रजोलेखामिवात्मना || ९ ||

प्रावृर्डोर्वो वर्षाप्रवाहः | रजोलेखां पांसुराजिमिव || ९ ||

शिखिध्वज उवाच |

सवृक्षाद्रिवनश्वभ्राद्विपिनादपि वासना |
परित्यक्ता मया नूनं परित्यागः स्थितो मम || १० ||

वासनाममता परित्यक्ता तेन मम त्यागः स्थितः संपन्नः || १० ||

कुम्भ उवाच |

अद्रेस्तटं वनं श्वभ्रं सलिलं पादपस्थलम् |
इत्यादि तव नो सर्वं सर्वत्यागः कथं तव || ११ ||

कुम्भाशयः पूर्ववत् || ११ ||

तवास्त्येवापरित्यक्तः सर्वस्माद्भाग उत्तमः |
तं परित्यज्य निःशेषं परामायास्यशोकताम् || १२ ||

शिखिध्वज उवाच |

एतच्चेन्मम नो सर्वं तत्सर्वं स्वाश्रमो मम |
वापीस्थलोटजयुतस्तमेवाशु त्यजाम्यहम् || १३ ||

त्यागाद्वनादि तव नो सर्वमित्यस्तु नाम तथापि तवाश्रमसद्भावात्कथं 
सर्वत्यागः सिद्ध इति मामाहेति मन्यमानः शिखिध्वज उवाच-एतच्चेदिति | 
अप्यर्थक एवकारः || १३ ||

श्रीवसिष्ठ उवाच |

इति राम वदन्नेव कुम्भवाक्यप्रबोधितः |
निमेषध्यानमात्रेण वशी वीरः शिखिध्वजः || १४ ||

प्रममार्जाश्रमास्थां तां संविदा शुद्धया हृदि |
स्फुरन्तीं स्फुरणेनैव रजोलेखामिवानिलः || १५ ||

आश्रमे आस्थां ममतां प्रममार्ज || १५ ||

शिखिध्वज उवाच |

स वृक्षोटजवीरुत्काद्वासना स्वाश्रमादपि |
परित्यक्ता मया नूनं सर्वत्यागः स्थितो मम || १६ ||

कुम्भ उवाच |

वृक्षो वापी स्थलं गुल्ममुटजं व्रततीवृतिः |
इति किंचिन्न ते सर्वं सर्वत्यागः कुतस्तव || १७ ||

कुम्भाशयो राजाशयश्च प्राग्वत् || १७ ||

तवास्त्यन्योऽपरित्यक्तः सर्वस्माद्भाग उत्तमः |
तं परित्यज्य निःशेषं परामायास्यशिकताम् || १८ ||

शिखिध्वज उवाच |

एतच्चेन्मम नो सर्वं तत्सर्वं भाजनादि मे |
चर्मकुड्यकुटीरादि तत्तावत्संत्यजाम्यहम् || १९ ||

कुड्यानि भित्तयः | अल्पा कुटी कुटीरः || १९ ||

श्रीवसिष्ठ उवाच |

इत्युक्त्वा स समुत्तस्थावविक्षुब्धमतिः शमी |
विष्टरादवदातात्मा शृङ्गादिव शरद्घनः || २० ||

विष्टरादासनात् | वृक्षासनयोर्विष्टरः इति षत्वम् | अवदातात्मा शुद्धचित्तः || २० ||

कुम्भस्त्वालोकयन्नेव तत्क्रियाः सस्मितः स्वयम् |
आसने लोककार्येषु स्वस्पन्दन इवांशुमान् || २१ ||

अंशुमान् सूर्यः स्वस्य स्पन्दने रथे इवासने आलोकयन्नेव स्थित इति शेषः || २१ ||

यत्करोति करोत्वेतदस्यैतत्पावनं परम् |
इति तूष्णीं स्थितः कुम्भः शिखिध्वजमवैक्षत || २२ ||

शिखिध्वजस्तु तत्सर्वं भाण्डोपस्करमाश्रमात् |
एकत्रैवानयामास भुवो वार्यब्धिभूरिव || २३ ||

अब्धिभूः समुद्गोदरनिम्नभूमिरुन्नतभुवो वृष्टिनद्यादिवारि यथा एकत्रानयति 
तद्वत् || २३ ||

तत्संस्थाप्येन्धनैः शुष्कैर्ज्वालयामास पावकम् |
करैः संचारवानर्कः सूर्यकान्तपदं यथा || २४ ||

करैः किरणैः संचारवान् संक्रान्तोऽर्को यथा सूर्यकान्तशिलास्थानपावकं 
ज्वालयति तद्वत् | अणौ ज्वलेरकर्मकत्वाण्णौ कर्तुः पावकस्य कर्मता | 
भाण्डोपस्करस्यापि तत्फलभस्मीभावाश्रयत्वात्कर्मता विवक्षिता | 
ज्वलेर्मित्त्वविकल्पादुपधाह्रस्वाभावः || २४ ||

भाण्डोपस्करजालं तदग्नौ त्यक्त्वा विवेश सः |
ध्वंसिकायं जगद्धुत्वा मेरुशृङ्गे यथा रविः || २५ ||

विवेश बृस्यामिति शेषः | ध्वंसिका मन्वन्तरसंधिप्रलयस्तत्र यथा रविः 
स्वप्रदीपितेऽग्नौ जगद्धुत्वा मेरुशृङ्गे उपविशति तद्वत् || २५ ||

एतावन्तं मया कालं वृत्ता यत्त्वं पतिप्रिये |
अजातबुद्धिभेदेन तेनैव कृतमस्तु ते || २६ ||

इदानीमक्षमालां त्यक्तुकामः कृतोपकारविवरणदोषं परिहरंस्तामाह##-
स्वार्थसाधनबुद्धेर्भेद उच्छेदो यस्य तथाविधेन मया त्वं यत् एतावन्तं कालं 
वृत्ता परिवर्तनश्रमं प्रापिता तेनैव ते तव मत्सेवनं कृतं पर्याप्तमस्तु || २६ 
||

भ्रान्तौ तु विनिवर्तिन्यां नाधुनोपकरोषि माम् |
मन्त्राटव्यां चिरं भ्रान्तं विहृतं कार्यवर्त्मसु || २७ ||

अधुना तु तपोजपादिकर्तव्यताभ्रान्तौ विनिव्र्तिन्यामपगतायां सत्यां मां 
नोपकरोषि अतो न त्वां श्रमेण योजयामीति विश्राम्येत्यर्थः | अहमपि त्वया सह 
जपभ्रमेण नानामन्त्राटवीषु भ्रान्तः संप्रति विश्रमिष्यामीत्याह##-
|| २७ ||

दृष्टानि धर्मस्थानानि विश्राम्याम्यधुना सखि |
इत्यक्षमालां ज्वलने चिक्षेपोक्त्वा शिखिध्वजः || २८ ||

धर्मस्थानानि तपोवनसिद्धिक्षेत्रादीनि || २८ ||

कल्पान्ताग्नाविव व्योम तारालीं पवनोऽमलाम् |
मया नरमृगेण त्वं चिरं वनमृगाच्च्युतम् || २९ ||

यथा पवनः कल्पान्ताग्नौ व्योम्नस्तारालीं नक्षत्रमालां क्षिपति तद्वत् | 
अनेनाक्षमाला स्फाटिकीति गम्यते | मृगाजिनं प्रत्याह-मयेति || २९ ||

अबोधेन धृतं बृस्यामिदमेव मृगाजिनम् |
इदानीं गच्छ तुच्छाय पन्थानः सन्तु ते शिवाः || ३० ||

वृस्यां कुशासने | इदमेव तवोपकृतमस्त्विति शेषः | तुच्छाय 
मूलकारणमायास्वभावाय | पन्थानः अवान्तरकारणप्रविलयलक्षणा मार्गाः || 
३० ||

वह्निना व्योमतां गच्छ सतारं व्योम ते समम् |
तद्बृस्यङ्गात्कराभ्यां स धृत्वा चर्माजहाविति || ३१ ||

सतारं व्योम ते सममित्युक्त्या पृषतस्य तच्चर्म शुक्लबिन्दुचित्रमिति गम्यते | तस्य 
हि सतारव्योमताप्राप्तिरनुरूपैवेति || ३१ ||

नृपोऽग्नावम्बुधेर्वातो दववह्नाविवाचलात् |
महावृत्तेन भवता त्वया वारि धृतं मम || ३२ ||

नृप इत्युक्त्वा बृस्यङ्गाच्चर्माकृष्य कराभ्यामग्नौ जहाविति पूर्वत्रान्वयः | 
यथा प्रलयवातः अचलानम्बुधेराकृष्य दववह्नौ त्यजति तद्वत् | इदानीं 
कमण्डलुं त्यक्तुकामः कृतज्ञताख्यापनाय प्रशंसति##-
शतृप्रत्ययान्तोऽयं भवच्छब्दः || ३२ ||

साधो कमण्डलो सम्यङ् न ते प्रतिकृतं कृतम् |
सौहृदस्य मनोज्ञस्य सौजन्यस्यस्थिरस्य च || ३३ ||

प्रतिकृतं प्रत्युपकरणं न कृतम् | सौहृदादिपदान्यपि यथासंभवं 
श्लेषेण योज्यानि || ३३ ||

साधुत्वस्य च सर्वस्य त्वमेव परमास्पदम् |
येनैव वह्निना देहं संशोध्याभ्यागतोऽसि माम् || ३४ ||

येनैवेति | अनेन स कमण्डलुः पूर्वं कस्माच्चिच्छ्रोत्रियाच्छुद्ध्यर्थं वह्निदाहेन 
संशोध्य स्वयं गृहीतः स्थितः स पुनर्दाहेन संशोध्यान्यस्मै श्रोत्रियाय दत्त 
इति गम्यते || ३४ ||

तेनैव गच्छ हे मित्र पन्थानः सन्तु ते शिवाः |
इत्युक्त्वा श्रोत्रियायैव कमण्डलुमदात्तदा || ३५ ||

अग्नये महते वापि दातव्यं साधु यद्भवेत् |
मूर्खस्येव मतिर्गुप्ते नित्यमेव पतस्यधः || ३६ ||

यदुपकरणं साधु प्रतिपत्त्यर्हं भवेत्तदग्नये महते वापि दातव्यं दानेन 
प्रतिपाद्यमिति नियमादित्यर्थः | बृसीं धक्ष्यंस्तस्यां तदुचितं दोषमाह##-
त्वमपि सदा स्वप्रच्छन्ने अधोदेशे पतसि || ३६ ||

उचिता ते गतिः सैव बृसिके भस्मतां व्रज |
इत्युक्त्वादाय बृसिकामग्नावेव स मृद्विकाम् || ३७ ||

अतो हे बृसिके मूर्खमतेरिव ते सैव दाहसंतापगतिरुचिता अतो भस्मतां 
व्रजेत्यर्थः | इत्युक्त्वा मृद्विकां मृदुतमां बृसीं भासुरे अग्नावेव तत्याजेति 
परेणान्वयः || ३७ ||

शुद्ध्यर्थमासनार्थं वै चिति तत्याज भासुरे |
यत्त्याज्यमचिरेणैव त्यक्तत्वं किल तत्सदा || ३८ ||

किमर्थं सर्वं तत्याज तदाह-शुद्ध्यर्थमिति | चित्तशुद्ध्यर्थं चिति 
ब्रह्मचैतन्ये | आसनार्थम् | विश्रान्त्यर्थं चेत्यर्थः | कुम्भं प्रत्याह##-
विलम्बितव्यमित्यर्थः || ३८ ||

विस्तरः क्रियते सद्भिरुपादेये इति स्थितिः |
शीघ्रमग्नाविदं सर्वं भाण्डजातं त्यजाम्यहम् || ३९ ||

तत्कुतस्तत्राह-विस्तर इति | यतः सद्भिर्विद्यमानैस्तैर्भाण्डैरुपादेय 
संग्रहयोग्ये उपकरणान्तरेपि विस्तरः क्रियते इति लोके वस्तुस्थितिः प्रसिद्धा | 
अतोऽहमिदं सर्वं भाण्डजातं शीघ्रमेवाग्नौ त्यजामि || ३९ ||

एकवारं दहत्यग्निर्दाह्यं भवति तुष्टये |
साधो क्रियोपकरणं निष्क्रियाय त्यजाम्यहम् |
न खेदस्तत्र कर्तव्यो नन्वयोग्यं बिभर्ति कः || ४० ||

यतः सर्वदाह्यं भाण्डमेकवारं युगपदेव दहति चेन्मम तुष्टये 
सर्वत्यागसंतोषाय भवतीत्यर्थः | ननु हे कुम्भ तत्र मत्कृतसर्वत्यागविषये 
त्वया खेदो न कर्तव्यः | यतो लोकेपि अयोग्यं को बिभर्ति धारयति | तथा चाक्रियस्य 
मम क्रियोपकरणमयोग्यमेवेति न धारणयोग्यमिति भावः || ४० ||

इत्युक्तवान्झटिति भोजनभाजनाद्यं सर्वं जुहाव वनवासविलासयोग्यम् |
तद्भाण्डजालमनले सममेव राजा कल्पान्ततेजसि जगज्ज्वलतीव कालः || ४१ ||

राजा शिखिध्वज इति उक्तवान्सन्सर्वं भोजनभाजनमाद्यं प्रधानं यस्य 
तथाविधं तत्सर्वं वनवासविलासयोग्यं भाण्डजालं समं युगपदेव अनले 
झटिति जुहाव | यथा कालो ज्वलति कल्पान्ततेजसि जगद्युगपदेव जुहोति तद्वदित्यर्थः || ४१ 
||

इत्यार्षे श्रीवासिष्ठमहारामायणे वाल्मीकीये दे० मोक्षोपायेषु निर्वाणप्रकरणे पू० 
चू० सर्वत्यागकरणं नाम द्विनवतितमः सर्गः || ९२ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे पूर्वार्धे 
सर्वत्यागकरणं नाम द्विनवतितमः सर्गः || ९२ ||

त्रिनवतितमः सर्गः ९३

श्रीवसिष्ठ उवाच |

अथोत्थाय ददाहासौ शुष्कं तत्तृणमन्दिरम् |
अज्ञेन स्वेन मनसा वृथा संकल्पकल्पितम् || १ ||

दग्ध्वोपकरणं देहं त्यक्तुकामः शिखिध्वजः |
विनिवार्यात्र कुम्भेन चित्तत्यागाय बोध्यते || 

स्वेन मनसा वृथा ममतासंकल्पेन कल्पितं समर्थितं तत् कुटीरूपं 
तृणमन्दिरम् || १ ||

शिष्टं यत्किंचिदभवत्तत्सर्वं स शिखिध्वजः |
असंरब्धमना मौनी क्रमेण समया धिया || २ ||

पिठरशरावकुशकाष्ठसंचयादि यत्किंचिदभवत्तत्सर्वं 
ददाहेत्यादिपरेणान्वयः || २ ||

ददाह च स चिक्षेप तत्याज च बभञ्ज वा |
भाण्डजातं स्ववसनं भोजनाद्यपि तुष्टवत् || ३ ||

स्वस्य वसनं कल्कलम् | भुज्यते यस्मिंस्तद्भोजनं पत्रपुटकाद्यपि || ३ ||

स बभूवाश्रमस्तस्य दृष्टनष्टजनस्थितिः |
वीरभद्रबलध्वस्तदक्षयज्ञाश्रमोपमः || ४ ||

पूर्व दृष्टा पधान्नष्टा अदर्शनं प्राप्ता जनस्थितिर्यत्र | पूर्वकाल इति समासः || 
४ ||

आश्रमात्ते मृगगणास्त्यक्तरोमन्थमुद्ययुः |
साग्निदाहात्पुरवराद्भीतभीतजना इव || ५ ||

तदेवोपपादयति-आश्रमादिति || ५ ||

भाण्डजातं दहत्यग्नौ सहशुष्केन्धनेन तत् |
केवलाकृतिरस्नेहस्तुष्टिमानाह भूपतिः || ६ ||

केवलाकृतिर्देहमात्रावशिष्टः || ६ ||

शिखिध्वज उवाच |

वासनां तत्र संत्यज्य सर्वत्यागी स्थितो ह्यहम् |
अहो नु चिरकालेन देवपुत्र प्रबोधितः || ७ ||

वासनां ममताम् | तत्र सर्वोपकरणे | प्रबोधितस्त्वयेति शेषः || ७ ||

संपन्नः केवलः शुद्धः सुखेनोद्बोधवानहम् |
किं नाम किल वस्त्वेतद्भवेत्सांकल्पिकक्रमम् || ८ ||

सांकल्पिको ममतासंकल्पप्रयुक्तः संग्रहक्रमो यस्य 
तथाविधमेतदुपकरणजातं किं नाम न किचित्सारभूतमुपादानार्हमित्यर्थः || ८ ||

यावद्यावत्प्रहीयन्ते विविधा बन्धहेतवः |
तावत्तावत्समायाति परमां निर्बृतिं मनः || ९ ||

तत्त्यागसुखमभिनयन्नाह-यावद्यावदिति || ९ ||

शाम्यामि परिनिर्वामि सुखितोऽस्मि जयाम्यहम् |
विबन्धाः प्रक्षयं याताः सर्वत्यागो मया कृतः || १० ||

दिगम्बरो दिक्सदनो दिक्समोऽयमहं स्थितः |
देवपुत्र महात्यागात्किमन्यदवशिष्यते || ११ ||

विविधा बन्धा बन्धहेतवो विषयाः || १० || ११ ||

कुम्भ उवाच |

सर्वमेव न संत्यक्तं त्वया राजन् शिखिध्वज |
सर्वत्यागपरानन्दे मा मुधाभिनयं कुरु || १२ ||

बाह्योपकरणत्यागमात्रेण भ्रान्त्या बालस्येव तस्य 
सर्वत्यागसुखाभिनयमसहमानः कुम्भ उवाच-सर्वमेवेति | अभिनयं 
व्यञ्जकचेष्टाविशेषम् || १२ ||

तवास्त्येवापरित्यक्तः सर्वस्माद्भाग उत्तमः |
यं परित्यज्य निःशेषं परामायास्यशोकताम् || १३ ||

तवेत्यादि प्राग्वत् || १३ ||

श्रीवसिष्ठ उवाच |

इति श्रुतवता तेन किंचित्संचिन्त्य भूभृता |
इदमुक्तं महाबाहो राम राजीवलोचन || १४ ||

शिखिध्वज उवाच |

इन्द्रियव्यालसंघातो रक्तमांसमयाकृतिः |
शिष्यते सर्वसंत्यागे देहो मे देवतात्मज || १५ ||

तदुत्थाय पुनर्देहं भृगुपातादविघ्नतः |
विनाशात्मकतां नीत्वा सर्वत्यागी भवाम्यहम् || १६ ||

श्रीवसिष्ठ उवाच |

इत्युक्त्वा देहमग्रस्थे श्वभ्रे त्यक्तुमसौ जवात् |
करोति यावदुत्थानं तावत्कुम्भोऽप्युवाच ह || १७ ||

श्वभ्रे भृगौ || १७ ||

कुम्भ उवाच |

राजन्किमिति देहं त्वं निरागस्कं महावटे |
त्यजस्यज्ञो हि वृषभः कुपितो हन्ति तर्णकम् || १८ ||

निरागस्कं निरपराधम् | महावटे भृगौ | तर्णकं स्ववत्सम || १८ ||

जडो वराको मूकात्मा तपस्वी देहको ह्ययम् |
न कश्चन तवैतस्मिन्मा [एकस्मिन् इति पाठः |] मुधैव तनुं त्यज || १९ ||

निरागस्कतामेव दर्शयति-जड इति | तव अपराध इति शेषः || १९ ||

आत्मन्येवैष मूकात्मा ध्यानवानवतिष्ठते |
संचाल्यते परेणैव तरङ्गेणैव काष्ठकम् || २० ||

क्षोभयत्यन्य एवैनं निग्रहार्हो मुहुर्बलात् |
तपस्विनं यथैकान्तं संस्थितं मत्ततस्करः || २१ ||

यस्यापराधस्तमन्यं दर्शयति क्षोभयतीति | स एव निग्रहार्हो दण्ड्यः || २१ ||

सुखदुःखादिभूत्या हि नापराधि शरीरकम् |
नात्मनः फलवानात्मस्पन्दे वृक्षोऽपराधवान् || २२ ||

ननु सुखदुःखोद्भवस्थानत्वात्कुतः शरीरं नापराधि तदाह-सुखेति | भूत्या 
उत्पत्तिस्थानतामात्रेण | तत्र दृष्टान्तमाह-नेति | यथा फलवांस्तरुर्वायुकृते 
आत्मस्पन्दे फलादिपाते सति न तदभिमान्यात्मा अपराधवान् भवति || २२ ||

वातः फलशिरःपुष्पपातनं कुरुते स्फुरन् |
तरुणा साधुना धीरापराद्धं किमात्मनः || २३ ||

यतः स्फुरन्वात एव फलानां शिरःपल्लवानां पुष्पाणां च बलात्पातनं कुरुते 
इति स एवापराधी | तरुणा साधुना किमपराद्धं तद्वद्देहेनापि साधुनात्मनः 
किमपराद्धमित्यर्थः || २३ ||

त्यक्तेनापि शरीरेण किल तामरसेक्षण |
सर्वत्यागो न ते याति निष्पत्तिं विषमो हि सः || २४ ||

हि यस्मात्स सर्वत्यागः पुनरधिकारिदेहदौर्लभ्येन ज्ञानदौर्लभ्याद्विषमो 
दुःसाध्य एव संपद्यत इत्यर्थः || २४ ||

भृगौ केवलमेतत्त्वं निरागस्कं शरीरकम् |
मुधा क्षिपसि नो देहत्यागे तत्त्यागिता भवेत् || २५ ||

तस्य देहक्षोभकस्याहंकारस्य त्यागिता नो भवेन्न सिद्ध्येदित्यर्थः || २५ ||

येनायं क्षोभ्यते देहो मत्तेभेनेव पादपः |
तत्संत्यजसि चेत्पापं तन्महात्यागवान्भवान् || २६ ||

तस्मिंस्त्यक्ते भवेत्यक्तं सर्वं देहादि भूपते |
नो चेन्निमग्नमप्येतद्भूयोभूयः प्ररोहति || २७ ||

एतद्देहादि निमग्नं जलमज्जनादिना नाशितमपि तस्माद्देहचालकादेव 
जन्मकर्मबीजभूतात् प्ररोहति || २७ ||

शिखिध्वज उवाच |

केनायं चाल्यते देहः किं बीजं जन्मकर्मणाम् |
कस्मिंस्त्यक्ते [भवेत्त्यक्तं सर्वं देहादि सुन्दर इति पाठः |] 
परित्यक्तं सर्वं भवति सुन्दर || २८ ||

कुम्भ उवाच |

साधो न देहत्यागेन न राज्यत्यजनेन च |
न चोटजादिशोषेण सर्वत्यागो भवेन्नृप || २९ ||

यत्सर्वं सर्वतो यच्च तस्मिन्सर्वैककारणे |
सर्वस्मिन्संपरित्यक्ते सर्वत्यागः कृतो भवेत् || ३० ||

सर्ववासनास्पदत्वात्सर्वम् | सर्वविषयेषु प्रसृतत्वात्सर्वतः | संकल्पेन 
सर्वजनकत्वात्सर्वैककारणे || ३० ||

शिखिध्वज उवाच |

सर्वं सर्वगतं सर्वहेयं त्याज्यं च सर्वदा |
सर्वं किमुच्यते ब्रूहि सर्वतत्त्वविदां वर || ३१ ||

सर्वत्र हेयं सर्वदा च त्याज्यं त्यक्तुं योग्यं यत्सर्वं त्वयोच्यते तत्किमित्यर्थः || 
३१ ||

कुम्भ उवाच |

साधो सर्वगताकारं जीवप्राणादिनामकम् |
न जडं नाजडं भ्रान्तं चित्तं सर्वमिति स्मृतम् || ३२ ||

चित्प्राधान्येन जीवनामकं क्रियाप्राधान्येन प्राणादिनामकं चित्तं लिङ्गम् || ३२ ||

चित्तमेव भ्रमं विद्धि विद्धि चेतो नरं नृप |
चित्तं विद्धि जगज्जालं चित्तं सर्वमिति स्मृतम् || ३३ ||

नरं व्यवहर्तृपुरुषम् || ३३ ||

राज्यादेरथ देहादेराश्रमादेर्महीपते |
सर्वस्यैव मनो बीजं तरुबीजं तरोरिव || ३४ ||

सर्वस्य बीजे संत्यक्ते सर्वं त्यक्तं भवत्यलम् |
संभवासंभवाद्भूप सर्वत्यागो भवेदिति || ३५ ||

तत्त्यागे सर्वत्यागसंभवात्तदत्यागे सर्वत्यागासंभवात् || ३५ ||

सर्वधर्माद्यधर्म वा राज्यादि विपिनादि वा |
सचित्तस्य परं दुःखं निश्चित्तस्य परं सुखम् || ३६ ||

सर्वे धर्मादयः अधर्मा वा राज्यादितत्फलभोगस्थानानि वा सचित्तस्य परं 
दुःखमेव || ३६ ||

इदं विवर्तते सर्वं चित्तमेव जगत्तया |
देहाद्याकारजालेन बीजं वृक्षतया यथा || ३७ ||

विवर्तते परिणमते || ३७ ||

पादपः पवनेनेव भूकम्पेनेव पर्वतः |
भस्त्रा भस्त्राभरेणायं देहश्चित्तेन चाल्यते || ३८ ||

भस्त्राध्मानदृतिः | भस्त्राभरेण कर्मारेण || ३८ ||

सर्वभूतोपभोगानां जरामरणजन्मनाम् |
महामुनीनां सुदृढं चित्तं विद्धि समुद्गकम् || ३९ ||

सर्वभूतप्रसिद्धानामुपभोगानां जरामरणादीनां देहधर्माणाम् | 
महामुनिपदेन तद्धर्माः शमदमादयो लक्ष्यन्ते | तेषां च तत्र तत्र 
निरूढवासनं चित्तमेवाश्रय इत्यर्थः || ३९ ||

इदं प्रवर्तते सर्वं चित्तमेव जगत्तया |
देहाद्याकारजालेन चित्तं जीवो मनोमयम् || ४० ||

अशान्तं चित्तमेव मननान्मनोमयमन्तः प्राणचेष्टया जीवश्च भूत्वा बहिः 
स्थूलदेहतद्व्यवहाराद्याकारजालेन भवतीत्यर्थः || ४० ||

बुद्धिर्महदहंकारः प्राणश्चेत्यादिभिर्मुने |
क्रियानुरूपैरभिधाव्यापारैः शान्तमुच्यते || ४१ ||

तदेवान्तः शान्तं महदहंकारः प्राणः प्राज्ञात्मा चेत्यादिभिः 
क्रियानुरूपैरभिधाव्यापारैरुच्यत इत्यर्थः || ४१ ||

चित्तं सर्वमिति प्राहुस्तस्मिंस्त्यक्ते महीपते |
सर्वाधिव्याधिसीमान्तः सर्वत्यागः कृतो भवेत् || ४२ ||

चित्तत्यागं विदुः सर्वत्यागं त्यागविदां वर |
तस्मिन्सिद्धे महाबाहो सत्यं किं नानुभूयते || ४३ ||

सत्यं परमार्थभूतभूमानन्दरूपं किं नानुभूयते | अनुभूयत एवेत्यर्थः || 
४३ ||

चित्ते त्यक्ते लयं याति द्वैतमैक्यं च सर्वतः |
शिष्यते परमं शान्तमच्छमेकमनामयम् || ४४ ||

द्वैतं कार्यविभागाविर्भावपरम्परा | ऐक्यं कारणे तिरोभावक्रमश्च लयं 
बाधं याति || ४४ ||

अस्याश्चित्तं विदुः क्षेत्रं संसृतेः सस्यसंततेः |
क्षेत्रे त्वक्षेत्रतां याते शालेः क इव संभवः || ४५ ||

चित्तमेव विचित्रेहं भावाभावविलासिना |
विवर्ततेऽर्थभावेन जलमूर्मितया यथा || ४६ ||

अर्थभावेन पदार्थाकारेण || ४६ ||

चित्तोत्सादनरूपेण सर्वत्यागेन भूपते |
सर्वमासाद्यते सम्यक् साम्राज्येनेव सर्वदा || ४७ ||

सर्वत्यागस्य विषयो यथैवान्योऽस्ति ते तथा |
त्वमप्यन्यस्य भवसि त्यागिन्गृह्णासि वै नृप || ४८ ||

स चायं सर्वत्यागो न परिच्छिन्नात्मग्रहणे सिद्ध्यतीत्याशयेनाह-सर्वेति | हे 
त्यागिन् नृप परिच्छिन्नस्य तव यथा अन्यः सर्वत्यागस्य विषयोऽस्ति तथा 
त्वमप्यन्यस्य त्वत्त्यागिनस्त्यागविषयो भवसि | तथा च त्याज्यमेवात्मतया गृह्णासीति 
न ते सर्वत्यागः सिध्यतीत्यर्थः || ४८ ||

सूत्रं मुक्ताफलेनेव जगज्जालं त्रिकालकम् |
सर्वमन्तः कृतं तेन येन सर्वं समुज्झितम् || ४९ ||

अपरिच्छिन्नात्मग्रहणे तु त्वमेव सर्वस्यात्मेति तवान्येन 
त्यागायोगात्त्याज्यकोट्यनिविष्टेन त्वया सर्वत्यागे सर्वं स्वायत्तीकृत्य 
लब्धमित्याह-सूत्रमिति || ४९ ||

येन सर्वं परित्यक्तं तस्मिञ्छ्रून्येऽपि संस्थितम् |
जगत्सर्वं त्रिकालस्थं तन्तौ मुक्तावली यथा || ५० ||

ननु सर्वं त्यजता सर्वशून्यतैवावलम्बिता तत्कथं सर्वं स्वायत्तं लब्धं 
स्यात्तत्राह-येनेति | यद्यपि सर्व त्यक्त्वा स सर्वशून्यतामापन्नस्तथापि तेन 
त्यक्तं जगदाश्रयान्तरालाभात्तमेवाश्रित्य यावद्व्यवहारं सत्तास्फूर्ती लभत इति 
स एव व्यवहर्तृदृशा त्रिकालस्थसर्वलब्धेत्युच्यत इति भावः || ५० ||

अस्नेहेनेव दीपेन येन सर्वं समुज्झितम् |
सस्नेहेनेव दीपेन तेन सर्वं प्रकाशितम् || ५१ ||

अत एव सर्वत्यागे सर्वबाधादव्यवहार्यदृशा 
आत्यन्तिकस्नेहक्षयान्निर्वाणदीपदृष्टान्तं सर्वगतस्वरूपज्योतिषैव 
सर्वव्यवहारप्रकाशनाद्व्यवहारदृशा सस्नेहदीपदृष्टान्तं चाह##-

स्थितं सर्वं परित्यज्य यः शेतेऽस्नेहदीपवत् |
स राजते प्रकाशात्मा समः सस्नेहदीपवत् || ५२ ||

तदेव स्फुटयति-स्थितमिति || ५२ ||

समस्तवस्तुनिष्कासे यथा त्वमवशिष्यसे |
सर्वत्यागे कृते तादृग्विज्ञानमवशिष्यते || ५३ ||

सर्वत्यागे शून्यतापत्तिं वारयति-समस्तेति | समस्तानां वस्तूनां 
राज्यारण्योपकरणानां निष्कासे त्यागे || ५३ ||

समस्तवस्तुदाहेऽपि यथा त्वं नेतरो नृप |
सर्वत्यागत एवाङ्ग तथा निर्वाणमुच्यते || ५४ ||

परिशिष्टचितः स्वातिरिक्तत्वात्स्वस्य ततः कः पुरुषार्थस्तत्राह-समस्तेति | यथा 
निर्वाणं परमपुरुषार्थोपि त्वत्तो नेतरदित्यर्थः || ५४ ||

सर्वत्यागो हि शून्यात्मा आश्रयः सर्वसंविदाम् |
अनन्तानामुदाराणां खमिवेदं दिवौकसाम् || ५५ ||

तस्य त्यक्तसर्वप्रपञ्चशून्यत्वेपि सर्वसंविदां तदन्तर्भावोऽस्त्येवेति न 
जाड्यसिक्तिरित्याह-सर्वत्यागो हीति | दिवौकसां सूर्यचन्द्रनक्षत्रादीनाम् || ५५ ||

सर्वत्यागरसापाने जरामरणभीतयः |
न काश्चन प्रबाधन्ते खस्येव व्योमलेखिकाः || ५६ ||

सर्वत्यागरसस्य आपाने ईषदप्यास्वादने कृते यथा असङ्गोदासीनस्य खस्य 
व्योमलेखिकाश्छिद्रकारिकाष्टंकिकाः काश्चिदपि न प्रबाधन्ते तद्वत् || ५६ ||

सर्वत्यागो महत्त्वस्य कारणं निर्मलद्युतेः |
सर्वं त्यजसि चेद्यस्माद्बुद्धिस्थैर्यं बृहत्तमम् || ५७ ||

निर्मला द्युतिः स्वरूपस्फूर्तिर्यस्मात्तथाविधस्य महत्त्वस्य | तत्कुतस्तत्राह##-

सर्वत्यागः परानन्दो दुःखमन्यत्सुदारुणम् |
इत्योमित्युररीकृत्य यदिच्छसि तदाचर || ५८ ||

इति विमृश्येति शेषः | ओंमित्यस्य विवरणं-उररीकृत्येति || ५८ ||

सर्वं त्यजति यस्तस्य सर्वमेवोपतिष्ठते |
यथैवाम्बु विशत्यग्नौ तथैवायाति वारिधौ || ५९ ||

सर्वत्यागे वैभवहानिं वारयति-सर्वमिति | सर्वं विभवजातं 
प्रारब्धोपनीतमुपतिष्ठते | वारिधौ अम्बु यथा यथा वडवाग्नौ विशति तथा तथा 
नदीभ्य आयात्येव तद्वदित्यर्थः || ५९ ||

सर्वत्यागान्तरेवास्ति ज्ञानमात्मप्रसादकम् |
यच्छून्यं किल भाण्डस्य तत्र रत्नादि तिष्ठति || ६० ||

सर्वस्याज्ञानतत्कार्यस्य यस्त्यागस्तदन्तरेवात्मप्रसादकं ज्ञानमवश्यमस्ति | 
भाण्डस्य मध्ये यद्रत्नादिशून्यं स्थलं तत्रैव रत्नादि तिष्ठतीति किल 
प्रसिद्धमित्यर्थः || ६० ||

सर्वस्यागवशादेव हतकाले कलावपि |
शाक्येन विगताशङ्कं मुनिना मेरुवत्स्थितम् || ६१ ||

कलौ पापिष्ठतमेऽपि काले वेदबाह्यत्वादतिनीचेनापि शाक्येन 
सर्वत्यागवशान्मेरुवत्स्थितं यदा तदा पुण्ये द्वापरकाले वेदमार्गावलम्बिना 
पुण्यतमेन त्वया विगताशङ्कं व्योमवत्स्थेयमिति किं वाच्यमिति द्योतनाय हतेति || 
६१ ||

सर्वत्यागो महाराज सर्वसंपत्समाश्रयः |
न गृह्णाति हि यत्किंचित्सर्वं तस्मै प्रदीपते || ६२ ||

सर्वासां संपदा समाश्रयो निवासस्थानम् || ६२ ||

कृत्वा सर्वपरित्यागं शान्तः स्वस्थो वियत्समः |
सौम्यो भवसि यद्रूपस्तद्रूपो भव भूपते || ६३ ||

सर्वं परित्यज्य महास्वभाव त्यजस्यथो येन च तद्विहाय |
त्यागाभिमानं च मलं विमुच्य विमुक्तरूपो भव भूमिपाल || ६४ ||

हे महास्वभा भूमिपाल त्वं प्रथमं त्याज्यं सर्व मन्सा परित्यज्य अथो अनन्तरं 
येन त्यजसि तन्मनश्च विहाय तदनन्तरं त्यागाभिमानलक्षणमहंकारमलं च 
विमुच्य जीवन्मुक्तरूपो भवेत्यर्थः || ६४ ||

इत्यार्षे श्रीवासिष्ठमहारामा० वाल्मी० दे० मोक्षो० निर्वाणप्रकरणे पू० चू० 
शिखिध्वजावबोधनं नाम त्रिनवतितमः सर्गः || ९३ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे पूर्वार्धे 
शिखिध्वजावबोधनं नाम त्रिनवतितमः सर्गः || ९३ ||

चतुर्नवतितमः सर्गः ९४

श्रीवसिष्ठ उवाच |

एवं वदति वै कुम्भे चित्तत्यागं मुहुर्मुहुः |
अन्तर्विचारयन्सौम्यो राजा वचनमव्रवीत् || १ ||

इह चित्तं परित्यक्तुं तन्मूलपरिशोधने |
देहादिवेद्यबाधेन पूर्णचिच्छेष ईर्यते || 

चित्तत्यागं चित्तत्यागोपायम् || १ ||

शिखिध्वज उवाच |

हृदयाकाशविहगो हृदयद्रुममर्कटः |
भूयोभूयो निरस्तं हि समभ्येत्येव मे मनः || २ ||

निरस्तं न ममेति त्यक्तमपि | अप्यर्थो हिशब्दः || २ ||

जानामि चैतदादातुं मत्स्यं जाल इवाकुलम् |
त्यागमस्य न जानामि चित्तं द्रव्य इवोत्तम || ३ |

एतच्चित्तमादातुं ममतया स्वीकर्तुं जानामि द्रव्य इवास्मिन्मूर्तत्वाभावादस्य 
त्यागं तु न जानामि | हे उत्तम || ३ ||

चित्तस्यादौ स्वरूपं मे यथावद्भगवन्वद |
ततश्चित्तपरित्यागं यथावद्वद मे प्रभो || ४ ||

स्वरूपं त्यागार्हं पिण्डीकृतं सामान्यरूपम् || ४ ||

कुम्भ उवाच |

वासनैव महाराज स्वरूपं विद्धि चेतसः |
चित्तशब्दस्तु पर्यायो वासनाया उदाहृतः || ५ ||

कुम्भस्तदेवाह-वासनैवेति | रागवासनेत्यर्थः | उदाहृतो लोके | तथा च लौकिका 
आहुरपूपेषु मम वासनास्ति मण्डकेष्वस्य चित्तमिति || ५ ||

त्यागस्तस्यातिसुकरः सुसाध्यः स्पन्दनादपि |
राज्यादप्यधिकानन्दः कुसुमादपि सुन्दरः || ६ ||

सुकर इति | औदासीन्यमात्रेण तत्सिद्धिरिति भावः | राज्यादपीति | तथा चाहुः यच्च 
कामसुखं लोके यच्च दिव्यं महत्सुखम् | तृष्णाक्षयसुखस्यैते नार्हतः 
षोडशीं कलाम् | इति | सुन्दरो हृद्यः || ६ ||

मूर्खस्य तु मनस्त्यागो नूनं दुःसाध्यतां गतः |
पामरस्येव साम्राज्यं तृणस्येव सुमेरुता || ७ ||

कुतस्तर्हि स सर्वैर्न क्रियते तत्राह-मूर्खस्येति || ७ ||

शिखिध्वज उवाच |

स्वरूपं वेद्मि चित्तस्य वासनामयमाकुलम् |
त्यागः स मन्ये दुःसाध्यो वज्रनिर्गिलनादपि || ८ ||

वेद्मि त्वद्वचसेत्यर्थः | वज्रस्य निर्गिलनान्निगिरणादपि दुःसाध्यः | सति मौर्ख्ये 
औदासीन्यस्यैव दुष्करत्वादिति भावः || ८ ||

संसृत्यामोदपुष्पस्य दुःखदाहानलस्य च |
जगदब्जमृणालस्य मोहमारुतखस्य च || ९ ||

जगल्लक्षणं यदब्जं तन्मृणालस्य | जालेति पाठेऽपि जले भवं जालमिति व्युत्पत्त्या 
अब्जमेवार्थः | सर्वपर्यायैः कारणमेवोपलक्ष्यते || ९ ||

शरीरयन्त्रवाहस्य हृत्पद्मभ्रमरस्य च |
अयत्नाच्चेतसस्त्यागो यथा भवति तद्वद || १० ||

शरीरयन्त्रं वहति प्रवर्तयतीति कर्मण्यण् | यथा येनोपायेन भवति || १० ||

कुम्भ उवाच |

सर्वनाशोऽस्य यः साधो चेतसः संसृतिक्षयः |
स एव चित्तसंत्याग इत्युक्तं दीर्घदर्शिभिः || ११ ||

सर्वस्य वक्ष्यमाणमूलाङ्कुरशाखापल्लवादेर्नाशः स एव संसृतेरपि क्षयः 
स एव चित्तस्य संत्यागो न तु बाह्यार्थत्यागवन्ममतानिवर्तनमित्यर्थः | 
दीर्घदर्शिभिरपरिच्छिन्नात्मदर्शिभिः || ११ ||

शिखिध्वज उवाच |

चित्तत्यागादहं मन्ये चित्तनाशः सुसिद्धये |
अभावः शतशो व्याधेः कथमस्यानुभूयते || १२ ||

उक्तमर्थ विमृश्यानुवादेनानुमोदमानः शिखिध्वजस्तत्रोपपत्तिमाह-चित्तेति | 
चित्तं हि व्याधिः | न हि व्याधेः शतशोपि ममतावर्जनलक्षणेन 
त्यागेनाभावोऽनुभूयते किंतु चिकित्सयोच्छेदेनैव | अतस्तदुच्छेदाय 
तन्मूलशाखापल्लवादि वदेत्यर्थः || १२ ||

कुम्भ उवाच |

अहंबीजश्चित्तद्रुमः सशाखाफलपल्लवः |
उन्मूलय समूलं तमाकाशहृदयो भव || १३ ||

अहमज्ञातात्मा बीजं यस्य | सशाखाफलपल्लवस्य द्रुमस्योन्मूलने 
तत्स्थानाकाशमिव निरावरणविक्षेपं हृदयं यस्य तथाविधो भव || १३ ||

शिखिध्वज उवाच |

चेतसः किं मुने मूलं कोऽङ्कुरः कोऽस्य संभवः |
काः शाखाः के च वा स्कन्धाः कथमुन्मूल्यते च सः ||

संभवत्यस्मिन्निति संभवः क्षेत्रम् || १४ ||

कुम्भ उवाच |

अहमर्थोदयो योऽयं स चित्तावेदनात्मकः |
एतच्चित्तद्रुमस्यास्य विद्धि बीजं महामते || १५ ||

अहमर्थादज्ञातात्मनः उदयो यस्य तथाविधो योऽयं स चित्तावेदनात्मकोऽभिमानी 
प्रसिद्धः | एतदेवेति बीजलिङ्गेन निर्देशः | बीजं मूलम् || १५ ||

परमात्मपदं क्षेत्रं क्षेत्रं मायामयस्य तत् |
एतस्मात्प्रथमोद्भिन्नादङ्कुरोऽनुभवाकृतिः || १६ ||

कोऽस्य संभव इति प्रश्नस्योत्तरमाह-परमात्मपदमिति | परमात्मनः पदं 
नीडं माया सैव क्षेत्रम् | यतस्तत्सर्वस्यैव मायामयप्रपञ्चस्य 
क्षेत्रमतश्चेतसोऽपि तदेव क्षेत्रमित्यर्थः | कोऽङ्कुर इत्यस्योत्तरमाह-एतस्मादिति | 
एतस्मात्प्रथमोत्पन्नान्मूलात्परिच्छिन्नोऽहमिति निश्चयात्मा 
चिदाभासव्याप्तत्वादनुभवात्मकोऽङ्कुरो जायत इत्यर्थः || १६ ||

निश्चयात्मा निराकारो बुद्धिरित्येव सोच्यते |
अस्य बुद्ध्यभिधानस्य याङ्कुरस्य प्रपीनता || १७ ||

तस्यैवोपचयेन चित्तद्रुमात्मना परिणतिरित्याह-अस्येति | 
देहाद्याकृतिस्मरणाच्चित्तनाम तन्मननाच्च मन इत्यभिधा यस्यास्तथाविधा 
पीनता जायत इति परेणान्वयः || १७ ||

संकल्परूपिणी तस्याश्चित्तनाममनोभिधा |
जीवो मिथ्योपलम्भात्मा शून्यात्मा ह्युपलोपमः || १८ ||

तस्य वृक्षस्य जीवमाह-जीव इति | परमार्थतो निर्विकारत्वात्सर्वविकारशून्यात्मा 
अत एवोपलोपमो मिथ्याभूतचित्ततद्धर्मसंबन्धोपलम्भात्मा साक्षीत्यर्थः || १८ ||

स्तम्भः कायोऽयमेतस्य स्नायवस्थिरसरञ्जितः |
देशान्तरेऽङ्कुरोद्देशे कालस्पन्दोऽस्य वासना || १९ ||

स्तम्भो मूलाच्छाखापर्यन्तो मध्यप्रदेशः | अयं कायः शरीरमेव | 
मूलस्तम्भदेशाद्देशान्तरे अग्रदेशे 
स्कन्धशाखादिप्ररोहार्थमङ्कुरोद्देशेऽङ्कुरारम्भे चिकीर्षिते वसन्तादिकाल इव 
तत्तद्बोगप्रदकर्मपरिपाककाले रागद्वेषप्रवृत्त्याद्यङ्कुरपल्लवाद्याकारेण 
स्पन्दते यो रसः सोऽस्य वासनैवेत्यर्थः || १९ ||

शाखायाश्चित्तवृक्षस्य दीर्घा दूरगतास्तताः |
इन्द्रियाण्यल्पभोगाश्च भावाभावात्मयोनयः || २० ||

अस्य चित्तवृक्षस्य या दीर्घा दूरगतास्तता विस्तृताश्च शाखास्ता इन्द्रियाणि 
भावाभावा जन्ममरणानि तदात्मनोऽनर्थसहस्रस्य योनयः कारणीभूता 
भोगाश्च अस्य महान्तो विटपौघा अवान्तरशाखासमूहा इति परेणान्वयः || २० ||

विटपौघा महान्तोऽस्य शुभाशुभफलाकुलाः |
ईदृशस्यास्य चित्तस्य दुर्वृक्षस्य प्रतिक्षणम् || २१ ||

शाखाविलवनं कुर्वन्मूलकाषे भरं कुरु |

शिखिध्वज उवाच |

चित्तद्रुमस्य शाखादेः कुर्वाणोऽहं विकर्तनम् || २२ ||

विषयभोगासंगच्छेदनलक्षणं शाखाविलवनं 
कुर्वन्नसङ्गाद्वितीयात्मदर्शनलक्षणे मूलकाषे भरं यत्नातिशयं कुर्वित्यर्थः 
| तत्र शाखालवने मूलकाषे चोपायं राजा पृच्छति-चित्तेति || २२ ||

कथं करोमि मूलस्य निःशेषकषणं मुने |

कुम्भ उवाच |

वासना विविधाः शाखाः फलस्पन्दादिनान्विताः || २३ ||

ततः शाखालवनोपायं कुम्भ आह-वासना इति || २३ ||

अभाविता भवन्त्यन्तर्लूनाः संविद्बलेन ते |
असंसक्तमना मौनी शान्तवादविचारणः || २४ ||

अभाविता आसक्तित्यागेनानुभाविता अन्तर्विचारसंविद्बलेन लूना भवन्ति | 
उक्तमेवार्थं जीवन्मुक्तेषु लक्षणतया दर्शयति-असंसक्तेति || २४ ||

संप्राप्तकारी यः सोऽन्तर्लूनश्चित्तलतो भवेत् |
चित्तद्रुमलताजालं पौरुषेण विकर्तयन् || २५ ||

शाखालवनाभ्यासे दृढे सति मूलकाषे योग्यो भवतीत्याह-चित्तद्रुमेति | 
लताजालं शाखासमूहम् || २५ ||

यस्तिष्ठति स मूलस्य योग्यो निकषणे भवेत् |
गौणं शाखाविलवनं मुख्यं मूलविकर्तनम् || २६ ||

गौणमङ्गम् | मुख्यं प्रधानम् || २६ ||

चित्तवृक्षस्य तेन त्वं मूलकाषपरो भव |
मुख्यत्वेन महाबुद्धे मूलदाहमलं कुरु || २७ ||

मुख्यत्वेन प्राधान्येन | प्रधानासंपादने यत्नप्रसाधितस्याप्यङ्गस्य 
वैकल्यप्रसङ्गादिति भावः || २७ ||

चित्तकण्टकखण्डस्य भवत्येवमचित्तता |

शिखिध्वज उवाच |

अहंभावात्मनश्चित्तद्रुमबीजस्य हे मुने |
कोऽनलो दहनाख्येऽस्मिन्कर्मण्यर्थकरो भवेत् || २८ ||

त्वं चित्तलक्षणस्य कण्टकखण्डस्य करञ्जवनस्य अलं निरवशेषं मूलदाहं 
कुर्विति पूर्वत्रान्वयः | एवं कृते अचित्तता भवति | तद्दाहस्य 
प्रसिद्धेनानलेनासिद्धेरनलान्तरं जिज्ञासुः पृच्छति-अहंभावात्मन इति | 
अर्थकरः समर्थः || २८ ||

कुम्भ उवाच |

राजन्स्वात्मविचारोऽयं कोऽहं स्यामिति रूपधृक् |
चित्तदुर्द्रुमबीजस्य दहने दहनः स्मृतः || २९ ||

कोऽहं स्यामिति विचारादिसाक्षात्कारान्तरूपधृक् || २९ ||

शिखिध्वज उवाच |

मुने मया स्वया बुद्ध्या बहुशः प्रविचारितम् |
यावन्नाहं जगन्नोर्वीवनमण्डलमण्डितम् || ३० ||

मया स्वबुद्ध्यैव बाह्यार्था देहाद्यहंकारान्ता आध्यात्मिकार्थाश्च अनात्मानः 
अनृताश्चेति ज्ञातास्तथाप्यन्तरात्मतत्त्वापरिचयाज्जडेऽप्यहंकारे 
पुनःपुनरात्मताभ्रान्तिर्न निवर्तत एवेति न विश्राम्यामीत्याह-मुने 
इत्यादिषड्भिः | यावदिति साकल्ये | सर्वं जगद्बहुशः प्रविचारितमित्यर्थः | तदेव 
विशिष्याह-नाहमित्यादि | उर्व्या तदन्तर्गतवनमण्डलादिभिश्च मण्डितं 
जगन्नाहमिति संक्षिप्योक्तिः || ३० ||

नाद्रेस्तटं न विपिनः न पर्णस्पन्दनादि च |
जडत्वान्न च देहानि न मांसास्थ्यसृगादि च || ३१ ||

तदेव विस्तरेणाह-नाद्रेरित्यादि | जडत्वादिति सर्वत्र हेतुः || ३१ ||

कर्मेन्द्रियाण्यपि न च न च बुद्धीन्द्रियाणि च |
न मनो नापि च मतिर्नाहंकारश्च जाड्यतः || ३२ ||

कटकत्वं यथा हेम्नि तथाहंत्वं चिदात्मनि |
जडं त्वसद्रूपतया तेन तन्नास्ति हे मुने || ३३ ||

अहंकारे जडत्वं नास्तीति शङ्कां विवर्तत्वहेतुना वारयन् जडस्य स्वतः 
सेद्धुमशक्त्या चित्यध्यासात्सिद्धौ मिथ्यात्वं पर्यवस्यतीत्याह-कटकत्वमिति | 
तथा अहंत्वं विवर्त इति शेषः | जडं तु शुक्तिरजतमृगतृष्णादि असद्रूपतया 
प्रसिद्धमिति शेषः | तेन जडत्वहेतुना तदहंत्वादि नास्ति मिथ्यैवेत्यर्थः || ३३ ||

संनिवेशनिवासात्मा सर्वार्थादिः परे पदे |
विद्यते नान्यदन्यत्वान्नभसीव महाद्रुमः || ३४ ||

ब्रह्माण्डादेरुक्तजडवर्गायाधिष्ठानसद्रूपादन्यत्वादपि असत्त्वमित्याह##-
न विद्यते | तथात्वं कुत इति चेद्यतो 
ब्रह्माण्डादिजडवर्गश्चतुर्दशभुवनादिसंनिवेशानां निवासात्मा आधारः 
सर्वेषामर्थानां शब्दादिविषयाणामादिः कारणभूतः | न च चिदात्मा 
विभक्तस्वभावो निर्विभागसत्तासामान्यरूपत्वादित्यर्थः || ३४ ||

जानन्नपीति भगवन्नहंत्वमलमार्जनम् |
अन्तर्यज्ज्ञं न जानामि तेन तप्ये चिरं मुने || ३५ ||

इति अनया रीत्या अहंत्वलक्षणस्य मलस्य मार्जनं जानन्नपि अन्तः प्रत्यगेकरसं यत् 
ज्ञं साक्षिचैतन्यं तन्न जानामि || ३५ ||

कुम्भ उवाच |

एतावन्मात्रकं वृन्दं यदि न त्वं महीपते |
जडत्वात्तन्महाबुद्धे योऽसि तद्वद मेऽनघ || ३६ ||

इदानीं परिशेषादेव साक्षिचैतन्यं परिचाययिष्यन्कुम्भ उवाच-एतावदिति | 
एतावन्मात्रकमहंकारपर्यन्तं दृश्यवृन्दम् || ३६ ||

शिखिध्वज उवाच |

चिन्मात्रमहमच्छात्मवेदनं विदुषां वर |
यत्र भावाः स्वदन्ते ते निर्णीयन्ते च येन वा || ३७ ||

अज्ञातृभोक्तृत्वादिना प्रसिद्धान्तरान्तरकोशपरम्परावधौ यत्रानन्दैकरसे 
चिन्मात्रे सति अनानन्दा जडरूपाश्च भावाः शब्दादिविषयाः स्वदन्ते | येन वा 
बुद्धिवृत्त्युपारूढेन इष्टानिष्टविभागेन निर्णीयन्ते || ३७ ||

एवंरूपस्य मे लग्नं नूनं मलमकारणम् |
सकारणं वाहमिति यत्पदं च न वेद्म्यहम् || ३८ ||

विवेकदृशा पर्यालोचने एवंरूपस्य मे मम देहादिकोइशगणे अहमिति 
तादात्म्याभिमानलक्षणं मलं लग्नं इदं सकारणमकारणं वेति अहं न वेद्मि 
यत्पदं ब्रह्म तच्च न वेद्मीत्यर्थः || ३८ ||

असदेतद्नात्मीयं प्रमार्ष्टुं मलमात्मनः |
मुने यदा न शक्नोमि तेन तप्ये सुदारुणम् || ३९ ||

कुम्भ उवाच |

ब्रूहि किं तन्महाबाहो लग्नं तव मलं महत् |
स्थितोऽसि येन संसारी सता वाप्यथवाऽसता || ४० ||

सत्ता सत्येन असता मिथ्याभूतेन वा येन मलेन हेतुना संसारी स्थितोऽसि || ४० ||

शिखिध्वज उवाच |

चित्तद्रुमस्य यद्बीजमहंभावश्च मे मलम् |
तच्च त्यक्तुं न जानामि त्यक्तं त्यक्तमुपैति माम् || ४१ ||

तत्सत्यं मिथ्येति वा न जानामि किंतु चित्तद्रुमस्य सर्वानर्थफलस्य मूलमिति 
सामान्यतोऽहंभावश्चान्ममभावश्चेति विशेषतोपि जानामि | तच्च त्यक्तुं 
निरसितुमुपायं न जानामि | ननु नाहं न ममेति बुद्धिरेव तत्त्यागोपायः प्रसिद्धः 
प्राक्त्वयैव वनादिषु दर्शितः स कथमपलप्यते तत्राह-त्यक्तं त्यक्तमिति | तथा 
पुनः पुनस्त्यक्तमपि मूलोच्छेदाभावात्पुनःपुनर्मामुपैति | अतस्त्न्मूलं 
तदुच्छेदोपायं च वदेत्याशयः || ४१ ||

कुम्भ उवाच |

कारणाज्जायते कार्यं यत्तत्सर्वत्र संभवेत् |
अन्यत्त्वसद्द्विचन्द्राभं दृष्टमेतन्न विद्यते || ४२ ||

तत्र सत्यस्य कूटस्थत्वात्कारणता न संभवत्येव | असत्यस्य तु कारणतोक्तिरसत्येव 
कारणे कार्यमुत्पन्नमित्यर्थे पर्यवसिता सती 
कार्यस्यासत्यतामेवापादयतीत्यात्मैक्यपर्यवसितेति रहस्यं तद्बुद्ध्यनुसारेणैव 
बोधयिष्यन् कुम्भो लोकप्रसिद्ध्यनुरूपमहंकारणं त्वं स्वबुद्ध्यैवान्विष्य 
कथयेत्याह-कारणादिति द्वाभ्याम् | अन्यत्तु कारणं विनैव जातं कार्य 
द्विचन्द्राभमसदेव | यत एतत्सम्यग्दृष्टं चेन्न विद्यत इत्यर्थः || ४२ ||

कारणाज्जायते कार्यमहंभावाद्भवाङ्कुरः |
इति कारणमन्विष्य कथयस्व ममाधुना || ४३ ||

यथा अहंभावात्कारणान्मन-आदिलक्षणो भवाङ्कुरः कार्यं जायते इति 
एवंविधमेवाहंभावस्यापि कारणं स्वबुद्ध्याऽन्विष्य मम कथयस्वेत्यर्थः || 
४३ ||

शिखिध्वज उवाच |

मुनेऽहमिति दोषस्य वेदनं वेद्मि कारणम् |
तद्यथोपशमं याति तन्मे वद मुनीश्वर || ४४ ||

एवं पृष्टो राजा चिरं स्वबुद्ध्यान्विष्यासति देहाद्याकारवेदने 
तत्राहंताभिमानायोगात्तद्वेदनमेव तत्कारणमिति निश्चित्य प्रत्युवाच-मुने इति || 
४४ ||

चितश्चेत्योन्मुखत्वेन दुःखायायमहंस्थितः |
चेत्योपशमनं ब्रूहि मुने तदुपशान्तये || ४५ ||

चितश्चेत्योन्मुखत्वेन हेतुना अयं देहादिरहंभावेन स्थितः सन् दुःखाय 
संपन्नोऽतश्चेत्यदेहादिरेव चितस्तद्वेदनाभावेपि हेतुरित्यभिप्रेत्य तदुपशान्तये 
चेत्योपशमनोपायं ब्रूहीत्याह-चेत्येति || ४५ ||

कुम्भ उवाच |

कारणं कारणज्ञोऽसि वेदनस्य वदाशु मे |
ततस्त्वां बोधयिष्यामि कारणाकारणक्रमम् || ४६ ||

यदि वेदनस्य वेद्योन्मुखत्वे वेद्यमेव कारणमिति कारणज्ञोऽसि तर्हि 
तत्स्वाभिप्रेतमाशु वद | ततस्त्वदुक्त्यनन्तरं त्वदभिप्रेतं कारनमकारणमेव 
येन क्रमेण संपद्यते तं क्रमं त्वां बोधयिष्यामीत्यर्थः || ४६ ||

वेद्यवेदनरूपस्य चेत्यसंचेतनस्य मे |
अकारणं कारणतां यद्यातं तव तद्वद || ४७ ||

पृष्ठमेवार्थं स्फुटीकर्तुं पुनरनुवदति-वेद्येति | सामान्यतो 
वेद्यवेदनरूपस्य विशेषतश्चेत्यसंचेतनस्य मिथ्यात्वादकारणं 
कारणत्वाक्षममेव वेद्यं कारणतां यातमिति यत्तवाभिप्रेतं तद्वदेत्यर्थः || ४७ 
||

शिखिध्वज उवाच |

चेत्यचेतनरूपस्य वेद्यसंवेदनाकृतेः |
इयं पदार्थसत्तेह देहादिः कारणं मुने || ४८ ||

शिखिध्वजः पृष्टं स्वाभिप्रेतं स्फुटमाह-चेत्येति | 
देहादिर्बाह्याध्यात्मिकपदार्थसत्ता || ४८ ||

शरीरादितयोदेति वेदनं वस्तुसत्तया |
असत्याभासया स्पन्दो यथा पवनलेखया || ४९ ||

वेदनस्य देहादिसत्ता कथं कारणं तत्राह-शरीरेति | यतो वेदनं 
शरीरादिवस्तुसत्तया निमित्तभूतया स्वयमपि मूषानिषिक्तधातुद्रव इव 
शरीराद्याकारेणोदेति | अमूर्ते वेदने मूर्तदेहाद्याकारताया 
वास्तवत्वायोगाद्विशिनष्टि-असत्याभासयेति || ४९ ||

असत्तां वस्तुसत्ताया नावगच्छाम्यहं यथा |
अहंत्ववेदनं चित्तबीजं समुपशाम्यति || ५० ||

यथा चित्तबीजमहंत्ववेदनं समुपशाम्यति तथा देहादिवस्तुसत्ताया असत्त्वं 
नावगच्छामि | अतस्तदसत्त्वं यथावगम्यते तथोपदिशेति भावः || ५० ||

कुम्भ उवाच |

विद्यते यदि देहादिवस्तुसत्ता तदस्ति ते |
अभावाद्देहसत्तादेः किंनिष्ठं तव वेदनम् || ५१ ||

एवं पृष्ट्ः कुम्भो वेदनस्य विषयाकारेणोत्पत्तिभ्रमवारणाय 
देहादिदृश्यासत्त्वं प्रतिजानीते-विद्यते इति | देहादिवस्तुसत्ता यदि विद्यते तत्तर्हि ते 
तवाभिमतं वेदनस्य तन्निमित्तं तदाकारत्वं स्यात् तदेव दुर्लभमिति वेदनं 
किनिष्ठं किंविषयम् | निर्विषयमेवेत्यर्थः || ५१ ||

शिखिध्वज उवाच |

यस्योपलभ्यते किंचित्स्वरूपं कलनात्मकम् |
असद्रूपं कथं तत्स्यात्प्रकाशः स्यात्कथं तमः || ५२ ||

प्रत्यक्षमुपलभ्यमानस्य देहादेः कथमपलाप इति राजा पृच्छति-यस्येति | 
सत्त्वेवोपलभ्यमानस्यासत्त्वप्रतिज्ञा विरुद्धेति दृष्टान्तेनाप्याह-प्रकाश इति || 
५२ ||

हस्तपादादिसंयुक्तः क्रियाफलविलासवान् |
सदानुभूयमानोऽयं देहो नास्ति कथं मुने || ५३ ||

कुम्भ उवाच |

कारणं यस्य कार्यस्य भूमिपाल न विद्यते |
विद्यते नेह तत्कार्यं तत्संवित्तिस्तु विभ्रमः || ५४ ||

नोपलम्भनमात्रेण दृश्यसत्तानिर्णयौ | भ्रान्तोपलम्भेषु व्यभिचारात् | किंतु 
सत्सु कारणेषु यस्य कार्यस्योपलम्भस्तस्य सत्त्वम् | तानि चास्य न सन्तीत्याह##-

कारणेन विना कार्यं शरीरं न कदाचन |
विद्यते यस्य नो बीजं तद्द्रव्यं क्वेव जायते || ५५ ||

अकारणं तु यत्कार्यं सदिवाग्रेऽनुभूयते |
तद्द्रष्टुर्विभ्रमाद्विद्धि मृगतृष्णाजलोपमम् || ५६ ||

अविद्यमानमेव त्वं विद्धि मिथ्याभ्रमोदितम् |
नातियत्नवतोऽप्येतन्मृगतृष्णाम्बु लभ्यते || ५७ ||

शिखिध्वज उवाच |

असतो द्वीन्दुबिम्बादेर्न युक्तं कारणेक्षणम् |
वन्ध्यातनयसर्वाङ्गमण्डनं कस्य राजते || ५८ ||

तर्हि किमसौ देहादिर्वन्ध्यापुत्रदेहादिवत्यन्तासन्नेव स्यादिति राजा शङ्कते-असत 
इति || ५८ ||

कुम्भ उवाच |

कारणेन विना कार्यं शरीराद्यस्थिपञ्जरम् |
अविद्यमानमेवेदं विद्ध्यसंभवतो नृप || ५९ ||

अशरीरं शरीरेष्वनवस्थेष्ववस्थितम् इत्यादिश्रुतेस्तथैव 
विद्वदनुभवात्कारणानिरूपणाचेष्टापत्तिरेवेयमिति कुम्भ आह-कारणेनेति || ५९ ||

शिखिध्वज उवाच |

हस्तपादादियुक्तस्य शरीरस्य मुनीश्वर |
नित्यमालक्ष्यमाणस्य पिता कस्मान्न कारणम् || ६० ||

ऐतिह्यानुमानाप्तोक्त्यनुगतसंस्थानसाम्यलिङ्गादिना पितास्य कारणं निर्ज्ञातः स 
कथमपलप्यत इति राजा शङ्कते-हस्तेति || ६० ||

कुम्भ उवाच |

कारनाभावतो राजन्पिता नाम न विद्यते |
असतो यत्तु संजातमसदेव तदुच्यते || ६१ ||

तस्याप्यसत्त्वे तुल्यो न्याय इति गूढाभिसंधिस्तदेवोत्तरं पुनर्वर्णयति##-

पदार्थानां च कार्याणां कारणं बीजमुच्यते |
संभवत्यङ्ग जगति न बीजेन विनाङ्कुरः || ६२ ||

तस्मान्न कारणं यस्य कार्यस्येहोपपद्यते |
बीजाभावे हि तन्नास्ति तत्संवित्तिस्तु विभ्रमः || ६३ ||

अवश्यं खलु यन्नास्ति निर्बीजं तन्मतिभ्रमः |
द्वीन्दुत्वमरुभूम्यम्बुवन्ध्यापुत्रदशासमम् || ६४ ||

शिखिध्वज उवाच |

पितामहानां पुत्राणां पितॄणां च जगत्त्रये |
आद्यः पितामहः कस्मात्पूर्वोत्पत्तौ न कारणम् || ६५ ||

गूढाभिसंधिमजानानो राजा शङ्कते-पितामहानामिति | आद्यः पितामहो 
हिरण्यगर्भः | स सूक्ष्मभूतलिङ्गसमष्ट्यात्मा 
पुत्रपितृपितामहादिसर्वव्यष्टिसमष्टिस्थूलानामुत्पत्तौ कारणं किं न 
स्यादित्यर्थः | पूर्वेषां प्रजास्रष्तृणां मनुमरीचिदक्षादीनां पूर्वस्य 
स्वकार्येभ्यः पूर्वस्य ब्रह्माण्डस्य वा उत्पत्तौ || ६५ ||

कुम्भ उवाच |

आद्यः पितामहो यः स्यात्सोऽपि नास्त्येव भूपते |
कारणाभावतो नित्यं यदा भावो न कस्यचित् || ६६ ||

तस्यापि कारणं दुर्वचमित्यसत्त्वे तुल्यो न्याय इति गूढाभिसंधिरेवोत्तरमाह##-
नास्त्येवेत्यर्थः || ६६ ||

कारणस्य स्वबीजस्य नित्याभावात्पितामहः |
अन्यः स दृश्यमानोपि भ्रमादन्यो न विद्यते || ६७ ||

ननु यो देवानां प्रभवश्चोद्भवश्च विश्वाधिको रुद्रो महर्षिः | हिरण्यगर्भं 
पश्यत जायमानं स नो देवः शुभया स्मृत्या संयुनक्ति इत्यादिमन्त्रवर्णेषु 
तदुत्पादको जायमानं तं कृपादृष्ट्या पश्यन्नीश्वरस्तत्कारणं प्रसिद्ध एव 
स कथमपलप्यत इत्याशङ्कां परिहरन् गृहाभिसंधिमुद्घाटयति##-
भेदकल्पनया भ्रमान्माययान्यो दृश्यमानोऽपि स पितामहस्तस्मादन्यो न विद्यते | 
तत्कुतस्तत्र सत्यस्य चिदंशस्यापरिणामितया अकारणत्वस्य वक्ष्यमाणत्वात् 
परिशेषान्मायांश एव जडस्तत्कारणं वाच्यस्तस्य चाविद्यारूपस्य बीजस्य 
कारणस्य नित्योदितविद्याबाधितत्वेनेश्वरे नित्यमेवाभावादित्यर्थः || ६७ ||

मृगतृष्णाम्बुवद्भ्रान्तिरूप एवावभासते |
पितामहार्थकारित्वमपि तस्य भ्रमात्मकम् || ६८ ||

एतेन पितामहस्य भुवनादिसर्गार्थक्रियाकारिताप्रतिभासोऽपि व्याख्यात इत्याह##-

पितामहोदरे तस्य मिथ्याप्रत्ययतः स्थितिः |
घना तव निवृत्तैव मार्जयिष्याम्यथेतरत् || ६९ ||

इत्थं मदुक्तयुक्त्या तव पितामहादेः स्वशरीरान्तस्यैतस्य 
कार्यपरम्पराप्रबन्धस्य मिथ्येति यौक्तिकप्रत्ययतो घना 
सत्यत्वेनायन्तदृढीकृता स्थितिर्निवृत्तैव | अथ 
इतरत्प्रतिभासमात्रावशिष्टांशमपि तत्त्वसाक्षात्कारपर्यन्तेनोपदेशेन 
मार्जयिष्यामीत्यर्थः || ६९ ||

तस्माच्चिदात्मकतयात्मनि चित्ततोऽयं नित्यं स्वयं कचति भूमिप देवदेवः |
तेनैव पद्मज इति स्वयमात्मनात्मा प्रोक्तः स्वरूप इति शान्तमिदं समस्तम् || 
७० ||

उक्तमेवार्थं संगृह्योपसंहरति-तस्मादिति | हे भूमिप 
तस्माच्चिद्व्यतिरिक्तस्योक्तयुक्त्या असत्त्वाच्चिदेवायं देवदेवः प्रागुक्त ईश्वरो 
हिरण्यगर्भादिस्तम्बपर्यन्तसर्गपरम्परात्मना नित्यं यत्कचति तदात्मा 
चिदात्मकतया आत्मन्येव कचति नान्यदणुमात्रमपि संपादयति संपद्यते वा | तेन 
स्वयमात्मना आत्मैव स्वरूपः पद्मज इत्यादिनामरूपकल्पनेन प्रोक्तः सर्वाणि 
रूपाणि विचित्य धीरो नामानि कृत्वाभिवदन्यदास्ते इत्यादिश्रुतिभिः इति एवं 
पर्यालोचने इदं समस्तं द्वैतं शान्तं ब्रह्मैवेत्यर्थः || ७० ||

इत्यार्षे श्रीवासिष्ठमहारामायणे वाल्मीकीये दे० मोक्षोपायेषु निर्वाणप्रकरणे पू० 
शिखिध्वजावबोधनं नाम चतुर्नवतितमः सर्गः || ९४ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे पूर्वार्धे 
शिखिध्वजावबोधनं नाम चतुर्नवतितमः सर्गः || ९४ ||


पञ्चनवतितमः सर्गः ९५

शिखिध्वज उवाच |

आब्र्ह्मस्तम्बपर्यन्तं यद्ययं भासते भ्रमः |
अर्थक्रियासमर्थश्च तत्कथं दुःखकारणम् || १ ||

घनतातानवेनात्राविद्योपशमनक्रमः |
शिखिध्वजस्य बोधेन विश्रान्तिश्चोपवर्ण्यते || 

मृगतृष्णाम्बुवद्भ्रान्तिरूप एवावभासते इति यदुक्तं तत्र मृगतृष्णादेः 
स्नानपानाद्यर्थक्रियासामर्थ्यादयदद्र्शनान्मज्जनमरणादिदुःखकारणत्वादर्स्
हनाच्च विषमो दृष्टान्त इति राजा शङ्कते-आब्रह्मेति | तत्तर्हि अर्थक्रियासमर्थो 
दुःखकारणं चायं कथमित्यन्वयः || १ ||

कुम्भ उवाच |

एवं जगद्भमस्यास्य भावनं तावदाततम् |
शिलीभूतस्य शीतेन सलिलस्येव रुक्षता || २ ||

सत्यसंकल्पभावनादृढीकृतस्य मिथ्यार्थस्यार्थक्रियासामर्थ्यं 
दुःखकारणत्वं च दैवासुरमायानिर्मितशास्त्रास्त्रहस्त्यश्वसेनादेः प्रसिद्धमेव 
किं वाच्यं जगदीऽस्वरमायानिर्मितस्य प्रपञ्चस्येत्याशयेनोत्तरमाह-एवमिति | 
अस्य सर्गात्मकस्य जगद्भ्रमस्य प्राणिकर्मोपभोगार्थत्वात् एवं 
त्वदुक्तप्रकारमर्थक्रियासामर्थ्यं दुःखादिकारणत्वं चास्ति | 
सत्यसंकल्पस्येश्वरस्य भावनमेव तत्तदर्थक्रियाद्यात्मना आततम् | यथा शीतेन 
शिलीभूतस्य सलिलस्य चिरकालेन स्फटिकादिभावेन परिणामाद्रूक्षता 
पीठपात्राद्यर्थक्रियासामर्थ्यमाततं तद्वदित्यर्थः || २ ||

अज्ञानं शिथिलीभूतमेवं नष्टं विदुर्बुधाः |
न नाशेन विनोदेति पूर्वसंस्थानविच्युतिः || ३ ||

अत एव मूलाज्ञानस्य ज्ञानाभ्यासपरिपाकक्रमेण शिथिलीभावे जगतः 
सूक्ष्मतापत्तिक्रमादेव सहाज्ञानेन नाश इत्याह-अज्ञानमिति | अज्ञाननाशं 
विना जगत्संस्थानबाधो नास्तीत्याह-नेति || ३ ||

तनुत्वं सर्वबोधस्य यत्तदेव हि कारणम् |
सर्गोपशमसंपत्तौ प्रतिपन्ने परे पदे || ४ ||

अज्ञानशिथिलीभावे च निरोधाभ्यासेन बाह्यधीवृत्तितानवं कारणमित्याह##-

तानवं दृश्यते यस्य तस्यानुक्रमतः स्वयम् |
पूर्वसंस्थानविगमात्प्रशमोऽप्युपपद्यते || ५ ||

अत एव लोकेऽपि अपक्षयापरपर्यायतानवपूर्वक एव स्थूलभावानां विनाशः 
प्रसिद्ध इत्याह-तानवमिति | यस्य देहादेः | प्रशमो नाशः || ५ ||

अनेनैव क्रमेणैवं त्वमादिपुरुषो नृपः |
भ्रमाकारोदयं विद्धि मृगतृष्णाम्बुवत्स्थितम् || ६ ||

एवं दर्शितप्रकारेण अज्ञानशैथिल्यक्रमेण जगद्भाधादेव तव 
नित्यसिद्धपूर्णतालक्षणपुरुषस्वभावस्थितिसिद्धिरित्याह-अनेनेति | 
मृगतृष्णाम्बुवद्भ्रान्तिरूप एवावतिष्ठते इति प्रागुक्तजगत्स्थितिरप्येवंरीत्यैव 
बोद्धव्येत्याह-भ्रमाकारोदयमिति || ६ ||

एषा पितामहाभावेऽप्यसती भूतसंततिः |
न कदाचन तत्सिद्धं यदसिद्धेन साध्यते || ७ ||

शङ्कोत्तरमुपसंहृत्य प्रस्तुतमेव निगमयन्नाह-एषेति || ७ ||

अयं भूतोपलम्भो हि मृगतृष्णाम्ब्विवोदितः |
विचाराद्विलयं याति शुक्तौ रजतधीरिव || ८ ||

तस्य फलं दर्शयति-अयमिति || ८ ||

कारणाभावतः कार्यमभूत्वा भवतीति यत् |
मिथ्याज्ञानादृते तस्य न रूपमुपपद्यते || ९ ||

अत एव जगतो भ्रान्तिरेव स्वरूपं नान्यदित्याह-कारणेति || ९ ||

मिथ्यादृष्टिप्रेक्षितं तुन कदाचन विद्यते |
मृगतृष्णाम्भसा केन घटकाः परिपूरिताः || १० ||

अत एव मिथ्येति दृष्टं सहार्थक्रियया निःस्वरूपतामेवापद्यत इत्याह##-

शिखिध्वज उवाच |

स्रष्टुराद्यस्य परमं ब्रह्म कस्मान्न कारणम् |
अनन्तमजमव्यक्तमम्बरं शान्तमच्युतम् || ११ ||

तर्हि पितामहस्य निर्विशेषं ब्रह्मैव कुतो न कारणम् | न च परिणामित्वेन 
तस्यानित्यत्वापत्तिः | क्रमिकसर्वपरिणामानुवृत्तिबलादेव जातिवत्तस्य 
नित्यत्वोपपत्तेरिति राजा शङ्कते-स्रष्टुरिति || ११ ||

कुम्भ उवाच |

हेतुत्वाभावतो ब्रह्म कार्यत्वाभावतस्तथा |
अद्वैतेनातिगन्तात्मा न च कार्यं न कारणम् || १२ ||

कुम्भः श्रुतियुक्त्यनुभवविरोधान्मैवमित्याह-हेतुत्वेति | 
तदेतद्ब्रह्मापूर्वमनपरम् इति श्रुत्या 
पूर्वत्वलक्षणहेतुत्वस्यापरत्वलक्षणकार्यत्वस्य च निषेधात् नेह नानास्ति किंचन इति 
श्रुत्या द्वैतमात्रनिषेधात् असङ्गो ह्ययं पुरुषः 
इत्यादिश्रुतेश्चानुवृत्त्याद्यघटनात् कूटस्थस्य परिणामायोगाच्च 
सर्वप्रपञ्चातिगन्ता आत्मा शुद्धं ब्रह्म न कार्यं नापि कारणमित्यर्थः || १२ ||

अकर्तृकर्मकरणमकारणमबीजकम् |
अप्रतर्क्यमविज्ञेयं ब्रह्म कर्तृ कथं भवेत् || १३ ||

कारकान्तराप्रसिद्धेस्तत्प्रयुक्तस्वातन्त्र्यलक्षणं कर्तृत्वं त्वस्य 
दूरनिरस्तमित्याह-अकर्त्रिति | प्रयोज्यकर्तुरप्रसिद्धौ प्रयोजककर्तृताप्यस्य 
दुर्लभेति द्योतनाय अकर्त्रिति | अकारणं निमित्तशून्यमबीजकमुपादानशून्यम् || १३ ||

अकारणत्वात्कार्यत्वरहितं तज्जगद्भवेत् |
अद्वैतैक्यमनाद्यन्तं तदाद्यमुपलम्भनम् || १४ ||

निर्धर्मकत्वादेव तद्ब्रह्म अकारणत्वात्कार्यत्वलक्षणधर्माभ्यामपि रहितं 
भवेदिति हेतोः कार्यकारणात्मकं जगत्संपन्नमिति यदि संभावयसि तर्हि तज्जगत् 
द्वैतैक्यलक्षणेन वस्तुकृतपरिच्छेदेन 
आद्यन्तलक्षणैर्देशकालकृतपरिच्छेदैश्च रहितं सदाद्यमुपलम्भनं 
चिदेकरसं ब्रह्मैव संपन्नमित्यपि संभावय | तदा क्व जगद्भावः 
कार्यकारण्यता वेति भावः || १४ ||

अप्रतर्क्यमविज्ञेयं यच्छिवं शान्तमव्ययम् |
तत्कथं कस्य केनैव कर्तृ भोक्तृ कदा भवेत् || १५ ||

इत्थमेव तस्य जीवभावभ्रान्तिप्रसञ्जिते कर्तृत्वभोक्तृत्वे अपि निरसनीये इत्याह##-
|| १५ ||

अतो नेदं कृतं किंचिज्जगदादि न विद्यते |
न कर्तासि न भोक्तासि सर्वं शान्तमजं शिवम् || १६ ||

फलितमाह-अत इत्यादिना || १६ ||

कारणाभावतः कार्यं न कस्यचिदिदं जगत् |
अकारणत्वात्कार्यत्वं भ्रमाद्विद्धि त्विदं जगत् || १७ ||

अकार्यत्वाच्च नास्त्येतत्सर्ग इत्थं न विद्यते |
यदा न कस्यचित्कार्यं कारणस्य जगत्तदा || १८ ||

उपक्रान्तं प्रस्तुतोपयोगितया स्मारयति-यदेति || १८ ||

पदार्थाभावसंसिद्धिस्तत्सिद्धौ कस्य वेदनम् |
एवं तु वेदनाभावे नास्त्यहंत्वस्य कारणम् || १९ ||

प्रस्तुतं निगमयति-एवं त्विति || १९ ||

अतः शुद्धो विमुक्तोऽसि कैवोक्तिर्बन्धमोक्षयोः |

शिखिध्वज उवाच |

बुद्धोऽस्मि भगवन्युक्तियुक्तमुक्तं त्वयोत्तमम् || २० ||

एवमहन्तानिरासोपायमुपदिश्य परिशिष्टमात्मतत्त्वमनुभावयति-अत इति | 
उपदिष्टार्थं स्वानुभवेनानुमोदमानो राजा युक्ततमं 
त्वयोपदिष्टमित्यनुवदति-बुद्धोऽस्मीत्यादिना || २० ||

कारणाभावतः कर्तृनेदं ब्रह्मेति वेद्म्यहम् |
कर्त्रभावाज्जगन्नास्ति तेन नास्ति पदार्थदृक् || २१ ||

पदार्थदृक् नामरूपदृष्टिः || २१ ||

नातश्चित्तादि तद्बीजं नातोऽहंतादि किंचन |
एवंस्थिते विशुद्धोऽस्मि विबुद्धोस्मि शिवोस्मि वा || २२ ||

नमो मह्यं परं चेत्यंन् न किंचिदिति बोधितः |
पदार्थवेदनादित्थमसदेवावभासते |
अहमाद्यन्तमेतेन शान्तमासे खकोशवत् || २३ ||

चित्स्वरूपात्परमन्यच्चेत्यं न किंचिदिति त्वयाहं बोधितः | इत्थं त्वदुपदिष्टयुक्त्या 
सर्वपदार्थानां विमर्शेन वेदनादध्यारोपे अहमादिविवेकेनापवादे अहमन्तं 
दृश्यजातमसन्नास्त्येवेत्यवभासते इति परेणान्वयः | एतेन सर्वद्वैतबाधेन 
खकोशवत् शान्तं निर्विक्षेपमासे || २३ ||

जगत्पदार्थप्रविभागदृष्टिः सदेशदिक्कालकलाक्रियौघा |
अहो नु कालेन चिरेण शान्ता ब्रह्मैव शान्तं स्थितमव्ययात्म || २४ ||

तामेव स्थितिमभिनयन्नुपसंहरति-जगदिति द्वाभ्याम् | 
देशदिक्कालकलाक्रियौघैः सहिता जगत्पदार्थप्रविभागदृष्टिर्मम चिरेण कालेन 
शान्ता | अहो इत्याश्चर्ये | तथा च शान्तमव्ययात्म निर्विकारं ब्रह्मैव स्थितं 
परिशिष्टमित्यर्थः || २४ ||

शाम्यामि निर्वामि परिस्थितोऽस्मि न यामि नोदेमि न चास्तमेमि |
तिष्ठामि तिष्ठ स्वयथास्थितात्मा [स्वयथास्थितात्मेत्यादिः कर्मधारयः |
] शिवं शुभं पावनमौनमस्मि || २५ ||

परितः पूर्णभावेन स्थितोऽस्मि | अहमेवं तिष्ठामि त्वमपि स्वः प्रत्यगेकरसो 
यथास्थितात्मा तिष्ठेति अभयं त्वा गच्छताद्याज्ञवल्क्य यत्नोभगवन्नभयं 
वेदयसे इति जनकोक्तिवत्कुम्भं प्रति राजोक्तिः | एवं स्थितौ त्वदात्मैवाहं शुभं 
परमपुरुषार्थरूपं पावनं शुद्धं मौनं वागगम्यं शिवं 
निरतिशयसुखमेव सदास्मीत्यर्थः || २५ ||

इत्यार्षे श्रीवासिष्ठमहारामायणे वाल्मीकीये दे० मो० निर्वाणप्रकरणे पू० चू० 
शिखिध्वजविश्रान्तिर्नाम पञ्चनवतितमः सर्गः || ९५ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे पूर्वार्धे 
शिखिध्वजविश्रान्तिर्नाम पञ्चनवतितमः सर्गः || ९५ ||

 
षण्णवतितमः सर्गः ९६

श्रीवसिष्ठ उवाच |

इति ब्रह्मणि विश्रान्तिमवाप्य स शिखिध्वजः |
मुहूर्तमासीत्संशान्तमना निर्वातदीपवत् || १ ||

प्रतिबुद्धस्य राज्ञोऽत्र दृश्यसत्तावमार्जनम् |
यथा भवति निःशेषं तथा कुम्भेन वर्ण्यते || 

अखण्डब्रह्माकारवृत्त्युदयेन सम्यक् शान्तं बाह्यवृत्तिप्रशमनोपलक्षितं 
मनो यस्य तथाविधः सन्निर्वातदीपवन्निश्चल आसीदित्यर्थः || १ ||

निर्विकल्पसमाधानपरेणाशु विविक्षितम् |
स्वलीलयेति कुम्भेन झटित्येव प्रबोधितः || २ ||

अथ यदा तेन राज्ञा अखण्डाकारवृत्तिलक्षणं विकल्पमप्यवधूय 
क्षीराब्धिपतितोदकबिन्दुवन्मनसो ब्रह्मीभावमेवापाद्य ब्रह्मण्यैकरस्येन 
विविक्षितं प्रवेष्टुमभिमुखीभूतं तदा तस्य इति एवंरूपामवस्थामाशु उपलक्ष्य 
कुम्भेन वक्ष्यमाणदृश्यमार्जनोपायादिविवक्षया स झटित्येव प्रबोधित 
इत्यर्थः || २ ||

कुम्भ उवाच |

राजन्नज्ञाननिद्रातः प्रबुद्धोऽसि शिवः स्थितः |
कार्यं नास्तमयेनैव न चानस्तमयेन ते || ३ ||

ननु सर्वदृश्यानामखण्डाकारवृत्तेरप्यस्तमयेन निरतिशयानन्दसमुद्रे 
विविक्षुरहं किमिति त्वया व्युत्थापनेन विघ्नितः पुनस्तन्मम दुर्लभमिति राज्ञो 
विवक्षामभिलक्ष्य कुम्भ उवाच-राजन्निति | सति अज्ञाने तद्दुर्लभम् | नष्टे 
त्वज्ञाने सर्वदृश्यास्तमयोऽस्तु मा वा | सदृद्विभातं तत्सदैवानावृतं 
सुलभमेवेति भावः || ३ ||

सकृदेव विभातात्मा नष्टानिष्टपदात्मकः |
कलाकलननिर्मुक्तो जीवन्मुक्तोऽङ्ग सांप्रतम् || ४ ||

श्रीवसिष्ठ उवाच |

कुम्भेन बोधितस्त्वेवं स बभूवावबोधवान् |
विनिर्गतो रराजोच्चैर्महामोहसमुद्गकात् || ५ ||

विश्रान्तधीः क्षणेनैव पश्यन्दृश्यस्य वस्तुनः |
असत्तामेव मुक्तात्मा लीलया समुवाच ह || ६ ||

व्युत्थानकालेऽपि दृश्यस्यासत्तामेव पश्यन् लीलया अभिनवस्य स्वबोधस्य 
चिरपरिपक्वकुम्भबोधसंवादपरीक्षालीलया || ६ ||

शिखिध्वज उवाच |

ज्ञातप्रायमपीदं तु यत्पृच्छामि तदुच्यताम् |
भूयो निपुणबोधाय मम मानद मोदद || ७ ||

शिवे शान्ते निराभासे पदेऽनुल्लसितात्मनि |
द्रष्ट्टदर्शनदृश्याख्यो विश्वात्मा प्रत्ययः कुतः || ८ ||

न उल्लसितस्तत्त्वतः प्रकटीभूत आत्मा स्वरूपं यस्य तथाविधे | अविद्यावृते इति यावत् | 
प्रतीयत इति प्रत्ययोऽर्थः प्रतीतिः प्रत्ययो बोधश्च कुतः | 
कस्मान्निमित्तादालम्बनाच्चेत्यर्थः | किं सत उतासतः | आद्ये विकारबाधयोरयोगः | 
द्वितीये सत्त्वेन प्रतिभासानुपपत्तिरिति भावः || ८ ||

कुम्भ उवाच |

साधु पृष्टं महाराज राजसे वाथ भास्वरः |
एतदेव हि ते शिष्टं ज्ञातुं यत्तदिदं शृणु || ९ ||

एवं पुष्टः कुम्भस्तदुभयमध्यासेनोपपादयिष्यन् प्रश्नमुपपन्नत्वेन 
प्रष्टारं च वक्ष्यमाणार्थग्रहणसामर्थ्येन प्रशंसति-साध्विति | 
प्रागुपदिष्टमात्मतत्त्वमवाप्य निरस्ताज्ञानावरणत्वाद्भास्वरः सन् राजसे 
शोभसे | राजसे वाथ भास्करः इति पाठे तु इवार्थे वाशब्दः | अथ 
तत्प्रबोधानन्तरं राहुनिर्मुक्तभास्कर इव राजसे इत्यर्थः || ९ ||

यदिदं दृश्यते किंचिज्जगत्स्थावरजंगमम् |
सर्वं सर्वप्रकाराढ्यं कल्पान्ते तद्विनश्यति || १० ||

तत्राध्याससामग्रीं दर्शयितुमारोप्य 
संस्कारसहकृताज्ञानशबलमधिष्ठानं दर्शयिष्यन् पूर्वसर्गप्रलयं 
दर्शयति-यदिदमिति || १० ||

ततः स्तिमितगम्भीरं न तेजो न तमस्ततम् |
महाकल्पविलासान्ते सत्सारमवशिष्यते || ११ ||

तत्परिशिष्टमधिष्ठानं दर्शयति-तत इत्यादिना || ११ ||

चिन्मात्रममलं शान्तमाभातं परमं नभः |
समस्तकलनोन्मुक्तं युक्तं परमया धिया || १२ ||

यत्परमया स्वतत्त्वसाक्षात्कारधिया युक्तं सदेकोदितमत्यच्छं भवतीति 
परेणान्वयः || १२ ||

यदेकोदितमत्यच्छं शान्तमाततमुज्ज्वलम् |
परमात्मात्मकं तेजस्तिमितं ज्ञप्तिमात्रकम् || १३ ||

अप्रतर्क्यमविज्ञेयं समं शिवमनिन्दितम् |
ब्रह्मनिर्वाणमापूर्णमापूर्णोदितसंविदा || १४ ||

आसमन्तात्पूर्णोदितया संविदा स्वबोधेन आपूर्णम् || १४ ||

अणीयसामणीयश्च स्थविष्ठं च स्थवीयसाम् |
गरीयसां गरिष्ठं च श्रेष्ठं च श्रेयसामपि || १५ ||

ईदृशं तत्परं सूक्ष्मं तस्याग्रे यदिदं नभः |
अणोः पार्श्वे महामेरुरिव स्थूलात्म लक्ष्यते || १६ ||

अणीयसामणीयः इत्येतद्दृष्टान्तेन स्फुटयति-ईदृशमिति | पृथिव्यपेक्षया 
उत्तरोत्तरं सूक्ष्मतरत्वेन प्रसिद्धेभ्योऽपि परमसूक्ष्मत्वेन प्रसिद्धमपीदं 
नभः || १६ ||

ईदृशं तत्परं स्थूलं यस्याग्रे यदिदं जगत् |
परमाणुवदाभाति क्वचिदेव न भाति च || १७ ||

स्थविष्ठं च स्थवीयसाम् इत्येतदपि तथा स्फुटयति-ईदृशमिति || १७ ||

विश्वात्मकचनं नाम पदेऽसंभववेधसः |
तदहंवेदनं विद्धि विराडात्मा जगत्स्थितम् || १८ ||

ईदृशे मायाशबले पदे अधिष्ठाने 
प्राक्तनजगत्संस्कारोद्बोधादुद्भूततत्तत्प्राणिकर्मानुसारि यदध्यासेन 
विश्वात्मकचनं तदेव | अः वासुदेवस्तस्मात्संभवो यस्य तथाविधस्य वेधसो 
हिरण्यगर्भस्य अहंवेदनमहंभावलक्षणं ज्ञानाध्यासं विद्धि | तत्र 
विषयत्वेन जगत्स्थितं तदेव विराडात्मा विषयाध्यास इत्यर्थः || १८ ||

वातस्य वातस्पन्दस्य यथा भेदो न विद्यते |
शून्यत्वखत्वोपमयोश्चिन्मात्राहंत्वयोस्तथा || १९ ||

अध्यासपक्षे चाधिष्ठानसत्तयैव कार्यकारणोभयसत्त्वनिर्वाहात्तयोः सत्त्वेन 
प्रतीतेर्ज्ञानेन बाधस्य सत्कौटस्थ्यस्य च 
नानुपपत्तिरित्यभिप्रेत्याध्यस्तस्याधिष्ठानादपृथक्त्वं सदृष्टान्तमाह##-
खत्वं च निरपेक्षत्वादधिष्ठानदृष्टान्तौ | स्पन्दः शून्यत्वं च 
देशप्रतियोगिसापेक्षत्वादध्यस्तदृष्टान्तौ || १९ ||

जलेऽस्ति देशकालान्ते यथोर्म्यादि सकारणम् |
परेऽसद्देशकालान्ते [परेऽस्त्यदेशकालान्ते इति मुद्रितपुस्तके पाठः |] 
तथा जगदकारणम् || २० ||

असत्कार्यवादिमतानुप्रवेशो मा भूदित्यधिष्ठानसत्तयैव कार्यस्य ब्रह्मणि 
त्रैकालिकसत्त्वमपि दृष्टान्तेन दर्शयन् विशेषमाह-जले इति | 
देशकालाभ्यामन्तौ परिच्छेदौ यस्मिन् | जलस्यान्तरालिककारणत्वाज्जलकारणेनैव 
सकारणम् | ब्रह्मणो मूलकारणत्वादकारणम् || २० ||

हेम्न्यस्ति देशकालान्ते कटकादि सकारणम् |
ब्रह्मण्यदेशकालान्ते तथा जगदकारणम् || २१ ||

ईदृशं तद्वरिष्ठं च जगद्राज्यंन् तदक्षतम् |
न द्वैतममलं शान्तं जगत्तृणलवायते || २२ ||

श्रेष्ठं च श्रेयसामपि इत्येतदप्यध्यासेनैव स्फुटयति-ईदृशमिति | जगदेव 
राज्यं यस्य तज्जगद्राज्यंन् महाराजभूतं तद्ब्रह्मेति अरिष्ठं श्रेष्ठमित्यर्थः | 
यतो जगदध्यस्तत्वात्तृणलववत्तुच्छमतो न द्वैतमद्वैतं तदित्यर्थः || २२ ||

ईदृशं तत्परं श्रेयस्तस्मिन्सति यदीश्वरे |
जगत्पदार्थसार्थश्रीः सा सत्तामेति वेदनात् || २३ ||

तस्यैव सर्वाधिष्ठानत्वात्तत्सत्तयैव जगतः सत्तालाभ इत्याह-ईदृशमिति || २३ ||

तत्सारमेकमेवेह विद्यते भूपते ततम् |
एकमेकान्तचित्कान्तं नैकमप्यद्वितावशात् || २४ ||

एकान्तचिच्चिन्मात्रस्वरूपम् | कान्तं निरुपाधिकप्रेमपदम् | अद्विता द्वितीयासहिष्णुता 
तद्वशाद्व्यावार्याभावादेकत्वसंख्याया एव द्वितीयत्वापत्तेश्च 
एकमेकत्वसंकुयावदपि न || २४ ||

तस्माद्द्वितीया कलना काचिन्नाम न विद्यते |
आत्मतत्त्वमलं भातं तदेवापूर्णमक्षयम् || २५ ||

आसमन्तात्पूर्णम् || २५ ||

संस्थितं सर्वदा सर्वं सर्वाकारमिवोदितम् |
अदृश्यत्वादलभ्यत्वान्न तत्कार्यं न कारणम् || २६ ||

चक्षुरादिभिरदृश्यत्वात्करादिभिरलभ्यत्वाच्च न कार्यं 
ज्ञानकर्मप्रयुक्तातिशयानास्पदं नापि कारणं ज्ञानकर्मनिर्वर्तकमित्यर्थः || 
२६ ||

प्रत्यक्षादेरगम्यत्वात्किमप्येव तदुत्तमम् |
सर्वं सर्वात्मकं सूक्ष्ममच्छानुभवमात्रकम् || २७ ||

किमपि प्रत्यक्षादिलौकिकमानसिद्धार्थविलक्षणमेव स्वानुभवैकगम्यं 
तदुत्तमं निरतिशयानन्दस्वरूपं स्वयमेव सर्व सर्वस्यात्मा सर्वे चास्यात्मान इति 
सर्वात्मकम् || २७ ||

आख्यानाख्यास्वरूपस्य निराभासप्रभादृशः |
सतो वाप्यसतो वाथ कथं कारणता भवेत् || २८ ||

व्यवहारदृष्टौ आख्यानाख्यास्वरूपस्य शब्दतदर्थसर्ववस्तुस्वरूपस्य 
व्यक्ताव्यक्तस्वरूपस्य वा स्वस्य स्वं प्रत्येव कथं कारणता भवेत् | 
परमार्थदृष्टौ तु निराभासप्रभादृशः 
निराभासप्रभाभिन्नदृङ्मात्रस्वभावस्याद्वयस्य कथं कारणता भवेत् | किं 
च व्यवहारे अद्वयमसत् द्वैतं सत् | परमार्थे त्वद्वयं सत् द्वैतमसत् | न हि 
सदसतोरपि केनचित्परस्परं कार्यकारणता वक्तुं शक्येत्यर्थः || २८ ||

यद्वै न कस्यचिद्बीजमनाख्यत्वान्न कारणम् |
न किंचिज्जायते तस्मात्प्रमाणादि ततात्मनः || २९ ||

प्रमाणादिमानमेयमित्यात्मकं जगन्न जायते व्यवहारे आत्मन एव तदात्मत्वात् | न 
ह्यात्मा आत्मनो जायत इत्यर्थः || २९ ||

अकर्तृकर्मकरणं सत्यंन् चिद्घनमक्षतम् |
आत्मरूपमनाभासं स्वयंवेदनमक्षतम् || ३० ||

तस्मान्न जायते किंचित्परस्माद्ब्रह्मणो मुने |
कथं किं लभ्यते केन यथोर्म्यादि सकारणम् || ३१ ||

तथा चाध्यासपक्षे न कस्यचिज्जन्मादिविक्रियेति कौटस्थ्यमेव 
सिद्धमित्युपसंहरति-तस्मादिति | यत्सकारणमूर्म्यादि मयोक्तं तदपि विमर्शे 
जलातिरिक्तं कथं लभ्यते किं वा लभ्यते | न किंचिन्न कथंचिदित्यर्थः || ३१ ||

परेऽसद्देशकालान्ते तथा जगदकारणम् |

शिखिध्वज उवाच |

जलादौ यत्तरङ्गादि तत्सकारणमस्ति हि || ३२ ||

एवं सत्यपि कारणे यदा कार्यकारणता नास्ति तदा 
अद्वयत्वादस्तदेशकालपरिच्छेदत्वादकारणे ब्रह्मणि सा नास्तीति किं 
वाच्यमित्याह-परे इति | जलेऽस्ति देशकालान्ते यथोर्म्यादि सकारणम् | 
परेऽसद्देशकालान्ते तथा जगदकारणम् इति यत्प्रागुक्तं तदेव त्वयोपरीहृतम् | तत्र 
वैषम्योक्त्यंशे कोऽभिप्राय इति राजा पृच्छति-जलादाविति || ३२ ||

परे जगदहंतादि नाकारणमवैम्यहम् |

कुम्भ उवाच |

इदानीं तत्त्वतो ज्ञातमेतत्सत्यं महीपते || ३३ ||

समुद्रस्य पञ्चीकृतजलकार्यत्वात्तत्कारणैर्भूतैर्वायवादिबाह्यनिमित्तैश्च 
तरङ्गादेः पयःपरिणामस्य सकारणत्वम् | ब्रह्मणः कारणाप्रसिद्धेरद्वयतया 
सहकारिकारणाभावाच्च तद्विवर्तस्याकारणकत्वमिति वैषम्यं मदभिप्रेतम् | तच्च 
तत्त्वज्ञानात्प्रागद्वयवस्तुसंभावनाया एवानुदयादज्ञैर्बोद्धुमशक्यम् | त्वया 
त्वद्वैतं वस्तु सर्वद्वैतबाधेन तत्त्वतः परिचितमिति तत्सुबोधमित्याशयेन कुम्भ 
उत्तरमाह-इदानीमित्यादिना || ३३ ||

इदं जगदहंतादि नेह किंचिन्न विद्यते |
जगच्छब्दार्थरहितं जगदस्ति शिवात्मकम् || ३४ ||

यदि सर्वद्वैतबाधादकारणं तर्हि तत्र जगदस्तीत्युक्तेः कोऽभिप्रायस्तमाह##-
जगद्बाधेऽप्यस्त्येवेत्यभिप्राय इत्यर्थः || ३४ ||

व्योम्न्येव निर्मितं शान्तं व्योम्ना सूक्ष्मतरेण च |
यथा नभसि शून्यत्वं तथेदं जगदीश्वरे || ३५ ||

यथा व्योम्न्येव व्योम्नोऽपि सूक्ष्मतरेण मायाव्योम्ना निर्मितं गन्धर्वनगरं 
मिथ्यात्वान्नित्यशान्तं व्योमसत्तयैवास्ति | यथाऽशून्येऽपि नभसि तद्विरुद्धं 
शून्यत्वं तत्सत्तयैवास्ति | तथा ईश्वरे मायाशबले ब्रह्मणि जगदित्यर्थः || ३५ ||

सदृशं स्वस्वरूपेण न वा रूपेण केनचित् |
एवंरूपं जगदिदं सम्यग्ज्ञातं शिवं भवेत् || ३६ ||

स्वस्वरूपेण चैतन्यैकरसेन सदृशं चिद्रूपमेव सम्यग्ज्ञातम् | अथवा 
केनचिद्रूपेण जडरूपेण वा न सदृशं शून्यमेवेति ज्ञातं सत् शिवं ब्रह्मैव 
भवेत् || ३६ ||

सम्यग्ज्ञानप्रभावेण विषमप्यमृतायते |
असम्यग्ज्ञातमशिवं जगद्दुःखप्रदं परम् || ३७ ||

नन्वशिवं कथं शिवं भवेत्तत्राह-सम्यगिति || ३७ ||

विषबुद्ध्यामृतमपि भुक्तं विषरसायते |
ईदृशश्च यथा वेत्ति यद्यदेष चिदीश्वरः || ३८ ||

ईदृशः विद्यासहायोऽविद्यासहायो वा || ३८ ||

तत्तथैवाशु भवति तादृग्रूपतया शिवः |
यथा ज्वाला भ्रमाज्जाता विचित्राकारविभ्रमैः || ३९ ||

यथा ज्वाला तिमिरादिनेत्रदोषविभ्रमैः केशोण्ड्रकादिरूपेण विचित्रा 
जाताप्यनन्यरूपेणैव तिष्ठति || ३९ ||

तिष्ठत्यनन्यरूपैव ब्रह्मसत्ता तथैव हि |
यत्परं चित्स्वरूपेण स्थितमात्मनि मन्थरम् || ४० ||

यच्चित्स्वरूपेण स्थितं परं ब्रह्म तदेवात्मनि मन्थरं मन्दप्रबोधं 
सत्तेनैवाप्रबोधेन निमित्तेन || ४० ||

तत्तेन देहदेह्यादिर्जगदादीव लक्ष्यते |
केवलं परमेवेत्थं परमं भासते शिवम् || ४१ ||

अतो जगदहंतादि प्रश्न एवेति नोचितः |
यद्वस्तु विद्यमानं सत्प्रश्नस्तत्र विराजते || ४२ ||

बोधदार्ढ्ये तु शिवे शान्ते इत्यादित्वत्कृतप्रश्नस्यानवकाश एवेत्याह-अत इति | इति 
द्रष्ट्टदर्शनदृश्याख्यो विश्वात्मा प्रत्ययः कुतः इति प्रश्न एव नोचितः || ४२ ||

प्रेक्षितं यत्तु नास्त्येव प्रेक्षाप्रश्नेन तत्र किम् |
संनिवेशं विना सत्ता यथा हेम्नो न विद्यते || ४३ ||

यदि जगन्नास्त्येव तर्हि कथं तत् प्रेक्षास्पष्टमनुभूयत इति प्रश्नोऽपि न कार्य 
इत्याह-प्रेक्षितमिति | तादृशप्रेक्षाया निर्विषयत्वे कथमिति 
प्रष्टव्यप्रकारस्यैवाभावादित्यर्थः || ४३ ||

तथा जगदहंभावं विना नेशस्य संस्थितिः |
अकारणत्वान्नास्तीदं ब्रह्मैवेत्थं विजृम्भते || ४४ ||

संस्थितिः प्रश्नार्हेति शेषः || ४४ ||

अजृम्भमाणमेवेदं जगत्त्वेनेव संस्थितम् |
यन्मया एव तेनैव मिथः संप्रेरिताशयम् || ४५ ||

ननु यदि पृथिव्यादयो न सन्त्येव तर्हि कथं यः पृथिव्यां तिष्ठन्पृथिव्या 
अन्तरो यं पृथिवी न वेद यस्य पृथिवी शरीरं यः पृथिवीमन्तरो यमयत्येष त 
आत्मान्तर्याम्यमृतः इत्यादिश्रुतेरन्तर्यामिणेश्वरेण प्रेर्यमाणा एव सर्वे 
भावाः स्वस्वकार्ये चमत्कुर्वन्तीति वैदिकसिद्धान्तस्तत्राह-यन्मया एवेति | 
मायाशबलेश्वरमयाः सर्वे भावास्तेन मायाशबलेश्वरेणैव माययैव मिथः 
सामग्र्यात्मना मेलनाय संप्रेरिताः सन्तः पञ्चभूतात्मके पिण्डे मायिकमेव 
तत्तत्कार्यचमत्कारं कुर्वन्ति | यथा मिथुनानि स्त्रीपुंसयुग्मानि यौवने काममयानि 
कामेन प्रेरितानि परस्परं संभोगेन पुत्राद्युत्पादनेन चमत्कुर्वन्ति | यथा वा 
बीजानि भूस्थानि वर्षोदकेन प्रेरितान्यङ्कुरोदयाच्चमत्कुर्वन्ति तद्वदिति परेणान्वयः 
|| ४५ ||

चमत्कुर्वन्त्यमी भावाः पञ्चके मिथुनौघवत् |
चिन्मात्र एव चिन्मात्रं चिन्मात्रेणावधीयते || ४६ ||

तथा आवृतचिन्मात्रमेव चिन्मात्रेण मायिकेन नानात्मनैव नानेव भूत्वा 
अवधीयते तत्तत्कार्यरूपेण परिच्छिद्यते || ४६ ||

नानात्मनैव नानेव स्वात्मज्ञानात्मनात्मवत् |
पूर्णात्पूर्णान्युद्धरन्ति पूर्णात्पूर्णानि चक्रिरे || ४७ ||

यथा तदेव चिन्मात्रं स्वात्मज्ञानात्मना स्वेनैव व्याप्तं पारमार्थिकात्मना 
चमत्कुरुते तद्वत् ब्रह्मण एव ब्रह्मभूतसर्गात्मना मायिकचमत्कारे तस्यैव 
तत्त्वज्ञानेन पारमार्थिकस्वरूपावाप्तिचमत्कारे च | पूर्णमदः पूर्णमिदं 
पूर्णात्पूर्णमुदच्यते | पूर्णस्य पूर्णमादाय पूर्णमेवावशिष्यते इति श्रुतिमर्थत 
उदाहरति-पूर्णादिति | प्रलये वासनामात्रशेषेण सर्वोपाधिप्रलये मायाशबले 
ब्रह्मण्यप्ययं प्राप्ता जीवाः कल्पादौ भोजकादृष्टपरिपाके पुनः 
स्वस्वव्यष्टिसमष्ट्युपाधीन्सर्गेण यदुद्धरन्ति तत्पूर्णादपरिच्छिन्नाद्ब्रह्मणः 
कारणात्पूर्णान्यपरिच्छिन्नब्रह्मरूपाण्येव कार्याणि माययोद्धरन्ति | स्थितिकाले च 
यदवान्तरकार्यजातमैहिकामुष्मिकभोगमोक्षसाधनानि चक्रिरे तदपि पूर्णादेव 
पूर्णान्येव च मायया चक्रिरे || ४७ ||

भवन्ति पूर्णात्पूर्णानि पूर्णमेवावशिष्यते |
चिन्मात्रमेव कचति यच्चिन्मात्रमयात्मनि || ४८ ||

ततो यत्तत्त्वज्ञानान्मुक्ता भवन्ति तदपि पूर्णादेव मायापगमात्पूर्णानि भवन्ति | 
सह भेदभ्रमेण मायापगमे पूर्णमेवावशिष्यत इति श्रुतेस्तात्पर्यार्थ इति भावः 
| यच्चिन्मात्रमयात्मनि सर्गवेदनं कचितं तच्चिन्मात्रे चिन्मात्रमेवाकचित्वैव 
कचितं नामेत्यत्रान्वयः || ४८ ||

अकचित्वैव तन्नाम कचितं सर्गवेदनम् |
अहं चिता चिदेवादौ भवतीव स्वयं ततः || ४९ ||

अहंप्रत्यगात्मरूपा चिदेव सर्गादौ स्वं रूपमत्यजन्त्येवाभवन्त्येव स्वतश्चिता 
स्वयमेवानन्तकं मनोरूपं भवतीव || ४९ ||

अभवन्त्येव रूपं स्वमत्यजन्ती निरामयम् |
तेजोमयमनाद्यन्तं मनोरूपमनन्तकम् || ५० ||

सम्राट्संसारमाभासि भवतीव स्वयं वपुः |
पश्यत्यथ सदेवेदं स्वरूपत्वात्सदेव वा |
भावनाद्भूततामेति दृश्यं भवति च क्षणात् || ५१ ||

ततः स्थौल्यकल्पनेनाभासि सत् स्वयंभुवः सम्राट् संसारं विराड्भावेन 
संसरणरूपं भवतीव | अथ व्यष्टिजीवभावेनेदं जगद्भ्रान्त्या सदेव पश्यति 
परमार्थतोऽधिष्ठानसदेव वा जगति पश्यति तदंशे न भ्रान्तिरित्यर्थः | भूततां 
चतुर्विधभूतग्रामताम् || ५१ ||

शान्तं जगत्प्रसररूपतया स्वभावशब्दार्थमुक्तमिदमव्यपदेश्यमेकम् 
|
वस्तु स्थितं निजचमत्करणावलोकरूपं जगत्स्वरहितानुभवात्मतत्त्वम् || ५२ ||

उक्तमुपसंहरति-शान्तमिति | एवमुक्तरीत्या शान्तं स्वभावतः 
शब्दार्थाभ्यां नामरूपाभ्यां मुक्तमत एवाव्यपदेश्यं स्वप्रकाशो 
योऽनुभवस्तदात्मतत्त्वमेकं वस्तु निजचमत्करणं मायातदवलोकरूपं सत् जगत् 
प्रसररूपतया जगदिव भूत्वास्थितमित्यर्थः || ५२ ||

इत्यार्षे श्रीवासिष्ठमहारामायणे वा० दे० मो० निर्वा० पू० चू० 
शिखिध्वजावबोधनं नाम षण्णवतितमः सर्गः || ९६ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे पूर्वार्धे 
शिखिध्वजावबोधनंन् नाम षण्णवतितमः सर्गः || ९६ ||


सप्तनवतितमः सर्गः ९७

कुम्भ उवाच |

हेम्न्यस्ति देशकालान्ते इत्थं जन्यजनिक्रमः |
न किंचिज्जायते शान्तान्न किंचित्प्रविलीयते || १ ||

पूर्वत्राकारणं दृश्यं न जातमिति मार्जितम् |
विमार्ज्यतेऽत्र यत्नेन दृश्यवेदनता चितः || 

इत्थंन्न् विंशतितमश्लोकोक्तः समुद्रतरङ्गदृष्टान्तस्तदवान्तरवैषम्यं त्वे 
दृश्यमार्जनोपयोगितयोपपादितम् | इदानीमेकविंशतितमश्लोकोक्तं 
हेमकटकदृष्टान्तं तदवान्तरवैषम्यं च तथैवोपपादनीयमिति वक्तुं 
कुम्भोऽनुवदति-हेम्नीति || १ ||

स्वसत्तायां स्थितं ब्रह्म न बीजं न च कारणम् |
शुद्धानुभवमात्रं तत्तस्मादन्यन्न विद्यते || २ ||

किंचिज्जगदहंतादि तदेवानन्तमस्ति हि |

शिखिध्वज उवाच |

शिवे जगदहंतादि मुने नास्तीति वेद्म्यहम् || ३ ||

अस्तु दृश्यासत्त्वं तदसत्त्वे शुद्धचितस्तद्वेदनस्वरूपताप्रतीतिः कथमिति राजा 
पृच्छति-शिवे इत्यादिना || ३ ||
 
सर्गवेदनमाभाति कथमेतद्वदाशु मे |

कुम्भ उवाच |

विस्तारं तदनाद्यन्तं तत्संविदिव तिष्ठति || ४ ||

नभोविस्तृतसौरालोकस्य 
तदध्यस्तगन्धर्वनगरादिप्रकाशस्वरूपताप्रतीतिवत्तदित्याशयेन कुम्भ 
उत्तरमाह-विस्तारमिति | विस्तार्यत इति विस्तारं तदधिष्ठानसन्मात्रमेव तस्य 
स्वाध्यस्तस्य संवेदनं संवित् प्रथेव तिष्ठति | अत एव तदध्यस्तं भुवनं 
तन्मात्रमधिष्ठानसन्मात्रमेवेति तदेव जगद्वपुर्व्यपदिश्यत इत्यर्थः || ४ ||

तत्तद्भुवनमत्यच्छं तत्तन्मात्रं जगद्वपुः |
न विज्ञानमयोऽर्थोऽस्ति न बाह्यो नापि शून्यता || ५ ||

अत्र विज्ञानवादी भुवनादिरूपोऽर्थ आन्तरो विज्ञानपरिणाम एव संवृत्त्या 
बाह्यार्थवदवगम्यत इति मन्यते | गौतमकणादकपिलपतञ्जलिप्रभृतयो 
बाह्यार्थः पृथिव्यादिपञ्चभूतमयः परमार्थभूतोऽस्तीति | माध्यमिकस्तु 
शून्यमेव बाह्याभ्यन्तरग्राह्यग्राहकभावेन संवृत्त्या प्रथते न वस्तुभूतं 
किंचिदस्तीति | तम्मतान्यपाकुर्वन्नाह-न विज्ञानमय इति || ५ ||

वेदनामात्रसारत्वाद्यथा चित्सार उच्यते |
द्रवत्वं सलिलस्येव चिदचित्त्वमकारणम् || ६ ||

तत्कुतस्तत्राह-वेदनेति | सर्वेषां वादिनां कल्पनाः सत्यां 
वेदनायामुपपद्यन्ते नासत्यामिति न तस्याः शून्यता क्षणिकता जन्यता विनाशिता 
परिणतिर्वा केनचित्क्वचिद्वक्तुं उच्यते उपपाद्यते शृणु दृष्टान्तम् | यथा 
द्रवत्वं सलिलस्य रसस्तद्वत्सर्ववस्तूनां चैतन्यं सारः | यदि चैतन्यं नाम वस्तु 
न स्यात्तर्हि साधकाभावात्सर्वं जगदस्तिनास्तीति व्यपदेशानर्हं किं स्यादिति 
विभाव्यतामिति भावः | एवं रसभूतायाश्चितः अचित्त्वमकारणं न 
कारणैर्निरूपयितुं शक्यम् || ६ ||

स्वात्मनीशमनन्तं तद्यथास्थितमवस्थितम् |
प्रतियोगिव्यवच्छेदाभावतः सत्त्वभावयोः || ७ ||

त्वया वा तस्या जगत्प्रत्ययता कथमुपपादनीयेति चेत्तत्राह-स्वात्मनीति | 
तच्चिद्रूपं स्वात्मनि जगदाकारेण प्रथने परमार्थचिन्मात्ररूपेण वा प्रथने 
ईशं स्वमायया समर्थमतस्तद्यथा साविद्यं निरविद्यं वा यथा स्थितं तथैव 
प्रतीत्याप्यवस्थितमित्यर्थः | यदि तत्स्वच्छास्वच्छोभयभावस्थितिसमर्थं तर्हि 
तस्य स्वच्छभावैकव्यवस्थता कुतस्तत्राह-प्रतियोगीति | सत्त्वमात्रस्य स्वभावो हि 
स्वच्छभावः | अस्वच्छभावस्तु तद्विरुद्धभावः | स यदि स्वविरोधिनः सत्त्वस्य 
व्यपच्छेदं कुर्यान्न कुर्याद्वा | द्वेधापि स्वयं न सिद्ध्यतीति 
सत्त्वतद्विरुद्धभावयोः प्रतियोगिव्यवच्छेदाभावादस्वच्छताया असत्त्वात्परमे 
सद्वस्तुनि स्वच्छभावैकव्यवस्थता सिद्धेत्यर्थः || ७ ||

असत्त्वात्तेन परमे स्वच्छभावव्यवस्थता |
यदि कारणतापत्तियोग्यं शान्तं पदं भवेत् || ८ ||

ननु अस्वच्छभावस्यात्यन्तापलापः किमर्थं क्रियते | 
स्वच्छचिद्रूपमेवास्वच्छजगद्भावकारणतापत्तियोग्यमिति कुतो न कल्प्यते तत्राह##-
भावः || ८ ||

अनिङ्गितमनाभासमप्रतर्क्यं कथं भवेत् |
अतो न कारणं नैव बीजं ब्रह्म कदाचन || ९ ||

कार्यस्य कस्यचिन्नाम तेन सर्गो न विद्यते |
न चान्यथोपपत्तिर्हि सर्गस्यास्योपपद्यते || १० ||

चिदभ्यासपक्षं विना सर्गस्योपायान्तरेणोपपत्तिरेव नास्तीत्याह - न चेति || १० ||

चिन्मात्रकादृते तस्माज्जडसर्गो न विद्यते |
यदिदं दृश्यते किंचित्तच्चिद्घनमिवोत्थितम् || ११ ||

उत्थितमिव || ११ ||

अहंभावजगच्छब्दशब्दार्थरसरञ्जनम् |
कार्यं न कारणाभावात्पदार्थे तूपपद्यते || १२ ||

तर्ह्यस्त्वकारणकमेवेदं जगदिति यदृच्छावादिपक्षं निरस्यति - कार्यमिति || १२ 
||

द्वित्वैक्याद्यात्मकं व्योमपुष्पवत्स्वानुभूतितः |
वस्तु नाशैकनिष्ठत्वान्न वा ज्ञमुपपद्यते || १३ ||

यदि सन्मात्रैकरसं तर्हि कथं जगच्चिज्जडरूपेण सद्रूपेण च 
द्वित्वैक्याद्यात्मकं प्रतीयते तत्राह - व्योमपुष्पवदिति | खपुष्पवज्जडांशो 
विकल्पमात्रमित्यर्थः | अस्तु तर्हि चिद्रूपमेव जगत् | तस्य चिद्रूपमेव ब्रह्म कारणम् | 
न च चिद्रूपैक्ये इदं कार्यमिदं कारणमिति विभाजकाभावः | जन्मनाशयोरेव 
विभाजकत्वोपपत्तेस्तत्राह - वस्त्विति | न वा घटपटादिजागतं वस्तु ज्ञं 
चिद्रूपमुपपद्यते | कुतः | नाशैकनिष्ठत्वान्नाशनियतत्वात् | चितो हि नाशो न चिता 
सिद्ध्यति | नाशकाले चितः सत्त्वे नाशोक्तेर्निर्विषयत्वात् | नापि जडेन | तस्य 
चिद्धावप्यसमर्थत्वादित्यर्थः || १३ ||

उपलम्भकरो नाशो जन्मनस्तस्य वा कुतः |
अथ चैनं सदा सन्तं नित्यं नष्टं च वेत्सि वा || १४ ||

यदि तु चितो नाशो चिद्रूप एव स्वपरप्रथायामन्यनिरपेक्ष इति 
कश्चिद्ब्रूयात्तत्राप्याह-उपलम्भकर इति | चिद्रूपः संविन्नाशः स्वजन्मनस्तस्य 
स्वप्रतियोगिनो वा उपलम्भकरः प्रकाशकः | कुतः | न हि 
स्वोत्पत्तिस्तत्पूर्वकालिकप्रतियोगिचिद्वा नाशेनोपलब्धुं शक्यते || न च 
तदुभयानुपलम्भे तस्य नाशः स्वयमुत्पन्न इत्यनुभवितुं शक्यम् | न च साक्षिणा 
तदुभयानुभवश्चितश्चिद्विषयत्वायोगादतस्तद्वेद्योत्पत्तिनाशयोर्जगतश्च 
जाड्यमेवेति भावः | एवं जगतो जाड्ये सिद्धे कारणानिरूपणादकारकोत्पत्तौ सदैव 
जन्म स्यान्नित्यं च नाशः स्यादुभयोरपि निवारकाभावात् | हे स्वभाववादिन् यदि 
निष्प्रमाणकमनुभवविरुद्धमपीत्थमेव नित्योत्पत्तिनाशस्वभावमिदं जगदिति 
वेत्सि अभ्युपगच्छति || १४ ||

पदार्थौघं तदेवेत्थमेकरूपेऽपि किं व्यथा |
उपलम्भस्तु यश्चायमेषा चित्तचमत्कृतिः || १५ ||

तर्हि श्रुतिविद्वदनुभवसिद्धे अखन्डचिदेकरूपे तस्मिन्नभ्युपगम्यमाने तव किं 
व्यथा किमर्थ पीडेत्यर्थः | ननु यदि सर्वं चिदेकरसं तर्हि कथं 
चिदचिद्विविधोपलम्भस्तत्राह - उपलम्भस्त्विति || १५ ||

चित्तत्त्वमात्रसत्तास्ति द्वित्वमैक्यं च नास्त्यलम् |
अतः पदार्थसत्ताया भावे सति भूपते || १६ ||

तर्हि चिदन्यच्चित्तमेव द्वितीयं स्यात्तत्राह - अत इत्यादिना || १६ ||

असंभवाद्भावनस्य नाहंताभावनास्ति ते |
अहंभावासंभवतश्चित्तमन्यत्किमुच्यते || १७ ||

इति चित्तमहंरूपं नास्त्यतो न च भिन्नता |
निर्वासनः शान्तमना मौनी परनभोमयः || १८ ||

भिन्नता जीवब्रह्मभेदश्चिदचिद्भेदश्चितो दृश्यवेदनतारूपभेदश्च नास्ति || १८ ||

सदेहो वा विदेहो वा भावस्थोऽप्यचलोपमः |
संबन्धाच्छुद्धचिद्दृष्टेः पदार्थाभावसिद्धितः || १९ ||

शुद्धचिद्दृष्टेः संबन्धालाभात् कदापि 
जडपदार्थानामसिद्धेस्तद्भावनाप्रयुक्तमहमिति जीवरूपमपि नास्त्येवेति 
स्वयमात्मैव परिशिष्यत इत्यर्थः || १९ ||

भावनाभावतश्चित्ते नास्त्येवाहमिति स्वयम् |
एवं ब्रह्मेति वेदार्थभावनादनुभूतितः |
चेतितार्थैकसत्यत्वाच्चिन्ता नाम क्व विद्यते || २० ||

तादृशात्मैव सत्यं ज्ञानमनन्तं ब्रह्म | नित्यं विज्ञानमानन्दं ब्रह्म | 
ब्रह्मैवेदं विश्वमिदं वरिष्ठम् इत्यादिसर्ववेदार्थस्तद्भावनादेव 
तदनुभवादित्यर्थः | तर्हि तच्चिन्तनतदनुभवात्मिका अखण्डाकारवृत्तिः सर्वं 
बाधित्वा स्वयं परिशिष्येतेत्याशंक्याह-चेतितेति | ब्रह्मचिन्तनया 
चेतितब्रह्मार्थैकसत्यत्वाच्चिन्तादिवृत्तिरपि स्वेद्धबोधेन बाध्यत इति न 
ब्रह्मातिरिक्तपरिशेषप्रसक्तिरित्यर्थः || २० ||

तेनासि निर्मलमकारणमादिमुक्तं तद्ब्रह्म शाश्वतमशेषमनेकमेकम् |
शून्यंन् निरामयमसत्सदनादिमध्यं सर्वं जगच्चिदपि ब्रह्म यथास्थितं 
तत् || २१ ||

उक्तमर्थं फलेनोपसंहरति - तेनेति | तेन सर्वद्वैतबाधेन त्वं ब्रह्मैवासि | 
तद्ब्रह्म अशेषमनेकमेकमेव संपन्नं सर्वं जगच्चासच्छून्यमेव | 
तत्प्रतिभासरूपा चिदपि यथास्थितमविकृतं ब्रह्मैवेति निरामयं 
तदेवावशिष्टमित्यर्थः || २१ ||

इत्यार्षे श्रीवासिष्ठमहारामायणे वाल्मीकीये दे० मो० निर्वाणप्रकरणे पू० चू० 
शिखिध्वजप्रबोधनं नाम सप्तनवतितमः सर्गः || ९७ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे पूर्वार्धे 
शिखिध्वजप्रबोधनं नाम सप्तनवतितमः सर्गः || ९७ ||

अष्टनवतितमः सर्गः ९८

शिखिध्वज उवाच |

चित्तं नास्तीति मे बोधो यथा युक्त्या स्फुटं भवेत् |
तामन्यामथवा ब्रूहि बुद्धं न निपुणं मया || १ ||

चित्तं नास्तीति बोधस्य दृढीकाराय विस्तरात् |
चेत्यासत्त्वादचित्तं तत्सद्ब्रह्मैवेति वर्ण्यते ||

ननु आलोके सति रूपादेरिव सत्येव चित्ते चितस्तदन्यस्य वा प्रथा दृश्यते नासति | तद्यदि 
चित्तं ब्रह्माकारवृत्तिकं बाध्येत तर्हि दीपनाश इव पुनरान्ध्यं प्राप्तम् | सचित्ता 
एव सचेतना अचित्तास्त्वचेतना लोके प्रसिद्धास्तद्यदि जीवन्मुक्ता नष्टचित्तास्तर्हि 
मृदादिवदचेतनाः संपद्येरन् | न च तथा दृश्यन्ते | किं च सति चित्ते 
निरतिशयानन्दलक्षणः परमपुरुषार्थः शास्त्रफलमनुभवितुं शक्यं नासति | 
न चाननुभूयमानः कश्चित्पुरुषार्थो नाम भवति | किं च ब्रह्माकारं चित्तमेव 
चित्तं बाधते अन्यद्वा | नाद्यः | स्वात्मनि क्रियाविरोधात् | न हि दाह्यं दहन्नग्निः 
स्वात्मानं दग्धुं शक्नोति | न द्वितीयः | तद्बाध्यस्य जगतस्तद्बाधकत्वायोगात् | 
चित्तवृत्त्यतिरिक्तस्य लोके बाधकत्वाप्रसिद्धेः सुन्दोपसुन्दन्यायानवतारात् | 
ब्रह्मणस्त्वनादेः सर्वसाधकत्वमेव न बाधकत्वमिति चित्तबाधो निरर्थको 
दुष्करः सर्वानुभवपराहतश्चेत्याद्याशङ्कानिरासेन बोधदार्ढ्यकामो राजा 
पृच्छति - चित्तमिति | तां प्रागुक्तामेव युक्तिं विशदीकृत्य ब्रूहि | अथवा 
तदन्यां तदुपयुक्तां मदीयसर्वाशङ्कानिवारणसमर्थां च युक्तिं 
ब्रूहीत्यर्थः | निपुणं दृढम् || १ ||

कुम्भ उवाच |

चित्तं नास्त्येव हे राजन्कदाचित्किंचन क्वचित् |
यच्चेदं चित्तवद्भाति तद्ब्रह्माभिधमव्ययम् || २ ||

तत्र सर्वदोषपरिहारेण चित्तबाधोपपादिकां युक्तिं वक्तुं कुम्भश्चित्तासत्त्वं 
तदध्हिष्ठानब्रह्ममात्रसत्त्वं च प्रतिजानीते - चित्तमिति | कदाचित्काले क्वचिद्देशे 
किंचिद्वस्त्वात्मना च चित्तं नास्ति || २ ||

अतोऽज्ञानात्मकं यत्तज्जगदेव न विद्यते |
तत्राहंत्वंतदित्यादिकल्पिताः कलनाः कुतः || ३ ||

तां युक्तिमाह - अत इति | यतः सर्वं चित्तादि जगदज्ञानात्मकं 
ज्ञानेनाज्ञानबाधेन हेतुना न विद्यते अतो हेतोरित्यर्थः | अयं भावः - 
भवेदयं स्वात्मनि क्रियाविरोधो यज्ञज्ञानबाधाच्चित्तादिबाधोऽन्यः स्यात् | 
अज्ञानबाध एव तु 
सर्वतत्कार्यतत्संबन्धावरणविक्षेपादिसर्वनिवृत्तिरूपस्तस्मिन्सति चित्तं नास्त्येवेति 
प्रतिज्ञातार्थोऽर्थसिद्ध एव | अत एव न पुनरान्ध्यादिदोषप्रसक्तिरज्ञानस्यैव 
सर्वान्ध्यप्रयोजकस्यापगमात् | स्वप्रकाशपूर्णानन्दपरिशेषेण 
निरतिशयपुरुषार्थसिद्धेश्च | न च चित्ताधीना चेतनता किंत्वभिव्यक्तचिदधीना | सा 
च जीवन्मुक्तेषु चित्तनाशेऽप्यस्त्येवेति नाचेतनत्वप्रसङ्गः | न च चित्तनाशे तत्कृता 
चिदभिव्यक्तिरपैति | अनभिव्यक्तेरज्ञानावरणकृतत्वेन तदपगमे चितोऽभिव्यक्तेः 
स्वाभाविकृत्वेनानपायात् | न हि वायुना घनापसारणेन कृता सूर्याभिव्यक्तिः 
शरदि वायूपरमे अपैतीति सर्वदोषपरिहार इति || ३ ||

नास्त्येव जगदेवेदं यच्चेदं किंचनोदितम् |
ब्रह्मैवास्तीह सकलं केन तद्बुध्यते कथम् || ४ ||

प्रथमप्रतिज्ञां समर्थितां निगमयय द्वितीयामुपादत्ते - नास्त्येवेति | 
तत्समर्थनाय यत्र त्वस्य सर्वमात्मैवाभूत्तत्केन कं पश्येत् इति श्रुतिं 
प्रमाणयति - केनेति || ४ ||

महाप्रलयसर्गादावेवेदं नोदितं जगत् |
निर्देशस्त्विदमित्यत्र त्वद्बोधाय मया कृतः || ५ ||

न निरोधो न चोत्पत्तिर्न बद्धो न च साधकः इति श्रुतिरपि तत्र मानमित्याशयेनाह ##-
नोदितमेव तर्हि चित्तं नास्त्येवेति प्रतिज्ञावाक्ये त्वया कथं यच्चेदं चित्तवद्भातीति 
निर्देशः कृतस्तत्राह - निर्देशस्त्विति || ५ ||

उपादानात्मकादीनां कारणानामभावतः |
अकारणं च भावानामशेषाणां त्वसंभवात् || ६ ||

पूर्वोक्तयुक्तिरप्येतत्साधनसमर्थेत्याशयेनाह - उपादानेति || ६ ||

एवमज्ञानबुद्ध्यात्म जगत्तस्मान्न विद्यते |
तस्माद्यदिदमाभाति भासनं ब्रह्म नेतरत् || ७ ||

द्वितीयप्रतिज्ञां निगमयति - तस्मादिति || ७ ||

अनाख्येऽनाकृतौ देवे करोतीदमिति त्वसत् |
भाषितं नोपपत्त्यात्म न सत्यं नानुभूयते || ८ ||

ननु यदि सर्गादि नास्त्येव तर्हि तदात्मान स्वयमकुरुत एको वशी सर्वभूतान्तरात्मा 
एकं बीजं बहुधा यः करोति कर्ता भोक्ता महेश्वरः इत्यादिश्रुतिस्मृतिवादानां 
का गतिरिति चेत् नेह 
नानेतिश्रुत्यपेक्षितनिषेध्यसमर्पणेनाद्वैतव्युत्पादनार्थवादतैव गतिर्न 
तत्त्वार्थतेत्याशयेनाह - अनाख्ये इति | अनाख्ये नामरहिते अनाकृतौ रूपरहिते 
युक्तिशून्यत्वान्नोपपत्त्यात्म निष्कलं 
निष्क्रियमित्यादितात्त्विकश्रुतिविद्वदनुभवबाधितत्वान्न सत्यं लौकिकैरपि 
नानुभूयते || ८ ||

अनाख्योऽप्रतिघः स्वात्मा निराकारो य ईश्वरः |
स करोति जगदिति हासायैव वचोऽधियाम् || ९ ||

शीतवातादिप्रतिघातवारणाय गृहादिनिर्माणं प्रसिद्धम् | ईश्वरस्त्वप्रतिघः 
करोतीति अधियां तात्पर्यशून्यानामर्थवादानां सर्वज्ञस्य वृथा 
चेष्टोक्तिर्हासायैवेत्यर्थः || ९ ||

अनेनैव प्रयोगेण राजंश्चित्तं न विद्यते |
जगदेव न सत्साधो कुतश्चित्तादि तद्गतम् || १० ||

एवं जगत्सर्गासिद्धौ प्रतिज्ञातार्थसिद्धिरित्याह - अनेनैवेति | यदा जगदेव न 
सत्तदा तदन्तर्गतं चित्तादि कुतः सदित्यर्थः || १० ||

चेतो हि वासनामात्रं वास्ये तु सति वासना |
वास्यं जगत्तदेवासदतश्चित्तास्तिता कुतः || ११ ||

जगदसत्त्वे विषयासत्त्वादपि चित्तासत्त्वसिद्धिरित्याह - चेतो हीति | वास्ये 
वासनाकर्मणि विषये || ११ ||

यदिदं कचति ब्रह्म स्वयमात्मात्मनात्मनि |
कृतं तस्यैव तेनैव चित्तमित्यादिनामकम् || १२ ||

तर्हि चित्तादिव्यवहारस्य को विषय इति चेन्मायोपहितं ब्रह्मैवेत्याह - यदिदमिति | 
नाम्नां संघो नामकम् || १२ ||

जगद्दृश्यमिदं वास्यंन् तदेवोत्पन्नमेव नो |
कारणाभावतः पूर्वमेवातश्चित्तता कुतः || १३ ||

चेतो हि वासनामात्रम् इति श्लोकं व्याचष्टे - जगदिति | दृश्यं वास्यमिति 
दर्शनानुसारिणी वासनेति द्योतनार्थम् | कारनाभावत इति विषयबाधे 
निर्विषयवासनास्थित्ययोगादिति भावः || १३ ||

अतश्चिद्व्योममात्रात्म परमाकाशनामकम् |
स्फारं वेदनमेवेदं कचत्यस्ति कुतो जगत् || १४ ||

यदिदं कचतीति श्लोकमपि परमार्थदृशा तत्फलवर्णनपरतया व्याचष्टे - 
अत इति || १४ ||

यत्किंचित्परमाकाश ईषत्कचकचायते |
चिदादर्शे न जातत्वान्न चित्तं नो जगत्क्रिया || १५ ||

मायातत्त्वदृशापीति व्याचष्टे - यत्किंचिदिति | परमाकाशरूपे चिदादर्शे 
यत्किंचिदनिर्वचनीयमायारूपम् | ईषदत्यल्पम् || १५ ||

अहं त्वं जगदित्येषा प्रतिपत्तिर्न वास्तवी |
मिथ्या स्वप्न इवाभाति नूनं मेऽशेषकारिणी || १६ ||

अशेषानर्थकारिणी अहं जगदित्येषा प्रतिपत्तिर्मे तत्साक्षिणो मम 
स्वप्नवन्मिथ्यैवाभाति | नूनं निश्चयेनेत्यर्थः || १६ ||

वास्यस्य जगतोऽभावाद्यतो नास्त्येव वासना |
अतस्तदात्मकं चित्तं कीदृशं क्व कुतः कथम् || १७ ||

अप्रबुद्धैरवगतं चित्तं दृश्यमिदं जगत् |
असच्चित्तं निराकारं पूर्वमुत्पन्नमेव नो || १८ ||

नोत्पन्नं कारणाभावात्सर्गादावेव सर्वदा |
लोकशास्त्रानुभवतो न च दृश्यस्य वस्तुनः || १९ ||

यदि नोत्पन्नं तर्हि जगदनादिनित्यमेव किं न स्यात्तत्राह - लोकेति | दृश्यस्य 
वस्तुनः अनादित्वं जन्मादिविक्रियारहितत्वं वा कौटस्थ्यं वा लोकतो वा शास्त्रतो वा 
स्वानुभवतोऽपि वा नोपपद्यत इति परेणान्वयः || १९ ||

अनादित्वमजत्वं वा स्थैर्यं वाप्युपपद्यते |
साकारस्यास्य जगतः स्थूलस्य प्रतिघाकृतेः || २० ||

साकारस्य स्थूलस्य प्रतिघातयोग्याकृतेश्चास्य जगतो लोकशास्त्रानुभूतिभिः सिद्धा 
महाप्रलयादयो व्युत्क्रमेणाप्रलयान्ता विकारा न निराकर्तु युज्यन्ते 
निराकरणोपपादकसमस्तकारणाभावादित्यन्वयः || २० ||

समस्तकारणाभावाल्लोकशास्त्रानुभूतिभिः |
युज्यन्ते च निराकर्तुं न महाप्रलयादयः || २१ ||

शास्त्रानुभववेदार्थसिद्धान्तैस्ते त्रयोऽपि वा |
प्रलयाश्च न सन्तीति वक्त्युन्मत्तक एव च || २२ ||

लोकः शास्त्राणि वेदाश्च प्रमाणं यस्य नो मतेः |
असद्भ्यो ह्यतिमूढः स सज्जनस्तं न संश्रयेत् || २३ ||

लोकवेदमर्यादोल्लङ्घने शिष्टैर्बहिष्कार्यतैव स्यादित्याह - लोक इति | असद्भ्यः 
केवललोकमात्राश्रयेभ्यश्चार्वाकेभ्योऽप्यतिमूढः || २३ ||

न च सप्रतिघस्यास्य दृश्यस्याप्रतिघं क्वचित् |
कारणं भवितुं शक्तं साकारस्य निराकृति || २४ ||

तर्हि श्रुत्युक्तब्रह्मकारणतापक्ष एवाभ्युपगम्यतां तत्राह - न चेति || २४ ||

इत्थमालक्ष्यमाणं तत्तदेवं सततं मुने |
न च नार्थक्रियाकारि भवेन्नेत्थमिदं जगत् || २५ ||

निराकारब्रह्मकारणत्ववादिन्यास्तु श्रुतेः तदनन्यत्वमारम्भणशब्दादिभ्यः 
इत्यादिबादरायणन्यायेन जगतो ब्रह्मतात्त्विकस्वभावतायामेव तात्पर्यमिति 
प्रागुक्तमेव | इत्थं ब्रह्ममात्रतया आलक्ष्यमाणं जगद्व्यवहारे 
मूर्तत्वानपगमादर्थक्रियासमर्थं भवत्येवेति न लोकविरोधः | परमार्थतो 
ब्रह्मीभूतमेवेति न मूर्खदृष्टिप्रसिद्धरूपमतो न वेदविरोधोऽपीत्याशयेनाह 
- इत्थमिति | इत्थमप्रसिद्धरूपम् || २५ ||

तस्मादिदं निरंशस्य चिद्व्योम्नोऽप्रतिघाकृतेः |
निराकृतेरनन्तस्य पूर्वात्पूर्वनिरंशतः || २६ ||

इदानीं सर्वसर्गश्रुतीनां नेतिनेतीत्यादितन्निराकरणश्रुतीनां च तात्पर्यं 
पिण्डीकृत्योपसंहरति - तस्मादित्यादित्रिभिः | पूर्वात्पूर्वं 
[पूर्वादित्यस्यैकदेशान्वये न्नित्यसापेक्षत्वात्समासः | अथवा पञ्चम्यलुक् 
छान्दसः | ] च तन्निरंशं च तस्येति पूर्वात्पूर्वनिरंशतः | 
षष्ठ्यन्तात्सार्वविभक्तिकस्तसिः || २६ ||

ब्रह्मणः सर्वरूपस्य शान्तस्यात्तस्य यत्समम् |
स्वत एवात्मकचनं सर्गप्रलयरूपधृक् || २७ ||

सर्वरूपस्य पूर्णस्वभावस्य ब्रह्मणः स्वतो विनैव शास्त्रं यदात्मकचनं 
तत्स्वकं वपुः स्वरूपमेव सर्गप्रलयरूपधृक् जगदिव क्षणं 
यावदज्ञानकालं ज्ञातमिति सर्वसृष्टिश्रुतीनामर्थः | तदेव स्वरूपं 
क्षणान्तरे तत्त्वमस्यादिशास्त्रमनुसृत्य बुद्धं सद्ब्रह्मैव निर्गतद्वैतात्मनि 
स्वभावे आस्ते इति नेतिनेतीत्यादिद्वैतनिषेधश्रुतेस्तात्पर्यार्थ इति योज्यम् || २७ ||

स्वकं वपुश्च तेनैव ज्ञातं जगदिव क्षणात् |
क्षणान्तरानुबुद्धं सद्ब्रह्मैवास्ते निरात्मनि || २८ ||

ब्रह्मैवेदमतः सर्वं क्वचिन्न जगदादिधीः |
क्वाचित्तादि क्वचित्तादि क्व द्वैतैक्यादिकल्पना || २९ ||

अतः शास्त्रीयबोधात् || २९ ||

सर्वं निरालम्बमजं प्रशान्तमनादिरित्यात्म [अनादिरित्यत्रार्षं 
पुंस्त्वम् |] यथास्थितं सत् |
इदं तु नानेव न चाप्यनाना यथास्थितं तिष्ठ सुकाष्ठमौनम् || ३० ||

एवं ज्ञातं सर्वं जगत्प्रशान्तं सन्निरालम्बं निराधारमजं यथास्थितं 
सद्ब्रह्मैव | इदमज्ञदृष्टरूपं तु अत्यन्तासत्त्वान्नाना अनानापि च न | अतो 
यथास्थितं व्यवहरंस्तत्त्वतः सुकाष्ठमौनो वागादिव्यापारशून्यस्तिष्ठेत्यर्थः 
|| ३० ||

इत्यार्षे श्रीवासिष्ठमहारामायणे वाल्मीकीये दे० मो० निर्वाणप्रकरणे पू० चू० 
शिखिध्वजावबोधनं नामाष्टनवतितमः सर्गः || ९८ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे पूर्वार्धे 
शिखिध्वजावबोधनं नामाष्टनवतितमः सर्गः || ९८ ||

एकोनशततमः सर्गः ९९

शिखिध्वज उवाच |

नष्टो मोहः स्मृतिर्लब्धा त्वत्प्रसादान्महामुने |
स्थितोऽस्मि गतसंदेहो विश्रान्तमतिरात्मवान् || १ ||

प्रबुद्धोऽपि नरेन्द्रोऽत्र भूयः कुम्भेन बोध्यते |
स्थूणानिखननन्यायाद्बोधोऽस्य सुदृढोऽस्त्विति || 

एवं बोधितो राजा उपदेशजन्यज्ञानेन सर्वसंदेहादिबीजं स्वाज्ञानं 
नष्टमित्यभिलप्य दर्शयति - नष्ट इत्यादिना | विस्मृतात्मनः साक्षात्कार एव 
स्मृतिरित्युच्यते || १ ||

ज्ञातज्ञेयो महामौनी तीर्णमायामहार्णवः |
शान्तोऽहमनहंरूपो ज्ञः स्थितोऽस्मि निरामयः || २ ||

अहो नु सुचिरं कालं प्रभ्रान्तोऽहं भवाम्बुधौ |
स्थानमक्षयमक्षुब्धमधुना प्राप्तवानहम् || ३ ||

एवं स्थिते मुने नास्ति साहंतादिजगत्त्रयम् |
मूर्खबुद्धमिदं भाति यत्तद्ब्रह्मेति वेद्म्यहम् || ४ ||

मूर्खबुद्धमिदं साहंतादिजगत्त्रयं नास्ति || ४ ||

कुम्भ उवाच |

जगदेव न यत्रास्ते तत्राहंत्वंविभासनम् |
इत्थमम्बरसंसारः क्व कुतः कीदृशः कथम् || ५ ||

कुम्भस्तदुक्तमेवानुमोदमान उवाच - जगदेवेत्यादि | अम्बरसंसारो 
गन्धर्वनगरव्यवहारः | 
किंवृत्तान्यधिकरणनिमित्तदृष्टान्तप्रकारप्रतिक्षेपार्थानि || ५ ||

यथास्थितव्यवहृतिर्मौनी शान्तमना मुनिः |
सौम्यार्णवोदरावर्तपरिस्पन्दवदास्व भो || ६ ||

सौम्यार्णवोदरे प्रशान्तो य आवर्तपरिस्पन्दस्तद्वदास्व तिष्ठ || ६ ||

ब्रह्मरूपमिदं शान्तमित्थमस्ति यथास्थितम् |
अहं जगदिदं चेति शब्दार्थात्म नभोमयम् || ७ ||

शब्दार्थात्म शब्दार्थस्वरूपं तु नभोमयं शून्यमेव || ७ ||

इदमाद्यन्तरहितं सर्वं [सर्वसंसार इति पाठः |] संसारनामकम् |
चिच्चमत्कृतिनामात्म नभः कचकचायते || ८ ||

चिच्चमत्कृतिनामकं यदात्मरूपं नभस्तदेव कचकचायते स्वचाकचक्येन दीप्यते 
|| ८ ||

संनिवेशदृशः शान्तौ तदस्ति कनकं यथा |
जगदाद्यर्थसंशान्तौ ब्रह्मेदं विद्यते तथा || ९ ||

यथा नभसि अवाङ्मुखीकृतेन्द्रनीलकटाहाकारसंनिवेशदृष्टेर्विवेकदृशा 
शान्तौ तद्व्याप्तसौरालोककचनमस्त्येव तथैवेत्यर्थः || ९ ||

यथा स्वयंभूः संकल्पः स्वयं नाम तथैव हि |
एतौ स्ववेदनायत्तौ बन्धमोक्षौ व्यवस्थितौ || १० ||

यथा समष्ट्यहंकारात्म स्वयंभूः संकल्पमात्रं तथा स्वयं 
व्यष्ट्यहंकारोऽपि | एतौ समष्टिव्यष्टिबन्धस्तन्मोक्षश्चेत्येतौ 
तदभिमानतत्परित्यागवेदनायत्तौ || १० ||

अहमित्येव संकल्पो बन्धायातिविनाशिने |
नाहमित्येव संकल्पो मोक्षाय विमलात्मने || ११ ||

तदेव स्पष्टमाह-अहमित्येवेति || ११ ||

यद्बन्धमोक्षसंकल्पशब्दार्थानां सदा सताम् |
स्वरूपवेदनं तत्सत्केवलत्वं च कथ्यते || १२ ||

कोऽसौ मोक्षस्तमाह - यदिति | सदा पर्यायेण सतां बन्धमोक्षसंकल्पानां 
साक्षिभूतं स्वरूपवेदनं तदेव सद्ब्रह्म केवलत्वं कैवल्यं च कथ्यत इत्यर्थः 
|| १२ ||

अनहंवेदनं सिद्धिरहंवेदनमापदः |
सोऽहमेवानहमिति शुद्धबोधो भवात्मवान् || १३ ||

सिद्धिर्मोक्षः | आपदो बन्धः | स त्वमहमेवानहमिति 
शुद्धकैवल्यात्मबोधवान्भव || १३ ||

असंकल्पनमात्रेण सम्यग्ज्ञानोदयात्मना |
संकल्पः क्षीयते सिद्ध्यै स्वयमेवासदात्मकः || १४ ||

शुद्धबोधश्च संकल्पक्षयात्सिध्यतीत्याह - असंकल्पनेति || १४ ||

अप्रतर्क्ये स्वरूपे हि नास्ति कारणता शिवे |
कारणाभावतः कार्यपदार्थोऽपि न विद्यते || १५ ||

शुद्धस्य 
कारणत्वासंभवाद्दृश्यपदार्थाभावस्तदभावनिश्चयात्संकल्पक्षयः 
संकल्पनाशादहंभावक्षयस्तत्क्षयाज्जीवभावादिसंसारक्षयस्ततश्च 
ब्रह्ममात्रावशेष इति क्रममाह - अप्रतर्क्य इति त्रिभिः || १५ ||

पदार्थाभावसंसिद्धौ वेदनं नोपपद्यते |
कारणाभावतो नित्यमहंभावस्य नोदयः || १६ ||

अहंभावानुदयतः संसारः कस्य कीदृशः |
संसाराभावतः सर्वं परमेवावशिष्यते || १७ ||

यदिदं भासते तत्सत्परमेवात्मनि स्थितम् |
परं परे परापूर्णं सममेव विजृम्भते || १८ ||

प्रागपि यदिदं जगदाकारेण भासते तत्परमार्थतो ब्रह्मैव तथा स्थितं 
तत्त्वबोधेन च नापूर्वं किंतु परे स्वभावे स्थितं परमेव परेणापूर्वं समं 
स्वरूपमेव विजृम्भते प्रकटीभवति || १८ ||

तेन निस्तिमितं सर्वं शिलाकीर्णमिवाचलम् |
विद्धि रश्मिमयाकारमिव ब्रह्म जगत्स्थितम् || १९ ||

तेन सदैकरूपत्वेन हेतुना | वज्रशिलया कीर्णं निबिडितं वज्रशिलोदरमिवाचलं 
दृढम् | तत्र च यज्जगत्स्थितं तद्वज्रमणिरश्मिमयप्रतिबिम्बाकारसहस्रमिव || १९ 
||

पुरः संकल्पके नष्टे संकल्पनगरस्य यत् |
रूपं तद्विद्धि जगतः खादच्छं सदसन्मयम् || २० ||

मुक्तौ तर्हि कथं स्थितं तदाह - पुर इति | सदेव सददर्शनादसन्मयम् || २० ||

छायापुरुषवत्स्पन्दि शान्तं निर्मननं जगत् |
जगच्छब्दार्थरहितं यः पश्यति स पश्यति || २१ ||

कथं तर्ह्यचले जगत्स्पन्दप्रत्ययस्तत्राह - छायेति | यथा वज्रशिलोदरे 
प्रतिबिम्बपुरुषोऽस्पन्दमान एव स्पन्दते तद्वत्स्पन्दि || २१ ||

रूपालोकमनस्कारा नीरसागमभावना |
सम्यग्ज्ञानावबोधस्य निर्वाणं वै विदुर्बुधाः || २२ ||

सम्यग्ज्ञानप्रबोधस्योदने बाह्या रूपालोका आन्तरा मनस्काराश्च नीरसा निःसारा 
इत्यागमप्रमाणजा स्थिरभावना भवति तामेव निर्वाणहेतुत्वान्निर्वाणं विदुः || २२ 
||

यथास्ति वातो निःस्पन्दो यथास्ति खगतोपि वा |
यथा हेमासंनिवेशमस्ति ब्रह्म जगत्तथा || २३ ||

जगच्छब्दार्थरहितं यः पश्यति स पश्यतीति यदुक्तं तद्दृष्टान्तैर्विवृणोति ##-
कटकादिसंनिवेशनिर्मुक्तं हेमास्ति तथा जगदप्यसंनिवेशं ब्रह्मास्तीति 
संभावनीयमित्यर्थः || २३ ||

नीरसा असदाभासा जगत्प्रत्ययकारिणः |
रूपालोकमनस्काराः सन्तीमे ब्रह्मरूपिणः || २४ ||

रूपालोकमनस्कारा इत्येतदपि विवृणोति - नीरसा इति | ब्रह्मरूपिणो 
बोधाद्ब्रह्मभूतस्य जगतो जगत्प्रत्ययकारिणो रूपालोकमनस्कारा नीरसाः | कोऽर्थः | 
असदाभासा भवन्तीत्यर्थः || २४ ||

ऊर्मिशब्दार्थरहितं यादृगम्बु बहून्यपि |
सर्गशब्दार्थरहितं तादृग्ब्रह्म निसर्गवत् || २५ ||

यथा बहून्यपि तरङ्गादीनि समुद्रे ऊर्मिशब्दार्थरहितमम्बुमात्रं भवन्ति तथा 
बहून्यपि वस्तूनि ज्ञानोदये निसर्गवद्ब्रह्मैकमेव भवन्तीत्यर्थः || २५ ||

सर्ग एव परं ब्रह्म परं ब्रह्मैव सर्गदृक् |
सर्गशब्दार्थरहितो वाक्यार्थस्त्वेष शाश्वतः || २६ ||

सर्गशब्दार्थभेदभाधे सर्गपरब्रह्मणोरैक्यमेवेति व्यतिहारेण द्रढयति - 
सर्ग एवेति | हि यस्मात् एष एव सर्वं खल्विदं ब्रह्म इत्यादिश्रौतवाक्यार्थ || २६ ||

ब्रह्मशब्दार्थसंपत्तौ सर्गशब्दार्थधीः कृता |
सर्गशब्दार्थसंसिद्धौ ब्रह्मशब्दार्थधीः कृता || २७ ||

बृंहणाद्ब्रह्मेति ब्रह्मशब्दस्यार्थसंपत्तावेव सर्गशब्दार्थधीर्लोके कृता | 
एवं सर्गो नामरूपयोर्विसर्गस्त्याग इति सर्गशब्दार्थसंपत्तौ 
त्रिविधपरिच्छेदनिवृत्तेर्बृहधात्वर्थानुसारिब्रह्मशब्दार्थता 
कृतेत्यनयोरेकार्थतैवेत्यर्थः || २७ ||

समस्तशब्दशब्दार्थभावनाभावनोदयम् |
शुद्धं तिष्ठति चिद्व्योम ब्रह्मशब्देन कथ्यते || २८ ||

ब्रह्मशब्दस्य तर्ह्यशब्दे वस्तुनि कथं प्रवृत्तिस्तत्राह - समस्तेति | अल्पस्यापि 
परिच्छेदस्याभ्युपगमे बृहधात्वर्थसंकोचापत्तेरशब्दशब्देनेव 
तादृशमेव ब्रह्मशब्देन कथ्यत इत्यर्थः || २८ ||

सम्यग्दर्शनसंसिद्धावुभयोरप्यवेदने |
यच्छिष्टमजरं शान्तं ततो वाग्विनिवर्तते || २९ ||

अथवा जगच्छब्दस्येव ब्रह्मशब्दस्यापि वाच्यार्थवेदनोत्तरं लक्षणया 
अखण्डार्थसम्यग्दर्शनसंसिद्धौ यच्छिष्टं वस्तु ततो 
ब्रह्मशब्दादिवागपिनिवर्तत इत्यर्थः || २९ ||

संशान्तसर्वात्मकवेदनौघमस्तीदमेकात्मकस्वस्वरूपम् |
यथास्थितं सर्वजगत्स्वरूपं पाषाणरूपं च परं ज्ञरूपम् || ३० ||

हे राजन् इदं सर्वं जगत्स्वरूपं यथास्थितं यदस्ति 
तदप्यतिदृढत्वाद्वज्रपाषाणरूपं परं ब्रह्मस्वरूपमस्त्येव | यदापीदं 
जगदज्ञानेन संशान्तसर्वात्मकवेदनौघं संपन्नं तदापि 
एकात्मकस्वस्वरूपं सदस्त्येवेति ब्रह्मजगतोरेकैव सत्तेति न कस्याप्यसत्त्वमित्यर्थः 
|| ३० ||

इत्यार्षे श्रीवासिष्ठमहारामायणे वाल्मीकीये दे० मोक्षोपायेषु निर्वाणप्रकरणे पू० 
चू० शिखिध्वजावबोधनं नामैकोनशततमः सर्गः || ९९ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे पूर्वार्धे 
शिखिध्वजावबोधनं नामैकोनशततमः सर्गः || ९९ ||

शततमः सर्गः १००

शिखिध्वज उवाच |

एवं चेत्तन्महाबुद्धे यादृशं कारणं परम् |
कार्यं तादृशमेवेदं जगदित्येव वेद्म्यहम् || १ ||

वार्यते ब्रह्मवत्सत्त्वं जगतो ब्रह्मसत्तया |
जन्मादिविक्रियाऽस्पृष्टं ब्रह्मैव सदितीर्यते || 

यदि ब्रह्मजगतोरेकैव सत्ता तर्हि तया सत्तया ब्रह्मेव जगदपि परमार्थसत्यं किं 
न स्यात् | मिथ्यावस्तुनो हि कारणं दुर्निरूपम् | सत्यस्य तु सत्यं ब्रह्मैव कारणं 
संभवति तुल्यत्वादिति राजा शङ्कते - एवं चेदिति || १ ||

कुम्भ उवाच |

यत्र कारणता तस्य कार्यं तदुपपद्यते |
यन्न कारणमेवादौ तस्मात्कार्यं कुतो भवेत् || २ ||

सत्यं मायाशबलं शुद्धस्य सत्तयेव जगत्समसत्ताकं जगतः कारणं भवेत् | 
यत्तु निर्गुणं परसत्तानुपजीवि अद्वयत्वात्पूर्वकालाभावेन पूर्ववृत्तित्वशून्यं 
निर्विकारं च तस्मात् कार्यं कुतो भवेद्येन तत्समसत्ताकं स्यादित्यर्थः || २ ||

नेहास्ति कारणं किंचिन्न च कार्यं कदाचन |
विद्यमानमिदं सर्वं सर्वं शान्तमजं जगत् || ३ ||

अस्तु तर्हि तत्र स्थितं मायाशबलमेव जगतः कारणमिति चेत्तत्राप्याह - नेहेति | इह 
निर्विशेषे मायाशबलं कारणं तत्कार्यं जगच्च नास्ति | मायादृष्ट्यैव 
मायातच्छबलतत्कार्याणां सद्भावोपगमात् | परमार्थदृष्ट्या तु सर्वमिदं 
जगच्छान्तमजमेवेत्यर्थः | तथा चोक्तं वार्तिके अविद्यास्तीत्यविद्यायामेवासित्वा 
प्रकल्प्यते | ब्रह्मदृष्ट्या त्वविद्येयं न कथंचन युज्यते इति || ३ ||

जायते कारणात्कार्यं यत्तत्कारणवद्भवेत् |
यन्न जायत एवेह तस्मिन्सदृशता कुतः || ४ ||

अजातेन च सादृश्यप्रसक्तिरित्याह - जायत इति || ४ ||

बीजमेव न यस्यास्ति तत्कथं वद जायते |
अप्रतर्क्यमनाख्यं च यत्तस्य क्वेव बीजता || ५ ||

कुतो न जायते तत्राह - बीजमेवेति | तत्र बीजाभावेऽपि तदेव बीजं किं न स्यात्तत्राह 
- अप्रतर्क्यमिति || ५ ||

देशकालवशात्सर्वे हेतुमन्तः प्रमाणगाः |
अकर्तृब्रह्मविषयः प्रमा कारणयोः कथम् || ६ ||

कुतस्तत्र बीजादिहेत्वभाव इति चेत्प्रमाणसिद्धतदुचितदेशकालाभावादित्याह - 
देशेति | तर्हि ब्रह्मगोचरप्रमैव तत्र हेतूपादानकारणगोचरास्तु न विरोधादित्याह 
- अकर्त्रिति | यस्य प्रमाणस्याकर्तृ कर्त्रादिकारकमात्रविरोधि ब्रह्म विषयस्तेन 
हेतूपादानकारणयोः प्रमा जायत इति कथं वक्तुं शक्यमित्यर्थः || ६ ||

अकर्तृकर्मकरणे नास्ति कारणता शिवे |
तस्मात्तत्कारणं नास्ति जगच्छब्दार्थवेदनम् || ७ ||

ब्रह्मैव त्वं स्वरूपं सद्यत्स्थितं धारयस्व तत् |
असम्यग्दर्शिविषयं तदेव जगदाचितम् || ८ ||

अत एव स्वरूपं शुद्धाकाशकल्पं यन्निर्विशेषं वस्तु तदेवाहमिति तत्त्वदृशा 
हृदि धारयस्व नान्यादृशम् | अज्ञदृशा च तदेव जगद्रूपेणाचितमित्यर्थः || ८ 
||

चिन्मात्रमजरं शान्तं यदेकं तत्प्रमीयते |
तेनैवायं जगद्ब्रह्म सच्छान्तं बुद्ध्यते वपुः || ९ ||

चिन्मात्रप्रमयैव जगद्ब्रह्मभावेन संपद्यते | अतत्त्वाकारमनोभ्रान्त्या च ब्रह्म 
जगदाकारेणेत्याह - चिन्मात्रमिति द्वाभ्याम् || ९ ||

अन्यथैव च यो भावश्चेतसः पृथिवीपते |
स एव नाशः कथितः स्वानुभूतश्च पण्डितैः || १० ||

नाशो ब्रह्मस्वरूपहानिः || १० ||

चित्तं नाशस्वभावं तद्विद्धि नाशात्मकं नृप |
क्षणनाशो यतः कल्पचित्तशब्देन कथ्यते || ११ ||

तदेव स्फुटमाह - चित्तमिति | सः क्षणमात्रमपि स्वरूपविस्मरणरूपो नाशः 
कल्पकालविस्मृतचित्तशब्देनोच्यत इत्यर्थः || ११ ||

असंकल्पनमात्रेण सम्यग्ज्ञानोदयात्मना |
संकल्पः क्षीयते सिद्ध्यै स्वयमेवासदात्मकः || १२ ||

तच्च चित्तमसंकल्पनपर्यवसितत्वज्ञानेन [पर्यवसिततत्त्वज्ञानेन इति पाठः |
] नश्यतीत्याह - असंकल्पनेति || १२ ||

नाम्नैवाङ्गीकृताभावं यदि विश्वं हि कथ्यते |
विद्यमानं कथं तत्स्यान्ननु तामरसेक्षण || १३ ||

अस्तु संकल्पनाशस्तथापि विश्वं कथं निवर्तत इति चेन्मिथ्यात्वादेवेति विशति 
परमात्मन्येकीभवति न वस्त्वन्तरतयावतिष्ठत इति विश्वमिति 
तन्नामनिर्वचनमभिप्रेत्याह - नाम्नैवेति | यः स्वाधिष्ठाने बाधे न विशति 
तद्विद्यमानं कथं स्यादित्यर्थः || १३ ||

हस्तावुत्क्षिप्य यो ब्रूते शूद्रोऽस्मीति भृशं गिरा |
कथं सा विप्रो भवति विप्रत्वं त्वस्य कीदृशम् || १४ ||

तत्र लोकवृत्तं प्रमाणयति - हस्ताविति द्वाभ्याम् || १४ ||

विवृत्तधातुरत्युच्चैर्मृतोऽस्मीति विरौति यः |
मृतिमेवागतं [मृतमिति पाठेपि स एवार्थः |] विद्धि जीवनं तस्य 
संभ्रमः || १५ ||

संनिपातेन विवृत्ताः कुपिता धातवो यस्य तथाविधः सन् संनिहितमृत्युरिति यावत् || 
१५ ||

भ्रमाकृति यदस्तीह दृश्यतेऽलातचक्रवत् |
मृगतृष्णाद्विचन्द्रादिबालवेतालकादिवत् || १६ ||

चित्ताद्यस्तीत्यनुभवस्य तर्हि का गतिरिति चेद्भ्रान्तित्वमेवेति दृष्टान्तैराह - 
भ्रमाकृतीति || १६ ||

तत्कथं किल नाम स्यात्सत्यं श्रमभरात्मकम् |
अज्ञानभ्रान्तिरेवान्तश्चित्तमित्येव कथ्यते || १७ ||

भ्रान्तिपुञ्जरूपमेव तर्हि तत्सदस्तु नेत्याह - तदिति | 
तस्याज्ञानव्यतिरिक्तस्वरूपाभावादित्यर्थः || १७ ||

अज्ञानमुच्यते चित्तमसत्सदिव संस्थितम् |
असंवेदनमज्ञातं ज्ञानं संवेदनं भवेत् || १८ ||

अज्ञानसत्त्वसंवित्तेर्ज्ञानात्संवेदनात्क्षयः |
जलज्ञानं मुधा भ्रान्तिः साधो मरुमरीचिषु || १९ ||

अज्ञानात्मनैव तर्हि चित्तादि सत्यमस्तु तत्राह - अज्ञानेति | 
ज्ञानबाध्यत्वान्नाज्ञानात्मनापि सत्यता सिद्ध्यतीत्यर्थः | उक्तं 
दृष्टान्ताभ्यामुपपादयति - जलज्ञानमित्यादिना || १९ ||

नैतज्जलमिति ज्ञानात्संवित्तेः प्रविलीयते |
इदं चित्तमिति प्रौढं यदज्ञानमलं हृदि || २० ||

नास्ति चित्तमिति ज्ञानात्तत्समूलं विनश्यति |
यथा रज्ज्वां भुजङ्गत्वमज्ञानभ्रमसंभवम् || २१ ||

न सर्पोऽयमिति ज्ञानाद्धृदि रूढात्प्रणश्यति |
तथात्मनि मनोभूतमज्ञानभ्रमसंभवम् || २२ ||

चित्तं नास्तिति विज्ञानाद्धृदि रूढाद्विनश्यति |
चित्तं मनोऽहमित्यन्तर्यावदज्ञानसंभवम् || २३ ||

यावत् सकलम् || २३ ||

न चित्तमस्ति नो चैवमहंकारादिसंयुतम् |
किंचिदेव जगत्यस्मिन्संविदेकान्तनिर्मला || २४ ||

अहंकारादिसंयुतं किंचिद्देहादि | अप्यर्थे एवकारः | तर्हि किमस्ति तदाह - 
संविदिति || २४ || 

तया संकल्पचित्तादि कृतमासीद्विमूढया |
अद्यासंकल्पतः सर्वं परित्यक्तं प्रबुद्धया || २५ ||

संकल्पेन यदा याति त्वसंकल्पेन गच्छति |
पवनेन महाबाहो ज्वालाजालमिवानले || २६ ||

आत्मतत्त्वैकघनया ततया ब्रह्मसत्तया |
जगत्सर्वमिति व्याप्तं समुद्र इव वारिणा || २७ ||

व्याप्तं ग्रस्तम् || २७ ||

नाहमस्मि न चान्योस्ति न त्वं नैते न चित्तकम् |
नेन्द्रियाणि न चाकाशमात्मा त्वेकोऽस्ति निर्मलः || २८ ||

कथं ग्रस्तं तदाह - नाहमिति || २८ ||

घटाद्याकाररूपेण स एवायं विलोक्यते |
इदं चित्तमयं चाहमिति कैव कुकल्पना || २९ ||

तर्हि जीवन्मुक्तैर्घटाद्याकारेण किमवलोक्यते तत्राह - घटादीति || २९ || 

न जायते न म्रियते किंचिदस्मिञ्जगत्त्रये |
केवलोऽयं चिदुल्लासः सदसद्भावनात्मना || ३० ||

सर्वमात्मा परंब्रह्म सकृत्प्रकटमाततम् |
द्वित्वैकत्वे न विद्येते न भ्रान्तिर्न च संभ्रमः || ३१ ||

संभ्रमो मरणादिभयम् || ३१ ||

सर्वेन्द्रियगणाकारे सन्नेवासि सखे ततः |
न दह्यसे महाबुद्धे न च क्वचन लिप्यसे || ३२ ||

सर्वस्मिन्निन्द्रियगणे तद्ग्राह्यवह्न्याद्याकारे च सन्नेव सन्मात्रस्वरूपस्त्वमसि | अतो 
दाहहेतुभिराध्यात्मिकादिभावैर्न दह्यसे || ३२ ||

न ते विनश्यति सखे न च किंचिद्विवर्धते |
निर्मलाकाशरूपस्य कैवल्यानन्तरूपिणः || ३३ ||

इच्छानिच्छात्मिके शक्ती येतरापि त्वमेव च |
न ह्यंशुव्यतिरेकेण शशाङ्क उपलभ्यते || ३४ ||

इतरा क्रियाशक्तिरपि त्वमेव | अतस्तवेष्टमनिष्टं कर्तव्यं च नास्तीत्यर्थद्योतनाय 
चकारः | अंशवः कलास्तद्व्यतिरेकेण || ३४ ||

अजमजरमनाद्यजस्वभावं सकृदमलं विलसत्सदैकरूपम् |
विगलितकलनं कलाख्यलीलं सदुदितमाद्यमजं तदात्मतत्त्वम् || ३५ ||

त्रिभिरजपदैर्जन्मवृद्धिविपरिणामा निरस्यन्ते | सदैकरूपमित्यनेनान्ये विकाराः | 
सकृद्विलसत्सकृत्प्रभातम् | कलाप्रमाणेन स्वस्वरूपपरिचयस्तदाख्या लीला यस्य 
तथाविधं सत् सन्मात्रतया उदितम् | आद्यं सर्वव्यवहारेभ्यः प्राक्सिद्धं यद्वस्तु 
तदेवात्मतत्वमित्यर्थः || ३५ ||

इत्यार्षे श्रीवासिष्ठमहारामायणे वाल्मी० दे० मोक्षो० निर्वाणप्रकरणे पू० चू० 
शिखिध्वजपरमावबोधनं नाम शततमः सर्गः || १०० ||

इति श्रीवासिष्ठमहारामायणतात्पर्यप्रकाशे निर्वाणप्रकरणे पूर्वार्धे 
शिखिध्वजपरमावबोधनं नाम शततमः सर्गः || १०० ||

श्रीवसिष्ठ उवाच |

इति कुम्भवचो राजा भावयंस्तदकृत्रिमम् |
स्वयमात्मपदे तस्मिन्क्षणं परिणतोऽभवत् || १ ||

ज्ञानदार्ढ्येन राज्ञोऽत्र वर्ण्यते कृतकृत्यता |
जीवन्मुक्तावचित्तत्वं स्थितिस्तत्त्वस्य चेर्यते || 

परिणतः पूर्वभावं विहाय तद्भावं प्राप्तः || १ ||

बभूवामीलितमनोलोचनः शान्तवाङ्मुनिः |
शिलातलादिवोत्कीर्णो निस्पन्दावयवाकृतिः || २ ||

शिलातलादुत्कीर्णः प्रतिमादिरिव || २ ||

ततो मुहूर्तमात्रेण प्रबुद्धं स्फुरितेक्षणम् |
तमुवाच महाबाहो चूडाला कुम्भरूपिणी || ३ ||

कुम्भ उवाच |

कच्चिदस्मिन्पदे स्फारे शुद्धे विततनिर्मले |
सुतल्पे निर्विकल्पानां सुखं विश्रान्तवानसि || ४ ||

निर्विकल्पानां योगिनां शोभनतल्पभूते निरतिशयानन्दपदे || ४ ||

कच्चिदन्तः प्रबुद्धोसि कच्चिद्भ्रान्तिस्त्वयोज्झिता |
कच्चिज्ज्ञेयं परिज्ञातं दृष्टं द्रष्टव्यमेव वा || ५ ||

शिखिध्वज उवाच |

भगवंस्त्वत्प्रसादेन महाविभवभूमिका |
महती पदवी दृष्टा सर्वस्योर्ध्वं स्थिता मया || ६ ||

महाविभवो निरतिशयानन्दस्तल्लक्षणा भूमिका | सर्वस्य हैरण्यगर्भानन्दान्तस्य 
विषयानन्दजातस्योर्ध्वमुत्कर्षकाष्ठायां स्थिता || ६ ||

सतां विदितवेद्यानामहो बत महात्मनाम् |
अपूर्वैकामृतमयः सङ्गः सारफलप्रदः || ७ ||

बतेति हर्षे | अपूर्वमनादौ संसारे कदाप्यननुभूतं यदेकामृतं 
निरतिशयानन्दस्तत्प्रचुरः अत एव सारफलप्रदः || ७ ||

जन्मनापि मया लब्धं यन्नाम न महामृतम् |
तदद्य त्वत्समासङ्गात्तेनैवासादितं स्वयम् || ८ ||

सामान्योक्तं विशिष्य विवृणोति - जन्मनेति | तेन महामृतस्वरूपभूतेनैव 
मया अनाद्यज्ञानान्न लब्धं तदद्य त्वत्समासङ्गात्स्वयमेवानायासेनासादितम् || 
८ ||

अनन्तमाद्यममृतं चैतत्कमललोचन |
कथं नासादितमभूत्पूर्वमात्मपदं मया || ९ ||

कुम्भ उवाच |

मनस्युपशमं याते त्यक्तभोगैषणे स्थिते |
कषायपाके निर्वृत्ते सर्वेन्द्रियगणस्य च || १० ||

पूर्वं चित्तकषायपाकाभावान्नासादितमिदानीं तु तपसा 
तत्परिपाकादासादितमित्याशयेन कुम्भ उत्तरमाह - मनसीत्यादिना | 
सर्वेन्द्रियगणस्य चान्मनसश्च भोगलक्षणकषायाणां पाके निर्वृत्ते सति तथा च 
स्मृतिः कषायपक्तिः कर्माणि ज्ञानं तु परमा गतिः | कषाये कर्मभिः पक्वे ततो 
ज्ञानं प्रजायते इति || १० || 

यान्ति चेतसि विश्रान्तिं विमला देशिकोक्तयः |
यथा सितांशुके शुद्धे बिन्दवः कुङ्कुमाम्भसः || ११ ||

कषायाणामनन्तानां संभृतानां शरीरकैः |
स्ववासनास्वरूपाणामद्य पाकस्तवोदितः || १२ ||

देहान्मलानि सर्वाणि कालेन कमलेक्षण |
साधो वृक्षात्फलानीव पाकेन विगलन्त्यधः || १३ ||

देहाल्लिङ्गदेहात् | मलानि रागादिकषायाः पापानि च || १३ ||

वासनात्मसु यातेषु मलेषु विमलं सखे |
यद्वक्ति गुरुरन्तस्तद्विशतीषुर्यथा बिसे || १४ ||

बिसे मृणालरूपे धानुष्कपरिकल्पिते लक्ष्ये || १४ ||

कषायपाके संपन्ने त्वं मयाद्य विबोधितः |
तेनाद्यैव तवाज्ञानक्षयो जातो महामते || १५ ||

अद्य पक्वकषायस्त्वमद्यैव ज्ञानसंकथाम् |
अद्येह सोपदेशस्त्वमद्यैवासि प्रबुद्धवान् || १६ ||

ज्ञानार्थां संकथामुपदेशं तात्पर्येणावधारितवानसीति शेषः | 
उपदिष्टार्थानां हृदि धारणात्सोपदेशः | 
प्रबुद्धवांस्तत्फलसाक्षात्कारज्ञानवान् जातोऽसीत्यर्थः || १६ ||

शुभाशुभानां सर्वेषां कर्मणामद्य संक्षयः |
सत्सङ्गव्यपदेशेन तव निष्पत्तिमागतः || १७ ||

यावदस्य दिनस्यैष पूर्वभागो महीपते |
तावच्चेतोहंममेति तवाज्ञानं बभूव ह || १८ ||

तवाज्ञानमद्य मध्याह्नकाले क्षीणमिति मया ज्ञातमित्याह - यावदिति || १८ ||

इदानीं मद्वचोबोधाच्चेतसि क्षयमागते |
हृदयात्संपरित्यक्ते संप्रबुद्धोऽसि भूपते || १९ ||

इदानीमद्यतनदिनस्योत्तरभागे हृदयात्संपरित्यक्ते चेतसि क्षयमागते सति || १९ ||

हृदि यावन्मनःसत्ता तावदज्ञानसंस्थितिः |
चित्ते चित्ततया त्यक्ते ज्ञानस्याभ्युदयो भवेत् || २० ||

अचित्ततया निःस्वरूपताबुद्ध्या || २० ||

द्वित्वैकत्वदृशौ चित्तं तदेवाज्ञानमुच्यते |
एतयोर्यो लयो दृष्टेस्तज्ज्ञानं सा परा गतिः || २१ ||

दृष्टेः परमात्माभिव्यक्तेः || २१ ||

प्रबुद्धोऽसि विमुक्तोऽसि त्यक्तं चित्तं त्वया नृप |
सदसत्तामयत्वं हि त्वया त्यक्तमसत्पदम् || २२ ||

आत्मन्यन्योन्याध्यासात्सदसत्तामयत्वमेव हि चित्तं नाम तदेव असतो जगतः पदं 
कल्पनास्थानम् || २२ ||

वीतशोको निरायासो निःसङ्गोऽनन्य आत्मवान् |
महोदयो मुनिर्मौनी स्वरूपे तिष्ठ निर्मले || २३ ||

शिखिध्वज उवाच |

एवं हि भगवन् जन्तोर्मूर्खस्यैवास्ति चित्तभूः |
प्रबुद्धस्य न तज्ज्ञस्य चित्तं नाम किल प्रभो || २४ ||

चित्ते त्यक्ते जीवन्मुक्तानां केनान्तःकरणेन व्यवहारसिद्धिरिति प्रष्टुं राजा 
पीठिकां रचयति - एवं हीति | यदीत्यर्थे किलशब्दः || २४ ||

जीवन्मुक्तास्तदेते हि विहरन्ति कथं वद |
अविद्यमानमनसो युष्मदाद्यास्तथा नराः || २५ ||

प्रष्टव्याशं दर्शयति - जीवन्मुक्ता इति | तत् तर्हि || २५ ||

इति मे कथयाशेषमन्यैः स्ववचनांशुभिः |
हार्दं तमो मे निपुणमेवंप्रायैः प्रमार्जय || २६ ||

अन्यैर्दुर्वचमिति शेषः | अन्यैः प्रसिद्धसूर्याद्यंशुविलक्षणैः स्ववचनांशुभिः 
प्रसिद्धतमोविलक्षणं हार्द तमः प्रमार्जयेति वा || २६ ||

कुम्भ उवाच |

यथा वदसि तत्त्वज्ञ तत्तथैव हि नान्यथा |
चित्तं हि जीवन्मुक्तानां नास्त्यङ्कुर इवाश्मनाम् || २७ ||

पुनर्जननयोग्या या वासना घनवासना |
सा प्रोक्ता चित्तशब्देन न सा तज्ज्ञस्य विद्यते || २८ ||

यया वासनया तज्ज्ञा विहरन्तीह कर्मसु |
तां त्वं सत्त्वाभिधां विद्धि पुनर्जननवर्जिताम् || २९ ||

यथा भर्जिता वितुन्नाश्च लाजा न व्रीह्यादिशब्दवाच्या 
नाप्यङ्कुरादिजननक्षमास्तद्वत्तत्त्वज्ञानभर्जितं निरावरणं सत्त्वं न 
मनःशब्दवाच्यं नापि पुनर्जन्मसमर्थमित्यर्थः || २९ ||

जीवन्मुक्ता महात्मानः सत्त्वस्थाः संयतेन्द्रियाः |
विहरन्ति गतासङ्गं न चित्तस्थाः कदाचन || ३० ||

जीवन्मुक्तव्यवहाराभासे तदेव कारणाभास इत्याह - जीवन्मुक्ता इति || ३० ||

मूढं चित्तं चित्तमाहुः प्रबुद्धं सत्त्वमुच्यते |
अप्रबुद्धा हि चित्तस्थाः सत्त्वस्थास्तु महाधियः || ३१ ||

भूयः प्रजायते चित्तं सत्त्वं भूयो न जायते |
अप्रबुद्धस्य बन्धोस्ति न प्रबुद्धस्य भूपते || ३२ ||

सत्ववानसि संजातो महात्यागी स्थितो भवान् |
अशेषेण त्वया चित्तं त्यक्तमद्येति वेद्म्यहम् || ३३ ||

तवापि सत्त्वबलादेव यावज्जीवं व्यवहारः सेत्स्यतीत्याशयेनाह - सत्त्ववानसीति || 
३३ ||

समस्तवासनोन्मुक्तो राजन्नद्यैव राजसे |
आकाशसाम्यमायातं मन्ये तव मुने मनः || ३४ ||

शमं प्राप्तोऽसि परमं सिद्धः समसमस्थितिः |
अयं हि स महात्यागः सर्वं यत्तत्समुज्झितम् || ३५ ||

त्वया प्राक्चिकीर्षितो यो महात्यागः स सर्वरूपं चित्तं यत्समुज्झितमयमेवेत्यर्थः || 
३५ ||

स्वर्गापवर्गवित्तादि तपोदानफलाद्यपि |
प्रबुद्धमेधया साधो धिया परमबोधया || ३६ ||

चित्तत्यागे तपोदानादिसर्वकर्माण्यन्तर्भूतानि तत्फले च 
वित्तस्वर्गापवर्गादितत्फलान्यन्तर्भूतानीत्याशयेनाह - स्वर्गेति | प्रबुद्धा 
मेधा उपदिष्टार्थधारणा यस्यास्तथाविधया अत एव परमबोधवत्या धिया 
कृतश्चित्तत्याग एव स्वर्गापवर्गवित्तादिरित्यर्थः || ३६ ||

तपो नाम कियन्मात्रदुःखक्षयकरं भवेत् |
क्षयातिशयनिर्मुक्तं यत्सुखं समतामयम् || ३७ ||

तप-आदिफले तु न ज्ञानफलमन्तर्भवतीत्याशयेनाह - तपो नामेति | यद्यतो 
मनस्त्यागरूपसमतायाः सकाशादागतं यत् ज्ञानफलं मोक्षसुखं 
क्षयातिशयनिर्मुक्तमित्यर्थः | तत आगतः इत्यर्थे मयट् च इति मयट् || ३७ ||

तत्सत्तद्वस्तु तत्किंचिन्न तु स्वर्गादि भङ्गुरम् |
भावाभावैरुपारूढं स्थिताधिगतवेदनम् || ३८ ||

न ह्यसत्ये अनित्ये च सत्यस्य शाश्वतस्य चान्तर्भावसंभावनापीत्याशयेनाह - 
तदिति | तत् ज्ञानफलं सत् सत्यम् | वसतीति वस्तु शाश्वतं च | तत्स्वर्गादि किंचित्तु न तु 
सत्यं भङ्गुरं च | भावाभावैराविर्भावतिरोभावैरुपारूढमाक्रान्तं 
पूर्वोत्तरकालयोरदृष्टं स्थितं वर्तमानमेवाधिगतवेदनं प्राप्तदर्शनं 
स्वप्नवदित्यर्थः || ३८ ||

स्वर्गो नाम किमानन्दः सोपि संदेहसंस्थितः |
अप्राप्तस्वात्मसंसिद्धेः क्रियाकाण्डः शुभो भवेत् || ३९ ||

तुच्छं बह्वायासलभ्यं च स्वर्गादितुच्छसुखमज्ञानामेव बहुमतं न 
तत्त्वविदामित्याशयेनाह - स्वर्ग इति | स्वर्गो नामेति किमानन्दस्तुच्छसुखम् | किं 
क्षेपे इति समासः  
अवर्जनीयधर्मकीर्तनाद्यल्पापराधसहस्रनाश्यत्वात्संदेहसंस्थितः || ३९ ||

येन नासादितं हेम रीतिं किं स परित्यजेत् |
चूडालादिसमासङ्गाद्भवेज्ज्ञत्वं सुखेन ते || ४० ||

ज्ञानदौर्लभ्यादज्ञानां युक्त एव तुच्छस्वर्गादिपरिग्रह इत्याशयेनाह - 
येनेति | रीतिं पित्तलम् | तव तु ज्ञानं प्राङ्न दुर्लभमभूत्तथापि त्वं वृथैव 
तपःक्लेशे निमग्न इत्याह - चूडालेति || ४० ||

तत्किमर्थमनर्थेऽस्मिन्निमग्नस्त्वं तपोमये |
आश्रमादिविकल्पांशसाध्यस्याद्य कुकर्मणः || ४१ ||

आश्रमो वानप्रस्थाश्रमः | आदिपदात्तद्योग्यं 
वयस्तदुचितकर्माधिकारनिर्वाहकविशेषणान्तराणि च | 
तदभिमानतत्साधनचिन्तादिविकल्पविक्षेपांशसहस्रसाध्यस्य बन्धकत्वात्फलतोऽपि 
कुत्सितस्य कर्मणः संबन्धिनि कृच्छ्रचान्द्रायणादितपःक्लेशप्रचुरे अनर्थे 
त्वमद्यपर्यन्तं किमर्थं निमग्नः || ४१ ||

आद्यन्तावस्य सुमते मध्य एव सुखं स्म भो |
यतस्ते समयो जातो यस्मिन्परिणमन्ति च || ४२ ||

स्वर्गादिमहासुखहेतोस्तपसः कथमनर्थत्वं तत्राह - आद्यन्ताविति | भो सुमते 
यतोऽस्य तपस आदिभाग आचरणावस्था अन्तभागः फलक्षयावस्था च 
दुःखरूपावेव | मध्ये स्वर्गादिभोगावस्थायामेव सुखं स्म किल | तर्हि किं मया 
कृतं तपो व्यर्थमेव नेत्याह - यत इति | यतस्तपसैव ते 
चित्तकषायपाकात्सांप्रतं तत्त्वबोधसमयो जातः | अतो हेतोः सर्वे तपोरूपा 
विकल्पांशा यस्मिन्नविकल्पे तत्वज्ञाने परिणमन्ति तत्फलेनैव फलवन्तोऽपि च 
भवन्ति || ४२ ||

तपोरूपा विकल्पांशास्तत्र बद्धपदो भव |
चिद्व्योम्नो नभसोत्यच्छात्सर्वे भावाः समुत्थिताः || ४३ ||

तत्र ज्ञाने बद्धपदः स्थिरो भव | विविदिषन्ति यज्ञेन दानेन तपसा इत्यादि 
श्रुतेस्तत्फलेनैव ते तपसः साफल्यमिति भावः | ज्ञानफलचिद्व्योमलाभेन 
सर्वमेव लब्धम् | सर्वस्य जगतस्तत एवोद्भवस्थितिलयश्रुतेरित्याशयेनाह - 
चिद्व्योम्न इति || ४३ ||

तथैव परिदृश्यन्ते तत्रैव विलयं गताः |
इदं कार्यमिदं नेति संकल्पा ब्रह्मबिन्दवः || ४४ ||

यद्यपि कार्यमिष्टमकार्यमनिष्टं च सर्वमपि ब्रह्मसमुद्रबिन्दव एव तथापि 
तुच्छत्वात्तत्सर्वं बन्ध्यं निष्फलमेवातस्तत्त्यक्त्वा पूर्ण समुद्रस्थानीयं 
निर्विशेषमेव समाश्रयेत्याह - इदमिति || ४४ ||

वन्ध्यं शिखिध्वज त्यक्त्वा पूर्णमेव समाश्रय |
इष्टं मे प्रार्थयस्वेति यथैव प्रार्थ्यते सखे || ४५ ||

परमप्रेमास्पदत्वान्निरतिशयानन्दरूपस्य स्वस्य इष्टान्तरप्रार्थनापेक्षया 
तादृशस्वलाभप्रार्थनमेव वरमित्याशयेनाह - इष्टमिति | 
यथाऽलब्धदयितया स्त्रिया लब्धव्यदयितं प्रति मे इष्टं प्रार्थयस्वेत्यन्यत्प्रार्थ्यते 
तथैव स्वयं दयित एव कथं न प्रार्थ्यते | तस्मिन्स्वाधीनतया लब्धे 
तदधीनलब्धव्यान्तराणां स्वत एव लाभादिति भावः || ४५ ||

स्त्रिया तथैव स कथं दयितः प्रार्थ्यते स्वयम् |
संकल्परचितानेतान्भावानापतभासुरान् || ४६ ||

अङ्गीकृत्यात्मातिरिक्तेष्टानां पुरुषार्थत्वं लब्धत्वादेवाप्रार्थनीयत्वमुक्तम् | 
वस्तुतस्तु तेषां तत्त्वज्ञदृशा तुच्छत्वादग्राह्यत्वमेवेत्याह - संकल्पेति | 
आपद इव अभासुरानरमणीयान् || ४६ ||

गृह्णन्ति न महात्मानः प्राज्ञा जलरवीनिव |
स्वर्गमोक्षादिफलदं यत्किंचित्सर्वमेव तत् || ४७ ||

जलरवीन् रविप्रतिबिम्बानिव | ज्ञानलाभानन्तरं 
स्वर्गादिसाधनानीवापवर्गसाधनान्यपि हेयान्येवेत्याशयेनाह - स्वर्गेति || ४७ ||

त्यक्त्वा समसमाभासो योऽस्यसावेव वै भव |
सत्त्वं सत्त्वेन नाशेन नाश्यं हि विगतस्पृहः || ४८ ||

सर्वपदार्थेषु सदंशः सत्त्वेनैव ग्राह्यः असदंशस्तु नित्यनष्टत्वेनैव 
ग्राह्यश्चित्तचाञ्चल्यं विनेत्याह - सत्त्वमिति || ४८ ||

पदार्थौघमिमं गृह्णंस्तिष्ठास्पन्दितचित्तभूः |
अपरिस्पन्दचित्तस्य संसृतिर्नेह धावति || ४९ ||

अस्पन्दितचित्तभूरित्युक्तेः प्रयोजनमाह - अपरिस्पन्देति | न धावति न प्राप्नोति | 
यथा स्वाभाविकप्रवृत्तिलक्षणपुरुषापराधप्रभवा विपत्तिर्मतौ 
विवेकज्ञानोदये सति न प्राप्नोति तद्वदित्यर्थः || ४९ || 

पौरुषप्रभवा साधो विपत्तिर्हि मतौ यथा |
यानि यानीह दुःखानि प्रस्फुरन्ति जगत्त्रये || ५० ||

चेतश्चापलजान्येव तानि तानि महीपते |
स्थिरं शान्तं गतस्पन्दं यस्य चित्तमचापलम् |
सदैव स महानन्दी साम्राज्यस्य स भाजनम् || ५१ ||

सम्यग्भग्नावरणतया राजत इति सम्राट् साक्षात्कृत आत्मा तद्भावस्य 
भाजनमित्यर्थः || ५१ ||

अथ चेतसि तत्त्वज्ञ स्पन्दास्पन्दौ त्वमेकताम् |
नीत्वा तिष्ठ यथाकाममैक्यमागत्य शाश्वतम् || ५२ ||

स्पन्दास्पन्दौ तत्साक्षिमात्रतादर्शनेनैकतां नीत्वा साक्षिणमपि 
ब्रह्मात्मैक्यमागत्य प्रापयय भूमानन्दभावेन यथाकामं पूर्णकामतया 
तिष्ठेत्यर्थः || ५२ ||

शिखिध्वज उवाच |

कथमैक्यं विभो यातः स्पन्दास्पन्दाविमावुभौ |
सर्वसंशयविच्छेदकारिन्नेतद्वदाशु मे || ५३ ||

विरुद्धयोः स्पन्दास्पन्दयोरेकतानयनं कथमिति राजा पृच्छति - कथमिति || ५३ 
||

कुम्भ उवाच |

एकं वस्तु जगत्सर्वं चिन्मात्रं वारिवाम्बुधि |
तदेव स्पन्दते धीभिः शुद्धवारिव वीचिभिः || ५४ ||

तयोः स्वरूपेणैक्यविरोधेऽप्यधिष्ठानसाक्षिचिन्मात्ररूपेण न तद्विरोध इति 
स्वाशयप्रकटनेन कुम्भ उत्तरमाह - एकमिति | वाः इव स्पन्दते स्पन्दात्मना 
विवर्तते || ५४ ||

ब्रह्म चिन्मात्रममलं सत्त्वमित्यादिनामकम् |
यद्गीतं तदिदं मूढाः पश्यन्त्यङ्ग जगत्तया || ५५ ||

सत्यं ज्ञानमनन्तं ब्रह्म इत्यादिश्रुतिभिर्यद्गीतम् | अङ्गेत्यामन्त्रणे || ५५ ||

चित्स्पन्द एव सर्वस्वं सर्गे तस्माद्धि संसृतिः |
परिस्पन्दो हि विन्ध्यादिशब्दस्पन्दसमं परम् || ५६ ||

स्पन्दास्पन्दयोरैक्यमुपपादयति - चित्स्पन्द इति | सर्गे यत्सर्वस्वं तच्चित्स्पन्द एव | 
तत्र विन्ध्यादिरूपपरिस्पन्दः परं द्वितीयं शब्दस्पन्दसमम् | इवार्थे समशब्दो 
मिथ्यात्वद्योतनार्थः | नामपरिस्पन्द इत्यर्थः || ५६ ||

चितः स एव चेत्स्पन्दस्तथाऽस्पन्दश्च भावितः |
एकरूपतया नाम तत्रेदममलं शिवम् || ५७ ||

अस्त्वेवं तथापि कथं स्पन्दास्पन्दैक्यं तत्राह - चित इति | स तत्तत्साक्ष्यात्मैव 
चितः स्पन्दोऽस्पन्दश्चैकरूपतया भावितश्चेत्तत्र इदमात्मरूपमेव शिवं 
परिशिष्यत इत्यर्थः || ५७ ||

सर्गश्चित्स्पन्दमात्रात्मा सम्यग्दृष्टौ विलीयते |
उदेत्यसम्यग्दृष्टीनां रज्ज्वां सर्पभ्रमो यथा || ५८ ||

सर्गस्तदा क्व गच्छति तत्राह - सर्ग इति | यतः सः असम्यग्दृष्टीनां भ्रान्त्या 
उदेति || ५८ ||

सस्पन्दा चित्तदभिधा निःस्पन्दा त्वियमातता |
तुर्यातीतपदारूढा वाचा वक्तुं न पार्यते || ५९ ||

तदभिधा सर्गाभिधा | निस्पन्दा तु तुर्यातीतपदारूढा || ५९ ||

शास्त्रसज्जनसंपर्कसंतताभ्यासयोगतः |
कालेनामलतां याते चेतसीन्दाविवोदिता || ६० ||

कदा तथोदिता भवति तदाह - शास्त्रेति | यथा चक्षुषि तिमिरदोषक्षयेणामलतां 
याते नित्यसिद्धैव चन्द्रैकता उदिता तद्वत् || ६० ||

एतत्केवलमाभातं स्वानुभूतिभिराततम् |
कथ्यते स्वानुभूतेषु स्वयं स्वं रूपमात्मना || ६१ ||

यदि वाचा वक्तुं न पार्यते तर्हि कथं त्वया मादृशेषु कथ्यते तत्राह - एतदिति 
| स्वमनुभूतं यैस्तथाविधेषु स्वानुभूतिभिरेव स्वयं कथ्यते 
लोकदृष्ट्येत्यर्थः || ६१ ||

प्राप्तोऽसि सारं स्वमनादिमध्यमत्रैव तिष्ठ स्वपदे निविष्टः |
नो रूपनिर्भेदमहाचिदात्मा जातोऽसि साधो खलु वीतशोकः || ६२ ||

त्वमपि स्वानुभूतिं प्राप्तोऽस्येव तत्र मद्वचसा स्थैर्यमात्रं कुर्वित्याह - 
प्राप्तोऽसीति | भेदकदेहादिरूपाणामभावादेव सर्वदेहेषु निर्भेदः | अत एव 
महांश्चिदात्मा जातस्तत्त्वबोधात्प्रादुर्भूतोसि तत एव वीतशोकः तत्र को मोहः कः 
शोक एकत्वमनुपश्यतः इति श्रुतेरिति भावः || ६२ ||

इत्यार्षे श्रीवासिष्ठमहारामायणे वाल्मीकीये दे० मो० न्निर्वाणप्रकरणे पू० चू० 
शिखिध्वजबोधनं नामैकाधिकशततमः सर्गः || १०१ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे पूर्वार्धे 
शिखिध्वजबोधनं नामैकाधिकशततमः सर्गः || १०१ ||

द्व्यधिकशततमः सर्गः १०२

कुम्भ उवाच |

इति ते कथितं सर्वं शिखिध्वज महीपते |
यथेदमुत्थितं सर्वं यथा च प्रविलीयते || १ ||

आमन्त्र्यान्तर्हिते कुम्भे विस्मितस्य महीपतेः |
चिरं विमृश्य विश्रान्तिः समाधाविह वर्ण्यते || 

यथेदं सर्वमुत्थितमित्यध्यारोपेण यथा च प्रविलीयत इत्यपवादेन च सर्वं 
पूर्णं ब्रह्मतत्त्वं ते मया कथितम् || १ ||

एतच्छ्रुत्वा च बुद्ध्वा च मत्वा च मुनिनायक |
यथेच्छसि तथा तिष्ठ दृष्टे स्पष्टे परे पदे || २ ||

गुरुशास्त्राभ्यां श्रुत्वा स्वीयविचारेण मत्वा च सम्यग् बुद्ध्वा साक्षाद्दृष्टे 
आवरणभङ्गात्स्पष्टे परे पदे कदाचित्समाधिप्राधान्येन कदाचिद्व्यवहारेण च 
यथेच्छसि तथा तिष्ठ || २ ||

स्वर्गं गच्छाम्यहं पर्वकालेऽस्मिन्नारदो मुनिः |
ब्रह्मलोकात्समायातो भवत्यमरसंसदि || ३ ||

स्वर्गमिन्द्रसभाम् || ३ ||

न मां पश्यति चेत्तत्र तत्कोपमुपगच्छति |
नोद्वेजनीया भव्येन गुरवो हि कदाचन || ४ ||

त्यक्तसंकल्पलेखेन न किंचिदभिवाञ्छता |
त्वया सदैव वस्तव्यं दृष्टिरेषैव पावनी || ५ ||

एषा मदुपदिष्टैव || ५ ||

श्रीवसिष्ठ उवाच |

इति यावत्प्रतिवचः पुष्पहस्तः शिखिध्वजः |
प्रणामाय ददात्येष तावदन्तर्धिमाययौ || ६ ||

सप्रणामप्रतिवचनात्पूर्वमन्तर्धानम् | 
साध्वीभिर्भर्तृकृतनमस्कारस्याग्राह्यत्वात् || ६ ||

प्रतिभानगतं वस्तु यथैवान्ते न दृश्यते |
न दृष्टवांस्तथा कुम्भमग्रे राजा शिखिध्वजः || ७ ||

स्वप्नादिप्रतिभानगतं धनादिवस्तु | अन्ते जागरे || ७ ||

गते कुम्भे महीपालः परं विस्मयमाययौ |
तमेव चिन्तयंश्चित्रं चित्रार्पित इवाभवत् || ८ ||

चित्रमाश्चर्यम् || ८ ||

इदं संचिन्तयामास चित्रं विलसितं विधेः |
यत्कुम्भव्यपदेशेन बोधितोऽस्मि चिरोदयम् || ९ ||

चिरोदयं सदाप्रभातं शाश्वताभ्युदयं वा ब्रह्म || ९ ||

क्व नारदसुतः कुम्भः क्वाहं नाम शिखिध्वजः |
केवलं कालयुक्त्यैव सोऽहं संपरिबोधितः || १० ||

कालयुक्त्या भाग्योदयसमययोगेन || १० ||

अहो नु सम्यक्कथितं देवपुत्रेण युक्तिमत् |
अहो नु संप्रबुद्धोऽस्मि मोहनिद्राकुलश्चिरात् || ११ ||

क्वाहमासं विनिर्मग्नः क्रियाजालकुकर्दमे |
इदं कार्यमिदं नेति मिथ्या विभ्रमचक्रके || १२ ||

अहो नु शीतला शुद्धा शान्तेयंन् पदवी निजा |
रसायनोद्भवाकारा सत्त्वं शीतयतीह मे || १३ ||

इयं साक्षात्कृतात्मरूपा साम्राज्यपदवी | सत्त्वं निर्वासनं मनः || १३ ||

शाम्यामि परिनिर्वामि सुखमासे च केवलम् |
तृणाग्रमपि नेच्छामि संस्थितोऽस्मि यथास्थितम् || १४ ||

तेनैव स्वस्य पूर्णकामतामाह - शाम्यामीति || १४ ||

एवं संचिन्तयन्राजा नूनं निर्वासनाशयः |
शैलादिव समुत्कीर्णो मौनमेवावतस्थिवान् || १५ ||

शैलात्समुत्कीर्णः प्रतिमादिरिव मौनं वागादिचेष्टारहितं यथा स्यात्तथा 
समाहितोऽवतस्थिवान् | छान्दसत्वाल्लिटः क्वसुः || १५ ||

तस्मिन्नेव ततो मौने निःसंकल्पे निराश्रये |
प्रतिष्ठां निश्चलां प्राप्य स तस्थौ गिरिशृङ्गवत् || १६ ||

मौने मुनिकर्मणि समाधौ || १६ ||

स तत्र संशान्तभयोऽचिरेण चिरेण विश्रान्तमतिः समात्मा |
चिरेण संप्राप्तनिजामलात्मा योगेन सुष्वाप ततोऽदितात्मा || १७ ||

स राजा तत्र समाधौ संप्राप्तनिजामलात्मसन् समात्मा समरसः सन् चिरेण 
विश्रान्तमतिर्भूत्वा अचिरेण सद्य एव संशान्तभयः सन् चिरकालानुवृत्तेन योगेन 
अदितात्मा अखण्डितस्वभावः सुष्वाप | सुषुप्त इव विशश्रामेत्यर्थः || १७ ||

इत्यार्षे श्रीवासिष्ठमहारामायणे वाल्मीकीये दे० मो० निर्वाणप्रकरणे पू० चू० 
शिखिध्वजसमाधानं नाम द्व्यधिकशततमः सर्गः || १०२ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे पूर्वार्धे 
शिखिध्वजसमाधानं नान द्व्यधिकशततमः सर्गः || १०२ ||

त्र्यधिकशततमः सर्गः १०३ 

श्रीवसिष्ठ उवाच |

निर्विकल्पसमाधानात्काष्ठकुड्योपमस्थितिः |
एवं शिखिध्वजो राजा चूडालामधुना शृणु || १ ||

चूडालायाः परं गत्वा त्र्यहेण पुनरागमः |
यत्नाद्व्युत्थापनं राज्ञस्तत्त्वालापश्च वर्ण्यते || 

एवमुक्तरीत्या शिखिध्वजो राजा निर्विकल्पसमाधानात् काष्ठकुड्योपमस्थितिरभूदिति 
शेषः | चूडालां तद्वृत्तान्तमिति यावत् || १ ||

शिखिध्वजं तं भर्तारं कुम्भवेषेण तेन सा |
प्रबोध्यान्तर्धिमागत्य ततार तरसा नभः || २ ||

ततार पुप्लुवे || २ ||

देवपुत्राकृतिं व्योम्नि जहौ मायाविनिर्मिताम् |
विदग्धमुग्धमाकारं स्त्रैणं जग्राह सुन्दरम् || ३ ||

देवपुत्राकृतिं कुम्भवेषम् | स्त्रैणं स्त्रीशरीररूपमाकारं जग्राह || ३ ||

नभसा स्वपुरं प्राप विवेशान्तःपुरं क्षणात् |
दृश्या बभूव लोकस्य नृपकर्म चकार च || ४ ||

नृपकर्म राजकार्यं प्रजानुरञ्जनमित्यर्थः || ४ ||

वासरत्रितयेनाथ पुनरम्बरमेत्य सा |
बभूव कुम्भो योगेन शिखिध्वजवनं ययौ || ५ ||

कुम्भो नारदपुत्रः || ५ ||

तथा तत्रैव तं भूपमपश्यद्वनभूमिगा |
निर्विकल्पसमाधिस्थं समुत्कीर्णमिव द्रुमम् || ६ ||

समुत्कीर्णं प्रतिमाकारनिर्मितं द्रुमं काष्ठमिव निश्चलम् || ६ ||

अहो नु खलु भो दिष्ट्या विश्रान्तोऽयमिहात्मनि |
स्थितः स्वस्थः समः शान्त इत्युवाच पुनः पुनः || ७ ||

अयं राजा || ७ ||

तदेनं तावदेतस्माद्बोधयामि परात्पदात् |
इदानीमेव किं देहत्यागमेष करोति वै || ८ ||

इदानीं प्रारब्धकर्मशेषकाले देहत्यागं किं किमर्थं करोति न करोत्वित्याशयः || 
८ ||

किंचित्कालं स्फुरत्वेष राज्येन विपिनेन वा |
सममेव गमिष्यावस्त्यक्तदेहाविमौ समौ || ९ ||

विपिनभोग्यकर्मक्षयपर्यन्तं विपिनेन वा | समं तुल्यकालमेव समौ 
तुल्यस्वभावौ गमिष्यावः | कैवल्यमिति शेषः || ९ ||

तस्योपदेशो विषमः परिणामं न गच्छति |
अनेनाभ्यासयोगेन तावदाबोधयाम्यहम् || १० ||

उपदेशः प्राङ्मया कृतः परिणामं सप्तमभूमिकावस्थितिपर्यन्तं परिपाकं 
न गच्छति इदानीमेव देहत्यागे तथा च जीवन्मुक्तिसुखानुभवार्थमप्ययं 
प्रबोध्य इति भावः || १० ||

इति संचिन्त्य चूडाला सिंहनादं चकार सा |
भूयोभूयः प्रभोरग्रे वनेचरभयप्रदम् || ११ ||

प्रभोः भर्तुः || ११ ||

न चचाल शिलेवाद्रौ यदा नादेन तेन सः |
भूयोभूयः कृतेनापि तदा सा तं व्यचालयत् || १२ ||

पाणिसंपेषेणाचालयत् || १२ ||

चालितः पातितोऽप्येष यदा न बुबुधे नृपः |
तदा संचिन्तयामास चूडाला कुम्भरूपिणी || १३ ||

अहो परिणतः साधुः स्वपदे भगवानयम् |
तदेनं हि कया युक्त्या सांप्रतं बोधयाम्यहम् || १४ ||

सप्तमभूमिकानुप्रवेशपर्यन्तं परिणतः | अहो इत्याश्चर्ये | तथा च तस्योपदेशो 
विषमः परिणामं न गच्छतीति मदीयसंभावना वृथैवेति भावः || १४ ||

अथवैनं महात्मानं किमर्थं बोधयाम्यहम् |
विदेहं बोधमासाद्य तिष्ठत्वेष यथासुखम् || १५ ||

अत एवाह - अथवेति | विदेहं तिष्ठतु || १५ ||

अहमप्यङ्गनादेहमिमं त्यक्त्वा परं पदम् |
अपुनर्जननायैव गच्छामीह हि किं समम् || १६ ||

समं सहैव गच्छामि | इह जीवने किमधिकं सुखमिति शेषः || १६ ||

इति संचिन्त्य देहं स्वं त्यक्तुमभ्युद्यता सती |
पुनः संचिन्तयामास चूडाला सा महामतिः || १७ ||

महामतिरित्यनेनावश्यभोक्तव्यं तदीयप्रारब्धकर्मशेषमपि सा स्वमत्या 
दृष्ट्वा पुनः संचिन्तयामासेति सूचनाय || १७ ||

आलोकयामि चैतावदेनं देहं महीपतेः |
यद्यस्य सत्त्वशेषोऽस्ति बोधबीजं हृदन्तरे || १८ ||

सत्त्वं न्निर्वासनं मनस्तस्य संस्कारलेशात्मना शेषो यदि हृदम्बरे 
प्रारब्धावशेषितमायालेशोपहिते हार्दे ब्रह्मण्यस्ति || १८ ||

तत्कालेनैष भगवान्संप्रबोधमुपैष्यति |
मूलकोशरसालीनं पुष्पजालमिव द्रुमे || १९ ||

कालेन तदुद्भवसमयेन | यथा वसन्तारम्भे द्रुमे मूलकोशे मूलप्रदेशे यो 
भौमो रसस्तस्मिन्सूक्ष्मभावेनालीनं भाविपुष्पजालमिव सत्त्वशेषो यद्यस्तीति 
पूर्वेणान्वयः || १९ ||

तदेवं विरहञ्जीवन्मुक्त एव भवत्यलम् |
मुक्तो भवत्यथ यदि मन्ये गच्छामि तत्समम् || २० ||

तर्हि मत्प्रबोधितोऽयं जीवन्मुक्तः सन् एवमहमिव विहरन् भवत्येव | अथ यदि 
सत्त्वशेषस्यापि बाधान्मुक्तो भवति तत्तर्ह्यहमपि सममनेन साकमेव मुक्तिं 
गच्छामि || २० ||

इति संचिन्त्य चूडाला स्पर्शनेन नयेन च |
पतिमालोक्य साशङ्कमुवाच वरवर्णिनी || २१ ||

स्पर्शेन देहोष्मलिङ्गेन वक्ष्यमाणलिङ्गेन पतिं जीवतीति साशङ्कमालोक्य 
संबोधहेतूदयेन सत्त्वशेषं व्यबुध्यत | अस्य हृदि सत्त्वशेषोऽस्त्येवेत्युवाच चेति 
परेण सहान्वयः || २१ ||

अस्त्येव सत्त्वशेषोऽस्य हृदि संबोधकारणम् |
संबोधहेतूदयेन सत्त्वशेषं व्यबुध्यत || २२ ||

श्रीराम उवाच |

भृशं संशान्तचित्तस्य काष्ठलोष्टसमस्थितेः |
सत्त्वशेषः कथं ब्रह्मन्ज्ञायते ध्यानशालिनः || २३ ||

स्पर्शनेन नयेन चेति यदुक्तं तत्र नयशब्दार्थं जिज्ञासू रामः पृच्छति - 
भृशमिति || २३ ||

श्रीवसिष्ठ उवाच |

प्रबोधकारणं यस्य दुर्लक्ष्याणुवपुर्हृदि |
विद्यते सत्त्वशेषोऽन्तर्बीजे पुष्पफलं यथा || २४ ||

देहे वृद्धिविपरिणामापक्षयादिविकारानुदयः सत्त्वशेषे लिङ्गमित्युत्तरं वक्तुं 
लिङ्ग्यमनुवदति - प्रबोधेति द्वाभ्याम् || २४ ||

चित्तस्पन्दवियुक्तस्य तस्यास्पन्दितसच्चितः |
द्वित्वैकत्वविहीनस्य समस्याचलसंस्थितेः || २५ ||

द्वित्वैकत्वविहीनस्य निर्विकल्पस्य || २५ ||

कायः समसमाभोगो न ग्लायति न हृष्यति |
नास्तमेति न चोदेति सममेवावतिष्ठते || २६ ||

ग्लायति ग्लानिं गच्छति || २६ ||

द्वित्वैकत्वादियुक्तस्य यस्य प्रस्पन्दते मनः |
तस्य देहोऽन्यतामेति नास्पन्दस्य कदाचन || २७ ||

अन्यस्य तु तद्वैपरीत्यमित्याह - द्वित्वैकत्वादीति || २७ ||

चित्तस्पन्दो हि सर्वेषां कारणं जगतः स्थितेः |
राम भावविकाराणां कुसुमानां यथा मधुः || २८ ||

तत्कुतस्तत्राह - चित्तस्पन्द इति | जगतः स्थितेर्व्यवहारस्य हेतुभूतानां सर्वेषां 
भावविकाराणां कारणम् || २८ ||

अस्मिन्प्रयास्यतो देहे चेतसो हि मुहुर्मुहुः |
हर्षः कोपो न संमोहो वशमेति रघूद्वह || २९ ||

अत एव पुनर्जन्मबीजसत्त्वेऽस्माद्देहाद्देहान्तरं प्रयास्यतश्चेतसो मुहुर्मुहुर्यत्नेन 
निगृह्यमाणोऽपि हर्षः कोपः संमोहश्च न वशमेति न निग्रहीतुं शक्यते | तदेव 
पुनर्जन्मावश्यंभावे लिङ्गमित्यर्थः || २९ ||

चित्ते प्रशममायाते कायो यः सत्त्ववर्जितः |
बाधते नाम्बरस्येव तस्य भावविकारभूः || ३० ||

चित्ते हर्षादिविकारशान्तौ तु कायेऽपि विकारा निवर्तन्त इत्याह - चित्त इति | सत्त्वेन 
निर्वासनचित्तेन वर्जितः अप्रतिसंधानेन त्यक्तः | तथा च चित्तेनाहंतया परिग्रह एव 
देहे वृद्ध्यादिविकारहेतुरिति भावः || ३० ||

वीच्यादि न यथोदेति समाया जलसंततेः |
तथा न दृश्यते दोषः समायाः सत्त्वसंततेः || ३१ ||

देहजरापलितादिर्दोषो रागादिदोषश्च न दृश्यते || ३१ ||

सत्त्वस्यानुपलम्भोऽस्ति न तस्योपशमादृते |
यावद्भाति समं तत्त्वं कालाच्छाम्यति केवलम् || ३२ ||

कियत्कालं जीवन्मुक्तैः सत्त्वमुपलभ्यत इति चेत्प्रारब्धशेषक्षयेण 
तत्प्रशमपर्यन्तमित्याह - सत्त्वस्येति | समं प्रातिभासिकवैषम्येणापि शून्यम् | 
कालात्प्रारब्धशेषक्षयकालात् || ३२ ||

देहे यस्मिंस्तु नो चित्तं नापि सत्त्वं च विद्यते |
स तापे हिमवद्राम पञ्चत्वेन विलीयते || ३३ ||

सत्त्वस्यापि क्षये तु मृतो देहो विलीयत इत्याह - देहे इति | नो 
चित्तमित्यज्ञमरणाभिप्रायम् | नापि सत्त्वमिति ज्ञमरणाभिप्रायम् | पञ्चत्वेन 
मरणेन || ३३ ||

शिखिध्वजस्य देहोऽसौ निश्चित्तस्तेजसोर्जितः |
सत्त्वांशेन च संयुक्तस्तेन न ग्लानिभाजनम् || ३४ ||

शिखिध्वजदेहे तु जीवनलिङ्गानि तया दृष्टानीत्याह - शिखिध्वजस्येति | तेजसा 
ऊष्मणा || ३४ ||

तं तथाभूतमालोक्य भर्तुर्देहं वराङ्गना |
अनुज्झितवती देहं चिन्तयामास सत्वरम् || ३५ ||

प्रश्नं समाधाय प्रस्तुतमनुसंधत्ते - तं तथेत्यादिना | स्वदेहमनुज्झितवती 
सती || ३५ ||

चित्तत्त्वं सर्वगं शुद्धं प्रविश्याबोधयाम्यहम् |
भविष्यद्बोधनं कान्तमथ तत्र हि संस्थिता || ३६ ||

चित्तत्त्वं प्रागुक्तं तद्धार्दं ब्रह्म तदीयकायप्रवेशेन प्रविश्य तत्र तत्स्वभावे 
संस्थिता सती चिरकालेन भविष्यद्बोधनं कान्तमधुनैव संबोधयामीति || ३६ ||

न बोधयामि यद्येनं चिरात्तद्बुध्यते स्वयम् |
किमेकैवावतिष्ठेऽहमित्येवं बोधयाम्यहम् || ३७ ||

ननु चिरेण स स्वयमेव बुद्ध्यतां किं बोधनत्वरया तत्राह - नेति | राज्यपालने 
नियुक्ताहं न भर्तेव समाधौ स्थातुं शक्ता व्युत्थिता च 
कथंचित्तमेकाकिन्यवस्थातुं शक्नोमीति भावः || ३७ ||

इति संचिन्त्य चूडाला देहं करणपञ्जरम् |
संत्यज्य प्राप चित्तत्त्वे स्थितिमाद्यन्तवर्जिते || ३८ ||

स्वं देहं संत्यज्य तद्देहं प्रविश्य तदीये हार्दब्रह्मलक्षणे चित्तत्त्वे स्थितिं 
प्रापेत्यर्थः || ३८ ||

तत्र सा चेतनास्पन्दं कृत्वा सत्त्ववतः प्रभोः |
स्वं विवेश पुनर्देहं स्वं नीडमिव पक्षिणी || ३९ ||

तत्र निर्विकल्पसमाधिना 
क्षीरोदकवदेकरसीभूतायाश्चेतनायास्तदीयचिदाभाससंवलितबुद्धेः 
पृथग्भवनानुकूलं स्पन्दम् || ३९ ||

कुम्भाकृतिरथोत्थाय निविष्टा कुसुमस्थले |
साम गातुं प्रवृत्ता सा भ्रमरीवृन्दनिःस्वना || ४० ||

तं सामस्वनमाकर्ण्य चित्सत्त्वगुणशालिनी |
बुबुधे भूपतेर्देहे वसन्त [वसन्तमिव इति पाठः |] इव पद्मिनी || ४१ ||

चित् चिदाभासखचिता राजबुद्धिः शिखिध्वजाहंभावसंस्कारोद्बोधेन 
आनखाग्राद्देहेऽहंभावव्याप्त्या बुबुधे || ४१ ||

दृशं विकासयामास तां तदार्क इवाब्जिनीम् |
गृहीतसत्त्वसंपत्तिः शिखिध्वजमहीपतिः || ४२ ||

तां समाधिनिमीलिताम् || ४२ ||

अपश्यत्कुम्भमग्रस्थं सामगायनतत्परम् |
परेण वपुषा युक्तं सामवेदमिवापरम् || ४३ ||

गायनमित्यशित्यात्वाभावश्छान्दसः | परेण दिव्येन वपुषा युक्तमपरं 
सामवेदमिवेत्युत्प्रेक्षा || ४३ ||

अहो बत वयं धन्याः पुनः प्राप्तो मुनिः स्वतः |
इत्येवोदाहरन्राजा कुम्भाय कुसुमं ददौ || ४४ ||

कुसुमं पुष्पाञ्जलिम् | अनेन तपःप्रभावात्प्राक्संचितपुष्पाणामम्लानता गम्यते || 
४४ ||

दिष्ट्योदिताः स्मो भगवंस्तव चेतसि पावने |
के नाम वा महासत्त्वाः प्रादेष्वङ्ग नो स्थिताः || ४५ ||

दिष्ट्या स्वभाग्योदयेन उदिताः पुनर्दर्शनाभ्युदयफलस्मृतिगोचरतां गताः | 
अथवा किं मद्भाग्यचिन्तया महान्तः स्वत एव परानुग्रहोद्यता इत्याशयेनाह - 
के नामेति || ४५ ||

अस्मत्पवित्रीकरणमेवागमनकारणम् |
न चेत्किं चागमे ब्रूहि द्वितीयं कारणं भवेत् || ४६ ||

मदुक्तं कारणं न चेदिहागमने द्वितीयं किं कारणं भवेत् संभावितं 
तद्ब्रूहीत्यर्थः || ४६ ||

कुम्भ उवाच |

यतः प्रभृति यातोऽस्मि त्वत्सकाशादनिन्दितः |
ततः प्रभृति चेतो मे त्वयैवेह समं स्थितम् || ४७ ||

त्वयैव समं साकम् | स्थानं त्वामेव स्मरदिति यावत् || ४७ ||

रम्ये स्वर्गे न तिष्ठामि समीपे तव सांप्रतम् |
अभीष्टमुद्यदेवाङ्ग रम्याणां तत्पुरः स्थितम् || ४८ ||

अत एव रम्येऽपि स्वर्गे सांप्रतं न तिष्ठामि किंतु तव समीपे तिष्ठामि | हे अङ्ग यतो 
बहूनामपि रम्याणां मध्ये चित्तस्य यदेवाभीष्टं भवति उद्यत् उद्योगप्राप्यमेव 
सत् पुरः स्थितं भवति नोद्योगं विनेति त्वद्दर्शनोद्योगवशादेव 
ममागमनमित्यर्थः || ४८ ||

त्वादृशो बन्धुराप्तश्च सुहृन्मित्रं तथा सखा |
विश्वास्यो वापि शिष्यश्च मन्ये जगति नास्ति मे || ४९ ||

मयि को वा ते प्रीतिहेतुरतिशयस्तत्राह - त्वादृश इति || ४९ ||

शिखिध्वज उवाच |

अहो नु फलितं पुण्यपादपैर्नः कुलाचले |
यस्माद्भवानसङ्गोऽपि वाञ्छत्यस्मत्समागमम् || ५० ||

कुलाचले अस्मिन्मन्दरे || ५० ||

इदं वनमिमे वृक्षा भृत्योऽयमहमादृतः |
रोचते ते न चेत्स्वर्गस्तदिह स्थीयतां प्रभो || ५१ ||

मत्प्रीत्या ते स्वर्गो न रोचते चेत्तत्तर्हि इह मत्संनिधौ || ५१ ||

भवद्वितीर्णया योगयुक्त्या विश्रान्तवानहम् |
यथा साधो तथा मन्ये स्वर्गे विश्रमणं कुतः || ५२ ||

ममापि त्वद्वितीर्णसमाधिसुखतृप्तस्य स्वर्गे वाञ्छा नास्तीत्याह - 
भवद्वितीर्णयेति | वितीर्णया दत्तया || ५२ ||

तामेव संस्थितिं स्वच्छामवलम्ब्य प्रकाशिनीम् |
विहरेह यथाकामं स्वर्गे भूमितले तथा || ५३ ||

तां मह्यमुपदिष्टामेव भूमानन्दसंस्थितिमवलम्ब्य | प्रकाशिनीं 
स्वप्रकाशाम् || ५३ || 

कुम्भ उवाच |

परे पदे महानन्दे कच्चिद्विश्रान्तवानसि |
इदं भेदमयं दुःखं कच्चित्संत्यक्तवानसि || ५४ ||

कच्चिदापातरम्येभ्यः संकल्पेभ्यो रतिर्भृशम् |
निर्मूलतां गता राजन्भोगनीरसमेव ते || ५५ ||

हेयादेयदशातीतं शान्तं शमसमस्थिति |
यथाप्राप्तेष्वनुद्वेगं कच्चित्तव मनःस्थितम् || ५६ ||

शमेन समस्थिति || ५६ || 

शिखिध्वज उवाच |

त्वत्प्रसादेन भगवन्दृष्टा दृश्यातिगा गतिः |
प्राप्तः संसारसीमान्तो लब्धो लब्धव्यनिश्चयः || ५७ ||


चिरादतिचिरेणैव विश्रान्तोऽस्मि निरामयः |
लब्धं लब्धव्यमखिलं तृप्तः संश्चिरसंस्थितः || ५८ ||

चिराद्बहुकालोत्तरम् | अतिचिरेण दिनत्रयपर्यन्तम् || ५८ || 

नोपदेष्टव्यमस्माकं किंचिदप्युपयुज्यते |
सर्वत्रैवातितृप्तोऽस्मि संस्थितोऽस्मि गतज्वरः || ५९ ||

ज्ञातमज्ञातमप्राप्तं त्यक्तं त्यक्तव्यमाश्रितम् |
तत्त्वं परत्वं सत्त्वं मे स्वस्यैवास्ति न किंचन || ६० ||

अप्राप्तं प्राप्तमिति शेषः | तथा मे सत्त्वं निर्वासनं मनस्त्वस्यात्मन एव 
परत्वमाश्रितम् || ६० ||

निःसंसृतिर्विगतमोहभयो विरागो न्नित्योदितः समसमाशयसर्वसौम्यः |
सर्वात्मकः सकलसंकलनावियुक्त आकाशकोशविशदः सममास्थितोऽस्मि || ६१ ||

यदि त्वदन्यत्किंचन नैवास्ति तर्हि त्वं कीदृशोऽवशिष्टस्तत्राह - निःसंसृतिरिति 
| स्पष्टम् || ६१ ||

इत्यार्षे श्रीवासिष्ठमहारामायणे वाल्मीकीये दे० मो० निर्वाणप्रकरणे पू० चू० 
कुम्भपुनरागमनं नाम त्र्यधिकशततमः सर्गः || १०३ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे पूर्वार्धे 
कुम्भपुनरागमनं नाम त्र्यधिकशततमः सर्गः || १०३ ||

चतुरधिकशततमः सर्गः १०४

श्रीवसिष्ठ उवाच |

इत्यध्यात्मविचित्राभिः कथाभिस्तौ परस्परम् |
आसाते [आसातां इति पाठः |] वेद्यवेत्तारौ मुहूर्तत्रितयं वने || १ ||

कुम्भस्य रमतो राज्ञा संभोगेच्छात्र वर्ण्यते |
स्वर्गापदेशात्पूर्यानं विषण्णपुनरागमः || 

इत्युक्तप्रकाराभिरात्मनीत्यध्यात्मविचित्राभिः कथाभिः परस्परं संवदन्ताविति 
शेषः || १ ||

तत उत्थाय कस्मिंश्चित्सानौ सरससारसे |
सरोवरे वने चैव विहृतौ नन्दने वने || २ ||

सरसानि स्निग्धानि सारसानि पद्मानि पक्षिमिथुनानि च यस्मिन् | नन्दने आनन्ददायिनि | 
फलमूलादिना अवने रक्षके च | प्रसिद्धे ऐन्द्रे नन्दने वने इवेति वा शेषः || २ ||

तेनाचारेण ताभिश्च कथाभिस्तौ वने ततः |
नीतवन्तौ दिनान्यष्टौ तासु काननवीथिषु || ३ ||

तेन जीवन्मुक्तप्रसिद्धेनाचारेण | वने महारण्ये | काननवीथिषु 
अवान्तरवनपङ्क्तिभेदेषु | तेन दिनाष्टकमपि नैकत्र वास इत्यनिकेतता सूच्यते || ३ ||

अथ कुम्भ उवाचान्यद्वनं यावो गिराविति |
तदोमिति नृपो मत्वा तावुभौ प्रविचेरतुः || ४ ||

ओमित्यभिमतौ | नृपस्येव कुम्भस्याप्यर्थसिद्धा 
कर्तृतास्त्येवेत्युभयकर्तृकचरितसमानकर्तृकतामाश्रित्य मत्वेति 
क्त्वाप्रत्ययनिर्देशः || ४ || 

वनान्यनेकरूपाणि जङ्गलानि तटानि च |
सरांसि गुल्मजालानि शृङ्गाणि गहनानि च || ५ ||

नदीर्देशांस्तथा ग्रामान्नगराणि वनानि च |
मञ्जुघोषान्गिरीन्कुञ्जांस्तीर्थान्यायतनानि च || ६ ||

सममेव समस्नेहौ समवेतौ स्थितावुभौ |
समसत्त्वौ समोत्साहौ शंसन्तौ तस्थतुः सदा || ७ ||

समवेतौ समुदितौ सन्तौ चित्तवृत्त्यापि सममेव स्थितौ शंसन्तौ परस्परानुभवं 
कथयन्तौ || ७ ||

आनर्चतुः पितॄन्देवान्बुभुजाते च राघव |
समं तप्ते च सिक्ते च समबुद्धी बभूवतुः || ८ ||

सिक्ते जलार्द्रे शीतलप्रदेशे चेति यावत् || ८ || 

तमालवनखण्डेषु मन्दारगहनेषु च |
दंपती स्निग्धहृदयौ सुहृदौ तौ विरेजतुः || ९ ||

इदं गेहमिदं नेति विकल्पकलना मनः |
न जहार तयो राम वात्येव विबुधाचलम् || १० ||

अनिकेतस्थितिलक्षणमाह - इदमिति | विकल्पकलना तयोर्मनो न जहार || १० ||

विचेरतुस्तौ सुहृदौ क्वचिद्धूलिविधूसरौ |
क्वचिच्चन्दनदिग्धाङ्गौ क्वचिद्भस्मानुरञ्जितौ || ११ ||

प्रियाप्रियविकल्पोऽपि तयोर्नाभूदित्याह - विचेरतुरित्यादिना || ११ ||

क्वचिद्दिव्याम्बरधरौ चित्राम्बरधरौ क्वचित् |
क्वचित्पल्लवसंछन्नौ क्वचित्कुसुममण्डितौ || १२ ||

दिनैः कतिपयैरेव समचित्ततया तया |
सत्त्वोदात्ततया चैव राजा कुम्भवदाबभौ || १३ ||

सत्त्वेन निर्वासनचित्तेनोदात्ततया उत्कृष्टतया || १३ ||

अथ तं सुरगर्भाभं चूडाला सा शिखिध्वजम् |
दृष्ट्वा शोभामुपगतं चिन्तयामास मानिनी || १४ ||

अथ केवलमित्रभावेन परस्परोपभोजकप्रारब्धभोगोत्तरकालं 
दंपतिभावोपभोजकप्रारब्धोद्भवकाले || १४ ||

अयं पतिरदीनात्मा रम्याश्च वनभूमयः |
इयं स्थितिरनायासा या न कामेन वञ्चिता || १५ ||

कामेन अज्ञधर्मेण रागेण न वञ्चिता || १५ ||

जीवन्मुक्तधियां भोगं यथाप्राप्तमतिष्ठताम् |
एकाग्रहात्मिका तुच्छा मूढतैवोदिता भवेत् || १६ ||

यथाप्राप्तं भोगं प्रति अतिष्ठतां अनिवृत्तगतीनाम् | एकस्यां 
भोगनिवृत्तावेवाग्रहो निर्बन्धस्तदात्मिका या वृत्तिः सा मूढतैव || १६ ||

निजः पतिरुदारात्मा निराधिश्च नवं वयः |
गृहाणि पुष्पजालानि सा हता या न कामिनी || १७ ||

अधर्मरोगश्रमादिहेतुभ्यो भोगेभ्यो लोकसंग्रहाय निवर्तितव्यमेव अत्र तु न या 
स्वभर्तरि न कामवती सा अजीवन्मुक्ता चेद्भर्त्रुपभोगविघातपापेन हता | जीवन्मुक्ता 
चेल्लोकसंग्रहभङ्गप्रयुक्तनिन्दादिना हतेत्यर्थः || १७ ||

वनपुष्पलतागेहे स्वायत्ते भर्तरि प्रिया |
रमते या न निर्दुःखा सा हतैव दुरङ्गना || १८ ||

उक्तमेव स्पष्टमाह - वनेति || १८ || 

रम्यं विवाहितं कान्तं पतिमासाद्य निर्जने |
स्त्री सती या न रमते तां धिगस्तु दुरङ्गनाम् || १९ ||

समुज्झता यथाप्राप्तमपि वेद्यविदा सदा |
अनिन्द्यं समुदारार्थं किं तज्ज्ञेन कृतं भवेत् || २० ||

अनिन्द्यं स्वं उदारार्थं भोगं समुज्झता किं किमधिकं फलं कृतं भवेत् | 
न किंचिदित्यर्थः || २० ||

तत्किंचिद्रचयाम्याशु प्रपञ्चं प्रेक्षया वने |
येनायं भूपतिर्भर्ता रमते मयि मानदः || २१ ||

प्रेक्षया स्वप्रज्ञया मयि रमते रतिसुखं लभते || २१ ||

इति संचिन्त्य चूडाला कुम्भवेषधरा पतिम् |
प्राह काननगुल्मस्था कोकिलं कोकिला यथा || २२ ||

कुम्भ उवाच |

चैत्रमासस्य शुक्लोऽयं प्रतिपद्दिवसो महान् |
अद्यास्थानं महारम्भं स्वर्गे भवति वै हरेः || २३ ||

आस्थानं देवर्षिसभामेलनम् | हरेः इन्द्रस्य || २३ ||

संनिधानं मया तत्र कर्तव्यं पितुरग्रतः |
यथास्थिता हि नियतिर्न संत्याज्या कदाचन || २४ ||

पितुर्नारदस्य || २४ ||

प्रतिपालयितव्यं मे त्वयेह च वनावनौ |
क्रीडता नवपुष्पायां समुद्वेगमगच्छता || २५ ||

प्रतिपालयितव्यं मे आगमनमासायं प्रतीक्षितव्यम् || २५ ||

आगच्छामि दिनान्तेऽद्य निर्विकल्पं नभस्तलात् |
सर्गादतितरामेव त्वत्सङ्गो मम तुष्टये || २६ ||

निर्विकल्पं आगमनपाक्षिकत्वरहितम् | नियतमिति यावत् || २६ ||

इत्युक्त्वा मञ्जरीं कुम्भो ददौ मित्राय कौसुमीम् |
प्रीतये स्वामिव प्रीतिं कान्तां नन्दनवृक्षजाम् || २७ ||

कान्तां मनोहराम् | नन्दनवृक्षः कल्पतरुस्तज्जां मञ्जरीम् || २७ ||

आगन्तव्यं त्वया शीघ्रमेवं वदति भूपतौ |
पुप्लुवेऽथ वनाद्व्योम शरन्मुखपयोदवत् || २८ ||

शरन्मुखपयोदो निर्जलमेघस्तद्वत् || २८ ||

पुष्पाञ्जलिं जहौ व्योम व्रजन्कुसुमदामजम् |
विसारि वनवातेन हिमं हैम इवाम्बुदः || २९ ||

वनवातेन विसारि प्रसरणशीलं पुष्पाञ्जलिम् | पदसंस्कारपक्षे नपुंसकलिङ्गं 
सर्वनामेति प्रागेव प्रवृत्तमन्तरङ्गं नपुंसकलिङ्गं पुंविशेषसंबन्धेऽपि 
न निवर्तते | तथा चोदाहृतं महाभाष्ये शक्यं चानेन श्वमांसादिभिरपि 
क्षुत्प्रतिहन्तुं तत्र नियमः क्रियते पञ्च पञ्चनखा भक्ष्याः इतीति | हिमकाले भवो 
हैमः || २९ ||

शिखिध्वजो व्रजन्तं तं ददर्शाऽऽदर्शनं तदा |
उन्निद्रोऽब्दं यथा बर्ही धीमत्प्रीतिर्हि दुस्त्यजा || ३० ||

आदर्शनं दृष्टिप्रसरयोग्यप्रदेशावधि | अब्दं मेघम् || ३० ||

शिखिध्वजदृशामन्ते व्योम्नि कुम्भवपुर्जहौ |
शान्तावर्तेव वारिश्रीर्मुग्धा स्वं रूपमाययौ || ३१ ||

स्वं चूडालारूपम् | आययौ प्राप || ३१ ||

प्राप मञ्जरिताकारकल्पवृक्षोपमं पुरम् |
स्फुरत्पताकमात्मीयं स्वर्गरम्यं दिवः पथा || ३२ ||

स्फुरत्पताकमत एव मञ्जरितः संजातमञ्जरीक आकारः संस्थानं यस्य 
तथाविधकल्पवृक्षोपमम् || ३२ ||

अन्तःपुरमदृश्यैव विवेश ललनाकुलम् |
मधुमासमहालक्ष्मीर्लसल्लतमिव द्रुमम् || ३३ ||

राजकार्याणि सर्वाणि तत्र संपाद्य सत्वरम् |
शिखिध्वजस्य पुरतः पपात फलपुष्पवत् || ३४ ||

यथा वृक्षात्फलं पुष्पं वा पतति तद्वत् || ३४ ||

तत्र कालद्युति [म्लानद्युतीत्यपि क्वचित्पाठः |] मुखं 
चकाराखिन्नमानसा |
इन्दुं सनीहारमिव श्यामा खिन्नमिवाम्बुजम् || ३५ ||

तत्र भर्तृसंनिधौ मुखं श्यामद्युति चकार | श्यामा यौवनमध्यस्था 
चूडाला || ३५ ||

तं दृष्ट्वा तादृशाकारं समुत्तस्थौ शिखिध्वजः |
बभूव खिन्नचेताश्च समुवाचेदमादृतः || ३६ ||

आदृतः सादरः || ३६ ||

देवपुत्र नमस्तेऽस्तु विमना इव लक्ष्यसे |
कुम्भस्त्वं त्यज संरम्भमिदमासनमास्यताम् || ३७ ||

विमनाः खिन्नमना इव लक्ष्यसे | मुखम्लानिलिङ्गेनेत्यर्थः | संरम्भं लक्षणया 
मनस्तापम् || ३७ ||

सन्तो विदितवेद्या ये ते हि हर्षविषादजाम् |
नाश्रयन्ति स्थितिं स्वस्थाः पद्मा इव जलार्द्रताम् || ३८ ||

श्रीवसिष्ठ उवाच |

तेन क्ष्मापतिनेत्युक्ते कुम्भ आहासने विशन् |
गिरा विषण्णया शीर्णवंशस्वनसमानया || ३९ ||

वाष्परुद्धकण्ठजत्वाच्छीर्णवंशस्वनसमानया || ३९ ||

यावद्देहमवस्थासु समचित्ततयैव ये |
कर्मेन्द्रियैर्न तिष्ठन्ति न ते तत्त्वविदः शठाः || ४० ||

विदितवेद्याः पुरुषा हर्षविषादजां स्थितिं नाश्रयन्तीति यदुक्तं तत्र कंचिद्विशेषं 
विवक्ष्यन्कुम्भ उवाच - यावद्देहमिति | 
ज्ञानप्रयुक्तसमचित्ततानान्तरीयकर्मेन्द्रियचेष्टानिवृत्तिरेव ज्ञानिनो लक्षणमिति 
तच्छून्या इव तत्त्वविदो न समचित्तत्वेऽपि 
प्रारब्धकर्मप्रयुक्तकर्मेन्द्रियचेष्टोद्भवमात्रापराधेनेत्याशयः || ४० ||

ये ह्यतत्त्वविदो मूढा राजन्बालतयैव ते |
अवस्थाभ्यः पलायन्ते गृहीताभ्यः स्वभावतः || ४१ ||

अतत्त्वज्ञेषु तु न तथेत्याह - ये हीति | बालतया समचित्तत्वाभावेनैव 
हठाद्गृहीताभ्यस्तत्तत्कर्मेन्द्रियनिग्रहावस्थाभ्यः पलायन्ते च्यवन्ते 
अज्ञानस्वभावादेवेति वैषम्यमित्यर्थः || ४१ ||

यावत्तिलं यथा तैलं यावद्देहं तथा दशा |
यो न देहदशामेति स च्छिनत्त्यसिनाम्बरम् || ४२ ||

प्रारब्धप्रयुक्ता तु कर्मेन्द्रियहर्षग्लानिदशा यावद्देहभाविनी 
ज्ञान्यज्ञानिनोस्तुल्यैवेत्याशयेन सदृष्टान्तमाह - यावदिति | दशा 
कर्मेन्द्रियहर्षग्लान्यादिदशा भवत्येवेति शेषः | तदेव व्यतिरेकमुखेन द्रढयति 
- य इति | तथा च ज्ञानिनोऽपि देहदशानतिलङ्घनमेवेति ममापि तदनुवर्तनं न 
दोषायेति भावः || ४२ ||

एष देहदशादुःखपरित्यागो ह्यनुत्तमः |
यत्साम्यं चेतसो योगान्न तु कर्मेन्द्रियस्थितेः || ४३ ||

तथा च चित्तसाम्येन देहदशादुःखानां समाधिवशाददर्शनमेव तत्परित्यागो न 
हठात्कर्मेन्द्रियनिग्रहेण सहनमिति निष्कर्ष इत्याह - एष इति || ४३ ||

यावद्देहं यथाचारं दशास्वङ्ग विजानता |
कर्मेन्द्रियैर्हि स्थातव्यंन् न तु बुद्धीन्द्रियैः क्वचित् || ४४ ||

विजानता तत्त्वविदा यावद्देहं कर्मेन्द्रियैः सर्वासु दशासु यथासदाचारमेव 
स्थातव्यं न तु सदाचारं उल्लङ्घ्ह्य इत्येतावानेव नियमः | बुद्धीन्द्रियैर्मन##-

परमेष्ठिप्रभृतयः सर्व एवोदिताशयाः |
देहावस्थासु तिष्ठन्ति नियतेरेष निश्चयः || ४५ ||

कर्मेन्द्रियैरनिषिद्धदेहावस्थानुवर्तनं ब्रह्मादिसर्वजीवन्मुक्तेषु 
प्रसिद्धमेवेत्याह - परमेष्ठीति | नियतेः प्रारब्धकर्मनियतेः | अन्यथा 
तद्भोइगासिद्धेरिति भावः || ४५ ||

अज्ञतत्त्वज्ञभूतानि दृश्यजातमिदं हि यत् |
तत्सर्वमेव नियतिं धावत्यम्बु यथाम्बुधिम् || ४६ ||

प्रारब्धकर्मन्नियतिलङ्घनं तत्त्वज्ञैरज्ञैर्वा कैश्चिदपि कर्तुं न 
शक्यमित्याह - अज्ञेति || ४६ ||

तज्ज्ञा बुद्ध्यादिसाम्येन पाण्यादिचलनेन च |
नियतिं यापयन्तीमां यावद्देहमखण्डिताम् || ४७ ||

तर्हि किं तज्ज्ञाज्ञयोः साम्यमेव नेत्याह - तज्ज्ञा इति | 
यावद्देहमुपात्तैकदेहपातपर्यन्तम् || ४७ ||

अज्ञास्तु सर्वक्षोभेण सुखदुःखदशाहताः |
नियतिं यापयन्त्यङ्ग देहलक्षैर्विखण्डिताम् || ४८ ||

अज्ञास्तु न तथेत्याह - अज्ञास्त्विति || ४८ ||

इत्थं सुखेषु ननु दुःखदशासु चेत्थं स्थातव्यमित्यधिगतं यदिहाङ्ग 
जीवैः |
अज्ञज्ञभूतनिवहस्फुरितस्तदेवं दुर्लङ्घ्य एष नियतो नियतेर्विलासः || ४९ ||

प्रारब्धनियतिस्वरूपमभिनीय दर्शयंस्तस्याः 
सर्वैर्दुर्लङ्घ्यतामुक्तामनूद्योपसंहरति - इत्थमिति | ननु अङ्ग इति 
राजसंबोधने | अनेन प्राणिना अस्मिन् जन्मनि इत्थं सुखेषु स्थातव्यं दुःखदशासु 
चेत्थं स्थातव्यमिति जीवैः स्वस्वकर्मानुसारेण यद्यादृशं 
ललाटाक्षरमधिगतं प्राप्तं तत्तद्विषये अज्ञेषु ज्ञेषु वा भूतनिवहेषु तथैव 
स्फुरितो नियत एष नियतेः प्रारब्धकर्मणो विलास एवं प्रागुक्तरीत्या दुरुल्लङ्घ्य 
इत्यर्थः || ४९ ||

इत्यार्षे श्रीवासिष्ठमहारामायणे वा० दे० मो० निर्वा० पू० चू० 
जीवन्मुक्तव्यवहारप्रतिपादनं नाम चतुरधिकशततमः सर्गः || १०४ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे पूर्वार्धे 
जीवन्मुक्तव्यवहारप्रतिपादनं नाम चतुरधिकशततमः सर्गः || १०४ ||

शिखिध्वज उवाच |

एवं स्थिते महाभाग कथमुद्वेगमीदृशम् |
लब्धवानसि देवोऽपि वद वेद्यविदां वर || १ ||

कुम्भेन निशि दुर्वासःशापात्स्त्रीत्वाप्तिरुच्यते |
परस्परं समाधानैः प्रीतयोश्च तथा स्थितिः ||

कुम्भ उवाच |

शृणु कार्यमिदं चित्तं मदीयं वसुधाधिप |
कथयामि तवाशेषं सर्गं यद्वृत्तमद्य मे || २ ||

एवं नियत्यनुसारेण स्थिते जीवकदम्बे त्वं देवोऽपि सन्नीदृशं 
विषादनिमित्तमुद्वेगं कथं लब्धवांस्तद्वदेत्यर्थः || १ || २ ||

सुहृद्यावेदितं दुःखं परमायाति तानवम् |
घनं जडं कृष्णमपि मुक्तवृष्टिरिवाम्बुदः || ३ ||

घनं जडं कृष्णमिति विशेषणनपुंसकत्वं प्राग्वत् | ईदृशोऽप्यम्बुदो 
मुक्तवृष्टिः सन् यथा तानवमायाति तद्वत् || ३ ||

सुहृदा पृच्छता साधु चेतो याति प्रसन्नताम् |
स्वच्छतोपगतेनाशु कतकेन जलं यथा || ४ ||

पृच्छता सुहृदा निमित्तेन | स्वच्छतार्थमुपगतेनेति सुहृदोऽपि विशेषणम् || ४ ||

अहं तावदितो यातो भवते पुष्पमञ्जरीम् |
दत्त्वा गगनमुल्लङ्घ्य संप्राप्तश्च त्रिविष्टपम् || ५ ||

ततः पित्रा महेन्द्रस्य सभास्थाने यथाक्रमम् |
स्थित्वोत्थाय तथोत्थानकाले पित्रा विवर्जितः || ६ ||

पित्रा सहेति शेषः || ६ ||

इहागन्तुमहं त्यक्त्वा स्वर्गं संप्राप्तवान्नभः |
दिवाकरहयैः सार्धं वहाम्यनिलवर्त्मनि || ७ ||

वहामि प्रवहाख्यस्यानिलस्य स्वानुकूले वर्त्मनि तत्प्रवाहेणैव वहामि 
यावदभिमतदेशमित्यर्थः || ७ ||

अथैकत्र गतो भानुरेकेनान्येन व्र्त्मना |
आगच्छाम्यहमाकाशं सागरापतिताकृतिः || ८ ||

अथ मदभिमतदेशप्राप्त्यनन्तरं तेन मरुता अग्रे उह्यमानो भानुरेकेन वर्त्मना 
एकत्र गतः | अहं त्वन्येन वर्त्मना आगच्छामि | सागरापतिताकृतिः समुद्रे 
प्लवमान इवेत्यर्थः || ८ ||

अथाग्रे वारिपूर्णानां मेघानां मध्यवर्त्मना |
अपश्यं मुनिमायान्तमहं दुर्वाससं जवात् || ९ ||

पयोधरपटच्छन्नं विद्युद्वलयभूषितम् |
अभिसारिकया तुल्यं धाराधौताङ्गचन्दनम् || १० ||

शीकरधाराभिर्धौतं क्षालितमङ्गचन्दनमङ्गरागो यस्य तम् || १० ||

स्थितां सुतरुसुच्छायामापगां वसुधातले |
वेगेनाभिसरन्तं तां तपोलक्ष्मीमिव प्रियाम् || ११ ||

वसुधातले स्थितामत एव शोभना तीररुहतरुसुच्छाया यस्यास्तथाविधाम् | स्वस्य 
प्रियां तपोलक्ष्मीमिव स्थितामापगां गङ्गां प्रति संध्यावन्दनकालात्ययो मा 
भूदिति वेगेनाभिसरन्ध्रम् | आप यामिति पाठे तु यां तपोलक्ष्मीलक्षणां प्रियां 
भार्यां वसुधातले आप प्राप तामभिमुखीकृत्य सरन्तमिवेत्युत्प्रेक्षा || ११ ||

तस्य कृत्वा नमस्कारमुक्तं खे वहता मया |
मुने नीलाभ्रवस्त्रस्त्वमभिसारिकया समः || १२ ||

अभिसारिकया तमिस्राभिसारिकया त्वं समो दृश्यसे इति मया उक्तम् || १२ || 

इत्याकर्ण्य मुमोचासौ मयि मानद शापकम् |
स्तनकेशवती कान्ता हावभावविलासिनी || १३ ||

गच्छानेन दुरुक्तेन रात्रौ योषा भविष्यसि |
इति श्रुत्वाऽशुभं वाक्यमुत्थितं जर्जरद्विजात् || १४ ||

अशुभमिति च्छेदः | जर्जराद्वृद्धाद्द्विजाद्दुर्वाससः || १४ ||

विमृशामि मनाग्यावत्तावदन्तर्हितो मुनिः |
इत्युद्वेगमनाः साधो संप्राप्तोऽहं नभस्तलात् || १५ ||

इत्युक्तनिमित्त उद्वेगो यस्य तथाविधं मनो यस्य || १५ ||

एतत्ते कथितं सर्वं संपन्नोऽस्मि निशाङ्गना |
अतिवाह्यं दिनान्तेषु स्त्रीत्वमेतन्मया कथम् || १६ ||

कथमतिवाह्यं यापयितुं शक्यम् || १६ ||

योषित्स्तनवती रात्रौ वक्तव्यं किं मया पितुः |
संसृतौ भवितव्यानामहो नु विषमा गतिः || १७ ||

पितुः अग्रे इति शेषः || १७ ||

अहमप्यद्य यद्दैवाद्यूनामामिषतां गतः |
कष्टं मदपहारेण कलहो जायतेऽधुना || १८ ||

यूनामामिषतां गृध्रामिषन्यायेन कलहविषयताम् | तमेव न्यायं प्रसक्तं 
स्पष्टयति - कष्टमिति | अधुनेति श्वःपरश्वस्तनसंनिहितकालोक्तिः | मदपहारेण 
मम अपहरणाय | अध्ययनेन वसतीतिवत् फलस्यापि हेतुत्वविवक्षया तृतीया || १८ ||

दिवि देवकुज्माराणां कामाकुलधियामिह |
गुरुदेवद्विजातीनां लज्जापरवशात्मना || १९ ||

कथमग्रे मया सम्यग्वस्तव्यं यामिनीस्त्रिया |

श्रीवसिष्ठ उवाच |

इत्युक्त्वा क्षणमेकं सा तूष्णीं स्थित्वा मुनिस्थितौ || २० ||

मुनिस्थितौ चित्तसमाधाने || २० ||

धैर्यमाश्रित्य कुम्भोऽत्र पुनराह रघूद्वह |
किमज्ञ इव शोचामि किं मम क्षतमात्मनः || २१ ||

यथागतमयं देहो मत्तोऽन्योऽनुभविष्यति |

शिखिध्वज उवाच |

परिदेवनया कोऽर्थो देवपुत्र तथैतया || २२ ||

यथाप्रारब्धमागतं स्त्रीत्वं मत्तोन्योऽयं देह एवानुभविष्यति 
तेनासङ्गचिन्मात्रात्मनो मम का क्षतिरित्यर्थः | राजापि तदुक्तमनुमोदमान आह 
- परिदेवनयेत्यादिना || २२ || 

यदायाति तदायातु देहस्यात्मा न लिप्यते |
कानिचिद्यानि दुःखानि सुखानि विहितानि च || २३ ||

तानि सर्वाणि देहस्य देहिनो न तु कानिचित् |
यदि त्वमपि कार्याणामखेदार्होऽपि खिद्यसे || २४ ||

देहिनो देहोपलक्षितचिदात्मनः कार्याणामवश्यसंपाद्यानां प्रारब्धफलानां 
विषये अखेदार्हस्त्वमपि यदि खिद्यसे तत्तर्हि अन्येषामविवेकप्रयुक्तखेदचिकित्सायां 
त्वमिव आगमभूषणः शास्त्रतत्त्वानुभावनकुशलः उपायश्चिकित्सकः क इव 
शरणं स्यान्न कश्चिदित्युत्तरेणान्वयः || २४ ||

तदन्येषामुपायः स्यात्क इवागमभूषणः |
खेदे खेदोचितं वाच्यमिति किंचित्त्वमुक्तवान् || २५ ||

नायं तव खेदः किंतु खेदोचितोक्तिमात्रं लोकाचारानुवर्णनायेत्याह - खेदे इति 
|| २५ || 

इदानीं समतामेत्य तिष्ठाखिन्नो यथास्थितम् |

श्रीवसिष्ठ उवाच |

तावेवमादिभिर्वाक्यैरन्योन्याश्वासनं स्वयम् || २६ ||

कृत्वा स्थितौ वनस्निग्धौ सुहृदौ खेदिनौ मिथः |
अथार्कोऽप्यस्य कुम्भस्य स्त्रीत्वमुत्पादयन्निव || २७ ||

अथ मिथ आश्वासनानन्तरम् || २७ || 

जगामास्तं जगद्दीपो दीपः स्नेहक्षयादिव |
व्यवहारभरैः सार्धं पद्माः संकोचमाययुः || २८ ||

मार्गाश्च पथिकैः सार्धं पान्थस्त्रीहृदयानि च |
दाशवद्विहगान्सर्वान्कुर्वदेकत्र संचितान् || २९ ||

मार्गास्तमोभिः संकोचमस्फुटतामाययुः | पान्थस्त्रीहृदयानि पथिकाश्च 
वियोगशोकतमोभिरित्यर्थः | दाशाः समुद्रद्वीपस्थकैवर्ताः | ते हि पक्षिणोऽपि 
जालैर्बध्नन्ति मत्स्यानपि रत्नान्यपि संचिन्वन्ति तद्वद्विद्यमानमूर्ध्वाधो 
भुवनद्वयं पक्षिसंग्रहेण तारकारत्नजालाढ्यतया च परस्परं साम्यतां 
सममेव साम्यम् स्वार्थे ष्यञ् | समतां ययावित्यर्थः || २९ ||

तारकारत्नजालाढ्यं भुवनं साम्यतां ययौ |
खं हसदिव ताराढ्यं विकासिकुमुदाकरम् || ३० ||

उन्नादं चक्राह्वानां भ्रमद्भ्रमराणां च पेटकं वृन्दं कर्तृ 
विकासिकुमुदाकरं हसदिव स्थितं ताराढ्यं खं कर्म ययौ || ३० ||

ययावुन्नादचक्राह्वभ्रमद्भ्रमरपेटकम् |
सुहृदौ तावथोत्थाय संध्यामुद्यन्निशाकराम् || ३१ ||

वन्दयित्वा तथा कृत्वा जप्यं गुल्मान्तरे स्थितौ |
ततः कुम्भः शनैस्तत्र स्त्रैणमभ्याहरन्वपुः || ३२ ||

वन्दयित्वा वन्दित्वा | स्वार्थे णिच् | स्त्रिया इदं स्त्रैणं वपुः अभ्याहरन् आविष्कुर्वन् || ३२ 
||

शिखिध्वजं पुरःसंस्थं प्रोवाच गलदक्षरम् |
पतामीव स्फुरामीव द्रवामीवाङ्गयष्टिभिः || ३३ ||

गलदक्षरं सगद्गदमिति यावत् || ३३ ||

लज्जयैव च ते राजन्मन्ये स्त्रीत्वं व्रजाम्यहम् |
पश्येमे परिवर्धन्ते राजन्मम शिरोरुहाः || ३४ ||

ते पुर इति शेषः || ३४ ||

प्रस्फुरत्तारकामाला दिनान्ततिमिरा इव |
पश्येमौ मम जायेते प्रोन्मुखावुरसि स्तनौ || ३५ ||

प्रस्फुरत्तारकामाला इत्युपमानविशेषणादुपमेयाः शिरोरुहा अपि 
मुक्तादिमालासहिता इति गम्यते || ३५ ||

कोरकाविव पद्मिन्या वसन्ते गगनोन्मुखौ |
आगुल्फमेव लम्बानि संपद्यन्तेऽम्बराणि मे || ३६ ||

अम्बराणि वस्त्राणि || ३६ ||

देहादेव सखे पश्य स्त्रिया इव शनैः शनैः |
भूषणान्युत रत्नानि माल्यानि विविधानि च || ३७ ||

माल्यानि विविधानि देहादेव जायन्ते इत्युत्तरत्रान्वयः || ३७ ||

पश्येमान्यङ्ग जायन्ते स्वाङ्गेभ्यो वृक्षपुष्पवत् |
पश्यायं स्वयमेवाद्य चन्द्रांशुक्ररशोभनः || ३८ ||

स्वाङ्गेभ्यः शाखादिभ्यः || ३८ ||

मूर्ध्नि पट्टांशुको जातो नीहारोऽद्राविवाङ्ग मे |
सर्वाणि कान्तालिङ्गानि जातानि मम मानद || ३९ ||

पट्टांशुकः पट्टवस्त्रम् | एवमाच्छादितप्रदेशेष्वपि लिङ्गविनिमयः संपन्न इति 
ज्ञेयमित्याशयेनाह - सर्वाणीति || ३९ ||

हा धिक्कष्टं विषादो मे किं करोम्यङ्गनास्म्यहम् |
हा धिक्कष्टमहो साधो स्थित एवाहमङ्गना || ४० ||

स्थितः सिद्धः || ४० ||

संविदानुभवाम्यन्तर्नितम्बजघने त्विमे |
विपिने कुम्भ इत्युक्त्वा तूष्णीं खिन्नो बभूव ह || ४१ ||

इत्युक्त्वा कुम्भो विपिने तूष्णीं बभूव ह किल || ४१ || 

राजापि च तमालोक्य तथैवासीद्विषण्णधीः |
मुहूर्तमात्रेणोवाच शिखिध्वज इदं वचः || ४२ ||

कष्टं सोऽयं महासत्त्वः संपन्ना वरवर्णिनी |
साधो विदितवेद्यस्त्वं जानासि नियतेर्गतिम् || ४३ ||

अवश्यभाविन्यर्थेऽस्मिन्मा खिन्नहृदयो भव |
आपतन्ति दशास्तास्ताः [तातेति पाठः |] सुधियां देहमात्रके || ४४ ||

सुधियां तत्त्वविदां देहमात्रके आपतन्ति चेतसि न || ४४ ||

न चेतस्यधियां त्वेताश्चित्तं यान्ति न देहकम् |

कुम्भ उवाच |

एवमस्त्वनुतिष्ठामि यामिनीस्त्रीत्वमात्मनः || ४५ ||

अधियामज्ञानां तु एता दशाश्चित्तमपि वासनात्मना यान्ति न देहमात्रकमित्यर्थः 
| अनुतिष्ठामि अनुवर्ते || ४५ ||

न खेदमनुगच्छामि नियतिः केन लङ्घ्यते |
इति निर्णीय तौ खेदं तं नीत्वा तनुतामिव || ४६ ||

एकतल्पे निशां तूष्णीं नीतवन्तौ चिरेण ताम् |
अथ प्रभाते तत्स्त्रैणं वपुरुत्सृज्य यौवनम् || ४७ ||

राजा कुम्भविपत्तिचिन्तया राज्ञी तु नृपसंगमोत्कण्ठया निद्राभावाच्चिरेण 
निशां नीतवन्तौ | युवत्या इदं यौवनं वपुरुत्सृज्य | भस्याढे तद्धिते इति 
पुंवद्भावे अन्नित्यणि प्रकृतिभावान्न टिलोपः || ४७ ||

बभूव कुम्भः कुम्भाभः कुचप्रोज्झितमूर्तिमान् |
इति सा राजमहिषी चूडाला वरवर्णिनी || ४८ ||

पूर्वेद्युस्तनकुम्भाभः || ४८ ||

कुम्भत्वमास्थिता भर्तुः पश्चात्स्त्रीत्वमुपागता |
विजहार वनान्तेषु कुमारीधर्मिणी निशि |
कुम्भरूपधरा चाह्नि भर्त्रा मित्रेण संयुता || ४९ ||

कुमारीधर्मिणी अनूढाचारा || ४९ ||

कैलासमन्दरमहेन्द्रसुमेरुसह्यसानुष्वविस्खलितयोगगमागमा स |
साकं प्रियेण सुहृदा भवता यथेच्छं स्रग्दामहारवलिता विजहार नारी || ५० 
||

क्व क्व कथं कथं विजहार तदाह - कैलासेति | कैलासादीनां सानुषु प्रस्थेषु 
अविस्खलितो योगबलेन गमागमः कान्तयोगेन गमागमश्च यस्यास्तथाविधा सा 
चूडाला यथेच्छं स्वाभिमतानुसारेण भवता वर्तनशीलेन प्रियेण सार्धं 
स्रग्दामहारवलिता सती यथेच्छं विजहारेति पुनरप्याकाङ्क्षयान्वयः || ५० ||

इत्यार्षे श्रीवासिष्ठमहारामायणे वाल्मीकीये दे० मो० निर्वाणप्रकरणे पू० चू० 
कुम्भस्य स्त्रीत्वलाभो नाम पञ्चाधिकशततमः सर्गः || १०५ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे पूर्वार्धे 
स्त्रीत्वलाभो नाम पञ्चाधिकशततमः सर्गः || १०५ ||

षडुत्तरशततमः सर्गः १०६ 

श्रीवसिष्ठ उवाच |

ततः कतिपयेष्वेव दिवसेषु गतेषु सा |
इदं प्रोवाच भर्तारं कुम्भरूपधरा सती || १ ||

वर्ण्यतेऽत्र महेन्द्रादौ विवाहोऽग्निपुरस्कृतः |
तयोर्गुहायां सौवर्ण्यां पुष्पतल्पे च संगमः || 

सा चूडाला || १ ||

राजन्राजीवपत्राक्ष ममेदं वचनं शृणु |
निशायां प्रत्यहं तावत्स्थित एवाहमङ्गना || २ ||

तदिच्छाम्यङ्गनाधर्मं निपुणीकर्तुमीदृशम् |
भर्त्रे कस्मैचिदात्मानं विवाहेन ददाम्यहम् || ३ ||

निपुणीकर्तुं सफलीकर्तुम् | ददामि अचिरादेव दास्यामि || ३ ||

तद्भवानेव मे भर्ता रोचते भुवनत्रये |
गृहाण मां विवाहेन भार्यात्वे निशि सर्वदा || ४ ||

अयत्नोपनतं साधो प्रियेण सुहृदा सह |
स्त्रीसुखं भोक्तुमिच्छामि मा मे विघ्नकरो भव || ५ ||

प्रत्याख्यानेन विघ्नकरो मा भव || ५ ||

क्रमप्रवृत्तमासृष्टेः सुखं साध्यं मनोरमम् |
प्रकृतं कुर्वतः कार्यं दोषः क इव जायते || ६ ||

आसृष्टेः सृष्टिकालमारभ्य देवर्ष्यादिषु अद्ययावत्क्रमप्रवृत्तं 
सुखमनायासमेव साध्यं प्रकृतं प्रस्तुतं विवाहकार्यं इच्छानिच्छे तत्फले 
च त्यक्त्वा कुर्वतस्ते क इव दोषो जायत इत्यन्वयः | वयं आवाम् | अस्मदो द्वयोश्च इति 
बहुवचनम् || ६ ||

इच्छानिच्छे फले त्यक्त्वा समन्तात्सर्ववस्तुषु |
वयं न सेच्छा नानिच्छाः कुर्मस्तेनेदमीसितम् || ७ ||

शिखिध्वज उवाच |

कृतेनानेन कार्येण न शुभं नाशुभं सखे |
पश्यामि तन्महाबुद्धे यथेच्छसि तथा कुरु || ८ ||

तत्तस्माद्धेतोः || ८ ||

समतां संप्रयातेन चेतसेदं जगत्त्रयम् |
स्वरूपमेव पश्यामि यथेच्छसि तदाचर || ९ ||

स्वरूपं स्वात्मभूतमेवानुपश्यामि || ९ ||

कुम्भ उवाच |

यद्येवं तन्महीपाल लग्नमद्यैव शोभनम् |
राकेयं श्रावणस्यास्य ह्यः सर्वं गणितं मया || १० ||

ह्यः पूर्वेद्युरिव मया विवाहलग्नादि सर्वं गणितम् || १० ||

रात्रावद्योदिते चन्द्रे परिपूर्णकलामले |
जन्यत्रो नौ महाबाहो द्वयोरेव भविष्यति || ११ ||

जन्यत्रो विवाहः | द्वयोरेव गान्धर्वविधिनेति भावः || ११ ||

महेन्द्राद्रिशिरःशृङ्गसानावद्य मनोरमे |
रत्नदीपप्रकाशाढ्ये मणिकन्दरमन्दिरे || १२ ||

मणिमयकन्दरलक्षणे मन्दिरे || १२ ||

पुष्पभारानतोत्तुङ्गवृक्षराजिविराजिते |
वनपुष्पलतालास्यनारीनृत्यमनोहरे || १३ ||

विवाहोत्सवोचितनरनारीगणस्थानीयतया वृक्षलतादिसंपत्तिं दर्शयति - 
पुष्पभारेति || १३ ||

निशि व्योमगतास्तारा भर्त्रा पूर्णेन्दुना सह |
आवयोः परिपश्यन्तु कर्णान्तायतलोचन || १४ ||

परिपश्यन्तु विवाहोत्सवमिति शेषः || १४ ||

उत्तिष्ठात्मविवाहार्थं कुर्वः काननकोटरात् |
राजंश्चन्दनपुष्पादिसंभारं रत्नसंयुतम् || १५ ||

इत्युक्त्वा कुम्भ उत्थाय सह तेन महीभृता |
कुसुमावचयं चक्रे तथा रत्नादिसंचयम् || १६ ||

ततो मुहूर्तमात्रेण रत्नसानौ समे शुभे |
समालम्भनपुष्पाणां ताभ्यां वै राशयः कृताः || १७ ||

रत्नसंभृते सानौ समे शुभे अजिरे इति शेषः | समालम्भनं 
देवताग्निमदनादिपूजनं तदर्थानां पुष्पाणाम् || १७ ||

हाराम्बरमणीन्द्रादिराशयस्त्वपरेऽजिरे |
सौभाग्यस्येव कामेन कोशाः कालेन संभृताः || १८ ||

अप्रे अजिरे इति वचनात्पूर्वमप्यजिरे इति गम्यते | कालेन भोजकसुकृतपरिपाककालेन || १८ 
||

तथा जन्यत्रसंभारं कृत्वा काञ्चनकन्दरे |
ययतुस्तौ महामित्रे स्नातुं मन्दाकिनीं नदीम् || १९ ||

तत्रैनं स्नापयामास महाराजं महादरात् |
गजकुम्भोपमस्कन्धं कुम्भो मङ्गलपूर्वकम् || २० ||

मङ्गलं दधिदूर्वाक्षतसिद्धार्थादि तत्पूर्वकम् || २० ||

भविष्यद्दयितारूपं भविष्यद्दयितोऽङ्गनाम् |
चूडालां स्नापयामास कुम्भरूपधरां प्रियाम् || २१ ||

पूजयामासतुः स्नातौ तत्र देवपितॄन्मुनीन् |
यथा क्रियाफलेऽनिच्छौ क्रियात्यागे तथैव तौ || २२ ||

क्रियाफलानिच्छ्वोस्तयोः कथं पूजाप्रवृत्तिस्तत्राह - यथेति | यथैव 
क्रियात्यागेऽप्यनिच्छौ || २२ ||

नित्यज्ञानरसातृप्तौ व्यवस्थायां जगत्स्थितेः |
चक्राते भोजनं भव्यं तावन्योन्यसमीहितम् || २३ ||

अन्योन्यसमीहितं सिद्धिबलकल्पितान्नादेर्बोजनम् || २३ ||

कल्पवृक्षदुकूलानि परिधाय सितानि तौ |
फलानि भुक्त्वा जन्यत्रस्थानमाययतुः क्रमात् || २४ ||

फलानि कल्पवृक्षफलानि | जन्यत्रस्थानं वेदिमूलम् | क्रमात् शास्त्रोक्तक्रमात् || २४ || 

एतावताथ कालेन तयोर्जन्यत्रसोत्कयोः |
प्रियं कर्तुमिवास्ताद्रिं द्रागित्येवाविशद्रविः || २५ ||

अथ संध्याक्रमे वृत्ते कृते जप्याघमर्षणे |
विवाहदर्शनायैव ताराजाले खमागते || २६ ||

संध्याक्रमे संध्यावन्दनविधौ || २६ ||

मिथुनैकसखीयामा कुमुदोत्करहासिनी |
प्रालेयजालप्रकरं विकिरन्ती समाययौ || २७ ||

मिथुनानां प्रीतिकरत्वान्नैकसखीयामा त्रियाम || २७ ||

रत्नदीपान्बहून्सानौ कुम्भः सम्यगयोजयत् |
ज्योतींषीन्द्वर्कयुक्तानि पद्मोद्भव इवाम्बरे || २८ ||

पद्मोद्भवो ब्रह्मा || २८ ||

भूषयामास राजानं स्त्रीत्वं गच्छन्निशागमे |
चन्दनागुरुकर्पूरपूरैर्मृगजकुङ्कुमैः || २९ ||

मृगजैः कस्तूरीपौष्कलकादिभिः | कुङ्कुमैः काश्मीरैः || २९ ||

हारकेयूरकटकैस्तथा कल्पलतांशुकैः |
स्रगुद्दामावतंसैश्च माल्यैश्च विविधोचितैः || ३० ||

कल्पलतोद्भूतैरंशुकैर्वस्त्रैः | स्रग्भिरुद्दामैरुत्कृष्टशोभैरवतंसैः 
रत्नगुच्छाद्युत्तंसैः | माल्यैः कण्ठादिमाल्यैर्विविधभूषणोचितैः || ३० ||

तथा कल्पलतागुच्छैर्मन्दारैः पारिजातकैः |
संतानैर्बहुरत्नैश्च मौलिना चेन्दुरूपिणा || ३१ ||

मौलिपदेन चूडामणिर्लक्ष्यते | इन्दुरूपिणा चन्द्रसदृशेन || ३१ ||

एतावताथ कालेन वधूत्वं कुम्भ आययौ |
घनस्तनभराक्रान्तो बभूवाशु विलासवान् || ३२ ||

वधूचितविलासवान् || ३२ ||

इदं संचिन्तयामास संपन्नोऽयमहं वधूः |
कामायात्मा मया देयः कार्यं कालोचितं किल || ३३ ||

कामाय कामरूपाय वराय || ३३ ||

इयमस्मि वधूः कान्ता भर्ता त्वं मे पुरःस्थितः |
गृहाण काम मामेहि कालोऽयं तव हृच्छयः || ३४ ||

अत एव कामत्वेनैव भर्तारं कल्पयित्वा मनस्याह - इयमिति || ३४ ||

इति संचिन्त्य भर्तारमग्रस्थगहनस्थितम् |
उदयन्तमिवादित्यं रतिः काममिवाभ्यगात् || ३५ ||

अग्रस्थे गहने वनवेदिदेशे स्थितम् || ३५ ||

अहं मदनिका नाम भार्यास्मि तव मानद |
पादयोस्ते प्रणामोऽयं सस्नेहं क्रियते मया || ३६ ||

सस्नेहं सानुरागम् || ३६ ||

इत्युक्त्वा सानवद्याङ्गी लज्जावनमितानना |
लोलालकेन शिरसा प्रणनाम लसत्पतिम् || ३७ ||

लसन्तं शोभमानं पतिम् || ३७ ||

उवाचेदं च हे नाथ त्वं मां भूषय भूषणैः |
क्रमेणाग्निं च संज्वाल्य मत्पाणिग्रहणं कुरु || ३८ ||

संज्वाल्य हुत्वाभ्यर्च्य च || ३८ ||

राजसेऽतितरां राजन्मां करोषि स्मरातुराम् |
रतेर्विवाहे मदनमभिभूयाधितिष्ठसि || ३९ ||

रतेर्विवाहे प्रसिद्धं मदनं स्वशोभयाभिभूयेत्यर्थः || ३९ ||

इन्दोरिवांशुजालानि राजन्माल्यानि तानि ते |
मेरुगङ्गाप्रवाहाभां धत्ते हारस्तवोरसि || ४० ||

तां शोभामेव वर्णयति - इन्दोरित्यादिना | तवोरसि स्थितो हारो मेरौ प्रसिद्धस्य 
गङ्गाप्रवाहस्य आभां शोभां धत्ते || ४० ||

मन्दारकुसुमप्रोतैः कुन्तलैर्नृप राजसे |
कनकाब्जमिवोल्लोलैर्भृङ्गैः खचितकेसरैः || ४१ ||

खचितकेसरैर्घटितकिञ्जल्कैः || ४१ ||

रत्नांशुजालैः कुसुमैः श्रिया स्थैर्येण तेजसा |
रत्नस्थानं विभो मेरुमभिभूयावतिष्ठसे || ४२ ||

रत्नांशुजालैरित्यादीनि राजमेरुसाधारण्येन योज्यानि || ४२ ||

एवमादि वदन्तौ तौ भविष्यन्नवदम्पती |
प्रच्छन्नपूर्वदाम्पत्यौ मिथस्तुष्टौ बभूवतुः || ४३ ||

वदन्तौ तौ इत्युक्त्या राज्ञापि तस्याः शोभा वर्णितेति गम्यते || ४३ ||

महाराज्ञीं मदनिकां महाराजः शिखिध्वजः |
काञ्चनोपलपर्यङ्के निविष्टो भूषयत्स्वयम् || ४४ ||

काञ्चनोपललक्षणे पर्यङ्के निविष्ट उपविष्टः || ४४ ||

अवतंसैस्तथा माल्यैर्मणिरत्नविभूषणैः |
वस्त्रैर्विलेपनैः पुष्पै रुचिरस्थानकार्पितैः || ४५ ||

तत्तद्भूषणोचितस्थानके अर्पितैः || ४५ ||

सा बभौ भूषिता तन्वी मदनी मददायिनी |
गिरिजेव विवाहोत्का कामकान्तेव कामिनी || ४६ ||

कामकान्ता रतिरिव च || ४६ ||

महाराजो महाराज्ञीं भूषयित्वेदमाह ताम् |
राजसे मृगशावाक्षि लक्ष्मीरिव नवोदिता || ४७ ||

नवोदितेत्यनेन पूर्वलक्ष्म्या जरतीत्वेन शोभापकर्षो व्यज्यते || ४७ ||

शक्रेण सह यच्छच्या यल्लक्ष्म्या हरिणा सह |
यद्गौर्याः शंभुना सार्धं तत्ते भवतु मङ्गलम् || ४८ ||

तत्ते मङ्गलम् | मया सहेति शेषः || ४८ ||

पद्मकोशाङ्कुरहृदा लोलनीलोत्पलेक्षणा |
आमोदशुभझांकारा स्वास्थिता पद्मिनीव सा || ४९ ||

स्तनसदृशः पद्मकोशः अनुरागसदृशा अङ्कुराश्च हृदि यस्याः | आपं चैव 
हलन्तानाम् इति भागुरिमतेन टाप् | लोलानि नीलोत्पलानीक्षणानीव यस्याः | आमोदैः 
शुभा भ्रमरझांकारा यस्यास्तथाविधा पद्मिनीव सा त्वं स्थितेत्यर्थः || ४९ ||

सुरक्तपल्लवकरा स्तनस्तवकधारिणी |
त्वमनेकफला मन्ये कामकल्पतरोर्लता || ५० ||

इदानीं तां कल्पलतात्वेन रूपयति - सुरक्तेति || ५० ||

हिमशीतावदाताङ्गी ज्योत्स्नाप्रसरहासिनी |
पूर्णेन्दुश्रीरिवोद्युक्ता हृष्टैवाह्लादयस्यलम् || ५१ ||

हिमशीतेत्यादीनि पूर्णेन्दुश्रियो मदनिकायाश्च साधारणानि योज्यानि || ५१ ||

तदुत्तिष्ठ वरारोहे वेदीं वैवाहिकीं स्वयम् |

श्रीवसिष्ठ उवाच |

तत्र पुष्पलताजालैः काण्ढं प्रति शिलाङ्कितैः || ५२ ||

स्वयमलंकुर्विति शेषः | तत्र वेद्याम् | काण्डं प्रति प्रतिकाण्डं 
फलगुच्छसमाकारनवरत्नऽसिलाभिरङ्कितैश्चिह्नितैः || ५२ ||

मुक्ताकुसुमजालानां प्रकरैः स्तवकोपमैः |
चतुर्दिक्कं चतुर्भिश्च नालिकेरमहाफलैः || ५३ ||

पूर्णकुम्भैस्तथा गङ्गावारिपूर्णैः प्रकल्पितैः |
ज्वालयामासतुस्तस्या मध्ये चन्दनदारुभिः || ५४ ||

प्रकल्पितैस्तत्र वेद्यामलंचक्रतुरिति शेषः | तस्या वेद्या मध्ये वैवाहिकं ज्वलनं 
प्रतिष्ठाप्य चन्दनदारुभिर्ज्वालयामासतुः || ५४ ||

ज्वलनं ज्वालितज्वालं दक्षिणस्थं प्रदक्षिणम् |
पूर्वाभिमुखमेवाग्नेरग्रे पल्लवविष्टरे || ५५ ||

तं ज्वालितज्वालं दक्षिणावर्तशिखत्वाद्दक्षिणस्थं ज्वलनं नियोज्य प्रदक्षिणं 
कृत्वा तस्याग्नेरग्रे पल्लवविष्टरे विविशतुरिति परेणान्वयः || ५५ || 

नियोज्य दंपती कान्तौ तयोर्विविशतुः [तयोर्दपत्योर्मध्ये स शिखिध्वज 
इत्यन्वयः |] स्वयम् |
स हुत्वा तिललाजानि [लाजानीति नपुंसकत्वमार्षम् |] पावकाय 
शिखिध्वजः || ५६ ||

उत्थायोत्थाय कान्तां स पाणिभ्यां स्वयमाददे |
अन्योन्यंन् शोभमानौ तौ भवाविच वने शिवौ || ५७ ||

भवश्च भवानी च भवौ | पुमान् स्त्रिया इति पुंशेषः | शिवौ मङ्गलस्वरूपौ || ५७ ||

चक्रतुर्दंपती तस्य पावकस्य प्रदक्षिणम् |
स्वदायं ज्ञानसर्वस्वं हृदयं प्रेम चापलम् || ५८ ||

परस्परमात्मदाने किं दायं परस्परं ददतुस्तमाह - स्वदायमिति || ५८ ||

ददतुस्तौ मिथोऽन्योन्यस्मितकान्तमुखश्रियौ |
प्रदक्षिणत्रयं कृत्वा लाजांस्त्यक्त्वाथ वह्नये || ५९ ||

भार्यावरौ समं तुष्टौ करौ तत्यजतुः क्रमात् |
स्मयमानमुखौ कान्तौ चन्द्राविव नवोदितौ || ६० ||

संभोगकालसांनिध्यस्मृतेः स्मयमानमुखौ || ६० ||

पूर्वोपरचिते पुष्पतल्पे विविशतुर्नवे |
एतस्मिन्नन्तरे चन्द्रश्चतुर्भागं नभस्तलात् || ६१ ||

विवाहव्यापारेणाद्यः प्रहरोऽतिक्रान्त इति सूचयन्नाह - एतस्मिन्निति | चतुर्भागं 
चतुर्थभागम् || ६१ ||

शनैराक्रमयामास शोभां द्रष्टुमिवानयोः |
तस्मिंश्च ललनाछिद्रं द्रष्टुंन् दृष्टिरिवाभितः || ६२ ||

तस्मिंस्तल्पे करान् संचारयामास | यथा कामुकस्य दृष्टिर्ललनाछिद्रं 
द्रष्टुमभितः करान् स्वकिरणान् प्रसारयति तद्वत् || ६२ ||

लोलः संचरयामास करानिन्दुर्लतागृहे |
तैस्तैर्नवकथालापैरिन्दावभ्युदिते त्वथ || ६३ ||

तावासांचक्रतुः कान्तौ दंपती सुमुहूर्तकम् |
अथोत्थाय ज्वलद्रत्नदीपां काञ्चनकन्दराम् || ६४ ||

संगमसुमुहूर्तकं प्रतीक्षमाणाविति शेषः | काञ्चनमयीं कन्दरां गुहां 
विविशतुः || ६४ ||

स्वयं पूर्वोपरचितां गुप्तां विविशतुः प्रियौ |
ददर्शतुर्नवं तत्र तल्पं कुसुमकल्पितम् || ६५ ||

चन्द्रस्याप्यदृश्यत्वाद्गुप्ता | तत्र तल्पं ददर्शतुः | तदेव वर्णयति - 
कल्पितमित्यादिसार्धत्रयेण | ददर्शतुरिति कित्यतुसि गुणश्छान्दसः || ६५ ||

परितो व्याप्तमुत्कीर्णैर्हेमपङ्कजराशिभिः |
मन्दारादिभिरन्यैश्च पुष्पैर्ग्लानिविवर्जितैः || ६६ ||

ग्लानिवर्जितैरम्लानैः || ६६ ||

उच्चकैः सुप्रमाणेन निर्मितैः कुसुमैः समैः |
दीर्घेन्दुबिम्बप्रतिमैस्तुषारस्थलशीतलैः || ६७ ||

शोभनेन शययाप्रमाणेनोच्चकैरुन्नतैः | कदनिका सत्यसंकल्पेन समैः 
कुसुमैर्निर्मितैर्दीर्घशययाकारेण दीर्घीभूतेन्दुबिम्बप्रतिमैः पुष्पैः परितो 
व्याप्तमिति पूर्वत्रान्वयः || ६७ ||

क्षीरोदजलधाराभंन् ज्योत्स्नासंपिण्डसुन्दरम् |
प्रतिबिम्बभनङ्गस्य [अनन्तस्येति पाठः ] नतं भित्ताविव स्थितम् || ६८ 
||

पुनस्तल्पमेव विशिनष्टि - क्षीरोदेत्यादिना | नतं संक्रान्तम् || ६८ ||

सुगन्धमुन्नतं कान्तं चिरादन्यतयोत्थितम् |
मिथुनं पुष्पराशौ तन्न्यषीदत्परितोऽमले |
तस्मिन्समसमाभोगे क्षीरोदे मन्दरो यथा || ६९ ||

चिरात् राज्यत्यागकालादारभ्य अन्यतया अदम्पतित्वेन भ्रान्त्या उदितं तन्मिथुनं 
स्त्रीपुंसद्वन्द्वं पुष्पराशौ तस्मिंस्तल्पे न्यषीदत् | उपभोगेन 
तल्पोपमर्दकत्वान्मन्दरदृष्टान्तः || ६९ ||

तैस्तैर्मिथः प्रणयपेशलवाग्विलासैस्तत्कालकार्यसुभगैः प्रणयोपचारैः |
सत्कान्तयोर्नवनवेन तयोः सुखेन दीर्घा मुहूर्त इव सा रजनी जगाम || ७० ||

तयोः सत्कान्तयोस्तैस्तैर्लोकोत्तरैः 
प्रणयपेशलवाग्विलासैस्तत्कालोचितपरिरम्भणादिकार्यसुभगैर्गन्धमाल्य##-
मुहूर्तमिव जगाम || ७० ||

इत्यार्षे श्रीवासिष्ठमहारामायणे वाल्मीकीये दे० मोक्षोपायेषु निर्वाणप्रकरणे पू० 
चू० लीलाविवाहो नाम षडुत्तरशततमः सर्गः || १०६ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे पूर्वार्धे लीलाविवाहो 
नाम षडुत्तरशततमः सर्गः || १०६ ||

सप्ताधिकशततमः सर्गः १०७ 

श्रीवसिष्ठ उवाच |

अथ सूर्याख्यरङ्गेण रञ्जिते भुवनोदरे |
शिखिध्वजाङ्गना प्रातर्मदनी कुम्भतां ययौ || १ ||

नानागिरिविहारादि तथा मायेन्द्रदर्शनम् |
असंसक्तिपरीक्षार्थं स्वर्गाह्वानादि वर्ण्यते || 

रङ्गेण रञ्जकद्रव्येण || १ ||

एवं महेन्द्रदर्यां तावुभौ कुम्भशिखिध्वजौ |
स्वयं विवाहिताविष्टौ संपन्नौ देवदंपती || २ ||

देवसदृशभोगाढ्यत्वाद्देवदंपती || २ ||

विलेसतुर्विचित्रासु प्रत्यहं वनराजिषु |
प्रपक्वफलभारासु पुष्पपल्लविनीषु च || ३ ||

दिवा प्रीततरौ मित्रे यामिन्यामिष्टदंपती |
प्रभादीपाविव श्लिष्टौ न वियुक्तौ बभूवतुः || ४ ||

यामिन्यांन् रात्रौ | श्लिष्टौ युक्तौ || ४ || 

रेमाते वनकुञ्जेषु गुहासु च महीभृताम् |
तमालजालखण्डेषु मन्दारगहनेषु च || ५ ||

सह्यदर्दुरकैलासमहेन्द्रमलयेषु च |
गन्धमादनविन्ध्याद्रिलोकालोकतटेषु च || ६ ||

सह्यादयः सप्त पर्वताः || ६ ||

दिनैस्त्रिभिस्त्रिभिर्गत्वा निद्रां गतवति प्रिये |
चूडाला राजकार्याणि कृत्वा स्वभ्याययौ पुनः || ७ ||

प्रिये निद्रां गतवति स्वनगरं गत्वेति शेषः || ७ || 

तौ दिवा सुहृदौ मित्रे दंपती कुम्भभूमिपौ |
नानाकुसुमसंवीतौ तस्थतुर्मुदितौ मिथः || ८ ||

मासमेकं महेन्द्राद्रौ रम्ये सरलसंकुले |
रत्नकुड्ये गुहागेहे पूजितौ सुरकिंनरैः || ९ ||

क्व क्व कियत्कियत्कालं तस्थतुस्तत्राह - मासमित्यादिना | पूजितौ प्रशस्तौ || ९ ||

हस्तलभ्योदितामोघमन्दारवनमालिते |
एवं शुक्तिमतः पृष्ठे पक्षं कल्पलतागृहे || १० ||

हस्तलभ्यान्युदितानि उद्भूतानि क्षुत्तृषारोगजराद्यपहारित्वादमोघानि 
फलकुसुमकिसलयादीनि येषां तथाविधैर्मन्दारैर्वनमालिते संजातवनमाले | 
शुक्तिमतः पर्वतविशेषस्य पृष्ठे || १० ||

मासद्वयं पक्षवतो गिरेर्दक्षिणदिक्तटे |
पारिजातवने देवपुष्पस्तबकमण्डपे || ११ ||

पक्षवतो गिरेर्मैनाकस्य | देवभोग्ये पुष्पस्तबकमण्डपे || ११ ||

जम्बूखण्डतले मेरोः पादे जम्बूनदीतटे |
जाम्बूनदमये मासं जम्बूफलरसासवैः || १२ ||

मेरोर्दक्षिणपादे जम्बूद्वीपकेतुर्जम्बूवृक्षः प्रसिद्धस्तत्संततिजे 
सम्बूवनखण्डतले तस्थतुरिति सर्वत्रानुषङ्गः | जम्बूफलानां गजप्रमाणानां 
रसलक्षणैरासवैः पेयैः स्वेददौर्गन्ध्यजरामयादिनिर्मुक्तस्थिरयौवनाविति 
पुराणप्रसिद्ध्यनुसारेणाध्याहार्यम् || १२ ||

दशोत्तरकुरूणां च मण्डले दिवसानि तौ |
कोसलेषूत्तरस्थेषु सप्तविंशतिवासरान् || १३ ||

उत्तरकुरूणां मण्डले दश दिवसानि तौ तस्थतुः || १३ || 

एवमन्येषु देशेषु विचित्रेषु महीभृताम् |
स्थितवन्तौ महाभागौ सुहृदौ निशि दम्पती || १४ ||

ततो यातेषु मासेषु शनैः कतिपयेषु सा |
चूडाला चिन्तयामास देवपुत्रकरूपिणी || १५ ||

सुरूपभोगभारेण परीक्षेऽहं शिखिध्वजम् |
मा कदाचन चेतोऽस्य भोगेषु रतिमेष्यति || १६ ||

परीक्षे परीक्षिष्ये | वर्तमानसामीप्याल्लट् | रतिमासक्तिम् | परीक्षया 
दृढीकृतानासक्तिरयं कदाचिदपि भोगेषु रतिं मा एष्यति नैष्यत्येवेत्यर्थः || १६ ||

इति संचिन्त्य चूडाला मायया विपिनावनौ |
आगतं दर्शयामास ससुराप्सरसं हरिम् || १७ ||

सुरैरप्सरोभिश्च सह वर्तमानं हरिमिन्द्रम् || १७ ||

इन्द्रमभ्यागतं दृष्ट्वा परिवारसमन्वितम् |
यथावत्पूजयामास वनसंस्थः शिखिध्वजः || १८ ||

यथावत् यथाशास्त्रमर्घ्यपाद्याद्युपचारैः || १८ ||

शिखिध्वज उवाच |

आत्मना किं कृता दूरादभ्यागमकदर्थना |
देवराज यथा तन्मे प्रसादाद्वक्तुमर्हसि || १९ ||

अभ्यागमलक्षणा कदर्थना श्रमः किं किमर्थं कृता यथा यत्प्रकारेण 
प्रयोजनेन तत् प्रयोजनं वक्तुमर्हसीत्यर्थः || १९ ||

इन्द्र उवाच |

इमे वयमिहायातास्त्वद्गुणातिशयेन खात् |
हृदि लग्नेन सूत्रेण खगा वनगता इव || २० ||

खात् स्वर्गात् || २० ||

उत्तिष्ठ स्वर्गमागच्छ तत्र सर्वे त्वदुन्मुखाः |
त्वद्गुणश्रवणाश्चर्याः स्थिता देवाङ्गनागणाः || २१ ||

त्वद्गुणश्रवणप्रयुक्तमाश्चर्यं विस्मयो येषां यासां च देवाश्च 
तदङ्गनागणाश्च देवाङ्गनागणाः || २१ ||

पादुकागुटिकाखड्गरसादीदमथापि च |
गृहीत्वा सिद्धमार्गेण स्वीकुरु स्वर्गमण्डलम् || २२ ||

गगनगमनशक्तिशून्यस्य मे कथं स्वर्गे आगमनं तत्राह - पादुकेति | अथ 
सिद्ध्यन्तरविमानदिव्याश्वाद्यपि च || २२ ||

आगत्य विविधा भोगास्त्वया विबुधसद्मनि |
जीवन्मुक्तेन भोक्तव्यास्तेन त्वामहमागतः || २३ ||

तेन त्वदाह्वानप्रयोजनेन || २३ ||

विमानयन्ति संप्राप्तां न तिरस्करणैः श्रियम् |
नाभिवाञ्छन्ति न प्राप्तां त्वादृशाः साधु साधवः || २४ ||

प्रत्याख्यानं हृदिस्थमालक्ष्याह - विमानयन्तीति || २४ ||

अविघ्नमागतेनाद्य सुखं विहरता त्वया |
स्वर्गः पवित्रतां यातु हरिणेव जगत्त्रयम् || २५ ||

बलिद्वारपालनाय षड्गर्भाहरणाय च पातालेऽपि हरेर्विहारप्रसिद्धेर्जगत्त्रयमिति || 
२५ ||

शिखिध्वज उवाच |

सर्व स्वर्गसमाचारं वेद्मि देवाधिनायक |
किंतु सर्वत्र मे स्वर्गो नियतो न तु कुत्रचित् || २६ ||

स्वर्गसम आचारः सुखविहरणं यस्मिंस्तथाविधम् | स्वर्गेण समं 
सुखमाचरतीत्यणन्तं वा | सर्वं देशम् | तथा वेदने हेतुस्त्वयि को विशेष इति 
चेत्तमाह - किंत्विति | मदभिमतः स्वर्गो भूमात्मैव | स च सर्वत्रैवेति भावः | 
नियतः परिच्छिन्नः || २६ ||

सर्वत्रैव हि तुष्यामि सर्वत्रैव रमे प्रभो |
अवाञ्छनत्वान्मनसः सर्वत्रानन्दवानहम् || २७ ||

पूर्णकामत्वादपि मे सर्वत्र सुखमित्याह - सर्वत्रेति || २७ ||

नियतं किंचिदेकत्र [कंचित् इति पाठः |] स्थितं स्वर्गकमीदृशम् |
शक्र गन्तुं न जानामि त्वदाज्ञां न करोम्यहम् || २८ ||

तुच्छं स्वर्गं स्वर्गकं गन्तुं न जानामि न संभावयामि | तथा 
चासंभाव्यविषये आज्ञापनं तवैवानुचितं न तु मम तदकरणमपराध इति 
भावः || २८ ||

शक्र उवाच |

साधो विदितवेद्यानां परिपूर्णधियां समम् |
सज्जनाचरितं युक्तं मन्ये भोगोपसेवनम् || २९ ||

पूर्णधियां भोगोपसेवनं भोगानुपसेवनं च समम् | तत्रापि भोगोपसेवनं 
सज्जनैः प्रारब्धक्षयायाचरितमतस्तद्युक्तं मन्ये इत्यर्थः || २९ ||

देवेशे प्रोक्तवत्येवं तूष्णीमेव स्थिते नृपे |
किमितो नापयाम्येष [नापयास्येष इति मुद्रितपाठश्चिन्त्यः |] त्वमिति 
प्रोक्तवान् हरिः || ३० ||

देवेशे एवं पुनः प्रोक्तक्त्यपि स्वर्गं गन्तुमनिच्छया नृपे तूष्णीं स्थिते सति एष 
एवंविधो निरपेक्षस्त्वं यदि तर्ह्यहमितः किं नापयामि | 
असंपन्नागमनप्रयोजनस्य ममापयानमेव युक्तमिति हरिरिन्द्रः खेदं सूचयन् 
प्रोक्तवान् || ३० ||

नाहमद्यैव कालेन वदतीति शिखिध्वजे |
कल्याणं तेऽस्तु कुम्भेति वदन्नन्तर्धिमाययौ || ३१ ||

अहमद्यैव न स्वर्गमागच्छामि किंतु पुना राज्ये प्रतिष्ठितः कालेन प्रागिव 
त्वदरिनिबर्हणादिप्रयोजनार्थमागमिष्यामीत्याशयेनार्धोक्त्या शिखिध्वजे वदति सति 
हे कुम्भ ते राजाभिप्रेतं पुना राज्यप्राप्तिलक्षणं कल्याणमस्त्विति कुम्भं प्रति 
वदन्नन्तर्धिमन्तर्धानमाययौ हरिः || ३१ ||

तद्देववृन्दमखिलं त्रिदशेशयुक्तं तत्र 
क्षणादलमदृश्यमभूद्द्वितीयम् |
कल्लोलराशिरिव वारिनिधौ प्रशान्ते वाते स्फुरन्मकरफेनफणीन्द्रवृन्दम् || 
३२ ||

इन्द्रे अन्तर्धिमागते तेन त्रिदशेशेन युक्तं तद्द्वितीयं देववृन्दमपि 
क्षणाददृश्यमभूत् | यथा वारिनिधौ वाते प्रशान्ते सति स्फुरन्ति व्याकुलानि 
मकरफेनफणीन्द्रवृन्दानि यस्मिंस्तथाविधः कल्लोलराशिरप्यदृश्यो भवति 
तद्वदित्यर्थः || ३२ ||

इत्यार्षे श्रीवासिष्ठमहारामायणे वाल्मीकीये दे० मो० निर्वाणप्रकरणे पू० चू० 
श्रक्रगमनं नाम सप्तोत्तरशततमः सर्गः || १०७ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे पूर्वार्धे 
शक्रगमनं नाम सप्तोत्तरशततमः सर्गः || १०७ ||

अष्टोत्तरशततमः सर्गः १०८ 

श्रीवसिष्ठ उवाच |

तां मायां शममानीय चूडाला समचिन्तयत् |
दिष्ट्या भोगेच्छया नायं ह्रियते वसुधाधिपः || १ ||

इह क्रोधपरीक्षार्थं षिङ्गसङ्गश्च मायया |
राज्ञ्या प्रदर्श्यते राज्ञे निजरूपं च पाकतः || 

तामिन्द्रागमनरूपां मायां शममानीय उपसंहृत्य | ह्रियते वशीक्रियते || १ ||

शान्तः [ज्ञातः इति पाठः |] समसमाभोग एवं शक्रसमागमे |
असंरम्भमहेलं च कृतवान्व्यावहारिकम् || २ ||

सदा विक्रियाशून्यत्वात् समेन आकाशादिना सम आभोगो मुखाद्यवयवस्थितिर्यस्य | 
असंरम्भमसाध्वसमहेलं च व्यावहारिकमर्घ्यपाद्यादिना पूजनमुचितोक्त्यादि 
च कृतवान् || २ ||

भूय एव प्रपञ्चेन विमृशाम्येव सादरम् |
रागद्वेषप्रधानेन केनचिद्बुद्धिहारिणा || ३ ||

अप्यर्थे एवकारः | केनचिद्रागद्वेषप्रधानप्रपञ्चेन बुद्धिहारिणा 
बुद्धिक्षोभकेण || ३ ||

इति संचिन्त्य सा रात्राविन्दावभ्युदिते वने |
गृहीतमङ्गनारूपं कान्ता मदनिका सती || ४ ||

गृहीतमङ्गनारूपमिति पदयोः कण्ठे संकल्पितं कान्तमिति चतुर्थे संबन्धः || 
४ ||

वाते वहति फुल्लाढ्ये मधुरामोदमांसले |
संध्याजप्यपरे नद्यास्तीरसंस्थे शिखिध्वजे || ५ ||

फुल्लाढ्ये पुष्पिततरुलतासंपन्ने वाते मलयानिले वहति सति नीरन्ध्रैः 
पुष्पगुच्छकैरुपलक्षितं वनदेवीनां शुद्धान्तं संतानकलतागेहं प्रविवेशेति 
परेणान्वयः || ५ ||

संतानकलतागेहं नीरन्ध्रैः पुष्पगुच्छकैः |
शुद्धान्तं वनदेवीनां प्रविवेश मदान्विता || ६ ||

तत्र संकल्पिते पुष्पशयने माल्यमालिता |
कण्ठे संकल्पितं कान्तं खिङ्गमादाय संस्थिता || ७ ||

तत्र माल्यैर्मालिता अलंकृता सती मायया संकल्पितमनुरूपं 
युवानमङ्गनारूपमङ्गनानामिवानुद्गतश्मश्र्वादिव्यञ्जनं 
षोडशवर्षाकृतिरूपं यस्य तथाविधमत एव श्मश्रुलाच्छिखिध्वजात्कान्तं 
मनोहरतमं खिङ्गं विटं कण्ठे गृहीतमादाय संस्थितेत्यन्वयः || ७ ||

आगत्यान्विष्य कुञ्जात्स प्रददर्श शिखिध्वजः |
लतागेहे मदनिकां कण्ठे खिङ्गं मनोहरम् || ८ ||

जप्यान्ते शिखिध्वजः संध्याजप्यस्थानात् कुञ्जादागत्य मदनिकामन्विष्य 
कल्पलतागेहे मदनिकां तत्कण्ठे मनोरमं खिङ्गं च ददर्श || ८ ||

कुन्तलावलितस्कन्धं समालब्धं च चन्दनैः |
शयनावृतिनिक्षेपपर्याकुलितशेखरम् || ९ ||

खिङ्गं विशिनष्टि - कुन्तलेत्यादिना | मदनिकाकुन्तलैः 
स्वकुन्तलैश्चान्नलितस्कन्धम् | समालब्धं लिप्तम् | शयने आवृत्या परिवर्तनेन 
[निष्पेषेणेति पाठः |] निक्षेपेण च पर्याकुलितः शेखरचूडाबन्धो यस्य 
तम् || ९ ||

हेमाभे द्विगुणाकारबालाबाहूपधानके |
संसक्तश्रवणापाङ्गकपोलतलकुन्तलम् || १० ||

आकुञ्चनाद्द्विगुणाकारे बालाबाहुलक्षणे उपधानके उपबर्हे संसक्तं 
श्रवणादिचतुष्टयं यस्य || १० ||

मिथुनं तद्ददर्शार्थ मिथः प्रहसिताननम् |
अन्योन्यवदनासक्तं छन्नं कल्पलतांशुकैः || ११ ||

मिथुनं स्त्रीपुंसद्वन्द्वम् || ११ ||

आलोलमाल्यशयनं मदनातुरमाकुलम् |
अङ्गलग्नच्छलेनात्मरागमन्योन्यमर्पयत् || १२ ||

अङ्गानां लग्नं संश्लेषस्तच्छलेन | अर्पयत् आसंजयत् || १२ ||

अभ्युन्मुखं समानन्दमुद्दाममदमन्थरम् |
परस्पराहतं पुष्पैर्वक्षोभ्यां पीडितस्तनम् || १३ ||

परस्पराभ्युन्मुखम् || १३ ||

तदालोक्याविकारेण चेतसालं तुतोष सः |
अहो सुखं स्थितौ खिङ्गावित्याह स शिखिध्वजः || १४ ||

अविकारेण क्रोधविकाररहितेन || १४ ||

तिष्ठताङ्ग यथाकामं सुखं खिङ्गौ यथास्थितम् |
विघ्नं माकरवं भीतावित्युक्त्वा निर्जगाम सः || १५ ||

स्वदर्शनाद्भीतौ तौ प्रति हे अङ्ग यथाकामं तिष्ठत तिष्ठतम् | अहं विघ्नं 
माकरवं इत्युक्त्वा निर्जगाम || १५ ||

ततो मुहूर्तमात्रेण प्रपञ्चं तमुपेक्ष्य सा |
निर्ययौ दर्शयन्ती स्वं रतिफुल्लाकुलं वपुः || १६ ||

तं मायाप्रपञ्चमुपेक्ष्य उपसंहृत्येति यावत् | रत्या विटसंभोगेन फुल्लं 
विकसितमाकुलं च || १६ ||

उपविष्टं ददर्शैनं नृपं हेमशिलातले |
समाधिसंस्थमेकान्ते मनाग्विकसितेक्षणम् || १७ ||

तं प्रदेशमुपागम्य लज्जावनमितानना |
तूष्णीमासीत्क्षणं खिन्ना म्लाना मदनिकाङ्गना || १८ ||

क्षणाच्छिखिध्वजो ध्यानाद्विरतस्तामुवाच |
अत्यन्तमधुरं वाक्यमिदमक्षुब्धया धिया || १९ ||

तन्वि किं शीघ्रमेव त्वं विघ्नितानन्दमागता |
आनन्दायैव भूतानि यतन्ते यानि कानिचित् || २० ||

यानि कानिचित् सर्वाणीत्यर्थः || २० ||

भूयस्तोषय तं गच्छ कान्तं प्रणयवृत्तिभिः |
परस्परेप्सितस्नेहो दुर्लभो हि जगत्त्रये || २१ ||

परस्परमीप्सितः अकृत्रिम इति यावत् || २१ ||

अहमेतेन चार्थेन नोद्वेगं यामि मानिनि |
यद्यदिष्टतमं लोके तत्तदेवं विजानता || २२ ||

विजानता पुंसा यद्यदिष्टतमं तत्तदेवं त्वादृशमेव परोपभोग्यमिति ज्ञेयमिति 
शेषः || २२ ||

अहं कुम्भश्च तन्वङ्गि वीतरागाविहेतरा |
दुर्वासःशापजा बाला त्वं यदिच्छसि तत्कुरु || २३ ||

न च त्वदपराधेन मम कुम्भे अविस्रम्भ इत्याशयेनाह - अहमिति | त्वं 
कुम्भादितरैवेति शेषः | अतो यदिच्छसि तन्निःशङ्कं कुरु || २३ ||

मदनिकोवाच |

एवमेष महाभाग स्त्रीस्वभावो हि चञ्चलः |
कामो ह्यष्टगुणः स्त्रीणां न कोपं कर्तुमर्हसि || २४ ||

अवलाहमनेनास्मि रात्रौ गहनकानने |
त्वयि संध्याजपपरे किं करोमि वराकिका || २५ ||

अनेन अस्मि प्रार्थितेति शेषः || २५ ||

अबला वा कुमारी वा जारं न रतिरोधनम् |
करोति परिखिङ्गेन नाङ्गे स्वे विनिवेशितम् || २६ ||

अबला पत्या ऊढा तत्पारतन्त्र्यात्स्वातन्त्र्यबलहीना | कुमारी अनूढा वा तरुणी एकान्ते 
जारं प्राप्य रतेः रोधनं प्रतिबन्धं न करोत्येव | अयं स्त्रीस्वभाव इत्यर्थः | 
परिखिङ्गेन परिहृतजारेण तु दैवात्संपन्नरतिविघ्नेन स्वे अङ्गे देहे 
मनःप्राणादीनां विनिवेशितम् | भावे क्तः | स्थैर्यं न करोति | तरलतरमनःप्राणा 
भूत्वा संतप्यत इत्यर्थः || २६ ||

स्त्रियः सुन्दरतां याताः पुरःपुंसामसङ्गमे |
मन्युर्निषेध आक्रान्दः सतीत्वं किं करिष्यति || २७ ||

स्त्रीणां हि पुंवशीकारसमर्थसौन्दर्यालाभ एवैकः पुंसामसमागमे 
हेतुर्नान्यः | यदि स्त्रियः पुंवशीकारसमर्थां सुन्दरतां सुन्दरतां याताः 
प्राप्ता एकान्ते च पुंसां पुरो भवन्ति तदा तासामसंगमे न कश्चिद्धेतुः | 
नन्वग्निसाक्षिकतया विवाहितस्य भर्तुर्मन्युः शास्त्रीयः परपुरुषसंगमनिषेधो 
जनापवादलक्षण आक्रन्दः स्वपातिव्रत्यभङ्गश्च विवेकदृशा पर्यालोच्यमाना 
जारासंगमे हेतवः किं न स्युस्तत्राह - मन्युरिति | प्रबलतररतिरागबाधितास्ते न 
जारसङ्गं निरोद्धुं समर्था इति भावः || २७ || 

अबला स्त्री तथा बाला मूढाहमपराधिनी |
क्षन्तुमर्हसि नाथ त्वं क्षमावन्तो हि साधवः || २८ ||

अत एव क्षमापयामीत्याशयेनाह - अबलेति || २८ ||

शिखिध्वज उवाच |

मन्युर्मम न बालेऽन्तर्विद्यते ख इव द्रुमः |
केवलं साधुनिन्द्यत्वान्नेच्छामि त्वामहं वधूम् || २९ ||

स्वे आकाशे द्रुम इव | वधूं भार्यां नेच्छामि || २९ ||

सुहृत्त्वेन वनान्तेषु पूर्ववत्सुखमङ्गने |
वीतरागतया नित्यं सममेव रमावहे || ३० ||

श्रीवसिष्ठ उवाच |

एवं समतया तत्र स्थिते तस्मिञ्छिखिध्वजे |
चूडाला चिन्तयामास तत्सत्त्वेनोदिताशया || ३१ ||

तस्य सत्त्वेन रागद्वेषवासनाशून्यतया परीक्षितचित्तेन | उदिताशया हृष्टा || ३१ ||

अहो बत परं साम्यं भगवानयमागतः |
वीतरागतयाऽक्रोधो जीवन्मुक्तोऽवतिष्ठते || ३२ ||

अक्रोध इति च्छेदः || ३२ ||

नैनं हरन्ति ते भोगा न महत्योऽपि सिद्धयः |
न सुखानि न दुःखानि नापदो न च संपदः || ३३ ||

ते इन्द्रप्रार्थिता भोगाः सिद्धयश्च || ३३ ||

चिन्तिताः सकला एकं प्रयान्त्येनमनिन्दिताः |
मन्ये महर्द्धयः कान्ता नारायणमिवापरम् || ३४ ||

चिन्तिता मदभिप्रेताः सकला जीवन्मुक्तलक्षणभूताः शान्ति 
क्षमाधैर्यतृप्त्यादिरूपा अनिन्दिता महर्द्धय एकमेनं प्रयान्ति प्राप्नुवन्ति | 
आश्रयन्तीति यावत् || ३४ ||

आत्मवृत्तान्तमखिलं तमेनं स्मारयाम्यहम् |
कुम्भरूपमिदं त्यक्त्वा चूडालैव भवाम्यहम् || ३५ ||

तमेवंगुणविशिष्टत्वात्स्ववृत्तान्तस्मारणयोग्यभूतमेनं प्रति स्मारयामि || ३५ ||

इति संचिन्त्य चूडाला चूडालावपुरक्षता |
दर्शयामास तत्राशु त्यक्त्वा मदनिकावपुः || ३६ ||

तस्मान्मदनिकादेहाच्चूडाला निर्गतेव सा |
बभावस्य पुरो युक्ता निर्गतेव समुद्गकात् || ३७ ||

युक्ता योगधारणावती समुद्गकात्संपुटकान्निर्गतेव || ३७ ||

तां ददर्शानवद्याङ्गीं पुनः प्रणयपेशलाम् |
कान्तां मदनिकामेव चूडालां दयितां स्थिताम् || ३८ ||

प्रणये भर्तृचित्तानुरञ्जने पेशलां चतुराम् | दयितां पूर्वदयिताम् || ३८ ||

समुदितामिव माधवपद्मिनीमुपगतामिव भूमितलाच्छ्रियम् |
प्रकटितामिव रत्नसमुद्गकात्परिददर्श निजां दयितां नृपः || ३९ ||

माधवे वसन्ते समुदितां पद्मिनीं कमलिनीमिव | अथवा समुदितां 
समृद्धामाविर्भूतां वा माधवस्य विष्णोः पद्मिनीं पद्महस्तां श्रियमिव | 
रामावतारावसाने रामस्य विष्णुभावे प्राक्सीतात्वेन भूमितलप्रविष्टां ततो 
भूमितलात्पुनरुपगतां श्रियमिव रत्नसंपुटकात्प्रकटितां रत्नश्रियमिव च 
नृपो निजां दयितां चूडालां परिददर्श | पुरो ददर्शेत्यर्थः || ३९ ||

इत्यार्षे श्रीवासिष्ठमहारामायणे वाल्मीकीये दे० मोक्षोपायेषु निर्वाणप्रकरणे पू० 
चू० चूडालास्वरूपदर्शनं नामाष्टोत्तरशततमः सर्गः १०८ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे पूर्वार्धे 
चूडालास्वरूपदर्शनं नामाष्टोत्तरशततमः सर्गः || १०८ ||

नवाधिकशततमः सर्गः १०९ ||

श्रीवसिष्ठ उवाच |

अथ तां दयितां दृष्ट्वा विस्मयोत्फुल्ललोचनः |
शिखिध्वज उवाचेदमाश्चर्याकुलया गिरा || १ ||

दृष्ट्वा दृष्ट्वा नृपो ध्यानाद्बुद्ध्वा सर्वं सुविस्मितः |
तुष्टः प्रशस्य चूडालामालिङ्ग्यात्रानयन्निशाम् || 

इदं वक्ष्यमाणम् || १ ||

का त्वमुत्पलपत्राक्षि कुतः प्राप्तासि सुन्दरि |
किमिहासि कियत्कालं किमर्थमिह तिष्ठसि || २ ||

कुम्भादिरूपेण त्वमेव किमिहासि | कियत्कालं किमर्थं वा इह मत्संनिधौ तिष्ठसि | 
यद्यपि कुम्भः स्थितिकालप्रमाणं जानात्येव तथाप्यस्या वेषान्तरेण 
कुम्भागमनात्प्रागपि स्थितिसंभावनात्कियत्कालमिति प्रश्नः || २ ||

अङ्गेन व्यवहारेण स्मितेनानुनयेन च |
मम जायाविलासेन तत्कलेवोपलक्ष्यसे || ३ ||

अङ्गेन अवयवसंस्थानेन तच्चेष्टालक्षणव्यवहारेण अनुनयेन 
प्रेमवाक्प्रबन्धशैल्या मम जायायाश्चूडालायाः प्रसिद्धेन विलासेन तस्याः कला 
मूर्तिरिव उपलक्ष्यसे दृश्यसे || ३ ||

चूडालोवाच |

एवमेव प्रभो विद्धि चूडालास्मि न संशयः |
अकृत्रिमेण देहेन लब्धोऽस्यद्य मया स्वयम् || ४ ||

अकृत्रिमेण सहजेन || ४ ||

कुम्भादिदेहनिर्माणैस्त्वां बोधयितुमेव मे |
प्रपञ्चः शतशाखत्वमिह यातो वनान्तरे || ५ ||

यदा राज्यंन् परित्यज्य मोहेन तपसे वनम् |
त्वमागास्तत्प्रभृत्येव त्वद्बोधायाहमुद्यता || ६ ||

तत्प्रभृति तदाप्रभृत्येव || ६ || 

अनेन कुम्भदेहेन मयैव त्वं विबोधितः |
कुम्भादिदेहनिर्माणं त्वां बोधयितुमेव मे || ७ ||

मायया न तु कुम्भादि किंचित्सत्यं महीपते |
अथो विदितवेद्यस्त्वं ध्यानेनैतदखण्डितम् || ८ ||

सत्यमकाल्पनिकम् | ध्यायेन प्रागुक्तयोगधारणया || ८ ||

सर्वं पश्यसि तत्त्वज्ञ ध्यानेनाश्ववलोकय |
अथ चूडालयेत्युक्तो बद्ध्वा परिकरं नृपः || ९ ||

पश्यसि द्रक्ष्यसि | परिकरं तादृशधारणानुकूलासनादि || ९ ||

आत्मोदन्तं विशेषेण ध्यानेनामलमैक्षत |
अभिराज्यपरित्यागाच्चूडालादर्शनावधि [आस्स्व राज्य इति पाठः |] || १० ||

अभि उपरि || १० ||

सर्वं मुहूर्तध्यानेन चात्मोदन्तं ददर्श सः |
आराज्यसंपरित्यागाद्वर्तमानक्षणक्रमम् || ११ ||

आवर्तमानक्षणक्रममिति अत्राप्याङ्नूकृष्यते || ११ || 

सर्वमालोक्य भूपालो विरराम समाधितः |
समाधिविरतो हर्षविकासिनयनाम्बुजः || १२ ||

विसार्य तरसा बाहू पुलकोज्ज्वलतां गतौ |
गलदङ्गं घनस्नेहंन् मुञ्चद्बाष्पं स्फुरत्स्पृहम् || १३ ||

पुलकोज्ज्वलतां गतौ बाहू विसार्य प्रसार्य आलिलिङ्गेति परेणान्वयः || गलदङ्गं 
छिन्नावयवम् | चत्वारि क्रियाविशेषणानि || १३ ||

आलिलिङ्ग चिरं कान्तां नकुलो नकुलीमिव |
तयोरालिङ्गने तस्मिंस्तत्र भावो बभूव यः || १४ ||

भावशब्देनात्राभिव्यक्तः परस्परानुरागलक्षणः स्थायिभावः | यो यादृशो 
वाचामगोचरः परमानन्दरूपः शृङ्गाररसो बभूव स वासुकिजिह्वाभिरपि 
वक्तुं न शक्यत इत्यन्वयः || १४ ||

न स वासुकिजिह्वाभिर्वक्तुं हर्षेण शक्यते |
दिविस्थाविव पङ्केन कृताविअ मिलत्तनू || १५ ||

दिविस्थौ चन्द्रसूर्यावमायामिव मिलत्तनू पङ्केनार्द्रमृदा कृताविव || १५ ||

शैलाविव समुत्कीर्णौ श्लिष्टावास्तां चिरं प्रियौ |
मुहूर्तेन गलद्धर्मजलौ पुलकपीवरौ || १६ ||

शैलौ एकशिलासमुत्कीर्णपरस्परालिङ्गितमूर्ती इव श्लिष्टौ मिलितौ चिरमास्ताम् || १६ ||

बाहू विश्लथतामीषन्निन्यतुस्तौ शनैः प्रियौ |
अमृतापूर्णहृदयौ संशून्यहृदयोपमौ || १७ ||

आनन्दातिशयेन मनसो जडीभावेन 
तत्सद्भावव्यञ्जकलिङ्गादर्शनात्संशून्यहृदयोपमौ || १७ ||

उन्मुक्तभुजमास्तां तावलक्षस्थितलोचनम् |
घनानन्दक्षणं स्थित्वा तूष्णीं प्रणयपेशलम् || १८ ||

लक्ष्ये लोचनस्थैर्यहेतोर्मनसो जडीभावादेवालक्षस्थितलोचनं यथा स्यात्तथा 
आस्ताम् | प्रणयपेशलं यथा स्यात्तथा कान्तां प्रति उवाचेति परेणान्वयः || १८ ||

कान्तां चिबुकसंलग्नकरः प्रोवाच भूपतिः |
अत्यन्तमधुरस्निग्धः कान्तः स्वकुलयोषिताम् || १९ ||

पुण्यश्च रतिनिष्पन्दः स्वादुर्नामामृतादपि |
कियत्प्रमाणस्तन्वङ्ग्या त्वया बालेन्दुमुग्धया || २० ||

रतिनिष्पन्दोऽनुरागरसोऽत्यन्तमाधुर्यादिविशेषणचतुष्टयविशिष्टः कियत्प्रमाणो 
विस्तीर्ण इति यावत् || २० ||

अनुभूतश्चिरं क्लेशो भर्तुरर्थेन दारुणः |
एवं दुरुत्तरात्तस्मात्संसारकुहरादहम् || २१ ||

भर्तुरर्थेन पुरुषार्थसिद्धिप्रयोजनेन हेतुना || २१ ||

उत्तारितो यया बुद्ध्या सा हि केनोपमीयते |
अरुन्धती शची गौरी गायत्री श्रीः सरस्वती || २२ ||

यया भर्तृस्नेहबुद्ध्या | सा बुद्धिः || २२ ||

समस्ताः पेलवायन्ते तव तन्व्या गुणश्रिया |
धीः श्रीः कान्तिः क्षमा मैत्री करुणाद्यास्तु सुन्दरि || २३ ||

धीः श्रीरित्याद्या दक्षकन्या आकारेण सौन्दर्येण कान्तासु स्त्री श्रेष्ठाः 
प्रसिद्धास्तास्वपि त्वं प्रथमा श्रेष्ठा सतीवाभिलक्ष्यसे इति परेणान्वयः || २३ ||

कान्तास्वाकारकान्तासु प्रथमेवाभिलक्ष्यसे |
परेणाध्यवसायेन त्वयाहमवबोधितः || २४ ||

केन प्रत्युपकारेण परितुष्यति ते मनः |
मोहादनादिगहनादनन्तगहनादपि || २५ ||

कृतार्थायास्ते मनः केन प्रत्युपकारेण परितुष्यति | येन तुष्यति तादृशः 
प्रत्युपकारो दुर्लभ इति भावः || २५ ||

पतितं व्यवसायिन्यस्तारयन्ति कुलस्त्रियः |
शास्त्रार्थगुरुमन्त्रादि तथा नोत्तारणक्षमम् || २६ ||

शास्त्रार्थेत्यादिरतिशयोक्तिः प्रशंसार्था || २६ ||

यथैताः स्नेहशालिन्यो भर्तॄणां कुलयोषितः |
सखा भ्राता सुहृद्भृत्यो गुरुर्मित्रं धनं सुखम् || २७ ||

शास्त्रमायतनं दासः सर्वं भर्तुः कुलाङ्गनाः |
सर्वदा सर्वयत्नेन पूजनीयाः कुलाङ्गनाः || २८ ||

लोलद्वयसुखं सम्यक्सर्वं यासु प्रतिष्ठितम् |
निरिच्छायाः प्रयातायाः पारं संसारवारिधेः || २९ ||

निरिच्छायाः कृतकृत्यायास्ते प्रत्युपकारेऽहमसमर्थ इत्याह - निरिच्छाया इति || 
२९ ||

कथमस्योपकारस्य करिष्ये ते प्रतिक्रियाः |
मन्ये कुलाङ्गनां लोके लोके सर्वास्त्वयाधुना || ३० ||

कुलाङ्गनां मन्ये त्वामिति शेषः | लोके प्रसिद्धाः सर्वाः कुलाङ्गनास्त्वयाऽधुना 
जिता इति शेषः || ३० ||

नारीसौजन्यचर्चासु व्यपदेश्या भविष्यसि |
त्वां निर्मितवतो धातुर्गुणजालातिशायिनीम् || ३१ ||

नारीणां सौजन्यादिगुणोत्कर्षचर्चासु प्रथमव्यपदेश्या भविष्यसि || ३१ ||

मन्ये प्रकुपिता नूनमरुन्धत्यादिकाः स्त्रियः |
सती त्वं रूपसौजन्यगुणरत्नसमुद्गिके || ३२ ||

स्वापेक्षया गुणजालैरतिशायिनीं त्वां निर्मितवतो धातुर्विषये प्रकुपिता इत्यन्वयः | 
त्वमेव सती पतिव्रता || ३२ ||

एहि मे त्वद्गुणोत्कस्य पुनरालिङ्गनं कुरु |

श्रीवसिष्ठ उवाच |

इत्युक्त्वा मृगशावाक्षीं चूडालां तां शिखिध्वजः || ३३ ||

आलिलिङ्ग पुनर्गाढं नकुलो नकुलीमिव |

चूडालोवाच |

देव शुष्कक्रियाजालपरे त्वययाकुलात्मनि || ३४ ||

भूयोभूयो भृशमहं त्वदर्थं दुःखिताभवम् |
तेन त्वदवबोधात्मा स्वार्थ एवोपपादितः || ३५ ||

मया तदत्र किं देव करोषि मम गौरवम् |

शिखिध्वज उवाच |

त्वया यथा वरारोहे स्वार्थः संपाद्यते शुभः || ३६ ||

तमिदानीं तथा सर्वाः साधयन्तु कुलाङ्गनाः |

चूडालोवाच |

बुध्यसे कान्त विश्रान्तो जगज्जालतटे विभो || ३७ ||

साधयन्त्वित्याशीः काकुर्वा | साधयितुं न शक्नुवन्तीत्यर्थः | जगल्लक्षणस्य जालस्य 
तटे परावधौ विश्रान्तः संस्तत्त्वतो बुध्यसे कच्चिदिति व्यवहितेनान्वयः || ३७ ||

अद्य तं प्राक्तनं किंचिन्मोहं समनुपश्यसि |
इदं करोमि नेदं तु प्राप्नोमीदमिति स्थितिम् || ३८ ||

तं प्राक्तनं पयोव्रतोपवासादिमोहं किंचित्तुच्छं समनुपश्यसि कच्चित् || ३८ ||

अन्तर्हससि तां कच्चिद्दशापेलवतां धियः |
तास्तुच्छतृष्णाकलनास्ताः संकल्पकुकल्पनाः || ३९ ||

धियः अपक्वदूशया पेलवतां कोमलताम् || ३९ || 

त्वयि नाद्यावलोक्यन्ते देव व्योम्नीव पर्वताः |
किं त्वमद्याङ्ग संपन्नः किंनिष्ठोऽसि किमीहसे || ४० ||

कथं पश्यसि पाश्चात्यं देहचेष्टाक्रमं विभो |

शिखिध्वज उवाच |

सुमनःपूर्णनीलाब्जमालासारविलोचने || ४१ |

कथं कीदृशं किं सत्यमुत तुच्छमित्यर्थः | सुमनोभिः पूर्णां नीलाब्जमालां 
सरतः सादृश्यादनुसरतस्तथाविधे विलोचने यस्यास्तथाविधे हे चूडाले || ४१ ||

त्वमेव यस्य यस्यान्तस्तत्तस्याहमुपास्थितः |
निरीहोऽस्मि निरंशोऽस्मि नभःस्वच्छोऽस्मि निस्पृहः || ४२ ||

मम प्रत्यगात्मभूता त्वमेव सा त्वं मोहस्य विवेकस्य तत्त्वदर्शनस्य वा यस्य 
यस्यान्तःप्रकाशकतया स्थिता तत्तस्य तस्यान्तः अहमपि उप 
परमसमीपभूतप्रत्यगात्मतया आस्थितः | तथा चेदानीं त्वं यथा पश्यसि 
तथैवाहं पश्यामीति स्वानुभवेनैव ममापि स्थितिर्ज्ञातव्येत्यर्थः | तामेव 
प्रपञ्च्य दर्शयति - निरीह इत्यादिना || ४२ ||

शान्तोऽहमर्थरूपोऽस्मि चिरायाहमहं स्थितः |
तां दशामुपयातोऽस्मि यतश्चित्तैकवर्त्मनि || ४३ ||

अर्थरूपः परमार्थसत्स्वरूपः अनहमि देहादौ अहंभ्रमं त्यक्त्वा चिराय 
बहुकालोत्तरं वस्तुतो योऽहं स एवाहं भूत्वा स्थित इत्यर्थः | अहं 
प्रत्यक्प्रवणचित्तैकवर्त्मन्यधिष्ठितस्तां निरतिशयानन्ददशामुपयातोऽस्मि यां 
प्रयत्नसहस्रैरपि प्रतिषेद्धुं प्रवृत्ता हरिहरादयो महाप्रभावा अपि न 
प्रतिषेधन्ति न निरसितुं शक्नुवन्ति | तस्य ह न देवाश्च नाभूत्या ईशते आत्मा 
ह्येषां स भवति इति श्रुतेः | अहेयस्यात्मनो हापनाघटनाच्चेति भावः || ४३ ||

प्रतिषेधन्ति सहसा न यां हरिहरादयः |
न किंचिन्मात्रचिन्मात्रनिष्ठोऽस्मि स्वस्थ आस्थितः || ४४ ||

भ्रमेणाहं विमुक्तोऽस्मि संसारेणालिलोचने |
न तुष्टोस्मि न खिन्नोऽस्मि नायमस्मि न चेतरत् || ४५ ||

अयं दृश्यः कार्यवर्गः | इतरत् कारणम् || ४५ ||

न स्थूलोऽस्मि न सूक्ष्मोऽस्मि सत्यमस्मि च सुन्दरि |
तेजोबिम्बात्प्रयातेन भित्तावपतितेन च || ४६ ||

सत्यमबाधितवस्तु | तेजोबिम्बात्सूर्यादिमण्डलाद्बहिः प्रयातेन भित्तावपतितेन च 
नभोमात्रविसारिणा प्रकाशेनालोकेन || ४६ ||

क्षयातिशयमुक्तेन प्रकाशेनास्मि वै समः |
शान्तोस्मि साम्यं नेतास्मि स्वस्थोस्मि विगताशयः || ४७ ||

जगतः सर्वं वैषम्यं निरस्य साम्यं नेतास्मि | विगताशयो निर्मनस्कः || ४७ ||

परिनिर्वाण एवास्मि सदृशोऽस्मि पतिव्रते |
यत्तदस्मि तदेवास्मि वक्तुं शक्नोमि नेतरत् || ४८ ||

हे पतिव्रते | सतीव्रते इति पाठे सतीनां व्रतमिव व्रतं यस्या इति व्युत्पत्त्या पतिव्रते 
इत्येवार्थः | अथवा सत्यास्तव स्वरूपनिष्ठालक्षणे व्रते सदृशस्तुल्यशीलो 
भर्तास्मीत्यर्थः || ४८ ||

तरङ्गतरलापाङ्गे गुरुस्त्वं मे नमोऽस्तु ते |
प्रसादेन विशालाक्ष्यास्तीर्णोऽस्मि भवसागरात् || ४९ ||

पुनर्मलं न गृह्णामि शतध्मातसुवर्णवत् |
शान्तः स्वस्थो मृदुर्यत्तो वीतरागो निरंशधीः || ५० ||

शतवारं ध्मातमग्नौ शोधितं यत्सुवर्णं तद्वत् | यत्तः 
स्वरूपनिष्ठायामत्यन्तोद्युक्तः | निरंशा निर्वासना धीर्यस्य || ५० ||

सर्वातीतः सर्वगश्च खमिवायमहं स्थितः |

चूडालोवाच |

एवं स्थिते महासत्त्व प्राणेश हृदयप्रिय || ५१ ||

किमिदानीं प्रभो ब्रूहि रोचते ते महामते |

शिखिध्वज उवाच |

प्रतिषेधं न जानामि न जानाम्यभिवाञ्छितम् || ५२ ||

इदं न रोचत इति प्रतिषिध्यत इति प्रतिषेधः कर्मणि घञ् | तं न जानामि || ५२ ||

यदाचरसि तन्वि त्वं कदाचिद्वेद्मि तत्तथा |
यद्यन्मतं ते सकलं तथास्त्वविकलं प्रिये || ५३ ||

कदाचित् व्युत्थानकाले | मतमभिमतम् || ५३ ||

न किंचिदनुसंधातुं जानाम्यम्बरसुन्दरः |
यदेव किंचिज्जानासि तदेव कुरु सुन्दरि || ५४ ||

अम्बरमाकाशमिव निर्लेपौदासीन्यपूर्णतासुन्दरः | जानासि कर्तव्यतयेति शेषः || ५४ ||

तदेव धारयिष्यामि प्रतिबिम्बं यथा मणिः |
चेतसा गलितेष्टेन यथाप्राप्तमनिन्दितम् || ५५ ||

धारयिष्यामि हृदि संमन्तास्मीति यावत् | गलितमिष्टं इच्छा तद्विषयजातं 
यस्मात्तथाविधेन | इष्टग्रहणमनिष्टस्याप्युपलक्षणम् || ५५ ||

न स्तौमि न च निन्दामि यदिच्छसि तदाचर |

चूडालोवाच |

यद्येवं तन्महाबाहो समाकर्णय मन्मतम् || ५६ ||

आकर्ण्य जीवन्मुक्तात्मंस्तदेवाहर्तुमर्हसि |
सर्वत्रैक्यावबोधेन मौर्ख्यक्षयभुवान्विताः || ५७ ||

आहर्तुमाचरितुम् || ५७ ||

निरिच्छास्तावदाकाशविशदाः संस्थिता वयम् |
यादृगेषणमस्माकं तादृशं तदनेषणम् || ५८ ||

एषणं राज्यभोगाद्यपेक्षणम् || ५८ ||

यत्प्राणानैषणे कोऽत्र चिन्मात्रोऽभ्यसते हि कः |
तस्मादाद्यन्तमध्येषु ये वयं पुरुषोत्तम || ५९ ||

तत्रोपपत्तिमाह - यदिति | यद्यस्मात्कारणात्प्राणानां चक्षुरादीनां 
मुख्यप्राणस्य च स्वस्वोचितविषयानेषणे सत्यत्र परमात्मनि कोऽतिशयः | न 
चाज्ञानामिव तत्त्वविदोऽन्तःकरणदेहेन्द्रियादितादात्म्याध्यासोऽस्ति येनेन्द्रियाणां 
विषयभोगाभ्यासेन मालिन्ये आत्मनोऽपि मालिन्यप्रसक्तिः | निष्क्रियासङ्गचिन्मात्रभूतो 
हि तत्त्ववित् को भोगानभ्यसते | न कश्चिदित्यर्थः | 
अस्यतेर्विकरणपदव्यत्ययश्छान्दसः | तस्मात्प्रारब्धभोगमात्रेण 
तदभ्यासव्यसनमालिन्याप्रसक्तेस्तद्भोगादौ तद्भोगान्ते मध्ये तदन्तराले च वयं 
ये यत्स्वभावास्ते तत्स्वभावा एव प्रारब्धशेषमेकं भोगेन परित्यज्य क्षपयित्वा 
स्थिता न तु किंचिदन्यथाभूता अन्ये वा भविष्याम इत्यर्थः || ५९ ||

शेषमेकं परित्यज्य त एवेमे स्थिता वयम् |
राज्येन सांप्रतेनेमं कालं नीत्वा क्रमेण वै || ६० ||

इममायुःशेषरूपं कालम् || ६० ||

विदेहतां प्रयास्यामः प्रभो कालेन केनचित् |

शिखिध्वज उवाच |

वयमाद्यन्तमध्येषु कीदृशास्तरले वद || ६१ ||

तस्मादाद्यन्तमध्येष्वित्यस्यार्थान्तरमपि संभावयंस्तं जिज्ञासमानो राजा 
पृच्छति - वयमिति || ६१ ||

शेषमेकं परित्यज्य तिष्ठामः कथमेव वा |

चूडालोवाच |

वयमाद्यन्तमध्येषु राजानो राजसत्तम || ६२ ||

तदभिप्रायानुसारेणैव चूडालापि तदर्थं वर्णयति - वयमिति || ६२ ||

मोहमेकं परित्यज्य भवामः पुनरेव ते |
स्व एव नगरे राजा भव त्वं स्वासने स्थितः || ६३ ||

तत्र शेषशब्दस्यार्थान्तरमाह - मोहमिति || ६३ ||

ललामो ननु कान्तानां महिषी ते भवाम्यहम् |
सनृपा मत्तवास्तव्या नृत्यन्नवनवाङ्गना || ६४ ||

कान्तानामन्तःपुरस्त्रीणां ललामो भूषणभूतो भवामि भविष्यामि | मता हृष्टा 
वास्तव्याः पुरवासिनो यस्याम् | एतदादीनि पुरीविशेषणानि 
मधुमासलतालक्ष्मीसाम्योपपादकानि || ६४ ||

सपताका ध्वनत्तूर्या पुष्पप्रकरिणी पुरी |
लसद्वल्लया समञ्जर्या रणत्पुष्पालिमालया |
मधुमासलतालक्ष्म्या चिराद्भवतु सा समा || ६५ ||

श्रीवसिष्ठ उवाच |

इति चूडालया प्रोक्तो विहस्य स शिखिध्वजः |
प्रोवाच मधुरं वाक्यमक्षुब्धं विगतज्वरः || ६६ ||

एवं चेत्तद्विशालाक्षि स्वायत्ता नस्त्रिविष्टपे |
सिद्धभोगश्रियस्तासु निवसामि न किं प्रिये || ६७ ||

यदि ते मया सह भोगेच्छास्ति तर्हि इन्द्रेण प्रार्थिता दिव्यभोगा एव भुज्यन्तां किं 
मानुषैरिति राजाह - एवं चेदिति || ६७ ||

चूडालोवाच |

न राजन्मम भोगेषु वाञ्छा नापि विभूतिषु |
स्वभावस्य वशादेव यथाप्राप्तेन मे स्थितिः || ६८ ||

न सुखाय मम स्वर्गो न राज्यं नापि च क्रिया |
यथास्थितमविक्षुब्धंन् तिष्ठामि स्वस्थचेष्टिता || ६९ ||

इदं सुखमिदं नेति मिथुने क्षयमागते |
सममेव पदे शान्ते तिष्ठामीह यथासुखम् || ७० ||

मिथुने द्वन्द्वे || ७० || 

शिखिध्वज उवाच |

युक्तमुक्तं विशालाक्षि त्वयैतत्समया धिया |
को वार्थः किल राज्यस्य ग्रहे त्यागेऽपि वा भवेत् || ७१ ||

सुखदुःखदशाचिन्तां त्यक्त्वा विगतमत्सरम् |
यथासंस्थानमेवेमौ तिष्ठावः स्वस्थतां गतौ || ७२ ||

यथासंस्थानं यथास्थितम् || ७२ ||

इति तत्र कथालापकथनेन तयोर्द्वयोः |
कान्तयोश्चिरदम्पत्योर्वासरस्तनुतां ययौ || ७३ ||

चिरदंपत्योः प्राचीनजायापत्योः || ७३ ||

अथोत्थाय दिनाचारं यथाप्राप्तमनिन्दितौ |
सोत्कण्ठावप्यनुत्कण्ठौ चक्रतुः कार्यकोविदौ || ७४ ||

दिनाचारं सायंसंध्याम् | सायंसंध्यां सभास्करा मित्युक्तेर्दिनाचारता | 
परस्परेप्सितसंभोगाय सोत्कण्ठावपि निर्वासनत्वादनुत्कण्ठौ || ७४ ||

स्वर्गसिद्धिमनादृत्य तस्थतुः पूर्णचेतसौ |
एकस्मिन्नेव शयने तैस्तैः प्रणयचेष्टितैः |
सा व्यतीयाय रजनी तयोर्जीवद्विमुक्तयोः || ७५ ||

तद्भोगमोक्षसुखमुत्तमयोः स्वयं समाशंसतोः 
प्रणयवाक्यविलासगर्भम् |
उत्कण्ठतां प्रणयिनोर्धियमानयन्ती दीर्घा मुहूर्तवदसौ रजनी जगाम || ७६ 
||

तत्परस्परानुभवसिद्धभोगमोक्षसुखं स्वयं प्रणयवाक्यविलासगर्भं यथा 
स्यात्तथा आशंसतोः कथयतोस्तयोर्धियमुत्कण्ठतां सोत्कण्ठतामानयन्ती 
प्रापयन्ती रजनी दीर्घापि मुहूर्तवज्जगामेत्यर्थः || ७६ ||

इत्यार्षे श्रीवासिष्ठमहारामायणे वा० दे० मो० निर्वाणप्रकरणे पू० चू० 
चूडालाप्रकटीकरणं नाम नवोत्तरशततमः सर्गः || १०९ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे पूर्वार्धे 
चूडालाप्रकटीकरणं नाम नवोत्तरशततमः सर्गः || १०९ ||


दशाधिकशततमः सर्गः ११०

श्रीवसिष्ठ उवाच |

ततः समुदिते सूर्ये वितमस्यम्बरे स्थिते |
समुद्गकादिव जगन्मणौ तस्मिन्विनिर्गते || १ ||

सहसंकल्पसैन्येन गजेन स्वपुरं गतौ |
तौ कृत्वा सुचिरं राज्यं विमुक्ताविति वर्ण्यते || 

समुद्गकात्समुद्गते जगत्प्रकाशकमणाविव समुदिते सूर्ये वितमस्यम्बरे स्थिते सति || 
१ ||

विकसत्यरुणोपान्ते चक्षुषीवाम्बुजाकरे |
आचारेष्विव लोकेषु प्रसृतेष्वर्करश्मिषु || २ ||

जनानामरुणोपान्ते चक्षुषीवाम्बुजाकरे विकसति सति || २ ||

दंपती तौ समुत्थाय कृतसंध्याक्रमौ स्थितौ |
पत्रासने मृदुस्निग्धे कान्तौ काञ्चनकन्दरे || ३ ||

अथोत्थायात्र चूडाला रत्नकुम्भं पुरःस्थितम् |
कान्ता संकल्पयामास पूर्णं सप्ताब्धिवारिभिः || ४ ||

सप्ताब्धिवारिभिः पूर्णं पुरःस्थितं रत्नकुम्भं राज्याभिषेकाय संकल्पयामास 
|| ४ ||

तेन मङ्गलकुम्भेन तं पूर्वाभिमुखं स्थितम् |
भार्या भर्तारमेकान्ते स्वराज्येऽभिषिषेच सा || ५ ||

तं राजानम् || ५ ||

संकल्पोपगते हैमे स्वभिषिक्तं स्वविष्टरे |
स्थितं प्रोवाच तन्वी सा चूडाला देवरूपिणी || ६ ||

संकल्पमात्रेणोपगते स्वयोग्यविष्टरे सिंहासने || ६ ||

केवलं मौनमुत्सृज्य तेजः शान्तमिदं प्रभो |
अष्टानां लोकपालानां तेजस्त्वं भर्तुमर्हसि || ७ ||

मौनं मुनियोग्यमिदं शान्तं तेज उत्सृज्य शासनयोग्यमिन्द्रादीनां तेजो 
भर्तुमर्हसि || ७ || 

चूडालयेति संप्रोक्तो वने राजा शिखिध्वजः |
वदन्नेवं करोमीति महाराजत्वमाययौ || ८ ||


अथ प्रतीहारपदे तिष्ठन्तीमाह मानिनीम् |
अद्य देवीपदे राज्ञीं त्वां करोम्यभिषेकिनीम् || ९ ||

पट्टाभिषेकाभावात्प्रतीहारपदं द्वारपालस्थानं तत्र विनयात्तिष्ठन्तीम् | 
देवीपदे कृताभिषेकास्थाने || ९ ||

इत्युक्त्वा सरसि स्नाप्य महादेवीपदे तथा |
अभिषिक्तां नृपः कृत्वा स तामाह निजां प्रियाम् || १० ||

प्रिये कमलपत्राक्षि क्षणात्संकल्पसंभवम् |
महाविभवमुद्दामं सन्यमाहर्तुमर्हसि || ११ ||

योगसिद्ध्या तव सत्यसंकल्पात्संभवम् | 
भूषणालंकारशस्त्रास्त्रादिभिर्महाविभवं बह्वक्षौहिणीपरिमाणैरुद्दामम् || ११ 
|| 

इति कान्तवचः श्रुत्वा चूडाला वरवर्णिनी |
सैन्यं संकल्पयामास प्रावृड्घनमिवोद्भटम् || १२ ||

सैन्यं ददृशतुस्तत्तौ वाजिवारणसंकुलम् |
पताकापूरिताकाशं नीरन्ध्रीकृतकाननम् || १३ ||

नीरन्ध्रीकृतं निरवकाशीकृतं काननं येन || १३ ||

तूर्यारवध्वनच्छैलगुहागहनकोटरम् |
मौलिरत्नमहोद्द्योतविचूर्णिततमःपटम् || १४ ||

तूर्यारवैः प्रतिध्वनन्तः शैलगुहागहनकोटरा यस्य || १४ ||

तत्र गन्धद्विपवरे कृतपार्थिवमण्डले |
रक्षिते हृष्टसामन्तैरारूढो नृपदंपती || १५ ||

यन्मदगन्धमन्ये द्विपा न सहन्ते स गन्धद्विपः || १५ ||

ततः शिखिध्वजो राजा महिष्या सममिष्टया |
पदातिरथसंबाधं कर्षन्नतिबलो बलम् || १६ ||

वलं सैन्यम् || १६ ||

चचालाचलचालिन्या सेनया स ततो वनात् |
भिन्दन्निव रसाशैलं वात्ययेवाशु भौमया || १७ ||

भौमया भूत्थया || १७ || 

तस्मान्महेन्द्रशैलेन्द्राच्चलितः स महीपतिः |
पथि पश्यन्गिरीन्देशान्नदीर्ग्रामान्सजङ्गलान् || १८ ||

दर्शयन्स्वप्रियायास्तमात्मवृत्तान्तसंचयम् |
प्रागल्पेनैव कालेन स्वां पुरीं स्वर्गशोभनाम् || १९ ||

तं प्राक्तनमात्मनः स्वस्य प्राङ्गरान्निर्गतस्य मार्गे जानपदैः सह वृत्तं 
वृत्तान्तसंचयम् || १९ ||

तत्र ते तस्य सामन्तास्तदागमनमादृताः |
विविदुर्जयशब्देन निर्जग्मुश्चोदिताशयाः || २० ||

सामन्तास्तत्तद्देशाधिपत्ये निरूपिता मन्त्रिणः | उदिताशयाः सोत्कण्ठाः || २० || 

एकतां संप्रयातेन तारतूर्यनिनादिना |
बलद्वयेन तेनासौ विवेश नगरं नृपः || २१ ||

लाजपुष्पाञ्जलिव्रातैरावृष्टः पौरयोषिताम् |
वणिङ्मार्गमसौ पश्यन्परंपरमनुत्तमम् || २२ ||

लाजाञ्जलीनां पुष्पाञ्जलीनां च व्रातैः | परंपरमुत्तरोत्तरम् || २२ ||

पताकाध्वजसंबाधं मुक्ताजालमनोरमम् |
नृत्यगेयपरस्त्रीकं स्वभूमावचलं स्थितम् || २३ ||

स्वभूमौ स्वस्थाने अचलं कैलासमिवोच्छ्रितं स्थितम् || २३ ||

प्रविश्याथ गृहं तैस्तैः संयुतं नृपमङ्गलैः |
सम्यक्संमानयामास प्रणतं प्रकृतिव्रजम् || २४ ||

तैस्तैर्लोकशास्त्रप्रसिद्धैर्दधिदूर्वाक्षतशङ्खवीणाछत्रचामरादिभिर्नृप##-

पुरोत्सवं भृशं कृत्वा दिनसप्तकमुत्तमम् |
अकरोद्राजकार्याणि स्वानि स्वान्तःपुरे नृपः || २५ ||

अन्तःपुरे स्वानि स्वाभिमतसमाधिभोगादीनि || २५ ||

दशवर्षसहस्राणि राज्यं कृत्वा महीतले |
सहचूडालया राम विरतो देहधारणात् || २६ ||

देहधारणाद्विरतो विदेहकैवल्यसुखे प्रतिष्ठितोऽभूदित्यर्थः || २६ ||

देहमुत्सृज्य निर्वाणमस्नेह इव दीपकः |
अपुनर्जन्मने राम जगामेति महामतिः || २७ ||

तदेव स्पष्टमाह - देहमिति | इति अनया प्रागुक्तरीत्या || २७ ||

दशवर्षसहस्राणि समदृष्टितया तया |
राज्यं तयाऽऽरमययापि निर्वाणं पदमाप्तवान् || २८ ||

राज्यं कृत्वा तया चूडालया सह आरमयय आसमन्तात् क्रीडयित्वापि || २८ ||

विगतभयविषादो मानमात्सर्यमुक्तः प्रकृतसहजकर्मा 
भुक्तनीरागबुद्धिः |
इति समसमदृष्टिर्मृत्युमार्योऽथ जित्वा दशशिशिरसहस्राण्येकराज्यं 
चकार || २९ ||

भुक्तेषु भोगेषु नीरागा बुद्धिर्यस्य | समेभ्योऽपि समा दृष्टिर्यस्य | स आर्यः 
शिखिध्वज इति वर्णितप्रकारेण बोधेन कामलक्षणं मृत्युं जित्वा 
दशशिशिरर्तूपलक्षितवर्षसहस्राणि जम्बूद्वीपे एकराजस्य भाव ऐकराज्यं चकार || 
२९ ||

भुक्त्वा भोगाननेकान्भुवि सकलमहीपालचूडामणित्वे स्थित्वा वै दीर्घकालं 
परममृतपदं प्राप्तवान्सत्त्वशेषः |
एवं रामागतं त्वं प्रकृतमनुसरन्कार्यजातं विशोकस्तिष्ठोत्तिष्ठ 
स्वयंन् वा प्रसभमनुभवन्भोगमोक्षादिलक्ष्मीः || ३० ||

पूर्वार्धेन शिखिध्वजस्थितिमनूद्य तां रामाय कर्तव्यतयोत्तरार्धेनोपदिशति ##-
अनेकान्भोगान्भुक्त्वा अमृतमजरं परं पदं सत्त्वं सन्मात्रं तच्छेषः सन् 
प्राप्तवान् | हे राम त्वमपि आगतं प्रारब्धप्राप्तं प्रकृतं कार्यजातमनुसरन् 
विशोकः समाधौ तिष्ठ | अथवा स्वयं प्रसभं 
भोगमोक्षज्ञानलक्ष्मीरनुसरन्नुत्तिष्ठ व्युत्थितस्तिष्ठ | तव समाधिव्युत्थानयोर्न 
फलभेदोऽस्तीत्यर्थः || ३० ||

इत्यार्षे श्रीवासिष्ठमहारामायणे वाल्मीकीये दे० मो० निर्वाणप्रकरणे पू० चू० 
शिखिध्वजनिर्वाणं नाम दशोत्तरशततमः सर्गः || ११० ||

इति श्रीवासिष्ठमहारामायणतात्पर्यप्रकाशे निर्वाणप्रकरणे पूर्वार्धे 
शिखिध्वजनिर्वाणं नाम दशोत्तरशततमः सर्गः || ११० ||

चूडालोपाख्यानं [अस्य शिखिध्वजाख्यानत्वेनापि व्यवहारः |] समाप्तम् | 

श्रीवसिष्ठ उवाच |

एतत्ते सर्वमाख्यातं शिखिध्वजकथानकम् |
अनेन गच्छन्मार्गेण न कदाचन खिद्यसे || १ ||

राज्ञ्या राजेव पित्रात्र सर्वस्वं त्याजितः कचः |
अन्तेऽहंकारसंत्यागात्पूर्णोऽभूदिति वर्ण्यते || 

अनेन मार्गेण गच्छन्न खिद्यसे निवृत्तसर्वखेदो भविष्यसि || १ ||

एतां दृष्टिमवष्टभ्य रागद्वेषविनाशिनीम् |
नित्यं नीरागया बुद्ध्या तिष्ठावष्टब्धतत्पदः || २ ||

बुद्ध्या अवष्टब्धं परमार्थतया दृष्टमवलम्बितं तत्पूर्णानन्दपदं येन | 
भोगमोक्षमयस्तत्प्रचुरः || २ ||

यथा शिखिध्वजो राज्यं कृतवानेवमीदृशम् |
राम व्यवहरन्राज्ये भोगमोक्षमयो भव || ३ ||

शिखिध्वजक्रमेणैव यथा बोधमवाप्तवान् |
कचो बृहस्पतेः पुत्रस्तथा बुध्यस्व राघव || ४ ||

शिखिध्वजस्य प्रसिद्धेन सर्वत्यागक्रमेणैव कचोऽपि यथा बोधमवाप्तवांस्तथा 
त्वमपि बुध्यस्व || ४ ||

श्रीराम उवाच |

बृहस्पतेर्भगवतः पुत्रोऽसौ भगवान्कचः |
यथा प्रबुद्धो भगवन्समासेन तथा वद || ५ ||

समासेन साकल्येन || ५ || 

श्रीवसिष्ठ उवाच |

शृणु राजन्कथां श्रीमाञ्छिखिध्वजवदेव सः |
प्रबोधं परमं यातो देवदेशिकजः कचः || ६ ||

बालभावात्समुत्तीर्णः संसारोत्तरणोन्मुखः |
कचः पदपदार्थज्ञो बृहस्पतिमभाषत || ७ ||

बालभावात्समुत्तीर्णो निर्गतः | यौवनं प्राप्तमात्र इति यावत् | पदपदार्थज्ञः 
सर्वविद्यास्थानेषु निष्णातस्तत्त्वमसिवाक्यगोचरपदपदार्थज्ञश्च || ७ ||

कच उवाच |

भगवन्सर्वधर्मज्ञ कथं संसृतिपञ्जरात् |
अस्मान्निर्गम्यते ब्रूहि जन्तुना जीवतन्तुना || ८ ||

जीव एव तन्तुरिव स्वबन्धसहस्रकरो यस्य तथाविधेन जन्तुना मादृशेन || ८ ||

बृहस्पतिरुवाच |

अनर्थमकरागारादस्मात्संसारसागरात् |
उड्डीयते निरुद्वेगं सर्वत्यागेन पुत्रक || ९ ||

उड्डीयते शीघ्रं निर्गम्यत इति यावत् | अतिवैराग्यदार्ढ्यात्त्यक्तविषये 
पश्चात्तापोद्वेगरहितं यथा स्यात्तथा कृतेन सर्वत्यागेन || ९ || 

श्रीवसिष्ठ उवाच |

इत्याकर्ण्य कचो वाक्यं पितुः परमपावनम् |
सर्वमेव परित्यज्य जगामैकान्तकाननम् || १० ||

बृहस्पतेस्तद्गमनं नोद्वेगाय बभूव ह |
संयोगे च वियोगे च महान्तो हि महाशयाः || ११ ||

महाशयाः मेरुवत्स्थिराशयाः || ११ ||

अथ वर्षेषु जातेषु त्रिषु पञ्चसु सोऽनघ |
पुनः प्राप महारण्ये कस्मिंश्चित्पितरं कचः || १२ ||

त्रिषु पञ्चसु च वर्षेषु | अष्टस्वित्यर्थः | तच्चित्तपरिपाकतारतम्यं विज्ञाय शेषं 
त्याजयितुमागतं पितरं प्रापेत्यर्थः || १२ || 

परिपूज्याभिवाद्यैनं समालिङ्गितपुत्रकम् |
अपृच्छद्वाक्पतिं भूयः स कचः कान्तया गिरा || १३ ||

कच उवाच |

अद्येदमष्टमं वर्षं सर्वत्यागः कृतो मया |
तथापि तात विश्रान्तिं नाधिगच्छाम्यनिन्दिताम् || १४ ||

श्रीवसिष्ठ उवाच |

एवमार्तवचस्तस्मिन्कचे वदति कानने |
सर्वमेव त्यजेत्युक्त्वा वाक्पतिर्दिवमुद्ययौ || १५ ||

दिवमाकाशम् || १५ ||

गते तस्मिन्कचो देहाद्वल्कलाद्यप्यथात्यजत् |
गतेन्द्वभ्रार्कतारेण शरद्व्योम्ना समोऽभवत् || १६ ||

गतेन्द्विति | सन्निहितसूर्योदयकालिकशरद्व्योम्नेति यावत् || १६ ||

पुनर्वर्षत्रयेणैव कस्मिंश्चित्काननान्तरे |
तत्याजाम्बुदवर्षादि शरदीव नभस्तलम् || १७ ||

पुनरित्याद्यर्धमुत्तरश्लोके दूयमानमना इत्यतः प्राग्योज्यम् | कथं च 
शरद्व्योम्ना समोऽभवत्तत्राह - तत्याजेति | क्वचिद्गिरिगुहाश्रयेणाम्बुदवर्षादि 
तत्याज परिजहार || १७ ||

उपासैको दिगन्तेषु शान्तशून्यवपुः श्वसन् |
दूयमानमनाः प्राप तमेव पितरं गुरुम् || १८ ||

शरदादौ तु क्वचिद्दिगन्तेषूवास | एवं दूयमानमना एष पुनर्वर्षत्रयेण 
कस्मिंश्चित्काननान्तरे तमेव पितरं गुरुमागतं प्राप || १८ || 

कृतपूजाक्रमो भक्त्या समालिङ्गितपुत्रकम् |
अपृच्छत्स कचो भूयः खेदगद्गदया गिरा || १९ ||

कच उवाच |

तात सर्वं परित्यक्तं कन्थां वेणुलताद्यपि |
तथापि नास्ति विश्रान्तिः स्वपदे किं करोम्यहम् || २० ||

वेणुलता दण्डः | आदिपदात्कमण्डलुबृस्यजिनाद्यपि || २० || 

बृहस्पतिरुवाच |

चित्तं सर्वमिति प्राहुस्तत्त्यक्त्वा पुत्र राजसे |
चित्तत्यागं विदुः सर्वत्यागं सर्वविदो जनाः || २१ ||

श्रीवसिष्ठ उवाच |

इत्युक्त्वा वाक्पतिः पुत्रं पुप्लुवे तरसा नभः |
अन्वियेष कचश्चित्तं परित्यक्तुमखिन्नधीः || २२ ||

अन्वियेष अन्विष्टवान् || २२ ||

चिन्तयन्नप्यसौ चित्तं न यदा वेद कानने |
तदा संचिन्तयामास धियैव पितरं ययौ || २३ ||

यदा न वेद न दृष्टवान् | चित्तस्य स्वान्वेषणविशरारुतायाः प्राक् चित्ताख्याने 
प्रपञ्चनादिति भावः | पितरं धिया ययौ | चिन्तितवानिति यावत् || २३ ||

पदार्थवृन्दं देहादि न चित्तमिति कथ्यते |
तदेतत्किं क्व वा व्यर्थं निरागस्कं त्यजाम्यहम् || २४ ||

ननु त्रिपुरदाहादसुराणामिव देहेन्द्रियविषयत्यागादेव चित्तत्यागः सेत्स्यति तत्राह ##-
स्यादित्यनिर्णयादनागस्कं चित्तनिलयनापराधशून्यदेहादि व्यर्थं किं त्यजामि | 
त्यागोऽस्य नोचित इत्यर्थः || २४ ||

पितुः सकाशं गच्छामि ज्ञातुं चित्तं महारिपुम् |
ज्ञात्वा तत्संत्यजाम्याशु ततस्तिष्ठामि विज्वरः || २५ ||

श्रीवसिष्ठ उवाच |

इति संचिन्त्य स कच उज्जगाम त्रिविष्टपम् |
वाक्पतिं प्राप्य सस्नेहं ववन्दे प्रणनाम च || २६ ||

अपृच्छच्चैनमेकान्ते किं चित्तं भगवन्वद |
स्वरूपं ब्रूहि चित्तस्य येन तत्संत्यजाम्यहम् || २७ ||

बृहस्पतिरुवाच |

चित्तं निजमहंकारं विदुश्चित्तविदो जनाः |
अन्तर्योऽयमहंभावो जन्तोस्तच्चित्तमुच्यते || २८ ||

चित्तविदः साक्षिणा [साक्षिणश्चित्तं पृथक्कृत्येत्यपेक्षितम् (अपेक्षितुः 
अपेक्षैवानपेक्षितात्र यतो यथावस्थमेव सूक्तं सुसङ्गतं चेति वयम् |)] 
चित्तं पृथक्कृत्य जानन्तो जीवन्मुक्तजनाः || २८ ||

कच उवाच |

त्रयस्त्रिंशन्महाकोटिप्रमाणस्य महामते |
गुरो गीर्वाणवृन्दस्य कथमेतद्वदेति मे || २९ ||

हे त्रयस्त्रिंशन्महाकोटिप्रमाणस्य गीर्वाणवृन्दस्य गुरो हे महामते बृहस्पते 
अहंभाव एव चित्तमित्येतत्कथं तन्मे वद | अहंकारस्य लोके आत्मतयैव 
प्रसिद्धेस्तत्त्यागे आत्मत्यागापत्त्या नैराम्यापत्तेरिति भावः || २९ ||

मन्येऽस्य दुष्करस्त्यागो न सिद्धिमुपगच्छति |
कथमेष किल त्यक्तुं शक्यते योगिनां वर || ३० ||

नाप्यात्मनस्त्यागो वा संभवति अहेयस्वभावत्वादित्याशयेनाह - मन्ये इति || ३० ||

बृहस्पतिरुवाच |
 
अपि पुष्पावदलनादपि लोचनमीलनात् |
सुकरोऽहंकृतेस्त्यागो न क्लेशोऽत्र मनागपि || ३१ ||

सत्यं तत्साक्ष्यपरिचये तत्त्यागो दुष्करः परिचिते तु साक्षिणि पुष्पावदलनादपि सुकर 
इत्याशयेन बृहस्पतिरुत्तरमाह - अपीति || ३१ ||

यथैतदेवं तनय तथा शृणु वदामि ते |
अज्ञानमात्रसंसिद्धं वस्तु ज्ञानेन नश्यति || ३२ ||

अज्ञानं शुद्धसाक्ष्यपरिचयलक्षणो मोहस्तन्मात्रसंसिद्धमहंकारादिवस्तु | 
तच्च ज्ञानेन तत्परिचयमात्रेण || ३२ ||

वस्तुतो नास्त्यहंकारः पुत्र मिथ्याभ्रमो यथा |
असन्सन्निव संपन्नो बालवेतालवत्स्थितः || ३३ ||

बालकल्पितवेतालवद्वस्तु असन्नेव सन्निव संपन्नोऽज्ञदृष्ट्या स्थितः || ३३ ||

यथा रज्ज्वां भुजंगत्वं मरावम्बुमतिर्यथा |
मिथ्यावभासः स्फुरति तथा मिथ्याप्यहंकृतिः || ३४ ||

तथाहंकृतिरपि मिथ्या स्फुरतीत्यन्वयः || ३४ ||

असदेव यथा द्वित्वं मोहादिन्दौ विलोक्यते |
तथा स्फुरत्यहंकारो न सत्यो वाप्यसन्न च || ३५ ||

न च सदसन्निति शेषः || ३५ ||

एकमाद्यन्तरहितं चिन्मात्रममलान्तरम् |
खादप्यतितरामच्छं विद्यते सर्ववेदनम् || ३६ ||

सर्वप्रपञ्चमिथ्यात्वे किं विद्यते तदाह - एकमिति | सर्वमिथ्यात्वेऽपि तद्वेदनं 
विद्यते | तदविद्यमानतायाः साधकाभावादेवासिद्धेरिति भावः || ३६ ||

सर्वत्र सर्वदा सर्वप्रकाशं सर्वजन्तुषु |
तदेवैकं कचत्यम्बु विलोलास्वब्धिवीचिषु || ३७ ||

तदसत्त्वे जगत्प्रथानुपपत्तेरपि तदस्तीत्याह - सर्वत्रेति | अम्ब्विवेति शेषः || ३७ ||

अत्र कोऽयमहंभावः कुतो वा कथमुत्थितः |
क्वाप्सु जातो रजोराशिः क्वानलादुत्थितं जलम् || ३८ ||

तत्र दृग्दृश्ययोर्मध्ये अयमहंकारः कः कुतो निमित्तात्कथं 
दृग्दृश्यमेलनात्प्रकारान्तरेण वा उत्थितः उभयविलक्षणस्वभावस्यास्योद्भव 
एव दुर्वच इत्याह - क्वेति | रजोराशिः शुष्कपांसुनिचयः || ३८ ||  

अयंन् सोऽहमिति व्यर्थं प्रत्ययं त्यज पुत्रक |
तुच्छं परिमिताकारं दिक्कालविवशीकृतम् || ३९ ||

अयं देहादिः स पित्रादितो जातोऽहम् | दिक्कालाभ्यां विवशीकृतं 
वृद्ध्यपक्षयादिना परिणमितम् || ३९ ||

दिक्कालाद्यनवच्छिन्नं स्वच्छं नित्योदितं ततम् |
सर्वार्थमयमेकार्थचिन्मात्रममलं भवान् || ४० ||

तर्ह्यहं कस्तत्राह - दिगिति | सर्वार्थमयं सर्वपदार्थविकारात्मना 
भासमानं वस्तुतस्त्वपारार्थ्यादद्वयत्वाच्चैकार्थम् || ४० ||

फलकुसुमदलानां सर्वदिक्संस्थितानां रस इव जगतां त्वं संस्थितः 
सर्वदैव |
विमलतरचिदात्मा नित्यमेवास्यनन्तः क इव कच तवाहंनिश्चयो भावमूर्तेः || 
४१ ||

सर्वार्थमयमित्यस्य सर्वपदार्थसारभूतमित्यर्थान्तरं सदृष्टान्तं 
दर्शयन्प्रकृतं निगमयति - फलेति | सर्वदिक्षु संस्थितानां फलानां 
कुसुमानां दलानां पर्णानां च कारणीभूतः सारभूतश्च तरोरन्तर्गतो रस इव 
त्वं सर्वजगतां कारणीभूतः सारभूतश्चान्तः सर्वदैव संस्थितो 
विमलतरोऽनन्तश्चिदात्मैव नित्यमसि | हे कच 
भावमूर्तेरखण्डाद्वयसन्मात्रस्वरूपस्य तवायंन् परिच्छिन्नोऽहंनिश्चयः क 
इव | न कश्चिदित्यर्थः | अथवा सर्वदिक्संस्थितानां 
फलकुसुमादीनामैकरस्यमापन्नो रसो मध्विव सर्वजगतां 
सारभूतनिरतिशयानन्दरूपः संस्थित इत्यर्थः | अतः सर्वदैव त्वमनन्तो 
विगतमायामलश्चिदात्मैवासीत्यादि प्राग्वत् || ४१ ||

इत्यार्षे श्रीवासिष्ठमहारामायणे वा० दे० मो० निर्वाणप्रकरणे पू० कचोपाख्याने 
कचप्रबोधो नामैकादशोत्तरशततमः सर्गः || १११ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे पूर्वार्धे 
कचप्रबोधो नामैकादशोत्तरशततमः सर्गः || १११ ||

श्रीवसिष्ठ उवाच |

इति प्राप्य परं योगमुपदेशमनुत्तमम् |
जीवन्मुक्तो बभूवासौ ततो देवगुरोः सुतः || १ ||

कचाख्यानप्रबुद्धस्य रामस्य प्रश्नतोऽत्र हि |
मिथ्यापुरुषकाख्यानं खरक्षणमुदीर्यते ||

युज्यते अखण्डैक्येनावधार्यते प्रत्यगात्मा परमात्मना येन स योगस्तं 
तथाविधमुपदेशम् || १ ||

निर्ममो निरहंकारश्छिन्नग्रन्थिः प्रशान्तधीः |
कचो यथा स्थितो राम तथा तिष्ठाविकारवान् || २ ||

तथा त्वमपि तिष्ठ || २ ||

अहंकारमसद्विद्धि मैनमाश्रय मा त्यज |
असतः शशशृङ्गस्य किल त्यागग्रहौ कुतः || ३ ||

मैनमिति | मिथ्यात्वबुद्ध्या उपेक्षणमेव तत्त्यागो न स्वत्वनिवर्तकयत्नसापेक्ष इति 
भावः || ३ ||

असंभवत्यहंकारे क्व ते मरणजन्मनी |
नभःक्षेत्रे तथा व्युप्तं केन संगृह्यते फलम् || ४ ||

यत्नेन तदनिवारणे कथं मरणजन्मभयनिर्मोक्षस्तत्राह - असंभवतीति | 
शत्रन्तेन नञ्समासे सप्तमी | ननु कामकर्मवासनारूपबीजबलान्मरणजन्मनी कुतो 
न स्यातां तत्राह - नभ इति | अहङ्कारक्षेत्रे सत्येव तानि बीजानि प्ररोहन्ति न तु 
तद्बाधे सतीति भावः || ४ ||

निरंशं शान्तसंकल्पं सर्वभावात्मकं ततम् |
परमादप्यणोः सूक्ष्मं चिन्मात्रं त्वमनोमयम् || ५ ||

अहङ्कारे बाधितेऽवशिष्टः कीदृशोऽहं तत्राह - निरंशमिति || ५ ||

यथाम्भसस्तरङ्गादि यथा हेम्नोऽङ्गदादि च |
तदेवातदिवाभासं तथाहंभावभावितः || ६ ||

ईदृशोऽहं कथमहंभावभावितोऽभूवं तत्राह - यथेति | तथा 
अहंभावभावितोऽप्यन्य इवाभात इत्यर्थः || ६ ||

अबोधेन जगत्सर्वं मायामयमिव स्थितम् |
बोधेन सकलं ब्रह्मरूपं संपद्यतेऽनघ || ७ ||

तत्र को हेतुस्तमाह - अबोधेनेति | तन्निरासेऽपि हेतुमाह - बोधेनेति || ७ ||

द्वित्वैकत्वमती त्यक्त्वा शेषस्थः सुखितो भव |
मा दुःखितो भव व्यर्थं त्वं मिथ्यापुरुषो यथा || ८ ||

द्वित्वमतिः कार्यदर्शनम् | एकत्वमतिः कारणदर्शनम् | ते द्वे त्यक्त्वा 
उभयानुस्यूतसन्मात्रं परिशेष्य तत्प्रतिष्ठितः सुखितो भवेत्यर्थः | अतद्दर्शने तु 
वक्ष्यमाणपुरुषस्येव दुःखप्राप्तिस्तव दुर्वारेत्याह - मेति || ८ ||

मायेयमतिदुष्पारा सांसारी गाढतां गता |
शरदा मिहिकेवाशु बोधेनायाति तानवम् || ९ ||

तानवमपक्षयम् || ९ ||

श्रीराम उवाच |

परमामागतोऽस्म्यन्तस्तृप्तिं ज्ञानामृतेन ते |
अवग्रहभयाक्रान्तः स्वसारेणेव चातकः || १० ||

अवग्रहो वर्षप्रतिबन्धस्तद्भयेनाक्रान्तश्चातको दैवादागतवृष्ट्यासारेणेव || १० 
||

अमृतेनेव सिक्तोऽहमन्तर्गच्छामि शीतताम् |
उपर्यपि समस्तानां तिष्ठाम्यतुलसंपदाम् || ११ ||

अपीति पूर्ववाक्यार्थसमुच्चये | हैरण्यगर्भसंपदन्तानामतुलसंपदामुपरि 
निरतिशयानन्दलक्षणे तिष्ठामि || ११ ||

न तृप्तिमनुगच्छाअमि वचांसि वदतस्तव |
ऐन्दवीनां मरीचीनां चकोरस्तृषितो यथा || १२ ||

तव उक्तीनामास्वादनेनेति शेषः || १२ ||

तृप्तोऽपि भूयः पृच्छामि त्वां प्रश्नमिममीश्वर |
को नाम तृप्तोऽप्यग्रस्तं न पिबत्यमृतासवम् || १३ ||

ज्ञातव्यतत्त्वस्य सम्यगनुभवात्तृप्तोऽपि | अमृतरूपमासवं पेयम् || १३ ||

किमुच्यते मुनिश्रेष्ठ मिथ्यापुरुषनामकम् |
वस्त्ववस्तु कृतं जगद्वस्तुजातं वदाशु मे || १४ ||

एवं प्रशंसयोन्मुखीकृतं गुरुं प्रति मा दुःखितो भव व्यर्थं त्वं 
मिथ्यापुरुषो यथेति प्राक्सूचितं मिथ्यापुरुषाख्यानं कौतुकाद्रामः पृच्छति ##-
कृतं तं वदेत्यर्थः || १४ ||

श्रीवसिष्ठ उवाच |

मिथ्यापुरुषबोधाय शृणु राघव शोभनाम् |
इमामाख्यायिकां हासजननीं मदुदीरिताम् || १५ ||

तत्त्वदृशां हासजननीम् || १५ ||

अस्ति कश्चिन्महाबाहो मायायन्त्रमयः पुमान् |
बालपेलवधीमूढो गूढो मौर्ख्येण केवलम् || १६ ||

बाल इव पेलवया धिया मूढो विक्षिप्तः | मौर्ख्येणाज्ञानेन च गूढः संवृतः 
|| १६ ||

स एकान्ते क्वचिज्जातः शून्ये तत्रैव तिष्ठति |
केशोण्ड्रकमिव व्योम्नि मृगतृष्णेव वा मरौ || १७ ||

एकान्ते जनदृष्ट्यगोचरे स्थाने तस्य स्वरूपेणापि मिथ्यात्वमाह - 
केशोण्ड्रकमिवेति || १७ ||

तस्मादन्यन्न तत्रास्ति यदस्ति च स एव तत् |
यच्चान्यत्तत्तदाभासं न च पश्यति दुर्मतिः || १८ ||

तत्र तदाश्रयस्थाने तस्मान्मिथ्यापुरुषादन्यत्किमपि नास्ति | यत्किंचिदस्तीति प्रतीयते 
तत्स एव न तद्व्यतिरिक्तम् | यच्चान्यत्सपश्यति तत्तस्यैव भ्रान्त्याभासमिति स 
एवेत्युक्तिरित्यर्थः | अहमेवेदमदृश्यं सर्वमिति स न पश्यति | यतो दुर्मतिरित्यर्थः 
|| १८ ||

संकल्पस्तस्य संजातस्तत्र वृद्धिमुपेयुषः |
खस्याहं खमहं खं मे खं रक्षामीति निश्चलः || १९ ||

खस्याहमुपजीवकः | खं मे उपजीव्यम् | अतः खमेवाहं ईदृशं च 
खमावृत्य रक्षामि || १९ ||

खं स्थापयित्वा रक्षामि वस्त्विष्टं स्वयमादरात् |
इति संचिन्तयन्व्योमरक्षार्थं सोऽकरोद्गृहम् || २० ||

स्वस्य इष्टं वस्तु खं तत्स्वयंन् कस्मिंश्चिदुपाधौ स्थापयित्वा 
स्वयमादराद्रक्षामि || २० ||

तस्य कोशे बबन्धास्थां रक्षितं खं मयेत्यसौ |
गृहाकाशेन संतुष्टस्ततः स रघुनन्दन || २१ ||

तस्य गृहस्य कोशे अन्तर्भागे | आस्थां मदीयमिदमेतावत् खमित्यभिमानम् | 
संतुष्टः अभूदिति शेषः || २१ ||

अथ कालेन तत्तस्य गृहं नाशमुपाययौ |
ऋत्वन्तरेणाब्द इव वातेनेव तरङ्गकः || २२ ||

ऋत्वन्तरेण शरदा || २२ ||

हा गृहाकाश नष्टं त्वं हा क्व यातमसि क्षणात् |
हा हा भग्नमसि स्वच्छमित्येवैतच्छुशोच सः || २३ ||

एतत् आकाशम् || २३ ||

इति शोकशतं कृत्वा पुनस्तत्रैव दुर्मतिः |
कूपं चक्रे खरक्षार्थं कूपाकाशपरोऽभवत् || २४ ||

कूपाकाशे परो ममतया आसक्तः || २४ ||

ततो नाशं स कालेन नीतः कूपोऽपि तस्य वै |
कूपाकाशे गते शोकनिमग्नोऽसौ ततोऽभवत् || २५ ||

नाशं पांसुमृत्तिकादिपूरणेन तिरोभावम् || २५ ||

कूपाकाशप्रलापान्ते कुम्भं शीघ्रमथाकरोत् |
कुम्भाकाशपरो भूत्वा स्वयं निर्वृतिमाययौ || २६ ||

निर्वृतिं तदभिमानसुखम् || २६ ||

कुम्भोऽपि तस्य कालेन नाशं नीतो रघूद्वह |
यामेव दिशमादत्ते दुर्भगः सा हि नश्यति || २७ ||

यामेवेति सामान्योक्त्या तदुपपत्तिः || २७ ||

कुम्भाकाशप्रलापान्ते खरक्षार्थं चकार सः |
कुण्डं तथैव तेनासौ कुण्डाकाशपरोऽभवत् || २८ ||

कुण्डमप्यस्य कालेन केनचिन्नाशमाययौ |
तेजसेव तमस्तेन कुण्डाकाशं शुशोच सः || २९ ||

केनचिद्वनगजमहिषास्कन्दनादिनिमित्तेन || २९ ||

कुण्डाकाशस्य शोकान्ते खरक्षार्थं चकार सः |
चतुःशालं महाशालं तदाकाशमयोऽभवत् || ३० ||

चतुःशालं चतुर्दिक्षु शाला यस्य तथाविधम् | मध्ये महाशालं सभाकारं 
गृहम् | तदाकाशासक्त्या तदाकाशमयः | स्त्रीमयो जाल्म इतिवत् || ३० ||

तदप्यस्य जहाराशु कालः कवलितप्रजः |
जीर्णपर्णं यथा वातस्ततः शोकपरोऽभवत् || ३१ ||

स चतुःशालशोकान्ते खरक्षार्थं चकार ह |
कुसूलमम्बुदाकारं तदाकाशपरः स्थितः || ३२ ||

कुसूलं धान्यावपनम् || ३२ ||

तदप्यस्य जहाराशु कालो वात इवाम्बुदम् |
कुसूलनाशशोकेन तेनासौ पर्यतप्यत || ३३ ||

एवं गृहचतुःशालकुम्भकुण्डसुकूलकैः |
तस्यापर्यवसानात्मा कालोऽयमतिवर्तते || ३४ ||

तस्य मिथ्यापुरुषस्य || ३४ ||

एवं स्थितः स विवशो गगनं गुहायांन् गृह्णान्गृहेण गहनेन 
किलात्मबुद्ध्या |
दुःखान्तराद्घनतराद्घनदुःखजातमायाति याति च गतागतिसङ्गमूढः || 
३५ ||

उपसंहरति - एवमिति | हे राम स मिथ्यापुरुष एवंरीत्या गृहेण गहनेन 
दुष्प्रवेशेन कूपकुम्भाद्युपाधिना च गगनं गुहायां तत्तद्गर्भे गृह्णन् 
स्थितस्तद्गतागतिसंगमूढस्तत्तदभिमानात्तत्तन्निर्माणरक्षणविनाशेषु 
घनतराद्दुःखान्तरादपि घनं दुःखजातमायाति ततो याति निर्गच्छति चेत्यर्थः || 
३५ ||

इत्यार्षे श्रीवासिष्ठमहा० वा० दे० मो० निर्वाणप्रकरणे पू० चू० 
मिथ्यापुरुषोपाख्याने आकाशरक्षणं नाम द्वादशोत्तरशततमः सर्गः || ११२ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे पूर्वार्धे 
आकाशरक्षणं नाम द्वादशोत्तरशततमः सर्गः || ११२ ||

त्रयोदशोत्तरशततमः सर्गः ११३ 

श्रीराम उवाच |

मिथ्यानरप्रसङ्गेन किं मायापुरुषः प्रभो |
कथितोऽयं त्वया व्योमरक्षणं च किमुच्यते || १ ||

मिथ्यापुरुषशब्दादेरर्थोऽत्र स्फुटमीर्यते |
यथैवाख्यायिकायाश्च तात्पर्यं साम्यवर्णनात् || 

उत्तानार्थस्योन्मत्तचेष्टाप्रायस्य प्रेक्षावत्स्वसंभवं मन्यमानो 
मिथ्यापुरुषाख्यायिकाया अन्यापदेशवाक्यवदन्यार्थे तात्पर्यमिति निश्चित्य रामस्तं 
पृच्छति - मिथ्येति | मिथ्यानरप्रसङ्गेन त्वया यो मायापुरुषः कथितः अयं 
किमभिप्रेत्य तत्कृतं व्योमरक्षणं च किमभिप्रेत्योच्यत इत्यर्थः || १ ||

श्रीवसिष्ठ उवाच |

शृणु राम यथाभूतमेतत्प्रकटयामि ते |
मिथ्यापुरुषवृत्तान्तकथा या कथिताधुना || २ ||

यथाभूतं यथास्थितम् || २ ||

मायायन्त्रमयः प्रोक्तो यः पुमान्रघुनन्दन |
एनं त्वं तमहंकारं विद्धि शून्याम्बरोत्थितम् || ३ ||

शून्याम्बरं मायाकाशस्तदुत्थितम् || ३ ||

यस्मिन्नाकाशकोशेऽस्मिन्साधो जगदिदं स्थितम् |
तदनन्तमसच्छून्यं सर्गादौ भवति स्वयम् || ४ ||

सर्गादौ सृष्टेः प्राक् || ४ ||

अन्तःस्थितसुदुर्लक्ष्यब्रह्म व्योम्नोऽथ शब्दवत् |
तस्मादुदेत्यहंकारः पूर्वं स्पन्द इवानिलात् || ५ ||

किं निरधिष्ठानान्मायाकाशादुत्थितं तत्र स्थितं च नेत्याह - अन्तरिति | न 
तन्निरधिष्ठानं किं त्वन्तरधिष्ठानतया स्थितं सुदुर्लक्ष्यं ब्रह्म यस्य 
तथाविधम् | नन्वतीन्द्रियात्कथमहंकारादि जगदुत्थितं तत्र दृष्टान्तमाह - 
व्योम्नः शब्दवदिति | अहंकारो लिङ्गात्मा स च मायात्मैवेत्यभिप्रेत्य तत्र 
दृष्टान्तान्तरमाह - स्पन्द इवेति || ५ ||

वृद्धिं यातः स गगने कल्पयत्यात्मतां गतः |
अनात्मात्माभिधानेन तेनासौ यतते ततः || ६ ||

अनात्मैव भ्रान्त्या आत्मतां गतः सन् स्वकारणे गगने वृद्धिं यातः 
कल्पनासहस्रैरिदं मे इष्टमिदमनिष्टमित्यादि कल्पयति | तेन 
कल्पितेनैवाहमित्यात्माभिधानेन असौ इष्टानिष्टप्राप्तिपरिहाराय यतते || ६ ||

अनात्मात्मैकरक्षार्थं देहान्नानाविधानसौ |
भूयोभूयो विनाशेऽपि सृजत्याकुलतां गतः || ७ ||

तस्यानात्मभूतस्यात्मनो रक्षार्थं प्रवृत्तः पूर्वपूर्वदेहनाशे उत्तरोत्तरं 
नानाविधान्देहान्कामकर्मवासनानुसारेण सृजति || ७ ||

स एव मायापुरुषो मिथ्यापुरुष एव सः |
असदेवोदितो व्यर्थोऽप्यहंकारो हि मायया || ८ || 

सः अहङ्कार एव || ८ ||

कूपकुण्डचतुःशालकुम्भादीन्देहकानसौ |
कृत्वा रक्षित आत्मेति याति तद्व्योम्नि भावनम् || ९ ||

कूपकुम्भादिशब्दैरप्युच्चावचदेहा एव लक्षणयोक्ता इत्याह - कूपेति | तद्व्योनि 
तदवच्छिन्ने मायामयात्मनि आत्मभावनां याति || ९ ||

अहंकारस्य तस्यास्य नामानीमानि राघव |
शृणु यैर्जगदाकारविभ्रमैर्मोहयत्यसौ || १० ||

क्रियोपाधिभेदनिमित्तयौगिकनामानि | यैर्यैः 
क्रियोपाधिभिर्जगदाकारविभ्रमैरयमहङ्कार आत्मानं मोहयतीत्यर्थः || १० ||

जीवो बुद्धिर्मनश्चित्तं माया प्रकृतिरित्यपि |
संकल्पः कलना कालः कला चेत्यपि विश्रुतैः || ११ ||

प्राणधारणाज्जीवो 
बाह्यार्थाध्यवसायाद्बुद्धिस्तन्मननान्मनस्तच्चिन्तनाच्चित्तमसत्कल्पनान्माया 
परिणामिस्वभावत्वात्प्रकृतिः संकल्पनात् संकल्पः संकल्पितार्थस्याकलनात्कलना 
तस्य विपरिणामादिनिमित्तत्वात्कालस्तत्रैकदेशभेदकल्पनात्कला चेत्यपि विश्रुतैः 
प्रसिद्धैः || ११ ||

एवमाद्यैस्तथान्यैश्च नामभिर्बहुतां गतैः |
सहस्ररूपोऽहंकारः कल्पितार्थैर्विजृम्भते || १२ ||

आदिपदादुत्पत्तिप्रकरणोक्तमनोनामानि सर्वाण्यपि गृह्यन्ते | अन्यैः कामः संकल्पो 
विचिकित्सा श्रद्धाऽश्रद्धाधृतिरधृतिर्ह्रीर्धीर्भीः 
इत्यादिश्रुतिस्मृत्यादिप्रसिद्धवृत्तिभेदनामभिश्च वृत्तिबाहुल्येन बहुतां गतैः 
|| १२ ||

भूताकाशे तते शून्ये जगन्निर्भित्ति निश्चितम् |
सुखदुःखान्यनुभवन्मिथ्यैव पुरुषः स्थितः || १३ ||

तस्मादन्यन्न तत्रास्ति यदस्ति च स एव तदिति यदुक्तं तदनुभवमारोपयति - 
भूतेति | पूर्णे ब्रह्मणि स्वेन प्रथमं शून्यरूपे भूताकाशे तते विस्तृते सति तत्र 
वायवादिकल्पनाक्रमेण कल्पितं जगद्गन्धर्वनगरमिव 
निर्भित्तिकुड्याद्यावरणशून्यमेव युक्त्या विमर्शे निश्चितम् | न ह्यच्छिद्रे ब्रह्मणि 
च्छिद्र आकाशः प्रथममुपपद्यते | स च शून्यात्मा अतिविस्तृतोऽचलश्चलनात्मा 
वायुः कथं संपद्यते | स च वायुर्नीरूपोऽनुष्णस्तद्विरुद्धस्वभावं तेजः कथं 
संपद्यते | तच्चोष्णं दाहस्वभावं कथं तद्विरुद्धशैत्याप्यायनस्वभावं 
वारि संपद्यते | तच्च द्रवशोषाकाठिन्यस्वभावं कथं तद्विरुद्धस्वभावं 
पृथिवीभावमापद्यते | अतो निर्भित्त्येव जगदिति निश्चितम् | तत्र च स पुरुषो मिथ्यैव 
सुखदुःखान्यनुभवन् स्थित इत्यर्थः || १३ ||

यथैव मिथ्यापुरुषो रक्षन्व्योमात्मशङ्कया |
घटाकाशादिषु क्लिष्ट एवं मा क्लेशवान्भव || १४ ||

न च पश्यति दुर्मतिरिति वर्णिताज्ञमिथ्यापुरुषो यथा मिथ्याक्लेशमनुभूय 
स्थितस्तथा त्वं माभूरित्याह - यथैवेति || १४ ||

आकाशादपि विस्तीर्णः शुद्धः सूक्ष्मः शिवः शुभः |
य आत्मा स कथं केन गृह्यते रक्ष्यतेऽथवा || १५ ||

हृदयाकाशमात्रस्य शरीरक्षयसंक्षये |
व्यर्थं भूतानि शोचन्ति नष्ट आत्मेति शङ्कया || १६ ||

शरीरलक्षणस्य क्षयस्यनिवासस्य संक्षये || १६ || 

घटादिषु प्रणष्टेषु यथाकाशाद्यखण्डितम् |
तथा देहेषु नष्टेषु देही नित्यमलेपकः || १७ ||

शुद्धश्चिन्मात्र आत्मायमाकाशादप्यणोरणुः |
स्वानुभूत्यंशमात्रं हि खवद्राम न नश्यति || १८ ||

स्वानुभूत्यंशः अहंकारनिष्कृष्टस्वप्रकाशचित् तावन्मात्रं हि || १८ ||

न जायते न म्रियते क्वचित्किंचित्कदाचन |
जगद्विवर्तरूपेण केवलं ब्रह्म जृम्भते || १९ ||

सत्यमेकं पदं शान्तमादिमध्यान्तवर्जितम् |
भावाभावविनिर्मुक्तमिति मत्वा सुखी भव || २० ||

सर्वापदां निलयमध्रुवमस्वतन्त्रमासन्नपातमविवेकमनार्यमज्ञम् |
बोधादहंकृतिपदं सकलं विमुच्य शेषे सुबद्धपदमुत्तमतां प्रयासि || 
२१ ||

वर्णितमिथ्यापुरुषरूपमहंकारं त्याजयन् परिशिष्टचिन्मात्रे 
स्थैर्योपदेशेनोपसंहरति - सर्वापदामिति | अस्वातन्त्र्यापादकत्वादस्वतन्त्रम् | 
आसन्नो नरकादिपातो यस्मात्तथाविधं सर्वविवेकविरोधि | अनार्यं 
निन्द्यमहंकृतिपदम् | सकलमभिमन्तव्यदेहेन्द्रियविषयलक्षणकलासहितं 
बोधान्मूलोच्छेदेन विमुच्य शेषे निष्कृष्टचिन्मात्रे सुबद्धपदं दृढं 
स्थितश्चेत् सर्वोत्तमतां प्रयासीत्यर्थः || २१ ||

इत्यार्षे श्रीवासिष्ठमहारामायणे वा० दे० मो० निर्वाणप्रकरणे पू० 
मिथ्यापुरुषोपाख्यानं नाम त्रयोदशोत्तरशततमः सर्गः || ११३ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे पूर्वार्धे 
मिथ्यापुरुषोपाख्यानं नाम त्रयोदशोत्तरशततमः सर्गः || ११३ ||

चतुर्दशाधिकशततमः सर्गः ११४

श्रीवसिष्ठ उवाच |

परस्माद्ब्रह्मणः पूर्वं मनः प्रथममुत्थितम् |
मननात्मकमाभोगि तत्स्थमेव स्थितिं गतम् || १ || 

विविच्य सदसद्रूपे दृष्टान्तैरिह भूरिशः |
असद्रूपनिरासेन सद्रूपे स्थैर्यमीर्यते ||

जगतः सर्वस्य मनोविकल्पमात्रत्वादविकल्पवस्तुप्रदर्शनेन सुकरो निरास इति 
व्युत्पादयितुं प्रथमं परे ब्रह्मणि मनःकल्पनामाह - परस्मादिति | पूर्वं 
सर्गादिकाले प्रथमं सर्वकल्पनाभ्यः पूर्वं तच्च मनस्तत्र परे ब्रह्मणि 
अपृथक्सत्तया स्थितमेव सत्कल्पनान्तरनिमित्ततया अद्ययावत्स्थितिं गतमित्यर्थः || १ 
||

पुष्पकोश इवामोदो महोर्मिरिव सागरे |
रश्मिजालमिवादित्ये मनो ब्रह्मणि राघव || २ ||

अपृथक्सत्तया स्थितौ दृष्टान्तानाह - पुष्पकोशे इति || २ ||

तस्यादृश्यात्मतत्त्वस्य विस्मृत्यैव गतं स्थितिम् |
नान्यस्मादागतं राम जगद्रज्जुभुजङ्गवत् || ३ ||

तत्स्थमेवेत्यंशं दृष्टान्तैर्विशदीकृत्य स्थितिं गतमित्यंशं विवृणोति - 
तस्येति | विस्मृत्या अप्रतिसंधानात्मकेनाज्ञानेनैव सर्वजगत्कल्पनामूलतया 
स्थितिं गतम् || ३ ||

आदित्यव्यतिरेकेण यो भावयति राघव |
रश्मिजालमिदं ह्येतत्तस्यान्यदिव भास्वतः || ४ ||

तथा च जगत्सन्मात्रादन्यतया भावने अन्यत् सन्मात्रतया विभावने तु सद्रूपं 
ब्रह्मैवेति दृष्टान्तैरुपपादयति - आदित्येत्यादिना | इदं रश्मिजालं य 
आदित्यव्यतिरेकेण भावयति तस्य ह्येतद्भास्वत आदित्यादन्यदिव स्यादित्यन्वयः || ४ ||

कनकव्यतिरेकेण केयूरं येन भावितम् |
केयूरमेव तत्तस्य न तस्य कनकं हि तत् || ५ ||

न तस्येति | वस्त्वैक्यबुद्धेः केयूरेणैवावरोधादिति भावः || ५ ||

आदित्याव्यतिरेकेण रश्मयो येन भाविताः |
आदित्य एव ते तस्य निर्विकल्पः स उच्यते || ६ ||

आदित्याव्यतिरेकेण निर्विकल्पो रश्मिभेदविकल्पशून्यः || ६ ||

सलिलव्यतिरेकेण तरङ्गो येन भावितः |
तरङ्गबुद्धिरेवैका स्थिता तस्य न वारिधीः || ७ ||

कल्पिताकल्पितरूपाभ्यामर्थ इव कल्पनाकल्पनबुद्धिभ्यां पुरुषोऽपि सविकल्पो 
निर्विकल्पश्च भवतीत्याह - सलिलेत्यादिना || ७ || 

सलिलाव्यतिरेकेण तरङ्गो येन भाव्यते |
अम्बुसामान्यताबुद्धिर्निर्विकल्पः स उच्यते || ८ ||

कनकाव्यतिरेकण केयूरं येन भाव्यते |
कनकैकमहाबुद्धिर्निर्विकल्पः स उच्यते || ९ ||

पावकव्यतिरेकेण ज्वालली येन भाविता |
तस्याग्निबुद्धिर्गलति ज्वालाधीरेव तिष्ठति || १० ||

गलति नोद्भवति || १० ||

ज्वालाजालाभ्रलेखेव रञ्जिता सा तथा स्थितिः |
तामेवास्थां समादत्ते तद्गतान्याकुला मतिः || ११ ||

कल्पिताकारानुविद्धा बुद्धिस्तत्रैवास्थां बद्ध्वा तन्मूलानि कल्पनान्तराणि च 
करोतीत्याह - ज्वालेति | अभ्रलेखेव ज्वालाजालं ज्वालाजालाभ्रलेखा सेव रञ्जिता | 
तदाकारतापन्नेति यावत् | स्थितिर्बुद्धिवृत्तिः | तद्गतानि ज्वालाजालगतानि 
चलनोर्ध्वगमनऋजिवक्रतादीनि च आदत्ते कल्पयति || ११ ||

पावकाव्यतिरेकेण ज्वालाली येन भाव्यते |
तस्याग्निबुद्धिरेकास्ति निर्विकल्पः स उच्यते || १२ ||

यो निर्विकल्पः सुमहान्सोऽसंक्षीणमहामतिः |
प्राप्तव्यं तेन संप्राप्तं नासौ वस्तुषु मज्जति || १३ ||

निर्विकल्पः उक्तग्राह्यग्राहकद्विविधविकल्परहितः | वस्तुषु वैकल्पिकपदार्थेषु | 
मज्जति सत्यबुद्ध्या आसज्जते || १३ ||

नानातामखिलां त्यक्त्वा शुद्धचिन्मात्रकोटरे |
संवेद्येन विनिर्मुक्ते संवित्तत्त्वे स्थितो भव || १४ ||

दृष्टान्ते उपपादितविकल्पत्यागप्रकारं दार्ष्टान्तिके उपदिशति - नानातामिति | 
कोटरशब्द आन्तरप्रत्यग्वस्तुपरः || १४ ||

स्वयमेवात्मनैवात्मा शक्तिं संकल्पनामिकाम् |
यदा करोति स्फुरता स्पन्दशक्तिमिवानिलः || १५ ||

स्फुरता स्वप्रकाशेनात्मनैव संकल्पनामिकां शक्तिं यदा करोति तदा मनो 
भवतीति परेणान्वयः || १५ ||

तदा पृथगिवाभासं संकल्पकलनामयम् |
मनो भवति विश्वात्मा भावयन्स्वाकृतिं स्वयम् || १६ ||

विश्वाकारां स्वाकृतिं भावयन् विश्वात्मा समष्टिमनो भवति || १६ ||

तत्संकल्पात्मकं चेतो यथेदमखिलं जगत् |
संकल्पयति संकल्पैस्तथैव भवति क्षणात् || १७ ||

तद्विश्वाकारसंकल्पात्मकं समष्टिचेतो हिरण्यगर्भात्मकम् || १७ ||

कीटत्वमब्जजत्वं च मेरुत्वं मरुतां तथा |
मनो जीवमहंकारबुद्धिचित्तादिनामकम् || १८ ||

यथा यथा भावयति तदवयुत्य प्रपञ्चयति - कीटत्वमिति || १८ ||

संकल्पतो द्वितैकत्वमेत्य चेतो जगत्स्थितिम् |
तनोति तस्यां तदनु नानातां गच्छति स्वयम् || १९ ||

संकल्पमयमेवेदं जगदाभोगि दृश्यते |
न सत्यं न च मिथ्यैव स्वप्नजालमिवोत्थितम् || २० ||

मिथ्याशब्दोऽलीकपरः | स्वप्नजालमिवानिर्वचनीयमित्यर्थः || २० ||

जन्तोर्यथा मनोराज्यं विविधारम्भभासुरम् |
ब्राह्मं तथेदं विततं मनोराज्यंन् विराजते || २१ ||

ब्रह्मणो हिरण्यगर्भस्येदं ब्राह्मम् || २१ ||

यथाभूतार्थभावित्वात्तदेतत्प्रविलीयते |
परमार्थेन दृष्टं चेत्तदिदं नैव किंचन || २२ ||

मिथ्यात्वादेव तत्त्वज्ञानेन यथास्थितब्रह्मात्मनैव भावित्वान्मायिकरूपेण 
प्रविलीयत इत्याह - यथाभूतेति | तथा च श्रुतिः मनसैवेदमाप्तव्यं नेह 
नानास्ति किंचन इति || २२ ||

दृश्यं त्वपरमार्थेन प्रयाति शतशाखताम् |
जलमूर्तितरङ्गादिकलनार्हं परिस्फुरन् || २३ ||

तत्त्वदर्शनाभावे तर्हि किं भवति तदाह - दृश्यमिति | तदा 
अज्ञातपरमार्थबलेनैव शतशाखतां प्रयाति | यथा अम्बुधिर्जलमेव सन् 
ऊर्मितरङ्गादिकलनार्हं रूपं परिगृह्य स्फुरन् अम्बुधिवपुर्धत्ते तथा 
कर्मसहस्राणि कुर्वन् जनोऽपि अणुचितश्चिदाभासयुक्तस्य मनसः स्पन्दनादृते 
कूटस्थचितोऽपूर्व किंदिचपि विकारादि न कुरुते | अतस्त्वमपि किंचित्तुच्छतरं भेदं 
त्यजन् सन् गमनादिसर्वव्यवहारं कुर्वन्नप्यपूर्वमभिनवं जगद्रूपं 
किंचिद्द्वैतरूपं सत्यं न विद्यते किंतु पूर्वसिद्धं ब्रह्मैव परमार्थसत्यं 
विद्यत इति भावयेति चतुर्थार्धपर्यन्तमन्वयः || २३ || 

यथाम्बुधिर्वपुर्धत्ते स्वभावेन तथा चितः |
कुर्वन्कर्मसहस्राणि ह्यणुचित्स्पन्दनादृते || २४ ||

नापूर्वं कुरुते किंचित्किंचिद्भेदमतस्त्यजन् |
गच्छन्शृण्वन्स्पृशन्जिघ्रन्वदन्व्यवहरन्स्वपन् || २५ ||

नापूर्वं विद्यते किंचित्सत्यमित्येव भावयन् |
यद्यत्करोषि तद्विद्धि चिन्मात्रममलं ततम् || २६ ||

ब्रह्म प्रबृंहिताकारं तस्मादन्यन्न विद्यते |
पदार्थजाते सर्वस्मिन्संवित्सारमये स्थिते || २७ ||

प्रबृंहिताकारं विवर्तविजृम्भिताकारं तद्बाधविजृम्भिताकारं वा | ब्रह्म 
स्वभावमुक्तं प्रतीचि पर्यवसाययति - पदार्थेत्यादिना || २७ || 

संविदेवेदमखिलं जगन्नान्यास्ति कल्पना |
संवित्स्फुरणमात्रेऽस्मिञ्जगज्जालकनामनि || २८ ||

इदमन्यदिदं चान्यदिति मिथ्याग्रहः कुतः |
संभवादखिलाकारेष्वेकस्या एव संविदः |
संवेद्यमपि नास्त्येव बन्धमोक्षावतः कथम् || २९ ||

संवेद्य अपिशब्दात्तन्निदानमपि || २९ ||

मोक्षोऽयमेष खलु बन्ध इति प्रसह्य चिन्तां निरस्य सकलां विफलाभिमानाम् |
मौनी वशी विगतमानमदो महात्मा कुर्वन्स्वकार्यमनहंकृतिरेव तिष्ठ || 
३० ||

हे राम अयं मोक्ष एष बन्ध इत्यादिकां विफलाभिमानां सकलां चिन्तां प्रसह्य 
सर्वयत्नेन निरस्य वागादिसर्वेन्द्रियजयान्मौनी वशी विगतमानमदश्च सन् स्वोचितं 
राज्यादिकार्यं कुर्वन्ननहंकृतिर्महात्मैव भूत्वा तिष्ठेत्यर्थः || ३० ||

इत्यार्षे श्रीवासिष्ठमहारामायणे वा० दे० मोक्षोपायेषु निर्वाणप्रकरणे पू० 
परमार्थोपदेशो नाम चतुर्दशाधिकशततमः सर्गः || ११४ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे पूर्वार्धे 
परमार्थोपदेशो नाम चतुर्दशोत्तरशततमः सर्गः || ११४ ||

पञ्चदशाधिकशततमः सर्गः ११५

श्रीवसिष्ठ उवाच |

महाकर्ता महाभोक्ता महात्यागी भवानघ |
सर्वाः शङ्काः परित्यज्य धैर्यमालम्ब्य शाश्वतम् || १ ||

महाकर्त्रादिशब्दानां व्याख्याभिरिह शंभुना |
लक्ष्माणि जीवन्मुक्तानां वर्ण्यन्ते भृङ्गिणेऽर्थिने ||

सर्वाः पुण्यापादिशङ्काः परित्यज्य धैर्यं निर्भयंन् कूटस्थात्मभाव्यम् || १ ||

श्रीराम उवाच |

किमुच्यते महाकर्ता महात्यागी किमुच्यते |
किमुच्यते महाभोक्ता सम्यक्कथय मे प्रभो || २ ||

किंलक्षणं प्राप्तो महाकर्ता उच्यते इति त्रिष्वपि || २ ||

श्रीवसिष्ठ उवाच |

एतद्व्रतत्रयं राम पुरा चन्द्रार्धमौलिना |
भृङ्गीशाय तु संप्रोक्तं येनासौ विज्वरः स्थितः || ३ ||

अभ्यासकालमपेक्ष्य व्रतत्रयमित्युच्यते फलकाले त्वमानित्यवादिकमिवेदं 
लक्षणत्रयं संपद्यते | असौ भृङ्गीशः || ३ ||

सुमेरावुत्तरे शृङ्गे पूर्वं शशिकलाधरः |
अतिष्ठदग्निसंकाशे समग्रपरिवारवान् || ४ ||

तमपृच्छन्महातेजास्तनुविज्ञानवान्स्थितः |
भृङ्गीशः प्रणतो राम बद्धाञ्जलिरुमापतिम् || ५ ||

तनुविज्ञानवान् मन्दात्मज्ञानः | यद्यपि गाणपत्यप्राप्तिकाल एव सार्वज्ञ्यं तेन 
प्राप्तमस्ति तथाप्यात्मज्ञानस्यानितरज्ञानसाधारण्याय भोगासक्त्या 
मान्द्यमारोप्योक्तिः || ५ || 

भृङ्गीश उवाच |

भगवन्देवदेवेश सर्वज्ञ परमेश्वर |
यदहं परिपृच्छामि कृपया तद्वदाशु मे || ६ ||

संसाररचनां नाथ तरङ्गतरलामिमाम् |
अवलोक्य विमुह्ह्यामि तत्त्वविश्रान्तिवर्जितः || ७ ||

तरङ्गतरलां नश्वरीम् | ज्ञातेऽपि तत्त्वे भोगासक्त्या विश्रान्तिवर्जितः || ७ ||

कमन्तर्निश्चयं कान्तमुररीकृत्य सुस्थितम् |
अस्मिञ्जगज्जीर्णगृहे तिष्ठामि विगतज्वरम् || ८ ||

कान्तं विश्रान्तिसुखरम्यम् | तिष्ठामि तिष्ठेयम् || ८ ||

ईश्वर उवाच |
 
सर्वाः शङ्काः परित्यज्य धैर्यमालम्ब्य शाश्वतम् |
महाभोक्ता महाकर्ता महात्यागी भवानघ || ९ ||

भृङ्गीश उवाच |
 
किमुच्यते महाकर्ता महाभोक्ता किमुच्यते |
किमुच्यते महात्यागी सम्यक्कथय मे प्रभो || १० ||
 

ईश्वर उवाच |

धर्माधर्मौ महाभाग शङ्काविरहिताक्षयः |
यः करोति यथाप्राप्तौ महाकर्ता स उच्यते || ११ ||

तत्र सर्वाः शङ्काः परित्यज्य इत्यंशं विवृणोति - धर्माधर्माविति | 
अकर्त्रभोक्त्रात्मनिश्चयात् कर्तृत्वादिशङ्काविरहिताकृतिः | हत्वापि स इमांल्लोकान् 
इतिवज्ज्ञानप्रभावोक्तिरियं न तु यथेष्टाचरणाभ्यनुज्ञेति बोध्यम् || ११ ||

रागद्वेषौ सुखं दुःखं धर्माधर्मौ फलाफले |
यः करोत्यनपेक्षेण महाकर्ता स उच्यते || १२ ||

रागद्वेषादिपदैस्तद्व्यञ्जकचेष्टा उच्यन्ते | फलाफले इष्टानिष्टे योऽनपेक्षेण 
निष्कामेन मनसा लोकसंग्रहमात्रप्रयोजनेन करोति || १२ ||

मौनवान्निरहंभावो निर्मलो मुक्तमत्सरः |
यः करोति गतोद्वेगं महाकर्ता स उच्यते || १३ ||

मौनं मुनिकर्म मननयोगादि | गत उद्वेगः फलासिद्ध्यन्यथात्वप्रयुक्त उद्वेगो 
यस्मिन्कर्मणि || १३ ||

शुभाशुभेषु कार्येषु धर्माधर्मैः कुशङ्कया |
मतिर्न लिप्यते यस्य महाकर्ता स उच्यते || १४ ||

दैवात्संपन्नेष्वश्वमेधकलञ्जभक्षणादिकार्येषु धार्मिकोऽहं पापोऽहमिति वा 
कुशङ्कया कल्पितैर्धर्माधर्मैः || १४ ||

सर्वत्र विगतस्नेहो यः साक्षिवदवस्थितः |
निरिच्छं वर्तते कार्ये महाकर्ता स उच्यते || १५ ||

उद्वेगानन्दरहितः समया स्वच्छया धिया |
न शोचते यो नोदेति महाकर्ता स उच्यते || १६ ||

शोकनिमित्तेषु न शोचते उदयनिमित्तेषु च नोदेति || १६ ||

यथार्थकाले मतिमानसंसक्तमना मुनिः |
कार्यानुरूपवृत्तस्थो महाकर्ता स उच्यते || १७ ||

प्रारब्धोपनीतयथोचितप्रयोजनकाले 
कार्यानुरूपवृत्तस्थस्तत्प्रयोजनानुकूलचेष्टावान् || १७ ||

उदासीनः कर्तृतां च कर्माकर्माचरंश्च यः |
समं यात्यन्तरत्यन्तं महाकर्ता स उच्यते || १८ ||

कर्माकर्म विहितनिषिद्धकर्मणी स्वयं दैवाच्चरंस्तत्कर्तृतामन्यप्रेरणेन 
हेतुकर्तृतामापद्यमानश्चान्तर्मनस्यकर्त्रात्मदृढनिश्चयेनोभयत्र यः 
समं भावं याति || १८ ||

स्वभावेनैव यः शान्तः समतां न जहाति वै |
शुभाशुभं ह्याचरन्यो महाकर्ता स उच्यते || १९ ||

यो मित्रेषु शुभममित्रेष्वशुभमाचरन्नपि समतां न जहाति | हि यस्माद्धेतोर्यः 
स्वभावेनैव शान्तः | न ह्यस्य चन्द्राह्लादकतासदृशः स्वभावोऽन्यथा 
भवतीत्यर्थः || १९ ||

जन्मस्थितिविनाशेषु सोदयास्तमयेषु च |
सममेव मनो यस्य महाकर्ता स उच्यते || २० ||

जन्मादिषु पञ्चसु भावविकारेषु उदयो वृद्धिरस्तमयोऽपक्षयस्तत्सहितेषु शरीरेषु 
निर्विकारसन्मात्रात्मदर्शनात्सममेव मनो यस्य || २० ||

न किंचन द्वेष्टि तथा न किंचिदभिकाङ्क्षति |
भुङ्क्ते च प्रकृतं सर्वं महाभोक्ता स उच्यते || २१ ||

महाभोक्तुर्लक्षणान्याह - न किंचिदित्यादिना | प्रकृतं प्रस्तुतं 
प्रारब्धोपनीतम् || २१ ||

नादत्तेऽप्याददानश्च नाचरत्याचरन्नपि |
भुञ्जानोऽपि न यो भुङ्क्ते महाभोक्ता स उच्यते || २२ ||

इन्द्रियैर्विषयानाददानोऽप्यद्वयासङ्गपूर्णात्मप्रतिष्ठत्वान्नादत्ते | हस्तपादादिना 
आदानगमनाद्याचरन्नपि निष्क्रियात्मबुद्ध्या नाचरति | 
एवमशनायाद्यतीतन्नित्यतृप्तात्मदर्शनान्नभुङ्क्ते || २२ ||

साक्षिवत्सकलं लोकव्यवहारमखिन्नधीः |
पश्यत्यपगतेच्छं यो महाभोक्ता स उच्यते || २३ ||

उदासीनः साक्षाद्द्रष्टा साक्षी तद्वत् || २३ ||

सुखैर्दुःखैः क्रियायोगैर्भावाभावैर्भ्रमप्रदैः |
यस्य नोत्क्रामति मतिर्महाभोक्ता स उच्यते || २४ ||

जयापजयादिक्रियायोगैः | भावाभावैर्लाभव्ययैः | भ्रमा विक्षेपास्तत्प्रदैः | 
नोत्क्रामति न विक्षिपति || २४ ||

जरा मरणमापच्च राज्यं दारिद्र्यमेव च |
रम्यमित्येव यो वेत्ति महाभोक्ता स उच्यते || २५ ||

रम्यं ब्रह्मदृष्ट्या रम्यम् | यथा स्वर्णमयो व्याघ्रो रम्यस्वर्णदृष्ट्या 
रम्यस्तथेति भावः || २५ ||

महान्ति सुखदुःखानि यः पयांसीव सागरः |
समं समुपगृह्णाति महाभोक्ता स उच्यते || २६ ||

समं तुल्यवृत्त्या भोगाय समुपगृह्णाति || २६ ||

अहिंसा समता तुष्टिश्चन्द्रबिम्बादिवांशवः |
नोप यस्माच्चोपयाता महाभोक्ता स उच्यते || २७ ||

यस्मादुपयाता नोपयाताः | चकारः प्रागुक्तगुणकदम्बसमुच्चयार्थः || २७ ||

कट्वम्ललवणं तिक्तममृष्टं मृष्टमुत्तमम् |
अधमं योऽत्ति साम्येन महाभोक्ता स उच्यते || २८ ||

अधमं अस्वादु निकृष्टमप्यन्नम् || २८ ||

सरसं नीरसं चैव सुरतं विरतं तथा |
यः पश्यति समं सौम्यो महाभोक्ता स उच्यते || २९ ||

विरतं रतिविघातम् || २९ ||

क्षारे खण्डप्रकारे च शुभे वाप्यशुभे तथा |
समता सुस्थिरा यस्य महाभोक्ता स उच्यते || ३० ||

खण्डप्रकारे शर्करापरिष्कृतभक्ष्यभेदे || ३० ||

इदं भोज्यमभोज्यंन् चेत्येवं त्यक्त्वा विकल्पितम् |
गताभिलाषं यो भुङ्क्ते महाभोक्ता स उच्यते || ३१ ||

अभोज्यंन् भोक्तुमशक्यम् अस्वादुतिक्तादि | विकल्पितं विकल्पनम् || ३१ ||

आपदं संपदं मोहमानन्दमपरं परम् |
यो भुङ्क्ते समया बुद्ध्या महाभोक्ता स उच्यते || ३२ ||

अपरममृष्टं कोद्रवान्नकदाच्छादनादि | परं उत्कृष्टं 
दिव्यान्नाच्छादनादि || ३२ ||

धर्माधर्मौ सुखं दुःखं तथा मरणजन्मनी |
धिया येनेति संत्यक्तं महात्यागी स उच्यते || ३३ ||

इति प्रागुक्तलक्षणया | धिया निरतिशयानन्दपूर्णाद्वयात्मधियामिथ्येति संत्यक्तमिति 
वा || ३३ ||

सर्वेच्छाः सकलाः शङ्काः सर्वेहाः सर्वनिश्चयाः |
धिया येन परित्यक्ता महात्यागी स उच्यते || ३४ ||

सर्वा ईहा वाङ्मनःकाय | चेष्टाः | धिया विषयबाधादेव परितस्त्यक्ताः || ३४ ||

देहस्य मनसो दुःखैरिन्द्रियाणां मनःस्थितेः |
नूनं येनोज्झिता सत्ता महात्यागी स उच्यते || ३५ ||

देहादीनां सत्ता तत्तद्दुःखैः सह येन मिथ्यात्वबुद्ध्या उज्झिता त्यक्ता || ३५ ||

न मे देहो न जन्मापि युक्तायुक्ते न कर्मणी |
इति निश्चयवानन्तर्महात्यागी स उच्यते || ३६ ||

युक्तायुक्ते विहितनिषिद्धे इष्टानिष्टाचरणरूपे वा || ३६ ||

येन धर्ममधर्मं च मनोमननमीहितम् |
सर्वमन्तः परित्यक्तं महात्यागी स उच्यते || ३७ ||

धर्ममधर्मं च शारीरम् | मनोमननं मानसम् | ईहितं वागादि चेष्टितम् || ३७ ||

यावती दृश्यकलना सकलेयं विलोक्यते |
सा येन सुष्ठु संत्यक्ता महात्यागी स उच्यते || ३८ ||

सुष्ठु सम्यग्दर्शनेन बाधात्संत्यक्ता || ३८ ||

इत्युक्तं देवदेवेन भृङ्गीशाय पुनानघ |
एतां दृष्टिमवष्टभ्य तिष्ठ राम गतज्वरः || ३९ ||

उपसंहरति - इतीति || ३९ ||

नित्योदितं विमलरूपमनन्तमाद्यं ब्रह्मास्ति नेतरकलाकलनं हि किंचित् |
इत्येव भावय निरञ्जनतामुपेतो निर्वाणमेहि सकलामलशान्तवृत्तिः || ४० ||

यया भावनया महाकर्ता च महाभोक्ता महात्यागी वाऽनायासेन भवति तां 
भावनां रामायोपदिशति - न्नित्योदितमिति | हे राम त्वं 
देहादिपञ्चकोशानामवस्थात्रयस्य च निरासेन निरञ्जनतामुपेतः सन् परिशिष्टं 
नित्योदितं विमलात्मरूपं ब्रह्मैवास्ति किंचित्तदितरकल्पनाकलनं नास्तीत्येव 
भावय | एवं सदा भावयंस्तद्भावाभिव्यक्त्या कलनामलेभ्यः शान्ता वृत्तयो 
यस्य तथाविधः सन्निर्वाणमेहि प्राप्नुहीत्यर्थः || ४० ||

अनामयं ब्रह्म समस्तकल्प कार्यैकबीजं परमात्मरूपम् |
बृहच्च तद्बृंहितसर्वभावं खमस्ति भातीह यदङ्ग कि.चित् || ४१ ||

हे अङ्ग इह संसारे यत्किंचिद्भाति तत्समस्तेषु कल्पेषु द्विपरार्धावधिकालावयवेषु 
प्रसिद्धानां सर्वकार्याणामेकबीजं मूलकारणभूतमनामयं स्वयंन् 
जन्मादिविकारामयशून्यं परमात्मरूपं ब्रह्मैव | तच्च 
बृहत्सर्गभेदैर्बृंहितसर्वभावविकल्पमपि खमाकाशमेवास्ति | 
सर्वविकल्पशून्यमेवेत्यर्थः || ४१ ||

अन्यत्क्वचित्किंचिदिदं कदाचिन्न संभवत्येव सदप्यसच्च |
इत्येव साधो दृढनिश्चयोऽन्तः स्थित्वा गताशङ्कविलासमास्स्व || ४२ ||

यतः क्वचित्किंचिदपि सत् स्थूलमसत् सूक्ष्मं अपिशब्दात्कारणं च 
सदेकरसाद्ब्रह्मणोऽन्यन्न संभवत्येव | सतः पृथक्त्वे असत्त्वापत्तेः अपृथक्त्वे 
सदैकरस्यापत्तेः प्रकारान्तरस्य च संभावनायोगादिति भावः | हे साधो अतस्त्वं 
सद्ब्रह्मैवाहमित्येवान्तर्दृढनिश्चयः सन् प्रथमं समाध्यभ्यासबलेन 
स्थित्वा सप्तमभूमिकां क्रमेणाधिरुह्य गताशङ्कविलासं तथैवास्स्वेत्यर्थः || 
४२ ||

अन्तर्मुखः सन्सततं समस्तं कुर्वन्बहिष्ठं खलु कार्यजातम् |
न खेदमायासि कदाचिदेव निराकृताहंकृतितामुपैषि || ४३ ||

हे साधो त्वं यदि अन्तर्मुखः सन्निराकृताहंकृतितामुपैषि सदा बहिष्ठं 
समस्तं कार्यजातं कुर्वन्नपि कदाचिदपि खेदं नायास्येवेत्यन्वयः || ४३ ||

इत्यार्षे श्रीवासिष्ठमहारामायणे वाल्मीकीये दे० मो० निर्वाणप्रकरणे पू० 
व्रतत्रयनिरूपणं नाम पञ्चदशाधिकशततमः सर्गः || ११५ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे पूर्वार्धे 
व्रतत्रयनिरूपणं नाम पञ्चदशोत्तरशततमः सर्गः || ११५ ||

षोडशाधिकशततमः सर्गः ११६ 

श्रीराम उवाच |

भगवन्सर्वधर्मज्ञ चित्तेऽहंकारनामनि |
गलिते वा गलद्रूपे लिङ्गं सत्त्वस्य किं भवेत् || १ ||

चित्तस्य गलतो नित्यं चतुर्थादिषु भूमिषु |
गलितस्य च लक्ष्माणि वर्ण्यन्तेऽत्र पुमाश्रयात् || 

सत्त्वस्य क्षीणवासनस्य मनसो लिङ्गं लक्षणम् || १ ||

श्रीवसिष्ठ उवाच |

बलादपि हि संजाता न लिम्पन्त्याशयं सितम् |
लोभमोहादयो दोषाः पयांसीव सरोरुहम् || २ ||

एवं पृष्टो वसिष्ठः प्रथमं लोभमोहादिदोषक्षय एव मुख्यं 
तल्लक्षणमित्याह - बलादिति | संजाताः संजनिताः | परीक्षाद्यर्थं परेण 
बलादपि संपादिता इत्यर्थः | सितं शुद्धं शुभ्रं च || २ ||

मुदिताद्याः श्रियो वक्त्रं न मुञ्चन्ति कदाचन |
गलत्यहंकारमये चित्ते गलति दुष्कृते || ३ ||

सदा मुखप्रसन्नतादिरपि तल्लक्षणमित्याह - मुदिताद्या इति | दुष्कृते 
विषादहेतौ पापे ज्ञानाग्निना गलति सति || ३ ||

वासनाग्रन्थयश्छिन्ना इव त्रुट्यन्त्यलं शनैः |
कोपस्तानवमायाति मोहो मान्द्यं हि गच्छति || ४ ||

उक्तं प्रपञ्चयन् लक्षणान्तराण्यप्याह - वासनेत्यादिना || ४ ||

कामः क्लमं गच्छति च लोभः क्वापि पलायते |
नोल्लसन्तीन्द्रियाण्युच्चैः खेदः स्फुरति नोच्चकैः || ५ ||

न दुःकान्यपबृंहन्ति न वल्गन्ति सुखानि च |
सर्वत्र समतोदेति हृदि शैत्यप्रदायिनी || ६ ||

शैत्यं तापनिवृत्तिस्तत्प्रदायिनी || ६ ||

सुखदुःखादयस्त्वेते दृश्यन्ते यदि वा मुखे |
दृश्यन्त एव तुच्छत्वान्नानुलिम्पन्ति ते मनः || ७ ||

ननु ज्ञानिनामपि कदाचिन्मुखे सुखदुःखादिलिङ्गानि प्रसादमालिन्यादीनि 
दृश्यन्ते यथा प्राक्कुम्भस्य दुर्वासःशापश्रवणे शिखिध्वजस्य यथा वा 
विश्वामित्रेण हरिश्चन्द्रच्छलने पुत्रघातेन च वसिष्ठस्य | तत्कथं मुदिताद्याः 
श्रियो वक्त्रं न मुञ्चन्तीति लक्षणं घटते तत्राह - सुखदुःखादय इति | 
भोजकप्रारब्धप्राबल्येन दुःखतल्लिङ्गमालिन्याभासयोः 
कदाचिदुदयेऽप्युत्तरक्षणे मिथ्यात्वबुद्धिबाधितत्वान्न तयोस्तच्चित्तलेपकत्वमिति न 
स्वाभाविकसुखादिप्रसादविघात इत्यर्थः || ७ ||

चित्ते गलति गीर्वाणगणस्य स्पृहणीयताम् |
साधुर्गच्छत्युदेत्यस्य समता शीतचन्द्रिका || ८ ||

उपशान्तं च कान्तं च सेव्यमप्रतिरोधि च |
निभृतं चोर्जितं स्वच्छं वहतीत्थं महद्वपुः || ९ ||

अप्रतिरोधि परेष्टाविघाति | निभृतं विनीतम् || ९ ||

भावाभावविरुद्धोऽपि विचित्रोऽपि महानपि |
नानन्दाय न खेदाय सतां संसृतिविभ्रमः || १० ||

भावैर्विभवैरभावैर्दारिद्र्यैर्विरुद्धो विषमोऽपि | सतां गलिताहंकाराणाम् || १० ||

बुद्ध्यालोकेन साध्येऽस्मिन्वस्तुन्यस्तमितापदि |
प्रवर्तते न यो मोहात्तं धिगस्तु नराधमम् || ११ ||

इदानीमात्मलाभस्यातिसुलभतां दर्शयंस्तदर्थमप्रवृत्तान्निन्दन्नुपसंहरति 
- बुद्ध्यालोकेनेति | बुद्धिलक्षणेनालोकेन प्रकाशेन | अथवा प्रत्यक्प्रवणया 
बुद्ध्या आलोकनमालोकस्तावन्मात्रेण साध्ये लभ्ये अस्तमिता आपदो यस्मिन् लब्धे सति 
तथाविधे परमात्मवस्तुनि यो न प्रवर्तते तं धिगस्त्वित्यर्थः || ११ ||

विश्रान्तिमाप्तुमुचितां चिरमङ्ग दुःखरत्नाकरं जननसागरमुत्तितीर्षोः |
कोऽहं कथं जगदिदं च परं च किं स्यात्किं भोगकैरिति मतिः 
परमोऽभ्युपायः || १२ ||

तत्प्रवृत्तौ तर्हि कः प्रथममुपाय इति चेद्विवेकवैराग्ये एवेत्याह - विश्रान्तिमिति | 
हे अङ्ग दुःखरत्नानामाकरभूतं जननमरणोपलक्षितं 
संसारसागरमुत्तितीर्षोरुत्तरितुमिच्छोः पुरुषस्य तत्पारे निरतिशयानन्दात्मनि 
चिरमुचितां विश्रान्तिं प्राप्तुमहं क इदं जगच्च किं परमात्मतत्त्वं च किं 
कीदृशं स्यात् भोगकैस्तुच्छैश्च किं स्यादिति निरन्तराभ्यस्ता विचारवैराग्यात्मिका 
मतिरेव प्रथमोऽभिमत उपायोऽभ्युपायः | तस्मात्तमेवाश्रयेदित्यर्थः || १२ ||

इत्यार्षे श्रीवासिष्ठमहारामायणे वाल्मीकीये दे० मो० निर्वाणप्रकरणे पू० 
गलितचित्तलक्षणकथनं नाम षोडशाधिकशततमः सर्गः || ११६ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे पूर्वार्धे 
गलितचित्तलक्षणकथनं नाम षोडशोत्तरशततमः सर्गः || ११६ ||

सप्तदशाधिकशततमः सर्गः ११७

श्रीवसिष्ठ उवाच |

भवतामादिपुरुष इक्ष्वाकुर्नाम भूपतिः |
इक्ष्वाकुवंऽसप्रभव यथा मुक्तस्तथा शृणु || १ ||

कोऽहं कथं जगदिति विचारेऽत्र निदर्शनम् |
इक्ष्वाकोर्मनुना प्रोक्तो विवेकः संप्रकीर्त्यते || 

आदिपुरुषो मूलपुरुषो यथा | यादृशविचारेण मुक्तः प्रागुक्तपदे विश्रान्तस्तथा 
तं विचारं शृण्वित्यर्थः || १ ||

इक्ष्वाकुर्नाम भूपालः स्वराज्यं परिपालयन् |
कदाचिदेकान्तगतो मनसा समचिन्तयत् || २ ||

जरामरणसंक्षोभसुखदुःखभ्रमस्थितेः |
अस्य दृश्यप्रपञ्चस्य को हेतुः स्यादिति स्वयम् || ३ ||

इति स्वयंन् समचिन्तयदिति पूर्वेणान्वयः || ३ ||

जगतो न विवेदासौ कारणं चिन्तयन्नपि |
अथैकदा पृच्छदसौ ब्रह्मलोकागतं मनुम् || ४ ||

न विवेद विवेकेन वेद | ब्रह्मलोकादगतं मनुं स्वपितरम् || ४ ||

पूजितं स्वसभासंस्थं भगवन्तं प्रजापतिम् |

इक्ष्वाकुरुवाच |

मां योजयति धार्ष्ट्येन भगवन्करुणानिधे || ५ ||

तत्र प्रथमं मनुं प्रार्थनयाभिमुखीकरोति - मामिति || ५ ||

भवत्प्रसाद एवायं भवन्तं प्रष्टुमञ्जसा |
कुतः सर्गोऽयमायातः स्वरूपं चास्य कीदृशम् || ६ ||

प्रष्टव्यांशं दर्शयति - कुत इत्यादिना || ६ ||

कियदेतज्जगत्कस्य कदा केनेति कथ्यते |
अहं कथं च विषमादस्मात्संसृतिविभ्रमात् || ७ ||

संख्यया परिमाणतश्च कियत् | कस्य भोक्तुः स्वामिनश्च | कदा केन रचितमिति 
श्रुत्यादिभिः कथ्यते | अनेन 
श्रुत्यादिप्रमाणमूलमुपदेशपरंपरासंप्रदायागतमेव त्वया वाच्यं न तु 
तर्केण किंचित्कल्पयित्वेति सूचितम् || ७ ||

विमुच्येय घनास्तीर्णाज्जालादिव विहंगमः |

मनुरुवाच |

अहो नु चिरकालेन विवेके सुविकासिनि || ८ ||

विमुच्येयेति कर्मकर्तरि यक्तङौ || ८ ||

वितथानर्थविच्छेत्ता सारः प्रश्नस्त्वया कृतः |
यदिदं दृश्यते किंचित्तन्नास्ति नृप किंचन || ९ ||

तत्र तत्त्वोपदेशयोगित्वात्स्वरूपं चास्य कीदृशमिति प्रश्नस्य प्रथममुत्तरमाह 
- यदिदमिति | तथा च मिथ्या जगतः असत्स्वरूपमसदेवेति भावः || ९ ||

यथा गन्धर्वनगरं यथा वारि मरुस्थले |
यत्तु नो दृश्यते किंचित्तन्न किंचिदिव स्थितम् || १० ||

ननु सांख्या उपादाने परमसूक्ष्मतया स्थितमेव कार्यं निमित्तैराविर्भाव्यते 
इत्याहुः | वेदान्तिनस्तु सद्ब्रह्मैव जगदात्मना सर्गे संपद्यत इति | तत्कथं 
तन्नास्तीत्युच्यते तत्राहं प्रत्याह - यत्त्विति | साक्षिणा इन्द्रियैर्वा यन्नो दृश्यते 
तत्किंचिदपि स्वोपादाने न स्थितं प्रमाणाभावादित्यर्थः || १० ||

मनःषष्ठेन्द्रियातीतं यत्स्यादपि न किंचन |
अविनाशं तदस्तीह तत्सदात्मेति कथ्यते || ११ ||

स्यादपि न | संभावनाप्यस्य यतो नास्तीत्यर्थः | द्वितीयं प्रत्याह - अविनाशमिति || 
११ ||

इयं तु सर्वदृश्याढ्या राजन्सर्गपरंपरा |
तस्मिन्नेव महादर्शे प्रतिबिम्बमुपागता || १२ ||

प्रतिबिम्बमिति | तथा चादर्शसत्तायाः प्रतिबिम्बेष्विव 
संसर्गाध्यासाद्ब्रह्मसत्तानुविद्धं जगदस्तु नाम तथापि स्वतः सत्त्वं तस्य 
नास्त्येवेति तन्नास्तीत्युक्तिर्युक्तैवेति भावः || १२ ||
 
भाः स्वभावसमुत्पन्ना ब्रह्मस्फुरणशक्तयः |
काश्चिद्ब्रह्माण्डतां यान्ति काश्चिद्गच्छन्ति भूतताम् || १३ ||

कस्तर्हि बहु स्यां प्रजायेय इति संकल्प्य ब्रह्मण एव 
जगज्जीवभावश्रुतेराशयस्तत्राह - भाः स्वभावेति | 
स्फुरणशक्तयश्चिदाभासः | ब्रह्माण्डतां स्थूलसमष्ट्यभिमानेन तद्रूपताम् | 
भूततां पृथिव्याद्यभिमानेन तद्रूपताम् || १३ ||

अन्यास्त्वन्यत्वमायान्ति भवत्येवं जगत्स्थितिः |
न बन्धोऽस्ति न मोक्षोऽस्ति ब्रह्मैवास्ति निरामयम् |
नैक्यमस्ति न च द्वित्वं संवित्सारं विजृम्भते || १४ ||

अन्यत्वं चतुर्विधभूतग्रामताम् | तथा मिथ्योपाधिषु भ्रान्त्या चिदाभासानां 
बन्धादिकल्पना न वस्तुतस्तत्प्रसक्तिरित्याह - न बन्धोऽस्तीति || १४ ||

एकं यथा स्फुरति वारि तरङ्गभङ्गैरेवं परिस्फुरति चिन्न च किंचिदेव | 
त्वं बन्धमोक्षकलने प्रविमुच्य दूरे स्वस्थो ब्भवाऽभवभयोऽभयसार एव 
|| १५ ||

उक्तं द्वितीयप्रश्नोत्तरमुपसंहरति - एकमिति | यथा एकं वारि तरङ्गभेदैः 
परिस्फुरति एवं चिदपि जगद्भेदैः परिस्फुरति मायामात्रत्वात्तच्च न किंचिदेव 
अतस्त्वं बन्धमोक्षभ्रमौ दूरे प्रविमुच्य न विद्यते भवभयं यस्य तथाविधः 
सन्नभयब्रह्मसार एव भवेत्यर्थः || १५ ||

इत्यार्षे श्रीवासिष्ठमहारामायणे वाल्मीकीये दे० मो० निर्वाणप्रकरणे पू० 
इक्ष्वाकुमनुसंवादे सप्तदशाधिकशततमः सर्गः || ११७ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे पूर्वार्धे 
इक्ष्वाकुमनुसंवादो नाम सप्तदशोत्तरशततमः सर्गः || ११७ ||

अष्टादशाधिकशततमः सर्गः ११८

मनुरुवाच |

संकल्पोन्मुखतां याताः सत्यश्चिन्मात्रसंविदः |
आपस्तरङ्गत्वमिव यान्ति भूमिप जीवताम् || १ ||

कुतः सर्गः कदा कस्य केनेत्येषामिहोत्तरम् |
तथात्मदर्शनोपाया मनुनात्र प्रकीर्तिताः || 

तत्रादौ शुद्धसंविदो जीवभावे निमित्तमाह - संकल्पेति | चिन्मात्रस्य 
शुद्धचैतन्यस्याविद्यायां तत्तत्संस्कारविचित्रायां प्रतिबिम्बरूपाः संविदः 
संस्काराणामन्तःकरणतया परिणामे तदवच्छिन्नतया जीवतां यान्ति || १ ||

ते जीवाः संसरन्तीह संसारे पूर्वमुत्थिते |
सुखदुःखदशामोहो मनस्येवास्ति नात्मनि || २ ||

पूर्वमुत्थिते उपाधितया आविर्भूते संसारे समष्टिव्यष्टिमनसः कार्ये | एवं सति 
यत्फलितं तदाह - सुखदुःखेति || २ ||

अदृश्यो दृश्यते राहुर्गृहीतेन यथेन्दुना |
तथानुभवमात्रात्मा दृश्येनात्मावलोक्यते || ३ ||

नन्वदृश्य आत्मा कथं दृश्ये मनसि संसारदुःखि तद्विमुक्तो वा अविवेके विवेके 
वा दृश्यते तत्राह - अदृश्य इति | दृश्येनान्तःकरणेन 
चरमसाक्षात्काररूपतत्परिणामेन च निमित्तेन || ३ ||

न शास्त्रैर्नापि गुरुणा दृश्यते परमेश्वरः |
दृश्यते स्वात्मनैवात्मा स्वया सत्त्वस्थया धिया || ४ ||

सत्त्वस्थया निरहंममतावस्थया || ४ ||

पथिकाः पथि दृश्यन्ते रागद्वेषविमुक्तया |
यथा धिया तथवते द्रष्टव्याः स्वेन्द्रियादयः || ५ ||

निरहंममता देहेन्द्रियादिषु कथं द्रष्टव्येति दृष्टान्तेन स्पष्टयति - 
पथिका इति || ५ ||

एतेषु नादरः कार्यः सता नैवावधीरणम् |
पदार्थमात्रताविष्टास्तिष्ठन्त्वेते यथासुखम् || ६ ||

अवधीरणमुपवासादिना पीडनम् || ६ ||

पदार्थमात्रं देहादि धिया संत्यज्य दूरतः |
आशीतलान्तःकरणो नित्यमात्ममयो भव || ७ ||

पदार्थमात्रं उदासीनपदार्थसाधारणं संत्यज्य आत्ममयः 
शुद्धात्मदृष्ट्या तद्भावप्रचुरः || ७ ||

देहोऽहमिति या बुद्धिः सा संसारनिबन्धनी |
न कदाचिदियं बुद्धिरादेया हि मुमुक्षुभिः || ८ ||

नकिंचिन्मात्रचिन्मात्ररूपोऽस्मि गगनादणुः |
इति या शाश्वती बुद्धिः सा न संसारबन्धनी || ९ ||

न विद्यते किंचिन्मात्रमपि यत्र तथाविधंन् यच्चिन्मात्रं तद्रूपो गगनादप्यणुः 
सूक्ष्मः | संसारबन्धनी न मुक्तिहेतुरिति यावत् || ९ ||

यथा विमलतोयानां बहिरन्तश्च भावनम् |
तेजस्तिष्ठति सर्वत्र तथात्मा सर्ववस्तुषु || १० ||

जडजगतोऽन्तर्बहिश्चासङ्गचित्प्रवेशेन स्फुरणेऽनुरूपं दृष्टान्तमाह - 
यथेति || १० ||

संनिवेशांशवैचित्र्यं यथा हेम्नोऽङ्गदादिता |
आत्मनस्तदतद्रूपा तथैव जगदादिता || ११ ||

यथा अङ्गदाद्याकारता हेम्न एव सन्निवेशावयवविन्यासवैचित्र्यं तद्वदात्मनोऽपि 
जगत्तन्मूलमायारूपे इत्यर्थः || ११ ||

विनाशवाडवाक्रान्तं भीमं काममहार्णवम् |
जगज्जालतरङ्गिण्यो यान्ति भूततरङ्गिकाः || १२ ||

आत्मनः कालार्णवागस्त्यतां रूपयितुं कालस्य 
जगन्नद्युपसंहारस्थानसमुद्रतामाह - विनाशेति | विनाश एव वाडवो 
वडवाग्निस्तेनाक्रान्तं विशिष्टम् | भूतानि प्राणिनिकायास्तरङ्गा यासाम् || १२ ||

तथाप्यद्याप्यपूर्णस्य यः पाता कालवारिधेः |
तमात्मानं महागस्त्यं राजन्भावय सर्वदा || १३ ||

यथा सर्वजगज्जालभक्षणेऽप्यद्याप्यपूर्णस्यातृप्तस्य कालवारिधेर्यः पाता 
पानकर्ता || १३ ||

अनात्मन्यात्मतामस्मिन्देहादौ दृश्यजालके |
त्यक्त्वा सत्त्वमुपारूढो गूढस्तिष्ठ यथासुखम् || १४ ||

सत्त्वं निर्वासनीभावम् || १४ ||

कुचकोटरसंसुप्तं विस्मृत्य जननी सुतम् |
यथा रोदिति पुत्रार्थं तथात्मार्थमयं जनः || १५ ||

नित्यलब्धेऽप्यात्मन्यलब्धताभ्रान्त्या शोक इत्याह - कुचकोटरेति || १५ ||

अजरामरमात्मानमबुद्ध्वा परिरोदिति |
हा हतोऽहमनाथोऽहं नष्टोऽस्मीति वपुर्व्यये || १६ ||

वपुर्व्यये देहनाशे || १६ ||

यथा वारि परिस्पन्दान्नानाकारं विलोक्यते |
तथा संकल्पवशतश्चिद्ब्रह्म परिबृंहति || १७ ||

परितो बृंहति कार्यपरम्परया वर्धते || १७ ||

संस्थाप्य संकल्पकलङ्कमुक्तं चित्तं त्वमात्मन्युपशान्तकल्पः |
स्पन्देऽप्यसंस्पन्दमिवेह तिष्ठ स्वस्थः सुखी राज्यमिदं प्रशाधि || १८ ||

हे पुत्र त्वं संकल्पकलङ्कैर्मुक्तं चित्तमात्मनि संस्थाप्य 
समूलसर्वसंसारोपशमे प्रारब्धभोगोपयोगितत्प्रतिभासावशेषादुपशान्तकल्पः 
सन् व्यवहाराय देहेन्द्रियादिस्पन्देऽपि तस्याभासमात्रत्वादसंस्पन्दं ब्रह्मेवेह 
व्यवहारभूमौ स्वस्थः सुखी तिष्ठ | इदं राज्यं च शाधि पालय | शासः 
शादेशस्याभीयत्वेनासिद्धत्वाद्धेर्धिः || १८ ||

इत्यार्षे श्रीवा०रामायणे वाल्मीकीये दे० मोक्षोपायेषु निर्वाणप्रकरणे पू० 
इक्ष्वाकुमनुसंवादेऽष्टादशाधिकशततमः सर्गः || ११८ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे 
पूर्वार्धेऽष्टादशोत्तरशततमः सर्गः || ११८ ||

एकोनविंशाधिकशततमः सर्गः ११९

मनुरुवाच |

सर्गात्मभिर्विभुः स्पन्दैः क्रीडते बालवत्स्वयम् |
संहारात्मकशक्त्याथ संहृत्यात्मनि तिष्ठति || १ ||

वर्ण्यते पुरुषस्यात्र स्वातन्त्र्यं मोक्षबन्धयोः |
विद्याविद्यात्मशक्तिभ्यां सत्यासत्यात्मनिश्चयात् || 

स्पन्देऽप्यसंस्पन्दमिवेह तिष्ठ इत्युक्तं तत्र ब्रह्मा किमर्थं मायया स्पन्दते 
कथं चासंस्पन्दंन् तिष्ठतीतीक्ष्वाकोर्जिज्ञासां लिङ्गैरुपलक्ष्य मनुराह - 
सर्गात्मभिरिति | विभुरयं परमात्मा प्रसवधर्मिण्या अविद्याशक्त्या अविदुषः 
प्रतिसर्गात्मकैः स्पन्दैः क्रीडते | विदुषः प्रति तु तत्संहारात्मिकया विद्याशक्त्या 
समूलं सर्गं संहृत्य बाधितत्वात्कूटस्थाद्वये आत्मनि सदैव तिष्ठतीत्यर्थः || 
१ ||

स्वयमस्य तथा शक्तिरुदेत्याबध्यते यया |
स्वयमस्य तथा शक्तिरुदेत्युन्मुच्यते यया || २ ||

तत्र रागात्प्रवृत्तस्य सर्गशक्त्युदय इव वैराग्यान्निवृत्तस्य संहारशक्त्युदयोऽपि 
स्वरसत एव भवतीत्याह - स्वयमिति || २ ||

चन्द्रार्कवह्नितप्तायोरत्नादीनां यथार्चिषः |
यथा पत्रादि वृक्षाणां निर्झराणां यथा कणाः || ३ ||

तत्र ज्ञातात्मनि जीवजगत्साधारणसत्तासामान्यात्मना विभाव्यमाने 
तद्विशेषात्मकबाह्याध्यात्मिकपदार्थजालकल्पने दृष्टान्तानाह - चन्द्रेति | 
अर्चिषः प्रभाज्वालाप्रभेदा यथा कल्पितास्तथा जगद्वैचित्र्यं 
तद्ग्राहकबुद्ध्यादिवैचित्र्यं कल्पितमित्यन्वयः | सप्तायोग्रहणं 
मायाशबलदृष्टान्तार्थम् || ३ || 

तथेदं ब्रह्मणि स्फारे जगद्बुद्ध्यादि कल्पितम् |
दुःखप्रदमतज्ज्ञानां तदेवातदिव स्थितम् || ४ ||

अहो नु चित्रा मायेयं तात विश्वविमोहिनी |
सर्वाङ्गप्रोतमप्यात्मा यदात्मानं न पश्यति || ५ ||

सर्वगतस्वप्रकाशस्यात्मनोऽदर्शनमसतोऽप्रकाशस्यापि जगतः स्फुटं दर्शनंन् 
चाश्चर्यमघटितघटनासमर्थमायाबलादेवेत्याह - अहो इति | 
सर्वेष्वङ्गेष्ववयवप्रायेषु बाह्याध्यात्मिकभावेषु प्रोतमन्तर्बहिश्च 
व्याप्तमप्यात्मानं यद्यस्मान्न पश्यति || ५ ||

चिदादर्शमयं सर्वं जगदित्येव भावयन् |
यस्तिष्ठत्युपशान्तेच्छं स ब्रह्मकवचः सुखी || ६ ||

कया तर्हि भावनया आत्मानं दृष्ट्वा सुखी स्यात्तामाह - 
चिदादर्शमयमित्यादिना | आदर्शे नगरादिरिव ब्रह्मणि जगत्प्रातिभासिकं न 
वास्तवमिति भावयन्नित्यर्थः | मोहशरैरभेद्यं ब्रह्मैव कवचं यस्य सः || ६ || 

अहमर्थविमुक्तेन भावेनाभावरूपिणा |
सर्वं शून्यं निरालम्बं चिद्रूपमिति भावयेत् || ७ ||

इदं रम्यमिदं नेति बीजं ते दुःखसंततेः |
तस्मिन्साम्याग्निना दग्धे दुःखस्यावसरः कुतः || ८ ||

इति वैषम्यकल्पनमिति शेषः || ८ ||

राजन्नभावनास्त्रेण रम्यारम्यविभागिता |
पौरुषातिशयेनाशु स्वेनैवान्तर्विलूयताम् || ९ ||

अभावना समाध्यभ्यासेन सर्वदृश्यविस्मृतिस्तल्लक्षणेनास्त्रेण रम्यारम्ययोः 
पदार्थयोर्विभाविता प्रियाप्रियतावैषम्यकल्पना | सा हि रागद्वेषहेतुः 
समदृष्टिदार्ढ्यलक्षणपुरुषप्रयत्नातिशयेन विलूयतां छिद्यताम् || ९ ||

अभावनेन भावनं विलूय कर्मकाननम् |
परं समेत्य तानवं विशोक एव तिष्ठ भोः || १० ||

समाधिलक्षणेनाभावनेन बाह्यार्थभावनं तत्प्रयोजकं धर्माधर्मलक्षणं 
कर्मकाननं च विलूय परमाकाशादप्यधिकं तानवं सौक्ष्म्यं समेत्य 
तद्बलेन शोकहेत्वलेपे विशोक एव तिष्ठेत्यर्थः || १० ||

भरितभुवनाभोगो भूत्वा विभागबहिष्कृतो गलितकलनाभासोल्लासो 
[उल्लासः इति पदं क्वचिन्न पठ्यते |] विवेकविलासवान् |
अधिगतपरानन्दस्पन्दश्चिराय निरामयः शमसमसितस्वच्छाभोगो 
भवाभयचिद्वपुः || ११ ||

हे पुत्र त्वं प्रथमं विवेकविलासवान् सन् समाधिना गलितबाह्यकलनाभासः 
पूर्णात्मना भरितभुवनाभोगश्च भूत्वा अधिगतः 
परानन्दस्याऽपरिच्छिन्नब्रह्मसुखस्य स्पन्दः सर्वत आविर्भावो यस्य 
तथाविधस्तद्विभागबहिष्कृतस्तदखण्डैकतापन्नोऽत एव निरस्तसंसारामयः 
पञ्चमषष्ठभूमिकासु चिराय स्थित्वान्ते 
सप्तमभूमिकायामात्यन्तिकविक्षेपवैषम्यशमेन समश्चन्द्रिकापूर्णत्वात्सितः 
शुभ्र आत्यन्तिकवासनाज्ञानकालुष्यक्षयात्स्वच्छ आभोग आकारो यस्य 
तथाविधोऽभयचिद्वपुर्भवेत्यर्थः | अथवा चतुर्भिः पादैश्चतुर्थाद्याश्चतस्रो 
भूमिकाः क्रमेण दर्शिता बोध्याः || ११ ||

इत्यार्षे श्रीवासिष्ठमहारामायणे वाल्मीकीये दे० मोक्षोपायेषु निर्वाणप्रकरणे पू० 
इक्ष्वाकुमनुसंवादे एकोनविंशाधिकशततमः सर्गः || ११९ ||

इति पूर्वार्धे एकोनविंशाधिकशततमः सर्गः || ११९ ||


विंशाधिकशततमः सर्गः १२०

मनुरुवाच |

शास्त्रसज्जनसंपर्कैः प्रज्ञामादौ विवर्धयेत् |
प्रथमा भूमिकैषोक्ता योगस्यैव च योगिनः || १ ||

मुमुक्षुभूमिकास्तिस्रो मुच्यमानस्य तूत्तरा |
मुक्तस्य परतस्तिस्रो भूमिकाः सप्त दर्शिताः ||

परं समेत्य तानवमिति यद्योगभूमिकाभ्यासफलमुक्तं 
तदुपायभूतान्भूमिकाभेदान्वर्णयति - शास्त्रेत्यादिना | तथा च 
साधनचतुष्टयसंपादनसहितं गुरुसतीर्थ्यादिसहायकं श्रवणं प्रथमा 
भूमिकेत्यादिनिष्कर्षा उत्पत्तिप्रकरणे दर्शिता एवात्र बोध्याः || १ ||

विचारणा द्वितीया स्यात्तृतीयाऽसङ्गभावना |
विलापनी चतुर्थी स्याद्वासनाविलयात्मिका || २ ||

विचारणा मननम् | असङ्गस्याद्वितीयान्मनोभावना निदिध्यासनम् | विलापनी 
तत्त्वसाक्षात्कारेणाज्ञानादिप्रपञ्चस्य बाधस्तत्साधिनी | वासनापदेन 
तदाश्रयाऽविद्या गृह्यते || २ ||

शुद्धसंविन्मयानन्दरूपा भवति पञ्चमी |
अर्धसुप्तप्रबुद्धाभो जीवन्मुक्तोऽत्र तिष्ठति || ३ ||

शुद्धः संविन्मयः समाधिपरिपाकादन्तः प्रथाप्रचुरो य आनन्दस्तद्रूपा | तां 
दशां दृष्टान्तेनानुभवमारोहयति - अर्धेति | यथा निद्राशेषेणार्धंन् 
सुप्तोऽर्धंन् च प्रबुद्धः पुरुषो बाह्यशब्दादीनाकर्णयन्नप्यन्तः स्वापसुखासक्तो 
न प्रतिवचनादिव्यवहारमिच्छति तद्वद्व्युत्थानकालेऽप्यस्यां भूमिकायां योगी 
तिष्ठतीत्यर्थः || ३ ||

स्वसंवेदनरूपा च षष्ठी भवति भूमिका |
आनन्दैकघनाकारा सुषुप्तसदृशस्थितिः || ४ ||

स्वसंवेदनं स्वरसत एवाक्षीयमाणा ब्रह्माकारानुभववृत्तिस्तद्रूपा | तदेवाह 
- आनन्देति || ४ ||

तुर्यावस्थोपशान्ताथ मुक्तिरेवेह केवलम् |
समता स्वच्छता सौम्या सप्तमी भूमिका भवेत् || ५ ||

अथ यदा सा वृत्तिरपि क्षीयते तदाविष्कृतं ब्रह्मैव पूर्णस्वप्रकाशमवशिष्यते 
तथा जीवतः स्थितिः सप्तमी भूमिका सैव मया शमसमसितस्वच्छाभोगः इति 
प्रागुक्तेत्यर्थः | आद्यभूमिकात्रयस्य वक्ष्यमाणरीत्यैकीकारात् षष्ठी तुर्या || ५ ||

तुर्यातीता तु यावस्था परा निर्वाणरूपिणी |
सप्तमी सा परिप्रौढा विषयः स्यान्न जीवताम् || ६ ||

सप्तम्या अष्टम्याश्च योगिजीवनाजीवनमात्रं विशेषो नान्य इत्यभेद एवेत्याशयेनाह 
- तुर्यातीतेति | सप्तमी भूमिकैव तुर्यातीताख्या परितः प्रौढा सती विदेहमुक्तिः 
संपद्यते सा चा जीवतां योगिनां विषयो न स्यादित्यर्थः || ६ ||

पूर्वावस्थात्रयं त्वत्र जाग्रदित्येव संस्थितम् |
चतुर्थी स्वप्न इत्युक्ता स्वप्नाभं यत्र वै जगत् || ७ ||

आनन्दैकघनीभावात्सुषुप्ताख्या तु पञ्चमी |
असंवेदनरूपाथ षष्ठी तुर्यपदाभिधा || ८ ||

तुर्यातीतपदावस्था सप्तमी भूमिकोत्तमा |
मनोवचोभिरग्राह्या स्वप्रकाशपदात्मिका || ९ ||

तामेव प्रशंसति - मनोवचोभिरित्यादिना || ९ ||

अन्तः प्रत्याहृतिवशाच्चेत्यं चेन्न विभावितम् |
मुक्त एवास्य संदेहो महासमतया तया || १० ||

तस्यामेव सर्वदृश्यानां प्रत्यगात्मनि सम्यग्विलयादात्यन्तिकी जीवन्मुक्ततेत्याह 
- अन्तरिति | तया सप्तमभूमिकाप्रसिद्धया || १० ||

यद्भोगसुखदुःखांशैरपरामृष्टपूर्णधीः |
सशरीरोऽशरीरो वा भवत्येवंमतिः पुमान् || ११ ||

न म्रिये न च जीवामि नाहं सन्नाप्यसन्नयम् |
आत्मारामो नरस्तिष्ठेत्तन्मुक्तत्वमुदाहृतम् || १२ ||

तस्यां तु जीवन्मुक्तस्य कीदृशोऽनुभवस्तमाह - न म्रिये इति || १२ ||

व्यवहार्युपशान्तो वा गृहस्थो वाथवैककः |
अहं न किंचिच्चिदिति मत्वा जीवो न शोचति || १३ ||

एककः एकचरो यतिः || १३ ||

अलेपकोऽहमजरो नीरागः शान्तवासनः |
निर्मलोऽस्मि चिदाकाश इति मत्वा न शोचति || १४ ||

अहमन्तादिरहितः शुद्धो बुद्धोऽजरामरः |
शान्तः समासमाभास इति मत्वा न शोचति || १५ ||

तृणाग्रेष्वम्बरे भानौ नरनागामरेषु च |
यत्तदस्ति तदेवेति मत्वा भूयो न शोचति || १६ ||

अतिक्षुद्रेषु तृणाग्रेषु | अतिमहत्यम्बरे | अतिप्रकाशे भानौ यत्तत्प्रसिद्धतरं 
सन्मात्रं तदेव प्रत्यक्चिन्मात्रमहमस्मीत्यखण्डमहावाक्यार्थं मत्वेत्यर्थः || 
१६ ||

तिर्यमूर्ध्वमधस्तान्मे व्यापको महिमा चितः |
तस्यानन्तविलासस्य ज्ञात्वेति क इव क्षयी || १७ ||

चितो मे महिमा व्यापक इति तस्य परमात्मनो महिमानं ज्ञात्वा कः क्षयी 
मरणादिदुःखभागित्यर्थः | तथा च श्रुतिः एष नित्यो महिमा ब्राह्मणस्य न 
वर्धते कर्मणा नो कनीयान् | तस्यैव स्यात्पदवित्तं विदित्वा न लिप्यते कर्मणा 
पापकेन इति || १७ ||

बद्धवासनमर्थो यः सेव्यते सुखयत्यसौ |
यत्सुखाय तदेवाशु वस्तु दुःखाय नाशतः || १८ ||

जीवन्मुक्तानामपि जीवनस्य विषयभोगाधीनत्वाद्विषयनाशेऽज्ञवदेव 
दुःखप्राप्तिमाशङ्क्य विशेषं वक्तुमज्ञस्य विषयनाशे 
दुःखोत्पत्तिप्रकारमाह - बद्धवासनमिति सार्धेन || १८ ||

अविनाभावनिष्ठत्वं प्रसिद्धं सुखदुःखयोः |
तनुवासनमर्थो यः सेव्यते वा विवासनम् || १९ ||

अविनाभावनिष्ठत्वं सहावस्थितिनियमः | जीवन्मुक्तानां तद्वैलक्षण्यमाह - 
तनुवासनमिति | चतुर्थादिभूमिकासु तनुवासनं सप्तमभूमौ तु विवासनम् || १९ ||

नासौ सुखायते नासौ नाशकाले न दुःखदः |
क्षीणवासनया बुद्ध्या यत्कर्मक्रियतेऽनघ || २० ||

एवं कर्मापि तेषामलेपकमित्याह - क्षीणेति || २० ||

तद्दग्धबीजवद्भूयो नाङ्कुरं प्रविमुञ्चति |
देहेन्द्रियादिना कर्म करणौघेन कल्प्यते || २१ ||

देहेन्द्रियादिषु भिन्नेष्वेकात्मतादात्म्याध्यासेन तत्कृतकर्मस्वहमेवैकः 
कर्तेत्यभिमाने हि कर्मभिर्लेपः स्यात् | न च मुक्तानां सोऽस्तीत्याशयेनाह - 
देहेन्द्रियादिनेति || २१ ||

एकः कर्ता च भोक्ता च क इवाङ्गोपपद्यते |
भावनां सर्वभावेभ्यः समुत्सृज्य समुत्थितः || २२ ||

भावनामहन्ताद्यध्यासम् | सर्वेभ्यो देहेन्द्रियादिभावेभ्यः सम्यगुत्सृज्य 
सम्यगुत्थितो निर्गतः || २२ ||

शशाङ्कशीतलः पूर्णो भाति भासेव भास्करः |
क्रियमाणा कृता कर्मतूलश्रीर्देहशाल्मलेः || २३ ||

कृता संचितरूपा || २३ ||

ज्ञानानिलसमुद्भूता प्रोड्डीय क्वापि गच्छति |
सर्वैव हि कला जन्तोरनभ्यासेन नश्यति || २४ ||

कर्मेव ज्ञानकलापि कालेन नश्येदित्याशङ्क्याह - सर्वैवेति || २४ ||

एषा ज्ञानकला त्वन्तः सकृज्जाता दिने दिने |
वृद्धिमेति बलादेव सुक्षेत्रव्युप्तशालिवत् || २५ ||

एकः स्फुरत्यखिलवस्तुषु विश्वरूप आत्मा सरःसु जलधिष्विव तोयमच्छम् |
संशान्तसंकलनभूरिकलापमेकं सत्तांशमात्रमखिलं जगदङ्ग 
विद्धि || २६ ||

यथा सरःसु जलधिषु समुद्रेषु चाच्छ तोयमेकमेव स्फुरति तथाखिलेषु 
मायिकवस्तुषु तत्तदभेदाध्यासाद्विश्वरूपः स्वतस्तु सन्मात्रस्वभाव आत्मा एक एव 
स्फुरति | अतः हे अङ्ग अखिलं जगत् तत्त्वबोधेन 
संशान्तभ्रान्तिसंकलनप्रयुक्तभूरिवैचित्र्यकलापं 
परिशिष्टसत्तांशमात्रमेवाहमिति विद्धीत्यर्थः || २६ ||

इत्यार्षे श्रीवासिष्ठमहारामायणे वा० दे० मोक्षो० निर्वाणप्रकरणे पू० 
सप्तभूमिकाविभागो नाम विंशत्यधिकशततमः सर्गः || २० ||

इति श्रीवासिष्ठमहारामायणतात्पर्यप्रकाशे निर्वाणप्रकरणे पूर्वार्धे 
सप्तभूमिकाविभागो नाम विंशत्युत्तरशततमः सर्गः || १२० ||

एकविंशत्यधिकशततमः सर्गः १२१

मनुरुवाच |

यावद्विषयभोगाशा जीवाख्या तावदात्मनः |
अविवेकेन संपन्ना साप्याशा हि न वस्तुतः || १ ||

ययाऽपकृष्यते जीवो यया चोत्कृष्य मुच्यते |
अत्र ते भावने सम्यग्विभज्य मनुनेरिते || 

यद्यात्मा निरतिशयानन्दं ब्रह्मैव तर्ह्यस्य कियत्कालमज्ञानाज्जीवाख्या तत्राह 
- यावदिति | सा किं सत्या नेत्याह - अविवेकेनेति || १ ||

विवेकवशतो याता क्षयमाशा यदा तदा |
आत्मा जीवत्वमुत्सृज्य ब्रह्मतामेत्यनामयः || २ ||

अज्ञानक्षयात्क्षयं बाधम् || २ ||

ऊर्ध्वादधस्तथाधस्तात्पुनरूर्ध्वं व्रजंश्चिरम् |
मा संसारारघट्टस्य चिन्तारज्ज्वां घटीभव || ३ ||

भोगाशैव स्वर्गनरकादौ कर्षतीति तां त्यजेत्याह - ऊर्ध्वादिति | 
भोगचिन्तारूपायां घटकण्ठरज्ज्वां मा घटीभव घटवद्बद्धो मा 
भूरित्यर्थः || ३ ||

इदं ममाहमस्येति व्यवहारघनभ्रमम् |
ये मोहात्परिसेवन्ते अधस्ताद्यान्त्यधः शठाः || ४ ||

तस्या विषयैः सह बन्धनमन्योन्यकण्ठासज्ञनलक्षणं दर्शयति - इदमिति || 
४ ||

अस्याहमेष मे सोऽयमहमेवं तु यैः किल |
मोहो बुद्ध्या परित्यक्त ऊर्ध्वादूर्ध्वं प्रयान्ति ते || ५ ||

तदेवानूद्य तन्मूलं तादात्म्याध्यासमपि त्याजयंस्तत्फलं सर्वोत्कर्षमाह - 
अस्येति || ५ ||

स्वप्रकाशं स्वमात्मानमवलम्ब्याविलम्बितम् |
आस्स्व संपूरिताकाशं जगन्ति नृप पश्य हे || ६ ||

जगन्ति संपूरितं सर्वतोऽप्यव्यवधानेन भरितं चिदाकाशमेव पश्य || ६ ||

यदैवैवं चितो रूपं ततं बुद्धमखण्डितम् |
तदैव तीर्णः संसारः परमेश्वरतां गतः || ७ ||

ततं पूर्णम् || ७ ||

ब्रह्मेन्द्रविष्णुवरुणा यद्यत्कर्तुं समुद्यताः |
तदहं चिद्वपुः सर्वं करोमीत्येव भावयेत् || ८ ||

ननु जगत्कर्तृत्वाद्यस्य नास्ति स कथं परमेश्वरतां गतस्तत्राह - 
ब्रह्मेन्द्रेति || ८ ||

येषु येषु यदा यद्यद्दर्शनेषु निगद्यते |
सर्वमेवाङ्ग तत्सत्यं चिद्विलासो ह्यनङ्कुशः || ९ ||

नन्वसत्याः सर्वाः क्रियाः तत्त्ववित् तासु कथमात्मनः कर्तृतां भावयेदिति 
चेन्नायं दोषः आत्मसत्तयैव सर्वकल्पनानां सत्यत्वसंभवादित्याशयेनाह - 
येष्विति | दर्शनेषु शास्त्रेषु || ९ ||

चिन्मात्रत्वं प्रयातस्य तीर्णमृत्योरचेतसः |
यो भवेत्परमानन्दः केनासावुपमीयते || १० ||

ननु संसारतरणेन को लाभस्तत्राह - चिन्मात्रत्वमिति | 
निरुपमस्वप्रकाशानन्दप्राप्तिरेव लाभ इत्यर्थः || १० ||

नाप्यशून्यंन् न शून्यंच नाचिद्रूपं न चिन्मयम् |
नात्मरूपं नान्यरूपं भुवनं भावयन्भव || ११ ||

यदि ब्रह्मसत्तया जगदशून्यं तर्हि द्वैतापत्तिः | यदि नेतिनेतीति निषेधाच्छून्यं 
तर्हि सर्वकर्तृतालक्षणेश्वरताव्याघातः | तथा यदि जगदचिद्रूपमेव तर्हि चितोऽपि 
भानासंभवस्त्रिवृत्करणेन तैजसरूपानुविद्धमेव हि भासकेन तेजसा बास्यते न 
नीरूपम् | यदि तु चिदनुवेधाय तस्य चिद्विकारताभ्युपेयते तर्हि चितः सविकारतापत्तिः | 
एवमनात्मरूपत्वेति जगतोऽसङ्गेनात्मना संबन्धाभावात्ततः सत्तास्फूर्त्यलाभः 
| आत्मरूपत्वे तु न ज्ञानेन बाध इत्यादिदोषाननिर्वचनीयतालम्बनेन परिहरति - 
नापीति || ११ ||

एतत्स्वरूपमासाद्य प्रकृतिः परिशाम्यति |
न देशो मोक्षनामास्ति न कालो नेतरा स्थितिः || १२ ||

कथं तर्हि तच्छाम्यति तत्राह - एतदिति | एतस्यात्मनः स्वं पारमार्थिकं 
रूपमासाद्य साक्षात्कृत्य || १२ ||

अहंकृतेर्विमोहस्य क्षयेणेयंन् विलीयते |
प्रकृतिर्भावनानाम्नी मोक्षः स्यादेष एव सः || १३ ||

प्रकृतिः स्वाभाविकात्मरूपम् | भावना अनादिविस्मृतस्वरूपप्रतिसंधानं 
चरमसाक्षात्कारवृत्तिस्तदनुप्रवेशात्तन्नाम्नी साक्षात्काराभिधा यदा भवति तदा 
एष प्रसिद्धः प्रत्यगात्मैव स शास्त्रप्रसिद्धो मोक्षः स्यादित्यर्थः || १३ ||

प्रशान्तशास्त्रार्थविचारचापलो निवृत्तनानारसकाव्यकौतुकः |
निरस्तनिःशेषविकल्पविप्लवः समः सुखं तिष्ठति शाश्वतात्मकः || १४ ||

तादृशसाक्षात्कारेण जीवन्मुक्तः कथं तिष्ठति तदाह - प्रशान्तेति | 
शास्त्रार्थजिज्ञासा काव्यनाटकाद्यर्थजिज्ञासा लौकिकप्रियाप्रियादिविकल्पविक्षेपाश्च 
निवर्तन्ते इति समः || १४ ||

इत्यार्षे श्रीवासिष्ठमहारामायणे वा० दे० मो० निर्वाणप्रकरणे पू० 
इक्ष्वाकुमनुसंवादो नामैकविंशत्यधिकशततमः सर्गः || १२१ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे पूर्वार्धे 
इक्ष्वाकुमनुसंवादो नामैकविंशत्युत्तरशततमः सर्गः || १२१ ||

द्वाविंशत्यधिकशततमः सर्गः १२२ 

मनुरुवाच |

येन केनचिदाच्छन्नो येन केनचिदाशितः |
यत्रक्वचनशायी च स सम्राडिव राजते || १ ||

निरूढस्यात्मबोधस्य तुर्यातीतपदस्थितेः |
मुक्तस्येह यतेश्चर्या लक्षणैर्मनुनेर्यते ||

निरस्तनिःशेषविकल्पविप्लवः समः सुखं तिष्ठति इति या योगिनः स्थितिरुक्ता तामेव 
प्रपञ्चयति - येन केनचिदित्यादिना | आच्छन्नो वस्त्रैराच्छादितः | आशितो भोजितः | 
स योगी सम्राट् मानुषानन्दपरावधिं प्राप्तो राजेवेति पापरदृशेयमुपमा | 
तत्त्वदृशा तु न तदानन्दस्योपमास्ति | यतो वाचो निवर्तन्ते इत्यादिश्रुत्या 
हैरण्यगर्भानन्दान्तविषयानन्दसीकरमहार्णवतया निरवधित्वप्रतिपादनात् || १ ||

वर्णधर्माश्रमाचारशास्त्रयन्त्रणयोज्झितः |
निर्गच्छति जगज्जालात्पञ्जरादिव केसरी || २ ||

तस्यार्थसिद्धं विद्वत्संन्यासमाह - वर्णेति | शास्त्रेण यन्त्रणा 
किंकरवन्नियमनं तया वर्जितः | जगति 
जालवद्बन्धहेतोरैहिकामुष्मिकक्रियातत्फलकर्तृत्वभोक्तुत्वादिवासनासङ्घादित्यर्
थः || २ ||

वाचामतीतविषयो विषयाशादशोज्झितः |
कामप्युपगतः शोभां शरदीव नभस्तलम् || ३ ||

वाचामतीतस्य निरतिशयानन्दस्यानुभवस्यैव विषयः | अत एव विषयाशादशोज्झितः || 
३ ||

गम्भीरश्च प्रसन्नश्च गिराविव महाह्लदः |
परानन्दरसाक्षुब्धो रमते स्वात्मनात्मनि || ४ ||

परस्यानन्दस्य रसनं रसो निरन्तरमास्वादनं तस्मादक्षुब्धोऽप्रच्युतः || ४ ||

सर्वकर्मफलत्यागी नित्यतृप्तो निराश्रयः |
न पुण्येन न पापेन लिप्यते नेतरेण च || ५ ||

इतरेण हर्षविषादादिना च || ५ ||

स्फटिकः प्रतिबिम्बेन यथा याति न रञ्जनम् |
तज्ज्ञः कर्मफलेनान्तस्तथा नायाति रञ्जनम् || ६ ||

कर्मफलेन प्रारब्धोपनीतसुखदुःखादिना | रञ्जनं रूपान्तरापत्तिम् || ६ ||

विहरञ्जनतावृन्दे देहकर्तनपूजनैः |
खेदाह्लादौ न जानाति प्रतिबिम्बगतैरिव || ७ ||

तदेव स्पष्टमाह - विहरन्निति | देहस्य कर्तनैश्छेदनैः पूजनैश्च 
देहप्रतिबिम्बमिव मिथ्येति पश्यतीति प्रतिबिम्बगतैरिवेत्युच्यते || ७ ||

निःस्तोत्रो निर्विकारश्च पूज्यपूजाविवर्जितः |
संयुक्तश्च वियुक्तश्च सर्वाचारनयक्रमैः || ८ ||

पूज्यः पूजितोऽपि निःस्तोत्रः अप्रशंसमानः | पूजाविवर्जितोऽपि निर्विकार इति कर्मधारये 
क्रमेण विशेषणान्वयः | संयुक्तश्चेत्यादिरस्यैव प्रपञ्चः || ८ ||

तस्मान्नोद्विजते लोको लोकान्नोद्विजते च सः |
रागद्वेषभयानन्दैस्त्यज्यतेऽपि च युज्यते || ९ ||

उद्विजते बिभेति | रागद्वेषादिपदैस्तन्निमित्तविषया लक्ष्यन्ते | 
कदाचित्प्रारब्धबलाद्युज्यते त्यज्यते च || ९ ||

प्रमेये कस्यचिदपि न रोहति महाशयः |
प्रमेयीक्रियते चापि बालेनाप्यदुराशयः || १० ||

कस्यचित्कुशलभतेरपि प्रमेये प्रमितिविषये स्वयंन् तत्त्वतो नारोहति नान्तर्भवति | 
तत्त्वतस्तं कुशलमतयोऽपि न परिच्छेत्तुंन् शक्नुवन्तीत्यर्थः | व्यवहारतस्तु 
बालेनापि प्रमेयीक्रियते अल्पेनाप्यनुवर्तनेन वशीक्रियते | यतोऽयमदुराशयः 
शुद्धचित्तत्वादृजुरित्यर्थः || १० ||

तनुं त्यजतु वा तीर्थे श्वपचस्य गृहेऽपि वा |
मा कदाचन वा राजन्वर्तमानेऽपि वा क्षणे || ११ ||

तस्य ज्ञानसमकालमेव मुक्त्या देहादिबाधेन च 
पुनर्मुक्तिनिमित्ततीर्थादेर्देहत्यागस्य वा चिन्तैव नास्तीत्याह - तनुमिति | कदाचन 
कदाचिदपि तनुं मा वा त्यजतु वर्तमानक्षणे इदानीमपि वा तनुं त्यजतु | तथाप्यसौ 
ज्ञानसंप्राप्तिसमये प्रागेव मुक्तो विदेहश्चेति परेण संबन्धः || ११ ||

ज्ञानसंप्राप्तिसमये मुक्तोऽसौ विगताशयः |
अहंभ्रान्तिर्हि बन्धाय मोक्षो ज्ञानेन तत्क्षयः || १२ ||

तदुपपादनाय बन्धमोक्षस्वरूपमाह - अहंभ्रान्तिरिति || १२ ||

स पूजनीयः स स्तुत्यो नमस्कार्यः स यत्नतः |
स निरीक्ष्योऽभिवाद्यश्च विभूतिविभवैषिणा || १३ ||

स पूजनीय इति | तथा च श्रुतिः यं यं लोकं मनसा संविभाति विशुद्धसत्त्वः 
कामयते यांश्च कामान् | तं तं लोकं लभते तांश्रु कामांस्तस्मादात्मज्ञं 
ह्यर्चयेद्भूतिकामः इति || १३ ||

न यज्ञतीर्थैर्न तपःप्रदानैरासाद्यते तत्परमं पवित्रम् |
आसाद्यते क्षीणभवामयानां भक्त्या सतामात्मविदां यदङ्ग || १४ ||

तत्पूजनमेव परमपुरुषार्थप्रापकज्ञानहेतुरपीत्याह - नेति | हे अङ्ग क्षीणो 
भवामयो येषां तथाविधानां जीवन्मुक्तानां भक्त्या भजनेन यत्परमं पदं 
ज्ञानद्वारा आसाद्यते तद्यज्ञादिभिर्नासाद्यत इत्यन्वयः || १४ ||

श्रीवसिष्ठ उवाच |

एवमुक्त्वा स भगवान्मनुर्ब्रह्मगृहं ययौ |
इक्ष्वाकुरपि तां दृष्टिमवष्टभ्य स्थिरोऽभवत् || १५ ||

ब्रह्मगृहं मेरुशिखरस्थम् || १५ ||

इत्यार्षे श्रीवासिष्ठमहारा० वा० दे० मो० निर्वाणप्रकरणे पू० इक्ष्वाकुमनुसंवादे 
इक्ष्वाकुप्रबोधनं नाम द्वाविंशत्यधिकशततमः सर्गः || १२२ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे पूर्वार्धे 
इक्ष्वाकुप्रबोधनं नाम द्वाविंशत्यधिकशततमः सर्गः || १२२ ||

त्रयोविंशत्यधिकशततमः सर्गः १२३ ||

श्रीराम उवाच |

एवं स्थिते हि भगवञ्जीवन्मुक्तस्य सन्मतेः |
अपूर्वोऽतिशयः कोऽसौ भवत्यात्मविदां वर || १ ||

ज्ञस्याज्ञेभ्योऽन्यसिद्धेभ्यः खेचरत्वाणिमादिषु |
अनिच्छैव हि पूर्णत्वाद्विशेषोऽत्राभिधीयते ||

वर्णितलक्षणस्य जीवन्मुक्तस्य मणिमन्त्रादिसिद्धानामिव खेचरादिसिद्धिरूपोऽपि 
कश्चिदपूर्वोऽतिशयोऽस्ति न वेति संदिहानो रामः पृच्छति - एवमिति | एवं 
त्वद्वर्णितरूपे लक्षणजाते स्थिते सति || १ ||

श्रीवसिष्ठ उवाच |

ज्ञस्य कस्मिंश्चिदेवांशे भवत्यतिशयेन धीः |
नित्यतृप्तः प्रशान्तात्मा स आत्मन्येव तिष्ठति || २ ||

तस्यान्यसिद्धागोचरनिरतिशयानन्दात्मगोचरोऽनुभव एव विशेष इत्याशयेनोत्तरमाह 
- ज्ञस्येति | ज्ञस्य कस्मिंश्चिदितरसिद्धागम्ये परमात्मतत्त्वांशे धीरे 
वातिशयेन भवतीति योजना | अथवा अप्यर्थे एवकारः | ज्ञस्य सांसारिकसिद्ध्यंशे 
कस्मिंश्चिदप्यतिशयेऽतिशयधीर्न भवतीति योजना | तत्कुतस्तत्राह - नित्यतृप्त इति 
|| २ ||

मन्त्रसिद्धैस्तपःसिद्धैस्तन्त्रसिद्धैश्च भूरिशः |
कृतमाकाशयानादि का तत्र स्यादपूर्वता || ३ ||

मन्त्रसिद्धादिरूपेणाप्यहमेव स्थित इति सर्वात्मबुद्ध्या तैः प्राप्तानां 
खेचरादिसिद्धीनां तेन प्राप्तत्वात्तासु तस्य नापूर्वतापीत्याह - मन्त्रसिद्धैरिति | 
अथवा अपूर्वशब्दो न विद्यते पूर्वं कारणं यस्येति व्युत्पत्त्या 
तत्त्ववित्प्राप्तनित्यनिरतिशयानन्द एव मुख्यः | आकाशयानादिसिद्धिजातं तु 
मन्त्रसिद्ध्यादिभिः कृतं स्वयत्नेनोत्पादितमिति तत्र सपूर्वतैव नापूर्वतेत्यर्थः || 
३ ||

अणिमाद्यपि संप्राप्तं तादृशैरेव भूरिशः |
यत्नेन साधितत्वात्तैर्नेतरेणात्मदर्शिना || ४ ||

यद्यपूर्वशब्दस्यानन्यप्राप्तत्वमप्यर्थस्तथापि 
बहुभिर्मन्त्रसिद्धादिभिरणिमादिसिद्धिजातं प्राप्तमेवेति न तेष्वपूर्वतेत्याह - 
अणिमाद्यपीति | सर्वात्मभूतस्य ज्ञस्य सर्वसांसारिकसिद्धीनां तत्तद्यत्नेन तैरेव 
साधितत्वादपि न स्वेन पुनः साधने प्रयोजनमस्तीत्याशयेनाह - यत्नेनेति || ४ ||

एष एव विशेषोऽस्य न समो मूढबुद्धिभिः |
सर्वत्रास्थापरित्यागान्नीरागममलं मनः |
भवेत्तस्य महाबुद्धेर्नासौ वस्तुषु मज्जति || ५ ||

तर्हि तत्त्वविदस्तेभ्यः कोऽतिशयस्तत्राह - एष एवेति | तत्त्वज्ञानमेवातिशय 
इत्यर्थः | अतिशयान्तरमाह - सर्वत्रेति | वस्तुषु भोग्येषु || ५ ||

एतावदेव खलु लिङ्गमलिङ्गमूर्तेः संशान्तसंसृतिचिरभ्रमनिर्वृतस्य |
तज्ज्ञस्य यन्मदनकोपविषादमोहलोभापदामनुदिनं निपुणं तनुत्वम् || ६ ||

नीरागत्वफलान्येव तत्त्वज्ञलक्षणतया वर्णयन्नुपसंहरति - एतावदिति | 
तत्त्वबोधे संशान्तेन चिरंतनभ्रमेण निर्वृतस्य विश्रान्तस्य अलिङ्गा 
सर्वधर्मशून्या ब्रह्मचिदेव मूर्तिः सैन्धवघनवदेकरसं स्वरूपं यस्य 
तथाविधस्य एतावदेव खलु लिङ्गं लक्षणम् यन्मदनादीनामापदामनुदिनं 
निपुणमत्यन्तं तनुत्वमपक्षय इत्यर्थः || ६ ||

इत्यार्षे श्रीवासिष्ठमहारामायणे वा० दे० मो० निर्वाण० पू० अज्ञादेर्ज्ञस्य 
विशेषकथनं नाम त्रयोविंशत्युत्तरशततमः सर्गः || १२३ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे पूर्वार्धे 
अज्ञादेर्ज्ञस्य विशेषकथनं नाम त्रयोविंशत्युत्तरशततमः सर्गः || १२३ ||

चतुर्विंशत्यधिकशततमः सर्गः १२४ 

श्रीवसिष्ठ उवाच |

यथा सत्त्वमुपेक्ष्य स्वं शनैर्विप्रो दुरीहया |
अङ्गीकरोति शूद्रत्वं तथा जीवत्वमीश्वरः || १ ||

निष्कारणत्वं जीवानां ग्राह्यरागेण बद्धता |
रूपाण्यवस्थास्तुर्यं च मृगव्याधीयमीर्यते || 

इतरसिद्ध्यपेक्षया आत्मज्ञानस्योत्कर्षो नित्यनिरतिशयानन्दानुभवत्वादेव 
प्रत्यगात्मनश्च नित्यनिरतिशयानन्दरूपता ब्रह्मस्वरूपत्वादेवेत्यर्थस्योपपत्तये 
ब्रह्मण एव स्वस्वभावोपेक्षावशाज्जीवभावप्राप्तिमाह - यथेत्यादिना | यथा 
कश्चिद्विप्रः शूद्रां कामयमानस्तत्संभोगसहवासादिदुरीहया स्वं स्वोचितं 
सत्त्वं सात्त्विकं ब्राह्मणधर्मं शनैरुपेक्ष्य चिरकालेन शूद्रत्वमङ्गीकरोति 
तथा ईश्वरो बुद्ध्यादिसंगत्या तत्प्रयुक्तभोगाशया स्वं 
नित्यशुद्धपूर्णानन्दस्वभावमुपेक्ष्य जीवत्वमङ्गीकरोतीत्यर्थः || १ ||

भूतानि द्विविधान्येव प्रतिसर्गं स्फुरन्ति वै |
आद्यविस्पन्दजातानि तानि निष्कारणानि वै || २ ||

उपाधिप्राधान्येन भोग्यान्युपहितप्राधान्येनभोक्तॄणीति द्विविधानि 
मायागतानादिद्विविधसंस्कारपरंपरानुसारिणो 
हिरण्यगर्भात्मकादाद्यविस्पन्दाज्जातानि मायागन्धर्वनगरवदाविर्भूतानि | अतो 
मिथ्यात्वान्निष्कारणानि वास्तवसामग्रीनिरपेक्षाणि | न हि स्वाप्नघटादिः स्वोत्पत्तौ 
दण्डचक्रादिसामग्रीसापेक्ष इत्यर्थः || २ ||

ईश्वरात्समुपागत्य पुनर्जन्मान्तराणि च |
भूतान्यनुभवत्यङ्ग स्वकृतैरेव कर्मभिः || ३ ||

ननु साधुकारी साधुर्भवति पापकारी पापो भवति पुण्यो वै पुण्येन कर्मणा भवति 
पापः पापेन तस्माल्लोकात्पुनरेत्यान्यस्मै लोकाय कर्मणे इत्यादिश्रुतिषु 
जन्मकर्मणोर्बीजाङ्कुरवदनादिः परस्परकार्यकारणभावोऽवगम्यते 
तत्कथमीश्वरस्य कर्मशून्यस्य जीवभावेनाद्यसर्गे जन्मोच्यते तत्राह - 
ईश्वरादिति | स्वकृतैरुपहितकृतैः | नेश्वरस्य जीवभावे कर्मापेक्षा किंतु 
जीवभावापत्त्यनन्तरं देहादिजन्मनि पूर्वपूर्वदेहादिकृतकर्मापेक्षा | यथा 
सवितुर्जले प्रतिबिम्बनेन चलनादिक्रियापेक्षा प्रतिबिम्बस्य तरङ्गभेदेषु संक्रमे 
तत्तद्गतविक्रियानुभवे चोपाधिक्रियापेक्षा तद्वदिति भावः || ३ ||

कार्यकारणभावोऽयमीदृशो जन्मकर्मणोः |
अकारणमुपायान्ति सर्वे जीवाः परात्पदात् || ४ ||

तदेव स्पष्टमाह - कार्यकारणभाव इति | तथा चोक्तं वार्तिके 
वियद्वस्तुस्वभावानुरोधादेव न कारकात् | वियत्संपूर्णतोत्पत्तौ कुम्भस्यैवं 
दृशाधियाम् इति || ४ ||

पश्चात्तेषां स्वकर्माणि कारणं सुखदुःखयोः |
आत्मज्ञानात्समुत्पन्नः संकल्पः कर्मकारणम् || ५ ||

पश्चात्तेषां कर्माणीति कुतो ज्ञायते तत्राह - आत्मज्ञानादिति | 
यादृशमात्मानं यो जानति स तदनुरूपं संकल्पयति संकल्पानुरूपं च करोति | 
न हि मनुष्यादिदेहात्मताबुद्धिं विना पुण्यपापे संकल्पयति करोति वा | तथा चोक्तं 
भगवद्भिर्भाष्यकृद्भिः न ह्यनध्यस्तात्मभावेन देहेन कश्चिद्व्याप्रियते इति | 
देहाध्यासोऽपि संकल्पद्वारैव पुण्यपापप्रवृत्तिहेतुरित्याह - संकल्प इति || ५ ||

संकल्पित्वं हि बन्धस्य कारणं तत्परित्यज |
मोक्षस्तु निःसंकल्पित्वं तदभ्यासपरो भव || ६ ||

संकल्पोऽस्यास्तीति संकल्पी तथाविधत्वं 
पुण्यापुण्यप्रवृत्तिभोगवासनादिसंतानेन बन्धस्य कारणम् || ६ ||

सावधानो भव त्वं च ग्राह्यग्राहकसंभ्रमे |
अजस्रमेव संकल्पदशाः परिहरञ्छनैः || ७ ||

संकल्पत्यागे उपायमाह - सावधान इति | ग्राह्यग्राहकभेदभ्रमे हि सति 
ग्राहकस्य ग्राह्ये 
अनुकूलताप्रतिकूलताद्यनुसंधानाद्धानोपादानानुकूलप्रवृत्तिसंकल्पो भवति | 
ग्राह्यग्राहकविभ्रमत्यागेन तत्साक्षिण्यैकाग्र्यलक्षणसावधानत्वाभ्यासे तु 
संकल्पमूलमेवाच्छिद्यत इति भावः || ७ ||

मा भव ग्राह्यभावात्मा ग्राह्यकात्मा च मा भव |
भावनामखिलां त्यक्त्वा यच्छिष्टं तन्मयो भव || ८ ||

अमुमेवार्थं कण्ठोक्त्याह - मा भवेति | यत् शिष्टं साक्षिस्वरूपं 
तन्मयस्तदेकरसः || ८ ||

अजस्रं यं यमेवार्थं पतत्यक्षगणोऽनघ |
बध्यते तत्र रागेण तत्रारागेण मुच्यते || ९ ||

असावधानत्वे तु ग्राह्येऽनुकूले रागोऽवर्जनीय इति 
दर्शयन्वैराग्याभ्यासस्याप्यावश्यकतां दर्शयति - अजस्रमिति || ९ ||

किंचिद्यद्रोचते तुभ्यं तद्बद्धोऽसि भवस्थितौ |
न किंचिद्रोचते चित्ते तन्मुक्तोऽसि भवस्थितौ || १० ||

रागवैराग्ययोः स्वरूपं विविच्य दर्शयंस्तयोर्बन्धमोक्षलिङ्गतां दर्शयति ##-

तस्मात्पदार्थनिचयात्सह स्थावरजङ्गमात् |
तृणादेर्देवकायान्तान्मा किंचित्तव रोचताम् || ११ ||

अपकर्षावधौ तृणशरीरादेरुत्कर्षावधौ देवो 
हिरण्यगर्भस्तत्कायान्तात्तद्भोग्यविषयरूपाच्च पदार्थनिचयान्निर्धारितं किंचिदपि 
तव न रोचताम् || ११ ||

यत्करोषि यदश्नासि यज्जुहोषि ददासि [जहासि यदित्यपि पाठः |] यत् |
न कर्तासि न भोक्तासि तत्र मुक्तमतिः शमी || १२ ||

नन्वेवं परवैराग्येण भोक्तृताबन्धजयेऽपि जीवता स्नानभोजनादिक्रियाणां 
दुस्त्यजत्वात्तत्कृतो बन्धः स्यादेवेत्याशङ्क्याह - यदिति | तत्र तासु क्रियासु 
मुक्तमतिः कूटस्थात्मनिविष्टमतिः | तथा चोक्तं भगवता नैव किंचित्करोमीति युक्तो 
मन्येत तत्त्ववित् इति || १२ ||

सन्तोऽतीतं न शोचन्ति भविष्यच्चिन्तयन्ति नो |
वर्तमानं च गृह्णन्ति कर्म प्राप्तमखण्डितम् || १३ ||

इष्टवियोगानिष्टसंभावनादिप्रयुक्तशोकेन बन्धप्रसक्तिमाशङ्क्याह - सन्त 
इति || १३ ||

मनसि ग्रथिता भावास्तृष्णामोहमदादयः |
मनसैव मनो राम च्छेदनीयं विजानता || १४ ||

सर्वबन्धजये मनोजय एवोपायः स च मनसैव नान्येनेत्याह - मनसीति || १४ ||

विवेकेनातितीक्ष्णेन बलादय इवायसा |
मनसैव मनश्छिन्धि सर्वभ्रमस्य शान्तये || १५ ||

यदुपायेन मनसा मनोजयस्तमाह - विवेकेनेति || १५ ||

क्षालयन्ति मलेनैव मलं क्षालनकोविदाः |
वारयन्त्यस्त्रमस्त्रेण विषं प्रति विषेण च || १६ ||

मनसा मनोजये आत्माश्रयदोषं परिहरति - क्षालयन्तीति | मलेन क्षारादिना || १६ ||

जीवस्य त्रीणि रूपाणि स्थूलसूक्ष्मपराणि च |
तत्रास्य यत्परं रूपं तद्भज द्वे परित्यज || १७ ||

मनःसंवलितो जीवस्तत्र कियानंशः पृथक्कृत्य मनसा च्छेदनीय इति दर्शयितुं 
जीवरूपाणि विभजते - जीवस्येति | परित्यज मनसा छिन्धि || १७ ||

पाणिपादमयो योऽयं देहो भोगाय वल्गति |
भोगार्थमेतज्जीवस्य रूपं स्थूलमिहास्थितम् || १८ ||

तानि दर्शयति - पाणीत्यादिना || १८ ||

स्वसंकल्पमयाकारं यावत्संसारभावि यत् |
चित्तं तद्विद्धि जीवस्य रूपं रामातिवाहिकम् || १९ ||

आद्यन्तरहितं सत्यं चिन्मात्रं निर्विकल्पकम् |
यत्तद्विद्धि परं रूपं तृतीयं विश्वरूपकम् || २० ||

विश्वस्य रूपकं निरूपकम् | सत्तास्फूर्तिप्रदमित्यर्थः || २० ||

एतत्तुर्यपदं शुद्धमत्र बद्धपदो भव |
संपरित्यज्य पूर्वे द्वे मा तत्रात्ममतिर्भव || २१ ||
 
श्रीराम उवाच |

जाग्रत्स्वप्नसुषुप्तेषु स्थितं त्रिष्वप्यलक्षितम् |
तुर्यं ब्रूहि विशेषेण विविच्य मुनिनायक || २२ ||

स्थूलसूक्ष्मरूपे जीवस्य जाग्रत्स्वप्नयोः प्रसिद्धे | तावन्मात्रपरित्यागेऽपि न सम्यक् 
तस्य परिशुद्धिरित्यवस्थात्रयतीतं जिज्ञासमानो रामः पृच्छति - जाग्रदिति | 
स्थितं संकीर्णमत एव स्पष्टमलक्षितम् | विशेषेण तत्संकरव्यावर्तनेन || २२ ||

श्रीवसिष्ठ उवाच |

अहंभावानहंभावौ त्यक्त्वा सदसती तथा |
यदसक्तं समं स्वच्छं स्थितं तत्तुर्यमुच्यते || २३ ||

अहंभावो जाग्रत्स्वप्नयोर्विक्षेपः | अनहंभावः सुषुप्तौ तन्मूलमावरणं 
तावुभौ व्यष्टिरूपौ जीवोपाधी समष्टिरूपौ तु असद्वा इदमग्र आसीत्ततो वै सदजायत 
इत्यादिश्रुतिप्रसिद्धे सदसती ते च त्यक्त्वा || २३ ||

या स्वच्छा समता शान्ता जीवन्मुक्तव्यवस्थितिः |
साक्ष्यवस्था व्यवहृतौ सा तुर्यकलनोच्यते || २४ ||

जीवन्मुक्तेषु व्यवस्थितिर्निकृष्टस्थितिर्यस्याः | व्यवहृतौ व्यवहारकाले 
साक्ष्यवस्थेति प्रसिद्धा || २४ ||

नैतज्जाग्रन्न च स्वप्नं संकल्पानामसंभवात् |
सुषुप्तभावो नाप्येतदभावाज्जडता स्थितेः || २५ ||

तस्या जाग्रदादिसंकरं वारयति - नैतदिति | जडता आवरणं तत्स्थितेरज्ञानस्य || 
२५ ||

शान्तं सम्यक्प्रबुद्धानां यथास्थितमिदं जगत् |
विलीनं तुर्यमेवाहुरबुद्धानां स्थिरं स्थितम् || २६ ||

नन्वद्वितीयं तुरीयं जाग्रदादि द्वैतकाले जीवन्मुक्तानामपि कथं स्यात्तत्राह - 
शान्तमिति | विलीनं ज्ञानबाधितम् || २६ ||

अहंकारकलात्यागे समतायाः समुद्भवे |
विशरारौ कृते चित्ते तुर्यावस्थोपतिष्ठते || २७ ||

जलविलीनसैन्धववद्विशरारौ कृते सति || २७ ||

अथेमं शृणु दृष्टान्तं कथ्यमानं मयाधुना |
प्रबुद्धोऽपि यथा बोधमुपैषि विबुधोपम || २८ ||

जाग्रतो व्यवहरतः कथं चित्तं विशरारु स्यादित्यसंभावनां 
मृगव्याधीयोदाहरणेन वारयति - अथेममित्यादिना || २८ ||

कस्मिंश्चित्काननाभोगे महामौनं व्यवस्थितम् |
दृष्ट्वाद्भुतमिदं किंचिन्मुनिं पप्रच्छ लुब्धकः || २९ ||

महामौनं ज्ञानबाधितवागादिचेष्टम् | इदं वक्ष्यमाणं पप्रच्छ || २९ ||

पश्चादुपगतो बाणभिन्नं मृगमभिद्रुतम् |
मुने मदीयबाणेन विद्धो मृग इहागतः || ३० ||

बाणभिन्नमभिद्रुतं पलायितुं मृगं पश्चाद्भागे उपगतो लुब्धक इति 
पूर्वान्वयि | किं पप्रच्छ तदाह - मुने इत्यादिना || ३० ||

क्व प्रयातो मृग इति प्रत्युवाच स तं मुनिः |
समशीला वयं साधो मुनयो वनवासिनः || ३१ ||

पुनर्मृग इत्युक्तिः संभ्रमात् || ३१ ||

नास्माकमस्त्यहंकारो व्यवहारेषु यः क्षमः |
सर्वाणीन्द्रियकर्माणि करोति हि सखे मनः || ३२ ||

व्यवहारेष्वनभ्यस्तेष्विति शेषः || ३२ ||

अहंकारमयं तन्मे नूनं प्रगलितं चिरम् |
जाग्रत्स्वप्नसुषुप्ताख्या दशा वेद्मि न काश्चन || ३३ ||

अहंकारमयमभिमानप्रचुरम् | चिरं सदैव || ३३ ||

तुर्य एव हि तिष्ठेऽहं तत्र दृश्यं न विद्यते |
इति तस्य वचः श्रुत्वा मुनिनाथस्य राघव || ३४ ||

लुब्धकोऽर्थमविज्ञाय जगामाभिमतां दिशम् |
अतो वच्मि महाबाहो नास्ति तुर्येतरा दशा || ३५ ||

अतस्तादृशमुन्यनुभवश्रुत्यादिबाध्यत्वात्तुर्येतरा जाग्रदादिदशा स्थूलादिदशा 
च नास्ति || ३५ ||

निर्विकल्पा हि चित्तुर्यं तदेवास्तीह नेतरत् |
जाग्रत्स्वप्नसुषुप्ताख्यं त्रयं रूपं हि चेतसः || ३६ ||

गुणत्रयात्मकमायामयचित्तकार्यत्वात्तिसृणामवस्थानां मायाबाधे चित्तस्य 
मृतत्वादपि तदुपादेयावस्थानामसत्त्वमित्याह - जाग्रदित्यादिना || ३६ ||

घोरं शान्तं च मूढं च आत्मचित्तमिहास्थितम् |
घोरं जाग्रन्मयं चित्तं शान्तं स्वप्नमयं स्थितम् || ३७ ||

तिस्रोऽवस्था रज-आदिगुणप्राधान्येन त्रिधा विभज्य दर्शयति - घोरमिति | 
स्वर्गनरकपुनर्जन्मादिहेतुपुण्यपापोत्पादनाद्घनीभावाधिक्याच्च जाग्रन्मयं 
जाग्रदवस्थं चित्तं घोरमित्याद्यूह्यम् || ३७ ||

मूढं सुषुप्तभावस्थं त्रिभिर्हीनं मृतं भवेत् |
यच्च चित्तं मृतं तत्र सत्त्वमेकं स्थितम् समम् |
तदेव योगिनः सर्वे यत्नात्संपादयन्ति हि || ३८ ||

गुणत्रयात्मकमायोच्छेदात्त्रिभिर्हीनम् | मृते चित्ते योगिनां प्रारब्धशेषभोगाय 
भस्मनि शौक्ल्यमिव सत्त्वांश एवानुवर्तते न रजस्तर्मोशलेश इत्याह - यच्चेति | 
रजसा अक्षोभ्यमाणत्वात्समम् | तादृशे चित्ते नैर्मल्यातिशयेन स्वात्मसुखस्य 
सदैवाविर्भावात्सर्वव्यापारोपरमेण समाध्यभ्यासं यत्नात्संपादयन्तीत्यर्थः 
|| ३८ ||

समस्तसंकल्पविलासमुक्तं तुर्ये पदे तिष्ठ निरामयात्मा |
यत्र स्थिताः साधु सदैव मुक्ताः प्रशान्तभेदा मुनयो महान्तः || ३९ ||

अतस्त्वमपि तादृशं चित्तं संपाद्य तुर्ये पदे विश्रान्तस्तिष्ठेत्याह - समस्तेति | 
स्पष्टम् || ३९ ||

इत्यार्षे श्रीवासिष्ठमहारामायणे वाल्मीकीये दे० मो० निर्वाणप्रकरणे पू० 
मृगव्याधीयं नाम चतुर्विंशत्यधिकशततमः सर्गः || १२४ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे पूर्वार्धे 
मृगन्याधीयं नाम चतुर्विंशत्युत्तरशततमः सर्गः || १२४ ||

पञ्चविंशत्यधिकशततमः सर्गः १२५

श्रीवसिष्ठ उवाच |

सिद्धान्तोऽध्यात्मशास्त्राणां सर्वापह्नव एव हि |
नाविद्यास्तीह नो माया शान्तं ब्रह्मेदमक्रमम् || १ ||

सर्वापह्नवसिद्धान्ते वादिनां यत्र विभ्रमाः |
तुर्ये तथाविधे स्थैर्यं सोपायमुपदिश्यते ||

अविद्यया सहजैवास्यावस्थात्रयप्रपञ्चस्य मायया ऐश्वरस्य वियदादिप्रपञ्चस्य 
वेति सर्वस्य द्वैतजातस्यापह्नव आत्मानमधिकृत्य प्रवृत्तानां 
श्रुतिस्मृतीतिहासपुराणादिशास्त्राणां परमसिद्धान्तो न वस्तुप्रकाशनम् | 
स्वप्रकाशस्यात्मवस्तुनः स्वतःसिद्धतया तत्सिद्धौ प्रमाणाप्रसरादित्याह - 
सिद्धान्त इति | शान्तं सर्वोपप्लवरहितमिदं नित्यापरोक्षं ब्रह्म शास्त्रैर्न 
क्रम्यत इत्यक्रममवगाढुमशक्यमित्यर्थः | तथा च श्रुतिः यतो वाचो निवर्तन्ते 
अप्राप्य मनसा सह इति | तथा च द्रविडाचार्यैरप्युक्तम् यद्यप्रमेयं ब्रह्म 
किमर्थं शास्त्रमिति चेत्सिद्धं तु न्निवर्तकत्वात् इति || १ ||

शान्त एव चिदाभासे स्वच्छे समसमात्मनि |
समग्रशक्तिखचिते ब्रह्मेति कलिताभिधे || २ ||

श्रुत्यादिसिद्धान्तापरिज्ञानादेव स्वबुद्धिवैभवेन जगन्मूलान्वेषिणां वादिनां 
ब्रह्मशब्दवाच्ये सर्वशक्त्यात्मकमायाशबले ब्रह्मणि 
बुद्धिदोषवैचित्र्यान्नानाविधाः कल्पनाः प्रवृत्ता इत्याह - शान्त इति द्वाभ्याम् 
|| २ ||

निर्णीय केचिच्छून्यत्वं केचिद्विज्ञानमात्रताम् |
केचिदीश्वररूपत्वं विवदन्ते परस्परम् || ३ ||

निर्णीय स्वस्वबुद्ध्यनुसारेण सिद्धान्तभेदान्कल्पयित्वा || ३ ||

सर्वमेव परित्यज्य महामौनी भवानघ |
निर्वाणवान्निर्मननः क्षीणचित्तः प्रशान्तधीः || ४ ||

सर्वं मायान्तं दृश्यजातं परित्यज्य | 
समनस्कसर्वेन्द्रियव्यापारोपरमान्महामौनी | पूर्णानन्दचिदात्मनि निर्वाणवान्सन् 
आत्मन्येवास्स्वेति परेणान्वयः || ४ || 

आत्मन्येवास्स्व शान्तात्मा मूकान्धबधिरोपमः |
नित्यमन्तर्मुखो भूत्वा स्वात्मनान्तः प्रपूर्णधीः || ५ ||

जाग्रत्येव सुषुप्तस्थः कुरु कर्माणि राघव |
अन्तः सर्वपरित्यागी बहिः कुरु यथागतम् || ६ ||

पञ्चमादिभूमिकाजयाज्जाग्रदवस्थोपि सुषुप्त इव स्थितः || ६ ||

चित्तसत्ता परं दुःखं चित्तासत्ता परं सुखम् |
अतश्चित्तं चिदेकात्मा नय क्षयमवेदनात् || ७ ||

अवेदनात्प्रियद्वेष्यत्वाननुसंधानात् || ७ ||

दृष्टा रम्यमरम्यं वा स्थेयं पाषाणवत्समम् |
एतावतात्मयत्नेन जिता भवति संसृतिः || ८ ||

अवेदनादित्येतदेव स्पष्टयति - दृष्ट्वेति || ८ ||

संवेदनीयं न सुखं नासुखं न च मध्यमम् |
एतावतात्मयत्नेन दुःखान्तोऽनन्त आप्यते || ९ ||

संवेदनीयं चिन्तनीयम् | असुखं दुःखम् | मध्यमं तदुभयसाधनम् || ९ ||

आपीनमण्डलशशाङ्कवदन्तरेव श्रीमद्रसायनमयः सुखमेति तज्ज्ञः |
विज्ञातसर्वभुवनत्रयवस्तुसारः कुर्वन्न नाम कुरुते परमभ्युपेतः || १० ||

विज्ञातः सर्वेषां भुवनत्रयवस्तूनां सारो येन | अत एव श्रीमत् स्वतः सर्वतः 
प्रकाशेन शोभमानं यद्रसायनं निरतिशयसुखममृतं च तन्मयः | अत एव 
च आसमन्तात्पीनं पुष्टं मण्डलं यस्य तादृशो यः शशाङ्कः 
पूर्णचन्द्रस्तत्कल्पः परं परमात्मानमभ्युपेतस्तज्ज्ञो जीवन्मुक्तिसुखमेति | 
कुर्वन्नपि प्रारब्धोपनीतं व्यवहारं न कुरुते | प्रतिबिम्बचेष्टायामिव न स्वस्य 
कर्तृत्वं पश्यतीत्यर्थः || १० ||

इत्यार्षे श्रीवासिष्ठमहारामायणे वाल्मीकीये दे० मो० निर्वाणप्रकरणे पू० तुर्ये 
स्थैर्योपायकथनं नाम पञ्चविंशत्युत्तरशततमः सर्गः || १२५ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे पूर्वार्धे तुर्ये 
स्थैर्योपायकथनं नाम पञ्चविंशत्युत्तरशततमः सर्गः || १२५ ||

षड्विंशत्यधिकशततमः सर्गः १२६

श्रीराम उवाच |

सप्तानां योगभूमीनामभ्यासः क्रियते कथम् |
कीदृशानि च चिह्नानि भूमिकां प्रति योगिनः || १ ||

उच्येते योगभूमीनामभ्यासक्रमलक्षणे |
अन्तराले मृतौ भोगास्ततो जन्मान्तरे जयः ||

जाग्रत्येव सुषुप्तस्थः कुरु कर्माणि राघव इति चतुर्थभूमिकारूढं रामं प्रति 
पञ्चमादिभूमिकास्थितिः संपाद्येत्युक्तम् | तत्संपादनकामो रामः 
स्वजितजेतव्यभूमिकाविभागज्ञानाय तल्लक्षणानि तदभ्यासक्रमं च पृच्छति ##-
वीप्सायां प्रतेः कर्मप्रवचनीयसंज्ञायां द्विर्वचनस्याव्ययीभावस्य वा 
आवश्यकत्वात्तदकरनं छान्दसम् || १ ||

श्रीवसिष्ठ उवाच |

प्रवृत्तश्च निवृत्तश्च भवति द्विविधः पुमान् |
स्वर्गापवर्गोन्मुखयोः शृणु लक्षणमेतयोः || २ ||

पृष्टं भूमिकाभ्यासक्रमं कथयिष्यन्वसिष्ठस्तदधिकारिणं 
प्रवृत्तिशास्त्राधिकारिव्यावृत्तं दर्शयितुं तौ विभज्य तयोर्लक्षणभेदोक्तिं 
प्रतिजानीते - प्रवृत्तश्चेति | पुमान् वेदमार्गस्थः पुरुषः || २ ||

कियत्तन्नाम निर्वाणं वरं संसृतिरेव मे |
इतिकर्तव्यकर्ता यः स प्रवृत्त इति स्मृतः || ३ ||

तत्रादौ रागादिदोषैर्विपरीतबुद्धेः प्रवृत्तस्य लक्षणमाह - कियदिति | तत् 
सर्वविषयशून्यत्वेन प्रसिद्धं निर्वाणं कियन्नाम | न भोगरागिणां 
बहुमतमित्यर्थः | उच्चावचभोगसंपन्ना संसृतिरेव मे वरन् | यथाहुः अपि 
वृन्दावने शून्ये शृगालत्वं स वाञ्छति | न तु निर्विषयं मोक्षं कदाचिदपि 
गौतम् || इति | एवं प्रकारेण निश्चित्य कर्तव्यस्य नित्यनैमित्तिककाम्यकर्मजातस्य यः 
कर्ता || ३ ||

चलार्णवयुगच्छिद्रकूर्मग्रीवाप्रवेशवत् |
अनेकजन्मनामते विवेकी जायते पुमान् || ४ ||

निवृत्तं लक्षयिष्यन् निवृत्तिहेतुं विवेकं वर्णयितुं तद्दौर्लभ्यमाह - चलेति | 
यथा यादोगणकोटिभिः 
प्रचण्डपवनैर्वडवानलक्कथनादिभिश्चात्यन्तचञ्चलपूर्वापरार्णवद्वयोदरे 
विहरतां कूर्माणां ग्रीवाणामल्पतरेऽपि तरंगचलनादिप्रयुक्तभये 
झटित्येवान्तःप्रवेशाः पुनर्निर्गमाश्चासंख्येयास्तद्वदसंख्येयानां 
मृत्युमुखप्रवेशपुनर्निर्गमनलक्षणानां जन्मनामन्ते कश्चिदेव पुमान् 
विवेकी जायत इत्यर्थः | अथवा क्षारार्णवस्थमहाकूर्मग्रीवा यथा अनेकशः 
कण्ठच्छिद्रे प्रविश्य निर्गतापि क्षारार्णवरसमेवास्वादयन्ती तमेव 
बहुमन्यमाना आप्रलयं न क्षीरार्णवरसं जानाति | अन्ते कल्पान्ते तु चलयोः 
क्षारक्षीरार्णवयोर्मिलनावसरे तदुभयोदरलक्षणच्छिद्रे ग्रीवाप्रवेशे 
क्षीररसमास्वाद्य क्षाररसात्क्षीररसस्य विवेकिनी भूत्वा तदासक्ता जायते तद्वज्जीवोऽपि 
प्राग्विषयरसानेव बहुमन्यमानोऽनेकजन्मनामन्ते 
भाग्योदयादध्यात्मशास्त्ररसमास्वाद्य विवेकी तदासक्तो जायत इत्यर्थः | अथवा 
अमृतोत्पादनाय देवासुरैः समुद्रमथने क्रियमाणे यथा मन्थाचलाधारस्य 
कूर्मभूतस्य भगवतः समस्तभुवनाधारोदरत्वादन्तर्बहिश्च 
मथ्यमानचलार्णवयुगस्य च्छिद्रे क्व प्रथमममृतमुत्पद्यते इत्यास्वादनेन 
परीक्षार्थं प्रवृत्ता ग्रीवा अनेकेषामन्तःप्रवेशबहिर्निर्गमनजन्मनामन्ते 
अन्तर्बहिर्वा यत्रैव प्रथमममृतमुत्पन्नं तत्रैव पायेन 
बहिर्मनननिदिध्यासनाभ्यामन्तश्च ब्रह्मात्मतत्त्वविवेकाय प्रवृत्तः 
पुमाननेकजन्माभ्यासवशादन्ते अन्तरेव बहिः श्रवणावसरे वा साक्षाद्विवेकेन 
निरतिशयानन्दमास्वादयतीत्यर्थः | अथवा चलयोरर्णवयोर्युगस्य युग्मस्य च्छिद्रे 
मध्यवर्तितीरविवरे कूर्मस्य ग्रीवया साधनभूतया प्रवेशे सति यथा परतो 
निर्गमने पश्चान्निवर्तने तथैव च्छिद्रावस्थाने वा न क्वापि विश्रान्तिस्तथा 
प्राक्तनं भवसागरं परित्यज्य भवान्तरं प्रति विविक्षोर्जीवस्य न क्वापि विश्रान्तिःइ 
| तथाहि | प्राक्तने जन्मनि जरामरणादिदुःखपरम्पराभाविनि 
बाल्यादिदुःखसन्ततिर्मध्यवर्तिनि यातनादेहे गर्भवासे वा महद्दुःखमिति | इत्थं 
दुःखमयानामनेकेषां जन्मनामन्ते पुमान्कुतश्चित्पुण्यपरिपाकाद्विवेकी जायते || 
४ ||

असारा बत संसारव्यवस्थालं ममैतया |
किं कर्मभिः पर्युषितैर्दिनं तैरेव नीयते || ५ ||

कीदृशो विवेकोऽस्य जायते तमाह - असारेत्यादिना | विविधा विरुद्धा 
चावस्थितिर्व्यवस्था असारा विश्रान्तिसुखहीना | पर्युषितैरनुचितपरिणामैः 
[अशुचिपरिणामैः इति पाठः |] || ५ ||

क्रियातिशयनिर्मुक्तं किं स्याद्विश्रमणं परम् |
इति निश्चयवान्योऽन्तः स निवृत्त इति स्मृतः || ६ ||

क्रियाप्रयुक्तैरतिशयैरुत्पत्त्याप्तिविकृतिसंस्कारैर्निर्मुक्तं कूटस्थमित्यर्थः | इति 
विचार्य तदवश्यं संपादनीयमिति निश्चयवान् || ६ ||

कथं विरागवान्भूत्वा संसाराब्धिं तराम्यहम् |
एवंविचारणपरो यदा भवति सन्मतिः || ७ ||

तस्य प्रथमभूमिकाप्राप्तिक्रममाह - कथमित्यादिना || ७ ||

विरागमुपयात्यन्तर्भावनास्वनुवासरम् |
क्रियासूदाररूपासु क्रमते मोदतेऽन्वहम् || ८ ||

भावनासु भोगतत्साधनचिन्तासु | विरागं वैरस्यम् | उदाररूपासु 
चित्तशुद्ध्यनुकूलासु शौचसत्सङ्गेश्वरोपासनजपादिरूपासु क्रियासु क्रमते सज्जते | 
तेन चान्वहं चित्तशुद्ध्युपचयेन तृष्णाक्षयान्मोदते || ८ ||

ग्राम्यासु जडचेष्टासु सततं विचिकित्सति |
नोदाहरति मर्माणि पुण्यकर्माणि सेवते || ९ ||

विचिकित्सति जुगुप्सते | मर्माणि परेषां रहस्यदोषान्नोदाहरति न भाषते || ९ ||

मनोनुद्वेगकारीणि मृदुकर्माणि सेवते |
पापाद्विमेति सततं न च भोगमपेक्षते || १० ||

परेषां स्वस्य च मनसः अनुद्वेगकराणि मृदून्यल्पायासमहाफलानि 
यमनियमादिकर्माणि सेवते | भोगे च पापावश्यंभावात्तं नापेक्षते || १० ||

स्नेहप्रणयगर्भाणि पेशलान्युचितानि च |
देशकालोपपन्नानि वचनान्यभिभाषते || ११ ||

पेशलान्यनुद्वेगकराणि | उचितानि सत्यप्रियहितादिरूपाणि || ११ ||

तदासौ प्रथमामेकां प्राप्तो भवति भूमिकाम् |
मनसा कर्मणा वाचा सज्जनानुपसेवते || १२ ||

एवंगुणविशिष्टपुरुषस्य सच्छास्त्रश्रवणाधिकारलक्षणायां 
प्रथमभूमिकायामवतार इत्याह - तदेति | सज्जनान् 
शान्तिदान्तिज्ञानविज्ञानसंपन्नान् || १२ ||

यतः कुतश्चिदानीय ज्ञानशास्त्राण्यवेक्षते |
एवंविचारवान्यः स्यात्संसारोत्तारणं प्रति || १३ ||

यतः कुतश्चित्तत्सेवानुकूलं धनादिसाधनमानीय 
तान्सेवमानस्तन्मुखाज्ज्ञानशास्त्राणि 
पुराणमोक्षधर्माध्यात्मसंहितादीन्यवेक्षते शृणोतीत्यर्थः || १३ ||

स भूमिकावानित्युक्तः शेषः स्वार्थ इति स्मृतः |
विचारनाम्नीमितरामागतो योगभूमिकाम् || १४ ||

भूमिकावान्प्रथमभूमिकाप्रविष्ट इत्युक्तः | शेषः 
उक्तसाधनचतुष्टयादिसंपत्तिहीनस्त्वध्यात्मग्रन्थासक्तोऽपि रागादिना 
अनधिकारिजनप्रतारणेनार्जनादिना उदरभरणशीलत्वात्स्वार्थो वञ्चक इत्यर्थः | 
सेयं शुभेच्छाख्या प्रथमा भूमिका | तस्य क्रमेण 
द्वितीयभूमिकाप्रवेशक्रममाह - विचारेति | भूमिकामागतः 
अधिकारप्राप्त्याऽवतीर्णः || १४ ||

श्रुतिस्मृतिसदाचारधारणाध्यानकर्मणाम् |
मुख्यया व्याख्यया ख्याताञ्श्रयते श्रेष्ठपण्डितान् || १५ ||

स तत्र किं करोति तदाह - श्रुतीति | श्रुतीनां स्मृतीनां सदाचाराणां 
धारनाध्यानकर्मणां साध्येन समाधिना साधनैश्च 
यमनियमासनप्राणायामप्रत्याहारैः प्रतिपाद्ये यस्य योगशास्त्रस्य तस्य च 
मुख्यया अनुष्ठानानुष्ठापनफलोपहितया व्याख्यया व्याख्यानेन ख्यातान् | 
आत्मतत्त्वानुभवोपदेशकुशलत्वाच्छ्रेष्ठान्पण्डितान् गुरून् श्रयते 
श्रवणमननादिविचाराय शरणं गच्छतीत्यर्थः | तथा च श्रुतिः तद्विज्ञानार्थं 
स गुरुमेवाभिगच्छेत्समित्पाणिः श्रोत्रियं ब्रह्मनिष्ठम् इति || १५ ||

पदार्थप्रविभागज्ञः कार्याकार्यविनिर्णयम् |
जानात्यधिगतश्रव्यो गृहं गृहपतिर्यथा || १६ ||

स्वयं व्याकरणाद्यङ्गाभिज्ञत्वात्पदानां तदर्थानां च 
वाच्यलक्ष्यादिरूपाणां लक्षणादिप्रविभागज्ञः शिष्यो गुरुमुखादधिगतश्रव्यः 
सन् कार्यं साध्यं कर्मकाण्डार्थस्तद्विलक्षणमकार्यं सिद्धं 
ब्रह्मकाण्डार्थस्तयोर्विन्निर्णयं गृहपतिः स्वगृहकोष्ठविभागमिव स्पष्टं 
जानाति || १६ ||

मदाभिमानमात्सर्यमोहलोभातिशायिताम् |
बहिरप्याश्रितामीषत्त्यजत्यहिरिव त्वचम् || १७ ||

बहिर्लोकमर्यादानुसारेणेषदाश्रितामपि | अनेन प्रथमभूमिकायामेव 
तेषामन्तर्निवृत्तता दर्शिता || १७ ||

इत्थंभूतमतिः शास्त्रगुरुसज्जनसेवनात् |
सरहस्यमशेषेण यथावदधिगच्छति || १८ ||

शास्त्ररहस्यं परमतात्पर्यं प्रमाणासंभावनानिरासेनाधिगच्छति | 
गुरुसज्जनाभिमतमात्मरहस्यं प्रमेयासंभावनानिरासेनाधिगच्छति || १८ ||

असंसङ्गाभिधामन्यां तृतीयां योगभूमिकाम् |
ततः पतत्यसौ कान्तः पुष्पशययामिवामलाम् || १९ ||

एवं द्वितीयभूमिकां जितवतस्तृतीयभूमिकाप्रवेशमाह - असंसङ्गेति | 
ततस्तृतीयां भूमिकां पतति प्रविशति || १९ ||

यथावच्छास्त्रवाक्यार्थे मतिमाधाय निश्चलम् |
तापसाश्रमविश्रामैरध्यात्मकथनक्रमैः || २० ||

यथावदिति श्लोकद्वयंन् यथायोगं पूर्वभूमिकाद्वयानुवादः || २० ||

संसारनिन्दकैस्तद्वद्वैराग्यकरणक्रमैः |
शिलाशययासमासीनो जरयत्यायुराततम् || २१ ||

वनवासविहारेण चित्तोपशमशोभिना |
असङ्गसुखसौम्येन कालं नयति नीतिमान् || २२ ||

ग्रामवासे विक्षेपबाहुल्येन समाध्यभ्यासानिर्वाहाद्वनवासविहारेण || २२ ||

अभ्यासात्साधुशास्त्राणां करणात्पुण्यकर्मणाम् |
जन्तोर्यथावदेवेयं वस्तुदृष्टिः प्रसीदति || २३ ||

तत्र चित्तप्रसादे व्युत्थानकाले पूर्वभूमिकाद्वयधर्मानुवृत्तिरप्यावश्यकीति 
दर्शयति - अभ्यासादिति || २३ ||

तृतीयां भूमिकां प्राप्य बुधोऽनुभवति स्वयम् |
द्विःप्रकारमसंसङ्गं तस्य भेदमिमं शृणु || २४ ||

असङ्गसुखसौम्येनेत्युक्तिं विभज्य व्याचष्टे - तृतीयामिति || २४ ||

द्विविधोऽयमसंसङ्गः सामान्यः श्रेष्ठ एव च |
नाहंन् कर्ता न भोक्ता च न बाध्यो न च बाधकः || २५ ||

सामान्यः पूर्वभूमिकासाधारणः | स्वदेहक्रियाफलयोर्न कर्ता न भोक्ता 
चेत्युदासीनः | परक्रियाफलानां च न बाध्यो बाधकश्चेत्यसङ्गः || २५ ||

इत्यसञ्जनमर्थेषु सामान्यासङ्गनामकम् |
प्राक्कर्मनिर्मितं सर्वमीश्वराधीनमेव च || २६ ||

इति निश्चयेन | अर्थेषु दृश्येष्वसञ्जनमनभिष्वङ्गः | सामान्यासंसङ्गमेव 
दृढीकर्तुं प्रपञ्चयति - प्राक्कर्मेति सार्धत्रिभिः | सुखं वा प्राप्यमाणं 
यदि वा दुःखं प्राप्यमाणं सर्वं प्राक्कर्मनिर्मितं कर्मस्वातन्त्र्यपक्षे | 
ईश्वरस्वातन्त्र्यपक्षे त्वीश्वराधीनमेव | वाशब्द उत्तरपक्षस्य 
प्रामाणिकत्वद्योतनार्थः || २६ ||

सुखं वा यदि वा दुःखं कैवात्र मम कर्तृता |
भोगाभोगा महारोगाः संपदः परमापदः || २७ ||

पक्षद्वयेऽपि ममास्वातन्त्र्यात्स्वतन्त्रः कर्तेत्यानुशासनिकी कर्तृता कैव न 
काचिदपीत्यर्थः | असंसङ्गोपयुक्तानन्यानप्यनास्थाहेतून्भावेषु दर्शयति - 
भोगा इति || २७ || 

वियोगायैव संयोगा आधयो व्याधयो धियः |
कालः कवलनोद्युक्तः सर्वभावाननारतम् || २८ ||

अनास्थयेति भावानां यदभावनमान्तरम् |
वाक्यार्थलग्नमनसः सामान्योऽसावसंगमः || २९ ||

इयमनास्थापि श्रवणादिसाहाययेन वाक्यार्थज्ञानासक्तस्यैवासंसङ्गसुखाय 
नान्यस्येत्याह - वाक्यार्थेति || २९ ||

अनेकक्रमयोगेन संयोगेन महात्मनाम् |
वियोगेनासतामन्तः प्रयोगेणात्मसंविदाम् || ३० ||

अयं चासंसङ्गः पूर्वभूमिकयोरेव सत्सङ्गाद्युपायैः सम्यगभ्यसनीय इत्याह 
- अनेनेति | श्रवणमननात्मिकानामात्मसंविदां प्रयोगेण आवर्तनेन | तथा च 
भगवतो बादरायणस्य सूत्रं आवृत्तिरसकृदुपदेशात् इति || ३० ||

पौरुषेण प्रयत्नेन संतताभ्यासयोगः |
करामलकवद्वस्तुन्यागते स्फुटतां दृढम् || ३१ ||

आत्मवस्तुनि प्रमाणप्रमेयासंभावनाद्वयनिरासेन स्फुटतां इत्थमेवात्मवस्त्विति 
विश्वासगोचरतामागते सति || ३१ ||

संसाराम्बुनिधेः पारे सारे परमकारणे |
नाहंन् कर्तेश्वरः कर्ता कर्म वा प्राकृतं मम || ३२ ||

सप्तम्यन्तत्रयंन् पूर्वान्वयि वस्तुनीत्यस्य विशेषणम् | श्रेष्ठासंसङ्गं 
दर्शयति - नाहमित्यादिना | नाहं कर्ता किंत्वीश्वर एव कर्ता | मम 
प्राक्कृतमिदानीं क्रियमाणं वा कर्म 
नास्तीत्यादिनिरासतत्प्रतियोग्यादिविकल्पशब्दार्थवेदनामपि दूरतरे कृत्वा 
यन्मौनमासनमिति परेणान्वयः || ३२ ||

कृत्वा दूरतरे नूनमिति शब्दार्थभावनम् |
यन्मौनमासनं शान्तं तच्छ्रेष्ठासङ्ग उच्यते || ३३ ||

मौनं वाङ्मनश्चक्षुरादिचेष्टाशून्यंन् 
निदिध्यासनपरिपाकफलनिर्विकल्पसमाधिना यत् आसनमवस्थानम् || ३३ ||

यन्नान्तर्न बहिर्नाधो नोर्ध्वं नाशासु नाम्बरे |
न पदार्थे नापदार्थे न जडे न च चेतने || ३४ ||

यद्ब्रह्मैकरस्यविलीनचित्तवृत्त्यात्मकमासितम् | 
अन्तर्बाह्यादिसर्ववस्त्वालम्बनशून्यमित्यर्थः | चेतने चिदाभासे | सर्वा 
विषयसप्तम्यः || ३४ ||

आसितं भासनं शान्तमभासं नभसा समम् |
अनाद्यन्तमजं कान्तं तच्छ्रेष्ठासङ्ग उच्यते || ३५ ||

यत आसितं भासनं स्वप्रकाशचिद्रूपम् | अभासं प्रकाशकान्तरशून्यम् || ३५ ||

संतोषामोदमधुरः सत्कार्यामलपल्लवः |
चित्तनालाग्रसंलीनो विघ्नकण्टकसंकटः || ३६ ||

स चायं समाधिः सदाचारोपबृंहितविवेकस्य फलमिति वक्तुं विवेकं पद्मत्वेन 
रूपयति - संतोषेति | सत्कार्याणि निष्कामकर्माणि 
उपासनगुरुशुश्रूषाश्रवणादीन्येव पल्लवा यस्य | चित्तलक्षणनालाग्रे संलीनै 
रागादिवासनाप्रभवैर्बहुतरविघ्नकण्टकैः संकटो निबिडितः || ३६ ||

विवेकपद्मो रूढोऽन्तर्विचारार्कविलासितः |
फलं फलत्यसंसङ्गां तृतीयां भूमिकामिमाम् || ३७ ||

सोऽयमसंसङ्ग एव तृतीया भूमिकेत्याह - फलमिति || ३७ ||

समवायाद्विशुद्धानां संचयात्पुण्यकर्मणाम् |
काकतालीययोगेन प्रथमोदेति भूमिका || ३८ ||

प्रथमभूमिकैवानेकजन्मसंचितसुकृतपरिपाकैरैहिकपुण्यसंचयैश्च 
दैवादङ्कुरिता चेत्सैव सत्संगमादिना महता यत्नेन रक्षणीया सा चेद्रक्षिता 
अनायासेनैव द्वितीयादिभूमिकाः सेत्स्यन्तीति तत्रैव यत्नाधिक्यमुपदिशति - 
समवायादिति | विशुद्धानां तत्त्वविदां 
समवायाद्दानमानभजनाद्युपायैर्मेलनात् || ३८ ||

भूमिः प्रोदितमात्रा तैरमृताङ्कुरिकेव सा |
विवेकेनाम्बुसेकेन रक्ष्या पाल्या प्रयत्नतः || ३९ ||

समवेतैस्तैः किं कार्यं तदाह - भूमिरिति | यतस्तैर्विशुद्धैः सा 
शुभेच्छालक्षणा भूमिरीषच्छ्रुभप्रवृत्त्युन्मुखतया प्रोदिता मेघैरङ्कुरिता 
भूमिरिव प्रतिदिनं विवेकोपदेशलक्षणेनाम्बुसेकेन यथा अमृता अम्लाना भवति 
तथा रक्ष्या वर्धनीया दुष्प्रवृत्त्यादिविघ्ननिवारणयत्नेन पालनीया चेत्यर्थः || ३९ 
||

येनांशेनोल्लसत्येषा विचारेणोदयं नयेत् |
तमेवानुदिनं यत्नात्कृषीवल इवाङ्कुरम् || ४० ||

एषा शुभेच्छा साधनचतुष्टयमध्ये वैराग्यलक्षणेन वा येनैवांशेन 
प्रथममङ्कुरितोल्लसति तमेवांशं विचारेणोदयमभिवृद्धिं नयेत् || ४० ||

एषा हि परिमृष्टान्तरन्यासां प्रसवैकभूः |
द्वितीयां भूमिकां यत्नात्तृतीयां प्राप्नुयात्ततः || ४१ ||

एकोंशोऽभिवर्धितोऽन्या उत्तरभूमिकाश्च स्वयमेव साधयिष्यतीत्याह - एषेति || ४१ ||

श्रेष्ठा संसङ्गता ह्येषा तृतीया भूमिकात्र हि |
भवति प्रोज्झिताशेषसंकल्पकलनः पुमान् || ४२ ||

सोपायं वर्णितां तृतीयभूमिकां सफलामुपसंहरति - श्रेष्ठेति || ४२ ||

श्रीराम उवाच |

मूढस्यासत्कुलोत्थस्य प्रवृत्तस्याधमस्य च |
अप्राप्तयोगिसङ्गस्य कथमुत्तरणं भवेत् || ४३ ||

प्रसङ्गादन्तराले मूढेषु दयया रामः पृच्छति - मूढस्येति | 
आभिजात्याद्यधिकारिविशेषणहीनस्याध्यात्मकथाविमुखस्य कामभोगार्थमेव 
प्रवृत्तस्याधमस्य चोपायान्तरेण मोक्षोऽस्ति वा न वेति प्रथमप्रश्नार्थः || ४३ ||

एकामथ द्वितीयांन् वा तृतीयां चेतरां च वा |
आरूढस्य मृतस्याथ कीदृशी भगवन्गतिः || ४४ ||

आद्यभूमिकात्रये अपरोक्षज्ञानोदयाभावादेकद्वित्र्यादिरूढदशायां मृतस्य 
कीदृशी गतिरिति द्वितीयस्य || ४४ ||

श्रीवसिष्ठ उवाच |

मूढस्यारूढदोषस्य [मूढस्येत्यारभ्य संग्रह 
इत्यन्तसार्धश्लोकद्वयस्थानेऽयंन् पाठ उपलभ्यते मूढस्यारूढदोषस्य 
तावत्संसृतिरातता | यावज्जन्मान्तरशतैर्नोदिता प्रथमात्र भूः || १ || अथवा 
साधुसंगत्या काकतालीययोगतः | संसारस्य परामर्शाद्वैराग्यं नाभ्युदेति 
हि || २ || वैराग्येऽभ्युदिते जन्तोरवश्यंन् भूमिकोदयः इति |] 
तावत्संसृतिरातता |
यावज्जन्मान्तरशतैः काकतालीययोगतः || ४५ ||

आद्यप्रश्नस्योत्तरमाह - मूढस्येत्यादिसार्धद्वयेन | काकतालीययोगतः 
स्वविचारत एव वा साधुसंगत्या वा वैराग्यं यावन्नाभ्युदेतीति परेणान्वयः || ४५ ||

अथवा साधुसंगत्या वैराग्यंन् नाभ्युदेति हि |
वैराग्येऽभ्युदिते जन्तोरवश्यं भूमिकोदयः || ४६ ||

ततो नश्यति संसार इति शास्त्रार्थसंग्रहः |
योगभूमिकयोत्क्रान्तजीवितस्य शरीरिणः || ४७ ||

द्वितीयस्योत्तरमाह - योगभूमिकयेत्यादिना || ४७ || 

भूमिकांशानुसारेण क्षीयते पूर्वदुष्कृतम् |
ततः सुरविमानेषु लोकपालपुरेषु च || ४८ ||

मेरूपवनकुञ्जेषु रमते रमणीसखः |
ततः सुकृतसंभारे दुष्कृते च पुरा कृते || ४९ ||

दुष्कृतक्षयानुसारेण रमते इत्यर्थाद्गम्यते | दुष्कृते चेति प्राक्तनानुवादः | न हि 
तस्य नरकादिभोगोऽस्ति न हि कल्याणकृत्कश्चिद्दुर्गतिं तात गच्छति इति भगवद्वचनात् 
| आनुषङ्गिकं दुःखभोगाभिप्रायं वा | स्वर्गिणामपि 
शारीरमानसादिदुःखसहस्रसत्त्वात् || ४९ ||

भोगजाले परिक्षीणे जायन्ते योगिनो भुवि |
शुचीनां श्रीमतां गेहे गुप्ते गुणवतां सताम् || ५० ||

भोगजाले भुज्यमाने सुकृतसंभारे दुष्कृते च परिक्षीणे सतीत्यन्वयः | योगिन इति 
जात्याख्यायां बहुवचनम् || ५० ||

जनित्वा योगमेवैते सेवन्ते योगवासिताः |
तत्र प्राग्भावनाभ्यस्तयोगभूमिक्रमं बुधाः |
स्मृत्वा परिपतन्त्युच्चैरुत्तरं भूमिकाक्रमम् || ५१ ||

योगमेवेति | पूर्वाभ्यासेन तेनैव ह्रियते ह्यवशोऽपि सः इति भगवद्वचनात् | तदेवाह 
- योगवासिता इति | परिपतन्त्यारोहन्ति || ५१ ||

भूमिकात्रितयंन् त्वेतद्राम जाग्रदिति स्मृतम् |
यथावद्भेदबुद्ध्येदं तज्जाग्रदिति दृश्यते || ५२ ||

प्रश्नयोरुत्तरमुक्त्वा प्रकृतमनुसरति - भूमिकात्रितयमित्यादिना | 
आद्यभूमिकात्रये जाग्रच्छब्दप्रवृत्तिनिमित्तमाह - यथावदिति | 
भेददर्शनगुणेन प्रसिद्धजाग्रत्साम्यादित्यर्थः || ५२ ||

उदेति योगयुक्तानामत्र केवलमार्यता |
यां दृष्ट्वा मूढबुद्धीनामभ्युदेति मुमुक्षुता || ५३ ||

निमित्तान्तरमप्याह - उदेतीति | आर्यता पूज्यता प्रयोजकसद्गुणोकर्षः | यां 
दृष्ट्वेति | यद्यदाचरति श्रेष्ठः इति न्यायादित्यर्थः || ५३ ||

कर्तव्यमाचरन्काममकर्तव्यमनाचरन् |
तिष्ठति प्राकृताचारो यः स आर्य इति स्मृतः || ५४ ||

तामेवार्यतामनार्यजनव्यावृत्तां प्रथमं लक्षयति - कर्तव्यमिति | कामं 
पर्याप्तं सर्वं नित्यनैमित्तिकं कर्मेत्यर्थः || ५४ ||

यथाचारं यथाशास्त्रं यथाचित्तं यथास्थितम् |
व्यवहारमुपादत्ते यः स आर्य इति स्मृतः || ५५ ||

यथाचारं वृद्धाचारानुसारि | तत्रापि यथाशास्त्रम् | तत्रापि यथाचित्तं स्वचित्तं 
यत्कृत्वा प्रसीदति न पश्चात्तप्यते तादृशमेव | व्यवहारं लौकिकमपि || ५५ ||

प्रथमायामङ्कुरितं द्वितीयायां विकासितम् |
फलीभूतं तृतीयायामार्यत्वं योगिनो भवेत् || ५६ ||

तदेवार्यत्वं प्रथमभूमिकायां शुभेच्छायामङ्कुरितम् | द्वितीयभूमिकायां 
श्रवणादिप्रवृत्त्या विकासितम् | तृतीयभूमिकायां चित्तैकाग्र्यफलेन 
फलितमित्यर्थः || ५६ ||

आर्यतायां मृतो योगी शुभसंकल्पसंभृतान् |
भोगान्भुक्त्वा चिरं कालं योगवाञ्जायते पुनः || ५७ ||

ततान्तराले मृतानां निष्कामकर्मानुष्ठानक्षीणपापानां कर्मणा पितृलोको 
विद्यया देवलोकः इत्यादिश्रुतिप्रसिद्धो देवलोकादिभोगोऽपि 
शुभसंकल्पाहितसद्वासनासंभृतत्वान्न काम्यकर्मानुष्ठायिनामिव 
रागादिदुर्वासनासंभरणेनाधःपातहेतुरित्याशयेनाह - आर्यतायामिति || ५७ ||

भूमिकात्रितयाभ्यासादज्ञाने क्षयमागते |
सम्यग्ज्ञानोदये चित्ते पूर्णचन्द्रोदयोपमे || ५८ ||

अज्ञाने ज्ञानविरोधिद्वैतवासनाजाले असंभावनाविपरीतभावनादोषे च 
क्षयमागते सति निष्प्रत्यूहान्महावाक्यादपरिक्षाखण्डाकारज्ञानोदये सति 
मूलाज्ञानक्षयाद्योगिनश्चतुर्थी भूमिकामिता गताः सन्तः सर्वं 
जगत्सममानन्दैकरसं पश्यन्तीति परेणान्वयः || ५८ ||

निर्विभागमनद्यन्तं योगिनो युक्तचेतसः |
समं सर्वं प्रपश्यन्ति चतुर्थी भूमिकामिताः || ५९ ||

अद्वैते स्थैर्यमायाते द्वैते प्रशममागते |
पश्यन्ति स्वप्नवल्लोकांश्चतुर्थीं भूमिकामिताः || ६० ||

भूमिकात्रितयं जाग्रच्चतुर्थी स्वप्न उच्यते |
विच्छिन्नशरदभ्रांशविलयं प्रविलीयते || ६१ ||

व्यावहारिकसत्तया जगद्भानसाम्याज्जाग्रत् | प्रातिभासिकसत्तया 
तद्भानसाम्यात्स्वप्न उच्यते | पञ्चम्यां भूमिकायां सुषुप्तिपदप्रवृत्तिनिमित्तं 
तत्साम्यं दर्शयति - विच्छिन्नेति | सुषुप्तिकाले सकले विलीने तमोभिभूतः 
सुखरूपमेति इति श्रुतौ सुषुप्तौ सर्वविलयप्रसिद्धेरत्रापि 
प्रातिभासिकत्रिपुटीपरिशेषस्यापि विलयेन तत्साम्यादिति भावः | विच्छिन्नस्य 
शरदभ्रखण्डस्य केवलाकाशमात्रपरिशेषलक्षणं विलयमिव 
शुद्धचिन्मात्रपरिशेषलक्षणं स्वभावं प्रविलीयते प्रविलयेन प्राप्नोतीत्यर्थः | 
लिङर्थफलव्यापारांशयोर्मध्ये फलांशस्य विलयशब्देन 
निष्कृष्यानुवादात्तस्य च व्यापारांशं प्रति कर्मत्वान्मृदुपचतीति 
क्रियाविशेषणेष्विवात्रापि द्वितीया | अवशिष्टव्यापारांशमात्रं प्रविलीयते इति 
तिङन्तप्रकृत्योच्यते उदपेषं पिनष्टीत्यत्रेव || ६१ ||

सत्तावशेष एवास्ते पञ्चमीं भूमिकां गतः |
पञ्चमीं भूमिकामेत्य सुषुप्तपदनामिकाम् || ६२ ||

सत्ता चित्सत्ता तदवशेषः | सुषुप्तमिति पदं गौणं नाम यस्यास्ताम् || ६२ ||

शान्ताशेषविशेषांशस्तिष्ठत्यद्वैतमात्रके |
गलितद्वैतनिर्भासमुदितोऽन्तः प्रबुद्धवान् || ६३ ||

उदित आविर्भूतस्वरूपः || ६३ ||

सुषुप्तघन एवास्ते पञ्चमीं भूमिकामितः |
अन्तर्मुखतया तिष्ठन्बहिर्वृत्तिपरोऽपि सन् || ६४ ||

सुषुप्तस्थान एकीभूतः प्रज्ञानघन एवेति श्रुत्युक्तप्रज्ञानघनतासाम्याद्वा 
तस्यां सुषुप्तपदनामतेत्याशयेनाह - सुषुप्तेति | आनन्दमयो ह्यानन्दभुगिति 
श्रुतिप्रसिद्धान्तर्मुखस्यानन्दास्वादनसाम्यादपि तन्नामतेत्याशयेनाह - 
अन्तर्मुखतयेति || ६४ ||

परिशान्ततया नित्यं निद्रालुरिव लक्ष्यते |
कुर्वन्नभ्यासमेतस्यां भूमिकायां विवासनः || ६५ ||

विवासनः अत्यन्तोच्छिन्नस्वतोव्युत्थानवासनः सन्नित्यर्थः || ६५ ||

षष्ठीं तुर्याभिधामन्यां क्रमात्क्रमति भूमिकाम् |
यत्र नासन्न सद्रूपो नाहं नाप्यनहंकृतिः || ६६ ||

उक्तसुषुप्तमपेक्ष्य तुर्याभिधानाम् | तल्लक्षणान्याह - यत्रेत्यादिना || ६६ ||

केवलं क्षीणमननमास्ते द्वैतैक्यनिर्गतः |
निर्ग्रन्थिः शान्तसंदेहो जीवन्मुक्तो विभावनः || ६७ ||

द्वैतवदैक्यस्यापि संख्यान्तरव्यावर्तकसंख्यात्वात्तदुभयवर्जितः | 
तत्रात्यन्तिकहृदयग्रन्थिसर्वसंदेहभेदमाह - निर्ग्रन्थिरिति | भिद्यते 
हृदयग्रन्थिश्छिद्यन्ते सर्वसंशयः इति श्रुतेरिति भावः || ६७ ||

अनिर्वाणोऽपि निर्वाणश्चित्रदीप इव स्थितः |
अन्तःशून्यो बहिःशून्यः शून्यः कुम्भ इवाम्बरे || ६८ ||

अनिर्वाणः प्रारब्धधृतशरीरोऽपि निर्वाणो मुक्तः | यथा चित्रदीपः अनुपक्षीणोऽपि न 
ज्वलतीति निर्वाणः जडजगत्स्वभावेनान्तर्बहिश्च शून्यः || ६८ ||

अन्तःपूर्णो बहिःपूर्णः पूर्णकुम्भ इवार्णवे |
किंचिदेवैष संपन्नस्त्वथ वैष न किंचन || ६९ ||

अनावृतानन्दस्वभावेन त्वन्तर्बहिश्च पूर्णः | तस्याद्वितीयरूपस्य 
संसारदशायां कदाप्यप्रसिद्धत्वेन किंचिदपूर्वेण परमाश्चर्यरूपेण 
संपन्नः | वास्तवदृष्ट्या नित्यसिद्धत्वान्न किंचन संपन्नः || ६९ ||

षष्ठ्यां भूम्यामसौ स्थित्वा सप्तमीं भूमिमाप्नुयात् |
विदेहमुक्तता तूक्ता सप्तमी योगभूमिका [न तु जीवताम् इति पाठः |] || ७० 
||

सप्तमी भूमिका परिप्रौढा चेत्सैव मुक्ततेति सप्तमी सा परिप्रौढा विषयः स्यान्न 
जीवताम् इति प्रागुक्तेत्यर्थः || ७० ||

अगम्या वचसां शान्ता सा सीमा भवभूमिषु |
कैश्चित्सा शिवमित्युक्ता कैश्चिद्ब्रह्मेत्युदाहृता || ७१ ||

वचसामगम्या | योगिमानसानुभवैकगम्येत्यर्थः | न च जीवतः सप्तमी भूमिकैव 
नास्तीति योगिमानसानुभवगम्यतापि तस्या नास्तीति भ्रमितव्यम् | सा सीमा भवभूमिषु 
इति तस्या भवभूमिमध्यपातसीमात्वोक्तिविरोधापत्तेः | आसामभ्यासयोगेन 
इत्युत्तरत्राभ्यसनीयत्वोक्तिविरोधाच्च | शिवमिति शैवैरुक्ता | शिवमद्वैतं चतुर्थं 
मन्यन्ते इति श्रुत्यनुरोधादिति भावः | ब्रह्मेति वेदान्तिभिः || ७१ ||

कैश्चित्प्रकृतिपुंभावविवेक इति भाविता |
अन्यैरप्यन्यथा नानाभेदैरात्मविकल्पितैः || ७२ ||

प्रकृतिपुंसोर्भावः अविविक्तावस्थितिस्तस्य विवेक इति सांख्ययोगिभिः | 
अन्यैर्जैमिनिसात्त्वतमाहेश्वरबुद्धार्हदादिभिः स्वर्गो वासुदेवः 
महेश्वरोऽनुपप्लवं विज्ञानमनुपप्लवसुखमित्यादिस्वस्वबुद्ध्यनुसारि##-

नित्यमव्यपदेश्यापि कथंचिदुपदिश्यते |
सप्तैता भूमिकाः प्रोक्ता मया तव रघूद्वह || ७३ ||

यदि वचसामगम्यं तर्हि कथमुपदिश्यते तत्राह - नित्यमिति | 
कथंचिद्भागत्यागलक्षणाभ्युपायैरित्यर्थः || ७३ ||

आसामभ्यासयोगेन न दुःखमनुभूयते |
अस्त्यत्यन्तमदोन्मत्ता मृदुमन्थरचारिणी || ७४ ||

परवैराग्यदार्ढ्ये सत्येव भूमिकासु प्रवेशो भवति नान्यथेति 
मत्तकरिण्याख्यायिकाच्छलेन वर्णयितुमारभते - अस्तीत्यादिना || ७४ ||

करिणी विग्रहव्यग्रा महादशनशंसिनी |
सा चेन्निहन्यते नूनमनन्तानर्थकारिणी || ७५ ||

विग्रहव्यग्रा सदा समरोद्युक्ता महद्भ्यां दशनाभ्यां शंसनं शंसः 
प्रख्यातिस्तद्वती | अस्तु सा किं ततस्तत्राह - सा चेदिति || ७५ ||

तदेतासु समग्रासु भूमिकासु नरो जयी |
करिणी मदमत्ता सा यावन्न विजितौजसा || ७६ ||

तयैताः भूमिकाः निरुद्धाः अतस्तद्वधं विना नैकापि भूमिका जेतुं शक्येत्यर्थः 
|| ७६ ||

को नाम सुभटस्तावत्संपत्समरभूमिषु |

श्रीराम उवाच |

कासौ प्रमत्ता करिणी काश्च ता रणभूमयः || ७७ ||

सा यावन्न विजिता तावत्तदाक्रान्तासु क्षुद्रसांसारिकसंपद्रूपास्वपि समरभूमिषु 
प्रवेष्टुमपि को नाम सुभटः समर्थो योद्धेत्यर्थः | प्रश्नः स्पष्टः || ७७ ||

कथं निहन्यते चैषा क्व चैषा रमते चिरम् |

श्रीवसिष्ठ उवाच |

रामेच्छा नाम करिणी इदं मेऽस्त्वितिरूपिणी || ७८ ||

शरीरकानने मत्ता विविधोल्लासकारिणी |
मत्तेन्द्रियोग्रकलभा रसनाकलभाषिणी || ७९ ||

क्व चैषा रमते इत्यस्योत्तरमाह - शरीरकानने इति | 
विविधदैन्यधावनशोकमोहाद्युल्लासकरणशीला | मत्तानीन्द्रियाण्येवोग्राः कोपनाः 
कलभाः शावका यस्याः | रसनाकलभाषिणी मधुरबृंहितसाधनं यस्याः || ७९ ||

मनोगहनसंलीना कर्मदन्तद्वयान्विता |
मदोऽस्या वासनाव्यूहः सर्वतः प्रसरद्वपुः || ८० ||

प्रख्यातौ दन्तौ दर्शयति - कर्मेति | कर्म शुभाशुभरूपम् | 
मदमत्तेत्यत्रोक्तं मदं दर्शयति - मद इति | एवमग्रेऽपि योज्यम् || ८० || 

संसारदृष्टयो राम तस्याः समरभूमयः |
भूयो यत्रानुभवति नरो जयपराजयौ || ८१ ||

इच्छानागी निहन्त्येषा कृपणाञ्जीवसंचयान् |
वासनेहा मनश्चित्तं संकल्पो भावनं स्पृहा || ८२ ||

नागी करिणी | जीवसंचयान् प्राणिनिकायान् || ८२ ||

इत्यादिनिवहो नाम्नामस्यास्त्वाशयकोशगः |
धैर्यनाम्ना वरास्त्रेण प्रसृतामवहेलया || ८३ ||

आशयकोशगश्चित्तकोशगतः | वृत्तिवैचित्र्यप्रयुक्त इति यावत् | कथं निहन्यते चैषेति 
प्रश्नस्योत्तरमाह - धैर्येति || ८३ ||

नागीं सर्वात्मिकामेतामिच्छां सर्वात्मना जयेत् |
यावद्वस्त्विदमित्येवमियमन्तर्विजृम्भते || ८४ ||

सर्वात्मिकां ब्रह्मलोकान्तसर्वभोग्यगोचराम् | सर्वात्मना सर्वथा सर्वमहमेवेति 
भावितेनात्मना वा | न हि नित्यलब्धात्मरूपतया भाविते तृष्णा भवति 
किंत्विदमित्यलब्धतया दृष्टे इत्याह - यावदिति || ८४ ||

तावदुग्रा कुसंसारमहाविषविषूचिका |
एतावानेव संसार इदमस्त्विति यन्मनः || ८५ ||

संसारमहाविषविषूचिकारूपा तृष्णा तावदेव विजृम्भत इत्यनुकृष्यते || ८५ ||

अस्य तूपशमो मोक्ष इत्येवं ज्ञानसंग्रहः |
प्रसादकारिणी स्वच्छा निरिच्छे विमलाकृतौ || ८६ ||

तृष्णैव संसारस्तत्क्षय एव मोक्षभूमिकोदयहेतुत्वान्मोक्षः |कथं वैराग्यस्य 
भूमिकोदयहेतुता तद्दर्शयति - प्रसादेति || ८६ ||

तैलबिन्दुरिवादर्शे विश्राम्यत्युपदेशवाक् |
असंवेदनमात्रेण नोदेतीच्छाभवाङ्कुरः || ८७ ||

रागादिपुरुषापराधमलिने चित्ते श्रुत्याचार्याद्युपदेशवाक् पद्मपत्रे जलबिन्दुरिव न 
संश्लिष्यते | वैराग्यादिसाधसंपन्ने तु आदर्शे तैलबिन्दुरिव संश्लिष्टा सती 
अविद्यामलमार्जनेन प्रसादो ब्रह्माकारप्रथनानुकूला स्वच्छता तत्कारिणी 
पर्यवस्यतीत्यर्थः | रागादेरनुदये उदितस्य छेदने चोपायमाह - असंवेदनेति | 
इच्छारूपो भवाङ्कुरः संवेदनं विषयस्मरणं तत्परित्यागमात्रेण नोदेति || ८७ ||

मनागभ्युदितैवेच्छा छेत्तव्यानर्थकारिणी |
असंवेदनशस्त्रेण विषस्येवाङ्कुरावली || ८८ ||

मनागभ्युदिताप्यसंवेदनशस्त्रेणैव छेत्तव्या || ८८ ||

इच्छाविच्छुरितो जीवो विजहाति न दीनताम् |
स्वसंवेदनयत्नस्तु तूष्णीमेवान्तरासनम् || ८९ ||

विच्छुरितो व्याप्तः | दीनतां भोगकार्पण्यम् | असंवेदनस्वरूपं व्युत्पादयति - 
स्वसंवेदनेति | सुष्ठु असंवेदनं स्वसंवेदनं तदनुकूलो निरोधयत्नः 
प्रत्याहारयत्नश्च चित्तस्यान्तस्तूष्णीं निर्व्यापारतया आसनम् || ८९ ||

अवधानविनिर्मुक्तं सुप्तं शवशतं यथा |
तां प्रत्याहारवडिशेनेच्छामत्सीं नियच्छत || ९० ||

तच्चाभ्यासकाले सावधानतारूपं परिपाककाले त्ववधानविनिर्मुक्तं 
सुषुप्तिमरणावस्थयोरिव स्वत एव संपद्यत इत्याशयेनाह - अवधानेति | 
तामनर्थकारिणीमिच्छामत्सीं प्रत्याहारलक्षणेन बडिशेनाकृष्य नियच्छत 
बध्नीतेति सर्वान् श्रोतॄन्प्रत्युक्तिः || ९० ||

इदं मेऽस्त्विति संवेगमाहुः कल्पनमुत्तमाः |
अर्थस्याभावनं यत्तत्कल्पनात्याग उच्यते || ९१ ||

ननु प्राक्कल्पनात्यागादेव मुक्तिरिति बहुशस्त्वयोक्तमिदानीमिच्छात्यागादिति 
कथमुच्यते तत्राह - इदं मेऽस्त्विति | संवेगं चित्तधावनं 
विषयानुसंधानलक्षणकल्पनाफलावस्थेयमिति कल्पनमाहुरित्यर्थः | भावनं 
स्मरणम् || ९१ ||

स्मरणं विद्धि संकल्पं शिवमस्मरणं विदुः |
तत्र प्रागनुभूतं च नानुभूतं च भाव्यते || ९२ ||

संकल्प एव सर्वानर्थमूलमिति प्राक्तनोक्तीनामप्ययमेवाभिप्राय इत्याशयेनाह ##-

अनुभूतां नानुभूतां स्मृतिं विस्मृत्य काष्ठवत् |
सर्वमेवाशु विस्मृत्य गूढस्तिष्ठ महामतिः || ९३ ||

संकल्पे अननुभूतमपि भाव्यत इति विशेषादपर्यायत्वेऽपि 
भूमिकारुरुक्षुभिर्हेयत्वेन कश्चिद्विशेष इत्यभेदोऽत्र विवक्षित इत्याशयेनाह - 
अनुभूतामिति || ९३ ||

ऊर्ध्वबाहुर्विरौम्येष न च कश्चिच्छृणोति तत् |
असंकल्पः परं श्रेयः स किमन्तर्न भाव्यते || ९४ ||

इदानीं परमकारुणिको वसिष्ठः सर्वजनानां विषयसंकल्पत्यागं विना मोक्षो न 
सिध्यतीति तत्त्याग एवावश्यं कार्य इति समग्रवासिष्ठोपदेशरहस्यमाक्रोशेनापि 
दृढीकरिष्यन्नाह - ऊर्ध्वबाहुरिति | विरौमि उच्चैःस्वरेण पुनःपुनराक्रोशामि | 
एवं क्रियमाणमप्याक्रोशं बधिर इव सुप्तप्रमत्त इव च कश्चिदपि जनो न शृणोति 
| शृण्वत्स्वपि च श्रवणफलादर्शनादुक्तिः | अन्तर्हृदि किमर्थं न भाव्यते न 
विमृश्य कृतकृत्यतापर्यवसितः क्रियते | न हि मन्दमध्यमाधिकारिणां 
सम्यङ्मननमन्तरेणार्थसिद्धिरित्यर्थः || ९४ ||

प्द्f १५०, प्. १०५६

किल तूष्णीं स्थितेनैव तत्पदं प्राप्यते परम् |
परमं यत्र साम्राज्यमपि राम तृणायते || ९५ ||

तूष्णीं सर्वव्यापारोपरमेण स्थितेनैव पुंसा तत्तादृशं परमं पदं 
प्राप्यते | किलेति श्रौतप्रसिद्धौ | तथा च श्रुतिः यदा पञ्चावतिष्ठन्ते ज्ञानानि 
मनसा सह | बुद्धिश्च न विचेष्टति तामाहुः परमां गतिम् इति | परमं 
हैरण्यगर्भान्तमपि साम्राज्यसुखं यत्र भूमानन्दे तृणवत्तुच्छतामापद्यत 
इत्यर्थः || ९५ ||

गम्यदेशैकनिष्ठस्य यथा पान्थस्य पादयोः |
स्पन्दो विगतसंकल्पस्तथा स्पन्दः स्वकर्मसु || ९६ ||

ननु सर्वथा संकल्पत्यागे देहस्पन्दाद्यसिद्धेर्व्यवहारलोपे कथं जीवनं तत्राह 
- गम्येति | यथा गन्तव्ये स्वगृहादिदेश एवैकनिष्ठा अविच्छिन्नचित्तवृत्तिधारा 
यस्य तथाविधस्य पान्थस्य पादयोर्विगतसंकल्प एव प्रतिक्षणं स्पन्दो जायते तथा 
योगिनोऽपि विनैव संकल्पं पूर्वाभ्यासजीवनादृष्टवशादेवानिषिद्धस्वकर्मसु 
स्पन्दो भविष्यतीत्यर्थः || ९६ ||

बहुनात्र किमुक्तेन संक्षेपादिदमुच्यते |
संकल्पनं परो बन्धस्तदभावो विमुक्तता || ९७ ||

सर्वमेवमजं शान्तमनन्तं ध्रुवमव्ययम् |
पश्यन्भूतार्थचिद्रूपं शान्तमास्व यथासुखम् || ९८ ||

कया दृष्ट्या असंकल्पनं भवेत्तामाह - सर्वमिति | भूतार्थचिद्रूपं 
नित्यसिद्धपरमार्थचिद्रूपम् || ९८ ||

अवेदनं विदुर्योगं शान्तमासितमक्षयम् |
योगस्थः कुरु कर्माणि निर्वासनोऽथ मा कुरु || ९९ ||

अवेदनं तादृशदृष्टिपरिणत्या अहंममेत्यध्यस्त सर्वभेदविस्मरणमेव 
जीवब्रह्मैक्यलक्षणं योगं विदुर्ब्रह्मविदः | तं विद्याद्दुःखसंयोगवियोगं 
योगसंज्ञितम् इति भगवता तथा व्याख्यातत्त्वादिति भावः | योगस्थः कुरु कर्माणि इति 
तद्वाक्यं तु लोकसंग्रहेच्छं प्रत्यैच्छिकविहितानुष्ठापनार्थं न 
नियमार्थमित्याशयेनाह - योगस्थ इति | अथ समाधिपरश्चेन्मा कुरु || ९९ ||

अवेदनं विदुर्योगं चित्तक्षयमकृत्रिमम् |
अत्यन्तं तन्मयो भूत्वा तथा तिष्ठ यथासि भो || १०० ||

यथासि भो इति | यथास्थितस्वरूपावाप्तौ यथास्थितस्थितेरेवोचितत्वादिति भावः || १०० ||

शिवं सर्वगतं शान्तं बोधात्मकमजं शुभम् |
तदेकभावनं राम सर्वत्याग इति स्मृतः |
भावयञ्छश्वदन्तः स्वं कार्यं कर्म समाचर || १०१ ||

सा स्थितिरेव सर्वप्रपञ्चनिवृत्तिरूपत्वाच्चूडालोपदर्शितः सर्वत्यागोऽपीत्याह - 
शिवमिति || १०१ ||

अहंममेति संविदन्न दुःखतो विमुच्यते |
असंविदन्विमुच्यते यदीप्सितं समाचर || १०२ ||

विस्तरोक्तमनर्थतत्त्वं पुरुषार्थवत्त्वं च निष्कृष्य 
करतलामलकवद्दर्ऽसयन्नुपसंहरति - अहंममेति || १०२ ||

इत्यार्षे श्रीवासिष्ठमहारामायणे वा० दे० मो० निर्वा० पू० 
परमार्थस्वरूपवर्णनं नाम षड्विंशत्युत्तरशततमः सर्गः || १२६ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे पूर्वार्धे 
परमार्थस्वरूपवर्णनं नाम षड्विंशत्युत्तरशततमः सर्गः || १२६ ||

सप्तविंशत्यधिकशततमः सर्गः १२७ 

भरद्वाज उवाच |

इति वरमुनिनोक्तं ज्ञानसारं पुराणं सकलमनुनिशम्य श्रीरघूणां 
कुलाग्र्यः |
विमलमतिरपृच्छत्किंचिदन्यत्स्वयं वा समसुखपरिपूर्णः 
पूर्णबोधस्थितोऽसौ || १ ||

इह रामस्य विश्रान्तिर्भरद्वाजोत्सुकोक्तयः |
लक्षणं जाग्रदादीनां तुरीयं चोपवर्ण्यते || 

एतावत्पर्यन्तं श्रीवसिष्ठरामसंवादं श्रावयित्वा 
रामविश्रान्तिस्मरणसंनिधापिते निरतिशयानन्दपूर्णात्मनि विश्रान्तं 
तूष्णींभूतं गुरुं श्रीवाल्मीकिं दृष्ट्वाद्यापि स्वयं तत्र विश्रान्त्यलाभादग्रेऽपि 
श्रवणोत्सुको भरद्वाजः पृच्छति - इतीत्यादि | हे रुतो विमलमतिः श्रीरघूणां 
कुलाग्र्योऽसौ श्रीरामः वरमुनिना श्रीवसिष्ठेन इति वर्णितैर्बहुभिः 
प्रकारैरुक्तमुपदिष्टं पुराणं चिरंतनं ब्रह्मादिमहर्षिसंप्रदायागतं 
ज्ञानसारं निशम्य श्रुत्वा अग्रेऽपि जिज्ञासुः किंचिदपृच्छत् | अथवा 
एतावतैवोपदेशेन शान्तसर्वसंदेहमोहः स्वयं समेन 
विषयवैचित्र्यप्रयुक्ततारतम्यरहितेन साक्षात्कृतेनात्मसुखेन परिपूर्णः सन् 
पूर्णबोधात्मैव भूत्वा स्थितस्तद्वदेति शेषः || १ ||

स खलु परमयोगी विश्ववन्द्यः सुरेशो जननमरणहीनः 
शुद्धबोधस्वभावः |
सकलगुणनिधानं संनिधानं 
रमायास्त्रिजगदुदयरक्षानुग्रहाणामधीशः || २ ||

ननु समाने ग्रन्थश्रवणे त्वया स्वसंदेहमोहनिवृत्त्यनिवृत्तिभ्यामेव 
रामस्यापि ते कुतो नावधार्येते इति तु नाशङ्क्यम् | यतो मम रामस्य च 
महदन्तरमस्तीत्याह - स खल्विति | स 
नित्यसिद्धज्ञानयोगैश्वर्यानावृतचित्स्वभावः सर्वस्य वशी सर्वस्येशानः 
इत्यादिश्रुतिप्रसिद्ध ईश्वरो जगत्पालनायावतीर्णो जगद्गुरुरपि सर्वलोकानुग्रहाय 
ज्ञानशास्त्रप्रवृत्त्यर्थं स्वेच्छया स्वस्याज्ञानमिव परिकल्प्य श्रोतुं 
प्रवृत्तः | अहं त्वनाद्यज्ञ एव मुमुक्षुरल्पतरसाधनसंपन्न इति महदन्तरमिति 
भावः || २ ||

श्रीवाल्मीकिरुवाच |

इति श्रुत्वा वसिष्ठस्य वाक्यं वेदान्तसंग्रहम् |
विदिताखिलविज्ञानो रामः कमललोचनः || ३ ||

एवं पृष्टो वाल्मीकिः प्रश्नद्वितीयकोटिमेव कथाशेषेण समर्थयन्नुत्तरमाह 
- इति श्रुत्वेत्यादिना || ३ ||

शक्तिपातवशोन्मेषप्रकटामलचिद्घनः |
मुहूर्तमासीदुद्बुद्धश्चैतन्यानन्दसागरः || ४ ||

शक्तिपातः अखण्डाकार्वाक्यजन्यचित्तवृत्तौ 
नित्यनिरतिशयानन्दात्मतत्त्वाविर्भावस्तद्वशादविद्यासंपुटोद्घाटनलक्षणोन्मेषे
ण प्रकटामल्चिद्घनः कुण्डलिन्याः सुषुम्नामार्गे षट्चक्राणि भित्त्वा 
ब्रह्मरन्ध्रप्रवेशेन शिवशक्तिसंयोगलक्षणो योगशास्त्रप्रसिद्धो वा | यस्तु 
मन्त्रशास्त्रप्रसिद्धो गुरोः शिष्यानुग्रहातिशयेन स्वदेहं त्यक्त्वा शिष्यदेहे 
प्रविश्य तदीयनाडीपरिशोधनद्वारा तत्कुण्डलिन्याःसप्तचक्रेषु संचारणेन 
सर्वभुवनसमाचारापरोक्षप्रदर्शनरूपः शक्तिपातः स नेह विवक्षितः | 
श्रीरामस्य स्वयमीश्वरस्य सार्वज्ञ्यादेः स्वतःसिद्धतया तदनपेक्षणात्तेन 
लोकोपकारासिद्धेश्चेति | उद्बुद्धः स्वस्वरूपे जागरितो विकसितश्च || ४ ||

प्रश्नोत्तरविभागादिपरिपाटीविवर्जितः |
आनन्दामृतपूर्णासू रोमकण्टकिताङ्गकः || ५ ||

विभाग उक्तानुक्तांशविवेचनम् | आदिपदाद्बाह्यार्थपर्यालोचनमात्रं गृह्यते | 
तदर्थाभिः परिपाटीभिर्मनोबुद्धीन्द्रियादिव्यापारैर्विवर्जितः | आनन्दामृतेन 
पूर्णा असवः प्राणा यस्य || ५ ||

महासामान्यरूपत्वाच्चिद्व्यापकतया स्थितः |
नित्यमष्टगुणैश्वर्यतृणप्रायमनोरथः || ६ ||

महासामान्यंन् सर्वाधिष्ठानसन्मात्रम् | प्रत्यक्चितस्तद्रूपत्वसंपत्तेः | 
सर्वतश्चिद्व्यापकतया पूर्णः स्थितः | स एवास्य निरतिशयानन्दाविर्भाव 
इत्याशयेनाह - नित्यमिति | अष्टगुणानामष्टसंख्यानामणिमाद्यैश्वर्याणां 
तृणप्राया मनोरथा लिप्सा यस्य || ६ ||

न किंचिदूचे संपन्नः शिवे परिणतः पदे |

भरद्वाज उवाच |

अहो खलु ममाश्चर्यंन् रामः प्राप्तो महत्पदम् || ७ ||

शिवे पदे निरतिशयानन्दवस्तुनि परिणत एकरसभूतः संपन्नः | 
इत्थमुत्तमाधिकारिणो रामस्य श्रवणादेर्ब्रह्मप्राप्तिमुपवर्ण्य 
मन्दमध्यमाधिकारिणां चित्तशुद्ध्यर्थमुपासनाविशेषमवस्थात्रय##-
भरद्वाजौत्सुक्यादीनरिष्टनेमये भगवान् वाल्मीकिर्वर्णयति - भरद्वाज 
उवाचेत्यादिना || ७ ||

कथमेतादृशी प्राप्तिरस्माकं मुनिनायक |
मूर्खाः स्तब्धाश्च किंचिज्ज्ञा मादृशाः क्व च पापिनः |
क्व च ब्रह्मादिभिः प्रार्थ्या दुर्लभा रामसंस्थितिः || ८ ||

अहो मुनीश्वरगुरो कथं विश्राम्यते मया |
दुष्पारस्य भवाम्भोधेस्तीर्यते तद्वदाशु मे || ९ ||

दुष्पारस्य भवाम्भोधेर्मोहवारि इति शेषः || ९ ||

श्रीवाल्मीकिरुवाच |

श्रीरामवृत्तान्तमशेषमादितो वसिष्ठवाक्यानुगतं निरूपितम् |
धिया विचार्यानु परामृश प्रभो मयापि तादृक्कथनीयमत्र ते || १० ||

एवं पृष्टे वाल्मीकिः श्रुतग्रन्थचिन्तनावर्तनमेव प्रथमं 
आवृत्तिरसकृदुपदेशात् इति न्यायसिद्धमुपदिशति - श्रीरामेति | तादृक् 
त्वदनुभवानुकूलमवस्थात्रयविवेचनादिकथनीयं कथ्यते शृण्वित्यर्थः || १० ||

अविद्यायाः प्रपञ्चोऽयं नास्ति सत्यमिहाण्वपि |
विवेचयन्ति विबुधा विवदन्त्यविवेकिनः || ११ ||

मिथ्याभूताविद्याकार्यत्वादेव प्रपञ्चस्यासत्त्वं चिदद्वैतसाम्राज्यं च 
बुद्धिमता बोद्धुंन् शक्यमित्याह - अविद्याया इत्यादिना | ननु 
प्रपञ्चस्याविद्याकार्यत्वं चेत् किमर्थं वादिनां विवादस्तत्राह - विवदन्तीति || ११ 
||

नास्ति भिन्नं चितः किंचित्किं प्रपञ्चेन रुध्यसे |
अभ्यासेन रहस्यानां वयस्य विशदो भव || १२ ||

मिथ्याद्वैतेन च वास्तवाद्वैतहानिरित्याह - नास्तीति | हे वयस्य सखे इति प्रीत्या 
संबोधनम् | रहस्यानां प्रणवमहावाक्याद्यर्थानां वक्ष्यमाणोपासनानां च 
| विशदो विशुद्धचित्तो भव || १२ ||

प्रपञ्चविषया वृत्तिर्जाग्रन्निद्रेति कीर्तिता |
संप्रबुद्धस्तु यस्यान्तश्चित्प्रदीपो निरञ्जनः || १३ ||

तत्रादौ प्रणवप्रथममात्रार्थं जाग्रत्प्रपञ्चं स्फुटं तत्साक्षिविवेकाय 
मिथ्यात्वेनोपपादयति - प्रपञ्चेत्यादिना | तस्य त्रय अवस्थान्नयः स्वप्नाः इति 
श्रुतौ जाग्रदपि निद्रैवेति कीर्तिता || १३ ||

शून्यमूलः प्रपञ्चोऽयं शून्यताशिखरः सखे |
सारशून्यतया मध्येऽप्यनास्था सन्मनीषिणाम् || १४ ||

शून्यमूलो मिथ्याभूताज्ञाननिदानः | शून्यतारूपमज्ञानमेव 
शिखरमग्रमन्तो यस्य तथाविधः मध्येऽपि त्रिवृत्करणपृथक्क्रियाद्युपायेन 
पर्यालोचने सारः सत्ता तच्छून्यतया प्रातिभासिकमात्रः प्रथते | अतस्तत्रानास्थैव 
युक्तेति शेषः || १४ ||

अनादिवासनादोषादसन्नेवायमीक्ष्यते |
गन्धर्वनगराकारः संसारो बहुविभ्रमः || १५ ||

असतोऽपि सवासनाविद्यया दर्शनं गन्धर्वनगरादेः प्रसिद्धमित्याह - अनादीति || 
१५ ||

त्वमनभ्यस्य कल्याणीं चैतन्यामृतकन्दलीम् |
संमुह्यसि किमध्यास्य वासनाविषवीरुधः || १६ ||

वासनाविषवीरुधो विषवल्लीरध्यास्य आश्रित्य किं संमुह्यसि || १६ ||

जाग्रदेतन्न पतितं ज्ञानालम्बग्रहादधः |
न सन्त्युपरि सर्वेषां ये निरालम्बसंविदः || १७ ||

तत्त्वदर्शनेन निरालम्बज्ञानरूपस्यालम्बस्य चित्तस्थैर्यहेतोरवष्टम्भस्य 
परिग्रहादधः पूर्वमज्ञावस्थायामेव एतज्जाग्रन्निपतितम् उपरि तुर्यदशायां तु 
तिस्रोऽप्यवस्था न सन्ति | ये योगिनो निरालम्बसंविदस्तेषां 
सर्वेषामनुभवसिद्धमित्यर्थः || १७ ||

तावद्रूढा सुधाकाररसा संविन्महानदी |
न यावदात्मरूपेण निपुणैरवगाह्यते || १८ ||

यावदज्ञानं तावत्कालमेव चिन्नद्या जगद्दुस्तरङ्गविक्षेपप्ररोह इत्याह - 
तावदिति | रूढा दुस्तराङ्गप्रादुर्भाववती || १८ ||

प्राङ्नास्ति चरमे नास्ति वस्तु सर्वमिदं सखे |
विद्धि मध्येऽपि तन्नाति स्वप्नवृत्तमिदं जगत् || १९ ||

आद्यन्तकालासत्त्वेन मध्येऽप्यसत्त्वमेव 
स्वभाववैपरीत्याघटनात्स्वप्नवदनुमेयमित्याह - प्रागिति | स्वप्नस्य 
वृत्तमिव वृत्तं यस्य तत् || १९ || 

अविद्यायोनयो भेदाः सर्वेऽमी बुद्बुदा इव |
क्षणमुद्भूय गच्छन्ति ज्ञानैकजलधौ लयम् || २० ||

सुशीतलोदकनदीं विदित्वाथ विगाह्य ताम् |
बहिर्भ्रान्तिनिदाघास्ते निर्यान्तु कलितासुखम् || २१ || 

कलितमसुखं दुःखं यस्मिन्कर्मणि तत्तथा निर्यान्तु | अचेतनेष्वपि निदाधेषु 
चेतनत्वमारोप्योक्तिः || २१ ||

एकश्चाज्ञानजलधिर्जगदाप्लाव्य तिष्ठति |
ज्येष्ठोऽयमहमित्यूर्मिरविद्यावातसंभवः || २२ ||

इदानीं भगवान्शिष्यस्य मज्जनं न्निवारयिष्यन्नज्ञानं क्षारसमुद्रत्वेन 
वर्णयति - एकश्चेत्यादिना | स्वविकारभूतं जगदाप्लाव्य अभिव्याप्य | तस्य 
महोर्मिप्रथमजं दर्शयति - ज्येष्ठ इति | अविद्याप्रवाहोऽनादिभ्रान्तिवासना स एव 
वातस्तत्संभवः || २२ ||

चित्तस्खलनभेदाली रागाद्याश्च प्रकल्पिताः |
ममतोत्कलितावर्तः स्वतः स्वैरं प्रवर्तते || २३ ||

अल्पतरङ्गान्दर्शयति - चित्तेति | चित्तस्य तत्तद्विषयेषु ये स्खलनभेदास्तेषामालिः 
पङ्क्तिस्तद्धेतवो रागाद्याश्च प्रकल्पिताः क्षुद्रतरङ्गा इति शेषः | तस्यावर्तं 
दर्शयति - ममतेति || २३ ||

रागद्वेषावतिग्राहौ गृहीतसमनन्तरः |
ततश्चानर्थपातालप्रवेशः केन वार्यते || २४ ||

ग्राहौ प्रवर्तेते इति विपरिणामेनानुषज्यते | ताभ्यां गृहीतस्य तव समनन्तरः 
सन्निहितः अनर्थपाताले मृत्युमुखे प्रवेशः केन वार्यते | 
गृहीतपदस्यासमर्थस्य समासश्छान्दसः || २४ ||

प्रशान्तामृतकल्लोले केवलामृतवारिधौ |
मज्ज मज्जसि किं द्वैतग्रहक्षाराब्धिवीचिषु || २५ ||

यदि तु समुद्रमज्जनं तवावश्यकं तर्ह्यानन्दसमुद्रे मज्जेत्याह - प्रशान्तेति 
|| २५ ||

कस्तिष्ठति गतः को वा कस्य केन किमागतम् |
किं नु मज्जसि मायायां पत मा त्वमतन्द्रितः || २६ ||

संसारस्तिष्ठति स च रामस्य तत्त्वबोधाद्गतो मम तु न गत इति शोकहेतुं मोहं 
वारयति - कस्तिष्ठतीति | अतन्द्रितो विवेकी त्वं मा पत || २६ ||

तत्त्वमेकं यदात्मेति जगदेतत्प्रचक्षते |
ततोऽन्यः कस्तवातीतो यस्तात विषयः शुचाम् || २७ ||

यदा प्रचक्षते व्यक्तं प्रतिपादयन्ति इदं सर्वं यदयमात्मा इत्यादि वेदान्ता 
इत्यर्थः || २७ ||

बालान्प्रति विवर्तोऽयं ब्रह्मणः सकलं जगत् |
अविवर्तितमानन्दमास्थिताः कृतिनः सदा ||२८ ||

येषामज्ञानमस्ति तान्बालान्प्रति ब्रह्मणो जगदाकारविवर्तः || २८ ||

अविविक्तो जनः शोचत्यकस्माच्च प्रहृष्यति |
तत्त्ववित्तु हसन्नास्ते तस्य मोहो विडम्बनम् || २९ ||

अविविक्तः अविवेकी | ननु तत्त्वविदामपि कदाचिद्व्यामोहः कथं दृश्यते तत्राह - 
तस्येति | विडम्बनमज्ञचेष्टानुकरणमात्रम् || २९ ||

तच्च सूक्ष्ममिदं तत्त्वं तिरोहितमविद्यया |
यथा स्थलेषु लोकानां जलेष्वात्मसु संशयः || ३० ||

अन्येषां तु न तथा | तेषामविद्याच्छादितात्मनां जलेषु 
स्थलबुद्धिवदनात्मस्वात्मताभ्रान्तेरित्याह - तच्चेति | यथा अज्ञलोकानां जलेषु 
स्थलमिति संशयो मरुस्थलेषु च जलमिति संशयस्तथा कल्पितभेदेष्वात्मस्वपि 
संशयो भ्रम इत्यर्थः || ३० ||

पृथिव्यादिमहाभूतपरमाणुमयं जगत् |
स्थितं यदा तदापीह को गतो योऽनुशोच्यते || ३१ ||

यदा परमाण्वादिमयजगद्वादिरीत्यापि विवेकेऽपि शोकप्रसक्तिर्नास्ति तदा 
मायामयजगद्वादे दूरापास्तैव सेत्याशयेनाह - पृथिव्यादीति | को गतो नष्टः | 
तन्मतेऽपि देहादेरनात्मत्वेन तन्नाशे आत्मनाशाभावादित्यर्थः || ३१ ||

असतः संभवो नास्ति नास्त्यभावः सतः सखे |
आविर्भावतिरोभावाः संस्थानानाममी परम् || ३२ ||

प्रियनाशाद्धि शोकप्रसक्तिः | स प्रियो यदि संस्तदा न नश्यत्येव यद्यसंस्तर्हि न 
स्थित एवेत्युभयथापि तन्नाशासिद्धेर्न शोकहेतुरस्तीत्याशयेनाह - असत इति | 
संस्थानानां मायिकसंनिवेशविशेषाणाम् || ३२ ||

किंत्वनेकपुरोत्साहाद्विषतामुपगच्छति |
भज संभरिताभोगं परमेशं जगद्गुरुम् || ३३ ||

ननु यदि मायिकमेव देहादिसंस्थानं तर्हि 
तदैन्द्रजालिकोपदर्शितमायावदुदासीनं तटस्थं भासतां 
शोकमोहदुःखाद्यनर्थसहस्रदाने त्वस्य को हेतुस्तत्राह - किंत्विति | सत्यम् | 
आधुनिको न कश्चिद्धेतुरस्ति किंत्वनेकः पुरा संचितः पुण्यपापप्रवृत्तिलक्षण 
उत्साहः पुरुषप्रयत्नः पुण्यपापाख्यस्तद्धेतुरस्ति | तस्मादेवायं मायिको 
देहादिस्तद्भोगाय विषतां विषवन्मरणमूर्च्छाद्यनर्थसहस्रहेतुतामुपगच्छति 
अध्यात्मज्ञानशास्त्रार्थश्च शतशोऽप्युपदिष्टः पापवशादेव हृदि नारोहति 
अतस्तत्पापक्षयाय सगुणेश्वरोपासनं कुर्वित्याह - भजेति | भक्तानुग्रहाय 
संभरितः सम्यग्धृत आभोगो वक्ष्यमाणार्धनारीश्वरादिवेषो येन तम् || ३३ ||

दुरितानि समस्तानि पच्यन्तेऽद्यापि न ध्रुवम् |
कृतमेवास्य देवस्य पाशा विश्रवतां गताः || ३४ ||

अद्यापि न पच्यन्ते न क्षीणानि तवेति शेषः | ध्रुवमिति वितर्के | प्राणिकृतं 
पुण्यपापात्मकं कर्मैवास्य पशुपतेर्देवस्य प्राणिपशुबन्धनपाशाः 
विश्रवतां विविधश्रुत्यादिप्रमाणप्रसिद्धताम् || ३४ ||

साकारं भज तावत्त्वं यावत्सत्त्वं प्रसीदति |
निराकारे परे तत्त्वे ततः स्थितिरकृत्रिमा || ३५ ||

सत्त्वं चित्तं प्रसीदति विशुद्ध्यति | ततस्तस्माद्भजनादकृत्रिमा 
विघ्नैरबाध्यत्वात्सहजा भविष्यतीति शेषः | तथा च श्रुतिः उमासहायं 
परमेश्वरं प्रभुं त्रिलोचनं नीलकण्ठं प्रशान्तम् | ध्यात्वा मुनिर्गच्छति 
भूतयोनिं समस्तसाक्षिं तमसः परस्तात् इति || ३५ ||

इमामुद्दामतमसो जित्वा सत्त्वबलाद्ध्रुवम् |
यमस्यानुसराध्वानं विश्वस्तेनान्तरात्मना || ३६ ||

ईश्वरोपासनशुद्धसत्त्वबलाद्व्यामोहसहस्रैरुद्दामस्य तमस इमां प्रसिद्धां 
व्यामोहशक्तिं जित्वा गुरुशास्त्रोपदेशविश्वासवता मनसा यमस्य 
सेन्द्रियमनोनियमनात्मकस्य योगस्याध्वानमनुसर || ३६ ||

समाधाय क्षणं पश्य प्रत्यगात्मानमात्मना |
इयं विभातु सा व्यक्तं प्राग्बुद्धिरजनी तव || ३७ ||

ततः क्षणं मुहूर्तद्वादशतमभागमपि समाधाय समाधिमाश्रित्य 
तेनात्मदर्शनेन तव प्राक्तमोवृता बुद्धिरूपा रजनी रात्रिर्विभातु प्रभातभावं 
गच्छतु || ३७ ||

कृतं पुरुषकारेण केवलेन च कर्मणा |
महेशानुग्रहादेव प्राप्तव्यं प्राप्यते नरैः || ३८ ||

ननु सत्कर्मानुष्ठानैरेव चित्तशुद्धिसिद्धेः किमर्थमीश्वरोपासनं तत्राह - 
महेशेति || ३८ ||

नाभिजात्यं न चारित्र्यंन् न नयो न च विक्रमः |
बलवन्ति पुराणानि सखे कर्माणि केवलम् || ३९ ||

नन्वाभिजात्यसदाचारतपःकर्माद्यद्यतनपुरुषप्रयत्नानां प्राक्तनकर्मापेक्षया 
प्राबल्यं प्राक्साधितं तत्कथमिदानीमीश्वरानुग्रहापेक्षोच्यते तत्राह - 
नाभिजात्यमिति | 
पुरातनकर्मणामनन्तत्वादिदानींतनपुरुषप्रयत्नानामल्पतरत्वान्नेश्वरानु##-
प्रागैहिकप्रयत्नप्राबल्यं साधितं न तद्विहायेति भावः || ३९ ||

अप्रतर्क्यात्प्रतीकारात्किमेवमवसीदसि |
न लुम्पति ललाटस्थामीश्वरोऽप्यक्षरावलिम् || ४० ||

तर्हीश्वरोपास्तिरेव कार्या किं यमनियमज्ञानादिभिस्तत्राह - अप्रतर्क्यादिति | 
एवमीश्वरप्रपन्नोऽपि 
त्वमप्रतर्क्यात्पौरुषतर्कागम्याच्छ्रुत्येकसमधिगम्याद्धर्मादि##-
किमर्थमुद्विजसि | यत उपासनाप्रसादित ईश्वरोऽपि ललाटस्थामक्षरावलिं न 
साक्षात्स्वकरेण मार्जयति किंतु ज्ञानकृतमूलोच्छेदोपायेनैवेत्यर्थः || ४० ||

क्व चिद्वक्ता क्व वैदग्ध्यं क्व चेयं मोहवल्लरी |
अचिन्तनीया नियतिर्यदियं द्वन्द्वमाहिता [द्वन्द्वमागता इति पाठश्चेत् 
व्याख्यानुगुणः स्यात् |] || ४१ ||

गुरुशास्त्रयोः शिष्यबोधनशक्तिः शिष्यस्य च चित्तशुद्ध्या ऊहापोहकुशलतया 
बोद्धृताशक्तिः रागादीनां च समूलोच्छेदयोग्यताप्राप्तिलक्षणपरिपाक इति 
सर्वसामग्रीमिलनमपीश्वरेच्छालक्षणनियतिवशादेवेत्याह - क्वेति | 
वाङ्मनसागम्ययाय अखण्डब्रह्मात्मचित्तो वक्ता गुरुः क्व शिष्यस्य च 
तद्बोधयोग्यतालक्षणं वैदग्ध्यं कौशलं क्व इयमेवं शमदमादिक्रमेण 
स्वविनाशाय परिणता मोहवल्लरीक्व | यद्यस्याः सकाशादियं सर्वा सामग्री 
द्वन्द्वं परस्परमिलनमागता सा नियतिरीश्वरेच्छा अचिन्तनीया 
प्रभावेयत्तापरिच्छेदेन चिन्तयितुमशक्येत्यर्थः || ४१ ||

हे भरद्वाज मोहं त्वं विवेकेन जहि स्फुटम् |
असामान्यमिदानीं त्वं ज्ञानं प्राप्त्यस्यसंशयम् || ४२ ||

अत एवेदृशसामग्रीप्राप्तौ मोहजयोत्साह एव युक्तो न त्वन्तराले शोक इत्याह - हे 
भरद्वाजेति | असामान्यमसाधारणम् || ४२ || 

दूरमुत्सहते राजा महासत्त्वो महापदि |
अल्पसत्त्वो जनः शोचत्यल्पेऽपि हि परिक्षते || ४३ ||

किं च महत्यपि कार्ये शोकः सामग्रीहीनस्य युक्तो न तु महाराजस्येव 
सर्वसामग्रीसंपन्नस्य तवेत्याशयेनाह - दूरमिति | महासत्त्वो राजा 
युद्धादिमहापदि निमग्नोऽपि धनभृत्यादिसामग्रीसंपन्नत्वादन्येषां 
मनोरथदूरमपि 
पृथ्वीपरिपालनदुष्टनिग्रहशिष्टपरिपालनादिकार्यमाज्ञामात्रेण कर्तुमुत्सहते | 
परिक्षते धनादिक्षतिरूपायामापदि तदुत्तरणे हेतुधैर्यादिसामग्रीविरहादित्यर्थः || 
४३ ||

बोधः पुण्यपराधीनः प्रथते बहुजन्मभिः |
अनुमीयेत धीरेषु जीवन्मुक्तेषु कार्यतः || ४४ ||

जीवन्मुक्तान्निदर्शनीकृत्य पुण्यसामग्र्यां सत्यां मम बोधो 
भविष्यत्येवेत्यनुमाय सोत्साहः पुण्यसामग्र्यर्जने प्रथमं प्रवर्तेतेत्याशयेनाह 
- बोध इति || ४४ ||

द्विषद्भूतेन येनैव कर्मणा बन्ध ईदृशः |
सुहृद्भूतेन तेनैव मोक्षमाप्स्यसि पुत्रक || ४५ ||

ननु पावत्पुण्यस्यापि बन्धकत्वाद्द्विषद्भूतं पुण्यं कथमर्जनीयं तत्राह - 
द्विषद्भूतेनेति | सति रागे पुण्यं बन्धकं भवेत्तदभावे तु सुहृद्भूतं 
मोक्षोपयुक्तमेवेति भावः || ४५ ||

सतां सत्कर्मसंवेगः पुराणं प्रणुदन्नयम् |
सर्वौघ इव भूतानां दवानलमसेचयत् || ४६ ||

पुण्यातिशयेन प्राक्तनपापनाशे शमदमाद्यमृताप्यायितानां 
त्रिविधतापशान्तिर्भवतीत्याह - सतामिति | असेचयदिति भूतकालो न विवक्षितः || ४६ ||

सखे संन्यस्य कर्माणि ब्रह्मणः प्रणयी भव |
नेष्यसे यदि संसारचक्रावर्तभ्रमः शमम् || ४७ ||

पुण्यार्जनोत्तरं वैराग्यदार्ढ्ये यत्कार्यं तदुपदिशति - सखे इति | ब्रह्मणः 
प्रणयी श्रवणाद्युपायैर्ब्रह्मण्यासक्तः || ४७ ||

तावदेतद्विकल्पोत्थमिदं यावद्बहिर्ग्रहः |
प्रतिकूलोऽब्धिरुल्लोले केवलं निश्चले जले || ४८ ||

यावद्बहिर्ग्रहोऽब्रह्मप्रणयिता | उल्लोले जले पयसि अब्धिः प्रतिकूलः कूलोपसर्पी 
विक्षिप्तः | निश्चले तु पयसि केवलं पय एव यथेत्यर्थः || ४८ ||

अयंन् किमन्धकरणस्त्वया शोकोऽवलम्ब्यते |
निर्वाहयतु सैव त्वां प्रज्ञायष्टिरभङ्गुरा || ४९ ||

अन्धकरणो विवेकदृष्टिपिधायकः | एवं शोकान्धं त्वां 
यावद्विवेकदृष्ट्युद्घाटनं तावत्प्रज्ञायष्टिरेकैव निर्वाहयतु || ४९ ||

न जातु ते विगण्यन्ते गणनासु गरीयसाम् |
ये तरङ्गैस्तृणानीव ह्रियन्ते हर्षशोकयोः || ५० ||

हर्षशोकयोस्तरङ्गैः शुभोत्साहभङ्गैः || ५० ||

समारूढं दशादोलामहोरात्रमिदं जगत् |
क्रीड्यते षड्विधैः प्रेङ्खैः सखे किमिति खिद्यते || ५१ ||

हर्षविषादादिदशालक्षणां दोलाम् | इदं जगत् जीवजातम् | 
षडूर्मिभेदात्षडृतुभेदात्कामाद्यरिषट्कभेदाद्वा षड्विधैः 
प्रेङ्खैर्दोलायन्त्रैः क्रीड्यते कालेन | क्रीडतेरकर्मकाद्धेतुमण्णिचि गतिबुद्धि - 
इत्यादिना कर्तुः कर्मत्वे कर्मणि लः | न हि क्रीडाकौतुककल्पितेषु 
पदार्थसंयोगवियोगेषु खेदो युक्त इत्यर्थः || ५१ ||

सूते संहरति क्षिप्रं पुनः सृजति हन्ति च |
जगन्ति बहुपर्यायैः काल एव कुतूहली || ५२ ||

कुतूहली क्रीडाकौतुकी || ५२ ||

न विशेषग्रहः कश्चिन्न च कश्चिन्न कश्चन |
जन्तुष्वभ्यवहार्येषु प्राक्रम्य कालभोगिनः || ५३ ||

स्वशरीरादेः सर्वप्राणिशरीरादिवत्कालाशनत्वाद्यद्यदीयमन्नं तेन तदवश्यं 
भोक्तव्यमेवेति निश्चित्य तत्राहंताद्यभिमानत्यागेन शोकप्रसक्तिरित्याशयेनाह ##-
न प्रसिद्ध इत्यर्थः | काललक्षणस्य भोगिनः सर्पस्य प्राक्रम्य 
बलादाक्रम्याऽभ्यवहारो भक्षणं तत्कर्मभूतेषु जन्तुषुमध्ये || ५३ ||

का कथा मर्त्यपिण्डानां निमेषान्तरवासिनाम् |
अपि देवनिकाया ये तेऽपि दुष्कालगोचराः || ५४ ||

दुष्टस्य कालस्य गोचराः | अन्नभूता इति यावत् || ५४ ||

स्वयं नृत्यसि किं प्रीतो विपत्तौ विकलेन्द्रियः |
क्षणं निश्चलमासीनः पश्य संसारनाटकम् || ५५ ||

अपि च साक्षिणस्तव संसारनर्तनकौतुकदर्शनमेव युक्तं न तु 
शोकमोहादिविकारैः स्वयं नर्तनमित्याह - स्वयमिति | विपत्तौ धनचित्तादिनाशे 
विकलानि विवेकदर्शनासमर्थानि रोदनादिविकृतानि च इन्द्रियाणि चक्षुरादीनि यस्य 
तथाविधः सन् || ५५ ||

अस्यानेकतरङ्गस्य जगतः क्षणभङ्गिनः |
न विषीदति मनस्वी भरद्वाज मनागपि || ५६ ||

क्षणभङ्गिनो दर्शनादिति शेषः | मनस्वी विवेकी || ५६ ||

त्यज शोकममङ्गल्यं मङ्गलानि विचिन्तय |
चिदानन्दघनं स्वच्छमात्मानं च विभावय || ५७ ||

अमङ्गल्यममङ्गलार्हम् || ५७ ||

देवद्विजगुरुश्रद्धाभरबन्धुरचेतसाम् |
सदागमप्रमाणानां महेशानुग्रहो भवेत् || ५८ ||

कानि मङ्गलानि तान्याह - देवेति | देवद्विजादिश्रद्धाप्रभृतय 
ईश्वरानुग्रहसाधनत्वान्मङ्गलानि | ईश्वरानुग्रहस्तु 
साक्षाज्ज्ञानसाधनत्वात्परममङ्गलमिति भावः | तथा चोक्तम् - 
ईश्वरानुग्रहादेव पुंसामद्वैतवासना | महाभयपरित्राणाद्द्वित्राणामेव जायते || 
इति || ५८ || 

भरद्वाज उवाच |

ज्ञातं तव प्रसादेन सर्वमेतदशेषतः |
न वैराग्यात्परो बन्धुर्न संसारात्परो रिपुः || ५९ ||

इदानीं भरद्वाजः सर्वसाधनरहस्यं मया पिण्डीकृत्य ज्ञातम् 
दृश्यप्रपञ्चप्रविलापनोपायरहस्यमीश्वरानुग्रहसाधनरहस्यं च 
वसिष्ठस्य विस्तरोक्तिषु विशकलितं तत्र तत्रोक्तं पिण्डीकृत्य न ज्ञातमिति 
कण्ठोक्त्यार्थाच्च दर्शयंस्तज्जिज्ञासुः पृच्छति - ज्ञातमित्यादिना || ५९ ||

इदानीं श्रोतुमिच्छामि वसिष्ठेनोपपादितम् |
ज्ञानसारमशेषेण ग्रन्थेनोक्तं पदात्मना || ६० ||

श्रीवाल्मीकिरुवाच |

भरद्वाज शृणुष्वेदं महाज्ञानं विमुक्तिदम् |
यस्य श्रवणमात्रेण भवाब्धौ न निमज्जसि || ६१ ||

अनेकवाक्यात्मना अशेषेण ग्रन्थेनोक्तं रहस्यमेकपदात्मना पिण्डीकृतं 
निष्कृष्टं श्रोतुमिच्छामीत्यर्थः | यदात्मना इति पाठे यत्तात्पर्यकेणेति 
ग्रन्थविशेषणम् || ६० || ६१ ||

संहृतिस्थितिसंभूतिभेदैर्योऽनेकधा स्थितः |
एकोऽपि सन्नमस्तस्मै सच्चिदानन्दमूर्तये || ६२ ||

प्रविलापनोपायमपवादं वक्तुमध्यारोपेणैकमेवानेकधा स्थितं देवं 
मङ्गलार्थं नमस्यति - संहृतीति || ६२ ||

कृते प्रपञ्चविलये यथा तत्त्वं प्रकाशते |
तवोपायं प्रवक्ष्यामि संक्षेपाच्छ्रुतिशासनात् || ६३ ||

प्रश्नाभिप्रायानुरूपमुत्तरं वक्तुं प्रतिजानीते - कृते इति | श्रुतिशासनात् 
माण्डूक्योपनिषदादिश्रुत्युक्तक्रमात् || ६३ ||

पूर्वापरविचारार्हा कथं नष्टा तव स्मृतिः |
तयैव ज्ञायते सर्वं करामलकवत्स्वयम् || ६४ ||

(स्वयं [क्वाचित्कमिदं पद्यम् |] विचार्यं स्वयमेव चेतसा 
तत्प्राप्यते येन न शोचते पुनः |
सत्सङ्गसच्छास्त्रविवेकतः पुनर्वैराग्ययुक्तेन विभाव्यमेतत् ||) || ६५ ||

विशकलितोक्तं सूक्ष्ममतिभिः स्वयमेव पूर्वापरविचारेण निष्कृष्य ज्ञातुं 
शक्यं तत्ते सौबुद्ध्यं प्राक् प्रख्यातमिदानीं कथं नष्टमिति 
वक्ष्यमाणग्रहणावधानार्थमधिक्षिपति - पूर्वापरेति || ६४ || ६५ ||

इत्यार्षे श्रीवासिष्ठमहारामायणे वाल्मी० दे० मो० निर्वाणप्रक० पू० 
भरद्वाजानुशासनं नाम सप्तविंशत्यधिकशततमः सर्गः || १२७ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे पूर्वार्धे 
भरद्वाजानुशासनं नाम सप्तविंशत्यधिकशततमः सर्गः || १२७ ||

अष्टाविंशत्यधिकशततमः सर्गः १२८ 

श्रीवाल्मीकिरुवाच |

शान्तो दान्तश्चोपरतो निषिद्धात्काम्यकर्मणः |
विषयेन्द्रियसंश्लेषसुखाच्च श्रद्धयान्वितः || १ ||

प्रविलापनयुक्त्यात्र भरद्वाजकृतार्थता |
वर्ण्यन्ते ज्ञानिकर्तव्यरामव्युत्थापनक्रमाः || 

तत्र साङ्गं साक्षात्कारान्तं प्रपञ्चप्रविलापनप्रकारं शान्तो दान्त 
उपरतस्तितिक्षुः श्रद्धावित्तः समाहितो भूत्वात्मन्येवात्मानं पश्यति इति 
श्रुतितात्पर्यवर्णनमुखेनैव वक्तुमारब्भते - शान्त इत्यादिना | तत्रोपरतपदं 
विषयविभागेन व्याचष्टे - निषिद्धादिति || १ ||

मृद्वासने समासीनो जितचित्तेन्द्रियक्रियः |
ओमित्युच्चारयेत्तावन्मनो यावत्प्रसीदति || २ ||

तत्र समाहितपदार्थतया आसनाद्यष्टाङ्गयोगं वर्णयन् 
तितिक्षुपदमर्थाद्व्याचष्टे - मृद्वासने इत्यादिना | उच्चारयेद्दीर्घं जपेत् | 
भुशुण्डोपाख्यान्नोक्तरीत्या प्लुततमं वा || २ ||

प्राणायामं ततः कुर्यादन्तःकरणशुद्धये |
इन्द्रियाण्याहरेत्पश्चाद्विषयेभ्यः शनैःशनैः || ३ ||

देहेन्द्रियमनोबुद्धिक्षेत्रज्ञानां च संभवः |
यस्माद्भवति तज्ज्ञात्वा तेषु पश्चाद्विलापयेत् || ४ ||

यस्माद्यस्माद्यस्य यस्य संभवो जन्म भवति तत्तज्ज्ञात्वा श्रुत्यादिना स्मृत्वा 
तेषु तेषु भूतेषु देवेषु च विलापयेत् | वाचारम्भणशृत्युक्तरीत्या तत्तद्व्यतिरेकेण 
नास्तीति स्मरेदित्यर्थः || ४ ||

विराजि प्रथमं स्थित्वा तत्रात्मनि ततः परम् |
अव्याकृते स्थितः पश्चात्स्थितः परमकारणे || ५ ||

एवमाध्यात्मिकदेहेन्द्रियादिभावं त्यक्त्वा तत्कारणभूतदेवतासमष्ट्यात्मा 
अकारार्थो विराडेवाहमस्मीति भावनया प्रथमं विराजि स्थित्वा ततः परं तत्कारणे 
उकारार्थे सूक्ष्मभूतलिङ्गसमष्ट्यात्मनि हिरण्यगर्भे विराजं प्रविलाप्य स्थित्वा 
ततस्तत्कारणे त्रिगुणे मायोपहिते मकारार्थे अव्याकृते स्थितः संस्ततः 
पश्चात्सर्वजगन्मूलकारणत्वोपलक्षिते साव्याकृतसर्वाधिष्ठाने अर्धमात्रालक्षिते 
शुद्धे ब्रह्मणि अव्याकृतमपि विलाप्य स्थितो भवेदित्यर्थः || ५ ||

मांसादिपार्थिवं भागं पृथिव्यां प्रविलापयेत् |
आप्यं रक्तादिकं चाप्सु तैजसं तेजसि क्षिपेत् || ६ ||

देहेन्द्रियादिषु यस्य यस्मात्संभवस्तत्र तत्प्रविलापनं यदुक्तं तद्विशिष्य 
पुनर्विवृणोति - मांसादीत्यादिना | क्षिपेत् तन्मात्रताचिन्तनेन प्रविलापयेत् || ६ ||

वायव्यं च महावायौ नाभसं नभसि क्षिपेत् |
पृथिव्यादिषु विन्यस्य चेन्द्रियाण्यात्मथोनिषु || ७ ||

नाभसं शारीराकाशम् | एवं घ्राणादीन्द्रियाण्यप्यात्मयोनिषु स्वारम्भकेषु 
देवतोपाधिभूतसूक्ष्मपृथिव्यादिषु निक्षिप्य विलाप्य || ७ ||

श्रोत्रादिलक्षणोपेतां कर्तुर्भोगप्रसिद्धये |
दिक्षु न्यस्यात्मनः श्रोत्रं त्वचं विद्युति निक्षिपेत् || ८ ||

दिशः श्रोत्रं भूत्वा कर्णौ प्राविशन् इत्यादिश्रुतेः कर्तुर्जीवस्य 
शब्दादिभोगप्रसिद्धये कर्णादिगोलकानुप्रवेशेन 
श्रोत्रादिलक्षणेनेन्द्रियभावेनोपेतां दिगादिदेवतां यथाक्रमं देवतास्वेव 
निक्षिपेदिति शेषः | तमेव क्रमं दर्शयति - दिक्ष्वित्यादिना || ८ ||

चक्षुरादित्यबिम्बे च जिह्वामप्सु विनिक्षिपेत् |
प्राणं वायौ वाचमग्नौ पाणिमिन्द्रे विनिक्षिपेत् || ९ ||

अप्सु वरुणदेवतायाम् || ९ ||

विष्णौ तथात्मनः पादौ पायुं मित्रे तथैव च |
उपस्थं कश्यपे न्यस्य मनश्चन्द्रे निवेशयेत् || १० ||

बुद्धिं ब्रह्मणि संयच्छेदेताः करणदेवताः |
इन्द्रियव्यपदेशेन व्यादिश्यन्ते च देवताः || ११ ||

ब्रह्मणि चतुर्मुखे | बुद्धिग्रहणमुपलक्षणम् | एवं मनोहंकारचित्तान्यपि 
चन्द्ररुद्राच्युतेषु प्रविलापयेदित्युपसंहरति - एता इति | अग्निर्वाग्भूत्वा मुखं 
प्राविशत् इत्यादिश्रुतिवाक्यप्रमाणमनुस्मृत्य देवता एवेन्द्रियव्यपदेशेन स्थिता न 
त्विन्द्रियाणि नाम वस्त्वन्तराणि सन्तीति तत्त्वोपदेशेन प्रविलापनाय मया व्यादिश्यन्ते 
न स्वतः स्वकपोलकल्पनया एतेऽर्थाः प्रकटीकृता इत्युत्तरेणान्वयः || ११ || 

श्रुतिवाक्यमनुस्मृत्य न स्वतः प्रकटीकृताः |
एवं न्यस्यात्मनो देहं विराडस्मीति चिन्तयेत् || १२ ||

एवं देहेन्द्रियादिप्रविलापनसंग्रहश्लोकं विवृत्य विराजि प्रथमं 
स्थित्वेत्येतद्विशदयति - एवमिति || १२ ||

ब्रह्माण्डान्तः स्थितो योऽसावर्धनारीश्वरः प्रभुः |
आधारः सर्वभूतानां कारणं तदुदाहृतम् || १३ ||

अव्याकृते स्थितः पश्चादित्येतद्विवरणप्रसङ्गेन मायाशबलस्य 
सर्वजगदभिन्ननिमित्तोपादानस्य ब्रह्मणो ब्रह्मविद्यार्थिभिः प्रागुपास्यत्वेनोक्तां 
ब्रह्माण्डात्मनो विराजो हृत्पद्मे सदा स्थितां ब्रह्मविद्याघटितार्धशरीरां 
मूर्तिं दर्शयन्स एव सर्वप्राणिनां मातापितृरूपेण कारणमित्याह - 
ब्रह्माण्डान्तरिति || १३ ||

स यज्ञसृष्टिरूपोऽसौ जगद्वृत्तौ व्यवस्थितः |
द्विगुणाण्डाद्बहिः पृथ्वी पृथिव्या द्विगुणं जलम् || १४ ||

सोऽसौ पितृत्वादेव स्वसृष्टस्य देवमनुष्यादिजगतो वृत्तावन्नपानादिजीवनोपाये 
व्यवस्थितः सन् हविर्वृष्ट्यादिना सर्वपोषकश्रौतस्मार्तयज्ञसृष्टिरूपो 
ब्रह्माण्डान्तः स्थितः | प्रासङ्गिकमुक्त्वा प्रस्तुतं प्रविलापनं वक्तुं 
ब्रह्माण्डावरणान्याह - द्विगुणेति | यद्यपि एभिरावरणैरण्डं व्याप्तं 
दशगुणोत्तरैः इति पुराणेषु दशगुणोत्तरत्वं श्रूयते तथापि द्विगुणमेव परितो 
वेष्टने पञ्चक्रोशप्रदक्षिणे पञ्चविंशतिक्रोऽसवदेकगुणस्य पञ्चगुणत्वे 
द्विगुणस्य दशगुणत्वमित्यभिप्रायेण तद्बोध्यम् | अथवा 
तदपञ्चीकृतभूतावरणाभिप्रायमिदं तु पञ्चीकृताभिप्रायमित्यविरोधः || १४ ||

सलिलाद्द्विगुणं तेजस्तेजसो द्विगुणोऽनिलः |
वायोर्द्विगुणमाकाशमूर्ध्वमेकैकशः क्रमात् || १५ ||

एकैकश एकैकस्मादूर्ध्वमुत्तरोत्तरम् || १५ ||

व्यस्तेन च समस्तेन व्यापिना ग्रथितं जगत् |
क्षितिं चाप्सु समावेश्य सलिलं चानले क्षिपेत् || १६ ||

व्यस्तेन अपञ्चीकृतेन | समस्तेन पञ्चीकृतेन | अत एवान्तरमान्तरं बाह्ये 
प्रविलापयेदित्याह - क्षितिमिति || १६ ||

अग्निं वायौ समावेश्य वायुं च नभसि क्षिपेत् |
नभश्च महदाकाशे समस्तोत्पत्तिकारणे || १७ ||

समावेश्य प्रविलाप्य | समस्तस्थूलप्रपञ्चोत्पत्तिकारणे महदाकाशे 
हिरण्यगर्भाकाशे || १७ ||

स्थित्वा तस्मिन्क्षनं यगोई लिङ्गमात्रशरीरधृक् |
वासना भूतसूक्ष्माश्च कर्माविद्ये तथैव च || १८ ||

किं तल्लिङ्गशरीरं तदाह - वासना इति || १८ ||

दशेन्द्रियमनोबुद्धिरेतलिङ्गं विदुर्बुधाः |
ततोऽर्धोण्डाद्बहिर्यातस्तत्रात्मास्मीति चिन्तयेत् || १९ ||

लिङ्गं लिङ्गशरीरम् | एवं स्थूलोपाधिप्रविलापनेनार्ध इव संपन्नो 
ब्रह्माण्डात्मताभिमानत्यागात्ततो बहिर्भूतः संस्तत्र 
सूक्ष्मभूतात्मकलिङ्गसमष्टिदेहे अहमात्माधिष्ठाता हिरण्यगर्भ एवास्मीति 
चिन्तयेदित्यर्थः || १९ ||

चतुर्मुखोऽग्रके चायं भूतसूक्ष्मव्यवस्थितः |
लिङ्गमव्याकृते सूक्ष्मे न्यस्याव्यक्ते च बुद्धिमान् || २० ||

ननु चतुर्मुखः पद्मसंभवो देहो लोके हिरण्यगर्भ इति प्रसिद्धः | अयं तु 
भूतसूक्ष्मसमष्ट्यात्मा न चतुर्मुख इति कथं हिरण्यगर्भस्तत्राह - 
चतुर्मुख इति | भूतसूक्ष्मे अभिमानितया व्यवस्थितोऽयमेव अग्रके 
ब्रह्माण्डप्रविलापनात्पूर्वं ब्रह्माण्डैश्वर्यभोगार्थं पद्मोद्भवं देहं 
कल्पयित्वा चतुर्मुख आसीदित्यर्थः | ईदृशहिरण्यगर्भात्मभावनानन्तरं 
यत्कर्तव्यं तदाह - लिङ्गमिति | अपञ्चीकृतभूतेभ्योऽपि सूक्ष्मे 
उपाध्याकारेणाव्याकृते मायांशे उपहितचिदाकारेणाव्यक्ते च | जडांशस्य जडे 
चिदाभासांशस्य चिति प्रविलापनमिति सूचनाय द्विधाकृत्वोक्तिः || २० ||

नामरूपविनिर्मुक्तं यस्मिन्संतिष्ठते जगत् |
तमाहुः प्रकृतिं केचिन्मायामेके परे त्वणून् || २१ ||

अथवा व्याकरणफलमभिव्यक्तिरिति क्रियाफलरूपप्रवृत्तिनिमित्तभेदकल्पनया 
एकत्रैव व्यपदेशभेद इत्याशयेनाह - नामेति | प्रकृतिं सांख्याः | मायां 
वेदान्तिनः || २१ ||

अविद्यामपरे प्राद्गुस्तर्कविभ्रान्तचेतसः |
तत्र सर्वे लयं गत्वा तिष्ठन्त्यव्यक्तरूपिणः || २२ ||

अपरे बौद्धाः संवृतिरूपामविद्याम् | तत्र तस्मिन्नव्याकृते प्रलयकाले सर्वे 
पदार्था लयं षष्ठभावविकारं गत्वा अनभिव्यक्तरूपिणः संतस्तत्सत्तयैव 
तिष्ठन्ति || २२ ||

निःसंबन्धा निरास्वादाः संभवन्ति ततः पुनः |
तत्स्वरूपा हि तिष्ठन्ति यावत्सृष्टिः प्रवर्तते || २३ ||

कथं तिष्ठन्ति तदाह - निःसम्बन्धा इति | 
परस्परसंसर्गशून्याश्चिद्भोग्यतालक्षणास्वादशून्याश्चेत्यर्थः | कुतः | 
प्रलयानन्तरं सर्गकाले ततः अव्याकृतादेव प्रकृतिभूताच्च || २३ ||

आनुलोम्यात्स्मृता सृष्टिः प्रातिलोम्येन संहृतिः |
अतः स्थानत्रयं त्यक्त्वा तुरीयं पदमव्ययम् || २४ ||

आनुलोम्यादाकाशादिक्रमात् | प्रातिलोम्येन सृष्टिविपरीतक्रमेण पश्चात्स्थितः 
परमकारणे इत्येतद्विवृणोति - अत इति | स्थानत्रयं 
विराड्ढिरण्यगर्भाव्याकृताख्यं स्थूलसूक्ष्मकारणरूपं 
समष्टिजाग्रदाद्यवस्थात्रयं नान्तःप्रज्ञं न बहिःप्रज्ञं नोभयतःप्रज्ञं 
न प्रज्ञं नाप्रज्ञं न प्रज्ञानघनम् इतिश्रुत्युपदर्शितदिशा त्यकत्वा 
तदधिष्ठानं परिशिष्टचिन्मात्रैकरसं 
अदृश्यमव्यवहार्यमग्राह्यमलक्षणमचिन्त्यमव्यपदेश्यमेकात्म##-
श्रुत्युपदर्शितं तस्य प्राप्तये साक्षाल्लाभावधि ध्यायेत् || २४ ||

ध्यायेत्तत्प्राप्तये लिङ्गं प्रविलाप्य परं विशेत् |
भूतेन्द्रियमनोबुद्धिवासनाकर्मवायवः || २५ ||

ध्यानेद्धया चरमसाक्षात्कारवृत्त्या ध्यानकर्तृकरणरूपं लिङ्गमपि 
मूलाज्ञानबाधेन प्रविलाप्य घटभङ्गे घटाकाशो महाकाशमिव परं 
निरतिशयानन्दं ब्रह्म विशेत्सैवास्य लिङ्गनिगडमुक्त्या कृतार्थतेत्यर्थः | ननु 
नान्तःप्रज्ञम् इत्यादिश्रुतौ लिङ्गबाधो न दृश्यते तत्कथं तन्निवृत्तिरिति चेत् 
स्थानत्रयबाधे लिङ्गबाधोऽर्थसिद्धः | स्थूलसूक्ष्मभूतेन्द्रियादिष्वेव लिङ्गस्य 
प्रतिष्ठितत्वादिति दर्शयति - भूतेन्द्रियेति || २५ ||

अज्ञानं च प्रतिष्ठाः स्युर्लिङ्गमव्याकृते सति |

भरद्वाज उवाच |

इदानीं लिङ्गनिगडान्मुक्तोऽहं सर्वथा यतः || २६ ||

नन्वज्ञानं कथं प्रतिष्ठा तत्राह - लिङ्गमिति | शुद्धे 
ब्रह्मण्यज्ञानवरणे नाव्याकृते हि सति सूक्ष्मभूतद्वारा लिङ्गमुत्पद्यते 
नाज्ञानं विनेति तदेव लिङ्गस्य मूलप्रतिष्ठेति तन्निवृत्तौ 
लिङ्गनिगडभङ्गसिद्धिरिति भावः | एवं वाल्मीकिना प्रणवार्थप्रपञ्चनोपायेन 
प्रतिबोधितः प्रबुद्धो भरद्वाजः स्वानुभवं गुर्वनुभवसंवादेन परीक्षणाय 
प्रकटयन्नुवाच - इदानीमित्यादिना || २६ || 

चिदंशत्वात्प्रविष्टोऽहं चैतन्यानन्दसागरे |
अभेदात्परमात्मास्मि सर्वोपाधिविवर्जितः || २७ ||

कूटस्थः केवलो व्यापी चिदचिच्छक्तिमानहम् |
घटाभावे घटाकाशकलशाकाशयोर्यथा || २८ ||

चिदहं न तु चिच्छक्तिमान् | कीदृशादभेदात्परमात्मासि तत्राह - घटाभावे 
इति | घटभङ्गे सतीत्यर्थः | यथा एकस्यैव घटस्य घटकलशनामभेदकल्पना 
तदुपहिते आकाशे च घटाकाशः कलशाकाश इति व्यपदेशभेदकल्पना 
तद्वदेकस्यैवाज्ञानस्य जगन्नामभेदकल्पना तदुपहिते च मयि जीव ईश्वरो देवो 
नरः कुञ्जर इत्यादिव्यपदेशभेदकल्पना चासीत् | तत्रैकेन घटभङ्गेन यथा 
उभयनिवृत्त्या शुद्धाकाशलक्षणैक्यं तद्वदेकस्याज्ञानस्य निवृत्त्या 
सर्वनामादिभेदनिवृत्त्या चिदैक्यसाम्राज्यमित्यर्थः || २८ ||

तमाहुः श्रुतयो बह्व्य एवमेवैक्यमादरात् |
यथाग्निरग्नौ संक्षिप्तः समानत्वमनुव्रजेत् || २९ ||

एवमैक्यमभिप्रेत्य तं ब्रह्मभूतं मां यत्र नन्यत्पश्यति नान्यच्छृणोति 
नान्यद्विजानाति स भूमायत्र त्वस्य सर्वमात्मैवाभूत्तत्केन कं पश्येत् | 
एकात्मप्रत्ययसारं शिवं शान्तमद्वैतं चतुर्थं मन्यन्ते नेह नानास्ति किञ्चन 
इत्यादयो बह्व्यः श्रुतय आहुरित्यर्थः | एवं यथा जले जलं क्षिप्तं क्षीरे क्षीरं 
घृते घृतम् | अविशेषो भवेत्तद्वज्जीवात्मा परमात्मनि 
इत्यादिश्रुतिभिरीदृशमेवैक्यं दर्शितमित्याशयेनोदाहरति - यथेति | 
समानत्वमैक्यम् || २९ ||

तदाख्यस्तन्मयो भूत्वा गृह्यते न विशेषतः |
यथा तृणादिकं क्षिप्तं रुमायां लवणं भवेत् || ३० ||

एवमचेतनप्रपञ्चस्यापि चिति विलापनेन तद्भावापत्तौ दृष्टान्तमाह - यथेति || 
३० ||

अचेतनं जगन्न्यस्तं चैतन्ये चेतनी भवेत् |
यथा वै लवणग्रन्थिः समुद्रे सैन्धवो यथा || ३१ ||

न्यस्तं प्रविलापितम् || ३१ ||

नामरूपाद्विनिर्मुक्तः प्रविश्यैति समुद्रताम् |
यथा जले जलं न्यस्तं क्षीरे क्षीरं घृते घृतम् || ३२ ||

अविनष्टा भवन्त्येते गृह्यन्ते न विशेषतः |
तथाहं सर्वभावेन प्रविष्टश्चेतने सति || ३३ ||

उपाधिनाशे उपहितजीवनाशशङ्कापि मे गतेत्याशयेनाह - अविनष्टा इति | चेतने 
चिदेकरसे सति ब्रह्मणि || ३३ ||

नित्यानन्दे समस्तज्ञे परे परमकारणे |
नित्यं सर्वगतं शान्तं निरवद्यं निरञ्जनम् || ३४ ||

निष्कलं निष्क्रियं शान्तं निरवद्यं निरञ्जनम् इत्यादिश्रुत्यापि स्वानुभवं 
संवादयति - नित्यमित्यादिना || ३४ ||

निष्कलं निष्क्रियं शुद्धं तद्ब्रह्मास्मि परं परम् |
हेयोपादेयनिर्मुक्तं सत्यरूपं निरिन्द्रियम् || ३५ ||

केवलं सत्यसंकल्पं शुद्धं ब्रह्मास्म्यहं परम् |
पुण्यपापविनिर्मुक्तं कारणं जगतः परम् || ३६ ||

सत्यसंकल्पं संकल्पमात्रेणासतोऽपि जगतः सत्तासंपादनसमर्थसद्रूपम् || ३६ ||

अद्वितीयं परं ज्योतिर्ब्रह्मास्म्यानन्दमव्ययम् |
एवमादिगुणैर्युक्तं सत्त्वादिगुणवर्जितम् || ३७ ||

सत्त्वादिभिर्मायागुणैर्वर्जितम् || ३७ ||

प्रविष्टं सकलं ब्रह्म सदा ध्यायेत्स्वकर्मकृत् |
एवमभ्यसतः पुंसो मनोऽस्तं याति तत्र वै || ३८ ||

अभ्यासकालेऽपि त्वया अस्यैव ध्यानं मह्यमुपदिष्टमित्याशयेनाह - 
प्रविष्टमित्यादिना | स्वकर्मकृच्छ्रवणगुरुशुश्रूषादिपरः 
स्ववर्णाश्रमधर्मनिष्ठश्च || ३८ ||

मनस्यस्तं गते तस्य स्वयमात्मा प्रकाशते |
प्रकाशे सर्वदुःखानां हानिः स्यात्सुखमात्मनि || ३९ ||

स्वयमेवात्मनात्मानमानन्दं प्रतिपद्यते |
न मत्तोऽस्त्यपरः कश्चिच्चिदानन्दमयः प्रभुः || ४० ||

कथंन् प्रतिपद्यते तत्राह - न मत्त इति || ४० ||

अहमेकः परं ब्रह्म इत्यात्मान्तः प्रकाशते |

श्रीवाल्मीकिरुवाच |

सखे संन्यस्य कर्माणि ब्रह्मणः प्रणयी भव || ४१ ||

प्रतिपत्तिशब्दार्थमाह - इत्यात्मेति | एवं भरद्वाजोक्तमनुभवं निशम्य 
संतुष्टो वाल्मीकिस्तदुक्तानुभवस्थैर्याय त्यजतैव हि तज्ज्ञेयं त्यक्तुः प्रत्यक्परं 
पदम् इत्यादिश्रुतिसिद्धं संन्यासमवश्यकर्तव्यतयोपदिशति - सखे इति || ४१ ||

नेष्यसे यदि संसारचक्रावर्तभ्रमः शमम् |

भरद्वाज उवाच |

त्वयोक्तं सर्वमेवेदं ज्ञानं बुद्धं मया गुरो || ४२ ||

संसारचक्रावर्तेषु भ्रमतीति भ्रमः त्वं यदि शमं विश्रान्तिसुखं गार्हस्थ्ये 
नेष्यसे न प्राप्नोषि तर्हि कर्माणि संन्यस्य ब्रह्मणः प्रणयी ब्रह्मण्येव 
निर्विक्षेपमासक्तो भव | ब्रह्मसंस्थोऽमृतत्वमेति इति श्रुतेरनन्यव्यापारतया 
ब्रह्मण्यासक्तय संन्यासिन एव सबीजभ्रान्तिशान्तिसंभवादित्यर्थः | सर्वं 
समग्रं साङ्गमिति यावत् || ४२ ||

बुद्धिश्च निर्मला जाता संसारो न विलम्बते |
इदानीं ज्ञातुमिच्छामि ज्ञानिनः कर्म कीदृशम् || ४३ ||

न विलम्बनेन चिरं स्थास्यति | तस्य तावदेव चिरं यावन्न विमोक्ष्ये अथ संपत्स्ये इति 
श्रुतेरिति भावः | ज्ञानिनो जीवन्मुक्तस्य कर्म कर्तव्यं न वेति प्रथमः प्रश्नः | 
यदा कर्तव्यंन् तदा प्रवृत्तिरूपं नित्यनैमित्तिककाम्यकर्म सर्वमेव यथापूर्वं 
कर्तव्यं अथवा कामनाभ्यो निवृत्तं स्वस्वाश्रमोचितकर्ममात्रं कर्तव्यमिति 
द्वितीयः प्रश्नः पाठक्रमादार्थक्रमस्य वलीयस्त्वाद्बोध्यः | ननु सखे संन्यस्य 
कर्माणि ब्रह्मणः प्रणयी भव इति सर्वकर्मसंन्यासं श्रुतवतो भरद्वाजस्य 
द्वावपि प्रश्रावनुपपन्नौ | सत्यम् | तथापि यावज्जीवमग्निहोत्रं जुहोति कुर्वन्नेवेह 
कर्माणि जिजीविषेच्छतं समाः इत्यादिश्रुतिभिर्यावज्जीवं कर्तव्यतया निबद्धानां 
दीक्षितो न ददाति न जुहोति इत्यादिवाक्यैर्दीक्षाकाले त्यक्तानामपि दीक्षापगमे पुनः 
परिग्रहवत् | त्यजतैव हि तज्ज्ञेयं एतमेव प्रव्राजिनो लोकमिच्छन्तः प्रव्रजन्ति 
इत्यादिश्रुतिभिर्ब्रह्मजिज्ञासानिमित्तेन त्यक्तानां ज्ञानसिद्ध्या निमित्तापगमे पुनः 
परिग्रहो न्यायसिद्धः | न च विद्वत्संन्यासविधानात्पुनरपरिग्रहः | तस्य 
जन्मान्तरानुष्ठितविविदिषासंन्यासवशाद्गृहस्थाद्याश्रमेष्वेव 
तत्त्वज्ञानोदयेन कृतार्थान्पुरुषविशेषान्प्रति अप्राप्तसंन्यासान्तरविधानपरस्य 
प्राप्तविविदिषासंन्यासपरिपालनविधानाशक्तेरित्याशयेन प्रश्नावुपपन्नौ बोध्यौ 
|| ४३ || 

प्रवृत्तं वा निवृत्तं वा कर्तव्यं च न वा प्रभो |

श्रीवाल्मीकिरुवाच |

तस्माद्यन्न कृते दोषस्तत्कर्तव्यं मुमुक्षुभिः || ४४ ||

एवं पृष्टो वाल्मीकिस्त्वया प्रथमं काम्यनिषिद्धकर्मणां 
ज्ञानविरोधिविक्षेपादिदोषहेतुभूतकर्मणां च त्यागेन ज्ञानित्वं शास्त्राभ्यासेन 
संपादनीयम् | तदुत्तरं तस्य कर्म कीदृशम् इति त्वत्प्रश्नोत्तरं त्वं स्वयमेव 
ज्ञास्यसि | तत्तद्भूमिकापरिपाकक्रमेण तत्तत्कर्मोपरमस्य तदा तदैव 
त्वयानुभवितुं शक्यत्वाज्ज्ञानिनां च प्रारब्धवैचित्र्येणैकरूपस्थित्यदर्शनेन 
तत्कर्मणां प्रवृत्तमेव निवृत्तमेव वेति नियन्तुमशक्यत्वादित्याशयेनोत्तरमाह 
- तस्मादिति | तस्मात्सर्वकर्मसंन्याससहितब्रह्मप्रणयित्वमेव 
संसारभ्रमनिवर्तकज्ञानोपाय इति मदुपदिष्टार्थस्य 
बुद्धत्वात्त्वादृशैर्मुमुक्षुभिर्यद्यस्मिन्कर्मणि कृते सति 
श्रवणादिविघ्नदोषश्चित्तविक्षेपमालिन्यपातकादिदोषश्च न भवति तदेव कर्तव्यम् | 
काम्यं निषिद्धं चकाराद्दृष्टविक्षेपसाधनं च कर्म न कर्तव्यमित्यर्थः | 
विविदिषासंन्यासपरिपालनं तु विधिना त्यक्तस्य पुनर्विधिं विना परिग्रहासंभवात् 
आरूढो नैष्ठिकं धर्मं यस्तु प्रच्यवते पुनः | प्रायश्चित्तं न पश्यामि येन 
शुद्ध्येत्स आत्महा | इत्यादिपरावृत्तौ दोषश्रवणात्पुनः परिग्रहे 
प्रयोजनाभावाच्छिष्टविगर्हितत्वाच्च सेत्स्यतीति भावः || ४४ ||

काम्यं कर्म निषिद्धं च न कर्तव्यं विशेषतः |
यदा ब्रह्मगुणैर्जीवो युक्तस्त्यक्त्वा मनोगुणान् || ४५ ||

ज्ञानित्वं त्वस्य सर्वमनोगुणत्यागेन 
पूर्णानन्दाद्वयविशुद्धासङ्गचिदेकरसत्वादिब्रह्मगुणप्राप्तावेव 
स्यान्नान्यथेत्याह - यदेत्यादिना || ४५ ||

संशान्तकरणग्रामस्तदा स्यात्सर्वगः प्रभुः |
देहेन्द्रियमनोबुद्धेः परस्तस्माच्च यः परः || ४६ ||

देहादिकोशचतुष्टयात्पर आनन्दमयकोशात्मा तस्मात्परस्तदधिष्ठानं ब्रह्म || 
४६ ||

सोऽहमस्मि यदा ध्यायेत्तदा जीवो विमुच्यते |
कर्तृभोक्त्रादिनिर्मुक्तः सर्वोपाधिविवर्जितः || ४७ ||

आदिपदात् कर्ता कार्यं करणं भोक्ता भोग्यं भोगः ज्ञाता ज्ञानं ज्ञेयमिति 
तिस्रोऽपि त्रिपुट्यः परिगृह्यन्ते | तत्प्रयोजकैः सर्वैर्देहाद्युपाधिभिस्तत्फलाभ्यां 
सुखदुःखाभ्यांन् च विनिर्मुक्तो यदा भविष्यसि तदानीम् || ४७ ||

सुखदुःखविनिर्मुक्तस्तदानीं विप्रमुच्यते |
सर्वभूतेषु चात्मानंन् सर्वभूतानि चात्मनि || ४८ ||

यदा पश्यत्यभेदेन तदा जीवो विमुच्यते |
जाग्रत्स्वप्नसुषुप्ताख्यंन् हित्वा स्थानत्रयंन् यदा || ४९ ||

विशेत्तुरीयमानन्दं तदा जीवो विमुच्यते |
जीवस्य च तुरीयाख्या स्थितिर्या परमात्मनि || ५० ||

अवस्थाबीजनिद्रादिनिर्मुक्ता चित्सुखात्मिका |
योगस्य सेयं वा निष्ठा सुखं संवेदनं महत् || ५१ ||

जाग्रत्स्वप्नावस्थयोर्बीजं सवासनाकर्माज्ञानम् | निद्रा तदवस्थाविशेषः | सेयं 
तुर्याख्या जीवस्य स्थितिर्योगस्य 
निदिध्यासनपरिपाकजन्यनिर्विकल्पसमाधेर्वाशब्दान्मुख्याधिकारिणो 
विचारमात्रजन्यसाक्षात्कारज्ञानस्य वा निष्ठा परिसमाप्तिः || ५१ ||

मनस्यस्तं गते पुंसां तदन्यन्नोपलभ्यते |
प्रशान्तामृतकल्लोले केवलामृतवारिधौ || ५२ ||

तस्मिन्विश्रान्तस्य तव द्वैतदर्शनप्रसक्तिरेव नास्ति दूरे 
कर्मक्षाराब्धिवीचिमज्जनप्रसक्तिरित्याशयेनाह - प्रशान्तेति || ५२ ||

मज्ज मज्जसि किं द्वैतग्रहक्षाराब्धिवीचिषु |
भज संभरिताभोगं परमेशं जगद्गुरुम् || ५३ ||

प्रागुक्तमीश्वरमुपास्य तत्प्रसादेन ते वसिष्ठोक्तज्ञानमार्गेण योगमार्गेण वा 
तत्त्वज्ञाने सत्येकविज्ञानेन सर्वविज्ञानात्सर्वसंशयमूलाज्ञाननाशाच्च 
सर्वसंशयोच्छेदेन विश्रान्तिर्भविष्यतीत्युपसंहरति - भजेत्यादिना || ५३ || 

इति ते वर्णितं सर्वं वसिष्ठस्योपदेशनम् |
अनेन ज्ञानमार्गेण योगमार्गेण पुत्रक || ५४ ||

भरद्वाज महाप्राज्ञ सर्वं ज्ञास्यसि निश्चितम् |
परामर्शेन शास्त्रस्य गुरुवाक्यार्थबोधनात् || ५५ ||

तत्र शास्त्राचार्योपदेशस्वानुभवानामेकार्थनिष्ठतानिश्चयायार्थ##-
कार्य इत्याह - परामर्शेनेति || ५५ || 

अभ्यासात्सर्वसिद्धिः स्यादिति वेदानुशासनम् |
तस्मात्त्वं सर्वमुत्सृज्य कुर्वभ्यासे स्थिरं मनः || ५६ ||

भरद्वाज उवाच |

रामः प्राप्तः परं योगं स्वात्मनात्मनि हे मुने |
कथं वसिष्ठदेवेन व्यवहारपरः कृतः || ५७ ||

योगमुपाधित्यागेनैक्यम् | स्वात्मना शोधितप्रतीचा | आत्मनि ब्रह्मणि || ५७ ||

इति ज्ञात्वाहमप्येवमभ्यासार्थं यते यथा |
तथैव व्यवहारोऽपि व्युत्थाने मे भविष्यति || ५८ ||

श्रीवाल्मीकिरुवाच |

यदा परिणतः साधुः स्वस्वरूपे महामनाः |
विश्वामित्रस्तदोवाच वसिष्ठमृषिसत्तमम् || ५९ ||

महामना अपरिच्छिन्नब्रह्माकारचित्तो रामः || ५९ ||

विश्वामित्र उवाच |

हे वसिष्ठ महाभाग ब्रह्मपुत्र महानसि |
गुरुत्वं शक्तिपातेन तत्क्षणादेव दर्शितम् || ६० ||

अनुग्रहदृष्टिमात्रप्रयुक्तेन प्रागुक्तशक्तिपातेन त्वया शिष्यस्य 
ब्रह्मीकरणात्स्वस्य गुरुत्वं शिष्योद्धारसामर्थ्यलक्षणं तत्क्षणात्सद्य एव 
दर्शितमस्मभ्यमित्यर्थः || ६० ||

दर्शनात्स्पर्शनाच्छब्दात्कृपया शिष्यदेहके |
जनयेद्यः समावेशं शांभवं स हि देशिकः || ६१ ||

ननु मया स्वशरीरं त्यक्त्वा रामदेहं प्रविश्य कुण्डलिनीसंचारादिकं न 
कृतमेव तत्कथं त्वया शक्तिपातो ज्ञातस्तत्राह - दर्शनादिति | 
सत्यसंकल्पानां त्वादृशां कृपादृष्ट्यापि सच्छिष्यस्य कुण्डलिन्याः 
षट्चक्रभेदेन ब्रह्मरन्ध्रस्थितपरशिवसमावेशलक्षणो जीवस्योपाधिपरित्यागेन 
शुद्धब्रह्मसमावेशलक्षणश्च शक्तिपातः सिद्ध्यतीति भावः | देशिको गुरुः || ६१ ||

रामोऽप्ययंन् विशुद्धात्मा विरक्तः स्वात्मनैव हि |
विश्रान्तिमात्राकाङ्क्षी च संवादात्प्राप्तवान्पदम् || ६२ ||

तत्र रामस्य सच्छिष्यतां दर्शयति - राम इति || ६२ ||

शिष्यप्रज्ञैव बोधस्य कारणं गुरुवाक्यतः |
मलत्रयमपक्वं चेत्कथं बुद्ध्यति पक्वत् || ६३ ||

मलत्रयं शैवशास्त्रप्रसिद्धमाणवादिकामकर्मवासनालक्षणं वा | कथं 
बुद्ध्यति शिष्य इति शेषः || ६३ ||

ज्ञानं प्रत्यक्षमेवेदं गुरुशिष्यप्रयोजनम् |
उभावपि यतो योग्यौ सर्वेषामीदृशामपि || ६४ ||

सच्छिष्येषु शास्त्रस्य दृष्टफलतैवेत्याह - ज्ञानमिति | यत उभौ गुरुशिष्यौ 
योग्यौ चेत्सर्वेषां पुरुषार्थानामीदृशां कैवल्यलक्षणानामपि भाजनं 
स्तामित्यर्थः || ६४ ||

इदानीं कृपया रामव्युत्थानं कर्तुमर्हसि |
पदे परिणतस्त्वं हि कार्याविष्टा वयं यतः || ६५ ||

इत्थं वसिष्ठं प्रशस्य प्रस्तुतं कर्तव्यमाह - इदानीमिति | अस्मदादिषु 
कृपया | त्वं पदे परिणतः | कृतकृत्य इति यावत् || ६५ ||

स्मरन्कार्यं मम विभो यदुद्दिश्याहमागतः |
प्रार्थितश्चातिकष्टेन राजा दशरथः स्वयम् || ६६ ||

मम कार्यं निर्विघ्नयज्ञसिद्धिं त्वं स्मरन्सन् रामव्युत्थानं कर्तुमर्हसीति 
पूर्वत्र वृथा मा कृथा इत्युत्तरत्र वा संबन्धः || ६६ ||

तद्वृथा मा कृथाः सर्वं शुद्धेन मनसा मुने |
देवकार्यं चरामान्यदवतारप्रयोजनम् || ६७ ||

किंचान्यद्देवकार्यमपि रामव्युत्थापनेन चराम संपादयामो वयम् || ६७ ||

सिद्धाश्रमं मया नीतो रामो राक्षसमर्दनम् |
करिष्यति ततोऽहल्यामुक्तिं च जनकात्मजाम् || ६८ ||

कार्यान्तराण्यपि दर्शयन्देवकार्यं विशदयति - सिद्धाश्रमेत्यादिना | अहल्याया 
मुक्तिं शापमोक्षं च करिष्यतीत्यनुषङ्गः || ६८ ||

परिणेष्यति कोदण्डभङ्गेन कृतनिश्चयः |
रामस्य जामदग्न्यस्य कर्ता नष्टां गतिं ध्रुवम् || ६९ ||

निश्चयो वाग्निश्चयः | गतिं परलोकमार्गम् || ६९ ||

पितृपैतामहं राज्यं विगतोऽभयनिस्पृहः |
वनवासच्छलेनेह दण्डकारण्यवासिनः || ७० ||

राज्यं विमुच्य गतो विगतः | जीवन्मुक्तत्वादेवाभयो निस्पृहश्च | 
दण्डकारण्यवासिनो मुनीन् राक्षसवधेन भयादुद्धरिष्यतीति परेणान्वयः || ७० ||

उद्धरिष्यति तीर्थानि प्राणिनो विविधानि हि |
सीताहरणदौर्गत्यच्छलेन भुवि शोच्यताम् || ७१ ||

विविधानि तीर्थानि प्राणिनश्च उद्धरिष्यति पावयिष्यतीत्यर्थः | सीताहरणप्रयुक्तं 
यद्दौर्गत्यं शोकमोहादिविडम्बनं तच्छलेन रावणादीनां वधादपि सर्वेषां 
स्त्रीसङ्गिनां भुवि शोच्यतामस्वास्थ्यं च दर्शयिष्यतीति परेणान्वयः || ७१ ||

दर्शयिष्यति सर्वेषां रावणादिवधादपि |
स्त्रीसङ्गिनामथास्वास्थ्यं वानरादेः परावृतिम् || ७२ ||

अथ इन्द्रवरदानेन युद्धेः मृतस्य वानरर्क्षादेः परावृत्तिं परावर्तनं 
पुनः संजीवनं दर्शयिष्यति || ७२ ||

सीताविशुद्धिमन्विच्छंल्लोकानुमतिमात्मनः |
जीवन्मुक्तो निस्पृहोपि क्रियाकाण्डपरायणः || ७३ ||

अग्निप्रवेशेन सीताविऽसुद्धिमन्विच्छन्सन्नात्मनः स्वस्य लोकानुमतिं 
शिष्टजनमाननीयचरित्रतां दर्शयिष्यति | ततो राज्येऽभिषिक्तः स्वयं जीवन्मुक्तो 
निस्पृहोऽपि सन् कर्माधिकृतजनानां कर्मानुष्ठानेनैव गतिं द्रष्टुं 
दर्शयितुं क्रियाकाण्डपरायणो भविष्यतीति परेणान्वयः || ७३ ||

भविष्यति गतिं द्रष्टुं ज्ञानकर्मसमुच्चयौ |
यैर्दृष्टो यैः स्मृतो वापि यैः श्रुतो बोधितस्तु यैः || ७४ ||

ज्ञानकर्मसमुच्चयाधिकारिणां ब्रह्मलोकादिगतिं दर्शयितुं 
ज्ञानकर्मसमुच्चयौ च करिष्यतीति शेषः | ज्ञानमत्रोपासनम् | न केवलं 
कर्ममार्गप्रवर्तनेन वर्तमानजनमात्रोपकारी किंतूत्तरकालमपि 
स्मरणकीर्तनस्वचरित्रप्रबोधनादिना स्वानुगतानां भक्तानां जीवन्मुक्तिसुखप्रद 
इत्याह - यैरिति || ७४ ||

सर्वावस्थागतानां तु जीवन्मुक्तिं प्रदास्यति |
इति कार्यमशेषेण त्रैलोक्यस्य ममापि हि || ७५ ||

सर्वावस्थासु गतानां भक्त्या अनुगतानाम् || ७५ ||

अनेन रामचन्द्रेण पुरुषेण महात्मना |
नमोऽस्मै जितमेवैते कोऽप्येवं चिरमेधताम् || ७६ ||

अनेन महात्मना रामचन्द्रेण इति वर्णितप्रकारेण त्रैलोक्यस्य ममापि हितं कार्यमिति 
पूर्वत्रान्वयः | इदानीं श्रीविश्वामित्रः सामाजिकानां रामभक्तिं वर्धयन्नाह 
- नम इति | हे जनाः एते यूयमस्मै रामाय नमस्कुरुत | तन्नमस्कारमात्रेण 
भवद्भिः सर्वं जेतव्यं जितमेव न साधनान्तरमपेक्षणीयमित्यर्थः | युष्माकं 
मध्ये कोऽपि पुरुषधौरेय एवं श्रीराम इव जीवन्मुक्तश्चिरं 
निर्विकल्पसमाधिविश्रान्तिं प्राप्तः | सुखमेधतां वर्धताम् || ७६ ||

श्रीवाल्मीकिरुवाच |

इति श्रुत्वा च ते सर्वे विश्वामित्रेण भाषितम् |
सिद्धाश्च वरयोगीन्द्रा वसिष्ठप्रमुखाः पुनः || ७७ ||

रामाङ्घ्रिपद्मरजसामादरस्मरणास्थिताः |
दूरश्रुतोत्तरकथाः कथया मैथिलीपतेः || ७८ ||

दूराद्दुर्लभा श्रुता उत्तरचरित्ररूपा रामकथा यैस्तथाविधाः सन्तो 
रामाङ्घ्रिपद्मरजसामादरे | नमस्कारे इति यावत् | सदा रामस्मरणे च आस्थिता 
आस्थावन्तो बभूवुरिति शेषः | वसिष्ठो मैथिलीपतेः कथया श्रुतया न संतुतोष न 
तृप्तो बभूव || ७८ ||

न संतुतोष भगवान्वसिष्ठोऽन्ये महर्षयः |
गुणान्गुणनिधेस्तस्य ब्रुवन्नाकर्णयञ्छ्रुतम् || ७९ ||

एवमन्ये महर्षयश्च न संतुतुषुः | भूयः श्रोतुमुत्कण्ठिताः सर्वे 
बभूवुरित्यर्थः | अत एव ते तस्य गुणान्परोक्तानाकर्णयन् स्वयं श्रुतं चान्यान्प्रति 
ब्रुवन्नब्रुवन् | लङ्यडभावश्छान्दसः || ७९ ||

विश्वामित्रमुनिं प्राह वसिष्ठो भगवानृषिः |

श्रीवसिष्ठ उवाच |

ब्रूहि विश्वामित्र मुने रामो राजीवलोचनः |
कोऽयमभूद्बुधः किं वा मनुष्यो वाथ राघवः || ८० ||

ब्रूहि श्रोतृजनं प्रति व्यक्तं वद | अयं रामो जन्मनः प्राक्कोऽभूत् किं वा बुधो 
देवः अथवा मनुष्य इत्यज्ञजनाभिप्रायानुसारी प्रश्नः || ८० ||

विश्वामित्र उवाच |

अत्रैव कुरु विश्वासमयं स पुरुषः परः |
विश्वार्थमथिताम्भोधिर्गम्भीरागमगोचरः || ८१ ||

विश्वामित्रोऽप्यज्ञजनानुसारेणोत्तरमाह - अत्रैवेति | हे जन त्वमत्रास्मिन् राम एव 
साक्षाद्भगवान्वासुदेव इति विश्वासं कुरु | स पुराणः परः पुरुषः | स कः | 
विश्वार्थं मथितोऽम्भोधिः क्षीरार्णवो येन सः | गम्भीराणांन् 
गूढाशयानामागमानामुपनिषदां तत्त्वगोचरो नान्यप्रमाणस्येत्यर्थः || ८१ ||

परिपूर्णपरानन्दः समः श्रीवत्सलाञ्छनः |
सर्वेषां प्राणिनां रामः प्रदाता सुप्रसादितः || ८२ ||

प्रदाता सर्वपुरुषार्थानामिति शेषः | सुष्ठुभक्त्या प्रसादितः || ८२ ||

अयं निहन्ति कुपितः सृजत्ययमसत्सकान् |
विश्वादिर्विश्वजनको धाता भर्ता महासखः || ८३ ||

असत्समाः [असतः सतः कायन्ते इति पाठः |] कायन्ते कीर्त्यन्त इत्यसत्सका 
[छान्दसः पृषोदरादिर्वायं प्रयोगः |] मिथ्यार्थास्तान् || ८३ ||

अयं व्युत्क्रान्तनिःसारमृदुसंसारधूर्तकैः |
आनन्दसिन्धुर्विततो वीतरागैर्विगाह्यते || ८४ ||

व्युत्क्रान्ता विचारबाधिताः निःसाराः मृदवश्च संसाराः कार्यकारणबन्धा 
यैस्तथाविधैर्धूर्तकैर्जगद्वञ्चकैर्वीतरागैर्यतिभिरानन्दसिन्धुर्विगाह्यते 
प्रविश्यते || ८४ ||

क्वचिन्मुक्त इवात्मस्थः क्वचित्तुर्यपदाभिधः |
क्वचित्प्रणीतप्रकृतिः क्वचित्तत्स्थः पुमानयम् || ८५ ||

अयमेव ज्ञानमुक्तो नित्यमुक्तो मायानियन्ता मायान्तर्बद्धश्चेति चतुर्धा स्थित 
इत्याह - क्वचिदिति || ८५ ||

अयं त्रयीमयो देवस्त्रैगुण्यगहनातिगः |
जयत्यङ्गैरयं षड्भिर्वेदात्मा पुरुषोऽद्भुतः || ८६ ||

त्रयीमयो वेदशरीरः | अङ्गैः शिक्षाकल्पादिभिः | वेदानामात्मा 
पारमार्थिकस्वरूपभूतः || ८६ ||

अयं चतुर्बाहुरयं विश्वस्रष्टा चतुर्मुखः |
अयमेव महादेवः संहर्ता च त्रिलोचनः || ८७ ||

चतुर्बाहुः पालको विष्णुः || ८७ ||

अजोऽयं जायते योगाज्जागरूकः सदा महान् |
बिभर्ति भगवानेतद्विरूपो विश्वरूपवान् || ८८ ||

योगान्मायाशक्तिसंबन्धात् | मोहनिद्रानावृतत्वात्सदा जागरूकः || ८८ ||

विजयो विक्रमेणेव प्रकाश इव तेजसा |
प्रज्ञोत्कर्षः श्रुतेनेव सुपर्णेनायमुह्यते || ८९ ||

यथा विक्रमेण पराक्रमेणावश्यभावी विजय उह्यते प्राप्यते तेजसा यथा प्रकाशो 
भास्वररूपं उह्यते ध्रियते यथा श्रुतेन शास्त्रेण प्रज्ञोत्कर्ष उह्यते प्राप्यते 
तद्वदयं सुपर्णेन गरुडेनेत्यर्थः || ८९ ||

अयं दशरथो धन्यः सुतो यस्य परः पुमान् |
धन्यः स दशकण्ठोऽपि चिन्त्यश्चित्तेन योऽमुना || ९० ||

अमुना रामेण यश्चित्तेन ममायं प्रतियोद्धेति चिन्त्यश्चिन्तनार्हः संपन्नः || ९० ||

हा स्वर्गममुना शून्यं हा पातालादिहागतः |
तस्यागमादयं लोको मध्यमः श्रेष्ठतां गतः || ९१ ||

विष्णुदेहेनामुना शून्यं स्वर्गं हा स्वर्गस्य शोच्यतेत्यर्थः | 
अभितःपरितःसमयानिकषाहाप्रतियोगेऽपि इति षष्ठ्यर्थे द्वितीया | एवं शेषमूर्तिरयं 
पातालाल्लक्ष्मणात्मना इहागतः | तथा च पातालस्यापि शोच्यतेत्यर्थः || ९१ ||

राम इत्यवतीर्णोऽयमर्णवान्तःशयः पुमान् |
चिदानन्दघनो रामः परमात्मायमव्ययः || ९२ ||

निगृहीतेन्द्रियग्रामा रामं जानन्ति योगिनः |
वयं त्ववरमेवास्य रूपं रूपयितुं क्षमाः || ९३ ||

रूपयितुंन् निरूपयितुं द्रष्टुं च || ९३ ||

रघोरघोच्छेदकरो भगवानिति शुश्रुम |
वसिष्ठ कृपया त्वं हि व्यवहारपरं कुरु || ९४ ||

वंशोऽवतारेण रघुरप्यनेन पावित इत्याह - रघोरिति | शुश्रुम इति 
क्रादिनियमान्नेट् | लिटि मसो मादेशाभावश्छान्दसः || ९४ || 

श्रीवाल्मीकिरुवाच |

इत्युक्त्वावस्थितस्तूष्णीं विश्वामित्रो महामुनिः |
वसिष्ठस्तु महातेजा रामचन्द्रमभाषत ||९५ ||

श्रीवसिष्ठ उवाच |

राम राम महाबाहो महापुरुष चिन्मय |
नायं विश्रान्तिकालो हि लोकानन्दकरो भव || ९६ ||

यावल्लोकपरामर्शो निरूढो नास्ति योगिनः |
तावद्रूढसमाधित्वं न भवत्येव निर्मलम् || ९७ ||

अधिकारनिष्पादनलक्षणो लोकानां परामर्शो यावन्न निरूढो न निष्पन्नः न 
भवति युक्तमिति शेषः || ९७ ||

तस्माद्राज्यादिविषयान्पर्यालोक्य विनश्वरान् |
देवकार्यादिभारांश्च भज पुत्र सुखी भव || ९८ ||

पर्यालोक्य कंचित्कालमनुभूय देवकार्यादीनधिकारभारांश्च पर्यालोक्य 
पश्चात्समाधिं भजेत्यर्थः || ९८ ||

श्रीवाल्मीकिरुवाच |

इत्युक्तोऽपि यदा रामः किंचिन्नोचे लयं गतः |
तदा सुषुम्नया सोऽपि विवेश हृदयं शनैः || ९९ ||

यदा राम इति गुरुणा उक्तोपि लयं ब्रह्मैक्यंन् गतो 
बाह्यार्थश्रवणाभावाद्वागादिकरणचेष्टोपरमाच्च न किंचिदूचे तदा स 
वसिष्ठस्तच्छरीरं संकल्पेन प्रविश्य तदीयसुषुम्नानाड्या 
शनैर्हृदयपुण्डरीकं विवेश | प्रविश्य तदीयं विलीनं जीवोपाधिं लिङ्गं 
घनीकृत्य बीजान्तः प्रविष्टो वायुस्तदन्तर्गतमङ्कुरमिव बहिराचकर्षेति यावत् || ९९ 
||

शक्तिप्राणमनःप्रसक्तिकरणो जीवः प्रकाशात्मको 
नाडीरन्ध्रसुपुष्टसर्वकरणः प्रोन्मील्य नेत्रे शनैः |
दृष्ट्वोत्कृष्टवसिष्ठमुख्यविदुषो निर्मुक्तसर्वैषणः 
कृत्याकृत्यविचारणादिरहितः सर्वान्प्रतीक्ष्य स्थितः || १०० ||

तस्य बहिराकर्षणे तदाविर्भावक्रमेण तत्र चिदाभासाभिव्यक्त्या तत्कृतं 
क्षेत्रप्रकाशबाह्यार्थदर्शनादिक्रममाह - शक्तीति | प्रथमं 
प्राणादिबीजभूतायामाधारशक्तौ ततः प्राणाविर्भावे तेषु ततो मनस आविर्भावे 
तस्मिंश्च प्रसक्तिश्चिदाभासभावेनानुप्रवेशस्तं करोतीति 
शक्तिप्राणमनःप्र्सक्तिकरणः | अत एव तत्प्रकाशात्मकस्तदुपाधिको जीवः 
प्राणद्वारा सर्वनाडीरन्ध्रेष्वनुप्रविश्य सुपुष्टान्याविष्कृतानि सर्वाणि 
ज्ञानकर्मेन्द्रियलक्षणानि करणानि येन तथाविधः सन् शनैर्नेत्रे प्रोन्मील्य 
बहिरुत्कृष्टान् पूज्यान् वसिष्ठमुख्यान् विदुषो दृष्ट्वा स्वयं 
कृतकृत्यत्वान्निर्मुक्तसर्वैषणः अत एव कृत्यस्यावश्यकर्तव्यस्य अकृत्यस्य 
त्याज्यस्य च व्यवहारस्य विचारणया गुणदोषचिन्तया 
आदिपदात्तत्प्रयुक्तहानोपादानादिवृत्त्या च रहितः सन्नीदृशं मामेते किं 
वक्ष्यन्तीति सर्वान्प्रतीक्ष्य स्थित इत्यर्थः || १०० ||

श्रुत्वा वसिष्ठवचनं गुरुवाक्यमिति स्वयम् |
श्रुत्वा प्रोवाच भगवान्रामचन्द्रः समाहितः || १०१ ||

तदनन्तरं इति प्रागुक्तं राम राम महाबाहो इत्यादिवसिष्ठवचनं पुनस्तेनैव 
श्रावितं श्रुत्वा इदं गुरुवाक्यमनुल्लङ्घ्यमिति 
पितृभ्रातृबन्ध्वादिप्रार्थनामपि श्रुत्वा भगवान्सर्वज्ञः | 
स्वावतारप्रयोजनज्ञ इति यावत् | तदभ्युपगमेन समाहितः सन् प्रोवाचेत्यर्थः || १०१ || 

श्रीराम उवाच |

न विधेर्न निषेधस्य त्वत्प्रसादादयं प्रभुः |
तथापि तव वाक्यं तु करणीयं हि सर्वदा || १०२ ||

वेदागमपुराणेषु स्मृतिष्वपि महामुने |
गुरुवाक्यं विधिः प्रोक्तो निषेधस्तद्विपर्ययः || १०३ ||

विधिरवश्यानुष्ठेयोऽर्थः | तद्विपर्ययस्तदतिक्रमणं तु निषेधः | अवश्यहेय 
इत्यर्थः ||| १०३ ||

इत्युक्त्वा चरणौ तस्य वसिष्ठस्य महात्मनः |
शिरसा धार्य सर्वात्मा सर्वान्प्राह घृणानिधिः || १०४ ||

इदानीं श्रीरामः परमपुरुषार्थदानरूपस्य गुरुकृतोपकारस्य 
निष्कृतिमन्यामपश्यन् स्वशिरसि तच्चरणधारणव्याजेन स्वं गुरवे समर्प्य 
सर्वजनेभ्यः सर्वोत्कृष्टं ज्ञानमाहात्म्यं गुरुमाहात्म्यं च स्वयंन् 
प्रत्यक्षमनुभूतंन् विश्वासदार्ढ्यायोपदिष्टवानित्याह - इत्युक्त्वेति || १०४ ||

श्रीराम उवाच |

सर्वे शृणुत भद्रं वो निश्चयेन सुनिश्चितम् |
आत्मज्ञानात्परं नास्ति गुरोरपि च तद्विदः || १०५ ||

तद्विद आत्मविद इति गुरुविशेषणम् | तदात्मतत्त्वं गुरूपदेशाद्वेत्तीति तद्विदः 
शिष्यस्य गुरोः परं नास्तीति वा || १०५ ||

सिद्धादय ऊचुः |

रामैवमेव सर्वेषां मनसि स्थितिमागतम् |
त्वत्प्रसादाच्च सकलं संवादेन दृढीकृतम् || १०६ ||

स्थितिं निश्चयम् | संवादेन एतद्ग्रन्थलक्षणेन त्वदुक्तिसंवादेन च || १०६ || 

सुखी भव महाराज रामचन्द्र नमोऽस्तु ते |
वसिष्ठेनाप्यनुज्ञाता गच्छामोऽद्य यथागतम् || १०७ ||

श्रीवाल्मीकिरुवाच |

एवमुक्त्वा गताः सर्वे रामसंस्तवने रताः |
रामचन्द्रस्य शिरसि पौष्पी वृष्टिः पपात ह || १०८ ||

एतत्ते सर्वमाख्यातं रामचन्द्रकथानकम् |
अनेन क्रमयोगेन भरद्वाज सुखी भव || १०९ ||

रामचन्द्रस्य जीवन्मुक्तिविश्रान्तिपर्यन्तसंवादकथालक्षणमानकं 
संजीवनममृतमिति यावत् || १०९ ||

इति रघुपतिसिद्धिः प्रोदिता या मया ते वरमुनिवचनालीरत्नमालाविचित्रा |
निखिलकविकुलानां योगिनां सेव्यरूपा परमगुरुकटाक्षान्मुक्तिमार्गं ददाति 
|| ११० ||

उपसंहरति - इतीति | वरमुनेर्वसिष्ठस्य वचनपङ्क्तिलक्षणया रत्नमालया 
विचित्रा भूषिता इति उक्तरूपा रघुपतेर्जीवन्मुक्तिसिद्धिर्या मया तुभ्यं प्रोदिता प्रोक्ता 
निखिलानां कविकुलानां योगिनां च सेव्यरूपा सा परमगुरुकटाक्षाच्छ्रवणादिना 
सेविता सती मुक्तिमार्गं प्रागुक्तभूमिकाक्रमं ददात्यारोपयतीत्यर्थः || ११० ||

य इमं शृणुयान्नित्यं विधिं रामवसिष्ठयोः |
सर्वावस्थोऽपि श्रवणान्मुच्यते ब्रह्म गच्छति || १११ ||

विधिं संवादप्रकारम् | 
मोहमालिन्यरागद्वेषमहापातकोपपातकादिसर्वदोषाव्स्थायुक्तोऽपि पुरुषः 
श्रवणादेव सर्वैर्दोर्षैर्मुच्यते शान्त्यादिगुणप्राप्तिकमेण ब्रह्म गच्छति प्राप्नोति 
किं पुनरधिकारीत्यर्थः || १११ ||

इत्यार्षे श्रीवासिष्ठमहारामायणे वाल्मीकीये देवदूतोक्ते द्वात्रिंशत्साहस्र्यां 
संहितायां बालकाण्डे मोक्षोपायेषु निर्वाणप्रकरणे पूर्वार्धे ब्रह्मदर्शने 
रामव्युत्थानं नामाष्टाविंशत्युत्तरशततमः सर्गः || १२८ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे पूर्वार्धे 
रामव्युत्थानं नामाष्टाविंशत्युत्तरशततमः सर्गः || १२८ ||

इति 
श्रीमत्परमहंसपरिव्राजकाचार्यवर्यश्रीमत्सर्वज्ञसरस्वतीपूज्यपादशिष्यश्रीरा
मचन्द्रसरस्वतीपूज्यपादशिष्यश्रीगङ्गाधरेन्द्रसरस्वत्याख्यभिक्षोः शिष्येण 
श्रीमदानन्दबोधेन्द्रसरस्वत्याख्यभिक्षुणा विरचिते 
श्रीवासिष्ठमहारामायणतात्पर्यप्रकाशे निर्वाणप्रकरणस्य पूर्वार्धं 
संपूर्णम् ||

समाप्तमिदं निर्वाणप्रकरणस्य पूर्वार्धम् ||


श्रीः |

योगवासिष्ठः |

श्रीवासिष्ठमहारामायणतात्पर्यप्रकाशाख्यव्याख्यासंवलितः |

निर्वाणप्रकरणस्य उत्तरार्धम् ६ |

प्रथमः सर्गः १ 

श्रीराम उवाच |

नैष्कर्म्यात्कल्पनात्यागात्तनुः पतति देहिनः |
कथमेतदतो ब्रह्मन्संभवत्याशु जीवतः || १ ||

शिवमभयमनन्तसौख्यसिन्धुं हृदि निहितं हितमस्तमोहजालम् | 
जगदुदयनयक्षयप्रवीणं निरुपमबोधधनात्मदेवमीडे || 

निर्ममा निरहंकारा निःसंकल्पविकल्पनाः |
यथा जीवन्ति चेष्टन्ते मुक्ता युक्तिस्तथोच्यते || 

पूर्वार्धे श्रीरामसमाधिप्रदर्शनव्याजेनोत्तमाधिकारिणः 
श्रवणावृत्तिपरिपाकादेव साक्षात्कारज्ञानोदयेन परमपदे 
सकृद्विश्रान्तिर्भवतीति दर्शितम् | तस्य दैवात्पुनर्व्युत्थानेऽपि यथा अविरतं तत्रैव 
विश्रान्तिरनायासेन सिध्यति तथोत्तरोत्तरभूमिकारोपणायोत्तरार्धमिदमारभ्यते | 
अत्रादौ रामः अहंममेति संविदन्न दुःखतो विमुच्यते | असंविदन्विमुच्यते 
यदीप्सितं तदाचर || इत्यन्ते यदुक्तं तत्र सर्वकल्पनात्यागे 
कल्पनाधीनदेहधारणादिव्यवहारासिद्धिं शङ्कते - नैष्कर्म्यादिति | 
देहप्राणादिष्वहंतादिकल्पनात्यागाद्धेतोर्नैष्कर्म्यात्सर्वक्रियोपरमाद्देह##-
व्यवहारादि कथं संभवतीत्यर्थः || १ ||

श्रीवसिष्ठ उवाच |

जीवतः कल्पनात्यागो युज्यते न त्वजीवतः |
रूपमस्य यथातत्त्वं शृणु श्रवणभूषणम् || २ ||

न कल्पनाधीनं जीवनं येन तत्त्यागात्तनुपातः स्यात् किंतु भोजकप्रारब्धाधीनम् 
कल्पनात्याग एव प्रत्युत जीवनाधीनजन्मेति नोपजीवनं बाधत इत्यविरुद्धं 
किंत्वजीवनमेव विरुध्यत इत्याशयेन भगवान्वसिष्ठः समाधत्ते - जीवत इति | 
अस्य कल्पनात्यागस्य स्वरूपं यथा जीवनविरुद्धं न भवति तथा मया यथातत्त्वं 
वर्ण्यमानं शृण्वित्यर्थः || २ ||

अहंभावनमेवाहुः कल्पनं कल्पनाविदः |
नभोर्थभावनं तस्य संकल्पत्याग उच्यते || ३ ||

अहंभावनंन् देहादिपरिच्छेदाध्यासम् | नभः 
अपरिच्चिन्नब्रह्माकाशस्तद्रूपस्यार्थस्य स्वपारमार्थिकस्वभावस्य भावनं 
प्रतिसंधानं परिच्छेदाध्यासोच्छेदित्वात्संकल्पत्यागस्तैरुच्यते || ३ ||

पदार्थरसमेवाहुः कल्पनं कल्पनाविदः |
नभोर्थभावनं तस्य संकल्पत्याग उच्यते || ४ ||

इदं वस्त्विति संवेगमाहुः कल्पनमुत्तमाः |
नभोर्थभावनं तस्य संकल्पत्याग उच्यते || ५ ||

इदं देहादि सर्वं दृश्यं वस्तु परमार्थसत्यमिति संवेगमभिमानम् | तस्य 
नभःकार्यभूतचतुष्टयविकारत्वात्तत्त्वतो नभोर्थ एवैकः स्फुरतीत्यर्थस्य 
भावनं पर्यालोचनम् | इदं द्वयमपि भ्रान्तानुभवविरुद्धत्वेऽपि न 
जीवनविरुद्धम् | जीवत एव भ्रान्तिनिवृत्तिदर्शनादिति भावः || ५ ||

स्मरणं विद्धि संकल्पं शिवमस्मरणं विदुः |
तच्च प्रागनुभूतं च नानुभूतं च भाव्यते || ६ ||

एवं स्मरणात्मकाध्यासविरोधिनस्तन्निरोधस्यापि न जीवनविरोधितेत्याशयेनाह ##-
परोक्षवृत्तिमात्रोपलक्षणम् || ६ ||

अनुभूतां नानुभूतां स्मृतिं विस्मृत्य काष्ठवत् |
सर्वमेवाशु विस्मृत्य गूढस्तिष्ठ महामते || ७ ||

स्मृतिं स्मरणं सर्वमनुमित्यादिवृत्त्यन्तरं च विस्मृत्य 
अपरिच्छिन्नब्रह्माकारनिलीनः काष्ठवद्दृढो निश्रलश्च तिष्ठ चिरं जीव | तथा च 
ब्रह्मात्मभावेन चित्तवृत्तिनिरोधो योगिनामायुर्वृद्ध्या प्रत्युत जीवनहेतुरेवेति 
भावः || ७ ||

सर्वास्मरणमात्रात्मा तिष्ठायातेषु कर्मसु |
अर्धसुप्तशिशुस्पन्द इवाभ्यस्तोपपत्तिषु || ८ ||

व्यवहारकाले तु स्मृतिमात्रनिरोधः कार्य इत्याह - सर्वेति | 
दृढाभ्यस्तव्यवहारे न पूर्वापरस्मृतिप्रयत्नाद्यपेक्षास्तीत्याशयेनाह - 
अर्धेत्यादिना | अभ्यस्तोपपत्तिषु पूर्वाभ्यासमात्रेणोपपद्यमानेष्वित्यर्थः || ८ ||

निःसंकल्पप्रवाहेण चक्रं प्रस्पन्दते यथा |
स्पन्दस्वकर्मस्वनघप्रक्संस्कारवशात्तथा || ९ ||

विनाप्रयोजनोद्देशं पूर्वसंस्कारमात्रेण कृतकार्यं कुलालचक्रं यथा 
यावद्वेगक्षयं प्रस्पन्दते भ्रमति तथेत्यर्थः || ९ ||

अविद्यमानचित्तस्त्वं सत्त्वसंस्कारमागतः |
प्रवाहपतितेष्वेव स्पन्दस्व स्वेषु कर्मसु || १० ||

सत्त्वं निर्वासनं मनस्तदीयं संस्कारवेगमागतोऽनुगतः सन् 
रागादिदोषक्षयान्नोच्छृङ्खलप्रवृत्तिप्रसक्तिरित्याशयेनाह - प्रवाहेति || १० ||

ऊर्ध्वबाहुर्विरौम्येष न च कश्चिच्छृणोति मे |
असंकल्पः परं श्रेयः स किमन्तर्न भाव्यते || ११ ||

एवं प्रश्नं समाधाय बहुकृत्वोऽपि पथ्यंन् वदितव्यमिति न्यायेन प्रागुक्तमेव 
संकल्पत्यागादि श्रेयःसाधनमित्युद्घोषयन्पुनःपुनराह - 
ऊर्ध्वबाहुरित्यादिना || ११ ||

अहो मोहस्य माहात्म्यं यदयं सर्वदुःखहा |
चिन्तामणिर्विचाराख्यो हृत्स्थोऽपि त्यज्यते जनैः || १२ ||

अवेदनमसंकल्पस्तन्मयेनैव भूयताम् |
एतावत्परमं श्रेयः स्वयमेवानुभूयताम् || १३ ||

अवेदनं दृश्यदर्शननिर्मुक्तमात्मतत्त्वं तदेव मुख्योऽसंकल्पः || १३ ||

किल तूष्णीं स्थितेनैव तत्पदं प्राप्यते परम् |
परमं यत्र साम्राज्यमपि राम तृणायते || १४ ||

तूष्णीं संकल्पचेष्टां विना || १४ ||

गम्यदेशैकनिष्ठस्य यथा पान्थस्य पादयोः |
स्पन्दो विगतसंकल्पस्तथा स्पन्दस्व कर्मसु || १५ ||

प्राक्तनसंकल्पप्रयुक्तक्रियावेगवशादेव यावत्तत्क्षयं व्यवहारसिद्धौ 
प्रागुक्तं दृष्टान्तान्तरं पुनराह - गम्येति || १५ ||

सर्वकर्मफलाभोगमलं विस्मृत्य सुप्तवत् |
प्रवाहपतिते कार्ये स्पन्दस्व गतवेदनम् || १६ ||

अवेदनमसंकल्पः इति यदुक्तं तद्व्यवहारकालेऽप्युपपादयति - सर्वेति || १६ ||

स्पन्दस्वाकृतसंकल्पं सुखदुःखान्यभावयन् |
प्रवाहपतिते कार्ये चेष्टितोन्मुक्तशष्पवत् || १७ ||

यथा स्वतश्चेष्टितोन्मुक्तं शष्पं बालतृणं वायवादिप्रवाहपतिते 
तृणान्तरसंयोगवियोगादिकार्ये स्पन्दते तद्वत् || १७ ||

रसभावनमन्तस्ते मालं भवतु कर्मसु |
दारुयन्त्रमयस्येव परार्थमिव कुर्वतः || १८ ||

यथा परेषां कौतुकार्थं नृत्यादि कुर्वत इव स्थितस्य दारुपुत्रिकायन्त्रस्य 
नटवच्छृङ्गारादिरसभावनं नास्ति तद्वत्तवापि कुर्वतो विषयसुखे मूर्खस्येव 
रसभावनं कौतुकबुद्धिर्मा भूदित्यर्थः || १८ || 

नीरसा एव ते सन्तु समस्तेन्द्रियसंविदः |
आकारमात्रसंलक्ष्या हेमन्तर्तौ लता इव || १९ ||

बोधार्कपीतरसया स्पन्दन् षड्वर्गसत्तया |
यन्त्रस्पन्दोपमस्तिष्ठ वल्ल्येव शिशिरे द्रुमः || २० ||

षड्वर्गः पञ्चकोशसंवलितचिदाभासः | समनस्कः प्राणवर्गो 
ज्ञानेन्द्रियवर्गः कर्मेन्द्रियवर्गो ज्ञानकर्मेन्द्रियसहितान्तःकरणचतुष्टयम् | 
षाट्कौशिकं शरीरं चेति षट्षड्वर्गास्तेषां सत्तया | वल्ल्या वेष्टितः शिशिरे द्रुम 
इव नीरसः || २० ||

चिदान्तररसान्येव प्रवृत्तान्यपि धारय |
स्वयत्नेनेन्द्रियाण्याशु हेमन्तर्तुस्तरूनिव || २१ ||

ननु नीरसस्य षड्वर्गस्य कथं जीवनं तत्राह - चिदिति | 
अनावरणभूमानन्दरूपा चिदेवान्तरो जीवनपुष्ट्यादिहेतुरसो येषां तानि प्रवृत्तानि 
स्वभावाद्बाह्यरसास्वादे प्रवृत्तान्यपि खयत्नेन निवार्य चिदान्तररसान्येव 
कृत्वा धारयेत्यर्थः | इन्द्रियग्रहणं षड्वर्गोपलक्षणम् | यथा हेमन्तर्तुस्तरून् 
बाह्यजलाभावेऽप्यान्तरेणैव रसेन जीवयति तद्वदित्यर्थः || २१ ||

सरसेन्द्रियवृत्तेस्ते कुर्वतोऽकुर्वतस्तथा |
संसारानर्थसार्थोऽयं न कदाचन शाम्यति || २२ ||

इन्द्रियवृत्तीनामनिवारणे सरसत्वे च किं स्यात्तत्राह - सरसेति || २२ ||

निःसंकल्पमरुज्ज्वालायन्त्राम्बुस्पन्दवद्यदि |
स्पन्दसे तदनन्ताय श्रेयसे परिकल्पसे || २३ ||

निःसंकल्पमेव मरुतो ज्वालाया यन्त्रस्याम्बुनश्च यथा स्पन्दस्तथा यदि स्पन्दसे | 
परिकल्पसे समर्थः स्याः || २३ ||

एतदेव परं धैर्यं जन्मज्वरनिवारणम् |
यदवासनमभ्यस्ता निजकर्मसु कर्तृता || २४ ||

अवासनमसंकल्पं यथाप्राप्तानुवृत्तिमान् |
शनैश्चक्रभ्रमाभोग इव स्पन्दस्व कर्मसु || २५ ||

चक्रे भ्रमतीति भ्रम आभोगः संनिवेश इव शनैरुत्तरोत्तरमुपशमशीलः 
स्पन्दस्व || २५ ||

मा कर्मफलबुद्धिर्भूर्मा ते सङ्गोऽस्त्वकर्मणि |
उभयं वा त्यजैतत्त्वमुभयं वा समाश्रय || २६ ||

कर्मफले आसक्तिबुद्धिर्यस्य तथाविधो मा भूः | अकर्मणि कर्मत्यागेऽपि 
तत्फलासक्तिलक्षणः सङ्गोमास्तु | फलासङ्गाभावे कर्मकरणे तत्त्यागे च न 
विशेष इत्याशयेनाह - उभयमिति || २६ ||

बहुनात्र किमुक्तेन संक्षेपादिदमुच्यते |
संकल्पनं मनोबन्धस्तदभावो विमुक्तता || २७ ||

नेह कार्यं न वाऽकार्यमस्ति किंचिन्न कुत्रचित् |
सर्वं शिवमजं शान्तमनन्तं प्राग्वदास्यताम् || २८ ||

अकार्यं त्याज्यम् | प्राग्वद्यथास्थितमेव आस्यतां स्थियताम् || २८ ||

पश्यन्कर्मण्यकर्मत्वमकर्मणि च कर्मताम् |
यथाभूतार्थचिद्रूपः शान्तमास्व यथासुखम् || २९ ||

अकर्मत्वं निष्क्रियब्रह्मात्मताम् | अकर्मणि तादृशब्रह्मभावस्थितौ 
कर्मतामवश्यकर्तव्यताम् || २९ ||

अवेदनं विदुर्योगं चित्तक्षयमकृत्रिमम् |
अत्यन्तं तन्मयो भूत्वा तथा तिष्ठ यथासि भोः || ३० ||

अवेदनं प्राग्व्याख्यातम् || ३० ||

समे शान्ते शिवे सूक्ष्मे द्वैतैक्यपरिवर्जिते |
ततेऽनन्ते परे शुद्धे किं केन किल खिद्यते || ३१ ||

निस्पन्दं तूष्णीमवस्थानमामवातजडीकृतसर्वाङ्गस्येव खेदायैवेति शङ्कां 
वारयति - समे इति || ३१ || 

नोदेतु त्वयि संकल्पो मरुभूमाविवाङ्कुरः |
इच्छा नोदेतु भवति लतिकेवोपलोदरे || ३२ ||

अवेदनस्य शान्तस्य जीवतो वाप्यजीवतः |
नेह किंचित्कृतेनार्थो नाकृतेनापि कश्चन || ३३ ||

कृतेन अकृतेन वा लौकिकवैदिककर्मणा जीवत ऐहिकोऽजीवत आमुष्मिकोऽप्यर्थः 
पुरुषार्थो नास्ति || ३३ ||

यत्कर्माकर्म शान्तेऽन्तः शाश्वताभेदरूपिणि |
न कर्मणि च कर्माणि न कर्तर्यपि कर्तृता || ३४ ||

कुतो नास्ति तत्राह - यदिति | यद्यस्मात्कारणात्कर्माकर्मोभयबाधावधौ 
तदुभयात्मभूते च शाश्वताभेदरूपिणि त्वयि प्रातिभासिककर्मात्मना 
[अयमर्थो मूलस्थकर्मणीत्यस्य |] विवर्तमानेऽपि वस्तुतः कर्मता 
[अयमर्थो मूलस्थकर्मणीत्यस्य भावप्रधाननिर्देशात् |] नास्ति 
तादृशकर्त्रात्मना विवर्तमानेऽपि कर्तृता नास्ति | यस्य कर्मकर्तृतादौ 
सत्यताबुद्धिस्तस्यैव कर्मफलमिति श्रद्धादिवदधिकारिविशेषणविधायकशास्त्रेण 
बोधनादिति भावः || ३४ ||

अहंममेति संविदन्न दुःखतो विमुच्यसे |
असंविदन्विमुच्यसे यदीप्सितं तदाचर || ३५ ||

अत एव देहादावहंममेति संवेदनवत एव विधिनिषेधशास्त्राधिकारात्कर्मकृतो 
बन्धो नेतरस्येति प्रागुक्तमित्याह - अहंममेति || ३५ ||

अहं ममेति नास्त्यलं यदस्ति तच्छिवं परम् |
परात्परं त्विदं शिवादशब्दमर्थरूपकम् || ३६ ||

पाद्भूमानन्दाख्याच्छिवात्परमन्यदिदं दृश्यमर्थरूपमिवार्थरूपकं 
प्रातिभासिकं जगदशब्दमनिर्वचनीयमवस्त्वेवेत्यर्थः || ३६ ||

यद्दृश्यते जगदिदं खलु किंचिदेतद्धेम्नोऽङ्गदत्वमिव भाति न 
विद्यमानम् |
अस्य क्षयं विदुरवेदनमेव पश्चात्सत्यं तदेव परमार्थमथावशिष्टम् || 
३७ ||

एतदेव स्पष्टमाह - यदिति | किंचित् इत्थमीदृशं चेति निर्वचनशब्दशून्यम् | 
एतद्बाधाधिष्ठानं तु अथ तदबोधबाधानन्तरं पश्चादवशिष्टमवेदनं 
वेदनाविषयमेवानुभवनिष्ठाः सत्यैकरूपं परमपुरुषार्थरूपं विदुरित्यर्थः 
|| ३७ ||

इत्यार्षे श्रीवासिष्ठमहारामायणे वाल्मीकीये दे० मो० निर्वाणप्रकरणे उत्तरार्धे 
इच्छादिचिकित्सायोगोपदेशो नाम प्रथमः सर्गः || १ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे उत्तरार्धे 
इच्छदिचिकित्सायोगोपदेशो नाम प्रथमः सर्गः || १ ||

द्वितीयः सर्गः २

श्रीवसिष्ठ उवाच |

अद्वैतैक्यं विमननं शान्तमात्मन्यवस्थितम् |
यथा पङ्कमयं सैन्यं तथा शिवमयं जगत् || १ ||

निरूप्यतेऽत्र प्रथमं सर्वं शिवमयं जगत् |
कर्मबीजं तथान्विष्य समूलं विनिवार्यते || 

सर्वं शिवमयं शान्तमनन्तं प्राग्वदास्यताम् इति यदुक्तं तदत्र 
प्रथममुपपादयितुं प्रतिजानीते - अद्वैतैक्यमिति | आत्मनि पारमार्थिकस्वभावे 
तत्त्वदृष्ट्या अवस्थितम् || १ ||

मनोहंकारबुद्ध्यादिचित्तमेव च तन्मयम् |
कालाकारक्रियाशब्दशक्तिसंदर्भसंयुतम् || २ ||

यद्यद्धि चिद्भास्यं तत्तच्चिद्विवर्तत्वाच्चिन्मयमित्यन्तःकरणचतुष्टये क्रमेण 
दर्शयति - मन इति | प्रथमं हि चितश्चेत्योन्मुखत्वलक्षणं मननं 
चिद्व्याप्तमेव ततस्तदभिमानाध्यवसायस्मरणकामसंकल्पादिवृत्तयस्तथैव 
चिद्व्याप्ताः सर्वानुभवसिद्धाः | तथा चिच्चेत्यसंबन्धलक्षणः 
कालश्चेत्याकारस्तत्क्रियाणामसंस्थानसहितं सर्वमन्तःकरणसंसरणं 
साक्षात्साक्षिवेद्यत्वाच्छिवमयमिति बोद्धुं शक्यमित्यर्थः || २ ||

शिवपङ्कमया एव रूपालोकमनःक्रमाः |
तन्मयत्वादनन्तत्वादतः किं केन चेत्यते || ३ ||

एवं बहिरिन्द्रियतद्द्वारकबाह्यदर्शनतद्विषयेष्वपि 
चिद्व्याप्तिप्रयुक्तैवापरोक्षप्रथेति तत्रापि शिवमयत्वमेव विवेकिभिर्द्रष्टुं 
शक्यमित्याशयेनाह - शिवेति | रूपालोकग्रहणं 
शब्दाद्यालोचनानामप्युपलक्षणम् | मनःक्रमा 
बाह्यसविकल्पकहानोपादानादिबुद्धयस्तद्विषयाश्च | एवं शिवमयत्वदर्शने शिव 
एव सर्वत्रिपुटीरूपेण प्रथते न ततो वस्त्वन्तरमस्तीत्याह - तन्मयत्वादिति || ३ ||

मातृमेयप्रमाणादिदेशकालौ दिगादि च |
भावाभावविवर्तादिशिवपङ्कमयात्मकम् || ४ ||

तदेव विशदयति - मात्रिति || ४ ||

अहंममेत्यतः सारान्नेतरत्परमेश्वरात् |
असंसक्तमतिस्तिष्ठ हा शिलोदरमौनवत् || ५ ||

सर्वविवर्तानहंममेति द्वैरूप्येणैव संगृह्य तत्र चिद्व्याप्तत्वपर्यालोचने 
तत्सारतन्मात्रत्वपरिशेषात्तत्र स्थितिः सुलभेत्याशयेनाह - अहमिति | शिलोदरे 
यत्प्रसिद्धं वागादिचेष्टाशून्यत्वलक्षणं मौनं तद्वत् | नामरूपकर्मात्मके 
प्रपञ्चे नामरूपयोरपरोक्षचिद्व्याप्त्यैव स्फुरणाच्छिवमयत्वं निर्णीय तत्र 
बाधेन तत्स्वरूपेऽवस्थानं सुकरम् || ५ ||

श्रीराम उवाच |

अहंममेत्यसद्रूपं ज्ञस्याभावयतः प्रभो |
अशुभं कर्मणां त्यागादनुष्ठानाच्च किं शुभम् || ६ ||

कर्मणां तु पुण्यपापलक्षणानामनन्तकोटिजन्मसंचितानामपरोक्षतया 
भानादर्शनान्न शिवमयत्वदर्शनेन बाधसिद्धिरिति तन्निवारणे 
परिशेषादामरणं निश्चेष्टावस्थानलक्षणस्तत्त्याग एवोपायः | न हि ज्ञानिनः 
कर्मकरणेन किंचित् फलमपेक्षितं न वा नित्यनैमित्तिकत्यागे प्रत्यवायप्रसक्तिरस्ति 
येन तूष्णीमव-

प्.१०७२ अन्द् १०७३ नोत् च्लेअर् 

सूक्ष्मसंविदसंवित्त्या स्वयत्नेन निकृन्त्यते |
येन संविदसंवित्त्या स्वयत्नेन विचार्यते || ४५ ||

तस्मान्मदुक्त एव कर्मत्यागोपाय इत्याशयेनोपसंहरति - सूक्ष्मेति | येन 
चिदाभासरूपा संवित् असंवित्त्या मूलाज्ञानेन सह स्वयत्नेन तत्त्वं बुद्ध्वा 
विचार्यते रलयोरभेदाद्विचाल्यते स्वरूपात्प्रच्याव्यते | तेन तन्मूला 
तत्तद्दृश्यदर्शनरूपा वृत्त्यवच्छिन्नचिदाभासात्मिकापि 
मूलबाधकस्वयत्नेनैव असंवित्त्या अप्रतिसंधानेन निकृन्त्यते | न तन्निकृन्तने 
पृथक्प्रयत्नापेक्षास्तीति भावः | क्वचित्पुस्तके येनेत्याद्युत्तरार्धं न पठ्यत एव 
तदा तेन संसृतिवृक्षस्य तत्त्वज्ञानेन सर्वबाधलक्षणो मूलकाषो वितन्यते येन 
निकृन्त्यत इति परेण [परेण इत्यत्र पूर्वेण इत्यपेक्षितम् |] योज्यम् || ४५ ||

तेन संसृतिवृक्षस्य मूलकाषो वितन्यते || ४६ ||

अचेतनाकाशमनन्यदेकं तदेवमस्ति त्विदमर्थहीनम् |
तद्व्योमरूपं यत एतदेवं निरामयं चेतनसारमाहुः || ४७ ||

न विद्यते चेतनं चिदाभासो यत्र 
तथाविधमाकाशमेकमनन्यत्सजातीयभेदैरिदमर्थैर्दृश्यैर्हीनं 
तद्ब्रह्मैवैवमुक्तदृशा अस्ति तदेव सर्वेषामस्मदादिचेतनानां सारं 
पारमार्थिकं रूपमाहुर्ब्रह्मविद इत्यर्थः || ४७ ||

इत्यार्षे श्रीवासिष्ठमहारामायणे वाल्मीकीये दे० मोक्षो० निर्वाणप्रकरणे उत्तरार्धे 
कर्मबीजदाहयोगोपदेशो नाम द्वितीयः सर्गः || २ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे उत्तरार्धे 
कर्मबीजदाहयोगोपदेशो नाम द्वितीयः सर्गः || २ ||

तृतीयः सर्गः ३ 

श्रीराम उवाच |

अवेदनं वेदनस्य मुनीन्द्र क्रियते कथम् |
नासतो विद्यते भावो नाभावो विद्यते सतः || १ ||

अत्यन्तं मार्जिते वेद्ये यथातत्त्वमवेदनम् |
निष्क्रियं चापि विदुषां तथोपाय इहोच्यते || 

अवेदनं विदुर्मोक्षं चित्तक्षयमकृत्रिमम् इति यदुक्तं तत्र रामः शङ्कते - 
अवेदनमिति | यद्यपि वेद्योन्मुखत्वं संत्यज्य रूपं यद्वेदनस्य वै | न वेदनं 
तन्नो कर्म तच्छान्तं ब्रह्म कथ्यते || इति प्रागुक्तत्वान्नास्याः शङ्काया उत्थानं 
संभवति | तथाप्यन्ते संविदसंवित्त्या निकृन्त्यते इत्युक्त्या तन्नाश एवोक्तः स च 
तच्छान्तं ब्रह्म कथ्यत इति प्रागुक्त्या सह विरुद्धः सतोऽसत्त्वायोगादिति 
संभवत्येव प्रश्नः | एतेभ्यो भूतेभ्यः समुत्थाय तान्येवानुविनश्यति न प्रेत्य 
संज्ञास्तीत्युक्ते अत्रैव माभगवानमूमुहत् न प्रेत्य संज्ञास्ति इति 
मैत्रेयीप्रश्नवदिति || १ ||

श्रीवसिष्ठ उवाच |

नासतो विद्यते भावो नाभावो विद्यते सतः |
यदा तदैव सुकरं वेदनावेदनं स्वयम् || २ ||

अत एव न वा अरे मोहं ब्रवीम्यविनाशी वारेऽयमात्मा अनुच्छित्तिधर्मा 
मात्रासंस्पर्शस्त्वस्य भवति इति याज्ञवल्क्यवद्वसिष्ठोऽपि समाधत्ते - नासत इति 
|| २ ||

एतौ वेदनशब्दार्थौ रज्जुसर्पभ्रमोपमौ |
असत्यावुदितौ विद्धि मृगतृष्णाम्भसा समौ || ३ ||

कथं सुकरं तदाह - एताविति | एतौ संसारदशाप्रसिद्धौ | यत्र हि द्वैतमिव 
भवति तदितर इतरं पश्यति यत्र त्वस्य सर्वमात्मैवाभूत्तत्केन कं पश्येत् यत्र 
नान्यत्पश्यति नान्यच्छृणोति नान्यद्विजानाति स भूमा इत्यादिश्रुतिषु 
एतयोर्निषिद्धत्वादिति भावः || ३ ||

अबोधस्त्वनयोः श्रेयान्बोधो दुःखाय [दुःखायते तयोः इति पाठः |] 
चैतयोः |
तस्मात्सदेव बुद्ध्यस्व माऽसद्बुद्ध्यस्व राघव || ४ ||

अत एव वेदनघटितत्रिपुटीसाक्षिणस्त्रिपुटीनिवृत्तिरेव मोक्ष इत्याशयेनाह - 
अबोधस्त्विति | सदविनाशिकूटस्थात्मरूपमेव बुध्यस्व | असत् 
त्रिपुट्यन्तर्गतवृत्त्याद्युपहितचिदाभासं मा आत्मेति बुध्यस्व || ४ ||

जन्तोर्वेदनशब्दार्थबोधो दुःखकरः परः |
निष्कृत्य ज्ञप्तिशब्दार्थबोधं तिष्ठ यथास्थितम् || ५ ||

परिच्छिन्ने तस्मिन्नात्मताबुद्धिरेव सर्वेषामनर्थहेतुरित्याह - जन्तोरिति | 
निष्कृत्य समूलं छित्त्वा || ५ ||

सर्वावबोधावसरे ज्ञप्तिशब्दार्थयोरिह |
निर्वाणोदय इत्येव परमोमिति शाम्यताम् || ६ ||

व्यवहारकाले तय कथमुच्छेदः कार्यस्तत्राह - सर्वेति | 
सर्वत्रिपुटीबोधलक्षणव्यवहारावसरेऽपि व्यावहारिकज्ञप्तिशब्दार्थयोः परमन्यत् 
तत्र यथायोगं सर्वार्थपरं कूटस्थचिन्मात्रं सर्वशब्दपरेण ओमित्यनेन 
लक्षयित्वा स एवात्मा निर्वाणोदय इत्येव शाम्यतां निर्विक्षेपं व्यवह्रियतामित्यर्थः 
|| ६ ||

शुभाशुभात्मकर्म स्वं नाशनीयं विवेकिना |
तन्नास्तीत्यवबोधेन तत्त्वज्ञानेन सिध्यति || ७ ||

ईदृशबोधव्यवहारादेवोत्तरपूर्वयोः शुभाशुभयोरश्लेषविनाशौ सिद्ध्यत 
इत्याह - शुभेति || ७ ||

कर्ममूलनिकाषेण संसारः परिशाम्यति |
सुविचारितमन्विष्टं यावत्कर्म न विद्यते || ८ ||

कूटस्थात्मदर्शनमेव सर्वकर्ममूलवेदनोच्छेदेन सर्वकर्मबाध इत्याह - 
कर्मेति | यावत्समूलं सफलं सशाखोपशाखपत्रपुष्पं च सर्वं कर्म न 
विद्यते || ८ ||

चिद्रूपो बिल्वमज्जान्तश्चित्तसंज्ञां यदात्मनि |
करोति तद्यथा बिल्वान्न स्वल्पमपि भिद्यते || ९ ||

यथा बिल्वमज्जा स्वान्तर्यद्बीजादि करोति तद्बिल्वाद्यथा न भिद्यते तथा 
चिद्रूपोऽप्यात्मनि यच्चित्तसंज्ञां क्रियाकारकादित्रिपुटीं करोति तत्स्वल्पं मनागपि न 
भिद्यत इत्यन्वयः || ९ ||

न यथा संनिवेशान्तः संनिवेशस्ततः पृथक् |
तथा नभोर्थादि पृथङ् न परस्मान्मनागपि || १० ||

भूलोकसंनिवेशान्तर्गतो जम्बूद्वीपादिसंनिवेशो यथा भुवो न पृथक् | नभो 
व्योम तदन्तर्गतभूतभुवनार्थादि च परस्मात्सन्मात्रान्न पृथक् || १० ||

यदेवाम्भस्तदेवान्तर्द्रवत्वमपृथग्यथा |
चित्त्वमेव तथा चित्तं तद्रूपत्वात्तदर्थयोः || ११ ||

तदर्थयोश्चित्त्वचित्तशब्दार्थयोस्तदर्थत्वाच्चिन्मात्रार्थकचितिधात्वर्थत्वात् || ११ ||

यथा द्रवत्वं पयसि यथाऽऽलोकश्च तेजसि |
तथा ब्रह्मण्यतद्भावं चित्त्वं चित्तं च विद्यते || १२ ||

अतद्भावं ग्राहकत्वस्मर्तृत्वधर्मद्वयशून्यम् || १२ ||

चेतनं कर्म तत्स्वान्तर्न्निर्मूलं भ्रमयक्षवत् |
उदेत्यहेतुकं तच्चेन्नोदितं तन्न विद्यते || १३ ||

कुतस्तच्छून्यं तदाह - चेतनमिति | चेतयतीति चिदिति व्युत्पत्त्या हि 
चेतनमर्थप्रकाशनं चितः कर्म क्रियेत्यवगम्यते | तच्च कूटस्थायाश्चितो 
निर्मूलं भ्रमयक्षवन्मिथ्यैव यदहेतुकं मिथ्यारूपमुदेति तन्नोदितमेव | अतो न 
क्रियारूपमन्यत्तत्र विद्यत इति विकल्पमात्रं तथा व्युत्पादनमित्यर्थः || १३ ||

चेतनं कर्म तच्चेतद्भाति स्पन्द इवानिलः |
अहेतुकं यदात्मैतद्बहिरन्तऽस्च सार्थधीः || १४ ||

एवं चेतनक्रियाया अपृथक्त्वे तद्विषयाणामपि तत्सिद्धमित्याह - चेतनमिति | 
यदा चेतनं कर्म अहेतुकमिति अनिलतत्स्पन्दवदपृथक् तदा बहिर्जाग्रति 
अन्तःस्वप्नसुषुप्त्योश्च सैवार्थधीरित्यर्था अप्यात्मैव न पृथगित्यर्थः || १४ ||

विस्तारः कर्मणां देहः सोऽहंतात्मा ससंसृतिः |
अचेतनानहन्त्वेन शाम्यस्यस्पन्दवातवत् || १५ ||

सर्वकर्मविस्तारो देह एव | अथ कर्मणामात्मेत्येतत् इति श्रुतेः | स एव मूलतः 
अहंतात्मा शाखातः संसृतिः अचेतनं 
चिदाभासात्मकक्रियाबाधस्तल्लक्षणेनानहंत्वेन मूलोच्छेदेन सशाखः स 
शाम्यतीत्यर्थः || १५ ||

अचेतनादनन्तात्मा भूत्वा ज्ञोऽप्युपलोपमः |
संसारमूलकषणं कुरु क्रोडमुखाग्रवत् || १६ ||

चिदाभासोच्छेदेन जीवस्यात्मनाशो वृत्त इति न मन्तव्यं किंतु स 
ब्रह्मभावेनानन्तात्मा भूत्वा स्वानर्थसंसारमूलोच्छेदं परमपुरुषार्थं 
संपादितवानित्याह - अचेतनादिति | क्रोडो वराहस्तन्मुखाग्रं यथा 
मुस्तादिमूलकषणं करोति तद्वत् || १६ ||

कर्मबीजकलाकोशत्याग एवं कृतो भवेत् |
नान्यथा राघवान्तस्ते शान्तमस्तु सदा स्थितम् || १७ ||

नान्यथा हे राघव अतः कारणात् ते अन्तः सदा स्थितं वेदनात्मकं कर्ममूलं 
शान्तमस्तु || १७ ||

कर्मबीजकलात्यागे त्वेतस्मादितरात्मनि |
अविद्यमाने जीवस्य तज्ज्ञैर्विदितवस्तुभिः || १८ ||

एतस्मिन्कर्मबीजकलात्यागे कृते जीवस्य इतरात्मनि ब्रह्मात्मत्वातिरिक्ते चिदाभासात्मनि 
तद्दृश्यप्रपञ्चात्मनि च अविद्यमाने जाते तज्ज्ञैः शान्तैः किंचिन्न गृह्यते न 
त्यज्यते चेति परेणान्वयः | यत्र त्वस्य सर्वमात्मैवाभूत्तत्केन कं पश्येत् इति श्रुतेरिति 
भावः || १८ ||

शान्तैर्न गृह्यते किंचिन्न च संत्यज्यतेऽपि च |
त्यागादानेन जानन्ति ततस्तैः शान्तमानसम् || १९ ||

आकाशशून्यहृदयैर्ज्ञैर्यथास्थितमास्यते |
क्रियते च यथाप्राप्तं नाप्येतैः क्रियतेपि च || २० ||

प्रवाहपतितं सर्वं स्पन्दते शान्तमानसम् |
तेषां कर्मेन्द्रियाण्येवमर्धसंसुप्तबालवत् || २१ ||

यथा नदीप्रवाहपतितं तृणकाष्ठादि सर्वं स्पन्दते एवं तेषां कर्मेन्द्रियाणि 
शान्तमानसं विनापि मनोविकारं स्पन्दते इति विपरिणम्यते || २१ ||

रसे निर्वासने लब्धे रसा अप्यतिनीरसाः |
नान्तस्तिष्ठन्ति न बहिरज्ञाननिपुणा इव || २२ ||

निर्वासने निर्विषये रसे न्निरतिशयानन्दे | रसा भोगप्रवणाः करणवृत्तयो नीरसा 
रागशून्याः सन्तोऽज्ञाननिपुणाः स्वस्वविषयप्रकाशे असमर्था ओव भूत्वा || २२ ||

कर्मणो वेदनं त्यागः स च सिद्धः प्रबोधतः |
अवस्तु नेतरेणार्थः किं कृतेनाकृतेन वा || २३ ||

प्रागुक्तवेदनमेव कर्मणस्त्यागः | इतरेण जीवनादृष्टाक्षिप्तदेहादिस्पन्दरूपेण 
कर्मणा || २३ ||

अवेदनमसंवेद्यं यदवासनमासितम् |
शान्तं सममनुल्लेखं स कर्मत्याग उच्यते || २४ ||

अनुल्लेखं कृताकृतप्रतिसंधानशून्यम् || २४ || 

अपुनःस्मरणं सम्यक् चिरविस्मृतकर्म [कर्मवदिति पाठः |] तत् |
स्थितं स्तम्भोदरसमं स कर्मत्याग उच्यते || २५ ||

अत्यागं त्यागमिति ये कुर्वते व्यर्थबोधिनः |
सा भुङ्क्ते तान्पशूनज्ञान्कर्मत्यागपिशाचिका || २६ ||

अत्यागंन् मूलत्यागरहितं कर्मेन्द्रियसंयममात्ररूपम् | तथा चोक्तं भगवता 
कर्मेन्द्रियाणि संयम्य य आस्ते मनसा स्मरन् | इन्द्रियार्थान्विमूढात्मा 
मिथ्याचारः स उच्यते || इति || २६ ||

समूलकर्मसंत्यागेनैव ये शान्तिमास्थिताः |
नैव तेषां कृतेनार्थो नाकृतेनेह कश्चन || २७ ||

समूलमलमुद्धृत्य कर्मबीजकलामिति |
नित्यमेकसमाधानास्तज्ज्ञास्तिष्ठन्त्यतः सुखम् || २८ ||

इति प्रागुक्तरीत्या समूलमुत्सृज्य || २८ ||

प्रवाहपतिते कार्ये ईषत्स्पन्दा अतन्मयाः |
घूर्णमाना इव क्षीबा यन्त्रसंचारिता इव || २९ ||

अतन्मयास्तदभिमानलक्षणविकारशून्याः | क्षीबा मदिरोन्मत्ता इव | यन्त्रेण 
संचारिताः काष्ठादिप्रतिमा इव च || २९ ||

मोक्षलक्ष्म्या विलासिन्या व्यसनोपहता इव |
अर्धसुप्तप्रबुद्धाभाः कामप्यवनिमागताः || ३० ||

व्यसनेन आसक्त्यतिशयेन उपहताः स्वदेहाद्यप्रतिसंधानं प्राप्ता इवेत्युत्प्रेक्षा | 
कामप्यवनिं पञ्चम्यादिभूमिकाम् || ३० || 

यत्समूलं परित्यक्तं तत्त्यक्तमिति कथ्यते |
अमूलकाषस्त्यागो यः स शाखालवनोपमः || ३१ ||

अकृष्टमूलशाखाग्रलवनः  कर्मपादपः |
पुनः शाखासहस्रेण दुःखाय परिवर्धते || ३२ ||

न कृष्टमुन्मूलितं मूलं यत्र तथाविधं शाखाग्रलवनं यस्य || ३२ ||

अवेदनात्मना तेन कर्मत्यागोऽङ्ग सिध्यति |
क्रमेण नेतरेणात एतदेवाहरन्भव || ३३ ||

तेन प्रागुक्तेन क्रमेणाहरन्नभ्यस्यन्भव तिष्ठ || ३३ ||

ये त्वेवं कर्मसंत्यागमकृत्वान्यत्प्रकुर्वते |
अत्यागं त्यागरूपात्म गगनं मारयन्ति ते || ३४ ||

बोधात्मकतया कर्मत्यागः संपद्यते स्वयम् |
दग्धबीजा निरिच्छोच्चैरक्रियैव भवेत्क्रिया || ३५ ||

निरिच्छा जीवन्मुक्तक्रिया उचैर्गहारम्भापि दग्धबीजेत्यक्रियैव | न हि महानपि 
दग्धतन्तुः पटाभासः पटो भवतीति भावः || ३५ ||

बुद्धीन्द्रियेहितं कर्म सफलं रसभावनात् |
वेष्टितव्यंन् कुदाम्नेव स्पन्दोऽन्यो निष्फलोऽङ्गजः || ३६ ||

बुद्धिसहितैरिन्द्रियैर्भोगासक्तिरसभावनादीहितं निष्पादितम् | यथा कुदाम्न 
वेष्टितव्यं कूपकाष्ठं रसभावनाज्जलोद्धरणसेचनादिरूपात्सस्यसंपत्त्या 
सफलं न तु वृथा चेष्टामात्रात्तद्वदन्योऽङ्गजः कायचेष्टामात्ररूपः स्पन्दो 
निष्फलः || ३६ ||

कर्मत्यागे स्थिते बोधाज्जीवन्मुक्तो विवासनः |
गृहे तिष्ठत्वरण्ये वा शाम्यत्वभ्येतु वोदयम् || ३७ ||

शाम्यतु धनादिसंपदपचयेन दरिद्रोऽस्तु | उदयं तदुपचयमभ्येतु वा | स सम 
एवेति शेषः || ३७ || 

गेहमेवोपशान्तस्य विजनंन् दूरकाननम् |
अशान्तस्याप्यरण्यानि विजना सजना पुरी || ३८ ||

परिशान्तमतेर्ज्ञस्य स्वप्नेऽप्यप्राप्तमानवा |
निर्मला वितता हृद्या हृद्येव वनभूमिका || ३९ ||

गेहमेवेत्येतच्छ्लोकस्य पूर्वार्धं वर्णयति - परिशान्तेति द्वाभ्याम् || ३९ ||

ज्ञस्य निर्वाणदृश्यस्य निस्पन्दार्था नभोमयी |
शान्ताशेषविशेषार्था जगदेव महाटवी || ४० ||

निर्वाणं ज्ञानाग्निना सहोपरतं दृश्यं यस्य || ४० ||

अनन्तसंकल्पवतो हृदयस्थजगत्स्थितेः |
हृद्येवावर्तते भूमिरज्ञस्याखिलसागरा || ४१ ||

तदुत्तरार्धं वर्णयति - अनन्तेति त्रिभिः || ४१ ||

जनस्याज्ञस्य दीनस्य विविधद्वन्द्वसंकटा |
सारम्भा विविधाकारा हृद्येव ग्राममण्डली || ४२ ||

विविधकार्यविकारदशामयी सपुरपत्तनमण्डलपर्वता |
मुकुरकोश इव प्रतिबिम्बिता हृदि भवत्यमला मलिने मही || ४३ ||

विविधैः कार्यैरवश्यकर्तव्यैरर्जनव्ययप्रवासकलहादिभिः सदैव 
लोभमोहशोकभयासक्त्यादिविकारदशामयी [भयारत्यादीति पाठः |] | 
पुरं शाखानगरम् | पत्तनं महानगरम् | मण्डलान्यवान्तरदेशाः | मलिने 
हृदि ईदृशी स्फुटा सर्वा मही मुकुरकोशे इव प्रतिबिम्बिता भवत्येवेत्यज्ञस्य 
नारण्येऽपि विश्रान्तिसुखमित्यर्थः || ४३ ||

इत्यार्षे श्रीवासिष्ठमहारामायणे वाल्मी० दे० मोक्षोपायेषु निर्वाणप्रकरणे 
उत्तरार्धे दृश्योपशमयोगोपदेशो नाम तृतीयः सर्गः || ३ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे उत्तरार्धे 
दृश्योपशमयोगोपदेशो नाम तृतीयः सर्गः || ३ ||

प्द्f १६०, प्. १०७६

चतुर्थः सर्गः ४

श्रीवसिष्ठ उवाच |

साहंतादिजगच्छान्तौ बोधे संवित्कलात्मनि |
संशान्तदीपसंकाशस्त्यागः सिद्ध्यति नान्यथा || १ ||

ईहाहंतैव संसारमूलमित्युपवर्ण्यते |
तत्त्यागश्चानहंभावभावनादात्मबोधतः || 

दृगात्मनः सर्वदृश्यत्यागो हि मोक्षः स च स्नेहक्षये 
दीपनिर्वाणवत्तत्त्वबोधेन सर्वदृश्यमूलाज्ञानबाधे सिद्ध्यति नान्यथेत्याह ##-

न त्यागः कर्मसंत्यागो बोधस्त्याग इति स्मृतः |
अजगत्प्रतिभैकात्मा योऽनहंतादिरव्ययः || २ ||

न विद्यते जगत्प्रतिभा यस्मिंस्तथाविध एकात्मैव परिशिष्टो मुख्यः 
सर्वत्यागलक्षणो मोक्ष इत्यर्थः || २ ||

अयं सोहमिदं तन्म इति निःस्नेहदीपवत् |
शान्ते परमनिर्वाणे प्रबोधात्मेति शिष्यते || ३ ||

स पामरप्रसिद्धोऽयं देहादिर्दृश्यरूपा एवाहं तद्देहादिसंबद्धं भोग्यं 
जगन्मे इति एतस्मिंस्तादात्म्यसंसर्गाध्यासलक्षणे द्विविधे बन्धे 
निःस्नेहदीपवत्समूलं शान्ते सति प्रकृष्टो बोधश्चैतन्यमेवात्मा इति परिशिष्यते 
सएव निर्वाणमोक्ष इत्यर्थः || ३ ||

अयं सोहमिदं तन्मे शान्तमित्येव यस्य नो |
न ज्ञानं तस्य नो शान्तिर्न त्यागो न च निर्वृतिः || ४ ||

उक्तमर्थं व्यतिरेकमुखेनापि द्रढयति - अयमिति || ४ ||

ममेदमयमेवाहमित्येतावति यः क्षयः |
बोधात्मा शिवमाशान्तं तस्मादन्यन्न विद्यते || ५ ||

एतावति एतावतो यः क्षयः | षष्ठ्यर्थे सप्तमी | स बोधात्मैव | 
अध्यस्तबाधस्याधिष्ठानमात्रत्वादिति भावः || ५ ||

अहमंशे विदा क्षीणे सर्वमेव क्षयं गतम् |
न किंचिच्च क्वचित्क्षीणं निर्वाणैकघनं स्थितम् || ६ ||

विदा तत्त्वबोधेन | सर्वं ममतास्पन्दं जगत् | सर्वनाशे सर्वस्वनाशभीरुं 
समाधत्ते - न किंचिदिति | पारमार्थिकरूपेण सर्वं स्थितमेव || ६ ||

अहंविदनहंवित्त्वादेव शाम्यत्यविघ्नतः |
एतावन्मात्रसाध्येयंन् किमिवेयं कदर्थना || ७ ||

अहंबुद्धिनाशेसुलभ उपायमाह - अहंविदिति | 
अनहंवित्त्वादनहंभावभावनात् | अविघ्नत इति | नेदं रजतमितिबुद्ध्या 
रजताध्यासबाधने विघ्नादर्शनादिति भावः | इयं मुक्तिः | इयमियती कदर्थना 
बहुसाधनसंपादनश्रान्तिः किमिव किमर्थमित्यर्थः || ७ ||

अहंनाहमिति भ्रान्तिर्न च चित्त्वादृतेऽस्ति सा |
चित्त्वं चाकाशविशदमतः क्वैषा [कैषा इत्यपि पाठः |] भ्रमस्थितिः 
|| ८ || 

नन्वनहंबुद्धिरपि द्वैतत्वादहंबुद्धिवदध्यास एव | सा केन शाम्यतीति 
चेत्पङ्केन सह कतकरेणुरिव अहंबुद्ध्या सह स्वत एव चिदात्मनि सा शाम्यतीति 
सोपपत्तिकमाह - अहमिति | चित्त्वात्परमार्थचित्स्वभावात् | ऋते विना || ८ ||

न भ्रमो भ्रमणं नैव न भ्रान्तिर्भ्रामकोऽस्ति वा |
अनालोकनमेवेदमालोकान्नेदमस्ति ते || ९ ||

भ्रमतत्साधनतत्फलतदाश्रयाणामज्ञानमात्रविलासत्वादज्ञाननिवृत्तौ न 
पृथगवस्थानमस्तीत्याह - नेति | अनालोकनमज्ञानम् || ९ || 

विद्धि चिन्मात्रमेवेदमसद्रूपोपमं ततम् |
तेनालं मौनमास्स्वैवं सर्वं निर्वाणमात्रकम् || १० ||

येनैवाशु निमेषेण त्वहमित्येव चेतति |
तेनैव नाहमित्येव चेतित्वाशु न शोच्यते || ११ ||

यदा यदा अहंभावोदयप्रसक्तिस्तदा तदा तुल्यकालमेव तद्विरुद्धा 
अनहंभावबुद्धिरुत्पाद्येत्याह - येनैवेति || ११ ||

अहंभावं नभोर्थेन निर्वाच्यारूढबाणवत् |
अजस्रमाशु वाऽक्षीणं तिष्ठावष्टब्धतत्पदः || १२ ||

एवमजस्रं सावधानमुपस्थापितेनानहंभावेन अहंभावमाशु नभोर्थेन 
खपुष्पादिना तुल्यं निर्वाच्य निर्वचनार्हतां नीत्वा रणे शरासनारूढोऽर्जुनबाण 
इव अपराङ्मुखः अवष्टब्धं दृढमालम्बितं तद्ब्रह्मपदं येन तथाविधः 
सन्नक्षीणं शाश्वतं तिष्ठ || १२ ||

सनभोर्थामहन्तां त्वं चेतन्नेवमनारतम् |
सर्वभावैरनारूढो भव तीर्णभवार्णवः || १३ ||

नभोर्थैः समानां सनभोर्थाम् | समानस्य च्छन्दस्यमूर्धप्रभृत्युदर्केषु इति 
सः || १३ ||

स्वभावमात्रविजये स्वयं यस्य न वीरता |
तस्योत्तमपदप्राप्तौ पशोर्ब्रूहि कथैव का || १४ ||

स्वभावः स्वाभाविकाज्ञानप्रयुक्तोऽहंभावस्तन्मात्रविजये || १४ ||

षड्वर्गो निर्जितः पूर्वं येनोत्तमविदा स्वतः |
भाजनं स महार्थानां नेतरो नरगर्दभः || १५ ||

कामाद्यरिषड्वर्गः || १५ ||

यस्य स्वान्तर्मनोवृत्तिर्जीयमाना जिताथवा |
विषयः स विवेकानां स पुमानिति कथ्यते || १६ ||

मध्यमाधिकारिणो जीयमाना | उत्तमाधिकारिणो जिता | पुमान् पुरुषार्थसाधनेन 
सफलीकृतपुंजन्मा || १६ ||

अर्थो दृषदिवाम्भोधौ यो य आपतति त्वयि |
तस्मादेव पलायस्व नाहमित्येव भावयन् || १७ ||

अम्भोधौ प्रक्षिप्ता दृषदिवेति नाहमित्यसङ्गात्मभावनया तदसंस्पर्श एवात्र 
पलायनम् || १७ ||

नाहमस्मीति [अस्तीति पाठः |] बुद्ध्वापि सोपपत्तिकमप्यलम् |
जानानो ज्ञप्तिमात्रं च किमज्ञ इव मुह्यसि || १८ ||

सोपपत्तिकं ज्ञप्तिरूपं कं सुखं जानानः अनुभवन्नपि किं मुह्यसि | न 
मुह्यस्येवेत्यर्थः || १८ ||

न ज्ञेयमर्थतोऽस्तीह हेम्नीव कटकादिता |
भ्रान्तिमात्रादृते सा च शाम्यत्यस्मरणेन ते || १९ ||

अर्थत उपपत्तितस्ते ज्ञेयं नास्ति वाचारम्भणन्यायाद्युपपत्तीनां त्वया 
ज्ञातत्वादित्यर्थः || १९ ||

यो यो भाव उदेत्यन्तस्त्वयि स्पन्द इवानिले |
नाहमस्मीति चिद्वृत्त्या तमनाधारतां नय || २० ||

अथवा किमुपपत्तिसहस्रैर्नाहमिति दर्शनमेकमेवाभ्यस्तं सर्वभ्रान्तिं 
परिहरिष्यतीत्याह - यो य इति || २० ||

लोभो लज्जा मदो मोहो येनादाविति नो जिताः |
निरर्थकमनर्थेऽस्मिन्स किमर्थं प्रवर्तते || २१ ||

इति एवंरूपेणानहंभावेन येन न जिताः | निरर्थकं निष्फलं अनर्थे 
नास्तिक्ययथेष्टाचरणाद्यापादके अस्मिन्नध्यात्मशास्त्रे अनधिकारी स किमर्थं 
प्रवर्तते || २१ ||

अहन्त्वं पवने स्पन्द इव यत्त्वयि संस्थितम् |
परमात्मनि तन्नान्यदेतत्स्पन्द इवानिले || २२ ||

त्वयि परमात्मनि सति तदेतत् नान्यत् || २२ ||

असर्गसंविदा सर्गः परेऽस्तोऽतिविराजते |
संनिवेशविशेषेण दुरर्थोऽपि हि शोभते || २३ ||

असर्गः कूटस्थाद्वयचिन्मात्रस्वभावस्तत्संविदा परे परमात्मनि अस्तो 
विलीनस्तद्भावं प्राप्तः सन् विराजते | यथा स्नजि कल्पितः सर्पादिर्दुरर्थोऽपि बोधात्स्रजि 
विलीनः स्रक्संनिवेशविशेषेण कण्ठधृतः शोभते तद्वत् || २३ ||

परमात्मा तु नोदेति नास्तं याति कदाचन |
न चास्मादन्यदस्तीति को भावोऽभाव एव वा || २४ ||

बोधेन जगतो जीवस्य च परमात्मरूपसंनिवेशविशेषोत्पत्तिरभ्युपगता चेत्तदुत्तरे 
भावविकारा अपि स्युरिति तैर्जीवजगद्भावध्वंसादिभिश्च द्वैतापत्तिस्तत्राह - 
परमात्मा त्विति | कल्पितस्य बाधेनाधिष्ठानात्मतापत्तिर्नोत्पत्तिर्न वा ध्वंसः किंतु 
नित्यसिद्धतत्स्वभाव एव | क्रियैव हि विकारादिहेतुर्न ज्ञानमिति न द्वैतापत्तिरिति भावः 
|| २४ ||

परं परे पूर्णं पूर्णे शान्तं शान्ते शिवं शिवे |
इत्येवमात्रं विततं नाहं न च जगन्न धीः || २५ ||

अहमादित्रिपुटीबाधे तत्परिच्छेदप्रयुक्तजीवभावापगमात्पूर्णं शान्तं शिवं च 
त्वंपदलक्ष्यं परमेव | तच्च पूर्णे शान्ते शिवे च तत्पदलक्ष्ये परे स्वभावे 
स्थितमित्येतावन्मात्रं यथास्थितं तत्त्वबोधेन विततं नापूर्वं 
किंचिदुत्पदितमित्यर्थः || २५ ||

अनिर्वाणे विनिर्वाणं शान्तं शान्ते शिवे शिवम् |
निर्वाणमप्यनिर्वाणं सनभोर्थं न वापि तत् || २६ ||

ननु प्रदीपनिर्वाणवत्साभासाविद्यानिर्वाणंन् ज्ञानफलं निष्पन्नमित्यवश्यं 
वाच्यम् | अन्यथा ज्ञानस्य नैष्फल्यप्रसङ्गात्तत्राह - अनिर्वाणे इति | सत्यं 
निर्वाणं ज्ञानफलं तथापि तदत्यन्ताप्रसिद्धमनिशे सूर्ये 
निशानिवृत्तिवदनिर्वाणे एव ब्रह्मणि निर्वाणं नित्यशान्ते शान्तमिति 
नानर्थनिवृत्तिरूपं ज्ञानफलमपूर्वम् | एवं शिवे नित्यसिद्धनिरतिशयानन्दे 
शिवमानन्दावाप्तिलक्षणं फलमपि नापूर्वमिति न ज्ञानफलेन द्वैतापत्तिः | यदि 
प्रतीचि बन्धो ब्रह्मणि वियदादिपदार्थश्च सत्यः स्यात्तदा तन्निर्वाणं 
प्रदीपनिर्वाणवदपूर्वं स्यात् | इदं तु रज्जुसर्पनिर्वाणवत्प्रतीचो 
बन्धनिर्वाणमनिर्वाणमेव | तद्ब्रह्मापि वा सनभोर्थं वियदादिसत्यार्थसहितं 
वस्तुतो न भवत्येवेति तन्निवृत्तिरपि न द्वैतापादिकेत्यर्थः || २६ ||

प्द्f १६१, १०७८

शस्त्राघाताः प्रसह्यन्ते सह्यन्ते व्याधिवेदनाः |
नाहमित्येवमात्रस्य सहने का कदर्थना || २७ ||

अनहंभावनाया असह्यतं वारयति - शस्त्रेति || २७ || 

जगत्पदार्थसार्थानामहमित्यक्षयोऽङ्कुरः |
तस्मिन्निर्मूलतां याते जगन्निर्मूलतां गतम् || २८ ||

वाष्पेणेवाहमर्थेन निःसारेणापि सारवत् |
व्यामलः परमादर्शस्तच्छान्तौ संप्रसीदति || २९ ||

परमात्मलक्षण आदर्शोऽहमर्थेनाहंकारेण मुखबाष्पेण प्रसिद्धादर्श इव 
व्यामलो व्याप्तमलो मलिनो भातीत्यर्थः || २९ ||

अहमर्थः परे वायौ स्पन्दस्तत्प्रशमे तु तत् |
अनिर्देश्यमनाभासमनन्तमजमव्ययम् || ३० ||

अनन्तमद्वयमाकाशमात्रं च || ३० ||

अहमर्थः पुरो द्रव्यप्रतिबिम्बप्रदश्चिति |
तच्छान्तौ सा निराभासमनन्तमजमव्ययम् || ३१ ||

बाह्यानर्थदर्शनेऽप्यहंकार एव हेतुरित्याह - अहमर्थ इति | सा चित् || ३१ ||

अहमर्थाम्बुदे क्षीणे परमार्थशरन्नभः |
परयानन्तया लक्ष्म्या स्वच्छयाच्छं विराजते || ३२ ||

अहमर्थमलोन्मुक्तमव्यक्तं ताम्रमङ्ग चेत् |
तत्परं परमाभासं संपन्नं हेम कान्तिमत् || ३३ ||

हे अङ्ग अव्यक्तमनाविर्भूतस्वभावं 
चिरमहमर्थताम्रमलसंपर्काज्जीवताम्रतामापन्नं ब्रह्म हेम 
श्रवणाद्युपायनिष्टप्तमहमर्थमलोन्मुक्तं चेत्तदेव परं 
परमाभासमतिभास्वरमत एव कान्तिमत् ब्रह्म हेम संपन्नम् | परं 
ज्योतिरुपसंपद्य स्वेन रूपेणामिनिष्पद्यते इति श्रुतेरित्यर्थः || ३३ ||

यथा निरभिधार्थश्रीर्भजत्यव्यपदेश्यताम् |
तथानहन्ताहन्तेयं ब्रह्मत्वमधिगच्छति || ३४ ||

अहन्तानिवृत्तौ मम केन शब्देन व्यपदेश इति चेद्यथा समुद्रे विलीनायाः 
सैन्धवकरकाद्यर्थश्रियः करकाद्यभिधानिवृत्त्या अव्यपदेश्यता 
तद्वत्तावपीत्याह - यथेति || ३४ ||

अस्त्यहन्त्वे स्थितं ब्रह्म सनामेव पदार्थवत् |
शान्तवत्सदिवाभासं तद्वत्स व्यपदेशवान् || ३५ ||

तस्य ब्रह्मादिनाम्ना व्यपदेशोऽपि इतरपदार्थवत् 
अहन्त्वलक्षणाल्पत्वात्ययरूपबृहत्त्वलक्षणं प्रवृत्तिनिमित्तं परिकल्प्य 
प्रवृत्तो न वस्तुवृत्तेनेत्याह - अस्तीति | यथा शान्ततरङ्गादिजलं स्वभावेन 
स्थितं प्राक्तनसमुद्रतरङ्गादिरूपेणान्तः सदिवावभासमानं 
तरङ्गसमुद्रादिव्यपदेशभाक् जलस्वभावेनाव्यपदेश्यमेव तद्वदित्यर्थः || ३५ ||

अहमर्थो जगद्बीजं यदि दग्धमभावनात् |
तदहन्त्वं जगद्बन्ध इत्यादेः कलनैव का || ३६ ||

अभावनाद्भावनामूलाज्ञाननाशात् | तत् तर्हि || ३६ ||

सद्ब्रह्म शिवमात्मेति परे नामकलङ्किता |
उदेत्यहन्ता कुम्भत्वादिव मृद्धातुविस्मृतिः || ३७ ||

अहमर्थस्य जगद्बीजतामुपपादयितुं तदुद्भवप्रकारमाह - सदिति | सत् 
कालत्रयाबाध्यम् | ब्रह्म अपरिच्छिन्नम् | शिवं निरतिशयानन्दम् | आत्मा 
अपरोक्षचिदेकरसमित्येवंस्वभावे परे नमनं नामश्चतुर्णामपि स्वभावानां 
संकोचस्तेन कलङ्किता संजातमालिन्या अत एव मृदः 
कुम्भाकारपरिच्छेदान्मृत्स्वभावविस्मृतिरिव 
स्वभावचतुष्टयप्रतिसंधानशून्या समष्ट्यहन्ता उदेति || ३७ ||

अहमर्थादियं बीजात्सत्ता बिम्बलतोत्थिता |
यस्यां जगन्त्यनन्तानि फलान्यायान्ति यान्ति च || ३८ ||

तस्मादहमर्थाद्बीजादियं दृश्यसत्तालक्षणा बिम्बलता उत्थिता | 
व्यष्टिभावेनानन्तान्यसंख्यानि || ३८ ||

साद्र्यब्ध्युर्वीनदी सेयं रूपालोकैषणादिका |
अहमर्थस्य मरिचबीजस्यान्तश्चमत्कृतिः || ३९ ||

तदेव प्रपञ्चयति - साद्रीत्यादिना | अद्रिभिरब्धिभिरुर्वीभिर्नदीभिश्च सहिता 
साद्र्यब्ध्युर्वीनदी | बहिरिन्द्रियैरर्थालोचनं रूपालोको 
मनस्तद्गोचरकामसंकल्पादिवृत्तय एषणास्तदादिका || ३९ ||

द्यौः क्षमा वायुराकाशं पर्वता सरितो दिशः |
इत्यामोदोऽहमर्थोग्रकुसुमस्य विकासिनः || ४० ||

अहमर्थः प्रविसृतः प्रकटीकुरुते जगत् |
सद्रूपालोकमननं प्रवृत्त इव वासरः || ४१ ||

मेरोः परभागे सद्रूप एव वासरः प्रविसृतः सन् सत एव रूपस्यालोकं मननं च 
यथ निमित्तभावेन करोति तद्वत् || ४१ ||

प्रवृत्तेन दिनेनार्थः प्रकटीक्रियते यथा |
असज्जगदहन्त्वेन क्षणान्निर्मीयते तथा || ४२ ||

अर्थो रूपादिः | निर्मीयत इति मिथ्यार्थस्य भावनमेव निर्माणमित्याशयः || ४२ ||

अहमित्यर्थदुस्तैललवो ब्रह्मणि वारिणि |
प्रसृतो यत्तदाश्वेतत्त्रिजगच्चक्रकं स्थितम् || ४३ ||

तैलस्य लवो बिन्दुः | चक्रकं चक्राकाराभासः || ४३ ||

उन्मेषमात्रेणाहन्ता जगन्त्यनुभवत्यहो |
न निमेषेण दृगिव सत्यानीत्यप्यसन्त्यलम् || ४४ ||

दृक् दुष्टचक्षुरिव असन्ति असत्यान्यपि जगन्ति सत्यानीत्यनुभवति | निमेषेण तिरोभावेन 
तु नानुभवति || ४४ ||

अहमर्थे प्रविसृते संसारो ह्यनुभूयते |
नान्तर्भूय परिक्षीणे लोचनस्येव तारके || ४५ ||

तदेव दृढीकर्तुं पुनराह - अहमर्थे इति | सुषुप्तिमरणमूर्च्छासु तिरोभूय 
स्थिते मोक्षे मूलतः परिक्षीणे च सति नानुभूयते | समाधौ अन्तर्भूय साक्षात्कारेण 
परिक्षीणे इति वा | तारके कनीनिकायाम् || ४५ ||

अहमंशे निरंशत्वं नीते शाश्वतसंविदा |
शाम्यतीयमशेषेण संसारमृगतृष्णिका || ४६ ||

निरंशत्वं निःशेषताम् || ४६ ||

स्वसंविद्भावनामात्रसाध्येऽस्मिन्वरवस्तुनि |
सिद्धमात्रात्मनि स्वैरं मा खेदं गच्छ मा भ्रमीम् || ४७ ||

साधनफलयोरतिसुलभतां दर्शयति - स्वसंविदिति | स्वसंवित् 
स्वप्रकाशचिदात्मा तस्य भावना तदाकारवृत्तिमात्रसिद्धिस्तावन्मात्रसाध्ये न तु 
जडेष्विव तत्फलव्याप्तिप्रयत्नापेक्षास्तीति साधने अतिसुलभता | सिद्धमात्रात्मनीति 
फलेऽप्युत्पादनप्रयत्नानपेक्षत्वादतिसुलभता सूचिता | भ्रमीमहंभावादिभ्रान्तिम् 
| कृदिकारादक्तिनः इति ङीष् || ४७ ||

स्वयत्नमात्रसंसाध्यादसहायादिसाधनात् |
अनहंवेदनान्नान्यच्छ्रेयः पश्यामि तेऽनघ || ४८ ||

पुरुषान्तरादिबाह्यसाधनानपेक्षत्वादप्यतिसुलभतामाह - स्वेति || ४८ ||

विस्मृत्याहं त्वमास्स्व प्रविसृतविभवः पूरिताशेषविश्वो 
विष्वक्शैलान्तरिक्षक्षितिजलधिमरुन्मार्गरूपोऽमलात्मा |
स्वस्थः शान्तो विशोकः करणमलकलावर्जितो निष्प्रपञ्चो 
निःसंचारश्चरात्मा सकलमसकलं चेति सिद्धान्तसारः || ४९ ||

इदानीं सर्वोपदेशसिद्धान्तसारं संक्षिप्य दर्शयन्नुपसंहरति - विस्मृत्येति 
| हे राम त्वं प्रथमं व्यष्ट्यहंभावं विस्मृत्य विष्वक् सर्वतः प्रसिद्धः 
शैलान्तरिक्षक्षितिजलधयश्च मरुद्वायुश्च तन्मार्ग आकाशश्चेत्येवंरूपः 
पूरिताशेषविश्वः प्रविसृतविभवः सन् समष्टिभावेनास्स्व | तदनन्तरं 
निःसंचारः स्थावरऽस्चरात्मा चेति सकलं निष्प्रपञ्चं ब्रह्मैवेति बाधित्वा 
निष्प्रपञ्चः करणैर्मलैः कलाभिश्च वर्जितः सन् स्वस्थः शान्तो विशोकोऽमलात्मा 
आस्स्वेत्यध्यारोपापवादाभ्यां निष्प्रपञ्चात्मपरिशेष एव 
सर्ववेदान्तसिद्धान्तसार इत्यर्थः || ४९ ||

इत्यार्षे श्रीवासिष्ठमहारामायणे वाल्मीकीये दे० मो० निर्वाणप्रकरणे उत्तरार्धे 
अहंतानिरासो नाम चतुर्थः सर्गः || ४ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे उत्तरार्धे 
अहंतानिरासो नाम चतुर्थः सर्गः || ४ ||
पञ्चमः सर्गः ५

श्रीवसिष्ठ उवाच |

स्वभावं स्वं विजित्यादाविन्द्रियाणां सचेतसाम् |
प्रवर्तते विवेके यः सर्वं तस्याशु सिध्यति || १ ||

शास्त्रं जितेन्द्रियेष्वेव सफलं नेतरेष्विति |
वसिष्ठेन भुशुण्डोक्ता विद्याधरकथोच्यते || 

सचेतसां समनस्कानामिन्द्रियाणां स्वं विषयानुधावनलक्षणं स्वभावमादौ 
विजित्य पश्चाद्यो नित्यानित्यवस्तुविवेकादिसाधने प्रवर्तते तस्यैव सर्वं 
शास्त्राचार्योपदेशफलं प्रसिद्ध्यति नान्यस्येत्यर्थः || १ ||

स्वभावमात्रं येनान्तर्न जितं दग्धबुद्धिना |
तस्योत्तमपदप्रप्तिः सिकतातैलदुर्लभा || २ ||

सिकतानिष्पीडनश्रम इव चिराभ्यस्तोऽपि श्रवणदिर्निष्फल इत्यर्थः || २ ||

शुद्धेऽल्पोऽप्युपदेशो हि निर्मले तैलबिन्दुवत् |
लगत्युत्तानचित्तेषु नादर्श इव मौक्तिकम् || ३ ||

निर्मले वस्त्रादौ तैलबिन्दुवल्लगति अन्तर्निविशते | उत्तानमगम्भीरं 
साधनचतुष्टयरिक्तं चित्तं येषां तेषु || ३ ||

अत्रैवोदाहरन्तीममितिहासं पुरातनम् |
मम पूर्वं भुशुण्डेन कथितं मेरुमूर्धनि || ४ ||

पुरा भुशुण्डः कस्मिंश्चित्पृष्ट आसीत्कथान्तरे |
मया कदाचिदेकान्ते मेरोः शिखरकोटरे || ५ ||

कथान्तरे अध्यात्मकथाप्रस्तावे || ५ ||

मुग्धबुद्धिमनात्मज्ञं कं त्वं सुचिरजीवितम् |
स्मरसीति मया पृष्टेनोक्तं तेनेदमङ्ग मे || ६ ||

मुग्धबुद्धिरज्ञोऽवश्यमजितेन्द्रियो वृथाश्रमश्च भविष्यतीति तादृशस्यैव 
प्रश्नः || ६ ||

भुशुण्ड उवाच |

आसीद्विद्याधरः पूर्वमनात्मज्ञः सुखेदितः |
लोकालोकान्तरशृङ्गे शुष्क आर्यो विचारवान् || ७ ||

सुष्ठु हेदितः अजितैरिन्द्रियैः खेदं प्रापितः | अत एव शुष्को विश्रान्तिरसहीनः | तपसा 
नियमेन यमेन च शुष्क इति परेणान्वयो वा | आर्यः 
आयुर्वृद्धिहेतुसदाचारसंपन्नः || ७ ||

तपसा बहुरूपेण यमेन नियमेन च |
अक्षीणायुरतिष्ठत्स पुरा कल्पचतुष्टयम् || ८ ||

ततश्चतुर्थे कल्पान्ते विवेकस्तस्य चोदभूत् |
विदूरस्येव वैदूर्यमौचित्याज्जलदोदयात् || ९ ||

औचित्याच्चिराभ्यस्ततपोनियमादेर्विवेकोदयावश्यंभावात् | यथा विदूरभूविशेषस्य 
जलदोदयाद्वैदूर्यं रत्नमुद्भवति तद्वत् || ९ ||

पुनर्मृतिः पुनर्जन्म जरा मेति विभावयन् |
लज्जेऽहं तत्किमेकं स्यात्स्थिरमित्यवमृश्य सः || १० ||

विवेकस्वरूपमेव दर्शयति - पुनरिति | जरा मा मा भूत् इति विभावयन् लज्जे | 
निर्विण्ण इति यावत् || १० ||

मामाजगाम संप्रष्टुमष्टादशमयीं पुरीम् |
स्वामुपोह्य विरक्तात्मा संसारारसतां गतः || ११ ||

पञ्च प्राणा दशेन्द्रियाणि मनोबुद्धी द्वे स्थूलदेहश्चेत्यष्टादशमयीं स्वां 
पुरीम् | उपोह्य चिरं वोढ्वा श्रान्तः विरक्त आत्मा मनो यस्य || ११ ||

स मत्समीपमागस्य कृतोदारनमस्कृतिः |
मत्पूजितोऽवसरत उवाचेदमनिन्दितम् || १२ ||

अवसरतः प्रश्नावसरं प्रश्नावसरं प्राप्येत्यर्थः || १२ ||

विद्याधर उवाच |

मृदूनि परितापीनि दृषद्वृढबलानि च |
छेदे भेदे च दक्षाणि स्वशस्त्राणीन्द्रियाणि च || १३ ||

तत्र स्वखेदहेतूनिन्द्रियादिदोषान्विस्तरेणोत्तरत्र वर्णयिष्यन्नुपक्रमते - 
मृदूनीति द्वाभ्याम् | स्वस्वविषयेषु शीघ्रानुप्रवेशित्वान्मृदूनि 
प्रवेशोत्तरकालं परितापीनि ततश्चालयितुमशक्यत्वाद्दृषद्भ्योऽपि दृढबलानि 
स्वशरीरानुप्रविष्टशरादिशस्त्राणीन्द्रियाणि च तुल्यानीत्यर्थः || १३ ||

पर्याकुलानि मलिनानि विपत्प्रदानि दुःखोर्मिमन्ति गुणकाननपावकत्वात् |
हार्दान्धकारगहनानि तमोमयानि जित्वेन्द्रियाणि सुखमेति च किं ममार्थैः || 
१४ ||

इमानीन्द्रियाणि हार्दानि हृदि रूढान्यन्धकारगहनानि सान्धकारारण्यानि | 
कामादिमर्कटैः पर्याकुलानि | प्राणमनोदेहहृदयेष्वशनायादिषडूर्मिमन्ति | 
दैवात्क्वचिदङ्कुरितस्य शमदमादिगुणकाननस्य 
पावकत्वाद्दाहकत्वादूर्मिमत्त्वेपि न शीतलानि | ईदृशानीन्द्रियाणि 
चकारात्तदुपाश्रयं मनश्च जित्वा सुखमेति न भोगैः | अतो मम 
वैद्याधरभोगलक्षणैरर्थैः किं प्रयोजनम् | तद्विरक्तो जिज्ञासुः 
शरणागतोऽस्मीत्यर्थः || १४ ||

इत्यार्षे श्रीवासिष्ठमहारामायणे वाल्मीकीये दे० मो० निर्वाणप्रकरणे उ० 
विद्याधरोपाख्याने विद्याधरपश्नो नाम पञ्चमः सर्गः || ५ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे उत्तरार्धे 
विद्याधरप्रश्नो नाम पञ्चमः सर्गः || ५ ||

विद्याधर उवाच |

यदुदारमनायासं क्षयातिशयवर्जितम् |
पदं पावनमाद्यन्तरहितं तद्वदाशु मे || १ ||

दिव्यभोगप्रसक्तेन चिरं स्वेन परीक्षिताः |
इह विद्याधरेणोक्ता विषयेन्द्रियदुर्नयाः || 

अतः साधनचतुष्टयसंपन्नाय ब्रह्मजिज्ञासवे मह्यंन् ब्रह्मोपदिशेत्याह - 
यदिति | सर्वकार्पण्यनिवर्तकनिर्दुःखनिरतिशयानन्दरूपत्वादुदारम् | आशु शीघ्रं 
वद | प्रदीप्तशिरस इव जलराशिं विविक्षोस्त्रिविधतापसंतप्तस्य मम 
विलम्बसहनाशक्तेरिति भावः || १ ||

एतावन्तमहं कालं सुप्त आसं जडात्मकः |
इदानीं संप्रबुद्धोऽस्मि प्रसादादात्मनो मुने || २ ||

तर्हि प्रागेव कुतो नागमस्तत्राह - एतावन्तमिति | आत्मनो 
मनसस्तीव्रतरवैराग्यलक्षणात्प्रसादात् || २ ||

मनो महामयोत्तप्तं क्षुब्धमज्ञानवृत्तिषु |
मामुद्धर दुरन्तेहं मोहादहमिति स्थितात् || ३ ||

मनो महामयेन कामेनोत्तप्तम् | अज्ञानवृत्तिषु दुर्वासनासु क्षुब्धम् | दुरन्ता 
तुरुच्छेदा ईहाः कर्माणि यस्य तम् | तत्र कारणमाह - मोहादिति | 
अहमित्यनात्मन्यात्माभिमानाकारेण 
स्थितान्मोहात्स्वतत्त्वापरिज्ञानान्निमित्तादित्यर्थः | मोहादुद्धरेति 
बुद्धिकृतापादाने वा पञ्चमी || ३ ||

श्रीमत्यपि एतन्त्याशु शातनाः कातरादयः |
गुणवत्युग्रपत्रेऽपि तुहिनानीव पङ्कजे || ४ ||

ननु विद्याधराः सर्वविद्याश्रयत्वाद्विद्याबलादेव सर्वदुःखनिराससमर्था 
मणिमन्त्ररसायनादिसिद्धिभिरणिमाद्यैर्श्वर्यैश्च युक्ताः श्रूयन्ते तत्किमेवं 
श्रीमति त्वयि कामादिदुःखशातनाः कातरताकार्पण्यादिदोषाश्च निपतिताः | येन 
देवयोनिश्रेष्ठत्वान्मान्यतमोऽपि त्वं निकृष्टकाकयोनिमपि मां शरणागतोऽसि 
पृच्छसि च तत्राह - श्रीमत्यपीति | 
सर्वविद्यासिद्ध्यादिश्रीमत्यप्यात्मविद्याशून्ये 
कामक्रोधेर्ष्यासूयादिदुःखशातनाः कातर्यादिदोषाश्च पतन्त्येव | अजितेन्द्रियत्वादिति 
भावः | पङ्कजपक्षे श्रीमति लक्ष्म्याधारे गुणवति विसतन्तुमति 
स्वाश्रयसस्नेहजलविमुखत्वात्तत्कणैरलेप्यत्वाच्चोग्राणि स्नेहनिष्ठुराणि पत्राणि 
यस्य तादृशेऽपि || ४ ||

जायन्ते च म्रियन्ते च केवलं जीर्णजन्तवः |
न धर्माय न मोक्षाय मशका इव पङ्कजे || ५ ||

ज्ञानाभावे देवयोनीनां मशकादियोनिसाम्यमेव धर्माधिकाराभावादिति 
सूचयन्स्ववैराग्यहेतुं सर्वत्र दोषदर्शनं प्रपञ्चयति - जायन्ते इत्यादिना || ५ 
||

भावैस्तैरेव तैरेव तुच्छालम्भविडम्बनैः |
चिरेण परिखिन्नाः स्मो विप्रलम्भाः पुनः पुनः || ६ ||

भावैः शब्दादिविषयैस्तैस्तैः सहस्रशः पूर्वभुक्तैरेव तुच्छतमसुखलवार्थं 
य आलम्भो विषयेन्द्रियस्पर्शस्तल्लक्षणैर्विडम्बनैर्वञ्चनोपायैर्विप्रलम्भाः | 
कर्मणि वञ् | विप्रलब्धा वञ्चिताः सन्तः | तुच्छान्नैः इति पाठे तुच्छानां 
क्षुद्रजन्तूनामप्यन्नैरुपभोग्यभूतैरित्यर्थः || ६ ||

नान्तोऽस्त्यस्य न च स्थैर्यावस्थाऽविश्रान्तमानसम् |
भ्रमतो भोगभङ्गेषु मरुभूमिष्विवाध्वनः || ७ ||

अविश्रान्तमानसं यथा स्यात्तथा भोगभङ्गेषु भङ्गुरेषु भोगेषु भ्रमतो 
ममास्य संसाराध्वनोऽन्तो नास्ति स्थैर्येणावस्थानं स्थैर्यावस्था च नास्ति || ७ ||

आपातमधुरारम्भा भङ्गुरा भवहेतवः |
अचिरेण विकारिण्यो भीषणा भोगभूमयः || ८ ||

मानावमानपरया दुरहंकारकान्तया |
न रमे वामया तात हतविद्याधरश्रिया || ९ ||

ननु बहुतरपुण्यार्जितया विद्याधरसंपदैव तव कुतो न विश्रान्तिस्तत्राह - 
मानेति | मानः स्वोत्कर्षापादनाभिमानः अपमानः परापकर्षापादनम् तदेव 
परं श्रेष्ठं यस्याम् | दुष्टः अहंकारो येषां तेषां कान्तया रम्यया | अत एव 
वामया विवेकिनां प्रतिकूलया स्त्रिया च | तत्पक्षेऽपि विशेषणे योज्ये || ९ ||

दृष्टाश्चैत्ररथोद्यानभुवः कुसुमकोमलाः |
कल्पवृक्षलतादत्तसमस्तविभवश्रियः || १० ||

सर्वत्र भुक्तभोगतया वैरस्यं प्रकटयति - दृष्टा इत्यादिना || १० || 

विहृतं मेरुकुञ्जेषु विद्याधरपुरेषु च |
विमानवरमालासु वातस्कन्धस्थलीषु च || ११ ||

विश्रान्तं सुरसेनासु कान्ताभुजलतासु च |
हारिहारविलासासु लोकपालपुरीषु च || १२ ||

हारादिभूषितानां हारा विलासा विहारचमत्कारा यासु || १२ ||

न किंचिदुचितं साधु सर्वमाधिविषोष्मणा |
दग्धं भस्मायते तात विज्ञातमधुना मया || १३ ||

आधयो मानसदुःखानि तद्विषोष्मणा दग्धम् | अधुना विवेकोदयकाले विज्ञातं न 
प्राक् || १३ ||

रूपालोकनलोलेन वनिताननगृध्नुना |
सावभासेन दोषाय दुःखं नीतोस्मि चक्षुषा || १४ ||

कीदृशेन विवेकेन किं किं कथं कथं ज्ञातं तत्प्रथमं चक्षुरादिषु 
दर्शयति - रूपेत्यादिना | गृध्नुना अभिकाङ्क्षमाणेन | गृधेः त्रसिगृधि 
इत्यादिना क्नुः | सावभासेन बाह्यान्तरप्रकाशसहकृतेन | दोषाय 
स्वविषयासङ्गेन मनोदूषणाय || १४ ||

इदं गुणावहं नेदमिति मुक्त्वा विकल्पनम् |
रूपमात्रानुसारित्वादवस्तुन्यपि धावति || १५ ||

वनितापिण्डे इदं वस्त्राभरणानुलेपनादिकमेव गुणावहं शोभाकल्पकम् इदं 
रक्तमांसास्थिकेशादि न इति विकल्पनं विवेचनं मुक्त्वा विना धावति चक्षुरिति शेषः 
|| १५ ||

तावदायाति विरतिं न वशं यावदापदाम् |
नानाबन्धपरं चेतः परानर्थेहितोन्मुखम् || १६ ||

तद्विषयासङ्गदूषितं रागान्धं चेतः प्रदीपरूपरागान्धपतङ्गवत् परस्मै 
उत्कृष्टाय मरणाद्यनर्थाय यानि ईहितानि दुर्व्यसनानि तदुन्मुखं सत् 
नानाविधानां बन्धानां वधबन्धनरकाद्यापदां वशं यावदायाति 
तावद्विरतिमुपरमं नायातीत्यर्थः || १६ ||

घ्राणमेतदनर्थाय धावच्चैवाभितः स्फुटम् |
न निवारयितुं तात शक्नोमीह हयं यथा || १७ ||

चक्षुष्युक्तं दोषं घ्राणादिष्वपि दर्शयति - घ्राणमिति || १७ ||

गन्धोदकप्रणालेन मुखश्वासानुपातिना |
वैरिणेवातिदोषेण घ्राणेनास्मि नियोजितः || १८ ||

यथा कश्चिदतिदोषेण वैरिणा बलाद्वशीकृतो दुर्गन्धोदकवहे नगरप्रणाले सदा 
संचरेति नियोजितो भवति तद्वदहमपि श्लेष्मादिदुर्गन्धोदकप्रणाले नासाबिले नियोजित 
इत्यर्थः || १८ ||

चिरं रसनया चाहमनया नयहीनया |
गजगोमायुगुप्तेषु दुःखाद्रिष्वलमाहतः || १९ ||

नयो भक्ष्याभक्ष्यविभागपरं शास्त्रं तद्धीनया | 
कृमिकीटपश्वादियोनिलक्षणेषु दुःखाद्रिषु | सुरापाः कृमयो 
भवन्त्यभक्ष्यभक्षिणश्च इत्यादिस्मृतेरिति भावः | यत्र बलवतां गजो 
बुद्धिमतां गोमायुश्च श्रेष्ठ इति तयोरेव गोप्तृताप्रसक्तिर्नान्यस्येति तथोक्तिः || १९ 
||

निरोद्धुं न च शक्नोमि स्पर्शलम्पटतां त्वचः |
ग्रीष्मकालसमिद्धस्य तापमंशुमतो यथा || २० ||

शुभशब्दरसार्थिन्यो मुनेः श्रवणशक्तयः |
मां योजयन्ति विषमे तृणेच्छा हरिणं यथा || २१ ||

शब्दरसः शब्दास्वादनम् | हरिणपक्षे विषमे तृणावृतकूपे || २१ ||

प्रणताः प्रियकारिण्यः प्रह्वभृत्यसमीरिताः |
वाद्यगेयरवोन्मिश्राः शुभशब्दश्रियः श्रुताः || २२ ||

तर्हि किं तव रूपादयः शब्दान्ता विषया दुर्लभा येन तदर्थमनर्थः प्राप्तो 
नेत्याह - प्रणता इत्यादिना | प्रह्वभृत्यजनेरितत्वादेव प्रणतप्रायाः || २२ ||

श्रियः स्त्रियो दिशश्चैव तटाश्चाम्भोधिभूभृताम् |
दृष्टा विभवहारिण्यः प्रक्वणन्मणिभूषणाः || २३ ||

विशेषणे श्र्यादिचतुष्टये साधारणे योज्ये || २३ ||

चिरमास्वादिताः स्वादु चमत्कारमनोरमाः |
प्रह्वकान्ताजनानीताः षड्रसा गुणशालिनः || २४ ||

षड्रससौगन्ध्यानां यथायोग्यं मेलनपाकचातुरीगुणशालिनः || २४ ||

कौशेयकामिनीहारकुसुमास्तरणानिलाः |
निर्विघ्नमभितः स्पृष्टा भृशमाभोगभूमिषु || २५ ||

कौशेयादयः षट् त्वग्विषयाः || २५ ||

वधूमुखौषधीपुष्पसमालम्भनभूमयः |
अनुभूता मुने गन्धा मन्दानिलसमीरिताः || २६ ||

वधूमुखानि ओषध्यश्चन्दनोशीरागर्वादयः पुष्पाणि समालम्भनं 
कर्पूरकस्तूरीपौष्कलकादीनां मेलनं तद्भूमयस्तत्प्रभवाः || २६ ||

श्रुतं स्पृष्टं तथा दृष्टं भुक्तं घ्रातं पुनः पुनः |
संशुष्कविरसं भूयः किं भजामि वदाशु मे || २७ ||

भूयोभूयः सेव्यमानं संशुष्कं काष्ठमिव विरसं संपन्नं तत्र 
वान्ताशनप्राये जाते किं भजामि || २७ ||

भुक्त्वा वर्षसहस्राणि दुर्भोगपटलीमिमाम् |
आब्रह्मस्तम्बपर्यन्तं न तृप्तिरुपजायते || २८ ||

वैरस्येनैव तज्जिहासा न तु तृप्त्येत्याह - भुक्त्वेति || २८ ||

साम्राज्यं सुचिरं कृत्वा तथा भुक्त्वा वधूगणम् |
भंक्त्वा परबलान्युच्चैः किमपूर्वमवाप्यते || २९ ||

किमवाप्यते | न किंचिदित्यर्थः || २९ ||

येषां विनाशनं नासीद्यैर्भुक्तं भुवनत्रयम् |
तेऽपि तेऽप्यचिरेणैव समं भस्मपदं गताः || ३० ||

येषां हिरण्यकशिपुप्रभृतीनां विनाशनं विनाशसाधनं नासीत् 
प्राग्जगत्यप्रसिद्धम् | न शुष्केण न चार्द्रेण इत्यादिवरप्रार्थने 
सर्वप्रसिद्धवधसाधनप्रतिषेधादिति भावः || ३० ||

प्राप्तेन येन नो भूयः प्राप्तव्यमवशिष्यते |
तत्प्राप्तौ यत्नमातिष्ठेत्कष्टयापि हि चेष्टया || ३१ ||

इत्थं सति किं कार्यं तदाह - प्राप्तेनेति | कष्टया 
इन्द्रियप्राणमनःसंयमादिश्रमसाध्ययापि चेष्टया || ३१ ||

येन कान्ताश्चिरं भुक्ता भोगास्तस्येह जन्तुभिः |
दृष्टो न कस्यचिन्मूर्ध्नि तरुर्व्योमप्लवश्च वा || ३२ ||

चिरभुक्तमहाभोगानामपि पुंसां भोगकाले अपगते अभुक्तभोगेभ्यः 
पुरुषान्तरेभ्यो न कश्चिद्विशेषो दृश्यत इत्याह - येनेति | येन येन चिरं कान्ता 
रम्यतरा भोगाश्चिरं भुक्तास्तादृशस्य पुंसो मध्ये कस्यचिदपि मूर्ध्निं 
संजातः कल्पतरुः कैश्चिदपि जन्तुभिर्न दृष्टो येन स तच्छायायां सदैव 
पूर्णकामो विश्राम्येत् | नापि तस्य गुदे व्योमप्लवो विमानादिः संजातो दृष्टो येन स 
सदैव सर्वत्र विहरेदित्यर्थः || ३२ ||

चिरमासु दुरन्तासु विषयारण्यराजिषु |
इन्द्रियैर्विप्रलब्धोऽस्मि धूर्तबालैरिवार्भकः || ३३ ||

अर्भकः | साधुरिति शेषः || ३३ ||

अद्य त्वेते परिज्ञाता मया स्वविषयारयः |
कष्टा इन्द्रियनामानो वञ्चयित्वा तु मां पुनः || ३४ ||

शब्दादिविषयात्मकानां भूतानामेव मनसो बहिराकर्षणेन स्वस्वभोगाय 
श्रोत्रादीन्द्रियभावेनावस्थानादिन्द्रियनामानः स्वविषयारयो मया अद्य परिज्ञाता 
इत्यन्वयः || ३४ ||

संसारजङ्गले शून्ये दग्धं नरमृगं शठाः |
आश्वास्याश्वास्य निघ्नन्ति विषयेन्द्रियलुब्धकाः || ३५ ||

विषमाशीविषैरेभिर्विषयेन्द्रियपन्नगैः |
येन दग्धा न दृष्टास्ते द्वित्रा एव जगत्यपि || ३६ ||

आशीविषैर्दृष्टिविषैः | येन दृष्टा न दग्धाश्च ते तथाविधाः पुरुषाः 
सर्वजगत्यपि द्वित्रा एव संभाव्यन्त इति शेषः || ३६ ||

भोगभीमेभवलितां तृष्णातरलवागुराम् |
लोभोग्रकरवालाढ्यां कोपकुन्तकुलाङ्किताम् || ३७ ||

अवश्यजेतव्यताप्रदर्शनायेन्द्रियाण्येव शत्रुसेनात्वेन रूपयति - भोगेत्यादि 
त्रिभिः | भोगा एव भिमा इभा गजास्तैर्वलिताम् || ३७ ||

द्वन्द्वजालरथव्याप्तामहंकारानुपालिताम् |
चेष्टातुरंगमाकीर्णां कामकोलाहलाकुलाम् || ३८ ||

द्वन्द्वानि शीतोष्णादीनि | अहंकारेण सेनापतिना अनुपालिताम् || ३८ ||

शरीरसीमान्तगतां दुरिन्द्रियपताकिनीम् |
ये जेतुमुत्थितास्तात त एवेह हि सद्भटाः || ३९ ||

शरीरलक्षणस्य नगरस्य सीमान्तेषु गतामाक्रम्य स्थिताम् || ३९ ||

सुसाध्यः करटोद्भेदो मत्तैरावणदन्तिनः |
नोत्पथप्रतिपन्नानां स्वेन्द्रियाणां विनिग्रहः || ४० ||

मत्तस्यैरावणदन्तिन ऐरावतस्य | करटस्य कुम्भस्योद्भेदो विदारणम् || ४० ||

पौरुषस्य महत्त्वस्य सत्त्वस्य महतः श्रियः |
इन्द्रियाक्रमणं साधो सीमान्तो महतामपि || ४१ ||

सत्त्वस्य धैर्यस्य | श्रियो विश्रान्तिसंपदः | इन्द्रियाणामाक्रमणं जयः | 
सीमान्तोऽवधिः | पराकाष्ठेति यावत् | महतां तत्त्वविदामपि || ४१ ||

तावदुत्तमतामेति पुमानपि दिवौकसाम् |
कृपणैरिन्द्रियैर्यावत्तृणवन्नापकृष्यते || ४२ ||

उत्तमतां मान्यताम् || ४२ || 

जितेन्द्रिया महासत्त्वा ये त एव नरा भुवि |
शेषानहमिमान्मन्ये मांसयन्त्रगणांश्चलान् || ४३ ||

मनःसेनापतेः सेनामिमामिन्द्रियपञ्चकम् |
जेतुं चेदस्ति मे यत्नो जयामि तदलं मुने || ४४ ||

यत्न उपायश्चेदस्ति तत् तर्हि जयामि || ४४ ||

इन्द्रियोत्तमरोगाणां भोगाशावर्जनादृते |
नौषधानि न तीर्थानि न च मन्त्राश्च शान्तये || ४५ ||

एक एवोपायो मया ज्ञातोऽस्तीत्याह - इन्द्रियेति || ४५ || 

नीतोऽस्मि परमं खेदमभिधावद्भिरिन्द्रियैः |
एक एव महारण्ये तस्करैः पथिको यथा || ४६ ||

पङ्कवन्त्यप्रसन्नानि महादौर्भाग्यवन्ति च |
गन्धिशैवलतुच्छानि पल्वलानीन्द्रियाणि च || ४७ ||


इतः प्रभृति तुल्यैर्विशेषणैः पल्वलादिसाम्येनेन्द्रियाणि वर्णयति - 
पङ्कवन्तीत्यादिना | गन्धिभिः शैवलतुल्यैर्मालिन्यैः तुच्छानि कुत्सितानि || ४७ ||

दुरतिक्रमणीयानि नीहारगहनानि च |
जनितातङ्कजालानि जङ्गलानीन्द्रियाणि च || ४८ ||

नीहारैर्जाड्यैर्हिमैश्च गहनानि | आतङ्को भयम् || ४८ ||

पङ्कजानि सरन्ध्राणि सुदुर्लक्ष्यगुणानि च |
ग्रन्थिमन्ति जडाङ्गानि मृणालानीन्द्रियाणि च || ४९ ||

पङ्कान्मलाज्जातानि गुणा वासनास्तन्तवश्च सूक्ष्मतमत्वात्सुदुर्लक्ष्याः | 
जडाङ्गानि जडदेहावयवप्रायाणि | लडयोरभेदाज्जलाङ्गानि च || ४९ ||

रूक्षाणि रत्नलुब्धानि कल्लोलवलितानि च |
दुर्ग्रहग्राहघोराणि क्षाराम्बूनीन्द्रियाणि च || ५० ||

निष्ठुरत्वादसुखस्पर्शत्वाच्च रूक्षाणि | कल्लोलैः षडूर्मिभिरूर्मिभिश्च | 
क्षाराम्बूनि समुद्रजलानि || ५० || 

बान्धवोद्वेगदायीनि देहान्तरकराणि च |
करुणाक्रन्दकारीणि मरणानीन्द्रियाणि च || ५१ ||

अविवेकिष्वमित्राणि मित्राणि च विवेकिषु |
गहनानन्तशून्यानि काननानीन्द्रियाणि च || ५२ ||

गहनानि दुरवगाहानि | अनन्तानि निरवधीनि | जनविश्रान्तिशून्यानि च || ५२ ||

घनास्फोटान्यसाराणि मलिनानि जडानि च |
विद्युत्प्रकाशान्येतानि भीमाभ्राणीन्द्रियाणि च || ५३ ||

घना आस्फोटा भुजास्फालनगर्जनशब्दा येभ्यः | विद्युदिव क्षणसुखप्रकाशानि | 
पक्षान्तरे स्पष्टम् || ५३ ||

क्षुद्रप्राणिगृहीतानि वर्जितानि कृतात्मभिः |
रजस्तमोभिभूतानि स्वेन्द्रियाण्यवटानि च || ५४ ||

क्षुद्रैस्तुच्छसुखासक्तैः कीटादिभिश्च परिगृहीतानि | अवटानि गर्तोत्करस्थलानि || ५४ 
||

पातनैकान्तदक्षाणि दोषाशीविषवन्ति च |
रूक्षकण्टकलक्षाणि श्वभ्राग्राणीन्द्रियाणि च || ५५ ||

श्वभ्राग्राणि जीर्णश्वभ्रमुखानि || ५५ || 

आत्मंभरीण्यनार्याणि साहसैकरतानि च |
अन्धकारविहारीणि रक्षांसि स्वेन्द्रियाणि च || ५६ ||

अन्तःशून्यान्यसाराणि वक्राणि ग्रन्थिमन्ति च |
दहनैकार्थयोग्यानि दुर्दारूणीन्द्रियाणि च || ५७ ||

दुर्दारूणि जीर्णवंशादिकाष्ठानि || ५७ ||

घनमोहप्रबन्धीनि दुष्कूपगहनानि च |
महावकरतुच्छानि कुपुराणीन्द्रियाणि च || ५८ ||

घनैर्मोहैश्चौर्यकलहद्यूतादिदुर्व्यसनप्रबन्धनशीलानि | कुपुराणि 
असज्जननगराणि || ५८ ||

अनन्तेषु पदार्थेषु कारणानि घटादिषु |
संभ्रमाणि सपङ्कानि चक्रकाणीन्द्रियाणि च || ५९ ||

चक्रकाणि कुलालचक्राणि || ५९ ||

आपन्निमग्नमिममेवमकिंचनं त्वं मामुद्धरोद्धरणशील दयोदयेन |
ये नाम केचन जगत्सु जयन्ति सन्तस्तत्संगमं परमशोकहरं वदन्ति || ६० ||

हे आपन्नोद्धरणशील एवं वर्णितप्रकारेन्द्रियप्रयुक्तापत्सागरनिमग्नमकिंचनं 
त्यक्तसर्वस्वमिमं शरणागतं मां दयोदयेन कृपोत्थेन तत्त्वोपदेशेनोद्धर 
यतः कारणाज्जगति ये ये प्रसिद्धास्त्वादृशाः केचन सन्तस्तत्त्वज्ञा दयालवो जयन्ति 
सर्वोत्कर्षेण वर्तन्ते तेषां संगमं शरणागतिं परमशोकहरं वदन्ति 
सर्वशास्त्राणि सर्वजनाश्चेत्यर्थः || ६० ||

इत्यार्षे श्रीवासिष्ठमहारामायणे वाल्मीकीये दे० मो० निर्वाणप्रकरणे उ० 
विद्याधरोपाख्याने वैराग्यवर्णनं नाम षष्ठः सर्गः || ६ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे उत्तरार्धे 
वैराग्यवर्णनं नाम षष्ठः सर्गः || ६ ||

सप्तमः सर्गः 

भुशुण्ड उवाच |

ततस्तस्य मया ब्रह्मंस्तच्छ्रुत्वा पावनं वचः |
इदमुक्तं यथापृष्टं सुस्पष्टपदया गिरा || १ ||

ब्रह्मैव न जगद्दुःखमज्ञानं जगदाततम् |
अहंबीजात्प्ररूढो हि जगद्वृक्षोऽत्र व्र्ण्यते || 

तस्य विद्याधरस्य | इदं वक्ष्यमाणमुत्तरम् || १ ||

साधु विद्याधराधीश दिष्ट्या बुद्धोऽसि भूतये |
भवान्धकूपकुहराच्चिरेणोत्थानमिच्छसि || २ ||

दिष्ट्या भाग्योदयात् || २ ||

पावनीयं तव मती राजते घनरूपिणी |
विवेकेनानलेनेव कनकद्रवसंततिः || ३ ||

विवेकेन घनरूपिणी निबिडं व्याप्ता | यथा अनलेन व्याप्ता कनकद्रवसन्ततिः 
कान्त्यतिशयेन विराजते तद्वदित्यर्थः || ३ ||

उपदेशगिरामर्थमादत्ते हारिहेलया |
मुकुरे निर्मले द्रव्यमयत्नेनैव बिम्बति || ४ ||

अत एव ते मतिर्मदुपदेशगिरामर्थमादत्ते अवश्यमादास्यति | हेलया अप्रयत्नेन || ४ ||

यदिदं वच्मि तत्सर्वमोमित्यादातुमर्हसि |
अस्माभिश्चिरमन्विष्टं नात्र कार्या विचारणा || ५ ||

ओमिति अङ्गीकारबुद्ध्या || ५ ||

यत्किंचित्स्वदतेऽन्तस्ते बुध्यस्वाबोधमुत्सृजन् |
नासि त्वं चिरमप्यन्तः प्रेक्षितोऽपि न लभ्यसे || ६ ||

तत्रादौ सर्वदृश्यविवेके साक्षिस्वरूपमेव शुद्धं ब्रह्मेति सर्ववेदान्तरहस्यंन् 
संक्षिप्योपदिशति - यत्किंचिदिति | यत्किंचिदहंकारादि ते अन्तर्हृदि स्वदते 
दृश्यतया प्रथते तत्सर्वं त्वं नासि | दृश्यवर्गेष्वेव कश्चिदात्मास्ति स 
मयान्विष्य लब्धव्य इति चिरमप्यन्तः प्रेक्षितोऽन्विष्टस्त्वमात्मान लभ्यसे | अतो 
दृश्यमात्रलक्षणमबोधमुत्सृजन् संस्तत्साक्षिणमात्मानं बुध्यस्वेत्यर्थः || 
६ ||

नाहंत्वमस्ति न जगदिति निश्चयिनस्तव |
सर्वमस्ति शिवं तच्च न दुःखाय सुखाय ते || ७ ||

न हि द्रष्ट्टदृश्यलक्षणसर्वदृश्यत्यागे शून्यतापत्तिः किंतु 
सुखदुःखवैषम्यप्रयोजककल्पितदोषांशनिवृत्त्या 
वास्तवपरमकल्याणब्रह्मभावेन पूर्णतया सर्वमस्त्येवेत्याशयेनाह - 
नाहमिति || ७ ||

किमज्ञत्वाज्जगज्जातं जगतोऽथ किमज्ञता |
विचार्यापीति नो विद्म एकत्वादलमेतयोः || ८ ||

दृश्यमात्रस्य अबोधरूपत्वमुक्तमुपपादयति - किमिति | किं सुषुप्तौ 
प्रसिद्धादज्ञानादहंकारादिभावेन घनीभूताज्जाग्रत्स्वप्नलक्षणं 
जगज्जातमथवा जतुकाठिन्यादिव विलीनाज्जाग्रदादिलक्षणाज्जगतः सौषुप्ती अज्ञता 
जाता इति विचार्यापि विनिगमकाभावात्कार्यकारणभावव्यवस्थां नो विद्मः | अतः 
काठिन्यद्रवावस्थयोर्घृतस्येवैकत्वात्सर्वस्याज्ञानमात्रत्वमित्यर्थः || ८ ||

मृगतृष्णाम्बुवद्विश्वमवस्तुत्वात्सदप्यसत् |
यच्चेदं भाति तद्ब्रह्म न किंचित्किंचिदेव वा || ९ ||

तस्य विवर्ततादर्शनमेव त्यागः बाधितस्य जगतस्तुच्छताविभावने न किंचिद्ब्रह्म 
अधिष्ठानरूपतापत्तिविभावने तु सर्वमेव ब्रह्मेत्याह - मृगतृष्णेति || ९ ||

मृगतृष्णाम्बुवद्विश्वं नास्ति त्वमथवास्ति च |
प्रतिभासोऽपि नास्त्यत्र तदभावादतः शिवम् || १० ||

उक्तमाशयं विशदयंस्तत्प्रतिभासमपि निराचष्टे - मृगतृष्णेति | 
तदभावात्प्रतिभास्याभावात् | न हि घटाभावे प्रकाशसत्त्वेऽपि 
घटप्रकाशशब्दार्थोऽस्तीति भावः || १० ||

विश्वबीजमहंत्वं त्वं विद्धि तस्माद्धि जायते |
साद्र्यब्ध्युर्वीनदीशादिजगज्जरठपादपः || ११ ||

अनन्तरूपस्य जगतः प्रातिस्विकरूपेण निरसितुमशक्यत्वाद्बीजदाहेनैव निरास इति 
वक्तुमहंकारं बीजत्वेन जगत्तत्प्रभवतरुत्वेन वर्णयति - विश्वेत्यादिना || ११ ||

अहंत्वबीजादणुतो जायतेऽसौ जगद्द्रुमः |
तस्येन्द्रियरसाढ्यानि मूलानि भुवनानि हि || १२ ||

इन्द्रियरसो विषयासङ्गस्तदाढ्यानि अधोभुवनानि तस्य द्रुमस्य मूलानि || १२ ||

तारकाजालकलिका ऋक्षौघः कोरकोत्करः |
वासनागुच्छविसराः पूर्णचन्द्रः फलालयः || १३ ||

अश्विन्यादिसप्तविंशतितारकाजालं तस्य प्रधानकलिका | तदन्यऋक्षौघः 
सूक्ष्मकोरकोत्करः | प्राणिनां धर्मादिवासनाः पुष्पगुच्छसमूहाः | फलालयः 
फलगुच्छाः || १३ ||

स्वर्गादयो बृहद्वर्गा महाविटपकोटराः |
मेरुमन्दरसह्यादिगिरयः पत्रराजयः || १४ ||

स्वर्गादयः स्वर्महर्जनतपःसत्यलोकाख्या बृहतां लोकानां वर्गा महान्तो 
विटपकोटराः शाखावलयगर्भदेशाः || १४ ||

सप्ताब्धयोऽग्रसुतयः पातालं मूलकोटरम् |
युगानि घुणवृन्दानि पर्वाणि गुणपङ्क्तयः || १५ ||

अग्रसुतयः आलवालपरिखाः | युगानि कृतादीन्युत्तरोत्तरं 
धर्मपिष्टक्षरणाद्घ्रुणवृन्दानि | तत्तद्युगवत्सरायनर्तुमासादिगुणपङ्तयो 
वृक्षय शाखामूलाद्युद्भवपर्वाणि [उद्भेदपर्वाणि इति पाठः |] || १५ ||

अज्ञानमुत्पत्तिमही नरा विहगकोटयः |
उपलम्भो बृहत्स्तम्भो दवो निर्वाणनिर्वृतिः || १६ ||

नरा जीवाः | उपलम्भो भ्रान्तिज्ञानमेव बृह स्तम्भः 
सर्वविटपाधारमध्यभागः | तस्य तत्त्वबोधान्निर्वाणं निर्वृतिरेव दवो 
वनहुताशनः || १६ ||

रूपालोकमनस्कारा विविधामोदवृत्तयः |
वनंन् विपुलमाकाशं शुक्तिजालं मुखत्वचः || १७ ||

इन्द्रियैरर्थोपलम्भा रूपालोकाः मनसा तद्गोचरसंकल्पविकल्पा मनस्काराश्च तस्य 
द्रुमस्य विविधा आमोदवृत्तयः सुगन्धप्रसराः | आकाशमव्याकृताकाशं तस्य 
विपुलं वनम् | मुखत्वचो नेत्रपुटानि उत्तराधरोष्ठाश्च 
नेत्रहास्यमुक्तोद्भेदशुक्तिजालमिव पुष्पोद्भेदनम् | प्रसवबन्धनमिति यावत् || १७ ||

विचित्रशाखा ऋतव उपशाखा दिशो दश |
संविद्रसमहापूरो वातस्पन्दो निवर्तनः || १८ ||

तस्यात्मसंविदेव जीवनहेतू रसप्रवाहः | सूर्यचन्द्राग्न्यादीनां संवर्गेण 
निवर्तनः सूत्रात्मैव तस्य वातस्पन्दः || १८ ||

चन्द्रार्करुचयो लोला मज्जनोन्मज्जनोन्मुखाः |
रम्याः कुसुममञ्जर्यस्तिमिरं भ्रमरभ्रमः || १९ ||

मज्जनोन्मज्जने प्रत्यहमुदयास्तमयौ तदुन्मुखाश्चन्द्रार्करुचयस्तस्य रम्याः 
कुसुममञ्जर्यः | सूर्येण सह भ्रमत्तिमिरमन्धकार एव भ्रमराणां 
भ्रमणं भ्रमरभ्रमः | भ्रमन्तो भ्रमरा इति यावत् || १९ ||

पातालमाशागणमन्तरिक्षमापूर्य तिष्ठत्यसदेव सद्वत् |
तस्यानहन्ताग्निहतेऽहमर्थबीजे पुनर्नास्ति सतोऽपि रोहः || २० ||

ईदृशोऽयं संसारवृक्षः पातालं मूलतो मध्यत आशागणं 
दिक्समूहमग्रतोऽन्तरिक्षं चापूर्य वस्तुतोऽसदेव भ्रान्तिरूपं सद्वतिष्ठति | तस्य 
अहमर्थरूपे बीजे अनहंतालक्षणेनाग्निना हते भर्जिते सति जीवन्मुक्तिभोगाय 
यावत्तद्देहपातं प्रतिभासमात्रेण सतोऽप्यस्य संसारवृक्षस्य पुनर्जन्मादिना 
रोहः प्ररोहो नास्तीत्यर्थः || २० ||

इत्यार्षे श्रीवासिष्ठमहारामायणे वा० दे० मोक्षो निर्वाणप्रकरणे उत्त० 
विद्याधरोपाख्याने जगद्वृक्षबीजवर्णनं नाम सप्तमः सर्गः || ७ ||

इति श्रीवासिष्ठमहारामायणे तात्पर्यप्रकाशे निर्वाणप्रकरणे उत्तरार्धे 
जगद्वृक्षबीजवर्णनं नाम सप्तमह् सर्गः || ७ ||

अष्टमः सर्गः ८

भुशुण्ड उवाच |

विद्याधर धराधारो गिरिकन्दरमन्दिरः |
दिगन्तराम्बराचारचारसंचारचञ्चरः || १ ||

इह संसारवृक्षस्य ज्ञानादुच्छेद ईयते |
संकल्पमण्डपप्रायः संसार उपवर्ण्यते || 

ईदृशोऽयं जगद्वृक्षो जायतेऽहंत्ववीजतः |
बीजे ज्ञानाग्निनिर्दग्धे नैव किंचन जायते || २ ||

वर्णितं संसारवृक्षमनुवदति - विद्याधरेति | हे विद्याधर 
अधस्तनसप्तलोकसहिता धरा आधारो मूलदेशो यस्य | लोकालोकान्तगिरीणां कन्दराणि 
अन्तरालभागा मन्दिरं सालवाला वेदिर्यस्य | दशदिगन्तरे अम्बरे च आचारेण 
तिर्यग्विटपविस्तारेण चारेण ऊर्ध्वविटपप्रसारेण तत्र तत्र प्राणिसंचारेण च 
चञ्चरोऽतिचञ्चलः || १ || २ ||

प्रेक्ष्यमाणं च तन्नास्ति किलाहंत्वं कदाचन |
एतावदेव तज्ज्ञानमनेनैव प्रदह्यते || ३ ||

प्रेक्ष्यमाणं तत्त्वतः किमिदं स्यादिति रत्नपरीक्षावद्विमृश्य 
ब्रह्ममात्रतयावधार्यमाणम् | तत् अहंत्वम् || ३ ||

अहंत्वभावाच्चाहंत्वमस्ति संसारबीजकम् |
नाहंत्वभावान्नाहंत्वमस्तीति ज्ञानमुत्तमम् || ४ ||

सर्गादावेव सर्गस्य किलास्याभावयोगतः |
कुतोऽहंत्वं कुतस्त्वंत्वं कुतो द्वित्वैक्यविभ्रमः || ५ ||

उत्पत्तिरेव यस्यासतः सतो वा न संभवति तस्य स्थितिर्दूरनिरस्तेत्याह - 
सर्गादावेवेति || ५ ||

समकर्ण्य गुरोर्वाक्यं यतन्ते ये स्वयत्नतः |
संकल्पत्यागमामूलं पदप्राप्तौ जयन्ति ते || ६ ||

संसारः कालत्रयेऽपि नास्त्येवेत्युक्तार्थस्य दृढीकरणाय संकल्पद्यूतमण्डपं 
वर्णयिष्यन् भूमिकां रचयति - समाकर्ण्येत्यादिना | वक्ष्यमाणं प्राग्बहुशो 
वर्णितं च आमूलं समूलं संकल्पत्यागं कर्तुंन् गुरोस्तदुपायक्रमवेदकं 
वाक्यं समाकर्ण्य तदुक्तक्रमेण स्वप्रयत्नतो ये यतन्ते तत्त्वबोधप्राप्तौ 
सत्यामसंकल्पं तत्पदं कैवल्याख्यं जयन्ति || ६ ||

रन्धनाज्जयमाप्नोति स्वशास्त्रे सूपकृत्कृते |
विवेकी स्वविवेकित्वं यतनादेव नान्यथा || ७ ||

यथा सूपकृत् सूपकारः स्वशास्त्रे सूपकारविद्याविशेषे कृते सम्यगभ्यस्ते 
तदुक्तप्रकारेणैव नानाभक्ष्यभोज्यनानारसायनानां रन्धनात्पाकेन निष्पादनात् 
क्षुत्तृडामयजरादिजयं राजसन्मानाद्युत्कर्षं चाप्नोति तद्वद्विवेकी अधिकारी 
गुरुशास्त्रोक्तमार्गेण यतनादेव स्वविवेकित्वं कैवल्यपर्यन्तं जयति 
नान्यथेत्यर्थः || ७ ||

चिच्चमत्कारमात्रं त्वं जगद्विद्धीह नेतरत् |
नाशासु न बहिर्नान्तरेतत्क्वचन विद्यते || ८ ||

यतोऽयं संसारः स्वप्नेन्द्रजालादिवदज्ञातचिच्चमत्कारमात्रमतो न चितो 
बहिरस्तीत्याह - चिदिति || ८ ||

संकल्पोन्मेषमात्रेण जगच्चित्रं विलोक्यते |
तदनुन्मेषविलयि चित्रकृच्चित्तचित्रवद् || ९ ||

चिच्चमत्कारमात्रतामुपपादयति - संकल्पेति | चित्रकृतश्चित्रकारस्य चित्ते 
कल्पितं यच्चित्रं तद्वत् || ९ ||

मण्डपोऽस्ति महास्तम्भो मुक्तामणिविनिर्मितः |
बहुयोजनलक्षाणि कान्तकाञ्चनचित्रितः || १० ||

जगतः संकल्पमात्रतां द्रढयितुं संकल्पद्यूतमण्डपाकारतां कल्पयति - 
मण्डप इत्यादिना || १० ||

मणिस्तम्भसहस्रेण वृतोऽग्रे प्रोतमेरुणा |
इन्द्रायुधसहस्राढ्यकल्पसंध्याभ्रसुन्दरः || ११ ||

अग्रे अधोमुखं प्रोतो मेरुरिवोर्ध्वगुग्गुलुर्यस्य तथाविधेन मणिस्तम्भसहस्रेण 
वृतः | अत एव क्वचिदिन्द्रायुधसहस्राढ्य इव क्वचित्कल्पसंध्याभ्राणीव सुन्दरः 
|| ११ ||

स्त्रीवालपुरुषादीनां वास्तव्यानामितस्ततः |
क्रीडार्थं स्थापिता यत्र नानारचनयान्तरे || १२ ||

यत्र यस्मिन्मण्डपे वास्तव्यानांन् निवसतां स्त्रीबालपुरुषादीनां क्रीडार्थं 
लोकान्तराणि पातालस्वर्गादीनि तदाकाराः समुद्गकाः संपुटकास्तत्र तत्र स्थापिताः | 
कीदृशास्ते | अन्तरे नानानदीपर्वतवनहस्त्यश्वदेवतिर्यङ्नरादिनानारचनया 
युक्ताः || १२ ||

भूतबीजपरापूर्णास्तमोरिपुसघुंघुमाः |
तमःप्रकाशचित्राख्या लोकान्तरसमुद्गकाः || १३ ||

भूतानि प्राणिनस्तल्लक्षणैर्बीजैः परैस्तदुपभोग्यैश्च आपूर्णाः | तमसां 
रिपुभिर्घातकैर्मणिप्रदीपसूर्यचन्द्रादिभिर्व्यवहारप्रवृत्त्या सघुंघुमाः 
सशब्दाः | क्वचित्तमोभिः क्वचित्प्रकाशैश्च् चित्रा आख्या अभिख्या येषाम् || १३ ||

आमोदसुभगा लोलजलदावलिपल्लवाः |
लीलापद्माकरे स्त्रीणां विलूनाकल्पपादपाः [विलूनाः कल्पपादपाः इति 
पाठश्चिन्त्यः |] || १४ ||

लीलापद्मायाः क्रीडालक्ष्म्या आकरे यस्मिन्मण्डपे स्त्रीणां मण्डनाय विलूना 
लवनेन गृहीता आकल्पाः कर्णपूराद्यलंकारा येभ्यस्तथाविधाः पादपाः 
कृताः || १४ ||

वालनिःश्वासचलिताः कन्दुकानि कुलाचलाः |
संध्याम्बुदाः कर्णपूराश्चामराः शरदम्बुदाः || १५ ||

बालानां निःश्वासेनापि चलिताः अतिलघीयांस इति यावत् | ईदृशाः कुलाचला यत्र 
अर्थाद्बालानामेव क्रीडाकान्दुकानि कृताः | संध्याम्बुदा दिग्वधूनां 
कर्णपूराः कृताः | शरदम्बुदाश्च तासां हस्ते चामराः कृताः || १५ ||

कल्पान्तकालजलदास्तालवृन्तपदं गताः |
भूतलं द्यूतफलकं वितानं तारकाम्बरम् || १६ ||

यत्र मण्डपे भूतलं संपूर्णं द्यूतफलकं कृतम् | तारकासहितमम्बरं 
वितानं कृतम् || १६ ||

भूतशारपरावर्ते द्यूतेऽक्षाः शशिभानवः |
व्योमाजिरे जगद्भासपणे गृहनिवासिनाम् || १७ ||

यत्र मण्डपे व्योमलक्षणे अजिरे चत्वरे जगतां भास आविर्भावतिरोभावादिप्रत्यय 
एव पणो यस्मिन् द्यूते क्रीडतां गृहनिवासिनां मण्डपस्वामिनां ब्रह्मादीनां 
तत्र भूतसाराणांन् चतुर्विधभूतग्रामाणां शारिफलानांन् 
पुनःपुनर्जन्ममरणादिना भ्रमणं परावर्तस्तल्लक्षणे द्यूते 
शशिभान्वादिनवग्रहा अक्षाः कृताः || १७ ||

इति संकल्प एवान्तश्चिरभावनया यथा |
अग्रस्थदृश्योपमया सत्यतामिव गच्छति || १८ ||

इति ईदृशो मण्डपोऽस्तीति संकल्पयितुः संकल्प एव अग्रस्थदृश्योपमया यथा 
सत्यतामिव गच्छति तथैवायं धातुः संकल्पैः सुसमुत्थितो जगद्रूपो मण्डपोऽपीति 
परेणान्वयः || १८ || 

तथैवायं जगद्रूपः संकल्पैः सुसमुत्थितः |
चिच्चमत्कारमात्रात्मा चित्रकृच्चित्तचित्रवत् || १९ ||

असत्यमेव स्फुरति सर्वमस्ति च नास्ति च |
असदुत्थित एवायं कुतोपीव समुत्थितः || २० ||

प्रतिभासतोऽस्ति परमार्थतो नास्ति च | कुतोऽपि समुत्थितो मायाहस्त्यादिरिव || २० ||

हेम्नीव कटकादित्वं संसारोदरकोटरः |
चिच्चमत्कार एवायमविकल्पनसंक्षयः || २१ ||

संसार उदरकोटरे यस्य तथाविधश्चिच्चमत्कार एव || २१ ||

अत्यन्तमेव स्वायत्तो यथेच्छसि तथा कुरु |
यश्चान्नपानदानादावनादरमुपेयिवान् |
तस्येदं पश्चिमं जन्म न स कर्म समुज्झति || २२ ||

तथा चैच्छिकैर्विकल्पनैरविकल्पनैश्चाविर्भावयितुं तिरोभावयितुं च 
तत्त्वविदामत्यन्तमेव स्वायत्त इति यथेच्छसि तथा कुर्वित्यर्थः | 
अन्नपानादिरैहिकभोगसामग्रीदानयज्ञादिरामुष्मिकभोगसामग्री 
उभयत्राप्यनादरं फलानभिसंधिम् || २२ ||

प्राप्तो विवेकपदवीमसि पावनात्मन्पुण्यां पवित्रितजगत्त्रितयां द्वितीयाम् |
नाघः पतिष्यसि पुनर्मनसाऽमुनेति जानामि मौनममलं पदमुत्सृज त्वम् || 
२३ ||

विवेकप्राप्त्यैव ते मुक्तिरवश्यभाविन्यनुमीयत इति पुनर्जन्मादिसंभावनाभीतं 
तमाश्वासयति - प्राप्त इति | हे पावनात्मन् शुद्धबुद्धे त्वं 
पातहेत्वविवेकपदव्यपेक्षया द्वितीयां पवित्रितजगत्त्रितयां विवेकपदवीं प्राप्तोऽसि | 
अतोऽमुना मनसा न अधः पतिष्यसीति जानामि अनुमिनोमि | अतस्त्वं मौनं 
वाङ्मनसचेष्टाशून्यममलं चिन्मात्रपदमवलम्ब्य मन##-

इत्यार्षे श्रीवासिष्ठमहारामायणे वाल्मीकीये दे० मोक्षोपायेषु निर्वाण० उत्तरार्धे 
विद्याधरो० मायामण्डपवर्णनंन् नामाष्टमः सर्गः || ८ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे उत्तरार्धे 
मायामण्डपवर्णनं नामाष्टमः सर्गः || ८ ||

प्द्f १६५, प्. १०८६

नवमः सर्गः ९ 

भुशुण्ड उवाच |

अबुद्ध्यमानश्चेत्यादिचिद्रूपमपि चानघ |
शान्तचिद्घन एवास्व निर्मलाप्स्वन्तरंशुवत् || १ ||

चिदधीनोदयध्वंससत्तास्फूर्तिविवर्तनम् |
इह चित्कचनं विश्वं चिन्मात्रमिति वर्ण्यते || 

हेम्नीव कटकादित्वं संसारोदरकोटरः | चिच्चमत्कार एवायमविकल्पनसंक्षयः || 
इति यदुक्तं तदुभयमनुभावयिष्यन्नविकल्पनप्रकारं प्रथममुपदिशति - 
अबुध्यमान इति | चेत्यं तद्गतक्रियागुणदोषादि तद्व्यावृत्तं तदवभासकं 
चिद्रूपमपि विभाजकविकल्पकमनसो बाधादबुध्यमानो निर्मलासु अप्सु प्रविष्टा 
अंशवः सूर्यकिरणा इव प्रशान्ततापः प्रकाशमात्रावशेष आस्व | सेयमपि 
कल्पस्थितिर्जगद्विकल्पक्षयहेतुरित्यर्थः || १ ||

अचेतनं चेतनान्तश्चेतनादेव विद्यते |
स्वेऽसादृश्येऽपि सदृशं पयोराशौ यथानलाः || २ ||

संसारोदरकोटरश्चिच्चमत्कार एवायमित्येतदपि सोपपत्तिकमनुभावयति - 
अचेतनमित्यादिना | अचेतनंन् दृश्यं स्वे स्वीये जाड्यदुःखपरिणामित्वादिलक्षणे 
चिदसादृश्ये सत्यपि चेतनायाश्चितोन्तरे विद्यते नान्यत्र | तत्कुतः | चेतनादेव | न 
ह्यन्यत्र विद्यमानं तदसंबद्धया चेतनया चेतितुं शक्यम् | न चाचेत्यमानं 
किंचित्सिद्ध्यति | नापि चेतना सक्रिया येन गत्वा चेतयेत् | सा यदि सर्वगता तर्हि सिद्धैव 
प्रतिज्ञेत्यर्थः || २ ||

सचेतनाचेतनयोर्हेतुश्चित्त्वात्तथैव चित् |
विनाशोत्पादयोर्वह्निज्वालायाः पवनो यथा || ३ ||

एवं देशतः सर्वदृश्यस्य चिदन्तःस्थितिं प्रसाध्य कालतोऽपि तां 
सूचयंश्चित्कार्यतां साधयति - सचेतनेति | सचेतना [इदं 
मूलस्थचेतनेत्यादेः फलितार्थकथनम् |] अहंवृत्तिविषयाः | अचेतना 
इदंकारविषयाः | तथा पूर्ववदेव कारणं विवर्तोपादानम् | चिद्विवर्ततैव 
चिच्चमत्कार इति भावः || ३ ||

नाहमस्तीति चिद्रूपं चिति विश्रान्तिरस्तु ते |
ततो यथा यादृशेन भूयते तादृशो भव || ४ ||

तत्राहमिति सचेतनांशनिरासेनैवोभयनिराससिद्ध्या चिन्मात्रावस्थितिसिद्धिरित्याह ##-
विकल्पहेतुक्षयादेवेदं विकल्पनिर्मुक्तपूर्णचिति विश्रान्तिरस्त्वित्यर्थः | एवं 
विश्रान्तेन त्वया | ततः प्रारब्धशेषक्षयोत्तरम् || ४ ||

चिद्रूपः सर्वभावानामन्तर्बहिरसि स्थितः |
प्रसन्नाम्बुभरस्यान्तर्बहिश्चैव यथा पयः || ५ ||

अम्बुव्यापिनः क्षीरस्याम्बुक्षयेऽपि परिशेषवद्ब्रह्मरूपमेवानुपमं ते परिशिष्यत 
इत्याह - चिद्रूप इति द्वाभ्याम् || ५ ||

नाहमस्तीति चिद्रूपं चितौ चेल्लग्नमङ्ग ते |
न चान्यच्चेतितं ब्रह्म रूपं केनोपमीयते || ६ ||

प्रत्यक्चिद्रूपं ब्रह्म चितौ लग्नमखण्डैक्यं प्राप्तं चेत् || ६ ||

ससुरासुरपातालभूविष्टपमिवोषितम् |
नानाभावाजवीभावक्रियाकालमिवाकुलम् || ७ ||

यथा सुरासुरैः सह वर्तमानं पातालभूत्रिविष्टपमिव स्थितम् | 
प्रीतिहर्षक्रोधयुद्धजयपराजयादिनानाभावैः 
पलायनानुधावनाद्याजवीभावैस्तत्तदनुरूपक्रियाकालमिव आकुलमपि रङ्गमयं 
चित्रलिखितं जगत् कुड्ये कुड्यात्मना मौनंन् मुनिशरीरमिव निर्व्यापारमेव स्थितं 
तथा मायाशबलचिच्चित्रकचितं जगदपि शुद्धचिदाकाशलक्षणे कुड्ये 
निर्विकाराद्वयतदात्मनैव संस्थितं न जगद्भावेनेत्यर्थः || ७ ||

यथा रङ्गमयं कुड्ये जगन्मौनमिव स्थितम् |
तथा चिच्चित्रकचितं खे कुड्ये चात्मसंस्थितम् || ८ ||

तेनैव भूयते भूरि यच्चित्तं कचितं स्वतः |
अचेतनं चेतनं वा यथेच्छसि तथा कुरु || ९ ||

अचेतनमनृतजगद्रूपम् | चेतनंन् परमार्थसद्ब्रह्मरूपं वा यदेव चिति स्वतः 
स्वरसतः कचितं तेनैव भूयते | एवं स्वायत्तयोरुभयोर्व्युत्थानेन समाधिना वा 
यदेवेच्छसि तत्कुर्वित्यर्थः || ९ ||

चिच्चमत्कृतयो व्योम्नि स्फुरन्त्येता जगत्तया |
अर्कांशुवदरोधिन्यः स्वच्छा विदितवेदिनाम् || १० ||

एतावांस्त्वज्ञेभ्यस्तत्त्वविदां विशेषः | यथा मरुभूमौ महानद्यात्मना 
दृश्यमाना अर्कांशवो 
मज्जनमरणादिभयजननात्तरणोपायादर्शनाच्चाज्ञानामर्वाक्कूले निरोधकाः न 
मरुभूमितत्त्वज्ञानाम् तद्वदेकविज्ञानेन तत्त्वतः सर्वविज्ञानाद्विदितवेदिनां 
तत्त्वविदां जगद्रूपाश्चिच्चमत्कृतयोऽप्यनिरोधिन्य इत्यर्थः | उपपादितं चेदं 
लीलोपाख्याने विस्तरेण || १० ||

तिमिराक्रान्तदृष्टीनां यथा केशोण्ड्रकादि खे |
स्फुरत्येवं जगद्रूपमनात्मन्येव तिष्ठताम् || ११ ||

अज्ञानां तु निरोधिन्य एवेत्याशयेनाह - तिमिरेति | अनात्मनि संसारे एव 
तिष्ठतामज्ञानाम् || ११ ||

एवं जगत्त्वमहमित्यवबोधरूपमाभासमात्रमुदितं न च नोदितं च |
अर्कांशुजालरचनानगराभमत्र कुड्यादि सत्यमिदमस्ति न खे लतेव || १२ ||

अर्कांशुवदिति दृष्टान्तं प्रकारान्तरेणापि वर्णयन्नुपसंहरति - एवमिति | 
आभासमात्रं वर्णितचिच्चमत्कारमात्रमतोऽज्ञदृशोदितं तत्त्वदृशा नोदितम् | 
चकारौ विकारान्तराणामपि समुच्चयप्रतिषेधार्थौ | अर्कांशुजालैरेव रचना 
निर्माणं यस्य तथाविधं यद्गन्धर्वनगरं तदाभमत्र व्यवहारभूमौ 
कुड्यादि जगत् | तच्च जगद्रूपेण खे लतेव सत्यंन् नास्ति | अतो न 
चिन्निरोधकमित्यपरिच्छेदश्चितः सिद्ध इत्यर्थः || १२ ||

इत्यार्षे श्रीवासिष्ठमहारामायणे वाल्मीकीये दे० मोक्षोपायेषु निर्वाणप्रकरणे उ० 
वि० चित्कचनयोगोपदेशो नाम नवमः सर्गः || ९ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे उत्तरार्धे 
चित्कचनयोगोपदेशो नाम नवमः सर्गः || ९ ||

दशमः सर्गः १०

भुशुण्ड उवाच |

विद्धि त्वं चेतनादेव चेतनेतरचेतनम् |
जलेऽग्निरिव चिज्जाड्ये नातो भिन्ने मनागपि || १ ||

यथाभूतं स्थितं ब्रह्म निर्विकारमकारणम् |
नासीदेव जगत्क्वापि कदापीत्युपवर्ण्यते ||

ब्रह्मणि जगदपलापसिद्धये तज्जाड्यमपलपितुं जडत्वेनाभिमतस्य 
चिद्भावमनुभावयति - विद्धीत्यादिना | हे विद्याधर त्वं 
चेतनेतरत्वेनाभिमतस्य जगतश्चेतनादेव चेतनं स्फुरणं विद्धि | 
स्फुरद्रूपत्वमेव हि चेतनत्वम् | तद्यदि जगद्रूपं स्फुरति तर्हि चेतनमेव न 
चेतनेतरदिति | जले प्रतिबिम्बितोऽग्निरिव जलान्न चेतनाद्वस्त्वन्तरमस्ति | अतो 
जलशैत्यादतिरिक्तं प्रतिबिम्बवह्नेरौष्ण्यमिव न चैतन्याज्जाड्यंन् 
नामान्यदस्तीत्यर्थः || १ ||

तद्वेदनावेदनयोरभेदात्स्वस्थमास्यताम् |
निर्यन्त्रमेव चित्रस्थज्ञप्तिवद्व्योममध्यवत् || २ ||

जाड्यमात्रापलापेनैव जगदपलापसिद्ध्या निर्विक्षेपं स्थीयतामित्याह - तदिति | 
यन्त्रणं यन्त्रं परिच्छेदस्तद्रहितं यथा स्यात्तथा | 
चित्रकृच्चित्तचित्रस्थतज्ज्ञप्तिवत् | गन्धर्वनगराधिष्ठानव्योममध्यवच्च || २ ||

ब्रह्मण्यशेषशक्तित्वादचित्त्वं विद्यते तथा |
अक्षुब्धे विमले तोये भाविफेनलवो यथा || ३ ||

ये तु प्रलयेऽपि ब्रह्मणि अचिद्रूपं जगत् सूक्ष्मरूपेणाऽस्त्येवेति श्रुतिस्मृतिवादास्ते 
मायाशबलस्य सर्वशक्तित्वादसत्स्वपि ब्रह्मसत्तारोपदृष्ट्या भाविफेनलवे 
सांप्रतिकजलसत्तया सत्ताव्यवहारवदित्याशयेनाह - ब्रह्मणीति || ३ ||

न कारणं विनोदेति जलात्फेनलवो यथा |
न कारणं विनोदेति सर्गादि ब्रह्मणस्तथा || ४ ||

वास्तवदृष्ट्या तु मायाया एवासत्त्वादद्वितीये निर्विकारे 
क्षोभतद्धेत्वोरेवासंभवाज्जडसर्गादेरुदय एव न संभवतीत्याह - 
नेत्यादिना || ४ || 

न च कारणमस्त्यत्र सर्गवृत्तावकारणे |
नातः संजायते किंचिज्जगदादिर्न नश्यति || ५ ||

अत्यन्तं कारणाभावान्न किंचिज्जायते जगत् |
मरावम्ब्विव नास्त्येव दृष्टमप्यग्रतो [दृश्यं इति पाठः |] जगत् || 
६ ||

ब्रह्मानन्तमजं शान्तमतोऽस्तीदं न सर्गधीः |
कारणाभावतस्तेन ब्रह्मैवेदमखण्डितम् || ७ ||

अतः शिलोदराभोऽसि व्योमकोशोपमोपि च |
ब्रह्मैकघनरूपत्वादजोऽनवयवोऽसि च || ८ ||

ज्ञोऽसि किंचिन्न किंचिद्वा निःशङ्कमलमास्यताम् |
अचेतनाचिदाभासे शाम्यतामात्मनात्मनि || ९ ||

अनवधारितविशेषसर्वानुगतसत्तासामान्यरूपत्वात्किंचित् | विशेषबाधे तदनुगतस्य 
सामान्यरूपताया अपि निवृत्तेरैकरूप्यावधारणाच्च न किंचित् | चेतना 
बुद्धिस्तच्चिदाभासश्च न विद्येते यत्र || ९ ||

नित्यानन्दतयाऽजस्य कारणं नास्ति कार्यकृत् |
सर्गाद्यसंभवे तस्माद्यदस्ति तदजं शिवम् || १० ||

प्रयोजनापेक्षाभावादपि सर्गो नास्तीत्याह - नित्यानन्दतयेति | कारणं 
क्रियानिमित्तं फलम् || १० ||

अजो येषां तु चिद्रूपो नास्ति मौर्ख्यविलासिनाम् |
सर्गनाशे समुत्पन्ने किं तेषां प्रविचार्यते || ११ ||

एवं तत्त्वदृशा नित्यमुक्ततासिद्धिमुपपाद्य तदनभ्युपगमे 
नित्यबद्धताप्रसक्तिर्मूर्खाणां स्यादित्याह - अज इति | 
तेषामनिर्मोक्षदोषानिवृत्तेः किं प्रविचार्यते | निष्फला मोक्षोपायचिन्तेत्यर्थः || ११ ||

यत्र यत्र परं ब्रह्म तत्र सन्ति जगन्ति हि |
जगच्छब्दार्थरूपेण मुक्तान्येवंविधानि च || १२ ||

अर्धप्रबुद्धदृष्ट्या यादृशी स्थितिस्तामाह - यत्र यत्रेति || १२ ||

तृणे काष्ठे जले कुड्ये सर्वत्रैव परं स्थितम् |
सर्वत्रैव च सर्गौघः परिप्रोतः स्थितो [स्थिर इति पाठः |] मिथः || १३ ||

ब्रह्मणः कः स्वभावोऽसाविति वक्तुं न युज्यते |
अनन्ते परमे तत्त्वे स्वत्वास्वत्वात्यसंभवात् || १४ ||

तर्हि मिथ्यासर्गस्वभावमेवास्तु ब्रह्म नेत्याह - ब्रह्मण इति | स्वः स्वीयो भावो 
व्यावर्तकधर्मो हि स्वभावस्तस्य च धर्मता अस्वभावव्यावर्तकतया वाच्या अद्वये 
तु ब्रह्मणि स्वत्वास्वत्वयोरत्यन्तासंभवान्न स्वभावोऽन्यो निरूपयितुं शक्य 
इत्यर्थः || १४ ||

अभावसव्यपेक्षस्य भावस्यासंभवादपि |
पदं बध्नन्ति नानन्ते स्वभावाद्या दुरुक्तयः || १५ ||

व्यावर्तके स्वशब्दासंघटनमुक्त्वा भावशब्दासंघटनमपि दर्शयति - 
अभावेति ||| १५ ||

अस्वत्वाभावयोर्नित्येऽनन्तेऽत्यन्तमसंभवात् |
स्वत्वभावेषु सिद्धेषु स्वभावोक्तिर्न तिष्ठति || १६ ||

व्यावर्त्याप्रसिद्धेरपि पदद्वयस्यापि तत्राघटनमित्याह - अस्वत्वेति | कालान्तरे 
देशान्तरे वा तत्प्रसिद्धिशङ्कावारणाय विशिनष्टि - नित्येऽनन्ते इति | 
स्वतःसिद्धेष्वव्यावर्तकेषु स्वत्वेषु भावेषु च लोके स्वभावोक्तिः 
स्वभावशब्दप्रयोगो न तिष्ठति | अप्रसिद्ध इत्यर्थः || १६ ||

नाहन्त्वं लभ्यते साधो बुद्ध्यालोके निरीक्षितम् |
असदेव कुतोऽप्येतद्बालयक्ष इवोदितम् || १७ ||

यथा ब्रह्मणि सर्गादिर्न सिद्ध्यतीत्यद्वयता एवं 
प्रतीच्यप्यहन्त्वादिरपीत्युभयशोधे अखण्डता सिद्धेत्याशयेनाह - नाहन्त्वमिति 
|| १७ ||

मुक्तं त्वहन्त्वशब्दार्थैर्लभ्यते यच्च तत्परम् |
युक्तं त्वहन्त्वशब्दार्थैः प्रेक्ष्यमाणं विलीयते || १८ ||

प्रेक्ष्यमाणं रत्नतत्त्ववच्छास्त्राचार्यानुभवैः परीक्ष्य तत्त्वदृशा 
दृश्यमानम् || १८ ||

भेदो जगद्ब्रह्मदृशोरभेदः पर्यायशब्दार्थविलासतुल्यः |
संकल्पमात्रं कथितो न सत्यो यथानयोर्वै कटकत्वहेम्नोः || १९ ||

अनया दृशा जाड्यं चित्स्वभावतामिव जीवजगद्भेदोऽप्यभेदात्मतामेवापन्न इति 
प्रदर्शनाय प्राक्तना हेमकटकाभेददृष्टान्ताः पर्यवसन्ना 
इत्याशयेनोपसंहरति - भेद इति | संकल्पो राहोः शिर इति 
व्यपदेशवद्विकल्पमात्रं विद्वद्भिः कथितः | कटकत्वं कटकाकारः || १९ ||

इत्यार्षे श्रीवासिष्ठमहारामायणे वा० दे० मो० निर्वाणप्रकरणे उ० वि० 
स्वर्गापवर्गप्रतिपत्तियोगोपदेशो नाम दशमः सर्गः || १० ||

इति श्रीवासिष्ठमहारामायणतात्पर्यप्रकाशे निर्वाणप्रकरणे उत्तरार्धे 
स्वर्गापवर्गप्रतिपत्तियोगोपदेशो नाम दशमः सर्गः || १० ||

एकादशः सर्गः ११

भुशुण्ड उवाच |

शस्त्राणि दयिताङ्गानि लग्नान्यङ्गे निरम्बरे |
यो बुद्ध्यमानः सुसमः स परस्मिन्पदे स्थितः || १ ||

इहेन्द्रियजयात्पूर्णे निर्विकारमनःस्थितिः |
देहादिदृश्या दृष्टिश्च दृढीकार्येति वर्ण्यते || 

निरम्बरे वस्त्राद्यनावृते अङ्गे स्वदेहे लग्नानि शस्त्राणि दयितायास्तरुण्याः 
स्तनाद्यङ्गानि च बुद्ध्यमानः साक्षादनुभवन्नपि 
कामदुःखभयादिविकारानुदयाद्यः सुसमः स्यात् स परस्मिन्पदे स्थितः | 
तादृशस्थितिसिद्धिपर्यन्तमिन्द्रियजयात्मनिष्ठे दृढीकार्ये इत्यर्थः || १ ||

तावत्पुरुषयत्नेन धैर्येणाभ्यासमाहरेत् |
यावत्सुषुप्ततोदेति पदार्थोदयनं प्रति || २ ||

अमुमेवार्थं स्पष्टमाह - तावदिति | शस्त्रकान्तादिबाह्यपदार्थेभ्यो 
विकारोदयनं मिथ्यात्वबुद्ध्या प्रतिक्षिप्य स्वात्मसुखमात्रविश्रान्तिलक्षणा 
सुषुप्तता यावदुदेति तावत् || २ ||

यथा भूतार्थतत्त्वज्ञमाधयोऽग्रगता अपि |
न मनागपि लिम्पन्ति पयांसीव सरोरुहम् || ३ ||

तत्त्वज्ञानप्रतिष्ठाया आध्यसंस्पर्श एव लक्षणमित्याह - यथेति | न हि 
शुक्तिबाधे तद्रजतलाभापहारयोराधिर्दृश्यत इति भावः || ३ ||

शस्त्राङ्गनानभांस्यङ्गलग्नान्यलमसंविदम् |
अलग्नानीव शान्तात्मा यः पश्यति स पश्यति || ४ ||

नभोग्रहणं दृष्टान्तार्थम् | स पश्यति स साक्षात्कारज्ञानवानिति लक्षणेन 
बोध्यमित्यर्थः || ४ ||

विषं यथा स्वान्तरेव दुर्घुणीभवति स्वयम् |
न च दुर्घुणता नाम विषादन्यास्ति काचन || ५ ||

न भ्रान्तिकल्पितेन जीवभावेनास्य वास्तवनिर्विकारस्वभावोऽपगत इति तद्बाधमात्रेण 
तल्लाभो युक्त एवेत्येतदुपपादनाय दृष्टान्तमाह - न चेति | यथा विषं 
विषस्वभावादप्रच्युतमेव घुणकीटादिविकारं गतमिति घुणता विषादन्या न तथा 
आत्मा ब्रह्मापि स्वतत्त्वपरिज्ञानमात्रैकबाध्यां जीवतां 
जीवाकारविवर्तमधितिष्ठतीति जीवता नान्येति योज्यम् || ५ ||

स्वरूपमजहत्त्वेवं जीवतामधितिष्ठति |
तथात्मा तत्परिज्ञानमात्रैकप्रविलापिनीम् || ६ ||

जीवो भवति दुर्घूणोऽमृत्यात्मैव [दीर्घत्वमार्षम् |] यथा तथा |
अत्यजन्ती निजं रूपं चिज्जडं रूपमृच्छति || ७ ||

अमरणस्वभावमेव जडं विषं स्वस्वभावमत्यजदेव यथा 
मरणस्वभावकीटजीवो भवति तथा ब्रह्मचिदपि मरणस्वभावं जडं 
रूपमृच्छतीति वैपरीत्यांशेऽपि दृष्टान्त इत्यर्थः || ७ ||

ब्रह्मण्यनन्योऽप्यन्याभो दुर्घुणः क्वचिदुत्थितः |
तत्स्थः स एवास इवाप्यतत्स्थ इव सर्गकः || ८ ||

जीवः वज्जगदपि घुणवदेवोत्थितमित्याह - ब्रह्मणीति || ८ ||

विषं विषत्वमजहद्यथा स्वान्तः कृमिः क्रमात् |
न जायते न म्रियते म्रियतेऽपि च जायते || ९ ||

कृमौ विषस्वभावदृष्ट्या यथा जन्ममरणे न स्तो देहिस्वभावदृष्ट्या तु 
स्तस्तथा जीवेऽपि ब्रह्मस्वभावदृष्ट्या न स्तो जीवस्वभावदृष्ट्या तु स्त इत्याह - 
विषमिति द्वाभ्याम् || ९ ||

स्वेनैव संविदर्थेन पदार्थामग्नरूपिणा |
तीर्यते गोष्पदमिव न तु दैवाद्भवार्णवः || १० ||

देहेन्द्रियविषयपदार्थेष्वहंममतासक्त्या अमग्नरूपिणा अतिरोहितस्वरूपेण 
श्रवणादिप्रयत्ननिष्पादितस्वसाक्षात्कार्संवित्प्रयोजनभूतेन स्वेनैव तीर्यते न तु 
दैवं मां तारयिष्यतीति प्रयत्नोपेक्षयेत्यर्थः || १० ||

सर्वभावान्तरावस्था सर्वभावातिशायिनी |
अन्तःशीतलता यस्मिंस्तस्मिन्किमिव हेलनम् || ११ ||

सर्वदृश्यभावबाधपरिशिष्टे एकात्मस्वभावे परमदरिद्रे न 
विश्रान्तिसंभावनेति प्रसक्तामवहेलनां वारयति - सर्वेति | सर्वेषां 
प्रियतमभावानामान्तरी सारसुखरूपा अवस्था सर्वतापनिवृत्त्या अन्तःशीतललता 
यस्मिन् पूर्णात्मस्वभावे || ११ ||

जगत्पदार्थसत्तान्तः सामान्येनाशु भाविते |
मनोहंकारबुद्ध्यादि कः कलङ्कोऽमलात्मनि || १२ ||

जीवस्य मनोहंकारादिकलङ्कानिवृत्तावुपायमाह - जगदिति | सामान्येन 
सन्मात्रब्रह्मरूपेण || १२ ||

यथा घटपटाद्यर्थान्पश्यस्येवं शरीरकम् |
तथाहन्त्वमनोबुद्धिवेदनाद्यपि पश्य हे || १३ ||

यथा घटपटाद्यर्थांस्तटस्थतया पश्यसि तथा प्रथमं तटस्थतया शरीरं 
पश्य नाहन्त्वाद्यभिमानेनेत्यर्थः || १३ ||

जगत्पदार्थसार्थौघमनोबुद्ध्यादि संस्थितम् |
ज्ञ एवासंविदंस्तिष्ठ परिनिष्ठितनिष्ठया || १४ ||

तदनन्तरं ज्ञः सर्वसाक्षिरूप एव बहिर्जगत्पदार्थसार्थौघमन्तर्मनोबुद्ध्यादि 
च असंविदन् ज्ञप्तिमात्ररूपः परिनिष्ठितनिष्ठया स्वाभाविकस्थित्या तिष्ठ || १४ ||

न केनचित्कस्यचिदेव कश्चिद्दोषो न चैवेह गुणः कदाचित् |
सुखेन दुःखेन भवाभवेन न चास्ति भोक्ता न च कर्तृता च || १५ ||

तस्यां स्थितौ सर्वगुणदोषादिविक्षेपहेतूपरमसिद्धिरित्याह - न केनचिदिति | 
तस्यां स्थितौ भवाभवेन संपदा विपदा तत्प्रयुक्तसुखेन दुःखेन च 
केनचिद्धेतुना कस्यचित्कदाचिदपि दोषो गुणश्च नास्ति | यतः कर्तृता नास्त्यतो भोक्ता 
च नास्ति | यत्र त्वस्य सर्वमात्मैवाभूत्तत्केन कं पश्येत् इत्यादिश्रुतेरित्यर्थः || १५ ||

इत्यार्षे श्रीवासिष्ठमहारामायणे वा० दे० मोक्षो० निर्वाणप्रकरणे उत्तरार्धे 
विद्याधरो० यथाभूतार्थवेदनं नामैकादशः सर्गः || ११ ||

इति श्रीवासिष्ठमहारामायणे तात्पर्यप्रकाशे निर्वाणप्रकरणे उत्तरार्धे 
यथाभूतार्थवेदनं नामैकादशः सर्गः || ११ ||

द्वादशः सर्गः १२

भुशुण्ड उवाच |

ख एव व्योम संपन्नमिति संकल्पनं यथा |
भ्रान्तिमात्रमसद्रूपं तथाहंभावभावनम् || १ ||

भ्रान्तिमात्रमहंभावश्चिद्विवर्तो जगद्भ्रमः |
तस्य मूलमविद्येति तत्क्षयक्रम ईर्यते || 

वक्ष्यमाणक्रमेण सहोच्छेदसिद्धये अविद्याया 
एवाहंभावलक्षणसूक्ष्मप्रपञ्चभावस्तस्यैव स्थूलप्रपञ्चरूपतेति 
सर्वकल्पनानां चिद्विवर्तमात्रतयैकतां दर्शयति - ख एवेत्यादिना | यथा खे 
व्योम्न्येवापरं व्योम संपन्नमुत्पन्नमिति मनसा संकल्पनमेकस्यैव व्योम्नो 
भेदभ्रान्तिमात्रं तथा अज्ञाते आत्मनि सूक्ष्मप्रपञ्चात्मनोऽहंभावस्य 
भावनं कल्पनमित्यर्थः || १ ||

खे खं जातमिति भ्रान्तेरहं कल्पयिता यथा |
तथा निर्व्यपदेश्यात्म सदस्त्यसदिवाततम् || २ ||

ननु दृष्टान्ते कल्पयिता पुरुषस्तृतीयोऽस्ति तत्र कस्तृतीयस्तमाह - खे खमिति | 
निर्व्यपदेशि अविद्यापिहितत्वादसदिवाततमत एव शब्दादिना अव्यवहार्यमात्मरूपं 
सद्वस्त्वस्ति तृतीयं कल्पकमित्यर्थः || २ ||

खे खात्मैवास्ति चिद्रूपं तत्स्वकं बुध्यते वपुः |
भासते यदिदन्त्वेन नाहमस्मि न चानहम् || ३ ||

दृष्टान्ते यथा खे अद्वयः खात्मैवास्ति द्वितीयं तु खं कल्पकपुरुषस्य 
संकल्पावच्छिन्नचिद्रूपं स्वकं संकल्पात्मकं वपुरेव यथा कल्पयित्वा बुध्यते 
तथा यद्यस्मादविद्योपहितचिदात्मा स्वकं 
वपुरविद्यामेवाहमिदमित्यभिमन्त्रभिमन्तव्यरूपेण कल्पयित्वा भासते ततो नाहं 
नामाज्ञानादन्यदस्ति नाप्यनहंप्रपञ्चरूपमित्यर्थः || ३ ||

ततश्चिद्रूपमस्तीदृग्यत्र स्थूलं खमप्यलम् |
अणाविव महामेरुस्तत्संवित्तिर्हि खादिता || ४ ||

अत एव तत्परमसूक्ष्मं सर्वस्थूलकल्पनाधिष्ठानं ब्रह्मास्तीति परिचेयमित्याह ##-

घनस्ततोऽचिदाभासः खादप्यतितरामणुः |
जानाति यत्स्वभावं तदेतत्सर्गतया स्थितम् || ५ ||

परमसौक्ष्म्यं तस्योक्तमुपपादयति - घन इति | 
खादाकाशादप्यतितरामणुरचिदाभासोऽज्ञानलक्षणोऽनादिविवर्तस्तत आत्मचितेः 
सकाशात् घनः स्थूल एव तत्तादृशं परमसूक्ष्मं 
चैतन्यमनाद्यहमिदमाकारवासनयोत्तरोत्तरस्थूलस्वभावकल्पनया जानाति | एतदेव 
सर्गतया आभासान्निरूढमित्यर्थः || ५ ||

अहन्ताखादिताद्यात्मविदः प्रसरणं जगत् |
अम्भोद्रवप्रसरणं यथावर्तादिवेष्टनम् || ६ ||

आत्मविद आत्मचैतन्यस्याऽध्यात्ममहन्ताद्यधिलोकं तु खादिता पञ्चभूतता तदादि 
प्रसरणं विवर्तविस्तारो जगत्सर्गः || ६ ||

अचित्प्रसरणंन् शान्तमस्पन्दीव जलद्रवः |
निःस्पन्दपवनाकारमाकाशहृदयोपमम् || ७ ||

चित्प्रसरणस्याभावः अचित्प्रसरणं शान्तं जगदुपरमः प्रलय इति यावत् || ७ ||

न देशकालादिजगत्प्रसरेषु च युज्यते |
घनाच्छून्यान्निराभासाच्चिन्मात्रविसरादृते || ८ ||

एवं सिद्धस्य देशकालादिजगतोऽवान्तरकार्यसहस्रलक्षणेषु प्रसरेष्वपि 
चिन्मात्रप्रसरादृते अन्यत्पारमार्थिकं रूपं न युज्यते नोपपद्यते || ८ ||

चिन्मात्रे प्रसृते काले [काष्ठे इति पाठः |] व्योम्नि नावि जले स्थले |
निद्रायां जाग्रति स्वप्ने भवेज्जगदिवोदितम् || ९ ||

तत्रोपपत्तिं दर्शयति - चिन्मात्रे इति | निद्रायां प्रसिद्धस्वप्ने जाग्रति प्रसिद्धे 
मनोराज्यादिस्वप्ने च || ९ ||

प्रसरणाप्रसरणे न च संभवतो विदः |
खादप्यत्यन्तस्वच्छत्वादक्षोभादेः सदैव हि || १० ||

चितो जगदाकारपरिणामलक्षणो वास्तवः प्रसर एव किं न स्यात्तत्राह - 
प्रसरणेति | क्षोभः संचलनं तदादिसर्वविकारशून्यत्वादित्यर्थः || १० ||

ज्ञश्चेतति न भोगादि न चैवात्मन्यसावहम् |
द्रवत्वमम्भसीवान्तरद्वितीयः परे स्थितः || ११ ||

ननु सुखदुःखभोगाद्यनुभवरूपा देहाद्यहंभावरूपाश्च विकाराश्चिदात्मनि 
दृश्यन्ते तत्राह - ज्ञ इति | परे कूटस्थस्वभावे | तथा च चिदाभासस्यैव 
भोगादिविभ्रमा न कूटस्थात्मन इति भावः || ११ ||

धीर्ह्रीः श्रीर्भीः स्मृतिः कीर्तिः कान्तिरित्यादिकं गणं |
न पश्यति विसंकल्पस्तमसीव पदान्यहेः || १२ ||

उक्तेऽर्थे संकल्पादिमनोवृत्त्यन्वयव्यतिरेकदर्शनं प्रमाणमित्याह - धीरिति | 
श्रीश्चिन्तात्मकमनोवृत्तिः | श्रीः संपदभिमानलक्षणा हर्षात्मकमनोवृत्तिः | 
कीर्तिः स्वगुणख्यातिश्रवणजन्या तादृशवृत्तिः | कान्तिरिच्छा | सर्वत्र 
मनोवृत्तिबोधकैः पदैस्तद्धेतवो बाह्यविषया लक्ष्यन्ते || १२ ||

ब्रह्मेन्दुबिम्बस्फुरितचिज्ज्योत्स्नांशामृतद्रवः |
दिक्कालासंभवात्सर्गो नेश्वरादतिरिच्यते || १३ ||

ब्रह्मलक्षणादिन्दुबिम्बात्स्फुरिता या जीवचिदाभासलक्षणज्योत्स्ना 
तदंशचाक्षुषादिज्ञानरूपं यदमृतं तदधीनसिद्धिकत्वात्तद्द्रवप्रायः सर्ग 
ईश्वराद्ब्रह्मणो नातिरिच्यते | कुतः | तदाधारयोर्दिक्कालयोर्निरवयवे निष्क्रिये च 
ब्रह्मण्यसंभवात् | सत्यां हि दिशि मूर्तद्रव्यस्य क्रियया सर्गकालः कल्प्येत | न च 
सा प्रागस्ति | एवं सति काले दिगाद्युत्पत्तिः कल्प्येत | न च प्रलये सोऽस्ति | क्रियातिरिक्तस्य 
तत्साधकस्याभावात् | पूर्णे कूटस्थे क्रियाऽयोगात् | न च तयोरसतोः 
कस्यचिदन्यस्यावकाशोऽस्तीति न ब्रह्म व्यतिरिक्तसिद्धिरित्यर्थः || १३ ||

आधिमान्यः स्फुरत्येवं परे स्फुरति भासुरम् |
जगदाद्यात्मकं चित्तं चक्रौघत्वमिवाम्भसि || १४ ||

परे परमेश्वरे एवं वर्णितदिशा स्वाभिन्नजगदाकारे भासुरं यथा स्यात्तथा 
सर्वसाधारणसच्चिदानन्दात्मना स्फुरति सति क्वचिदेव देहादौ विशेषाभिमानेन 
तदनुकूलप्रतिकूलेषु हेयोपादेयतादिकल्पनेन आधिमान्योऽहंकारात्मा अन्य इव स्फुरति 
तत्सर्वजगज्जीवबन्धमोक्षादिकल्पनात्मकमम्भसि चक्रावर्तौघ इव कल्पितं 
भ्रान्तं चित्तमेव नाणुमात्रमप्यन्यदस्तीत्यर्थः || १४ ||

मज्जनोन्मज्जनारावैर्विवर्तावर्तवेष्टनैः |
अच्छिन्नानुपदं क्षीणा भाति सर्गसरिच्चिरम् || १५ ||

दृष्टान्तदार्ष्टान्तिके रूपकेणैकीकृत्योपपादयति - मज्जनेति | अनुपदं 
सद्यस्तत्त्वसाक्षात्कारात् क्षीणा सर्गलक्षणा मरीचिसरित् || १५ ||

यथावर्तैः पयो भाति धूमो भाति यथा घनः |
तथा जडात्मकतया तृतीयः सर्ग एतयोः || १६ ||

दूराद्धूमराशिर्यथा घनो निबिडो मेघो वा भाति | एतयोर्ब्रह्ममनसोस्तृतीयः 
सर्गो विषयत्वाज्जडात्मकतया सत्यतया स्फुरणादजडात्मकतया च भातीति शेषः || 
१६ ||

दारुणि क्रकचच्छेदे यथावर्तादिकं तथा |
अदिगादौ परे सर्गस्तदतद्रूपवानयम् || १७ ||

तदतद्रूपवान् जडाजडरूपवान् || १७ ||

संसारकदलीस्तम्भाद्विना संकल्पपल्लवम् |
मृदुनोऽपि दृषत्क्रूरान्न किंचिल्लभतेऽन्तरम् || १८ ||

स्वतो मिथ्यात्वान्मृदुनोऽप्यधिष्ठानसत्तया दृषदिव 
क्रूराद्दृढात्स्फटिकशिलाप्रतिबिम्बितकदलीस्तम्भादन्तरमसाम्यं न 
किंचिद्विवेकदृशा लभते | संकल्पकल्पितपल्लववैलक्षण्यकृतमेव 
वैसादृश्यंन् नान्यदित्यर्थः || १८ ||

सहस्रखुरमूर्धाक्षिकरवक्त्रेहितोहितम् |
नानाद्रितनुदिग्देशसरित्प्रादेशमात्रकम् || १९ ||

इदानीं जगत्पटलिखितचित्रराज्यसादृश्येन वर्णयति - सहस्रेत्यादिचतुर्भिः | 
सहस्रसंख्यानि करादिवक्रान्तानि तदीहितानि तदिङ्गितानि च ऊहितानि वितर्कितानि यत्र | 
नानाविधा अद्रयस्तनवश्चतुर्विधशरीराणि दिशो देशाः सरितश्च प्रादेशमात्रमिव 
परिच्छिन्ना यत्र || १९ ||

अन्तःशून्यमसारात्म बहुरागोपरञ्जितम् |
स्फुरद्विरागविहितमार्जनामात्रतर्जनम् || २० ||

अन्तःशून्यमवस्तु आन्तरावयवशून्यं च | बहुभिः रागैः कामै 
रञ्जकद्रव्यैश्चोपरञ्जितम् | विरागो वैराग्यं विरुद्धवर्णंन् मार्जनद्रव्यं च 
तद्विहितमार्जनामात्रमेव तर्जनं निरासो यस्य || २० ||

ससुरासुरगन्धर्वविद्याधरमहोरगम् |
जडात्मपवनस्पन्दि परचेतनचेतितम् || २१ ||

जडात्मना पवनेन सूत्रात्मना प्रसिद्धवायुना च स्पन्दनशीलम् | परेण 
ब्रह्मचेतनेन द्रष्ट्टचेतनेन च चेतितम् || २१ ||

पटे चित्रमहाराज्यमिव भासुरसुन्दरम् |
परामर्शासहं चारु विकल्पस्फूर्जितं जगत् || २२ ||

परामर्शो विचारः परेण आमर्श उपमर्दश्च तदसहम् || २२ ||

स्पन्दात्मनि विकल्पांशे पतिताऽसत्यरूपिणि |
संवित्प्रसरति भ्रान्तौ तैलबिन्दुरिवाम्भसि || २३ ||

विकल्पांशे विकल्पवृत्तौ मनसि प्रतिबिम्बभावेन पतिता 
अर्थशून्यत्वाद्बाध्यत्वाच्चासत्यरूपिणि || २३ ||

हृल्लेखाजालविसरैः सर्वावर्तविवर्तनैः |
विसरत्स्नेहसंमिश्रजडानुदयचर्वणैः || २४ ||

कथं प्रसरति तदाह - हृल्लेखेति | हृदयं मनो लिखन्ति क्षोभयन्तीति 
कृल्लेखाः कामवासनास्तल्लक्षणस्य जालस्यानायस्य विसरैः समूहैर्निबद्धा | 
पुत्रकलत्रादिषु विसरता स्नेहेन संमिश्रं यथा स्यात्तथा जडा मिथ्यात्वादनुदया 
अनुत्पन्ना एव ये शब्दस्पर्शादयोऽर्थास्तेषां चर्वणैरास्वादनैः प्रसरति स एव 
चित्रमहाराज्यत्वेन वर्णितः संसार इत्यर्थः || २४ ||

अहमित्यादिचिद्रूपे विकल्पेनोन्मुखी सती |
न पराद्व्यतिरिक्तैषा जलत्वादिव तोयता || २५ ||

एवंरीत्या एषा आदिचित् अहमिति विकल्पेनोन्मुखी बहिर्मुखी जीवभावमिवापन्ना सत्यपि न 
परात्परमात्मनो व्यतिरिक्ता | भेदकोपाधीनां विकल्पमात्रत्वे 
जीवपरशब्दयोर्जलतोयशब्दवदेकार्थपर्यवसानादिति भावः || २५ ||

चिदादित्यः स्व आत्मैव सर्ग इत्यभिधीयते |
भूत्वाहमिति तेनान्यो न न सर्गोऽस्ति न सर्जकः || २६ ||

उपाध्यनुप्रवेशेन नामरूपव्याकर्तुरहमर्थजीवस्य ब्रह्ममात्रत्वे 
तद्भोग्यसर्गशब्दार्थोऽपि ब्रह्ममात्रं संपन्न इत्याह - चिदादित्य इति || २६ ||

स्पन्दात्मिकायांन् सत्तायां यथा स्पन्दो जलद्रवः |
तथा चिदात्मा व्योमत्वे न व्योमत्वादि वेत्ति हि || २७ ||

जगतो राहुशिरोवच्चिद्विकल्पमात्रतामविद्यामात्रतापर्यवसानाय 
दृष्टान्तेनोपपादयति - स्पन्दात्मिकायामिति | जलं स्पन्दते इत्यत्र विचार्यताम् | 
किं जलमेव स्पन्दात्मना आस्ते उतान्यत् | न द्वितीयः | अन्यस्यानुपलम्भात् | अन्य एव 
स्पन्दत इति हि तदा स्यात् स्पन्दस्य जलापेक्षानियमाभावप्रसङ्गाच्च | न च 
समवायात्तन्नियमस्तस्य संबन्धानवस्थया असिद्धेः | आद्ये तु कल्पे जलस्य 
स्पन्दकर्तृत्वानुपपत्तिः | न हि स्पन्दात्मा स्पन्दं करोति स्पन्दस्यापि कर्तृत्वापत्तेः 
| तस्माज्जलद्रवो यथा स्पन्दात्मिकायां स्वसत्तायामस्पन्द एवेति 
स्पन्दप्रत्ययोविकल्पमात्रं तथा चिदात्मा व्योमादिप्रपञ्चनिर्माणेपि न व्योमत्वे 
स्थितो न व्योमकर्तेति न स्वस्यान्यस्य वा व्योमभावादिकं वेदितुं शक्नोतीति 
जलद्रवभेदविकल्पवद्विकल्पमात्रमेव तदित्यर्थः || २७ ||

देशकालादिनिर्माणपूर्वकं वेदनं विदः |
सर्गात्मकत्वात्तेनाम्बुद्रवसाम्यं न दूरगम् || २८ ||

ननु जलद्रवभेदविकल्पे देशकालभेदो नियामकोऽस्ति | पूर्वकाले पूर्वदेशे स्थितं 
जलमुत्तरकाले परदेशे उपलभ्यते | उत्तरदेशप्राप्तिस्तत्क्रियापूर्विकैव शरादौ 
कॢप्तेति जलेपि द्रवणक्रियाभेदः कल्प्यते | ब्रह्मणि त्वद्वये न देशकालभेदोऽस्तीति न 
वियदादिभेदविकल्पे निमित्तमस्तीत्यम्बुद्रवसाम्यं दूरापास्तमिति शङ्कां 
समाधत्ते - देशेति | किमयं वियदादिसर्गविकल्पासंभवः 
सर्गात्मकत्वदशायामाक्षिप्यते उत ब्रह्मदशायाम् | द्वितीये इष्टापत्तिः | न हि वयं 
ब्रह्मभावे कंचिद्विकल्पमङ्गीकुर्मः | सर्गात्मकत्वदशायां तु अयं सर्गकालः 
प्राक् प्रलयकाल इति कालविभागं संसारासंसारदेशभेदं च कल्पनया निर्माय 
तत्र विदश्चिदात्मनो वियदादिविकल्पवेदनं वर्णयाम इति नाम्बुद्रवसाम्यं 
दूरगमित्यर्थः | तथा चोक्तं वार्तिके अविद्यास्तीत्यविद्यायामेवासित्वा प्रकल्प्यते | 
ब्रह्मदृष्ट्या त्वविद्येयं न कथंचन युज्यते || इति || २८ ||

मनोहंभावबुद्ध्यादि यत्किंचिन्नाम वेदनम् |
अविद्यां विद्धि यत्नेन पौरुषेणाशु नश्यति || २९ ||

देशकालभेदनिर्माणस्यापि देशकालान्तरसापेक्षत्वादनवस्था | एवं विकल्पानां 
मनोहंभावबुद्ध्यादिसाध्यत्वाद्वियदादिसर्गभेदविकल्पकाले 
तेषामसिद्धत्वात्कथं विकल्पनेत्याद्याशङ्का अपि अनुपपत्त्यादिदोषसहस्रभाजना 
विद्यामात्रत्वाभ्युपगमादेव परिहर्तव्या इत्याशयेनाह - मन इति || २९ ||

अर्धं मिथःसंकथया भागः शास्त्रविचारणैः |
आत्मप्रत्ययतः शिष्टमविद्याया निवर्तते || ३० ||

केन केन पौरुषेण कियती सा नश्यति तदाह - अर्धमिति | 
विनयप्रणतिदानसन्मानादिवशीकृतैस्तत्त्वविद्भिः सह 
संकथनात्प्रथमभूमिकाप्रतिष्ठापर्यन्तमभ्यस्तयोत्कटवैराग्यादि##-
नश्यतीत्यर्थः | शास्त्रविचारणैः श्रवणादिभिः प्रमाणप्रमेयासंभावनादिरूपो 
देहादिष्वहंतारूपश्चाविद्याया विक्षेपशक्तिरूपो भागश्चतुर्थांशो नश्यति | 
आत्मप्रत्ययतो 
ब्रह्मात्मभावसाक्षात्काराच्चतुर्थभूमिकामारभ्योत्तरोत्तरमुपचीयमानात् शिष्ट 
आवरणशक्तिरूपश्चतुर्थभागश्चारुणोदयोत्तरं तम इव क्रमानिवर्तत इत्यर्थः || 
३० ||

चतुर्भागात्मनि कृते इत्यविद्याक्षये क्रमात् |
समकालाच्च यच्छिष्टं तदनामार्थसन्मयम् || ३१ ||

इति प्राग्दर्शितप्रकाराद्भूमिकाभ्याससमकालात्क्रमादविद्याक्षये कृते सति 
यच्छिष्टं तन्नामरूपरहितं सन्मात्रमेव परमपुरुषार्थ इत्यर्थः || ३१ ||

श्रीराम उवाच |

अर्धं मिथःसंकथया भागः शास्त्रविचारणैः |
आत्मप्रत्ययतो भागः कथं तस्या निवर्तते || ३२ ||

संक्षेपोक्तं विस्तरेण जिज्ञासू रामः पृच्छति - अर्धमित्यादिना || ३२ ||

समकाले क्रमाच्चेति मुनिनाथ किमुच्यते |
तदनामार्थसच्चेति सच्चासच्चेति किं वद || ३३ ||

अनामार्थसन्मयमित्यत्र मयटा असदंशस्यापि क्रोडीकारात्सच्चासच्चेत्युक्तम् | 
तत्रासदंशः किं तद्वदेत्यर्थः || ३३ ||

श्रीवसिष्ठ उवाच |

सुजनेन विरक्तेन संसारोत्तरणार्थिना |
सह चाप्यात्मविदुषां संसृतिं प्रविचारयेत् || ३४ ||

प्रश्नक्रमाद्वसिष्ठ उत्तरमाह - सुजनेनेति | आत्मविदुषा सह 
चशब्दादपिशब्दाच्चान्येनापि मुमुक्षुणा सह स्वबुद्ध्या च संसृतिं केयं 
किंपर्यवसाना किंमूला किंसारा कथमुत्तरणीयेति च प्रविचारयेत् || ३४ ||

यतः कुतश्चिदन्विष्य सविरागममत्सरम् |
जनं सज्जनमात्मज्ञं यत्नेनाराधयेद्बुधः || ३५ ||

संपन्ने संगमे साधोरविद्यार्थं क्षयं गतम् |
विद्धि वेद्यविदां श्रेष्ठ ज्येष्ठश्रेष्ठदशोदयात् || ३६ ||

इतरभूमिकाभ्यो ज्येष्ठा साधनचतुष्टयसंपत्त्या च श्रेष्ठा या 
प्रथमभूमिकाप्रतिष्ठा दशा तदुदयादित्यर्थः || ३६ ||

अर्धं सज्जनसंपर्कादविद्याया विनश्यति |
चतुर्भागस्तु शास्त्रार्थैश्चतुर्भागं स्वयत्नतः || ३७ ||

चतुर्भागं चतुर्थभागम् | स्वयत्नतो नाशयेदिति शेषः || ३७ ||

एकोऽभिलाष उत्पन्नो भोगेभ्यश्च निवार्यते |
तत्क्षये यात्यविद्यायाश्चतुर्थांशः स्वयत्नतः || ३८ ||

तत्राद्यमुपपादयति - एक इति | एक उत्कटमुमुक्षालक्षणोऽभिलाष 
उत्पन्नश्चेदयंन् पुरुषो वैराग्यादिसंपदा भोगेभ्यस्तत्साधनेभ्यश्च निवार्यते | 
अवश्यं निर्ममः संन्यस्यतीत्यर्थः || ३८ ||

साधुसङ्गमशास्त्रार्थस्वयत्नैः क्षीयते मलम् |
एकैकेनाथ सर्वैश्च तुल्यकालं क्रमादपि || ३९ ||

युगपत्प्राप्तौ तुल्यकालम् | क्रमात्प्राप्तौ क्रमादपि || ३९ ||

यदविद्याक्षयैकात्म न किंचित्किंचिदेव च |
शिष्यते तत्परं प्राहुरनामार्थमसच्च सत् || ४० ||

पञ्चमप्रश्नस्याप्युत्तरमाह - यदिति | अर्थक्रियाव्यवहारानर्हत्वादसत् 
अबाध्यपरमपुरुषार्थत्वात्सच्चेत्यर्थः || ४० ||

ब्रह्मेदं घनमजराद्यनन्तमेकं संकल्पस्फुरणमविद्यमानमेव |
बुद्ध्वैवं व्यपगतमानमेयमोहो निर्वाणं परिविहरन्विशोकमास्स्व || ४१ ||

हे राम इदं परिशिष्टवस्तु आनन्दैकघनं जरादिविकारशून्यंन् ब्रह्मैव | 
जीवजगद्रूपं तु संकल्पो विकल्पस्तत्स्फुरणमात्रमित्यविद्यमानमेव | 
त्वमेवमात्मानात्मतत्त्वं बुद्ध्वा व्यपगतमानादित्रिपुटीमोहः सन् निर्वाणं 
ब्रह्मैव भूत्वा निरतिशयबृहत्त्वादेव परितो व्याप्त्या विहरन् सन् विशोकमास्स्व 
तिष्ठेत्यर्थः || ४१ ||

इत्यार्षे श्रीवासिष्ठमहारामायणे वाल्मी० दे० मो० निर्वाणप्रकरणे उ० वि० 
संकल्पसर्गयोरैक्यप्रतिपत्तिर्नामद्वादशः सर्गः || १२ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे उत्तरार्धे 
सङ्कल्पसर्गयोरैक्यप्रतिपत्तिर्नाम द्वादशः सर्गः || १२ ||

त्रयोदशः सर्गः १३

भुशुण्ड उवाच |

जगत्प्रसररूपस्य न देश उपयुज्यते |
न कालो धारणे स्तम्भ आलोकस्याम्बरे यथा || १ ||

मायाकार्ये न देशादेरपेक्षेत्यत्र वर्ण्यते |
इन्द्रस्याणूदरे राज्यकल्पनाख्यानविस्तरः ||

देशकालादिनिर्माणपूर्वकं वेदनं विदुः | सर्गात्मकत्वात् इति यदुक्तं 
तस्योपपादनायेन्द्रत्रसरेण्वाख्यानं वक्तुं भूमिकां रचयति - जगदित्यादिना | 
देशकालादिनिर्माणपूर्वकं वेदनमित्यङ्गीकृत्यवादः | वस्तुतस्तु 
दृष्टसृष्ट्या युगपदेव सह देशकालाभ्यां जगत्प्रसररूपस्य मायिकसर्गस्य 
धारणेन प्राक्सिद्धो देश उपयुज्यते | यथा अम्बरे युगपत्प्रसृतस्यालोकस्य धारणे 
स्तम्भो नोपयुज्यते तद्वदित्यर्थः || १ ||

मनोमनननिर्माणमात्रमेतज्जगत्त्रयम् |
शान्तं तनु लघु स्वच्छं वातान्तः सौरभादपि || २ ||

वातान्तः प्रसृतमतिसूक्ष्मत्वाद्वातेनापि धारयितुं कम्पयितुं चाशक्यं 
यत्सौरभं ज्योतिः सौरभं सौगन्ध्यंन् च तस्मादपि शान्तं तिरोभूतं तनु 
सूक्ष्मं लघु अगुरु स्वच्छं चेत्यर्थः || २ ||

चिच्चमत्कृतिमात्रस्य साधो जगदणोः किल |
वातान्तः सौरभं मेरुरन्यानुभवयोगतः || ३ ||

हे साधो चिच्चमत्कृतिमात्रत्वेन दृष्टस्य जगदणोरपेक्षया 
वातान्तर्गतसौरभमपि मेरुरिव स्थूलं किल | अन्यानुभवयोगतः अन्यैरपि 
चक्षुर्घ्राणादिसंयोगेनानुभूयमानत्वादित्यर्थः || ३ ||

यंन् प्रयुदेति सर्गोयं स एवैनं हि चेतति |
पदार्थः संनिवेशं स्वमिव स्वप्नं पुमानिव || ४ ||

दृष्टसृष्टिरूपस्य प्रपञ्चस्य तु न 
स्वकल्पकदृगन्यगोचरतेत्यसाधारणत्वात्परमसौक्ष्म्यमित्याह - यं प्रतीति | 
यथा मानोरथिकपदार्थः स्वसंनिवेशं स्वसाक्षिणा स्वयमेव चेतति | यथा पुमान् 
स्वस्वप्नं स्वयमेव चेतति तद्वदित्यर्थः || ४ ||

अत्रैवोदाहरन्तीममितिहासं पुरातनम् |
यद्वृत्तं देवराजस्य त्रसरेणूदरे पुरा || ५ ||

अत्र अस्मिन्पूर्वसिद्धदेशकालानपेक्षारूपे अनन्यानुभवगोचरतया 
परमसौक्ष्म्यरूपे चार्थे उपपादकम् || ५ ||

क्वचित्कदाचित्कस्मिंश्चित्किंचित्कल्पद्रुमेऽभवत् |
कस्यांचिद्युगशाखायां फलं जगदुदुम्बरम् || ६ ||

कश्चिच्चासौ कल्पद्रुमश्च किंचित्कल्पद्रुमस्तस्मिन् | सर्वकल्पनाफलाधारे 
मायाशबले ब्रह्मणीति यावत् | युगशाखायां शाखाद्वयसंधौ | 
जगद्ब्रह्माण्डस्तद्रूपमुदुम्बरं फलम् || ६ ||

ससुरासुरभूतौघमशकाहितघुंघुमम् |
शैलमांसलपातालद्युभूम्युग्रकपाटकम् || ७ ||

तद्वर्णयति - ससुरासुरेत्यादिना | शैलैः कीलस्थानीयैर्मांसलानि दृढानि 
पातालादिलोकत्रयलक्षणानि उग्राणि दुराधर्षाणि कपाटानि यत्र | 
यद्यप्युदुम्बररूपकेन्तःकपाटवर्णनमनुपयुक्तं तथापि 
कल्पवृक्षफलोदुम्बरफलकल्पकमनोवृत्त्यनुसारित्वेन 
प्रसिद्धवैलक्षण्यकल्पनया कथंचिद्योज्यम् || ७ ||

चिच्चमत्कृतिचारूच्चैर्वासनारसपीवरम् |
विविधानुभवामोदं चित्तास्वादमनोहरम् || ८ ||

चितश्चमत्कृत्या रचनाशक्तिवैचित्र्येण चारु | उच्चैर्बृहत् || ८ ||

बृहद्ब्रह्मतरुप्रौढसत्ताव्रततिकोटिगम् |
अहंकारमहावृन्तं समालोकसमुज्ज्वलम् || ९ ||

बृहन् प्राग्वर्णितो यो ब्रह्मतरुरुदुम्बरस्तस्मिन्प्रौढा आविर्भूता याः 
सूक्ष्मजगत्सत्ताव्रततिकोटयस्तदन्तर्गतम् | सम आलोकः साक्षिचित् तेन समुज्ज्वलम् || ९ ||

मोक्षद्वारविकास्यास्यं सरिदब्धिशिरावृतम् |
मात्रापञ्चककोशस्थं तरत्तारकसीकरम् || १० ||

मोक्षद्वारं ज्ञानमेव विकासि आस्यं मुखं यस्य | मात्रास्तन्मात्राणि | तरन्ति 
ऊर्ध्वं प्लवमानानि तारकाण्येव सीकरा रसकणा नीहारकणा वा यत्र || १० ||

कल्पावसानजरठं काककोकिलगाम्यथ |
पतितं शान्तिमायातं क्वाप्यन्तावासनं गतम् || ११ ||

महाकल्पावसाने जरठं पक्वं पातोन्मुखम् | अथ तदनन्तरं काकगामि 
कोकिलगामि वा | यथा प्रसिद्धोदुम्बरमन्ते काकैः कोकिलैर्वा भक्ष्यते 
तद्वदसच्छास्त्रकटुरवानुसारिण्या अविद्याकाक्या शास्त्रमधुररवानुसारिण्या 
विद्याकोकिलया वा ग्रस्यमानं क्वापि अन्तं वासनामात्रशेषलक्षणंन् 
नाशमवासनं ब्रह्मभावं वा आगतं भविष्यतीत्यर्थः || ११ ||

तत्राभूदमराधीशः शक्रस्त्रिभुवनेश्वरः |
क्षौद्रकुम्भनिषण्णानां क्षुद्राणामिव नायकः || १२ ||

तत्र तस्मिन्नुदुम्बरे | क्षुद्राणां मधुमशकानाम् || १२ ||

गुरूपदेशस्वाभ्यासात्स क्षीणावरणोऽभवत् |
महात्मा भावितान्तात्मा पूर्वापरविदां वरः || १३ ||

भावितः अन्तःसर्वकल्पनावधिरात्मा येन || १३ ||

नारायणादिषु ततः कदाचिद्वीर्यशालिषु |
क्वचिदेव निलीनेषु सत्स्वेकः ससुराधिपः || १४ ||

शस्त्रज्वालानलोद्भारैरयुध्यत महासुरैः |
विजितस्तैर्महावीर्यैरतो व्यद्रवदाद्रुतम् || १५ ||

शस्त्रज्वालानलानुद्बिभ्रतीति शस्त्रज्वालानलोद्भाराः | कर्मण्यण् | कृद्ग्रहणे 
गतिकारकपूर्वस्यापि ग्रहणादुपपदसमासः | आसमन्ताद्द्रुतं शीघ्रम् || १५ ||

दिशो दश सुवेगेन दुद्रावाभिद्रुतोऽरिभिः |
न विश्रामास्पदं प्राप परलोक इवाधमः || १६ ||

सुवेगेन अतिजवेन | अधमः पापकृत् || १६ ||

तद्भ्रान्तदृष्टिष्वरिषु मनाक् छिद्रमवाप्य सः |
प्रशमं कायसंकल्पं नीत्वा स्वं स्वान्तरे बहिः || १७ ||

अरिषु मनागू भ्रान्तदृष्टिषु सत्सु | तत् तदा | छिद्रं निलयनावसरम् | कायाकारं 
स्थूलाकारसंकल्पं स्वान्तरे भूतसूक्ष्मे प्रशमं नीत्वा विलाप्याणुतरो भूत्वा 
बहिः कमपि त्रसरेणुं विवेशेति परेणान्वयः || १७ ||

कमप्यर्कांशुकोशस्थं त्रसरेणुं विवेश सः |
संविद्रूपतया पद्मकोशं मधुकरो यथा || १८ ||

तदन्तःप्रवेशसंकल्पसंविद्रूपतया || १८ ||

स तत्राशु विशश्राम चिरादाश्वासमाययौ |
अथ विस्मृतसंग्रामो निवृत्तिं समुपागमत् || १९ ||

निवृत्तिं बहिर्गमनाभावम् | अनिवृत्तिमिति वा छेदः || १९ ||

कल्पितं सद्म तत्राथ स क्षणादनुभूतवान् |
तस्मिन्सद्मनि पद्मान्ते रेमे स्व इव विष्टरे || २० ||

पद्मान्ते पद्मासनमध्ये | स्वे स्वलोकप्रसिद्धे विष्टरे सिंहासन इव || २० || 

गृहस्थः स ददर्शाथ कल्पितं नगरं हरिः |
मणिमुक्ताप्रवालादिकृतप्राकारमन्दिरम् || २१ ||

नगरान्तर्गतोऽपश्यत्ततो जनपदं हरिः |
नानाद्रिग्रामगोकाटपत्तनारण्यराजितम् || २२ ||

गोवाटा व्रजाः || २२ ||

तादृग्रतिश्चेतितवान्सश्रक्रो भुवनं ततः |
साद्र्यब्ध्युर्वीनदीशान्तं सक्रियाकालकल्पनम् || २३ ||

तादृग्रतिस्तादृशसंकल्पोपहितः | भुवनं भूलोकम् | नद्यः ईशा राजानः 
अन्तास्तत्तद्देशसीमास्तैः सह वर्तमानम् || २३ ||

तादृग्रतिश्चेतितवान्स शक्रस्त्रिजगत्ततः |
सपातालमहीव्योमविष्टपार्कादिपर्वतम् || २४ ||

अथ तत्र सुरेशत्वे अतिष्ठदित्यपकृष्यान्वयः || २४ ||

तत्रातिष्ठत्सुरेशत्वे स भोगभरभूषितः |
पुत्रो बभूव तस्याथ कुन्दो नामाथ वीर्यवान् || २५ ||

ततो जीवितपर्यन्ते त्यक्त्वा देहमनिन्दितः |
निर्वाणमाययौ शक्रो निःस्नेह इव दीपकः || २६ ||

कुन्दस्त्रैलोक्यराजोऽभूज्जनयित्वा सुतं निजम् | 
कालेन जीवितस्यान्ते जगाम परमं पदम् || २७ ||

तत्पुत्रोऽपि तथैवाथ कृत्वा राज्ये सुतं निजम् |
जगाम जीवितस्यान्ते पावनं परमं पदम् || २८ ||

एवं पौत्रसहस्राणि समतीतानि सुन्दर |
तत्राद्यापि सुरेशस्य येषां राज्ये स्थितोंऽशकः || २९ ||

तस्य सुरेशस्य पौत्रसहस्राणि येषां राज्ये अद्याप्यंशको नाम राजा स्थितः || २९ ||

इत्यद्ययावदमरेश्वरवंश एव संकल्पिते जगति शक्रपदं विधत्ते |
तस्मिन्क्षतेऽपि गलितेऽपि हतेऽपि नष्टे क्वाप्यम्बरे दिनकरातपपावनाणौ || ३० ||

इति वर्णितदिशा अद्ययावत् अद्यतनकालपर्यन्तं तत्संकल्पिते त्रसरेण्वन्तरे जगति 
तद्वंश एव अमरेशपदं शक्रराज्यं विधत्ते पालयति |क्वाप्यम्बरप्रदेशे तस्मिन् 
दिनकरातपपावने अणौ त्रसरेणौ क्षते अपचिते गलिते नष्टेऽपि हि तद्राज्यं न 
गलितमित्यर्थः || ३० ||

इत्यार्षे श्रीवा० वा० दे० मो० नि० उ० विद्याधरोपाख्यानान्तर्गतेन्द्रोपाख्याने 
त्रसरेण्वन्तरसर्गसंघवर्णनं नाम त्रयोदशः सर्गः || १३ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे उत्तरार्धे 
त्रसरेण्वन्तरसर्गसंघवर्णनं नाम त्रयोदशः सर्गः || १३ ||

चतुर्दशः सर्गः १४

भुशुण्ड उवाच |

तस्य शक्रस्य कुलजः कश्चिदासीत्सुराधिपः |
तत्रोत्तमगुणः श्रीमान्पाश्चात्या यस्य सा तनुः || १ ||

तत्कुलोत्पन्नशक्रस्य बिसतन्तौ जगत्प्रथा |
तत्रोच्यते ब्रह्मदृष्टौ सर्वदृष्ट्या खशक्रता || 

तस्य प्रागुक्तस्य शक्रस्य कुलजो वंशोद्भवः || १ ||

अथेन्द्रकुलपुत्रस्य तस्य तत्र बभूव ह |
प्रतिभाज्ञानसंप्राप्तिर्बृहस्पतिगिरोदिता || २ ||

तस्य तत्र बृहस्पतेः खगुरोरुपदेशगिरा उदिता प्रतिभानं प्रतिभा 
आत्मतत्त्वसाक्षात्कारस्तद्रूपज्ञानसंप्राप्तिर्बभूवेति शेषः || २ ||

ततो विदितवेद्योऽसौ यथाप्राप्तानुवृत्तिमान् |
चकार जगतां राज्यमाज्यपानामधीश्वरः || ३ ||

आज्यपानां देवानाम् || ३ ||

युयुधे दानवैः सार्धमजयत्सर्वशात्रवान् |
शतं चकार यज्ञानामज्ञानोत्तीर्णमानसः || ४ ||

यज्ञानामश्वमेधानाम् | तस्य हि फलं तस्य वक्ष्यमाणबिसतन्तावेतद्ब्रह्माण्डे 
च शक्रताप्राप्तिरिति भावः || ४ ||

उवास कार्यवशतो बिसबालान्तरे चिरम् |
अन्यान्यपि च वृत्तान्तशतान्यनुबभूव ह || ५ ||

बिसस्य पद्मनालस्य बालतन्तुस्तदन्तरे | तत्र बिसतन्तौ कल्पिते ब्रह्माण्डे 
राज्ययुद्धजयपराजयादीन्यन्यान्यपि वृत्तान्तशतान्यनुबभूव ह किल || ५ ||

कदाचिदासीत्तस्येच्छा प्रबोधबलशालिनः |
ब्रह्मतत्त्वमवेक्षेऽहं यथावद्ध्यानवानिति || ६ ||

ब्रह्मतत्त्वं मायाशबलब्रह्मस्वभावम् || ६ ||

सोऽपश्यत्प्रणिधानेन तत एकान्तसंस्थितः |
सबाह्याभ्यन्तरेऽशेषकारणत्यागशान्तधीः || ७ ||

प्रणिधानेन समाधिना | अशेषाणां विक्षेपकारणानां त्यागेन शान्तधीः || ७ ||

सर्वशक्तिपरं ब्रह्म सर्ववस्तुमयं ततम् |
सर्वथा सर्वदा सर्वं सर्वैः सर्वत्र सर्वगम् || ८ ||

सर्वतःपाणिपादान्तं सर्वतोक्षिशिरोमुखम् |
सर्वतःश्रुतिमल्लोके सर्वमावृत्य संस्थितम् || ९ ||

श्रुतिमत् श्रोत्रेन्द्रियवत् || ९ ||

सर्वेन्द्रियगुणैर्मुक्तं सर्वेन्द्रियगुणान्वितम् |
असक्तं सर्वभृच्चैव निर्गुणं गुणभोक्तृ च || १० ||

सर्वेन्द्रियाणां गुणैः रूपादिग्रहणशक्तिभिरन्वितम् | परमार्थतः असक्तम् 
व्यवहारतस्तु सर्वभृत् | एवमग्रेऽपि || १० ||

बहिरन्तश्च भूतानामचरं चरमेव च |
सूक्ष्मत्वात्तदविज्ञेयं दूरस्थं चान्तिके च तत् || ११ ||

सर्वत्र चन्द्रार्कमयंन् सर्वत्रैव धरामयम् |
सर्वत्र पर्वतमयंन् सर्वत्राब्धिमयं तथा || १२ ||

प्राचुर्ये मयट् || १२ ||

सर्वत्र सारगुरुकं सर्वत्रैव नभोमयम् |
सर्वत्र संसृतिमयं सर्वत्रैव जगन्मयम् || १३ ||

भ्रमप्राधान्येन संसृतिः भावविकारप्राधान्येन जगदिति भेदव्यपदेशः || १३ ||

सर्वत्रैव च मोक्षात्म सर्वत्रैवाद्यचिन्मयम् |
सर्वत्र सर्वार्थमयं सर्वतः सर्ववर्जितम् || १४ ||

घटे पटे वटे कुड्ये शकटे वानरे तथा [नरे इति पाठः |] |
धाम्नि व्योम्नि तरावद्रावनिले सलिलेऽनले || १५ ||

धाम्नि तेजसि गृहे च | सः त्रिजगन्ति ददर्शेति परेणान्वयः || १५ ||

नानाचारविचाराणि विविधावृत्तिमन्ति च |
परमाण्वंशमात्रेऽपि त्रिजगन्ति ददर्श सः || १६ ||

नानाविधाः प्राणिनामाचाराः शारीरा विचारा मानसाश्च क्रियाभेदा येषु | 
आवृत्तयः स्वर्गनरकादेः पुनरागमनानि | परमाणोरंशा 
ऊर्ध्वाधोमध्यादिभागास्तन्मात्रेऽपि || १६ ||

मरिचस्यान्तरे तैक्ष्ण्यंन् शून्यत्वमिव चाम्बरे |
त्रिजगत्सत्यसति च विद्यते चिन्मयात्मनि || १७ ||

सति आविर्भावकालात्मनि | असति तिरोभावकालात्मनि च || १७ ||

इत्येवं भावयन्मुक्तभावया शुद्धसंविदा |
शक्रः क्रमेण तेनैव तथैव ध्यानवानभूत् || १८ ||

भावयन्पश्यन् | मुक्तो भावो जीवो जीवभावो यया | तेन प्राग्वासनाकल्पितेनैव 
शक्रदेहेन शक्रो न तु समाध्यनुभूयमानसर्वात्मभावेनेत्यर्थः || १८ ||

ध्यानेन सर्वमेकत्र पश्यंश्चिरमुदारधीः |
ददर्शेममसौ सर्गमस्मदीयं महामतिः || १९ ||

एकत्र मायाशबलब्रह्मणि | इममस्मदीयं त्वया मया चानुभूयमानं सर्गं 
ब्रह्माण्डम् || १९ ||

ततोऽस्मिन्विचरन्सर्गे शक्रान्ते शक्रतां गतः |
चकार राजतां [जगतां इति मुद्रितपाठष्टीकाकर्त्रसंमतः |] राज्यं 
वृत्तान्तशतशोभितम् || २० ||

ततस्तदनन्तरमस्मिन्सर्गे पातालभूम्यादिलोकदर्शनक्रमेण शक्रलोकान्ते मनसा 
विचरन्संस्तत्र शक्रदर्शनेन 
शक्राहंभावसंस्कारोद्बोधात्प्राक्तनाश्वमेधशतादृष्टफलावश्यं##-
करादानपरिपालनादि चकार || २० ||

विद्याधरकुलाधीश इत्यद्यैव स देवराट् |
तस्येन्द्रस्य कुलोत्पन्न इति विद्धि यथास्थितम् || २१ ||

हे विद्याधरकुलाधीश इति अनया रीत्या तस्य त्रसरेण्वन्तर्गतस्येन्द्रस्य कुले उत्पन्नः 
सोऽद्यास्मिन्ब्रह्माण्डेऽपि देवराट् भूत्वा तिष्ठतीति विद्धि || २१ ||

ततो हृदयबीजस्थप्राङ्मुख्याभ्यासयोगतः |
बिसबालनिवासादिवृत्तान्तमनुभूतवान् || २२ ||

तत एतदिन्द्रभावानन्तरं हृदये बीजमिव संस्काररूपेण स्थितस्य प्राक्तनस्य 
मुख्यस्य ज्ञानयोगाभ्यासस्य योगतो यथास्थितं प्राक्तनं 
बिसतन्तुनिवासादिस्ववृत्तान्तमनुभूतवान् | सस्मारेत्यर्थः || २२ ||

यथैष शक्रः कथितस्त्रसरेणूदरास्पदः |
बिसबालास्पदश्चैतत्कुलजः कान्तिमानथ || २३ ||

सर्वशक्तौ ब्रह्मणि सर्वत्र सर्वसद्भावादीदृशशक्रसहस्राण्यपि सर्वत्र सन्तीति 
संभावयेत्याह - यथेति द्वाभ्याम् | अप्यर्थेऽथशब्दः || २३ || 

तथा शतसहस्राणि तत्रेतश्चान्यतश्च खे |
तादृशव्यवहाराणि समतीतानि सन्ति च || २४ ||

वहतीयमविच्छिन्ना चिरायैवं तरङ्गिणी |
तावद्दृश्यसरित्प्रौढा रूढारूढे च तत्पदे || २५ ||

चतुर्थ्यादिषष्ठ्यन्तभूमिकास्वर्धं रूढे अर्धमरूढे च तस्मिन् ब्रह्मपदे सति 
इयं माया इति प्रत्ययोऽनुभवस्तदुन्मुखी भवतीति परेणान्वयः || २५ ||

इति मायेयमादीर्घा प्रसृता प्रत्ययोन्मुखी |
सत्यावलोकमात्रातिविलयैकविलासिनी || २६ ||

यतः कुतश्चिन्मायेयं यत्र क्वचन वानघ |
यथाकथंचित्संपन्नमात्रैव परिदृश्यते || २७ ||

मायात्वादेव न वैचित्र्ये हेतुविशेषाश्चिन्त्या इत्याह - यतः कुतश्चिदिति | 
त्रिभिर्यद्वृत्तैः किंवृत्तैश्च हेतुकालदेशक्रियाप्रकारनियमानावश्यकता 
सूच्यते || २७ ||

अहंभावचमत्कारमात्राद्वृष्टिरिवाम्बुदात् |
जायते मिहिकेवाशु प्रेक्षामात्रविनाशिनी || २८ ||

अथवा एक एवाहंकाराध्यास एतद्वैचित्र्ये नियतो हेतुरित्याह - अहंभावेति | 
मिहिकानीहारधूम इवेति नाशे दृष्टान्तः || २८ ||

येनायताभिमतदर्शनद्रष्ट्टदृश्यमुक्तस्वभावमवभासनमात्म##-
सर्वार्थशून्यमत एव च शून्यरूपमेकं खमात्रमिव मात्रविकल्पमेव || २९ 
||

येन हेतुना मातृसर्वसाक्षिब्रह्मरूपमविकल्पं सर्वविकल्परहितमेव 
परमार्थतः | अत एव अहंकारवशादायतानि विस्तीर्णानि यानि अभिमतानि 
मानसविकल्पाः दर्शनानि त्रिपुटीलक्षणैन्द्रियकविकल्पाश्च तैर्मुक्तस्वभावम् | 
जाग्रदवस्थाशून्यमिति यावत् | अत एव वासनामयस्वाप्नसर्वार्थशून्यमत एव च 
प्रतियोग्यप्रसिद्ध्या सर्वशून्यतालक्षणेन सौषुप्ताज्ञानेन च शून्यंन् 
खमात्रमिव पूर्णमवभासनंन् चिद्रूपमात्मतत्त्वं परिशिष्टमित्यर्थः || २९ ||

इत्यार्षे श्रीवा० वा० दे० मो० नि० उ० विद्याधरोपाख्यानान्तर्गतेन्द्राण्वाख्याने 
सर्गसंकल्पयोरैक्यप्रतिपादनं नाम चतुर्दशः सर्गः १४ 

इति श्रीवासिष्ठमहारामायणतात्पर्यप्रकाशे निर्वाणप्रकरणे उ० 
सर्गसङ्कल्पयोरैक्यप्रतिपादनं नाम चतुर्दशः सर्गः || १४ ||

पञ्चदशः सर्गः १५

भुशुण्ड उवाच |

यत्राहंत्वं जगत्तत्र पूर्वमागत्य तिष्ठति |
पराण्वन्तरपीन्द्रस्य त्रसरेणूदरे यथा || १ ||

अहंभावो जगद्भ्रान्तेर्बीजं रूपं च वर्ण्यते |
तन्मार्जनाज्जगन्मृष्ट्या शुद्धशेषात्कृतार्थता ||

अहंभावचमत्कारमात्राद्दृष्टिरिवाम्बुदात् | जायते दृश्यसरित् इति यदुक्तं 
तदुपपादकतया इन्द्राण्वाख्यायिकां योजयति - यत्रेति | अभिनवेऽपि स्वप्नप्रपञ्चे 
पूर्वसिद्धमेव जगत्पश्यामीति सर्वानुभवात्पूर्वमागत्य तिष्ठतीत्युक्तिः || १ ||

भ्रमस्य जागतस्यास्य जातस्याकाशवर्णवत् |
अहंभावोऽभिमन्तात्मा मूलमाद्यमुदाहृतम् || २ ||

वासनारससंसिक्तादहंबीजकणादयम् |
ब्रह्माद्रौ व्योमविपिने जायते त्रिजगद्द्रुमः || ३ ||

व्योम अव्याकृताकाशस्तल्लक्षणे विपिनेऽरण्ये || ३ ||

तारकापुष्पनिकरो विलीनाचलपल्लवः |
सरित्सारशिरापूरो वासनासारतत्फलः || ४ ||

विलीना मेघमिहिका वनप्रच्छन्ना अचलाः पर्वताः पल्लवा यस्य | सरित्सारा 
गङ्गाद्याः | वासना एव सारा बीजांशा येषु तथाविधास्ते भोगाः फलानि यस्य || ४ ||

अहंत्वसलिलस्येदं जगत्स्पन्द उदाहृतः |
चिच्चमत्करणस्वादुर्वासनाविसरद्रवः || ५ ||

इदानीमहंकारं महाजलतया जगच्च तत्कार्यतरङ्गादितया वर्णयति - 
अहंत्वेत्यादिपञ्चभिः | इदं जगत् अहंत्वसलिलस्य स्पन्दो विलासः | चितश्चमत्करणं 
वैषयिकसुखं स्वादु माधुर्य यत्र || ५ ||

तारकासीकरासारो नभोनन्तनिखातवान् |
भावाभावमहावर्तो नानागिरितरङ्गकः || ६ ||

नभसा आकाशेन अनन्तनिखातवान् अपरिच्छेद्यकुक्षिकुहरवान् | भावाः संपदः 
अभावा विपदश्च महान्त आवर्ता यत्र || ६ ||

त्रिलोकीविलिलिखल्लेखो विलोलालोकफेनिलः |
ब्रह्माण्डबुद्बुदोद्भेदः कवाटापीडपीवरः || ७ ||

त्रिलोकीपदेन तद्गतजना लक्ष्यन्ते | त एव विलिखन्त्यश्चित्रलेख्यवदाविर्भवन्त्यो लेखा 
रेखा यत्र | विलोलैः सूर्यचन्द्राद्यालोकैः फेनिलः फेनवान् | ब्रह्माण्डा एव 
बुद्बुदोद्भेदा यत्र | कपाटमिव आपीडयति निरुणद्धि मोक्षप्रवेशमिति कपाटापीडो 
मोहसेतुस्तेन पीवरोऽभिवृद्धः || ७ ||

भूपीठदृढडिण्डीरपिण्डश्चिद्घनमद्गुमान् |
चित्राजवं जवीभावमज्जनोन्मज्जनात्मकः || ८ ||

भूपीठमेव घनो डिण्डीरपिण्डो यत्र | चिद्घनैश्चिदाभासैर्जीवैर्मद्गुमान् 
जलकाकवान् | तेषां चित्रैराज्वं 
जवीभावैरूर्ध्वाधस्तिर्यग्भ्रमणैर्मज्जनोन्मज्जनात्मकः || ८ || 

जरामरणमोहादिवीचीचयचमत्कृतिः |
उत्पन्नध्वंसिदेहादिबिन्दुवृन्दैकबन्धुरः || ९ ||

अहंत्वपवनस्पन्दो जगदित्यवगम्यताम् |
अहंत्वपद्मसौगन्ध्यं जगदित्यवबुध्यताम् || १० ||

प्रकारान्तराभ्यां जगद्वर्णयति - अहंत्वेति || १० ||

नाहंत्वजगती भिन्ने पवनस्पन्दवत्सदा |
पयो द्रवत्वमिव च वह्निरौष्ण्यमिवापि च || ११ ||

इत्थं वर्णने फलितमाह - नेति || ११ ||

जगदस्त्यहमर्थेऽन्तरहमस्ति जगद्धृदि |
अन्योन्यभाविनी त्वेते आधाराधेयवत्स्थिते || १२ ||

परस्परबीजतामाह - जगदिति अन्योन्यस्माद्भाविनी आविर्भावशीले 
अन्योन्याधीनस्थितिके च || १२ ||

जगद्बीजमहंत्वं यो मार्ष्टि बोधादवेदनात् |
अलं चित्रं जलेनेव तेन धौतं जगन्मलम् || १३ ||

अत एवाहंकारमार्जनाज्जगन्मार्जनसिद्धिरित्याह - जगदिति || १३ ||

अहंत्वं नाम तत्किंचिद्विद्याधर न विद्यते |
अकारणमवस्तुत्वाच्छशशृङ्गमिवोदितम् || १४ ||

अहंत्वस्य तत्त्वदृष्ट्या असत्त्वदर्शनमेव मार्जनमित्याह - अहंत्वमिति || १४ ||

ब्रह्मण्यतिततेऽनन्ते संकल्पोल्लेखवर्जिते |
अहंत्वकारणाभावान्न कदाचन सन्मयम् || १५ ||

तत्कुतस्तत्राह - ब्रह्मणीति || १५ ||

अवस्तुन्येति सर्गादौ न संभवति कारणम् |
अतोऽहंत्वादि नास्त्येव वन्ध्यासुत इव क्वचित् || १६ ||

संभवदपि कारणं लोके अवस्तुनि नैति न व्याप्रियते | प्रकृते तु सर्गादौ कारणं न 
संभवति तत्संभवोऽपि नास्तीत्यर्थः || १६ ||

तदभावाज्जगन्नास्ति चित्त्वं जगदभावतः |
शिष्टं निर्वाणमेवातः शान्तमास्स्व यथासुखम् || १७ ||

निर्वाणं कैवल्यलक्षणं चित्त्वं चिन्मात्रं शिष्टम् || १७ ||

अभावादुपपत्तिस्थादेवं जगदहंत्वयोः |
रूपालोकमनस्काराः शान्तास्तव न चेतरत् || १८ ||

एवमुपपत्तिप्रतिष्ठिताज्जगदहंत्वयोरभावात् | बाह्या रूपालोकादयः संसारा 
आन्तरा मनस्कारलक्षणाः संसाराश्च शान्ताः | न च इतरत्तदुभयव्यतिरिक्तं 
हेयंन् दुःखमस्ति अतः शान्तमास्स्वेत्यर्थः || १८ ||

यन्नास्ति तत्तु नास्त्येव शेषं शान्तमसि ध्रुवम् |
संप्रबुद्धोऽसि मा भूयो निर्मूलां भ्रान्तिमाहर || १९ ||

शान्तं निर्दुःखविक्षेपम् || १९ ||

व्यपगतकलनाकलङ्कशुद्धः शिवमसि शान्तमसीश्वरोऽसि नित्यः |
खमपि भवति पर्वतोपमानं जगदपि वा परमाणुरूपमेव || २० ||

व्यपगतो बाह्याभ्यन्तरदृश्यकलनालक्षणः कलङ्को यस्य अत एव शुद्धः | 
अध्यारोपे खं शून्यमपि पर्वतोपमानं भवति अपवादे तु जगद्ब्रह्माण्डमपि वा 
परमाणुरूपमाकाशतुल्यमेव भवतीत्यर्थः || २० ||

इत्यार्षे श्रीवासिष्ठमहारामायणे वाल्मीकीये दे० मो० निर्वाणप्रकरणे उत्तरार्धे वि० 
विद्याधरनिर्वाणं नाम पञ्चदशः सर्गः || १५ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे उत्तरार्धे 
विद्याधरनिर्वाणं नाम पञ्चदशः सर्गः || १५ ||

षोडशः सर्गः १६

भुशुण्ड उवाच |

कथयत्येवमप्येवं स विद्याधरनायकः |
आसीत्संशान्तसंवित्तिः समाधिपरिणामवान् || १ ||

श्रुत्वा विद्याधरस्यात्र समाधिरुपवर्ण्यते |
कथाशेषोपसंहारोऽनहंभावप्रशंसया ||

संशान्ता दृश्यसंवित्तिर्यस्य समाधिलक्षणो यश्चित्तस्य क्षीरोदकवच्चिदैकरस्येन 
परिणामस्तद्वान् || १ ||

प्रबोध्यमानोऽपि मया भूयोभूयस्ततस्ततः |
न पपात पुरोदृश्ये परं निर्वाणमागतः || २ ||

पुरोगते दृश्ये शब्दादिविषये न पपात || २ ||

स प्राप परमं स्थानं तावन्मात्रप्रबोधवान् |
केनचिन्नाधिकेनाङ्ग यत्नेनातिशयैषिणा || ३ ||

मुख्याधिकारित्वात्तावन्मात्रेण मदुपदेशेन प्रबोधवान् | 
श्रवणावृत्तिमनननिदिध्यासनाद्यतिशयैषिणा न | अङ्गेति वसिष्ठसंबोधनम् || ३ 
||

अत उक्तं मया राम यदि शुद्धे हि [विचेतसि इत्यपि पाठः |] चेतसि |
उपदेशः प्रसरति तैलबिन्दुरिवाम्भसि || ४ ||

इदानीं वसिष्ठः प्राक् स्वोक्तेऽर्थे विद्याधरचित्तमुदाहरणमिति वर्णनत्वरया 
भुशुण्डोक्तिमुत्क्रम्य रामं प्रत्याह - अत इत्यादि || ४ ||

नाहमित्यस्ति ते नान्तर्मैनं भावय शान्तये |
एतावदुपदेशोक्तिः परमा नेतरास्ति हि || ५ ||

कोऽसावुपदेशस्तमाह - नाहमिति | ते अन्तः प्रत्यगात्मनि चिदेकरसे अहमित्यंशो 
नास्ति | अतोऽसन्तमेनं मा भावय इत्येतावत् एतावत्येवोपदेशोक्तिः परमा 
सारसंग्रहभूता || ५ ||

एषैवाभव्यमनसि पतिता प्रविलीयते |
उत्ताने मसृणादर्शे मुक्ताफलमिवामलम् || ६ ||

भव्ये तु शान्तमनसि लगत्यभ्येत्यविच्युतिम् |
प्रविश्यान्तर्विचाराख्यामर्चिरर्कमणौ यथा || ७ ||

अविच्युतिं अभ्येति | अन्तः प्रविश्य विचाराख्यां 
सर्वमोहारण्यदाहक्षमामग्निशिखां च जनयतीति शेषः | यथा अर्कमणौ 
सूर्यकान्ते प्रविष्टं सूर्यार्चिरग्निशिखां जनयति तद्वत् || ७ ||

अहंभावनमेवोच्चैर्बीजं दुःखाख्यशाल्मलेः |
ममेदं तद्वदादीति शाखाप्रसरकारणम् || ८ ||

तद्वदहंभावनवदेव ममेदं भावनंन् संसारवृक्षस्य 
[संसारवृक्षस्येत्यादि मूलस्थदुःखाख्येत्यादेरर्थः |] मूलादिशरीरं 
[मूलादिशरीरमिति तूत्तरार्धस्यादीत्यस्यार्थः |] यतो रागादिशाखाप्रसरस्य 
कारणमित्यर्थः || ८ ||

अहमादौ ममेत्यन्तस्तत इच्छा प्रवर्तते |
इदमर्थशतानर्थकारिणी भवभारिणी || ९ ||

तदेवाह - अहमिति | आदौ बीजावस्थास्थाने | अन्तः तत्कार्यवृक्षस्थाने | इच्छा 
शाखास्थाने प्रवर्तते || ९ ||

एवंविधा मुनिश्रेष्ठ मूढा अपि चिरायुषः |
भवन्त्यनियमो ह्यङ्ग दीर्घायुष्यस्य कारणम् || १० ||

एवं प्रागुक्तं प्रकृतसंमत्या समर्थ्य वसिष्ठः 
पुनर्भुशुण्डोक्तिकथामेवानुसरन्विद्याधरकथामुपसंहरति - एवंविधा इति | 
दीर्घायुष्यस्य कारणं तत्त्वज्ञानमेवेतीति शेषः || १० ||

अन्तःशुद्धमनस्का ये सुचिरायाभयप्रदम् |
मनागप्युपदिष्टास्ते प्राप्नुवन्ति परं पदम् || ११ ||

अन्तःशुद्धेस्तु चिराभ्यास एव ज्ञानकारणमिति नियमोऽस्त्येवेत्याशयेनाह - 
अन्तरिति | सुचिरायाभ्यासेनान्तःशुद्धमनस्का ये ते | परं पदं ज्ञानम् || ११ ||

श्रीवसिष्ठ उवाच |

मेरुमूर्धनि मामेवमुक्त्वा स विहगाधिपः |
तूष्णीं बभूव मुक्तात्मा ऋष्यमूक इवाम्बुदः || १२ ||

विहगाधिपो भुशुण्डः | ऋष्यमूके गिरौ मतंगाश्रमे मतंगशापभयान्मूका 
मेघा न गर्जन्तीति प्रसिद्धिः || १२ ||

अहमापृच्छ्य तं सिद्धं विद्याधरमथो पुनः |
प्राप्त आत्मास्पदं राम मुनिमण्डलमण्डितम् || १३ ||

प्रथमं तं सिद्धं भुशुण्डमापृच्छ्य अथो विद्याधरं गत्वा 
तदुक्तिसंवादाय पुनस्तमप्यापृच्छ्य निश्चितार्थोऽहम् | आस्पदं स्वाश्रमम् || १३ ||

एतत्तवाद्य कथितं बलिभुक्कथोक्तं विद्याधरोपशमनं लघुबोधनोत्थम् |
अस्मिन्भुशुण्डविहगेन्द्रसमागमे मे चैकादशेह हि गतानि महायुगानि || १४ ||

ह रामे मया लघु शीघ्रमेव बोधनेनोत्थमुत्पन्नं विद्याधरस्योपशमनं 
बलिभुजः काकस्य भुशुण्डस्य कथया उक्तं तवाद्य कथितम् | अस्मिन् वर्णिते 
भुशुण्डविहगेन्द्रसमागमे मे जाते तदनन्तरमिह अस्मिन् कल्पे एकादशमहायुगानि 
दिव्ययुगानि गतानीत्यर्थः || १४ ||

इत्यार्षे श्रीवासिष्ठमहारामायणे वा० दे० मो० निर्वाणप्रकरणे उ० 
विद्याधरोपाख्याने विद्याधरनिर्वाणं नाम षोडशः सर्गः || १६ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे उत्तरार्धे 
विद्याधरनिर्वाणं नाम षोडशः सर्गः || १६ ||

सप्तदशः सर्गः १७ 

श्रीवसिष्ठ उवाच |

अनहंवेदनादेवं शुभाशुभफलप्रदा |
संसारफलिनी नूनमिच्छान्तरुपशाम्यति || १ ||

अत्राहंबिजनिर्दाहादनहंभाववह्निना |
देहादिसंसृतेः सम्यग्बाधेऽलीकत्वमीर्यते || 

सर्वसंसृतेः काममूलत्वादनहंभावेन प्रथमं तन्निवृत्तिमाह - 
अनहमिति || १ ||

अनहंवेदनाभ्यासात्समलोष्टाश्मकाञ्चनः |
भूत्वा शान्तभवापीडो न नरः परिताम्यति || २ ||

कामोपरमे लोभादिदोषक्षयाद्वैराग्यादिसंपदा सर्वमानसदुःखक्षय इत्याह ##-

अहंतापुटकोड्डीनपरबोधबलेरितः |
अहमित्यर्थपाषाणो न जाने क्वाशु गच्छति || ३ ||

साधनवतोऽवश्यश्रवणादिना ज्ञानोदये ब्रह्मव्यतिरिक्ताहमर्थस्य 
बाधेनालीकत्वमेव पर्यवस्यतीत्याशयेनाह - अहंतेति | श्रवणादिना 
ज्ञाननिर्मथनाभ्यासेन अहंतालक्षणात्प्रमातृयन्त्रपुटकादेव 
वह्निज्वालावदुड्डीन आविर्भूतो यः परब्रह्मसाक्षात्कारलक्षणो बोधस्तद्बलेन 
ईरितः क्षिप्तः | निरस्त इति यावत् | अहमादिदृश्यार्थपाषाणोऽग्नियन्त्रक्षिप्तपाषाण 
इवाशु क्व गच्छति न जाने | तुच्छत्वमेवापद्यत इति भावः || ३ ||

अहंतापुटकोड्डीनो ब्रह्मवीरबलेरितः |
अहमित्यर्थपाषाणो न जाने क्वाशु गच्छति || ४ ||

चरमसाक्षात्कारवृत्त्या रूढंन् 
ब्रह्मैवाज्ञानाहंकारादिनिराससमर्थमित्याशयेनाह - अहंतेति | 
अज्ञानाहंकारयोरिव स्थूलदेहस्यापि व्यष्टिसमष्टिरूपस्य तादृशं ब्रह्मैव 
न्निवर्तकमित्याशयेनाह - अहंतेति || ४ ||

अहंतापुटकोड्डीनो ब्रह्मवीरबलेरितः |
शरीरयन्त्रपाषाणो न जाने क्वाशु गच्छति || ५ ||

ब्रह्मैव वीरो विक्रान्तस्तद्बलेरितः | 
पूर्वापरप्रथमचरमजघन्यसमानमध्यमध्यमवीराश्च इति 
समानाधिकरणसमासे वीरशब्दपरनिपातश्छान्दसः || ५ ||

अहमर्थहिमं त्वन्तरनहंता चिदर्चिषा |
उड्डीयेव विलीनं सन्न जाने क्वाशु गच्छति || ६ ||

अनहंताभावनावृत्तिप्रतिफलितचितैवाहंतानाश इति पक्षो वाऽस्त्वित्याशयेनाह ##-

अहंरसो विलीनोन्तरनहंताचिदर्चिषा |
शरीरपर्णादुद्वर्णान्न जाने क्वाशु गच्छति || ७ ||

उद्वर्णात् ब्रह्मविद्याधिकारिब्राह्मणाद्युत्कृष्टवर्णात्परिपाकपाण्डुराच्च || ७ ||

शरीरपर्णान्निष्पीतस्त्वहंभावरसासवः |
अनहंतार्कमार्गेण परतामधिगच्छति || ८ ||

अथवा न बाधिताहंतादेः शून्यता किंतु ब्रह्मतैवेत्याशयेनाह - शरीरेति | 
अनहंतालक्षणेनार्करश्मिमार्गेण परतां ब्रह्मतां 
स्वकारणसूक्ष्मजलात्मतां च || ८ ||

शयने कर्दमे शैले गृहे व्योम्नि स्थले जले |
स्थूला सूक्ष्मा निराकारा रूपान्तरगतापि च || ९ ||

तत्त्वज्ञानं विना तु न क्वाअपि कदापि कस्यांचिदवस्थायांन् देहस्याहंकारस्य वा 
आत्यन्तिकोच्छेदस्तयोः परस्परबीजतया परस्परान्तःसत्त्वेन जगद्भावेन 
सर्वत्रोद्भवावर्जनादित्याह - शयने इत्यादिना | शयने शययायांन् 
स्थूलादिद्वादशावस्थाप्राप्ता शयनादिस्थानसप्तके यत्र तत्र स्थितापि शरीरलक्षणा 
वटधाना अन्तःस्थित उद्भूतोऽहंत्वनवाङ्कुरो यस्यास्तथाविधा सती क्षणादिदं 
संसाराख्यमाशु सर्वदिग्व्यापनशीलं शाखाजालं तनोतीति तृतीयेनान्वयः || ९ ||

यत्र तत्र स्थिता सुप्ता प्रबुद्धा भस्मतां गता |
धृता नीता निमग्ना च दूरस्था निकटा सती || १० ||

शरीरवटधानान्तःस्थिताहंत्वनवाङ्कुरा |
शाखाजालं तनोत्याशु संसाराख्यमिदं क्षणात् || ११ ||

अहंत्ववटधानान्तःस्थितदेहबृहद्द्रुमः |
संसारशाखानिवहं यत्र तत्र तनोत्यलम् || १२ ||

एवमहंत्वलक्षणवटधानान्तःस्थितो देहमहाद्रुमोऽपि बोध्य इत्याह - 
अहंत्वेति || १२ ||

शाखाशतेद्धदलपुष्पफलद्रुमोऽस्ति बीजोदरे ननु दृशा परिदृश्यतेऽसौ |
देहोऽस्त्यहंत्वकणिकान्तरशेषदृश्यसंवित्परीत इति बुद्धिदृशैव 
दृष्टम् || १३ ||

उक्तमर्थं वटादिबीजदृष्टान्तेनैवानुभावयति - शाखेति | यथा बीजोदरे 
शाखाशते इद्धानि विराजमानानि दलानि पुष्पाणि फलानि च यस्य तथाविधो द्रुमोऽस्ति 
यतोऽसौ सत्त्वादेव बीजपुटं भित्त्वाङ्कुरादिक्रमेण निर्गच्छन्प्रत्यक्षं सर्वजनैः 
परिदृश्यते | नन्विति प्रसिद्धौ | तथा अहंत्वलक्षणा या कणिका सूक्ष्मबीजं 
तदन्तरशेषदृश्यसंवीतो देहोऽस्तीति सूक्ष्मबुद्धिलक्षणया दृशैव 
विद्वद्भिर्दृष्टमित्यर्थः || १३ ||

देहादहंत्वमनवाप्तवतो विचारैश्चिद्व्योममात्रवपुषो वपुषोऽथ वोच्चैः |
नाहंत्वबीजजठरादसतोऽभ्युदेति संसारवृक्ष इह बोधमहाग्निदग्धात् || १४ 
||

एवमविचारफलं सर्वत्रानिर्मोक्षमुक्त्वा विचारफलं मोक्षमाह - देहादिति | 
विचारैः श्रवणादिभिस्तत्त्वबोधाच्चिद्व्योममात्रं वपुःस्वरूपं यस्य तथाविधस्य 
जीवन्मुक्तस्य विद्यमानादपि देहादहंत्वं तत्तादात्म्याभिमानमनवाप्तवतः 
अथवा अदेहवतो विदेहमुक्तस्योच्चैर्निरतिशयानन्दे प्रतिष्ठितस्य पुंसो 
बोधमहाग्निदग्धाहंत्वबीजजठरात् संसारवृक्षो नाभ्युदेति || १४ ||

इत्यार्षे श्रीवासिष्ठमहारामायणे वाल्मी० दे० मोक्षो० निर्वाणप्रकरणे उ० 
अहंत्वासत्तायोगोपदेशो नाम सप्तदशः सर्गः || १७ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे उत्तरार्धे 
अहंत्वासत्तायोगोपदेशो नाम सप्तदशः सर्गः || १७ ||

अष्टादशः सर्गः १८ 

श्रीवसिष्ठ उवाच |

मरणं सर्वनाशात्म न कदाचन विद्यते |
स्वसंकल्पान्तरस्थैर्यंन् मृतिरित्यभिधीयते || १ ||

उह्यमानान्यनन्तानि पवनैः सर्वतोम्बरे |
मृतजीवमनःस्थानि वर्ण्यन्तेऽत्र जगन्ति हि || 

देहोऽस्त्यहंत्वकणिकान्तरशेषदृश्यसंवित्परीत इति बुद्धिदृशैव दृष्टम् इति 
यदुक्तं तत्र कथमस्ति कीदृशी सा बुद्धिदृगिति तदुभयं 
मृतजीववासनामयानन्तजगद्व्युत्पादनेन समर्थयितुं भूमिकां रचयति - 
मरणमिति | मनोबुद्ध्यहंकारादिसर्वनाशात्मकं मरणमिति पामरा मन्यन्ते | 
तथा तु कदाचिदपि न विद्यते | कृतहानादिदोषप्रसङ्गात् | किंतु 
मनुष्यादिशरीरात्मभावभोजकप्रारब्धक्षये तदनुरूपसंकल्पतिरोभावे 
देवादिशरीराहंभावादिभोजककर्मोद्भवे तदनुरूपस्वसंकल्पान्तरस्य 
तद्भोजकादृष्टक्षयपर्यन्तं स्थैर्यं पूर्वभावविस्मृतिमपेक्ष्य 
मृतिरित्यभिधीयत इत्यर्थः || १ ||

पश्येमे पुर उह्यन्त इव मन्दरमेरवः |
अरूढा अपि दिग्वातैः सरिद्बिम्बितशैलवत् || २ ||

अस्त्वेवं किं ततस्तत्राह - पश्येति | एवं च तत्तज्जीवसंकल्पकल्पितजगत्स्था 
मन्दरमेरुप्रभृतयो दिक्षुवातैः सर्वत्र उह्यन्ते प्रवाह्यन्त इव मया दृश्यन्ते 
त्वमपि पश्येत्यर्थः || २ ||

उपर्युपर्यन्तरतः कदलीदलपीठवत् |
श्लिष्टाश्लिष्टस्वरूपाः खे मिथः संसृतयः स्थिताः || ३ ||

उपर्युपरि बहिर्बहिः यावतां जीवानां भोजकादृष्टसाम्यंन् तावतां श्लिष्टा 
एकीभावेन मिलिताः | अन्येषामश्लिष्टस्वरूपाः || ३ ||

श्रीराम उवाच |

पश्य मे पुर उह्यन्त इति वाक्यार्थमक्षतम् |
न किंचिदवगच्छामि यथावन्मुनिनायक || ४ ||

उक्तमर्थमसंभावयन् रामः पृच्छति - पश्येति | यथावत्कथयेति शेषः || ४ 
||

श्रीवसिष्ठ उवाच |

प्राणस्याभ्यन्तरे चित्तं चित्तस्याभ्यन्तरे जगत् |
विद्यते विविधाकारं बीजस्यान्तरिव द्रुमः || ५ ||

मृतानां पुरुषाणां प्राणास्तावन्नभस्युत्क्रामन्तीति लोकवेदप्रसिद्धम् | तद्यदि 
प्राणाः सन्ति तर्हि प्राणस्याभ्यन्तरे चित्तं चित्तस्याभ्यन्तरे जगदपि विद्यते इति 
संभावयेत्यर्थः || ५ ||

मृते पुंसि नभोवातैर्मिलन्ति प्राणवायवः |
सरिज्जलैरिवाम्भोधिजलान्यात्मद्रुतानि हि || ६ ||

सन्तु नाम तथापि दिग्वातैः कथं प्रवाह्यन्ते तत्राह - मृते इति | पुंसि मृते 
सति तत उत्क्रान्ताः प्राणवायवो बाह्यनभसि पूर्णैर्वातैः सह मिलन्ति | 
यतस्तान्यप्यात्मनि द्रुतानि द्रवस्वभावानि | अतः समस्वभावानां मेलने एकतैव 
भवतीत्यर्थः || ६ ||

इतश्चेतश्च यान्तीव तेषामन्तर्जगन्त्यलम् |
व्योमवातविनुन्नानां संकल्पैकात्मकान्यपि || ७ ||

अतो व्योमवातैर्विशेषेण नुन्नानामाकृष्टानां तेषां प्राणानामन्तर्गतानि 
जगन्त्यपि इतश्चेतश्च यान्तीवेत्युह्यन्त इवेत्युक्तिरित्यर्थः || ७ ||

सप्राणवातैः पवनैः स्फुरत्संकल्पगर्भितैः |
सर्वा एव दिशः पूर्णाः पश्यामीमाः समन्ततः || ८ ||

अत्रैते पश्य पश्यामि संकल्पजगताङ्गणे |
बुद्धिदृष्ट्या समुह्यन्ते पुरो मन्दरमेरवः || ९ ||

अहं पश्यामि त्वमपि बुद्धिदृष्ट्या पश्य || ९ ||

खवातेऽन्तर्मृतप्राणाः प्राणानामन्तरे मनः |
मनसोऽन्तर्जगद्विद्धि तिले तैलमिव स्थितम् || १० ||

खे विद्यमाने वातेऽन्तर्मृतानां प्राणाः || १० ||

खवातैः खसमाः प्राणा यथोह्यन्ते मनोमयाः |
उह्यन्ते वै तथैतानि तदङ्गानि जगन्त्यपि || ११ ||

ननु गुरूणि जगन्ति कथं वातैरुह्यन्ते तत्राह - खवातैरिति | तथा प्राणवदेव 
तदङ्गानि जगन्त्यपि खसमानि लघूनीत्युह्यन्त इत्यर्थः || ११ ||

सभूतान्यम्बरोर्व्यादिवृन्दानि त्रिजगन्त्यपि |
उह्यन्ते चाप्यरूढानि पुरः सर्वत्र गन्धवत् || १२ ||

सभूतानि चतुर्विधप्राणिसहितानि | अरूढानि अदृढानि | अप्रतिष्ठितानीति यावत् || १२ ||

तानि बुद्ध्यैव दृश्यन्ते न दृष्ट्या रघुनन्दन |
पुरः संकल्परूपाणि स्वस्वप्नपुरपूरवत् || १३ ||

दृष्ट्या चक्षुरादिना स्वीयस्वप्नदृष्टपुरवत्तादृशपूरवद्वा 
तादृशपुरान्तर्गतनदीपूरवद्वा || १३ ||

सर्वत्र सर्वदा सन्ति सुसूक्ष्माण्येव खादपि |
कल्पनामात्रसारत्वान्न चोह्यन्ते मनागपि || १४ ||

उह्यन्त इवेति [पश्येमे पुर उह्यन्त इव 
इत्येतत्सर्गगतद्वितीयश्लोकोक्तमित्यनुसंधेयम् |] यदुक्तं तत्र 
इवकारार्थसमर्थनायाह - कल्पनामात्रसारत्वादिति || १४ ||

तान्येव दृढभावत्वात्स्वेषु लोकेषु तेष्वलम् |
सत्यान्येव चिदंशस्य सर्वगत्वाद्भवानिव || १५ ||

यद्यपि तानि कल्पनामात्रत्वान्न सन्त्येवेति नोह्यन्ते तथापि तान्येव तेषु 
तत्तज्जीवभोग्येषु स्वेषु स्वर्गनरकभूम्यादिलोकेषु तेषां 
दृढभावत्वात्सुखदुःखभोगार्थक्रियासमर्थतया सत्यान्येव 
तत्सत्यतासंपादकस्याधिष्ठानचिदंशस्य सर्वगत्वात् | यथा भवानस्मद्दृष्ट्या 
श्रवणधारणाद्यर्थक्रियासमर्थः पुरोवर्ती सत्यस्तद्वदेवेत्यर्थः || १५ ||

प्रतिबिम्बं पुराणीव पुरःप्राणसरिद्रये |
अरूढान्यपि चोह्यन्ते रूढान्यपि च नैव च || १६ ||

अरूढानि वासनामात्रत्वादनाविर्भूतानि रूढान्याविर्भूतानि चेत्थमुह्यन्ते नैव 
चोह्यन्ते || १६ ||

सौरभाणि समुह्यन्ते वाताङ्गस्थानि राघव |
जगन्ति प्राणसंस्थानि व्योमात्मकमयानि तु || १७ ||

सौक्ष्म्ये वहने च सौरभसाम्यं प्रागुक्तमित्याह - सौरभाणीति || १७ ||

कुम्भे देशान्तरं नीते यथान्तर्व्योम्नि नान्यता | 
स्पन्दनादिमये चित्ते तथैव त्रिजगद्भ्रमे || १८ ||

अत एव त्रिजगद्भ्रमात्मना चित्तस्य स्पन्दभेदयोरपि नात्मनस्तावित्याह - कुम्भे 
इति | तथैवात्मनि नान्यतेति शेषः || १८ ||

इत्थं न सज्जगद्भ्रान्तिरसत्यैवोदितेव ते |
न विनश्यति नोदेति केवलं ब्रह्मरूपिणी || १९ ||

यथा मृतानां जगत्संकल्पमात्रत्वादसदित्थंते तवापि जगदसत् | भ्रान्तिरेव 
केवलमुदितेव | सा भ्रान्तिरपि परमार्थतो न विनश्यति नोदेतीति तत्त्वदृष्ट्या 
ब्रह्मरूपिण्येवेत्यर्थः || १९ ||

यदि वाप्युदिते वातैस्तत्तदस्या न लक्ष्यते |
तदन्तःसंस्थितैः स्पन्दो नावि कोशगतैरिव ||२० ||

ननु यदि व्यवहारदृशा जगत्तद्भ्रान्ती वायवन्तःप्रवहमाने उदिते तर्हि वयं 
पृथिवीं निश्चलतया कथं पश्यामस्तत्राह - यदि वेति | नोदिते एव | यदि वा उदिते 
इति पक्षस्तथापि वातैः कृतं तत्तद्भ्रमणपरिवर्तनादिकमस्याः 
पृथिव्यास्तदन्तःसंस्थितैरस्माभिर्न लक्ष्यते | यथा नावि जायमानः 
स्पन्दस्तदन्तःकोशगतैर्नरैर्न लक्ष्यते तद्वदित्यर्थः || २० ||

यथा स्पन्दोऽङ्गलग्नायां नाब्यन्तःसंस्थितैरपि |
न लक्ष्यते यथा पृथ्व्यां [यद्यपि तथा ब्रह्मंस्तत्संस्थैः इति पाठो 
दृश्यते तथापि ब्रह्मन्निति संबोधनस्य रामं प्रत्ययोग्यत्वान्न 
सध्रीचीनः |] तत्संस्थैस्तन्मयैरपि || २१ ||

तदेव स्पष्टमाह - यथेति | यथा नावि अन्तः संस्थितैरपिशब्दात्तन्मयैरपि 
कीलाद्यैर्नौस्पन्दो न लक्ष्यते तद्वत्पृथिवीसंस्थैः 
पार्थिवदेहादिमयैरप्यस्माभिरित्यर्थः || २१ ||

यथा योजनविस्तीर्णं लघौ सद्मानुभूयते |
यत्तस्य पादपस्तम्भे परमाणौ यथा जगत् || २२ ||

इत्थं पश्येमे पुर उह्यन्त इव मन्दरमेरवः इति स्वोक्तिं रामायोपपाद्य 
उपर्युपर्यन्तरन्तःकदलीदलपीठवदित्युक्तावप्यल्पे बृहतः समावेशं प्रथमं 
बृहतोऽल्पत्वकल्पनया दर्शयति - यथेति | यथा योजनविस्तीर्णमपि सद्म लघौ 
पादपस्तम्भे चित्रनिर्व्यूहरचनादिना रचयुतिं यत्तस्य यतमानस्य शिल्पिनो बुद्ध्या 
अल्पत्वकल्पनया तत्रानुभूयते तथा अन्तरन्तःसूक्ष्मतमेऽपि परमाणौ 
जगद्बुद्धिकल्पनयाऽनुभूयत इत्यर्थः || २२ ||

वस्त्वल्पमप्यतिबृहल्लघुसत्त्वो हि मन्यते |
मूषिकाः स्वाञ्जलिद्रव्यंन् नवपङ्कमिवार्भकाः || २३ ||

परमाण्वादेर्बृहत्तमत्वकल्पया न वा तत्र बृहतो जगतः समावेशोऽनुभवितव्य 
इत्याशयेनाह - वस्त्विति | तद्यथा रत्नकोशागारे प्रविष्टा अस्वा 
धनसंबन्धशून्या मूषिका न रत्नानि बहु मन्यन्ते किंत्वञ्जलिमात्रमितमपि 
धान्यद्रव्यमेव तत्र दैवाल्लब्धं बहु मन्यन्ते यथा वा अर्भका बहुमूल्यान्यपि 
स्वाभरणानि नित्यमनुभूयमानानि न बहु मन्यन्ते किंतु नवमपूर्वं 
मृगपक्ष्याकारं वर्णकादिपरिष्कृतं पङ्कं मृत्पिण्डमेव क्रीडनाय बहु 
मन्यन्ते येन तद्दानेन वञ्चिताः स्वाभरणान्यपि विनिमयेन प्रयच्छन्तीत्यर्थः || २३ 
||

असत्येव स्वरूपेऽस्मिञ्जगदाख्ये विदो भ्रमे |
लोकान्तराधर्ममयी [अत्राधर्मपदमुपलक्षणं धर्मस्येत्यपीति 
धर्माधर्मफलानीति व्याख्यातम् |] सा बृहंगस्य भावना || २४ ||

किं च वास्तवोऽल्पे बृहतः समावेशो न संभवतु नाम भ्रान्त्या तु 
संभवत्येवेत्याशयेनाह - असत्येवेति | विदः अज्ञानावृतचितो जगदाख्ये भ्रमे 
असत्येवार्थे केवलं जीवतोऽयं लोको मृतस्य लोकान्तराणि तत्र च 
धर्माधर्मफलानीत्यादिमयी बृहंगस्य बृंहणं गच्छतश्चित्तस्य सा 
संकल्परूपा भावनैव | न च भावनां वस्त्वन्यथाभावो निरुणद्धीत्यर्थः | 
बृंहधातोः घञर्थे कविधानमिति भावे कः | ततः अन्येष्वपि दृश्यते इति 
गमेर्डः | बाहुलकान्नुम् || २४ ||

इदं हेयमुपादेयमिदमित्यन्तरज्ञता |
यस्य तस्य भवायास्ति सर्वज्ञस्यापि मूढता || २५ ||

ननु मूढानामस्त्वन्तरन्तर्जगद्भ्रमभावना सर्वज्ञानां भवदादीनां 
कथमन्तरन्तर्जगदन्तरमस्तीति भ्रान्तिस्तत्राह - इदमिति | सर्वज्ञस्यापि भवाय 
व्यवहारसंभवाय यावत्प्रारब्धक्षयं लेशतोऽनुवर्तमाना 
मूढताऽस्त्येवेत्यर्थः || २५ ||

सचेतनो ह्यवयवी चेतत्यवयवान्यथा |
स्वान्तरेव ततं जीवस्त्रिजगद्बुध्यते तथा || २६ ||

अत एव सर्वज्ञस्यापि समष्टिजीवस्य हिरण्यगर्भस्यावयववत्स्वान्तरेव 
त्रिजगद्दर्शनमित्याह - सचेतन इति | अवयवी देहात्मा लौकिकपुरुषः | जीवः 
समष्टिजीवः || २६ ||

संविदात्मपराकाशमनन्तमजमव्ययम् |
व्योम्नोऽवयवरूपाणि तस्येमानि जगन्ति भोः || २७ ||

मायोपहित ईश्वरस्त्वेवं पश्यतीत्याह - संविदात्मेति | भो इति संबोधनेन 
रामस्य तत्स्मार्यते || २७ ||

सचेतनोऽयःपिण्डोऽन्तः क्षुरसूच्यादिकं यथा |
बुद्ध्यते बुद्ध्यते तद्वज्जीवोऽज्ञस्त्रिजगद्भ्रमम् || २८ ||

ईश्वरः प्रलयकाले कथं स्वान्तर्गतं जगत्पश्यति तत्राह - सचेतन इति चतुर्भिः | 
अयःपिण्डो यदि सचेतनः स्यात्तर्हि यथा स्वान्तः सूक्ष्मरूपेण स्थितं क्षुरसूच्यादि 
भाविस्वविकारं पश्येत्तद्वदित्यर्थः | जीवः स्वलीनसर्वसंस्कारोपहितः सन् || २८ ||

अचिच्चिद्वापि मृत्पिण्डः शरावोदञ्चनादिकम् |
यथाङ्ग मनुते जीवस्तथाङ्ग मनुते जगत् || २९ ||

अधिष्ठानसद्रूपप्राधान्येन चित् आरोपितमृदादिरूपप्राधान्यविवक्ष्या अचिद्वा | 
तात्पर्यं पूर्ववदेव || २९ ||

चिदचिद्वाङ्कुरो देहे वृक्षत्वं मन्यते यथा |
वृक्षशब्दार्थरहितं ब्रह्मेदं त्रिजगत्तथा || ३० ||

उपहितप्राधान्येन चित् आरोपितमृदादिरूपप्राधान्येनाचिद्वाङ्कुरः | एतांवास्तु 
विशेषः - जीवसंस्कारोपहितरूपेण वृक्षशब्दार्थसहितं बुध्यते 
तदनुपहितेश्वररूपेण तु तद्रहितमनादिसिद्धया विद्यया वा बाधितरूपमिति यावत् | 
शेषं प्राग्वत् || ३० ||

चिद्वाचिद्वा यथादर्शो बिम्बितं वाप्यबिम्बितम् |
नगरं वेत्ति नो वापि तथा ब्रह्म जगत्त्रयम् || ३१ ||

परिणामदृशा जीवेश्वरयोः सर्गासर्गकाले जगद्दर्शने दृष्टान्तमुक्त्वा 
विवर्तदृशाप्याह - चिद्वेति | जीवेश्वरोपाध्युपहितदृशा वेत्ति 
अनुपहितशुद्धदृशा तु नो वेत्ति | यत्र नान्यत्पश्यति इत्यादिश्रुतेरिति भावः || ३१ ||

देशकालक्रियाद्रव्यमात्रमेव जगत्त्रयम् |
अहंत्वजगतोस्तेन भेदो नास्त्येतदात्मनोः || ३२ ||

एवं रामप्रश्नान्समाधाय प्रासङ्गिकं च सर्वं समाप्य नाहंत्वजगती भिन्ने 
पवनस्पन्दने यथा | इति प्राक्प्रस्तुतार्थंन् प्रकारान्तरेण समर्थयितुमनुसंधत्ते 
- देशेति | अहंत्वमपि 
देशकालक्रियाद्रव्यतादात्म्यसंसर्गाभिमानात्मकत्वात्तद्रूपमेवेत्ये##-

कल्पितेनोपमानेन यदेतदुपदिश्यते |
तत्रोपमैकदेशेन उपमेयसधर्मता || ३३ ||

एतदनुभावयितुमेव श्रुत्या मया च मृल्लोहपिण्डादिदृष्टान्ता अचेतना अपि 
चेतनत्वमारोप्यैकदेशसाम्येनोपन्यस्ता इत्याह - कल्पितेनेति || ३३ ||

यदिदं दृश्यते किंचिज्जगत्स्थावरजङ्गमम् |
अमुञ्चतः पराणुत्वं जीवस्यैतत्स्मृतं वपुः || ३४ ||

वास्तवब्रह्मभावलक्षणं परमणुत्वं सौक्ष्म्यममुञ्चत एव विवर्तरूपं 
स्थूलं जगद्रूपमित्यर्थः || ३४ ||

सर्वसंवेदनत्यागे शुद्धसंस्पन्ददे पदे |
न मनागपि भेदोऽस्ति निःसङ्गोपलकोशवत् || ३५ ||

अत एवाधिष्ठानदृष्ट्या सर्वविवर्तसंवेदनबाधे निष्प्रत्यूहं सर्वतः 
शुद्धात्मप्रसरप्रदे पूर्णपदे न मनागपि जीवजगद्भेदोऽस्तीत्याह - सर्वेति || ३५ ||

यो यो नाम विकल्पांशो यत्र यत्र यथा यथा |
यदा यदा येन येन दीयते स तथैव चित् || ३६ ||

अबाधे तु सदा सर्वत्र सर्वविकल्पात्मनैव चिद्विवर्तत इत्याह - यो य इति | दीयते 
मूढेनेति शेषः | चित् तथैव तद्विकल्पानुसारेणैव सविवर्ता भवतीत्यर्थः || ३६ ||

अचित्त्वान्नास्ति मनसि संकल्पः ख इवाङ्कुरः |
चित्त्वात्तु चेतसो विद्धि चितिरेवेह कल्पनम् || ३७ ||

मनसोऽपि चिदनुप्रवेशादेव विचित्रसंकल्पसामर्थ्यं न स्वत इति चित एव 
सर्वविवर्तस्वातन्त्र्यमित्याह - अचित्त्वादिति || ३७ ||

या योदेति विकल्पश्रीरप्रबुद्धाशयं प्रति |
सर्वगत्वादनन्तत्वाच्चिद्व्योम्नः सा न सन्मयी || ३८ ||

यथोदेति विकल्पश्रीः प्रबुद्धे नोदितैव सा |
सर्वगत्वादनन्तत्वाच्चिद्व्योम्नः सा न सन्मयी || ३९ ||

एवमप्रबुद्धे उदितापि प्रबुद्धे तत्त्वे नोदितैव 
अनन्तत्वात्कालवस्तुकृतपरिच्छेदशून्यत्वाच्च || ३९ ||

सर्वसंकल्पकलना सत्येत्याबालमक्षतम् |
स्वप्नादावनुभूतोन्तरर्थः केनापि लभ्यते || ४० ||

यद्यसन्मयी तर्हि कथमाबालगोपालं सत्येव भाति तत्राह - सर्वेति | न 
जाग्रत्संकल्पकलनैव सत्येति भाति किंतु स्वप्नादिसाधारण्येन सर्वापि | न च 
स्वप्नभ्रान्त्यादावुपलब्धो गजरजतादिरर्थः केनापि लभ्यते इति काक्वा योज्यम् || ४० ||

संकल्पो वासना जीवस्त्रयोऽर्था लिखिताश्चिता |
सोनुभूतोऽप्यसत्यः स्यादसत्त्वस्यैव नो सतः || ४१ ||

ननु सत्यः संसारः कथमसत्यः स्यात्तत्राह - संकल्प इति | जाग्रत्स्वप्नौ 
संकल्पः सुषुप्तिस्तु वासनामात्रं तदुभयप्रतिबिम्बितचिद्रूपस्तदुभयभोक्ता 
जीवश्चेति त्रयः पदार्थाः सत्यकूटस्थचिता स्वात्मनि चित्रवल्लिखिताः सोऽयं 
चित्रसंसारकल्पः संसारोऽधिष्ठानसत्तया सत्य इत्यनुभूतोऽप्यसत्यस्य 
जीवस्यैवेत्यसत्यः स्यान्न त्वधिष्ठानसतः | तेन तदसंस्पर्शादित्यर्थः | यथा 
चित्रप्रतिबिम्बस्वप्नाश्वाश्चित्रप्रतिबिम्बस्वप्नपुरुषाणामसत्यानामेव वाहनं न 
सत्यपुरुषस्य तद्वदिति भावः || ४१ ||

असत्यताभिधं सत्यंन् मुक्त एव भवेच्छिवः |
सातिवाहिकदेहैकपरिक्षयविकासवान् || ४२ ||

ब्रह्म वा इदमग्र आसीत् इत्यादिश्रुतेरस्तु वा सत्यस्यैव स्वाबोधात्संसारस्तथापि 
तन्नित्यमुक्तमेव | यथा हि तत्सत्यं ब्रह्म प्राक्तत्त्वबोधात्स्वसत्यतां जगति 
संक्रामयत्तत्सत्यताभिधं स्वयं भवति | तथा तत्त्वबोधोत्तरं बाधिताज्जगतः 
स्वसत्तां स्वात्मन्युपसंहरत्तदसत्यताभिधमपि भवति | न हि 
प्रपञ्चस्याधिष्ठानमात्रपरिशेषादन्या असत्यता काचित्सुवचा | यत 
आतिवाहिकदेहसहितस्यैकस्य स्वाज्ञानस्य परिक्षयेऽपि पूर्णतालक्षणविकासवान्मुक्तः 
प्रत्यगात्मैव शिवो भवेदित्यर्थः || ४२ ||

जगन्ति वातैरुह्यन्ते व्योम्नि शाल्मलितूलवत् |
नोह्यन्ते चोपलानीव न च सन्त्येव कल्पनात् || ४३ ||

अत एवाज्ञानदृष्ट्यैव जगन्त्युह्यन्ते न तत्त्वदृशेत्युक्तमित्युपसंहरति - 
जगन्तीति || ४३ ||

इत्यस्मिन्नखिलपदार्थसार्थकोशे व्योमन्यप्यतिवितते जगन्ति सन्ति |
अन्योन्यं परिमिलितानि कानिचिच्च नान्योन्यं परिमिलितानि कानिनिच्च || ४४ ||

इति वर्णितरीत्या अस्मिन्नखिलपदार्थसमूहानां कोशभूते अज्ञाते 
प्रतीचिपरमार्थतोऽतिवितते व्योमनि शून्याकाशकल्पेऽप्यविद्यया अनन्तानि जगन्ति सन्ति | 
तानि च कतिपयानां जीवानां भोजकादृष्टसाम्ये जागरे ब्रह्माण्डैक्ये च अन्योन्यं 
परिमिलितानि | तद्वैषम्ये तु ब्रह्माण्डभेदे स्वप्ने च नान्योन्यं परिमिलितानीत्यर्थः || 
४४ ||

सर्वत्वात्परमचितेरनन्तरूपाण्यारम्भप्रचुरदिगन्तसंभृतानि |
लोलाम्बूदरपुरबिम्बभङ्गुराणि स्वान्तःस्थाविरलमहापुरोपमानि || ४५ ||

तान्येव विशिनष्टि - सर्वत्वादित्यादित्रिभिः | परमचितेर्ब्रह्मणः 
सर्वत्वात्सर्वशक्तित्वादियत्तासंकोचकाभावाद्गुणतो वस्तुतः 
क्रियाजात्यादितश्चानन्तरूपाणि बहुविधकार्यारम्भप्रचुरैर्दिगन्तसंस्थितजनैः 
संभृतानि | लोले अम्बूदरे प्रतिबिम्बितं पुरबिम्बमिव भङ्गुराणि | अत एव 
स्वान्तःस्थान्यविरलानि सर्वसंभारसंभृतानि यानि देवगन्धर्वादिमहापुराणि 
तान्येव उपमा येषां तानि || ४५ ||

सस्थैर्याण्यपि सततं क्षणक्षया.इन् व्यक्ताक्षाण्यपि सततं निमीलितानि |
सालोकान्यपि परितस्तमोवृतानि चिद्रूपार्णवलहरीविवर्तनानि || ४६ ||

अनुवृत्तवस्त्वात्मना सस्थैर्याण्यपि व्यावृत्तभावविकारैः क्षणक्षयाणि | एवं 
जागरे व्यक्ताक्षाण्यपि तत्त्वतो व्यक्त्यभावान्निमीलितानि | आत्मज्योतिषा सालोकान्यपि 
तस्याज्ञानतमोवृतत्वात्तमोवृतानि || ४६ ||

पृथक्स्थितानि व्यतिमिश्रितानि जलानि चैवाम्बुनुधौ नदीनाम् |
तारार्कचन्द्रग्रहमण्डलानां समोदितानां नभसीव भासः || ४७ ||

पृथक्स्थितानां व्यतिमिश्रितत्वे व्यतिमिश्रितानां पृथक्स्थितत्वे च 
क्रमाद्दृष्टान्तद्वयमाह - पृथगिति | नदीपात्रे पृथक्स्थितान्यप्यम्बुनिधौ 
व्यतिमिश्रितानि | नभसि समकालमुदितानां तारादीनां भासस्तु इयमस्य भा इति 
विवेक्तुमशक्यत्वाद्व्यतिमिश्रिता अपि एकचलने अपरचलनाभावात् पृथक्स्थितास्तानीव 
ता इव च || ४७ ||

इत्यार्षे श्रीवासिष्ठमहारामायणे वाल्मी० दे० मो० निर्वाणप्रकरणे उ० वि० 
जगज्जालकोशसाधर्म्ययोगोपदेशो नामाष्टादशः सर्गः || १८ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे उत्तरार्धे 
जगज्जालकोशसाधर्म्ययोगोपदेशो नामाष्टादशः सर्गः || १८ ||

श्रीराम उवाच |

मुने जीवस्य यद्रूपमाकृतिग्रहणं तथा |
यथा च परमात्मत्वं स्थानं यच्चास्य तद्वद || १ ||

जीवस्वरूपतत्तत्त्वं समष्टिव्यष्टिदेहयोः |
कल्पनं स्थानकरणभेदाद्भोगश्च वर्ण्यते || 

यत् रूपं शास्त्रीयव्यवहारोपयुक्तं पारमार्थिकरूपं च | आकृतिः स्थूलशरीरं 
तस्य ग्रहणं कल्पनम् | स्थानं बाह्यव्यवहारद्वारम् || १ ||

श्रीवसिष्ठ उवाच |

स्वसंकल्पेन चेत्योक्तं चिदित्यपरनामकम् |
अनन्तं चेतनाकाशं जीवशब्देन कथ्यते || २ ||

तत्र समष्टिजीवं मोक्षशास्त्रप्रसिद्धं शोधने ब्रह्माभेदयोग्यं प्रथमं 
दर्शयति - स्वेति | अनन्तं यच्चेतनाकाशं ब्रह्म तदेव हन्ताहमिमास्तिस्रो देवता 
अनेन जीवेनात्मनानुप्रविश्य नामरूपे व्याकरवाणि इति श्रुतिदर्शितस्वसंकल्पेन 
स्वचेत्यसूक्ष्मभूतोपाधिप्रवेशात्तद्विष्टम्भकप्राणधारणात् जीव प्राणधारणे 
इति धात्वर्थानुगमाच्चेत्येन प्राणेनोक्तं जीव इत् व्यपदिष्टम् | चक्षुरादिद्वारा 
चेतयतीति चित् चेतनः इत्यपरं नाम यस्य तथाविधं राज्जीवशब्देन कथ्यत इत्यर्थः || 
२ ||

न पराणुर्न च स्थूलं न शून्यं न च किंचन |
चिन्मात्रंन् स्वानुभूत्यात्म सर्वगं जीव उच्यते || ३ ||

तस्य पारमार्थिकं रूपमाह - नेति | शून्यमाकाशं तदन्तर्गतं वा किंचन 
न || ३ ||

अणीयसामणीयांसं स्थविष्ठं च स्थवीयसाम् |
न किंचिन्मात्रकं चैव सर्वं जीवं विदुर्बुधाः || ४ ||

यस्य यस्य पदार्थस्य यो भावस्तेन तत्र तम् |
स्थितं विद्धि तदाभासं तदात्मैकान्तवेदनात् || ५ ||

तस्य सर्वगत्वमनुभावयति - यस्य यस्येति | यो भावो 
जातिगुणसंस्थानाद्यसाधारणरूपंन् तेन तेन भावेन संस्थितगत एव तत्तदिव 
आभासमानम् | तत्कुतः | तदेकान्तवेदनात्पुनः पुनस्तद्दर्शने तत्तदाकारेणैव 
भाननियमाद्घटचक्षुःसंयोगे हि चक्षुर्द्वारा निर्गतमन्तःकरणं 
स्ववृत्तिव्याप्तघटावच्छिन्नं जीवचित्स्फुरणंन् घटोऽयं स्फुरति घटोऽयं 
स्फुरतीति घटस्वभावतादात्म्येनैव यतो नियमेनानुभावयतीत्यर्थः || ५ ||

स चेतति यथा यत्र यद्यदाशु तदेव हि |
तथा तत्र तदा राम भवत्यनुभवात्मकम् || ६ ||

अत एव समष्टिजीवो यत्र यथा चेतति तत्र तथा भवति सत्यसंकल्पत्वात् | व्यष्टिजीवस्तु स 
यत्र यथा भवति तत्र तथा चेतति || ६ ||

पवनस्य यथा स्पन्दश्चेत्यं जीवस्य वै तथा |
स्वसंविन्मात्रनिर्णेयं नोपदेशाम यक्षवत् || ७ ||

तथा च समष्टिजीवस्य पवनस्य स्पन्द इव सर्ववस्तुवैचित्र्यचेतनात्मकः सर्गः 
पवनस्पन्दवत्स्वानुभवसिद्धः स्वभावो न तु बालस्य 
यक्षभ्रान्तिवदुपदेशाभ्यासकृत इत्याह - पवनस्येति | न चोपदेशाम 
उपदेशेन न साधयाम | दिशतेर्विकरणव्यत्ययश्छान्दसः || ७ ||

यथैवास्पन्दनाद्वातः सन्नेवैत्य सदात्मताम् |
तथैवाचेतनाज्जीवो जीवन्नेति परां गतिम् || ८ ||

अत एवास्य मुक्तिसुषुप्तिप्रलयेषु बाह्याभ्यन्तरार्था चेतने जीवतापि शाम्यतीत्याह - 
यथैवेति | परां गतिं ब्रह्मभावम् || ८ ||

जीवश्चिद्घनरूपत्वादहमित्येव चेतनात् |
देशकालक्रियाद्रव्यशक्तीर्निर्माय तिष्ठति || ९ ||

तस्याकृतिग्रहणप्रकारं वर्णयितुं 
सर्वकल्पनामूलस्तम्भमाविर्भूतसर्वशक्तिकं समष्ट्यहंकाराध्यासं 
प्रथमं दर्शयति - जीव इति | निर्माय आविर्भाव्य | सैवास्य 
सार्वज्ञयसर्वशक्तिसंपत्तिलक्षणा रुद्रता || ९ ||

देशकालक्रियाद्रव्यचर्चिताचर्चितां स्वयम् |
असत्यांन् सत्यवत्स्फारां तावन्मात्रशरीरिकाम् || १० ||

ततः सूक्ष्मभूतसंस्काराविर्भावलक्षणसमष्टिचित्तकल्पनामाह - देशेति 
सार्धाभ्याम् | संस्कारात्मना ईषदाविर्भावाच्चर्चितां स्थूलतया 
सम्यगनाविर्भावादचर्चितां च || १० ||

चेतसा ह्यसदाकारां प्रालेयपरमाणुताम् |
पश्यत्यात्मन्यथात्मत्वे स्वप्ने स्वमरणोपमाम् || ११ ||

चेतसा समष्टिचित्तभावेन सूक्ष्मतमात्संवलनात्प्रालेयपरमाणुप्रायाम् || ११ ||

स्वप्नस्वावयवान्यत्वसदृशीं तां विभावयन् |
विस्मृत्य चेतनां सत्तां तत्तामेवाशु गच्छति || १२ ||

स्वप्ने व्याघ्राद्यात्मतादर्शने प्रतीतं यत्स्वावयवानां 
हस्तपादादीनामन्यादृशत्वं तत्सदृशीं तां समष्टिचित्तरूपां विष्णुताम् | 
तस्यैव पूर्णब्रह्मभावविस्मरणे 
मनःसमष्ट्यात्मकचन्द्रभावोपलक्षितस्थूलभावकल्पनया 
ब्रह्माण्डरूपाविराडाकृतिराविर्भवतीत्याह - विस्मृत्येत्यादिना | चेतनां 
चिदेकरसां ब्रह्मसत्तां विस्मृत्य परिच्छिन्नजडसत्तामेवाहमिति 
पश्यंस्तद्भावमेवाशु गच्छति || १२ ||

एवंरूपो बुध्यमानः प्रोच्छूनत्वमथात्मनि |
पश्यत्याशु स्वमात्मानं चन्द्रबिम्बमिव द्रुतम् || १३ ||

पञ्चीकरणेन स्थौल्यापादनात्स्थूलसमष्टिविराडात्मना प्रोच्छूनत्वम् | तत्र 
मनःसमष्ट्यात्मकं कालोपचयात्मना द्रुतं द्रवस्वभावं चन्द्रबिम्बमिव 
पश्यति सैवास्य बुद्धिसमष्टिभावलक्षणा विरञ्चितेत्यर्थः || १३ ||

आत्मन्यथेन्दुबिम्बात्मन्यसौ संवित्तिपञ्चकम् |
काकतालीयवद्भिन्नमुदितं चेतति स्वयम् || १४ ||

तस्य विराड्देहे भोगोपपत्तये मनःसमष्टेरेव 
सकाशादादित्यादिरूपेन्द्रियपञ्चकं तत्स्थानभेदकल्पनां चाह - आत्मनीति | 
संवित्तिविषयभेदेनैवेन्द्रियभेदविभावनात्संवित्तिपञ्चकमित्युक्तिः || १४ ||

पञ्चानां संविदां पञ्च भिन्नान्यङ्गान्यसावथ |
बुध्यते तानि तद्रूपरन्ध्राण्यनुभवत्यपि || १५ ||

तद्रूपाणि स्थानभेदरूपाणि रूपादिभोगद्वाराणि || १५ ||

स पञ्चावयवः पश्चाद्राजते पुरुषो विराट् |
अनन्ताकारसंवित्तिरव्यक्तात्मा निरामयः || १६ ||

आदित्यदिग्वारिवायुपृथिव्याख्यपञ्चेन्द्रियस्थानावयवैः 
पञ्चविषयानुपभुञ्जानो राजते तद्विषयेषु 
मनोविकल्पैरनन्ताकारकल्पनादनन्ताकारसंवित्तिः | स चायं 
कार्यभावस्यानृतत्वात्स्वकारणव्यक्तात्मैव | अत एव निरामयः || १६ ||

मनोमयोऽसावुदितः परस्मात्प्रथमोत्थितः |
आकाशविशदः शान्तो नित्यानन्दविभामयः || १७ ||

तस्य मनोमयभावेऽपि 
स्वतःसिद्धज्ञानैश्वर्यसर्वशक्तिसंपन्नत्वाज्जीवत्वमीश्वरत्वं 
चास्तीत्याशयेनाह - मनोमयोऽसाविति द्वाभ्याम् || १७ ||

स चाप्यपञ्चभूतात्मा पञ्चभूतात्मकोपमः |
विराडात्मैकपुरुषः परमः परमेश्वरः || १८ ||

सर्वपुरुषसमष्टिरूपैकपुरुषः || १८ ||

स्वयमेवाशु भवति स्वयमेव विलीयते |
स्वयमेव प्रसरति स्वयं संकोचमेति च || १९ ||

तस्येश्वरभावेन स्वाविर्भावतिरोभावेऽपि स्वातन्त्र्यमस्तीत्याह - स्वयमेवेति || १९ ||

स्वसंकल्पकृतेनासौ कल्पौघेन क्षणेन च |
यदृच्छयोदेति पुनः पुनर्भूत्वोपशाम्यति || २० ||

मनोमात्रैकरूपात्मा प्रकृतेर्देह एष सः |
एष पुर्यष्टकं प्रोक्तः सर्वस्यैवातिवाहिकः || २१ ||

प्रकृतेः सर्वोपादानेश्वरस्य स एष देहः | एष एव व्यष्टिभावेन सर्वस्य 
जीवजातस्य | पुर्यष्टकं प्राग्व्याख्यातम् || २१ ||

सूक्ष्मः स्थूलोऽम्बरात्मैष व्यक्तोऽव्यक्तोन्तवर्जितः |
सर्वस्य बहिरन्तश्च न किंचित्किंचिदेव च || २२ ||

स च सूक्ष्मेषु पिपीलिकादिदेहेषु सूक्ष्मः | समः प्लुषिणा समो नागेन इत्यादिश्रुतेः | 
परमार्थतस्तु न किंचित् व्यवहारतस्तु किंचित्परिच्छिन्न एव च || २२ ||

अङ्गानि राम तस्याष्टौ मनःषष्ठानि पञ्च च |
साहंभावानीन्द्रियाणि भावाभावमयानि च || २३ ||

पञ्च ज्ञानेन्द्रियाणि चकारात्कर्मेन्द्रियसहितः प्राणो मनोऽहंकार 
इत्यष्टावङ्गानि | भावाभावमयानि मूर्तामूर्तरसरूपाणि || २३ ||

तेन गीता इमे वेदाः सहशब्दार्थकल्पनाः |
नियतिः स्थापिता तेन तथाद्यापि यथास्थिता || २४ ||

तेन चतुर्मुखीभूयेमे चत्वारो वेदा गीताः | नियतिः शास्त्रीयसदाचारादिमर्यादा || २४ ||

अनन्तमूर्ध्वं मूर्धास्य तथाधः पादयोस्तलम् |
अपराकाशमुदरमिदं ब्रह्माण्डमण्डपम् || २५ ||

ऊर्ध्वं द्यौरस्य मूर्धा शिरः | अधः पृथिवी पादयोस्तलम् | 
अपरमान्तरालिकमुदरम् | तस्य ह वा एतस्यात्मनो वैश्वानरस्य मूर्धैव 
सुतेजाश्चक्षुर्विश्वरूपः प्राणः पृथग्वर्त्मा संदेहो बहुलो बस्तिरेव रयिः 
पृथिव्येव पादौ इत्यादिश्रुतेरिति भावः | ब्रह्माण्डमण्डपं शरीरमिति शेषः || २५ 
||

लोकान्तराण्यनन्तानि पार्श्वकाः क्षतजं पयः |
मांसपेश्यः क्षितिधराः सरितः संतताः शिराः || २६ ||

पार्श्वकाः पार्श्वाद्यवयवाः | पयो वारि क्षतजं रक्तम् | 
मूत्रस्याप्युपलक्षणमेतत् | क्षितिधराः पर्वताः | मांसपेश्यः सरितः शिरा 
नाड्यः || २६ ||

रक्ताधारा जलधयो द्वीपान्येवान्त्रवेष्टनम् |
बाहवः ककुभः स्फारास्तारका रोमसंततिः || २७ ||

रक्ताधारा रक्तसंचयपेश्यः | वेष्टनं षट्कोशवेष्टनम् | ककुभो दिशः 
बाहवः | यद्यपि छान्दोग्यादौ लोमानि बर्हिरित्युक्तं तथापि श्रुत्यन्तरानुरोधेन 
तारका इत्युक्तिः || २७ ||

पञ्चाशदनिलस्कन्धा एकोनाः प्राणवायवः |
मार्तण्डमण्डलं चण्डं पित्तं जठरपावकः || २८ ||

एकोनाः पञ्चाशत् आवहप्रवहाद्यनिलस्कन्धाः प्राणवायवः | चण्डं क्रूरं 
चक्षुरिति शेषः | जठरपावक और्वानलः पित्तम् || २८ ||

दशाङ्कमण्डलं जीवः श्लेष्मा शुक्रं सितं बलम् |
मनः संकल्पकोशात्म सारात्मा परमामृतम् || २९ ||

जीवादिषट्कं तु शशाङ्कमण्डलमेव | सितं वपाभावः | संकल्पकोशात्मेति 
मनोविशेषणम् | परामृतं ब्रह्मैव सारात्मा || २९ ||

मूलं शरीरवृक्षस्य बीजं कर्मद्रुमस्य च |
प्रसवात्सर्वभावानामिन्दुरानन्दकारणम् || ३० ||

बीजादिभावोऽपि मनस एवेत्याह - मूलमित्यादिना | 
अन्नादिभावेनाप्यायनादानन्दकारणम् || ३० ||

यदिन्दुमण्डलं नाम स सम्राट् जीव उच्यते |
शरीरकर्ममनसां बीजं मूलं च कारणम् || ३१ ||

स एव विराट्शरीरे जीवः अन्नात्मकेन तेन समष्टिप्राणधारणादित्याशयेनाह - 
यदिति | व्यष्टिशरीराणामन्नमयानां स बीजं प्राणहेतुकानां सर्वकर्मणां 
मूलं व्यष्टिमनसां च कारणम् | चन्द्रमा मनो भूत्वा हृदयं प्राविशत् 
इत्यादिश्रुतेरित्यर्थः || ३१ ||

अस्मादिन्दुविराड्जीवात्प्रसरन्ति जगत्त्रये |
जीवा मनांसि कर्माणि सुखान्यत्रामृतानि च || ३२ ||

तदेव स्पष्टमाह - अस्मादिति | सुखानि भोगा अमृतानि मोक्षाश्च || ३२ ||

विराज एते संकल्पा ब्रह्मविष्णुहरादयः |
तस्य चित्तचमत्काराः सुरासुरनभश्चराः || ३३ ||

विराजो विराड्जीवस्य | चतुर्मुखादिशरीराणामपि चान्द्रामृतपरिणामरूपत्वात् सोमः 
पवते जनिता मतीनां जनिता दिवो जनिता पृथिव्याः | जनिताग्नेर्जनिता सूर्यस्य 
जनितेन्द्रस्य जनितोत विष्णोः इति श्रुतेरिति भावः | नभश्चराः पक्षिणः | 
सर्वप्राण्युपलक्षणमेतत् || ३३ ||

चित्स्वभावो बुध्यमानः प्रालेयपरमाणुताम् |
यदादौ भावयत्याशु तदा तत्रैव तिष्ठति || ३४ ||

चित्तचमत्कारतां चित्तोपहितचिद्विवर्ततया प्रकटयति - चित्स्वभाव इति | 
प्रालेयपरमाणुतां सुसूक्ष्मामृतकलात्मतां साक्षितया चन्द्रे बुध्यमानो यदा 
देवतादिशरीराकारं सर्गादौ भावयति संकल्पयति विराडात्मा प्रजापतिस्तदा तत्र 
तादृशचतुर्मुखादिशरीरभावे एव स्वयंन् सिद्धवत्तिष्ठति 
सत्यसंकल्पत्वादित्यर्थः || ३४ ||

तेनैतदेव जीवस्य स्थानंन् विद्धि रघूद्वह |
पञ्चावयवमेतत्तच्छरीरमनुभूयते || ३५ ||

एतच्चन्द्रमण्डलमेव सर्वजीवसमष्टिविराड्जीवस्यापञ्चीकृतपञ्चभूतान्यवयवा 
यस्य तथाविधं तस्य विराजः शरीरम् | एतज्जाग्रदिति सर्वैरनुभूयते || ३५ ||

विराड्जीवाच्चन्द्रमसो जीवभूतानि देहिनाम् |
प्रसरन्त्यन्नजातानि प्रालेयविसरात्मना || ३६ ||

इन्दुविराड्जीवाद्व्यष्टिजीवप्रसरं प्रागुक्तमुपपादयति - विराडिति | जीवभूतानि 
जीवनसाधनानि | प्रालेयविसरश्चन्द्रकलानामोषधीषु प्रसरस्तदात्मना || ३६ ||

तान्येव देहिदेहेषु जीवा जीवन्ति जीविषु |
मनो भूत्वा विचेष्टन्ते कर्म जन्मसु कारणम् || ३७ ||

जीवाः जीवोपाधयः || ३७ || 

एवं विराट्सहस्राणि महाकल्पशतानि च |
गतान्यथ भविष्यन्ति नानाचाराणि सन्ति च || ३८ ||

सहस्रशतशब्दावसंख्यपरौ | संप्रति सन्ति च || ३८ ||

सर्वतोऽनुभवरूपयानया सत्तयोत्तमपदादभिन्नया |
अन्तवर्जितमहाङ्गसङ्गया तिष्ठतीति पुरुषः परो विराट् || ३९ ||

उत्तमपदाद्ब्रह्मणः | अभिन्नया अत एवान्तवर्जितो निरवधिर्महांश्चाङ्गसङ्गो 
व्यष्टिसमष्टिदेहसंबन्धो यस्यास्तथाविधया अधिष्ठानसत्तयैव तद्विवर्तो 
विराट्पुरुष इति वर्णितरीत्या सर्वतः सर्वदेशकालेषु इह मायावृते ब्रह्मणि 
तिष्ठतीत्युपसंहारः || ३९ ||

इत्यार्षे श्रीवासिष्ठमहारामायणे वाल्मीकीये दे० मो० निर्वाणप्रकरणे उत्तरार्धे 
विराडात्मवर्णनं नामैकोनविंशः सर्गः || १९ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे उत्तरार्धे 
विराडात्मवर्णनंन् नामैकोनविंशः सर्गः || १९ ||

विंशः सर्गः २०

श्रीवसिष्ठ उवाच |

संकल्पपुरुषस्त्वेष यद्यत्कपयति स्वयम् |
तत्तथा तादृशं पञ्चभूतात्मा भवतीव खम् || १ ||

वासनाकर्मकामानुरूपसंकल्पसर्जनैः |
समष्टिसाम्यंन् व्यष्टीनां जीवानामिह वर्ण्यते ||

विराट्पुरुषसत्यसंकल्पानुसारिविवर्तं ब्रह्म धत्ते इत्याह - संकल्पेति | 
पञ्चभूतात्मा विराट्पुरुषो यद्यद्यथा यथा भवत्विति संकल्पयति तत्तत्तथा तथा 
खं ब्रह्माकाशमपि भवति || १ ||

सर्वं राम जगज्जातं तत्संकल्पं विदुर्बुधाः |
तादृग्रूपं पञ्चकात्मविषयोन्मुखमाततम् || २ ||

यतो ब्रह्मपूर्वोपासनाहितवासनया तादृग्रूपं पञ्चभूतात्मविराड्रूपं 
सर्गादौ भूत्वा उपासनाफलपञ्चमहाभूतात्मकविषयसमष्टिभोगोन्मुखतां 
गतमित्यर्थः || २ ||

जगत्पदार्थसार्थस्य विराट् सर्वस्य कारणम् |
कारणेन समान्येव कार्याणि च भवन्त्यतः || ३ ||

कारणेन मृदादिना कार्याणि घटादीनि समस्वभावान्येव यतो भवन्त्यतो 
हेतोरित्युत्तरत्रान्वयः || ३ ||

यथैष स विराडेव विराट् प्रत्येकमात्मनि |
स्वसंविदि प्रसरति बोधवान्न त्वबोधवान् || ४ ||

प्रत्येकं व्यष्टिजीवोऽप्यात्मनि स्वस्मिन्विराट् सर्वसर्गसमर्थ इत्यर्थः | यतो 
मनोवृत्त्यनुसारेण स्वसंविदि बाह्यान्तरविषयाकारेण प्रसरति सति विराडिवायमपि 
तत्तदर्थबोधवानेव न त्वबोधवानिति साम्यमित्यर्थः || ४ ||

आसरीसृपमारुद्रमेवमभ्युदितो भ्रमः |
अणावप्यद्रिविस्तारो बीजकोश इव द्रुमः || ५ ||

अपकर्षावधौ आसरीसृपमुत्कर्षावधावारुद्रमेवं जगदाकारो भ्रमोऽभ्युदितः 
स एव सर्गः | अणावपीति भ्रमत्वे उपपत्तिः || ५ ||

आसरीसृपमारुद्रं विराट् प्रत्येकमात्मनि |
पराणावप्यनन्तात्मबोधतो न त्वबोधतः || ६ ||

अस्त्वेवं किं ततस्तत्राह - आसरीसृपमिति | विराट् स्रष्टा | तथा च साम्यं 
सिद्धमित्यर्थः || ६ ||

यादृगेव विराडात्मन्येष विस्तार आगतः |
तादृगेवेह सर्वस्मिन्नणुमात्रेऽपि भूतके || ७ ||

अणुमात्रे मशकप्लुष्यादिदेहपरिच्छिन्नेऽपि भूतके जीवे || ७ ||

परमार्थेन न स्थूलं न सूक्ष्मं किंचन क्वचित् |
यद्यथा विततं यत्र तत्तथाश्वनुभूयते || ८ ||

विततं भ्रान्त्या विस्तारितम् || ८ ||

मनश्चन्द्रमसो जातं मनसश्चन्द्र उत्थितः |
जीवाज्जीवोऽथवैकैषा सत्ता द्रवजलाङ्गवत् || ९ ||

ननु विराजो व्यष्टिमनस्तदुपहितजीवोभयकारणत्वेन वैषम्यमिति कथं साम्यं 
तत्राह - मन इति | अथवा समष्टिव्यष्ट्योरेकैवैषा सत्तेति भेद एव नास्ति कुतः 
कारणता तत्रेत्यविशेष इत्यर्थः || ९ ||

शुक्रसारं विदुर्जीवं प्रालेयकणसंनिभम् |
आनन्दोऽचलसंदोहस्तत एव प्रवर्तते || १० ||

एवमुपाधिमनःकारणतां निरस्योपहितजीवं प्रति कारणतां 
निरसितुमुपाधिस्वरूपमाह - शुक्रसारमिति | प्रथमं शुक्रं रेत एव सार 
उपाधिर्यस्य तम् | ततः शुक्रोपहितजीवादेव मातापित्रोर्मैथुनकाले अचलस्य 
पूर्णानन्दब्रह्मणो भोगाकारवृत्तौ प्रतिबिम्बनेन संदोहः प्रपूर्तिलक्षण 
आनन्दः प्रवर्तते | एतस्यैवानन्दस्यान्यानि भूतानि मात्रामुपजीवन्ति इति श्रुतेरित्यर्थः 
|| १० ||

तं चेतसि तदाभासं पूर्णमात्मस्थमात्मना |
तत्र तन्मयतां धत्ते तेन तन्मयरूपिणी || ११ ||

तं तस्य ब्रह्मणः आभासलक्षणमानन्दं रेतोवच्छिन्नजीवचिदात्मस्थमात्मना 
रेतोभूतस्वभावेनैव चेतत्यनुभवति | चेतयन्तीव रेतोरूपमेवानन्दः प्रियतमोऽहमिति 
बीजमारभ्य तत्र तादात्म्याध्यासलक्षणां तन्मयतां धत्ते | आनन्दाद्ध्येव 
खल्विमानि भूतानि जायन्ते इति श्रुतेः || ११ ||

जीवसंविदथैषान्तर्यदुपायाति पञ्चताम् |
न तत्र कारणंन् किंचिद्विद्यते न च कार्यता || १२ ||

अथानन्तरमेषा जीवसंवित्तदन्तर्गतपञ्चतां देहरूपां तादात्म्येनैवोपायाति | 
सैवास्यास्तदुपहितता तत्र च न विराजोऽन्यस्य वा कारणतेत्याह - न तत्रेति || १२ ||

प्रतियोगिव्यवच्छित्तेरभावात्स्वस्वभावयोः |
स्वभावोक्तिर्न चैवात्र भवत्यर्थानुसारिणी || १३ ||

यद्युपहितरूपे न किंचित्कारणं तर्हि तदनागन्तुकं जीवानां स्वभावः स्यात् | न च 
कस्यचित्स्वभावोऽपैतीत्यनिर्मोक्षप्रसङ्ग इत्याशङ्क्याह - प्रतियोगीति | 
अत्रोपहितरूपे स्वभावोक्तिरर्थानुसारिणी अर्थवती न भवति | स्वशब्दार्थविशिष्टो हि 
भावशब्दार्थः स्वभावः तत्र स्वशब्दो यदि शुद्धपरस्तर्हि तस्याद्वयत्वान्न 
प्रतियोगी तद्व्यवच्छेदो वान्योऽस्तीत्यव्यावर्तकात्तस्मादन्यो भावशब्दार्थोपि न 
निरूपयितुं शक्यत इति तद्विशिष्टार्थसिद्धेर्दूरनिरस्तत्वादित्यर्थः || १३ ||

जीवो जीवत्वमेव स्वजीवत्वादेव च स्वतः |
अन्तस्त्वेन बहिष्ट्वेन दृश्यते न च वायुवत् || १४ ||

यदि वा उपहितपरः स्वशब्दस्तदाप्यसौ न स्वबहिर्भूतं भावशब्दार्थं लभते 
यः स्वार्थेन विशिष्यादित्याह - जीव इति | उपहितरूपो जीवोऽपि स्वतः स्वस्य 
जीवत्वादुपहितरूपत्वादेव जीवत्वमुपहितरूपमेव स्वयं न तद्व्यतिरिक्तं 
रूपान्तरमन्तस्त्वेन बहिष्ट्वेन वा भावशब्दार्थभूतंन् विशेष्यतायोग्यं तत्र 
दृश्यते | स च वायुर्वातीत्यत्र क्रियात्मैव वायुर्यथा विकल्पबुद्ध्या भेदं 
परिकल्प्य वातीति व्यपदिश्यते तद्वज्जीवो जीवत्वमिति धर्मधर्मिभावेनेत्यर्थः || १४ ||

नीहारेणेव संवीतश्चेत्यवस्तुपरायणः |
जात्यन्ध इव पन्थानं मारुतात्मा न पश्यति || १५ ||

यदि न जन्यंन् न नित्यं स्वभावभूतं वा तर्हि किं तज्जीवरूपं यत्संसरतीति 
चेदनिर्वचनीयाज्ञानावृतब्रह्मैव तत्स्वात्मन एवान्यथादर्शनं तस्य संसार 
इत्याह - नीहारेणेत्यादिना | मारुतात्मा प्राणेन्द्रियादिजडतादात्म्यापन्नः अत एव 
स्वरूपं न पश्यति | न तं विदाथ य इमा जजानान्यद्युष्माकमन्तरं बभूव | 
नीहारेण प्रावृता जल्प्या चासुतृप उक्थशासश्चरन्ति इत्यादिश्रुतेरिति भावः || १५ ||

जगज्जृम्भिकया जीवः स्वमैक्यं द्वित्वमास्थितः |
स्पन्दशक्त्येव पवन आवृतात्मा न पश्यति || १६ ||

जगदाकारया जृम्भिकया बृंहिकया अविद्याशक्त्या संवीतः अत एव स्वमैक्यमेव 
द्रष्ट्टदृश्यमिति द्वित्वं कल्पयित्वा तत्रास्थितोऽभिनिविष्टः || १६ ||

अज्ञानस्य महाग्रन्थेर्मिथ्यावेद्यात्मनोऽसतः |
अहमित्यर्थरूपस्य भेदो मोक्ष इति स्मृतः || १७ ||

अत एव विद्यया अविद्यानाशसंभवान्नानिर्मोक्षदोष इत्याह - अज्ञानस्येति | 
अहमित्यर्थरूपस्य महाग्रन्थेर्भेदो विदारणम् || १७ ||

व्यपगतघनचेतनः समन्तादहमिति नूनमबुध्यमान आस्व |
अनभिधघनचेतनैकरूपः क्षितसदसत्सदसत्सदोदितश्च || १८ ||

अत एव हे राम त्वं व्यपगतो घनोऽज्ञानमेघो 
यस्मात्तथाविधश्चेतनश्चित्प्रकाशमातः 
सन्नहमित्यहंकारोपाधिपरिच्छेदमबुध्यमानः शोधितत्वंपदार्थः सन् क्षितं 
बाधितं सत् मूर्तं असदमूर्तं सदसत्तन्मूलाज्ञानं च यत्र तथाविधो 
रूपबाधादेवानभिधो नामशून्यः सैन्धवघनवदानन्दैकरसघनो 
यश्चेतनः शोधिततत्पदार्थस्तदेकरूपः सन् समन्तात्पूर्ण आस्व || १८ ||

इत्यार्षे श्रीवासिष्ठमहारामायणे वाल्मी० दे० मोक्षोपायेषु निर्वाणप्रकरणे 
उत्तरार्धे जीवनिर्वाणयोगोपदेशो नाम विंशः सर्गः || २० ||

इति श्रीवासिष्ठमहारामायणतात्पर्यप्रकाशे निर्वाणप्रकरणे उत्तरार्धे 
जीवनिर्वाणयोगोपदेशो नाम विंशः सर्गः || २० ||

एकविंशः सर्गः २१

श्रीवसिष्ठ उवाच |

ज्ञानिनैव सदा भाव्यं राम न ज्ञानबन्धुना |
अज्ञातारं वरं मन्ये न पुनर्ज्ञानबन्धुताम् || १ ||

अशुभा च शुभा चात्र द्विविधा ज्ञानबन्धुता |
हेया ग्राह्या च यत्नेन लक्षणैरुपवर्ण्यते ||

तत्रादौहेयां वर्णयितुं पीठिकां रचयति - ज्ञानिनैवेति | ज्ञानी 
उत्तरसर्गवक्ष्यमाणलक्षणस्तथाविधेनैव सदा भाव्यं भवितव्यं 
ज्ञानव्याजेन सत्कर्मश्रद्धाबाधनाद्भोगलाम्पठ्येन स्वं परं 
चानर्थैर्बध्नातीति ज्ञानबन्धुस्तथाविधेन न भाव्यमित्यर्थः || १ || 

श्रीराम उवाच |

किमुच्यते ज्ञानबन्धुर्ज्ञानी चैव किमुच्यते |
किं फलं ज्ञानबन्धुत्वे ज्ञानित्वेऽपि च किं फलम् || २ ||

किं लक्षणं प्राप्य ज्ञानबन्धुरुच्यते किं लक्षणं प्राप्य ज्ञानी उच्यते पुरुषस्ते 
लक्षणे तत्फले च वदेति प्रश्नार्थः || २ ||

श्रीवसिष्ठ उवाच |

व्याचष्टे यः पठति च शास्त्रं भोगाय शिल्पिवत् |
यतते न त्वनुष्ठाने ज्ञानबन्धुः स उच्यते || ३ ||

अनुष्ठाने साधनचतुष्टयसंपादने मननादौ च ज्ञानोपाये यो न यतते || ३ ||

कर्मस्पन्देषु नो बोधः फलितो यस्य दृश्यते |
बोधशिल्पोपजीवित्वाज्ज्ञानबन्धुः स उच्यते || ४ ||

यस्य शास्त्राभ्यासलब्धः शाब्दो बोधः कर्मस्पन्देषु भोगव्यवहारेषु 
दृश्यमानेषु वैराग्योपरमादिफलैः फलितो न दृश्यते | तत्त्वकथाभिः 
परवञ्चनचातुरीबोधशिल्पं तदुपजीवित्वात् || ४ ||

वसनाशनमात्रेण तुष्टाः शास्त्रफलानि ये |
जानन्ति ज्ञानबन्धूंस्तान्विद्याच्छास्त्रार्थशिल्पिनः || ५ ||

अर्थाद्वसनाशनलाभादय एव शास्त्रफलानीति ये जानन्ति 
तान्शास्त्रार्थकथानाटनान्नटादिशिल्पिन इव विद्यात् || ५ ||

प्रवृत्तिलक्षणे धर्मे वर्तते यः श्रुतोचिते |
अदूरवर्तिज्ञानत्वाज्ज्ञानबन्धुः स उच्यते || ६ ||

द्वितीयां शुभां ज्ञानबन्धुतां लक्षणेन दर्शयति - प्रवृत्तिलक्षणे इति | 
प्रवृत्तिलक्षणे निष्कामाग्निहोतादिलक्षणे धम्र् श्रुतस्य शास्त्रार्थज्ञानस्योचिते 
अनुरूपे श्रुतस्य करिष्यमाणवेदान्तश्रवणस्योचिते चित्तशुद्धिद्वारा अनुकूले श्रुते 
श्रुतिबोधिते उचिते स्वाधिकारकुलाचाराद्युचिते च | विविदिषन्ति यज्ञेन दानेन तपसा 
इत्यादिश्रुतेः | सत्कर्मानुष्ठाने चित्तशुद्धिक्रमेणावश्यं ज्ञानेन बध्यते इति 
व्युत्पत्त्या अदूरवर्तिज्ञानत्वावगमादित्यर्थः || ६ ||

आत्मज्ञानं विदुर्ज्ञानं ज्ञानान्यन्यानि यानि तु |
तानि ज्ञानावभासानि सारस्याऽनवबोधनात् || ७ ||

अनात्मशास्त्राभ्यासपरा अपि तत्तदर्थज्ञानैः संबध्यमाना दृश्यन्ते 
तत्सदृशोऽयं मा भूदित्यात्मज्ञाने विशेषं दर्शयति - आत्मज्ञानमिति | तानि 
ज्ञानमिवावभासन्ते न तु ज्ञानानि | कुतः | रसेन सारभूतेनाबाध्येन 
निरतिशयानन्दात्मना सह वर्तेते इति सरसौ तदध्यस्तौ जगज्जीवौ तयोर्भावः 
सारस्यंन् तदधिष्ठानब्रह्मरस एव 
तदनवबोधनादध्यस्तबाध्यार्थमात्रबोधनाद्भ्रान्तिमात्रतया 
अज्ञानतरङ्गमात्रत्वादित्यर्थः || ७ ||

आत्मज्ञानमनासाद्य ज्ञानान्तरलवेन ये | 
संतुष्टाः कष्टचेष्टं ते ते स्मृता ज्ञानबन्धवः || ८ ||

अत एव तल्लाभमात्रतुष्टानामशुभज्ञानबन्धुतैवेत्याह - आत्मज्ञानमिति | 
अभ्यासश्रमेण दुरभिमानादिदोषाधानेन पारलौकिकानर्थफलेन च 
कष्टाश्चेष्टा यस्मिन्कर्मणि तद्यथा भवति तथा ते संतुष्टा इति हेतोस्तेऽपि 
अशुभज्ञानबन्धवः स्मृता इत्यर्थः || ८ ||

ज्ञानादितज्ज्ञेयविकाशशान्त्या विना न संतुष्टधियेह भाव्यम् |
त्वं ज्ञानबन्धुत्वमुपेत्य राम रमस्व मा भोगभवामयेषु || ९ ||

अत एव न सप्तमभूमिकास्थैर्यपर्यन्तं मुमुक्षुणा तौष्टिकेन भवितव्यमित्याह 
- ज्ञानादीति | ज्ञानं बाह्याभ्यन्तरगोचरवृत्तयः  आदिपदत्तत्कारणानि 
तदाश्रयः प्रमाता च तेषां ज्ञेयाः शब्दादयस्तेषां विकाशाः 
प्रथाश्चेत्येषामात्यन्तिकशान्त्या 
पूर्णानन्दैकरसस्वप्रकाशब्रह्मात्मैक्यप्रतिष्ठां विना 
मुमुक्षुणाऽवान्तरभूमिलाभमात्रेण कृतार्थोऽस्मीति संतुष्टधिया 
उत्तरोत्तरभूमिप्रापकप्रयत्नशिथिलेन कदाचिदपि न भाव्यम् | हे राम त्वं 
सर्वविद्यास्थानकुशलोऽप्यनात्मशास्त्रपाटवासक्त्या ज्ञानोपेक्षणेनानधिकारिषु 
ज्ञानोपदेशकौशलख्यापनेन वा ज्ञानबन्धुत्वमुपेत्य 
तत्ख्यातिलाभादिप्रयुक्तभोगलक्षणेषु भवामयेषु मा रमस्वेत्यर्थः || ९ ||

अत्राहारार्थं कर्म कुर्यादनिन्द्यं कुर्यादाहारं प्राणसंधारणार्थम् |
प्राणाः संधार्यास्तत्त्वजिज्ञासनार्थं तत्त्वं जिज्ञास्यंयेन भूयो न 
दुःखम् || १० ||

कथं तर्हि मुमुक्षुणा स्थातव्यं तदाह - अत्रेति | आहारो हितमितमेध्याशनं 
तदर्थं तदुपायप्राप्तये श्रुतिस्मृतिशिष्टैरनिन्द्यंन् 
स्ववर्णाश्रमोचितोपायेनाहारार्जनादिकर्म कुर्यात् | शिष्टं स्पष्टम् || १० ||

इत्यार्षे श्रीवासिष्ठमहारामायणे वाल्मीकीये दे० मो० निर्वाणप्रकरणे उत्तरार्धे 
ज्ञानविचारो नामैकविंशः सर्गः || २१ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे उत्तरार्धे 
ज्ञानविचारो नामैकविंशतितमः सर्गः || २१ ||

द्वाविंशः सर्गः २२

श्रीवसिष्ठ उवाच |

ज्ञानेन ज्ञेयनिष्ठत्वाद्योऽचित्तं चित्तमेव च |
न बुध्यते कर्मफलं स ज्ञानीत्यभिधीयते || १ ||

ज्ञानिनो लक्षणान्यादौ कीर्त्यन्तेऽत्रोपपत्तिभिः |
तथा जीवजगद्ब्रह्मतत्त्वादीनि प्रसङ्गतः || 

ज्ञानबन्धुतां तत्फलं चोपवर्ण्य ज्ञानी चैव किमुच्यते ज्ञानित्वेऽपि च किं 
फलमिति प्रश्नयोरुत्तरं वक्तुं प्रथमं ज्ञानिलक्षणान्याह - ज्ञानेनेति | यः 
पुमान् भूमिकारोहणक्रमपरिपक्वेन ज्ञानेन ज्ञेयब्रह्ममात्रे 
दृढप्रतिष्ठत्वात्प्रारब्धकर्मफलं भुञ्जानोऽप्यचित्तं चित्तभिन्नं 
शब्दादिविषयजातं तत्तदाकारपरिणतं कामसंकल्पादिवृत्तिभेदैः परिणतं च 
चित्तमेवेति तच्च बाधितानुवृत्तिमात्रत्वान्न वस्तुसद्बुध्यते स ज्ञानीति 
तल्लक्षणज्ञैरभिधीयत इत्यर्थः || १ ||

ज्ञात्वा सम्यगनुज्ञानं दृश्यते येन कर्मसु |
निर्वासनात्मकं ज्ञस्य स ज्ञानीत्यभिधीयते || २ ||

तथा ज्ञस्य शब्दादिविषयभोक्तुः प्रमातुरन्तःकरणस्य कर्मसु भोग्यभूतेषु 
विषयेषु येन पुरुषेण ज्ञाने ज्ञाने इत्यनुज्ञानम् | वीप्सायामव्ययीभावः | सर्वेषु 
साक्षुषादिवृत्तिभेदेषु साक्षितया स्थितं चिन्मात्रं सम्यक् तत्त्वतो ज्ञात्वा बाधितं 
दृश्यं निर्वासनात्मकं वासनामात्रेणाप्यपरिशिष्टं दृश्यते स 
ज्ञानीत्यर्थः | अथवा येन तत्त्वेन ज्ञातेन चित्तं निर्वासनं भवति तत्तत्त्वं सम्यक् 
ज्ञात्वा स्थितस्य यस्य ज्ञस्य सर्वेषां प्राणिनां कर्मसु यथेच्छव्यवहारेषु 
स्वैरं व्यवहरन्त्वित्यनुज्ञानमेव दृश्यते | 
स्वधनापहारवधबन्धादिप्रवृत्तिमपि दस्यूनां योऽनुमोदते स ज्ञानीत्यर्थः | 
इदं तु जडभरतादौ प्रसिद्धम् || २ ||

अन्तःशीतलतेहासु प्राज्ञैर्यस्यावलोक्यते |
अकृत्रिमैकशान्तस्य स ज्ञानीत्यभिधीयते || ३ ||

अकृत्रिमेणैकेन स्वात्मलाभेन शान्तस्य यस्य ईहासु व्यवहारेषु || ३ ||

अपुनर्जन्मने यः स्याद्बोधः स ज्ञानशब्दभाक् |
वसनाशनदा शेषा व्यवस्था शिल्पजीविका || ४ ||

पुनर्जन्ममूलाज्ञानोच्छेदित्वात्तत्त्वज्ञानमेव ज्ञानंन् नेतरदित्याह - 
अपुनर्जन्मने इति | शेषा तदन्या शाब्दज्ञानचातुरी तु वसनाशने ददातीति 
वसनाशनदा इतरशिल्पतुल्या जीविकैव न ज्ञानशब्दवाच्येत्यर्थः || ४ ||

प्रवाहपतिते कार्ये कामसंकल्पवर्जितः |
तिष्ठत्याकाशहृदयो यः स पण्डित उच्यते || ५ ||

शरदाकाशमिव निरावरणप्रकाशं हृदयंन् यस्य || ५ ||

अकारणं प्रवर्तन्त इव भावा अकारणात् |
अविद्यमाना अप्येतेऽविद्यमाना इव स्थिताः || ६ ||

उक्तलक्षणोपपत्तये तत्त्वज्ञानस्य सर्वद्वैतवासनोच्छेदकत्वं समर्थयितुं 
जगतः असदविद्यामात्रत्वपरिशेषादकारणत्वासत्त्वे दर्शयति - 
अकारणमित्यादिना | यतोऽविद्यमानाः अतः अकारणं विनैव कारणं प्रवर्तन्ते 
उत्पद्यन्त इव न तु वस्तुत उत्पद्यन्ते | एवं चाविद्यमाना एव स्थिता इव || ६ ||

आविर्भावतिरोभावैर्भावाभावभवाभवैः |
पश्चात्कारणतां यान्ति मिथः कारणकर्मभिः || ७ ||

उत्तरभावविकारेष्वप्यकारणत्वादेवासत्त्वं बोध्यमित्याशयेनाह - आविर्भावेति 
| ननु बीजादङ्कुरोत्पत्तेः प्रत्यक्षं दर्शनात्कथमकारणं प्रवर्तन्त इत्युच्यते 
तत्राह - पश्चादिति | नेदं सर्गादौ संभवति प्रलये 
बीजाङ्कुरयोरुभयोरप्यभावादिति भावः | कारणकर्मभिः कारणव्यापारैः || ७ ||

असतः शशशृङ्गादेर्मृगतृष्णाम्भसो यथा |
आलोकनादलभ्यस्य कीदृक् स्यात्किल कारणम् || ८ ||

सांप्रतं दृश्यमानमपि बीजं सतोऽङ्कुरस्य कारणमसतो वा | नाद्यः | सतः 
कारणापेक्षाभावात् | नद्वितीय इत्याह - असत इति द्वाभ्याम् || ८ ||

असतः शशशृङ्गादेः कारणं मार्गयन्ति ये |
वन्ध्यापुत्रस्य पौत्रस्य स्कन्धमासादयन्ति ते || ९ ||

आसादयन्त्यारोहन्ति | असत्तत्कारणतन्मार्गणानां पुत्रपौत्रतत्स्कन्धारोहणानि 
क्रमाद्दृष्टान्ताः || ९ ||

असत्यप्रतिभासानामेतदेवाशु कारणम् |
यदनालोकनं नाम समालोकक्षणक्षयम् || १० ||

यद्यकारणद्वैतभावाभ्युपगमे अनिर्मोक्षप्रसङ्गवारणाय 
मोक्षशास्त्रप्रामाण्याय च कारणमवश्यं कल्प्यं तर्हि ज्ञानमात्रनिवर्त्यं 
मिथ्याभूतमज्ञानमेव तत्कारणं कल्पनीयं नान्यत्सद्रूपं तस्य ज्ञानेन 
निवर्तयितुमशक्त्या अनिर्मोक्षतादवस्थ्यप्रसङ्गादित्याशयेनाह - असत्येति | 
अनालोकनमज्ञानम् || १० ||

परमात्मायते जीवो बुध्यमानस्त्वचेतनम् |
चेतनं बुध्यमानस्तु जीव एवावतिष्ठते || ११ ||

बन्धस्याज्ञानकार्यत्वं समालोकक्षणक्षयत्वं चानुभावयति - परमिति | 
अयं जीवः परं स्वातिरिक्तमचेतनं जडमहंकारदेहादि बुध्यमानस्तत्क्षणमेव 
तत्तादात्म्याध्याससंस्कारोद्बोधादात्मायते आत्मेवाचरति स एव त्वस्य बन्धः | 
चेतनं निष्कृष्टचिन्मात्रमात्मानं बुध्यमानस्तु जीव एव येन जानाति जीवन्ति इति 
श्रुतिदर्शितदिशा सर्वजगदुज्जीवनहेतुनिष्कृष्टनिरतिशयानन्दाद्वय एवावतिष्ठते 
सोऽस्य मोक्ष इत्यर्थः | अथवा जीवः चेत्यते अनेनेति चेतनं बुद्धिः | चेत्यते अस्मिन्निति 
चेतनं स्थूलदेहः | चितिक्रिया चेतनं चिदाभासः | तत्त्रितयरहितं 
कूटस्थाद्वयचिन्मात्रमात्मानं बुध्यमानः सन् परमात्मा ब्रह्मेवाचरति 
परमात्मायते | अद्वितीयपूर्णानन्दैकस्वभावोऽवतिष्ठते | चेतनं 
बुद्ध्यादिकमात्मेति बुध्यमानस्तु जीव एव भूत्वावतिष्ठते न पूर्णभावं लभते 
इत्यर्थः | अथवा अयं जीवश्चेतनं विषयेषु चाक्षुषादिवृत्तिफलैर्व्यापनंन् 
तद्रहितमचेतनं यथा स्यात्तथा वृत्तिव्याप्त्यैव न तु फलव्याप्त्येत्यर्थः | 
एवमात्मानं स्वप्रकाशचिद्रूपतया बुध्यमानः परमात्मैव न ह्यनात्मा 
अणुमात्रमपि फलव्याप्तिं विना बुध्यते | चेतनं वृत्तिव्यापनंन् यथा स्यात्तथा 
अणुमात्रमपि बुध्यमानो जीव एवावतिष्ठते न ब्रह्मस्वभावं स्वं 
प्राप्नोतीत्यर्थः | तथा च श्रुतिः - यस्यामतं तस्य मतं मतं यस्य न वेद सः 
| अविज्ञातं विजानतां विज्ञातमविजानताम् इति || ११ ||

परमात्मैव जीवोऽयंन् बुध्यमानस्त्वचेतनम् |
आम्र एव रसापत्तेः प्रयाति सहकारताम् || १२ ||

पूर्वार्धंन् विवृणोति - परमात्मैवेति | अयं जीवो यथोक्तरीत्या 
अचेतनमजागरणमेव स्वात्मनि बुध्यमानो जागरूकः 
परमात्मरसावेशात्परमात्मैव भवति | यथा आम्र एव हेमन्ते सुप्तप्रायो वसन्ते 
रसावेशात्पल्लवितः पुष्पितश्च प्रबुद्धप्रायः सहकारशब्दवाच्यतां प्रयाति 
तद्वदित्यर्थः | उत्तरार्धमपि विवृणोति - चेतनमिति | जातिजन्मसु नानायोनिजन्मसु 
|| १२ || 

चेतनं चेतनं बुध्यमानस्तु जीव एवावतिष्ठते |
जीवो जीवितजीर्णेषु जातिजन्मसु जर्जरः || १३ ||

ये परां दृष्टिमायाता विधि तेषामपामिव |
अरूपालोकमननं स्पन्दमस्पन्दनं सदा || १४ ||

अत एव तत्त्वविदां चेष्टास्तदभिमानाभावादस्पन्दरूपा एवेत्याह - ये इति | 
रूपालोकमननाभिमानशून्यम् | अपां निम्नानुसरणमिव 
प्रारब्धमात्रानुसरणमित्यर्थः || १४ ||

ये परां दृष्टिमायाता दृश्यश्रीपारदर्शिनः |
न विद्यमानमप्यस्ति तेषां वेदनमाततम् || १५ ||

यथा दग्धपटदर्शनं पटदर्शनमेव न भवति किंतु भस्मदर्शनं तथा 
बाधितदृश्यश्रीदर्शनं तदतीतब्रह्मदर्शनमेवेति न द्वैतवेदनंन् 
तेषामस्तीत्याशयेनाह - ये इति || १५ ||

ये परां दृष्टिमायाता विद्धि तेषामपामिव |
स्पन्दमस्पन्दनं सर्वमवेदनवशादिह || १६ ||

अतोऽपि तेषां स्पन्दस्यास्पन्दत्वं रूपदर्शनाभावेऽप्यापो दृष्टान्ता इत्याशयेनाह 
- ये इति || १६ ||

अरूपालोकमननवेष्टिता मुक्तदामवत् |
बुधाः कर्मसु चेष्टन्ते वृक्षपत्रेष्विवानिलः || १७ ||

अत एव च तेषां कर्मलेपबन्धनाभाव इत्याह - अरूपेति | यतो 
रूपालोकमननवेष्टिता न भवन्त्यतो मुक्तदामा उत्सृष्टो 
वृषभस्तद्वद्बन्धनशून्या इत्यर्थः || १७ ||

ये परां दृष्टिमायाताः संसृतेः पारदर्शिनः |
न ते कर्म प्रशंसन्ति कूपं नद्यांन् वसन्निव || १८ ||

पारलौकिककर्मापेक्षा तु दूरनिरस्तेत्याशयेनाह - ये इति || १८ ||

ये बद्धवासना मूढाः कर्म शंसन्ति तेऽनघ |
श्रुतिस्मृत्युचितं तेन विनाबोधं प्रयान्ति ते || १९ ||

अज्ञानां तु कर्मैव शरणमित्याह - ये इति | विनाबोधं तत्त्वज्ञानाभावात् तेन 
कर्मणैव ते प्रयान्ति तत्फलभोगमिति शेषः || १९ ||

इन्द्रियाणि पतन्त्यर्थं भ्रष्टं गृध्र इवामिषम् |
तानि संयम्य मनसा युक्त आसीत तत्परः || २० ||

कुतस्तेषां कर्मैव शरणं तत्राह - इन्द्रियाणीति | भ्रष्टमधःपतितम् | 
अधःपातहेतुमिति यावत् | सत्कर्मानालम्बने तेषामधःपात एवेन्द्रियैः कार्य इति 
भावः | तथा च श्रुतिः कुर्वन्नेवेह कर्माणि जिजीविषेच्छतं समाः | एवं 
त्वयिनान्यथेतोस्ति न कर्म लिप्यते नरे इति | अत एव विदुषोपीन्द्रियनिग्रहे सत्येव 
स्वरूपप्रतिष्ठा सिद्ध्यति नान्यथेत्याह - तानीति || २० ||

नासन्निवेशं हेमास्ति नासर्गं ब्रह्म विद्यते |
किंतु सर्गादिशब्दार्थमुक्तं युक्तमतेः शिवम् || २१ ||

अदग्धे दग्धे च पटे संनिवेशसाम्यवज्जगत्संनिवेशसाम्यभानमविदुषामिव 
विदुषामप्यस्तु नाम तथापि तद्विदुषां ब्रह्मैवेत्याशयेनाह - नासन्निवेशमिति 
|| २१ ||

एकान्धकारे संपन्ने व्यवहारो युगक्षये |
निर्विभागो निराभासो यथा ब्रह्मघने तथा || २२ ||

सर्गशब्दार्थमुक्तत्वे प्रलयो दृष्टान्त इत्याह - एकेति | तथा असन्नपि सन्निति 
शेषः || २२ ||

अभ्रोदरे भ्रमाङ्गानां स्पन्दास्पन्दमयी यथा |
स्वसंविदात्मिका सत्ता भूतानामीश्वरी तथा || २३ ||

प्रलये स्पन्दसत्तामसंभावयन्तं प्रति दृष्टान्तमाह - अभ्रोदरे इति | यथा 
चलदभ्रोदरे तदवयवानामभ्रादविभागादस्पन्दमयी दिग्विभागात्तु स्पन्दमयीति 
स्वानुभवसंविदात्मिकैव विरुद्धधर्मयौगपद्येन सत्ता संभाव्यते 
तद्वत्प्रलयेऽपीश्वरी स्पन्दसत्ता भूतानां संभावनीयेत्यर्थः || २३ ||

जलस्यान्तर्जलांशानां द्वैताद्वैतमयो यथा |
स्वसंविदात्मा सुस्पन्दस्तथा ब्रह्मणि भूतदृक् || २४ ||

तत्र चिदाभासस्पन्दसद्भावेऽपि दृष्टान्तमाह - जलस्येति | जलस्य 
स्तिमिततडागादिजलस्य द्वैताद्वैतमयस्तैमित्याद्भेदाभेदाभ्यां दुर्वचः 
स्वसंविदात्मा ब्रह्मसंविदात्मा भूतदृक् तत्तज्जीवाभासः || २४ ||

यथाम्बरेऽम्बरांशानां द्वैताद्वैतकृतात्मनि |
अनन्या सृष्टिराभाति तथानवयवे शिवे || २५ ||

निरवयवे सावयवजगत्सद्भावेऽपि दृष्टान्तमाह - यथेति | अम्बरांशानां 
दिग्भेदरूपाणामाकाशावयवानाम् || २५ || 

जगतोऽन्तरहंरूपमहंरूपान्तरे जगत् |
स्थितमन्योन्यवलितं कदलीदलपीठवत् || २६ ||

अनयैव रीत्या प्रागुक्तमहंकारजगतोरन्योन्यान्तर्गतत्वमपि संभावनीयमित्याह 
- जगत इति || २६ ||

रूपालोकमनस्कारै रन्ध्रैर्बहिरिव [अन्धैर्बहिरिव स्थितम् इति पाठः |] 
स्थितम् |
सृष्टिं पश्यति जीवोऽन्तः सरसीमिव पर्वतः || २७ ||

अहंकारात्मनो जीवस्य स्वान्तर्गतजगतो बहिर्दर्शनेऽपि दृष्टान्तमाह - रूपेति | 
यथा पर्वतो हिमवदादिः स्वरन्ध्रैर्निर्गतं स्वान्तर्गतजलमेव 
मानसादिमहासरस्तया पश्यति तद्वत् || २७ ||

जीवो जगत्तयात्मानं पश्यत्ययमकारणम् |
हेमेव कटकादित्वं तदपश्यन्न पश्यति || २८ ||

यथा हेमपिण्डे भूतभाविकटकाद्याकाराः पर्यालोचने दृश्यन्ते 
कनकमात्रदृष्टौ तु न दृश्यन्ते तद्वज्जीवे जगदपीत्याह - जीव इति | अकारणं 
निर्निमित्तं भ्रान्त्यैवेत्यर्थः || २८ ||

जीवन्तोऽपि न जीवन्ति म्रियन्ते न मृता अपि |
सन्तोपि च न सन्तीव पारावारविदः शुभाः || २९ ||

अत एव तद्दर्शिनां जीवन्मुक्तानां जन्ममरणसंसारस्थितयोऽन्यदृशा सत्योऽपि न 
सन्त्येवेत्याह - जीवन्त इति || २९ ||

प्रबुद्धः सर्वकर्माणि कुर्वन्नपि न पश्यति |
गृहकर्माणि गेहस्थो गोष्ठभाण्डमना इव || ३० ||

ब्रह्मासक्तमनसो देहयात्राकर्मणि न कर्तृताबुद्धिः यथा 
गोष्ठभाण्डेष्वासक्तमनसो गृहकर्मणीत्याह - प्रबुद्ध इति || ३० ||

विराड् हृदि यथा चन्द्रः प्रतिदेहं यथा स्थितः |
जीवो हिमकणाकारः स्थूले स्थूलो लघौ लघुः || ३१ ||

प्रासङ्गिकं समाप्य प्रस्तुतमनुसंधत्ते - विराडिति | यथा ब्रह्माण्डहृदि 
विराड् जीवश्चन्द्रः स्थित एवं प्रतिव्यष्टिदेहं रेतोहिमकणाकारो जीवो हृदि स्थित 
इत्यर्थः || ३१ ||

अहमात्मा त्रिकोणत्वमुपगच्छति कल्पनम् |
असदेव सदाभासं मन्यते चेतनाद्वपुः || ३२ ||

तस्य देहग्रहणप्रकारमाह - अहमात्मेति | स पितृहृदि रेतोरूपेण 
स्थितोऽहंकारात्मा जीवः पित्रा मातुस्त्रिकोणयोनौ निषिक्तस्त्रिकोणपरिच्छिन्नत्वरूपं 
कल्पनमुपगच्छति | तत्रत्यरक्तमिश्रितः 
कललबुद्बुदपिण्डाद्याकारक्रमेणाविर्भूतमसदेव वपुः शरीरं सदाकारमहमिति 
चेतनान्मन्यते || ३२ ||

कर्मकोशे त्रिकोणे च शुक्रसारेऽवतिष्ठते |
देहे जीवोहमित्यात्मा स्वामोदः कुसुमे यथा || ३३ ||

एवं त्रिकोणोपलक्षिते मातृगर्भे शुक्रमेव सारः अस्थिस्नायवादिकठिनांशो यत्र 
तथाविधे स्वकर्मनिर्मितकोशे देहे कोशकारकृमिरिव बद्धोऽवतिष्ठते | स्वामोदः 
सुगन्धः || ३३ ||

अहमित्येव शुक्रस्था संविदापादमस्तकम् |
विसरत्यखिले ज्योत्स्ना यथा ब्रह्माण्डमण्डपे || ३४ ||

तत्रापि चन्द्रकलानां चन्द्रबिम्ब इव हृदयस्थशुक्रकणेऽहंभावस्फूर्तीनां 
विशेषव्याप्तिस्तद्द्वारा सर्वदेहसामान्याहंभावप्रथेति स्वानुभवादेव 
प्रसिद्धमित्याह - अहमिति || ३४ ||

अक्षरन्ध्रप्रणालेन विसृतं वेदनोदकम् |
व्याप्नोति त्रिजगद्धूमो वियन्मेघतया यथा || ३५ ||

तस्य बाह्यार्थदर्शने द्वाराण्याह - अक्षेति | विसृतं बहिर्निःसृतं 
साभासान्तःकरणलक्षणं वेदनोदकम् | त्रिजगत् त्रैलोक्यस्थान् 
संनिकृष्टबाह्यर्थान् | यथा धूमो मेघतया वियद्व्याप्नोति तद्वत् || ३५ ||

देहे यद्यप्यशेषेऽस्मिन्बहिरन्तश्च वेदनम् |
विद्यते तत्तथाप्यत्र शुक्रेऽस्ति घनवासना || ३६ ||

सर्वदेहापेक्षया हृदयस्थे शुक्रे विशेषाभिमानोऽनुभवसिद्ध इत्याह - देहे इति 
| घनवासना विशेषाभिमानः || ३६ ||

जीवः संकल्पमात्रात्मा यत्संकल्पोऽवतिष्ठते |
हृदि भूत्वा स एवाशु बहिः प्रसरति स्फुटम् || ३७ ||

अत एव हि हार्दसंकल्पपूर्वकमेव बाह्यार्थव्यवहाराः प्रवर्तन्त इत्याह - जीव 
इति || ३७ ||

यथास्थितां च निश्चित्तां वर्जयित्वा स्थिरोपमाम् |
न कयाचिदपि स्थित्या शाम्यत्यहमिति भ्रमः || ३८ ||

अत एव च तदहंभावश्चित्तस्य ब्रह्माकारस्थितिं विना नोपायसहस्रैरपि 
शाम्यतीत्याह - यथास्थितामिति | समाधिपरिपाके स्थिरब्रह्मैकरस्यात्स्थिरोपमाम् 
|| ३८ ||

चिन्तानुचिन्त्यमानापि भावनीयाम्बरोपमा |
अहंभावोपशमने शमनेन क्रमेण ते || ३९ ||

अत एव हे राम ते तव मनननिदिध्यासनादिना अनुचिन्त्यमानापि ब्रह्मचिन्ता 
आत्यन्तिकाहंभावोपशमने चरमभूमिकायामम्बरोपमा भावनीया संपाद्या | 
नैतावतैव त्वयोपरन्तव्यमित्यर्थः || ३९ ||

तज्ज्ञा व्यवहरन्तीह भाव्यभावनवर्जितम् |
अरूपालोकमननं मौनं दारुनरा इव || ४० ||

तर्हि किं भवदादीनामपि तथा सा भावनीया नेत्याह - तज्ज्ञा इति | 
अरूपालोकमननं बाह्यमानसदृश्यदर्शनाभिमानरहितं यथा स्यात्तथा | 
मौनं कर्मेन्द्रियव्यापारशून्यं च || ४० ||

अकिंचिद्भावनो यः स्यात्स मुक्त इति कथ्यते |
जीवन्नाकाशविशदो बन्धशून्य इव स्फुटम् || ४१ ||

बन्धशून्यः शृङ्खलादिनिर्मुक्त इव || ४१ ||

अहमित्येव शुक्रस्था संविदापादमस्तकम् |
विसरत्यखिले देहे ब्रह्माण्डेऽर्कप्रभा यथा ||| ४२ ||

सर्वशरीरेऽहंभावव्याप्तिरपि शुक्रांशव्याप्तिवशादेवेत्याह - अहमिति || ४२ ||

दृङ्नेत्रं स्वदनं जिह्वा श्रुतिः श्रोत्रं भवत्यसौ |
इत्याद्या वासनाः पञ्च बद्ध्वा तासु निमज्जति || ४३ ||

चक्षुरादीन्द्रियभावेन तत्तत्स्थानसंबन्धोऽपि शुक्रात्मभूतस्यैव जीवस्येत्याह ##-
स्त्र्यादिदर्शनस्पर्शनश्रवणादौ सर्वेन्द्रियैरपि कामोद्दीपनान्निमज्जतीत्यर्थः || ४३ 
||

चिद्भावोऽक्षतयोदेति मनो भूत्वैकदेशतः |
सर्वगोऽपि रसो भूमौ यथाङ्कुरतया मधौ || ४४ ||

अज्ञानावृतचितो विपरीतभावनैव प्रथमं मनो भूत्वा 
रेतोऽहंभावेनैकदेशतोऽक्षतया तत्तदिन्द्रियभावेनोदेतीत्यर्थः || ४४ ||

यो भावयति भावेषु नेह रूढेष्वभावताम् |
तस्यायत्नवतो दुःखमनन्तं नोपशाम्यति || ४५ ||

अत एव तत्प्रतिकूलयथार्थभावनां विना न तद्दुःखोपरम इत्याह - य इति | यः 
पुरुष इह संसारे रूढेषु मनोहंकारदेहादिजगद्रूपेषु वाचारम्भणंन् विकारो 
नामधेयम् नेह नानास्ति किंचन अथात आदेशो नेति नेति 
इत्यादिश्रुतिदर्शितामभावतां न भावयति | तस्य मोक्षानुकूलयत्नरहितस्य 
पुंगर्दभस्यानन्तं जन्मादिदुःखं नोपशाम्यत्येवेत्यर्थः || ४५ ||

येन केनचिदाच्छन्नो येन केनचिदाशितः |
यत्र क्वचनशायीह स सम्राडिव राजते || ४६ ||

तथा भावयतस्तु बाह्यसर्वस्वत्यागेऽपि प्रारब्धाकृष्टजनैः 
संपाद्यमानवसनाशनादिभिरान्तरस्वानन्दामृततृप्त्या च 
वैराजपदान्तसाम्राज्यसुखमस्त्येवेत्याह - येन केनचिदिति || ४६ ||

वासनाभिरुपेतोऽपि समग्राभिरवासनः |
अन्तःशून्योऽप्यशून्यात्मा खमिव श्वसनान्वितः || ४७ ||

वासनाभिर्ब्रह्माकारवासनाभिर्दग्धपटतन्त्वाकारसदृशजगद्द्वासनाभिर्वा || 
४७ ||

आसने शयने याने स्थितो यत्नैर्न बोध्यते |
निद्रालुरिव निर्वाणमनोमनननिर्वृतः || ४८ ||

न बोध्यते षष्ठादिभूमिकाप्रविष्टत्वादिति भावः || ४८ ||

संविन्मात्रं हि पुरुषः सर्वगोऽपि स तिष्ठति |
स्फुटसारे शरीरस्य यथा गन्धोऽब्जकेसरे || ४९ ||

स्फुटसारे रेतसि || ४९ ||

संविन्मात्रं विदुर्जन्तुंन् तस्य प्रसरणं जगत् |
आत्मनिष्ठत्वमजगत्परमेत्युपदेशभूः || ५० ||

एवं व्यष्टिसमष्ठिजीवभावादिवर्णनं परमप्रस्तुते योजयन्नुपदेशसर्वस्वं 
संक्षिप्याह - संविन्मात्रमिति | इति परमा रहस्यभूता उपदेशभूः 
उपदेशस्थितिः || ५० ||

नीरसो भव भावेषु सर्वेषु विभवादिषु |
पाषाणं हृदयं कृत्वा यथा भवसि भूतये || ५१ ||

तत्र वैराग्यदार्ढ्यमेव साधनरहस्यमित्याह - नीरस इति || ५१ ||

साधो हृदयसौषिर्यमसौषिर्यमिवास्तु ते |
अचित्त्ववपुषोऽचित्त्वादुपलस्येव राघव || ५२ ||

पाषाणं हृदयं कृत्वा इत्युक्तेस्तात्पर्यंन् विशदयति - साधो इति | यथा 
अचित्त्ववपुष उपलस्य हृदयसौषिर्यमचित्त्वादेव चिन्निवेशानवकाशमसौषिर्यं 
प्रसिद्धं तथा चिन्मात्रवपुषस्तव दहराकाशरूपं हृदयसौषिर्यं 
चित्त्वादेवाचिन्निवेशनिरवकाशं चिन्निबिडितमसौषिर्यमिवास्त्विति तदाशय इत्यर्थः | 
अथवा इयन्तं कालमचिदात्माभिमानादचित्त्ववपुषस्तव 
अचित्त्वादज्ञानात्स्फटिकोपलस्यान्तःकल्पितमाकाशमिव भोगसामग्री 
धनादिलाभकोटिभिरप्यपूर्यमाणं कामलक्षणं हृदयसौषिर्यं 
मनश्छिद्रं सांप्रतं नित्यनिरतिशयानन्दपूर्णात्मलाभात्पूर्णकामत्वेन 
बाधितं वास्तवं स्फटिकोपलासौषिर्यमिवानन्दैकघनमस्त्विति तदाशय इत्यर्थः || 
५२ ||

तज्ज्ञाज्ञयोरशेषेषु भावाभावेषु कर्मसु |
ऋते निर्वासनत्वात्तु न विशेषोऽस्ति कश्चन || ५३ ||

अत एव स्फटिकोपलप्रतिबिम्बितजनव्यवहारकर्मस्विव तज्ज्ञाज्ञयोः प्रतीतिसाम्येऽपि 
सत्यत्ववासनाभावकृत एव विशेष इत्याह - तज्ज्ञेति || ५३ ||

सत्तैवैषा विदो यत्सा भवत्युन्मिषिता जगत् |
परं तत्त्वं निमिषता दृगिवानामकं ततम् || ५४ ||

एवं च स्फटिकोपले द्रष्ट्टपुरुषदृष्टिरिव विदश्चैतन्यस्य सत्तैव 
वासनाभिरुन्मिषिता जगद्भवति निर्वासनत्वेन निमिषिता ततमपरिच्छिन्नतत्त्वं 
मोक्षाख्यं भवतीति फलितमित्यर्थः || ५४ ||

दृश्यंन् विनश्यत्यखिलं विनष्टं जायते पुनः |
यन्न नष्टं न चोत्पन्नं तत्सद्भवति तद्भवान् || ५५ ||

अत एव चित्सत्तैव नित्यत्वमित्याह - दृश्यमिति || ५५ ||

भावज्ञप्तिर्हि निर्मूला भावितापि न विद्यते |
सलिलं मृगतृष्णेव न ददाति भवाङ्कुरम् || ५६ ||

ईदृशबोधेन मूलाज्ञाननाशे सत्यन्वेषणेऽपि जगद्भ्रान्तिर्न लभ्येत्याह - 
भावेति | भावज्ञप्तिर्जगद्भ्रान्तिः | निर्मूला बाधितमूला | भाविता अन्विष्टापि || ५६ ||

यथाभूतार्थसंदर्शच्छिन्नाऽहमिति भावना |
दृष्टापि न करोत्यन्तर्दग्धं बीजमिवाङ्कुरम् || ५७ ||

कर्म कुर्वन्नकुर्वन्वा वीतरागो निरामयः |
निर्मना नित्यनिर्वाणः पुमानात्मनि तिष्ठति || ५८ ||

अत एव विहितकर्मकरणाकरणयोर्विदुषामविशेष इत्याह - कर्मेति || ५८ ||

चित्तोपशान्तौ संशान्ताः शान्ताये भोगबन्धवः |
न स्वभावपरिक्षीणाश्चित्तमेषां किलाकरः || ५९ ||

समनसोऽपि योगिनः शान्त्यादिवशादात्मनि कुतो न तिष्ठन्ति तत्राह - चित्तेति | ये 
हठाच्छान्ता योगिनसेऽपि चित्तोपशान्तौ सत्यामेव सम्यक् शान्ता भवन्ति नान्यथा | 
यतस्तेषां भोगेन बध्नन्तीति भोगबन्धवो भोगवासना न स्वभावपरिक्षीणा 
मूलतश्छिन्नाः | हि यस्मादेषामाकरः खनीभूतं चित्तमस्त्येवेत्यर्थः || ५९ ||

अघनः केवलालोको बुधो जीवः परायते |
स एवान्योऽप्यनन्योऽन्तरपराह्ण इवातपः || ६० ||

चित्तदेहादिरूपेण घनीभाव एव जीवस्य भेदकस्तापकश्च तदभावे त्वयं 
ब्रह्माभिन्नो निस्ताप एवेत्याह - अघन इति | अघनो मूर्तिशून्यो जीवः 
केवलचिदालोकमात्रः शोधितत्वंपदार्थः परायते | पराभेदयोग्यो भवतीत्यर्थः | 
आतपपक्षे अघनो मेघावरणनिर्मुक्तः अखरश्च || ६० ||

एकदेशस्थितात्पुंसो दूरायातस्य चेतसः |
यद्रूपं सकलं मध्ये तद्रूपं परमात्मनः || ६१ ||

तदेवाघनं केवलचिदालोकस्वरूपमात्मनोऽनुभावयति - एकदेशेति | पुंसो देहात् 
दूरं दूरस्थादित्यचन्द्रादिविषयं चक्षुरादिद्वारा यातस्य चेतसश्चित्तवृत्तेर्मध्ये 
विच्छेदाभावाद्देहमारभ्य चन्द्रमण्डलपर्यन्तमविच्छिन्ना 
अपरोक्षचिदभिव्यक्तास्त्येव | तस्या देहप्रदेशे चन्द्रप्रदेशे च सविषयत्वेऽप्यन्तराले 
निर्विषयं यद्रूपं प्रसिद्धं तद्रूपमेव सकलं पूर्णं परमात्मनः 
परिचेयमित्यर्थः | तथा च श्रुतिः तद्विष्णोः परमं पदं सदा पश्यन्ति सूरयः | 
दिवीव चक्षुराततम् इति || ६१ ||

चारुचिद्व्योमकर्पूरंन् यच्चमत्कुरुते स्वयम् |
अनन्तमन्तरव्यक्तं जगदित्येव वेत्ति तत् || ६२ ||

निर्विषयचित एवायं मायाचमत्कारो जगदित्याह - चार्विति | अव्यक्तमनभिव्यक्तम् || 
६२ ||

गतभवभ्रमभासुरमक्षयं शममुपेतमुपेक्षितदीपवत् |
स्थितमपीह जनं जगदीश्वरादनुगतं ननु भाति मुदा च खे || ६३ ||

एवमिदं जगत्तत्त्वज्ञजनं प्रति गतभवभ्रमभासुरमुपेक्षितदीपवत् शमं 
निर्वाणमुपेतमक्षयं ब्रह्मैव भाति | अज्ञजनं प्रति तु 
नियन्तुरीश्वरात्सकाशात्स्र्वनियतिव्यवस्थाभिर्भुदा भोगप्रीत्या चानुगतं खे 
आकाशोदरे परमार्थतः स्थितमपि भातीति दृष्टिभेदमात्रमित्यर्थः || ६३ ||

इत्यार्षे श्रीवासिष्ठमहारामायणे वाल्मीकीये दे० मोक्षोपायेषु निर्वाणप्रकरणे 
उत्तरार्धे सुखयोगोपदेशो नाम द्वाविंशः सर्गः || २२ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे उत्तरार्धे 
सुखयोगोपदेशो नाम द्वाविंशः सर्गः || २२ ||

त्रयोविंशः सर्गः २३

श्रीवसिष्ठ उवाच |

विरागवासनापास्तसमस्तभववासनः |
उत्थाय गच्छ प्रकृतेरस्या मङ्किरिवाङ्कितः || १ ||

मङ्किनो मरुकान्तारे वसिष्ठेनात्र संगमः |
निर्वेदात्तत्त्वजिज्ञासोरुपदेशश्च वर्ण्यते || 

नीरसो भव भावेषु सर्वेषु विभवादिषु इति यद्वैराग्यदार्ढ्यस्यावश्यकत्वमुक्तं 
तत्प्रतिष्ठापनाय मङ्क्युपाख्यानमारभते - विरागेत्यादिना | अस्याः  
परिदृश्यमानायाः प्रकृतेः स्वाभाविकाज्ञानादिरूपायाः 
संसृतेस्तत्त्वबोधेनोत्थाय निर्वाणात्मपदं गच्छेत्यर्थः | 
अङ्कितस्तल्लक्षणैश्चिह्नितः || १ ||

मङ्किर्नामाभवत्पूर्वं ब्राह्मणः संशितव्रतः |
स कथं शृणु निर्वाणमाप्तवान्मद्विबोधितः || २ ||

मया विबोधित उपदिष्टः || २ ||

अहं कदाचिदाकाशकोशादवनिमागतः |
भवत्पितामहार्थेन केनाप्युपनिमन्त्रितः || ३ ||

केनापि यज्ञादिरूपेण भवत्पितामहस्याऽजस्यार्थेन प्रयोजनेन प्रागुपनिमन्त्रितः सन् 
|| ३ ||

विहरन्भूतलं गच्छंस्त्वत्पितामहपत्तनम् |
प्राप्तोऽस्मि कामप्यादीर्घामरण्यानीं महातपाम् || ४ ||

त्वत्पितामहस्य पत्तनं नगरमयोध्यां प्रति गच्छन्गमिष्यन्सप्तर्षिलोकाद्भूतलं 
प्राप्य | विहरन् संचरन् | अरण्यानीं महारण्यम् | हिमारण्ययोर्महत्त्वे | इन्द्रवरुण 
इत्यादिना आनुक् || ४ ||

पांसुप्रतर्दनहतां प्रकचत्तप्तसैकताम् |
अदृष्टापारपर्यन्तां क्वचिद्राम किलाङ्किताम् || ५ ||

पांसूनां प्रतर्दनेनाविच्छिन्नप्रसरेण हतां ध्वस्ताम् | धूसरामिति यावत् | 
अङ्कितां कुग्रामैरिति शेषः || ५ ||

अक्षुब्धस्वानिलालोकजलभूशान्तिशालिनीम् |
ततां शून्यां महारम्भां ब्रह्मसत्तामिवामलाम् || ६ ||

अविद्यमानपांस्वादिनाऽक्षुब्धस्य खस्याकाशस्यानिलस्य झंझापवनस्य 
आलोकस्याऽऽतपस्य मृगतृष्णाजलस्य तप्तभुवश्च शान्त्या शालिनीं शोभमानाम् | 
दुर्गमत्वाद्गन्तॄणां महान्त आरम्भाः प्रयत्ना यत्र | अमलां निष्पङ्काम् | 
ब्रह्मसत्तापक्षे स्पष्टम् || ६ ||

अविद्यामिव संमोहमृगतृष्णां गतां भ्रमात् |
जडतामाततां शून्यांन् दिङ्मोहमिहिकाकुलाम् || ७ ||

जडतां गतामित्यनुषज्यते || ७ ||

अथ तस्यामरण्यान्यांन् यावत्प्रविहराम्यहम् |
तावत्पश्यामि पुरतो वदन्तं पथिकं श्रमात् || ८ ||

वदन्तं व्यक्तं भाषमाणम् || ८ ||

पान्थ उवाच |

अहो नु परिखेदाय प्रौढप्रायातपो रविः |
परितापाय पापोऽयं दुर्जनेनेव संगमः || ९ ||

यथा पापो दुर्जनेन संगमः परितापाय तथा प्रौढप्रायातपोऽयंन् रविः 
परिखेदायेत्यर्थः || ९ ||

सुगलन्तीव मर्माणि स्फुरतीवाग्निरातपे |
संकुचत्पल्लवापीडास्ताप्यन्ते वनराजयः || १० ||

तत्तावदेवमग्रस्थं ग्रामकं प्रविशाम्यहम् |
श्रममत्रापनीयाशु वहाम्यध्वानमाशुगः || ११ ||

तत् तस्माद्धेतोः || ११ ||

इति संचिन्त्य सोऽग्रस्थं किरातग्रामकं यदा |
प्रवेष्टुमिच्छति ताअ मया प्रोक्तमिदं वचः || १२ ||

मया तद्भाग्योदयकालं ज्ञात्वा तदीयसर्वश्रममूलोच्छेदायेदं 
तत्त्वबुभुत्सोत्पादकं साभिप्रायं वक्ष्यमाणवाक्यमुक्तमित्यर्थः || १२ ||

अपरिज्ञातनीरागमार्ग मित्र शुभाकृते |
मरुमार्गमहारण्यपान्थ स्वागतमस्तु ते || १३ ||

परिज्ञातो नीरागाणामकिंचनानां संचारयोग्य आतिथेयजनसंभृतो मार्गो 
येनेत्युत्तानार्थः | अत एव मरुमार्गमहारण्यपान्थ | अभिप्रेतार्थान्तरं तु स्पष्टम् 
| हे मित्र तेऽत्रागमनं मद्दर्शनेन सर्वदुःखमूलक्षयात्स्वागतमस्तु || १३ ||

चिरं मनुष्यदेशेऽस्मिन्निर्जनग्राममध्वनि |
अधराध्वग विश्रान्तिं विश्रान्तोपि न लप्स्यसे || १४ ||

तस्य अधराध्वगेति संबोधनात्स्वस्य तदा नभोध्वगमनं सूच्यते | 
निर्जनग्राममातिथेयजनशून्यग्रामं यथा स्यात्तथा स्थिते इति शेषः | 
प्राक्तनग्रामेष्वन्नपानप्रतिश्रयादिलाभाद्विश्रान्तोऽप्यग्रे विश्रातिं न लप्स्यसे 
इत्युत्तानार्थः | आशयार्थे तु हे अधरकर्माध्वग अस्मिन् 
कर्मोपासनलभ्यदक्षिणोत्तरायणमार्गलक्षणेऽध्वनि स्वर्गादिभूमिषु 
किंचित्किंचिद्विश्रान्तोऽपि निर्जनग्रामं जननंन् जनो निर्गतजन्मसमूहं यथा 
स्यात्तथा मोक्षवच्चिरं विश्रान्तिं न लप्स्यसे इति योज्यम् || १४ ||

ग्रामे विश्रमणं नैव वर्तते पामरास्पदे |
तृड्वै लवणपानेन भूय एवाभिवर्धते || १५ ||

नैव वर्तते पामराणां दुर्वाक्यादिना प्रयुत क्षोभकारित्वादित्युत्तानो भावः | 
आशयार्थस्तु ग्रामे कर्तृकरणसंघातालये देवमनुष्यादिदेहे पामराणां 
कामद्वेषदीनामालये | यदि मन्यसे विषयोपभोगैर्विश्रान्तिरिति तत्राह - तृडिति | 
तथा चोक्तं ययातिना - न जातु कामः कामानामुपभोगेन शाम्यति | हविषा 
कृष्णवर्त्मेव भूय एवाभिवर्धते || इति || १५ || 

एते ग्रामैकशरणाः पल्लवाः स्पन्दभीरवः |
अयथापथसंचारा हरिणा इव जन्तवः || १६ ||

पल्लवाः पुलिन्दजातिभेदाः | 
आरण्यकत्वाज्जनपदस्पन्दाद्भीरवस्तमसहमानाइत्युत्तानार्थः | आशयार्थे त्वेते 
कामादयः पल्लववत्स्नेहरागादियुक्ता विवेकस्पन्दभीरवः अयथापथसंचाराः 
अशास्त्रीयमार्गप्रवणाः || १६ ||

न स्फुरन्ति विचारेषु प्रज्वलन्त्यनुभूतिषु |
न त्रस्यन्ति दुराचारादश्मयन्त्रमया इव || १७ ||

न स्फुरन्तीत्याद्युभयतः स्पष्टं योज्यम् | अश्मयन्त्रमयाः प्रतिमादय इव || १७ ||

कामार्थरागसद्वेषपरिनिष्ठितपौरुषा |
कर्मण्यापातमधुरे रमन्ते दग्धबुद्धयः || १८ ||

आभिजात्याततोदारा शीतला रसशालिनी |
नेह विश्वसिति प्रज्ञा मेघमाला मराविव || १९ ||

आभिजात्यं विशुद्धोभयकुलता तेनातता प्रज्ञा इह जनेषु न विश्वसिति || १९ ||

वरमन्धगुहाहित्वं शिलान्तःकीटता वरम् |
वरं मरौ पङ्गुमृगो न ग्राम्यजनसंगमः || २० ||

अन्धयतीत्यन्धा अन्धकारावृता गुहा तस्यामहित्वमजगरता || २० ||

निमेषास्वादमधुराः क्षणान्तरविरागिणः |
मारणैकान्तनिरता ग्राम्या विषकणा इव || २१ ||

विषकणा मधुमिश्रविषकणाः || २१ ||

वान्ति भस्मकणाकीर्णा जीर्णाः संशीर्णसद्मसु |
तृणपर्णवनव्यग्रा ग्राम्याधार्मिकवायवः || २२ ||

भस्मकणाकीर्णा धूलिधूसरा ग्रामे भवा ग्राम्या ये अधार्मिका जनास्तल्लक्षणा 
वायवश्चण्डपवना वान्ति संचरन्ति || २२ ||

एवमुक्तेन तेनाहमिदमुक्तस्ततोऽनघ |
मद्वाक्येन समाश्वास्य स्नातेनेवामृताम्भसा || २३ ||

एवं मया उक्तेन संभाषितेन तेन मङ्किना मदाशयबोधादयं 
मामुद्धरिष्यतीति सम्यगाश्वासं प्राप्याऽहमिदं वक्ष्यमाण्मुक्तः || २३ ||

पान्थ उवाच |

भगवन्कोऽसि पूर्णात्मा महात्म कथमात्मवान् |
पश्यस्यनाकुलो लोकं ग्रामयात्रामिवाध्वगः || २४ ||

पूर्णात्मा त्वमिति शेषः || २४ ||

किं त्वया पीतममृतं किं त्वं सम्राड्विराडथ |
सर्वार्थरिक्तोऽपि चिरं संपूर्णं इव राजसे || २५ ||

पूर्णात्मतामेव हेतुवितर्कैः प्रकटयति - किं त्वयेत् | सम्राट् सर्वलोकेश्वरः 
संपूर्णश्चन्द्र इव राजसे || २५ ||

शून्योऽसि परिपूर्णोऽसि घूर्णोऽसीव स्थिरोऽसि च |
न सर्वमपि सर्वं च न किंचित्किंचिदेव च || २६ ||

सांसारिकदोषदुःखैः शून्योऽसि | निरतिशयानन्देन जीवन्मुक्तगुणैश्च परिपूर्णोऽसि | 
देहाद्यप्र्तिसंधानान्मदघूर्णोऽसीव | परमार्थे स्थितोऽसीव | न सर्वमिति 
समष्ट्यपवादाध्यारोपदृष्टिभ्याम् | न किंचिदिति 
व्यष्ट्यपवादाध्यारोपदृष्टिभ्याम् || २६ ||

उपशान्तंन् च कान्तं च दीप्तमप्रतिघाति च |
निवृत्तं चोर्जितं तादृग्रूपं किमिति ते मुने || २७ ||

ईदृशोऽहं कथं त्वया ज्ञात इति चेत्त्वद्रूपदर्शनादिति सूचयन्नाह - 
उपशान्तमिति | तथा च श्रुतिः रूपमेवास्यैतन्महिमानं व्याचष्टे इति || २७ ||

भूसंस्थोऽपि समस्तानां लोकानामुपरीव खे |
संस्थितोऽसि निरास्थोऽसि घनास्थोऽसीव लक्ष्यसे || २८ ||

मादृशानामुद्धारे घनास्थोऽसीव लक्ष्यसे || २८ ||

प्रसृतं न पदार्थेषु न पदार्थात्मनाऽस्ति वै |
तवेन्दोरिव शुद्धस्य मनोऽमृतमयं स्थितम् || २९ ||

इन्दोरिव शुद्धस्य तवामृतमयं मनः इन्दुकरवत् पदार्थेषु न प्रस्.एतं 
नाप्यौषधिवनस्पतिसोमाज्यपयोन्नादिपदार्थात्मना उपभोगार्हमस्ति येन क्षीयेत | 
अतः सदैव पूर्णं स्थितमिति तव चन्द्रादतिशय इत्यर्थः || २९ ||

कलावानकलङ्कोऽन्तःशीतलो भास्वरः समः |
रसायनभरापूर्णः पूर्णेन्दुरिव राजसे || ३० ||

अन्यदपि तत्साम्यं विशेषं चाह - कलावानिति || ३० ||

त्वदिच्छायां तु सदसद्भावं पश्यामि ते चिति |
संसारमण्डलमिदं स्थितं फलमिवाङ्कुरे || ३१ ||

एवं हिरण्यगर्भसाम्यं ततो विशेषश्च तेऽस्तीत्याह - त्वदिच्छायामिति | 
सार्वज्ञ्यसर्वशक्त्यादिसंपन्नस्य ते चिति आत्मनि अङ्कुरे काण्डादिफलान्तं 
वृक्षरूपमिवेदं संसारमण्डलं सर्गयोग्यतया स्थितं पश्यामि 
संभावयामि | तत्सर्गार्थंन् त्वदिच्छायां तु सदसद्भावं पश्यामि संवेद्मि | 
यदीच्छसि तर्हि त्वमपि जगत्स्रष्टुंन् शक्नोष्येव परंतु नेच्छसीत्ययं ततो विशेष इति 
भावः || ३१ ||

अहं तावदयंन् विप्र शाण्डिल्यकुलसंभवः |
मङ्किर्नाम महाभाग तीर्थयात्राप्रसङ्गतः || ३२ ||

एवं प्रशंसयाभिमुखीकृताय वसिष्ठाय 
स्ववैराग्यादिसाधनसंपत्त्योपदेशार्हतां दर्शयितुं स्वगोत्रनामादि कीर्तयति ##-

गत्वा सुदूरमध्वानं दृष्ट्वा तीर्थानि संप्रति |
चिरकालेन सदनमात्मीयं गन्तुमुद्यतः || ३३ ||

न च मे गन्तुमुद्योगो विरक्तमनसो गृहम् |
दृष्ट्वा तडित्सकाशानि भूतानि भुवनोदरे || ३४ ||

तडित्सकाशानि क्षणभङ्कुराणि || ३४ ||

भगवन्सत्यमात्मानं कथयेहानुकम्पया |
गम्भीराणि प्रसन्नानि साधुचेतःसरांसि हि || ३५ ||

आत्मानं नामगोत्रादिना कथयेत्युत्तानार्थः | सत्यमिति 
विशेषणस्वारस्यात्परमात्मानमुपदिशेत्याशयार्थः || ३५ || 

दर्शनादेव मित्रत्वं कुर्वतां महतां पुरः |
कमलानीव भूतानि विकसन्त्याश्वसन्ति च || ३६ ||

ममेदं च मनो मोहात्संसारभ्रमसंभवम् |
मन्ये हातुं न समर्थं स त्वं बोधानुकम्पितैः || ३७ ||

तमेवाशयंन् स्फुटमाह - ममेति | अप्यर्थे चकारः | 
ममेदमीषद्विवेकशाल्यपि मनो 
मोहादज्ञानसंशयप्राबल्यात्संसारभ्रमसंभवं दुःखं हातुं 
निःशेषमुच्छेत्तुं विना गुरूपदेशं स्वविमर्शकौशलमात्रेण न समर्थमिति 
मन्ये पुनःपुनर्मननेन निश्चितवानस्मि | अतः स 
प्राग्वर्णितमदुद्धरणसामर्थ्यस्त्वं 
रहस्यबोधानुकूलैरुपदेशानुकम्पितैर्मोहसंशयोच्छेदेन दुःखक्षयसमर्थं 
कुर्विति शेषः || ३७ ||

श्रीवसिष्ठ उवाच |

वसिष्ठोऽस्मि महाबुद्धे मुनिरस्मि नभोगृहः |
केनाप्यर्थेन राजर्षेरिमं मार्गमुपस्थितः || ३८ ||

राजर्षेः अजस्य | केनापि याजनादिरूपेणार्थेन || ३८ ||

मागा विषादं पन्थानमागतोऽसि मनीषिणाम् |
प्रायः प्राप्तोसि संसारसागरस्य परं तटम् || ३९ ||

परं तटं परवीरम् || ३९ ||

वैराग्यविभवोदारा मतिरुक्तिरपीदृशी |
आकृतिः शान्तरूपा च न भवत्यमहात्मनः || ४० ||

मनीषिणां पन्थानमहं प्राप्त इत्यत्र किं लिङ्गं तदाह - वैराग्येति | 
अमहात्मनो ज्ञानाधिकारभाग्यहीनस्य || ४० ||

मणिर्मधुरकाषेण यथैति विमलात्मताम् |
तथा कषायपाकेन चित्तमेति विवेकिताम् || ४१ ||

विवेकोदयोऽपि चित्तकषायपाके तव लिङ्गमित्याह - मणिरिति | मधुरेण मृदुना 
काषेण शाणघर्षणेन || ४१ ||

किं ज्ञातुमिच्छसि कथं संसारं हातुमिच्छसि |
उपदिष्टमहं मन्ये संपादयति कर्मभिः || ४२ ||

शिष्यो गुरुणोपदिष्टमर्थं पुनःपुनः स्वपरिशीलनाज्ज्ञातांशं पुनः 
प्रश्नावधारणादिकर्मभिर्यतः फलपर्यवसितं संपादयति अतस्त्वं 
स्वाज्ञातजिज्ञासितांशं वदेत्यर्थः || ४२ ||

विमलवासन उत्तममानसः परिविविक्तमतिर्जनतेजसा |
पदमशोकमलं खलु युज्यते जनितितीर्षुमतेरिदमुच्यते || ४३ ||

खलु यस्माद्धेतोर्यः शिष्यो विमला रागादिमलशून्या वासना यस्य | अत 
एवोत्तमवैराग्यादिसाधनत्रयसंपन्नमानसो भवति परिविविक्ता 
नित्यानित्यसारासारादिविवेकशालिनी मतिर्यस्य तथाविधश्च | स एव 
गुरुजनस्योपदेशतेजसा अशोकमात्मतत्त्वपदं प्राप्तुं युज्यते योग्यो भवति नेतरः | 
अतः कारणाज्जनिभ्यो जन्मादिसर्वदुःखेभ्यस्तितीर्षुरुत्तरणेच्छुर्मतिर्यस्य 
तथाविधस्य संभाषणपरीक्षणेन ज्ञाताधिकारस्यैव तवमयेदमुच्यते 
नान्यादृशस्य | अतः स्वपूर्वोत्तरवृत्तान्तं वदेत्यर्थः || ४३ ||

इत्यार्षे श्रीवासिष्ठमहारामायणे वाल्मीकीये दे० मो० निर्वाणप्रकरणे उ० 
मङ्क्युपाख्याने मङ्किनिर्वाणं नाम त्रयोविंशः सर्गः || २३ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे उत्तरार्धे 
मङ्किनिर्वाणं नाम त्रयोविंशः सर्गः || २३ ||

चतुर्विंशः सर्गः २४

श्रीवसिष्ठ उवाच |

ममेत्युक्तवतो मङ्किर्विनिपत्य स पादयोः |
उवाचानन्दपूर्णाक्षमिदं मार्गे वहन्वचः || १ ||

देहेन्द्रियमनोबुद्धिदोषाद्यैः सह विस्तरात् |
सांसारिकं स्वदुःखौघं मङ्किनेहोपवर्ण्यते || 

स मङ्किः इति एवमुक्तवतो मम पादयोर्विनिपत्य आनन्दवाष्पपरिपूर्णाक्षं यथा 
स्यात्तथा मार्गे मां वहन् सन्नानन्दपूर्णमक्षमिन्द्रियकलापं वहन्निति वा इदं 
वक्ष्यमाणमुवाच || १ ||

मङ्किरुवाच |

भगवन्भूरिशो भ्रान्ता दिशो दश दृशो यथा |
मया न तु पुनः साधुर्लब्धः संशयनाशकृत् || २ ||

हे भगवन् स्वसंशयविच्छेदायोपदेशकुशल साध्वन्वेषणपरेण मया दृशो 
दृष्टयो यथ दिक्षु भूरिशो भ्रमन्ति तथा दिशो भ्रान्ताः || २ ||

समस्तदेहसाराणां सारस्याद्य फलं मया |
खिन्नोस्मि भगवन्पश्यन्दशाः संसारदोषदाः || ३ ||

अद्य मया त्वल्लाभात्समस्तेषु देवासुरतिर्यगादिदेहेषु साराणां ब्राह्मणदेहानां 
मध्ये ज्ञानाधिकारसंपत्त्या सारस्य स्वदेहस्य फलं लब्धमिति शेषः || ३ ||

पुनर्जातं पुनर्नष्टं सुखदुःखभ्रमः सदा |
अवश्यंभाविपर्यन्तदुःखत्वात्सकलान्यपि || ४ ||

खेदमेव हेतुभिः सह प्रपञ्चयति - पुनरित्यादिना | जातं जन्म | नष्टं 
मरणम् | ननु सदा दुःखभ्रम इति कुतः सुखानामपि 
संसारेऽनुभूयमानत्वात्तत्राह - अवश्यमिति | सकलान्यपि 
सुखान्यवश्यंभाविपर्यन्तदुःखत्वादतिदुःखान्यत्यन्तदुःसहानि दुःखान्येवेति 
परेणान्वयः || ४ ||

सुखान्येवातिदुःखानि वरं दुःखान्यतो मुने |
दृढदुःखवदन्तत्वाद्दुःखयन्ति सुखानि माम् || ५ ||

अत एभ्यः सुखेभ्यो दुःखान्येव वरम् | अविच्छिन्ना दुःखपरम्परा हि 
जलचरैस्तच्छीततेवाभ्यासात्सह्यापि स्यात् सुखविच्छिन्नाभ्यासात्तु सा दुःसहेति भावः 
| प्रबलतरदुःखानुबन्धित्वाद्वा कोद्रवान्नजीवने दुःखापेक्षया 
विषसंपृक्तमोदकास्वादसुखेष्विव क्षुद्रदुःखपरंपरापेक्षया भोगसुखेषु 
देष्यताधिक्यमुचितमित्याह - दृढेति || ५ ||

तथा राम यथा दुःखमेव मे सुखतां गतम् |
वयोदशनलोमान्त्रैः सह जर्जरतां गतम् || ६ ||

हे राम हे सौम्येति वसिष्ठसंबोधनम् | सुखानि मां तथा दुःखयन्ति यथा मे 
दुःखमेव सुखतां गतं भवतीत्यन्वयः | इदानीं तत्त्वज्ञानानुपयुक्तानां 
वयःप्रभृतीनां वृथा जीर्णतामनर्थपरम्पराबीजतां च दर्शयति - वय 
इत्यादिना | जर्जरतां शिथिलताम् || ६ ||

उच्चैःपदे पातपरा बुद्धिर्नाध्यवसायिनी |
सुप्रवालं कुसंकल्पाद्गहनं न प्रकाशते || ७ ||

उच्चैःपदे उत्तरोत्तरभोगोत्कर्षस्थाने पातोऽभिलाषस्तत्परा बुद्धिर्न 
परमपुरुषार्थसाधनाध्यवसायिनी | मनस्तूत्तरोत्तरं वर्धमानै रागपल्लवैः 
सुप्रवालं पल्लवितमतीतभोग्यकोटिगोचरशोकमोहादिकुसंकल्पाच्च गहनं 
दुर्विवेकमत एव स्वस्वदोषादिसाक्षिविवेकेन न प्रकाशते || ७ ||

मनः पिप्पलपल्यूलैरिव कुग्रामकोटरम् |
वासनाङ्गवहैर्गृध्रैर्नित्यं पापीयसी स्थितिः || ८ ||

तत्र दृष्टान्तमाह - पिप्पलेति | पिप्पलानामश्वत्थादीनां पल्यूलैः 
प्लवमानैः शुष्कपर्णादिसंचयैर्गहनं कुग्रामान्तरालमिव स्थितिर्जीविकापि 
नानाभोगवसनापूतिगन्धानङ्गे वहन्तीति वासनाङ्गवहैरत एव 
गृध्रैर्गृध्रपायैरिन्द्रियैः कुग्रामस्थितिरिव नित्यं पापीयसी || ८ ||

कण्टकद्रुमवल्लीव करालकुटिला मतिः |
आयुरायासशालिन्या यामिन्येव तमोन्धया || ९ ||

मतिश्च करञ्जादिकण्टकवल्लीव कराला कुटिला च | आयुश्च आयासशालिन्या तमोन्धया 
संततविषयचिन्तया अनागतालोकमप्राप्तदीपादिप्रकाशमक्षि चक्षुस्तमोन्धया 
यामिन्येवाप्राप्तब्रह्मदर्शनालोकं वृथा क्षीणमिति परेणान्वयः || ९ ||

अक्षीवानागतालोकं क्षीणं संततचिन्तया |
न किंचिद्रसमादत्ते नष्टैवापि न नश्यति || १० ||

तृष्णा शुष्कलतेव न किंचिद्विवेकरसमादत्ते | पुनःपुनर्मोघीभावान्नष्टापि न 
नश्यति || १० ||

न पुष्पिता न फलिता तृष्णा शुष्कलतेव नः |
कर्म कर्मणि निर्मग्नं वासनाख्यमकर्मणे || ११ ||

ननु कर्मभिरेव तवोद्धारः किं न स्यात्तत्राह - कर्मेति | 
यत्किंचिन्नित्यनैमित्तिकं कर्म कृतं तत् प्राक्तनदुष्कर्मराशौ 
कतिपयभागक्षपणेन निमग्नम् उपक्षीणमिति यावत् | भोगवासनाख्यं तु 
बीजमुत्तरोत्तरानर्थहेतवे अकर्मणे काम्यनिषिद्धकर्मणि प्रवर्तयतीति शेषः || ११ ||

जीवितं च जने जीर्णं नैवोत्तीर्णो भवार्णवः |
दिनानुदिनमुच्छूना भोगाशा भयदायिनी || १२ ||

जने पुत्रकलत्रबान्धवभृत्यादावासक्त्या जीर्णम् || १२ ||

पूर्णापूर्णात्मनि क्षीणाः श्वभ्रकण्टकवृक्षवत् |
चिन्ताज्वरविकारिण्यो लक्ष्म्याः खलु महापदः || १३ ||

लक्ष्म्या अर्जनार्था महापदस्तु कदाचिदपूर्णात्मनि च गृहे चिन्ताज्वरैर्विकारिण्यः 
क्षीणाः क्षपिताः || १३ ||

संपन्नमक्षतं सापि विप्रलम्भेन जृम्भते |
अन्तः स्फुरितरत्नेहंन् भास्वरं वान्धकोटरम् || १४ ||

लक्ष्मीर्बहुतरधनादिभिः संपन्नं शस्त्रादिभिरक्षतमपि पुरुषं भूयोभूयः 
प्रलोभ्य दूरमाकृष्य शत्रुदस्युवश्यतापादनेन 
सर्वसंपन्नाशशस्त्रघातादिदुःखपर्यवसायिनी विप्रलम्भेन जृम्भते | यथा 
सर्वशिरोमणिना भास्वरमन्धकोटरं सान्धकारश्वभ्रमन्तरदृष्टसर्पं 
स्फुरितरत्नेहं पुरुषं स्वान्तः प्रवेश्य सर्पदंशादिविप्रलम्भेन जृम्भते 
तद्वत् | इवार्थे वाशब्दः | रम्भेहं इति पाठे अन्तःप्ररूढसफलकदलीकं 
तादृशश्वभ्रंन् दृष्टान्तः || १४ ||

कल्लोलकलिलं शून्यं चेतः शुष्काब्धिदुर्भगम् |
मामिन्द्रियार्थैकपरं न स्पृशन्ति विवेकिनः || १५ ||

चेतश्चित्तमप्याशासहस्रकल्लोलैः कलिलमस्वच्छं सर्वतः 
प्रधावनेऽप्यर्थशून्यमत एव शुष्काब्धिरिव दुष्पूरत्वाद्दुर्भगमत एव 
चित्तपरवशमिन्द्रियार्थैकपरं मां विवेकिनो न स्पृशन्ति उपेक्षन्ते || १५ ||

सकण्टकममेध्यस्थंन् श्लेष्मातकमिव द्रुमम् |
असदेव महारम्भं चलदर्जुनवातवत् || १६ ||

तत्र दृष्टान्तमाह - सकण्टकमिति | मनोऽपि विमर्शे असदेव महान्तः 
कर्मारम्भा यस्मात्तथाविधम् | अर्जुनवातो वातरोगविशेषः सदैव भ्रमणकारी 
यथा देहे चलति तद्वत् || १६ ||

मनो मरणमप्राप्तं शून्यंन् दुःखाय वल्गति |
शास्त्रसज्जनसंपर्कचन्द्रतारकधारिणी || १७ ||

बहुशो मृतेरपि मयि मरणमप्राप्तमभिलषितार्थशून्यं दुःखायैव वल्गति 
धावति | ननु शास्त्रसज्जनसंपर्काद्युपायैर्मनो निगृह्यतामिति 
चेद्यावज्ज्ञानफलविवेकार्कोदयेनाज्ञानयामिनी न क्षीणा 
तावच्छास्त्रसज्जनसंपर्कादयश्चन्द्रतारकवन्नात्यन्तिकमनोभ्रमविनाशाय 
क्षमन्त इत्याशयेनाह - शास्त्रेति द्वाभ्याम् || १७ ||

अहंभावोल्लसद्यक्षा क्षीणा नाज्ञानयामिनी |
अज्ञानध्वान्तमत्तेभसिंहः कर्मतृणानलः || १८ ||

अहंभाव एव उल्लसन् बालकल्पितयक्षो यस्याम् || १८ ||

उदितो न विकारार्को वासनारजनीक्षयः |
अवस्तु वस्तुवद्बुद्धं मत्तश्चित्तमतंगजः || १९ ||

इन्द्रियाणि निकृन्तन्ति न जाने किं भविष्यति |
शास्त्रदृष्टिरपि प्राज्ञैर्नाश्रिता तरणाय या || २० ||

साप्यदृष्टिरिवान्ध्याय वासनावेशकारिणी |
तदेवमतिसंमोहे यत्कार्यमिह दारुणे |
उदर्कश्रेयसे तात तन्मे कथय पृच्छते || २१ ||

सेवादिना वशीकृतैः प्राज्ञैरुपायैर्या नाश्रिता सापि मे अदृष्टिर्दृष्टिविघात 
इवान्ध्याय संपन्नेत्यन्वयः | एवं वर्णितरीत्या सर्वतोऽप्यनर्थप्रसक्त्या अतिसंमोहे 
मग्नस्य मम तदुत्तरणाय उदर्के श्रेयसे मोक्षाय च यत्कार्यं तत्कथयेति 
संबन्धः || २१ ||

शाम्यन्ति मोहमिहिकाः शरदीव साधौ प्राप्ते भवन्ति विमलाश्च 
तथाखिलाशाः |
सत्येति वाग्भवतु साधुजनोपगीता मद्बोधनेन भवता भवशान्तिदेन || २२ ||

हे भगवन् शरदि शरत्काले इव निर्मलस्वच्छज्ञानविवेकादिज्योतिर्गणमण्डिते साधौ 
गुरौ प्राप्ते सति आकाशस्येव शिष्यस्य मोहलक्षणा मिहिकाः शाम्यन्ति | अखिला आशा 
दिश इव मनोरथाश्च विमला निरस्तरागादिरजोमला भवन्ति इति लोके प्रसिद्धा 
साधुजनैरुपगीता वाक् भवता कृतेन मदीयभवशान्तिदेन मद्बोधनेन सत्या 
अबाधितार्था भवत्विति प्रार्थना || २२ ||

इत्यार्षे श्रीवासिष्ठमहारामायणे वाल्मीकीये दे० मो० निर्वाणप्रकरणे उत्तरार्धे 
मङ्क्यु० मङ्किवैराग्यंन् नाम चतुर्विंशः सर्गः || २४ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे उत्तरार्धे 
मङ्किवैराग्यं नाम चतुर्विंशः सर्गः || २४ ||

श्रीवसिष्ठ उवाच |

संवेदनं भावनं च वासना कलनेति च |
अनर्थायेह शब्दार्थे विगतार्थो विजृम्भते || १ ||

संवेदनाद्यविद्योत्थं बन्धबीजचतुष्टयम् |
परमात्मनि विद्या च तन्निहन्त्र्यत्र वर्ण्यते || 

एवं मङ्किना स्वसंसारानर्थमुपवर्ण्य तन्निरासोपाये पृष्टे 
तद्बीजान्यपरिज्ञाय तन्निरसनोपाया न संपादयितुं शक्या इति 
तद्बीजचतुष्टयमुपपादयितुमुपदिशति - संवेदनमिति | 
प्रथममिन्द्रियैर्विषयोपभोगलक्षणं संवेदनमपगते विषये 
तद्गुणानुसंधानेन पुनःपुनर्भावनं तेन तदाकारलाञ्छनरूपा चित्ते 
दृढवासना तया च मरणादिकालेऽपि भाविदेहाद्यारम्भानुकूला कलना 
तत्स्मृतिरिति चतुर्विध इह संसारे अनर्थाय सर्वानर्थबीजभूतो 
मिथ्याभूतार्थगोचरत्वात्स्वयं मिथ्याभूतत्वाच्च विगतार्थः शब्दार्थः 
पदार्थोऽविद्यया विजृम्भत इत्यर्थः || १ ||

वेदनं भावनं विद्धि सर्वदोषसमाश्रयम् |
तस्मिन्नेवापदः सन्ति लता मधुरसे यथा || २ ||

तत्राद्ययोरत्यन्तमनर्थता अन्त्ययोस्तु तत्पृष्ठभावेनेत्याशयेनाह - 
वेदनमिति | तत्रापि भावनं महाननर्थ इत्याशयेनाह - तस्मिन्निति | यथा 
पुष्पपल्लवादिसमृद्धा लता मधुमासप्रवर्तिते तद्रसे सन्ति 
तत्परिणामत्वाल्लतासर्वस्वस्य तद्वदित्यर्थः || २ ||

संसारमार्गे गहने वासनावेशवाहिनः |
उपयाति विचित्रौघैर्वृत्तवृत्तान्तसंततिः || ३ ||

विवेकिनो वासनया सह संसारसंभ्रमः |
क्षीयते माधवस्यान्ते शनैरिव धरारसः || ४ ||

अत एव विवेकिनो विषयदोषभावनया ब्रह्मभावनया च तत्क्षये वासनया सह सर्वोपि 
संसारः क्षीयत इत्याह - विवेकिन इति || ४ ||

अस्याः संसरसल्लक्या वासनोत्सेधकारिणी |
कदल्या वनजालिन्या रसलेखेव माधवी || ५ ||

उत्तरसंसारस्य तु वासनैव प्रवर्तिकेत्याह - अस्या इति | सल्लकी 
सकण्टकगुल्मविशेषः || ५ ||

संसारान्ध्यतयोदेति वासनात्मा रसश्चितौ |
यथा वनतया तस्थौ मधुमासरसः क्षितौ || ६ ||

चितौ अज्ञानाश्रयजीवचैतन्ये || ६ ||

चिन्मात्रादमलाच्छून्यादृते किंचिन्न विद्यते |
नान्यत्किंचिदपर्यन्ते खे शून्यत्वेतरद्यथा || ७ ||

परमार्थापलापहेतुंन् तदावरणमज्ञानं दर्शयितुं परमार्थं प्रथममाह 
- चिन्मात्रादिति | शून्यादद्वयाच्चिन्मात्रादृते चित्सत्तास्फूर्तिभ्यामेव 
जगत्सत्तास्फूर्त्योः सर्वानुभवसिद्धत्वादित्यर्थः | स्वतः सत्तास्फूर्त्या तु 
नान्यत्किंचित्प्रसिद्धम् | यथा खे शून्यत्वेतरदप्रसिद्धं तद्वदित्यर्थः || ७ ||


वेदनात्मा न सोऽस्त्यन्य इति या प्रतिभा स्थिरा |
एषाऽविद्या भ्रमस्त्वेष स च संसार आततः || ८ ||

एवं सर्वतः सर्वदा स्फुरन्नपि स चिन्मात्ररूपो वेदनात्मा देहेन्द्रियादिभ्योऽन्यो नास्ति 
न भाति चेत्यसत्त्वाभानापादिका या स्थिरा अनादिः प्रतिभा 
भ्रान्तिरेषैवावरणशक्तिप्राधान्येनाविद्या विक्षेपशक्तिप्राधान्येन 
भ्रमस्तदुभयफलरूपेण संसार इत्यर्थः || ८ ||

अनालोकनसंसिद्ध आलोकेनैव नश्यति |
असदात्मा सदाभासो बालवेतालवत्क्षणात् || ९ ||

अविद्यामूलप्रसाधनफलं दर्शयति - अनालोकनेति || ९ ||

सर्वदृश्यदृशो बाधे बोधसारतयैकताम् |
यान्त्यशेषमहीपीठसरित्पूरा इवार्णवे || १० ||

भेदकदृश्योपाधिबाधे सर्वदृष्टीनामैक्यं दर्शयति - सर्वेति || १० ||

मृन्मयं तु यथा भाण्डंन् मृच्छून्यंन् नोपलभ्यते |
चिन्मयादितया चेत्यंन् चिच्छून्यं नोपलभ्यते || ११ ||

चिन्मात्रादमलाच्छून्यादृते किंचिन्न विद्यते इति यदुक्तं तद्दृष्टान्तैरुपपादयति 
- मृन्मयमित्यादिना | चिन्मयतया आदिपदात्सन्मयतया च || ११ ||

बोधावबुद्धं यद्वस्तु बोध एव तदुच्यते |
नाबोधं बुध्यते बोधो वैरूप्यात्तेन नान्यता || १२ ||

चिन्मयतया स्फुरतो विमर्शे चिदैकरस्यमेव पर्यवस्यतीत्याशयेनाह - बोधेति | 
वैरूप्याद्विरुद्धरूपत्वात् | बोधाभेदं विना स्फुरणासिद्धेरबोधस्य च 
बोधाभेदायोगादित्यर्थः || १२ ||

द्रष्ट्टदर्ऽसनदृश्येषु प्रत्येकं बोधमात्रता |
सारस्तेन तदन्यत्वं नास्ति किंचित्खपुष्पवत् || १३ ||

यदि द्रष्ट्रादित्रिपुट्या बोधेनाध्यासिकमभेदं ब्रूयास्तर्हि तस्या 
अनृतत्वादधिष्ठानबोधसारैकरस्यमेव सिद्धमित्याशयेनाह - द्रष्ट्रिति || १३ ||

सजातीयः सजातीयेनैकतामनुगच्छति |
अन्योन्यानुभवस्तेन भवत्वेकत्वनिश्चयः || १४ ||

परस्परमिलनेनाभेदापत्तिस्तु जलस्य जलेनेव सजातीयानामेव भवतीति 
जगतस्तदनुभवमात्रत्वे अनुभवानामेकत्वे चिदेकत्वसिद्धान्त एव पर्यवसन्न 
इत्याह - सजातीय इति || १४ ||

यदि काष्ठोपलादीनां न भवेद्बोधरूपता |
तत्सदानुपलम्भः स्यादेतेषामसतामिव || १५ ||

काष्ठादीनां दृश्यानां स्फुरणाभेदानभ्युपगमे 
शशशृङ्गवदत्यन्ताभानमेव स्यादित्याह - यदीति || १५ ||

यदा त्वेषा नु दृश्यश्रीर्बोधमात्रैकरूपिणी |
तदान्येवाप्यनन्यैव सती बोधेन बोध्यते || १६ ||

सिद्धान्ते तु नायं दोष इत्याह - यदेति || १६ ||

सर्वं जगद्गतं दृश्यंन् बोधमात्रमिदं ततम् |
स्पन्दमात्रं यथा वायुर्जलमात्रं यथार्णवः || १७ ||

तथा जगद्बोधमात्रं बोधानतिरिक्तस्फूर्तिकत्वाद्यद्यदनतिरिक्तस्फूर्तिकं 
तत्तन्मात्रं यथा वायोः स्पन्द इत्यनुमानं दर्शयति - सर्वमिति || १७ ||

मिश्रीभूता अपि ह्येते जतुकाष्ठादयो यथा |
मिथोऽननुभवे मिश्रा ऐक्यं ह्यनुभवे मिथः || १८ ||

ननु दृष्टान्ते क्रियाक्रियावतोरवयवावयविनोश्च समवायेन मिश्रीभावमात्रं न 
त्वत्यन्तैक्यमित्याशङ्क्य जतुकाष्ठयोर्बहिर्मिश्रणेऽपि विवेकानुभवे 
मिश्रणादर्शनादिह त्वनुभवेऽपि तद्दर्शनेन 
वैषम्यात्समवायासिद्धेरित्याशयेनाह - मिश्रीभूता इति || १८ ||

अन्योन्यानुभवो ह्यैक्यमैक्यं त्वन्योन्यवेदनम् |
यथाम्भसोः क्षीरयोर्वा न काष्ठजतुनोरिव || १९ ||

अम्भसोः क्षीरयोर्वा अन्योन्यात्मतानुभवो ह्यैक्यम् | दृग्दृश्यपदार्थयोरपि तु 
तादृशमन्योन्यवेदनात्मकमैक्यमस्त्येव न तु 
जतुकाष्ठवत्संयोगमात्रमित्यर्थः || १९ ||

अहमित्येव बन्धाय नाहमित्येव मुक्तये |
एतावन्मात्रके बन्धे स्वायत्ते किमशक्तता || २० ||

एवं सर्वदृश्यानां चिन्मात्रत्वेन तत्पदार्थचितोऽपरिच्छिन्नतया नित्यमुक्तत्वे 
सिद्धे त्वंपदार्थस्याहमिति परिच्छिन्नबुद्धिरेव बन्धाय तत्त्यागमात्रं मुक्तये इति 
फलितमित्याह - अहमित्येवेति || २० ||

चन्द्रद्वयप्रत्ययवन्मृगतृष्णाम्बुबुद्धिवत् |
किमनुत्थित एवायमसदेवाहमुत्थितः || २१ ||

तदेवोपपादयति - चन्द्रेति | असदहं किमुत्थितः | अनुत्थित एवेति योज्यम् || २१ ||

ममेदमिति बन्धाय नाहमित्येव मुक्तये |
एतावन्मात्रके वस्तुन्यात्मायत्ते किमज्ञता || २२ ||

अहन्तात्यागे ममताबन्धः स्वत एवापैतीत्याशयेनाह - ममेति | आत्मायत्ते 
स्वाधीने || २२ ||

यः कुण्डबदरन्यायो या घटाकाशयोः स्थितिः |
स संबन्धोऽपि नैवान्यमैक्यं ह्यन्योन्यवेदनम् || २३ ||

असता अहंकारेण सत्यस्यात्मनः परिच्छेदो वा न संभाव्य एवेत्याह - य इति | 
येन संबन्धेन तिरोधानमच्छेदो वा सिद्ध्येत्स 
संबन्धोऽप्यन्यमत्यन्तभिन्नमहंकारं कल्पयतो नास्ति | तस्माद्वास्तवैक्यमेव 
चन्द्रद्वित्ववद्भेदेनाविद्यया विकल्पितभेदरूपस्यात्मनः 
स्वप्रकाशबलात्स्फुरणमन्योन्यवेदनमिव भवतीत्यर्थः || २३ ||

अन्योन्यावेदनं त्वैक्यं भागशो गतमप्यलम् |
अजडं वा जडं वापि नैकं रूपं विमुञ्चति || २४ ||

ये तु जैमिनीया वास्तवमेव जडबोधयोरैक्यं तदेवात्मरूपमिति मन्यन्ते तेषां 
तदैक्यं जाड्यां शगतं जडमेव बोधांशगतमपजडमेवेत्येकमपि न 
मुञ्चतीति जडांशे न स्फुरेदेव चिदंशे स्फुरदपि 
निर्विषयमेवेत्यन्योन्यावेदनमेव तदैक्यंन् स्यादित्यर्थः || २४ ||

नाजडं जडतामेति स्वभावा ह्यनपायिनः |
यच्चाजडं जडं दृष्टं द्वैति तत्रास्ति नैकता || २५ ||

कुतो न मुञ्चति तत्राह - नेति | हि यस्मात्कारणादनपायिन एव धर्माः स्वभावा 
इत्युच्यन्ते | यच्च त्वया अजडमेवात्मरूपं जडमित्यंशान्तरतया दृष्टं तत् द्वैति 
भिन्नमेव | तत्र अजडैकता नास्त्येवेति न जडबोधैक्यात्मसिद्धिरित्यर्थः || २५ ||

वासनावेशवलिताः कुविकारशतात्मभिः |
व्रजन्त्यधोधो धावन्तं शिलाः शैलच्युता इव || २६ ||

एवं चेत्कथमात्मत्वं वादिनो नानाविधं परस्परविरुद्धं वदन्ति तत्राह - 
वासनावेशेति | कुविकारशतात्मभिः स्वस्ववासनाभिरावेऽसैरभिमानैश्च वलिता 
वेष्टिताः पराग्दृष्ट्यैव तत्त्वं परीक्षमाणा अधोधो व्रजन्तीत्यर्थः || २६ ||

व्यूढानां वासनावातैर्नृतृणानामितस्ततः |
तान्यापतन्ति दुःखानि तत्र वक्तुं न पार्यते || २७ ||

अत एव श्रौतदृष्टिपरिभ्रष्टानां स्वस्ववासनावातैर्व्यूढानामितस्ततो नीतानां 
नृतृणानां तानि नानायोनिजन्ममरणनरकादिलोकशास्त्रप्रसिद्धानि 
दुःखान्यापतन्ति || २७ ||

भ्रान्त्वा भृशं करतलाहतकन्दुकाभं लोकाः पतन्ति निरयेषु रसेन 
रक्ताः |
क्लेशेन तत्र परिजर्जरतां प्रयाताः कालान्तरेण पुनरन्यनिभा भवन्ति || २८ ||

तदेव वर्णयन्नुपसंहरति - भ्रान्त्वेति | वासनाभिमानानुसारिरागादिरसेन रक्ता 
लोका जना नारीकरतलाहतकन्दुकमिव भृशं भ्रान्त्वा निरयेषु पतन्ति | तत्र चिरं 
यातनात्क्लेशेन परितो जर्जरतां प्रयाताः कालन्तरेऽपि 
स्थावरकृमिकीटादिजन्मभिरन्यनिभा अन्यसदृशा एव भवन्ति पुनर्मानुष्यंन् 
दुर्लभमित्यर्थः || २८ ||

इत्यार्षे श्रीवासिष्ठमहारामायणे वाल्मी० दे० मोक्षो० निर्वाणप्रकरणे उ० म० 
मङ्किबोधनं नाम पञ्चविंशः सर्गः || २५ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे उत्तरार्धे 
मङ्किबोधनं नाम पञ्चविंशतितमः सर्गः || २५ ||

षड्विंशः सर्गः २६

श्रीवसिष्ठ उवाच |

संसारमार्गगहने पतितस्यापतन्ति हि |
वृत्तवृत्तान्तलक्षाणि कीटा इव घनागमे || १ ||

इह प्रपञ्च्यतेऽनर्थो भावनाद्रसरञ्जनात् |
इच्छान्त्यानर्थसंशान्तिर्विवेकात्तत्त्वदर्शनात् || 

एवं स्थावरादियोनिलक्षणे संसारमार्गे पतितस्य जीवस्यानादिसंसारे बहुशो 
वृत्तानि च्छेदनभेदनदहनक्षुत्तृड्जराभयमरणादिरूपाणि वृत्तान्तलक्षाणि 
पुनरप्यापतन्ति हि || १ ||

सर्व एव त्विमे भावाः परस्परमसङ्गिनः |
अटव्यामुपलानीव भावनैतेषु शृङ्खला || २ ||

तत्र चभावनैव मूलमित्याशयेनाह - सर्व इति | 
शृङ्खलावत्परस्परग्रन्थनहेतुः || २ ||

चित्तमान्ध्याय वृत्तान्तद्रुमैर्गहनवत्स्थितम् |
रसरञ्जनया लोके वसन्त इव काननम् || ३ ||

तस्याश्च मूलं विवेकान्धं रागद्वेषादिरसरञ्जितं 
पूर्ववृत्तान्तवासनानिबिडितं चित्तमित्याशयेनाह - चित्तमिति | रसो 
रागादिर्भौमश्च || ३ ||

अहो बत विचित्राणि वासनावशतोऽवशैः |
भूतकैरनुभूयन्ते सुखदुःखानि जन्मसु || ४ ||

अहो बतातिविषमा वासना यद्वशाज्जनैः |
अविद्यमानैरेवायं भ्रमोऽन्तरनुभूयते || ५ ||

अविद्यमानैर्मिथ्याभूतैरेव त्रिपुटीरूपैरर्थैः || ५ ||

आह्लादिनो मृतवतः शुद्धस्यालोककारिणः |
शीतलस्याखिलार्थेषु ज्ञस्येन्दोश्च किमन्तरम् || ६ ||

अत एव तीर्णभ्रमास्तत्त्वविदः सुखिन इति तान्प्रशंसति - आह्लादिन इति | 
विशेषणान्यत्राग्रिमश्लोकयोश्चोभयत्र तुल्यानि योज्यानि || ६ ||

पूर्वापरमनालोच्य यत्किंचिदभिवाञ्छतः |
निर्मर्यादस्य मूढस्य बालस्य च किमन्तरम् || ७ ||

अविवेकिनस्तु निन्दति - पूर्वापरमिति || ७ ||

लब्धमाप्राणपर्यन्तं शुभाशुभमनुज्झतोः |
आमिषं को विशेषोऽस्ति वद माकरमूढयोः || ८ ||

आमिषं विषयं बडिशामिषं च प्राणानां पर्यन्तो मरणं तदवधि 
अनुज्झतोरत्यजतोः | मकर एव माकरः मत्स्यजात्युपलक्षणमेतत् || ८ ||

सर्व एव त्विमे भावा देहदारधनादयः |
क्षिप्रमाशुष्कसिकताशरावविशरारवः || ९ ||

आशुष्कसिकतानिर्मितशराव इव विशरारवो नश्वराः || ९ ||

आब्रह्मस्तम्बपर्यन्तमपि योनिशतेषु ते |
आकल्पं भ्रमतश्चित्तशान्तिर्नास्ति शमादृते || १० ||

इदानीं श्रोतृचित्तमेव संबोध्याह - आब्रह्मेति || १० ||

पर्यालोचनमात्रेण बन्धगन्धो न बाधते |
गच्छतो मार्गवैषम्यमिवालोकनकारिणः || ११ ||

पर्यालोचनं विवेकस्तन्मात्रेण | आलोकनं स्वपादन्यासप्रदेशावलोकनं तत्कारिणः 
|| ११ ||

तव नावहितं चित्तं कामः कवलयिष्यति |
सावधानस्य बुद्धस्य पिशाचः किं करिष्यति || १२ ||

अवहितं सविवेकावधानम् | बुद्धस्य जागरूकस्य || १२ ||

यथेक्षणप्रसरणं रूपालोकनमात्रकम् |
संवित्प्रसृतिमात्रात्म तथा साहंजगत्स्थितम् || १३ ||

साहंकारं जगत् निर्विवेकावधानसंवित्प्रसरमात्रमित्याह - यथेति | यथा 
रूपालोकनमात्रकमेवेक्षणस्य चक्षुषः प्रसरणं न तद्भिन्नं किंचित्प्रसिद्धं 
तद्वत् || १३ ||

यथाक्षिसंवृतिः सर्वरूपालोकशमोऽरिहन् |
संवित्संवरणं नाम सर्वदृश्यशमस्तथा || १४ ||

हे कामाद्यरिषड्वर्गहन् बहिर्मुखसंविदः प्रत्यक्प्रवणवृत्त्या संवरणं 
स्वात्मन्युपरमः || १४ ||

असदेव जगत्साहंन् शुद्धा संवित्तनोति खे |
ईषत्प्रसरणेनाशु स्पन्दनंन् पवनो यथा || १५ ||

साहमहंकारसहितं जगत् शुद्धा संविदेव अविवेकप्रयुक्तेनेषत्प्रसरणेन खे 
आवृतस्वस्वरूपाकाशे तनोति || १५ ||

सदिवासत्यमेवेदमकुर्वत्यन्यमेधते |
मृदा हेम्नेव कुम्भत्वमपृथग्लभ्यमात्मगम् || १६ ||

ब्रह्मसंवित्परमार्थतोऽन्यमकुर्व्त्येवासत्यमेव सदिवेदं जगद्रूपमेधते 
जृम्भते | कथमसत्यमिति ज्ञायते तत्राह - मृदेति | यथा मृदा हेम्ना वा 
आत्मगं स्वात्मनि कल्पितं कुम्भत्वमपृथग्लभ्यं पृथक्कृत्य 
लब्धुमशक्यं तथेदं जगदपि चितः पृथक्कृत्य लब्धुमशक्यम् | यदि सत्यं 
स्यात् पृथक् लभ्येतेति भावः || १६ ||

शून्यमात्रं यथा व्योम स्पन्दमात्रं यथानिलः |
जलमात्रं यथोर्म्यादि संविन्मात्रं तथा जगत् || १७ ||

यद्यदपृथग्लभ्यंन् तत्तत्पृथक्सत्ताशून्यमिति हेमादौ व्याप्तिं दर्शयति - 
शून्यमात्रमिति || १७ ||

अव्यवच्छिन्ननिर्भागसंविन्मात्रं जगत्त्रयम् |
विद्धि शान्तं तथा व्योम यथा वारिणि पर्वतम् || १८ ||

अव्यवच्छिन्नेति सजातीयभेदनिरासः | निर्भागेति स्वगतभेदनिरासः | वारिणि 
प्रतिबिम्बितं पर्वतं पर्वतसदृशं बृहत्तरङ्गं वा || १८ ||

निर्वाणस्योपशान्तस्य ज्ञस्य सोदेति शीतता |
अन्तर्यत्रेन्दवोऽप्येते दीप्तज्वलनबिन्दवः || १९ ||

इत्थं जगत्तत्त्वं जानतो न सांसारिकतापप्रसक्तिरित्याशयेनाह - निर्वाणस्येति | सा 
सर्वोत्कृष्टा शीतता सर्वतापोपशान्त्युपलक्षिताऽऽह्लादता | यत्र यद्दृष्ट्येति यावत् || 
१९ ||

किं केन कथमेकान्तशान्ताततशिवात्मनि |
निरालोकोऽपरालोकः शून्ये जगति जन्यते || २० ||

तत्र प्रकाशान्तरप्रसक्तिरपि नास्तीत्याह - किमिति | जगति शिवे शून्ये सति अपरालोकः 
किंस्वरूपः केन साधनेन कया च क्रियया जन्यत इत्यर्थः || २० ||

या सत्ता ब्रह्मशब्दाख्या रूपं सर्वस्य तन्निजम् |
न यत्र काचिद्बाधास्ति सर्वं तन्मयमव्ययम् || २१ ||

तदेव सर्ववस्तूनामबाध्यं स्वरूपमित्याह - येति || २१ ||

यदिदं तु पदार्थत्वं यत्र बाधानुभूयते |
यद्यच्च बाधनं प्रेक्ष्य तन्न विद्मः खपुष्पवत् || २२ ||

बाध्यं स्वरूपं तर्हि किं तत्राह - यदिति | पदार्थत्वं नामरूपभावः | तच्च 
तस्य बाधनं चाद्यच्च तस्योत्पत्त्यादिविकारषट्कं तत्सर्वं प्रेक्ष्य 
सम्यग्विमृश्यापि न विद्मः | यतस्तत्खपुष्पवत्तुच्छमेवेत्यर्थः || २२ ||

ज्ञ एवापगतस्वान्तं शान्तमास्व महाश्मवत् |
असौ न मननं मानमनन्तमजमव्ययम् || २३ ||

तच्च रूपं मनोविकल्पितं मनोपगमेऽपैतीति शान्तमास्वेत्याह - ज्ञ एवेति | 
स्वान्तापगमेन ज्ञोऽप्यपगमिष्यत्येवेति कथं ज्ञ एवास्वेत्युच्यते तत्राह - असाविति 
| मनोपगमे हि नामरूपात्मकं मननं विकल्पनं तन्मानं चक्षुरादि 
चाऽपगच्छेत् असौ ज्ञस्तु तथा न किंत्वनन्तमजमव्ययं ब्रह्मैवेति 
नापगच्छतीत्यर्थः || २३ ||

आकाशकल्पे स्वे भावे तिष्ठतोऽङ्गानिवेदनम् |
भवत्यभ्यासदार्ढ्येन विना स्वप्नविकारवत् || २४ ||

हे अङ्ग आकाशकल्पे स्वे आत्मभावे मनोबाधेन तिष्ठतो ज्ञस्य 
नामरूपयोरनिवेदनमप्रतीतिरेव भवति 
यतस्तत्स्वरूपावस्थित्यभ्यासदार्ढ्याभावादेव स्वप्नविकारवन्मनस्युदेतीत्यर्थः || 
२४ ||

निरुपादानसंभारमभित्तावेव चेतति |
ब्राह्मं कर्तृ जगच्चित्रं न कश्चिद्वा न किंचन || २५ ||

मनोविकल्पमात्रं जगदिति कथं ज्ञायते तत्राह - निरुपादानेति | यतो ब्राह्मं 
हैरण्यगर्भ मन एव जगतः कर्तृ निर्मातृ तच्च निरुपादानसंभारं 
निरस्तरञ्जकद्रव्यतूलिकाकूर्चादिसामग्रीकमेव जगच्चित्रमभित्तौ निराश्रय एव 
संकल्पमात्रेण चेतति पश्यति | न कश्चिद्वा मनोतिरिक्तः कर्ता न किंच न कार्यं च 
मानसे स्वप्नादौ दृष्टमित्यर्थः || २५ ||

तनोति यत्तदात्मैव तस्य तत्र तथा स्थितम् |
दृश्याभावादसद्दृश्यं तेन कः क्व करोति किम् || २६ ||

तच्च मनो यत्तनोति विस्तारयति तत्र सर्वत्र मनोराज्यादाविव आत्मा स्वयमेव तथा 
तत्तद्वस्त्वाभासात्मना स्थितम् | इत्थं स्वातिरिक्तदृश्याभावात्केन कः किं क्व करोति 
न कश्चित्केनचित्क्वचित्किंचिदित्यर्थः || २६ ||

अहं सुखीति सुखिता अहं दुःखीति दुःखिता |
सर्व एव स्वरूपस्था व्योमात्मानोऽपि पार्थिवाः || २७ ||

इत्थं च सुखदुःखे तत्साधनीभूताः पार्थिवादिविषयाश्च कल्पनोपरमे 
शून्यरूपा आत्मरूपा वा संपन्ना इत्याह - अहमिति || २७ ||

सर्वेषामेव भावानां चिदाकाशात्मनामपि |
मिथ्यैव स्वप्नशैलानामिव [स्वप्नशीलानां इति पाठश्चिन्त्यः |] 
पार्थिवता स्थिता || २८ ||

पार्थिवानामप्यपार्थिवता स्वप्नशैलवत्संभावनीयेत्याह - सर्वेषामिति || २८ ||

अहंत्वोल्लेखतः सत्ता भ्रमभावविकारिणी |
तदभावात्स्वभावैकनिष्ठता शमशालिनी || २९ ||

एवं च सति यत्फलितं तदाह - अहंत्वोल्लेखत इत्यादिना || २९ ||

हेम्नः कटकशब्दार्थो व्यतिरिक्तो यथास्ति ते |
व्यतिरिक्ता तथा सत्या नाहंतास्ति शमात्मनः || ३० ||

निर्वाणो निर्मना मौनी कर्ताऽकर्ता च शीतलः |
ज्ञ एव शान्त एवास्ते शून्य एवाभिपूरितः || ३१ ||

निर्वासनास्पन्दपरो यन्त्रपुत्रकगात्रवत् |
स यथास्थितमेवास्ते ज्ञः संव्यवहरन्नपि || ३२ ||

निर्वासनत्वादेव अस्पन्दपरः स्पन्दाभिमानशून्यः | 
यन्त्रनिर्मितशिलादिप्रतिमाशरीरवत् || ३२ ||

यथा मञ्चकसंस्थस्य स्पन्दन्ते नैव वा शिशोः |
अङ्गानि स्वानुसंधानं विनैवंविदितात्मनः || ३३ ||

देहस्पन्ददशायामेव तदस्पन्दसंभावनाय दृष्टान्तमाह - यथेति | 
स्पन्दमानदोलामञ्चके सुप्तस्य शिशोरङ्गानि नैव स्पन्दन्ते 
तद्वत्संभावनीयमित्यर्थः || ३३ ||

निःसंबोधैकबोधस्य निराशेहैषणाशिषः |
शान्तानन्तात्मरूपत्वादनुसंधानता कुतः || ३४ ||

ननु तस्य स्वरूपज्ञानमेव देहाद्यनुसंधानं किं न स्यात्तत्राह - 
निःसंबोधेति | निःसंबोधो बहिर्मुखचित्तवृत्तिस्तच्छून्याखण्डबोधरूपस्य | 
चिरप्राप्ये विषये आशा | प्राप्तविषये स्नेह एषणा | मनोरथैराशासनमाशीरिति भेदः 
|| ३४ ||

अद्रष्टुरपदृश्यस्यादृग्रूपस्यापरूपिणः |
कुतः किलानुसंधानमनपेक्षस्य पश्यतः || ३५ ||

द्रष्ट्रादित्रिपुटीबाधादपि तस्य नानुसंधानतेत्याह - अद्रष्टुरिति | स्वयं च 
अपरूपिणो निराकारस्य || ३५ ||

अपेक्षैव घनो बन्ध उपेक्षैव विमुक्तता |
सर्वशब्दान्विता तस्यां विश्रान्तेन किमीक्ष्यते || ३६ ||

सर्वशब्दान्विता उपेक्षा सर्वोपेक्षैव विमुक्ततेत्यर्थः | तस्यां पूर्णकामतायां 
विश्रान्तेन किमीक्ष्यते अपेक्ष्यते | ईप्स्यते इति पाठः साधुः || ३६ ||

पार्थिवत्वे शरीरेऽस्मिन्स्वस्वप्नाङ्ग इवासति |
भ्रममात्रात्मनि कुतः क्व कस्य किमपेक्षणम् || ३७ ||

शरीरार्थं हि सर्वोऽप्यपेक्षते | तस्य स्वाप्नशरीरादिवद्बाधे सति न 
कस्यचिदपेक्षाप्रसक्तिरित्यर्थः || ३७ ||

उपशान्तसमस्तेहं विगताखिलकौतुकम् |
निरस्तवेदनं ज्ञेन विदा केवलमास्यते || ३८ ||

उपसंहरति - उपशान्तेति || ३८ ||

मङ्किनेति श्रुतवता ततो मोहो महानपि |
अशेषेण परित्यक्तस्तत्रैव त्वगिवाहिना || ३९ ||

मुख्याधिकारित्वान्मङ्किनः सकृच्छ्रवणमात्रेण मोहनिवृत्तिमाह - 
मङ्किनेति || ३९ ||

प्रवाहापतितं कार्यं कुर्वतापास्तवासनम् |
तेन वर्षशतस्यान्ते स्थितमद्रौ समाधिना || ४० ||

तत्राद्ययावत्पाषाणसमधर्मा स तिष्ठति |
संशान्तकरणो योगी बोध्यमानः प्रबुध्यते || ४१ ||

एतेन राघव विवेकपदेन शान्तिमासादयोदयवता मनसा विहर्तुम् |
मा दीनतां व्रजतु रागमयी मतिस्ते क्षीणा क्षणादसलिलेव शरद्घनाली || ४२ ||

हे रघव त्वमेतेन मङ्किपरिगृहीतोपायेन ज्ञानेऽभ्युदयवता मनसा विवेकपदेन 
स्वात्मानन्दे विहर्तुंन् शान्तिमासादय | ते मतिः रागमयी सती असलिला शरद्घनालीव 
क्षणात् क्षीणविवेका भूत्वा दीनतां मा व्रजत्वित्यर्थः || ४२ ||

इत्यार्षे श्रीवासिष्ठमहारामायणे वाल्मी० दे० मोक्षो० निर्वाणप्रकरणे उ० 
मङ्क्युपा० निर्वाणसमाप्तिर्नाम [सम्यगाप्तिः समाप्तैः |] षड्विंशः 
सर्गः || २६ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे उत्तरार्धे 
निर्वाणसमाप्तिर्नाम षड्विंशः सर्गः || २६ ||

सप्तविंशः सर्गः २७

श्रीवसिष्ठ उवाच |

निर्वाणो भव शान्तात्मा यथाप्राप्तानुवृत्तिमान् |
सन्नेवासत्समः सौम्य स्फटिकादिव निर्मितः || १ ||

चित्तस्पन्दे चितः स्पन्दभ्रमाद्विश्वविभूतयः |
चित्तशान्त्यैव तच्छान्त्या स्वरूपस्थितिरीर्यते || 

स्फटिकान्निर्मितः प्रतिमापुरुषो यथा सन्नापि 
दृष्टिप्रसरानिरोधित्वादसत्समस्तद्वत्स्वात्माद्वैतदृष्टिप्रसरानिरोधित्वाद##-

एकस्मिन्नेव सर्वस्मिन्संस्थिते विततात्मनि |
नैकस्मिन्न च सर्वस्मिन्नानाताकलना कुतः || २ ||

प्रबोधात्प्रागेकस्मिन्नेव सर्वात्मतया स्थिते प्रबोधे तु नैकस्मिन्न च सर्वस्मिन् | 
व्यष्टिसमष्टिभावबाधादिति भावः || २ ||

आद्यन्तरहितं सर्वं व्योम चित्तत्त्वनिर्भरम् |
शरीरोत्पत्तिनाशेषु का चित्तत्त्वस्य खण्डना || ३ ||

ननु प्रतिशरीरमुत्पत्तिनाशाभ्यां सप्तवितस्तिपरिमाणेन च 
परिच्छेदानुभवान्नानैवास्तु नेत्याह - आद्यन्तेति || ३ ||

स्फुरन्ति हि जडक्रीडाश्चिच्चमत्कारचापलात् |
अचापलात्प्रतीयन्ते तरङ्गा इव वारिणि || ४ ||

जडसर्गादिरूपाः क्रीडाः | चिच्चमत्कारो मनस्तच्चापलात् || ४ ||

यथा शुभ्राम्बुदे वस्त्रशङ्का न फलभागिनी |
देहोऽयमहमित्येषा तथा शङ्का न वास्तवी || ५ ||

वस्त्रशङ्का वस्त्रत्वोत्प्रेक्षा न परमार्थावधारणफलभागिनी तद्वत् | शङ्का 
भ्रान्तिः || ५ ||

माऽवस्तुनि निमग्नस्त्वं भव भूरिभवप्रदे |
वस्त्वनन्तसुखायाद्यं भव्यंन् भावय भूतये || ६ ||

अवस्तुनि मिथ्याभूते देहादावहंभावनिमग्नो मा भव | भूतये मुक्तये || ६ ||

चिद्व्योमानन्तमेवास्मिन्नेयत्तास्ति समात्मनः |
इत्येव परमं वस्तु वस्तु तत्परमस्तु ते || ७ ||

किं तद्वस्तु यद्भावनं कार्यं तदाह - चिद्व्योमेति | तादृशवस्तु तत्परं ते 
मनोऽस्त्वित्यर्थः || ७ ||

एवं निश्चयवान्नाम त्वमेवासि निरञ्जनः |
ध्याता ध्येयं तथा ध्यानं सत्यं चापि न किंचन || ८ ||

तस्य किं फलं तदाह - एवमिति | न चायं निश्चयोऽनिश्चयो 
ध्यानध्यात्रादित्रिपुटीबाधकत्वादित्याशङ्क्य तस्याबाध्यत्वमेव 
युक्तमित्याशयेनाह - ध्यातेति | कुतस्तस्याबाध्यत्वं तत्राह - सत्यं चेति | 
यतो ध्यात्रादित्रये किंचिदपि सत्यंन्न् नेत्यर्थः || ८ ||

द्रष्टा दृश्यं दर्शनं च चित एव विभूतयः |
अतत्तत्संविदो नान्यदध्यानं ध्येयमस्ति च || ९ ||

तर्हि दर्शनादित्रिपुट्या अपि तत्सामान्यात्कथं तद्बाधकत्वमित्याशङ्क्य 
विशेषमाह - द्रष्टेति | दर्शनं हि प्रमाणजन्यं वस्तुतन्त्रमेव न 
पुरुषतन्त्रमिति वृत्त्यभिव्यक्तपरमार्थचित्प्राधान्यादज्ञाननिवर्तकत्वाच्च 
परमार्थचित एव विभूतयो द्रष्ट्रादयः | ध्यानं तु न प्रमाणजं नापि 
वस्तुतन्त्रं पुरुषेच्छानुसारि चेति क्रियाविशेषमात्रत्वादविद्याविभूतय एव 
ध्यात्रादय इति बाध्या इत्यर्थः | विशेषान्तरमप्याह - अतदिति | अतत् असंवित् 
जडवस्तु सर्वं तत्संविदोऽन्यत् पृथग्भूतंन् न दृष्टमतो दृश्यं 
दर्शनानुसार्येव | ध्येयंन् तुअध्यानं विनापि ध्यानं अस्ति स्फुरति चेति न वस्तुनो 
ध्यानानुसारितेति विशेष इत्यर्थः || ९ ||

उद्यति प्रतिपच्चन्द्रे वहति प्रलयानिले |
आत्मतत्त्वं समं सौम्यं न क्षुभ्यति न शम्यति || १० ||

संविदस्तु निर्विकारत्वं सर्वतो विशेष इत्याह - उद्यतीति | तथा समुद्रः 
प्रतिपच्चन्द्रे उद्यति सति क्षुभ्यति प्रलयानिले वहति शुष्यति च न तथा 
आत्मतत्त्वमित्यर्थः || १० ||

यथा नौयायिनः स्थाणुतरुशैलादिवेपनम् |
यथा शुक्तौ रजतधीस्तथा देहादि चेतसः || ११ ||

तर्हि तस्या द्रष्ट्रादित्रिपुटी कथं विभूतिरिति चेद्विवर्ततयैवेत्याशयेनाह - यथेति | 
चिति चेतसो दृष्ट्या भ्रम इत्यर्थः || ११ ||

यथा देहादि चित्तस्य तथा देहस्य चित्तकम् |
तथैव जीवः परमे पदे द्वैतमतः कुतः || १२ ||

एवं देहदृष्ट्या चित्तमपि कल्पितम् | तदुभयदृष्ट्या जीवः कल्पितस्तद्दृष्ट्या 
तदुभयंन् कल्पितमिति शुद्धचिति विवर्ताः सर्वे इत्याह - यथेति || १२ ||

सर्वमेकमिदं शान्तं ब्रह्म बृंहितवेदनात् |
न किंचिज्जगदाद्यस्ति भ्रान्तिरन्या न विद्यते || १३ ||

ब्रह्मदृष्ट्या तु तदेवैकमित्याह - सर्वमिति || १३ ||

न विद्यते यथा व्योम्नि वनं स्नेहश्च सैकते |
विद्युच्छशाङ्कबिम्बे च तथा देहादि चेतसि || १४ ||

चेतसि तत्त्वदृष्टौ || १४ ||

अविद्यमान एवास्मिन्मा बिभीहि जगद्भ्रमे |
एतदेव परं सत्यं विद्धि सत्यविदां वर || १५ ||

बिभीहि भयं प्राप्नुहि || १५ ||

जगदस्ति न सत्तेति यासीद्भ्रान्तिस्तवाद्य सा |
शान्ता मदुपदेशेन किमन्यद्बन्धकारणम् || १६ ||

जगदेवास्ति अद्वितीयब्रह्मसत्ता नास्तीति या भ्रान्तिस्तवासीत्सा || १६ ||

स्थाल्युदञ्चनकुम्भादि यथा मृन्मात्रकं तथा |
चित्तमात्रं जगदिदं क्षीणं तच्च विचारणात् || १७ ||

आपत्सु संपत्सु भवाभवेषु शान्तैषणाहर्षविषादसंवित् |
सौम्यादहंभावविदा विमुक्तो यथास्थितं तिष्ठ विलीय मास्व || १८ ||

हे राम त्वं सौम्यान्मदुपदेशादहंभावरूपया विदा विमुक्तः सन् संपत्सु 
शान्तैषणाहर्षसंवित् आपत्सु च शान्तविषादसंवित् सन् भवाभवेषु 
विभवानामुत्कर्षापकर्षेषु यथास्थितं समं तिष्ठ | मदुपदेशविस्मरणेन विलीय 
स्वरूपस्थितिदार्ढ्यं विहाय मा आस्व || १८ ||

यथास्थितं वस्त्वधिगम्य राम स्थितोऽसि चेद्वास्वकुलाम्बरेन्दो | 
तद्धर्षशोकैषणदूषणादि विमुच्य वा तिष्ठ यथेच्छमास्व || १९ ||

तत्किं तत्त्वज्ञानोत्तरं प्रमादात्प्रारब्धप्राबल्याद्वा 
हर्षशोकानुवृत्त्यपराधेन पुनर्बन्धो भविष्यति नेत्याह - यथास्थितमिति | हे 
स्वकुलाम्बरेन्दो राम त्वं यथास्थितं ब्रह्मात्मैक्यवस्तु अपरोक्षतया 
सम्यगधिगम्य स्थितोऽसि चेत्तत्तर्हि हर्षशोकेषणालक्षणानि दूषणानि 
चित्तसंतापकानि विमुच्य वा तिष्ठ यथेच्छं वा तान्यनुवर्तमान आस्वेति 
प्राक्तनवाशब्दस्यात्रान्वयः | तव दृष्टसुखार्थ मया विलीय मास्वेत्युक्तं न तु 
तावता मुक्तौ संदेह इति भावः || १९ ||

इत्यार्षे श्रीवासिष्ठमहारामायणे वाल्मीकीये दे० मोक्षोपायेषु निर्वाणप्रकरणे उ० 
मुख्ययोगोपदेशो नाम सप्तविंशः सर्गः || २७ ||

इति श्रीवासिष्ठमहारामायणे तात्पर्यप्रकाशे निर्वाणप्रकरणे उत्तरार्धे 
मुख्ययोगोपदेशो नाम सप्तविंशः सर्गः || २७ ||

अष्टाविंशः सर्गः २८ 

श्रीराम उवाच |

बीजाङ्कुराणां पुरुषकर्मणां जन्मकारिणाम् |
दैवशब्दार्थयुक्तानां तत्त्वं वद विभो पुनः || १ ||

बीजाङ्कुराणां पुरुषकर्मणां जन्मकारिणाम् |
दैवशब्दार्थयुक्तानां तत्त्वं भूयोऽत्र वर्ण्यते ||

बीजानामुपादानानामङ्कुराणामुपादेयानां पुरुषाणां कर्तॄणांन् कर्मणां 
तदीयविहितनिषिद्धोदासीनक्रियाणामिति दृष्टसामग्रीणां दैवशब्दार्थेनादृष्टेन 
निमित्तेन युक्तानां सर्वेषां जन्मपरंपरालक्षणसंसारानर्थकारिणां तत्त्वं 
प्राग्विशकलितोक्तमपि पुनः पिण्डीकृत्य कथयेत्यर्थः || १ ||

श्रीवसिष्ठ उवाच |

दैवकर्मादिपर्यायंन् घटादि घटतावधि |
संवित्स्पन्दनमेवेदं लोके पुरुषतां गतम् || २ ||

तत्रादौ दैवस्य तत्त्वं कर्म कर्मणस्तत्त्वं पुरुषस्तत्तत्त्वं मनोरूपश्चित्स्पन्दः 
तस्य तु चिदात्मैव तत्त्वं यश्चिदात्मैव प्रथमं बहु स्यां प्रजायेय इति 
प्राथमिकसंकल्पलक्षणेन चित्स्पन्देन समष्टिव्यष्टिमनो भवति ततो 
देहाकाराध्यासेन पुरुषस्ततः कर्माणि कुर्वन्पुण्यपापादृष्टरूपदैवतां 
चापद्य तद्भोगाय घटादिद्रव्यात्मना तद्गतगुणक्रियाद्यात्मना च 
घटत्वादिसामान्यं तेन जगद्रूपेण विवर्तत इति दैवकर्मादिकारणशब्दरूपं 
घटादि घटतावधि कार्यशब्दरूपं च 
तत्त्वतश्चित्स्पन्दपर्यायमित्याशयेनोत्तरमाह - दैवेति || २ ||

संवित्स्पन्दादृते पुंस्त्वं कर्म वा कीदृशं भवेत् |
घटावटपटाद्यात्म ह्येतेनैव जगत् कृतम् || ३ ||

अत एव हि पुरुषकर्मादि घटावटादि च संविदधीनसत्तास्फूर्तिकं सर्वैरनुभूयते 
संविद्विवर्तत्वानभ्युपगमे तु सत्तास्फूर्तिशून्यं तत् कीदृशं भवेत् | अलीकमेव 
स्यादित्यर्थः || ३ ||

प्रवर्तते जगल्लक्ष्मीः संवित्स्पन्दात्सवासनात् |
निवर्तते हि संसारः संवित्स्पन्दादवासनात् || ४ ||

सर्वस्य संवित्स्पन्दमात्रत्वे वैचित्र्येणोद्भवे तन्निवृत्तौ च निमित्तमाह - 
प्रवर्तते इति || ४ ||

अवासनं हि संवित्तेः स्पन्दमस्पन्दनं विदुः |
सस्पन्दोऽप्यस्फुरत्स्पन्दो येनावर्तादिनोह्यते || ५ ||

येन हेतुना आवर्तादिना स्वान्तःप्रवेश्यमानस्तरङ्गः 
सस्पन्दोऽप्यन्तःसमुद्रमात्रतामापद्यमानः अस्फुरत्स्पन्द एवोह्यते वितर्क्यते 
इत्यर्थः || ५ ||

मनागपि न भेदोऽस्ति संवित्स्पन्दमयात्मनोः |
कल्पनांशादृते राम सृष्टौ पुरुषकर्मणोः || ६ ||

अत एव चितः स्पन्द एव पुरुषाद्याकारता तन्निवृत्तिरेव निराकारतेति स्पन्दपुरुषयोः 
परस्परं विमर्शेन भेद इत्याह - मनागिति || ६ ||

जलवीच्योर्यथा द्वित्वं संकल्पोत्थं न वास्तवम् |
तथेह चित्परिस्पन्दरूपयोर्जन्तुकर्मणोः || ७ ||

अधिष्ठानाद्भेदस्तु सुतरां नास्तीत्याह - जलेति | जन्तुः पुरुषः || ७ ||

कर्मैव पुरुषो राम पुरुषस्यैव कर्मता |
एते ह्यभिन्ने विद्धि त्वं यथा तुहिनशीतते || ८ ||

अभिन्ने इति | तथा च श्रुतिः अथ कर्मणामात्मेत्येतदेषामुक्थमतो हि 
कर्माण्युत्तिष्ठन्ति इति || ८ ||

हिमं यत्तद्यथा शैत्यं यच्छैत्यंन् तद्यथा हिमम् |
यत्कर्मासौ तथा जन्तुर्यो जन्तुः कर्म तत्तथा || ९ ||

तथा च क्रियमाणे पुण्यपापे भाविदेहस्य तद्भोग्यस्य च पूर्वावस्थे इत्यर्थः || ९ ||

संवित्स्पन्दरसस्यैव दैवकर्मनरादयः |
पर्यायशब्दा [शब्दास्तु इति पाठः |] न पुनः पृथक्कर्मादयः 
स्थिताः || १० ||

एवं च यदुक्तं दैवकर्मादिपर्यायम् इति तत्सिद्धमित्याह - संविदिति || १० ||

स्पन्दात्संविज्जगद्बीजमस्पन्दाद्यात्यबीजताम् |
अङ्कुरश्च तदेवान्तः स्थितत्वादङ्कुरश्रियः || ११ ||

बीजाङ्कुराणामिति प्रश्नस्योत्तरमाह - स्पन्दादिति | 
तद्बीजमेवान्तःसूक्ष्मावयवरूपं निर्गतमप्यङ्कुर इत्यर्थः || ११ ||

चित्त्वं च क्वचिदस्पन्दं क्वचित्स्पन्दं स्वभावतः |
अनन्तमेकार्णववद्दिक्कालक्रमसंस्थितम् || १२ ||

चित्त्वं चित्स्वभाव ईदृशो यद्दिक्कालक्रमसंस्थितं स्पन्दं क्वचिद्भजते 
क्वचिन्नेत्यर्थः || १२ ||

संवित्स्पन्दो वासनावानिह बीजमकारणम् |
भूत्वा कारणतामेति देहादेरङ्कुरावलेः || १३ ||

वासनावान् भूत्वा अकारणमपि कारणतामेति || १३ ||

तृणवल्लीलतागुल्मबीजान्तरगतेरपि |
बीजंन् संवित्स्पन्द एव तस्य बीजं न विद्यते || १४ ||

अवान्तरबीजवेषेऽवस्थितः स एव सर्वत्र बीजमवान्तरवेषास्तु तस्य 
कार्यवेषविशेषव्यवस्थार्थमित्याशयेनाह - तृणेति | बीजान्तराणां 
गतेर्व्यवस्थितकार्यप्रवृत्तेः | नन्वेवं तदन्तरमप्यनुगतं बीजान्तरं 
स्यादित्यनवस्थामाशङ्क्याह - तस्येति || १४ ||

न बीजाङ्कुरयोर्भेदो विद्यतेऽग्न्यौष्ण्ययोरिव |
बीजमेवाङ्कुरं विद्धि विद्धि कर्मैव मानवम् || १५ ||

यदि बीजान्तर्गता शक्तिरेवाङ्कुर इति मन्यसे तदापि न शक्तितद्वतोर्भेद इत्याशयेनाह 
- नेति || १५ ||

चित्स्फुरन्ती भूमिकोशे करोति स्थावराङ्कुरम् |
स्थूलान्सूक्ष्मान्मृदुक्रूरान्पयोबुद्बुदकानिव || १६ ||

स्थावराणां वटादीनामङ्कुरम् | क्रूरान्कठिनान् | तथा च स्मरन्ति 
भूजलादिस्वरूपेण बीजमाविश्य सर्वकृत् | स्वयं कालस्वरूपेण 
विदध्यादङ्कुरोदयम् || इति || १६ ||

चिता विना धराकोशादत्यन्तपरिपेलवात् |
अङ्कुरान्वज्रसारांश्च [अङ्कुरात् इति पाठः साधुः |] क उल्लासयितुं 
क्षमः || १७ ||

वज्रसारानिति | दृढान्प्रवालादीन्मृदुतरादङ्कुरात् क उल्लासयितुं निःसारयितुम् || 
१७ ||

प्राणिवीर्यरसान्तस्था संविज्जंगममाततम् |
तनोति लतिकान्तस्थो रसः पुष्पफलं यथा || १८ ||

शुक्रशोणिताभ्यां देहनिष्पादनेऽप्ययमेव न्याय इत्याह - प्राणीति || १८ ||

यदि सर्वगता संविद्भवेन्नातिबलीयसी |
तत्क उल्लासने शक्तः स्याद्देवासुरभूभृताम् || १९ ||

जङ्गमानां स्थावराणामेतदाद्यं च बीजकम् |
संविद्विस्फुरणामात्रमस्य बीजं न विद्यते || २० ||

संविदो विस्फुरणा स्पन्दः || २० ||

बीजाङ्कुरविकल्पानां क्रियापुरुषकर्मणाम् |
ऊर्मिवीचितरङ्गाणां नास्ति भेदो न वस्तुनि || २१ ||

कर्म दैवम् | परस्परमपि भेदो नास्ति वस्तुन्यधिष्ठानेपि भेदो नास्ति || २१ ||

द्वित्वं नृकर्मणोर्यस्य बीजाङ्कुरतया तयोः |
विपश्चित्पशवे तस्मै महतेऽस्तु सदा नमः || २२ ||

इत्थं श्रौतमभेदं यो न पश्यति तं निन्दति - द्वित्वमिति | द्वित्वं भेदम् | 
तयोर्बीजाङ्कुरयोरपि | महते पशवे तद्रूपपशुत्वेन स्थिताय महते ब्रह्मणे नम 
इत्यर्थो वा || २२ ||

संवित्तेर्जन्मबीजस्य योऽन्तस्थो वासनारसः |
स करोत्यङ्कुरोल्लासं तमसङ्गाग्निना दह || २३ ||

वासनासंगप्रयुक्ता अस्य बीजता वासनादाहेऽपैतीत्याह - संवित्तेरिति || २३ ||

कुर्वतोऽकुर्वतश्चैव मनसा यदमज्जनम् |
शुभाशुभेषु कार्येषु तदसङ्गं विदुर्बुधाः || २४ ||

अथवा वासनोत्साद एवासङ्ग इति स्मृतः |
यया कयाचिद्युक्त्यान्तः संपादय तमेव हि || २५ ||

यदि तु वासनैव सङ्गस्तदुच्छेद एवासङ्गतेति मन्यसे तर्हि तत्त्वज्ञानाभ्यासेनैव 
वासनां दहेत्याह - अथवेति | तं वासनोत्सादमेव || २५ ||

ययैव वेत्सि ततया युक्त्या पुरुषयत्नतः |
वासनाङ्कुरनिर्मूलमेतदेव परं शिवम् || २६ ||

प्रागुक्तराजयोगलक्षणया हठयोगलक्षणया वा ययैव पुरुषयत्नतस्ततया 
चिराभ्यस्तया युक्त्या वासनाक्षयं सुकरं वेत्सि तयैव संपादयेत्यनुषज्यते | एतत् 
प्रत्यगात्मरूपमेव || २६ ||

पौरुषेण प्रयत्नेन यथा जानासि वा तथा |
निवारयाहंभावांशमेषोऽसौ वासनाक्षयः || २७ ||

सर्ववासनानां चिद्ग्रन्थिरहंभाव एव मूलमतस्तमेव निवारयेत्याह - 
पौरुषेणेति || २७ ||

नास्त्येव पौरुषादन्या संसारोत्तरणे गतिः |
निरहंभावरूपेऽस्मिन्वासनाक्षयनामनि || २८ ||

वासनाक्षयनामनि संसारोत्तरणे || २८ ||

आद्यैव संविदस्तीह सोऽङ्कुरो बीजमस्ति तत् |
तत्कर्म तच्च पुरुषस्तद्दैवं तच्छुभाशुभम् || २९ ||

अनाद्यनन्तप्रत्यगात्मसंवित्सत्तयैवाङ्कुरबीजादीनां सत्ता न स्वत इत्याह - 
आद्येति || २९ ||

न बीजमादावस्त्यन्यन्नाङ्कुरो न च वा नरः |
न कर्म न च दैवादि केवलं चिदुदेति हि || ३० ||

नरः पुरुषः || ३० ||

नो बीजमस्ति न किलाङ्कुरकोऽपि वास्ति नाप्यस्ति कर्म पुरुषश्च न वास्ति साधो |
एकं तु चित्त्वमुदितं ह्यनयाभिधानलक्ष्म्या नटः सुरनरासुरशोभयेव || ३१ 
||

बीजादेः स्वतः सत्ताशून्यत्वे एकश्चिदात्मैवानृतैर्बीजादिवेषैर्जगद्भूत्वा नृत्यतीति 
फलितमित्याह - नो बीजमिति | चित्त्वं चित्स्वरूपम् | अभिधानग्रहणंन् 
वाचारम्भणश्रुतिस्मारणार्थम् || ३१ ||

इत्येव निश्चयमनामय भावयित्वा त्यक्त्वा भृशं 
पुरुषकर्मविचारशङ्काम् |
निर्वासनः सकलसंकलनाविमुक्तः संविद्वपुर्ननु यथाभिमतेच्छमास्व || 
३२ ||

ननु हे अनामय राम त्वं इति एवंरूपमेव निश्चयसंदिग्धं भावयित्वा 
पुरुषकर्माद्यनृतविचारशङ्कां त्यक्त्वा निर्वासनः सन् यथाभिमतेच्छं 
समाहितो व्यवहरन्वा आस्वेत्यर्थः || ३२ ||

प्रशान्तसर्वेच्छमशङ्कमच्छचिन्मात्रसंस्थोऽखिलकार्यकारी |
आत्मैकरामः परिपूर्णकामो भवाभयो राम शमाभिरामः || ३३ ||

एतदेव स्पष्टयन्नुपसंहरति - प्रशान्तेति || ३३ ||

इत्यार्षे श्रीवासिष्ठमहारामायणे वाल्मीकीये दे० मो० निर्वाण० उत्तरार्धे 
शङ्कातत्त्वसिद्धान्तप्रतिपादनं नामाष्टाविंशः सर्गः || २८ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे उत्तरार्धे 
शङ्कातत्त्वसिद्धान्तप्रतिपादनं नामाष्टाविंशः सर्गः || २८ ||

एकोनत्रिंशः सर्गः २९

श्रीवसिष्ठ उवाच |

नित्यमन्तर्मुखस्तिष्ठ वीतरागो विवासनः |
चिन्मात्रममलं शान्तं कर्म सर्वत्र भावयन् || १ ||

व्यवहारे यथा प्राप्तलोकचर्यानुवर्तनम् |
स्वरूपे तु सदा स्थैर्यं रामायात्रोपदिश्यते || 

यथाप्राप्तं कर्म सर्वत्र शत्रुमित्रोदासीनपुरुषेषु यथायोग्यं 
भावयन्निष्पादयन् || १ ||

आकाशविशदः प्राज्ञश्चिन्मात्रैकघनस्थितिः |
समः सौम्यः समानन्दः स ब्रह्माऽऽबृंहिताशयः || २ ||

स ब्रह्मा ब्रह्मसमरस आबृंहितो विस्तारित आशयो यस्य तथाविधो भव || २ ||

शोकेष्वापत्सु घोरेषु संकटेष्ववटेषु च |
यथाप्राप्तेषु सर्वेषु खर्वेषून्नतिमत्सु च || ३ ||

यथाप्राप्तेषु खर्वेष्वल्पेषु उन्नतिमत्सु महत्सुं च शोकादिषु अन्तरदुःखितः सन् 
यथादेशं तत्तद्देशधर्ममनुसृत्य यथाक्रमं वाष्पक्रन्दनादिपर्यन्तं 
दुःखं दुःखविडम्बनं शीतोष्णादिद्वन्द्वयुक्तानि 
वस्त्रस्रक्चन्दनादिभोगसुखानि च कुर्विति द्वयोरन्वयः || ३ ||

यथाक्रमं यथादेशं कुरु दुःखमदुःखितः |
बाष्पक्रन्दादिपर्यन्तं द्वन्द्वयुक्तसुखानि च || ४ ||

समागमेषु कान्तानामुत्सवेषूदयेषु च |
आनन्दं भज सौम्यात्मा वासनाक्रान्तमूढवत् || ५ ||

संक्षेपोक्तार्थमेव प्रपञ्चयति - समागमेष्वित्यादिना | 
भोगवासनाभिराक्रान्ता ये मूढाः कर्मठजनास्तद्वत् || ५ ||

भूतानि मृत्युकार्येषु संग्रामादिषु निर्दह |
दावानलस्तृणानीव वासनाक्रान्तमूढवत् || ६ ||

भूतान्यधार्मिकाणि दण्ड्यानि || ६ ||

क्रमागतेष्वखिन्नोऽर्थं बकवच्चिन्तयार्जय |
अर्थोपार्जनकार्येषु वासनाक्रान्तमूढवत् || ७ ||

धर्माविरुद्धक्रमागतेष्वर्थोपार्जनकार्येषु | अर्थ धनम् || ७ ||

बलाद्विदलयाशेषानरीनरिनिषूदन |
वातो रिक्तानिवाम्भोदान् वासनाक्रान्तमूढवत् || ८ ||

अरीन् शत्रून् || ८ ||

जनेषु करुणार्हेषु धैर्यं कुरु महात्मसु |
आत्माराममना मौनी वासनाक्रान्तमूढवत् || ९ ||

धैर्यमौदार्यधीरताम् | मौनी अकत्थनः सन् || ९ ||

मुदितो भव हर्षेषु दुःखेषु भव दुःखितः |
करुणां कुरु दीनेषु भव वीरेषु वीर्यवान् || १० ||

हर्षेषु हर्षस्थानेषु || १० ||

अन्तर्मुखः सदानन्दः स्वात्मारामतयान्वितः |
यः करोति शमोदारस्तत्र कर्तासि नानघ || ११ ||

तत्र मूढवत्कर्तृताप्रयुक्तदोषप्रसक्तिं वारयति - अन्तर्मुख इति | त्वमिति 
शेषः || ११ ||

आत्मभावनया साधो नित्यमन्तर्मुखस्थितेः |
वज्रधारापि ते राम पतिता याति कुण्ठताम् || १२ ||

इन्द्रप्रयुक्तवज्रस्य धारापि | कुण्ठतां मोघताम् | तस्य ह न देवाश्च नाभूत्या 
ईशते इति श्रुतेरिति भावः || १२ ||

संकल्पकलनोन्मुक्ते स्वसंविन्मात्रकोटरे |
यस्तिष्ठत्यात्मनि स्वैरमात्मारामो महेश्वरः || १३ ||

स्वसंविन्मात्रकोटरे हार्दाकाशे || १३ ||

न तं भिन्दन्ति शस्त्राणि न दहन्ति हुताशनाः |
न क्लेदयन्ति वारीणि शोषयन्ति न मारुताः || १४ ||

सुस्तम्भमजमालिङ्ग्य स्वात्मानमजरामरम् |
तिष्ठावष्टभ्य धीरात्मा सुस्तम्भमिव मन्दिरम् || १५ ||

चित्तं स्वस्मिन् सुष्ठु स्तभ्नातीति सुस्तम्भं नित्यनिरतिशयानन्दं स्वात्मानम् | 
सुस्तम्भं दृढस्तम्भं मन्दिरमिव धीरात्माऽचलस्तिष्ठ || १५ ||

जगद्वृक्षपदार्थौघपुष्पामोदश्रियं पराम् |
संविदं संविदः स्वस्थामास्वान्तर्मुखमच्युतम् || १६ ||

जगल्लक्षणवृक्षस्य पदार्थौघलक्षणपुष्पाणामामोदश्रियमिव सारभूतां 
परां ब्रह्मसंविदमाश्रित्य सर्वा बाह्यसंविदः अच्युतमन्तर्मुखं यथा 
स्यात्तथा कृत्वा आस्व || १६ ||

अन्तर्मुखतया नित्यं कार्यमाहरतां बहिः |
जीवतामपि नोदेति वासना दृषदामिव || १७ ||

कार्य व्यवहारम् | दृषदां पाषाणानामिवेति वासनानुदये दृष्टान्तः || १७ ||

पुनः प्रसरणोन्मुक्तमन्तःसुप्तं मनः कुरु |
कुर्वन्सर्वाणि कर्माणि कूर्माङ्गवदवृत्तिमान् || १८ ||

कूर्माङ्गवदवृत्तिमानन्तर्बहिश्च वृत्तिशून्यः || १८ ||

अन्तर्वृत्तिविहीनेन बहिर्वृत्तिमतेव च |
सुप्तप्रबुद्धप्रायेण कार्यमाचर चेतसा || १९ ||

तदेवाह - अन्तरिति | सुप्तप्रबुद्धोऽर्धजागरूकः || १९ ||

बालमूकादिविज्ञानवदन्तस्त्यक्तवासनम् |
भवतः कुर्वतः कार्यं खवच्चित्तं न लिप्यते || २० ||

वृत्तित्यागविलीनेन किंचित्प्रसरता बहिः |
अन्तरत्यन्तसुप्तेन चेतसा तिष्ठ विज्वरः || २१ ||

वृत्तित्यागः सदैव निर्विकल्पसमाधिज्ञानाभ्यासस्तेन विलीनेन बाधितेन | 
किंचिद्दग्धपटाकारवत्प्रतिभासमात्रेण प्रसरता | अत्यन्तसुप्तेन मृतेन || २१ ||

असंकल्पकलङ्कायां ज्ञानाच्चित्तक्षयोदये |
शुद्धायां संविदि स्थित्वा कुरु मा कुरु वानघ || २२ ||

सुषुप्तसमया वृत्त्या जाग्रद्व्यवहरन्व्रजन् |
गृहाण मा किंचिदपि मा वा किंचित्परित्यज || २३ ||

जाग्रत् सन् व्यवहरन् व्रजन्नपि त्वं सुषुप्तसमया वृत्त्या मा किंचिदिष्टं गृहाण 
अनिष्टं वा त्यज || २३ ||

जाग्रत्यपि सुषुप्तश्चेज्जागर्षि च सुषुप्तके |
जाग्रत्सुषुप्तयोरैक्यात्तदस्त्यसि निरामयः || २४ ||

जाग्रदवस्थायामपि स्थूलसूक्ष्मोपाध्यप्ययात्सुषुप्तस्त्वं चेद्भवसि तदा 
सुषुप्तकेऽप्यज्ञानावरणाभावाज्जागर्षि | 
जाग्रत्सुषुप्त्योर्भेदकाऽज्ञानतत्कार्ययोर्बाधेनैक्ये सति तत्परिशिष्टं यदस्ति 
सन्मात्रं तदसि || २४ ||

एवमाद्यन्तरहितमभ्यासेन शनैः शनैः |
पदमासादयाद्वन्द्वमतीतं सर्ववस्तुतः || २५ ||

न च द्वैतं न चैवैक्यं जगदित्येव निश्चयी |
परमामेहि विश्रान्तिमाकाशविशदाशयः || २६ ||

श्रीराम उवाच |

यद्येवं मुनिशार्दूल तदहंप्रत्ययात्मकः |
भवानेवेह किं तावद्वसिष्ठाख्यः स्थितो वद || २७ ||

सर्वद्वैतापलापे तव वसिष्ठाहंभावादेरप्यपरिशेषात्कथं 
वक्तृत्वादिव्यवहार इत्याशयेन रामः पृच्छति - यद्येवमिति || २७ ||

श्रीवाल्मीकिरुवाच |

राघवे गदति त्वेवं वसिष्ठो वदतां वरः |
तूष्णीमेव मुहूर्तार्धमतिष्ठत्स्पष्टचेष्टितः || २८ ||

नास्त्येव वसिष्ठाहंभावादिर्मम श्रोतॄणामज्ञानदृष्ट्यैव 
सोवलम्बितस्तेषां तत्त्वज्ञत्वे संपन्ने तु मौनमेवोत्तरमित्याशयेन 
तूष्णींभावमाह - राघवे इति || २८ || 

तस्मिंस्तूष्णीं स्थिते किं स्यादिति सभ्ये महाजने |
पतिते संशयाम्भोधौ रामः पुनरुवाच ह || २९ ||

मुख्याधिकारिणां केषांचिज्ज्ञाने जातेऽपि 
सर्वेषामज्ञानानुच्छेदात्संशयाम्भोधौ पतिते सति || २९ ||

किमर्थं भगवंस्तूष्णीं भवानहमिव स्थितः |
न सोऽस्ति जगतां न्यायः सतां यो नोत्तरक्षमः || ३० ||

गुरोर्युक्तिक्षयादेव निरुत्तरतां मन्यमानो राम आह - किमर्थमिति |जगतां 
मध्ये स तादृशो न्यायः शिष्यैरुद्भाव्यस्तर्को नास्ति यः सतां विदुषां गुरूणाम् 
|| ३० ||

श्रीवसिष्ठ उवाच |

न मे वक्तुमशक्तत्वाद्युक्तिक्षय उपस्थितः |
किंतु प्रश्नस्य कोट्यास्य तूष्णीमेवानघोत्तरम् || ३१ ||

अस्य प्रश्नस्य कोट्या परमावधित्वेन हेतुना तूष्णीमवस्थानमेवोत्तरम् || ३१ ||

द्विविधो भवति प्रष्टा तत्त्वज्ञोऽज्ञोऽथवापि च |
अज्ञस्याज्ञतया देयो ज्ञस्य तु ज्ञतयोत्तरः || ३२ ||

कोटित्वमेव दर्शयितुं भूमिकां रचयति - द्विविध इत्यादिना || ३२ ||

एतावन्तमभूत्कालं भवानज्ञाततत्पदः |
भाजनं सविकल्पानामुत्तराणां महामते || ३३ ||

तत्त्वज्ञस्त्वधुना जातो विश्रान्तः परमे पदे |
योग्यो न सविकल्पानामुत्तराणामसि स्फुटम् || ३४ ||

यावान्कश्चित्किलोल्लेखो वाङ्मयो वदतां वर |
सूक्ष्मार्थः परमार्थो वा बहुरल्पतरोऽपि वा || ३५ ||

वाङ्मय उल्लेखोऽभिलापः || ३५ ||

प्रतियोगिव्यवच्छेदसंख्यातीतादिविभ्रमैः [अतीतादिभिर्भ्रमैः इति 
मुद्रितपाठष्टीकाकर्त्रसंमतः |] |
स च सर्वोऽन्वितः साधो भा इव त्रसरेणुभिः || ३६ ||

प्रतियोगी निरूपको व्यवच्छेदोव्यावृत्तिः | संख्या गणना | अतीतस्तत्सर्वमतिक्रान्तः 
परमार्थः | आदिपदात्तत्साधनं तदितरबाधकं तद्बोधस्तदुपाया 
बोध्यबोधकप्रमाणादयो गृह्यन्ते | तेषां विभ्रमैः कल्पनाकलङ्कैरन्वितः | 
भाः जालान्तरातपः || ३६ ||

उत्तरं सकलङ्कं च तज्ज्ञो नार्हति सुन्दर |
नाकलङ्का च वागस्ति त्वं च तज्ज्ञतरः स्थितः || ३७ ||

यथाभूतं च वक्तव्यं ज्ञस्यान्तेवासिनो मया |
यथाभूतं विदुः काष्ठमौनमन्तविवर्जितम् || ३८ ||

अन्तेवासिनः शिष्यस्य | अन्तविवर्जितं सर्वपरिच्छेदकलङ्कशून्यम् || ३८ ||

अविचारात्ससंकल्पं मौनमाहुः परं पदम् |
तदेव तव तज्ज्ञस्य दत्तः सुन्दर उत्तरः || ३९ ||

अविचारात्तत्त्वज्ञानोदयात्प्रागज्ञानादुपदेशवाक्प्रवृत्तियोग्यताकल्पनया 
ससंकल्पं वाग्व्यवहारसंकल्पविषयमाहुः | विचारेण तु मौनं 
वागगोचरमेवाहुः यतो वाचो निवर्तन्ते अप्राप्य मनसा सह इत्यादिश्रुतयो 
विद्वांसश्च | तन्मौनमेव || ३९ ||

यन्मयो हि भवत्यङ्ग पुरुषो वक्ति तादृशम् |
ज्ञेयमात्रमयश्चाहं वागतीते पदे स्थितः || ४० ||

पुरुषो वक्ता | ज्ञेयं तत्त्वसाक्षात्कारगम्यं निर्विकल्पवस्तु तन्मात्रमयः | स्वार्थे 
मयट् || ४० ||

वागतीतपदस्थो हि कथं गृह्णाति वाङ्मलम् |
अवाच्यं वच्मि नो तेन वाग्धि संकल्पनाङ्किता || ४१ ||

हि यस्मात्सर्वा वाक् प्रतियोगिव्यवच्छेदादिसंकल्पनाङ्किता || ४१ ||

श्रीराम उवाच |

वाचि ये ये प्रवर्तन्ते ताननादृत्य दोषकान् |
प्रतियोगिव्यवच्छेदिपूर्वकान्वद को भवान् || ४२ ||

अनादृत्य तात्पर्याविषयीकृत्य भागत्यागलक्षणोपायेन वद | व्यवच्छेदी 
व्यावृत्तः | प्रतियोगी तन्निरूपकः || ४२ ||

श्रीवसिष्ठ उवाच |

एवं स्थिते राघव हे यथाभूतमिदं शृणु |
कस्त्वं कोऽहं जगद्वा किमिति तत्त्वविदां वर || ४३ ||

यथाभूतं यथास्थितम् || ४३ ||

अहं तावदयं तात चिदाकाशो निरामयः |
चेत्यसंवेद्यरहितः सर्वसंकल्पनातिगः || ४४ ||

स्वच्छं चिदाकाशमहं भवानाकाशमेव च |
जगच्चाकाशमखिलं सर्वमाकाशमात्रकम् || ४५ ||

शुद्धज्ञानैकरूपात्मा शुद्धज्ञानमयात्मनि |
अन्यसंविद्दृशोन्मुक्तः स्वान्यद्वक्तुं न वेद्म्यहम् || ४६ ||

स्वान्यत् प्रत्यगात्मव्यतिरिक्तमणुमात्रमपि वक्तुं न वेद्मि न विवक्षामि | तथा च 
यत्परः शब्दः स एव शब्दार्थ इति न्यायमाश्रित्याखण्डं निर्विकल्पं वाक्यार्थं 
प्रतिपद्यस्वेति भावः || ४६ ||

स्वपक्षोद्भावनपरा अहंतात्मैकवर्धनम् |
मोक्षार्थमप्युद्यमिनो नयन्ति शतशाखताम् || ४७ ||

कथं तर्ह्यज्ञबोधनाय प्रतिवादिविजयाय च विदुषां 
निरहंकाराणामुद्योगसिद्धिस्तत्राह - स्वपक्षेति | शिष्याणां मोक्षार्थं तेषां 
संदेहवारणाय प्रतिवादिविजयार्थमपि उद्यमिनो विद्वांसः 
श्रुतियुक्त्यादिप्रमाणैः स्वपक्षोद्भावनपराः सन्तो 
बाधितस्याप्याहार्यारोपेणाहंतात्मन एकस्यैव वर्धनं कुर्वाणाः 
शतशाखतां नयन्ति न त्वज्ञवद्व्यामुह्यन्तीत्यर्थः || ४७ ||

जीवतोऽप्युपशान्तस्य व्यवहारवतोऽपि च |
शववद्यदवस्थानं तदाहुः परमं पदम् || ४८ ||

नैतावतैषां पाण्डित्यप्रकटनव्यवहार एव परमं पदमिति वेदितव्यं 
किंत्वन्यदेवेत्याह - जीवत इति || ४८ ||

अबहिःसाधनं शान्तमनन्तःसाधनं समम् |
न सुखं नासुखं नाहं नान्यदित्यादि तं शिवम् || ४९ ||

परमपदमेव विशिनष्टि - अबहिःसाधनमिति | अन्तर्बहिःसाधनशून्यत्वादेव 
नाहंकर्तृभोक्तृत्वशून्यमत एव भोग्ये सुखदुःखरहितं 
स्वप्रकाशनिरतिशयानन्दभूमात्मकत्वाच्छिवम् || ४९ ||

मुक्तताया अहंतेयमभावो भावनं क्व च |
तयैवान्विष्यते सेति जात्यन्धश्चित्रमीक्षते || ५० ||

ननु किमर्थं तत्स्वप्रकाशमुच्यते | विषयसुखवद्भोग्यमेव तत्किं न स्यात्तत्राह 
- मुक्तताया इति | इयमहंतैव मुक्तताया मुक्तेरभावः प्रागभावस्थानीया | 
तादृशेनाहंभावेन मुक्तेर्भावनमनुभवः क्व | न ह्यभावेन प्रतियोगी 
अनुभवितुं शक्यः | तर्ह्यस्तु मुक्ततयैव मुक्तिभावनं तत्राप्याह - तयैवेति | 
पक्षद्वयेऽपि जात्यन्धचित्रदर्शनन्यायः स्यादित्यर्थः || ५० ||

स्पन्दनेऽस्पन्दने चैव यत्पाषाणवदासितम् |
अजडस्यैव तद्विद्धि निर्वाणमजरं पदम् || ५१ ||

तर्ह्यहंकारप्राणादिस्पन्दने अस्पन्दने च 
वृक्षमृगादिस्पन्दनास्पन्दनयोर्गिरिशिलावदचलतया स्थितत्वात्तद्वज्जडमेव किं 
न स्यात्तत्राह - स्पन्दने इति | आसितमवस्थानम् | भावे क्तः | 
यतस्तन्निर्वाणमजरमपक्षयादिविक्रियाशून्यम् | तथा च गिरिशिलायामप्यपक्षयेण 
चलनमस्त्येवेति नात्यन्तिकमचलत्वमिति चलेष्वेव जाड्यं न कूटस्थे इति भावः || ५१ ||

तच्च नान्यो विजानाति स्वयमेवानुभूयते |
लोकैषणाविरक्तेन ज्ञेन ज्ञत्वमिवात्मनि || ५२ ||

अतः स्वप्रकाशत्वमेव परिशेषात्सिद्धमित्याह - तच्चेति | लौकिकात्मनि प्रसिद्धं 
ज्ञत्वं घटादिस्फूर्तिफलमिव न हि तज्ज्ञानान्तरवेद्यमनवस्थापातादिति भावः || 
५२ ||

तत्राहंता न च त्वत्त नानहंता न चान्यता |
केवलं केवलीभावो निर्वाणममलं शिवम् || ५३ ||

तत् तत्र || ५३ ||

चेत्योन्मुखत्वमेवाहुश्चेतनस्यास्य चेतनम् |
एष एव च संसारो बन्धः क्लेशाय भूयसे || ५४ ||

तस्य परप्रकाशतैव संसार इत्याह - चेत्योन्मुखत्वमिति | चेतनं 
चेत्यव्याप्तिलक्षणां क्रियाम् || ५४ ||

चेतनस्याचेतनत्वमचेत्योन्मुखतात्मकम् |
मोक्षं विद्धि परं शान्तं पदमव्ययमेव च || ५५ ||

ईदृशचेतनाभावेनाचेतनत्वं तु मोक्षे इष्टमेवेत्याह - चेतनस्येति || ५५ ||

दिक्कालाद्यनवच्छिन्ने शान्ते शान्तात्मनि स्थिते |
चेत्यं न संभवत्येव कः किं चेतयते कथम् || ५६ ||

ननु मोक्षेऽपि चेत्यमस्तु तत्राह - दिगिति || ५६ ||

संकल्पः स्वप्नदृश्येऽन्तः संविन्मात्रात्मतां विना |
यथान्यवद्भवेद्भूपास्तथैवास्मिन्बहिर्गते || ५७ ||

एवमन्तर्मुखतामात्रेण स्वतःसिद्धां मुक्तिमुपपाद्य बहिर्मुखतामात्रेण 
जगद्विकल्पप्रसरं दर्शयति - संकल्प इति | हे भूपाः इति श्रोतृसंबोधनम् | 
यथा स्वप्नदृश्ये जगति संविदन्तर्गतस्तत्तद्वासनानुसारिसंकल्पः संविन्मयोऽपि 
संविदात्मतां विहायान्यवद्भवेत्तथैवास्मिन्नात्मनि बहिर्गते बहिर्मुखे सति 
स्वात्मैवान्यवज्जडप्रपञ्चात्मा भवेदित्यर्थः || ५७ ||

मनोबुद्ध्यादयश्चैते संविन्मात्रानुरूपिणः |
मनोबुद्ध्यादिशब्दार्थभावितास्तु जडात्मकाः || ५८ ||

एवं मनोबुद्ध्यादयोऽपि बहिर्मुखतायामेव जडात्मका अन्तर्मुखतायां तु 
संविन्मात्रानुसारिणश्चिदेकरसाः || ५८ ||

संविन्मात्रे समे स्वच्छे सबाह्याभ्यन्तरे तते |
अभिन्ने भेदबुद्धिर्वा किमनर्थाय जृम्भते || ५९ ||

एवमन्तर्बहिश्च सर्वस्य चिदेकरसत्वे चितो बहिर्मुखतालक्षणा भेदबुद्धिरेकैव 
व्यर्थोऽनर्थहेतुरित्याह - संविन्मात्र इति || ५९ ||

संविन्मात्रस्य शुद्धस्य शून्यस्य च किमन्तरम् |
यच्चान्तरं तद्विबुधा विदन्त्येति न वाग्गतिम् || ६० ||

सर्वदृश्यापगमेऽवशिष्टं संविन्मात्रं शून्यकल्पमपुरुषार्थ इति तु न 
मन्तव्यम् | तस्य निरतिशयानन्दरूपताया विद्वद्भिरनुभूयमानत्वादित्याह - 
संविन्मात्रस्येति | वाग्गतिं वाग्गोचरतां नैति | यतो वाचो निवर्तन्ते इत्यादिश्रुतेरिति 
भावः || ६० ||

सदसद्रूप आभासो यथा किमपि लक्ष्यते |
तमसीक्षितयत्नेन ब्रह्मणीदं तथा जगत् || ६१ ||

विवेकियौक्तिकदृष्ट्या तर्हि कथं जगत्तदाह - सदसद्रूप इति | ईषितस्य 
चक्षुःप्रणिधानस्य यत्नेन तमसि यथा सदसद्रूप आभासो लक्ष्यते तद्वत् || ६१ ||

अयमाकाशमेवाहं यदि शाम्याम्यवासनम् |
वासनां तु न बध्नासि स्थित एवासि चिन्नभः || ६२ ||

त्वमपि वासनां यदि न बध्नासीति संबन्धः || ६२ ||

इति निश्चयवानन्तस्तज्ज्ञोऽज्ञ इव संज्ञया |
चिद्वपुर्विद्यमानोऽपि शाम्यत्यसदिव स्वयम् || ६३ ||

अन्योऽपि पुरुषः अयमाकाश एवाहमिति निश्चयवांस्तज्ज्ञ एव | स संज्ञया 
व्यवहारेणाज्ञ इव विद्यमानोऽपि चिद्वपुरेव सन् सत्यपि देहादावसदिव शाम्यति | तद्यो 
यो देवानां प्रत्यबुध्यत स एव तदभवत्तथर्षीणां तथा मनुष्याणाम् इति 
श्रुतेरित्यर्थः || ६३ ||

जीवानां ज्ञप्तिगुप्तेन ज्वलन्नज्ञानवायुना |
अविद्याग्निः प्रबुद्धानां पुनस्तेनैव शाम्यति || ६४ ||

ननु जीवानामविद्या किं चिदात्मना शाम्यति उत जडेन | नाद्यः | चिदात्मनः प्रत्युत 
तत्साधकत्वेनाविरोधित्वात् | न द्वितीयः | जडमात्रस्याविद्याकार्यत्वेन 
तदविरोधित्वादित्यशङ्क्याह - जीवानामिति | अहमज्ञ इति 
साक्षिज्ञप्तेरज्ञानसाधकत्वाज्जीवानां 
संसारलक्षणोऽविद्याग्निस्तदीयज्ञप्तिरक्षितेनाज्ञानवायुना ज्वलन्नपि पुनरहं 
ब्रह्मास्मीति प्रबुद्धानां तेषां चरमसाक्षात्कारवृत्त्यात्मना 
परिणतेनान्तर्गतसाक्षिगुप्तेनाज्ञानवायुनैव शाम्यति न तृतीयमपेक्षत इत्यर्थः 
|| ६४ ||

अजडानां यदज्ञानं स्थाणूनामिव शाम्यताम् |
तमाद्दुर्मोक्षमक्षुब्धमासितं पदमक्षयम् || ६५ ||

ननु मुक्तैर्जगज्ज्ञायते न वा | आद्ये संसाराविशेषः | द्वितीये आत्माज्ञानमेकं 
परिहरता त्वया जगदज्ञानान्यनन्तानि स्वीकृतानि स्युः | स्थाणुतुल्यानां च कथं 
तेषां मुक्तता तत्राह - अजडानामिति | 
अनावृतस्वप्रकाऽसनिरतिशयानन्दात्मरूपत्वादजडानां तेषामज्ञानं 
सांसारिकज्ञानशून्यमत एवाक्षुब्धं दुःखक्षोभरहितं यदासितमवस्थानं 
तं मोक्षनामानमाहुः | न चानन्ताज्ञानप्रसक्तिरेकविज्ञानेनैव 
सर्वविज्ञानात्सर्वाज्ञाननाशात् भ्रान्तिज्ञानाभावस्यात्मरूपतया 
तत्त्वज्ञानवैलक्षण्याभावाच्चेति भावः || ६५ ||

ज्ञत्वेन ज्ञत्वमासाद्य मुनिर्भवति मानवः |
अज्ञत्वादज्ञतामेत्य प्रयाति पशुवृक्षताम् || ६६ ||

किं च सति मूलाज्ञाने तद्बलेनैव बाह्यार्थज्ञानाभावानां मौर्ख्यापादकता 
तन्नाशे तु मुनित्वसंपादकतेत्याशयेनाह - ज्ञत्वेनेति || ६६ ||

अहं ब्रह्म जगच्चेदमित्यविद्यामयो भ्रमः |
असत्यः प्रेक्ष्या ध्वान्तं दीपेनेव न लभ्यते || ६७ ||

किं च ब्रह्मज्ञानं जगद्भ्रमश्च सर्वोऽप्यज्ञानमेव न 
चाज्ञाननिवृत्तिरज्ञानं येन मुक्तिर्न स्यादित्याशयेनाह - अहमिति || ६७ ||

समग्रकरणग्रामोऽप्यसंकल्पो विवेदनः |
न किंचिदप्यनुभवत्यन्तर्बाह्ये च शान्तधीः || ६८ ||

तर्हि जीवन्मुक्तानां चक्षुरादिकरणैर्बाह्यज्ञानदर्शनान्मुक्तता न स्यात्तत्राह ##-

सुषुप्तत्व इव स्वप्नः समाधौ प्रविलीयते |
दृश्यं सर्वं ज्ञबोधेऽन्तः पुनः स्वात्मैव लक्ष्यते || ६९ ||

समाधौ ज्ञस्य बोधे सकृज्जाते पुनर्यत्सर्वं दृश्यं दृश्यते तत्स्वात्मैव 
लक्ष्यते न अनात्मा नाम तेषामणुमात्रमप्यस्तीत्यर्थः || ६९ ||

नीलत्वं च यथा व्योम्नि तथा पृथ्व्यादिता शिवे |
भ्रान्तिमात्रादृते नान्यद्यथा व्योम तथा शिवः || ७० ||

कुतो विलीयत इति चेद्भ्रान्तिमात्रत्वादित्याह - नीलत्वमिति || ७० ||

वासनाभिरुपेतोऽपि समस्ताभिरवासनः |
भवत्यसावसत्सर्वमिदमित्येव यस्य धीः || ७१ ||

अत एव बाधितार्थवासना वासनैव न भवतीत्यवासन एव ज्ञ इत्याह - 
वासनाभिरिति || ७१ ||

संकल्पेष्वद्भुतं भव्य स्वप्नमायेन्द्रजालकम् |
यद्वत्संसृतयस्तद्वद्दृष्टेऽप्यास्था किमत्र वै || ७२ ||

ननु विचित्रभुवनैर्देवनरतिर्यगादिभिर्विहितनिषिद्धानेक##-
जगत्कथमसदनृतं संकल्पमात्रमित्याद्युक्तिभिस्त्वया अपलप्यते | न हि 
संकल्पमनोरथादिष्वेवंविधार्थाः सन्तीत्याशङ्क्य तत्राप्यद्भुतार्थसत्तां 
दर्शयति - संकल्पेष्विति | हे भव्य यथा सांकल्पिकार्थेषु 
स्वप्नमायेन्द्रजालकं यद्वदद्भुतं तद्वत्संसृतयोऽपि | प्रत्यक्षदृष्टेऽपि 
स्वप्नाद्यर्थे किमास्था युक्ता तद्वत्संसृतिष्वपीत्यर्थः || ७२ ||

न दुःखमस्ति न सुखं न पुण्यं न च पातकम् |
न किंचित्कस्यचिन्नष्टं कर्तुर्भोक्तुरसंभवात् || ७३ ||

सतोर्हि कर्तृभोक्त्रोरस्तु सर्वसुखदुःखभोगाय पुण्यपापनियतिस्तयोरेवासंभवे 
का तद्व्यवस्थानियतिरित्याह - नेति || ७३ ||

सर्वं शून्यं निरालम्बं ममताप्रत्ययोऽप्ययम् |
द्विचन्द्रस्वप्नपुरवद्यस्यासौ सोऽपि नास्ति नः || ७४ ||

अयं ममताप्रत्ययो यस्याहंकारस्य सोऽपि नास्ति || ७४ ||

केवलो व्यवहारस्थः काष्ठमौनगतोऽथ वा |
काष्ठपाषाणवत्तिष्ठन्ब्रह्मतामधिगच्छति || ७५ ||

केवलः सर्वद्वैतशून्यस्तत्त्वविद्व्यवहारस्थो वाऽस्तु अथवा काष्ठपाषाणवदचलः 
समाधौ तिष्ठन्काष्ठमौनगतोऽस्तु सर्वथापि ब्रह्मतामधिमच्छत्येव || ७५ ||

शान्तत्वे चित्तत्वे नानानानात्मनीह शिवे |
अवयविनोऽवयवित्वे त्विह युक्तिर्विद्यते नान्या || ७६ ||

इत्थं मायिकविवर्तवादसिद्धान्तमाश्रित्याध्यारोपितस्य जगतोऽपवादेन तत्त्वविदः 
परमपुरुषार्थे प्रतिष्ठा दर्शिता | ये त्वन्ये तार्किका अन्यथान्यथा 
सिद्धान्तान्कल्पयन्ति तेषां जगदुत्पत्त्यादिव्यवहारे परमपुरुषार्थलक्षणे 
परमार्थे च युक्तिर्नास्तीत्याह - शान्तत्वे इत्यादिना | इहास्मिन्शिवे प्रत्यगात्मनि 
प्राणबुद्धिमनोदेहादितादात्म्येन नानात्मनि भिन्नस्वभावे 
सांसारिकानर्थशतसंकुले प्रत्यक्षं भासमाने तन्निराकरणेन शान्तत्वे 
निर्दुःखनिरतिशयानन्दाद्वयरूपपरिशेषणे 
वादिनामन्यादर्शिताऽध्यारोपापवादन्यायातिरिक्ता युक्तिर्न विद्यते | 
नित्यशान्तस्वभावे शिवेऽभ्युपगम्यमाने तु तस्य निर्विकारकूटस्थस्य 
चलनपरिच्छिन्नस्वभावचित्तरूपत्वे देहेन्द्रियादिनानानानाभावेन संसरणे च 
युक्तिरुपपत्तिर्न विद्यते | यदि तु तत्सिद्धये तस्य परिच्छिन्नता परिणामिता सावयवता 
चाभ्युपगम्येत तर्ह्यवयविनस्तस्य चेतनैर्जडैर्वा सावयवता चाभ्युपगम्येत 
तर्ह्यवयविनस्तस्य चेतनैर्जडैर्वा अवयवैरवयवित्वे युक्तिर्न विद्यते | अवयवानां 
चेतनत्वे ऐकमत्यासंभवेनावश्यंभाविनि विश्लेषे अवयविनाशप्रसङ्गात् 
अचेतनत्वे त्ववयविनोऽप्यचेतनत्वापत्तेरुभयत्राप्यनित्यस्यारब्धस्य 
प्राक्तनपुण्यपापासंभवेन भोगासिद्धेरित्यादियुक्तिसहस्रेभ्यः | एवं 
जगत्कारणेऽपि शिवे शान्तत्वे निर्विकारकूटस्थत्वेऽभ्युपगते 
जगत्सृष्ट्यनुकूलसंकल्पात्मकचित्तत्वे तत्प्रवर्तके नानानानात्मनि प्रपञ्चरूपे 
तदन्तर्गतपृथिव्याद्यवयविनोऽवयवित्वे वान्या युक्तिर्न विद्यत इति विवर्तदृष्टिरेव 
शरणमित्यर्थः || ७६ ||

अर्थागतस्वभावस्य च नैव च संभवादमले |
एतस्मिन्सर्वगते ब्रह्मणि नास्ति स्वभावोक्तिः || ७७ ||

नन्वात्मनः शान्तत्वेऽपि प्रलयान्ते लीनानां सर्वपदार्थानां ब्रह्मणि प्रलयकाले 
सत्त्वात्तत्प्रयुक्तस्वस्वभाववैचित्र्यबलादेव 
चित्तत्वनानात्वाऽनानात्वसावयवत्वादिवैचित्र्ययुक्ताः सर्गादावाविर्भविष्यन्ति तत्राह 
- अर्थागतेति | अर्थवैचित्र्यहेतुः स्वभावः शिवे परमात्मवस्तुन्यर्थेभ्य आगत 
उत स्वतःसिद्धः | तत्रार्थेभ्य आगतस्वभाव इति व्याहतम् | स्वो हि भावः स्वभावः | 
आगन्तुकोऽन्याधीनश्च कथं स्वभावः स्यात् | तथा असङ्गत्वादद्वयत्वाच्चामले 
परप्रयुक्तस्वभाववैचित्र्यमलसंबन्धश्च नैव संभवति | न चार्थास्ते प्रलये 
स्वातन्त्र्येण सन्ति येन स्वस्वभावबलादेव विचित्रा आविर्भवेयुरिति द्योतनार्थः 
प्रथमश्चकारः | अतः परिशेषादनागन्तुको ब्रह्मण एव स्वस्वभावो वाच्यः | 
एतस्मिन्सर्वगते ब्रह्मणि वैचित्र्यहेतुस्वभावस्योक्तिसंभव एव नास्ति | सर्ववस्तूनां 
सर्ववैचित्र्यप्रसङ्गात् | न हि सर्वगते ब्रह्मणि अत्रैवायमेव स्वभाव इति प्रलये 
व्यवस्थापकमस्ति | सर्वत्र सर्ववैचित्र्याभ्युपगमे च वैचित्र्यमेव लुप्येत | न हि 
सर्वसाधारणो धर्मो वैचित्र्यं भवति नापि किंचिद्भेदकं सिध्यतीति 
सर्वजगदैकरस्यप्रसङ्गादिति भावः || ७७ ||

न च नास्तिकोपलम्भात्संवित्तेरस्तिता च नैवाजे |
ग्राह्यग्राहकदृष्टेरसंभवादस्ति किंचिदपि || ७८ ||

नन्वेवं सार्वजनीनस्यापि जगद्वैचित्र्यस्य युक्त्यसहत्वादपलापे 
तत्संवित्तेरप्यपलापः किं न स्यात् | न हि संवेद्यमन्तरेण संवित्प्रसिद्धेति 
शून्यवादः प्रसक्त इति चेत्तत्राह - न चेति | संवेद्यापलापे संवित्तेरप्यस्तिता 
नास्तीति न च वक्तुं शक्यम् | संविदपलापिनो नास्तिकात्मन 
एवोपलम्भादपलपितुमशक्यत्वात् | स हि स्वातिरिक्ते एव संवित्संवेद्ये अपलपेन्न तु 
स्वात्मानम् | यदा सर्वापि संवित्तदात्मैव तदा तत्र संवेद्यमपलपन् संविदं 
परिशेषयत्येव | किं च निराधारनिषेधायोगाद्ग्राह्यग्राहकयोरग्राह्यग्राहकात्मनि 
स्वयंप्रकाशे आधारे प्रतिषेधो वाच्यः | स एव तस्यात्मेति तेनाऽजे स्वात्मन्येव 
ग्राह्यग्राहकदृष्ट्योरसंभवप्रतिपादनपर्यवसानात्##-
७८ ||

शमममलमहार्यमार्यजुष्टं शिवमजमक्षयमासितं समं यत् |
तदवितथपदं तदास्व शान्तं पिब लल भुङ्क्ष्व भवानयं हि नास्ति || ७९ ||

हे राम त्वमार्यैर्ब्रह्मविद्भिर्जुष्टं सेवितमहार्यं परैर्हर्तुमशक्यं 
यच्छिवमवितथं परमार्थसत्यं पदमासितं नित्यसिद्धं तदेव भूत्वा 
परमार्थत आस्व | व्यवहारे चेतरलोकवत्पिब भुङ्क्ष्व लल क्रीडस्व तथापि 
भवान्मुक्त एव | हि यस्मादयं दृश्यबन्धस्तव नास्तीत्यर्थः || ७९ ||

इत्यार्षे श्रीवासिष्ठमहारामायणे वाल्मीकीये दे० मोक्षोपायेषु निर्वाणप्रकरणे 
उत्तरार्धे भावनाप्रतिपादनं नामैकोनत्रिंशः सर्गः || २९ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे उत्तरार्धे 
भावनाप्रतिपादनं नामैकोनत्रिंशः सर्गः || २९ ||

प्द्f १८६, प्. ११२६

त्रिंशः सर्गः ३०

श्रीवसिष्ठ उवाच |

अहंतैव पराऽविद्या निर्वाणपदरोधिनी |
तयैवान्विष्यते मूढैस्तदित्युन्मत्तचेष्टितम् || १ ||

ययाहंताद्यविद्योत्थनानात्वभ्रान्तिशान्तितः |
स्याद्ब्रह्मणि स्थिरो धीरः सा दृष्टिरिह साध्यते || 

यावदहंता न परित्यक्ता तावद्ब्रह्मविचारोऽपि नावतरति दूरे तल्लाभ इत्याशयेनाह 
- अहंतैवेति | परा सर्वासां कार्याविद्यानां मूलस्तम्भभूता निर्वाणपदस्य 
रोधिनी आवरणी | तत् निर्वाणपदम् || १ ||

अहंतैवालमज्ञानादज्ञत्वस्य निदर्शनम् |
न हि तज्ज्ञस्य शान्तस्य ममाहमिति विद्यते || २ ||

अज्ञानादुत्पन्ना अहंतैवाज्ञत्वस्य निदर्शनं लिङ्गं यथा धूमोऽग्नेः | तस्य 
व्यतिरेकव्याप्तिं दर्शयति - न हीति || २ ||

अहंतामलमुत्सृज्य निर्वाणः खमिवामलः |
सदेहमपदेहं वा ज्ञस्तिष्ठति गतज्वरः || ३ ||

अलं निःशेषं अहंतालक्षणं मलमिति वा || ३ ||

न तथा शरदाकाशं न तथा स्तिमितोऽर्णवः |
पूर्णेन्दुमध्यं न तथा यथा ज्ञः परिराजते || ४ ||

अहंतापगमादेव ज्ञस्य नैर्मल्यंन् निर्विक्षेपं पूर्णतां च वर्णयति - न 
तथेति || ४ ||

चित्रसंगरयुद्धस्य सैन्यस्याक्षुब्धता यथा |
तथैव समता ज्ञस्य व्यवहारवतोपि च || ५ ||

यथा चित्रलिखिते संगरे युद्धस्य | युधेः गत्यर्थाकर्मक - इति कर्तरि क्तः | 
परस्परं संप्रहरतोऽपि सैन्यस्य क्षुब्धताप्रतिभासेऽपि न क्षुब्धता || ५ ||

निर्वाणैकतया ज्ञस्य वासनैव न वासना |
लेखादामोपमा त्वब्धेरूर्म्यादि न जलेतरत् || ६ ||

एवं व्यवहारकार्यलिङ्गेनानुमीयमाना वासनापि बाधेनान्तर्निर्वाणैकतया 
दग्धपटतन्तुरेखादामोपमत्वान्न वासना || ६ ||

तरत्तरङ्गो जलधिर्जलमेव यथाखिलम् |
दृश्योच्छूनमपि ब्रह्म तथा ब्रह्मैव नेतरत् || ७ ||

ऊर्म्यादीति दृष्टान्तं विशदयति - तरत्तरङ्ग इति || ७ ||

अन्तरस्तंगतोऽक्षुब्धो बहिरस्तंगतः शमी |
विद्यते चोदितो यस्य स मुक्त इति कथ्यते || ८ ||

तस्यान्तर्बाह्यसर्ववासनाबाधे किंलक्षणमिति 
चेदक्षोभशमादिकमेवेत्याशयेनाह - अन्तरिति | उदितः सदैव प्रसन्नः || ८ ||

अहट्वसर्गरूपेण संवित्संविन्मये परे |
स्फुरत्यम्भोम्भसीवत्तो नानातेयंन् किमात्मिका || ९ ||

संविन्मये परे अज्ञातात्मनि | स्फुरति विवर्तते || ९ ||

धूमस्य स्फुरतो व्योम्नि यथा गजरथादयः |
व्यूहा धूमान्न ते भिन्नास्तथा सर्गाः परे पदे || १० ||

अभ्रखण्डरूपेण व्योम्नि स्फुरतो नीहारधूमस्य गजरथादिरूपा व्यूढा 
आकाररचनाभेदाः || १० ||

संविद्भ्रान्तिविचारेण भ्रान्त्यलाभविलासिनः |
विजयध्वं विषादं माऽऽगता ज्ञास्तज्ज्ञता हि वः || ११ ||

इदानीं भगवान्वसिष्ठः सर्वान्श्रोतॄन्संबोध्याह - संविदिति | हे 
श्रवणार्थमागताज्ञा अभिज्ञजनाः यूयं विषादं मा कुरुत किंतु मदुक्तरीत्या 
सर्वोपि विषादहेतुः प्रपञ्चः संविदो भ्रान्तिर्विवर्तमात्रमिति विदारेण 
भ्रान्तितद्विषयतत्त्वपरीक्षणे भ्रान्तीनां निःस्वरूपतापत्त्या अलाभेन विलासिनो 
विलसनशीलाः सन्तो विजयध्वं सर्वोत्कर्षेण वर्तध्वम् | हि यतो मदुपदेशेन वः 
तज्ज्ञतैवास्ति न त्वज्ञतेत्यर्थः || ११ ||

अङ्कुरोऽनुभवत्यन्तर्वृक्षपत्रफलं यथा |
तथा जगदहंत्वे ज्ञः स्वात्मा स्वात्मखमप्यलम् || १२ ||

कीदृशी सा संविद्भ्रान्तिरज्ञेनानुभूयते तदाह - अङ्कुर इति | अज्ञः स्वात्मा 
वस्तुतः स्वात्मानं खमाकाशकल्पमपि जगदहंत्वे अनुभवति | 
प्रगृह्यसंधिरार्षः | यथा अङ्कुरः स्वात्मनि वासनात्मकं 
वृक्षपत्रफलादिभावं तद्वदित्यर्थः || १२ ||

रूपालोकमनःसत्ता ज्वालार्चिष्विव दण्डता |
सत्योपि च न सन्त्येता भ्रान्तेश्चित्ताबला इव || १३ ||

कीदृशस्तत्र विचारस्तमाह - रूपेति | बहिः रूपालोकसत्ता 
अन्तर्मनःसत्ताश्चाधिष्ठानात्मना सत्योऽपि स्वरूपेण न सन्ति | यथा 
भ्राम्यमाणोल्मुकज्वालार्चिःषु दण्डचक्रतादय इत्यर्थः | चित्ताबलाः 
विधुरचित्तकल्पितकामिन्य इव || १३ ||

यथा सुखं यथारम्भं यथा नाशं यथोदयम् |
यथा देशं यथा कालमजराः शान्तमास्यताम् || १४ ||

अतो हे श्रोतारः सर्व जगत् यथा उदेति स्थितं च यथा स्वकार्यमारभते यथा च 
सुखदुःखेऽनुभावयति यथा च नश्यति यथा च तदीयौ देशकालौ तथा तथा 
उत्पत्तिस्थित्युपशमप्रकरणोक्तयुक्तिभिर्विमृश्य मिथ्येति निश्चित्य शान्तमास्यताम् || 
१४ ||

इष्टानिष्टोपलम्भेषु शान्तो व्यवहरन्नपि |
शववन्नान्यतामन्तर्निर्वाणोऽनुभवत्यलम् || १५ ||

शववन्निर्वाणः शान्तचित्तः | अतो नानुभवति || १५ ||

अमनोवासनाहंता धत्ते यच्च जगच्चिरम् |
जीवतोऽजीवतश्चैव चिज्जीवः स परं पदम् || १६ ||

जीवन्मुक्तानां मनोवासनारहितैवाहंता चिरं यावद्देहपातं यज्जगद्धत्ते यश्च 
तद्भोक्ता जीवस्तावत्कालं जीवति तदुभयं चिज्जीव एव न जडांशोऽणुमात्रमपि 
तत्रास्तीति परमं पदमेव तदित्यर्थः || १६ ||

सत्तैव जडवाहेन दुःखभाराय केवलम् |
नृणां पाशावबद्धानां पोतकानामिवार्णवे || १७ ||

एवं च निष्कर्षे जीवजगतोर्जडप्रवाहात्मना सत्तैवानर्थ इति फलितमित्याशयेनाह ##-
दुःखसदृशपण्यभारवहनायेति योज्यम् || १७ ||

मोक्षसत्ता श्रयति तं नाज्ञानानुभवादिव |
मृतेन यत्किल प्राप्यं जीवन्प्राप्नोति तत्कथम् || १८ ||

अत एव तमज्ञमज्ञानजाड्यानुभवापराधादिव चिदैकरस्यपूर्णतालक्षणा 
मोक्षसत्ता न श्रयति | यथा भृगुपातादिना मृतेन प्राप्यं स्वर्गादि जीवन्तं न 
श्रयति तद्वदित्यर्थः || १८ ||

यद्यत्संकल्प्यते तत्तत्संकल्पादेव नाशभाक् |
न संभवति यत्रैतत्तत्सत्यं पदमक्षयम् || १९ ||

ननु मास्तु मोक्षः सांकल्पिकस्वर्गादिफलेष्वेव कश्चिन्नित्यः पुरुषार्थोऽस्तु तत्राह 
- यद्यदिति | तन्नाशे चावश्यं भयमस्तीति भावः | किं तर्ह्यभयमक्षयं च 
तदाह - न संभवतीति | एतत्संकल्पनम् || १९ ||

नान्यो न चाहमस्मीति भावनान्निर्भयो भव |
सत्यं युक्तं भवत्येतद्विषमप्यमृतं यथा || २० ||

एतत् अनहंभावनं अज्ञदृष्ट्या भयावहत्वाद्ग्रहीतुमयुक्तमपि 
परमार्थदृशा सत्यमिति युक्तमेव ग्रहीतुम् | यथा मूढेन विषबुद्ध्या 
उपेक्षितममृतमभिज्ञेन ग्रहीतुं युक्तमित्यर्थः || २० ||

जडं देहादि चित्तान्तं विचार्य सकलं वपुः |
लभ्यते नाहमस्मीति तस्मान्नास्मीति सत्यता || २१ ||

तत्सत्यतामुपपादयति - जडमिति || २१ ||

शान्ताशेषविशेषाणामहंतान्ताविचारणात् [अहंताया अन्तो यस्यांन् 
तथाविधा मुक्ततेत्यर्थः |] |
केवलं मुक्ततोदेति न तु किंचिद्विनश्यति || २२ ||

अत एवाशेषशान्तेरहंत्वशान्तिरवधिः सैव मुक्तता | तस्यां च 
घृतकाठिन्यविलये घृतस्येव नाणुमात्रमप्यात्मनः किंचिन्नष्टमिति न 
सर्वनाशोऽयमिति भेतव्यमित्याशयेनाह - शान्तेति || २२ ||

भोगत्यागविचारात्मपौरुषान्नान्यदत्र हि |
उपयुज्यत इत्यज्ञाः स्वात्मैवाशु प्रणम्यताम् || २३ ||

अत्रास्यां मुक्तौ भोगत्यागो विचार आत्मन इन्द्रियमनोनिग्रहपौरुषं चेति 
त्रयान्नान्यदुपयुज्यते इति निश्चित्य हे अज्ञा मुमुक्षवः सर्वमनात्मवर्गं परित्यज्य 
स्वात्मैव प्रणम्यतां तत्त्वबोधेन शरणीक्रियतामित्यर्थः || २३ ||

निर्वासनं मननमेवमुदाहरन्ति मोक्षं विना भवति तन्न च जातु बोधात् |
सन्नो जगद्भ्रम इतीह परः प्रबोधो न प्रत्ययोऽत्र यदतः सुचिराय बन्धः || 
२४ ||

एवमहंतावधिकसर्वद्वैतोपशमेन निर्वासनं सर्ववासनाक्षयोपलक्षितं 
यन्मननं मनसो ब्रह्मभावेनावस्थानं तदेव मोक्षं श्रुतयो 
विद्वांसश्चोदाहरन्ति | तच्च बोधात्तत्त्वज्ञानाद्विना जातु कदाचिदपि न भवति | स च 
परः प्रबोधो जगद्भ्रमः सन् परमार्थो नो न भवत्येव इह मोक्षशास्त्रे प्रसिद्धः 
| यद्यस्मात्कारणादर ईदृशे बोधे नेह नानास्ति किंचन इत्यादिश्रुत्या जायमानोऽपि 
रागादिपुरुषदोषप्राबल्याज्जगत्सत्यताभ्रमदार्ढ्याच्च प्रत्ययो विश्वासो नास्ति | अतो 
हेतोः सुचिराय जीवस्य संसारबन्धोऽनुवर्तत् इत्यर्थः || २४ ||

जगदहमसदित्युपेत्य सम्यग्जनधनदारशरीरनिर्व्यपेक्षः |
भवति हि स च चेतनस्वरूपः परिमितखं खलु नान्यथास्ति मुक्तिः || २५ ||

तस्माच्छास्त्रादिविश्वासदार्ढ्याज्जगदित्यहमिति चोभयमप्यसत् नास्त्येवेति सम्यक् 
श्रवणमननाभ्यासेनोपेत्य बन्ध्वादिजने धने दारेषु स्वशरीरे च निर्व्यपेक्षः सन् 
परमार्थतत्त्वं बुद्ध्वा परिमितखं उपाधिपरिच्छिन्नचिदाकाशरूपः स जीवः चात् 
जगच्च चेतनं चिन्मात्रं तत्स्वरूपो भवति सैवास्य मुक्तिरयमेव तदुपाय 
इतोऽन्यथास्य मुक्तिर्नास्तीत्यर्थः || २५ ||

इत्यार्षे श्रीवासिष्ठमहारामायणे वा० दे० मो० निर्वाणप्रकरणे उत्तरार्धे 
परमार्थोपन्यासयोगो नाम त्रिंशः सर्गः || ३० ||

इति श्रीवासिष्ठमहारामायणतात्पर्यप्रकाशे निर्वाणप्रकरणे उत्तरार्धे 
परमार्थोपन्यासयोगो नाम त्रिंशः सर्गः || ३० ||

एकत्रिंशः सर्गः ३१

श्रीवसिष्ठ उवाच |

सर्वात्मनि चिदाभासे तदेवाश्वनुभूयते |
संवेद्यते यदेवान्तरसत्यंन् वस्त्ववस्तु वा || १ ||

चिता ग्रस्तमचिद्रूपमसदेव सदेव वा |
न किंचिन्नष्टमित्यत्र निर्वाणस्थितिरीर्यते || 

नित्यनिरतिशयानन्दपूर्णाद्वयचिदाकाशलक्षणा निर्वाणस्थितिमनुभावयितुं 
प्रागुक्तं दृश्यानुभवस्य संवेदनाभ्यासाधीनत्वं स्मारयति - सर्वात्मनीति 
|| १ ||

तदेवाभ्यासतः पूर्वं बाह्यार्थानुभवात्मना |
स्फुरतीव बहिष्ट्वेन स्वस्वप्नोऽत्र निदर्शनम् || २ ||

चिद्रूपं सर्वमेतच्च चिदच्छा गगनादपि |
चिच्चिनोति चिदेवातो नैतत्किंचन कुत्रचित् || ३ ||

अस्त्वेवं किं ततस्तत्राह - चिद्रूपमिति | सर्वमेतच्चित एव रूपं कल्पितवेषभेदः 
वास्तवं तर्हि चितः किं स्वरूपं तत्राह - चिदच्छेति | यतो घृतं स्वात्मनि 
काठिन्यमिव चिदेव जगद्वेषं चिनोति अतश्चिदेव || ३ ||

न नाशो नास्ति नानर्थो न जन्ममरणे न खम् |
न शून्यता न नानास्ति सर्वं ब्रह्मैव नैव च || ४ ||

अस्त्वेवं ततोऽपि किं तत्राह - नेति | ततो ब्रह्माद्वैतमिष्टं सिद्धमित्यर्थः || ४ ||

नाशे जगदहंत्वादेर्न किंचिदपि नश्यति |
असतः किल नाशोऽपि स्वप्नादेः किं न नश्यति || ५ ||

ननु जगदहंतादेर्जडांशस्य तत्त्वबोधेन नाश इष्टः स कथमपलप्यते तत्राह 
- नाशे इति | नाशोऽपि कः इति शेषः || ५ ||

मिथ्यावभासे संकल्पनगरे कैव नष्टता |
तथा जगदहंत्वादौ नाशो नासति विद्यते || ६ ||

कुतो जगदुपालम्भ इति चेत्तदवस्तुनि |
न निर्णयः संभवति खपुष्पाणां किमुच्यते || ७ ||

यद्यसदेव जगत्तर्ह्यनर्थरूपत्ववर्णनेन तस्योपालम्भो निन्दा हेयत्वेन निर्णयश्च 
शास्त्रेषु कुतः क्रियत इति चेत् सत्यम् | अवस्तुनि नोपालम्भस्तत्फलं विचारो निर्णयो वा न 
संभवत्येव खपुष्पस्य किमुपालम्भो निर्णयो वा केनचिदुच्यते तद्वदित्यर्थः || ७ ||

निर्णय एष एवात्र यदशेषमभावयन् |
यथाशितं यदाचारं पाषाण इव तिष्ठति || ८ ||

तर्हि किं तच्छास्त्रवैयर्थ्यमेव नेत्याह - निर्णय इति | 
स्वाभाविकस्वरूपस्थितिसिद्ध्यथमेव नेत्याह - निर्णय इति | 
स्वाभाविकस्वरूपस्थितिसिद्ध्यर्थमसदपि सदिव कल्पयित्वा निन्दादिना 
वैराग्यविवेकादिस्तत्त्वसाक्षात्कारान्त उपायः कल्पित इति एष एव निर्णयः सिद्धान्त 
इत्यर्थः || यथास्थितं यथाशास्त्रं यथाचारं यथासंप्रदायंन् च 
भूमिकाक्रममभ्यस्येत्यर्थः || ८ ||

जगत्संकल्पमात्रात्म तत्र तेऽर्थयुतं क्षणात् |
शाम्यत्यशेषेणेत्येव निर्णयः सर्गविभ्रमे || ९ ||

अस्त्वेवमात्मतत्त्वे निर्णयः स्वर्गादिजगत्स्वरूपे को निर्णयः सफलस्तमाह - 
जगदिति | तत्र प्रागुक्तस्थितौ | अर्थः सांसारिकपुरुषार्थाभासस्तद्युतम् || ९ ||

सर्गेऽनर्गल एवायं ब्रह्मात्मकतयाक्षयः |
अन्यथा तु न सर्गोऽयमस्ति नास्ति च सन्ति वा || १० ||

नौ सर्गः सुषुप्तिप्रलययोः स्वत एव क्षीयते किं तस्य ब्रह्ममात्रतापरिज्ञानेन 
तत्राह - सर्वे इति | अनर्गलो मूलोच्छेदात्पुनरुद्भवशून्यः | अन्यथा प्रलयादौ 
क्षये तु बीजात्मनाऽस्ति कार्यात्मना नास्ति सन्ति वा प्रलयेऽप्यैन्दवाख्यानोक्तरीत्या 
कार्याणि | सांकल्पिकस्य परैः क्षेतुमशक्यत्वादित्यर्थः || १० ||

येषां च विद्यते सर्गः स्वप्नपुंसामिवासताम् |
स सर्गः पुरुषास्ते च मृगतृष्णाम्बुवीचिवत् || ११ ||

तर्हि सति सर्गे कथं प्रलयस्तत्राह - येषामिति | प्रलयसंकल्पयितुर्दृष्ट्या 
तेषामसत्त्वात्स्वसांकल्पिकसर्वनाशादेव तस्य प्रलयव्यवहारादित्यर्थः || ११ ||

असतामेव सद्भावमिव येषामुपेयुषाम् |
न वयं निर्णयंन् विद्मो वन्ध्यापुत्रगिरामिव || १२ ||

अत एव जीवजगद्रूपाणामनिर्णेयत्वादनिर्वचनीयत्वमुक्तमित्याह - असतामेवेति || 
१२ ||

परिपूर्णार्णवप्रख्या काप्यपूर्वैव पूर्णता |
तज्ज्ञानां द्रष्ट्टदृश्यांशदृष्टौ न हि पतन्ति ते || १३ ||

अत एव च तत्त्वविदां सदैवाद्वितीयचिदानन्दपूर्णतेत्याह - परिपूर्णेति | हि 
यस्मात्ते द्रष्ट्टदृश्यांशदृष्टौ न पतन्ति नाभिनिविशन्ते || १३ ||

अचला इव निर्वाता दीपा इव समत्विषः |
साचारा वा निराचारास्तिष्ठन्ति स्वस्थमेव ते || १४ ||

अचला इवाप्रकम्प्या इति शेषः | साचाराः | इवार्थे वाशब्दः || १४ ||

आपूर्णैकार्णवप्रख्या काप्यन्तः पूर्णतोदिता |
अन्तःशीतलता ज्ञप्तिर्ज्ञस्यापूर्वैव लक्ष्यते || १५ ||

वासनैवेह पुरुषः प्रेक्षिता सा न विद्यते |
तां च न प्रेक्षते कश्चित्ततः संसार आगतः || १६ ||

अज्ञपुरुषास्तर्हि किंस्वरूपास्तदाह - वासनैवेति || १६ ||

अनालोकनसिद्धं यत्तदालोकान्न विद्यते |
कृष्णाद्यनुपलम्भोऽत्र दृष्टान्तः स्पष्टचेष्टितः || १७ ||

अनालोकनं प्रकाशास्फूर्तिः | कृष्णं तमः आदिपदात्तत्कार्यचोरयक्षादिस्तस्य 
आलोकस्फूर्तावनुपलम्भो दृष्टान्तः | तृष्णा इति पाठे तृष्णा मृगतृष्णा | 
स्पष्टचेष्टितः | अतिस्पष्ट इति यावत् || १७ ||

भूतानि देहमांसादि तच्चासद्विभ्रमो जडः |
बुद्ध्यहंकारचेतांसि तन्मयान्येव नेतरत् || १८ ||

किदृशादालोकात्तमाह - भूतानीति | देहमांसादिस्थूलदेहोपादानं 
पञ्चीकृतानि भूतान्येव | तथा बुद्ध्यहंकारचेतांसि 
सूक्ष्मशरीरोपादानोपलक्षणम् | तान्यपि अन्नमयं हि सोम्य मनः 
इत्यादिश्रुतेस्तन्मयान्यपञ्चीकृतभूतविकारभूतान्येव || १८ ||

भूतादिमयतां त्यक्त्वा बुद्ध्यहंकारचेतसाम् |
अत्यन्तं स्थितिरभ्येति यदि तन्मुक्ततोदिता || १९ ||

अस्त्वेवं किं ततस्तत्राह - भूतादीति | तत्र 
बुद्ध्यादिघटितलिङ्गोपाधावहंभावेन प्रविष्टश्चिदात्मा तद्द्वारा 
स्थूलदेहमप्यविद्यया अहमित्यभिमन्यते | तस्य विवेकेन बुद्ध्यहंकारचेतसां 
भूतादिमयतां वाचारम्भणश्रुतिदर्शितोपायेन त्यक्त्वा अत्यन्तं 
स्वप्रकाशचिन्मात्रस्वभावेन या स्थितिर्यद्यभ्येति तत्तर्हि सैव मुक्तया उदिता 
आविर्भूता | स एवालोको मयोक्त इत्यर्थः || १९ ||

चिच्छ्लिष्टा चेत्यनिष्ठत्वात्तादृश्येवात्र कास्तिता |
तस्मात्केव कुतः कुत्र वासना किंस्व्रूपिणी || २० ||

एवमात्मालोके प्रसृते वासनापि बाधितैवेति तयापि न बन्धप्रसक्तिरित्याह - चिदिति | 
लिङ्गोपाधावात्मचित् श्लिष्टा तादात्म्याध्यासेन मिलिता 
चेत्तस्याश्चेत्योन्मुखत्वात्तादृश्येव वासना अस्तिता प्रसिद्धा | सा चात्र 
अस्यामुक्ततायां का || २० ||

यस्य यैष भ्रमः सोऽसन्प्रेक्षयासन्न लक्ष्यते |
मृगतृष्णाम्बुवत्तेन संसारः कस्य कः कुतः || २१ ||

बध्यस्य जीवस्यैव तत्त्वदर्शने अनुपलम्भाच्च केन कस्य बन्धप्रसक्तिरित्याह - 
यस्येति | असन् अलीकः | असच्च प्रेक्षया तत्त्वदृष्ट्या न लक्ष्यते || २१ ||

तदेवं तर्हि तस्य स्यादिति चित्तोदयो हि यः |
पुनः स एव संसारविभ्रमः संप्रवर्तते || २२ ||

आत्मालोकमान्द्ये तु पुनश्चित्तोदयेन संसारः स्यादेवेति 
तद्दार्ढ्यमपुनःस्मरणावधि कार्यमित्याह - तदेवमिति द्वाभ्याम् | 
तत्तस्मादेवमात्मालोके प्रवृत्तस्यापि विषयस्मरणे यश्चित्तोदयः स एव पुनः 
संसारः संप्रवर्तते संप्रवर्तेत || २२ ||

तस्मात्सर्वमनाश्रित्य व्योमवत्समुपास्यताम् |
अपुनःस्मरणं श्रेय इह विस्मरणं परम् || २३ ||

परं विस्मरणं भूमिकाभ्यासेन साधयेदिति शेषः || २३ ||

नेह द्रष्टा न भोक्तास्ति नाऽस्तिता न च नास्तिता |
यथास्थितमिदं शान्तमेकं स्पन्दि सदाब्धिवत् || २४ ||

तदभ्यासपरः कथं पश्येत्तदाह - नेहेत्यादिना | 
स्पन्दिप्रारब्धोपनीतव्याधितव्यवहारनिमित्तम् | सदा अब्धिवत्पूर्णम् || २४ ||

सर्वं दृश्यं जगद्ब्रह्म सदित्यवगते स्फुटम् |
जलशोषादिवोदेति बिम्बबिम्बिक्षये शिवम् || २५ ||

बिम्बनं बिम्बश्चिदाभासः सोऽस्यास्तीति बिम्बी उपाधिस्तदुभयक्षये || २५ ||

शान्तताव्यवहारो वा रागद्वेषविवर्जितः |
विश्रान्तस्य परे तत्त्वे दृश्यते समदर्शिनः || २६ ||

शान्तता समाधिपरता व्यवहारो वेति द्वयमपि दृश्यते || २६ ||

अथवा शान्ततैवास्य निर्वाणस्यावशिष्यते |
निर्वासनः किल मुनिः कथं व्यवहरत्वसौ || २७ ||

यावत्त्वस्य न निर्वाणं परिपोषमुपागतम् |
तावद्व्यवहरत्यस्तरागद्वेषभयोदयः || २८ ||

सप्तमभूमिकाविश्रान्तिपर्यन्तं परितोषं नोपागतम् || २८ ||

वीतरागभयक्रोधो निर्वाणः शान्तमानसः |
शिलेवाप्यशिलीभूतो मुनिस्तिष्ठति नित्यशः || २९ ||

कोशेऽस्ति पद्मबीजस्य यथा सर्वाब्जिनी तथा |
अनन्या स्वप्नविभ्रान्तिरात्मन्यस्ति न बाह्यता || ३० ||

एवं च ब्रह्मणि स्वाभाविकभावानुसारेण जगद्रूपमस्ति 
शास्त्रीयतत्त्वभावनानुसारेण तात्त्विकं रूपमप्यस्तीति यथेच्छमनर्थः पुरुषार्थो 
वा सुलभ इत्याशयेनाह - कोशे इत्यादिना | बाह्यता आत्मान्यनिष्ठता जगतो 
नेत्यर्थः || ३० ||

बाह्यताभावनाद्बाह्यमात्मैवात्मत्वभावनात् |
भवतीदं परे तत्त्वे भावनंन् तत्तदेव हि || ३१ ||

बहिरस्तीति प्रतीतिस्त्वात्मन्येव बाह्यताभावनान्नान्याधारत्वादित्याह - 
बाह्यताभावनादिति | तथा च तत्तद्भावनात्मकमेव बाह्यत्वमान्तरत्वं चेति 
फलितमित्याशयेनाह - भावनमिति || ३१ ||

यान्तः स्वप्नादिविभ्रान्तिः सैवेयं बाह्यतोदिता |
मनागप्यन्यता नात्र द्विभाण्डपयसोरिव || ३२ ||

अत एव स्वप्नजाग्रतोर्न प्रतीतितो भेद इत्याह - येति | भिन्नभाण्डस्थक्षीरयोरिव 
अन्यताभेदो विशेषो नास्ति || ३२ ||

स्थैर्यास्थैर्ये तथैवात्र भ्रान्तिमात्रमेय तते |
आधाराधेयते ते द्वे यथा जलतरङ्गते || ३३ ||

ननु जाग्रत्स्वप्नार्थानां स्थैर्यास्थैर्ये विशेषः प्रत्यक्ष उपलभ्यते तस्य का 
गतिस्तत्राह - स्थैर्येति | एवं स्वप्नस्य जाग्रद्देहाधारताप्रत्ययोऽपि न भेदक 
इत्याह - आधारेति || ३३ ||

स्वप्नादावात्मनोऽन्यत्वज्ञानादन्यत्ववेदनम् |
अनन्यतावबोधे तु तदनन्यन्न चोदयि || ३४ ||

स्वप्नार्थानां यावदात्ममात्रता नानुसंधीयते तावदेव भानम् | 
आत्ममात्रतानुसंधाने तु झटित्येव जागरणाद्बाधादात्मानन्यत्वं प्रसिद्धं 
तद्वज्जाग्रदर्थेष्वपि बोध्यमित्याशयेनाह - स्वप्नादाविति | उदयि 
पृथगाविर्भाववन्न च || ३४ ||

कलनारहितं शान्तं यद्रूपं परमात्मनः |
भवत्यसौ तत्तद्भावादतद्भावान्न तद्भवेत् || ३५ ||

अत एव वास्तवोऽपि ब्रह्मभावस्तद्भावनाधीन इति यदुक्तं तत्सिद्धमित्याह - 
कलनेति || ३५ ||

स्वप्नादिज्ञानसंशान्तौ यद्रूपं शुद्धमैश्वरम् |
न तदस्ति न तन्नास्ति न वाग्गोचरमेव तत् || ३६ ||

अस्तितानिरूपककालदेशाधाराद्यभावान्न तदस्ति | स्वरूपस्याबाधान्न नास्ति | अत एव 
वाचामगोचरमित्यर्थः || ३६ ||

आत्यन्तिकभ्रान्तिलये युक्त एवावगच्छति |
स्वरूपं नोपदेशस्य विषयो विदुषो हि तत् || ३७ ||

कथं तर्हि तद्वाचा गुरुणोपदिश्यते तत्राह - आत्यन्तिकेति | युक्तः समाधिस्थः 
स्वानुभवेनैवावगच्छति कान्तासंभोगसुखवन्न परं प्रत्युपदेशस्य 
विषयस्तथापि तदुपायप्रदर्शनेन तत्र श्रोतृबुद्ध्यवतारणमेवोपदेशफलमिति 
भावः || ३७ ||

शान्तं निरस्तभयमानविषादलोभमोहात्मदेहमननेन्द्रियचित्तजाड्यम् |
त्यक्त्वाहमक्षयमपास्तसमस्तभेदं निर्वाणमेकमजमासितुमेव युक्तम् || ३८ 
||

अतो हे राम अहमहंकारं त्यक्त्वा निरस्तानि जाड्यान्तान्येकादश 
यस्मिंस्तथाविधमत एव शान्तमजमक्षयमपास्तसमस्तभेदमेकं निर्वाणं 
ब्रह्म भूत्वा सदैव समाधावासितुं युक्तमुचितं न व्यवहारविषयेष्वित्यर्थः || ३८ 
||

इत्यार्षे श्रीवासिष्ठमहारामायणे वाल्मीकीये दे० मो० निर्वाणप्रकरणे उ० 
निर्वाणयुक्त्युपदेशवर्णनं नामैकत्रिंशः सर्गः ३१ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे उत्तरार्धे 
निर्वाणयुक्त्युपदेशवर्णनं नामैकत्रिंशः सर्गः || ३१ ||

द्वात्रिंशः सर्गः ३२

श्रीवसिष्ठ उवाच |

यदा चितिः प्रसरति तदाहंताजगद्भ्रमः |
असदेवाभ्युदेतीव स्पन्दादपि च वायुता || १ ||

साधुसंगमसच्छास्त्रविचाराभ्यासशालिनः |
मोक्षोऽत्रावश्यभावित्वात्स्वायत्त उपपाद्यते ||

विद्याविद्याभ्यां बन्धमोक्षयोः स्वायत्तत्वं वर्णयिष्यन् प्रथममविद्यया 
चित्प्रसरणाधीनं स्वायत्तं बन्धं दर्शयति - यदेति | स्पन्दादपि चेति 
दृष्टान्तार्थम् | इव चेति पाठः स्पष्टः || १ ||

उदितोऽपि न खेदाय ब्रह्मरूपत्ववेदनात् |
परमाय त्वनर्थाय जगच्छब्दार्थभावनात् || २ ||

रूपानुभवमादत्ते चक्षुःप्रसरणाद्यथा |
चितिः प्रसरणात्तद्वज्जगद्विभ्रममास्थिता || ३ ||

यासौ प्रसरति व्यर्थंन् चेत्याभावान्न सा सती |
असत्कथं प्रसरति वन्ध्यापुत्रः क्व नृत्यति || ४ ||

उदितोऽपि न खेदाय इति यदुक्तं तदुपपादयति - यासाविति | कूटस्थचितो 
बाह्यार्थोपसर्पणलक्षणं प्रसरद्रूपं विषयाभावात्स्वतश्च नास्त्येवेति विद्यया 
बाधान्न खेदायेति भावः || ४ ||

अयंन् त्वनुभवादेव मुधैवानुभवन्स्थितः |
असदेवाननुभवन्स्वयमर्भकयक्षवत् || ५ ||

अयं चित्प्रसरोऽनुभवादेव सिद्ध्येत् | स चानुभवो विद्यया 
बाध्यमानोऽसदर्थमननुभवन्नेवर्भकयक्षानुभववन्मुधैव स्थित इत्यर्थः || 
५ ||

अहंभावोऽपि दुःखार्थमहमित्येव वेदनात् |
अवेदनान्नाहमतः स्वायत्ते बन्धमुक्तते || ६ ||

उक्तो न्याय आन्तरे अहंभावात्मकप्रसरेऽपि तुल्य इति दर्शयन् बन्धमोक्षयोः 
स्वायत्तता सिद्धेत्याह - अहंभाव इति || ६ ||

तद्ध्यानं स समाधिर्वा यदवेदनमासितम् |
अजडानां जडमिव समं शान्तमनामयम् || ७ ||

मोक्षस्य स्वायत्ततामुपपादयति - तदित्यादिना | विद्यया 
मूलजाड्यापहाराच्चिदात्मैकरस्यापत्त्या अजडानां मनोबुद्ध्यादिसर्ववस्तूनां 
जडं पाषाणादीव निश्चलं यदवेदनं 
वेद्यवेदनभावनिर्मुक्तमासितमवस्थानं तदेव ध्यानं समाधिर्वा | 
तदुपलक्षिता मुक्तिरिति यावत् || ७ ||

द्वैताद्वैतसमुद्भेदैर्वाक्यसंदर्भविभ्रमैः |
मा विषीदत दुःखाय विबुधा अबुधा इव || ८ ||

अयमेव विश्रान्तिहेतुः सिद्धान्तः | अन्यथाकल्पने तु वादिनां 
कलहमात्रपर्यवसानेन वृथा कण्ठशोषः स्यादित्याशयेन तान्संबोध्याह ##-
द्वैतादिनानाविकल्पसमुद्भेदैर्बहुविधकलहात्मकवाक्यसंदर्भविभ्रमैर्मा 
विषीदत वृथा कण्ठशोषणलक्षणं विषादं माप्नुत | इममेव 
परमपुरुषार्थहेतुं सिद्धान्तमवलम्बध्वमित्यर्थः || ८ ||

असदाश्रयते दुःखं स्वप्नवद्घनवासनः |
रूपालोकमनस्कारान्संकल्परचितानिव || ९ ||

घनवासनस्य बहिर्मुखस्यासदपि रूपादिदर्शनमिव दुःखमपि दृढतरं 
दुर्वारम् | तनुवासनस्यान्तर्मुखस्य तु तद्वदेव प्रारब्धप्रसंजितमपि 
दुःखमापाततो भुज्यमानं स्वानन्दानुभवतिरोहितत्वादमुक्तप्रायमेव 
भवतीत्याह - असदिति द्वाभ्याम् | आश्रायते भुङ्क्ते || ९ ||

दुःखं सदेव नाश्नाति सुप्तवत्तनुवासनः |
रूपालोकमनस्कारान्संकल्परहितानिव || १० ||

अप्यर्थे एवकारः | सत् प्रारब्धप्रसंजितमपि दुःखं नाश्नाति न भुङ्क्ते | सुप्तो 
निद्रासुखपरवशचित्तो यथा मशकमत्कुणादिदंशनदुःखं नानुभवति तद्वत् || 
१० ||

अत्यन्ततनुतामेस्य वासनैवैति मुक्तताम् |
देशकालक्रियायोगात्पदार्थे भावनामिव || ११ ||

अतो वासनानामेवोपचयात्संसारानुभव इवापचयो देशकालक्रमेण 
मुक्ततानुभवोऽपि सिध्यतीत्याह - अत्यन्तेति || ११ ||

अत्यन्ततनुतां याता वासनैवैति मुक्तताम् |
पराणुपरिणामेन खतां खेऽभ्रादिका यथा || १२ ||

अपक्षयक्रमप्राप्तेन परेणाणुना सूक्ष्मतमेन चरमपरिणामेन | 
आदिपदान्नोहारधूमादिपरिग्रहः || १२ ||

अहंभावनया बोधे वासना घनतानवा |
विपश्चित्संगमाभ्यासात्पाण्डित्यमिव मूढता || १३ ||

वासनातानवे तर्हि क उपायस्तमाह - अहंभावनयेति | ब्रह्माहंभावनया 
बोधे अभिवृद्ध्यमाने वासना दिने दिने घनं निरूढं तानवं सौक्ष्म्यं 
यस्यास्तथाविधा सती मुक्तिः संपद्यते | यथा विपश्चितां पण्डितानां 
संगमाद्विद्याभ्यासाद्वर्धमानान्मूढता घनतानवं प्राप्य पाण्डित्यं 
संपद्यते तद्वदित्यर्थः || १३ ||

नाहमस्तीह मद्युक्त्या निश्चयोऽन्तः शमात्मकः |
जीवतोऽजीवतश्चास्ति रूढबोध इति स्मृतः || १४ ||

कियत्कालं बोधो वर्धनीय इति चेद्रूढबोधतापर्यन्तमित्याशयेन 
रूढबोधलक्षणमाहनाहमिति | मद्युक्त्या अहंब्रह्मेति भावनालक्षणेन 
प्रत्यगात्मयोगेनाभ्यस्यमानेनेह जीवतो योगिनोऽजीवतः परलोकं गतस्य वा 
अहंशब्दार्थो जीवो नास्तीति शमात्मको निश्चयोऽन्तर्यस्यास्ति स रूढबोध इत्यर्थः || १४ 
||

वायौ द्वन्द्वमिवात्रेदं जगदादि च भासते |
कोऽहं कथमिदं चेति विचारेणैव शाम्यति || १५ ||

द्वन्द्वं द्रव्य क्रियेति च कल्प्यमानम् | स्पन्द इति पाठे स्पष्टम् | आदिपदाज्जीवः || १५ ||

नाहमित्येव निर्वाणं किमेतावति मूढता |
सत्संगमविचाराभ्यामेतदाश्ववगम्यते || १६ ||

क्षीयते तत्त्ववित्सङ्गादहमित्येव बन्धनम् |
आलोकेनेव तिमिरं दिवसेनेव यामिनी || १७ ||

कोऽहं कथमिदं दृश्यं को जीवः किं च जीवनम् |
इति तत्त्वज्ञसंयोगाद्यावज्जीवं विचारयेत् || १८ ||

जीवनं प्राणादिधारणं किम् | यावज्जीवग्रहणमामोक्षोपलक्षणम् || १८ ||

जीवितं भुवनं भाति ततोऽहमिति नश्यति |
तत्त्वमेकेन तज्ज्ञार्कसेवनात्स निषेव्यताम् || १९ ||

स च विचारो गुरुसेवनाच्छीघ्रं फलपर्यन्तः सिध्यतीत्याशयेनाह - जीवितमिति | 
यतस्तज्ज्ञस्तत्त्ववित् तल्लक्षणस्यार्कस्य सेवनात्संपर्काद्भुवनं जगदेव 
बोधेनोज्जीवितं भाति | अहमिति सर्वपदार्थतत्त्वावरणं तमो नश्यति वस्तुतत्त्वं च 
एकेन क्षणेन प्रथते अतः स तज्ज्ञार्को निषेव्यतामित्यर्थः || १९ ||

यो यो बोधातिशयवांस्तं तं पृथगुपास्व भो |
संगमे कथयोदेति तेषां वादपिशाचिका || २० ||

यदा तु बहुषु विद्वत्सु तार्किकेषु च सत्स्वयं तत्त्वज्ञोऽयं नेति निर्धारणे 
असमर्थोऽहं तदा किं कुर्या तत्राप्याह - यो य इत्यादिना | ननु पृथगुपास्वेति 
किमर्थमुच्यते समुदितोपास्तौ को दोषस्तमाह - संगमे इति | कथया 
परस्परविरुद्धयुक्तिकथनेन | मुण्डे मुण्डे मतिर्भिन्ना तुण्डे तुण्डे सरस्वती इति 
न्यायादिति भावः || २० ||

वादयक्षेऽप्यभ्युदिते बालस्येव विपश्चितः |
युक्तियुक्तमलं मुख्यमुदेत्यहमिति भ्रमः || २१ ||

उदेतु नाम वादपिशाचिका को दोषस्तत्राह - वादयक्षे इति | वादलक्षणे यक्षे 
पिशाचेऽभ्युदिते सति विवेकिनोऽपि श्रोतुरश्रौतमपि [अपयुक्तिभिः इति पाठः |] 
युक्तिभिस्तर्कैर्युक्तं तार्किकैः प्रतिपाद्यमानमहं प्रत्यक्तत्त्वं मुख्यं 
तदेवालं पर्याप्तं ममेति भ्रम उदेति | तथा चान्धगोलाङ्गूलन्यायेन 
तदालम्बनेऽनर्थ एव स्यादिति भावः || २१ ||

अतः प्रत्येकमेकान्ते प्राज्ञः सेवेत पण्डितम् |
एकीकृत्य तदुक्तांस्तानर्थान्बुद्ध्या विचारयेत् || २२ ||

सेवेत सेवाद्युपचारेण वशीकृत्य पृच्छेत् || २२ ||

विचारयेत्तदुक्त्यर्थंन् बुद्ध्या बुद्धिविवृद्धये [विशुद्धये इति पाठः 
साधुः |] |
सर्वसंकल्पमुक्तं यत्तत्सत्तन्मयतां व्रजेत् || २३ ||

श्रुतियुक्तिस्वानुभवविद्वदन्तरसंवादैर्विचारयेद्रत्नतत्त्वमिव परीक्षेत 
सर्वसंदेहोच्छेदेन बुद्धेः शुद्धये | एवं मननेन बुद्धिशुद्धौ निदिध्यासनं 
कार्यमित्याह - सर्वसंकल्पमुक्तमिति | तत् सत्परमार्थस्तन्मयतां 
निर्विकल्पसमाधितस्तदैकरस्यम् || २३ ||

विपश्चित्संगमैर्बुद्धिं नीत्वा परमतीक्ष्णताम् |
अज्ञानलतिका सैका कणशः क्रियतामलम् || २४ ||

तेन तत्त्वज्ञानोदयेनाज्ञानोच्छेदं दर्शयति - विपश्चिदिति || २४ ||

एषोऽर्थः संभवत्येव तेनेदं कथयाम्यहम् |
स्वानुभूतं वयंन् बाला नासमञ्जसवादिनः || २५ ||

तदसंभवशङ्का न कार्येत्याह - एषोऽर्थ इति || २५ ||

व्योम्नोऽम्बुवाहादिविजृम्भयेव तरङ्गभङ्ग्येव महाजलस्य |
न युज्यते नापि च नश्यतीह नाशोदयौ निर्मननस्य किंचित् || २६ ||

सर्वसंकल्पमुक्तं यत्तदेव सत् तन्मयताप्राप्तौ सर्वजगद्व्यवहारैरपि विदुषो न 
कश्चिदिष्टनाशोऽनिष्टोदयो वेत्याह - व्योम्न इति | यथा व्योम्नः 
अम्बुवाहनीहारातपादिविजृम्भया यथा वा महाजलस्य समुद्रस्य 
तरङ्गादिभङ्ग्या किंचिदनिष्टं न युज्यते नापि किंचिदिष्टं नश्यति 
तद्वन्निर्मननस्य निःसंकल्पस्य योगिनोऽपि नेष्टानिष्टनाशोदयावित्यर्थः || २६ ||

इदं हि सर्वं मृगतृष्णिकाम्बुवन्निरामये ब्रह्मणि शान्त आतते |
विचारिते नाहमितीह विद्यते कुतः क्व कस्मान्मननादिविभ्रमः || २७ ||

आकाशसमुद्रयोः सद्वितीयत्वात्तद्योगवियोगशङ्कापि स्यात् विदुषस्तु 
कूटस्थाद्वयब्रह्मरूपत्वान्नाध्यस्तविवर्तैस्तच्छङ्कापीत्याशयेनाह - इदं 
हीति | निरामये आतते पूर्णे ब्रह्मणि विचारिते प्रबुद्धे सति इदं सर्वं 
मृगतृष्णिकाम्बुवदहमिति च पृथगात्मरूपं न विद्यते | एवं स्थिते इह 
तत्त्वविदि मननादिविभ्रमः कुतः क्व कस्मात्स्यादित्यर्थः || २७ ||

इत्यार्षे श्रीवासिष्ठमहारामायणे वाल्मीकीये दे० मो० निर्वाणप्रकरणे उत्तरार्धे 
सत्यावबोधनोपदेशो नाम द्वात्रिंशः सर्गः || ३२ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे उत्तरार्धे 
सत्यावबोधनोपदेशो नाम द्वातिंशः सर्गः || ३२ ||

त्रयस्त्रिंशः सर्गः ३३

श्रीवसिष्ठ उवाच |

स्वपौरुषेण स्वधिया सत्संगमविकासया |
यदि ना नीयते ज्ञत्वं तदुपायोऽस्ति नेतरः || १ ||

इहोपवर्ण्यते भ्रान्तिकल्पना प्रतिकल्पना |
परलोकचिकित्सा च संवित्प्रसरवारणात् || १ ||

तत्रादौ प्रतिकल्पनां वक्तुं प्रस्तावं रचयति - स्वपौरुषेणेति | ना 
अधिकारयोग्यशरीरं प्राप्तः पुरुषो यदि ज्ञत्वं तत्त्वज्ञानंन् नीयते प्राप्यते | 
नयतेर्द्विकर्मकात् प्रधाने नीहृकृष्वहाम् इति प्रधाने कर्मणि लः | तत्तर्हि नेतरो 
नान्यथेत्यर्थः || १ ||

स्वं कलितं कल्पितं च प्रतिकल्पनया स्वया |
तदेवान्यत्वमादत्ते विषत्वममृतं यथा || २ ||

कीदृशं तत्पौरुषं येन ज्ञत्वं नीयते तदाह - स्वं कल्पितमिति | स्वं 
स्वाभाविकमशास्त्रीयम् | कल्पितं कल्पितमिति वीप्सा | सर्वं कल्पितं चात्तन्मूलं 
वासनाविद्यादि च स्वया स्वीयया शास्त्रीयया प्रतिकल्पनया तदेवान्यत्वं 
बन्धहेतुतामपहाय मोक्षोपयोगित्वमादत्ते | यथा स्वभावतो मरणहेतुरपि विषं 
रसायनशास्त्रोक्तोपायप्रतिकल्पनया विषत्वं विहायामृतममरणसाधनं 
रसायनं भवति तद्वत् || २ ||

कल्पना चाकल्पनान्ता मुक्तता यदकल्पनम् |
एतच्च भोगसंत्यागपूर्वं सिध्यति नान्यथा || ३ ||

किमत्कालं प्रतिकल्पना कार्येति चेत्सर्वकल्पनानिवृत्तिपर्यन्तमित्याह - कल्पनेति | 
अकल्पनं सर्वकल्पनानिवृत्तिरन्तोऽवधिर्यस्याः सा यद्यस्माद्धेतोरकल्पनमेव 
परिशिष्टस्यात्मनो मुक्तता | तत्रावश्यकीं वैराग्यलक्षणां संन्यासलक्षणां च 
प्राथमिकीं प्रतिकल्पनां दर्शयति - एतच्चेति | पूर्वमादौ भोगसंत्यागात् 
त्यजतैव हि तज्ज्ञेयंन् त्यक्तुः प्रत्यक्परं पदम् इति श्रुतेरिति भावः || ३ ||

वचसा मनसा चान्तः शब्दार्थावविभावयन् |
य आस्ते वर्धते तस्य कल्पनोपशमः शनैः || ४ ||

ततः श्रवणमननाभ्यामात्मतत्त्वं निश्चित्य वाङ्मनसनिरोधलक्षणा 
प्रतिकल्पना कार्येत्याह - वचसेति || ४ ||

वर्जयित्वाहमित्येव नाविद्यास्तीतरात्मिका |
शान्ते त्वभावनादस्मिन्नान्यो मोक्षोऽस्ति कश्चन || ५ ||

ततोऽनहंभावलक्षणा सा कार्येत्याह - वर्जयित्वेति | 
अभावनात्सर्वभावनानिवर्तकतत्त्वसाक्षात्कारात् | अस्मिन्नहंकारे शान्ते बाधिते सति || 
५ ||

अहंभावमथादेहं किंचिच्छ्रयसि नश्यति |
जगदादिरुचिस्तस्मिंस्त्यक्ते शाम्यसि सिध्यसि || ६ ||

अथ तत्त्वसाक्षात्कारोत्तरमपि प्राक्तनजगज्जीवभावे रुचिर्यस्य तथाविधः सन् आदेहं 
स्थूलदेहपर्यन्तं किंचिदल्पमप्यहंभावं यदि श्रयसि 
तदैवापरिच्छिन्नपूर्णानन्दस्वरूपविस्मरणान्नश्यसीव | संसारदुःखे 
पतसीत्यर्थः | तस्मिन्नहंभावे त्यक्ते तु शाम्यसि सर्वदुःखनिवृत्तिं लभसे | 
निरतिशयानन्दस्वभावेन सिध्यसि च || ६ ||

अचेतनादिदं सर्वं सदेवासदिव स्थितम् |
शान्तं यस्योपलस्येव नमस्तस्मै महात्मने || ७ ||

अचेतनाद्बहिर्मुखवृत्त्या अदर्शनात् || ७ ||

अचेतनादिदं सर्वमुपलस्येव शाम्यति |
शून्याख्यातः परालीनचित्तस्य चित्त्वभावनात् || ८ ||

परस्मिन्ब्रह्मणि आलीनचित्तस्यात एवोपलस्येव 
बहिरचेतनादन्तश्चित्त्वभावनात्साधकाभावाद्बाधकसत्त्वाच्चेदं सर्वं 
दृश्यं शाम्यति || ८ ||

इदमस्त्वथवा मास्तु चेतितं दुःखवृद्धये |
अचेतितं सुखायान्तरचेतनमचेतनात् || ९ ||

सुखदुःखयोर्दृश्यसत्त्वासत्त्वे नोपयुज्येते किंतु तद्दर्शनादर्शने एवेति 
तच्चेतनाय प्रवृत्तं चित्तमेव निरोद्धव्यमित्याशयेनाह - इदमिति | 
दृश्यस्यचेतनमदर्शनं तु अचेतनाच्चित्तक्रियानिरोधेन 
ब्रह्माकारतापादनान्तप्रतिकल्पनावशादेवेत्यर्थः || ९ ||

द्वौ व्याधी देहिनो घोरावयं लोकस्तथा परः |
याभ्यां घोराणि दुःखानि भुङ्क्ते सर्वैर्हि पीडितः || १० ||

परलोकचिकित्सां वर्णयितुमुपक्रमते - द्वाविति | सर्वैराध्यात्मिकादिभावैः || १० ||

इहलोके यतन्ते ज्ञा व्याधौ भोगैर्दुरौषधैः |
आजीवितं यथाशक्ति चिकित्सा नापरामये || ११ ||

इहलोके प्रसिद्धे क्षुत्तृषादिव्याधावन्नपानादिभोगलक्षणैर्दुरौषधैर्यथाशक्ति 
यतन्ते | अपरामये पारलौकिकनरकजन्मपरम्परादिव्याधौ भोगैश्चिकित्सा न जायत 
इत्यर्थः || ११ ||

परलोकमहाव्याधौ प्रयतन्ते चिकित्सनम् |
शमसत्सङ्गबोधाख्यैरमृतैः पुरुषोत्तमाः || १२ ||

चिकित्सनं कर्तुमिति शेषः || १२ ||

परलोकचिकित्सायां सावधाना भवन्ति ये |
मोक्षमार्गमहेच्छायां शमशक्त्या जयन्ति ते || १३ ||

अपथ्यभोगत्यागे सत्सङ्गाद्यौषधसेवने च सावधानाः | शमाख्यस्यौषधस्य 
शक्त्या || १३ ||

इहैव नरकव्याधेश्चिकित्सां न करोति यः |
गत्वा निरौषधं स्थानं सरुजः किं करिष्यति || १४ ||

ननु परलोकव्याधेस्तत्रैव चिकित्सा करिष्यते किमत्र तच्चिन्तया तत्राह - इहैवेति | 
निरौषधं साधुसंगमसच्छास्त्राद्यौषधशून्यं नरकस्थावरादिस्थानम् || १४ 
||

इहलोकचिकित्साभिर्जीवितं यातु मा क्षयम् |
आत्मज्ञानौषधैरज्ञाः परलोकश्चिकित्स्यताम् || १५ ||

हे अज्ञाः || १५ ||

आयुर्वायुचलत्पत्रलवाम्बुकणभङ्गुरम् | 
परलोकमहाव्याधिर्यत्नेनाशु चिकित्स्यताम् || १६ ||

परलोकमहाव्याधौ यत्नेनाशु चिकित्सिते |
इहलोकमयो व्याधिः स्वयमाशूपशाम्यति || १७ ||

इह लोकव्याधिचिकित्सार्थ पृथग्यत्नो न कार्य इत्याह - परलोकेति || १७ ||

संविन्मात्रं विदुर्जन्तुं तस्य प्रसरणं जगत् |
परमाणूदरेऽप्यस्ति तच्छैलशतविस्तरम् || १८ ||

परलोकव्याधेस्तपस्तीर्थयज्ञदानप्रायश्चित्तादिचिकित्सा यद्यपि सन्ति तथापि ता 
नात्यन्तिकतदुच्छेदहेतवः किंत्वात्मज्ञानमेव | तच्च 
श्रवणादिपूर्वकसमाध्यभ्यासलक्षणसंवित्प्रसरनिरोधादेवेत्याशयेन 
तदुपायान्वक्तुं भूमिकां रचयति - संविन्मात्रमिति | तज्जगत्परमाणूदरेऽपि 
संविदः पूर्णत्वादस्त्येव || १८ ||

यत्संविदः प्रसरणं रूपालोकमनांसि तत् |
व्योमन्येवानुभूयन्ते नातः सत्यो जगद्भ्रमः || १९ ||

प्रसरणं बहिर्मुखतया विवर्तनं तदेव रूपालोका बाह्यार्थो मनांसि 
कामसंकल्पाद्याभ्यन्तरा इत्यर्थः | व्योमनि चिदाकाशे || १९ ||

प्रलयेष्वपि दृष्टेषु जगद्दृश्याख्यविभ्रमः |
न नश्यति न जायेत भ्रान्तिमात्रैकरूपिणः || २० ||

मिथ्यात्वादेव प्रलयसहस्रैरपि नास्य निवृत्तिः सृष्टिसहस्रैरपि न सत्ता 
किंत्वात्मज्ञानादेवेत्याशयेनाह - प्रलयेष्वपीति | न जायेत सृष्टिषु 
दृष्टेष्वपीति शेषः | तत्र हेतुमाह - भ्रान्तीति | भ्रान्तिमात्रैकरूपित्वादित्यर्थः 
|| २० ||

भोगपङ्कार्णवे मग्न आत्मा नोत्तार्यते यदि |
स्वपौरुषचमत्कृत्या तदुपायोऽस्ति नेतरः || २१ ||

आत्मज्ञाने तर्हि के उपाया इति चेत्प्रथमं वैराग्यमेवेत्याह - भोगेति || २१ ||

अजितात्मा जनो मूढो रूढो भोगैककर्दमे |
आपदां पात्रतामेति पयसामिव सागरः || २२ ||

जीवितस्य यथा बाल्यं दृष्टं प्राथमकल्पिकम् |
निर्वाणस्य तथा भोगसंत्यागो रागशान्तिदः || २३ ||

जीवितस्य आयुषः || २३ ||

तज्ज्ञस्य जीवितनदी सकल्लोलाप्यसंभ्रमा |
समं वहति सौम्यैव चित्रसंस्थेन नीरसा || २४ ||

रागशान्तिद इति विशेषणस्य तात्पर्यं तज्ज्ञाज्ञजीवितनदीवैलक्षण्यवर्णनेन 
दर्शयति - तज्ज्ञस्येत्यादिना || २४ ||

अज्ञजीवितनद्यास्तु [नद्यस्तु इति पाठः |] रसनात्यन्तभीषणाः |
आवर्ता वृत्तिविक्षोभकल्लोलाः सहवाहिनः || २५ ||

रसनाः आक्रन्दध्वनयस्ताभिरत्यन्तभीषणाः || २५ ||

सर्गवर्गाः प्रवल्गन्ति संवित्प्रसरलेशकाः |
द्विचन्द्रबालवेतालमृगाम्बुस्वप्नमोहवत् || २६ ||

अज्ञानामविचारादेव सर्गादिप्रतिभासविक्षेपरूपाः संवित्प्रसरलेशा इत्याह - 
सर्गेति | प्रवल्गन्ति प्रसरन्ति || २६ ||

संविद्वारितरङ्गौघा भान्ति सर्गाः सहस्रशः |
विचारितास्त्वसत्यास्ते सत्यास्त्वनुभवभ्रमात् || २७ ||

अनुभवभ्रमाद्भ्रान्तानुभवात् || २७ ||

जगन्त्याकाशकोशेऽपि संवित्प्रसरणभ्रमात् |
सन्तीवाप्यनुभूयन्ते न तु सत्यानि तानि तु || २८ ||

प्रसिद्धे आकाशकोशेऽपि गन्धर्वनगरादि जगन्ति सन्तीवानुभूयन्ते || २८ ||

संविद्विकासपयसो बुद्बुदः सर्गविभ्रमः |
अहमित्यादिसद्भावविकाराकाररूपवान् || २९ ||

अहमित्यादिभिः सद्भिर्भावविकाराकारै रूपवान् || २९ ||

संविन्निर्वाणमजगत्संविदुन्मीलनं जगत् |
नान्तर्न बाह्यं नासत्यं न सत्यं सर्वमेव तत् || ३० ||

संविदो निर्वाणमप्रसरः | अजगत् सर्वजगन्निवृत्तिः | उन्मीलनं प्रसरः || ३० ||

चिद्रूपमजमव्यक्तमेकमव्ययमीश्वरः |
स्वत्वभावत्वरहितं ब्रह्म शान्तात्मखादपि || ३१ ||

स्वप्रसरनिरोधयोः स्वयमेवेष्टे इति ईश्वरो ब्रह्मेत्यर्थः || ३१ ||

ब्रह्मणो निःस्वभावस्य सर्गसंवेदने स्वतः |
स्पन्दने पवनस्येव कारणं नोपयुज्यते || ३२ ||

स च स्पन्दो मिथ्याभूताविद्याविवर्त एव न तु सत्यब्रह्मस्वभावज इत्याह - 
ब्रह्मण इति || ३२ ||

स्वप्नानुभववद्भ्रान्तिर्ब्रह्माब्धौ ब्रह्मवीचयः |
सर्गता वस्तुतस्त्वत्र न स्वप्नो न च सर्गता || ३३ ||

आविद्यकत्वे च विवर्तरूपा एव सर्गताः ब्रह्मणो वीचयो भ्रान्तिरेव | वस्तुतस्तु न स्वप्नो 
नापि सर्गतेत्यर्थः || ३३ ||

एकमेव निराभासमचित्त्वमजडं समम् |
न सन्नासन्न सदसदिदमव्ययमद्वयम् || ३४ ||

परमार्थतस्तर्हि ब्रह्म कीदृशं तदाह - एकमेवेति | अचित्त्वं 
चित्त्वाख्यधर्मान्तरशून्यम् || ३४ ||

यथास्थितस्यैव सतो यस्यासंवेदनात्मकम् |
संवित्प्रशमनं जातं तमाहुर्मुनिसत्तमम् || ३५ ||

तादृशब्रह्मभावेन स्थितिरेव योगिनः संवित्प्रशमनं मुनित्वं चेत्याह - 
यथास्थितस्येति || ३५ ||

सतोऽपि मृन्मयस्येव यस्यासंवेदनात्मकम् |
साहं जगद्विगलितं तमाहुर्मुनिसत्तमम् || ३६ ||

साहं जीवभावसहितम् || ३६ ||

यथा शाम्यत्यसंकल्पात्संकल्पनगरं तथा |
वेदनोत्थंन् जगदहं चिति शाम्यत्यवेदनात् || ३७ ||

संकल्पसृष्टेरसंकल्पनमिव दृष्टसृष्टेरस्या अदृष्टिरेव निवृत्तिरित्याह ##-

स्वभाववर्जं शब्दार्थाः सर्व एव सहेतुकाः |
स्वभावस्य तु यो हेतुर्मुक्तिस्तदनुभावनम् || ३८ ||

सर्वजडवस्तुष्वनुगतः स्वभावो जाड्यं सैव मूलाविद्या तामेकां वर्जयित्वा सर्वे 
एव शब्दार्था नामरूपाणि सहेतुकास्तद्धेतुकाः | तस्य स्वभावस्यापि यो हेतुः 
साक्षितया साधकस्तदनुभावनं स्वात्मनस्तन्मात्रतापादनं मुक्तिरित्यर्थः || ३८ ||

न कस्यचित्पदार्थस्य स्वभावोऽस्तीह कश्चन |
महाचिदम्बुद्रवताः सर्वा एवानुभूतयः || ३९ ||

अविद्यापगमे न कस्यचिदपि जाड्यं परिशिष्यत इति चिदेकरसं योगिनो जगदित्याह - 
चिदित्यादिना || ३९ ||

महाचिदनिलस्पन्दा एता एवानुभूतयः |
एतास्ता ब्रह्मगगनशून्यता इति बुध्यताम् || ४० ||

वातस्पन्दाविभाभिन्नौ ब्रह्मसर्गौ विभिन्नता |
तयोस्त्वसत्या स्वभ्रान्तौ स्वप्ने स्वमरणोपमा || ४१ ||

भ्रान्तिस्तु तावत्तत्त्वार्थविचारो यावदस्फुटः |
विचारे तु स्फुटे भ्रान्तिर्ब्रह्मतामेव गच्छति || ४२ ||

कियत्कालं स भ्रान्तिस्तत्राह - भ्रान्तिस्त्विति || ४२ ||

भ्रान्तिस्त्वसत्या वस्त्वेव प्रेक्षयातो न लभ्यते |
शशशृङ्गवदत्यच्छमतो ब्रह्मैव शिष्यते || ४३ ||

ननु भ्रान्तिः कथं ब्रह्मतां गच्छति तत्राह - भ्रान्तिस्त्विति | भ्रान्तौ यः 
सत्तास्फूर्त्यंशः स ब्रह्मतां गच्छति अन्यस्तु नास्त्येवेति न तदभिप्रायेणोक्तमिति 
भावः || ४३ ||

अनादिमध्यान्तमनन्तमच्छं समं शिवं शाश्वतमेकमेव |
सर्वां जरामोहविकारभारभ्रान्तिं विमुच्याम्बरभावमेहि || ४४ ||

सर्वभ्रान्तिबाधपरिशिष्टं ब्रह्म दर्शयन् रामं तद्भावस्थितौ स्थापयति - 
अनादीति | हे राम त्वं देहप्रसङ्गप्रसक्तां [देहप्रसक्तां इत्यपि पाठः |] 
सर्वां जरामोहादिविकारभारभ्रान्तिं विमुच्य ब्रह्माकाशभावमेहि | 
प्राप्नुहीत्यर्थः || ४४ ||

इत्यार्षे श्रीवासिष्ठमहारामायणे वाल्मीकीये दे० मो० निर्वा० उ० सत्यार्थोपन्यासयोगो 
नाम त्रयस्त्रिंशः सर्गः || ३३ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे उत्तरार्धे 
सत्यार्थोपन्यासयोगो नाम त्रयस्त्रिंशः सर्गः || ३३ ||


चतुस्त्रिंशः सर्गः ३४

श्रीवसिष्ठ उवाच |

प्राप्तेषु सुखदुःखेषु यो नश्यति स नश्यति |
यो न नश्यत्यनाशोऽसावलं शास्त्रोपदेशनैः || १ ||

दृष्टसृष्टिर्जगत्तस्यादर्शनादेव संक्षयः |
इति यत्प्रस्तुतं तस्य वर्ण्यन्तेऽत्रोपपत्तयः || 

वेदनोत्थं जगदहं चिति शाम्यत्यवेदनात् इति यदुक्तं 
तत्रोपपत्तीर्विवक्षुर्भगवान्वसिष्ठः प्रथमं नश्वरीभ्यः 
सुखदुःखानुभवत्रिपुटीभ्यः पृथक्कृत्यानश्वरमात्मानं 
दर्शयंस्तद्दर्शनादेव सर्वशास्त्रोपदेशानां चरितार्थतेत्याह - प्राप्तेष्विति || 
१ ||

यस्य चेच्छोदयस्तस्य सन्त्यवश्यं सुखादयः |
ते चेत्सम्यक्चिकित्स्यन्ते पूर्वमिच्छैव मुच्यताम् || २ ||

यस्त्विच्छादिमान् स नित्यदुःखी नात्मा 
किंत्विच्छात्यागाद्युपायचिकित्सनीयसंसृतिरोगकोटावेवेत्याशयेनाह - यस्य चेति 
|| २ ||

अहं जगदिदं भ्रान्तिर्नास्त्येव परमे पदे |
इदं शान्तमनालम्बं सर्वं निर्वाणमव्ययम् || ३ ||

यस्त्वविनाश्यात्मा तत्रेच्छाद्यभिमानी तदभिमन्तव्यं जगच्च न 
संभाव्यमेवेत्याह - अहमिति || ३ ||

अहं ब्रह्म जगच्चेति शब्दसंभ्रमविभ्रमः |
सर्वस्मिञ्छान्त आकाशे केन नामोपकल्पितः || ४ ||

एवं चाहमादिशब्दास्तत्र निर्विषया इत्याह - अहमिति || ४ ||

नेहास्त्यहं न च जगन्न च ब्रह्मादिशब्दकाः |
शान्तस्यैकस्य सर्वत्वात्कर्ता भोक्तेह कः कुतः || ५ ||

तदभावे दूरापास्तैव कर्तृभोक्त्रादिकथेत्याह - नेहेति || ५ ||

उपदेश्यातिशायित्वात्सर्वापह्नव एव च |
कृतोऽयं स च सत्यात्मा त एवाहं विशिष्यते || ६ ||

ननु सर्वापह्नवे उपदेशादिरप्यपह्नूयेत | तथा च तद्बोधोपायो न लभ्येत इति चेदस्तु 
नामैवम् | उपदेश्यस्य ब्रह्मणः 
सर्वापह्नवेऽप्यनपह्नवादपह्नूयमानानृतसर्वार्थेभ्यः 
पारमार्थिकसत्यप्रत्यगात्मस्वरूपातिशयवत्त्वाच्चापह्नवोपायेन 
तद्बोधानन्तरमुपदेशाद्युपायस्यानपेक्षणा चेत्याशयेनाह - उपदेश्येति | 
विशिष्यते परिशिष्यते अतिशययते च || ६ ||

अग्रस्थसिद्धसंचारो ज्ञायते नापि दारुणः |
यथैकपार्श्वसंसुप्तनरः स्वप्नाभ्रगर्जितम् || ७ ||

अस्त्वेवं तथापि कथमदर्शनमात्रेण दृश्योपशमस्तत्राह - अग्रस्थेति | यथा 
पुरोभागेऽपि स्थितानामन्तर्धानशक्त्या अन्तर्हितानां सिद्धानां पिशाचादीनां च 
संचारो व्यवहारो दारुणो भयंकरोऽपि न ज्ञायते | यथा वा एकशययाप्रदेशे 
सुप्तस्य नरान्तरस्य स्वप्ने प्रसिद्धानामभ्राणां गर्जितं दारुणमपि न ज्ञायते 
तच्चास्मद्दृष्ट्या नास्त्येव तद्वदित्यर्थः || ७ ||

ज्ञप्तौ नास्ति यतस्तेन सिद्धाचारो न लक्ष्यते |
स्वभाव इति सर्वेण ज्ञप्तिस्थो ह्यनुभूयते || ८ ||

तदेवाह - ज्ञप्ताविति | सर्वेणापि द्रष्ट्रा स्वज्ञप्तिस्थोऽनुभूयते इति स्वभावो हि 
प्रसिद्ध इत्यर्थः || ८ ||

ज्ञप्तिरप्यात्मभूतैव सर्वं भाति हि तन्मयम् |
तस्मात्साहं जगत्सर्वमभिन्नं परमात्मनः || ९ ||

अस्त्वेवं किं ततस्तत्राह - ज्ञप्तिरपीति || ९ ||

ज्ञप्तिर्जगत्तया भाति संकल्पस्वप्नयोरिव |
अनानावयवोदेति जलमूर्मितया यथा || १० ||

अनानावयवापि ज्ञप्तिर्नानावयवजगत्तया भाति || १० ||

एकात्मैवोदये ज्ञप्तेर्नानातामिव चागतः |
अज्ञानात्स त्ववस्तुत्वात्प्रेक्षितो नोपलभ्यते || ११ ||

नानातामिवागत एक आत्मैव ज्ञप्तेरज्ञानाद्विवर्तरूप उदयः | स 
तूदयोऽवस्तुत्वात्तत्त्वदृशा प्रेक्षितो नोपलभ्यते || ११ ||

यथा स्वावयवानेव सर्वानवयवी भवेत् |
नित्यानवयवं शान्तं ब्रह्मैवेदं तथा जगत् || १२ ||

यथाऽयमनवयवोऽपि जीवः स्वान् हस्तपादाद्यवयवान् 
कल्पयन्स्वप्नमनोरथादाववयवी भवेत्तथा ब्रह्मापीत्यर्थः || १२ ||

भाण्डलक्षाणि धत्तेऽन्तश्चिद्रूपकनकेष्टिका |
यदेव सा चेतयते जगदादीव वेत्ति तत् || १३ ||

चिद्रूपा कनकेष्टिका कुलाली चेतयते स्मरति || १३ ||

ब्रह्मैव कचतीवेदं सत्तयाच्छजगत्तया |
चिद्रूपत्वाद्द्रवात्मत्वात्तरङ्गादितयाब्धिवत् || १४ ||

यद्यच्चेतयतेऽन्तस्तु जगदादीव पश्यति |
अरूपमपि रूपं स्वं यन्न चेतयते न तत् || १५ ||

यन्न चेतयते नाध्यस्यति न तत्पश्यति || १५ ||

चेतनाचेतनत्वोक्ती तस्येशत्वात्स्वदेहगे |
उपदेशार्थमेवोक्ते न सद्विषयमर्थतः || १६ ||

ईशत्वान्मायाशबलत्वेन सर्वशक्तिसंपन्नत्वात्स्वदेहभूतमायागते | इदं तु 
वचनमर्थतः सद्विषयं परमार्थगोचरं नेत्यर्थः || १६ ||

न जगत्सन्न चैवासद्भासते चेतनाच्चिति |
अचेतनान्न कचति क इवार्थग्रहोऽत्र नः || १७ ||

अचेतनं चेतनं च स्पन्दास्पन्दवदात्मनः |
स्वायत्ते न कदर्थस्थे स्वस्थपाषाणवत्स्थिते || १८ ||

अस्त्वेवं किं ततस्तत्राह - अचेतनमिति | स्वायत्ते स्वाधीने न कदर्थस्थे 
यत्नश्रमसाध्ये | यथा स्वस्थस्य निश्चलस्य स्फटिकपाषाणस्य 
स्वान्तर्गतप्रतिबिम्बसहस्रस्पन्दास्पन्दे न यत्नसाध्ये तद्वत्स्थिते || १८ ||

यस्येक्षितस्य नो सत्ता नाधारो न च कारणम् |
सोऽहमित्येव यो यक्षो न जाने कुत उत्थितः || १९ ||

सर्वकल्पनामूलस्यैकस्याहंकारस्यैव परीक्षणेन मिथ्यात्वावधारणे 
सर्वजगन्मिथ्यात्वं सिद्धमित्याशयेनाह - यस्येति || १९ ||

यस्याहमिति यक्षस्य सत्तैवास्ति न सत्यतः |
अहो नु चित्रं तेनेमे भवन्तो विवशीकृताः || २० ||

सत्यतो वस्तुतः | सत्ता विद्यमानता || २० ||

काकतालीयवद्भ्रान्तमहं ब्रह्मणि भासते |
स्वमेव रूपं दृग्भ्रान्तौ केशोण्ड्रकमिवाम्बरे || २१ ||

काकतालीयवदाकस्मिकम् || २१ ||

ब्रह्मैवाहं जगच्चात्र कुतो नाशसमुद्भवौ |
अतो हर्षविषादानां किंत्वेव कथमास्पदम् || २२ ||

एवं च यत्फलितं तदाह - ब्रह्मैवेति | किमास्पदं विषय आश्रयश्च || २२ ||

सर्वेश्वरत्वादीशस्य विभातीदं प्रचेतितम् |
अचेतितं च नो भाति तेनाचेतितमस्तु ते || २३ ||

वर्णितां दृष्टसृष्टिकल्पनाममूद्य तत्फलमाह - सर्वेश्वरत्वादिति | ते तव 
अचेतितं जगददर्शनमस्तु | तदेव सर्वदृश्यमार्जनरूपा मुक्तिः फलमित्यर्थः || 
२३ ||

काकतालीयवच्चित्त्वाज्जगतो भाति ब्रह्म खम् |
स्वप्नसंकल्पपुरवत्तत्तस्माद्भिद्यते कथम् || २४ ||

वर्णितरीत्या जगतोऽपि चित्त्वाद्ब्रह्म खमेव 
स्वप्नसंकल्पपुरवत्काकतालीयवदकस्मादन्यथा भाति | वस्तुतस्तु 
तज्जगत्तस्मात्कथं भिद्यते तद्भेदे सत्तास्फूर्त्यलाभेनालीकत्वप्रसङ्गादित्यर्थः || 
२४ ||

यथोर्म्यादि जले वृक्षे यथा वा शालभञ्जिका |
यथा घटादयो भूमौ तथा ब्रह्मणि सर्गता || २५ ||

स्तिमिते जले यथा ऊर्म्यादि | अनुत्कीर्णे वृक्षकाष्ठे शालभञ्जिका | भूमौ 
चानुद्भूता घटादयस्तथेत्यर्थः || २५ ||

अनाकृतावसंस्थाने स्वच्छे यदनुभूयते |
तत्तदेवात उदितं किंनामाहं जगन्ति किम् || २६ ||

संस्थाने निरवयवे | दृष्टान्ते यथाभ्रे इति वक्ष्यति || २६ ||

मरुतः स्पन्दवैचित्र्यं सत्तयैव यथा तथा |
ब्रह्मणो निःस्वभावस्य जगदाद्यहमादि च || २७ ||

सत्ताभेदादर्शनादपि तन्मात्रत्वमित्याह - मरुत इति | निःस्वभावस्य निरविद्यस्य 
|| २७ ||

यथाभ्रे लक्ष्यते वृक्षगजवाजिमृगादिता |
असन्निवेशाकृतिनि सर्गाहन्ते तथापरे || २८ ||

गजवाजिमृगादिता तत्तदाकारः तादृशसंनिवेशाकृतिशून्ये अभ्रे आकाशे नीहारे 
वा || २८ ||

सर्गोऽवयववद्भाति सर्व एव परे शिवे |
एवं तदुपमां विद्धि कार्यकारणवद्यथा || २९ ||

अवयववत् वृक्षशाखावत् | कार्यं वटादिः कारणं तद्बीजादिस्तद्वद्यथा लोके 
सूक्ष्मार्थोपमानानि प्रसिद्धानि एवं तयोः सर्गब्रह्मणोरप्युपमां विद्धि || २९ ||

अन्तःशान्तमनायासमनुपाधि गतभ्रमम् |
जगत्यसंभवादेव व्योमवत्सममास्यताम् || ३० ||

वर्णितरीत्या जगत्याः जगतः स्वव्यतिरिक्तस्यासंभवादेव व्योमव्त्समं 
निर्विक्षेपमास्यताम् || ३० ||

न भवन्तो न च वयं न जगन्ति न खादयः |
सन्ति शान्तमशेषेण ब्रह्मेदं निर्भरं स्थितम् || ३१ ||

निर्भरमतिवेलम् | पूर्णमिति यावत् || ३१ ||

अशेषेष्वविशेषेषु शान्ताशेषविशेषता |
सत्या सैवाहमित्याशुत्यक्त्वा मोक्षाय भाव्यताम् || ३२ ||

चिदतिरिक्तरूपानिरूपणादशेषेषु पदार्थेष्वविशेषेषु सत्सु विशेषभ्रमं त्यक्त्वा 
शान्ताशेषविशेषता परमार्थसत्या सा चिदेवाहमिति भाव्यताम् || ३२ ||

वेदनं बन्धनं विद्धि विद्धि मोक्षमवेदनम् |
यथास्थितं यथाचारं भव शान्तमवेदनम् || ३३ ||

यथाचारं विद्वदाचारं भूमिकाभ्यासमनतिक्रम्य || ३३ ||

द्रष्टा न दृश्यतां याति चितिर्नायाति चेत्यताम् |
चेत्याभावादजगति कः किं चेतयते कथम् || ३४ ||

तत्त्वबोधदार्ढ्ये जडार्थचेतनप्रसक्तिरेव नास्तीत्याह - द्रष्टेति || ३४ ||

द्रष्ट्टदृश्यदशाभावाज्जाग्रत्येव सुषुप्तिवत् |
शरदाकाशकोशाभमसत्तोपममास्यताम् || ३५ ||

असत्तोपमं शून्यकल्पं न तु शून्यमेव || ३५ ||

तथैकब्रह्मचिद्रूपे पवनस्पन्दने यथा |
अत्राचिद्बोधता सर्गो मोक्षो ब्रह्मैकबोधता || ३६ ||

ब्रह्मण्यज्ञानात्पवनस्पन्दवद्भेददर्शनम् | तथा च चिदचिद्भेददर्शनमेव 
सर्गः ऐक्यदर्शनमेव तन्मोक्ष इति निष्कर्ष इत्यर्थः || ३६ ||

चित्स्पन्दो ब्रह्ममरुतो यत्र सर्ग इति स्मृतः |
नात्र चित्स्पन्दनंन् यत्स्यान्निर्वाणं तदुदाहृतम् || ३७ ||

बीजमन्तर्यथा वेत्ति स्वरूपं पल्लवादिकम् |
तथा महाचिदन्तस्थं स्वरूपं वेत्ति सर्गताम् || ३८ ||

भेददर्शनस्यैव सर्गतां दृष्टान्तैरुपपादयति - बीजमित्यादिना || ३८ ||

पत्रादिवेदनाद्बीजं यथा पत्रादि तिष्ठति |
परा चित्सर्गसंवित्तिस्तथा भवति सर्गता || ३९ ||

वेदनसमकालमेव तद्भावस्थितावप्येतादृश एव दृष्टान्त इत्याह - पत्रादीति 
|| ३९ ||

यथा भावविकाराभाश्चित्पराः सर्गतास्तथा |
सर्वे बीजानि दृष्टान्तास्तद्रूपा एव तन्मयाः || ४० ||

वृक्षस्य षड्भावविकारा अप्यत्र दृष्टान्ता इत्याह - यथेति | 
भावविकाराणामाभाः क्रमिकप्रतिभासाः बीजादिरूपेण स्थितायाश्चित एव 
विकारत्वात्तन्मयाः || ४० ||

निर्विकारपरब्रह्ममयं सर्वमिदं जगत् |
निर्विकारमनाद्यन्तमेवं विद्धि निरामयम् || ४१ ||

निजसंकल्पमात्रात्मा निजसंकल्पनात्क्षयी |
द्वैताद्वैतविकारोऽयं संकल्पनगरं यथा || ४२ ||

शून्यत्वाकाशयोर्भेदो यादृशोऽवगतस्त्वया |
भेदं निरात्मकं विद्धि तादृशं ब्रह्मसर्गयोः || ४३ ||

महाचिद्रूपिणी शान्ता या सत्ता ब्रह्मणः पुरा |
स्वतः सेयमहंत्वं च मानवोऽस्मीत्यबोधतः || ४४ ||

पुरा पूर्वसिद्धा सैव अबोधतो मानबोऽस्मीत्याकारेणाहंता चाज्जगत्ता च 
भवतीत्यर्थः || ४४ ||

ब्रह्मण्यस्मिञ्जगद्रूपे न किंचिदपि जायते |
जातमप्यथ नष्टं च न नश्यत्यम्बुवीचिवत् || ४५ ||

जातमपि न जायते | नष्टमपि न नश्यति || ४५ ||

पदार्थब्रह्मरूपेण ब्रह्मैवात्मनि तिष्ठति |
अवयवीवावयवे खे खं वारीव वारिणि || ४६ ||

पदार्थरूपेण ब्रह्मरूपेण च स्थितं ब्रह्म आत्मन्यविकृतस्वभावे तिष्ठति | यथा 
वृक्षः स्वावयवे || ४६ ||

निमेषादर्धभागेन देशाद्देशान्तरस्थितौ |
यद्रूपं संविदो मध्ये स स्वभाव उपास्यताम् || ४७ ||

वास्तवी स्थितिस्तु चितो निर्विषयैवेत्याह - निमेषादिति | प्राग्व्याख्यातमेतत् || ४७ ||

संक्षुब्धमक्षुब्धमिति द्विरूपं संवित्स्वरूपं प्रवदन्ति सन्तः |
श्रेयः परं येन समीहसे त्वं तदेकनिष्ठो भव माऽमतिर्भूः || ४८ ||

हे राम सन्तो विवेकिनः शास्त्रज्ञाः | संवित्स्वरूपमेकं संक्षुब्धं 
सविवर्तमज्ञानुभवसिद्धमपरमक्षुब्धंन् निर्विवर्तं 
कूटस्थपूर्णानन्दैकरसमिति द्विरूपं प्रवदन्ति | तयोर्मध्ये येन त्वं परं 
श्रेयः परमपुरुषार्थं समीहसे तदेकनिष्ठो भव | अपरीक्ष्य यत्किंचिद्ग्राही 
अमतिरविवेकी मा भूरित्यर्थः || ४८ ||

इत्यार्षे श्रीवासिष्ठमहारामायणे वाल्मीकीये दे० मो० निर्वाणप्रकरणे उत्तरार्धे 
परमार्थयोगोपदेशो नाम चतुस्त्रिंशः सर्गः || ३४ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे उत्तरार्धे 
परमार्थयोगोपदेशो नाम चतुस्त्रिंशः सर्गः || ३४ ||

श्रीवसिष्ठ उवाच |

देशाद्देशान्तरं दूरं प्राप्तायाः संविदः क्षणात् |
यद्रूपममलं मध्ये परं तद्रूपमात्मनः || १ ||

सप्रपञ्चाप्रपञ्चात्मवस्त्वखण्डैक्यदृष्टये |
सत्यानृतोभयाभासं ब्रह्मरूपं प्रपञ्च्यते || 

संक्षुब्धमक्षुब्धमिति द्विरूपं ब्रह्म विरोधाभासोक्तिभिः 
प्रपञ्चयिष्यन्नक्षुब्धरूपं प्रथमं प्रागुक्तोपायपरिचितं 
तन्निष्ठताविधानाय स्मारयति - देशादिति | क्रमिकविषयद्वयान्तरालकाले 
यन्निर्विषयं रूपं तत्परमक्षुब्धमित्यर्थः || १ ||

गच्छञ्छृण्वन्स्पृशञ्जिघ्रन्नुन्मिषन्निमिषन्हसन् |
नूनंन् निरामयत्वाय नित्यमेतन्मयो भव || २ ||

एतन्मयो निर्विषयचिन्मात्रनिष्ठो नूनमवश्यं भव || २ ||

तत एव निराभासात्सत्यान्निर्वासनैषणात् |
यथास्थितं यथाचारमचलाऽमरशैलवत् || ३ ||

यथास्थितं जीवन्मुक्तस्थितिमनतिक्रम्य यथाचारं स्वकुलाचारमप्यनतिक्रम्य 
व्यवहरन्नपि ततस्तादृशनिष्ठायाः सकाशादचला नचलैव | नञर्थोऽयमकारो न 
नञ् | अचला तन्निष्ठतैव विद्येत्यर्थः || ३ ||

एतद्रूपमविद्यायाः प्रेक्षिता यन्न लभ्यते |
प्रेक्षिता लभ्यते चेत्सा तद्विद्यैव पराभवत् || ४ ||

वक्ष्यमाणोपयोगितया तद्विरुद्धामविद्यां लक्षयति - एतदिति | प्रेक्षिता 
प्रमाणैर्विमृष्टा || ४ || 

अविद्यासंभवाच्चेत्यचित्त्वे संभवतः क्व किम् |
चेत्यते कथमेवान्तः शान्तिरेव बलोदिता || ५ ||

चेत्यचित्त्वे चिच्चेत्यभेदौ | भेदासंभवे च स्वान्तरेव कथं चेत्यते चेतनाय 
व्याप्रियते | अतो विमर्शे शान्तिर्निर्वेद्यवेदनचिन्मात्रस्थितिरेव बलादुदितेत्यर्थः || ५ ||

सत्यं ब्रह्म जगच्चैकं स्थितमेकमनेकवत् |
सर्वं वाऽसर्ववद्भाति शुद्धंन् चाशुद्धवत्ततम् || ६ ||

विद्याविद्यामिश्रितया आन्तरालिकभूमिकारूढविवेकिदृष्ट्या तु ब्रह्म 
नियतैकरूपमप्यनियतविरुद्धनानास्वभावमिव तिष्ठतीति विरोधाभासैः 
प्रमाणयुक्त्यनुभवादिभिश्चासर्गसमाप्तेस्तत्प्रपञ्चयति - सत्यमित्यादिना | 
ब्रह्म जगच्च सत्यं परमार्थत एकमेव तदेकमेव अनेकवत्तद्विरुद्धरूपेण 
स्थितमिति योज्यम् | एवमग्रेऽपि | सर्वं पूर्णम् || ६ ||

अशून्यं शून्यमिव च शून्यंन् वाऽशून्यवत्स्फुटम् |
स्फारमस्फारमिव तदस्फारं स्फारसन्निभम् || ७ ||

शून्यमिव प्रलये | अशून्यवत्सर्गे | कालतो देशतस्तु स्फारम् || ७ ||

अविकारं विकारीव समं शान्तमशान्तवत् |
सदेवासदिवादृश्यं तदेवातदिवोदितम् || ८ ||

अदृश्यं द्रष्टुमशक्यमित्यसदिव || ८ ||

अविभागं विभागीव निर्जाड्यं जडवद्गतम् |
अचेत्यंन् चेत्यभावीव निरंशं सांशशोभनम् || ९ ||

सांशमिव शोभनं शोभमानम् || ९ ||

अनहं सोऽहमिव तदनाशमिव नाशवत् |
अकलङ्कं कलङ्कीव निर्वेद्यं वेद्यवाहिवत् || १० ||

नाशवदिव | वेद्यं वहति प्रथनेन निर्वहति तच्छीलमिव || १० ||

आलोकि ध्वान्तघनवन्नववच्च पुरातनम् |
परमाणोरपि तनु गर्भीकृतजगद्गणम् || ११ ||

आलोकि स्वप्रकाशम् | राहोः शिर इतिवद्भेदकल्पनादिभिः || ११ ||

सर्वात्मकमपि त्यक्तदृष्टं कष्टेन भूयसा |
अजालमपि जालाढ्यं चाशेषवदनेकधा || १२ ||

भूयसा यज्ञदानतपश्चित्तशुद्धिवैराग्यश्रवणमननादिना कष्टेन 
पुरुषप्रयत्नेन त्यक्तं दृष्टं दृश्यजातं येन | अनेकधा स्थितमप्यशेषवत् 
द्वितीयपरिशेषशून्यम् || १२ ||

निर्मायमपि मायांशुमण्डलामलभास्करम् |
ब्रह्म विद्धि विदांनाथमपामिव महोदधिम् || १३ ||

मायालक्षनस्यांशुमण्डलस्य रश्मिजालस्यामलभास्कररूपम् | वित् 
वेदनमात्रस्वरूपमपि | अप्यर्थे हिशब्दः | विदां सर्ववेदनानां नाथं 
स्वामिभूतमिव सर्वज्ञम् || १३ ||

जगद्रत्नमहाकोशं तुलायां तूलकाल्लघु |
मायामरीचिशशिनमपि नेक्षणगोचरम् || १४ ||

ब्रह्माण्डात्मना जगद्रत्नमहाकोशम् | गुरुतममपि विवेकतुलायां तोलने 
गुरुत्वमात्रस्यानृतत्वात्तूललवादपि लघु || १४ ||

अनन्तमपि निष्पारं न च क्वचिदपि स्थितम् |
आकाशे वनविन्यासनगनिर्माणतत्परम् || १५ ||

अनन्तं कालतः निष्पारं देशतः | तथापि क्वचिद्देशे काले वा नावस्थितम् | आकाशे 
शून्यदेशेऽपि || १५ ||

अणीयसामणीयांसं स्थविष्ठं च स्थवीयसाम् |
गरीयसां गरिष्ठं च श्रेष्ठं च श्रेयसामपि || १६ ||

अकर्तृकर्मकरणमकारणमकारकम् |
अन्तःशून्यतयैवैतच्चिराय परिपूरितम् || १७ ||

परिपूरितं कर्त्रादिकारकैः || १७ || 

जगत्समुद्गकमपि नित्यं शून्यमरण्यवत् |
अनन्तशैलकठिनमप्याकाशलवान्मृदु || १८ ||

प्रत्येकं प्रत्यहं प्रायः पुराणं पेलवं नवम् |
आलोकमन्धकाराभंन् तमस्त्वालोकमाततम् || १९ ||

प्रत्येकं प्रतिवस्तु | प्रत्यहं प्रतिकालम् | जगत्तिरोभावकत्वात्तमः | अप्यर्थे तु 
शब्दः || १९ ||

प्रत्यक्षमपि दुर्लक्ष्यंन् परोक्षमपि चाग्रगम् |
चिद्रूपमेव च जडं जडमेव चिदात्मकम् || २० ||

अहमेवानहंभावमनहं वाऽहमेव च |
अन्यदेव तदेवाहमहमेवान्यदेव तत् || २१ ||

अनहंन् युष्मदर्थः | अन्यत् इदमर्थं इत्यपौनरुक्त्यम् || २१ ||

अस्य पूर्णार्णवस्यान्तरिमे त्रिभुवनोर्मयः |
स्फुरन्त इव तिष्ठन्ति स्वभावद्रवतात्मकाः || २२ ||

उक्तेष्वर्थेषु मायामात्रत्वमभिप्रेत्योपपत्तीराह - अस्येत्यादिना || २२ ||

बिभर्ति सर्वमङ्गस्थं तुषारमिव शुक्लताम् |
भाति सर्वस्त्वनेनैव तुषारेणेव शुक्लता || २३ ||

अदेशकालावयवोऽप्येष देवो दिवानिशम् |
असज्जगत्तनोतीव यथा वारितरङ्गकम् || २४ ||

एतस्मिन्विकसन्तीमा विपुलाकाशकानने |
जगज्जरठमञ्जर्यः प्रसरत्पत्रपञ्चकाः || २५ ||

प्रसरन्ति दलस्थानीयानि पञ्चभूतलक्षणपञ्चकानि यासाम् || २५ ||

एष स्वप्रतिबिम्बस्य स्वयमालोकनेच्छया |
अत्यन्तनिर्मलाकारः स्वयं मुकुरतां गतः || २६ ||

स्वप्रतिबिम्बस्य वर्णितस्य जीवजगद्रूपस्याकारान्तरस्य | मुकुरतां दर्पणताम् |
अपरिच्छिन्नब्रह्मसंविदि वृक्षो गगनोदुम्बरस्तदीयफलकल्पस्य ब्रह्माण्डस्य 
स्वेच्छाकल्पिते त्रैलोक्यावयवे उज्ज्वला दीप्यमानाश्चन्द्रसूर्यादयस्तेभ्य 
उद्यच्चक्षुरादिकरणजालं च जीवभूतस्यात्मनः सर्गोपलम्भे रूपादिदर्शने 
उपकरणतया चमत्कुर्वन्तीत्यर्थः || २६ ||

व्योमवृक्षफलस्यास्य स्वेच्छावयव उज्ज्वलाः |
सर्गोपलम्भ उद्यच्च चमत्कुर्वन्ति संविदि || २७ ||

अन्तस्थेन बहिष्ठेन नानानानातयात्मनि |
एष सोऽन्तर्बहिर्भाति भावाभावविभावया || २८ ||

स एष परमात्मा अन्तस्थेन वासनामयप्रपञ्चेन बहिष्ठेन भुवनात्मना 
जाग्रत्स्वप्नयोर्नानातया सुषुप्तावनानातया च भावाभावविभावनया 
स्वयमेवान्तर्बहिश्च भाति नान्यदतोऽणुमात्रमप्यस्तीत्यर्थः || २८ ||

एतद्रूपा पदार्थश्रीरेतस्मिन्नेतदिच्छया |
चमत्करोत्येतदर्थं जिह्नेव स्वास्यकोटरे || २९ ||

एतदेव प्रपञ्चयति - एतद्रूपेत्यादिना || २९ ||

अस्याम्भसो द्रवत्वं यत्तदिदं जगदुच्यते |
संवित्स्वादूपलम्भाङ्गं भुवनावर्तवृत्तिमत् || ३० ||

संविदैव स्वादु यथा स्यात्तथा उपलभ्यन्त इत्युपलम्भान्यङ्गानि 
रूपरसाद्येकदेशा यस्य || ३० ||

शाम्यत्यत्र पदार्थश्रीः सर्वासामेव भास्वति |
एतस्मादेव चोदेति स्वालोक इव तेजसः || ३१ ||

सर्वासामेव सूर्यचन्द्राग्निकरणादिभासां रूपादिपदार्थश्रीरत्रास्मिन्नेव भास्वति 
सुषुप्तप्रलययोः शाम्यति जाग्रत्स्वप्नयोश्चैतस्मादेवोदेति |यथा सूर्यादितेजसः 
स्वालोकः प्रभामण्डलम् || ३१ ||

इदमेव जगत्सर्वं शुक्लत्वं तुहिने यथा |
अतए एताः प्रवर्तन्ते विद इन्दोरिवांशवः || ३२ ||

इदं ब्रह्मा | अतोऽस्या विदश्चिद्रूपब्रह्मणः सकाशात् | एताः पदार्थश्रियः | ३२ ||

एतस्माद्रङ्गतोऽनङ्गाज्जगच्चित्रमिदं स्थितम् |
विद्ध्यभावविकारादिशान्तमेतन्मयं ततम् || ३३ ||

अनङ्गान्निरवयवाद्रङ्गतो रञ्जकद्रव्यात् | 
जन्मादिभावविकारैरादिपदात्स्वगतवैचित्र्यैश्च शून्यम् | एतन्मयं चिन्मयमेव 
विद्धि || ३३ ||

अस्माद्वनतरोरेताः स्वरूढा गगनाङ्गणे |
दृश्यशाखाः प्रवर्तन्ते जगज्जालगुलुच्छकाः || ३४ ||

व्ययोदयवती नूनमत्र दृश्यतरङ्गिणी |
नानातानन्तकुसुमा वहत्यविचलाचले || ३५ ||

अत्र एतस्मिन्नविचले अचले पर्वते व्ययोदयौ ह्रासवृद्धी तद्वती दृश्यलक्षणा 
तरङ्गिणी यदी वहति || ३५ ||

अस्मिन्व्योमात्मके रङ्गे भुवनाभिनयभ्रमैः |
नृत्यत्यविरतारम्भं वारैर्नियतिनर्तकी || ३६ ||

वारैः कल्पभेदरूपैर्वासरैर्नियतोत्सववासरैश्च || ३६ ||

जगत्कोटिमहाकल्पकल्पोन्मेषनिमेषणः |
विताने नाट्यते भूयो जन्यते कालबालकः || ३७ ||

तया नियतिनर्तक्या ब्रह्मरङ्गमायाविताने काललक्षणः स्वबालकः पुत्रो 
भूयोभूयो नाट्यते उपसंहृत्य च भूयो जन्यते | स कीदृशः | जगतां 
ब्रह्माण्डानां कोटयो महाप्रलया अवान्तरप्रलयाश्च नेत्रोन्मेषनिमेषणे यस्य 
तथाविधः || ३७ ||

उद्यत्स्वपि जगत्स्वेष शान्तमेवावतिष्ठते |
अनिच्छ एव मुकुरः प्रतिबिम्बशतेष्विव || ३८ ||

अनिच्छ इच्छादिविक्रियाशून्यः || ३८ ||

भूतानां वर्तमानानां सर्गाणां संभविष्यताम् |
एषोऽकारणकं बीजं सर्गाणामिव कारणम् || ३९ ||

भौतिकसर्गाणां कारणं भूतपञ्चकमिव || ३९ ||

अस्योन्मेषो जगल्लक्ष्मीर्निमेषः प्रलयागमः |
अनुन्मेषनिमेषोऽसावात्मन्येवावतिष्ठते || ४० ||

उन्मेषो निमेषश्च समा यस्य | निर्मायस्त्वसौ अनुन्मेषनिमेषः | अत एव 
स्वात्मन्येवावतिष्ठते || ४० ||

उद्यन्त्यमूनि सुबहूनि महामहान्ति सर्गागमप्रलयजन्मदशा जगन्ति |
सर्वाणि तान्ययमपारस्वरूप एव प्रस्पन्दनानि मरुदेव यथास्व शान्तम् || ४१ ||

परिमाणतो महान्ति च तानि कालसंख्यावैभवादितो महान्ति च महामहान्ति जगन्ति 
ब्रह्माण्डास्तेषां तदन्तर्गतपदार्थानां च सर्गः अगमनमगमः स्थितिः 
प्रलयश्च तत्र प्राणिनां जन्म देहपरिग्रहः बाल्यादिदशा जाग्रदादिदशा 
उत्कर्षापकर्षदशाश्चेत्यमूनि चिदाकाशे उद्यन्ति तानि 
सर्वाण्यपारोऽपरिच्छिन्नस्वरूपश्चिदाकाश एव यथा मरुत्प्रस्पन्दनानि मरुदेव न 
वस्त्वन्तरमिति बुद्ध्वाशान्तमास्वेत्यर्थः || ४१ ||

इत्यार्षे श्रीवासिष्ठमहारामायणे वाल्मीकीये दे० मोक्षोपायेषु निर्वाणप्रकरणे उ० 
परब्रह्मस्वरूपवर्णनं नाम पञ्चत्रिंशः सर्गः || ३५ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे उत्तरार्धे 
परब्रह्मस्वरूपवर्णनं नाम पञ्चत्रिंशः सर्गः || ३५ ||

षट्त्रिंशः सर्गः ३६

श्रीवसिष्ठ उवाच |

चमत्कुर्वन्त्यथानर्था आवर्ता इव वारिणि |
एकस्वभावाः सकला यथा वारितरङ्गकाः || १ ||

तुच्छस्यानिच्छतो भोगो न बन्धायेति वर्ण्यते |
इच्छैव परमो बन्धस्तत्त्यागान्मुक्तिरित्यपि ||

इह सर्वे पदार्था विरुद्धानेकरूपा अविरुद्धैकरूपाश्च भासन्ते तत्र प्रथमं 
रूपं रागद्वेषाद्युद्भवेन दुःखहेतुत्वादनर्थरूपं द्वितीयं तु तदुपशमेन 
मोक्षोपयोगीति दर्शयति - चमत्कुर्वन्तीति | सकलाः पदार्था वारिण्यावर्ता इव 
भिन्नरूपाः प्रथमं चमत्कुर्वन्ति इच्छोत्पादनेन चित्तं भ्रमयन्ति | 
अथानन्तरमनर्था रागद्वेषनरकादिरूपाः पर्यवस्यन्ति | यथा तरङ्गकाः वारि 
जलमात्रं तथा एकस्वभावास्तु न चमत्कुर्वन्ति नाप्यनर्था इति भावः || १ ||

सर्वस्यैवास्य विश्वस्य निर्ज्`नेयज्ञेयरूपिणी |
परमाकाशतारूपं परोपशमसंश्रया || २ ||

किं तदविरुद्धं रूपं येन रूपेणैकस्वभावास्तद्दर्शयति - सर्वस्यैवेति | 
सर्वस्याप्यस्य विश्वस्य सत्तामात्ररूपा परमाकाशतैव तादृशं रूपं सा च 
सर्वेभ्यो ज्ञेयेभ्यो विशेषरूपेभ्यो निष्कृष्य ज्ञेयं यत्सन्मात्रं तद्रूपिणी अत एव 
परेण समाधिलक्षणेनोपशमेन संश्रयो यस्यास्तथाविधा || २ ||

बालचिन्ता पुरोव्योम्नि न किंचिदपि मे यथा |
तथेदं तत्त्वतो विश्वं सत्यं तु शिशुचेतसि || ३ ||

प्रसिद्धे व्योम्नि बालबुद्धिवेद्यं यक्षपिशाचादिभीषणरूपं प्रौढबुद्धिवेद्यं 
तन्निष्कृष्टं शुद्धरूपं च दृष्टान्ततया प्रसिद्धमित्याह - बालेति | बालस्य 
चिन्ता चिन्तनकल्पितरक्षःपिशाचादिरूपं प्रौढस्य दृष्ट्या यथा न किंचिदस्ति तथा 
विदुषो मे दृष्ट्या विश्वं नास्ति || ३ ||

अरूपालोकमननं शिलापुत्रकसैन्यवत् |
रूपालोकमनस्कारा भान्ति केवात्र विश्वता || ४ ||

शिलापुत्रकसैन्यवदरूपालोकमननमेव विश्वं विद्वद्दृशा तत्र विश्वता केव | 
अज्ञदृशा तु रूपालोकमनस्कारा भान्ति || ४ ||

रूपालोकमनस्कारसारश्चिन्मात्रतां विना |
न लभ्यतेऽसावपरं व्योमेवात्र क्व विश्वता || ५ ||

रूपालोकमनस्कारयोरपि तत्त्वतो विमर्शे चिन्मात्रातिरिक्तं रूपं दुर्लभं दूरे 
ताभ्यां विश्वतासिद्धिरित्याह - रूपेति || ५ ||

विदो वित्त्वं जगद्भ्रान्तिरवित्त्वं तु न विभ्रमः |
वित्त्वावित्त्वे त्वदायत्ते चित्ताचित्ते यथा तव || ६ ||

तथा च विदो वेदितृपुरुषस्य वित्त्वमेव जगद्भ्रान्तिः अवेदितृत्वमेव न विभ्रमः 
सर्वविभ्रमशन्तिरिति फलितम् | तच्च स्मृत्यस्मृतिवत्स्वायत्तमित्यर्थः || ६ ||

परमाकाशरूपत्वाच्चिद्व्योम्नो वितताकृतेः |
न स्वभावविपर्यासः कश्चित्संभवति क्वचित् || ७ ||

अपरं व्योमेव इति यदुक्तं तद्विशदयति - परमाकाशेति | न हि चिज्जडीभवति न वा 
व्योम मूर्तिर्भवतीति भावः || ७ ||

तन्मयस्यास्य विश्वस्य न स्वभावविकारिता |
विद्यते प्रेक्ष्यमाणापि किमु साम्य भविष्यति || ८ ||

ब्रह्मदर्शनबाध्यत्वादपि जगन्न ब्रह्मविकार इत्याह - तन्मयस्येति | या यत्र 
प्रेक्ष्यमाणापि न विद्यते बाध्यते अस्य सा किमु भविष्यति उत्पत्स्यते स्थास्यते वा | 
नैतत्संभावितमित्यर्थः || ८ ||

सर्वं चिद्व्योम चैवेदं न सत्त्वमहमित्यपि |
विकाराद्यस्ति न ज्ञप्तावज्ञप्तिं न लभेत्क्वचित् || ९ ||

अभिमन्तव्यविकारनिरासन्यायेनाभिमन्तृविकारोऽपि निरसनीय इत्याह - सर्वमिति | 
विकार आदिपदाद्बाधश्च ज्ञप्तौ चिदात्मनि नास्त्यतः क्वचिदप्यज्ञप्तिं चिद्व्यतिरिक्तम् 
|| ९ || 

सर्वं शान्तं शिवं शुद्धं त्वमहंतादिविभ्रमम् |
न किंचिदपि पश्यामि व्योमजं काननं यथा || १० ||

संविदाकाशशून्यत्वं यत्तद्विद्धि वचो मम |
इदं त्वत्संविदाकाशे स्वयमात्मनि तिष्ठति || ११ ||

इत्थं च मदीयमुपदेशवचो यत्तदपि संविदाकाशरूपं शून्यत्वं विद्धि | 
यस्मादिदं वचस्त्वत्संविदाकाशरूपे आत्मन्येव स्वयं तिष्ठति न जडस्वरूपे | 
शब्दतत्त्वस्यापि चिद्रूपस्फोटात्मनैव निष्कर्षे पर्यवसानादिति भावः || ११ ||

पदमाहुः परं सद्यदनिच्छोदयमासितम् |
पाषाणपुरुषस्येव चित्रस्थस्येव चासनम् || १२ ||

एवं मेयमातृमानानां चिन्मात्रत्वे सिद्धे इच्छाविषयादेरभावादनिच्छोदयं 
यदासितमवस्थानं तदेव परमं पदमाहुः || १२ ||

स विश्रान्तमना मौनी यस्य प्रकृतकर्मसु |
स्पन्दो दारुनरस्येव विगतेच्छमनाकुलम् || १३ ||

इच्छाभावेऽपि जीवनहेतुव्यवहारसिद्धिमाह - स इति || १३ ||

अन्तःशून्यं बहिःशून्यं विरसं गतवासनम् |
जगद्वेणोरिव ज्ञस्य जीवतो भाति जीवनम् || १४ ||

एवं व्यवहारेण जीवतो ज्ञस्य कथं जगद्भाति तदाह - अन्तरिति | 
वेणोर्वंशनालस्येवान्तर्बहिश्च शून्यम् || १४ ||

यस्य न स्वदते दृश्यमदृश्यं स्वदते हृदि |
सबाह्याभ्यन्तरं शान्तः स वितीर्णो भवार्णवात् || १५ ||

न स्वदते न रोचते || १५ ||

उच्यन्तां शब्दजालानि वंशवद्गतवासनम् |
रसेनानङ्गलग्नेन प्रकृतानन्यचोदनैः || १६ ||

अस्वदनमेव प्रतीन्द्रियविषयं प्रपञ्चयंस्तदुत्तीर्णतां दर्शयति - 
उच्यन्तामित्यादिना | प्रकृतः प्रस्तुतः 
प्रारब्धशेषक्षयस्तदुपयुक्तान्यशब्दोच्चारणरहितैर्व्यवहारैरनङ्गलग्नेन 
व्यवहाराङ्गदेहादावहंममतासंबन्धरहितेन रसेन माधुर्येण 
वंशवन्मुरलीवद्गतवासनं यथा स्यात्तथा शब्दजालान्युच्यन्तामुच्चार्यन्तां 
वागिन्द्रियेणेत्यर्थः || १६ ||

स्पृश्यन्तां स्पर्शनीयानि यथाप्राप्तान्यवासनम् |
कूटागारवदक्षुब्धमनिच्छममनोदयम् [मनोदयमित्यार्षम् |] || १७ 
||

एवं त्वगिन्द्रियेण त्वया नटभटवेश्यादिकूटनिवासगृहेणेवानिच्छममनोदयं 
च स्पर्शनीयानि स्रक्चन्दनादीनि स्पृश्यन्ताम् || १७ ||

स्वाद्यन्तां रसजालानि विगतेच्छाभयैषणम् |
अपरागाभिलषणं यथाप्राप्तानि दर्विवत् || १८ ||

दृश्यन्तां रूपजालानि पुनः प्राप्तान्यवासनम् |
अरसं निर्मनोमानमगर्वं चित्रनेत्रवत् || १९ ||

अरसमनिच्छम् | निर्मनोमानं मनो मीयते निर्मीयते येन वासनाजालेन तद्रहितम् | 
अगर्वं निरभिमानम् | चित्रलिखितपुरुषादिनेत्रवत् || १९ ||

जिघ्र्यन्तांन् गन्धपुष्पाणि विगतेच्छमवासनम् |
स्पन्दबन्धोपलग्नानि त्यागाय वनवातवत् || २० ||

जिघ्र्यन्तां घ्रायन्ताम् | अशिति जिघ्रादेशश्छान्दसः | जिघ्नन्तां इति पाठे 
विकरणव्यत्ययः | अपानोपनीतं [अपानोपनीतमिति ऊर्ध्वं प्राण उन्नयत्यपानः 
प्रत्यगस्यतीति कठवल्लीश्रुत्यनुरोधेनेति ज्ञेयम् |] गन्धं स्पन्देन 
बध्नात्यसङ्गपाप्मनेति स्पन्दबन्धो घ्राणं तदुपलग्नानि | त्यागाय न तु रागाय || 
२० || 

इति चेद्विरसत्वेन बोधयित्वा चिकित्सिताः |
न भोगरोगास्तद्वच्च शान्त्यै नास्ति कथैव च || २१ ||

इति उक्तरीत्या अनुक्तेष्वपि कर्मेन्द्रियविषयेषु तद्वत्प्राग्वत् चाज्ज्ञानेन्द्रियवत्त 
विरसत्वेन निःसारत्वेन मनो बोधयित्वा भोगरोगाश्चेन्न चिकित्सितास्तदा दुःखशान्त्यै 
कथैव नास्ति चादनर्थपरम्परोद्भवश्चास्तीत्यर्थः || २१ ||

यः स्वादयन्भोगविषं रतिमेति दिने दिने |
सोऽग्नौ स्वमूर्ति ज्वलिते कक्षमक्षयमुज्झति || २२ ||

तदेवाह - य इति | कक्षं तृणपूलम् | अक्षयमखण्डितम् | अजस्रमिति यावत् | उज्झति 
क्षिपति || २२ ||

निरिच्छत्वं समाधानमाहुरागमभूषणाः |
यथा शाम्येन्मनोऽनिच्छं नोपदेशशतैस्तथा || २३ ||

अतो भोगेच्छात्याग एव म् मनःशान्तौ मुख्यो हेतुरिति स्तौति - निरिच्छत्वमिति || २३ ||

इच्छोदयो यथा दुःखमिच्छाशान्तिर्यथा सुखम् |
तथा न नरके नापि ब्रह्मलोकेऽनुभूयते || २४ ||

नापि ब्रह्मलोके इति | तथा चोक्तं ययातिना - यच्च कामसुखं लोके यच्च दिव्यं 
महत्सुखम् | तृष्णाक्षयसुखस्यैते नार्हतः षोडशीं कलाम् | इति || २४ ||

इच्छामात्रं विदुश्चित्तं तच्छान्तिर्मोक्ष उच्यते |
एतावन्त्येव शास्त्राणि तपांसि नियमा यमाः || २५ ||

एतावन्त्येतावन्मात्रपर्यवसितानि || २५ ||

यावती यावती जन्तोरिच्छोदेति यथा यथा |
तावती तावती दुःखबीजमुष्टिः प्ररोहति || २६ ||

यथा यथेच्छा तनुतां याति जन्तोर्विवेकतः |
तथा तथोपशाम्यन्ति दुःखचिन्ताविषूचिकाः || २७ ||

यथा यथेच्छा घनतां याति लोकस्य रागतः |
तथा तथा विवर्धन्ते दुःखचिन्ताविषोर्मयः || २८ ||

लोकस्य जनस्य || २८ ||

इच्छा चिकित्स्यते व्याधिर्न स्वयत्नौषधेन चेत् |
तदत्र बलवन्मन्ये विद्यते नौषधान्तरम् || २९ ||

तच्चिकित्सायां च धैर्यलक्षणः पुरुषप्रयत्न एवौषधं नान्यदित्याह - इच्छेति 
|| २९ ||

इच्छोपशमनं कर्तुं यदि कृत्स्नं न शक्यते |
स्वल्पमप्यनुगन्तव्यंन् मार्गस्थो नावसीदति || ३० ||

स्वल्पमपीति | अल्पाल्पेच्छानिरोधाभ्यासक्रमेण सर्वत उपशमोद्युक्तेन 
भाव्यमित्यर्थः | मार्गस्थः सन्मार्गप्रविष्टः || ३० ||

यस्त्विच्छातानवे यत्नं न करोति नराधमः |
सोऽन्धकूपे स्वमात्मानं दिनानुदिनमुज्झति || ३१ ||

दिनानुदिनं प्र्तिदिनम् || ३१ ||

दुःखप्रसवशालिन्या बीजमिच्छैव संसृतेः |
सम्यग्ज्ञानाग्निदग्धा सा न भूयः परिरोहति || ३२ ||

आत्यन्तिकेच्छाबाधस्तु ज्ञानेन तन्मूलनाशादेवेत्याह - दुःखेति || ३२ ||

इच्छामात्रं हि संसारो निर्वाणं तदवेदनम् |
इच्छानुत्पादने यत्नः  क्रियतां किं वृथाभ्रमैः [वृथाश्रमैः 
इत्युभयत्र पाठः |] || ३३ ||

तस्या अवेदनमसत्त्वापादनम् | विद सत्तायाम् भावे ल्युट् | वृथाभ्रमैर्यत्नान्तरैः 
|| ३३ ||

शास्त्रोपदेशगुरवः प्रेक्ष्यन्ते किमनर्थकम् |
किमिच्छाननुसंधानसमाधिर्नाधिगम्यते || ३४ ||

इच्छाप्रशमनयत्नाभावे शास्त्रादिवैयर्थ्यमपीत्याह - शास्त्रेति | 
समाधिश्चित्तसमाधानोपायः किं नाधिगम्यते किमर्थं नाश्रीयते || ३४ ||

यस्येच्छाननुसंधानमात्रे दुःसाध्यता मतेः |
गुरूपदेशशास्त्रादि तस्य नूनं निरर्थकम् || ३५ ||

मतेः स्वविवेकात् || ३५ ||

इच्छाविषविकारिण्यामन्त एव नृणामलम् |
दुःखप्रसरकारिण्या हरिण्या जन्म जङ्गले || ३६ ||

इच्छाविषविकारिण्यं संसृतौ नृणामन्तो मृत्युरेव | यथा हरिण्या 
व्याघ्रादिसंकुले जङ्गले मृत्युरेव तद्वत् || ३६ || 

न वालीक्रियते त्वीषदात्मज्ञानाय चेदसौ |
इच्छोपशान्तिः क्रियतां तयालं तदवाप्यते || ३७ ||

असौ ना इच्छया चेन्न बालीक्रियते बालवच्चपलो न क्रियते तदा अत्मज्ञानाय तु ईषदेव 
प्रयत्नः अत इच्छोपशान्तिरेव क्रियतां तयैव तज्ज्ञानमवाप्यते || ३७ ||

निरिच्छतैव निर्वाणं सेच्छतैव हि बन्धनम् |
यथाशक्ति जयेदिच्छां किमेतावति दुष्करम् || ३८ ||

जरामरणजन्मादि करञ्जखदिरावलेः |
बीजमिच्छा सदैवान्तर्दह्यतां शमवह्निना || ३९ ||

सदैवाभ्यस्तेन शमवह्निना दह्यताम् || ३९ ||

यतो यतो निरिच्छत्वं मुक्ततैव ततस्ततः |
यावद्गति यथाप्राणं हन्यादिच्छां समुत्थिताम् || ४० ||

यावद्विवेकवैराग्याद्युपायप्राप्ति | यथाप्राणं यथाधैर्यादिबलम् || ४० ||

यतो यतश्च सेच्छत्वं बन्धपाशास्ततस्ततः |
पुण्यपापमया दुःखराशयो विततार्तयः || ४१ ||

दस्युभिर्लुण्ठकैर्मुषितस्यापहृतसर्वस्वस्येव || ४१ ||

इच्छानिरासरहिते गते साधोः क्षणेऽपि च |
दस्युभिर्मुषितस्येव युक्तमाक्रन्दितुं चिरम् || ४२ ||

यथा यथास्य पुंसोऽन्तरिच्छा समुपशाम्यति |
तथा तथास्य कल्याणं मोक्षाय परिवर्धते || ४३ ||

कल्याणं साधनचतुष्टयम् || ४३ ||

आत्मनो निर्विवेकस्य यदिच्छापरिपूरणम् |
संसारविषवृक्षस्य तदेव परिषेचनम् || ४४ ||

विषयोपभोगेनेच्छायाः परिपूरणं यत्तदेव || ४४ ||

हृद्वृक्षजाः स्वसुखदुःखकुबीजकोशौ 
वैरादिवाश्रयकृतादशुभाच्छुभाच्च |
आसाद्य दुष्कृतकृशानुशिखाः शितान्ता इच्छाश्छमच्छमिति 
पुंस्पशुमादहन्ति || ४५ ||

हृत् हृदयं तल्लक्षणाद्वृक्षादाश्रयादिन्धनाच्च जाताः शितान्ताः निशिताग्ना 
इच्छा इच्छारूपा दुष्कृतकृशानुशिखास्तत्रस्थं चिदाभासरूपं पुंस्पशुं 
जीवलक्षणं पशुं स्वाश्रये हृदि 
कृतादऽसुभात्पापलक्षणाच्छुभात्पुण्यलक्षणाच्च 
स्वाश्रयदूषणापराधादुत्पन्नाद्वैरादिव मोहधूमैरन्धीकृत्य 
स्नेहपाशैर्दृढं बद्ध्वा च आसाद्य पातयित्वा तदीयौ सुखदुःखकुबीजानां 
कोशौ कुसूलस्थानीयौ तद्वृषणौ आसमन्ताद्दहन्ति वार्ताकवद्भर्जयन्ति 
[वार्ताकं वृन्ताकम् |] | छमच्छमितीति तद्वसादाहोत्थशब्दानुकरणम् | 
इच्छाः कर्त्र्यः | दुष्कृतकृशानुशिखाः आसाद्य प्रज्वाल्य तदीयकुबीजकोशौ 
दहन्तीति वा | कुबीजकोशौ आसाद्य पुंस्पशुं दहन्तीति वा यथेच्छमन्वयः | पुमः 
खययमपरे इति रुत्वे संपुंकानाम् इति सत्वम् | पुंपशुं इति पाठस्तु च्छान्दसः || 
४५ ||

इत्यार्षे श्रीवासिष्ठमहारामायणे वाल्मीकीये दे० मोक्षोपायेषु निर्वाणप्रकरणे 
उत्तरार्धे संसारबीजकथनं नाम षट्त्रिंशः सर्गः || ३६ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे उत्तरार्धे 
संसारबीजकथनं नाम षट्त्रिंशः सर्गः || ३६ ||

सप्तत्रिंशः सर्गः ३७

श्रीवसिष्ठ उवाच |

इच्छाविषविकारस्य वियोगं योगनामकम् |
शान्तये शृणु भूयोऽपि पूर्वमुक्तमपि स्फुटम् || १ ||

यथेच्छैव न जायेत जातापि ब्रह्म केवलम् |
तथोपपत्तिभिर्भूयो ज्ञानयोगोऽत्र वर्ण्यते || 

वियोगफलकत्वाद्वियोगम् | इच्छामूलकसर्वानर्थशान्तये || १ ||

आत्मनो व्यतिरिक्तं चेद्विद्यते तदिहेच्छया |
इष्यतामसति त्वेतत्स्वात्मान्यत्वं क्रिमिष्यते || २ ||

इच्छया इष्यताम् | यथेच्छमिच्छा प्रवर्ततामित्यर्थः | इच्छतां [इच्छतामिति 
पाठे विकरणव्यत्यय आर्षः |] इति पाठेऽप्ययम्र्वार्थः | तथा च यावदात्मा न 
ज्ञायते तावदेव द्वितीयवस्तुसत्यताभ्रान्त्या इच्छोदय इत्यात्मज्ञानयोग एव 
विषयापहारद्वारा तन्निवृत्त्युपाय इति भावः || २ ||

निर्भागावयवा सूक्ष्मा व्योम्नः शून्यतरैव चित् |
सैवाहंजगदाकारा सती किं तत्तयेष्यते || ३ ||

यदि तु ज्ञानेन जगत्सत्यं ब्रह्मैव संपन्नमिति न मिथ्येति मन्यसे 
तदाप्यत्यन्ताभेदे एषित्रादित्रिपुटीघटितेच्छाया असिद्धिरित्याह - निर्भागेति | निर्गतो 
भागस्त्रिपुटीविभाजकोपाधिभेदो विभजनीयावयवभेदश्च यस्याः | अहमाकारा 
जगदाकारा च सैव सती || ३ ||

सा व्योमरूपा व्योमैव व्योमात्मवेद्यवेदिका |
व्योमात्मजगदाभासमत्रेच्छाविषयोऽस्ति कः || ४ ||

ग्राह्यग्राहकसंबन्धः कुतश्चिदिति तन्न नः |
विद्यतेऽसौ प्रशान्तानां येषामस्ति न वेद्मि तान् || ५ ||

बुद्ध्या अगृहीते विषये इच्छानुदयाद्ग्राह्यग्राहकसंबन्धाभावे 
ग्रहणस्यासिद्धेरपि विदुषां नेच्छाप्रसक्तिरित्याह - ग्राह्येति | प्रशान्तानां नः 
असः अज्ञदृष्टिप्रसिद्धो ग्राह्यग्राहकसंबन्धः कुतश्चिदपि निमित्तात्प्रमाणाद्वा 
न विद्यते इत्येतस्माद्धेतोरपि किमिष्यते इत्यन्वयः | येषामज्ञानामस्ति तान्न वेद्मि | 
तेऽपि तत्त्वदृशा अत्यन्ताप्रसिद्धा इत्यर्थः || ५ ||

ग्राह्यग्राहकसंबन्धः स्वनिष्ठोऽपि न लभ्यते |
असतस्तु कथं लाभः केन लब्धोऽसितः शशी || ६ ||

त्वर्थे अपिशब्दः | असितः श्यामः || ६ ||

एषैव ग्राहकादीनां सत्ता यन्नात्मनिष्ठता |
स्वभावावेक्षया सत्या न जाने क्व प्रयान्ति ते || ७ ||

ग्राहकादीनां सर्वत्रिपुटीनामेषैव सत्ता | कैषा यन्नात्मनिष्ठता तात्त्विके 
आत्मन्यविश्रान्तिः | अज्ञानमिति यावत् | ते च ग्राहकादयः 
स्व्भावोऽशास्त्रीयदृष्टिस्तदपेक्षया सत्याः शास्त्रीयतत्त्वदृष्ट्युदये क्व प्रयान्तीति 
न जाने || ७ ||

एष एव स्वभावो यद्द्रष्ट्टदृश्यक्षयोऽखिलः |
ज्ञात्वाऽसत्या विनिर्वाणमहंतात्मनि गच्छति || ८ ||

तत्त्वज्ञानस्याप्येष एव स्वभावो यदसत्या अहंता शास्त्रतः स्वतत्त्वं ज्ञात्वा 
तस्मिन्नात्मनि गच्छत्यपैति | स एवाखिलो द्रष्ट्टदृश्यक्षयो विशिष्टं निर्वाणं 
चेत्यर्थः || ८ ||

निर्वाणे नास्ति दृश्यादि दृश्यादौ नास्ति निर्वृतिः |
मिथोऽनयोरनुभवो न च्छायातपयोरिव || ९ ||

दृश्यनिर्वाणयोः परस्परासहभावोऽपि स्वभावत एवेत्याह - निर्वाण इति | 
मिथोऽनुभवः सहानुभवः || ९ ||

उभे एते मिथोऽसत्ये असत्ये च न निर्वृतिः |
यतो निर्वाणमजरमदुःखमनुभूयते || १० ||

कुतो न सहानुभवोऽपीति तत्राह - उभे इति | यदि मिथः सह स्यातां तदा उभे 
परस्परबाधितत्वादसत्ये स्याताम् | स्ताम् असत्ये को दोषस्तत्राह - असत्ये चेति | तथा च 
विद्वदनुभवविरोध इत्याह - यत इति || १० ||

भ्रमभूतं च दृश्यादि नित्यं नात्र सुखप्रदम् |
असच्च तद्भाव्यतां मा निर्वाणे स्थीयतामजे || ११ ||

ननु तर्हि सर्वजनप्रसिद्धं दृश्यादिमहाकौतुकं निर्वाणे दुर्लभं 
स्यादित्यनाश्वासं परिहरन्नाह - भ्रमभूतमिति | असत् चादनर्थरूपं च 
तद्दृश्यादि मा भाव्यतां न चिन्त्यताम् || ११ ||

शुक्तिकारूप्यसदृशं प्रेक्षितं यन्न लभ्यते |
अर्थकार्यपि तन्नास्ति किमत्रापह्नवेन च || १२ ||

तत् अर्थकारि पुरुषार्थसंपादकं नास्त्येव | अत्र ईदृशे दृश्ये अपह्नवेन किं 
कौतुकं गतमित्यर्थः || १२ ||

तत्सद्भावान्महदुःखमसद्भावान्महत्सुखम् |
अभावः सोपपत्तिस्तु दृढतां याति भावनात् || १३ ||

अभावः शाब्दज्ञानकृतो बाधः सोपपत्तिर्मननसहितो बावनान्निदिध्यासनात् || १३ ||

तत्किमात्मनि बन्धाय विदग्धं न मुधाधमाः |
स्पष्ट एवोपचयादेर्वस्तुन्यस्तमिताऽपदे || १४ ||

इदानीं परमकारुणिको भगवान्वसिष्ठो दृश्यकौतुकासक्तानधमाधिकारिणः 
श्रोतॄन्बलान्निर्भर्त्स्य दृश्यासक्तिं त्याजयन्नाह - तत्किमिति | हे अधमाः 
यूयमुपचयादेर्विकारजातस्य अपदे परमार्थवस्तुनि 
स्वप्रकाशत्वाच्छास्त्राचार्योपदेशाच्च करतलामलकवत्स्पष्टे एव स्फुरति 
सत्यस्तमदर्शनं किं इत प्राप्नुत | भवद्भिस्तद्दृश्यजातं किमात्मनि बन्धनाय 
न विदग्धम् | किं बन्ध एवाभिलक्षितोऽस्ति येन दृश्यासक्तिं न मुञ्चतेत्यर्थः || १४ ||

कार्यकारणभावादि ब्रह्मैव सकलं यदा |
तदा तु ब्रह्मता ह्यस्मिन्संविन्मात्रात्मके तते || १५ ||

यदा कार्यकारणभावादि सर्वं ब्रह्मैव भवति तदैव तु 
देहादिपरिच्छेदापगमात्तते विस्तारं प्राप्ते चिन्मात्रात्मके प्रतीचि ब्रह्मता सिद्ध्यति 
नाणुमात्रमपि दृश्यपरिशेषे || १५ ||

मार्गयन्ति प्रबोधाय तैर्मृगैरलमस्तु नः |
व्योमरूपे किलैकस्मिन्सर्वात्मनि तते सति || १६ ||

अत एव व्योमरूपे सर्वात्मनि पूर्णेऽपि कार्यकारणतादिदृश्यमङ्गीकृत्य ये 
ब्रह्मप्रबोधाय साधनानि मार्गयन्ति मृगयन्ते तैर्वादिमृगैस्तार्किकैः 
शिष्यमृगैर्वा अलमस्तु | प्रयोजनं नास्तीत्यर्थः || १६ ||

कार्यकारणताढ्यानामुक्तीनामेव कः क्रमः |
यो हेतुः स्पन्दने वायोर्द्रवत्वे सलिलस्य च || १७ ||

यदि चावश्यं हेतुर्वाच्यस्तर्हि सर्वस्वभावरूपा स्वाविद्यैवेत्याशयेनाह - य इति 
|| १७ ||

शून्यत्वे नभसः सौम्य सर्गादित्वे चिदात्मनः |
कार्यकारणभावादि ब्रह्मैव सकलं यदा || १८ ||

अत एव विदुषां तद्बाधात्सर्गादिहेतुनिरूपणे निर्लज्जतादोष इत्याह - कार्येति || १८ ||

तदा ब्रह्मणि सर्गाणां कारणार्था विलज्जता |
न दुःखमस्ति न सुखं शान्तं शिवमयं जगत् || १९ ||

कारणप्रतिपादनार्था उक्तिर्विलज्जता निर्लज्जता || १९ ||

नास्ति चिन्मात्रतान्यत्वमत इच्छोदयः कुतः |
मृद्देहयोधसेनायां न मृन्मात्रेतरद्यथा || २० ||

न सज्जगदहंतादौ दृश्ये ब्रह्मेतरत्तथा |

श्रीराम उवाच |

एवं चेत्तदुदेत्विच्छा मा वोदेतु मुनीश्वर || २१ ||

यदि सर्वं ब्रह्मैव तर्हि इच्छापि सुतरां ब्रह्मेति तदुत्पत्तौ का क्षतिरिति 
विद्वद्दृष्ट्या रामः शङ्कते - एवं चेदिति || २१ ||

सा तु ब्रह्मैव कोऽर्थः स्यादस्या विधिनिषेधने |

श्रीवसिष्ठ उवाच |

ज्ञातायां संप्रबुद्धायामिच्छा ब्रह्मैव नेतरत् || २२ ||

इच्छानुत्पादने यत्नः क्रियतां किं वृथाभ्रमैः इत्यादि 
प्रागुक्तयत्नविधिनिषेधने निवारणे सत्यं विदुष इच्छोदयेऽपि न काचित्क्षतिः | 
विद्याबाधितायास्तस्या उदय एव दुर्लभ इत्युत्तरमाह - ज्ञातायामित्यादिना || २२ ||

यथा संबुद्धवान्राम तत्सत्यं किं त्विदं शृणु |
यदा यदा ज्ञतोदेति शाम्यतीच्छा तदा तदा || २३ ||

वस्तुस्वभावादुदयत्यादित्ये यामिनी यथा |
शाम्यत्येव न तूदेति ज्ञप्ताविच्छादि तत्तथा || २४ ||

इटकिटकटी गतौ इत्यत्र ई इति प्रश्लिष्टस्य धातोः शत्रन्तस्य सप्तम्येकवचने अयतीति 
रूपं न त्वयतेः | तस्यात्मनेपदित्वात् || २४ ||

यथा यथोदयो ज्ञप्तेर्द्वैतशान्तिस्तथा तथा |
वासनाविलयश्चैव कथमिच्छोदयो भवेत् || २५ ||

तस्या विद्योपशान्तेयं निर्मला मुक्ततोदिता |
अशेषदृश्यवैरस्याद्यस्येच्छोदेति न क्वचित् || २६ ||

मूलोच्छेदादपि विदुषो नेच्छोदयसंभव इत्याशयेनाह - तस्येति || २६ ||

विरक्ततास्य नो दृश्ये नोदेत्यत्रास्य रक्तता |
केवलं द्रष्ट्टदृश्यश्रीः स्वदते न स्वभावतः || २७ ||

न स्वदते न रोचते || २७ ||

काकतालीययोगेन परप्रेरणयानया |
यदि किंचित्कदाचिच्च सम्यगिच्छति वा न वा || २८ ||

सम्यक् शास्त्रानिषिद्धं देहधारणमात्रसाधनमन्नदानादि || २८ ||

तदस्य सेच्छा नेच्छा वा ब्रह्मैवात्र न संशयः |
इच्छा न जायते ज्ञस्यावश्यमेवानु वा नवा || २९ ||

तत्तदा अस्य विदुषः सा इच्छा नेच्छाऽनिच्छा वा उभयं ब्रह्मैव | अथवा ज्ञस्य 
विदुषो नवा अभिनवभोगचमत्कारविषया इच्छा अवश्यं न जायते एव | 
प्रागभ्यस्तमनुसृत्य तु वा अनियतेत्यर्थः || २९ ||

ज्ञता चेदुदिता जन्तोस्तदिच्छास्योपशाम्यति |
नैतयोः स्थितिरेकत्र प्रकाशतमसोरिव || ३० ||

ज्ञता तत्त्वज्ञानम् | तत् तदा || ३० ||

प्रतिषेधविधीनां तु तज्ज्ञो न विषयः क्वचित् |
शान्तसर्वैषणेच्छस्य कोऽस्य किं वक्ति किंकृते || ३१ ||

अत एव रागतः प्रसक्तनिषिद्धक्रियाप्रतिषेधशास्त्रे नीरागोऽयं नाधिकारीत्याह - 
प्रतिषेधेति | किंकृते कस्मै प्रयोजनाय | न ह्यनन्धस्य कूपे न पतनीयमित्यन्धेन 
वक्तव्यमस्तीति भावः || ३१ ||

एतदेव ज्ञताचिह्नं यदिच्छास्वतितानवम् |
ह्लादनं सर्वलोकानामथानुभव एव वा || ३२ ||

बाह्येच्छानिवृत्तिः स्वानन्दानुभवतृप्तिश्च तत्त्वबोधोदयचिह्नमित्याह - 
एतदेवेति | सर्वलोकानामभयदानेन ह्लादनम् || ३२ ||

दृश्यंन् विरसतां यातं यदा न स्वदते क्वचित् |
तदा नेच्छा प्रसरति तदैव च विमुक्तता || ३३ ||

बोधादनैक्यमद्वैतं यः शान्तमवतिष्ठते |
इच्छानिच्छादयः सर्वे भावास्तस्य शिवात्मकाः || ३४ ||

बोधादस्तमितद्वैतमद्वैतैक्यविवर्जितम् |
यः स्वच्छो विगतव्यग्रः शान्त आत्मन्यवस्थितः || ३५ ||

अद्वैतं द्वैतध्वंसरूपं वस्त्वन्तरम् ऐक्यं मेलनमेकत्वसंख्या च 
तैर्विवर्जितं यथा स्यात्तथा य आस्ते तस्येति परेणान्वयः || ३५ ||

नैव तस्य कृतेनार्थो नाकृतेनेह कश्चन |
न चास्य सर्वभूतेषु कश्चिदर्थव्यपाश्रयः || ३६ ||

अर्थव्यपाश्रयः प्रयोजनलाभः || ३६ ||

नानिच्छया नेच्छयाथ न सता नासता सदा |
नैवात्मना न चान्येन नैतैर्मरणजीवितैः || ३७ ||

नानिच्छयेति | अर्थव्यपाश्रय इति सर्वत्रानुषज्यते || ३७ || 

इच्छा च तस्य नोदेति निर्वाणस्य प्रबोधिनः |
यदि चोदेति तस्येच्छा ब्रह्म शाश्वतमेव सा || ३८ ||

न दुःखमस्ति न सुखं शान्तं श्वमजं जगत् |
इति योऽन्तः शिलेवास्ते तं प्रबुद्धं विदुर्बुधाः || ३९ ||

दुःखं सुखं भावनया कुर्वन्विषमिवामृतम् |
इति निश्चित्य धीरात्मा [घोरात्मा इति पाठः |] प्रबुद्ध इति कथ्यते || ४० ||

इति प्राग्वर्णितमात्मतत्त्वं निश्चित्य दुःखं सुखं च निरतिशयानन्दात्मभावनया 
विषममृतमिव कुर्वन् || ४० ||

तत्स्थितं व्योमनि व्योम शान्ते शान्तं शिवे शिवम् |
शून्ये शून्यं सति च सद्यद्ब्रह्मणि जगत्स्थितम् || ४१ ||

तद्बोधानुसारिणी स्थितिरेव सर्ववस्तूनामविपर्यस्तस्थितिर्नाज्ञप्रसिद्धेत्याह - 
तदिति | तत् तदा || ४१ ||

असंवेदनसंवित्खे ततेऽविश्वमिति स्थिते |
सौम्ये समसमे शान्ते शिवेऽहंताभ्रमः क्षयी || ४२ ||

इति उक्तरीत्या अबिश्वं निर्जगत्कं यथा स्यात्तथा स्थिते सति || ४२ ||

यदिदं दृश्यते किंचिज्जगत्स्थावरजङ्गमम् |
तत्सर्वं शान्तमाकाशं परचिन्तापुरोपमम् || ४३ ||

चिन्तापुरं मनोराज्यनगरं तदुपमम् || ४३ ||

परचिन्तापुरोमध्ये गतविघ्नं गमागमौ |
यथान्तस्तव शून्यत्वात्तथैवास्मिञ्जगद्भ्रमे || ४४ ||

परः पुरुषान्तरं तदीयमनोराज्यकल्पितायाः पुरो नगर्या मध्ये तव यथा 
अन्तर्गमागमावविघ्नं कुड्यादिप्रतिबन्धशून्यंन् सिध्यतस्तथा विदुषोऽप्यस्मिन् 
जगद्भ्रमे सिध्यत इत्यर्थः || ४४ ||

अब्धिद्यूर्वीनदीशैलशोभाशून्यतरात्मनि |
जृम्भते द्रष्ट्टकरणं मृगतृष्णाम्बुवीचिवत् || ४५ ||

तत्कुतस्तत्राह - अब्धीति | यतः अब्ध्यादिशून्यतरात्मनि 
द्रष्टुरन्तःकरणमेवाब्ध्यादिशोभात्मना जृम्भते | तथा तृषितश्रान्तपुरुषस्य 
चक्षूरूपं करणमम्बुशून्ये पुरोदेशे मृगतृष्णाम्बुवीच्यात्मना जृम्भते 
तद्वदित्यर्थः || ४५ ||

स्वप्ननिर्माणपुरवद्बालवेतालतालवत् |
यदिदं दृश्यते तत्र किं किलासत्यतेतरत् || ४६ ||

असत्यताया इतरत् सत्यत्वं किं किल || ४६ ||

असत्यमेवाहमिति भासते सत्यमेव च |
भ्रान्तिभाजं विनैवेयं भ्रान्तिः स्फुरति सा सती || ४७ ||

भ्रान्तिभाजो मिथ्यात्वादपि भ्रान्तेर्मिथ्यात्वमित्याह - असत्यमेवेति | यतः सत्यं 
ब्रह्मैवाहमिदमिति चासत्यमेव भासते अत इयं भ्रान्तिर्भ्रान्तिभाजंन् विनैव 
स्फुरतीत्यसतीत्यर्थः || ४७ ||

न सन्नासन्न सदसत्किमपीदमतीन्द्रियम् |
अवाच्यं जगदित्येव भात्यवक्षुभितं खवत् || ४८ ||

अत्यन्तासत्त्वे शून्यवादिमतप्रवेशः | अत्यन्तं सत्त्वे 
अद्वैतश्रुतिविद्वदनुभवविरोधः | उभयरूपत्वं तु 
विरोधादसंभवीत्यनिर्वचनीयतायति पुंस्त्ववदस्य परिशेषादित्याह - न सदिति | 
अतीन्द्रियं इन्द्रियानवधार्यतत्त्वम् | खवत् इन्द्रियवत् | 
गन्धर्वनगराद्याकारावक्षुब्धाकाशवद्वा || ४८ ||

इहेच्छानिच्छते ज्ञस्य शाम्यतां यदलं समे |
तथापि श्रेयसे मन्ये नन्वनिच्छोदयं स्फुटम् || ४९ ||

ज्ञस्य तत्त्वविदस्तत्त्वबोधबलादेवालं शाम्यतां विषयाणां यत् यद्यपि 
इच्छानिच्छते समे तुल्यफले तथाप्यनिच्छोदयमेव स्फुटं 
निर्विक्षेपसुखाभिव्यक्तिहेतुं श्रेयसे मन्ये | नन्विति रामसंबोधने || ४९ ||

अहं जगदिति ज्ञप्तिः खे खस्येवेयमास्थिता |
चिदात्मनो यथा वायोः स्पन्दो नात्रास्ति कारणं || ५० ||

यथा अविकृते एव खे आकाशाद्वायुरित्यादिऽस्रुत्युक्तक्रमेणाहं जगदिति ज्ञप्तिरास्थिता 
तद्वदज्ञानावृतचिदात्मनोऽपि | नात्र कारणान्तरं मृग्यमित्यर्थः || ५० ||

चितश्चेत्योन्मुखत्वं यत्तच्चित्तं सैव संसृतिः |
सेच्छा तन्मुक्तता मुक्तिर्युक्तिं ज्ञात्वेति शाम्यताम् || ५१ ||

तथा च चिदात्मनो बहिःप्रवणतैवेच्छा चित्तं संसारश्च अन्तःस्वरूपे स्थितिरेव 
मुक्तिरिति फलितमित्याह - चित इति || ५१ ||

इच्छा भवत्वनिच्छा वा सर्गो वा प्रलयोऽथवा |
क्षतिर्न कस्यचित्काचिन्न च किंचिदिहास्ति हि || ५२ ||

तथा चेश्वरस्य सर्गप्रलययोरिव विदुष इच्छानिच्छयोर्न कश्चिल्लाभः क्षतिर्वेत्याह 
- इच्छेति | अस्ति फलमिति शेषः || ५२ ||

इच्छानिच्छे सदसती भावाभावौ सुखासुखे |
इत्यत्र कलना व्योम्नि संभवन्ति न काश्चन || ५३ ||

इच्छानां तानवं यस्य दिनानुदिनमागतम् |
विवेकशमतृप्तस्य तमाहुर्मोक्षभागिनम् || ५४ ||

तत्रोपपत्तिमाह - इच्छानिच्छे इति | कलनाः कल्पनाः | अत्र तत्त्वविद्रूपे व्योम्नि 
चिदाकाशे || ५३ || ५४ ||

इच्छाक्षुरिकया विद्धे हृदि शूलं प्रवर्तते |
जयन्ति यत्र नैतानि मणिमन्त्रौषधानि च || ५५ ||

इच्छालक्षणया क्षुरिकाया क्षुरप्रबाणशल्येन | शूलं शोकमोहादिवेदना | यत्र 
यस्मिन् शूले एतानि लोकप्रसिद्धानि मणिमन्त्रौषधानि न जयन्ति | कुण्ठीभवन्तीति यावत् 
|| ५५ ||

यान्कार्यकरणव्यूहान्कृतवान्पूर्वमेव तान् |
संप्रेक्षया न पश्यामि मिथ्याभ्रमभरादृते || ५६ ||

विधाता प्राणिदुःखविचिकित्सार्थं यान् औषधमन्त्रयन्त्रादिकाकरणग्रामान् 
कृतवास्तान् पूर्वमेव बहुशः परीक्षणार्थं संप्रेक्षया यतमानोऽहं 
मिथ्याभ्रमभरेण आदृते पुंसि तच्चिकित्सासमर्थान्न पश्यामि || ५६ ||

भ्रमभूतेन कुर्मश्चेद्व्यवहारमवस्तुना |
तत्कस्मात्परचित्ताद्रिः कम्बलत्वं [कवलनं इति पाठः |] न नीयते || ५७ 
||

ननु भ्रान्तिसिद्धेनैव केनचिदुपायेन तच्चिकित्सादिव्यवहारोऽस्तु तत्राह - 
भ्रमभूतेनेति | भ्रमो भ्रान्तिज्ञानं तेन भूतेन सिद्धेन | 
अस्मद्भ्रान्तिसिद्धोपायेन परभ्रान्तिसिद्धदुःखनिवारणे 
अस्मन्मनोरथकल्पितबहुयोजनविस्तृतमुखेन परकीयस्वप्नशैलादेः 
कवलनप्रसङ्ग इत्यर्थः || ५७ ||

असता व्यवहारश्चेत्प्रेक्षामात्रविनाशिना |
क्रियते शशशृङ्गेण तत्कथं छाद्यते न खम् || ५८ ||

भ्रान्तिसिद्धस्यासत्त्वादपि न पारमार्थिके परदुःखनिवारणे सामर्थ्यमित्याह - 
असतेति | क्रियते इति पूर्वान्वयि | तस्मात्तदीयं तत्त्वज्ञानाभिव्यक्तं परमार्थसत्यं 
ब्रह्मैव तदीयसर्वभ्रमदुःखनिवारणोपायो नान्य इति भावः || ५८ ||

अहंभावाच्चिदाकाशो जाड्यातिशयतः क्षणात् |
पाषाणतां जलमिव मनस्त्वाद्याति देहताम् || ५९ ||

नन्वमूर्तमनोभ्रान्तिमात्रं जगच्चेत्कथं मूर्तदेहादिभावं याति तत्राह - 
अहंभावादिति | देहाद्याकाराहंभावात् | जलं जाड्यातिशयतः पाषाणतां 
करकाभावमिव || ५९ ||

चित्त्वादनुभवत्येतामसत्यामेव देहिताम् |
अविनष्टैव चिच्छक्तिः स्वप्ने स्वमरणं यथा || ६० ||

कल्पिते चितः स्वमरणतुल्ये जडदेहभावेऽपि वास्तवचिद्रूपमक्षतमेवेति तेन 
तामनुभवतीत्याह - चित्त्वादिति || ६० ||

व्योम्न्यसत्यमवस्तुत्वात्सत्यं चानुभवाद्यथा |
नीलत्वं तद्वदीशेऽस्मिन्सर्गो नासन्न सन्मयः || ६१ ||

प्रातिभासिकजडभावः प्रतिभासाधीनसत्ताकत्वादनिर्वचनीय इत्याह - व्योम्नीति || 
६१ ||

यथा शून्यत्वनभसोर्यथा स्पन्दनभस्वतोः |
भेदो नास्ति तथा सर्गब्रह्मणोरेकरूपयोः || ६२ ||

अत एव जगद्ब्रह्मसत्तयोरैक्याद्भेदो नास्तीत्याह - यथेति || ६२ ||

नेह संजायते किंचिज्जगदादि न नश्यति |
स्वप्नो निद्रागतस्येव केवलं प्रतिभासते || ६३ ||

प्रातिभासिकार्थस्य स्वाप्नार्थवत्प्रतिभासातिरिक्तमुत्पत्त्यादिकमप्रसिद्धमित्याह ##-

अविद्यमाने पृथ्व्यादौ प्रतिभामात्ररूपिणि |
सर्गे क इव संरम्भस्त्यागादानैश्चिदम्बरे || ६४ ||

अत एव तत्त्यागादानयोरभिनिवेशो न युक्त इत्याह - अविद्यमाने इति || ६४ ||

न देहः प्रतिभातोऽस्ति पृथ्व्यादिकारणान्वितः |
केवलं ब्रह्मचिन्मात्रमेवात्मन्येव संस्थितम् || ६५ ||

देहार्थ हि पृथ्व्याद्यर्थस्य त्यागादाने स्याताम् | यदा तदुभयं 
प्रतिभासमात्रत्वादसत्तदा ते अप्यसती इत्याशयेनाह - नेति | प्रतिभातः 
प्रतिभासमात्रत्वात् || ६५ ||

बुद्ध्यादेः कारणत्वं च द्वैतैक्यासंभवान्न सत् |
अनेनेदं क्रियत इत्यस्यार्थं याति संभवात् || ६६ ||

एवं बुद्ध्यादेरपि स्वप्रतिभासकचैतन्यापेक्षया 
द्वैतैक्ययोर्भेदाभेदयोरसंभवादनेनेदं क्रियत इत्यस्य व्यवहारस्य 
कारणत्वमप्यसत्सदर्थ परमार्थवस्त्वेव याति | तस्यैव संभवादित्यर्थः || ६६ ||

अहेतुरक्रमं भाति चिति कल्पक्रियागणः |
क्षणेनैव यथा स्वप्ने मृतिजन्मादि सत्वराः || ६७ ||

एवं ब्रह्माण कल्पमहाकल्पादयस्तत्रत्यक्रियागणाश्च निर्हेतुका निष्क्रमा एव 
सहेतुसंक्रमवत्प्रतिभासन्त इत्याह - अहेतुरिति | मृतिजन्मादयः सत्वरा 
दीर्घकालरहिताः || ६७ ||

खमेव पृथ्वी खं शैलाः खमेव दृढभित्तयः |
खमेव लोकाः स्पन्दः खं सर्गसंवेदनं चितेः || ६८ ||

तथा च सर्वं चिदाकाश एवेति फलितमित्याह - खमेवेति | यतश्चितेः स्वात्मन्येव 
सर्गसंवेदनं नान्यत्रेत्यर्थः || ६८ ||

व्योमभित्तौ जगच्चित्रं चिद्रङ्गमयमाततम् |
नोदेति नास्तमायाति न शाम्यति न ताम्यति || ६९ ||

चिद्वारिणि जगत्तुङ्गतरङ्गद्रवरूपिणि |
किं नु वा कथमुत्पन्नं किं शान्तं च कदा कथम् || ७० ||

न ताम्यति न ग्लायति || ६९ || ७० ||

शान्ते महाचिदाकाशे जगच्छून्यत्वशालिनि |
चेत्यासंभवतः सन्ति नोदयास्तमयौ कुतः || ७१ ||

स्तां तर्हि चित एव जगदात्मना उदयास्तमयौ नेत्याह - शान्ते इति | चेत्यासंभवतो 
यदा जगन्त्येव न सन्ति तदात्मना चित उदयास्तमयौ कुतः | कस्मात्सिध्यत इत्यर्थः || 
७१ ||

पर्वता गगनायन्ते गगनं पर्वतायते |
संवेदनप्रयोगेण ब्रह्मणः सर्गता स्थितौ || ७२ ||

यदि तु मायाविलासदृशा दृश्यते तदा सर्वस्य सर्वरूपता यथेच्छमुपपद्यत 
इत्याह - पर्वता इति | संवेदनस्य वासनावैचित्र्यानुसारिकल्पनालक्षणेन प्रयोगेण 
संकल्पेन || ७२ ||

संविच्चूर्णप्रयोगेण निमेषार्धेन योगिनः |
कुर्वन्ति जगदाकाशमाकाशं त्रिजगन्ति च || ७३ ||

अत एव योगसिद्धानामैच्छिकी विरुद्धकल्पना क्षणात्सिध्यतीत्याह - संविदिति | 
संविल्लक्षणं यत्सिद्धौषधचूर्ण तत्प्रयोगेण || ७३ ||

सिद्धसंकल्पनगराण्यसंख्यानि यथाम्बरे |
तथा सर्गसहस्राणि सन्ति तानि तु चिन्नभः || ७४ ||

यथा प्रसिद्धे अम्बरे आकाशे अनन्तानि सिद्धसंकल्पकल्पितानि नगराणि 
परस्परमसंलग्नान्यन्तर्हितानि सन्ति तथा ब्रह्मणि सर्गसहस्राणि सन्ति || ७४ ||

महार्णवे यथावर्ता अन्योन्यमपि मिश्रिताः |
पृथगेवावतिष्ठन्ते पयसोऽन्ये च नैव ते || ७५ ||

तत्र दृष्टान्तमाह - महार्णवे इति || ७५ ||

महाचिति महासर्गा अन्योन्यमपि मिश्रिताः |
पृथगेवावतिष्ठन्ते व्यतिरिक्ता न ते ततः || ७६ ||

सर्गात्सर्गान्तरालोके या प्रबुद्धस्य योगिनः |
सिद्धलोकान्तरे प्राप्तिः सैवेति विबुधोक्तयः || ७७ ||

अन्योन्यमन्तर्हितानामपि सिद्धलोकान्तराणामिच्छयालोकने योगिनो या 
स्वोपाधेर्मूलचिति प्रविलापनेन परचित्तानुप्रवेशद्वारा तल्लोकानुप्रवेशलक्षणा 
प्राप्तिः सैव स्वसर्गात्सर्गान्तरालोकनेऽपीति विबुधानां विदुषामुक्तयः | तथैव 
लीलोपाख्यानादौ वर्णनादिति भावः || ७७ ||

अविनाशिनि भूतानि स्थितानि परमे शिवे |
व्योम्नीव शून्यतोल्लासाः सर्गवर्गा निरर्गलम् || ७८ ||

एवं च सर्वप्राणिनां तद्भोग्यसर्गाणां च शाश्वते ब्रह्मण्येव विवर्तरूपा 
स्थितिः फलितेत्याह - अविनाशिनीति || ७८ ||

परमार्थनिजामोदाः सहजाः सर्गविभ्रमाः |
नोद्यन्ति नोपशाम्यन्ति लेखा इव शिलोदरे || ७९ ||

तथा च परमार्थचिदाकाशस्य निजामोदकल्पाः सर्गविभ्रमास्तत्स्वरूपा एवेति 
नोत्पत्त्यादिरेषामस्तीत्याह - परमार्थेति | स्फटिकशिलोदरे दृश्यमाना लेखा 
रेखा इव || ७९ ||

अन्योन्यंन् कुसुमामोदा मिलिता [मिश्रिता अप्यमिश्रिता इति पाठः |] 
अप्यमीलिताः |
व्योमरूपास्तथा सर्गा अन्योन्यंन् सिद्धभूमयः || ८० ||

सिद्धभूमय इवेति शेषः || ८० ||

संकल्पाकाशरूपत्वात्सर्वानुभववत्स्थितेः |
तनुसंकल्पमोहानां सत्याश्च मननोक्तयः || ८१ ||

अत एव प्रपञ्चस्य स्थूलसंकल्पमोहानां पामराणां दृष्ट्या 
स्थूलानुभववत्स्थितिः सूक्ष्मसूक्ष्मतरसूक्ष्मतमसंकल्पमोहानां 
योगिभेदानां दृष्ट्या सूक्ष्मादिभावेन स्थितिरिति 
सर्वानुभवाननुसारित्वात्स्वस्वानुभवानुसारिण्यः सर्वेषामुक्तयः सत्या इत्याह ##-
मननपूर्विका जगत्सौक्ष्म्योक्तयश्च सत्याः न पामरानुभवविरोधेनासत्या 
मन्तव्या इत्यर्थः || ८१ ||

न ज्ञानवादिता सत्या न बाह्यानर्थवादिता |
यथावेदनमेतानि वेदनानि फलन्ति वः || ८२ ||

अत एव वादिभेदानां नानाविधकल्पना अपि तत्तद्वासनासंकल्पानुसारेणैव सत्याः 
न सर्वसंकल्पानुसारेण परमार्थतो वेति तान्संतोष्याह - नेति | ज्ञानवादिता 
आन्तरविज्ञातमात्रपरमार्थवादिता | बाह्या दृश्या ये अनर्था दुःखहेतवो 
द्रव्यगुणकर्मादिसप्तपदार्थास्तन्मात्रवादितापि सत्या | यथावेदनं 
यथासंकल्पं तत्तदर्थक्रियासमर्थतया फलन्ति || ८२ ||

चिति चित्त्वं यदस्त्यन्तर्जगदित्येव भाविते |
भेदो द्रवत्वपयसोरिव नात्रोपपद्यते || ८३ ||

कस्तर्हि प्रामाणिकः पक्षस्तमाह - चितीति | चित्त्वं त्रिपुटीप्रकाशनशक्तिः | 
सबाह्याभ्यन्तरो ह्यजः इत्यादि श्रुतेरिति भावः || ८३ ||

कालो जगन्ति भुवनान्यहमक्षवर्गस्त्वं तानि तत्र च तथेति च सर्वमेकम् |
चिद्व्योम शान्तमजमव्ययमीश्वरात्म रागादयः खलु न केचन संभवन्ति || 
८४ ||

उक्तमनूद्य प्रकृते योजयन्नुपसंहरति - काल इति | सर्वाधारः 
कालस्तदन्तर्गतानि जगन्ति ब्रह्माण्डास्तदन्तर्गतानि चतुर्दशभुवनानि तदन्तर्गता 
अहंत्वमित्यादयो भोक्तारस्तेषां भोगोपकरणभूतोऽक्षवर्गस्तानि 
शब्दस्पर्शादिभोग्यानि तत्र च तथा विचित्रो भोगश्चेत्येतत्सर्वमीश्वरात्म 
मायिकसार्वज्ञ्यसर्वशक्त्यादिसंपन्नं परमार्थतः शान्तमेकं चिद्व्योमैव | 
एवं खलु निश्चिते केचन रागादयो न संभवन्त्येवेत्ययमेवेच्छादिसर्वदोषजये 
मुख्योपाय इत्यर्थः || ८४ ||

इत्यार्षे श्रीवासिष्ठमहारामायणे वाल्मी० दे० मो० निर्वाणप्रक० उत्तरार्धे 
दृश्योपदेशयोगो नाम सप्तत्रिंशः सर्गः || ३७ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे उत्तरार्धे 
दृश्योपदेशयोगो नाम सप्तत्रिंशः सर्गः  ३७ 

अष्टत्रिंशः सर्गः ३८

श्रीवसिष्ठ उवाच | 

चित्पश्यति जगन्मिथ्या स्ववेदनविबोधिता |
व्योम्नि मायाञ्जनासिक्ता दृगिवाचलतान्तरम् || १ ||

इह चिच्चेत्यसंसर्गभेदभ्रमनिरासतः |
चिदेव जगदित्येतत्सत्तर्कैरुपपाद्यते || 

चेत्यस्य सर्वजगतश्चिन्मात्रतां तर्कैरुपपादयिष्यन् भूमिकां रचयति - चिदिति | 
मिथ्या स्ववेदनं स्वस्या अब्रह्मताभ्रमस्तेन विबोधिता विक्षिप्ता | यथा माया 
दर्शनहेतुनाञ्जनविशेषषेणासिक्ता दृक् चक्षुर्व्योम्नि अचलतां पर्वतभावं 
तदान्तरं नितम्बप्रस्थशिखरदरीवनकुञ्जादि च पश्यति तद्वदित्यर्थः || १ ||

ब्रह्मसर्गश्चित्तसर्गो द्वावेतौ सदृशौ मतौ |
परमार्थस्वरूपत्वादक्षुब्धत्वात्सदैव च || २ ||

भ्रान्तिकल्पितस्त्वयं सर्गश्चित्रसर्गवन्मनःकल्पनयैव क्षुब्धवद्भाति न वस्तुत 
इत्याह - ब्रह्मेति || २ ||

ज्ञानरूपतयाबाह्यं बाह्यं चानुभवात्तथा |
सत्यरूपमतः सत्यां विद्धि बाह्यार्थरूपताम् || ३ ||

अस्त्वेवं किं ततस्तत्राह - ज्ञानेति | यथा भित्तिस्थश्चित्रसर्गो वास्तवभित्तिरूपेण 
भित्तेरबाह्यो भ्रान्तानुभवात्मना तु तद्बाह्यस्तद्वज्ज्ञाने कल्पितः सर्गोऽपि 
वास्तवज्ञानरूपतया अबाह्यो भ्रान्तानुभवात्मना तु बाह्य इति सिद्धे ज्ञानं 
सत्यरूपमित्यतो हेतोर्बाह्यार्थरूपतामपि तदात्मना सत्यां विद्धीत्यर्थः || ३ ||

बाह्यार्थवादविज्ञानवादयोरैक्यमेव नः |
वेदनात्मैकरूपत्वात्सर्वदा सदसंस्थितेः || ४ ||

एवं चास्मन्मतं न बाह्यार्थवादेन नापि विज्ञानवादेन विरुध्यते | 
अत्रोभयोरैकरस्यात् | सर्वदा चिदतिरिक्तस्यान्तरविज्ञातस्य बाह्यप्रपञ्चस्य चासतः 
असंस्थितेः | अनभ्युपगमादित्यर्थः || ४ ||

अक्षुब्धखानिलालोकजलभूशान्तिशालिनी |
तता शून्या महारम्भा ब्रह्मसत्तैव सर्वतः || ५ ||

सर्वस्य चिदैक्ये चितः सदैवाक्षुब्धत्वान्निर्विशेषत्वाच्च क्षुब्धानां 
खादिपञ्चभूतानां शान्तिरर्थसिद्धेति पूर्णब्रह्मसत्तामात्रपरिशेषः सिद्ध 
इत्याह - अक्षुब्धेति || ५ ||

तस्मै सर्वं ततः सर्वं तत्सर्वं सर्वतश्च तत् |
तच्च सर्वमयं नित्यं तस्मै सर्वात्मने नमः || ६ ||

तदेवं सर्वकारकक्रियाफलात्मकं जगद्ब्रह्मीभूतं नमस्यति - तस्मै इति || ६ ||

चिन्मयत्वाद्यदा चेत्यमेति द्रष्टचितैकताम् |
तदा दृश्याङ्गयैवैतच्चेत्यते नान्यथा चिता || ७ ||

व्यवहारकालेऽपि चेत्यस्य चिदैक्यापत्तिबलादेव सत्तास्फूर्ती नान्यथेत्याह - 
चिन्मयत्वादिति | घटादि चेत्यं ब्रह्म चिन्मयत्वादेव द्रष्ट्टचिता 
चाक्षुषवृत्त्यवच्छिन्नप्रमातृचैतन्येन यदा वृत्तिव्याप्तिद्वारा एकतामेति तदा 
दृश्यमङ्गं शरीरं यस्यास्तथाविधयैव तया चिता एतद्घटादि चेत्यते 
नान्यथेत्यर्थः || ७ ||

यदा चिन्मात्रमेवेयं द्रष्ट्टदर्शनदृश्यदृक् |
तदानुभवनं तत्र सर्वस्य फलितं स्थितम् || ८ ||

एवं द्रष्टा तद्दर्शनसाधनंन् दृक् तत्फलं चेत्येतत्सर्वं 
चिदैक्याधीनसिद्धिकत्वाद्यदा चिन्मात्रमेव तदा सर्वस्य जगतोऽनुभवनमात्रमेव 
स्वरूपं परमार्थतः स्थितं फलितमित्यर्थः || ८ ||

द्रष्ट्टदृश्ये न यद्येकमभविष्यच्चिदात्मके |
तद्दृश्यास्वादमज्ञः स्यान्ना दृष्ट्वेक्षुमिवोपलः || ९ ||

द्रष्ट्टदृश्ययोरैक्यसाधनानुग्राहकं तर्कमाह - द्रष्ट्टदृश्ये इति | 
द्रष्ट्टदृश्ये चिदात्मके साक्षिणि यद्येकं नाभविष्यत् तत्तर्हि क्षुभक्षणे 
प्रवृत्तो ना पुरुष इक्षुं दृष्ट्वा चोषयन्नपि उपल इव दृश्यस्यास्वादं 
तन्माधुर्यमज्ञोऽननुभवन् स्यात् न हि जडो रसमनुभवितुं शक्नोति न वा जडो 
रसस्तं प्रति स्फुरिष्यति येनानुभवेदित्यर्थः || ९ ||

चिन्मयत्वाच्चितौ चेत्यं जलमप्स्विव मज्जति |
तेनानुभूतिर्भवति नान्यथा काष्ठयोरिव || १० ||

तयोश्चिन्मयत्वाभ्युपगमे त्वनुभवितृचितौ चेत्यमनुभवनीयम् | अप्सु पतितो 
जलबिन्दुरिव तदनुप्रवेशेन मज्जति तेन हेतुना क्षुमाधुर्यमास्वादयामीति त्रिपुट्याः 
स्फुरणानुप्रवेशोनानुभूतिर्भवति | सिद्ध्यतीत्यर्थः || १० ||

सजातीयैकताभावाद्यद्वत्काष्ठं न चेतते |
दारु तद्वदपि द्रष्टा दृश्यं नाज्ञास्यदाजडम् || ११ ||

व्यतिरेके काष्ठयोरिवेत्युक्तदृष्टान्तसाम्यं दार्ष्टान्तिके उपपादयति - सजातीयेति 
| काष्ठं कर्तृ दारुद्वितीयं काष्ठं कर्म यथा काष्ठत्वेन सजातीयत्वेऽपि 
चिदैक्याभावाद्यद्वन्न चेतते तथा द्रष्टापि आजडं सर्वथा चिदैक्यशून्यं 
दृश्यं नाज्ञास्यत् || ११ ||

यादृक्सत्तानि काष्ठानि तादृग्रूपं त्वचेतनम् |
जानन्ति नेतरत्तस्माद्दृश्यं चिद्दृश्यचेतनम् || १२ ||

न च द्रष्ट्टदृश्ययोर्जडत्वे काष्ठद्वयाद्विशेषं केचिज्जानन्तीत्याह - 
यादृगिति | यादृशी सत्ता स्थितिर्येषां तानि | इतरद्वैलक्षण्यं तु न जानन्ति 
केचिदपीत्यर्थः | तस्मादुक्ततर्कबलाद्दृश्यं सर्व चिद्रूपेणैव द्रष्टा दृश्यं 
चेतनं चिदभिन्नं चेति सिद्धमित्यर्थः | कर्मधारयः || १२ ||

महाचिदात्मनैवास्ति जलानिलधराश्मतम् |
नैतेषु स्पन्दबुद्ध्यादि प्राणजीवाद्यभावतः || १३ ||

एवं द्रष्ट्टदृश्ययोश्चिद्रूपत्वे दृश्ये जगति 
धरानिलजलादिभेदापगमाद्द्रष्टरि च स्पन्दबुद्धिप्राणादिभेदापगमात्सर्वस्य 
जगतो ब्रह्मैक्यमेव सिद्धमित्याह - महाचिदात्मनेति | अश्मतान्ते 
समाहारद्वन्द्वे नपुंसकह्रस्वः || १३ ||

प्राणबुद्ध्यादयः सत्तां भावनावशतो गताः |
भावना चिच्चमत्कारः स यथेच्छमुदेति च || १४ ||

भावनाकल्पितत्वादपि प्राणादिभेदानां मिथ्यात्वमित्याह - प्राणेति || १४ ||

जगत्तया शान्ततया ब्रह्मसत्तावतिष्ठते |
पुंस्तया गत एवात्मा रेतोवटकबीजयोः || १५ ||

ब्रह्मसत्ताविवर्तमात्रत्वादपि जगद्भेदानां मिथ्यात्वमित्याह - जगत्तयेति | 
शान्ततया सुषुप्तिप्रलयात्मना | एवेत्यत्र आ इवेति च्छेदः | पुंस्तया प्रसवशक्ततया 
आगत आक्रान्तः | वट एव वटकः || १५ ||

सर्वाग्राणुमये बीजे योऽस्मादग्रगतोऽणुकः |
स स तत्तद्भवत्यग्रं बीजं [बीजं स्वात्मनि संस्थित इति पाठः |] च 
स्वात्मनि स्थितः || १६ ||

तत्र वटबीजे पुंस्त्वाक्रान्तं सूक्ष्ममविकृतं ब्रह्मसत्ताकं भागं तत्र 
वटादिविवर्त च दर्शयति - सर्वाग्रेति | अग्रशब्दः सारपरः | यो 
योऽग्रगतोऽणुकोऽतिसूक्ष्मः स सः परमात्मा | स एवाङ्कुरकाण्डशाखादौ 
तत्तदुत्तरोत्तरकार्ये पुरोभूयाग्रं बीजं च भवतीत्यर्थः || १६ ||

ब्रह्म सर्वपराण्वात्मा यो यस्मादर्थतोऽणुकः |
स स तत्तद्भवेद्वस्तु वस्तुब्रह्मैव तिष्ठति || १७ ||

तत्र यो यो यस्मात्सूक्ष्मः कारणतया प्रसिद्धः स स ब्रह्मकोटौ यश्च स्थूलः 
कार्यात्मना प्रसिद्धः स मायाकोटौ मिथ्येत्युपलक्षयेदित्याशयेनाह - ब्रह्मेति | 
एवमुपलक्षिते सर्वत्र वस्तुब्रह्म तिष्ठति नान्यदित्यर्थः || १७ ||

द्रव्यमेव यथा द्रव्यं तिर्यगूर्ध्वमधस्तथा |
सर्वमेव तथा ब्रह्म येन तेन यथा तथा || १८ ||

यथा घटाद्यैकैकद्रव्यमामूलाग्रं तदेव द्रव्यंन् नाणुमात्रमपि तदन्यदस्ति 
तथा सर्व जगदामूलाग्रं येन येन पुरुषेण यथा यथा परीक्ष्य दृष्टं 
सन्मात्ररूपं ब्रह्मैव नाणुमात्रमपि तदन्यदस्तीत्यर्थः || १८ ||

हेमत्वमेव नान्यत्वं हेमरूपशते यथा |
शान्तत्वमेव शान्तस्य सर्गाहट्वगणे तथा || १९ ||

अविकारित्वेऽपि दृष्टान्तमाह - हेमत्वमिति | सर्गो जगद्भावः अहंत्वं 
जीवभावस्तद्गणे || १९ ||

पार्श्वस्थस्वप्नमेघौघा यथा तव न काश्चन |
सर्गप्रलयसंरम्भास्तथा खात्मान एव मे || २० ||

तस्य विवर्तैरलोपमाह [अलेप इति पाठः |] - पार्श्वस्थेति || २० ||

पङ्कता कल्पिता व्योम्नो या पुत्रकपताकिनी |
सा यथा शान्ततामात्रं खमेवेदं तथा जगत् || २१ ||

व्योम्नो या पङ्कता मलिनता कल्पिता या च गन्धर्वपुत्रकाणां पताकिनी सेना सा 
यथा खमेव || २१ ||

संकल्पभ्रम एवान्तः पुष्पीभूय जगत्स्थितम् |
जलावनितलक्लिन्नबीजं कल्प इव द्रुमः || २२ ||

हृदयान्तः पुष्पीभूय बहिर्जगत्फलं स्थितम् | यथा जलेनावनितले 
क्लिन्नमाद्रींभूतं वटादिबीजं कल्पते छायाश्रयादिना प्राण्युपकारसमर्थो 
भवतीति कल्पो महान्वटादिद्रुमः संपद्यते तद्वत् || २२ ||

अनहंतात्मनो ज्ञस्य सत एकत्वमासतः |
जरत्तृणलवायन्ते ननु नामाऽणिमादयः || २३ ||

ननु यदि परमसूक्ष्मं ब्रह्म तद्भावस्थितिरेव मोक्षस्तर्ह्यणिमादिसिद्धिभिरसौ 
तुल्य इत्याशङ्कां वारयति - अनहंतात्मन इति | 
अहंतादिप्रतिबन्धनिरासेनाविर्भूतनिरतिशयानन्दस्य ज्ञस्य दृष्ट्येत्यर्थः || २३ ||

त्रैलोक्ये तन्न पश्यामि सदेवासुरमानुषम् |
एकरोमांशविश्वस्य यल्लोभाय महात्मनः || २४ ||

एको रोमांश इव विश्वं यस्य तथाविधस्य महात्मनः || २४ ||

यथा तथा स्थितस्यापि यत्र तत्र गतस्य च |
द्वैतसंकल्पसंदोहा न सन्त्यधिगतात्मनः || २५ ||

विश्वमेव नभो यस्य शून्यं सर्वं महात्मनः |
कुतः कस्य कथं तस्य भवत्विच्छा निरात्मनः || २६ ||

निरात्मनो निःस्वरूपाद्भोगादिनिमित्तात् || २६ ||

शान्ताशेषविशेषस्य निरेषणविशेषतः |
सत्तामसत्तां सदृशौ क आकलयितुंन् क्षमः || २७ ||

सत्तां विभवं असत्तां दारिद्र्यं च सदृशौ समे पश्यतः क आकलयितुं क्षमो 
महिमानमिति शेषः || २७ ||

मारैर्न किंचिन्म्रियते जीवैः किंचिन्न जीवति |
शुद्धसंविन्मयस्यास्य समालोकस्य खस्य च || २८ ||

बन्धुपुत्रादिमरणजीवनादिनापि नास्य हर्षविषादप्रसक्तिरित्याशयेनाह - 
मारैरिति | मारैर्मरणहेतुभिर्जीवैर्जीवहेतुभिः || २८ ||

मिथ्या लोकस्य कचतो भ्रान्त्या मरणजन्मनी |
असत्यपि भ्रान्तिभाजि मृगतृष्णानदीतटे || २९ ||

लोकस्याज्ञजनस्य भ्रान्त्या मृगतृष्णानदीतटप्राये भ्रान्तिभाज्यात्मनि मिथ्यैव 
मरणजन्मनी कचतः || २९ ||

सम्यक्परीक्षितं यावन्न भ्रान्तिर्न परीक्षकाः |
न नाम जन्ममरणे केवलं शान्तमव्ययम् || ३० ||

यावदस्माभिः सम्यक्परीक्षितं तावन्न भ्रान्तिर्न वा परीक्षका न वा जन्ममरणे 
सन्तीत्यर्थः || ३० ||

दृश्याद्यो विरतिं यात आत्मारामः शमं गतः |
स सन्नेवासदाभासः परितीर्णभवार्णवः || ३१ ||

न परीक्षका इति कथमुच्यते तत्त्वविदः परीक्षकस्याबाधात्तत्राह - दृश्यादिति | 
ब्रह्मभावेन सन्नपि देहेन्द्रियादिसहितपरीक्षकात्मना असदाभास इत्यर्थः || ३१ ||

दीपनिर्वाणनिर्वाणमस्तंगतमनोगतिम् |
आत्मन्येव शमं यातं सन्तमेवामलं विदुः || ३२ ||

ब्रह्मात्मना सन्तमेव दीपनिर्वाणमिव निर्वाणं विदुः || ३२ ||

आबुद्ध्यादि जगद्दृश्यंन् यस्मै न स्वदते स्वतः |
आकाशस्येव शान्तस्य तमाहुर्मुक्तमुत्तमाः || ३३ ||

अत एव तस्य न संसारः स्वदते इत्याह - आबुद्ध्यादीति || ३३ ||

अहमस्त्यविचारेण विचारेणाहमस्ति नो |
अभावादहमर्थस्य क्व जगत्क्व च संसृतिः || ३४ ||

तत्त्वज्ञश्चेद्दीपवन्निर्वाणस्तर्हि त्वं वसिष्ठः कथमसि तत्राह - अहमिति || ३४ ||

संवित्संवेदनादेव बुद्ध्याद्याकारवत्स्थितम् |
रूपालोकमनोरूपं जगद्वेत्ति चिदम्बरम् || ३५ ||

अभावः कुतस्तत्राह - संविदिति | वास्तवं चिदम्बरमेव 
स्वसंविदोऽन्यथासंवेदनादेव बुद्ध्याद्याकारवत्स्थितं सत् || ३५ ||

सर्वार्थरिक्तमनसः सतः सर्वात्मनस्तव |
सर्वथा सर्वदा सर्वं सर्वमाचरणं शिवम् || ३६ ||

ममेव यथार्थसंवेदनेन भ्रान्तिनाशे सर्वार्थरिक्तमनसस्तवापि निर्वाणरूपैव 
स्थितिः सेत्स्यतीत्याह - सर्वार्थेति || ३६ ||

यत्करोषि यदश्नासि यज्जुहोषि ददासि यत् |
यत्तपस्यसि हंस्येषि तत्सर्वं शिवमव्ययम् || ३७ ||

सर्वमाचरणंन् प्रपञ्चयति - यदिति || ३७ ||

यदहं यत्त्वमाशा यद्यत्क्रियाकालखादयः |
यल्लोकालोकगिरयस्तच्चिद्व्योम शिवं ततम् || ३८ ||

आचरणग्रहणं जगन्मात्रोपलक्षणमित्याशयेनाह - यदिति | आशा इच्छा 
दिशश्च || ३८ ||

यद्रूपालोकमननंन् यत्कालत्रितयं जगत् |
यज्जरामरणार्त्यादि तन्महाचिन्नभः शिवम् || ३९ ||

निश्चिकित्सो निराभासो निरिच्छो निर्मना [निर्मम इति पाठः |] मुनिः |
भूत्वा निरात्मा निर्वाणस्तिष्ठ संतिष्ठसे यथा || ४० ||

निश्चिकित्सो दुःखप्रशमोपायान्वेषणशून्यो निर्विचिकित्सो वा | निर्विकल्प इति पाठः 
स्पष्टः | यथा निर्वाणः संतिष्ठसे तथा तिष्ठ || ४० ||

गतेच्छमननं शान्तमनन्तस्थमभावनम् |
व्यवहारोऽस्तुते मा वा स्पन्दास्पन्दैर्यथानिलः || ४१ ||

यथा आनिलः अनिलसंबन्धी स्पन्दास्पन्दैर्व्यवहारस्तथा ते तवाप्यस्तु || ४१ ||

निर्वासना निष्कलना शान्ता पुरुषतास्तु ते |
शास्त्रेण यन्त्रवाहेन वाह्या दारुमयी यथा || ४२ ||

पुरुषता पुरुषोचितचेष्टा ते शास्त्रलक्षणेन यन्त्रवाहेन वाह्या निर्वाह्यास्तु || ४२ ||

भूतालोकस्तु माश्नेहो मा वाऽस्नेहश्च बाह्यगः |
अनिर्देशधरालोकश्चित्रदीपवदास्यताम् || ४३ ||

हे राम तव बाह्यगो मातृपितृबन्धुजनादिभूतानामालोकनमालोक आस्नेहः 
स्नेहबहुलो मा भूत् अस्नेहो वा मा भूत् किंतु अनिर्देशधरः अस्तिनास्तीति 
परीक्षकैर्निर्देष्टुमशक्य आलोकः प्रकाशो यस्य तथाविधोऽस्तु | एवं च त्वया 
चित्रदीपवदास्यतां स्थीयताम् | तस्यापि हि 
चित्रलिखिततैलपूर्णत्वात्परमार्थतस्तैलाभावाच्च भूतानां 
प्राणिनामालोकनमालोक आस्नेहः स्नेहबहुलः अस्नेहस्तच्छून्यश्च न भवति | आलोकः 
प्रकाशश्च चित्रलिखितः अस्तिनास्तीति निर्देशार्हो न भवतीति साम्यादित्यर्थः || ४३ ||

निर्वासनस्य विरसस्य निरेषणस्य शास्त्रादृते क इव तत्त्वविनोदहेतुः |
शास्त्रार्थसज्जनमतोऽप्यमलस्य तस्य संवेदनेष्वनभिसंधिमतः स्वरूपम् 
|| ४४ ||

निर्वासना निष्कलना इति श्लोकार्थमेव पुनरनुवादेन दृढीकुर्वन्नुपसंहरति - 
निर्वासनस्येति | वर्तमानभोगेषु विरसस्य | भाविषु निरेषणस्य | शास्त्रात्सच्छास्त्रात् | 
तत्त्वे खसुखे विनोदो विश्रान्तिस्तद्धेतुः | आदेहधारणमवश्यभावित्वादवर्जनीये 
व्यवहारे सच्छास्त्रानुसरणे एव चित्तदोषनिर्हरणेन विवेकाद्युद्बोधनेन च 
तत्त्वज्ञानप्रतिष्ठासिद्धेरिति भावः | अतः अनभिसंधिमतः अत एवामलस्यापि तस्य 
तत्त्वविदः संवेदनपूर्वकव्यवहारेषु शास्त्रार्थे स्वस्ववर्णाश्रमोचिताचारे 
शमदमादौ च सज्जनंन् सम्यगनुवर्तनमेव स्वरूपमसाधारणंन् लक्षणंन् 
न यथेष्टाचरणमित्यर्थः | तथा चाहुर्वृद्धाः विदितब्रह्मतत्त्वस्य 
यथेष्टाचरणंन् यदि | शुनां तत्त्वदृशां चैव को भेदोऽशुचिभक्षणे || इति || ४४ ||

इत्यार्षे श्रीवासिष्ठमहारामायणे वाल्मीकीये दे० मोक्षोपायेषु निर्वाणप्रकरणे 
उत्तरार्धे निर्वाणवर्णनंन् नामाष्टत्रिंशः सर्गः || ३८ ||

इति श्रीवासिष्ठमहारामायणे तात्पर्यप्रकाशे निर्वाणप्रकरणे उत्तरार्धे 
निर्वाणवर्णनंन् नामाष्टत्रिंशः सर्गः || ३८ ||
एकोनचत्वारिंशः सर्गः ३९

श्रीवसिष्ठ उवाच |

संजाताकृत्रिमक्षीणसंसृतिप्रत्ययः पुमान् |
असंकल्पो न संकल्पं वेत्ति तेनासदेव सः || १ ||

प्रबुद्धात्मनि विश्रान्तो यद्रूपः परिशिष्यते |
जगच्च तस्य यद्रूपं तत्सम्यगिह वर्ण्यते || 

विदुषः शास्त्रानुसारनियमे तन्नियामकसंकल्पस्यामि प्रसक्तिमाशङ्क्याह - 
संजातेति | संजातो यथाभूतार्थगोचरत्वादकृत्रिमः क्षीणा 
संसृतिर्यस्मात्तथाविधः प्रत्ययः साक्षात्कारो यस्य तथाविधः पुमान् 
शास्त्रीयव्यवहारनियमेऽप्यसंकल्प एवावतिष्ठते | यतोऽयं 
तत्तद्व्यवहाराभासहेतुसंकल्पाभासं स्वात्मैवेति पश्यन् संकल्पं न वेत्ति | न च 
वेदनमन्तरेण कस्य चित्सत्ता प्रसिद्धेति स संकल्पाभासोऽसदलीकमेवेत्यर्थः || १ ||

श्वासान्म्लानिरिवादर्शे कुतोऽप्यहमिति स्थिता |
विदि साऽकारणंन् दृष्टा नश्यन्त्याशु न लभ्यते || २ ||

न संकल्पं वेत्ति इत्युक्तेर्विवरणाय सर्वसंकल्पबीजस्याहंताध्यासस्य बाधादपि 
तस्य न संकल्पप्रसक्तिरित्याशयेनाह - श्वासादिति | 
प्राग्बोधात्कुतोऽप्यनिर्वचनीयान्निमित्तान्निःश्वासोत्था आदर्शे म्लानिरिव अहमित्यहंता 
स्थिता | सा तत्त्वविदि अकारणमाशु नश्यन्ती दृष्टा यत्नेनान्विष्टापि न लभ्यते || २ ||

यस्य क्षीणावरणता शान्तसर्वेहतोदिता |
परमामृतपूर्णात्मा सत्तयैव स राजते || ३ ||

कामनया हि संकल्पप्रसक्तिः सा च पूर्णकामस्य नास्तीत्याशयेनाह - यस्येति | 
सत्तया निरतिशयानन्दस्वरूपसत्तयैव || ३ ||

सर्वसंदेहदुर्ध्वान्तमिहिकामातरिश्वना |
भाति भास्वद्धिया देशस्तेन पूर्णेन्दुनेव खम् || ४ ||

एकलाभादेव सर्वलाभाल्लब्धव्यविषय इव एकविज्ञानेनैव 
सर्वविज्ञानाज्ज्ञातव्यविषयेऽपि भ्रमसंशयाद्यभावात्तदर्थमपि तस्य न 
संकल्पप्रसक्तिरित्याशयेनाह - सर्वेति | भास्वती निरावरणात्मकप्रकाशा 
धीर्यस्य तेन | अत एव सर्वेषां देहलक्षणानां दुर्ध्वान्तनिमित्तमिहिकानां 
मातरिश्वना | तद्देशस्थसर्वजनभ्रमसंशयनिराससमर्थस्य 
तत्प्रसक्त्यभावादिति भावः || ४ ||

विसंसृतिर्विसंदेहो लब्धज्योतिर्निरावृतिः |
शरदाकाशविशदो ज्ञेयो विज्ञायते बुधः || ५ ||

यतो बुधस्तत्त्ववित् शिवमद्वैतं चतुर्थंन् मन्यन्ते स आत्मा स विज्ञेयः 
इत्यादिश्रुतिषु ज्ञेय आत्मैवेति विज्ञायत इत्यर्थः || ५ ||

निःसंकल्पो निराधारः शान्तः स्पर्शात्पवित्रताम् |
अन्तःशीतल आधत्ते ब्रह्मलोकादिवानिलः || ६ ||

स्पर्शात् प्रणतिशुश्रूषादिना संगमात् | जनानां पवित्रतां निष्पापताम् | 
ब्रह्मलोकादागतः अनिल इव || ६ ||

असद्रूपोपलम्भानामियंन् वस्तुस्वभावता |
यत्स्वर्गवेदनंन् स्वप्नबन्ध्यापुत्रोपलम्भवत् || ७ ||

न संकल्पं वेत्ति इत्येतद्विशदीकृत्य तेनासदेव स इति तच्छेषं 
विशदीकर्तुमसद्रूपोपलम्भस्य स्वरूपं प्रपञ्चयति - असद्रूपेति चतुर्भिः || ७ ||

अविद्यमानमेवेदं जगद्यदनुभूयते |
असद्रूपोपलम्भस्य सैषा वस्तुस्वभावता || ८ ||

असत्येष्वेव संसारेष्वास्तामर्थः कुतो भवेत् |
सर्गापवर्गयोः शब्दावेव वन्ध्यासुतोपमौ || ९ ||

स्वप्नबन्ध्यापुत्रोपलम्भवदित्युक्तदृष्टान्तसाम्यं दर्शयति - असत्येष्विति | 
कुतो भवेत् किं सत्यादुतासत्यात् | न तावत्सत्यात् | तस्य कूटस्थत्वात् | न द्वितीयः | 
असत्यादसत्यस्योत्पत्तेरप्यसत्त्वापत्तेः | एवं क्व आस्तां 
सत्यस्यासङ्गाद्वयत्वादसत्यस्याधारत्वायोगादिति भावः | अतः असत्येष्वेव 
संसारेषु सर्गस्य बन्धस्य तदपवर्गस्य च शब्दावेव यत्र बन्ध्यासुतोपमौ तत्र 
दूरे तदर्थसिद्धिरित्यर्थः || ९ ||

जगद्ब्रह्मतया सत्यमनिर्मितमभावितम् |
अनिष्ठितं चान्यथा तु नाहं नावगतं च तत् || १० ||

यदा तु जगत्सत्यमिति पक्षस्तदापि स ब्रह्माभेदेनैव निर्वाह्य 
इत्युत्पत्तिस्थितितन्निरूपकादिविभागो निरालम्बन एवेत्याह - जगदिति | अभावितं 
भावनया अविषयीकृतम् | आधारविशेषे अनिष्ठितं च | अन्यथा 
ब्रह्मतानभ्युपगमे तु || १० ||

आत्मस्वभावविश्रान्तेरियं वस्तुस्वभावता |
यदहंतादिसर्गादिदुःखाद्यनुपलम्भता || ११ ||

असद्रूपोपलम्भस्वभावमुपवर्ण्य 
सद्रूपोपलम्भस्वरूपविश्रान्तेर्वस्तुस्वभावंन् प्रपञ्चयति - आत्मेत्यादिना | 
अनुपलम्भता | निर्विषयचिन्मात्रतेति यावत् || ११ ||

क्षणाद्योजनलक्षान्तं प्राप्ते देशान्तरे चितः |
चेतनेऽयस्य तद्रूपं मार्गमध्ये निरञ्जनम् || १२ ||

चितो निर्विषयताया अप्रसिद्धिमाशङ्कमानं प्रति देशाद्देशान्तरप्राप्तौ इति श्लोके 
दर्शितां तत्प्रसिद्धिं स्मारयति - क्षणादिति | शाखादिदेशाच्चन्द्रादिदेशान्तरे 
योजनलक्षान्तं चक्षुर्द्वारा प्राप्ते चेतने चाक्षुषवृत्त्यवच्छिन्नचैतन्ये 
मार्गमध्ये अयते व्याप्नोतीत्ययस्य चैतन्यस्य यदचेत्यं खकोशाभासचिन्मयं 
रूपं सर्वस्य जन्तुजातस्य प्रसिद्धं तत्स्वभावं विदुरिति व्यवहितेन संबन्धः || १२ 
||

अस्पन्दवातसदृशं खकोशाभासचिन्मयम् |
अचेत्यं शान्तमुदितं लताविकसनोपमम् || १३ ||

सर्वस्य जन्तुजातस्य तत्स्वभावं विदुर्बुधाः |
सर्गोपलम्भो गलति तत्रस्थस्य विवेकिनः || १४ ||

सुषुप्ते स्वप्नधीर्नास्ति स्वप्ने नास्ति सुषुप्तधीः |
सर्गनिर्वाणयोर्भ्रान्ती सुषुप्तस्वप्नयोरिव || १५ ||

सुषुप्तिस्वप्नयोः परस्परविषयशून्यतेव वा तुरीये निर्विषयता चितः 
संभावनीयेत्याह - सुषुप्ते इति || १५ ||

भ्रान्तिवस्तुस्वभावोऽसौ न स्वप्नो न सुषुप्तता |
न सर्गो न च निर्वाणं सत्यं शान्तमशेषतः || १६ ||

स्वप्नसुषुप्त्यादिविभागोऽपि भ्रान्तौ वस्तुस्वभावभूतः परमार्थो नास्तीत्याह - 
भ्रान्तीति || १६ ||

भ्रान्तिस्त्वसन्मात्रमयी प्रेक्षिता चेन्न लभ्यते |
शुक्तिरूप्यमिवासत्यं किल संप्राप्यते कथम् || १७ ||

कुतो नास्ति तत्राह - भ्रान्तिरिति || १७ ||

यन्न लब्धं च तन्नास्ति तेन भ्रान्तेरसंभवः |
स्वभावादुपलम्भोन्यो नास्ति कस्य न कस्यचित् || १८ ||

भ्रान्तिविषयोऽर्थो भ्रान्त्या न लब्धोऽप्युपलम्भान्तरेण लभ्यतां तत्राह - 
स्वभावादिति | भ्रान्तेरन्य उपलम्भः प्रमात्मको वाच्यः स च 
कस्यचिद्भ्रान्तिगोचरार्थस्य साक्षिस्वब्भावादन्यो नास्तीत्यर्थः || १८ ||

स्वभाव एव सर्वस्मै स्वदत्ते किल सर्वदा |
अनानैव हि नानेव किं वादैः संविभाव्यताम् || १९ ||

एवं च सम्यग्विभावने साक्षिस्वभाव एक एव स्वात्मनि त्रिपुटीकल्पनया प्रथते 
नान्यदस्मादणुमात्रमपीत्याह - स्वभाव इति | स्वदते परमप्रेमास्पदतया 
प्रथते || १९ ||

अस्वभावे महद्दुःखं स्वभावे केवलं शमः |
इति बुद्ध्या विचार्यान्तर्यदिष्टं तद्विधीयताम् || २० ||

तस्य स्वभावातिरिक्तकल्पनमेव संसारदुःखमकल्पितस्वरूपावस्थितिरेव 
कैवल्यसुखमित्याह - अस्वभावे इति | विधीयतां उपादीयताम् || २० ||

सूक्ष्मे बीजेऽस्त्यगः स्थूलो दृष्टमित्युपपद्यते |
शिवे मूर्ते जगन्मूर्तमस्तीत्युत्तमसंकथा || २१ ||

तदुपादाने क उपाय इति चेत्तदध्यस्तस्य विश्वस्य 
तन्मात्रतादर्शनमेवेत्याशयेनोत्पत्तिप्राक्कालादारभ्य तदपृथक्सत्तां दर्शयति 
- सूक्ष्मे इति | अगो वृक्षः | उत्तमानां तत्त्वविदां वेदानां च संकथा 
सदुक्तिरित्यर्थः || २१ ||

रूपालोकमनस्कारबुद्ध्यहन्तादयः परे |
स्वरूपभूताः सलिले द्रवत्वमिव खात्मकाः || २२ ||

एवं प्रत्यगात्मन्याध्यात्मिकभावनामप्यपृथक्सत्तैव स्वधर्मताप्रतीतेः 
सर्वानुभवसिद्धेत्याह - रूपेति || २२ ||

मूर्तो यथा स्वसदृशैः करोत्यवयवैः क्रियाः |
आत्मभूतैस्तथा भूतैश्चिदाकाशमकर्तृ सत् || २३ ||

एवं तत्पदार्थव्यवहारः सर्गादिस्त्वंपदार्थव्यवहारश्च चिदात्मा 
पृथक्सत्ताकत्वात्तदवयवप्रायैः सर्वपदार्थैः प्रवृत्त इत्याह - मूर्त इति | 
स्वसदृशैः स्वात्मप्रायैः स्वापृथक्सत्ताकैरिति यावत् || २३ ||

आत्मस्थादहमित्यादिरस्मदादेरसंसृतेः |
शब्दोऽर्थभावमुक्तो यः पटहादिषु जायते || २४ ||

अर्थव्यवहार इव शब्दप्रयोगादिव्यवहारोऽप्यपृथक्सत्तया चिदधिष्ठितादेव 
देहवागादेर्जायते इत्याह - आत्मस्थादिति | असंसृतेर्जडत्वेन स्वतो 
व्यवहारासमर्थादस्मदादेर्वसिष्ठरामादिदेहाद्योऽहमित्यादिरर्थ##-
आत्मस्थाच्चिदात्माधिष्ठितादेव जायते | 
नटीपदक्रमतालाभिज्ञवादकपुरुषाधिष्ठितेषु पटहादिषु यथा 
तदभिप्रायानुसारिविचित्रशब्दो जायते तथेति शेषः || २४ ||

यद्भातं प्रेक्षया नास्ति तन्नास्त्येव निरन्तरम् |
जगद्रूपमरूपात्म ब्रह्म ब्रह्मणि संस्थितम् || २५ ||

एवं सर्वजगद्व्यवहारस्य चिदभेदनिर्वाह्यत्वे आत्यन्तिक एवाभेदोऽस्तु 
किमर्धजरतीन्यायेनाविचारमात्रसिद्धजाड्यांशभेदोपगमेनेत्याशयेनाह - 
यदिति | आपाततो भातम् | प्रेक्षया विचारजन्यतत्त्वज्ञानेन | अतो जाड्यभेदांशरूपं 
जगद्रूपमरूपात्म निःस्वरूपमेव | एवं च ब्रह्म ब्रह्मणि स्वस्वभावे संस्थितम् | 
सैवास्य स्वरूपावस्थितिरिति भावः || २५ ||

येषामस्ति जगत्स्वप्नस्ते स्वप्नपुरुषा मिथः |
न सन्ति ह्यात्मनि मिथो नास्मास्वम्बरपुष्पवत् || २६ ||

नन्वसंसारि ब्रह्म ब्रह्म स्वभावे तिष्ठतु नाम तेन संसारिणां को लाभ 
इत्याशङ्क्य तेषां पुरुषार्थचिन्ता वन्ध्यायाः 
स्वपुत्रराज्यादिलाभचिन्तावद्वृथैवेत्याशयेनाह - येषामिति | मिथः अन्योन्यं 
भ्रान्तिदृष्ट्यापि जागरे स्वप्नान्तरे च तत्तदात्मनि च सन्ति मिथः 
परमैकान्ततमब्रह्मभूतेष्वस्मासु खपुष्पवन्न नितरां सन्तीत्यर्थः | एवार्थे 
हिशब्दः || २६ ||

मयि ब्रह्मैकरूपं ते शान्तमाकाशकोशवत् |
वायोः स्पन्दैरिवाभिन्नैर्व्यवहारैश्च तन्मयि || २७ ||

अस्मासु जडांशे एव ते तद्व्यवहाराश्च खपुष्पवत् सच्चिदंशे तु मयि 
ब्रह्मैकरूपत्वात्सन्त्येवेत्याह - मयीति | ते पुरुषाः 
वायुस्पन्दवत्स्वाभिन्नैस्तैस्तैः स्वव्यवहारैः सह मयि सन्त्येव | यतस्तदुभयं 
शान्तंन् सद्ब्रह्मात्मैकरूपं तच्च ब्रह्म मयि प्रत्यगात्मस्वभावेऽस्तीत्यर्थः || २७ 
||

अहं तु सन्मयस्तेषां स्वप्नः स्वप्नवतामिव |
ते तु नूनमसन्तो मे सुषुप्तस्वप्नका इव || २८ ||

अपरं विशेषमाह - अहं त्विति | अप्रबुद्धदृष्ट्या जगत इव वसिष्ठदेहस्यापि 
सत्यत्वादिति भावः | ते त्विति | प्रबुद्धदृष्ट्या जगता सह तद्देहादीनां बाधादिति 
भावः || २८ ||

तैस्तु यो व्यवहारो मे तद्ब्रह्म ब्रह्मणि स्थितम् |
ते यत्पश्यन्ति पश्यन्तु तत्तैरलमलं मम || २९ ||

अन्नुग्रहोपदेशादिव्यवहारस्तैस्तद्दृष्टिसिद्धसत्यभावैर्मद्व्यवहारैर्मम | 
अलमलमिति वीप्सा आत्यन्तिकनिष्प्रयोजनताद्योतनाय || २९ ||

अहमात्मनि नैवास्मि ब्रह्मसत्तेयमातता |
त्वदर्थंन् समुदेतीव तथारूपैव वागियम् || ३० ||

अहं आत्मनि वसिष्ठदेहभावे नैवास्मि | इयं वसिष्ठाद्याकारा त्वदर्थं 
ब्रह्मसत्तैव समुदेतीव | इयं वागपि तथारूपा त्वदर्थं ब्रह्मसत्ताविवर्तरूपैव 
मम दृष्ट्या तु नास्त्येवेत्यर्थः || ३० ||

अविरुद्धविरुद्धस्य शुद्धसंविन्मयात्मनः |
न भोगेच्छा न मोक्षेच्छा हृदि स्फुरति तद्विदः || ३१ ||

सर्ववस्तूनामानन्दैकरसात्मतादर्शनादविरुद्धं विरुद्धं दुःखादिकमपि 
यस्य तथाविधस्य तत्त्वविदः || ३१ ||

स्वभावमात्रायत्तेऽस्मिन्बन्धमोक्षक्रमे नृणाम् |
कदर्थनेत्यहो मोहाद्गोष्पदेऽप्युदधिभ्रमः || ३२ ||

मोहादविरुद्धनिरतिशयानन्दात्मापरिज्ञानादिति प्रसिद्धा इयं संसारकदर्थना 
मोक्षोपायक्रमाभ्यासकदर्थना च || ३२ ||

स्वभावसाधने मोक्षेऽभावोपशमरूपिणि |
न धनान्युपकुर्वन्ति न मित्राणि न च क्रियाः || ३३ ||

अभावस्यासत एव दुःखस्योपशमरूपिणि || ३३ ||

तैलबिन्दुर्भवत्युच्चैश्चक्रमप्पतितो यथा |
तथाशु चेत्यसंकल्पे स्थिता भवति चिज्जगत् || ३४ ||

अप्सु पतितः अप्पतितस्तैलबिन्दुर्यथा नानावर्णं चक्रं भवति || ३४ ||

जाग्रति स्वप्नवृत्तान्तस्थितिर्यादृग्रसा स्मृतौ |
तादृग्रसाहंत्वजगज्जालसंस्था विवेकिनः || ३५ ||

ज्ञानबाधितं तु जगत् स्वप्नवत्स्मृतिमात्रयोग्यतामापद्यत इत्याह - जाग्रतीति | 
स्मृतौ प्रतिभासमाना यादृग्रसा यादृग्विधा || ३५ ||

तेनैवाभ्यासयोगेन याति तत्तनुतां तथा |
यथा नाहं न संसारः शान्तमेवावशिष्यते || ३६ ||

तेन प्रागुक्तेनैव भूमिकाभ्यासयोगेन | तत् जगज्जालम् | तनुतामपक्षयम् || ३६ ||

यदा यदा स्वभावार्कः स्थितिमेति तदा तदा |
भोगान्धकारो गलति न सन्नप्यनुभूयते || ३७ ||

प्रत्यक्प्रवणदृष्ट्या परीक्षणे इदानीमपि तदपक्षयो बाधश्चानुभवितुं शक्य 
इत्याशयेनाह - यदा यदेति | गलति अपक्षीयते आत्यन्तिकबाधेन | न सन् कालत्रयेऽपि 
नास्तीत्यप्यनुभूयते || ३७ ||

मोहमहत्तारहितः स्फुरति मृतौ भवति भासते च तथा |
बुद्ध्यादिकरणनिकरो यस्माद्दीपादिवालोकः || ३८ ||

एवं भोगान्धकारस्य मृतौ विनाशे सति बुद्ध्यादिकरणनिकरो 
मोहेनात्मावरणेनाज्ञानेन महत्तया स्थूलदेहाद्यध्यासेन च रहितो भवति | तथा 
ब्रह्माकारवृत्तीद्धेन बोधेन स्फुरति | यस्मात्फुरणाद्दीपात्प्रसृत आलोक इव 
सर्वतो व्याप्य ब्रह्मीभूतो भासते चेत्यर्थः || ३८ ||

इत्यार्षे श्रीवा० वाल्मीकीये दे० मो० नि० उत्तरार्धे वसिष्ठगीतासु 
खभावविश्रान्तियोगोपदेशो नामैकोनचत्वारिंशः सर्गः || ३९ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे उत्तरार्धे 
खभावविश्रान्तियोगोपदेशो नामैकोनचत्वारिंशः सर्गः || ३९ ||

श्रीवसिष्ठ उवाच |

रूपालोकमनस्कारबुद्ध्यादीन्द्रियवेदनम् |
स्वरूपं विदुरम्लानमस्वभावस्य वस्तुनः || १ ||

न संसृतौ ब्रह्म भाति न ब्रह्मणि च संसृतिः |
जीवन्मुक्तौ द्वयं भाति पर्यायेणेति वर्ण्यते || 

तत्रादौ निःस्वभावस्य बाह्याभ्यन्तरवस्तुनस्तत्साक्षिचैतन्यमेव वास्तवं 
स्वरूपमिति विद्वदनुभव इत्याह - रूपेति | अम्लानं निर्विकारकलङ्कम् || १ ||

अस्वभावतनुत्वेन स्वभावस्थितिरातता |
यदोदेति तदा सर्गो भ्रमाभः प्रतिभासते || २ ||

तत्र तद्बोधान्वयव्यतिरेकानुविधानलक्षणां युक्तिमाह - अस्वभावेति द्वाभ्याम् 
| यदा आतता अपरिच्छिन्ना वास्तवस्वभावस्थितिः अस्वभावस्तत्तिरोधात्री अविद्या 
तत्तनुत्वेन तत्कृतपरिच्छेदेन तच्छरीरतया च उदेति तदेत्यन्वयोक्तिः || २ ||

यदा स्वभावविश्रान्तिः स्थितिमेति शमात्मिका |
जगद्दृश्यं तदा स्वप्नः सुषुप्त इव शाम्यति || ३ ||

व्यतिरेकमाह - यदेति | स्वबोधेनेति शेषः | 
बीजशेषवैषम्येऽप्यद्वैतात्ममात्रस्थित्यंशे सुषुप्तदृष्टान्तः || ३ ||

भोगा भवमहारोगा बन्धवो दृढबन्धनम् |
अनर्थायार्थसंपत्तिरात्मनात्मनि शाम्यताम् || ४ ||

अत एव स्वरूपविश्रान्तिविरोधिनो भोगादयोऽनर्था एवेत्याह - भोगा इति || ४ ||

अस्वभावात्मता सर्गः स्वभावैकात्मता शिवः |
भूयतां परमव्योम्ना शाम्यतां मेह ताम्यताम् || ५ ||

एवं च स्वायत्तानां स्वभावस्थितौ नानर्थे पातो युक्त इत्याह - भूयतामिति | इह 
संसारे | मा ताम्यतां ग्लायताम् || ५ ||

नात्मानमवगच्छामि न दृश्यं च जगद्भ्रमम् |
ब्रह्म शान्तं प्रविष्टोऽस्मि ब्रह्मैवास्मि निरामयः || ६ ||

स्वायत्ततामेव स्वानुभवाभिनयेन दर्शयति - नेति | आत्मानं 
द्रष्ट्रादित्रिपुट्यामाद्यं वसिष्ठजीवम् || ६ ||

त्वमेव पश्यसि त्वन्त्वं सत्त्वं शब्दार्थजृम्भितम् 
[शब्दार्थबृंहितं इति पाठः साधुर्व्याख्यानुगुण्यात् |] |
पश्यामि शान्तमेवाहं केवलं परमं नभः || ७ ||

हे राम वसिष्ठस्त्वमिति त्वंशब्दार्थबृंहितं त्वं त्वमपि स तादृशस्त्वमेव 
पश्यसि अहं तु शान्तमेव पश्यामि || ७ ||

ब्रह्मण्येव पराकाशे रूपालोकमनोमयाः |
विभ्रमास्तव संजातकल्पाः स्पन्दा इवानिले || ८ ||

तवापि एते शब्दार्थादिरूपालोकमनोमया विभ्रमा न परमार्थतो जाताः किंतु 
संजातकल्पाः || ८ ||

ब्रह्मात्मा वेत्ति नो सर्गं सर्गात्मा ब्रह्म वेत्ति नो |
सुषुप्तो वेत्ति नो स्वप्नं स्वप्नस्थो न सुषुप्तकम् || ९ ||

मम द्वैतादर्शनं न द्वैतप्रद्वेषात् किंतु 
द्वैताद्वैतयोर्युगपद्दर्शनासंभवादित्याह - ब्रह्मात्मेति || ९ ||

प्रबुद्धो ब्रह्मजगतोर्जाग्रत्स्वप्नदृशोरिव |
रूपं जानाति भारूपं जीवन्मुक्तः प्रशान्तधीः || १० ||

अत्यन्तादर्शने कथं तदुपदेशप्रसिद्धिस्तत्राह - प्रबुद्ध इति | जीवन्मुक्तस्तु 
पर्यायेणोभयं पश्यतीत्युपदेष्टा भवतीत्याशयः || १० ||

यथाभूतमिदं सर्वं परिजानाति बोधवान् |
संशाम्यति च शुद्धात्मा शरदीव पयोधरः || ११ ||

सोऽप्युत्तरोत्तरभूमिकासु क्रमेण द्वैतादर्शनात्प्रशाम्यतीत्याह - 
यथाभूतमिति || ११ ||

स्मृतिस्थः कल्पनस्थो वा यथाख्यातश्च संगरः |
सदसद्भ्रान्ततामात्रस्तथाहंत्वजगद्भ्रमः || १२ ||

तद्दृष्ट्या द्वैतस्योत्तरोत्तरं पेलवतां दृष्टान्ताभ्यामाह - स्मृतिस्थ इति | 
संगरो युद्धम् || १२ ||

आत्मन्यपि नास्ति हि या द्रष्टा यस्या न विद्यते कश्चित् |
न च शून्यं नाशून्यंन् भ्रान्तिरियं भासते सेति || १३ ||

या परिदृश्यमाना जगन्माया परमार्थसत्ये आत्मनि अपिशब्दादत्यन्तासति शून्ये च 
नास्ति | यस्याः कश्चिद्द्रष्टा जीवोऽपि न विद्यते | इति शून्याशून्यविलक्षणेयं 
भ्रान्तिरनिर्वचनीयैव भासते इत्यर्थः || १३ ||

इत्यार्षे श्रीवासिष्ठमहारामायणे वा० दे० मो० निर्वाणप्रकरणे उ० वसिष्ठगीतासु 
आत्मविश्रान्तिकथनं नाम चत्वारिंशः सर्गः || ४० ||

इति श्रीवासिष्ठमहारामायणतात्पर्यप्रकाशे निर्वाणप्रकरणे उत्तरार्धे 
आत्मविश्रान्तिकथनं नाम चत्वारिंशः सर्गः || ४० ||

श्रीवसिष्ठ उवाच |

अस्वभावस्वभावोऽयं सर्वोऽहंतादिवेदनः |
स्वभावैकस्वभावेन निर्वाणीक्रियतां स्वयम् || १ ||

त्रिजगत्पुत्रिकानृत्यमस्वभावस्वभावतः |
स्वभावैकस्वभावेन निर्वाणं चात्र वर्ण्यते || 

अस्वभावोऽविद्या तत्स्वभावोऽयमात्मा सर्वजगद्रूपः 
सन्नहंतादिवक्ष्यमाणत्रिजगत्पुत्रिकानृत्यंन् वेत्तीत्यहंकारादिवेदनः संपन्नः 
| एवमनिर्वाणोऽयमात्मा स्वयं 
शास्त्रीयोपायप्रभवविद्याविर्भूतेनाद्वितीयस्वप्रकाशपूर्णानन्दलक्षण##-

यत्रादित्यो भवेत्तत्र यथालोकस्तथा भवेत् |
परं विषयवैरस्यंन् तत्र यत्र प्रबुद्धधीः || २ ||

सा च विद्या विद्वत्समागमविवेकजन्याद्वैराग्यादेव सिध्यतीत्याशयेनाह - यत्रेति 
|| २ ||

अकर्तृकर्मकरणमदृश्यद्रष्ट्टदर्शनम् |
जगदग्राह्यसंभारमभित्तौ चित्रमुत्थितम् || ३ ||

तत्र वैराग्यार्थमविद्यास्वभावाच्छुद्धे जगच्चित्राध्यासं वर्णयति - अकर्त्रिति || 
३ ||

न चोत्थितं किंच न वा शान्ते शान्तं यथास्थितम् |
अनामयं परं ब्रह्म सत्यमव्ययमेव तत् || ४ ||

विद्यास्वभावेन तदपोह्य निर्वाणस्वरूपं दर्शयति - न चेति || ४ ||

चिच्चमत्कारमात्रात्मकल्पनारङ्गरञ्जनाः |
संख्यातुं केन शक्यन्ते खे जगच्चित्रपुत्रिकाः || ५ ||

तत्राद्यमस्वभावस्वभावं त्रिजगन्नृत्यदनन्तपुत्रिकात्वेन वर्णयति - 
चिच्चमत्कारेत्यादिना | चिच्चमत्कारमात्रात्मानो ये जीवास्तेषां कल्पनामात्रात्मके 
रङ्गे नृत्यमण्डपे शृङ्गारादिनानारसरञ्जना यासाम् | जगच्चित्रपुत्रिकाः खे 
नृत्यन्तीति परेणान्वयः || ५ ||

रसभावविकाराढ्यं नृत्यन्त्यभिनयैर्नवैः |
परमाणुप्रति प्रायः खे स्फुरन्त्यम्बरात्मिकाः || ६ ||

रसैः शृङ्गारादिभिर्भावैः स्थायिभावैर्विकारैः कम्पस्वेदादिसंचारिभावैः 
आढ्यं यथा स्यात्तथा | अभिनयैस्तत्तद्वस्त्वाकारव्यञ्जकचेष्टाभिः | परमाणुप्रति 
परमाणुमात्रास्वपि विद्यमाने खे चिदाकाशे | प्राय इति संभावितत्वद्योतनार्थः || ६ 
||

सर्वर्तुशेखरधरा दिग्बाहुलतिकाकुलाः |
पातालपादलतिका ब्रह्मलोकशिरोधराः || ७ ||

ब्रह्मलोकः शिरोधरा कन्धरा यासां ब्रह्मलोकरूपाणां शिरसां धरा 
धारयित्र्य इति वा || ७ ||

चन्द्रार्कलोलनयनास्तारोत्करतनूरुहाः |
सप्तलोकाङ्गलतिकाः परितोच्छाम्बराम्बराः || ८ ||

तारोत्करास्तनूरुहाणि लोमानि यासाम् | परितो दिक्षु अच्छंन् 
स्वच्छमम्बरमाकाशमेवाम्बरं वस्त्रं यासाम् || ८ ||

द्वीपाम्बुराशिवलया लोकालोकाद्रिमेखलाः |
भूतभारचलज्जीवप्रवहत्प्राणमारुताः || ९ ||

भूतानां भौतिकशरीरादीनां भारेण धारणेन पोषणेन च निमित्तेन चलन्तो जीवा 
एव प्रवहन्तः प्राणमारुता यासाम् || ९ ||

वनोपवनविन्यासहारकेयूरभूषिताः |
पुराणवेदवचनाः क्रियाफलविनोदनाः || १० ||

पुराणानि वेदाश्च वचनं यासाम् | तत्तत्क्रियाफलसुखदुःखानि विनोदनानि विलासा 
यासाम् | एवंविधा जगत्पुत्रिका नृत्यन्तीति पूर्वत्रान्वयः || १० ||

त्रिजगत्पुत्रिकानृत्यंन् यदिदं दृश्यते पुरः |
ब्रह्मवारिद्रवत्वं तत्तद्ब्रह्मानिलवेपनम् || ११ ||

अस्वभावस्थितैवास्य कारणं कारणात्मकम् |
असुषुप्तं स्थिता स्वापे स्वप्नस्येव सतीव सा || १२ ||

अस्य च नृत्यस्य अस्वभावस्थितैव चित् कारणम् | यतस्तादृशमेव कारणात्मकं 
श्रुतिषु प्रसिद्धम् | यथा स्वापे निद्रायामसुषुप्तं स्थिता सा स्वप्नस्य कारणं 
तद्वदित्यर्थः || १२ ||

असुषुप्तसुषुप्तस्थः स्वभावं भावयन्भव |
जाग्रत्यपि गतव्यग्रो मा स्वप्नमिदमाश्रय || १३ ||

एवमस्वभावस्वभावमुपवर्ण्येदानीं स्वभावैक्यस्वभावेन निर्वाणीकरणे 
उपायमाह - असुषुप्तेति | हे राम त्वं पारमार्थिकस्वभावं भावयन् 
जाग्रत्यप्यज्ञाननाशादसुषुप्तंन् सर्वद्वैतोपसंहारात्सुषुप्तं च तुर्यं पदं 
तत्स्थो भव || १३ ||

यज्जाग्रति सुषुप्तत्वं बोधादरसवासनम् |
तं स्वभावं विदुस्तज्ज्ञा मुक्तिस्तत्परिणामिता || १४ ||

रसो रागो वासना च तच्छून्यम् | तत्परिणामिता तत्स्वरूपेण परिनिष्ठितत्वम् || १४ ||

अकर्तृकर्मकरणमदृश्यद्रष्ट्टदर्शनम् |
अरूपालोकमननंन् स्थितं ब्रह्म जगत्तया || १५ ||

तस्यांन् परिनिष्ठायां व्यवहारकालेऽपि चिदेकरसं जगद्भातीत्याह - 
अकर्त्रित्यादिना || १५ ||

कान्ते कान्तं प्रकचति पूर्णे पूर्णं व्यवस्थितम् |
द्वित्वैक्यरहिते भाति द्वित्वैक्यपरिवर्जितम् || १६ ||

द्वित्वैक्यरहिते शोधिते प्रतीचि द्वैतैक्यपरिवर्जितं शोधितं ब्रह्म अखण्डैकरस्येन 
भाति || १६ ||

सत्यं सत्ये स्थितं शान्तंन् सर्गात्मन्यात्मनि स्वयम् |
आकाशकोशसदृशं शिलाजठरसंनिभम् || १७ ||

सर्गात्मनि स्थितं सत्यं सत्ये आत्मनि शान्तं स्वयमेव स्थितम् || १७ ||

सुरत्नजठराकारं घनमप्यम्बरोपमम् |
प्रतिबिम्बमिव क्षुब्धमप्यक्षुब्धमसच्च सत् || १८ ||

शिलाजठरवदप्रकाशस्वभावताभ्रान्तिं वारयति - सुरत्नेति | अत एव 
जगत्प्रतिबिम्बं प्राप्य क्षुब्धमिव स्थितमप्यक्षुब्धम् || १८ ||

भविष्यन्नवनिर्माणं चेतसीव स्थितं पुरम् |
ब्रह्म बृंहितभारूपमभेदीकृतमानसम् || १९ ||

अभेदीकृतमेकरसीकृतं मानसं यत्र || १९ ||

यथा संकल्पनगरं संकल्पान्नैव भिद्यते |
तथायंन् जगदाभासः परमार्थान्न भिद्यते || २० ||

हेमपीठमिवानेकभविष्यत्संनिवेशवत् |
लक्ष्यमाणमपि स्फारं शान्तमव्ययमास्थितम् || २१ ||

हेमपीठं पीठवच्चतुरस्रो हेमपिण्डः | स्फारं नानाविस्तारं लक्ष्यमाणमपि || 
२१ ||

अजस्रनाशोत्पादाढ्यमेकरूपमनामयम् |
अनाशोत्पादमजरमनेकमिव कान्तिमत् || २२ ||

कान्तिमत् भास्वरम् || २२ ||

ब्रह्मैव शान्तिघनभावगतं विभाति सर्गोदयेन विगतास्तमयोदयेन |
व्योमेव शून्यविभवेन गलत्स्वभावलाब्भंन् प्रति प्रसभमेव ननु 
प्रबुद्धे || २३ ||

ननु हे राम प्रबुद्धे सति शान्तिघनभावगतं ब्रह्मैव 
प्रसभमद्वैतस्वभावबलादेव विगतास्तमयोदयेन सर्गलक्षणेन उदयेन 
स्वाराज्यविभवेन भाति | यथा व्योम गलत्स्वभावलाभं बाधितस्वरूपलाभंन् 
केशोण्ड्रकगन्धर्वनगरतलमलिनतादिकं प्रति प्रसभं बलादेव स्फूर्तिनिरासो 
भयप्रदेन स्वीयशून्यविभवेन विभाति तद्वदित्यर्थः || २३ ||

इत्यार्षे श्रीवासिष्ठमहारामायणे वाल्मी० दे० मो० निर्वाणप्रकरणे उ० 
स्वरूपविऽस्रान्त्यर्थमुपदेशकरणं नामैकचत्वारिंशः सर्गः || ४१ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे उत्तरार्धे 
स्वरूपविश्रान्त्यर्थमुपदेशकरणं नामैकचत्वारिंशः सर्गः || ४१ ||

श्रीवसिष्ठ उवाच |

चित्तवत्कचनंन् शान्ते यत्तत्तस्मान्न भिद्यते |
अव्याकृतामलतया क्वाऽतः सर्गादिसंभवः || १ ||

भूयः प्रपञ्चयते चात्र विश्वविश्वेश्वरैकता |
विवेकैः पूजनीयश्च स्वात्मैव परमेश्वरः ||

प्रागुक्तां जगतो ब्रह्ममात्रतामनुभावयितुं जगद्भेदकचनहेतोश्चित्तस्य 
चिद्भेदंन् निरस्यति - चित्तवदिति | शान्ते कूटस्थात्मनि प्रथमं यत् चित्तवत्कचनं 
तत्तस्मात्कचनरूपाच्चिदात्मनो न भिद्यते | कुतः | अव्याकृतत्वादमलत्वाच्च | तथा हि 
नामरूपभेदाद्धि लोके भेदः प्रसिद्धः | स च 
नामरूपव्याकरणात्पूर्वभूतजीवभावान्नुप्रवेशोपाधौ चित्ते न संभवति | 
तस्याव्याकृतत्वात् | सूक्ष्मतेजोवन्नात्मकलिङ्गसृष्ट्यनन्तरं हि सेयं देवतैक्षत 
हन्ताहमिमास्तिस्रो देवता अनेन जीवेनात्मनानुप्रविश्य नामरूपे व्याकरवाणि इति 
तद्व्याकरणं श्रूयते | तथा अमलत्वाच्च चितो न भिद्यते | चिदप्यमला चित्तमपि | न च 
तादृशयोः प्रभाकाशयोरिव भेदः केनचिल्लक्षयितुं शक्यते | चित्तस्य 
चिद्भेदनिरासादेव तदधीनो जगद्भेदः सुतरां निरस्त इत्याह - क्वात इति || १ ||

चित्तदीपे गते यान्ति भ्रान्तिवद्भान्ति [भ्रान्तिवद्भ्रान्तिखे इति 
मुद्रितपाठोऽस्वरसः टीकाकर्त्रसंमतश्च |] खे स्थिते |
रूपालोकमनस्कारसंविदोऽम्बुद्रवोर्मयः || २ ||

इदमेव स्फुटमाह - चित्तदीपे इति | स्थिते कूटस्थे खे प्रत्यगात्माकाशे 
रूपालोकमनस्कारसंविल्लक्षणा अम्बुद्रवोर्मयो मृगतृष्णाभ्रान्तिवद्भान्ति | ते 
च चित्तलक्षणे दीपयतीति दीपः सूर्यस्तस्मिन्नस्तं गते यान्ति अपगच्छन्तीत्यर्थः || २ ||

निरस्तकरणापेक्षं मरुतः स्पन्दनं यथा |
यथा विसरणं भासस्तथा जगदिदं परे || ३ ||

सत्तायां चिदतिरिक्तकारणनिरपेक्षत्वादपि जगच्चिदेवेति दृष्टान्तैरुपपादयति - 
निरस्तेत्यादिना | निरस्ता करणापेक्षा येन | भासः प्रभाया विसरणं प्रसारः || ३ ||

द्रवत्वमिव कीलाले शून्यत्वमिव चाम्बरे |
स्पन्दत्वं मरुतीवेदं किमप्यात्ममयं परे || ४ ||

कीलाले जले | आत्ममयमात्मविवर्तः | किमप्यनिर्वचनीयम् || ४ ||

महाचिति महाकाशे यदिदं भासते जगत् |
तच्चित्त्वमेव कचति निर्मलत्वं मणाविव || ५ ||

प्रतीचि चित्तादीनामवस्थाद्वये कचनमिव ब्रह्मणि मायाधीनं वियदादिकचनमपि 
तदभिन्नमेवेत्याशयेन तैरेव दृष्टान्तैरुपपादयति - महाचितीत्यादिना || ५ ||

यथा द्रवत्वं पयसि यथा शून्यत्वमम्बरे |
यथा प्रस्पन्दनं वायौ महाचिति तथा जगत् || ६ ||

वेत्ति वायुर्यथा स्पन्दं तथा वेत्ति जगच्चितिः |
न द्वैतैक्यादिभेदानां मनागप्यत्र संभवः || ७ ||

स्फूर्तावपि चिदतिरिक्तनिरपेक्षत्वाच्चिदभेद इत्याशयेनाह - वेत्तीति | द्वैतं चैक्यं 
च संख्येयभेदाश्च तेषाम् || ७ ||

अविवेकविवेकाभ्यां भासुरं भङ्गुरं जगत् |
बोधे सदैव सद्रूपमभासुरमभङ्गुरम् || ८ ||

अविवेकेन भासुरं विवेकेन भङ्गुरम् | परमार्थबोधे तु 
ब्रह्ममात्रत्वादुभयशून्यम् || ८ ||

ज्ञप्तिमात्रादृते शुद्धादादिमध्यान्तवर्जितात् |
नान्यदस्तीह निर्णीतं महाचिन्मात्ररूपिणः || ९ ||

बोधेन यन्निर्णीतं तदाह - ज्ञप्तीति || ९ ||

तत्कस्यचिच्छिवं शान्तं कस्यचिद्ब्रह्म शाश्वतम् |
कस्यचिच्छून्यतामात्रं कस्यचिज्ज्ञप्तिमात्रकम् || १० ||

तत्रैव वेदानुसारिणामवेदानुसारिणां च विचारयतां वादिनां 
यथार्थायथार्थरूपैः कल्पनाभेदाः प्रवृत्ता इत्याह - तदिति || १० ||

तदनन्तात्म चिद्रूपं चेत्यतामिव भावयत् |
स्वसंस्थमेव ज्ञेयत्वमज्ञत्वमिव गच्छति || ११ ||

तत्रैवानाद्यविद्यादिदृश्याकारताध्यास इत्याह - तदिति || ११ ||

चित्तया नास्ति सत्ता च चित्तता नास्ति तां विना |
विना विना यथा वायोर्यथा स्पन्देषु कारणम् || १२ ||

तत्र चित्त्वबलादेवाध्यस्तस्फूर्तेश्चित्तया विना ज्ञेयस्य सत्ता नास्ति तां सत्तां विना च 
तस्य चित्तता चित्तस्य नास्ति | यथा विना शून्यात्मना कूटस्थेनाकाशेन विना वायोः 
कारणं नास्ति | वायुं च विना स्पन्देषु कारणं नास्ति तद्वदित्यर्थः || १२ ||

तथा महाचितोच्छायाः सर्गसंवित्तिवृत्तिषु |
नित्यं सत्त्वमसत्त्वं वा हेतोरन्यानपेक्षणात् || १३ ||

तथा नित्यब्रह्मसत्ताधीनसत्ताकासु सर्गभ्रान्तिष्वधिष्ठानमपेक्ष्य नित्यं सत्त्वं 
स्वरूपतस्तु नित्यमसत्त्वं चेति द्वेधापि शास्त्रे सदेव सोम्येदं नेह नाना इति च 
व्यपदेश इत्यर्थः | अन्यस्य हेतोरनपेक्षणात् | असमर्थसमासश्छान्दसः || १३ ||

इत्यत्रार्थोऽभविष्यत्स द्वित्वैकत्वास्तितावशात् |
कोऽत्र कल्पयिता द्वित्वमेकत्वं वा महाम्बरे || १४ ||

चिज्जडद्वित्वस्य तत्कारणैकत्वस्य च अस्तिता स्वतः सत्ता तद्वशाद्धि अत्र सर्गसंवित्तिषु 
इति प्रसिद्धोऽर्थोऽभविष्यत् | कूटस्थाद्वये चिदम्बरे द्वित्वमेकत्वं वा कः कल्पयिता 
सत्तास्फूर्तिभ्यांन् समर्थयिता | जडेषु न कश्चित्तादृशोऽस्तीत्यर्थः || १४ ||

विष्वग्विश्वमपारैकपरमाकाशकोशता |
यथा स्पन्दानिलद्वित्वं शाब्दमेव न वास्तवम् || १५ ||

एवं च आकाशद्वित्वाप्रसिद्धिवत्स्पन्दानिलभेदाप्रसिद्धिवच्च 
विश्वविश्वेश्वरद्वित्वस्याप्रसिद्धिरेव फलितेत्याह - विष्वगित्यादिना || १५ ||

विश्वविश्वेश्वरद्वित्वं तथैवासन्मयात्मकम् |
सदेवासंभवद्द्वित्वं महाचिन्मात्रकं च यत् || १६ ||

विश्वाभासं तदेवेदं न विश्वं सन्न विश्वता |
देशकालादिमत्त्वेन कदाचिद्धेम्नि सत्यता || १७ ||

अथवा ब्रह्मदृष्ट्या अनृतस्यापि विश्वस्य 
स्वन्यूनदेशकालस्वकार्यापेक्षयाऽधिकदेशकालव्याप्त्या सत्यतामाशङ्क्य 
परिहरति - देशकालेति || १७ ||

कटकत्वस्य भिन्नस्य विश्वस्य च तथा परे |
द्वित्वैक्यासंभवे चात्र कार्यकारणता कुतः || १८ ||

कार्यकारणभेदे सिद्धे तथा स्यात्स एवासिद्ध इत्याह - द्वित्वैक्येति || १८ ||

स्याच्चेत्तत्कल्पनामात्रमेवैतन्नान्यवस्तुता |
शून्यता नभसीवात्र द्रवत्वमिव चाम्भसि || १९ ||

काल्पनिकः कार्यकारणभेदोऽङ्गीक्रियत इति चेन्न काल्पनिकेन तेन सत्यतानिर्वाह इत्याह 
- स्याच्चेदिति || १९ ||

खे खलेखाप्यभिन्नेव किलास्ति जगदादिता |
यद्रूपं ब्रह्म तद्रूपं जगत्क्वात्र द्वितैकते || २० ||

अत्यन्ताभेदेऽपि खलेखेति खे भेदकल्पना दृष्टेति जगदपि तद्वत्स्यादित्याह - खे 
इति || २० ||

यद्रूपं व्योम तद्रूपमेवं शून्यंन् किलाखिलम् |
एकात्मनि तते स्वच्छे चिन्मात्रे सर्वरूपिणि || २१ ||

खस्य लेखेति खाद्भिन्नमिव कल्पितं लेखापदवाच्यं व्योम यद्रूपं तद्रूपं 
ब्रह्मणो जगदित्यर्थः | एवं स्थिते ब्रह्मण्यपि जगत्कारणता गतेत्याह - 
एकात्मनीत्यादिना || २१ ||

शिलापुत्रकसेनायां पाषाणत्व इवास्थिते |
कार्यकारणवैचित्र्यं कथं संभवति क्व वा || २२ ||

कथमव्योमता व्योम्नि द्वितीयासंभवाद्भवेत् |
प्रतिभात्मैव भारूपो भाति सर्गो महाचिति || २३ ||

पुत्रिकेवोपलोत्कीर्णा तन्मयत्वात्तदात्मिका |
साधो यथास्थितस्यैवं बुद्ध्वा [बुद्धा अस्य स्थितस्येति शेषः |] विश्वं 
प्रलीयते || २४ ||

यथास्थितस्य वास्तवस्यैव तत्त्वं बुद्ध्वा || २४ ||

काष्ठमौनदशाभासं संसारमवशिष्यते |
यथा निमीलिताक्षस्य रूपालोकमनोभ्रमः || २५ ||

काष्ठमौनं बाह्यमानससर्वचेष्टाशून्यत्वं तादृशया दशया आभासं 
स्फुरत् ब्रह्म संसारमवधूय शिष्यते | भावनालक्षणमनःस्पन्दमात्रजन्यः 
सर्वः संसारभ्रमो भावनात्यागादस्पन्दावस्थितिमात्रेण विधूयते इत्याह - 
यथेत्यादिना || २५ ||

स्वप्ने जाग्रत्यनग्रस्थोऽप्यसन्नेवास्तिभावनात् |
तथैवोन्मीलिताक्षस्य रूपालोकमनोभ्रमः || २६ ||

स्वप्ने जाग्रत्यनग्रस्थोऽप्यसन्नेवास्तिभावनात् |
भावनोपशमं कृत्वा शिलीभूय यथास्थितम् || २७ ||

अशिलीभूतमेवान्तः स्वभावं सममास्यताम् |
आविवेकोपहारेण यथाप्राप्तार्थपूजनैः || २८ ||

चिदेकरसत्वेन शिलावैलक्षण्यादन्तः अशिलीभूतं स्वभावमवलम्ब्य आस्यताम् | 
तादृशस्थित्यनुकूलविवेकवैराग्यादिसाधनाभ्यास एव परमेश्वरस्यात्मनः 
सर्वोत्कृष्टा पूजेत्याह - आविवेकेति | आसमन्तात्सर्वतो यो 
विवेकस्तल्लक्षणेनोपहारेणोपचारेण || २८ ||

बोधाय पूज्यतां बुद्ध्या स्वभावः परमेश्वरः |
विवेकपूजितः स्वात्मा सद्यः स्फारवरप्रदः || २९ ||

स्फारं निरतिशयानन्दलक्षणं वरं प्रददातीति स्फारवरप्रदः || २९ ||

रुद्रोपेन्द्रादिपूजात्र जरत्तृणलवायते |
विचारशमसत्सङ्गबलिपुष्पैकपूजितः [पुष्पौघपूजित इति पाठः |] || 
३० ||

सद्योमोक्षफलः साधो स्वात्मैव परमेश्वरः |
सत्यालोकनमात्रैकपूजितोऽनुत्तमार्थदः || ३१ ||

यत्रास्त्यात्मेश्वरस्तत्र मूढः कोऽन्यं समाश्रयेत् |
सत्सङ्गशमसंतोषविवेकापूजितात्मनः || ३२ ||

अन्यमनात्मभूतं तटस्थमीश्वरम् | अथ योऽन्यां 
देवतामुपास्तेऽन्योऽसावन्योऽहमस्मीति न स वेद यथा पशुरेव स देवानाम् इति श्रुतेरिति 
भावः | ननु तटस्थेश्वरः पूजनेन प्रसन्न एनं शस्त्राहिविषवह्निप्रभृतिभ्य 
उपघातकेभ्यः सर्वतो रक्षिष्यति कूटस्थात्मा किं करिष्यति तत्राह - सत्सङ्गेति | 
आसमन्तात्पूजित आत्मा येन तस्य || ३२ ||

शिरीषकुसुमायन्ते शस्त्राहिविषवह्नयः |
देवार्चनतपस्तीर्थदानान्यतिकृतान्यपि || ३३ ||

किंचाऽविवेकिभिः कृतेषु देवतार्चनादिष्वपराधावश्यंभावेन 
नैष्फल्यानर्थयोरवश्यंभावात्तत्रापि देशकालद्रव्यपात्रकर्त्रादिविशुद्धिविवेकः 
श्रद्धाभक्तिशान्तिदान्त्यादयो यद्यावश्यकास्तर्ह्यक्लेशे महाफले आत्मदर्शने 
एव ते कुतो नोपयोज्यन्ते इत्याह - देवार्चनेत्यादिना || ३३ ||

भस्मायन्ते निरर्थत्वादविवेकामहात्मनाम् |
एतान्यपि विवेकेन क्रियन्ते सफलानि चेत् || ३४ ||

देशकालपात्राद्यविवेकेन | अमहात्मनां दुरात्मनाम् || ३४ ||

विवेक एव तत्कस्मात्स्फुटमन्तर्न साध्यते |
यथाभूतार्थविज्ञानाद्वासनोपरमे परे || ३५ ||

कोऽसौ विवेको यः साध्य इत्युच्यते तमाह - यथाभूतेति || ३५ ||

यत्नो विवेकशब्दाख्यो भवत्यात्मप्रसादतः |
तथा तथा विवेकोऽन्तर्वृद्धिं नेयः शमामृतैः || ३६ ||

यत्न इति | तथा च वैराग्यादिसर्वसाधनसंग्रह इति भावः | आत्मप्रसादतो 
निष्कामानुष्ठितयज्ञदानादिसाध्यचित्तप्रसादात् || ३६ ||

यथा यथा पुनः शोषमुपयाति न विभ्रमैः |
देहसत्तामनादृत्य यथा भूतार्थदर्शनात् || ३७ ||

विभ्रमैर्विषयभ्रान्तिभिः || ३७ ||

लज्जां भयं विषादेर्ष्ये सुखं दुःखं जयेत्समम् |
जगदादि शरीरादि नास्त्येवादौ कुतोऽद्य तत् || ३८ ||

देहसत्तानादरे उपायं विचारं दर्शयति - जगदादीति | शरीरस्य 
आदिकारणभूतं जगत् आदिपदात्तत्कारणं च आदौ नास्त्येव | यच्चादौ नास्ति तदद्य 
कुतो भवेत् | नासतो विद्यते भावः इति न्यायात् || ३८ ||

कार्यं चेत्कारणस्यैतत्तथापि ब्रह्ममात्रकम् |
प्रतिभामात्रमेवाच्छं न तु ज्ञप्तेर्घटादि सत् || ३९ ||

ननु सदेव सोम्येदमग्र आसीत् इति ब्रह्मात्मना आदौ सदेव कारणस्य ब्रह्मणः 
कार्यमस्तु तत्राह - कार्यं चेदिति | तथापि ब्रह्ममात्रकमेव न ततो भिद्यते | 
सद्भेदे असत्त्वापत्तेः | अद्वयकार्यस्य कारणे अद्वयत्वाविघातकत्वेन 
भेदप्रतिभासस्य विकल्पमात्रत्वादित्याह - प्रतिभामात्रमेवेति | ज्ञप्तेः 
पृथगिति शेषः || ३९ ||

ज्ञानात्मिकैव प्रतिभा ज्ञप्तिरेवाखिलं जगत् |
ज्ञप्तिरप्यात्मतत्त्वश्रीः परिज्ञातोपशाम्यति || ४० ||

विकल्पप्रतिभापि चिदाभासज्ञानात्मिकैवेति सैवाखिलं जगदित्यर्थः | सा 
चिदाभासलक्षणा ज्ञप्तिरप्यज्ञातात्मतत्त्वस्यैव दर्पणदृष्टा मुखश्रीरिव 
प्रत्यगात्ममात्रत्वेन दृष्टमात्रा भेदकोपाध्यपगमेनोपशाम्यति || ४० ||

ज्ञेयाभावे त्वनिर्वाच्या शिष्यते शाश्वतं शिवम् |
अशरीराद्यविश्वात्म सर्वं शान्तमिदं ततम् || ४१ ||

यत उपाधिभूतज्ञेयाभावे बिम्बात्पृथगिवानिर्वाच्येति पूर्वान्वयि | अनया रीत्या 
प्रत्यग्भावे अशरीरादिब्रह्मभावे अविश्वात्मेत्यखण्डं सर्वं पूर्णं शाश्वतं 
शिवं शिष्यत इत्यर्थः || ४१ ||

ज्ञानज्ञेयज्ञप्तिमुक्तं दृषन्मौनमिव स्थितम् |
शान्तान्तःकरणाः स्वस्थाः शिलापुत्रककोशवत् || ४२ ||

तद्भावस्थितिरेव भवद्भिः सर्वैः संपाद्येत्याह - शान्तेति || ४२ ||

चलन्तश्चालयन्तश्च ज्ञरूपा एव तिष्ठत |
अज्ञेयज्ञत्वसद्रूपाः सदसत्साररूपिणः || ४३ ||

तस्यास्थितौ यथा प्राप्तव्यवहारेऽपि न क्षतिरित्याह - चलन्त इत्यादिना || ४३ ||

आकाशकोशविशदा भवता भवभूमयः |
यथास्थितं च तिष्ठन्ति गच्छन्तश्च यथागतम् || ४४ ||

यथाप्राप्तैककर्माणः संपद्यन्ते बुधाः परम् |
अथवा सर्वसंत्यागशान्तान्तःकरणोज्ज्वलाः || ४५ ||

समाधौ वा कामं स्थीयतामित्याह - अथवेति || ४५ ||

एकान्तेष्वेव तिष्ठन्तु चित्रकर्मार्पिता इव |
संकल्पशान्तौ संकल्पपुरवत्सर्वदाखिलम् || ४६ ||

सर्वदा समाधिकाले व्यवहारकाले च प्रबुद्धस्याऽविच्छिन्नप्रबोधस्य पुंसः 
संकल्पपुरवत्स्वप्नवच्च सदैव तुच्छत्वादस्तं गतम् || ४६ ||

स्वप्नवच्च प्रबुद्धस्य सदैवास्तं गतं जगत् |
सनेत्ररूपानुभवं जातितोऽन्ध इव भ्रमैः || ४७ ||

प्रबोधश्च सनेत्रस्य रूपानुभववत्परिनिष्ठितः पूर्णानन्दानुभवपर्यन्तो 
निर्वाणे उपयुज्यते न जात्यन्धरूपकल्पनातुल्यः परोक्षकल्प इत्याशयेनाह - स 
नेत्रेत्यादिना || ४७ ||

निर्वाणं वर्णयन्नज्ञस्ताप्यतेऽन्तर्न शाम्यति |
कल्पनांशोपदेशेन लोकोऽविद्यामयात्मना || ४८ ||

अज्ञः कतिपयवाक्यश्रवणेनैव तत्त्वज्ञोऽहं संपन्न इति भ्रमे निर्वाणं वर्णयन् 
सनेत्रस्य रूपानुभवंन् वर्णयन् जात्यन्ध इवान्तर्मानापमानादिभिस्ताप्यते न तु 
तत्त्वज्ञवच्छाम्यति | शान्तिसुखमनुभवतीत्यर्थः | 
अन्धगोलाङ्गूलन्यायेनासदुपदेशप्रतारितानामपि कृतार्थताभ्रान्तिर्लोके 
प्रसिद्धेत्याह - कल्पनांशेति || ४८ ||

येन केनचिदज्ञत्वात्कृतार्थोऽस्मीति मन्यते |
अकृतार्थः कृतार्थत्वं जानन्मौर्ख्यविमोहितः || ४९ ||

विज्ञास्यत्यकृतार्थत्वं क्षणान्तरकदर्थनैः |
उपायं कल्पनात्मानमनुपायं विदुर्बुधाः || ५० ||

तस्मात्कल्पनात्मकं ज्ञानंन् न निर्वाणोपाय इत्यभिज्ञानुभवेनोपसंहरति - 
उपायमिति || ५० ||

दुःखदत्वान्निमेषेण भावाभावैषणभ्रमैः |
जगद्भ्रमं परिज्ञाय यदवासनमासितम् |
विरसाशेषविषयं तद्धि निर्वाणमुच्यते || ५१ ||

निमेषेण भावाभावैषणभ्रमैर्दुःखदत्वात्कल्पनात्मानमुपायमनुपायं 
विदुरिति पूर्वत्रान्वयः | तस्मात्प्रागुक्तं सम्यग्ज्ञानमेव वासनानाशपर्यन्तं 
दृढीकार्यं तदेव निर्वाणं पर्यवस्यतीत्याशयेनाह - जगदिति | विरसा अशेषा 
हैरण्यगर्भपदान्ता विषया यत्र || ५१ ||

आख्यायिकार्थप्रतिभानमेत्य संवेत्स्यचिद्वारि भराद्द्रवात्मा |
अवेद्यचिद्रूपमशेषमच्छं पश्यन्विनिर्वासि जगत्स्वरूपम् || ५२ ||

अत एव हे राम त्वं मदुपदिष्टमर्थमाख्यायिका उपलब्धार्था लौकिकी पौराणिकी वा 
कथा तदर्थ इव परोक्षः कल्पनामात्ररूपः प्रतिभासो यस्य तथाविधमेत्य 
बहिर्मुखतया अधिगम्य न कृतार्थो भविष्यसि किंतु 
भराद्वासनामात्रपूरातिशयात् द्रवात्म परितः प्रवहत्स्वरूपं 
जगत्स्वरूपमचिद्वारि संवेत्सि पश्यस्येव | प्रत्यग्दृष्ट्या 
पूर्णमच्छमवेद्यचिद्रूपं पश्यन्साक्षादनुभवन् विनिर्वासि निर्वाणविश्रान्तो 
भविष्यसीत्यर्थः || ५२ ||

जात्यन्धरूपानुभवानुरूपं यदागमैर्बुद्धमबोधरूपम् |
अधस्पदीकृत्य तदान्तरेऽस्मिन्बोधे निपत्यानुभवो भवाभूः || ५३ ||

तदेतद्द्रढयन्नाह - जात्यन्धेति | आगमैरुपदेशवाक्यैर्बहिर्मुखतया 
जात्यन्धरूपानुभवसदृशं यद्बुद्धं तदबोधरूपमेव | अपरोक्षे वस्तुनि 
परोक्षज्ञानस्य भ्रान्तिमात्रत्वात् | अतस्तादृशबोधमधस्पदीकृत्य 
पादेनाक्रम्येव तिरस्कृत्य | अधःशिरसी पदे इति सत्वं च्विः | आन्तरे प्रत्यगात्मरूपे 
अस्मिन्नित्यापरोक्षे बोधे साक्षादनुभवेन निपत्य अभूर्जन्मादिशून्यः सोऽनुभव एव 
त्वं भव | तदेव ते निर्वाणमित्यर्थः || ५३ ||

इत्यार्षे श्रीवासिष्ठमहारामायणे वाल्मीकीये दे० मोक्षोपायेषु निर्वाणप्रकरणे उ० 
निर्वाणोपदेशो नाम द्विचत्वारिंशः सर्गः || ४२ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे उत्तरार्धे 
निर्वाणोपदेशो नाम द्विचत्वारिंशः सर्गः || ४२ ||

त्रिचत्वारिंशः सर्गः ४३

श्रीवसिष्ठ उवाच |

अहंतादिजगच्चेदं परिज्ञानादसत्यताम् |
याति सानुभवो मोहात्सत्यमेवान्यथाधियाम् || १ ||

मनोयक्षपुरप्राये जगत्यज्ञानकल्पिते |
बोधमात्रेण निर्मृष्टे ब्रह्मैकस्थितिरीर्यते || 

आन्तरमहंतादिबाह्यमिदं जगच्च भोक्तृभोग्यरूपं सर्व 
तदनुभवरूपभोगतत्त्वपरिज्ञानादसत्यतां याति | चिदवसानो हि भोगः स हि 
भोक्तुर्भोग्यसंबन्धानुभवः तेनानुभवेन हि 
मोहादात्मविनिमयेनान्यथाधियां भोक्तर्येवात्मबुद्धिमतां मूढानामात्मा 
सानुभवो न स्वत इति सत्यं ब्रह्मैव स इत्यर्थः || १ ||

अज्ञानज्वरमुक्तस्य बोधशीतलितात्मनः |
एतदेव भवेच्चिह्नं यद्भोगाम्बु न रोचते || २ ||

अत एव तत्त्वविदां भोग्यवर्गेष्वरुचिरित्याह - अज्ञानेति || २ ||

अलमन्यैः परिज्ञानैर्वाच्यवाचकविभ्रमैः |
अनहंवेदनामात्रं निर्वाणं तद्विभाव्यताम् || ३ ||

एवं भोग्येषु विरक्तानां भोक्तर्यहंकारांशत्यागमात्रेण 
चिन्मात्रपरिशेषात्मकं निर्वाणं सिद्धमित्याह - अलमिति | वाच्यं रूपं 
वाचकं नाम तद्विषयभ्रान्तिरूपैः || ३ ||

परिज्ञाता यथा स्वप्ने पदार्था रसयन्ति नो |
न च सन्ति तथैवास्मिन्नहं जगदिदंभ्रमे || ४ ||

भोगाम्बु न रोचते इत्येतद्विशदयति - परिज्ञातेति | स्वप्ने दृष्टाः पदार्था यथा 
जागरूकं पुरुषं न रसयन्ति न रञ्जयन्ति न सन्ति च तथैवाहंन् जगदिदमिति भ्रमे 
दृष्टाः पदार्था अपि तत्त्वज्ञमित्यर्थः || ४ ||

यथा स्वभावनाद्यक्षस्तरौ सस्वजनं पुरम् |
पश्यत्यसत्यमेवैवं जीवः पश्यति संसृतिम् || ५ ||

अरण्ये यक्षो गन्धर्वमायाकल्पितं नगरं वाऽत्र दृष्टान्त इत्याह - यथेति | 
यक्षतनौ इति पाठे यक्षविद्यानिपुणमनुष्यः स्वभावनाकल्पितयक्षतनौ स्थित्वा 
स्वजनसहितं पुरं यथा कल्पयित्वा पश्यतीति व्याख्येयम् || ५ || 

विभ्रमात्मा यथा यक्षो यक्षलोकश्च ते मिथः |
सद्रूपौ सुस्थितौ मिथ्या तथाहंत्वजगद्भ्रमौ || ६ ||

तत्र यक्षो विभ्रमात्मा भ्रान्तिकल्पितभोक्तृस्वरूपः यक्षलोकस्तन्नगरं च 
भ्रान्तिकल्पितभोग्यरूपमित्युभयंन् नास्त्येव तथापि तौ मिथ 
उपभोगलक्षणार्थक्रियाकारितया यथा सद्रूपाविव स्थितौ तथेत्यर्थः || ६ ||

अनावरणतोऽरण्ये यक्षा विभ्रमरूपिणः |
यथा स्फुरन्ति भूतानि तथेमानि चतुर्दश || ७ || 

दृष्टान्ते दार्ष्टान्तिके चासतोऽपि सत्यतया प्रतिभासे अनावृतसाक्षिण्यध्यास एव 
निमित्तमित्याशयेनाह - अनावरणत इति | भुवनोपाधिसंख्यया चतुर्दश || ७ ||

भ्रममात्रमहं मिथ्यैवेति बुद्ध्वा विभावयन् |
यक्षोऽयक्षत्वमायाति चित्तं चित्तत्त्वतामिदम् || ८ ||

यक्षस्य स्वकल्पितदेहनगराद्युपसंहार इव जगद्भ्रमबाधेऽपि 
तन्मिथ्यात्वदर्शनमेव हेतुरित्याह - भ्रममात्रमिति | चित्तत्त्वतां 
चिद्रूपतात्त्विकभावम् || ८ ||

निरस्तकलनाशङ्कं त्यागग्रहणवर्जितम् |
अविसारिसमस्तेच्छं शान्तमास्व यथास्थितम् || ९ ||

चत्वारि क्रियाविशेषणानि || ९ ||

असत्तासंभवंन् दृश्यं द्रष्ट्रात्मकमिदं ततम् |
अथवा नैव द्रष्ट्रात्म सदवाच्यं किमास्यते || १० ||

तत्त्वतो विमर्शे दृश्यस्य द्रष्ट्टमात्रता तुच्छता वा पर्यवस्यतीत्याह - असत्तेति 
| न विद्यते सत्तायाः संभव उत्पत्तिर्यस्मिंस्तथाविधं नैव वा द्रष्ट्रात्म | कुतः 
सत् परमार्थचिद्रूपं द्रष्ट्ट तत्त्वमवाच्यं तुच्छं दृश्यरूपं किमास्यते 
स्थाप्यते | न हि सतोऽसद्रूपता केनचित्संपादयितुं शक्येत्यर्थः | 
आसेरण्यन्तकर्तुर्ण्यन्ते गतिबुद्धि - इति कर्मत्वे कर्मणि लः || १० ||

वसन्तरसपूरस्य यथा विटपगुल्मता |
स्वरूपमात्रभरितसंविदः सर्गता तथा || ११ ||

द्रष्टुर्दृश्यात्मत्वाभावेऽपि व्यवहारे दृश्यसत्तास्फूर्तिन्निर्वाहकता 
संभवत्येवेति दृष्टान्तेन दर्शयति - वसन्तेति || ११ ||

यदिदं जगदाभासं शुद्धं चिन्मात्रवेदनम् |
कात्रैकता द्विता का वा निर्वाणमलमास्यताम् || १२ ||

परमार्थे तु द्रष्ट्रैक्यादिसंभावनापि नास्तीत्याह - यदिदमिति || १२ ||

भूयतां चिन्मयव्योम्ना पीयतां परमो रसः |
स्थीयतां विगताशङ्कं निर्वाणानन्दनन्दने || १३ ||

इदानीं भगवान्वसिष्ठः सर्वान्प्रति दयया हितमुद्घोषयन्नपदिशति - 
भूयतामित्यादिना | परमो रसो निरतिशयानन्दः रसो वै सः इति श्रुतेः | 
निर्वाणानन्दलक्षणे नन्दने स्वर्वने || १३ ||

किमेतास्वतिशून्यासु संसारारण्यभूमिषु |
मानवा वातहरिणा भ्रमथो भ्रान्तबुद्धयः || १४ ||

वातहरिणा वातप्रम्य इवेति शेषः | भ्रमथ उ इति च्छेदः || १४ ||

जगत्त्रयमरीच्यम्बु विप्रलब्धान्धबुद्धयः |
मा धावत गतव्यग्रमाशयोपहताशयाः || १५ ||

आशया तृष्णया उपहताशयाः सन्तो गतव्यग्रं प्राप्तवैयग्र्यंन् यथा स्यात्तथा 
मा धावत || १५ ||

रूपालोकमनस्कारमृगतृष्णाम्बुपायिनः |
व्यर्थमायासमायूंषि मा मा क्षपयतैणकाः || १६ ||

रूपालोका बाह्यभोगा मनस्कारा आभिमानिकभोगास्त एव मृगतृष्णाम्बूनि | 
आयासं प्राप्येति शेषः || १६ ||

जगद्गन्धर्वनगरगुरुगर्वेण नश्यथ |
सुखरूपाणि दुःखानि नाशनायैव पश्यथ || १७ ||

जगद्रूपे गन्धर्वनगर इव विवेकहारी यो गर्वस्तेन नश्यथ | मा इत्यनुषज्यते || १७ ||

जगत्केशोण्ड्रकभ्रान्त्यै मा महाम्बरमध्यगम् |
अवलोकयताभ्रान्ते स्वरूपे परिणम्यताम् || १८ ||

महाम्बरं ब्रह्माकाशस्तन्मध्यगमज्ञाननैल्यं मा अवलोकयत किंत्वभ्रान्ते 
यथार्थतो दृष्टे स्वरूपे परिणम्यताम् || १८ ||

मानवा वातलोलोच्चपत्रप्राप्ताम्बुभङ्गुर |
मानवासु न चास्वन्धगर्भशययासु सुप्यताम् || १९ ||

हे मानवाः वातैर्लोलानि उच्चेषूर्ध्वशाखास्थितेषु पिप्पलपत्रेषु प्राप्तानि 
स्कन्नान्यवश्यायाम्बूनीव भङ्गुरा मानवा मनुष्यदेहा यासु आसु 
संसारलक्षणास्वन्धगर्भशययासु मा सुप्यताम् || १९ ||

अविराममनाद्यन्ते स्वभावे शान्तमास्यताम् |
द्रष्ट्टदृश्यदशादोषादस्वभावाद्विनश्यताम् || २० ||

अविराममखण्डितम् | स्वभावे पारमार्थिकब्रह्मभावे | 
द्रष्ट्रादिदशादोषलक्षणादस्वभावात्स्वरूपविनिमयान्मा विनश्यताम् || २० ||

अज्ञावबुद्धः संसारः स हि नास्ति मनागपि |
अवशिष्टं च यत्सत्यं तस्य नाम न विद्यते || २१ ||

त्रोटयित्वा तु तृष्णायःशृङ्खलावलितं बलात् |
संसारपञ्जरं तिष्ठ सर्वस्योर्ध्वं मृगेन्द्रवत् || २२ ||

तृष्णालक्षणया अयःशृङ्खलया वलितं वेष्टितं संसारपञ्जरं 
ज्ञानबलात्त्रोटयित्वा मृगेन्द्रः सिंहस्तद्वत्सर्वस्योर्ध्वमुत्कर्षकाष्ठायां 
तिष्ठ || २२ ||

आत्मात्मीयग्रहभ्रान्तिशान्तिमात्रा विमुक्तता |
यथा तथा स्थितस्यापि सा स्वसत्तैव योगिनः || २३ ||

आत्मात्मीयग्रहः अहंममेत्यभिमानस्तल्लक्षणभ्रान्तिशान्तिमात्रा 
तावन्मात्रस्वरूपा विमुक्तता नान्या काचिदस्ति | सा च योगिनः स्वात्मसत्तैवेत्यर्थः || २३ 
||

निर्वाणताऽवासनता पराऽपतापताज्ञता |
संसाराध्वनि खिन्नस्य शान्ता विश्रामभूमयः || २४ ||

तामेव संसाराध्वखिन्नविश्रान्तिभूमिभेदत्वेन कल्पयित्वाह - निर्वाणतेति | 
अवासनतेति च्छेदः | परा उत्कृष्टा अपतापता अपगतत्रिविधतापता | एताः 
पञ्चम्याद्यास्तिस्रो भूमिकाः || २४ ||

तज्ज्ञज्ञातो न मूर्खाणां मूर्खज्ञातो न तद्विदाम् |
विद्यते जगदर्थोऽसाववाच्यार्थमयो मिथः || २५ ||

मिथः अज्ञस्य दुःखौघमयं ज्ञस्यानन्दमयं जगदिति प्रागुक्तमेवेति || २५ ||

विश्वता भ्रान्तिसंशान्तौ संस्थितैव न लभ्यते |
महार्णवाम्बुवलिता पुत्रिकेव पयोमयी || २६ ||

गङ्गागोदानर्मदेत्यादिरूपा पयोमयी पुत्रिका आकारभेदकल्पना यथा 
महार्णवाम्बुवलिता सती तद्रूपेण संस्थितैवार्णववासिभिर्न लभ्यते 
तद्वद्भ्रान्तिसंशान्तौ ज्ञानिभिर्विश्वतापीत्यर्थः || २६ ||

भ्रान्तिशान्तौ प्रबुद्धस्य विनिर्वाणस्य विश्वता |
यथास्थितैव गलिता विद्यते च यथास्थितम् || २७ ||

तदेव स्पष्टमाह - भ्रान्तीति || २७ || 

निर्दग्धतृणभस्माली क्वापि याति यथानिलैः |
सतां स्वभावविश्रामैः क्वापि याति तथा जगत् || २८ ||

जगद्ब्रह्मपदार्थस्य संनिवेशः स तूत्तमः |
ब्रह्मशब्दार्थरूपात्मा न जगच्छब्दकार्यभाक् || २९ ||

ब्रह्मपदस्य बृंहणरूपो योऽर्थस्तस्य संनिवेश आकारविशेषः स तु 
ब्रह्मशब्दस्य मुख्यार्थरूपो निर्विकल्पस्वप्रकाशनिरतिशयानन्दप्रत्यगात्मा 
चेदुत्तमः | गच्छति षड्विधविकारैः परिवर्तत इति जगदिति 
जगच्छब्दप्रवृत्तिनिमित्तविकारकार्यभाक्चेन्नोत्तम इत्यर्थः || २९ ||

अविज्ञातस्य बालस्य पदार्था यादृशा इमे |
विदुषस्तादृशा एव तिष्ठतः क्षीणवासनम् || ३० ||

जगति निर्विकल्पानुभवः शिशोरपि प्रसिद्ध इति तत्साम्यमाह - अविज्ञातस्येति | न 
विद्यते विज्ञातं विशेषज्ञानं यस्य बालस्य शिशोः || ३० ||

या निशा सर्वभूतानां तस्यां जागर्ति संयमी |
यस्यां जाग्रति भूतानि सा निशा पश्यतो मुनेः || ३१ ||

तज्ज्ञज्ञातो न मूर्खाणां मूर्खज्ञातो न तद्विदाम् इत्युक्तिमुपपादितां 
भगवद्वचनेन संवादयति - या निशेति || ३१ ||

स्थितमेवाऽविरामी यज्जाग्रदस्य सुषुप्तवत् |
चित्रावलोकित इव जाग्रत्योऽस्य रसैषणाः || ३२ ||

तदिदं व्याचष्टे - स्थितमेवेत्यादिना यद्यस्माद्धेतोः 
सर्वजनानामज्ञानान्धकारावृतत्वात्सुषुप्तवत्स्थितमेवात्मतत्त्वमस्य तत्त्वविदः 
अविरामी विरामशून्यो जाग्रत् जागरस्तस्मात् या निशा सर्वभूतानां तस्यां जागर्ति 
इत्युच्यत इत्यर्थः | यस्माच्चास्य जाग्रत्यो मूढजनजाग्रत्त्वेन प्रसिद्धा रसैषणा 
इन्द्रियैः शब्दादिविषयास्वादाश्चित्रावलोकितनृत्ययुद्धादिरिव पुरोगता अपि न सन्ति 
तस्मात् यस्यां जाग्रति भूतानि स निशा पश्यतो मुनेः इत्युच्यत इत्यर्थः || ३२ ||

जात्यन्धरूपानुभवसमं भुवनवेदनम् |
भ्रान्तप्रायमसद्रूपं ज्ञस्य भाति न भाति च || ३३ ||

उत्तरार्धं पुनर्व्याचष्टे - जात्यन्धेति | भाति चेन्निशास्वप्नवन्न भाति 
चेन्निशासुषुप्तवदिति भावः || ३३ ||

विमूढदुःखं त्रिजगद्विमूढविषयं न सत् |
स्वप्ने स्वप्नतया ज्ञाते रूपालोकमनःक्रियाः || ३४ ||

विमूढानां दुःखत्वेन प्रसिद्धं त्रिजगद्विमूढविषयमेव न प्रबुद्धविषयं 
यतो न सदित्यर्थः | ननु ज्ञस्य यदि विषयोपभोगो नास्ति तर्हि केन स तृप्तो जीवति 
तत्राह - स्वप्ने इत्यादिना || ३४ ||

न स्वन्दन्ते यथा तद्वज्जाग्रत्स्वप्ने स्फुरन्तु मा |
निर्विभागः समाश्वस्तोऽविरोधं परमगतः || ३५ ||

जाग्रत्स्वप्ने जाग्रत्स्वप्नभोगा मा स्फुरन्तु नाम तथापि ज्ञो निर्वाण 
आशीतलान्तःकरणोऽवतिष्ठते इति परेणान्वयः || ३५ ||

आशीतलान्तःकरणो निर्वाणो ज्ञोऽवतिष्ठते |
तज्ज्ञस्याकृष्टमुक्तस्य समं ध्यानं विना स्थितिः || ३६ ||

आकृष्टानि भोगवासनाभिश्चित्तस्य बहिराकर्षणानि तैर्मुक्तस्य वर्जितस्य तज्ज्ञस्य 
ध्यानंन् चित्तनिरोधयत्नं विनैव समं स्थितिर्भवति || ३६ ||

निम्नं विनैव तोयस्य न संभवति काचन |
अर्थ एव मनस्कारो मन एवार्थरञ्जनम् || ३७ ||

तद्दृष्टान्तेनोपपादयति - निम्नमिति | यथा तडागादितोयस्य 
कुल्यादिनिम्नमार्गं विना काचन प्रवाहादिक्रिया न संभवति तद्वदित्यर्थः | ननु 
तत्त्वज्ञानेन बाह्यार्थबाधे बहिरिन्द्रियाणि न प्रवर्तन्तां मनस्कारनिरोधस्तु 
कथं सिद्ध्येत्तत्राह - अर्थ एवेत्यादि || ३७ ||

एष एवैष आभासः सबाह्याभ्यन्तरात्मकः |
आसमुद्रं नदीवाहशतसंघमयात्मकम् || ३८ ||

एष मनस्कार एवैषोऽर्थाभासः | यथा तरङ्गिणामासमुद्रं 
नदीप्रवाहाद्यनन्तभेदात्मकं प्रसिद्धं सर्वमम्बु एकत्र श्लेषे एकपिण्डात्मकं 
जलसामान्यमेव स्फुरति तथा सबाह्याभ्यन्तरं सर्वार्थाकारं मन एव स्फुरतीति 
परेणान्वयः || ३८ || 

यथैकश्लेषपिण्डात्म वहत्यम्बु तरङ्गिणाम् |
सबाह्याभ्यन्तराकारमर्थानर्थमयात्मकम् || ३९ ||

मन एव स्फुरत्यर्थनिर्भासं व्याततं तथा |
नास्त्यर्थमनसोर्द्वित्वं यथा जलतरङ्गयोः || ४० ||

एकाभावे द्वयोः शान्तिः पवनस्पन्दयोरिव |
नूनमेकोपशान्त्यैव निःसारे परमार्थतः || ४१ ||

अस्त्वेवं किं ततस्तत्राह - एकेति | तत्त्वज्ञानेनार्थबाधे मनोऽपि बाधितमेवेति न 
मनस्कारप्रसक्तिरित्यर्थः || ४१ || 

एकत्वादर्थमनसी सममेवाशु शाम्यतः |
अर्थः संकल्परूपात्मा नेहितव्यो विजानता || ४२ ||

मनश्च सम्यग्ज्ञानेन शान्तिरेवं भवेत्तयोः |
अनष्टे नश्यतश्चैते ज्ञस्यार्थमनसी स्वतः || ४३ ||

अयं च तयोर्बाधः स्वाप्नव्याघ्रनाशवदनष्टनाश इत्याह - अनष्टे इति || ४३ ||

मृन्मये द्विषति ज्ञानाद्द्विषद्भावभये यथा |
यथासंस्थं स्थिते एव ज्ञस्यार्थमनसी सदा || ४४ ||

यथा मृन्मये प्रतिमायां भ्रान्तिकल्पिते द्विषति स्ववैरिणि ज्ञानाद्बाध्यमाने 
तस्मिन्द्विषद्भावस्तत्प्रयुक्तभयं च नश्यतस्तद्वदित्यर्थः | यथासंस्थं 
पारमार्थिकब्रह्मस्वभावेन स्थितम् || ४४ ||

किमप्यपूर्वमेवान्यत्संपन्ने भावरूपिणि |
संहितार्थजगत्कालोऽप्यज्ञोऽज्ञविषयोऽप्यसत् || ४५ ||

अन्यत्सांसारिकदशाप्रसिद्धरूपादन्यत्पूर्णानन्दरूपं संपन्ने भावरूपिणि 
परमार्थसद्रूपिणि संहिते हेतुफलभावेन घटिते अर्थः 
सुखदुःखभोगस्तत्साधनं जगत् त्रैलोक्यं च येन तथाविधः संसारकालः 
अपिशब्दात्कालकृताः पदार्थानां जन्मादिविकारास्तद्भोक्ता अज्ञस्तद्विषयः 
शब्दादिविषयोऽपीति सर्वं तत्त्वज्ञदृष्ट्या असत् || ४५ ||

पार्श्वसुप्तनरस्वप्न इव क्लीबाग्रयक्षवत् |
ज्ञस्य साज्ञं जगन्नास्ति वीरस्येव पिशाचधीः || ४६ ||

तत्र दृष्टान्तावाह - पार्श्वेति | क्लीबपदेन अधीरो बालादिर्लक्ष्यते तदग्रे 
भासमानयक्षवच्च || ४६ ||

ज्ञमज्ञो भावयत्यज्ञं चिरं वन्ध्यापि वर्धते | 
विनैव ज्ञातशब्दार्थमर्थभावमिवागतम् || ४७ ||

वन्ध्यापि पुत्रपौत्रादिविस्तारेण वर्धते तद्दृष्ट्येति शेषः | तत्त्वज्ञास्तर्हि 
जगत्स्वभावं कीदृशं विदुस्तमाह - विनैवेति | ज्ञातशब्दस्यार्थो 
ज्ञानविषयत्वम् तं विनैव स्वप्रकाशत्वादेवार्थाभासमिव स्थितं 
भासमानमनाद्यन्तंन् बोधं ब्रह्मैवेति विदुरित्यर्थः || ४७ ||

स्थितं बोधमनाद्यन्तं स्वभावं सर्गगं [सर्वगं इति पाठः |] 
विदुः | 
मनः शब्दार्थरहितं विभागान्तविवर्जितम् || ४८ ||

बाह्यार्थेषूक्तवेदनप्रकार आन्तरेषु मानसेष्वपि बोध्य इत्याह - मनः शब्देति 
|| ४८ ||

बोधवारिमनोबुद्धितरङ्गमिव निर्मलम् |
क्व संभवत एवान्तः के वार्थमनसी किल || ४९ ||

निर्मलं विदुरित्यनुषज्जते | एवं 
प्रपञ्चितयोरज्ञतत्त्वज्ञजगद्बोधप्रकारयोर्मध्ये द्वितीय एवोपादेयो 
यथार्थत्वान्नाद्य इत्याह - क्वेति || ४९ ||

निरर्थिकैव विभ्रान्तिः स्वभावमयमास्यताम् |
शुद्धबोधस्वभावस्थैराकाशमिव शारदैः || ५० ||

स्वभावस्थितौ निरूढायामवस्थात्रयस्य 
तुरीयबोधमात्रतासंपत्तेर्मन्तव्याभावान्मनसो मनस्त्वमप्यपैतीत्याह - 
शुद्धेति | शारदैः पद्मैर्ज्योतिर्भिर्जनैर्वा || ५० ||

जाग्रत्स्वप्नसुषुप्तान्तैर्मनस्त्वं नानुभूयते |
विधूयानन्तनानात्वमसद्भावमनामये || ५१ ||

जाग्रत्स्वप्नसुषुप्तलक्षणैरन्तैरवस्थापरिच्छेदैः अनन्तानि नानात्वानि 
यस्मिंस्तथाविधमशेषं ज्ञेयंन् विधूयाध्यस्तसर्पं विधूय रज्जुरिवानामये 
स्वभावे तिष्ठ || ५१ ||

ज्ञेयं रज्जुरिवाशेषं स्वभावे तिष्ठ चिद्घने |
ज्ञप्तिरेवान्तरं बाह्यं चार्थत्वमधितिष्ठति || ५२ ||

अधितिष्ठति धत्ते || ५२ ||

बीजं शाखाफलानीव क्वातोऽर्थमनसी वद |
ज्ञेयासंभवतो ज्ञप्तिरप्यनाख्यं पदं गता || ५३ ||

ज्ञप्तिर्बुद्धिवृत्तिः || ५३ ||

शान्ताशेषविशेषात्मा तेन शेषोऽस्ति सत्स्वभाः |
अर्थ एव मनस्कारः स चाभावात्मको भ्रमः || ५४ ||

स्वभाः स्वप्रकाशः | अर्थमनसोः परस्पराधीननिरूपणत्वादभेदे द्वयोरपि 
भ्रान्तिमात्रता पर्यवस्यतीत्याह - अर्थ एवेति | 
बाह्यस्यान्तरभावात्मकत्वादान्तरस्य बहिरभावात्मकत्वाच्चेति भावः || ५४ ||

मन एवार्थसंस्कारः स चाभावात्मको भ्रमः |
सर्वात्मत्वादजस्यैतदप्यकारणकं मनः || ५५ ||

अर्थ इव संस्क्रियत इत्यर्थसंस्कारः | घञन्तत्वात्पुमान् घञवन्तः 
इत्यजहल्लिङ्गः | तर्ह्यर्थो मनश्च तत्त्वतः किं तत्राह - सर्वात्मत्वादिति | अजस्य 
ब्रह्मणः सर्ववस्तूनामात्मत्वान्मन इति रूपेणापि तदेव भासते | 
तन्निष्कृष्टरूपेऽपि तुच्छमेवेति भावः || ५५ ||

भ्रमानुभवतोऽर्थश्च मिथ्यैवास्तीव भासते |
अकारणकमेवार्थनिर्भासं भासते मनः || ५६ ||

ब्रह्म मनोरूपेणेव मनोऽप्यर्थरूपेण निष्कारणमेव भासत इत्याह - 
भ्रमानुभवत इति || ५६ ||

विद्युद्विलसिताकारमस्थिरं तरलायते |
त्वं मनस्कारमात्रात्मा संसृतौ विभ्रमायसे || ५७ ||

स्वभावैकपरिज्ञानान्नासि नापि भ्रमायसे |
मनसैव हि संसार आत्मबोधेन शाम्यति || ५८ ||

शुक्तिरूप्यभ्रमाकारो जनो मिथ्यैव ताम्यति |
अभावभावस्तु परं बोधरूपमसंसृतिः || ५९ ||

अभावभावो बोधः || ५९ ||

निर्वाणादितरा सत्ता दुःखायाहमिति भ्रमः |
मृगतृष्णाम्बुरूपोऽहमसच्छून्यस्वरूपकः || ६० ||

केनोपायेन तर्हि इतरा अहमिति सत्ता शाम्यति तमाह - मृगतृष्णेति | 
अहमहंकारो मृगतृष्णाम्बुसदृशः शून्यस्वरूपक इत्येव शाम्यति || ६० ||

इत्येवात्मपरिज्ञानादहमित्येव शाम्यति |
ज्ञात्वा ज्ञानमयो भूत्वा सबाह्याभ्यन्तरार्थताम् || ६१ ||


कुत एवं तत्राह - ज्ञात्वेति | यस्तद्ब्रह्मसर्गादौ सर्वज्ञतया स्वात्मभूतमेव 
स्रष्टव्यपदार्थं ज्ञात्वा तादृशज्ञानमयो हिरण्यगर्भः स्वयं भूत्वा 
तत्संकल्पानुसारेण स्वयमेव सबाह्याभ्यन्तरार्थतां स्वरूपमत्यजदेव 
गतमित्यर्थः || ६१ ||

गतं स्वमत्यजद्रूपं तरङ्गत्वं यथा पयः |
मूलशाखाग्रपर्यन्ता सत्ता विटपिनो यथा || ६२ ||

अस्त्वेव किं ततस्तत्राह - मूलेति | इदमतः सिद्धम् - यथा विटपिनो 
मूलाच्छाखाग्रपर्यन्ता एकैव सत्ता तथा ज्ञातृज्ञानज्ञेयरूपे 
जगत्यप्यलमत्यन्तं निर्विकारं स्थिता ज्ञेयान्ताएकैव सत्ता भासते न सत्तान्तरमस्तीति 
|| ६२ ||

निर्विकारमलं ज्ञप्तेर्ज्ञेयान्तैकैव भासते |
यथा योजनलक्षाभमेकमेवामलं नभः || ६३ ||

सत्तैक्ये दृष्टान्तान्तरमपि सत्तैक्यमुपपादयति - यथेत्यादिना || ६३ ||

एकमेव तथा ज्ञानं ज्ञेयान्तं भात्यखण्डितम् |
शून्यत्वादेकममलं यथा सर्वगमेव खम् || ६४ ||

तस्य नैर्मल्येऽप्ययमेव दृष्टान्त इत्याशयेनाह - शून्यत्वादिति || ६४ ||

तथैकममलं ज्ञात्वा ज्ञानज्ञेयदशास्वपि |
घृतेनात्मा घनीभूय पाषाणीक्रियते यथा || ६५ ||

चिता चेत्यतयात्मैव स्वचित्तीक्रियते तथा |
देशकालं विनैवात्मा बोधाबोधेन चित्तताम् || ६६ ||

बोधरूपस्य स्वतत्त्वस्याबोधेन || ६६ ||

अबुद्धो नीयते न्यायैरेकमेवैष सुस्थितः |
अत्र यद्यप्यबोधादेः संभवो नास्ति कश्चन |
तथापि कल्प्यतेऽत्रैव बोधनाय परस्परम् || ६७ ||

तदात्मानं स्वयमकुरुत इति श्रुतिदर्शितैर्लाघवतर्कानुगृहीतन्यायैः शङ्कते 
- अत्रेति | अत्र शुद्धे चिदात्मनि | परिहरति - तथापीति | अत्रैव 
अस्यामबोधदशायामेव न तत्त्वत इत्यर्थः | तथा चोक्तं वार्तिके - 
अविद्यास्तीत्यविद्यायामेवासित्वा प्रकल्प्यते | ब्रह्मदृष्ट्या त्वविद्येयं न कथंचन 
युज्यते इति || ६७ ||

महानुभावा विगताभिमाना विमूढभावोपशमे गलन्ति |
निर्भ्रान्तयोऽनन्ततयैव शान्ता नित्यं समाधानमया भवन्ति || ६८ ||

असंभवद्रूपत्वादेव तत्त्वज्ञानोदयेनाज्ञानेन सह सर्वे गलन्तीत्युपसंहरति ##-
विमूढभावस्य मूलाज्ञानस्य ज्ञानेनोपशमे घृतकाठिन्यवत्स्वात्मन्येव 
गलन्ति | तद्गलनाच्चानन्ततया निरतिशयानन्दपूर्णभावेन शान्ताः सन्तो निर्भ्रान्तयो 
निर्विक्षेपा नित्यमनवरतमेव समाधानंन् समाधिविश्रान्तिस्तत्परा भवन्तीत्यर्थः 
|| ६८ ||

इत्यार्षे श्रीवासिष्ठमहारामायणे वाल्मीकीये दे० मोक्षो० निर्वाण० उ० 
ब्रह्मैकतानतोपदेशो नाम त्रिचत्वारिंशः सर्गः || ४३ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे उत्तरार्धे 
ब्रह्मैकतानतोपदेशो नाम त्रिचत्वारिंशः सर्गः || ४३ ||

चतुश्चत्वारिंशः सर्गः ४४

श्रीराम उवाच |

क्रमात्समाधानतरोराजीवफलशालिनीम् |
सलताकुसुमां ब्रूहि सत्तां विश्रान्तिदां मुने || १ ||

वर्ण्यते वर्धनीयोऽत्र समाधानसुरद्रुमः |
तले तस्य च विश्रान्त्यै श्रान्तो देहिमनोमृगः || 

क्रमात् बीजक्षेत्रसेकाङ्कुरीभावपत्रकाण्डशाखापुष्पफलच्छायाविस्तारादि##-
लताः शाखाः कल्पलताश्च तत्सहिताम् | मनोमृगविऽस्रान्तिदाम् | सत्तां स्थितिम् || १ ||

श्रीवसिष्ठ उवाच |

आजीवमुद्यदुत्सेधंन् विवेकिजनकानने |
पत्रपुष्पफलोपेतं समाधानतरुं शृणु || २ ||

आजीव्यते सर्वात्मना उपजीव्यत इत्याजीवस्तथाविधम् || २ ||

यथाकथंचिदुदितं दुःखेन स्वयमेव च |
संसारवननिर्वेदं बीजमस्य विदुर्बुधाः || ३ ||

शत्रुस्वजनापमानादिजन्यदुःखेन भाग्यवशात्स्वयमेव वा 
साधुसुहृज्जनोपदेशादिना निमित्तान्तरेण वा यथाकथंचिदुदितं 
निर्वेदमुत्कटजिहासात्मकं परवैराग्यमस्य समाधानतरोर्बीजं विदुरित्यर्थः || ३ ||

शुभजालहलाकृष्टं रसासिक्तमहर्निशम् |
प्रवहच्छ्वसनाकुल्यं क्षेत्रमस्य विदुर्बुधाः [मनो विदुः इति पाठो 
युक्तः |] || ४ ||

समाधिबीजं संसारनिर्वेदः पतति स्वयम् |
चित्तभूमौ विविक्तायांन् विवेकिजनकानने || ५ ||

तच्च संसारनिर्वेदरूपं समाधिबीजं विवेकिजनलक्षणे कानने नन्दने विविक्तायां 
विवेकपरिष्कृतायां चित्तभूमौ स्वयमेव पतति न वा पापेक्षास्तीत्यर्थः || ५ ||

स्वचित्तभूमौ पतितं ध्यानबीजं महाधिया |
सेकैरमीभिर्यत्नेन संसेक्तव्यमखेदिना || ६ ||

उक्तवैराग्यलक्षणं ध्यानबीजं महाधिया तत्परिवर्धनोद्युक्तदृढधिया 
पुरुषेणाऽमीभिर्वक्ष्यमाणलक्षणैः सेकैः संसेक्तव्यं न 
प्रसूतिवैराग्यवत्पुनर्भोगासक्त्या नाशनीयमित्यर्थः | अखेदिना कामक्रोधादिवेगः 
खेदस्तत्सहिष्णुना || ६ ||

शुद्धैः स्निग्धैः पवित्रैश्च मधुरैरात्मनोहितैः |
सत्संगमनवक्षीरैरैन्दवैरमृतैरिव || ७ ||

तत्र प्रथमं सत्संगमलक्षणैर्नवैः क्षीरैः 
पश्चात्तन्मुखावगतशास्त्रामृतैः सेक्तव्यमित्याह - शुद्धैरिति द्वाभ्याम् || ७ 
||

अन्तःशून्यप्रदैः पूर्णैः स्वच्छैरमृतशीतलैः |
विसृतैरमृताकुल्याशास्त्रार्थवरवारिभिः || ८ ||

नेतिनेतीति सर्वद्वैतनिषेधादन्तःसर्वसंसारशून्यात्मप्रदैः अत एव पूर्णैः 
सर्वतापोपशमनादमृतवत्स्वादुशीतलैः | गुरुहृदयस्थस्य ब्रह्मसरसो 
व्याख्याद्वार प्रसृतैः | 
अमृतप्रवाहस्यासमन्तात्कुल्यावद्द्वारभूतश्रवणमननादिशास्त्रार्थ##-

स्वचित्तभूमौ पतितं परिज्ञाय महाधिया |
बीजं संसारनिर्वेदो रक्ष्यं ध्यानस्य यत्नतः || ९ ||

ध्यानस्य बीजं संसारनिर्वेदरूपं रक्ष्यम् || ९ ||

तपःप्रकारदानेन पदार्थघटनेशितैः |
तीर्थायतनविश्रान्तिवृतिविस्तारकल्पनैः || १० ||

के ते यत्नास्तानाह - तप इति | तपोऽत्र भगवदुक्तं देवद्विजगुरुप्राज्ञपूजनं 
शौचमार्जवम् इत्यादिकं कायिकं वाचिकं मानसं च त्रिविधं सात्त्विकं 
तल्लक्षणेन प्रकीर्यन्त इति प्रकाराः क्षेत्रदोहदास्तद्दानेन | पदार्था 
अमानित्वादयस्तेषां घटनेन ईशितैः समर्थितैः | तीर्थायतनादिपुण्यस्थाने 
विश्रान्तिर्वासस्तल्लक्षणस्य वृतिविस्तारस्य प्राकारप्राचीनाद्यावरणविस्तारस्य 
कल्पनैः || १० ||

कर्तव्योऽङ्कुरितस्यास्य रक्षिता शिक्षिताशयः |
संतोषनामा प्रियया नित्यं मुदितयान्वितः || ११ ||

एवं सेचनाद्युपायैरङ्कुरितस्य संजाताङ्कुरस्यास्य बीजस्य रक्षणोपायेषु 
शिक्षिताशयो निपुणतरो मुदिताख्यया प्रियया पत्न्यान्वितः संतोषनामा रक्षिता 
परिपालकपुरुषः कर्तव्यः || ११ ||

पश्चात्स्थिताशाविहगान्परप्रणयपक्षिणः |
अस्मादापततः कामगर्वगृध्रान्निवारयेत् || १२ ||

अस्माद्रक्षकाद्धेतोः पश्चात्पूर्ववासनासु स्थितान् 
आशालक्षणान्विहगान्परेष्वात्मातिरिक्तेषु पुत्रमित्रधनादिषु 
प्रणयोऽनुरागस्तद्रूपान्पक्षिणः कामवर्गादिगृध्रांश्च 
ध्यानाङ्कुरविघातार्थमापततो निवारयेत् || १२ ||

मृदुभिः सत्क्रियाकुन्तैर्विवेकार्कातपैरपि |
अचिन्त्यालोकदैरस्मान्मार्जितव्यं रजस्तमः || १३ ||

अहिंसाप्रधानत्वान्मृदुभिर्यमनियमासनप्राणायामेश्वरोपासनादिसत्क्रिया##-
एवमचिन्त्यब्रह्मालोकदैर्विवेकातपैस्तमोऽज्ञानतिमिस्मपि मार्जितव्यम् || १३ ||

संपदः प्रमदाश्चैव तरङ्गा भोगभङ्गुराः |
पतन्त्यशनयस्तस्मिन्दुष्कृताभ्रसमीरिताः || १४ ||

तस्मिन्नङ्कुरे || १४ ||

धैर्यौदार्यदयामन्त्रैर्जपस्नानतपोदमैः |
विनिवारयितव्यास्ताः प्रणवार्थत्रिशूलिना || १५ ||

प्रणवमात्राभिर्विराडादिभिः स्थूलसूक्ष्मप्रपञ्चविलापनेन | तद्बोधेनेति यावत् || 
१५ ||

इति संरक्षितादस्माद्ध्यानबीजात्प्रवर्तते |
आभिजात्योन्नतः श्रीमान्विवेकाख्यो नवाङ्कुरः || १६ ||

आभिजात्येन पुष्टिसौन्दर्यातिशयेनोन्नतः || १६ || 

तेन सा चित्तभूर्भाति सप्रकाशा विकासिनी |
भवत्यालोकरम्या च खं यथाभिनवेन्दुना || १७ ||

तस्मादङ्कुरतः पत्रे उभौ विकसतः स्वयम् |
एकं शास्त्राभिगमनं द्वितीयं साधुसंगमः || १८ ||

स्तम्भमेष निबध्नाति स्थैर्यं नाम समुन्नतिम् |
संतोषत्वग्विवलितं वैराग्यरसरञ्जितम् || १९ ||

स्तम्भंन् काण्डम् स्थैर्यंन् दृढमूलताम् | समुन्नतिमुच्छ्रायम् || १९ ||

वैराग्यरसपुष्टात्मा शास्त्रार्थप्रावृषान्वितः |
स्वल्पेनैव स्वकालेन परामेति समुन्नतिम् || २० ||

शास्त्रार्थसाधुसंपर्कवैराग्यरसपीवः |
रागद्वेषकपिक्षोभैर्न मनागपि कम्पते || २१ ||

अथ तस्मात्प्रजायन्ते विज्ञानालंकृताकृतेः |
लता रसविलासिन्यैमा विततदेशगाः || २२ ||

विज्ञानं श्रवणावर्तनजं ज्ञानम् | इमा वक्ष्यमाणाः | विततदेशगाः 
प्रतानविस्तीर्णा अपरिच्छिन्नात्मप्रदेशगताश्च || २२ ||

स्फुटता सत्यता सत्ता धीरता निर्विकल्पता |
समता शान्तता मैत्री करुणा कीर्तिरार्यता || २३ ||

स्फुटता स्वात्मतत्त्वस्य स्फुटीभावस्तदेकसत्यता | सत्ता तदात्मना स्थितिः | धीरता 
तत्राप्यकम्प्यता | समता सर्ववैषम्यनिवृत्तिः || २३ ||

लताभिर्गुणपत्राभिः स ध्यानतरुरूर्जितः |
यशःपुष्पाभिरेताभिः पारिजातायते यतेः || २४ ||

गुणाः शान्त्यादयः पत्राणि यासाम् | यतेः संन्यासिनः || २४ ||

इत्यसौ ज्ञानविटपी लतापल्लवपुष्पवान् |
भविष्यज्ज्ञानफलदो दिनानुदिनमुत्तमः || २५ ||

भविष्यज्ज्ञानं मूलाज्ञानोच्छेदक्षमो ब्रह्मसाक्षात्कारः 
सप्तमभूमिकाविश्रान्तिपर्यन्तः || २५ ||

यशःकुसुमगुच्छाढ्यो गुणपल्लवलासवान् |
वैराग्यरसविस्तारी प्रज्ञामञ्जरिताकृतिः || २६ ||

सर्वाः शीतलयत्याशाः प्रावृषीव पयोधरः |
सर्गातपं शमयति सूर्यतापमिवोडुपः || २७ ||

सर्गातपं सांसारिकतापम् || २७ ||

प्रतनोति शमच्छायां छायामिव घनागमः |
निरोधमास्फारयति शमोऽनिल इवाम्बुदम् || २८ ||

निरोधं चित्तस्थैर्यम् || २८ ||

निबध्नात्यात्मना पीठं कुलाचल इव स्थितम् |
फलस्य रचयत्यूर्ध्वं घटिकां मङ्गलादिताम् || २९ ||

पीठं मूलबन्धम् | फलस्य कैवल्याख्यस्य घटिकां घटयित्रीम् | मङ्गलादितां 
शान्त्यादिकल्याणगुणश्रियंन् रचयति || २९ ||

विवेककल्पवृक्षे तु वर्धमाने दिने दिने |
छायावितानवलिते पुंसो हृदयकानने || ३० ||
प्रवर्तते शीतलता तलतापापहारिणी |
अभ्युल्लसन्मतिलता तुषारोदरसुन्दरी || ३१ ||

तलस्य मूलभूमेर्हृदयस्य प्रसिद्धानाध्यात्मिकादितापानपहरति तच्छीला || ३१ ||

यस्यामवान्तरश्रान्तो विश्राम्यति मनोमृगः |
आजन्मजीर्णपथिकः पथि कोलाहलाकुलः || ३२ ||

अवान्तरेषु संसारप्रान्तरेषु श्रान्तो मनोमृगो यस्यां छायायां विश्राम्यति | 
तमेव मनोमृगं सर्गोपान्त्यश्लोकस्थमनोहरिणक इत्यन्तं 
बहुतरश्रमादिहेतूपपादकैर्विशेषणैर्वर्णयति - आजन्मेत्यादिना | पथि 
दैवात्प्राप्ते सन्मार्गेऽपि नानावादिकोलाहलैराकुलो व्यग्रः सन्भ्रंशित इत्यर्थः || ३२ ||

सत्तामात्रात्मशारीरचर्मार्थं प्रेक्षितोऽरिभिः |
नानातासारसाकारगोपयज्जर्जरोन्मुखः || ३३ ||

अरिभिः कामाद्यरिषड्वर्गलुब्धकैः | सत्तामात्रात्मा यः शारीरः 
पुरुषस्तल्लक्षणस्य चर्मणोऽपहारार्थे प्रेक्षितः | अनुसृत इति यावत् | 
नानातालक्षणेष्वसारेषु साकारेषु शरीरादिकण्टककुञ्जेषु मुहुर्मुहुर्निलीय स्वं 
गोपयंश्चासौ तद्दोषकण्टकैर्जर्जरमूर्ध्वं मुखं यस्य स चेति 
बहुव्रीह्युत्तरपदः कर्मधारयः || ३३ ||

संसारारण्यविसरद्वासनापवनेरितः |
अहंतातापसरिता सर्वदा विप्रदारदी || ३४ ||

अहंतालक्षणया तापसरिता मृगतृष्णानद्या सर्वदा विप्रधावनेन दारदो 
विषभेदः सोऽस्यास्तीति दारदी विषाक्रान्त इवान्तर्दाहतृष्णादिव्याकुल इत्यर्थः || ३४ ||

दीर्घादरी दूरचितसारसंचारजर्जरः |
पुत्रपौत्रपरामर्शप्रतापात्पतितोऽवटे || ३५ ||

दीर्घेष्वेव भोगविस्तारेष्वादरोऽस्यास्तीत्यादरी नाल्पसंतुष्ट इत्यर्थः | अत एव 
दूरेऽप्युपचितेषु सारेषु हरिततृणप्रायेषु विषयेषु संचारेण धावनेन जर्जरः 
शिथिलितगात्रः | पुत्रपौत्रादीनां परामर्शः परिपालनं 
तत्प्रयुक्तादाध्यात्मिकादित्रिविधदावाग्निप्रतापादवटे अनर्थगर्ते पतितः || ३५ ||

लक्ष्मीलताविलुठनात्संकटैः कुण्ठिताङ्गकः |
तृष्णाश्रीसरितं गृह्णन्कल्लोलैर्दूरमाहतः || ३६ ||

लक्ष्मीः संपत्तल्लक्षणासु लतासु पादवेष्टनेन 
विलुठनाच्छत्रुचोरराजादिप्रयुक्तैर्बन्धनताडनदण्डनादिसंकटैः 
कुण्ठिताङ्गकः | कल्लोलैः अशनायापिपासाशोकमोहजरामृत्युलक्षणैरूर्मिभिः || 
३६ ||

व्याधिदुर्व्याधवैधुर्यपलायनपरायणः |
अशङ्कितविधिर्व्याधपातादिव कृताकृतिः || ३७ ||

न शङ्कितः संभावितो विधिर्दैवं येन | कृताकृतिः संकुचिताकारः || ३७ ||

ज्ञेयास्पदसमायातदुःखसायकशङ्कितः |
वैरिविद्रवणव्यग्रो दृषदाहरणाङ्कितः || ३८ ||

ज्ञेयानां नेत्रादिज्ञानेन्द्रियास्वाद्यानां 
गीतघण्टारावयवाङ्कुरादीनामास्पदेभ्यो निमित्तभूतेभ्यो लुब्धकक्षेत्रकादिभ्यः 
समायाताद्दुःखसायकाच्छङ्कितः | दृषद्भिराहरणैः प्रहारैरिव 
पूर्वपूर्वदुःखानुभवसंस्कारैरङ्कितः || ३८ ||

उन्नतानतसंपातनिपातेनातिघूर्णितः |
विकारोपलनिर्घातैः पारम्पर्येण चूर्णितः || ३९ ||

उन्नतानतेषूर्ध्वाधस्तनेषु स्वर्गनरकादिषु क्रमात्संपातनिपातेन | 
दृषदाहरणाङ्कित इत्यत्र दृषत्पदार्थं दर्शयति - विकारेति | विकाराः 
कामक्रोधभयादयः | पारम्पर्येण नैरन्तर्येण || ३९ ||

तृष्णाचारुलताजालप्रवेशवशविक्षतः |
स्वप्रज्ञारचिताचारः परमायास्वशिक्षितः || ४० ||

इन्द्रियग्राममागत्य प्रपलायनतत्परः |
सुदुर्ग्रहगजेन्द्रोग्रविस्फूर्जनविमर्दितः || ४१ ||

सुदुर्ग्रहो गजेन्द्रः कामः || ४१ ||

विषयाजगरोदारविषफूत्कारमूर्च्छितः |
कामुकः कामिनीभूमौ रसात्प्रायो विपोथितः || ४२ ||

विपोथितो विमर्दितः || ४२ ||

कोपदावानलप्लुष्टपृष्ठविस्फोटदाहवान् |
सदा गतागतानेकदीर्घदुःखप्रदाहवान् || ४३ ||

कोपदावानलेन प्लुष्टो दग्धः | अत एव पृष्ठे विस्फोटादिव बहिर्दाहवान् | सदा 
गतागतैर्विषयेषु पुनः 
पुनर्भ्रमणैरनन्तचिन्ताशोकादिदीर्घदुःखैरन्तःप्रदाहवान् || ४३ ||

स्वात्मलग्नाभिलाषांशदंशदोषैरुपद्रुतः |
भोगलोभलसन्मोदशृगालचिरविद्रुतः || ४४ ||

स्वकर्मकर्तृतोद्भ्रान्तदारिद्र्यद्वीप्यनुद्रुतः |
व्यामोहमिहिकान्धत्वकूटावटलुठत्तनुः || ४५ ||

दारिद्र्यलक्षणेन द्वीपिना व्याघ्रेणानुद्रुतः | पुत्रकलत्रासक्तिलक्षणया 
व्यामोहमिहिकया अन्धत्वे सति कूटेषु कपटेषु गिरिशृङ्गेष्ववटेषु नीचकृत्येषु 
गर्तेषु च लुठत्तनुः || ४५ ||

मानसिंहसमुल्लासहृदयोत्कम्पनातुरः |
मरणेन रणे येन वृकपुष्पमिवेक्षितः || ४६ ||

हृदयस्योत्कम्पनं भयं तेनातुरः | येन प्रसिद्धेन मरणेन मृत्युव्याघ्रेण 
रणे संप्रहारे वर्कन्ते आददते वृश्चन्ति वा कृकाः स्वनखास्तेषां पुष्पमिव 
सुखदार्य ईक्षितः || ४६ ||

गर्वेण गिरणायाशु दूरतोजनसेवितः |
कामैः समन्ततो दन्तवितानितयवाङ्कुरः || ४७ ||

गर्वेणार्थादजगरेण निगिरणाय दूरतो जना यस्मात्तद्दूरतोजनं महारण्यं तत्र 
सेवितः | चिरं प्रतीक्षित इति यावत् | कामैर्निमित्तैः समन्ततो दैन्ययाब्चादिना 
दन्तविकासाद्वितानिता विस्तारिता इव दन्तप्रभा यवाङ्कुरा येन || ४७ ||

तारुण्यनारीसुहृदा क्षणमालिङ्ग्य वर्जितः |
दुःसंचारेषु [दुःसंचारेषूपवनैः इति मुद्रितपाठः 
टीकाकर्त्रसंमतः स्वारस्यविकलश्च |] पवनैः कुपितैरिव वर्जितः || ४८ ||

तारुण्यलक्षणेन नार्यर्थं सुहृदा न स्वतः | 
पवनैर्झंझापवनसदृशैरिन्द्रियैर्दुःसंचारेषु नरकस्थावरादियोनिकान्तारेषु 
वर्जितो बहुशः क्षिप्तः || ४८ ||

कदाचिन्निर्वृतिं याति सशमं च तरौ क्वचित् |
मनोहरिणको राजन्नाजीवमिव भास्वति || ४९ ||

हे राजन्निति दशरथस्य भाविवृत्त्या रामस्य वा संबोधनम् | ईदृशोऽयं 
मनोहरिणकः कदाचिद्बहुजन्मसंचितसुकृतपरिपाकभाग्योदयकाले 
क्वचिदधिकारिजन्मनि शमादिसाधनसहितं यथा स्यात्तथा वर्णितलक्षणे 
ध्यानतरौ निर्वृतिं विश्रान्तिसुखं याति | यथा आसमन्ताज्जीवतीत्याजीवं प्राणिजातं 
रात्रौ शीतान्धकारार्तं भास्वति सूर्येऽभ्युदिते निर्वृतिं याति तद्वदित्यर्थः || ४९ ||

तालीतमालबकुलादिकवृक्षगुल्मविश्रान्तिषु प्रचुरपुष्पविलासहासैः |
नामापि यस्य न विदन्ति सुखस्य मूढाः प्राप्नोति तच्छमतरोः स्वमनोमृगो 
वः || ५० ||

हे श्रोतारः तालीतमालादिवृक्षमूलविश्रान्तिसदृशेषु 
भूम्यादिसत्यलोकान्तलोकवासेषु 
प्रचुरपुष्पविलासहाससदृशैरनित्यभोगाभासैर्यस्य निरतिशयस्य भूमाख्यस्य 
सुखस्य नामापि मूढा आत्मज्ञानशून्या जना न विदन्ति 
तत्तादृशमपुनरावृत्तिमोक्षविश्रान्तिसुखं वः स्वमनोमृगः प्रागुक्तरीत्या 
क्षेत्रबीजसेकादिना वर्धिताच्छमतरोर्ध्यानकल्पवृक्षात्प्राप्नोतीत्यर्थः || ५० ||

इत्यार्षे श्रीवासिष्ठमहारामायणे वाल्मी० दे० मोक्षो० निर्वाणप्रकरणे उ० 
मनोमृगविपद्वर्णनं नाम चतुश्चत्वारिंशः सर्गः || ४४ ||

इति श्रीवासिष्ठमहारामायणतात्पर्यप्रकाशे न्निर्वाणप्रकरणे उत्तरार्धे 
मनोमृगविपद्वर्णनं नाम चतुश्चत्वारिंशः सर्गः || ४४ ||

पञ्चचत्वारिंशः सर्गः ४५

श्रीवसिष्ठ उवाच |

इति विश्रान्तवानेष मनोहरिणकोऽरिहन् |
तत्रैव रतिमायाति न याति विटपान्तरम् || १ ||

वर्ण्यते मनसो ध्यानपादपारोहणक्रमः |
आरोहतः सुखोत्कर्षोऽप्युत्तरोत्तरभूमिषु || 

हे अरिहन् | तत्र ध्यानकल्पतरावेव || १ ||

एतावताथ कालेन स विवेकद्रुमः फलम् |
अन्तस्थंन् परमार्थात्म शनैः प्रकटयत्यलम् || २ ||

एतावता प्राग्वर्णितेन गुच्छारम्भान्तेन मनोमृगविश्रान्त्यन्तेन च कालेन स 
वर्णितो विवेकसहितध्यानद्रुमोऽन्तस्थं पञ्चकोशान्तस्थं गुच्छान्तस्थं च 
परमार्थात्म पारमार्थिकस्वस्वरूपं कैवल्यफलं 
शनैर्वक्ष्यमाणभूमिकारोहणक्रमेण परिपच्यमानं प्रकटयति 
साक्षादनुभावयति || २ ||

ध्यानद्रुमफलं पुण्यौ तदसौ स्वमनोमृगः |
अधःस्थितः प्रान्तगतं तस्य पश्यति सत्तरोः || ३ ||

तत्रादावसंभावनादोषस्येषत्क्षयान्मन्दान्धकारे घटादेरिव 
संभावनाप्रायंन् साक्षात्कारं चतुर्थभूमिकाद्वारं दर्शयति - ध्यानेति | 
प्रान्तगतं शाखाग्रसंलग्नम् || ३ ||

आरोहति नरो वृक्षं तदास्वादयितुं फलम् |
अन्यवर्गपरित्यागो वितताध्यवसायवान् || ४ ||

प्राक्तनमृगरूपकस्य वृक्षारोहणे अनुपयोगाच्चापलपशुभावादिनिवृत्तेश्च 
नर इत्युक्तिः || ४ ||

विवेकवृक्षपान्नाम वृत्तीस्त्यजति भूगताः |
उन्नतं पदमासाद्य भूयो नाधः समीहते || ५ ||

कथमारोहति तदाह - विवेकेति | विवेकवृक्षे दृढप्रतिष्ठितः पादो यस्य 
तथाविधो नाम प्रथमं भूत्वा प्राक्तनीः संसारभूगता 
देहादिष्वहंममतादिवृत्तीस्त्यजति | पादस्य लोपोऽहस्त्यादिभ्यः इति लोपः समासान्तः | 
नाधः समीहते आरोढव्यावलम्बनीयवृक्षभागेष्वेव 
सावधानदृष्टिचित्तनिवेशनादिति भावः || ५ ||

तेनोत्तमफलार्थेन संस्कारान्प्राक्तनानसौ |
विवेकपादपारूढस्त्यजत्यहिरिव त्वचम् || ६ ||

संस्कारांस्त्यजति | न किंचित्पूर्वतनं स्मरतीति यावत् || ६ ||

हसत्युच्चैः पदारूढमात्मानमवलोकयन् |
एतावन्तमहं कालं कृपणः कोऽभवं त्विति || ७ ||

कदाचिद्दैवात्स्मरन्नपि हसति | कृपणो विषयसुखकणप्रार्थनया दीनः || ७ ||

करुणादिषु तेष्वस्य भ्रमञ्छाखान्तरेषु सः |
लोभव्यालमधः कुर्वन्सम्राडिव विराजते || ८ ||

करुणा सर्वभूतदया आदिपदात् अभयंन् सत्त्वसंशुद्धिर्ज्ञानयोगव्यवस्थितिः 
इत्याद्या दैव्यः संपदो गृह्यन्ते | तल्लक्षणेषु अस्य वृक्षस्य शाखान्तरेषु 
भ्रमन् व्युत्थानकाले विहरन्सम्राडिव पूर्णकामः || ८ ||

हृदयेन्दोर्गलश्रेणी दुःखाब्जतिमिरावलिः |
कृष्णायःशृङ्खलातृष्णा दिनानुदिनमुज्झति || ९ ||

हृदयेन्दोः सद्बुद्धिचन्द्रस्य गलत्यस्मिन्निति गलः कलाक्षयहेतुर्दर्शस्तस्य श्रेणी 
पङ्क्तिभूता दुःखलक्षणस्य अब्जस्य चन्द्रस्य बहुत्वभ्रान्तिहेतुस्तिमिरं 
नेत्ररोगविशेषस्तदावलिः कृष्णायः अयोजाति भेदस्तन्निर्मिता शृङ्खलेव 
प्राणिनां बन्धनहेतुः ईदृशी तृष्णा शुभेच्छारम्भदिनमारभ्य 
दिनानुदिनं क्षीयमाणा चतुर्थभूमिकायां निःशेषमुज्झति | रसोऽप्यस्य परं 
दृष्ट्वा निवर्तते इति भगवद्वचनादिति भावः || ९ || 

उपेक्षते न संप्राप्तं नाप्राप्तमभिवाञ्छति |
सोमसौम्यो भवत्यन्तः शीतलः सर्ववृत्तिषु || १० ||

शास्त्रार्थपल्लवेष्वेव निषण्णात्मावतिष्ठते |
उन्नतावनतायाताअधः पश्यञ्जगद्गतीः || ११ ||

शास्त्रमध्यात्मशास्त्रं तदर्थाः शमदमसंतोषादयस्तल्लक्षणेषु पल्लवेषु 
किसलयेषु | इतरशास्त्रानुसारिप्रवृत्तौ प्राणिनां ब्रह्मलोकपर्यन्तमुन्नताः 
स्वाभाविकप्रवृत्तौ निरयान्तमवनताश्च जगद्गतीरधः अज्ञदशायामेवेति 
पश्यन् || ११ ||

भीमद्रुमलतोत्कीर्णपुष्पप्रकरदन्तुराः |
प्राक्तनीः स्वाः स्थलीः पश्यन्हसत्यन्तर्वराकताम् || १२ ||

भीमा भयानका विषद्रुमलतास्तत्रोत्कीर्णैर्विषपुष्पप्रकरैर्दन्तुराः 
प्रकटितोन्नतदन्ता इव स्थिताः स्थलीः प्राग्वर्णिताः सप्त अज्ञानभूमिकाः 
पश्यन्स्मरन् || १२ ||

तेषु तत्स्कन्धदेशेषु तथोड्डीनविडीनया |
हारिण्या विहरञ्जात्या राजेव परिराजते || १३ ||

तस्य ध्यानतरोः 
स्कन्धदेशेषूत्तरोत्तरभूमिकाभेदेष्वभ्यासदशायामारुह्यावतरणादुड्डीनविडी
नप्रायया अत एव विहरञ्जात्या चित्तवृत्त्या || १३ ||

पुत्रदारसमग्राणि मित्राणि च धनानि च |
जन्मान्तरकृतानीव स्वप्नजानीव पश्यति || १४ ||

रागद्वेषभयोन्मादमानमोहमहत्तया |
नटस्येवास्य दृश्यन्ते शीतलामलचेतसः || १५ ||

व्यवहारे नटस्येव परानुरञ्जनमात्रप्रधानया कृत्रिमया रागादिमहत्तया अस्य 
दृश्यन्ते | व्यवहारा इति शेषः || १५ ||

उन्मत्तचेष्टिताकारा हसत्यपि पुरोगताः |
तरङ्गभङ्गुराधाराः संसारसरितो गतीः || १६ ||

पुरोगता अपि संसारमृगतृष्णासरितो गतीर्मिथ्यात्वबुद्ध्या हसति || १६ ||

न स चेतयते काश्चिल्लोकदारधनैषणाः |
अपूर्वपदविश्रान्तो जीवन्नेव यथा शवः || १७ ||

केवलं केवले शुद्धे बोधात्मनि महोन्नते |
दत्तदृष्टिः फले तस्मिन्परं समधिरोहति || १८ ||

परं पञ्चमभूमिकास्थानम् || १८ ||

स्मृत्वा स्मृत्वापदः पूर्वं संतोषामृतपोषितः |
अर्थानामप्यनर्थानां नाशेषु परितुष्यति || १९ ||

व्यवहारेषु कार्येषु भोगसंपादकेष्वपि |
परमुद्वेगमायाति सनिद्र इव बोधितः || २० ||

यथा सनिद्रः पुरुषो बोधितः सन्निद्रासुखविच्छेदादुद्वेगमायाति 
तद्वदयमवश्यकार्येषु व्यवहारेषु परैर्बोध्यमानः 
समाधिसुखविच्छेदादुद्वेगमायातीत्यर्थः || २० ||

दीर्घाध्वग इवोदारामनारतमबाधिताम् |
चिरं मौर्ख्यश्रमाक्रान्तो विश्रान्तिमभिवाञ्छति || २१ ||

प्राक् चिरं मौर्ख्यप्रयुक्तेन जन्ममरणपरम्पराभ्रमश्रमेणाक्रान्त इति 
सांप्रतं समाधिविश्रान्तिमेवाभिवाञ्छतीत्यर्थः || २१ ||

निःश्वासबोधितोऽप्यग्निरनिन्धन इवात्मनि |
श्वासमात्रसमोऽप्यन्तरतिष्ठन्नेव शाम्यति || २२ ||

श्वासमात्रेणेतरजनसमोऽप्यन्तरहंभावाभिमानेनाऽतिष्ठन्नेवेति पूर्णात्मनि 
शाम्यति || २२ ||

आपतन्तीं बलादेव पदार्थेष्वरतिं शनैः |
न शक्नोति निराकर्तुं दृष्टिमत्र च्युतामिव || २३ ||

बाह्यपदार्थेष्वरतिं पूर्वाभ्यासबलादापतन्तीं अत्र बाह्यार्थेषु च्युतां स्खलितां 
यथाप्राप्तोपभोगदृष्टिमिव निराकर्तुं न शक्नोति अप्रतिकूलत्वादिति भावः || २३ ||

तां महापदवीं गच्छन्परमार्थफलप्रदाम् |
भूमिकामप्युपायाति वचसामप्यगोचराम् || २४ ||

भूमिकां षष्ठभूमिकाम् || २४ ||

कुतोऽप्यचेष्टितेष्वेव संप्राप्तेषु विधेर्वशात् |
भोगेष्वरतिमायाति पान्थो मरुमहीष्विव || २५ ||

अचेष्टितेषु प्रयत्नरहितेष्वेव कुतोऽपि परप्रयत्नादिनिमित्तात्प्राप्तेषु || २५ ||

घूर्णः क्षीण इवानन्दी सुप्तः संसारवृत्तिषु |
अन्तःपूर्णमना मौनी कामपि स्थितिमृच्छति || २६ ||

स तादृग्रूपतामेत्य परमार्थफलस्य तत् |
क्रमान्निकटमाप्नोति खगोऽगपदवीमिव || २७ ||

खगः सिद्धः |अगपदवीं मेरुशिखरमिव पक्षी वृक्षाग्रमिवेति वा || २७ ||

ततस्तदखिलां बुद्धिं विहाय वियता समः |
गृह्णात्यथास्वादयति भुङ्क्तेऽथ परितृप्यति || २८ ||

तस्य सप्तमभूमिकाप्रतिष्ठामाह - तत इति | अखिलां बुद्धिं विहायेत्यनेन 
तत्रास्यात्यन्तिकवासनाक्षयमनोनाशौ दर्शितौ | गृह्णाति 
भूमानन्दब्रह्मभावफलमिति शेषः | आवरणभङ्गाद्गृह्णाति 
निर्विक्षेपस्फुरणादास्वादयति तदेकप्रवणवृत्त्या भुङ्क्ते तद्भावेन पूर्णस्थित्या 
परितृप्यतीति चतुर्थ्यादिभूमिकाफलानामत्र लाभो दर्शितः || २८ ||

संकल्पार्थपरित्यागाद्दिनानुदिनमातता |
शुद्धस्वभावविश्रान्तिः परमार्थाप्तिरुच्यते || २९ ||

सर्वभूमिकारोहणोपायरहस्यमाह - संकल्पेति || २९ ||

भेदबुद्धिर्विलीनार्थाऽभेद एवावशिष्यते |
शुद्धमेकमनाद्यन्तं तद्ब्रह्मेति विदुर्बुधाः || ३० ||

तत्राप्युपायमाह - भेदेति | भेदबुद्धिस्त्रिपुटीभेदसाक्षिचित् विलीना 
अर्थास्त्रिपुटीभेदा यस्यास्तथाविधा सती अभेद एवावशिष्यते | स च शुद्धं 
ब्रह्मैवेत्यर्थः || ३० ||

लोकैषणाविरक्तेन त्यक्तदारैषणेन च |
धनैषणाविमुक्तेन तस्मिन्विश्रम्यते पदे || ३१ ||

तस्याप्युपायमाह - लोकैषणेति द्वाभ्याम् | 
दारैषणात्यागेनैवार्थात्पुत्रैषणात्यागो लभ्यत इत्याशयः || ३१ ||

परेण परिणामेन मिथश्चित्परमार्थयोः |
तापेन हिमलेखेव भेदबुद्धिर्विलीयते || ३२ ||

दृश्यतत्त्वशोधने सन्मात्रं परमार्थः | द्रष्ट्टतत्त्वशोधने चिन्मात्रम् | 
तयोरखण्डैक्यलक्षणेन परेण निरतिशयानन्दात्मना परिणामश्चित्तस्य 
चरमसाक्षात्कारवृत्तिस्तेनेत्यर्थः || ३२ ||

तज्ज्ञस्याकृष्टमुक्तस्य स्वभावेषूपमां विना |
स्थितिः स्रग्दामकस्येव न संभवति काचन || ३३ ||

ननु आकृष्टमुक्तधनुष इव चित्तस्याखण्डाकारवृत्त्युपरमे पुनः 
पूर्वावस्थास्थितिर्दुर्वारेत्याशङ्क्त्याह - तज्ज्ञस्येति | तज्ज्ञस्य 
लब्धसाक्षात्कारस्य धनुरादिकठोरोपमां विना कोमलतरस्य स्रग्दामकस्येव 
स्थितिः | भूमौ पतितं हि स्रग्दाम ऋजुवक्रादिभावेन यथैवाकृष्य स्थाप्यते 
तथैवावतिष्ठते न धनुर्वत्पूर्वावस्थास्थितिस्तस्य संभवतीत्यर्थः || ३३ ||

यथाऽप्रकटिताङ्गान्तःसंस्थिता शालभञ्जिका |
न सती नासती स्तम्भे तथा विश्वस्थितिः परे || ३४ ||

किं सा स्वायत्ता ध्यानरूपा नेत्याह - यथेति द्वाभ्याम् | अप्रकटिताङ्गा 
अनाविष्कृतावयवा || ३४ ||

ध्यानं न शक्यते कर्तुं न चैतदुपयुज्यते |
अबोधेन विबुद्धस्तु स्वयमत्रैव तिष्ठति || ३५ ||

अस्त्वेवं किं ततस्तत्राह - ध्यानमिति | इत्थं प्राग्बोधात्सप्रपञ्चे ब्रह्मणि 
निष्प्रपञ्चस्वभावस्याबोधेन ध्यानं तावत्कर्तुं न शक्यते | साक्षाद्विबुद्धस्तु 
स्वयं तत्स्वभावे एव तिष्ठन्कथं तद्ध्यातुं शक्नुयात् | न हि स्वपन् जागरूको वा 
अस्वप्नोऽहमस्मीत्यात्मानं ध्यातुं शक्नोतीति भावः || ३५ ||

आत्यन्तिकी विरसता यस्य दृश्येषु दृश्यते |
स बुद्धो ना प्रबुद्धस्य दृश्यत्यागे [दृश्यत्यागे हि शक्रता इति पाठः 
|] हि शक्तता || ३६ ||

जागरूकेण स्वाप्नार्थेष्विव तत्त्वविदा प्रपञ्चे तुच्छबुद्ध्या 
आत्यन्तिकवैरस्यमात्रं तु कर्तुं शक्यमित्याशयेनाह - आत्यन्तिकीति || ३६ ||

दृश्यस्य बोधताबोधो यो बोधादपरिक्षयः |
स समाधानशब्देन प्रोच्यते सुसमाहितेः || ३७ ||

यदि न ध्यानंन् तर्हि तदविषये ब्रह्मणि कथं समाधिः 
धारणाध्यानसमाधीनामेकविषयत्वनियमात् | तथा हि भगवतः पतञ्जलेः 
सूत्राणि देशबन्धश्चित्तस्य धारणा तत्र प्रत्ययैकतानता ध्यानम् 
तदेवार्थमात्रनिर्भासं स्वरूपशून्यमिव समाधिः त्रयमेकत्र संयमः इति 
तत्राह - दृश्यस्येति | यो दृश्यस्य त्रिपुटीलक्षणस्य 
जगतस्तत्साक्षिस्वरूपबोधमात्रताबोधः स एव सुष्ठु सम्यग्यथार्थस्वभावे 
आहितेः स्थापनाद्धेतोः सम्यगाधानं समाधिरिति विग्रहे समाधानशब्देनोच्यते | 
तादृशबोधस्वभावाद्धि प्रपञ्चोऽपरिक्षयः शाश्वतो भवतीति सम्यक्स्वभावे 
तस्याधानं संपन्नमित्यक्षरार्थानुगमादित्यर्थः || ३७ ||

द्रष्ट्टदृश्यैकतारूपः प्रत्ययो मनसो यदा |
स तदेकसमाधाने तदा विश्राम्यति स्वयम् || ३८ ||

अर्थमात्रनिर्भासं स्वरूपशून्यमिवेति पतञ्जलिवचनस्यापि 
दृग्दृश्यैक्यापादनेन मनसो विलये तात्पर्यं सुवचमित्याशयेनाह - 
द्रष्ट्रिति | द्रष्टा साक्षिदृश्या त्रिपुटी तदेकतां रूपयतीति रूपः || ३८ ||

स्वभावो दृश्यवैरस्यमेव तत्त्वविदो निजः |
दृश्यस्पन्दनमेवाहुरतत्त्वज्ञत्वमुत्तमाः || ३९ ||

दृश्यस्य वैरस्यंन् जाड्यदुःखादिरसताविरुद्धचिदानन्दरसभावः || ३९ ||

अतज्ज्ञायैव विषयाः स्वदन्ते न तु तद्विदः |
न हि पीतामृतायान्तः स्वदते कटु काञ्जिकम् || ४० ||

विषया अचित्स्वभावा अचित्स्वभावदेहाद्यात्मने अतत्त्वज्ञायैव खदन्ते | रुच्यर्थानां 
प्रीयमाणः इति संप्रदानता | तद्विद इति तस्यैव शेषत्वविवक्षया षष्ठी | काञ्जिकं 
मद्यविशेषः || ४० ||

वितृष्णस्यात्मनिष्ठत्वादेषणात्रयमुज्झतः |
ज्ञस्याप्यनिच्छतो ध्यानमर्थायातं प्रवर्तते || ४१ ||

यदि तु पुनः पुनः स्वस्वरूपानुसंधानमेव ध्यानं मन्यसे तर्हि तज्जागरूकस्य 
जाग्रदात्मनीव विदुषः सहजसिद्धमित्याह - वितृष्णस्येति || ४१ ||

बोधः स्फुरति तृष्णावाः सैव यस्य न विद्यते |
तस्य स्वरूपमुत्सृज्य क्वासौ तिष्ठति कः कथम् || ४२ ||

वितृष्णस्येत्युक्तेस्तात्पर्यमुद्घाटयति - बोध इति | बोधः 
स्वरूपानुसंधानलक्षणं ध्यानं तृष्णादिविक्षेपहेतोः स्फुरति संचलतीति 
प्रसिद्धम् | यस्य तत्त्वविदः | तथा च परिशेषात्स्वरूपानुसंधानस्यैव सिद्धिरित्याह 
- तस्येति | किंवृत्तानि दृश्यद्रष्ट्टदर्शनत्रिपुटीपरामर्शीनि || ४२ ||

ज्ञस्यानाराधको ध्येयबोधो नयतु यो भवेत् |
अनन्ता सा वितृष्णस्य न्निर्विभागोदितः स्वयम् || ४३ ||

अथवा वितृष्णस्य ज्ञस्य सा तृष्णा अनन्ता अपरिच्छेद्या | यतोऽयं स्वयंन् 
निर्विभागोऽपरिच्छिन्नात्मरूप एवोदितः | अतो ध्येयस्य चिन्तनीयस्य बाह्यार्थस्य बोधो 
यो यादृशो भवेत्स तादृशे समाधौ व्यवहारे वा नयतु तथाप्यसौ 
तस्याऽनाराधको न तत्तृष्णापूर्तिसमर्थ इत्यर्थः || ४३ ||

अनन्तमपतृष्णस्य स्वयमेव प्रवर्तते |
ध्यानंन् गलितपक्षस्य संस्थानमिव भूभृतः || ४४ ||

अतो बाह्यार्थेऽपगततृष्णस्य तस्य तादृशतृष्णाया नित्यनिरतिशयानन्दात्मैव 
परिशेषाद्रोधक इति तदनुभवलक्षणमनन्तध्यानं स्वयमेव प्रवर्तते न 
यत्नमपेक्षत इत्यर्थः || ४४ ||

शुद्धबोधात्मनि ज्ञत्वादसमाहिततोदिता |
न जातु सुसमिद्धेऽग्नौ घृतबिन्दोरवस्थितिः || ४५ ||

अत एव शुद्धबोधोदयपर्यन्तमेव समाधियत्नः | शुद्धबोधात्मनि 
साक्षादनुभूते ज्ञत्वविरोधादेवाऽसमाहितत्वं 
समाधियत्ननिवृत्तिस्तत्त्वविद्भिरुदितेत्यर्थः | विरोधं दृष्टान्तेन प्रकटयति - 
न जात्विति || ४५ ||

परं विषयवैतृष्ण्यंन् समाधानमुदाहृतम् |
आहृतं येन तन्नूनं तस्मै नृब्रह्मणे नमः || ४६ ||

विक्षेपहेतूनांन् रागादिदोषाणामात्यन्तिकोच्छेदलक्षणं तु समाधानं 
विदुषामेवास्त्यतस्ते नमस्या इत्याह - परमिति | आहृतं संपादितम् || ४६ ||

नूनं विषयवैतृष्ण्ये परिप्रौढिमुपागते |
न शक्नुवन्ति निर्हर्तुं ध्यानं सेन्द्राः सुरासुराः || ४७ ||

तृष्णापाशबद्धान्स्वपशून्प्रत्येव देवानां तृष्णोद्दीपनेन 
विघ्नसमर्थत्वादिति भावः || ४७ ||

परं विषयवैतृष्ण्यं वज्रध्यानं प्रसाध्यताम् |
भेदे विगलिते ज्ञानादन्यध्यानतृणेन किम् || ४८ ||

विषयवैतृष्ण्यंन् च ज्ञानेन सर्वविषयबाधपर्यवसितकार्यं तदेव 
वज्रवद्दृढं ध्यानमपीति प्रशंसति - परमिति || ४८ ||

मूर्खस्थो विश्वशब्दार्थो नामूर्खविषयस्तथा |
तज्ज्ञाज्ञयोस्तयोश्चैव विश्वविश्वेशयोस्तथा || ४९ ||

अत एव विदुषां विश्वशब्दो बाधितार्थक इत्याह - मूर्खेति | 
तज्ज्ञाज्ञयोरित्याद्युत्तरश्लोकान्वयि | तयोस्तद्विशेषज्ञानाज्ञानयोः || ४९ ||

यत्रैकीभूय कचनं तत्र विश्राम्यतां बुधाः |
बोधभूमिषु सिद्धानामर्थानां वा विवेकिनाम् || ५० ||

यत्र यस्मिन्भूमानन्दे द्वैतबाधाभिप्रायेणैकीभूय कचनमित्युच्यतेन 
त्वेकत्वसंख्याभिप्रायेण | यतो विवेकिनामारुरुक्षूणां मननादिबोधभूमिषु 
सिद्धानामारूढानां साक्षात्कारादिबोधभूमिषु वा आत्मातिरिक्ते सत्तासत्ते द्वैतैक्ये 
च केनचिदपि न निर्णीते इत्यन्वयः || ५० ||

सत्तासत्ते द्वयैक्ये च निर्णीते नेह केनचित् |
उपाय एकः शास्त्रार्थो द्वितीयो ज्ञसमागमः || ५१ ||

तत्र विश्रान्तावुपायानाह - उपाय इति | 
शास्त्रस्याध्यात्मशास्त्रस्यार्थनमादरनैरन्तर्येणाभ्यासः शास्त्रार्थः || ५१ ||

ध्यानं तृतीयं निर्वाणे श्रेष्ठस्तत्रोत्तरोत्तरः |
जीवादर्शान्मिथो रूपं गृह्णात्येषा महद्वपुः || ५२ ||

फलसंनिकर्षाधिक्याच्छ्रेष्ठः | एवं विचारजन्यज्ञानवैराग्ययोरपि 
निर्वाणोपायतां परस्पराधीनप्रतिष्ठां च 
दर्शयितुमविवेकप्रयुक्तजीवोपाधिपरिच्छेदाधीनरागद्वेषाभ्यां 
प्रियाप्रियविषयसंघट्टात्साम्यवैषम्यकल्पनां दर्शयति - जीवेति | 
महद्वपुरपरिच्छिन्ना एषा नित्यापरोक्षा ब्रह्मचित् जीवाख्यस्य 
स्वप्नप्रतिबिम्बस्यादर्शभूतादन्तःकरणोपाधेर्वशान्मिथः परस्परं विभिन्नं 
रूपं गृह्णाति || ५२ ||

जगत्युदेति संघट्टादाविशेषं समे समे |
ज्ञातपूर्वापराशेषजगदष्टापदस्थितेः || ५३ ||

तत्र जगति प्रियाप्रियसंघट्टात् आविशेषं 
ब्रह्मादिस्तम्बपर्यन्तान्विशेषानभिव्याप्य स्वकर्मवैचित्र्यात्समविषमे शरीरभेदे 
उदेतीत्यर्थः | तदेवमनादिकालात्संसरतां जीवानां मध्ये 
कस्यचिद्भाग्योदयाज्ज्ञानाधिकारयोग्ये जन्मनि 
शास्त्रसज्जनसङ्गाद्युपायलाभाज्ज्ञातपूर्वापराशेषजन्ममरणभ्रमण##-
बोधवैतृष्ण्यरूपयोर्दीपयोरेकसिद्धौ द्वयोरपि सिद्धिरित्यन्वयः || ५३ ||

एकसिद्धौ द्वयोः सिद्धिर्बोधवैतृष्ण्यदीपयोः |
मतिवात्याधुतो व्योम्नि दग्धो ज्ञानाग्निनाखिलः || ५४ ||

ज्ञानाग्निना दग्धो भस्मीभूतोऽखिलो 
जगत्तूलश्चिद्व्योम्न्युत्तरभूमिकाभ्यासलक्षणया मतिवात्यया धुत उड्डायितः सन् 
क्व गच्छति न जाने || ५४ ||

जगत्तूलः परे शान्ते न जाने क्वाशु गच्छति |
चित्राग्निनेव बोधेन तेन जाड्यं न शाम्यति || ५५ ||

भ्रान्तिनिवारणसमर्थ एव बोधो मूलाज्ञानजाड्योच्छेदहेतुर्न 
त्वापातज्ञानमात्रमित्याह - चित्राग्निनेति | जाड्यमज्ञानं शीतं च || ५५ ||

निर्मूलापि जगद्भ्रान्तिर्येनाशु न विलीयते |
यथाऽज्ञस्य जगज्ज्ञप्तिरपज्ञानात्प्रदीप्यते || ५६ ||

अज्ञस्याभिनिवेशलक्षणादपज्ञानाद्यथा संसारभ्रान्तिरभिवृद्ध्या प्रकाशते 
तथा तत्त्वज्ञस्य परिज्ञानाभिवृद्ध्या उत्तरोत्तरभूमिष्वज्ञानमधिकं दह्यत 
इत्याह - यथेति || ५६ ||

तथा ज्ञस्य परिज्ञानात्तदज्ञप्तिः प्रदीप्यते |
तज्ज्ञस्याज्ञजगज्ज्ञप्तिशब्दार्थरहिता स्थिता || ५७ ||

दह्यमानेऽज्ञाने जगत्कीदृशं तेषां भासते तदाह - तज्ज्ञस्येति || ५७ || 

यथास्थितैव त्रिजगज्ज्ञप्तिश्चित्र इवोदिता |
शून्यत्वेनैव रचिता सुप्तत्वेनेव निर्मिता || ५८ ||

भासते भामयी वाञ्छा जगज्ज्ञप्तिर्ज्ञचेतसि |
नूनं बोधेऽविमूढस्य नाहंता न जगत्स्थितिः || ५९ ||

अविमूढस्येति च्छेदः || ५९ ||

भासते परमाभासरूपिणः काप्यवस्थितिः |
बोधाबोधात्मकं चित्तं भाति शुष्कार्द्रकाष्ठवत् || ६० ||

अर्धप्रबुद्धस्य तर्हि कीदृशं भाति तदाह - बाधेति || ६० ||

बोधादेकं जगद्भावैर्जाड्यान्नात्मत्वमागतम् |
मिथो बोधाद्द्विवदतिमैत्रीं भजति बोधतः || ६१ ||

द्विवत् उभयस्वभाववत् | बोधतो बोधाधिक्येन सर्वजनेष्वतिमैत्रीं भजति | 
आत्मौपम्येन सुखदुःखे दयया पश्यतीत्यर्थः | अबोधादबोधांशेन विवदति 
विवादादिना व्यवहरतीति वा || ६१ ||

य एवास्याधिको भागस्तन्मयत्वेन तिष्ठति |
बुधः सतत्त्वं नावैति जगतोऽभावभावयोः || ६२ ||

यस्तु बुधः परिपक्वज्ञानः स तु जगतः अभावभावयोः सत्त्वासत्त्वयोः सतत्त्वं 
याथार्थ्यंन् नावैत्येव || ६२ ||

जाग्रत्स्वप्नसुषुप्तानां स्वभावमिव तुर्यगः |
वासनैव मनः सेयंन् स्वविचारेण नश्यति || ६३ ||

यथा तुर्यगः सप्तमभूमिकारूढो जाग्रदादीनां स्वभावं न पश्यति तद्वदिति 
भेदकल्पनादुपमा | ननु मनोहरिणकस्य ध्यानतरौ विश्रान्तिः प्रस्तुतेति तस्यैव 
रूपान्तरेण तदारोहणे परमपुरुषार्थफलावाप्तिर्वाच्या तत्र मनोनाशलक्षणो 
मोक्षः कथं तस्य पुरुषार्थः स्यात्तत्राह - वासनैवेति || ६३ ||

अवस्तुत्वादतो मोक्षो नात्मनाशे प्रवर्तते || ६४ ||

अवस्तुत्वादिति | तथा चात्मन एव मायिकमनोहरिणवेषेणानर्थविश्रान्त्यादिवर्णनं 
प्रस्तुतमिति भावः || ६४ ||

ध्यानद्रुमात्स्वयमुपोढमनल्पपाकात्कालेन बोधमुपयातवतः क्रमेण |
भुक्त्वा रसायनफलं परबोधमाद्यमिच्छन्मनोहरिणको निगडाद्विमुक्तः || 
६५ ||

तथा चायं मनोनाशो मनोहरिणवेषेण वर्णितस्यात्मनो निगडमोक्षप्रायः फलित 
इत्युपसंहरति - ध्यानेति | इच्छन्मुमुक्षुः प्रस्तुतो मनोहरिणको 
वर्णितरूपादङ्कुरकाण्डशाखापल्लवपुष्पफलान्तपरिणामलक्षणानल्प##-
ध्यानद्रुमादाद्यं परबोधोऽखण्डाकारवृत्त्यभिव्यक्तः 
परमानन्दस्तल्लक्षणं रसायनफलं भुक्त्वा संसारनिगडाद्विमुक्तो 
भवतीत्यर्थः || ६५ ||

इत्यार्षे श्रीवासिष्ठमहारामायणे वाल्मीकीये दे० मो० निर्वाणप्रकरणे उत्तरार्धे 
मनोहरणिकोपाख्यानं नाम पञ्चचत्वारिंशः सर्गः || ४५ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे उत्तरार्धे 
मनोहरणिकोपाख्यानं नाम पञ्चचत्वारिंशः सर्गः || ४५ ||

षट्चत्वारिंशः सर्गः ४६ 

श्रीवसिष्ठ उवाच |

परमार्थफले ज्ञाते मुक्तौ परिणतिं गते |
बोधोऽप्यसद्भवत्याशु परमार्थो मनोमृगः || १ ||

ध्यानद्रुमफलास्वादे यादृशी मनसः स्थितिः |
दृढं विषयवैरस्यंन् यादृक्तदिह वर्ण्यते || 

ज्ञाते साक्षादनुभूते | बोधश्चरमसाक्षात्कारवृत्तिरपि 
स्वोपादानाज्ञानबाधादसद्भवति मनोमृगश्च परमपुरुषार्थरूप आत्मैव 
भवतीत्यर्थः || १ ||

क्वापि सा मृगता याति प्रक्षीणस्नेहदीपवत् |
परमार्थदशैवास्ते तत्रानन्तावभासिनी || २ ||

सा प्राक्तनी मृगता विषयतृष्णान्वेषणस्वभावता याति अपैति || २ ||

ध्यानद्रुमफलप्राप्तौ बोधतामागतं मनः |
वज्रसारां स्थितिं धत्ते छिन्नपक्ष इवाचलः || ३ ||

स्थितिरचाञ्चल्यम् || ३ ||

मनस्ता क्वापि संयाति तिष्ठत्यच्छैव बोधता |
निर्बाधा निर्विभागा च सर्वाऽखर्वात्मिका [सर्वात्मिका इत्यप्युभयत्र 
पाठः |] सती || ४ ||

मनस्ता बाह्यार्थमननस्वभावता | सर्वा पूर्णा | अत एवाखर्वात्मिका 
[सर्वात्मिका इत्यप्युभयत्र पाठः |] बोधता चिन्मात्रता तिष्ठति || ४ ||

सुविविक्ततया चित्तसत्ता बोधतयोदिता |
अनाद्यन्ता भवत्यच्छप्रकाशफलदायिनी || ५ ||

चित्ते या सत्ता प्राग्जडदेहाद्यविवेकाज्जडेवाभूत्सैव सांप्रतं देहादेः सुविविक्ततया 
स्थिता बोधतया उदितेव | यतः परमार्थप्रकाशफलदायिनीत्यर्थः || ५ ||

स्वयमेव ततस्तत्र निरस्तसकलैषणम् |
अनाद्यन्तमनायासं ध्यानमेवावशिष्यते || ६ ||

यतो निरस्तसकलैषणमतस्तदनन्यगतिकत्वात्स्वात्मध्यानमेव परिशेषादवगम्यत 
इत्यर्थः || ६ ||

यावन्नाधिगतं ब्रह्म न विश्रान्तं परे पदे |
तावत्तन्मननत्वेन न ध्यानमवगम्यते || ७ ||

कदा तर्हि तन्मनो न ध्यानं तदाह - यावदिति | तत् मनः | मननत्वेन 
विषयान्तरानुसंधानत्वेन || ७ ||

परमार्थैकतामेत्य न जाने क्व मनो गतम् |
क्व वासना क्व कर्माणि क्व हर्षामर्षसंविदः || ८ ||

केवलं दृश्यते योगी गतो ध्यानैकनिष्ठताम् |
स्थितो वज्रसमाधाने विपक्ष इव पर्वतः || ९ ||

ध्यानवत्तस्य समाधिरप्यर्थसिद्ध इत्याह - केवलमिति द्वाभ्याम् || ९ ||

विरसाखिलभोगस्य प्रशान्तेन्द्रियसंविदः |
नीरसाशेषदृश्यस्य स्वात्मारामस्य योगिनः || १० ||

क्रमेण विगलद्वृत्तेर्बलाद्विश्रान्तिमीयुषः |
अर्थायातं समाधानं केन नाम विचार्यते || ११ ||

तावद्विषयवैरस्यं भावयन्त्युचिताशयाः |
न पश्यन्त्येव तान्यावद्भोगांश्चित्रनरो यथा || १२ ||

तस्य परवैराग्यमप्यर्थसिद्धमित्याह - तावदिति | चित्रनरश्चित्रलिखितान्पुरुषान् || 
१२ ||

अपश्यञ्जागतानर्थान्निर्वासनतयात्मवान् |
बलाद्वज्रसमाधाने त्वन्येनेव निवेश्यते || १३ ||

वज्रवदभेद्ये समाधाने समाधावन्येन नियन्त्रेव बलान्निवेश्यते || १३ ||

प्रावृषीव नदीपूरो यः समाधिरुपस्थितः |
बलादेव तमायातं भूयश्चलति नो मनः || १४ ||

यः समाधिराविर्भूतानन्दैकरसः प्रथमवृत्तावुपस्थितस्तं 
गुडपिपीलिकान्यायेन वस्तुस्वभावबलादेवैकाग्र्यमायातमास्वादयन्मनस्ततो न 
चलति || १४ ||

सर्वार्थशीतलत्वेन बलाद्ध्याने यदाऽऽगतम् |
ज्ञानाद्विषयवैरस्यं स समाधिर्हि नेतरः || १५ ||

ज्ञानाद्बलादागतं यद्विषयान्तरे वैरस्यं स एव समाधिः | न हि रागादिना 
दन्दह्यमाने चेतसि समाधानं कदाचिदपि कस्यचित्प्रसिद्धमिति || १५ ||

दृढं विषयवैरस्यमेव ध्यानमुदाहृतम् |
तदेव परिपाकेन वज्रसारं भवत्यलम् || १६ ||

एवं ध्यानोपपत्तिरपि विषयवैरस्ये सत्येव नान्यथेत्याह - दृढमिति || १६ ||

तदेतद्भोगवैतृष्ण्यं ध्यानमङ्कुरितं हि तत् |
तदेव पीठबन्धेन बद्धं भवति बन्धुरम् || १७ ||

तथा च भोगवैतृष्ण्यंन् बीजमेवाङ्कुरितावस्थं ध्यानं प्ररूढावस्थं 
समाधिरित्यभेदेऽपि व्यपदेशभेदः फलित इत्याह - तदेतदिति || १७ ||

सम्यग्ज्ञानं समुच्छूनं सदैवोज्झितवासनम् |
ध्यानं भवति निर्वाणमानन्दपदमागतम् || १८ ||

साक्षात्कारवृत्त्याविर्भूतं ब्रह्मैव अविद्योच्छेदितया ज्ञानं वासनोच्छेदितया 
ध्यानंन् सर्वदुःखोच्छेद्यानन्दरूपतया निर्वाणमिति व्यपदिश्यत इत्याह - 
सम्यगिति || १८ ||

अस्ति चेद्भोगवैतृष्ण्यं किमन्यद्ध्यानदुर्धिया |
आस्ति चेद्भोगवैतृष्ण्यं किमन्यद्ध्यानदुर्धिया || १९ ||

सर्वमिदं भोगवैतृष्ण्ये सत्येव सिद्ध्यति नान्यथेति तदेव दृढीकर्तुं 
प्रशंसति - अस्ति चेत्यादिना || १९ || 

दृश्यस्वदनमुक्तस्य सम्यग्ज्ञानवतो मुनेः |
निर्विकल्पं समाधानमविरामं प्रवर्तते || २० ||

यस्मै न स्वदते दृश्यंन् स संबुद्ध इति स्मृतः |
न स्वदन्ते यदा भोगाः सम्यग्बोधस्तथोदितः || २१ ||

यस्य स्वभावविश्रान्तिः कथं तस्यास्ति भोगिता |
अस्वभावो हि भित्वं तत्क्षये तत्कथं कुतः || २२ ||

पूर्णाद्वयस्वभावविरुद्धं भोगित्वमज्ञानकृतस्वभावविपर्ययकालमात्रे 
संभवति नाज्ञाननाशोत्तरमित्याह - यस्येति || २२ ||

श्रुतपाठजपान्तेषु समाधिनिरतो भवेत् |
समाधिविरतः श्रान्तः श्रुतपाठजपाञ्छ्रयेत् || २३ ||

अभ्यासकाले व्युत्थितेन किं कार्यंन् कदा वा समाधिः सेव्यस्तत्क्रममाह - 
श्रुतेति | श्रुतं गुरुसतीर्थ्यादिभिः सह वेदान्तश्रवणम् | पाठ 
उपनिषदाद्यावर्तनम् | जपः प्रणवादेः | तथा चोक्तं स्कान्दे - जपश्रान्तः 
पुनर्ध्यायेद्ध्यानश्रान्तः पुनर्जपेत् | जपध्यानाभियुक्तस्य प्रसीदति परः शिवः इति 
|| २३ ||

निर्वाणमासीत निरस्तखेदं समस्तशङ्कास्तमयाभिरामम् |
सुषुप्तसौम्यं समशान्तचित्तं शरद्धनाभोगविशुद्धमन्तः || २४ ||

तत्रापि सदैव समाधिप्रधानेन भाव्यमित्याशयेनोपसंहरति - निर्वाणमिति | 
स्पष्टम् || २४ ||

इत्यार्षे श्रीवासिष्ठमहारामायणे वाल्मीकीये दे० मो० निर्वाणप्रकरणे उत्तरार्धे 
साम्यावबोधनो नाम षट्चत्वारिंशः सर्गः || ४६ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे उत्तरार्धे 
साम्यावबोधनो नाम षट्चत्वारिंशः सर्गः || ४६ ||

सप्तचत्वारिंशः सर्गः ४७ 

श्रीवसिष्ठ उवाच |

संसारभारसुश्रान्तः संकटेषु लुठत्तनुः |
योऽभिवाञ्छति विश्रान्तिं तस्य क्रममिमं शृणु || १ ||

भूयोऽपि विस्तरान्मुक्तिसाधनक्रमवर्णने |
प्रस्तुते दृढवैराग्यप्राप्त्यन्तमिह वर्ण्यते || 

बहुकृत्वोऽपि पथ्यं वदितव्यमिति न्यायमाश्रित्य परमकारुणिको वसिष्ठः पूर्व 
ध्यानवृक्षोत्पादनपरिपालनफलोन्मुखीकरणमनोहरिणकाश्रयण##-
शुभेच्छादिमोक्षसाधनभूमिकाक्रमं पुनः कुत्र कुत्र कियद्गुणसंपल्लाभ 
इत्येतत्प्रतिपादनप्रकारेण स्पष्टं मन्दाधिकारिप्रबोधनाय 
वर्णयिष्यंस्तच्छ्रवणाय शिष्यमभिमुखीकरोति - संसारेति | 
मरणमूर्च्छादिसंकटेषु लुठन्ति तन्वो यस्य | क्रमं तत्र तत्र 
गुणप्रकर्षलाभक्रमम् || १ ||

पूर्वं विवेककणिका यदा स्वहृदि जायते |
संसारनिर्वेदमयी कारणाद्वाप्यकारणात् || २ ||

तत्र विवेकाङ्कुरोदये येषां गुणानां लाभस्तान्दर्शयति - पूर्वमित्यादिना | 
कारणादैहिकयज्ञतपोदानादिपापक्षयकारणात् | अकारणात्तदभावात् | 
जन्मान्तरानुष्ठितसत्कर्मभिरेव क्षीणपापानां बाल्यात्प्रभृत्येव 
विनैवैहिककारणंन् विवेकोदयदर्शनादिति भावः | यदैव निर्वेदमयी विवेककणिका 
जायते तदैव साधुत्वेन सुष्ठु विशालिनो विस्तीर्णा वक्ष्यमाणगुणास्तं श्रयन्तीति 
परेणान्वयः || २ ||

तदा श्रयन्ति सच्छायान्साधुत्वसुविशालिनः |
अध्वश्रमहरांस्तापतप्ता मार्गतरूनिव || ३ ||

तत्र दृष्टान्तः - तापतप्ताः पुरुषाः सच्छायान्मार्गतरूनिवेति || ३ ||

दूरे परिहरत्यज्ञान्यज्ञयूपानिवाध्वगः |
स्नानदानतपोयज्ञान्करोति विबुधानुगः || ४ ||

तत्राज्ञजनसङ्गत्यागो यज्ञदानादिपरता देवताराधनादिगुणाः 
प्रथममुद्यन्तीत्याह - दूरे इति | एवमग्रेऽपि गुणा योज्याः || ४ ||

पेशलं चानुरूपं च व्यवहारमकृत्रिमम् |
लोक्यमाह्लादनं धत्ते चन्द्रबिम्बमिवामृतम् || ५ ||

लोकेभ्यः परिणामे हितं लोक्यं सद्यश्चाह्लादनम् | चन्द्रबिम्बं कर्तृ | अमृतं 
कर्म || ५ ||

परप्रज्ञानुगो भव्यः परार्थपरिपूरकः |
पवित्रकर्मरसिकः कोऽपि सौम्यः प्रवर्तते || ६ ||

स्वपक्षरागलोभाभिमानाद्यभावात्परहितकारित्वाच्च परप्रज्ञानुगः | अत एव 
सर्वजनप्रियो भवतीति भव्यः | पवित्रेषु शास्त्रानिषिद्धेषु कर्मसु रसिकः कोऽपि 
सर्वजनोत्कृष्टः सौम्यः सन् प्रवर्तते व्यवहरति || ६ ||

नवनीतस्थलीवाऽच्छा स्निग्धा मृद्वी मनोहरा |
जनं सुखयति स्वाद्वी तदीया नवसंगतिः || ७ ||

नवनीतस्य स्थली मुख्याश्रयो दधिमण्ड इवाच्छा स्निग्धेत्यादिसाधारणम् | 
नवसंगतिः प्रथमसमागमः | मथनविवेचनपरिपाकक्रमेण 
चिरसंगतेरुत्तरोत्तरसारत्वात्स्वादुतरार्थलाभहेतुत्वसूचनाय नवेति विशेषणम् || ७ ||

शीतलानि पवित्राणि चरितानि विवेकिनः |
इन्दोरिवांशुजालानि जनं शीतलयन्त्यलम् || ८ ||

न तथोद्यानखण्डेषु पुष्पप्रकरहारिषु |
विश्राम्यते वीतभयं यथा साधुसमागमे || ९ ||

मन्दाकिनीपयांसीव संगतानि विवेकिनाम् |
प्रक्षालयन्ति पापानि प्रयच्छन्ति विशुद्धताम् || १० ||

विवेकिषु विरक्तेषु संसारोत्तरणार्थिषु |
जनः शीतलतामेति हिमहारगृहेष्विव || ११ ||

हिमैर्हारैश्च रचितेषु गृहेष्विव || ११ ||

ननु नामरतोदारा या विवेकिनि विद्यते |
सुरगन्धर्वकन्यासु मानवीषु न विद्यते || १२ ||

न विद्यते सेति शेषः || १२ ||

प्रज्ञा प्रसादमायाति क्रमादुचितकर्मणः |
अन्तःकरोति शास्त्रार्थमर्थं मुकुरभूरिव || १३ ||

क्रमादनुष्ठितादुचितान्निष्कामकर्मणो हेतोः प्रज्ञा वृद्धिः प्रसादं 
विशुद्धिमायाति | तच्छद्ध्या च विविदिषोदये गुरुमुखश्रुतं शास्त्रार्थमन्तःकरोति 
| हृदि स्थापयतीत्यर्थः | मुकुरभूर्दर्पणतलं स्वप्रतिबिम्बितार्थमिव || १३ ||

सत्प्रज्ञोन्नतिमायाति शास्त्रार्थरसशालिनी |
विवेकिनि विलासेन कदलीव महावने || १४ ||

विवेकिनि विवेकवति हृत्स्थाने | विलासेन मूलप्ररोहादिविस्तारेण || १४ ||

अन्तरेवानुभवति सर्वार्थान्प्रतिबिम्बितान् |
आदर्शवदशेषेण प्रज्ञा नैर्मल्यशालिनी || १५ ||

सा विवेकिप्रज्ञा सर्वार्थानन्तर्मनोविलासमात्रतया अनुभवति || १५ ||

साधुसंगमशुद्धात्मा शास्त्रार्थपरिमार्जितः |
प्राज्ञो भात्युद्धृतं वह्नेरग्निशौचमिवांशुकम् || १६ ||

अग्नावेव शौचं मालिन्यदाहाद्विशुद्धिर्यस्य तथाविधमंशुकं वस्त्ररत्नमिव | 
तद्धि दिव्यं सिद्धाम्बरं मलदाहोत्तरं वह्नेरुद्धृतं विद्युत्पुञ्जमिव 
भास्वरतरं भातीति शास्त्रप्रसिद्धम् || १६ ||

कचत्काञ्चनकान्तेन विमलालोककारिणा |
भुवनं भास्करेणेव भाति साधुः स्वतेजसा || १७ ||

साधुर्विवेकी | स्वतेजसा आन्तरेणात्मप्रकाशेन || १७ ||

तथानुगच्छति प्राज्ञः शास्त्रसाधुसमागमौ |
यथात्यन्तानुषङ्गेण तावेवानुभवत्यसौ || १८ ||

शास्त्रमभ्यासेन साधोर्गुरोः समागमं च सेवादिना तथा अनुगच्छति 
निरन्तरमनुसरति यथा अत्यन्तंन् तदुपदिष्टार्थाभिनिवेशलक्षणेन तदनुषङ्गेण 
स्वप्नेऽपि तच्चिन्तनतच्छुश्रूषापरस्तावेवानुभवति न तदनुषङ्गेण स्वप्नेऽपि 
तच्चिन्तनतच्छुश्रूषापरस्तावेवानुभवति न तदतिरिक्तं स्वशरीरादिकमपीत्यर्थः || 
१८ ||

क्रमात्सज्जनतामेत्य शास्त्रार्थभरभावितः |
भाति भोगानधःकुर्वन्पञ्जरादिव निर्गतः || १९ ||

रागद्वेषलोभप्रमादादिदोषक्षयमैत्र्यादिगुणसंचयक्रमात्सज्जनतां 
निर्दोषगुणवज्जनताम् || १९ ||

भोगाभिगमदौर्भाग्यं दिनानुदिनमुज्झता |
तेन तत्कुलमाभाति ताराचक्रमिवेन्दुना || २० ||

भोगान्प्रति व्यसनितया विषयाभिमुख्येन गमनं भोगाभिगमस्तल्लक्षणं 
दौर्भाग्यम् | कुलं वंशस्तद्घटितसमाजश्च आभाति || २० ||

अभोगकृपणा कापि न चैवास्य प्रवर्तते |
मुखे कान्तिरपूर्वैव चन्द्रे राहुमृते यथा || २१ ||

अभोगकृपणा भोगकार्पण्यनिर्मुक्ता अभिनवैव कापि कान्तिरस्य मुखे प्रवर्तते | 
राहुं ऋते विना | राहुनिर्मुक्ते यथेति यावत् || २१ || 

तृणीकृतत्रिजगतां महतामभिधेयताम् |
स याति कल्पविटपी नभसीव दिवौकसाम् || २२ ||

अभिधेयतां प्रशंसनीयताम् | नभसि स्वर्गे || २२ ||

भोगानां द्वेषणेनान्तर्लज्जमानो मनस्यपि |
भोगानामप्यसंपत्त्या परमं परितुष्यति || २३ ||

प्राप्तभोगानां परित्यागे तुष्यन्नपि त्यक्तसर्वद्वेषेण मया भोगेषु द्वेषः कथं 
कृत इति मनसि लज्जमानोऽपि कदाचिद्भवतीति न तथा परितुष्यति | भोगानामसंपत्त्या 
अलाभेन तु लज्जाप्रसक्त्यभावात्परमं परितुष्यतीत्यर्थः | त्वर्थेऽपिशब्दः || २३ ||

स्वा एवोपहसत्यन्तस्तरुणीस्तरलक्रियाः |
खेदस्मेरमुखो जातीर्जातिस्मर इवाधमः || २४ ||

प्राक्तनीस्तरुणीः रागादिप्रौढाः स्वाः स्वीया एव भोगौत्सुक्यतरलाः क्रियाः 
सांप्रतं स्मरन् खेदेन स्मेरमुखः सन्नन्तरुपहसति यथा 
अधमश्चाण्डालादिर्दैवाज्जातिस्मरः सन् स्वा एव जातीरन्तरुपहसति तद्वदित्यर्थः || २४ 
||

अथ तं द्रष्टुमायान्ति सौहार्देनैव साधवः |
भूमाविवोदितं चन्द्रं विस्मयोत्फुल्ललोचनाः || २५ ||

तादृशं तं द्रष्टुम् | साधवः सिद्धाः || २५ ||

नित्यानादृतभोगोऽसौ ततोऽप्युचितया धिया |
प्राप्तमप्युचितारम्भं भोगं न बहुमन्यते || २६ ||

ततस्तेभ्यः सिद्धेभ्यः प्रसन्नेभ्यः प्राप्तमुचितारम्भमनिषिद्धमपि 
सिद्ध्यादिभोगं स न बहुमन्यते || २६ ||

पूर्वं संसृतिवैरस्यमन्तरेवोदितात्मनः |
जायते जीर्णजाड्यस्य पाकादिव शरत्तरोः || २७ ||

कुतो न बहुमन्यत इति चेद्गुरुशास्त्रसंपर्कात्पूर्वमेव वैराग्यादिसाधनानां 
दृढाभ्यस्तत्वादित्याशयेनोक्तमेव गुणोदयक्रमं पुनरनुक्रामति - 
पूर्वमित्यादिना || २७ || 

ततः सज्जनसंपर्कमुदर्कश्रेयसे स्वयम् |
करोति स्वस्थतागृध्रुर्भिषगाश्रयणं यथा || २८ ||

तेनोदारमतिर्भूत्वा शास्त्रार्थेषु निमज्जति |
महान्महाप्रसन्नेषु सरःस्विव महागजः || २९ ||

सज्जनो हि समुत्तार्य विपद्भ्यो निकटस्थितम् |
नियोजयति संपत्सु स्वालोकेष्विव भास्करः || ३० ||

परस्वादानविरतिः पूर्वमेव प्रवर्तते |
विवेकिनो निजार्थेषु संतोषश्चोपजायते || ३१ ||

परस्वादानविरतः संतोषामृतनिर्भरः |
विवेकी क्रमशः स्वार्थानप्युपेक्षितुमिच्छति || ३२ ||

स्वार्थानप्युपेक्षमाणः परार्थं कुतः स्पृहयेदिति भावः || ३२ ||

ददाति कणपिण्याकशाकाद्यपि हि याचते |
तेनैवाभ्यासयोगेन स्वमांसानि ददात्यसौ || ३३ ||

तेनैव त्यागाभ्यासयोगेन स्वमांसान्यपि याचमानेभ्यो ददाति || ३३ ||

नूनं विलयचित्तानां विवेकमनुधावताम् |
मौर्ख्यंन् लघुत्वमायाति धावतामिव गोष्पदम् || ३४ ||

विवेकानुसरणक्रमेण विलीयमानचित्तानां दिने दिने ज्ञानप्रचयेनाज्ञानंन् क्षीयत 
इत्याह - नूनमिति | मौर्ख्यमज्ञानम् | लघुत्वमपक्षयेणाल्पताम् | यथा 
धावतामश्वादीनां गोष्पदमनायासोल्लङ्घ्यत्वलक्षणं क्षुद्रत्वमायाति तद्वत् || 
३४ ||

परार्थादानविरतिं [परस्वादान इति टीकानुगुणः पाठः |] 
पूर्वमभ्यस्य यत्नतः |
आहर्तव्या विवेकेन ततः स्वार्थेष्वरक्तता || ३५ ||

परेषां स्वं धनादि तस्य आदानाद्विरतिं निवृत्तिम् || ३५ || 

ततो भोगनिरासेन सह स्वार्थनिराकृतिः |
परमायै सुविश्रान्त्यै क्रियते कृतिभिः क्रमात् || ३६ ||

न तादृशं जगत्यस्मिन्दुःखंन् नरककोटिषु |
यादृशं यावदायुष्कमर्थोपार्जनशासनम् || ३७ ||

अर्थोपार्जनप्रयुक्तं शासनं दण्डनम् | ऐहिकपारलौकिकदुःखजातमिति यावत् || ३७ ||

आसने शयने याने गमने रमणे जने |
आधिचिन्तापरा [अर्थचिन्ता इति पाठः |] एव ननु मूढा विदन्तु ताम् || ३८ ||

तत्र मूढानां पारलौकिकदुःखास्मरणेऽपि ऐहिकं सर्वप्रसिद्धं स्मारयति - 
आसने इति | विदन्तु स्मरन्तु || ३८ ||

नन्वर्था विततानर्थाः संपदः संततापदः |
भोगा भवमहारोगा विपरीतेन भाविताः || ३९ ||

अर्जनरक्षणव्ययादौ राजचोरादिभ्यश्चार्थार्थिनामनर्थसहस्रस्य 
प्रसिद्धत्वाद्विततानर्थाः रागविपरीतेन विवेकेन भाविताः पर्यालोचिताश्चेदित्यर्थः | 
अथवा भावप्रधानो निर्देशः | अनर्थरूपा अप्येते मोहाज्जनैस्तद्वैपरीत्येन भाविता 
इत्यर्थः || ३९ ||

तावन्नायाति वैरस्यं चिन्ताविषयजृम्भणैः |
यावदर्थमहानर्थो न कदर्थार्थमर्थ्यते || ४० ||

यावत्कदर्थार्थमर्थलक्षणोऽनर्थः पुरुषेण नार्थ्यते नाभिलष्यते तावत्स पुरुषो 
वैरस्यं तापत्रयप्रयुक्तशोषं नायाति || ४० ||

अनुत्तमसुखं यस्मै चिराय परिरोचते |
जगत्तृणशिखादृष्ट्या सोऽर्थं पश्यतु शाम्यतु || ४१ ||

यस्मै पुरुषाय मोक्षाख्यमनुत्तमं सुखं रोचते स पुमानर्थं धनं 
जगल्लक्षणस्य तृणस्य शिखेव तुच्छतरमिति दृष्ट्या पश्यतु | धनस्पृहात्याग 
एव मुख्यो मोक्षोपायस्तस्येत्यर्थः || ४१ ||

भूरिभावविकाराणां जरामरणकर्मणाम् |
दैन्यदौरात्म्यदाहानामर्थः सार्थ इति स्मृतः || ४२ ||

तुच्छतामेव द्रढयितुं पुनःपुनर्धनं निन्दति - भूरीति | 
चिन्ताशोकमोहादिभावविकाराणां जरामरणयोर्दुष्कर्मणां दैन्यादीनां च अर्थ 
एव सार्थः समूह इत्यर्थः | अजन्तुविषयेऽपि जन्तुवदुपचारात्सार्थशब्दः || ४२ ||

अस्मिञ्जगति जन्तूनां जरामरणशालिनाम् |
अजरामरणं कर्तुं संतोषोऽस्ति रसायनम् || ४३ ||

संतोष एव वैराग्यप्रतिष्ठापनेन सर्वदुःखहारीति तं प्रशंसति - अस्मिन्निति || 
४३ ||

वसन्तो नन्दन्नोद्यानमिन्दुरप्सरसः स्मृताः |
इत्येकतः समुदितं संतोषामृतमेकतः || ४४ ||

सर्वसुखहेतुरपि स एवेत्याह - वसन्त इत्यादिना | एकतः स्मृता इत्यन्वयः || ४४ ||

सरसः प्रावृषेवान्तः संतोषेणैव पूर्णता |
गम्भीरां शीतलां हृद्यां प्रसन्नां रसशालिनीम् || ४५ ||

पूर्णता पुरुषस्य भवतीति शेषः | शिष्टमुत्तरान्वयि || ४५ ||

साधुरोजस्वितामेत्य संतोषेणैव राजते |
सुपुष्पितवनाकारो वसन्तेनेव पादपः || ४६ ||

साधुः संतोषेणैव ओजस्वितामेत्य सुपुष्पितवनाकारो राजते || ४६ ||

पादपीठपरामर्शपिष्टकीटवदीहते |
दीनप्रकृतिरर्थार्थी दुःखाद्दुःखान्तरं व्रजेत् || ४७ ||

असंतुष्टस्त्वर्थार्थी सन् पादपीठेन पादुकया परामृष्टो दैवादास्कन्दितो 
निष्पिष्टश्च यः कीटस्तद्वद्दीनप्रकृतिः सन् ईहते चेष्टते || ४७ ||

कल्लोलविकलाः क्षुब्धसमुद्रपतिता इव |
नाप्नुवन्ति स्थितिं स्वस्थां विकृताकृतयोऽर्थिनः || ४८ ||

अर्थिनो धनलिप्सवः || ४८ ||

संपदः प्रमदाश्चैव तरङ्गोत्तुङ्गभङ्गुराः |
कस्तास्वहिफणच्छत्रच्छायासु रमते बुधः || ४९ ||

तासु तल्लक्षणास्वहिफणच्छत्रच्छायासु बुधः को रमते | न कश्चिदित्यर्थः || ४९ ||

अर्थोपार्जनरक्षाणां जानन्नपि कदर्थनाम् |
यः करोति स्पृहां मूढो नृपशुं तं न संस्पृशेत् || ५० ||

मनसो बाह्यमारम्भमान्तरं च लुनाति यः |
समं वैतृष्ण्यदात्रेण तस्य क्षेत्रं प्रकाशते || ५१ ||

बाह्यमारम्भमिन्द्रियानुधावनलक्षणमान्तरं संकल्पादिलक्षणं वा क्षेत्रं 
ज्ञानबीजोद्भवस्थानंन् मुक्तिनिधानस्थानं वा हृदयम् || ५१ ||

जगत्त्वमज्ञसंबुद्धं ज्ञो विदन्नसदेव यत् |
सतीव तत्र स्फुरति तदनभ्यासजृम्भितम् || ५२ ||

अनुक्रान्ता दृढवैराग्यान्ता गुणा अभ्यस्ता एव ज्ञानं प्रतिष्ठापयन्ति न हेलया 
सेविता इत्याशयेनोपसंजिहीर्षुराह - जगत्त्वमिति | अज्ञैः संबुद्धं जगत्त्वं 
जगदाकारवैचित्र्यं तत्साक्षिण्यसदेवेति विदन्नपि ज्ञः अपक्वज्ञानतया तत्र 
जगद्वैचित्र्ये सतीव सत्यार्थ इवाज्ञवद्यत्स्फुरति व्यवहरति 
तत्प्रस्तुतवैराग्यान्तगुणानभ्यासविजृम्भितमित्यर्थः || ५२ ||

संसारनिर्वेददशामुपेत्य सत्संगमं शास्त्रमुपेत्य तेन |
शास्त्रार्थभावेन निरस्य भोगान्वैतृष्ण्यदार्ढ्यात्परमार्थमेति || ५३ ||

प्रथमं संसारे निर्वेददशामुपेत्य तेन सत्संगमं शास्त्राभ्यासं चोपेत्य 
तदर्थदृढभावनया सर्वान्भोगान्निरस्य 
दर्शितलक्षणाद्वैतृष्ण्यदार्ढ्यात्परमार्थं स्वतत्त्वं 
भूमिकापरिपाकक्रमेणैतीत्यर्थः || ५३ ||

इत्यार्षे श्रीवासिष्ठमहारामायणे वाल्मीकीये दे० मोक्षो० न्निर्वाण० उ० 
मुमुक्षुप्रथमोपक्रमो नाम सप्तचत्वारिंशः सर्गः || ४७ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे उत्तरार्धे 
मुमुक्षुप्रथमोपक्रमो नाम सत्पचत्वारिंशः सर्गः || ४७ ||

अष्टचत्वारिंशः सर्गः ४८

श्रीवसिष्ठ उवाच |

रूढे संसारनिर्वेदे स्थिते साधुसमागमे |
शास्त्रार्थे भाविते बुद्ध्या भोगवैतृष्ण्य आगते || १ ||

निरूढे परवैराग्ये पुंसो यैर्लक्षणैः स्थितिः |
यैश्च ज्ञानप्रतिष्ठायां वर्ण्यन्ते तानि विस्तरात् || 

तत्रादावष्टमिर्वैराग्यप्रतिष्ठायां सत्यां यानि लक्षणानि भवन्ति तान्याह - 
रूढे इत्यादिना || १ ||

जाते विषयवैरस्ये सज्जनत्वे तथोदिते |
प्रकाशे सोन्मुखीभूते हृदये कलितोदये || २ ||

श्लोकद्वयं प्रागुक्तानुवादः || २ ||

धनानि नाभिवाञ्छ्यन्ते तमांसीव विवेकिना |
त्यज्यन्ते विद्यमानानि संशुष्कामेध्यपर्णवत् || ३ ||

संशुष्काण्यमेध्यान्यपवित्राण्युच्छिष्टादिपर्णानि यथा गृहान्निरस्यन्ते तद्वत् || 
३ ||

भाराय पान्थदृष्ट्येव दृश्यन्ते दारबन्धवः |
यथाशक्ति यथाकालमुपचर्यन्त एव च || ४ ||

यथा पान्थानां दृष्ट्या उपयुक्ता अपि भाण्डोपस्करा वोढुमशक्त्या हातुं 
भाराय दृश्यन्ते तद्वद्विरक्तेनापि दाराश्च बन्धवश्च दृश्यन्त इत्यर्थः | 
क्रियार्थोपपदस्य च कर्मणि इति चतुर्थी | लकारेण 
दृशिक्रियानिरूपितकर्मशक्तेरभिधानेऽपि गम्यमानजहातिक्रियानिरूपितायास्तस्या 
अनभिधानात् | तर्हि किं सहसैव त्यज्यन्ते नेत्याह - यथाशक्तीति || ४ ||

इन्द्रियेष्वपि संलग्ना इन्द्रियार्थाः पुनःपुनः |
न भोगा अनुभूयन्ते नूनं शान्तमनस्तया || ५ ||

एकान्तेषु दिगन्तेषु सरःसु विपिनेषु च |
उद्याने पुण्यदेशेषु निजेष्वेव गृहेषु वा || ६ ||

तदेव प्रपञ्चयति - एकान्तेष्वित्यादिना || ६ ||

सुहृत्केलिविलासेषु शुभोद्यानाशनादिषु |
शास्त्रतर्कविचारेषु न तथा स्थीयते चिरम् [स्थिरं इति पाठः |] || ७ ||

आस्थीयते आस्थावता भूयते आसक्त्यभावाच्चिरं न स्थीयत इति वा || ७ ||

उपशान्तेन दान्तेन स्वात्मारामेण मौनिना |
ज्ञातैवान्विष्यते ज्ञेन विज्ञानैकान्तवादिना || ८ ||

दैवादास्थितेनापि तत्र तत्र ज्ञाता तत्त्वविदेव ज्ञानदार्ढ्यायान्विष्यते | अथवा 
ज्ञाता देहेन्द्रियबुद्ध्यादीनां साक्षाद्द्रष्टा प्रत्यगात्मैव चेतसान्विष्यते न 
तद्व्यतिरिक्तं किंचिदित्यर्थः || ८ ||

एवमभ्यासवशतः परे विश्रम्यते पदे |
निम्नेवाम्भसि शान्तेन स्वयमेव विवेकिना || ९ ||

एवं निरन्तरान्वेषणेऽवश्यं स्वात्मदर्शनेन विश्रान्तिः सिद्ध्यतीत्याह - एवमिति 
|| ९ ||

सबाह्याभ्यन्तरं शान्ता ज्ञतैवार्थतयोदिता |
न संभवति भिन्नोऽर्थ इत्येव परमं पदम् || १० ||

कीदृशं तत्पदं यत्रास्य विश्रान्तिः कीदृशनिश्चयात्मिका च सा तदाह - 
सबाह्याभ्यन्तरमिति | अज्ञता स्वाज्ञानमेवाऽर्थतया दृश्यवर्गाकारेणोदिता सा च 
भिन्नोऽर्थो न संभवतीति शान्ता सा शान्तिरेव परमं पदमित्यर्थः | अथवा 
सबाह्याभ्यन्तरं भिन्नोऽर्थो न संभवतीत्येव निश्चयरूपा ज्ञता 
चरमसाक्षात्कारवृत्तिरेव दग्धेन्धनाग्निवच्चिदात्मनि शान्ता चेत्तदेव परमं 
पदमित्यर्थः || १० ||

नार्थोपलब्धिर्नो शून्यमस्ति बोधात्मतां विना |
इत्यन्तरनुभूतिस्थमाहुस्तत्परमं पदम् || ११ ||

इति अनुभूतौ स्वानुभवे सर्वबाधावधित्वेन स्थितं यत्तदेव परमं पदमित्यर्थः 
|| ११ ||

एकबोधातिसंबन्धपरिणामान्न बोधता |
न शून्यता नार्थतेति विद्धि तत्परमं पदम् || १२ ||

तस्य परमपदस्य न बोधता न शून्यता नाप्यर्थतेति विद्धि | कुतः | सर्वस्य 
वस्तुजातस्यैकेनाद्वयेन बोधेनैवातिशयितः संबन्धोऽतिसंबन्ध आत्यन्तिकैकरस्यं 
तथा परिणामात् | न हि बोध्याभावे तद्व्यावृत्ता बोधताप्यपदेष्टुं शक्या नापि 
तदर्थता तस्यैव व्यपदेष्टुं शक्या नाप्यर्थशून्यतामात्रेण बोधस्य 
शून्यताप्रसक्तिरिति भावः || १२ ||

स्वसंविन्मात्रविश्रामवताममनसां सताम् |
न स्वदन्ते हि विषयाः पयांसि दृषदामिव || १३ ||

तद्विश्रान्तावात्यन्तिकं विषयवैरस्यंन् सिद्ध्यतीत्याह - स्वेति | यथा अमनसां 
दृषदां क्षीराणि न स्वदन्ते तद्वत् || १३ ||

निरोधपदमापन्नो निर्मना मौनमन्थरः |
स्वभावे स्थित एवास्ते चित्रे कृत इवात्मवान् || १४ ||

बहिर्मुखचित्तानां स्वात्मप्रवणतां स्वात्मविश्रान्तानां च बहिर्मुखतां 
निरुणद्धीति निरोधस्तथाविधं पदम् | चित्रे कृतो लिखित इव निश्चलः || १४ ||

सर्वार्थमर्थरहितं महदेव पराणुवत् |
अशून्यमेव शून्यात्म हृदयं वेद्यवेदिनः || १५ ||

कीदृशं तदा तस्य मनो भवति तदाह - सर्वार्थमिति | 
वेद्यमवश्यवेदनीयमात्मतत्त्वं वेदितुं शीलं यस्य तथाविधस्य तस्य हृदयं 
मनः अर्थरहितमेव सत्सर्वार्थं भवति | सर्वस्य तत्त्वतस्तन्मात्रत्वात् | तथा 
अपरिच्छिन्नब्रह्माकारत्वान्महदेव सत्तद्व्यतिरेकेण 
दुर्लक्ष्यत्वात्परमाणुवद्भवति || १५ ||

अहंत्वं जगदीहादि दिक्कालकलनादि च |
ज्ञस्य ज्ञानादि शून्यादि स्थितमेव न विद्यते || १६ ||

अशून्यमेव शून्यात्म इति शेषं व्याचष्टे - अहंत्वमिति | यतो ज्ञानादि 
अतस्तत्तया स्थितमेव यतश्च शून्यादि अतो न विद्यते - नासतो विद्यते भावो 
नाभावो विद्यते सतः इति न्यायादिति भावः || १६ ||

ज्ञेनामलपदस्थेन दीपेनेव निरस्यते |
तमो हार्दं तथा बाह्यं रागद्वेषभयादि च || १७ ||

भयादि यत्तच्च निरस्यते || १७ ||

रजोरहितसर्वाशं सत्त्वात्पारमुपागतम् |
असंभवत्तमोरूपं प्रणमेत्तं नृभास्करम् || १८ ||

पक्षद्वयेऽपि विशेषणानि स्पष्टानि | अज्ञाननिशातिरोहितत्वेऽपि सत्त्वात्पारं 
तमोब्धिपारम् || १८ ||

भेदप्रविलये जाते चित्ते चादृश्यतां गते |
या स्थितिः प्राप्तबोधस्य न वाग्गोचरमेति सा || १९ ||

ददात्येतन्महाबुद्धे निर्वाणं परमेश्वरः |
अहर्निशं परमया चिरं भक्त्या प्रसादितः || २० ||

एतद्वर्णितं परमपदलक्षणं निर्वाणं परमेश्वरो ददाति | 
तपःप्रभावाद्देवप्रसादाच्च इत्यादिश्रुतेरिति भावः || २० ||

श्रीराम उवाच |

ईश्वरः को मुनिश्रेष्ठ कथं भक्त्या प्रसाद्यते |
एतन्मे तत्त्वतो ब्रूहि सर्वतत्त्वविदां वर || २१ ||

रामप्रश्नः स्पष्टः || २१ ||

श्रीवसिष्ठ उवाच |

ईश्वरो न महाबुद्धे दूरे न च सुदुर्लभः |
महाबोधमयैकात्मा स्वात्मैव परमेश्वरः || २२ ||

तस्मै सर्वं ततः सर्वं स सर्वं सर्वतश्च सः |
सोऽन्तः सर्वमयो नित्यं तस्मै सर्वात्मने नमः || २३ ||

ईश्वरता हि ईश्यविषये सर्वथा स्वातन्त्र्यम् | तच्च सर्वं प्रति सर्वप्रकारेण स्वात्मन 
एव संभवतीत्युपपत्तिमाह - तस्मै इति | अचेतनं हि सर्वं रथगृहप्रासादादि 
चेतनार्थम् | न च तदतिरिक्तोऽन्यश्चेतनधातुरस्ति | नान्योऽतोऽस्ति द्रष्टा इत्यादिश्रुतेः | 
अनेन सर्वोपभोक्तृतास्वातन्त्र्यमुक्तम् | कर्तृतादिस्वातन्त्र्यमपि तस्यैवेत्याह - 
तत इति | तृतीयापञ्चमीषष्ठीसप्तमीविभक्तयन्तात्सार्वविभक्तिकस्तसिः 
कर्तृकरणनिमित्तस्वाम्यादिभावेनापि स्वातन्त्र्यद्योतनार्थो बोध्यः | स 
सर्वमित्युपादानाधिष्ठानतादिस्वातन्त्र्यप्रदर्शनाय | एवं सर्वत इत्यपि 
सर्वशक्तिनिरूपकतास्वातन्त्र्यद्योतनाय बोध्यम् | 
सौक्ष्म्यसर्वगतत्वपरिणामादिस्वातन्त्र्यमपि तस्यैव संभवतीत्याह - सोऽन्तः 
सर्वमय इति | इत्थंन् सर्वथा सर्वदा सर्वात्मनस्तस्यैव सर्वथापि सर्वोत्कर्षात्स 
एवेश्वर इति नमस्कार्य इत्याह - तस्मै इति || २३ ||

तस्मादिमाः प्रसूयन्ते सर्गप्रलयविक्रियाः |
अकारणं कारणतो गतयः पवनादिव || २४ ||

अत एव श्रुतिप्रसिद्धं जन्मादिहेतुतालक्षणं तस्येत्याशयेनाह - तस्मादिति || २४ ||

अनिशं पूजयन्त्येताः सर्वाः स्थावरजङ्गमाः |
यथाभिमतदानेन सर्वे [सर्वे ते इति न साधु सर्वास्ता इति सुवचम् |] ते 
भूतजातयः || २५ ||

सर्वाराध्यतापि तस्यैव प्रसिद्धेत्याह - अनिशमिति || २५ ||

सुबहून्येष जन्मानि यथाभिमतयेच्छया |
यदा संपूजितस्तेन प्रसादमधिगच्छति || २६ ||

प्रसन्नः स महादेवः स्वयमात्मा महेश्वरः |
बोधाय प्रेरयत्याशु दूतं पूतं शुभेहितैः || २७ ||

स एव महादेवः शुभेहितैः सुकृतैः प्रसन्नः सन् बोधाय तत्त्वज्ञानाधानाय 
पूतंन् विशुद्धतमं वक्ष्यमाणं दूतंन् प्रेरयति प्रेषयति || २७ ||

श्रीराम उवाच |

आत्मना परमेशेन को दूतः प्रेर्यते मुने |
स दूतो बोधनं वापि करोति वद मे कथम् || २८ ||

कथं करोति तन्मे वद || २८ ||

श्रीवसिष्ठ उवाच |

आत्मसंप्रेरितो दूतो विवेको नाम नामतः |
हृद्गुहायां सदानन्दस्तिष्ठतीन्दुरिवाम्बरे || २९ ||

तेनात्मना देवेन संप्रेरितो विवेको नाम दूतः प्रागुक्ताधिकारिणो 
हृद्गुहायामागत्य तिष्ठति यावज्ज्ञानप्रतिष्ठं स्थिरीभवति || २९ ||

स एष वासनात्मानं जन्तुंन् बोधयति क्रमात् |
संसारसागरादस्मात्तारयत्यविवेकिनम् || ३० ||

स विवेकदूतः यद्बोधयति तदेव तस्य तारणमित्याशयः || ३० ||

बोधात्मैषोऽन्तरात्मैव परमः परमेश्वरः |
अस्यैव वाचको नाम प्रणवो वेदसंमतः || ३१ ||

एष सर्वजगत्प्रथाहेतुत्वेन प्रसिद्धो बोधात्मैवान्तरात्मा न वासनात्मा | स एव 
परमः परमेश्वरः | प्रणवोऽस्यैव वाचकः सन्नाम भवति || ३१ || 

जपहोमतपोदानपाठयज्ञक्रियाक्रमैः |
एष प्रसाद्यते नित्यं नरनागसुरासुरैः || ३२ ||

द्यौर्मूर्धा पृथिवी पादौ तारका रोमराजयः |
भूतान्यस्थीनि हृदयं व्योमास्य परमेश्वरः || ३३ ||

तस्य स्थूलप्रपञ्चोपहितं वैश्वानररूपमात्मभेदभ्रमनिरासायोपास्यंन्न् 
दर्शयति - द्यौरिति | तथा च श्रुतिः - अग्निर्मूर्धा चक्षुषी चन्द्रसूर्यौ दिशः 
श्रोत्रे वाग्विवृताश्च वेदाः | वायुः प्राणो हृदयंन् विश्वमस्य पद्भ्यां 
पृथिवी ह्येष सर्वभूतान्तरात्मा इति || ३३ ||

सर्वत्रैष चिदात्मत्वाद्याति जागर्ति पश्यति |
तेनैष सर्वतोलक्ष्यकरकर्णाक्षिपादभृत् || ३४ ||

विश्वतश्चक्षुरुत विश्वतोमुखो विश्वतोबाहुरुत विश्वतस्पात् इत्यादिश्रुतीनामप्यत्रैव 
सामञ्जस्यमित्याशयेनाह - सर्वत्रेति | सर्वतो लक्ष्यंन् करकर्णाक्षिपादं 
बिभर्ति तथाविधः || ३४ ||

विवेकदूतमुद्बोध्य हत्वा चित्तपिशाचकम् |
आत्मनः पदवीं स्फारां जीवः कामपि नीयते || ३५ ||

नीयते अनेनेति शेषः || ३५ || 

त्यक्त्वा सर्वविकल्पौघान्विकारानर्थसंकरान् [ग्राहगहने इति पाठः |
] |
पौरुषेणात्मनैवात्मा स्वयमेव प्रसाद्यताम् || ३६ ||

भ्रमन्मनःपिशाचेऽस्मिन्कल्लोलजलदाकुले |
संसाररात्रितिमिरे स्वात्मैवापूर्णचन्द्रमाः || ३७ ||

कल्लोलाः षडूर्मयस्तल्लक्षणैर्जलदैराकुले संसारलक्षणरात्रेस्तिमिरे स्वात्मैव 
आसमन्तात्पूर्णश्चन्द्रमाः | साह्लादप्रकाश इत्यर्थः || ३७ ||

अगाधमरणावर्तकल्लोलाकुलकोटरे |
तृष्णातरङ्गतरले स्वमनश्चण्डमारुते || ३८ ||

विवेकस्यैवोत्तारणत्वं वक्तुं संसारं समुद्रतया रूपयति - अगाधेति 
द्वाभ्याम् || ३८ ||

महाजडलवाधारे संसारविषमार्णवे |
इन्द्रियग्रामगहने [ग्राहगहने इति पाठः |] विवेकः पोतको महान् || ३९ ||

महतां स्थावरजङ्गमभूताद्यात्मनां जडलवानां जलकणानामाधारे || ३९ ||

पूर्वं यथाभिमतपूजनसुप्रसन्नो दत्वा विवेकमिह पावनदूतमात्मा |
जीवं पदं नयति निर्मलमेकमाद्यं 
सत्सङ्गशास्त्रपरमार्थपरावबोधैः || ४० ||

उक्तं प्रश्नोत्तरं संक्षिप्योपसंहरति - पूर्वमिति | स्पष्टम् || ४० ||

इत्यार्षे श्रीवासिष्ठमहारामायणे वाल्मीकीये दे० मोक्षो० निर्वाणप्रकरणे उ० 
विवेकमाहात्म्यं नामाष्टचत्वारिंशः सर्गः || ४८ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे उत्तरार्धे 
विवेकमाहात्म्यंन् नामाष्टचत्वारिंशः सर्गः || ४८ ||

एकोनपञ्चाशः सर्गः ४९

श्रीवसिष्ठ उवाच |

परिपुष्टविवेकानां वासनामलमुज्झताम् |
महत्ता महतामन्तः काप्यपूर्वैव जायते || १ ||

सुप्ररूढविवेकानां महत्ता यादृशी भवेत् |
यादृक्च विश्वं भवति स्फुटं तदिह वर्ण्यते || 

कापि लोकोत्तरा महत्ता जायते || १ ||

औदार्योदारमर्यादां मतिं गाम्भीर्यसुन्दरीम् |
महतां नावगाहन्ते भुवनानि चतुर्दश || २ ||

तामेव प्रपञ्चयति - औदार्येत्यादिना | औदार्यस्य सर्वलोके तारतम्येन 
प्रसिद्धस्य उदारां श्रेष्ठांन् मर्यादामवधिभूतां गाम्भीर्येण च सुन्दरी 
महतां मतिं चतुर्दशापि भुवनानि तद्गतसंपदो जनाश्च नावगाहन्ते | न 
प्रलोभयितुमियत्तया कलयितुं वा शक्नुवन्तीत्यर्थः || २ ||

चित्तभ्रान्तिर्जगदिति प्ररूढे प्रत्यये सताम् |
बाह्यश्चान्तश्चरन्नक्रग्रहो मोहश्च शाम्यति || ३ ||

बहिः शब्दादिलक्षणेष्वतिग्रहेषु भवो बाह्यः अन्तः 
संकल्पविकल्पादिरूपैश्चरन्नत एव हृदान्तर्बहिः संचारक्षमनक्रप्रायो ग्रहः 
समनस्केन्द्रियादिकलापस्तन्मूलभूतो मोहः अज्ञानं 
चकाराद्वासनाकामकर्मादिश्च शाम्यतीत्यर्थः || ३ ||

द्वीन्दुवत्तापजलवत्केशोण्ड्रकवदम्बरे |
विस्फुरन्त्यां जगद्भ्रान्तौ वासनाप्रत्ययः कुतः || ४ ||

भ्रान्तीनां सत्यताभिमानो यावत्कालं तावदेव तद्वासनोपचयः तासां भ्रान्तित्वेन 
स्फुरणे तद्वासनानामपि मूलोच्छेदादुच्छेदो लोके प्रसिद्ध इति 
दृष्टान्तानुदाहृत्य दर्शयति - द्वीन्दुवदिति | जगद्भ्रान्तौ भ्रान्तिरेवेयमिति 
तत्त्वबोधाद्विस्फुरन्त्यां सत्याम् || ४ ||

वासनाप्रत्यये शून्ये शून्यं व्योमैव शिष्यते |
साप्यवस्था मनोऽसत्त्वे कुतस्त्याज्या विवेकिना || ५ ||

सा वासनाशून्या अवस्थापि मनसः असत्त्वे सति सिद्ध्यति | सा निर्वासना 
निर्मनस्कावस्था सप्तमभूमिकायां विवेकिना प्राप्ता कुतस्त्याज्या | तत्त्यागे 
हेतुर्नास्त्येवेत्यर्थः || ५ ||

त्रयमेतत्तु यावस्थात्रयेणानेन वर्जिता |
पश्यन्तीवाप्यपश्यन्ती सावस्था परमोच्यते || ६ ||

एतत्तु जाग्रदाद्यवस्थात्रयमेव सर्वेषां प्रसिद्धम् | या तु अनेन त्रयेण वर्जिता 
सावस्था दर्शनादिव्यवहारमूलबाधादपश्यन्त्यपि 
जीवनमात्रहेतुप्रारब्धशेषेण पश्यन्तीवान्यदृशा भाति तद्दृष्ट्या तु परमैव 
सोच्यते न दृश्यानुषक्तेत्यर्थः || ६ ||

विचित्ररत्नरश्म्योघ इव नानात्मकं जगत् |
आभासमात्रं न त्वात्मा न घनं न च पार्थिवम् || ७ ||

तादृशां व्युत्थानकालेऽपि जगन्न आत्मा न घनं नापि पृथिव्यादिघटितं किंतु 
विचित्रो रत्नरश्म्योघो निबिडितप्रभापुञ्ज इव घनताद्याभासमात्रमित्यर्थः || ७ ||

रूपालोकनमात्रं हि शून्यमेव जगत्स्थितम् |
खे विचित्रमणिव्यूहकरजालमिवोत्थितम् || ८ ||

नेह सत्यानि भूतानि न जगत्ता न शून्यता |
इदं ब्रह्माख्यरत्नेशप्रभाजालं विजृम्भितम् || ९ ||

सृष्टयोऽसृष्टयो ब्राह्म्यो नानाता च न नाशताः |
अमूर्ता एव भासन्ते कल्पनार्कगणा घनाः || १० ||

यतो नानाता नास्त्यतः सृष्टयो न सन्ति | यतश्च नाशताः न सन्ति अतः असृष्टयः 
प्रलयाश्च न सन्ति किं त्वमूर्ता एव कल्पनार्कगणा घनीभूय भासन्त इत्यर्थः | 
अर्कपदेन तत्किरणा लक्ष्यन्ते || १० ||

एवं तावद्धनीभूतः पिण्डग्राहो न विद्यते |
संकल्पिते च व्योम्नीव शून्यतैवावगम्यते || ११ ||

संकल्पकल्पितमूर्ताकाराणां मनोराज्यादौ शून्यतैव प्रसिद्धा न पिण्डग्रह 
इत्याह - एवं तावदिति || ११ ||

तस्यामवस्तुभूतायां कथं भावनिबन्धनम् |
भविष्यदाकाशतरौ विश्रान्तः को विहंगमः || १२ ||

शून्यताप्रसाधनस्य फलमाह - तस्यामिति | तस्यां शून्यतायां 
अहंममतारागद्वेषादिभावनिबन्धनं कथम् | न संभवत्येवेत्यर्थः || १२ ||

पिण्डत्वं नास्ति भूतानां शून्यता च न विद्यते |
चित्तमप्यत एवास्तं शेषं सत्तन्न चास्थिति || १३ ||

एवं जगतः पिण्डत्वाद्यपलापे सन्मात्रं सारतया परिशिष्टमित्याह - 
पिण्डत्वमिति | तत्तु दुरपह्नवमित्याह - तन्न चास्थितीति || १३ ||

अनानासममेवास्ते नानारूपो विबोधवान् |
अन्तरालीननानार्थो यथा कनकपिण्डकः || १४ ||

अत एव तत्त्वविज्जाग्रत्यपि सुषुप्तस्थो भासमाननानात्वानां 
सन्मात्रात्मन्यन्तर्लयादिति सदृष्टान्तमाह - अनानासममेवेति || १४ ||

यथास्थितस्य साहंत्वं विश्वं चित्तं विलीयते |
ज्ञस्यावाच्यमचित्त्वं सत्स्वरूपमवशिष्यते || १५ ||

ननु ज्ञस्य तत्सन्मात्रमवशिष्टचिद्रूपमेव किं न स्यात् | सति हि चित्ते चिदभिव्यक्तिः 
प्रसिद्धा तद्विलये तदसंभवादित्याशङ्क्याह - यथास्थितस्येति | यदि 
अयथास्वभावे जाड्ये स्थितस्यास्य साहंत्वं विश्वं चित्तं च विलीयेत तदा 
जडसन्मात्रपरिशेषो भवेत् | न त्वेवं किंतु ज्ञस्य यथाभूतचिदेकस्वभावे 
स्थितस्य साहंत्वं विश्वं चित्तं च तत्त्वदर्शनाद्विलीयते तदा तु 
परिशिष्टचिदेकरसस्याऽचित्त्वं वक्तुमशक्यमिति चिदेकरससत्परिशेषसिद्धिरित्यर्थः || 
१५ ||

क्लिश्यते केवलं बुद्धिरुत्तराधरदर्शनैः |
स्तोकयाभ्यस्तया युक्त्या सत्योऽर्थोह्यवगम्यते || १६ ||

यदि तत्स्वरूपमेव तर्हि सर्वेषां कुतो न सुलभमिति चेदुच्चावचविषयेष्वेव 
बुद्धेश्चञ्चलतया स्थैर्याभावादित्याह - क्लिश्यत इति || १६ ||

विराडोजोविरहितं कार्यकारणतादिभिः |
भूतभव्यभविष्यस्य जगदङ्गस्य संभवम् || १७ ||

कासौ स्तोका युक्तिस्तां दर्शयंस्तदभ्यासफलं ज्ञानलक्षणमित्याह - विराडिति 
| येन अधिकारिणा भूतभव्यभविष्यत्सर्ववस्तुलक्षणस्य जगदङ्गस्य संभवं 
जन्म कार्यकारणतादिभिर्मिश्य वाचारम्भणश्रुतिदर्शितन्यायेन विराजा 
स्थूलप्रपञ्चेन ओजसा तद्विष्टम्भकसूत्रात्मकप्रधानेन सूक्ष्मप्रपञ्चेन 
विरहितं परिशिष्टसन्मात्ररूपाखण्डबोधात्मना बुद्धं स एव ज्ञस्तत्त्वविदिति 
सार्धस्यार्थः || १७ ||

येन बोधात्मना बुद्धं स ज्ञ इत्यभिधीयते |
अद्वैतस्योपशान्तस्य तस्य विश्वं न विद्यते || १८ ||

पूर्वोक्ताः सर्व एवैते उपदेशा विशेषणाः |
ज्ञस्यानुभवमायान्ति स्वतः साधुकथा इव || १९ ||

सर्वोपदेशानां तत्तदसंभावनांशव्यावर्तकानां तादृशानुभवे 
पर्यवसानमित्याह - पूर्वोक्ता इति || १९ ||

पिण्डत्वं नास्ति भूतानां शून्यत्वं चाप्यसंभवात् |
अत एव मनो नास्ति शेषं सत्तत्तव स्थितिः || २० ||

युक्त्यन्तरमाह - पिण्डत्वमिति |चतुर्विधभूतग्रामाणां 
पृथिव्यादिमहाभूतानां चावयवशो गुणशश्च विविच्य दृश्यमानानां 
परमाणुभावेऽप्यविश्रान्तेः पिण्डत्वं तावन्नास्ति | नापि च शून्यत्वं 
प्रत्यक्षत्वाद्यसंभवात् | उभयासंभवे च सर्वविकल्पापगमात्तदधीनस्थितिकं 
मनोऽपि नास्तीत्यविकल्पं सन्मात्ररूपं स्फुरणमेव शिष्यत इति शेषं तदेव तव 
पारमार्थिकं रूपं स्थितिः प्रतिष्ठेत्यर्थः || २० ||

चेत्योन्मुखत्वमेवान्तश्चेतनस्यास्य चेतनम् |
उदितं तदनर्थाय श्रेयसेऽनुदितं भवेत् || २१ ||

युक्त्यन्तरमाह - चेत्योन्मुखत्वमिति | अन्तश्चेतनस्यास्य 
प्रत्यगात्मनश्चेत्योन्मुखत्वमेव चेतनं संसारात्मना बोधः || २१ ||

उदितं बाह्यतामेति तत्र गच्छति पिण्डताम् |
स्वयं संवेदनादेव जाड्यादम्ब्विव शैलताम् || २२ ||

कथमनर्थाय तदाह - उदितमिति | शैलतां करकोपलभावम् || २२ ||

स्वप्नाद्यर्थवदादत्ते बोधोऽबोधेन पिण्डताम् |
तद्ग्राहकतया चित्तं भूत्वा बध्नाति देहकम् || २३ ||

बोधश्चिदात्मा | अबोधेन स्वाज्ञानेन || २३ ||

एतावतीष्ववस्थासु बोधस्योदेति नान्यता |
शब्दकल्पनया भेदः केवलं परिकल्पितः || २४ ||

ईदृशविवर्तसहस्रैरपि चितो चितो नाणुमात्रमपि विकार इति तेषां 
वाचारम्भणमात्रत्वमित्याह एतावतीष्विति || २४ ||

बहिरन्तश्च बोधस्य भात्यात्मैवार्थदृष्टिभिः |
अन्तस्त्वेन बहिष्ट्वेन नैवास्य मनसो यथा || २५ ||

यथा स्वप्नस्य मनसा दर्शने मनस एवान्तस्त्वेन बहिष्ट्वेन च मन एव विकृतं 
भाति न तथा बोधात्मा अर्थदृष्टिभिर्भासमानोऽपि विकृत इत्यर्थः || २५ ||

बोधस्याकाशकल्पत्वात्कालाकाशादि तद्वपुः |
पदार्थाश्चैव स्वात्मानः स्वप्नवन्नार्थरूपि खम् || २६ ||

कुतो न विकृतस्तत्राह - बोधस्येति | कालाकाशादिवदविकृतमित्यर्थः | अर्थरूपि 
अर्थाकारपरिणामि || २६ ||

बाह्यार्थता नान्तरत्वं तद्वद्बोधवशाद्व्रजेत् |
नासादृश्यं हि बोधत्वं गन्तुंन् शक्तं जडं क्वचित् || २७ ||

चिज्जडबाह्यार्थाकारेण न विक्रियतां जडमेव तत्त्वबोधवशादान्तरचिदाकारत्वेन 
विक्रियतां तत्राह - बाह्येति | हि 
यस्माज्जडमसादृश्यमत्यन्तविसदृशमित्यर्थः || २७ ||

बोधो दृश्यदशां नैति प्राप्तो वापि च तां स्थितिम् |
स यथास्थितमेवास्ते मनागप्येति नान्यताम् || २८ ||

तां दृश्यस्थितिं विवर्तवशात्प्राप्तोऽपि स बोधो यथास्थितमविकृत एवास्ते || २८ ||

अत्यर्थं शुद्धबोधैकपरिणामे कृतोदये |
बोधाबोधार्थशब्दानां श्रुतिरप्यस्तमेष्यति || २९ ||

सप्तमभूमिकाविश्रान्तिपर्यन्ते परिणामे परिणतौ || २९ ||

आतिवाहिकदेहानां चित्तानामेव जायते |
आधिभौतिकताबोधो दृढभावनया स्वया || ३० ||

दृश्यस्य मनोभावनयैव दृढीभाव इव तयैव शिथिलीभाव इत्याह - 
आतिवाहिकेत्यादिना || ३० ||

आकाऽसविशदैश्चित्तैर्भावितैषातिवाहिकैः |
आधिभौतिकता मिथ्या नटैरिव पिशाचता || ३१ ||

नटैः पिशाचवेषनाटनाय कल्पिता पिशाचतेव || ३१ ||

भ्रान्तिरभ्रमणाभ्यासात्प्रज्ञातैषोपशाम्यति |
नोन्मत्तोऽस्मीति संबोधाच्छाम्यत्युन्मत्तता किल || ३२ ||

भ्रान्तेः स्वयं परिज्ञानाद्वासना विनिवर्तते |
स्वप्ने स्वप्नतया बुद्धे कस्य स्यात्किल भावना || ३३ ||

भावना अर्थसत्यतावासना || ३३ ||

वासनातानवेनैव संसार उपशाम्यति |
वासनैव महायक्षिण्येतच्छेदपरा बुधाः || ३४ ||

एतस्याश्छेदे उच्छेदे परा उद्युक्ताः || ३४ ||

अज्ञानोन्मत्तता पुंसां यथाभ्यासेन भाविता |
तथैव बोधात्स्वभ्यासात्सा कालेनोपशाम्यति || ३५ ||

सा ज्ञानप्रयुक्ता उन्मत्तता || ३५ ||

आतिवाहिकदेहोऽयमाधिभौतिकतां यथा |
नीयते भावनां तज्ज्ञैर्बोधसत्ताप्रसादतः || ३६ ||

बोधस्य सत्ता अभ्यासदृढीकृता स्थितिस्तत्प्रसादतः आतिवाहिकदेहो भावनां 
ब्रह्माहंभाववासनामात्रतां तथा नीयत इत्यर्थः || ३६ ||

आतिवाहिकदेहोऽपि नीत्वा जीवपदं तथा |
दृढेन बोधाभ्यासेन नेतव्यो ब्रह्मतामपि || ३७ ||

भावनां नीत्वा जीवपदं जीवतां नीत्वा ततो ब्रह्मतां नेतव्यः || ३७ ||

स्ववस्तुवच्चेदुत्पत्तिर्बुध्यते बोधरूपिणी |
तदातिवाहिकी बुद्धिः कथमित्यपि बुध्यते || ३८ ||

कथं जीवपदं नेतव्यः कथं च ब्रह्मतां तदाह - स्ववस्तुवदिति | उत्पन्नान् हि 
बाह्यानाध्यात्मिकांश्च भावान्प्रति रागाद्युद्भावनेनात्मानमतिवहतीत्यतिवाहो 
वासनासङ्घस्तदुद्भवो हि लिङ्गदेह आतिवाहिक इत्युच्यते | तत्र सर्वभावानां 
प्रथमो विकार उत्पत्तिः सा चेद्विमृश्य स्ववस्तुवत्कूटस्था बोधमात्ररूपिणी 
बुध्यते तदा आतिवाहिकीबुद्धिरपि कथं किंतत्त्वा इति तुल्यन्यायेन बुध्यते | न 
तावत्कस्यचिद्भावस्य कूटस्थबोधस्वभावव्यतिरेकेणोत्पत्तिर्निरूपयितुं शक्या | 
तथा हि | सा हि प्राक्स्वयमुत्पद्य भावान्विशिष्यादनुत्पद्य वा | द्वितीये शृङ्गमपि 
शशं विशिष्यात् | आद्ये स्वयमुत्पत्त्यादिभिर्विशेष्यमाणा भाव एव स्यान्न 
भावविकारः | एवं तदुत्पत्तिरपीत्यनवस्थादोषाभ्युपगमे निर्विकारभावानवस्थैव 
स्यादिति नोत्पत्त्यादिविकाराः कस्यचित्केनचिन्निरूपयितुंन् शक्या इति कूटस्थबोधरूपा एव 
ते इति बुद्धे कः कस्मै कमतिवहेत्किं तदतिवहनं का वा तद्बुद्धिरन्या स्यादिति सापि 
तत्त्वतो बुध्यत इत्यर्थः || ३८ ||

नो चेत्तत्प्रतिवाक्यार्थात्तद्ग्रन्थिर्विन्निवर्तते |
भूतोत्सादनसूत्रस्य प्रतिपत्तृपदं यथा || ३९ ||

अनयैव रीत्या तत्त्वंपदार्थशोधने सर्वमहावाक्यान्यखण्डार्थबोधनेन 
सर्वसंदेहग्रन्थिभेदने समर्थानि | अन्यथा तु 
भूतोत्सारणमन्त्रगतहुंफडादिपदवदनर्थकान्येव 
श्रवणमात्रबलात्संसारं निवर्तयन्तीति कल्प्यं स्यादित्याह - नो चेदिति | सूत्रस्य 
मन्त्रस्य प्रतिपत्तृघटकं हुंफडादिपदं यथा तथा भवेदिति शेषः || ३९ ||

जगद्बोधैकतां बुद्ध्वा बोद्धव्या तावदव्रणम् |
अत्यन्तपरिणामेन यावत्सापि न बुध्यते || ४० ||

तत्पदार्थशोधाय वाचारम्भणन्यायेन प्रथमं 
जगत्कारणेश्वरस्वरूपबोधैकतां बुद्ध्वा तदनन्तरं त्वंपदार्थशोधाय 
प्रत्यक्चिदपि स पर्यगाच्छुक्रमकायमव्रणम् इति श्रुतिदर्शितदिशा असङ्गाद्वया 
बोद्धव्या | कियत्कालं पदार्थद्वयशोधनपरेण भाव्यं तत्राह - अत्यन्तेति | 
यावत्पदार्थयोरखण्डैकरसवाक्यार्थरूपेणात्यन्तपरिणामेन सा 
अखण्डाकारवृत्तिरपि न बुध्यते तावत्कालमित्यर्थः || ४० || 

सबाह्याभ्यन्तरे चित्ते शान्ते भाति स्वभावता |
शीतलां व्योमनिर्भासां तामेवाश्रित्यशाम्यताम् || ४१ ||

ज्ञानवान्ज्ञानयज्ञस्थो ध्यानयूपं विरोपयन् |
जगद्विजित्य जयति सर्वत्यागैकदक्षिणः || ४२ ||

स एव मुख्यो विश्वचिदाख्यो ज्ञानयज्ञ इत्याह - ज्ञानवानिति | विरोपयन् 
दृढं निखायोच्छ्रयन्सन् | सर्वत्याग एवैका मुख्या सर्वस्वदक्षिणा यस्य 
तथाविधो भूत्वा जगद्विश्वं विजित्य जयति सर्वोत्कर्षेणास्ते || ४२ ||

पतत्यङ्गारवर्षे च वाति वा प्रलयानिले |
भूतले व्रजति व्योम्नि सममास्ते ज्ञ आत्मनि || ४३ ||

सर्वोत्कर्षमेव सर्वविपदप्रकम्प्यत्वेन प्रथमं वर्णयति - पततीति || ४३ ||

वैतृष्ण्यशान्तमनसो निरोधमलमीयुषः |
स्थितिर्वज्रसमाधानं विना नान्योपपद्यते || ४४ ||

वज्रसारवैतृष्ण्यशान्तिसुखोत्कर्षस्थैर्येणापि तं वर्णयति - 
वैतृष्ण्यमित्यादिना || ४४ ||

यथा बाह्यार्थवैतृष्ण्ये नोपशाम्यत्यलं मनः |
न तथा शास्त्रसंदर्भैर्नोपदेशतपोदमैः || ४५ ||

शान्तिसाधनानां मध्ये वैतृष्ण्यस्योत्कर्षमाह - यथेति || ४५ ||

मनस्तृणस्य सर्वार्थवैतृष्ण्याग्निर्विबोधितः |
सर्वत्यागानिलैः संपदत्यापदिति भावनात् || ४६ ||

संपत्सर्वाप्यत्यापदिति भावनान्मनोलक्षणस्य तृणोच्चयस्य मध्ये 
सर्वत्यागलक्षणैरनिलैर्विबोधितः सर्वार्थवैतृष्ण्यलक्षणोऽग्निर्ज्ञात्वा 
चरमसाक्षात्कारज्वालात्मना प्रबुध्य बहिरन्तश्च प्रसिद्धो यो मोहान्धकारो यश्च 
तत्प्रयुक्तश्चोरयक्षादिकल्पनातुल्यो ब्रह्माण्डभूतभौतिकमूर्तलक्षणपिण्डग्राहो 
यच्च तत्प्रयुक्तं चक्षुरादिना शब्दार्थवेदनंन् तत्सर्वं 
ज्ञप्तिश्चिदात्मैवेत्यखण्डाद्वयस्वभावेनैव कचति | यथा वज्रादिमणिः 
स्वप्रतिबिम्बितवस्तुजातं स्वैकरस्येन प्रथयन्स्वत एव कचति तद्वदिति द्वयोरन्वयः || 
४६ ||

बहिरन्तश्च मोहश्च पिण्डग्राहोऽर्थवेदनम् |
ज्ञप्तिरेवेति कचति ज्ञात्वा मणिरिवात्मनि || ४७ ||

नरनागासुरागारगिरिगह्वरदृष्टिभिः |
चितिरेवेति विसृता धूमोऽम्बुदतयेव खे || ४८ ||

विसृता विविधंन् वैचित्र्यं प्राप्ता || ४८ ||

वेपन्ते चिद्द्रवत्वेन ब्रह्माण्डजडभाण्डगाः |
स्वविवर्ततरङ्गिण्यो जीवशक्त्याऽऽपतद्रसाः || ४९ ||

ब्रह्माण्डभाण्डान्तर्गतसर्ववस्तूनांन् चिद्व्याप्त्यधीनस्पन्दत्वादपि 
चिद्विवर्तमात्रत्वमित्याशयेनाह - वेपन्ते इति | जीवशक्त्या प्राणेन आपतद्रसा 
सरसाः || ४९ ||

जीवकाजीर्णशफरी व्योमवारिविहारिणी |
मोहजालेन वलिता न स्मरत्यात्मनि स्थितिम् || ५० ||

तत्र चतुर्विधशरीरलक्षणचिद्विवर्ततरङ्गिणीषु जीवशफरीणां मोहजालेन 
बन्धात्स्वतत्त्वास्मरणमित्याह - जीवकेति || ५० ||

घनीभूता घनत्वेन चिद्घना गगनाङ्गणे |
नानापदार्थरूपेण स्फुरति स्वात्मनात्मनि || ५१ ||

चिदेव आत्मनि स्वरूपलक्षणे गगनाङ्गणे घना मेघा इव संपद्यस्थिता घनत्वेन 
भूरादिमूर्ताकारेण नानापदार्थरूपेण स्फुरति || ५१ ||

सर्व एव समा जीवा वासनामन्तरेण च |
शुष्कपर्णवदुड्डीना जडाः श्वसनवेणवः || ५२ ||

तत्र जीवानां तुल्यस्वभावत्वेऽपि वासनावैचित्र्यादेव संसारदुःखवैचित्र्यं 
नान्यकृतमित्याह - सर्व एवेति | वासनामन्तरेण विना इतरांशे समाः 
वासनावैषम्यादेव शुष्कपर्णवदुड्डीनाः सन्तो विचित्रस्वर्गनरकादिभूविभागेषु 
पतन्ति न स्वतः | यतो जडोपाधिसाम्याज्जडाः श्वसनस्य प्राणस्य वेणव इव 
ध्वनिवैचित्र्येऽपि वासनाङ्गुलिचेष्टावैचित्र्यमन्तरेण क्षमन्त इत्यर्थः || ५२ ||

आहृत्य पौरुषबलान्यवजित्य तन्द्रीमुत्थाय तर्जितसमर्जितवासनौघम् |
संसारपाशघनपञ्जरमञ्जसैव भङ्क्त्वाभ्युदेयमभितोऽज्ञसमेन 
भाव्यम् || ५३ ||

अत एव वासनावज्रपञ्जरभेदनार्थमेव निस्तन्द्रपौरुषप्रयत्नो वर्धनीयस्तत एव 
परमपुरुषार्थसिद्धिरित्युपसंहरति - आहृत्येति | आदौ पौरुषबलानि 
साधनचतुष्टयश्रवणमननादीन्याहृत्य ततो ध्यानविघ्नभूतां 
तन्द्रीमासनप्राणायामाद्यभ्यासेनावजित्य संप्रज्ञातसमाधिना 
बहिर्दृष्टेरुत्थाय निर्विकल्पासंप्रज्ञातसमाध्यनुप्रवेशादेव समर्जितं 
प्राक्समर्जितवासनौधलक्षणं संसारपाशघनपञ्जरमञ्जसा शीघ्रमेव 
तत्त्वसाक्षात्कारेण भङ्क्त्वा अभितः पूर्णानन्दैकरसब्रह्मात्मना उदेयंन् त्वया 
न त्वज्ञसमेन संसारान्तर्वर्तिना भाव्यमित्यर्थः || ५३ ||

इत्यार्षे श्रीवासिष्ठमहारामायणे वाल्मीकीये दे० मोक्षोपायेषु निर्वाणप्रकरणे उत्त० 
सर्वोपशान्तिर्नामैकोनपञ्चाशः सर्गः || ४९ ||

इति श्रीवासिष्ठमहारामायणे तात्पर्यप्रकाशे निर्वाणप्रकरणे उत्तरार्धे 
सर्वोपशान्तिर्नामैकोनपञ्चाशः सर्गः || ४९ ||

पञ्चाशः सर्गः ५०

श्रीवसिष्ठ उवाच |

इमे ये जीवसंघाता दृश्यन्ते दश दिग्गताः |
नरनागसुरागेन्द्रगन्धर्वाद्यभिधानकाः [(देव) (भूत) 
इति चेद्वरं |] || १ ||

वासनादार्ढ्यशैथिल्यभेदवैचित्र्यकल्पितम् |
इह बोधाय जीवानां साप्तविध्यं प्रपञ्च्यते || 

सर्व एव समा जीवा वासनामन्तरेण चेत्यन्ते यज्जीवानां वासनावैचित्र्यमात्रेण 
वैचित्र्यमुक्तं तत्साप्तविध्येन लक्षणैर्निरूपयितुं प्रतिजानीते - इमे इति | 
नरनागादिदेहवैचित्र्यैर्ये दृश्यन्ते ते इति संबन्धः || १ || 

ते स्वप्नजागराः केचित्केचित्संकल्पजागराः |
केचित्केवलजाग्रत्स्थाश्चिराज्जाग्रत्स्थिताः परे || २ ||

घनजाग्रत्स्थिताश्चान्ये जाग्रत्स्वप्नास्तथेतरे |
क्षीणजागरकाः केचिज्जीवाः सप्तविधाः स्मृताः || ३ ||

श्रीराम उवाच |

एतेषां भगवन्भेदो बोधाय मम कथ्यताम् |
जीवानां सप्तरूपाणां जलानामर्णवेष्विव || ४ ||

अर्णवेषु क्षीरादिरसभेदवासितानां जलानामिव || ४ ||

श्रीवसिष्ठ उवाच |

कस्मिंश्चित्प्राक्तने कल्पे कस्मिंश्चिज्जगति क्वचित् |
केचित्सुप्ताः स्थिता देहैर्जीवा जीवितधर्मिणः || ५ ||

तत्राद्यान् जीवटोपाख्यानदर्शितन्यायमवलम्ब्य लक्षयति - कस्मिंश्चिदित्यादिना | 
देहैर्जीवितधर्मिणो जीवन्तः सन्तो ये स्वप्नमभिपश्यन्तीति परेणान्वयः || ५ ||

ये स्वप्नमभिपश्यन्ति तेषां स्वप्नमिदं जगत् |
विद्धि ते हि खलूच्यन्ते जीविकाः स्वप्नजागराः || ६ ||

क्वचिदेव प्रसुप्तानां यः स्वप्नः स्वयमुत्थितः |
विषयः सोऽयमस्माकं तेषां स्वप्ननरा वयम् || ७ ||

तेषां स्वयमुत्थितो यः स्वप्नप्रपञ्चः सोऽयं 
समानकर्मवासनोद्भववशादस्माकं यदा विषयोभवति तदा वयं तेषां 
स्वप्ननरा इत्यर्थः | उपपादितो ह्यमर्थः प्राग्लीलोपाख्याने || ७ ||

तेषां चिरतया स्वप्नः स जाग्रत्त्वमुपागतः |
स्वप्नजागरकास्ते तु जीवास्ते तद्गताः स्थिताः || ८ ||

तेषु स्वप्नजागरकशब्दमुपपादयति - तेषामिति | उपागतो यतोऽत इति शेषः || ८ ||

सर्वज्ञत्वात्सर्वगस्य सर्वं सर्वत्र विद्यते |
येन स्वप्नवतां तेषां वयं स्वप्ननराः स्थिताः || ९ ||

तेषां स्वप्ननरा वयम् इति यदुक्तं तदप्युपपादयति - सर्वज्ञत्वादिति | 
नन्वस्मदीयदेहादिप्रपञ्चो यदि वासनात्मना तच्चित्ते स्यात्तदा स एव तेषां स्वप्ने 
उद्भूत इति तदन्तर्गतानामस्माकं तदीयस्वप्ननरत्वं स्यात् | न त्वेतत्संभवतीति 
चेन्मैवम् | येन हेतुना सर्वं सर्वत्र विद्यते सर्वसत्ताप्रदस्य 
मायाशबलब्रह्मणः सर्वगस्य सर्वत्र सर्वज्ञत्वात् | अतो वयं तेषां 
स्वप्ननरास्तदन्तःकरणे वासनात्मना स्थिता एव तत्स्वप्ने 
कर्मसाम्याद्युगपदभिव्यक्ता इत्यर्थः || ९ ||

श्रीराम उवाच |

येषु कल्पेषु ते जाताः क्षीयन्ते कल्पकल्पनाः |
यदि तास्तत्कथं तेषां प्रबुद्धानामवस्थितिः || १० ||

अस्तु दैशिकी सर्वत्र सर्वस्थितिः कालिकी तु न संभवति | अतीतकल्पेषु 
वर्तमानवस्तुस्थित्ययोगादन्यथा सर्वकल्पानां यौगपद्यापत्त्या 
भेदाभावप्रसङ्गादित्याशयेन रामः पृच्छति - येष्विति | प्राग्येषु कल्पेषु ते 
अस्मत्प्रपञ्चस्वप्नद्रष्टारो जीव जाता जन्म प्राप्तास्तेषां कल्पानां कल्पनाः सह 
तद्देहैः सांप्रतं यदि क्षीयन्ते नष्टास्तर्ह्येतस्मात्स्वप्नात्प्रबुद्धानां तेषां 
पुनरतीते कल्पे नावस्थितिः सिद्ध्यति | न ह्यद्यतनस्वप्नात्प्रबुद्धेन पूर्वेद्युस्तनोऽपि 
जागरोऽनुभवितुंन् शक्यः दूरे पूर्वकल्पस्थः स इति भावः || १० ||

श्रीवसिष्ठ उवाच |

इह स्वप्नभ्रमान्ते ते मुच्यन्ते वा विनिद्रताम् |
प्राप्य संकल्पतो देहांस्तथैवान्यान्श्रयन्त्यलम् || ११ ||

ते जीवा यद्यस्मत्प्रपञ्चात्मके स्वप्ने तत्त्वज्ञानं दैवाल्लभन्ते तर्हि मुच्यन्त एवेति 
नैतद्दोषप्रसक्तिः यदि तु तन्न लभन्ते तर्हि न तत्कल्पशेषस्तेषामतीत इत्यग्रे 
उद्भविष्यत्येव | अन्यकल्पनाकल्पितानामेवात्ययात् | तच्चेतसि 
प्रातिस्विकतत्कल्पशेषकल्पनाया अग्रेऽप्यैन्दवोपाख्यानन्यायेनोपपत्तेरित्याशयेन 
वसिष्ठः समाधत्ते - इहेति | अन्यान्श्रयन्ति इत्युक्त्या दृष्टसृष्टिवादमालम्ब्य 
प्रत्यहं जागरे देहान्तरकल्पनायामपि संस्कारवशादेव प्रत्यभिज्ञेत्यपि 
दर्शितम् || ११ ||

तथैवान्यंप्रपश्यन्ति जगत्कल्पं च कल्पितम् |
कल्पनाभासनभसो न हि संकटता भवेत् || १२ ||

संकटता निरवकाशता || १२ ||

संकल्पनात्मकजगज्जीर्णोदुम्बरकीटकाः |
स्वप्नजागरकाः प्रोक्ताः शृणु संकल्पजागरान् || १३ ||

आद्यजीवानां निरूपणमुपसंहृत्य द्वितीयान्वक्तुमुपक्रमते - शृण्विति || १३ ||

कस्मिंश्चित्प्राक्तने कल्पे कस्मिंश्चिज्जगति क्वचित् |
अनिद्रालव एवान्तः संकल्पैकपराः स्थिताः || १४ ||

अनिद्रालवस्त्यक्तनिद्रा एवैन्दववत्संकल्पपराः || १४ ||

ध्यानाद्विलुठिता वाथ मनोराज्यवशानुगाः |
संकल्पदार्ढ्यमापन्ना गलिताग्रानुभूतयः || १५ ||

अथवा जीवटोपाख्यानोक्तभिक्षुवद्ध्यानाद्विलुठिताश्चलिताः | गलिता अग्रानुभूतिः 
पूर्वावस्थानुसंधानं येषाम् || १५ ||

संकल्प एव जाग्रत्त्वं येषां चिरतयांशतः |
तत्रास्तमितचेष्टानां ते हि संकल्पजागराः || १६ ||

येषां जीवानां संकल्प एव चिरानुवृत्त्या घनीभूते जाग्रत्त्वं जागराभिमानः 
तत्र सांकल्पिकार्थेष्वेवास्तमिता न पूर्वापरप्रतिसंधानक्षमा मनश्चेष्टा 
येषाम् || १६ ||

संकल्पोपशमे भूयस्तमन्यं वा श्रयन्ति ते |
देहे तेषां वयमिमे संकल्पपुरुषाः स्थिताः || १७ ||

तं प्राक्तनं व्यवहारमन्यं तद्विलक्षणं वा | तेषां दृष्ट्या तु वयं 
संकल्पपुरुषा एव तुल्यसंकल्पोद्भवादित्यर्थः || १७ ||

संकल्पजागराः प्रोक्ता एते संकल्पशायिनः |
जीवा जीवितगा लोकाः शृणु केवलजागरान् || १८ ||

एते जीवाः | तेषां संकल्पजीवितं गच्छन्ति प्रविशन्ति तथाविधा अस्मदादिलोकाश्च 
तद्दृष्ट्या संकल्पजागरा एव | तृतीयान् श्रावयति - शृण्विति || १८ ||

प्राथम्येनावतीर्णास्ते ब्रह्मणो बृंहितात्मनः |
प्रोक्ताः केवलजागर्याः प्रागुत्पत्त्यविकासिनः || १९ ||

सृष्टिसंकल्पेन बृंहितात्मनो ब्रह्मणो वक्ष्यमाणरुपादस्मिन्कल्पे 
प्राथम्येनावतीर्णा लब्धशरीरास्तस्मिञ्जन्मनि 
स्वप्नपूर्वकत्वाभावात्केवलजागर्याः | यथा प्रागुक्ता दामव्यालकटाः | यतस्ते 
प्रागुत्पत्तिविकाशलक्षणस्वप्नशून्याः कल्पान्तरीयजाग्रत्संस्कारस्य 
जाग्रज्जननेनैवोपक्षीणस्यैतत्कल्पीयस्वप्नहेतुत्वाकल्पनादिति भावः || १९ ||

भूयो जन्मान्तरगतास्त एव चिरजागराः |
कथ्यन्ते प्रौढिमायाताः कार्यकारणचारिणः || २० ||

चतुर्थानाह - भूय इति | जन्मान्तरेषूत्तरोत्तरजन्मपरंपरासु गताः 
कार्ययोर्जाग्रत्स्वप्नयोः कारणे सुषुप्तौ च संचरणशीलाः || २० ||

त एव दुष्कृतावेशाज्जडस्थावरतां गताः |
घनजाग्रत्तया प्रोक्ता जाग्रत्सु घनतां गताः || २१ ||

पञ्चमांल्लक्षयति - त एवेति | जाग्रत्सु जाग्रद्दशासु घनतामज्ञाननिबिडताम् | 
जाग्रत्स्विति विशेषणात्स्वप्ने स्थावराणामपि कदाचिन्मनुष्यभावादिदर्शनमस्त्येवेति 
गम्यते | इति पञ्चधा भिन्ना बद्धजीवाः || २१ ||

ये तु शास्त्रार्थसत्सङ्गबोधिता बोधमागताः |
पश्यन्ति स्वप्नवज्जाग्रज्जाग्रत्स्वप्ना भवन्ति ते || २२ ||

अवशिष्टं भेदद्वयं जीवन्मुक्तेषु दर्शयिष्यन् षष्ठानाह -ये त्विति | 
चतुर्थपञ्चमषष्ठभूमिकास्था इति यावत् || २२ || 

ये तु संप्राप्तसंबोधा विश्रान्ताः परमे पदे |
क्षीणजाग्रत्प्रभृतयस्ते तुर्यां भूमिकां गताः || २३ ||

सप्तमभूमिकारूढा एव सप्तमा इत्याशयेनाह - ये त्विति || २३ ||

इति सप्तविधो भेदो जीवानां कथितस्तव |
समुद्राणामिव मया बुद्ध्वा श्रेयःपरो भव || २४ ||

श्रेयः परः उत्तरोत्तरश्रेष्ठभूमिकातत्परः || २४ ||

भ्रान्तिं परित्यज जगद्गणनात्मिकां त्वं बोधैकरूपघनतामलमागतोऽसि |
शून्यत्ववर्जितमशून्यतया च मुक्तं तेन द्वयैक्यकविमुक्तवपुस्त्वमाद्यम् 
|| २५ ||

हे राम त्वं जगतो गणना द्वितीयादिवस्तुबुद्ध्या दर्शनं तदात्मिकां भ्रान्तिं 
परित्यज | यतः अलं बोधैकरूपघनतामागतोऽसि | तेन द्वितीयाद्यभावेन 
तद्व्यावृत्तैक्यस्याप्यसंभवेन द्वयैक्यकाभ्यां विमुक्तवपुः अत एव 
शून्यत्ववर्जितमप्यशून्यताख्यधर्मेणापि मुक्तम् | आद्यंन् सर्वकल्पनाभ्यः 
प्राथमिकमधिष्ठानसन्मात्रमेव त्वं शिष्ट इत्यर्थः || २५ ||

इत्यार्षे श्रीवासिष्ठमहारामायणे वाल्मीकीये दे० मोक्षो निर्वाणप्रकरणे उत्तरार्धे 
जीवसप्तकप्रकारवर्णनं नाम पञ्चाशः सर्गः || ५० ||

इति श्रीवासिष्ठमहारामायणतात्पर्यप्रकाशे निर्वाणप्रकरणे उत्तरार्धे 
जीवसप्तकप्रकारवर्णनं नाम पञ्चाशः सर्गः || ५० ||

एकपञ्चाशः सर्गः ५१

श्रीराम उवाच |

कथं केवलजाग्रत्त्वमकारणमनर्थकम् |
पराद्विकसति ब्रह्मन्गगनादिव पादपः || १ ||

ब्रह्मदृष्टावनुत्पन्नमात्मदृष्टौ मृषोद्भवम् |
बोधादमूर्तं च जगद्यथा तदिह वर्ण्यते || 

प्राथम्येनावतीर्णास्ते ब्रह्मणो बृंहितात्मनः | प्रोक्ताः केवलजागर्याः इति 
यदुक्तं तदनुपपन्नम् | कूटस्थाद्वयस्य ब्रह्मणः प्राथम्येन जीवतयावतारे 
बीजप्रयोजनयोरसंभवात्कामकर्मवासनादिबीजानां जीवभावोत्तरकालत्वादिति 
रामः शङ्कते - कथमिति || १ ||

श्रीवसिष्ठ उवाच |

अकारणं महाबुद्धे न कार्यमुपलभ्यते |
तज्जाग्रतः केवलस्य न कश्चिदिह संभवः || २ ||

अत्यल्पमिदमुच्यते - कूटस्थाद्वयात्केवलजागराख्यजीवावतारो न संभवतीति 
तन्मूलकजीवान्तराणां जगतश्चावतारस्यानुपपत्तेस्तुल्यत्वात् किंतु 
कूटस्थाद्वयवस्तुनो 
जगज्जीवोभयापलापमन्तरेणोपदेष्टुमशक्यत्वात्तदुपदेशार्थं ब्रह्मण एव 
जीवजगच्छब्दार्थाकारकलना श्रुतिस्मृतीतिहासपुराणेषु कल्पितेत्युत्तरं वसिष्ठ 
आह - अकारणमित्यादिना || २ ||

तस्यातो संभवादन्ये जीवभेदाः सजीवकाः |
सर्वे न संभवन्त्येव कारणाभावविक्षताः || ३ ||

कारणाभावादेव विक्षताः | निरस्ता इति यावत् || ३ ||

नेह प्रजायते किंचिन्नेह किंचन नश्यति |
उपदेश्योपदेशार्थं शब्दार्थकलनोदयः || ४ ||

श्रीराम उवाच |

कः करोति शरीराणि मनोबुद्ध्यादिचेतनैः |
को मोहयति भूतानि स्नेहरागादिबन्धनैः || ५ ||

अस्त्वेवं तथापि भोगायतनस्य देहादेः कर्मादिद्वारा साक्षाद्वा कश्चिन्निर्माता 
अवश्यं वाच्यः | कार्यमात्रस्य सकर्तृकत्वनियमात् | तत्र च जीवं प्रवेश्य 
विषयैर्व्यामोहयिताऽन्यो विनाव्यामोहकं चेतनस्य व्यामोहादर्शनात् | तथा च 
व्यामोह्यव्यामोहकौ द्वौ चेतनावन्यौ जीवेश्वराख्यौ 
सर्गादिश्रुतियुक्तिप्रामाण्यात्स्वीकार्यावेवेति पुना रामः शङ्कते - कः करोतीति || ५ 
||


श्रीवसिष्ठ उवाच |

न कश्चिदेव कुरुते शरीराणि कदाचन |
न मोहयति भूतानि कश्चिदेव कदाचन || ६ ||

भवेतामावश्यकौ यदि शरीरादिकर्तृता व्यामोह्यव्यामोहकभावश्च सत्य इति 
श्रुतियुक्तिसिद्धं स्यात् | वाचारम्भणश्रुत्या तत्त्वमस्यादिश्रुतिभिश्च तस्यानृतत्वे 
निरूढे प्रतिभासमात्रस्य कूटस्थाद्वयेनापि विवर्तमात्रेण निर्वोढुं शक्यत्वान्न 
तयोरावश्यकतेत्याशयेन वसिष्ठ उत्तरमाह - न कश्चिदेवेत्यादिना || ६ ||

अनाद्यन्तावभासात्मा बोध आत्मनि संस्थितः |
नानापदार्थरूपेण कमूर्म्यादितया यथा || ७ ||

कं जलं यथा ऊर्म्यादितया तरङ्गतया स्वात्मनि स्थितं तथा बोधात्मात्मनि 
स्थितः || ७ ||

बाह्यं न विद्यते किंचिद्बोधः स्फुरति बाह्यवत् |
उदेति बोधहृदयाद्बीजादिव वरद्रुमः || ८ ||

ननु बाह्यार्थस्य कथमान्तरचिदात्मविवर्तता व्याश्रयत्वात्तत्राह - बाह्यमिति | 
आन्तराद्बोधहृदयादेवान्तरेव बाह्यवदुदेति || ८ ||

बोधस्यान्तरिदं विश्वं स्थितमेव रघूद्वह |
स्तम्भस्यान्तर्यथा शालभञ्जिका प्रकटीकृता || ९ ||

बीजाद्द्रुमो बहिरेवोदेतीति विषमो दृष्टान्त इत्याशङ्क्य समं तमाह - 
बोधस्येति | अथवा यद्यन्तरुदितं स्यात्तर्ह्यन्तरेव स्थितं स्यात् बहिर्हि विश्वं तिष्ठति 
तत्राह - बोधस्येति || ९ ||

सबाह्याभ्यन्तरात्मैकमनन्तं देशकालतः |
बोधामोदप्रसरणं जगदेव प्रबुध्यताम् || १० ||

वस्तुतस्तु चिद्वस्तु नान्तरं न बाह्यं किं त्वनन्तं 
तदन्तरेवामोदवदान्तरबाह्योभयविधजगत्कल्पनेत्याह - सबाह्येति || १० ||

अयमेव परो लोको भाव्यतां वासनाक्षयः |
शाम्यतां परलोकस्थं काः किलायान्ति वासनाः || ११ ||

नन्वत्रैव चेज्जगत्कल्पना तर्हि ब्रह्मलोकादिः परलोकोऽर्चिरादिमार्गगम्यो दूरे कथं 
प्रसिद्ध इति चेत्तादृशानादिवासनाप्रवाहवशादेव | वासनाक्षये तु स सर्वोऽपि 
स्वात्ममात्रतयात्यन्तसंनिहित एवेत्याशयेनाह - अयमेवेति | शाम्यतां विदुषा 
परलोकात्मना इहैव स्थितमात्मानं न दूरत्वादिवासनाः समायान्तीत्यर्थः || ११ ||

देशकालक्रियालोकरूपचित्तात्मसत्पदम् |
देशकालादिशब्दार्थरहितं न च शून्यकम् || १२ ||

ननु प्रत्यगात्मैव चेत्परलोकदेशकालादिसर्वात्मा तर्हि देशकालादिबाधे शून्यरूप 
एव किं न स्यात्तत्राह - देशेति || १२ ||

पदे पदविदामेव तस्मिन्बोधगतिर्भवेत् |
द्रष्टॄणां शान्तदृश्यानामेवान्येषां न राघव || १३ ||

यदि न शून्यं तर्हि पृथग्जनानामपि प्रपञ्चापलापमात्रेण तस्मिन्पदे कुतो न 
बोधगतिस्तत्राह - पदे इति || १३ ||

ये वै तरलगम्भीरमहंतागर्तमाश्रिताः |
पश्यन्ति ते तमालोकं न कदाचन केचन || १४ ||

चतुर्दशविधानन्तभूतजातसुघुंघुमा |
जगद्दृष्टिरियं ज्ञस्य शरीरावयवोपमा || १५ ||

तद्दर्शिनस्तर्हि कीदृशी जगद्दृष्टिस्तमाह - चतुर्दशेति || १५ ||

कारणाभावतः सृष्टिर्नोदिता न च शाम्यति |
यादृशं कारणं वा स्यात्तादृग्भवति कार्यकम् || १६ ||

तेषां समाहितदृशा सृष्टिः कीदृशी व्यवहारदृशा च कीदृशी 
तामुक्तोपपादनाय पूर्वोत्तरार्धाभ्यामाह - कारणेति || १६ ||

यदि स्यात्कारणे कार्यं स्थितं कारणतास्य का |
कार्यमेवोपलम्भात्तदसद्द्वयमवेदनात् || १७ ||

तत्र पूर्वार्धोक्तं तर्केणोपपादयति - यदीति | कुतो न स्थिता तत्राह - 
कार्यमेवेति | कुण्डलब्यतिरिक्तवस्त्वन्तरादर्शनान्न कारणमन्यदस्तीत्यर्थः || १७ ||

सौम्यस्यान्तर्यथाम्भोधेरूर्म्यावर्तादयः स्थिताः |
ब्रह्मण्यसंभवक्षोभे जगच्चित्तादयस्तथा || १८ ||

उत्तरार्धोक्तमपि दृष्टान्तेनोपपादयति - सौम्यस्येति || १८ ||

सर्वात्मैवामलं ब्रह्म पिण्ड एक इव स्थितम् |
नानाभाण्डात्म हेमैव यथान्तःस्थितरूपकम् || १९ ||

अन्तर्गतनानाभाण्डात्मा एको मृत्पिण्ड इव ब्रह्म स्थितम् | यथा 
अन्तर्गतकटककुण्डलादिरूपकं हेम तथावस्थितम् | पिण्डावस्थाया अपि कार्यत्वेन 
कुण्डलादिसाम्यादिति भावः || १९ ||

स्वप्नकाले स्वप्न एव जाग्रद्व्यग्रापरिग्रहात् |
जाग्रत्काले जाग्रदेव स्वप्नः सत्यावबोधतः || २० ||

यथ पिण्डकाले घटः पिण्ड एव घटकाले च पिण्डो घट एवेति व्यवस्थितमेकस्यैव 
दर्शनम् एवं प्रपञ्चस्यापि स्वप्नकाले जाग्रत्स्वप्न एव जाग्रत्कालेऽपि स्वप्नो 
जाग्रदेवेति व्यवस्थितमेकमेव जगत्तत्त्वज्ञैर्बुध्यत इत्याह - स्वप्नेति | व्यग्रस्य 
वासनाविस्ताराभिनिविष्टस्य मनसः अपरिग्रहादनवरोधाद् || २० ||

चित्तमात्रतया बुद्धं मृगतृष्णाम्बुवत्स्थितम् |
जाग्रत्स्वप्नत्वमायाति विचारविकलीकृतम् || २१ ||

जाग्रत्कालेऽपि जाग्रच्चित्तमात्रतया पर्यालोचितं स्वप्नतुल्यतामेवति सैव विदुषः 
सृष्टेः शरीरावयवोपमतेत्थमुपपादितेत्युपसंहरन्सम्यग्ज्ञाने तस्यापि 
समूलं बाधमाह - चित्तमात्रतयेति || २१ ||

सम्यग्ज्ञानेन भूतानि ज्ञस्य देहतया सह |
पीठबन्धं विमुञ्चन्ति गतकाल इवाम्बुदाः || २२ ||

गते वर्षाकाले अम्बुदाः पीठबन्धस्वकारणनीहारभावमपि यथा विमुञ्चन्ति 
तद्वदित्यर्थः || २२ ||

यथा गलितुमारब्धो घनो गगनतामियात् |
तथा सत्यावबोधेन शाम्येत्सात्मग्रहं जगत् || २३ ||

आत्मग्रहोऽहंकारस्तत्सहितम् | चरमसाक्षात्कारवृत्तिसहितं वा || २३ ||

शरदभ्रवदालूना मृगतृष्णाम्बुवत्तथा |
पुनः संस्पृश्यमानैव बोधाद्गलति दृश्यता || २४ ||

संस्पृश्यमाना स्पर्शादिना अनुभूयमानैव || २४ ||

यथा दीप्तानले लीनं सुवर्णं घृतमिन्धनम् |
एकतां याति विज्ञाने तथा भुवनचित्तदृक् || २५ ||

बोधेन तनुतामेति पिण्डबन्धो जगत्त्रये |
पिशाचबुद्धिः सदने बोधितस्य यथा शिशोः || २६ ||

पिण्डबन्धो मूर्ताद्याकारग्रहः | तनुतां क्रमाद्विलयम् || २६ ||

बोधस्यानन्तरूपस्य स्वयमेवात्मनात्मनि |
जगच्चित्तादिता भाता पिण्डबन्धः किलात्रकः || २७ ||

अयं च विलयो न जतुकाठिन्यविलयवन्निमित्तापायादपैति किंतु 
शुक्तिरूप्यवदसत्प्रतियोगिकत्वादपुनरागामीत्याशयेनाह - बोधस्येति | 
अन्तास्त्रिविधपरिच्छेदा रूपाण्याकारभेदाश्च न विद्यन्ते यस्य तथाविधस्य बोधस्य 
साक्षिचितः स्वयमेव निर्निमित्तमेव जगच्च तद्विकल्पकं चित्तं च तदाद्यज्ञानं चेति 
त्रिरूपता भाता | अत्रास्मिन्बोधे || २७ ||

बोधाबोधनमेवेदं जगच्चित्तमिवोदितम् |
तदेवास्तं गतं बोधात्पिण्डबन्धस्य कास्तिता || २८ ||

तथा चानृतजगच्चित्तभावेनानृतमज्ञानमेव विजृम्भत इति फलितमित्याह - 
बोधाबोधनमेवेति || २८ ||

जहाति पिण्डकाठिन्यंन् जाग्रत्स्वप्नावबोधतः |
परां पेलवतामेति हेम द्रुतमिवाग्निना || २९ ||

एतेन जाग्रदेव स्वप्नकाले स्थौल्यं विहाय सूक्ष्मप्रपञ्चतां याति | 
स्वप्नभ्रान्तिरेव चिराभ्यासाद्घनतया जाग्रत्तामिव गच्छतीत्यादि यत्प्रागुक्तं 
तत्सिद्धमित्याह - जहातीत्यादिना || २९ ||

यथास्थितं बोध एव घनतामिव गच्छति |
विनैव देशकालाभ्यां तौ विनिर्माय हेमवत् || ३० ||

तौ जाग्रत्स्वप्नौ || ३० ||

जाग्रत्येवं विचारेण स्वप्नाभे पेलवे स्थिते |
क्षीयमाणे शरत्काल इवैति तनुतां रसः || ३१ ||

रसो भोगरागो जलं च || ३१ ||

परां पेलवतां याता दृश्यलक्ष्म्यः स्थिता अपि |
स्वप्ना इव परिज्ञाता न स्वदन्ते विवेकिनः || ३२ ||

पेलवतां तुच्छताम् || ३२ ||

क्व किल स्वात्मविश्रान्तिः क्वैतद्विषयवेदनम् |
सुषुप्तजाग्रतोरैक्यं भ्रान्ताभ्रान्तात्मनोर्भवेत् || ३३ ||

आत्मसुखतृप्तत्वादपि तस्य विषयेष्वनादर इत्याशयेनाह - क्वेति | यदि 
त्वज्ञस्यापि विषया स्वदेरंस्तर्हि सुषुप्तजाग्रतोरैक्यमपि संभाव्येत तथा 
भ्रान्ताभ्रान्तात्मनोर्मूढतत्त्वज्ञयोश्चैक्यंन् संभाव्येतेत्यर्थः || ३३ ||

चित्तमात्रे भ्रान्तिमात्रे स्वप्नमात्रात्मनि स्थिते |
जगतीह पदार्थेभ्यः सत्यबुद्धिर्निवर्तते || ३४ ||

जगति चित्तमात्रे संपन्ने स्वप्नमात्रात्मनि स्थिते सति इह स्रक्चन्दनादिपदार्थेभ्यः 
सत्यताबुद्धिर्निवर्तते || ३४ ||

कस्य स्वदन्तेऽसत्यानि कथमेव महामते |
मृगतृष्णाजलानीव दृश्यान्यपि पुरःस्थितैः || ३५ ||

असत्यान्यपि भोग्यानि तस्य स्वदन्तां तत्राह - कस्येति | वार्थे एवकारः | कथं वा 
स्वदन्त इत्यर्थः || ३५ ||

सत्यबुद्धौ विलीनायां जगत्पश्यति शान्तधीः |
जालद्वीपांशुजालाभमपिण्डात्माम्बरात्मकम् || ३६ ||

जाले वातायने प्रविष्टस्य दीपांशुजालस्याभेव 
प्रकाशरूपमप्यपिण्डात्मकमेवाम्बरात्मकं पश्यति || ३६ ||

जाग्रतो वस्तुतः शून्यात्परिज्ञातान्निवर्तते |
चित्तभ्रमात्मनो [चित्तमात्रात्मन इति पाठः सुवचः |] 
भ्रान्तिरूपास्वादनभावना || ३७ ||

अत एव चित्तमात्रात्मनः स्वाप्नस्रक्चन्दनादेः स्वदनभावना जाग्रतः पुरुषस्य 
शून्यत्वेन परिज्ञातात्तस्मान्निवर्तत इति प्रसिद्धमित्यर्थः || ३७ ||

यदवस्त्विति विज्ञातं तत्रोपादेयता कुतः |
केन स्वप्नं परिज्ञाय स्वप्नहेमाभिगम्यते || ३८ ||

स्वप्नहेम उपादातुं केनाभिगम्यते || ३८ ||

स्वप्नादिव परिज्ञाताद्रसो दृश्यान्निवर्तते |
द्रष्ट्टदृश्यदशादोषग्रन्थिच्छेदः प्रवर्तते || ३९ ||

नीरसः शान्तमननो निर्वाणाहंकृतिः कृती |
वीतरागो निरायासः शान्तस्तिष्ठति बुद्धधीः || ४० ||

रसनिवृत्तावसौ कथमास्ते तदाह - नीरस इति | नीरसो निःस्नेहो बन्ध्वादिषु | 
वीतरागो विषयेषु || ४० ||

रसे नीरसतां याते वासना प्रविलीयते |
शिखायां प्रविलीनायां प्रदीपस्यांशवो यथा || ४१ ||

बोधाद्दीपांशुजालाभमघनं व्योम दृश्यते |
भ्रान्तिरूपं जगत्कृत्स्नं गन्धर्वनगरं यथा || ४२ ||

प्राग्भ्रान्तिरूपं कृत्स्नं जगत्तत्त्वबोधाद्दीपांशुजालवत्प्रकाशैकरसमघनं 
सद्व्योमतुल्यंन् दृश्यते || ४२ ||

नैवात्मानं न चाकाशं न शून्यं न च वेदनम् |
अत्यन्तपरिणामेन पश्यन्पश्यति तत्पदम् || ४३ ||

सप्तमभूमिकास्थितिलक्षणेनात्यन्तपरिणामेन तर्हि कथं भवति तदाह - नैवेति 
| पश्यंस्तत्त्वज्ञः || ४३ ||

यत्र नात्मा न शून्यं च न जगत्कलना न च |
न चित्तदृश्योदयधीः सर्वं चास्ति यथास्थितम् || ४४ ||

भूम्यादिताऽज्ञसंबुद्धा ज्ञानादस्तमुपागता |
ज्ञस्य शून्यैव संपन्ना संस्थितापि न विद्यते || ४५ ||

अज्ञैः पिण्डग्रहेण संबुद्धा भूम्यादिता ति ज्ञानादस्तं बाधमुपागता || ४५ ||

भवत्येकसमाधानसौम्यात्मा व्योमनिर्मलः |
तिष्ठत्यपगतासङ्गः स्थित एवाप्यसत्समः || ४६ ||

अस्तंगतमना मौनी निरोधपदवीं गतः |
तीर्णः संसारजलधेः कर्मणामन्तमागतः || ४७ ||

तनुभुवनगगनगिरिगणकरणपरं परममज्ञानम् |
विगलति गलिते तस्मिन् सकलमिदं विद्यमानमपि || ४८ ||

यस्मात्कारणात्तनूनां चतुर्विधशरीराणां तदाधाराणां भुवनानांन् 
तदाधारस्य गगनस्य विहारस्थानानां गिरिगणानां तत्साधनानांन् करणानां च 
परमुपादानकारणं परममज्ञानं मूलाज्ञानमेव नान्यत् | अतः 
कारणात्तस्मिन्मूलाज्ञाने ज्ञानेन गलिते सति इदं तनुभुवनादिसकलं 
जगदज्ञदृशा विद्यमानमपि विगलति | असद्भवतीत्यर्थः || ४८ ||

संशान्तान्तःकरणो गलितविकल्पः स्वरूपसारमयः |
परमशमामृततृप्तस्तिष्ठति विद्वान्निरावरणः || ४९ ||

एवंरीत्या गलितविकल्पो योगी स्वरूपसारमयः सन्परमशमामृतेन स्वानन्देन 
तृप्तो निरावरणभूमानन्दस्वभावस्तिष्ठतीत्यर्थः || ४९ ||

इत्यार्षे श्रीवासिष्ठमहारामायणे वाल्मीकीये दे० मोक्षोपायेषु निर्वाणप्रकरणे उ० 
विश्रान्तियोगोपदेशो नामैकपञ्चाशः सर्गः || ५१ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे उत्तरार्धे 
विश्रान्तियोगोपदेशो नामैकपञ्चाशः सर्गः || ५१ ||

द्विपञ्चाशः सर्गः ५२

श्रीराम उवाच |

बोधो जगदिवाभाति मुने येन क्रमेण ह |
तं क्रमेण क्रमं ब्रूहि भूयो भेदनिवृत्तये || १ ||

इह तार्किकतर्कोत्थकल्पनान्तरखण्डनैः |
अनिर्वाच्यजगद्भावः कूटस्थस्य समर्थ्यते || 

बोधः कूटस्थचिदात्मा येन क्रमेण प्रकारेण भाति तं क्रमं 
वाद्यन्तरकल्पनाभेदखण्डनैः समर्थनक्रमेण भूयो ब्रूहि || १ ||

श्रीवसिष्ठ उवाच |

वृक्षस्येव विमूढस्य यद्दृष्टौ तत्स्वचेतसि |
यन्न दृष्टौ न तच्चित्ते भवत्यल्पतरस्मृते || २ ||

चिदात्मनो जगद्भावोऽयमनिर्वचनीय एवेत्यस्यार्थस्य समर्थनाय प्रथमं 
दृष्टसृष्टिपक्षमवलम्ब्य दृष्ट्यन्वयव्यतिरेकानुविधायिस्थितिकत्वं तस्य 
दर्शयति - वृक्षस्येवेति | विमूढस्याज्ञस्यात्मनो वृक्षस्य 
मूलदारुपत्रपल्लवादिनानाकारघटितस्येव नानाकारं यज्जगद्रूपं तत् दृष्टौ 
सत्यामेव अस्तीति स्वचेतसि प्रसिद्धं नान्यथा | अत एव ह्यल्पतरमपि दृष्टमेव 
स्मर्यते न बह्वप्यदृष्टं तत्सत्ताऽप्रसिद्धेरित्यर्थः || २ ||

भव्यः पश्यति शास्त्रार्थमेव पूर्वापरान्वितम् |
न दृष्टिविषयं वस्तु यत्पश्यति करोति तत् || ३ ||

विद्वदविदुषोः शास्त्राशास्त्रानुसारिक्रियावैलक्षण्यदर्शनादपि 
तत्तद्दृष्ट्यनुसारव्यवस्थितैव जगत्सत्ता गम्यत इत्याशयेनाह - भव्य इति | 
दृष्टेर्नेत्रस्य विषयंन् संनिकृष्टमपि निषिद्धं वस्तु भोग्यतया न पश्यति || ३ ||

भावानुष्ठाननिष्ठः सन् शास्त्रार्थैकमना मुनिः |
भूत्वोपदेशं त्वमिमं शृणु श्रवणभूषणम् || ४ ||

अत एव हि मयापि त्वं शास्त्रीयदृष्टिव्यवस्थापनमुखेनैव श्रवणादौ नियम्यसे 
इत्याशयेनाह - भावेति | भावश्चित्तशुद्ध्यनुकूलं कर्म || ४ ||

इयं दृश्यभरभ्रान्तिर्नन्वविद्येति चोच्यते |
वस्तुतो विद्यते नैषा तापनद्यां यथा पयः || ५ ||

अविद्यात्वप्रसिद्धेरपि तत्तथेत्याह - इयमिति || ५ ||

उपदेश्योपदेशार्थमेनां मदुपरोधतः |
सत्यामिव क्षणं तावदाश्रित्य श्रूयतामिदम् || ६ ||

तर्हि कथं शास्त्रोपदेशतत्फलासिद्धिस्तत्राह - उपदेश्येति || ६ ||

कुत एषा कथं चेति विकल्पाननुदाहरन् |
नेदमेषां न चास्तीति स्वयंन् ज्ञास्यसि बोधतः || ७ ||

उपदेशफलसिद्धिकाले त्वियं भ्रान्तिर्निःशेषं निवर्तते ततोऽपि तथेत्याशयेनाह ##-

यदिदं दृश्यते किंचिज्जगत्स्थावरजंगमम् |
सर्वं सर्वप्रकाराढ्यं कल्पान्ते तद्विनश्यति || ८ ||

इत्थं विवर्तपक्षमनुभवपर्यवसितं प्रदर्श्य पक्षान्तरेषु दोषान्विवक्षुः 
सत्यस्यैव प्रपञ्चस्य वृक्षशाखान्यायेन ब्रह्माभेदमभ्युपगच्छतां पक्षे 
ब्रह्मण आनन्त्यहानिः स्यादिति दोषं वक्तुं जगतो नश्वरत्वं प्रतिजानीते - 
यदिदमिति || ८ ||

अस्य भागविभागात्मा नाशोऽवश्यमवारितः |
बिन्दुना बिन्दुना बोधे उद्धृतस्यास्ति हि क्षयः || ९ ||

प्रतिज्ञातं साधयति - अस्येति | अस्य जगतो भागानां भूराद्यवयवानां विभागो 
विश्लेषस्तदात्मा नाशो बोधे विमर्शे दुर्वारः सावयवत्वात् | हि 
यस्माद्घटादिगतजलस्य बिन्दुना बिन्दुना पृथक्कृत्योद्धृतस्य क्षयो लोके 
प्रसिद्धोऽस्ति तद्वदित्यर्थः || ९ ||

एवं स्थिते द्रव्यनाशे ब्रह्मणस्तन्मयत्वतः |
नानन्तत्वं न चास्तित्वं न च वै संभवत्यलम् || १० ||

अस्तु नाशः को दोषस्तत्राह - एवमिति | शाखाद्यवयवनाशे 
वृक्षनाशवद्भूरादिद्रव्यनाशे ब्रह्मणोऽपि नाशप्रसङ्गे श्रुत्युक्तमनन्तत्वं 
न सिद्ध्यति | अवयवेभ्यः पृथक्कृतस्यावयविनो विमर्शे असत्त्वादस्तित्वं च न 
सिद्ध्यति न च चिदेकरसं निरवयवं च ब्रह्म मूर्तादिजगदवयवकं 
संभवतीत्यर्थः || १० ||

मदशक्तिरिव ज्ञानमिति नास्मासु सिध्यति |
देहो विज्ञानतोऽस्माकं स्वप्नवन्न तु तत्त्वतः || ११ ||

ननु मा भूच्चिदात्मा जडजगदवयवकः जडानामेव भूम्यादिभूतानां 
कायाकारपरिणतानां मदिरावयवानुगता मदशक्तिरिव चैतन्यं धर्मोऽस्त्विति 
चार्वाकपक्षमुट्टङ्क्य दूषयति - मदशक्तिरेवेति | अस्मासु आस्तिकेषु | न सिध्यति 
अस्मान्प्रति चार्वाकेण साधयितुं न शक्यमिति यावत् | यतोऽस्माकं प्रामाणिकानां 
मते देहो विज्ञानाधीनसिद्धिकत्वात्स्वाप्नदेहवत्तात्त्विको न भवति | न हि 
विज्ञानातिरेकेण देहसत्तासाधकमस्ति न चासिद्धे देहे 
मदशक्तिवद्विज्ञानमुत्पत्तुमर्हतीति भावः || ११ ||

नश्यत्येव च दृश्यश्रीः सैव नान्यैव नैव च |
इत्थं भवेत्समुचितं कृतं शास्त्रं च नान्यथा || १२ ||

किं च जगतो ब्रह्माभेदे उच्यमाने दृश्यनाशाद्ब्रह्मणोऽन्तवत्त्वशङ्का स्यात् | 
आध्यासिके त्वभेदे प्रतियोगिन इव तन्नाशस्यापि वस्तुतो ब्रह्मसंस्पर्शाभावान्न 
तत्प्रसक्तिः शास्त्रसाफल्यं चेत्याशयेनाह - नश्यत्येवेति | यतः पुनः 
पुनर्नष्ट्वा उद्भवन्ती दृश्यश्रीः सैव न अन्यैव च नैवेत्यनिर्वचनीया 
अविद्यामात्रम् | इत्थं सत्येव विद्यया तद्बाधे शास्त्रं कृतं सफलं भवेत् | 
अन्यथा सत्यबन्धनिवृत्तौ शास्त्रस्यानुपायत्वाद्व्यर्थमेव स्यादित्यर्थः || १२ ||

सैवैतीत्यसमुल्लेखं कथं नष्टस्य संभवः |
तद्रूपान्येति युक्तं स्यादनुभूतानुगा वयम् || १३ ||

प्रलये नष्टाया भुवनसंस्थितेः पुनः सृष्टाबुद्भवन्त्याः 
सैवान्यैवेत्यनिर्धार्यत्वादप्यनिर्वचनीयतैवेत्याह - सैवैतीत्यादिना | या नष्टा 
सैव पुनरुन्मज्जनेनैतीत्यसमुल्लेखं संभावयितुमशक्यम् | अनुभूतानुगाः 
अनुभवानुसारिणो वयं नानुभवविरुद्धमण्वपि सहामहे इत्यर्थः || १३ ||

सैव व्योमतयैवासीदित्यसत्सैव सा कथम् |
तथैव व्योमसंस्था चेन्नाशं तर्हि न सा गता || १४ ||

अनुभवानारोहमेव स्फुटयति - सैवेति | सा मूर्ततैव प्रलये व्योमतया 
अमूर्तभावेनासीदित्यसत् | यतः सा मूर्ततैवामूर्तता कथम् | व्योमसंस्थापि सा तथा 
पूर्वावस्थापन्नैव चेत्प्रलये नाशं न गतैवेति प्रलयवादोच्छेदः स्यादित्यर्थः || 
१४ ||

कार्यकारणयोरेकरूपतैवं यदा तदा |
कार्यकारणताभावादैक्यमेवास्मदागमः || १५ ||

एवं सर्गेपि प्रलयावस्थाया अपि तुल्यन्यायेन प्रसक्तौ 
प्रलयावस्थादव्याकृतात्कार्यस्य सर्गस्यक्यापत्तौ कूटस्थवादापत्तिरित्याह - 
कार्येति | अस्मदागमोऽस्मत्सिद्धान्तः स्यादित्यर्थः || १५ ||

शून्यत्वमुपलम्भत्वं यद्गतं नष्टमेव तत् |
अन्यस्तर्हि भवेन्नाशः कीदृशः किल कथ्यताम् || १६ ||

यद्वस्तु उपलम्भत्वं गतमपि शून्यत्वं गतं तन्नष्टमेव | सदा 
उपलब्धिकालेऽप्यसत्त्वाभ्युपगमात् | असत्त्वापत्तिरेव हि नाशः | यद्यन्यादृशो नाशो 
लोके भवेत्तर्हि स कीदृशः कथ्यताम् | न चोपलब्धत्वबलान्नष्टमप्यनष्टं 
भवति | नष्टानामपि स्वप्ने उपलम्भदर्शनादनष्टत्वासिद्धेः || १६ ||

नष्टं भूयस्तदुत्पन्नमिति यत्प्रत्ययेति कः |
नश्यत्यवश्यं तेनेदं पुनरन्यत्प्रवर्तते || १७ ||

भूयः समुत्पत्तिदर्शनान्मध्ये नष्टस्यापि सत्त्वं कल्प्यत इति 
चेद्भेदेनाप्युत्पत्त्युपपत्तेः | प्रत्यभिज्ञादेरदर्शनाच्च नैवमित्याह - 
नष्टमिति | प्रत्ययेति प्रत्यभिजानाति | अयतेर्लटि पदवर्णव्यत्ययश्छान्दसः || १७ ||

मध्ये मध्ये यदुत्सेधफलाद्यवयवैकिका |
आदेहं बीजसत्तास्ति कार्यकारणता कुतः || १८ ||

ननु यथैकस्मिन्नेव तरौ मध्ये मध्ये 
कोटरस्कन्धशाखादिवैचित्र्यभेदेऽप्यामूलाग्रं वृक्षदेहस्यैकता 
शाखादितत्कार्याण्येव भिद्यन्ते एवमुत्पत्त्यादिविकारभेदेषु प्रलये पुनरुद्भवे च 
भुवनाद्येकतैव किं न स्यादिति चेत्तत्राह - मध्ये इति | उत्सेध औन्नत्यं फलानि 
आदिपदाच्छाखोपशाखादारुस्कन्धपत्रपुष्पादयश्च ये अवयवास्तेष्वेकिका अनुगता 
वृक्षदेहमभिव्याप्य स्थिता बीजसत्तैवाखण्डा तत्रास्तीति सत्तैक्यदृष्टौ 
शाखादेः पृथक्सत्ताऽसिद्धेः कार्यकारणतोच्छेदः स्यादित्यर्थः || १८ ||

देशकालक्रियात्मैकं यथादृष्टमिह स्थितम् |
बीजमेवैककर्मातो न घटः पटकार्यकृत् || १९ ||

दृष्टान्ते उक्तं कार्यकारणतोच्छेदं दार्ष्टान्तिके दर्शयति - देशेति | यदि 
प्रलयसर्गादिदेशकालक्रियात्मकमेकं सन्मात्रमेव बीजमभ्युपगम्येत तर्हि तत् 
एकं स्वयमेवैकं कर्म क्रिया तत्फलं च यस्य तथाविधं सत् न किंचित्कुर्यात् | 
असमर्थत्वात् | न हि घटः पटकार्यासमर्थस्तत्करोतीत्यर्थः | अथवा तदनुगतं 
बीजदेशात्मकं कालात्मकं क्रियात्मकं वा एकस्वभावं वाच्यम् | न ह्येकं 
नानास्वभावं संभवति | स्वभावभेदे एकत्वानुपपत्तेः | तथा च यदि 
देशैकस्वभावं तर्हि कालकार्यंन् न कुर्यात् | न हि घटस्वभावं वस्तु 
पटकार्यकृद्दृष्टमित्यर्थः || १९ ||

सर्वदर्शनसिद्धान्ते नास्ति भेदो न वस्तुनि |
परमार्थमये तेन विवादेन किमत्र नः || २० ||

नानास्वभावमेकं वस्त्विति वदन्सर्वदर्शनसिद्धान्तातिलङ्घनाद्वैतण्डिकः 
स्यादित्याशयेनाह - सर्वेति | वस्त्वैक्ये कार्यभेदः सर्वदर्शनसिद्धान्ते नास्ति | 
परमार्थमये वस्तुनि वस्तुस्वभावेऽपि भेदो नानात्वं नास्ति | अतः 
सर्वदर्शनविरुद्धवादिना सह विवादेन किमित्यर्थः || २० ||

इदं शान्तमनाद्यन्तंन् तद्रूपत्वाद्विचारतः |
व्योमाभं बोधतामात्रमनुभूतिप्रमाणतः || २१ ||

परिशेषादेकस्वभावत्वे तु चित्स्वभावस्यैवोपजीव्यस्यैकस्य परिशेषः सिद्ध इत्याह 
- इदमिति | सर्वकल्पनानामनुभूतिप्रमाणसारत्वात्तत्स्वभावापलापायोगेन 
परिशेषाज्जडस्वभावस्यैव हानादिति भावः || २१ ||

यथैतन्नानुभूतं सद्यथैतदनुभूयते |
यथैतत्सिद्धिमाप्नोति तदिदं कथ्यते क्रमात् || २२ ||

तदुपपादनं प्रतिजानीते - यथैतदिति || २२ ||

महाकल्पान्त उन्नष्टे सर्वस्मिन्दृश्यमण्डले |
आमहादेवपर्यन्तंन् समनोबुद्धिकर्मणि || २३ ||

अत एव हि सर्वभेदप्रलयेऽप्यविपरिलुप्तोऽनुभवात्मैवावशिष्यत इत्याह - 
महाकल्पान्त इत्यादिपञ्चभिः || २३ || 

व्योमन्यपि शमं याते कालेऽप्यकलितस्थितौ |
वायावपि त्वपगते तेजस्यत्यन्तमस्थिते || २४ ||

तेजस्यपि गते ध्वंसं वार्यादौ सुचिरं क्षते |
अलमन्तमनुप्राप्ते सर्वशब्दार्थसंचये || २५ ||

शिष्यते शान्तबोधात्म सदच्छं बाध्यवर्जितम् |
अनादिनिधनं सौम्यं किमप्यमलमव्ययम् || २६ ||

अवाच्यमनभिव्यक्तमतीन्द्रियमनामकम् |
सर्वभूतात्मकं शून्यं सदसच्च परं पदम् || २७ ||

तन्न वायुर्न चाकाशं न बुद्ध्यादि न शून्यकम् |
न किंचिदपि सर्वात्म किमप्यन्यत्परं नभः || २८ ||

परिशिष्टं वायवादिस्वरूपमेव किं न स्यात् तत्राह - तदिति || २८ ||

तद्विदा तत्पदस्थेन तन्मुक्तेनानुभूयते |
अन्यैः केवलमाम्नातैरागमैरेव वर्ण्यते || २९ ||

इदानीमपि तद्विद्वदनुभवसिद्धमित्याह - तद्विदेति || २९ ||

न कालो न मनो नात्मा न सन्नासन्न देशदिक् |
न मध्यमेतयोर्नान्तं न बोधो नाप्यबोधितम् || ३० ||

तत्र कालः स्वभावो नियतिर्यदृच्छा भूतानि योनिः पुरुष इति चिन्त्यम् 
इत्याद्यागममर्थतो दर्शयति - न काल इति || ३० ||

किमप्येव तदत्यच्छं बुध्यते बोधपारगैः |
शान्तसंसारविसरैः परां भूमिमुपागतैः || ३१ ||

तद्यदात्मविदो विदुःइत्यागमं च तथोदाहरति - किमपीति | चतुर्थ्यादेः पराम् || ३१ 
||

प्रतिषिद्धा मयैते तु येऽर्थाः सर्वत्र ते स्थिताः |
अस्मद्बुद्ध्या परिच्छेद्याः सौम्याम्भोधेरिवोर्मयः || ३२ ||

मयापि तेऽर्थाः श्रुत्यनुसार्यनुभवमाश्रित्य मुहुः प्रतिषिद्धा इत्याह - 
प्रतिषिद्धा इति | सर्वत्र श्रुतिषु प्रतिषेध्यतया स्थिता येऽर्थास्त एव मया प्रतिषिद्धाः || 
३२ ||

यथास्थितं स्थिताः सर्वे भावास्तत्र यथा तथा |
अनुत्कीर्णा महास्तम्भे विविधाः शालभञ्जिकाः || ३३ ||

तर्हि सदेव सोम्येदमग्र आसीत् इत्यादिसत्कार्यवादश्रुतीनां कोऽभिप्रायस्तमाह - 
यथास्थितमिति | ब्रह्मस्वभावस्थितिरेवाविकल्पिता जगतोऽपि सत्तेत्याशयस्तासामिति भावः 
|| ३३ ||

एवं तत्र स्थिताः सर्वे भावा एवं च न स्थिताः |
असर्वात्मैव सर्वात्म तदेव न तदेव च || ३४ ||

अत एव नेह नानेत्यादिश्रुतीनां सदेव सोम्येत्यादिश्रुतीनां 
चाविरोधेनैकमेवोभयथापि व्यपदिश्यत इत्याशयेनाह - एवमिति || ३४ ||

पदं यथैतत्सर्वात्म सर्वार्थपरिवर्जितम् |
यथा तत्र च पश्यन्ति तत्रैकपरिणामिनः || ३५ ||

अनुत्कीर्णशिलायां पुत्रिकाभेदानामिव योगिनां तत्रेच्छया अस्ति नास्तीत्युभयथापि 
दर्शनं सिद्धमित्याह - पदमिति || ३५ || 

सर्वं सर्वात्मकं चैव सर्वार्थरहितं पदम् |
सर्वार्थपरिपूर्णं च तदाद्यं परिदृश्यते || ३६ ||

तवैतावन्महाबुद्धे सर्वार्थोपशमात्मकम् |
न सम्यग्दानमुत्पन्नं संशयोऽत्र निदर्शनम् || ३७ ||

एतावत्प्राग्वर्णितसमाधिकालपर्यन्तम् | संशयोऽत्र सम्यग्ज्ञानानुत्पत्तौ 
निदर्शनं लिङ्गम् | छिद्यन्ते सर्वसंशयाः इति श्रुतेर्निश्चिते तत्त्वे 
संशयाननुभवाच्चेति भावः || ३७ ||

यः प्रबुद्धो निराभासं परमाभासमागतः |
स्वच्छान्तःकरणः शान्तस्तं स्वभावं स पश्यति || ३८ ||

निराभासं सर्वदृश्याभासनिर्मुक्तम् | परं आभासं चरमसाक्षात्कारम् || ३८ ||

अयंन् त्वमहमित्यादित्रिकालगजगद्भ्रमः |
तत्रास्ति हेमपिण्डान्तरिव रूपकजालकम् || ३९ ||

हेमपिण्डान्तः रूपकाणां रूप्यमुद्राणां जालकं समूह इव कल्पनया अस्ति || ३९ ||

हेमपिण्डाद्यथा भाण्डजालं नानोपलभ्यते |
तथा न लभ्यते भिन्नं परमार्थघनाज्जगत् || ४० ||

तर्हि किं रूपकवद्भेदेनापि जगत्सत् नेत्याह - हेमपिण्डादिति | नाना पृथक्सदिति 
यावत् || ४० ||

सर्वदैव हि भिन्नात्मा स्वाङ्गभूतोपलम्भदृक् |
स जगद्द्वैतमेवेदं हेमेवाङ्गदरूपकम् || ४१ ||

यद्यप्यनृतं सतो न भिद्यते तथापि सत्तु अनृताद्भिद्यत एवेत्याह - सर्वदैवेति 
| अङ्गदरूपकमिवानृतमित्यर्थः || ४१ ||

रिक्तं देशादिशब्दार्थैर्देशकालक्रियात्मकम् |
यथास्थितमिदं तत्र सर्वमस्ति न वास्ति च || ४२ ||

देशादिशब्दानामर्थैः प्रवृत्तिनिमित्तैर्जातिगुणक्रियादिभिः रिक्तं रहितम् || ४२ ||

यथोर्म्यादि समे तोये चित्रं चित्रकृदीहते |
भाण्डवृन्दं मृदः पिण्डे तथेदं ब्रह्मणि स्थितम् || ४३ ||

तथैतदत्र नो भिन्नं नाभिन्नं नास्ति चास्ति च |
नित्यं तन्मयमेवाच्छं शान्ते शान्तमिदं तथा || ४४ ||

तथैव भेदादिना दुर्निरूपस्वभावमनृतं ब्रह्मणि स्थितमित्याह - तथेति | 
तत्त्वज्ञानेन शान्ते ब्रह्मणि शान्तात्मनैव स्थितम् || ४४ ||

अनिखातैव भातीयं त्रिजगच्छालभञ्जिका |
स्वरसस्येव दृश्यत्वमिता ब्रह्मणि दारुणि || ४५ ||

अनिखाता अनुत्कीर्णा | स्वरसस्य स्वसाक्षिणः शिल्पिनो दृश्यत्वं इतेव | ब्रह्मणि 
दारुणीति व्यस्तरूपकम् || ४५ ||

निखाता दृश्यतां यान्ति स्तम्भस्थाः शालभञ्जिकाः |
अस्मिन्नक्षोभ्य एवान्तस्तरङ्गाः सृष्टिदृष्टयः || ४६ ||

तत्र यो विशेषस्तमाह - अस्मिन्निति | अक्षोभ्ये अविकार्ये विवर्तरूपास्तरङ्गाः || ४६ ||

सरस्यतिरसे भान्ति चिद्घनामृतवृष्टयः |
अविभागे विभागस्था अक्षोभे क्षुभिता इव |
अविभाता विभान्तीव चिद्घने सृष्टिदृष्टयः || ४७ ||

तमेवाह - सरसीति सार्धेन | अतिरसे निरतिशयानन्दजलपूर्णे चित्सरसि 
चिन्मेघामृतवृष्टिप्रायाः सृष्टिदृष्टयो विभाजकधर्मशून्येऽपि विभागस्था 
अक्षोभेऽपि क्षुभिता अविभाता एव विभान्तीवेत्यपि विशेष इत्यर्थः || ४७ ||

परमाणौ परमाणावत्र संसारमण्डलम् |
विभाति भासुरारम्भं न विभाति च किंचन || ४८ ||

तत्र अविभाता विभान्ति इत्येतद्विषदयति - परमाणाविति || ४८ ||

आकाशकालपवनादिपदार्थजातमस्याङ्गमङ्गरहितस्य तदप्यनङ्गम् |
सर्वात्मकं सकलभावविकारशून्यमप्येतदाहुरजरं परमार्थतत्त्वम् || ४९ 
||

वर्णितं कूटस्थस्य जगद्भावं संगृह्योपसंहरति - आकाशेति | 
अङ्गरहितस्य निरवयवस्यास्य यदाकाशकालपवनादिपदार्थजातरूपमङ्गं 
वर्णितं तदपि मिथ्यात्वादधिष्ठानमात्रपरिशेषाच्चानङ्गं निरवयवमेव | 
एवं सकलभावविकारशून्यमप्येतदजरमात्मतत्त्वं सर्वाध्यारोपेण 
सर्वात्मकं श्रुतय आहुरित्यर्थः || ४९ ||

इत्यार्षे श्रीवासिष्ठमहारामायणे वाल्मीकीये दे० मोक्षोपायेषु निर्वाणप्रकरणे उ० 
ब्रह्मस्वरूपवर्णनं नाम द्विपञ्चाशः सर्गः || ५२ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे उत्तरार्धे 
ब्रह्मस्वरूपवर्णनं नाम द्विपञ्चाशः सर्गः || ५२ ||

त्रिपञ्चाशः सर्गः ५३

श्रीराम उवाच |

यथा चेत्ये चेतनता यथा काले च कालता |
यथा च व्योमता व्योम्नि यथा च जडता जडे || १ ||

अध्यारोपितचेत्यानां प्रातिस्विकभिदाजुषाम् |
भावस्त्वप्रत्ययाद्यर्थो ब्रह्मैवेत्युपवर्ण्यते || 

ब्रह्मणोऽध्यारोपितानिर्वचनीयजगद्रूपप्राप्तिक्रमे वर्णिते तत्र 
कतिपयव्यक्तिष्वनुगतमितराभ्यो व्यावृत्तं त्वतलादिभावप्रत्ययाभिधेयं 
यज्जात्यादिरूपं तत्स्वरूपं तत्त्वतो जिज्ञासू रामः पृच्छति - यथेत्यादिना | 
चेत्ये स्मृतिविषये | चेतनता स्मृतिविषयभावः | वैषयिकाधारे ल्युटि तल् | चेत्यतेति 
यावत् || १ ||

यथा वायौ च वायुत्वमभूतादावभूतता |
यथा स्पन्दात्मनि स्पन्दो यथा मूर्ते च मूर्तता || २ ||

अभूतं वर्तमानं आदिपदाद्भविष्यच्च तत्र अभूतता || २ ||

यथा भिन्ने च भिन्नत्वं यथाऽनन्ते ह्यनन्तता |
यथा दृश्ये च दृश्यत्वं यथा सर्गेषु सर्गता || ३ ||

भिन्ने वस्तुकृतपरिच्छेदादिमति | अनन्ते तच्छून्ये || ३ ||

एतत्क्रमेण हे ब्रह्मन् वद मे वदता वर |
आदितः प्रतिपाद्यैव बोध्यन्ते ह्यल्पबोधिनः || ४ ||

एतदेवंरूपं सर्ववस्तूनामसाधारणं भावं बोधकोपायक्रमेण मे वद | 
क्रमेणेत्युक्तेराशयमुद्घाटयति - आदित इति || ४ ||

श्रीवसिष्ठ उवाच |

तदनन्तं महाकाशं महाचिद्घनमुच्यते |
अवेद्यचिद्रूपमयं शान्तमेकं समस्थिति || ५ ||

त्वत्पृष्टश्चेत्यादिवस्तूनां भावश्चिदात्मैव तस्यैव 
स्वाध्यस्तेष्वन्योन्यतादात्म्याध्यासेतद्भावताविभावनादित्युत्तरमभिप्रेत्य तस्य 
नित्यसद्रूपतां दर्शयितुमारभते - तदनन्तमित्यादिना | यत्त्वया पृष्टं 
तदिदमित्यर्थः || ५ ||

ब्रह्मविष्ण्वीश्वराद्यन्ते महाप्रलयनामनि |
शब्दार्थे रूढिमापन्ने यच्छुद्धमवशिष्यते || ६ ||

सर्वनाशे परिशिष्यमाणत्वात्स एव सर्ववस्तूनां भावः | भूधातोर्भावे घञि 
नित्यसत्तार्थे भावशब्दव्युत्पत्तेरित्याशयेनाह - ब्रह्मेति | शब्दार्थे नामरूपे | 
अरूढिं तिरोभावमापन्ने | असन्मात्रप्रलयेन परिशिष्टे सच्छब्दार्थे रूढिं 
प्रसिद्धिमापन्ने इति वा || ६ ||

सर्गस्य कारणं तत्र न किंचिदुपपद्यते |
मलमाकारबीजादि मायामोहभ्रमादिकम् || ७ ||

ननु तदपि स्वकारणे लीयतां तेनासदस्तु तत्राह - सर्गस्येति | तत्र सदात्मनि 
सर्गस्य जन्मनः कारणं किंचिदपि नोपपद्यते | मलमायादीनां 
तदधीनसिद्धिकत्वादिति भावः || ७ ||

केवलं शान्तमत्यच्छमाद्यन्तपरिवर्जितम् |
तद्विद्यते यत्र किल खमपि स्थूलमश्मवत् || ८ ||

यत आद्यन्तपरिवर्जितमतस्तत्सदैव विद्यत इति सत्तार्थकभावशब्दार्थ इति भावः || ८ ||

न च नास्तीति तद्वक्तुं युज्यते चिद्वपुर्यदा |
न चैवास्तीति तद्वक्तुं युक्तं शान्तमलं तदा || ९ ||

तद्यदा शान्तमलं तदा अस्तीति वाच्यवृत्त्या वक्तुं न युज्यते तदा हि भविता स्यान्न 
भाव इति भावः || ९ ||

निमेषे योजनशते प्राप्तायामात्मसंविदि |
मध्ये तस्यास्तु यद्रूपं रूपं तस्य पदस्य तत् || १० ||

तादृशनिर्विषयचित्स्वभावस्यात्यन्ताप्रसिद्धिमनुभवप्रदर्शनेन वारयति - 
निमेषे इति | शाखाचन्द्रदर्शनकाले निमेषमात्रेण शाखोर्ध्वदेशे योजनशतं 
चाक्षुषवृत्तिद्वारा प्राप्तायां प्रमातृसंविदि शाखाचन्द्रयोर्मध्ये तस्या 
निर्विषयं रूपं प्रसिद्धमिति प्रागसकृद्दर्शितमेवेत्यर्थः || १० ||

सबाह्याभ्यन्तरे शान्ते वासनाविषयभ्रमे |
सर्वचिन्ताविहीनस्य प्रबुद्धस्यार्धरात्रतः || ११ ||

अर्धरात्रिपर्यन्तं गाढनिद्रया मनसो निद्राकालुष्येऽपनीते सति ततः 
समाध्यारूढानां योगिनां तद्रूपमनुभवसिद्धमित्याह - सबाह्येति 
द्वाभ्याम् || ११ ||

शान्तं निःसुखदुःखस्य पुरुषस्यैव तिष्ठतः |
यदस्पन्दि मनोरूपं रूपं तस्य पदस्य तत् || १२ ||

तृणगुल्माङ्कुरादीनां सत्तासामान्यमाततम् |
यदुद्भवोद्भवं रूपं रूपं तस्य पदस्य तत् || १३ ||

तृणानां गुल्मानामङ्कुरकाण्डतरुविटपादीनां च सर्वपदार्थानामुद्भवे 
उद्भवं तदनुषक्ततयाविर्भूतं यत्सत्तासामान्यमाततमनुगतं रूपं तदेव 
त्वत्प्रययाद्यर्थ इत्यर्थः | तथा चोक्तं वाक्यपदीये सा सत्ता सा महानात्मा 
तामाहुस्त्वतलादयः इति || १३ ||

तस्मिन्पदे जगद्रूपं यदिदं दृश्यते स्फुटम् |
सकारणमिवाकारकरालमिव भेदवत् || १४ ||

तस्मिन्नेव सत्तासामान्यरूपे तादात्म्येनानुषक्तं व्यावृत्तमिव 
यद्धटपटादिजगद्रूपमागन्तुकत्वात्सकारणमिव कम्बुग्रीवाद्याकारैः करालमिव 
च भासते तत्सर्वमनृतम् अत एव कारणाभावान्न जातं न विद्यते चेति 
परेणान्वयः || १४ ||

तत्सर्वं कारणाभावान्न जातं न च विद्यते |
नाकारयुक्तं न जगन्न च द्वैतैक्यसंयुतम् || १५ ||

तत्तु सद्रूपं नाकारयुक्तम् अत एव न जगत् द्वैतैक्यादिनापि न संबद्धम् || १५ ||

यदकारणकं तस्य सत्ता नेहोपपद्यते |
स्वयं नित्यानुभूतेऽर्थे कोऽत्रापह्नवशक्तिमान् || १६ ||

तत्कुतस्तत्राह - यदिति | अत्रार्थे सर्वेषां स्वानुभव एव मानमित्याह - 
स्वयमिति || १६ ||

न च शून्यमनाद्यन्तं जगतः कारणं भवेत् |
ब्रह्मामूर्तं समूर्तस्य दृश्यस्याब्रह्मरूपिणः || १७ ||

अस्तु तर्ह्यसतो जगतः शून्यमेव कारणं तत्राह - न चेति | शून्यस्य कारणत्वे 
तस्य देशादिपरिच्छेदाभावात्सर्वं सर्वत्र सदा स्यादित्याशयेन विशिनष्टि - 
अनाद्यन्तमिति | अत एव न ब्रह्मापि कारणम् | अमूर्तस्य 
मूर्ताकारपरिणामायोगाच्चेत्याह - ब्रह्मेति | तथा च श्रुतिः 
तदेतद्ब्रह्मापूर्वमनपरमनन्तरमबाह्यमयमात्मा ब्रह्म सर्वानुभूः इति || १७ 
||

तस्मात्तत्र जगद्रूपं यदा भातं तदेव तत् |
स्वयमेव तदा भाति चिदाकाशमिति स्थितम् || १८ ||

तस्मादीदृशे ब्रह्मणि यज्जगद्रूपं भातं तद्ब्रह्मैव तथा भातमिति | ब्रह्मैव 
सर्ववस्तूनां भावस्त्वतलाद्यर्थ इत्युपसंहरति - तस्मादिति || १८ ||

जगच्चिद्ब्रह्मभावाच्च तथा भावो भ्रमादिव |
सर्वमेकमजं शान्तमद्वैतैक्यमनामयम् || १९ ||

एवं जगतश्चिद्ब्रह्मभावादापातप्रतीतस्तथा भावो घटपटाद्याकारो भ्रमादिवेति 
सिद्धे सर्वत्र सर्वमेकमेव || १९ ||

पूर्णात्पूर्णं विसरति पूर्णे पूर्णं विराजते |
पूर्णमेवोदितं पूर्णे पूर्णमेव व्यवस्थितम् || २० ||

भ्रान्त्या तस्य जगज्जीवभावे भ्रान्त्यपगमे वास्तवब्रह्मभावे च पूर्णमदः 
पूर्णमिदम् इत्यादिश्रुतिः प्राग्दर्शितैवेत्यनुवदति - पूर्णादिति || २० ||

शान्तं समं समुदयास्तमयैर्विहीनमाकारमुक्तमजमम्बरमच्छमेकम् 
|
सर्वं सदा सदसदेकतयोदितात्म निर्वाणमाद्यमिदमुत्तमबोधरूपम् || २१ ||

वर्णितरीत्या सर्वमाकारैर्मुक्तं सत् सदसदेकतया सदा उदितात्मेति 
यदिदमुत्तमबोधरूपं ब्रह्म परिशिष्टं तदेव निर्वाणमिति 
भावप्रत्ययार्थतत्त्वमित्यर्थः || २१ ||

इत्यार्षे श्रीवासिष्ठमहारामायणे वाल्मीकीये दे० मोक्षोपायेषु नि० उत्तरार्धे 
निर्वाणवर्णनं नाम त्रिपञ्चाशः सर्गः || ५३ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे उत्तरार्धे 
निर्वाणवर्णनं नाम त्रिपञ्चाशः सर्गः || ५३ ||

चतुःपञ्चाशः सर्गः ५४

श्रीवसिष्ठ उवाच |

जगन्नाम नभः स्वच्छंन् सद्ब्रह्म नभसि स्थितम् |
नभो नभसि भातीदं जगच्छब्दार्थ इत्यजम् || १ ||

सर्वं वस्तु स्वभावस्थं स्वभावेन क्रियाभिदे |
अविकारमतोऽद्वैतं सन्मात्रमिति वर्ण्यते ||

घटपटादीनां न घटत्वपटत्वाद्यनुल्लिख्य स्वरूपं भेदो वा निरूपयितुं 
शक्यम् घटघटत्वयोरपि परस्परं न निरवच्छिन्नप्रतियोगिताकौ भेदौ 
निरूपयितुं शक्याविति पृथक्करणे निर्विकल्पतया 
समाभासयोर्भावभवित्रोर्विभागस्य विकल्पमात्रत्वात्सर्ववस्तूनांन् भावमात्रत्वे 
घटे घटत्वमित्यादिशब्दार्थनिष्कर्षे ब्रह्म ब्रह्मणि स्थितमित्येव पर्यवस्यतीति 
प्रसाधितस्य भावप्रत्ययार्थनिष्कर्षस्य फलमिहोपपादयितुमारभते - 
जगन्नामेत्यादिना | घटत्वपटत्वादिभावेभ्यो निष्कृष्यमाणं जगन्नभ इव 
स्वच्छंन् निर्भेदकलङ्कमेव प्रसिद्धम् | तत्र च घटत्वपटत्वादिभावः 
प्रागुक्तरीत्या ब्रह्मैव स्थितम् | तथा चैवंदर्शने घटः पट इत्यादिभावे नभ एव 
नभसि भाति स एव जगच्छब्दस्य घटपटादिशब्दस्य चार्थस्तच्चाजं 
जन्मादिविकारशून्यमेवेति न कार्यकारणभावः कस्यचित्किंचित्प्रतीत्यर्थः || १ ||

त्वमहं जगदित्यादि शब्दार्थो ब्रह्म ब्रह्मणि |
शान्तं समसमाभासं स्थितमस्थितमेव सत् || २ ||

अमुमेवार्थं पुनः स्पष्टमाह - त्वमहमिति | भावभवित्रोः पृथक्कृत्य 
दर्शने अत्यन्तैक्यदर्शनेऽपि वा सौक्ष्म्यादिना समसमाभासमेव 
पृथगस्थितमेव तथा सत् || २ ||

समुद्रगिरिमेघोर्वीविस्फोटमयमप्यजम् |
काष्ठमौनवदेवेदं जगद्ब्रह्मावतिष्ठते || ३ ||

एवं समुद्रगिरिभेघोर्व्यादिविभागप्रचुरं 
विचित्रकारकक्रियाफलभेदैर्भासमानमपि तत्तद्भावभवितृतत्त्वं निष्कर्षे 
निष्क्रियं ब्रह्मैवावतिष्ठत इत्यर्थः || ३ ||
 
द्रष्टा द्रष्टैव दृश्यस्य स्वभावात्स्वात्मनि स्थितः |
कर्ता कर्तैव कर्तव्याभावतः कारणादृते || ४ ||

तदेव द्रष्ट्रादिविभागप्रचुरं विचित्रकारकेषु तत्तद्भावनिष्कर्षेण प्रपञ्चयति ##-
स्थितः सन् तद्द्रष्टैव भवति एवं कर्तापीत्यर्थः || ४ ||

न ज्ञत्वं न च कर्तृत्वं न जडत्वं न भोक्तृता |
न शून्यता न चार्थत्वमिह नापि नभोर्थता || ५ ||

अनया दृष्ट्या सर्वजगद्वैचित्र्यमपमार्ष्टुं शक्यमिति दर्शयति - नेति || ५ ||

शिलाजठरवत्सत्यं घनमेकमजं ततम् |
सर्वं शान्तमनाद्यन्तमेक विधिनिषेधयोः || ६ ||

भावाभावविभागस्याप्यपमार्जनाद्विधिनिषेधयोरेकम् || ६ ||

मरणं जीवितं सत्यमसत्यं च शुभाशुभम् |
सर्वमेकमजं व्योम वीचिजालजलं यथा || ७ ||

विभाग एव दृश्यत्वं द्रष्ट्टत्वं चैव गच्छति |
एतच्च कल्पनं स्वप्नपुरादिष्वनुभूयते || ८ ||

ब्रह्मणो जीवभावेन विभागे सत्येकमेव चिदंशप्राधान्येन द्रष्टृतां 
तदंशप्राधान्येन चिद्रूपं तिरोधाय दृश्यतां चैव गच्छति | यथा स्वप्ने 
व्यावहारिकजीवात्प्रातिभासिकजीवस्य विभागे स्वापतिरोहितो व्यावहारिकजीवः 
स्वाप्नजीवदृश्यपुरादिभावं गच्छति तद्वदित्यर्थः || ८ ||

एवमच्छं पराकाशे स्वप्नपत्तनवज्जगत् |
भाति प्रथममेवेदं ब्रह्मैवेत्थमतः स्थितम् || ९ ||

प्रथमं निष्प्रपञ्चं यद्ब्रह्म तदेवातो जीवात्मना विभागादित्थं जगद्भावेन 
स्थितम् || ९ || 

तदिदं तादृशं विद्धि सर्वं सर्वात्मकं च यत् |
देशाद्देशान्तरप्राप्तौ विदो मध्यमनङ्कितम् || १० ||

तत्तस्मादिदं सर्वात्मकं जगद्रूपं प्रथमं यादृशं निष्प्रपञ्चं 
तादृशमेव सदेति विद्धि | तादृशं निष्प्रपञ्चमनावृतं चितो 
रूपमप्रसिद्धमिति तु न वाच्यम् | 
शाखाचन्द्रोभयदर्शनवृत्त्यभिव्यक्तचितस्तदुभयमध्यमप्रदेशो तथा 
प्रसिद्धेः प्रागसकृदुक्तत्वादित्याह - देशादिति | अनङ्कितं 
विषयविशेषेणाचिह्नितम् || १० ||

चिद्व्योम्नः शान्तशान्तस्य मध्यमे चैवमास्थितम् |
जगत्तथैव सलिलमेवोर्म्यादितया यथा || ११ ||

इदानीमपि प्रत्यग्दृष्ट्या पर्यालोचने तद्रूपं सुदर्शमित्याशयेन दृष्टान्तः 
सलिलमेवेति || ११ ||

यदुदेत्युदितं यच्च यच्च नोदेति नोदितम् |
देशाद्देशान्तरप्राप्तौ विदो मध्यान्न भेदितम् || १२ ||

सर्व जगत्तादृशनिर्विषयचैतन्याभिन्नमेवेत्याह - यदिति | उदेत्युदितं च 
कार्यरूपं नोदेति नोदितं च कारणरूपम् | न भेदितं न भिन्नम् | स्वार्थण्यन्तात् 
क्तः || १२ ||

अतः किलास्य सर्गस्य कारणं शशशृङ्गवत् |
प्रयत्नेनापि चान्विष्टं न किंचिदुपलभ्यते || १३ ||

अस्त्वभिन्नं किं ततस्तत्राह - अत इति || १३ ||

यदकारणकं भाति तदभातं भ्रमात्मकम् |
भ्रमस्यासत्यरूपस्य सत्यता कथमुच्यते || १४ ||

ततोऽपि किं तत्राह - यदिति || १४ ||

कारणेन विना कार्यं किल किं नाम विद्यते |
यदपुत्रस्य सत्पुत्रदर्शनं स भ्रमो न सत् || १५ ||

यदपुत्रस्य वन्ध्यापतेः स्वप्ने सत्पुत्रदर्शनं स भ्रम एवेत्यर्थः || १५ ||

यस्त्वकारणको भाति स स्वभावो विजृम्भते |
सर्वरूपेण संकल्पगन्धर्वनगरादिवत् || १६ ||

स्वभावो द्रष्ट्टचिदेव स्वरूपं जहत्तथा विजृम्भते || १६ ||

देशाद्देशान्तरप्राप्तौ क्षणान्मध्यं विदो वपुः |
स्वरूपमजहत्त्वेव राजतेऽर्थविवर्तवत् || १७ ||

क्व तर्हि स्वरूपमजहद्राजते तत्राह - देशादिति | शाखाचन्द्रदेशयोरेव 
परमार्थविवर्तवदित्युभयरूपकचनं तत्र प्रसिद्धमित्यर्थः || १७ ||

बोध एव कचत्यर्थरूपेण स च स्वादणुः |
दृष्टान्तोऽत्रानुभूतोऽन्तः स्वप्नसंकल्पपर्वतः || १८ ||

असत्यप्यर्थे बोधोऽर्थरूपेण कचते इत्यर्थेऽपि दृष्टान्तावाह - बोध एवेति || १८ ||

श्रीराम उवाच |

विद्यते वटबीजान्तर्यथा भाविमहाद्रुमः |
परमाणौ तथा सर्गो ब्रह्मन्कस्मान्न विद्यते || १९ ||

बोध एवार्थरूपेण कचतीति किमर्थं कल्प्यते वटबीजान्तः सूक्ष्मो वृक्ष इव 
बोधान्तर्जडात्मकः प्रपञ्चो लक्ष्य एव प्राक् स्थित इत्येव कुतो वा न कल्प्यत इति रामः 
शङ्कते - विद्यत इति || १९ ||

श्रीवसिष्ठ उवाच |

यत्रास्ति बीजं तत्र स्याच्छाखा विततरूपिणी |
जन्यते कारणैः सा च वितता सहकारिभिः || २० ||

साकारे हि बीजेऽन्तर्निराकारो वटः प्रागभूत् स च भूजलादि 
सहकारिकारणसमवधानेऽङ्कुरादिक्रमेणाविरभूत् | न च सर्वजगत्प्रलये 
किंचित्साकारं संभवति सहकारिणो वा लक्ष्यन्त इति विषमो दृष्टान्त इत्युत्तरं 
वसिष्ठ आह - यत्रेत्यादिना || २० ||

समस्तभूतप्रलये बीजमाकारि किं भवेत् |
सहकार्यथ किं तस्य जायते यद्वशाज्जगत् || २१ ||

आकारोऽस्यास्तीत्याकारि किं बीजं भवेत् | एवं सहकार्यपि तस्य बीजस्य किं भवेत् || २१||

यत्तु ब्रह्म परं शान्तं का तत्राकारकल्पना |
परमाणुत्वयोगोऽपि नात्र केवात्र बीजता || २२ ||

ननु ब्रह्मैव तत्र जगच्छक्तिगर्भंन् बीजमस्तु तत्राह - यत्त्विति | 
अत्रास्मिन्ब्रह्मणि परमाणुत्वयोगोऽपि नास्ति आकारकल्पना दूरापास्तेत्यर्थः || २२ ||

कारणस्येति बीजस्य सत्यासत्यैककारिणः |
असंभवाज्जगत्सत्ता कथं केन कुतः क्व का || २३ ||

अत एव कारणासंभवः प्रागुक्त इत्याह - कारणस्येति | इति अनया रीत्या || २३ ||

जगदास्ते परस्याणोरन्तरित्यपि नोचितम् |
सार्षपे कणके मेरुरास्त इत्यज्ञकल्पना || २४ ||

यदि तु अणुः पन्था विततः पुराणः अणोरणीयान् 
इत्यादिश्रुतिबलादणुत्वमभ्युपगम्येत तथापि तत्र जगत्स्थितिर्दुरुपपादेत्याह - 
जगदिति || २४ ||

सति बीजे प्रवर्तन्ते कार्यकारणदृष्टयः |
निराकारस्य किं बीजं क्व जन्यजनकक्रमः || २५ ||

यदि तु जगदपि निराकारमेवेत्यभ्युपगम्येत तर्हि सुतरां 
बीजाद्यसंभवात्तादृशब्रह्मतैव पर्यवसितेत्याह - सतीति द्वाभ्याम् || २५ ||

अतो यत्परमं तत्त्वं तदेवेदं जगत्स्थितम् |
नेह प्रथयते किंचिन्न च किंचिद्विनश्यति || २६ ||

प्रथयते आविर्भूय स्वरूपं प्रख्यापयति || २६ ||

चिदाकाशश्चिदाकाशे हृदि चित्त्वाज्जगद्भ्रमम् |
अशुद्धवदिवाशुद्धे शुद्धं शुद्धे प्रपश्यति || २७ ||

किं तर्हि तत्तदाह - चिदाकाश इति || २७ ||

स्वमेवाभासते तस्य रूपं स्पन्द इवानिले |
सर्गशब्दार्थकलना नेह काश्चन सन्ति नः || २८ ||

यथा शून्यत्वमाकाशे द्रवत्वं च यथा जले |
अन्यतात्ममयी शुद्धा सर्गतेय तथात्मनि || २९ ||

आत्ममयी स्वविवर्तरूपा स्वान्यता || २९ ||

भारूपमिदमाशान्तं जगद्ब्रह्मैव नस्ततम् |
अनादिनिधनं सत्यं नोदेति न च शाम्यति || ३० ||

अविवर्तं तर्हि कीदृक् तदाह - भारूपमिति || ३० ||

देशाद्देशान्तरप्राप्तौ क्षणान्मध्ये विदो वपुः |
यत्तज्जगदितीवेदं व्योमात्मनि व्यवस्थितम् || ३१ ||

तदप्रसिद्धिस्तु बहुशो वारितेति स्मारयति - देशादिति || ३१ ||

यथा स्पन्दोऽनिले तोये द्रवत्वं व्योम्नि शून्यता |
तथा जगदिदं भातमनन्याश्लेषमात्मनि || ३२ ||

अन्येन वस्त्वन्तरेणाश्लेषः संबन्धस्तच्छून्यम् | असङ्गाद्वयमिति यावत् || ३२ ||

संविन्नभो ननु जगन्नभ इत्यनर्कमात्मन्यवस्थितमनस्तमयोदयं क्व |
तत्त्वङ्गभूतमखिलं तदनन्यदेव दृश्यं निरस्तकलनोऽम्बरमात्रमास्व 
|| ३३ ||

वर्णितं सर्वं जगतश्चित्स्वभावमात्रत्वं संगृह्योपदिशन्नुपसंहरति - 
संविदिति | हे राम जगत् आत्मनि परमार्थस्वभावेऽवस्थितं सत् | नन्विति निश्चयेन 
संविन्नभ एव शून्यतापन्नं सत्प्रसिद्धं नभ एव किं न स्यात्तत्राह - नभ 
इति | अनर्कं सूर्यरहितं तदस्तमयोदयरहितं च आत्मनि स्वरूपमात्रेऽवस्थितं च 
नभ इति क्व प्रसिद्धम् | न हि नभः सच्चित्स्वभावमर्कादिशून्यंन् वा प्रसिद्धमपि 
तु जडं शून्यम् | किं च सर्वदृश्यानां यत्तत्त्वं सच्चित्स्वभावरूपं 
तदनुविद्धत्वेन भानात्तदङ्गभूतमेवाखिलं प्रसिद्धं न शून्यनभोङ्गम् 
येन तन्मात्रं स्यात् | अतस्तेन सच्चिदात्मनैवानन्यत् | तस्मात्त्वमपि 
निरस्तसकलदृश्यश्चिदम्बरमात्रं सन् आस्व तिष्ठेत्यर्थः || ३३ ||

इत्यार्षे श्रीवासिष्ठमहारामायणे वाल्मीकीये दे० मो० निर्वाणप्रकरणे उत्तरार्धे 
अद्वैतैक्यप्रतिपादनं नाम चतुःपञ्चाशः सर्गः || ५४ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे उत्तरार्धे 
अद्वैतैक्यप्रतिपादनं नाम चतु पञ्चाशः सर्गः || ५४ ||

पञ्चपञ्चाशः सर्गः ५५

श्रीवसिष्ठ उवाच |

भावाभावग्रहोत्सर्गस्थूलसूक्ष्मचराचराः |
आदावेव हि नोत्पन्नाः सर्गादौ कारणं विना || १ ||

अन्यभावनयान्यां स्वां पश्यन्ती चिज्जगत्स्थिता |
स्वभावनादनन्येति परमार्थमयं जगत् || 

एवं जगत आत्यन्तिके ब्रह्माभेदे अनुत्पत्तिरेव फलितेत्याह - भावेति || १ ||

न त्वमूर्तो हि चिद्धातुः कारणं भवितुं क्वचित् |
स्वात्मा शक्तः स मूर्तानां बीजमुर्वीरुहामिव || २ ||

उत्पत्तिवादे त्ववश्यं बीजं वाच्यं तत्तु दुर्वचमित्यसकृदुक्तं स्मारयति - न 
त्विति || २ ||

स्वभावमेव सततं भावयन्भावनात्मकम् |
आत्मन्येव हि चिद्धातुः सर्वोऽनुभववान्स्थितः || ३ ||

अत एव तत्त्ववित्सर्वं जगच्चित्स्वभावमेव भावयंस्तद्भावेनैव स्थित इत्याह - 
स्वभावमेवेति | सर्गानुभववान् इति पाठे तु अज्ञश्चिद्धातुरात्मन्येव 
सर्गस्वभावं भावयंस्तथानुभववान्स्थित इति व्याख्येयम् || ३ ||

आस्वादयति यं भावं चिद्धातुर्गगनात्मकः |
लब्धः सर्गः प्रलापेन क्षीबः क्षुब्धतया यथा || ४ ||

अत एवाज्ञात्मना स्वभावभावनानुरूपः सर्गो लब्ध इत्याह - आस्वादयतीति | 
यथा मदिरादिक्षुब्धतया आत्मनैव क्षीवः खात्मा लब्धस्तद्वत् || ४ ||

यदा सर्वमनुत्पन्नं नास्त्येवापि च दृश्यते |
तदा ब्रह्मैव विद्धीदं समं शान्तमसत्समम् || ५ ||

अत एवानुत्पन्नवस्त्वन्तरस्वभावदर्शने तद्भावस्थितिरिति विद्धीत्याह - यदेति || ५ ||

चिन्नभश्चिन्नभस्येव पयसीव पयोद्रवः |
चित्त्वात्कचति यत्तेन तदेवेदं जगत्कृतम् || ६ ||

कथं तर्हि तेनेदं जगत्कृतमिति श्रुत्यादिप्रवाद उपपन्नस्तत्राह - चिन्नभ इति | 
यद्यस्मात्तेन चिदात्मना निमित्तेनेदमध्यस्तं जगत्कचति तेन हेतुना जगद्ब्रह्मैव 
जगदाकारेण तेनैव कृतमिति प्रवाद इति शेषः || ६ ||

स्वप्ने तदेवजगदित्युदेति विमला यथा |
काचकस्येव कचति तथेत्थं सादि सर्गखे || ७ ||

स चायं स्वप्नद्रष्टुः अथ रथान् रथयोगान् पथः सृजते इति श्रुतौ 
तत्स्रष्ट्टताप्रवादवदित्याह - स्वप्ने इति | यथा वा काचकदूषितनेत्रस्य नभसि 
केशोण्ड्रकादिकचति तथा इत्थं विचित्रं सादिरूपं सर्गात्मभाविते चिदाकाशे 
कचतीत्यर्थः || ७ ||

चित्काचकस्य कचनं यथा स्वप्ने जगद्भवेत् |
तथैव जाग्रदविधं तत्खमात्रमिदं स्थितम् || ८ ||

तत्तस्मात्खमात्रं चिदाकाशमात्रम् || ८ ||

आदिसर्गे हि चित्स्वप्नो जाग्रदित्यभिशब्द्यते |
अद्य रात्रौ चितेः स्वप्नः स्वप्न इत्यपि शब्द्यते || ९ ||

कस्तर्हि तथा सति जाग्रत्स्वप्नयोर्भेदस्तमाह - आदीति | आदौ प्रवृत्ते 
हिरण्यगर्भात्मकसर्गे | अद्य रात्रौ प्रवृत्ते 
स्वस्वव्यष्ट्यन्तःकरणमात्रपरिणामरूपे सर्गे यश्चितेः स्वप्नः || ९ ||

पूर्वप्रवृत्ता सरितां रूढाद्यापि यथास्थिता |
तरङ्गलेखा दृष्टीनां पदार्थरचना तथा || १० ||

आदिसर्गसंकल्प एवामहाप्रलयं सर्वपदार्थस्वभावव्यवस्थापिका 
नियतिस्तदनुसारेणैवाद्यापि यथास्थितं पदार्थरचना रूढा यथापूर्वप्रवृत्ता 
सरितां तरङ्गरेखा दृष्टीनां प्रत्यक्षा रूढेत्यन्वयः || १० ||

यथा वारितरङ्गश्रीः सरितां रचना मिता |
तथा चिद्व्योम्नि चिद्बीजसत्तान्तःसृष्टितामिता || ११ ||

तथा च वारिसत्तातिरिक्तसत्ता यथा तरङ्गश्रियो नास्ति एवं जगतश्चित्सत्तातिरिक्ता सा 
नास्तीत्याशयेन ब्रह्मोपादानकताप्रवाद इत्याशयेनाह - यथेति || ११ ||

मृतस्यात्यन्तनाशश्चेत्तन्निद्रासुखमेव तत् |
भूयश्चोदेति संसारस्तत्सुखं नवमेव तत् || १२ ||

एवं जगतः पृथक्सत्ताभावे जन्ममरणभीतिप्रसक्तिरेव नास्ति प्रत्युतोभयथापि 
सुखमेवेत्याह - मृतस्येति | यदि मृतस्यात्यन्तासत्त्वं तथापि 
ब्रह्मसुखसत्ताया एव तत्तन्नाशोभयसत्तात्मनः परिशेषान्निद्रायां सुषुप्तौ 
निरतिशयानन्दत्वेन प्रसिद्धं सुखमेव प्राप्त भूयश्च पुनर्मृतौ 
देहाद्यात्मना संसारो यद्युदेति तत्तस्य नवं संसाररूपमपि तदेव सुखं न हि 
सुखान्यसत्तास्तीति न क्वचिद्भयप्रसक्तिरित्यर्थः || १२ ||

कुकर्मभ्यस्तु चेद्भीतिः सा समेह परत्र च |
तस्मादेते समसुखे सर्वेषां मृतिजन्मनी || १३ ||

ननु मृतस्य कुकर्मभ्यो नरकादिदुःखसंभावनाद्भयं किं न 
स्यादित्याशङ्कामुत्थाप्याह - कुकर्मभ्य इति | सा भीतिरिह जीवतः परत्र मृतस्य 
च समा नरकादेर्जीवनस्य च ब्रह्मसुखसत्तातिरिक्तसत्ताभावाद्दुःखस्यापि 
सुखसत्तयैव स्थितेर्विशेषाभावादित्यर्थः || १३ ||

मरणं जीवितं वास्तु सहजे वासने तयोः |
इति विश्रान्तचित्तो यः सोऽन्तःशीतल उच्यते || १४ ||

तयोर्मरणजीवितयोर्वासने सौक्ष्म्येण स्थितिरूपे सत्ते सहजे स्वाभाविकब्रह्मसुखरूपे 
|| १४ ||

सर्वसंवित्तिविगमे संविद्रोहति यादृशी |
भूयते तन्मयेनैव तेनासौ मुक्त उच्यते || १५ ||

तेन दृश्यबन्धस्य पृथक्सत्तापगमेनासौ मुक्त उच्यते || १५ ||

अत्यन्ताभावसंवित्त्या सर्वदृश्यस्य वेदनम् |
उदेत्यपास्तसंवेद्यं सति वाऽसति सर्गके || १६ ||

एवं दृश्यस्यात्यन्ताभावसंवित्त्या परसत्तया सर्गके सत्यसति वा सर्वदृश्यस्य 
वेदनमपास्तसंवेद्यं निर्विषयमेवोदेतीति मुक्तत्वोपपत्तिरित्यर्थः || १६ ||

यन्न चेत्यं न चिद्रूपं यच्चितेरप्यचेतितम् |
तद्भावैक्यं गतास्तज्ज्ञाः शान्ता व्यवहृतौ स्थिताः || १७ ||

चेत्याभावादेव तत्सापेक्षचितिक्रियारूपं न || १७ ||

चित्काचकाचकच्यं यज्जगन्नाम्ना तदुच्यते |
अत्यच्छे परमाकाशे बन्धमोक्षदृशः कुतः || १८ ||

अभीक्ष्णं कचतीति कचकचस्तद्भावः काचकच्यम् || १८ ||

चिन्नभःस्पन्दमात्रात्म संकल्पात्मतया जगत् |
सद्भूतमयमेवेदं न पृथ्व्यादिमयं क्वचित् || १९ ||

नेह देशो न कालोऽस्ति न द्रव्यंन् न क्रिया न खम् |
सदिवाखिलमुच्छूनं वाप्यनुच्छूनमप्यसत् || २० ||

प्रतिभासमात्रेणोच्छूनं वाप्यनुच्छूनमेवेत्यसत् || २० ||

भाति केवलमेवेत्थं परमार्थघनं घनम् |
यन्न शून्यं न वाऽशून्यमत्यच्छं गगनादपि || २१ ||

साकारमप्यनाकारमसदेवातिभास्वरम् |
अतिशुद्धैकचिन्मात्रस्फारं स्वप्नपुरं यथा || २२ ||

निर्वाणमेवमिदमाततमित्थमन्तश्चिद्व्योम्न आविलमनाविलरूपमेव |
नानेव न क्वचिदपि प्रसृतं न नाना शून्यत्वमम्बर इवाम्बुनिधौ 
द्रवत्वम् || २३ ||

हे राम चिद्व्योम्न आविलं जगद्रूपमित्थमुक्तरीत्या अनाविलं रूपमाततं 
निर्वाणमेव | अनेन क्वचिदपि न प्रसृतं न किंतु सर्वत्र प्रसृतमेव | अम्बरे 
शून्यत्वमिव अम्बुधौ द्रवत्वमिव च इदं जगन्न नाना किंतु तदेवेत्यर्थः || २३ ||

इत्यार्षे श्रीवासिष्ठमहारामायणे वा० दे० मो० निर्वाणप्रकरणे उ० जगतः 
परमार्थमयत्ववर्णनं नाम पञ्चपञ्चाशः सर्गः || ५५ ||

इति श्रीवासिष्ठमहारामायणता पर्यप्रकाशे न्निर्वाणप्रकरणे उत्तरार्धे जगतः 
परमार्थमयत्ववर्णनं नाम पञ्चपञ्चाशः सर्गः || ५५ ||

षट्पञ्चाशः सर्गः ५६

श्रीवसिष्ठ उवाच |

सर्वत्र सर्वथा सर्वं सर्वदा व्योम्नि चिन्मये |
साधु संभवति स्वच्छं शून्यत्वं ख इवाखिले || १ ||

चिदेव सर्वं सर्वत्र सर्वं चिदिति निश्चितेः |
दृढीकाराय पाषाणाख्यायिकात्रोपवर्ण्यते || 

चिन्मये व्योम्नि ब्रह्माकाशे तत्सत्तया सर्वत्र सर्वदा साधु असंकुचद्वृत्तितया 
संभवति तच्च सर्वं सर्वदा सर्वत्र स्वच्छमेव स्वमालिन्यलेशेनापि ब्रह्म न 
दूषयति | यथा खे शून्यत्वमखिले तस्मिन्नैल्यात्मना भासमानमपि न खं 
दूषयतीत्यच्छं तद्वदित्यर्थः || १ ||

यत्र चित्तत्र सर्गश्रीरव्योम्नि व्योम्नि वास्ति चित् |
चिन्मयत्वात्पदार्थानां सर्वेषां नास्त्यचित्क्वचित् || २ ||

उक्तार्थे उपपत्तिमाह - यत्रेति | अव्योम्नि पृथिव्यादौ || २ ||

पदार्थजातं शैलादि यथा स्वप्ने पुरादि च |
चिदेवैकं परं व्योम तथा जाग्रत्पदार्थभूः || ३ ||

सर्वस्य चिन्मात्रता स्वप्ने प्रसिद्धेति तद्दृष्टान्तेन जाग्रत्यपि तां साधयति - 
पदार्थजातमिति || ३ ||

पाषाणाख्यानमत्रेदं शृणु राम रसायनम् |
पूर्व मयैव यद्दृष्टं चित्र प्रकृतमेव च || ४ ||

रसानां माधुर्यवैचित्र्याणां शृङ्गारादीनां चायनं स्थानं 
भ्रान्तिरोगभेषजं च विविधकथोपजृम्भितत्वाच्चित्रं विस्तरेण वर्णयितुं 
प्रकृतं प्रस्तुतं च || ४ ||

अहं विदितवेद्यत्वात्कदाचित्पूर्णमानसः |
त्यक्तुमिच्छुरिमं लोकव्यवहारं घनभ्रमम् || ५ ||

ध्यानैकतानतामेत्य शनैर्विश्रान्तये चिरम् |
त्यक्ताजवं जवीभाव एकान्तार्थी शमं व्रजन् || ६ ||

इदं चिन्तितवानस्मि कस्मिंश्चिदमरालये |
संस्थितो विविधाः पश्यन्भङ्गुरा जागतीर्गतीः || ७ ||

अमरालये संस्थितोऽहमिदं वक्ष्यमाणं चिन्तितवानस्मि || ७ ||

विरसा खल्वियं लोकस्थितिरापातसुन्दरी |
न जातु सुखदा मन्ये कस्यचित्केनचित्क्वचित् || ८ || 

केनचिदप्युपायेन प्रकारेण च | क्वचिद्देशे काले च || ८ ||

उद्वेगं जनयत्यन्तस्तीव्रसंवेगखेदतः |
इमा दृश्यदृशो द्रष्टुरिष्टानिष्टफलप्रदाः || ९ ||

न सुखदेत्येतावदेव न किंतु दुरन्तदुःखदापीत्याह - उद्वेगमिति || ९ ||

किमिदं दृश्यते किं वा प्रेक्षते कोऽहमेव वा |
सर्व शान्तमजं व्योम चिन्मात्रात्मनि रिङ्गकम् || १० ||

अल्पं रिङ्गणं रिङ्गकम् विवर्त इत्यर्थः || १० ||

तस्मात्समस्तसिद्धेन्द्रदेवदैत्यादिदुर्गमम् |
सुप्रदेशमितो गत्वा संगोप्यात्मानमात्मना || ११ ||

तस्माद्विक्षेपोद्वेगस्यावश्यहेयत्वात्तद्धानायेत्यर्थः | आत्मानं स्वदेहमात्मना 
स्वेनैवान्तर्धानाद्युपायैः संगोप्य गूहयित्वा संरक्ष्य च || ११ ||

अदृश्यः सर्वभूतानां निर्विकल्पसमाधिगः |
समे स्वच्छे पदे शान्ते आसे विगतवेदनम् || १२ ||

विगतबाह्यार्थवेदनं यथा स्यात्तथा || १२ ||

तस्मात्को नु प्रदेशः स्यादत्यन्तं शून्यतां गतः |
यत्रैता नानुभूयन्ते पञ्च बाह्यार्थवेदनाः || १३ ||

शब्दकाननवार्यब्दभूतौघाभिसमाकुलाः |
क्षोभयन्त्यथ संक्षुब्धास्तस्मान्मे गिरयोऽरयः || १४ ||

ननु गिरिशिखरप्रस्थद्रोण्यादयः सागरकुक्षितटादयः पातालकुहरादयश्च बहव 
एकान्तदेशाः प्रसिद्धास्ते कुतो नाध्यास्यन्ते समाध्यर्थंन् तत्राह - 
शब्देत्यादिना | विक्षेपहेतुशब्दप्रचुरैः काननैर्वारिभिरब्दैर्मेघैः 
सिंहव्याघ्रादिभूतौघैश्चाभितः समाकुला गिरयः स्वयं संक्षुब्धाः 
सन्तोऽन्यानपि क्षोभयन्ति तस्मात्ते मे अरय इव प्रतिकूला इत्यर्थः || १४ ||

नानाविधा नगेन्द्राणामन्तरावलिता जनैः |
देशा विषमया एव निःशेषा विषयाहिभिः || १५ ||

अन्तरा द्रोणीप्रदेशाः किरातादिजनैर्वलिता वेष्टिताः विषयाहिभिर्दूषितत्वाद्विषमता एव 
|| १५ ||

जनैर्जलचरैर्व्याप्ताः सागरा नीरकुक्षयः |
विविधारम्भसंक्षुब्धैर्नगराणीव नागरैः || १६ ||

विविधारम्भसंक्षुब्धैरित्युभयान्वयि || १६ ||

तटान्यद्र्यम्बुराशीनां लोकपालपुराणि च |
भूताकुलानि शृङ्गाणि पातालकुहराणि च || १७ ||

अद्रीणां अम्बुराशीनां च तटानि शृङ्गाणि च || १७ ||

गायन्त्यनिलभांकारैर्नृत्यन्ति लतिकाः करैः |
पुष्पैर्हसन्त्यगेन्द्राणां गुहा गहनकोटराः || १८ ||

गिरिगुहास्तर्हि सेव्यन्तां तत्राह - गायन्तीति | सिंहसर्पादिगर्भत्वाद्गहनकोटराः 
|| १८ ||

मौनिमीनमुनिस्पर्शकम्पिनालचलाम्बुजाः |
सरस्यो विरसा एव वार्यावर्तविराविताः || १९ ||

सन्तु तर्हि महासरांसि दक्षिणापथे सरस्य इति प्रसिद्धाः स्वतीरे समाधिहेतवस्तत्राह 
- मौनीति | दर्पभयव्याकुलानांन् मीनानां स्नानशीलानां मुनीनां च 
स्पर्शैः क्रीडास्नानाद्यभिघातैः कम्पनशीलैर्नालैश्चलान्यम्बुजानि यासु 
तथाविधाः सरस्यो वार्यावर्तैर्विराविताः सत्यः समाधिमङ्गहेतुत्वान्मम विरसा 
एव यतोऽहंन् तदा मौनान्न तन्निवारणसमर्थः || १९ ||

पवनस्पर्शसंक्षुब्धतृणपांसुपताकिनी |
रटत्यनिलभांकारैर्निर्झरोर्व्यप्यसंयता || २० ||

अस्तु तर्हि निर्झरोर्वी ते विश्रान्तिहेतुस्तत्राह - पवनेति | असंयता अनियता | 
अनिवारितविक्षेपेति यावत् || २० ||

तस्मादाकाशमाशून्यं कस्मिंश्चिद्दूरकोणके |
अत्र तिष्ठाम्यवष्टभ्य योगयुक्तिमनिन्दिताम् || २१ ||

परिशेषादाकाश एव सर्वविक्षेपहेतुवर्जनाच्छरणमित्याशयेनाह - तस्मादिति || 
२१ ||

कस्मिंश्चिदेककोणेऽत्र कृत्वा कल्पनया कुटीम् |
वज्रोदरदृढं तस्यामन्तस्तिष्ठाम्यवादनम् || २२ ||

वज्रोदरदृढमिति पूर्वोत्तरोभयक्रियाविशेषणम् || २२ ||

इति संचिन्त्य यातोऽहमाकाशमसि निर्मलम् |
यावत्तदपि पश्यामि सकलं विततान्तरम् || २३ ||

विततान्तरं विक्षेपहेतुसहस्रव्याप्तगर्भम् || २३ ||

क्वचिद्भ्रमत्सिद्धगणं क्वचिदुद्गर्जदम्बुदम् |
क्वचिद्विद्याधराधारं यक्षोत्क्षिप्तक्षयं क्वचित् || २४ ||

विक्षेपहेतुबाहुल्यमेव विशेषणैः सर्वतः प्रपञ्चयति - क्वचिदित्यादिना || २४ ||

क्वचिद्भ्रमत्पुरवरं प्रारब्धसमरं क्वचित् |
क्वचिद्द्रवज्जलधरं क्वचिदुद्वृत्तयोगिनि || २५ ||

उद्वृत्ता उन्मादरौद्रवृत्ता योगिन्यो यत्र || २५ ||

क्वचिद्दैत्यपुरोड्डीनसगन्धर्वपुरं क्वचित् |
क्वचिद्भ्रमद्ग्रहगणं तारकाकुलितं क्वचित् || २६ ||

आसनैर्दैत्यपुरैरुड्डीनानि सगन्धर्वाण्येव देवपुराणि यत्र || २६ ||

क्वचित्खे खगसंघृष्टं क्वचित्क्रुद्धमहानिलम् |
क्वचिदुत्पातवलितं क्वचिन्मण्डलमण्डितम् || २७ ||

मण्डलैर्मेघादिचक्रवालैर्मण्डितम् || २७ ||

क्वचिदपूर्वभूतौघं नागरावलितं क्वचित् |
क्वचिदर्करथाक्रान्तं क्वचिदन्यरथोद्धुरम् || २८ ||

अपूर्वाः अपूर्वदृष्टविचित्राकारा भूतौघाः पिशाचसङ्घा यस्मिन् | 
नागरैर्नगरसमूहैरावलितम् | अन्येषां चन्द्रादिग्रहाणां रथैरुद्धुरम् || २८ ||

क्वचिदादित्यदाहान्तं शशिशैत्यान्वितं क्वचित् |
क्वचित्क्षुद्रजनासह्यं क्वचिदग्न्यौष्ण्यदुर्गमम् || २९ ||

आदित्यसंनिधेर्दाहैरन्तो मृत्युः प्राणिनां यत्र | क्षुद्रजनैर्भूतप्रेतादिभिरसह्य 
बीभत्सम् || २९ ||

क्वचिदुत्तालवेतालं गरुडोड्डामरं क्वचित् |
क्वचित्सप्रलयाम्भोदं क्वचित्सप्रलयानिलम् || ३० ||

ततो भूतगणांस्त्यक्त्वा दूराद्दूरतरं गतः |
प्राप्तवानहमेकान्तं शून्यमत्यन्तविस्तृतम् || ३१ ||

अत्यन्तमन्दपवनं स्वप्नेऽप्यप्राप्यभूतकम् |
मङ्गलोत्पातरहितमगम्यं विद्धि संसृतेः || ३२ ||

मङ्गलैः शुभचिह्नैरुत्पातैरशुभचिह्नैश्च रहितम् || ३२ ||

कल्पिताथ मया तत्र कुटी प्रकटकोटरा |
नीरन्ध्रकुड्यनिबिडा पद्मकुड्मलसुन्दरी || ३३ ||

कल्पिता सत्यसंकल्पेन निर्मिता || ३३ ||

घुणक्षुण्णाङ्गपूर्णेन्दुबिम्बोदरमनोहरा |
कह्लारकुन्दमन्दारपुष्पश्रीकोशशोभिता || ३४ ||

घुणैः कीटभेदैः क्षुण्णं छिद्रीकृतं पूर्णे दुबिम्बोदरमिव 
मनोहरेत्यभूतोपमा || ३४ ||

समस्तभूतागम्यत्वं तत्र संकल्प्य चेतसा |
अगम्ये सर्वभूतानामहमासं तदा ततः || ३५ ||

तत्र अहं चेतसा समस्तभूतागम्यत्वं संकल्प्य 
वक्ष्यमाणलक्षणनिर्विकल्पसमाधिस्थः आसमिति व्यवहितेनान्वयः || ३५ ||

बद्धपद्मासनः शान्तमनाः परममौनवान् |
संवत्सरशतान्तेन निर्णीयोत्थानमात्मनः || ३६ ||

निर्विकल्पसमाधिस्थो निद्रामुद्रामिवागतः |
समः सौम्यनभःस्वस्थः समुत्कीर्ण इवाम्बरात् || ३७ ||

चिरं यदनुसंधत्ते चेतः पश्यति तत्क्षणात् |
चिरेण चाशापवनव्यक्तिवद्विततं यदा || ३८ ||

तदा वर्षशतेनात्र बोधबीजं वृतान्तरम् |
आसीन्मे हृदयक्षेत्रे कालमेकं विकासतः || ३९ ||

पुनः शतवर्षोत्तरं समाधेर्व्युत्थाने निमित्तमाह - चिरमिति | ततश्चिरेण 
वर्षशतान्ते चित्तमाशावत्पवनवच्च यदा विततं तदा बोधबीजं व्युत्थाननिमित्तं 
कर्म हृदयक्षेत्रे एकं कालं विकासतो वृतमान्तरं मध्यभागो यस्य 
तथाविधमासीदिति परेणान्वयः | नासापवनव्यक्तिवत् इति पाठे 
प्राणाभिव्यक्तिवदित्यर्थः || ३८ || ३९ ||

संप्रबुद्धोऽभवन्मेऽथ जीवः संबुद्धवेदनः |
शिशिरक्षीणगात्रस्य मधाविव रसस्तरोः || ४० ||

मधौ चैत्रमासे || ४० ||

तच्छतं तत्र वर्षाणां निमेषमिव मे गतम् |
बह्व्योऽपि कालगतयो भवन्त्येकधियो मनाक् || ४१ ||

एकधिय एकाग्रचित्तस्य मनाक् अत्यल्पा भवन्ति || ४१ ||

विकासमागतो बाह्यं गतो बुद्धीन्द्रियक्रमः |
वासन्तः पुष्परूपेण मदस्येव रसो मम || ४२ ||

तदनन्तरं ते किमभूत्तत्राह - विकासमिति | वृक्षाणां मदस्य 
पल्लवादिपुष्टिहेतोर्हर्षस्य निमित्तभूतोऽन्तर्गतो रसः पुष्परूपेणेव || ४२ ||

मां प्राणपूरितमुपागतसंविदंशमभ्यागतं त्वहमिति प्रसृतः 
पिशाचः |
इच्छाङ्गनाविवलितोऽथ कुतोऽपि सद्यः प्रोन्नामसन्नमनवायुरिवोग्रवृक्षम् || 
४३ ||

ततः किमासीत्तदाह - मामिति | अयं प्राणैः पञ्चवृत्तिवायुभिरिन्द्रियैश्च 
पूरितं तद्वशादेव उपागत आविर्भूतो जीवसंविदंशो यस्य तथाविधं देहं 
सद्यः अभ्यागतं तु मामभिलक्ष्य इच्छालक्षणया अङ्गनया पिशाच्या विवलितः 
परिष्वक्तः अहमिति प्रसिद्धोऽहंकारपिशाचः कुतोऽप्यतर्कितात्प्रदेशात्प्रसृतः 
प्राप्तः | यथा उग्रं शाल्मल्यादिवृक्षं प्रोन्नामानां तरूणां सन्नमनो 
वायुश्चण्डपवनः प्रसरति तद्वदित्यर्थः || ४३ ||

इत्यार्षे श्रीवा० वाल्मी० दे० मो० निर्वाण० उ० पाषाणो ० आकाशमन्दिरे 
वसिष्ठसमाधानवर्णनं नाम षट्पञ्चाशः सर्गः || ५६ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे उत्तरार्धे 
वसिष्ठसमाधानवर्णनं नाम षट्पञ्चाशः सर्गः || ५६ ||

सप्तपञ्चाशः सर्गः ५७

श्रीराम उवाच |

श्रीराम उवाच |

त्वामप्युदितनिर्वाणमहंकारपिशाचकः |
बाधते किमिति ब्रूहि मुने संदेहशान्तये || १ ||

ज्ञाज्ञाहंकारयोरत्र विशेषप्रतिपत्तये |
ज्ञानबाधितदृश्यस्य चिन्मात्रत्वं समर्थ्यते || 

मामहमिति प्रसृतः पिशाच इत्युक्त्या प्रोन्नामसन्नमनवायुरिति दृष्टान्तोक्त्या च 
वसिष्ठस्याप्यहंकारपिशाचकृतबाधावगमाज्ज्ञानफलानित्यत्वं 
संभावयन्रामः पृच्छति - त्वामपीति | उदितं निर्वाणं ज्ञानमूलं यस्य 
तहाविधं त्वामपि || १ ||

श्रीवसिष्ठ उवाच |

अहंभाअं विना देहस्थितिस्तज्ज्ञाज्ञयोरिह |
आधेयस्य निराधारा न संस्थेहोपपद्यते || २ ||

न प्रारब्धशेषभोगमात्रप्रयोजनदग्धपटप्रायदेहधारण##-
दर्शयितुमज्ञाहंकारात्तत्त्वज्ञाहंकारे निर्दोषताविशेषप्रदर्शनेनोत्तरमाह 
वसिष्ठः - अहंभावं विनेत्यादिना | देहस्थितिर्नोपपद्यते यस्मादाधेयस्य 
निराधारा संस्था नेति नञावृत्त्या व्याख्येयम् || २ ||

अयं त्वत्र विशेषस्तं शृणु विश्रान्तचेतसः |
श्रुतेन येनाहंभावपिशाचः शान्तिमेति ते || ३ ||

अहंभावपिशाचोऽयमज्ञानशिशुनामुना |
अविद्यमान एवान्तः कल्पितस्तेन संस्थितः || ४ ||

अज्ञानलक्षणेन शिशुना बालेन कल्पितः | तेनाज्ञानवशेनैव संस्थितः || ४ ||

अज्ञानमपि नास्त्येव प्रेक्षितं यन्न लभ्यते |
विचारिणा दीपवता स्वरूपं तमसो यथा || ५ ||

अस्त्वेवं किं ततस्तत्राह - अज्ञानमपीति | ज्ञानेनाज्ञाने बाधिते 
तदधीनस्थितिकोऽहंकारोऽपि बाधित एवेत्याशयः || ५ ||

यथा यथा विलोक्यते तथा तथा विलीयते |
इहाज्ञतापिशाचिका तथा विचारिता सती || ६ ||

तथा च विदुषामनुभवोत्कर्षक्रमेणाज्ञानक्षयोत्कर्षः प्रसिद्ध इत्याह - यथा 
यथेति || ६ ||

किल सत्यामविद्यायामज्ञतोदेति शाश्वती |
बुद्धिमोहात्मिका यक्षी निर्देहैव यथा निशि || ७ ||

अत एव विद्याप्रागभावकालनियता अज्ञता प्रसिद्धेत्याह - किलेति | अज्ञता 
कार्याविद्या वा || ७ ||

सति सर्गे त्वविद्यायाः संभवो नान्यतः क्वचित् |
सति द्वितीये शशिनि द्वितीयो विद्यते शशः || ८ ||

एवं कारणाविद्यापि 
कार्याविद्योदयकालमात्रव्यवहारत्वात्तदुपाधिकजीवचिद्वेद्यत्वाच्च तदधीनेत्याह ##-

सर्गस्त्वयमजातत्वादज्ञज्ञातो न विद्यते |
न जातः कारणाभावात्पूर्वमेव खवृक्षवत् || ९ ||

अस्तु तथा किं ततस्तत्राह - सर्गस्त्विति || ९ ||

परमाकाशकोशान्तरादिसर्गे निरामये |
पृथ्व्यादेरुपलम्भस्य भवेत्किमिव कारणम् || १० ||

कारणाभावनुपपादयति - परमाकाशेति || १० ||

मनःषष्ठेन्द्रियातीतं मनःषष्ठेन्द्रियात्मनः |
साकारस्य निराकारं कथं भवति कारणम् || ११ ||

मनःषष्ठेन्द्रियाग्राह्यत्वात्तदात्मनो मनःषष्ठेन्द्रियसिद्धिं विना 
उल्लेखायोगादनुल्लिखितस्य कर्तुमशक्तेरिति भावः | एवं साकारस्य घटादेः 
साकारेणैव कुलालमृत्पिण्डादिना करणमुचितं न निराकारेणेत्यर्थः || ११ ||

बीजात्कारणतः कार्यमङ्कुरः किल जायते |
न बीजमपि यत्रास्ति तत्र स्यादङ्कुरः कुतः || १२ ||

कारणेन विना कार्यं न च नामोपपद्यते |
कदा क इव खे केन दृष्टो लब्धः स्फुटो द्रुमः || १३ ||

संकल्पेनाम्बरे यद्वद्दृश्यते विटपादिकम् |
स संकल्पस्तथाभूतो न तत्रास्ति पदार्थता || १४ ||

यदि नोत्पन्न एव सर्गस्तर्हि कस्तथा भासते तं सदृष्टान्तमाह - 
संकल्पेनेत्यादिना || १४ ||

एवं येयं चिदाकाशे सर्गादावनुभूयते |
शून्यरूप इवाकाशे सर्गस्थितिरनर्गला || १५ ||

सर्गादिकाले येयमनर्गला सर्गस्थितिरनुभूयते सापि आकाशे शून्यरूपो वृक्षादिरिव 
बोध्या || १५ ||

सम एव चिदाकाशः कवत्यात्मनि तत्तथा |
स्वभाव एव सर्गाख्यश्चित्त्वाच्चैतन्यमीश्वरः || १६ ||

तर्हि किं शून्यमेव सर्गात्मना प्रथते नेत्याह - सम इति | समः 
सर्गाकारवैषम्यरहित ईश्वर एव तथा प्रथत इत्यर्थः || १६ ||

स्वप्नसर्गोऽत्र दृष्टान्तः प्रत्यहं योऽनुभूयते |
स्वयं संवेदने स्वप्ने स्फुरत्यद्रिपुराकृतिः || १७ ||

अविकृतस्यैव विकारजगदात्मना स्फुरणे स्वप्ने स्वात्मैव दृष्टान्त इत्याह - 
स्वप्नेति || १७ ||

चित्स्वभावे यथा स्वप्ने आस्ते सर्ग इवेह यः |
असर्गे सर्गवद्भाति तथा पूर्वं महाम्बरे || १८ ||

अवेद्यवेदनं शुद्धमेकं भात्यजमव्ययम् |
सर्गादौ यदनाद्यन्तं स्थितः सर्गः स एव नः || १९ ||

तथा च सर्गात्प्राग्यादृशमात्मतत्त्वं तादृशमेव सर्गकालेऽपीत्याह - 
अवेद्यवेदनमिति || १९ ||

नेह सर्गोऽस्ति नैवायं पृथ्व्यादिगणगोलकः |
सर्वं शान्तमनालम्बं ब्रह्मैव ब्रह्मणि स्थितम् || २० ||

सर्वशक्त्यात्म तद्ब्रह्म यथा कचति यादृशम् |
रूपमत्यजदेवाच्छं तथा भवति तादृशम् || २१ ||

यथा स्वप्नपुरं जन्तोश्चिन्मात्रप्रविजृम्भितम् |
तथैव सर्गः सर्गादौ शुद्धचिन्मात्रजृम्भितम् || २२ ||

स्वच्छे चित्परमाकाशे चिदाकाशो य आस्थितः |
स्वभाव एव सर्गोऽसाविति तेनैव भावितः || २३ ||

तथा च स्वच्छे आकाशे प्रतीतवर्णवैचित्र्यमिव ब्रह्मण्येव ब्रह्मस्वात्मभूतेन 
वैचित्र्येण स्वेनैव स्वयं स्फुरतीति तत्स्वभाव एव सर्ग इति फलितमित्याह - स्वच्छे 
इति || २३ ||

भाव्यभावकभावादिभूमीनां भावनं भृशम् |
सर्वं चिन्नभ एवाच्छमात्मनात्मनि संस्थितम् || २४ ||

ननु स्वभावपदे भाव इति भावघञन्तपदेन भवनमुच्यते तच्च 
भावकव्यापाररूपभावनाफलं भाव्यनिष्ठं भावना च भवितुर्भवनानुकूलो 
भावकव्यापारः करणादिकारकनिर्वर्त्य इति भाव्यभावकादित्रिपुटीभूमीनामेकरसे 
कथं संभवस्तत्राह - भाव्येति | न कल्पितं नानारसत्वं 
वास्तवैकरस्यविरोधादिति भावः || २४ ||

एवं स्थिते कुतः सर्गः कुतो विद्या क्व चाज्ञता |
ब्रह्म शान्तं घनं सर्वं क्वाहंकारादयः स्थिताः || २५ ||

स्थिते निश्चयेन स्थिरीभूते || २५ ||

अहंभावस्य संशान्तिरेषाऽसौ कथिता तव |
अहंभावः परिज्ञातः पिशाच इव शाम्यति || २६ ||

तथा चाज्ञाने वाहंभावो बाधते न तज्ज्ञानिति फलितमित्याह - अहंभाव इति | 
पिशाचो बालकल्पितपिशाच इव || २६ ||

मया त्वेवमहंभावः परिज्ञातो यदाखिलः |
तदा मे विद्यमानोऽपि निष्फलः शरदभ्रवत् || २७ ||

एतेन त्वत्प्रश्नः समाहित इति दर्शयति - मया त्विति || २७ ||

चित्राग्निदाहो विज्ञातो यथा दाह्येषु निष्फलः |
तथाहंभावसर्गादि ज्ञातं निष्फलतामियात् || २८ ||

दाहः अध्यस्ता दहनक्रिया || २८ ||

इति मेऽहकृतेस्त्यागे रागे च समता यदा |
तदा व्योम्न इवाव्योम्नः सर्गे सर्गे च मे स्थितिः || २९ ||

समाधौ त्यागे व्यवहारकाले रागे च अव्योम्नो मेघाडम्बरातपवायवादिना 
निरवकाशीकृतस्य स्थितिः समेति शेषः || २९ ||

अहंभावस्य नैवाहं नाहंभावो ममेति च |
तेन विद्धि चिदाकाशमेवेदमिति निर्घनम् || ३० ||

संबन्धत्यागमात्रेणाप्यहंता न बाधते किं पुनर्बाधितेत्याशयेनाह - 
अहंभावस्येति | नितरां घनं निर्घनम् || ३० ||

यथा मम तथान्येषामपि बोधवतामिह |
अग्नित्वमिव चित्राग्नेर्नास्त्ययंन् बोधविभ्रमः || ३१ ||

अस्मिन्नर्थे सर्वविद्वदनुभवसंवाद इत्याह - यथेति | अयं अहंभावादिः || ३१ ||

नाहमस्मि न चान्योऽस्ति सर्वं नास्तीति निश्चये |
प्रकृतव्यवहारस्त्वं शिलामौनमयो भव || ३२ ||

त्वमप्यहमिवान्तः सर्वबाधेनाद्वितीयो भवेत्याह - नाहमिति | प्रकृतं 
व्यवहरतीति प्रकृतव्यवहारः || ३२ ||

आकाशकोशविशदाकृतिरेव तिष्ठ निर्देशवच्चिरमपह्नुतसर्वभावः |
अद्यादितश्च किल चिन्मयमेव सर्वं नो दृश्यमस्ति शिवमेवमशेषमित्थम् || 
३३ ||

निर्देशो निरवकाशः शिलाघनस्तद्वत् | अद्य सर्गकाले | आदितः सर्गप्राक्काले | 
सार्वविभक्तिकस्तसिः || ३३ ||

इत्यार्षे श्रीवासिष्ठमहारामायणे वाल्मी० दे० मोक्षोपायेषु निर्वाणप्रकरणे उ० पा० 
विदितवेद्याहंकारविचारो नाम सप्तपञ्चाशः सर्गः ५७

इति श्रीवासिष्ठमहारामायणतात्पर्यप्रकाशे निर्वाणप्रकरणे उत्तरार्धे 
विदितवेद्याहंकारविचारो नाम सप्तपञ्चाशः सर्गः || ५७ ||

अष्टपञ्चाशः सर्गः ५८

श्रीराम उवाच |

अहो नु विततोदारा विमला विपुलाचला |
भवता भगवन्भूत्यै भूयो दृष्टिरुदाहृता || १ ||

सर्वत्र सर्वसर्गश्रीः सदैवास्ति न चेति च |
दृष्टिभेदेन पाषाणाख्यायिकार्थोऽत्र वर्ण्यते ||

प्रासङ्गिके जीवन्मुक्ताहंकारस्याबाधकत्वे समर्थिते प्रक्रान्तस्य सर्वत्र सर्वथा 
सर्वमित्याद्यर्थस्य पाषाणाख्यायिकया समर्थनं यत्प्रतिज्ञातं तदेव प्रष्टुं 
भूमिकां रचयति - अहो इति || १ ||

सर्वथा सर्वदा सर्वं सर्वं सर्वत्र सर्वदा |
सदित्येव स्थितं सत्यं समं समनुभूतितः || २ ||

सर्वं सर्वत्र सर्वथा सत् सर्वं सर्वत्र सर्वदा च सत् इति यत्प्रस्तुतं तदनुभूतितो 
विमृश्यमानं सममविषममेकरसमेव पर्यवस्यति | सर्वधर्मधर्मिणां 
देशतः कालतो वस्तुतश्च सर्वभावे व्यावृत्तिव्यावर्तकताद्यसिद्धेरिति भावः || २ ||

अयमस्ति मम ब्रह्मन्संशयस्तं निवारय |
किमिदं भगवन्नाम पाषाणाख्यानमुच्यते || ३ ||

तत्र प्रष्टव्यांशं दर्शयति - अयमिति | इदं पाषाणाख्यानं किं केनांशेन 
साम्यमभिप्रेत्योच्यते | व्यावर्तकधर्मवतोरेव साधारणधर्मेण 
सादृश्यप्रसिद्धेरिति भावः || ३ ||

श्रीवसिष्ठ उवाच |

सर्वत्र सर्वदा सर्वमस्तीति प्रतिपादने |
पाषाणाख्यानदृष्टान्तो मयायं तव कथ्यते || ४ ||

अयं वक्ष्यमाणप्रकारः || ४ ||

नीरन्ध्रैकघनाङ्गस्य पाषाणस्यापि कोटरे |
सन्ति सर्गसहस्राणि कथयेति प्रदर्श्यते || ५ ||

न पाषाणसाम्यं सर्वधर्मसंकरं वा वक्तुं पाषाणाख्यायिकारभ्यते किंतु 
पाषाणोदराध्यासाधिष्ठाने ब्रह्मणि असंकीर्णतयैव 
सर्वजगदध्याससंभवसंभावनायेत्याह - नीरन्ध्रेति | कोटरे आन्तरे 
चिदाकाशे | कथया प्रस्तुताख्यायिकया | इति अयमर्थः प्रदर्श्यते || ५ ||

भूताकाशे महत्यस्मिन्खशून्यत्वमनुज्झति |
सन्ति सर्गसहस्राणि कथयेति प्रदर्श्यते || ६ ||

अथवा भावोदरचितीव शून्यात्मकाकाशरूपाभावाधिष्ठानचित्यप्यसंकीर्णतया 
सर्वजगदारोपः संभवतीत्याशयेनाह - भूताकाशेति || ६ ||

अन्तर्गुल्माङ्कुरादीनां प्राणिवायवम्बुतेजसाम् |
सन्ति सर्गसहस्राणि कथयेति प्रदर्श्यते || ७ ||

अयं न्यायः सर्वत्र योजनीय इत्याशयेनाह - अन्तरिति || ७ ||

श्रीराम उवाच |

कुड्यादौ सन्ति सर्गौघा इति चेत्कथ्यते मुने |
तत्खे विभान्ति सर्गौघा इति किं न प्रदृश्यते || ८ ||

यदि कुड्यादिसर्वभावाभावावच्छिन्नचिति सर्वजगदध्यास आख्यायिकाभिप्रेतस्तर्हि 
शुद्धे चिदाकाशे सर्वजगदध्यास इत्येव पक्षः कुतो न परिगृह्यते 
येनाध्यस्तजगद्बाधे शुद्धमेव परिशिष्यत इत्यापरमनुकूलं स्यादिति रामः 
पृच्छति - कुड्यादाविति | तत् तर्हि खे शुद्धचिदाकाशे || ८ ||

श्रीवसिष्ठ उवाच |

एतत्ते वर्णितं राम मुख्यमेव मयाखिलम् |
योऽयमालक्ष्यते सर्गः स ख एव खमास्थितम् || ९ ||

सत्यमेष एव पक्षो मुख्यतया मे विवक्षितः | शुद्धचिदाकाशः सहसा न परिचेतुं 
शक्य इति तदुपायतया उपहितचित्यपि प्रत्येकं सर्वजगदध्यासो दर्शित 
इत्याशयेनोत्तरमाह - एतदिति | संविदाकाशात्मकमेव || ९ ||

आदावेव हि नोत्पन्नमद्यापि न च विद्यते |
दृश्यं यच्चावभातीदं तद्ब्रह्म ब्रह्मणि स्थितम् || १० ||

एवं दृश्यमात्रस्यैव ब्रह्ममात्रत्वे अनुत्पत्तिरेव फलितेत्याह - आदावेवेति | 
परमार्थदृष्टेरित्यर्थः || १० ||

नास्ति भूरणुमात्रापि सर्गैर्निर्विवरा न या |
न च क्वचन विद्यन्ते सर्गा ब्रह्मखमेव ते || ११ ||

आरोपदृष्टौ तु प्रतिभूतपरमाणु सर्वमारोप्य द्रष्टुं शक्यम् अपवाददृष्टौ 
तु तद्वैपरीत्यमित्याशयेनाह - नास्तीत्यादिना | निर्विवरा गाढभरिता या न 
तादृशी अणुमात्रापि भूर्नास्ति | सर्वापि सर्गभरितैवेत्यर्थः | एवमग्रेऽपि योज्यम् || ११ 
||

न तेजसोऽणुरप्यस्ति सर्गैर्निर्विवरो न यः |
न च क्वचन सर्गास्ते [विद्यन्ते सर्गा ब्रह्म इति पाठः |] सन्ति 
ब्रह्मखमेव तत् || १२ ||

तत् तेजः || १२ ||

न वायोरणुरप्यस्ति सर्गैर्निर्विवरो न यः |
न च क्वचन विद्यन्ते सर्गा ब्रह्मखमेव तत् || १३ ||

तत् सः || १३ ||

खं नाणुमात्रमप्यस्ति सर्गैर्निर्विवरं न यत् |
न ख क्वचन सर्गास्ते सन्ति ब्रह्मखमेव तत् || १४ ||

भूतानां प्रक्रमे अपां त्यागायोगाद्भूतेजसोरन्तरालेन 
चापामणुरप्यस्तीत्यादिश्लोकोऽप्यूह्यः || १४ ||

न सा महाभूततास्ति सर्गैर्निर्विवरा न या |
न च क्वचन विद्यन्ते सर्गा ब्रह्मखमेव तत् || १५ ||

महाभूतेति पञ्चानां समुदितरूपव्यपदेशः || १५ ||

शैलानां नाणुरप्यस्ति स सर्गैर्यो न निर्घनः |
न च क्वचन विद्यन्ते सर्गा ब्रह्मखमेव तत् || १६ ||

ब्रह्मणो नाणुरप्यस्ति सर्गैर्निर्विवरो न यः |
न च क्वचन सर्गास्ते सन्ति ब्रह्मखमेव तत् || १७ ||

ब्रह्मणो हिरण्यगर्भस्य सूक्ष्मभूतोपधेः || १७ ||

सर्गेषु नाणुरप्यस्ति न ब्रह्मात्मैव यः सदा |
ब्रह्मसर्गास्तथेत्येष वाचि भेदो न वस्तुनि || १८ ||

सर्गेषु तत्कृतेषु भुवनभूतग्रामेषु | तथा सति यत्फलितं तदाह - ब्रह्मेति || 
१८ ||

सर्गा एव परंब्रह्म परं ब्रह्मैव सर्गता |
मनागप्यस्ति न द्वैतमत्राग्न्यर्कौष्ण्ययोरिव || १९ ||

अग्न्यर्कयोर्ये औष्ण्ये तयोरिव || १९ ||

इमे सर्गा इदं ब्रह्म तेऽत्यन्तावाच्यदृष्टयः |
विदार्यदारुरववद्भान्त्यर्थपरिवर्जिताः || २० ||

सर्जनात्सर्गो बृंहणाद्ब्रह्मेति सृजिबृंहिक्रिययोः परस्परं 
भेदाभावादाधाराधेयभावस्य दुर्वचत्वाच्च न क्रियापि स्वरूपाद्व्यतिरिच्यत इति 
सर्गब्रह्मादिशब्दाः प्रवृत्तिनिमित्तधर्मरूपस्वार्थपरिवर्जिताः सन्तः 
कुठारादिना विदार्ये काष्ठे ये दारुणो रवाः प्रसिद्धास्तद्वदर्थपरिवर्जिताः सन्तो 
लक्षणया अत्यन्तमवाच्ये दृष्टिः प्रतीतिर्येभ्यस्तथाविधा भान्तीत्यर्थः | अथवा 
दीर्यत इति दारु तदेव विदार्यमिति पर्यायप्रायौ यौ रवौ शब्दौ 
तद्वद्भिन्नार्थपरिवर्जिता भान्तीत्यर्थः || २० ||

द्वैतमैक्यं च यत्रास्ति न मनागपि तत्र ते |
सर्गब्रह्मादिशब्दार्थाः कथं कस्येव भान्तु के || २१ ||

मास्तु परमार्थे तेषामर्थभेदस्तत्र द्वैतैक्ययोरभावात् | व्यवहारे तु ब्रह्मैकं 
सर्गा नानेत्यर्थभेदसत्त्वाद्भिन्नार्थाः किं न स्युस्तत्राह - द्वैतमिति | यत्र 
व्यवहारे द्वैतमैक्यं चास्ति तत्रापि सर्गब्रह्मादिशब्दार्था मनागपि न भान्ति | ते हि 
द्वैतात्मकस्य द्रष्टुर्भायुरद्वैतात्मकस्य वा | आद्येऽज्ञस्य तस्य कथं भान्तु 
द्वितीये कस्येव भान्तु के किंस्वभावा भान्तु न ह्यद्वैते भानाद्भास्यवैलक्षण्यंन् 
सुवचमिति भावः | अथवा अत्यन्तावाच्यदृष्टितामेव प्रकटयति - द्वैतमिति | यत्र 
वस्तुनि द्वैतमैक्यं च मनागपि नास्ति तत्रेत्यन्वयः || २१ ||

शान्तमेकमनाद्यन्तमिदमच्छमनामयम् |
व्यवहारवतोऽप्यङ्ग ज्ञस्य मौनं शिलाघनम् || २२ ||

अत एव तत्त्वविदो व्यवहारकालेऽपि तत्तथैवास्ते इत्याह - शान्तमिति || २२ ||

निर्वाणमेवमखिलं नभ एव दृश्यं त्वं चाहमद्रिनिचयाश्च 
सुरासुराश्च |
तादृग्जगत्समवलोकय यादृगङ्गस्वप्नेऽथ जन्तुमनसि व्यवहारजालम् || २३ 
||

वर्णितं पाषाणाख्यायिकातात्पर्यमुपसंहरति - निर्वाणमिति | हे अङ्ग राम 
त्वं जगत्तादृक्समवलोकय | अथ जागरानन्तरं जन्तुमनसि स्वप्ने दृष्टं 
यादृग्व्यवहारजालमीषत्स्मर्यमाणमप्यात्ममात्रशेषमित्यर्थः || २३ ||

इत्यार्षे श्रीवासिष्ठमहारामायणे वाल्मी० दे० मोक्षो निर्वाणप्रकरणे उ० पाषाण० 
सर्गब्रह्मत्वप्रतिपादनं नामाष्टपञ्चाशः सर्गः || ५८ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे उत्तरार्धे 
सर्गब्रह्मत्वप्रतिपादनं नामाष्टपञ्चाशः सर्गः || ५८ ||

एकोनषष्टितमः सर्गः ५९ 

श्रीराम उवाच |

अनन्तरं नभःकोशकुटीकोटरतो मुने |
तव ध्यानात्प्रबुद्धस्य वृत्तं वर्षशतेन किम् || १ ||

समाधिविरमे सूक्ष्मध्वनिश्रवणमीर्यते |
तन्मूलान्वेषणध्यानेऽनन्तकोटिजगत्प्रथा || 

एवं सर्गद्वयेन प्रासङ्गिके प्रश्नविषये उपवर्णिते पुनराख्यायिकाशेषं 
श्रोतुकामो रामः पृच्छति - अनन्तरमिति | वर्षशतेन ध्यानात्प्रबुद्धस्य तव 
प्राग्वर्णितेच्छाङ्गनासहिताहङ्कारपिशाचप्रसरानन्तरं किं वृत्तमिति प्रश्नः 
|| १ ||

श्रीवसिष्ठ उवाच |

ततो ध्यानात्प्रबुद्धोऽहं श्रुतवांस्तत्र निःस्वनम् |
मृदु व्यक्तपदं हृद्यं न च वाच्यनुगो यतः || २ ||

निःस्वनं शब्दम् | मृदुव्यक्तानि नातिस्पष्टान्यक्षराणि पदानि च यत्र | तत् कुतः | 
यतोऽयं निःस्वनो वाच्यानुगः | पदार्थप्रतिपादनसमर्थो 
वाक्यार्थबोधनसमर्थश्च न || २ ||

स्त्रीस्वभावादिव मृदु मधुरं वा निनादि वा |
स्वल्पाङ्गत्वादनिर्ह्रादि मया तद्वाक्यमूहितम् || ३ ||

स्त्रीकण्ठप्रभवप्रयुक्तस्वभावविशेषादिव मृदु मधुरं निनादि 
अनुरणनशीलं च | स्वल्पाङ्गत्वादतारत्वादनिर्ह्रादि | अदूरश्रवमिति यावत् || ३ ||

इन्दिन्दिररुताकारं तन्त्रीरणितरञ्जनम् |
न रोदनं च पठनं विसकोशसमस्वनम् || ४ ||

इन्दिन्दिरो भ्रमरस्तदीयं रुतं ध्वनिस्तदाकारम् | तन्त्री वीणा तद्रणितस्य रञ्जनं 
रक्तिप्रदम् | न बालरोदनप्रायं नापि प्रौढपठनप्रायम् | बिसकोशे 
प्रसिद्धभ्रमरस्वनसमस्वनम् || ४ ||

तदाकर्ण्याशु तत्रेदमहं चिन्तितवानथ |
शाब्दिकान्वीक्षणात्पश्यन्दिशो दश सविस्मयः || ५ ||

शाब्दिकस्य शब्दकर्तुरन्वीक्षणादन्वेषणाद्दश दिशः पश्यन् | शब्ददर्दुरं 
करोति इति ठक् || ५ ||

व्योम्नोऽयं सिद्धसंचरमार्गशून्यान्यनन्तरम् |
भागो योजनलक्षाणि समतिक्रम्य संस्थितः || ६ ||

कुतः सविस्मयः किं वा चिन्तितवानसि तदाह - व्योम्न इत्याइद्ना | सिद्धानामपि 
संचारयोग्यैर्मार्गैः शून्यानि यानि योजनलक्षाणि तानि समतिक्रम्यानन्तरं 
तदूर्ध्वमयंन् व्योम्नो भागः संस्थित इत्यन्वयः || ६ ||

तदिहेदृग्विधस्य स्यात्कुतः शब्दस्य संभवः |
शाब्दिकं न च पश्यामि यत्नेनापि विलोकयन् || ७ ||

तत्तादृशे इह एकान्तस्थाने ईदृग्विधस्य स्त्रीवाक्यसदृशस्य | शाब्दिकं 
शब्दकर्तारम् || ७ ||

अनन्तमिदमाशून्यं पुरो मे निर्मलं नभः |
इह भूतं प्रयत्नेन प्रेक्ष्यमाणं न दृश्यते || ८ ||

भूतं प्राणिमात्रम् | प्रयत्नेनापि प्रेक्ष्यमाणमन्विष्यमाणम् || ८ ||

यदेति चिन्तयित्वाहं भूयोभूयो विलोकयन् |
शब्देश्वरं न पश्यामि तदा चिन्तितवानिदम् || ९ ||

शब्देश्वरं शब्दोच्चारणसमर्थं यदा न पश्यामि तदा | इदं वक्ष्यमाणम् || ९ 
||

आकाश एव भूत्वाहमाकाशेनैकतां गतः |
आकाशगुणशब्दार्थान्करोम्याकाशकोशके || १० ||

अहं प्रथममुपाधित्यागेन चिदाकाश एव भूत्वा 
तदध्यस्ताव्याकृताकाशेनैकतां गतः संस्तत्कार्यभूताकाशगुणंन् शब्दं 
तदर्थांश्च तस्मिन्नाकाशकोशके विद्यमानान्साक्षात्करोमि | अनुभविष्यामीति यावत् || 
१० ||

देहाकाशमिह स्थाप्य ध्यानेनेह यथास्थितम् |
चिदाकाशवपुर्व्योम्ना याम्यैक्यं वारिवाम्बुना || ११ ||

तदेव सोपायमाह - देहाकाशमित्यादिना | व्योम्ना अव्याकृताकाशेन | 
वार्जलबिन्दुरम्बुना जलसामान्येनेव || ११ ||

चिन्तयित्वेत्यहं त्यक्तुं देहं पद्मासनस्थितः |
आसं समाधिमाधातुं पुनरामीलितेक्षणः || १२ ||

त्यक्त्वा बाह्यार्थसंस्पर्शानैन्द्रियानान्तरानपि |
चित्ताकाशोऽहमभवं संवित्स्पन्दमयात्मकः || १३ ||

ऐन्द्रियानिन्द्रियसंबन्धिनो बाह्यार्थसंस्पर्शान्निरोधेन त्यक्त्वा | 
आन्तरानन्तःकरणचतुष्टयविषयान् मन्तव्यादीनपि मननादिनिरोधेन त्यक्त्वा || १३ ||

क्रमात्तदपि संत्यज्य बुद्धितत्त्वपदं गतः |
संपन्नोऽहं चिदाकाशे जगज्जालैकदर्पणः || १४ ||

बुद्धितत्त्वपदं गतः संस्तदपि संत्यज्य चिदाकाशे वास्तवरूपे स्थितः सन् 
स्वाध्यस्तजगज्जालप्रतिबिम्बानामेकदर्पणः संपन्नः || १४ ||

ततस्तेन स्वभावेन भूतव्योमैकतामहम् |
संप्रयातोऽम्बुनैवाम्बु सौरभं सौरभेण वा || १५ ||

अम्बुना जलसामान्येन अम्बु समुद्रादिजलमिव || १५ ||

संपन्नोऽथ महाकाशं व्याप्यानन्तोऽथ सर्वगः |
अनाकारोऽप्यनाधारः सर्वार्थाधारतां गतः || १६ ||

तस्मिन्भूताकाशे तत्कार्यसर्वजगदवलोकनाय चिदाकाशाभेदकल्पनमाह - 
संपन्न इति | तथा चासङ्गाद्वयत्वादनाधारोऽप्यहं 
सर्वाधारतायोग्यभूताकाशाभेदात्सर्वार्थाधारतां गतः || १६ ||

अहं त्रैलोक्यवृन्दानि संसाराणां शतानि च |
तत्र ब्रह्माण्डलक्षाणि पश्याम्यगणितान्यपि || १७ ||

तत्र तदवस्थापन्ने चिदाकाशे || १७ ||

परस्परमदृष्टानि मिथः खान्यमलानि च |
नानाचारविचाराणि शून्यान्येव परस्परम् || १८ ||

मिथः अन्योन्यदृष्ट्या खानि अव्याकृताकाशमात्ररूपाणि | अत एव 
परस्परमदृष्टानि || १८ ||

स्वप्नरूपाणि सुप्तानां तुल्यकालं नृणामिव |
महारम्भानुमृष्टानि शून्यानि च परस्परम् || १९ ||

तत्र दृष्टान्तमाह - स्वप्नेति | तुल्यकालं सुप्तानां जनानां स्वप्नरूपाणीव | 
एकदृशा महारम्भाण्यपरदृशा अनुमृष्टानि | अत एव शून्यान्यशून्यानि च || 
१९ ||

जायमानानि नश्यन्ति वर्धमानानि भूरिशः |
वर्तमानान्यतीतानि भविष्यन्ति च सर्वशः || २० ||

अनेकचित्रजालानि महाभित्तीनि खानि च |
मनसेवोग्रराज्यानि कृतानि विविधैर्जनैः || २१ ||

महाभित्तीन्यनेकचित्रजालानि खानि निर्भित्तीनि च || २१ ||

निरावरणरूपाणि तथैकावरणानि च |
पञ्चावरणयुक्तानि षडेकावरणानि च || २२ ||

तत्र स्वप्नवद्दृष्टसृष्टिषु ब्रह्माण्डावरणतत्संख्यादिनियमोऽपि नास्ति | यस्य 
यावद्विषये वासनाविर्भूता तं प्रति तावत्सर्गस्यैव कल्पनादित्याशयेनाह - 
निरावरणेत्यादिना | पञ्चीकृतानां पञ्च अपञ्चीकृतानां पञ्चेति 
दशावरणचित्राणि | तैः सह [तैः सहेत्याद्यंशो विचारणीयः |] 
तन्मात्राण्यहंकारो महत्तत्त्वं प्रकृतिश्चेति सांख्यकल्पनया षोडशावरणानि | 
तेषामेव तत्त्वगणनया चतुर्विंशत्यावृतीनि | शैवकल्पनया 
षट्त्रिंशत्तत्त्वलक्षणैः खैराकाशकल्पैरावरणैरावृतानि च || २२ || 

दशावरणचित्राणि षोडशावरणानि च |
चतुर्विंशत्यावृतीनि षट्त्रिंशत्खावृतानि च || २३ ||

शून्यानि भूतपूर्णानि पञ्चभूतमयान्यपि |
एकपृथ्व्यादिभूतानि चतुःपृथ्व्यादिकानि च || २४ ||

एकैकानि पृथ्व्यादीन्येव भूतानि येषु || २४ ||

त्रिःपृथ्व्यादीनि चान्यानि द्विःपृथ्व्यादीन्यथापि च |
तथा सप्तमहाभूतान्येकजातिमयानि च || २५ ||

एवं पृथिव्यादिद्वित्रिचतुर्भूतयुक्तानि च | कालदिशोः सावयवत्वेन भूतत्त्वकल्पने 
सप्त महाभूतानि || २५ ||

त्वादृशानुभवाभोगविरुद्धातिदशानि तु |
तथा नित्यान्धकाराणि सूर्यादिरहितानि च || २६ ||

सिद्धविद्याधरगन्धर्वयक्षराक्षसादिकल्पनावैचित्र्याणि मनुष्यबुद्ध्या 
संभावयितुमप्यशक्यानीत्याशयेनाह - त्वादृशेति | 
त्वादृशानामनुभवाभोगे विरुद्धा अत्यन्तमसंभाव्याः अतिशयितदशा अतिदशा 
भूतानां सौक्ष्म्यवैचित्र्यपरिणतिभेदा यासु तानि || २६ ||

तथा मीलितसर्गाणि एकनाथावृतानि च |
विलक्षणप्रजेशांशविचित्रारवन्ति च || २७ ||

मीलितसर्गाणि प्रलयसुषुप्तिप्रायाणि | सर्गादौ एकेनैव नाथेन हिरण्यगर्भादिना 
आवृतान्यधिष्ठितानि | प्रजेशाः प्रजापतयस्तदंशा देवादिगणास्तेषां 
विचित्राचारैस्तद्वन्ति || २७ ||
तथा निर्वेदशास्त्राणि निःशास्त्राणि तथैव च |
कृमिक्रमसमारम्भदेवादिप्राणिमन्ति च || २८ ||

तदेव प्रपञ्चयति - तथेत्यादिना | 
उदुम्बरकृमिसदृशसमारम्भैर्देवादिभिः प्राणिमन्ति || २८ ||

जात्या तु पारम्पर्येण संकेताचारवन्ति च |
तथा नित्यप्रकाशानि ज्वलिताग्निमयानि च || २९ ||

क्वचित्कलियुगारम्भाद्वेदशास्त्रोच्छेदे ब्राह्मणादिजात्या पारम्पर्यमात्रेण 
संकेतितभ्राह्मणाद्याचारवन्ति || २९ || 

तथा जलैकपूर्णानि पवनैकमयानि च |
स्तब्धानि परमाकाशे वहन्ति च तथानिशम् || ३० ||

कानिचित्परमाकाशे स्तब्धानि निश्चलानि कानिचिद्वहन्ति चलन्ति च || ३० ||

जायमानानि पुष्यन्ति परिपुष्टानि चाभितः |
तिर्यग्गच्छन्ति चान्यानि पूर्णसर्वमयान्यपि || ३१ ||

पुष्यन्ति वर्धमानानि | पूर्णसर्वभोग्यमयानि || ३१ ||

देवमात्रैकसर्गाणि नरमात्रमयानि च |
दैत्यवृन्दमयान्येव कृमिनिर्विवराणि च || ३२ ||

अन्तरन्तस्तदन्तश्च स्वकोशेऽप्यणुकं प्रति |
जातानि जायमानानि कदलीदलपीठवत् || ३३ ||

अणुकं परमाणुमपि प्रति अन्तरन्तस्तदन्तश्च कल्पिते स्वकोशेऽपि जातानीत्याद्यन्वयः || 
३३ ||

परस्परमदृष्टानि नानुभूतानि वै मिथः |
सैनिकस्वप्नजालानि जातानीव महान्त्यपि || ३४ ||

सैनिकानां स्वप्नजालानीव परस्परमदृष्टानि || ३४ ||

विविधान्यप्यनन्तानि स्वच्छाकाशात्मकान्यलम् |
अन्योन्यमन्यवृत्तीनि न मिथोऽन्यस्थितीनि च || ३५ ||

तथा विविधानीत्यादि योज्यम् | अन्यवृत्तीनि भिन्नार्थक्रियाणि | मिथोऽन्यस्तितीनि न 
समस्थितिकानि चेत्यर्थः || ३५ ||

मिथश्चान्यान्यशास्त्राणि मिथोऽनन्तानि यानि च |
अन्योन्यसन्निवेशानि मिथोऽन्योन्यानि यानि च || ३६ ||

यानि मिथः अनन्तानि अपरिच्छेद्यब्रह्मस्वभावानि | धर्मानन्त्याद्वा अनन्तानि | 
भेदेऽप्यन्योन्यस्येव संनिवेशो येषां तानि | प्रत्यभिज्ञायामन्योन्यात्मकानि च || ३६ 
||

अन्योन्यंन् परलोकानि मिथः सिद्धपुराणि च |
अन्यादृशमहाभूतान्यन्यादृग्दिग्गिरीणि च || ३७ ||

एकत्र मृतैरपरत्र गमनादन्योन्यपरलोकानि परस्परं 
प्रत्यन्तर्धान्शक्तियोगान्मिथः सिद्धनगरप्रायाणि च || ३७ ||

त्वादृशानुभवेहानामगम्याभ्यागतानि च |
असमञ्जसरूपाणि कथ्यमानानि मादृशैः || ३८ ||

अत एवान्यस्यान्यत्र वर्णने अपरिनिष्ठितमतीनामगम्यत्वादसमञ्जसरूपाणि 
भान्तीत्याह - त्वादृशेत् | अनुभवानामीहानां प्रयत्नानां 
चागम्यान्यविषयभूतान्यभ्यागतान्यभिमुखमागतानि | सम्निहितान्यपीति यावत् | 
तर्हि तानि त्वादृशां कथनैर्ज्ञास्यन्ते तत्राह - असमञ्जसेति || ३८ ||

अणुवत्सेष्यमाणानि चिदादित्यांशुमण्डले |
परमार्थश्रियो व्योम्नि रश्मिजालानि कुण्डले || ३९ ||

चिदादित्यस्य अंशुमण्डलप्राये सर्वतः प्रसृते चैतन्ये ये अण्वो जलसूर्यमरीचिषु 
प्रसिद्धास्तद्वत्सेष्यमाणानि [सेष्वमाणानीति विचारणीयम् |] प्रसिद्धिभाञ्जि | 
शेष्यमाणानि इति पाठे परिशेषभाञ्जि | तथा परमार्थश्रियो 
मोक्षसाम्राज्यलक्ष्म्याः कुण्डले ताटङ्गप्राये व्योम्नि अव्याकृताकाशे भूताकाशे 
च विचित्ररत्नरश्मिजालप्रायाणि || ३९ ||

कानिचित्तानि तान्येव भूत्वा भूत्वा भवत्यलम् |
कानिचित्तादृशान्येव जातानि वनपर्णवत् || ४० ||

अन्योन्यत्वाच्च सदृशान्यन्यानि सदृशान्यपि |
कंचित्कालं सुसदृशान्यन्यान्येव च कानिचित् || ४१ ||

तेषु कानिचिदेकत्रैव चिति 
सर्वेषामध्यासादपृथक्सत्त्वेनान्योन्यात्मकत्वात्सदृशान्यन्यादृशान्यपि | 
एवं सदृशान्यपि कंचित्कालं सुसदृशानि | कानिचिदन्यान्यत्यन्तविसदृशान्येव 
| मायाया अघटितघटनापटीयस्त्वादिति भावः || ४१ ||

फलानि तान्यनन्तानि परमार्थमहातरोः |
अनन्यान्येव चान्यानि तन्मयान्येव वै ततः || ४२ ||

वृक्षफलवद्वा तत्र भेदाभेदकल्पनेत्याह - फलानीति || ४२ ||

कानिचित्स्वल्पकल्पानि दीर्घकल्पानि कानिचित् |
अन्यान्यनियतं भूरि नियतं भूरि कानिचित् || ४३ ||

अनियतं देशकालवस्तुस्वभावनियमरहितमेव भूरि वहूनि | कानिचिन्नियतं 
तद्विपरीतमित्यर्थः || ४३ ||

अन्यान्यज्ञातकालानि यदृच्छावशतः स्वयम् |
जायमानानि पुष्टानि सुस्थिराणि स्थितानि च || ४४ ||

सूर्याद्यभावादज्ञतकालानि || ४४ ||

तानि शून्यत्वजालानि परमाकाशकोशके |
अपरिज्ञातकालानि रूढान्यज्ञातदोषके || ४५ ||

तानि किं सत्यानि नेत्याह - तानीति | कदाप्रभृति तर्हि रूढानि तत्राह - 
अपरिज्ञातेति | अनादीनीत्यर्थः | अज्ञातमज्ञानं तदेव दोषो यस्मिंस्तथाविधे प्रतीचि 
रूढानि || ४५ ||

अब्ध्यर्काकाशमेवादि शतैरावलितान्यलम् |
चिच्चमत्कारखे स्वप्नजालान्याभान्ति चाविलम् || ४६ ||

चिच्चमत्काररूपे खे चिदाकाशे | आविलं रजस्तमःकलुषितं यथा स्यात्तथा || ४६ ||

अनुभूतेर्भ्रमात्मत्वात्कारणानामभावतः |
पृथ्व्यादीनामहेतूनामत्यन्तं सन्त्यसन्ति च || ४७ ||

अहेतूनां पृथ्व्यादीनामनुभूतेर्भ्रमात्मत्वात्तानि 
जगन्त्यत्यन्तमधिष्ठानात्मना सन्ति स्वरूपेण त्वसन्ति च || ४७ ||

मृगतृष्णाम्बुभरवद्द्विचन्द्रव्योमवर्णवत् |
संपन्नानि न सत्यानि सत्यान्यप्यनुभूतितः || ४८ ||

चित्संकल्पनभस्येव भासमानानि भूरिशः |
वासनावातनुन्नानि विलुठन्त्यात्मचेष्टितैः || ४९ ||

अतश्च तथेत्याह - चित्संकल्पेति || ४९ ||

सुरासुरादिमशका बहुशोदुम्बरद्रुमे [बहुशोदुम्बर इत्यार्षः संधिः |
] |
फलानि रसपूर्णानि घूर्णमानानि मारुतैः || ५० ||

ब्रह्मोदुम्बरद्रुमे सुरासुरोरगनरादयो मशकाः | ब्रह्माण्डानि तु 
भोगवैचित्र्यरसपूर्णानि फलानि || ५० ||

अभिजातस्वभावस्य सर्गारम्भकरस्य च |
शुद्धचित्तत्त्वबालस्य संकल्पनगराणि खे || ५१ ||

अथवा जगन्ति शुद्धस्य केवलस्य चित्तत्त्वलक्षणबालस्य संकल्पनगराणि || ५१ ||

त्वमहंन् स इदं चेति धिया बलदृढान्यलम् |
संपन्नान्यर्कदीप्त्येव पङ्कक्रीडनकानि च || ५२ ||

संकल्पनगरत्वे दार्ढ्ये को हेतुस्तमाह - त्वमिति | अहंताद्यभिमानधिया बलेन 
अलमत्यन्तं दृढानि संपन्नानि | पङ्कमयानि क्रीडनकानीव | चकारो हिमेन 
घृतकरकादीनीवेति दृष्टान्तान्तराभ्यूहनार्थः || ५२ ||

वृत्तानि रसशालिन्या नियत्या नित्यतृप्तया |
वनान्युग्रफलानीव वसन्तरसलेखया || ५३ ||

नित्यमभीक्ष्णं तृप्तया तृप्तिमत्या रसो रागो द्रवत्वं च तच्छालिन्या 
कर्मफलावश्यंभावनियत्या वृत्तानि निष्पन्नशाखोपशाखानि || ५३ ||

महाकर्तॄण्यकर्तॄणि न कृतान्येव खानि वा |
स्वयंन् संपन्नरूपाणि चिद्व्योम्न्येव कृतानि वा || ५४ ||

सृष्टिश्रुतिदृशा महद्ब्रह्मैव कर्तृयेषां तानि | अपूर्वमनपरं 
इत्यादिश्रुतिदृशा तु अकर्तॄणि अकर्तृकाणि || ५४ ||

परमार्थमयान्येव तदन्यद्वोदितान्यपि |
अलब्धान्येव लब्धानि सदाऽसन्त्येव सन्ति च || ५५ ||

तदन्यद्वा तदन्यदिव | मणीवोष्ट्रस्येतिवदिवार्थे वा शब्दः | सदा असन्त्येवेति च्छेदः 
|| ५५ ||

चतुर्दशदशैकादिविधभूतगणानि च |
पुनस्तान्येव तान्यन्तरन्यान्यन्यान्यथो बहिः || ५६ ||

भुवनसंख्यया चतुर्दश देवयोनिमात्रसंख्यया दशविधाः 
मनुष्याद्यकैकजात्या एकविधा आदिपदाद्यथासंभवं द्व्यादिनियतविधा भूतगणा 
येषु || ५६ ||

नरकस्वर्गपातालबन्धुमित्रमयान्यपि |
महारम्भमयान्येव शून्यानि परमार्थतः || ५७ ||

क्षीराम्बुधेर्जलानीव स्नेहसाराणि सर्वतः |
तरङ्गभङ्गुराण्यन्तर्बहिश्चावृत्तिमन्ति च || ५८ ||

स्नेहो घृतं प्रीत्यतिशयश्च तत्साराणि आवृत्तिः परिवृत्तिस्तद्वन्ति च || ५८ ||

आभासमात्ररूपाणि तेजस्यात्मविवस्वतः |
जातानीव स्वतस्तानि स्पन्दनानि नभस्वतः || ५९ ||

स्वतो जातानि नभस्वतो वायोः स्पन्दनानीव || ५९ ||

वृक्षरूपाणि पत्राणां बुद्ध्यहंकारचेतसाम् |
असतामप्यसन्त्येव स्वप्ने न्यस्तनृणामिव || ६० ||

बुद्ध्यहंकारचित्तरूपाणां पत्राणामाश्रयभूतवृक्षरूपाणि | असतां 
स्वातिरिक्तद्रष्टॄणामापि साधारणायमानानि असन्त्येव यथा स्वप्ने 
नितरामस्तानामसतां स्वातिरिक्तनृणां दृश्यानीत्यर्थः || ६० ||

पुराणवेदसिद्धान्तकल्पनातल्पपालिषु |
घनिनिद्राणि सुप्तानि बिभ्रन्ति शवतामिव || ६१ ||

पुराणादिप्रसिद्धव्रतदानयज्ञादिफलावश्यंभावकल्पनालक्षणेषु तल्पवृत्तिषु 
स्वप्नेषु दृढविश्वासघननिद्राणि आत्मस्वरूपस्यात्यन्तमप्रबोधाच्छवतामिव 
बिभ्रन्ति | अभ्यस्ताच्छतुर्नुम्छान्दसः || ६१ ||

परमार्थमहारण्ये चिद्गन्धर्वकृतानि वै |
सूर्यदीपकदीप्तानि गृहाणि गहनात्मनि || ६२ ||

परमार्थो ब्रह्म तल्लक्षणे महारण्ये मायोपहितचिद्गन्धर्वेण कृतानि 
सूर्यलक्षणैर्दीपकैर्दीप्तानि गृहाणीत्युत्प्रेक्षा || ६२ ||

प्रजायमानानि नभस्यनन्ते विशीर्यमाणानि च निर्निमित्तम् |
तदा त्वहं वै तिमिराक्षदृष्टकेशोण्ड्रकानीव जगन्त्यपश्यम् || ६३ ||

हे राम अहं तदा तस्मिन्समाधिकाले अनन्ते चिन्नभसि निर्निमित्तं प्रजायमानानि 
निर्निमित्तं च विशीर्यमाणानि तिमिराक्षदृष्टकेशोण्ड्रकानीव भ्रान्तिमात्रसिद्धानि 
जगन्ति अपश्यम् दृष्टवानित्यर्थः || ६३ ||

इत्यार्षे श्रीवासिष्ठमहारामायणे वाल्मीकीये दे० मो० निर्वाणप्रकरणे उत्तरार्धे पा० 
जगज्जालवर्णनं नामैकोनषष्टितमः सर्गः || ५९ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे उत्तरार्धे 
जगज्जालवर्णनंन् नामैकोनषष्टितमः सर्गः || ५९ ||

षष्टितमः सर्गः ६०

श्रीवसिष्ठ उवाच |

ततोऽहमभितो भ्रान्तस्तादृशं प्रविचारयन् |
बहुकालमसंरुद्धसंविदाकाशतां गतः || १ ||

समाधौ शब्दकारिण्याः स्त्रियो दर्शनमीर्यते |
तामनादृत्य भूयोऽपि विचित्रजगदीक्षणम् ||

तादृशं प्रागुक्तप्रकारं शब्दकारणं प्रविचारयन्नन्विष्यन् | 
असंरुद्धसंविदाकाशतामपरिच्छिन्नचिदाकाशताम् || १ ||

शब्दं पश्चात्तमश्रौषमहं वीणास्वनोपमम् |
क्रमात्स्फुटपदं जातं तत आर्यात्वमागतम् || २ ||

आर्यात्वं आर्याख्यच्छन्दोलक्षणलक्षितत्वम् | यथाहुः यस्याः प्रथमे पादे 
द्वादशमात्रास्तथा तृतीयेऽपि | अष्टादश द्वितीये चतुर्थके पञ्चदश साऽऽर्या || इति || २ 
||

शब्ददेशपतद्दृष्टिर्दृष्टवान्वनितामहम् |
पार्श्वे कनकनिष्पन्दप्रभया भासिताम्बराम् || ३ ||

शब्दस्य प्रभवप्रदेशे पतन्ती दृष्टिर्योगदृष्टिर्यस्य तथाविधः सन् वनितां 
स्त्रियम् | पार्श्वे इति पूर्वोत्तरान्वयि || ३ ||

आलोलमाल्यवसनामलकाकुललोचनाम् |
लोलद्धम्मिल्लवलनामन्यां श्रियमिवागताम् || ४ ||

तामेव वर्णयति - आलोलेत्यादिना | लोलत् चञ्चलं धम्मिल्लवलनं केशबन्धनं 
यस्याः || ४ ||

कान्तकाञ्चनगौराङ्गीं मार्गस्थनवयौवनाम् |
वनदेवीमिवामोदिसर्वावयवसुन्दरीम् || ५ ||

मर्गस्थमिव गच्छत् नवयौवनं यस्याः || ५ ||

सा पूर्णचन्द्रवदना पुष्पप्रकारहासिनी |
यौवनोद्दामवदना पक्ष्मलक्षणशालिनी || ६ ||

आकाशकोशसदना शशाङ्ककरसुन्दरी |
मुक्ताकलापरचना कानता मदनुसारिणी || ७ ||

आकाशकोशः प्राग्वर्णितभूताकाशः सदनं यस्याः | मामनुसरति तच्छीला || ७ ||

स्वरेण मधुरेणैवमार्यामार्यविलासिनी |
पपाठाकठिनं वामा मत्पार्श्वे मृदुहासिनी || ८ ||

सा वामा मत्पार्श्वे अकठिनं मृदु यथा स्यात्तथा मधुरेण स्वरेण एवं 
वक्ष्यमाणरूपामार्यां पपाठ || ८ ||

असदुचितरिक्तचेतनसंसृतिसरिति प्रमुह्यमानानाम् |
अवलम्बनतटविटपिनमभिमौमि भवन्तमेव मुने || ९ ||

तामेवार्यामुदाहरति - असदिति | हे मुने अहं असतां खलानामुचितै 
रागद्वेषकामलोभमोहादिदोषैः रिक्ता विरहिता चेतना चेतो यस्य तथाविधम् | तथा 
संसृतिलक्षणायां सरिति प्रमुह्यमाणानामवलम्बनभूतं तटविटपिनं 
तीरवृक्षभूतं भवन्तमेव अभितो नौमि प्रशंसामि नान्यमित्यर्थः || ९ ||

इत्याकर्ण्याहमालोक्य तां चारुवदनस्वनाम् |
ललनेयंन् किमनयेत्यनादृत्यैव तां गतः || १० ||

तच्छ्रुत्वा त्वं किमकार्षीस्तत्राह - इतीति || १० ||

ततो जगद्वृन्दमयीं मायां संप्रेक्ष्य विस्मितः |
अनादृत्यैव तां व्योम्नि विहर्तुमहमुद्यतः || ११ ||

तदुत्तरार्धोक्तं स्फुटयति - तत इति || ११ ||

ततस्तां तत्कृतां चिन्तामलमुत्सृज्य खे स्थिताम् |
जगन्मायांन् कलयितुं व्योमात्माहं प्रवृत्तवान् || १२ ||

अनादृत्येति पदं विहर्तुमिति पदं च व्याचष्टे - तत | खे शून्यस्वभावे स्थिताम् 
| व्योमात्मा चिदाकाशरूपः || १२ ||

यावत्तानि तथोग्राणि जगन्ति सकलानि खम् |
शून्यमेव यथा स्वप्ने संकल्पे कथने तथा || १३ ||

खे स्थितामित्येतदुपपादयति - यावदिति | यस्मादित्यर्थे यावच्छब्दः | संकल्पे 
मनोराज्ये | कथने कथार्थप्रकाशने | चार्थे तथाशब्दः || १३ ||

न पश्यन्ति न शृण्वन्ति कदाचित्कानिचित्क्वचित् |
तानि कल्पमहाकल्पमहाजन्मैकतान्यथ || १४ ||

शून्यरूपत्वादेव तानि जगन्ति कानिचित् क्वचिदपि परमार्थतः किंचिदपि न पश्यन्ति न 
शृण्वन्ति | अत एव कल्पेषु महाकल्पेषु महाजन्मसु सर्गेषु च समता ऐकरूप्यमेव 
येषां तानि | बहुव्रीहौ गोस्त्रियोरुपसर्जनस्य इति टापो ह्रस्वे नपुंसकस्य झलचः इति 
नुमि पुनर्दीर्घः | परस्परोत्पत्तिसमारम्भानिव परस्परप्रलयसमारम्भानपि तानि 
न पश्यन्तीत्येतदपि प्रलयसंरम्भवर्णनपुरःसरं दर्शयितुमारभते - 
अथेत्यादिना || १४ ||

प्रमत्तपुष्करावर्तानुन्मत्तोत्पातमारुतान् |
स्फुटिताद्रीन्दृढाकारघटितब्रह्ममण्डपान् || १५ ||

सर्वेषां द्वितीयाबहुवचनान्तानां पञ्चमश्लोकस्थे [पञ्चमेति इतः पञ्चमो 
विंशः श्लोको ज्ञेयः |] कल्पान्तान्नविचेतन्तीत्यत्रान्वयः || १५ ||

ज्वलत्कल्पाग्निविस्फोटचटदैडविडास्पदान् |
प्रतपद्द्वादशाकारकन्दुमार्तण्डमण्डलान् || १६ ||

कल्पाग्निविस्फोटैश्चटन्ति ध्वनन्ति ऐडबिडास्पदानि कुबेरभवनानि येषु | प्रतपन्ति 
द्वादशाकारकन्दुकवद्दिवि भ्रमन्ति मार्तण्डमण्डलानि येषु || १६ ||

लुठत्सुरपुरव्रातवितताक्रन्दघर्घरान् |
रणसर्वाद्रिकटकश्रेणीनिगिरणोद्भटान् || १७ ||

रणतां सर्वाद्रिनितम्बश्रेणीनां निगिरणे उद्भटान् || १७ ||

कल्पाग्निज्वलनोल्लासपठत्पटपटारवान् |
आत्मभ्रंशबृहत्क्षोभक्षुब्धाम्बरमहार्णवान् || १८ ||

कल्पाग्नीनां यानि ज्वलनानि तेषां ये उल्लासास्तैस्तत्प्रयुक्तवंशादिग्रन्थिविस्फोटनैः 
पठन्तो व्यक्तमुच्चरन्तः पटपटारवा येषु | 
आत्मस्वभावभ्रंशप्रयुक्तबृहत्क्षोभादिवदेव यादोगणक्षोभैः क्षुब्धाः 
अम्बरमहार्णवा येषु || १८ ||

देवासुरनरागारघर्घराक्रन्दकर्कशान् |
सप्तार्णवमहापूरपूरितार्केन्दुमण्डलान् || १९ ||

द्युलोकपर्यन्तं सप्तार्णवाभिवृद्ध्या सप्तार्णवमहापूरैः 
पूरितान्यर्केन्दुमण्डलानि येषु || १९ ||

न विचेतन्ति कल्पान्तान्सर्वाण्येवं परस्परम् |
एकमन्दिरसंसुप्ताः स्वप्ने रणरयानिव || २० ||

ईदृशानपि तत्तदन्तःप्रवृत्तान्कल्पान्तान् सर्वाण्येव जगन्ति परस्परं न विचेतन्ति || 
२० ||

तत्र रुद्रसहस्राणि ब्रह्मकोटिशतानि च |
दृष्टानि विष्णुलक्षाणि कल्पवृन्दान्यलं मया || २१ ||

एवं जगतां प्रासङ्गिकीं परस्परं शून्यरूपतामुपपाद्य प्रस्तुतमेवाह - 
तत्रेत्यादिना | तत्र तेषु जगत्सु मया दृष्टानि || २१ ||

तत्र क्वचिदनादित्ये निरहोरात्रभूतले |
आकल्पयुगवर्षान्ते जगत्यूहैः क्षयोदयः || २२ ||

तत्र तस्मिन्वर्णितबहुप्रकारे जगति क्वचिच्चिद्वस्तुनि ऊहैर्वितर्कैरेव क्षय उदयश्च 
दृष्ट इत्यनुषज्यते || २२ ||

चिति सर्वं चितः सर्वं चित्सर्वं सर्वतश्च चित् |
चित्सत्सर्वात्मिकेत्येतद्दृष्टं तत्र मयाखिलम् || २३ ||

अस्तु ऊहैरेव क्षयोदयः किं ततस्तत्राह - चितीति | ततः प्रागुक्तं 
पाषाणाख्यायिकाहृदयं चिति सर्वमित्यादिरूपं मया अन्वयव्यतिरेकाभ्यांन् 
परीक्ष्य दृष्टमित्यर्थः || २३ ||

त्वं किंचिदिति चेद्वक्षि तत्र किं चिदिवाङ्ग चित् |
सा हि शून्यतमा व्योम्नो न च नाम न किंचन || २४ ||

कीदृशेन ऊहेन चिति कीदृश उदयः कीदृशो वा क्षयस्तानुदाहरति - त्वमिति | हे 
राम त्वं घटः पटः कुड्यमिति वा यदेव किंचिदिति रूपं संकल्प्य नाम्ना वक्षि 
तत्र तस्यां दशायां चित् त्वद्विवक्षितं तत्तत्किंचित्तद्वत् तत्तन्नामरूपात्मनेव 
भवति स उदयः | सैव व्योम्नोऽपि शून्यतमाविवक्षिता सती न किंचन नाम भवति न 
किंचन रूपमिति स तत्क्षय इत्यर्थः || २४ ||

तदाकाशमिदं भाति जगदित्यभिशब्दितम् |
तेनैव शब्दनभसा सर्वं हि परमं नभः || २५ ||

किं च जगदिति नामरूपकल्पनया तच्छून्यात्मकमाकाशमेव भाति | आकाशस्यैव 
वायवादिक्रमेण जगदाकारपरिणामश्रुतेः | तच्चाकाशं 
शब्दतन्मात्ररूपत्वात्सर्ववस्तुनो नामसामान्यमपि भवति | तेनैव तत्त्वमसि अहं 
ब्रह्मास्मि नेह नानास्ति किंचन इत्यादिशब्दात्मना परिणतेन नभसा सर्वं 
जगत्परमं चिन्नभ एव भवति | स एवास्यात्यन्तिकः क्षय इत्यर्थः || २५ ||

दृश्यदृष्टिरियं भ्रान्तिराकाशतरुमञ्जरी |
चिद्व्योमाङ्ग कमेवेति तत्राहमनुभूतवान् || २६ ||

एवं विमर्शे स्वस्य यादृशोऽनुभवोऽभूत्तमाह - दृश्येति | हे अङ्ग 
परिशिष्टं यच्चिद्व्योम तत् कं सुखमेव 
निरतिशयानन्दैकरसमेवेत्यनुभूतवानित्यर्थः || २६ ||

बुद्ध्याकाशैकरूपेण व्यापिना बोधरूपिणा |
तत्रानन्तेन [अत्र अनन्तेन नसङ्कल्पः इति पदविश्लेषष्टीकाकारैः कृतः 
स च सुधीभिर्विमर्शनीयः |] संकल्पमनुभूतमिदं मया || २७ ||

बुद्धिश्चरमसाक्षात्कारवृत्तिस्तद्रूपो य आकाशस्तत्राविर्भावात्तदेकरूपेण 
व्यापिना पूर्णेनाऽनन्तेन त्रिविधपरिच्छेदरहितेन मया तत्र तस्मिन्समाधौ 
नसंकल्पं [अत्र अनन्तेन नसङ्कल्पः इति पदविश्लेषष्टीकाकारैः कृतः स च 
सुधीभिर्विमर्शनीयः |] निःसंकल्पमिदं वक्ष्यमाणमनुभूतम् || २७ ||

ब्रह्मव्योम जगज्जालं ब्रह्मव्योम दिशो दश |
ब्रह्मव्योम कलाकालदेशद्रव्यक्रियादिकम् || २८ ||

जगज्जालं ब्रह्माण्डसमूहास्तदन्तर्गता दशदिशस्तदन्तर्गतं 
कलाकालदेशादिकं च सर्वं ब्रह्मव्योमैव तथा स्थितं दृष्टमित्यर्थः || २८ ||

तत्राहमिव संसारशते भाते मुनीश्वराः |
दृष्टा वसिष्ठनामानो ब्रह्मपुत्राः सदुत्तमाः || २९ ||

तत्र वक्ष्यमाणभेदोदयेन भाते संसारशते अहमिव मत्समानरूपा मुनीश्वराः 
|| २९ ||

ब्रह्मन्द्वासप्ततिस्त्रेताः सर्वा एव सराघवाः |
तत्र दृष्टं कृतशतं द्वापराणां शतं तथा || ३० ||

द्वासप्ततिसंख्याकाः सराघवा रामावतारसहितास्त्रेतायुगभेदा दृष्टा 
इत्यनुकृष्यते || ३० ||

भेदोदयेन वै दृष्टास्तास्ताः सर्गदशास्तथा |
बोधेन चेत्तदत्यच्छमेकं ब्रह्म नभस्ततम् || ३१ ||

भेदोदयेन भेदवासनोद्बोधेन | बोधेन तत्त्वदृशा तु एतत्सर्वं ब्रह्म नभ एव 
दृष्टमित्यर्थः || ३१ ||

नेदं ब्रह्मणि नामास्ति जगद्ब्रह्मण्यथ त्विदम् |
ब्रह्मैवाजमनाद्यन्तं तत्सर्वं तत्पदादिकम् || ३२ ||

तथा च ब्रह्मणः सप्रपञ्चता निष्प्रपञ्चता च दृष्टिभेदेनाविरुद्धेत्याह - 
नेदमिति | अथ त्विदमस्तीति शेषः | पद्यते ज्ञानेन प्राप्यत इति पदं तदात्मकम् || ३२ ||

पाषाणमौनप्रतिमं नकिंचिदभिशब्दितम् |
यत्तत्किंचिदिति द्योतरूपं ब्रह्म जगत्स्मृतम् || ३३ ||

न किंचिदभिशब्दितं सर्वनामरूपशून्यम् | द्योतरूपं ज्योतीरूपम् | तदेव 
जगद्वेषेण स्मृतमित्यर्थः || ३३ ||

विभात्यचेत्यंन् चिद्व्योम्नि स्वसत्तैव जगत्तया |
निराकारे निराकारा स्वप्नानुभवसंनिभा || ३४ ||

अचेत्यंन् चेत्यंन् विनापि चितः स्वसत्तैव चेत्यजगत्तया विभाति || ३४ ||

अनन्यमात्मनो ब्रह्म सर्वं भामात्ररूपकम् |
प्रकाशनमिवालोकः करोति न करोति च || ३५ ||

विभातीत्येतत्प्रत्यगभेदप्रदर्शनेनोपपादयन्स्वयंज्योतिष्ट्वं दर्शयति - 
अनन्यमिति | अनन्यं अनन्यत् | अद्डादेशाकरणं छान्दसम् | भामात्ररूपकं ब्रह्म 
सर्वं करोति न करोति च | यथा आलोकः प्रकाशनं करोति 
स्वातिरिक्तप्रकाशनाप्रसिद्धेर्न करोति च तद्वत् || ३५ ||

तेषु नामानुभूयन्ते जगल्लक्षेषु तत्र वै |
उष्णानि चन्द्रबिम्बानि सूर्याः शीतलमूर्तयः || ३६ ||

ननु यदि चिदेव जगत्तर्हि चन्द्रः शीत एव सूर्य उष्ण एवेति व्यवस्थिता 
नियतिर्विपर्यस्येतेति चेदिष्टापत्तिः ब्रह्माण्डभेदे वैपरीत्यस्यापि दर्शनादित्याह - 
तेष्वित्यादिना || ३६ ||

प्रजास्तमसि पश्यन्ति पश्यन्त्येव न तेजसि |
उलूकस्य समाचारास्तस्यैव सदृशस्वराः || ३७ ||

उलूकस्य दिवान्धस्य | उलूकेन सम आचारो दर्शनादिव्यवहारो यासाम् | 
समशब्दार्थस्य नित्यं प्रतियोगिसापेक्षत्वेन सामर्थ्याविघातात्समासः | तस्यैव 
तेनैव || ३७ ||

इतः शेभेन नश्यन्ति यान्ति पापैस्तथा दिवम् |
विषाशनेन जीवन्ति म्रियन्तेऽमृतभोजनैः || ३८ ||

इत इति | मनःकल्पनाया निरङ्कुशत्वादियमुक्तिर्न तु वस्तुतः | 
वेदाप्रामाण्यापादकत्वादिति बोध्यम् || ३८ ||

यद्यथा बुध्यते बोधे यथोदेत्यथवा स्वतः |
तथाशु स्फुटतामेति सद्वासद्वा तदेव तत् || ३९ ||

तत्कुतस्तत्राह - यदिति | चिराभ्यासदृढीकृते बोधे यद्वस्तु हिताहितसाधनत्वेन 
यथा बुध्यते तथैव भोजकादृष्टवशादुदेति | यथोदेति तथैव भोगकालेऽपि 
स्फुटतामेति | अन्यत्र सद्वा असद्वास्तु न विशेषः | यतस्तद्ब्रह्मैव 
तद्वासनाकर्मानुसारेण विवर्तत इत्यर्थः || ३९ ||

विटपाकारमूलौघदर्शनाद्वज्रशोभिभिः |
घूर्णते पत्रपुष्पाभैः पादपैर्व्योम्नि काननम् || ४० ||

एतद्ब्रह्माण्डप्रसिद्धकाननविपरीतपत्रपुष्पसंस्थानार्थक्रियासंपन्नं 
ब्रह्माण्डान्तरे प्रसिद्धमित्याह - विप्तपेति | विटपाः शाखास्तदाकाराणां 
मूलौघानां दर्शनाद्वज्रमणिवद्दृढैः शोभावद्भिः पत्रपुष्पैराभान्तीति 
पत्रपुष्पाभैः पादपैरुपलक्षितं घूर्णते इत्यर्थः || ४० ||

सिकताः पीडिताः सत्यः स्रवन्ति स्नेहजं रसम् |
शिलाफलककेभ्यश्च जायन्ते कमलान्यलम् || ४१ ||

एवमसंभावितसहस्रमप्यन्यत्र संभावनीय-मित्याह - सिकता इति | 
पीडितास्तिलयन्त्रनिष्पीडिताः | स्नेहजं रसं तैलं स्रवन्ति || ४१ ||

दारुण्यश्मनि भित्तौ च चञ्चलाः शालभञ्जिकाः |
देवाङ्गनाभिः सहितं गायन्ति कथयन्ति च || ४२ ||

मेघान्परिदधत्युच्चैर्भूतान्युच्चैः पटानिव |
प्रतिवर्षं विजातीयान्युत्पद्यन्ते फलान्यगे || ४३ ||

भूतानि प्राणिनः पटानिव मेघान्परिदधति परिधानं कुर्वन्ति | अगे वृक्षे || ४३ || 

संनिवेशैर्न नियतैरङ्गानां विविधाङ्गकैः |
शिरोभिः सर्वभूतानि परिक्रामन्ति भूमिगैः || ४४ ||

शास्त्रवेदविहीनानि निर्धर्माण्येव कानिचित् |
यत्किंचनैककारीणि तिर्यग्वन्ति जगन्त्यधः || ४५ ||

तिर्यग्वन्तिपश्वादिमात्रपूर्णानि | अधः भूम्याद्यधोलोकेषु || ४५ ||

कामसंवित्तिहीनानि निःस्त्रीजातानि कानिचित् |
भूतैः संशुष्कहृदयैर्व्याप्तान्यश्ममयैरिव || ४६ ||

यतः कामसंवित्त्या हीनान्यत एव निस्त्रीजातानि || ४६ ||

पवनाशनभूतानि समरत्नाश्मकानि च |
अजातार्थान्यलुब्धानि निगर्वाणीव कानि च || ४७ ||

पवनाशनाः सर्वा एव भूतानि प्राणिनो यत्र | समानि रत्नान्यश्मकानि च यत्र | 
अजातार्थान्यसंजातधनानि | धनादिव्यवहारशून्यानीति यावत् | अत एवालुब्धानि | 
निगर्वाणि निरहंकाराणीव | कानि च कानिचित् || ४७ ||

क्वचित्प्रत्येकमात्मानं पश्यत्याप्नोति नेतरत् |
बहुभूतकमप्यस्ति जगदित्येकभूतकम् || ४८ ||

क्वचिद्व्यष्ट्यहंभावभेदं विना विराडहंभावेनैकात्म्येनैव 
सर्वदेहभेदव्यवहारमाह - क्वचिदिति | इतरदात्मान्तरं नाप्नोति | तत्रापि 
चतुर्विधभूतभेदैर्बहुभूतकं स्वेदजाद्येकैकभूतपूर्णं चास्तीत्यर्थः || ४८ ||

नखकेशादिके यद्वत्तद्वदन्यत्र संस्थितः |
आत्मवत्सर्वभूतानामेकीभूतात्मभावना || ४९ ||

तत्र देहभेदेष्वेकीभूतात्मभावना कीदृशी तां दर्शयति - नखेति | 
यद्वन्नखकेशादिके छिद्यमाने जायमाने चात्मनः स्वच्छेदनजन्मादि 
पश्यतीत्यन्यत्र संस्थित इव भवति | तत्सौन्दर्यादिसुखभोगे त्वेकीभूतात्मभावना 
अस्य दृश्यते तद्वदित्यर्थः | अत एवाह श्रुतिः नह वै देवान्पापं गच्छति 
पुण्यमेवानु गच्छति इति || ४९ ||

अनन्तापारपर्यन्तं शून्यमेव बहु क्वचित् |
यत्नतः संविदाप्नोति तस्यान्ते न जगत्पुनः || ५० ||

क्वचित्तु सर्गभेदवासनानुद्भवादव्याकृताकाशमात्रतया विभाव्यत इत्याह - 
अनन्तेति | तर्हि कथं सर्वत्र सर्वात्मकं तदित्युक्तं तत्राह - यत्नत इति | 
तिरोभावावस्थादृष्टिं तिरोभाव्यसंस्कारविषयाविर्भावनयत्नतस्तस्य 
शून्यस्यान्तेन तिरस्करणेन पुनर्जगदाप्नोति पश्यति || ५० ||

अत्यन्ताबुद्धबुद्धानि मोक्षशब्दार्थदृष्टिषु |
दारुयन्त्रमयाशेषभूतौघानीव कानिचित् || ५१ ||

मोक्षशब्दार्थो निर्विशेषब्रह्मभावस्तद्दृष्टिषु अत्यन्ताबुद्धान्यलीकानि 
तद्वद्बुद्धानि | चित्पृथक्कारबुद्धौ तु दारुयन्त्रमयानि 
हस्त्यश्वादिरूपाण्यशेषाणि भूतौघानीव चेतनतया दृष्टानि || ५१ ||

ऋक्षचक्रविहीनानि निष्कालकलनानि च |
मूकसंकेतसाराणि भूतजालानि कानिचित् || ५२ ||

ऋक्षचक्रैर्ज्योतिश्चक्रैर्विहीनान्यत एव निष्कालकलनानि कानिचित् | 
शब्दाभावाच्छ्रोत्राभावाद्वा मूकानां 
हस्तपादाद्यभिनयसंकेतसाध्यव्यवहारत्वात्तत्साराणि कानिचिदिति विभज्यान्वयः | 
एवमग्रेऽपि यथायोगं बोध्यम् || ५२ ||

कानिचिद्वर्जितान्येव नेत्रशब्दार्थसंविदा |
व्यर्थदीप्तात्मतेजांसि भूतानीत्येकचिन्तया || ५३ ||

नेत्रशब्देन तदर्थेन नेत्रेण तज्जन्यसंविदा रूपादिदर्शनेन च वर्जितान्येव | अत एव 
व्यर्थदीप्तात्मकानि सूर्यादितजांसि येषु | इति इयं जगत्स्थितिः एकचिन्तया 
एकाग्रचित्तयोगिमनःकल्पनया मयोक्तेत्यर्थः || ५३ ||

प्राणसंविद्विहीनानि व्यर्थामोदानि कानिचित् |
मूकानि शब्दवैयर्थ्याच्छ्रुतिहीनानि कानिचित् || ५४ ||

प्राणो घ्राणेन्द्रियं तज्जन्यगन्धं संविच्च ताभ्यां विहीनानीत्यादि पूर्ववत् || ५४ ||

वाक्यसंविद्विहीनत्वान्मूकान्यन्यानि कानिचित् |
स्पर्शसंविद्विहीनत्वादश्माङ्गानीव कानिचित् || ५५ ||

अश्माङ्गानीव त्वगिन्द्रियरहितानि || ५५ ||

संविन्मात्रमयान्येव दृष्टान्यपि च कानिचित् |
व्यवहारीण्यप्यग्राह्याण्येव नित्यं पिशाचवत् || ५६ ||

संविन्मात्रमयानि | मनोराज्यकल्पानीति यावत् | कानिचित्तु व्यवहारीण्यपि 
पिशाचवदनुद्भूतगुणभूतारब्धत्वदिन्द्रियैरग्राह्याण्येव | 
साक्षिमात्रवेद्यानीत्यर्थः || ५६ ||

भूमयान्येकनिष्ठानि निष्पिण्डान्येन कानिचित् |
कानिचिद्वारिपूर्णानि वह्निपूर्णानि कानिचित् || ५७ ||

निष्पिण्डानि घनीभावरहितानि || ५७ ||

कानिचिद्वातपूर्णानि सर्वाकाराणि कानिचित् |
जगन्ति व्योमरूपाणि बत तत्र कचन्ति खे || ५८ ||

सर्वाकाराणि सर्वकार्यक्षमसर्ववस्तुकानि | प्राकम्यसिद्धिशालिमनः 
कल्पनयेदमुक्तम् | तत्र खे चिदाकाशे | बतेत्याश्चर्ये || ५८ ||

धरापीठैकपूर्णेषु तिष्ठन्त्यन्येषु देहिनः |
भेका इव शिलाकोशे कीटा इव धरोदरे || ५९ ||

भूमयान्येवेति [अत्र भूमयान्येकेति ५७ तमश्लोकमूलवदपेक्षितम् |] 
यदुक्तं तत्र भूतजीवनानुपपत्तिशङ्कां दृष्टान्तेन परिहरति - धरेति || ५९ ||

जलैकपरिपूर्णेषु तिष्ठन्त्युर्वीवनाद्रिषु |
भ्रमन्त्यन्येषु भूतानि नित्यमेवोग्रमीनवत् || ६० ||

एवं वार्यादिपूर्णेष्वपि जीवनोत्पत्तिर्बोध्येत्याह - जलेति | उग्रमीनो ग्राहस्तद्वत् || ६० 
||

अन्येष्वग्न्येकपूर्णेषु जलादिरहितान्यपि |
भूतान्यग्निमयान्येव स्फुरन्त्यलमलातवत् || ६१ ||

अलातवत् भ्रमदुल्मुकवत् स्फुरन्ति संचलन्ति || ६१ ||

अन्येष्वनिलपूर्णेषु भूतान्यस्तेतराण्यपि |
वातमात्रमयाङ्गानि स्फुरन्त्यर्जुनवातवत् || ६२ ||

अर्जुनवातो रोगविशेषः | तद्वन्तो हि जना आकाशे भ्रमन्तीति देशविशेषे प्रसिद्धम् || ६२ 
||

अन्येषु व्योममात्रात्मदेहेषु व्योमरूपिणः |
प्राणिनः सन्ति सर्गेषु दर्शनव्यवहारिणः || ६३ ||

पातालपातिषु तथाम्बरमुत्पतत्सु तिष्ठत्सु विभ्रमपदेष्वथ दिङ्मुखेषु |
नानाजगत्सु किमिवास्ति मया न दृष्टं यन्नाम चिज्जलधिचञ्चलबुद्बुदेषु || ६४ 
||

तत्र चिदाकाशे अध ऊर्ध्वं परितश्च कल्पिते दिग्विभागे प्लवमानानि सर्वाणि विचित्राणि 
जगन्ति तदन्तर्गतवस्तूनि च मया दृष्टानीत्युपसंहरति - पातालेति | 
चिज्जलधेश्चञ्चलबुद्बुदप्रायेषु नानाजगत्सु मया यन्न दृष्टं नाम तत्किमिव | 
न किंचिदित्यर्थः | सर्वज्ञसाक्ष्यविषयस्याप्रसिद्धेरिति भावः || ६४ ||

इत्यार्षे श्रीवासिष्ठमहारामायणे वाल्मीकीये दे० मो० निर्वाणप्रकरणे उत्तरार्धे 
पाषा० जगज्जालवर्णनं नाम षष्ठितमः सर्गः || ६० ||

इति श्रीवासिष्ठमहारामायणतात्प्रयप्रकाशे निर्वाणप्रकरणे उत्तरार्धे 
जगज्जालवर्णनं नाम षष्टितमः सर्गः || ६० ||

एकषष्टितमः सर्गः ६१

श्रीवसिष्ठ उवाच |

चिदाकाशाच्चिदाकाशे पयसीव पयोरयाः |
चित्त्वाज्जीवाः स्फुरन्त्येते एत [यत इति पाठः |] एव मनांसि नः || १ ||

अज्ञातब्रह्महृदयं जगन्नाशेऽप्यनश्वरम् |
ज्ञाते तु ब्रह्मणि जगन्नासीदस्ति भविष्यति || 

अनाद्यज्ञातं ब्रह्मैव 
स्वकूटस्थपूर्णानन्दचित्स्वभावविस्मरणाच्चलनपरिच्छेदादिस्वभावान्तरं 
परिकल्प्य मनःप्राणादिक्रमेण भोक्ता जीवो भोग्यं जगच्च भुत्वा सर्वत्र सर्वदा 
सर्वरूपेण संसरत्येवेत्यस्य यावदविद्यं संसारः शाश्वतस्वभावः | तदेव 
शास्त्राचार्योपदेशाज्ज्ञातं चेत्सर्वदा सर्वतः सर्वात्मना च 
पूर्णानन्दचिदेकरसमातं न कदापि क्वापि कश्चिदपि कस्यचिदपि संसारलेशः 
संभावयितुं शक्य इति नित्यमुक्तस्वभावमेव तदिति व्युत्पादयितुं वसिष्ठो 
भूमिकां रचयति - चिदाकाशादिति | चित्त्वादज्ञातचिदेकरसस्वभावात् | जीवाः 
प्राणोपाधिपरिच्छिन्नाः स्फुरन्ति अनादितादृशवासनोद्भवाद्भासन्ते | त 
एवोत्तरोत्तरं संकल्पविकल्पसहस्रैः संसरणबीजत्वात्स्वात्मनि 
करणभावमिवापद्यमानानि मनांसि इत्युच्यन्त इत्यर्थः || १ ||

विशदाकाशरूपाणि तान्येव च मनांसि नः |
जगन्ति तान्यनन्तानि संपन्नान्यभितः स्वयम् || २ ||

तान्येव मनांसि स्वान्तर्गतभोग्यजगद्वासनानां जगदाकारेण विकासादनन्तानि 
जगन्ति संपन्नानीत्याह - जगन्तीति || २ ||

श्रीराम उवाच |

सर्वभूतगणे मोक्षं महाकल्पक्षये गते |
पुनः कस्य कथं सर्गसंवित्तिरुपजायते || ३ ||

नन्वेवं सति ब्रह्मैव स्वाविद्यया नानाजीवभावैर्नानासंसारात्मना एकमेव 
संसरति एकमेव स्वविद्यया सर्वजीवसंसारभावेभ्यो मुच्यत इत्युक्तं स्यात् तथा च 
प्राक्तनप्राकृतप्रलयान्ते सर्वजीवसमष्ट्यात्मनो हिरण्यगर्भस्य 
तत्त्वज्ञानेनाज्ञाननिवृत्तौ तन्मूलसर्वजीवजगद्भावानां 
बाधावर्जनात्सर्वमुक्तिरवश्यवाच्येति मुक्तस्य ब्रह्मणः 
पुनरेतज्जगज्जीवपरम्परया संसारो निर्बीजः कथं संपन्न इत्याशयेन रामः 
शङ्कते - भूयश्चान्ते विश्वमायानिवृत्तिः इति श्रुतेः 
सर्वमुक्तेरवश्यवाच्यत्वादिति भावः || ३ ||

श्रीवसिष्ठ उवाच |

महाप्रलयपर्यन्ते क्षितिजलपवनहुताशाकाशाशेषविशेषविनाशे 
आब्रह्मस्थावरान्तेषु मुक्तौ परिणतेषु भूयो यथेदंन् जगदनुभूयते तथा 
शृणु | अव्यपदेश्यंन् यत्परमार्थघनंन् ब्रह्म चिन्मात्रमित्याचक्षते 
मुनयः तस्य हृदयमिदं जगत्तस्मादव्यतिरिक्तमेव स एव च 
देवस्तदात्मीयं हृदयं स्वभावं जगदित्यवगच्छति च विनोदेनैव न तु 
वास्तवेन रूपेण जगदिति किंचिदुपलभामहे विचारयन्तस्तस्मात्किमिव नश्यते 
किमिव जायते यथा परमकारणमविनाशि तथा तद्धृदयमविनाश्यं च | 
महाकल्पादयश्च तदवयवा एव अपरिज्ञानमात्रमत्र केवलं भेदायैव 
तदपि प्रेक्ष्यमाणं न लभ्यत एव || ४ ||

प्रश्नमनूद्य तदुत्तरं गद्यपद्यैर्वक्तुं वसिष्ठः प्रतिजानीते - 
महाप्रलयेत्यादि - शृण्वित्यन्तेन | आकाशान्तानामशेषविशेषाणां विनाशे 
सति ब्रह्मादिस्थावरान्तेषु जीवजगत्सु मुक्तौ परिणतेषु अव्यपदेश्यं ब्रह्म 
चिन्मात्रमवशिष्यत इति यद्यप्याचक्षते तथापि तस्याविशिष्टस्य ब्रह्मचिन्मात्रस्य 
हृदयमिदं जगत्तस्माद्ब्रह्मणोऽव्यतिरिक्तमेवेति पूरयित्वा व्याख्येयम् | अयं 
भावः - यद्यपि मुक्तदृष्ट्या सर्वजीवन्मुक्तिरेव न कस्यचित्किंचित्परिशिष्यते 
तथाप्यन्येषां प्रत्येकं तत्त्वज्ञानोदयाभावात्तद्दृशा स्वस्वाविद्या न नष्टैवेति 
बन्धानुभव एव | यथा चन्द्रलोकस्थानां सांप्रतं चन्द्रमण्डलं गतानां च 
दृष्ट्या अत्यन्तासदपि चन्द्रप्रादेशिकत्वं भूमिष्ठानां दृशा तथैवास्ते 
तद्वदिति | एतदेवाह - स एव देव इत्यादिना | अवगच्छति बद्धदृशा | 
चकारान्नावगच्छति च मुक्तदृशा | यूयं जीवन्मुक्तास्तर्हि कीदृशं 
जगदुपलभध्वे तत्राह - विनोदेनैवेति | विनोदेन बाधितानुवृत्तिरूपकौतुकेनैव 
दग्धपटवदित्यर्थः | तस्मादेवं दृष्टित्रयेऽप्यव्यतिरिक्तत्वाज्जगत्किमिव नश्यति 
किमिव जायते | यद्यविनाश्येव तर्हि कथं महाकल्पावान्तरकल्पादयस्तत्राह - 
महाकल्पादय इति | न हि शाश्वतस्य तस्यैकदेशा अशाश्वताः शक्या वक्तुम् | न वा 
नष्टाः कल्पभेदाः पुनः पुनरागन्तुं शक्नुवन्ति | अतः सतामेव 
कल्पसर्गभेदानां जपमालावयववत्परिवृत्तिरेव पुनः पुनः कालचक्रात्मनेति 
भावः | कथं तर्ह्यतीतानागतकल्पादिषु भेदप्रत्ययस्तत्राह - 
अपरिज्ञानमात्रमिति || ४ ||

तस्मान्न कस्यचित्किंचित्कदाचिन्नश्यति क्वचित् |
न चैव जायते ब्रह्म शान्तं दृश्यमजं स्थितम् || ५ ||

गद्यप्रसाधितमर्थं पद्येनोपसंहरति - तस्मादिति || ५ ||

आकाशपरमाणुसहस्रांशमात्रेऽपि या शुद्धचिन्मात्रसत्ता विद्यते || ६ ||

वपुर्जगदिदं तस्या ननु नाम महाचितेः |
कथं नश्यत्यनष्टायां तस्यां सा च न नश्यति || ७ ||

जगतोऽविनाशित्वे युक्त्यन्तरमाह - आकाशेति | महत्त्वोत्कर्षावधावाकाशे 
अणुत्वोत्कर्षावधौ परमाणुसहस्रांशमात्रे च जगति ब्रह्मचित्सत्तयैव सत्तेति यदा 
सिद्धान्तस्तदा तद्विनाभावे कथं विनाशोपपत्तिरिति समुदायार्थः | वपुरित्यादीनि 
पद्यानि || ६ || ७ ||

संविदो हृदयं स्वप्ने यथा भाति जगत्तया |
व्योमात्मैव तथैवादिसर्गात्प्रभृति भासते || ८ ||

संविद्धृदयत्वं च संविन्मात्रसारे स्वप्नेऽपि प्रसिद्धमित्याह - संविद इति || ८ 
||

चिद्व्योमावयवः सर्गः सर्गस्यैतादृशाः क्षयाः |
उदयाश्चेति खं सर्वं किं नाशि किमनाशि च || ९ ||

एषा हि परमार्थसंविदच्छेद्या अदाह्याऽक्लेद्याऽशोष्यता सा 
ह्यतद्विदामदृश्या तस्या यद्धृदयं तत्तदेव भवति यथासौ न नश्यति 
तदन्तर्वर्ती जगदाद्यनुभवो न जायते न नश्यत्येवेति केवलं 
स्मरणविस्मरणवशेन स्वभावरूपेणानुभवाननुभवौ कल्पयतीव || १० ||

तर्ह्यस्तु संविदोऽपि नाशस्तत्र गद्येनोत्तरमाह - एषा हीति | यथा असौ संविन्न 
नश्यति तथा तदन्तर्वर्ती तद्धृदयभूतो जगतस्तद्धेत्वज्ञानस्य चानुभवः 
प्रतिभापि न जायते न नश्यति च | यदि न नश्यत्येव तर्हि कथं सुखदुःखादीनां 
कादाचित्कत्वानुभवस्तत्राह - केवलमिति || १० ||

यद्यद्यदात्मकं तत्त्वं तद्विनाशं विनाऽक्षयि |
तस्माद्ब्रह्मात्मकं दृश्यं विद्धि ब्रह्मवदक्षयम् || ११ ||

जगतः शाश्वतेनात्मना सात्मकत्वादपि न नश्वरतेति पद्येनाह - यद्यदिति | 
यद्यदिति दर्शनात्तत्तदित्यध्याहार्यम् | तत्तद्विनाशं विना अक्षयि अविनाशि || ११ ||

महाप्रलयादयस्तदवयवा एव || १२ ||

यदि ब्रह्मात्मकं विश्वं तर्हि तन्नानात्वाद्ब्रह्मनानात्वं किं न स्यात्तत्राह - 
महाप्रलयादय इति | तस्य महाकालात्मनो ब्रह्मणः अवयवा एव || १२ ||

चिन्मात्रे परमे व्योम्नि कुत एव भवाभवौ |
कुतो भावविकारादिः कथं व्योम्नि निराकृते || १३ ||

नन्वचेतनसर्गप्रलयाद्यनन्तावयवघटितं कथं चिदेकरसं स्यादिति 
चेद्गिरिवृक्षनगराद्यनेकप्रतिबिम्बघटितस्फटिकशिलाया 
स्वच्छशिलैकरसत्ववदित्याशयेन पद्मेनोत्तरमाह - चिन्मात्रे इत्यादिना | 
निराकृते निराकारे | भावे क्तः बहुव्रीहिः || १३ ||

महाकल्पादयो भावा नामैतानि जगन्ति च |
ब्रह्मात्मकतयैवास्मिन्संविद्ब्रह्मणि संस्थितम् || १४ ||

यथा विचित्रप्रतिबिम्बभेदाः स्फटिकात्मनैव स्थितास्तद्वन्महाकल्पादयो 
विचित्रभावाः संविदेकरसे ब्रह्मणि संस्थिता इत्यर्थः || १४ ||

निराकृत्यच्छचिन्मात्रं दृश्यं संकल्प्य तद्वशम् |
याति येनैव घटितो यक्षस्तद्धृदये किल || १५ ||

यथा मनःसंकल्पजानां यक्षनगरसेनादीनां मनोमात्रत्वं तथा 
चित्संकल्पजस्य जगतोऽपि चिन्मात्रत्वमित्याशयेनाह - निराकृतीति || १५ ||

यथावयविनो वृक्षस्य शाखाविटपफलपल्लवपुष्पादयोऽवयवास्तथा 
परमार्थघनस्याकाशादप्यच्छरूपस्याव्यपदेश्यस्य 
प्रलयमहाप्रलयनाशोद्भेदभावाभावसुखदुःखजननमरणसाकार##-
त इति || १६ ||

अस्त्वेवं तथापि कथं जगतामविनाशित्वमिति चेदविनाश्यवयवत्वादेवेत्याशयेन 
वृक्षशाखासाम्येन गद्येन वर्णयति - यथेत्यादिना | असौ ब्रह्मरूपोऽवयवी 
यथैवाविनाशः अव्यपदेश्यश्च तथैव ते अवयवाः सर्गप्रलयादय इति 
एतस्मात्कारणादित्यर्थः || १६ ||

अवयवावयविनोर्दृश्ययोर्वाप्यदृश्ययोः |
एकात्मनोरेव सदा भेदोऽस्ति न कदाचन || १७ ||

तत्कुतस्तत्र पद्येनाह - अवयवावयविनोरिति | ननु दृश्यादृश्ययोः 
कथमभेदस्तत्राह - दृश्ययोर्वेति | अभेदेऽपि स एव स्थौल्ये दृश्यो भवति 
सौक्ष्म्ये त्वदृश्य इति | न दृश्यत्वादृश्यत्वे भेदनियते इत्याशयः || १७ ||

यथा तरोः संविन्मूलं तथा परमार्थघनस्य क्वचित्किंचित्त्वं 
क्वचित्सर्गस्तम्बः क्वचिल्लोकान्तरविटपाः क्वचिद्व्यवस्थाः शाखाः 
क्वचित्पदार्थपल्लवाः क्वचित्प्रकाशकुसुमम् क्वचिदन्धकारकार्ष्ण्यं 
क्वचिन्नभःकोटरं क्वचित्प्रलयगुल्माः क्वचिन्महाप्रलयगुल्माः 
क्वचिद्धरिहरादिगुलुच्छकाः क्वचिज्जाड्यत्वक् एवमनाकारं व्योमरूपमेव 
संविदात्मनि ब्रह्मणि ब्रह्मसदृशभावादव्यतिरिक्तमेवैतत्स्थितम् || १८ ||

तत्रावयवावयविनोरभेदं वृक्षतदवयवसाम्यनिरूपणेनोपपादयति - 
यथेत्यादिना | यथा तरुसद्भावे तरुसंविदेव मूलं तथा परमार्थघनस्य 
जगतोऽपि सद्भावे संविदेव मूलमिति साम्यं प्रसिद्धम् | एवं संविन्मूलतयैव 
क्वचित्प्रदेशे किंचिद्वैचित्र्यं तरुवदेव दर्शयति - क्वचिदिति | सर्गलक्षणह् स्तम्बो 
मध्यकाष्ठम् | तत्संलग्ना भूरादिलोकान्तरलक्षणा विटपाः स्कन्धाः | तत्रापि 
जम्बूद्वीपादिव्यवस्थाः शाखाः | तेषु गिरिनदीजनपदादिपदार्थाः पल्लवाः | तेषु 
चन्द्रादित्यादिप्रकाशः कुसुमम् | अन्धकारलक्षणं हरितच्छदकार्ष्ण्यम् | 
प्रलयलक्षणा गुल्मा ग्रन्थिभेदाः | हरिहरादिदेवोत्तमलक्षणा गुलुच्छका गुच्छाः 
| सजलमेघजाड्यलक्षणा त्वक् | एवं वर्णितरीत्या अनाकारं 
व्योमरूपमेवाकारभेदैः संविदात्मनि ब्रह्मणि 
ब्रह्मसदृशस्वच्छभावादेवाव्यतिरिक्तं स्थितमित्यर्थः || १८ ||

इतो भाव्य इतो भाव इतः सर्ग इतः क्षयः |
स्वभाव एवानुभव इति ब्रह्माचलं स्थितम् || १९ ||

उक्तमेवार्थं पद्यैराह - इतर इत्यादिना | भाव्यो भविष्यदर्थः | भवतीति भावो 
वर्तमानपदार्थः | अतीतस्याप्युपलक्षणमेतत् | स च 
सर्वोऽप्यनुभवाधीनसिद्धिकत्वादनुभव एव | स च स्वो भाव आत्मैवेति 
ब्रह्मैवाचलमेकमेवं वैचित्र्यकल्पनया स्थितमित्यर्थः || १९ ||

एवंमयेऽपि परमे ब्रह्माकाशे न रञ्जनाः |
काश्चिदेवाङ्ग सन्तीन्दुबिम्बे विमलता यथा || २० ||

तर्हि ब्रह्मणि सर्गप्रलयादिरञ्जना किं सत्याः नेत्याह - एवमिति | काश्चिदपि न 
सन्त्येवेत्यन्वयः | इन्दुबिम्बे विमलता निष्कलङ्कता यथा नास्तीति कथंचिदुपमा | 
तथा निर्मले इत्युत्तरान्वयो वा || २० ||

निर्मले परमाकाशे क्व भावाभावरञ्जनाः |
क्वादिमध्यान्तकलनाः क्व लोकान्तरविभ्रमाः || २१ ||

अपरिज्ञानमेवैकं तत्र दोषवदुत्थितम् |
केवलं तत्परावृत्य प्रेक्षणात्परिशाम्यति || २२ ||

तर्हि तथा विभ्रमे को हेतुः कुतो वा तच्छान्तिस्तत्राह - अपरिज्ञानमेवेति | 
परावृत्य पराग्दृष्टिमपहाय प्रत्यगात्मप्रवणया धिया प्रेक्षणात् | 
कश्चिद्धीरः प्रत्यगात्मानमैक्षदावृत्तचक्षुरमृतत्वमिच्छन् इत्यादिश्रुतेरिति 
भावः || २२ ||

अज्ञानं ज्ञप्तिबोधेन परामृष्टं प्रणश्यति |
येनैवाभ्युदितस्तेन पवनेनेव दीपकः || २३ ||

अज्ञानसाधकस्यैव चरमसाक्षात्कारवृत्तीद्धस्य तद्बाधकत्वे युक्तिमाह - 
अज्ञानमिति || २३ ||

अज्ञानं संपरिज्ञातं नासीदेवेति बुध्यते |
अबन्धमोक्षं ब्रह्मैव सर्वमित्यवगम्यते || २४ ||

ज्ञानस्याज्ञानतत्कार्यबाधकत्वं प्रसिद्धमेवेत्याह - अज्ञानमिति | 
बाधपरिशिष्टब्रह्मानुभवमभिलप्य दर्शयति - अबन्धमोक्षमिति || २४ ||

एवं बोधादयो राम मोक्ष उक्ताः स्वसंविदा |
विचारयत्नो लभते नात्र कश्चन संशयः || २५ ||

हे राम मया मोक्षे एवं वर्णितरूपा बोधादय उपाया उक्ताः | 
एतांस्तूपायान्निरन्तरं विचारे यत्नो यस्य तथाविधोऽधिकारी लभते || २५ ||

इदं जगज्जालमनाद्यजातं ब्रह्मार्थमाभातमितीह दृष्ट्वा |
विचारदृष्ट्याऽष्टगुणेश्वरत्वं पश्यंस्तृणं स्वात्मनि जीव आस्ते || २६ ||

अनादि इदं जगज्जालं कदाप्यजातं नोत्पन्नमेव किंतु ब्रह्मैवार्थयते प्रार्थयते 
भोगमोक्षावित्यर्थम् | अज्ञातस्वस्वरूपमिति यावत् | इति 
वर्णितजगद्धृदयादिरूपेणाभातं वर्तते | जीवः अधिकारी इति विवेकदृष्ट्या इति 
विचारदृष्ट्या अणिमाद्यष्टगुणसंपन्नमीश्वरत्वमपि 
मायामात्रत्वादसारमेवेति परवैराग्योत्कर्षेण तृणप्रायंन् पश्यन् 
निरतिशयानन्दं ब्रह्मैवाहमिति निश्चित्य स्वात्मन्येव पूर्णकाम आस्ते इत्यर्थः || २६ ||

इत्यार्षे श्रीवासिष्ठमहारामायणे वाल्मीकीये दे० मो० न्निर्वाणप्रकरणे उ० पाषाणो० 
जगदाकाशैकबोधो नामैकषष्टितमः सर्गः || ६१ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे उत्तरार्धे 
जगदाकाशैकबोधो नामैकषष्टितमः सर्गः || ६१ ||

द्विषष्टितमः सर्गः ६२

श्रीराम उवाच |

यदेतद्भवता दृष्टं चिद्व्योमवपुषा तदा |
तदेकदेशसंस्थेन किमुत भ्रमताम्बरे || १ ||

देहवज्जगतां वीक्षा वर्ण्यतेऽत्र मुने स्त्रिया |
संभाषाव्योमरूपस्य स्वप्नवद्व्योमरूपया || 

त्वया तज्जगज्जालं किं परिच्छिन्नभावेन स्थित्वा पक्षिवदम्बरे भ्रमता 
दृष्टमुतापरिच्छिन्नचिद्व्योमभावेनेति संदिहानो रामः पृच्छति - यदेतदिति 
|| १ ||

श्रीवसिष्ठ उवाच |

संपन्नोऽहमनन्तात्मा व्यापी व्योम तदा किल |
स्यातां तस्यामवस्थायां कीदृशौ तौ गमागमौ || २ ||

तत्र द्वितीयकल्पमालम्ब्य वसिष्ठ उत्तरमाह - संपन्न इति | 
तस्यामानन्त्यावस्थायांन् गमागमौ | क्रियामात्रोपलक्षणमेतत् || २ ||

नैकस्थानस्थितमयो नाहं गतिमयोऽभवम् |
तदनेन स्व एवास्मिन्दृष्टमेतन्मयात्मनि || ३ ||

मयटौ प्राचुर्ये | तत्तस्माद्धेतोः स्वै एवास्मिन्नित्यापरोक्षे आत्मनि एतज्जगन्मया 
दृष्टम् || ३ ||

यथाङ्गानि शरीरत्वे पश्याम्यापादमस्तकम् |
चिन्नेत्रेणाप्यनेत्रेण तथैतद्वृष्टवानहम् || ४ ||

एकदेशस्थित्यादिकल्पनां विना स्वात्मतयानात्मदर्शनाप्रसिद्धिं 
दृष्टान्तोपन्यासैर्निराचष्टे - यथेत्यादिना | शरीरत्वे देहात्मतादर्शने | 
अङ्गानि हस्तपादादीनि | यथा देहैकदेशस्थितिर्देहान्तरभ्रमणादिकल्पनां विनापि 
अनेत्रेण अक्षिगोलकानपेक्षेणापि चिन्नेत्रेण यथा पश्यामि तद्वदित्यर्थः || ४ ||

अनाकृतेर्निरवयवस्थितेस्तदा तथाऽभवद्विमलचिदम्बरात्मनः |
जगन्ति तान्यवयवजालकानि मे यथा स्वतो न विगलिता न वस्तुता || ५ ||

असङ्गोदासीननिरवयवब्रह्मभूतस्य तदा जगदवयवता कथमभूत्तत्राह - 
अनाकृतेरिति | तदा तस्यां 
समाध्यवस्थायामनाकृतेर्निरवयवस्थितेर्विमलचिदम्बरात्मनोऽपि मे तानि जगन्ति 
तथा अवयवजालकान्यभवन् यथा स्वतो वस्तुता न विगलिता नापि वस्तुता अभवत् 
मत्सत्तया सत्त्वाद्वस्तुता न विगलितेति मदवयवता स्वतः सत्ताशून्यत्वात्तु न वस्तुता 
यथा च वास्तवी सावयवता नाभवदित्यदोष इति भावः || ५ ||

प्रमाणमत्र ते स्वप्नदृष्टोऽभुवनविभ्रमः |
स्वप्नेऽनुभूयते दृश्यं न च किंचित्खमेव तत् || ६ ||

उक्तेऽर्थे स्वप्नजगतस्तथाविधतां प्रमाणयति - प्रमाणमिति || ६ ||

यथा पश्यति वृक्षः स्वं पत्रपुष्पफलादिकम् |
स्वसंवेदननेत्रेण तथैतद्दृष्टवानहम् || ७ ||

यत्र त्वस्य सर्वमात्मैवाभूत्तत्केन कं पश्येत् इत्यादिश्रुतिस्तु 
निर्विकल्पसमाध्यादावेव जगददर्शनमाह न सविकल्पसमाधावित्याशयेन 
नेत्रादिकरणानि विनापि तद्दर्शने दृष्टान्तान्तरमाह - यथेति | वृक्षो 
वृक्षदेहात्मभूतो जीवः || ७ ||

यथाम्बुधिरनन्तात्मा वेत्ति सर्वान् जलेचरान् |
तरङ्गावर्तफेनांश्च तथैतद्बुद्धवानहम् || ८ ||

अम्बुधिः समुद्राभिमानी जीवः || ८ ||

अवयवान्स्वानवयवी यथा वेत्ति निजात्मनि |
अनन्यानात्मनः सर्गांस्तथैतान्बुद्धवानहम् || ९ ||

किं बहुना सर्वप्राणिष्वपि स्वावयवानां तथा वेदनं प्रसिद्धमित्याशयेनाह ##-

अद्यापि तानहं देहे व्योम्नि शैले जले स्थले |
तथैव सर्गान्पश्यामि राम बोधैकतां गतः || १० ||

तदैव मे स्वात्मनि जगद्धृदयतादर्शनमिति न किंतु सदैव तत्प्रवणया दृष्ट्या 
तद्द्रष्टुं शक्यमित्याह - अद्यापीति | अद्य अपिशब्दाच्छ्वोऽपि || १० ||

पुरोऽस्माकमिदं विश्वं गृहस्यान्तर्बहिस्तथा |
पूर्णमेतज्जगद्वृन्दैर्वेद्मि बोधैकतां गतः || ११ ||

यथाम्भो रसतां वेत्ति शैत्यं वेत्ति यथा हिमम् |
स्पन्दं वेत्ति यथा वायुस्तथैतद्वेत्ति शुद्धधीः || १२ ||

अम्भ-आदिपदानि तत्तद्देवतापराणि || १२ ||

यो यो नाम विवेकात्मा शुद्धबोधैकतां गतः |
सम एष मयैकात्मा वेद्मि स्वात्मानमीदृशम् || १३ ||

किं त्वमेक एव वेत्सि नेत्याह - यो य इति | स सर्वोपि मया सह एकात्मा अहं च 
स्वात्मानमीदृशं तदात्मभूतं वेद्मीति मत्प्रत्यया एव सर्वविदुषां प्रत्यया इति 
न ते पृथगन्वेष्या इत्याशयः || १३ ||

अस्या दृष्टेः परिणतेर्वेत्तृवेदनवेद्यधीः |
न काचिदस्त्यभ्युदिता विज्ञानात्मैकता यतः || १४ ||

परिणतेः परिपाकवशाद्वेदित्रादित्रिपुटीबुद्धिर्न काचित्स्वात्मातिरिक्तास्ति यतो 
विज्ञानेनैकात्मतैव तेषामभ्युदितेत्यर्थः || १४ ||

दिव्या दृगद्रिसंस्थस्य तथा योजनकोटिगान् |
भावान्वेत्ति बहिश्चान्तरेवं तद्बुद्धवानहम् || १५ ||

एकेन ज्ञानेन कथं व्यवहितविप्रकृष्टसर्वदर्शनमिति चेत्तद्दृष्टान्तेन 
संभावयति - दिव्येति | अद्रिसंस्थस्य पर्वतारूढस्य 
पुंसस्तिमिररोगाद्यप्रतिहतत्वादौषधादिपरिष्कृतत्वाद्वा 
आजानसिद्धत्वाद्योगपरिष्कृतत्वाद्वा दिव्या बहिराधिभौतिकानन्तराध्यात्मिकांश्च 
भावान् वेत्ति साक्षात्पश्यति | एवं तद्वदित्यर्थः || १५ ||

यथा भूमण्डलं भावान्निधिधातुरसादिकान् |
वेत्त्येवं तन्मया बुद्धमनन्यद्दृश्यमात्मनः || १६ ||

भूमण्डलपदेन तदभिमानी जीवो गृह्यते || १६ || 

श्रीराम उवाच |

ब्रह्मन्ननुभवत्येवं त्वयि तामरसेक्षण |
सा किं कृतवती ब्रूहि कान्ताऽर्यापाठपाठिनी || १७ ||

वसिष्ठ उवाच |

तामेवार्यां पठन्ती सा तथैवानुनयान्विता |
मत्समीपे नभोदेहा व्योम्नि देवीव संस्थिता || १८ ||

अनुनयेन प्रशंसादिप्रीतिजनकव्यापारेणान्विता || १८ ||

यथाहमाकाशवपुस्तथैवासौ खरूपिणी |
तेन दृष्टा न सा पूर्वं देहेन ललना मया || १९ ||

यदि समीपे संस्थिता तर्हि विनैव समाधिं प्रागेव त्वया कुतो न दृष्टा तत्राह - 
यथेति || १९ ||

अहमाकाशमात्रात्मा सा खमात्रशरीरिणी |
जगज्जालं खमात्रं तदिति तत्र तदा स्थितम् || २० ||

तत्र तस्मिंश्चिदाकाशे | तदा समाधिकाले || २० ||

श्रीराम उवाच |

शरीरस्थानकरणप्रयत्नप्राणसंभवैः |
यदुदेति वचो वर्णैस्तत्कुतस्तादृशाकृतेः || २१ ||

यद्याकाशरूपैव सा तर्हि जिह्वाताल्वोष्ठप्राणवायवाद्यभावात्कथमार्यां 
पठितवतीति रामः पृच्छति - शरीरेति | तादृशाकृतेराकाशशरीरायाः || २१ ||

रूपालोकमनस्कारः कुतो नामात्मनामिति |
ब्रूहि मे भगवंस्तत्त्वं यथावृत्तश्च निश्चयम् || २२ ||

एवमाकाशमात्रस्य तव तद्रूपदर्शनपर्यालोचनाद्यपि दुर्लभमित्याशयेनाह ##-
स यथावृत्तोऽभूस्तन्निश्चयं च ब्रूहीत्यर्थः || २२ ||

श्रीवसिष्ठ उवाच |

रूपालोकमनस्काराः शब्दपाठवचांसि च |
यथा स्वप्ने नभस्येव सन्ति तत्र तथाम्बरे || २३ ||

तत्र स्वप्नदृष्टान्तेनैव कल्पनया सर्वमुपपन्नमित्युत्तरमाह - रूपेत्यादिना 
|| २३ ||

रूपालोकमनस्कारैः स्वप्ने चिन्नभ एव ते |
यथोदेति तथा तत्र तद्दृश्यंन् खात्मकं स्थितम् || २४ ||

न केवलं तु तद्दृश्यं यावत्तु विषयं वयम् |
जगच्चेदं खमेवाच्छं यथा तन्नस्तथाखिलम् || २५ ||

अत्यल्पमिदमुच्यते तदा तद्दृश्यं खात्मकमिति | तत्त्वतो विचारे इदानीमिदं जगदपि 
खात्मकमेव | अत्रापि शरीरादिभ्रान्त्यैव व्यवहारभ्रमश्चेत्याह - न केवलमिति 
| वयमस्माकं विषयं गोचरं च यावत् तत्सर्वं जगच्चेत्यन्वयः || २५ ||

परमार्थमहाधातुर्वेद्यनिर्मुक्तचिद्वपुः |
एवं नाम स्वयं भाति स्वभावस्येव निश्चयः || २६ ||

नामेति श्रुतिविद्वदनुभवादिप्रसिद्धमिदमिति द्योतनाय | स्वभावस्य 
जगद्वासनोपहितचित्स्वभावस्य || २६ ||

शरीरस्थानकरणसत्तायां का तव प्रमा |
यथैव तेषां देहादि तथास्माकमिदं स्थितम् || २७ ||

का प्रमा तत्सत्ताबुद्धेः अशरीरं शरीरेष्वनवस्थेष्ववस्थितम् 
इत्यादिश्रुतिबाधितत्वादिति भावः || २७ ||

यथैव तत्तथैवेदं तथैवेदं यथैव तत् |
असत्सत्तामिव गतं सच्चासदिव च स्थितम् || २८ ||

सत् निर्विशेषात्मतत्त्वं चावृतत्वादसदिवात्यन्ताप्रसिद्धमिव स्थितम् | 
चकारश्चिदानन्दस्वभावव्यत्यासोऽप्येवमित्यनुक्तसमुच्चयार्थः || २८ ||

यथा स्वप्ने धराध्वादिपृष्ठव्यवहृतिर्नभः |
तदा ह्यहं च त्वं सा च तदिदं च तथा नभः || २९ ||

धरापृष्ठे कृष्यादिव्यवहृतिः अध्वपृष्ठे गमनादिव्यवहृतिः 
सौधादिपृष्ठे शयनादिव्यवहृतिश्च नभश्चिदाकाश एव || २९ ||

यथा स्वप्ने नृभिर्युद्धकोलाहलगमागमाः |
असन्तोऽप्यनुभूयन्ते संसारनिकरास्तथा || ३० ||

वक्षि चेत्स्वप्नदृश्यश्रीः कस्मात्तदसमञ्जसम् |
अवाच्यमेतद्धेतुर्हि नान्योऽस्त्यनुभवस्थितेः || ३१ ||

स्वप्नवैचित्र्येऽपि हेत्वन्तरसंभावनायास्तु नावकाशः | अनवस्थादिदोषभयेन तत्र 
सर्ववादिनां मूकीभावादविद्योपहितचिदात्मन एव स्वभावोऽयमिति मत्पक्षस्यैव 
परिशेषात्सिद्धेरित्याह - वक्षीति | तत्ते वचनमसमञ्जसम् | 
स्वाप्नानुभवस्थितेरन्यो हेतुर्हि यस्मान्नास्ति || ३१ ||

कथमालक्ष्यते स्वप्न इति प्रष्टुः प्रकथ्यते |
यथैवं पश्यसीत्येव हेतुरत्रास्ति नेतरः || ३२ ||

प्रष्टुः सर्वैरेव यथैव पश्यसीति तदनुभव एवोत्तरं प्रकथ्यते नेतरोऽत्र 
हेतुस्तत्साधकोऽस्तीत्यर्थः || ३२ ||

स्वप्नजन्तुरिव व्योम्नि भाति प्रथमसर्गतः |
प्रभृत्येव विराडात्मा खे खमेव परस्परे || ३३ ||

तथाहि सुषुप्तिसदृशप्रलयानन्तरं प्रथमसर्गतः प्रभृत्येव स्वप्नजन्तुरिव 
कल्पनात्मा विराडात्मा चिदाकाशे चिदाकाशमेव प्रथत इत्याह - स्वप्नेति | 
परस्परे विषयविषयितया अन्योन्यसापेक्षरूपे || ३३ ||

स्वप्नशब्देन बोधार्थं तव व्यवहराम्यहम् |
दृश्यंन् त्विदं न सन्नासन्न स्वप्नो ब्रह्म केवलम् || ३४ ||

तर्हि किं दृष्टान्तभूतस्वप्नस्वभावमेव जगत् नेत्याह - स्वप्नशब्देनेति || ३४ ||

अथ राघव सा कान्ता मया कान्तानुषङ्गिणी |
संविदं तन्मयीं कृत्वा पृष्टेदं दृश्यरूपिणी || ३५ ||

एवमवान्तरप्रश्नं समाधाय पूर्वपृष्टकथाशेषमाह - अथेत्यादिना | 
कान्ते वक्ष्यमाणे अनुषङ्गिणी अनुरागवती | तन्मयीं तदभिप्रायजिज्ञासाप्रधानां 
संकल्पसंविदं कृत्वा || ३५ ||

व्यवहारो यथोदेति स्वप्ने स्वप्नजनैः सह |
तथा तदा तया सार्धं व्यवहारो ममोदितः || ३६ ||

अशरीरस्य ते तया सह कथं प्रश्नादिव्यवहारोऽभूत्तत्राह - व्यवहार इति || ३६ ||

यथैव स्वप्नसंकाशो व्यवहारः खमेव सः |
तथैव त्वमिमं विद्धि मामात्मानं जगच्च खम् || ३७ ||

त्वया सहेदानींतनव्यवहारोऽपि मम तादृश एवेत्याह - यथैवेति || ३७ ||

यथा स्वप्नजगद्रूपं खमेवैवमिदं जगत् |
जाग्रदादौ स हि स्वप्नः सर्गादौ जगदुद्भवः || ३८ ||

कथं तर्हि स्वप्न इति जगदिति च नामभेदस्तत्राह - जाग्रदादाविति || ३८ ||

स्वप्नोऽयं जगदाभोगो न किंचिद्वा खमेव च |
निर्मलं ज्ञप्तितामात्रमित्थं सन्मात्रसंस्थितम् || ३९ ||

अयं जगद्वेष आत्मनः स्वप्न एव अथवा न किंचित् || ३९ ||

स्वप्नस्य विद्यते द्रष्टा साकारो युष्मदादिकः |
द्रष्टा तु सर्गस्वप्नस्य चिद्व्योमैवामलं स्वतः || ४० ||

अथवा कश्चिद्विशेषोऽपि वक्तुं शक्य इत्याशयेनाह - स्वप्नस्येति | 
युष्मदादिवासनाकारेण साकारः || ४० ||

यथा द्रष्टामलं व्योम दृश्यं तद्वद्गतं तथा |
स्वप्नरूपजगत्युच्चैर्जगत्त्वेनामलं नभः || ४१ ||

गतं द्रष्ट्टदृश्यान्तरालिकं दर्शनमपि तथा व्योमैव || ४१ ||

चिद्व्योम्नोऽनाकृतेः स्वप्नो हृदि स्फुरति यः स्वतः |
सर्गस्तस्य कुतस्तेन साकृतित्वं कथं भवेत् || ४२ ||

यः स्वप्नः स्फुरति तस्य सर्गो जन्म कुतः | तेन च वन्ध्यापुत्रकल्पेन जगता 
साकृतित्वं कथं भवेत् || ४२ ||

साकारस्यैव यत्स्वप्नजगत्तद्व्योम निर्मलम् |
निराकारस्य चिद्व्योम्नः सर्गः स्वप्नः कथं न खम् || ४३ ||

यत्र साकारस्य युष्मदादेः प्रसिद्धं स्वप्नजगदसत् तत्र निराकारस्य ब्रह्मणः 
स्वप्नभूतः सर्गस्तथेति किं वाच्यमित्यर्थः || ४३ ||

निरुपादानसंभारमभित्तावेव चिन्नभः |
पश्यत्यकृतमेवेमं जगत्स्वप्नं कृतं यथा || ४४ ||

मृद्व्या चिदाकाशमृदा ब्रह्मणा ब्राह्मणेन खे |
कृतोऽपि न कृतः सर्गमण्डपोऽक्षगवाक्षकः || ४५ ||

ब्रह्मणा हिरण्यगर्भाख्येन ब्राह्मणेन अक्षा इन्द्रियच्छिद्राण्येव गवाक्षा 
यस्मिंस्तथाविधो देहादिसर्गमण्डपः कृतोऽपि न कृत एव || ४५ ||

नो कर्तृता न च जगन्ति न भोक्तृतास्ति नास्तीति नास्ति न च किंचिदतो बुधः सन् |
पाषाणमौनमवलम्ब्य यथाप्रवाहमाचारमाचर शरीरमिहास्तु मा वा || ४६ 
||

अतः सर्वदृश्यमार्जनात्परिशिष्टो बुधस्तत्साक्ष्येव सन् परमार्थः | अतो हे राम 
त्वमन्तः पाषाणमौनमवलम्ब्य बहिर्यथाप्रवाहमाचारमाचर | तत्र ते शरीरं 
यावत्प्रारब्धशेषमस्तु तदुत्तरं मास्तु वा न कश्चिद्विशेष इत्यर्थः || ४६ ||

इत्यार्षे श्रीवासिष्ठमहारामायणे वाल्मीकीये दे० मोक्षोपायेषु निर्वाणप्रकरणे उत्त० 
पाषा० चिदैक्यं नाम द्विषष्टितमः सर्गः || ६२ ||

इति श्रीवासिष्ठमहारामायणे तात्पर्यप्रकाशे निर्वाणप्रकरणे उत्तरार्धे चिदैक्यं 
नाम द्विषष्टितमः सर्गः || ६२ ||

त्रिषष्टितमः सर्गः ६३

श्रीराम उवाच |

तव स्त्रियाऽस्वरूपेण देहेनाभूत्तया कथम् |
कथमुच्चारितास्तत्र वर्णाः कचटतादयः || १ ||

अज्ञपक्षेऽन्तरन्तः सन्त्यनन्ताः सर्गसंपदः |
ब्रह्मैव ब्रह्मवित्पक्षे चिदेकघनमीर्यते ||

स्वप्नव्यवहारदृष्टान्तेन प्राक्समर्थितमप्यशरीरस्य संवादादिव्यवहारं 
मन्दप्रज्ञानां स्फुटबोधाय पुना रामः पृच्छति - तवेति | हे मुने तव तया 
पूर्वोक्तया स्त्रिया सह अस्वरूपेण मुखजिह्वाद्यवयवशून्येन वासनामात्रात्मना 
देहेन कथं व्यवहारोऽभूत् | तत्र तस्यांन् दशायां कचटतपादयो वर्णास्त्वया 
विना जिह्वां कथमुच्चारिताः || १ ||

श्रीवसिष्ठ उवाच |

वर्णेषु स्वशरीराणां वर्णाः कचटतादयः |
कदाचनापि नोद्यन्ति शवानामिव केन च || २ ||

वर्णोच्चारणादिव्यवहारे शरीरस्य न कारणता सत्यपि शवशरीरे तददर्शनाद्विनापि 
शरीरं स्वप्ने तद्दर्शनादन्वयव्यतिरेकव्यभिचारात् सहेतुकत्वे व्यवहारस्य 
सत्यतापत्तेश्च किंतु कल्पनामात्रम् | तच्च तदापि सुलभमित्याशयेन वसिष्ठ 
उत्तरमाह - वर्णेष्वित्यादिना | खमेव शरीरं येषां तत्त्वविदां तेषां मते 
वर्णेषु मध्ये ये कचटतपादयस्ते कदाचनापि नोद्यन्ति | 
कल्पनामात्ररूपत्वादित्यर्थः || २ || 

वर्णोच्चारोऽभविष्यच्चेत्प्रकटार्थस्ततः क्वचित् |
स्वप्नेष्वन्वभविष्यत्तं विनिद्रः पार्श्वगो जनः || ३ ||

उक्तेऽर्थेऽनुकूलं विपक्षे प्रतिकूलं च तर्कमाह - वर्णोच्चार इति | 
प्रकटश्चासावर्थश्च प्रकटार्थः परमार्थ इत्यर्थः | यदि स्वाप्नवर्णोच्चारः 
परमार्थः स्यात्तदा पार्श्वस्थश्रवणानुभवगोचरः स्यादिति तर्कः || ३ ||

तस्मान्न किंचित्स्वप्नेषु तत्सत्यं भ्रान्तिरेव सा |
चिन्मात्राकाशकचनं तत्तथा खे स्वभावजम् || ४ ||

स्वभावजंन् निद्रास्वभावबलकल्पितम् || ४ ||

तदेन्दुकार्ष्ण्यखतनुशिलागेयादितां गताः |
इवाभान्ति चिदाकाशास्तथा देहरवादयः || ५ ||

यदैवं तदा किं तत्राह - तदेति | तदा 
तैमिरिकाध्यस्तमिन्दुकार्ष्ण्यमाकाशमूर्तताशिलाकर्तृकं 
गीतमित्यादिप्रातिभासिकार्थतां गतास्तदवच्छिन्नचिदाकाशा इव 
स्वाप्नदेहशब्दादयोऽपि तत्तद्बुद्धसंस्कारोपहितचिदाकाशा एव तथा भान्तीति 
सिद्धमित्यर्थः || ५ ||

तच्चिदाकाशकचनं यन्नाम स्वप्नवेदने |
आकाशमेव नभसः कचनं विद्धि नेतरत् || ६ ||

ते चिदाकाशा एव तथा भान्तु किं ततस्तत्राह - तदिति | यथा नभसो मूर्तात्मना 
कचनं नभसो नेतरत् तथा तच्चिदाकाशकचनादि यत्स्वप्नवेदने जगदाकारं 
प्रसिद्धं तच्चिदाकाशमेव विद्धि || ६ ||

यथा स्वप्नस्तथैवेदं जाग्रदग्रे व्यवस्थितम् |
आकाशमप्यनाकाशं यथैवेदं तथैव तत् || ७ ||

एवं स्वप्नार्थानां चिदाकाशमात्रतां प्रसाध्य तत्साम्येनैव पुरः स्थितानां 
समाधिदृष्टानांन् चार्थानां चिदाकाशमात्रतेत्याह - यथेति | तत् 
समाधिदृष्टम् || ७ ||

यथा कचति तच्चारु चेतनं चतुरं तथा |
यथा स्थितं तदेवेदं सत्यं स्थिरमिव स्फुरत् || ८ ||

तथा चायं सर्वोऽपि चित एव कचनचमत्कारो नाणुमात्रमप्यचिद्रूपं किंचिदस्तीत्याह 
- तथेति | इदं जगत्सत्यमिव स्थिरमिव च स्फुरद्भवति तथा चतुरं तच्चेतनं 
ब्रह्म स्थितमित्यन्वयः || ८ ||

श्रीराम उवाच |

भगवन्स्वप्न एवेदं कथं जाग्रदवस्थितम् |
असत्यमेव सत्यत्वमिव यातं कथं भवेत् || ९ ||

प्रमाणगम्यस्य जाग्रत्प्रपञ्चस्य तदगम्यस्वप्नसाम्यमयुक्तमिति रामः 
शङ्कते - भगवन्निति | असत्यमेव सत्यत्वं चक्षुरादिप्रमाणवेद्यतां कथं 
यातं कथंन् संभवेत् || ९ ||

श्रीवसिष्ठ उवाच |

शृणु स्वप्नमयान्येव कथं सन्ति जगन्त्यलम् |
नान्यानि न च सत्यानि न स्थिराणि स्थितानि च || १० ||

अस्त्वापाततश्चक्षुरादिमानगम्यता तथापि तत्त्वतो विमर्शासहत्वेनास्थिरत्वेन च 
स्वप्नसाम्यमस्त्येवेत्याशयेनोत्तरमाह - शृण्वित्यादिना | स्वप्नवदेवात्मनो 
नान्यानि नाप्यात्मवत्सत्यानि स्थिराणि चेत्यनिर्वचनीयान्येवेत्यात्मसत्तयैव स्थितानि 
चेत्यर्थः || १० ||

अनुभूतानि बीजानि बीजराशाविवाम्बरे |
अन्यान्यन्यानि तान्येव समानि न समानि च || ११ ||

एवं परस्परं बीजभावाद्विरुद्धभेदाभेदसमासमरूपत्वाच्च 
स्वप्नसाम्यमित्याह - अनुभूतानीति || ११ ||

प्रत्येकमन्तरन्यानि तथैवाभ्युदितानि च |
परस्परमदृष्टानि बहूनि विविधानि च || १२ ||

कदलीत्वक्संनिवेशवत्परस्परमन्तरन्तरानन्त्येनावस्थानानुभवादपि 
मिथ्यात्वात्स्वप्नसाम्यमेवेत्याह - प्रत्येकमिति | 
स्वप्नवत्परस्परमदृष्टत्वादपि तथेत्याह - परस्परमिति || १२ ||

अन्योन्यं तानि सर्वाणि न पश्यन्त्येव किंचन |
जडानीवैकराशीनि बीजानीव गलन्त्यपि || १३ ||

तदेवोपपादयति - अन्योन्यमिति | कुसूलस्थबीजानीवान्तरेव गलन्त्यपि || १३ ||

व्योमात्मत्वान्न गगनं न विदन्ति परस्परम् |
अपि चेतनरूपाणि सुप्तानीव निरन्तरम् || १४ ||

गलितान्यपि तानि चेतनरूपाण्येवेति न प्रतप्तखर्परनिपतितजलबिन्दुवद्व्योमात्मतां 
प्राप्य शून्येव संपद्यन्ते नापि अस्मदादिवत्परस्परं विदन्ति पश्यन्ति किंतु 
अज्ञानावृतचेतनरूपत्वान्निरन्तरं सुप्तानीव स्वप्नमेवानुभवन्तीत्यर्थः || १४ ||

सुप्ताः स्वप्नजगज्जालमहनि व्यवहारिणः |
असुरा निहता देवैस्ते स्वप्नजगति स्थिताः || १५ ||

तत्र सुप्ता जीवाः स्वप्नजगज्जालं प्राप्य तत्रैव कल्पिते अहनि सर्वव्यवहारिणो भवन्तीति 
प्रतिजानीते - सुप्ता इति | प्रतिज्ञातमर्थमसुरमनुष्यराक्षसादीनां 
स्वप्नहतानां गत्यन्तराभावात्परिशेषानुमानेन साधयिष्यन्प्रथममसुरेषु 
दर्शयति - असुरा इति सार्धेन || १५ ||

अज्ञानान्न गता मुक्तिं न जाड्याज्जडतामिताः |
न देहवन्तः किं सन्तु विना स्वप्नजगत्स्थितेः || १६ ||

असुरा दैत्याः सौप्तिकेन देवैर्निहताः सन्तः स्वस्वप्नजगत्येव स्थिताः | यतो 
ज्ञानाभावान्मुक्तिं न गताः | नापि जडतां पाषाणादिभावमिताः | नापि देहवन्तः 
संपन्नाः | ईदृशास्ते स्वप्नजगत्स्थितेर्विना किं सन्त्वित्यर्थः || १६ ||

सुप्ताः स्वप्नजगज्जाले स्वाचारव्यवहारिणः |
पुरुषा निहताः पुंभिस्ते तथैव व्यवस्थिताः || १७ ||

एवं पुरुषा मनुष्या अपि स्वस्वप्नरूपे जगज्जाले वासनाभिर्व्यवहारिणः | ते च 
तत्रैवान्यैः पुंभिर्निहताः सन्तस्तथैव प्रागुक्तासुरजीववत्स्वप्नपरम्परायामेव 
व्यवस्थिताः || १७ ||

निर्मोक्षा निःशरीरास्ते चेतनावासनान्विताः |
दृष्टं स्वप्नजगज्जालं विना च क्व वसन्तु ते || १८ ||

यतस्तेऽपि ज्ञानाभावान्निर्मोक्षा निःशरीराश्चेति न जागरक्षमा वासनाभिश्च 
व्यवहरणशीलाः | ईदृशास्तु ते स्वप्नजगज्जालं विना क्व वसन्तु | तेषां विना नान्या 
गतिरस्तीत्यर्थः || १८ ||

सुप्ताः स्वप्नजगज्जालव्यवस्थाचारचारिणः |
ये हता राक्षसा देवैस्ते यथैव व्यवस्थिताः || १९ ||

अयमसुरेषु मनुष्येषु च दर्शितो न्यायो राक्षसादिष्वपि योज्य इत्याशयेनाह - 
सुप्ता इति द्वाभ्याम् || १९ ||

एवं ये निहता राम किं ते कुर्वन्ति कथ्यताम् |
अज्ञत्वान्न गता मुक्तिं चेतनान्न दृषत्स्थिताः || २० ||

साद्र्यब्ध्युर्वीजनं दृश्यमिदं सर्वं यथास्थितम् |
चिरायानुभवन्त्येते यथेमे वयमादृताः || २१ ||

तेषां स्वस्वप्नश्चिरानुवृत्त्या अस्मदनुभवसाम्याज्जाग्रदवस्थैव भवतीत्याह ##-

तेषां कल्पजगत्संस्था यथास्माकं तथैव ताः |
अस्माकं जगतीसंस्था यथा तेषां तथैव च || २२ ||

एतेषां स्वप्नपुरुषास्त एवेमे वयं स्थिताः |
ये च ते नाम संसारास्तेभ्य एकमिमं विदुः || २३ ||

तथा चास्माभिरनुभूयमानं जगत्तदन्तर्गता वयं च यदि तैर्दृष्टास्तर्हि 
अस्मज्जाग्रतेषां स्वप्नो वयं च तेषां स्वप्नपुरुषाः संपद्यामहे इत्याह - 
एतेषामिति || २३ ||

ते स्वप्नपुरुषास्तेषां सत्या एवानुभूतितः |
आत्मनोऽपि परस्यापि सर्वगत्वाच्चिदात्मनः || २४ ||

आत्मनोऽपि परस्य पुरुषान्तरस्याप्यनुभूतितः अनुभवाद्यतस्तुल्या अतः सत्या एव 
तत्सत्तानिमित्तस्याधिष्ठानचिदात्मनः सर्वगतत्वेन तुल्यत्वादित्यर्थः || २४ ||

यथा ते स्वप्नपुरुषाः सत्यमात्मन्यथाऽपरे |
तथापि स्वप्नपुरुषाः सत्यमेव तथैव ते || २५ ||

अपिशब्दो भिन्नक्रमः | यथा ते स्वप्नपुरुषाः सत्यास्तथा अपरेऽपि मया 
प्रतिस्वप्नमनुभूयमानाः पुरुषाः सत्यमेव तथैव ते त्वयापि स्वप्नपुरुषा 
बोध्याः || २५ ||

स्वस्वप्नपुरपौरा ये त्वया दृष्टास्तथैव ते |
स्थितास्तत्र तहाद्यापि ब्रह्म सर्वात्मकं यतः || २६ ||

प्रबोधेऽपि हि भिद्यन्ते स्वप्नभावा यथा स्थिताः |
तथा स्थित्यानुभूयन्ते परब्रह्मतयाथवा || २७ ||

यथा ते ते स्वप्नभावाः प्रबोधे जागरणे यथा भिद्यन्ते विशीर्यन्त इत्यनुभूयते 
तथा स्वप्नकाले स्थित्या स्थिता इत्येवानुभूयन्ते | तथा च तद्बाध इव 
तत्सत्ताप्यनुभवबलं लब्धा नापह्नोतुंन् शक्येत्यर्थः | अथवा ब्रह्मसत्ताया एव 
सर्वसत्तात्मकत्वात्कस्यापि सत्ता कदापि नापह्नोतुं शक्येत्याशयेनाह - 
परब्रह्मतयेति || २७ ||

सर्वं सर्वात्म सर्वत्र सर्वदास्ति तथा परे |
यथा न किंचिन्नाकाशं न क्वचिन्न च हन्यते || २८ ||

तथा च प्राक् प्रतिज्ञातं फलितमित्याह - सर्वमिति | यथा सर्वं 
जगदाकाशकार्यत्वादाकाशमेवेति तद्रूपेण न क्वचित्किंचिदपि हन्यते तथा 
प्रथमं विनोदये उत्पत्तिशून्ये मध्ये निरन्तरे अग्रे च निरन्ते परमाकाशे ब्रह्मणि 
तत्र निरन्ते असंख्ये चित्तसंघाते तेषु चासंख्ये जगतां गणे तत्रापि प्रत्याकाशं 
तत्रापि प्रतिसंसारमण्डलं तत्रापि प्रतिभूरादिलोकं तत्रापि प्रतिद्वीपं तत्रापि 
प्रतिगिरि तत्रापि प्रतिमण्डलविस्तारं तत्रापि प्रतिग्रामं प्रतिपुरं तत्रापि प्रतिगृहं 
तत्रापि प्रतिजन्तु प्रतियुगादिकालं च यावन्तो ये जीवा मृता मोक्षविवर्जिताः 
स्थितास्तावन्तः संसाराः पृथक्पृथगक्षया एव स्थिता इति पञ्चानामेकान्वयः || 
२८ || 

निरन्तरे पराकाशे निरन्ते च विनोदये |
निरन्ते चित्तसंघाते निरन्ते जगतां गणे || २९ ||

प्रत्याकाशकलाकोशं प्रतिसंसारमण्डलम् |
प्रतिलोकान्तराकारं प्रतिद्वीपं गिरिं प्रति || ३० ||

प्रतिमण्डलविस्तारं प्रतिग्रामं पुरं प्रति |
प्रतिजन्तु प्रतिगृहं प्रतिवर्षं युगं प्रति || ३१ ||

यावन्तो ये मृताः केचिज्जीवा मोक्षविवर्जिताः |
स्थितास्ते तत्र तावन्तः संसाराः पृथगक्षयाः || ३२ ||

तेषामन्तर्जनाः सन्ति जनं प्रति पुनर्मनः |
पुनर्मनः प्रति जगज्जगत्प्रति पुनर्जनः || ३३ ||

तावत्संख्ययापि जगत्संख्याया न विश्रान्तिरित्यनवस्थैव मायाया 
भूषणमित्याशयेनाह - तेषामित्यादिना || ३३ ||

इत्थमाद्यन्तरहित एष दृश्यमयो भ्रमः |
ब्रह्मैव ब्रह्मवित्पक्षे नात्रेयत्तास्ति काचन || ३४ ||

कुड्ये नभस्युपलके सलिले स्थलेऽन्तश्चिन्मात्रमस्ति हि यतस्तदशेषविश्वम् |
तद्यत्र तत्र जगदस्ति कुतोऽत्र संख्या तज्ज्ञेषु तत्परमथाज्ञमनःसु 
दृश्यम् || ३५ ||

हे राम कुड्ये नभसि उपले पाषाणे सलिले स्थले चान्तर्हि यतश्चिन्मात्रमस्ति 
तदेवाशेषविश्वं न जगन्नाम वस्त्वन्तरम् | तत्तथा सति चितः सर्वगत्वाद्यत्र तत्र 
सर्वत्र जगदस्त्येव | अत्र जगति संख्या कुतः | तच्च विश्वं तज्ज्ञेषु परं निर्विशेषं 
निरतिशयानन्दैकरसं ब्रह्मैव | तु शब्दार्थेऽथशब्दः | अज्ञानां मनःसु तदेव 
दृश्यप्रपञ्चमेवेत्यनर्थरूपमेवेत्यर्थः | तथा च श्रुतिः तत्त्वेव भयं 
विदुषोऽमन्वानस्य इति || ३५ ||

इत्यार्षे श्रीवासिष्ठमहारामायणे वाल्मीकीये दे० मो० निर्वाणप्रकरणे उ० पा० 
जगत्तत्त्वैक्यप्रतिपादनं नाम त्रिषष्टितमः सर्गः || ६३ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे उत्तरार्धे 
जगत्तत्त्वैक्यप्रतिपादनं नाम त्रिषष्टितमः सर्गः || ६३ ||

चतुःषष्टितमः सर्गः ६४

श्रीवसिष्ठ उवाच |

ततस्तत्कुवलोल्लासिमालतीमाल्यलोचना [ततः कुवलयोल्लासि इति पाठः सुवचः 
कुवलयपर्यायः कुवलशब्दोऽप्यस्तीति यथावस्थितोऽपि संगच्छत एव |] |
ललना ललितालोक्य लीलयाऽऽलपिता मया || १ ||

पृष्टयेह वसिष्ठेन विद्याधर्या हि विस्तरात् |
स्वगेहजन्मकर्माद्या निवेदान्ता निरूपिताः ||

प्रासङ्गिकं प्रश्नं समाधाय श्रीवसिष्ठः प्रस्तुतकथाशेषमाह - तत 
इत्यादिना | कुवलयान्युत्पलानीवोल्लासिनी कटाक्षमालाभिर्मालतीमाल्यानीव प्रसरती 
लोचने यस्याः सा ललना मया आलोक्य लीलया कौतुकेन आलपिता संभाषिता | पृष्टेति 
यावत् || १ ||

क त्वं कमलगर्भाभे किमर्थं मामुपागता |
कस्यासि किं प्रार्थयसे क्व गतासि किमास्पदा || २ ||

कस्यासि दुहिता भार्या वेति शेषः | किमास्पदमावासस्थलं यस्याः || २ ||

विद्याधर्युवाच |

मुने शृणु यथावत्त्वमात्मोदन्तं वदाम्यहम् |
प्रष्टुमर्हसि विस्रब्धमार्तां करुणयार्थिनीम् || ३ ||

आत्मनः स्वस्या उदन्तं वृत्तान्तम् | एकान्ते विस्रब्धं 
परदारसंभाषणमयुक्तमिति शङ्कां वारयति - प्रष्टुमिति | आर्तां 
आर्तिप्रशमनोपायार्थिनीं मां करुणया विस्रब्धं प्रष्टुमर्हसीत्यन्वयः | तथा च 
सतामार्ताश्वासनमुचितमेवेति भावः || ३ ||

परमाकाशकोशस्य कस्मिंश्चित्कोणकोटरे |
युष्माकं संस्थितं किंचिदिदं तावज्जगद्गृहम् || ४ ||

तत्र प्रथमं स्वास्पदं वक्तुमुपक्रमते - परमाकाशेत्यादिना | कस्मिंश्चिदिति 
| पादोऽस्य सर्वा भूतानि इत्यादिश्रुतेरिति भावः || ४ ||

पातालभूतलस्वर्गा इहापवरकास्त्रयः |
कल्पनैका कुमार्यत्र कृता धातृत्वमायया || ५ ||

इहास्मिन्युष्मज्जगद्गृहे अपवरका अन्तर्गृहप्रकोष्ठाः | अत्र एष्वपवरकेषु 
धातृत्वं हिरण्यगर्भता तदाकारया मायया सर्गवैचित्र्यकल्पनाख्या एकैव 
कुमारी गृहस्वामिनी क्रीडार्थ कृतेत्यर्थः || ५ ||

तत्र द्वीपैः समुद्रैश्च वलितं वलयैरिव |
पाटलोत्थं जगल्लक्ष्म्याः प्रकोष्ठमिव भूतलम् || ६ ||

यतो द्वीपैः समुद्रैश्च वलयैरिव बलितमत एव तद्वर्णैः पाटलं सदुत्थमुन्नतं 
जगल्लक्ष्म्याः प्रकोष्ठं करमूलमिव स्थितमित्यर्थः || ६ ||

अन्ते द्वीपसमुद्राणां सर्वदिक्कमवस्थिता |
योजनानां सहस्राणि दश हेममयी मही || ७ ||

सप्तानां द्वीपानां समुद्राणां चान्ते सर्वदिक्कं परित इति यावत् | योजनानां दश 
सहस्राणि परिणाहतो दैर्घ्येण || ७ ||

स्वयंप्रकाशसंकल्पफलदाम्बरनिर्मला |
चिन्तामणिमयी स्वच्छा स्वच्छायाजितविष्टपा || ८ ||

तां महीं वर्णयति - स्वयमित्यादिना | स्वयमेव रात्रावपि प्रकाशते इति 
स्वयंप्रकाशा | संकल्पानां सर्वकामानां फलदा | अम्बरमिव निर्मला | 
चिन्तामणिप्रचुरा | स्वच्छा नीरजस्का | स्वकान्त्या जिता विष्टपाः स्वर्गादिलोका यया || ८ ||

साप्सरोमरसिद्धानां लीलाविहरणावनिः |
संकल्पमात्रसंपन्नसर्वसंभोगसुन्दरी || ९ ||

साप्सरसाममराणां सिद्धानां च लीलाविहरणोचिता अवनिः | सेति पृथक्पदं वा || ९ 
||

अन्ते तस्या भुवः शैलो लोकालोकोऽस्ति विश्रुतः |
भूपीठस्य प्रकोष्ठस्य वलयावलनां दधत् || १० ||

अन्ते बहिः प्रान्ते भूपीठलक्षणस्य जगल्लक्ष्मीप्रकोष्ठस्य वलयवदावलनां 
परितः स्थितिम् || १० ||

क्वचिन्नित्यं तमोव्याप्तो मूढबुद्धेरिवाशयः |
क्वचिन्नित्यं प्रकाशात्मा मनः सत्त्ववतामिव || ११ ||

तं शैलं वर्णयति - क्वचिदित्यादिना || ११ ||

क्वचिदाह्लादजनकः साधूनामिव संगमः |
क्वचिदुद्वेगजनको मूर्खैरिव समागमः || १२ ||

क्वचित्प्रकटसर्वार्थो मनो मतिमतामिव |
क्वचिदत्यन्तगहनो मूर्खश्रोत्रियचित्तवत् || १३ ||

क्वचिदप्राप्तसोमांशुः क्वचिदप्राप्तसूर्यभाः |
क्वचिल्लोकमयस्तेन क्वचिदाशून्यदिक्तटः || १४ ||

लोकमयो जनप्रचुरः | क्वचित्तु बहिर्भागे तेन लोकेनाशून्यानि दिक्तटानि यस्य || १४ ||

क्वचिद्देवपुरव्याप्तः क्वचिद्दैत्यपुरान्वितः |
क्वचित्पातालगहनः क्वचिच्छृङ्गोर्ध्वकन्धरः || १५ ||

पातालमिव गहनो दुष्प्रवेशः || १५ ||

क्वचिच्छ्वभ्रभ्रमद्गृध्रः क्वचित्सानुमनोहरः |
क्वचिच्छृङ्गशिखाक्रान्तवैरिञ्चनगरान्तरः || १६ ||

शृङ्गशिखाक्रान्तवैरिञ्चनगरान्तर इत्यौन्नत्यातिशयोक्तिः || १६ ||

क्वचिच्छून्यमहारण्यवहत्कल्पान्तमारुतः |
क्वचित्पुष्पवनोद्यानगायद्विद्याधरीगणः || १७ ||

क्वचित्पातालगम्भीरगुहाकुम्भाण्डभीषणः |
क्वचिन्नन्दनसोदर्यमुन्याश्रममनोरमः || १८ ||

पातालगम्भीरासु गुहासु कुम्भाण्डैः पिशाचभेदैर्भीषणः || १८ ||

क्वचिदक्षयमत्ताभ्रः क्वचिद्दुर्लभवारिदः |
क्वचिद्गर्भगुहाश्वभ्रगहनोपान्तमण्डलः || १९ ||

अक्षयाणि सदा स्थितानि मत्तानीव गर्जनपराण्यभ्राणि यस्मिन् || १९ ||

क्वचित्क्षुब्धजनाक्षेपसमुत्सादितभूतभूः |
क्वचिद्वास्तव्यजनतासौजन्यजितविष्टपः || २० ||

जनपदक्षोभेण क्षुब्धानां संचलितानां जनानामाक्षेपैः 
खड्गकुठारादिप्रहारैः समुत्सादिता भूतभुवो रक्षःपिशाचादिनिवासा यस्मिन् | 
वास्तव्यजनसमूहानां सौजन्येन जितत्रिविष्टपः || २० ||

क्वचिन्नित्यंन् वहद्ग्राताजातस्थावरजङ्गमः |
क्वचित्सर्वक्षयोन्मुक्तस्थिरस्थावरजङ्गमः || २१ ||

नित्यमभीक्ष्णं वहद्भिर्वातैरेव आजाता उद्भूता अजाता वा स्थावरजङ्गमा यत्र | 
विषशस्त्राग्निरोगादिनिमित्तभेदजैः सर्वैः क्षयैरुन्मुक्ता अत एव चिरं स्थिराः 
स्थावरजङ्गमा यत्र || २१ || 

क्वचिन्महामरुमरुन्मुक्तभांकारभीषणः |
क्वचित्कणत्कमलिनीमत्तसारसभूषणः || २२ ||

क्वचित्सलिलकल्लोलजलदोल्लासघर्घरः |
क्वचिन्मत्ताप्सरोदोलाविलासजनितस्मरः || २३ ||

क्वचित्पिशाचकुम्भाण्डवेष्टिताचेष्टदिक्तटः |
क्वचिद्विद्याधरीसिद्धनृत्यगीतसरित्तटः || २४ ||

पिशाचैः कुम्भाण्डैश्च वेष्टितानि अत एव आचेष्टानीव दिक्तटानि यस्य || २४ ||

क्वचिदुद्वर्षदम्भोदसरिद्बाहुलुठत्तटः |
क्वचित्सततगानीतनीतनानाभ्रसत्पटः || २५ ||

उद्वर्षतामम्भोदानां सरिल्लक्षणैर्बाहुभिर्लुठत्तटो विशीर्यमाणवप्रः || २५ ||

क्वचित्कमलिनीकोशवक्त्रस्थाध्यानमण्डलः |
क्वचित्स्वर्गाङ्गनासिद्धसुन्दरीदन्तमण्डनः || २६ ||

कमलिन्याः कोशलक्षणवक्रस्थैर्भ्रमरनेत्रैरारब्धध्यानं 
अर्थात्सरोजिनीमण्डलं यत्र | स्वर्गाङ्गनानामप्सरसां सिद्धसुन्दरीणां च 
दन्तास्ताम्बूलैर्मण्डयतीति तथोक्तः | नागवल्लीवनभूषित इति यावत् || २६ ||

क्वचित्तपद्दिनकरजनताचारसुन्दरः |
क्वचिन्नैशतमोगेहनृत्यन्मत्तनिशाचरः || २७ ||

क्वचिदुत्पतदुत्पाततय नश्यज्जनावनिः |
क्वचित्सौराज्यसंपत्त्या प्रोद्भवत्पुरमण्डलः || २८ ||

क्वचिदत्यन्तनिःशून्यः क्वचिज्जनपदावृतः |
क्वचिच्छ्वभ्रान्तगम्भीरः क्वचित्पातालभीषणः || २९ ||

निःशून्यः शून्य एव | जलपूर्णैः श्वभ्रान्तैर्गम्भीरः शुष्कैस्तु पातालभीषणः 
|| २९ ||

क्वचिद्बृहत्कल्पतरुः क्वचिन्निर्जलजङ्गमः |
क्वचिन्महाकरिकुलः क्वचिन्मत्तहरिव्रजः || ३० ||

मत्ता हरिव्रजाः सिंहवानरादिसमूहा यस्मिन् || ३० ||

क्वचिन्निर्भूतमुद्यातः क्वचिदुन्मत्तराक्षसः |
क्वचित्करञ्जगहनः क्वचित्तालमहावनः || ३१ ||

निर्भूतं प्राणिनिकायशून्यं यथा स्यात्तथा उद्यातः | वृथोन्नत इति यावत् || ३१ ||

क्वचिद्व्योमोपमसराः क्वचिद्दीर्घमरुस्थलः |
क्वचिन्नित्यभ्रमत्पांशुः क्वचित्सर्वर्तुकाननः || ३२ ||

नैर्मल्यविस्तारादिभिर्व्योमोपमानि सरांसि यस्मिन् | सर्वे ऋतवो यत्र तथाविधानि 
काननानि यस्मिन् || ३२ ||

शिखरेषु शिलास्तस्य सामान्याचलसंनिभाः |
सन्ति सुस्थितकल्पाभ्रा रत्नमययोऽम्बरामलाः || ३३ ||

तस्य वर्णितरूपस्य लोकालोकशैलस्य शिखरेषु सामान्याचलाः 
सह्यमलयादयस्तत्संनिभा रत्नमययः शिलाः सन्ति || ३३ ||

क्षीरोदकार्कगौरीणां वनस्कन्धौकसामिव |
विश्राम्यन्त्यनिशं यासु हरयो हरियोनयः || ३४ ||

क्षीरमिवोदकमिवार्क इव च गौरीणामवदातानां यासां शिलानां पृष्ठेषु वने 
स्कन्धौकसां महातरूणां स्कन्धेष्विव अन्येषां हरीणां योनयः कारणभूताः 
सपुत्रपौत्रा इति यावत् | हरयः सिंहवानरादयो विश्राम्यन्ति || ३४ ||

तासामुत्तरदिग्भागे पूर्वशृङ्गशिलोदरे |
निवसाम्यहमक्षीणवज्रसारसमत्वचि || ३५ ||

तासां शिलानां मध्ये तस्य गिरेरुत्तरदिग्भागे पूर्वदिक्स्थस्य शृङ्गस्य या शिला 
तदुदरे अहं निवसामीति किमास्पदा इति प्रश्नस्योत्तरम् || ३५ ||

विधिना तत्र बद्धास्मि वसाम्युपलयन्त्रके |
अत्रासंख्या मुने याता मन्ये युगगणा मम || ३६ ||

न केवलमहं बद्धा यावद्भर्तापि तत्र मे |
बद्धः सायंतने पद्मकुड्मले षट्पदो यथा || ३७ ||

कस्यासीत्यादिप्रश्नानामुत्तरं वक्तुमारभते - न केवलमित्यादिना || ३७ ||

तेन सार्धं मया भर्त्रा शिलाकोटरसंकटे |
अनुभूताश्चिरं कालमत्र वर्षगणा गताः || ३८ ||

अद्याप्यात्मैकदोषेण न हि मोक्षं लभावहे |
चिरं तत्रैव तिष्ठावस्तथैवाबद्धभावनौ || ३९ ||

एको दोषः कामस्तेन | आबद्धा भावना ममता याभ्यां तौ || ३९ ||

पाषाणसंकटे तस्मिन्बद्धावावां न केवलम् |
बद्धो यावदशेषेण परिवारोऽपि तत्र नौ || ४० ||

परिवारः पुत्रपौत्रभृत्यादिः परिजनः | नौ आवयोः || ४० ||

पुराणपुरुषो बद्धो द्विजस्तत्रास्ति मे पतिः |
एकस्थानान्न चलति जीवन्युगशतान्यसौ || ४१ ||

असौ मे पतिर्युगशतानि जीवन्नपि एकस्थानात्स्वासनान्न चलति नोत्तिष्ठति || ४१ ||

आबाल्याद्ब्रह्मचारी च श्रोत्रियः पाठकोऽलसः |
एकान्त एकए एवास्तेऽजिह्मवृत्तिरचापलः || ४२ ||

श्रित्रियः स्वाध्यायशीलः | अत एवान्येषां पाठकोऽपि | अजिह्मवृत्तिः ऋजुः | अचापलः 
इन्द्रियचापलशून्यः || ४२ ||

अहं व्यसनिनी भार्या तस्य वेदविदां वर |
न निमेषं समर्थास्मि तं विना देहधारणे || ४३ ||

स्वयं तु न तथेत्याह - अहमिति || ४३ ||

शृणु तेन कथं ब्रह्मन्भार्याहं समुपार्जिता |
कथं वृद्धिमयं यातः स्नेहोऽस्माकमकृत्रिमः || ४४ ||

अस्माकं आवयोः | अस्मदो द्वयोश्च इति बहुवचनम् || ४४ ||

तेन जातेन मद्भर्त्रा बालेनैव सता पुरा |
किंचिज्ज्ञेन सतैकेन तिष्ठतात्मालयेऽमले || ४५ ||

स्वजन्मप्रकारमाह - तेनेति || ४५ ||

श्रोत्रियत्वानुरूपेण जाया मे जन्मशालिनी |
कुतः संभवतीत्येव निर्णीय चिरचिन्तया || ४६ ||

स्वयमेवानवद्याङ्गी तेन तामरसेक्षण |
उत्पादितास्मि नाथेन ज्योत्स्नेव शशिनाऽमला || ४७ ||

मनसा मानसीभार्या मन्दरोत्तमसुन्दरी |
ततो वृद्धिं प्रयातास्मि वसन्त इव मञ्जरी || ४८ ||

सहजाम्बरसंछन्ना भूतानां चित्तहारिणी |
पूर्णेन्दुबिम्बवदना द्यौरिवामलतारका || ४९ ||

स्वां वर्णयति - सहजेत्यादिना || ४९ ||

कोरकोच्चस्तनभरा समग्ररसशालिनी |
लतावरवनेनेव करपल्लवशालिनी || ५० ||

रस्यन्त इति रसा गुणास्तैः शालिनी || ५० ||

सर्वस्य जन्तुजातस्य नित्यं हृदयहारिणी |
हरिणीतारनयना मदनोन्माददायिनी || ५१ ||

हरिण्या इव तारे दीर्घे नयने यस्याः || ५१ ||

लीलाविलासैकरता हेलावलितलोचना |
गेयवाद्यप्रिया नित्यं न च तृप्तानुरागिणी || ५२ ||

व्यसनिनीति यदुक्तं तद्विवृणोति - लीलेत्यादिना | न च तृप्ता भोगेष्वित्यर्थः || ५२ ||

सौभाग्यभोगपरमा लक्ष्म्यलक्ष्म्योः प्रिया सखी |
अनन्या मोहजालानामखिन्ना संपदापदोः || ५३ ||

समदर्शिभर्तृमनःकल्पनामयत्वाल्लक्ष्म्यलक्ष्म्योः प्रियासखीव समदर्शिनी | 
अत एव मोहजालानामभिन्नापि संपदापदोरखिन्ना || ५३ ||

न केवलमहं गेहं धारयामि द्विजन्मनः |
यावत्त्रैलोक्यसदनमिदमङ्ग बिभर्म्यहम् || ५४ ||

भर्तृमनोमयत्वादेव तत्कल्पितत्रैलोक्यधारणमपि मदधीनमेवेत्याह - न 
केवलमिति || ५४ ||

अहं कुलकरी भार्या कलत्रभरणक्षमा |
त्रैलोक्यगृहसंभारधारणैकभरोद्वहा || ५५ ||

कुलकरी पुत्रपौत्रपरम्पराप्रसवयोग्या | कलत्रं पोष्यवर्गस्तद्भरणक्षमा || ५५ ||

अथाहं तरुणी जाता समुद्भिन्नोन्नतस्तनी |
लतोल्ललद्गुलुच्छेव विलासरसशालिनी || ५६ ||

उल्ललद्गुलुच्छा उल्लसत्फलपुष्पगुच्छा लतेव || ५६ ||

पतिर्मां दीर्घसूत्रत्वाच्छ्रोत्रियत्वात्तपोरतः |
कयाप्यपेक्षयाद्यापि न विवाहितवानिमाम् || ५७ ||

इमामेवंगुणलक्षणामपि मां पतिः सः ब्राह्मणो 
दीर्घसूत्रत्वादशीघ्रकारितास्वभावात् कयापि वक्ष्यमाणया मोक्षापेक्षया न 
विवाहितवान् || ५७ ||

तेन यौवनसंपन्नविलासरसशालिनी |
तं विना व्यसनेनाहं दह्येऽग्नाविव पद्मिनी || ५८ ||

अविवाहे त्वं कथं तस्य भार्या तत्राह -म् तेनेति | तेन सह यौवनेन संपन्नो यो 
भोगविलासविषयो रस इच्छा तच्छालिनी | अहं स्वमनोरथेनैव तं भर्तारं 
वृतवतीत्यर्थः || ५८ ||

शीतानिलविलोलासु नलिनीषु निरन्तरम् |
अङ्गदाहमवाप्नोति पूताङ्गारस्थलीष्विव || ५९ ||

पूतानां भस्ममार्जनेन संधुक्षितानामङ्गाराणां स्थलीष्विव || ५९ ||

उद्यानावनयः सर्वाः पूर्णाः कुसुमवर्षणैः |
संपन्नास्तप्तसिकताः शून्या मे मरुभूमयः || ६० ||

तप्ताः सिकता यासु तथाविधा मरुभूमयः संपन्नाः || ६० ||

जलकल्लोलकह्लारकमलोत्करकोमलाः |
सरस्यः सारसारावसरसा मम नीरसाः || ६१ ||

कह्लाराणां पद्मभेदानां कमलानां चोत्करैः कोमलाः सुखस्पर्शाः || ६१ ||

अहं पुष्करमन्दारकुमुदोत्करमालिता |
भृशं दाहमवाप्नोमि कण्टकेष्विव दोलिता || ६२ ||

दाहशान्तये पुष्करादिकुसुमोत्करैः सखीभिर्दोलाशययादिरचनेन मालिता दोलिता 
विलुठितेव || ६२ ||

कुमुदोत्पलकह्लारकदलीतल्पपालयः |
मदङ्गसङ्गमाद्ग्रीष्ममर्मरा यान्ति भस्मताम् || ६३ ||

अङ्गसङ्गमान्निमित्ताद्ग्रीष्मेण तापोष्मणा शुष्काः प्रथमं मर्मरा भूत्वा 
ततो भस्मतां यान्ति || ६३ ||

यत्कान्तमुचितं स्वादु विचित्रं चित्तहारि च |
तदालोक्य भवाम्यन्तर्बाष्पपूर्णायतेक्षणा || ६४ ||

व्यसनानलसंतप्ताः पतन्तो बाष्पबिन्दवः |
छमच्छमिति मज्जन्ति कमलोत्पलपङ्क्तिषु || ६५ ||

छमच्छमीति प्रदीपनिपतत्सार्चिःस्नेहबिन्दुनिपातशब्दसादृश्यद्योतनार्थम##-
अव्यक्तानुकरणस्यात इतौ इति उत्तरदलाच्छब्दस्य पररूपम् | नाम्नेडितस्यान्त्यस्य तु 
वा इति निषेधस्तु छान्दसत्वान्नेति बोध्यम् | मज्जन्ति अन्तःप्रविशन्ति स्वोष्मणा 
कमलोत्पलानि झटिति शोषयन्तः स्वयमपि शुष्यन्तीति यावत् || ६५ ||

कदलीकन्दलीस्कन्धदोलान्दोलनलीलया |
लालितोद्यानखण्डेषु मुखमाच्छाद्य रोदिमि || ६६ ||

उद्यानखण्डेषु सखीभिः कदलीकन्दलीस्कन्धकल्पितपल्लवदोलासु आन्दोलनलीलया लालिता 
सती ताभ्यः स्वदुःखं वक्तुमशक्ता लज्जया मुखमाच्छाद्य रोदिमि || ६६ ||

तुषारनिकराकीर्णं कदलीदलमण्डपम् |
पश्याम्यूष्माणमुज्झन्तं खदिराङ्गारभीषणम् || ६७ ||

नलिनीनालदोलासु सारसीं सारसाश्रिताम् |
दीनानना विलोक्यान्तर्निन्दामि निजयौवनम् || ६८ ||

सारसेन भर्त्रा आश्रितां संगताम् || ६८ ||

रम्ये रोदिमि मध्यस्थे पदार्थे यामि सौम्यताम् |
हृष्याम्यशोभने दीना न जाने किमहं स्थिता || ६९ ||

अशोभने मूर्च्छाजडीभावादौ हृष्यामि यतस्तदानीमहं किं स्थितेति न जाने | 
तथा चाहन्ताविलये तद्गतदुःखस्याननुभवाद्विश्राम्यामीत्यर्थः || ६९ ||

दृष्टानि कुन्दमन्दारकुमुदानि हिमानि च |
मया कामाग्निदग्धानां भस्मानीव दिशं प्रति || ७० ||

दिशं प्रति प्रतिदिशम् | असमासे अद्विर्वचनं छान्दसम् || ७० ||

आनीलपल्लवमृणाललतोत्पलानां कह्लारकुन्दकदलीदलमालतीनाम् |
शयया ममाङ्गचलनेन विशोषयन्त्या व्यर्थं गतानि नवयौवनवासराणि || ७१ 
||

आनीलानां तमालादिपल्लवानां मृणाललतानां उत्पलानां च तथा कह्लारादीनां 
च शययाः अङ्गचलनेन देहसंयोगेन विशोषयन्त्या मम नवयौवनवासराणि 
व्यर्थं गतानि || ७१ ||

इत्यार्षे श्रीवासिष्ठमहारामायणे वा० दे० मोक्षो० निर्वाणप्रकरणे उ० पा० 
विद्याधरीव्यसनवर्णनं नाम चतुःषष्टितमः सर्गः || ६४ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे उत्तरार्धे 
विद्याधरीव्यसनवर्णनं नाम चतुःषष्टितमः सर्गः || ६४ ||

पञ्चषष्टितमः सर्गः ६५ 

विद्याधर्युवाच |

अथ कालेन महता सोऽनुरागो विरागताम् |
प्रप्तो मम शरच्छान्तौ विरसः पल्लवो यथा || १ ||

इह कालेन संप्राप्ते स्वानुरागे विरागताम् |
संसिद्धा धारणाभ्यासैर्जितासुः सा न्यवेदयत् || 

शरच्छान्तौ हेमन्तारम्भे पल्लवो यथा विरसः सन् विरागतां प्राप्नोति तद्वत् || १ ||

वृद्ध एकान्तरसिको नीरसः स्नेहवर्जितः |
भर्ताऽजिह्ममतिर्मौनी किं मन्ये जीवितेन मे || २ ||

कीदृशविचारक्रमेण विरागतां प्राप्तस्तमाह - वृद्ध इत्यादिना | अजिह्ममतिः 
ऋजुचित्तः | किं फलमिति शेषः || २ ||

वरं वैधव्यमाबाल्याद्वरं मरणमेव च |
वरं व्याधिरथापद्वा नाहृद्यप्रकृतिः पतिः || ३ ||

एतावज्जन्मसाफल्यं सौभाग्यमविखण्डितम् |
रसिकः पेशलाचारो यन्नार्यास्तरुणः पतिः || ४ ||

हता नीरसनाथा स्त्री हताऽसंस्कारिणी च धीः |
हता दुर्जनभुक्ता श्रीर्हता वेश्याहृता च ह्रीः || ५ ||

असंस्कारिणी शास्त्रीयसंस्कारहीना | तथा ह्रीः सत्कुलाचाराद्युचिता पुंसां लज्जा च 
वेश्याभिः पुंश्चलीभिर्हृता चेत् हता || ५ ||

सा स्त्री यानुगता भर्त्रा सा श्रीर्यानुगता सता |
सा धिर्या मधुरोदारा साधुता समदृष्टिता || ६ ||

शमदमादिसंपत्त्या मधुरा या सैव धीः सा बुद्धिः | एवं सैव साधुता या 
समदृष्टितेत्यनुषज्यते || ६ ||

नाधयो व्याधयो नैव नापदो न दुरीतयः |
कुर्वन्ति मनसो बाधां दंपत्योरनुरक्तयोः || ७ ||

दुष्टा ईतयः अतिवृष्टिरनावृष्टिः शलभा मूषकाः खगाः | अत्यासन्नाश्च 
राजान. षडेता ईतयः स्मृताः || ७ ||

उत्फुल्लाः कुसुमस्थल्योनन्दनोद्यानभूमयः |
धन्वायन्ते कुनाथानां विनाथानां च योषिताम् || ८ ||

धन्वायन्ते मरुभूमिवदाचरन्ति | संतापयन्तीति यावत् || ८ ||

सर्व एव जगद्भावा यथेच्छं गुणलेशतः |
संत्यज्यन्ते प्रमादात्तु वर्जयित्वा पतिं स्त्रिया || ९ ||

अत एव सर्वं सुत्यजं पतिरेको दुस्त्यज इत्याह - सर्व एवेति | जगति प्रसिद्धा भावा 
गृहक्षेत्रबन्धुधनादयः | गुणलेशतः गुणाल्पतावशात् 
प्रमादादनवधानाद्वा | तुशब्दो भिन्नक्रमः | पतिमेकं तु वर्जयित्वेति || ९ ||

स्थिरयौवनया दुःखान्येतानि मुनिनायक |
भुक्तानि वर्षवृन्दानि पश्य दौर्भाग्यजृम्भितम् || १० ||

भुक्तानि मयेति शेषः | वर्षवृन्दानीति कालाध्वनोरत्यन्तसंयोगे द्वितीया | 
दौर्भाग्यजृम्भितं ममेति शेषः || १० ||

अथ क्रमेण तेनैव सरागो मे विरागताम् |
आययौ हिमदग्धाया नलिन्या इव नीरसः || ११ ||

अथवा ममायं भाग्योदय एवेत्याशयेनाह - अथेत्यादिना | क्रमेण नीरसः सन् 
विरागतामाययौ || ११ ||

विरागवासनास्तेन सर्वभावानुरञ्जना |
तवोपदेशेनेच्छामि मुने निर्वाणमात्मनः || १२ ||

तेनोक्तेन क्रमेण विरागवासनाः प्राप्य सर्वभावेषु तदनुरञ्जना यस्यास्तथाविधा 
अहं संप्रति तवोपदेशेन आत्मनो निर्वाणमिच्छामि || १२ ||

अप्राप्ताभिमतार्थानामविश्रान्तधियां परे |
मरणैरुह्यमानानां जीवितान्मरणं वरम् || १३ ||

ईदृशेऽपि समये त्वादृशोपदेष्ट्टलाभेऽपि विश्रान्तिमनिच्छन्त्या मम जीवनं 
व्यर्थमपि तु मरणमेव वरमित्याशयेनाह - अप्राप्तेति | 
मरणैर्मरणतुल्यदुःखप्रवाहैरुह्यमानानाम् || १३ ||

स मद्भर्ताद्य निर्वाणमीहमानो दिवानिशम् |
राजा राज्ञेव मनसा मनो जेतुंन् प्रबुध्यते || १४ ||

सहधर्मचारिणीनां स्त्रीणां भर्तृसमानशीलौचित्याच्च भर्त्रा सह 
त्वयाहमुपदेश्येत्याह - स इति द्वाभ्याम् | यथा राजा राज्ञैव सहायेन राजानं 
जेतुं प्रबुध्यते नीतिशास्त्रोक्तोपायैर्जागरूको भवति तद्वत्स मम भर्तापि मनसैव 
मनो जेतुं प्रबुध्यते | विवेकोपायजागरूको वर्तत इत्यर्थः || १४ ||

ब्रह्मंस्तस्य च मद्भर्तुर्मम चाज्ञानशान्तये |
न्यायोपपन्नया वाचा कुरु स्मरणमात्मनः || १५ ||

आत्मनः स्मरणं विस्मृतकण्ठचामीकरवत्प्रबोधनम् || १५ ||

यदा मामनपेक्ष्यैव स मद्भर्तात्मनि स्थितः |
तदा विरागो वैरस्यमनयन्मे जगत्स्थितिम् || १६ ||

मां अनपेक्ष्य मदपेक्षां विहायैवेत्यर्थः | विरागो जगत्स्थितिं वैरस्यं 
नीरसतामनयत् | नयतेर्द्विकर्मता प्रसिद्धा || १६ ||

संसारवासनावेशवर्जितास्मि ततोऽवसम् |
निबध्याभिमतां तीव्रां व्योमसंचारधारणाम् || १७ ||

इदानीं स्वस्याः 
धारणाभ्यासस्थिरचित्तत्वेनाप्युपदेशाधिकारसंपत्तिरस्तीत्याशयेनाह - 
संसारेति | व्योमसंचारसिद्धिदां प्राग्वर्णितां खेचरीमुद्राख्यां धारणाम् || १७ ||

अर्जयित्वा तहा व्योम्नि गतिं धारणया मया |
अभ्यस्ता धारणा भूयः सिद्धसङ्गफलप्रदा || १८ ||

सिद्धसङ्गः सिद्धैः सह संवादादिव्यवहारस्तत्फलप्रदा | अत 
एवान्यैरगम्यमपीदं रहःस्थानमागत्य त्वया सह संवदामीति भावः || १८ ||

ततः स्वजगदाधारपूर्वापरनिरीक्षया |
स्थिताहं धारणां बद्ध्वा सापि सिद्धिं समागता || १९ ||

स्वजगत्स्वावासब्रह्माण्डस्तदाकारस्य पूर्वापरभागघटिताकारस्य शास्त्रदृशा 
योगदृशा च करतलामलकवन्निरीक्षया तदाकारां भावनां बद्ध्वा स्थिता | 
साधारणापि मे तदवयवसर्वभूतजयक्रमेण सिद्धिमागता || १९ ||

अथ स्वजगतो दृष्ट्वा हृदयं तस्य बाह्यगा |
अहं दृष्टवती स्थूलां लोकालोकगिरेः शिलाम् || २० ||

हृदयमन्तर्गतसर्ववस्तु दृष्ट्वा तस्य बाह्ये निर्गता अहं प्राग्वर्णितां 
स्वजगद्गर्भामेतद्ब्रह्माण्डस्थस्य लोकालोकगिरेः शिलां दृष्टवती || २० ||

एतावतापि कालेन दंपत्योरावयोर्मुने |
परं द्रष्टुमभूदिच्छा न काचन कदाचन || २१ ||

प्राक् तु कदाप्ययं ब्रह्माण्डो मया मत्पतिना वा न दृष्टस्तदिच्छाभावादित्याह 
- एतावतेति || २१ ||

मद्भर्ता केवलं शुद्धवेदार्थैकान्तचिन्तया |
न च यातं न चायातं वेत्त्यहो विगतैषणः || २२ ||

शुद्धवेदार्थो धर्मः परमात्मा च तदेकान्तचिन्तया | यातं गतं कालं अयातं 
वर्तमानभविष्यत्कालं तदन्तर्गतपदार्थान्ब्रह्मतत्त्वं च न वेत्ति || २२ ||

तेनासौ मत्पतिर्विद्वानपि न प्राप्तवान्पदम् |
अद्य सोऽहं च वाञ्छावः प्रयत्नेन परं पदम् || २३ ||

तेन तत्त्वावेदनेन | अद्य त्वदुपदेशश्रवणमननादिप्रयत्नेन परं पदं 
ज्ञातुमिति शेषः || २३ ||

तदेतामर्थितां ब्रह्मन्सफलां कर्तुमर्हसि |
महतामर्थिनो व्यर्था न कदाचन केचन || २४ ||

महतां भवादृशानां संनिधौ | अर्थिनः पुरुषार्थलिप्सवः | अप्यर्थे 
चनशब्दौ || २४ ||

भ्रमन्ती सिद्धसेनासु सदा नभसि मानद |
त्वदृते नेह पश्यामि घनाज्ञानदवानलम् || २५ ||

अन्य एव सिद्धा इममर्थं कुतो न प्रार्थितास्तत्राह - भ्रमन्ती इति || २५ ||

ब्रह्मन्विनैव करुणाकरकारणेन सन्तो यतोऽर्थिजनवाञ्छितपूरणानि |
कुर्वन्ति तेन शरणागततामुपेतां मामर्हसीह न तिरस्करणेन योक्तुम् || २६ ||

इत्थं स्ववृत्तान्तमखिलं जिज्ञासितं च निवेद्य शरणं प्रतिपद्य स्वस्या 
अनुपेक्षणीयतां प्रार्थयते - ब्रह्मन्निति | यतः कारणात्सन्तो विनैव कारणेन 
अर्थिजनवाञ्छितपूरणानि कुर्वन्ति तेन कारणेन शरणागततामुपेतां मां 
तिरस्करणेनोपेक्षणेन योक्तुं नार्हसि | अर्थिनामुपेक्षाया एव तिरस्कारत्वादिति भावः || 
२६ ||

इत्यार्षे श्रीवासिष्ठमहारा० वा० दे० मोक्षो० निर्वाण० उ० पाषाणो० 
विद्याधरीजन्मव्यवहारवर्णनं नाम पञ्चषष्टितमः सर्गः || ६५ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे उत्तरार्धे 
विद्याधरीजन्मव्यवहारवर्णनं नाम पञ्चषष्टितमः सर्गः || ६५ ||

षट्षष्टितमः सर्गः ६६

श्रीवसिष्ठ उवाच |

अथेत्युक्तवती पृष्टा सा मया कल्पितासना |
संकल्पितासनस्थेन स्थितेन नभसि स्थिता || १ ||

कथं स्थितिरनाकाशे गृहं वाते शिलोदरे |
पृष्टयेति तया तत्र जगद्विस्तार ईर्यते || 

प्राग्वर्णिते ब्रह्माण्डोर्ध्वनभसि स्थितेन तत्रापि संकल्पितासनस्थेन मया 
तस्मिन्नेव नभसि कल्पितासनस्थिता इति प्राग्वर्णितप्रकारेण स्ववृत्तान्तमुक्तवती सा 
अथानन्तरं पृष्टा || १ ||

कथं शिलोदरे बाले त्वद्विधानां भवेत्स्थितिः |
कथं संचलनं तत्र किमर्थं तत्र चास्पदम् || २ ||

किं पृष्टा तदाह - कथमिति | निरवकाशे शिलोदरे शरीरादिमतीनां 
त्वद्विधानां स्थितिः कथं भवेत् | संचलनं च कथं भवेत् | तत्र आस्पदं 
गृहं च ते किमर्थं किंप्रयोजनकम् | यत्र प्रवेश एवासंभावितस्तत्रेदं 
सर्वमत्यन्तासंभावितमित्यर्थः || २ ||

विद्याधर्युवाच |

मुने यथेदं भवतां जगत्स्फारं विराजते |
तथास्माकं जगत्तत्र सर्गसंसारयुक् स्थितम् || ३ ||

नैतावदेव त्वया असंभावितं तत्रास्तीति संभावनीयं किंत्वीदृशं 
जगदन्तरमपीति विद्याधरीप्रश्नस्योत्तरमाह - मुने इति || ३ ||

स्फुरन्ति नागाः पाताले तिष्ठन्ति भुवि पर्वता |
आपश्छलछलायन्ते वहन्ति व्योम्नि वायवः || ४ ||

तदेव प्रपञ्चयति - स्फुरन्तीत्यादिना | छलछलायन्ते इत्यव्यक्तध्वन्यनुकरणम् 
|| ४ ||

अर्णवा अर्णसा भान्ति यान्त्यन्तः शनकैः प्रजाः |
भूतान्यजस्रं जायन्ते म्रियन्तेऽविरतं यथा || ५ ||

अर्णसा उदकेन | यान्ति गमनादिना व्यवहरन्ति | यथा अत्रेति शेषः || ५ ||

वान्ति वाता वहन्त्यापो भान्ति चाभान्ति खे सुराः |
तिष्ठन्त्यगाः समुद्यन्ति ग्रहा यान्ति महीं नृपाः || ६ ||

देवासुरमनुष्याणां व्यवहारपरम्पराः |
लोलाः प्रवृत्ता आकल्पमासमुद्रमिवापगाः || ७ ||

नक्षत्रादिरूपेण भान्ति | स्वस्वशरीराकारेण आभान्ति || ६ || ७ ||

दिनपद्मानि भूलोकसरस्याकल्पमानभः |
लोलाभ्रालीनि फुल्लानि मीलितोन्मीलितान्यलम् || ८ ||

आकल्पं कालतः | आनभो देशतः | अभिविधावाङौ | लोलान्यभ्राण्येवालयो भ्रमरा 
येषु तथाविधानि दिनपद्मानि भूलोकसरसि फुल्लानि अलं मीलितान्युन्मीलितानीति 
तदन्तःपातिपदार्थकेसराद्यभिप्रायम् || ८ ||

चन्द्रचर्चाश्चतुर्दिक्कं चन्दनेनात्मतेजसा |
रचयन्रात्रिरोहिण्योस्तमो हन्त्यपि हृद्गतम् || ९ ||

चन्द्र आत्मतेजसा चन्द्रिकालक्षणेन चन्दनेन चतुर्दिक्कं चर्चाः लेपनानि रचयन्सन् 
रात्रेः रोहिण्याश्च हृद्गतं बहिर्गतमपि तमः हन्ति || ९ ||

स्वदशास्वादनरता वातयन्त्रसुचारिता |
रोदःसद्मनि सूर्याख्या दीप्यते दिवि दीपिका || १० ||

स्वीयदशदिग्लक्षणाया दशाया वर्तिकाया आस्वादने द्रवस्नेहोपभोगे रता 
वातलक्षणेन यन्त्रेण सुचालिता परितो भ्रमिता रोदसी द्यावाभूमी तल्लक्षणे सद्मनि 
गृहे || १० ||

ब्रह्मसंकल्पितो रुद्धो वातसंचारचारिभिः |
खेऽनिशं चक्रमृक्षाणां गुणावर्तो विवर्तते || ११ ||

इदानीं रोदस्यौ भ्रमता ज्योतिश्चक्रेण घरट्टयन्त्रतया रूपयति - ब्रह्मेति 
द्वाभ्याम् | खे ऋक्षाणां चक्रं ज्योतिश्चक्ररूपो गुणैरावर्तत इति गुणावर्तो 
घरट्टो विवर्तते भ्रमति | स च 
विवर्तमानश्चतुर्विधभूतलक्षणतण्डुलमासृष्टेः सृष्टिकालमारभ्य पिनष्टि | 
केनासौ शिल्पिना निर्मितस्तमाह - ब्रह्मसंकल्पित इति | कैरयं विष्टब्धस्तानाह | 
वातसंचारचारिभिर्वातरश्मिभिः रुद्धः अवष्टब्धः | कस्मिन्कीले रुद्धस्तमाह ##-
ध्वनन् || ११ ||

भूततण्डुलमासृष्टेः पिनष्टि ध्रुवकीलकः |
नियत्याचलितो रोदःकपाटाम्भोदघर्घरः || १२ ||

द्वीपाब्धिशैलैर्भूपीठं विमाननगरैर्नभः |
दैत्यदानवनागौघैः पूर्णं पातालमण्डलम् || १३ ||

तत्राप्यत्रेव भूरादिलोका यथोचितं द्वीपपर्वतादिभिः पूर्णाः सन्तीत्याह - द्वीपेति 
| विमानसंनिवेशरचितैर्नगरैर्नभः पूर्णम् || १३ ||

कुण्डलं त्रिजगल्लक्ष्म्या नीलं भूतलमण्डलम् |
स्थितं चञ्चलमाचारचञ्चलायाः स्फुरन्मणि || १४ ||

तत्रापि नीलं भूतलमण्डलमाचारचञ्चलायास्त्रिजगल्लक्ष्म्याः 
स्फुरन्मणिचञ्चलं कुण्डलमिव स्थितम् || १४ ||

बुद्ध्यादिरहितां स्पन्दसंविदं वायवीमिव |
स्थावरं जंगमं चैव सूक्ष्ममादाय जायते || १५ ||

तत्रापि स्थावरं जङ्गमं चैव प्राणिजातं बुद्ध्यादिरहितां बाह्यां वायवीं 
क्रियामिव आन्तरीं सूक्ष्मां प्राणाख्यां स्पन्दसंविदमादाय जायते 
जन्मादिविकारांल्लभते || १५ ||

मुनिर्मौनैर्धरा वार्भिर्मारुतैः कपिचापलम् |
आकाशैरवकाशित्वं तेजोभिर्भासनं श्रितम् || १६ ||

तत्रापि मुनिर्मौनैर्मुनिकर्मभिः श्रितः | धरा समुद्रादिवार्भिः श्रिता | मारुतैः 
कपिवच्चापलं श्रितम् | आकाशैस्तत्तदुपाधिभिन्नैरुपाध्यनुरूपमवकाशित्वं 
श्रितम् | सर्ववस्तूनां स्वभावा नियतास्तुल्या इत्यर्थः || १६ ||

वृक्षोर्व्यब्ध्यद्रिखचराः प्राणिनोन्तः स्फुरन्त्यलम् |
मृतिजन्मोन्मुखाः कीटसुरासुरजलौकसः || १७ ||

वृक्षचरा मर्कटादयः उर्वीचरा मनुष्यादयः अब्धिचरा मत्स्यादयः अद्रिचरा 
मृगादयः खचराः पक्षिदेवादयस्तत्राप्यन्तरालं स्फुरन्ति || १७ ||

ससुरासुरगन्धर्वाः कालः कलयति प्रजाः |
दोर्भिः कल्पयुगाब्दैश्च स्वपशूनिव पालकः || १८ ||

कालः सुरादिसहिताः प्रजाः पालकः पुरुषः स्वदोर्भिः स्वपशूनिव 
कल्पयुगवर्षादिलक्षणैर्दोर्भिः कलयति पालनादिना उपभुङ्क्ते || १८ ||

अनन्तविपुलागाधगम्भीरे कालसागरे |
उत्पत्त्योत्पत्त्य लीयन्ते ते त्वावर्तविवर्तया || १९ ||

ते सुरादयो यादोगणाः कालसागरे आवर्तविवर्तया कालगत्या उत्पत्त्योत्पत्त्य लीयन्ते || १९ ||

चतुर्दशविधा वातवेल्लिता भूतपांसवः |
नाशाकाशे विलीयन्ते शरदम्भोदलीलया || २० ||

नश्यत्यस्मिन्निति नाशः तथाविधे अव्याकृताकाशे || २० ||

भुवनं बोधयन्ती द्यौश्चन्द्रार्ककरचामरैः |
स्थिताकाशांशुकाकल्पतारकोत्करशेखरा || २१ ||

आकाश एवांशुकं वस्त्रं यस्याः | आकल्पभूतास्तारकोत्कराः शेखरे 
यस्यास्तथाविधा द्यौश्चन्द्रार्ककरचामरैः संवीज्य सुप्तं भुवनं बोधयन्तीव 
स्थिता || २१ ||

स्थिताः पवनभूकम्पमेघतापसहिष्णवः |
स्वं प्रदेशमनुज्झन्त्यः ककुभः स्तम्भिता इव || २२ ||

तत्रापि ककुभो दिशः स्तम्भिताः स्थावरप्राणिन इव 
पवनभूकम्पवृष्ट्यातपसहिष्णवो भूत्वा स्थिताः || २२ ||

उत्पातमेघनिर्ह्रादभूमिकम्पग्रहग्रहैः |
अज्ञातैरपि विज्ञातैर्भूतानां जायते गतिः || २३ ||

ज्योतिःशास्त्रकुशलैर्विज्ञातैरन्यैरज्ञातैरपि 
उत्पातादिनिमित्तैर्भूतानामिष्टानिष्टलक्षणा गतिस्तत्रापि जायते || २३ ||

सप्तानां जलमब्धीनामौर्वाग्निः पिबति ज्वलन् |
लोकान्तराणामाकल्पं कालो भूतगणं यथा || २४ ||

लोकान्तराणां चतुर्दशभुवनभेदानां भूतगणं प्राणिनिकायं यथा कालः 
पिबति तद्वत् || २४ ||

पातालमाविशति याति नभोबिलं च दिङ्मण्डलं भ्रमति भूतगणः समन्तात् |
पर्येति पर्वतमहार्णवमण्डलनि द्वीपान्तराणि च मरुत्सरणक्रमेण || २५ ||

उक्तं सर्व संक्षिप्योपसंहरति - पातालमिति | तत्रापि पातालयोग्यो भूतगणः 
प्राणिनिकायः पातालमाविशति | नभोबिलवासयोग्यो नभिबिलं याति | इतरस्त्वन्तराले 
दिङ्मण्डलं भ्रमति | मरुतो वायोः सरणक्रमेण 
संचरणवत्पर्वतमहार्णवमण्डलानि द्वीपान्तराणि च पर्येति | तथा च 
सर्वोऽप्यत्रत्यव्यवहारस्तत्रापि वर्तत एवेति संभावयेत्यर्थः || २५ ||

इत्यार्षे श्रीवासिष्ठमहारामायणे वा० दे० मोक्षो० निर्वाणप्रकरणे उत्तरार्धे 
पाषाण० शिलान्तरवर्णनं नाम षट्षष्टितमः सर्गः || ६६ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे उत्तरार्धे 
शिलान्तरवर्णनं नाम षट्षष्टितमः सर्गः || ६६ ||

सप्तषष्टितमः सर्गः ६७

विद्याधर्युवाच |

यावत्तं सर्गमागच्छ प्रसादः क्रियतां मुने |
आश्चर्येषूपपन्नेषु महान्तो ह्यतिकौतुकाः || १ ||

कौतुकात्तां शिलां गत्वाप्यदृष्ट्वा मुनिना जगत् |
पृष्टयाभ्यासमाहात्म्यं विद्याधर्यात्र वर्ण्यते || 

हे मुने त्वं यदि मदुक्तार्थजातमसंभावितं मन्यसे तर्हि स्वयमेव साक्षात्तं 
सर्गं यावत्साकल्येन द्रष्टुमागच्छ || १ ||

तथेत्युक्ते [श्रीवसिष्ठ उवाचेत्यपेक्षितनत्र |] मया सार्धं 
गन्तुमारब्धमम्बरे |
वात्यया सौरभेणेव शून्ये शून्येन शून्यया || २ ||

इति तया उक्ते सति मया तथास्त्वित्यभ्युपगम्य तया सहाम्बरे 
गन्तुमारब्धमित्यन्वयः | वात्यया सह सौरभेण चम्पकादिगन्धेनेव || २ ||

अथाहं दूरमध्वानं शून्यमुल्लङ्घ्य नाभसम् |
नभःस्थं भूतसंघातं तया सार्धमवाप्तवान् || ३ ||

भूतसंघातं देवादिप्राणिनिकायम् || ३ ||

तमुल्लङ्घ्य चिरेणात्र भूतसंचारमम्बरे |
लोकालोकशिरोव्योम प्राप्तोऽस्मि धवलाम्बुदम् || ४ ||

उत्तरांशेन्दुशुभ्राभ्रपीठान्निर्गत्य तां शिलाम् |
आनीतोस्मि तयोत्तुङ्गां तप्तकाञ्चनकल्पिताम् || ५ ||

उत्तराया दिशः अंशे पूर्वभागे स्थितादिन्दुवच्छुभ्रादभ्रपीठादधो निर्गत्य || ५ ||

यावत्पश्याम्वहं शुभ्रां शिलां तां न च तज्जगत् |
कलधौतमयीमुच्चैरग्निलोकतटीमिव || ६ ||

अहं अग्निनावलोक्यते इत्यग्निलोकां मेरुतटीमिव स्थितां तां शिलां 
यावत्साकल्येनान्विष्य पश्यन्नपि तत्तयोक्तं जगत्तत्र न पश्यामीत्यर्थः || ६ ||

तदा मयोक्ता सा कान्ता क्व भवत्सर्गभूरिति |
क्व रुद्रार्काग्नितारादि क्व लोकान्तरसप्तकम् || ७ ||

भवत्सर्गभूः क्व तत्र त्वया वर्णिता रुद्रार्कादयश्च क्वेति सा मयोक्तेति सर्वत्राग्रे 
संबन्धः || ७ ||

क्वार्णवाकाशककुभः क्वोन्मज्जननिमज्जने |
क्व महाम्भोदसंभारः क्व ताराम्बरडम्बरम् || ८ ||

ककुभो दिशः | उन्मज्जननिमज्जने प्राणिनां जन्मनाशौ || ८ ||

क्व शैलशिखरश्रेण्यः क्व महार्णवलेखिकाः |
क्व द्वीपवलयाः सप्त क्व तप्तकनकावनिः || ९ ||

क्व कार्यकालकलनाः क्व भूतभुवनभ्रमः |
क्व विद्याधरगन्धर्वाः क्व नरामरदानवाः || १० ||

क्वर्षिभूपालमुनयः क्व नयापनयक्रमः |
क्व पञ्चयामयामिन्यः क्व स्वर्गनरकभ्रमः || ११ ||

ऋषयो भूपालास्तेषु मुनयश्च क्व | भूपातालमुनयः इति पाठे तु स्पष्टम् | 
पञ्चयामा हेमन्तयामिन्यः || ११ ||

क्व पुण्यपापकलना क्व कलाकालकेलयः |
क्व सुरासुरवैराणि क्व द्वेषस्नेहरीतयः || १२ ||

वदत्येवं मयि वचः सोवाच वरवर्णिनी |
विस्मयाकुलमालोक्य शिलामलिविलोचना || १३ ||

मयि एवं वदति सति सा मामुवाच || १३ ||

विद्याधर्युवाच |

पश्याम्यखिल [अखिल इति संबोधनम् |] नात्मीयमहं सर्वमिहोपले |
मुकुरप्रतिबिम्बस्थपुरान्यपुरवज्जनम् || १४ ||

अहमपि न पूर्ववत्पश्यामि किंतु प्रागुक्तं सर्वं देवमनुष्यासुरादिजनंन् मुकुरे 
प्रतिबिम्बभावेनास्थितं यत्प्रसिद्धपुरादन्यत्पुरं तद्वत्पश्यामीत्यर्थः || १४ ||

नित्यानुभव एवात्र दर्शने कारणं मम |
तदभावो मुने मन्ये ते कारणमदर्शने || १५ ||

तदभावस्तत्तिरोधानम् | पादादौ ते इति छान्दसम् || १५ ||

अन्यच्च चिरकालैकद्वैतसंकथयानया |
शुद्धातिवाहिकैकात्मदेहता विस्मृतावयोः || १६ ||

सर्वसूक्ष्मार्थग्रहणक्षमविशुद्धमनोमात्रदेहताविस्मृतिवशादपि तव 
तददर्शनंन् मत तदस्फुटदर्शनंन् चेत्याह - अन्यच्चेति || १६ ||

ममातिसुचिराभ्यस्तमपि व्योम लतामिव |
गतं निजं जगदिदं यतः पश्यामि न स्फुटम् || १७ ||

ममापीदं निजं जगद्गतं नष्टप्रायम् | यतश्चिराभ्यस्तां व्योमलतामिवेदं न 
स्फुटं पश्यामीत्यन्वयः || १७ ||

अभूद्यत्स्वजगत्पूर्वमतिप्रकटमेव मे |
तत्पश्यामीदमादर्श इव बिम्बितमस्फुटम् || १८ ||

चिरव्यर्थोत्थया नाथ संकथाव्यथया मिथः |
स्वास्थ्यं विस्मृतमात्मीयमवदाततमं ततम् || १९ ||

स्वास्थ्यंन् प्रागुक्तधारणाभ्याससिद्धशुद्धातिवाहिकैकात्मदेहत्वं न तु 
स्वरूपावस्थितिः पूर्वग्रन्थविरोधात् || १९ ||

योऽभ्यासः प्रकचत्यन्तः शुद्धचिन्नभसो रसात् |
भवेत्तन्मयमेवान्तराबालमिव लक्ष्यते || २० ||

अभ्यासपदेन तज्जन्यदृढसंस्कारो लक्ष्यते | प्रकचति उद्बुद्धः प्रकाशते | 
इवकारो भिन्नक्रमः | अन्तः आन्तरं चित्तं तन्मयमेव भवेदिवेति || २० ||

न सच्छास्त्रेण सा विद्धि न सन्न्यायेन सा कला |
अस्ति नास्त्यमितोद्योगाद्यदभ्यासान्न सिद्ध्यति || २१ ||

अत एवाभ्यासहीनस्य श्रवणमनने निष्फले इत्याह - नेति | सा कला अस्तीति 
पूर्वत्रान्वयः | अभ्यासस्य त्वसाध्यं न किंचिदस्तीत्याह - नास्तीति || २१ ||

स्वजगत्संतताभ्यासवशतो मां कथाभ्रमः |
नूनमाक्रान्तवानेष द्वयोर्हि बलवाञ्जयी || २२ ||

अयं त्वत्संवादकथाभ्रमः स्वीयजगत्संतताभ्यासवशतो मां 
पूर्वजगद्भ्रमवतीमाक्रान्तवान् वशीकृतवान् | तेन तत्संस्कारस्तिरोहित 
इवाभूदित्यर्थः | अतीतभ्रमापेक्षया वर्तमानस्य बलीयस्त्वादित्याशयेनाह - 
द्वयोर्हीति || २२ ||

इष्टवस्त्वर्थिनां तज्ज्ञसूपदिष्टेन कर्मणा |
पौनःपुन्येन करणान्नेतरच्छरणं मुने || २३ ||

अत एव लौकिकं वैदिकं वा शिल्पविद्यादिफलमिच्छताम् | तत्तद्गुरूपदिष्टक्रमेण 
पुनःपुनस्तदभ्यास एव शरणं नान्यदित्याह - इष्टेति | तज्ज्ञैर्गुरुभिः 
सूपदिष्टेन कर्मणा तत्करणप्रकारेण || २३ ||

अयमित्थमिहाज्ञानभ्रमः प्रौढोऽहमात्मकः |
शाम्यति ज्ञानचर्चाभिः पश्याभ्यासविजृम्भितम् || २४ ||

अनाद्यनन्तः संसारानर्थोऽपि ज्ञानाभ्यासान्नश्यति चेत्किमन्यदनिष्टमवशिष्यते | 
यदभ्यासेन न चिकित्स्येतेत्याह - अयमिति | ज्ञानस्य चर्चाभिः श्रवणाद्यभ्यासैः 
|| २४ ||

अहं शिष्याबला बाला पश्यामि त्वं न पश्यसि |
सर्वज्ञोऽपि शिलासर्गं पश्याभ्यासविजृम्भितम् || २५ ||

अभ्यासपाटवे बालानामपि प्रौढता दृष्टा तद्विस्मरणे तु महतामपि व्यामोहः 
संभावित इत्यर्थे आवामेव निदर्शनमित्याह - अहमिति | अहं शिष्यभूतापि 
शिलासर्गं पश्यामि त्वं सर्वज्ञो गुरुरपि न पश्यसि 
आश्चर्यमेतदभ्यासविजृम्भितमित्यर्थः || २५ ||

अज्ञोऽपि तज्ज्ञतामेति शनैः शैलोपि चूर्ण्यते |
बाणोप्येति महालक्ष्यं पश्याभ्यासविजृम्भितम् || २६ ||

बाणः अचेतनोऽपि महदलक्ष्यं सूक्ष्मतममपि लक्ष्यं 
शरसंधानाभ्यासपाटवादेति प्राप्नोति || २६ ||

इत्थं नाम परिप्रौढा मिथ्याज्ञानविषूचिका |
शाम्यत्येव विचारेण पश्याभ्यासविजृम्भितम् || २७ ||

अभ्यासेन कटुद्रव्यं भवत्यभिमतं मुने |
अन्यस्मै रोचते निम्बस्त्वन्यस्मै मधु रोचते || २८ ||

निम्बभक्षणाभ्यासवते द्रविडाय निम्बोऽपि रोचते || २८ ||

अबन्धुर्बन्धुतामेति नैकट्याभ्यासयोगतः |
यात्यनभ्यासतो दूरात्स्नेहो बन्धुषु तानवम् || २९ ||

बन्धुतां बन्धुवत्स्निग्धताम् || २९ ||

आतिवाहिकदेहोऽयं शुद्धचिद्व्योम केवलम् |
आधिभौतिकतामेति भावनाभ्यासयोगतः || ३० ||

देहे भौतिकताभ्रान्तिरपि स्वाभाविकात्तदभ्यासादेवेत्याह - आतिवाहिकेति || ३० ||

आधिभौतिकदेहोऽसौ धारणाभ्यासभावनात् |
विहंगवत्खमभ्येति पश्याभ्यासविजृम्भितम् || ३१ ||

खमभ्येति खेचरसिद्धिं लभते || ३१ ||

पुण्यानि यान्ति वैफल्यं वैफल्यं यान्ति मातरः |
भाग्यानि यान्ति वैफल्यं नाभ्यासस्तु कदाचन || ३२ ||

कीर्तनाद्यल्पापराधेनापि महान्त्यपि पुण्यानि वैफल्यं यान्ति | भाग्यानि धनानि || ३२ 
||

दुःसाध्याः सिद्धिमायान्ति रिपवो यान्ति मित्रताम् |
विषाण्यमृततां यान्ति संतताभ्यासयोगतः || ३३ ||

औषधार्थमभ्यासेन सेवितानि विषाणि अमृतवदारोग्यादिहेतुतां यान्ति || ३३ ||

येनाभ्यासः परित्यक्त इष्टे वस्तुनि सोऽधमः |
कदाचिन्न तदाप्नोति वन्ध्या स्वतनयं यथा || ३४ ||

अत एव शास्त्रीयशुभाभ्यासः कदापि न परित्याज्य इत्याह - येनेति || ३४ ||

यदप्यभिमतं वस्तु स्वभ्यासेन तदर्जनात् |
तद्युक्तिपूर्वकं त्याज्यमामृत्योर्जीवितं यथा || ३५ ||

तर्हि शास्त्रीयत्वादभिमतं दारपुत्रधनसत्कर्मानुष्ठानादिवस्तु तत्कदापि न 
त्याज्यं नेत्याह - यदपीति | स्वभ्यासेन प्रयत्नसहस्रेण 
तदर्जनादत्यन्ताभिमतं दारादि यद्वस्तु तदपि न सहसा त्याज्यंन् किंतु 
वैराग्याभ्यासेन वृत्त्यादिपरिकल्पनादियुक्तिपूर्वकं त्याज्यम् | यथा 
आमृत्योरत्यन्ताभिमतमपि जीवितं योगिभिर्युक्तिपूर्वकं त्यज्यते तद्वदित्यर्थः || ३५ ||

इष्टे वस्तुनि नाभ्यासं यः करोति नराधमः |
सोऽनिष्टेऽनिष्टमाप्नोति नरकान्नरकान्तरम् || ३६ ||

तत्त्वज्ञानाभ्यासस्तु सर्वथा न त्याज्यः | तत्त्यागे देहाहंभावाद्यभ्यासस्य 
नान्तरीयकस्य वारयितुमशक्यत्वादनिर्मोक्ष एवेत्याशयेनाह - इष्टे इति | अनिष्टे 
देहाद्यहंभावे अनिष्टमेवाभ्यासस्वभावादेवाप्नोति | ततश्च नरकान्नरकान्तरम् 
|| ३६ ||

तरन्ति सरितं स्फीतां संसारासारसेविनः |
त एवात्मविचाराख्यमभ्यासं न त्यजन्ति ये || ३७ ||

संसारः असारो येन तादृशविवेकसेविनो ये पुरुषा आत्मविचाराख्यमभ्यासं न 
त्यजन्ति त एव स्फीतां मायासरितं तरन्तीत्यन्वयः || ३७ ||

अभ्यासभासोऽभिमतं वस्तु प्रकटयन्त्यलम् |
प्रापयन्ति च निर्विघ्नं घटं दीपप्रभा यथा || ३८ ||

यथा घटार्थिने दीपप्रभा घटं प्रकटयन्ति निर्विघ्नं प्रापयन्ति च तथा 
आत्मवस्त्वर्थिने अभ्यासलक्षणाभासः प्रकाशा अभिमतमात्मवस्तु प्रकटयन्ति 
निर्विघ्नंन् प्रापयन्ति च | तत्र श्रवणमननाभ्यासोऽसंभावनातिमिरनिरासेन 
प्रकटयति | निदिध्यासनाभ्यासस्तु विपरीतभावनारूपविघ्ननिरासेन 
प्रापयतीत्याशयः || ३८ ||

यथा कल्पद्रुमलताः सच्चिन्तामणयो यथा |
फलन्ति शरदश्चैतास्तथैवाभ्यासभूमयः || ३९ ||

इष्टवस्तु चिराभ्यासभास्वान्भासयति प्रजाः |
तथेन्द्रियाख्यां देहोर्व्यां रात्रिं पश्यन्ति नो यथा || ४० ||

देहलक्षणायामुर्व्यामिष्टं वस्तु परमप्रेमविषय आत्मैव 
तद्विचाराभ्यासलक्षणो भास्वान् सूर्यस्तथा भासयति यथा प्रजाः 
प्रकृष्टजन्मानोऽधिकारिजना इन्द्रियाख्यां 
रागद्वेषजन्ममरणाद्यनर्थसहस्रदुःखस्वप्नमोहनिदाप्रदां रात्रिं न 
पश्यन्तीत्यर्थः || ४० ||

सर्वस्य जन्तुजातस्य सर्ववस्त्ववभासने |
सर्वदैवैक एवोच्चैर्जयत्यभ्यासभास्करः || ४१ ||

चतुर्दशविधायास्तु भूतजातेर्न कस्यचित् |
सिध्यत्यभिमतं वस्तु विनाभ्यासमकृत्रिमम् || ४२ ||

अप्यर्थे तुशब्दः | चतुर्दशभुवनस्थाया अपि भूतजातेर्मध्ये कस्यचिदपि प्राणिनः 
किंचिदप्यभिमतं वस्तु अभ्यासं विना न सिद्ध्यतीत्यर्थः || ४२ ||

पौनःपुन्येन करणमभ्यास इति कथ्यते |
पुरुषार्थः स एवेह तेनास्ति न विना गतिः || ४३ ||

अभ्यासस्वरूपं दर्शयति - पौनःपुन्येनेति | स एव इह शास्त्रे पुरुषार्थः 
प्राग्बहुशो वर्णितः पुरुषप्रयत्नः परमपुरुषार्थफलस्तेन विना गतिर्निस्तारो नास्ति 
|| ४३ ||

दृढाभ्यासाभिधानेन यत्ननाम्ना स्वकर्मणा |
निजवेदनजेनैव सिद्धिर्भवति नान्यथा || ४४ ||

निजवेदनं स्वविवेकस्तज्जेनैव || ४४ ||

अभ्यासभास्वति तपत्यवनौ वने च वीरस्य सिध्यति न यन्न तदस्ति किंचित् |
अभ्यासतो भुवि भयान्यभयीभवन्ति सर्वासु पर्वतगुहास्वपि निर्जनासु || ४५ ||

वीरस्येन्द्रियजयादिशूरस्य पुंसः अभ्यासभास्वति तपति प्रकाशमाने सत्यवनौ 
भूमौ वने जले चादन्तरिक्षे च यदभिलषितं वस्तु न सिध्यति तन्नास्ति किंचित् | भयानि 
भयहेतुव्याघ्रसर्पादीनि || ४५ ||

इत्यार्षे श्रीवासिष्ठमहारामायणे वाल्मी० दे० मो० निर्वाणप्र० उ० पाषा० 
अभ्यासप्रशंसा नाम सप्तषष्टितमः सर्गः || ६७ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे उत्तरार्धे 
अभ्यासप्रशंसा नाम सप्तषष्टितमः सर्गः || ६७ ||

अष्टषष्टितमः सर्गः ६८ 

विद्याधर्युवाच |

ततः प्राचीनमभ्यासं बोधधारणयामले |
कुर्वः प्रकटतां तेन जगदेष्यति शैलगम् || १ ||

इहाधिभौतिकभ्रान्तिनिरासेन समाधिना |
आतिवाहिकभावस्य स्थितिः सत्या समर्थ्यते || 

यतो दृढाभ्यासाख्यसमाधियत्नमन्तरेण देहादावाधिभौतिकताभ्रान्तिर्न 
निवर्तते आतिवाहिकभावश्च नाविर्भवति तं विना च सर्गान्तरस्थितिः साक्षिप्रत्यक्षेण 
द्रष्टुमशक्या ततो हेतोरमले परमात्मनि सर्वबोधानुकूलया 
समाधिरूपधारणया प्राचीनमातिवाहिकभावाभ्यासमावां कुर्वस्तेनोपायेन 
शैलगं शिलान्तर्गतं मदुक्तं जगत्प्रकटतामेष्यति || १ || 

श्रीवसिष्ठ उवाच |

युक्तियुक्ते तयेत्युक्ते विद्याधर्या धरोरसि |
बद्धपद्मासनोऽथाहं समाधाबुदितोऽभवम् || २ ||

तया विद्याधर्या युक्तियुक्ते इति एवंरूपे वचस्युक्ते सति | धरस्य शैलस्योरपि 
अधित्यकायाम् | उदित उद्युक्तोऽभवम् || २ ||

सर्वार्थभावनात्यागे चिन्मात्रैकान्तभावितः |
अत्यजं तमहं पूर्वकथार्थकलनामलम् || ३ ||

तत्र समाधौ सर्वबाह्यार्थकलनात्यागे सति पूर्वकथार्थ 
आधिभौतिकदेहादिभावना तत्संस्कारमलमप्यत्यजं त्यक्तवानित्यर्थः || ३ ||

अथ चिद्व्योमतां प्राप्तः परां दृष्टिमहं गतः |
शरत्समयसंप्राप्तौ व्योम निर्मलतामिव || ४ ||

इदमेव स्पष्टमाह - अथेत्यादिना || ४ ||

ततः सत्यावधानैकघनाभ्यासेन देहके | 
ममाधिभौतिकभ्रान्तिर्नूनमस्तमुपागता || ५ ||

उदयास्तमयोन्मुक्ता सततोदयमययपि |
महाचिद्व्योमतास्वच्छा प्रोदितेव तदाभवत् || ६ ||

सततोदयमयी नित्यानावृतस्वप्रकाशा || ६ ||

अथ पश्याम्यहं यावत्स्वस्यैवामलतेजसा |
वस्तुतस्तु न चाकाशं नोपलः परमेव तत् || ७ ||

स्वस्य साक्षिण एव वृत्तीद्धेन अमलतेजसा | वृत्तेर्जडायाः स्वतो 
दृक्शक्त्यभावादिति भावः || ७ ||

परमार्थघनं स्वच्छं तत्तथा भाति तादृशम् |
तथाभावनया ह्यात्मा मदीयो दृष्टवांस्तथा || ८ ||

तत्परमार्थघनं परं तत्त्वमेव मदीय आत्मा तथा उपलभावनया उपलं 
दृष्टवानित्यर्थः || ८ ||

यथा स्वप्ने सुमहती दृष्टा गेहगता शिला |
व्योमैव केवलं तद्वत्सुशुद्धं चिन्नभःशिला || ९ ||

स्वयं स्वप्नान्वितोऽन्यस्य स्वप्नपुंस्त्वं गतो नरः |
स्वप्नेऽज्ञानप्रबुद्धस्य यादृक्तादृक्स्वरूपतः || १० ||

यद्ययं व्यवहारः स्वप्न एव तर्हि कथं स्वपरजाग्रत्ताप्रतिभासस्तत्राह - 
स्वयमिति | स्वप्ने अज्ञानवशादेव प्रबुद्धोऽहमिति मन्यमानस्यान्यस्य 
स्वप्नदृश्यपुरुषत्वं गतः स्वप्नान्वितः स्वयं स्वरूपतो यादृक् 
प्रतिबुद्धोऽस्मीति प्रतिभाति तादृगित्यर्थः || १० ||

स्वप्नस्थानां शिरश्छिन्नं येषां ते संसृतौ स्थिताः |
कालेन ज्ञानलाभेन विना कुर्वन्तु किं किल || ११ ||

अत एव सौप्तिके सुप्तहतानां जागरणोपायदेहाभावादगत्या स्वप्न एव तेषां 
जागरता परिशिष्यत इति प्रागुक्तं मयेति स्मारयति - स्वप्नस्थानामिति || ११ ||

बोधः कालेन भवति महामोहवतामपि |
यस्मान्न किंचनाप्यस्ति ब्रह्मतत्त्वादृतेऽक्षयम् || १२ ||

तस्मान्मूलाज्ञाननिद्रोच्छेदेन स्वरूपप्रतिबोध एवास्य मुख्यः प्रतिबोधोऽन्यदा तु 
स्वप्न एव वृथा जागराभिमान इत्याह - बोध इति || १२ ||

अतस्तच्चिद्घनं स्वच्छं ब्रह्माकाशं शिलाकृति |
दृष्टं मया तथा तत्र न तु पृथ्व्यादि सत्क्वचित् || १३ ||

अत एव मयापि स्वरूपजागरात्तत्प्रागदृष्टशिलाकृति स्वच्छं चिद्घनं दृष्टं 
न पृथ्व्यादिविकारं सदित्यर्थः || १३ ||

भूतानामादिसर्गे यच्छुद्धं यत्पारमार्थिकम् |
वपुस्तदेव ह्येतेषां ध्यानलभ्यमवस्थितम् || १४ ||

सर्गस्यादिरादिसर्गो महाप्रलयस्तदेत्यर्थः | एतेषां तत्त्वविदां 
ध्यानलभ्यमैकाग्र्यप्राप्यम् || १४ ||

भूतानामादिसर्गे यच्छुद्धं यत्पुरातनम् |
तदेवाद्य मनोराज्यं संकल्प इति कथ्यते || १५ ||

ब्राह्मं रूपमेव सर्वभूतानां वपुः पारमार्थिकरूपं इति एवं जगदाकारेण 
कथ्यते | मूढैरिति शेषः || १५ ||

सत्तातिवाहिको देहस्तत्परं परमार्थतः |
प्रत्यक्षं परमं यत्तत्तदाद्यं कचनं चितः || १६ ||

अस्त्वेवं तथप्यातिवाहिको देहः कः यद्भावे सर्वजगद्दर्शनं चित्स्वभावकचनं 
च प्रागुक्तं तमाह - सत्तेति | मायाशबलं ब्रह्म सदित्युच्यते | तत्र चितो 
जगत्संस्कारसंवलितांशसत्ता स एवातिवाहिको देहः | नित्यापरोक्षशुद्धचिदंशस्तु 
स्वरूपकचनमित्यर्थः || १६ ||

उद्यत्प्रथममध्यक्षं जीवस्य प्रथमं वपुः |
मनः प्रत्यक्षमित्युक्तं तत्तेनाद्यैव दुर्धिया || १७ ||

तर्हि कथं मनो जीवस्यातिवाहिको देह इति प्रागुक्तं तत्राह - उद्यदिति | तत्सत्तारूपं 
सर्गोदयेन तदाकारमिवोद्यत् सर्गगोचरमध्यक्षं जीवस्य चिदाभासात्मनः 
प्रथमं हिरण्यगर्भाख्यं समष्टिरूपमातिवाहिकवपुर्भवति | तत्पुनः 
समष्टिभावस्यापि दुर्धिया विस्मरणे अद्यैव व्यष्टितां गतं तत्सर्वजनप्रत्यक्षं 
मन इति प्रागुक्तमित्यर्थः || १७ ||

योगिप्रत्यक्षमित्युक्तं मनःप्रत्यक्षमित्यपि |
तत्स्वमेव चितो रूपं गतमेवान्यतां मुधा || १८ ||

तदित्थं स्वयमेव चितो रूपं समष्टिरूपेण योगिप्रत्यक्षं सर्वजनसाधारण्येन तु 
मनःप्रत्यक्षमित्यप्युक्तम् || १८ ||

इदमद्यतनं नाम प्रत्यक्षमसदुत्थितम् |
असत्प्रत्यक्षमेवेति विद्धि प्रत्यक्षमङ्ग तत् || १९ ||

तत्र इदमद्यतनं मनःप्रत्यक्षमाधिभौतिकदेहादिकल्पनया 
अत्यन्तासद्रूपेणैवोत्थितमित्यसत्प्रत्यक्षमेव विद्धि | तद्योगिप्रत्यक्षमेव हे अङ्ग 
सद्याथात्म्यस्फूर्तेर्मुख्यं प्रत्यक्षम् || १९ ||

अहो नु चित्रा मायेयं प्राक्प्रत्यक्षे परोक्षता |
निर्णीतास्मिंस्त्वनध्यक्षे प्रत्यक्षकलनागता || २० ||

कथं तर्हि सर्वजनानां तस्मिन्प्रत्यक्षे परोक्षतानुभवः इतरत्र च 
प्रत्यक्षतानुभवस्तत्राह - अहो इति || २० ||

आतिवाहिकदेहत्वं प्रत्यक्षं प्रथमोदितम् |
सत्यं सर्वगतं विद्धि मायैव त्वाधिभौतिकम् || २१ ||

प्रथमोदितमिति सूक्ष्मपूर्वकत्वात्स्थौल्याध्यासस्येत्यर्थः | यदग्ने रोहितं रूपं 
तेजसस्तद्रूपं यच्छुक्लं तदपां यत्कृष्णंन् तदन्नस्यापागादग्नेरग्नित्वं त्रीणि 
रूपाणीत्येव सत्यम् इति श्रुतेः | सत्यं समष्टिभावात्सर्वगतं मायैवानृतमेव || 
२१ ||

अनुभूतापि नास्त्येव हेम्नः कटकता यथा |
तथातिवाहिकस्याधिभौतिकत्वं न विद्यते || २२ ||

भ्रममभ्रमतां यातमभ्रमं भ्रमतां गतम् |
वेत्ति जीवो विचारेण विनाहो नु विमूढता || २३ ||

आधिभौतिकदेहोऽयं विचारेण न लभ्यते |
आतिवाहिकदेहस्तु किल लोकद्वयेऽक्षयः || २४ || 

स्थूलस्य सूक्ष्मात्पृथक्त्वे अपृथक्त्वे वा किदृशं स्वरूपं 
स्यादित्यादिप्राक्प्रपञ्चितविचारेण | इहामुत्र च 
सर्वव्यवहारनिर्वाहकत्वादामोक्षमक्षयः || २४ ||

आधिभौतिकचिद्रूढा ह्यातिवाहिकदेहके |
मरौ मरीचिकास्वेव यथा मिथ्यैव वारिधीः || २५ ||

आधिभौतिकचिदाधिभौतिकताप्रथा रूढा प्रादुर्भूता || २५ ||

जाताधिभौतिकी संविदातिवाहिकचित्क्रमे |
देहदृष्टिवशात्प्रौढा स्थाणौ पुरुषधीरिव || २६ ||

शुक्तौ रजतता तापे जलतेन्दौ यथा द्विता |
आधिभौतिकता तद्वन्माययैवातिवाहिके || २७ ||

यदसत्तत्कृतं सत्यं यत्सत्यं तदसत्कृतम् |
अहो नु मोहमाहात्म्यं जीवस्यास्याविचारजम् || २८ ||

योगिप्रत्यक्षमेवास्ति किंचिदस्ति तु मानसम् |
यस्माल्लोकद्वयाचारस्ताभ्यामेव प्रसिध्यति || २९ ||

स्फूर्तिस्पन्दने द्वे व्यवहारसर्वस्वम् | ते च 
लोकद्वयसाधारणत्वादातिवाहिकदेहस्यैव निष्कर्षे पर्यवस्यत इत्याह - योगीति | 
मानसं स्पन्दनमिति शेषः | तच्च प्रत्यक्षाधीनसिद्धिकत्वात्कि.चिदस्ति न 
प्रत्यक्षसमसत्ता तस्यास्तीत्यनृतमेव तदपीति भावः || २९ ||

आद्यंन् प्रत्यक्षमुत्सृज्य यः सत्येऽस्मिन्कृतस्थितिः |
प्रत्यक्षे मृगतृष्णाम्बु पीत्वा स सुखमास्थितः || ३० ||

तथा च सर्वसाधारणप्रत्यक्षमात्रे सर्वमन्यद्विहाय योगेन स्थिरता कार्या न 
पामरजनमात्रप्रसिद्धे ऐहिकमात्रे स्थूलादिप्रत्यक्षे इत्याशयेनाह - आद्यमिति || 
३० ||

यत्सुखं दुःखमेवाहुः क्षणनाशानुभूतिभिः |
अकृत्रिममनाद्यन्तंन् यत्सुखं तत्सुखं विदुः || ३१ ||

एवं सुखेऽपि सर्वलोकसाधारणे योगिनामेवानुभवसिद्धे परमपुरुषार्थता न 
पामरजनप्रसिद्धे इत्याशयेनाह - यदिति | क्षणमात्रेण 
नाशानुभूतिभिर्दुःखपर्यवसितं प्राक्च दुःखसहस्रनिष्पादितं यद्विषयसुखं 
तद्दुःखमेवाहुर्विवेकिन इत्यर्थः || ३१ ||

प्रत्यक्षेणैवमध्यक्षं प्रत्यक्षं प्रविचार्यताम् |
यदाद्यंन् तत्सदध्यक्षं तत्प्रत्यक्षेण दृश्यताम् || ३२ ||

उक्तमेव दृढीचिकीर्षुः पुनराह - प्रत्यक्षेणेत्यादिना || ३२ || 

लोकत्रयानुभवदं त्यक्त्वा प्रत्यक्षमैहिकम् |
मायात्मकं यो गृह्णाति नास्ति मूढतमस्ततः || ३३ ||

आतिवाहिकमेवैषां भूतानां विद्यते वपुः |
अत्राधिभौतिकव्याप्तिरसत्यैव पिशाचिका || ३४ ||

अजातसंकल्पमयं प्रत्यक्षं सत्कथं भवेत् |
स्वयमेव न यत्सत्यं तत्स्यात्कार्यकरं कथम् || ३५ ||

मिथ्यासंकल्पमयस्य जन्मैव यत्र दुर्लभं तस्य सत्ता अत्यन्तदुर्लभा 
असतश्चार्थक्रियासमर्थता ततोऽपि दूरनिरस्तेत्याह - अजातेति || ३५ ||

यत्र प्रत्यक्षमेवासदन्यत्किं तत्र सद्भवेत् |
क्व तत्सत्यं [क्व तत्सिद्धं भवेत् इति पाठः |] भवेद्वस्तु यदसिद्धेन 
साध्यते || ३६ ||

ननु चक्षुरादिप्रमाणप्रसाधितः प्रपञ्चः कथमपलप्यते तत्राह - यत्रेति | 
योगिप्रत्यक्षबाधितत्वाच्चक्षुरादेरपीति भावः || ३६ ||

प्रत्यक्ष एव भावत्वे नष्टे क्वेवानुमादयः |
उह्यन्ते वारणा यत्र तत्रोर्णायुषु का कथा || ३७ ||

यदा साक्षादर्थसाधकेषु चक्षुरादिष्वियं गतिस्तदा तन्मूला अनुमानादयोऽपि 
दूरनिरस्ता इत्याह - प्रत्यक्ष एवेति | ऊर्णायोर्मेषस्य | मत्वर्थीयो युत् || ३७ ||

अतः प्रमाणसंसिद्धं दृश्यं नास्त्येव कुत्रचित् |
अनन्यदिदमस्तीव तत्तद्ब्रह्मघनं घनम् || ३८ ||

एवं दृश्यमार्जने फलितमाह - अनन्यदिति | यदिदं सदनन्यदस्तीवेति भासते 
तद्घनं सैन्धवघनतुल्यं ब्रह्मघनमेवेति फलितमित्यर्थः || ३८ ||

स्वप्ने द्रष्टुः खमेवाद्रिर्गृहे नान्यस्य वै यथा |
तथा तद्भावनवतोरात्रयोः सा शिलैव चित् || ३९ ||

स्वप्ने अद्रिद्रष्टुः प्रसिद्धोऽद्रिस्तदानीमपि खं शून्य एव | यतस्तस्मिन्नेव काले 
जाग्रतः स्वपतो वा अन्यस्य सोऽद्रिर्नास्ति | यथाऽयं दृष्टान्तस्तथा 
शिलाभावनवतोरावयोर्दृश्यापि सा शिला चिदेवेत्यर्थः || ३९ ||

अयं शैल इदं व्योम जगदेतदिदं त्वहम् |
इति चिन्मय आत्मान्तः खं चमत्कुरुते स्वयम् || ४० ||

चमत्कुरुते | भासत इति यावत् || ४० ||

पश्यत्येतत्प्रबुद्धात्मा नाप्रबुद्धः कदाचन |
श्रोतुः कथार्थसंवित्तिर्नाश्रोतुर्भवति क्वचित् || ४१ ||

चिदेवेत्थं प्रथते नान्यदिति प्रबुद्धात्मैव पश्यति नाप्रबुद्धः | यथा 
भारतादिकथार्थसंवित्तिस्तच्छ्रोतुरेव नान्यस्य तद्वदित्यर्थः || ४१ ||

अप्रबुद्धमिति भ्रान्तिरेवेयंन् सत्यतां गता |
क्षीवस्य सुस्थिरा एव नृत्यन्ति तरुपर्वताः || ४२ ||

सर्वत्रा प्रतिहतमेकरूपबोधं प्रत्यक्षं शिवमनुबुध्य चित्स्वरूपम् |
प्रत्यक्षान्तरमिह पेलवं श्रयन्ते ये मूढास्तृणतनुभिः शठैरलं तैः 
|| ४३ ||

ये तु योगिप्रत्यक्षं पूर्णानन्दैकरसं स्वरूपमनुबुध्यापि तद्बाधितं 
चक्षुरादिप्रत्यक्षान्तरं पेलवं तुच्छमपि प्रमाणत्वेन सहन्ते 
तृणतनुभिस्तृणप्रायैः शठैरात्मवञ्चकैस्तैः अलं न किंचित्प्रयोजनमस्ति | 
स्वानुभवेऽपि विश्वासशून्याः परवाक्यं कथं विश्वसीरन्नित्यनुपदेश्या एव ते 
इत्यर्थः || ४३ ||

इत्यार्षे श्रीवासिष्ठमहारामायणे वाल्मीकीये दे० मो० नि० उ० पा० प्रमाणाप्रतिसिद्ध्या 
दृश्यानुपपत्तिवर्णनं नामाष्टषष्टितमः सर्गः || ६८ ||

इति श्रीवसिष्ठमहारामायणतात्पर्यप्रकाशे निर्वाणप्रकरणे उत्तरार्धे 
प्रमाणाप्रतिसिद्ध्या दृश्यानुपपत्तिवर्णनं नामाष्टषष्टितमः सर्गः || ६८ ||

एकोनसप्ततितमः सर्गः ६९

श्रीवसिष्ठ उवाच |

जगदङ्गमनाभासमदृश्यं दृश्यवत्स्थितम् |
परया दृश्यते दृष्ट्या तद्ब्रह्मैव निरामयम् || १ ||

शिलासर्गप्रवेशोऽत्र तत्रत्यविधिदर्शनम् |
स्वासितस्य मुनेस्तेन संभाषा चात्र चर्ण्यते ||

शिलोदरे जगत्सद्भावसंभावनाय तत्सत्तास्फूर्तिप्रदं तदधिष्ठानं ब्रह्म 
दर्शयति - जगदङ्गमिति | जगन्ति अङ्गानीव यस्य | अनाभासं 
सूर्यादिज्योतिषामविषयः | अदृश्यं चक्षुराद्यविषयः || १ ||

तत्र शैलसरित्स्रोतोलोकालोकान्तरभ्रमाः |
भान्ति ते परमादर्शे महाव्योमनि बिम्बिताः || २ ||

सा प्रविष्टा ततः सर्गं तमनर्गलचेष्टिता |
अहमप्यविशं तत्र संकल्पात्मा तया सह || ३ ||

सा विद्याधरी | तत्र शिलोदरे | तं प्रागुक्तं सर्गं प्रविष्टा || ३ ||

यावत्सा तत्र वैरिञ्चं लोकमासाद्य सोद्यमा |
उपविष्टा विरिञ्चस्य पुरः परमशोभना || ४ ||

सोद्यमा तदानयनोद्यमवती [तस्यां शिलायामानयनं तद्वती |] सा 
तत्रत्यं वैरिञ्चं लोकमासाद्य विरिञ्चस्य पुरः उपविष्टा सती अयं मे 
पतिरित्यादिवाक्यं यावद्वक्ति तावदरिमञ्जगति महाप्रलय आसन्न इति पञ्चमेऽन्वयः 
|| ४ || 

वक्त्ययं मुनिशार्दूल पतिर्मे पाति मामिमाम् |
विवाहार्थमनेनाहं जनिता मनसा पुरा || ५ ||

पुराणः पुरुषोऽप्येष मामप्यद्य जरागताम् |
न विवाहितवांस्तेन विरागमहमागता || ६ ||

विरागमेषोऽप्यायातो गन्तुमिच्छति तत्पदम् |
यत्र न द्रष्ट्टता नैव दृश्यता न तु शून्यता || ७ ||

महाप्रलय आसन्नो जगत्यस्मिंश्च संप्रति |
ध्यानान्न च चलत्येषु शैलमौनादिवाचलः || ८ ||

पुनः सैवाह - संप्रतीत्यादिना || ८ ||

तस्मान्मामेनमपि च बोधयित्वा मुनीश्वर |
आमहाकल्पसर्गादौ परमे पथि योजय || ९ ||

तत्त्वोपदेशेन बोधयित्वा आमहाकल्पं वैज्ञानिकप्रलयपर्यन्तं ये ये प्रसिद्धाः 
सर्गास्तेषामादौ मूलभूते ब्रह्माख्ये पथि योजय || ९ ||

इत्युक्त्वा मामसौ तस्य बोधायेदमुवाच ह |
नाथायं मुनिनाथोऽद्य सद्म संप्राप्तवानिदम् || १० ||

तस्य चतुर्मुखस्य बोधाय समाधिव्युत्थानाय उचितार्थावगमाय च || १० ||

एषोऽन्यस्मिञ्जगद्गेहे ब्रह्मणस्तनयो मुनिः |
पूजयैनं गृहायातं गृहस्थगृहपूजया || ११ ||

गृहस्थानां गृहेषूचितया पूज्या पूजय प्रीणय || ११ ||

बुध्यतामर्घ्यपाद्येन पूज्यतां मुनिपुङ्गवः |
महन्महत्सपर्याभिर्महात्मभ्यो हि रोचते || १२ ||

त्वया अयं मुनिपुंगवः पूज्यत्वेन बुध्यताम् | अत एवार्घ्यपाद्येन पूज्यताम् | यतो 
महात्मभ्यस्त्वादृशेभ्यो महत्सपर्याभिः प्राप्यं यन्महत्फलं तदेव रोचते 
न क्षुद्रम् | रुच्यर्थानां प्रीयमाणः इति चतुर्थी || १२ ||

तयेत्युक्ते महाबुद्धिर्बुबुधे स समाधितः |
स्वसंवित्तिद्रवात्मत्वादावर्त इव वारिधौ || १३ ||

शनैरुन्मीलयामास नयने नयकोविदः |
मधुः शिशिरसंशान्ताववनौ कुसुमे यथा || १४ ||

कुसुमे द्वे नयनयोरुपमे | मधुर्यथा उन्मीलयति तद्वत् || १४ ||

शनैः प्रकटयामासुस्तान्यङ्गान्यस्य संविदम् |
मधुपल्लवजालानि जवानीव नवं रसम् || १५ ||

मधोः संबन्धीनि पल्लवजालानि नवं स्वरसमिवेत्यर्थः || १५ || 

सुरसिद्धाप्सरःसङ्घाः समाजग्मुः समंततः |
यथा हंसालयो लोलाः प्रातर्विकसितं सरः || १६ ||

ददर्शासौ पुरःप्राप्तं मां च तां च विलासिनीम् |
उवाचाथ वचो वेधाः प्रणवस्वरसुन्दरम् || १७ ||

प्रणवपूर्वकैः स्वरैः सुन्दरं यथा स्यात्तथा || १७ ||

अन्यजगद्ब्रह्मोवाच |

करामलकवद्दृष्टसंसारासारसार हे |
ज्ञानामृतमहाम्भोद मुने स्वागतमस्तु ते || १८ ||

करामलकवत् दृष्टः संसारलक्षणस्य असारस्य सारः आत्मा येन || १८ ||

पदवीमसि संप्राप्त इमामतिदवीयसीम् |
दूराध्वसुपरिश्रान्त इदमासनमास्यताम् || १९ ||

इत्युक्ते तेन भगवन्नभिवादय इत्यहम् |
वदन्मणिमये पीठे निविष्टो दृष्टिदर्शिते || २० ||

दृष्ट्या कटाक्षेण दर्शिते मणिमये पीठे अहं निविष्ट उपविष्टः || २० ||

अथामरर्षिगन्धर्वमुनिविद्याधरोदिताः |
प्रस्तुताः स्तुतयः पूजा नतयः स्थितिनीतयः || २१ ||

स्थितिनीतयो युक्तव्यवहारनीतयः || २१ ||

ततो मुहूर्तमात्रेण सर्वभूतगणोदिते |
शान्ते प्रणतिसंरम्भे तस्योक्तं ब्रह्मणो मया || २२ ||

सर्वैर्भूतगणैर्गन्धर्वादिभिरुदिते वागादिभिः कृते प्रणतिसंरम्भे शान्ते सति || 
२२ ||

किमिदं [अत्र मुनिरुवाच इत्यपेक्षितम् |] भूतभव्येश यदियं 
मामुपागता |
वक्ति ज्ञानगिरास्मांस्त्वं बोधयेति प्रयत्नतः || २३ ||

इयं विद्याधरी मामुपागता सती अस्मांस्त्वं ज्ञानगिरा बोधयेति यद्वक्ति इदं 
किमुचितमनुचितं वेत्यर्थः || २३ ||

भवान्भूतेश्वरो देव सकलज्ञानपारगः |
इयं तु काममूर्खा किं ब्रूते ब्रूहि जगत्पते || २४ ||

कुतस्तेऽयंन् संशयस्तत्राह - भवानिति | तथा च तव 
कृतकृत्यत्वान्मदुपदेशापेक्षैव नास्ति अस्यास्तु साधनसंपत्त्यभावादधिकारो 
नास्तीत्युपदेशप्रार्थनानुपपत्तेः संशय इति भावः || २४ ||

कथमेषा त्वया देव जायार्थं जनिता सती |
नेह जायापदं नीता नीता विरसतां कथम् || २५ ||

संशयान्तरं दर्शयति - कथमिति | विरसतं निर्वेदम् || २५ ||

अन्यजगद्ब्रह्मोवाच |

मुने शृणु यथावृत्तमिदं ते कथयाम्यहम् |
यथावृत्तमशेषेण कथनीयं यतः सताम् || २६ ||

सत्यं ममास्याश्च नोपदेशार्हतां तथापीयं स्ववासनयैव ममाप्यज्ञतां 
स्वस्या अधिकारं च मन्यमाना त्वां प्रार्थितवती तथा अस्या जन्ममात्रं मया 
संपादितं जायार्थमहं जनिता अहं चास्य भार्यास्मीत्यादिकल्पना सर्वाप्यस्याः 
स्ववासनयैव संपन्ना | अत एवास्या मद्वासनामात्रत्वान्मिथ्याभूतायाःसांप्रतं 
मम विदेहकैवल्यप्राप्त्यैव सह स्वकल्पितप्रपञ्चेन प्रलयस्त्वत्समक्षमेव 
भविष्यतीत्युत्तरं विस्तराद्वक्तुकामः प्रतिजानीते - मुने इति || २६ || 

अस्ति तावदजं शान्तमजरं किंचिदेव सत् |
ततश्चित्कचनैकान्तरूपिणः कचितोऽस्म्यहम् || २७ ||

तत्रादौ वक्ष्यमाणोपोद्घातेन ज्ञानमप्रतिघं यस्य वैराग्यं च जगत्पतेः | 
ऐश्वर्य चैव धर्मश्च सह सिद्धं चतुष्ट्यम् इति पुराणप्रसिधमौत्पत्तिकं 
तत्त्वज्ञानं स्वस्यास्तीति प्रकाशयितुं स्वकारणं ततः स्वोत्पत्तिस्व्रूपं चाह - 
अस्तीति | कचितोऽस्मि प्रकटीभूतोऽस्मि || २७ ||

आकाशरूप एवाहंन् स्थित आत्मनि सर्वदा |
भविष्यति स्थिते सर्गे स्वयंभूरिति नाम मे || २८ ||

तादृशतत्त्वज्ञानबाधिता स्वोत्पत्तिस्तत्प्रयुक्तस्वनाम च कथं प्रसिद्धंन् तत्राह 
- आकाशेति | व्यवहर्तृप्रजासर्गे उत्पद्य स्थिते सति तद्दृष्ट्या व्यावहारिकं 
स्वयंभूरिति नाम भविष्यति || २८ ||

वस्तुतस्तु न जातोऽस्मि न च पश्यामि किंचन |
चिदाकाशश्चिदाकाशे तिष्ठाम्यहमनावृतः || २९ ||

वस्तुतस्तत्त्वदृशा तु || २९ ||

यदयं त्वं ममाहं ते यदिदं कथनं मिथः |
तत्तरङ्गस्तरङ्गाग्रे रणतीवेति मे मतिः || ३० ||

तर्हि तत्त्वविदोरावयोः प्रश्नोत्तरादिव्यवहारः कीदृशस्तत्राह - यदिति | यथा एक 
एव समुद्रोऽखण्डस्तरङ्गभेदैः खण्डनपरस्पराघातैर्ध्वनिवैचित्र्यं 
दर्शयति तद्वदिति भावः || ३० ||

एवंरूपस्य मे कालवशतोऽविशदाकृतेः |
सा कुमार्याश्चिदाभासमात्रस्यान्तः स्वभावतः || ३१ ||

एवं समुद्रात्तरङ्गवदीषत्कल्पितस्वपरदृष्टिवेद्यभेदरूपस्य कालवशत 
ईषत्स्वरूपविस्मरणादविशदाकृतेर्मेनान्तरीयकचिदाभासमात्रस्यान्तर्या 
ममाहमिति वासना उदिता सा कुमार्या अन्यस्य तव अन्येव विभाति मम तु अनन्या 
विभाति | सा उदिता अनुदिता चावयोर्दृशेति द्वयोरन्वयः || ३१ || 

ममानन्या तवान्यस्य चान्येवेह विभाति या |
सोदितानुदितेवान्तर्ममाहमिति वासना || ३२ ||

अनाशसत्तानुदितस्त्वहमात्मात्मनि स्थितः |
स्वभावादच्युताकारः स्वात्मारामः स्वयं प्रभुः || ३३ ||

त्वं तर्हि स्वदृशा कीदृक् तत्राह - अनाशेति | अहं तु अनाशसत्ता यतोऽनुदितः || 
३३ ||

तस्या अहमिति भ्रान्तेर्वासनाया जगत्स्थितेः |
संपन्नेयमधिष्ठातृदेवता देहरूपिणी || ३४ ||

ईदृशात्त्वत्त इयं कथमुत्पन्ना का च वा तत्राह - तस्येति | आ अहमिति भ्रान्तेः | 
स्मरणे आकारः अङित् प्रगृह्यः | 
पूर्वपूर्वाहंकारसंस्कारप्रभवत्वात्स्मृतिकल्पाया अहमिति 
भ्रान्तेर्जगत्स्थितेर्वासनायाश्चाधिष्ठात्री देवता इयंन् मत्संकल्पाद्देहरूपिणी 
संपन्नेत्यर्थः || ३४ ||

वासनाया अधिष्ठातृदेवतैवमियं स्थिता |
न तु मे गृहिणी नापि गृहिण्यर्थेन सत्कृता || ३५ ||

स्ववासनावेशवशेन भावं गृहिण्यहं ब्रह्मण इत्युपेत्य |
एषा स्वयं व्यर्थमितातिदुःखं यस्मात्किलैषैव हि वासनान्तः || ३६ ||

तर्हीयंन् त्वां कथं पतिरिति ब्रूते तत्राह - स्वेति | यस्मादेषैव अन्तः 
सर्वजगद्वासना अतो गृहिण्यहमिति स्वमनीषयैवोपेत्य व्यर्थमतिदुःखमिता प्राप्ता 
|| ३६ ||

इत्यार्षे श्रीवासिष्ठमहारामायणे वाल्मीकीये दे० मोक्षोपा० निर्वाणप्रकरणे उ० 
पाषाण० सर्गप्राप्तिर्नामैकोनसप्ततिमः सर्गः || ६९ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे उत्तरार्धे 
सर्गप्राप्तिर्नामैकोनसप्ततितमः सर्गः || ६९ ||

सप्ततितमः सर्गः ७०

अन्यजगद्ब्रह्मोवाच |

अथाहं चिन्मयाकाशस्त्वन्याकाशमयीं स्थितिम् |
परां ग्रहीतुमिच्छामि तेनेहोपस्थितः क्षयः || १ ||

वर्ण्यते वासनादेव्या इह निर्वेदकारणम् |
प्रलयो जगतश्चाथ मिथ्याविभ्रममात्रता ||

कथमेषा त्वया ब्रह्मन् जायार्थं जनिता सति | नेह जायापदं नीता इति 
प्रश्नोत्तरमुक्तम् इदानीं नीता विरसतां कथम् इति प्रश्नस्योत्तरं वक्तुमारभते ##-
चिद्विवर्तरूपो यश्चित्ताकाशस्तद्रूपोऽहं परां 
निरतिशयानन्दरूपामन्याकाशमयीं ब्रह्माकाशात्मिकां कैवल्यस्थितिम् | तेन 
हेतुना इह मद्वासनाकल्पिते जगति क्षयो नित्यो नैमित्तिको दैनंदिन आत्यन्तिकश्चेति 
पुराणप्रसिद्धश्चतुर्विधोऽपि प्रलय उपस्थितः || १ ||

महाप्रलयकालेऽस्मिंस्त्यक्तुमेषा मयाधुना |
मुनीन्द्र नूनमारब्धा तेन वैरस्यमागता || २ ||

त्यक्तुं मूलोच्छेदात्स्वसत्तातः प्रच्यावयितुम् | तेन हेतुना वैरस्यं क्षयोन्मुखताम् 
|| २ ||

आकाशत्वाद्यदाद्योऽयं पराकाशो भवाम्यहम् |
तदा महाप्रलयता वासनायाश्च संक्षयः || ३ ||

तत्रोपपत्तिमाह - आकाशत्वादिति | ल्यब्लोपे पञ्चमी | अयमहं यदा चित्ताकाशतां 
विहाय आद्यो ब्रह्माकाशो भवामि तदेत्यर्थः || ३ ||

तेनैषा विरसीभूता मन्मार्गं परिधावति |
नानुगच्छति को नाम निर्मातारमुदारधीः || ४ ||

इहाद्यायं कलेरन्तश्चतुर्युगविपर्ययः |
प्रजामन्विन्द्रदेवानामद्यैवान्तोऽयमागतः || ५ ||

कलेश्चरमकल्पचरममन्वन्तरचरमकलियुगस्यान्तः परिसमाप्तिकालः | प्रजाश्च 
मनुश्चेन्द्रश्च देवाश्च तेषाम् || ५ ||

अद्यैव चायं कल्पान्तो महाकल्पान्त एव च |
ममायं वासनान्तोऽद्य देहव्योमान्त एव च || ६ ||

चतुर्विधप्रलयानामद्य युगपत्प्राप्तिरित्याह - अद्यैवेति | वासनान्तः 
इत्यात्यन्तिकवैज्ञानिकप्रलयोक्तिः | देहव्योमान्त इति प्राकृतप्रलयोक्तिः || ६ ||

तेनेयं वासना ब्रह्मन्क्षयं गन्तुं समुद्यता |
क्वेव पद्माकराशोषे गन्धलेखावतिष्ठताम् || ७ ||

तेन आत्मावलोकनेच्छादिकारणकलापेन || ७ ||

यथा जडाब्धिलेखाया जायते लहरी चला |
वासनायास्तथैवेच्छा मुधोदेत्यपकारणम् || ८ ||

स्वनाशहेतौ स्वात्मावलोकनेऽस्याः कथमिच्छा जायते इति चेत्स्वभावादेवेति 
सोपपत्तिकमाह - यथेत्यादिना | अपकारणं कारणान्तरं विना 
स्वभावादेवेत्यर्थः || ८ ||

आभिमानिकदेहाया वासनायाः स्वभावतः |
अस्या आत्मावलोकेच्छा स्वयमेवोपजायते || ९ ||

आत्मतत्त्वं नु पश्यन्त्या धारणाभ्यासयोगतः |
दृष्टोऽनया भवत्सर्गो वर्गव्यग्रनिरर्गलः || १० ||

तर्ह्यस्या अस्मदीयब्रह्माण्डदर्शने को हेतुस्तमाह - आत्मेति | आत्मज्ञानार्थं 
प्रवृत्तस्य धारणाभ्यासस्य ब्रह्माण्डान्तरगमनादिसिद्धयो नान्तरीयकं 
फलमिति तत्परीक्षेच्छैव तद्धेतुरिति भावः | वर्गेषु धर्मार्थादिचतुर्वर्गेषु व्यग्रा 
निरर्गलाः प्रजा यस्मिन् || १० ||

अनयाम्बरसंचारपरयाद्रिशिरःशिला |
दृष्टा स्वजगदाधारभूतास्माकं तु खात्मिका || ११ ||

प्रागुक्तशिलादर्शनमप्यस्यास्तद्बलादेवेत्याह - अनयेति || ११ ||

एतद्यस्मिञ्जगद्यत्र तद्दृषत्त्वं जगद्गिरौ |
अस्मज्जगत्पदार्थेषु संत्यन्यानि जगन्त्यपि || १२ ||

वयं तानि न पश्यामो भेददृष्टौ स्थिता इमे |
बोधैकतां गतास्त्वाशु पश्यामस्तानि वीक्षणात् || १३ ||

भेददृष्टौ व्युत्थानदशायां स्थिता वयं न पश्यामः | समाधिना 
बोधैकतां गतास्तु योगदृशा वीक्षणात्पश्याम एव || १३ ||

घटे पटे वटे कुड्ये खेऽनलेऽम्भसि तेजसि |
जगन्ति सन्ति सर्वत्र शिलायामिव सर्वदा || १४ ||

जगन्नाम मुधा भ्रान्तिः किल स्वप्नपुरोपमा |
मिथ्यैवेयं क्व नामासौ चिद्रूपास्त्यथ नास्ति च || १५ ||

इयं जगन्माया मिथ्यैव | असौ मिथ्याभ्रान्तिः क्व नामास्ति | यद्यस्ति च 
तर्ह्यधिष्ठानचिद्रूपा अन्यथैवास्ति न प्रतीयमानजडरूपेत्यर्थः || १५ ||

परिज्ञाता सती येषामेषा चिन्नभसैकताम् |
गता ते न विमुह्यन्ति शिष्टास्तु भ्रमभाजनम् || १६ ||

अथान्यधारणाभ्यासात्स्वविरागवशोदितम् |
साधयन्त्याऽर्थमात्मीयं दृष्टस्त्वमनया मुने || १७ ||

किमिदं भूतभव्येश यदियं मामुपागता इति 
यत्स्वसमीपागमनसामर्थ्यकारणं पृष्टं तस्योत्तरमाह - अथेति | अथ 
प्रागुक्तनिर्वेदपाप्त्यनन्तरं स्वविरागवशादुदितमात्मीयं 
स्वाभिलषितमात्मज्ञानानुकूलं च गुरूपसदनश्रवणमननाद्यर्थंन् 
त्वदुपदेशात्साधयन्त्या साधयितुमिच्छन्त्या अनया अन्यासां 
प्रागुक्तजगत्सर्गदर्शनहेतुधारणाव्यतिरिक्तानां 
खेचरसिद्धिब्रह्माण्डान्तरसंचारपरमनःकल्पितसूक्ष्मार्थानुप्रवेशसिद्ध##-
चूडालोपाख्यानोपवर्णितधारणाविशेषाणामभ्यासात्त्वत्संकल्पकल्पितं 
त्वत्समाधिस्थानं परिज्ञाय तत्र गतया अनया अन्तर्हितोऽपि त्वं दृष्ट इत्यर्थः || १७ 
||

इति मायेव दुष्पारा चिच्छक्तिः परिजृम्भते |
इत्थमाद्यन्तरहिता ब्राह्मी शक्तिरनामया || १८ ||

इति वर्णितप्रकारेण जीवचिच्छक्तिरविद्या ऐन्द्रजालिकमायेव परिजृम्भते | ब्राह्मी च 
मायाशक्तिरित्थमेव परिजृम्भते | सा तु विद्या निरस्तावरणशक्तित्वादनामयेति 
विशेष इत्यर्थः | अथवा पूर्वार्धेन मायेव मायिकोपाधीननुसरन्ती 
जीवचिच्छक्तिर्विजृम्भत इत्यज्ञकथा उत्तरार्धे तु ब्राह्मीशक्तिराविर्भूता 
ब्रह्मचिदेव सर्वतो विजृम्भत इति तत्त्वज्ञकथेति योज्यम् || १८ ||

प्रवर्तन्ते निवर्तन्ते नेह कार्याणि कानिचित् |
द्रव्यकालक्रियाद्योता चितिस्तपति केवलम् || १९ ||

प्रवर्तन्ते उत्पद्यन्ते | निवर्तन्ते नश्यन्ति | किंतु केवलं चितिरेव द्रव्यमिव काल इव 
क्रियेव द्योतमाना तपति स्फुरति || १९ ||

देशकालक्रियाद्रव्यमनोबुद्ध्यादिकं त्विदम् |
चिच्छिलाङ्गकमेवैकं विद्ध्यनस्तमयोदयम् || २० ||

अङ्गानां प्रतिकृतिरङ्गकम् | इवे प्रतिकृतौ इति कन् || २० ||

चिदेवेयं शिलाकारमवतिष्ठति बिभ्रती |
अङ्गमस्या जगज्जालं मरुतः स्पन्दनं यथा || २१ ||

अवतिष्ठत्यवतिष्ठते | छान्दसः पदव्यत्ययः || २१ ||

विज्ञानघनमात्मानं जगदित्यवबुध्यते |
अनाद्यन्तापि साद्यन्ता चित्त्वादिति गतापि चित् || २२ ||

चित एवेदं विपरीतदर्शनं भ्रान्तचित्स्वभावादेवेत्याह - विज्ञानेति | साद्यन्ता 
देशकालकृतपरिच्छिन्ना इति एवंविधवस्तुकृतपरिच्छेदमपि गता || २२ ||

चिच्छिलेयमनाद्यन्ता साद्यन्तास्तीति बोधतः |
साकारापि निराकारा जगदङ्गेति संस्थिता || २३ ||

निराकारापि साकारा सती जगन्ति अङ्गानि यस्यास्तथाविधेति वैपरीत्येन संस्थिता || २३ ||

यद्वत्स्वप्ने चिदेव स्वं रूपं व्योमैव पत्तनम् |
वेत्ति तद्वदिदं वेत्ति पाषाणं जगदङ्गकम् || २४ ||

यद्वत् यथा स्वप्ने चिद्व्योमैव स्वरूपं पत्तनं वेत्ति तद्वज्जागरेऽपि जगच्चिद्व्योमैव 
जगदङ्गकं गिरिपाषाणमपि वेत्ति पश्यति || २४ ||

न सरन्तीह सरितो न चक्रं परिवर्तते |
नार्थाः परिणमन्त्यन्तः कचत्येतच्चिदम्बरम् || २५ ||

स्वप्नवदेव प्रबोधे बाधसाम्यं दर्शयति - न सरन्तीति || २५ ||

न महाकल्पकल्पान्तसंविदः संविदम्बरे |
संभवन्ति पृथग्रूपाः पयसीव पयोन्तरम् || २६ ||

पयसि समुद्रे तरङ्गादि पयोन्तरमिव पृथग्रूपाः || २६ ||

जगन्ति सन्त्येव न सन्ति शान्ते चिदम्बरे सर्वगतैकमूर्तौ |
नभोन्तराणीव महानभोन्तश्चित्सन्ति सत्तानि पराम्बराणि || २७ ||

एवं सति अध्यारोपदृष्ट्या दर्शने जगन्त्यनन्तानि सदैव सर्वत्रैव चित्सत्तया 
सन्त्येव नाणुमात्रमपि क्वापि किंचिदप्यपलपितुं शक्यम् | अपवाददृष्ट्या 
दर्शनेन क्वापि किंचिदपि चित्स्वरूपव्यतिरिक्तं समर्थयितुं शक्यमिति फलितमित्याह 
- जगन्तीति | यथा महानभोन्तर्घटाकाशादिनभोन्तराणि महानभःसत्तया सन्ति 
पृथङ् न सन्ति तथा तानि जगन्त्यपि पराम्बराणि शून्यान्यपि चित्सन्ति 
सद्भवन्तीत्यर्थः || २७ ||

वसिष्ठ तद्गच्छ मुने जगत्स्वं त्वं चासने संप्रति शान्तिमेहि |
बुद्ध्यादिरूपाणि परं व्रजन्तु वयं बृहद्ब्रह्मपदं प्रयामः || २८ ||

हे वसिष्ठमुने त्वं संप्रति तत्स्वं जगद्गच्छ तत्र चैकान्तकल्पिते प्राक्तने निजासने 
समाधिना शन्तिं निर्विक्षेपसुखमेहि | इमानि मत्कल्पितानि बुद्ध्यादिजगद्रूपाणि 
प्रलयेन परमव्यक्तं व्रजन्तु | वयं तु 
हैरण्यगर्भोपाधिसहितमूलाज्ञानबाधेन परं पदं कैवल्याख्यं प्रयाम 
इत्यर्थः || २८ ||

इत्यार्षे श्रीवासिष्ठमहारामायणे वा० दे० मो० निर्वाणप्रकरणे उ० पा० 
शिलान्तर्जगत्पितामहवाक्यानि नाम सप्ततितमः सर्गः || ७० ||

इति श्रीवासिष्ठमहारामायणतात्पर्यप्रकाशे निर्वाणप्रकरणे उत्तरार्धे 
शिलान्तर्जगत्पितामहवाक्यानि नाम सप्ततितमः सर्गः || ७० ||

एकसप्ततितमः सर्गः 

श्रीवसिष्ठ उवाच |

इत्युक्त्वा भगवान्ब्रह्मा ब्रह्मलोकजनैः सह |
बद्धपद्मासनोऽनन्तसमाधानगतोऽभवत् || १ ||

कल्पनाहेतुवैधात्रसंकल्पोपशमक्रमात् |
तत्कल्पितानां भूतानां वर्ण्यते प्रलयक्रमः || 

न विद्यते अन्तः अवसानं पुनर्व्युत्थानं यस्मात्तथाविधं यत्समाधानं 
समाधिस्तत्परः || १ ||

ओंकारार्धोऽर्धमात्रान्तः शान्तनिःशेषमानसः |
लिपिकर्मार्पिताकार आसीदाशान्तवेदनः [आशान्तवासनः इति पाठः सुवचः |
] || २ ||

ओंकारस्य उत्तरार्ध य अर्धमात्रा तदन्तर्नादबिन्दुशक्तिशान्ताख्यतद्भागेषु 
क्रमाच्चित्तविलापनेनान्ते शान्तनिःशेषवासन इति संग्रहोक्तिः || २ ||

तमेवानुसरन्ती सा तथैव ध्यानगा सती |
वासनासीदशेषांशा शान्ता चाकाशरूपिणी || ३ ||

न शिष्यन्ते अंशाः स्मृतिबीजभेदा यस्यां तथाविधा भूत्वा शान्ता सती 
आकाशरूपिणी शून्यस्वभावा आसीत् || ३ ||

परमेष्ठिन्यसंकल्पे तस्मिंस्तानवमेयुषि |
सर्वगानन्तचिद्व्योमरूपोऽपश्यमहं यदा || ४ ||

इदं तदीयमान्तरं रहस्यं त्वं कथमद्राक्षीस्तत्राह - परमेष्ठिनीति | 
स्थूलसूक्ष्मकारणलक्षणार्थसहितप्रणवमात्राप्रविलयक्रमेण 
स्ववासनाक्षयात्तानवमुत्तरोत्तरसूक्ष्मभावं आ ईयुषि एयुषि सति अहमपि समाधिना 
सर्वगानन्तचिद्व्योमरूपः संस्तत्सर्वमपश्यम् | ननु ईयुषीति परोक्षे लिटः 
क्वसुरपश्यमित्यपरोक्षोक्तिश्च विरुध्यते | नैष दोषः | वसिष्ठस्य 
समाध्यारम्भात्प्राग्दशामालम्ब्य पारोक्ष्यम् 
समाध्यारूढदशामालम्ब्यापारोक्ष्यमित्युभयोपपत्तेः | न चैवं 
तुल्यकालताबोधकभावलक्षणसप्तमीविरोधः | सामीप्यातिशयेनापि भावस्य 
भावान्तरलक्षकत्वदर्शनात्तुल्यकालत्वोपचारेणापि तदुपपत्तेरिति || ४ ||

यावत्संकल्पनं तस्य विरसीभवति क्षणात् |
तथैवाशु तथैवोर्व्याः साद्रिद्वीपपयोनिधेः || ५ ||

तस्य विधेः संकल्पनं शनैःशनैस्तत्क्षणादारभ्य यथा यथा 
यावद्विरसीभवति तावत्तथैव तथैव 
साद्रिद्वीपपयोनिधेरुर्व्यास्तृणगुल्मादिसमुद्भवनशक्तता तथा समस्तैव 
जलादीनामपि शक्तिरस्तं गन्तुमारब्धेति परेणान्वयः || ५ ||

तृणगुल्मलताशालिसमुद्भवनशक्तता |
समस्तैवास्तमागन्तुमारब्धा च शनैः शनैः || ६ ||

किल तस्य विराडात्मरूपस्याङ्गैकदेशताम् |
सा बिभर्ति मही तेन तदसंवेदनोदयात् || ७ ||

मुमूर्षोर्विदुषः सर्वदेहव्यापिसंवेदनस्य तत्संहारे तदङ्गवैरस्यवद्वा तत्र 
विराड्देहावयवपृथ्व्यादीनां वैरस्यं बोध्यमित्याशयेनाह - किलेति | 
तदसंवेदनस्य तत्संवेदनोपसंहारस्य उदयात्सा विचेतना सती विरसा परिजर्जरा 
बभूवेति परेणान्वयः || ७ ||

विचेतना सा विरसा बभूव परिजर्जरा |
मार्गशीर्षान्तवल्लीव जराविधुरतां गता || ८ ||

यथास्माकमसंवित्तेरङ्गाली विरसा भवेत् |
तथा विरिंचिसंवित्तेर्धरा वैधुर्यमागता || ९ ||

आशयस्थं दृष्टान्तं प्रकाशयति - यथेति || ९ ||

संपन्ना संहतानेकमहोत्पातभरावृता |
दुष्कृताङ्गारनिर्दग्धनरकोन्मुखमानवा || १० ||

कथं कथं विजर्जरा बभूवेत्येतत्प्रपञ्चयति - 
संपन्नेत्यादिसार्धपञ्चदशभिः | तत्र मनुष्याणां नाशादौ 
कलिकल्मषमपिनिमित्तमित्याशयेन तत्प्रपञ्चयन्नाह - दुष्कृतेत्यादि || १० ||

दुर्भिक्षाकाण्डदौस्थित्यदैन्यदारिद्र्यदुर्भगा |
दुःशीलाशेषवनिता निर्मर्यादनरावृता || ११ ||

दौस्थित्यैः राजचोराद्युपप्लवैः || ११ ||

पांसुप्रमन्दनीहारधूलिधूसरसूर्यका |
द्वन्द्विमूर्खमहादुःखिव्यसनिव्याधिताकुला || १२ ||

पांसुवत्प्रमन्दैर्नीहारैर्धूलिभिश्च धूसरो भास्करो यस्याम् | 
शीतोष्णादिद्वन्द्विभिस्तन्निरासोपाये मूर्खैरत एव 
महादुःखिभिर्दुर्व्यसनिभिर्व्याधितैश्च आकुला || १२ ||

अग्निदाहजलापूरयुद्धप्रोच्छिन्नमण्डला |
अवृष्ट्यवग्रहोन्नष्टकष्टचेष्टितपामरा || १३ ||

अशङ्कितमहोत्पातपतत्पर्वतपत्तना |
शिशुश्रोत्रियमुन्यार्यगुणिनाशरुदज्जना || १४ ||

अशङ्कितस्थलीमध्यसंजातागाधकूपका |
वर्णसंकरनारीणामासक्तजनभूमिपा || १५ ||

जलदौर्लभ्यादशङ्कितं स्थलीमध्ये यत्र क्वचन जलाशयाखननात् सर्वतः 
संजाता अगाधकूपका यस्याम् | वर्णसंकराय नारीणां मध्ये 
गोत्रसापिण्ड्यागम्यादिविचारं विनैव विवाहाद्यासक्ता जना भूमिपाश्च यस्याम् || १५ 
||

अट्टशूलाखिलजना शिवशूलचतुष्पथा |
केशैकशूलवनिता पात्रशूलजनेश्वरा || १६ ||

अद्यत इत्यट्टमोदनादि शूलं विक्रयापहारादिना उपजीव्यं येषां तथाविधा 
अखिलजना यस्याम् | शिवः शुल्कं तदेव शूलमुपजीव्यं येषु तथाविधानि 
चतुष्पथानि यस्याम् | केशो भगः स एवैकं शूलमुपजीव्यं यासां तथाविधा 
वनिता यस्याम् | पात्रं शिरः करस्तदेव शूलमुपजीव्यं येषां तथाविधा नरेश्वरा 
राजानो यस्यामिति संप्रदायव्याख्या | अथवा अट्ट अतिक्रमे इति धातोः अट्टः 
स्वस्ववर्णाश्रमोचितवृत्त्यतिक्रमः | शिवाः सृगालाः | केशाः प्रसिद्धा एव | 
पात्रं वेश्यानर्तक्यादयश्च शूलरोग इव व्यसनक्रन्दनहेतवो येषामिति 
यथायोगं योज्यम् | शेषं प्राग्वत् || १६ ||

दुःखशूलसमाचारा द्वन्द्वशूलाखिलप्रजा |
अधर्मशूलवनिता पानशूलजनेश्वरा || १७ ||

एवं दुःखान्येव शूलानीव प्राणिक्रन्दनहेतवो येषां तथाविधा जनसमाचारा 
यस्याम् | एवमग्रेऽपि || १७ ||

अधर्मशूलवलिता कुशास्त्रशतशूलिनी |
दुर्जनाखिलवित्ताढ्या विपद्विहतसज्जना || १८ ||

अधर्मशूलैरधर्माक्रोशपरैर्जनैः सर्वतो वलिता | कुशास्त्रशतैर्वेदबाह्यैः 
शूलिनी रोगार्तेव साक्रन्दा | दुर्जनाश्चोरपिशुनादयोऽखिलजना वित्ताढ्या यत्र || १८ ||

अनार्यवसुधापाला तदनादृतपण्डिता |
लोभमोहभयद्वेषरागरोगरजोरता || १९ ||

अप्यन्यगामिपुरुषा रुषाभिहतसद्विजा |
अनारतपराक्रन्दपरापर्यन्तपामरा || २० ||

अन्यगामिनः स्वधर्मत्यागेन परधर्मप्रवृत्ताः पुरुषा यत्र | रुषा क्रोधेन 
अभिहताः सन्तो द्विजाः स्वधर्मोपदेष्टारो यत्र | अनारतं परेषामाक्रन्दे रोदने 
तत्परा अपर्यन्ताः पामरा यत्र || २० ||

दस्यूत्सन्नपुरग्रामदेवद्विजसमाश्रया |
आपातमधुरारम्भदुःखदोदरभङ्गुरा || २१ ||

अन्यायार्जितवित्तैर्भरणकाले आपातमधुरारम्भं परिणामे परलोके च दुःख्दं 
उदरं येषां तथाविधा भङ्गुरा अल्पायुषो यत्र || २१ ||

आलस्योल्लासविलसत्कार्यवैधुर्यधर्मिणी |
सर्वापदुपतापान्ता क्रमेणोत्सन्नदिग्गणा || २२ ||

आलस्योल्लासेन विलसत्संध्यावन्दनादिकार्यवैधुर्यं येषां तथाविधा धर्मिणो 
धार्मिकजना यत्र | सर्वेषामापद उपतापा रोगाश्चान्ते यस्याम् || २२ ||

भस्मशेषपुरग्रामा निर्जनाखिलमण्डला |
रोरूयमाणभस्माभ्रकुण्डलोड्.आमराम्बरा || २३ ||

रोरूयमाणैर्ध्वनद्भिर्भस्माभ्रोभयकुण्डलैश्चक्रवातैरुड्डामरमिवाम्बरं 
यस्याम् || २३ ||

दुर्भगाडम्बरारम्भरोदनोरुरवोदरी |
मुष्टिप्रमाणजनता जनतापानुषङ्गिणी || २४ ||

दुर्भगानां प्रजानामाडम्बरारम्भै रोदनैश्च उरुरवं ध्वनिबहुलमुदरं 
यस्याः | नासिकोदरौष्ठ - इति ङीप् | मोषणं मुष्टिश्चौर्यं तत्प्रमाणा जनता 
जनसमूहो यस्याम् || २४ ||

नीरसाशेषदेशान्ता सर्वर्तुगुणवर्जिता |
इत्यस्य पार्थिवे धातौ ब्रह्मणो गतवेदने || २५ ||

सर्वैः ऋतुगुणैर्वर्जिता | इति वर्णितप्रकारेण अस्य ब्रह्मणो 
विधातुर्विराड्देहारम्भके पार्थिवे धातौ गतवेदने उपसंहृतचैतन्ये सति 
पृथिवी पृथुवैधुर्या संपन्नेति परेणान्वयः || २५ ||

पृथिवी पृथुवैधुर्या संपन्नासन्ननाशतः |
अथ तत्संविदुन्मुक्तो जलधातुः क्षयोन्मुखः || २६ ||

आसन्ननाशतः प्रलयात् | एवं जलभागादपि चैतन्योपसंहारारम्भे सप्ताब्धीनां 
क्षोभेण निर्मर्यादत्वमासीदित्याह - अथेत्यादिना || २६ ||

यदा विक्षुभितात्मासीत्तदा नियतिलङ्घनात् |
समुत्सार्यार्यमर्यादामर्णवा विवृतार्णसः || २७ ||

विवृतार्णसो विस्तृतजलाः || २७ ||

प्रवृत्ता विकृतिं गन्तुमुन्मत्ता इव राविणः |
वीचिविक्षोभविन्यासैर्वेलाविपिनलावकाः || २८ ||

वेलाविपिनानांन् लावकाश्छेदकाः || २८ ||

कल्लोलवलनावर्तविवर्तोद्वर्तिताश्रयाः |
महाभ्रभ्रमदुत्तुङ्गतरङ्गात्तनभोदिशः || २९ ||

महाभ्रैर्भ्रमद्भिरुत्तुङ्गतरङ्गैश्चात्ता नभो दिशश्च यैः || २९ ||

बृहद्गुलुगुलावर्तगर्जनोद्द्रवकन्दराः |
सीकरौघमहारम्भघनसंवलिताचलाः || ३० ||

बृहद्भिर्गुलुगुलायमानैरावर्तैर्गर्जनेन उद्द्रवाः कूजन्तः पर्वतकन्दरा येषाम् 
|| ३० ||

चलच्चलचलद्वीरमकराघूर्णितान्तराः |
उल्लसन्मकराक्रान्तद्रुमकाननितोदराः || ३१ ||

स्वस्ववेगोत्कर्षख्यापनेनेतरजयार्थं चलद्भ्यस्तरङ्गेभ्योऽग्रे 
चलद्भिस्तेभ्योऽप्यग्रे चलद्भिर्वीरमकरैराघूर्णितान्तराः || ३१ ||

दरीविदारणभ्रष्टसिंहाहतजलेचराः |
ऊर्म्युदस्तमहारत्नभरतारकिताम्बराः || ३२ ||

उत्फालमकरच्छन्ननभश्चरबृहद्घनाः |
परस्परोर्मिसंघट्टभांकारकटुटांकृताः || ३३ ||

उत्फालैरुच्छलद्भिर्मकरैश्छन्ना नभश्चरा बृहन्तो घनाश्च येषाम् || ३३ ||

तरत्तरलमातङ्गफूत्कारा धौतभास्कराः |
अन्योन्यवेल्लनव्यग्रप्रविदीर्णाद्रिभित्तयः || ३४ ||

तटपर्वतलुण्टाकतरङ्गकरमण्डलाः |
गर्जद्गिरिदरीगेहविशदुन्मत्तवारयः || ३५ ||

भूपाः परपुराक्रान्ता लग्ना इव हतारयः |
तारारवरणद्गेहविद्रावितनभश्चराः || ३६ ||

हता अरयः स्वविरोधिदवाग्नयो यैः | तारारवं उच्चैःस्वरं यथा स्यात्तथा 
रणद्भिस्तरङ्गैर्गेहेभ्यो विद्राविता नभश्चरा देवादयो यैः || ३६ ||

प्रलुण्ठितवनव्यूहलूनकाननिताम्बराः |
सपक्षपर्वताकारतरङ्गापूरिताम्बराः || ३७ ||

प्रलुण्ठितैरुत्खायोन्नीतैर्वनव्यूहैर्लूनकाननमिव कृतमम्बरमाकाशं यैः || 
३७ ||

महारवमरुच्छिन्नकल्लोलाचलचालिताः |
चञ्चत्तीरगिरिव्रातपतत्तटरटज्जलाः || ३८ ||

मरुद्भिश्छिन्नैर्विभक्तैः कल्लोलैरचला इव चालिताः | 
रत्नधात्वादिप्रभाभिश्चञ्चत्तीरेभ्यो गिरिव्रातेभ्यः पतद्भिर्वप्रै रटज्जलाः || ३८ ||

उल्लसद्विपुलावर्तप्रोक्षिप्तमकरोत्कराः |
विमज्जन्निस्तलावर्तनिगीर्णगिरिकन्दराः || ३९ ||

निस्तलैरगाधैरावर्तैर्निगीर्णा गिरयस्तत्कन्दराश्च येषाम् || ३९ ||

दरीदलनसंप्राप्तदृषद्दशनदन्तुराः |
शृङ्गलम्बिदरीप्रान्तमग्नवीचिजलेभकाः || ४० ||

दरीदलनवशात्संप्राप्तैः स्फटिकादिदृषद्दशनैर्दन्तुरा हसन्त इवेति यावत् | 
शृङ्गेषु लम्बिषु दीर्घेषु दरीप्रान्तेषु मग्नाः प्रविष्टा वीचयो जलेभका 
यादोगजभेदा येषाम् || ४० ||

व्यालोलवलनाक्रान्तविटपिप्रोतकच्छपाः |
यमेन्द्रवसुधावाहैरुत्कर्णैर्भयविह्वलैः || ४१ ||

यमस्य इन्द्रस्य वसुधायाश्च वाहैर्वाहनैर्महिषैरावतदिग्गजादिभिः 
उत्कर्णैरूर्ध्वीकृतकर्णैः || ४१ ||

श्रूयमाणपतच्छैलतटीकटकटारवाः |
मत्स्यपुच्छच्छटाच्छिन्नमग्नोन्मग्नद्रुताद्रयः || ४२ ||

लीलालूनवनव्यूहशीतलासारवारयः |
प्रज्वलद्वडवावह्निज्वालावलिमिलज्जलाः || ४३ ||

लीलालूनेषु वनव्यूहेषु विश्रान्तानीव शीतलान्यासारवारीणि येषाम् || ४३ ||

सरसेन विभोर्नाशैर्विशङ्कितमहानलाः |
मिलच्छिखरिमालाग्रजलमातङ्गयोधिनः || ४४ ||

स्वीयेन रसेन जलेन विभोराश्रयस्येन्धनस्य नाशैर्विशङ्किता भीता इव तिरोभूता 
महानला येभ्यः | अर्थात्स्थलमातङ्गैः सह मिलन्तः शिखरिमालाग्रेषु 
जलमातङ्गा योधिनो युद्धशीला येषाम् || ४४ ||

नृत्यन्तीव तरङ्गौघैर्जलावलनवेधिनः |
जलाचलाचलान्योन्यसंघट्टस्फोटपण्डिताः || ४५ ||

जलैरचलानामचलैरन्योन्यसंघट्टे स्फोटने च पण्डिताः || ४५ ||

बृहद्गिरिवनव्रातप्राणिमण्डलमण्डिताः |
उड्डामरवनेभेन्द्रभेरीवादनभासुरैः || ४६ ||

उड्डामराः उत्प्लवन्त्यो या मृतवनगजोत्फुल्लशरीरलक्षणा भेर्यस्तासां 
तरङ्गाग्रताडनैर्यद्वादनं तेन भासुरैः कल्लोलैर्बृहत्तरङ्गैरसुरैः 
पातालमिव अलमत्यन्तमाकुला इति परेणान्वयः || ४६ ||

असुरैरिव पातालं कल्लोलैरलमाकुलाः |
अथोदपतदुन्नासदिङ्नागवदनध्वनिः || ४७ ||

अथ सागरक्षोभानन्तरं तत्र प्लवमानत्वादुन्नासानामूर्ध्वीकृतपुष्कराणां 
दिङ्नागानां दिग्गजानां ध्वनिरुदपतत् उद्गतोऽभूत् || ४७ ||

पातालतलताल्वन्तर्विस्फोटामोटनोद्भटः |
चञ्चलाचलकीलोर्वी चचाल क्षणचालिता || ४८ ||

कीदृशः स ध्वनिः | पातालतललक्षणस्य तालुनः अन्तर्विस्फोटेन विदारणेन 
आमोटनेन पिण्डीकरणेन चोद्भटो घनतरः | गिग्गजैश्चानुह्यमाना उर्वी चञ्चलानि 
मेर्वाद्यचलकीलानि यस्यास्तथाविधा भूत्वा क्षणादेव स्वस्थानाच्चालिता सती 
व्यालोलैरम्भोधिभिर्लङ्घिता च सती लोला शैवालवल्लीव चचालेति परेण सहान्वयः || 
४८ ||

लोला शैवालवल्लीव व्यालोलाम्भोधिलङ्घिता |
अथ दुर्वारनिर्घोषनिर्वाताडम्बरान्विता || ४९ ||

ततः किमासीत्तदाह - अथेति | दुर्वाराणां प्रलयाम्बुदानां 
निर्घोषनिर्वातानामाडम्बरैरन्विता द्यौर्दिशां प्रतिध्वनिलक्षणैरारवैः पतन्ती 
पुस्फोटेव || ४९ ||

पुस्फोटेव पतन्ती द्यौर्दिशां पतिरवारवैः |
आवर्तवलनाकाराः केतवः पेतुरम्बरात् || ५० ||

केतव औत्पातिकधूमकेतवः पेतुः उत्पेतुः || ५० ||

हेमरत्नमया मुक्ताः सिन्दूरभुजगा इव |
ककुब्भ्यो नभसो भूमेरुदगुर्दग्धदिक्तटाः || ५१ ||

वर्णतो हेमरत्नमया इव मुक्ता इव सिन्दूरवर्णभुजगा इव 
चेत्यग्रिमोत्पातपंक्त्युपमानानि | ककुब्भ्यो दिग्भ्यो नभसो भूमेश्चोत्पातपङ्क्तय 
उदगुरिति व्यवहितेनान्वयः || ५१ ||

चलज्ज्वालाजटाटोपा विविधोत्पातपङ्क्तयः |
पृथ्व्यादीन्यसुरादीनि ब्रह्मोन्मुक्तानि सर्वतः || ५२ ||

ब्रह्मणा प्रागुक्तधात्रा उन्मुक्तानि विधारणसंकल्पोपसंहारादुपेक्षितानि | 
असुरादीनि पृथ्व्यादीनि चेति द्विविधान्यपि महान्ति भूतशब्दवाच्यानि 
संक्षोभमाययुः || ५२ ||

द्विविधानि महाभूतान्यलं संक्षोभमाययुः |
चन्द्रार्कानिलशक्राग्नियमाः कोलाहलाकुलाः || ५३ ||

परिपातपरा आसन्ब्रह्मलोकगतेश्वराः |
कम्पैः कटकटारावपतत्पादपपङ्क्तयः || ५४ ||

ब्रह्मलोकं गत ईश्वरः स्वस्वाधिकारनिर्वाहकः प्रभावो येषां तथाविधाः 
सन्तः || ५४ ||

भूमेरन्वभवन्भूरिदोलान्दोलनमद्रयः |
भूकम्पलोलकैलासमेरुमन्दरकन्दराः |
पेतुः कल्पतरून्मुक्ता रक्तस्तबकवृष्टयः || ५५ ||

लोकान्तराद्रिपुरवारिधिकाअनान्तमुत्पातकल्पपवनेन मिथो हतानाम् |
कोलाहलैर्जगदभूत्प्रविकीर्णशीर्णं पूर्णार्णवे त्रिपुरपूर इवाभिपाती || ५६ ||

लोकान्तराण्यद्रयः पुराणि वारिधयः काननानि चेत्येतदन्तं सर्वं 
जगदुत्पातसहितेन कल्पपवनेन मिथोऽन्योन्यंन् हतानां हन्यमानानां जनानां 
कोलाहलैः रुद्रबाणाग्निदाहेन अभिपाती अभितः पतनशीलस्त्रीणि पुराणि पूरयतीति 
त्रिपुरपूरो दैत्यसंघ इव पूर्णार्णवे प्रविकीर्णं शीर्णमभूदित्यर्थः || ५६ ||

इत्यार्षे श्रीवासिष्ठमहारामायणे वाल्मीकीये दे० मो० निर्वाणप्रकरणे उ० पाषा० 
कल्पक्षोभवर्णनं नामैकसप्ततितमः सर्गः || ७१ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे उत्तरार्धे 
कल्पक्षोभवर्णनं नामैकसप्ततितमः सर्गः || ७१ ||

द्विसप्ततितमः सर्गः ७२

श्रीवसिष्ठ उवाच |

अथाकृष्टवति प्राणान्स्वयंभुवि नभोभवः [नभोभुवः इति 
मुद्रितपुस्तके पाठः |] |
विराडात्मनि तत्याज वातस्कन्धस्थितः स्थितिम् || १ ||

धातुः प्राणनिरोधेन वातस्कन्धस्थितिक्षयः |
तत्प्रसङ्गात्पुनः पृष्टा वर्ण्यतेऽग्रे विराट्स्थितिः || 

विराडात्मनि स्वयंभुवि प्राणानाकृष्टवति स्वहृत्प्रदेशे 
उपसंहर्तुमारब्धवति सति वातस्कन्धस्थितो नभोभवो वायुः स्थितिं 
ग्रहनक्षत्रविमानादिविधारणमर्यादां तत्याज || १ ||

ते हि तस्य किल प्राणास्तेन क्रान्तेषु तेष्वपि |
ऋक्षचक्रे स्थितिं कोऽन्यो धत्ते भूतैकधारिणीम् || २ ||

ते वतस्कन्धास्तस्य स्वयंभुवः प्राणाः | क्रान्तेषु उपसंहृतेषु || २ ||

वातस्कन्धे समाक्रान्ते ब्रह्मणा प्राणमारुते |
समं गन्तुं परित्यज्य संस्थितिं क्षोभमागते || ३ ||

स्थितिं प्रागुक्तां त्यक्त्वा समुपसंहारेण साम्यावस्थां गन्तुं क्षोभमागते सति || 
३ ||

निराधाराः सवाताग्निदाहोल्मुकवदापतन् |
व्योम्नस्तारास्तरोः पुष्पनिकरा इव भूतले || ४ ||

सवाते अग्निदाहे उड्डीनैरुल्मुकैस्तुल्यं ताराः भूतले आसमन्तादपतन् || ४ ||

कालपाकचलन्मूला जगत्खण्डफलालयाः |
प्रशान्तपवनाधारा विमानावलयोऽपतन् || ५ ||

जगत्खण्डे अर्जितस्य सुकृतफलस्य आलयाः भोगस्थानभूता विमानावलयः 
कालविपाकेन चलद्विच्छिन्नं भोगमूलं कर्म येषां तथाविधाः सन्तः अपतन् || ५ ||

प्रलयोन्मुखतां याते ब्राह्मे संकल्पनेन्धने |
सिद्धानां गतयः शेमुरिद्धानामर्चिषामिव || ६ ||

इद्धानां दीप्तानाम् || ६ ||

प्रभ्रमन्त्योऽम्बरे कपमारुतैस्तनुतूलवत् |
स्वशक्त्यपचये मूकाः सिद्धसंततयोऽपतन् || ७ ||

खेचरादिसिद्धीनां क्षयिष्णुतां तुच्छतां च सूचयन्नाह - प्रभ्रमन्त्य इति | 
मूका वाग्व्यापारेऽप्यसमर्थाः || ७ ||

संकल्पद्रुमजालानि सेन्द्रादिनगराणि च |
पेतुर्भूकम्पलोलस्य शिरांस्यमरभूभृतः || ८ ||

इन्द्रादिनगरैः सहितानि सेन्द्रादिनगराणि अमस्भूभृतो मेरोः शिरांसि शिखराणि च 
पेतुः || ८ ||

श्रीराम उवाच |

चिति संकल्पमात्रात्मा विराड् ब्रह्मा जगद्वपुः |
किमङ्गं तस्य भूलोकः किं स्वर्गः किं रसातलम् || ९ ||

ननु ब्रह्मणः स्थूलदेहो ब्रह्माण्डरूपो विराट् तदन्तर्गतः सत्यलोकनिवासी 
चतुर्मुखदेहस्तु तन्मनःकल्पितः प्रातिभासिक एव | न च सोऽपि तस्य स्थूलदेह एवेति 
युक्तम् | चिराड्देहान्तःस्थित्ययोगात् | न हि कस्यचिदपि स्थूलदेहान्तः स्थूलदेहान्तरं 
दृष्टं श्रुतं वा संभावयितुं वा शक्यम् | एवं सति मानसे चतुर्मुखदेहे 
प्रातिभासिके स्वाप्नदेहप्राये प्राणोपसंहारसंकल्पेन कथं 
विराड्देहविष्टम्भकप्राणस्थानीयवातस्कन्धादिक्षयः | न हि स्वप्नदेहे 
प्राणाद्युपसंहारेण मरणदर्शने जाग्रत्प्रसिद्धस्थूलदेहक्षयो दृश्यत 
इत्याशयेन रामः शङ्कते - चिति संकल्पमात्रात्मेत्यादिना | ब्रह्मा 
चतुर्मुखश्चिति संकल्पमात्रं मनस्तदात्मा जगद्वपुर्ब्रह्माण्डशरीरकः 
प्रसिद्धः | तस्य संकल्पमात्रात्मनश्चतुर्मुखस्य भूर्लोकादयो लोका अङ्गं 
अवयवाः किम् | न ह्यमूर्तस्य मनसो मूर्तान्यङ्गानि संभवन्ति | यदापि संभवति 
तदा भूर्लोकः किमङ्गं पादा अन्यो वा स्वर्गश्च किमङ्गं रसातलं च 
किमङ्गं कोऽवयव इति विभागप्रश्नः || ९ ||

कथमेतानि चाङ्गानि ब्रह्मंस्तस्य स्थितानि च |
कथं वा सोऽन्तरे तस्य स्वस्यैव वपुषः स्थितः || १० ||

अस्तु वा चतुर्मुखदेहोऽपि मूर्तस्तथाप्यल्पपरिमाणस्यैतस्यैतान्यतिविस्तृतानि 
भूरादीन्यङ्गानि कथं स्थितानि | तस्यापि विस्तृतत्वकपनेन ब्रह्माण्डात्मता 
यद्युच्येत तर्हि स स्वस्यैव वपुष एतस्य ब्रह्माण्डस्यान्तः सत्यलोके कथं स्थितः || 
१० ||

ब्रह्मा संकल्पमात्रात्मा निराकृतिरिदं स्थितम् |
जगदित्येव जातो मे निश्चयः कथयेतरत् || ११ ||

किं च ब्रह्मा संकल्पमात्रात्मा निराकृतिरमूर्त एव इदं तु जगत्साकारं स्थितमिति 
मे निश्चयो जातः | अत इतरत्प्रकारान्तमस्ति चेत्कथय || ११ ||

श्रीवसिष्ठ उवाच |

आदौ तावदिदं नासन्न सदास्ते निरामयम् |
चिन्मात्रपरमाकाशमाशाकोशैकपूरकम् || १२ ||

तत्र प्रथमं पृष्टं स्थूलदेहस्य मनोमयदेहानन्यत्वं तदवयवानां 
तदवयवत्वं चानुभावयितुं भूमिकां मूलोद्घाटनेन रचयति - 
आदावित्यादिना | आशानां सर्वाभिलाषाणां दिशां च कोशानां 
भूमानन्दात्मकत्वादेकमेव पूरकम् || १२ ||

तत्स्वामाकशतां चैतच्चेत्यमित्यवबुध्यते [चैतत्परमित्यबबुध्यते इति 
टीकानुगुणः पाठः |] |
स्वरूपमत्यजन्नित्यं चित्त्वाद्भवति चेतनम् || १३ ||

तदेतत्परमाकाशं स्वरूपमत्यजद्विकारमनापद्यमानमेव स्वामाकाशतां 
चन्द्रो द्वितीयचन्द्रमिव कल्पयत् परं स्वातिरिक्तं वस्त्विति अवबुध्यते || १३ ||

विद्धि तच्चेतनं जीवं सघनत्वान्मनः स्थितम् |
एतावति स्थितिजाले न किंचित्साकृति स्थितम् || १४ ||

तत्र बोध्यबोधबोद्धृभावलक्षणत्रिपुटीमननेन 
सघनत्वाद्घनीभावान्मनोवेषेण स्थितं तथाभूतं चेतनं जीवं विद्धि | 
स्वरूपमत्यजदिति यदुक्तं तदुपपादयति - एतावतीति | एतावति 
त्रिपुटीजीवभावपर्यन्ते स्थितिजाले अध्यासेन संपन्नेऽपि तेषु न किंचिदपि साकृति 
परस्परव्यावृत्ताकारसहितं रूपं परमार्थतः स्थितं किंतु शुद्धं व्योमैव 
शून्यमेवेति परेण संबन्धः || १४ ||

शुद्धं व्योमैव चिद्व्योम स्थितमात्मनि पूर्ववत् |
यदेतत्प्रतिभातं तु तदन्यन्न शिवात्ततः || १५ ||

किं तर्हि स्थितं तदाह - चिद्व्योमेति || १५ ||

अथ तन्मन आभोगि भाविताहंकृति स्फुरत् |
संकल्पात्मकमाकाशमास्ते स्तिमितमक्षयम् || १६ ||

एवमभिमानाकारभावनादसतैव तद्भावेनापि स्फुरतीत्याह - अथेति || १६ ||

तत्संकल्पचिदाभासनभोऽहमिति भावितम् |
असत्तमेवानुभवत्संनिवेशं खमेव खे || १७ ||

अहंकरकल्पनोत्तरं स्थूलदेहकल्पनापि तस्यावस्तुभूतैवेत्याह - तदित्यादिना || 
१७ ||

वेत्ति भावितमाकारं पश्यत्यनुभवत्यपि |
संकल्पकात्मकं शून्यमेव देह इति स्थितम् || १८ ||

शून्यमेव यथाकारि संकल्पनगरं भवान् |
पश्यत्येवमजो देहं खे खमेवानुभूतवान् || १९ ||

यदि देहं शून्यमेव तर्हि कथं साकारमनुभूयते तत्राह - शून्यमेवेति || १९ ||

संविदो निर्मलत्वात्स यावदित्थं तहाविधम् |
अनुभूयानुभवनं स्वेच्छयैवोपशाम्यति || २० ||

प्रलयमोक्षादिकल्पनाप्येवमेवेत्याह - संविद इति || २० || 

यदा तत्त्वपरिज्ञानमस्मदादेस्तदाऽऽततम् |
इदं संसंरणं विद्धि शून्यं सत्यमिव स्थितम् || २१ ||

कदोपशाम्यति तदाह - यदेति | तदा आततमिति च्छेदः || २१ ||

यथाभूतपरिज्ञानादत्र शाम्यति वासना |
अद्वैतान्निरहंकारात्ततो मोक्षोऽवशिष्यते || २२ ||

यथाभूतं परमार्थसत्यं ब्रह्म तत्परिज्ञानान्मिथ्यावासना अत्रास्मिन्नेव 
जन्मनि शाम्यति || २२ ||

एवमेष स यो ब्रह्मा स एवेदं जगत्स्थितम् |
विरजो ब्रह्मणो राम देहो यस्तदिदं जगत् || २३ ||

अस्त्वेवं तथाप्येतदुक्त्या यत्पृष्टं किं समाहितं तत्राह - एवमिति || २३ ||

संकल्पाकाशरूपस्य तस्य या भ्रान्तिरुत्थिता |
तदिदं जगदाभाति तद्ब्रह्माण्डमुदाहृतम् || २४ ||

तथा च ब्रह्माण्डस्यापि भ्रान्त्यैव स्थूलदेहत्वम् विचारतस्तु तदीयमनोमात्रत्वमिति 
तदङ्गोपसंहारेणोपसंहारः सिद्ध इति भावः || २४ ||

सर्वमाकाशमेवेदं संकल्पकलनात्मकम् |
वस्तुतस्त्वस्ति न जगत्त्वत्तामत्ते न च क्वचित् || २५ ||

जाग्रदुन्मुखतायां स्वाप्नदेहाङ्गोपसंहारेण 
स्वाप्नभूरादिलोकोपसंहारवद्वा तदुपसंहारः | द्वयोरपि 
संकल्पाकाशमात्रत्वादित्याशयेनाह - सर्वमिति || २५ ||

क्वचिन्मात्रेऽमले व्योम्नि कथं वा केन वा जगत् |
किं जायते किमत्रास्ति कारणं सहकारि यत् || २६ ||

अवास्तवत्वं कथं ज्ञेयमिति चेदसंभाव्यत्वादित्याशयेनाह - क्वेति | 
किंवृत्तपञ्चकं देशकालादिसर्वप्रकारैरप्यसंभाव्यत्वस्य समर्थनार्थम् || 
२६ ||

अतोऽलीकमिदं जातमलीकं परिदृश्यते |
अलीकं स्वदतेऽलोकमेवं पश्यति शून्यकम् || २७ ||

स्वदते प्रियाप्रियभावेन प्रथते | अलोकं निष्प्रप्ञ्चं ब्रह्मैव भ्रान्त्या शून्यकं 
जगच्छून्यंन् खमेव एवं जगद्भावेन पश्यति || २७ ||

जगदादिकया भासा चिन्मात्रं स्वदते स्वतः |
आत्मनात्माम्बरे द्वैते स्पन्दनेनेव मारुतः || २८ ||

तदेव स्पष्टमाह - जगदादिकयेति | आदिपदात्तद्धर्मा उत्पत्त्यादिभावविकारा 
गृह्यन्ते || २८ ||

इदं किंचिन्न किंचिद्वा द्वैताद्वैतविवर्जितम् |
चिदाकाशं जगद्विद्धि शून्यमच्छं निरामयम् || २९ ||

द्वैतविवर्जनात्किंचिति | अद्वैतस्यापि वर्जनान्न किंचिद्वा || २९ ||

शान्ताशेषविशेषोऽहं तेन राघव संस्थितः |
सन्नेवासन्निवातस्त्वमेवमेवास्व निर्ममः || ३० ||

तस्मादहमिव त्वमपि एवं परमार्थतः सन्नेव व्यवहारे असन् देहादिरिव आस्व किंतु 
निर्मम इत्यर्थः || ३० ||

निर्वासनः शान्तमना मौनी विगतचापलः |
सर्वं कुरु यथाप्राप्तं कुरु मा वात्र किं ग्रहः || ३१ ||

व्युत्थितः सर्वं व्यवहारं कुरु समाहितः सन् मा वा कुरु किं न्रहः 
किमर्थमेकत्राग्रह इत्यर्थः || ३१ ||

अनादिनित्यानुभवो य एकः स एव दृश्यं न तु दृश्यमन्यत् |
सत्यानुभूतेऽननुभूतयो याः सुविस्तृता दृश्यमहादृशस्ताः || ३२ ||

तस्मात्सर्व दृश्यं ब्रह्मैव तदज्ञानान्येव भ्रान्त्याकारपरिणतानि 
दृश्यानुभवा इति निष्कर्ष इत्युपसंहरति - अनादीति | सत्ये अनुभूते | भावे क्तः | 
अनुभवैकरसे ब्रह्मणि या अननुभूतयः अज्ञानानि ता एव भ्रान्तिवैचित्र्यैः 
सुविस्तृता दृश्यमहादृश इत्यर्थः || ३२ ||

इत्यार्षे श्रीवासिष्ठमहारामायणे वाल्मीकीये दे० मोक्षो निर्वाणप्रकरणे उ० पाषा० 
निर्वाणवर्णनं नाम द्विसप्ततितमः सर्गः || ७२ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे उत्तरार्धे 
निर्वाणवर्णनं नाम द्विसप्ततितमः सर्गः || ७२ ||

त्रिसप्ततितमः सर्गः ७३

श्रीराम उवाच |

बन्धमोक्षजगद्बुद्धिर्न शून्या नापि सन्मयी |
नास्तमेति न चोदेति किमप्याद्यमसौ किल || १ ||

इहारोपक्रमो भूयो बोधदार्ढ्याय वर्ण्यते |
कथमेतस्य चाङ्गानीत्यादिप्रश्नोत्तरं ततः ||

किमङ्ग तस्य भूर्लोकः कथमेतानि चाङ्गानि कथं वासोन्तरे तस्य इति 
प्रस्तुतप्रश्नत्रयोत्तरोपोद्घातत्वेन वर्णितं शुद्धे ब्रह्मणि 
जगदध्यारोपप्रकारं पुनः क्रमशस्तात्पर्यतश्च सम्यग्जिज्ञासमानो रामस्तत्र 
तात्पर्यतः स्वज्ञातांशं दर्शयितुं सिंहावलोकनन्यायेन व्यवहितोक्तनिष्कर्षं 
स्मारयति - बन्धेत्यादिन | सन्मयी सत्यार्थविषया | सर्वसाक्षित्वादेव स्वयं 
नास्तमेति नोदेति च | अतः असौ सर्वसाक्षिणी बुद्धिरेव विषयमार्जने किमपि 
वाङ्मनसागम्यमाद्यं ब्रह्मेति त्वया तात्पर्यगत्या उपदिष्टम् | किलेति 
गुरुबुद्धिविसंवादशङ्कापरिहाराय | इदं मया बुद्धमिति परेणान्वयः || १ ||

उपदिष्टमिदं ब्रह्मंस्त्वया बुधमलं मया |
भूयः कथय तृप्तिर्हि शृण्वतो नास्ति मेऽमृतम् || २ ||

तर्हि किमुपदेशोपरमोऽस्तु नेत्याह - भूय इति || २ ||

सर्गादिसंभ्रमदृशः शून्यतादिदृशस्तथा |
न काश्चन विभो सत्या असत्याश्च न काश्चन || ३ ||

सत्या अबाधितार्थाः असत्या बाधितार्था अपि न | तत्तद्व्यवहर्तृदृशा ब्रह्मण एव 
तथास्थितेरर्थक्रियाऽविसंवादादसत्कार्यपक्षानभ्युपगमात्सर्वशक्तिमति ब्रह्मणि 
सर्वशून्यतापादनशक्तेरपि संभवान्मायया सर्वविरोधपरिहाराच्चेति भावः || ३ 
||

एवंस्थिते तु यत्सत्यंन् तत्सर्वं बुद्धवानहम् |
तथापि भूयोबोधाय सर्गानुभव उच्यताम् || ४ ||

मायाशबलब्रह्ममाहात्म्यमिव 
तदधिष्ठाननिर्विशेषनित्यमुक्तब्रह्मतत्त्वमप्यहं बुद्धवानित्याह - एवमिति | 
सर्गानुभवः प्रपञ्चाध्यासक्रमो भूय उच्यताम् | भूयसां शृतॄणां 
बोधाय बोधबाहुल्यायेति वा || ४ ||

श्रीवसिष्ठ उवाच |

यदिदं दृश्यते किंचिज्जगत्स्थावरजङ्गमम् |
सर्वं सर्वप्रकाराढ्यं देशकालक्रियादिमत् || ५ ||

तस्य नाशे महानाशे महाप्रलयनामनि |
ब्रह्मोपेन्द्रमरुद्रुद्रमहेन्द्रपरिणामिनि || ६ ||

स्थूलस्य भूतभौतिकस्य सूक्ष्मभूतेषु नाशे भूतसूक्ष्मैः सह 
अव्याकृतानुप्रवेशे | महानाशे प्राकृते प्रलये इति यावत् | ब्रह्मोपेन्द्रादिदेहानां 
परिणामश्चरमो भावविकारस्तद्वति तच्छीले वा || ६ ||

शिष्यते शान्तमत्यच्छं किमप्यजमनादि सत् |
यतो वाचो निवर्तन्ते किमन्यदवगम्यते || ७ ||

तदा यच्छिष्यते तद्वर्णयति - शिष्यत इत्यादिना || ७ ||

सर्षपापेक्षया मेरुर्यथातिवितताकृतिः |
तथाकाशमपि स्थूलं शून्यं सद्यदपेक्षया || ८ ||

अन्यापेक्षया शून्यं परमसूक्ष्मं सदप्याकाशं यदपेक्षया स्थूलम् || ८ ||

शैलेन्द्रापेक्षया सूक्ष्मा यथेमे त्रसरेणवः |
तथा सूक्ष्मतरं स्थूलं ब्रह्माण्डं यदपेक्षया || ९ ||

तथा अन्यापेक्षया स्थूलं विशालतममपि ब्रह्माण्डं यदपेक्षया 
सूक्ष्मतरमणुतरम् || ९ ||

अमानकलिते सौम्ये काले परिणते चिरम् |
शान्ते तस्मिन्परे व्योमन्याद्ये ह्यनुभवात्मनि || १० ||

मानहेतुसूर्यस्पन्दाद्युपाधिप्रलयादमानकलिते तादृशप्रलयकाले चिरं 
द्विपरार्धपरिमितब्रह्मायुःकालतुल्यप्रमाणपरिणते अतिवाहिते सति || १० ||

असंकल्पो महाशान्तो दिक्कालैरभिताकृतिः |
अन्तर्महांश्चिदाकाशो वेत्तीव परमाणुताम् || ११ ||

मायावरणान्तःसुषुप्तप्रायश्चिदाकाशः स्वप्नोन्मुख इव 
स्वान्तर्लीनजगत्संस्काररूपां परमाणुतां वेत्ति पर्यालोचयतीव || ११ ||

असत्यामेव तामन्तर्भावयन्स्वप्नवत्स्वतः |
ततः स ब्रह्मशब्दार्थं वेत्ति चिद्रूपतां तताम् || १२ ||

भावयन्पर्यालोचयन् | तत्पर्यालोचनेनेषदुचितभावप्राप्तेर्बृंहणाद्ब्रह्मेति 
प्रसिद्धं ब्रह्मशब्दार्थम् | तथा च श्रुतिः तपसा चीयते ब्रह्म इति || १२ ||

चिद्भावोऽनुभवत्यन्तश्चित्त्वाच्चिदणुतां निजाम् |
तामेव पश्यतीवाथ [पश्यतीवान्तरिति पाठः |] ततो द्रष्टेव तिष्ठति || 
१३ ||

तद्गोचरतालक्षणे तद्वेदने चित्स्वभावातिरिक्तो हेतुर्दुर्निरूप इत्याह - चिद्भाव इति | 
तेनैव द्रष्ट्टतासंपत्तिं दर्शयति - तामेवेति || १३ ||

यथा स्वप्ने मृतं पश्यत्येक एवात्मनात्मनि |
मृत एव मृतेर्द्रष्टा तथा चिदणुरात्मनि || १४ ||

नन्वेकत्र दृश्यद्रष्ट्टभावो विरुद्धः कथं संपद्यते इति 
चेत्स्वप्नवद्विरोधापर्यालोचनादित्याह - यथेति || १४ ||

तत्श्चिद्भाव एषोऽन्तरेक एव द्वितामिव |
पश्यन्स्वरूप एवास्ते द्रष्ट्टदृश्यमिव स्थितः || १५ ||

तथा कल्पनेऽपि न वास्तवैक्यक्षतिरित्याह - तत इति || १५ ||

चिद्भावशून्य एवातिनिराकारोऽप्यणुं तनुम् |
पश्यन्दृश्यमिवोदेति द्रष्टेव च तदा द्विताम् || १६ ||

शून्य एवेत्यस्य व्याख्या - अतिनिराकार इति | दृश्यमिव द्रष्टेव च द्वितां तदा 
उदेति उद्वहति || १६ ||

प्रकाशमणुमात्मानं पश्यंस्तदनुभावतः |
उच्छूनतां चेतयते बीजमङ्कुरतामिव || १७ ||

स च द्रष्टा मायाबलेन प्रकाशस्वभावमणुं परिच्छिन्नमात्मानं 
पश्यन्संस्तदनुभावत उच्छूनतामुपचयं चेतयते कल्पयति || १७ ||

देशकालक्रियाद्रव्यद्रष्ट्टदर्शनदृग्दृशः |
अर्थान्तरस्वभावेन तिष्ठन्त्यनुदिताभिधाः || १८ ||

तदैव तस्य तन्नान्तरीयकतया देशकालादिविभगकल्पना अपि भवन्ति परंतु ता 
वागाद्यभिव्यक्त्यभावादनुदिताभिधा इत्याह - देशेति || १८ ||

चिदणुर्यत्र भातोऽसौ देशो मितिमुपागतः |
यदा भातस्तदा कालो यद्भानं तत्क्रिया स्मृता || १९ ||

तद्विभागकल्पनाप्रकारं विशदयति - चिदणुरिति | परिच्छिन्नस्य 
देशकालानवगाह्यप्रतीत्यप्रसिद्धेरिति भावः || १९ ||

उपलब्धं विदुर्द्रव्यं द्रष्ट्टताप्युपलब्धता |
आलोकनं दर्शनता दृगालोकनकारणम् || २० ||

तदैव त्रिपुटीविभाजकोपाधिभेदानां साक्षिणस्तदालोकननिमित्तभावस्य च कल्पना 
भवतीत्याह - उपलब्धमिति | द्रव्यगुणक्रियादिकल्पनाधारत्वाद्द्रष्टव्यम् || २० ||

एवमुच्छूनता भाति मितानन्ताथ वा क्रमात् |
असत्यैव नभस्येव नभोरूपैव निष्क्रमा || २१ ||

एवमेव कर्ता कार्यं कारणं भोक्ता भोग्यं भोग इत्यादित्रिपुटीभेदानां 
तत्साक्षिणस्तन्निमित्ततायाश्च कल्पनं सर्वत्र बोध्यमित्याशयेनाह - एवमिति | 
देशकालवस्तुपरिच्छेदैर्मिता संख्येयत्तादिना अनन्ता वा || २१ ||

चिदणोर्भासनं भातं तत्प्रदेशेन देहगम् |
येन पश्यति तच्चक्षुः संग्रहोऽक्षदृशामिति || २२ ||

तत्र रूपादित्रिपुटीसिद्धौ चक्षुरादिकरणविभागकल्पनादि नन्तरीयकी भवतीति 
संक्षेपेण दर्शयति - चिदणोरिति | चिदणोर्जीवस्य भातं भासनं सौराद्यालोकं 
येन गोलकप्रदेशेन च्छिद्रेण येन चातीन्द्रियेण करणेन पश्यति तदुभयं चक्षुः | 
सर्वासां श्रोत्राद्यक्षदृष्टीनामप्ययं न्यायः सम इति संग्रहः संक्षेपः || २२ 
||

चिदणुप्रतिभासेऽन्तः प्रथमं नामवर्जितम् |
तन्मात्रशब्दमेतेषामेतदाकाशरूपि तत् || २३ ||

श्रोत्रादीन्द्रियपञ्चकविषयेष्वेव नामरूपभेदकल्पनात्प्रागवस्था 
तन्मात्रशब्देनोच्यत इत्याह - चिदण्विति | एतेषां श्रोत्रादिपञ्चकविषयाणां 
प्रथमं प्राक्तनं यन्नामवर्जितं स्वरूपं तत्तन्मात्रमिति शब्दो यस्य 
तथाविधं यतस्तदेतदाकाशरूपि सूक्ष्मतममित्यर्थः || २३ ||

चिदणुप्रतिभकाशपिण्ड एव घनस्थितिः |
अनुसंधानविवशश्चेततीन्द्रियपञ्चकम् || २४ ||

एवं क्रमेण चिदणोः प्रतिभलक्षण आकाश एव घनस्थितिः सन् पिण्डः स्थूलदेहो 
भवति तत्र रूपाद्यनुसंधानवशादिन्द्रियपञ्चकं चेततीत्युपसंहारः || २४ ||

एवं चिदणुसंधानं दृश्यपोषमुपैत्यलम् |
तदेव ज्ञानमित्युक्तं बुद्धिरित्यभिधीयते || २५ ||

अन्तःकरणचतुष्टयकल्पनाप्रकारमाह - एवमिति | दृश्येषु शब्दादिषु 
पुनःपुनरनुभवात्पोषमुपचयमुपैति तत्रेन्द्रियगृहीतविषयाणां 
स्मृतिदशायां ज्ञानं चित्तमिति अध्यवसायदशायां बुद्धिरिति चाभिधीयते || २५ ||

ततो मनस्तदारूढमहंकारपदं गतम् |
देशकालपरिच्छेद इत्यङ्गीकृत आत्मना || २६ ||

ततः संकल्पविकल्पदशायां मनोऽभिमानेनाहंममतया तदारूढं 
तदभिनिविष्टं सत् अहंकारपदं गतम् | देशकालविभागकल्पनां वर्णयितुं 
प्रस्तौति - देशेति | इति वक्ष्यमाणरीत्या || २६ ||

चिदणोरस्य भावस्य प्रत्यग्रं यत्र वेदनम् |
स तत्रोत्तरकालेन पूर्वाभिख्यां करिष्यति || २७ ||

तत्र काले देशे च पूर्ववत्कल्पना उत्तरकालकल्पनामपेक्ष्यैव प्रवर्तत इत्याह - 
चिदणोरिति | अस्य प्रसिद्धस्य भावस्य शब्दादिविषयस्य प्रत्यग्रं नवम् | आद्यमिति 
यावत् | यत्र देशरूपे कालरूपे वा आधारे वेदनं यस्य चिदणोर्जीवस्य भवति स 
चिदणुस्तस्य देशकालस्य चोत्तरकालेन व्यावर्त्येन निमित्तेन पूर्वं इत्यभिख्यां नाम 
करिष्यति कल्पयिष्यतीति प्रतिजीवं प्रतिवस्तु चेदमनियतमेवेति भावः || २७ ||

अन्यस्मिन्नेकदेशे सा ऊर्ध्वाभिख्यां करिष्यति |
एवं दिगभिधनादि कल्पयिष्यति स क्रमात् || २८ ||

तां कल्पनामपेक्ष्य ऊर्ध्वाभिख्यां ततोऽन्यस्मिन्काले एकामेव करिष्यति | दिशि 
तूर्ध्वदक्षिणपश्चिमाद्यभिधानानि बहूनीति विशेष इति भावः || २८ ||

देशकालक्रियाद्रव्यशब्दानामर्थवेदनम् |
भविष्यति स्वयमसावाकाशविशदोऽपि सन् || २९ ||

एवं देशकालवस्तुभेदांस्तन्नामानि च कल्पयित्वा गृहीतसंकेतानां पुरुषाणां 
शब्दश्रवणे तत्तदर्थवेदनात्मनापि स्वयमेव संपत्स्यत इत्याह - देशेति || २९ ||

इत्थं स्वानुभवेनैष व्योम्नैव व्योमरूपभृत् |
आतिवाहिकनामान्तर्देहः संपद्यते चितेः || ३० ||

एवं स्वयमेव प्रथममातिवाहिकदेहस्ततो 
देशकालक्रियावस्तुविभागस्ततस्तत्तन्नामभेद इति क्रमेण नामान्तं 
सर्वजगच्छरीरं संपद्यत इत्यर्थः || ३० ||

एष एव चिरं कालं तत्र भावनया तया |
गृह्णाति निश्चयं पूर्णमाधिभौतिकमात्मनः || ३१ ||

एवं सर्वजगतो मनःकल्पनामात्रत्वेनातिवाहिकदेहावयवत्वे 
कथमाधिभौतिकताप्रत्ययस्तत्राह - एष एवेति || ३१ ||

व्योम्ना व्योम्न्येव रचितो निर्मलेनेति विभ्रमः |
असता सत्समास्तीर्णस्तापनद्या जलं यथा || ३२ ||

संकल्पनामुपादत्ते स्वदेहे गगनाकृतिः |
शिरःशब्दार्थदां कांचित्पादशब्दार्थदां क्वचित् || ३३ ||

स गगनाकृतिश्चिदणुः स्वदेहेऽपि कल्पनीये वक्ष्यमाणप्रपञ्चां 
संकल्पनामुपादत्ते || ३३ ||

उरःपार्श्वादिशब्दार्थमयीं क्वचिदनाविलाम् |
भावाभावग्रहोत्सर्गशब्दाद्यर्थमयीमपि || ३४ ||

एवं बाह्यार्थहानोपादानादिव्यवहारकल्पनापि बोध्येत्याह - भावेति || ३४ ||

नियताकारकलनां देशकालादियन्त्रिताम् |
विषयोन्मुखतां यातामिन्द्रियव्रातवेधिताम् || ३५ ||

इत्थमाकारो गौः इत्थमश्व इत्यादिनियताकारकलनाम् || ३५ ||

सोणुः पश्यत्यथाकारमात्मनः स्वात्मकल्पितम् |
हस्तपादादिकलितं चित्तादिकलनान्वितम् || ३६ ||

एवं संपद्यते ब्रह्मा तथा संपद्यते हरिः |
एवं संपद्यते रुद्र एवं संपद्यते कृमिः || ३७ ||

ईश्वराणामपि देहादिकल्पना संकल्पवशादेव किं पुनरन्येषामित्याह - एवमिति 
|| ३७ ||

न च किंचन संपन्नं यथास्थितमवस्थितम् |
शून्यं शून्ये विलसितं ज्ञप्तिर्ज्ञप्तौ विजृम्भिता || ३८ ||

सर्वापीयं कल्पना अमृतैवेत्याह - न चेति || ३८ ||

प्रतिकन्दः शरीराणां बीजं त्रैलोक्यवीरुधाम् |
सर्गार्गलप्रदो मुक्तेः संसारासारवारिदः || ३९ ||

व्यष्टिवत्समष्ट्यात्मा विराडप्येवमेव कल्पनयोत्थित इत्याह - प्रतिकन्द इति | 
व्यष्टिशरीराणां प्रतिनियतः कन्दः प्रतिकन्दः | तदाधारत्रैलोक्यवल्लीनामपि स एव 
बीजम् | मुक्तेर्द्वारेषु प्रतिबन्धकविषयसर्गार्गलप्रदः || ३९ ||

कारणं सर्वकार्याणां नेता कालक्रियादिषु |
सर्वाद्यः पुरुषः स्वैरमित्यनुत्थित उत्थितः || ४० ||

नास्य भूतमयो देहो नास्यास्थीनि शरीरके |
अवष्टब्धुमसौ मुष्ट्या शक्यते न तु केनचित् || ४१ ||

भूतमयदेहाद्यभावादेव मुष्ट्या अवष्टब्धुं न शक्यते || ४१ ||

तेनाब्धिमेघसंग्रामसिंहगर्जोर्जितात्मना |
अपि सुप्तनरेणेव नूनं मौनवता स्थितम् || ४२ ||

यथा स्वप्ने अब्धीनां मेघानां संग्रामाणां सिंहानां च 
गर्जाभिर्महाध्वनिभिश्चोर्जितात्मनापि सुप्तनरेण वस्तुतो मौनवता निःशब्दमेव 
स्थितं तथा तेनापि विराजा निष्प्रपञ्चे स्वरूपे स्थितमित्यर्थः || ४२ ||

जाग्रतः स्वप्नसंदृष्टयोद्घ्रारभटिवेदनम् |
यथा स्मृतिगतं नासन्न सत्तद्वदसौ स्थितः || ४३ ||

स्वप्नसंदृष्टानां योद्धॄणामारभटी कोलाहलस्तद्वेदनं जाग्रतः 
स्मृतिपथं गतं सद्यथा नात्यन्तासन्नापि सत्तथा प्रपञ्चोऽयं स्थितः || ४३ ||

बहुयोजनलक्षौघप्रमाणोऽपि बृहद्वपुः |
परमाण्वन्तरे भाति लोमान्तस्थजगत्त्रयः || ४४ ||

मायामात्रत्वादेवासंभावितसहस्रमप्यत्र संभवत्येवेत्याशयेनाह - बह्विति 
|| ४४ ||

कुलशैलगुणैघात्मा जगद्वृन्दात्मकोऽपि सन् |
कुलायं धानकामात्रमपि नो पूरयत्यजः || ४५ ||

धानका वटबीजादयस्तावन्मात्रमपि कुलायं नीडच्छिद्रं न पूरयति || ४५ ||

जगत्कोटिशताभोगविस्तीर्णोऽप्यणुमात्रकम् |
वस्तुतो व्याप्तवानेष न देशं स्वप्नशैलवत् || ४६ ||

स्वयंभूरेष कथितो विराडेष स उच्यते |
ब्रह्माण्डात्मा जगद्देहो वस्तुतस्तु नभोमयः || ४७ ||

सनातन इति प्रोक्तो रुद्र इत्यपि संज्ञितः |
इन्द्रोपेन्द्रमरुन्मेघशैलजालादिदेहकः || ४८ ||

तेजोणुमात्रं प्रथितं चेतित्वात्प्रथमं वपुः |
क्रमेण स्फारसंवित्तिर्महानहमिति स्थितः || ४९ ||

उक्तं सर्वं संक्षिप्याह - तेज इति | अणुमात्रं तेजः परमसूक्ष्मा चित् प्रथमं 
चेतित्वाच्चित्तवपुः संपन्नम् | स एव चित्तात्मा वर्णितक्रमेण स्फारसंवित्तिः सन् 
महान्ब्रह्माण्डात्मैवाहमिति स्थित इति संग्रह इत्यर्थः || ४९ ||

स्पन्दसंवेदनात्तेन स्पन्द इत्यनुभूयते |
यः स एवानिलाभिख्यो वातस्कन्धात्मना स्थितः || ५० ||

अत एव तदीयाः प्राणा वातस्कन्धास्तदुपसंहारेण 
वातस्कन्धभङ्गोऽस्माभिर्वर्णित इत्याशयेनाह - स्पन्देति || ५० ||

प्राणापानपरिस्पन्दो वेदनादनुभूयते |
तेन यः सोऽयमाकाशे वातस्कन्ध उदाहृतः || ५१ ||

स्पन्दसंवेदनात्तेन प्राणस्पन्द इत्यनुभूयते इति यदुक्तं तत्सर्वानुभवप्रसिद्ध्या 
समर्थयति - प्राणेति | सोऽयंन् तदीयप्राणस्पन्दस्तद्ब्रह्माण्डाकाशे 
वातस्कन्धोऽस्माभिरुदाहृतः प्रागित्यर्थः || ५१ ||

चित्ताद्ये कल्पितास्तेन बालेनेव पिशाचिकाः |
तेजःकणा असन्तोऽपि त एतेधिष्ण्यतां गताः || ५२ ||

धिष्ण्यतां सूर्यचन्द्रग्रहनक्षत्रादिस्थानताम् || ५२ ||

प्राणापानपरावर्तदोला तदुदरोदिता |
वातस्कन्धाभिधां धत्ते जगत्तद्धृदयं महत् || ५३ ||

हृदयं उदरान्तर्गतमांसास्थ्यादीति यावत् || ५३ ||

प्रतिच्छन्दशरीराणां प्रथमं बीजमेष सः |
जगद्गतानां सर्वेषामकल्पव्यवहारिणाम् || ५४ ||

प्रतिच्छन्दाः प्रतिजीवभेदमिच्छास्तत्कल्पितव्यष्टिशरीराणाम् || ५४ ||

प्रतिच्छन्द्याद्यदेतस्मादुत्थिता जगदात्मना |
देहास्तदा यथा बाह्यमन्तरेषां तथा स्थितम् || ५५ ||

परिच्छाकल्पिता देहाः कथमेतस्य व्यष्टितां गतास्तत्राह - प्रतिच्छन्द्यादिति | 
प्रतिच्छन्दं भवः प्रतिच्छन्द्यः | दिगादित्वाद्यत् | 
यद्यस्माद्धेतोस्तथाविधादस्मादुत्थिताः प्रतिपुरुषदेहं तत्तद्वासनामया 
ब्रह्माण्डा एवमेव बोध्या इत्याह - देहा इति || ५५ ||

चितिस्तस्याद्यबीजस्य पूर्वमेव यथोदिता |
तथैवाद्यपि जीवेऽन्तस्तथोदेति तदीहिता || ५६ ||

तत्रैकबीजान्तरन्तर्यथा वृक्षबीजपरम्परा क्रमेणोद्भवदर्शनादस्तीति 
संभाव्यते तद्वदत्रापि संभाव्यतामित्यभिप्रेत्याह - चितिरिति | तदीहिता तेन 
हिरण्यगर्भेण वाञ्छिता || ५६ ||

श्लेष्मपित्तानिलास्तस्य चन्द्रार्कपवनास्त्रयः |
ग्रहा ऋक्षगणास्तस्य प्राणाष्ठीवनसीकराः || ५७ ||

तस्य हिरण्यगर्भस्य श्लेष्मपित्तादयः | अत एवान्येऽपि ग्रहा ऋक्षगणा 
नक्षत्रसमूहाश्च प्राणेन यदा ष्ठीवनं निष्ठीवनं तत्सीकराः श्लेष्मविन्दव 
इत्यर्थः || ५७ ||

तस्यास्थीन्यद्रिजालानि मेदसो जातिका घनाः |
शिरः पादौ त्वचं देहान्पश्यामस्तस्य नो वयम् || ५८ ||

मेदसो जातय इव जातिकाः | घना मेघाः | तस्य शिरः ऊर्ध्वकपालं पादौ 
अधःकपालं त्वचं ब्रह्माण्डावरणानि च वयं दूरस्थत्वान्न पश्यामः || ५८ ||

वपुर्विराजो जगदङ्ग विद्धि संकल्परूपस्य हि कल्पनात्म |
आकाशशैलावनिसागरादि सर्वं चिदाकाशमतः प्रशान्तम् || ५९ ||

हे अङ्ग इदं जगद्विराजो वपुर्विद्धि | तच्च संकल्परूपस्य कल्पनात्मनः 
कल्पनामात्रं न बाह्यसाधनसाध्यं न च मनःकल्पनात्मकं किंचिद्वास्तवं 
संभवति | अतो हेतोराकाशशैलादि सर्वं प्रशान्तं चिदाकाशमेवेत्यर्थः || ५९ ||

इत्यार्षे श्रीवासिष्ठमहारामायणे वाल्मीकीये दे० मो० निर्वाणप्रकरणे उत्तरार्धे 
पाषाणो० विराडात्मवर्णनं नाम त्रिसप्ततितमः सर्गः || ७३ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे उत्तरार्धे 
विराडात्मवर्णनं नाम त्रिसप्ततितमः सर्गः || ७३ ||

चतुःसप्ततितमः सर्गः ७४

श्रीवसिष्ठ उवाच |

तस्मिन्कल्पे तु संकल्पे तस्य यद्वपुरास्थितम् |
शृणु तत्र व्यवस्थेयंन् विचित्राचारहारिणी || १ ||

यान्यङ्गान्यस्य येलोका ये चास्यावयवाः पृथक् |
यथा चान्तःस्थितोऽस्यैव तत्सर्वमिह वर्ण्यते ||

इदानीं किमङ्गं तस्य भूर्लोकः किं स्वर्गः किं रसातलम् इति विभागप्रश्नस्य 
कथं वा सोऽन्तरे तस्य इति प्रश्नस्य कथं वा तन्मनोमात्रं निराकृतिरिदं स्थितम् 
इति प्रश्नस्य च विस्तरेणोत्तरं वक्तुं श्रोतारमवधापयति - तस्मिन्निति | 
तस्मिञ्शिलोदरदृष्टे ब्रह्मकल्पात्मके तस्य विराजः संकल्पे यद्ब्रह्माण्डात्मकं 
वपुः स्थितं तस्य इयं वक्ष्यमाणा जन्मकर्मावयवादिविभागव्यवस्था तां 
शृण्वित्यर्थः || १ ||

परमं यच्चिदाकाशं तद्विराडात्मनो वपुः |
आद्यन्तमध्यरहितं लघु त्वस्य वपुर्जगत् || २ ||

तत्रास्य ब्रह्मैव वास्तवं स्वरूपं प्राथमिकमकल्पितं वपुर्विराट्शरीरं तु 
काल्पनिकं तद्दृष्ट्या अतिलघुतरमित्याह - परममिति || २ ||

संकल्परहितो ब्रह्मा स्वाण्डं संकल्पनात्मकम् |
वपुषः परितो भास्वत्पश्यत्याकाशमेव तत् || ३ ||

चिदाकाशमाद्यन्तमध्यरहितं तस्य स्वरूपमिति कथं ज्ञायते तत्राह - 
संकल्परहित इति | यतः स ब्रह्मा स्वसंकल्पवपुषो ब्रह्माण्डाद्बहिः संकल्परहितो 
निःसंकल्पसाक्षिचिदाकाशमात्रः सन् संकल्पनात्मकं स्वाण्डं पश्यति तच्च 
परमार्थदृशा आकाशमेवेत्यर्थः || ३ ||

ब्रह्मात्मैव स्वसंकल्पं स्वमण्डमकरोद्द्विधा |
तैजसं तैजसाकारः पुष्टः पुष्टं विहंगवत् || ४ ||

तत्रादौ तस्य शिरः पादौ नितम्बं च वक्तुं 
ब्रह्माण्डस्योर्ध्वाधःकपालद्वयविभागमाह - ब्रह्मेति | तैजसं हिरण्मयम् | 
तैजसाकारो लिङ्गसमष्ट्यभिमानिचिदाकारः || ४ ||

अण्डस्यैकं नभो दूरं गतं संबुद्धवानसौ |
भुवोधःसंस्थितं भागं व्यतिरिक्तं च नात्मना || ५ ||

दूरमूर्ध्वं गतमिति संबुद्धवान् संकल्पितवान् एवमात्मना न 
व्यतिरिक्तमभिन्नं च संकल्पितवान् | मध्यमात्रखं आन्तराकाशमध्यमिति यावत् || 
५ ||

ब्रह्माण्डभाग ऊर्ध्वस्थो विराजः शिर उच्यते |
अधोभागोऽस्य पादाख्यो नितम्बो मध्यमात्रखम् || ६ ||

दूरं विमुक्तयोः संधिः खण्डयोरिति विस्तृता |
अनन्ता व्योमलेखा सा श्यामा शून्येति दृश्यते || ७ ||

खण्डयोः कपालयोः संधिरन्तरालं शून्या श्यामा व्योमलेखेति दृश्यते जनैः 
|| ७ ||

द्यौस्तालु विपुलं तस्य तारारुधिरबिन्दवः |
संविद्वातलवा देहे सुरासुरनरादयः || ८ ||

तालु काकुदम् | संविद्वातयोर्बुद्धिप्राणयोर्लवा वृत्तिभेदाः || ८ ||

देहान्तः कृमयस्तस्य भूतप्रेतपिशाचकाः |
लोकान्तराणि रन्ध्राणि सुषिराण्यस्य देहके || ९ ||

भूतप्रेतपिशाचका रक्तमांसाद्यशुचिलोलुपत्वात्कृमयः | लोकान्तराणि 
सूर्यचन्द्रादिलोकाश्चक्षुरादिरन्ध्राणि | याम्यादिनारकलोकान्तराण्यधःसुषिराणि || ९ 
||

ब्रह्माण्डखण्डमस्याधो विस्तृतं पादयोस्तलम् |
जानुमण्डलरन्ध्राणि पातालकुहराण्यधः || १० ||

जलैश्चलचलायन्ती सुषिरानेकरन्ध्रिका |
भूरन्तर्मण्डली लोला समुद्रद्वीपवेष्टना || ११ ||

चलचलायन्ती चञ्चलायमाना | अन्तर्मण्डली मध्यस्थवस्तिजघननितम्बमण्डली | 
लोला कामरोगजरामरणादिव्याकुला | समुद्रा द्वीपाश्च 
वेष्टनान्यन्तरीयकाञ्चीकटिसूत्रप्रायाणि यस्याः || ११ ||

जलैर्गुडगुडायन्त्यो नद्यो नाड्यः सरिद्रसः |
जम्बूद्वीपं हृदम्भोजमस्य हेमाद्रिकर्णिकम् || १२ ||

नाड्यः शिराः | सरित्पदेन तज्जलं लक्ष्यते | तच्छिरान्तर्गतो रसः || १२ ||

कुक्षयः ककुभः शून्या यकृत्प्लीहादयोऽचलाः |
मृद्व्यः स्निग्धाः पटाकारा मेदसो जालिका घनाः || १३ ||

कुक्षयः कुक्षिभागाः | ककुभो दिशः | यकृत्प्लीहादयो मांसभेदाः | मेदसो 
धातुविशेषस्य जालिकाः पटल्यः | घना मेघाः || १३ ||

चन्द्रार्कौ लोचने तस्य ब्रह्मलोको मुखं स्मृतम् |
तेजः सोमोऽस्य कथितः श्लेष्मा प्रालेयपर्वतः || १४ ||

तेजो रेतः || १४ ||

अग्निलोकस्तथैर्वाग्निः पित्तमस्यातिदुःसहम् |
वातस्कन्धमहावाताः प्राणापाना हृदि स्थिताः || १५ ||

वातस्कन्धेषु प्रसिद्धा आवहनिवहप्रवहादयो महावाताः || १५ ||

कल्पद्रुमवनान्यस्य सर्पवृन्दानि च क्वचित् |
लोमजालान्यनन्तानि वनान्युपवनानि च || १६ ||

कल्पद्रुमवनान्यन्यानि वनान्युपवनानि च क्वचित्पातालादौ प्रसिद्धानि 
सर्पवृन्दानि चास्य लोमजालानि || १६ ||

ऊर्ध्वं ब्रह्माण्डखण्डं तु समस्तमुरुमस्तकम् |
ब्रह्माण्डप्रान्तरन्ध्रार्चिरस्य दीप्ता शिखोत्थिता || १७ ||

ब्रह्माण्डस्योर्ध्वप्रान्ते रन्ध्रे प्रसिद्धं दीप्तार्चिः अथ यदतः परो 
दिवोज्योतिर्दीप्यते विश्वतःपृष्ठेषु सर्वतःपृष्ठेष्वनुत्तमेषूत्तमेषु लोकेषु इति 
शुर्तिप्रसिद्धमर्चिर्ज्योतिरस्य दीप्ता शिखा चूडा || १७ ||

स्वयमेष मनस्तेन मनो नास्योपयुज्यते |
आत्मैव भोक्तृतामेति किल कस्य कथं कुतः || १८ ||

एवंविधविराड्देहकल्पनाकर्तुस्तस्य किं मनः कानीन्द्रियाणि तत्राह - स्वयमिति | 
यतः सर्वमनःसमष्ट्यात्मा एष विधाता स्वयं मन एव | अतोऽस्य सर्वकल्पनासु 
अन्यन्मनो नोपयुज्यते अनवस्थाप्रसङ्गात् | यदि तु आत्मैव स्वभोगाय भोग्यवर्ग 
कल्पयतीति मन्येथास्तन्न | तस्य कूटस्थाद्वयस्वभावत्वादित्याह - आत्मैवेति | 
किंवृत्तानि प्राग्वत् || १८ ||

स्वयमेवेन्द्रियाण्येष तेनान्यत्रास्तिता कृता |
यतस्तत्कल्पनामात्रमेवेन्द्रियगणः किल || १९ ||

एवमिन्द्रियाण्यप्यस्य नोपयुज्यन्ते | यतस्तेनान्यत्र अस्मदादिषु इन्द्रियाणामस्तिता 
कृता कल्पिता | न चेन्द्रियकल्पनायामिन्द्रियाणां निमित्तत्वमनवस्थप्रसङ्गादिति 
भावः || १९ ||

अवयवावयविनोरिवेहेन्द्रियचित्तयोः |
न मनागपि भेदोऽस्ति चैक्यमेकशरीरयोः || २० ||

कथं तर्हि इन्द्रियमनसोर्भेदव्यवहारस्तत्राह - अवयवेति | अस्ति चैक्यं 
मनःप्रवृत्त्यन्वयव्यतिरेकदर्शनादिन्द्रियप्रवृत्तेः स्वप्ने मनसैव 
सर्वेन्द्रियकार्यनिर्वाहदर्शनाच्चेति भावः || २० ||

तस्य तान्येव कार्याणि जगतां यानि कानिचित् |
संकल्पा एव पुंवृत्त्या चलन्त्यारूपितद्विताः || २१ ||

अत एव च सर्वजगत्क्रियास्तत्क्रिया एवेति न क्रियापि पृथक् प्रष्टव्येत्याह - तस्येति | 
यतस्तदीयसंकल्प एव पुंवृत्त्या व्यष्टिसर्वपुरुषवेषेण आरूपितद्विता 
आरोपितभेदाः सर्वव्यवहारात्मना चलन्ति || २१ ||

जागते तस्य विज्ञेये नान्येऽस्य मृतिजन्मनी |
स एवेदं जगत्यस्मत्संकल्पात्मास्य नेतरत् || २२ ||

तर्ह्यस्मदादिमरणजन्मनी तस्यैव मरणं जन्म च स्याताम् | तथा च 
द्विपरार्धकालजीवनप्रसिद्धिविरोधस्तत्राह - जागते इति | समष्टिजगन्मृतिजन्मनी 
एव तस्य मरणजन्मनी विज्ञेये | अन्ये अस्मदादिव्यष्टिमात्रप्रसिद्धे तु अस्य न | यत 
इदं जगति समष्टिरूपं स एव अस्मत्संकल्पात्मापि स एव नेतरन्नेतर इत्यर्थः | 
अथवा तस्य विधातुः सह सिद्धं चतुष्टयमिति पुराणदर्शितन्यायेन तत्त्वज्ञतया 
जीवन्मुक्तस्य द्विपरार्धान्तादिकालप्रसिद्धे अस्मदादिव्यष्टिषु प्रसिद्धे च 
मृतिजन्मनी जागते जगदन्तर्गतास्मद्दृष्टिकल्पिते एव नान्ये | स्वदृष्टिसिद्धे 
इत्यर्थः | यतः स एवेदं जगति प्रसिद्धः | अस्मत्संकल्पात्मा व्यवहारोऽप्यस्यैव 
रूपं नेतरदित्यर्थः | अथवा इन्द्रियमनांसीव तस्य मृतिजन्मनी अपि जागते 
अस्मदादिप्रसिद्धे विज्ञेये नान्ये | पृथक्कल्पे तस्य संकल्पात्मापि जगति प्रसिद्धः 
अस्मत्संकल्पात्मैव | यतः स एवेदं सर्वं नेतरत्किंचिदस्तीत्यर्थः || २२ ||

तत्सत्तया जगत्सत्ता तन्मृत्यैव जगन्मृतम् |
यादृशी स्पन्दमरुतोः सत्तिका तादृशी तयोः || २३ ||

कुतः स एवेदं तत्राह - तत्सत्तयेति | तस्य च जगतश्च तयोः || २३ ||

जगद्विराजोः सत्तिका पवनस्पन्दयोरिव |
जगद्यत्स विराडेव यो विराट् तज्जगत्स्मृतम् || २४ ||

जगद्ब्रह्मा विराट् चेति शब्दाः पर्यायवाचकाः |
संकल्पमात्रमेवैते शुद्धचिद्व्योमरूपिणः || २५ ||

एते विराड्जगती शुद्धचिन्मात्ररूपिणः परमात्मनो बहु स्यां प्रजायेय 
इत्यादिश्रुतिप्रसिद्धं संकल्पमात्रं तच्च निःस्वरूपमिति ब्रह्मैव परिशिष्टमिति 
निष्कर्षः || २५ ||

श्रीराम उवाच |

संकल्पात्स विराडेव खमेवाकृतिमागतम् |
अस्तु नाम स्वदेहान्तः कथं ब्रह्मैव तिष्ठति || २६ ||

अस्तु नामेत्यन्तेन उक्तमभ्युपगम्य श्रीरामः शिष्टं प्रश्नं स्मारयति - 
स्वदेहान्तरिति | कथं वा सोऽन्तरे तस्य स्वस्यैव वपुषः स्थितः इति प्रश्नस्योत्तरं 
वदेत्यर्थः || २६ ||

श्रीवसिष्ठ उवाच |

यथा ध्यानेन देहान्तस्तिष्ठसि त्वं यथा स्थितम् |
तथास्ते निजदेहेऽन्तः संकल्पात्मा पितामहः || २७ ||

ध्यानेनेति | मानसपूजायां हि हृदि कल्पिते रत्नमण्डपे देवमुपवेश्य स्वं 
तत्समीपस्थं छत्रचामरव्यजनदर्पणताम्बूलादिभिर्देवं परिचरन्तं 
यथानुभवसि तद्वदित्यर्थः || २७ ||

नृणां तथा च मुख्यानां जीवो ब्रह्मपुरोदरे |
उत्पत्तिपुत्रिकादेहः प्रतिबिम्बोपमोऽस्ति सः || २८ ||

किं च स्थूलदेहात्मकस्य स्वस्यान्तर्हृदयपुण्डरीके लिङ्गदेहात्मकस्य 
स्वस्यावस्थानं सर्वेषां विवेकिनामनुभवसिद्धमित्याह - नृणामिति | 
मुख्यानां विवेकिनाम् | ब्रह्मपुरे शरीरे | उत्पत्तिपुत्रिका 
औत्पत्तिकतत्तद्देहप्रतिमाकारः | अत एव दर्पणान्तर्गतप्रतिबिम्बोपमः || २८ ||

यत्र त्वमपि देहान्तः कर्तुं शक्तोऽस्यलं स्थितम् |
संकल्पात्मा विभुस्तत्र ब्रह्मा किं न करिष्यति || २९ ||

कैमुतिकन्यायेन धातुः स्वदेहान्तःस्थितिरित्याह - यत्रेति || २९ ||

बीजान्तः स्थावरं ह्यास्ते पदार्थे यत्र जंगमः |
किं नास्ते तत्र देहेऽन्तर्निजचित्कल्पनात्मिका || ३० ||

यत्र स्थावराणामपि स्वबीजदेहान्तरवस्थानसामर्थ्यंन् 
तत्राविर्भूतसर्वशक्तिकचित्कल्पनात्मिकायाश्चतुर्मुखमूर्तेः किं तद्वाच्यमित्याह 
- बीजेति || ३० ||

साकारो गगनात्मास्तु निराकारं खनस्तु वा |
आस्ते बहिरथान्तश्च भिन्ने बाह्यान्तरे बहिः || ३१ ||

तथा च ब्रह्मा ब्रह्माण्डाकरेण साकारः संश्चिद्गगनात्मा वाऽस्तु 
मनःसमष्टिरूपेण निराकारं खमस्तु वा पक्षद्वयेऽपि बहिरन्तश्चास्ते 
बाह्यान्तरभावकल्पने एव परं स्वरूपाद्बहिः स्थिते भिन्ने न त्वत्कल्पितमान्तरं 
सद्रूपं भिद्यत इत्यर्थः || ३१ ||

आत्मारामः काष्ठमौनी न जडोऽपि दृषज्जडः |
अहंत्वमित्यादिमयो विराडात्मनि तिष्ठति || ३२ ||

स तर्हि बहिरन्तश्च कीदृशः कीदृशे स्वभावे परमार्थतस्तिष्ठति तदाह - 
आत्माराम इति | स बहिर्विराड् ब्रह्माण्डात्मा अन्तस्तु 
अहंत्वमित्यादिव्यष्टिसमष्टिभूतभौतिकमयः | आत्मनि तु आत्मारामः सन् 
काष्ठमौनी निर्वाक्यो दृषदिव जडः स्थितः सोऽपि चिदेकरसत्वान्न जडस्तिष्ठति || ३२ ||

आवेष्टितोज्झितलतातृणदारुपिंवदुच्छब्दमम्बुरयवच्च विरोपिताङ्गः |
नानाविधेऽपि विहरन्नपि कार्यजाले तज्ज्ञः शिलाजठरशान्तमनस्क एव || ३३ ||

न केवलं विराज एवेदृशी स्थितिः किंतु तत्वज्ञानां सर्वेषामिति दर्शयितुं तामेव 
दृष्टान्तैर्विशदयति - आवेष्टितेति | तज्ज्ञस्तत्त्ववित् परापराधसहिष्णुताविषये 
यथा लता तृणं कक्षः दारु पुमान्प्रतिमा वा पूर्वं रज्ज्वादिना आवेष्टिता बद्धा 
पश्चादुज्झिता मुक्ता अपि न कुप्यन्ति किंतु निःशब्दं तूष्णीमेवासते | यथा अम्बुरयो 
जलप्रवाहो निरुद्धो विरोपिताङ्गः शातितावयवोऽपि प्राक्तनस्थितिं न जहाति तथा 
नानाविधे कार्यजाले विहरन्नपि शिलाजठरमिव शान्तमनस्कः पूर्वस्थित्यैवास्ते न 
मनागपि क्रोधहर्षविषादादिना विक्रियत इत्यर्थः || ३३ ||

इत्यार्षे श्रीवासिष्ठमहारामायणे वा० दे० मोक्षोपायेषु निर्वाणप्रकरणे उ० पाषा० 
विराडात्मवर्णनं नाम चतुःसप्ततितमः सर्गः || ७४ ||

इति श्रीवासिष्ठमहारामायणे तात्पर्यप्रकाशे निर्वाणप्रकरणे उत्तरार्धे 
विराडात्मवर्णनं नाम चतुःसप्ततितमः सर्गः || ७४ ||

श्रीवसिष्ठ उवाच |

अथाग्रस्थब्रह्मलोको ब्रह्मणि ध्यानशालिनि |
निक्षिप्ताक्षः शनैर्दिक्षु दृष्टवानहमग्रतः || १ ||

विधातरि ध्यानपरे द्वादशादित्यसंभवः |
दहन्नत्र जगत्सर्वं वर्ण्यते प्रलयानलः ||

प्रश्नप्रासङ्गिकं समाप्य प्रस्तुताख्यायिकामेवानुसंधत्ते - अथेत्यादिना | 
अथ सेन्द्रादिनगरमेरुशिखरपत्तनदर्शनानन्तरं शनैर्दिक्षु निक्षिप्ताक्षोऽहं 
द्वितीयमर्कं दृष्टवानिति परेणान्वयः || १ ||

द्वितीयमर्कं मध्याह्ने पश्चादभ्युदितं स्फुटम् |
दिग्दाहमिव दिग्वक्त्रे वनदाहमिवाचले || २ ||

मध्याह्न इत्यनेन मध्यदिश्यर्के सतीति गम्यते | दिक्षु दिशां मध्ये | अग्रतः 
पुरोगते पश्चाद्दिग्वक्त्रे पश्चिमदिङ्मुखे मध्यस्थादर्काद्द्वितीयमर्कमहं 
दृष्टवानिति संबन्धः || २ |||

वह्निलोकमिव व्योम्नि वडवाग्निमिवार्णवे |
ततोऽपश्यमहं दीप्तं सूर्यंन् नैरृतदिङ्मुखे || ३ ||

दिग्दाहमिवेत्यादीनि सर्वेषामर्काणामुपमानानि प्रत्येकं योज्यानि || ३ ||

सूर्यं याम्ये ककुब्भागे सूर्यमग्निककुब्मुखे |
सूर्यमैन्द्रककुब्भागे सूर्यमीशानदिङ्मुखे || ४ ||

कुबेरककुभि सूर्यं सूर्यंन् वायव्यदिक्तटे |
सूर्यं वरुणदिग्भागे तेन विस्मयवानहम् || ५ ||

वरुणदिग्भागे इति प्रागुपक्रान्तानुवादः || ५ ||

यावद्विचारयाम्याशु विधिवैधुर्यमाकुलम् |
उदभूद्भूतलात्तावदर्क और्व इवार्णवात् || ६ ||

विधिवैधुर्यं दैवप्रातिकूल्यम् || ६ ||

एकादशेऽखिलार्काणां प्रतिबिम्बमिवोत्थितम् |
उदभूत्त्रयमर्काणामन्तरे दिग्गणाम्बरे || ७ ||

दिग्गणानामन्तरे आन्तरालिके मध्यमाम्बरे | असमर्थसमासश्छाब्दसः | 
मध्यमस्यैकादशत्वोक्तेरूर्ध्वमप्यन्योऽर्क उदित इति गम्यते | तेषु मध्यमे 
एकादशेऽर्के दर्पणोदरे प्रतिबिम्बमिवान्यदर्काणां त्रयमुदभूत् | तद्धि 
मध्यतनादित्यान्तरुदितमर्कत्रयात्मकमेकं ब्रह्मविष्णुशिवात्मकस्यैकस्य 
रुद्रस्येदं रौद्रं वपुः | तदेव तत्सवितुर्वरेण्यं भर्गः इति गायत्र्या प्रकाश्यते | 
अत एव हि तच्चतुर्विंशत्यक्षरप्रसूतचतुर्विंशतिसहस्रश्लोकात्मकस्य 
पूर्वरामायणस्य सारसंग्रहात्मके आदित्यहृदये ब्रह्मेशानाच्युतेशाय रौद्राय 
वपुषे नमः इति त्रिमूर्तिमूलपरशिवत्वेन नमस्कृतमिति तदेव 
सर्वोत्कृष्टमुपास्यमित्याहुः || ७ ||

तद्धि रौद्रं वपुस्तत्र तन्मध्ये लोचनत्रयम् |
तद्द्वादशपरीमाणं दीप्तं वृन्दं विवस्वताम् || ८ ||

तत्र तस्मिन्नर्के तन्मध्ये रौद्रवपुर्मध्ये लोचनत्रयं तद्रौद्रं वपुरेव 
द्वादशादित्याकारपरिमाणं विवस्वतां वृन्दं भूत्वा ददाहेति परेणान्वयः || ८ 
|| 

सर्वदिक्कं ददाहोच्चैः शुष्कं वनमिवानलः |
अथोदभूज्जगत्खण्डशोषणग्रीष्मवासरः || ९ ||

अनग्न्रग्निदाहो द्रागदृश्योल्मुकगुल्मकः |
अनग्निनाग्निदाहेन तेन तामरसेक्षण || १० ||

अदृश्योल्मुकगुल्मकत्वादेव प्रसिद्धाग्निरहितः सौराग्निदाह उदभूत् || १० ||

अङ्गानि दावदग्धानि खिन्नानीव ममाभवन् |
प्रदेशं तमथ त्यक्त्वा दूरमारूढवानहम् || ११ ||

दूरमूर्ध्वं नभ आरूढवान् || ११ ||

दृढहस्ततलाघातहतकन्दुकवन्नभः |
अपश्यं गगनस्थोऽहमुदितं चण्डतेजसम् || १२ ||

तपन्तं द्वादशादित्यगणं दिक्षु दशस्वपि |
बृहत्तत्र सतारावज्वालेव भगणं चलम् || १३ ||

तत्र तासु दिक्षु सतारं नभः अवति व्याप्नोतीति सतारावा ज्वालेवावर्ताकारेण चलं 
भगणं नक्षत्रचक्रमपश्यमित्यर्थः || १३ ||

महाकुहकुहाशब्दं क्वथत्सप्ताब्धिडम्बरम् |
सज्वालोल्मुकनीरन्ध्रलोकान्तरपुरान्तरम् || १४ ||

इत ऊर्ध्व सार्धद्वादशश्लोकेषु स्थितानि सर्वाणि द्वितीयान्तपदानि 
प्रस्तुतद्वादशादित्यगणविशेषणत्वेन योज्यानि | कुहकुहेति क्वथनशब्दानुकरणम् || 
१४ ||

ज्वालाघनपटाटोपसिन्दुरीकृतपर्वतम् |
दीप्यमानमहागारस्थिरविद्युत्ककुत्पटम् || १५ ||

ज्वालालक्षणैर्घनैः पटाटोपैः रक्तवस्त्राडम्बरैः सिन्दूरवर्णाः कृताः 
पर्वता येन | दीप्यमानेषु महतां लोकपालानामगारेषु स्थिरविद्युत इव ककुत्पटा 
येन || १५ ||

स्फुरत्कटकटाटोपचटत्पत्तनमण्डलम् |
विदधद्भूतलोद्भूतधूमदण्डैः शिलाघनैः || १६ ||

धूमदण्डैर्दन्डाकारैर्धूमैः | काचस्तम्भसहस्राढ्यं भुवनस्थानलक्षणं 
मण्डपं विदधत् कुर्वाणमिवेति संबन्धः || १६ ||

काचस्तम्भसहस्राढ्यं भुवनस्थानमण्डपम् |
क्वथद्भूतमहाभूतताराक्रन्दातिघर्घरम् || १७ ||

भूतानां प्राणिनां महाभूतानां पृथिव्यादीनां च तारैः आक्रन्दै 
रोदनैरतिघर्घरम् || १७ ||

भूतलोकपुरापातस्फुटच्चटचटोद्भटम् |
ताराविशरणोद्घातघृष्टरत्नधरातलम् || १८ ||

भूतानां प्राणिनां लोकानां भुवनानां तदन्तर्गतपुराणां च आसमन्तात्पातैः 
स्फुटतां पदार्थानां चटचटाशब्दैरुद्भटम् | ताराणामश्विन्यादीनां 
विशरणैः पतनैर्ये उद्घाता अभिघातास्तैर्घृष्टरत्नं धरातलं येन || १८ ||

सर्वस्थलालयचलद्दह्यमानजनव्रजम् |
क्षीणाक्रन्दक्वथद्भूतगणदुर्वासदिक्तटम् || १९ ||

सर्वेषु स्थलेषु आलयेषु स्वस्वगृहेषु चलन्तो धावन्तो दह्यमाना जनव्रजा येन | 
क्षीणैर्मृतैराक्रन्दपूर्वकं क्वथद्भिः पच्यमानैश्च भूतगणैः 
प्राणिनिकायैर्दुर्वासानि दुर्गन्धीनि वासायोग्यानि च दिक्तटानि येन || १९ ||

उत्तप्ताम्बूदराखिन्नजलेचरमहार्णवम् |
सर्वविक्कानलप्लोषक्षीणाक्रन्दपुरान्तरम् || २० ||

सर्वदिग्व्यापिना अनलेन प्लोषो दाहस्तेन क्षीणाक्रन्दं शान्तरोदनं 
पुरान्तरमन्यन्नगरं येन || २० ||

विदलद्दग्धदिग्दन्तिदन्तोत्तम्भितभूधरम् |
धराधरदीरन्ध्रधूममण्डलकुण्डलम् || २१ ||

विदलतां विशीर्यमाणानां दग्धानां च दिग्दन्तिनां दन्तैरेव 
स्तम्भप्रायैरुत्तम्भिता अधोभागे धारिता दिगन्तभूधरा येन || २१ ||

पतत्पर्वतनिष्पिष्टप्लुष्टपत्तनमण्डलम् |
पचत्पचपचाशब्दशब्दिताद्रीन्द्रकुञ्जरम् || २२ ||

तापतप्तोन्नमद्भूतज्वरितार्णवपर्वतम् |
हृदयस्फोटनिःसारपतद्विद्याधराङ्गनम् || २३ ||

तापतप्तैरुन्नमद्भिरुच्छलद्भिश्च भूतैर्ज्वरिताः संजातज्वरा इवार्णवाः 
पर्वताश्च येन || २३ ||

आक्रन्दरोदनश्रान्तमूर्धनिःसरणामरम् |
नागलोकज्वलज्ज्वालापातालोत्तप्तभूतलम् || २४ ||

केचिदाक्रान्दै रोदनैश्च श्रान्ताः केचिद्योगबलेन ब्रह्मरन्ध्रं विदार्य 
मूर्धनिःसरणा अत एवामराश्च योगिनो यत्र || २४ ||

शुष्कार्णवसदापक्वविवर्तोग्रजलेचरम् |
और्वेणाबिन्धनाभावात्प्रोड्डीयेव सहस्रधा || २५ ||

शुष्केष्वर्णवेषु सदा पक्वाश्चिरक्वथिता विवर्तैः परिवर्तनैरुग्रा भीषणाश्च 
नक्रादिजलेचरा येन || २५ ||

गतेन नृत्यतोत्थाय गृहीतगगनाङ्गनम् |
अथोदभूज्ज्वलज्ज्वालाकिंशुकांशुकशोभितः || २६ ||

गृहीत गगनाङ्गना अप्सरसो येन | एवं द्वादशादित्यगणमुपवर्ण्य 
तदुद्भवंन् प्रलयाग्निं नटत्वेन वर्णयति - अथेत्यादिना नट इत्यन्तेन | 
ज्वलज्ज्वालारूपैः किंशुकपुष्पवर्णैरंशुकैर्वस्त्रैः शोभितः || २६ ||

ताण्डवायेव कल्पाग्निस्तरलोल्मुकमाल्यवान् |
तारं पटपटाटोपी रटद्भट इवोद्भटः || २७ ||

तरलैरुल्मुकैर्माल्यवान् | तारं विस्फुटद्भिर्वेण्वादिभिः पटपटाटोपी 
नानावाद्याडम्बरवान् || २७ ||

ज्वालोद्भुजो धूमकचो जगज्जीर्णकुटीनटः |
जज्वलुर्वनजालानि पुराणि नगराणि च || २८ ||

मण्डलद्वीपदुर्गाणि जङ्गलानि स्थलानि च |
सर्वखानि महाकाशमाशा दश दिवः शिरः || २९ ||

सर्वाणि खानि पातालादिभूच्छिद्राणि | भूमेरूर्ध्वं महाकाशम् | दिवो द्युलोकस्य 
शिर ऊर्ध्वभागः || २९ ||

श्वभ्ररूपारघट्टाट्टपट्टनोदारदिक्तटः |
शृङ्गाणि सिद्धवृन्दानि गिरयः सागरार्णवाः || ३० ||

तथा क्वचित् श्वभ्ररूपः क्वचिदारघट्टयन्त्रैरट्टैः सौधैश्च युक्तैः 
पट्टनैश्चोदारो रम्यो दिक्तटः | तथा पर्वतशृङ्गाणि तत्रत्यसिद्धवृन्दानि 
तद्युक्ता गिरयः सागरार्णवाः || ३० ||

सरः सरस्यः सरितो देवासुरनरोरगाः |
आशाः शनशनाशब्दैः पुरुषैश्च शिवार्चिषाम् || ३१ ||

आशा दिशश्च तदन्तर्गतपुरुषैः सह शिवार्चिषां रुद्रनेत्रज्वालानां 
शनशनाशब्दैर्जज्वलुरिति पूर्वत्रान्वयः || ३१ ||

आसन्क्ष्वेडाकुराक्षस्यो ज्वालाजालोज्ज्वलोर्ध्वजाः |
भमद्भमिति भांकारैर्भीषणैर्भूरिभस्मभिः || ३२ ||

किंचैता आशाः ज्वालाजालैरुज्ज्वला ऊर्ध्वजाः केशा यासां तथाविधाः सत्यो 
भमद्भमिति प्रसिद्धैर्भीषणैर्भांकारध्वनिभिर्भूरिभस्मभिश्च परस्परं 
विक्षिपन्त्यः | क्ष्वेडा परस्परधूलिजलादिप्रक्षेपैः क्रीडातत्पराः कुराक्षस्य इव आसन् 
|| ३२ ||

ज्वालाः श्वभ्राद्रिभूमीनां गुहाभ्यः परिनिर्ययुः |
ज्वालोदरस्था अरुणाः समस्ता भूतजातयः || ३३ ||

स्थलपद्मोदरालीनामाजह्रुः श्रियमश्रियः |
सद्यो निःसृतरक्ताभैः सिन्दूराम्भोदसुन्दरैः || ३४ ||

किंचाश्रियः संपद्रहितास्ता दिशः सद्यो निःसृतरक्ताभैर्ज्वालाजालैः 
स्थलपद्मोदरालीनां श्रियमाजह्नुर्जगृहुः || ३४ ||

धगद्धगिति गायद्भिर्ज्वालाजालैर्जगद्गतैः |
आसीद्रक्तांशुकैः कीर्णं संध्याभ्रैरिव वा नभः || ३५ ||

वेत्युत्प्रेक्षयोर्विकल्पः || ३५ ||

उत्फुल्लकिंशुकवनैरुड्डीनैरिव वाऽऽवृतम् |
और्वेण चावृता आसन्फुल्लाशोकवना इव || ३६ ||

आवृतं नभ इत्यनुषज्जते | वाशब्दः प्राग्वत् | एवमौर्वेणाग्निना संवृता 
अर्णवाश्च फुल्लान्यशोकवनानि येषु तथाविधा इव स्थलाब्जैर्वलिता इव राविराः 
बालरविनिकरव्याप्ता इव वा आसन्निति परेण सहान्वयः | रवीन् रान्ति स्वीकुर्वन्तीति रविराः 
त एव राविरा इति स्वार्थिकोऽण् कल्प्यः || ३६ ||

इव स्थलाब्जवलिता राविरा इव चार्णवाः |
नानावर्णज्वलज्ज्वालाधूमविन्यासबन्धवान् || ३७ ||

तथा वनेषु यौवनं युवभावो यस्य तथाविधः पावको दवाग्निश्चित्रलिखितं 
सौधतलाश्रयं मिथ्यावह्निं प्रौढं यथार्थभूतमाधातुं संपादयितुमिव 
नानावर्णानां ज्वलज्ज्वालानां धूमविन्यासानां च बन्धः प्रबन्धः श्रेणिरिति 
यावत् तद्वान्सन् फणासहस्रप्रबन्धवाननन्तः सर्पराडिव विनिआस विस्तृतो 
नितरामासीदित्युत्तरेण सहान्वयः || ३७ || 

रूढं वह्निमिवाधातुं चित्रसौधलताश्रयम् |
अनन्त इव विन्यास वनयौवनपावकः || ३८||

उदयास्तमयादिभ्यो विन्ध्यो विधुरतामगात् |
अङ्गारकल्पविटपैर्ज्वालावनविवल्गनैः || ३९ ||

किं च सूर्योदयास्तमयादिवैधुर्याकाङ्क्षिणो विन्ध्यस्य मनोरथस्तदा फलित 
इत्याशयेनाह - उदयास्तमयादिभ्य इत्यर्धेन | अङ्गारेत्याद्युत्तरान्वयि || ३९ ||

शनैरीषदिव क्षुब्धैः सह्योऽसह्यत्वमाययौ |
मध्यमध्यकचत्कार्ष्ण्यभ्रमद्धूमालिमालितम् || ४० ||

सह्यो दक्षिणदेशे प्रसिद्धो गिरिः | मध्ये मध्ये कचत्प्रकाशमानं कार्ष्ण्यं 
येषां तथाविधैर्धूमलक्षणैरलिभिर्मालितम् | 
वलद्भिर्धूमसंवलितैर्ज्वालालक्षणैरब्जैर्मलिनं चेति नभसः सरःसाम्योपपत्तिः 
|| ४० ||

वलज्ज्वालाब्जमलिनं दृष्टं सर इवाम्बरम् |
खेऽद्रीणां शिखरे व्योम्नि शिखाशिखरशेखराः || ४१ ||

शिखाशिखरशेखराः ज्वालाग्रोत्तंसाः | केतुर्धूमावर्तो धूमकेत्वाख्य 
उत्पातविशेषश्च कुन्तलस्थानीयो यासां तथाविधा नाशा मृत्यवस्तल्लक्षणा 
नर्तक्यः अद्रीणां खे विवराकाशे शिखरे शृङ्गदेशे व्योम्नि 
अद्र्यादिशून्यशुद्धाकाशप्रदेशे च नीरसाः करुणादिरसशून्याः सत्यो ननृतुः || 
४१ ||

ननृतुर्नीरसा नशनर्तक्यः केतुकुन्तलाः |
तलाहितानलज्वाला ब्रह्माण्डोर्ध्वकपाटभूः || ४२ ||

ब्रह्माण्डस्य ऊर्ध्वभाग एव कपाटं पिधानं यस्यास्तथाविधा भूः 
पृथिवीतले अधोभागे आहिता अनलज्वाला यस्यास्तथाविधा सती तर्जनैर्व्यथनैः 
प्रोत्पतन्ति भूतानि प्राणिनिकाया एव धानौघा भर्ज्यमानबीजस्थानीया यस्यां 
तथाविधा भ्राष्ट्रभूमिका अम्बरीषखर्परमभूदिति शेषः || ४२ ||

तर्जनप्रोत्पतद्भूतधानौघा भ्राष्ट्रभूमिका |
क्वणच्छ्रेणी मृज्जलाग्निर्नानावर्णाननारुणा || ४३ ||

किंचेयं पृथिवी तदा प्रलयकाले सोरस्ताडनं रुदन्त्या जगल्लक्ष्म्या हृदि प्रसक्ते 
द्वीपभेदभिन्नाभिर्मृद्भिः सप्तसमुद्रादिलक्षणैर्जलैस्तद्व्याप्तैरग्निभिश्च 
काचतत्कान्तिकाञ्चनस्थानीयैर्नानावर्णैराननैर्मुखैर्मणिभिश्च अरुणा सौवर्णी 
क्वणत्कङ्कणश्रेणीवाभवत् || ४३ ||

हृत्प्रकोष्ठे जगल्लक्ष्म्याः सौवर्णीवाभवत्तदा |
शैलाश्चटचटास्फोटैर्वृक्षाः कटकटारवैः || ४४ ||

विदलनं विशीर्णताम् || ४४ ||

देशा हलहलोल्लासैरलं विदलनं ययुः |
अब्धयः क्वथिताकारः फेनिलोल्लासमांसलाः || ४५ ||

एवमब्धयोऽपि परस्परं मुखमाहृत्य रुरुदुरिवेत्युत्प्रेक्षते - अब्धय इति | 
अर्कमुखे सूर्यप्रतिबिम्बतिलके स्वमुखे || ४५ ||

वीचीकरतलाघातांश्चक्रुरर्कमुखे मुखे |
अन्योन्यवेल्लितोल्लोलभूतलाकारपर्वतम् || ४६ ||

किं च तेऽब्धयः अन्योन्यं वेल्लितं संबद्धं तरङ्गास्फालनैरुल्लोलमत एव 
क्रमेण मृत्पाषाणादीनां समीकरणाद्भूतलाकारतां प्राप्तं पर्वतं जह्रुः 
आजह्रुः | आहारतां निन्युरग्रसन्निति यावत् | प्रकुपिता जडा मूर्खा मृत्तिकाशिलादि 
ग्रसन्तीति प्रसिद्धम् || ४६ ||

जह्रुर्वीचीकरैर्देहे जडाः [प्राप्तमिति शेषः | देहे प्राप्तं 
पर्वतमित्यन्वयः |] प्रकुपिता इव |
आशाकाशाशिनामेषां गुहागुहगुहारवान् || ४७ ||

क्वचिच्च एषामब्धीनां गुहामुखनिर्गतान् गुहागुहेत्येवंरूपानारवान् प्रदेशान्तरे 
ज्वालातटस्य गिरितटस्य संघट्टनादुद्भूत आग्नेयः शब्दः पपाठ | गुरूक्तान् 
शब्दान् शिष्यध्वनिरिव अनुचकारेत्यर्थः || ४७ ||

पपाठ शब्द आग्नेयो ज्वालातटतटोद्भवः |
लोकपालपुरापाततप्ताङ्गाराद्रिभित्तयः || ४८ ||

किं च तदा प्रलयाम्बुदानां निवृत्तेरुन्मुक्तवृष्टयो दशापि दिशो 
लोकपालपुराणां दशानामप्यापातैर्दाहे प्रतप्ताङ्गारभरिताद्रिभित्तयः सत्य 
उन्मत्तवृत्तयो भूत्वा वैवश्यं व्याकुलतां ययुः || ४८ ||

दिशो दशापि वैवश्यं ययुरुन्मत्तवृत्तयः |
काञ्चनद्रवसाद्रीन्द्रद्रुमागारगुहागृहः || ४९ ||

काञ्चनद्रवभूतः अद्रिभिः प्रत्यन्तपर्वतैरिन्द्रेण द्रुमैरागारैर्गुहागृहैश्च 
सहितश्चार्वाकृतिर्मेरुपर्वतः शनैः आतपे हिम इव विलीन आसीत् || ४९ ||

शनैश्चार्वाकृतिर्मेरुरासीद्धिम इवातपे |
क्षणेनैवानलात्तस्माद्धिमवाञ्जतुवद्द्रुतः || ५० ||

जतुवल्लाक्षावद्द्रुतो विलीनः || ५० ||

सर्वान्तःशीतलः शुद्धो दुर्जनादिव सज्जनः |
तस्यामपि दशायां तु मलयोऽमलसौरभः || ५१ ||

अमलसौरभः सुगन्धिरिति यावत् || ५१ ||

आसीत्त्यजत्युदारात्मा न नाशेऽप्युत्तमं गुणम् |
नश्यन्नपि महान् ह्लादं न खेदं संप्रयच्छति || ५२ ||

महानुत्तमपुरुषः || ५२ ||

चन्दनं दग्धमप्यासीदानन्दायैव जीवताम् |
न कदाचन संयाति वस्तूत्तममवस्तुताम् || ५३ ||

प्रलयानलनिर्दग्धमपि हेम न नष्टवत् |
द्वे हेमनभसी तस्मिन्न नष्टे प्रलयानले || ५४ ||

दग्धं दह्यमानमपि | न नष्टवत् न ननाश || ५४ ||

तयोरेव वपुः श्लाघ्यं सर्वनाशेऽप्यनाशयोः |
नभो विभुतयाऽनाशि हेमाकृष्टतयाक्षयम् || ५५ ||

अविनाशिवस्त्वेव सार इति श्लाघ्यमित्याशयेनाह - तयोरेवेति | आकृष्टतया 
दोषेभ्यो निष्कृष्य शोधिततया || ५५ ||

सत्त्वमेकं सुखं मन्ये न रजो न च वा तमः |
चलदुच्चवनानीव विकीर्नाङ्गारवर्षणः || ५६ ||

अत एव रजस्तमोनिष्कृष्टं शुद्धं सत्त्वमेव ब्रह्मसुखाभिव्यक्त्या सुखसारं 
मन्ये | दग्ध अब्दा अम्बुदलक्षणा अद्रयो येन तथाविधो महाधूमज्वालः 
प्रलयवह्निलक्षणो वारिदः | चलन्ति उच्चानि वनानीव नभसि स्फुरन् 
विकीर्णाङ्गास्वर्षणोऽभूदित्यन्वयः || ५६ ||

दग्धाब्दाद्रिर्महाधूमज्वालोऽभूद्वह्निवारिदः |
रसविस्मरणार्तानां शून्यानां स्फारदेहिनाम् || ५७ ||

रसानां जलानामात्यन्तिकशोषे संस्कारमात्रस्याप्यनवशेषाद्विस्मरणेनार्तानां 
शून्यानां स्फारदेहिनां अण्डजादिचतुर्विधभूतानाम् || ५७ ||

शुष्काणां व्योमविटपिपत्राणां पात्ररूपिणाम् |
वारिदानां सवारीणां दग्धानां प्रलयार्चिषा || ५८ ||

तथा शुष्काणां दग्धानामत एव व्योमविटपिपत्रपात्रप्रायाणां शून्यतां 
गतानामिति यावत् | अथवा सवारीणामार्द्राणामेव प्रलयार्चिषा बलाद्दग्धानां 
वारिदानां हे अङ्ग ज्ञानाग्निदग्धानां ज्ञस्य तत्त्वविदो दोषाणामिव भस्मापि 
क्वचिन्न दृष्टमित्यन्वयः || ५८ ||

ज्ञस्येवाङ्ग न दोषाणां दृष्टं भस्मापि न क्वचित् |
न लङ्घयति कैलासं यावदुल्लसितोऽनलः || ५९ ||

न लङ्घयति नाभिभवति | कैलासं रजतगिरिम् || ५९ ||

तावत्तं कल्पकुपितो रुद्रो नेत्राग्निनादहत् |
दाहस्फुटद्द्रुमस्थूलशिलाचटचटारवाः || ६० ||

तं कैलासम् | कल्पार्थं कुपितः | तद्दाहमपि वर्णयति - दाहेत्यादिना || ६० ||

लकुटोपललोष्टौघैरयुध्यन्तेव भूभृतः |
ज्वालाघनघटाटोपसावतंसचलान्तिमाः || ६१ ||

भूभृतस्तत्पादपर्वताः | किं च ते भूभृतो ज्वालाघनघटाटोपैः सावतंसानि 
चलानि अन्तिमानि अग्रशिखराणि येषां तथाविधाः सन्तो व्योम्नि विकसन्ति स्थूलानां 
पद्मानां वनानि येषां तथाविधा इव बभूवुः || ६१ || 

बभूवुर्व्योमविकसत्स्थूलपद्मवना इव |
सर्गः कदाचिदेवासीदित्यगात्स्मरणीयताम् || ६२ ||

कल्पान्तः स्मारयन्मूर्खानगादस्मरणीयताम् |
तापोपतापपरमाः परमारणतत्पराः |
वह्नयोऽपह्नवं चक्रुर्जगतामसतामिव || ६३ ||

अस्मरणीयतां प्रत्यक्षतामिति यावत् | मूर्खान् स्मारयन् जगदसारतामिति शेषः | 
असतामलीकानां शशशृङ्गादीनामिवापह्नवमत्यन्तासत्त्वम् || ६३ ||

ववुरशनिनिपातपीडिताङ्गा कचदनलोल्मुकगुल्ममण्डलाभाः |
प्रलयसमयवायवोऽनलान्ताद्दलदमरावलयो लये लिहन्तः || ६४ ||

लये तमिन्प्रलये प्रवृत्ते अशनिनिपातैः पीडितानि प्राण्यङ्गानि यैः 
कचद्भिरनलोल्मुकैर्गुल्मानि क्षुद्रवृक्षास्तन्मण्डलाभाः दलन्त्यो विशीर्यमाणा 
अमरावलयो यैस्तथाविधाः प्रलयसमयवायवः अनलान्ताद्वह्निमध्यान्निर्गत्य 
दिशो लिहन्त इव ववुः || ६४ ||

व्यालोलस्फुटदानलद्रुमवनप्रोद्भूतभस्मोष्मणा 
दत्ताभ्राभ्रमदुल्मुकाहतिवहत्साङ्गारगौरार्चिषः |
भ्रश्यत्पावकशृङ्गमध्यविलसज्ज्वालावलीश्यामला 
निःशेषाग्निनिकाशसुस्तवजवा वेगेन वाता ववुः || ६५ ||

पुनः कीदृशास्ते वाता ववुस्तदाह - व्यालोलेति | व्यालोला ज्वालापल्लवकोटिभिः 
स्फुटन्तो विकसन्तश्च ये आनला वह्निमया द्रुमास्तेषां वनेषूद्भूतेन 
भस्मसहितेनोष्मणा दत्ताभ्रा व्याप्ताकाशा उत्पादितमेघा वा | तथा 
भ्रमतामुल्मुकानामाहतिभिरभिघातैर्वहन्त्यो निःसरन्त्यः साङ्गारा गौराः पीता 
अर्चिषो येभ्यः | तथा भ्रश्यन्तीभिः कज्जलात्मना स्खलन्तीभिः 
पावकशृङ्गप्रायशिखामध्ये विलसन्तीभिः सकज्जलज्वालावलीभिः श्यामलाः | 
तथा निःशेषे जगत्यग्नीनां निकाशेन प्रदीपनेन सुस्तवः स्तुतियोग्यो जवो येषां 
तथाविधा वाता वेगेन ववुरित्यर्थः || ६५ ||

इत्यार्षे श्रीवासिष्ठमहा० वा० दे० मो० निर्वाणप्रकरणे उ० पाषा० 
महाकल्पान्ताग्निवर्णनं नाम पञ्चसप्ततितमः सर्गः || ७५ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे उत्तरार्धे 
महाकल्पान्ताग्निवर्णनं नाम पञ्चसप्ततितमः सर्गः || ७५ ||

षट्सप्ततितमः सर्गः ७६

श्रीवसिष्ठ उवाच |

अथ कल्पान्तमरुति वहत्यवधुताचले |
बलेनाम्भोधिकल्लोलैर्नभस्यावर्तकारिणि || १ ||

ऊर्ध्ववारुणदिग्भागे पुष्करावर्तकोदयः |
वर्ण्यतेऽत्रोपसंहारोऽप्यग्नेराग्नेयदिङ्मुखे ||

अवधूताचले कम्पितशैले || १ ||

समुद्रेषु विमुद्रेषु मर्यादोल्लङ्घने घने |
अधनेषु धनिष्वम्बुदारिद्र्योपद्रवद्रुते || २ ||

विमुद्रेषु विगतचिह्नेषु धनिष्वधनेषु सत्सु | अम्बुदारिद्र्योपद्रवेण 
जलाभावदुःखेन द्रुते पलायिते इति घनेन भूतलेन वा संबन्धः || २ ||

भूतले भूतलेशांशवर्जिते वह्निभर्जिते |
पातालमपि पाताले गते किमपि कालतः || ३ ||

किमपि प्रसिद्धविलक्षणं पातालं विनाशमिति यावत् || ३ ||

दिवि वा विद्यमानायां विशीर्णे सर्गवर्गके |
लोके व्योमगतालोके शोकौकसि ककुब्गणे || ४ ||

दिविद्युलोके व्योमगत आलोकः सौरोऽग्निस्तद्भावापन्ने || ४ ||

कुतोऽप्याकाशकुहराद्दृप्तदैत्यगणा इव |
पुष्करावर्तका मेघाश्चक्रुर्गुलुगुलारवम् || ५ ||

गुलुगुलेति आरवानुकरणं प्रथमं दूरादतारश्रवणाभिप्रायम् || ५ ||

ब्रह्मविस्फोटितस्वाण्डकुड्यविस्फोटनोद्भटम् |
अन्योन्यास्फालनोत्फालमत्तार्णवरवाविलम् || ६ ||

सामीप्यक्रमेण तस्यैव तारतां दर्शयति - ब्रह्मेति | ब्रह्मणा विस्फोटिते स्वाण्डे 
कुड्यस्य ब्रह्माण्डभित्तेर्विस्फोटन इव उद्भटं तारतमम् | 
अन्योन्याअस्फालनैरुत्फाला उच्छलन्तो ये मत्ता अर्णवास्तदीयरववदाविलम् | 
शब्दसमकालप्रसृतस्य दिग्जलमालिन्यस्योपमेयोपमानयोः 
शब्देऽप्यारोपादाविलत्वोक्तिः || ६ ||

लोकार्णवपुरोद्गीर्णघनकोलाहलोल्बणम् |
एतत्कुलाचलस्कन्धबद्धोग्ररवघर्घरम् || ७ ||

लोकेष्वर्णवेषु पुरेषु च प्रतिध्वन्यात्मना उद्गीर्णैर्घनैः कोलहलैरतितारैरुल्बणं 
दुःसहम् | एतैः प्राग्वर्णितैः 
कुलाचलस्कन्धसंबद्धैर्दाहोग्ररवैर्मिश्रणाद्धर्घरम् || ७ ||

ब्रह्माण्डशङ्खजठरपूरणावर्तमन्थरम् |
स्वर्लोकरोदःपातालतलतोऽतिसगुल्मकम् || ८ ||

ब्रह्माण्डशङ्खजठरपूरणे सति तद्भित्तिप्रतिरोधप्रयुक्तैः 
परावर्तनैर्मन्थरं निबिडतरमत एव स्वर्लोकात् रोदोभ्यां पातालतलतश्च 
अतिशयेन सगुल्मकं शाखाप्रकरसहितमिव || ८ ||

समस्तदूरदिग्भित्तिहेलाहेलनघर्षुलम् |
महाप्रलयसंपन्नापानकापानतर्षुलम् || ९ ||

समस्तदूराणामपाराणां दिग्भित्तीनां हेलया हेलनेन विलेखनेन घर्षुलं 
कषणशीलमिव | महाप्रलये सप्ताब्धीनां मिश्रणेन क्वथनात्संपन्नस्य 
पानकस्य आपाने आस्वादने तर्षुलं पिपासितमिव || ९ ||

प्रसृतप्रलयाख्येन्द्रमत्तैरावतबृंहितम् |
आकल्पक्षुब्धमेघाब्धिनिर्ह्रादमिव संभृतम् || १० ||

प्रसृतस्य विजयार्थं निर्गतस्य प्रलयाख्यस्य इन्द्रस्य मत्तैरावतगर्जितमिव स्थितम् | 
आकल्पं प्रलयपर्यन्तं चिरनिरोधेन क्षुब्धानां मेघलक्षणानामब्धीनां 
संभृतं चिरसंचितं युगपन्निःसृतं निर्ह्रादमिव स्थितम् || १० ||

महाप्रलयसंक्षुब्धक्षीरोदमथनारवम् |
ब्रह्माण्डोग्रारघट्टेऽस्मिन्वार्यन्त्रमिव सारवम् || ११ ||

आरघट्टे घटीयन्त्रस्थाने प्रसिद्धं वार्यन्त्रं जलधारायन्त्रमिव || ११ ||

अथास्मिन्सति कल्पाग्नौ स्थितिमेति कथं घनः |
इति विस्मितवानस्मि दृशं दिग्नवकेऽत्यजम् || १२ ||

अथ वर्णितमेघध्वनिश्रवणानन्तरं विस्मितमाश्चर्यबुद्धिस्तद्वानहं 
संजातोऽस्मि तत अधोदिगतिरिक्ते दिङ्नवके दृशं दृष्टिं मेघान्वेषणाय 
अत्यजंन् विमुक्तवान् | व्यापारितवानस्मीति यावत् || १२ ||

यावन्न क्वचिदेवात्र पश्याम्याशासु केवलम् |
तरन्ति तरलास्फालमुल्मुकाशनिवृष्टयः || १३ ||

न पश्यामि | मेघानिति शेषः | किं तर्हि दृष्टवानसि तत्राह - केवलमिति | तरन्ति 
आकाशे प्लवन्ते || १३ ||

तेन ज्वलनतापेन बहुयोजनकोटिषु |
पदार्था भस्मतां यान्ति दूरे दिक्षु दशस्वपि || १४ ||

अनन्तरं क्षणाद्व्योम्नि दूरेऽहमनुभूतवान् |
ऊर्ध्वतः शीतलं वातमधस्तादनलोपमम् || १५ ||

अनुभूतवान् त्वगिन्द्रियेण || १५ ||

एतावति नभोमार्गे दूरे कल्पाम्बुदाः स्थिताः |
यस्तेषामग्नितापानां विषयो न च सद्दृशाम् || १६ ||

एतावति दूरे यो यावान् दूरप्रदेशस्तेषामधःप्रवृत्तानामग्नितापानां सतां तत्र 
जीवतां प्राणिनां दृशां च विषयो न || १६ ||

अथ वारुणदिग्भागादाययौ कल्पमारुतः |
यस्मिंस्तृणवदुह्यन्ते विन्ध्यमेरुहिमालयाः || १७ ||

तेन ज्वालाचलाः प्रान्तोड्डीनाङ्गारविहंगमाः |
लोलोल्मुकवनाक्रान्ता जग्मुरग्निदिशं द्रुतम् || १८ ||

ज्वालालक्षणा अचलाः पर्वताः | पर्वतत्वोपपादके द्वे विशेषणे || १८ ||

संध्याभ्रसदृशाकारास्तेरुरङ्गारवारिदाः |
भ्रेमुर्भस्मभराभ्राणि पूताङ्गाररजांसि खे || १९ ||

भस्मभरलक्षणान्यब्धारणादभ्राणि पूतानां वायुशोधितानामङ्गाराणां 
रजांसि || १९ || 

स ज्वालविलसद्वातो दुष्टोऽनलदृशं व्रजन् |
हेमाद्रीणां सपक्षाणामनीकं द्रवतामिव || २० ||

धराद्रिमण्डलाभोगे सौम्याङ्गारभरात्मनि |
ज्वालावलिगणे जाते भाते तेजसि भास्वताम् || २१ ||

सौम्या निर्ज्वाला येऽङ्गारास्तद्भरात्मके जाते सतीति शेषः | भास्वतां 
द्वादशादित्यानां तेजसि रजोपगमाद्भाते स्फुटे सति || २१ ||

अर्णवेष्वनलार्णस्स्सु क्वथनोत्फालवारिषु |
वनेष्वस्मृतपर्णेषु दीप्ताग्नितरुधारिषु || २२ ||

क्वचिदनला एवार्णांसि येषां तथाविधेषु क्वचित्क्वथनोत्फालवारिषु | सर्वेषां 
सप्तम्यन्तानां कल्पाम्बुदगण आययावित्यग्रेणान्वयः || २२ ||

ब्रह्मलोकस्थनाथेषु ब्रह्मलोकपुरेषु च |
साङ्गनाबालवृद्धेषु दग्धेषु निपतत्सु खम् || २३ ||

कल्पान्तानलपद्मिन्या ब्रह्माग्रावसरोवरे |
ज्वालापल्लवशालिन्याः सबीजायाः सटोल्मुकैः || २४ ||

सटाः केसरसदृशाः स्फुलिङ्गास्तद्घटितैरुल्मुकैः सबीजायाः 
ज्वालापल्लवशालिन्याः ब्रह्मलक्षणे अग्रावे निरुपले सरोवरे प्ररूढायाः 
कल्पान्तानलरूपायाः पद्मिन्याः अनिलात्मसु विष्टम्भकवायुप्रधानेषु नागेषु 
नगेषु च सर्पपर्वतरूपेषु मूलेषु आपातालमङ्गारकर्दमे निमग्नेषु सत्सु इति 
द्वयोरन्वयः || २४ ||

अनिलात्मसु मूलेषु नागेषु च नगेषु च |
आपातालं निमग्नेषु महत्यङ्गारकर्दमे || २५ ||

उष्ट्रसैन्यमिवालक्ष्य गतिमन्निकटं नभः |
आययावञ्जनश्यामः कल्पाम्बुदगणः क्वणन् || २६ ||

चर्मभस्त्राभिरुष्ट्राणां पश्चिमदेशे जलवाहकत्वप्रसिद्धेस्तत्सैन्यमिव || २६ ||

स्थिरकल्पानलज्वालातुल्यविद्युन्मयाचलः |
एककोणकविश्रान्तसप्तार्णवपयोभरः || २७ ||

तमेव वर्णयति - स्थिरेत्यादिना || २७ ||

भित्तिभासुरनीहारभारनिर्वारदिक्तटः |
ब्रह्माण्डकुड्यनिबिडमण्डलास्फोटपण्डितः || २८ ||

भित्तिवत् भासुरैर्नीहारभारैर्निर्वाराणि निरवकाशानि दिक्तटानि यस्य | 
ब्रह्माण्डकुड्यपर्यन्तं निबिडस्य भूमण्डलस्यास्फोटे विदलने पण्डितः | 
ब्रह्माण्डकुड्यपर्यन्तं स्वयं निबिडः सन् नभोमण्डलास्फोटनप्राये ध्वनौ 
पण्डित इति वा || २८ ||

कल्पान्तक्षुभिताम्भोधिर्वर्तुलावर्तवृत्तिमान् |
तडिज्जलचरः सारनिर्ह्नादः खमिवागतः || २९ ||

कल्पान्तक्षुभिताम्भोधिरेव खमायातोऽधिरूढ इवेत्युत्प्रेक्षा | 
वर्तुलावर्तस्थानीयद्वादशाअदित्यपरिवेषवृत्तिमानित्यादिविशेषणान्युत्##-

मृतो दग्धो निशानाथस्ततो द्विगुणशीतलः |
अन्यमाकारमाश्रित्य परं लोकमिवागतः || ३० ||

उत्प्रेक्षान्तरं दर्शयति - मृत इति | परमत्यूर्ध्वदेशरूपं 
परलोकमाश्रित्यान्यमाकारमम्बुदगणलक्षणं शरीरान्तरमागत इव || ३० ||

हेमसंभाररूपेण हिमालयमिवाखिलम् |
जाड्यस्तम्भितनिःशेषजलकाष्ठाचलं दधत् || ३१ ||

हेमसंभारसदृशविद्युद्गणरूपेण जाड्येन स्तम्भितानि निःशेषाणि समस्तानि 
जलानि काष्ठमिवाचलानि येन तथाविधं हिमालयं दधत् धारयन्निव || ३१ ||

अथ ब्रह्माण्डविस्फोटकठिनं घटिताम्बरम् |
प्राग्द्रुतोद्भटतौषारकाष्ठा वृष्टिः पपात ह || ३२ ||

अथ मेघागमनानन्तरं वृष्टिः पपात | कथम् | ब्रह्माण्डस्य 
विस्फोटवत्कठिनवज्रनिर्घातेन घटितमम्बरं यस्मिन्कर्मणि तथाविधा प्राक् 
प्रथमं द्रुता उद्भटनीहाराः [मूलस्थतौषारपदस्यैवायमर्थः | अथवा 
एतदनुरोधेन मूले उद्भटनीहारेति पाठो वा कल्प्यः |] काष्ठा दिशो यस्याम् || ३२ 
||

अग्निदाहवनाकाशविद्युदुन्मेषभीषणा |
चटद्गडगडास्फोटस्फुटद्ब्रह्माण्डमण्डला || ३३ ||

तां वृष्टिमेव वर्णयति - अग्निदाहेत्यादिना | अग्निदाहसदृशेन 
वनाकाशयोर्विद्युदुन्मेषेण भीषणा | चटद्भिर्गडगडास्फोटैः 
स्फुटद्ब्रह्माण्डमण्डला || ३३ ||

प्रथितोत्थितसीत्कारशतक्ष्वेडाक्षयारवा |
शीतसीकरनीहारभित्तिबन्धमयाम्बरा || ३४ ||

रोदोमण्डपवैदूर्यस्तम्भसंभारभासुरैः |
धारासारैर्धराधुर्यशैलशातकशालिनी || ३५ ||

रोदसी द्यावाभूमी तल्लक्षणमण्डपस्य वैदूर्यस्तम्भानां संभार इव भासुरैः 
स्थूलतरैर्धाराणामासारैः संपातैर्धराधूर्वहाणां शैलानां शातका ये 
टंकप्रहारास्तच्छालिनी || ३५ ||

धराचटचटास्फोटस्फुटदङ्गारपत्तना |
गर्जितोर्जितसंपातपतल्लोकान्तराकुला || ३६ ||

स्फुटन्ति अङ्गारपत्तनान्यङ्गारसमूहा यया || ३६ ||

सा बभूवाथ साङ्गारजगद्गेहविलासिनी |
कृतप्रत्युद्गमा बाष्पश्रियाऽज्वलनया भुवः || ३७ ||

साङ्गारजगद्गेहविलासिनी सा वृष्टिः | अथ अज्वलनया भुवो वाष्पश्रिया सखीव 
कृतप्रत्युद्गमा बभूव || ३७ ||

ज्वालालवोल्ललनडम्बरमम्बरं तद्व्यूढस्थलाब्जदलजालमिवालमासीत् |
ज्वालाभ्रमद्भ्रमरपङ्क्तिनिभास्तदासंस्तत्र 
स्फुरच्छिशिरसीकरपक्षपुञ्जाः || ३८ ||

तदा तत्तादृशमम्बरमाकाशं ज्वालालवानामुल्ललनं विलासस्तदाडम्बरं 
यस्मिंस्तथाविधं सद्व्यूढानि प्ररूढानि स्थलाब्जदलजालानि 
यस्मिंस्तथाविधमिव आसीत् | तत्र तस्मिन्नम्बरे स्फुरन्तः शिशिराः शीकरपक्षपुञ्जा 
जलधरास्तु ज्वालासु भ्रमन्ती या भ्रमरपङ्क्तिस्तन्निभा आसन् || ३८ ||

उद्यद्बृहच्चटचटारवपूरिताशो भीमोऽभवत्सलिलदानलसंनिपातः |
दुर्वारवैरिविषमो महतां बलानां संग्राम उग्र इव हेतिहतोग्रहेतिः || ३९ ||

किं च तदा सलिलदानां मेघानामनलानां च संनिपातः समागमः 
उद्यद्बृहच्चटचटारवैः पूरिता आशा दिशो येन तथाविधः सन् दुर्वारवैरिविषमः 
अत एवोग्रो महतां बलानां सेनानां हेतिभिर्हताः उग्रा हेतयो यत्र तथाविधः 
संग्राम इव भीमो भयानकः अभवत् || ३९ ||

इत्यार्षे श्रीवासिष्ठमहारामायणे वाल्मी० दे० मो० निर्वाणप्रक० उत्तरार्धे पाषा० 
पुष्करावर्तडम्बरवर्णनंन् नाम षट्सप्ततितमः सर्गः || ७६ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे उत्तरार्धे 
पुष्करावर्तडम्बरवर्णनं नाम षट्सप्ततितमः सर्गः || ७६ ||

सप्तसप्ततितमः सर्गः ७७

श्रीवसिष्ठ उवाच |

अथावनिपयस्तेजःपवनानां युगक्षये |
जाते परमसंक्षोभे बभूवास्मिञ्जगत्त्रयम् || १ ||

पुष्करावर्तकोत्सृष्टवृष्टिधाराविसंष्ठुलम् |
सप्ताब्धिक्षोभनिर्धूतं जगद्भूयोऽत्र वर्ण्यते || 

अवनिश्च पयश्च तेजश्च पवनश्चेत्येतेषां चतुर्णां महाभूतानां 
परमसंक्षोभे जाते सति जगत्त्रयं यादृशं बभूव तद्वर्णयामि 
शृण्वित्यर्थः || १ ||

तापिच्छविपिनोड्डीतिनिभभस्माभ्रभासुरम् |
महार्णवमहावर्तवृत्ति धूमविवर्तनम् || २ ||

तापिच्छविपिनः तमालवनम् || २ ||

नीलज्वालालवोल्लासहेलाटिमिटिमारटि |
कृतभस्माभ्रसंभारपूर्णलोकान्तरान्तरम् || ३ ||

सार्द्रेषु दाह्येषु धूमनीलज्वालालवोल्लासलक्षणाभिर्हेलाभिष्टिमिटिमेत्यारटनशीलम् 
|| ३ ||

उच्छलद्दीर्घरुत्कारैश्छमच्छममयात्मकैः |
तूर्यमुन्नभदासारविसारिजयघोषणम् || ४ ||

दीर्घा रुत् ध्वनिस्तत्कारैः सार्द्रेन्धनैः | आसाराणां विसरिजयघोषणंन् 
तूर्यमुन्नमदुद्यच्छदित्युत्प्रेक्षा || ४ ||

भ्रमद्भस्माभ्रधूम्राभ्रं बृहत्कल्पाभ्रसंभ्रमम् |
बाष्पाभ्रविभ्रमोद्भ्रान्तसीकरोग्राभ्रवृन्दवत् || ५ ||

पञ्चविधाभ्रवृन्दवदित्यर्थः || ५ ||

ब्रह्माण्डभित्तिभांकारभीषणैर्मातरिश्वनः |
प्रसरैरम्बरोड्डीनदग्धेन्द्रादिपुरोत्करम् || ६ ||

जलानलानिलोल्लासस्फुटत्कोटिगताश्मनाम् |
प्रविघट्टनटंकारैर्जडीभूताक्षकश्रुति || ७ ||

प्रविघट्टनैर्जडीभूतत्वगाद्यक्षकम् | टंकारैर्जडीभूतश्रुति 
बधिरीकृतश्रोत्रम् || ७ ||

नभःस्तम्भनिभाबन्धधारानीरन्ध्रवर्षणैः |
कर्षणैः कल्पवह्नीनां छमच्छमघनध्वनि || ८ ||

कल्पवह्नीनां कर्षणैर्विलेखनैर्विदारणैरिति यावत् || ८ ||

गङ्गा तरङ्गिका येषां तादृशैः सरितां गणैः |
अभ्रैरिव नभोभीमैः पूर्यमाणाखिलार्णवम् || ९ ||

तरङ्गिका एकैकतरङ्गप्राया || ९ ||

तापिच्छपत्रवृन्दस्थपुष्पगुच्छसमोपमैः |
तपद्भिरर्कैरालीढपीठकल्पाभ्रमण्डलम् || १० ||

तमालपत्राधस्थानां पुष्पगुच्छानां या उपमा सैवार्काणामिति तत्समोपमैः | 
आलीढपीठं आस्वादिताधारप्रायं कल्पाभ्रमण्डलं यत्र | 
अबिन्धनानामर्काणां तदास्वादकत्वादिति || १० ||

वहद्गिरिसरिद्व्यूहशिखरिद्वीपपत्तनम् |
कल्पानिलघनक्षोभकृतपर्वतकुट्टनम् || ११ ||

ग्रहतारागणैरुग्रैर्व्यग्रैर्विग्रहदुर्ग्रहैः |
पतद्भिर्द्विगुणालातलतामावर्तपातिभिः || १२ ||

विग्रहेण परस्परप्रहारेण दुर्ग्रहैर्दुर्निरोधैः अत एव आवर्तपातिभिरन्ते 
पतद्भिश्च द्विगुणां भूमिष्ठालातेभ्यो द्विगुणामलातलतां नभस्यापि कुर्वदिति 
शेषः || १२ ||

आवहोत्थजलाद्रीन्द्रसंघट्टास्फोटघट्टितम् |
महाप्रलयपर्यस्तपर्वतप्रान्तकुट्टिमम् || १३ ||

आसमन्ताद्वहतीत्यावहः प्रचण्डपवनस्तदुत्थानां जलाद्रीन्द्रप्रायाणां 
बृहत्तरङ्गाणां संघट्टैः स्फुटन्तीति स्फोटाः पर्वता यत्र || १३ ||

घनसीकृतबाष्पाभ्रैः कल्पाभ्रैरपि मेदुरैः |
अन्धीकृतार्कजालांशुतमोनिबिडमन्थरम् || १४ ||

घनानि सीकृतानि सीकरा येषु तथाविधैर्बाष्पाभ्रैः || १४ ||

विशीर्णवसुधापीठखण्डखण्डैर्गलत्तटैः |
उह्यमानैर्लुठच्छैलपतनैः संकटार्णवम् || १५ ||

ऊर्म्युद्यदुपलच्छिन्नघनैर्घस्मरमारुतैः |
समुद्रघोषैर्निर्घातगम्भीरैर्भग्नदिक्तटम् || १६ ||

ऊर्मिभ्य उद्यद्भिरूर्मिभिरूर्ध्वप्रक्षिप्तैरुपलैश्छिन्ना घना मेघा 
यैस्तथाविधैर्घस्मरमारुतैः प्रलयवायुभिर्भग्नदिक्तटम् || १६ ||

ब्रह्माण्डकुड्यक्रोडाग्रकुट्टकैः कटुटांकृतैः |
कल्पाभ्रविटपास्फोटैर्घट्टितैकार्णवारटि || १७ ||

ब्रह्माण्डकुड्यलक्षणस्य क्रोडाग्रस्य उरोदेशस्य कुट्टकैरास्फालकैः अत एव 
कटुटांकृतैः कल्पाभ्रकल्पविटपलक्षणकरबाह्वास्फोटैः 
परस्परघट्टितैकार्णवं आरटि सोरस्ताडं रुददिति यावत् || १७ ||

स्वर्गपातालभूर्लोकखण्डखण्डैर्विमिश्रितैः |
यथास्वभावं तिष्ठद्भिर्मरुबुध्नैर्वृताम्बरम् || १८ ||

किंचोड्डीनैः स्वरादिलोकत्रयखण्डखण्डैर्गुरुतारतम्यक्रमेण 
यथास्वभावमन्तरिक्षे तिष्ठद्भिः अधोभागे 
वृष्टिजलासंस्पर्शात्संभावितजलभागस्य वायुना शोषणाच्च मरुवन्निर्जलं 
बुध्नं मूलमधोभागो येषां तैः || १८ ||

मृतार्धमृतदग्धार्धदग्धाङ्गैर्देवदानवैः |
अन्योन्यदर्शनाद्वातवेल्लितैर्भ्रामितायुधम् || १९ ||

समानविपत्कत्वेऽपि परस्परवैरिदृष्ट्यैवान्योन्यं दर्शनात्परस्परवधाय 
भ्रामितायुधम् | तथा च विनाज्ञांअ विपत्सहस्रैरपि न वैरदृष्टिरज्ञानां 
शाम्यतीति सैव विपद्भ्योऽपि महाविपदिति ध्वनितम् || १९ ||

कपान्तपवनोद्भ्रान्तैर्लोकान्तरजरत्तृणैः |
आरब्धार्जुनवाताख्यास्तम्भमुद्भूतभस्मभिः || २० ||

अर्जुनवात इति वातरोगविशेषस्य नाम | तेन हि रोगेण रोगिणो नभस्युड्डीय भ्राम्यन्ते 
न तु तस्य रोगस्यार्जुनवर्णतास्तीति तन्नाम निरालम्बनं मा भूदिति 
लोकान्तरजरत्तृणैः स्वोद्भूतभस्मभिर्वातं धवलीकृत्य आरब्धः 
अर्जुनवाताख्यायाः स्तम्भः प्रतिष्ठा सालम्बनता यस्मिन्नित्युत्प्रेक्षा || २० ||

उह्यमानशिलाजालप्रहारविलुठत्तटैः |
पतल्लोकान्तरैः स्फारदुष्कालकटुटांकृतम् || २१ ||

स्फारं दुष्कालप्रयुक्तं कटुटांकृतं यस्मिन् || २१ ||

वातोद्व्यूहगिरिव्रातगुहाभांकारभासुरम् |
पतद्भिर्विहितावर्तलोकपालपुरीपुरैः || २२ ||

वातस्योद्व्यूहेन संघट्टेन गिरिव्रातगुहानां भांकारैर्भासुरम् || २२ ||

कृतकर्कशनिर्ह्रादैरसुरैरिव मारुतैः |
उह्यमानवनव्यूहप्रोतवातायनैर्वृतम् || २३ ||

पुरमण्डलदैत्याग्निसुरनागविवस्वताम् |
निकुरम्बं दधद्व्योम्नि मशकानामिवोच्चयम् || २४ ||

नश्यन्नगवराभोगैर्भागैर्भग्नसुरालयैः |
आवर्तघर्घरारावैर्जलमूर्ध्वमधोनलम् || २५ ||

आवर्तः परावर्तनं उत्पाट्य द्रोणवद्वैपरीत्येन धारणं तेन 
घर्घरारावैरूर्ध्वं वृष्टिजलमधो निराबाधं दवानलं दधदिति शेषः || २५ ||

कुर्वज्जलाद्रिनिष्पेषैर्दिक्पालपुरकुट्टनम् |
निपतद्देवदैत्येन्द्रसिद्धगन्धर्वपत्तनम् || २६ ||

कुट्टनं पर्वतादीनां प्रशान्ताङ्गाररूपिणाम् |
वातैः कुर्वत्पदार्थानामसारं रजसामिव || २७ ||

पर्वतादीनां पदार्थानां रजसामिव कुट्टनं कुर्वत् || २७ ||

पुराण्यमरदैत्यानां भ्रमद्भित्तीनि शातयत् |
रत्नैः खणखणायन्ति पयांसीव पयस्वताम् || २८ ||

पयस्वतांमेघानां पयांसीव रत्नैः खणखणायन्ति अमरदैत्यानां पुराणि 
शातयत् || २८ ||

पूर्णाम्बरं पतल्लोकलोकसप्तकमन्दिरैः |
चक्रावृत्त्या भ्रमद्रूपैरमरैः सागरैरिव || २९ ||

पतन्तो लोका जना येभ्यस्तथाविधैर्लोकसप्तकमन्दिरैः पूर्णाम्बरम् || २९ ||

डीनोड्डीनैः परिवृतं विचलद्वात्वेल्लितैः |
दग्धादग्धैः पदार्थैः खे शीर्णपर्णगणैरिव || ३० ||

हेमस्फटिकवैदूर्यसुसारमणिमन्दिरैः |
दिवः पतद्भिराकीर्णमुद्यज्झणझणस्वनैः || ३१ ||

आकीर्णमित्यन्तानां सर्वेषां पदानां सर्गाद्यश्लोकस्थे बभूवास्मिञ्जगत्त्रयम् 
इत्यत्रान्वयः || ३१ ||

उत्पेतुर्धूमभस्माब्धाः पेतुर्वारा पुरोत्कराः |
उन्ममज्जुस्तरङ्घौघा ममज्जुर्भूतलाद्रयः || ३२ ||

वारावृष्टिजलेन || ३२ ||

आवर्तघर्घरारावा मिथो विदलनोद्यताः |
जुघूर्णरर्णवाकीर्णपर्णवत्प्रौढपर्वताः || ३३ ||

क्रन्दच्छिष्टामरगणं चलत्सज्जीवभूतकम् |
भ्रमत्केतुशतोत्पातं दुष्प्रेक्ष्यमभवज्जगत् || ३४ ||

चलन्तः सज्जीवा ईषज्जीवनयुक्ता भूतकाः प्राणिनो यत्र | अनुकम्पायां कन् || ३४ ||

मृतार्धमृतया भूतसंतत्यानिललोलया |
अभून्नीरन्ध्रमाकाशं जीर्णपर्णसवर्णया || ३५ ||

जगदासीत्पतच्छृङ्गस्थूलधारौघनिर्भरम् |
वहद्वहद्गिरिपुरवातपूर्णसरिच्छतम् || ३६ ||

पतन्तः गिरिशृङ्गाणीव स्थूलानां धारौघाणां निर्भरा यस्मिन् || ३६ ||

शाम्यच्छमशमाशब्दशतशाखहुताशनम् |
चलाब्धिवलनान्दोललोलशैललसत्तटम् || ३७ ||

तृणराशिसरिन्न्यायमिश्रद्वीपार्णवोत्कटम् |
अत्यन्तदूरचिद्व्योमक्षणज्वालासहावनम् || ३८ ||

तत्त्वज्ञानेद्धचिद्व्योमक्षणदाह्यस्यास्य जगतः प्रलये चिरेण नाशो 
नाश्चर्यपदमित्याशयेनाह - अत्यन्तेति | 
तत्त्वज्ञानदौर्लभ्यद्योतनायात्यन्तदूरेत्युक्तिः | चिद्व्योम्नि क्षणज्वालां न सहते 
तथाविधमवनं स्थितिर्यस्य || ३८ ||

वर्षशाम्यद्धुताशोत्थभस्मामोदपतत्सुरम् |
भूतपूर्वजगद्भूतं परिविस्मृतसर्गकम् || ३९ ||

पूर्वं भूतं भूतपूर्वं जगद्भूतं चराचरं यत्र | सांप्रतं तु 
परिविस्मृतसर्गकम् || ३९ ||

निरर्गलोल्लसन्नादं सर्गलोपशमक्रमम् |
सर्गलोपोल्लसच्छेषं सर्गलोपविवर्जितम् || ४० ||

सर्गस्य लोपेन शमक्रमो यत्र | परमार्थतः सर्गलोपे उल्लसति शेषः परमात्मा यत्र 
| सर्गलोपाभ्यां वस्तुतो विवर्जितम् || ४० ||

अनारतविपर्यासकारिमारुतनिर्वृतम् |
बीजराशिरिवाजस्रं पूर्यमाणं पुनःपुनः || ४१ ||

सदैव वा सर्गतल्लोपविशिष्टमित्याशयेनाह - अनारतेति || ४१ ||

उल्मुकान्योन्यनिष्पेषवह्निचूर्णसुवर्णजैः |
रजोभिर्विवृतैर्हेमकुट्टिमाकाशकोटरम् || ४२ ||

हेमकुट्टिममिव आकाशकोटरं यत्र || ४२ ||

भूमण्डलबृहत्खण्डैर्भ्रष्टैः सद्वीपसागरैः |
पूर्णसप्तमपातालं लुठत्पातालमण्डलैः || ४३ ||

लुठन्त्यन्यपातालमण्डलानि येषु तथाविधैर्भूमण्डलबृहत्खण्डैः || ४३ ||

आसप्तमसुतालान्तमामहीतलपर्वतम् |
आव्योमैकार्णवीभूतं पूर्णं प्रलयवायुभिः || ४४ ||

अभिव्याप्तावाडः | सप्तमं सुतलमेव सुतालं पातालम् | छान्दसो दीर्घः || ४४ ||

एकार्णवोऽथ ववृधे शनैः शीघ्रं सरिच्छतैः |
भुवने जलकल्लोलैः कोपो मूर्खाशये यथा || ४५ ||

मुसलोपमया पूर्वं ततः स्तम्भनिभाङ्गया |
ततस्तालद्रुमाकारधारयासारसारया || ४६ ||

आसारः संपातस्तत्सारया || ४६ ||

ततो नदीप्रवाहोग्रजलपातैकपातया |
सप्तद्वीपमहीपीठसममेदुरमेघया || ४७ ||

ततस्तालपरिमाणधरापातानन्तरं नदीप्रवाहस्य ताम्रपर्ण्यादौ प्रसिद्धो 
मलयाद्यग्राद्य उग्रो जलपातस्तदेकपातया | एकशब्दः सदृशपरः | 
सप्तद्वीपविशिष्टसमग्रमहीपीठसमा मेदुरा मेघा यस्या उत्स्रष्टारस्तया || ४७ ||

वह्निर्विदाहकृद्वृष्ट्या शममभ्याययौ तथा |
शास्त्रसज्जनसंगत्या गाढमापत्पदं यथा || ४८ ||

गाढं दुःखकोटिनिबिडमापत्पदं सर्वविपत्स्थानमज्ञानं यथा || ४८ ||

ऊर्ध्वाधरस्थपरिवृत्तपदार्थजातमन्तःकणैः खण्खणायितशैलमज्जम् 
|
ब्रह्माण्डकोटरमभूद्विधुरं कुबाललीलाविलोलमिव बिल्वफलं विशुद्धम् || 
४९ ||

कुत्सिताभिर्बालस्य विस्फोटनलीलाभिर्विलोलं बिल्वफलमिव विधुरं 
विनष्टमभूदित्यर्थः || ४९ ||

इत्यार्षे श्रीवासिष्ठमहारामायणे वा० दे० मो० नि० उ० पाषा० 
पुष्करावर्तवृष्टिविसंष्ठुलजगद्वर्णनं नाम सप्तसप्ततितमः सर्गः || ७७ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे उत्तरार्धे 
पुष्करावर्तवृष्टिविसंष्ठुलजगद्वर्णनं नाम सप्तसप्ततितमः सर्गः || ७७ ||

अष्टसप्ततितमः सर्गः ७८

श्रीवसिष्ठ उवाच |

वातवर्षहिमोत्पातपातभग्ने धरातले |
जडवेगोऽगमद्वृद्धिं कलाविव महीपतिः || १ ||

नदीप्रमाणैरासारैरभितः पूरयन्नभः |
एकार्णवः प्रवृद्धोऽत्र विस्तरेणोपवर्ण्यते || 

जडवेगो जलवेगः || १ ||

गङ्गाप्रवाहपतितधारापातविवर्धितः |
सरित्सहस्रैः सहसा मेरुमन्दरभासुरैः || २ ||

व्योमगङ्गाप्रवाहेषु पतिता या मेघधारास्तत्पातेन विवर्धितः | विवर्जितैः इति पाठे 
विवर्जित्तैर्विसर्जितैः सरित्सहस्रैः समुच्छूनः | सहसोत्थितैर्मेरुवन्मन्दरवच्च 
भासुरैस्तरङ्गैः आदित्यपथसंप्राप्ता प्रवाह्यमाणगिरिकन्दरा यस्य तथाविध 
एकार्णव आसीदिति द्वयोरन्वयः || २ ||

आदित्यपथसंप्राप्तकन्द्रो जडमन्थरः |
एकार्णवः समुच्छून आसीन्मूर्ख इवेश्वरः || ३ ||

विपुलावर्तवृत्त्यात्तविवृत्ताद्रिजरत्तृणः |
स्फुरत्तुङ्गतरङ्गाग्रनिगीर्णादित्यमण्डलः || ४ ||

तमेवैकार्णवमासर्गसमाप्तेर्विशिनष्टि - विपुलेत्यादिना | विपुलानामावर्तानां 
वृत्त्या आत्तानि अत एव विवृत्तानि भ्राम्यमाणानि अद्रिजरत्तृणानि यस्मिन् || ४ ||

मेरुमन्दरकैलासविन्ध्यसह्यजलेचरः |
गलितावनिपङ्कान्तर्लीनव्यालमृणालकः || ५ ||

सह्यान्ताः जलेचरा इव यस्य | तमेवार्णवं पद्माकरत्वेन संभावयति - 
गलितेत्यादिना | गलिता या अवनिस्तत्पङ्कान्तर्विलीनाः शेषादिव्यालमृणालका यस्य || ५ ||

अर्धदग्धद्रुमवनव्यूहशैवलसंकटः |
त्रैलोक्यभस्मसंसृष्ट आसीत्कर्दमकुत्सितः || ६ ||

नभःस्तम्भबृहद्धानोत्तालभास्करपुष्करः [स्तम्ब इत्यपि पाठः |
] |
धाराजालमहाम्भोदविलीननलिनीदलः || ७ ||

नभोलक्षणेषु स्तम्भेषु नालेषु बृहतीषु कर्णिकासु धानाभिर्बीजभूतैः 
किरणैरुत्ताला भास्करा द्वादशादित्या एव पुष्कराणि पद्मानि यस्मिन् | धाराजाला 
महाम्भोदा एव जलोपरि संलग्नत्वाद्विलीनप्रायाणि नलिनीदलानि यस्मिन् || ७ ||

डिण्डीरपर्वतप्रान्तनददुन्मत्तवारिदः|
भ्रमदिन्द्रानिलार्केन्दुपुरपत्तनपूरणैः || ८ ||

काष्ठवत्प्रोह्यमाणोग्रसुरासुरजनोत्करः |
शनैः क्रमोच्छूनतया लिहन्नादित्यमण्डलम् || ९ ||

तरत्तारतरारावधाराधरसमुद्भवैः |
बुद्बुदैः परिसंदिग्धप्रोह्यमाणमहाचलः || १० ||

किमेते बुद्बुदा उत महाचला इति परितः संदिग्धाः प्रोह्यमाणा महाचला यस्मिन् || १० 
||

भ्रमद्बुद्बुदविश्रान्तभ्रान्तकल्पान्तवारिदः |
उत्तालैस्तैरनाधारैः पश्यन्नपरवारिदम् || ११ ||

उत्तालैः रलयोरभेदादुद्रतास्ताराः कनीनिका येषां तथाविधैस्तैः 
समेघबुद्बुदैरनाधारैः स्वाधारमुखमात्ररहितैर्नेत्रैः अपरं सन्निहितं 
वारिदं पश्यन्नित्युत्प्रेक्षा || ११ ||

महाप्रवाहवार्योघघोषघुंघुमिताम्बरः |
एकप्रवाहमहितसव्योमकुलपर्वतः || १२ ||

घोषैर्घुंघुमितं मुखरीकृतमम्बरं येन | एकस्मिन्प्रवाहे महिता मग्नाः 
सव्योमकुलपर्वता यस्य || १२ || 

चण्डवातकृतापूर्वजलौघकुलपर्वतैः |
महाघुरघुरारावघर्घरोग्रमहारयः || १३ ||

ब्रह्माण्डखण्डसंघट्टपरावृत्तिभिरुद्धतः |
कुर्वन्योजनलक्षाणि विततान्युन्नतानि च || १४ ||

तिर्यग्विततानि ऊर्ध्वमुन्नतानि च योजनलक्षाणि स्वस्मिन् कुर्वन् || १४ ||

तृणैरिव तरङ्गेषु दोलान्दोलनमद्रिभिः |
कुर्वद्भिरुपलाघातभग्नभास्करमण्डलः || १५ ||

तृणवद्दोलान्दोलनं कुर्वद्भिरद्रिभिरुपलाघातैर्भग्नानि भास्करमण्डलानि येन 
|| १५ ||

शून्यब्रह्माण्डविपुलजलघातकुलायके |
नीलानचलकाकोलाञ्जह्रन्सलिलजालकैः || १६ ||

किं च शून्यब्रह्माण्डलक्षणे विपुले जलसंघातस्य कुलायके नीडे स्थितान्नीलान् 
अचलाः पर्वतास्तल्लक्षणान् काकोलान्द्रोणकाकान् | बृहन्मद्गूनिति यावत् | 
सलिललक्षणैर्जालकैरानायैर्जह्रन् बद्ध्वा हरन्निव | हरतेः शतुश्छान्दसो 
लिङ्वद्भावः || १६ ||

मृतामृतमहद्भूतमज्जनोन्मज्जनाकुलान् |
तरंगमकरावर्तप्रतिबिम्बान्वितानिव || १७ ||

अचलकाकोलानेव द्वाभ्यां विशेषणाभ्यां विशिनष्टि - मृतेति | इवेति 
पूर्वश्लोकान्वयि || १७ ||

मृतशिष्टान्पुरभ्रष्टान्फेनाद्रितटिकोटिषु |
दधज्जलबलश्रान्तांस्त्रिदशान्मशकानिव || १८ ||

फेनलक्षणानामद्रीणां तटिषु [अस्य ह्रस्वान्तत्वं विचारणीयम् |] कोटिषु 
शिखरेषु च | दधत् वहन् || १८ ||

विपुलाद्यतनाकाशविपुलानम्बुबुद्बुदान् |
सहस्रसंख्यान्कलयंल्लोचनानीव वासवः || १९ ||

विपुलो योद्यतनः प्रसिद्धः आकाशः 
अधोमुखीकृतरजतकटाहवद्दृश्यमानस्तद्वद्विपुलानिति 
बुद्बुदान्तर्निविष्टप्राणिदृष्ट्योक्तिः | लोचनानीव वासव इति बहिष्टदृष्ट्या उपमा || 
१९ ||

शरद्व्योमसमाभोगैर्वलद्भिर्बुद्बुदेक्षणैः |
पश्यन्निव नदीधारान्मेघानाताम्रपूरकान् || २० ||

नद्य इव धारा येषां तान् || २० ||

पुष्करावर्तकाभ्राणां बहुभिर्वीचिमण्डलैः |
कुर्वन्नालिङ्गनानीव सपक्षाद्रिवदुत्थितैः || २१ ||

त्रिजगद्ग्राससंतृप्तः प्रगायन्निव घर्घरैः |
स्वैर्नृत्यन्न्निव चोग्राद्रिकटकैर्वीचिदोर्द्रुमैः || २२ ||

अद्रय एव कटकानि वलया येषाम् | अद्रिकटककटकैरिति वार्थः | श्वमुखः 
खरमुख इतिवद्वृत्तिविषयेऽद्रिपदस्य तत्कटकपरत्वात् || २२ ||

नदीधाराधरैरूर्ध्वे मध्ये दग्धैर्धराधरैः |
अधो धराधरैर्नागैरधरः पङ्कगैर्वृतः || २३ ||

न विद्यते धरा यस्य || २३ ||

धारात्रिपथगापूरैर्निपतद्भिर्निरन्तरम् |
मग्नोन्मग्नो ह्यमानाद्रिशृङ्गडिण्डीरबुद्बुदः || २४ ||

उह्यमानदलत्स्वर्गखण्डक्रन्दन्नभश्चरः |
वहद्विद्याधरीवृन्दपद्मिनीसुन्दरान्तरः || २५ ||

दलति विशरणशीले स्वर्गखण्डे क्रन्दन्तो नभश्चरा देवतालक्षणा हंसादयो यस्य 
अत एव पद्मिनीसुन्दरान्तरः || २५ || 

एकार्णवपयःपूरैर्घर्घरारावरंहसि |
त्रैलोक्यखण्डसंहारे प्रोह्यमाणे महाम्भसि || २६ ||

नासीत्कश्चित्परित्राता हन्ताऽवीचिवशोऽपि च |
शक्नोति कः परित्रातुं कालेन कवलीकृतम् || २७ ||

वीचीनां वशो न भवतीत्यवीचिवशोऽपि कश्चिन्नासीत् | हन्तेति खेदे || २७ ||

नाकाशमासीन्न दिगन्त आसीदधोऽपि नासीन्न तदूर्ध्वमासीत् |
भूतं न आसीन्न च सर्ग आसीदासीत्परं केवलमेव वारि || २८ ||

स्पष्टम् || २८ ||

इत्यार्षे श्रीवासिष्ठमहारामायणे वाल्मीकीये दे० मोक्षोपायेषु निर्वाणप्रकरणे उ० 
पा० एकार्णववर्णनं नामाष्टसप्ततितमः सर्गः || ७८ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे उत्तरार्धे 
एकार्णववर्णनं नामाष्टसप्ततितमः सर्गः || ७८ ||

एकोनाशीतितमः सर्गः ७९

श्रीवसिष्ठ उवाच |

एतस्मिन्नन्तरे चक्षुर्व्योमस्थोऽहमथात्यजम् |
ब्रह्मलोके महालोके प्रभातेऽर्कप्रभामिव || १ ||

सर्षिदेवगणस्यात्र धातुर्निर्वाणमीर्यते |
स्वप्नस्येव प्रबोधेन बाधस्तच्च समर्थ्यते || 

अथ एतस्मिन्नन्तरे तपोलोकपर्यन्तमेकार्णववारिपूरणोत्तरकालं 
सत्यलोकसंनिहितव्योमस्थोऽहं महालोके प्रकाशबहुले ब्रह्मलोके चक्षुः अत्यजम् | 
दर्शनाय प्रेरितवानिति यावत् || १ ||

यावद्दृष्टो मया तत्र शैलादिव विनिर्मितः |
परमेष्ठी समाधिस्थः प्रधानपरिवारवान् || २ ||

प्रधानः परिवारः प्राणाद्युपासनाभिः सालोक्यादिमुक्तिं प्राप्तो ब्रह्मणा सह 
विदेहकैवल्यं विविक्षुर्जीवन्मुक्तपरिवारस्तद्वान् | तथा चोक्तम् ब्रह्मणा सह ते सर्वे 
संप्राप्ते प्रतिसंचरे | परस्यान्ते कृतात्मानः प्रविशन्ति परं पदम् इति || २ ||

समूहश्चैव देवानां मुनीनां भावितात्मनाम् |
शुक्रो बृहस्पतिश्चैव शक्रो वैश्रवणो यमः || ३ ||

देवानां शक्रादीनामाधिकारिकदेवानां तादृशशुक्रादिमुनीनां च समूहस्तत्र 
मया दृष्ट इत्यन्वयः | तानेव कांश्चिदवयुत्याह - शुक्र इत्यादिना || ३ ||

सोमोऽथ वरुणोऽग्निश्च तथान्येऽपि सुरर्षयः |
देवगन्धर्वसिद्धानां साध्यानां च विनायकाः || ४ ||

विनायका नियन्तारः | स्वामिन इति यावत् || ४ ||

लिपिकर्मार्पिताकाराः सर्वे ध्यानपरायणाः |
बद्धपद्मासनास्तत्र निर्जीवा इव संस्थिताः || ५ ||

सर्वे निर्जीवा इव् संस्थिता मया दृष्टा इति विपरिणामेनानुषङ्गः || ५ ||

अथ ते द्वादशादित्यास्तमेवोद्देशमागताः |
बद्धपद्मासनास्तस्थुस्तथैवाशु यथैव ते || ६ ||

तदनन्तरं यद्वृत्तं तदाह - अथेत्यादिना || ६ ||

ततो मुहूर्तमात्रेण दृष्टवानहमब्जजम् |
पुरो विनिद्रतां यातः स्वप्नदृष्टमिवाग्रगम् || ७ ||

तस्य धातुर्द्वितीयपरार्धान्त्यमुहूर्तो मीयते येन चरमक्षणेन स मुहूर्तमात्रस्तेन 
तदीयचरमसाक्षात्कारबोधेद्धब्रह्मचैतन्येन 
तदविद्याकल्पिततद्देहसहिततदीयसर्वप्रपञ्चबाधाद्विनिद्रतां प्रबोधं प्राप्तः 
पुरुषः स्वप्नदृष्टं स्वाग्रगं स्वाप्नपदार्थजातमिव 
बाधितमात्ममात्रपरिशेषमपश्यं तदेवास्य विदेहकैवल्यमित्यर्थः || ७ ||

ब्रह्मलोकजनं सर्वं महतामिव वासनाम् |
नापश्यं स्वप्ननगरं बुध्यमान इवाग्रगम् || ८ ||

प्रागुक्ततत्परिवारजनेष्वप्येवमेव कैवल्यं वृत्तमित्याह - ब्रह्मलोकजनमिति | 
महतां तत्त्वज्ञानां ज्ञानबाधितां पूर्ववासनामिवेत्यपरो दृष्टान्तः | 
शिष्टं प्राग्वत् || ८ ||

अरण्यशून्यमेवासीत्तद्ब्रह्ममननं [ब्रह्मसंकल्पसिद्धम् |] तदा |
कठिनाकाण्डविध्वस्तं पृथिव्यामिव पत्तनम् || ९ ||

तदा तदीयचरमसाक्षात्कारक्षणे तद्ब्रह्मनगरं ब्रह्माण्डं वा अरण्यमिव 
शून्यंन् गृहजनादिरहितमेवासीत् | कठिनेनाकाण्डेनाकस्मिकेन नाशहेतुना 
विष्वस्तम् || ९ ||

सर्व एव न च क्वापि ते तथा तादृशास्तदा |
ऋषयो मुनयो देवा वेदा [सिद्धा इति पाठः |] विद्याधरादयः || १० ||

ते मुनिदेवादयोऽपि सर्वे तथा तादृशाः शून्यमेवासन्निति विपरिणामेनान्वयः | 
यतस्ते न क्वापि गता इति शेषः || १० ||

ज्ञातं ततोऽवधानेन मया नभसि तिष्ठता |
यावन्निर्वाणमापन्ना ब्रह्मवत्सर्व एव ते || ११ ||

नामरूपात्मना शून्यभावेऽपि स्वरूपेण तु न्निर्वाणात्मतया स्थिता 
एवेत्यात्मानुभवेन दर्शयति - ज्ञातमिति | अवधानेन प्रणिधानेन || ११ ||

वासनायां विलीनायामदर्शनमुपागताः |
स्वप्नलोकाः प्रबुद्धानामिव स्वं रूपमागताः || १२ ||

सैव तेषां वासनाकल्पितरूपापगमेन वास्तवस्वरूपावाप्तिरित्याशयेनाह - 
वासनायामिति || १२ ||

आकाशात्मैव देहोऽयं भाति वासनया स्फुटः |
तदभावात्तु नो भाति स्वप्नो बोधवतो यथा || १३ ||

तदेवोपपादयति - आकाशात्मैवेत्यादिना | बोधवतः प्रबोधशालिनः || १३ ||

अन्तरिक्षगतो देहो यथा स्वप्ने विलोक्यते | 
बोधे तद्वासनाशान्तौ न किंचिदपि लक्ष्यते || १४ ||

अन्तरिक्षगतः आकाशगमनवान् || १४ ||

जाग्रत्यपि तथैवायं वासनायाः परिक्षये |
नैवातिवाहिको नैव लक्ष्यतेऽत्राधिभौतिकः || १५ ||

स्वप्नाज्जागरे स्वाप्नाधिभौतिकमात्रबाधः तत्त्वबोधे 
त्वाधिभौतिकादिदेहत्रयस्यापि बाध इति विशेष इत्याशयेनाह - जाग्रत्यपीति | 
वासनाक्षयहेतुतत्त्वप्रबोधस्य प्रमाणजस्य जाग्रत्येव संभवाज्जाग्रत्यपीत्युक्तिः || 
१५ ||

स्वप्नानुभव एषोऽत्र दृष्टान्तत्वेन लक्ष्यते |
आबालमेतत्संसिद्धमनुभूतं श्रुतं स्मृतम् || १६ ||

तथा च स्वप्नबाधानुभव 
एकांशमात्रसदृशोऽप्याबालप्रसिद्धत्वाद्दृष्टान्तत्वेनोदाह्रियत इत्याह - 
स्वप्नेति | तस्य तत्र आवसथास्त्रयः स्वप्नाः इति श्रुतं पुराणादिषु च स्मृतम् || १६ ||

अपह्नुते च वा योऽपि स्वमेवानुभवं शठः |
स त्याज्यः को ह्यलीकेन सुप्तमुद्बोधयेत्किल || १७ ||

एवं स्वपरानुभवसिद्धमपि स्वप्नबाधं योऽपह्नुते 
स्वप्नादिसर्वदृश्यसत्यतावादी स न प्रबोधनीय एवेत्याह - अपह्नुते इति | अलीकेन 
मिषेण सुप्तं स्वापं विडम्बयन्तम् || १७ ||

देहकारणकः स्वप्नो देहाभावान्न दृश्यते |
इति चेत्तददेहानां परलोकोऽपि नास्ति च || १८ ||

ननु तथापि न स्वप्नदृष्टान्तो युज्यते पित्रादिदेहकारणको ह्ययं देहः 
स्वप्नदेहस्तु न तथेति स्वप्नदेहस्यात्यन्तासत्त्वेन वैषम्यादिति चेत्तर्हि यज्ञादिना 
जायमानस्वर्गिदेहस्यापि 
देहकारणकत्वाभावेनात्यन्तासत्त्वप्रसङ्गान्नास्तिकत्वमेव प्रतिवादिनां 
प्रसज्येतेत्याह - देहेति || १८ ||

इत्येतदभविष्यच्चेत्तच्छरीरकसंक्षये |
नाभविष्यदयं सर्गः स चास्त्येव च सर्वदा || १९ ||

किं च देहकारणकस्य देहस्यात्यन्तासत्त्वे आतिवाहिकदेहसमष्ठ्यात्मनो 
हिरण्यगर्भस्याप्यत्यन्तसत्त्वप्रसङ्गः तथा सति सर्गाद्यर्थक्रियाप्यलीकैव 
स्यादित्याह - इत्येतदिति | इति एवंरीत्या त्वदुक्तमेतदसत्त्वमभविष्यच्चेत् तत्तर्हि 
पूर्वसर्गप्रलयान्ते सर्वशरीरसंक्षये एतत्सर्गादिकाले 
शरीरहेतुकशरीराभावादयं सर्गोऽपि नाभविष्यत् | स चायं परिदृश्यमानोऽस्त्येव 
| एवं पूर्वपूर्वसर्गेऽप्येवमापादयितुं शक्यमित्याशयेनाह - सर्वदेति || १९ ||

अवयवविभागात्मन्यवश्यंभाविनि क्षये |
न कदाचिदनित्थं तज्जगदित्यप्यसंस्थितम् || २० ||

ननु तर्हि मास्ति कदापि प्रलयः अनादौ संसारे अविच्छिन्नप्रवाहाः सर्वे 
देहकारणका एव देहा अर्थक्रियासमर्था भविष्यन्ति | हिरण्यगर्भदेहस्य वा 
पूर्वपूर्वनारायणादिदेहादुत्पत्तिः कल्पयिष्यते | तथा च न कदाचिदनीदृशं 
जगदिति जैमिनीयमतं दूषयति - अवयवेति | क्षित्यादिभूतानां हि सावयवत्वादेव 
संयोगस्य विभागावसानत्वाद्विनाशो दुर्वारः | तथा च न कदाचिदनीदृशं 
जगदिति मतमसंस्थितमप्रतिष्ठितमेव | भूम्यादिनाशे 
चतुर्विधभूतग्रामशरीराणामाधाराभावेनावस्थानायोगान्नारायण##-
देहाकारणकत्वेनात्यन्तासत्त्वप्रसङ्गाच्चेति भावः || २० ||

न कदाचिज्जगन्नाशो देहोद्भूतगुणादिकम् |
मदशक्तिरिव ज्ञप्तिरुदेतीति च वक्षि चेत् || २१ ||

अत्र प्रसङ्गाच्चार्वाकमतमपि न्निरसितुमनुवदति - न कदाचिदिति | 
पृथिव्यादिभूतचतुष्टयमेव हि चतुर्विधदेहाकारेण घटपटाद्याकारेण च 
संमिलज्जगत् | तस्य च पृथिव्यादिभूतात्मना कदाचिदपि नाशो नास्स्ति | देहस्तु 
भूतानां मेलने उद्भूतज्ञानेच्छादिगुणा 
हस्तपादाद्यवयवसंस्थानतत्तदभिव्यङ्ग्या जातिरित्येवमादिकमेव तदीयो 
धर्मसंघातः | तत्र यद्यपि ज्ञप्तिर्नैकैकत्र भूते दृश्यते तथापि 
सुरारम्भकेषु पिष्टतोयक्षारकिण्वादिद्रव्येषु मिलितेषु कालपाकादिना मदशक्तिरिव 
देहाकारपरिणतेषु चतुर्षु भूतेषु ज्ञप्तिगुण उदेति तेन तद्गुणको देह एवात्मेति हे 
चार्वाक त्वं वक्षि चेत् शृणु | तस्योत्तरमिति शेषः || २१ ||

तत्पुराणेतिहासानां सर्वसंक्षयवादिनाम् |
स्मृत्यादीनां सवेदानां वैयर्थ्यमुपजायते || २२ ||

तत्तर्हि सर्ववस्तूनां संक्षयो नित्यनैमित्तिकप्राकृतवैज्ञानिकाख्याश्चतुर्विधाः 
प्रलयास्तद्वादिनामष्टादशपुराणानां भारतादीतिहासानां 
पारलौकिकात्महिताहितधर्माधर्मबोधकमन्वादिस्मृतीनां सदाचाराणां च 
वैयर्थ्यं प्रसज्येतेत्यर्थः || २२ ||

अप्रमाणतयैतस्मिन्नर्थे तेषां महामते |
अन्यत्रापि प्रमाणत्वं वन्ध्यादावपि किं भवेत् || २३ ||

नन्वस्तु वेदपुराणादीनामप्रामाण्यमभिमतमेव चार्वाकाणामिदं त्वया 
आपादितमिति चेत्तत्राह - अप्रमाणतयेति | निर्दोषाणामेतेषां 
वेदपुरणादीनामेतस्मिन्प्रलयधर्माधर्मात्मतत्त्वलक्षणे अर्थे अप्रामाण्ये सति 
भोगलाम्पट्यलोभद्वेषादिदोषसहस्रदुष्टे अन्यत्र त्वद्वाक्येऽपि इयं वन्ध्या शतं 
पुत्रानसूतेत्यादिवाक्यतुल्ये किं प्रामाण्यं भवेत् | संभावनायां लिङ्ग | 
तत्संभावनापि दुर्लभेत्यर्थः || २३ ||

न चैतदिष्यते लोके जगदुच्छेदकारणात् |
अन्यच्चास्तामेतदङ्ग ममेदमपरं शृणु || २४ ||

न चैतत्त्वदुक्तं वेदपुराणादीनामप्रामाण्यं लोके प्रेक्षावद्भिरिष्यते अङ्गीक्रियते | 
कृतहानाकृताभ्यागमादिदोषेण निर्बीजप्रयोजनसर्गाद्यसंभवेन च 
जगदुच्छेदप्रसङ्गात् | किं च देहात्मवादे किमवयवाः सर्वेऽप्यात्मान 
उतावयव्येव | आद्ये बहूनां चेतनानां सदैकमत्यनियमाभावेन वैमत्ये 
देहोन्मथनप्रसङ्गः | द्वितीये वृक्णे हस्ताद्येकावयवे 
अवयविनाशाज्जीवनाभावप्रसङ्ग इत्याद्यन्यच्च दूषणसहस्रमस्त्येवेत्यास्तामेतत् | 
एतेन हे अङ्ग त्वया किण्वपिष्टजलादिसंघाते मदिरायां मदशक्तिरिव 
कायाकारपरिणतभूतसंघाते ज्ञप्तिगुण उत्पद्यत इति यदुक्तं तदपि दत्तोत्तरमेव | 
तत्र इदमपरं दूषणं वक्ष्यमाणं शृण्वित्यर्थः || २४ ||

मदशक्त्यात्मनि ज्ञाने दृष्टा देशान्तरेषु या |
प्रमृतानां पिशाचादिदेहता सा न सिध्यति || २५ ||

ज्ञाने ज्ञानगुणे मदशक्त्यात्मनि मदशक्तिरिव आत्मा स्वभावो यस्य तथाविधे 
अभ्युपगम्यमाने गुणिनो देहस्य नाशे गुणस्याप्यवश्यनाशाद्देशान्तरेषु 
प्रभृतानां जीवानां देहस्योच्छेदात्पिशाचादिदेहान्तरेण स्वदेशागमनं 
परशरीरावेशेन प्राक्तनस्वजनादिप्रत्यभिज्ञासंभाषणाद्यर्थक्रिया च या लोके 
प्रसिद्धा सा न सिध्यति || २५ ||

अथ सापि मुधा भ्रान्तिर्यावद्देहं प्रदृश्यते |
इति चेत्तन्मुधा नाम सत्यमित्येव वो भवेत् || २६ ||

अथ यदि ब्रूयाः सा पिशाचादिकल्पनापि मुधा भ्रान्तिरेव 
पिशाचानामप्रत्यक्षत्वाच्चार्वाकमते प्रत्यक्षातिरिक्तप्रमाणाभावात् | न हि 
प्रत्यक्षातिरिक्तं प्रमाणं संभवति | शतशो दृष्टसहचारेष्वपि 
पार्थिवत्वलोहलेख्यत्वादिषु वज्रमण्यादौ व्यभिचारदर्शनात् | उत्पातादिकालान्तरे 
गवादौ खरादिप्रसूतिदर्शनाद्देवताप्रतिमादिभ्यश्च विनापि वह्निं 
धूमोद्गमदर्शनात्सर्वत्र लिङ्गेषु देशान्तरे कालान्तरे च व्यभिचारशङ्काया 
वारयितुमशक्यत्वेनानुमानप्रामाण्यायोगात् | कृत्स्नैकदेशसादृश्यविकल्पने 
उपमानप्रामाण्यासिद्धेर्मानान्तरामूलकशब्देषु लोके 
अर्थसिद्धिनियमादर्शनादन्यशब्दानामनुवादित्वाच्च 
शब्दप्रामाण्यायोगादर्थापत्त्यनुपलब्ध्योश्च 
व्यतिरेकव्याप्त्युपजीविन्योरनुमानसमानयोगक्षेमत्वात्संभवैतिह्ययोः 
संभावनामात्रत्वादनुमानादौ च संभावनास्वेव 
प्रामाण्याभिमानात्प्रवृत्तिसिद्धेः | संदिग्धेऽपि फले अर्थातुराणां 
प्रवृत्तिनियमदर्शनेनार्थनिश्चयस्य प्रवृत्त्यनङ्गत्वाच्च 
सर्वव्यवहारोपपत्तेः | किं च पिशाचग्रस्तस्य पिशाचवाग्व्यवहारोऽपि यावद्देहमेव 
दृश्यते न तु तन्मरणे | अतस्तद्देहस्यैव सान्निपातिकभ्रान्तिरिव पिशाचग्रस्तोऽहमिति 
वृथा भ्रान्तिरिति चेत् तत्त्वदुक्तं सर्वं नाम शब्दजातं मुधा व्यर्थमेव | 
स्वोक्त्यैव व्याहतत्वात् | न हि प्रत्यक्षातिरिक्तस्य सर्वस्याप्रमाणत्वे चार्वाकानां 
वाक्यं प्रमाणं भवेत् | तस्यापि प्रत्यक्षातिरिक्तत्वात् | न चानुमानादीनामप्रामाण्ये 
त्वया स्वोक्तोऽर्थो युक्तिभिः समर्थयितुं शक्यः | युक्तीनामनुमानतया 
तत्प्रामाण्यापत्तेः | न च ते दृष्टान्तोऽस्ति 
सादृश्यस्योपमानगम्यत्वात्तदप्रामाण्ये तदसिद्धेः | नापि स्वपक्षे अनुकूलः 
परपक्षे प्रतिकूलो वा तर्कस्त्वयोद्भावयितुं शक्यः | 
तर्कस्यान्वयव्यतिरेकव्याप्तिघटितत्वेन तदपलापिनस्ते तदप्रसिद्धेः | 
आपत्तिव्यतिरेकयोरनुपपत्त्यनुपलब्ध्यधीनत्वेन तदभ्युपगमे 
अर्थापत्त्यनुपलब्धिप्रामाण्याभ्युपगमापत्तेः | प्रमाणषट्कमपि सत्यमित्येव 
वश्चार्वाकाणामभ्युपगन्तव्यं भवेदित्यर्थः || २६ ||

एवं चेत्तत्परो लोकः सत्स्वर्गनरकादिकम् |
इत्येषापि न संवित्किं सत्यतामुपगच्छति || २७ ||

अस्त्वेवं तेन कस्ते लाभस्तमाह - एवं चेदिति | एवं शब्दादीनां 
प्रामाण्यमभ्युपगतं चेत्तत्तस्मान्निर्दोषशब्दरूपायाः श्रुतेः 
प्रामाण्यावश्यंभावाद्धेतोः श्रुतिजन्यापरो लोकः स्वर्गनरकादिकं च सत् 
इत्येषापि संवित् सत्यतां प्रामाण्यं किं नोपगच्छति | ज्ञानानां हि स्वत एव 
प्रामाण्यं कारणदोषबाधकज्ञानाभ्यां क्वचिदपोद्यते | न चात्र कारणे दोषोऽस्ति 
नापि स्वर्गनरकादयो न सन्तीति बाधकं प्रमाणजं ज्ञानमस्तीति भावः || २७ ||

न पिशाचप्रमा सत्या मदशक्तिमतोऽपि हि |
प्रतिभास्य न सत्या स्यात्परलोकात्मिका कथम् || २८ ||

अथ सापि मुधा भ्रान्तिरिति यदुक्तं तद्दूषयति - नेति | पिशाचग्रस्तस्य 
पिशाचविषयिणी प्रमा पिशाचस्य परदेहे स्थितस्य तदनुभवसिद्धा 
दर्शनश्रवणादिप्रमा द्रष्ट्टणामस्मदादीनां परदेहेन पिशाचव्यवहारप्रमा 
च ज्ञानानां स्वतःप्रामाण्यादेव लोके सत्या प्रसिद्धा | सापि यदि न सत्या तर्हि अस्य 
क्षीबस्य मदिरादेर्मदशक्तिमतो द्रव्यस्य मदशक्तिप्रतिभापि न सत्या स्यात् | न 
ह्यमत्तानुभवसिद्धार्थापलापिनस्ते प्रमत्तप्रतीतिसिद्धमदशक्तिः परेणापलपनीया 
| तथा च तव दृष्टान्तासिद्ध्या ज्ञानस्य भूतगुणत्वासिद्धेः परलोकात्मिका 
स्वर्गनरकादिस्थितिः कथं त्वया निरसितुं शक्येति शेषः || २८ ||

पिशाचोऽस्तीति चेत्संवित्सत्यार्था तेन संविदः | 
मृतस्यास्ति परो लोक इत्यस्यां किं न सत्यता || २९ ||

तेन सर्वजनप्रसिद्धेन ज्ञानानां स्वतःप्रामाण्येन पिशाचोऽस्तीति संवित् सत्यार्था 
चेदनुभवबलात्प्रसिद्धा मृतस्यापि परलोकोऽस्तीति श्रुतिजन्यायां प्रतीतौ तद्बलादेव 
किं न सत्यता || २९ ||

काकतालीयवद्देहात्पैशाची ज्ञप्तिरस्ति चेत् |
परलोकार्थसंवित्तिः कथं नास्ति सकारणा || ३० ||

किं च पिशाचग्रस्तस्य पैशाची ज्ञप्तिर्न श्रुतिसदृशदृढतरप्रमाणजा किंतु 
काकतालीयवदाकस्मिकी | तथाविधापि सा स्वानुभवापलापायोगादस्ति प्रमा 
चेत्सकारणा दृढतरश्रुत्यादिकारणसहिता परलोकार्थसंवित्तिः कथं नास्ति कुतो 
न प्रमेत्यर्थः || ३० ||

यान्तर्वेत्ति यथा संवित्सा तथानुभवत्यलम् |
अस्तु सत्यमसत्यं वा सिद्धमित्यनुभूतितः || ३१ ||

ननु नानुभवबलादेवार्थसत्त्वमवधारयितुं शक्यम् शुक्तिरजतानुभवेऽपि 
तदर्थसत्त्वादर्शनादित्याशङ्क्याह - येति | या संवित् अन्तर्यदर्थसत्त्वं यथा 
वेत्ति तदर्थसत्त्वं तथानुभवति तत्र शुक्तिरजतसंवित् 
स्वप्रतिभासकालिकमर्थसत्त्वमवगाहते | नेदं रजतमित्यौत्तरकालिकी बाधसंवित्तु 
त्रैकालिकं रजतासत्त्वम् | तत्राद्यसंविद्बलात्प्रातिभासिकं रजतादेः सत्त्वमस्तु | 
द्वितीयसंविद्बलादसत्त्वं वा अनुभूतितः सिद्धम् | अर्थरूपं 
नानुभवमन्तरेणापलपितुं शक्यमित्यर्थः || ३१ ||

मृतस्यास्ति परो लोको विदित्येवंमयी भवेत् |
सति वाऽसति देहेऽस्मिंस्तेन किं सदसच्च किम् || ३२ ||

तत्र यदि जीवतः सति देहे श्रुत्यादिप्रमाणवशाद्वा मृतस्य असति देहे स्वप्नवत् 
प्रतिभामात्रबलाद्वा यदि परो लोकोऽस्तीत्येवमयी एवमनुभवरूपा सविदवश्यं 
भवेदेव तर्हि तेन मरणेन किं जीवदनुभवसिद्धं 
सन्मृतानुभवसिद्धमसदित्यपलप्येत किं वा वैपरीत्येन | नोभयमप्यपलपितुं 
शक्यमिति सिद्धं श्रुत्यादिप्रामाण्यमित्यर्थः || ३२ ||

तस्मात्स्वभावः प्रथमं प्रस्फुरन्वेत्ति संविदम् |
वासनाकारणं पश्चाद्बुद्ध्वा संपश्यति भ्रमम् || ३३ ||

स यदि ब्रूयात्कायाकारपरिणतेभ्यो भूतेभ्यः संविदुद्भवान्न मृतस्य 
कायनाशे पारलौकिकी संविदुद्भविष्यतीति तर्हि स संविदः 
शाश्वतत्वात्स्वतःसिद्धत्वात्प्रत्युत तत्सिद्धिबलेनैव वासनामयस्यातिवाहिकदेहस्य 
तत्कल्पितस्थूलदेहस्य बाह्यप्रपञ्चस्य च पश्चात्सिद्धेस्तदन्यस्य 
दृश्यसिद्धिहेतोरप्रसिद्धेर्न देहादीनं संविजन्मेति प्रतिवक्तव्य इति 
सूचयंस्तत्प्रतिवचनमुपसंहृत्य वासनायां विलीनायामदर्शनमुपागता 
इत्यादिना प्रागनुक्रान्तं वासनाक्षयादेव सर्वदृश्योच्छेदं समर्थयितुं 
प्रस्तौति - तस्मादित्यादिना | तस्माद्वेदादिप्रमाणस्य ज्ञानानां 
स्वतःप्रामाण्यस्य च सिद्धत्वाज्ज्ञानस्वभावः परमात्मा 
स्वप्रकाशत्वात्सर्वव्यवहारात्प्रथमं स्वरूपां संविदं स्वत एव नित्यसिद्धां 
वेत्ति न तद्वेदनफलमन्यतोऽपेक्षते स्वौष्ण्यप्रकाशात्मतामिव वह्निरित्यर्थः | 
वासनानां कारणमुद्भवोपादानं सर्वजगद्वासनामयम् आतिवाहिकदेहं तु ततः 
पश्चात्सृष्टिजाग्रदारम्भक्षणे स्वरूपचित्स्वभावबलादेव बुद्ध्वा ततो 
देहादिभ्रमं संपश्यतीति न सर्वतः पूर्वसिद्धसंवित्सिद्धिर्देहाधीनेति भावः || 
३३ ||

तत्क्षयाच्छममायाति द्रष्ट्टदृश्यदृगामयः |
तत्सत्तायामुदेतीयं संसृत्याख्या पिशाचिका || ३४ ||

अत एव वासनाक्षयादेवातिवाहिकदेहक्षयद्वारा सर्वानर्थक्षयः सिद्ध इत्याह - 
तत्क्षयादिति || ३४ || 

उपलम्भ उदेत्यादौ ब्रह्मणो वासना ततः |
तच्छान्तिं विद्धि निर्वाणं तत्सत्तां संसृतिभ्रमम् || ३५ ||

तत्र सर्गादौ ब्रह्मण आदौ वासनान्तर्गतप्रपञ्चपर्यालोचनात्मा उपलम्भ उदेति 
तदैक्षत बहु स्यां प्रजायेयेति इति श्रुतेः | ततस्तस्मात्प्राक्तनजगद्वासनानां 
जगदात्मना उद्भवो भवति | वासनाशान्तौ तु बीजाभावादेव 
जगदनुद्भवादर्थसिद्धं निर्वाणमित्याह - तदिति || ३५ ||

उत्पन्नैव च सानादौ परब्रह्मण्यसंभवात् |
उत्पन्ना समयाद्यासौ ब्रह्मैव परमेव सत् || ३६ ||

ननु वासना कुत उत्पन्ना | न तावद्ब्रह्मणः | तस्य 
तदेतद्ब्रह्मापूर्वमनपरमनन्तरमबाह्यम् इत्यादिश्रुतिभिः 
कारणत्वप्रतिषेधादसङ्गकूटस्थाद्वयत्वश्रुतेश्च | नापि पूर्वकल्पीयजगतः | 
तस्य प्रलये स्वयंन् विनश्यतः अन्योत्पादनाशक्तेः | ननु न विनश्यति स्वयमेव 
चरमभावविकारेण सूक्ष्मीभूय तिष्ठति तथास्थितिरेवास्य प्रलयो वासनात्मेति चेन्न | 
तथास्थितिरस्य किं प्रलये स्वसत्तया उत ब्रह्मसत्तया | आद्ये सदैव सोम्येदमग्र 
आसीदेकमेवाद्वितीयम् इत्यादिश्रुतिविरोधात् | द्वितीये स्वतोऽसत्परसत्तया तिष्ठतीति 
प्रलापस्यालीकेऽप्यतिप्रसक्तत्वात्पक्षद्वयेऽपि 
सृष्टिप्रलययोरविशेषापत्तेरभासमानसत्ताऽप्रसिद्धेर्नष्टं तिष्ठतीति च 
व्याघातादिति चेत्सत्यम् | सा वासना आदौ प्रलये पूर्वसर्गे वा उत्पन्नैव | न 
असङ्गाद्वये परब्रह्मण्यसंभवस्य त्वयैवोक्तत्वात् | 
तथाप्यद्वितीयब्रह्मबोधनोपायतया 
शास्त्रकल्पितात्सर्गादिसमयान्निर्बीजजगदुत्पत्त्ययोगात्सा वासनापि प्राक् 
केनचिन्निमित्तेनोत्पन्नेति यावद्बोधोदयं स्वीक्रियताम् | बोधोदये तु सर्व जगद्ब्रह्मैव 
सा वासनापि परं ब्रह्मैवेति पर्यवस्यतीत्यर्थः || ३६ ||

एतावद्यत्परिज्ञानं तन्निर्वाणं विदुर्बुधाः |
यदत्रैवापरिज्ञानं तं बन्धं विद्धि राघव || ३७ ||

न च श्रुतिभ्यः असङ्गाद्वयं ब्रह्मापरिज्ञाय तत्र 
वासनाद्यसंभवस्त्वयोद्भावयितुं शक्यः | तत्परिज्ञाने तु 
सर्वसंशयबीजाज्ञानोच्छेदान्निर्वाणमेव संपन्नमिति न 
वासनोत्पत्त्याद्यनुपपत्तिशङ्काप्रसक्तिरित्याशयेनाह - एतावदिति || ३७ ||

विज्ञानघन एवायं कचनाकचनात्मकः |
स्वयमेव कचत्यन्तर्न कचत्येव वा स्वयम् || ३८ ||

यौक्तिकदृष्ट्या निष्कर्षे तु अज्ञातं ब्रह्मैव जगत्तद्वासना तदविद्या चाज्ञातं 
ब्रह्मैव तन्निवृत्तिर्विद्या तत्फलं निर्वाणं चेति पर्यवस्यतीत्याशयेनाह - 
विज्ञानेति | श्रुत्यादिप्रमाणलाभात्प्राक् न कचत्येव || ३८ ||

संविदंशपरावृत्तिमात्रे पेलवरूपिणि |
बन्धदृङ्मोक्षदृक् चेति क्लेशस्तत्साधनं कियत् || ३९ ||

बद्धास्मीति स्वभावतः स्वां मन्यमाना स्वयमेव स्वबन्धो नित्यमुक्तास्मीति 
प्रमाणतः स्वां प्रबुद्धा सा स्वयमेव मोक्ष इति निष्कर्षेऽवगते न 
कश्चिन्मोक्षसाधने क्लेश इत्याह - संविदंशेति || ३९ ||

संविदुद्बोधने बन्धस्तदनुद्बोधने शिवम् |
असत्सद्वज्जगद्भाति संविदुद्बोधनोदरम् || ४० ||

तदिदं परीक्षकैर्व्युत्थानसमाधिभ्यां व्युत्थानसुषुप्तिभ्यां च स्पष्टं 
द्रष्टुं शक्यमित्याशयेनाह - संविदुद्बोधने इति | संविद उद्बोधने 
बहिर्मुखत्वापादने | शिवं निर्वाणम् | संविदुद्बोधनोदरमेव असज्जगत्सद्वद्भाति 
|| ४० ||

अजडं वेदनं सुप्तं मोक्ष इत्यभिधीयते |
प्रबुद्धं इत्याहुर्यदिच्छसि तदाहर || ४१ ||

निर्वाणवासनमनन्तमनाद्यमच्छबोधैकतानमपयन्त्रणमस्तशङ्कम् |
अद्वैतमैक्यरहितं च निरस्तशून्यमाकाशकोशविशदाशयशान्तमास्व || ४२ ||

एवमैच्छिकयोर्बन्धमोक्षयोर्मोक्षस्वभावाहरणमेव 
निर्विक्षेपपरमानन्दरूपत्वाद्युक्तमित्याशयेनोपसंहरति - निर्वाणवासनमिति | 
हे राम त्वमच्छबोधैकतानं ब्रह्मैव सन्नपयन्त्रणं निर्मुक्तबन्धमास्व | 
विशेषणान्यन्यानि ब्रह्मणि वा क्रियायां वा योज्यानि || ४२ ||

इत्यार्षे श्रीवासिष्ठमहारामायणे वाल्मीकीये दे० मो० निर्वा० उ० पा० 
वासनाभावप्रतिपादनं नामैकोनाशीतितमः सर्गः || ७९ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे उत्तरार्धे 
वासनाभावप्रतिपादनं नामैकोनाशीतितमः सर्गः || ७९ ||

अशीतितमः सर्गः ८०

श्रीवसिष्ठ उवाच |

इति ते सर्व आयाता ब्रह्मलोकनिवासिनः |
अदृश्यतामेव गता दीपाः क्षीणदशा इव || १ ||

वैज्ञानिकस्तत्त्वदृशा वर्णितः प्रलयक्रमः |
प्राकृतो योगिगम्योऽन्यो वर्ण्यते प्रलयक्रमः || 

धातुर्वासनाकल्पितस्य तल्लोकदेवभुवनादिसर्वप्रपञ्चस्य 
तत्प्रारब्धक्षयक्षणोत्पन्नेन साक्षात्कारेण यो बाधस्तल्लक्षणो वैज्ञानिकः 
प्रलयः नापश्यंन् स्वप्ननगरं बुध्यमान इवाग्रगम् इत्यादिना 
स्वप्नबाधसदृशः सोपपत्तिकं मुक्तदृशा उपवर्णितः | बद्धदृशा तु 
धातुर्देहस्य तदारम्भकोपाधीनां तदिन्द्रियादीनां च स्वस्वकारणे लयद्वारा 
मायाशबले ब्रह्मणि लयलक्षणं प्रलयमुपवर्णयितुमुपक्रमते - इतीति || १ ||

अथ ते द्वादशादित्या ब्रह्मणि ब्रह्मतां गते |
जगद्वद्ब्रह्मलोकं तमदहन्भास्वरार्चिषः || २ ||

ब्रह्मणि विधातृदेहे | मायाशबलब्रह्मताम् | जगद्वद्भूम्यादिवत् || २ ||

वैरिञ्चनगरं दग्ध्वा ध्यानं कृत्वा विरञ्चिवत् |
तेऽपि निर्वाणमाजग्मुर्निःस्नेहदशदीपवत् || ३ ||

आदित्याद्यधिकारिजीवानामप्यधिकारप्रारब्धसमाप्तेश्चरमसाक्षात्कारेण 
समस्तस्वस्वप्रपञ्चबाधात्तद्वदेव विदेहकैवल्यमासीदित्याह - वैरिञ्चेति || ३ ||

तत एकार्णवापूरो विरिञ्चनगरान्तरम् |
रात्रौ भुवमिव ध्वान्तं पूरयामास सूर्मिमान् || ४ ||

तदुत्तरं किमासीत्तदाह - तत इति | प्राक्प्रक्रान्त एवैकार्णवापूरः | मूर्तिमान् इति 
पाठे पञ्चीकृतजलात्मा || ४ ||

आब्रह्मलोकमभवज्जगदापूर्णमर्णसा |
तुल्यं रसैकपूर्णेन पक्वद्राक्षाफलेन तत् || ५ ||

अर्णसा जलेन | तद्ब्रह्माण्डम् || ५ ||

तत्तदूर्मिगिरिव्रातखगैरावलिताः खिलाः |
विच्छिन्नाः कपजलदा जल एव निलिल्यिरे || ६ ||

तैस्तैरूर्मिभिः प्लवमानैर्गिरिव्रातैः खगैर्देवशरीरैश्चावलिता विघट्टिता अत एव 
खिला विशीर्णा विच्छिन्नाश्च कल्पजलदाः प्रागुक्ताः पुष्करावर्तकादयः || ६ ||

एतस्मिन्नन्तरे तत्र दृष्टवानहमम्बरात् |
यावदभ्युदितं भीमं भीतः किंचिन्नभोन्तरात् || ७ ||

अतस्मिन्नन्तरे अहमम्बरादभ्युदितं भीमं भयानकं किंचिद्रूपं दृष्टवान् 
न तु विशिष्य रुद्रोऽयमिति परिचितवान् | तावद्भीत इत्यर्थः || ७ ||

कल्पान्तजगदाकारं कृष्णमापूरिताम्बरम् |
आकल्पं संभृतं नैशं देहेनेवोत्थितं तमः || ८ ||

तदेव रूपं भीतिहेतुभिरद्भुतैर्विशेषणैर्वर्णयति - कल्पान्तेत्याद्यष्टभिः | 
आकल्पं द्विपरार्धावसानकालपर्यन्तं प्रतिनिशं जातं तम एकत्र 
संभृतमुपचितं सद्देहेनोत्थितमिवेति संहारमूर्तेरघोररुद्रस्य 
कृष्णवर्णोत्कर्षादुत्प्रेक्षा || ८ ||

तरुणादित्यलक्षाणां तेज आभास्वरं दधत् |
आदित्यत्रयसंकाशैः स्थिरविद्युच्चयोल्बणैः || ९ ||

वर्णेन कृष्णत्वेऽपि तेजसा भास्वरत्वमपीत्याह - तरुणेति | 
दधदित्येतदुत्तरश्लोकेऽप्याभास्वरं मुखं दधदिति संबध्यते || ९ ||

नेत्रैराभास्वरमुखं ज्वालापुञ्न्जसमुद्गिरम् |
पञ्चाननं दशभुजं त्रिनेत्रं शूलपाणिकम् || १० ||

ज्वालापुञ्जंन् समुद्गिरतीति जवालापुञ्जसमुद्गिरम् || १० || 

आयान्तमन्तमुक्तेऽपि व्योम्नीव वितताकृतिम् |
खमिवासि घनश्यामं देहमासाद्य संस्थितम् || ११ ||

स्थितमेकार्णवापूर्णाद्ब्रह्माण्डाद्बहिरम्बरे |
व्योमेव हस्तपादादिसंनिवेशेन लक्षितम् || १२ ||

घोणानिलपरावृत्तिविधूतैकमहार्णवम् |
गोविन्दमिव दोर्दण्डक्षोभितक्षीरसागरम् || १३ ||

घोणा नासा तदनिलस्य श्वासवायोः परावृत्तिभिर्भ्रमणैः || १३ ||

कल्पार्णवजलापूरं पुंस्त्वेनेव समुत्थितम् |
मूर्तियुक्तमहंकारमस्तकारणमागतम् || १४ ||

पुंस्त्वेन पुरुषाकारेण समुत्थितमिव | सर्वाहंकारसमष्टिरूपं मूर्तियुक्तं 
भूत्वा आगतमिव | सर्वकारणत्वात्स्वयमस्तकारणम् || १४ ||

कुलाचलबृहद्वृन्दमिवोड्डयनडम्बरैः |
पक्षौघैरुत्थितं व्योम समस्तमभिपूरयत् || १५ ||

ततस्त्रिशूलनयनैर्मया रुद्रोऽयमित्यसौ |
दूरादेव परिज्ञाय परमेशो नमस्कृतः || १६ ||

ततस्तादृशरूपदर्शनानन्तरं मया त्रिशूलेन त्रिभिर्नयनैश्च 
प्रसिद्धैर्लक्षणैरसौ रुद्रः परमेशो जगदीश्वर इति परिज्ञाय नमस्कृतः || १६ ||

श्रीराम उवाच |

किं स तादृग्विधो रुद्रः किं कृष्णः किं महाकृतिः |
किं पञ्चवदनः कस्माद्दशबाहुः स तिष्ठति || १७ ||

ननु परमेश्वरः मायां तु प्रकृतिं विद्यान्मायिनं तु महेश्वरम् इत्यादिश्रुतिषु 
मायाशबलं ब्रह्मैवामूर्तं महेश्वर इति प्रसिद्धं तत्किमर्थं 
कैश्चोपाधिभिः पञ्चवदनादिविशिष्टां मूर्तिं धत्ते सर्वात्मनो वा कथं 
परिच्छिन्नमूर्तिभाव इति विशिष्य जिज्ञासमानो रामः पृच्छति - किं स इति | स 
सर्वश्रुतिप्रसिद्धः परमेशस्तादृग्विधस्त्वद्वर्णितरीत्या भयानकस्वरूपः 
किंनिमित्तं केनोपाधिना स्थित इति प्रश्नस्य प्रपञ्चभूता दशप्रश्नास्त्रयः 
स्वतन्त्राः | स तिष्ठतीत्यत्रापि क्वेत्यध्याहृत्याधारप्रश्नो बोध्यः | एवं किमुग्रः 
किमात्मेति किमः प्रत्येकं संबन्धाद्द्वौ प्रश्नौ || १७ ||

किं त्रिनेत्रः किमुग्रात्मा किमेकः किंप्रयोजनः |
केनेरितः किमकरोच्छायासीद्वद का मुने || १८ ||

स किं स्वतन्त्र उत परतन्त्रः | यदि स्वतन्त्रस्तर्हि पूर्णकामस्यास्य किमर्थं संहारे 
प्रवृत्तिः | यदि परतन्त्रस्तर्हि केनेरितः | तस्मिन्नीश्वरे रुद्ररूपे सति 
तदीयच्छायारूपा मायापि का आसीत्तद्वदेत्यर्थः || १८ ||

श्रीवसिष्ठ उवाच |

काकुत्स्थ रुद्रनामासावहंकारतयोत्थितः |
विषमैकाभिमानात्मा मूर्तिरस्यामलं नभः || १९ ||

हे काकुत्स्थ असौ परमेश्वरः 
सर्वसर्गस्थितिसंहारादिगोचरसंकल्पाध्यवसायादिबीजभूत##-
सर्वजगदध्यासमूलस्तम्भभूतया सर्वप्राणिरोदने सर्वशरणागतरुग्द्रावणे च 
निमित्तभूतया रुद्रनामा सन्नुत्थितः | तत्र रोदने विषमाभिमानात्मा रुग्द्रावणे तु 
एकाभिमानात्मा संपद्यते | अस्य सा मया दृष्टा मूर्तिस्त्वमलं नभः 
आकाशमेव || १९ ||

व्योमाकृतिः स भगवान्व्योमवर्णो महाद्युतिः |
चिद्व्योममात्रसारत्वादाकाशात्मा स उच्यते || २० ||

अनेन किं स तादृग्विधः किं कृष्णः किं महाकृतिरिति प्रश्नत्रयं 
समाहितमित्याह - व्योमेति || २० ||

सर्वभूतात्मभूतत्वात्सर्वगत्वान्महाकृतिः |
यानि तस्यानुषक्तानि पञ्च खानीन्द्रियाण्यलम् || २१ ||

किं पञ्चवदन इति प्रश्नस्योत्तरमाह - यानीति | तस्याहंकारस्य 
प्रतिशरीरमनुषक्तानि यानि पञ्चज्ञानेन्द्रियाणि तानि तस्य रुद्रस्य 
मुखान्याहुस्तत्त्वविदः || २१ ||

तानि तस्य मुखान्याहुस्तपद्रूपाणि सर्वतः |
कर्मेन्द्रियाणि विषयास्ते हि तस्य भुजा दश || २२ ||

अत एव हि ज्ञनेन्द्रियाणि सर्वतस्तपद्रूपाणि प्रकाशस्वभावानि || २२ ||

सर्वभूतनरैः सार्धं ब्रह्मणा परमेयुषा |
यदासौ संपरित्यक्तस्तदा स्वां मूर्तिमागतः || २३ ||

कस्माद्दशबाहुः स इति प्रश्नं समाधत्ते - मर्मेन्द्रियाणीति | 
वाक्पाणिपादपायूपस्थाख्यानि पञ्चकर्मेन्द्रियाणि दक्षिणतः 
वचनादानविहरणोत्सर्गानन्दाख्याः पञ्च तद्विषयाश्च वामत इति क्रमात्तस्य 
दशभुजा इत्यर्थः | तर्ह्यसौ प्रागपि तादृशमूर्त्या कुतो न दृष्ट इति 
चेच्चराचरनामरूपकार्याकाराध्यारोपव्यामूढदृष्टिभिस्तदन्तर्गतकारण##-
सर्वैर्भूतैश्चतुर्विधशरीरैर्नरैस्तत्तज्जीवैश्च सार्धं परं कारणं 
मायाशबलं ब्रह्म आ ईयुषा प्रलयेन प्राप्तवता ब्रह्मणा चतुर्मुखेन 
स्वाध्यारोपितकार्येण पटेन तन्तुरिव यदासौ परित्यक्तस्तदा स्वां 
प्रागुक्ताकाशमात्रपरिशेषरूपां वर्णितां मूर्तिमागतः | कारणरूपेण 
स्फुटीभूत इति यावत् || २३ ||

स चैकांशैकरूपात्मा नास्ति तस्य हि साकृतिः |
तथा दृश्यत एवासौ भ्रान्तिमात्रेण मूर्तिमान् || २४ ||

यद्यसावाकाशमात्रात्मा तर्ह्यमूर्तस्य तस्य प्राग्वर्णिता देहाकृतिः कथं 
दृष्टा तत्राह - स चेति | स च रुद्रः सर्वकार्यविशेषप्रविलयावशिष्टो यः 
कारणैकांशस्तदेकरूपात्मा तस्य सा मया वर्णिता देहाकृतिर्नास्ति | तथा उपासकैः 
स्ववासनया असौ दृश्यत इत्यर्थः || २४ ||

चिदाकाशगते स्फारे भूताकाशे स तिष्ठति |
देहे च सर्वभूतानां नित्यं वायुरिवेश्वरः || २५ ||

प्रश्नेषु स तिष्ठतीत्यत्र क्वेत्यध्याहृत्य आधारप्रश्नो यो वर्णितस्तस्योत्तरमाह ##-
२५ ||

सर्वभूतपरित्यक्तस्तस्मिन्काले खमूर्तिमान् |
क्षोभयन्स क्षणं क्षीणः परमां शान्तिमेष्यति || २६ ||

ये गुणाकृतयः कालाश्चित्ताहंकारबुद्धयः |
प्रणवस्य च ये वर्णा ये च वेदास्तथा त्रयः || २७ ||

किं त्रिनेत्र इति प्रश्नस्योत्तरमाह - ये इति || २७ ||

रुद्रस्य तस्य ते नेत्रसंनिवेशेन संस्थिताः |
त्रिशूलं तेन त्रैलोक्यं गृहीतं करकोटरे || २८ ||

ते गुणादिपञ्चत्रिका रुद्रस्य पञ्चसु वक्त्रेषु क्रमान्त्रिनेत्रपञ्चकसंनिवेशेन 
संस्थिता इत्यर्थः | किमुग्रात्मेत्यत्र किंशब्दस्य प्रत्येकमन्वयात् किमुग्रः 
किमात्मेति द्वौ प्रश्नौ वर्णितौ | तत्राद्यस्य केन त्रिशूलायुधेनोग्र इति गूढार्थस्य 
रामाभिप्रेतस्य सर्वज्ञतां ख्यापयन्मुनिरुत्तरमाह - त्रिशूलमिति | करकोटरे 
मुष्टिच्छिद्रे || २८ ||

यस्मात्तद्व्यतिरेकेण सर्वभूतगणेष्वपि |
अन्यन्न विद्यते किंचिद्देहात्मैव ततः स्थितः || २९ ||

किमात्मेति द्वितीयस्योत्तरमाह - यस्मादिति | सर्वभूतगणदेहात्मेत्यर्थः | अत एव 
हि सर्वभूतानामहंकारात्मकरुद्राभिध्यानादेव देहात्मत्वाभिमानः | तथा च 
भगवतो बादरायणस्य सूत्रम् पराभिध्यानात्तु तिरोहितं ततो ह्यस्य बन्धविपर्ययौ 
इति || २९ ||

सर्वसत्त्वोपलम्भात्मा स्वभावोऽस्य प्रयोजनम् |
ईरितः शिवरूपेण चिन्मात्राकाशरूपिणा || ३० ||

किंप्रयोजन इत्यस्योत्तरमाह - सर्वेति | स्वसृष्टानां सर्वेषां सत्त्वानां 
स्वस्वकर्मानुरूपविषयभोगात्मको य उपलम्भः क्रमाज्ज्ञानसाधनप्राप्तावन्ते 
यः स्वात्मतत्त्वोपलम्भश्च तदात्मा यः 
शास्त्रीयविहितनिषिद्धकर्मज्ञानफलदानस्वभावः स एवास्य सर्गादौ 
प्रयोजकत्वात्प्रयोजनम् | तथा चोक्तं गौडपादैः देवस्यैष 
स्वभावोऽयमाप्तकामस्य का स्पृहा इति | केनेरित इति प्रश्नं समाधत्ते - ईरित इति | 
चिन्मात्राकाशरूपिणा शिवं वाङ्मनसागोचरनिरतिशयभूमानन्दात्मकं 
परमकल्याणं स्वरूपं यस्य तथाविधेन परमात्मनैव बहु स्यां प्रजायेयेति 
संकल्पात्मकमायावृत्त्या ईरितः सर्गाद्युन्मुखतया प्रेरितः सृजति || ३० ||

तेनैव च निगीर्णः सन्परमां शान्तिमेत्यसौ |
निर्मलाकाशरूपात्मा कृष्ण इत्येष ईश्वरः || ३१ ||

प्रलयार्थमीरितश्च सर्गक्रमविपरीतक्रमेण जगन्निगीर्याकाशभावेन स्थितः 
स्वयमपि तेनैव शिवरूपेण स्वात्मना निगीर्णः सन् आकाशभावमपि विहाय परमां 
भूमानन्दस्वरूपप्रतिष्ठालक्षणां शान्तिमेतीत्यर्थः | किं कृष्ण 
इत्यादिप्रश्नानां सर्वेषां सोपपत्तिकं समाधानमुक्तं स्मारयन्नुपसंहरति ##-

कृत्वा कल्पं जगत्सर्वं तत्पीत्वैकार्णवं तदा |
स प्रयाति परां शान्तिमभूयःसंनिवृत्तये || ३२ ||

अनन्तरं मया दृष्टस्तत्रासौ यावदुद्यमात् |
प्रवृत्तः प्राणवेगेन तमाक्रष्टुं महार्णवम् || ३३ ||

किमकरोदित्युपान्त्यप्रश्नस्य कथाशेषशुश्रूषाविषयत्वमभिप्रेतं 
ज्ञात्वोत्तरमाह - अनन्तरमित्यादिना | प्राणवेगेन श्वासानिलवेगेन | आक्रष्टुम् | 
पातुमिति यावत् || ३३ ||

अथ तस्य मुखं स्फारं ज्वालामालाकुलान्तरम् [ज्वालामालासमाकुलम् इति 
टीकाकृदभिमतः पाठः |] |
प्राणाकृष्टो महाम्भोधिर्वाडवाग्निमिवाविशत् || ३४ ||

जलस्य तेजस्युपसंहारद्योतनाय ज्वालामालासमाकुलमित्युक्तम् || ३४ ||

स एव वाडवो भूत्वा वह्निराकल्पमर्णवे |
अहंकारः पिबत्यम्बु रुद्रः सर्वं तु तत्तदा || ३५ ||

इतरकालेऽपि जलशोषे तेजस्येवोपसंहारः प्रसिद्ध इत्याशयेनाह - स एवेति || ३५ ||

पातालमिव पानीयं सर्पो बिलमिव क्षणात् |
पञ्चवायुरिवाकाशमविशत्तन्मुखं जवात् || ३६ ||

पञ्चवायुः पञ्चवृत्तिः प्राणः प्राणिनां मुखाकाशमिव | अपानस्यापि 
प्राणात्मकत्वात्पञ्चवृत्तिकत्वव्यपदेशः || ३६ ||

समुपेत्यापिबद्रुद्रः स मुहूर्तेन तत्पयः |
कृष्णाङ्गोऽर्क इव ध्वान्तं सत्संपर्क इवागुणम् || ३७ ||

अगुणं दोषजातम् || ३७ ||

आब्रह्मलोकपातालं शान्तं शून्यमथाभवत् |
रजोधूमानिलाम्भोधिभूतमुक्तं समं नभः || ३८ ||

समं सर्ववैषम्यनिर्मुक्तम् || ३८ ||

केवलं तत्र दृश्यन्ते चत्वारो व्योमनिर्मलाः |
इमे पदार्था निस्पन्दाः शृणु तान्रघुनन्दन || ३९ ||

इमे वक्ष्यमाणाः पदार्थाः || ३९ ||

एकस्तावदसौ मध्ये रुद्रः कृष्णाम्बराकृतिः |
निराधारः स्थितो व्योम्नि निस्पन्दामोदबिम्बवत् || ४० ||

आमोदः सौरभं तद्बिम्बं तत्स्वरूपं तद्वत् || ४० ||

द्वितीयोऽवस्थितो दूरे पृथ्व्याकाशतलोपमः |
भागो ब्रह्माण्डसदनस्याधः पातालसप्तकात् || ४१ ||

पातालभूतलदिवां सशैलेन्द्रदिवौकसाम् |
व्याप्तः पार्थिवभागेन पङ्कमात्रात्मनात्मभक् || ४२ ||

त्रयाणां लोकानां तद्गतपदार्थानां च भस्मीभावात्पुनर्जलक्लेदनेन 
पङ्कमात्रात्मना पार्थिवभागेन व्याप्तः सन्नात्मभाक् ऊर्ध्वभागापेक्षया 
किंचिदुपचितात्मा || ४२ ||

तृतीयोऽत्र पदार्थोऽभूदूर्ध्वं ब्रह्माण्डभागभूः |
दृष्टिक्षयात्सुदूरत्वाद्दुर्लक्ष्यगगनासितः || ४३ ||

दृष्टिक्षयान्नयनरश्मीनां तत्राप्रसरात् | तत्र हेतुः - सुदूरत्वादिति || ४३ ||

दूरविश्लिष्टयोर्मध्यं यत्तद्ब्रह्माण्डखण्डयोः |
तदाकाशमनाद्यन्तं ब्रह्म निर्मलमाततम् || ४४ ||

चतुर्थः पदार्थस्तदुभयान्तरालाकाशमेवेत्याह - दूरेति | ब्रह्मेव निर्मलम् || 
४४ ||

चतुर्थोऽसौ पदार्थस्तु तदा संलक्षितो मया |
चतुष्टयादत्र नान्यदेतस्मादेव किंचन || ४५ ||

असौ अन्तरालाकाशः | अत्र मत्पुरोगतपदार्थमध्ये एतस्माच्चतुष्टयादन्यत्किंचन 
नैवासीदित्यन्वयः || ४५ ||

श्रीराम उवाच |

बहिः किं विद्यते ब्रह्मन्ब्रह्मसद्मकटाहतः |
कास्तत्रावरणा ब्रूहि कियत्यः संस्थिताः कथम् || ४६ ||

सावरणाभ्यां ब्रह्मसद्मकटाहौ ब्रह्माण्डखर्परे ताभ्यां बहिः किं विद्यते | 
तत्र तयोः का आवरणाः | ताश्च कियत्यः | निराधाराश्च कथं संस्थिता इति चत्वारः 
प्रश्नाः || ४६ ||

श्रीवसिष्ठ उवाच |

ब्रह्माण्डखण्डयोः पारे ततो दशगुणं जलम् |
संध्याकाशमनन्तं तद्वर्जयित्वा ततः स्थितम् || ४७ ||

तत्र मध्यमप्रश्नयोः प्रथममुत्तरमाह - ब्रह्माण्डखण्डयोरिति | तच्च 
जलमनन्तमतिविस्तृतं खण्डद्वयसंध्याकाशमन्तर्वर्जयित्वा बहिरेवाततं 
स्थितम् | यद्यपि खण्डद्वयसंध्याकाशो बृहदारण्यके तद्यावती क्षुरस्य धारा 
यावद्वा मक्षिकायाः पत्रं तावानन्तरेणाकाशः इति 
क्षुरधारामक्षिकापक्षपरिमितोऽत्यन्तसूक्ष्मः प्रतिपादितस्तथापि प्रागत्र चतुर्मुखो 
ब्रह्माण्डखण्डद्वयं बिभेद तच्च भिन्नं दूरतरं गतमिति 
वर्णितत्वात्तदनुसारेण संध्याकाशस्यानन्तत्वोक्तिरिति बोध्यम् || ४७ ||

ततस्तथैव ज्वालात्म तेजो दशगुणं स्थितम् |
ततस्तथैव पवनः पवनो निर्मलः स्थितः || ४८ ||

तथैव जलवदेव पवनस्तज्जलपवित्रीकरणः स्वयं च रजोमालिन्यरहितः पवनो 
वायुः स्थितः || ४८ ||

ततस्तथैव विमलं नभो दशगुणं स्मृतम् |
ततः परममत्यच्छं ब्रह्माकाशमनन्तकम् || ४९ ||

नभ आकाशम् | प्रथमप्रश्नस्योत्तरमाह - तत इति | अतिसूक्ष्मत्वादत्यच्छंन् 
मायाशबलब्रह्माकाशं स्थितम् || ४९ ||

अन्यत्रान्यत्र तस्याथ दृष्टयोऽन्यास्तथैव खे |
कचन्त्यनन्ता दूरस्था मिथो दृष्टात्मसृष्टयः || ५० ||

ननु पुराणादौ आकाशात्परतो दशगुणमहंकारतत्त्वं ततः परं तद्दशगुणं 
महत्तत्त्वं तदग्रे अनन्ता प्रकृतिश्च वर्णिता तदत्र कथं परित्यक्तं तत्राह - 
अन्यत्रेति | तस्य मायाशबलब्रह्मणः खे आवृते स्वरूपाकाशे अन्यत्रान्यत्र 
योगिमाहेश्वरपाञ्चरात्रकापिलादितन्त्रेषु अन्या अन्या 
महदहंकारादितत्त्वभेदावरणकल्पनादृष्टयः अनन्ताः कचन्ति ताश्च मिथः 
परस्परं संवादेन दृष्टात्मकल्पनासृष्टयः पुराणेषु कीर्त्यन्ते न श्रुतिषु ताः 
प्रक्रियाः सन्तीत्यस्माभिरुपेक्षिता इत्यर्थः | ब्रह्माण्डभेददृष्टिपरतया वा श्लोको 
व्याख्येयः || ५० ||

श्रीराम उवाच |

ऊर्ध्वे ब्रह्माण्डखण्डस्य तथाधस्तान्मुनीश्वर |
तज्जलादिमहाकारं क्व कथं केन धार्यते || ५१ ||

चतुर्थं प्रश्नं परिशिष्टं स्मारयन् रामः पृच्छति - ऊर्ध्वे इति | 
ब्रह्माण्डादप्युत्तरोत्तरं दशदशगुणविस्तारान्महाकारम् || ५१ ||

श्रीवसिष्ठ उवाच |

स पार्थिवपदार्थानां स्थितः पुष्करपत्रवत् |
भागस्तमेवाधावन्ति ते सुता मातरं यथा || ५२ ||

तं पार्थिवं ब्रह्माण्डखर्परभागमेव आधावन्ति आधारादिभावेनाश्रयन्ति | 
यथा सुता वानरीशिशवो मातरमुदरे दृढं गृहीत्वा प्लवनेऽपि न पतन्ति 
तद्वदित्यर्थः || ५२ ||

अत्प् यदेव नेदीयो ब्रह्माण्डाख्यं महावपुः |
तत्पदार्थाः प्रधावन्ति तृषिताः सलिलं यथा || ५३ ||

ऊर्ध्वखर्परोपरितनजलस्याप्यपतने अयमेव न्यायः सामीप्यानुगृहीतो बोध्य 
इत्याशयेनाह - अत इति | नेदीयः संनिहिततरम् | अन्तिकबाढयोर्नेदसाधौ इति ईयसुनि 
नेदादेशः || ५३ ||

अवलम्ब्य तदेवान्तः संस्थितास्तैजसादयः |
न स्थितिं प्रविमुञ्चन्ति स्वां यथावयवा इव || ५४ ||

यथा शरीरसंयुक्ता हस्तपादाद्यवयवा दृढतरसंयोगस्थितिं न प्रतिमुञ्चन्ति 
तद्वत् || ५४ ||

श्रीराम उवाच |

ब्रह्मन्ब्रह्माण्डखण्डे ते तिष्ठतः कथमुच्यताम् |
किमाकृतीं धृते केन कथं वा परिनश्यतः || ५५ ||

इतरावरणाधारयोर्भ्रह्माण्डखर्परयोरतिगुरुत्वादवश्यं पिपतिषतोः 
कस्तर्ह्याधार इति रामः पृच्छति - ब्रह्मन्निति | कथं केनाधारेण तिष्ठतः || 
५५ ||

श्रीवसिष्ठ उवाच |

अधृतं धृतमेवोच्चैरपतच्चैव वा पतत् |
अनाकृत्येव साकारं जगत्स्वप्नपुरं यथा || ५६ ||

सत्यतादृष्टावियमाधारादिचिन्ता | मिथ्यादृष्टौ तु न 
गुरुतराणामप्याधारादिनियमोऽस्तीति स्वप्नदृष्टान्तेन वसिष्ठ उत्तरमाह - 
अधृतमिति | अनाकृति अमूर्तम् || ५६ ||

किमस्य नाम पतति किं वा केनास्य धार्यते |
यथा संवित्ति कचनं तथैतदवतिष्ठते || ५७ ||

यथा केशोण्ड्रकं व्योम्नि यथा च व्योम्नि शून्यता |
यथा वा पवने स्पन्दो जगच्चिद्गगने तथा || ५८ ||

चितौ संकल्पनगरं ब्रह्माण्डाख्यं जगद्गृहम् |
खे खमेवाप्यनाकारं प्रत्याकारमिव स्थितम् || ५९ ||

प्रत्याकारं प्रतिनियताकारमिव || ५९ ||

पातसंवित्समुद्भूतं एतदास्ते दिवानिशम् |
गच्छन्त्या संविदोद्भूतं गच्छदास्ते दिवानिशम् || ६० ||

सर्वपदार्थानां यथा संवेदनमेव स्वभावो नियतोऽनियतो वा सिद्ध्यतीत्याह - 
पातेति | गच्छन्त्या गमनाध्यासवत्या || ६० ||

स्थितसंवित्समुद्भूतं तिष्ठदास्ते दिवानिशम् |
उत्पतन्त्या चितोद्भूतमुत्पतच्चैव तिष्ठति || ६१ ||

तथा च किमाकृती धृते केन इति प्रश्नावपि स्वसंवित्कल्पितनियतानियताकृती 
संविदैव धृते इत्यर्थाद्दत्तोत्तरौ || ६१ ||

एति नाशविदा नाशं महाकल्पादिवेदनैः |
जायते जन्मसंवित्त्या व्योम्नि सर्वादिवेदनैः || ६२ ||

कथं वा परिनश्यत इत्यस्योत्तरमाह - एतीति || ६२ ||

आभाति मौक्तिकगणः शरदम्बरान्तर्दृष्टावसत्य उदितोऽप्यतिसत्यरूपः |
भ्रान्त्या यथा नभसि च स्फुरतां तथैषां संख्यां विधातुमिह को जगतां 
समर्थः || ६३ ||

यथा शरदम्बरान्तर्विलोकयतो दृष्टौ पतद्बदरकाकारौ मौक्तिकगण आभाति 
तथा चिन्नभसि भ्रान्त्या स्फुरतामेषां जगतां 
संख्यामाधारादितत्त्वपरिगणनं कर्तु कः समर्थः | न कश्चिदित्यर्थः || ६३ ||

इत्यार्षे श्रीवासिष्ठमहारामायणे वाल्मी० दे० मो० निर्वाणप्रकरणे उ० पाषा० 
भ्रान्तिमात्रत्वप्रतिपादनंन् नामाशीतितमः सर्गः || ८० ||

इति श्रीवासिष्ठमहारामायणतात्पर्यप्रकाशे निर्वाणप्रकरणे उत्तरार्धे 
भ्रान्तिमात्रत्वप्रतिपादनं नामाशीतितमः सर्गः || ८० ||

एकाशीतितमः सर्गः ८१

श्रीवसिष्ठ उवाच |

अथ राघव रुद्रं तं तदा तस्मिन्महाम्बरे |
प्रवृत्तं नर्तितुं मत्तमपश्यं वितताकृतिम् || १ ||

रुद्रः स नृत्यन्प्रलये भैरवोऽत्रोपवर्ण्यते |
तच्छायाकालरात्रिश्च नृत्यन्ती जगदङ्गिका || 

किमकरोत् इति प्रश्नोत्तरशेषं प्रलयाकाशे रुद्रनृत्यं छायासीद्वद का मुने इति 
प्रश्नोत्तरं नृत्यत्कालरात्रिस्वरूपं च वर्णयितुमुपक्रमते - अथेति || १ ||

व्योमेवाकृतिमापन्नमजहद्व्यापितां निजाम् |
महाकारं घनश्यामं दशाशापरिपूरकम् || २ ||

नृत्यंन् तावद्वर्णयति - व्योमेवेत्यादिना || २ ||

अर्केन्दुवह्निनयनं चलद्दशदिगम्बरम् |
घनदीर्घप्रभाजालमालानं श्यामलार्चिषाम् || ३ ||

श्यामलार्.चिषां नीलप्रभाज्वालानामालानं बन्धनस्तम्भमिव || ३ ||

वडवाग्निदृशं लोलभुजोर्मिभरभासुरम् |
एकार्णवार्णो द्राग्देहबन्धेनेव समुत्थितम् || ४ ||

बडवाग्नय इव दृशो यस्य | देहबन्धेन शरीरग्रहणेन समुत्थितमिवेत्युत्प्रेक्षा || 
४ ||

पश्याम्यनन्तरमहं यावत्तस्य शरीरतः |
छायेव परिनिर्याति नर्तनानुविधायिनी || ५ ||

नर्तनानुविधायिनी रुद्रनर्तनमनुकुर्वाणा || ५ ||

सूर्येष्वविद्यमानेषु महातमसि चाम्बरे |
स्थिता कथमियं छाया भवेदिति मतिर्मम || ६ ||

इति मम मतिराशङ्का आसीदिति शेषः || ६ ||

यावद्विचारयाम्याशु तावत्तस्य तदा पुरः |
सा स्थिता परिनृत्यन्ती विस्तीर्णा श्रीत्रिलोचना || ७ ||

श्रीमन्ति त्रीणि लोचनानि यस्याः || ७ ||

कृष्णा कृशा शिरालाङ्गी जर्जरा वितताकृतिः |
ज्वालाकुलानलालोलवनसंभारशेखरा [ज्वालाकुलानना इति पाठो युक्तः |
] || ८ ||

तां वर्णयति - कृष्णेत्यादिना | जर्जरा शिथिलाङ्गी | लोलो वनसंभारो 
वनसमृद्धिरिव पुष्पपल्लवादिभूषितः श्यामलः शेखरो यस्याः || ८ ||

भिन्नाञ्जनतमःश्यामा यामिनीवाकृतिं गता |
तमःश्रीर्देहयुक्तेव साकारेवाम्बरद्युतिः || ९ ||

तिस्र उत्प्रेक्षाः || ९ ||

अतिदीर्घा करालास्या नभो मातुमिवोद्यता |
दीर्घजानुभुजभ्रान्त्या मातुकामेव दिङ्मुखम् || १० ||

मातुं स्वदैर्ध्यसाम्येन परिमातुमुपमातुं च || १० ||

कृशा बहूपवासेव परिनिम्नमहातनुः |
कज्जलश्यामला मेघमालेव पवनाकुला || ११ ||

परितो निम्ना सगर्ता महती तनुर्यस्याः || ११ ||

कृशाशक्ता यदा स्थातुं सुदीर्घा विधिना तदा |
ग्रथितेव शिरारूपैर्दामभिर्दैर्घ्यशालिभिः || १२ ||

सुदीर्घा कृशा च सा यदा स्थातुमशक्ता विधात्रा लक्षिता तदा 
शिरारूपैर्दामभिर्दार्ढ्याय ग्रथितेवेत्युत्प्रेक्षा || १२ ||

तथा नाम सुदीर्घा सा यथा तस्याः शिरःखुरम् |
मया दृष्टं प्रयत्नेन चिरोर्ध्वाधोगमागमैः || १३ ||

सा तथा मुदीर्घा यथा मया प्रयत्नेन योगबलान्मनोवेगेन 
चिरमनेकसहस्रवर्षकालमूर्ध्वमधश्च गमागमैर्धावनैस्तस्याः शिरःखुराः 
पादनखाश्च तेषां समाहारः शिरःखुरम् | द्वन्द्वश्च प्राणितूर्य 
इत्येकवद्भावः | दृष्टं नान्येन द्रष्टुं शक्यमिति भावः || १३ ||

अन्त्रान्त्रतन्त्रीग्रथितशिरःकरखुरोत्करा |
आमूलात्सूत्रवलिता कण्टकानामिव स्थली || १४ ||

अन्त्रैः शिराजालैरान्त्रतन्त्रीभिश्च ग्रथिताः शिरः प्रभृतिकरपादनखान्ता 
अङ्गोत्करा यस्याः | आमूलान्मूलमारभ्य शाखाग्रपर्यन्तं सूत्रैर्वलिता 
कण्टकानां स्थली निवासभूमिः खदिरादिलतवे स्थिता || १४ ||

विश्वरूपमयार्कादिशिरःकमलजालकैः |
कृतमालामलालोकवातवह्निमयाञ्चला || १५ ||

विश्वरूपमयैर्नानावर्णैरर्कादिदेवदानवशिरःकमलजालकैः कण्ठे कृतमाला 
भूषिता | अमल आलोको यस्य तथाविधो वातप्रदीप्तो यो वह्निस्तन्मयान्यञ्चलानि 
पटच्चराणि यस्याः || १५ ||

प्रलम्बकर्णालुलुतनागा नृशवकुण्डला |
शुष्कतुम्बीलताष्ठीलादीर्घालोलासितस्तनी || १६ ||

प्रलम्बयोः कर्णयोरालुलिता नागा यस्याः तथा नृशवे कुण्डले यस्याः | शुष्का 
लम्बफला तुम्बीलतेव आष्ठीलं ऊरुपर्वग्रन्थिपर्यन्तमादीर्घावालोलावसितौ स्तनौ 
यस्याः || १६ ||

कुमारबर्हिपिच्छौघैर्ब्राह्ममूर्धजमण्डलैः- |
लाञ्छितोच्चसुराधीशशिरःखट्वाङ्गमण्डला || १७ ||

कुमारबर्हिणां पिच्छौघैर्ब्राह्मैर्मूर्धजानां केशानां मण्डलैश्च 
लाञ्छितान्युच्चानि सुराधीशानामिन्द्रादीनां शिरांसि यस्मिंस्तथाविधं 
खट्वाङ्गमण्डलं यस्याः || १७ ||

तन्देन्दुमालाविमला विमलोद्द्योतपाततः |
तमोर्णवोर्द्ध्वलेखेव वृत्तावर्तविवर्तिनी || १८ ||

दन्तलक्षणया इन्दुमालया विमला | अत एव तदीयविमलोद्द्योतपातवशादभिवृद्धा | 
वृत्तैरावर्तैर्विवर्तिनी व्यालोला तमोलक्षणस्यार्णवस्य ऊर्ध्वलेखा उपरिभाग इव 
स्थिता || १८ ||

शुष्कतुम्बीलतेवोच्चैराकाशतरुसंस्थिता |
विलोलावयवाष्ठीला वातैः पटपटारवा || १९ ||

आकाशलक्षणमाकाशप्रसूतं च तरुं संस्थिता | एवमग्रेऽपि विशेषणे उभयत्र 
योज्ये || १९ || 

बृहत्तरङ्गोर्ध्वभुजा श्यामलोल्लासशालिनी |
एकार्णवोर्मिमालेव नृत्तावृत्तिविवर्तिनी || २० ||

क्षणमेकभुजाकारा क्षणं बहुभुजाकुला |
अनन्तोग्रभुजाक्षिप्तजगन्नर्तनमण्डपा || २१ ||

अनन्तैरुग्रभुजैराक्षिप्तो व्याकुलितो जगन्नृत्यमण्डपो यया || २१ ||

क्षिप्रमेकमुखाकारा क्षिप्रं बहुमुखाकृतिः |
अनन्तोग्रमुखी क्षिप्रं निर्मुखी चापि च क्षणम् || २२ ||

एकपादान्विता क्षिप्रं क्षिप्रं पादशतान्विता |
क्षणं चानन्तपादाढ्या निष्पादाकारिणी क्षणम् || २३ ||

कालरात्रिरियं सेति मयानुमितदेहिका |
काली भगवती सेयमितिनिर्णीतसज्जना || २४ ||

इति निर्णीताः सज्जनाः याम् | निपूर्वस्य नयतेरवगत्यर्थत्वात् गत्यर्थाकर्मक- इति 
कर्तरि क्तः || २४ ||

ज्वालापूर्णारघट्टोग्रखाताभनयनत्रया |
ज्वलद्धरेन्द्रनीलाद्रिसानूपमललाटभूः || २५ ||

पुनस्तां मुखादिपादान्तं वर्णयितुमारभते - ज्वालेत्यादिना | 
आरघट्टयन्त्रस्य शिरःकाष्ठे प्रसिद्धं खातत्रयंन् ज्वालाभिः पूर्ण स्यात्तदा 
नेत्रत्रयोपमा बोध्या | ज्वलन्ती धर यस्मिंस्तथाविधो य इन्द्रनीलाद्रिप्रस्थस्तदुपमा 
ललाटभूर्यस्याः || २५ ||

लोकालोकेन्द्रनीलोग्रश्वभ्रभीमहनुद्वया |
वातस्कन्धगुणप्रोततारामुक्ताकलापिनी || २६ ||

लोकालोकाचलस्य 
प्रसिद्धमिन्द्रनीलश्वभ्रमिवाधोनिम्नत्वात्कुण्डलकान्तिप्रकाशाप्रकाशमत एव 
भीमं हनुद्वयंन् यस्याः || २६ ||

इन्द्रनीलाद्रितुल्योच्चतोरणोच्चैःप्रभाम्बरे |
विश्रान्तकाचशैलाभभगभीषणवायसी || २७ ||

इन्द्रनीलाद्रौ तुल्ये तुलनार्हे उपमायोग्ये उच्चे तोरणे नगरबहिर्द्वारे 
पद्मरागादिप्रभारञ्जिते अम्बरे द्वारान्तश्छिद्रे विश्रान्तः प्रतिष्ठितः अधोमुखः 
कृत्रिमः काचशैल इव भगवायसो भगनामा काको यस्याः || २७ ||

नृत्यद्भुजलतापुष्पैर्नखशुभ्राभ्रमण्डलैः |
पूर्णचन्द्रशतानीव भ्रमयन्ती नभस्तले || २८ ||

भ्रमद्भिर्व्याप्तदिक्चक्रा भुजैः कल्पाम्बुदैरिव |
वर्षद्भिः प्राणिजप्रान्ततारालेखाबृहत्प्रभाः || २९ ||

कल्पाम्बुदपक्षे स्फुरत्प्रभाः प्राणिजा गजप्रभवा दन्ता इव प्रान्तेषु ताराः 
बृहत्प्रभालेखाधाराश्रेणीर्वर्षद्भिः | भुजपक्षे प्राणिजा गजादिप्रभवा मुक्ता 
इव प्रान्ते प्रलये निपतन्त्यस्ताराश्रेणीव च भास्यमाना नखपङ्क्तिबृहत्प्रभाः 
वर्षद्भिः || २९ ||

नखपुष्पाङ्गुलीवल्लीजालैर्भ्रान्तभुजद्रुमैः |
कृष्णैः काननिताशेषगगनाग्रोग्रमूर्तिभिः || ३० ||

कृष्णैरत एवोग्रमूर्तिभिः | नखा एव पुष्पाणि येषु तथाविधान्यङ्गुलीवल्लीजालानि 
येषां तथाविधैर्भ्रान्तभुजद्रुमैः काननितं वनमिव कृतमशेषं 
गानाग्रमाकाशप्रान्तो यया || ३० ||

तमालतालतः स्थूलां भुवं दग्धमहावनैः |
विडम्बयन्ती वलितां जङ्घासङ्घेन लोलता || ३१ ||

लोलता सर्वतश्चलितेन जङ्घासङ्घेन दग्धैः खर्जूरादिमहावनैर्वलितां 
दग्धशिष्टतमालतालवृक्षमात्रतः स्थूलां प्रोन्नतां भुवं विडम्बयन्ती 
अनुकुर्वाणा || ३१ ||

अप्यनन्ते महाव्योम्नि पारं प्राप्तैः शिरोरुहैः |
कुर्वाणेवाततं वासं चरत्तिमिरदन्तिनः || ३२ ||

शिरोरुहैः चरत्तिमिरलक्षणस्य दन्तिनो व्योम्नि वासं कुर्वाणा संपादयन्तीव || ३२ ||

उह्यन्ते मेरवो येन तेन निश्वासवायुना |
घनघुंघुमदिक्चक्रगगनग्रामघोषिणा || ३३ ||

प्रतिध्वनिभिर्घनघुंघुमं दिक्चक्रं यस्य तथाविधे गगनग्रामे 
उद्घोषणशीलेन निःश्वासवायुना नियतानुनयेन अत एव सानुवृत्तिना नटेन सह 
सलितेवासीदित्युत्तरेणान्वयः || ३३ ||

घनमारुतफूत्कारक्ष्वेडगेयं प्रगायता |
नियतानुनयेनेव चलिता सानुवृत्तिना || ३४ ||

ततो नृत्तवशावेशाद्वर्धमानशरीरिणी |
मया दृष्टावधानेन गगनाभोगभूरिणा || ३५ ||

यावत्तयाऽऽवृता देहे हेलावलनसारया |
माला मलयकैलाससह्यमन्दरमेरुभिः || ३६ ||

कथं दृष्टा तदाह - यावदिति | हेलया विलासेन वलनं नृत्यमेव 
सारोऽभिप्रेतार्थो यस्यास्तथाविधया तया मलयकैलाससह्यादिगिरिभिर्यावत्साकल्येन 
रचिता माला देहे आवृता भूषणत्वेन संनिवेशिता | धृता इति वा पाठः || ३६ || 

आसीत्तस्या युगान्ताभ्रमालिका पट्टपट्टिका |
आदर्शमण्डलान्यङ्गे त्रीणि लोकान्तराणि च || ३७ ||

किं च जगत्सर्वं तस्या भूषणादिनित्यसामग्री बभूवेत्याशयेनाह - 
आसीदित्यादिना | युगान्ते प्रसिद्धा पुष्करावर्ताद्यभ्रमालिका वक्षसि 
इन्द्रनीलपट्टपट्टिका आसीत् | त्रीणि लोकान्तराणि अङ्गे जघनोदरादौ 
मणिमयादर्शमण्डलान्यासन्नित्यादिः सर्वत्र यथायोगं विपरिणामेनानुषङ्गः 
कार्यः || ३७ ||

कर्णयोर्हिमवन्मेरू रूप्यकाञ्चनमुद्रिके |
ब्रह्माण्डघुंघुमैर्माला महती कटिमेखला || ३८ ||

स्रजः कुलाचलाः शृङ्गवनपत्तनगुच्छकाः |
जरत्पुरवनद्वीपग्रामपेलवपल्लवाः || ३९ ||

तस्या अङ्गेषु दृष्टानि पुराणि नगराणि च |
ऋतवश्च त्रयो लोका मासाहोरात्रमालिकाः || ४० ||

दृष्टानीति नपुंसकमनपुंसकेन - इति नपुंसकशेषः || ४० ||

मुक्तालतादिकं नद्यः कालिन्दीत्रिपथादिकाः |
धर्माधर्मावुभौ कर्णभूषणे चान्यकर्णयोः || ४१ ||

अन्यकर्णयोः हिमवन्मेरुकुण्डलप्रागुक्तकर्णातिरिक्तकर्णयोः || ४१ ||

स्तनास्तस्यास्तु चत्वारः स्रवद्धर्मपयोलवाः |
वेदाः सकलशास्त्रार्थचतुःसंस्थानचूचुकाः || ४२ ||

सकलशास्त्रार्थक्षीराणि ऋग्यजुःसामाथर्वाख्यचतुःसंस्थानानि चूचुकानि 
कुचाग्राणि येषाम् || ४२ ||

त्रिशूलैः पट्टिशैः प्रासैः शरशक्त्यृष्टिमुद्गरैः |
निर्यदायुधजालानि स्रग्दामानि विभर्ति सा || ४३ ||

चतुर्दशविधा भूतजातयो याः सुरादिकाः |
तस्याः शरीरशालिन्यास्ता लोमावलयः स्थिताः || ४४ ||

ताःप्रसिद्धा लोमावलयो रोमावलयः || ४४ ||

तस्याश्च नगरग्रामगिरयो देहशायिनः |
नृत्यन्त्या सह नृत्यन्ति पुनर्जन्म मुदेव ते || ४५ ||

जङ्गमात्मैकमेवैतज्जगदस्थावरं तदा |
नृत्यतीति मया ज्ञातं परलोके सुखं स्थितम् || ४६ ||

सर्वस्यापि नृत्ये चलनादस्थावरात्मकम् | पूर्वं मृतत्वात्तद्देहलक्षणे परलोके 
सुखं स्थितम् || ४६ ||

निगीर्णं जगदङ्गस्थं कृत्वा तृप्तिमुपागता |
परिनृत्यति सा मत्ता जगज्जीर्णाहिचातकी || ४७ ||

जगल्लक्षणो जीर्णः अहिः सर्पो यया तथाविधा चातकी पक्षिणी | अत्र चातकीशब्देन 
मयूरी लक्ष्यते मेघप्रियत्वसाम्यात् | अहिजरणनृत्ययोस्तस्यां प्रसिद्धेश्च || ४७ ||

आदर्शप्रतिबिम्बस्थमिवाभात्यखिलं जगत् |
तस्या वपुषि विस्तीर्णे स्वरूपिणि सरूपधृक् || ४८ ||

सरूपधृक् प्राक्तनजगत्सदृशरूपधृक् || ४८ ||

सा न नृत्यति तत्सर्वं सशैलवनकाननम् |
जगन्नृत्यति नानात्म मृत्वा पुनरुपागतम् || ४९ ||

कदाचिदनृत्यन्त्यामपि तस्यां तदन्तर्गतं जगन्नृत्यतीति मया दृष्टमित्याह ##-

तज्जगन्नर्तनं चारु तद्देहादर्शसंस्थितम् |
चिरं मया तदा दृष्टमविनष्टं पुनः स्थितम् || ५० ||

विचलत्तारकाजालं भ्रमत्पर्वतमण्डलम् |
मशकव्यूहवद्वातव्याधूतामरदानवम् || ५१ ||

तदेव जगन्नर्तनं वर्णयति - विचलदित्यादिना || ५१ ||

संग्रामोन्मुक्तचक्राभद्वीपार्णववृताम्बरम् |
हेलाविवलनावर्तप्रौढशैलधरातृणम् || ५२ ||

संग्रामे उन्मुक्तचक्राणामिव आभा भ्रमणसादृश्यश्रीर्येषां द्वीपादीनां 
तथाविधैस्तैर्वृताम्बरम् | हेलया विवलनैर्भ्रमणैरावर्तवातैरिव 
प्रकर्षेणोढानि शैलधरातृणानि यस्मिन् | प्रादूहोढो - इति वृद्धिः || ५२ ||

नीलमेघांशुकावृत्तिवातघुंघुमिताम्बरम् |
काष्ठास्थ्यादिस्फुटास्फोटपटत्पटपटारवम् || ५३ ||

नीलमेघलक्षणानामंशुकानां वस्त्राणामावृत्तिषु परिवर्तनेषु 
वातैर्घुंघुमितमम्बरमाकाशं यस्मिन् | अधस्तु परस्परसंघट्टितानां 
काष्ठास्थ्यादीनां स्फुटास्फोटैः संधिविघट्टनैः | 
पटत्पटेत्याद्यनुकरणार्हारवविशिष्टम् || ५३ ||

जगत्पदार्थैर्व्यामिश्रैरमिश्रैर्मुकुरैर्यथा |
व्याप्तमाभोगिभांकारैरङ्गैरङ्गभ्रमैस्तथा || ५४ ||

अन्योन्यसंघट्टनाद्विश्लेषाच्च प्रतिक्षणं व्यामिश्रैरमिश्रैश्च 
जगत्पदार्थैस्तद्वद्भिरङ्गैस्तद्भ्रमणैश्च 
आभोगिभांकारैर्मूर्तिमद्भिर्भयैरिव व्याप्तम् || ५४ ||

मेरुर्नृत्यति लोलोच्चकुलाचलबृहद्भुजः |
भ्रमदभ्रपटोपेतनमत्तनुतनूरुहः || ५५ ||

तदेव जगन्नृत्यंन् प्रत्येकं वर्णयति - मेरुरित्यादिना | 
भ्रमद्भिरभ्रपटैरुपेताश्छन्ना नमन्त्यस्तनवस्तनूरुहाः कल्पवृक्षाश्च 
यस्य || ५५ ||

अत्यजन्तः समुद्राश्च मर्यादामुद्रणं द्रुमाः |
भूमेर्नभस्तलं यान्ति नभसो यान्ति भूतलम् || ५६ ||

मर्यादामुद्रणं वेलामर्यादानियमम् || ५६ ||

पुराणि घर्घरारावैर्दृश्यन्ते लुठितान्यधः |
सगृहाट्टालवास्तव्यं न च किंचिल्लुठत्यधः || ५७ ||

वास्तुषुवेश्मभूमिषु भवा वास्तव्यास्तदन्तैः सहितं यथा स्यात्तथा लुठितानि || ५७ 
||

तस्यां भ्रमन्त्यां चतुरं चन्द्रार्कदिनरात्रयः |
नखाग्रलेखालोकान्तर्भ्रान्तिकाञ्चनसूत्रवत् || ५८ ||

तस्यां कालरात्र्यां भ्रमन्त्यां सत्यां चन्द्रार्कादयस्तन्नखाग्ररेखासु ये 
आलोकाः प्रभाविशेषास्तदन्तर्भावेण भ्रमन्तः काञ्चनसूत्रवद्दीर्घाकारा भान्ति 
| भ्रमदलातवह्निप्राया इत्यर्थः || ५८ ||

विभान्ति सृष्टयस्तस्या घर्माणि जलजालिकाः |
इव नीहारहारिण्या नीलवारिदवाससः || ५९ ||

नीहारैर्हारिण्या हारवत्या नीलवारिदवस्त्रायास्तस्याः सृष्टयो मेघैर्विसृष्टा 
जलजालिका घर्माणि स्वेदबिन्दव इव विभान्तीत्यर्थः || ५९ ||

खमेव तस्याः संपन्नं कबरीमण्डलं बृहत् |
पातालं चरणौ भूमिरुदरं बाहवो दिशः || ६० ||

इदानीं जगत्सर्वं तस्या अङ्गत्वेन संपन्नमिति वर्णयति - खमेवेत्यादिना || ६० ||

द्वीपाब्धयोऽन्त्रवलयः पार्श्वकाः सर्वपर्वताः |
प्राणापानावलीदोलाः पवनस्कन्धशालिकाः || ६१ ||

द्वीपा अब्धयश्च अन्त्रसहिता वलयः संपन्नाः | आवहोद्वहप्रवहादयः 
पवनस्कन्धलक्षणा नभःसौधशालिकास्तस्याः प्राणापानावलीदोलाः संपन्नाः || 
६१ ||

तदानुभूतं नृत्यन्त्यास्तस्या वपुषि विस्तृते |
हिमवन्मेरुसह्याद्यैर्दोलनभ्रममद्रिभिः || ६२ ||

अत एव तदङ्गत्वेन संपन्नैर्हिमवदाद्यद्रिभिस्तद्वपुषि दोलनप्रयुक्ता भ्रमा 
यस्मिंस्तथाविधं प्रेङ्खोलिकाक्रीडनसुखमनुभूतमित्युत्प्रेक्षा || ६२ ||

तरदद्रिगुलुच्छास्ता वलयन्त्या तया स्रजः |
पुनः कल्पान्त आरब्ध इव ताण्डवहेलया || ६३ ||

तरन्तः प्लवमाना अद्रिलक्षणा गुलुच्छा मञ्जर्यो यासु तथाविधाः प्राग्वर्णितस्रजो 
वलयन्त्या परिवर्तयन्त्या तया ताण्डवलीलया पुनः प्रलय आरब्ध इवेत्युत्प्रेक्षा || ६३ ||

सुरासुरोरगानीकरोमशाङ्गः शरीरकः |
निस्पन्दं स्थातुमशकन्नसौ भ्रमति चक्रवत् || ६४ ||

असौ तस्याः शरीरमेव शरीरको निस्पन्दं स्थातुमशकन् अशक्नुवन्सन् 
भ्रमतीत्युत्प्रेक्षा शकेश्छान्दसो विकरणव्यत्ययः || ६४ ||

नानाविभवविज्ञानयज्ञयज्ञोपवीतिनी |
सा सरन्ती नभस्यासीद्घनघूत्कारघोषिणी || ६५ ||

कर्मफलभूता विभवास्तदनुष्ठानहेतुविज्ञानानि तदनुष्ठानरूपा यज्ञाश्चेति 
त्रिसूत्रयज्ञोपवीतिनी नभसि सरन्ती नृत्यन्ती सा देवी घनघूत्कारा 
मेघध्वनयस्तैर्घोषिणी वेदघोषणवती ब्रह्मचारिणीवासीत् || ६५ ||

तत्र भूतलमाकाशमाकाशमपि भूतलम् |
प्रतिकृति भवत्यन्तर्न च किंचिद्विवर्तते || ६६ ||

अथवा तत्र तन्नृत्येन च किंचिदपि विवर्तते चलति किंतु भूतलमाकाशं चक्रमिषेण 
परस्परस्मिन् प्रतिबिम्बनेन प्रतिकृति परस्परसदृशं सत् पर्यायेण 
भूतलमाकाशं भवति आकाशं च भूतलं भवति | तत्र पश्यतां द्वे अपि सह 
स्वस्वगतैः पदार्थैरूर्ध्वाधो विवर्तेते इति भ्रान्तिमात्रमित्यर्थः || ६६ ||

बृहन्नासागुहागेहनिर्गता घनघुंघुमाः |
तत्रोग्रा वायवो वान्ति घोरघूत्कारकारिणः || ६७ ||

तच्छ्वासवायून्वर्णयति - बृहदिति || ६७ ||

नभःकरशतैस्तस्वाश्चतुरावृत्तिवर्तिभिः |
भाति चण्डानिलोद्भूतैराकीर्णमिव पल्लवैः || ६८ ||

तदङ्गजजगद्वस्तुजातभ्रमणसंभवात् |
दृष्टिर्धीरापि मे मोहे सन्ना सेनेव संगरे || ६९ ||

धीरा धैर्यवती स्थैर्यवती च मे दृष्टिः संगरे सेनेव तदङ्गजजगद्वस्तुभिः सह 
जातानि यानि भ्रमणानि तत्संभवाच्छ्रमात्सन्ना कुण्ठितशक्तिरासीदित्यर्थः || ६९ ||

प्रोह्यन्ते  यन्त्रवच्छैला निपतन्ति नभश्चराः |
लुठन्त्यमरगेहानि वलिते देहदर्पणे || ७० ||

तस्या देहदर्पणे वलिते परिवर्तिते सति || ७० ||

मेरवः पर्णवद्व्यूढा मलयाः पल्लवा इव |
हिमाद्रयो हिमकणा इवौर्व्योऽब्जलता इव || ७१ ||

उर्व्या भवा और्व्यः अब्जलता इव व्यूढा विशकलिताः || ७१ ||

सह्या मह्यामिव खगा विन्ध्या विद्याधरा इव |
वृक्षावर्ते भ्रमन्तोऽन्ता राजहंसा इवाम्बरे || ७२ ||

अम्बरे राजहंसा इव वृक्षावर्ते अन्तर्भ्रमन्तः | अन्ता इति ढ्रलोपेऽणो दीर्घः || ७२ ||

द्वीपान्यपि तृणानीव समुद्रा वलया इव |
सुरलोकालयः पद्मा आसंस्तद्देहवारिणि || ७३ ||

तद्देहलक्षणे वारिणि सरसि सुरलोकानामालयः पङ्क्तयः पद्मा इवेत्यनुषज्यते | 
उत्प्रेक्षापङ्क्तिनिवेशात्ताभित्तद्देहे सरोरूपकसमर्थात् || ७३ ||

विशदाकाशसंकाशे स्वप्नाञ्जनपुरोपमे |
अङ्गे तस्या बृहज्जङ्गे पिण्डादित्यसमत्विषि || ७४ ||

पिण्डीभूतैरादित्यैः समत्विषि तस्या अङ्गे विन्ध्यादयः सर्वे जङ्गमतां गता इति 
परेणान्वयः || ७४ ||

विन्ध्यो नृत्यति काञ्चनाचलवने सह्यश्च सह्यो गिरिः कैलासो मलयो 
महेन्द्रशिखरी क्रौञ्चाचलो मन्दरः |
गोकर्णो गगनाङ्गणे वसुमती विद्याधराणां पुरं सर्वे जंगमतां गता 
वनभवस्तस्याः शरीरे सदा || ७५ ||

काञ्चनाचलस्य शिरोरुहे वने विन्ध्यश्चिरन्तनं वैरं निर्यातयन्निव नृत्यति 
तदसह्यः सह्यो गिरिः कैलासादयश्च गगनाङ्गणे कोपादिव नृत्यन्ति | 
तत्पक्षपाताद्वसुमती विद्याधराणां पुरं च नृत्यतः | इत्थं सर्वे स्थावरा 
जङ्गमतां गता इत्यर्थः || ७५ ||

अब्धिर्नृत्यति पर्वते गिरिरपि प्रोच्चैर्नभःकोटरे व्योमापीन्दुदिवाकरैः क्व 
चलितं भूमेरधस्ताद्गतम् |
सद्वीपाचलपत्तनो वनगणः प्रोत्कीर्णपुष्पो दिवि व्यालोलं जगदम्बुधाविव 
तृणं दिक्चक्रके भ्राम्यति || ७६ ||

किंचेदमपरमाश्चर्यम् - अब्धिः पर्वते नृत्यति | स च गिरिः 
प्रोच्चैर्नभःकोटरे नृत्यति | तद्व्योमापि इन्दुदिवाकरैः सह भूमेरधस्ताच्चलितं 
सत् क्व गतं न ज्ञायते | प्रोत्कीर्णानि पुष्पाणि यस्मिंस्तथाविधः सद्वीपाचलपर्वतो 
[पत्तनः इति पाठः समीचीनः |] वनगणो दिवि द्युलोके सूर्यादिस्थाने नृत्यति | 
इत्थं व्यालोलं जगदम्बुधौ तृणमिव दिक्चक्रके भ्राम्यतीत्यर्थः || ७६ ||

व्योम्नि भ्रमन्ति गिरयोऽम्बुधयो दिगन्ते लोकान्तराणि पुरपत्तनमण्डलानि |
नद्यः सरांसि मुकुरान्तरिव प्रवृद्धवातावकीर्णतृणविक्रमणक्रमेण || 
७७ ||

तथा गिरयो व्योम्नि भ्रमन्ति | अम्बुधयश्च दिगन्ते भ्रमन्ति | पुरपत्तनमण्डलानि 
नद्यः सरांसि च स्वाश्रयलोकाल्लोकान्तराणि मुकुरान्तरिव प्रविश्य प्रवृद्धेन 
वातेनावकीर्णानां तृणानां यानि विक्रमणानि उड्डयनानि लोके प्रसिद्धानि 
तत्क्रमेण भ्रमन्तीत्यर्थः || ७७ ||

मत्स्याश्चरन्ति च मरौ वरवारिणीव व्योम्नि स्थिराणि नगराणि भुवीव भान्ति |
खे भूधरा गगनसंक्षयवारिवाहमुत्पातवातपरिवृत्तगिरिस्थितं तत् || ७८ ||

किं च मत्स्या वरवारिणि समुद्र इव मरौ चरन्ति | नगराणि च भुवीव व्योम्नि स्थिराणि 
भान्ति | भूधराः खे भान्ति | गगनं च संक्षयवारिवाहाः प्रलयमेघाश्च 
तेषां समाहारो गगनसंक्षयवारिवाहमुत्पातवातपरिवृत्तगिरिषु स्थितं 
तत्परमाश्चर्यमित्यर्थः || ७८ ||

ऋक्षोत्करो भ्रमति दीपसहस्रयन्त्रचक्रक्रमेण मणिवर्षणवेगचारुः |
अन्तर्बहिश्च परितः प्रणयेन मुक्तं विद्याधरामरगणैरिव पुष्पवर्षम् || 
७९ ||

किं च ऋक्षोत्करो नक्षत्रसमूहो मणीनां वर्षणवेग इव चारुर्मनोहरः सन् 
दीपसहस्राणां भ्रमन्ति यानि यन्त्रचक्राणि तत्क्रमेण भूमेरन्तर्बहिश्च भ्रमति | 
यथा विद्याधरामरगणैः प्रणयेन त्वत्सभायां मुक्तं पुष्पवर्षमन्तर्बहिश्च 
भ्रमति तद्वत् || ७९ ||

संहारसर्गनिचया दिनरात्रिभागे बिन्दूपमा रजतयोर्दिवसोत्कराश्च |
कृष्णाः सिताश्च परितोऽमलशुक्लकृष्णस्वादर्शमण्डलवदाकुलमुल्लसन्ति || 
८० ||

किं च तद्देहे संहाराः प्रलयाः सर्गनिचयाश्च दिनरात्र्योर्भागे पक्षे उल्लसन्ति | 
दिनरात्रिप्राया अल्पा इति यावत् | तथा दिवसोत्करा दिनरात्रिसमूहाश्च मलिनामलिनयो 
रजतयोर्बिन्दूपमा अत्यल्पा उल्लसन्ति | कृष्णाः सिताश्च पक्षाः परितः अमला ये 
शुक्लाः कृष्णाश्च वज्रेन्द्रनीलादिनिर्मिताः शोभना 
आदर्शास्तन्मण्डलवदुल्लसन्तीत्यर्थः || ८० ||

रत्नानि भास्करनिशाकरमण्डलानि तारोत्करास्तरलमण्डलकान्तिहाराः |
स्वच्छाम्बराणि वलितानि महाम्बराणि कुर्वन्त्यनारतमनल्पमलातलेखाः || ८१ 
||

तथा तद्देहे भास्करनिशाकरमण्डलानि रत्नानि संपन्नानि | तारोत्करा 
नक्षत्रसमूहास्तु तरला मण्डलाकारा कान्तिर्येषां तथाविधा हाराः संपन्नाः | 
स्वच्छान्यम्बराण्याकाशास्तु वलितानि वेष्टितानि महान्त्यम्बराणि वस्त्राणि 
संपन्नानि | तेषु भ्रमद्वैद्युताग्न्यादयः अलातलेखा अनारतमनल्पं प्रकाशं 
कुर्वन्तीत्यर्थः || ८१ ||

कल्पान्तकालविलुठत्त्रिजगन्मणीनि व्यावर्तनैर्झगिरि जातझणज्झणानि |
तेजांसि झंकृततयोर्ध्वमधश्च यान्ति नानाविधानि गुणवन्ति विभूषणानि || 
८२ ||

तन्नृत्ये कल्पान्तकाले विलुठत् त्रिजगद्व्यावर्तनैर्झगिति झटिति जातझणज्झणानि 
मणीनि संपन्नानि | तथा झंकृततया झंकारेण ऊर्ध्वमधश्च यान्ति 
सूर्यादितेजांसि नानाविधानि गुणवन्ति नूपुरवलयादिविभूषणानि संपन्नानीत्यर्थः 
|| ८२ ||

संग्राममत्तभटखड्गमरीचिवीचिश्यामायमानसकलातपवासराणाम् |
व्यावृत्तिभिर्विलुठतामपि सुस्थिराणामाकर्ण्यते कलकलो जनमण्डलानाम् || ८३ 
||

किंचापरमत्याश्चर्यम् - संग्रामेषु मत्तानां भटानां 
खड्गप्रभावीचिभिः श्यामायमानसकलातपा वासरा येषाम् | तथा देवीताण्डवे 
व्यावृत्तिभिर्भ्रमणैर्विलुठतामप्यधिष्ठानब्रह्मस्थैर्यात्सुस्थिराणां 
वीरजनमण्डलानां कलकलो महायुद्धकोलाहल आकर्ण्यते || ८३ ||

ब्रह्मेन्द्रविष्णुहरवह्निरवीन्दुपूर्वा देवासुराः परिविवृत्तिभिरापतन्तः |
अन्येऽन्य एव विविधा उपयान्ति यान्ति वातावधूतमशकाशनिविभ्रमेण || ८४ ||

किंचिदमपरमाश्चर्यम् | अनन्तकोट्यतीतानागतसर्गप्रलयघटितशरीराया 
अस्यास्ताण्डवे ब्रह्मेन्द्रादयो देवासुरा अधिकारप्रवृत्तिभिरन्येऽन्य एव आपतन्त 
आपद्यमानाः सन्तो वातावधूतमशकानामशनीनां विद्युतामिव च प्रसिद्धेन 
विभ्रमेण अस्थिरताविलासेन आयान्ति यान्ति च || ८४ ||

संहारसर्गसुखदुःखभवाभवेहानीहानिषेधविधिजन्ममृति##-
सार्धं पृथक्च विलसन्ति सदैव सर्गे व्यामिश्रतामुपगता अपि तत्र भावाः || 
८५ ||

किंचापरमाश्चर्यम् - तत्र तस्याः शरीरे प्रतीयमाने सर्गे संहारसर्गादयः 
परस्परविरुद्धा अपि सर्वभावाः परस्परासंस्पर्शेन सदा सार्धं पृथक् च 
विलसन्ति | व्यामिश्रतामुपगता अपि विलसन्तीत्यर्थः || ८५ ||

भावोद्भवस्थितिविपत्करणभ्रमाणां संहारसर्गभुवनावनिविभ्रमाणाम् 
|
मिथ्यैव खे प्रकचतां खशरीरकाणां संलक्ष्यतेऽत्र न मनागपि नाम 
संख्या || ८६ ||

किं चात्र तच्छरीरे खे चिदाकाशे मिथ्यैव प्रकचतामत एव खशरीरकाणां 
शून्यानां संहारसर्गभुवनावनिविभ्रमाणां भावादधिष्ठानादुद्भवः 
स्थितिर्विपदपक्षयः करणमर्थक्रियाभ्रमाः परिवर्ताश्चेत्येतेषां संख्या इयत्ता 
मनागपि न संलक्ष्यते || ८६ ||

उत्पातशान्तिमरणोत्सवयुद्धसाम्यविद्वेषरागभयविश्वसनादि तत्र |
एकत्र कोश इव रत्नचयो विभाति नानारसाप्रतिघसर्गपरम्परं तत् || ८७ ||

किं च तत्र तद्वपुषि उत्पाततच्छान्त्यादिविरुद्धद्वन्द्वजातमेकत्र कोशे रत्नचय इव 
विभाति | यतस्तद्वपुर्नानारसा अपि परस्परमप्रतिघाः सर्गपरम्परा 
यस्मिंस्तथाविधमित्यर्थः || ८७ ||

तस्याश्चिदम्बरमये वपुषि स्वभावभूतास्फुटानुभवभावजगद्व्यवस्थाः |
सर्वक्षया मलिनदृक्कलिताम्बरस्थकेशोण्ड्रकस्फुरणवत्परितः स्फुरन्ति || 
८८ ||

किं च तस्याः परमार्थतश्चिदम्बरमये वपुषि स्वभावभूतः 
अशास्त्रीयप्रतीतिसिद्धो यो मायावरणलक्षणोऽस्फुटानुभवभावस्तत्प्रयुक्ता 
जगद्व्यवस्थाः सर्वक्षयाश्च परितस्तिमिररोगमलिनदृशा कलितानि 
अम्बरस्थकेशोण्ड्रकस्फुरणानीव स्फुरन्ति || ८८ ||

जगत्संक्षुब्धमक्षुब्धं दृश्यते स्थितिसंस्थिति |
संचाल्यमानमुकुरप्रतिबिम्ब इवास्थितम् || ८९ ||

अचलायामधिष्ठानसन्मात्रस्थितौ संस्थितिर्यस्य तथाविधं जगदक्षुब्धमेव 
मायाक्षोभदृष्ट्या संक्षुब्धं दृश्यते यतस्तद्बिम्बात्मना अचल एव गिरिः 
संचाल्यमानमुकुरप्रतिबिम्बः संश्चल इव भवति तद्वदास्थितमित्यर्थः || ८९ ||

नृत्यस्फुरत्प्रतापान्तर्जगदर्थाः प्रतिक्षणम् |
स्थितिं त्यजन्ति गृह्णन्ति बालसंकल्पसर्गवत् || ९० ||

नृत्येन स्फुरत्प्रतापाया मायाया अन्तर्निविषाः सर्वे जगदर्थाः प्रतिक्षणं 
परिणामेन पूर्वस्थितिं त्यजन्ति अन्यां च स्थितिं गृह्णन्ति | तत्र बालसंकल्पसर्ग एव 
प्रसिद्धो दृष्टान्त इत्यर्थः | तथा चाहुः सांख्याः प्रतिक्षणपरिणामिनो हि सर्वे 
भावाः इति || ९० ||

क्रियाशक्तिः शरीरेऽन्तः पूर्यमाणा अनारतम् |
राशीभूय विशीर्यन्ते जगन्मुद्गकणोत्कराः || ९१ ||

सर्वपदार्थानामुत्पादनार्थमेव कारकक्रियाशक्तय उपयुज्यन्ते | उत्तरे तु 
भावविकाराः स्वत एव काले प्रवर्तन्ते | यथा मुद्गानां राशीकरणे 
कारकक्रियाशक्तिरुपयुज्यते विशीर्यप्रसरणे तु स्वः स्निग्धतास्वभाव एव हेतुर्न 
कारकान्तरक्रियाशक्तिस्तद्वदित्याह - क्रियाशक्तीति || ९१ ||

क्षणमालक्ष्यते किंचिन्न किंचिदपि सा क्षणम् |
क्षणमङ्गुष्ठमात्रैव क्षणमाकाशपूरिणी || ९२ ||

यस्मात्सा सकला देवी संविच्छक्तिर्जगन्मयी |
अनन्ता परमाकाशकोशशुद्धशरीरिणी || ९३ ||

परिणामिस्वभावजडजगन्मयीत्वादेव सा देवी प्रतिक्षणमन्यथान्यथा लक्ष्यत 
इत्याह - क्षणमिति || ९२ || ९३ ||

कालत्रयस्थितजगत्त्रितयान्तरी हि चित्सा तथा कचति तेन यथास्थितेन |
रूपेण चित्रकृदुदारमनःस्थचित्रसंसारजालसदृशेन कचज्जवेन || ९४ ||

सा हि देवी कालत्रयस्थितस्य सर्वतत्तत्परिणामवैचित्र्यशालिनो जगत्त्रितयस्यान्तर्भवा 
आन्तरी चित् | अतः कारणाद्यथास्थितेन पर्यायवर्तिना 
तत्तत्कामकर्मवासनापरिपाकानुसारेण कचज्जवेन चित्रकृतः पुरुषस्य उदारे मनसि 
स्थितं यच्चित्रसंसारजालं तत्सदृशेन यथास्थितेन तेन तेन विचित्रेण रूपेण तथा 
कचतीत्यर्थः || ९४ ||

सर्वात्मकैकवपुरेकचिदात्मकत्वात्संशान्तखैकवपुरेकचिदात्मतत्त्वात् |
एवं निमेषणसमुन्मिषितैकरूपं सा बिभ्रती वपुरनन्तमनादि भाति || ९५ ||

तर्हि किं सा सप्रपञ्चैव नेत्याह - सर्वात्मकेति | सा देवी 
अविद्यावृतैकचिदात्मकत्वात्सर्वसंसारात्मकैकवपुश्चित्रभित्तिरिवास्ते | विद्यानिरस्ता 
विद्यैकचिदात्मकत्वात्तु संशान्तं यत् खमाकाशं तद्वपुर्निष्प्रपञ्चैवास्ते | 
एवं बद्धदृशा मुक्तदृशा च गम्यं निमेषणेन समुन्मिषितेन 
चाविद्याविद्याभ्यां पर्यायव्यञ्जितेनोपलक्षितं 
परमार्थतश्चिदेकरूपमनाद्यनन्तं वपुर्बिभ्रती सा भातीत्यर्थः || ९५ ||

तस्यां विभाति तदनन्तशिलात्मकोशे लेखाब्जचक्ररचनादिवदेव दृश्यम् |
व्योमात्मकं गगनमात्रशरीरवत्यां चित्त्वाद्द्रवज्जलधिकोश इवोर्मिलेखा || ९६ 
||

विवर्तदृशा परिणामदृशा च जीवन्मुक्तानां यौक्तिकानां च तस्यां जगद्भाने 
दृष्टान्तद्वयमाह - तस्यामिति | शिलात्र स्फटिकशिला | 
गगनमात्रशरीरवत्यामित्यन्तमाद्यदृष्टान्तस्य विवरणं शिष्टं द्वितीयस्य || ९६ 
||

महती भैरवी देवी नृत्यन्त्यापूरिताम्बरा |
तस्य कल्पान्तरुद्रस्य सा पुरो भैरवाकृतेः || ९७ ||

इत्थं तस्यास्तन्नृत्यस्य च तत्त्वमुपवर्ण्य पुनस्तन्नत्यमुत्प्रेक्षादिमिर्वर्णयति ##-

शिरोमन्दाश्रितोग्राग्निदग्धस्थाणुवनावनिः |
कल्पान्तवातव्याधृता वनमालेव नृत्यति || ९८ ||

कल्पान्तरुद्रस्य शिरो ललाटस्थानममन्दमाश्रितेन उग्रेण तृतीयनेत्राग्निना 
दग्धानि अत एव स्थाणुपरिशेषाणि वनानि यस्यां तथाविधा 
अवनिर्भूमिर्यस्यास्तथाविधा कल्पान्तवातैर्व्याधूता वनमाला वनपङ्क्तिरिव सा 
नृत्यतीत्युत्प्रेक्षा उपमा वा || ९८ ||

कुद्दालोलूखलबृसीफलकुम्भकरण्डकैः |
मुसलोदञ्चनस्थालीस्तम्भैः स्रग्दामधारिणी || ९९ ||

न केवलं तस्याः प्राग्वर्णितान्येव स्रग्दामानि किंतु खनित्रमुसलोलूखलाद्यपीत्याह 
- कुद्दालेति || ९९ ||

एवंविधानां स्रग्दामजालानां कुसुमोत्करम् |
किरन्ती संसृजन्तीव नृत्तक्षुब्धं क्षंयक्षतम् || १०० ||

नृत्ते क्षुब्धं व्याधूतं क्षयेण भङ्गेन क्षतं किरन्ती नवं नवं 
संसृजन्तीव || १०० ||

वन्द्यमानस्तया सोऽपि तथैवाकाशभैरवः |
तथैव वितताकारस्तदोच्चैः परिनृत्यति || १०१ ||

डिंबं डिंबं सुडिंबं पच पच सहसाझम्य झम्यंन् प्रझम्यं 
नृत्यन्ती शब्दवाद्यैः स्रजमुरसि शिरःशेखरं तार्क्ष्यपक्षैः | पूर्णं 
रक्तासवानां यममहिषमहाशृङ्गमादाय पाणौ पायाद्बो वन्द्यमानः 
प्रलयमुदितया भैरवः कालरात्र्या || १०२ ||

रक्तासवानां पूर्णं यममहिषस्य महाशृङ्गं पाणावादाय डिम्बं 
डिम्बमित्यादिमिस्तालव्यञ्जकैः शब्दवाद्यैर्नृत्यन्त्या उरसि शिरः शिरांस्येव 
स्रजं कृत्वा विभ्रत्या तार्क्ष्यपक्षैः शेखरं भूषितवत्या प्रलये जगद्भुक्त्वा 
मुदितया कालरात्र्या वन्द्यमानः स्तूयमानो भैरवो वः पायात् 
ज्ञानप्रतिबन्धकदोषनिरासेन रक्षत्वित्याशीः || डिम्बं डिम्बमित्यादेश्चायमर्थः 
- हे भैरव त्वं सर्वप्राणिनां डिम्बमनर्थभोगोपाधिं 
स्थूलशरीरादिप्रपञ्चं आझम्य | झमु अदने | भक्षयित्वा ततो डिम्बं 
सूक्ष्मशरीरादिप्रपञ्चमपि झम्यं भक्ष्यं कृत्वा ततोपि सुडिम्बं 
मूलोपाधिभूतं कारणशरीरमपि चरमसाक्षात्कारे तत्त्वत आविर्भूय प्रझम्यंन् 
सम्यग्भक्ष्यंन् कृत्वा पञ्चमादियोगभूमिकारोपणेन सहसा शीघ्रमेव पच 
पच सप्तमभूमिकापर्यन्तं सम्यक्परिपाच्य विदेहकैवल्येन जरयेति स्तूयमान इति | 
इति नृत्यन्त्या कालरात्र्या सह युष्माभिः स्तूयमानो भैरवो वः पायादिति वाऽन्वयः || 
१०२ ||

इत्यार्षे श्रीवासिष्ठमहारामायणे वाल्मीकीये दे० मो० निर्वाणप्रकरणे उ० पाषा० 
कालरात्रिवर्णनं नामैकाशीतितमः सर्गः || ८१ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे उत्तरार्धे 
कालरात्रिवर्णनं नामैकाशीतितमः सर्गः || ८१ ||

द्व्यशीतितमः सर्गः ८२

श्रीराम उवाच |

किमेतद्भगवन्सर्वनाशे नृत्यति केन सा |
किं शूर्पफलकुम्भाद्यस्तस्याः स्रग्दामधारणम् || १ ||

विद्रूपस्य शिवस्यात्र तत्त्वं निष्कृष्य वर्ण्यते |
सकलं यावदज्ञातं परिज्ञातं तु निष्कलम् || 

सर्वस्य प्रपञ्चस्य विस्तरेण प्राक् प्रलयो वर्णितः | प्रलीनस्य च तस्य नृत्यन्त्याः 
कालरात्र्या भूषणादिभावेनाङ्गे सद्भावो नृत्तभ्रमणादि च वर्णितमिति नष्टस्य 
पुनरुन्मज्जनमुक्तमसंभावितं मन्यमानो रामः पृच्छति - किमेतदिति | 
सर्वनाशे सति सा देवी केनाङ्गेन नृत्यति | शूर्पफलकुंभाद्यैर्नष्टैस्तस्याः 
स्रग्दामधारणं च त्वयोक्तं किं कथं संभावनीयमित्यर्थः || १ ||

किं नष्टं त्रिजगद्भूयः किं काल्या देहसंस्थितम् |
परिनृत्यति निर्वाणं कथं पुनरुपागतम् || २ ||

तदेव स्पष्टमाह - किमिति | नष्टं स्थितं चेत्कथं निर्वाणमुपरतं 
जगत्पुनरुपागतं सत् कथं परिनृत्यतीति व्याहतं प्रतिभातीत्यर्थः || २ ||

श्रीवसिष्ठ उवाच |

नासौ पुमान्न चासौ स्त्री न तन्नृत्तं न तावुभौ |
तथाभृते तथाचारे आकृती न च ते तयोः || ३ ||

यदि परमार्थदृष्ट्या मदुक्तं व्याहतं मन्यसे तर्ह्यस्तु नाम 
परमार्थतश्चिन्मात्रैकरसपूर्णानन्दसन्मात्रातिरिक्तस्त्रीपुंसादिजगद्रूपस्य 
रुद्रदेव्यादिविभागस्य चात्यन्तासंभावितत्वात् | भ्रान्तदृशा तु न किंचिद्व्याहतम् | 
ब्रह्मसत्तया सदा सतां सर्ववस्तूनां नाशानाशयोर्विशेषस्य 
दुर्निरूपत्वादित्यसकृदावेदितत्वान्नष्टानामपि 
स्वप्नोन्मादयोरुन्मज्जनप्रसिद्धेर्मृतानामपि चिराद्भस्मीभूतानां 
मुनिसिद्धेश्वरादिवरप्रभावात्पुनरागमनप्रसिद्धेर्यावदज्ञानं जगदाकारस्य 
चित्ते संस्कारात्मना सर्वेषां सद्भावेनात्यन्तभ्रान्तैः केवलजगद्रूपेण 
सर्वजगद्घटितैकमूर्त्यात्मना रुद्रदेव्याद्युपासकैस्तादृशरूपेण च 
योगसिद्धिबलाद्द्रष्टुं शक्यत्वादित्याशयेन वसिष्ठ उत्तरमाह - 
नासावित्यादिना || ३ ||

अनादिचिन्मात्रनभो यत्तत्कारणकारणम् |
अनन्तं शान्तमाभासमात्रमव्ययमाततम् || ४ ||

शिवं तत्सच्छिवं साक्षाल्लक्ष्यते भैरवाकृति |
तथास्थितो जगच्छान्तौ परमाकाश एव सः ||| ५ ||

शिवं निरतिशयानन्दैकरसं तत्सद्ब्रह्मैव शिवं 
नीलकण्ठत्रिनेत्रत्वादिशिवरूपं सत्प्रलयकाले भैरवाकृति लक्ष्यते उपासकैरिति 
शेषः | यतस्तद्वासनानुसारेण स परमाकाश एव तथा तया आकृत्या स्थित इत्यर्थः 
|| ५ ||

चेतनत्वात्तथाभूतस्वभावविभवादृते |
स्थातुं न युज्यते तस्य यथा हेम्नो निराकृति || ६ ||

किं च चेतने ब्रह्मणि जगदुपसंहारः श्रुतिषु प्रसिद्धः | न च निराकारश्चेतनो लोके 
केनचिद्दृश्यत इति श्रौतो हि संहर्तेश्वर उमासहायं परमेश्वरं प्रभुं 
त्रिलोचनं नीलकण्ठं प्रशान्तमित्यादिश्रुतिप्रसिद्धरूपेण संभावनीय 
इत्याशयेनाह - चेतनत्वादिति | तृतीयार्थे षष्ठ्यौ | यथा हेम्ना निराकृति यथा 
स्यात्तथा स्थातुं न युज्यते तथा तेनापीत्यर्थः || ६ ||

कथमास्तां वद प्राज्ञ चिन्मात्रं चेतनं विना |
कथमास्तां वद प्राज्ञ मरिचं तिक्ततां विना || ७ ||

यथा हेम्नो हेमादिद्रव्यस्य 
पिण्डकुण्डलाद्यन्यतमाकारावश्यंभावनियमस्तथा चेतोऽप्यवश्यं 
चेत्याकारावलम्बननियमो लोके प्रसिद्ध इति निराकारपरिशेषपक्ष एव 
प्रत्युतासंभावित इति प्रौढिवादेनाह - कथमिति || ७ ||

कटकादि विना हेम कथमास्तां विलोच्यताम् |
कथं स्वभावेन विना पदार्थस्य भवेत्स्थितिः || ८ ||

अज्ञातचितः सविषयतास्वभावत्वादप्याकारो दुस्त्यज इत्याशयेनाह - कथं 
स्वभावेनेत्यादिना || ८ ||

विना तिष्ठति माधुर्यं कथयेक्षुरसः कथम् |
निर्माधुर्यश्च यस्त्विक्षुरसो न हि स तद्रसः || ९ ||

अचेतनं यच्चिन्मात्रं न तच्चिन्मात्रमुच्यते |
न च चिन्मात्रनभसो नष्टं क्वचन युज्यते || १० ||

अपि च नष्टानामपि स्मृतौ भानदर्शनाच्चिद्दृष्ट्या कस्यापि निरन्वयनाश 
एवाप्रसिद्ध इत्याह - न चेति || १० ||

स्वसत्तामात्रकादन्यत्किंचित्तस्य न युज्यते |
अन्यत्वमुररीकर्तुं व्योमानन्यमसौ किल || ११ ||

किं च ब्रह्मानन्यस्य जगतो ब्रह्मसत्तामात्रकातिरिक्तरूपाप्रसिद्धेर्न कस्यचिन्नाशः 
प्रसिद्ध्यतीत्याह - स्वेति | ननु निरुक्तं चानिरुक्तं च निलयनं चानिलयनं च 
विज्ञानं चाविज्ञानं च सत्यंन् चानृतं च सत्यमभवत् इति ब्रह्मसत्तातिरिक्तं 
रूपं श्रूयते अनुभवन्ति च पामरास्तत्राह - अन्यत्वमिति | असौ ब्रह्मात्मा बहु 
स्यां प्रजायेय इति जगदाकारेण अन्यत्वमुररीकर्तुं तस्माद्वा एतस्मादात्मन 
आकाशः संभूतः इति श्रुतेः प्रथमं व्योमानन्यमाकाशाभिन्नं स्वात्मानं 
करोति किल | यदि स्वानन्यंन् व्योम करोति तर्हि अन्यत्वं कथमुररीकृतं स्यात् | 
सद्रूपानन्यत्वासंपादने वा कथं व्योम कृतं स्यात् | सदात्मतालाभ एव हि 
व्योमादेरुत्पत्तिरिति न निरुक्तं चानिरुक्तं च इत्यादिश्रुत्युक्तस्य मूर्तामूर्तरूपस्य 
सद्रूपान्यतासिद्धिरित्यर्थः || ११ ||

तस्मात्तस्य यदक्षुब्धं सत्तामात्रं स्वभासनम् |
अनादिमध्यपर्यन्तं सर्वशक्तिमयात्मकम् || १२ ||

किं तर्हि जगद्रूपमिति चेद्ब्रह्मसत्तैव | सा हि तत्त्वावबोधकमानं विना 
लौकिकदृशा जगत्तत्प्रलयाद्याकारेण सर्पात्मनेव रज्जुर्भासते | 
तत्त्वावबोधकमानेन तु यथार्थरूपेणेति निष्कर्ष इत्युपसंहरति - तस्मादिति || १२ 
||

तदेतत्त्रिजगत्सर्गकल्पान्तौ व्योम भूर्दिशः |
नाश उत्पादनं नाम विनानाभासनं नभः || १३ ||

विनानाभासनं तत्त्वावेदकमानं विनैवाविद्यादूषितदृशा भासनं 
तैमिरिकदृशा चन्द्रव्योमादिभासनमिव नभः 
शुद्धसत्तातिरिक्तार्थशून्यमेवेत्यर्थः || १३ ||

जननं मरणं मायामोहं मान्द्यमवस्तुता |
वस्तुता च विवेकश्च बन्धो मोक्षः शुभाशुभे || १४ ||

परमार्थतस्तु जननादि एतत्सर्वं शुद्धचिदाकाशो निरामय इति पञ्चमे संबन्धः 
| माया विक्षेपः मोह आवरणं तयोः समाहारः || १४ ||

विद्याऽविद्या विदेहत्वं सदेहत्वं क्षणश्चिरम् |
चञ्चलत्वं स्थिरत्वं वा त्वं चाहं चेतरश्च तत् || १५ ||

सदसच्चाथ सदसन्मौर्ख्यं पाण्डित्यमेव च |
देशकालक्रियाद्रव्यकलनाकेलिकल्पनम् || १६ ||

रूपालोकमनस्कारकर्मबुद्धीन्द्रियात्मकम् |
तेजोवार्यनिलाकाशपृथ्व्यादिकमिदं ततम् || १७ ||

एतत्सर्वमसौ शुद्धचिदाकाशो निरामयः |
अजहद्व्योमतामेव सर्वात्मैवैवमास्थितः || १८ ||

एतत्सर्वं च विमलं खमेवात्र न संशयः |
अस्मादनन्यत्स्वप्नादिर्दृष्टान्तोऽत्राविखण्डितः || १९ ||

सदनन्यत्वमिव चिदनन्यत्वमप्यस्य स्वप्नदृष्टान्तेन 
संभावनीयमित्याशयेनाह - एतत्सर्वमिति || १९ ||

चिन्मयः परमाकाशो य एव कथितो मया |
एषोऽसौ शिव इत्युक्तो भवत्येष सनातनः || २० ||

स सच्चिदेकस्वभावः परमात्मा | शिव एको ध्येयः शिवंकरः सर्वमन्यत्परित्यज्य 
इत्यादिश्रुतिषु शिव इत्युक्त एष सनातनः शिवो भवत्येवेति मया रुद्रमूर्तिरुपन्यस्त 
इत्यर्थः || २० ||

स एष हरिरित्यास्ते भवत्येष पितामहः |
चन्द्रोऽर्क इन्द्रो वरुणो यमो वैश्रवणोऽनलः || २१ ||

स एव विष्ण्वाद्याकारेणोपासितवतां हरिरिति वेषेणास्ते | एवं पितामहोऽप्यन्येषां 
भवति | किं बहुना | चन्द्रार्कादिवासनावासितधियां तत्तद्रूपोऽपि भवतीत्याह - 
चन्द्र इति | तथा च श्रुतिः इन्द्रं मित्रं वरुणमग्निमाहुरथो दिव्यः स सुपर्णो 
गरुत्मान् | एकं सद्विप्रा बहुधा वदन्त्यग्निं यमं मातरिश्वानमाहुः इति || २१ ||

अनिलो जलदोम्भोधिर्ह्यो यद्वस्त्वसि नास्ति च |
इत्येते चिन्मयाकाशकोशलेशाः स्फुरन्त्यलम् || २२ ||

स एवानिलो वायुः | ह्यः अतीतं दिनम् | कालमात्रोपलक्षणमेतत् | तत्र यद्वस्त्वस्ति नास्ति 
चेति विकल्प्यते तत्सर्वमेष एवेत्यथः | तथा च श्रुतिः स ब्रह्मा स हरिः सेन्द्रः 
सोऽक्षरः परमः स्वराट् | स एव विष्णुः स प्राणः स कालोऽग्निः स चन्द्रमाः | स एव 
सर्वं यद्भूतं यच्च भव्यं सनातनम् | ज्ञात्वा तं मृत्युमत्येति नान्यः पन्था 
विमुक्तये इति | इति वर्णिता एते हरिपितामहादयो भावाश्चिन्मयस्य ब्रह्माकाशकोशस्य 
गुणाद्युपाधिप्रयुक्ता लेशा अंशाः || २२ ||

एवंविधाभिः संज्ञाभिर्मुधाभावनयेदृशाः |
स्वभावमात्रबोधेन भवन्त्येते तु तादृशाः || २३ ||

मुधाभावनया अन्यथाग्रहणकारिण्या अविद्यया परमार्थस्वभावमात्रबोधेन तु 
एते तादृशाश्चिन्मात्रस्वभावा भ्वन्ति || २३ ||

अबोधो बोध इत्येवं चिद्व्योमैवात्मनि स्थितम् |
तस्माद्भेदो द्वैतमैक्यं नास्त्येवेति प्रशाम्यताम् || २४ ||

तथा च ब्रह्मैव कंचित्कालमज्ञदृशा अबोध इति जीवजगद्वेषेण स्थितम् | ततो 
विद्वद्दृष्ट्या बोधे इति वेषेण स्वरूपे स्थितमिति फलितम् | न 
तदन्यत्किंचित्कदाअचिदपीत्याह - अबोध इति || २४ ||

तावत्तरङ्गत्वमयं करोति जीवः स्वसंसारमहासमुद्रे |
जीवः जानाति परं स्वभावं निरामयं तन्मयतामुपेतः || २५ ||

तथा च जीवः अज्ञातस्वात्मस्वरूपे संसारमहासमुद्रे तावत्कालं 
जन्ममरणभ्रमणादिनानातरङ्गत्वं करोति यावत्परब्रह्मात्मकं 
स्वस्वभावं न जानाति | यदा तु जानाति तदा तन्मयतामुपेतः सन् निरामयं तदेवास्ते 
इत्यर्थः || २५ ||

ज्ञाने तु शान्तिं स तथोपयाति यथा न सोऽब्धिर्न तरङ्गकोऽसौ |
यथास्थितं सर्वमिदं च शान्तं भवत्यनन्तं परमेव तस्य || २६ ||

तदेवाह - ज्ञाते त्विति || २६ ||

इत्यार्षे श्रीवासिष्ठमहारामायणे वाल्मीकीये दे० मो० निर्वाणप्रकरणे उ० पाषा० 
शिवस्वरूपवर्णनंन् नाम द्व्यशीतितमः सर्गः || ८२ ||

इति श्रीवासिष्ठमहारामायणे तात्पर्यप्रकाशे निर्वाणप्रकरणे उत्तरार्धे 
शिवस्वरूपवर्णनं नाम द्व्यशीतितमः सर्गः || ८२ ||

त्र्यशीतितमः सर्गः ८३

श्रीवसिष्ठ उवाच |

चिन्मात्रपरमाकाश एष यः कथितो मया |
एषोऽसौ शिव इत्युक्तस्तदा रुद्रः प्रनृत्यति || १ ||

चिन्मात्रमेव स शिवो न काली भैरवाकृतिः |
बोधाय कल्पनादृष्ट्या तथा भातीति वर्ण्यते || 

यासौ तस्याकृतिर्नासावाकृतिः कृतिनां वर |
तच्चिन्मात्रघनं व्योम तथा कचति तादृशम् || २ ||

अत एव तव मया अविद्याभ्रन्तिनिरासेन तात्त्विकशिवस्वभावदृष्ट्युद्घाटनाय 
जगत्प्रलयरुद्रनृत्यादि स्वानुभूतं वर्णितं न तदेव परमार्थ इति 
भ्रमितव्यमित्याह - चिन्मात्रेत्यादिना || १ || २ ||

मया दृष्टा तदाकाशमेव शान्तं तदाकृतिः |
मयेव तत्परिज्ञातं नान्यः पश्यति तत्तथा || ३ ||

तत्त्वदृशा तु मया तदाकृतिश्चिदाकाशमात्रमेव दृष्टा | 
अन्यस्तत्त्वदृष्टिहीनः || ३ ||

यथा नाम स कल्पान्तः स रुद्रः सा च भैरवी |
मायामात्रं तथा सर्वं परिज्ञातमलं मया || ४ ||

तत्त्वदृष्ट्यैव मया कल्पान्तादिसर्वं मायामात्रमिति परिज्ञातम् || ४ ||

चिद्व्योमैव परं शून्यं संनिवेशेन तेन तत् |
तथा संलक्ष्यते नाम भैरवाकारतां गतम् || ५ ||

वाच्यवाचकसंबन्धं विना बोधो न जायते |
यस्मात्तस्मात्त्वयि मया दृष्टमेव प्रवर्णितम् || ६ ||

कल्पनादृष्टिदृष्टस्यापि तव पुरतो वर्णनं तु 
वाच्यवाचकशब्दार्थसंबन्धकल्पनं विना निर्विशेषस्य 
व्युत्पादनायोगात्तत्कल्पनेन त्वद्व्युत्पादनार्थमित्याह - वाच्येति || ६ ||

यदेव वाच्युपारूढमेतद्राम सदैव ते |
रूढाधिभौतिकदृशः क्षणान्मायात्मतां गतम् || ७ ||

तन्निरसनं तु कल्पितप्रक्रियायां सत्यताबुद्धिर्मा भूदित्येतदर्थमित्याह - 
यदेवेति | हे राम सदैव चिराभ्यासाज्जगति रूढाधिभौतिकदृशस्ते यदेव 
वाच्युपारूढं तदेव क्षणान्मायात्मतां सत्यताभ्रान्तिं गतम् || ७ ||

न भैरवी सा नैवासो भैरवो नैव संक्षयः |
समस्तमेव तद्भ्रान्तिमात्रं चिद्व्योम भासते || ८ ||

न भैरवीत्यादिना पुनर्निषेधेन तत्समस्तमेव भ्रान्तिमात्रं 
परमार्थतश्चिद्व्योमेवेति भासते || ८ ||

स्वप्ननिर्माणपुरवत्संकल्परणवेगवत् |
कथार्थसार्थरसवन्मनोराज्यविलासवत् || ९ ||

यथा स्वप्नपुरं स्वच्छे व्योम्नि मौक्तिकधीर्यथा |
यथा केशोण्ड्रकं व्योम्नि तथाऽचिद्भाति चिद्घने || १० ||

तथ अचित् चिद्घने भाति भ्रान्त्या || १० ||

चिन्मात्राकाशमेवाच्छं कचति स्वात्मनात्मनि |
तथा नाम यदाभाति तदात्मैवं जगत्तया || ११ ||

प्रबोधेन तर्हि कथं भाति तदाह - चिन्मात्रेति || ११ ||

यथा चिद्व्योम्नि चकति स्व एवात्मा तथा पटे |
तथा कचति तत्तत्र कल्पान्तानलनर्तने || १२ ||

तर्हि किं स्वप्रकाशचिदात्मनः स्वपरकचने विशेषोऽस्ति नेत्याह - यथेति || १२ ||

शिवयोरेवमाकारो निराकारोऽङ्ग वर्णितः |
अधुना शृणु ते वक्ष्ये नृत्यस्यानृत्ततास्थितिम् || १३ ||

तथा च कचनैकस्वभावं निर्विशेषं चिद्व्योमैव शिवयोस्तात्त्विको निराकार 
एवाकारः परिशिष्ट इत्युपसंहृत्य नृत्यस्य स्थितिस्तु 
मायामात्रत्वादनृत्ततास्थितिरेवेत्यंशं व्युत्पाद्यमानं शृण्वित्याह - 
शिवयोरिति || १३ ||	

चेतनं चेतनाधातोः किंचित्संस्पदनं विना |
क्वचित्स्थातुं न शक्नोति वस्त्ववस्तुतया यथा || १४ ||

यथा भ्रान्त्या दृश्यमानं शुक्त्यादि वस्तु रजताद्यवस्तुतया विना स्थातुं न 
शक्नोति तथा चेतनाधातोश्चेतनमपि किंचित्संस्पन्दनं विना स्थातुं न शक्नोति | 
भ्रान्तेः स्वभावविपर्यासकत्वनियमसाम्यादित्यर्थः || १४ ||

स्वभावाच्चेतनं तस्माद्रुद्रत्वेन तथा स्थितम् |
हेमेव रूपकत्वेन संनिवेशविलासिना || १५ ||

अत एव सद्रूपं ब्रह्म सर्वजगद्घटितदेहरुद्रदेव्याकारविपर्यासेन 
अधिष्ठानतास्वभावेन स्थितमित्याह - स्वभावादित्यादिना || १५ ||

यन्नाम चेतनं यत्र तदवश्यं स्वभावतः |
स्पन्दधर्मि भवत्येव वस्तुना हि स्वभावजा || १६ ||

वस्तुता अधिष्ठानता || १६ ||

यः स्पन्दश्चिद्घनस्यास्य शिवस्यास्य स एव नः |
स्ववासनावेशवशान्नृत्यमेव [स्वयमेव इति पाठः ] विराजते || १७ ||

अतः स कल्पान्तशिवो रुद्रो रौद्राकृतिर्द्रुतम् |
यन्नृत्यति हि तद्विद्धि चिद्घनस्पन्दनं न्निजम् || १८ ||

श्रीराम उवाच |

प्रामाणिकदृशा दृश्यमिदं नास्त्येव वस्तुतः |
यदेवास्तीव तत्सर्वं कल्पान्ते प्रविनश्यति || १९ ||

प्रामाणिकदृशा नास्त्येवेति न तस्मिन्कल्पे प्रश्नः | अप्रामाणिकदृष्टिकल्पे 
पृच्छामि | यदेव किंचिदस्तीव तत्सर्व कल्पान्ते प्रविनश्यति || १९ ||

तत्कल्पान्तमहाशून्ये एतस्मिन्परमाम्बरे |
कथं चिन्नाम वाऽचेत्यं चिता चेतति चिद्घनः || २० ||

तत्तथा सति चितः अचेत्यं चेत्यरहितं चिन्नाम वा कथम् | तथा आश्रयाभावे चेता 
चेतयिता वा कथम् | स्वातिरिक्तचितिक्रियाभावे चिद्घनश्चेतति वा कथम् | त्रिपुटी 
नोपपद्यत इत्यर्थः | यदि चाविद्या तदानीमसदपि दृश्यं दर्शयतीति तत एव 
त्रिपुटीसिद्धिरुच्येत तर्हि सर्गप्रलययोरविशेषः | न ह्यचेतिते सर्वजगद्घटिते 
रुद्रदेवीशरीरे तन्नृत्यं वा संभवति | न हि युगपद्द्वैतमैक्यं च भावयितुं 
शक्यमिति भावः || २० ||

श्रीवसिष्ठ उवाच |

एतदेव तदाप्यङ्ग द्वैतैक्याम्भोधिशान्तये |
यदि चिन्मात्रनभसश्चेत्यमस्ति न किंचन || २१ ||

हे अङ्ग यद्येवं शङ्कसे तदापि तव द्वैतैक्यसंदेहाम्भोधिशान्तये 
एतदेवोत्तरं शृणु | तदेवाह - यदीति | यदि सर्वप्रलये परिशिष्टस्य 
चिन्मात्रनभसः किंचन चेत्यमस्ति तदा ततो द्वितीयासत्त्वादेव क्वचिद्देशे कदाचन 
काले किंचिदपि वस्तु कश्चिदपि न चेतति | यत्र त्वस्य सर्वमात्मैवाभूत्तत्केन कं 
पश्येत् इत्यादिश्रुतिरिति भावः || २१ ||

न किंचिच्चेतति ततः क्वचित्किंचित्कदाचन |
सर्वं शान्तं दृषन्मौनं विज्ञानघनमम्बरम् || २२ ||

तथा चायं प्रामाणिकदृष्टिसिद्धो नित्यमुक्तात्मस्वभाव एव प्रलय इति 
त्वयोपन्यस्त इति प्रथमकल्प एव संपन्न इत्याह - सर्वमिति | तथा 
चाप्रामाणिकदृशा द्वितीयकल्पमाश्रित्य प्रश्नो नोचिते इति भावः || २२ ||

यच्चेदं चेत्यते नाम तत्स्वभावोऽस्य वल्गति |
चित्स्वभावस्य शान्तस्य स्वसत्तायामवस्थितेः || २३ ||

यदि तु प्रथमकल्पवैलक्षण्याय प्रलये अविद्यादि किंचिच्चेत्यमभ्युपगच्छसि तर्हि 
तेनैव तिपुटीजगद्घटितरुद्रदेवीशरीरे तन्नृत्यंन् च सेत्स्यतीति नासंभावितं 
किंचिन्मयोक्तमित्याशयेनाह - यच्चेदमित्यादिना | स्वभावः 
अविज्ञातात्मस्वरूपमस्य ब्रह्मणः प्रलयेऽपि रुद्रदेवी तन्नृत्यरूपेण वल्गति 
प्रथते | न चैतावता वास्तवकूटस्थचित्स्वभावहानिरित्याह - चित्स्वभावस्येति || २३ ||

यथा स्वप्ने चिदेवान्तः पुरपत्तनवद्भवेत् |
पुरादि न तु तत्किंचिद्विज्ञानाकाशमेव तत् || २४ ||

भ्रान्त्या अन्यथ त्वप्रतिभासेऽपि वास्तवस्वभावाप्रच्युतौ दृष्टान्तमाह - 
यथेति || २४ ||

आत्मनात्मनि चिच्छून्यं ज्ञात्वा च ज्ञेयमप्यलम् |
तथा च सर्गादारभ्य वेत्ति स्वं कचनं च तत् || २५ ||

तथा च सर्वं ज्ञेयं ज्ञात्वापि चित् आत्मना आत्मनि सदैव ज्ञेयं शून्यम् | तथा च 
प्रलयकालेऽपि सर्गारम्भक्षणादारभ्य यावत्प्रलयक्षणं यद्यथा संपन्नं 
तत्सर्वं स्वं कचनं वेत्तीति सदा सर्वज्ञं तद्ब्रह्म प्रसिद्धमित्यर्थः || २५ ||

स्वयमन्तः कचन्ती चित्स्वभावाकाशकोटरे |
क्षणकल्पजगद्भ्रान्तिं धत्ते कल्पनया स्वया || २६ ||

अत एव तत्सर्गकालेऽपि प्रलयमतीतानागतसर्वप्रलयसहस्रैः सह पश्यत्येवेत्यपि 
संभावनीयमित्याशयेनाह - स्वयमित्यादिना || २६ ||

स्वयमन्तः कचत्कान्तिश्चिदाकाशः स्वभावखे |
अयं सोहमयं च त्वं करोतीत्यादिकल्पनम् || २७ ||

तस्मान्न द्वैतमस्तीह न चैक्यं न च शून्यता |
न चेतनाचेतनंन् वै मौनमेव न तच्च वा || २८ ||

अत एव हि सर्वदृश्यस्य तदभावस्य च परस्परबाधितत्वात्परमार्थवस्तुनो 
भावाभावोभयनिषेधावधितेत्याशयेनोपसंहरति - तस्मादित्यादिना | 
सर्गप्रलययोर्विशेषोऽपि स्वानुभवेनैव सिद्धो न युगपत्प्रत्ययेनापलपितुं शक्य इति 
भावः || २८ ||

न चेतति क्वचित्किंचित्कश्चिच्चेत्यात्मभावतः |
तेन चेतापि नास्तीव मौनमेवावशिष्यते || २९ ||

निर्विकल्पसमाधिर्हि सिद्धान्तः सर्ववाङ्मये |
तच्च जीवदृषन्मौनं तूष्णीमेवात आस्यताम् || ३० ||

कुर्वन्निजं प्रकृतमेव यथाप्रवाहमाचारजालमचलः परमार्थमौनात् |
निर्मानमोहमदभेदमनङ्गजीवमाकाशकोशविशदाशयशान्तमास्व || ३१ 
||

हे राम त्वमपि ईश्वर इव लोकदृशा निजं प्रकृतमेव 
राज्यपरिपालनाद्याचारजालं यथाप्रवाहं पितृपितामहप्राप्तक्रमेण कुर्वन्नेव 
स्वदृशा परमार्थमौनान्निर्मानं 
निर्मोहमपगतमदभेदमङ्गैस्तदभिमानिजीवेन च 
रहितमाकाशकोशवद्विशदाशयं च यथा स्यात्तथा शान्तं निर्विक्षेपमास्व || ३१ ||

इत्यार्षे श्रीवासिष्ठमहारामायणे वाल्मी० दे० मोक्षो० निर्वाणप्रक० उत्तरार्धे पाषा० 
विश्वरूपदर्शनं नाम त्र्यशीतितमः सर्गः || ८३ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे उत्तरार्धे 
विश्वरूपदर्शनं नाम त्र्यशीतितमः सर्गः || ८३ ||

श्रीराम उवाच |

अनन्तरं मुने ब्रूहि काली किमिव नृत्यति |
किं शूर्पफलकुद्दालमुसलादिस्रजाऽऽवृता || १ ||

शिवशक्त्योर्निजं रूपं विविच्यात्रोपवर्ण्यते |
शूर्पादिमालारूपं च सत्यासत्याविमर्शतः || 

या काली नृत्यतीति त्वया वर्णिता सा किमिव | किंस्वरूपेत्यर्थः | सा च 
किमात्मकशूर्पफलकुद्दालादिस्रजा आवृता तदुभयंन् ब्रूहीत्यर्थः | कालः किमिव 
नृत्यति इति पाठेऽपि कालात्मककालीस्वरूपस्यैव प्रश्नस्तस्या एव 
पूर्वोत्तरग्रन्थयोर्नृत्यस्य शूर्पमुसलादिस्रग्धारणस्य च वर्णनात् || १ ||

श्रीवसिष्ठ उवाच |

स भैरवश्चिदाकाशः शिव इत्यभिधीयते |
अनन्यां तस्य तां विद्धि स्पन्दशक्तिं मनोमयीम् || २ ||

शिवस्य स्वरूपमनिरूप्य तच्छक्तिस्वरूपनिरूपणायोगादुभयरूपं सहैव 
निरूपयितुमुपक्रमते - स इति | चलनस्वभावरजोगुणप्राधान्येन स्पन्दशक्तिं 
सत्त्वगुणस्वच्छताप्राधान्येन सर्वतश्चित्प्रतिबिम्बव्याप्त्या 
जगत्संस्कारघटितत्वेन च सर्गादिसंकल्पविकल्पहेतुत्वेन मनःसाम्यान्मनोमयीम् | 
शिवे तादात्म्येनाध्यासात्तदधीनसत्तास्फूर्तिकत्वाच्च तदनन्यां मायां तां 
विद्धीत्यर्थः || २ ||

यथैकं पवनस्पन्दमेकमौष्ण्यानलौ यथा |
चिन्मात्रं स्पन्दशक्तिश्च तथैवैकात्म सर्वदा || ३ ||

अनन्यत्वं दृष्टान्ताभ्यां समर्थयति - यथेति | मोक्षात्प्रागेव 
सर्वकालव्यवहारसमाप्तेः सर्वकालव्याप्तिरस्त्येवेत्याशयेन सर्वदेत्युक्तिः || ३ ||

स्पन्देन लक्ष्यते वायुर्वह्निरौष्ण्येन लक्ष्यते |
चिन्मात्रममलं शान्तं शिव इत्यभिधीयते || ४ ||

यतो वा इमानि भूतानि जायन्ते | येन जातानि जीवन्ति इत्यादिश्रुतिषु 
जगत्सर्गप्राणस्पन्दादितत्क्रिययैव शिवस्य ब्रह्मणो लक्षणादपि तदनन्यत्वमित्याह 
- स्पन्देनेति द्वाभ्याम् || ४ ||

तत्स्पन्दमायाशक्त्यैव लक्ष्यते नान्यथा किल |
शिवं ब्रह्म विदुः शान्तमवाच्यं वाग्विदामपि || ५ ||

ननु श्रुतौ सर्गादिब्रह्मलक्षणं तच्छिवस्य कथमुच्यते तत्राह - शिवमिति | 
यतः सर्वाः श्रुतयो ब्रह्मविदश्च शिवमेव ब्रह्म विदुरतो नाशिवं 
ब्रह्मान्यदस्तीत्यर्थः || ५ ||

स्पन्दशक्तिस्तदिच्छेदं दृश्याभासं तनोति सा |
साकारस्य नरस्येच्छा यथा वै कल्पनापुरम् || ६ ||

सोऽकामयत बहु स्यां प्रजायेय इत्यादिषु सा स्पन्दशक्तिरेव शिवस्येच्छेत्युक्ता सैव 
सत्यकामस्य तस्य मनोराज्यमिव जगत्तनोतीत्याह - स्पन्दशक्तिरिति || ६ ||

करोत्येव शिवस्येच्छा करोतीदमनाकृतेः |
सैषा चितिरिति प्रोक्ता जीवनाज्जीवितैषिणाम् [अस्याग्रे - चेत्योन्मुखतयोदिता | 
सैषोक्ता वासनानाम्नी वासना दृश्यसंविदः || सैषा जीवकला प्रोक्ता इत्यपि 
क्वचिद्दृश्यते |] || ७ ||

सैषा स्वान्तर्गतचिदाभासप्रदीप्तत्वाच्चितिशक्तिर्जीवचैतन्यमिति प्रोक्ता || ७ ||

प्रकृतित्वेन सर्गस्य स्वयं प्रकृतितां गता |
दृश्याभासानुभूतानां करणात्सोच्यते क्रिया || ८ ||

प्रकृतित्वेन जगदाकारपरिणामित्वेन | तथा च श्रुतिः मायां तु प्रकृतिं 
विद्यान्मायिनं तु महेश्वरं इति | 
दृश्याभासेष्वनुभूतानामुत्पत्त्याप्तिविकृतिसंस्कारलक्षणानां 
चतुर्विधफलानां करणात् || ८ ||

वडवाग्निशिखाकाराच्छोष्याच्छुष्केति कथ्यते |
चण्डित्वाच्चण्डिका प्रोक्ता सोत्पलोत्पलवर्णतः || ९ ||

द्वीपिचर्मपरीधाना शुष्कमांसातिभैरवा इत्यादिपुराणेषु तस्याः 
शुष्कताप्रसिद्धेरपि निमित्तमाह - वडवेति | यतः 
समुद्रादिजलार्द्रब्रह्माण्डदेहा सा वडवाग्निशिखाकाराद्ग्रैष्मादित्यादिज्योतिषः 
सकाशाच्छोष्या अतः शुष्केति कथ्यत इति || ९ ||

जया जयैकनिष्ठत्वात्सिद्धा सिद्धिसमाश्रयात् |
जयन्ती च जया प्रोक्ता विजया विजयाश्रयात् || १० ||

यतो जया अतो जयन्ती च प्रोक्ता | तथा च नामद्वयस्याप्येकमेव प्रवृत्तिनिमित्तम् | 
विशिष्ठो जयस्तु विजयापदस्य | एवमग्रेऽप्यूह्यम् || १० ||

प्रोक्ता पराजिता वीर्याद्दुर्गा दुर्ग्रहरूपतः |
ओंकारसारशक्तित्वादुमेति परिकीर्तिता || ११ ||

उमेति परिकीर्तिता ओंकारघटकानामकारोकारमकाराणां उ म अ इति व्यत्यासेन 
घटने टापि उमाशब्दनिष्पत्तेरिति भावः | समेति परिकीर्तितेति पाठे तु 
ओंकारलक्ष्यतुरीयस्वरूपस्थूलसूक्ष्मादिसर्वप्रपञ्चसारचिच्छक्तित्वात्##-

गायत्री गायनात्मत्वात्सावित्री प्रसवस्थितेः |
सरणात्सर्वदृष्टीनां कथितैषा सरस्वती || १२ ||

गायना जापकास्तेषां परमपुरुषार्थात्मत्वात् | 
स्वर्गापवर्गसाधनसर्वकर्मोपासनज्ञानदृष्ठीनां सरणात्प्रसरात् || १२ ||

गौरी गौराङ्गदेहत्वाद्भवदेहानुषङ्गिणी |
सुप्तानामथ बुद्धानाममात्रोच्चारणाद्धृदि || १३ ||

भवत्यस्माद्विश्वमिति भव ईश्वरस्तद्देहानुषङ्गिणी | उमानाम पुनः 
प्रकारान्तरेण व्याचष्टे - सुप्तानामिति | चार्थे अथशब्दः | सुप्तानां 
प्रबुद्धानां च त्रैलोक्यस्थसर्वप्राणिनां हृदि अनाहतनादात्मना 
अकारादिमात्रात्रयशून्यस्य प्रणवनादभागस्य शब्दब्रह्माख्यस्य नित्यं 
सर्वदैवोच्चारणादङ्गुष्ठपरिमितहृत्पुण्डरीकच्छिद्रे लिङ्गाकारेण स्थितस्य 
दहराकाशाख्यस्य शिवस्य मूर्ध्नि भूषणभूता बिन्दुरूपा इन्दुकला उमेत्युच्यते | 
तथा चोक्तं वायवीयसंहितायाम् - ओमित्येकाक्षरं ब्रह्म ब्रह्मणः 
प्रतिपादकम् | अ-उमेति त्रिमात्राभिः परस्तादर्धमात्रया | तत्राकारः स्थितो भागे 
ज्वालालिङ्गस्य दक्षिणे | उकारश्चोत्तरे तद्वन्मकारस्तस्य मध्यतः | अर्धमात्रात्मको 
नादः श्रूयते लिङ्गमूर्धनि इति | हंसोपनिषदि च पूर्वे दले पुण्यमतिः 
इत्यादिहृदयपुण्डरीकदलेषु जीवस्य मतिभेदमुक्त्वा लिङ्गे सुषुप्तिः पद्मत्यागे 
तुरीयं यदा हंसो नादे विलीनो भवति तत्तुरीयातीतमिति लिङ्गमूर्धस्ते नादे 
सर्वोपाधिविलयेन ब्रह्मप्रतिष्ठा तुरीयातीतावस्थेत्युक्तमिति भावः || १३ ||

नित्यं त्रैलोक्यभूतानामुमेतीन्दुकलोच्यते |
शिवयोर्व्योमरूपत्वादसितं लक्ष्यते वपुः || १४ ||

काली किमिति नृत्यति इति प्रश्ने किमिति कालीति वर्णनिमित्तप्रश्नमभिप्रेत्योत्तरमाह - 
शिवयोरिति || १४ ||

नभो हि मांसमेताभ्यां दृष्टिदृष्टं विलोक्यते |
अस्ति नभो नभस्येव तौ नभोनभसि स्थितौ || १५ ||

ननु चिद्रूपयोः शिवयोर्जडव्योमरूपता कथं तत्राह - नभ इति | 
चिद्रूपाभ्यामेवैताभ्यां मांसमयंन् स्वशरीरमिव श्यामं 
सर्गसंकल्पदृष्ट्या दृष्टमतः श्याममिव जडमिव च विलोक्यते | 
निराधारस्थितिरपि तयोर्नभोवदेवानुमेयेत्याह - अस्तीति || १५ ||

नभोनिभावभूताङ्गावच्छौ व्योम्न इवाग्रजौ |
हस्तपादास्यमूर्ध्नो यद्बहुत्वाल्पत्वभेदतः || १६ ||

अमूर्तत्वस्वच्छत्वे अपि तयोर्व्योमवदेव बोध्ये इत्याह - नभोनिभाविति | अग्रजौ 
ज्येष्ठभ्रातराविवेत्युपमादार्ढ्याय संभावना | अमूर्तत्वे हस्तपादादिमत्त्वं 
हलशूर्पादिस्रग्धरत्वं च कथमिति चेत्तत्रोत्तरं श्रावयति - हस्तेत्यादिना | 
हस्तपादास्यमूर्ध्न इति समाहारद्वन्द्वैकवद्भावः | 
हस्तादेर्यद्बहुत्वाल्पत्वभेदतो नानात्वं वैचित्र्यं यच्च हलशूर्पादिस्रग्धरत्वं 
तच्छृण्विति परेणान्वयः || १६ ||

नानात्वं हलशूर्पादिस्रग्धरत्वं च तच्छृणु |
सा हि क्रिया भगवती परिस्पन्दैकरूपिणी || १७ ||

हि यस्मात्सा भगवती अनाद्यन्ता चितिशक्तिरपि आत्मना स्वेच्छयैव स्वात्मनि 
सर्ववैदिकक्रियारूपा भूत्वा 
दद्यात्स्नायाज्जुहुयादित्यादिवेदविहितदानस्नानयागादिश्रेष्ठशरीरिणी संपन्ना 
तस्मात्तथा देव्या या नानाविधाभिनयसहिता नर्तनास्ता इमा ब्रह्मणः 
कर्मफलरूपाः सर्वप्राणिसर्गस्थितिजरामरणरीतयो बोध्या इति परेणान्वयः || १७ ||

दद्यात्स्नायाच्च जुहुयादित्याद्यग्रशरीरिणी |
चितिशक्तिरनाद्यन्ता तथा भातात्मनात्मनि || १८ ||

साकाशरूपिणी कान्ता दृश्यश्रीः स्पन्दधर्मिणी |
देव्यास्तस्या हि याः काल्या नानाभिनयनर्तनाः || १९ ||

ता इमा ब्रह्मणः सर्गजरामरणरीतयः |
क्रियासौ ग्रामनगरद्वीपमण्डलमालिकाः || २० ||

यतः असौ देवी क्रिया अतो निरवयवायाः क्रियाया अप्रसिद्धेः स्वरूपप्रसिद्ध्यर्थमेव 
कल्पितहस्तपादाद्यवयवात्मिका ग्रामनगरद्वीपमण्डलमालिकाः शरीरान्तर्धत्ते 
तैः स्पन्दान्करोति | स्वां क्रियारूपतां प्रकटयतीति यावत् || २० ||

स्पन्दान्करोति धत्तेऽन्तः कल्पितावयवात्मिका |
काली कमलिनी काली क्रिया ब्रह्माण्डकालिका || २१ ||

कालीनामनिर्वचनेऽपि तस्याः क्रियैकस्वभावत्वं ब्रह्माण्डशरीरतया 
सर्वलोकाद्यवयवधारिणीत्वं च प्रसिद्ध्यतीत्याशयेनाह - कालीति | कल गतौ 
संख्याने च इति धातोर्हि कालशब्दः कालीशब्दश्च निष्पद्यते | कलिः कामधेनुरिति च 
वैयाकरणा धारणादिसर्वक्रियावाची कलधातुरित्याहुः | तथा चेयं 
ब्रह्माण्डलक्षणानां बीजकोशानां कालिका कलयित्री निर्मात्री धारयित्री 
परिणामादिविकारप्रापयित्री च क्रिया स्वयं सती कमलिनी पद्मिनीलतेव काली श्यामला 
संपन्ना | अत एव हि स्वपुष्पाद्यवयवीभूतामिमां पृथ्व्यादिदृश्यलक्ष्मीं 
हृदि धत्ते इत्यर्थः | एवं जगदङ्गधारणेऽपि तस्या 
असङ्गोदासीनद्रूपशिवस्वभावत्वान्निरवयवत्वमेवेत्याह - न कदाचनेति || २१ ||

धत्ते स्वावयवीभूतां दृश्यलक्ष्मीमिमां हृदि |
न कदाचन चिद्देवी निर्देश्यावयवा क्वचित् || २२ ||

शिवत्वाव्यतिरेकेण शिवतैवं विदृश्यताम् |
यथाङ्ग शून्यता व्योम्नः स्पन्दनं मातरिश्वनः || २३ ||

अङ्गाभावेऽप्यङ्गव्यपदेशे दृष्टान्तानाह -यथेति || २३ ||

ज्योत्स्नायाश्चेत्यमेवं हि दृश्यमङ्गं चितेः क्रिया |
शिवं शान्तमनायासमव्ययं विद्धि निर्मलम् || २४ ||

ज्योत्स्नायाश्चन्द्रिकायाश्चेत्यं प्रबोधनीयं कुमुदाद्यङ्गम् | ज्योत्स्नाङ्गमिन्दोः 
इति पाठे तु स्पष्टम् | एवं तस्याः कालात्मकं जगदङ्गकं क्रियास्वरूपमुपवर्ण्य 
वास्तवं स्वरूपं वर्णयति - शिवमिति || २४ ||

न मनागपि तत्रास्ति स्तैमित्यं स्पन्दधर्मता |
सा क्रियैव तथारूपा सती बोधवशाद्यदा || २५ ||

तत्र क्रियास्वरूपं तस्या अबोधदशामात्रदृश्यमवास्तवं शिवरूपं तु 
बोधदृश्यं वास्तवमित्याह - सेति || २५ ||

व्यावृत्त्यैव तथैवास्ते शिव इत्युच्यते तदा |
चितिशक्तेः क्रिया देव्याः प्रतिस्थानं यदात्मनि || २६ ||

यदा बोधवशात्क्रियास्वभावाद्व्यावृत्त्य तथैव वास्तवस्वभावेनास्ते तदैव शिव 
इत्युच्यते | कूटस्थस्य चितिशक्त्यात्मिकाया देव्या आत्मनि स्वस्या 
अविद्यावशाद्यत्प्रतिस्थानं प्रतिकूलस्पन्दजडभावेनावस्थानं तदेव क्रियेत्युच्यते 
|| २६ ||

यथाभूतस्थितेरेव तदेव शिव उच्यते |
देव्याः क्रियायाश्चिच्छक्तेः स्वरूपिण्या महाकृतेः || २७ ||

विद्यया यथाभूतचिन्मात्रस्वभावस्थितेरेव हेतोः शिव इत्युच्यते || २७ ||

कल्पिताकारधारिण्या अनन्यावयवा इमे |
सर्गाः सज्जनतावर्गा लोका आलोकभास्वराः || २८ ||

तथा च कल्पितजगद्देहधारिण्या नृत्ये कल्पिता गीतय इव 
तादृशशूर्पमुसलादिस्रग्दामभूषणमेवोचितमिति वक्तुं भूमिकां रचयति - 
कल्पिताकारेति | सन्तो विद्यमाना जनतावर्गा येषु | इमे वक्ष्यमाणाः सर्वे || २८ ||

सद्वीपसागराः पृथ्व्यः सवनावनयोऽद्रयः |
साङ्गोपाङ्गास्त्रयो वेदाः सविद्यास्थानगीतयः || २९ ||

सविधिप्रतिषेधार्थाः सशुभाशुभकल्पनाः |
सदक्षिणाग्नयो यज्ञाः पुरोडाशाद्यशंसिनः || ३० ||

पुरोडाशरूपं यदाद्यमदनीयं तच्छंसिनस्तन्निरूप्याः | यज्ञानां 
द्रव्यदेवतानिरूप्यत्वादिति भावः || ३० ||

भूपालोलूखलबृसीशूर्पयूपादिसंयुताः |
संग्रामाः सायुधग्रामाः सशूलशरशक्तयः || ३१ ||

युद्धानामपि योद्धूस्वर्गसंपत्त्यादिहेतुविहितकर्मत्वेन यज्ञसाम्यात्तदङ्गैः 
सह निर्देशः | भूपालोलूखलबृस्यादिघटितस्रग्दामसंयुताः || ३१ ||

सभुशुण्डीगदाप्रासहयेभभटभासुराः |
ज्ञातयो भूतसंघानां चतुर्दश सुरादिकाः |
चतुर्दशाब्धिद्वीपोर्व्यस्तथा लोकाश्चतुर्दश || ३२ ||

लोकाश्चतुर्दशेत्यन्तानां सर्वेषामिमे कल्पिताकारधारिण्या देव्या अनन्यावयवा इति 
पूर्वत्र संबन्धः || ३२ ||

श्रीराम उवाच |

चितेः कल्पाः शरीरिण्याः सर्गा येऽङ्गे स्थितास्तथा |
ते किमात्मनि तिष्ठन्ति उतासत्या वदेति भो || ३३ ||

एवं प्रश्नद्वये त्वया समाहितेऽपि मम 
प्राक्सर्गकृतद्वैतैक्ययौगपद्यासंभवशङ्कायाः सम्यक् समाधानं न 
वृत्तम् | नष्टस्यासतोऽर्थक्रियाकारित्वासंभवात् | स्वसत्ताबलेन 
कार्यसत्तासंपादनमेव हि कारणानां कार्यार्थक्रिया | उपादानेन कार्यस्य 
तत्तापहारश्च नाशः न चैकस्मिन्नेव काले कारणेन स्वकार्ये सत्ता संपाद्यते 
अपह्रियते चेति श्लिष्यते | न वा सर्वकारणसदात्मप्रहृतसत्ताकैः पदार्थैः प्रलये 
स्वस्वर्थक्रिया संभावयितुं शक्येत्याशयेन रामः पृच्छति - चितेरिति |
रुद्रकालीशरीरिण्याश्चितेरग्रे प्रलयकालेऽप्यतीतानागताः सर्वे सर्गाः कल्पाः 
प्रलयाश्च स्थिता इति यत्त्वया वर्णितं तत्र पृच्छामि | ये स्थिताः सर्गास्ते 
किमात्मन्यर्थक्रियासमर्थे सत्स्वभावे तिष्ठन्ति उत 
असत्यास्तादृशसत्स्वभावशून्या मृगतृष्णाम्बुप्राया इति वदेत्यर्थः || ३३ ||

श्रीवसिष्ठ उवाच |

रामासौ किल चिच्छक्तिस्तया यच्चोदितं तथा |
तत्प्रचेतितमेवातः सत्यं चेदमिवाखिलम् || ३४ ||

जगतः प्रलयस्य च कदाचिदपि नात्यन्तिकं सत्त्वं नाप्यसत्त्वं किंतु 
सत्यसंकल्पानुसारिचिता सत्यमिति चेतितं सत्यमसदिति चेतितमसत्यं न स्वतोऽस्य 
किंचिद्व्यपदेशार्हं रूपमस्ति | तथा च प्रलयकालेऽप्यैन्दवसर्गाः स्थिता 
अर्थक्रियासमर्थाश्च तत्संकल्पचितो दृष्ट्या | इतरसंकल्पदृष्ट्या तु ते न स्थिता न 
प्रलीनाश्चेति प्राग्वर्णितमेवेत्याशयेन वसिष्ठ उत्तरमाह - रामेत्यादिना | 
यद्वस्तुतया सत्यसंकल्पचिता तत्तद्भोक्तृवासनाकर्मबीजोद्भेदनेन सर्गाय वा 
प्रलयाय वा चोदितं तथा तैर्भोक्तृभिः प्रचिएतितमनुभूतमेव | 
अतस्तदनुभवितृदृशा इदमखिलं सत्यमिव | चादन्यदृशा 
अत्यन्ताप्रसिद्धेरसत्यमिव || ३४ ||

तत्प्रतिबिम्बितं बाह्यान्मुकुरप्रतिबिम्बवत् |
सत्यं तदन्तरेवास्ति चितेर्नासत्यमर्थतः || ३५ ||

कुतः सत्यमिव तत्राह - तदिति | यतस्तत् 
बाह्यान्मुखादेर्बिम्बान्निमित्तान्मुकुरप्रतिबिम्बवत् 
पूर्वानुभववासनादिनिमित्तात्तत्साक्षिचिति प्रतिबिम्बितं तदन्तरेवास्ति अतोऽर्थतस्तं प्रति 
सत्यमेव || ३५ ||

चिद्रूपस्य तथाप्यन्तः सत्संकल्पपुरं भवेत् |
दृढध्यानाद्विशुद्धायाअश्चितेर्भवतु सा कथम् || ३६ ||

कथं तर्ह्यसत्यं तत्राह - चिद्रूपस्येति | तथा तदनुभवबलात्सत्यत्वेऽपि 
चिद्रूपस्यान्तरचिद्रूपस्य प्रवेशायोगात्तत्संकल्पनगरवन्मिथ्यैव भवेत् | अत एव 
ध्यानदार्ढ्येन वासनाक्षये तत्प्रसक्तिरेव नास्तीत्याह - दृढेति || ३६ ||

आदर्शेष्वथवा स्वप्ने सर्गः संकल्पनेऽस्तु वा |
स आत्मन्यर्थकारित्वात्सत्य इत्येव मे मतिः || ३७ ||

प्रतीतिमात्रेणाज्ञदृशा सत्यत्वं तु प्रतिबिम्बस्वप्नाद्यर्थानामपि सुवचं 
तेषामपि तदन्तः स्वानुरूपार्थक्रियाकारित्वदर्शनादित्याह - आदर्शेष्विति || ३७ ||

मम नार्थाय स इति वक्षि चेत्तत्कथं भवेत् |
देशान्तरगताः सर्वे भवन्त्यर्थाय संप्रति || ३८ ||

स आदर्शान्तर्गतो घटादिर्मम बाह्यजलाहरणाद्यर्थाय समर्थो नेति चेत् त्वं वक्षि 
वदसि तर्हि शृणु | तदादर्शान्तर्गतं बहिरर्थाय कथं भवेत् | न ह्यन्यत्र 
विद्यमानमन्यत्र जलाहरणाद्यसमर्थमित्येतावता असद्भवति | किं तव 
देशान्तरगताः सर्वे घटाद्यर्थाः संप्रति ते गृहे जलाहरणाद्यर्थाय समर्था 
भवन्तीति काकुः | देशान्तरे तेषामर्थक्रियाकारित्वमिव 
दर्पणस्वप्नाद्यनतरर्थक्रिया तु प्रतिबिम्बादेरप्यस्त्येवेत्याह - यथेति | 
सद्भावं स्वप्नादिद्रष्ट्टभावम् || ३८ ||

यथा देशान्तरग्रामस्तद्गतस्यार्थकृद्भवेत् |
सर्वे तथैव तद्भावं गतस्यार्थविनिश्चयात् || ३९ ||

यद्यथाभूतसर्वार्थक्रियाकारि प्रदृश्यते |
तत्सत्यमात्मनोऽन्यस्य नैवातत्तामुपेयुषः || ४० ||

अत एव तत्तदर्थक्रियाद्रष्ट्टदृष्ट्यैव तत्सत्यं नान्यदृष्ट्येति व्यवस्थितं तस्य 
सत्यत्वमित्याह - यदिति | आत्मनस्तद्द्रष्ट्रात्मनः सत्यम् | अतत्तां 
अतद्द्रष्ट्टतामुपेयुषः अन्यस्य पुरुषस्य दृशा नैव सत्यम् || ४० ||

तस्माच्छिच्छक्तिकोशस्थाः सर्वाः सर्गपरम्पराः |
सत्य आत्मेति तद्भावं गतस्यान्यस्य नाखिलाः || ४१ ||

तद्वदेव प्रकृतेऽपि योज्यमित्युपसंहरति - तस्मादिति || ४१ ||

भूतभव्यभविष्यस्थाः संकल्पस्वप्नपूर्गणाः |
सर्वे सत्याः परं तत्त्वं सर्वात्मा कथमन्यथा || ४२ ||

अन्यथा तेषामसत्यत्वे सर्वात्मा परं तत्त्वं कथं स्यात् | न 
ह्यत्यन्तासतस्तत्त्वमात्मा वा प्रसिद्ध इति भावः || ४२ ||

प्राप्यन्ते योगसिद्धेन तद्भावं तु गतेन ते |
अन्येन पर्वता ग्रामा गत्या देशान्तरे यथा || ४३ ||

अत एव परस्वप्नाद्यर्था अपि योगिभिः प्राप्यन्ते इच्छया उपभुज्यन्ते चेत्याह - 
प्राप्यन्त इति | अन्येन तत्स्वाप्नपुरुषातिरिक्तेनापि परकायप्रवेशेन तद्धृदयं 
प्रविश्य तन्मनोभावं गतेन यथा देशान्तरे विद्यमानाः पर्वतग्रामास्तत्र गत्या 
प्राप्यन्ते तद्वत् || ४३ ||

चालितस्य यथा गाढनिद्रस्य स्वप्नपत्तनम् |
न लुठत्येव लुठितमित्यप्यनुमतं स्फुटम् || ४४ ||

नृत्येन काल्याश्चलनेऽपि तद्देहगतभूम्याद्यचलने दृष्टान्तमाह - 
चालितस्येति | शनैः पर्यङ्कस्यान्यत्र नयनेन शयनस्थलादन्यत्र चालितस्यापि || ४४ ||

तथा चलन्त्या लुठितं तस्या देहगतं जगत् |
न लुठत्येव मुकुरप्रतिबिम्बमिव स्थितम् || ४५ ||

दार्ष्टान्तिके योजयति - तथेति || ४५ ||

स त्रैलोक्यमहारम्भः सत्योऽपि भ्रान्तिमात्रकम् |
भ्रान्तिमात्रस्य के नाम लुठनालुठने वद || ४६ ||

तदचलने युक्त्यन्तरमाह - स इति || ४६ ||

कदा स्वप्नपुरं सत्यं कदा स्वप्नपुरं मुधा |
कदा स्वप्नपुरं भग्नं कदा स्वप्नपुरं स्थितम् || ४७ ||

भ्रान्तित्वं केवलं सैव दृश्यश्रीर्यावदग्रगा |
त्वं विद्धीमामपि भ्रान्तिं जगल्लक्ष्मीमवास्तवीम् || ४८ ||

इमां इदानींतनीमपि || ४८ ||

संकल्पने मनोराज्ये स्वप्ने संकथने भ्रमे |
यथापुरानुभवं त्रैलोक्यानुभवं तथा || ४९ ||

तथा त्रैलोक्यानुभवं विद्धीत्यनुषज्यते || ४९ ||

अहमिति जगदिति नान्तर्भ्रान्तिरियं प्रकचतीव चितः |
परमाकाशकृशाख्या शाम्यति निपुणं परिज्ञाता || ५० ||

चितः अन्तः अहमिति जगदिति च वस्तुतो नास्ति | परंतु इयं आकाशः कृश इतीव 
आख्यायत इत्याख्या भ्रान्तिः कचति | न ह्याकाशे कार्श्यं कार्ष्ण्यं वास्ति | सा 
ह्यज्ञानाद्भ्रान्तिः | अत एव निपुणं परिज्ञाता शाम्यतीत्यर्थः || ५० ||

इत्यार्षे श्रीवासिष्ठमहारामायणे वाल्मी० दे० मो० निर्वाणप्रकरणे उ० पाषा० 
शिवशक्तिवर्णनं नाम चतुरशीतितमः सर्गः || ८४ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे उत्तरार्धे 
शिवशक्तिवर्णनं नाम चतुरशीतितमः सर्गः || ८४ ||

पञ्चाशीतितमः सर्गः ८५

श्रीवसिष्ठ उवाच |

इति नृत्यति सा देवी दीर्घदोर्दण्डमण्डलैः |
परिस्पन्दात्मकैर्व्योम कुर्वाणा घनकाननम् || १ ||

देवास्तथा प्रनृत्यन्त्या दृष्ट्वा स्पृष्ट्वा च तं शिवम् |
प्रेम्णा तदङ्गे विलयादेकीभावोऽत्र वर्ण्यते || 

परिस्पन्दात्मकैर्दीर्घदोर्दण्डमण्डलैर्व्योम घनं काननं कुर्वाणा सा देवी इति 
प्रागुक्तरीत्या नृत्यति || १ ||

क्रियासौ नृत्यति तथा चितिशक्तिरनामया |
अस्या विभूषणं शूर्पकुद्दालपटलादिकम् || २ ||

अज्ञातस्वतत्त्वा चितिशक्तिरेवासौ क्रिया | सा च तथा नृत्यति स्वभावादेवेत्यर्थः || २ ||

शरशक्तिगदाप्रासमुसलादि शिलादि च |
भावाभावपदार्थौघकलाकालक्रमादि च || ३ ||

चित्स्पन्दोऽन्तर्जगद्धत्ते कल्पनेव पुरं हृदि |
सैव वा जगदित्येव कल्पनैव यथा पुरम् || ४ ||

अलातस्पन्दश्चक्राद्याकारमिव स चित्स्पन्द एव जगदाकारं धत्ते इत्याह - 
चित्स्पन्द इति | यथा मनोराज्यकल्पनैव हृदि पुराकारं धत्ते तद्वत् | अथवा जगदेव 
सा न भेद इत्याह - सैवेति || ४ ||

पवनस्य यथा स्पन्दस्तथैवेच्छा शिवस्य सा |
यथा स्पन्दोऽनिलस्यान्तः प्रशान्तेच्छस्तथा शिवः || ५ ||

अथ शिवेच्छा सा शिवाभिन्नेत्याह - पवनस्येति | इच्छात्मिकायास्तस्याः कथं 
पूर्णकामशिवाभेदस्तत्राह - यथेति | यथा अनिलस्यान्तः स्पन्दो 
नानिलस्वरूपादन्य इत्यस्पन्द एव | एवं शिवेच्छापि शिवादनन्येत्यनिच्छैव 
तद्दृष्ट्येति भावः || ५ ||

अमूर्तो मूर्तमाकाशे शब्दाडम्बरमानिलः |
यथा स्पन्दस्तनोत्येवं शिवेच्छा कुरुते जगत् || ६ ||

कथममूर्ताया इच्छाया मूर्तजगदाकारस्तत्राह - अमूर्त इति | आनिलः अनिलाश्रितः 
स्पन्दः || ६ ||

नृत्यन्त्याथ यदा तत्र तथा तस्मिन्पराम्बरे |
काकतालीययोगेन संरम्भवशतः स्वयम् || ७ ||

संरम्भः प्रेमनिर्भरस्तद्वशतो यदा शिवः स्पृष्टस्तदा प्रकृतिं गन्तुं 
प्रवृत्तेति व्यवहितेनान्वयः || ७ ||

निकटस्थः शिवः स्पृष्टः स मनागभ्रमन्तिकम् |
वाडवोऽग्निः स्वनाशाय वहन्त्येवाम्बुलेखया || ८ ||

अन्तिकं अभ्रमिव तिरोधायकं स्वावरणशक्त्यंशं मनाक् अपनीयेति शेषः | यथा 
वहन्त्या समुद्राम्बुलेखया वाडवोऽग्निः स्वनाशाय स्पृश्यते तद्वत् || ८ ||

स्पृष्टमात्रे शिवे तस्मिंस्ततः परमकारणे |
प्रवृत्ता प्रकृतिं गन्तुं सा शनैस्तनुतां तथा || ९ ||

प्रकृतिं अव्यक्तभावम् || ९ ||

अनन्ताकारतां त्यक्त्वा संपन्ना गिरिमात्रिका |
ततो नगरमात्रासौ ततश्च द्रुमसुन्दरी || १० ||

तत्रादौ भौतिकानन्ताकारत्यागेन भूतमात्रभावमाह - अनन्तेति | ततः 
पञ्चीकरणत्यागेन सूक्ष्मभूतात्मना नगरमात्रा | ततो 
विचित्रवासनामात्रपल्लवशाखाशालित्वात् द्रुम इव सुन्दरी || १० ||

ततो व्योमसमाकारा शिवस्यैवाकृतिं ततः |
सा प्रविष्टा सरिच्छान्तसंरम्भेव महार्णवम् || ११ ||

अव्याकृतव्योमसमाकारा || ११ ||

एक एवाभवदथो शिवया परिवर्जितः |
शिव एव शिवः शान्त आकाशे शमनोऽभितः || १२ ||

आकाशे प्राग्वर्णिते शमनः सर्वसंहर्ता सर्वोपप्लवशान्त्या शिव एक 
एवाभितोऽभवत् || १२ ||

श्रीराम उवाच |

भगवञ्छिवसंस्पृष्टा सा शिवा परमेश्वरी |
किमर्थमागता शान्तिमिति मे ब्रूहि तत्त्वतः || १३ ||

किमर्थं किं निमित्तम् || १३ ||

श्रीवसिष्ठ उवाच |

सा राम प्रकृतिः प्रोक्ता शिवेच्छा पारमेश्वरी |
जगन्मायेति विख्याता स्पन्दशक्तिरकृत्रिमा || १४ ||

स परः प्रकृतेः प्रोक्तः पुरुषः पवनाकृतिः |
शिवरूपधरः शान्तः शरदाकाशशान्तिमान् || १५ ||

भ्रमति प्रकृतिस्तावत्संसारे भ्रमरूपिणी |
स्पन्दमात्रात्मिका सेच्छा चिछक्तिः पारमेश्वरी || १६ ||

सा पारमेश्वरी इच्छा || १६ ||

यावन्न पश्यति शिवं नित्यतृप्तमनामयम् |
अजरं परमाद्यन्तवर्जितं वर्जितद्वयम् || १७ ||

तथा चेच्छाया इष्टप्राप्तिपर्यन्तमेव स्पन्दस्तत्प्राप्तौ तु शान्तिरेवोचितेति भावः || १७ ||

संविन्मात्रैकधर्मित्वात्काकतालीययोगतः |
संविद्देवी शिवं स्पृष्ट्वा तन्मयीव भवत्यलम् || १८ ||

प्रकृतिः पुरुषं स्पृष्ट्वा प्रकृतित्वं समुज्झति |
तदन्तरेकतां गत्वा नदीरूपमिवार्णवे || १९ ||

प्रकृतित्वं कार्याकारपरिणामम् || १९ ||

आपगा हि पयोमात्रं सङ्गे अर्णव एव सा |
यदा तदा तमेवाशु प्राप्य तत्रैव लीयते || २० ||

अत्रोपपत्तिमाह - आपगेत्यादि || २० ||

चितिः शिवेच्छा सा देवं तमेवासाद्य शाम्यति |
जन्मस्थानशिलां प्राप्य तीक्ष्णधारा यथायसी || २१ ||

आयसी अयोविकारक्षुरादिसंबन्धिनी धारेव || २१ ||

पुंसश्छायां निजच्छाया प्रविष्टस्य शरीरकम् |
यथाशु प्रविशत्येव प्रकृतिः पुरुषं तथा || २२ ||

वनादिच्छायां प्रविष्ठस्य पुंसो निजच्छाया यथा तच्छरीरकं प्रविशति तद्वत् || 
२२ ||

चेतित्वा चिन्निजं भावं पुरुषाख्यं सनातनम् |
भूयो भ्रमति संसारे नेह तत्तां प्रयाति हि || २३ ||

तर्हि वनाद्बहिर्निर्गमने पुनश्छायेव ब्रह्मप्राप्तस्यापि पुनः संसृतिः 
स्यात्तत्राह - चेतित्वेति | पुनरागमने निमित्तस्याज्ञानस्य बाधादिति भावः || २३ ||

साधुर्वसति चोरौघे तावद्यावदसौ नतम् [नतमिति मूलस्थस्यायमर्थः |
] |
परिजानाति विज्ञाय न तत्र रमते पुनः || २४ ||

पुनः संसारेच्छायां हि पुनरागमः संभाव्येत तत्त्वबोधे सैव दुर्लभेत्याह ##-
] परिजानाति | चोरोऽयं ममाहित इति विज्ञाय तु तत्र न रमते || २४ ||

द्वैते तावदसद्रूपे रमते भ्रमते चितिः |
परं पश्यति नो यावत्तं दृष्ट्वा तन्मयी भवेत् || २५ ||

चितिनिर्वाणरूपं यत्प्रकृतिः परमं पदम् |
प्राप्य तत्तामवाप्नोति सरिदब्धाविवाब्धिताम् || २६ ||

यद्यस्माच्चितिनिर्वाणं प्रशान्तं रूपमेव परमं निरतिशयानन्दं पदं 
तत्तस्मात्प्रकृतिरज्ञचिदपि ज्ञानेन तत्प्राप्य तत्तामवाप्नोति || २६ ||

तावद्विमोहवशतश्चितिराकुलेषु सर्गेषु संसरति जन्मदशासु तासु |
यावन्न पश्यति परं तमथाशु दृष्ट्वा तत्रैव मज्जति घनं मधुनीव 
भृङ्गी || २७ ||

उक्तमेवार्थ विवृत्त्योपसंहरति - तावदिति द्वाभ्याम् | स्पष्टम् || २७ ||

संप्राप्य कस्त्यजति नाम तदात्मतत्त्वं प्राप्यानुभूय च जहाति रसायनं 
कः |
शाम्यन्ति येन सकलानि निरन्तराणि दुःखानि जन्ममृतिमोहमयानि राम || २८ ||

इत्यार्षे श्रीवासिष्ठमहारामायणे वा० दे० मो० निर्वाणप्रकरणे उ० पाषा० 
प्रकृतिपुरुषक्रमवर्णनं नाम पञ्चाशीतितमः सर्गः || ८५ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे उत्तरार्धे 
प्रकृतिपुरुषक्रमवर्णनं नाम पञ्चाशीतितमः सर्गः || ८५ ||

षडशीतितमः सर्गः ८६

श्रीवसिष्ठ उवाच |

शृणु राम कथं तत्र महाकाशे तथा स्थितः |
देहे भ्रान्तिं तु तां त्यक्त्वा स रुद्रोऽप्युपशाम्यति || १ ||

ब्रह्माण्डखर्परग्रासिरुद्रदेहस्य सौक्ष्म्यतः |
चिदाकाशे तिरोभावः शिलायामत्र वर्ण्यते ||

तत्प्रदेशान्तरेष्वन्यशिलावृक्षतृणादिषु |
सर्वत्र सर्गवैचित्र्यदर्शनं ब्रह्मणीर्यते ||

तत्रादौ रुद्रदेहोपसंहारक्रमं श्रावयति - शृण्विति | यथा इत्यर्थे 
कथंशब्दः | स प्राग्वर्णितप्रभावः || १ ||

स रुद्रस्तौ जगत्खण्डौ तदा चित्र इवार्पिताः |
निस्पन्दा एव तत्रासन्प्रेक्षमाणे स्थिते मयि || २ ||

तौ जगत्खण्डौ ऊर्ध्वाधस्ता नब्रह्माण्डखर्परे चेति त्रयोऽपि चित्रे अर्पिता लिखिता इव 
निस्पन्दएव तत्राकाशे तदा आसन् || २ ||

ततो मुहूर्तमात्रेण स रुद्रस्तौ नभोन्तरे |
खण्डौ विलोकयामास दृशार्केणेव रोदसी || ३ ||

अर्केण सूर्यात्मिकया दृशा रोदसी द्यावाभूमी इव | कोणेन इति पाठे कटाक्षेण 
रोदसी द्यावाभूमीभूतौ तौ जगत्खण्डाविति व्याख्येयम् || ३ ||

ततो निमेषमात्रेण घोणाश्वासेन खण्डकौ |
तौ समानीय चिक्षेप पातालान्तरिवानने || ४ ||

घोणा नासिका तदुपलक्षितमुखाकृष्टेन श्वासेन || ४ ||

अतिष्ठदेक एवासावेकं खे खमिवाखिले |
भुक्तब्रह्माण्डखण्डोग्रमण्डमण्डकमण्डलः || ५ ||

भुक्ते ब्रह्माण्डखण्डलक्षणे उग्रे क्षीरमण्डं च मण्डकं मण्डलं चेत्येते 
द्वे येन | जलाद्यावरणलक्षणक्षीरमण्डसहिते वा 
ब्रह्माण्डखण्डमण्डकमण्डले द्वे व्याख्येये | क्षीरमण्डेन सह हि 
मण्डकमण्डलं तद्भुजां रोचते || ५ ||

ततो मुहूर्तमात्रेण लघुः सोऽभ्रमिवाभवत् |
ततोऽभवद्यष्टिसमस्ततः प्रादेशमात्रकः || ६ ||

अभ्नमिव लघुरभवत् | यष्टिर्दण्डस्तत्समः || ६ ||

ततः काचकणाकारो मया दृष्टः स तादृशः |
ततः सोऽणूभवन्दृष्टो मया खाद्दिव्यदृष्टिना || ७ ||

काचकणः सूक्ष्मं काचशकलम् | खादाकाशदप्यणूभवन् || ७ || 

परमाणुरथो भूत्वा ततस्त्वन्तर्द्धिमाययौ |
इत्यसौ शममायातः शरदम्बुदखण्डवत् || ८ ||

तादृशोऽपि महारम्भः पुरः पश्यत एव मे |
इति सावरणे तेन ते ब्रह्माण्डकवाटके || ९ ||

विनिगीर्णे क्षुधार्तेन हरिणेनेव पर्णके |
अथाभून्निर्मलं व्योम शान्तं ब्रह्मैव केवलम् || १० ||

अल्पे पर्णे पर्णके | निर्मलं दृश्यकालुष्यरहितम् || १० ||

अनादिमध्यपर्यन्तं संविदाकाशमात्रकम् |
इत्यहं दृष्टवांस्तत्र कल्पान्तमुरुविभ्रमम् || ११ ||

पाषाणोदरसंसारकथासमाप्तिं सूचयन्नुपसंहरति - इत्यहमिति | कल्पान्तं 
महाप्रलयम् || ११ ||

दर्पणप्रतिबिम्बाभं शिलाशकलकोटरे |
अथ तामङ्गनां स्मृत्वा तां शिलां तच्च [शिलान्तर्गतं 
ब्रह्मवृत्तं लयपर्यन्तं तद्विलासं चेत्यर्थः |] विभ्रमम् || १२ ||

तामङ्गनां विद्याधरीम् || १२ ||

राजद्वारगतो ग्राम्य इवाहं विस्मयं गतः |
तामालोकितवान्भूयः कलधौतशिलामहम् || १३ ||

ग्रामे भवो ग्राम्यः कदाप्यदृष्टनगरो जन इव | तां शिलां 
पूर्वदृष्टप्रदेशात् प्रदेशान्तरेष्वप्यालोकितवान् || १३ ||

यावत्सर्वत्र सन्त्यत्र सर्गाः काल्या इवाङ्गके |
बुद्धिनेत्रेण दृश्यन्ते दिव्याक्ष्णा वा न ते यथा || १४ ||

यावदिति साकल्ये यत इत्यर्थे वा | प्राग्दृष्टे काल्या अङ्गके शरीरे इव सर्वत्र सर्गाः 
सन्ति | कल्पा इव इति पाठे कल्पाः सर्गा इवेति मिथ्यात्वसूचक इवशब्दो व्याख्येयः | ते 
सर्गाः || १४ ||

सर्वत्र सर्वदा सर्वं यदस्त्येव तदा तया |
दूरवत्प्रेक्ष्यते मांसदृशा यद्येव सा शिला || १५ ||

यदि सा शिला मांसदृशैव दूरस्थवस्तुवदापाततः प्रेक्ष्यते तत्तर्हि एका 
शिलैवेत्यन्वयः || १५ ||

दृश्यते तच्छिलैवैका न तु सर्गादि किंचन |
सावस्थिता शिलैवैकरूपा निबिडमण्डला || १६ ||

कलधौतमयी स्फारा संध्याजलदसुन्दरी |
ततोऽहं विस्मयाविष्टः प्रविचारितवान्पुनः || १७ ||

संध्याजलदस्य काञ्चनवर्णप्रसिद्धेः स इव सुन्दरी || १७ ||

शिलायामपरं भागं तथैव परया दृशा |
यावत्तमपि पश्यामि जगदारम्भमन्थरम् || १८ ||

जगदारम्भैर्मन्थरं संक्लिष्टम् | अम्बरम् इति पाठे तु जगतामारम्भा यत्र 
तथाविधमम्बरं यस्मिन् || १८ ||

तथैव सुषिराकार इव नानार्थसुन्दरम् |
पुनरन्यं तथैवाहं प्रदेशं परिदृष्टवान् || १९ ||

तथा पूर्वदृष्टप्रदेशवदेन सुषिराकारे नानार्थसुन्दरम् | इवशब्दो 
मिथ्यात्वद्योतकः || १९ ||

सर्गसंरम्भवलितं यावत्तमपि तादृशम् |
यं यं प्रदेशं पश्यामि शिलायास्तत्र तत्र वै || २० ||

जगत्पश्यामि विमलमादर्श इव बिम्बितम् |
मयातिकौतुकेनाथ सर्वास्तस्य गिरेः शिलाः || २१ ||

अन्विष्टा भूतिभागाश्च तृणगुल्मादयस्तथा |
यावत्सर्वत्र तत्तादृग्जगदस्ति यथास्थितम् || २२ ||

बुद्ध्यैव दृश्यते नाक्ष्णा परया विविधाकृति |
क्वचित्प्रथमसर्गात्म जायमानप्रजापति || २३ ||

परया आधिभौतिकदेहभावभ्रान्तिशून्यया सर्वसाक्ष्यहंभावबुद्ध्यैव | तत्र 
तत्र दृष्टान्विशेषान्प्रपञ्चयति - क्वचिदित्यादिना | प्रायशो बहुव्रीहयः 
सर्वत्र | जायमानः प्रजापतिर्यस्मिन् | जायमानप्रजापतिना 
कल्प्यमानर्क्षेत्याद्युत्तरश्लोकार्धेन सह तत्पुरुषघटितबहुव्रीहिर्वा || २३ ||

कल्प्यमानर्क्षचन्द्रार्कदिनरात्र्यृतुवत्सरम् |
क्वचित्क्वचिन्महीपीठसंपन्नजनमण्डलम् || २४ ||

महीपीठे संपन्नं जनमण्डलं यत्र || २४ ||

क्वचित्किंचिदस्वातोग्रचतुःसागरखातकम् |
क्वचित्किंचिदसंजातसुरसंजातदानवम् || २५ ||

सगरपुत्रैरद्याप्यखातमुग्रं चतुःसागरखातकं यत्र | अजातसुरं च 
तत्संजातदानवं च || २५ || 

क्वचित्किंचित्कृतयुगाचारसज्जनभूतकम् | 
क्वचित्किंचित्कलियुगाचारदुर्जनभूतकम् || २६ ||

क्वचित्किंचित्पुरव्यूहदैत्यसंगरदुस्तरम् || २७ ||

क्वचित्किंचिन्महाशैलजालनिर्विवरावनि |
क्वचित्किंचिदसंपन्नसर्गमेकाम्बुजोद्भवम् || २८ ||

एक अम्बुजोद्भवो द्रुहिण एव यस्मिन् || २८ ||

क्वचित्किंचिज्जरामृत्यून्मुक्तभूतलमानवम् |
क्वचित्किंचिदसंजातचन्द्रशून्यशिरःशिवम् || २९ ||

असंजातचन्द्रत्वाद्भूषणशून्यशिराः शिवो यस्मिन् || २९ ||

अनिर्मथितदुग्धाब्धिमृत्युमत्सुरपूरितम् |
असंजातामृताश्वेभवैद्यगोकमलाविषम् || ३० ||

वैद्यो धन्वन्तरिः | गावः कामधेनवः | कमला लक्ष्मीः | विषं कालकूटम् || ३० ||

शुक्रामरमहाविद्यानाशनोत्कसुरव्रजम् |
क्वचित्किंचिच्च गर्भाङ्गकर्तनोत्कसुरेश्वरम् || ३१ ||

शुक्रेण तपसा साध्यमानाया अमरमहाविद्यायाः 
मृतसंजीवनाख्यायास्तपोविघ्नाचरणेन नाशने उत्क उत्कठितमनाः सुरव्रजो यत्र 
| किंचिच्च भाविस्वशत्रुविनाशमुद्दिश्य दितेरुदरं प्रविश्य तद्गर्भस्याङ्गानां 
कर्तने उत्कः सुरेश्वर इन्द्रो यत्र || ३१ ||

अपरिम्लानधर्मत्वात्स्वप्रकाशाखिलव्रजम् |
क्वचित्किंचिच्च पूर्वान्यसंनिवेशक्रमस्थिति || ३२ ||

पूर्वस्मात्प्रसिद्धसंनिवेशक्रमादन्यसंनिवेशक्रमा पदार्थस्थितिर्यस्मिन् || ३२ ||

अपूर्ववेदशास्त्रार्थसमाचारविचारणम् |
क्वचित्किंचिन्न कल्पान्तसंक्षोभमिव संस्थितम् || ३३ ||

क्वचित्किंचिच्च दैत्यौघविलुण्ठितसुरालयम् |
क्वचित्किंचित्सुरोद्यानगायद्गन्धर्वकिन्नरम् || ३४ ||

क्वचित्किंचित्समारब्धगीर्वाणासुरसौहृदम् |
भूतभव्यभविष्यत्स्थजगदाडम्बरं मया || ३५ ||

अमृतमन्थनार्थं समारब्धं गीर्वाणानामसुराणांन् च परस्परसौहृदं 
यत्र || ३५ ||

तदानुभूतं वपुषि महाविश्वगणात्मनि |
एकत्र कल्पविक्षुब्धपुष्करावर्तमन्थरम् || ३६ ||

महाविश्वगणात्मनि मायाशबलचिद्वपुषि तदा मया एवं 
विचित्रजगदाडम्बरमनुभूतमित्यन्वयः | तमेव जगदाडम्बरं पुनः 
प्रपञ्चयति - एकत्रेत्यादिना || ३६ ||

एकत्र सौम्यसकलभूतसंततिसंस्थितम् |
एकत्र समनुक्षुब्धसुरासुरनरेश्वरम् || ३७ ||

एकत्रासंभवद्भानुनित्याभिन्नतमोघनम् |
एकत्रासंभवद्ध्वान्तं कान्तं ज्वालोदरोपमम् || ३८ ||

नित्यमभिन्नेन अविनाशितेन तमसा घनम् || ३८ ||

एकत्र नलिनीनालनिलीनमधुकैटभम् |
एकत्र पद्ममञ्जूषासुप्तबालनवाब्जजम् || ३९ ||

भगवन्नाभिनलिनीनाले निलीनौ मधुकैटभौ यत्र || ३९ ||

एकत्रैकार्णवोदग्रवृक्षविश्रान्तमाधवम् |
एकत्र कल्परजनीनिःशून्यतिमिराकुलम् || ४० ||

एकार्णवे प्रलये उदग्रे उन्नताग्रे अक्षयवटवृक्षे पत्रपुटे विश्रान्तो माधवो यत्र | 
आलोकनिःशून्येन गाढेन तिमिरेणाकुलम् || ४० ||

शिलाजठरनिस्पन्दं व्योमैव वितताकृति |
सुषुप्तजठराकारमप्रज्ञातमलक्षणम् || ४१ ||

भूम्याद्यनुत्पत्तेर्व्योममात्रोत्पत्तेव्योमैव एकत्रेत्यनुषज्यते || ४१ ||

अप्रतर्क्यमविज्ञेयंन् सुषुप्तमिव सर्वतः |
एकत्र पक्षविक्षुब्धशैलकाकाकुलाम्बरम् || ४२ ||

पक्षच्छेदाभावात्पक्षैर्विक्षुब्धाः शैला एव काका इव काकास्तैराकुलाम्बरम् || ४२ ||

एकत्र वज्रनिष्पेषद्रवद्भूधरभासुरम् |
एकत्रोद्वृत्तमत्ताब्धिह्रियमाणधराचलम् || ४३ ||

एकत्र पुरवृत्रान्धबलिसंगरसंकुलम् |
एकत्र मत्तपातालगजकम्पिवसुन्धरम् || ४४ ||

पुराणां त्रिपुराणां वृत्रस्य अन्धकस्य बलेश्च संगरैः संकुलम् | मत्तैः 
पातालगजैर्दिग्गजैः कम्पिनी वसुन्धरा यत्र || ४४ ||

एकत्र शेषशिरसः कल्पान्तलुठितावनि |
क्वचिदल्पेन रामेण हतरावणराक्षसम् || ४५ ||

अल्पेन बालेनैव रामेण || ४५ ||

रक्षसा रावणेनैव क्वचिद्विहतराघवम् |
भूस्थपादेन देवाद्रिशिरस्थशिरसा परम् || ४६ ||

विहतः सीताहरणेन वञ्चितो राघवो यत्र || ४६ ||

पश्याम्यम्बरमाक्रान्तं क्वचिद्वै कालनेमिना |
क्वचिच्चापसुरैर्नित्यं दानवैरेव पालितम् || ४७ ||

अपसुरैरपसारितदेवैः || ४७ ||

क्वचिच्च भ्रष्टदनुजैरमरैरेव पालितम् |
जिष्णुयुक्तेन गुप्तेन विष्णुपाण्डवकौरवैः || ४८ ||

जिष्णुरर्जुनस्तद्युक्तेन | विष्णुना [अत्र समासैकदेशविष्णुशब्दे 
तृतीयान्तविशेषणद्वयान्वये छान्दसः समासः |] कृष्णेन | गुप्तेन 
पालितस्वजनेन || ४८ ||

क्वचिद्भारतयुद्धेन निहताक्षौहिणीगणम् |

श्रीराम उवाच |

किमहं भगवन्पूर्वमभवं कथयेति मे || ४९ ||

क्वचिदल्पेन रामेण इत्यादि श्रुत्वा साश्चर्यो रामः पृच्छति - किमहमिति || ४९ ||

अभवं चेदनेनैव संनिवेशेन तत्कथम् |

श्रीवसिष्ठ उवाच |

सर्व एव विवर्तन्ते राम भावाः पुनःपुनः || ५० ||

अनेन इदानीं दृश्यमानेनावयवाकृतिसंनिवेशेनाभवं किंवा 
अन्यादृशेनेत्यर्थः || ५० ||

पूर्यमाणा यथा माषाः क्रमेणान्येन तेन वा |
सर्वक्रमसमाः केचित्तयैवान्येन वा मिथः || ५१ ||

पूर्यमाणाः कुम्भकुसूलादौ पुनःपुनस्तेनान्येन च क्रमेण संनिवेशेन यथा 
विवर्तन्ते तद्वदित्यर्थः | तया प्राक्तनयाकृत्या अन्येन वा आकारेण || ५१ ||

स्फुरन्त्यर्थसमा भावाः केचिदब्धितरङ्गवत् |
पुनस्त्वं पुनरेवाहं पुनः पुनरिमे जनाः || ५२ ||

न कदाचन नैवान्ये संभवन्त्यखिलं परे |
त एवान्येऽथवाम्भोधौ तरङ्गा इव निर्णयः || ५३ ||

तत्त्वदृशा त्वाह - न कदाचनेति | मायादृशा त एव जायन्ते अन्ये वा जायन्ते 
इत्यनिर्णय एवेत्याह - त एवेति | निर्णयो यद्वन्न जायते इत्यन्वयः || ५३ ||

यद्वन्न जायते तद्वद्भूतानां भ्रमतां भवेत् |
आयान्ति यान्त्यनन्तानि भूतानीह भवद्भ्रमैः || ५४ ||

तान्येवान्यानि चान्यानि समानि विषमाणि च |
आवृत्तिमन्ति तान्येव तथैवान्यानि चाभितः || ५५ ||

विद्धि सीकरजालानि भूतानि जगदम्बुधेः |
वित्तबन्धुवयःकर्मविद्याविज्ञानचेष्टितैः || ५६ ||

इदं च प्राङ्मुमुक्षुव्यवहारप्रकरणे उक्तमेवेति स्मारयंस्तदेवाह - धित्तेति || 
५६ ||

तैरेव केचिज्जायन्ते भूयोभूयः शरीरिणः |
अर्धैस्तैः सदृशाः केचित्केचित्पादेन तैः समाः || ५७ ||

तज्जीवास्तैर्विसदृशा भवन्त्यन्यशरीरिणः |
सर्वैरेभिः समाः केचित्कालेनैव विलक्षणाः |
कालेन सदृशाः केचिदनेन च विलक्षणाः || ५८ ||

जीवैक्ये सदृशान्येव शरीराणि भवन्तीत्यप्यनियम इत्याह - तज्जीवा इति | एवं 
जीवभेदे विसदृशान्येव तानीत्यप्यनियम इत्याशयेनाह - सर्वैरिति | अनेन 
शरीरेण || ५८ ||

कालेनाकुलचेष्टयान्य इव ते गच्छन्त्यधोर्ध्वं 
पुनर्देहालेखनखेदितान्यगणितान्यन्यानि चान्यान्यलम् भूताम्बूनि वहन्ति 
संसृतिमये तान्यम्बुधौ चञ्चले चक्रावृत्तिमयानि संकलयितुं शक्नोति 
कस्तान्यलम् || ५९ ||

यस्मात्कारणात्ते जीवा रागद्वेषभोगलाम्पट्यादिदोषाकुलया 
विचित्रधर्माधर्मचेष्टया कालेन विचित्रनानादेहधारणादन्येऽन्ये इव भूत्वा 
अधोलोकेषूर्ध्वं स्वर्गादिषु च पुनःपुनर्गच्छन्ति | अधोर्ध्वमिति यलोपासिद्धेः 
संधिरार्षः | तस्मात्कारणाच्चञ्चले संसृतिमये अम्बुधौ चक्रावर्तप्रायाणि यानि 
भूताम्बूनि वहन्ति तानि सदृशानि विसदृशानीति वा तान्येवान्यानीति वा अलं सम्यक् 
संकलयितुं निर्धारयितुं कः पुरुषः शक्नोतीत्यर्थः || ५९ ||

इत्यार्षे श्रीवासिष्ठमहारामायणे वाल्मीकीये दे० मो० निर्वाण उ० पाषा० 
जगदन्यायत्ववर्णनं नाम षडशीतितमः सर्गः || ८६ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे उत्तरार्धे 
जगदन्यायत्ववर्णनं नाम षडशीतितमः सर्गः || ८६ ||

सप्ताशीतितमः सर्गः ८७

श्रीवसिष्ठ उवाच |

ततश्चिदाकाशवपुर्व्याप्यनन्तो निरामयः |
दत्तावधानो वपुषि तदा पश्याम्यहं क्वचित् || १ ||

वसिष्ठेन स्वदेहेऽत्र वर्ण्यते विश्वकल्पनम् |
स्वस्यैव हि स्वयंभूत्वं तन्वक्षाद्युद्भवक्रमात् ||

कलधौतशिलावृक्षतृणगुल्मलतादिष्विव मया 
स्वशरीरावयवेष्वप्यवहितदृशा सर्गा दृष्टा इत्याह - तत इति | ततः 
शिलातृणगुल्मादिषु विचित्रसर्गदर्शनानन्तरम् || १ ||

यावदन्तर्गतः सर्गः संस्थितोऽङ्कुरितोपमः |
कुसूलस्येव बीजस्य सिक्तस्येवाङ्कुरो हृदि || २ ||

कथमङ्कुरितोपमस्तदाह - कुसूलस्येति | कुसूलस्य हृदि वृष्टिसिक्तस्य बीजस्येव 
|| २ ||

ऊर्ध्वमुच्छून एवान्तःसेकाद्बीजे यथाङ्कुरः |
आकारवत्यनाकारे चित्त्वाचित्त्वे तथा जगत् || ३ ||

आकारवति मूर्ते अनाकारे अमूर्ते चित्त्वाचित्त्वे चेतनाचेतने सर्ववस्तुनि 
अन्तःसेकादूर्ध्वमुच्छूने बीजेऽङ्कुर इव जगदस्तीति शेषः || ३ ||

यथोन्मिषति दृश्यश्रीः सुषुप्ताद्बोधमेयुषः |
जाग्रद्वा विगते स्वप्ने चिन्मात्रस्य स्वचेतनात् || ४ ||

स त्वया समाधौ कथमनुभूतस्तत्राह - यथेति | यथा सुषुप्तात्सकाशाद्बोधं 
स्वप्नदर्शनमेयुषश्चिन्मात्रस्य पुंसः स्वचेतनात्स्वाप्नदृश्यश्रीरुन्मिषति | 
विगते वा स्वप्ने बोधमेयुषो जाग्रत्प्रपञ्च उन्मिषति तथैवेत्यग्रेऽन्वयः || ४ || 

तथैवात्मनि सर्गादावनुभूतस्वरूपिणि |
हृदि सर्गोदयो नान्यरूप आकाशरूपतः || ५ ||

श्रीराम उवाच |

आकाशरूप आकाशे परमाकाश कथ्यताम् |
भूयो निपुणबोधाय कथं सर्गः प्रवर्तते || ६ ||

हृदि सर्गोदय इति त्वया हृत्पदेन हृदयाकाश उक्तः आकाशरूपत इति च चिदाकाश 
इति मया त्वदभिप्रायोऽवगत इति संबोधनेन सूचयन् रामः स्फुटपरिज्ञानाय 
विस्तरात्पुनः कथयेति प्रार्थयते - आकाशेति | हृदयाकाश परमाकाशरूप हे 
वसिष्ठ चिदाकाशरूपे त्वयि कथं सर्गः प्रवर्तते तत्पुनः कथ्यतामित्यर्थः || ६ ||

श्रीवसिष्ठ उवाच |

शृणु राम यथापूर्वं स्वयंभूत्वं मया तदा |
अनुभूतमसत्सद्वदिदं स्वप्नपुरोपमम् || ७ ||

पृष्टमर्थं विस्तराद्वक्तुं प्रतिजानीते - शृण्विति | स्वयंभूत्वं शरीरे 
सर्वजगत्सर्गकल्पनात्परमेष्ठित्वम् || ७ ||

तमालोक्य महाकल्पसंभ्रमं व्योमरूपिणा |
भागेऽन्यत्र शरीरस्य संविदुन्मेषिता मया || ८ ||

तं प्राग्विस्तराद्वर्णितं कलधौतशिलादौ महाकल्पसंभ्रममालोक्य 
चिद्व्योमरूपिणा मया शरीरस्यान्यत्र भागे स्थिता संवित् सर्गदर्शनसंकल्पेन 
कौतुकादुन्मेषितेत्यर्थः || ८ ||

यदैव सामला संवित्किंचिदुन्मेषिता स्थिता |
तदैवाहं क्वचित्तत्र पश्याम्याकाशतामिव || ९ ||

तत्रादौ तस्माद्वा एतस्मादात्मन आकाशः संभूतः इति 
श्रुत्युक्तक्रमोपलक्षणमाकाशकल्पनमाह - यदैवेति | यथैव इति पाठे 
तथैवेति पाठ्यम् || ९ ||

गतं स्वभावं चिद्व्योम यथा त्वं राम निद्रया |
जाग्रद्वा स्वप्नलोकं वा विशन्वेत्सि समं घनम् || १० ||

इयं चाकाशता न चिद्घनस्यान्तःशून्यभावप्राप्तिलक्षणसौक्ष्म्याधिक्यं किंतु 
चित्सौक्ष्म्यापेक्षया जाड्याधिक्यात्स्थौल्यमेवेत्याशयेन दृष्टान्तेन संभावयति 
- गतमिति | हे राम यथा त्वं निद्रया प्राग्वर्णितस्वप्नजाग्रल्लोकं वा स्वप्नं 
स्वप्नलोकं वा विशन् स्वात्मन एव समं घनं तदाधारस्वभावं वेत्सि 
तद्वत्संभावयेत्यर्थः || १० ||

दिङ्मात्राकाशमेवादौ ततोऽस्मीत्येव वेदनम् |
तद्घनं कथ्यते बुद्धिः सा घना मन उच्यते || ११ ||

आकाशकल्पनयैव तद्गोचरचित्ताद्यन्तःकरणचतुष्टयसिद्धिमाह - दिङ्मात्रेति | 
दिशो मिमीते स्वचलनानुकूलतया स्वात्मनि पर्यालोचयतीति दिङ्मात्रं 
तथाविधमाकाशमेवादौ चेतनाच्चित्तं भवति | तत आकाशमहमस्मीत्येव वेदनं 
सोऽहंकारः | तदेव घनमाकाशमेवेत्यवधारणात्पूर्वभावविस्मरणाच्च 
बुद्धिः कथ्यते | सैव संकल्पविकल्पकामविचिकित्सादिकल्पनघना मन उच्यत इत्यर्थः 
|| ११ ||

तद्वेती शब्दतन्मात्रं तन्मात्राणीतराण्यथ |
पञ्चेन्द्रियाणि तत्स्थौल्यादितीन्द्रियगणोदयः || १२ ||

तदेव विषयान्कल्पयित्वा तद्ग्राहकानीन्द्रियाण्यपि कपयतीत्याह - तदिति || १२ ||

सुषुप्ताद्विशतः स्वप्नं जगद्दृश्यघनोदयम् |
यथा तथैव सर्गादौ दुःखं भाति निमेषतः || १३ ||

तद्वशादेव प्राङ्निर्दुःखस्यात्मनः स्वप्न इव व्यवहारदुःखावाप्तिरित्याह - 
सुषुप्तादिति || १३ ||

तुल्यकालमनन्तेऽस्मिन्दृश्यजालावभासने |
कथयन्ति क्रमं केचित्केचिन्न कथयन्ति च || १४ ||

ननु स्वप्ने नाकाशादिक्रमेण सर्गः किंतु तुल्यकालमेव सहसा सर्वजगद्दर्शनमिति 
वैषम्यं तत्राह - तुल्यकालेति | स ऐक्षत लोकान्नु सृजा इति स इमांल्लोकानसृजत 
| स तपस्तप्त्वा इदं सर्वमसृजत इत्यादिश्रुतिषु तुल्यकालमपि सर्गश्रवणात् 
क्षणोदरेऽपि कालदैर्घ्यकल्पनेन क्रमोपपत्तेरिति भावः || १४ ||

परमाणुकणे कान्ते संपन्नमनुभूतवान् |
अहं चेतनमात्मानं वस्तुतोऽमलमेव खम् || १५ ||

क्षणोदरे कालदैर्घ्यमिव परमाणूदरेऽपि देशदैर्घ्यकल्पनया तत्र 
ब्रह्माण्डात्मकं चेतनमात्मानमहमेव कल्पनया दृष्टवानित्याह - 
परमाण्विति || १५ ||

यथा स्वभावतो व्योम्नि चलत्येवानिशं मरुत् |
तथा स्वभावात्सर्वत्र पश्यत्येव वपुस्त्विति || १६ ||

मरुतश्चलनमिव मनसः शरीरादिकल्पनं स्वभाव इत्याह - यथेति || १६ ||

यादृशं चेतितं रूपं शक्त्या परमया तया |
तच्छक्नोत्यन्यथाकर्तुं नैषा यत्नेन भूयसा || १७ ||

तया प्राथमिकमनःकल्पनाशक्त्या एषा शक्तिः स्वयमप्यन्यथाकर्तुं न 
शक्नोतीत्युत्तरकल्पनासु सैव स्थिरा नियतिरित्यर्थः || १७ ||

ततः पश्याम्यहं यावत्संपन्नोऽप्यणुरूपकः |
चित्त्वाच्चेतस्तदेवाशु तथाभूतोऽस्मि संस्थितः || १८ ||

अत एवाहमपरिच्छिन्नोऽपि तत्कृतपरिच्छेदकल्पनया अणुरूपकः परिच्छिन्नः 
संपन्न इत्याह - तत इति || १८ ||

ततोऽहं बुद्धवान्रूपं तनु तेजःकणाकृति |
तदेव भावयन्पश्चाद्गतोऽहं स्थूलतामिव || १९ ||

तनु सूक्ष्मं लिङ्गशरीरं चित्प्रतिबिम्बव्याप्त्या तेजःकणाकृति | स्थूलतां 
स्थूलदेहतामिव || १९ ||

प्रेक्षे तावदहं किंचिदिति बोधाल्लघोस्ततः |
मनागालोकनायैव संप्रवृत्तोऽनुभूतवान् || २० ||

तत्र चक्षुरादिद्वारकल्पनया रूपादिद्रष्टृता स्वस्य संपन्नेत्याह - प्रेक्षे 
इत्यादिना || २० ||

यन्नाम तत्र तत्किंचित्तस्येहाद्य रघूद्वह |
शृणु नामानि मुख्यानि कल्पितानि भवादृशैः || २१ ||

द्रष्टुं प्रवृत्तो रन्ध्रेण येन तच्चक्षुरुच्यते |
यच्च पश्यामि तद्दृश्यं दर्शनं तु फलं ततः || २२ ||

तद्दृश्यं रूपम् || २२ ||

यदा पश्यामि कालोऽसौ यथा पश्यामि स क्रमः |
प्रौढा नियतिरित्यस्य यत्र पश्यामि तन्नभः || २३ ||

तदनु निष्पादिनी नान्तरीयकी देशकालादिनियतिरपि संपन्नेत्याह - यदेति || २३ ||

स्थितोऽस्मि यत्र देशोऽसावित्यदयिषा प्रकल्पना |
तदा त्वहं चिदुन्मेषमात्रात्तन्मात्रकारणम् || २४ ||

अद्य कल्पनादार्ढ्यकाले | तदा तर्हि त्वं कीदृक्तत्राह - तदेति | 
तदानींतनदृष्ट्या सर्वं चिदुन्मेष एवेति तन्मात्रकारणमहमित्यर्थः || २४ ||

पश्यामीति ततस्तत्र मनाग्बोधो ममोदभूत् |
ततो रन्ध्रद्वयेनाहमपश्यं यत्तदप्यखम् || २५ ||

देहे चक्षुरादिरन्ध्रकल्पनादिदर्शनादिकौतुकात्तदाभूदित्याह - पश्यामीति || २५ ||

याभ्यामपश्यंन् रन्ध्राभ्यां त इमे लोचने स्थिते |
ततः किंचिच्छृणोमीति संविदित्युदिता मम || २६ ||

ततः किंचिन्मनाङ्मात्रं झंकारं श्रुतवानहम् |
प्रध्मातस्येव शङ्खस्य शब्दं व्योम्नः स्वभावजम् || २७ ||

सहैव विषयकल्पनामाह - तत इति || २७ ||

याभ्यामहमथाश्रौषं त इमे श्रवणव्रणे |
प्रदेशाभ्यां विचरता मरुता विततस्वनम् || २८ ||

याभ्यां प्रदेशाभ्यां विततस्वनमश्रौतं ते इमे | प्रगृह्यत्वे संधिरार्षः | 
श्रवणव्रणे कर्णच्छिद्रे | विचरता मरुतेति श्रोत्रादिव्यापारस्यापि 
प्राणाधीनत्वद्योतनार्थम् || २८ ||

स्पर्शसंवेदनं किंचिदहमत्रानुभूतवान् |
येन नाम प्रदेशेन तेन सा त्वक्च कथ्यते || २९ ||

एवं त्वक्कल्पनेत्याह - स्पर्शेति || २९ ||

येन स्पृष्टमिवाङ्गं तत्तदाहमनुभूतवान् |
सत्संवेदनमात्रात्मा सोऽयं वायुरिति स्मृतः || ३० ||

सहैव तद्विषयकल्पनामाह - येनेति | वायुग्रहणं त्वग्विषयमात्रोपलक्षणम् | 
सत्संवेदनं सत्यसंकल्पस्तन्मात्रात्मा || ३० ||

स्पर्शनेन्द्रियतन्मात्रमिति वेदिनि संस्थितम् |
आस्वादसंविद्याभून्मे तदास्वाद्यरसेन्द्रियम् || ३१ ||

इति उक्तरीत्या वेदिनि मयि स्पर्शनेन्द्रियतन्मात्रं संस्थितं संपन्नमिति 
पूर्वानुवादः | रसनेन्द्रियकल्पनामाह - आस्वादेति | तत् आस्वाद्यरसभेदसहितं 
रसनेन्द्रियं संस्थितमित्यनुकृष्यते || ३१ ||

प्राणान्मे घ्राणतन्मात्रमुदितं व्योमरूपिणः |
इत्थं न किंचित्संपन्नं सर्वं संपन्नमत्र मे || ३२ ||

प्राणात् आघ्राणसंकल्पाकृष्टप्राणभेदादपानात् | घ्राणं च 
तद्विषयगन्धतन्मात्रा च तयोः समाहारो घ्राणतन्मात्रम् | सेयं 
देहेन्द्रियविषयसंपत्तिः कल्पनामात्रत्वान्मिथ्यैवेति दर्शयन्नुपसंहरति - 
इत्थमिति || ३२ ||

एवमिन्द्रियतन्मात्रजालं चेत्तत्र संस्थितः |
यावत्तावद्विदः पञ्च बलादेव ममोदिताः || ३३ ||

ततो बलादेव पञ्चभोगसंविद उदिता इत्याह - एवमिति | विदः 
शब्दादिप्रथालक्षणा भोगसंविदो मिथ्यात्वादेव अनाकारा भ्रान्तिमात्रेण तथा 
भातस्वरूपिण्यः || ३३ ||

शब्दरूपरसस्पर्शगन्धमात्रशरीरिकाः |
अनाकारास्तथा भातस्वरूपिण्यो भ्रमात्मिकाः || ३४ ||

एवंरूपमहं जालं भावयन्यत्तदास्थितः |
तदहंकार इत्यद्य कथ्यते त्वादृशैर्जनैः || ३५ ||

भावयन् अभिमन्यमानः | तेनैवाहंकारकल्पनाभूदित्याह - तदिति || ३५ ||

एष एव घनीभूतो बुद्धिरित्यभिधीयते |
साथ बुद्धिर्घनीभूता मन इत्यभिधीयते || ३६ ||

घनीभूतो दृढाध्यवसायेन बहलीभूतः | मनोऽपि पुनःपुनर्विषयान्स्मरच्चित्तं 
संपन्नमित्यपि बोध्यम् || ३६ ||

अन्तःकरणरूपत्वमेवमत्राहमास्थितः |
आतिवाहिकदेहात्मा चिन्मयव्योमरूपवान् || ३७ ||

पवनाद्यप्यहं शून्यः केवलाकाशमात्रकः |
सर्वेषामेव भावानां शून्याकृतिररोधकः || ३८ ||

यतोऽहं शून्याकृतिरत एव सर्वेषामेव कल्प्यमानभावानामरोधकः 
अनिरोधकोऽनिवारकश्च || ३८ ||

अथैवंभावनाच्चाहं यदा तत्र चिरं स्थितः |
तदाहं देहवान्दृष्ट इति मे प्रत्ययोऽभवत् || ३९ ||

तत्र तस्मिन्पूर्वकल्पिते ब्रह्मात्मकदेहे चिरं यदा स्थितस्तदा तदन्तः अहं स्वेनैव 
चतुर्मुखदेहवान्दृष्टः || ३९ ||

तेनाहंप्रत्ययेनाथ शब्दं कर्तुं प्रवृत्तवान् |
शून्य एव यथा सुप्तः स्वप्नोड्डीननरो रवम् || ४० ||

तेन तादृशदेहप्रत्ययेन स्वप्ने उड्डीनो नभसि संचरन्नरो यथा रवं करोति तथा 
शब्दं कर्तुं प्रवृत्तवान् || ४० ||

अथ पूर्वं कृतः शब्दो बालेनेव तदोमिते |
ततः स एष ओंकार इति नीतः पुनः प्रथाम् || ४१ ||

तत्र विशेषाभिलापे विनिगमकाभावात्सर्वसाधारणार्थकः शब्दसमष्ट्यात्मा 
ओंकार एव प्रथममुच्चारित इत्याह - अथेति || ४१ ||

ततः स्वप्ननरेणेव यत्किंचिद्गदितं मया |
तदेतद्विद्धि वाचं त्वं पश्चान्नीतां प्रथामिह || ४२ ||

यत्किंचिद्व्याहृतिगायत्रीवेदादि प्रागभ्यस्तं गदितम् || ४२ ||

ब्रह्मैव सोऽस्मि संपन्नः सृष्टेः कर्ता जगद्गुरुः |
ततो मनोमयेनैव कल्पिताः सृष्टयो मया || ४३ ||

ब्रह्मा चतुर्मुख एव | मनोमयेनैव चतुर्मुखदेहेन मया || ४३ ||

एवमस्मि समुत्पन्नो न तु जातोऽस्मि किंचन |
दृष्टवानस्मि ब्रह्माण्डं ब्रह्माण्डान्तं न किंचन || ४४ ||

स्वीयस्थूलदेहभूतं ब्रह्माण्डं सावरणम् | ब्रह्माण्डान्तं 
ब्रह्माण्डबहिर्भूतम् || ४४ ||

एवं जगति संपन्ने ममैतस्मिन्मनोमये |
न किंचित्तत्र संपन्नं तच्छून्यं व्योम केवलम् || ४५ ||

इत्थं संशून्यमेवेदं सर्वं वेदनमात्रकम् |
मनागपि न सन्त्येते भावाः पृथ्व्यादयः किल || ४६ ||

अयमेव न्यायः सर्वसर्गेषु बोध्य इत्याशयेनाह - इत्थमिति || ४६ ||

जगन्मृगतृडम्बूनि भान्ति संविदि संविदः |
न बाह्यमस्ति नो बाह्ये खे तद्व्योम तथा स्थितम् || ४७ ||

तद्व्योम ब्रह्माकाशमेव तथा स्थितम् || ४७ ||

मरौ नास्त्येव सलिलं संवित्पश्यति तत्तथा |
निर्मूलमन्तःसंतप्ता स्वसंभ्रमवती भ्रमम् || ४८ ||

निर्मूलं निष्कारणमेवान्तःसंतप्तेव क्षुब्धा || ४८ ||

नास्त्येव ब्रह्मणि जगत् संवित्पश्यति तत्तथा |
निर्मूलमेव संवित्त्वादेवं भ्रान्तेश्च संभ्रमम् || ४९ ||

संवित्त्वादज्ञानावृतसंवित्स्वभावात् || ४९ ||

असदेवेदमाभाति हृद्येव जगदाततम् |
संकल्पनमनोराज्यं यथा स्वप्नपुरादिवत् || ५० ||

संकल्पनप्रयुक्तं मनोराज्यं यथा तथेति पृथग्योज्यम् | नृमनोराज्यम् इति 
पाठे संकल्पे स्थितस्य नुः पुरुषस्य मनोराज्यं यथेति || ५० ||

पार्श्वसुप्तजनस्वप्नस्तच्चित्तावेशनं विना |
यथा न किंचित्तच्चित्तावेशनादनुभूयते || ५१ ||

परकायप्रवेशेन स्वप्नद्रष्ट्टचित्तावेशनाद्योगिभिरनुभूयते || ५१ ||

तथा जगत्तद्दृषदं संप्रविश्यानुभूयते |
आदर्शबिम्बिताकारं दृष्टमप्यन्यथाप्यसत् || ५२ ||

तद्दृषदं तत्कल्पनाधिष्ठानचिच्छिलाम् | अन्यथा न तथा किंत्वसदपि || ५२ ||

आधिभौतिकभावेन नेत्रेण यदि लक्ष्यते |
तत्तन्न दृश्यते किंचिद्गिरिरेव प्रदृश्यते || ५३ ||

अत एव प्रागाधिभौतिकदृशा दर्शने लोकालोकगिरिरेव दृश्यते न शिलान्तर्गतं 
ब्रह्माण्डमित्युक्तमित्याह - आधिभौतिकेति || ५३ ||

आतिवाहिकदेहेन परं बोधदृशा यदि |
प्रेक्ष्यते दृश्यते सर्गः परमात्मैव चामलः || ५४ ||

सर्गो दृश्यतेस च परमात्मैव लक्ष्यते योगिभिरित्यर्थः || ५४ ||

सर्वत्र सर्गनिर्वाणं प्रज्ञालोकेन लक्ष्यते |
ब्रह्मात्मैवान्यथा चेत्तन्न किंचिदभिलक्ष्यते || ५५ ||

तत्त्वदृशा दर्शने त्वाह - सर्वत्रेति || ५५ ||

यत्पश्यत्यवदाता धीः सोपपत्तिविचारणा |
न तन्नेत्रैस्त्रिभिः शर्वो नेन्द्रो नेत्रशतैरपि || ५६ ||

तत्त्वदृष्टिं योगिदृष्टिं च सर्वोत्कर्षेण प्रशंसति - यदिति || ५६ ||

यथा खमावृतं सर्गैस्तथा भूरिति बुद्धवान् |
तदाहमभवं ध्याता धराधारणयान्वितः || ५७ ||

तत्र स्वस्य तत्त्वज्ञस्य यदा जीवन्मुक्तयोगिदृशा पश्यत आकाशमिव भूरपि 
सर्वतः सर्गैर्व्याप्तेति बुद्धिरुत्पन्ना तदा 
क्रमाद्भूम्याद्येकैकभूताहंभावधारणया यद्यत्कौतुकं स्वेन दृष्टं 
तत्सर्वं विस्तराद्वर्णयिष्यन्प्रथमं धराधारणादृष्टं तद्वक्तुमुपक्रमते 
- यथेति | यदा बुद्धवास्तदा धराधारणया अन्वितः अभवमित्यर्थः || ५७ ||

तया धराधारणया धरारूपधरोऽभवम् |
अत्यजन्नेव चिद्व्योमवपुः सम्राडिवाचिरात् || ५८ ||

यथा सम्राट् चक्रवर्ती स्वदेहमात्राहंभावमत्यजन्नेव समस्तभूमण्डले 
ममताभावं धत्ते तथा अहमपि चिद्व्योमवपुर्ब्रह्माहंभावमत्यजन्नेव 
धराहंभावेन धरारूपधरोऽभवमित्यर्थः || ५८ ||

धराधारणया चैव धराधातूदरं गतः |
द्वीपाद्रितृणवृक्षादिदेहोऽहमनुभूतवान् || ५९ ||

धराधातुर्भूम्यभिमानिजीवस्तदुदरं तद्बुद्धितादात्म्यं गतः सन् || ५९ ||

संपन्नोऽस्म्यथ भूपीठं नानावनतनूरुहम् |
नानारत्नावलीव्याप्तं नानानगरभूषणम् || ६० ||

यदनुभूतवांस्तदाह - संपन्न इत्यादिना | इत आरभ्य 
आसर्गसमाप्तेर्भपीठमेव देहाधारेण वर्ण्यते || ६० ||

ग्रामगह्वरपर्वाढ्यं पातालसुषिरोदरम् |
कुलाचलभुजाश्लिष्टद्वीपाब्धिवलयान्वितम् || ६१ ||

तृणौघतनुरोमाढ्यंन् गिरिखण्डकगुल्मकम् |
दिग्वारणकटव्यूहधृतं शेषशिरःशतैः || ६२ ||

गिरिखण्डका गिरिकदम्बा गुल्मरोगग्रन्थय इव यस्य | कटपदेन शिरांसि लक्ष्यन्ते 
तद्व्यूहैर्धृतम् | तथा शेषस्य शिरसां शतैर्दशशतैर्धृतम् || ६२ ||

ह्रियमाणं महीपालैः शोभमानेभतन्तुभिः |
प्राणिभिर्भुज्यमानाङ्गं वर्धमानं व्यवस्थया || ६३ ||

शोभमाना इभास्तन्तवः सेनाजालतन्तुग्रन्थय इव येषां तथाविधैर्महीपालैः 
परस्परं युद्धैर्ह्रियमाणम् | उत्करनगरादिप्रदेशव्यवस्थया || ६३ ||

हिमवद्विन्ध्यसुस्कन्धं सुमेरूदारकन्धरम् |
गङ्गादिसरिदापूरमुक्ताहाररणत्तनुम् || ६४ ||

गुहागहनकच्छादि सागरादर्शमण्डलम् |
मरूषरस्थलश्वेतसुवराम्बरसुन्दरम् || ६५ ||

गुहागहनाः कच्छादयो देशा यस्मिन् | सागरा आदर्शमण्डला इव यस्मिन् | 
मरुदेशलक्षणैरूषरस्थललक्षणैश्च श्वेतैः सुवराम्बरैः सुन्दरम् || ६५ ||

भूतपूर्वैः परापूर्णं परिपूतं महार्णवैः |
अलंकृतं पुष्पवनैः समारब्धं [समार(ल)ब्धं इति 
मूलटीकयोः पाठवैषम्यं सर्वादर्शेषु दृश्यते |] रजोघनैः || ६६ ||

नित्यं कृषीवलैः कृष्टं वीजितं शिशिरानिलैः |
तापितं तपनैस्तप्तैरुक्षितं प्रावृडम्बुभिः || ६७ ||

पूर्वं भूतैर्भूतपूर्वैर्महार्णवैः प्रलयकाले परापूर्णमत एव सांप्रतं 
स्नात्वोद्गतमिव परितः पूतं पवित्रम् | पुष्पवनैर्माल्यैरिवालंकृतम् | 
चन्दनस्थानीयै रजोघनैः समालब्धं [समार(ल)ब्धं इति 
मूलटीकयोः पाठवैषम्यं सर्वादर्शेषु दृश्यते |] लिप्तम् || ६६ || ६७ ||

विपुलाग्रस्थलोरस्कं पद्माकरकृतेक्षणम् |
सितासितघनोष्णीषं दशाशोदरमन्दिरम् || ६८ ||

अग्रस्थलं समभूप्रदेशः || ६८ ||

लोकालोकमहाखातवलयोग्रास्यभीषणम् |
अनन्तभूतसंघातपरिस्पन्दैकचेतनम् || ६९ ||

लोकालोकसमीपे प्राग्वर्णितो यो महाखातवलयस्तल्लक्षणेनोग्रेणास्येन भीषणम् 
भूतानां परिस्पन्द एव परिस्पन्द एकीभूतं चेतनमेव चेतन यस्य || ६९ ||

व्याप्तमन्तर्बहिश्चैव नानाभूतगणैः पृथक् |
देवदानवगन्धर्वैर्बहिरन्तस्तु कीटकैः || ७० ||

नानाभूतगणलक्षणैः कीटकैर्व्याप्तम | तेषु देवदानवेत्यवयुत्यानुवादः || ७० ||

पातालेन्द्रियरन्ध्रेषु नागासुरकृमिव्रजैः |
सप्तस्वर्णवकोशेषु नानाजातिजलेचरैः || ७१ ||

व्याप्तं नदीवनसमुद्रदिगन्तशैलद्वीपाख्यजन्तुविषयस्थलजङ्गलौघैः |
नानावलीवलितमण्डलकोशखण्डं वल्लीसरःसरिदरातिगणाब्जखण्डैः || ७२ ||

उक्तमेव संक्षिप्योपसंहरन्विशिनष्टि - व्याप्तमिति | 
नद्यादिद्वीपान्तैर्जन्तुविषयैः प्राणिभोग्यैः स्थलजङ्गलौघैश्च व्याप्तम् | 
नानाविधाभिर्गिरिनदीपर्वताद्यावलिभिर्जनावलिभिश्च वलिता मण्डलकोशानां 
खण्डा यस्मिन् | तथा वल्लीभिः सरोभिः सरिद्भिररातिगणैरब्जखण्डैश्च 
व्याप्तमित्यनुषज्यते || ७२ ||

इत्यार्षे श्रीवासिष्ठमहारामायणे वा० दे० मो० नि० उ० पा० 
पार्थिवधात्वन्तर्गतजगदानन्त्यप्रतिपादनंन् नाम सप्ताशीतितमः सर्गः || ८७ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे उत्तरार्धे 
पार्थिवधात्वन्तर्गतजगदानन्त्यप्रतिपादनं नाम सप्ताशीतितमः सर्गः || ८७ ||

अष्टाशीतितमः सर्गः ८८

श्रीवसिष्ठ उवाच |

भूपीठेन सता तत्र मया तदनु मानव |
अनुभूतं नदनदीस्वसंवेदनसंस्थितेः || १ ||

स्वदेहभूते भूपीठे तत्र तत्र व्यवस्थिताः |
विशेषा इह वर्ण्यन्ते कौतुकात्स्वेन वीक्षिताः ||

हे मानव मनुवंशोद्भव वर्णितरीत्या भूपीठभूतेन मया तदनु 
प्राग्वर्णितसाधारणसर्वभूधर्मघटितस्वदेहदर्शनानन्तरं प्रत्येकं 
नदनदीसमुद्रादिविशेषाकारप्रातिस्विकसंवेदनेच्छावशाद्यथा यथानुभूतं 
तच्छृण्विति शेषः || १ ||

क्वचिन्मरणसाक्रन्दनारीकरुणवेदनम् |
क्वचिदुत्ताण्डवस्त्रैणमहोत्सवमहासुखम् || २ ||

क्वचित्प्रदेशे भर्तृपुत्रभ्रात्रादिमरणेन साक्रन्दानां नारीणां करुणवेदना 
यत्र तथाविधम् | अत्रापि प्रायेण सर्वत्र भूपीठमेव विशेष्यम् | स्त्रैणानां 
स्त्रीसमूहादीनां महोत्सवैर्महत्सुखं यत्र || २ ||

क्वचिद्दुर्वारदुर्भिक्षदुराक्रन्दं दुरीहितम् |
क्वचित्सकलसस्यौघसंपन्नघनसौहृदम् || ३ ||

सुवृष्ट्या फलितैः सकलसस्यौघैः सुभिक्षत्वात्संपन्नानि घनसौहृदानि यत्र || 
३ ||

क्वचिदग्निमहादाहदग्धदेहोग्रवेदनम् |
क्वचिज्जलप्लवालूनपुरपत्तनखण्डकम् || ४ ||

जलेन प्लवनमाप्लावनं तेनालूनाः | पुरपत्तनयोर्योधवणिक्प्रकर्षाभ्यां भेदः 
|| ४ ||

क्वचिच्चपलसामन्तकृतलुण्ठनमण्डलम् |
क्वचिदुद्दामदौरात्म्यरक्षःपैशाचमण्डलम् || ५ ||

क्वचिज्जलाशयोल्लासवेल्लनोत्पुलकाग्रकम् |
कन्दरोदरनिष्क्रान्तवातवेल्लितवारिदम् || ६ ||

जलाशयानामुल्लासेन पूर्त्या केदारारामादीनां वेल्लनैः 
सेकैरुत्पुलकसस्यगुल्माद्यग्रकम् | कन्दरोदरेति तत्रोपपत्तिः || ६ ||

संविद्बोधोन्नमत्स्वाङ्गकेशोत्थाङ्कुरलोमकम् |
वारिवाहनविक्षोभनतोन्नतलसत्तलम् [जलं इति पाठः |] || ७ ||

संविद्बोधेन प्रहर्षेण उन्नमन्तः पुलकिताः स्वाङ्गकेशा इव 
उत्थान्यङ्कुरलोमानि यत्र | वारीणां वहनमेव वाहनं प्रवाहस्तद्विक्षोभेण || ७ ||

सशृङ्न्गभैरवश्वभ्रपुराद्रिवनपत्तनम् |
संविन्मण्डलसंचाललेखाङ्कमृदुकम्पनम् || ८ ||

नतोन्नतत्वमेव भूतलानां दर्शयति - सशृङ्गेति | अन्तर्गतबृहच्छिलादिभिः 
सशृङ्गाणीव भैरवाणि भीषणानि श्वभ्राणि येषु तथाविधानि पुरादीनि यत्र | अत 
एव संविदन्तीति संविदो नागरादिजनास्तन्मण्डलस्य संचाले 
तत्पदलेखाङ्कनिपतनादिशङ्कया मृदु कम्पनं च यत्र || ८ ||

क्वचित्सामन्तसंक्षुब्धसैन्यसंहरणं रणे |
क्वचित्सौम्यसुखासीनसर्वसामन्तमण्डलम् || ९ ||

अरण्यं क्वचिदाशून्यमुल्लसद्वातझंकृति |
जंगलं क्वचिदालूनव्युप्तसंपन्नसस्यकम् || १० ||

पूर्वमालूनं पश्चाद्व्युप्तं ततः संपन्नं सस्यं यत्र || १० ||

हंसकारण्डवाकीर्णसरः फुल्लाम्बुजं क्वचित् |
क्वचिन्मरुस्थलस्थूलस्तम्भनार्जुनमारुतम् || ११ ||

मरुस्थलेषु वात्योड्डीनधूलिभिः स्थूलान्स्तम्भान्कुर्वन्तीति स्थूलस्तम्भना अर्जुनाः 
पांसुधवला मारुता यस्मिन् || ११ ||

क्वचिन्नदनदीवाहहेलानिकषघर्घरम् |
क्वचिदङ्कुरकार्याङ्गसिक्तबीजस्य जृम्भणम् || १२ ||

अङ्कुरकार्यार्थं कुल्याघटीयन्त्राद्यङ्गैः सिक्तस्य 
क्षेत्रगतव्रीह्यादिबीजस्याङ्कुरादिभावेन जृम्भणम् || १२ ||

क्वचिदन्तस्तु कीटास्यमृदुस्पन्दनवेदनम् |
मां त्वमेवाशु बुद्ध्वेह त्रायस्वेतीव बोधनम् || १३ ||

शिलादिसंकटनिविष्टं मां हे वसिष्ठ त्वमेव आशु बुद्ध्वा त्रायस्वेति कीटेन मां 
प्रति बोध्यते यत्र तादृशमिव स्थितम् || १३ ||

शाखापरिकराभोगं मृद्भागाङ्गनिपीडनैः |
मूलजालमवष्टभ्य क्वचिद्विटपधारिणम् || १४ ||

क्वचिद्वटादिवने शिखानां भूसंलग्नत्वान्मृद्भागाङ्गनिपीडनैरुपलक्षितः 
शाखापरिकराणामाकारो यत्र | क्वचिच्च मूलजालमवष्टभ्य विटपानां 
धारणशीलम् || १४ ||

अन्योन्यमलमाक्रम्य दिक्तटाङ्गनिपीडनैः |
क्वचिदद्र्यस्थिनिबिडैरर्णवोल्लासवेल्लितम् || १५ ||

क्वचिदद्रीणामस्थीनि शिला इव निबिडैर्वृक्षैरन्योन्यमलमत्यन्तमाक्रम्य 
संश्लिष्य दिक्तटाङ्गानां निरवकाशीकरणान्निपीडनैः अर्णवोल्लासेनेव वेल्लितं 
वेष्टितम् || १५ ||

शुष्कपल्लवसंकोचनिबिडाङ्गनिपीडनम् |
अमर्षणैः करैरार्कैः स्वरसाकर्षणं क्वचित् || १६ ||

क्वचित्तु गाढवृक्षैर्भुवि स्वप्रसरनिरोधापराधादमर्षणैः कुद्धैरार्कैः 
करैरातपैः स्वरसाकर्षणं प्राप्य शुष्कपल्लवसंकोचं निबिडाङ्गनिपीडनं 
वनं यत्र || १६ ||

शृङ्गमन्दिरमातङ्गप्रहाराशनिभूरुहाम् |
निबिडाङ्गोत्कटस्थैर्यपरुषापतनं क्वचित् || १७ ||

क्वचित्तु गिरिशृङ्गमन्दिराणां मातङ्गानां दन्तप्रहाराशनेः भूरुहां 
वृक्षाणां निबिडाङ्गोत्कटस्थैर्यं प्रति परुषाण्यापतनानि यत्र | 
सापेक्षसमासश्छान्दसः | परुषं पतनं क्वचित् इति पाठे अशनिभिर्भूरुहां 
निबिडाङ्गोत्कटस्थैर्येण परुषं पतनमेव क्वचिन्मयानुभूतमिति योज्यम् || १७ ||

निमीलितेक्षणानन्दतनूनामसमाक्रमम् |
क्वचित्सूक्ष्मतरोल्लेखमङ्कुरोल्लासनं नवम् || १८ ||

क्वचित्तु निमीलितानीक्षणानि येन तथाविधानन्दोपलक्षिततनूनां समाधिनिष्ठानां 
सूक्ष्मतरं तत्त्वमुल्लिखत्यनुभूयमानं सूचयति तथाविधमत एवासमाक्रमं 
नवमपूर्वं रोमाङ्कुरोल्लासनमनुभूतमित्यर्थः | अथवा क्वचित्क्षेत्रप्रदेशे 
निमीलितेक्षणानामानन्दोपलक्षिततनूनां विषयभोगिनामिव असममक्रमं च 
सूक्ष्मतरान्तरानन्दाविर्भावोल्लेखं बीजेभ्योऽङ्कुरोल्लासनं नवं 
चमत्कृतमनुभूतमित्यर्थः || १८ ||

मक्षिकायौकमशकनिवाससदृशं क्वचित् |
कुड्यलेशकुभृङ्गारिहलहेलानिकर्षणम् || १९ ||

यूकानां समूहो यौकं तन्निवासमलिनाम्बरसदृशम् | 
कुड्यलेशानामल्पकुड्यखण्डानां प्रमादात्पद्मकोशशायिनां 
कुभृङ्गाणां चोपमर्दकत्वादरयो ये दन्तिनस्तैर्हलैरिव 
हेलाभिर्वप्रादेर्निकर्षणं दृष्टम् | कुङ्मलेश इति पाठे कुङ्मलश्रेष्ठे 
पद्मकुङ्मले सुप्तानां कुभृङ्गाणां ये अरय इति व्याख्येयम् || १९ ||

शीतं शीतविशीर्णाङ्गजर्जरत्वग्विकीर्णवत् |
पाषाणीभूतसलिलं क्वचित्परुषमारुतम् || २० ||

क्वचित्क्वचिद्धिमवत्प्रदेशे शीतं शीतविदीर्णाङ्गानां देहिनां 
जर्जरत्वग्व्याप्तवत्शितम् || २० ||

उद्दालीभूतमृद्वङ्गमज्जदन्तःकृमिव्रजम् |
क्वचिदुद्भवदङ्गादिमूलं जलनिमज्जनम् || २१ ||

उद्दलनमुद्दालो विदलनं तथाभूतेषु मृदुष्वङ्गेषु मज्जन्तः अन्तः कृमिव्रजा 
यत्र | क्वचिज्जलनिमज्जनमनुभूतमिति पृथक्संबन्धः || २१ ||

शनैरन्तर्निलीनाम्बुकृताह्लादं बहिश्च रसोन्नामाङ्कुररोमौघं 
[बहिश्चरेत्यारभ्य रोमाघमित्यन्तं समस्तं पदम् | (अत्र बहिश्च 
रसो इति पदद्वये एवार्थस्वारस्यमिति वयम् |)] क्वचिद्वर्षविजृम्भितम् || 
२२ ||

क्वचिद्बीजेषु वर्षविजृम्भितमत एव शनैरन्तर्निविष्टैरम्बुभिः कृताह्लादं ततो 
बहिश्च रसोन्नामाङ्कुररोमौघम् || २२ ||

तनुतरपवनविकम्पितकोमलनलिनीदलास्तरणैः |
विहरणमिव मे विहितं सरोभिरङ्गेषु निर्वाणम् || २३ ||

किं च मे अङ्गेषु 
सरोभिस्तनुतरपवनविकम्पितकोमलनलिनीदलानामास्तरणैर्निर्वाणं 
निरतिशयानन्दरूपं विहरणं क्रीडनमिव विहितमित्यर्थः || २३ ||

इत्यार्षे श्रीवासिष्ठमहा० वाल्मी० दे० मो० न्निर्वाणप्रकरणे उ० पाषा० 
भूमण्डलगतविशेषवर्णनं नामाष्टाशीतितमः सर्गः || ८८ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे उत्तरार्धे 
भूमण्डलगतविशेषवर्णन.ं नामाष्टाशीतितमः सर्गः || ८८ ||


एकोननवतितमः सर्गः ८९

श्रीराम उवाच |

पार्थिवीं धारणां बद्ध्वा जगन्ति समवेक्षितुम् |
संपन्नस्त्वमसौ भूमिलोकः किमुत मानसः || १ ||

अत्र तद्धारणादृष्टं भूमण्डलमिदं तथा |
जगत्सर्वं च चिद्व्योम्नि मनोमात्रमितीर्यते ||

हे गुरो कौतुकात्स्वात्मनि जगन्ति समवेक्षितुं प्रवृत्तस्त्वं पार्थिवीं धारणां 
बद्ध्वा किमसावस्मदादिदृश्यो मृत्पाषाणादिमयो लोकः संपन्न उत मानसो 
मनोमात्रमयो मनोराज्यकल्पो मृदाद्यघटितः स्वप्नमयो लोकः संपन्न इति 
प्रश्नः || १ ||

श्रीवसिष्ठ उवाच |

इदं च मानसं चाहं संपन्नः पृथुभूतलम् |
नेदं न मानसं नैव संपन्नो वस्तुतस्त्वहम् || २ ||

कल्पनादृशा तत्त्वदृशा वा विमर्शे कोटिद्वयभेदाप्रसिद्धेः 
संशयानुपपत्तिं सूचयन्वसिष्ठ उत्तरमाह - इदं चेति | यदि कल्पनादृशा 
पृच्छति तर्हि इदं मृत्पाषाणमयत्वेन त्वत्प्रसिद्धं च तदेव 
मनोमात्रविकारत्वान्मानसं चेति समुच्चयः संपन्नः | यदि तु तत्त्वदृशा 
पृच्छसि तर्हि नोभयमपि संपन्न इत्यर्थः || २ || 

अमानसं महीपीठं न संभवति किंचन |
यदसद्वेत्सि यत्सद्वा मनोमात्रकमेव तत् || ३ ||

पूर्वार्धोक्तं प्रतिज्ञापूर्वकं समर्थयति - अमानसमित्यादिना | सत्येव मनसि 
तस्मिन्नेवास्तिनास्तीति विकल्पदर्शनादिति भावः || ३ || 

चिदाकाशमाहं शुद्धं तस्य मे तत्पदात्मनः |
यच्चिन्मात्रात्मकचनं तत्संकल्पाभिदं स्मृतम् || ४ ||

तन्मनस्तन्महीपृष्ठं तज्जगत्स पितामहः |
संकल्पपुरवद्व्योम्नि कचत्येतन्मनोनभः || ५ ||

एवं संकल्पमात्रं मे मनोमात्रं तदाततम् |
धारणाभ्याससंपुष्टं भूमण्डलमिति स्थितम् || ६ ||

नेदं भूमण्डलं तद्वै तदन्यद्धि मनोमयम् |
आकाशमात्रकचनमचेत्यं कचनं चितेः || ७ ||

अज्ञप्रसिद्धमृद्दारुपाषाणादिमयत्वस्य अपागादग्नेरग्नित्वं त्रीणि रूपाणीत्येव 
सत्यम् इत्यादिश्रुतिनिषिद्धत्वात्तत्त्वज्ञस्य धारणायां दृष्टं 
नाज्ञदृष्टिप्रसिद्धेदंरूपमित्यसमुच्चयो वास्त्वित्याशयेनाह - नेदमिति || ७ ||

तदेवाकाशमात्रत्म तथाभूतं चिरं स्थितम् |
इदंप्रत्ययलब्धत्वान्मानसत्वं समुज्झति || ८ ||

यद्याकाशमात्रस्यामूर्तस्यैवेत्थं कचनं तर्हि कथं मूर्तेदंप्रत्ययमाधत्ते 
तत्राह - तदेवेति | तर्हि किं दधित्वे दुग्धत्वमिव मानसत्वं मुञ्चति नेत्याह ##-
पृथ्व्यादेर्जाग्रद्वदिदंप्रत्ययेनोपलब्धत्वन्नादुग्धत्वसाम्यं किंतु 
तरङ्गकटकशाटकादिभावेऽपि जलकनककार्पासमयत्ववदिदं बोध्यमिति भावः 
|| ८ ||

इदं स्थिरं सुकठिनं विततं भूमिमण्डलम् |
अस्तीति जायते बुद्धिर्व्योम्नीव चिरवेदनात् || ९ ||

व्योम्नि नैल्यादिबुद्धिरिव चिरवेदनाज्जायते || ९ ||

न्यायेनेदमिवानेन न स्थितं वसुधातलम् |
इदं चैवैकमेवाद्यसर्गस्याद्यमुपागतम् || १० ||

वाचारम्भणश्रुतिदर्शितन्यायेन तु दर्शने इदमिवाज्ञप्रसिद्धरूपेण 
वसुधातलं न स्थितं किंत्वाद्यसर्गस्य मनोरूपस्य आद्यं सूक्ष्मं यदेकमेव 
रूपं तदेवोपागतं स्थितम् | त्रीणि रूपाणीत्येव सत्यम् इति श्रुत्योपदर्शितमित्यर्थः || 
१० ||

यथा स्वप्ने पुरत्वेन चिदेव व्योम्नि भासते |
तथा चिदेव सर्गादाविदं जगदिति स्थितम् || ११ ||

इदंप्रत्ययलब्धत्वात् इत्युक्तिं विशदयति - यथेति || ११ ||

विद्धि चिद्रूपबालस्य मनोराज्यं जगत्त्रयम् |
महीतलादिकं दृश्यमिदं सर्वं च सर्वदा || १२ ||

चिद्रूपबालस्य चतुर्मुखस्य || १२ || 

चिद्रूपस्यात्मनो नान्यः संकल्पस्तन्मयं जगत् |
वस्तुतस्तु न सत्यात्म न पिण्डात्म न भासुरम् || १३ ||

दृश्यमस्त्यपरिज्ञातं परिज्ञातं न विद्यते |
परिज्ञातं तदेवास्य शृणोषि यदिदं चिरम् || १४ ||

अज्ञदृष्टिनिष्कर्षे अज्ञातचिन्मात्रं जगत् | तत्त्वनिष्कर्षे तु 
चिन्मात्रमेवेत्याशयेनाह - दृश्यमिति | यदिदं चिरं मयोपदिश्यमानं 
शृणोषि कथं न प्रबुध्यसे इत्यर्थः || १४ ||

सर्वं चिन्मात्रमाशान्तं प्रकचत्यात्मनात्मनि |
भूमण्डलात्म दृश्यात्म द्वैतैक्याभ्यां विवर्जितम् || १५ ||

कीदृशं परिज्ञातं तत्राह - सर्वमिति || १५ ||

मणिर्यथा स्वभावेन शुक्लपीतादिकास्त्विषः |
अकुर्वन्नेव कुरुते चिदाकाशस्तथा जगत् || १६ ||

मणिर्वैदूर्यादिः | अकुर्वन् अव्याप्रियमाणः || १६ ||

यतो न किंचित्कुरुते न च रूपं समुज्झति |
तस्मान्न मानसं नेदं किंचिदस्ति महीतलम् || १७ ||

नेतिनेत्यादिश्रुतिपर्यालोचनेनोपसंहरति - यत इति || १७ ||

महीतलमिवाभाति चिद्व्योमैव निरन्तरम् |
आत्मन्येवातलं व्योम यथामलतलं स्थितम् || १८ ||

अतलं तलभावशून्यम् || १८ ||

स्वभावमात्रकचनं तत्तदेव यथास्थितम् |
भूमण्डलमिवात्यच्छं खमेव विशतान्तरम् || १९ ||

अन्तरं भेदं अन्तर्द्धिं वा विशता स्वभावेन भूमण्डलमिव दृश्यत इत्यर्थः || 
१९ ||

इदं भूमण्डलं तच्च द्वयमेतन्महाचितेः |
स्वरूपमेव कचति तव स्वप्नपुरं यथा || २० ||

तत्र धारणाकल्पितभूमण्डलमिदं भूमण्डलं च तुल्यमेव चिद्विवर्तत्वे इत्याह 
- इदमिति || २० ||

इदमाकाशमात्रात्म तदप्याकाशमात्रकम् |
अज्ञानात्मपरिज्ञानाज्ज्ञानान्नेदं न तत्क्वचित् || २१ ||

अज्ञानोपहितात्मपरिज्ञानाद्भाति | ज्ञानात्तु न इदं नापि तत् धारणास्थम् || २१ ||

त्रैलोक्यभूतजालानां कालत्रितयभाविनाम् |
संभ्रमः स्वप्नसंकलो मनोराज्यदशास्थितौ || २२ ||

संभ्रमो भ्रान्तिरेव | स च मनोराज्यदशायाः स्थितौ मर्यादायां तत्साम्ये बोध्य 
इति यावत् || २२ ||

भूतान्यथ भविष्यन्ति वर्तमानानि यानि च |
भूमण्डलानि तान्यङ्ग सत्ता सामान्यतां गता || २३ ||

सामान्यतां सर्वाधिष्ठानत्वात्साधारणतां गता आत्मसत्तैव तानि सर्वाणि 
सत्तासामान्यमेव तेन हेतुना तानि तदन्तर्गतानि च सर्ववस्तून्यहमेवेति धारणायां 
मया मनसा अनुभूतानि साक्षिदृशा च अखिलं निःशेषं यथा स्यात्तथा 
दृष्टानीत्यर्थः || २३ ||

अहमेव समग्राणि तेषामन्तर्गतान्यपि |
तेन तान्यनुभूतानि तथा दृष्टानि चाखिलम् || २४ ||

चिन्मात्रमेतदजरं परमात्मतत्त्वं शुद्धात्मतामजहदङ्गगतं विभर्ति 
|
सर्वं यथास्थितमिदं जगदात्तभेदं बुद्धं सदङ्ग न बिभर्ति तु 
किंचनापि || २५ ||

हे राम परमात्मतत्त्वमेवाबोधदशायां स्वशुद्धात्मतामजहदत्यजदेव 
यथास्थितं सर्व जगदात्मगतं स्वात्मतामिव प्राप्तं सद्रूपं कृत्वा बिभर्ति 
बुद्धं तु सत् किंचनापि न बिभर्ति सैवास्य मुक्तिरित्यर्थः || २५ ||

इत्यार्षे श्रीवासिष्ठमहारामायणे वा० दे० मो० निर्वाणप्रकरणे उ० पा० 
दृश्यमनोमात्रत्वप्रतिपादनं नामैकोननवतितमः सर्गः || ८९ ||

इति श्रीवासिष्ठमहारामायणे तात्पर्यप्रकाशे निर्वाणप्रकरणे उत्तरार्धे 
दृश्यमनोमात्रत्वप्रतिपादनं नामैकोननवतितमः सर्गः || ८९ ||

नवतितमः सर्गः ९०

श्रीराम उवाच |

अनन्तरं वद ब्रह्मञ्जगन्ति भवता तदा |
भूमण्डलानां हृदये क्वचिद्दृष्टानि नैव वा || १ ||

पृथिवीहृदयेऽनन्तजगद्वृष्टिरिहोच्यते |
जलधारणया सर्वजललीला च पूर्ववत् || 

यथा प्रसिद्धे जगति कलधौतशिलादिप्रदेशभेदेष्वनेकानि ब्रह्माण्डानि सन्ति तथा 
धारणादृष्टेष्वपि भूमण्डलेषु प्रतिवस्तु तानि सन्ति न वेति संदिहानो रामः 
पृच्छति - अनन्तरमिति | मण्डलशब्दः प्रदेशभेदपरः || १ ||

श्रीवसिष्ठ उवाच |

परात्मजाग्रत्स्वप्नोर्वीमण्डलौघात्मना मया |
ततोऽनुभूतं हृदये दृष्टं च परया दृशा || २ ||

उर्वीधारणया परमात्मनो जाग्रदुर्वीमण्डलात्मना स्वप्नोर्वीमण्डलात्मना च मया 
तत्तदुर्वीप्रदेशभेदलक्षणे तद्धृदये परया ईश्वरसाक्षिदृशा 
साक्षाद्दृष्टं मनसा च विमृश्यानुभूतम् | स्वप्नग्रहणं 
स्वाप्नोर्व्यादिप्रदेशभेदेष्वप्यनन्तजगत्संभवप्रदर्शनाय || २ ||

यावत्तथैव सर्वत्र जगज्जालमवस्थितम् |
सर्वं दृश्यमयं शान्तमपि द्वैतमयात्मकम् || ३ ||

किं दृष्टमनुभूतं च तदाह - यावदिति | तथा 
प्राग्दृष्टकलधौतशिलादिवदेव | यावदिति साकल्ये | शान्तमद्वैतं 
द्वैतमयात्मकमपि || ३ ||

जगन्ति सन्ति सर्वत्र सर्वत्र ब्रह्म संस्थितम् |
सर्वं शून्यं परं शान्तं सर्वमारम्भमन्थरम् || ४ ||

कुतो द्वैतमयं कुतो वा शान्तं तत्राह - जगन्तीति || ४ ||

सर्वत्रैवास्ति पृथ्व्यादि स्थूलं तच्च न किंचन |
चिद्व्योमैव यथा स्वप्नपुरं परमजातवत् || ५ ||

नेह नानास्ति नो नाना न नास्तित्वं न चास्तिता |
अहमित्येव नैवास्ति यत्र तत्र कुतोऽस्ति किम् || ६ ||

अनुभूतमपीदं सदहमित्यादिरूपकम् [दृश्यकं इति पाठः] |
नास्त्येव यदि वाप्यस्ति तद्ब्रह्माजमनामयम् || ७ ||

यत्स्वप्नपुरमेवेदं सर्गादावेव चिन्नभः |
अस्तितानास्तिते तत्र कीदृशे क्व कुतः स्थिते || ८ ||

यद्यस्मात्सर्गादौ सृष्टेः प्राक् चिन्नभ एव तत्तस्मात्तदुत्तरं चिन्नभसि 
दृष्टमपीदं स्वप्नपुरसममेव | इत्थं प्रतियोगिन्या अस्तिताया अव्यवस्थितौ 
तदभावो नास्तिताप्यव्यवस्थितैवेत्याह - अस्तितेति || ८ ||

यथाहं दृष्टवांस्तानि जगन्त्यवनिरूपधृक् |
तथा मया जलीभूय दृष्टं तादृशमेव तत् || ९ ||

पृष्टस्योत्तरं समाप्य जलधारणया यद्यत्कौतुकं दृष्टं तद्वक्तुमारभते 
- यथेत्यादिना || ९ ||

वारिधारणया वारि भूत्वा जडमिवाजडम् |
समुद्रमन्दिरेष्वन्तश्चिरं गुलगुलायितम् || १० ||

गुलगुलायितम् | अव्यक्तानुकरणादिवार्थगर्भादाचारे अवयङि भावे क्तः || १० ||

तृणवृक्षलतागुल्मवल्लीनां स्तम्भनाडिषु |
मृद्वलक्षितमारूढं तवाङ्गेष्विव यूकया || ११ ||

मृदुमन्दमलक्षितं च यथा स्यात्तथा आरूढम् || ११ ||

सर्वोत्थानोपमास्तम्भे तच्छेदे वलयोपमा |
मृद्व्या कर्णाहिगत्येव [मया कर्णाहिगत्येव मृद्व्या गत्या तृणादीनां 
स्तम्भे प्रकाण्डे सर्वोत्थानोपमा सर्वेषां 
तृणादीनामुत्थानमूर्ध्वस्थितिस्तदुपमा तत्सदृशी यथा ऊर्ध्वस्थितिः 
स्यात्तथेत्यर्थः | तेषां तृणादीनां छेदे भेदे पर्वभेदे तदुदरे 
छिद्रभेदे च वलयोपमा वलयाकारवती रचना प्रकृता संपादितेत्यर्थ इति 
योजना कार्या | पूर्वश्लोके यूकोपमया ह्यारोहणमात्रं प्रतिपादितं 
कर्णाहीत्याद्युपमया त्वाकारविशेषप्रतिपादनपूर्वकं तत्प्रतिपादितमिति 
ज्ञेयम् |] रचना प्रकृतोदरे || १२ ||

यथा कर्णाहिः [मया कर्णाहिगत्येव मृद्व्या गत्या तृणादीनां स्तम्भे 
प्रकाण्डे सर्वोत्थानोपमा सर्वेषां तृणादीनामुत्थानमूर्ध्वस्थितिस्तदुपमा 
तत्सदृशी यथा ऊर्ध्वशितिः स्यात्तथेत्यर्थः | तेषां तृणादीनां छेदे भेदे 
पर्वभेदे तदुदरे छिद्रभेदे च वलयोपमा वलयाकारवती रचना प्रकृता 
संपादितेत्यर्थ इति योजना कार्या | पूर्वश्लोके यूकोपमया ह्यारोहणमात्रं 
प्रतिपादितं कर्णाहीत्याद्युपमया त्वाकारविशेषप्रतिपादनपूर्वकं 
तत्प्रतिपादितमिति ज्ञेयम् |] सूक्ष्मतन्तुनिभः कीटकविशेषो मृद्व्या गत्या 
अलक्षितः कर्णे लीन इव प्रविशति तद्वत्तेषां तृणगुल्मादीनां छेदे भेदे पर्वभेदे 
तदुदरे छिद्रभेदे च गतिरचना प्रकृतेत्यर्थः || १२ ||

वल्लीतमालतालादिपल्लवेषु फलेषु च |
विश्रम्य पुष्टयाऽऽकृत्या रेखाविरचनं कृतम् || १३ ||

वल्लीनां लतानां तमालतालादिवृक्षाणां च पल्लवेषु फलेषु च रसरूपेण 
विश्रम्य पर्णादिभावेन कालतः पुष्टया तत्तत्पर्णाद्याकृत्या 
अन्तःशिरारेखाविरचनं कृतम् || १३ ||

मुखेनाविश्य हृदयमृतुवैधुर्यधारिणा |
हृता विधुरिता भुक्ता लूना देहेषु धातवः || १४ ||

तथा प्राणिनां देहेषु पानकाले मुखेन हृदयमाविश्य 
वसन्तादिऋतुप्रयुक्तवैषम्यधारिणा मया वातपित्तकफाख्या धातवः 
क्वचिद्धृताः कदाचिद्विधुरिताः केचिद्भुक्ता जठराग्निना परिपाचिताः केचिल्लूनाः 
खण्डिता इत्यर्थः || १४ ||

सुप्तं पल्लवतल्पेषु प्रालेयकणरूपिणा |
तुल्यकालमशेषेषु दिक्षु सर्वास्वखेदिना || १५ ||

नानाह्रदनदीगेहग्राहिणाऽविरताध्वना |
विश्रान्तं सेतुसुहृदः प्रसादेन क्वचित्क्वचित् || १६ ||

ह्रदलक्षणा ये नदीनां गेहाः पथ्यावासास्तद्ग्राहिणा नित्यं 
प्रवाहादविरताध्वना || १६ ||

विदाऽविदनुसंधानाज्जडेन तदनाश्रयात् |
जडायशेषूल्लसितं जलेनावर्तवर्तिना || १७ ||

विदा चैतन्येनाविदंशस्य विषयतया अनुसंधानात्तत्र विषयांशमात्रतया तस्य 
चित्स्वभावस्यानाश्रयाज्जडेन अत एव लडयोरभेदाज्जलेन मया जडाशयेषु 
जडाशयप्रायेषु भ्रान्तिसहस्रैरावर्तवद्वर्तिना उल्लसितम् || १७ ||

मया दुष्कृतिनेवोर्ध्वशिलास्वस्थेन भूभृताम् |
स्वावर्तवर्तिना श्वभ्रपातेषु शतधा गतम् || १८ ||

प्रायश्चित्तार्थं भृगुपाते प्रवृत्तेन दुष्कृतिना पापकारिणेव मया 
भूभृतां पर्वतानामूर्ध्वशिलाभ्यः अस्वस्थेन चलितेन निर्झरेण श्वभ्रपातेषु 
विशीर्णेन शतधा गतम् || १८ ||

धूमरूपेण निर्गत्य दारुभ्यो गगनार्णवे |
कणरत्नेन नीलर्क्षमण्यन्तर्वर्तिना स्थितम् || १९ ||

गगनलक्षणे अर्णवे समुद्रे नीलवर्णा ये ऋक्षमणयो नक्षत्ररत्नानि तदन्तर्वर्तिना 
कणरत्नेन रत्नकणेन भूत्वा स्थितम् | वसिष्ठवचनप्रामाण्याद्भूस्थैरदृश्यानि 
नीलवर्णान्यपि नक्षत्राणि दिवि सन्तीति गम्यते || १९ ||

विश्रान्तमभ्रपीठेषु विद्युद्वनितया सह |
भिन्नेन्द्रनीलनीलेन शेषाङ्गेष्विव शौरिणा || २० ||

परमाणुमये सर्गे पिण्डरूपेष्वलक्षितम् |
स्थितमन्तःपदार्थेषु ब्रह्मणेवाखिलात्मना || २१ ||

प्लुषिपुत्तिकादिपरमसूक्ष्मदेहात्मकेऽपि सर्गे तत्तत्प्राणिपिण्डरूपेष्वन्तर्गेषु 
परमसूक्ष्मेषु तन्नाड्यादिपदार्थेषु ब्रह्मणेव परमसूक्ष्मजलात्मना मया 
स्थितम् || २१ ||

प्राप्य जिह्वाणुभिः सङ्गमनुभूतिः कृतोत्तमा |
यामात्मनो न देहस्य मन्ये ज्ञानस्य केवलम् || २२ ||

किं च मधुरादिरसात्मना मया तदीयजिह्वालक्षणैरणुभिः सह सङ्गं प्राप्य 
तेषां तसास्वादलक्षणा उत्तमा अनुभूतिः कृता | यामनुभूतिं न देहस्य मन्ये 
किंतु केवलं ज्ञस्वरूपस्य आत्मन एव विषयानन्दाकाराविर्भूतं स्वरूपं मन्ये | 
एतस्यैवानन्दस्यान्यानि भूतानि मात्रामुपजीवन्ति इति श्रुतेरिति भावः || २२ ||

न मया न च देहेन नान्येनास्वादितात्म यत् |
तदन्तर्विवृतं चेत्यमज्ञानाय तदप्यसत् || २३ ||

तत्र पृथग्जना विषयमेवानन्दरूपमास्ववाद्यमानं मन्यन्ते तन्न तथा विद्यात् 
किंत्वसद्दुःखरूपमनास्वादनीयमेवेति तं पृथक्कृत्य दर्शयति - न मयेति 
| यच्चेत्यं विषयरूपं तन्न मया तदधिष्ठानचिता नाप्यास्वादकपुरुषदेहेन 
नाप्यन्येन 
तज्जीवेनास्वादितात्मसुखलेशस्याप्यभावेनास्वादनायोग्यत्वात्तत्तथाविधं चेत्यं 
चिता यदन्तर्विवृतं प्रकाशितं तत्केवलं जीवानामज्ञानाय व्यामोहायैव 
यतस्तच्चेत्यंन् तदज्ञानमप्यसदेव | असतः असदर्थत्वस्यैवौचित्यादित्यर्थः || २३ ||

सर्वर्तुरसरूपेण नानामोदानि दिक्ष्वलम् |
भुक्तानि पुष्पजालानि प्रोच्छिष्टं ददतालये || २४ ||

आस्वाद्यत्वपक्षेऽपि विषयाधिष्ठानचिदास्वादितानेव विषयांस्तदुच्छिष्टप्रायानन्ये 
आस्वादयन्तीति वा कल्पनास्त्वित्याशयेनाह - सर्वर्त्विति | अलये भ्रमराय || २४ ||

चतुर्दशप्रकाराणां भूतानामङ्गसन्धिषु |
उषितं चेतनेनेव जडेनाप्यजडात्मना || २५ ||

कल्पनया जडेनापि वस्तुतोऽजडात्मना || २५ ||

सीकरोत्कररूपेण रथमारुह्य मारुतम् |
आमोदेनेव विहितं विमलव्योमवीथिषु || २६ ||

मारुतरूपं रथमारुह्य विधितं क्रीडनं जनाह्लादनं चेति शेषः || २६ ||

राम तस्यामवस्थायां परमाणुकणं प्रति |
अनुभूतमशेषेण यथास्थितमिदं जगत् || २७ ||

तत्रापि परमाणुपर्यन्तसर्ववस्तुषु प्रतिवस्त्वन्तः कलधौतशिलायामिव सर्गा 
अनुभूता इत्याह - रमेति || २७ ||

अजडेन जडेनेव समया जालया तया |
अन्तःसर्वपदार्थानां ज्ञाताज्ञातेन संस्थितम् || २८ ||

जालया जलविषयिण्या समया तुल्यरूपया तया धारणया || २८ ||

जगतां तत्र लक्षाणि नाशोत्पातशतानि च |
मया दृष्टानि रूढानि कदलीदलपीठवत् || २९ ||

प्रतिवस्त्वन्तर्दृष्टजगद्गतप्रतिवस्त्वन्तरेऽपि 
तथाविधजगदन्तराण्यनवस्थितान्यन्तरन्तर्दृष्टानीत्याह - जगतामिति | 
कदलीदलपीठवदन्तरन्तः प्ररूढान्यनन्तानीत्यर्थः || २९ ||

एवं जगच्चाजगद्वा साकारं वा निराकृति |
चिन्मात्रगगनं सर्वमाकाशाधिकनिर्मलम् || ३० ||

एवं कल्पितानन्तजगद्व्याप्तत्वेपि नाधिष्ठानचिति किंचिन्मालिन्यमस्तीत्याह - 
एवमिति || ३० ||

न किंचन त्वं च न किंचनेदं शुद्धः परो बोध इदं विभाति |
स चापि नो किंचन नापि शून्यमाकाशमेवासि विकासमास्व || ३१ ||

उक्तं न्यायं रामदृश्यजगत्यपि योजयन्सर्वाधिष्ठानशुद्धचिन्मात्रे रामं 
प्रतिष्ठापयति - न किंचनेति | न किंचन त्वमित्यवस्थात्रयेण सह 
देहेन्द्रियादिप्रतिषेधः | न च किंचनेदमिति वियदादिबाह्यप्रपञ्चप्रतिषेधः | स च 
शोधिततत्त्वंपदार्थलक्षणो बोधः नो किंचन दृश्यस्वभावो 
नाप्यदृश्यस्वभावो नाप्यदृश्यशून्यस्वभावः किंत्वखण्डाकाशरूपः स 
एव त्वमसि अतो विकासमखण्डवाक्यार्थबोधध्वस्तसर्वद्वैतसंकोचं यथा 
स्यत्तथा आस्वेत्यर्थः || ३१ ||

इत्यार्षे श्रीवासिष्ठमहारामायणे वा० दे० मो० निर्वाणप्रकरणे उ० पाषा० 
जलजगद्वर्णनं नाम नवतितमः सर्गः || ९० ||

इति श्रीवासिष्ठमहारामायणतात्पर्यप्रकाशे निर्वाणप्रकरणे उत्तरार्धे 
जलजगद्वर्णनं नाम नवतितमः सर्गः || ९० ||


एकनवतितमः सर्गः ९१

श्रीवसिष्ठ उवाच |

ततोऽहमभवं तेजस्तेजोधारणयेद्धया |
चन्द्रार्कतारकाग्न्यादिविचित्रावयवान्वितम् || १ ||

तेजोधारणया तेजोभावमासाद्य वीक्षिताः |
सूर्यचन्द्राग्निरत्नादिचमत्कारा इहोदिताः ||

ततो जलधारणाकौतुकदर्शनानन्तरम् || १ ||

नित्यं सत्त्वप्रधानत्वात्प्रकाशाकृतिराजगत् |
सर्वं दृश्यमृते सर्वचौरध्वान्तप्रतापयुक् || २ ||

आजगत् सर्व जगदभिव्याप्य प्रकाशाकृतिः | राजवत् इति पाठे सर्व दृश्यं 
चक्षुर्विषयं स्वापहृतं ऋते विहाय सर्वतश्चौरेष्विव पलायमानेषु ध्वान्तेषु 
राजवत्प्रतापयुगिति संबन्धः || २ ||

दीपादिभिः शनैः स्निग्धैर्दशाशतविहारिभिः |
प्रत्यक्षीकृतसर्वार्थं प्रतिगेहं सुराजवत् || ३ ||

यथा सुराजा दशाशतैर्नानावेषैर्विहारिभिः स्निग्धैश्चारैः प्रतिगेहं 
प्रत्यक्षीकृतसर्ववृत्तान्तार्थस्तद्वद्वर्तिकाशतविहारिभिर्दीपादिभिः 
प्रत्यक्षीकृतसर्वार्थम् | तेज एव सर्वत्र विशेष्यमनुवर्तते || ३ ||

लोकालोके च हृषितैश्चन्द्रार्काद्यंशुरोमभिः |
परप्रकाशैकरतैर्दूरोत्क्षिप्ताम्बराम्बरम् [दूरोत्क्षिप्तासिताम्बरम् इति 
पाठः |] || ४ ||

परप्रकाशैकरतैरत एव लोकानां जनानां भुवनानां च आलोके अतिसंतुष्टैः 
पुलकितैश्च चन्द्रार्काद्यंशुलक्षणै रोमभिर्दूरे उत् ऊर्ध्वं क्षिप्तमस्तमम्बरं 
सर्वावरकतमोवस्त्रमिव दृश्यमानमम्बरमाकाशं येनेत्युत्प्रेक्षा || ४ ||

अन्धकारस्य दैन्यस्य समस्तगुणनाशिनः |
दृश्यं सद्दृश्यमनिशं सर्वस्य गुणशालिनः || ५ ||

किमर्थमन्धकारं दूरे उत्क्षिपतीति चेत्तत्राह - अन्धकारस्येति | यतः सत् 
विद्यमानं जगत्सर्व समस्तान् गुणान् रूपादीन्नाशयत्यदर्शनं नयति 
तथाविधस्यान्धकारलक्षणस्य दैन्यस्य दृश्यं विषयः | सर्वस्य च 
गुणशालिनः परदैन्यनिवर्तनसमर्थस्य सत् उत्तममपगतदैन्यं जगद्दृश्यं 
दर्शनार्हमतस्तदपनयनं युक्तमेवेत्यर्थः || ५ ||

तमस्तमालपरशुः परशुद्धिकरं पदम् |
सुवर्णमणिमाणिक्यमुक्तादिजनजीवितम् || ६ ||

पुनः कीदृशं तेजः | तमोलक्षणानां तमालवृक्षाणां परशुः खण्डकम् | 
परमुत्कृष्टं शुद्धिकरं पद्यते अनेनेति पदम् | निस्तेजस्कानां 
सुवर्णादीनामनादरात्तल्लक्षणानां जनानां जीवितमादरहेतुः | सुवर्णादिरूपेण 
जनानां जीवनसाधनमिति वा || ६ ||

शुक्लकृष्णारुणादीनां नित्यं ज्योत्स्नाङ्गशायिनाम् |
पुत्राणामिव वर्णानां सर्वेषां देहदः पिता || ७ ||

ज्योत्स्ना आलोकस्तदङ्गशायिनाम् | रूपमात्रस्यालोकांशगुणत्वादिति भावः || ७ ||

घनस्नेहरसं पृथ्व्या रक्षितानलवेधनम् |
गृहं प्रति घनानन्दैर्वृतदीपकपुत्रकम् || ८ ||

इदं च तेजः पृथ्व्या सह घनः स्नेहरसः प्रीत्यतिशयो यस्य तथाविधम् | कुतः | 
यतो रक्षितमनलाद्वेधनं दहनं येन | सर्वदाहकोऽप्यनलो मृदं न दहति 
तदस्य स्नेहलक्षणमित्यर्थः | एवं पृथ्व्यापि स्वस्नेहलक्षणप्रकटनाय गृहं 
प्रति प्रतिगृहं घननन्दैः प्रीत्यतिशयैर्भित्तिप्रासादादिभावेन वृतो 
वायवभिघाताद्रक्षितो दीपकपुत्रको यस्य || ८ ||

दृष्टं पातालकेष्वीषत्तमोरूपेषु [अत्र टीकाकृतां ईषत्पावक इति 
पाठोऽभिप्रेत इति दृश्यते |] पावकम् |
अर्धदृष्टं रजोरूपे भूतले भूतमालिते || ९ ||

तमोरजःसत्त्वबहलेषु पातालादिषु लोकेषु तेजसः प्रकाशतारतम्यमाह - 
दृष्टमिति सार्धेन | ईषत्पावकं ईषत्प्रकाशकम् | अर्धदृष्टमर्धप्रकाशम् || ९ 
||

सत्त्वात्मसु महासत्त्वं नित्यत्वं देवसद्मसु |
जगज्जीर्णकुटीदीपः कूपोम्भस्तमसोर्महान् || १० ||

महासत्त्वं महाप्रकाशम् | नित्यत्वं नित्यता | अम्भस्तमसोर्महान् अगाधः कूप 
इवान्तर्ग्रासि || १० ||

दिग्वधूविमलादर्शो निशानीहारमारुतः |
सत्त्वं चन्द्रार्कवह्नीनां कुङ्कुमालेपनं दिवः || ११ ||

दिग्वधूनां विमल आदर्श इव विविच्य प्रकाशकम् | निशानीहारस्य मारुत इव 
अपनेतृसत्त्वं जीवितसर्वस्वम् || ११ ||

केदारं दिनसस्यानां तमोच्छूनामनुग्रहः |
नभःकाचबृहत्पात्रक्षालनाम्बु समुल्लसत् || १२ ||

तमसा उच्छूनामुच्छूनानां रूपाणामनुग्रहः | नभोलक्षणस्य 
काचमयबृहत्पात्रस्य क्षालनार्थमम्बु || १२ ||

सत्ताप्रदतयार्थानां प्रकाशकतयापि च |
चिन्मात्रपरमार्थस्य सहोदर इवानुजः || १३ ||

चिन्मात्रलक्षणस्य परमार्थस्य जाड्यमात्रेण जघन्यत्वादनुज इव || ३ ||

क्रियाकमलिनीभानुर्भूतलोदरजीवितम् |
रूपालोकमनस्कारचमत्कारश्चितेर्यथा || १४ ||

रूपालोकस्य चाक्षुषस्य तत्प्रयुक्तमनस्कारस्य च वृत्त्या रूढचितेरिव 
विषयावरणतमोनिवर्तनलक्षणश्चमत्कारः || १४ ||

नभस्तलगतासंख्यनक्षत्रमणिमालितः |
दिनर्तुवत्सराबृंह्यवाडवाग्न्यादिफेनिलः || १५ ||

किंचेदं तेजो बृहद्ब्रह्माण्डखातस्थो महार्णव एवेत्युत्प्रेक्षणाय 
रूपककल्पितैरर्णवधर्मैर्विशिनष्टि - नभस्तलेति | 
दिनर्तुवत्सरादिकालभेदलक्षणैराबृंह्यैः सर्वतः 
प्रवृद्धैर्वाडवाग्न्यादिभिर्विक्षोभात्फेनिलः || १५ ||

चन्द्रार्कादितरङ्गान्तरजडं पङ्किलो महान् |
बृहद्ब्रह्माण्डखातस्थो नित्यमेकार्णवोऽक्षयः || १६ ||

चन्द्रार्कादिलक्षणतरङ्गान्तःप्रसृतैः रजोभिः अजडं विनैव जलं 
कदाचित्पङ्किलः || १६ ||

हेमादिषु सुवर्णत्वं नरादिषु पुराक्रमः |
काचकच्यं च रत्नादौ वर्षादिष्ववभासनम् || १७ ||

किंचेदं तेजः सन् अहं हेमादिषु सुवर्णत्वं संपन्नः | नरादिषु पराक्रमः 
संपन्न इति योज्यम् | काचकच्यं कान्तिविशेषः | अवभासनं विद्युत्प्रकाशः || १७ ||

ज्योत्स्ना मुखेन्दुबिम्बेषु पक्ष्मलेक्षणलक्ष्मसु |
स्रवत्स्नेहामृतापूरो हाससौहार्दभासनम् || १८ ||

मुखसदृशेष्विन्दुबिम्बेषु तु ज्योत्स्ना संपन्नः | पक्ष्मलेक्षणलक्ष्मसु 
मुखलक्षणेन्दुबिम्बेषु तु ज्योत्स्नासदृशः स्रवत्स्नेहामृतापूरो 
हाससौहार्दयुक्तं भासनं च संपन्न इत्यर्थः || १८ ||

कपोलबाहुनेत्राक्षिभ्रूकरालकलासकः |
निजोऽजेयतया जातो विलासः कामिनीजने || १९ ||

कामिनीजने त्वहमजेयतया प्रसिद्धो निजः स्वाभाविकः कामविलासो जातः | स कीदृक् | 
कपोलादीनां लासको लावण्यातिशयेन प्रकाशकः | लामकः इति पाठे 
चलनादिविकारहेतुः || १९ ||

तृणीकृतत्रिभुवनचपेटास्फोटितद्विषाम् |
शिरःसु वज्रीकरणं वीर्यं सिंहादिचेतसि || २० ||

किंचाहं तृणीकृतत्रिभुवनानां चपेटाभिरास्फोटिता द्विषो यैस्तथाविधानामपि 
पराक्रमिणां वृत्रादीनां शिरःसु वज्रीकरणं वज्रप्रहारः संपन्नः | 
सिंहादिचेतसि वीर्य च संपन्न इति प्रत्येकं विशेषणविशेष्यभावेन वा योज्यम् || २० ||

कटुकङ्कटकुट्टाकखड्गसंघट्टटांकृतैः |
पटुस्पुटाटोपरटि भटेष्वटनमुद्भटम् || २१ ||

किंचाहं भटेषु उद्भटं रणाङ्गणेष्वटनंन् लक्षणया तत्प्रयोजकं वीर्य 
संपन्नः | तत्कीदृशम् | कटुभिः कङ्कटानामायसकवचानां कुट्टाका ये 
खड्गास्तत्संघट्टजन्यैष्टांकृतैः पटु स्फुटाटोपं च यथा स्यात्तथा रटि 
रटनशीलम् || २१ ||

देवेषु दानवारित्वं सुरारित्वं सुरारिषु |
सर्वभूतेषु सोजस्त्वमुन्नामः स्थावरादिषु || २२ ||

उन्नामः औन्नत्यम् | वायवादिबलेनाप्यनाम्यत्वप्रयोजकं बलं वा || २२ ||

अथ ते मरुवद्भास्वांस्तत्राहमनुभूतवान् |
जगदाकाशकोशेषु तेषु तामरसेक्षण || २३ ||

अथ तेषु स्वधारणाकल्पितेषु जगदाकाशकोशेषु ते तव प्रसिद्धा मरुस्थली यथा 
स्वान्तर्नद्यादिकल्पनमनुभवति तद्वदहमपि भास्वान्सन् वक्ष्यमाणं सर्व 
स्वान्तरनुभूतवानित्यर्थः || २३ ||

दिगन्तदशनिस्तीर्णैः करजालैर्जगत्खगम् |
गृह्णदद्र्यङ्गमर्कत्वं ग्रामवद्दृष्टभूतलम् || २४ ||

तदेवाह - दिगन्तेत्यादिना | अहमर्कत्वमनुभूतवान् | कीदृशं तत् | दिगन्तेषु 
दशसु निस्तीर्णैः प्रसृतैः करजालैः | अद्रयः अङ्गान्यवयवा यस्य तथाविधं 
जगल्लक्षणं खगं पक्षिणं गृह्णत् | पुनः कीदृशम् | ग्रामवदल्पपरिमाणं 
दृष्टं भूतलं यत्र || २४ ||

कामोत्पले कोशचक्रं वाडवं तिमिरार्णवे |
ब्रह्माण्डसदने दीपं वृक्षं दिनफलावलेः || २५ ||

पुनस्तत्कीदृशमर्कत्वम् | चन्द्रकामवत्युत्पले कोशबन्धनहेतुभूतं चक्रम् | 
शिष्टं स्पष्टम् || २५ ||

रसायनह्रदाकारमिन्दुत्वं वदनं दिवः |
निशानिशाचरीहासं विकासं रजनीविशाम् || २६ ||

तथा इन्दुत्वं चन्द्रभावमप्यनुभूतवान् | तदपि कीदृशम् |रसायनस्यामृतस्य 
ह्रद इवाकारो यस्य | दिवो वदनमिव वदनम् | निशालक्षणाया निशाचर्या 
अभिसारिकाया हासमिव हासम् | तथा रजन्यांन् विशन्ति प्रवेशादिव्यवहारं ये 
कुर्वन्ति ते रजनीविशस्तेषां विकासं प्रकाशकम् || २६ ||

जगल्लावण्यलक्ष्मीणां सर्वासामुपमास्पदम् |
रजनीरोहिणीनारीकैरवाणां परं प्रियम् || २७ ||

नेत्रवृन्दस्य वक्त्रस्य द्युलतापुष्पजालकम् |
स्वर्गौघमशकव्यूहं तारकापटलं मृदु || २८ ||

तथा सर्वप्राणिनां नेत्रवृन्दस्य वक्त्रस्य मुखस्य च 
आह्लादविकासहेतुत्वात्परमं प्रियमित्यनुकृष्यान्वयः | तथा अहं गृदु 
तारकापटलम् | भावप्रधानो निर्देशः | तारकासमूहत्वं चानुभूतवान् | तदपि 
कीदृशम् | द्यौराकाशस्तल्लक्षणाया लतायाः पुष्पजालकमिव स्थितम् | 
स्वर्गसुखलक्षणे ओधे तन्मकरन्दप्रवाहे आसक्तं मशकव्यूहमिव मृदु 
क्षुद्रम् || २८ ||

वणिङ्मात्रे वणिग्घस्ततुलातोलनदोलितम् |
रत्नत्वं जलकल्लोलहस्तान्दोलनमब्धिभिः || २९ ||

तथा अहं रत्नत्वमप्यनुभूतवान् | तच्च वणिजो मिमीते इति वणिङ्मात्रो विपणिस्तस्मिन् 
वणिजां हस्तैस्तुलासु तोलनैश्च दोलितमान्दोलितम् | प्राक्च 
अब्धिभिर्जलकल्लोलहस्तैरान्दोलनं प्राप्तमिति शेषः | बाहुलकात्कर्मणि वा ल्युट् || २९ ||

अब्धाऽब्धौ शफरावर्तमब्धा गोमञ्जरीगणः |
अब्दादौ दावदहनं वैद्युतं द्योतनं तनौ || ३० ||

किंचाहमब्धौ समुद्रे अपो धयति पिबतीत्यब्धा वडवानलः सन् शफराणां 
क्षुद्रमत्स्यानां मद्भीतानामावर्तं परिभ्रमणकौतुकमनुभूतवान् | तथा 
सर्वत्र अपः धयति शोषयतीत्यब्धा गोमञ्जरीगणः 
सूर्यकिरणमञ्जरीसमूहात्मकः सस्तनौ स्वशरीरे द्योतनमनुभूतवान् | अब्दादौ 
मेघपर्वतादौ प्रविश्य दावदहनवैद्युतं च तत्तच्छरीरे द्योतनं 
स्वमनुभूतवानित्यर्थः || ३० ||

दारुदारणदुर्वारदीप्तं ज्वलनमाततम् |
यज्ञाग्निदाहकल्याणं विस्फोटकठिनारवम् || ३१ ||

किंचाहमग्निभावं प्राप्य दारूणां दारणं विदारणनिमित्तं दुर्वारं यथा 
स्यात्तथा दीप्तमत एव दारुविस्फोटैः कठिनारवमाततं सर्वतोविस्तृतं 
ज्वलनमनुभूतवान् | तथा यज्ञाग्निः सन्नानाहविर्दाहकल्याणं 
चानुभूतवानित्यर्थः || ३१ ||

कचत्काञ्चनमाणिक्यमुक्तामणिमयं महः |
तपस्तां नीतमाक्षिप्य पाण्डित्यमिव पामरैः || ३२ ||

किं च तस्मिन्नग्निभावे क्चल्लावण्यातिशयेन दीप्यमानं काञ्चनादिमयं महो 
ज्योतिः कोशागारदाहेन आक्षिप्य परिभूय भस्मादिभावं नीत्वा तत्स्वामिनां 
तपस्तां संतापविषयतां नीतम् | यथा बलवद्भिः पामरैर्बहुभिरेकस्य पण्डितस्य 
पाण्डित्यं वितण्डावादैरभिभूय संतापविषयतां नीयते तद्वत् | तथा 
चाभाणकमाहुः - पलाशं पण्डितः प्राह मूर्खा जल्पन्ति पाडलम् | 
मुष्टिप्रहारैः संक्लिष्टः पण्डितोऽप्याह पाडलम् इति || ३२ ||

निश्रान्तं स्तनशृङ्गेषु मुक्ताहारतया तया |
असुरोरगगन्धर्वनरनायकयोषिताम् || ३३ ||

प्रसंगोपात्ते मुक्ताभावेऽपि यदनुभूतं तदाह - विश्रान्तमिति || ३३ ||

पादाहतिं गतं मार्गे तिलकत्वं वधूमुखे |
खद्योतेन मया लब्धं पश्यावस्थासु चापलम् || ३४ ||

खद्योतभावे यदनुभूतं तदाह - पादाहतिमिति | खद्योतभूतेन मया 
तत्खद्योतत्वं मार्गे संचरतां जनानांन् पादाहतिं गतं लब्धम् | वधूमुखे तु 
तिलकत्वं गतं लब्धम् | स्थानभेदप्रयुक्तासूत्कर्षापकर्षावस्थासु 
चापलमनैयत्वं पश्य || ३४ ||

क्वचिद्विद्युत्तया तेषु शफर्या चार्णवेष्विव |
खस्थेषु विकृतं चारु वार्यावर्तविराविषु || ३५ ||

खस्थेषु मेघेषु मया क्वचिद्विद्युत्तयार्णवेषु शफर्येव चारु यथा स्यात्तथा 
विकृतं चेष्टितम् | वार्यावर्तैर्विराविष्विति द्वयोरपि विशेषणम् || ३५ ||

क्वचिद्दीपतयानीय कलिकाकोमलाङ्गया |
अन्तःपुरेषु कान्तानांन् सुरतालोकनं कृतम् || ३६ ||

अन्तःपुरेषु आनीय स्थापितेनेति शेषः || ३६ ||

क्वचित्कज्जलजालस्य ज्वालाकनकदाकृते |
खेदिना घनकूर्माभं सङ्गेनैव स्वकोटरे || ३७ ||

ज्वालालक्षणं कनकं दाति खण्डयति तथाविधाकृते [] बहुब्रीहिः - 
आकृतमाकृतिः |] स्वकोटरे वर्तिकाग्रे प्ररूढकज्जलजालस्य सङ्गेनैव खेदिना 
मन्दप्राभेण दीपेन मया ज्वालाद्यवयवसंकोचाद्घनकूर्माभं रूपं 
कृतमित्यर्थः | कल्पान्ताग्निभूतेन मया कल्पान्तेषु सर्वेषु जगत्सु 
भ्रमणप्रयुक्ताद्बृहतः श्रमात्कज्जलेनासिते श्यामे क्वचित्खे आकाशे लीनम् | यथा 
मेघवाहनस्य रुद्रस्य इभे वाहनभूते मेघे विद्युता लीनं तद्वत् || ३७ ||

कल्पान्तेषु क्वचित्सर्वजगद्भ्रमघनश्रमात् |
खे कज्जलासिते लीनं रुद्रेभ इव विद्युता || ३८ ||

क्वचिदाकल्पमापीय वाडवाग्नितया जलम् |
जगत्सु गगनेष्वन्ते ननृते जलराशिषु || ३९ ||

गगनेषु शून्यतां प्राप्तेषु जलराशिषु मया अन्ते गगने ननृते | 
गात्रविक्षेपार्थस्य नृतेर्धात्वर्थोपसंगृहीतकर्मकत्वेनाकर्मकत्वाद्भावे लिट् || 
३९ ||

क्वचिदुल्मुकदन्तेन मया ज्वालाभुजात्मना |
विलोलधूमावर्तोग्रकुन्तलेनाकुलौजसा || ४० ||

क्वचिदुल्मुकदन्तेन ज्वालाभुजात्मना विलोलावर्तधूमाग्राण्येव कुन्तलाः केशा यस्य 
तथाविधेनौजसाग्निना मया पुराणां प्ररूढकक्षपल्वलानां [पल्लव पल्लल 
इत्यपि पाठौ |] च दाहेषु क्रियामाणेषु काष्ठादिपदार्थाः खादनोचिता 
भक्षणयोग्याः कृता इति परेणान्वयः || ४० ||

पुरपल्वलदाहेषु [पल्लव पल्ललैत्यपि पाठौ |] कवलीकृतजन्तुना |
कृताः कृताष्ट काष्ठादिपदार्थाः खादनोचिताः || ४१ ||

हे कृताष्ट | कृताः स्थिरीकृता दयाद्यस्पृहान्ता गौतमोक्ता अष्टौ गुणा येनेति 
व्युत्पत्तेः || ४१ ||

हतेन शस्त्रपाषाणैरयःपिण्डादिवासिना |
हन्तृदाहार्थमुद्गीर्णाः कणकोपलताः क्वचित् || ४२ ||

क्वचित्कर्मारशालादौ शस्त्रैरयोमुद्गरैः पाषाणैश्च हतेन 
लोहाभिघातादभिहतेन कणका विस्फुलिङ्गा उपलताः [आर्षत्वाद्वामजनेत्यत्र 
तलिति योगविभागाद्वा समूहे तल् |] पाषाणखण्डाश्चोद्गीर्णाः || ४२ ||

क्वचिन्महाशिलाकोशे पाषाणमणिना मया |
समस्तभूतादृश्येन स्थितं युगशतान्यपि || ४३ ||

पाषाणमणिना वज्रवैदूर्यादिरूपेण स्थितम् || ४३ ||

श्रीराम उवाच |

मुने तस्यामवस्थायामनुभूतं त्वया सुखम् |
उत दुःखमिति ब्रूहि बोधाय मम मानद || ४४ ||

तस्यां पाषाणमण्याद्यवस्थायाम् || ४४ ||

श्रीवसिष्ठ उवाच |

यथा याति नरः सुप्तो जडतां चेतनोऽपि सन् |
चिद्व्योम गच्छेद्दृश्यत्वं तथा जाड्यं प्रचेतति || ४५ ||

चिदानन्दैकरसपूर्णब्रह्मभूतस्य मम कौतुकाज्जगद्भावारोपवीक्षणे न 
दुःखलेशस्यापि प्रसक्तिः किंतु सुखमेवेत्युत्तरं वक्तुं वसिष्ठो भूमिकां 
रचयति - यथेति || ४५ ||

आत्मानं चेतति ब्रह्म पृथ्व्यादीव यदा तदा | 
सुप्तं जडमिवास्तेऽन्तः स्यादस्य न तदन्यथा || ४६ ||

अस्य ब्रह्मणस्तद्वास्तवं सच्चिदानन्दरूपमन्यथा न स्यादेवेति न दुःखप्रसक्तिरिति 
भावः || ४६ ||

वस्तुतस्तस्य खोर्व्यादि नासद्रूपं न सन्मयम् |
द्रष्ट्टदृश्यमिवाभाति ब्रह्म चैतत्समं स्थितम् || ४७ ||

कुतो न स्यात्तत्राह - वस्तुत इति | सममविकृतमेव शितम् || ४७ ||

एतत्सत्यपरिज्ञानंन् यस्योत्पन्नमखण्डितम् |
न तस्य पञ्चभूतानि न दृश्यद्रष्ट्टविभ्रमः || ४८ ||

अज्ञाने हि दुःखप्रसक्तिः स्यान्न च तदस्तीत्याह - एतदिति || ४८ ||

तदा मयैवं शुद्धेन तत्कृतं ब्रह्मरूपिणा |
ब्रह्मरूपादृते किंचिदेतत्कर्तुर्न युज्यते || ४९ ||

यदा सर्वमिदं दृश्यं जातं ब्रह्म निरामयम् |
तदा ब्रह्मपदस्थेन मयात्मैवैवमीक्षितः || ५० ||

यदा पुनरहं पञ्चभूतानीत्येव भासयन् |
भवामि जड एवाहं तदा चेतामि किं किल || ५१ ||

यदि मम पाषाणमण्यादिभावे चैतन्यमेव न स्यात्तर्हि तदनुभवोऽद्य स्मरणं च 
न स्यादित्याशयेनाह - यदेति | किं चेतामि कथमनुभवामि || ५१ ||

सुप्तोऽस्मीति दृढं भावं बुद्धवांश्चेतनोऽपि सन् |
नैद्रमेवैत्यलं जाड्यं लसच्चेतति किंचन || ५२ ||

सुषुप्तौ कथं तर्हि न किंचिदवेदिषमित्यवेदनप्रत्ययस्तत्राह - सुप्तोऽस्मीति | तत्र 
नैद्रं निद्रोपस्थापितमज्ञानमेव नावेदिषमिति प्रतीतिप्रापितं जाड्यं अलं एति | 
लसत्स्वप्रकाशं किंचन वस्तु चेतत्येव | अन्यथा सुप्तिकालाननुभूतस्य 
स्वापाज्ञानादेः स्मरणं कथं स्यादिति भावः || ५२ ||

यस्तु ज्ञानप्रबुद्धात्मा देहस्तस्याधिभौतिकः |
शाम्यत्युदेति विमलो बोधात्मैवातिवाहितः || ५३ ||

ज्ञानोदयेन स्थूलव्यष्टिसमष्टिदेहस्याधिभौतिकभावापगमादपि न 
जाड्यदुःखप्रसक्तिरित्याशयेनाह - यस्त्विति || ५३ ||

आतिवाहिकदेहेन तेन बोधात्मनाणुना |
बृहता वा यथाकामं निर्वाणात्मावतिष्ठते || ५४ ||

निर्वाणात्मा जीवन्मुक्तः || ५४ ||

बोधदेहेन हृदयं शिलानामप्यभेदिनाम् [पुंस्त्वमार्षम् | अभेदि नेति 
वा पाठस्तत्राभेदि नेति च्छेदः | ना पुरुषः | अभेदीति 
हृदयविशेषणमित्यनुमीयते |] |
प्रविश्याशु विनिर्याति याति पातालमम्बरम् || ५५ ||

तस्मान्मया पुरा राम बोधदेहेन तत्तदा |
तथा कृतमनन्तेन चिन्मयव्योमरूपिणा || ५६ ||

तथा च न मे दुःखप्रसक्तिरित्युपसंहरति - तस्मादिति || ५६ ||

वज्रपाषाणपातालनभोम्बरगमागमान् |
कुर्वतस्तादृशस्याशु न विघ्न उपजायते || ५७ ||

बोधमात्रशरीरेण यावदास्ते जडेष्वसौ |
पदार्थेषु तथाभूतस्तावत्तत्रावतिष्ठते || ५८ ||

स्वेच्छानिर्मितकौतुकत्वादपि न दुःखप्रसक्तिरित्याशयेनाह - स्वेच्छयैवेति | 
स्वेच्छयैवान्यत्र प्रयति चेद्यथा न दुःखं तथैव तत्तत्रैव स्थितिं याति चेदपि 
यथा पुनरागतिस्तथैव तत्र स्थितिरपि इष्टैवनानिष्टेत्यर्थः || ५८ || 

स्वेच्छयैव चलित्वाथ ततोऽन्यत्र प्रयाति चेत् |
तत्तत्रैव स्थितिं याति तत्तथैवागतिर्यथा || ५९ ||

बोधमात्रं विदुर्देहमातिवाहिकमव्ययम् |
इदानीं त्वं तमेवेह बुधोऽनुभवसि स्वयम् || ६० ||

तवापि तत्त्वज्ञानितया आतिवाहिकदेहत्वं धारणाभेदैर्जगद्भावकौतुकदर्शनं 
च सुलभमेवेति मदुक्तं परीक्षस्वेत्याशयेनाह - बोधमात्रमिति | 
तमेवातिवाहिकदेहं धारणया जगद्भावं चानुभवसि यदीच्छरीति शेषः || ६० ||

चिन्मात्रव्योमरूपोऽस्मीत्यर्कादाविति बोधतः |
आत्मैवास्तमुपानीतः सन्नेवासन्निवात्मना || ६१ ||

तत्त्वज्ञैरिच्छयैव अर्कादिसर्वं जगदस्तं नीत्वा आत्ममात्रतया स्थापयितुं 
शक्यमित्याह - चिन्मात्रेति | आत्मना आत्मरूपेण सन्नेव जगद्रूपबाधादसन्निव 
भवतीत्यर्थः || ६१ ||

स्थितं स्वप्नादिजगति तमसेवासतेव च |
आवृतेनेव वान्यासामलभ्येन सता दृशम् || ६२ ||

ननु अस्मदादिदृशा सता जगता कथमसतेव स्थितमिति चेत्स्वप्नादिजगति 
जाग्रज्जगतेवेत्याह - स्थितमिति | यथा दृशं जाग्रत्पुरुषदृष्टिं प्रति सता 
विद्यमानेनैव जगता सुप्तपुरुषप्रसिद्धस्वप्नादिजगति तमसा अज्ञानभावेनेव असता 
शून्यभावेनैव आवृतेनेव वा अन्यासां सुप्तदृशामलभ्येन स्थितं 
तद्वदित्यर्थः || ६२ ||

तरङ्गलेखयाङ्गारसरितः स्वाङ्गलग्नया |
मनोराज्यश्रियेवाशुक् प्रोत्पन्नस्तद्वदेहया || ६३ ||

किं च यथा कश्चिन्मनोराज्यश्रिया कल्पिताया अङ्गारसरितस्तरङ्गलेखया 
स्वाङ्गलग्नयापि अशुक् निर्दुःख एव कौतुकी प्रोत्पन्नस्तद्वदहमपि आ ईहया 
ईषदिच्छया पाषाणमण्यादिभावेन प्रोत्पन्न इति न शुक्प्रसक्तिरित्यर्थः || ६३ ||

कज्जलालिकया वह्निविपिनः पुष्पशोभया |
फुल्लस्थलाम्बुजाकारं किंशुकाशोकरूपया || ६४ ||

इत्थं रामप्रश्नस्योत्तरमभिधाय प्रस्तुतमेवानुवर्तमान आह - कज्जलेति | 
वह्निभूतेनैव मया कज्जलमेवालिकं अलिसमूहो यस्यां तथाविधया अत एव 
पुष्पशोभया किंशुकाशोकरूपया इद्धया दीप्तया ज्वालाज्वलतया वह्निव्याप्तं 
विपिनः फुल्लस्थलाम्बुजाकारं कृतमिति शेषः || ६४ ||

विततारम्भयाप्युच्चैर्ज्वालाज्वलतयेद्धया |
उपोत्थायाङ्ग गलितं खललक्ष्म्येव लोलया || ६५ ||

हे अङ्ग मया इद्धया दीप्तया खललक्ष्म्येव लोलया ज्वालाज्वलतया उपोत्थाय 
झटित्येवोत्कर्षं प्राप्य सहसैव गलितम् || ६५ ||

तेजस्तयापि परमाणुकणोदरेऽपि दृष्टेत्थमेवमिह राम मया जगच्छ्रीः |
अन्या च सा न च चिदम्बरतः परस्मात्स्वप्ने पुराचलगणोऽत्र न्निदर्शनं वः || 
६६ ||

हे राम मया तेजस्तयापि परमाणुकणानामुदरेऽपि प्रत्येकं इत्थमेवं 
जगच्छ्रीर्दृष्टा सा जगच्छ्रीर्भवदादिप्रसिद्धा च जगछ्रीः परस्माच्चिदम्बरतः 
अन्या न | अत्रास्मिन्नर्थे वः युष्माकं स्वप्ने प्रसिद्धः पुरगणः अचलगणश्च 
निदर्शनं दृष्टान्त इत्यर्थः || ६६ ||

इत्यार्षे श्रीवासिष्ठमहारामायणे वाल्मीकीये दे० मोक्षो० निर्वाणप्रकरणे उ० पाषा० 
तैजसजगद्वर्णनं नामैकनवतितमः सर्गः || ९१ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे उत्तरार्धे 
तैजराजगद्वर्णनं नामैकनवतितमः सर्गः || ९१ ||

द्विनवतितमः सर्गः ९२

श्रीवसिष्ठ उवाच |

अथ वातमयीं कृत्वाजगत्प्रेक्षणकौतुकात्
धारणां धीरया वृत्त्या विततामहमागतः || १ ||

वायुधारणया वायुभावे तत्कर्मविस्तरः |
ततः साकाशसार्वात्म्यस्थितिश्चात्रोपवर्ण्यते || 

विततां वायुभावप्रतिष्ठापर्यन्तं विस्तीर्णां तामागतः प्राप्तः सन्ननिलः 
संपन्नोऽस्मीत्यन्वयः || १ ||

संपन्नोऽस्म्यनिलो वल्लीललनालोकलासकः |
कमलोत्पलकुन्दादिजालकामोदपालकः || २ ||

प्रसिद्धैरनिलधर्मैरात्मानं विशिनष्टि - वल्लीत्यादिना | आमोदान्पालयति 
स्वाधीनीकृत्य रक्षतीत्यामोदपालकः || २ ||

सीकरोत्करनीहारहेलाहरणतत्परः |
सुरतश्रान्तसर्वाङ्गसमाह्लादनतर्षुलः || ३ ||

तृणगुल्मलतावल्लीदलताण्डवपण्डितः |
लतौषधिफलोल्लासकुसुमामोदमण्डितः || ४ ||

फलोल्लासानां कुसुमानां चामोदैर्मण्डितः संपन्नोऽस्मीति सर्वत्रानुषङ्गः || ४ ||

मृदुर्मङ्गलकालेषु ललनालोकलालकः |
भीम उत्पातकालेषु पर्णवत्प्रौढपर्वतः || ५ ||

मङ्गलकालेषु भाविकल्याणसूचनाय मृदुशैत्यमान्द्यसौरभयुक्तः | 
उत्पतकालेषु तु भीमस्तद्विपरीतत्वात्खरोष्णपरुषः | प्रलयकाले तु पर्णवत्प्रौढा 
उड्डायिताः पर्वता येन तथाविधः || ५ ||

नन्दने कुन्दमन्दारमकरन्दरजोरुणः |
नरकेऽङ्गारसंभारभूरिनीहारभासुरः || ६ ||

नन्दने स्वर्गे || ६ ||

सागरे सरलावर्तलेखानुमितसर्पणः |
दिवि वारिदसंचारमृष्टामृष्टेन्दुदर्पणः || ७ ||

सरलाभिराव्र्तलेखाभिस्तरङ्गलेखाभिरनुमितं सर्पणं प्रचलनं यस्य | 
मेघापसारणे मृष्ट इव तदाच्छादनेनामृष्टो मलिनीकृत इवेन्दुदर्पणो येन || 
७ ||

नक्षत्रक्षत्रसैन्यस्य रथो रंहोविबृंहितः |
त्रैलोक्यसिद्धसंचारविमानधरणे हितः || ८ ||

नक्षत्रलक्षणस्य क्षत्रसैन्यस्य राजसेनाया रंहोभिर्विबृंहितो विवृद्धो रथः | 
प्रवहाख्यो मरुद्भेदो नक्षत्रचक्रं भ्रमयतीति ज्योतिःशास्त्रप्रसिद्धेः | तथा 
त्रैलोक्येऽपि सिद्धानां संचारे देवानां विमानधारणे च हितोऽनुकूलः || ८ ||

सहोदर इव क्षिप्रगामित्वादस्य चेतसः |
अनङ्गोऽपि समस्ताङ्गः स्पन्दानन्दनचन्दनः || ९ ||

तुषारसीकरासारजरारोमविवर्जरः |
आमोदयौवनोन्मादो मौनमार्दवशैशवः || १० ||

तुषारादिलक्षणैर्जराधवलरोमभिर्विजर्जरो वृद्ध इव | 
कुसुमाद्यामोदैर्यौवनोन्मादवानिव | मौनमार्दवे शैशवमिव यस्य || १० ||

नन्दनामोदमधुरो [नन्दनोदारमधुरः इति पाठो व्याख्यानुगुणः |
] मधुरोदारसंसृतिः |
चारुचैत्ररथोन्मुक्तो हृतकान्तारतश्रमः || ११ ||

नन्दने इन्द्रोद्याने उदारो मधुरश्च | चैत्ररथात्कुबेरोद्यानादुन्मुक्तः प्रसृतः || 
११ ||

चिरं गङ्गातरङ्गाङ्गदोलान्दोलनसश्रमः |
श्रमस्वरूपाज्ञतया निवारितततश्रमः || १२ ||

गङ्गातरङ्गाङ्गदोलासु आन्दोलनेन सश्रम इव परश्रमनिवारणौत्सुक्येन 
स्वश्रमानभिज्ञतया निवारितास्तता विस्तीर्णाः परश्रमा येन || १२ ||

पुष्पभारानताः स्पर्शैर्वसन्तवनितालताः |
चिरं चपलयंल्लोलदलहस्तालिलोचनाः || १३ ||

वसन्तस्य वनिता इव स्थिता लता नर्मस्पर्शैरिव चिरं चपलयन् | लोलदलहस्ताश्च ता 
अलिलोचनाश्चेति कर्मधारयः || १३ ||

चिरं भुक्त्वेन्दुबिम्बाग्रं सुप्ता पूर्णाभ्रतल्पके |
विधूय कमलानीकमपनीतरतश्रमः || १४ ||

इन्दुबिम्बे अग्रं श्रेष्ठममृतं चिरं भुक्त्वा | रतश्रमः स्वीयः परकीयो वा || १४ 
||

समस्तरजसामेको व्योमगामी तुरंगमः |
आमोदमदमातङ्गसमुल्लासमहासुहृत् || १५ ||

धीरेणाप्य तडिच्छृङ्गं पयोदपशुपालकः |
तन्तुः सीकरमुक्तानामरिधर्मा रजोरुजाम् || १६ ||

तडिल्लक्षणं शृङ्गं गोपबालानां प्रसिद्धं वाद्यमाप्य धीरेण तन्नादेन 
पयोदलक्षणानां पशूनां गोमहिष्यादीनां पालकः | रजोरुजां 
धूलिविनाशकानां जलभागानामरिधर्मा | शोषक इति यावत् || १६ ||

आकाशकुसुमामोदः सर्वशब्दसहोदरः |
नाडीप्रणालीसलिलम् भूताङ्गोपाङ्गवर्तकः || १७ ||

आकाशलक्षणस्य कुसुमस्यामोदो गन्धभूतः अत एव तद्गुणानां सर्वशब्दानां 
सहोदरः | भूतानां प्राणिनामङ्गेषु उपाङ्गेषु च वर्तकः 
संस्तदीयनाडीलक्षणप्रणालीनां सलिलमिव संपन्न इत्यर्थः || १७ ||

मर्मकर्मकरैकात्मा हृद्गुहागेहकेसरी |
नित्यमेकान्तपथिकः सारविज्जातवेदसः || १८ ||

एवंभूतानां प्राणभूतत्वाद्धृदयादिमर्मस्थानत्वान्मर्मकर्मकराणां 
सर्वेषामेक आत्मा | एकान्तं नियतं पथिकः संचरणशीलः | जातवेदसः सारं 
बलं वेत्तीति सारवित् | यतो दुर्बलं दीपादिभावे नाशयति प्रबलं च मित्रभावेन 
वर्धयति || १८ ||

आमोदरत्नलुण्टाको विमाननगरावनिः |
दाहान्धकारशीतांशुः शैत्येन्दुक्षीरसागरः || १९ ||

आमोदलक्षणरत्नानांन् लुण्टाको बलात्कलिकाग्रन्थिमुन्मोच्य हर्ता | 
विमानगणलक्षणनगरस्य अवनिर्विधारकः | दाहस्तापस्तल्लक्षणान्धकारस्य 
शीतांशुः | शैत्येन्दोः क्षीरसागर इव जन्मभूमिः || १९ ||

प्राणापानकलारज्ज्वा प्राणिनां यन्त्रवाहकः |
अरिर्मित्रं च द्वीपानां द्वीपसंचारणे रतः || २० ||

द्वीपानां तरङ्गैः खण्डकत्वादरिः पांसुभिरुपचेतृत्वान्मित्रं च || २० ||

पुरोगतोऽप्यदृश्यात्मा मनोराज्यपुरोपमः |
तालवृन्ततिलेतैलमालानं स्पन्ददन्तिनः | २१ ||

एकक्षणलवेनैव चालिताखिलभूधरः |
वर्णावलितरङ्गाणां गङ्गावाह इवैककृत् || २२ ||

प्रलयकाले एकक्षणलवेनैव चालिता उत्खाता अखिला भूधरा येन | 
वर्णावलिर्नानावर्णास्तल्लक्षणानां तरङ्गाणां गङ्गाप्रवाह इव 
धूलिमिश्रणेनैकत्वकृत् || २२ ||

धूमाम्बुवाहरजसां महावर्तकृदम्भसाम् |
द्युनदीवाहवार्योघनभोनीलोत्पलालिकः || २३ ||

पुनः कीदृग्वायुः | धूमानामम्बुवाहानां रजसामम्भसां च महावर्तकृत् | 
द्युनदीप्रवाह एव मकरन्दवार्योघो यत्र तथाविधस्य नभोलक्षणनीलोत्पलस्य अलिको 
भ्रमरः || २३ ||

शरीरावेष्टितोन्मुक्तपुराणतृणचोपनः |
स्पन्दपद्मवनादित्यः शब्दवर्षैकवारिदः || २४ ||

वात्याशरीरावेष्टनेनोन्मुक्तानां जीर्णतृणानां चोपनो मन्दगतिहेतुः | स्पन्दः 
क्रियासामान्यं तल्लक्षणस्य पद्मवनस्य आदित्यो विकासहेतुः | शब्दलक्षणस्य 
वर्षस्य वृष्टेरेको मुख्यो वारिदः || २४ ||

व्योमकाननमातङ्गः शरीरगृहगर्गटः |
धूलीकदम्बविपिनमालालिङ्गननायकः || २५ ||

शरीरगृहे गर्गटो यन्त्रविशेष इव सदैव शब्दायमानः | 
धूलीलक्षणनायिकाकदम्बस्य विपिनमालालक्षणनायिकानां चालिङ्गने नायकः || २५ 
||

स्त्यानीकरणसंशोषधृतिस्पन्दनसौरभैः |
सशैत्यैः कर्मभिः षड्भिरलब्धक्षण आक्षयम् || २६ ||

स्त्यानीकरणं हिमघृतादेः पिण्डीकरणं कर्दमादेः संशोषो 
मेघादेर्धृतिर्धारणं तृणादेः स्पन्दनंन् सौरभानि गन्धाहरणानि शैत्यं 
तापहरणंन् चेति षड्भिः कर्मभिः आक्षयं प्रलयपर्यन्तमलब्धः क्षणो 
विश्रामो येन || २६ ||

रसाकर्षणसव्यग्रो नित्यं भ्रातेव तेजसः |
हरणादानकर्तॄणामङ्गानां विनियोगकृत् || २७ ||

हरणादानकर्तॄणां हस्ताद्यङ्गानां विनियोगकृत् चालक इति यावत् || २७ ||

शरीरनगरे नाडीमार्गैर्गतिनिरर्गलः |
रसभाण्डे परावर्तादायुर्मणिमहावणिक् || २८ ||

गतिविषये निरर्गलो निरन्तरायः | अन्नरसमये देहभाण्डे प्राणापानादिभावेन 
पराव्र्तादायुर्मणिरक्षणव्ययविषये महावणिक् || २८ ||

शरीरनगरीनाशनिर्माणैकपरायणः |
रसकिट्टकलाधातुपृथक्करणकोविदः || २९ ||

अन्नरसानां किट्टस्य मलस्य कलानां सूक्ष्मतरसारभागानां षण्णां 
त्वगसृङ्मांसभेदोस्थितमज्जाशुक्राख्यानां वातपित्तकफाख्यानां 
वाधातूनां च पृथक्करणे कोविदः कुशलः || २९ ||

प्रतिसूक्ष्माणुकं देहे ततो दृष्टं मया जगत् |
तत्रेत्थं रूपवानस्मि स्फुटमाभोगि सुस्थिरम् || ३० ||

तत्र वायुभावेऽपि प्रतिसूक्ष्माणुकं परमाणुपर्यन्तं प्रतिद्रव्यं देहे तत्तदुदरे 
मया कलधौतशिलावदेव जगद्दृष्टम् | तत्र तेष्वपि जगत्सु इत्थं 
पृथिव्यादिजगद्रूपवानहमेवास्मि || ३० ||

परमाणुप्रति त्वत्र प्रोह्यन्त इव सर्गकाः |
न च किंचित्किलोह्यन्ते खाकृते किमिवोह्यते || ३१ ||

परमार्थदृशा तु न च किंचित्किलोह्यन्ते | खाकृते शून्याकारे || ३१ ||

सचन्द्रार्कानिलाग्नीन्द्रपद्मवैश्रवणेश्वराः |
सब्रह्महरिगन्धर्वा विद्याधरमहोरगाः || ३२ ||

प्रतिपरमाणु किंकिंसहिताः सर्गकाः प्रोह्यन्त इव तदाह - 
सचन्द्रार्केत्यादित्रिभिः | सर्वत्र तेन सहेति तुल्ययोगे इति बहुव्रीहिः | सहस्य सः || ३२ ||

ससागरगिरिद्वीपदिगन्तरमहार्णवाः |
सलोकान्तरलोकेशक्रियाकालकलाक्रमाः || ३३ ||

सस्वर्गभूमिपातालततलोकान्तरान्तराः |
सभावाभाववैधुर्यजरामरणसंभ्रमाः || ३४ ||

एवं नाम तदा राम भूतपञ्चकरूपिणा |
मया प्रविहृतं तत्र तैलोक्यनलिनोदरे || ३५ ||

एवमाकाशधारणया आकाशभावे तद्विलासभेदानुभवा अप्यूह्या 
इत्याशयेनोपसंहरति - एवं नामेति || ३५ ||

रसः पीतोऽनुभूतश्च क्ष्माजलानिलतेजसाम् |
मूलजालेन वृक्षाणां प्राणिनां वसता मया || ३६ ||

कथं कथं प्रविहृतं तत्प्रपञ्चयति - रसः पीत इत्यादिना | प्राणिनां 
भूजलानिलतेजःसमवायरूपाणां वृक्षाणां देहे वसता मया मूलजालेन भौमो 
रसः पीतः || ३६ ||

रसायनघनाङ्गेषु चन्दनद्रवशोभिषु |
लुठितं चन्द्रबिम्बेषु तुषारशयनेष्विव || ३७ ||

रसायनममृतं तद्घनाङ्गेषु चन्दनद्रववच्छैत्यशौक्ल्यादिगुणशोभिषु || ३७ 
||

सर्वर्तुवनजालेषु नानामोदानि दिक्ष्वलम् |
भुक्तानि पुष्पजालानि प्रोच्छिष्टं ददताऽलये || ३८ ||

नानामोदानि पुष्पजालानि भुक्तान्यनुभूतानि | स्वभोगप्रोच्छिष्टं मकरन्दं अलये 
ददता मया || ३८ ||

ततोन्नतासु मृद्वीषु स्वास्तीर्णास्वम्बराजिरे |
सुप्तं शुभ्राभ्रमालासु नवनीतस्थलीष्विव || ३९ ||

अम्बराजिरे आकाशचत्वरे स्वास्तीर्णासु शुभ्राभ्रशययासु सुप्तम् || ३९ ||

सुमनःपत्रमृदुषु नीललक्ष्मीविलासिषु |
सुरसिद्धाङ्गनाङ्गेषु दूरास्तस्मरवासनम् || ४० ||

सुमनसां शिरीषादिपुष्पाणां पत्रमिव मृदुषु सुरसिद्धाङ्गनाङ्गेषु | किं 
कामुकेन त्वया सुप्तं नेत्याह - दूरास्तेति || ४० ||

कृतः कुमुदकह्लारकमले नलिनीवने |
कोमलः कलहंसीभिर्लीलाकलकलारवः || ४१ ||

सरत्सरिच्छिरासारा मूलभूमण्डलान्विताः |
अङ्गैरूढाः स्फुरद्भूता लोमालय इवाद्रयः || ४२ ||

किं च ब्रह्माण्डभूतेन मया सरन्तीनां सरिच्छिरासाराणां 
मूलभूतभूमण्डलेनान्विताः स्फुरद्भूता भुवनावलयः अङ्गैरूढाः अद्रयो 
लोम्नामालयः पङ्क्तय इवाङ्गैरूढाः || ४२ ||

खाद्रयः प्रथिता दीर्घसरित्सूत्रैः समुद्रकैः |
आदर्शैरिव विश्रान्तमङ्गेषु प्रतिबिम्बिभिः || ४३ ||

ये खादयो जगति प्रथितास्तैर्दीर्घसरित्सूत्रैः समुद्रकैश्च सह मम अङ्गेषु 
प्रतिबिम्बसहितैरादर्शैरिव विश्रान्तं स्थितमित्यर्थः || ४३ ||

भूतसर्गेण विश्रान्तं सिद्धविद्याधरादिना |
मद्देहे चेतितेनेव मक्षिकायौकरूपिणा || ४४ ||

सिद्धविद्याधरादिना भूतस्र्गेण प्राणिनिकायेन तु मद्देहे चेतितेन परिज्ञात्वेन 
मक्षिकायौकरूपिणेन विश्रान्तम् || ४४ ||

मत्प्रसादेन मुदितैर्लब्धमर्कादिभिर्वपुः- |
कृष्णरक्तसितापीतहरितैर्हरितैरिव || ४५ ||

तर्हि किं तैर्मक्षिकायूकावद्भीतैः प्रतिक्षणं निवार्यमाणैरुद्विग्नैरत्यास्थितं 
नेत्याह - मत्प्रसादेनेति | वपुःकृष्णेत्यादिसमस्तपदं बोध्यम् | वपुषा 
कृष्णरक्तादिवर्णैर्हरितैः स्निग्धैर्वृक्षैरिव स्थिरैः 
पेपीयमानैर्मोदमानैश्चेत्यर्थः || ४५ ||

समुद्रमुद्रया सप्तद्वीपसप्तात्मरूपया |
संस्थया स्थापिता भूमिः प्रकोष्ठे वलयोपमा || ४६ ||

सप्तद्वीपैः सप्तविधात्मरूपया संस्थया संनिवेशेन प्रसिद्धा भूमिर्मया 
प्रकोष्ठे वलयोपमा स्थापिता || ४६ ||

विद्याधरपुरन्ध्रीणां परामृष्टाङ्गयष्टिना |
अदृष्टेनैव विहितः पुलकोल्लास आत्मना || ४७ ||

ताभिरदृष्टेनैवात्मना मया तासां स्वानन्देन पुलकोल्लासो विहितः || ४७ ||

सरिच्छिरामलस्फाररसानि सुषिराणि च |
जगन्त्येवास्थिजालानि ममासन्संस्थितानि च || ४८ ||

सरिल्लक्षणशिराभिरमलस्फारान्तर्गतरसानि सुषिराणि च्छिद्रवन्ति च पर्वतादिजगन्ति 
मम देहे अस्थिजालानि चान्मांसादीनि च संस्थितानि || ४८ ||

असंख्यैर्व्योममातङ्गैश्चन्द्रार्कचलचामरैः |
उदुम्बरान्तर्मशकैरिव मद्धृदये स्थितम् || ४९ ||

व्योमममातङ्गैरैरावतादिभिः | मद्धृदये हृदयाकाशे || ४९ ||

सर्वपातालपादेन भूतलोदरधारिणा |
खमूर्ध्नापि तदा राम न त्यक्ताथ पराणुता || ५० ||

एवमतिविस्तृतब्रह्माण्डरूपेणापि मया परमसूक्ष्मचिन्मात्रस्वभावता न 
हापितेत्याह - सर्वेति || ५० ||

दिक्षु सर्वासु सर्वत्र सर्वदासर्वकारिणा |
सर्वात्मनाप्यसर्वेण शून्यरूपेण संस्थितम् || ५१ ||

शून्यरूपेण सर्वद्वैतशून्यचिन्मात्ररूपेण || ५१ ||

किंचित्त्वं सदकिंचित्त्वं साकृतित्वं निराकृति |
अनुभूतं सजाढ्यं च चेतनत्वमलं मया || ५२ ||

तदा परिच्छेदापरिच्छेदादिसर्वविरुद्धधर्माणां स्वात्मनि समुच्चयोऽनुभूत 
इत्याह - किंचित्त्वमिति || ५२ ||

मैनाकमुग्धपीनस्य सागरस्यावनिं प्रति |
सन्ति सर्गसहस्राणि स्थाणुभूतान्यथो मया || ५३ ||

समुद्रादिकुक्षिदेशेष्वपि कलधौतशिलायामिवानन्तानि जगन्ति सन्ति तान्यपि 
मयानुभूतानीत्याह - मैनाकेति | मैनाकवदन्तर्निलीनैः 
पर्वतशिलादिभिर्मुग्धस्य पीनस्यातिविस्तृतय च सागरस्य अवनिं प्रति प्रतिदेशं 
स्थाणुभूतानि सर्गसहस्राणि सन्ति तानि च मया अथो अनुभूतानीति 
विपरिणामेनानुषज्यते || ५३ || 

जगन्त्यङ्गे मयोढानि गूढानि प्रकटान्यपि |
प्रतिबिम्बपुराणीव मुकुरेणाजडात्मना || ५४ ||

एवं जलानिलाग्नित्वं भूमित्वं खात्मना मया |
कृतं चितेव स्वप्नेषु बत मायाविजृम्भितम् || ५५ ||

स्वप्नेषु प्रसिद्धया चितेव कृतम् || ५५ || 

अपि तस्यामवस्थायां जगन्त्याकाशकोशके |
मया दृष्टान्यसंख्यानि परमाणुकणं प्रति || ५६ ||

परमाणु प्रति व्योम परमाणु प्रति स्थितम् |
सर्गवृन्दं यथा स्वप्ने स्वप्नान्तरयुतं पुरम् || ५७ ||

प्रतिपरमाणु एवं विस्तृतं व्योम स्थितं तत्र संचरत् प्रतिपरमाणु सर्गवृन्दं 
स्थितम् || ५७ ||

स्वमेवाहमभूवं भूमण्डलं द्वीपकुण्डलम् |
सर्वात्मनापि न व्याप्तं किंचनापि मया क्वचित् || ५८ ||

स्वं आध्यासिकमात्मरूपमेवाभूवम् | एवं सर्वजगदात्मभूतेनापि मया 
क्वचित्किंचनापि न व्याप्तं न स्पृष्टम् | असङ्गाद्वयत्वादित्यर्थः || ५८ ||

समुत्पादयताशेषं लतातरुतृणाङ्कुरम् |
भूतलेन रसाः कृष्टा मयार्थेनैव पुंभृताम् || ५९ ||

पुंभृतां पुरुषादिशरीरभृतामर्थेनैवाशेषं लतातरुतृणाङ्कुरं 
समुत्पादयता मया वृष्टिनिपतिता रसा भूतलेन कृष्टा निपीताः || ५९ ||

अवदाततमे युद्धबोधकालमुपेयुषि [शुद्धबोधकालमये मयि इति पाठः 
|] |
जगल्लक्षाणि तिष्ठन्ति न तिष्ठन्ति च कानिचित् || ६० ||

युद्धसदृशं सर्वद्वैतसंहारकं बोधकालं उपेयुषि मयि जगल्लक्षाणि 
तिष्ठन्ति न तिष्ठन्ति च || ६० ||

चिति यास्तु चमत्कारं चमत्कुर्वन्ति यत्स्वतः |
स्वचमत्कृतयोऽन्तस्थास्तदेताः सृष्टिदृष्टयः || ६१ ||

केन रूपेण तिष्ठन्ति केन च न तिष्ठन्तीति चेच्चिच्चमत्कारमात्ररूपेण तिष्ठन्ति 
तदन्यरूपेण न तिष्ठन्तीत्याह - चितीति द्वाभ्याम् | चिति या अन्तस्थाः 
स्वचमत्कृतयः स्वसत्तास्फूर्तिलक्षणं चमत्कारं यत्स्वतश्चमत्कुर्वन्ति 
जगत्यारोप्य प्रकटयन्ति तत्तेन रूपेण एताः सर्गदृष्टयः सन्तीत्यर्थः || ६१ ||

अनुभूतं कृतं कष्टं यावत्क्वचन किंचन |
परमार्थचमत्कारादृते नेहोपलभ्यते || ६२ ||

प्रत्येकं विश्वरूपात्मा सर्वकर्ता निरामयः |
प्रबुद्धः शुद्धबोधात्मा सर्वं ब्रह्मात्मकं यतः || ६३ ||

अत एवाध्यारोपे प्रत्येकं स्वसत्तार्पणाद्विश्वरूपात्मापवादेन प्रबुद्धस्तु 
शुद्धबोधात्मैवेत्यर्थः || ६३ ||

सर्वः सर्वत्र सर्वात्मा सर्वगः सर्वसंश्रयः |
एतत्प्रबुद्धविषयमप्रबुद्धं न वेद्म्यहम् || ६४ ||

अत एव एकैकवस्त्वन्तरे ब्रह्मणि सर्वजगदध्यासात्सर्वः सर्वत्र सर्वात्मा च सर्वगः 
सर्वसंश्रय इत्येतत्प्रबुद्धविषयं जगद्रूपं पर्यवस्यति | अप्रबुद्धगम्यं तु 
रूपं न प्रबुद्धैर्द्रष्टुं शक्यमित्याह - अप्रबुद्धमिति || ६४ ||

आकाशकोशविशदात्मनि चित्स्वरूपे येयं सदा कचति सर्गपरम्परेति |
सान्तस्तदेव किल ताप इवान्तरूष्मा भेदोपलम्भ इति नास्ति सदस्त्यनन्तम् || ६५ ||

तथा चाद्वये चिदात्मनि विदुषां सर्वत्र सर्वात्मताकल्पना विकल्पमात्रं न 
चिद्व्यतिरिक्तं वस्तु किंचिदस्तीत्याह - आकाशेति | सा अन्तस्तदेव | यथा 
तापस्यान्तरूष्मेति प्रयोगे तापपदस्य तदन्तःपदस्योष्मपदस्य च न पृथगर्थोऽस्ति 
किंतु वाक्याद्विकल्पमात्रं तद्वद्भेदोपलम्भोऽपीति न जगदस्ति किंत्वनन्तं 
सदस्तीत्यर्थः || ६५ ||

इत्यार्षे श्रीवासिष्ठमहारामायणे वा० दे० मो० निर्वाणप्रकरणे उ० पाषा० 
परमार्थसर्गयोरैक्यप्रतिपादनं नाम द्विनवतितमः सर्गः || ९२ ||

इति श्रीवासिष्ठमहारामायणतात्पर्यप्रकाशेनिर्वाणप्रकरणे उत्तरार्धे 
परमार्थसर्गयोरैक्यप्रतिपादनं नाम द्विनवतितमः सर्गः || ९२ ||

त्रिनवतितमः सर्गः ९३

श्रीवसिष्ठ उवाच |

अथैवंरूपसंवित्तेः परावृत्त्य प्रयत्नतः |
तमम्बरकुटीकोशदेशमागतवानहम् || १ ||

वसिष्ठकुठ्यांन् ध्यानस्थसिद्धस्येह निरीक्षणम् |
पातः कुट्युपसंहारात्स्वोदन्तोक्तिश्च वर्ण्यते || 

अथ धारणासिद्धजगद्देहदर्शनानन्तरमेवंरूपाया उक्तरूपायाः 
कौतुकदर्शनसंवित्तेः सकाशात्परावृत्त्याहं तत्प्राक्तनं 
स्वसमाधिस्थानमम्बरकुटीकोशदेशमागतवान् || १ ||

यावत्तत्र न पश्यामि स्वदेहं क्वचन स्थितम् |
पश्यामि केवलं सिद्धं कमप्यन्यं पुरः स्थितम् || २ ||

यावत्साकल्येनान्विष्टमपि क्वचन स्वदेहं न पश्यामि || २ ||

उपविष्टं समाधाननिष्ठमिष्टं पदं गतम् |
सौम्योदयमिवादित्यं दग्धेन्धनमिवानलम् || ३ ||

इष्टं परमप्रेमास्पदं निरतिशयानन्दब्रह्मपदं गतम् | तं वर्णयति - 
सौम्योदयमिवेत्यादिना || ३ ||

बद्धपद्मासनं शान्तं समाधाननिरिङ्गनम् |
गुल्फद्वितयमध्यस्थवृषणं विषयातिगम् || ४ ||

समाधानेनेष्टविषये चित्तस्थैर्येण निरिङ्गनं निश्चलम् || ४ ||

मृष्टसौम्यसमाभोगस्कन्धबन्धुरकन्धरम् |
सुस्थिरोदारविश्रान्तस्फारकस्थितिसुन्दरम् || ५ ||

समं कायशिरोग्रीवं धारयन् इति भगवदुक्तध्यानाङ्गदेहस्थितिलक्षणान्यस्याह 
- मृष्टेति | भस्मत्रिपुण्ड्ररेखामृष्टाभ्यां सौम्याभ्यां 
गाम्भीर्यरम्याभ्यां समाभोगाभ्यां स्कन्धाभ्यां बन्धुरा कन्धरा ग्रीवा 
यस्य | सुस्थिरस्य उदारे वस्तुनि विश्रान्तेन मनसा स्फारस्य प्रसन्नवदनस्य कस्य 
शिरसः स्थित्या सुन्दरम् || ५ ||

नाभीनिकटगोत्तानपाणिद्वितयदीप्तिभिः |
हृदयाम्भोजतेजोभिर्बहिष्ठैरिव भासितम् || ६ ||

पाणिद्वितयस्य दीप्तिभिः फुल्लपद्मद्वयसदृशशोभाभिः | हृदयाम्भोजेति 
तासामेवोत्प्रेक्षा || ६ ||

श्लिष्टपक्ष्मेक्षणं क्षीणसर्वेक्षं स्वच्छतां गतम् |
सरो निमीलिताम्भोजमिव सुप्तं दिनात्यये || ७ ||

क्षीणाः सर्वा ईक्षा बाह्येन्द्रियव्यापारा यस्य | दिनात्यये रात्रौ || ७ ||

अविक्षुभितमाशान्तमन्तःकरणकोटरम् |
दधानं धीरया वृत्त्या शान्तोत्पातमिवाम्बरम् || ८ ||

अपश्यता निजं देहं तं मुनिं पश्यता पुरः |
इदं मया तदा तत्र चिन्तितं चारुचेतसा || ९ ||

इदं वक्ष्यमाणं चिन्तितम् || ९ ||

अयं कश्चिन्महासिद्धः संप्राप्तोऽस्मिन्दिगन्तरे |
विचार्याहमिवैकान्तं विश्रामार्थी महाम्बरम् || १० ||

पूर्वमहमिवैकान्तविश्रामार्थी || १० ||

समाधियोग्यमेकान्तं लभेयेतीह चिन्तया |
कुटी दृष्टेयमेतेन सत्यसंकल्पशालिना || ११ ||

समाधियोग्यमेकान्तं स्थलं लभेय इति चिन्तया इह संप्राप्तः | एतेन इयं कुटी 
स्वध्यानयोग्या दृष्टा || ११ ||

मदागमनमेतेन ततोऽचिन्तयता चिरम् |
तं स्वदेहं शवीभूतमपास्येह कृता स्थितिः || १२ ||

तत एतेन चिरं मदुपेक्षणाच्छवीभूतं तत्र स्थितं स्वदेहं वसिष्ठदेहं 
दृष्ट्वा तत्र पुनर्मदागमनमचिन्तयता अजानता तं देहमपास्य अन्यतः क्षिप्त्वा 
इह कुट्यां स्थितिः कृता || १२ ||

तदिहास्तमहं यामि स्वं लोकमिति निश्चयम् |
यावद्गन्तुं प्रवृत्तोऽस्मि तावत्संकल्पनक्षयात् || १३ ||

तन्मम शरीरमिह अस्तं नष्टमतोऽहमातिवाहिकदेहेनैव स्वं सप्तर्षिलोकं यामि इति 
निश्चयं कृत्वा यावद्गन्तुमहं प्रवृत्तोऽस्मि तावदित्यर्थः || १३ ||

सा निवृत्ता कुटी तत्र संपन्नं व्योम केवलम् |
स सिद्धोऽपि निराधारः पतितोधः समाधिमान् || १४ ||

स्वप्नसंकल्पसंशान्तौ स्वप्नसंकल्पपत्तनम् |
यदा सा सुकुटी नष्टा मत्संकल्पोपशान्तितः || १५ |

पत्तनम् इवेति शेषः | पूर्वस्य परस्य चायं कुटीनाशस्य दृष्टान्तः || १५ ||

स पपात ततो ध्यानी जलोत्पीड इवाम्बुदात् |
खादिवानिलनुन्नोऽब्द इन्दुबिम्बमिव क्षये || १६ ||

जलोत्पीडो जलासारः | क्षये प्रलयकाले इन्दुब्बिम्बमिव || १६ ||

वैमानिक इवापुण्यश्छिन्नमूल इव द्रुमः |
खात्त्यक्त इव पाषाणः स पपात ततोऽवनौ || १७ ||

अपुण्यः क्षीणपुण्यः | अवनौ वक्ष्यमाणकाञ्चनावनौ || १७ ||

अहं यावदियं तावत्कुटिकास्त्विति कल्पने |
क्षीणे कुटीक्षये जाते स सिद्धः पतितः क्षणात् || १८ ||

अहं यावदिह स्थास्यामि तावदियं कुटिका अस्तु तिष्ठतु इति एवंरूपे 
मदीयसत्यसंकल्पने गमनसंकल्पने क्षीणे सति || १८ ||

पतता तेन सिद्धेन ततः सौजन्यकौतुकः |
मनसैवाहमगनं नभसो वसुधातलम् || १९ ||

तेन सिद्धेन सह अहं मनसा तेनातिवाहिकदेहेनैव वसुधातलमगमम् || १९ ||

सोऽपतत्पवनस्कन्धवलनावर्तवृत्तिभिः |
सप्तद्वीपसमुद्रान्ते गीर्वाणरमणावनौ || २० ||

प्रवहादिपवनस्कन्धानां बलनं परिवर्तनं 
तत्प्रयुक्ताभिरावर्तसदृशवृत्तिभिर्यथा आवर्ते भ्रमज्जलमधः प्रविशति 
तद्वदित्यर्थः | गीर्वाणानां रमणाधिकरणे काञ्चनावनौ || २० ||

प्राणापानोर्ध्वगामित्वात्खाद्यथास्थितमेव सः |
सृष्टपूर्वोर्ध्वमूर्धोर्व्यां बद्धपद्मासनोऽपतत् || २१ ||

उर्व्यां सृष्टः प्रथमं निवेशितः पूर्वः पदभागो येन 
तथाविधश्चासावूर्ध्वमूर्धा च तथाविधः सन् | तत्कुतः | प्राणेनापानस्योर्ध्वं 
आकर्षणेनोर्ध्वगामित्वात्कूपेऽवतरतः कुम्भस्य रज्ज्वेव तुम्बस्य वृन्तेनेव 
चोर्ध्वं प्राणापानाभ्यां विष्टब्धत्वेनाधःशिरस्कत्वाघटनादित्यर्थः || २१ ||

न प्रबुद्धो बभूवासौविचरं तमचेतनः |
पाषाणदेह इव ता तूलात्मेवैव वा लघुः || २२ ||

तं तथाविधं विचरं चलनं प्राप्याप्यसौ समाधेर्न प्रबुद्धो बभूव | 
यतश्चित्तस्यान्यत्र दृढासक्तेरचेतनप्रायः | तर्हि अतिदूरात्पतनेन भग्नगात्रः 
कुतो नाभूत्तत्राह - पाषाणेति | वज्रपाषाणदेह इव योगबलाद्दृढस्तूलपिण्ड 
इव लघुरेव वा || २२ ||

मया तदवबोधार्थमथ यत्नवता तदा |
कृत्वा जलदतां व्योम्नि वृष्टं गर्जितमूर्जितम् || २३ ||

बोधार्थं समाधेर्व्युत्थापनार्थम् | जलदतां मेघतां कृत्वा वृष्टम् | 
ऊर्जितं बलवत्तरं च गर्जितम् || २३ ||

करकाशनिपातेन तेन तस्मिन्दिगन्तरे |
मयूरं प्रावृषेवामुं बुद्ध्या बोधितवानसौ || २४ ||

असौ मेघभूतोऽहं प्रावृषा मयूरमिवामुं सिद्धं बुद्ध्या स्वबुद्धिकौशलेन 
बहिराकृष्टया तद्बुद्ध्या वा बोधितवान् समाधेर्व्युत्थापितवान् || २४ ||

बभूवाभासिताङ्गश्रीर्विकासितविलोचनः |
धारानिकरफुल्लात्मा प्रावृषीवाम्बुजाकरः || २५ ||

प्रबुद्धं संप्रशान्तायां दृष्टौ तमहमग्रतः |
अपृच्छं स्वच्छया वृत्त्या निवृत्तं परमार्थतः || २६ ||

परमार्थतः परमार्थस्थितिहेतोः समाधेः || २६ ||

क्व स्थितोऽसि करोषीदं किं च भो मुनिनायक |
कस्त्वं कस्मादलं दूरान्न भ्रंशमपि चेतसि || २७ ||

किमपृच्छस्तदाह - क्वेति | दूराद्भ्रंशमधःपातमपि कस्मान्न चेतसि न 
संजानासि || २७ ||

इत्युक्तो मामसौ प्रेक्ष्य संस्मृत्य प्राक्तनीं गतिम् |
उवाच वचनं चारु चातको जलदं यथा || २८ ||

सिद्ध उवाच |

प्रतिपालय मे यावत्स्ववृत्तान्तं स्मराम्यहम् |
कथयिष्यामि ते पश्चात्पाश्चात्यं वृत्तमात्मनः || २९ ||

प्रतिपालय प्रतीक्षस्व || २९ ||

इत्युक्त्वा चिन्तयित्वाशु स यथा वृत्तमक्षतम् |
स्मृतवान्सायमह्नीव समाचरितमात्मनः || ३० ||

वृत्तं पूर्वस्ववृत्तान्तं जन्मान्तरवृत्तान्तैः सह | अक्षतं समग्रम् | अह्नि 
वृत्तमात्मनश्चरितं यथा जनः सायं स्मरति तद्वत् || ३० ||

मामथोवाच वचनं चारु चन्द्रांशुशीतलम् |
आह्लादनमनिन्द्यं च निरवद्यं सुखोदयम् || ३१ ||

वक्ष्यमाणवचनस्य विवेकवैराग्यप्रधानत्वाच्चार्वित्यादिविशेषणैः प्रशंसा || ३१ 
||

सिद्ध उवाच |

अधुना त्वं मया ब्रह्मन्परिज्ञातोऽभिवादये |
अतिक्रमोऽयं क्षन्तव्यः स्वभावो हि सतां क्षमा || ३२ ||

अतिक्रमः प्रथमदर्शनेऽनभिवादनलक्षणोऽपराधः || ३२ ||

मुने चिरमहं भ्रान्तो देवोपवनभूमिषु |
भोगामोदविमोहेषु षट्पदः पद्मिनीष्विव || ३३ ||

तत्र क्व स्थितोऽसीति प्रश्नस्य 
प्रत्यक्षदृष्टसमाधिस्थानकुटीविषयत्वायोगात्तत्पूर्वतनाधारभेदान् 
जातिस्मारत्वं ख्यापयन् जन्मान्तरसाधारणानाह - मुने इति || ३३ ||

दृश्यनद्यामथो चित्तजलकल्लोलहेलया |
चक्रावर्तोह्यमानेन मयोद्विग्नेन चिन्तितम् || ३४ ||

चित्तजलकल्लोलहेलया स्वप्नवद्दृश्यनद्यामुह्यमानेन अत एव चिरकालेन विचारोदये 
संसारादुद्विग्नेन वक्ष्यमाणं चिन्तितम् || ३४ ||

संसारसागरे दृश्यकल्लोलैरहमाकुलः |
कालेनोद्वेगमायातश्चातकोऽवग्रहे यथा || ३५ ||

अवग्रहे वृष्टिप्रतिबन्धे || ३५ ||

संविन्मात्रैकसारेषु रम्यं भोगेषु नाम किम् |
अवतिष्ठे गतोद्वेगसंविद्व्योम्न्येव केवलम् || ३६ ||

किं चिन्तितं तदाह - संविन्मात्रेति | भोगेषु किं नाम रम्यम् | यदि तत्र 
संविदात्मना प्रथमानं सुखमेव रम्यं तदतिरिक्तानां तत्साधनानां 
दुःखस्वरूपत्वेन तन्मात्रसारत्वात्तर्हि दुःखांशं सर्व विहाय सारभूते 
सुखसंविद्व्योम्न्येव केवलमवतिष्ठे किमन्येनासारेणेत्यर्थः || ३६ ||

शब्दरूपरसस्पर्शगन्धमात्रादृते परम् |
नेह किंचन नामास्ति किमेतावत्यहं रमे || ३७ ||

न ह्यपरिच्छिन्नं सुखं विहाय परिगणिते परिच्छिन्ने असुखे रमणमुचितमित्याह ##-

चिन्मात्राकाशमेवैतत्सर्वं चिन्मात्रमेव वा |
तत्किमत्रासदाकारे रमे नष्टमतिर्यथा || ३८ ||

एतत् शब्दादिसर्वं चिन्मात्रे स्वतः सति तद्व्यतिरेकेण विभाव्यमानमाकाशं 
शून्यमेव तदव्यतिरेकदर्शने चिन्मात्रमेव पर्यवस्यति | 
तदेवमुभयथाप्यसदाकारे अत्र शब्दादौ किं रमे | नष्टमतिरुन्मत्तो यथा 
तथेत्यर्थः || ३८ ||

विषया विषवैषम्या वामाः कामविमोहदाः |
रसाः सरसवैरस्या लुठन्नेषु न को हतः || ३९ ||

विषयाः शब्दादयो विषवन्मरणोन्मादादिवैषम्यहेतवः | वामाः स्त्रियः | रसाः 
रागाः सरसस्यापि पुंसो वैरस्यहेतवः | एषु लुठन् को न हतः | 
कुरङ्गमातङ्गादीनामेकैकासक्त्यापि वधबन्धनादिदर्शनादित्यर्थः || ३९ ||

जीर्णा जीवितजम्बालजरच्छफरिकामतिः |
कायं द्रुतगताऽऽदातुं जरेच्छति बृहद्बकी || ४० ||

एवं कायेऽप्यासक्तिर्नोचितेत्याह - जीर्णेति | द्रुतगता जरा बृहद्बकी जीवितजम्बाले 
बृहतीयं शफरिका लब्धेति मतिर्यस्यास्तथाविधा सती कायमादातुंन् 
ग्रसितुमिच्छति || ४० ||

कायोऽयमचिरापायो बुद्बुदोऽम्बुनिधाविव |
स्फुरन्नेव पुरोन्तर्द्धि याति दीपशिखा यथा || ४१ ||

विविधाकुलकल्लोला चक्रावर्तविधायिनी |
मृतिजन्मबृहत्कूला सुखदुःखतरङ्गिणी || ४२ ||

एवं जीवितेऽप्याशा नोचितेति तन्नदीत्वेन वर्णयति - विविधेत्यादिना | विविधा आकुला 
विक्षेपा एव कल्लोला यस्याः || ४२ ||

यौवनोल्लासकलिला जराधवलफेनिला |
काकतालीययोगेन संपन्नसुखबुद्बुदा || ४३ ||

कलिला पङ्काविला || ४३ ||

व्यवहारमहावाहलेखाजडरवाकुला |
रागद्वेषघनोल्लासा भूतलालोलदेहिका || ४४ ||

व्यवहारलक्षणया महाप्रवाहलेखया जडरवैर्मूर्खप्रलापैः 
लडयोरभेदात्तल्लक्षणैर्जलरवैराकुला | रागद्वेषलक्षणैर्घनैर्मेघैरुल्लसति 
वर्धते तथाविधा || ४४ ||

लोभमोहमहावर्ता पातोत्पातविवर्तनी |
हा तप्ता जीविताख्येयं नदी नदनशीतला || ४५ ||

हा इति खेदे | नदनंन् नदनः शब्दमात्रं तेन शीतला वस्तुतस्तापत्रयतप्ता वहतीति 
संबन्धः || ४५ ||

अपूर्वाण्युपगच्छन्ति तथा पूर्वाणि यान्त्यलम् |
संसारसरिदम्बूनि संगतानि धनानि च || ४६ ||

संसारसरिदम्बुभूतानि संगतानि इष्टपुत्रमित्रादिसंगमाः | धनानि च 
पूर्वाण्यपयान्ति अपूर्वाणि चोपगच्छन्ति || ४६ ||

प्रवृत्ता ये निवर्तन्ते तैरलं हतभावैकैः |
अपूर्वा ये प्रवर्तन्ते तेष्वथास्थेह कीदृशी || ४७ ||

तत्र गच्छत्स्वागच्छत्सु च न शोकहर्षावुचितावित्याह - प्रवृत्ता इति || ४७ ||

सर्वस्याः सरितो वारि प्रयात्यायाति चाकरात् |
देहनद्याः पयस्त्वायुर्यात्येवायाति नो पुनः || ४८ ||

आयुषि धनादिवैलक्षण्यमाह - सर्वस्या इति | आकराद्गिरिमेघादेः || ४८ ||

शतशः परिवर्तन्ते प्रतिपिण्डं क्षणं प्रति |
कुलालचक्रकाभावा इव भावा भवाम्बुधौ || ४९ ||

प्रतिपिण्डं प्रतिदेहं प्रतिक्षणं च भोग्या भावाः कुलालचक्रकेष्वारूढा 
घटशरावादिभावा इव || ४९ ||

चरन्ति चतुराश्चौरा विषमा विषयारयः |
हरन्ति भावसर्वस्वं जागर्मि स्वपिमीह किम् || ५० ||

भावो विवेकस्तल्लक्षणं सर्वस्वम् || ५० ||

आयुषः खण्डखण्डाश्च निपतन्तः पुनः पुनः |
न कश्चिद्वेत्ति कालेन क्षतानि दिवसान्यहो || ५१ ||

इदमद्य तथेदं च तथेदमिदमस्य मे |
एवं कलनया लोको गतं प्राप्तं न वेत्त्यहो || ५२ ||

गतमायुः प्राप्तं मृत्युं च न वेत्ति || ५२ ||

भुक्तं पीतमनन्तासु भ्रान्तं च वनभूमिषु |
दृष्टानि सुखदुःखानि किमन्यदिह साध्यते || ५३ ||

अन्यत् अपूर्वम् || ५३ ||

सुखदुःखानुभवनाद्भूयोभूयो विवर्तनात् |
अनित्यत्वाच्च भावानां स्थिता निष्कौतुका वयम् || ५४ ||

निष्कौतुका भोगेषु निरुत्कण्ठाः || ५४ ||

भुक्तानि भोगवृन्दानि दृष्टा चानित्यता भृशम् |
नोपलभ्यत एवाति विश्रान्तिरिह कुत्रचित् || ५५ ||

भ्रान्तमुत्तुङ्गशृङ्गासु मेरूपवनभूमिषु |
लोकपालपुरीषूच्चैः संप्राप्तं किमकृत्रिमम् || ५६ ||

अकृत्रिमं शाश्वतं किं संप्राप्तम् | न किंचिदित्यर्थः || ५६ ||

सर्वत्र दारुभिर्वृक्षा मांसैर्भूतानि भूर्मृदा |
दुःखान्यनित्यता चेति कथमाश्वास्यते वद || ५७ ||

सर्वभोगेष्वसारतां विविच्य दर्शयति - सर्वत्रेति || ५७ ||

न धनानि न मित्राणि न सुखानि न बान्धवाः |
शक्नुवन्ति परित्रातुं कालेनाकलितं जनम् || ५८ ||

जनो जीमूतजठरजलवद्गिरिकुक्षिषु |
यात्यन्तःशून्य एवास्तं पांसूपचयपेलवः || ५९ ||

पांसूपचयः पांसुराशिरिव पेलवः अस्थिरः अदृढश्च जनो गिरिकुक्षिषु 
पतितजीमूतजठरजलवद्विषयान्तः आसक्तः सन् क्षने क्षणे हीयमानः 
अन्तःपुरुषार्थशून्य एव अस्तं मरणंन् याति | जरठजीमूत इति पाठे 
शरन्मेघजलवत् || ५९ ||

न मे मनोरमाः कामा न च रम्या विभूतयः |
इदं मत्ताङ्गनापाङ्गभङ्गलोलं च जीवितम् || ६० ||

क्वेव कस्य कथं नाम कुत आश्वासना मुने |
अद्य श्वो वाऽऽपदं पापो मृत्युर्मूर्ध्नि नियच्छति || ६१ ||

किंवृत्तानि कालकर्तृप्रकारनिमित्ताक्षेपकाणि | पापः क्रूरो मृत्युर्यस्मादद्य 
श्वो वा मूर्ध्नि आपदं यच्छति प्रापयतीत्यर्थः || ६१ ||

शरीरं पर्णवद्भ्रंशि जीवितं जीर्णसंस्थिति |
धीरधीरतया ग्रस्ता रसा नीरसतां गताः || ६२ ||

नीतं मनोरथैरेव नीरसैर्वाऽऽयुराततम् |
न मम स्वं चमत्कारकारि किंचिदपीहितम् || ६३ ||

नीरसैर्भोगैस्तन्मनोरंथैरेव वा आततमायुर्नीतम् | चमत्कारकारि किंचित् स्वं 
पुरुषार्थरूपं मम नेहितं न संपादितम् || ६३ ||

मोहोऽद्य मान्द्यमायातो देहो नेहोपयुज्यते |
अनास्थैवोत्तमावस्था स्थानास्थैवाधमा स्थितिः || ६४ ||

अनास्था विषयेषु | स्थानं जीवनं तदास्थैव अधमा स्थितिः || ६४ ||

आपदापतितैवेयमहो मोहविधायिनी |
नित्यमित्येव मन्तव्यं सक्तव्यं नेह संसृतौ || ६५ ||

विवेकिनां संपदादिप्राप्तौ इयं आपदेवापतितेति मन्तव्यम् || ६५ ||

विधिभिः प्रतिषेधैश्च शाश्वतैरप्यशाश्वतैः |
यथेष्टं नीयते लोको जलं निम्नोन्नतैरिव || ६६ ||

विवेकिनः कर्मशास्त्राण्यपि व्यामोहकान्येव भान्तीत्याह - विधिभिरिति || ६६ ||

विवेकामोदसर्वस्वं चेतः कुसुमकोशतः |
हृत्वा मूर्च्छां प्रयच्छन्ति विषया विषवायवः || ६७ ||

यतः कर्मिणामैहिकामुष्मिकविषयाविवेकं हृत्वा अनर्थमेव प्रापयन्तीत्याह ##-

असदेव तथा नाम दृष्टं सत्तामुपागतम् |
यथाऽसदेव सद्रूपं संपन्नमसदेव सत् || ६८ ||

वस्तुतस्तु विषयरूपमसदेव तथा सद्बुद्ध्या दृष्टं सत्तामुपागतं न वस्तुतः | 
यथा सद्रूपमावरणेनासदेव संपन्नं तथा असदेव विक्षेपेण सत्संपन्नम् | 
मायाशक्तेरघटितघटनपटीयस्त्वादित्यर्थः || ६८ ||

दोलायन्त्योऽवनौ देहं सागरान्सागराङ्गनाः |
यथा धावन्ति धावन्ति जनता विषयांस्तथा || ६९ ||

तत्र पराग्दृष्टीनां विषयोन्मुखी प्रवृत्तिः स्वाभाविकीत्याह - दोलायन्त्य इति | 
कूलद्वयावनौ देहं प्रवाहं दोलावदान्दोलायन्त्यः सागराङ्गना नद्यो यथा 
सागरान् धावन्ति || ६९ ||

धावन्ति विषयांल्लक्ष्यमुन्मुक्ताश्चित्तसायकाः |
स्पृशन्ति न गुणान्भूयः कृतघ्नाः सौहृदं यथा || ७० ||

गुणान् विवेकवैराग्यादीन्मौर्वीश्च || ७० ||

उत्पातवायुरेवायुर्मित्राण्येवातिशत्रवः |
बन्धवो बन्धनान्येव धनान्येवाति नैधनम् || ७१ ||

अतितरां स्नेहासक्त्या शातयन्तीति शत्रवः | नैधनं निधनसाधनम् || ७१ ||

सुखान्येवातिदुःखानि संपदः परमापदः |
भोगा भवमहारोगा रतिरेव परारतिः || ७२ ||

आसक्तिजननेनातिदुःखानि | रतिरासक्तिरेव परा अरतिरुद्वेगः || ७२ ||

आपदः संपदः सर्वाः सुखं दुःखाय केवलम् |
जीवितं मरणायैव बत मायाविजृम्भितम् || ७३ ||

प्रागुक्तमेव विवृण्वन्नाह - आपद इत्यादिना || ७३ ||

बहून्कालपरावर्तानिष्टानिष्टान्सुखं मनाक् |
पश्यन्प्रियवियोगांश्च याति जर्जरतां जनः || ७४ ||

भोगा विषयसंभोगा भोगा एव फणावताम् |
दशन्त्येव मनाक् स्पृष्टा दृष्टा नष्टाः प्रतिक्षणम् || ७५ ||

फणावतां सर्पाणां भोगाः फणा एव | तदुपपादयति - दशन्त्येवेति || ७५ ||

आयुर्याति निरायासपदप्राप्तिविवर्जितैः |
उदर्कभङ्गुराकारैः करालैः कष्टचेष्टितैः || ७६ ||

भोगाशाबद्धतृष्णानामपमानः पदे पदे |
आलानमवलीनानां वन्यानामिव दन्तिनाम् || ७७ ||

अवलीनानां खानपानोपवासादिना कर्शितानाम् || ७७ ||

संपदः प्रमदाश्चैव तरङ्गोत्सङ्गभङ्गुराः |
कस्तास्वहिफणाच्छत्रच्छायासु रमते बुधः || ७८ ||

न केवलं भङ्गुराअपि तु सद्यो मृत्युदाश्चेत्याह - अहिफणेति || ७८ ||

सत्यं मनोरमाः कामाः सत्यं रम्या विभूतयः |
किंतु मत्ताङ्गनापाङ्गभङ्गलोलं हि जीवितम् || ७९ ||

सत्यशब्दावभ्युपगमवादद्योतकौ | सन्तु नाम मनोरमा इत्यर्थः || ७९ ||

आपातरमणीयेषु रमन्ते विषयेषु ये |
अत्यन्तविरसान्तेषु पतन्ति निरयेषु ते || ८० ||

आपात इन्द्रियसंयोगक्षणः अविचारो वा | पतन्तीति | 
विषयव्यसनिनामधर्मावश्यंभावादिति भावः || ८० ||

द्वन्द्वदोषोपरुद्धानि दुःसाध्यान्यस्थिराणि च |
धनान्यभव्यसेव्यानि मम जातु न तुष्टये || ८१ ||

तदुपायधनदोषमाह - द्वन्द्वेति | अर्जनकाले 
शीतोष्णक्षुत्पिपासादिद्वन्द्वदोषोपरुद्धानि दुःसाध्यानि च | कष्टेनार्जितान्यपि 
राजचोरदुर्व्यसनप्रमादादिभिर्विनाशादस्थिराणि च || ८१ ||

आपातमात्रमधुरा दुःखपर्यवसायिनी |
मोहनायैव लोकस्य लक्ष्मीः क्षणविलासिनी || ८२ ||

आपातरमणीयानि विमर्दविसराण्यति |
दुःखान्यापत्प्रदातृणि संगतानि खलैरिव || ८३ ||

संगतानि धनादिसंबन्धाः खलैः संगतानि मैत्र्य इवेत्यावृत्त्या योज्यम् || ८३ ||

शरदम्बुधरच्छायागत्वर्यो यौवनश्रियः |
आपातरम्या विषयाः पर्यन्तपरितापिनः || ८४ ||

अयं श्लोकः किरातार्जुनीये अत्रत्य एव पठितो बोध्यः || ८४ ||

अन्तकः पर्यवस्थाता जीविते महतामपि |
चलन्त्यायूंषि शाखाग्रलम्बाम्बूनीव देहिनाम् || ८५ ||

पर्यवस्थाता अवश्यं प्रत्यवस्थाता | चलन्ति स्खलन्ति || ८५ ||

जीर्यन्ते जीर्यतः केशा दन्ता जीर्यन्ति जीर्यतः |
क्षीयते जीर्यते सर्वं तृष्णैवैका न जीर्यते || ८६ ||

भोगाभोगातिगहने सर्वस्मिन्कायकानने |
परमुल्लासमायाति तृष्णैका विषमञ्जरी || ८७ ||

इदानीं भोगान्भुक्त्वा जन्मान्तरे विवेकवैराग्यादि प्राप्त्यामीति प्रत्याशा तु न 
कार्यैवेत्याह - भोगेति | सर्वस्मिन्भाविदेहपरम्परारूपेऽपि कायकानने || ८७ ||

बाल्यं यौवनवद्याति यौवनं याति बाल्यवत् |
उपमानोपमेयत्वं भङ्गुरत्वं मिथोऽनयोः || ८८ ||

तत्रापि बाल्यादिषु न वैतृष्ण्यप्रत्याशेत्याशयेनाह - बाल्यमिति || ८८ ||

जीवितं गलति क्षिप्रं जलमञ्जलिना यथा |
प्रवाह इव वाहिन्या गतं न विनिवर्तते || ८९ ||

कुतो याति तत्राह - जीवितमिति | जीवितं आयुः | वाहिन्या नद्याः || ८९ ||

झटित्येवागतो देहः कुतोऽप्यर्जुनवातवत् |
याति पश्यत एवास्तं तरङ्गाम्बुददीपवत् || ९० ||

यो यो देह आगतः स कुतोपि निमित्ताज्झटित्येव पश्यत एव अस्तं नाशं याति | 
तरङ्गवदम्बुदवद्दीपवच्च || ९० ||

रम्येष्वरम्यता दृष्टा स्थिरेष्वस्थिरतापि च |
सत्येष्वसत्यतार्थेषु तेनेह विरसा वयम् || ९१ ||

सत्येषु सत्यतया ज्ञातेषु | विरसा विरागाः || ९१ ||

सुखं यदात्मविश्रान्तौ गते मनसि सत्त्वताम् |
पाताले भूतले स्वर्गे तन्न भोगेषु केषुचित् || ९२ ||

सत्त्वतां निर्वासनताम् || ९२ ||

अपि संपूर्णहृद्यार्थाः पञ्चापीन्द्रियवृत्तयः |
तावज्जयन्ति मामेता भृङ्गं चित्रलता इव || ९३ ||

सांप्रतं दृढवैराग्यं मां संपूर्णसर्वविषयसहिता अपि 
सर्वेन्द्रियवृत्तयः संभूयापि न जेतुं शक्नुवन्तीत्याह - अपीति | तावज्जयन्तीति 
काकुस्तेन न जयन्त्येवेत्यर्थः || ९३ ||

अद्य दीर्घेण कालेन निरहंकृतिना मया |
स्वर्गापवर्गवैतृष्ण्यमिदमासादितं धिया || ९४ ||

चिरमेकान्तविश्रान्त्यै तेनैतन्नभसः पदम् |
त्वमिवागतवानत्र दृष्टवानस्मि तां कुटीम् || ९५ ||

एतत् त्वत्कुटीकल्पनास्पदम् || ९५ ||

अद्यैतत्संपरिज्ञातं यदेषा भवतः कुटी |
आगन्ता त्वं पुनश्चेति मया तत्र विचारितम् || ९६ ||

त्वत्कुटीयं त्वं च पुनस्तस्यामागतेति न तदा विचारितम् | एतत्सर्वमद्य 
परिज्ञातमित्यर्थः || ९६ ||

तदा त्वत्र मया ज्ञातं कश्चित्सिद्धोऽयमात्मना |
देहं त्यक्त्वेह निर्वाणं गत इत्यनुमानतः || ९७ ||

किं तर्हि तदा ज्ञातं तदाह - तदेति || ९७ ||

एतन्मे भगवन्वृत्तमेषोऽस्मीति यथास्थितम् |
मया ते कथितं सर्वं यथा जानासि तत्कुरु || ९८ ||

क्व स्थितोऽसीत्यादि त्वया पृष्टं यन्मे वृत्तं तदेतन्मयोक्तमित्यर्थः | अतः परं 
त्वं यथास्मिन्नपराधे दण्डमनुग्रहं वा जानासि तत्कुर्वित्यर्थः || ९८ ||

सिद्धैर्न यावदवधानपरैर्विचार्य निर्णीतमुत्तमधियान्तरशेषवस्तु |
तावत्त्रिकालकलनं न विदन्ति किंचिदित्यब्जजादिमनसोऽपि मुने स्वभावः || ९९ ||

हे मुने सिद्धैरपि युष्मदादिभिर्यावत्पर्यन्तमवधानपरैर्भूत्वा अन्तः अशेषवस्तु 
उत्तमया धिया विचार्य न निर्णीतं तावत्ते त्रिकालस्थवृत्तान्तस्य कलनं 
सम्यग्ज्ञानं किंचिदपि न विदन्ति | अयमब्जजादिमनसोऽपीदृश एव स्वभावः किं 
पुनर्मादृशस्येति त्वद्वृत्तान्तापरिज्ञानदेहनिरासाद्यपराधं क्षमस्वेत्यर्थः 
|| ९९ ||

इत्यार्षे श्रीवासिष्ठमहारामायणे वा० दे० मो० नि० उ० पा० 
आकाशमण्डपसिद्धसमागमगाथावर्णनं नाम त्रिनवतितमः सर्गः || ९३ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे उत्तरार्धे 
आकाशमण्डपसिद्धसमागमगाथावर्णनं नाम त्रिनवतितमः सर्गः || ९३ ||


चतुर्नवतितमः सर्गः ९४

श्रीवसिष्ठ उवाच |

अथ हेममयाकाशविस्तीर्णायां महाभुवि |
सौहार्दादेव सिद्धस्य तस्येदमहमुक्तवान् || १ ||

सिद्धलोके द्वयोर्यानं पिशाचानां च संस्थितिः |
वर्ण्यते देवतानां च मनोमात्रानुसारिणी || 

हेममययामाकाशमिव विस्तीर्णायां सप्तद्वीपसमुद्रबहिःस्थितायां महाभुवि | 
सौहार्दात् सुहृद्भावात् || १ ||

त्वया न केवलं तावन्मयापि न विचारितम् |
आव्याप्तिरहिता नाम न संभवति देहिनाम् || २ ||

अयमविचारापराधो न केवलं तवैव किंतु ममापि तुल्य इत्याह - त्वयेति | तत्र 
सिद्धैर्न यावदवधानपरैरिति यत्त्वयोक्तं तत्सत्यमेवेत्याह - आव्याप्तीति | 
देहिनां देहवतां योगिनामपि आव्याप्तिः प्रणिधानेन सर्वविषये 
मनोव्याप्तिस्तद्रहिता अतीतानागतार्थसंवित्तिर्न संभवत्येव || २ ||

कस्मान्मया तवोदन्तं विचार्यासौ स्थिरीकृता |
न कुटी व्योम्नि तेन त्वमभविष्यः स्थिरस्थितिः || ३ ||

यदि संभवति तर्हि तव पतनं मा भूदिति सा संकल्पकुटी स्थिरीकृता स्यादित्याह ##-
क्षन्तव्य इति भावः || ३ ||

उत्तिष्ठ सिद्धलोकेषु निवसावो यथास्थितम् |
स्वास्पदस्थितयः सौम्याः स्वात्मसिद्धौ सुसाधनम् || ४ ||

स्वं स्वीयं मया सप्तर्षिलोके त्वया नन्दनवने च प्राक्तने निवसितव्यमिति भावः | 
तत्किमर्थं तत्राह - स्वास्पदेति | स्वात्मनः सिद्धौ निर्विक्षेपस्थितौ || ४ ||

इति निर्णीय तावुच्चैरुत्सृतौ तारकोपमौ |
सममेकपुटोड्डीनौ व्योम यन्त्रोपलाविव || ५ ||

उच्चैर्व्योम | उत्सृतौ उड्डीनौ | एकयन्त्रपुटादुड्डीनौ यन्त्रोपलाविव || ५ ||

प्रणामपूर्वमन्योन्यमथ कृत्वा विसर्जनम् |
गतः सोऽभिमतं देशमहं चाभिमतं गतः || ६ ||

उड्डीय व्योम्नि किं चक्रथुस्तत्राह - प्रणामपूर्वमिति | सः नन्दनं अहं 
सप्तर्षिलोकादीन् गतः || ६ ||

इति वृत्तान्तमखिलमुक्तवानस्मि राघव |
तवाश्चर्यमयीं पश्य संसृतीनां विचित्रताम् || ७ ||

इति वर्णितपाषाणाख्यायिकालक्षणं वृत्तान्तं स्वानुभूतमखिलं 
सिद्धवृत्तान्तं च तवाहमुक्तवानस्मि | तं वृत्तान्तं प्रस्तुते योजयति - 
आश्चर्यमयीमिति || ७ ||

श्रीराम उवाच |

भगवंस्तव देहोऽसौ पृथिव्यामणुतां गतः |
भ्रान्तः केन शरीरेण सिद्धलोकांस्ततो भवान् || ८ ||

कुटीसंस्थस्त्वदीयस्थूलदेहः सिद्धेनापास्त इति त्वयैव स्वयमूहितमित्युक्तम् | 
निरस्तश्च पार्थिवो देहः पृथिव्यां कालेन पांसुभावमापद्यत इति परिशेषादेव 
ज्ञातम् | एवं सति मनोमात्रदेहेन सिद्धलोकान्गतो भवान्कथं तत्रत्यजनैः सह 
व्यवहृतवान् | न हि मनोमात्रात्मा अन्यैः सह व्यवहर्तुं शक्नोत्यन्ये वा तेन सह 
व्यवहर्तुं शक्नुवन्तीत्याशयेन रामः पृच्छति - भगवन्निति | अणुतां 
पांसुताम् | संचरितवानसि || ८ ||

श्रीवसिष्ठ उवाच |

आ स्मृतं शृणु वृत्तान्तं ततो मम जगद्गृहे |
भ्रमतः सिद्धसेनासु लोकपालपुरीषु च || ९ ||

आ इति स्मरणद्योतको निपातः | आङित् || ९ ||

अहमिन्द्रपुरं प्राप्तो न कश्चित्तत्र दृष्टवान् |
मामिमं देहरहितमातिवाहिकदेहिनम् || १० ||

अहं किल तदा राम संपन्नो गगनाकृतिः |
न चाधारो न चाधेयश्चिदाकाशमयात्मकः || ११ ||

गगनाकृतिराकाशवदस्थूलः | चिदाकाशप्रचुरं यन्मनस्तदात्मकः || ११ ||

न ग्रहीता न च ग्राह्यस्त्वादृशार्थावबोधिनाम् |
न चैव देशकालानां क्वचिदावृत्तिकारकः || १२ ||

त्वादृशा ये स्थूलार्थावबोधिनस्तेषां न तु सूक्ष्मार्थदर्शिनां योगिनाम् | 
प्रेषणप्रतीक्षणादिनन्येषां देशकालपरिवर्तनकारकश्च न संपन्नः || १२ ||

मनोमननमात्रात्मा पृथ्व्यादिपरिवर्जितः |
संकल्पपुरुषाकारः पदार्थानामरोधकः || १३ ||

पदार्थानां स्तम्भकुम्भादीनामसंस्पर्शादरोधकः || १३ ||

अरुद्धश्च पदार्थौघैः स्वयं स्वानुभवोन्मुखः |
व्यवहर्ता तथाभूतैरेवं पुंभिर्मनोमयैः || १४ ||

स्वप्नमनोराज्यवत्स्वमनोमयैर्भूतैर्व्यवहर्ता || १४ ||

स्वप्नानुभूतयो राम दृष्टान्तोऽत्राविखण्डितः |
अनुभूत्यपलापं तु यः कुर्यात्तेन तेऽस्त्वलम् || १५ ||

स्वप्नानुभूतयः स्वप्नानुभवाः अत्र ईदृशार्थसंभावने अविखण्डितः समस्तो 
दृष्टान्तोऽनुसंधेय इत्यर्थः | यस्तु नैयायिको ज्ञानमात्रे 
अवच्छेदकतासंबन्धेन देहस्य कारणता त्वङ्मनोयोगस्यापि कारणता सुषुप्तौ 
तदभावे ज्ञानाभावोपपत्तेरित्यादि प्रलपति स मूर्खस्त्वया न संभाष्य एवेत्याह 
- अनुभूतीति | तेन सह ते अलमस्तु संभाषणादिना प्रयोजनं नास्ति | सुषुप्तावपि 
सुखमहमस्वाप्समित्यादिस्मृतिदर्शनेन सुखस्वापादिज्ञानसत्त्वात् स्वप्नेन 
शारीरमभिप्रहत्यासुप्तः सुप्तानभिचाकशीति | शुक्रमादाय पुनरेति स्थानं 
हिरण्मयः पूरुष एकहंसः इत्यादिश्रुतिविरोधान्निमिशापात्त्यक्तशरीरेण मया 
दुःखानुभवात्तन्निवारणाय ब्रह्माज्ञया मित्रावरुणोद्भवशरीरपरिग्रहाच्चेति 
भावः || १५ ||

यथा स्वप्नचरो गेहे व्यवहर्ता न दृश्यते |
तथा तदा न दृष्टोस्मि पुरस्थोऽपि नभोगतैः || १६ ||

गेहे सुप्तः स्वप्ने चरतीति स्वप्नचरः पुरुषह् स्वप्ने व्यवहर्ताप्यन्यैस्तद्गेहस्थैर्न 
दृश्यते तथा अहमपि नभोगतैर्देवैर्न दृष्ट इत्यर्थः || १६ ||

अहमन्यान्प्रपश्यामि पार्थिवाकारभासुरान् |
मामातिवाहिकात्मानं न कश्चिदपि पश्यति || १७ ||

श्रीराम उवाच |

न दृश्यते विदेहत्वाद्भवान्व्योमवपुर्यदि |
तत्कथं तेन सिद्धेन दृष्टोऽसि कनकावनौ || १८ ||

मां न कश्चिदपि पश्यतीत्येतत्ते स्वोक्तिविरुद्धम् | प्राक् सिद्धेन दृष्टोऽहमिति 
त्वयैवोक्तत्वात् | अहमन्यान्प्रपश्यामीत्यप्यसंगतम् | मनसो बहिरस्वातन्त्र्यात्स्वप्ने 
स्वमनोमयानामेव दर्शनादित्याशयेन रामः पृच्छति - न दृश्यत इति || १८ 
||

श्रीवसिष्ठ उवाच |

अस्मदादिर्जनो नाम यथा संकल्पकल्पितान् |
नासंकल्पितमाप्नोति सत्यकामवपुर्यतः || १९ ||

सत्यसंकल्पानुसारिदर्शनव्यवस्थया उभयं वसिष्ठः परिहरति - अस्मदादिरिति 
| अस्मदादिर्ज्ञानयोगसिद्धो जनः || १९ ||

व्यवहारेषु मग्नेन लौकिकेष्वमलात्मना |
क्षणाद्विस्मर्यते पुंसा आतिवाहिकमात्मनः || २० ||

ननु ज्ञानसिद्धानां सदैवातिवाहिकदेह एवास्ति न स्थूल इति त्वयैवासकृदुक्तं 
तत्कथं तेषां स्थूलदेहबुद्ध्या परदर्शनसंवादादिसत्यसंकल्पनं घटते 
तत्राह - व्यवहारेष्विति | सत्यम् | समाधिविवेककालयोस्तथैव 
व्युत्थानव्यवहारकाले आतिवाहिकभावविस्मरणमप्यस्तीति तत्संकल्पनसंभव 
इत्यर्थः || २० ||

मया पश्यतु मामेष इति संकल्पितं तदा |
तेन मां दृष्टवानेष स्वसंकल्पार्थभाजनम् || २१ ||

एष सिद्धः सोऽपि सत्यसंकल्पः सिद्धश्चेति वा मां द्रष्टुं शक्नोतीत्याशयेन तं 
विविनष्टि - स्वसंकल्पार्थभाजनमिति || २१ ||

जनो जरठभेदत्वान्न संकल्पार्थभाजनम् |
स एष जीर्णभेदत्वात्सत्यकामत्वभाजनम् || २२ ||

सिद्धस्येतरजनेभ्यो विशेषमाह - जन इति | जरठश्चिरवासनादृढीकृतो 
भेदः स्वस्याब्रह्मभावो येन तथाविधत्वात् जीर्णभेदत्वाद्बाधितभेदवासनत्वात्स 
एष सिद्धः सत्यकामत्वस्य भाजनं योग्यः || २२ ||

द्वयोस्तु सिद्धयोः सिद्धविरुद्धेप्सितयोर्मिथः |
अधिकैकावदातात्मा जयी पुरुषयत्नवान् || २३ ||

ननु तर्हि यत्र द्वौ सिद्धौ परस्परविरुद्धं संकल्पयतः | यथा एकः अहमेनं 
पश्यामीति संकल्पयति अपरस्तु मामयं न पश्यत्विति | तत्र कथं व्यवस्था तत्राह 
- द्वयोरिति | यस्यैवात्मज्ञानवैश्द्याधिक्यं तत्संकल्पः प्रबलः | 
यथैकराज्यसिद्ध्यर्थं यतमानयो राजपुत्रयोर्यस्यैव शौर्याद्याधिक्यं तस्य 
जयस्तद्वदित्यर्थः | तुल्यबलत्वे तूभयसंपत्तिर्वरशापाविरोधसर्गे वक्ष्यते || २३ ||

भ्रमतः सिद्धसेनासु लोकपालपुरीषु मे |
विस्मृता व्यवहारौघैः सातिवाहिकतात्मनः || २४ ||

अस्त्वेवं तथापि प्रकृते किं तत्राह - भ्रमत इति | व्यवहारौघैर्हेतुभिर्यदा 
विस्मृता तदा व्यवहर्तुं प्रवृत्त इति परेणान्वयः || २४ ||

यदा तदाहमपरैर्व्यवहर्तुं महाम्बरे |
प्रवृत्तो न च मां कश्चित्तत्र पश्यति चञ्चलम् || २५ ||

अत्यन्तमप्यारटतः शब्दो न श्रूयते मम |
केनचित्सुरलोकेषु स्वप्नपुंस इवानघ || २६ ||

आरटतः कूजतः || २६ ||

अवष्टब्धुं प्रवृत्तस्य नान्यावष्टब्धये मम |
संपद्यते किंचिदपि मनोमननदेहिनः || २७ ||

अवष्टब्धुं अन्यस्य पतनारोहणादिप्रसङ्गे कराद्यवलम्बनं दातुं प्रवृत्तस्य 
मम किंचिदपि हस्ताद्यन्यस्य अवष्टब्धये अवलम्बनाय न संपद्यते || २७ ||

एवं व्योमपिशाचोऽहं संपन्नो रघुनन्दन |
मयानुभूता काप्येषा देवागारपिशाचता || २८ ||

एवमनया रीत्या | देवागारेषु पिशाचता अनुभूता || २८ ||

श्रीराम उवाच |

पिशाचाः सन्ति लोकेस्मिन्किमाकाराः किमास्पदाः |
किंजातीयाः किमाचाराः कीदृशाः कीदृशाशयाः ||

प्रासङ्गिको रामप्रश्नः || २९ ||

श्रीवसिष्ठ उवाच |

पिशाचाः सन्ति लोकेऽस्मिन्यादृशास्तादृशान्शृणु |
न सभ्योऽसौ न यो वक्ति प्रसङ्गापतितं वचः || ३० ||

सभ्यः सभार्हः | सत्यः इति पाठे यथार्थवक्ता | श्रोतुः प्रमया हि 
अर्थयाथार्थ्यग्रहः | न च श्रोतुः प्रासङ्गिकार्थजिज्ञासायामजिज्ञासितेऽर्थान्तरे 
वाक्यात्प्रमोत्पद्यत इत्यनवधेयवचनोऽसावुन्मत्तवदुपेक्ष्येतेति | तथा 
चाहुर्वाचस्पतिमिश्राः - प्रतिपित्सितमर्थं प्रतिपादयन्प्रतिपादयिता 
अवधेयवचनो भवति | अप्रतिपित्सितं तु प्रतिपादयन्नसौ न लौकिको न परीक्षक 
इत्युन्मत्तवदुपेक्ष्येत इति || ३० ||

पिशाचाः केचिदाकाशसदृशाः सूक्ष्मदेहकाः |
हस्तपादादिसंयुक्ताः पश्यन्ति त्वमिवाकृतिम् || ३१ ||

सूक्ष्मदेहका मनोमयदेहकाः | स्वप्नवन्मनःकल्पितहस्तपादादिसंयुक्ताः || ३१ ||

छायया भयदायिन्या त्वन्यत्र भ्रमरूपया |
ते चित्ताक्रमणं कृत्वा बोधयन्ति नराशयम् || ३२ ||

यदि ते मनोमात्रमयदेहास्तर्हि अन्येषामाक्रमणं कथं कुर्वन्ति | मनसो 
बहिराक्रमणाद्यसामर्थ्यादित्यत आह - छाययेति | ते पिशाचा अन्यत्र नरान्तरे 
तदीयचित्तभ्रमरूपया अत एव नानाभयदायिन्या स्वच्छायया 
प्रतिबिम्बेनानुप्रविश्य तदीयचित्ते तादात्म्यमिवापद्य तस्य नरस्याशयं 
दुःखभोगप्रदं कर्मकामवासनादिकं नानाभ्रान्तिचेष्टाद्यनुरूपतया 
उद्बोधयन्तीत्यर्थः || ३२ ||

घ्नन्त्यदन्ति पिबन्त्याशु लघुसत्त्वबलं जनम् |
बलं सत्त्वमथो जीवान्हिसन्त्याक्रम्य चित्तकम् || ३३ ||

तन्मरणानुकूले कर्माशये सति घ्नन्ति स्वयं च स्वीयऋणानुबन्धानुसारेण 
तदीयदेहधातूनदन्ति रुधिरादि पिबन्ति | बलं सत्त्वं च क्षपयन्तीति शेषः || ३३ ||

आकाशसदृशाः केचित्केचिन्नीहारसंनिभाः |
केचित्स्वप्ननराकाराः साकारा अपि स्वात्मकाः || ३४ ||

एतेन किमाचारा इति प्रश्नः समाहितः | किमाकाराः किंजातीया इति प्रश्नौ समाधत्ते 
- आकाशेति | विचित्रकर्मानुसारेण तेषां सौक्ष्म्यतारतम्येन 
देहारम्भादन्तर्धानादिशक्तितारतम्येन नानावासनानुसारिरूपभेदेन 
चावस्थानमिति भावः || ३४ ||

केचिदभ्रदलप्रख्याः केचित्पवनदेहकाः |
केचिद्भ्रमात्मका एव सर्वे बुद्धिमनोमयाः || ३५ ||

अभ्रदलं मेघखण्डः | भ्रमात्मकाः आक्रमणीयपुरुषभ्रान्त्यनुसारिदेहा इति 
यावत् || ३५ ||

ग्रहीतुं नैव युज्यन्ते ग्रहीतुं शक्नुवन्ति नो |
आकाशशून्यवपुषः पश्यन्त्याकृतिमात्मनः || ३६ ||

पश्यन्ति स्वयमनुभवन्ति | परस्परं च पश्यन्ति || ३६ ||

शीतातपादिविहितं सुखं दुःखं विदन्ति च |
पातुमत्तुमवष्टब्धुमीहितुं शक्नुवन्ति नो || ३७ ||

इच्छाद्वेषभयक्रोधलोभमोहसमन्विताः |
मन्त्रौषधतपोदानधैर्यधर्मवशीकृताः || ३८ ||

बाह्यजलादि पातुम् | अन्नाद्यत्तुं भोक्तुम् | ईहितुं यथेष्टं दानादानादिना 
व्यवहर्तुम् || ३७ || ३८ ||

सत्त्वावष्टम्भयन्त्रेण मन्त्रेणाराधितेन वा |
दृश्यन्तेऽपि च गृह्यन्ते कदाचित्केनचित्क्वचित् || ३९ ||

केनोपायेन तर्हि ते दृश्यन्ते मनुष्यैस्तमाह - सत्त्वेति | सत्त्वावष्टम्भो 
योगधारणाभेदः | यन्त्रं भूतदर्शनानुकूलबीजाक्षरघटितं 
रजतादिपत्रलिखितं कण्ठादौ धार्यमाणं तेन | गृह्यन्ते वशीकृत्य सेवादौ 
नियुज्यन्ते | केनचिद्भूतविद्यावता पुरुषेण | क्वचिद्देशे प्रसिद्धमेतदित्यर्थः || ३९ ||

देवयोनिर्हि सा तेन केचिद्देवोपमादयः |
केचिन्नरसमश्रीकाः केचिन्नागसमन्वयाः || ४० ||

एकादशदेवयोनिभेदान्तर्गतत्वादणिमाद्यैश्वर्यतारतम्येन सुखभोगोऽपि तेष्वतीति 
सूचयंस्तज्जात्याकृतिभेदान्प्रपञ्चयति - देवयोनिर्हीति | नागैः सर्पैः 
समन्वयः सादृश्यं येषाम् || ४० ||

श्वशृगालोपमाः केचिद्ग्रामजङ्गलवासिनः |
कुल्यावकररथ्यासु वसन्ति निरयेषु च || ४१ ||

निरयेषु न्रकप्रायेष्वशुचिदेशेषु || ४१ |

एतदास्पदमेतेषामित्याकाराः प्रकीर्तिताः |
पिशाचा एवमाचारा जन्मैषां श्रूयतामिदम् || ४२ ||

एतेन किमाकाराः किमास्पदाः किमाचारा इति प्रश्नाः समाहिता इत्याह - एतदिति | 
किंजातीया इति प्रश्नो यदि जन्मपरस्तथाप्युत्तरं मूलत आरभ्य सर्गादिना जगत्तत्त्वं 
व्युत्पादयन्श्रावयति - जन्मेत्यादिना || ४२ ||

अचेत्यचिन्मयंन् ब्रह्म सर्वशक्तिस्वभावतः |
यत्स्थितं बुद्धमेवान्तश्चेत्यं संकल्पयन्निव || ४३ ||

तत्र प्रथमं मायाशबलस्य ब्रह्मणो जीवभावप्राप्तिं मन##-
तद्विलक्षणमचेत्यचिन्मयम् | चेत्यं संकल्पयन् मनह् पुरुष इव बुद्धं 
सत्तद्रूपेण यत्स्थितं तदेव जीवं प्रथमाङ्कुरं विद्धि || ४३ ||

तं जीवं विद्धि स प्रौढस्त्वहंकार इति स्मृतः |
सोऽहंकारः स्मृतः पुष्टो मन इत्युदितात्मभिः || ४४ ||

प्रौढः अभिमानोर्जितः | अज्ञानतिमिरनाशाय तत्त्वसाक्षात्कारवृत्त्यारूढतया 
उदित आविर्भूत आत्मा येषां तैः || ४४ ||

स एव कथ्यते ब्रह्मा संकल्पाकाशरूपवान् |
असदेवासतो बीजं जगतो विगताकृतिः || ४५ ||

स मनोरूपो जीव एव समष्ट्यात्मना ब्रह्मा कथ्यते | असतो जगतः असन्मन एव बीजम् || 
४५ ||

एवं मनःस्थितो ब्रह्मा सदेहोऽप्यमलं नभः |
तत्स्वप्नपुरुषाकारः सन्नेवासद्वपुः सदा || ४६ ||

पृथ्व्यादिमूर्तिरहितस्त्वातिवाहिकदेहवान् |
पृथ्व्यादयः किल कुतः संकल्पपुरुषस्य खे || ४७ ||

भवन्मनो यथाकाशपुरं पश्यति कल्पितम् |
तथा मनोविरञ्चित्वं पश्यत्यात्मनि कल्पितम् || ४८ ||

यद्वेत्ति कल्पितं तत्सत्पश्यत्यनुभवत्यपि |
यो यावन्मात्रकस्तत्स कस्मात्किल न पश्यति || ४९ ||

अत एव स विरिञ्चो यद्यत्स्वसंकल्पनं वेत्ति तत्तदर्थाकारेण पश्यत्यनुभवत्यपि | यो 
यावन्मात्रको जीवः प्रसिद्धः स सर्वोऽपि तच्चिद्रूपं सदेव अतो 
ज्ञानशक्तिमत्तत्कस्माद्धेतोर्न पश्यति || ४९ ||

स यत्पश्यति तत्तादृक् शून्यात्मा शून्यमम्बरे |
ब्रह्म ब्रह्मणि वा ब्रह्मा तदिदं जगदुच्यते || ५० ||

शून्यात्मा निराकारमनोरूपः स ब्रह्मा अम्बरे चिदाकाशे शून्यमेव 
यद्ब्रह्माण्डाकारं पश्यति तदिदं जगदित्यर्थः || ५० ||

तथा संप्रति भासोऽस्य चिरकालैकभावनात् |
घनीभूतः स्थितः पुष्टः सुदीर्घस्वप्नसुन्दरः || ५१ ||

आतिवाहिकदेहस्य तस्य तच्चिरभावनात् |
सर्गानुभवनं भूरि ब्रह्मणो ब्रह्मरूप्यपि || ५२ ||

गतं प्रकटतोत्कर्षादाधिभौतिकदेहताम् |
तेनैव सर्ग इत्युक्तो भेदसंततिभासुरः || ५३ ||

स ब्रह्मा ब्रह्ममात्रात्मा ब्रह्ममात्रात्मनोस्तयोः |
अजातयोरेव सदा तदात्मजगतोर्द्वयोः || ५४ ||

तदात्मा जीवो जगच्च तयोर्द्वयोः || ५४ || 

अभिन्नयोरेव भृशं शून्यत्वाम्बरयोरिव |
ऐकात्म्येनैव वसतोः पवनस्पन्दयोरिव || ५५ ||

वेत्ति भूतमयत्वं तन्मिथ्यैव न तु वास्तवम् |
तथा यथा त्वं संकल्पपुरुषस्य सतोऽसतः || ५६ ||

पृथ्व्यादिभूतमयत्वं वेत्ति | यथा त्वं स्वसंकल्पपुरुषस्य असत एव सतो 
नगरादेर्भूतमयत्वं वेत्सि तद्वत् || ५६ ||

ततः शरीरधातूनां तेन पृथ्व्यादिकाः कृताः |
अभिधाः पञ्च चित्पुष्टा जगदित्येव ताः स्थिताः || ५७ ||

ब्रह्माण्डात्मकस्वशरीरधातूनां कठिनद्रवादिभागानां तेन ब्रह्मणा 
पृथ्व्यादिका अभिधाः संज्ञाः कृताः | ताः समुदितरूपेण जगदित्येव स्थिताः || 
५७ ||

यथा त्वसत्य एवायं संकल्पः सत्य एव ते |
तथासावात्मसंकल्पं सत्यमेवानुभूतवान् || ५८ ||

यथा असत्योऽपि ते संकल्पो मनोराज्यकौतुकाद्यर्थक्रियाकारित्वात् सत्य एवानुभूयते 
त्वया तथा असौ ब्रह्मापि आत्मनः संकल्पं सत्यमित्येवानुभूतवान् | तस्य 
समष्ट्यात्मत्वात्तु तत्संकल्पजस्य सर्वजनसाधारणार्थक्रियेति विशेष इति भावः || ५८ 
||

स स्वयं चिन्मयाकाशः स संकल्पश्चिदम्बरम् |
अतः स्वप्नो जगत्सर्वं कृतौ नाशोद्भवौ स्थितौ || ५९ ||

तमेव स्फुटयति - स इत्यादिना | स ब्रह्मा स्वयं चिन्मयाकाश एव परमार्थतः 
तत्संकल्पोऽपि चिदम्बरमेव || ५९ ||

यथैवैतन्मनः सत्यं तदंशाः सत्यमेव ते |
तथैव तत्कृताश्चन्द्ररुद्रार्केन्दुमरीचयः || ६० ||

कथं तर्हि तत्कृताश्चन्द्रतारादयः सर्वार्थक्रियाहेतवस्तत्राह - यथैवेति | 
तदंशास्तद्वृत्तयस्ते सत्यं प्रवृत्त्याद्यर्थक्रियासमर्था एव || ६० ||

एवं स्थिते जगज्जालं तन्मनोराज्यमुच्यते |
तच्च शून्यंन् निरालम्बमाकाशकचनं चिति || ६१ ||

यथा स्वप्नपुरं व्योम संकल्पाद्रिर्यथा नभः |
तथा ब्रह्म जगच्चैव खमेवाच्छमनाकृति || ६२ ||

एवमाभासमात्रस्य कचतोऽनिशमव्ययम् |
सर्गादिमध्यान्तदृशो मुधैवात्रोदिताः स्थिताः || ६३ ||

सर्गस्य आदिमध्यान्तदृशो जन्मस्थितिभङ्गप्रत्ययाः || ६३ ||

किंचिदाकाशकोशस्य तव वा मम वानघ |
जगतो वापि जायेत किं वा नश्यति मे वद || ६४ ||

अत एवात्मनश्चिदाकाशरूपतानुसंधाने तव वा मम वान्यस्य वा न 
कस्यचित्सर्गादयः सन्तीत्याह - किमिति | जगतो जडत्वादेव सुतरां न 
जन्मादिप्रत्ययप्रसक्तिरिति द्व्योतनाय ग्रहणं पुरुषान्तराभिप्रायेण || ६४ || 

तत्किमर्थमनर्थाय निरर्थकमपार्थकाः |
कस्मादभ्युदिता ब्रूहि रागद्वेषभयादयः || ६५ ||

वस्तुतोऽङ्ग न सर्गादिर्न सर्गो नाप्यसर्गता |
विद्यते सकृदाभातमिदमित्थं सदैव तत् || ६६ ||

वस्तुतः परमार्थदृशा | सर्गस्य आदिः कारणम् | सकृदाभातं 
अपुनरावरणतया प्रथां गतम् | इदं प्रत्यग्रूपं सदैव तद्ब्रह्म || ६६ ||

आशून्ये विपुलाभोगे स्वच्छचिज्जलपूरिते |
कलनापङ्ककलिले भविष्यति चिदम्बरे || ६७ ||

तथाविधेऽपि चिदम्बरे क्षेत्रे अज्ञानकल्पनापङ्केन कलिले सति खात्मनस्तस्मादेव 
बीजादियं भूरिभूतशिलावलिर्भविष्यति प्राग्जाता चेति परेणान्वयः || ६७ ||

अन्तरिक्षाक्षयक्षेत्रे खात्मनो गगनात्मिका |
तस्माद्बीजादित्यं जाता भूरिभूतशिलावलिः || ६८ ||

नास्ति किंचिदिह क्षेत्रं व्युप्तं नाम न किंचन |
न बीजमस्ति नो जातं किंचित्सर्वं च संस्थितम् || ६९ ||

कलनापङ्कनिरासे त्वाह - नास्तीति || ६९ ||

याः शिलावलयस्तत्र पुष्टास्ता विबुधादयः |
यास्तु वर्णोज्ज्वला एताः स्वास्थिता बुद्धबुद्धयः || ७० ||

एवं पिशाचजातिवर्णनप्रसङ्गेन सर्गतत्त्वं व्युत्पाद्य प्रस्तुतानुकूलतया 
वर्णितभूतशिलाया अवयवादिभेदतया जातिभेदान्दर्शयति - या इति | तत्र 
तस्मिन्कलनापङ्ककलिते आत्मक्षेत्रे याः शिलावलयः पुष्टाः संरूढास्ता 
विबुधादयो जातय इति सामान्योक्तिः | विशिष्य विभजते - या इत्यादिना | तत्र यास्तु 
वर्णेन कान्त्यतिशयेनोज्ज्वला रत्नरूपा बुद्धबुद्धयो देवर्ष्यादिजातयः || ७० ||

यास्त्वर्धपक्वास्ता एता नरनागादिजातयः |
यास्त्वाश्याना रजोनष्टास्ताः कृमिस्थावरादयः || ७१ ||

अर्धपक्वा अर्धवर्णोज्ज्वलाः शिलाः | आश्याना म्लानाः शिलाः || ७१ ||

यास्तु गुर्व्यः फलैर्हीनाः शून्याकाराः क्षयक्षताः |
अशरीराः शरीरिण्यस्ताः पिशाचादिकाः स्मृताः || ७२ ||

गुर्व्यो बृहत्यो भारभूताः कान्तिप्रकाशादिफलैर्हीना वृथापाषाणा इति यावत् | 
अशरीरा अदेहाकाराः शरीरिण्यो देहकाराश्च शिलाः || ७२ ||

न हि संकल्पितुः स्वेच्छा क्वचित्पर्यनुयुज्यते |
तास्तथेच्छा विरिञ्चस्य तथा नाम तथोदिताः || ७३ ||

ननु हिरण्यगर्भस्योत्तमदेवादिरत्नान्येव तत्र क्षेत्रे उत्पद्यन्तामित्येव संकल्पः 
कुतो नाभूत्किमर्थ वृथापाषाणरूपपिशाचजात्युत्पादनसंकल्पोऽभूत्तत्राह - 
न हीति | संकल्पितुः संकल्पयितुर्धातुरिच्छा न हि पर्यनुयुज्यते आक्षिप्यते | 
तत्तत्सृज्यजीवप्राक्तनकर्माद्यनुसारित्वादिति भावः | विरिञ्चस्य ता इच्छास्तथा 
जातास्तथैव पिशाचजातय उदिताः || ७३ ||

सर्वा एव चिदाकाऽऽअस्रूपिण्यो भूतजातयः |
आतिवाहिकदेहिन्यः पृथ्व्यादिरहितात्मिकाः || ७४ ||

शिलात्वोत्प्रेक्षणात्प्रसक्तं भौतिकत्वं भूतजातीनां वारयति - सर्वा एवेति || ७४ ||

ताश्चिराभ्यासवशतस्त्वाधिभौतिकसंविदम् |
प्राप्ता दीर्घानुभवनात्स्वप्नजाग्रद्दशामिव || ७५ ||

कथं तर्ह्यस्माकं देहे भौतिकत्वानुभवस्तत्राह - ता इति || ७५ ||

पिशाचाद्यास्तथा एते तथाभूताधिभौतिकाः |
तिष्ठन्ति तुष्टमनसः स्वसंसारविहारिणः || ७६ ||

तथाभूतं चिराभ्यासप्राप्तमाधिभौतिकमाधिभौतिकत्वं येषाम् | 
स्वयोनिभोग्यभोगैस्तुष्टमनसः | तथा च तेषां पिशाचदेहः कुत्सितभोगश्च प्रिय 
एव न विभत्सो भातीति भावः || ७६ ||

पश्यन्ति काश्चिदन्योन्यं ग्राम्या ग्राम्येयकानिव |
स्वप्नैकलोकवास्तव्या इवैता भूतजातयः || ७७ ||

अन्योन्यं पश्यन्ति दर्शनादिना व्यवहरन्ति | ग्राम्येयकान् ग्रामीणानिव | 
ग्राम्यशब्दात्स्वार्थे ढकञ्छान्दसः || ७७ ||

काश्चिद्बहुनरप्राप्तस्वप्ननिर्माणलोकवत् |
नान्योन्यमपि पश्यन्ति नानासंस्थानसंस्थिताः || ७८ ||

बहु प्रायेण || ७८ ||

स्थिता यथैता जगति पशाचाद्याः कुजातयः |
प्रायस्तथैताः कुम्भाण्डयक्षप्रेतादयः स्थिताः || ७९ ||

पिशाचजातिवदेव कुम्भाण्डादिजातीनां प्रायशस्तामसी 
आतिवाहिकदेहचेष्टादिस्थितिरित्याह - स्थिता इति || ७९ ||

यथा येत्रेह वै निम्ना जलं तत्रावतिष्ठते |
तथा यत्र पिशाचाद्यास्तमस्तत्रावतिष्ठते || ८० ||

निम्नतातारतम्येन जलस्थितितारतम्यवत्पापतारतम्येन तेषु तमस्तारतम्यमित्याह 
- यथेति || ८० ||

मध्याह्नेपि पिशाचश्चेदजिरे तिष्ठति स्वयम् |
तत्तस्यान्धं तमस्तत्र संनिधानं करोत्यलम् || ८१ ||

तत्रेति दर्शनाद्यत्रेत्यध्याहार्यम् | अजिरे सातपचत्वरेऽपि तिष्ठति चेत् || ८१ ||

न निहन्ति च तद्भानुर्न चान्यस्तत्प्रपश्यति |
स एव चानुभवति पश्य मायाविजृम्भितम् || ८२ ||

भानुः सूर्यस्तत्तमो न निहन्ति | स पिशाच एव || ८२ ||

अग्नेरादित्यचन्द्रादेस्तैजसं मण्डलं यथा |
पिशाचादेरजन्यात्म तामसं मण्डलं तथा || ८३ ||

अस्मदादीनां प्रकाशसिद्धये अग्न्यादित्यादितेजोमण्डलमिव 
पिशाचादेर्व्यवहारसिद्धये तामसं मण्डलमस्तीत्याह - अग्नेरिति | 
इन्धनाद्यजन्यात्म || ८३ ||

याति तेजस्यनोजस्त्वं तमस्योजःप्रधानताम् |
उलूकवत्पिशाचाद्या आश्चर्यं तत्स्वभावतः || ८४ ||

अनोजस्त्वं नैर्बल्यम् | तदेतदाश्चर्यम् || ८४ ||

एषा पिशाचाजनितस्य जातिः प्रोक्ता मया ते समयानपेता |
पिशाचतुल्यः सुरलोकपाललोकेषु जातोऽहमिति प्रसङ्गात् || ८५ ||

हे राम मया ते पिशाचयोनौ आजनितस्य जीवस्य एषा जातिर्यथाप्रश्नं प्रोक्ता | समयः 
पृष्टमवश्यं वक्तव्यमिति व्याख्यातृसंप्रदायस्तदनपेता | तद्वशादिति यावत् | 
सुरलोकपाललोकेष्वहं पिशाचतुल्यो जातोऽस्मीति यदवोचं तत्प्रसङ्गात्त्वया पृष्टे 
सतीत्यर्थः || ८५ ||  

इत्यार्षे श्रीवा० वा० दे० मोक्षो० नि०उ० पा० पिशाचवर्णनप्रसङ्गेन 
जगद्ब्रह्मणोरैक्यप्रतिपादनं नाम चतुर्नवतितमः सर्गः || ९४ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे उत्तरार्धे 
पिशाचवर्णनप्रसङ्गेन जगद्ब्रह्मणोरैक्यप्रतिपादनं नाम चतुर्नवतितमः 
सर्गः || ९४ || 

पञ्चनवतितमः सर्गः ९५ 

श्रीवसिष्ठ उवाच |

ततश्चिदाकाशवपुर्भूतपञ्चकवर्जितः |
विहरन्नहमाकाशे पिशाच इव संस्थितः || १ ||

सत्यसंकल्पतास्मृत्या व्यवहारः पुनर्जनैः |
स्वस्याकाशवसिष्ठादिनामाप्तिश्चेह वर्ण्यते || 

विहरन् संचरन् || १ ||

न मां पश्यन्ति चन्द्रार्कशक्रा हरिहरादयः |
न देवसिद्धगन्धर्वकिंनरा नाप्सरोगणाः || २ ||

नाक्रामन्ति मयाक्रान्ता न च शृण्वन्ति मद्वचः |
इत्यहं मोहमापन्नो विक्रीत इव सज्जनः || ३ ||

मया पादन्यासारोहणाध्यासनादिना आक्रान्ता अपि मां न प्रत्याक्रामन्ति | मोहं 
पूर्वापरकर्तव्याप्रतिसंधानम् || ३ ||

अथ चिन्तितवानस्मि सत्यकामा इमे वयम् |
पश्यन्तु मां सुरगणास्तेन तस्मिन् सुरालये || ४ ||

चिन्तितवान् चिन्तया स्मृतवान् | सत्यकामा इमे वयमिति स्मृत्यभिनयः | पश्यन्तु 
मां सुरगणा इति च संकल्पितवानिति शेषः || ४ ||

द्रष्टुं प्रवृत्ता मामग्रे वास्तव्याः सर्व एव ते |
झटित्येव पुरं प्राप्तमिन्द्रजालद्रुमं यथा || ५ ||

अग्रे वसन्तीति वास्तव्याः | वसेस्तव्यत्कर्तरि णिच्च इत्युपसंख्यानात् || ५ ||

अथ गीर्वाणगेहेषु संपन्नो व्यवहार्यहम् |
यथास्थितसमाचारः स्थितो निःशङ्कचेष्टितः || ६ ||

व्यवहारी संभाषणादिव्यवहरणशीलः संपन्नः || ६ ||

यैरविज्ञातवृत्तान्तैर्दृष्टोऽहमजिरोत्थितः |
वसिष्ठः पार्थिव इति लोकेषु प्रथितोऽस्मि तैः || ७ ||

अजिरे चत्वरभूमौ प्रथममाविर्भूतो दृष्टस्तैस्तत्पृथिवीत एव मदुत्पत्तिं 
कल्पयद्भिः पृथिव्या जातः पार्थिवोऽयं वसिष्ठ इति लोकेषु प्रथितः प्रख्यातिं 
नीतोऽस्मि | एवमग्रेऽपि योज्यम् || ७ ||

व्योमन्यादित्यरश्मिभ्यो दृष्टोऽहं यैर्नभोगतैः |
वसिष्ठस्तैजस इति लोकेषु प्रथितोऽस्मि तैः || ८ ||

वातात्समुदितो दृष्टो यैरहं गगनास्पदैः |
सिद्धैर्वातवसिष्ठाख्यस्तैरहं समुदाहृतः || ९ ||

यैरहं सलिलाद्दृष्टः प्रोत्थितस्तैर्मुनीश्वरैः |
उक्तो वारिवसिष्ठोऽहमिति मे जन्मसंततिः || १० ||

इति एवंरीत्या परकल्पनयैव मे पृथिव्यादिभ्यो जन्मनां संततिः परम्परा || १० ||

ततःप्रभृति लोकेऽहं पार्थिवः प्रथितः क्वचित् |
अम्मयः क्वचिदन्येषां तैजसो मारुतः क्वचित् || ११ ||

मारुतो मरुन्मयदेहः || ११ ||

अथ कालेन मे तत्र तस्मिन्नेवातिवाहिके |
आधिभौतिकता देहे रूढा रूढान्तरेरिता || १२ ||

तस्मिन्नेवातिवाहिके देहे आधिभौतिकता रूढा प्रादुर्भूता रूढेन 
चिराभ्यासपरिणतेन आन्तरेण मनसा ईरिता गमिता | आरूढान्तरैरन्यैः सिद्धैरीरिता 
गदितेति वा || १२ ||

यदेतदातिवाहित्वमाधिभौतिकता च खम् |
द्वयमप्येकदेहात्म ततः कचति मे चितिः || १३ ||

तर्हि किमज्ञवद्भौतिकदेहात्मैवाभूर्नेत्याह - यदेतदिति | यत इदं द्वयमपि 
खमाकाशमेव तद्रूपेणैकदेहात्मेत्येततत्त्वतः परिज्ञातं ततो मे 
चितिरेवात्मभावेन कचति न देहात्मभावेन देहात्मभाव इत्यर्थः || १३ ||

एवमात्म क्वचिद्व्योम कचनात्माप्यहं नभः |
परमेव निराकारं युष्मास्वाकारवानपि || १४ ||

क्वचिद्व्योमादिभूतरूपेण कचनात्माप्यहम् | एवमात्म चिदेकस्वभावं परं नभ 
एव न भूताकाशादिस्वभावः | कथं तर्ह्याकारवान् दृश्यसे तत्राह - 
युष्मास्विति | युष्मदुपदेशादिव्यवहारसिद्ध्यर्थमित्यर्थः || १४ ||

जीवन्मुक्तो व्यवहरंस्तथास्ते ब्रह्मखात्मकः |
तथैवादेहमुक्तोऽपि तिष्ठति ब्रह्ममात्रकः || १५ ||

वस्तुतस्तु सदेहविदेहमुक्तयोरैकरूप्यमेवेत्याह - जीवन्मुक्त इति || १५ ||

मम न ब्रह्मतापेता तादृग्व्यवहृतेरपि |
असंभवादन्यदृशो युष्मदादिष्वहं त्वहम् || १६ ||

युष्मदादिषु उपदेशार्थमहं वसिष्ठदेहः संपन्न इत्यर्थः || १६ ||

यथाऽज्ञस्य स्वप्ननरे निर्जन्मनि निराकृतौ |
आधिभौतिकताबुद्धिस्तथा मे जगतोपि च || १७ ||

शून्ये देहे कथं तर्हि आधिभौतिकता रूढेत्युक्तिस्तत्राह - यथेति | जगतो 
जनान्तरस्य [जन्यन्तरस्य इत्यपि पाठः |] च || १७ ||

एवमेवावभासन्ते सर्व एव स्वयंभुवः |
सर्गाश्च न तु जायन्ते प्रयाता इव चोदिताः || १८ ||

ब्रह्मादिशरीराणि तत्कृतसर्गाश्चैवमेव परदृष्ट्यैवाधिभौतिका इत्याह - 
एवमेवेति || १८ ||

एष सोहमिहाकाशवसिष्ठः पुष्टतामिव |
गतोऽद्य स्वात्मनाभ्यासाद्भवतां वा भवत्स्थितिः || १९ ||

भवत्स्थितिर्भवद्बुद्ध्यनुसारिभौतिकदेहस्थितिः || १९ ||

आकाशात्मान एवैते सर्व एव स्वयंभुवः |
यथा त्वेतन्मनोमात्रमिमे सर्गास्तथैव हि || २० ||

ममेव हिरण्यगर्भस्यापि स्वदृष्ट्या जगद्ब्रह्माकाशात्मकमेवेत्याह - 
आकाशेति | परीक्षकदृशा एतन्मनोमात्रम् || २० ||

अहमादिरयं सर्गस्त्वपरिज्ञानदोषतः |
वेताल इव बालानां गतो वो वज्रसारताम् || २१ ||

वः अज्ञजनानाम् || २१ ||

परिज्ञातस्तु कालेन स्वल्पेनैवोपशाम्यति |
वासनातानवात्स्नेहो बन्धौ दूरगते यथा || २२ ||

दूरगते बन्धौ स्नेहो यथा कालेनोपशाम्यति तद्वत् || २२ ||

घनत्वमहमासाद्य तथा सर्गस्य शाम्यति |
परिज्ञाता यथा स्वप्ननिधेरादेयभावना || २३ ||

अहंकाररूपं घनत्वं स्थौल्यं तथा शाम्यति | आदेयभावना उपादेयतावासना || 
२३ ||

शाम्यन्ति संपरिज्ञाताः सकला दृश्यदृष्टयः |
यथा मरुनदीवेगवारिग्रहणबुद्धयः || २४ ||

महारामायणप्रायशास्त्रप्रेक्षणमात्रतः |
एतदासाद्यते नित्यं किमेतावति दुष्करम् || २५ ||

प्रायपदं सदृशपरम् | एतत् उक्तरूपं जीवन्मुक्तत्वम् || २५ ||

संसारवासनाभावरूपे सक्ता नु यस्य धीः |
मन्दो मोक्षे निराकाङ्क्षी स श्वा कीटोऽथवा जनः || २६ ||

संसारात्यासक्त्या अध्यात्मशास्त्रपराङ्मुखं निन्दति - संसारेति | यस्य जनस्य 
धीः संसारवासनावशात् अभावरूपे अवस्तुस्वभावे देहेन्द्रियभोग्यादिरूपे सक्ता 
मोक्षविषये निराकाङ्क्षी स जनोऽशुचिभोगासक्तिसाम्याच्छ्वा अथवा कीटो न तु 
मनुष्यः | ज्ञानाधिकारयोग्यमनुष्यदेहस्यायोग्य इत्यर्थः || २६ ||

भोगाभोगः किलायं यः स जीवन्मुक्तबुद्धिना |
कीदृशो भुज्यमानः स्यात्कीदृक्स्यान्मौर्ख्यसेविना || २७ ||

यथैकमेवान्नं हविःपुरोडाशादिशुचितमरूपं देवद्विजादिभिर्भुज्यते 
उच्छिष्टपुरीषाद्यशुचिरूपं तु श्वकीटादिभिस्तथा जीवन्मुक्तैः शब्दादिर्भोगः 
शुद्धचिन्मात्रानन्दस्वरूपो भुज्यते | मूर्खैस्तु अशुचितमविषयरूप इत्याशयेनाह 
- भोगेति | जीवन्मुक्तबुद्धिना भुज्यमानो भोगस्याभोगः कलापः कीदृशः स्यात् 
| मौर्ख्यमन्यथावस्तुवेदनं सेवते तच्छीलेन मूर्खेण च भुज्यमानः कीदृक् 
स्यात्तद्विमृश्यमित्यर्थः || २७ ||

महारामायणप्रायशास्त्रप्रेक्षणमात्रतः |
अन्तःशीतलतोदेति परार्थेषु हिमोपमा || २८ ||

किंचाज्ञानां भोग्यार्थेष्वग्निरिव तृष्णाक्रोधलोभादिलक्षणः संताप एवोदेति 
शास्त्रपरिशीलिनां सुज्ञानां सर्वार्थेषु परा अन्तःशीतलतोदेतीत्यपरो विशेष इत्याह 
- महारामायणेति || २८ ||

मोक्षः शीतलचित्तत्वं बन्धः संतप्तचित्तता |
एतस्मिन्नपि नार्थित्वमहो लोकस्य मूढता || २९ ||

एतस्मिन्नीदृशेऽपि मोक्षे लोकस्य नार्थित्वम् | अहो आश्चर्यम् || २९ ||

अयं प्रकृत्या विषयैर्वशीकृतः परस्परं स्त्रीधनलोलुपो जनः |
यथार्थसंदर्शनतः सुखी भवेन्मुमुक्षुशास्त्रार्थविचारणादितः || ३० ||

अयं जनः प्रकृत्या स्वभावेनैव विषयैर्वशीकृतः अत एव परस्परं 
युद्धचौर्यहरणादिनापि स्त्रीधनादिसंपादनात्तल्लोलुपः | एवं भ्रान्तिसंतापैः 
सदा दंदह्यमानोऽयं मुमुक्षुशास्त्राणामर्थविचारणानिदिध्यासनाद्युपायतो 
यथार्थवस्तुसंदर्शनत एव सुखी गतसंतापः पूर्णानन्दो 
भवेन्नोपायान्तरेणेत्यर्थः || ३० ||

श्रीवाल्मीकिरुवाच |

इत्युक्तवत्यथ मुनौ दिवसो जगाम सायंतनाय विधयेऽस्तमिनो जगाम |
स्नातुं सभा कृतनमस्करणा जगाम श्यामाक्षये रविकरैश्च सहाजगाम || 
३१ ||

३१ ||

इत्यार्षे श्रीवासिष्ठमहारामायणे वा० दे० मो० निर्वाणप्रकरणे उ० पाषा० 
वसिष्ठशरीरवर्णनं नाम पञ्चनवतितमः सर्गः || ९५ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे उत्तरार्धे 
वसिष्ठशरीरवर्णनं नाम पञ्चनवतितमः सर्गः || ९५ ||
षण्णवतितमः सर्गः ९६ 

श्रीवसिष्ठ उवाच |

पाषाणाख्यानमेतत्ते कथितं कार्यकोविद |
अनयेमाः स्फुरद्दृष्ट्या सृष्टयो नभसि स्थिताः || १ ||

पाषाणाख्यानतात्पर्यं विद्विवर्तो जगद्भ्रमः |
वर्ण्यतेऽत्र चिदेवात्मा ब्रह्मानन्दोऽजरामरः || 

विस्तरेण वर्णितं पाषाणाख्यानं परमप्रकृते योजयति - पाषाणाख्यानमिति | 
अनया आख्यायिकया स्फुरन्त्या चिन्मात्रपूर्णतादृष्ट्या सर्वाः सृष्टयो नभसि 
चिदाकाशे शून्यभावे च स्थिता इति निश्चिन्वित्यर्थः || १ ||

न च स्थितं किंचनापि क्वचनापि कदाचन |
स्थितं ब्रह्मघने ब्रह्म यथास्थितमखण्डितम् || २ ||

ब्रह्मघने सैन्धवघनवदेकरसे स्वभावे || २ ||

ब्रह्म चिन्मात्रकं विद्धि तद्यथा स्वप्नदृष्टिषु |
पुरं भवन्निजाद्रूपान्न कदाचन भिद्यते || ३ ||

जगतश्चिन्मात्रविवर्तत्वं स्वप्ने सर्वानुभवसिद्धमित्याह - ब्रह्मेति | 
निजाच्चिद्रूपात्कदापि न भिद्यते न प्रच्यवते | तथा च स्वरूपादप्रच्युतस्य 
रूपान्तरप्रतिभासो विवर्त इति तल्लक्षणं जगति प्रसिद्धमित्यर्थः || ३ ||

स्वयंभूत्वसमापत्तौ तथा दृश्यव्यवस्थितौ |
स्वरूपमजहत्त्वेव चिदाकाशमजं स्थितम् || ४ ||

स्वप्नवत्सर्गेऽपि विवर्तता बोध्येत्याह - स्वयंभूत्वसमापत्ताविति | स्वयंभूः 
समष्टिजीवस्तत्त्वेन सूक्ष्मोपाधिसमापत्तौ दृश्यस्थूलव्यवस्थितौ च | अजं 
निर्विकारम् || ४ ||

न स्वयंभूर्न च जगन्न स्वप्नपुरमस्त्यलम् |
स्थितं संविन्महादृष्ट्या ब्रह्म चिन्मात्रमेतया || ५ ||

जगच्चेद्विवर्तस्तर्हि परमार्थदृष्ट्या किं स्थितं तदाह - नेति || ५ ||

यथा पुरं भवत्स्वप्ने चिद्रूपं स्वात्मनि स्थितम् |
अखण्डमेवमासृष्टेरामहाप्रलयस्थितेः || ६ ||

दृष्टान्तेऽपि तत्सममित्याह - यथेति | अखण्डचिद्रूपं 
यथास्थितमेवमासृष्टेरामहाप्रलयाज्जगद्रूपं भवत्तदेव स्थितमित्यर्थः || ६ ||

हेमहेमाश्मनोः स्वप्नपुरचेतनयोर्यथा |
भेदो न संभवत्येव न भेदश्चितिसर्गयोः || ७ ||

चिदनुविद्धतया सर्वसर्गानुभवादपि सैव तथा स्थितेति निश्चय इत्याह - हेमेति | 
हेमाश्ममेर्वादौ प्रसिद्धम् || ७ ||

चितिरेकास्ति नो सर्गो हेमास्ति न तदूर्मिका |
स्वप्नाचले चिदेवास्ति न तु काचन शैलता || ८ ||

चिदेव शैलवद्भाति यथा स्वप्ने निरामया |
तथा ब्रह्म निराकारं सर्गवद्भाति नेतरत् || ९ ||

चिन्मात्रमिदमाकाशमनन्तमजमव्ययम् |
महाकल्पसहस्रेषु नोदेति न च शाम्यति || १० ||

आकाशं स्वच्छं सर्वगतमलेपकं च || १० ||

चिदाकाशो ह्हि पुरुषश्चिदाकाशो भवानयम् |
चिदाकाशोऽहमजरश्चिदाकाशो जगत्त्रयम् || ११ ||

पुरुषो जीवः | भवानित्यादिरुक्तस्य प्रपञ्चः || ११ ||

चिदाकाशं वर्जयित्वा शवमेव शरीरकम् |
अच्छेद्योऽसावदाह्योऽसौ चिदाकाशो न शाम्यति || १२ ||

शवं निर्जीवमेव स्यात् || १२ ||

अतो न किंचिन्म्रियते न च किंचन जायते |
चित्त्वात्ततश्चित्कचनं जगदित्यनुभूयते || १३ ||

चिन्मात्रपुरुषो जन्तुर्म्रियते यदि नाम वा |
ततो मरिष्यत्तत्पुत्रो निःसंदेहं पितुर्मृतौ || १४ ||

चितो मरणे तद्भेदे प्रमाणाभावात्सर्वमरणं स्यादित्याह - चिन्मात्रेति | आत्मा 
वै पुत्रनामासि इति पुत्रस्य पित्रात्माऽभेदश्रुतेरिति भावः || १४ ||

एकस्मिन्प्रमृते जन्तावमरिष्यंस्तु सर्वदा |
सर्व एव जनाः शून्यमभविष्यन्महीतलम् || १५ ||

एक एव हि भूतात्मा भूते भूते व्यवस्थितः इति श्रुतेरेकमरणे 
सर्वमरणप्रसङ्गश्चेत्याह - एकस्मिन्निति | 
एकैकमरणानधिकरणक्षणाप्रसिद्धेः सर्वदेत्युक्तिः | महीतलग्रहणं 
जगन्मात्रोपलक्षणम् || १५ ||

न चाद्यापि मृतं राम चिन्मात्रं कस्यचित्क्वचित् |
न च शून्या स्थिता भूमिस्तस्माच्चित्पुरुषोऽक्षयः || १६ ||

तर्कस्य विपर्ययपर्यवसानं दर्शयति - न चेति || १६ ||

एकं चिन्मात्रमेवाहं न शरीरादयो मम |
इति सत्यनुसंधाने क्व जन्ममरणादयः || १७ ||

तथा च चिदात्मपरिज्ञानादेव जननमरणाद्यनर्थनिवृत्तिः सिद्धेत्याह - 
एकमिति || १७ ||

अहं चिन्मात्रममलमित्यात्मानुभवं स्वयम् |
अपहन्त्यात्महन्तारो निमज्जन्त्यापदर्णवे || १८ ||

चिन्मात्रमहमित्येवंरूपमात्मानुभवं ये अपहन्ति कुतर्कैः खण्डयन्ति त 
एवात्महन्तारः | वचनव्यत्ययश्छान्दसः | अपहत्य इति वा पाठः || १८ ||

चिदहं गगनादच्छा नित्यानन्ता निरामया |
किं जीवितं मे किं वापि मरणं वा सुखासुखे || १९ ||

व्योमात्मचेतनमहं के शरीरादयो मम |
इत्यात्महापह्नुतेऽन्तर्योऽनुभूतं धिगस्तु तम् || २० ||

इति विद्वद्भिरन्तरनुभूतमनुभवं यः कुतर्कैरपह्नुते स आत्महा तं धिगस्तु || २० 
||

चिदाकाशमहं स्वच्छमनुभूतिरिति स्फुटा |
यस्यास्तमागता मूढं तं जीवन्तं शवं विदुः || २१ ||

यस्य चिदात्माहमित्यनुभूतिरस्तं नाशमागता तं मूढं जीवन्तमपि शवं 
विदुस्तत्त्वविदः || २१ ||

अहं वेदनमात्रात्मा कानि देहेन्द्रियाणि मे |
लब्धात्मानमिति स्वच्छं प्रविलुम्पन्ति नापदः || २२ ||

इति बोधेन लब्धात्मानं अविद्यादिमालिन्यापगमात् स्वच्छं पुरुषं मरणाद्यापदो 
न प्रविलुम्पन्ति || २२ ||

चिन्मात्रं शुद्धमात्मानं योऽवलम्ब्य स्थिरः स्थितः |
नाधयस्तं विलुम्पन्ति महोपलमिवेषवः || २३ ||

चित्त्वं स्वभावं विस्मृत्य बद्धास्था ये शरीरके |
तैः सुवर्णं परित्यज्य गृहीतं भस्म वस्तुतः || २४ ||

वस्तुतः सुवर्णं परित्यज्य भस्मस्वर्णबुद्ध्या गृहीतम् || २४ ||

बलं बुद्धिश्च तेजश्च देहोऽहमिति भावनात् |
नश्यत्युदेत्येतदेव चिदेवाहमिति स्थितेः || २५ ||

एतदेव बलबुद्ध्यादि || २५ ||

चिदाकाशमहं शुद्धं के मे मरणजन्मनी |
एवं स्थिते स्युः किंनिष्ठा लोभमोहमदादयः || २६ ||

किंनिष्ठाः स्युः | न ह्यात्मनिष्ठास्ते तदा येन तैरात्मा दुष्येदित्यर्थः || २६ ||

चिदाकाशादृते देहान्योऽन्यत्सारमवाप्नुयात् |
तस्मै तद्युज्यते वक्तुं सन्ति लोभादयस्त्विति || २७ ||

देहान् स्थूलसूक्ष्मकारणाख्यान् | सारमात्मानमवाप्नुयात्पश्येत् | तस्मै मूढाय || 
२७ ||

न च्छिद्ये न च दह्येऽहं चिन्मात्रं वज्रवच्चिति |
न देही निश्चयो यस्य तं प्रत्यन्तकरस्तृणम् || २८ ||

अन्तकरो मृत्युः || २८ ||

अहो नु मुग्धता ज्ञानदृष्टीनां यद्विदन्त्यलम् |
शरीरशकलाभावे नश्याम इति मोहिताः || २९ ||

ज्ञानदृष्टीनां पण्डितानामपि मुग्धता व्यामोहो दृश्यते | यत् 
शरीरलक्षणशकलस्य जडवर्गैकदेशस्याभावे नाशे उपस्थिते नश्याम इति मोहिता 
भीता जायन्त इति शेषः || २९ ||

अहं चिन्नभ एवेति सत्ये भावे स्थिरे सति |
वज्रपातयुगान्ताग्निदाहाः पुष्पोत्करोपमाः || ३० ||

चिन्मात्रममरं नाहं यन्नश्यामीति रोदिति |
अनष्ट एव तद्देहो जातापूर्वा खरोलिका || ३१ ||

अमरं चिन्मात्रमहं न अतो नश्यामीति यद्रोदिति तदनष्टे एवात्मनि रोदिति | सेयं 
विवेकिदृशा नटस्येव रोदनविडम्बना अपूर्वा खरोलिका परिहासक्रीडैव जाता || ३१ ||

इदं चेतनमेवाहं नाहं देहादिदृष्टयः |
इति निश्चयवान्योऽन्तर्न स मुह्यति कर्हिचित् || ३२ ||

इदं नित्यापरोक्षं चेतनं चिन्मात्रमेवाहम् || ३२ ||

अहं चेतनमाकाशो नाशो मे नोपपद्यते |
चेतनेन जगत्पूर्णं केव संदेहितात्र वः || ३३ ||

संदेहिता जन्मरणादिसंशयः || ३३ ||

चेतनं वर्जयित्वान्यत्किंचिद्यूयं जना यदि |
यदुच्यतां महामूढाः स्वात्मा किमपलप्यते || ३४ ||

चेतनादन्यद्वयमिति हि चेतयद्भिरुच्येत अचेतयद्भिर्वा | नाद्यः | 
चेतयद्भिश्चेतनास्वभावं स्वस्यानुभवद्भिस्तथा वक्तुमशक्यत्वात् | न द्वितीयः | 
अचेतयद्भिर्जडैर्वयमचेतना इत्यनुभवितुमभिलपितुं किंचिदपलपितुं वा 
शक्यमित्याशयेनाह - चेतनमिति || ३४ ||

तच्चेतनं चेन्म्रियते तज्जनाः प्रत्यहं मृताः |
ब्रूत किं न मृता यूयं तन्मृतं किल चेतनम् || ३५ ||

किं च चैतन्यंन् स्वमरणं चेत्पश्यति तर्हि सदैव पश्येत् | तदा सर्वदा सर्वेषां 
जीवतां मरणानुभवः स्यादित्याह - तदिति || ३५ ||

तस्मान्न म्रियते किंचिन्न च जीवति किंचन |
जीवामीति मृतोऽस्मीति चिच्चेतति न नश्यति || ३६ ||

एवं मरणाप्रसिद्धौ तद्व्यावृत्तं जीवनमित्यपि कल्पना वृथेत्याशयेनाह - 
तस्मादिति | चेतति भ्रान्तिमनुभवति | स्वयंन् तु कदापि न नश्यति | तथा च श्रुतिः न हि 
द्रष्टुर्दृष्टेर्विपरिलोपो विद्यतेऽविनाशित्वात् इति || ३६ ||

चिच्चेतति यथा वा यत्तत्तथा साशु पश्यति |
आबालमेषोऽनुभवो न क्वचित्सा च नश्यति || ३७ ||

सर्वेषामविनाशिचिच्चेतनानुसारेणेवार्थानुभवः प्रसिद्धो न तद्वैपरीत्येनेत्याह ##-

परिपश्यति संसारं परिपश्यति मुक्तताम् |
सुखदुःखानि जानाति स्वरूपात्तन्न भिद्यते || ३८ ||

स्वरूपाच्चित्स्वभावात्तु चेत्यभेदे देशभेदे कालभेदे च न भिद्यते || ३८ ||

अपरिज्ञातदेहात्तु धत्ते मोहाभिधां स्वयम् |
परिज्ञातस्वरूपात्तु धत्ते मोक्षाभिधां स्वयम् || ३९ ||

तर्हि बन्धमोक्षयोः किंकृतः को वा विशेषस्तमाह - अपरिज्ञातेति || ३९ ||

नास्तमेति न चोदेति न कदाचन किंचन |
सर्वमेव च चिन्मात्रमाकाशविशदं यतः || ४० ||

न तदस्ति न यत्सत्यं न तदस्ति न यन्मृषा |
यद्यथा येन निर्णीतं तत्तथा तं प्रति स्थितम् || ४१ ||

तथा च जगद्रूपेषु सत्यत्वमिथ्यात्वे स्वस्वनिर्णयानुसारनियते न वास्तवे इत्याह - 
न तदस्तीति || ४१ ||

यद्यद्यथा जगति चेतति चेतनात्मा तत्तत्तथानुभवतीत्यनुभूतिसिद्धम् |
दृष्टं विषामृतदृशेव पदार्थजातं नातोस्ति संविदविधेयमिति 
प्रसिद्धम् || ४२ ||

उक्तमर्थं निगमयन्नुपसंहरति - यद्यदिति | पदार्थजातं विषामृतदृशेव 
कालभेदाद्भोक्तृभेदात्सहकारिभेदाच्चानियतविपरीतव्यवस्थितार्थक्रियाभेद##-
संविदननुसारि किंचिदपि वस्तु नास्तीति यदुक्तं तत्प्रसिद्धमित्यर्थः || ४२ ||

इत्यार्षे श्रीवासिष्ठमहारामायणे वाल्मीकीये दे० मो० निर्वाणप्रकरणे उ० 
अमरत्वप्रतिपादनं नाम षण्णवतितमः सर्गः || ९६ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे उत्तरार्धे 
अमरत्वप्रतिपादनं नाम षण्णवतितमः सर्गः || ९६ ||

सप्तनवतितमः सर्गः ९७

श्रीवसिष्ठ उवाच |

संविन्मयत्वाज्जगतः स्वप्नस्य परमात्मनः |
ब्रह्माकाशतया सर्वं ब्रह्मैवेत्यनुभूयते || १ ||

वर्ण्यते सर्वशक्तित्वात्सर्ववाद्युक्तिसत्यता |
भोगासक्तिश्च सर्वेषां तत्त्वज्ञविरलस्थितिः || 

ब्रह्मणः सर्वशक्तित्वात्सर्ववाद्युक्तीनां सत्यतेति वक्ष्यमाणार्थोपयोगितयान 
तदस्ति न यत्सत्यम् इति सर्गोपान्त्यश्लोकोक्तं समर्थयितुं भूमिकां रचयति - 
संविन्मयत्वादिति | परमात्मनः स्वप्नभूतस्य जगतः 
परमार्थसत्यब्रह्माकाशतया सर्वं ब्रह्मैवेति सत्यमेव जगत्सर्वैरनुभूयत इति 
नासत्यं किंचिदस्तीत्युक्तमित्यर्थः || १ ||

भ्रमस्य चातिदृश्यत्वाददृश्यत्वान्महाचितेः |
मदशक्तिवदात्मेति सत्यतास्यापि युज्यते || २ ||

एवं ब्रह्मरूपेण सत्यत्वेऽपि कथं प्रतीयमानरूपेण सत्यता | न हि रज्जुरूपं 
सत्यमिति तदध्यस्तः सर्पः सत्यो भवति तत्राह - भ्रमस्येति | तत्र हि सर्पोऽपि 
दृश्यो रज्जुरपि दृश्या | उभयोर्दृश्यत्वे रज्जुदर्शने सर्पबाधादसत्यता इह तु 
जगद्भ्रान्तिर्दृश्या तदधिष्ठानं महाचितिरदृश्येति वैषम्याच्चिदात्मा 
मदशक्तिरिव स्वयमदृश्यो दृश्यभ्रमहेतुः कार्यरूपेणैव स्वसत्तां 
प्रकटयतीत्यस्य जगद्रूपस्य सत्यता युज्यत इत्यर्थः || २ ||

असत्त्वाद्दृश्यविश्रान्तेरलभ्यत्वान्महाचितेः |
उपलब्धुरभावाच्च शून्यनाम्नीव सत्यपि || ३ ||

तर्हि न तदस्ति न यन्मृषेत्युक्तिः कथं घटतां ब्रह्मणो मृषात्वायोगात्तत्राह 
- असत्त्वादिति | बन्धकाले दृश्यविश्रान्तेः 
सर्वदृश्योपरमलक्षणमोक्षस्यासत्त्वादसंपत्तेस्तां विना 
महाचितेरद्वितीयचिदात्मनः अलभ्यत्वान्मुक्तिकालेऽपि उपलब्धुः 
प्रमातुरन्तःकरणोपहितजीवस्योपलम्भकप्रमाणादेश्च बाधेनाभावाच्चा 
त्यन्ताप्रसिद्धप्रायतया सति परमार्थवस्तुन्यपि शून्यत्वमिव सुवचमित्यर्थः || ३ ||

चिन्मात्रं पुरुषोऽकर्ता समेत्यव्यक्ततो जगत् |
एवंदृष्टेः सत्यमेतदेवमर्थानुभूतितः || ४ ||

एवं सति सर्वेषां वादिनां वाक्यं स्वस्वानुभवसिद्धार्थप्रतिपादनात्सत्यमेवेति 
प्रपञ्चयिष्यन् प्रथमं सांख्योक्तेः सत्यतां दर्शयति - चिन्मात्रमिति | इदं 
जगत् सुखदुःखमोहात्मतया अन्वीयमानं 
तथाविधसामान्यपरम्परावधिभूतगुणत्रयसाम्यावस्थालक्षणादव्यक्ततः 
प्रधानाख्यान्मूलकारणान्महदहंकारादिक्रमेण समेति आविर्भवति | पुरुषस्तु 
चिन्मात्रमकर्ता च | तस्य भोगमोक्षसिद्धये सर्गः प्रवर्तत इत्येवं दृष्टिर्यस्य 
कपिलस्य तस्य तथैव तत्सत्यमित्यर्थः || ४ ||

विवर्तो ब्रह्मणो दृश्यमित्येवंवादिनोऽपि सत् |
मतमेवंस्वरूपाणामर्थानामनुभूतितः || ५ ||

यस्तु वेदान्ती ब्रह्मणो विवर्तो जगदिति वादी तस्यापि मतं सत् | तथा पर्यालोचने 
एवंरूपाणामेवार्थानामनुभवादित्यर्थः || ५ ||

परमाणुसमूहात्म जगदित्यपि सत्यतः |
संवेद्यते यथा यद्यत्तत्तथैवानुभूतितः || ६ ||

एवं कणादगौतमसौत्रान्तिकवैशेषिकार्हतानां परमाणुसमूहात्मकमेव 
जगदिति कपनापि तदनुभवानुसारित्वात्सत्यैवेत्याह - परमाण्विति || ६ ||

यथा दृष्टं तथैवेदमिह लोके परत्र च |
नासन्न सदिति प्रौढा सत्यमाध्यात्मिकी गतिः || ७ ||

एवं दृष्टसृष्टिवादिनामनिर्वचनीयमेवेह लोके परत्र च जगन्न तु 
सदसदन्यतरकोटिप्रतिष्ठितमित्याध्यात्मिकी मनःकल्पनामात्ररूपा जगतो 
गतिरवगतिरपि सत्यम् | तैस्तथैवानुभवादित्यर्थः || ७ ||

बाह्यमेवास्ति नास्त्यन्यदित्यन्ये सत्यवादिनः |
स्वात्मन्यक्षगणातीतं प्राप्नुवन्ति न ते यतः || ८ ||

एवं ये अन्ये चार्वाका बाह्यं पृथिव्यादिभूतचतुष्टयमेवास्ति 
अन्यदान्तरमात्मरूपं नास्तीति वदन्ति तेऽपि सत्यवादिन एव | यतस्ते 
अक्षगणेभ्यश्चक्षुरादिभ्योऽतीतं स्वात्मनि देहे विमृशन्तो न प्राप्नुवन्ति || ८ ||

अनारतविपर्यासदर्शनात्क्षणभङ्गधीः |
युक्तैव तद्विदामाद्यं सर्वशक्ति हि तत्पदम् || ९ ||

एवं क्षणिकवादिनां क्षणभङ्गधीरपि युक्तैव | प्रतिक्षणपरिणामिनां 
सर्वभावानामनारतं विपर्यासदर्शनादित्यर्थः || ९ ||

कलविङ्कघटन्यायो धर्म इत्यपि तद्विदाम् |
तथात्मसिद्धेर्म्लेच्छानां तद्देशेषु न दुष्यति || १० ||

यथा घटेऽवरुद्धः कलविङ्कस्तन्मुखापावरणे बहिरुड्डीय गच्छति एवं 
देहान्तःपरिच्छिन्नो धर्मो जीवः कर्मक्षये परलोके उड्डीय गच्छतीत्यार्हतकल्पनापि 
सत्या | तथा म्लेच्छानां यवनादीनामीश्वरोत्पादितो देहाकार एव जीवो 
देहनिखननदेशेषु तिष्ठति स ततः कालान्तरे ईश्वरेण परामृष्टस्तदिच्छया 
मुच्यते उच्छिद्यते | शाश्वतं स्वर्गे नरके वा निवेश्यत इति कल्पनापि 
तदनुभवानुसारादेव न दुष्यति || १० ||

समाः सन्तश्च विप्राग्निविषामृतमृतिष्वपि |
भान्त्येवं तद्विदां सर्वमिदं सर्वात्मकं यतः || ११ ||

एवं सर्वत्र समबुद्धीनां सन्मात्रवस्तुनि दत्तदृष्टीनां 
विषामृतमृतिजन्मादिषु विषमत्वेन कादाचित्कत्वेन च प्रसिद्धेष्वपि सर्वत्र समाः 
सदा सन्तश्च भान्ति | यत इदं ब्रह्मैव सर्वं सर्वात्मकं चातो न किंचिदत्र 
दुर्लभमिति सर्ववादिनामपि सर्वाभिलषितसिद्धिरित्यर्थः || ११ ||

स्वभावसिद्धमेवेदं युक्तमित्येव तद्विदाम् |
अन्विष्टा याति नो प्राप्तिं बुद्धिमत्सर्वकर्तृता || १२ ||

एवं स्वभावादेव स्वयमेव सर्वं जगदुत्पद्यते स्वभावादेव नश्यति न जगतः 
कर्ता कश्चिदस्तीति तद्विदां स्वभाववादिनां चार्वाकाणां मतमपि युक्तमेव | यतो 
घटपटादौ दृष्टापि बुद्धिमत्सर्वकर्तृता वृष्टिवाततृणाङ्कुरादौ 
सम्यगन्विष्टापि वाप्तिं नो याति | न ह्यकालवृष्टिसुक्षेत्रतृणादयः 
कृषीवलानां सस्यकर्तॄणामनिष्टा विनैव कर्तारं स्वभावादेव जायमानाः 
कर्तृकल्पनां सहन्ते | न हि सर्वानिष्टकर्ता कश्चिदस्ति तस्य 
चाकालवृष्टिपरक्षेत्रतृणादिना प्रयोजनमस्तीति कल्पना संभवतीति भावः || १२ ||

एकः सर्वत्र कर्तेति सत्यं तन्मयचेतसाम् |
सोऽयं निश्चयवान्सोऽत्र तदाप्नोतीत्यबाधितम् || १३ ||

क्षित्यङ्कुरादौ सर्वत्र कार्यमात्रे एकः कर्ता इति यत्कल्पनं तदपि सत्यम् | तथा 
निश्चयवतामीश्वरोपासकानां तत्प्राप्त्यनुग्रहवरदानाद्यर्थक्रियादर्शनादित्याह 
- एक इति | तन्मयं तदासक्तं चेतो येषाम् | सोऽयमुपासको यतस्तथा 
निश्चयवांस्ततः सोऽन्तस्तत्स्वोपास्यं सर्वकर्तारं प्राप्नोति | न ह्यसौ पूर्वादीव तं 
बाधितं मन्यते | अकालवृष्टिसुक्षेत्रतृणादीनामपि सर्वानिष्टत्वासिद्धेः 
सर्वकर्मफलप्रदस्येश्वरस्य दुष्कर्मफलानिष्टकर्तृत्वे दोषाभावाच्चेति || १३ ||

अयं लोकः परश्चास्ति स्नानाग्न्यादि च नेतरत् |
एतदेतादृशं सत्यं विद्धि भावितभावनम् || १४ ||

आस्तिकानामयं लोक इव परोऽपि लोकोऽस्ति | अतः परलोकार्थिनां तीर्थस्नानाग्निहोत्रादि इतरत् 
निष्फलं न | एतादृशं तेषामेतद्भावितभावनं सत्यमेव || १४ ||

अशेषं शून्यमेवेति बौद्धानामेतदेव सत् |
लभ्यते तद्विचारेण यत्र किंचन नैव हि || १५ ||

एतत्तद्भावनमपि सत्यमेव | यत्र शून्यवादे तत्प्रमाणशून्ये 
प्रमेयशून्यत्वकल्पनसंभवादिति भावः || १५ ||

चितिश्चिन्तामणिरिव कल्पद्रुम इवेप्सितम् |
आशु संपादयत्यन्तरात्मनात्मनि खात्मिका || १६ ||

सर्ववादिनां स्वस्वाभिलषितसिद्धावुपपत्तिमाह - चितिरिति || १६ ||

नेदं शून्यं न चाशून्यमित्यवस्तु न तद्विदाम् |
सर्वशक्तिर्हि सा शक्तिर्न तद्विद्यत एव तत् || १७ ||

एवं शून्याशून्यविलक्षणानिर्वचनीयतृतीयविधावादिनामपि 
तत्स्वाभिमतमवस्त्वसत्यं न | यतः सर्वशक्तेर्ब्रह्मणः सा अनिर्वचनीया 
मायाशक्तिः | हि यस्मात्तच्छून्यं न | यद्विद्यते ब्रह्म तदेव च न 
उभयविलक्षणेत्यर्थः || १७ ||

तस्मात्स्वनिश्चये यस्मिन्यः स्थितः स तथा ततः |
अवश्यं फलमाप्नोति न चेद्बाल्यान्निवर्तते || १८ ||

बाल्यादविश्वासलक्षणाच्चापलाद्धेतोः पूर्वनिश्चयान्न निवर्तते चेदित्यर्थः | अथवा 
बाल्यादज्ञानान्न न्निवर्तते चेत् | तथा च यावदात्मज्ञानं नास्ति तावदेव 
तत्तत्सिद्धान्ताः सत्याः | आत्मज्ञाने तु आत्मैव सत्यो नान्यदिति भावः || १८ ||

विचार्य पण्डितैः सार्धं श्रेष्ठवस्तुनि धीमता |
स रूढो निश्चयो ग्राह्यो नेतरत्र यथा तथा || १९ ||

अत एवाविचाराद्यस्य कस्यचित्सिद्धान्तोन ग्राह्य इत्याह - विचार्येति || १९ ||

संभवत्युत्तमप्रज्ञः शास्त्रतो व्यवहारतः |
यो यत्र नाम तत्रासौ पण्डितस्तं समाश्रयेत् || २० ||

पण्डितश्रेष्ठलक्षणमाह - संभवतीति द्वाभ्याम् | शास्त्रतः अध्ययनतः | 
व्यवहारतः आचरणतः | यत्र देशे | नामेति तस्य दौर्लभ्यान्वेष्यत्वद्योतनाय || २० ||

सतां विवदमानानां सच्छास्त्रव्यवहारिणाम् |
यः समाह्लादकोऽनिन्द्यः स श्रेष्ठस्तं समाश्रयेत् || २१ ||

अनिन्द्यो निन्दायोग्यनिषिद्धाचरणहीनः || २१ ||

सर्व एवानिशं श्रेयो धावन्ति प्राणिनो बलात् |
परिनिम्नं पयांसीव तद्विचार्य समाश्रयेत् || २२ ||

तर्हि किं निश्चयान्तरनिष्ठा विफला एव नेत्याह - सर्व एवेति | श्रेयः 
स्वस्वनिश्चयानुरूपमभिलषितम् | धावन्ति प्राप्नुवन्ति | तत्तेषु 
परमपुरुषार्थसाधनं किं स्यादिति विचार्य सच्छास्त्रसद्गुरू एव समाश्रयेत् || २२ ||

कल्लोलैरुह्यमानानां नृणां संसारसागरे |
अज्ञाता दिवसा यान्ति तृणानामिव बिन्दवः || २३ ||

तौ च शीघ्रं समाश्रयेन्न विलम्बेन आयुषि विश्वासायोगादित्याशयेनाह - 
कल्लोलैरिति | कल्लोलैर्मनोरथपरम्परातरङ्गैः | अज्ञाता अलक्षिताः तृणानामग्रे 
लग्ना बिन्दव इव || २३ ||

श्रीराम उवाच |

जगत्पूर्वं लेतवापि विश्रान्ता वितते पदे |
पूर्वापरविचारेण के पराभावदर्शिनः || २४ ||

भोगतृष्णाप्राबल्यात्तद्विरक्ता मुमुक्षव एव दुर्लभास्तेष्वपि 
परमात्मतत्त्वसाक्षात्कारवन्तस्त्वदुक्तलक्षणाः पण्डितश्रेष्ठा अतिदुर्लभा 
इत्यमुमेवार्थं विस्तरेण श्रोतुकामो रामः पृच्छति - जगदिति | वितते पदे 
ब्रह्माकाशे जगद्विटपसहस्रवितानजालप्रसारपूर्वकमतिविस्तारेण विश्रान्ता 
प्राणिनां भोगतृष्णेति शेषः | एवं सति पूर्वापरजगत्स्वरूपानर्थविचारेण 
सारासारविचारेण च भावः परमार्थस्तद्दर्शिनः परास्त्वदुक्तश्रेष्ठपण्डिताः के 
वा स्युः | ते अतिदुर्लभा इत्यर्थः || २४ ||

श्रीवसिष्ठ उवाच |

जातौ जातौ कतिपये व्यपदेश्या भवन्ति ते |
येषां यान्ति प्रकाशेन दिवसा भास्वतामिव || २५ ||

सत्यमतिदुर्लभास्तथापि देवासुरमनुष्यगन्धर्वादिजातिभेदेषु ते सन्त्येवेति 
प्रयत्नेनान्वेष्या इति प्रसिष्ठ उत्तरमाह - जातौ जाताविति | तद्यो योदेवानां 
प्रत्यबुध्यत स एव तदभवत्तथर्षीणां तथा मनुष्याणाम् इत्यादिश्रुतिव्यपदेश्या 
भवन्ति संभवन्त्येव || २५ ||

अधश्चोर्ध्वं च धावन्तश्चक्रावर्तविवर्तनैः |
सर्वे तृणवदुह्यन्ते मूढा मोहभवाम्बुधौ || २६ ||

अन्ये तु सर्वे मूढा मोहमहाम्बुधौ भोगतृष्णाकल्लोलैस्तृणवदुह्यन्ते || २६ ||

नष्टात्मस्थितयो भोगवह्निषु प्रज्वलन्त्यलम् |
देवा दिवि दवेनाद्रौ दह्यमाना द्रुमा इव || २७ ||

तदेव देवादिजातिभेदेषु प्रपञ्चयति - नष्टात्मस्थितय इत्यादिना | दवेन 
वनहुताशनेन || २७ ||

पातिता मदसंपन्ना दानवा दानवारिभिः |
गजा इव निरालाना घोरे नारायणावटे || २८ ||

दानवारिभिर्देवैर्नारायणलक्षणे अवटे महागर्ते पातिताः || २८ ||

न गन्धमपि गन्धर्वा दर्शयन्ति विवेकजम् |
गीतपीतपरामर्शाः सरन्ति हरिणा इव || २९ ||

गन्धं लेशमपि | गीतलक्षणं यत्पीतं मदिरा तद्वशात्परैररिषड्वर्गैः | 
परामृश्यन्त इति परामर्शा हरिणा इव मृत्युव्याधसंनिधिं सरन्ति गच्छन्ति || 
२९ ||

विद्याधराश्च विद्यानामाधारत्वेन मोहिताः |
स्फुरितानामुदाराणामपि कुर्वन्ति नादरम् || ३० ||

ब्रह्मविद्याया अपि विद्यात्वात्तद्योग्यताबलेन स्फुरितानामप्युदाराणां 
विवेकानामादरं न कुर्वन्ति | भोगसाधनविद्यास्वेवरमन्त इत्यर्थः || ३० ||

यक्षा विक्षोभितभुवो दक्षतामक्षता इव |
दर्शयन्त्यसहायेषु बालवृद्धातुरेषु च || ३१ ||

भयज्वरोन्मादादिदोषोत्पादनेन विक्षोभिता भूर्जनावासो यैः | स्वयमक्षता इव 
स्वदेह. स्थिरं मन्यमाना इति यावत् | असहायेष्वेकाकिषु मणिमन्त्रादिबलशून्येषु च 
बालादिषु स्वदक्षतां दर्शयन्ति || ३१ ||

दन्तिनामिव मत्तानां रंहसा हरिणारिणा |
कृतः करिष्यसि त्वं च राक्षसानां परिक्षयम् || ३२ ||

राक्षसानां तु कामबलशौर्यादिना दन्तिवन्मत्तानामरिणा शत्रुभूतेन हरिणा 
सिंहभूतेन विष्णुना प्राग्बहुशः परिक्षयः कृतः अग्रे च त्वं करिष्यसीति 
तत्प्रमादफलं तेषां प्रत्यक्षमेवेत्याह - दन्तिनामिति || ३२ ||

भृशं पिशाचाः पश्यन्ति भूतभोजनचिन्तया |
धूमान्धकारानिलया ज्वालयाहुतयो यथा || ३३ ||

पिशाचानां तु सदा क्षुधातुरत्वात्प्राणिवधभोजनचिन्तैव सदेति न कदाचिदपि 
विवेकप्रसक्तिरित्याह - पिशाचा इति | 
अज्ञानधूमान्धकारस्यान्निलवत्क्रोधहिंसादिज्वालात्वसंपादिकया 
भूतभोजनचिन्तया | यथा अग्नौ पतिता आहुतयः सदैव सधूमज्वालया 
दंदह्यमानं स्वं पश्यन्ति तथा पिशाचा अपीत्यर्थः || ३३ ||

नागजालमृणालानि मग्नानि धरणीतले |
नगानामिव मूलानि जडानीव स्थितान्यलम् || ३४ ||

एवं नागजातावपि विवेको दुर्लभ इत्याह - नागजालेति | धरणीतले पाताले | नगानां 
वृक्षाणां मूलानीव जडान्यचेतनानीव विवेकहीनानि स्थितानि || ३४ ||

विवरं शरणं येषां कीटानामिव भूतले |
तेषामसुरबालानां विवेकेषु कथैव का || ३५ ||

अल्पमात्रकणार्थेन संचरन्ति दिवानिशम् |
पिपीलिकासधर्माणः प्रायेण पुरुषा अपि || ३६ ||

एवं बलवीर्यप्रभावादिसंपन्नानांन् देवाद्यसुरान्तानां विवेकदौर्लभ्ये 
अन्येषां तत्किं वाच्यमित्याशयेनाह - अल्पमात्रेत्यादि | पुरुषा मनुष्याः || ३६ ||

सर्वासां भूतजातीनां व्यग्राणां व्यर्थदीर्घया |
क्षीबाणामिव गच्छन्ति दिवसानि दुरीहया || ३७ ||

न कंचित्संस्पृशत्यन्तर्विवेको विमलो जनम् |
जलेऽगाधे निपतितं निमज्जन्तं रजो यथा || ३८ ||

यथा जले निमज्जन्तं रजः शुष्कपांसुर्न स्पृशति तद्वत् || ३८ ||

नीयन्ते नियमाधूता मानवा मानवायुभिः |
काम्पिकैः स्फुटतापूताः किरारुनिकरा इव || ३९ ||

मानो देहाद्यभिमानस्तल्लक्षणैर्वायुभिः अक्रोधादिनियमेभ्य आधूताश्चालिताः 
क्रोधादिवश्यतां नीयन्ते | यथा काम्पिकैः शूर्पकम्पकर्तृभिः 
कृषीवलैर्धानास्फुटतासिद्ध्यर्थं खलेषु पूता उड्डायिताः किरारुनिकरा 
निःसारधान्याभाससमूहा वायुभिर्नीयन्ते तद्वदित्यर्थः || ३९ ||

पानभोजनजम्बाले गहने योगिनीगणाः |
दुर्गन्धपल्वलोद्गारे पतिताः पामरा इव || ४० ||

सुरारुधिरपानमांसादिभोजनलक्षणो जम्बालः पङ्को यस्मिंस्तथाविधे 
तामसधर्मफलभोगासक्तिलक्षणदुर्गन्धपल्वलोद्गारे पतिताः | अविवेकेनेत्यर्थः || 
४० ||

केवलं यमचन्द्रेन्द्ररुद्रार्कवरुणानिलाः |
जीवन्मुक्ता हरिब्रह्मगुरुशुक्रानलादयः || ४१ ||

एवं देवादिजातिषु विवेकज्ञानदौर्लभ्यं प्रपञ्च्य तेषु ये 
प्रबुद्धास्तान्परिगणितानिव कतिपयान्दर्शयति - केवलमित्यादिना || ४१ || 

प्रजापतीनां सप्तर्षिदक्षाद्याः कश्यपादयः |
नारदाद्याः कुमाराद्याः सनकाद्याः सुरात्मजाः || ४२ ||

दानवानां हिरण्याक्षबलिप्रह्रादशम्बराः |
मयवृत्रान्धनमुचिकेशिपुत्रमुरादयः || ४३ ||

विभीषणाद्या रक्षस्सु प्रहस्तेन्द्रजिदादयः |
शेषतक्षककर्कोटमहापद्मादयोऽहिषु || ४४ ||

अहिषु नागेषु || ४४ ||

ब्रह्मविष्ण्विन्द्रलोकेषु वास्तव्या मुक्तदेहिनः |
मुक्तस्वभावास्तुषिताः सिद्धाः साध्याश्च केचन || ४५ ||

वसन्तीति वास्तव्याः | मुक्तदेहिनो जीवन्मुक्ताः | तुषितादयो देवयोनिभेदाः | केचन न तु 
सर्वे || ४५ ||

मानुषेषु च राजानो मुनयो ब्राह्मणोत्तमाः |
जीवन्मुक्ताः संभवन्ति विरलास्तु रघूद्वह || ४६ ||

भूतानि सन्ति सकलानि बहूनि दिक्षु बोधान्वितानि विरलानि भवन्ति किंतु |
वृक्षा भवन्ति फलपल्लवजालयुक्ताः कल्पद्रुमास्तु विरलाः खलु संभवन्ति 
|| ४७ ||

सर्वजातिष्वपि जीवन्मुक्ताः सन्ति किंतु ते विरला इत्येतद्दृष्टान्तेनोपपादयति - 
भूतानीति | स्पष्टम् || ४७ ||

इत्यार्षे श्रीवासिष्ठमहारामायणे वाल्मीकीये दे० मोक्षो० निर्वाणप्रकरणे उ० 
विवेकिविरलत्ववर्णनं नाम सप्तनवतितमः सर्गः || ९७ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे उत्तरार्धे 
विवेकिविरलत्ववर्णनं नम सप्तनवतितमह् सर्गः || ९७ ||

अष्टनवतितमः सर्गः ९८

श्रीवसिष्ठ उवाच |

विवेकिनो विरक्ता ये विश्रान्ता ये परे पदे |
तेषां तनुत्वमायान्ति लोभमोहादयोऽरयः || १ ||

लक्षणान्युपवर्ण्यन्ते सतां तत्त्वविदामिह |
परीक्ष्योपेक्ष्य तद्दोषान् कर्तव्यश्च तदाश्रयः || 

तनुत्वमल्पताम् | तथा च लोभादिदोषाल्पतापि तल्लक्षणं चेन्निर्दोषत्वं किं वाच्यमिति 
भावः || १ ||

न हृष्यन्ति न कुप्यन्ति नाविशन्त्याहरन्ति च |
उद्विजन्तेऽपि नो लोकाल्लोकान्नोद्वेजयन्ति च || २ ||

नाविशन्ति क्वापि विषये नाभिनिविशन्ते | एवं नाहरन्ति न संगृह्णन्ति भोग्यजातम् || 
२ ||

न नास्तिक्यान्न चास्तिक्यात्कष्टानुष्ठानवैदिकाः |
मनोज्ञमधुराचाराः प्रियपेशलवादिनः || ३ ||

एवं पारलौकिककर्मस्वपि नात्यन्तकायक्लेशावहेषु 
शुष्कवैदिकवद्धठात्क्लिश्यन्तीत्याह - नेति | अस्ति परलोक इति मतिर्यस्य स आस्तिकः 
नास्ति स इति मतिर्यस्य स नास्तिकः तदन्यतरभावाभिमानप्रयुक्ताद्धठादित्यर्थः || ३ 
||

सङ्गादाह्लादयन्त्यन्तः शशाङ्ककिरणा इव |
विवेचितारः कार्याणां निर्णेतारः क्षणादपि || ४ ||

कार्याणां कर्तुमुचितानां लौकिकवैदिककर्मणां 
परस्परविरोधादनुष्ठानसंकटे अकार्येभ्यो विवेचयितारः संदेहनिर्णेतारः || ४ ||

अनुद्वेगकराचारा वान्धवा नागरा इव |
बहिः सर्वसमाचारा अन्तः सर्वार्थशीतलाः || ५ ||

नागराश्चतुराः | सर्वैः समः साधारण आचारो येषाम् || ५ ||

शास्त्रार्थरसिकास्तज्ज्ञा ज्ञातलोकपरावराः |
हेयोपादेयवेत्तारो यथाप्राप्ताभिपातिनः || ६ ||

विरुद्धकार्यविरता रसिकाः सज्जनस्थितौ |
अनावरणसौगन्ध्यैः परास्पदसुखाशनैः || ७ ||

सज्जनस्थितौ सदाचारे | अनावरणमुपदेशेन हृदयकोशोद्घाटनं 
तत्प्रयुक्तैर्ज्ञानोदयसौगन्ध्यैः परैः आस्पदैः आश्रयदानैः 
सुखैरशनैरन्नैश्च आगतमर्थिनं पूजयन्तीति परेणान्वयः || ७ ||

पूजयन्त्यागतं फुल्ला भङ्गं पद्मा इवार्थिनम् |
आवर्जयन्ति जनतां जनतापापहारिणः || ८ ||

पद्मपक्षे अनावरणेत्यादि स्पष्टम् | आवर्जयन्ति गुणैर्वशीकुर्वन्ति || ८ ||

शीतलास्पदवत्स्निग्धाः प्रावृषीव पयोधराः |
भूभृद्भङ्गकरं धीरा देशभङ्गदमाकुलम् || ९ ||

शीतलमास्पदमुद्यानादि तद्वत्स्निग्धाः | भूभृतां राज्ञां भङ्गकरं 
देशभङ्गदं च आकुलं दुर्भिक्षमारीपरचक्रादिप्रयुक्तं जनक्षोभं 
तपःप्रभावसत्कर्मानुष्ठापनसामाद्युपायैः रोधयन्ति विष्टभ्य निवारयन्तीति 
परेणान्वयः || ९ ||

रोधयन्त्यागतं क्षोभं भूकम्पमिव पर्वताः |
उत्साहयन्ति विपदि सुखयन्ति च संपदि || १० ||

चन्द्रबिम्बोपमाकारा दारा इव गुणाकराः |
यशःपुष्पामलदिशो भाविसत्फलहेतवः || ११ ||

रूपमाधुर्यप्रेमादिगुणाकारा दाराः पतिव्रता इव | यश इत्यादिविशेषणैः साधून् 
वसन्तत्वेनोत्प्रेक्षते || ११ ||

पुंस्कोकिलसमालापा माधवा इव साधवः |
कल्लोलबहुलावर्तं व्यामोहमकरालयम् || १२ ||

माधवा वसन्ताः | कल्लोलेत्यादीनि परचित्तमहार्णवविशेषणानि || १२ ||

लुठन्तमिव हेमन्तं लोडयन्तं जनास्पदम् |
वीचिविक्षोभचपलं परचित्तमहार्णवम् || १३ ||

पद्माकरेषु अतिशिशिरतरपवनविक्षिप्ततरङ्गच्छलेन लुठन्तं हेमन्तमिव 
जनास्पदं जनपदं भृङ्गहंसादिजनास्पदं पद्मवनं च लोडयन्तम् | 
वीचयः षडूर्मयस्तद्विक्षोभैश्चपलं तत्प्रसिद्धलोभद्वेषादिमोहितम् | चोऽप्यर्थे | 
ईदृशमपि परेषां राजादीनां चित्तमहार्णवं सामदानादिना विवेकोपदेशैश्च 
रोधयितुं शक्ताः || १३ ||

तच्च रोधयितुं शक्तास्तटस्थाः साधुपर्वताः |
आपत्सु बुद्धिनाशेषु कल्लोलेष्वाकुलेषु च || १४ ||

तटस्था उदासीना वेलासन्निहिताश्च | साधुपर्वता इति रूपकं नोपमितसमासः | 
सामान्यधर्माणां प्रयोगात् | अत एव सतां विवेकिनामापदादिषु प्राप्तेषु सन्त एव 
गतिः | कल्लोलेषु अशनायापिपासाशोकमोहजरामृत्युलक्षणषडूर्मिषु आकुलेषु 
देशविवरादिषु [देशविड्वराहादिषु इति पाठः |] च || १४ ||

संकटेषु दुरन्तेषु सन्त एव गतिः सताम् |
एभिश्चिह्नैरथान्यैश्च ज्ञात्वा तानुचिताशयान् || १५ ||

एभिरिदानीमुक्तैः | अथशब्दचशब्दौ समुच्चये | अन्यैः प्रागुक्तैश्च || १५ ||

आश्रयेतैकविश्रान्त्यै श्रान्तः संसारवर्त्मना |
यस्मादत्यन्तविषमः संसारोरगसागरः || १६ ||

एकस्मिन्नद्वये ब्रह्मणि विश्रान्त्यै | उरगभीषणः सागर उरगसागरः || १६ || 

विना सत्सङ्गमन्येन पोतकेन न तीर्यते |
आस्तां किं मे विचारेण यद्भवेदस्तु तन्मम || १७ ||

इत्यन्तः कल्कमासाद्य न स्थेयं गर्तकीटवत् |
एकोऽपि विद्यते यस्य गुणस्तं सर्वमुत्सृजन् || १८ ||

कल्कं प्रमादम् | उक्तगुणानां मध्ये एकोऽपि गुणो यस्य विद्यते तमपि 
तावन्मात्रमुद्दिश्य सर्वं कार्यान्तरमुत्सृजन्सन् अनादृतान्यतद्दोषं यथा 
स्यात्तथा आश्रयेदिति परेणान्वयः || १८ ||

अनादृतान्यतद्दोषं तावन्मात्रं समाश्रयेत् |
गुणान्दोषांश्च विज्ञातुमाबाल्यात्स्वप्रयत्नतः || १९ ||

यथासंभवसत्सङ्गशास्त्रैः प्राग्धियमेधयेत् |
दोषलेशमनादृत्य नित्यं सेवेत सज्जनम् || २० ||

स्थूलदोषं त्वनिर्वाणं शनैः परिहरेत्क्रमात् |
याति रम्यमरम्यत्वं स्थिरमस्थिरतामपि || २१ ||

स्थूला दोषा यस्य तथाविधं त्वनिर्वाणं पूर्वपरिजनं शनैः परिहरेत्त्यजेत् | 
तदपरिहारे के दोषास्तानाह - यातीति | रम्यं शोधितमपि चित्तमरम्यत्वं 
रागादिकलुषतां याति | स्थिरमपि विश्रान्तिसुखं विच्छेदादस्थिरतां याति || २१ ||

यथा दृष्टं तथा मन्ये याति साधुरसाधुताम् |
एष सोऽत्यन्त उत्पातो यः साधुर्याति दुष्टताम् || २२ ||

कुत एतन्मन्यसे इति चेल्लोके तथैव दर्शनादित्याह - यथेति | अस्त्वेवं ततोऽपि को 
दोषस्तत्राह - एष इति | उत्पातो जगदनिष्टसूचकः || २२ ||

देशकालवशात्पापैर्महोत्पातोऽपि दृश्यते |
सर्वकर्माणि संत्यज्य कुर्यात्सज्जनसंगमम् |
एतत्कर्म निराबाधं लोकद्वितयसाधनम् || २३ ||

पापैर्जनानां दुरदृष्टैः दृश्यते | यथा विश्वामित्रस्य 
लुब्धामात्यादिसङ्गाद्वसिष्ठकामधेनुहरणे प्रवृत्तिस्तया च 
परस्परवैरवृद्ध्या बहुतरमाडीबकयुद्धान्तं जगदनिष्टम् | एवं 
कश्यपविश्रवःप्रभृतीनां भार्यासंगत्या 
जगदनिष्टनिमित्तदैत्यराक्षसाद्युत्पादने प्रवृत्तिरपि 
देशकालवशाद्धूमकेत्वादिप्रसिद्धमहोत्पातवद्दृश्यत इत्यर्थः | 
उक्तमनूद्योपसंहरति - सर्वेति || २३ ||

न सज्जनाद्दूरतरः क्वचिद्भवेद्भजेत साधून्विनयक्रियान्वितः |
स्पृशन्त्ययत्नेन हि तत्समीपगं विदारिणस्तद्गतपुष्परेणवः || २४ ||

स च सज्जनसमागमो गुणार्जनक्रमेण ज्ञानप्रतिष्ठासिद्धिपर्यन्तं न 
विच्छेदनीय इत्याह - नेति | क्वचिदपि काले सज्जनाद्गुरोर्दूरतरो न भवेत् | 
विनयसेवादिक्रियान्वितः सन् सदैव भजेत | किं ततस्तत्राह - स्पृशन्तीति | तेषां 
साधूनां समीपगमेनं अयत्नेनैव विसारिणस्तेषां शान्तिदान्त्यादिगुणलक्षणाः 
पुष्परेणवः सौगन्ध्यविशेषा अधिवासनमिश्रीकृततिलानिव स्पृशन्ति | अवश्यं 
संक्रामन्तीत्यर्थः || २४ ||

इत्यार्षे श्रीवासिष्ठमहारामायणे वाल्मीकीये दे० मो० निर्वाणप्रकरणे उ० 
सज्जनसमागमप्रशंसा नामाष्टनवतितमः सर्गः || ९८ ||

इति श्रीवासिष्ठमहारामायणतात्पर्यप्रकाअशे निर्वाणप्रकरणे उत्तरार्धे 
सज्जनसमागमप्रशंसा नामाष्टनवतितमः सर्गः || ९८ ||

नवनवतितमः सर्गः ९९

श्रीराम उवाच |

सन्ति दुःखक्षयेऽस्माकं शास्त्रसत्सङ्गयुक्तयः |
मन्त्रौषधितपोदानतीर्थपुण्याश्रमाश्रयाः || १ ||

कृमिकीटपतङ्गानां तिर्यक्स्थावरजन्मनाम् |
संसारे यादृशो भोगस्तत्सर्वमिह वर्ण्यते ||

कृमिकीटपतङ्गादीनामतिमूढजन्तूनां तात्कालिकदुःखोपशमोपायाभावे 
जीवनमेव दुर्लभम् | उपायं च ते ज्ञातुंन् न शक्नुवन्ति | तथा सति कथं जीवन्तीति 
तेषां संसरणस्थितिं जातिप्रसङ्गाज्जिज्ञासमानो रामः पृच्छति - 
सन्तीत्यादिना | अस्माकं मनुष्यजातीनामैहिकामुष्मिकदुःखक्षये शास्त्रादय 
उपायाः सन्ति | ये कृम्यादयस्तेषां दुःखक्षयः कथं केनोपायेन तदभावे च ते 
कथं स्थिता जीवन्तीत्यन्वयः || १ ||

कृमिकीटपतङ्गाद्यास्तिर्यक्स्थावरजातयः |
कथं स्थिताः किमारम्भास्तेषां दुःखक्षयः कथम् || २ ||

श्रीवसिष्ठ उवाच |

सर्वाण्येवेह भूतानि स्थावराणि चराणि च |
आत्मोचितायां सत्तायां विश्रान्तानि स्थितान्यलम् || ३ ||

आत्मोचितायां तत्तद्योग्यभोगोचितायां सुखसत्तायाम् | तथा च 
तत्तद्योनिभोग्यविषयसुखलव एव तेषां महान्पुरुषार्थ इव भाति | तावन्मात्रेण 
विश्रान्तास्तदाशयैव बहुतरदुःखान्यपि सहमाना जीवन्तीत्यर्थः || ३ ||

भूतानामणुमात्राणामप्यस्माकमिवैषणाः |
किंत्वल्पास्था वयं विघ्नास्तेषां त्वचलसंनिभाः || ४ ||

एषणाः स्वस्वयोन्युचितसुखभोगेच्छाः सन्तीति शेषः | किंतु वयं तेषु 
भोगेष्वल्पास्था अल्पविघ्नाश्च | अचलसंनिभाः महान्तो बहवश्च विघ्नाः || ४ ||

यथा विराट् प्रयतते वालखिल्यास्तथैव खे |
बालमुष्ट्यल्पकायेऽपि पश्याहंकृतिजृम्भितम् || ५ ||

भोगेषु बह्वास्था इति कुतो ज्ञायते इति चेत्प्रयत्नाधिक्यलिङ्गादित्याशयेनाह - 
यथेति | विराट् ब्रह्माण्डशरीरो जीवो यथा स्वाधिकारनिर्वाहचेष्टाभिः स्वभोगाय 
प्रयतते तथा वालानां केशानां खिलैरग्रभागैः संमितदेहाः 
कृमिकीटमशकमत्कुणादयोपि तथैव बालमुष्टिच्छिद्रापेक्षया अल्पकायेऽपि खे 
स्वावकाशे प्रयतन्ते || ५ ||

जायन्ते च म्रियन्ते च निराधारेऽम्बरे खगाः |
शून्यैकविषयास्तेषां स्वास्थ्यं न भवति क्षणम् || ६ ||

खगाः प्रागुक्ता आकाशपक्षिणः | स्वास्थ्यं स्थैर्यम् | प्रयत्नविच्छित्तिरिति यावत् || ६ ||

पिपीलिकायाश्चेष्टाभिर्ग्रासावासात्मबन्धुभिः |
अस्मद्दिवसकल्पोऽपि न पर्याप्तः क्षणो यथा || ७ ||

पिपीलिकादीनां कणाद्यर्जनप्रयत्नबाहुल्यदर्शनादपि तेषां 
भोगास्थाबाहुल्यमनुमीयत इत्याशयेनाह - पिपीलिकाया इति | ग्रासावासपदाभ्यां 
तत्संपादनप्रयत्ना लक्ष्यन्ते | आत्मबन्धुपदेन च कुटुम्बपोषणप्रयत्नः | 
अस्मद्दिवसकल्पोऽपि दीर्घः कालस्तासां कणार्जनादिप्रयत्ने क्षणवन्न पर्याप्तो 
नालमित्यर्थः || ७ ||

त्रसरेणुप्रमाणात्मा कृम्यणुस्तिमिनामकः |
गमने व्यग्रता तस्य गरुडस्येव लष्यते || ८ ||

तिमिनामकः कृम्यणुरणुतमः कृमिरस्ति || ८ ||

अयं सोहमिदं तन्म इत्याकल्पितकल्पनम् |
जगद्यथा नृणां स्फारं तथैवोच्चैर्गुणैः कृमेः || ९ ||

देहे तद्भोग्येषु चाहंममतालक्षणाध्यासश्च नृणां कृमेश्च समान इत्याह 
- अयमिति | उच्चैर्गुणैर्गुणातिशयैः स्फारं बाहुतरास्थायोग्यं तथैव 
कृमेरपि || ९ ||

देशकालक्रियाद्रव्यव्यग्रया जर्जरीकृतम् |
क्षीयते व्रणकीटानामस्माकमिव जीवितम् || १० ||

विषयास्थया व्यर्थमायुषः क्षयोऽपि कीटादीनामस्माकं च समान इत्याह - 
देशेति || १० ||

पादपाः किंचिदुन्निद्रा घननिद्राः खलूपलाः |
कृमिकीटादयः कार्ये नरवत्स्वप्नबोधिनः || ११ ||

किंचिदुन्निद्रा ईषज्जागरूकाः | कार्ये स्वस्वोचितविषयभोगे स्वप्नश्च बोधो जागरश्च 
येषां स्त इति स्वप्नबोधिनः || ११ ||

शरीरनाश एवैषां सुखं संप्रति दुःखकृत् |
अस्माकमिव तेषां तज्जीवितं तु सुखायते || १२ ||

एषां कृमिकीटस्थावराणां संप्रति शरीरकाले सुखं स्थितानामस्माकमिव 
शरीरनाश एव दुःखकृत् | तज्जीवनं शरीरे प्राणावस्थानम् || १२ ||

जनो द्वीपान्तरं यादृग्विक्रीतः परिपश्यति |
पदार्थजालं पश्यन्ति तादृक्पशुमृगादयः || १३ ||

अस्मद्भोग्यगृहप्रासादधनरत्नादिकं ते कथं पश्यन्ति तदाह - जन इति | 
स्वाभोग्यं पदार्थजालमुदासीनतया संमुग्धदृशा पश्यन्तीत्यर्थः || १३ ||

अस्माकमिव संसारस्तिरश्चां सुखदुःखदः |
पदार्थप्रविभागेन केवलं ते विवर्जिताः || १४ ||

पदार्थानामुत्कर्षापकर्षादिबुद्धिहेतुना गुणक्रियोपयोगादिप्रविभागेन || १४ ||

हृदयात्सुखदुःखाभ्यां नासातो रशनागुणैः |
पशवः परिकृष्यन्ते विक्रीताः पामरा अपि || १५ ||

विक्रीतजनसाम्यं पशूनामुपपादयति - हृदयादिति | पशवो हि बलीवर्दादयो 
नाथहरयो हृदयान्मनसः सकाशादन्तः सुखदुःखाभ्यां परिकृष्यन्ते | 
नासातो नासिकाप्रदेशाच्च नाथेन रशनागुणैर्बहिः परिकृष्यन्ते | एवमुभयतः 
पराधीनतया कृष्यमाणा अपि किंचिदपिस्वदुःखं परिहर्तुं निवेदयितुं वा न 
शक्नुवन्ति तथा द्वीपान्तरे विक्रीताः पामरा अपीति तयोः साम्यमित्यर्थः || १५ ||

सुप्तानां यादृगस्माकं वेदनं स्पष्टसुत्वचाम् |
वृक्षगुल्माङ्कुरादीनां तादृगुद्दामवेदनम् || १६ ||

वृक्षादीनां सुखदुःखानुभवप्रकारमप्यस्मदनुभवानुकूल्येनोपपादयति ##-
निद्रापरवशचेतसामस्माकं 
बहुतरशीतोष्णमशकमत्कुणादिभिर्बाध्यमानानामसुखनिद्रायां यादृक् 
उद्दामं दुःखवेदनं तादृगित्यर्थः | अङ्कुरग्रहणं सौकुमार्यात्तत्र 
कृमिकीटादिदंशने दुःखातिशयद्योतनार्थम् || १६ ||

यादृगस्माकमीत्यर्थक्रमसंसारपातिनाम् |
पदार्थवेदनंन् तादृक्तिरश्चां भ्रान्तमभ्रमम् || १७ ||

तिरश्चां पदार्थप्रविभागेन विवर्जितं वेदनं यदुक्तं 
तदप्युपपादनेनानुभवमारोहयति - यादृगिति | ईतिर्देशक्षोभपलायनेन 
धावनादिगतिस्तदर्थे कुशकण्टकतप्तवालुकाक्रमणभारोद्वहनादिक्रमसंसारे 
पतनशीलानामस्माकं यादृशं सर्वतो भयाशङ्कि पदार्थवेदनं तादृक् 
पक्षिसर्पादितिरश्चामपि सदेत्यर्थः || १७ ||

आह्लादमात्रे सौम्यत्वं सुखतश्चेन्द्रकीटयोः |
समं विकल्पविन्मुक्तं विकल्पस्त्वनतिक्रमः || १८ ||

विकल्पविद्भिर्विक्षेपानुभवैर्मुक्तं चेत् आह्लादमात्रे सामान्यभूते स्वरूपानन्दे 
सुखतः आहारनिद्रामैथुनादिसुखेषु च इन्द्रस्य कीटस्य च सौम्यत्वं 
मनःप्रसादलक्षणं समम् | विकल्पो विक्षेप एव तु द्वयोरप्यनतिक्रमो दुरतिक्रम 
इत्यर्थः || १८ ||

रागद्वेषभयाहारमैथुनोत्थं सुखासुखम् |
तिरश्चां जन्ममृत्यादिखेदः कश्चिन्न भिद्यते || १९ ||

तिरश्चां इन्द्रस्य चेति शेषः | न भिद्यते न विशिष्यते || १९ ||

ऋते पदार्थभूतार्थभविष्यद्वस्तुबोधतः |
शेषं बभ्र्वहिगोमायुगजादीनां नृभिः समम् || २० ||

पदार्थाः शास्त्रगम्याः पुण्यपापब्रह्मतत्त्वादयः | भूतार्था अतीतपदार्थाः 
भविष्यद्वस्तूनि भाविकृषिफलादिपदार्थाः एतेषां बोधतः ऋते एतद्बोधान्विहाय 
शेषं ज्ञानं बभ्रुर्नकुलः अहिः सर्पः गोमायुः शृगालः गजादिश्च ये 
पशवस्तेषां सर्वेषां नृभिः समं तुल्यमित्यर्थः || २० ||

निद्रामयानां वृक्षाणां स्वसत्तामचलादयः |
स्थिता अनुभवन्तोऽन्ये चिदाकाशमखण्डितम् || २१ ||

पर्वतादयस्तर्हि कथमनुभवन्ति तत्राह - निद्रेति | निद्राप्रचुराणां 
सुषुप्तिस्थानां वृक्षाणां या गाढमूढतया स्वसत्ता तां अचलाः 
पाषाणादयोऽनुभवन्तः स्थिताः अन्ये 
हिमवन्मेर्वादयस्तत्त्वज्ञपर्वतास्त्वखण्डितं चिदाकाशमनुभवन्तः सदा 
समाधौ स्थिता इत्यर्थः || २१ ||

आपीननिद्रा वृक्षाद्याः स्वसत्तास्थास्तथाद्रयः |
जङ्गमानि चिदाकाशं नाम किंचित्कदाचन || २२ ||

इत्थं च न वृक्षादिजीवदृशा जगत्कल्पना | तेषामापीननिद्रत्वात् | 
नाप्यद्यादिजीवजातिदृशा | तेषां स्वसत्तास्थत्वात् | जङ्गमजातिष्वपि न 
तत्त्वज्ञदृशा | तेषां चिदाकाशमात्रत्वात्किंतु कतिपयाज्ञजङ्गमजातिदृशा | 
सा च दृष्टिर्न बहुतरदृष्टिविरुद्धां जगत्सत्तां साधयितुं क्षमत 
इत्याशयेनाह - आपीनेति | यानि जंगमानि जीवजातानि तान्यपि 
सुषुप्तिमरणमूर्च्छामोक्षाद्यवस्थासु चिदाकाशमेव नाम | तत्र केषांचित्कदाचन 
खप्ने अर्धविकासेन जागरे सर्वविकासेन भासमानं 
किंचिज्जगद्बहुतरदृष्ट्यनुरोधाच्चिदाकाशमेवेति युक्तमित्यर्थः || २२ ||

अखण्डचित्ता शैलादिसत्ता निद्रा च भूरुहाम् |
द्वैतोपलम्भमुक्तत्वात्खमेवैकमतो जगत् || २३ ||

तत्र या शैलादिसत्ता या च भूरुहां निद्रा सा द्वैतोपलम्भमुक्तत्वात् खमेव | 
अतस्तद्दृशा जगदेकमज्ञानोपहितचिन्मात्रमेव || २३ ||

परिज्ञातं जगद्यावदपरिज्ञानसंयुतम् |
न त्वं नाहं न चैवास्तिनास्ती न च भविष्यति || २४ ||

अन्यदृशापि स्वतत्त्वं यावदपरिज्ञानसंयुतं तावदेव जगत् | परिज्ञातं तु न 
त्वं नाहं नाप्यस्तिनास्ती सत्तासत्ते नापि भविष्यतीति क्वचित्कोटौ व्यवतिष्ठत इत्यर्थः 
|| २४ ||

यथास्थितं सदैवेदं मौनमेव शिलाघनम् |
अनाद्यन्तमविच्छिद्रमनिद्रं च सनिद्रकम् || २५ ||

एवमव्यवस्थित्या जगद्भावनिरासे ब्रह्मैव परिशिष्टमिति दर्शयति - 
यथास्थितमिति | अज्ञदृशा सनिद्रकं निद्रयेव स्वात्मन्येव जगद्वैचित्र्यं 
कल्पयदित्यर्थः || २५ ||

पूर्वं सर्गाद्यथैवासीत्तथैवैकं समस्थितम् |
भविष्यत्यधुनानन्तकालमेवं तथैव च || २६ ||

परमार्थतस्तु सदैवैकरूपमित्याह - पूर्वमिति | अधुना वर्तमानकाले तथैवास्ति 
| अनन्तकालमग्रे च तथैव भविष्यतीत्यन्वयः || २६ ||

नैवात्मता न परता न जगत्ता न शून्यता |
न मौनता न मौनित्वं किंचिन्नेहोपपद्यते || २७ ||

तस्य च आत्मत्वादयोऽपि विशेषा व्यावर्त्याभावान्न सन्ति किं पुनरन्ये इत्याह - 
नैवेति || २७ ||

त्वं यथास्थितमेवास्व यथास्थितमहं स्थितः |
सुखासुखे पराकाशे शान्ते नेहास्ति किंचन || २८ ||

परमाकाशतां मुक्त्वा किं स्वप्ननगरे वद |
विद्यते किल तच्छान्तं चिद्व्योमाच्छमनामयम् || २९ ||

अपरिज्ञप्तिरेवैका तत्र संभ्रमकारिणी |
परिज्ञातमिदं यावद्विद्यते सापि न क्वचित् || ३० ||

सा अपरिज्ञप्तिरपि परिज्ञातमिति हेतोर्न विद्यते || ३० ||

परिज्ञाते जगत्स्वप्ने यावत्सत्यं न किंचन |
ग्रहस्तदेनंन् प्रति किं स्नेहो वन्ध्यासुते तु कः || ३१ ||

एवं जगत्स्वप्नं प्रति किं किमर्थ ग्रहः अभिनिवेशः || ३१ ||

स्वप्नकाले परिज्ञाते जगत्स्वप्नमणावणौ |
किमुपादेयता कास्था प्रबोधेऽसौ न किंचन || ३२ ||

अणौ अणौ संभाव्यत इति शेषः || ३२ ||

यन्न किंचित्प्रबोधोऽस्ति नाप्रबोधोऽस्ति तत्क्वचित् |
यस्तूपलम्भस्तत्काले पूर्वावस्थैव सा तथा || ३३ ||

प्रबोधकाले असदप्यप्रबोधकाले सदस्तु तत्राह - यदिति | पूर्वावस्था अज्ञतैव | 
सा तथा तदुपलम्भात्मना प्रथते इत्यर्थः || ३३ ||

विद्यते वर्तमानत्वं भविष्यद्भूतता तथा |
बोधाबोधश्च नो सत्यं वस्तु शान्तं किलाखिलम् || ३४ ||

तर्हि कालत्रयमज्ञानंन् तज्ज्ञानं चकिं सत्यं नेत्याह - विद्यत इति || ३४ ||

यथोर्मिणोर्मौ निहते न काचित्पयसां क्षतिः |
तथा देहेन निहते देहे नास्ति चितेः क्षतिः || ३५ ||

तथा च मिथ्याभूतदेहादौ मिथ्याभूतैः शत्रुभिर्हतेऽपि न 
तदुभयाधिष्ठानात्मनः क्षतिरित्याह - यथेति || ३५ ||

चितावाकाश एवाहं देह इत्युपजायते |
संविदेव ततो देहे नष्टे किं नाम नश्यति || ३६ ||

आकाशभूतायां चितावेव देह इति भ्रान्तिसंविदेव उपजायते | तथा च 
भ्रान्तिसंविद्रूपे देहे नष्टे किं नाम नश्यति || ३६ ||

प्रबुद्धस्यैव चिद्व्योम्नः स्वप्नो जगदिति स्थितम् |
पृथ्व्यादिरहितं यस्मात्तस्मात्स्वप्नात्मकं जगत् || ३७ ||

सर्गादौ पूर्वचित्स्वप्नाज्जाता पृथ्व्यादिवस्तुधीः |
स्वप्नार्थे सत्यताभ्रान्तिः कल्पनामात्ररूपिणी || ३८ ||

पूर्वपूर्वचित्स्वप्नसंस्कारात् || ३८ ||

पूर्वात्पूर्वतरस्यास्य स्वप्नस्यावयवस्थितौ |
सत्येवासत्यरूपायां पृथ्व्यादिकलना कृता || ३९ ||

एवं पूर्वात्पूर्वतरस्यानादिप्रवाहरूपस्य स्वप्नस्यावयवस्थितौ 
इदानींतन्यामसत्यरूपायामेव सत्येव कलना मूढैः कृता || ३९ ||

सा च भ्रान्तिस्तथा रूढा यथासत्यैव सत्यताम् |
परमामागता तत्तु सत्यमत्यन्तनिर्मलम् || ४० ||

तत् परमार्थसत्यंन् त्वत्यन्तनिर्मलं न जाड्यकलुषमित्यर्थः || ४० ||

वस्तुतस्तु यथाभूतं चिद्ब्रह्मैवाततं स्थितम् |
न च तत्संस्थितं किंचित्स्मर्ताऽस्मर्ता किमात्मकः || ४१ ||

असत्यरूपायांन् सत्येव कलना कृतेति इवकारेणोपमित्वा तेन भ्रान्तिकलनायां 
सत्यार्थकलनासादृश्यं दर्शितम् | तच्च सत्सु प्राक्सत्यार्थेषु तदनुभवे 
सांप्रतं च तत्स्मर्तरि युज्यते नान्यथेत्याशङ्क्त्याह - वस्तुत इति | तत् सत्यरूपं 
पृथ्व्यादि किंचित्प्रागपि न च संस्थितम् | एवं च तदनुभवस्यात्यन्ताप्रसिद्धौ 
स्मर्ता अस्मर्ता विस्मर्ता वा किमात्मकः || ४१ ||

एवं मात्रापरिज्ञानमेवात्र प्रतिबोधकम् |
अत्रैव तु परिज्ञानं कवाटप्रविघाटनम् || ४२ ||

तर्ह्यसत्ये अत्यन्ताप्रसिद्धसत्यतायाः सादृश्यस्य च किं प्रतिबोधकमिति चेत् 
स्वप्रकाशसत्यस्वरूपाऽपरिज्ञानमेवेत्याह - एवं मात्रेति | 
यथार्थभूतचिद्ब्रह्ममात्रगोचरमपरिज्ञानमज्ञानमेव जगति 
सत्यताप्रतिबोधकम् | अत एव तत्त्वपरिज्ञानमेवाज्ञानावरणकवाटस्य जगत्सत्यता 
भ्रान्त्यादिविक्षेपकपाटस्य च प्रविघाटनमपावरणमित्यर्थः || ४२ ||

पारिशेष्यान्न पृथ्व्यादि किंचित्संभवति क्वचित् |
यो द्रष्टा यच्च वा दृश्यं विमलं शिवमेव तत् || ४३ ||

सकार्याज्ञानबाधे चिन्मात्रपारिशेष्यात्तत्परिशिष्टं चिन्मात्रं शिवमेव || ४३ ||

मुकुरेऽन्तर्यथा बिम्बाद्बिम्बं भाति जगत्तथा |
चिद्व्योमनि स्वतो भातमबिम्बादेव बिम्बितम् || ४४ ||

बाह्याद्बिम्बान्निमित्ताद्बिम्बं प्रतिबिम्बम् | अबिम्बात् विनैव बाह्यं बिम्बमिति 
मुकुरापेक्षया विशेषः || ४४ ||

मुकुरेऽन्तर्यथा बिम्बं न दृष्टमपि किंचन |
तथा चिद्व्योमगं विश्वं न दृष्टमपि किंचन || ४५ ||

कस्तर्हि मुकुरदृष्टान्ते विवक्षितोंऽशस्तमाह - मुकुरे इति || ४५ ||

लभ्यते यद्विचारेण यत्सकारणकं स्थितम् |
तत्सच्छेषं तु भामात्रमभूतं सत्कथं भवेत् || ४६ ||

विचारेण शास्त्रीयविचारेण | सकारणकं सप्रमाणकं तदेव सत् परमार्थसत्यम् | 
शेषमितरत्तु भामात्रं प्रतिभामात्रं कालत्रयेऽप्यभूतम् || ४६ ||

भवेद्भ्रमात्मकमपि किंचिदर्थक्रियाकरम् |
स्वप्नाङ्गनापि कुरुते सत्यामर्थक्रियां नृणाम् || ४७ ||

असच्चेत्कथं व्यवहारार्थक्रियाक्षमं जगत्तत्राह - भवेदिति | सत्यां 
स्वाधिकसत्तायां चरमधातुविसर्जनलक्षणामर्थक्रियाम् || ४७ ||

यत्तद्भानं तु सा चिद्भा परमं तच्चिदम्बरम् |
इति क्वाहं क्व विश्वश्रीः क्व त्वं दृश्यदृशश्च काः || ४८ ||

अहमादिविश्वश्रीर्हि भासमाना सिद्धा नान्यथा | तत्र यत्तद्भानंन् सा चिद्भा 
आत्मस्वरूपचित्प्रकाश एव नान्या | तद्भानव्यावर्तकं दृश्यरूपं तु भानात् 
पृथक्कारे शून्यत्वाद्भानात्मकत्वे तद्व्यावर्तकत्वायोगाच्चिदम्बरमेव | इति 
विमर्शेन किंचिज्जगद्रूपं प्रसिध्यतीत्यर्थः || ४८ ||

मृत्वा पुनर्भवनमस्ति किमङ्ग नष्टं मृत्वा न चेद्भवनमस्ति तथापि 
शान्तिः |
विज्ञानदृष्टिवशतोऽस्त्यथ चेद्विमोक्षस्तन्नेह किंचिदपि 
दुःखमुदारबुद्धेः || ४९ ||

हे अङ्ग उदारबुद्धेस्तव दर्शितप्रकारा या 
विज्ञानदृष्टिस्तद्वशतश्चिन्मात्रभूतस्य देहापगमेन मृत्वा 
पुनर्देहान्तरोत्पत्त्या भवनं चेदस्ति | मोक्षो नास्तीति यावत् | तथापि किं नष्टं का 
क्षतिः | निर्दुःखनिरतिशयानन्दचिदात्मनो नाशोत्पत्तिभ्यामस्पर्शात् | अथ चेन्मृत्वा 
पुनर्भवनं नास्ति | विमोक्षोऽस्ति चेदिति यावत् | तथापि सर्वप्रपञ्चशान्तिरेव | 
तत्तस्मादिह दुःखं किंचिदपि पक्षद्वयेऽपि न प्रसज्जत इत्यर्थः || ४९ || 

मूर्खस्य यादृशमिदं तु तदज्ञ एव जानात्यसौ न हि वयं किल तत्र 
तज्ज्ञाः |
मत्स्यो हि यो मृगनदीसलिले स एव जानाति तच्चपलवीचिविवर्तनानि || ५० ||

मूर्खस्य तर्हि कथं मरणजन्मनोर्दुःखप्रसक्तिरिति चेत्तां स एव जानातीत्याह - 
मूर्खस्येति | यो मृगनदीसलिले मत्स्योऽहमिति मत्स्यभावमनुभवति स एव 
तस्याश्चपलवीचिविवर्तनानि जानाति न तु मृगनदीभ्रान्तिशून्यः कश्चिदित्यर्थः || ५० 
||

अन्तर्बहिस्त्वमहमित्यपि चैवमादि सर्वात्मकं तपति चिन्नभ एकमेव |
शाखाशिखाविटपपत्रफलैकदेहः संकल्पवृक्ष इव बोधखमात्रसारः 
|| ५१ ||

तत्त्वविद्दृष्ट्या त्वन्तर्बहिश्च तच्चिन्नभः त्वं अहमपि चैवमादि जगच्चेति 
सर्वात्मकं भूत्वा तपति स्फुरति | यथा बोधखमात्रसार आत्मैव शाखा तच्छिखा 
तद्विटपास्तत्पत्रफलानि चेत्याद्येकदेहः संकल्पवृक्षः सन् मनोराज्ये स्फुरति 
तद्वदित्यर्थः || ५१ ||

इत्यार्षे श्रीवासिष्ठमहारामायणे वा० दे० मोक्षोपायेषु निर्वाणप्रकरणे उ० 
परमार्थनिरूपणं नाम नवनवतितमः सर्गः || ९९ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे उत्तरार्धे 
परमार्थनिरूपणं नाम नवनवतितमः सर्गः || ९९ ||

शततमः सर्गः १००

श्रीराम उवाच |

युक्तिः स्यात्कीदृशी ब्रह्मन्संसारे दुःखशान्तये |
तेषां येषामयं पक्षः श्रूयतामुच्यतां ततः || १ ||

देहात्मवाद्यादिमते निविष्टानां मतेरपि |
यथा तत्त्वेऽवतारः स्यात्तथा युक्तिरिहोच्यते || 

प्राक्सर्गवाद्युक्तिसत्यतावर्णनक्रमे स्वभावसिद्धमेवेदं युक्तमित्येव तद्विदाम् इति 
यच्चार्वाकोक्तीनां युक्तत्वं वर्णितं तत्तेषां देहात्मवादविषये 
सर्वास्तिकपक्षप्रतिपक्षभूते कथं युक्तम् तेषां कथं वा पुरुषार्थसिद्धिः 
स्यादित्येतज्जिज्ञासमानो रामः पृच्छति - युक्तिरिति | अयं वक्ष्यमाणो मत्प्रश्नो 
मनो दत्त्वा श्रूयतां तत उत्तरमुच्यताम् || १ ||

यावज्जीवं सुखं जीवेन्नास्ति मृत्युरगोचरः |
भस्मीभूतस्य शान्तस्य पुनरागमनं कुतः || २ ||

अगोचरः अप्रत्यक्षः | न तावज्जीवतः स्वस्य मृत्युः प्रत्यक्षः | परेषां 
मृत्युदर्शनाद्धि स्वस्यापि मृत्युस्तद्वदनुमीयते | न चानुमानं चार्वाकाणां 
प्रमाणम् | प्रत्यक्षातिरिक्तप्रमाणानभ्युपगमादिति भावः | अस्तु वा देहनाश एव 
मृत्युस्तथापि पुनर्जन्मानभ्युपगमात्स एव सर्वदुःखनिवृत्तिलक्षणो मोक्ष एवेति 
स्पृहणीय एव तेषामित्याशयेनाह - भस्मीभूतस्येति | शान्तस्य 
सर्वदुःखोपशमं प्राप्तस्य | अयं येषां पक्षस्तेषामिति पूर्वत्रान्वयः || २ ||

श्रीवसिष्ठ उवाच |

यं यं निश्चयमादत्ते संविदन्तरखण्डितम् |
तत्तथैवानुभवति प्रत्यक्षमिति सर्वगम् || ३ ||

संविदा स्वनिश्चयानुसारिविवर्तानुभवनियम एव 
देहात्मभावेऽप्युपपत्तिस्तन्मोक्षेऽपीत्याशयेन वसिष्ठस्तं समर्थयितुमुपक्रमते 
- यं यमिति | इति इदं सर्वगं सर्वजनीनं प्रत्यक्षं स्वानुभवसिद्धम् || ३ ||

यथा खं सर्वगं शान्तं तथा चिद्व्योम सर्वगम् |
तदेवैक्यमथ द्वैतमन्यार्थस्यात्यसंभवात् || ४ ||

तत्तद्वादिपामरजनकल्पितदेहादिद्वैतं वेदान्तविद्वदनुभवादिसिद्धमैक्यं च 
तच्चिद्व्योमैव | तद्व्यतिरिक्तस्यात्यन्तमसंभवादित्यर्थः || ४ ||

सर्गादौ तदृतेऽन्योऽर्थो महाप्रलयरूपिणि |
अकाणरत्वान्नास्त्येव ब्रह्मैवेदमतस्ततम् || ५ ||

अन्यस्यासंभवे सदेव सोम्येदमग्र आसीत् इत्यादिश्रुत्यनुगृहीतां युक्तिमाह - 
सर्गादाविति | सर्गस्य आदौ पूर्वावस्थायामद्वितीयब्रह्मरूपे महाप्रलये | तर्हि 
ब्रह्मणः कारणं ततोऽन्यत्पूर्वमस्तु तत्राह - अकारणत्वादिति || ५ ||

समस्तवेदशास्त्रार्थं ये महाप्रलयादि च |
नेच्छन्ति ते महामूढा निःशास्त्रा नो मृता इव || ६ ||

ननु ब्रह्मरूपो महाप्रलय एव नाभ्युपगम्यते बीजाङ्कुरादिपरंपरानादित्वेन 
पृथिव्यादिभूतानां प्रवाहानादित्वान्न कदाचिदनीदृशं जगदिति कर्मजडानां 
पूर्वमीमांसकादीनां पक्षं दूषयति - समस्तेति | सर्वे वेदा यत्पदमामनन्ति 
तमेतं वेदानुवचनेन ब्राह्मणा विविदिषन्ति इत्यादिश्रुतेः समस्तवेदशास्त्रार्थं 
आदिपदाज्जीवानां ब्रह्मप्राप्तिलक्षणं मोक्षं तत्साधनानि च ये नेच्छन्ति ते 
मोक्षशास्त्रवैयर्थ्ये तुल्यन्यायेन कर्मशास्त्रस्याप्यप्रामाण्यावारणान्निःशास्त्रा 
नोऽस्माकं तत्त्वविदां दृशा मृता इव | न तत्त्वोपदेशकथायोग्या इत्यर्थः || ६ ||

सर्वशास्त्राविरुद्धेन सर्वं ब्रह्मेदमित्यलम् |
स्थितं सानुभवं योक्तृ येषां तैर्न कथाक्रमः || ७ ||

येषां योक्तृदेहेन्द्रियादीनां सर्वव्यवहारेषु नियोक्तृ प्रत्यगात्मचैतन्यं मनो 
वा सर्वशास्त्राविरुद्धेन सर्वं खल्विदं ब्रह्मेति दर्शनेन सानुभवमलं 
पर्याप्तं पूर्णकामं स्थितम् | कृतकृत्यैस्तैः सहापि नोपदेशकथाक्रम इति 
जिज्ञासून्प्रत्येवोपदेशकथाप्रस्ताव इत्यर्थः || ७ ||

नित्या निरन्तरोदेति यादृशी संविदाशये |
भूयते तन्मयेनैव पुंसा देहोऽस्तु माथवा || ८ ||

प्रासङ्गिकं समाप्य प्रस्तुतमनुसंधत्ते - नित्येति | तथा च चार्वाकाभिमते 
देहात्मभावेऽपि तादृशदृढनिश्चयात्मकसंविदुदय एवान्वयव्यतिरेकाभ्यां 
हेतुर्न देहो व्यभिचारादिति भावः || ८ ||

बोधाच्चेत्संविदो जातः स दुःखी पुरुषो भवेत् |
विरुद्धं वेदनं यावत्तावज्जीवोऽङ्ग तन्मयः || ९ ||

अत एवानन्दैकरसस्याप्यात्मनो विरुद्धदुःखित्ववेदनदार्ढ्येन दुःखमयता 
सर्वानुभवसिद्धेत्याह - बोधादिति | अङ्गेति संबोधने || ९ ||

जगच्चिद्व्योमकचनमात्रमेवेति भाविते |
तत्कथं वेदनं व्योम्ना बोधः कस्य कुतो भवेत् || १० ||

एवं दुःखमयस्यापि जगतो निरतिशयानन्दचिद्व्योमकचनमात्रमेवेति 
भावनाद्वास्तवतद्भावदर्शने भ्रान्तिकल्पितदुःखरूपता 
तद्ग्रहणग्राहकादयश्च शाम्यन्तीति देहात्मवादिनामपि तथाभावने 
निस्तारसिद्धिरित्याशयेनाह - जगदिति | तत् प्राक्प्रसिद्धं दुःखादिवेदनं कथं 
व्योम्ना कूटस्थाद्वयचिदाकाशेन दुःखादेर्बोधः कस्य भवेत् कुतो वा 
निमित्तादित्यर्थः || १० ||

ना कानिचित्प्रधावन्ति एकनिश्चयसंविदाम् |
पुंसां सुखानि दुःखानि रजांसि नभसामिव || ११ ||

उक्तेऽर्थे तत्र को मोहः कः शोक एकत्वमनुपश्यतः इति श्रुतिमर्थत उदाहरति - न 
कानिचिदिति | प्रधावन्ति प्राप्नुवन्ति | लिम्पन्तीति यावत् || ११ ||

संवित्सत्यास्त्वसत्या वा निश्चयस्तावदीदृशः |
आबालमेतत्संसिद्धं केनापह्नूयते कथम् || १२ ||

स्वस्वदृढनिश्चयानुसार्यर्थानुभवे संविदः प्रामाण्यं चित्तवृत्तेः सत्यत्वं 
वा नोपयुज्यते देहात्मभावाद्यनुभवे आद्याभावाद्ब्रह्मसाक्षात्कारवृत्तौ 
द्वितीयाभावादित्याशयेनाह - संविदिति | संवेदनं संवित् सत्या प्रमा 
संवेद्यते यया सा संवित् सत्या अबाधिता वेत्युभयनियमाभावोक्तिः | ईदृश 
एतादृशसदसदर्थानुभवहेतुर्भवत्येवेत्यर्थः | कथमपह्नूयते | न 
ह्यनुभवविरुद्धमवलम्ब्यानुभवोऽपह्नोतुं शक्य इत्यर्थः || १२ ||

न देहः पुरुषो वापि जीवोऽन्य उपलभ्यते |
संवित्सर्वमिदं सा तु यथा वेत्ति तथा जगत् || १३ ||

अत एव सर्ववाद्यभिप्रेततत्तद्वेषकल्पनासमर्था संविदेवात्मेति सर्वे वादिनो 
बोधयित्वा कृतार्थीकर्तुं शक्या इत्याशयेनाह- न देह इति | 
देहश्चार्वाकाभिमतः पुरुषः सांख्याभिमतो जीवो मीमांसकाद्यभिमतो वापि 
भोक्ता अन्यः संवित्पृथक्कृतो नोपलभ्यते | अतः सर्वमिदं वादिनां 
कल्पनापदं देहादिसंविदेव || १३ ||

सा सत्याप्यथवासत्या तया देहोऽनुभूयते |
स्वातन्त्र्येण यथा स्वप्ने पाताले खे जले दिवि || १४ ||

स्वातन्त्र्येण स्वकल्पनामात्रेण न पृथिव्यादिकारणसापेक्षतयेत्यर्थः || १४ ||

संवित्सत्यास्त्वसत्या वा तावन्मात्रः स्मृतः पुमान् |
स यथानिश्चयो नूनं तत्सत्यमिति निश्चयः || १५ ||

पुमान् आत्मा | तत् सत्यं तदर्थक्रियासमर्थम् || १५ ||

प्रामाण्यं सर्वशास्त्राणामेतेनैव प्रसिद्ध्यति |
सर्वसिद्धान्तसिद्धान्त एष एवेति मे मतिः || १६ ||

संविद एव सर्ववाद्यभिमतात्मादिभावेनावस्थाने तस्याः 
परमार्थसत्यत्वात्तत्कल्पितार्थानां तत्तदभिमतार्थक्रियासमर्थत्वाच्च 
सर्वशास्त्रप्रामाण्यं प्रागुक्तं प्रतिष्ठितमित्याह - प्रामाण्यमिति | तथा 
चायं संविदद्वैतात्मवादसिद्धान्तः सर्ववादिनामुपजीव्यत्वात्पुरुषार्थहेतुत्वाच्च 
सर्वसिद्धान्तशिरोमणिः सिद्धान्त इत्याह - सर्वेति || १६ ||

तस्मादबोधता यास्ते यथा संवित्तथैव सा |
भवत्यकलुषाकारा तथैव फलभागिनी || १७ ||

तर्हि किं संविदेव तत्तद्वाद्यभिमतदेहाद्याकारेण तत्तन्निश्चयानुरोधेन 
परिणमते नेत्याह - तस्मादिति | या संविदि अबोधता अविद्या आस्ते सैव यथा 
तत्तद्वादिनां संवित्तथैव परिणामेन प्रवृत्त्यादिकाले भवति | सैव 
तत्त्वबोधात्मना परिणामे अकलुषशुद्धचिदाकारा तथैव मोक्षफलभागिनीत्यर्थः 
|| १७ ||

देशकालक्रियाद्रव्यवेदशास्त्रैषणाभ्रमैः |
अबोधता तु या संवित्कदाचित्सा न नश्यति || १८ ||

अत एव पुण्यदेशकालादौ स्नानदानादिक्रियाभिः रसायनमन्त्रौषधादिद्रव्यैः 
कर्मशास्त्रबोधितैः स्वर्गपशुपुत्राद्येषणाभ्रमैश्च सा अबोधता तत्प्रयुक्ताया 
विक्षेपसंवित्सा च कदाचिदपि न विनश्यति || १८ ||

आविर्भवति सा भूयः क्षीणाशङ्का क्षणेन चेत् |
तत्केन संविदो दुःखं कदा नामोपशाम्यति || १९ ||

बोधे बाधिताया अविद्यायाः पुनराविर्भावस्तु न शङ्क्यो 
बीजाभावादनिर्मोक्षप्रसङ्गाच्चेत्याह - आविर्भवतीति | आत्यन्तिकबाधेन क्षीणा 
पुनः प्रसक्त्याशङ्कापि | सा अविद्या भूयः क्षणादाविर्भवति चेत्तत्तर्हि संविदो 
जीवस्य दुःखं कदा केन वा नामोपशाम्यति - न कदाचिन्न केनचिदपीत्यर्थः || 
१९ ||

संविदेव नृणां जीवः स यथा दृढभावनः |
तथा सुखी वा दुःखी वा भवेदित्येष निश्चयः || २० ||

संविच्चेदस्ति तज्ज्ञानां शरणं भवभेदने |
नास्ति चेत्तच्छिलामूकमान्ध्यमेवावशिष्यते || २१ ||

प्रत्यगात्मरूपसंविदेव तत्त्वतो ज्ञाता स्वकार्यं बन्धं हरतीति सैव 
मुमूक्षूणां शरणम् तदभावे तु जगदान्ध्यमेव स्याद्दूरे मोक्षं 
प्रत्याशेत्याह - संविदिति | अवशिष्यते परिशेषात्प्रसज्जते || २१ ||

यत्तयैव च संवित्त्या वेदनेनैव लभ्यते |
अयं स्वभावज्ञप्त्यान्तर्जाड्यं पुंसेव निद्रया || २२ ||

कुत आन्ध्यमेवावशिष्यते तत्राह - यदिति | यद्यस्माद्धेतोः स्वभावज्ञप्त्या 
स्वप्रकाशया तयैव प्रत्यगात्मसंवित्त्या पुंसा निद्रया स्वजाड्यमिव आन्ध्यकल्पेन 
अवेदनेनैवायं प्रपञ्चो लभ्यते तत्र संवित्त्यपलापे असाक्षिकस्यान्ध्यस्यैव 
परिशेषादित्यर्थः || २२ ||

श्रीराम उवाच |

दिक्ष्वधस्ताच्च नान्तोऽस्या भावी नापि जगत्क्षयः |
अस्तीति भावितं येन संत्यक्ताऽभावबुद्धिना || २३ ||

न कदाचिदनीदृशं जगदित्यभ्युपगम्य ये महाप्रलयादि नेच्छन्ति ते निःशास्त्रा 
मृता इवेति ये त्वया निन्दितास्तन्मतानुसारिदृढनिश्चयवतां 
तत्त्वज्ञानावतारादौ युक्तिरस्ति न वेति संदिहानो रामः पृच्छति - दिक्ष्विति | 
अस्याः संसृतेः प्राच्याद्यूर्ध्वान्तनवदिक्षु अधस्तादधोदिशि च अन्तएव नास्ति | एवं 
जगतः क्षयो नाशोऽपि नास्तीति येन संत्यक्तप्रागभावाद्यभावत्रयबुद्धिना पुंसा 
भावितम् || २३ ||

विज्ञानघनमेवेदमिति नूनमपश्यता |
पश्यता च यथादृष्टं सर्वक्षयमपश्यता || २४ ||

पुनः कीदृशेन तेन पुंसा इदं सर्वं विज्ञानघनमेवेति 
परमार्थतत्त्वमपश्यतेति पूर्वेणान्वयः | यथादृष्टं जगदेव सत्यमिति पश्यता 
|| २४ ||

तस्य स्यात्कीदृशी ब्रह्मन्युक्तिराधिविनाशने |
इति मे संशयं छिन्धि भूयो बोधाभिवृद्धये || २५ ||

श्रीवसिष्ठ उवाच |

अत्रैकं तावदुचितं पूर्वमेव तथोत्तरम् |
द्वितीयमुत्तरं न्याययं वक्ष्यमाणमिदं शृणु || २६ ||

पूर्व प्रागुक्तं निःशास्त्रा नो मृता इव तैर्न कथाक्रम इत्येवोत्तरम् | अथवा 
पूर्वपूर्ववादिनं प्रति यदुक्तं यं यं निश्चयमादत्ते संविदन्तरखण्डितम् 
इत्याद्युत्तरं तदेवोचितम् | तथा च चैतन्याननुविद्धतादृशनिश्चयाप्रसिद्धेः सोऽपि 
मन्दचैतन्यं व्युत्पाद्य पूर्वनिश्चयस्य तद्विवर्तताव्युत्पादनेन 
चिदखण्डैकरस्यानुभवे अवतारयितुं शक्य इति भावः || २६ ||

ईदृग्भावस्त्वया प्रोक्तो यः पुमान्पुरुषोत्तम |
स तावच्चेतनामात्रं भवतीत्यनुभूयते || २७ ||

हे पुरुषोत्तम ईदृग्भावस्तदुक्तनिश्चयवान् यः पुमांस्त्वया प्रोक्तः स किं 
देहातिरिक्तचेतनात्मदर्शी उत नित्यातिवाहिकदेहात्मदर्शी उत स्थूलदेहात्मदर्शी उत 
शुद्धसंविदात्मदर्शी उताज्ञानावृतसंविदात्मदर्शी उत संविदपलापी | 
तत्राद्यकल्पे तावदाह - स तावदिति | स यदि चेतनाः रूपादिसंविदो मीयन्ते यत्र 
तच्चेतनामात्रं चिदाभासरूपं भवतीत्यभ्युपगच्छति तर्ह्यनुभूयत एव 
क्रमात्तेनात्मतत्त्वमित्यर्थः || २७ ||

स चाकारविनाशेन युज्यते नात्र संशयः |
अथाविनाशो देहश्चेत्तद्दुःखस्यात्र कः क्रमः || २८ ||

तत्कुतस्तत्राह - स चेति | ह्यर्थेऽयं चः पठितः | यस्मात्स 
देहाद्याकारोपाधिनाशेन परमात्मना सह युज्यते एकीभवति | द्वितीये त्वाह - 
अथेति | विनाशिन्यन्नमये देहे आत्मताबुद्धौ सर्वतो विनाशाशङ्कया दुःखम् | 
अविनाशिन्यात्मतानिश्चये तु न देहाकारत्वदर्शनमात्रापराधेन दुःखप्रसक्तिरिति 
क्रमात्सोऽपि बोध्यमानस्तत्त्वं प्रतिपत्स्यत इति भावतः | तत् तर्हि | क्रमः प्रसङ्गः || 
२८ ||

भवेद्भागविभागात्मविनाशस्त्वविचारितः |
अवश्यं तस्य भवति किलेति ननु निश्चयः || २९ ||

तृतीये कल्पे तावदाह - भवेदिति | भागविभागोऽवयवभेदस्तद्घटितः 
स्थूलात्मा तस्यात्मत्वदर्शिना तद्विनाशः सन्नपि न विचारितः | अवश्यं च 
सावयवस्य विनाशो भवति | किलेति प्रतिबोधने | तस्यापि तदतिरिक्तात्मनिश्चयः 
सिद्ध्यतीत्यर्थः || २९ ||

मृतः स संविदात्मत्वाद्भूयो नो वेत्ति संसृतिम् |
ज्ञानधौता न या संविन्न सा तिष्ठत्यसंसृतिः || ३० ||

चतुर्थकल्पेऽप्याह - मृत इति | स शुद्धसंविदात्मदर्शी | जीवन्मुक्तः सर्वदा 
सर्वत्र लीलया जगत्पश्यन्नपि मृतो विदेहतामात्रेण कैवल्यं प्राप्तः सन्भूयः 
संसृतिं नो वेत्ति | न पश्यतीत्यर्थः | पञ्चमकल्पेऽप्याह - ज्ञानेति | या संवित् 
तत्त्वज्ञानेन न धौता सा संसृतिबीजभावाविनाशादसंसृतिर्न तिष्ठति | अवश्यं 
संसरत्येवेत्यर्थः | तथा च तस्या अपि क्वचिज्जन्मनि ज्ञानोदयान्निस्तार इति भावः || ३० 
||

अथवा नास्ति संवित्तिरिति निश्चयवान्यदि |
ततस्तादृग्वेदनतो भवत्येव दृषज्जडः || ३१ ||

षष्ठकल्पेऽप्याह - अथवेति | दृषदिव जडो विशेषज्ञानशून्यो भवत्येव 
चिरमित्यर्थः || ३१ ||

यथावेदनमर्थेषु चित्त्वे देहक्षयात्क्षते |
मृतिरेव परं श्रेयो दृष्टं नानुभवादिति || ३२ ||

तेन तत्र किं कथं वा श्रेयो दृष्टं तत्राह - यथावेदनमिति | आमरणं 
दृढीकृततादृग्वेदनानुसारेणैव देहपातादनन्तरं चित्त्वे विशेषविज्ञाने 
क्षते नष्टे सति गाढसुषुप्तिकल्पा सा मृतिरेव नैयायिकमोक्षकल्पा 
निर्दुःखत्वात्परं श्रेय इति तेन दृष्टं न तु निरतिशयानन्दानुभवाच्छ्रेयस्तेन 
मूर्खेण दृष्टमित्यर्थः || ३२ ||

असंभवाच्छुद्धविदो निःशरीरा भवन्ति ये |
जडभावा जडीभूय दुर्भेदान्ध्या भवन्ति ते || ३३ ||

ये तु शून्यवादिनो नैरात्म्यदृढनिश्चयास्तेषां मृतानां का गतिस्तामाह - 
असंभवादिति | निःशरीरा मृताः | तथा च श्रुतिः असुर्या नाम ते लोका अन्धेन तमसा 
वृताः | तांस्ते प्रेत्याभिगच्छन्ति ये के चात्महनो जनाः इति || ३३ ||

ये चापि स्वप्नपुरवत्सर्वं पश्यन्ति चिन्मयाः |
तेषामिदमिवाशेषं जगज्जालं प्रवर्तते || ३४ ||

येऽपि विज्ञानवादिनः क्षणिकविज्ञानमयं स्वप्नतुल्यं जगदिति पश्यन्ति तेषामपि 
व्यवहारसिद्धिस्तुल्येत्याह - ये चापीति | चिन्मयाः क्षणिकविकारिचिदात्मभूताः || ३४ 
||

स्थैर्यास्थैर्येण भूतानां किमपूर्वमतौ भवेत् |
भूतस्थैर्ये तथास्थैर्ये सुखं चैवासुखं समम् || ३५ ||

ये जगतः स्थैर्यवादिनो ये च क्षणिकत्ववादिनस्तेषामुभयेषामपि 
सुखदुःखभोगान्तव्यवहारसिद्धिः समेत्याह - स्थैर्येति | अपूर्वमतौ 
जगद्व्यवहारवैचित्र्यबुद्धौ किमन्तरं भवेत् | असुखं दुःखम् || ३५ ||

स्थिरमस्त्वस्थिरं वापि मह्यादिमहतामपि |
चिद्भामात्रमिदं भाति यावदज्ञानमाततम् || ३६ ||

तत्त्वविदां तु भूम्यादिभूतानां क्षणिकत्वाक्षणिकत्वयोर्नाग्रहः | 
अध्यस्तस्याधिष्ठानब्रह्ममात्रसतत्त्वकत्वेन शुक्तिरजतमूल्यविचारवत्तद्विचारस्य 
व्यर्थत्वादित्याशयेनाह - स्थिरमिति | मह्यादीनां महतां भूतानामपि || ३६ ||

संविदा संविदोऽसत्तामिहाव्याप्य विनष्टया |
निर्णीयाङ्गीकृतं यैर्वा जाड्यं तद्बालकैरलम् || ३७ ||

संविदस्तु न क्षणिकत्वं तत्या स्वासत्तालक्षणस्य स्वनाशस्य जाड्यस्य च 
व्याप्तुमशक्यतया संविद्व्याप्तिमन्तरेण तदुभयसिद्ध्ययोगाच्च 
तदुक्तिसंभवाभावादित्याह - संविदेति | संविदः कालतोऽसत्ता क्षणिकत्वं 
देशतः असत्ता तु जाड्यं द्विविधामपि तां अव्याप्य अस्पृष्ट्वा विनष्टया 
क्षणिकत्वाभिमतसंविदा जाड्यम् | क्षणिकत्वस्याप्युपलक्षणमेतत् | 
यैर्निर्णीयाङ्गीकृतं तैस्तथाविधैर्बालकैर्मूर्खैरलं संभाषणेनेत्यर्थः || ३७ 
||

येषां विद्भ्यः शरीराणि ते वन्द्याः पुरुषोत्तमाः |
शरीरेभ्यो विदो येषां तैरलं पुरुषाधमैः || ३८ ||

अत एव हि कूटस्थचितो विवर्तभावेन तद्व्याप्तदेहान्तजडप्रपञ्चोत्पत्तिवादिनो 
धन्याः | वाचारम्भणन्यायेन विकारानृतत्वदर्शने चित्परिशेषलाभात् | अचितो 
देहादेश्चिदुत्पत्तिवादिनश्चार्वाककणभक्षादयो मूर्खाः चिद्विनाशेन 
जडपरिशेषस्यापुरुषार्थत्वात्साधकाभावाच्चेत्याशयेनाह - येषामिति | विद्भ्य 
इति बहुत्वमविवक्षितम् || ३८ ||

चिद्रूपो जीवबीजौघ आकाशकृमिजालवत् |
ऊर्ध्वं तिर्यगधो याति पूर्यमाण इव स्वयम् || ३९ ||

जीवसमष्टिरूपहिरण्यगर्भे चिदाभासबहुत्वाद्वा बहुवचननिर्देशः | तथा च 
समष्ट्यात्मा हिरण्यगर्भ एक एव नानाजीवात्मना ऊर्ध्वाधोलोकगमनादिना 
संसरतीति कल्पनापि साध्वीत्याह - चिद्रूप इति | आकाशकृमयो 
मशकादयस्तज्जालवत् | यथा मणिकमल्लिकादौ पूर्यमाणो जलौघस्तिर्यगूर्ध्वमधो 
याति तद्वत् || ३९ ||

चेत्यते येन कर्तान्यो बीजौघेन स तत्परः |
तथैवानुभवत्यन्तः स्वयमेव विवल्गति || ४० ||

सा नानाकर्तृजीवसमष्टितापि हिरण्यगर्भचितः स्वकल्पनाभिनिवेशवशादेवेत्याह 
- चेत्यत इति | बीजौघेनेतीत्थंभावे तृतीया | येन हिरण्यगर्भचिदाभासेन 
बीजौघभावेन समष्टितां स्वस्योपास्यतद्वासनानुसारात्कल्पादौ अन्यः बहुधा 
भिन्नो व्यष्टिरूपः कर्ता स्वान्तश्चेत्यते स तत्परस्तदासक्तः संस्तथैव 
नानाकर्तृरूपं स्वान्तः स्वयमेवानुभवति तथैव विवल्गति संसरति चेत्यर्थः || ४० 
||

यद्यथा चेत्यते येन तज्जीवेनाशु तेन तत् |
चिद्रूपेणाप्यते सिद्धमेतदाबालमक्षतम् || ४१ ||

अनेन प्रकारेणापि प्राग्यदस्माभिः प्रतिज्ञातं तदेव सिद्धमित्याह - यदिति | 
आबालं आवृद्धं च | अक्षतमव्याहतसिद्धम् || ४१ ||

यथा धूमस्य नभसि यथाम्भोधौ महाम्भसः |
आवर्तवृत्तयश्चित्रास्तथा चिद्व्योम्नि संसृतेः || ४२ ||

अत एव हि तज्जीवचितां वासनावैचित्र्यानुरूपतत्तत्संसृति 
चेतनवैचित्र्यात्संसृतिवैचित्र्यमनन्तमित्याह - यथेति || ४२ ||

पुरी भवति चिद्व्योम यथा स्वप्ने नरं प्रति |
तथादिसर्गात्प्रभृति तदेवेदं जगत्स्थितम् || ४३ ||

तदेव चिद्व्योमैवेदं जगद्भूत्वा स्थितम् || ४३ ||

सहकारिनिमित्तानि यथा स्वप्ने न सन्ति वै |
पृथिव्यादीनि भूतानि तथैवादौ जगत्स्थितेः || ४४ ||

सहकारिकारणानि विनैव स्वर्गादौ प्रतिभामात्रेण सिद्धत्वादपि 
स्वप्नसाम्यमेवेत्याह - सहकारीति | आदौ सर्गादौ || ४४ ||

अङ्गानां स्वप्ननगरे वसुधा विविधाः कृताः |
यास्ता एव जगत्स्वप्ननगरे पुष्टतां गताः || ४५ ||

अङ्गानां नगरावयवभूतगृहाणां वसुधा उत्तरोत्तरभूमिकाभेदाः | या 
अर्धविकासेन पेलवाः कृतास्ता एव सम्यग्विकासेन घनीभावात्पुष्टतां गताः || ४५ ||

चिन्मात्राकाशमेवेमाः प्रजा द्वैतैक्यवर्जिताः |
के वात्र रञ्जनान्या खे यद्वाभाति खमेव तत् || ४६ ||

यत् उ आभातीति च्छेदः || ४६ ||

चिच्चन्द्रिका चतुर्दिक्कं शीतलाह्लादकारिणी |
तनोति चेतनालोकं तस्येदं कचनं जगत् || ४७ ||

त्रिविधतापोपशमनाच्छीतला चेतना अर्थप्रथा तल्लक्षणमालोकम् | तस्य 
चेतनालोकस्यार्थरूपेण कचनम् || ४७ ||

अद्यैवाद्यन्तयोर्व्योम्नि चिन्मये सर्गदर्शनम् |
चिदुन्मेषनिमेषाभ्यां खात्मोदेत्यस्तमेति च || ४८ ||

आदौ सर्गात्प्रागन्ते प्रलये चव्योम्नि सर्गशून्यस्वभावे चिन्मये व्योम्नि अद्य 
वर्तमानक्षण एव सर्गदर्शनं प्रसिद्धं तच्च खात्मब्रह्मैव स्वचितः 
परिच्छिन्नरूपेणोन्मेषादपरिच्छिन्नरूपेण निमेषाच्च स्वयमेव 
स्वप्नवदुदेत्यस्तमेति चेति निष्कर्ष इत्यर्थः || ४८ ||

यद्यथा वेत्ति यत्तत्सत्तथैवानुभवत्यलम् |
यस्मात्समस्तं चिन्मात्रं किमिवात्र न विद्यते || ४९ ||

चिच्चेत्स्वसत्ताबलेन सत्कृत्य जगत्पश्यति तदा न किंचिदसदिति वक्तुं शक्यमित्याह 
- यदिति | तत्तच्छ्रुतिप्रसिद्धं सद्वस्तु यस्माद्धेतोः यद्यद्यथा यथा वेत्ति 
सर्गादौ तदद्यापि तथैवानुभवति | तस्मात्समस्तमपि चिन्मात्रं तत्र किं न विद्यते 
यदसत्स्यादित्यर्थः || ४९ ||

शरदाकाशविशदं संविदः सौम्यमानसाः |
असन्त एव तिष्ठन्ति सन्तोऽधिगततत्पदाः || ५० ||

चिद्व्यतिरिक्तरूपेणासन्तः चिदात्मना तु सन्तः || ५० ||

निर्मानमोहा जितसङ्गदोषाः प्रवाहसंप्राप्तनिजार्थभाजः |
तिष्ठन्ति कार्यव्यवहारदृष्टौ निरामया यन्त्रमया इवैते || ५१ ||

तेषां तादृशीं स्थितिं लक्षणेनानुभावयति - निर्मानमोहा इति | यन्त्रमयाः 
पुरुषप्रतिमा इव | तत्पक्षे जलादिप्रवाहवशात्संप्राप्तनिजचेष्टाद्यर्थभाजः 
पश्यतामन्येषां कार्यव्यवहारदृष्टौ तिष्ठन्तीति योज्यम् || ५१ ||

इत्यार्षे श्रीवासिष्ठमहारामायणे वाल्मीकीये दे० मो० निर्वाणप्रकरणे उत्तरार्धे 
नास्तिक्यनिराकरणं नाम शततमः सर्गः || १०० ||

इति श्रीवासिष्ठमहारामायणतात्पर्यप्रकाशे निर्वाणप्रकरणे उत्तरार्धे 
नास्तिक्यनिराकरणं नाम शततमः सर्गः || १०० ||
एकाधिकशततमः सर्गः १०१

श्रीवसिष्ठ उवाच |

चिन्मात्रमेव पुरुषस्तदेवेत्थमवस्थितम् |
चिन्मात्रव्यतिरेकेण किमन्यदुपपद्यते || १ ||

संविदैकात्म्यममलं सदा सर्वत्र पश्यतः |
अप्राप्तेर्भयहेतूनामभयस्थितिरीर्यते || 

सर्ववादिनामपि चिन्मात्रमेव तत्त्वमित्यवगमे यथा अभयप्रतिष्ठाप्राप्तिस्तथा 
वर्णयितुं पीठिकां रचयति - चिन्मात्रमेवेत्यादिना | इत्थमनेन 
नानावादिपरिकल्पितस्थायिक्षणिकादिरूपेण जन्ममरणभयशोकादिरूपेण च || १ ||

तच्चावदातमाकाशं तन्मये द्रष्ट्ट दृश्यते |
तावन्मात्रं जगदतो हेयोपादेयधीः कुतः || २ ||

तदेवोपपादयंस्तत्फलमाह - तच्चेति | तच्चिन्मात्रं चावदातं 
निर्मलमाकाशमेव | तन्मये तद्विवर्तभूते || २ ||

न विद्यते परो लोको बार्हस्पत्यस्य यस्य तु |
विदोऽन्यत्तस्य किं सारं रागद्वेषावतः कुतः || ३ ||

हेयोपादेयाभावेन रागद्वेषप्रसक्तिरिति विज्ञानैकस्कन्धवादिनो बौद्धस्यापि 
संमतं किंतु क्षणिकविज्ञानमसारमित्येव तन्मतमुपेक्षितव्यमित्याह - न 
विद्यत इति | बार्हस्पत्यस्य बृहस्पतिप्रणीतबुद्धशास्त्रानुसारिणो यस्य वादिनः 
क्षणिकविज्ञानात्परोऽन्यो लोक्यत इति लोको जगन्न विद्यते तस्य | अतो निर्विषयत्वादेव 
रागद्वेषौ कुतः न प्रसज्जेते एवकिंतु विदः अन्यत् किं सारं नित्यं पुरुषार्थरूपं 
यत्संभावनया विदः शाश्वतत्वं स नेच्छतीत्यर्थः | रजिपुत्राणामसुराणां च 
विमोहनाय बृहस्पतिनापि बुद्धशास्त्रं प्रणीतमिति मत्स्यपुराणादौ प्रसिद्धम् || ३ 
||

इष्टानिष्टदृशो रागद्वेषदोषाः किमात्मकाः |
संविद्योममये स्वप्ने जगदाख्येऽङ्ग कथ्यताम् || ४ ||

कूटस्थसंविद एव विवर्तरूपः स्वप्नो जगदित्यस्मत्सिद्धान्ते तु सुतरां न 
रागद्वेषप्रसक्तिरित्याह - इष्टानिष्टेति || ४ ||

इदं हेयमुपादेयं वेति संवित्खमात्मनि |
निर्मले निर्मलं भाति केवात्र तदतद्दृशौ || ५ ||

अस्तु वा हेयोपादेयविकल्पाध्यासस्तथापि संविदाकाशे न कश्चिद्विशेष इत्याशयेनाह 
- इदमिति | तदतद्दृशौ इष्टानिष्टादिदृष्टी || ५ ||

संविन्नरोऽमरो नागः संवित्स्थावरजंगमम् |
भावाभावादयोऽस्याब्धेस्तरङ्गावर्तवृत्तयः || ६ ||

सर्वस्याविनाशिसंविन्मात्रत्वे जन्ममरणादयोऽपि न संभावयितुं शक्या इत्याह ##-

संविदाकाशमेवाहं भवानपि जना अपि |
म्रियामहे नो कदाचित्संवित्किल कदा मृता || ७ ||

संविदो नास्ति संवेद्यं स्वयं संवेद्यतामिता |
चित्त्वादतो बिशालाक्ष द्वितैकत्वे क्व वा स्थिते || ८ ||

सर्वस्य संवित्त्वे संवेद्यमन्यन्न परिशिष्यते | स्वस्याः स्वसंवेद्यताकल्पना तु 
स्वस्य स्वस्कन्धारोहणकल्पनाकल्पेत्याह - संविद इति | स्वयमेव चेत्संवेद्यतां 
इता प्राप्ता अतश्चित्त्वादन्यत्संवेद्यतालक्षणक्रियाकर्मभेदरूपं द्वित्वं 
तद्व्यावृत्तमेकत्वं वा क्व स्थिते || ८ ||

संविन्मात्रादृते तस्माद्भूतं किमिव कथ्यताम् |
कथ्यतां म्रियते तच्चेत्तदद्येमे कुतो वयम् || ९ ||

भूतं नित्यं सद्वस्तु | कुतो वयंन् जीवाम इति शेषः || ९ ||

वादिनः सौगताद्या ये ये लोकायतिकादयः |
संविदाकाशमुत्सृज्य यन्मन्यन्ते [यन्मयन्ते यन्मयत्वे इति पाठौ |] 
तदुच्यताम् || १० ||

एवं सति संविदाकाश एव सर्ववादिनां स्वस्वाभिमतार्थाकारेण प्रथत इति फलितम् | 
तां विना गत्यन्तराभावादित्याशयेनाह - वादिन इति || १० ||

संविदाकाशमेवैतत्केनचिद्ब्रह्म कथ्यते |
केनचित्प्रोच्यते ज्ञानं केनचिच्छून्यमुच्यते || ११ ||

उक्तमर्थं ब्रह्मवादिनं पुरस्कृत्य प्रपञ्चयति - संविदाकाशमिति 
द्वाभ्याम् | ज्ञानं विज्ञानम् || ११ ||

केनचिन्मदशक्त्याभं केनचित्पुरुषाभिधम् |
केनचिच्च चिदाकाशं शिव आत्मा च केनचित् || १२ ||

केनचिद्देहात्मवादिना | मदिरामदशक्त्याभं देहाकारपरिणतभूतधर्मभूतम् | 
पुरुषाभिधं सांख्येन | चिदाकाशं योगिना | शिव ईश्वर आत्मा अणुर्जीवश्चेति 
शैवेन || १२ ||

चिन्मात्रमेवमप्युक्तं याति न क्वचिदन्यताम् |
यस्मात्स्वयंन् तदेवैवमात्मानं वेत्ति नेतरत् || १३ ||

एवं वादिभिर्बहुधा विकल्पनेऽपि चितो न काचित्क्षतिः | स्वस्याः सर्वविकल्पसाक्षिणीत्वेन 
निर्विकल्पत्वादित्याह - चिन्मात्रमिति || १३ ||

चूर्णतां यान्तु मेऽङ्गानि सन्तु मेरूपमानि च |
का क्षतिः का च वा वृद्धिश्चिद्रूपवपुषो मम || १४ ||

चिद्रूपमेव वपुः स्वरूपं यस्य तथाविधस्य मम || १४ ||

मृताः पितामहाद्याश्चिन्न मृता सा म्रियेत चेत् |
तज्जन्म नैव नाम स्यादस्माकं मृतसंविदाम् || १५ ||

अस्माकं पितामहाद्या देहा मृतास्तेषां चित्तु न मृता | सापि म्रियेत 
चेन्मृतसंविदां तेषां पुनर्जन्मैव न स्यादित्यर्थः | अस्माकमिति अस्मास्वपि 
तन्न्यायसाम्यप्रदर्शनपरतया वा योज्यम् || १५ ||

न जायते न म्रियते संविदाकाशमक्षयम् |
भवेत्कथं कथय किं किलाकाशस्य संक्षयः || १६ ||

आकाशस्य संक्षयः किं भवेत्कथं वा भवेत्कथय || १६ ||

जगद्रूपैककचनमविनाशि चिदम्बरम् |
उदयास्तमयोन्मुक्तं स्थितमात्मनि केवलम् || १७ ||

एवं संक्षयासंभवे जगद्रूपस्य कचनं प्रथारूपं तच्चिदेवाम्बरमविनाशि 
स्थितम् || १७ ||

जगद्भानंन् दधद्दाहंन् चिन्नभःस्फटिकाचलः |
अनादिमध्यपर्यन्तः स्वच्छ आत्मनि तिष्ठति || १८ ||

चिन्नभोलक्षणः स्फटिकाचलः स्वान्तः स्वयमेव जगद्भानं दधत् स्वतः 
स्वसाक्षात्कारवह्निना तद्दाहं विधाय स्वच्छ आत्मनि तिष्ठति | यथा स्वच्छः 
स्फटिकाचलः स्वान्तः प्रतिबिम्बवनं प्राग्दधत्कदाचित्प्रतिबिम्बवह्निभावमिव 
प्राप्तेन स्वेनैव तद्वनं दग्ध्वा स्वरूपमात्रे अवतिष्ठते तद्वदित्याशयः || १८ ||

यथा यथान्धकारेण प्रेक्ष्यमाणं प्रणश्यति |
किमप्यङ्गाभ्रचक्राभं तथेदं विश्वमात्मनि || १९ ||

यथा यथा ज्ञानप्राबल्यं तथा तथा साज्ञानस्य जगतो नाशे दृष्टान्तमाह ##-
प्रेक्ष्यमाणं यथा यथा क्रमान्निःशेषं प्रणश्यति तथा अज्ञानान्धकारेण 
कृतमिदं विश्वमपीत्यर्थः || १९ ||

यथाम्बुधिः स्वयं याति तोयाद्यावर्तकादिकम् |
स्थितो दधत्तथैवेदं चिदाकाशोऽङ्गमात्मनि || २० ||

यथा स्वयमेव तोयप्रवाहस्तरङ्गादिष्वावर्तकफेनबुद्बुदादिकमङ्गं 
दधत्स्थितस्तथैव चिदाकाशोऽप्यात्मनि जगदङ्गं दधत्स्थित इत्यर्थः || २० ||

चिन्मात्रमेव पुरुषः खवत्स च न नश्यति |
कदाचनापि तद्व्यर्थं यन्नश्यामीति शोकिता || २१ ||

देहाद्देहान्तरप्राप्तौ नव एव महोत्सवः |
मरणात्मनि किं मूढा हर्षस्थाने विषीदथ || २२ ||

जीर्णदेहत्यागेन नवतरदेहप्राप्तिनिमित्ते मरणे उपस्थिते हर्ष एवोचितो न शोक इत्याह 
- देहादिति || २२ ||

मृतश्चेन्न भवेद्भूयः सोऽत्राप्युपचयो महान् |
भावाभावग्रहोत्सर्गज्वरः प्रशममागतः || २३ ||

यदि पुनर्जन्म नास्त्येवेति वो भ्रमस्तथापि विषादो नोचितः | मरणादेव 
सर्वानर्थप्राप्तिनिवारणादित्याह - मृत इति | उपचयः पुरुषार्थोत्कर्षः || २३ ||

मरणं जीवितं तस्मान्न दुःखं न सुखं यतः |
नास्त्येवैतच्चिदाकाशः किलेत्थमभिजृम्भते || २४ ||

इत्थं जन्ममरणयोः सतोरपि यत्र न दुःखप्रसक्तिस्तत्रात्यन्तमसतोस्तयोर्दूरे 
तत्प्रसक्तिरित्याशयेनोपसंहरति - मरणमिति || २४ ||

मृतस्य देहलाभश्चेन्नव एव तदुत्सवः |
मृतिर्नाशो हि देहस्य सा मृतिः परमं सुखम् || २५ ||

मृतस्य देहलाभोऽस्ति वा न वेति संदेहादेव मरणाद्भयमिति मन्वानं प्रति 
उक्तमेवार्थं भङ्ग्यन्तरेणाह - मृतस्येति | हि 
यस्मान्मृतिर्जरारोगादिग्रस्तस्य कारागृहकल्पस्य पूर्वदेहस्य नाशः || २५ ||

मृतिरत्यन्तनाशश्चेत्तद्भवामयसंक्षयः |
भूयः शरीरलाभश्चेन्नव एव तदुत्सवः || २६ ||

अत एव कोट्यन्तरेऽपि सा तथैवेत्याह - मृतिरिति || २६ ||

कुकर्मभ्योऽथ भीतिश्चेत्सा समेह परत्र च |
तानि मा कार्ष भोस्तस्माल्लोकद्वितयसिद्धये || २७ ||

मरणोत्तरं कुकर्मिणां नरकादिश्रवणाद्भयमिति चेज्जीवतामपि तेषां 
राजदण्डादिवशादत्युत्कटानामिहैव फलदर्शनाच्च भयंन् तुल्यमिति 
कुकर्माण्येव मा कुर्वित्याह - कुकर्मभ्य इति | मा कार्ष मा कार्षीः | 
सिपश्छान्दसोऽकारादेशः || २७ || 

मरिष्यामि मरिष्यामि मरिष्यामीति भाषसे |
भविष्यामि भविष्यामि भविष्यामीति नेक्षसे || २८ ||

क्व नाम जन्ममरणे क्व भवाभवभूमयः |
संविदात्मकमेवेदं व्योम व्योम्नि विवर्तते || २९ ||

परमार्थदृशा तु जन्ममरणादिप्रसक्तिरेव नास्तीत्याह - क्वेति || २९ ||

संविदाकाशमात्रात्मा पिब भुंक्ष्वास्व निर्ममः |
आकाशकोशकान्तस्य कुत इच्छोदयस्तव || ३० ||

ज्ञानपूर्णानां निरिच्छत्र्यवहारान्न कदापिदुःखप्रसक्तिरित्याह - 
संविदाकाशेति || ३० ||

स्वप्रवाहबलोद्युक्तदेशकालवशादितान् |
भावान्भुङ्क्तेऽभयो भव्यः पावनान्पावनादपि || ३१ ||

स्वीयप्रवाहबलेन प्रसक्तादुद्युक्तात्प्रयत्नाद्देशकालवशाच्च इतान्प्राप्तान् 
भावान्शब्दादिविषयांस्तेष्वपि पावनादपि पावनान्भुङ्क्ते न 
मनोमालिन्यविक्षेपहेतूनित्यर्थः | पावनान्पादपो यथा इति पाठे स्पष्टम् || ३१ ||

मध्यमध्यगतान्दोषान्देशकालवशोदितान् |
अनादृत्यान्तरेवास्ते सुप्तधीरवहेलयन् || ३२ ||

मध्ये मध्ये देशक्षोभदुर्भिक्षादिकालेऽप्यस्य न दुःखप्रसक्तिस्तदा 
क्वचिदेकान्तपर्वतगुहादौ समाधिसुखानुभवेन तत्कालावहेलनसंभवादित्याह 
- मध्येति | अन्तर्निर्विकल्पसमाधौ सुप्तधीः || ३२ || 

न दुःखमेति मरणात्सुखमेति न जीवितात् |
नाभिवाञ्छति न द्वेष्टि स तदास्ते विवासनः || ३३ ||

मरणजीवितजन्मजरत्तृणान्यविमृशन्विगतेच्छमवासनः |
विदितवेद्य इहाज्ञ इवोदितो वसति वीतभयस्त्वचलो यथा || ३४ ||

सर्गोक्तमर्थं संक्षिप्योपसंहरति - मरणेति | मरणादिलक्षणानि जरत्तृणानि 
अविमृशन्विदितवेद्योऽप्यज्ञोऽतिमूढ इव वीतभयः सन्नचलो यथा तथा 
वसतीत्यर्थः || ३४ ||

इत्यार्षे श्रीवासिष्ठमहारामायणे वाल्मीकीये दे० मो० निर्वाणप्रकरणे उत्तरार्धे 
परमोपदेशो नामैकाधिकशततमः सर्गः || १०१ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे उत्तरार्धे 
परमोपदेशो नामैकाधिकशततमः सर्गः || १०१ ||

द्व्यधिकशततमः सर्गः १०२

श्रीराम उवाच |

परिज्ञाते परे वस्तुन्यनादिनिधनात्मनि |
संपद्यते वद ब्रह्मन्कीदृशः पुरुषोत्तमः || १ ||

भूयोऽपि बुद्धतत्त्वस्य वर्ण्यते लक्षणावलिः |
तदभ्यासदृढत्वेन बोधदार्ढ्यं भवेदिति || 

कीदृशः किंलक्षणविशिष्टः संपद्यते || १ ||

श्रीवसिष्ठ उवाच |

शृणु संपद्यते कीदृग्ज्ञातज्ञेयो नरोत्तमः |
यावज्जीवं कथं चैष किमाचारोऽवतिष्ठते || २ ||

कथंस्वभावः किमाचारश्चावतिष्ठते तच्छृणु || २ ||

उपला अपि मित्राणि बन्धवो वनपादपाः |
वनमध्ये स्थितस्यापि स्वजना मृगपोतकाः || ३ ||

तत्र स्वभावभूतान्यान्तराणि लक्षणानि प्रथमं वक्तुमुपक्रमते - उपला 
अपीत्यादिना | मित्रादिषूपलादिषु च संयोगवियोगादिषु तुल्यान्तःस्थितिरित्यर्थः || ३ ||

आकीर्णं शून्यमेवास्य विपदश्चातिसंपदः |
स्थितस्यापि महाराज्ये व्यसनान्येव सूत्सवाः || ४ ||

आकीर्णं जनसंकुलं स्थानम् | विपदो धनबन्ध्वादिनाशाः | व्यसनानि 
वधबन्धनपारवश्यादिदुःखानि | सूत्सवा महोत्सवसमाः || ४ ||

असमाधिः समाधानं दुःखमेव महत्सुखम् |
व्यवहारोऽपि सन्मौनं कर्माण्येवात्यकर्मता || ५ ||

व्यवहारो वाचिकः | कर्माणि कायिकानि || ५ ||

जाग्रदेव सुषुप्तस्थो जीवन्नेव मृतोपमः |
करोति सर्वमाचारं न करोति च किंचन || ६ ||

सुषुप्तसदृशे निर्विकल्पात्मनि तिष्ठतीति सुषुप्तस्थः | 
अशरीरात्मभावस्थितेर्मृतोपमः | अकर्त्रात्मप्रतिष्ठत्वान्न करोति || ६ ||

रसिकोऽत्यन्तविरसो निर्घृणो बन्धुवत्सलः |
निर्दयोऽत्यन्तकरुणो वितृष्णस्तृष्णयान्वितः || ७ ||

विषयसुखेष्वप्यात्मसुखमात्रतादृशा रसिकः | विषयदृशा त्वत्यन्तविरसः | 
स्वीयताबुद्ध्यभावान्निर्वृणः | स्वात्मताबुद्ध्या तु निरुपाधिप्रेम्णा बन्धुषु 
वत्सलः | दयाविषयद्वितीयादर्शनान्निर्दयः | स्वदेहौपम्येन परशरीरेऽपि 
सुखदुःखदर्शनादत्यन्तकरुणः | एवं पूर्णत्वात्स्वयं वितृष्णः | 
अज्ञजनोद्धारस्वभावात्तद्धिततृष्णयान्वितः || ७ ||

सर्वाभिनन्दिताचारः सर्वाचारबहिष्कृतः |
अवीतशोकभयायासः सशोक इव लक्ष्यते || ८ ||

किमाचारोऽवतिष्ठते इति पृष्टानि बाह्यलक्षणान्याह - सर्वेति | 
अज्ञजनदुःखदर्शनात्ताननुशोचन् सशोक इव लक्ष्यते || ८ ||

तस्मान्नोद्विजते लोको लोकान्नोद्विजतेतु सः |
परमुद्वेगमापन्नः संसृतौ रसिकोऽपि सन् || ९ ||

नोद्विजते न बिभेति | उद्वेगं भयम् || ९ ||

नाभिनन्दति संप्राप्तं नाप्राप्तमभिवाञ्छति |
आस्तेऽनुभूयमानेऽर्थे न च हर्षविषादयोः || १० ||

अनुभूयमानेऽपि हर्षविषादहेतावर्थे तयोर्नास्ते || १० ||

दुःखिते दुःखितकथः सुखिते सुखसंकथः |
आस्ते सर्वास्ववस्थासु हृदयेनापराजितः || ११ ||

दुखदुःखाभ्यामपराजितः आनभिभूतः | सहिष्णुरिति यावत् || ११ ||

कर्मणः सुकृतादन्यदस्मै किंचिन्न रोचते |
स्वभाव एव महतां ननु यन्न विचेष्टितम् || १२ ||

नन्विति संबोधने | न विचेष्टितमशास्त्रीयचेष्टावर्जनं यत् तन्महतां स्वभाव एव | 
यत्नविचेष्टितम् इति पाठे शास्त्रीययत्नमात्रप्रयुक्तं विचेष्टितम् || १२ ||

नालम्बते रसिकतां न च नीरसतां क्वचित् |
अनार्थेषु विचरत्यर्थी वीतरागः सरागवत् || १३ ||

रसिकतामासक्तिम् | नीरसतां निष्प्रणयताम् | अर्थेषु धनेषु अर्थी उपयाचको भूत्वा न 
विचरति || १३ ||

यथा शास्त्रव्यवहृतेः सुखदुःखैः क्रमागतैः |
अनागतोऽपि चायाति न हर्षं न विषादिताम् || १४ ||

सुखदुःखैरनागतोऽसंस्पृष्टोऽप्यायाति स्पृशतीव | ततो हर्षं विषादितां वा 
नायात्येव || १४ ||

संप्रहृष्टाश्च लक्ष्यन्ते लक्ष्यन्ते दुःखितास्तथा |
न स्वभावं त्यजन्त्यन्तः संसारारभटीनटाः || १५ ||

सुखदुःखाभ्यांन् स्पृश्यत इवेति यदुक्तं तल्लिङ्गोपदर्शनेन विवृणोति - 
संप्रहृष्टाश्चेति | न हर्ष न विषादिताम् इत्युक्तिमपि हेतूपदर्शनेन विवृणोति ##-
संप्रहर्षादिलिङ्गविडम्बनं तेषां नटविडम्बनतुल्यंन् फलितमित्याशयेन 
विशिनष्टि - संसारारभटीनटा इति || १५ ||

आत्मीयेष्वर्थजातेषु मिथ्यात्मसु सुतादिषु |
बुद्बुदेष्विव तोयानां न स्नेहस्तत्त्वदर्शिनाम् || १६ ||

अस्नेह एव सुघनस्नेहार्द्रहृदयो यथा |
वत्सलां दर्शयन्वृत्तिं ज्ञस्तिष्ठति यथाक्रमम् || १७ ||

वायूनिव प्रवाहस्थाः स्पृशन्ति विषयान्मुधा |
देहसत्ताविषान्मूढा लीयन्ते विषयोदरे || १८ ||

अज्ञास्तु न सुज्ञवदनासक्त्या विषयान्भोक्तुं जानन्तीत्याह - वायूनिवेति | ते हि 
देहात्मनैव या स्वसत्ता तल्लक्षणाद्विषान्मूढाः संतापमूर्च्छिता इव 
कामादिसंतापशान्तये अत्यासक्त्या विषयोदरे लीयन्ते | तथा लीना अपि 
प्रतप्तवैतरणीनदीप्रवाहस्था नारकिपुरुषा उपरिभागेन वायूनिव विषयान् किंचिदेव 
मुधा स्पृशन्ति न तत्त्वतः कार्त्स्न्येन विषयमनुभूय विश्रमितुं 
शक्नुवन्तीत्यर्थः || १८ ||

बहिः सर्वसमाचारमन्तः सर्वार्थशीतलम् |
नित्यमन्तरनाविष्ट आविष्ट इव तिष्ठति || १९ ||

सर्वैः शिष्टैः सम आचारो यस्यां स्थितौ सर्वे अर्थाश्च शीतला यस्यामिति द्वे अपि 
स्थितिक्रियाविशेषणे | तिष्ठति तत्त्वविदिति शेषः || १९ ||

श्रीराम उवाच |

स्वरूपमीदृशं तस्य को वेत्ति मुनिनायक |
वद सत्यमसत्यं वा भवत्यज्ञो ह्यपीदृशः || २० ||

उक्तैर्लक्षणैस्तत्त्वज्ञपरिचयो दुर्घटः मूर्खदाम्भिकवञ्चकतापसेष्वपि 
जठात्संपादितानामेषां लक्षणानां दर्शनादिति रामः शङ्कते - 
स्वरूपमिति | ईदृशमुक्तलक्षणपरिचेयं स्वरूपं सत्यमथवा असत्यंन् 
दम्भादिपरिकल्पितं वेति को वेदितुं शक्नोति | हि यतः अज्ञोऽपि दाम्भिक 
ईदृशस्त्वदुक्तलक्षणवान्भवति लोके इत्यन्वयः || २० ||

अश्ववद्ब्रह्मचर्येण चरन्तोऽचारुचेतसः |
मिथ्यातपस्विदार्ढ्याय भवन्त्येवंविधा मुने || २१ ||

अचारुचेतसो विद्वत्सादृश्यविडम्बनेने तादृशमानपूजादिसापेक्षचित्ताः | 
तपस्विशब्देन तथा ख्यातिर्लक्ष्यते | 
मिथ्यापरिकल्पितस्वतपस्विताप्रख्यातिदार्ढ्यायेत्यर्थः || २१ ||

श्रीवसिष्ठ उवाच |

असत्यं वास्तु सत्यं वा स्वरूपं वरमीदृशम् |
विद्धि वेदविदां त्वेष स्वभावानुभवस्थितः || २२ ||

दम्भार्थमपि दृढीकृतान्येतानि लक्षणानि शुभोदर्काण्येवेति न 
तल्लक्षणवतामुपेक्षा कार्या | यतस्तादृशानामनुसरणे 
स्वभावसिद्धलक्षणसंपन्नस्तत्त्वविदपि दैवाल्लभ्यत इत्याशयेन श्रीवसिष्ठ 
उत्तरमाह - असत्यं वेति | ईदृशमुक्तलक्षणसंपन्नं स्वरूपं वरं 
दुर्लभत्वाच्छ्रेष्ठम् | वेदविदां वेदार्थतत्त्वविदां तु एष लक्षणकलापः 
स्वभावानुभवबलादेव स्थितः प्रतिष्ठितो न हठात्संपादित इत्यर्थः || २२ ||

अनाविष्टा विचेष्टन्ते वीतरागाः सरागवत् |
गतहासा हसन्त्यज्ञान्सहसा करुणाकुलाः || २३ ||

अनाविष्टाः क्रियाफलेष्वनभिनिविष्टाः || २३ ||

चित्तादर्शगतं दृश्यं सर्वं कपटकुट्टिमम् |
पश्यन्त्यसत्परिज्ञातं स्वप्ने हेमेव हस्तगम् || २४ ||

सर्वं दृश्यं चित्तादर्शगतं कपटकुट्टिमकल्पमसत्पश्यन्ति || २४ ||

अन्तःशीतलतामेषां तां न जानन्ति केचन |
दूराच्चन्दनदारूणामामोदमिव जन्तवः || २५ ||

ये तु विज्ञातविज्ञेयास्तादृशाः पावनाशयाः |
जानन्ति तांस्तथैवान्तरहेः पादानिवाहयः || २६ ||

यद्यपि तत्त्ववित्स्वरूपमज्ञा ज्ञातुं न शक्नुवन्ति तथापि तत्त्वविदो जानन्त्येवेत्याह 
- ये त्विति | पादान् पदानि || २६ ||

भावं निगूहयन्त्येते तमुत्तममनुत्तमाः |
ग्राम्यैर्धनैः किलानर्घ्यः कश्चिन्तामणिरापणे || २७ ||

दाम्भिकास्तु लक्षणानि प्रख्यापयन्ति | तत्त्वज्ञास्तु निगूहयन्तीत्यनेन विशेषेण वा ते 
परिचेया इत्याशयेनाह - भावमिति | किमर्थं निगूहयन्ति तत्राह - ग्राम्यैरिति | 
ग्राम्यैर्ग्रामनगरादिषु भवैर्धनैरनर्घ्यः क्रेतुमशक्यश्चिन्तामणिः आपणे 
कः प्रसार्यते | न कश्चिदित्यर्थः || २७ ||

तस्मिन्निगूहने भावो यतस्तेषां न दर्शने |
निर्वासना गतद्वैता गतमानाः किलाङ्ग ते || २८ ||

आपणप्रसारणलिङ्गेन नायं चिन्तामणिरितिबद्बलात्स्वगुणप्रख्यापनलिङ्गेन 
दाम्भिकोऽयं न तत्त्वविदिति ज्ञेयमित्याशयेनाह - तस्मिन्निति | तेषां तत्त्वविदां 
तस्मिन्स्वगुणादौ विषये निगूहने एव भावस्तात्पर्यं न तु दर्शनपरेभ्यः 
प्रख्यापने | यतस्ते निर्वासनाः ख्यातिमानादिरागवासनाशून्याः | अङ्गेत्यामन्त्रणे 
|| २८ ||

एकान्तामानदौर्गत्यजनावज्ञप्तयस्तु तान् |
सुखयन्ति यथा राम न तथैव महर्द्धयः || २९ ||

किमर्थं ते ख्यात्यादि नेच्छन्ति तत्राह - एकान्तेति | ख्यातिमानधनादिसमृद्धौ 
जनसमाजाभिमानाद्यनर्थसहस्रैर्विक्षेपे आत्मसुखानुभवविच्छेदापत्तेरिति भावः 
| अमानं पूजावर्जनम् | दौर्गत्यमकिंचनता | जनैरवज्ञप्तयोऽवज्ञाः || २९ ||

स्वसंवेदनसंवेद्यसारा विदितवेद्यता |
नैषा दर्शयितुं शक्या दृश्यते न च तद्विदा || ३० ||

या विदितवेद्यता सा स्वसंवेदनेन स्वानुभवेनैव संवेद्यः सारो निरतिशयानन्दो 
यस्यां सा | एषा अन्यं प्रति दर्शयितुं न शक्या | यतस्तद्विदापि सा न दृश्यते न 
दृग्विषयीक्रियते किंतु स्वप्रकाशतयैव स्वयंन् प्रथत इत्यर्थः || ३० ||

गुणं ममेमं जानातु जनः पूजां करोतु मे |
इत्यहंकारिणामीहा न तु तन्मुक्तचेतसाम् || ३१ ||

क्रियाफलानि चिद्व्योमगमनादीनि राघव |
अज्ञानामपि सिध्यन्ति मन्त्रौषधिवशादिह || ३२ ||

व्योमगमनादीनि मन्त्रजपादिक्रियाफलानि अज्ञानामपि सिध्यन्ति | चिदिति निपातो 
बाहुल्यद्योतनार्थः || ३२ ||

यो यादृक् क्लेशमाधातुं समर्थस्तादृगेव सः |
अवश्यं फलमाप्नोति प्रबुद्धोऽस्त्वज्ञ एव वा || ३३ ||

आमोदश्चन्दनस्येव स्पन्दनस्य फलं हृदि |
सर्वस्यैवास्ति तन्नूनं तद्वता समवाप्यते || ३४ ||

स्पन्दनस्य विहितनिषिद्धकर्मणां फलं स्वहृद्येव सर्वस्यापि जन्तोरपूर्वात्मना 
अस्ति | तच्च कालेनाविर्भूतं समवाप्यते || ३४ ||

अहंतावासनाद्वैतं वस्तुता दृश्यवस्तुषु |
यस्यास्त्यसौ साधयति खगमादिक्रियाफलम् || ३५ ||

सिद्धिलक्षणदृश्यवस्तुषु अहं भोक्ता स्यामित्यहंतावासनालक्षणं द्वैतं 
परिच्छिन्नात्मकल्पनं यस्यास्ति स खेचरसिद्ध्यादिक्रियाफलं साधयतीत्यर्थः || ३५ ||

इदं न किंचिद्भ्रान्तिर्वा खं चेति ज्ञस्तु वेत्ति यः |
सोऽवासनः कर्मवात्याः कथं साधयति क्रियाः || ३६ ||

इदं सिद्धिजातं न किंचित्तुच्छं भ्रान्तिर्मनोभ्रममात्रं 
खमधिष्ठानचिदाकाशमात्रं वेति यस्तु ज्ञो वेत्ति अवासनः स तत्त्वज्ञः 
कर्मवात्या भ्रमणप्रायखेचरादिसिद्धिफला मन्त्रौषधादिक्रियाः कथं साधयति 
|| ३६ ||

नैव तस्य कृतेनार्थो नाऽकृतेनेह कश्चन |
न चास्य सर्वभूतेषु कश्चिदर्थव्यपाश्रयः || ३७ ||

न तदस्ति पृथिव्यां वा दिवि देवेषु वा क्वचित् |
यदुदारमनोवृत्तेर्लोभाय विदितात्मनः || ३८ ||

जगदेव तृणं यस्यन किंचिद्रज एव वा |
किं नाम तस्य भवतु अन्यदादेयतां गतम् || ३९ ||

कार्त्स्न्यपर एवकारः | कृत्स्नं जगद्यस्य तृणंन् रजो न किंचिदेव वा तस्य 
धीरस्यान्यदनात्मभूतंन् किमादेयतां गतमुपादेयमस्तु | न किंचिदित्यर्थः || ३९ ||

निर्वाहितजगद्यात्रः परिपूर्णमना मुनिः |
यथास्थितमसावास्ते संप्रयाति यथागतम् || ४० ||

निर्वाहिता जगद्यात्रा लोकसंग्रहार्थप्रवृत्तिर्यस्य | यथा आगतं यथाप्राप्तं 
शिष्टाचारं संप्रयाति अनुसरति || ४० ||

नित्यान्तःशीतलो मौनी सत्त्वीभूतमनोवनिः |
परिपूर्णार्णवाकारो गम्भीरप्रकटाशयः || ४१ ||

रसायनपरापूर्णह्रदवत् ह्लादमात्मनि |
धत्ते करोति वान्यस्य सकलेन्दुरिवामलः || ४२ ||

स्वयं ह्लादं धत्ते अन्यस्य च करोति || ४२ ||

मन्दारमञ्जरीकुञ्जपिञ्जरा देवभूमयः |
न तथा ह्लादयन्त्येता यथा पण्डितबुद्धयः || ४३ ||

ह्लादकारित्वं तस्य विशदयति - मन्दारेति | देवभूमयो नन्दनादयः | 
पण्डितबुद्धयो बोधनैरित्यर्थः || ४३ ||

चन्द्रबिम्बैर्वसन्तैश्च महतामह्ताशयैः |
सारं सौभाग्यसौगन्ध्यसौरभालोकभोगिषु || ४४ ||

सारग्राही हि विवेकी सुरभिर्ग्रीष्मर्तुस्तत्संबन्ध्यालोकभोगिषु चन्द्रबिम्बैः 
सारमादत्ते सौगन्ध्यभोगिषु वसन्तैः सारमादत्ते सौभाग्यभोगिषु महतां 
तत्त्वविदां अहतैः रागाद्यनुपहतैः आशयैः सारमादत्त इति द्वन्द्वनिर्दिष्टानां 
व्युत्क्रमेण संबन्धः | तैरेव हि तत्सारो लभ्यो नान्यत्रान्यैरुपायैरित्यर्थः || ४४ ||

भ्रान्तिमात्रमिदं विश्वमिन्द्रजालमसन्मयम् | 
त्यजतीति विनिश्चित्य दिनानुदिनमेषणाः || ४५ ||

महतामाशयैः कं सारमादत्त इति चेत्प्रथमं 
जगन्मिथ्यात्वदर्शनात्क्रमात्सर्वैषणात्यागमित्याह - भ्रान्तिमात्रमिति || ४५ ||

शीतातपादिदुःखानि निजदेहगतान्यपि |
अन्यदेहगतानीव ज्ञः पश्यत्यवहेलया || ४६ ||

ततः शीतोष्णादिद्वन्द्वसहिष्णुतालक्षणं सारमादत्ते इत्याह - शीतेति || ४६ ||

करुणोदारया वृत्त्या वृत्त्या व्रततिधीरया |
नीरसो नीरसारां तु सारतां सरति स्थितिम् || ४७ ||

तदनन्तरं सर्वभूतानुकम्पास्वरूपदृढावलम्बनं यथाप्राप्तेन 
जलमात्रेणापि संतोष इत्यादिगुणसारमादत्ते इत्याह - करुणेति | इत्थं नीरसो 
विरक्तः सः करुणया उदारा वृत्तिः सर्वस्वव्ययेनाप्यार्तपरिपालनव्रतं तया | 
व्रततिर्लता तद्वद्धीरया वृत्त्या परार्थैकप्रयोजनच्छायाफलपुष्पादिसंग्रहः 
स्वतरुदृढावलम्बो जलमात्रेणापि यथाप्राप्तेन संतोष इत्येवंरूपया वृत्त्या 
नीरमात्रमपि सारः संतोषहेतुर्यस्यां स्थितौ तादृशस्थितिरूपां सारतां सरति || 
४७ ||

व्यवहारं यथाप्राप्तं लोकसामान्यमाचरन् |
चराचराणां भूतानामुपर्येवावतिष्ठते || ४८ ||

उपरि उत्कर्षे ऊर्ध्वमूलभूते ब्रह्मणि वा || ४८ ||

प्रज्ञाप्रासादमारूढस्त्वशोच्यः शोचते जनान् |
भूमिष्ठानिव शैलस्थः सर्वान्प्रज्ञोऽनुपश्यति || ४९ ||

उपरिस्थितिमेव दर्शयति - प्रज्ञेति || ४९ ||

चिरं कल्लोलवलितः सुमना जलधौ भ्रमे |
परं पारमुपागत्य परां विश्रान्तिमेति सः || ५० ||

तदैवासौ चिरप्रवृत्तरागादिविक्षेपदुःखेभ्यो मुक्तः सम्यग्विश्राम्यतीत्याह - 
चिरमिति | कल्लोलैः षडूर्मिभिर्वलितो विक्षिप्तः || ५० ||

हसन्स शान्तया वृत्त्या प्राक्तनीर्जागतीर्गतीः |
स्मयमान इवास्तेऽन्तर्जनताश्च घनभ्रमाः || ५१ ||

एताः कान्तारनिर्मग्नमिताः संसारदृष्टयः |
असत्यो हृतवत्यो मामित्यन्तर्याति विस्मयम् || ५२ ||

कान्तारे मार्गभ्रंशेन निर्मग्नो योऽन्धस्तेन मिता उपमिताः | हृतवत्यो 
मोहितवत्यः || ५२ ||

दृष्ट्याष्टगुणमैश्वर्यमनिष्टं मे तृणायते |
इत्युपैत्युपशान्तत्वात्स्मयमानोऽपि न स्मयम् || ५३ ||

इति एवं ज्ञात्वा स्मयमान ईषद्धसन्नपि स्मयं गर्व नोपैति || ५३ ||

कश्चिद्गिरिगुहागेहः कश्चित्पुण्याश्रमाश्रयः |
कश्चिद्गृहस्थाश्रमवान्कश्चिद्बहुरटन्स्थितः || ५४ ||

तस्य स्थानादिनियमोऽपि नास्तीत्याह - कश्चिदिति | अटन् रटन् इति वा छेदः || ५४ ||

कश्चिद्भिक्षाचराचारः कश्चिदेकान्ततापसः |
कश्चिन्मौनव्रतधरः कश्चिद्व्यानपरायणः || ५५ ||

कश्चिद्विपश्चिद्विख्यातः कश्चिच्छ्रोता श्रुतेः स्मृतेः |
कश्चिद्राजा द्विजः कश्चित्कश्चिदज्ञ इव स्थितः || ५६ ||

गुटिकाञ्जनखट्गादिसिद्धः कश्चिन्नभोगतः |
कश्चिच्छिल्पकलाजीवी कश्चित्पामररूपभृत् || ५७ ||

कश्चित्यक्तसमाचारः कश्चिच्छ्रोत्रियनायकः |
कश्चिदुन्मत्तचरितः प्रव्रज्यां कश्चिदाश्रितः || ५८ ||

पुरुषो न शरीरादि न च चित्तादि किंचन |
पुरुषश्चेतनं नाम न स नश्यति कर्हिचित् || ५९ ||

रामप्रश्नवाक्ये कीदृशः पुरुषोत्तम इति पदं श्रुत्वा तदर्थजिज्ञासामपि 
संभावयन्पुरुषं वर्णयंस्तदुत्तमतां दर्शयति - पुरुष इति | न स 
नश्यतीत्यविनाशित्वात्स एवोत्तम इत्यर्थः || ५९ ||

अच्छेद्योऽसावदाह्योऽसावक्लेद्योऽशोष्य एव च |
नित्यः सर्वगतः स्थाणुरचलोऽसौ सनातनः || ६० ||

छेदभेदादिविनाशहेत्वसंस्पर्शादिभिरपि स एवोत्तम इत्याह - अच्छेद्य इति || ६० ||

इति सम्यक्प्रबुद्धो यः स यथा यत्र तिष्ठति |
तथा तिष्ठतु तत्रात्र स्थानास्थानियमेन किम् || ६१ ||

एतादृशपुरुषोत्तमतत्त्वपरिज्ञानादेव तत्त्ववित्पुरुषोत्तमो न तु 
वर्णाश्रममर्यादापालनमात्रेण | तदभावेऽपि तस्य 
पुरुषोत्तमत्वानपायादित्याशयेनाह - इतीति | स्थानं 
वर्णाश्रममर्यादास्थितिस्तदास्थानियमेन तस्य किं साध्यमिति 
विद्याप्रभावोक्तिररुन्मुखान्यतीन्सालावृकेभ्यः प्रायच्छमितिवत् || ६१ ||

पातालमाविशतु यातु नभो विलङ्घ्य दिङ्मण्डलं भ्रमतु पेषणमेव येन |
चिन्मात्रमेतदजरं न तु यातु नाशमाकाशकोश इव शान्तमजं शिवं तत् || 
६२ ||

तस्याविनाशिपुरुषत्वमेव द्रढयन्नुपसंहरति - पातालमिति | 
तत्त्वविद्बलात्स्वनाशचिकीर्षया पातालमाविशतु नभो विलङ्घ्योर्ध्व वा यातु 
दिङ्मण्डलं वा भ्रमतु येन भ्रमणेन 
मानसोत्तरलोकालोकादिगिरिशिलासहस्रघर्षणात्पेषणं संचूर्णनमेव संभाव्यते | 
पेषणमेव यातु इति पाठे गिरिशिलासहस्रैः स्वस्य पेषणं कारयतु वेत्यर्थः | 
तथाप्येतत्तत्त्ववित्स्वरूपमसङ्गाद्वयंन् चिन्मात्रमजरमेवेति नाशं न तु याति | 
यतस्तदाकाशकोश इव शिवं निरुपल्लवनित्यनिरतिशयानन्दरूपमेवेत्यर्थः || ६२ ||

इत्यार्षे श्रीवासिष्ठमहारामायणे वा० दे० मो० निर्वाणप्रकरणे उ० 
मरणाद्यभावोपदेशो नाम द्व्युत्तरशततमः सर्गः || १०२ ||

इति श्रीवासिष्ठमहारामायणे तात्पर्यप्रकाशे निर्वाणप्रकरणे उत्तरार्धे 
मरणाद्यभावोपदेशो नाम द्व्युत्तरशततमः सर्गः || १०२ ||

त्र्यधिकशततमः सर्गः १०३

श्रीवसिष्ठ उवाच |

भामात्रं भानमात्रं वा शान्तं भासत एव च |
चिन्मात्रं यदनाद्यन्तं तस्य नाशः कथं कदा || १ ||

चितो नित्यत्वमेकत्वं स्वातन्त्र्यमपि साध्यते |
सच्छास्त्रस्यास्य माहात्म्यं हितं चात्रोपदिश्यते || 

तत्र चित्सामान्यस्याविनाशित्वं सर्वानुभवबलेन प्रथमं साधयति - 
भामात्रमिति | जाग्रत्स्वप्नयोरन्तःकरणसाक्षितया सुषुप्तावज्ञानस्वापादिसाक्षितया 
च प्रत्यगात्मभामात्रं विषयभानमात्रं वा सर्वेषां भासत एवेति प्रत्यक्षेण 
चकाराद्व्यवहारस्मृत्यादिलिङ्गेन च यदनाद्यन्तं चिन्मात्रं तत्सिद्धं तस्य 
कथं केन निमित्तेन नाशो भवेत् तदसाधितस्य निमित्तस्याप्रसिद्धेस्तत्साधितस्य च 
तदुपजीवकतया तन्नाशनिमित्तत्वायोगादेवं कदा वा नाशो भवेत् | 
तादृशकालस्यापि तदधीनसिद्धिकस्य तदुपजीवकत्वादिति भावः || १ ||

तावन्मात्रं च पुरुषः कदाचित्स न नश्यति |
नदि नश्यति चिन्मात्रं भूयो जायेत किं कथम् || २ ||

भवतु चिन्मात्रमविनाशि पुरुषस्य किमायातं तत्राह - तावन्मात्रमिति | तन्नाशे 
अग्रे सृष्टिरेव न स्यादसाक्षिकसर्गाद्धेरित्याह - यदीति || २ ||

न चान्यदन्यच्चिन्मात्रं क्वचित्किंचन कस्यचित् |
सर्वानुभवसादृश्ये कीदृशी नाम सान्यता || ३ ||

ननु चिदन्तरमुत्पत्स्यते ततः सर्गः प्रवर्त्स्यति तत्राह - न चेति | 
औत्तरकालिक्याश्चितः पूर्वचितो भेदः किं मध्ये विच्छेदानुभवात्कल्प्येत उत 
वैलक्षण्यात् | न तावद्विच्छेदानुभवादनुभवस्यैव चित्त्वात्तत्सद्भावे 
विच्छेदासिद्धेः | नापि वैलक्षण्यम् | अचित्त्वापत्तेः | सर्वांशे अनुभवस्य 
पूर्वोत्तरकालयोः सादृश्ये सा अन्यता भिन्नता कीदृशी नाम | अलीकेत्यर्थः || ३ ||

सर्वस्यैव हिमं शीतमुष्णोऽग्निर्मधुरं पयः |
चिन्मात्रस्यावदातस्य कीदृगन्यत्वमत्र तु || ४ ||

कालभेदादिव पुरुषभेदादपि चितो न भेदः | हिमशैत्यादिविषयेष्विव चित्यपि 
वैलक्षण्याननुभवादेवेत्याह - सर्वस्यैवेति || ४ ||

शरीरनाशे नाशश्चेच्चिन्मात्रस्य तदुच्यताम् |
हर्षस्थाने विषादः किं मरणे संसृतिक्षये || ५ ||

ननु सुखदुःखानुभवलक्षणविशेषज्ञानातिरिक्तं न 
चित्सामान्यमभ्युपगच्छामः | विशेषविज्ञानेषु चावच्छेदकतासंबन्धेन 
शरीरं कारणं तन्नाशाच्च ज्ञाननाश इत्यभ्युपगच्छतां 
चार्वाकवैशेषिकादीनां शङ्कामुद्भाव्य निरस्यति - शरीरेति | हर्षस्थाने इति | 
दुःखप्रागभावासमानकालिकदुःखध्वंस एव हि वो मुक्तिः सा च 
देहनाशाच्चित्सामान्यनाशे उत्तरत्र देहदुःखादिसाधकाभावादेव सिध्यति | न हि 
चिदतिरिक्तं तत्साधकमस्ति | न च निःसाधकोऽग्रिमदेहः सिध्यति | न च तं विना 
तत्साधिका चित्सिध्यतीति मुक्तिहेतोर्मरणाद्धर्ष एव स्यान्न विषाद इत्यर्थः || ५ ||

न च नाम शरीरस्य नाशे नश्यति चिन्नभः |
देहे नष्टेऽपि बन्धूनां म्लेच्छैर्दृष्टा पिशाचता || ६ ||

तर्ह्यस्तु तथेत्याशया सुखं व्याददानस्याशां छिनत्ति - न चेति | प्रायेण हि 
पिशाचा बन्धूनेव बाधन्ते | प्रत्यन्तदेशेष्वेव बहुधा पिशाचा दृश्यन्त इति 
द्योतनाय बन्धुम्लेच्छग्रहणम् || ६ ||

यावच्छरीरसत्ता चेच्चेतनस्य तदुच्यताम् |
शवः कस्मान्न चलति सत्यखण्डे शरीरके || ७ ||

किं च शरीरनाशाच्चिन्नाश इत्यसंगतमेव सत्येव मृतशरीरे 
चिन्निवृत्तिदर्शनविरोधादित्याह - यावदिति | न चलति न चेतति || ७ ||

पिशाचानुभवो जीवधर्मश्चेत्तत्स सर्वदा |
किं न पश्यति किं बन्धौ मृते पश्यति तत्तथा || ८ ||

यदि कश्चिच्चार्वाको ब्रूयाज्जीवन् म्लेच्छजीवधर्म एव पिशाचदर्शनं न 
मृतम्लेच्छचिदवशेषप्रयुक्तः पिशाचस्तत्रास्तीति तदाशङ्कामुट्टङ्क्य परिहरति 
- पिशाचानुभव इति | सर्वदा बन्धुमरणं विना स पिशाचं किं न पश्यति 
मृते सत्येव कस्मात्पश्यतीति वक्तव्यो नियमद्वये त्वया हेतुरित्यर्थः || ८ ||

जीवधर्मो विशिष्टश्चेत्तादृशस्तं [तादृशत्वं इति पाठः |] नरः 
कथम् |
मिथ्या देशान्तरमृते पिशाचत्वं न पश्यति || ९ ||

स जीवो बन्धुमरणज्ञानविशिष्टश्चेत्तद्धर्मः पिशाचदर्शनमिति तादृशो 
नियमश्चेत्तत्तथापि जीवत्येव मिथ्या देशान्तरमृतेऽन्येन कल्पिते सति तत्पिशाचत्वं 
नरः कथं न पश्यति || ९ ||

तस्मात्सर्वात्मकत्वे तच्चिन्मात्रं न नियन्त्रितम् |
यद्यद्यत्र यथा वेत्ति तत्तत्तत्रावगच्छति || १० ||

तस्माच्चितो भेदविनाशयोरयोगात्सर्वात्मकत्वे सिद्धे सति वस्तुकृतपरिच्छेदेनापि 
तन्न नियन्त्रितम् | तथा च यद्यद्वस्तु यत्र देशे काले वा वेत्ति स्वात्मानमेव 
तत्तद्वस्त्वात्मनावगच्छतीति न तद्वेद्यं पृथगस्तीत्यर्थः || १० ||

अबाधितैवैकघना संविद्भवति यादृशी |
तादृश्येवानुभूतिर्हि तत्स्वभावोऽत्र कारणम् || ११ ||

एवं च सर्गादौ सत्यकामत्वादबाधिता संवित्स्वसंकल्पात्मना यादृश्येव भवति 
तादृश्येवेदानीं सर्वजनानामनुभूतिः || ११ ||

अन्यन्न संभवत्यत्र सर्गादावेव कारणम् |
यन्नाम तदिदानीं स्यात्कथ्यतां कीदृशं कथम् || १२ ||

सत्यसंकल्पब्रह्मसंविदोऽन्यत्प्रधानपरमाण्वादिकं सर्गादौ कारणं न 
संभवत्येव यत्कारणं ब्रह्मातिरिक्तं स्यात्तत्कीदृशं कथं च तत्कारणं 
इदानीं मत्पुरतो वादिभिः कथ्यतां श्रुतियुक्तिभ्यां सद्य एव निरसिष्यामीत्यर्थः || 
१२ ||

सर्गादावेव नोत्पन्ना न चैवाद्यावभासते |
विकल्पश्रीर्जगद्भासा केवलं भातिचिन्नभः || १३ ||

तव तर्हि कीदृशः सिद्धान्तस्तमाह - सर्गादावेवेति || १३ ||

आभासमात्रमेवेदं दृश्यमित्यवबुध्यते |
दृश्यमित्यवबोधेन तदृते स्यात्क्व दृश्यता || १४ ||

यदि केवलं चिन्नभ एव भाति तर्हि दृश्यमिति सर्वैर्जनैः किमवबुध्यते तत्राह ##-
गृह्यमाणस्यास्य शुक्तिरजतमरुनदीकेशोण्ड्रकादेस्तच्चिन्नभः ऋते क्व सत्यता 
दृष्टेत्यर्थः || १४ ||

स्वचमत्कारचातुर्यं चारु चिन्नभसा रसात् |
बोधेन बुध्यते दृश्यमित्यबोधान्न बुध्यते || १५ ||

तथा च चिन्नभसा स्वचमत्कारचातुर्यमेव दृश्यमिति रसाज्जाग्रत्स्वप्नबोधेन 
बुध्यते सुषुप्तौ चाबोधान्न बुध्यत इति निष्कर्ष इत्यर्थः || १५ ||

बोधोऽबोधश्च तद्रूपमेवमेव निरामयम् |
भेदोऽत्र वाचि न त्वर्थे तस्मान्नास्त्येव दृश्यता || १६ ||

तर्हि तौ बोधाबोधौ कौ तत्राह - बोध इति | तस्य चिन्नभस एव रूपं न जडस्य | 
अतस्तदात्मना एकमेव | न हि बोधमन्तरेणाबोधस्य रूपं प्रसिध्यति | सति च बोधे 
तत्र नभोर्थो दुर्लभ इति राहोः शिरः शिर एव राहुरितिवद्वाङ्मात्रकृतो भेदो न 
त्वर्थेऽस्तीत्यर्थः || १६ ||

या चासीद्दृश्यतैषां तां विद्धि त्वमविचारणाम् |
सा चेदानीं विचारेण विनष्टातः क्व दृश्यते || १७ ||

अथवा स्वतत्त्वाविचारणैव चितो दृश्यता विचारनष्टेत्याह - या चेति || १७ ||

अस्मिन्नेव धियो यत्न आत्मज्ञानविचारणे |
यत्नेन परमोऽभ्यासः स लोकद्वयसिद्धिदः || १८ ||

अत व विचारो एव महान्यत्नः कार्य इति बहुशो मयोक्तमित्याह - अस्मिन्नेवेति | 
यत्नेन विचारस्य किं स्यात्तदाह - यत्नेनेति | लोकद्वये इह वा अमुत्र वा 
ज्ञानसिद्धिदः | तथा च सूत्रे आवृत्तिरसकृदुपदेशात् | ऐहिकमप्रस्तुतप्रतिबन्धेन 
तद्दर्शनात् इति || १८ ||

अविद्योपशमस्त्वेष जातोऽपि भवतामिह |
अभ्यासेन विना साधो न सिद्धिमुपगच्छति || १९ ||

ननु नित्यापरोक्षे वस्तुनि प्रवृत्तमुपदेशवाक्यं सकृत्प्रवृत्त्यैवाविद्यां 
शमयित्वा वस्तु प्रकटयिष्यति किमभ्यासेन तत्राह - अविद्योपशम इति | सिद्धिं 
जीवन्मुक्तिप्रतिष्ठाम् || १९ ||

न्रोद्वेगं संपरित्यज्य गृहीत्वानुदिनं क्षणम् |
लोकद्वयहितं पथ्यमिदं शास्त्रं विचार्यताम् || २० ||

तर्हि कं ग्रन्थमुपादाय विचारोऽभ्यसनीयः केन वा शीघ्रं प्रबोधः सिध्येत्तत्राह 
- न्रेति | न्रा शमादिसाधनसंपन्नपुरुषेण आलस्यारत्याद्युद्वेगं 
तद्धेतुयथेष्टाशनदुःसङ्गानि च परित्यज्य क्षणं गुरुशुश्रूषादिनियमं 
गृहीत्वा इदं महारामायणाख्यं शासनाच्छास्त्रमनुदिनं विचार्यताम् || २० ||

विज्ञातमप्यविज्ञातमात्मज्ञानमिदं भवेत् |
भवतां भूरिभागानां संभूयाभ्यसनं विना || २१ ||

तत्र च बहुभिः सतीर्थ्यैः संभूयाभ्यसनं परस्परानुभवसंवादेन सद्यो 
ज्ञानप्रतिष्ठाहेतुरित्याह - विज्ञातमिति | अविज्ञातं विस्मरणादविज्ञातप्रायम् | 
भूरिभागानां बहुविधासंभावनादिशालिनाम् || २१ ||

योऽयमर्थं प्रार्थयते तदर्थं यतते तथा |
सोऽवश्यं तमवाप्नोति न चेच्छान्तो निवर्तते || २२ ||

ज्ञानं दुर्लभमित्युद्वेगाच्छ्रवणं न त्याज्यमित्याह - य इति || २२ ||

तस्मादस्मान्निवर्तध्वमसच्छास्त्रविचारणात् |
शान्तिं प्राप्स्यथ सच्छास्त्राज्जयलक्ष्मीं यथा रणात् || २३ ||

अनात्मशास्त्राभ्यासान्निवृत्तैरेतच्छास्त्राभ्यासः कार्य इत्याह - तस्मादिति | 
जयलक्ष्मीं भूजयलक्ष्मीं स्वर्गजयलक्ष्मीं वा || २३ ||

विवेके चाविवेके च वहत्येषा मनोनदी |
यत्रैव बाह्यते यत्नात्तत्रैव स्थितिमृच्छति || २४ ||

यत्नाद्विरोधिस्रोतोन्तरनिरोधप्रयत्नात् || २४ ||

अस्माच्छास्त्रादृते श्रेयो न भूतं न भविष्यति |
ततः परमबोधार्थमिदमेव विचार्यताम् || २५ ||

श्रेयः प्रशस्यतरं विवेकसाधनम् || २५ ||

स्वयमेव विचार्येदं परो बोधोऽनुभूयते |
संसाराध्वश्रमहरो न त्वेतद्वरशापवत् || २६ ||

तच्छास्त्रं विचार्य स्थितेन स्वयं प्रत्यक्षतया आत्मतत्त्वबोधोऽनुभूयते न तु वरवत् 
शापवद्वा कालान्तरविलम्बेनेत्यर्थः || २६ ||

यन्न पित्रा न वा मात्रा न चापि सुकृतैः कृतम् |
श्रेयस्तद्वः परिज्ञातमिदमाशु करिष्यति || २७ ||

पितृमात्राद्यपेक्षयापि शास्त्रमेतद्धितकृत्तममित्याह - यदिति | विचारेण 
शास्त्रं परिज्ञातं सत् | परिज्ञातं प्रत्यक्षं श्रेय इति वा || २७ ||

भवबन्धमयी साधो विषमेयं विषूचिका |
आत्मज्ञानादृते दीर्घा न कदाचन शाम्यति || २८ ||

महामोहमयी माया मिथ्यैवाहमिति स्थिता |
शास्त्रार्थभावनेनाशु मुच्यतां परशोच्यता || २९ ||

अहमिति मिथ्यैव स्थिता महामोहमयी माया तत्प्रयुक्ता परा शोच्यता च मुच्यताम् || २९ 
||

यात माऽऽपातमधुरं व्योम व्योमैकरूपिणीम् |
शून्यं वायुं लिहन्तोऽन्तर्लेलिहाना इवाहयः || ३० ||

आपातमधुरं व्योम शून्यं विषयजातं लिहन्तः सन्तो व्योमैकरूपिणीमनन्तां 
संसृतिं मा यात लेलिहानाः क्षुधिता रसशून्यं वायुं लिहन्तः अहयः सर्पा इव || 
३० ||

यान्ति वो दिवसाः कष्टमविज्ञातगमागमाः |
व्यवहारे हि तैरेव प्रतिपालयतां मृतिम् || ३१ ||

तावदाश्वासनैषास्ति भवतां भयभागिनाम् |
दिनानि कतिचिद्यावन्नायाति मरणावधिः || ३२ ||

मरणरूप आयुषोऽवधिर्यावन्नायाति तावदेव भवतां 
सच्छास्त्रावलम्बनयोग्यतया आश्वासना अस्ति || ३२ ||

आगच्छन्त्यां मृतौ कष्टं परितापमवाप्स्यथ |
तं यत्राङ्गाङ्गविच्छेदः शीतचन्दनलेपनम् || ३३ ||

तदुत्तरं किं भविष्यति तत्राह - आगच्छन्त्यामिति | तं तादृशं 
परितापमवाप्स्यथ यत्र अङ्गानामङ्गानां विच्छेदोऽपि 
शीतचन्दनलेपनवदवश्यं भोक्तव्य इत्यर्थः || ३३ ||

क्रीणन्ति प्राणपण्येन धनं मानं घनभ्रमाः |
यथाशास्त्रैः कथं बुद्ध्या न क्रीणन्त्यजरं पदम् || ३४ ||

घनभ्रमा मूर्खा जना युद्धादौ प्राणपण्येनापि धनं जयाभिमानं च 
क्रीणन्ति | यथाशास्त्रैर्विवेकवैराग्यश्रवणाद्युपायैः प्राप्तया तत्त्वबुद्ध्या अजरं 
मोक्षपदं कथं न क्रीणन्त्याश्चर्यमेतदित्यर्थः || ३४ ||

पदं परमयत्नेन क्रियते यैश्चिदम्बरे |
कथं तैः सह्यतेऽज्ञानशत्रुपादः स्वमूर्धनि || ३५ ||

यैर्विवेकिभिः अयत्नेन स्वतत्त्वज्ञानमात्रेण चिदम्बरे ब्रह्माकाशे पदं स्थानं 
क्रियते परं सर्वोत्कृष्टैस्तादृशैरज्ञानशत्रुवधसमर्थैः 
सच्छास्त्राद्युपेक्षया स्वमूर्धनि अज्ञानशत्रुपादः कथं सह्यते || ३५ ||

निर्मानमोहमापन्ना गतिं गच्छत माधमाम् |
क्रियते स्वात्मबोधेन मूलकाषो महापदाम् || ३६ ||

हे जनाः यूयं निर्गतौ मानमोहौ यस्मात्तथाविधं दृढविवेकमापन्नाः 
सन्तस्तत्त्वं बुद्ध्वा मोक्षगतिं गच्छत अधमां संसारगतिं मा गच्छत || ३६ ||

प्रलपन्तमहोरात्रं युष्मदर्थेन मामिमम् |
यं प्रदृश्येदमाकर्ण्य स्वात्मनैवात्मतार्प्यताम् || ३७ ||

बहुकालं बहुप्रकारैरस्मद्बोधने प्रवृत्तोऽयं वसिष्ठः 
कण्ठशोषदुःखाद्विमुच्यतामिति मयि दयया वा मद्वचनं सम्यगाकर्ण्य स्वात्मा 
युष्माभिर्बुध्यतामिति वात्सल्यातिशयेनाह - प्रलपन्तमिति | यं 
जगत्प्रसिद्धमिमं युष्मद्बोधनायोद्युक्तं युष्मदर्थेन अहोरात्रं प्रलपन्तं 
कण्ठशोषश्रमादिना नित्यं क्लिश्यमानं मां प्रदृश्य सम्यग्दृष्ट्वा 
दयया इदं मद्वचनमादरेणाकर्ण्य प्रबुद्धेनात्मनैव 
देहेन्द्रियादिपरिच्छिन्नात्मभावं विहाय यथाभूतब्रह्मात्मता अर्प्यतां 
प्राप्यतामिति प्रार्थनायांन् लोट् || ३७ ||

अद्यैव न चिकित्सां यः करोति मरणापदः |
संप्राप्तायां मृतौ मूढः करिष्यति किमातुरः || ३८ ||

किमद्यैवात्मज्ञानेन अग्रे कदाचित्करिष्याम इति मन्वानान्प्रत्याह - अद्यैवेति || ३८ 
||

अस्माद्ग्रन्थादृते ग्रन्थो नान्यः स्वात्मावबोधने |
नूनमर्थकरो ग्राह्यस्तिलस्तैलार्थिनामिव || ३९ ||

नान्यः विद्यते इति शेषः | नूनं निश्चयेन अर्थकरः अभिलषितार्थकारीति बुद्ध्या 
ग्राह्यः || ३९ ||

आत्मज्ञानमिदं शास्त्रं प्रकाशयति दीपवत् |
पितेव बोधयत्याशु कान्तेव रमयत्यलम् || ४० ||

इतराध्यात्मग्रन्थेभ्योऽस्य कोऽतिशयस्तमाह - आत्मज्ञानमिति | आत्मरूपं 
ज्ञानम् || ४० ||

विद्यमानमपि ज्ञानं ज्ञातं शास्त्रगणान्न यत् |
दुर्बोधं मधुरं तत्तु ज्ञास्यन्तीतो न संशयः || ४१ ||

विद्यमानं नित्यप्राप्तमपि यत् आत्मरूपं ज्ञानं शास्त्रान्तरान्न ज्ञातं तत् इतः 
अस्माच्छास्त्राज्ज्ञास्यन्ति || ४१ ||

इदमुत्तममाख्यानं मुख्यानां शास्त्रदृष्टिषु |
सुखेन बोधदं हृद्यमपूर्वं न तु किंचन || ४२ ||

शास्त्रदृष्टिषु मुख्यानामाख्यानानां मध्ये इदमाख्यानमुत्तमम् | 
अस्मिन्नाख्याने अपूर्वमनादितत्त्ववित्संप्रदायप्रसिद्धव्यतिरिक्तं स्वकपोलकल्पितं 
किंचन न तु नास्त्येव || ४२ ||

नानाख्यानकथाचित्रं विनोदेन विचारयेत् |
इदं शास्त्रं परं याति पुमान्नास्त्यत्र संशयः || ४३ ||

विनोदेन कौतूहलेनापि विचारयन्पुमान्परमात्मबोधं याति प्राप्नोति || ४३ ||

यो ह्यद्यापि न संप्राप्तः पण्डितैरविखण्डितैः |
स इतः प्राप्यते बोधः सुवर्णमिव सैकतात् || ४४ ||

पण्डितैः सर्वशास्त्रज्ञैरपि यो बोधोऽद्यापि न संप्राप्तः स इतः 
अस्माच्छास्त्रात्प्राप्यते | यथा सुवर्णाकरे क्षालनेन विवेचितात्सैकतात्सुवर्णं 
प्राप्यते तद्वत् || ४४ ||

शास्त्रकर्तरि मङ्क्तव्यं न कदाचन कुत्रचित् |
शास्त्रार्थ एव तन्नित्यं युक्तियुक्तानुभूतिदे || ४५ ||

ननु अस्माच्छास्त्रादेव ज्ञानं चेदेतच्छास्त्रकर्ता करमाच्छास्त्राज्ज्ञातवान् | यत 
एव स ज्ञातवांस्तत एव वयमपि ज्ञास्यामः | यद्यज्ञात्वैवैतच्छास्त्रं 
प्रणीतवांस्तर्ह्यस्माच्छास्त्राज्ज्ञानोदये का प्रत्याशेति शङ्कमानान्प्रत्याह - 
शास्त्रकर्तरीति | यद्येतच्छास्त्रं युक्तियुक्तमनुभवपर्यवसितं च न स्यात्तदा 
एतत्कर्तृबोधमूलकप्रामाण्यमेतच्छास्त्रमिति तत्कर्तरि बोधहेतुचिन्तया 
मङ्क्तव्यं स्यात् | अस्मिंस्तु शास्त्रे स्वतो युक्तिसहस्रयुक्ते अनुभूतिदे च सति 
स्वानुभवेनैव सर्वशङ्कानिवृत्तेस्तत्रैव तन्मज्जनंन् नित्यं युक्तमिति न 
शास्त्रकर्तरि बोधशङ्कया कदाचिन्मङ्क्तव्यमित्यर्थः || ४५ ||

अज्ञानान्मत्सरान्मोहादविचारिभिरेकता |
अवहेलितशास्त्रार्थैः कर्तव्या नात्महन्तृभिः || ४६ ||

अत एवैतच्छास्त्रावहेलनपरैः सह मैत्री न कार्येत्याह - अज्ञानादिति | एकता मैत्री 
| अध्यात्मशास्त्रावहेलने आत्मज्ञानानवाप्तिरेवात्महत्येत्याशयः || ४६ ||

जानाम्येव यथैवेमा यदहं त्वं यथा धियः |
तथा बोधितकारुण्यात्स्वभावो हि ममेदृशः || ४७ ||

त्वं तर्ह्यस्माभिरन्यैश्चाज्ञैः सह कथं मैत्रीं भजसे यतो दयया उपदेशे 
प्रवृत्तोऽसि तत्राह - जानामीति | हे राम इमाः श्रोतृश्रेणयो यथा 
यादृशाधिकारिविशेषणसंपन्नाः | त्वं च यथा 
यादृगधिकारिविशेषणसंपन्नः | यथा च वो धियः 
श्रवणधारणाभ्यासपट्व्यः | अहं च यत् यादृशं भवदाद्युपदेशाय 
पितुराज्ञापनं प्राप्तस्तत्सर्वं जानाम्येव | 
अतस्तथाविधभवद्भाग्योदयोद्बोधितात्कारुण्याद्युष्मदुपदेशेऽहं प्रवृत्त इति 
शेषः | हि यस्मान्मम स्वभाव ईदृशः सदा दीनेषूद्बुद्धकारुण्य एवन निष्ठुर 
इति युष्मद्धितैषिणो दयालोर्मम वचनमाद्रियध्वमिति भावः || ४७ ||

युष्मत्संविल्लवः शुद्ध एवं वक्तुमिह स्थितः |
अहं नरो न गन्धर्वो नामरो न च राक्षसः || ४८ ||

अथवा भवतामात्मैवाहं भवत्पुण्यवशाच्छुद्धं युष्मत्तत्त्वं 
युष्मभ्यमुपदेष्टुमागतः | मम च भवन्तः परमप्रेमास्पदमात्मैवेति 
युष्मन्मित्रतामिव प्राप्त इत्याह - युष्मदिति द्वाभ्याम् | संविद्रूपो लवः 
शोधितः सूक्ष्मार्थो न तु नरगन्धर्वादिशरीरमित्यर्थः || ४८ ||

संविन्मात्रा भवन्तो हि तद्भावोऽस्त्यतिनिर्मलः |
स्थितोऽस्मीति भवत्पुण्यैर्ननु नास्मि न चापरः || ४९ ||

अपरो भवदात्मव्यतिरिक्तो नास्मि | नन्विति संबोधने || ४९ ||

श्यामायमाना नायान्ति यावन्मरणवासराः |
सारः संह्रियतां तावद्वैरस्यं वस्तुदृष्टिषु || ५० ||

अतः परमाप्ततमोहमिति मदुक्तः प्रथमः सारः सर्ववस्तुदृष्टिषु 
वैराग्यलक्षणः संह्रियतां संगृह्यताम् || ५० ||

इहैव नरकव्याधेश्चिकित्सां न करोति यः |
गत्वा निरौषधं स्थानं सरुजः किं करिष्यति || ५१ ||

सरुजः नरकरुजाभिः पीड्यमानः || ५१ ||

सर्वभावेषु वैरस्यं न यावत्समुपागतम् |
भावानां भावना तावत्तानवं नोपगच्छति || ५२ ||

वैराग्यमेव परमः सार इति कुत इति चेत्तद्विना वासनातानवासिद्धेरित्याह - सर्वेति 
|| ५२ ||

आत्मानमलमुद्धर्तुं वासनातानवादृते |
नास्त्युपायो महाबुद्धे कश्चनापि कदाचन || ५३ ||

वासनातानवे वा किमर्थमादरस्तत्राह - आत्मानमिति || ५३ ||

भावास्तु यदि विद्यन्ते तद्धिते वस्तुभावना |
किं त्वेते नैव सन्तीह शशशृङ्गादयो यथा || ५४ ||

ननु भावेषु सत्सु कथं तद्वासनातानवं प्रसिद्ध्येत्तत्राह - भावास्त्विति | यदि 
सत्यतया विद्यन्ते तत्तर्हि तेषु भावेषु हिते स्वानुकूले वस्तुनि वस्तु ममेदमावश्यकं 
संपाद्यमित्यादिभावना भवेत् || ५४ ||

सर्व एव जगद्भावा अविचारितचारवः |
अविद्यमानसद्भावा विचाराद्विशरारवः || ५५ ||

प्रामाणिकविचारेषु न विद्यन्ते कृतेषु ये |
कथं सन्ति जगद्भावास्ते के सन्ति सदैव वा || ५६ ||

नन्वेते भावा वेदान्तिनां विचारेषु न सन्ति चेदपि कापिलकाणादादिविचारेषु सन्त्येवेति 
कुतोऽसत्त्वावधारणं तत्राह - प्रामाणिकेति | प्रामाणिकविचारेषु कृतेषु ये न 
विद्यन्ते ते के सन्ति किंस्वरूपाः | एकैकवस्तुरूपा उत सर्ववस्तुरूपाः | सदैव वा ते 
सन्त्युत कदाचिदेव वा | सर्वथापि प्राक् शतशः खण्डितमेवेत्यर्थः || ५६ ||

सर्व एव जगद्भावाः कारणाभावतो भृशम् |
सर्गादावेव नोत्पन्ना यच्चेदं भाति तत्परम् || ५७ ||

पदे सर्वेन्द्रियातीते मनःषष्ठेन्द्रियात्मनाम् |
भावानां कारणं नास्ति मनःषष्ठेन्द्रियात्मकम् || ५८ ||

कारणभावः ब्रह्मणि इन्द्रियवेद्याः प्रलयकाले संभावयितुमपि शक्या इति भावः 
|| ५८ ||

भावानां विविधाख्यानामनाख्यं कारणं कुतः |
कुतो वस्तुन्यवस्तुत्वंन् व्योमन्यव्योमता कुतः || ५९ ||

सनामरूपकस्य जगतः अनामरूपकमपि कारणं न संभवतीति युक्त्यन्तरमप्याह 
- भावानामिति | एवं वस्त्ववस्तुनः कारणं शून्यमशून्यस्येति तदपि दुर्वचम् 
तदात्मतापत्त्ययोगादित्याह - कुत इति || ५९ ||

साकारस्य हि साकारं वटधानादिवद्भवेत् |
बीजंन् तद्वस्तु साकारं जायतेऽन्यत्कुतोऽन्यथा || ६० ||

एवं निराकारं साकारस्य कारणमित्यप्ययुक्तमित्याह - साकारस्येति | बीजं भवेत् 
|| ६० ||

न किंचिदपि यत्रास्ति बीजमाकृतिमन्मनाक् |
तत आकृतिमद्विश्वं भवतीति विडम्बनम् || ६१ ||

विडम्बनं विडम्बनवाक्यवदर्थशून्यमिति यावत् || ६१ ||

कार्यकारणभावादि तस्मिन्नहि परे पदे |
वाचालत्वेन यन्नाम कल्प्यते मौर्ख्यमेव तत् || ६२ ||

वाचालत्वेन बहुभाषित्वेन || ६२ ||

सहकारिनिमित्तानामभावे हि न कारणात् |
कार्यं भवेदन्यदेति बालैरप्यनुभूयते || ६३ ||

तन्मात्रवेदनंन् भूयः पृथ्व्यादीनां च कारणम् |
किमस्ति कथ्यतां छाया कथमास्ते वदातपे || ६४ ||

जगद्वेदनत्वादपि चितो न जगत्कारणत्वं घटवेदने 
घटकारणत्वाभावदर्शनादित्याह - तन्मात्रेति | तत्र कुलालवेदनस्य 
घटकारणत्वदर्शनाद्व्यभिचारमाशङ्क्य मात्रपदम् | 
चित्यचिदवस्थानायोगादपि चितो न कारणतेत्याशयेनाह - छायेति || ६४ ||

परमाणुसमूहा ये जगदित्यप्यवास्तवम् |
शशशृङ्गंन् धनुःप्रख्यमज्ञानादभिधीयते || ६५ ||

अत एव परमाणुकारणवादिनो बौद्धादयोऽप्यपास्ताः | 
अतीन्द्रियसमूहस्यैन्द्रियकत्वादर्शनादित्याशयेनाह - परमाण्विति || ६५ ||

परमाणुसमूहश्चेत्संभूय कुरुते जगत् |
यदृच्छयैव तमसि शीर्यते च यदृच्छया || ६६ ||

यदि परमाणवः संभूय जगत्कुर्युस्तर्हि तेषां सदा नभसि 
उड्डयनपतनदर्शनात्प्रतिगृह दिने दिने गिरेरिव शृङ्गं कूपादिवत्खातो वा 
स्यादित्याह - परमाण्विति द्वाभ्याम् || ६६ ||

तदङ्गमिङ्गते नित्यं देशे देशे गृहे ग्.एहे |
अपूर्वात्म रजः शृङ्गं खातं [ख्यातं इत् पाठश्चिन्त्यः |] वा 
स्याद्दिने 
दिने || ६७ ||

तस्य जगतः अङ्गमवयवभूतं रजो देशे देशे गृहे गृहे च अपूर्वं नवं 
नवमिङ्गते चलत्येवेति शृङ्गं खातं वा स्यादित्यर्थः || ६७ ||

न च तद्दृश्यते किंचित्कस्य तत्कर्म तादृशम् |
भवेद्व्यर्थमभव्यस्य जडास्तु परमाणवः || ६८ ||

न च परमाण्वाख्यं निरवयवं किंचिद्द्रव्यं केनचिद्दृश्यते | जालान्तरमरीचिषु 
सावयवानामेव रजसां दर्शनात् | तदवयवपरम्परावधिर्निरवयवोऽनुमीयत इति 
चेन्न | तस्य संयोगानर्हत्वेनाद्रव्यत्वापत्तेः | न हि निरवयवोऽन्येन संयोगमर्हति | 
संयोगस्यैकदेशावच्छिन्नवृत्तिकत्वनियमात् | न च तदभावे द्व्यणुकादिसिद्धिरिति 
व्याघातः | किंचातीन्द्रियाणां खपुष्पकल्पानां परमाणूनां संयोजनेन 
जगद्रचनं कस्य कर्म | किमसंसारिण उत संसारिणः | तत्र 
संसारिणस्तावत्परमाणुभिर्जगन्निर्माणे असामर्थ्यंन् स्पष्टमेवेत्यभव्यस्य 
भवानर्हस्येश्वरस्य जडस्य वा तद्वाच्यम् | तत्र आद्यस्य व्यर्थं निष्प्रयोजनं 
जगद्रचनं भवेत् | न हि नित्यमुक्तस्येश्वरस्य प्रयोजनापेक्षा प्रयोजनं वा 
सर्गस्योपपादयितुं शक्यते | न च जडाः परमाणवः स्वतः सर्गे प्रवर्तितुंन् 
शक्नुवन्तीत्यर्थः || ६८ ||

नाबुद्धिपूर्वं तत्कर्म संभवत्यङ्ग कस्यचित् |
बुद्धिपूर्वं तु यद्व्यर्थं कुर्यादुन्मत्तको हि कः || ६९ ||

ननु चेतनस्य बुद्धिपूर्वके रचने प्रयोजनापेक्षा अबुद्धिपूर्वके तु न सा तत्राह - 
नेति | हे अङ्ग तत् मनसाप्यचिन्त्यरचनात्मकं भूतभुवनं 
चतुर्विधभूतग्रामसंभृतं सर्गकर्म अबुद्धिपूर्वं कस्यचिन्न संभवति | 
बुद्धिपूर्वकं तु व्यर्थ कर्म क उन्मत्तकः कुर्यात् || ६९ ||

जडस्य बुद्धि पूर्वेहा मरुतो नास्ति तां विना |
न संभवत्यणुचयो नान्यत्कर्तोपपद्यते || ७० ||

एतेन वायुरेवाणुचयं करिष्यति बुद्धिपूर्वव्यापारं विनैवाणुचयो भविष्यतीत् 
प्रत्याशापि निरस्तेत्याह - जडस्येति | जडस्य मरुतो बुद्धिपूर्वा ईहा चेष्टा नास्ति | 
तां विना तु अणुचयो न संभवति | जडसर्वज्ञाभ्यामन्यज्जीवजातं तु प्रलये 
देहाद्यभावादसमर्थमेवेति न सर्गादौ कश्चित्कर्तोपपद्यत इत्युपसंहारः || ७० ||

वयमात्मान एवेमे खात्मानः खात्मका जनाः |
तथा स्थिता यथा स्वप्ने भवतां स्वप्नमानवाः || ७१ ||

ननु यदि कर्त्रभावादनुत्पन्नमेव जगत्तर्हि वयं किमात्मकाः कथं वा जगति 
स्थितास्तत्राह - वयमिति | इमे वयं खात्मानो देहादिमूर्तताशून्याश्चिदात्मान 
एव | एवं जना अपि खात्मका एव | तथापि स्वप्ने यथा भवतां स्वप्नमानवाः 
स्थितास्तथा अस्मत्कल्पनयैव स्थिता इत्यर्थः || ७१ ||

तस्मान्न जायते किंचिद्विश्वं नापि च विद्यते |
इत्थं चिन्नभ एवाच्छं प्रकचत्यात्मनात्मनि || ७२ ||

इत्थं सर्वोपपत्तेर्ब्रह्माद्वैतसिद्धान्तो निष्प्रत्यूह इत्याह - तस्मादिति || ७२ ||

विश्वाकाशं चिदाकाशे विष्वग्विश्रान्तिमागतम् |
स्पन्दो द्रवत्वं शून्यत्वमनिलेऽम्भसि खे यथा || ७३ ||

अनिलादौ स्पन्दादि यथा अभिन्नमेव विष्वग्विश्रान्तिमागतं तथा चिदाकाशे 
विश्वाकाशमपीत्यर्थः || ७३ ||

देशाद्देशान्तरप्राप्तौ निमेषेणातिदूरतः |
संविदो यद्वपुर्मध्ये चिद्व्योम्नो विद्धि तद्वपुः || ७४ ||

जगच्छून्यस्य चिद्व्योम्नो यद्रूपं तत्प्राग्बहुशो दृष्टान्तेनानुभावितं स्मारयति 
- देशादिति || ७४ ||

स स्वभावो हि सर्वेषामर्थानां ते च तन्मयाः |
तादृशास्तन्नभोरूपास्तेन विश्वमतो नभः || ७५ ||

सर्वेषां पदार्थानां संविदाकाश एव परमार्थस्वभावः | अतो हेतोर्विश्वं तेन 
तद्भावेनैव नभो न शून्यभावेनेत्यर्थः || ७५ ||

स्वभावस्य परा वृत्तिर्मनागेवाशु तस्य सा |
स्वभावादविभिन्नैव सेदं जगदिति स्थिता || ७६ ||

तस्य चिदाकाशस्य स्वभावादविभिन्नैव या विवर्तभावेन स्वभावस्य परा वृत्तिः 
सैवेदं जगदिति आपातदर्शिनां स्थिता || ७६ ||

जगच्चिन्नभसोस्तस्मान्न कदाचन भिन्नता |
एकमेव द्वयो रूपं पवनस्पन्दयोरिव || ७७ ||

देशाद्देशान्तरप्राप्तौ विदो मध्ये हि यद्वपुः |
शान्ताशेषविशेषात्म तन्मुख्यंन् नेतरद्विदुः || ७८ ||

तन्मुख्यं अनुभवस्य संपन्नं निदर्शनं नेतरदित्यर्थः || ७८ ||

स स्वभावोऽङ्ग भूतानां तत्र तिष्ठन्ति पण्डिताः |
तस्मान्न विचलन्त्येते नित्यध्यानाद्धरादयः || ७९ ||

आभासाकाशमेवेदं भामात्रमवभासनम् |
विश्वमाकाररहितं स्वभावं विदुरव्ययम् || ८० ||

इदं विश्वं आभासाकाशमेव | तदवभासनंन् च भामात्रम् || ८० ||

न जायते न म्रियते न भूत्वा भावि कुत्रचित् |
अनन्यदेव चिद्व्योम्नः शून्यत्वमिव खाज्जगत् || ८१ ||

न विश्वमस्ति नैवासीन्न च नाम भविष्यति |
इदमाभासते शान्तं चिद्व्योम परमात्मनि || ८२ ||

चिन्मात्रमेव कचति स्वप्ने पुरतया यथा |
तथैव जाग्रदाख्येऽस्मिन्स स्वप्ने कचति स्वयम् || ८३ ||

सर्गादावेव भावानामसत्तेत्यस्ति देहकः |
कुतस्तस्माच्छरीरत्वं स्वप्न एव नभश्चितेः || ८४ ||

सर्गादौ पृथिव्यादिभावानामेवासत्तेति हेतोरयं पार्थिवादिदेहकः कुतः अस्ति | 
तस्मादिदं भासमानं शरीरत्वं नभोरूपस्य चितेः स्वप्न एव || ८४ ||

स्वयंभ्वाख्यं शरीरं स्वं पूर्वः स्वप्नो महाचितेः |
इत उत्थानास्तदनु स्वप्नात्स्वप्नान्तरं वयम् || ८५ ||

पूर्वः प्राथमिकः | इतः स्वयंभूशरीरादुत्थानं येषां ते वयंन् तदनु 
स्वप्नात्स्वप्नान्तरमिवेत्यर्थः || ८५ ||

गण्डस्योपरि जातानां स्फोटानामत एव नः |
परमेण प्रयत्नेन न मनो नाम यास्यति || ८६ ||

अत एव नो मनः परमेणापि प्रयत्नेन प्रवर्तमानं ब्रह्मणि झटिति न यास्यति | 
गलगण्डोत्थितस्य स्फोटस्य गलेनेव व्यवहितसंबन्धभ्रान्तिदार्ढ्यादित्याह - 
गण्डस्येति || ८६ ||

ब्रह्मैवासत्यपुरुषः सत्यवच्चानुभूयते |
स्थितं ततःप्रभृत्येव न त्वलीकमिदं ततम् || ८७ ||

यथा गलमेव गण्डात्मना स्थित्वा तद्गतस्फोटात्मनापि स्थितमपृथग्भूतमपि 
पृथक्सत्यमिवानुभूयते तथा ब्रह्मैव हिरण्यगर्भव्यष्टिजीवलक्षणाऽसत्यपुरुषो 
भूत्वा तद्भावेनैव सत्यवच्चानुभूयत इत्यर्थः | यदाप्रभृति ब्रह्म जीवभूतं 
ततःप्रभृत्येव अलीकमिदं जगत्ततं स्थितम् || ८७ ||

आब्रह्मस्तम्बपर्यन्तमलीकं जायते जगत् |
यथा स्वप्ने तथालीकमेवमाशु विनश्यति || ८८ ||

अलीकमनृतम् | एवं स्वप्नवदेव आशु विनश्यति तदप्यलीकमेव || ८८ ||

चिद्व्योमैवैत्य विश्वत्वं यथा स्वप्ने विनश्यति |
अनुदित्वैव विश्वत्वं जाग्रदाख्ये तथैव च || ८९ ||

अनुदित्वा उदयंन् जन्म अप्राप्यैव || ८९ ||

अनुभूतमलीकं चाप्यलीकं सत्यवत्स्थितम् |
संविदेव यथा स्वप्ने नगरादितयोदिता || ९० ||

यद्यलीकमेव तर्हि कथमनुभूतं कथं वा सत्यवत्स्थितम् | 
शशशृङ्गादावुभयादर्शनात्तत्राह - अनुभूतमिति | 
अलीकमप्यनुभूतमलीकमपि सत्यवत्स्थितम् | यतस्तदस्मन्मते संविदेव न 
शून्यमित्यर्थः || ९० ||

साकारेव निराकारा स्थिता तद्वज्जगत्तया |
संविदाकाशमाकाशादणु मेरोरणुर्यथा || ९१ ||

आकाशादप्यणु | तत्र दृष्टान्तः - मेरोः अणुः परमाणुर्यथा अणुस्तद्वत् || ९१ ||

किलयत्तस्य नाम स्यादाकाशादणुता कुतः |
कारणाभावतोऽन्यस्य नाकार उपपद्यते || ९२ ||

तर्हि किमाकाशादप्यणुता तस्य धर्मो नेत्याह - किलेति | आकाशादणुताख्यो 
धर्मः कुतः क्व वा प्रसिद्धो यत्किल तस्य ब्रह्मणो धर्मो नाम स्यात् | अणुतोक्तेस्तर्हि 
कोऽभिप्रायस्तमाह - कारणेति | अन्यस्य जगतः स्थूल आकारो नोपपद्यते 
तादृशकारणाभावादिति वक्तुं तस्य तथात्वोक्तिरित्यर्थः || ९२ ||

सर्गादावेव योऽजातो जातोऽयं जगतः कुतः |
यदेव वेदनाकाशे पुरं स्वप्ने तदेव नः || ९३ ||

नन्विदानीमिष्टकादेः पुरादिजन्मदर्शनाज्जगत एव जगज्जायतां न ब्रह्मणस्तत्राह 
- सर्गादावेवेति | यः पुरादिः सर्गादावेव अजातः स जगतः कुतो जातः | किं च 
स्वप्ने विनैवेष्टकादिभ्यः पुरादयो दृश्यन्ते | जाग्रद्वेदनाकाशे यदेव पुरं 
तदेव नः सिद्धान्ते स्वप्नेऽपि पुरं तत्र च व्यभिचारः स्फुट इत्यर्थः || ९३ ||

भेदः स्वप्नाद्रिचिद्व्योम्नोर्न शून्याम्बरयोरिव |
यदेव चिन्नभो नाम तदेव स्वप्नपत्तनम् || ९४ ||

एवं स्वप्नजाग्रदर्थयोर्भेदाभावे स्वाप्नार्थानां 
चिद्व्योमभेदाभावाज्जाग्रदर्थानामपि तदभेदः सिद्ध इत्याशयेनाह - भेद इति 
|| ९४ ||

यदेव स्पन्दनं नाम स एव पवनो यथा |
स्पन्दास्पन्दैकरूपात्मा वायुर्व्योमोपमो यथा || ९५ ||

उक्ते अभेदे स्पन्दनपवनौ वायवाकाशौ च दृष्टान्तावित्याह - यदेवेति | 
व्योमोपमो व्योमाभिन्नः || ९५ ||

तस्माच्चिन्नभ एवेदं जगदाकृति लक्ष्यते |
सर्वं शून्यं निरालम्बं भासनं चिद्बिवस्वतः || ९६ ||

शान्तमेवेदमखिलं निरस्तास्तमयोदयम् |
सकृद्विभातममलं दृषन्मौनमनामयम् || ९७ ||

सकृद्विभातमखण्डस्फुरणरूपम् || ९७ ||

तस्माद्वद कथं भावाः कुतो भावाः क्व भावधीः |
क्व द्वैतं क्वैकता क्वाहं क्व भावाः क्व च भावनाः || ९८ ||

एवं च चितो निष्प्रपञ्चता सिद्धेत्याह - तस्मादिति || ९८ ||

नित्योदितो व्यवहरन्नपि निर्विकारो द्वित्वैक्यमुक्तमतिरुत्तमशीतलोऽन्तः |
निर्वाण आस्व विगतामयशुद्धबोधबोधैकतामुपगतोऽङ्ग न सन्ति भावाः || 
९९ ||

हे अङ्ग त्वं विगतामयशुद्धबोधरूपस्य तत्त्वस्य बोधेन तदेकतामुपगतः सन् 
नित्योदितो व्यवहरन्नपि तदभिनिवेशाभावान्निर्विकारो द्वित्वैक्याभ्यां 
परस्परविरुद्धाभ्यांन् मुक्ता मतिर्यस्य तथाविधः सन् अन्तः उत्तमशीतलो भूत्वा 
निर्वाणो निरतिशयानन्दनिर्वृत आस्व | यतस्ते विक्षेपहेतवो भावा न सन्तीत्यर्थः || ९९ 
||

इत्यार्षे श्रीवा० वाल्मी० दे० मो० निर्वा० उ० सकलभावाभावोपदेशेन 
परमार्थैकताप्रतिपादनं नाम त्र्यधिकशततमः सर्गः || १०३ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे उत्तरार्धे 
परमार्थैकताप्रतिपादनं नाम त्र्यधिकशततमः सर्गः || १०३ ||

चतुरधिकशततमः सर्गः १०४ 

श्रीवसिष्ठ उवाच |

आकाशः शब्दतन्मात्रं स्पर्शतन्मात्रकोऽनिलः |
तत्सङ्गोत्कर्षजं तेजस्तच्छान्तिश्चेत्यपां स्थितिः || १ ||

आकाशादेर्हि वायवादिभावोऽनुभवतो यथा |
चित एव जगद्भावोऽनुभवादेव साध्यते || 

चिन्मात्रमेव जगदाकारेण स्वप्नवद्भातीति यदुक्तं तदेवानुभवालम्बने 
प्रमाणतः पदार्थतत्त्वं जिज्ञासमानैः 
सर्वैराकाशादिक्रमसृष्टिकल्पनापरम्पराभिः सुदूरमपि गत्वा अन्ततः 
शरणीकरणीयमिति वर्णयिष्यन्नाकाशादीनां तैर्थिकप्रसिद्धां स्वरूपस्थितिमाह 
- आकाश इत्यादिना | तयोर्यः सङ्गोत्कर्षः संघर्षातिशयस्तस्माज्जातं 
रूपतन्मात्रं तेजस्तस्य तेजसः शान्तिः औष्ण्यरौक्ष्यप्रशमनेन 
शैत्यद्रवत्वावलम्बनलक्षणं रसतन्मात्रमित्यपां स्वभावस्थितिरित्यर्थः || १ ||

भूरेषां सङ्घः स्वप्नाभे जगद्भाने क्रमस्त्विति |
कथं नाम किलामूर्ताद्व्योम्नो मूर्तिः प्रवर्तते || २ ||

भूस्तु एषां संहन्तीति संघो मेलने घनीभावहेतुर्गन्धतन्मात्रमिति चित एव 
स्वप्नाभे जगद्भाने इयं क्रमस्थितिः | तत्रेदं पृच्छामः - अमूर्ताद्व्योम्नः 
पृथिव्यन्ता मूर्तिः कथं प्रवर्तत इति | यदि कश्चिद्ब्रूयाद्वायुरेव 
प्रथममाकाशात्क्रियास्पर्शप्रधान उत्पद्यते स च 
रूपाभावात्किंचिदाकाशवत्स्पर्शक्रियाशालित्वात्किंचिन्मूर्तवदपीति 
रूपतन्मात्रप्रधानं मूर्तं तेजो जनयिष्यतीति | तन्न | निरवयवकूटस्थेनाकाशेन 
वायोरेवासिद्धेः | न ह्यव्याप्रियमाणं निरवयवं च किंचिदारब्धुं विकर्तुं वा 
शक्नोति | किं च यदि कृत्स्नं विक्रियेत तर्ह्याकाशाभावान्निरवकाशा वायवादयः 
स्युः | यद्यर्धं ततोऽल्पं वा तर्ह्याकाशस्यापि सावयवत्वप्रसङ्गः | अस्तु 
सावयवमपीति चेत्तदेव स्पर्शवत्क्रियावच्च स्यादिति वायवादिजननवैयर्थ्यं 
निरवकाशता च तस्य तदवयवानां च स्यात् | एवं वायोरपि 
नीरूपाद्रूपतन्मात्रोत्पत्तिरारम्भेण परिणामेन वा दुर्निरूपैव | कारणगुणा हि 
कार्यगुणानारभन्ते | न च रूपं वायावस्ति | परिपाकेन हि परिणामः स्यान्न च विना 
तेजः परिपाकोऽस्ति | एव मुत्तरभूतयोरप्यूह्यमिति || २ ||

गत्वा सुदूरमप्येतज्ज्ञप्तेश्चेत्परिकल्प्यते |
तदादावेव सत्यर्थे दोषोऽस्मिन्क इवामले || ३ ||

नन्वनुभवबलादेव कूटस्थादप्याकाशाच्चलनात्मकं वायुं नीरूपाच्च वायो 
रूपवत्तेजो नीरसाच्च तस्माद्रसात्मकं वारि अगन्धाच्च तस्माद्गन्धवतीं 
पृथ्वीमुत्पन्नां कल्पयिष्यामः | अनुभवात्मिका ज्ञप्तिरेव भगवती नः सर्व 
विरोधमुत्सार्य यथानुभवमर्थान्समर्थयिष्यतीति चेत्तत्राह - गत्वेति | यदि 
सुदूरमपि गत्वा ज्ञप्तिरेव शरणीक्रियते तर्हि सैव स्वप्नादाविव विवर्तमात्रेण सर्व 
जगद्वेषं निर्वहिष्यतीति आदौ ब्रह्मण्येव सर्वार्थस्वरूपे सति अमले सर्वदोषनिर्मुक्ते 
सिद्धान्ते को दोष इत्यर्थः || ३ ||

ज्ञप्तिरेवातिविमला स्वरूपात्मनि भाति यत् |
तदेव जगदित्युक्तं सत्यमित्येव सत्यतः || ४ ||

कोऽसौ सिद्धान्तस्तमाह - ज्ञप्तिरेवेति | तदेव जगदिति सत्यतः 
परमार्थसत्याधिष्ठानबलात् सर्व खल्विदं ब्रह्मेत्यादि यथार्थवादिश्रुतिबलाच्च 
सत्यमित्येव सिद्धान्तरहस्यमुक्तमित्यर्थः || ४ ||

न क्वचित्सन्ति भूतानि पञ्च कुट्यादयो न वा |
असन्त्यप्यनुभूतानि ननु स्वप्नदशास्विव || ५ ||

भूतभौतिकशून्यैव चिद्यतः स्वप्ने भूतभौतिकवत्सर्वानुभवसिद्धेत्याह - 
न क्वचिदिति || ५ ||

स्वभाव एव विमलो यथा स्वप्ने पुरादिवत् |
कचत्येवं जाग्रतीदं जगद्वद्वस्तुतस्तु [वस्तु तत्सुखम् इति 
मुद्रितपाठश्चिन्त्यः |] खम् || ६ ||

तद्वज्जाग्रत्यपि चित्स्वभाव एव जगद्वत्कचतीत्याह - स्वभाव इति || ६ ||

चेतनाकाश एवाहं तदेवेदं जगत्स्थितम् |
इत्यहं जगदित्येकं खमेवैकं शिलाघनम् || ७ ||

वस्तुतस्तु खम् इत्येतद्विशदयति - चेतनाकाश इति || ७ ||

यदादिसर्गजननं यत्कल्पान्तविवर्तनम् |
यद्वा भुवनसंस्थानं तद्धि व्योम निराकृति || ८ ||

अस्त्वयं सर्ग एवमादिसर्गो ब्रह्माण्डान्तरादिसर्गः कल्पान्तविवर्तनं वा अन्यथापि 
स्यादिति शङ्कां निरस्यति - यदिति || ८ ||

सति वाऽसति वा देहे निर्दुःखसुखत्वमक्षयं मोक्षः |
बुद्धेऽमले स्वभावे निर्भरविश्रान्तिरस्तु सर्वेह || ९ ||

एवं सति जीवन्मुक्तिविदेहमुक्त्योर्न कश्चिद्विशेष इत्याह - सतीति | अमले स्वभावे 
बुद्धे सति यन्निर्दुःखसुखत्वं भूमानन्दरूपत्वमक्षयं स एव मोक्षः स च 
देहे सति वा असति वा समान एवेति तत्र सर्वा पूर्णा निर्भरविश्रान्तिस्तेऽस्तु तावतैव त्वं 
कृतार्थ इत्यर्थः || ९ ||

इत्यार्षे श्रीवासिष्ठमहारामायणे वाल्मी० दे० मो० निर्वाणप्रकरणे उ० 
जगदसत्ताप्रतिपादनं नाम चतुरधिकशततमः सर्गः || १०४ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे उत्तरार्धे 
जगदसत्ताप्रतिपादनं नाम चतुरुत्तरशततमः सर्गः || १०४ ||

पञ्चाधिकशततमः सर्गः १०५ 

श्रीवसिष्ठ उवाच |

स्वभावं जगदाकारं चिद्भावोऽनुभवन्स्थितः |
स्वतः स्वप्नमिवानन्यमात्मनः कल्पनाभिधम् || १ ||

चिदेवाभाति जाग्रद्वच्चिदेव स्वप्नवत्तथा |
न जाग्रत्स्वप्नयोर्भेदः स्वभावेनेति वर्ण्यते ||

उक्तं स्वप्नसाम्यं जगतः प्रपञ्चयितुं पीठिकां रचयति - स्वभावमिति | 
चिद्भावश्चित्स्वभाव आत्मा || १ ||

जाग्रत्सुषुप्तमेवेदं शिलाजठरमेववा |
आकाशमेव वा शून्यं जगत्त्वेन च नोज्झितम् || २ ||

इदं जाग्रज्जगत्त्वेन नोज्झितमेव सत् सुषुप्तमज्ञानमेव मूलतः 
शिलाजठरमेवाधिष्ठानतः शून्यं खमेव स्वत इत्यर्थः || २ ||

स्वप्न एवात्र दृष्टान्तः पुरमण्डलमण्डितः |
स्वप्ने जगन्न किंचित्सदित्थमाभाति भासुरम् || ३ ||

स्वप्नोऽप्येतादृश एवेति स एवात्र दृष्टान्त इत्याह - स्वप्न इति || ३ ||

त्रैलोक्यमसदेवेदं यथा स्वप्नेऽवभासते |
जाग्रत्यस्मिंस्तथैवेदं मनागप्यत्र नान्यथा || ४ ||

तत्र तृतीयकल्पे स्वप्नसाम्यं स्फुटमित्याह - त्रैलोक्यमिति || ४ ||

न जाग्रति न च स्वप्ने जगच्छब्दार्थसंभवः |
स्वं वस्तुतस्तु चिद्व्योम्नो भानं बुद्धं जगत्तया || ५ ||

द्वितीयकल्पेऽपि तत्साम्यं विवेकिनां सुगममित्याशयेनाह - नेति || ५ ||

चिद्व्योम्ना स्वचमत्कारो व्योमन्यद्र्यादिरूपभृत् |
जगदित्येव बुद्धोऽन्तर्जाग्रत्स्वप्ने स्वयंभुवा || ६ ||

प्रथमकल्पेऽपि तं दर्शयति - चिद्व्योम्नेति | स्वयमेव भवति अस्तीति स्वयंभुवा 
चिद्व्योम्ना तमोवृतात्मरूपे व्योमनि अद्र्यादिरूपभृत्स्वचमत्कारस्तम एव 
जाग्रत्स्वप्ने जगदित्यन्तर्बुद्धः || ६ ||

जगन्न किंचिदेवेदं चिद्रूपं च न किंचन |
एते किंचिदिवाभातो नभश्चिज्जगती मुधा || ७ ||

पुनस्तृतीयकल्पमेव समर्थयति - जगदिति | भास्यजगतः शून्यत्वे 
चितस्तद्भासकं रूपं च न किंचन | नभः अत्यन्तासती एते चिज्जगती ग्राह्यग्राहकरूपे 
ब्रह्मणि मुधा भातः || ७ ||

आभातमेव त्रैलोक्यं यथा स्वप्ने न किंचन |
शून्यमेव भवेदेवमेवं जाग्रति निर्वपुः || ८ ||

तत्र दृष्टान्तं योजयति - आभातमेवेति | एवं जाग्रत्यपि आभातं त्रैलोक्यमेवं 
निर्वपुः शून्यमेव || ८ ||

स्वप्ने किल महाबुद्धे नानानिर्माणशालिनि |
आरम्भा एव नारम्भा असत्सदिव चाततम् || ९ ||

अव्योमैवातिविततं व्योमान्तपरिवर्जितम् |
व्योमैवाचलसंघातो नानापुरगणोत्करः || १० ||

अव्योम ब्रह्मैव अतिविततं शून्यात्मकं व्योम प्रथमं संपन्नम् | व्योमैव च 
वायवादिक्रमेणाचलसंघातो नानापुरगणोत्करश्च 
संपन्नमित्युभयमप्याश्चर्यमित्यर्थः | अथवा अव्योम गिरिमहीपुरादि व्योम 
भवति एवं व्योमैवाचलसंघातादि भवतीति यथाश्रुतं प्रतिज्ञापरम् || १० ||

अप्यब्दाब्ध्यद्रिनिर्घोषो मौनमेव यथा तथा |
न शृणोत्येव पार्श्वस्थः संप्रबुध्यापि किंचन || ११ ||

तत्राद्यं दृष्टान्तेन साधयति - अपीति | अब्दाश्च अब्धयश्च अद्रयश्च तेषां 
निर्घोषश्च स्वप्ने एकं सुप्तं प्रति प्रसिद्धोऽप्यपरं प्रति मौनं शून्यमेव यथा 
तथा जाग्रदब्दादयोऽपीत्यर्थः | दृष्टान्ते मौनमेवेत्येतत्कुतस्तत्राह - न 
शृणोत्येवेति | यतः पार्श्वस्थः अपरः सुप्तनरः संप्रबुध्यापि किंचन 
अब्दाब्ध्यादि तद्घोषं वा न शृणोत्येव || ११ ||

प्रजायते वाऽजातोऽपि वन्ध्यायास्तनयो यथा |
जातोऽप्यजात एवास्ते यथात्ममृतिविस्मृतौ || १२ ||

द्वितीयमपि तथा साधयति - प्रजायत इति | अजातोऽपि वन्ध्यायास्तनयः स्वप्ने 
प्रजायते तथात्रापि बोध्यमित्यर्थः | एवं मृत्वा जातोऽपि पुरुष आत्मनः स्वस्य 
मृतेर्विस्मृतौ सत्यामजातोऽनुत्पन्न एवाहमित्यास्ते यथा तथेत्यर्थः || १२ ||

सदसद्भवति क्षिप्रं भुवोऽननुभवो यथा |
विपर्यस्यति सर्वं च रात्रिरेव यथा दिनम् || १३ ||

सुप्तस्य स्वप्ने स्वशयनभुवोऽननुभवो यथा तदसत्त्वमापादयति तथेत्यर्थः || १३ ||

असद्यत्संभवत्याशु दिनमेव यथा निशा |
असंभवः संभवति यथा स्वमृतिदर्शनम् || १४ ||

एवमन्येऽपि विपर्यासाः प्रसाध्या इत्याह - असदित्यादिना || १४ ||

असम्भवः संभवति जगद्भानमिवाम्बरे |
तम एव महालोको यः सनिद्रः सवासरः || १५ ||

आलोक एवति तमो यन्निद्रा स्वप्नवासरा |
वसुधैव भवेद्व्योम श्वभ्रादिपतने यथा || १६ ||

यद्यस्माद्धेतोः स्वप्नहेतुर्वासरो यस्यां तथाविधा उलूकादीनां निद्रा दृश्यते | 
स्वप्ने श्वभ्रादिपतनेऽनुभूयमाने शयनवसुधैव श्वभ्रव्योम भवेत् ||१६ ||

असत्यरूपमेवेति भाति स्वप्ने जगद्यथा |
तथैव जाग्रदाभाति मनागप्यत्र नान्यता || १७ ||

यथा द्वौ सदृशौ सूर्यौ यथा द्वौ सदृशौ नरौ |
जाग्रत्स्वप्नौ तथैवैतौ मनागप्यत्र नान्यता || १८ ||

द्वौ सूर्यौ पूर्वेद्युस्तनाद्यतनौ | अत्र अनयोः || १८ ||

श्रीराम उवाच |

नैतदेवमपि क्षिप्रात्प्रत्ययो यत्र बाधकः |
स्वप्ने तद्दर्शनेनान्तः कथं जाग्रत्समं भवेत् || १९ ||

वर्णितं जाग्रत्स्वप्नयोः साम्यमाक्षिप्य वैषम्यं दर्शयन् रामः शङ्कते - 
नैतदिति | मनागप्यत्र नान्यतेति यत्त्वयोक्तमेतन्न | कुतः | यत्र यस्मिन्स्वप्ने 
क्षिप्राज्जायमानो बाधको यो जाग्रत्प्रत्ययस्तद्दर्शनेनान्तः स्वयमेव 
तस्याभासतानुभवात् | अतः कथं जाग्रत्तत्समं भवेदित्यर्थः || १९ ||

श्रीवसिष्ठ उवाच |

विहृत्य स्वप्नजगति स्वप्नबन्धुजनैः समम् |
मृतिमाप्नोति तत्रासौ द्रष्टा स्वप्नस्य राघव || २० ||

नैतावता वैषम्यसिद्धिः भिन्नदेशस्य जाग्रत्प्रत्ययस्य 
स्वाप्नप्रत्ययबाधकत्वासिद्धेः | स्वप्नदेशे हि सनिद्रः स्वप्नदेहस्थो द्रष्टा 
स्वाप्नबन्ध्वादीन्पश्यति | अपगतस्वप्नदेहो विनिद्रो जाग्रद्देहस्थश्च 
स्वप्नदृष्टबन्ध्वाद्यसत्त्वं पश्यति | न च देशान्तरे देहान्तरदृष्टानांन् 
देहान्तरे देशान्तरे चान्यदर्शने तददर्शनं तद्बाधः | 
पूर्वजन्मबन्ध्वादीनामिह जन्मन्यदर्शनस्यापि तद्बाधत्वापत्तेरिति 
साम्यानपायादित्याशयेन वसिष्ठः समाधत्ते - विहृत्येत्यादिसप्तभिः | 
मृतिं स्वप्नदेहापगमम् || २० ||

मृतः सन्स्वप्नजगति स्वप्नजन्तुवियोगवान् |
इह प्रबुध्यते जन्तुर्निद्रामुक्तश्च कथ्यते || २१ ||

जन्तुर्जीवः || २१ ||

सुखदुःखदशामोहान्दिनरात्रिविपर्ययान् |
अनुभूय बहून्द्रष्टा म्रियते स्वप्नसंसृतौ || २२ ||

म्रियते स्वाप्नदेहं जहाति || २२ ||

गतनिद्रतया पश्चान्निद्रान्त इह जायते |
न सत्यमेतदित्येवं ततः प्रत्ययवान्भवेत् || २३ ||

इहास्मिन्शयनदेशे जायते अनेन देहेन संबध्यते | 
ततस्तदनन्तरमेतत्स्वप्नदृष्टबन्ध्वादि न सत्यमित्येवं प्रत्ययवान्भवेत् | स च 
प्रत्ययो न स्वाप्नार्थबाधनसमर्थ इति द्योतनाय संभावनायां लिङ् || २३ ||

स्वप्नद्रष्टा यथा स्वप्नसंसारे मृतिमाप्तवान् |
अन्यं जाग्रन्मयं स्वप्नं द्रष्टुं भूयः प्रजायते || २४ ||

जाग्रद्द्रष्टा तथा जाग्रत्संसारे मृतिमाप्तवान् |
अन्यं जाग्रन्मयं स्वप्नं द्रष्टुं भूयः स जायते || २५ ||

न स्वप्नमसदित्येवं पूर्वस्मिञ्जाग्रदात्मनि |
पुनः प्रत्ययमादत्ते स्वप्नात्स्वप्नान्तरं गतः || २६ ||

जाग्रति मृत्वा जाग्रदन्तरे जातः सन् | पूर्वस्मिन् जाग्रदात्मनि प्रपञ्चेन 
स्वप्नमसदित्येवं पुनः प्रत्ययंन् यथा आदत्ते तथा स्वप्नात्स्वप्नान्तरं गत 
उत्तरस्वप्ने जाग्रत्प्रत्ययं पुनर्गृह्णाति | तत उत्तरस्वप्ने जाग्रत्प्रत्ययो यथा 
मुग्धताप्रयुक्तस्तद्वत्पूर्वजाग्रति स्वप्नत्वासत्त्वयोरग्रहणमपि 
मुग्धताप्रयुक्तमेवेति भावः || २६ ||

स जाग्रत्प्रत्ययं तत्र पुनर्गृह्णाति मुग्धधीः |
स्वप्नसंदर्शनं त्वन्यत्तत्राप्यनुभवत्यथ || २७ ||

स्वप्नं जाग्रत्तया जाग्रत्स्वप्नत्वं चेति नामनि |
न जायते न म्रियते जायते म्रियतेऽपि च || २८ ||

अथ तत्रापि स्वप्ने स्वप्नसंदर्शनानन्तरमनुभवत्स्वप्नमेव जाग्रत्तया 
अनुभवतीति पूर्वेणान्वयः | एवंरीत्या जाग्रत्स्वप्नत्वं चेत्येवं नामनि 
अवस्थाद्वयेऽयं जीवः स्वतो न जायते न म्रियते | 
तत्तद्देहाभिमानोपादानत्यागाभ्यां तु जायते म्रियतेऽपि च || २८ ||

स्वप्नद्रष्टा स्वप्नमृतः प्रबुद्ध इह कथ्यते |
इह जाग्रन्मृतो जन्तुः प्रबुद्धोऽन्यत्र कथ्यते || २९ ||

तथा च स्वप्नद्रष्टा स्वप्ने मृतः सन् इह जागरे प्रबुद्धः कथ्यते इह जाग्रति 
मृतस्तु अन्यत्र स्वप्ने प्रबुद्धः कथ्यत इति तयोः साम्यमेवेत्यर्थः || २९ ||

स्वप्नात्स्वप्नस्थितौ जाग्रज्जाग्रत्स्वप्नप्रदर्शनम् |
मृत्वान्यत्रप्रबुद्धस्य जाग्रत्स्वप्नो भवत्यलम् || ३० ||

एवं च स्वप्नात्स्वप्नान्तरस्थितौ द्वितीयं स्वप्नरूपमेव पूर्वापेक्षया 
वर्तमानत्वात्प्रकृष्टं दर्शनं जाग्रद्भवति | एवं जाग्रति मृत्वा अन्यत्र स्वप्ने 
जाग्रदन्तरे वा प्रबुद्धस्य पुंसः पूर्वजाग्रत्स्वप्न एवालमवश्यं भवति || ३० ||

इतिहासमयावेव जाग्रत्स्वप्नावुभावपि |
परस्परं गतावेतावुपमानोपमेयताम् || ३१ ||

इतिहासः कीर्त्यमानपूर्ववृत्तकथार्थस्तन्मयौ तत्सदृशावेव न यथार्थाविति 
हेतोः परस्परमुपमानोपमेयतां गतावित्यर्थः | इतीहासमयौ इति दीर्घपाठे तु इति 
इह असमं विषमं यात इत्यसमयौ किंचिद्विलक्षणावपीत्यर्थः | इतीहासन्मयौ इति 
पाठः साधुः || ३१ ||

स्वप्नो जाग्रदिवाभाति जाग्रत्स्वप्नमिवोदितम् |
वस्तुतस्तु द्वयमसच्चित्खं कचति केवलम् || ३२ ||

किं च वर्तमानदशायां स्वप्नोऽपि जाग्रदिव प्रत्यक्षमाभाति | अतीतं तु जाग्रदपि 
प्रसिद्ध स्वप्नमिव उदितम् || ३२ ||

स्थावरं जंगमं चैव भूतजातमशेषतः |
चिन्मात्रव्यतिरेकेण किमन्यदुपपद्यते || ३३ ||

चित्खं कचति केवलम् इत्युक्तिमुपपादयति - स्थावरमित्यादिना || ३३ ||

मृन्मयं तु यथा भाण्डं मृच्छून्यं नोपलभ्यते |
चिच्चमत्कारमात्रात्म तथा काष्ठोपलाद्यपि || ३४ ||

वस्तुजातमिदं स्वप्ने जाग्रत्यपि तथैव नः |
दृष्टो य उपलः स्वप्ने चिच्चमत्करणादृते || ३५ ||

चिच्चमत्करणादृते अन्यत् किं स्यात् | हे प्राज्ञ अस्मिन्नर्थे विद्वद्भिः सह युक्त्या 
संवद संवादेनावधारय | विचारोत्पन्नतत्त्वदशने सा प्रसिद्धा चिदेव स्वाप्नोपल 
इति परेणान्वयः || ३५ ||

किमन्यत्संवद प्राज्ञ किलावश्यं चिदेव सा |
ननु यादृग्वपुः स्वप्ने जाग्रत्तादृगखण्डितम् || ३६ ||

जगज्जातमतः सर्वं चिन्मात्रं ब्रह्मखण्डितम् |
जगज्जातमतः सर्वं चिन्मात्रं ब्रह्मकुट्टिमम् || ३७ ||

चिन्मात्रं ब्रह्मैव जगदाकारेण खण्डितं विभक्तमध्यारोपे | अपवादे तु 
जगत्सर्वं ब्रह्मकुट्टिमं जातमित्यर्थः || ३७ || 

मृन्मयं तु यथा भाण्डं मृच्छून्यं नोपलभ्यते |
चिन्मयं तु तथा चेत्यं चिच्छून्यं नोपलभ्यते || ३८ ||

चिद्व्यतिरेकेण जगदनुपलम्भादपि चिन्मात्रत्वमेवेत्याह - मृन्मयमित्यादिना || 
३८ ||

शैलात्मकं यथा भाण्डं शैलशून्यं न लभ्यते |
चिन्मयं तु तथा चेत्यं चिच्छून्यं नोपलभ्यते || ३९ ||

शिलाया अवयवः शैलस्तदात्मकम् || ३९ ||

द्रवरूपं यथा वारि द्रवरिक्तं न लभ्यते |
चिन्मयं तु तथा चेत्यंन् चिच्छून्यं नोपलभ्यते || ४० ||

ऊष्मरूपो यथा वह्निर्निरूष्मा नोपलभ्यते |
चिन्मयं तु तथा चेत्यं चिच्छून्यं नोपलभ्यते || ४१ ||

यथा स्पन्दमयो वायुरस्पन्दो नोपलभ्यते |
चिन्मयं तु तथा चेत्यं चिच्छून्यं नोपलभ्यते || ४२ ||

स्पन्दमयः स्पन्दस्वभावः || ४२ ||

यद्यन्मयं तद्विना तु तत्कथं किल लभ्यते |
क्वाशून्यं लभ्यते व्योम क्वाघना लभ्यते मही || ४३ ||

अघना अमूर्ता || ४३ ||

चिद्व्योममयमेवेदं यथा घटपटादिकम् |
स्वप्ने तथेदं शैलादि चिद्व्योमाभासमात्रकम् || ४४ ||

तथा इदं जाग्रच्छैलाद्यपि || ४४ ||

स्वप्ने यथा गगनमेव पुराचलादि संविन्मयं सुभग जाग्रति तद्वदेव |
स्वप्नोऽथ जाग्रदिति शान्तमनन्तमेकं चिन्मात्रमत्र ननु नाम विनास्तु वादः 
|| ४५ ||

उक्तमेव स्फुटयन्नुपसंहरति - स्वप्ने इति | स्वप्ने प्रसिद्धं पुराचलादि यथा 
संविन्मयं गगनमेव हे सुभग जाग्रति प्रसिद्धं पुराचलाद्यपि तद्वदेव 
संविन्मयं गगनमेव | एवं च स्वप्नोऽथ जाग्रदिति विकल्पनशान्तमेकं 
चिन्मात्रमेव परिशिष्टम् | अत्र ईदृशे तत्त्वे वादिनां विषयं विना वृथा विवाद 
इत्यर्थः || ४५ ||

इत्यार्षे श्रीवासिष्ठमहारामायणे वा० दे० मो० निर्वाणप्रकरणे उ० 
जाग्रत्स्वप्नैक्यप्रतिपादनं नाम पञ्चोत्तरशततमः सर्गः || १०५ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे उत्तरार्धे 
जाग्रत्स्वप्नैक्यप्रतिपादनं नाम पञ्चोत्तरशततमः सर्गः || १०५ ||

प्द्f २७९, प्. १३१३

षडधिकशततमः सर्गः १०६

श्रीराम उवाच |

कीदृशं स्याच्चिदाकाशं तद्ब्रह्मन्ब्रह्म यत्परम् |
भूयः कथय तृप्तिर्हि शृण्वतो नास्ति मेऽमृतम् || १ ||

लक्षणौघैश्चिदाकाशमिह भूयः प्रदर्श्यते |
तदेव जगदित्येतदपि भूयः प्रपञ्च्यते || 

प्रपञ्चितेन जगतः स्वप्नसाम्येन यादृशचिदाकाशमात्रं तत्त्वमिति 
प्रतिपत्तव्यंन् तत्स्वरूपं प्राक् शतशो निरूपितमपि मन्दमतिभिः 
कश्चित्सम्यङ्नावधारितं स्यादिति संभावनया तदनुकम्पया पुनस्तस्यैव 
स्वरूपतटस्थलक्षणभेदैः सम्यग्व्युत्पादनं श्रोतुकामो रामः पृच्छति - 
कीदृशमिति || १ ||

श्रीवसिष्ठ उवाच |

समयोर्यमयोर्भ्रात्रोर्व्यवहाराय नामनी |
यद्वत्क्रियेते द्वे तद्वज्जाग्रत्स्वप्नशिलामये || २ ||

पृष्टं वर्णयिष्यन्वसिष्ठः प्रस्तुतं जाग्रत्स्वप्नसाम्यमेव 
तद्वर्णनपीठिकात्वेनानुवदति - समयोरिति | यमयोर्यमलजातयोर्नामनी यद्वद्द्वे 
भिन्ने क्रियेते तद्वज्जाग्रत्स्वप्नलक्षणाखण्डचित्स्फटिकशिलामये तत्प्रतिबिम्बप्राये 
सदृशे प्रपञ्चद्वये द्वे नामनी क्रियेते इत्यर्थः || २ ||

वस्तुतस्त्वनयोर्भेदो न द्वयोः पयसोरिव |
द्वयमप्येकमेवैतच्चिन्मात्रं व्योम निर्मलम् || ३ ||

देशाद्देशान्तरं दूरं प्राप्तायाः संविदो वपुः |
निमिषेणैव तन्मध्ये चिदाकाशं तदुच्यते || ४ ||

तस्य चिद्व्योम्नो लक्षणं प्रागुक्तमेव स्मारयन्प्रथममाह - देशादिति | मध्ये 
यन्निर्विषयं संविदो वपुः प्रसिद्धं तदित्यर्थः || ४ ||

यादृशस्तिष्ठतः स्वच्छं रसमाकर्षतस्तरोः |
भवेद्भावो नभःस्वच्छस्तादृशं चिन्नभः स्मृतम् || ५ ||

मूलेन भौमं रसं जलमाकर्षतस्तरोः पेपीयमानो मोदमानस्तिष्ठतीति 
श्रुतिप्रसिद्धो यादृशो वृद्धिह्रासशून्य आह्लादभावः 
प्रसिद्धस्तादृशमित्यर्थः || ५ ||

विनिवृत्ताखिलेच्छस्य पुंसः संशान्तचेतसः |
यादृशः स्यात्समो भावस्तादृशं चिन्नभः स्मृतम् || ६ ||

समः सर्ववैषम्यशून्यो भावः सहजसुखस्वरूपानुभ्जवः | 
निर्विक्षेपदशायामहं सुखं तिष्ठामीति सर्वानुभवात् || ६ ||

अनागतायां निद्रायां मनोविषयसंक्षये |
पुंसः स्वस्थस्य यो भावः स चिदाकाश उच्यते || ७ ||

अनागतायामिति | अथाहुः निद्रादौ जागरस्यान्ते यो भाव उपजायते | तं भावं 
धारयन्योगी न दुःखैरभिभूयते || इति || ७ ||

तृणगुल्मलतादीनां वृद्धिमागच्छतामृतौ |
यः स्यादुन्ममतो भावः स चिदाकाश उच्यते || ८ ||

ऋतौ प्रावृषि शरदि वा | उन्मुक्ता ममता यस्मिंस्तथाविधो य आनन्दभावः || ८ ||

रूपालोकमनस्कारविमुक्तस्यामृतस्य यः |
भावः पुंसः शरद्व्योमविशदस्तच्चिदम्बरम् || ९ ||

अमृतस्य जीवतः पुंसः || ९ ||

यदेतदासनं सृष्टं काष्ठपाषाणभूभृताम् |
चेतनानां च सत्तात्म चिदाकाशः स उच्यते || १० ||

आसनं निष्क्रियमवस्थानं धात्रा स्वभावतया सृष्टं तदेव चेतनानां 
जीवानां सत्तात्म स्थितिस्वरूपं चेत्स्यात्तदा स चिदाकाश उच्यते | तच्च मनोनाशे 
सत्येव सिद्ध्यतीति भावः || १० ||

द्रष्ट्टदर्शनदृश्यानां त्रयाणामुदयो यतः |
यत्र वास्तमयश्चित्खं तद्विद्धि विगतामयम् || ११ ||

यतो यस्मात्सुषुप्तिसाक्षिणः स्वप्नजागरयोद्रष्ट्रादित्रिपुट्या उदयो यस्मिन्नेव 
चास्तमयः || ११ ||

यत उद्यन्ति यस्मिंश्च चित्राः परिणमन्त्यलम् |
पदार्थानुभवाः सर्वे चिदाकाशः स उच्यते || १२ ||

विचित्राः सर्वे पदार्थानुभवा यत उद्यन्ति उदयंन् प्राप्नुवन्ति यस्मिंश्च 
आलोचनविमर्शनाध्यवसायहानोपादानादिभावेनोत्तरोत्तरं परिणमन्ति || १२ ||

यस्मिन्सर्वं यतः सर्वं यः सर्वं सर्वतश्च यः |
यश्च सर्वमयो नित्यं च चिदाकाश उच्यते || १३ ||

द्वौ श्लोकौ प्राग्व्याख्यातौ || १३ ||

दिवि भूमौ बहिश्चान्तस्तथान्यस्य समाभिधः |
यो विभात्यवभासात्मा चिदाकाशः स उच्यते || १४ ||

यस्मिन्नित्ये तते तन्तौ दृढे स्रगिव तिष्ठति |
सदसदुत्थितं विश्वं विश्वाङ्गे तच्चिदम्बरम् || १५ ||

विश्वाङ्गे यस्मिन्नुत्थितं सन्मूर्तमसदमूर्तं च विश्वं तन्तौ स्रगिव तिष्ठति तत् || 
१५ ||

यस्मात्सर्वाः प्रसूयन्ते सर्गप्रलयविक्रियाः |
यस्मिंश्चैव प्रलीयन्ते यन्मयास्तच्चिदम्बरम् || १६ ||

यतो वा इमानि भूतानि जायन्ते इति श्रुत्युक्तं तटस्थलक्षणमाह - यस्मादिति || १६ ||

निद्रायां विनिवृत्तायां यतो विश्वं प्रवर्तते |
निवर्तते च यच्छान्तौ तच्चिदम्बरमुच्यते || १७ ||

सुषुप्तिप्रलयलक्षणायां निद्रायां विनिवृतायां सत्यां यतो यस्मात्प्रतीचो 
विक्षेपशक्तिवशाज्जाग्रत्स्वप्नलक्षणं वियदादिलक्षणं च विश्वं प्रवर्तते 
आविर्भवति | यस्य शान्तौ विक्षेपशक्तिशान्तौ च निवर्तते || १७ ||

यस्योन्मेषनिमेषाभ्यां जगत्सत्तालयोदयौ |
स्वानुभूत्यात्मकं स्वान्तः स्थितं तद्विद्धि चिन्नभः || १८ ||

उन्मेषश्चरमसाक्षात्कारवृत्तावाविर्भावस्तेन जगत्सत्ताया लयः | निमेषः 
स्वरूपावरणं तेन च उदयः || १८ ||

नेदं नेदं तदित्येवं सर्वं निर्णीय सर्वथा |
यन्न किंचित्सदा सर्वं तच्चिद्व्योमेति कथ्यते || १९ ||

एवं सर्वनिषेधावधि सर्वात्मत्वमपि तल्लक्षणमित्याह - नेदमिति | सदा 
सर्वमपि यन्न किंचित् || १९ ||

देशाद्देशान्तरप्राप्तौ यन्मध्ये संविदो वपुः |
दूरतोऽर्धनिमेषेण तच्चिन्मात्रवपुः स्मृतम् || २० ||

अर्धनिमेषेण अविलम्बेन देशान्तरप्राप्तौ | विलम्बे हि 
वृत्तिविच्छेदाद्विषयान्तरानुप्रवेशाद्वा न शुद्धचिदम्बरं परिचेतुं शक्यमिति | 
उपक्रमोक्तस्य पुनः कीर्तनमुपसंहारद्योतनार्थम् || २० ||

विश्वं तन्मयमेवेदं यथा भूतं यथा स्थितम् |
रूपालोकमनस्कारैर्युक्तमप्येवमीदृशम् || २१ ||

लक्षणान्युक्त्वा तदद्वैतसिद्धये विश्वस्य तन्मयतामाह - विश्वमित्यादिना || २१ || 

ईषदुन्मेषणादेतदन्यतामिव गच्छति |
अनन्यरूपमपि सच्चिद्व्योम विमलाकृति || २२ ||

ताह कथं प्रलयावस्थातः सर्गावस्थाया भेदविभावनं तत्राह - ईषदिति || २२ ||

पश्यन्नेवेन्द्रियैरर्थान्नूनं निर्वासनाशयः |
प्रबुद्ध एवैकघनः सुषुप्तावस्थितो भव || २३ ||

सेयमन्यताभ्रान्तिर्वासनावशादेवेति न निर्वासनस्येत्याह - पश्यन्नेवेति || २३ || 

निर्वासनः शान्तमना वद व्रज पिबाहर |
पाषाण इव संजीवो नित्यंन् सुघनमौनवान् || २४ ||

इदं न संभवत्येव दृश्यं पश्यसि यत्पुरः |
मृगतृष्णाजलमिव द्वैतमिन्दाविवोदितम् || २५ ||

अन्यतामिवेति इवकारेणान्यताया मिथ्यात्वमुक्तं तत्कुत इति चेदसंभवादेवेत्याह ##-

इदमादावनुत्पन्नंन् कारणाभावतः किल |
कारणेन विना कार्यं न हि नामोपपद्यते || २६ ||

यद्वोपपद्यते किंचित्तदकारणकोद्भवम् |
यथास्थितं परं रूपमुद्भूतमिव लक्ष्यते || २७ ||

यद्वा किंचिद्बीजादङ्कुरादि अन्वयव्यतिरेकदर्शनादुपपद्यते 
तदप्यकारणकादद्वयाद्ब्रह्मण एवोद्भवो यस्य तथाविधम् | ननु 
निर्विकारात्तस्मात्कथमङ्कुराद्युद्भवस्तत्राह - यथास्थितमिति || २७ ||

तद्यथास्थितमेवाङ्ग पूर्वरूपमवस्थितम् |
भवत्यद्वयमेवाच्छं द्वयेनाप्युपलक्षितम् || २८ ||

यथा अद्वयमपि चन्द्रबिम्बभ्रान्तौ द्वयेनाप्युपलक्षितं तद्वदिति भावः || २८ ||

तत्रेदंप्रत्ययः प्रौढो भवत्यनुभवो हि यः |
समायातमिदं भ्रान्तं तत्स्वप्नस्त्रीसमं विदुः || २९ ||

तदेव चेत्कथमन्यथाग्रहत्वं तत्राह - तत्रेति || २९ ||

तस्माद्दृश्यं न चोत्पन्नं नैवास्ति न भविष्यति |
न च नश्यति यन्नास्ति तस्य किं नाम नश्यति || ३० ||

मायमात्रत्वे किं सिद्धं तदाह - तस्मादिति || ३० ||

तत्तदेव परं शान्तं चिद्व्योमैव तथा स्थितम् |
स्वरूपादच्युतं स्वस्थं सौम्यं जगदिवोदितम् || ३१ ||

तद्विश्वं परं शान्तं चिद्व्योमैव तथा विश्ववेषेण स्थितम् | किं परिणामेन 
नेत्याह - स्वरूपादिति || ३१ ||

न हीदमग्रे यद्दृष्टं दृश्यं तत्सत्कदाचन |
न चापि द्रष्टा दृष्टार्थाभावे क्व द्रष्ट्टता किल || ३२ ||

कुतो न परिणामेनेति चेत्तत्समसत्ताकत्वाभावादित्याह - न हीति | अत एव 
तद्द्रष्ट्टतापि न परिणामः | दृश्यनिरूप्यया तत्समत्वादित्याह - न चेति || ३२ ||

श्रीराम उवाच |

एवं चेत्तद्वद ब्रह्मन्द्रष्ट्टदृश्यावभासनम् |
किमिदं कथमाभाति भूयोऽपि वदतांवर || ३३ ||

यदि द्रष्ट्टदृश्ये अत्यन्तासती तर्हि तयोः कथमवभासनम् अत्यन्तासतो 
भानादर्शनादिति रामः शङ्कते - एवं चेदिति | तत्प्रागुक्तमपि भूयोऽपि वद | हे 
वदतांवर || ३३ ||

श्रीवसिष्ठ उवाच |

असद्रूपस्य दृश्यस्य कारणाभावतः सदा |
दृश्यतास्येत्यपि प्रौढिनिर्देशस्यात्यसंभवात् || ३४ ||

तत्रासतो भानासंभवं प्रथमश्लोकेनाभ्युपेत्य अत एव सतः परमात्मन एव 
मायया तथा भानमित्युत्तरं द्वितीयेनाह - असद्रूपस्येति | कारणाभावतः 
असद्रूपस्योत्पत्तेरेवासंभवादस्य दृश्यतापीति प्रौढ्या निर्देशः 
प्रौढिवादस्तस्य अत्यसंभवात्सुतरामसंभवादित्यर्थः || ३४ ||

यदिदं भासते किंचिद्द्रष्ट्टदृश्यभ्रमात्मकम् |
जगदादि परं रूपं तद्विद्धि परमात्मनः || ३५ ||

अत एवेदं द्रष्ट्टदृश्यं न असतो रूपं किं तु परमार्थसतो ब्रह्मण इत्याह ##-

स्वप्ने चिन्मात्र एवास्ते यथा गगनकाननम् |
तथा जगत्तया भाति स्वयं चिन्मात्रमात्मनि || ३६ ||

परमात्मन एवेदं रूपमिति कथं ज्ञातमिति चेत्स्वप्ननिदर्शनादित्याह - स्वप्ने 
इति || ३६ ||

इहादिसर्गात्प्रभृति नास्त्युपादानकारणम् |
किंचनापि क्वचिदपि भातीत्थं ब्रह्म केवलम् || ३७ ||

स्वप्नसाम्यमस्य कुत इति 
चेत्सर्वकारणकलापशून्यसुषुप्तिसदृशात्प्रलयादुद्भूतत्वादित्याशयेनाह - 
इहेति || ३७ ||

यच्चिदाकाशकचनं स्वयमात्मनि जृम्भते |
तदिदं भाति तस्यैव जगदित्युदितं वपुः || ३८ ||

चिदाकाशकचनाधीनकचनत्वादपि स्वप्नसाम्यमित्याशयेनाह - यदिति || ३८ ||

यथा भावस्य भावत्वं यथा शून्यस्य शून्यता |
आकारिणो यथाकारस्तथा चिन्नभसो जगत् || ३९ ||

निर्धर्मकस्य चिन्नभसः कथं जगद्धर्मकतेति चेन्मायिकविकल्पवशादेवेति 
दृष्टान्तैरुपपादयन्नाह - यथेति | आकारिणो मूर्तस्य || ३९ ||

इदं विद्धि चिदाभासं परमार्थघनं घनम् |
इत्थं विद्धि चिदाभासं परमार्थघनं घनम् |
इत्थं स्थितं स्वयं भातं द्रष्ट्टदृश्यदृगात्मकम् || ४० ||

घनं सैन्धवघनवदेकरसं परमार्थघनमेव मायायां चिदाभासं इत्थंन् 
त्रिपुटीभूय स्थितं विद्धि || ४० ||

वस्तुतस्तु द्वयाभावान्नाभासि न च भासनम् |
किमपीदमनिर्देश्यं सद्वाऽसद्वेति वेत्ति कः || ४१ ||

मायात्यागे तु द्वयाभावात्सद्वा असद्वेति को वेत्ति बाधितस्य विमर्शायोग्यत्वादिति 
भावः || ४१ ||

श्रीराम उवाच |

एवं चेत्तद्वद ब्रह्मन्कार्यकारणतादिकः |
कथं भेदः किमायातः कथं सत्यत्वमागतः || ४२ ||

एवं नाभासि न च भासनम् इति त्वदुक्तरीत्या द्रष्ट्टश्योभयशून्यं 
चेत्परमार्थतत्त्वं तर्हि कार्यकारणतादिको भेदः कथम् | न ह्यद्रष्ट्टकः 
कश्चित्सेद्धुमर्हति कस्मादुपादानान्निमित्ताद्वा आयातः | यद्यसत्य एवेति ब्रूषे तर्हि 
कथं सत्यत्वमागतः सर्वजनानां सत्यत्वेन कथं भातीत्यर्थः || ४२ ||

श्रीवसिष्ठ उवाच |

चित्प्रकाशो यथाभानं यदा भावयति स्वयम् |
स्वात्मा तथा तदेवाशु पश्यसीत्यसि दृष्टवान् || ४३ ||

तत्र प्रथमप्रश्नस्योत्तरमाह - चित्प्रकाश इति | वस्तुतः स्वात्मापि चित्प्रकाश 
ईश्वरः स्वयं यदा यथाभानं यथाप्राणिकामकर्मवासनोद्बोधंन् यद्यथा 
सत्यसंकल्पतया भावयति तत्तदा त्वं तथैवाशु पश्यसि त्वदात्मना च स एव इति 
प्रागुक्तं द्रष्ट्टदृश्यभावमनुभूतवान् | तेनास्य सिद्धिरित्यर्थः || ४३ ||

चिद्व्योमैवायमाकारः स्वे व्योम्न्येव न मुह्यति |
स्वयमेव यथा स्वप्ने कोऽस्य पर्यनुयोगकृत् || ४४ ||

द्वितीयस्योत्तरमाह - चिद्व्योमैवेति | अयं कार्यकारणभावाद्याकारश्चिद्व्योमैव 
यथा घटो मृदेवेति चिद्व्योमैवोपादानं मोह एवास्य निमित्तम् | कथमिदं 
ज्ञायते | यतोऽयं स्वे व्योम्न्येव परिज्ञाते न मुह्यति अन्यथा तु मुह्यत्येव | यथा 
स्वप्ने स्वयमेव मुह्यति स्वात्मप्रबोधादेव मोहं जहाति तद्वत् | ननु स्वात्मबोधे 
समर्थ ईश्वरः स्वयमेव जीवो भूत्वा किमर्थ मुह्यति कुतो वा न प्रबुध्यते तत्राह 
- कोऽस्येति | स्वतन्त्रस्येश्वरस्य किमर्थं जीवो भूत्वा मुह्यसीति 
पर्यनुयोगमाक्षेपं करोतीति पर्यनुयोगकृत्को वा स्यान्न कश्चिदित्यर्थः || ४४ ||

भावाद्भावान्तरप्राप्तौ मध्ये यत्संविदो वपुः |
तच्चिद्व्योम तदेवेदं सर्वं च [अत्र सर्वं वस्त्विति नेतरत् इति पाठो युक्तः |
] स्थिति नेतरत् || ४५ ||

तृतीयस्योत्तरमाह - भावादिति | दुग्धभावाद्दधिभावप्राप्तौ 
पिण्डभावाद्घटभावप्राप्तौ पूर्वभावनिवृत्तावुत्तरभावानुपजने च मध्ये 
क्षणमात्रं सन्मात्ररूपं प्रसिद्धं तत्परमार्थसत्याः संविदो वपुः स्वरूपं 
तदेव चिद्व्योम मया प्रागुक्तं तदेवेदं सर्व च स्थिति वस्तु विभाव्यत इति सर्वं 
सत्यत्वमागतमित्यर्थः || ४५ ||

कार्यकारणभावादिदृशोऽविद्याविजृम्भिकाः |
जगद्वत्कल्पयत्येष कोऽस्य पर्यनुयोगकृत् || ४६ ||

ईश्वरस्य जीवभावकल्पनायामिव जीवस्य स्वाविद्यया 
कार्यकारणरूपावस्थात्रयकल्पनायामपि न पर्यनुयोगो युक्त इत्याह - 
कार्यकारणेति | न हि स्वात्मानं प्रति कश्चित्किमर्थमेवं करोमीति पर्यनुयोगं 
कर्तुं समर्थ इति भावः || ४६ ||

द्रष्टा भोक्ताथ कर्ता वा कश्चित्स्यादितरो यदि |
तत्कथं किमिदं दृश्यमिति युज्येत नान्यथा || ४७ ||

आत्मान्यस्य कर्तृत्वे भोक्तृत्वे वा स्यादेव पर्यनुयोग इत्याह - द्रष्टेति | इति 
पर्यनुयोगो युज्येत || ४७ ||

यत्र स्वप्ने निराभासं चिद्व्योमैव विराजते |
शुद्धमेकमनेकात्म तत्र किं क्व विकल्प्यते || ४८ ||

विकल्प्यते पर्यनुयुज्यते || ४८ ||

आस्वयंभुव एवेयंन् चिन्मात्रे भाति सर्गभाः |
परिज्ञाता सती सा तु ब्रह्मैव भवति क्षणात् || ४९ ||

स्वयंभुवः आ स्वयंभुवमभिव्याप्यैव सर्गभाः सर्गभ्रान्तिर्भाति 
तत्त्वापरिज्ञानादित्यर्थः || ४९ ||

एषैव त्वपरिज्ञाता भ्रान्तिर्मायेति कथ्यते |
जगदित्युच्यते विद्या दृश्यमित्युपवर्ण्यते || ५० ||

एषा सर्गभ्रान्तिरेव तत्त्वतः अपरिज्ञाता मायेति शास्त्रेषु कथ्यते लोके जगदित्युच्यते 
अज्ञैरविद्येत्युच्यते दृग्विवेकिभिर्दृश्यमित्युपवर्ण्यते || ५० ||

चिदाकाशप्रकाशेन चित्ता दृश्यपिशाचकः |
वेतालो बालकेनेव बुद्धोऽसन्नेव सन्निव || ५१ ||

स्वीया चित्ता चित्स्वभावः पृथगसन्नेव सन्निव दृश्यपिशाचको बुद्धः || ५१ ||

जगत्तात्मन्यसत्यापि चिद्व्योम्नैवानुभूयते |
सत्येव साङ्गलेखेव स्वप्नेऽद्रिपुरता यथा || ५२ ||

असतो निरवयवस्यापि सन् सावयव इत्यनुभवः स्वप्नवदत्रोपपादनीय इत्याह - 
जगत्तेति | साङ्गलेखा सावयवेव च || ५२ ||

अहमद्रिरहं रुद्रः समुद्रोऽहमहं विराट् |
चेत्यते खे चितैवेति स्वप्नेऽद्रिपुरतायथा || ५३ ||

तत्राहंताध्यासेनानुभवं प्रपञ्चयति - अहमिति | अद्रिर्मेरुहिमवदादिः || ५३ ||

आकारि कारणाभावाज्जातं कार्यं न किंचन |
महाप्रलयचिद्व्योम्नि चित्स्थितेत्थमिदन्तया || ५४ ||

चिदनुभव एव सर्ग इति किमर्थं वर्ण्यते 
प्रधानपरमाण्वादिकारणान्तरादेवायंन् जात इति कुतो न वर्ण्यते तत्राह - 
आकारीति || ५४ ||

अकारणकमेवेदं व्योम व्योम्नानुभूयते |
जगदित्येव शून्याङ्गं चिन्मात्रात्म चिदात्मनि || ५५ ||

शून्याङ्गं निरवयवम् || ५५ ||

सर्व एव जडा जीर्णा दर्पणा इव जन्तवः |
समीपगत एवान्तः कुर्वतस्तु विचारणम् || ५६ ||

सर्व एव जन्तवो दर्पणा इव स्वान्तःपरिकल्पितजगद्भेदा अपि 
विचाराभावात्स्वरूपदर्शनासामर्थ्याज्जडाः सन्तो वृथा जीर्णाः | विचारणं 
कुर्वतः पुरुषधौरेयस्य तु परमपुरुषार्थोऽन्तः प्रत्यगात्मरूपत्वात्समीपगत 
एवेत्यर्थः || ५६ ||

तत्तत्स्वरूपमुत्सृज्य बुद्ध्वा चिन्मात्रखं जगत् |
अश्मना चेतनेनैव स्थेयंन् नास्थेतरोत्तमा || ५७ ||

विचारेण स्वरूपं बुद्ध्वा कथं स्थेयं तत्राह - तत्तदिति | 
तत्तन्नामरूपस्वरूपमुत्सृज्य परिशिष्टं चिन्मात्रं खमेवेति जगद्बुद्ध्वा 
चेतनेन चिदेकघनेनाश्मनेव अचलेन स्थेयं इतरा मायिकी देहाद्यास्था नोत्तमा || ५७ ||

यथास्ते चलयद्देहं वार्यावर्तजगद्द्रवः |
चेततीति तथा चित्त्वं स्थिता चित्तज्जगद्दृशा || ५८ ||

चित्कथं जगदात्मना स्थिता तत्राह - यथेति | यथा वारि स्वदेहं चलयत्सत् 
आवर्तादि जगद्द्रवो भूत्वा आस्ते तथा चिदपि चेततीति व्यापाररूपं चित्त्वं स्वात्मनि 
परिकल्प्य स्थिता सती तत्कर्म जगद्दृशा आस्ते || ५८ ||

यथा कल्पद्रुमोऽभीष्टं कुर्याच्चिन्तामणिर्यथा |
तथा यद्भावितं स्वान्तस्तत्पूरयति चित्क्षणात् || ५९ ||

अत्र अल्पशक्तीनां कल्पद्रुमादीनामपि संकल्पितार्थकल्पनसामर्थ्यं तत्र 
सर्वशक्तेः परमात्मनस्तत्किं वाच्यमित्याशयेनाह - यथेति || ५९ ||

चितिश्चिन्तामणिरिव कल्पद्रुम इवेप्सितम् |
आशु संपादयत्यन्तरात्मनात्मनि खात्मिका || ६० ||

देशाद्देशान्तरप्राप्तौ मध्यदेशे चितेर्वपुः |
यत्तन्मयमिदं दृश्यं कुतो द्वैतैक्यविभ्रमः || ६१ ||

खात्मिकेत्येतद्विषयाकर्षणेनोपपादयञ्जगतस्तन्मयत्वमाह - देशादिति || ६१ ||

चिच्छायैवं कचत्यच्छमनन्ता भास्वरोदरा [भास्वरोदया इति पाठः |
] |
अङ्गरिक्तापि दृश्यान्तःशून्यता नीलतेव खे || ६२ ||

चितश्छाया कान्तिरेव जगद्वेषेण कचति | अङ्गैरवयवै रिक्ता शून्यापि || ६२ ||

विसदृशकार्यानुभवो न भवति सहकारिकारणाभावात् |
सर्गादावत आद्या चिदेव दृश्यं यथा स्वप्ने || ६३ ||

विस्तरेण व्यवस्थापितमर्थ संग्रहेणोपसंहरति - विसदृशेति | सर्गादौ चितो 
विसदृशं जडं यत्कार्यं तस्यानुभव उद्भवो न संभवति | वैसादृश्ये 
निमित्तभूतानां सहकारिकारणानामभावात् | सुसदृशे तु 
भेदकाभावात्कार्यत्वासिद्धिरित्याशयः | अतः आद्या चिदेवेदं दृश्यं न 
तद्व्यतिरिक्तमणुमात्रमप्यस्तीति स्वप्नदृष्टान्तेन सिद्धमित्यर्थः || ६३ ||

इत्यार्षे श्रीवासिष्ठमहारामायणे वाल्मीकीये दे० मो० निर्वा० उत्तरार्धे 
कार्यकारणनिरासो नाम षडधिकशततमः सर्गः || १०६ ||

इति श्रीवासिष्ठमहारामायणे तात्पर्यप्रकाशे निर्वाणप्रकरणे उत्तरार्धे 
कार्यकारणनिरासो नाम षडधिकशततमः सर्गः || १०६ ||

सप्ताधिकशततमः सर्गः १०७

श्रीवसिष्ठ उवाच |

अचेत्यचिन्मयं विश्वं विष्वगाभाति चिन्नभः |
अत्र चिच्चेतनं चेदं चेत्यमप्येवमात्मकम् || १ ||

इहोपपाद्यते चेत्यपृथ्व्यादीनामवस्तुता |
चिन्मणेरेव कचनं स्वप्नवज्जगदित्यपि || 

विश्वस्य चेत्यभावमपलप्य चिन्मात्रभावं परिशेषयितुं प्रतिजानीते - अचेत्येति |
यतश्चिन्नभ एव विष्वगाभाति | तथा च चिन्नभोमात्राधीनसिद्धिकत्वादित्यनुमानं 
दर्शितम् | अत्र चेतयतीति चित् चेतनं क्रिया चेत्यं चेति त्रिपुटी चिन्मयीति प्रतिज्ञार्थं 
इत्याह - अत्रेति | अत्रास्यां प्रतिज्ञायामेवमात्मकं शुद्धचिदात्मकं 
प्रतिज्ञार्थत्वेनाभिप्रेतमिति शेषः || १ ||

अतो जीवन्नपि मृत इव सर्वोऽवतिष्ठते |
असावहं च त्वं चेति जीवन्तोऽपि मृता इव || २ ||

प्रतिज्ञासिद्धेः फलद्वयम् | स्थितस्यैव जगतो जगद्भावनिवृत्तिर्जीवतामेवास्माकं 
जीवभावनिवृत्तिश्चेत्याह - अत इति || २ ||

काष्ठमौनमृता एव व्यवहारगता अपि |
खगमा एव वा सर्वे भावाः स्थावरजङ्गमाः || ३ ||

सर्वभावानां कौटस्थ्यामूर्ततासिद्धिर्वा तत्फलमित्याह - काष्ठेति | 
काष्ठमौनमात्यन्तिकनिष्क्रियतालक्षणं कौटस्थ्यं ऋताः प्राप्ताः | खे गमनं 
गमः आत्यन्तिकामूर्तभावप्राप्तिर्येषाम् || ३ ||

आकाशकाचकच्यात्म यदिदं किंचिदाततम् |
न किंचिदेव तद्विद्धि किंचिद्व्योम्नि कुतो भवेत् || ४ ||

नभोनैल्यादिवद्भासमानस्याप्यसत्त्वावधारणं तत्फलं विद्धीत्याह - 
आकाशेति | काचकच्यं काचवत्कचवन्नैल्यम् || ४ ||

केशोण्ड्रकनदीवाहधूमालीमौक्तिकादिवत् |
यत्खं कचति तत्रास्ति नानुभूतेऽपि वस्तुता || ५ ||

तथैवास्मिञ्जगन्नाम्नि चिद्व्योम्नि कचते चिते |
अनुभूतेऽपि निःशून्ये कास्थास्थाभावकश्च कः || ६ ||

तथा च नभोमौक्तिकालिष्विव जगति भोगास्था न युक्तेत्यपि फलितमित्याह - तथैवेति 
| आस्थाया भावक उत्पादकश्च कः पदार्थोऽस्ति || ६ ||

चिद्बालकल्पनाजाले शून्यात्मनि निरर्थके |
अवस्तुभूते पृथ्व्यादौ भ्रान्तिमात्राम्बरोदये || ७ ||

किमास्था बालका ब्रूत ममेदमहमित्यलम् |
आ ज्ञातं रमते बालसंकल्पे बाल एव च || ८ ||

यद्यास्था अनुचितैव तर्हि को हेतुर्यज्जनास्तत्रास्थां कुर्वन्ति तत्राह - आ ज्ञातमिति | 
हेतुस्मरणेऽयमाकारो निपातः | ज्ञातं स्मृतम् | तेषां बाल्यमेव तदास्थाहेतुरिति 
स्मृतमित्यर्थः || ८ ||

पृथ्व्याद्यसद्विचारैर्वा व्यर्थं यास्यति जीवितम् |
किंचिच्च न ज्ञास्यति भोराकाशक्षालनोद्यतः || ९ ||

अत एवेषत्संजातविवेकैः पृथ्व्यादीनामसतां लाभादिहेतुं 
व्यर्थजन्मनाशकरं विचारं त्यक्त्वा जन्मसार्थक्यापादकं 
वैराग्यादिसाधनजातमवलम्बनीयमित्याशयेनाह - पृथ्व्यादीति | यथा 
स्वर्णरत्नादिलोभेच्छया प्रवृत्तस्तदाकरस्थानक्षालनं विहाय 
आकाशक्षालनोद्यतश्चेन्महतापि श्रमेण न किंचिच्च फलं ज्ञास्यति द्रक्ष्यति 
तद्वदित्यर्थः || ९ ||

सहकार्यादिपूर्वाणां कारणानामभावतः |
यदादावेव नोत्पन्नं तन्नामाद्य भवेत्कुतः || १० ||

पृथ्व्यादीनामसत्त्वं तु अकारणत्वादजातत्वादिना प्राक्साधितमित्याह - 
सहकारीति || १० ||

अजातेनासतार्थेन खेन व्यवहरन्ति ये |
मूढा मृतमजातं वा तनयं पालयन्ति ते || ११ ||

अत एव व्यवहारेऽभिनिविष्टता विदुषां हास्यास्पदमित्याह - अजातेनेति || ११ ||

कुतः पृथ्व्यादयः केन के नाम कथमुत्थिताः |
चिद्व्योमेत्थमिदं शान्तं प्रकचत्यात्मनात्मनि || १२ ||

तत्त्वदृष्टौ पृथ्व्यादीनामत्यन्तासंभवमनुभवमवलम्ब्याह - कुत इति || 
१२ ||

कार्यकारणकालादिकल्पनाकुलचेतसाम् |
एवं पृथ्व्यादयः सन्ति तैर्बालैरलमस्तु नः || १३ ||

मूढदृष्टिषु नास्माकं प्रमाणमित्याह - कार्येति || १३ ||

अपृथ्व्यादि जगन्नाम सपृथ्व्यादि च खात्मकम् |
कचतीत्थं नभोरूपं स्वप्नादिष्विव चिन्मणिः || १४ ||

एवं च प्रतिज्ञार्थः सिद्ध इत्याह - अपृथ्व्यादीति | नामेति प्रसिद्धम् | 
स्वाप्नमपृथ्व्यादि जगज्जाग्रत्प्रसिद्धं सपृथ्व्यादि जगच्चेत्युभयमपि 
खात्मकं चिदाकाशात्मकम् | किं तर्हि जगदिति कचति तदाह - कचतीति || १४ ||

अङ्गं यदेतस्य चिदम्बरस्य निराकृति स्वानुभवानुमानम् |
तदेतदाभाति महीतलादिरूपेण वेद्येतिकृताभिधानम् || १५ ||

स्वानुभव एवानुसृतं मानं यत्र तथाविधं यदेतस्य चिदम्बरस्य निराकृति 
निराकारमङ्गं शरीरम् | स्वरूपमिति यावत् | तदेतदेव महीतलादिरूपेण 
वेद्यदृश्य इति प्रातिपदिकरूपं कृतमभिधानं येन तथाविधं सदा भाति 
प्रथते न वस्त्वन्तरमवस्तु वेत्यर्थः || १५ ||

इत्यार्षे श्रीवासिष्ठमहारामायणे वाल्मीकीये दे० मो० नि० उत्तरार्धे 
अविद्याभावप्रतिपादनं नाम सप्ताधिकशततमः सर्गः || १०७ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे उत्तरार्धे 
अविद्याभावप्रतिपादनं नाम सप्ताधिकशततमः सर्गः || १०७ ||

अष्टाधिकशततमः सर्गः १०८

श्रीराम उवाच |

अविद्या दृश्यरूपेयं कचन्ती यस्य विद्यते |
चिन्नभःस्वप्ननगरी दृश्यमानापि शून्यकम् || १ ||

अनष्टायामविद्यायां जगदन्तो न कर्हिचित् |
अत्रार्थे विस्तराच्चित्रमविद्याख्यानमीर्यते || 

वर्णितायाः संसृतिरूपाया अविद्यायास्तत्त्वज्ञानेन त्रैकालिका सत्त्वापत्तिलक्षणं 
वाधं विनापि देशतः कालतो वा अन्तः संभवति न वेति संदेहानो रामः पृच्छति 
- अविद्येति | इयं चिन्नभःस्वप्ननगरी विद्यमानापि शून्यभूता दृश्यरूपा 
अविद्या यस्य पुंसः अबाधात्कचन्ती विद्यते तस्याज्ञस्य सा कियत्कालं स्यात् किंरूपा 
स्यात्किमात्मिका च स्यात् देशतश्च कियती वा स्यादित्येवं पुनर्मेत्वया कथ्यतामिति 
द्वयोरन्वयः || १ ||

तस्याज्ञस्य कियत्कालं क्ंरूपा स्यात्किमात्मिका |
कियती सा च वेत्येवं मुने मे कथ्यतां पुनः || २ ||

तस्मिन्विपश्चिच्चरिते चतुर्दिक्षुविपश्चितः |
इह द्विषत्समुत्थानोदन्तश्रुत्यन्तमुच्यते || 

श्रीवसिष्ठ उवाच |

अविद्या विद्यते येषामज्ञानां भूतलादिका |
तेषामस्यां ब्रह्मणीव नास्त्यन्तोऽत्र कथां शृणु || ३ ||

तत्र संशयद्वितीयकोटिं परिगृह्य वसिष्ठस्तत्प्रतिष्ठापनाय प्रथमं 
विपश्चित्कथां श्रावयितुं राममवधापयति - अविद्येति | ब्रह्मणि यथा देशतः 
कालतो वा अन्तो नास्ति तद्वदस्यामपि नास्ति | ब्रह्मणि यथा देशतः कालतो वा अन्तो नास्ति 
तद्वदस्यामपि नास्ति | अत्रास्मिन्नर्थे उपपादिकां वक्ष्यमाणकथां शृण्वित्यर्थः 
|| ३ ||

सदृशं जगतोऽस्यास्ति क्वचिदम्बरकोणके |
कस्मिंश्चित्त्रिजगत्किंचिदनयैव व्यवस्थया || ४ ||

तामेव प्रस्तौति - सदृशमिति | लोकालोककलधौतशिलाप्राये कस्मिंश्चिद्वस्तुनि 
स्थिते चिदम्बरस्य कोणके तत्रापि क्वचित्प्रदेशे अस्य जगतस्त्रैलोक्यस्य सदृशं 
किंचित्त्रिजगदनयैवैतज्जगत्प्रसिद्धया भुवनद्वीपदेशकालादिव्यवस्थया 
मर्यादया अस्ति || ४ ||

अस्ति कश्चिद्भुवो भागो भूषणं तत्र भूस्थितेः |
पुरी ततमितिर्नाम्ना सुव्यक्तकलनाऽवनौ || ५ ||

तत्र जम्बूद्वीपलक्षणाया भूस्थितेर्भूषणभूतः कश्चिद्भुवो भागोऽस्ति | तत्रापि 
गिरिवप्रवालुकादिकृतवैषम्याभावान्नरगजतुरगरथादीनां सुव्यक्ता 
संचारादिव्यवहारकलना यस्यां संभवति तथाविधायामवनौ समभूमौ 
नाम्ना ततमितिरिति प्रसिद्धा पुरी अस्तीत्यर्थः || ५ ||

तत्रासीत्पार्थिवः कश्चिद्विपश्चिदिति विश्रुतः |
यः सभायां सुसभ्यायां विपश्चित्त्वाद्विराजते || ६ ||

तत्र तस्यां पुर्या शोभनाः सभ्या यस्यां तथाविधायां सभायां 
विपश्चित्त्वात्सर्वशास्त्रेषु विद्वत्त्वाद्विराजते || ६ ||

राजहंस इवाब्जिन्यामृक्षचक्र इवोडुराट् |
सुमेरुरिव शैलौघे यः सभायामराजत || ७ ||

वैभवसौन्दर्यादिनापि तस्य तत्र विराजमानतामाह - राजहंस इति | 
अब्जिन्यामब्जवत्यां सरस्याम् | ऋक्षचक्रे नक्षत्रगणे उडुराट् चन्द्र इव || ७ ||

निवर्तते यतोऽशक्त्या वचनं गुणवर्णनात् |
कबीनामचलाकारा भवेद्भा भूधरो यथा || ८ ||

सर्वत्रोत्तरोत्तरगुणोत्कर्षवर्णने प्रवृत्तं कवीनां वचनं यतो 
यस्माद्विपश्चितोऽवधेः सकाशाद्गुणानन्त्येन निरुपमत्वेन च वर्णनाशक्त्या 
वर्णनान्निवर्तते तथापि कवयस्तं भजन्त एव | यतो यस्माद्विपश्चितः 
सकाशात्कवीनामचलाकारा स्थिरा संपत्ख्यातिगुणोत्कर्षप्रयुक्ता भा शोभा भवेत् | 
स हि भूधरो मेरुर्यथास्वाश्रितनरमृगतृणगुल्मादीन्स्वभासा स्वणीकरोति 
तादृश इत्यर्थः || ८ ||

प्रातःप्रातर्विकसितात्सर्वाशाभासनोद्यतात् |
यतः प्रतापजनितश्रीरुदेत्यम्बुजादिव || ९ ||

श्रीः संपत् | अम्बुजपक्षे प्रतापादातपाज्जनिता श्रीः शोभा || ९ ||

स ब्रह्मण्यमतिर्मानी वह्निमेवाधिदैवतम् |
अपूजयत्समं भक्त्या देवं वेत्ति स्म नेतरम् || १० ||

ब्रह्मण्या ब्राह्मणहिता मतिर्यस्य अत एव देवेषु 
वह्नेर्ब्राह्मणत्वाद्वह्निमेवाधिदैवतं देवेषु अपूजयत् | तथा चाग्न्युपस्थाने 
मन्त्रः त्वं देवेषु ब्राह्मणोऽस्यहं मनुष्येषु ब्राह्मणो हि 
ब्राह्मणमुपधावत्युप त्वा धावामिति | तदग्निनैव देवेषु ब्रह्माभवत् इति 
वाजसनेयके || १० ||

समत्स्यमकरव्यूहा गजवाजिगणान्विताः |
आवर्तचक्रव्यूहाढ्याः कल्लोलबलमालिताः || ११ ||

अस्य मन्त्रिषु मध्ये अकम्पना धीरा बाहुबलेन चाधिका अकम्पनेन निर्भयेन बलेन 
सैन्येन चाधिकाश्चत्वारो मन्त्रिणश्चत्वारः सत्सागरा इव चतसृषु दिक्षु 
परचक्रनिरोधेन देशमर्यादापालने युक्ता नियुक्ता इति द्वयोरन्वयः | तत्र सागराः 
समत्स्यमकरव्यूहाः मन्त्रिणस्तु गजवाजिगणान्विताः | समुद्रा आवर्तव्यूहाढ्याः 
मन्त्रिणश्चक्रव्यूहाढ्याः | समुद्राः कल्लोलमालिताः | मन्त्रिणो बलमालिताः || ११ ||

मर्यादापालने युक्ता अकम्पनबलाधिकाः |
मन्त्रिष्वप्यस्य चत्वारो दिक्षु सत्सागरा इव || १२ ||

समुद्राः अकम्पनानां पर्वतानां बलेनाधिकाः || १२ ||

तैरशेषककुप्चक्रनाभिराभासितावनिः |
आसीत्सुदुर्जयो जेता स दुदर्शनचक्रवत् || १३ ||

तैर्मन्त्रिभिः स राजा अशेषणां ककुप् चक्राणां दिक्चक्राणां नाभिरिव 
आधारभूतः सन् सुदर्शनचक्रवत्सुदर्जयः शत्रुभिरपरिभवनीयः स्वयं जेता च 
आसीत् || १३ ||

तमेकदा ययौ पूर्वदिङ्मुखाच्चतुरश्चरः |
स उवाच रहो रंहोगतिघोराक्षरं वचः || १४ ||

चरश्चारः आययौ | रंहः कालरय इव दुर्निवारत्वाद्घोराण्यक्षराणि यस्मिन् || १४ ||

देव दुर्द्रुमविश्रान्तधरागोबन्धनाच्युत |
श्रूयतां मन्मुखात्पश्चाद्यथाप्राप्तं विधीयताम् || १५ ||

दोर्द्रुमयोर्विश्रान्तेन धरागोबन्धनेन अच्युत अविच्युत | सदैव 
भूस्त्वद्भुजावष्टब्धेति यावत् | अत्राच्युतपदश्लेषाद्विष्णुत्वारोपोऽपि गम्यते || १५ ||

पूर्वदिङ्मुखसामन्तो ज्वरेणास्तमुपागतः |
मन्ये जेतुं यमं यातस्त्वयारब्धो जितारिणा || १६ ||

पूर्वदिङ्मुखे त्वया मर्यादापालनाय नियुक्तो यः सामन्तः प्रागुक्तमन्त्री स 
ज्वरेणास्तं मरणमुपागतः | तत्रोत्प्रेक्षते - मन्ये इति | जितारिणा त्वया दिग्विजयाय 
आरब्धः उपक्रम्य नियुक्तः स दक्षिणदिक्पतिं यमं जेतुं यात इति मन्ये || १६ ||

तस्मिन्समन्ततो जेतुं दक्षिणापथनायकः |
पूर्वापराभ्यामाक्रम्य बलाभ्यामरिणाऽऽहतः || १७ ||

तस्मिन्मृते सति दक्षिणापथनायकस्त्वत्सामन्तः समन्ततः पूर्वां दक्षिणां च 
दिशं जेतुंन् प्रवृत्तः सोऽप्यरिणा पूर्वापराभ्यां बलाभ्यामाक्रम्य हतः || १७ ||

तस्मिन्मृते समागम्य यावद्वारुणदिक्पतिः |
बलेनायाति ककुभौ ते समादातुमादृतः || १८ ||

तस्मिन्मृते सति वारुणदिशः पतिस्ते सामन्तो यावद्बलेन समागम्य ते पूर्वदक्षिणे 
ककुभौ दिशौ समादातुमादृतः सन्नायाति तावदेव अरिभिः पूर्वदेशनृपैः 
सार्धं दक्षिणापथपार्थिवैः असौ अर्धमार्गे रणे हत इति द्वयोः संबन्धः || १८ || 

पूर्वदेशनृपैः सार्धं दक्षिणापथपार्थिवैः |
तावदेवारिभिरसावर्धमार्गे रणे हतः || १९ ||

श्रीवसिष्ठ उवाच |

अथास्मिन्कथयत्येवं त्वरार्तमपरश्चरः |
उपप्लवजडोत्पीड [उपप्लवो जडोत्पीड इति पाठश्चिन्त्यः |] इव हर्म्यं 
विवेश ह || २० ||

अपरश्चरस्त्वरया आर्त पीडितं यथा स्यात्तथा हर्म्यं विवेश ह किल | उपप्लवे प्रलये 
प्रसिद्धो जडोत्पीडो जलप्रवाह इव || २० ||

चर उवाच |

उत्तराशाबलाध्यक्षो देवारिभिरुपद्रुतः |
इत आयाति सबलो भग्नसेत्वम्बुपूरवत् || २१ ||

हे देव || २१ ||

श्रीवसिष्ठ उवाच |

इति श्रुत्वा महीपालः कालक्षेपमवास्तवम् |
मन्यमान उवाचेदं निर्गच्छन्वरमन्दिरात् || २२ ||

वस्तूनां वास्तूनां चाहितमवास्तवं मन्यमानः सन् वरमन्दिरान्निर्गच्छन्नेव 
उवाच | संनिहितान्पुरुषान्प्रतीत्यर्थः || २२ ||

राज्ञः सन्नह्य सामन्तानानीयन्तां च मन्त्रिणः |
उद्घाट्यन्तां हेतिशाला दीयन्तां घोरहेतयः || २३ ||

किमुवाच | राज्ञस्तथा सामन्तान्मन्त्रिणश्च सन्नह्य युद्धसन्नाहयुक्तान्कृत्वा 
सर्वेऽप्यानीयन्ताम् | ल्यबन्तक्रियाकर्मणोऽनभिहितत्वात्पक्त्वौदनं भुज्यत 
इतिवद्द्वितीया | पक्त्वौदनो भुज्यत इति प्रयोगे त्वभिहिते प्रधानक्रियाकर्मणि प्रथमैव 
| क्त्वान्तक्रियायां त्वार्थिकोऽन्वयो न शाब्दः | हेतीनामायुधानां शालाः 
कोशगृहा उद्घाट्यन्ताम् || २३ ||

श्लेष्यन्तां कंकटा देहेष्वागच्छन्तु पदातयः |
गण्यन्तामाशु सैन्यानि क्रियन्तां वरकल्पनाः || २४ ||

वरकल्पनाः भटश्रेष्ठसमर्थनाः || २४ ||

कल्प्यन्तां च बलाध्यक्षाः प्रेष्यन्तामभितश्चराः |

श्रीवसिष्ठ उवाच |

वदत्येवं त्वरायुक्तं संरम्भवति राजनि || २५ ||

प्रतीहार उवाचेदं प्रविश्याकुलमानतः |

प्रतीहार उवाच |

उत्तराशाबलाध्यक्षो देव द्वार्यवतिष्ठति |
काङ्क्षत्यब्जमिवार्कस्य देवदेवस्य दर्शनम् || २६ ||

देवदेवस्य राजाधिराजस्य तव || २६ ||

राजोवाच |

गच्छाविलम्बितं तावदेनमेव प्रवेशय |
जानीमः किं दिगन्तेषु वृत्तं वृत्तान्तसंश्रवात् || २७ ||

वृत्तान्तस्य संश्रवात्सम्यक्श्रवणात् दिगन्तेषु किं वृत्तमिति जानीमो ज्ञास्यामः 
|| २७ ||

श्रीवसिष्ठ उवाच |

इत्युक्त उत्तराशेशं प्रतिहारप्रवेशितम् |
प्रणामपरमग्रेऽसौ राजाऽपश्यद्बलाधिपम् || २८ ||

इति राज्ञा उक्ते सति प्रतिहारप्रवेशितमुत्तराशेशमग्रे प्रणामपरं राजा अपश्यत् || 
२८ ||

क्षतविक्षतसर्वाङ्गमङ्गमङ्गेषुसंततम् |
श्वासाकुलं वमद्रक्तं धैर्येणाबलनिर्जितम् || २९ ||

अङ्गमङ्गं प्रत्यङ्गं इषुभिः संततम् | अबलमत एव निर्जितम् | धैर्येणेति 
पदस्योत्तरत्र संबन्धः || २९ ||

स प्रणम्य त्वरायुक्तमुवाचेदमुपक्रमम् |
संस्तभ्याङ्गव्यथामाशु संततोच्छ्वासमुच्छ्वसन् || ३० ||

स धैर्येण अङ्गव्यथां संस्तभ्य प्रणम्य अयं वक्ष्यमाण उपक्रमो 
यस्मिंस्तदिदमुपक्रमं वाक्यमुवाच || ३० ||

बलाध्यक्ष उवाच |

देव त्रयोऽपि दिक्पाला बलेन बहुना सह |
त्वदाज्ञयेव निर्जेतुं यमं यमपुरं गताः || ३१ ||

त्रयोऽपि प्रागुक्तास्ते दिक्पालाः सामन्ता यमपुरं गताः | मृता इति यावत् | त्वदाज्ञया 
यमं निर्जेतुमिवेत्युत्प्रेक्षा || ३१ ||

तद्देशपालनाद्यर्थमशक्तं मामिमं ततः |
अनुद्रवन्तो बहवो भूपाः प्राप्ता बलादिह || ३२ ||

महत्परबलं प्राप्तमिदं देवस्य मण्डलम् |
विधीयतां तथाप्राप्तं न देवस्यास्ति दुर्जयम् || ३३ ||

श्रीवसिष्ठ उवाच | 

अथ तस्मिन्वदत्येवमार्तिमत्याजिविक्षते |
सहसैवाभ्युवाचेदं प्रविश्य पुरुषोऽपरः || ३४ ||

प्राप्तं परबलं तथा तन्निर्जितास्मद्बलवद्दुर्दशाप्राप्तं विधीयताम् || ३३ ||

पुरुषा मण्डलस्यास्य विपुला दललीलया |
स्थितान्यरिबलान्युच्चैश्चतुर्दिक्कं नरेश्वर || ३५ ||

हे नरेश्वर अस्य मण्डलस्य पुरुषादलानामश्वत्थादिपर्णानां प्रसिद्धया 
कम्पलीलया विपुला विस्तीर्णाः संपन्नाः | चतुर्दिक्कमरिबलान्युच्चैः स्थितानि || ३५ ||

कचच्चक्रगदाप्रासकुन्तकाननकान्तिभिः |
वलिता नोऽरिभिर्भूमिर्लोकालोकतटैरिव || ३६ ||

नः भूमिररिभिर्वलिता वेष्टिता || ३६ ||

पताकायुधयोध्रङ्गाश्चलत्परिकराकुलाः |
विसरन्ति रथास्तत्र प्रोड्डीनत्रिपुरौघवत् || ३७ ||

पताका आयुधानि योद्धारश्चाङ्गे येषाम् || ३७ ||

करानुन्नामयन्तः खे मांसवृक्षवनोपमाः |
बृंहन्ति वारणव्यूहा वर्षावारिदवृन्दवत् || ३८ ||

करान् शुण्डाग्राणि | वर्षासु प्रसिद्धवारिदवृन्दवत् बृंहन्ति गर्जन्ति || ३८ ||

नतोन्नतानि कुर्वन्तः स्पन्देनोर्वीनतोन्नतैः |
हेषन्ते हयसंघाता वातस्पन्दमहाब्धिवत् || ३९ ||

स्पन्देन गतिक्रमेण उर्वीनतोन्नतैः सदृशानि नतोन्नतानि कुर्वन्तः | वातेन स्पन्दन्त 
इति वातस्पन्दैर्महाब्धिभिस्तुल्यं हेषन्ते || ३९ ||

रसन्ति तुरगापुराः फेनिलावर्तपातिनः |
सर्वतो बलयाकारा लवणार्णववारिवत् || ४० ||

रसन्ति ध्वनन्ति | फेनिलाश्च ते आवर्तवत्पातिनो भ्रमन्त इति यावत् || ४० ||

आकाशकान्तिसन्नाहैर्दिशं प्रति बलं बलम् |
उदेत्यलघुकल्लोलैः प्रलयार्णवपूरवत् || ४१ ||

आकाशवत्स्वच्छकान्तिभिः कवचशस्त्रादिसंनाहैरुपलक्षितं बलं दिशं दिशं 
प्रति उदेति | वीप्साव्यत्यासश्छान्दसः || ४१ ||

शरास्त्रशस्त्रसन्नाहमुकुटाभरणत्विषः |
कचन्ति त्वत्प्रतापाग्नेर्ज्वाला इव तदङ्गगाः || ४२ ||

तेषां बलानामङ्गगाः शरास्त्रशस्त्रादित्विषस्त्वत्प्रतापाग्नेर्ज्वाला इव कचन्ति || ४२ ||

समत्स्यमकरव्यूहाः सचक्रावर्तवृत्तयः |
उद्यन्ति सैन्यसंघट्टैः कल्लोला जलधेरिव || ४३ ||

मत्स्यमकराद्याकारैर्व्यूहैः सहिताः | उदधिपक्षे स्पष्टम् | कल्लोला 
बृहत्तरङ्गाः सैन्यप्रसरभेदाश्च || ४३ ||

परस्परपरामर्शात्कुन्ताद्यायुधपङ्क्तयः |
कोपादिवोग्रहुंकारैर्ज्वलन्ति विरटन्ति च || ४४ ||

उग्रैर्हुंकारैर्हुंकारप्रायैर्झणत्कारैः || ४४ ||

इति कर्तुमहं देव विज्ञप्तिं स्वामिनेरितः |
तस्मान्मण्डलसीमान्तगुल्माद्युद्धाय गच्छता || ४५ ||

स्वामिना त्वत्सामन्तेन त्वत्समीपे ईरितः प्रेषितः || ४५ ||

तमहं देव गच्छामि शक्त्यृष्टिशरसंगतः |
मयेहावेदितं सर्वं देवो जानात्यतः परम् || ४६ ||

तं प्रेषयितारमहं शक्त्यृष्टिशरैः संगतः संनद्धः सन् गच्छामि | 
तदीयवचनं सर्वमिह त्वत्पुरो मया आवेदितं विज्ञापितम् | अतः परं यत्कर्तव्यं 
तद्देवो जानाति नाहमित्यर्थः || ४६ ||

श्रीवसिष्ठ उवाच |

इत्युक्त्वाथ प्रणामं च स कृत्वा त्वरया ययौ |
कृत्वा गुलुगुलारावं शान्तो वीचिरिवाम्बुधेः || ४७ ||

संभ्रान्तमन्त्रिनृपयोधनियोगिनागनारीरथाश्वपरिचारकनागरौघम् |
राज्ञो गृहं स्वभयतोलितहेतिसार्थं चण्डानिलाकुलमहावनतुल्यमासीत् || ४८ ||

संभ्रान्ता मन्त्रिणो नृपा योधा नियोगिनो राजनियोगानुष्ठातारो नागा गजा नार्यो 
रथा अश्वाः परिचारकाः परिचर्याकारिणो नागरौघा यस्मिन् | स्वभयेन तोलिता उद्यता 
हेतयो यैस्तथाविधाः सार्था जन्तुसंघा यत्र | अलिहतेतिसार्थम् इति पाठे अलय इव हता 
उपगता ईतिसार्था ईतिसमूहा यस्मिंस्तथाविधं राज्ञो गृहं चण्डानिलाकुलेन 
महावनेन तुल्यं तुलनार्हमत्यन्तव्याकुलमासीदित्यर्थः || ४८ ||

इत्यार्षे श्रीवा० वा०दे० मो० नि० उ० अविद्योपाख्यानान्तर्गतविपश्चिदुपा० अविद्याक्षेपणे 
पार्थिवसंरम्भवर्णनं नामाष्टोत्तरशततमः सर्गः ||

इति श्रीवासिष्ठमहारामायणतात्पर्यप्रकाशे निर्वाणप्रकरणे उत्तरार्धे 
पार्थिवसंरम्भवर्णनं नामाष्टोत्तरशततमः सर्गः || १०८ ||

नवाधिकशततमः सर्गः १०९

श्रीवसिष्ठ उवाच |

एतस्मिन्नन्तरे सर्वे मन्त्रिणो नृपमाययुः |
मुनयो वासवमिव दैत्याक्रान्तनभोभुवम् || १ ||

इह मन्त्रिवचः श्रुत्वा हुतदेहस्य पावकात् |
राज्ञश्चतुर्भिर्देहैर्द्राक्समुत्थानमुदीर्यते || 

दैत्यैराक्रान्ते नभश्च भूश्चेत्येते यस्य | नभसि भवतीति नभोभूः स्वर्गलोको 
यस्य तथाविधं वासवं मुनय इव || १ ||

मन्त्रिण ऊचुः |

देव निर्णीतमस्माभिर्यावन्न विषयोऽरयः |
त्रयाणामप्युपायानां दण्डस्तेषु विधीयताम् || २ ||

यावदिति साकल्ये | विचार्य सकलं निर्णीतमित्यर्थः | किं निर्णीतम् | 
अरयस्त्रयाणामप्युपायानां सामदानभेदानां विषयो न || २ ||

प्रणयोऽनुप्रवेशो वा न कदाचन यः कृतः |
अधुना तेषु तं देव कुर्यात्तेषु कथैव का || ३ ||

प्रणयो दानमानादिना स्नेहः | अनुप्रवेशः स्वपक्षीयाणामेव 
केषांचिच्छरणागतिच्छलेन काकोलूकन्यायेन तद्वधायान्तःप्रवेशः | तेषु 
शत्रुषु तेषु तादृशेषु यशोहरेषूपायेषु कर्तव्यताकथैव का || ३ ||

पापा म्लेच्छा धनाढ्याश्च नानादेश्याः सुसंहताः |
बहवो लब्धरन्ध्राश्च सामादेर्नास्पदं द्विषः || ४ ||

किंचिद्विश्वासार्हेषु अनाढ्येषु सामदानोपायप्रवृत्तिरेते तु न तादृशा इत्याह ##-

तत्सुसाहसमेवेदं वर्जयित्वा प्रतिक्रिया |
नान्यास्ति शीघ्रमेवातो रणोद्योगो विधीयताम् || ५ ||

वीराणां दीयतामाज्ञा पूज्यन्तामिष्टदेवताः |
आहूयन्तां च सामन्ता हन्यतां रणदुन्दुभिः || ६ ||

सन्नह्यन्तामशेषेण निर्गच्छन्तु रणे भटाः |
क्रियन्तां कालकम्पाभ्रमेदुरा राजिता दिशः || ७ ||

भटाः सन्नह्यन्ताम् | ततो रणे निर्गच्छन्तु | दिशः अर्थाद्गजघटाभिः कालवर्णैः 
कल्पाभ्रैरिव राजिताः क्रियन्ताम् || ७ ||

आस्फाल्यन्तां धनूंष्युच्चैः क्वणन्तु गुणपङ्क्तयः |
भवन्तु जलदश्यामाः ककुभः खण्डमण्डलैः || ८ ||

गुणपङ्क्तयो मौर्वीश्रेणयः | खण्डमण्डलैरर्धमण्डलसदृशैर्धनुर्भिः || 
८ ||

स्फुरज्ज्याविद्युतः शूरवारिदा घनगर्जिताः |
नाराचधारा मुञ्चन्तु कचत्कोदण्डकुण्डलाः || ९ ||

घनं गर्जितं सिंहनादो येषां तथाविधाः शूरवारिदा नाराचलक्षणा जलधारा 
मुञ्चन्तु | कचन्ति कोदण्डकुण्डलानि येषाम् || ९ ||

राजोवाच |

गम्यतां सङ्गरायाशु संविधानं विधीयताम् |
स्नात्वाहं पूजयित्वाग्निं निर्गच्छामि रणाजिरम् || १० ||

संविधानं नगरगुप्तिव्यूहरचनादि || १० ||

इत्युक्त्वा नृपतिः स्नातो महारम्भोऽपि स क्षणात् |
प्रावृषीव नवोद्यानं गङ्गाजलधरैर्घटैः || ११ ||

प्रावृषि नवोद्यानमिव क्षणात्स्नातः | महारम्भोऽपीत्यनेनावश्यकान्यप्यन्यानि 
कार्याणि त्यक्त्वेति गम्यते || ११ ||

अथ प्रविष्टोऽग्निगृहं पूजयित्वा हुताशनम् |
आदरेण यथाशास्त्रं चिन्तयामास भूमिपः || १२ ||

चिन्तयामास वक्ष्यमाणार्थमित्यर्थः || १२ ||

नीतमायुरनायासविलासविभवश्रिया |
प्रजाभ्यो दत्तमभयमासमुद्रसमुद्रितम् || १३ ||

समुद्रितं शासनमुद्रासहितम् || १३ ||

आक्रान्तवसुधापीठाः पादपीठे कृता द्विषः |
लताः फलभरेणेव नमिताः ककुभो दश || १४ ||

दशापि ककुभो दिशः करादिफलभ्ररेण लता इव वमिताः कृताः || १४ ||

प्रजाचित्तेन्दुबिम्बेषु लिखितं धवलं यशः |
भूमावारोपिता कीर्तिलता त्रिपथगामिनी || १५ ||

प्रजाचित्तलक्षणेष्विन्दुबिम्बेषु लिखितं विन्यस्तम् | पूरितमिति यावत् | यशसः 
कलासाम्यमनुक्तमपि गम्यते | कीर्तिलतालक्षणा त्रिपथगामिनी गङ्गा | 
त्रिपथगामिनीति रूपणात्कीर्तिलताया ऊर्ध्वाधोलोकयोरपि वृद्ध्या 
प्रतानव्याप्तिर्गम्यते || १५ ||

कोशवद्भरिता रत्नैः सुहृन्मित्रार्यबन्धवः |
निपीतोऽर्णवतीरेषु नालिकेररसासवः || १६ ||

आर्याः पूज्या ब्राह्मणाः | अर्णवतीरेष्वित्युक्त्या चतुःसमुद्रान्तं दिग्विजयो गम्यते || 
१६ ||

द्विषामाकम्पिता भेकगलाङ्गत्वगिवासवः |
मच्छासनाङ्किता जाता द्वीपान्तरकुलाचलाः || १७ ||

द्विषां असवः प्राणाः भेकानां रटनकाले गललक्षणे अङ्गे प्रसिद्धा त्वगिव 
आकम्पिताः || १७ ||

विहृतं सिद्धसेनासु दिगन्तनवभूमिषु |
भूम्यन्तभूभृतां मूर्ध्नि विश्रान्तं मेघलीलया || १८ ||

दिगन्ते प्रसिद्धसु नवासु अपूर्वासु काञ्चनादिभूमिषु | भूम्यन्तभूभृतां 
लोकालोकान्तानां प्रत्यन्तदेशराजानां च || १८ ||

धियेवोच्चैःपदे ज्ञानपूर्णयैकान्तशीलया |
विलब्धान्यविनष्टानि राष्ट्रानीष्टार्थकारिणा || १९ ||

दृष्टान्तान्तरमाह - धियेवेति | यथा ज्ञानपूर्णया धिया 
एकान्तसमाधिशीलया उच्चैःपदे ब्रह्मणि विश्रान्तं तद्वत् प्रजानामिष्टार्थकारिणा 
मया राष्ट्राण्यविनष्टानि विवृद्धानि लब्धानि || १९ ||

रक्षांस्यप्यविनीतानि बद्धानि निगडैर्घनैः |
धर्मार्थकामैरन्योन्यं चयापचयवर्जितैः || २० ||

अविनीतान्यविनययुक्तानि लङ्कादिनिलयानि रक्षांस्यपि घनिर्निगडैर्बद्धानि || २० ||

अखण्डितैर्मया नीतं पीतातियशसा वयः |
इदानीं शष्पविश्रान्तप्रालेयभरभासुरम् || २१ ||

अन्योन्यमखण्डितैः चयेन उपचयेन अपचयेन च वर्जितैः | समसंचितैरिति यावत् | 
धर्मार्थकामैर्वयो नीतम् | पीतातियशसेव सांप्रतं जराधवलेन मया शष्पेषु 
तृणाङ्कुरेषु विश्रान्तप्रालेयातिशय इव भासुरं धवलं वार्धकमागतमिति 
परेणान्वयः | शक्यविश्रान्त इति पाठे घनीभवितुं शक्येषु पलालादिषु विश्रान्तेति 
व्याख्येयम् || २१ ||

आगतं वार्धकं सर्वभोगसंरम्भमार्जनम् |
तस्योपर्यरयो रौद्रा बलवन्तो रणैषिणः || २२ ||

तस्य वार्धकस्योपरि | तस्मिन्सतीति यावत् || २२ ||

संभूय सर्वतः प्राप्ताः संदिग्धो वर्तते जयः |
तदिहैवानलायास्मै देवाय जयदायिने || २३ ||

मस्तकाहुतिमेवेमां समुद्यम्य ददामि वै |

राजोवाच |

कृशानो देव मूर्धाऽयं तुभ्यमाहुतितां गतः || २४ ||

मया पूर्वं पुरोडाश इव देवेश दीयते |
यदि तुष्टोऽसि भगवंस्तदनेन कृतेन मे || २५ ||

पूर्वमिष्टिषु पुरोडाश इव इदानीमयं मूर्धा दीयते | यदि मे तुष्टोऽसि तत्तर्हि अनेन 
कृतेन कर्मणा || २५ ||

चत्वारो भवतः कुण्डात्स्वदेहाः प्रोद्भवन्तु मे |
बलवन्तः श्रिया दीप्ता नारायणभुजा इव || २६ ||

चत्वारो भवतः कुण्डात्स्वदेहा मे प्रोद्भवन्तु || २६ ||

तैश्चतुर्दिक्कमेवारीन्वध्यामहमविघ्नतः |
त्वया च दर्शनं देयं मह्यं मतिमते विभो || २७ ||

वध्यां वध्यासम् | सलोपश्छान्दसः | मतिमते त्वद्दर्शनेच्छया त्वत्स्मृतिमते || 
२७ ||

श्रीवसिष्ठ उवाच |

इत्युक्त्वा स महीपालः खड्गमादाय चिच्छिदे |
शिरः कमलमालोलं लीलयेवाशु बालकः || २८ ||

लीलया बालकः कमलमिव स महीपालः शिरश्चिच्छिदे || २८ ||

छिन्नमेष शिरो यावज्जुहोत्यसितवर्त्मने |
तावच्छरीरेण सह पपाताग्नौ स पार्थिवः || २९ ||

असितवर्त्मने कृष्णवर्त्मने | शरीरेण कबन्धेन सह || २९ ||

भुक्त्वाथ वह्निस्तं देहं ददावस्मै चतुर्गुणम् |
महतामुपयुक्तं हि सद्य एवाभिवर्धते || ३० ||

भुक्त्वा हविष्ट्वेनोपयुज्य | महतामुपयुक्तम् महद्भिः स्वीकृतमित्यर्थः || ३० ||

चतुर्मूर्तिरथोत्तस्थौ पावकाद्वसुधाधिपः |
प्रज्वलंस्तेजसां पुञ्जैर्नारायण इवार्णवात् || ३१ ||

ते देहास्तस्य चत्वारो विरेजुर्भास्वरत्विषः |
सहजातोत्तमोत्तंसभूषणायुधवाससः || ३२ ||

सहैव जातानि उत्तमान्युत्तंसभूषणायुधवासांसि येषाम् || ३२ ||

सकंकटशिरस्त्राणाः समौलिकटकाङ्गदाः |
सहारकुण्डलाभोगाः सर्वाः सर्वे महाशयाः || ३३ ||

मौलिपदेन तद्भूषणानि शिरोरत्नादीनि लक्ष्यन्ते | सर्वान् अवन्ति रक्षन्तीति सर्वाः | 
वेरपृक्तलोपाद्वलिलोपः पूर्वविप्रतिषेधेनेति वलिलोपे पूर्वसवर्णदीर्घः || ३३ ||

सर्व एव समाकाराः सदृशावयवान्विताः |
चञ्चलोच्चैःश्रवःप्रख्यं हयरत्नमवस्थिताः || ३४ ||

अवस्थिता अधिरूढाः || ३४ ||

ससुवर्णशरापूर्णतूणीराः सुमहाशयाः |
समानगुणकोदण्डाः समानवपुषः शुभाः || ३५ ||

ससुवर्णपदं शरैस्तूणीरैश्च संबध्यते || ३५ ||

समारोहन्ति ते यस्मिन्पुंसि नागे रथे हये |
सर्वेषामरिदोषाणां नैव गम्यो भवत्यसौ || ३६ ||

अपरमसाधारणं गुणमाह - समारोहन्तीति | ते देहा यस्मिन्पुंसि शिबिकावाहे 
नागे गजे रथे हये वा समारोहन्ति | असौ नरो नागादिश्च 
सर्वेषामरिप्रयुक्तमन्त्रयन्त्रकृत्याशस्त्रास्त्रादिदोषाणां नैव गम्यः प्राप्यो 
भवतीति || ३६ ||

पीत्वा धृत्वा चिरं कालं गर्भे पुरुषतापिताः |
वेद्यामिव हितास्तत्र सागरा वडवार्चिषा || ३७ ||

किं ते देहाश्चत्वारः सागराः वडवार्चिषा मात्रा प्रथमं पीत्वा ततो गर्भे चिरं 
कालं धृत्वा पुरुषतां पुरुषाकारं आपिताः प्रापिताः 
ततस्तत्राग्निकुण्डवेद्यामाहिताः प्रसूता इवेत्युत्प्रेक्षा || ३७ ||

रत्नाश्वदेहकुसुमोत्करपूर्णदेहाश्चत्वार इन्दुहसितैरवभासयन्तः |
सन्मूर्तयो हरय एव यथाब्धयो वा वेदा इवाहुतिहुतादनलात्प्रसस्रुः || ३८ ||

किं च रत्नभूषितेषु रत्नभूतेषु च अश्वदेहेषु कुसुमोत्करैः पूर्णदेहा 
इन्दुसदृशैर्हसितैर्दिशोऽवभासयन्तस्त चत्वारो विपश्चित आहुतिभिर्हुतादनलाच्चत्वारो 
हरयो विष्णव एव यथा सन्मूर्तयो मूर्तिमन्तः | अब्धयो वा यथा तथा मूर्तिमन्तो 
वेदा इव वा प्रसस्रुर्निर्जग्मुः || ३८ ||

इत्यार्षे श्रीवासिष्ठ० वाल्मी० मो० निर्वा० उ० अवि० वि० अग्निप्रवेशाद्देहलाभो नाम 
नवाधिकशततमः सर्गः || १०९ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे उत्तरार्धे 
अग्निप्रवेशाद्देहलाभो नाम नवाधिकशततमः सर्गः || १०९ ||

दशाधिकशततमः सर्गः ११०

श्रीवसिष्ठ उवाच |

पुरोपकण्ठसंप्राप्तैश्चतुर्दिक्कं सहारिभिः |
एतस्मिन्नन्तरे तत्र प्रवृत्तं दारुणंन् रणम् || १ ||

पुरोपकण्ठं संप्राप्तैश्चतुर्दिक्षु सहारिभिः |
प्रवृत्तं दारुणं युद्धं विस्तरेणात्र वर्ण्यते || 

पुरस्योपकण्ठे समीपे संप्राप्तैररिभिः सह रणं युद्धं प्रवृत्तम् || १ ||

लुण्ठितग्रामनगरं प्रजाकुलमहाकुलम् |
अग्निदाहज्वलद्देहं धूमाभ्रपटलावृतम् || २ ||

प्रजानां कुलं महाव्याकुलं यत्र || २ ||

शरजालमहाधूमच्छन्नार्कविलसत्तमः |
क्षिप्रदृष्टरवि क्षिप्रमदृष्टरविमण्डलम् || ३ ||

शरजालैर्महाधूमैश्च च्छन्नेनार्केण विलसत्तमो यत्र || ३ ||

अग्निदाहमहातापप्रतपत्पर्णकाननम् |
लोलालातलताशूलमुसलोपलपूर्णखम् || ४ ||

प्रतपत्पर्णानि शुष्यत्पत्राणि काननानि यत्र | लोलैरलातलतादिभिः पूर्णं खं यत्र || 
४ ||

अनलप्रतिबिम्बौघौर्द्विगुणज्वलनायुधम् |
रणभग्नमहाशूरप्राप्तेन्द्रवनितासुधम् || ५ ||

द्विगुणज्वलनानि द्विगुणदीप्तानि आयुधानि यत्र | रणभग्नैर्महाशूरैः प्राप्ता 
इन्द्रवनिता अप्सरसः सुधा च यत्र || ५ ||

उद्दामवारणारावै रणलम्पटहर्षदम् |
भुशुण्डीमण्डलप्रासशूलतोमरवर्षदम् || ६ ||

रणलम्पटानां रणोत्सुकानां शूराणां हर्षदम् || ६ ||

भटकोलाहलोल्लासहृद्भङ्गमृतपामरम् |
रजःपटलशुभ्राभ्रकृतद्युपथवारणम् || ७ ||

भटानां कोलाहलोल्लासश्रवणमात्रेण हृद्भङ्गान्मृताः पामराः कातरा 
यत्र | द्युपथवारणं अन्तरिक्षमार्गनिरोधः || ७ ||

मरणव्यग्रसामन्तमुक्तनादव्रजद्व्रजम् |
इतश्चेतश्च निपतद्वैद्युतोपहतप्रजम् || ८ ||

मरणे व्यग्राणां सामन्तानां मुक्तनादं यथा स्यात्तथा व्रजन्तो व्रजाः स्तोमा 
यत्र | वैद्युतेनोत्पाताग्निना उपहताः प्रजा यत्र || ८ ||

अग्निदग्धपतद्गेहप्रोज्झिताग्निमयाम्बुदम् |
मरणाह्लाददासंख्यशरधारामयाम्बुदम् || ९ ||

अग्निदग्धैः पतद्भिर्गेहैः प्रोज्झिता निर्मुक्ता अग्निमया अग्निवर्षिणो धूमाम्बुदा 
यत्र || ९ ||

जितसागरकल्लोलं तुरङ्गमतरङ्गकैः |
दन्तिदन्तविनिष्पेषतारक्रेंकारकर्कशम् || १० ||

कोटकोटिकुटीकुड्यकण्टकोद्भटसद्भटम् |
चटत्कुण्ठितकोटाट्टकूटाटननटच्छटम् || ११ ||

कोटानां दुर्गाणां कोटिषु संक्रमेषु याः कुट्यस्तदीयकुड्येषु 
कण्टकवच्छरावापे उद्भटाः सद्भटा यत्र | कंकटोद्भट इति पाठे 
वारबाणैरुद्भासमानाः सद्भटा यत्र | चटत्सु वह्निना वेष्ट्यमानेष्वत एव 
कुण्ठितेषु कोटाट्टकूटेषु संक्रमाट्टालशिखरेषु अटनैर्नटन्तो वह्निच्छटा 
यत्र || ११ ||

लुठत्पटनकुट्टाकसाटोपस्फुटपट्टिशम् |
खे वटत्केतुपट्टाट्टपटत्पटपटारवम् || १२ ||

लुठन्ति पटनकुट्टाकानि गमनविच्छेदकानि साटोपस्फुटानि पट्टिशानि यत्र | खे 
वटन्तो वेष्टन्तः केतुपट्टा येषु तथाविधेष्वट्टेषु पटत्पटपटारवा यत्र || १२ ||

दन्तिदन्तगुणोद्गीर्णैर्हेतिपाषाणघर्षणैः |
तारक्रेंकारहुंकारैराहूतसुरवारणम् || १३ ||

दन्तिनां दन्तगुणानां शौक्ल्यादीनामुद्गीर्णैरुद्गीरणैर्हेतीनामायुधानांन् 
पाषाणेषु घर्षणैर्घट्टनैस्तारैः क्रेंकारैर्हुंकारैश्च 
युद्धोत्साहजननादाहूता इव सुरवारणा दिग्गजा यत्र || १३ ||

वहच्छरनदीपूरपूर्णाम्बरमहार्णवम् |
विचलच्चक्रकुन्तासिधारामकरकर्कशम् || १४ ||

वहद्भिः शरनदीपूरैः पूर्णः अम्बरलक्षणो महार्णवो यत्र || १४ ||

उन्नादयोधसंघट्टकंकटोत्कटटांकृतैः |
लसज्झणझणारावैर्घटितद्वीपमण्डलम् || १५ ||

उन्नादानां योधानां संघट्टेषु कंकटानां 
वारबाणानामुत्कटैष्टांकृतैर्लसद्भिर्झणझणारावैश्च घटितानि व्याप्तानि 
द्वीपमण्डलानि यत्र || १५ || 

पादपातपरापिष्टशरसंजातकर्दमम् |
वहद्रक्तनदीरंहःप्रोह्यमाणरथद्विपम् || १६ ||

सुपर्णहेलानिपतत्प्रोत्पतत्पट्टपट्टिशम् |
शरवारितरङ्गार्तभग्नायुधजलेचरम् || १७ ||

शरलक्षणैर्वारितरङ्गैरार्तानां भग्ना आयुधजलेचरा यत्र || १७ ||

हेतिसंघट्टनिष्क्रान्तज्वालाप्रज्वलिताम्बरम् |
वलीपलितनिर्मुक्तशूराक्रान्तत्रिविष्टपम् || १८ ||

देवभावप्राप्त्या वलीपलितनिर्मुक्तैः शूरैराक्रान्तं त्रिविष्टपं यत्र || १८ ||

पाण्डुपांसुपयोवाहकचच्चक्राचिरद्युति | 
हेतिनिर्विवराकाशयुधानाधारभूतलम् || १९ ||

पाण्डुषु पांसुलक्षणेषु पयोवाहेषु कचच्चक्रलक्षणा अचिरद्युतयो विद्युतो यत्र | 
हेतिभिर्निर्विवरं निरवकाशं युधानां संप्रहाराणामनाधारं भूतलं यत्र || 
१९ ||

कटद्भटभटाटोपरटत्प्रतिभटोत्कटम् |
चटच्छकटसंघट्टपिष्टकाष्ठलुठद्रथम् || २० ||

कटन्तः शरान्वर्षन्तो ये भटेभ्योऽपि भटास्तेषामाटोपैः 
रटद्भिस्तत्प्रतिभटैरुत्कटम् | तथा चटतां भुवमाबृण्वानानां शकटानां 
संघट्टैः पिष्टेषु रथान्तरकाष्ठेषु लुठन्तो रथा यत्र || २० ||

कबन्धभटवेतालमिश्रकण्टकसंकटम् |
वेतालभुज्यमानाग्र्यशवमांसहृदम्बुजम् || २१ ||

कबन्धादिभिर्मिश्रा ये कण्टकाः शत्रवस्तैः संकटं दुरवगाहम् || २१ ||

शूरशातितशीरार्धशिरःकरखुरोरुकम् |
कबन्धदोर्द्रुमस्पन्दवनीकृतनभस्तलम् || २२ ||

शूरैःशातितं शीरार्ध शिरार्धम् | छान्दसो दीर्घः | शिरांसि करादिकं च यत्र || 
२२ || 

तरल्लोलास्यवेतालहासघट्टितपेटकम् |
कंकटोत्कटसाटोपभटभ्रुकुटिभीषणम् || २३ ||

तरद्भिः प्लवद्भिर्लोलास्यैर्वेतालैः प्रहर्षाद्धासैर्घट्टितानि शवैः पूरितानि 
पेटकानि स्वकरण्डानि यत्र कंकटैरुत्कटानां साटोपानां भटानां 
भ्रुकुटिभिर्भीषणम् || २३ ||

एकान्तमारणैकान्तमरणैकान्तभूषणम् |
प्रहारदानग्रहणकार्पण्यापारदूषणम् || २४ ||

एकान्तेन नियमेन मारणं मरणं चेत्युभयमपि शूराणामेकान्तभूषणं यत्र 
| प्रहाराणां दाने ग्रहणे च कार्पण्यमसामर्थ्यमेवापारं दूषणं निन्दा यत्र 
|| २४ ||

शूरवारणसामन्तमदवारिविशोषणम् |
मारणैकान्तरसिककृतान्तानन्दपोषणम् || २५ ||

अविकत्थनगुप्तानां शूराणां जयघोषणम् |
अशूराणां च गुप्तानां प्रभावुद्घोषणंन् परम् || २६ ||

अविकत्थनेन स्वमुखेन स्वशौर्यानभिलापेन गुप्तानां प्रच्छन्नानां शूराणां 
कियवैव रणे तच्छौर्यदर्शिजनमुखेन प्रभौ जयघोषणं तथा 
गुप्तानामशूराणां च प्रभौ अशौर्योद्घोषणं यत्र || २६ ||

शौर्यादीनां प्रसुप्तानां स्वगुणानां प्रबोधनम् |
धनमाधारभूतानां राष्ट्रेषु भुजशालिनाम् || २७ ||

भुजशालिनामत एव राष्ट्रेषु दुर्बलानामाधारभूतानां शूराणाम् | धनं 
धनवत्प्रियम् || २७ ||

दन्त्यारूढरथास्फोटप्रभग्नकटवारणम् |
समस्तमत्तगन्धेभदानवारिनिवारणम् || २८ ||

दन्त्यारूढानां रथानां च परस्परमास्फोटे युद्धे प्रभग्नकटा वारणा यत्र | 
समस्तानां मत्तगन्धेभानां दानवारिणां मदजलानां निवारणं विशोषणम् || 
२८ ||

सारसारवसामन्तमुक्तमत्तमतङ्गजम् |
जरज्जितकरानीककल्पितासीकवेदनम् || २९ ||

मत्तमतङ्गजेषु सरसि प्रविष्टेषु सारसैरिव आरवेणाक्रोशेन सामन्तैस्तरुणैरपि 
पलायमानैर्मुक्ता मत्तमतङ्गजा यत्र | ततो जरद्भिरपि खड्गविद्यायां 
जितकराणामनीकैः कल्पितं समर्थितं असिः प्रहरणं येषां ते आसीकास्तद्वेदनं 
तद्भावप्रकटनं यत्र [जरद्भिरपि 
खड्गविशारदैरावेशवशात्स्वविद्याकौशलं प्रकटितमित्यर्थः |] | 
शक्तियष्ट्योर्विहित ईकक् छान्दसत्वादसेः कृतः || २९ ||

दिनं दिनकरस्येव नृपस्य शरणं गतम् |
अनागतभटव्रातपिष्टार्धमृतमानवम् || ३० ||

क्वचित् अनागतेष्वेव भटव्रातेषु तदागमनभ्रान्त्या पलायने परस्परपादतलपिष्टा 
अर्धमृतप्राया मानवा यत्र | अत एव दिनं दिनकरस्येव नृपस्य पादौ शरणं 
गतम् || ३० ||

मानवायुबलोन्मत्तनतप्रारब्धकुट्टनम् |
धनानां प्राणपण्यानां नवमापणपत्तनम् || ३१ ||

मानोऽभिमानस्तल्लक्षणोन्मादवायुबलेनोन्मत्तैर्नतेष्वपि प्रारब्धं कुट्टनं यत्र 
| प्राणैः पण्यानां धनानां नवमापणस्थानभूतं पत्तनम् || ३१ ||

पटनद्धपताकौघजातसंचारिदोर्द्रुमम् [पटनद्धाः पताकौघा एव 
संचारिणो दोर्द्रुमा अभूवन् |] |
रक्तोज्ज्वलत्वात्त्रैलोक्यलक्ष्म्या भूषणविद्रुमम् || ३२ ||

मन्दराहननोद्भूतक्षीरोदजलसुन्दरैः |
छत्रैश्छादितहेत्योघपुष्पाढ्यगगनाङ्गनम् || ३३ ||

गणगीर्वाणगन्धर्वगीतशूराशयं कृतम् |
तद्भातरलतालाग्रहेतिहालाहलायुधम् || ३४ ||

गणैः प्रमथैर्गन्धर्वैर्गीर्वाणैश्च गीताः शूराणामाशया उत्साहादयो यत्र | 
तेषां गणानां गन्धर्वादीनां भाभिस्तरलैस्तालाग्रैर्ध्वजाग्रैर्हेतिहालाभिश्च 
सोन्मादत्वाद्धलायुधभूता [हलायुधो बलरामः |] भटा यत्र || ३४ ||

संघप्रहरणासंख्ययातुधानाझणज्झणम् |
भुक्त्वा चाद्रिगुहागेहपूरितापूर्वदुर्द्रुमम् || ३५ ||

संघं संभूय लीलया प्रहरणं येषां 
तथाविधैरसंख्यैर्यातुधानैरझणज्झणं निःशब्दं स्वयं भुक्त्वा 
चकाराच्छवादिभारान्नीत्वा अद्रिगुहालक्षणे स्वगेहे पूरिता भोजिता अन्येऽप्यशेषा 
दुर्द्रुमा विषवृक्षप्राया यातुधाना यत्र || ३५ ||

कचत्कुन्तवनव्यस्तशिरःकरवृताम्बरम् |
क्षेपणोन्मुक्तपाषाणपूरप्लुतककुब्लतम् || ३६ ||

कचद्भिः कुन्तवनैः कुन्तारण्यप्रायैः कुन्तधरैर्व्यस्तैश्छित्त्वा क्षिप्तैः शिरोभिः 
करैश्च वृताम्बरम् || ३६ ||

महाचटचटाशब्दस्फुटद्रवबृहद्द्रुमम् |
नारीहलहलारावरणन्नगरमन्दिरम् || ३७ ||

भुजास्फोटनजैर्महाचटचटाशब्दैः स्फुटतामिव रवो येषां तथाविधा 
बहुद्द्रुमा यत्र || ३७ ||

मन्दरावानलाकारनभोभातायुधव्रजम् |
परित्यज्य धनं गेहं दूरोर्वीविद्रुतप्रजम् || ३८ ||

सर्वतोहेतिवहनात्समक्षप्रेक्षकोज्झितम् |
वर्जितं भीरुभिः पक्षिराजवृन्दमिवाहिभिः || ३९ ||

हेतीनामायुधानां सर्वतोवहनात्प्रवहणात्सर्वतः प्रेक्षकैर्भयादुज्झितम् || ३९ ||

दन्तिदन्तविनिष्पिष्टशिष्टसद्भटसंकटम् |
कटे मृत्योरिव नरद्राक्षापीडनयन्त्रके || ४० ||

मृत्योर्नरलक्षणानां द्राक्षाणां निष्पीडनयन्त्रमिव विद्यमाने कटे गण्डस्थले 
दन्तिभिर्दन्तैर्विनिष्पिष्टशिष्टानां सद्भटानां संकटं यत्र || ४० ||

यन्त्रपाषाणसंघट्टपिष्टाम्बरगतायुधम् |
योधनादनदद्दन्तिवृन्दबन्धुरकन्दरम् || ४१ ||

धराधरदरीरन्तःप्रतिश्रुत्प्रोतगर्जितम् |
अर्जितं प्राणसर्वस्वमर्जयद्भिरुपार्जितम् || ४२ ||

धराधरदरीः प्राप्य प्रतिश्रुद्भिः प्रतिध्वनिभिः प्रोतानि गर्जितानि यत्र | तथा 
महता यत्नेन जन्मप्रभृत्यर्जितं प्राणसर्वस्वं बलसर्वस्वं 
अर्जयद्भिर्गमयद्भिः [ऋजेर्गत्यर्थस्येदं रूपम् |] प्रकटयद्भिः 
शूरैरुपार्जितं रणं प्रवृत्तमित्यत्रान्वयः || ४२ ||

भर्जितं हेतिदहनैरग्निदाहैश्च संततैः |
तैरेवान्यैरथान्यैश्च द्वन्द्वयुद्धैरनिष्ठितम् || ४३ ||

पुनः कीदृशं तद्रणं प्रवृत्तं तदाह - भर्जितमित्यादि | निष्ठां 
समाप्तिमप्राप्तमनिष्ठितम् || ४३ ||

वेष्टितं मृतशिष्टैश्च सारैः सुभटपेटकैः |
कैलासैरिव संशुद्धैरीश्वराधारतां गतैः || ४४ ||

सारतामेव दृष्टान्तेन व्यनक्ति - कैलासैरिवेति | संशुद्धैः स्वाम्यवञ्चकैः 
अत एव हृदि ईश्वराधारतां गतैः सुभटपेटकैः | कैलासपक्षे स्पष्टे द्वे || ४४ ||

तैरुदारैः समाक्रान्तं ये मृत्योरपि मृत्यवः |
मरणं जीवितं येषां जीवितं मरणं रणे || ४५ ||

येषां भटानां रणे मरणं जीवितमिव प्रियं पलायनेन जीवितं जीवनं तु 
मरणमिव द्वेष्यम् | उदारैस्तैः पुरुषैस्त्रैलोक्यमपि समाक्रान्तं जितमित्यर्थः | ये 
मृत्योरपि मृत्यवः परमपदप्राप्ताः संपद्यन्ते | यथाहुः द्वावेतौ पुरुषौ 
लोके सूर्यमण्डलभेदिनौ | परिव्राड् योगयुक्तश्च रणे चाभिमुखो हतः || इति || ४५ ||

रणे नभसि निर्लूनवरवारणवारिजे |
सारसाः सरसीवात्र रेजुरत्युद्भटा भटाः || ४६ ||

यन्त्राश्मक्षेपणानां प्रसरणसरितां घूकृतैः फूत्कृतैर्द्राक् 
क्रान्तानां व्योम्नि मूर्ध्नां शरसलिलमुचां सैनिकानां च नादैः |
टांकारैरायुधानां नभसि 
विसरतामश्वचक्रेभशब्दैरासीन्निःसंधिबन्धोपलजठरजडं 
जीर्णकर्णं गतं तत् || ४७ ||

तदेव युद्धंन् वर्णयन्नुपसंहरति - यन्त्रेति | यन्त्राश्मनां क्षेपणानांन् 
यानि प्रसरणानि प्रवाहास्तल्लक्षणानां सरितां घूकृतैर्ध्वनिविशेषैस्तथा द्राक् 
सद्य एव छिन्नोड्डीनानां व्योम्नि क्रान्तानां चलितानां मूर्ध्नां फूत्कृतैः 
फूत्कारशब्दैस्तथा शरसलिलमुचां सैनिकानां च नादैस्तथा नभसि 
विसरतामायुधानां नादैस्तथाऽश्वचक्राणामिभानां च हेषाबृंहितशब्दैश्च 
गतं व्याप्तं तद्युद्धं जीर्णा बधिरीकृताः कर्णा यस्मिंस्तथाविधं 
सन्निःसंधिबन्धमुपलजठरमिव जडमासीत् || ४७ ||

इत्यार्षे श्रीवासिष्ठमहारामायणे वा० दे० मो० निर्वा० उ० अविद्यो० विप० 
संग्रामवर्णनं नाम दशाधिकशततमः सर्गः || ११० ||

इति श्रीवासिष्ठमहारामायणतात्पर्यप्रकाशे निर्वाणप्रकरणे उत्तरार्धे 
संग्रामवर्णनं नाम दशाधिकशततमः सर्गः || ११० ||

एकादशाधिकशततमः सर्गः १११

श्रीवसिष्ठ उवाच |

इति कल्पान्तसदृशे यत्ते समरसंभ्रमे |
पतन्तीषूत्पतन्तीषु सेनासु समरेजिरे || १ ||

स्वसैन्ये हीयमानेऽत्र निर्गतेन महीभृता |
वायव्यास्त्रैश्चतुर्दिक्षु वर्ण्यते द्विषतां क्षयः || 

यत्ते प्रवृत्ते | सर्वेषां भावलक्षणसप्तम्यन्तानां पञ्चमश्लोके 
उदभूदित्यत्रान्वयः || १ ||

तूर्यभेरीमहाशङ्खखड्गेषु खे नदत्सु च |
धनुर्ध्वनिषु वीराणां तारक्रेंकारकारिषु || २ ||

तूर्यादिषु त्रिषु प्रतिध्वनिभिः खे तत्र खड्गेषु च नदत्सु | वीराणां 
तारक्रेंकारानुकारिषु || २ ||

अन्योन्यकठिनास्फोटविकटे भटपेटके |
कवत्कटकटाटोपे कटुकुट्टितकङ्कटे || ३ ||

भटपेटके योधकदम्बे कटु यथा स्यात्तथा कुट्टितकङ्कटे कवत्कटकटाटोपे 
सति | कुशब्दे शतृप्रत्ययः || ३ ||

किंचित्प्रभज्यमानासु विशत्कश्मासु संगरे |
विपश्चित्पक्षसेनासु लूयमानलतास्विव || ४ ||

विशन्ती कश्मा मूर्च्छा यासु || ४ ||

उदभूत्पूरयन्नाशा नृपनिर्याणदुन्दुभिः |
चतुर्धाशनिसंपूर्णकल्पाभ्ररवमांसलः || ५ ||

स्फुटतां कुलशैलानां तुल्यकालमिवोत्कटः |
स्फुटच्चटचटास्फोटैर्जडिताखिलदिक्तटः || ६ ||

तुल्यकालं स्फुटताम् | जडितानि जडीकृतानि || ६ ||

लोकपालैरिवाकारैर्नारायणभुजैरिव |
स चतुर्भिश्चतुर्दिक्कं निर्जगाम महीपतिः || ७ ||

आकारैर्मूर्तिधरैर्नारायणभुजैरिव चतुर्भिर्देहैः || ७ || 

चतुरङ्गेण महता सैन्येन परिवारितः |
अट्टालवलयात्कृच्छ्रान्निर्गत्य नगराद्बहिः || ८ ||

ददर्शात्मबलं रिक्तं बलवद्रिपुमण्डलम् |
गर्जन्तं च लयाकृत्या भीमं युद्धोद्धतार्णवम् || ९ ||

आत्मबलं रिक्तं ददर्श | रिपुमण्डलं तु बलवत् ऊर्जितं ददर्श | तदेव 
रिपुमण्डलमर्णवत्वेन वर्णयति - गर्जन्तमित्यादिना || ९ ||

शरसीकरनीरन्ध्रं मकरव्यूहसंकुलम् |
वारणव्यूहवलितं तरङ्गव्यूहविस्तृतम् || १० ||

प्रायेण रूपकाणि सर्वत्र || १० ||

चक्रावर्तवहद्व्यूहकल्लोलकलितान्तरम् |
चलद्रथशतावर्तं पताकालहरीगणम् || ११ ||

चक्रावर्तवद्वहद्भिर्व्यूहैः सेनारचनाभेदैर्जनकल्लोलैश्च कलितान्तरम् || ११ ||

प्रस्फुरच्छत्रफेनाढ्यंन् हयहेषितफीत्कृतम् |
समुल्लसद्धेतिजलं कचद्धाराकरं परम् || १२ ||

हयानां हेषितमेव यादसां फीत्कारशब्दो यत्र | कचन्तीनां धाराणामाकरम् || १२ 
||

तरत्तरलमातङ्गतुरङ्गौघतरङ्गकम् |
हेत्यम्भसि कचत्पापमुद्यद्गुलुगुलोदरम् || १३ ||

हेतिलक्षणे अम्भसि कचन्तः प्रकाशमानाः पापाः कृष्णसर्पायमाणा म्लेच्छा 
यत्र | द्रविडादिभटवार्ताभिरुद्यद्गुलुगुलोदरम् || १३ ||

दरीदलनसंक्षुब्धमरुज्जनितघुंघुमम् |
नतोन्नतकृताद्रीन्द्रमहास्पन्दशरीरकम् || १४ ||

नतैरुन्नतैश्च मातङ्गैः कृता अद्रीन्द्राणां मज्जनोन्मज्जनलक्षणमहास्पन्दा 
यस्मिंस्तथाविधविपुलशरीरकम् || १४ ||

मज्जन्मातङ्गतुरगहेलाहतमहीधरम् |
अपारविचरत्पूरकल्लोलालमहाजलम् || १५ ||

अपारं विकचन् यः सेनापूरस्तदेव कल्लोलैरलं भूषितं महाजलं यस्य || १५ ||

अकालकल्पान्तदशासमुत्थानघनाकृतिम् |
आक्रान्तरोदसीरन्ध्ररुधिरैकमहार्णवम् || १६ ||

अकाले कल्पान्तदशासमुत्थानमिव घना आकृतिर्यस्य | रोदसीरन्ध्रेत्यलुक् छान्दसः 
|| १६ ||

कचदायुधखण्डौघडीनरत्नावृतोदरम् |
चलद्व्यूहचलद्व्यस्तयन्त्राश्मक्षेपणाश्मकम् || १७ ||

कचद्भिरायुधखण्डौघलक्षणैर्डीनैरुच्छलद्भी रत्नैरावृतोदरम् | चलत्सु 
सेनाव्यूहेषु चलन्तो व्यस्ता यन्त्राश्मक्षेपणाश्मका यन्त्र | समुद्रेऽपि पोतेषु 
सामुद्रजनानां यन्त्राश्मक्षेपणाश्मनां प्रसिद्धेरिति भावः || १७ ||

रत्नसीकरनीहारसंध्याभ्रपटलानतम् |
क्वचित्पांसुपयोवाहपीतहेतिपयोधरम् || १८ ||

तमालोक्य रणाम्भोधिमगस्त्योऽस्य भवाम्यहम् |
इति संचिन्त्य मन्सा स पातुं तं प्रणार्णवम् || १९ ||

तं वर्णितप्रकारं रणेहेतुं रिपुबलाम्भो धिमालोक्यास्य पाने अहमगस्त्यो 
भवामीति संचिन्त्य स विपश्चित्तं बलार्णवं पातुं वायव्यमस्त्रं सस्मार || १९ ||

अस्त्रं सस्मार वायव्यं चतुर्दिक्कं च संदधे |
धनुषि शिखराधारे त्रिपुरान्त इवोद्यतः || २० ||

यथा शिखराणामाधारे मेरुलक्षणे धनुषि त्रिपुराणां अन्ते वधे उद्यतः शिवः 
अस्त्रं संदधे तद्वत् || २० ||

आत्मीयदेशसैन्यानां श्रेयोर्थं शान्तयेऽनलम् |
नमस्कृत्याथ जप्त्वाशु स तत्तत्याज दारुणम् || २१ ||

शत्रुशान्तये इति पाठे नमस्कृत्य अनलमिति शेषः | सः तदस्त्रं तत्याज || २१ ||

यथा तत्रैव तत्याज तस्य साहायकाय सः |
पर्जन्यास्त्रं महास्त्रेशं द्विषदातपशान्तये || २२ ||

यथा वायव्यमस्त्रं तत्याज तथैव तस्य साहायकाय पर्जन्यास्त्रमपि तत्याजेत्यर्थः 
|| २२ ||

तस्मादस्त्रजुषो घोराद्धनुषः परिनिर्गताः |
अष्टमूर्तेश्चतुर्दिक्कमाशाकुहरपूरकाः || २३ ||

चतुर्दिक्कां अस्त्रद्वयजुषः अत एवाष्टमूर्तेस्तस्माद्धनुषो बाणादिसरितो निर्ययुरिति 
परेणान्वयः || २३ ||

निर्ययुर्बाणसरितस्त्रिशूलसरितस्तथा |
शक्तीनामुग्रसरितो भुशुण्डीसरितस्तथा || २४ ||

मुद्गराणां च सरितः प्रासानां सरितो रयात् |
चक्राणां चैव सरितः परश्वधनदीरयाः || २५ ||

तोमराणां च सरितो भिन्दिपालमहापगाः |
पाषाणानां च सरितो वाताः कल्पान्तशंसिनः || २६ ||

वाताश्चण्डवायवः || २६ ||

अशनीनां च सरितो विद्युतां सरितस्तथा |
जलधारासरित्पूराः खड्गवर्षसमन्विताः || २७ ||

सनाराचा महावर्षहर्षलोत्पातपीवराः |
नागाश्च युगपर्यन्तस्फुटिताद्रीन्द्रजा इव || २८ ||

महावातैर्हर्षलाः प्रवृद्धा उत्पाता इव पीवराः पुष्टा नागाः सर्पाश्च निर्ययुः | 
युगपर्यन्ते स्फुटितेभ्योऽद्रीन्द्रेभ्यो जाता इव || २८ ||

तेनास्त्रवर्षवेगेन धुतः सोऽरिबलार्णवः |
झटित्येव न कालेन पांसुराशिरिवाभितः || २९ ||

तेज अस्त्रवर्षवेगेन सः अरिबलार्णवः कालेन विलम्बेन न किंतुझटित्येव 
पांसुराशिरिवामितो धुत उड्डायितः || २९ || 

सलिलाशनिशस्त्राणामासारैश्चण्डमारुतैः |
सरांसीव विसेतूनि सैन्यानि परिदुद्रुवुः || ३० ||

चतुरङ्गश्चतुर्दिक्कं बलौघः स पराङ्मुखः |
ययौ प्रावृङ्गिरिणदीमहावाह इव द्रुतः || ३१ ||

द्रुतः पलायमानः संश्चतुर्दिक्कं ययौ || ३१ ||

वहत्स्विन्नबृहच्छिन्नपताकाकेतुपादपः |
मरीचिपुष्पशबलविलोलासिलतावनः || ३२ ||

तमेव पलायमानं बलौघं गिरिणदीसाम्योपपादनादिना वर्णयति - 
वहदित्यादिना | वायुप्रवाहेण वहन्तः स्विन्नाः स्वेदार्द्रा बृहन्तश्छिन्नाश्च 
पताका केतव एव पादपा यत्र | मरीचिपुष्पैः शबलानि विलोलान्यसिलतावनानि येन || ३२ ||

विलुठत्पुष्टपाषाणपृषद्रक्तद्रवावचः |
घोरैर्घुरघुरारावैरलं हृदयभङ्गदः || ३३ ||

पलायनाशक्त्या विलुठन्तः पुष्टजनलक्षणा ये पाषाणास्तेषां 
पृषद्भिर्बिन्दुभूतै रक्तद्रवैरवचो दुर्वचः | तत्र पातमूर्च्छितानां 
घोरैर्घुरघुरारावैर्हृदयभङ्गदो भीषण इति यावत् || ३३ ||

उह्यमानबृहद्दन्तिदन्तद्रुमविघट्टनैः |
स्फूर्जच्चटचटारावतर्जितोद्गर्जिताम्बुदः || ३४ ||

गिरिणद्याः प्रावृड्विशेषणमम्बुदकल्पनेनोपपादयति - उह्यमानेति || ३४ ||

हेतिवृत्तोग्रसंघट्टपुष्पजातझणज्झणः |
तरत्तरलसारावतुरङ्गमतरङ्गकः || ३५ ||

हेतिषु वृत्तो य उग्रः शिलादिसंघट्टः स एव नदीतीरतरुपुष्पेषु जातो 
भ्रमरझणज्झणध्वनिर्यत्र || ३५ ||

रथादिभटचक्रौघशिलार्क्रेकारपीवरः |
पदातिरथहस्त्यश्वशिलासंघट्टसंकटः || ३६ ||

रथादीनां भटचक्रौघानां च यच्छिलासंकटे कूजितं तल्लक्षणेन 
मेकपक्ष्यादिक्रेंकारेण पीवरः पुष्टः || ३६ ||

कटुचंकारचीत्कारक्रेंकारपरिपीवरः [टंकारेत्यपि पाठः |] |
मृता मृता वयमिति घनकोलाहलाकुलः || ३७ ||

तदेवाह - कट्विति || ३७ || 

सेनावारिमहावर्तचलद्गुलुगुलारवः |
रक्तसीकरनीहारसंध्याम्बुदवितानकः || ३८ ||

हेतिवीचिवटाच्छिन्नवारिवामनवारिदः |
वर्षपङ्किलभूपीठतटखण्डनमण्डितः || ३९ ||

हेतिभिर्वीचिभिर्वटा इव आच्छिन्ना वारिणा वामना नम्रा वारिदा यत्र | पङ्किलस्य 
भूपीठतटस्य मार्गनिष्पादनाय खण्डनेन मण्डितः || ३९ ||

कुन्तशूलगदाप्रासवहत्तालतलाद्भुतः |
साक्रन्दभीरुजनताप्रतपन्मृगपोतकः || ४० ||

पलायमानैः कुन्तादिधरैर्वहत्तालतलं तालवनमिवाद्भुतः || ४० ||

मृतहस्त्यश्वयोधौघजीर्णपर्णनिरन्तरः |
पिष्टदेहवसामांसपङ्कसंजातकर्दमः || ४१ ||

चूर्णीकृतखुरापिष्टमहास्थिघनसैकतः |
उह्यमानशिलापूरकाष्ठकोटिकटङ्कटः || ४२ ||

चूर्णीकृतान्यस्थीनि ईषत्स्थूलसैकतानि खुरैरापिष्टानि तु सूक्ष्मतमसैकतानीति 
भेदः | उह्यमानैः शिलापूरैः काष्ठकोटिभिश्च परस्परघट्टनात्कटङ्कट इति 
ध्वन्यभेदारोपोक्तिः || ४२ ||

उद्गर्जत्प्रलयाम्भोदैर्वहत्प्रलयवायुभिः |
प्रपतत्प्रलयासारैः प्रलयाशनिसंकटैः || ४३ ||

उद्गर्जत्प्रलयाम्भोदैरित्यादीनां तृतीयान्तानां पञ्चमश्लोके इत्थं विद्रवन्ति 
भूभृतां बलानि मशकौघवद्विनेशुरित्यत्रान्वयः || ४३ ||

पङ्किलाखिलभूपीठैः सलिलोपप्लुतस्थलैः |
सितशैत्यवशाश्यानधाराकृतखपञ्जरैः || ४४ ||

सितं तीक्ष्णं यच्छैत्यं तद्वशादश्यानैरशुष्यद्भिर्जलधाराकृतैः खे 
पञ्जरैः || ४४ ||

समग्रनगरग्रामगृहज्वलितवह्निभिः |
प्रजाश्वेभपदातीनामाक्रन्देनापि घर्घरैः || ४५ ||

रथाम्ब्भोधरनिर्ह्रादैर्दिवि भूमौ घनारवैः |
चतुर्दिक्कं घनं तारक्रेंकारस्य चतुष्टयैः || ४६ ||

भुवि रथनिर्द्रादैः दिवि अम्भोधरनिर्ह्रादैः | चतुर्दिक्कं तारस्य 
विपश्चिद्धनुःक्रेंकारस्य चतुष्टयैः || ४६ ||

विद्युद्वलयविस्तारकारिसंघट्टघर्षणैः |
शरशक्तिगदाप्रासभिन्दिपालादिवर्षणैः || ४७ ||

विद्युद्वलयविस्तारकारिणां मेघानां संघट्टैर्घर्षणैश्च || ४७ ||

सर्वदिक्कमसंख्यानि बलानि वलशालिनाम् |
भूभृतां विद्रवन्त्याशु विनेशुर्मशकौघवत् || ४८ ||

उद्दामपावकवनोपमहेतिसार्थमेघानलाकुलजनाशनिवर्षपातैः |
आसन्बलानि चपलाब्धिजलाबलानि पर्याकुलानि वडवाग्निमिवाविशन्ति || ४९ ||

प्रत्यन्तभूभृतां बलानि उद्दामपावकवनोपमहेतिसार्थैर्मेघानामनलैराकुला 
जना यैस्तथाविधैरशनिवर्षपातैश्च पर्याकुलानि सन्ति वडवाग्निमाविशन्ति चपले 
अब्धिजले क्वथ्यमानान्यबलानि यादांसीव आसन् || ४९ ||

इत्यार्षे श्रीवासिष्ठमहारामायणे वाल्मी० दे० मो० निर्वा० उ० वि० 
चतुर्दिग्गतबलद्रवणं नामैकादशाधिकशततमः सर्गः || १११ ||

इति श्रीवासिष्ठमहारामायणे तात्पर्यप्रकाशे निर्वाणप्रकरणे उत्तरार्धे 
चतुर्दिग्गतबलद्रवणं नामैकादशाधिकशततमः सर्गः || १११ ||

द्वादशाधिकशततमः सर्गः ११२

श्रीवसिष्ठ उवाच |

लोकहाराम्बरव्यालं चेदिचन्दनकाननम् |
छिन्नं परशुधाराभिः पतितं दक्षिणार्णवे || १ ||

यत्र यत्र यथा नष्टा यद्यद्देश्याः पलायिताः |
वर्ण्यन्तेऽत्र तथा सर्वे चतुर्दिक्षु द्विषद्भटाः ||

तत्र प्रथमं चेदिदेशभटानां नाशप्रकारमाह - लोकेति | चेदिभटलक्षणं 
चन्दनकाननं परशुभिश्छिन्नं सद्दक्षिणार्णवे पतितम् | तत्र 
चन्दनवृक्षाणां व्यालवेष्टितत्वप्रसिद्धिसमर्थनाय विशिनष्टि - लोकेति | 
लोक्यन्त इति लोका दर्शनीया हारा अम्बराणि च व्याला यस्मिन् | अत्र सर्वत्र देशनाम्नैव 
भटनिर्देशो बोध्यः || १ ||

पर्णवत्प्रोह्य [मूलस्थप्रोह्येति ल्यबन्तस्य प्रवहणं प्राप्येत्यर्थकरणे 
फलितमिदम् |] पूरेण पारसीकाः परस्परम् |
प्रहरन्तो विमोहेन विनष्टा वञ्जुलावने || २ ||

पारसीका भटा अस्त्रपूरेण पर्णवत्प्रोह्यमाणा [मूलस्थप्रोह्येति ल्यबन्तस्य 
प्रवहणं प्राप्येत्यर्थकरणे फलितमिदम् |] विमोहेन परस्परं प्रहरन्तः 
सन्तो वञ्जुलावने देशे विनष्टाः || २ ||

दर्दुराद्रौ दुरन्तेषु दरदीर्णहृदन्तराः |
दरीरन्ध्रेषु संलीना दरदा दानवा इव || ३ ||

तथा दरदा भटा दर्दुराद्रौ दुरन्तेषु दरीरन्ध्रेषु संलीनाः || ३ ||

चतुरायुधधाराग्रचूर्णनीहारधारिणः |
विद्युद्वलयिनो वाता वेल्लितायुधवारिदाः || ४ ||

शरप्रासासिपरशुलक्षणानां चतुर्णामायुधानां 
धाराग्रप्रयुक्तशिलाकवचादिचूर्णलक्षणनीहारधारिणो विद्युद्भिर्वलयिनो वेष्टिता 
वेल्लितायुधा वारुणास्त्रप्रयुक्ता वारिदा वाताश्चलिताः || ४ ||

दन्तिनोऽन्योन्यमाभग्नदन्तदेहौघपीडिताः |
मृत्यूदरोम्भकग्रासपिण्डपिण्डा इवाभवन् || ५ ||

तेषु चलितेषु किमासीत्तदाह - दन्तिन इति | अन्योन्यं प्रहारैराभग्नदन्ता देहेषु 
रुधिरौघेण पीडिताश्च दन्तिनो मृत्योरुदरस्य उम्भकाः पूरका ग्रासपरिमिताः 
पिण्डपिण्डा इव अभवन् | द्विरुक्तिरनेकत्वद्योतनाय || ५ ||

तज्जा रैवतिका रात्रौ रौद्रतोमरताडिताः |
रूपिकाभिः पिशाचीभिर्भुक्ता भागीकृताङ्गकाः || ६ ||

तज्जा दरददेशजा एव केचिद्रैवतिका रैवतकपर्वते निलीनाः | रूपिकाभिः स्वरूपेण 
पुरुषवञ्चिकाभिः पिशाचीभिः || ६ ||

तालीतमालगहने दशार्णा जीर्णजङ्गले |
गले पादं निधायान्तः कृत्ताः सिंहैर्गतासवः || ७ ||

दशार्णास्तद्देशजा भटाः || ७ ||

पश्चिमार्णवतीरस्था नालिकेरधरावनौ |
यवना विगतप्राणा निगीर्णा मकरोत्करैः || ८ ||

नालिकेरधरायां वेलावनौ || ८ ||

नाराचनिकरं नीलं निमेषं नासहञ्छकाः |
रमठा नलिनीषण्डा इव ताण्डवितासवः || ९ ||

नीलं कार्ष्णायसं नाराचनिकरं शका नासहन् | एवं रमठा अपि वाताहता 
नलिनीषण्डा इव ताण्डवितासव आसन् || ९ ||

श्रवणाभोगशृङ्गाग्रो महेन्द्रोऽद्रिर्दिवि व्रजैः |
विद्रुतैर्वलितो नीलैर्जालैर्जलमुचामिव || १० ||

श्रवणनक्षत्रस्याभोगः संस्थानमिव त्रीणि शृङ्गाग्राणि यस्य तथाविधो 
महेन्द्रोऽद्रिर्विद्रुतैर्नीलैर्दिवि व्रजैर्भटैर्वलितः सन् जलमुचां जालैर्वलित इवासीत् || १० ||

चामीकरवराकारा भग्ना तङ्गणवाहिनी |
मृता हृताम्बरा चोरैर्भुक्तैकान्ते निशाचरैः || ११ ||

तङ्गणानां भटानां वाहिनी पूर्वं चोरैर्हृताम्बरा पश्चादेकान्ते 
निशाचरैर्भुक्ता सती मृता || ११ ||

द्यौरिवर्क्षभरैरासीत्तदासारं भुवस्तलम् |
विवर्तमानैरभितः कचद्भिर्ज्वलनायुधैः || १२ ||

तदा तङ्गणसेनाभक्षणकाले तत्रत्यं भुवस्तलमभितो विवर्तमानैः 
संचरद्भिर्ज्वलनायुधैरुल्मुकधरैरत एव कचद्भिर्निशाचरैः 
ऋक्षभरैर्नक्षत्रसमूहैर्द्योरिव सारं शोभमानमासीत् || १२ ||

धाराधरधरारन्ध्रप्रतिश्रुद्धनघुंघुमा |
जगद्गेहगुहासीद्द्योर्घनं गातुमिवोद्यता || १३ ||

किं च तस्मिन्विपश्चिद्विजये जगदेव गेहगुहा यस्यास्तथाविधा द्यौर्धाराधराणां 
धरारन्ध्रेषु गर्जनप्रतिध्वनिमिर्घनघुंघुमा बहलमृदङ्गध्वनिः सती 
घनं तद्यशो गातुमुद्यतेवासीत् || १३ ||

द्विपान्तरजनाश्चक्रैर्जर्जरा जीवितं जहुः |
मीनजङ्गलजम्बाले जीर्णमत्स्या इवाजले || १४ ||

मीनविहारजंगलभूते जम्बाले शैवलपल्वले दैवादजले सति मत्स्या इव अशरणाः || 
१४ ||

यावद्द्वीपा जिताः कुक्षौ सह्याद्रौ सममूर्तयः |
आश्वस्य दिवसान्सप्त ययुरायासमन्थरम् || १५ ||

यावद्द्वीपाः यावद्द्वीपाभिजना भटाः सह्याद्रौ निलीय सप्तरात्रमाश्वस्य 
चिकित्सादिना व्रणोपशमात्सममूर्तयः सन्त आसारैः क्लिद्यमाना आयासेन मन्थरं 
मन्दं स्वदेशं ययुः || १५ ||

गन्धमादनपुन्नागवनकुञ्जेषु पुञ्जिताः |
विद्याधरकुमारीभिर्गान्धाराः परिरक्षिताः || १६ ||

हूउणचीनकिरातानां मुक्तैस्तैश्चक्रवर्षणैः |
कमलानीव लूनानि शिरांस्यभिमुखानिलैः || १७ ||

हूणानां चीनानां किरातानां च शिरांसि अभिमुखानिलैरत एव 
वेगवद्भिर्विपश्चिन्मुक्तैश्चक्रवर्षणैः कमलानीव लूनानि || १७ ||

निलीपा नलिनीनाले कण्टका इव निश्चलाः |
द्रुमे द्रुमे द्रुममया भयात्त्वस्यावसंश्चिरम् || १८ ||

निलीपास्तन्नामकदेशजा भटा द्रुममया वृक्षप्रायाः सन्तोऽवसन् || १८ ||

चारुसारङ्गरङ्गासु शैलकाननभूमिषु |
चतुर्दिक्कं तदापातैः संपन्नं क्षोभणं घनम् || १९ ||

सारङ्गाणां मृगाणां पक्षिणां च विहारे रङ्गभूमिभूतासु 
शैलकाननभूमिषु तस्य विपश्चित आपातैर्घनमतिशयितं क्षोभणं संपन्नम् || 
१९ ||

कण्टकस्थलनामानः कण्टकस्थलकर्कशाः |
कण्टकस्थलगा आसन्कण्टकस्थलमण्डले || २० ||

कण्टकस्थलं करञ्जवनमिव कर्कशाः कण्टकानां दस्यूनां स्थले मण्डले 
देशे कण्टकस्थलगाः करञ्जादिवननिलीना आसन् || २० || 

पारसीकाः परं पूरैः पारं प्राप्य पयोनिधेः |
निपेतुः पवनैः पूताः प्रलये तारका इव || २१ ||

ववुरम्भोधिकुट्टाका दृषदां कटकाङ्किताः |
सर्वदिग्वनलुण्टाका वाताः प्रलयशङ्किताः || २२ ||

दृषदां प्रहारैः पर्वतकटकेषु अङ्किताः कृतचिह्नाः | प्रलयशङ्किताः 
प्रलयशङ्काविषयीकृताः || २२ ||

आसारसाराः पङ्काम्बुप्लुताः सघनघुंघुमाः |
आसन्दशदिशोऽदृश्या बहुक्षुब्धायुधानिलैः || २३ ||

दशदिशो बहुक्षुब्धैरायुधैरनिलैश्च आसारसारा भूत्वा पङ्काम्बुप्लुता 
अदृश्या आसन् || २३ ||

निर्ह्रादकारिभिर्वातैर्वहच्छपछपारवम् |
प्रसस्रुर्भुवि नीहारा महार्णवरया इव || २४ ||

वातैर्नीहारा वहच्छपछपारवं यथा स्यात्तथा प्रसस्रुः | 
छपछपेत्यव्यक्तनीहाराभिघातध्वन्यनुकरणम् | महार्णवरया अपि वातप्रयुक्ता 
वहच्छपछपारवाश्च तदनुभविनां प्रसिद्धाः || २४ ||

विदूरस्था रथेभ्यश्च वीचिचीत्कारकारिणः |
सरोम्भस्यनिलैः पेतुः पद्मेभ्य इव षट्पदाः || २५ ||

अनिलैः प्रोह्यमाणा विदूरदेशस्था रथिका वीचय इव चीत्कारकारिणः सन्तः सरोम्भसि 
पेतुः || २५ ||

आयुधौघेऽपि चक्रौघात्पादातं बलमाविलम् |
रजोराशिरिवासारे न समर्थं पलायते || २६ ||

तेषां पादातं बलं तु आयुधौघे सत्यपि विपश्चिच्चक्रौघादाविलमश्रुकलुषाक्षं 
सत् आसारे धारासंपाते रजोराशिः पांसुजालमिव पलायने न समर्थमभूत् || २६ ||

हूणा आमस्तकं मग्ना उत्तरार्णवसैकते |
क्लिन्नास्तत्रैव पङ्कान्तः पूरणाविलशूलवत् || २७ ||

भुवि पूरणेन आविलं मृन्मालिन्यमापद्यमानं लोहशूलं यथा क्लिद्यते 
तद्वत्क्लिन्नाः || २७ ||

तीरैलावनलेखासु शकाः पूर्वपयोनिधेः |
नीता बद्ध्वा दिनं मुक्ता न गता यमसादनम् || २८ ||

शका भटाः पूर्वपयोनिधेस्तीरैलावनलेखासु नीताः सन्तो दिनमात्रं विपश्चिता 
बद्ध्वा पश्चाद्दययामुक्ता यमसादनं न गताः | न मृता इत्यर्थः || २८ ||

मन्दं मन्द्रा महेन्द्राद्रौ क्रन्दन्तः पतिता दिवः |
आश्वासिता मुनिवरैर्निजाश्रममृगा इव || २९ ||

दिवो द्युवदुन्नताद्गिरिशिखरात् || २९ ||

प्रविष्टा याचनं सह्ये लब्धाः सुरबिलाद्द्वयम् |
अनर्थेनाऽर्थ आयाति काकतालीयतः क्वचित् || ३० ||

सह्ये गिरौ प्रविष्टा भटास्तु मूकाम्बिकासन्निधौ कुटजाढ्याख्ये तच्छिखरे 
दैवात्प्रविष्टात्सुरबिलात् द्वयं ऐहिकामुष्मिकं याचनं अभिलषितसिद्धिफलं 
लब्धाः प्राप्तवन्तः | तथा हि | भाग्योदयकाले क्वचित्काकतालीयन्यायतः अनर्थेनापि 
अर्थः पुरुषार्थ आयाति | यतो मरणार्हं सुरबिलं प्रविष्टैः सिद्धयो लब्धा इत्यर्थः 
|| ३० ||

पतिता दर्दुरारण्ये दशार्णा जीर्णपर्णवत् |
भुक्त्वा विषफलान्यज्ञा मृतास्तत्रैव ते स्वयम् || ३१ ||

दशार्णा भटा दर्दुरगिरेररण्ये पतिताः प्रविष्टाः सन्तः || ३१ ||

विशल्यकरणीं भुक्त्वा काकतालीययोगतः |
हिमाद्रौ हैहया याता गृहं विद्याधरा इव || ३२ ||

हैहयदेशीया भटा हिमाद्रौ विशल्यकरणीमोषधिं भुक्त्वा विद्याधरा इव 
खेचराः सन्तो गृहंन् याताः || ३२ ||

पृष्ठनृम्लानकुसुमा धनुर्भिर्गृहमागताः |
वङ्गा नाद्यापि दृश्यन्ते पिशाचत्वमिवागताः || ३३ ||

एवं वङ्गा अपि हैमवतीरोषधीर्भुक्त्वा पृष्ठलग्ना नरा इव म्लानानि 
उत्तंसकुसुमानि येषां तथाविधाः सन्तः शरव्ययात्केवलं धनुर्भिरुपलक्षिता 
गृहमागताः सन्तो भयादद्यापि बहिर्निःसरणाभावान्न दृश्यन्ते || ३३ ||

अङ्गा वनफलैर्भुक्तैर्विद्याधरपदप्रदैः |
विद्याधरीभिः क्रीडन्ति दिवि विद्याधराः स्थिताः || ३४ ||

दिवि विद्याधरा भूत्वा स्थिताः || ३४ ||

तालीतमालखण्डेषु पतिताः पातिताङ्गकाः |
पारसीका गता मोहं भ्रमाद्वैमानिका इव || ३५ ||

पारसीकास्तालीतमालखण्डेषु पतिताः प्रविष्टमात्राः शत्रुभिः पातिताङ्गकाः सन्तो 
मोहंन् मूर्च्छां गताः | तत्र च भ्रमाद्वैमानिका इवाभवन् || ३५ ||

तरलासारमातङ्गं पतितं तङ्गणाङ्गणे |
अङ्गैरङ्ग कलिङ्गानां चतुरङ्गं बलं हतम् || ३६ ||

हे अङ्ग कलिङ्गानां तरलासारमातङ्गं चतुरङ्गं बलं अङ्गैर्हतं सत् 
पलायमानं तङ्गणाङ्गणे पतितम् || ३६ ||

क्रमत्यरिबले साल्वाः शरशैलोदकोदरे |
पतिताः प्रभुणा सार्धमद्याप्येवोपलाः स्थिताः || ३७ ||

साल्वा भटाः शराः शैलाः शिलासमूहा उदकानि चोदरे यस्य तथाविधे अरिबले 
क्रमति आक्रमति सति प्रभुणा सार्ध पतितास्ते चाद्यापि तद्देशग्रामदेवताभूता 
उपलाः प्रतिमा भूत्वा स्थिताः || ३७ || 

असंख्याः प्रपलायन्तः ककुभं ककुभंन् प्रति |
नराः सरत्तरङ्गेषु सागरेषु लयं गताः || ३८ ||

क्षेत्राटवीपुरजलस्थलशैलकूलकुल्याग्रहारसरिदब्धिभृगुद्रुमेषु |
ग्रामारपट्टिगिरिकूपगुहागृहेषु भ्रष्टानि कः कलयितुं कुबलानि शक्तः || 
३९ ||

न केवलं सागरेष्वेव किंतु क्षेत्रेष्वटवीषु पुरेषु जलेषु स्थलेषु शैलेषु कूलेषु 
कुल्यासु अग्रहारेषु सरित्सु अब्धिषु भृगुषु द्रुमेषु तथा ग्रामेषु आरपट्टिषु 
शुल्कस्थानेषु गिरिषु कूपेषु गुहासु गृहेषु च भ्रष्टानि मृतानि तेषां कुबलानि 
कलयितुं गणयितुं कः शक्तः | न कश्चिदपीत्यर्थः || ३९ ||

इत्यार्षे श्रीवासिष्ठमहारामायणे वाल्मीकीये दे० मो० नि० उ० अवि० वि० बलपरिभ्रंशो 
नाम द्वादशाधिकशततमः सर्गः || ११२ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे उत्तरार्धे 
बलपरिभ्रंशो नाम द्वादशाधिकशततमः सर्गः || ११२ ||

त्रयोदशाधिकशततमः सर्गः ११३

श्रीवसिष्ठ उवाच |

बलान्यनुतरन्तोऽथ तदित्थं द्रवतां द्विषाम् |
दूराद्दूरतरं प्राप्ताश्चत्वारस्ते विपश्चितः || १ ||

अस्त्राणामरिसंशान्त्या साधनानां च संक्षयः |
अर्णवानां च विभवो वर्ण्यते विस्तरादिह ||

दवतां द्विषां बलान्यनुतरन्तोऽनुधावमानाः || १ ||

सर्वशक्तिमयैकेन चेतनेनेश्वरेण ते |
प्रहिता दिग्जयं चक्रुः सर्व एव समाशयाः || २ ||

सर्वशक्तिमयेन सर्वऽसक्तिसंभृतेन सर्वदेहेष्वेकेन चेतनेनेश्वरेण प्रहिता 
दिग्विजयाय प्रवर्तिताः | समाशयास्तुल्याभिप्रायाः || २ ||

दूरात्तावदविच्छिन्नमनुसस्रुर्बलानि ते |
यावत्तीरं समुद्राणां प्रवाहाः सरितामिव || ३ ||

अविच्छिन्नमरिबलैरनुस्यूतं यथा स्यात्तथा अनुसस्रुः || ३ ||

दूराविश्रान्तयानेन तेषां तत्सर्वसाधनम् |
आत्मीयं परकीयं च क्षीणं कुसरिदम्बुवत् || ४ ||

दूरमविश्रान्तेन यानेन गमनेन तेषां विपश्चित्सैन्यानां तत्प्रसिद्धं सर्व 
जीवनयुद्धादिसाधनं धनास्त्रशस्त्रादि प्रत्यहं व्ययेन क्षीणम् | कुसरितां 
कुल्यानामम्बुवत् || ४ ||

आत्मीयान्यन्यदीयानि तेषां वीक्ष्यबलान्यलम् |
क्षीणादीव मुमुक्षूणां पुण्यपापानि धावताम् || ५ ||

धावतां तेषां विपश्चितामात्मीयान्यन्यदीयानि च वीक्षणार्हाणि बलानि सैन्यानि 
मुमुक्षूणां पुण्यपापानीव अलं निःशेषं क्षीणानि || ५ ||

स्वयमस्त्राणि शान्तानि कृतकृत्यान्यथाम्बरे |
ज्वालाजालानि वह्नीनां दाह्यस्यासंभवादिव || ६ ||

आलयेषु रथाश्वेभवृक्षौघादिषु हेतयः |
आसन्निद्रालवो लीना दिनान्ते विहगा इव || ७ ||

आलयेषु निषङ्गकोशादिस्वस्थानेषु रथादिषु च लीनाः सन्तो निद्रालव इव निश्चेष्टा 
आसन् || ७ ||

तरङ्गा इव तोयेऽन्तर्नीहारा इव वारिदे |
मेघा वायाविवामोदा व्योमनीव निलिल्यिरे || ८ ||

धारापङ्कतलालीनशान्तहेतिजलेचरः |
नाराचसीकरासारनीहारपरिवर्जितः || ९ ||

वर्षधाराप्रयुक्ते पङ्कतले आलीना अत एव शान्ता हेतिलक्षणा जलेचरा 
मीनमकरादयो यस्य | तथा नाराचलक्षणैः सीकरासारनीहारैः परिवर्जित 
इत्याद्यब्धिरूपकोपपादकविशेषणानां चतुर्थश्लोकस्थे 
व्योमैकाब्धिरभूदित्यत्रान्वयः || ९ ||

चक्रावर्तशतोन्मुक्तो युक्तः सौम्यतयाच्छया |
प्रशान्तमेघसंरम्भतरङ्गोत्तुङ्गवर्षणः || १० ||

प्रशान्तानि मेघसंरम्भप्रयुक्तानि तरङ्गेभ्योऽप्युत्तुङ्गानि वर्षणानि यस्मिन् || १० 
||

अन्तर्लीनर्क्षरत्नौघकोणसंस्थार्कवाडवः |
शून्यतावारिरमलो व्योमैकाब्धिरभूत्पृथुः || ११ ||

अन्तर्लीना ऋक्षलक्षणा रत्नौघा यस्मिन् | कोणे एकदेशे संस्थः अर्कलक्षणो वाडवो 
वडवानलो यस्मिन् | शून्यतैव वारि यस्मिन् | ईदृशो व्योमलक्षण एकाब्धिः प्रलये 
प्रसिद्ध एकार्णवः पृथुर्विस्तृतः अभूत् || ११ ||

लम्बप्रकाशगम्भीरं प्रसन्नं कान्तिमत्ततम् |
रजोविरहितं रेजे खं मनो महतामिव || १२ ||

खं महतां मन इव रेजे | लम्बेन विस्तीर्णेनात्मप्रकाशेन सूर्यालोकेन च गम्भीरम् 
| रजोगुणैर्धूलिभिश्च विरहितम् || १२ ||

अथार्णवांस्ते ददृशुराकाशस्यानुजानिव |
विस्तीर्णान्विमलाकारान्पूरिताखिलदिक्तटान् || १३ ||

आसर्गसमाप्तेरर्णवान्वर्णयितुमुपक्रमते - अथेति || १३ ||

तरङ्गकणकल्लोलमहागुलुगुलाकुलान् |
भूरिसीकरनीहारहारिहारिशरीरिणः || १४ ||

भूरिभिः सीकरनीहारहारिभिर्मेघैर्हारि मनोहरं शरीरं येषाम् | 
नित्ययोगाद्यर्थाधिक्यविवक्षया कर्मधारयादपि मत्वर्थीयः समर्थनीयः || १४ ||

स्थितानात्मानमास्तीर्य भूमौ व्याध्यातुरानिव |
श्वसनार्तांश्चलद्देहान्विवर्तोर्मिमहाभुजान् || १५ ||

आत्मानं स्वदेहं भूमौ आस्तीर्य प्रसार्य | विवर्त्यन्त इति विवर्ता उत्क्षिप्यमाणा 
ऊर्मिमहाभुजा येषाम् || १५ ||

जडानपि स्पन्दमयान्कल्लोलाकोटकोटरान् |
संसारानिव विस्तीर्णांश्चक्रावर्तदशाकुलान् || १६ ||

संसारपक्षे कल्लोलाः षडूर्मयस्तैराकोटाः कुटिलाः कोटरा जलाशया येषु || १६ ||

रत्नराशितटोद्द्योतपीवरीकृतभास्करान् |
शङ्खराशिविशद्वातशब्दतर्जितघुंघुमान् [वर्धितेत्यपि क्वचित्पाठः 
स न व्याख्यानुगुणः |] || १७ ||

रत्नराशिधरैस्तटोद्द्योतैरुदयकाले पीवरीकृतः स्थूलीकृत इव भास्करो यैः | 
शङ्खराशिषु विशतो वातस्य शब्द एव तर्जितघुंघुमस्तर्जनध्वनिर्येषाम् || १७ ||

मांसलोर्मिघटाघोषघर्घराम्बरडम्बरान् |
वर्तुलावर्तविस्तारप्रभ्रमद्विद्रुमद्रुमान् || १८ ||

मांसलानां पुष्टानामूर्मिघटानां घोषैर्मेघघर्घराम्बरडम्बरयुक्तान् || 
१८ ||

मकरव्यूहनिर्ह्रादघर्घरोदरघुंघुमान् |
मत्स्यपुच्छच्छटाच्छिन्नमज्जत्पोतकृतारवान् || १९ ||

पुच्छच्छटा पुच्छाग्रं तेन छिन्नैर्द्विधाकृतैरत एव मज्जद्भिः पोतैः 
कृतारवान् || १९ ||

उद्ग्रीवकूर्ममकरनिगीर्णैर्णनरोत्करान् |
ऊर्मिबिम्बितसप्ताश्वसहस्नार्कनभोनिभान् || २० ||

उद्भीवैः कूर्मैर्मकरैश्च निगीर्णा और्णा ऊर्णाम्बरा नरोत्करा येषु | सामुद्राणां 
नराणां प्रायेणौर्णाम्बरत्वद्योतनायौर्णेति विशेषणम् || २० ||

भांकारकारिपवनपतद्भूत्यततोद्घटान् |
ऊर्म्युदस्तमणिव्रातबलाज्झणझणध्वनीन् || २१ ||

विस्तीर्णपटे भांकारकारिभिः पवनैः पतन्तो गच्छन्तो भूत्याः 
भूतिसंभृतास्तताः उत् ऊर्ध्वं घटन्ते चेष्टन्त इत्युद्घटाः पोता येषु | बलात् 
पतनाभिघातबलात् || २१ ||

नानाजालैर्बलभुजैर्हेलास्पृष्टार्कमण्डलान् 
नमदुन्नमदुद्रश्मिरत्नमाणिक्यमण्डलान् || २२ ||

उत्फालफेनिलावर्तविवर्तमकरोत्करान् |
क्वचित्करिकरोन्नामैः क्षणं वंशवनीकृतान् || २३ ||

करिणां कराणां शुण्डानामुन्नामैरुन्नमनैर्वंशवनमिव कृतान् || २३ ||

तहरीवल्लरीवालान्पृष्ठतालिषु माध्वान् |
क्वचिदन्तरविश्रान्तसपरिच्छदमाधवान् || २४ ||

लहरीषु वल्लर्य इव करिणां वालाः पुच्छानि येषु तान् | करिणां पृष्ठसमूहः 
पृष्ठता तल्लक्षणास्वालिषु पङ्क्तिषु माधवान्वसन्तानिव फेनपुञ्जैः पुष्पितान् | 
क्वचित् श्वेतद्वीपादौ || २४ ||

एकदेशस्थितासंख्यनानासुरसुरालयान् |
तारानवतरङ्गौघपरिदन्तुरिताम्बरान् || २५ ||

नानाविधानामसुराणां सुराणां चालयभूतान् | 
द्वन्द्वगर्भषष्ठीतत्पुरुषान्तचतुष्पदबहुव्रीहिर्वा | 
प्रतिबिम्बफेनादितारावद्भिर्नवतरङ्गौघैः परिदन्तुरितं परिहसितमम्बरं यैः 
|| २५ ||

गुहामशकवद्गर्तभीतशाखायिताचलान् |
नयतोम्बुतरङ्गौघैर्वेलाद्रीनतिखर्वताम् || २६ ||

गुहास्थमशकवत्पातालगर्ते निविष्टा बहिर्निर्गमनभीता अत एव मूलस्थशाखायिता 
अचला येषाम् | खर्वतां नयत इति वेलाद्यपेक्षया | 
तरङ्गौघाणामौन्नत्यसंपादनादिति भावः || २६ ||

खक्षेत्रारोपितानल्परत्नरश्मिपथाङ्कुरान् |
शुद्धशुक्तिमुखोन्मुक्तमुक्तान्तरितसैकतान् || २७ ||

रश्मिपथाः रश्मिप्रसराः | खक्षेत्रे आरोपितास्तल्लक्षणा अङ्कुरा यैस्तान् || २७ ||

नानारत्नांशुकौशेयसूत्रचित्रांस्तरङ्गितान् |
विशन्नदीन्दशादिग्भिः समाकीर्णान्पटानिव || २८ ||

नानारत्नांशुलक्षणैः कौशेयसूत्रैश्चित्रान् | विशन्त्यो नद्य एव 
तुरीप्रवेश्यमानतन्तवो येषां तान् | दशाभूताभिर्दिग्भिः परितः समाकीर्णान् अत एव 
ऊयमानपटानिव स्थितान् || २८ ||

इन्द्रनीलतटैर्व्युप्तमुक्ताशुक्तिशताङ्कितैः |
क्वचिद्दर्शयतः कान्तशतेन्दुकनखश्रियम् || २९ ||

कान्तशतेन्दुकामिव नखश्रियं क्वचिद्दर्शयतः || २९ ||

रत्नांशुजालसंदिग्धास्तरङ्गादेशबिम्बिताः |
परिवर्तयतः फुल्लास्तीरतालीवनावलीः || ३० ||

तरङ्गाणामादेशेषु प्रदेशेषु प्रतिबिम्बितास्तीरतालीवनावलीस्तरङ्गपरिवृत्त्या 
परिवर्तयतः || ३० ||

एलालवङ्गकङ्कोलफलमालां जिघृक्षुभिः |
वेलावनलताभ्रष्टामात्तावृत्तीञ्जलेचरैः || ३१ ||

वेलावनलताभ्यो भ्रष्टामेलादिफलमालां जिघृक्षुभिर्जलेचरैः आत्ता 
आवृत्तयस्तीरे संचारा येषु तान् || ३१ ||

चूतनीपकदम्बाग्रविहगान्प्रतिबिम्बितान् |
भुञ्जानैर्विप्रलम्भेन कृताच्छोटाञ्जलेचरैः || ३२ ||

भक्ष्योपदर्शनादिच्छद्मना तरङ्गसंनिधावाकृष्य भुञ्जानैर्जलचरैः 
कृता आच्छोटा अङ्गुलीध्वनयस्तत्प्राया ध्वनयो येषु || ३२ ||

खेचरप्रतिबिम्बेन विद्रवद्भिरितस्ततः |
भग्नबन्धबृहत्सेतून्क्षणः प्रति जलेचरैः || ३३ ||

अमूर्तान्प्रतिबिम्बेन हृदयस्थजगत्त्रयान् |
चतुरो व्योमविपुलान्दिक्षु नारायणानिव || ३४ ||

अमूर्तत्वादिसाधर्म्येण दिक्षु चतुरो नारायणानिव स्थितान् || ३४ || 

अतिगाम्भीर्यनैर्मल्यविस्तारविभवैर्नभः |
निगीर्य संदर्शयतो हृदयादिव बिम्बितम् || ३५ ||

जलचारिविहङ्गानां साकाशं प्रतिबिम्बितम् |
आशयैर्दधतः सारैः पद्मान्भृङ्गमिवात्मगम् || ३६ ||

आशयैर्हृदयैर्दधतः | आत्मगं कोशगर्भस्थम् || ३६ ||

तरङ्गतरलास्फालमारुतैराहताम्बरान् |
कन्दरोद्गारगम्भीरैः कल्पान्तजलदालयान् || ३७ ||

गम्भीरैरिति भावप्रधानो निर्देशः | अन्तर्गतगिरिकन्दरासु 
पवनप्रवेशनिर्गमलक्षणो य उद्गारस्तदनुमेयकन्दरागाम्भीर्यैः 
कल्पान्तजलदानामालयभूतान् || ३७ ||

गुहागुलुगुलावर्तनिर्घोषाशनिभीषणान् |
भृशं भावयतो ग्रस्तानगस्त्यौर्वानलानिव || ३८ ||

गुहासु गुलुगुलारूपैरावर्तनिर्घोषैः अशनय इव भीषणान् | स्वग्रासिनः 
अगस्त्यानौर्वानलांश्च गुहोदरेषु भृशं ग्रस्तान्संभावयत इव || ३८ ||

भूरिसीकरपुष्पाणि तरङ्गौघतरूणि च |
प्राप्तान्यम्बुवनानीव लहरीमञ्जरीणि खम् || ३९ ||

तथा खं प्राप्तान्यम्बुवनानि भावयत इव स्थितान् | कीदृशान्यम्बुवनानि | 
भूरिसीकरा एव पुष्पाणि येषु तानि | तरङ्गौघास्तरवो येषु | लहर्यो मञ्जर्यो येषु || 
३९ ||

सरत्तरङ्गजालानि प्रोड्डीनप्राणिमन्त्यधः |
आकाशखण्डखण्डत्वात्पतितानीव विभ्रमात् || ४० ||

तथा प्रोड्डीनप्राणिमन्ति मत्स्यादियुक्तानि सरन्ति तरङ्गजालानि आकाशस्य खण्डे 
शस्त्रैः खण्डने कृते खण्डत्वादेव अधः पतितानीव 
विभ्रमाद्भावयतश्चतुरोऽर्णवांस्ते ददृशुरिति पूर्वत्रान्वयः || ४० ||

एलालवङ्गबकुलामलकीतमालहिंतालतालदलताण्डवखण्डिताग्रे |
प्राप्ते पतल्लवणवारिधिदीर्घतीरं रेखा बभावलिनिभाम्बरशैलमूर्ध्नि || ४१ 
||

वर्णितप्रकारैः पततां तरङ्गैः प्रत्युद्गच्छतां लवणवारिधीनां दीर्घतीरं 
विपश्चित्सैन्ये प्राप्ते सति परितो दीर्घे तीराग्रे अम्बरसंपृक्तानां शैलानां मूर्ध्नि 
एलालवङ्गादिवृक्षाणां दलताण्डवैः खण्डिता विभक्ता अलिनिभा श्यामला 
वनरेखा बभौ अशोभतेत्यर्थः || ४१ ||

इत्यार्षे श्रीवासिष्ठमहारामायणे वाल्मीकीये दे० मो० निर्वा० उ० अवि० विप० 
समुद्रवर्णनं नाम त्रयोदशाधिकशततमः सर्गः || ११३ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे उत्तरार्धे 
समुद्रवर्णनं नाम त्रयोदशाधिकशततमः सर्गः || ११३ ||

चतुर्दशाधिकशततमः सर्गः ११४

श्रीवसिष्ठ उवाच |

अथ तेषां तदा तत्र ततस्तांस्तानदर्शयन् |
पार्श्वगा वनवृक्षाब्धिशैलमेघवनेचरान् || १ ||

इत आरभ्य वर्ण्यन्ते विपश्चिद्भ्यः प्रदर्शिताः |
पार्श्वगैर्वनवृक्षाब्धिशैलमेघवनेचराः || 

अथेति वनादिवर्णनविस्तारारम्भद्योतनाय | तेषां  विपश्चितां पार्श्वगा 
मन्त्र्यादयस्ततः समुद्रसंनिधिप्राप्त्यनन्तरं तांस्तान्विचित्रान् वनवृक्षादीन् 
अदर्शयन् | कौतुकार्थमित्यर्थः || १ ||

देव पश्यास्य शैलस्य येयमभ्रंकषाग्रभूः |
समरुन्मध्यदेशादेरश्मदेशमुपेयुषः || २ ||

हे देव मध्यदेशादेरुपत्यकाधित्यकाप्रस्थादिप्रदेशात्क्रमेणाग्रे अश्मदेशं 
शिलाप्रचुरभागतामुपेयुषः अस्य शैलस्य येयमभ्रंकषा अत्युन्नता अत एव समरुत् 
प्रचुरवायुयुक्ता विहरद्देवगन्धर्वादियुक्ता वा अग्रभूः शिखरभूमिस्तां 
पश्येत्यर्थः || २ ||

इमा बकुलपुन्नागनालिकेरकुलाकुलाः |
विपिनावलयो वान्तविविधामोदमारुताः || ३ ||

वान्तः उद्गीर्णो विविधामोदो मारुतो याभिः | या इमा विपिनावलयस्ता अपि पश्य || ३ ||

लुनात्युपत्यकां वार्धिः शैलशालिशिलावलीः |
वनालीर्लहरीदात्रैरापादफलपल्लवाः || ४ ||

वार्धिर्लहरीलक्षणैर्दात्रैरुपत्यकामद्रेरासन्नां भूमिं लुनाति | तथा शैले शान्ते 
शोभन्ते याः शिलावलयस्ताश्च लुनाति | तथा आपादं फलपल्लवव्याप्ता वनालीश्च 
लुनाति पश्येत्यर्थः || ४ ||

अधित्यकासु मेघालीर्नृत्यतां स्वाम्बुभूभृताम् |
धुनोति जलधिर्बालो गृहधूमावलीमिव || ५ ||

जलधिः पवनकम्पिततरुलताभुजाद्यभिनयैर्नृत्यतां 
स्वेदबिन्दुप्रायस्वाम्बुकणाञ्चितानां भूभृतामधित्यकासु विश्रान्ता मेघालीः 
पवनेन धुनोति | यथा बालः स्वगृहधूमावलीं व्यजनपवनेन धुनोति 
तद्वत्पश्य || ५ ||

राकाब्धिपूरसंप्रोतशङ्खशाखास्तटद्रुमाः |
चन्द्रबिम्बफलाः कल्पवृक्षा इव विभान्त्यमी || ६ ||

राकासु पूर्णेन्दूदयकाले प्रवृद्धस्याब्धेः पूरैः संप्रोतशङ्खा शाखा 
येषां तथाविधा अमी तटद्रुमाश्चन्द्रबिम्बानीवामृतरसपूर्णानि शुभ्राणि च 
फलानि येषां तथाविधाः कल्पवृक्षा इव विभान्ति | पश्येति सर्वत्रानुषङ्गः || ६ ||

रत्नपुष्पभरापूर्णरक्तपल्लवपाणयः |
भवन्तं पूजयन्तीव लतादारान्विता द्रुमाः || ७ ||

लतारूपैर्दारैरन्विता द्रुमा रत्नसदृशैः पुष्पभरैः आपूर्णा 
रक्तपल्लवलक्षणाः पाणयो येषां तथाविधाः सन्तः स्वगृहं प्राप्तमतिथिं 
भवन्तं पूजयन्तीव किरन्तीत्यर्थः || ७ ||

प्रोतोर्मिमकरग्रासैर्दृषद्दन्तैर्गुहामुखैः |
ऋक्षवानृक्षवद्भूभृद्धत्ते घुरघुरारवम् || ८ ||

प्रोतोर्मीन्मकरान्ग्रसन्ति तथाविधैः 
शुक्लादिवर्णदृषद्दन्तैर्गुहालक्षणैर्मुखैः ऋक्षवान्नाम भूभृत् 
ऋक्षवद्भल्लूकवद्घुरघुरारवं धत्ते || ८ ||

महेन्द्रो मन्द्रगर्जाभिरभिक्षिपति गर्जतः |
पर्जन्यानूर्जितो जन्यः प्रतिजन्यान्यथा जडैः || ९ ||

अयं महेन्द्रो गिरिरूर्ध्व गर्जतः पर्जन्यानधो मन्द्रगर्जाभिरभिमुखं क्षिपति 
भर्त्सयति | यथा ऊर्जितो जन्यो युद्धकुशलः प्रतिजन्यान्रिपूञ्जडैर्वाक्यैः क्षिपति 
तद्वत् || ९ ||

चन्दनारूषितः श्रीमाञ्जेतुं जलधिवेल्लनाः |
समुद्यत इवोच्चोऽसौ मल्लो मलयपर्वतः || १० ||

असौ मलयपर्वतलक्षणो मल्लो जलधेः प्रतिमल्लस्य लहरीभुजवेल्लनाः जेतुं 
समुद्यत इव || १० ||

सर्वतः कचितोऽजस्रं रत्नवीचिभिरम्बुधिः |
भूरत्नवलयभ्रान्त्या प्रेक्ष्यते सूर्यमार्गगैः || ११ ||

सर्वतो रत्नयुक्तवीचिभिः कचितोऽयमम्बुधिः सूर्यमार्गगैर्नभश्चरैरजस्रं 
भूरत्नवलयभ्रान्त्या प्रेक्ष्यते | कचितौजस्कम् इति पाठे ऐकपद्ये क्रियाविशेषणं 
योज्यम् || ११ ||

सरन्ति रत्नमूर्धानश्चलकानिलपायिनः [चलकानिलेति संधिरार्षः |] |
वानपूराः पर्वतकाः सर्पा इव नतोन्नतैः || १२ || 

वानं वनसमूहास्तैः पूर्यन्त इति वानपूराः पर्वतकाः सूक्ष्माः पर्वताः वायुना 
वने कम्प्यमाने चलकाः सन्तः सर्पा इव सरन्ति | रत्नमूर्धानः अनिलपायिन इति 
साधारणे विशेषणे | नतोन्नतैर्गतिभेदैः || १२ ||

भ्रमन्तो वीचिशृङ्गेषु मकरेभाः करोत्कटैः |
हरन्ति सीकराम्भोदा मेघानुद्राविता इव || १३ ||

वीचिशृङ्गेषु भ्रमन्तः सामुद्रा मकरा आरण्या इभाश्च वीचिशृङ्गेषु 
निर्गच्छत्सु प्रविशत्सु च परस्परग्रहणाय करैरुत्कटैर्व्यात्तैर्मुखैश्च भ्रमन्तो 
मेघैरनुद्राविता अनुद्रुताः सीकरमुचोऽम्भोदा इव हरन्ति कौतुकदर्शिनां मन इति 
शेषः || १३ ||

आवर्तवलिताकारः सीकरोत्करकीर्णदिक् |
पूर्णत्वात्तु शिरोऽशक्तो म्रियतेऽत्युत्करः करी || १४ ||

तत्रैकः करी दैवादगाधे जले आवर्तेन कलितः परिवर्तित आकारो यस्य तथाविधः सन् 
सीकरोत्करैः कीर्णा दिशो येन तथाविधो भूत्वा मज्जनजलपूर्णत्वात्तु शिर 
उन्नेतुमशक्त ऊर्ध्वीकृतकरः सन् म्रियते पश्य || १४ ||

विविधप्राणिसंपूर्णाः सजलाद्रिनतोन्नताः |
यथैवाम्भोधयः सर्वास्तथैव द्वीपभूमयः || १५ ||

सजलाश्च ते अद्रिभिर्नतोन्नता विषमाश्च अम्भोधयो यथा सन्ति तथा सर्वा 
द्वीपभूमयोऽपि सन्तीति बोध्यमित्यर्थः || १५ ||

आवर्तानात्मनोऽनन्यानप्यन्यानिव भास्वरान् |
गृह्यमाणानसद्रूपान्दृश्यमानानपि स्फुटान् || १६ ||

अम्बुधिर्ब्रह्मजगन्तीव आवर्तान् धत्ते इति द्वयोरन्वयः | 
आत्मनोऽनन्यानप्यन्यानिवेत्यादिविशेषणानि आवर्तजगतोः साधारण्येन योज्यानि || १६ ||

तरङ्गतरलानन्तर्जडानप्यम्बुधिश्चलान् |
धत्ते ब्रह्मजगन्तीव सान्तानप्यन्तवर्जितान् || १७ ||

यानन्तरिन्द्रवद्भानुमणीन्धत्तेऽम्बुधिर्बहून् |
मन्थापहृतसर्वस्वो देवेभ्यः परिरक्षितान् || १८ ||

मन्थने देवासुरैरपहृतसर्वस्वोऽम्बुधिस्तस्मिन्काले देवेभ्यः परिरक्षितान्गोपितान् 
यान् बहून्भानुमणीनन्तर्धत्ते | इन्द्रवत् यथा इन्द्रः असुरेभ्यो 
गोपयन्मणीनन्तर्धत्ते तद्वत् || १८ ||

दृश्यमानान्महातेजस्तथा पातालतोऽप्यलम् |
प्रतिबिम्बविभङ्ग्यान्तरसत्यानिव गोपितान् || १९ ||

तथा महातेजोरूपानत एव पातालतोऽपि अलं दृश्यमानान् यन्मणीन् 
प्रतिबिम्बविभङ्ग्या असत्यानिव कृत्वा अन्तर्गोपितान्धत्ते || १९ ||

तेषां मध्यादेकमेहं प्रत्यहं पश्चिमार्णवे |
निक्षेपाय क्षिपति यं तेन मन्ये दिनं भवेत् || २० ||

तेषां मणीनां मध्यात्प्रत्यहमेकं यं मणिं पश्चिमार्णवे निक्षेपायान्तरिक्षे 
क्षिपति तेन तद्दिनं भवेदिति मन्ये इत्युत्प्रेक्षा || २० ||

नानदिग्देशपयसामब्धौ साधुसमागमः |
यात्रायामिव लोकानां मिथः कलकलान्वितः || २१ ||

अब्धिकलकले हेतुमुत्प्रेक्षमाण आह - नानेति || २१ ||

जलेचरावरा नूनं सागरार्णवसंगमे |
अन्योन्यवेल्लनाद्युद्धं न कदाचन शाम्यति || २२ ||

युद्धोत्साहवतां मध्ये जलेचरा एव वराः | नूनमिति वितर्के | कुतः | यतः 
सागरार्णवयोः पूर्वापरसमुद्रयोः संगमे येषां सदैवान्योन्यवेल्लनान्न 
कदाचन युद्धं शाम्यति || २२ ||

ताम्यत्तिमितरङ्गाग्रनर्तनावर्तविभ्रमम् |
वलयन्वायुरायाति वान्तसीकरमौक्तिकैः || २३ ||

ताम्यतां ग्लायतां तिमीनां मत्स्यभेदानां तरङ्गाग्रेषु नर्तने य 
आवर्तविभ्रमस्तं वान्तैरुद्गीर्णैः सीकरलक्षणैः सीकरसहितैर्वा मौक्तिकैः 
पारितोषिकैर्वलयन्वेष्टयन्प्रभुरिव वायुरायाति पश्य || २३ ||

सरिन्मुक्तालतामध्यमध्यस्थाब्दमणीश्वराः |
दीर्घाः खणखणायन्ते चञ्चलाः सर्वतोऽम्बुधेः || २४ ||

सरिल्लक्षणानां मुक्तालतानां मध्ये मध्ये स्थिता अब्दलक्षणा मणीश्वरा 
मणिश्रेष्ठा अम्बुधेः कण्ठे सर्वतो दीर्घा लम्बमानाः 
परस्पराभिघातात्खणखणायन्त इत्युत्प्रेक्षा || २४ ||

महेन्द्राद्रेर्गुहागेहपरावृत्तार्णवाध्वनाम् |
भांकारिण्यो भुवः सिद्धसाध्यानां सुसुखावहः || २५ ||

पुनः कीदृशो वायुः | महेन्द्राद्रेर्भाकारिण्यः अरतिकारिणीः | 
विभक्तिव्यत्ययश्छान्दसः | भुवः प्राप्य तत्रारुच्या गुहागेहेषु रत्यर्थं 
परावृत्तार्णवाध्वनां सिद्धानां साध्यानां च देवयोनिभेदानां 
रतिश्रमापनोदेन सुसुखावहः || २५ ||

मन्दरः कन्दरोद्गीर्णैः प्रसरैर्मातरिश्वनः |
कम्पाकुलवनाभोगः पुष्पमेघांस्तनोति खे || २६ ||

अपरो मन्दरं वर्णयन्दर्शयति - मन्दर इति | कन्दरेभ्य उद्गीर्णैर्मातरिश्वनो 
वायोः प्रसरैः खे पुष्पवर्षिणो मेघांस्तनोति विस्तारयति | प्रस्थारूढान् मेघान् 
पुष्पैः पूरयतीति यावत् || २६ || 

चूतनीपकदम्बाढ्यगन्धमादनकन्दरान् |
विशन्ति मेघहरिणास्तडित्तरललोचनाः || २७ ||

हिमवत्कन्दरोद्गीर्णा वल्लीवलयताण्डवम् |
तन्वाया वायवो यान्ति विभिन्नाब्दाब्धिवीचयः || २८ ||

विभिन्ना अब्दाः अब्धिवीचयश्चयैः | शैत्यमान्द्यसौरभ्योपपादकानि विशेषणानि || 
२८ ||

तात चूतकदम्बाग्रपरामर्शसुगन्धयः |
वलयन्त्यब्धिकल्लोलान्गन्धमादनवायवः || २९ ||

जलदान्वलयन्वायुरलकालकतां गतान् |
इत आयाति पुष्पाभ्रं रचयन्वनवीथिषु || ३० ||

अलकायाः कुबेरपुर्या अलकतां कुन्तलतां गतान्प्राप्तान् || ३० ||

कुन्दमन्दारसंदोहमधुरामोदमन्थरान् |
तुषारसीकरोन्मिश्रानिवात्र कलयानिलान् || ३१ ||

अत्रास्मिन्गन्धमादने अनिलान्कलय स्पृश || ३१ ||

नालिकेरलतालास्यलब्धतिक्तसुगन्धयः |
पतन्ति पवनाः पश्य पारसीकपुरीः पुरा || ३२ ||

नालिकेरतरूणां मल्लिकादिलतानां च लास्येन क्रमाल्लब्धस्तन्मद्यतिक्तगन्धः 
सुगन्धश्च यैः | पुरा पश्य || ३२ ||

धुन्वानाः पुष्पितेशानवनकर्पूरवारिदान् |
चालयन्तोऽनिला वान्ति कैलासकमलाकरान् || ३३ ||

पुष्पितं यदीशानस्य प्रमदवनं तत्रत्यकदलीकर्पूरसुरभीन्वारिदान्धुन्वानाः || 
३३ ||

करीन्द्रकुम्भनिष्क्रान्तमदमन्थरमूर्तयः |
इमे शुकशुकायन्ते विन्ध्यकन्दरवायवः || ३४ ||

शुकशुकायन्ते इति वीरणस्तम्बोद्भूताव्यक्तध्वन्यनुकरणम् | अथवा विन्ध्यशुकैः 
सह निर्गमनात्तद्वर्णैः शुकायन्ते हरितायन्ते || ३४ ||

शबरीणां शरीरेषु शीर्णपर्णोत्करे गिरौ |
नाराचैः पर्णशबरैर्वनाली नगरायते || ३५ ||

शबरीणां शरीरेषु परिधानकल्पनया शीर्णपर्णोत्करे मलयगिरौ पर्णपरिधानैः 
शबरैस्तन्नाराचैश्च पूर्णा अल्पावशेषमृगपक्षिगणा मलयवनाली 
नगरमिवाचरति नगरायते || ३५ || 

अब्ध्यद्रिसरिदम्भोदवनलेखाङ्गिका दिशः |
त्वत्प्रतापबलैरेता हसन्तीवार्करश्मिभिः || ३६ ||

अत्रोपशैलवनवीथिषु पुष्पशयया विद्याधरीविरचिताः परिवर्णयन्ति |
पार्श्वद्वयस्थपरिवृत्तपदात्समुद्राद्व्यावृत्तमुग्धवनितापुरुषायितानि || 
३७ ||

अत्रास्मिन्प्रदेशे उपशैलवनवीथिषु रत्यर्थ विद्याधरीभिर्विरचिताः पुष्पशययाः 
परिवर्णयन्ति सूचयन्ति | कस्माल्लिङ्गात्किं सूचयन्ति तदाह - पार्श्वेति | समुद्रात् 
अलक्तकमुद्रासहितात्पार्श्वद्वयस्थात्परिवृत्तात्सम्यङ्निष्पन्नात्पदालिङ्गात् | पुंसि 
रतिश्रान्ते सति अधोदेशाद्व्यावृत्तायाः मुग्धवनितायाः उपरि सुरतलक्षणानि 
पुरुषायितानि पुरुषवदाचरणानि सूचयन्तीत्यर्थः || ३७ ||

इत्यार्षे श्रीवासिष्ठमहारामायणे वा० दे० मो० निर्वा० उ० अवि० विप० दिग्दर्शनं 
नाम चतुर्दशाधिकशततमः सर्गः || ११४ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे उत्तरार्धे 
दिग्दर्शनं नाम चतुर्दशाधिकशततमः सर्गः || ११४ ||

पञ्चदशाधिकशततमः सर्गः ११५

पार्श्वगा ऊचुः |

अत्रोत्तमाशय लतावलयालयेषु लीलाविलोलललनाः कलयन्ति गीतम् |
उद्दामभावरसविस्मृतवासरेहा विश्रम्य किंनरगणाः कलकाकलीकम् || १ ||

वर्ण्यन्तेऽत्र चतुर्दिक्षु वनानि गिरयो नगाः |
नद्यः समुद्राः पवनपक्षिग्रामघनादयः || 

हे उत्तमाशय अत्रास्मिन् गिरौ लीलासु विलोला आसक्ता ललना येषां तथाविधाः 
किन्नरगणा उद्दामैर्भावैः संचारिभावैः रसैः संभोगशृङ्गाररसैश्च 
विस्मृता वासरेहा दिनचेष्टालक्षणः कालो यैस्तथाविधाः सन्तो विश्रम्य कलाः 
काकल्यो यस्मिस्तथाविधं गीतं कलयन्ति गायन्ति शृण्वन्ति च || १ ||

एते हिमाद्रिमलयाचलविन्ध्यसह्यक्रौञ्चा महेन्द्रमधुमन्दरदर्दुराद्याः |
दूरस्थिता दृशि सिताभ्रपटा वहन्ति संशुष्कपर्णलवलाञ्छितलोष्टलीलाम् || २ 
||

अत्युन्नता अपि गिरयो दूराद्दृश्यमाना अल्पवद्भान्तीत्याह - एते | एते 
हिमाद्रिमलयाद्याः सिताभ्रपटाः शैला दूरस्थिताः सन्तो दृशि प्रेक्षकदृष्टौ 
संशुष्कपर्णलवलाञ्छितानां लोष्टानां लीलां साम्यं वहन्ति पश्य || २ ||

अमी दूरालोकव्यवहितमहावर्त्मनिचयाः पुरःप्राकाराणां कुलशिखरिणो 
बिभ्रति वपुः |
विशन्तीरम्भोधिं कलय लुलिता भान्ति सरितः पटस्यान्तः सक्ताः 
प्रतनुसितसूत्रा इव दशाः || ३ ||

किंचामी कुलशिखरिणो दूरादालोकनमालोकस्तस्मिन् अपारे परेषां व्यवहिता 
अन्तरालदेशवर्त्मनिचया येषां तथाविधा सन्तः परस्परसंलग्नतया परितो 
दृश्यमानाः पुरःप्राकाराणां वपुर्बिभ्रति | तथा अम्भोधि विशन्तीः 
प्रवेशत्वरया च लुलिताः सरितः पटस्यान्तः सक्ताः प्रतनुसितसूत्रा दशा इव भान्ति || 
३ ||

दशाशाः शैलानामुपरि परितः प्रावृतघना घनश्यामाकाराः 
खगकलकलालापलपिताः |
लतामुक्तैः पुष्पैर्ललितवनलेखाभुजलता हसन्त्यस्ते राजन्भवनवनिता भान्ति 
पुरतः || ४ ||

हे राजन् परितः शैलानामुपरि प्रावृता घना मेघा याभिस्ताः घना इव 
श्यामाकाराः | खगानां कलकलालापा एव लपितानि यासां ताः | तथा लताभिर्मुक्तैः 
पुष्पैरुपलक्षिताः | ललिताः शोभमाना वनलेखालक्षणा भुजलता यासां तथाविधा 
दश आशा दिशस्ते भवनवनिता राज्ञीर्हसन्त्य इव पुरतो भान्ति || ४ ||

तालीतमालबकुलाकुलतुङ्गशृङ्गमेकीकृताकृति वनं तरलं विभाति |
अभ्याहतं जलनिधेस्तरलैस्तरङ्गैस्तीरान्तलग्नघनशैवलजालकल्पम् || ५ ||

ताल्यादिभिराकुलानि तुङ्गानि गिरिशृङ्गाणि यस्मिंस्तथाविधम् | 
दूराद्वप्रवद्भासमानेषु शैलेष्वेकीकृताकृति | पवनतरलं वनं 
जलनिधेस्तरलैस्तरङ्गैरभ्याहतं तीरान्तलग्नघनशैवलजालकल्पं विभाति | 
ईषदसमाप्तिद्योतकेन कल्पपा सादृश्यस्य गम्यमानत्वाद्गम्यमानोपमा || ५ ||

इतः स्वपिति केशवः कुलमितस्तदीयद्विषामितोऽपि शरणार्थिनः शिखरिपत्रिणः 
शेरते |
इतोऽपि वडवानलः सह समस्तसंवर्तकैरहो विततमूर्जितं भरसहं च 
सिन्धोर्वपुः || ६ ||

शिखरिणः पर्वतास्तल्लक्षणाः पत्रिणः पक्षिणः शेरते स्वपन्ति | शीङो रुट् | सिन्धोः 
समुद्रस्य वपुर्विततं विस्तीर्णं ऊर्जितं बलवद्भरसहंन् बहुभारसहिष्णु अहो 
आश्चर्यमनुपममित्यर्थः || ६ ||

एते जम्बुनदीतटा रविकरैराभान्ति 
हेमाखिलग्रामारण्यपुरस्थलीगिरितरुस्थाण्वग्रहारोच्चयाः |
ज्वालालीवलितांबरांतरलिहो मुञ्चन्ति भासोभितस्सर्वा भूमिप 
भूरिहैवममरासेव्यास्ति नो मानुषैः || ७ ||

कश्चिदुत्तरदिशि प्रस्थितं विपश्चितं प्रति मेरुमूले सौवर्णान् 
जम्बुनदीतटान्प्रदर्शयन्नाह - एते इति | हेमभूताः अखिला ग्रामादयो येषु 
तथाविधा एते जम्बूनदीतटा रविकरैर्व्याप्ताः सन्तः अभितः आभान्ति | 
ज्वालालीवलिताम्बरान्तरलिहः सन्तः अभितो भासो मुञ्चन्ति | हे भूमिप इह एवंभूता 
सर्वा भूः अमरैर्देवैरासेव्या उपभोक्तुं योग्यास्ति मानुषैर्नो आसेव्येत्यर्थः || ७ ||

एते कदम्बवनकम्बलमम्बुदाभमाभान्ति भास्करपथानुगता वहन्तः |
अस्याचलस्य वसुधेव तटं तवास्तु मा सूर्यरोधकनभस्थघनौघशङ्का || 
८ ||

अस्याचलस्य अम्बुदाभं कदम्बवनकम्बलं वहन्तो भास्करपथानुगता एते 
अधित्यकाप्रदेशा आभान्ति | अतः एषु प्रदेशेषु तव वसुधेव इदमपि तटमिति 
बुद्धिरस्तु | सूर्यरोधका नभस्था घनौघा एते इति शङ्का मास्त्वित्यर्थः || ८ ||

एषोऽसौ मलयो लयोग्रलवलीवल्लीलसच्चन्दनस्फीतामोदमदाद्रसेन तरवो वक्त्रे 
क्रियन्ते त्रिभिः |
सज्वालोदहनाक्षसंस्थितकपोलोष्मोदयोत्ताण्डवे 
अङ्गुष्ठाङ्गुलिभिर्यथोष्णककणास्तप्ता यथा योषिताम् || ९ ||

अपरो दक्षिणदिक्प्रस्थिताय विपश्चिते मलयाद्रिं वर्णयन्दर्शयति - एष इति | एष 
समीपे दृश्यमानो मलयोऽसावेवंप्रभावः | यस्य अग्राभिः 
श्रेष्ठाभिर्लवलीवल्लीभिर्लसतां चन्दनानां स्फीतादामोदमदादन्येऽपि तरवो रसेन 
चन्दनीभूतास्त्रिभिरपि देवैर्मनुष्यैरसुरैश्च वक्त्रे मुखपद्मे अलय इव 
तिलकीक्रियन्ते | किंचास्मादामोदमदात्सज्वाल ऊर्ध्वो ज्वलनः अक्षे तृतीयनेत्रे 
संस्थितो यस्य तथाविधस्य रुद्रस्य कपोलयोरुष्मोदयो यस्मिंस्तथाविधे उत्कृष्टे 
ताण्डवे प्रसक्तास्तप्ताः यथोपपन्ना उष्णककणाः स्वेदबिन्दवो यथा योषितां 
रतिश्रमजाः स्वेदबिन्दवः शिशिरतरास्तथा क्रियन्ते एवंप्रभावोऽयमित्यर्थः || ९ ||

एषोऽब्धिधौतकलधौततटाधिरूढभोगीन्द्रभोगपरिवेष्टितचन्दनोऽगः |
विद्याधरीवदनपङ्कजदीप्तिपुञ्जहेमीकृताखिलशिलो मलयाभिधानः || १० ||

अब्धितरङ्गैर्धौतेषु कलधौतं सुवर्णंन् तन्मयेषु तटेष्वधिरूढाः 
प्रादुर्भूता भोगीन्द्राणां भोगैः कायैः परिवेष्टिताश्चन्दनवृक्षा 
यस्मिंस्तथाविधः | तथा विद्याधरीणां वदनपङ्कजदीप्तिपुञ्जैर्हेमीकृता अन्या 
अप्यखिलाः शिला यस्य तथाविध एष पुरोव्र्ती अगो मलयाभिधानः | मा लक्ष्मीर्लीयते 
अस्मिन्नित्यन्वर्थनामेत्यर्थः | ङ्यापोः इति ह्रस्वः || १० ||

कूजत्कुञ्जकठोरगह्वरनदीक्वत्कारवत्कीचकस्तम्भाडम्बर##-
एतस्मिन्प्रबलाकिनां प्रचलतामुद्वेजिताः कूजितैरुद्वेल्लन्ति 
पुराणरोहणतरुस्तम्भेषु कुम्भीनसाः || ११ ||

कूजन्तः कुञ्जानां कठोराणां शिलाकटकादिप्रदेशानां गह्वराणां नदीनां 
क्वत्कारास्तालध्वनिभेदास्तद्वन्तो ये कीचकस्तम्भास्तेषां गीताडम्बरेण 
तच्छ्रवणासक्त्या मूकं निःशब्दं मौकुलिनां मुकुलनिवासिनां भ्रमराणां 
कुलं यस्मिंस्तथाविधः क्रौञ्चाचलनामायं गिरिः | एतस्मिन् गिरौ प्रचलतां 
प्रकृष्टाः कलाकिनो बलाकावन्तो नीलमेघाः प्रिया येषां मयूराणां तेषां 
कूजितैरुद्वेजिताः कुम्भीनसाः सर्पजातिभेदाः पुराणं चिरंतनं रोहणं 
प्रादुर्भावो येषां तथाविधानां सकोटरजीर्णतरूणां स्तम्भेषु मध्यकाष्ठेषु 
उद्वेल्लन्ति अधिरुह्य भोगसंकोचेन निलीयन्त इत्यर्थः || ११ ||

कोमलकनकलतालयविलसितललनाविलोलवलयकृतम् |
श्रवणरसायनपानं विततमिहाकर्णयास्य तटे || १२ ||

हे राजन् इहास्य क्रौञ्चस्य तटे कोमलकनकलतारचिते आलये निकुञ्जे कान्तेन सह 
विलसितानां ललनानां रतिविलोलैर्वलयैः कृतं रागि श्रवणयो रसायनपानप्रायं 
विततं सिंजितमाकर्णय || १२ ||

करिकरटगलितमदजलवलितश्चलवीचिचञ्चरीकचयैः |
चर्वित एष कदर्थित इव कणनिकरो विरौति वारिनिधौ || १३ ||

करिणां करटेभ्यो गण्डस्थलेभ्यो गलितैर्मदजलैर्वलितो मिश्रित इति हेतोश्चलवीचिषु 
चञ्चरीकचयैर्भ्रमरसमूहैश्चर्वित इव वारिनिधौ कणनिकरो विरौति रोदितीत्युत्प्रेक्षा 
|| १३ ||

पश्यामलेन्दुरामृतनवनीतशरीरसुन्दरीवलितः |
पितुरुत्सङ्गे कुरुते जललीलां क्षीरवारिनिधौ || १४ ||

अब्धेश्चल प्रतिबिम्बचन्द्रं दर्शयन्नुत्प्रेक्षते - पश्येति | हे राजन् अमलेन्दुः 
आमृतं अमृतमथनजं यन्नवनीतं 
तादृशशरीरस्तादृशशरीराभिर्नक्षत्रसुन्दरीभिर्वलितः सन् क्षीरवारिनिधौ 
प्रतिबिम्बितः पितुरुत्सङ्गे जललीलां जलक्रीडां कुरुते | पश्येदं कौतुकमित्यर्थः || १४ 
||

नृत्यन्ति मत्तकलकोकिलकाकलीकाः पश्यामले मलयसानुनि बालवल्ल्यः |
लोलालिजालनयनारुणपत्रपाणिपुष्पा [लोकालीति विशेषणोभयपदः 
कर्मधारयोऽयम् |] मधूत्सवविलासविशेषवत्यः || १५ ||

अपरः कश्चिन्मलये लतानृत्यं दर्शयति - नृत्यन्तीति | लोलालिजालनयना 
[लोलालीति विशेषणोभयपदः कर्मधारयोऽयम् |] अरुणपत्रपाणिषु पुष्पाणि 
यासां ताः | मधूत्सवविलासैः परागैर्विशेषवत्यो विशेषकवत्यः || १५ ||

वंशानां हृदि पर्वतेषु जलधौ तोयार्थिनीनां तु ये शुक्तीनां हृदये 
विशन्ति समये वर्षांभसां बिन्दवः |
ते मुक्ताफलतां व्रजन्ति करिणां कुम्भेषु वान्यद्भवेत् शुद्धौ 
मौक्तिकवत्स्युरुत्तमगुणा एतास्त्रिधा जातयः || १६ ||

कश्चित्त्रीनुत्तमान्मुक्ताकरांस्तेषूत्तमगुणमुक्ताफलोत्पत्तिं च वर्णयति - 
वंशानामिति | पर्वतेषु वंशानां वेणुभेदानां हृदि काण्डच्छिद्रे | तथा 
जलधौ तोयार्थिनीनां शुक्तीनां हृदये च स्वातिसमये ये वर्षाम्भसां बिन्दवो 
विशन्ति ते मुक्ताफलतां व्रजन्ति | अन्यत्तृतीयं तु मुक्ताफलं करिणां 
गन्धहस्तिनां कुम्भेषु भवेत् | एषामुक्तरूपाणां मुक्ताफलानां एतास्त्रिधा 
प्रसिद्धा जातयः स्थानशुद्धौ मौक्तिकस्थौल्यप्रकर्षवद्गुणतोऽप्युत्तमगुणा 
भवन्तीत्यर्थः || १६ ||

शैलेऽब्धौ पुरुषेऽवनौ जलधरे भेके शिलायां गजे नानाकारधरा भवन्ति 
मणयः कर्माणि तेषां विभो |
ह्लादोच्चाटनमारणज्वरभयभ्रान्तिप्रकाशान्धताखेदोत्तापनभून##-

एवं रत्नानामप्याकरभेदेनोत्पत्तिं गुणक्रियावैचित्र्यं च रत्नशास्त्रे 
प्रसिद्धमित्याह - शैले इति | तेषां यथायोगं कर्माणि शृणु | 
ह्लादस्तापशान्तिः शत्रूणामुच्चाटनं मारणम् | ज्वरः भयं भ्रान्तिः अन्धता 
खेदः उत्तापनं चेति | रत्नस्वामिनो व्यवहितविप्रकृष्टार्थप्रकाशो 
भूगतिर्दूरगमनशक्तिर्भूमौ निमज्ज्य गमनशक्तिर्वा नभोगतिः प्रसिद्धा 
अतीतानागतदर्शनं व्याधिदुर्भिक्षादिनाशः परप्रयुक्तविषकृत्या 
यन्त्रादिप्रतिविधानं चेत्यर्थः | चार्थे तथाशब्दः || १७ ||

वातायनोदरगवाक्षकवाटकक्षाद्वाराननैरिह पुराण्युदिते पठन्ति |
श्वभ्राभ्रकन्दरदरीवनवेणुरन्ध्रवर्गेण मन्दर इवामृतसिन्धुमिन्दुम् 
|| १८ ||

अपरः कश्चिदिन्दूदये प्रहर्षप्रवृत्तं नगरे वातायनादिजनघोषं मन्दरे 
श्वभ्रादिघोषं 
चोपमेयोपमानभावेनोत्प्रेक्षमाणश्चन्द्रस्तवपाठत्वेनोत्प्रेक्षते - वातायनेति 
| इहास्मिन्देशे पुराणि कर्तॄणि इन्दौ उदिते सति वातायनोदरादिलक्षणैराननैर्मन्दरो 
गिरिः श्वभ्राभ्रकन्दरदरीवनवेणूनां रन्ध्रव्र्गेणेव 
अमृतसमुद्रभूतमिन्दुं पठन्ति स्तुवन्तीत्युत्प्रेक्षा || १८ ||

एतच्छृङ्गं हरति पवनः 
किंस्विदित्युन्मुखीभिर्दृष्टोत्साहश्चकितचकितं मुग्धसिद्धाङ्गनाभिः |
प्रालेयाद्रेः प्रतितटवनं प्रोत्पतत्यभ्रमूर्ध्वं वज्रस्तम्भो 
गगनसुतलोत्तोलनायेव भूमेः || १९ ||

हिमाद्रितटेभ्योऽभ्रोत्पतनं पवनकृतशृङ्गहरणत्वेन 
भूम्युत्थिताकाशपातालोत्तोलमस्तम्भत्वेन चोत्प्रेक्षमाणः कश्चिदाह - एतदिति | 
गगनस्य सुतलस्य च गुरुत्वाधिक्यपरीक्षार्थमुत्तोलनायेव || १९ ||

गङ्गातरङ्गहिमसीकरशीतलानि विद्याधराध्युषितचारुशिलातलानि |
पुष्पाभ्रसंवलितपुष्पितकाननानि राजन्विलोकय महेन्द्रगिरेस्तटानि || २० ||

देशान्तरेषु विततानि वनान्तराणि पुष्पस्थलान्युपवनान्यथ पत्तनानि |
तीर्थेषु पूतभुवनानि जलानि दृष्ट्वा दौर्भाग्यभीतिरपयाति जवानुविद्धा || २१ 
||

पुण्यतमदेशवनतीर्थादिदर्शनस्य दौर्भाग्यनिवृत्तिर्महाफलमस्तीत्याह - 
देशान्तरेष्विति | जवेनानुविद्धा घटिता द्रुतमपयातीति यावत् || २१ ||

शृङ्गाणि पूरितदिगन्तरमण्डलानि श्वभ्राभ्रकन्दरनिकुञ्जकुलाकुलानि |
व्योमोपमान्यपि च वारिधिकुण्डलानि दृष्ट्वा गलन्ति कुकृतानि बृहत्तराणि || 
२२ ||

श्रीशैलादि शृङ्गाणि | साधुजनपूरितानि दिगन्तराणि | तीर्थकूपवाप्यादिश्वभ्राणि | 
हिमवदादीनामभ्रयुक्तानि कन्दराणि चम्पकारण्यादीनि | निकुञ्जकुलैराकुलानि | 
व्योमोपमानि निर्मलानि वारिधिकुण्डलानि सेतुबन्धादितीर्थानि दृष्ट्वा प्राणिनां 
कुकृतानि पापानि बृहत्तराणि ब्रह्महत्यादीन्यपि गलन्ति नश्यन्ति || २२ ||

रम्याश्चन्दनवीथयो हि मलये विन्ध्ये मदान्धा गजाः कैलासे नृप पादजाति 
कनकं चन्द्रं महेन्द्राचले |
दिव्याश्चौषधयस्तुषारशिखरे सर्वत्र रत्नानि वै सन्त्यन्धाखुवदेष 
जीर्णसदने व्यर्थंन् जनो जीर्यते || २३ ||

तत्तदुत्तमवस्तुशालिनां कुलशैलानामदर्शने नृणां नेत्राणां 
वैयर्थ्यमेवेत्याशयेनाह - रम्या इति | हे नृप पादजाति श्रेष्ठं कनकम् | 
चन्द्रं गिरिधातुविशेषः | तुषारशिखरे हिमवति | सर्वत्रान्येष्वेतेषु च रत्नानि सन्ति | 
एवं सत्यप्येष भाग्यहीनो जनस्तान्यपश्यन्नन्धश्चासावास्तुर्मूषकश्च तद्वज्जीणे 
सदने व्यर्थ जीर्यते | आश्चर्यमित्यर्थः || २३ ||

सोन्नतं जगदिवोरुतटाकं वारिणा विवलितं तिमिरेण |
प्रस्फुरन्ति च युगान्त इवैता विद्युतः शफरिका इव लोलाः || २४ ||

सजलदास्तिमिरावृता दिशः कश्चिद्वर्णयति - सोन्नतमिति | मेघतिमिरेणावृता 
एता दिशो युगान्ते वारिणा विवलितं सोन्नतमन्तरिक्षलोकपर्यन्तं पूर्ण जगदेव 
एकतटाकभूतमिव प्रस्फुरन्ति | तत्र लोला विद्युतस्तस्मिंस्तटाके शफरिकाः 
क्षुद्रमत्स्या इव प्रस्फुरन्ति || २४ ||

सावश्यायाश्याननीहारधारा धारोद्गारान्वारिदान्मादयन्तः |
शीतानीतोद्दामरोमाञ्चचर्चाः प्रोद्यच्छब्दं वान्त्यहो वर्षवाताः || २५ ||

स्वयं सावश्यायाः सहिमाः भूम्यादौ च श्यानाः शोषणेन तनूकृता 
नीहारधारा यैः धाराः उद्गिरन्तीति धारोद्गारास्तथाविधान्वारिदान्मादयन्तो 
मत्तान्कुर्वाणाः | शीतस्पर्शेन आनीता जनानामुद्दामरोमाञ्चचर्चा यैस्तथाविधा 
वर्षवाताः प्रोद्यच्छब्दं यथा स्यात्तथा वान्ति | अहो इत्याश्चर्ये || २५ ||

हा वाति नीलजलदप्रसरानुसारी वातः किरन्विटपिपल्लवपुष्पगुच्छान् |
धीरोत्करद्रुमवनान्तरचारचारुरासारसीकरकदम्बकसारसारः || २६ ||

नीलजलदप्रसरानुसारी अङ्कुरद्रुमवनान्तरचारेण चारुः सौगन्ध्यादिगुणवान् 
आसारसीकराणां कदम्बकैर्निकुरम्बैः सारादपि सारो धीरो वातो विटपिनां 
पल्लवपुष्पगुच्छान्किरन्सन् वाति | हा इति शीतार्तस्य विरहिणो वा खेदोक्तिः || २६ ||

मारुताः सुरतक्रान्तकान्तानिःश्वसितैरिमे |
वहन्ति वृद्धिं गन्धं च लवं स्वर्गादिव च्युताः || २७ ||

स्वर्गाच्युताः जीवाः पूर्वपुण्यवासनालवमिव || २७ ||

कुवलयकुवलयविकचनकुसुमलताविदलनोद्यता मृदवः |
घनपटपाटनपटवो विधुतोपवना वहन्त्यमी पवनाः || २८ ||

कुवलये भूमण्डले यानि कुवलयान्युत्पलानि तेषां विकचने विकासे | तथा 
कुसुमलतानां विदलने मुकुलपुटभेदने च उद्यता इति सुगन्धयः | 
घनलक्षणानांन् पटानां पाटने पटव इति शीताः अमी पवना वहन्ति || २८ ||

संध्याभ्रलेशानुपयन्ति वाता नभस्तले कोमलकम्पनेन |
नृपाङ्गणे पुष्पविचित्रलेखानुवासिते भृत्यवरा इवैते || २९ ||

एते वाता नभस्तले संध्याभ्रलेशान् कोमलकम्पनेन मन्दचालनेनोपयन्ति | यथा 
पुष्पाणां विचित्रलेखाभिरनुवासिते नृपाङ्गणे भृत्यवराः 
पुष्पाण्यनुपमृद्गन्तः संचरन्ति तद्वदित्यर्थः || २९ ||

क्वचित्कुसुमगन्धयः कमलवर्गगन्धाः क्वचित्क्वचित्कुसुमवर्षिणो 
ललितकेसरासारिणः |
क्वचिच्च हिमपाण्डवो हरितपीतलश्यामला वहन्ति शिखरानिलाः 
सुरतमन्दघर्मच्छिदः || ३० ||

कुसुमानामिव गन्धो येषाम् | उपमानपूर्वपदत्वादित् | क्वचित्कमलवर्गाणां गन्ध 
इव गन्धो येषाम् | हिमैः पाण्डवः हरितपीतलश्यामलैर्गिरिधातुभिस्तद्वर्णाः 
शिखरसंबन्धिनोऽनिलाः सुरते मन्दानां श्रान्तानां धर्माम्बुच्छिदो वहन्ति || ३० 
||

क्वचिद्धुंकारकांकारैरङ्गारनिकरान्करैः |
किंकरैर्विकिरत्यर्को मूर्खसंसर्गवानिव || ३१ ||

किंकरैः सेवकवदाज्ञाकारिभिः सूर्यकान्तमणिभिर्गुहादौ दह्यमानानां 
प्राणिनां हुंकारैः 
कांकारैराक्रन्दनशब्दैश्चोपलक्षितानङ्गारनिकरान्करैर्विकिरति प्रक्षिपति || ३१ ||

नररसायनतृप्तिविमुक्तया प्रमदया मदयापितलज्जया |
उपगते वपुषा न विषह्यते विषविमूर्च्छनयेव समायता || ३२ ||

नरः पुरुषस्तल्लक्षणं यत्सङ्गमास्वाद्यं रसायनं तद्विषये तृप्तिविमुक्तया 
अतृप्तया अत एव मदेन यापितलज्जया अपनीतत्रपया प्रमदया वपुषा उपगते 
आलिङ्गिते पुरुषे सुरतोपरमाय | आवश्यककार्यान्तरोपवर्णनलक्षणा समायता 
वञ्चनोक्तिर्विषविमूर्च्छनया प्रयुक्ता स्वमृतिरिव न विषह्यते इत्यर्थः || ३२ ||

वलिततामरसा मृदुशीकराः शशिकरोत्करवीचिविभेदिनः |
सदहना इव तापमयाः पुरो विरहिणीषु वनावनिवायवः || ३३ ||

तामरसवलनादिप्रयुक्तसर्वगुणसंपन्ना अपि वनावनिवायवो विरहिणीषु सदहना इव 
दाहकारिण इत्यर्थः || ३३ ||

इह हि पूर्वपयोधितटावटे विकटपत्रपटाः कटकीतटाः |
नवमदासवयौवनसंश्रयाः कलय यान्ति कथं शवरस्त्रियः || ३४ ||

हे राजन् इह पूर्वपयोधितटलक्षणे अवटे निम्नदेशे कटक्यः 
शबरजातिप्रसिद्धकांस्यादिकटकास्तदन्वितप्रकोष्ठतटाः | विकटानि 
निर्गुण्डीपत्राण्येव परिधानपटो यासाम् | नवोमदासवो यस्मात्तथाविधस्य 
यौवनस्य संश्रयाः शबरस्त्रियः कथं यान्ति तद्गमनविलासं कलय पश्य || ३४ ||

नवरसासवसारनिशागमक्षयभयातुरचित्ततयाङ्गना |
त्यजति कान्तमियं न मनागपि द्रुतमितो वलितेव पुरोऽहिभिः || ३५ ||

इयमङ्गना नवः सुरतरसो यस्मात्तथाविध आसवसारः समदसंभोगो 
यस्मिंस्तथाविधस्य निशागमस्य क्षयाद्यद्भयंन् तदातुरचित्ततया द्रुतं 
सार्द्रभावं कान्तं मनागपि न त्यजति | इतः पुरो दृश्यमाना अहिमिर्वलिता 
चन्दनलतेव सेत्यर्थः || ३५ || 

प्रभाततूर्यमुखरैर्दिवसैरिव तर्जिता |
हृद्येव स्फुटा नारी निलीना दयितोरसि || ३६ ||

प्रोत्फुल्लकिंशुकैषा दक्षिणजलधेस्तटेऽत्र वनराजी |
ज्वलितेव जलतरङ्गैः पौनःपुन्येन सिच्यतेऽम्बुधिना || ३७ ||

ज्वलितेवेति पुनः पुनः सेके हेतूत्प्रेक्षा || ३७ ||

अस्या निर्यान्त्यनिलैर्धूमा इव कृष्णकेसराम्बुधराः |
अङ्गाका इव कुसुमान्युपशान्ताङ्गारवच्च खगभृङ्गाः || ३८ ||

अस्याः प्रफुल्लकिंशुकवनराजेः सकाशाद्धूमा इव कृष्णाः केसरा ऊर्ध्वभागा 
येषां तथाविधा अम्बुधरा धूमा इव निर्यान्ति | एवं किंशुककुसुमान्यङ्गारा इव 
निर्यान्ति  खगाश्च भृङ्गाश्च उपशान्ताङ्गारवच्च निर्यान्ति | पश्येति पूर्वोक्तार्थे 
उपपत्तिः || ३८ ||

ईदृश्येव विलोकय वनराजी सत्यवह्निना ज्वलिता |
गिरिशिरसि तूत्तरस्यां दिशि दूरे धूयते च खे पवनैः || ३९ ||

कल्पितज्वलनां वनराजिं दर्शयित्वा यथार्थज्वलनां तामुत्तरतो दर्शयति - 
ईदृश्येवेति | पवनैः खे धूयते कम्प्यते च || ३९ ||

क्रौञ्चाचलस्य भुवि मन्थरमेघचक्रगम्भीरताररवनर्तितबर्हिणीयम् |
पश्योत्थितं तुमुलमाकुलवर्षवातव्याधूतपुष्पफलपल्लवकाननीयम् || ४० ||

हे राजन् क्रौञ्चाचलस्य भुवि मन्थरस्य मन्दगतेर्मेघचक्रस्य 
गम्भीरैस्ताररवैर्नर्तितं बर्हिणीयं बर्हिसमूहो 
यस्मिंस्तथाविधमाकुलवर्षवातव्याधूतपुष्पफलपल्लवमुत्थितमुन्नतं 
काननीयं वनसमूहं पश्य || ४० ||

अस्ताचले विकटकाञ्चनकूटकोटिसंघट्टनस्फुटितजर्जरचारुसंधिः |
खर्वं रथः पतति स स्म रवेः सचक्रचीत्कारतारतरकूबररास एषः || ४१ ||

स एष रवेः रथः अस्ताचले विकटो विषमो यः काञ्चनमयः कूटः शृङ्गं 
तत्कोटौ संघट्टनेन स्फुटिता जर्जराश्चारुसंधयो यस्य तथाविधः सन् 
सचक्रचीत्कारस्तारतरः कूबरस्य रासो ध्वनिर्यस्य तथाविधः सन् खर्व निम्नदेशं 
पतति स्म अवतरति किलेत्यौन्नत्यातिशयोक्तिः || ४१ ||

भुवनभवनप्राकारेऽद्रौ निशाकरभेरुकं परिविकसितं मीतं भासा 
मलालिरुपाश्रितः |
तदिह जगतां वस्तु श्रेष्ठं न किंचन विद्यते विधिरुपहतः कुर्यान्नो 
यत्क्षणेन कलङ्कितम् || ४२ ||

भुवनलक्षणस्य भवनस्य गृहस्य प्राकारभूते अद्रौ मानसोत्तरपर्वते 
उदयगिरिशिखरे निशाकरश्चन्द्रस्तल्लक्षणं मेरुकं माङ्गलिकं तरुविशेषजं 
पुष्पं देशविशेषे प्रसिद्धं तच्च मङ्गलसूचकत्वादमङ्गलान्मालिन्याद्भीतं 
परितो भासा विकसितमभूत् | तथाविधमप्यदःपुष्पममङ्गलकारिणा विधिना प्रेरितो 
मलं कलङ्कस्तल्लक्षणः अलिरुपस्थित एव | तदेवं सति इह भुवने तत्तादृशं 
जगतां मध्ये श्रेष्ठंन् वस्तु किंचन न विद्यते यद्वस्तु उपहतो विधिः क्षणेन 
कलङ्कितं न कुर्यात् | भुवमस्पृशतो गिरिशिखरनभःस्थस्य चन्द्रस्यापि 
यत्रेदृशी दशा तत्र किं वाच्यमन्यस्येत्यर्थः || ४२ ||

त्रिभुवनहराट्टहासो भुवनमहाभवन एष मङ्कोलः |
क्षीरसलिलावपूरो गगनाब्धेश्चान्द्र आलोकः || ४३ ||

चन्द्रप्रकाशं सर्वतः प्रसृतं त्रेधा उत्प्रेक्षते - त्रिभुवनेति | एष 
गगनाब्धेश्चान्द्र आलोकः प्रदोषकाले नृत्यतस्त्रिभुवनहरस्य त्रैलोक्यसंहारिणो 
रुद्रस्याट्टहासः | अथवा भुवनलक्षणे महाभवने मङ्कोलः सुधालेपः | अथवा 
क्षीरलक्षणस्य सलिलस्यावदातः पुरोऽवपूरः || ४३ ||

स्पृष्टप्रदोषमयमन्दरमथ्यमानचन्द्रार्णवोल्लसितदुग्धतरङ्ग##-
पश्य प्रभापटलकैः परिपूरिताङ्गीः पूरैरिवोग्रसरितः प्रसरद्भिराशाः || 
४४ ||

संध्याधातुरागैः स्पृष्टेन प्रदोषमयेन मन्दरेण मथ्यमानो 
यश्रन्द्रलक्षणः क्षीरार्णवस्तदुल्लसितैर्दुग्धतरङ्गभङ्गप्रायैः प्रसरद्भिः 
प्रभापटलकैः उग्रः शिवस्तद्विसृष्टाया गङ्गासरितः प्रसरद्भिः पूरैरिव 
परिपूरिताङ्गीः आशा दिशः पश्य || ४४ ||

एते पतन्त्यतुल तालकराललोलवेतालबालवलिता निशि गुह्यकौघाः |
हूणेश्वरस्य नगराणि निरस्तशान्ति स्वस्तिश्रवादिविकलानि बलेन भोक्तुम् || ४५ ||

हे अतुल निरुपम तालवत्करालैर्वेतालबालैर्वलिताः सहिता एते गुह्यकौघा निशि 
निरस्तशान्तिकर्मस्वस्तिवाचनमङ्गलाचरणानि अत एवोत्पातैर्विकलानि हूणेश्वरस्य 
त्वद्रिपोर्नगराणि तत्स्थान् जनान् भोक्तुं पतन्ति गच्छन्ति || ४५ ||

तावद्विभाति गगने परिपूर्णचन्द्रो यावद्वधूवदनमेति न सद्म बाह्यम् |
अभ्युद्गतेऽङ्गणनभस्यबलाननेन्दाविन्दोः सिताभ्रशकलस्य च को विशेषः || 
४६ ||

सद्मनो बाह्यमनावरणमङ्गणदेशं वधूवदनं न एति | बाह्याङ्गणनभसि 
अबलाननेन्दौ निर्गमनेनाभ्युद्यते सति तत्सौन्दर्यनिरस्तशोभस्येन्दोः 
सिताभ्रशकलस्य च को विशेषः | न कश्चिदिति कामुकोक्तिः || ४६ ||

वृद्धानि चन्द्रांशुनवाम्बराणि गङ्गौघनिर्धूतशिलान्यमूनि |
हिमाततान्युग्रलताजटानि तुषारशैलेश्वरमस्तकानि || ४७ ||

चन्द्रकरव्याप्तानि हिमवच्छिखराणि कश्चिद्वर्णयति - वृद्धानीति | वृद्धिरत्र 
दैर्घ्यम् | तुषारशैलेश्वरो हिमवांस्तस्य मस्तकानि शिखराणि || ४७ ||

स एष मन्दारवनावतंसो दोलाप्सरोगेयविसारिवातः |
क्वचिन्मणिद्योतविचित्रचित्रः संदृश्यते व्योमनि मन्दराद्रिः | ४८ ||

दोलाः प्रेङ्खास्तदारूढानामप्सरसां गीतानि विसारयति तच्छीलो वातो यस्य | 
अत्युन्नतत्वाद्व्योमनि संदृश्यते || ४८ ||

प्रोन्निद्रनीरन्ध्रशिलीन्ध्रसान्द्रपुष्पार्घ्यपात्रध्रमहामहीध्राः |
सान्द्राभ्रनिर्ह्रादगभीरकुक्षौ सर्क्षान्तरिक्षश्रियमुद्वहन्ति || ४९ ||

प्रोन्निद्राणि नीरन्ध्राणि पुष्पभरितानि यानि शिलीन्ध्राणि तान्येव 
सान्द्रपुष्पाण्यर्घ्यपात्राणि धारयन्ति तथाविधा ये महान्तो महीध्राः पर्वताः 
सान्द्रैरभ्रनिर्ह्रादैर्गभीरायां कुक्षौ द्रोणीप्रदेशे सर्क्षं ऋक्षैर्नक्षत्रैः सह 
वर्तमानं यदन्तरिक्षं तच्छ्रियमुद्वहन्ति धारयन्ति || ४९ ||

इतः स कैलासगिरिर्गरीयसा प्रभाप्रवाहेण मितेन यस्य खम् |
शंभोरिवाभाति सुतस्य कुट्टिमं चन्द्रोऽपि च क्षीरसमुद्रगो यथा || ५० ||

इत उत्तरतः स प्रसिद्धः कैलासगिरिर्दृश्यताम् | कीदृशः | यस्य गरीयसा 
प्रभाप्रवाहेण मितेन व्यपाप्तेन खमाकाशमधोभागे शंभोः सुतस्य स्कन्दस्य 
मुक्ताचूर्णनिर्मितं क्रीडागृहकुट्टिममिव आभाति | ऊर्ध्वभागे तु चन्द्रोऽपि 
क्षीरसमुद्रगस्तन्मग्नो यथा तथा आभाति || ५० ||

स्थाणूनां छिन्नशाखानां मृन्मयानां च वासवः |
संधत्ते पश्य दूराणां वातैर्मुक्तशिखा इव || ५१ ||

हे राजन् कौतुकी वासवः कुठारैश्छिन्नशाखानां स्थाणूनामग्निना 
छिन्नच्छद्यादिशाखानां मृन्मयानां कुड्यादीनां च परस्परदूराणामपि 
वृष्टिकेनोभयत्राप्यङ्कुरोपजननान्मुक्तशिखा इव निर्माय वातैः 
परस्परग्रथनायेव संधत्ते पश्य || ५१ ||

एते कदम्बकुलकुन्दसुगन्धिवाता लिम्पन्ति मांसलतया मकरन्दवृष्टेः |
घ्राणं घनैः परिमलैरलिजालनीला व्यालोड्य मेघपटलैः 
खमिवाभ्रकायाः || ५२ ||

तथा एते कदम्बकुलैः कुन्दैश्च सुगन्धयो वाता मकरन्दवृष्टेर्हेतोस्तत्पानेन 
मांसलतया अलिजालनीला अभ्रकायाश्च भूत्वा सर्वाणि परिमलानि व्यालोड्य 
मेघपटललक्षणैः खमिव घनैः परिमलैर्जनानां घ्राणच्छिद्रमपि लिम्पन्ति 
पश्येत्यर्थः || ५२ ||

उन्निद्रकुड्मलदलासु वनस्थलीषु सच्छायशाद्वलघनेषु च जङ्गलेषु |
ग्रामेषु संततफलद्रुमसंकुलेषु लक्ष्मीः स्वयं निवसतीव निवासहेतोः || ५३ ||

वर्षर्तौ वनस्थल्यादिषु चतुर्षु स्थानेषु स्वनिवासहेतोः शोभातिशयस्य दर्शनादिव 
निवसति || ५३ ||

वातायनागतलतावृतसौधकोशकोशातकीकुसुमकेसरमाहरद्भिः |
आगुल्फकीर्णमुकुलाजिर एष वातैर्ग्रामो विभाति नगरं वनदेवतानाम् || ५४ ||

एष पुरोवर्ती ग्रामो वातायनद्वारा 
आगताभिरन्तःप्रविष्टाभिरर्थात्कोशातकीलतामिरावृतेषु सौधकोशेषु 
कोशातकीकुसुमानि तत्केसरांश्चाहरद्भिर्वातैः आगुल्फं कीर्णानि कुसुमानि यत्र 
तथाविधान्यजिराण्यङ्गणानि यस्मिंस्तथाविधः सन् वनदेवतानां नगरं विभाति 
|| ५४ ||

उन्निद्रामलचम्पकद्रुमलतादोलाविलोलाङ्गनाः कूजन्निर्झरवारयः 
परिसरप्रोन्निद्रतालद्रुमाः |
उत्फुल्लोज्ज्वलमञ्जरीसितलतागेहोल्लसद्बर्हिणः पर्यन्तोन्नतसाललम्बजलदा 
रम्या गिरिग्रामकाः || ५५ ||

उन्निद्राणां पुष्पितानाममलचम्पकद्रुमाणां लतादोलासु विलोलाः क्रीडन्त्यः 
अङ्गना येषु | तथा कूजन्ति निर्झरवारीणि येषु | परिसरेषु परितः प्रोन्निद्राः 
पुष्पितास्तालद्रुमा येषु | उत्फुल्लाभिरुज्ज्वलमञ्जरीभिः सितेष्वलंकृतेषु लतागेहेषु 
उल्लसन्तो नृत्यन्तो बर्हिणो मयूरा येषु | पर्यन्तेषून्नतेषु सालेषु प्राकारेषु 
वृक्षेषु वा लम्बा जलदा मेघा येषु | सालवृक्षा एव लम्बा लोला जलदा येष्विति वा | 
ईदृशा गिरिग्रामका रम्याः || ५५ ||

वातालोलविचित्रपत्रलतिकासंपूर्णनीलस्थलाः 
कूजल्लावककोककुक्कुटघटागायत्पुलिन्दाङ्गनाः | 
बालाव्याकुलतर्णका दधिमधुक्षीराज्यपानोज्ज्वलाः कस्येवामृतमण्डपा 
विरचिता रम्या गिरिग्रामकाः || ५६ ||

तथा वातैरालोलाभिः पल्लवादिदशाविचित्रपत्रामिर्लतिकाभिः संपूर्णानि 
शाद्वलनीलानि स्थलानि येषाम् | लावका मधुरस्वराः क्षुद्रपक्षिभेदाः | गायन्त्यः 
पुलिन्दानां म्लेच्छजातिभेदानामङ्गना येषु | बालैः पालनादव्याकुलास्तर्णका 
वत्सा येषु | तथा त एव बाला अव्याकुलास्तर्णकाश्च यथायोगं 
दधिमधुक्षीराज्यानां पानेन उज्ज्वलाः पुष्पा येषु | ईदृशा गिरिग्रामकाः कस्य 
धातिर्विश्रान्तये रम्या अमृतपूर्णा विरचिता मण्डपा इव भान्तीत्यर्थः || ५६ ||

इत्यार्षे श्रीवासिष्ठमहारामायणे वा० दे० मो० नि० उ० अवि० वि० 
विपश्चिदनुकृतपदार्थवर्णनं नाम पञ्चदशाधिकशततमः सर्गः || ११५ || 

इति श्रीवासिष्ठमहारामायणतात्पर्यप्रकाशे निर्वाणप्रकरणे उत्तरार्धे 
विपश्चिदनुकृतपदार्थवर्णनं नाम पञ्चदशाधिकशततमः सर्गः || ११५ ||


षोडशाधिकशततमः सर्गः ११६

अनुचरा ऊचुः |

देव पश्यात्र संग्रामलग्नसीमान्तभूभृताम् |
कचन्ति हेतिसंघाता विसरन्ति बलानि च || १ ||

संग्रामव्योमविरहिशिखरिग्रामडम्बराः |
गिरिगह्वरमेघाश्च मूर्खकाकाश्च वर्णिताः || 

तत्रादौ सप्ताभिः संग्रामं वर्णयितुं प्रस्तौति - देवेति | बलानि चतुर्विधानि 
सेनाङ्गानि || १ ||

हतान्हतानभिमुखान्वीरान्वीरैः सहस्रशः |
आरोप्यारोप्य खं यान्ति पश्य पश्याङ्गनारथैः || २ ||

अङ्गना अप्सरसः | रथैर्विमानैः || २ ||

विजिगीषो पुनः प्राप्ते संकटे प्रकटे रणे |
धर्म्यं विराजते युद्धं यौवने सुरतं यथा || ३ ||

विजिगीषोर्बलवतः शत्रूणां रणे प्रकटे संकटे प्राप्ते विनाधर्मेण तेषां वधो 
न शोभते किंतु धर्म्यं धर्मादनपेतं युद्धं विराजते इत्यर्थः || ३ ||

लोकैरनिन्दिता लक्ष्मीरारोग्यं श्रीसमन्वितम् |
धर्म्यं युद्धं परार्थेन जीवितस्योत्तमं फलम् || ४ ||

तत्कुतस्तत्राह - लोकैरिति | यत एतानीदृशान्येव जीवनस्योत्तमफलानि न तु 
निन्दितसंपदादय इत्यर्थः || ४ ||

अविरोधेन धर्मस्य युद्धे संमुखमागतम् |
योधानुरूपं यो हन्ति शूरः स्वर्ग्यः स नेतरः || ५ ||

योधानुरूपमिति | तद्यथा एकस्मिन्योधे एक एव सः सवाहने सवाहनः सधनुषि 
सधनुः सखड्गे सखड्गो निरायुधे निरायुध एव बाहुयुद्धं चरन्यो हन्तीत्यर्थः 
|| ५ ||

हस्तस्थितासिवरनीलसरोजदामश्यामो हयोत्थघनरेणुनिशागमोऽत्र |
आलोकय क्रमणमेष कथं करोति प्रोन्नामहेतिभरभूषणभाजि लक्ष्म्याः || ६ 
||

हे राजन् प्रोन्नामा उद्यता हेतिभरा एव भूषणानि तद्भाजि अस्मिन् शूरपुरुषे एष 
संग्रामलक्ष्म्या हस्तस्थितासिवरलक्षणेन नीलसरोजदाम्ना श्यामो 
हयोत्थघनरेणुकृतोऽन्धकारलक्षणो निशागमोऽत्रास्यां संग्रामभूमौकथं 
क्रमणं करोति | किं लक्षीरेनमस्यां निशि स्वयंवरेवृणीते उत नेति कौतुकं 
पश्येत्यर्थः || ६ ||

एते कचन्ति शरशक्तिगदाभुशुण्डीशूलासिकुन्तपटुतोमरचक्रपूर्णाः |
तापाः सताण्डवकचप्रचले चलेऽब्धौ देहेन वल्गति भुवीव फणीन्द्रसंघाः || 
७ ||

शरशक्त्याद्यायुधैः पूर्णा एते योधाः सताण्डवकचप्रायतृणदारुप्रचले अचले 
पर्वते प्रज्वलितास्तापा दवाग्नय इव कचन्ति | तेषु च शरशक्त्यादिसंघाः अब्धौ 
देहेन वल्गति सति तत्रत्याः फणीन्द्रसङ्घाः भुवि प्रसूता इव कचन्ति || ७ ||

पश्याम्बरं बलवदम्बुधराब्धिपूर्णं पश्याम्बरं 
तरलतारकतारहारम् |
पश्याम्बरं सुघनसक्तमसैकसारं पश्याम्बरं 
विशदचन्द्रकरावसिक्तम् || ८ ||

इतःप्रभृत्याकाशं चतुर्दिक्षु वर्णयति - पश्येत्यादिना | सुघनं सज्जत इति 
सुघनसक् तथाविधेन तमसा एकसारं तुल्यसारं नीलमिति यावत् || ८ ||

यत्रानेकसुरासुरास्पदघटा तारापदेशं गता ऋक्षाणां च यदास्पदं 
विसरतां सर्वोन्नतानां च यत् |
तस्मिञ्छून्यमिति प्रतीतिरधुनाप्यस्तं गता नाम्बरे कोऽन्यो मार्जयितुं 
जनोऽज्ञरचितं लोकापवादं क्षमः || ९ ||

यत्र यस्मिन्नम्बरे अनेकेषां सुरासुरास्पदानां विमानादीनां घटा तारा 
इत्यपदेशं व्याजं गता | ऋक्षाणामश्विन्यादीनां यदास्पदं यद्विसरतां 
सर्वोर्न्नतानां चन्द्रसूर्यादीनां चास्पन्दं तस्मिन्नम्बरे सर्वतः पूर्णेऽपि 
अज्ञानां शून्यमिति प्रतीतिरधुनापि नास्तं गता | यत्रैवं महान्समर्थोऽप्याकाशः 
अज्ञरचितं शून्यतापवादं मार्जयितुं न क्षमस्तत्र कोऽन्यः क्षमः स्यादित्यर्थः 
|| ९ ||

मेघाटोपैः 
प्रलयदहनैरद्रिपक्षाभिघातैस्तारापूरैरमरदितिजक्षुब्धसंग्राम##-
व्योमाद्यापि प्रकृतिविकृतिं नाम नायात्यसंख्यैरन्तः 
साराशयगुणवतां लक्ष्यते नो महिम्नः || १० ||

साराशयगुणवतां महिम्नः अन्तो न दृश्यते || १० ||

आन्दोलयस्यविरलं गगनार्कमङ्केनारायणं च शशिनं च तथेतराणि |
तेजांसि भासुरतडित्प्रभृतीनि साधो चित्रं तथापि न जहासि यदान्ध्यमन्तः || 
११ ||

हे साधो गगनत्वमविरतमर्कं नारायणं चकारात्तत्परिजनान्सर्वान्देवान् 
शशिनं चकारादन्यान् ग्रहांस्तथा इतराणि भासुरतडित्प्रभृतीनि तेजांसि च अङ्के 
आन्दोलयसि तथाप्यन्तर्यदान्ध्यं तमः श्यामिकालक्षणं तन्न जहासि 
चित्रमाश्चर्यमित्यर्थः || ११ ||

आकाश काशसि तु यत्र शशाङ्कबिम्बं त्वत्कीर्णकज्जलतमो मलिनोऽसितत्वम् |
सङ्गान्न यन्नयसि तत्खलु चित्रमुच्चैः को नाम वान्तरमलं मलिनीकरोति || १२ ||

हे आकाश त्वं मलिनोऽसि | यत्र शशाङ्कबिम्बं त्वया छिद्रात्मना कीर्णं 
कज्जलतमःप्रायं संपन्नं तत्र कलङ्कच्छलेन मलिनः प्रत्यक्षं काशसि तु 
दृश्यसे खल्वित्यर्थः | एवं सति स्वसङ्गात्संपूर्णं शशाङ्कबिम्बं यत् 
असितत्वं न नयसि तत् उच्चैर्महच्चित्रम् | वा अथवा मलिनसङ्गादन्तर्मलिन एव बहिरपि 
मालिन्यमापद्यते | अन्तरमलं तु को नाम मलिनीकरोति न कश्चिदित्यर्थः || १२ ||

पूर्णस्यापि जगद्दोषैः सर्वदैवाविकारिणः |
खस्य मन्ये बुधस्येव सुखं सर्वार्थशून्यता || १३ ||

अथवा सन्तु मालिन्यादयः सर्वेऽपि दोषास्तथापि निर्विकारताबलेनैव 
तत्प्रयुक्तसर्वानर्थशून्यतासुखं सुलभमित्याशयेनाह - पूर्णस्यापीति | 
बुधस्य तत्त्वविद इव || १३ ||

कल्पाभ्रद्रुमवीरुदुन्नतिदृशां कर्तासि धर्तासि च 
आकाशेन्दुघनार्ककिन्नरमरुत्स्कन्धामराणामपि |
सर्वं रम्यमसंकुलाशय समस्वच्छस्वभावस्य ते 
यत्त्वेतद्दहनत्वमङ्ग तदहो मुख्याय खेदाय नः || १४ ||

हे अङ्ग असंकुलाशय उदारबुद्धे हे आकाश त्वं कल्पाभ्राणां 
प्रलयाम्बुदानांन् द्रुमाणां वीरुधां लतानां चोन्नतिं 
पश्यन्त्यभिलषन्तीत्युन्नतिदृशस्तेषामवकाशदानेनोन्नतेः कर्तासि | इन्दुश्च 
घनाश्च अर्कश्च किन्नराश्च मरुत्स्कन्धाश्च अमराश्चेत्येषामपि धर्ता 
आधारश्चासीति समस्वच्छस्वभावस्य ते सर्व कर्म रम्यमेव | यत्त्वग्नेः सूर्यस्य च 
प्रज्वलनावकाशदानेन दहनत्वं संतापकत्वं एतत्कर्म नः मुख्याय खेदाय 
न तु सुखायेति दावाग्न्यातपादिसंतप्तस्योक्तिः || १४ ||

आकाश काशमसि निर्मलमच्छमुच्चैराधार उन्नततयोत्तममुत्तमानाम् |
त्वामेत्व किंतु विअरलं करकाघनोऽयं लोकं विमर्दयति तेन परोऽसि नीचैः || १५ 
||

हे आकाश त्वं निर्मलमच्छं [मेघाद्यावरणशून्यम् |] काशं 
भास्वरं उन्नततया उत्तमानां देवादीनामुत्तममाधारश्चासि किंतु विरलं 
सावकाशं त्वामेत्य आश्रित्य अयं करकावर्षी घनो लोकं जनं विमर्दयति तेन 
तद्दोषेण परः नीचैः अत्यन्तमपकृष्टोऽसीत्यर्थः || १५ ||

आकाश कर्षकष एव निकर्षणं ते मन्ये चिरं समचितं न तु किंचिदन्यत् |
शून्योऽसि यज्जलधरर्क्षविमानचन्द्रसूर्यानिलान्वहसि भासि न चार्थशून्यः || 
१६ ||

हे आकाश ते तव स्वर्णवत्कर्षकषे कर्षकषणस्थाने निकषोपल एव निघर्षणं 
चिरमुचितम् | न त्वन्यत्किंचित्त्वत्परीक्षास्थानमित्यर्थः | यद्यस्मात्त्वं शून्योऽसि 
तथापि जलधरान् ऋक्षाणि विमानानि चन्द्रं सूर्यमनिलांश्च वहसि भासि 
अर्थशून्यो निष्प्रयोजनश्च न चासीति तव सकलकनकगुणशालिनो गुणपरीक्षार्थमपि 
तद्गुणपरीक्षास्थानस्यैवौचित्यादिति भावः || १६ ||

अह्नि प्रकाशमसि रक्तवपुर्दिनान्ते यामासु कृष्णमथ चाखिलवस्तुरिक्तम् |
नित्यं न किंचिदपि सद्वहसीति मायां न व्योम वेत्ति विदुषोऽपि विचेष्टितं ते || १७ ||

हे व्योम - न ङिसंबुद्ध्योः इति नलोपनिषेधश्छान्दसत्वादनित्यत्वाद्वा 
नाश्रितः | त्वं अह्नि प्रकाशं भास्वरवर्णमसि | दिनान्ते सम्ध्यारागेण 
रक्तवपुरसि | यामासु नामैकदेशे नामग्रहणात्त्रियामासु कृष्णमसि | अथ च 
नित्यं न किंचिदपि सद्वस्तु वहसीति हेतोरखिलवस्तुरिक्तमसि इति तव मायां 
विदुषस्तत्त्वविदो विचेष्टितमपि न कश्चिदपि वेत्तीत्यर्थः || १७ ||

अकिंचनोऽपि कार्याणि साधयत्पातताशयः |
अन्तःशून्यमपि व्योम सर्वस्योन्नतिकारणम् || १८ ||

आतताशयः अतिविपुलबुद्धिस्तत्त्ववित् || १८ ||

न तृणसलिलं नैव ग्रामो न नाम च पत्तनं न च 
दलभरस्निग्धच्छायस्तरुर्न च सत्प्रपा |
तदपि गगनाध्वानं सूर्यः प्रयाति दिने दिने विषममपि यत्प्रारब्धं 
तत्त्यजन्ति न सात्त्विकाः || १९ ||

गगनाध्वनि अध्वगविश्रान्तिसाधनं तृणं सलिलं च नास्ति | ग्रामस्तु नैवास्ति | 
पत्तनं नगरं च न नाम अत्यन्तासंभाव्यमित्यर्थः | दलभरैः 
स्निग्धच्छायस्तरुश्च नास्ति | सती रम्या प्रपा पानीयशाला च नास्ति | तत्तथापि सूर्यो 
गगनाध्वानं दिने दिनेप्रयाति | सात्त्विकाः सत्त्ववन्तो विषममन्येषामसाध्यमपि 
यत्प्रारब्धं तन्न त्यजन्ति स्वसामर्थ्येनावश्यं साधयन्त्येवेत्यर्थः || १९ ||

यामा ध्वान्तपटेन शीतलरुचिः कर्पूरपूरैः करैरर्कालोकनवांशुकेन 
दिवसस्तारौघपुष्पोत्करैः |
द्यौरम्भोदतुषारवारिकुसुमैः सर्वर्तवो भूषयन्त्येते 
कालकलात्मनोस्त्रिभुवने व्योमाङ्गणं नाथयोः || २० ||

दिवसः अर्कालोकलक्षणेन नवांशुकेन स्वं भूषयति | द्यौः 
रात्रितारौघपुष्पोत्करैः स्वं भूषयति | सर्वर्तवो वसन्तादयः 
अम्भोदतुषारलक्षणैर्वारिकुसुमैः स्वं भूषयन्ति | एते सर्वेऽपि मिलित्वा 
कालकलात्मनोस्त्रिभुवने नाथयोः स्वामिनोश्चन्द्रसूर्ययोः क्रीडास्थानं 
व्योमाङ्गणं भूषयन्तीत्यर्थः || २० ||

धूमाभ्ररेणुतिमिरार्कनिशेशसंध्या ताराविमानगरुडाद्रिसुरासुराणाम् |
क्षोभैरपि प्रकृतिमुज्झति नान्तरिक्षं चित्रोत्थिता स्थितिरहो न महाशयस्य || २१ 
||

महाशयस्य स्थितिश्चित्रा आश्चर्यरूपा उत्थिता उन्नता दृश्यते यतोऽन्तरिक्षं 
धूमादीनां त्रयोदशानां क्षोभैरपि प्रकृतिं पूर्वावस्थां नोज्झति || २१ ||

दिग्भित्तिबद्धमिदमूर्ध्वतलान्तरिक्षमुर्वीतलं घनपुराचलभूरिभाण्डम् |
विद्याधरामरमहोरगजालकारं लोकौघसंसरणसंघपिपीलिकाढ्यम् || २२ ||

अपरः कश्चित्त्रिभुवनमेकजीर्णगृहत्वेन वर्णयति - दिग्भित्तीति | दिश एव 
भित्तयस्ताभिर्बद्धमूर्ध्वतलं उपरितनसौधभूतमन्तरिक्षं यस्य | उर्वी 
भूमिरेव अधस्तलं यस्य | घनं पुराण्यचलाश्च भूरिभाण्डं गृहोपस्करो 
यस्मिन् | विद्याधरादयो जालकारा ऊर्णनाभिकीटा यस्मिन् | तथा 
लोकौघाश्चतुर्विधभूतग्रामास्तल्लक्षणाभिः संघपिपीलिकाभिराढ्यम् || २२ ||

कालः क्रिया च भुवनं भवनं चिराय नामाधितिष्ठत इवोपवनं विकासि |
आशङ्क्यते प्रतिदिनं ननु नष्टमेव नाद्यापि नश्यति च केयमहो नु माया || २३ 
|| (युगलकम् |)

ईदृशमिदं भुवनं भवनं कालः क्रिया चेति दम्पती चिराय नाम अधितिष्ठतः 
पालयतः | यथा मालाकारदम्पती विकासि उपवनमधितिष्ठतस्तद्वत् | यद्यपि 
कालक्रियाभ्यांन् नाधिष्ठीयते प्रतिदिनं ननु नष्टमेवाशङ्क्यते तथापि नाद्यापि 
नश्यति चकारान्नश्यति चतथापि प्रवाहेणानुवर्तत एव | एवं नश्यदपि न नश्यतीति 
विरुद्धधर्मकत्वादहो नु माया | इन्द्रजालसदृशमेतदित्यर्थः | तथा च श्रुतिः 
कस्मात्तानि न क्षीयन्ते अद्यमानानि सर्वदा इति | पुरुषो वा अक्षितिः स हीदमन्नं धिया 
धिया जनयते कर्मभिः इति || २३ ||

खं मन्ये पादपादीनां रोधयत्यधिकोन्नतिम् |
अकर्तुरेव महतो महिम्नोदेति कर्तृता || २४ ||

मन्ये इत्युत्प्रेक्षायाम् | आदिपदाद्वृद्धिमतां सर्ववस्तूनाम् | ननु 
निरोधकव्यापारशून्यस्य खस्य निरोधे अकर्तृतैव तत्कथं तद्विरुद्धा 
कर्तृतोत्प्रेक्ष्यते तत्राह - अकर्तुरेवेति | रुन्धन्ति मार्ग दिरयोऽध्वगानाम् इति वदिति 
भावः || २४ ||

जगतां यर्त लक्षाणि न भवन्त्युद्भवन्ति च |
तच्छून्यमुच्यते व्योम धिक्पाण्डित्यमखण्डितम् || २५ ||

कश्चिद्व्योमशून्यतावादिनो युक्त्या खण्डयन्निन्दति - जगतामिति | न भवन्ति 
लीयन्ते उद्भवन्ति जायन्ते च || २५ ||

व्योमन्येव प्रलीयन्ते व्योमतः प्रोद्भवन्ति च |
गच्छतोन्मत्ततामेतामीश्वरान्यभिदा कृता || २६ ||

अपरो व्योम्न्येवेश्वरलक्षणानि पश्यंस्तदन्यतावादिनं निन्दति - व्योमन्येवेति | 
ईश्वरादन्यद्व्योमेति भिदा उन्मत्ततां गच्छता प्राप्तेन वादिना कृता | यतः सर्वा.इ 
जगन्ति व्योमन्येव प्रलीयन्ते व्योमत एव प्रोद्भवन्ति चकाराद्योमन्येव तिष्ठन्तीति 
जन्माद्यस्य यतः इति शास्त्रसिद्धमीश्वरलक्षणं व्योम्न्येव दृश्यत इति 
तदेवेश्वर इत्यर्थः | ईश्वराद्यभिधाः कृताः इति पाठे एतां 
उक्तार्थबोधप्रयुक्तां उन्मत्ततां भ्रान्तिं गच्छता वादिना अन्यताभ्रमेण व्योम्न 
एवेश्वराद्यभिधाः कृताः || २६ ||

आयान्ति यान्ति निपतन्ति तथोत्पतन्ति सर्गश्रियः कणघटा इव पावकोत्थाः |
यत्रामलं तदहमेकमनादिमध्यं मन्ये खमेव न तु 
कारणमीश्वराख्यम् || २७ ||

यदि व्योम्नः सकाशादेवाग्निविस्फुलिङ्गन्यायेन जगज्जन्मादि मन्यसे तर्हि न जडं 
व्योम तत् किंतु चिद्व्योमरूपोऽहमेव | मययेव सकलं जातं मयि सर्व प्रतिष्ठितम् | 
मयि सर्व लयं याति तद्ब्रह्माद्वयमस्म्यहम् इति श्रुतेरहमेव स ईश्वर इति 
तटस्थेश्वरपक्ष एव निरसनार्ह इति तत्र कश्चित्तत्त्वविदाह - आयान्तीति | 
ईश्वराख्यंन् तटस्थं नैयायिकाद्यभिमतं न तु || २७ ||

आधारमायततरं त्रिजगन्मणीनामङ्गे बिभर्त्यमितमन्तरशेषवस्तु |
व्योमैव चिद्वपुरहं परमेव मन्ये यत्रोदयास्तमयमेति जगद्भ्रमोऽयम् || २८ 
||

अमितं यदशेषवस्तु अङ्गे बिभर्ति त्रिजगन्मणीनामायततरमाधारं तद्व्योमैव 
चिद्वपुः परं ब्रह्मैवेत्यहं मन्ये || २८ ||

वनावनौ वनचरचाअरुकामिना मनोहरद्रुमगहनेषु गीयते |
इतो गिरेः शिरसि विलोक्यतेऽमुना वियोगिना पथि वहता रसाकुलम् || २९ ||

कश्चिद्गिरौ कौतुकविशेषं दर्शयन्नाह - वनावनाविति | गिरेः शिरसि वनावनौ 
वनचारेण चारुणा कामिना मनोहरद्रुमगहनेषु गीतं गीयते | अधःपथि वहता 
गच्छता अमुना वियोगिना पुरुषेण तद्गीतं श्रुत्वा रसाकुलं यथा स्यात्तथा स गाता 
ऊर्ध्व विलोक्यते || २९ ||

गीतं शृङ्गतरूच्चपल्लवपुटे निःश्वस्य सोत्कण्ठया कंठाश्लिष्टगिरा 
वियोगहतया विद्याधराणां स्त्रिया |
यन्नामात्र तदेष नाथ पथिकः सोच्छ्वासमाकर्णयन् दोलान्दोलनयेव 
चञ्चलधिया नो याति नोनूच्यते || ३० ||

अपरस्तथाविधमपरं कौतुकं दर्शयन्नाह - गीतमित्यादिना | हे नाथ 
गिरिशृङ्गवने उच्चो यस्तरुस्तदीयपल्लवपुटप्राये कुञ्जे वियोगहतया सोत्कण्ठया 
विद्याधराणां स्त्रिया निःश्वस्य कण्ठाश्लिष्टगिरा यन्नाम गीतं 
तदत्राधस्ताद्गच्छन्नेष पथिकः सोच्छ्वासमाकर्णयन्सन् दोलायामान्दोलनयेव 
चञ्चलया धिया अग्रे नो याति | अनुगैरपि याहीति नोऽनूच्यते चित्रमित्यर्थः || ३० ||

गायत्यद्रिशिरस्तरौ दलपुटे निःश्वस्य विद्याधरी काकल्याऽतिलकं वियोगविधुरा 
बाष्पाकुलैषा पुरः | 
नाथोत्सङ्गगृहे गृहीतचिबुकं स्मेरं भवच्चुम्बनं स्मृत्वास्वाद्य 
रसायनं हतसमा नीता मयैता इति || ३१ ||

सा विद्याधरी बाष्पाकुला सती अतिलकं विमृष्टविशेषकं यथा स्यात्तथा गायति | किं 
गायतिं तदाह - हे नाथ त्वदुत्सङ्गलक्षणे गृहे गृहीतचिबुकं 
स्मेरमीषद्धास्यसहितं भवच्चुम्बनलक्षणं रसायनं स्मृत्वा 
पुनःपुनरास्वाद्य इह मया एता हतसमा निन्द्याः संवत्सरकाला नीता इति गायति || ३१ ||

अस्याः प्राग्भवसत्पतिः स मुनिना शापेन वृक्षीकृतो वर्षद्वादशकं 
तदेव गणयन्त्येषैव सात्र स्थिता |
गायत्युत्कलिता तदेव दयितं तं पादपं संश्रिता मार्गे मार्गविहारिणां 
वदनतो राजन्ममैतच्छ्रुतम् || ३२ ||

किमर्थ तत्रैव सा स्थिता गायति तत्राह - अस्या इति | सः गीयमानः प्राग्भवतीति 
प्राग्भवः सन् युवा पतिर्विद्याधरो मुनिना केनचिदपराधेन निमित्तेन शापेन 
वर्षद्वादशकं वृक्षीकृतस्तदेव गणयन्ती सैषा अत्रैव स्थिता उत्कलिता उत्कण्ठिता 
तमेव स्वदयितं पादपं संश्रिता सती सा गायति | हे राजन् मार्गविहारिणां वदनतो 
मया एतन्मार्गे श्रुतम् || ३२ ||

पश्यैष सोऽस्मदवलोकनशान्तशापो विद्याधरो विटपितामवमुच्य बालाम् |
कण्ठेकरोति विटपाकृतिविप्रलम्भैस्तैरेव बाहुभिरलं स्फुटपुष्पहासः || 
३३ ||

स च मुनिरस्मद्दर्शनमेव शापान्तमकरोदतः स एष वृक्षभूतो 
विद्याधरोऽस्मदवलोकनादेव शान्तशापः सन् विटपितामवमुच्य बालां तां 
विद्याधरीं विटपाकृतिव्याजैस्तैरेव बाहुभिः स्फुटपुष्पाण्येव हासत्वेन 
संपन्नानि यस्य तथाविधः सन् आलिङ्ग्य कण्ठेकरोति पश्य || ३३ ||

शिखरिणां करिणां कुसुमोत्करो विटपिषु स्फुटरोमसु राजते |
गगनविच्युततारकलीलया शिखरमेष तुषारसमानया || ३४ ||

अपरः शिखरिणो वर्णयति - शिखरिणामिति | शिखरिलक्षणानां करिणां 
विटपिलक्षणेषु स्फुटरोमसु कुसुमोत्करः शिखरेषु मेषतुषारो 
वासन्तिकहिमकणस्तत्समानया गगनविच्युततारकलीलया राजते || ३४ ||

मीनावलीसरभसप्लुतिघट्टिताम्बुवीचीविलोलविरुवत्कुररीकराला |
कावेर्यहो कुसुमशुक्लपटाऽवभाति निःशङ्करङ्कुकुलसंकुलकूलकच्छा || 
३५ ||

अपरः कावेरीं वर्णयति - मीनेति | मीनावलीनां 
सरभसप्लुतिभिर्घट्टितास्वम्बुवीचिषु विलोलाभिः क्रीडन्तीभिर्विरुवतीभिः कुररीभिः 
कराला कुसुमशुक्लपटा निःशङ्कैरङ्कुभिर्मृगभेदैः संकुलाः कूलानि 
कच्छा जलप्रायदेशाश्च यस्यास्तथाविधा कावेरी अवभाति | अहो इत्याश्चर्ये || ३५ ||

भात्यत्र पश्य रविणा कटके सुवेलशैलस्य काञ्चनशिला सकलामलश्रीः |
वेलावलोलवरुणालयवीचिभङ्गपर्यस्तवाडवकृशानुकणोपमाना || ३६ ||

हे राजन् अत्र सुवेलशैलस्य कटके सकला काञ्चनशिला रविणा प्रद्योत्यमाना 
वेलास्ववलोलस्य वरुणालयस्य वीचिभङ्गैः पर्यस्तस्य वाडवकृशानोर्वडवाग्नेः 
कणा एवोपमानं यस्यास्तथाविधा भाति || ३६ ||

आसन्नपीनजलदावलितालयानां गेहोपशल्यपरिफुल्लवनद्रुमाणाम् |
लक्ष्मीः पलाशपटलावलिताम्बराणां घोषौकसां समवलोकय पर्वतेषु || ३७ 
||

तथा पर्वतेषु आसन्नैः पीनैर्जलदैरावलितालयानां गेहोपशल्येषु गृहसीमान्तेषु 
परिफुल्लवनद्रुमाणां तथा पलाशपटलैरावलिताम्बराणां 
घोषौकसामाभीरपल्लीगृहाणां लक्ष्मीः समवलोकय || ३७ ||

उन्निद्रपुष्पपटुपाण्डुरपुष्पखण्डा 
मन्दारभाण्डविशिखण्डिकरण्डकच्छाः |
ग्रामाः प्रपातजलजालविलासवाद्या वल्गद्गुहागहनगीतजना जयन्ति || ३८ || 

तथा उन्निरैः पुष्पैः पटुपाण्डुरा अतिशुभ्राः पुष्पखण्डाः पुष्पवाटिका येषु | 
तथा मन्दारवृक्षा एव भाण्डानीव बहुतरपुष्पभाजनानि येषु तथाविधा 
विविधशिखण्डिनां नृत्यस्थानत्वात्तत्करण्डप्रायाः कच्छा जलप्रायाः 
शिशिरप्रदेशा येषु | तथा प्रपातेषु ऊर्ध्वदेशात्पततो जलजालस्य विलासा एव 
शिखण्डिनां नृत्ये वाद्यानि येषु | तथा प्रतिध्वनिभिर्वल्गन्त्यो गुहा यत्र 
तथाविधेषु गहनेषु गीतानि येषां तथाविधा जना येषु एवंविधा गिरिग्रामा जयन्ति 
स्वर्गमिति शेषः || ३८ ||

उन्निद्रकन्दलदलान्तरलीयमानकूजन्मदान्धमधुपोन्मदपामराणाम् |
मन्ये न सा भवति तुष्टिरिहामराणां या गोकुलेषु गिरिगह्वरिणां नराणाम् || ३९ ||

तदेव स्फुटयति - उन्निद्रेति | इह गिरिग्रामगोकुलेषु उन्निद्राणां सद्योविकसितानां 
कन्दलानां मुकुलानां दलान्तरेषु गर्भेषु लीयमानैः 
कूजद्भिर्मदान्धैर्मधुपैर्निरीक्षितैरुन्मदानामुद्दीपितकामानां पामराणामपि 
गिरिगह्वरिणां नराणां घोषमिथुनानां या तुष्टिर्भवसि सा तुष्टिर्नन्दने 
क्रीडतामप्यमराणां न भवतीति मन्ये || ३९ ||

भृङ्गावदोलितलताकुलकाननान्तर्गायत्पुलिन्ददयिताननदत्तनेत्रम् |
लीलाकुला गतघृणं गिरिगह्वरेषु किं घ्नन्ति शत्रुमिव मुग्धमृगं 
किराताः || ४० ||

भृङ्गैरवदोलिताभिर्दोलात्वेन कल्पिताभिर्लताभिराकुलकाननस्यान्तर्गिरिगह्वरेण 
गायन्तीनां पुलिन्ददयितानामाननेषु दत्तनेत्रं यथा स्यात्तथा लीलासु 
शृङ्गारचेष्टाभिराकुलाः किराता मुग्धमृगं शत्रुमिव गतघृणं 
निर्दयं क्व किं कथं घ्नन्ति | अहो येषामन्यत्र दत्तद्दृष्टीनामन्यमनसां 
चललक्ष्यवेधनपाटवमीदृशसमयेऽप्यतिनिर्दयत्वं चेत्यर्थः | अथवा 
भृङ्गावदोलितलतासदृशपुलिन्दललनानामाननेषु 
दत्तनेत्रत्वान्मुग्धमृगाणां 
पुलिन्दललनानेत्रसौन्दर्यापहारित्वलतापल्लवाशित्वप्रतिसंधानाच्छत्रुमिव 
मन्यमाना दयायोग्यसमयेऽपि निर्दयं घ्नन्ति किमित्युत्प्रेक्षा || ४० ||

नानाविकासिकुसुमोत्करसारलब्धवल्लीदलावलनशीतलिताध्वगाङ्गाः |
साम्भःप्रथप्रसरणेन तरत्तरङ्गा ग्रामा गिरीन्द्रगहनेषु जयन्ति चन्द्रम् 
|| ४१ ||

किं च नानाविधेभ्यः कुसुमोत्करेभ्यो लब्धः शैत्यसौगन्ध्यपरागादिसारो येन 
तथाविधस्य वायोर्वल्लीदलानां चावलनैः शीतलितानि अध्वगानामङ्गानि यैः | 
अम्भोभिः सह तद्गुणेन शैत्येन प्रथन्त इति साम्भःप्रथास्तथाविधानां 
वायूनां प्रसरेण तरत्तरङ्गा जलाशया येषु तथाविधा ग्रामाः 
सौरभ्यगुणाधिक्येन चन्द्रं जयन्ति | तथा च चन्द्रमण्डलस्थेभ्यो देवेभ्योऽपि 
ग्रामवासिनां सुखाधिक्यमिति भावः || ४१ ||

कूजन्निर्जरवारयः परिसरत्प्रोन्निद्रतालद्रुमा 
हेलोल्लासितपुष्पपल्लववलद्वल्लीवितानाम्बराः |
पर्यन्तोन्नतसाललम्बिजलदा रम्या गिरिग्रामकाश्चन्द्राश्वत्थमितावनिं 
शशिपुरस्योद्यानभागा इव || ४२ ||

पादत्रयं व्याख्यातम् | ईदृशा गिरिग्रामकाः शशिपुरस्य 
स्वर्गस्थचन्द्रनगरस्ययान्युद्यानानि तद्भागा इव सोश्वत्थः सोमसवनः इति 
श्रुतेश्चान्द्रामृतस्राविणा अश्वत्थेन मितां ब्रह्मलोकावनिं च जयन्तीत्यनुषज्यते 
|| ४२ ||

आसन्नपीतघनघर्घरमेघनादनृत्यच्छिखण्डिनवताण्डवविप्रकीर्णैः |
ग्रामाः कलापिकुलकोमलबर्हखण्डैः प्रोड्डीनचन्द्रकमणिप्रकरा जयन्ति || 
४३ ||

किंचैते गिरिग्रामा आसन्नाः पीता विद्युतो येषां तथाविधानां घनघर्घराणां 
मेघानां नादैर्नृत्यतां शिखण्डिनां नवताण्डवेषु विप्रकीर्णैः 
कलापिकुलानां कोमलैर्बर्हखण्डैः प्रोड्डीनाश्चन्द्रकलक्षणा मणिप्रकरा येषु 
तथाविधाः सन्तो जयन्ति प्रागुक्तमित्यर्थः || ४३ ||

पार्श्वस्थचारुशशिमण्डलमण्डनेषु विश्रान्तवारिगुरुवारिदवारणेषु |
ग्रामेषु या गिरितटेषु विलासलक्ष्मी राज्येषु सा विभववत्सु कुतो विरिंचे || ४४ ||

किंचैकपार्श्वस्थं यच्चारुशशिमण्डलं तदेव मण्डनं येषाम् | एकपार्श्वे च 
विश्रान्ता वारिगुरवो वारिदवारणा येषु तथाविधेषु गिरितटेषु स्थितेषु ग्रामेषु या 
विलासलक्ष्मीः सा विभववत्सु विरिञ्चेः राज्येष्वपि कुतः | दुर्लभेत्यर्थः || ४४ ||

स्वामोदनन्दनवनान्तरसुन्दरेषु संतानकस्तबकहासिनिकुञ्जकेषु |
उन्निद्रमन्द्रमधुपाकुलपारिभद्रसान्द्रद्रुमेष्वभिरमे गिरिगह्वरेषु || ४५ ||

स्वामोदनन्दनवनान्तरमिव सुन्दरेषु | संतानकस्य कल्पवृक्षभेदस्य 
स्तबकान्हसन्ति तच्छीला निकुञ्जका येषु| उन्निद्रा. पुष्पिता मन्द्रध्वनिमधुपाकुलाः 
पारिभद्र निम्बतरुरूपाः सान्द्रा द्रुमाः येषु तथाविधेषु गिरिगह्वरेष्वहंन् 
अभिरमे || ४५ ||

हरिणीरावरम्येषु हारिहारीतहारिषु |
गिरिग्रामेषु पुष्पेषुपुरेष्विव रतिर्नृणाम् || ४६ ||

पुष्पेषुर्मन्मथस्तत्पुरेष्विव || ४६ ||

स्फाटिकस्तम्भसंभाररम्यनिर्झरवारिणि |
नृत्यन्त्येताः शिखण्डिन्यः पश्यास्मिन्ग्रामगह्वरे || ४७ ||

स्फाटिकस्तम्भानां संभारा इव रम्याणि धारापातीनि निर्झरवारीणि येषु || ४७ ||

शिखण्डिन्यो विलासिन्यः पुष्पभारनता लताः |
अत्र नृत्यन्ति कुञ्जेषु रणनिर्झरपुष्करे || ४८ ||

रणन्ति ध्वनन्ति निर्झरपुष्कराणि निर्झरजलानि यस्मिंस्तथाविधे अत्र ग्रामगह्वरे || 
४८ ||

हारीतहारिहरितोपवनद्रुमासु वापीप्रमाणरणितामलकाकलीषु |
ग्रामस्थलीषु गिरिगह्वरगोपितासु मन्ये मुदैष रमते स्वरसेन कामः || ४९ ||

हारीतैः पक्षिभेदैर्हारिणो मनोहरा हरिता उपवनद्रुमा यासु | तथा वापीप्रमाणेन 
हंससारसादिरणितलक्षणा अमलाः काकल्यो यासु | गिरिगह्वरैर्गोपितासु व्यवहितासु 
ग्रामस्थलीषु एष सर्वजगत्प्रसिद्धः कामो मुदा स्वरसेन रमते इति मन्ये || ४९ ||

श्रीमद्वृत्तमहाशयातपहरप्रोच्चैर्गभीराकृते भूभृन्मूर्धसु 
भूषणं भवसि भो भूमे रसैकास्पदम् |
एतत्तु क्षपयेन्मनांसि यदिदं मेघ त्वया वर्षता 
हर्षादूषरपल्वलस्थलतरुष्वम्भोविभागक्रमः || ५० ||

आसर्गसमाप्तेरित आरभ्य प्रायेणान्यापदेशा बोध्याः | हे श्रीमतां वृत्तमिव 
वृत्तं महौदार्यं यस्य तथाविध जगत्परिपालनेप्सुत्वान्महाशय आतपहरा 
प्रोच्चैरुन्नता गभीरा च आकृतिः शरीरं यस्य तथाविध भो मेघ त्वं 
भूभृतां पर्वतानां मूर्धसु भूषणं भवसि | तथा भूमेः 
क्षेत्रारामादिसंपत्तिहेतोः रसस्य जलस्यैकास्पदमसि | एवं सद्गुणंसहस्रवतापि 
हर्षाद्वर्षता त्वया यदपात्रभूतेषु ऊषरस्थलेषु पल्वलस्थलेषु 
तत्रत्यकण्टकादितरुषु च सुक्षेत्रसाम्येन अम्भोविभागक्रम आस्थित एतत्ते 
सदसत्पात्रविभागापरिज्ञानं तु सतां मनः क्षपयेत्पीडयेत् | यदि भवादृशा 
महान्तोऽपि सुपात्रगुणोत्कर्ष न मानयन्ति तर्ह्यन्ये के मानयिष्यन्तीति भावः || ५० ||

नित्यं स्नासि सुतीर्थवारिविसरैरुच्चैःपदस्थोऽम्बुदः 
शुद्धः सन्विपिनावनौ निवससि प्रारब्धमौनव्रतः |
रिक्तस्याप्यतिकान्तिरेव भवतः कायाश्रया लक्ष्यते प्रोत्थायाशनिमातनोषि 
किमिदं तुच्छंन् तवाचेष्टितम् || ५१ ||

दानप्रारम्भादिकाले रुक्षकटु कर्णकठोरजल्पनं तु दातॄणां महान्दुःसहो 
दोष इत्याशयेनाह - नित्यमिति | हे मेघ त्वं सुतीर्थानां समुद्रगङ्गादीनां 
वारिविसरैर्नित्यं स्नासि | तथा उच्चैःपदस्थः सर्वप्राणिनामम्बु ददासित्यम्बुदः | 
किं च शुद्धः सन् विपिनावनौ प्रारभौ मौनं मुनिसंबन्धि व्रतं येन 
तथाविधो निवससि | किं च शरदि रिक्तस्यापि भवतः अतिशयिता धवलकान्तिरेव 
कायाश्रया दृश्यते | ईदृशोऽपि त्वं दानार्थमुत्थाय अशनिं 
विद्युदग्निपुरःसरं कटुध्वनिमातनोषि | इदं तुच्छं क्षुद्रोचितं तव आचेष्टितं 
किम् | सर्वथा अनुचितमेवेत्यर्थः || ५१ ||

वस्त्वस्थानगतं सर्वं शुभमप्यशुभं भवेत् |
दुर्मेघं स्थानमासाद्य वारि त्वसिततां गतम् || ५२ ||

तटस्थ आह - वस्त्विति | शुभमपि वस्तु अयोग्यस्थानगतं सदशुभं भवेत् | वारि 
तु इति च्छेदः || ५२ ||

अहो नु मेघेन जलं विमुक्तमहो नु तोयेन विपूरिता भूः |
अहो नु भूमौ परिपोषितश्च जलैर्धनाढ्यैः प्रणयीव दीनः || ५३ ||

दीनो दरिद्रः प्रणयी सुहृदिव भूमौ म्लानसस्यादिः परितोषितश्च || ५३ ||

नैर्घृण्यमस्थैर्यमथाशुचित्वं रथ्याचरत्वं परिकुत्सितत्वम् |
श्वभ्यो गृहीतं किमु नाम मूर्खैर्मूर्खेभ्य एवाथ शुना न जाने || ५४ ||

दयौदार्यादिगुणवर्णनप्रसङ्गात्तद्विपरीतनैर्घृण्यादिशालिनो मूर्खान् 
कश्चिच्छ्वगुणविनिमयसंदेहप्रदर्शनेन निन्दति - निर्घृण्यमिति || ५४ ||

गुणैः कतिपयैरेव बहुदोषोऽपि कस्यचित् |
उपादेयो भवत्येव शौर्यसंतोषभक्तिभिः || ५५ ||

यदि मूर्खो निन्द्य एव तर्हि कथं महीपास्तं संगृह्णन्ति तत्राह - गुणैरिति | 
श्वेव मूर्खोऽपि शौर्यादिगुणैः कस्यचित्कुनृपादेरुपादेयो भवति || ५५ ||

उन्मत्तमत्तपतनोन्मुखधावमानमानाधिकान्विषयवीथिषु दत्तमूर्तिः 
[अत्र मुक्तमूर्तिः इति पाठः |] |
यन्मन्यते तृणलवाग्र विलोकयेच्छासत्त्वं जडत्वमुत वास्य विचार्यतां तत् || 
५६ ||

विषयवीथिषु भोगपरम्परासु दत्तमूर्तिः प्रसंजितशरीरो विषयलम्पटो मूर्खो 
धत्तूरादिभक्षणेनोन्मत्तान्मदिरादिना मत्तान्प्रमादक्रोधावेशादिना 
कूपादिपतनोन्मुखान्पिशाचाद्यावेशेन धावमानांस्तत्त्वज्ञानप्रकर्षेण 
देहादिपरिच्छेदविस्मरणादहं ब्रह्मेति सर्वोत्कृष्टप्रमाणप्रतिष्ठानाच्च 
मानाधिकान्षष्ठादिभूमिकारूढांश्च स्वाभिज्ञतारोपेण यत्तृणं मन्यते | हे 
तृणलवाग्र तत् त्वमेव विलोकय | अस्य विषयलम्पटस्य इच्छासत्त्वमुत वा जडत्वमिति 
तद्रहस्यं विचार्यताम् | यदीच्छासत्त्वं तर्हि स एव श्वभिस्तुल्यः | यदि जडत्वं तर्हि 
तृणलवाग्रादपि विषयलाम्पट्यादिदोषाधिक्यात्ततोऽपि स्वयं नीच इति तृणसाम्यमपि 
तस्य दुर्लभतरमिति विचारे फलिष्यतीति उन्मत्तादिभ्यो नीचत्वं तस्य किं 
वाच्यमित्यर्थः || ५६ ||

कोलाहलः समानेऽपि तिर्यक्त्वे क्षुब्धमानसैः |
अन्यथा सह्यते सिंहैर्मीलितैरन्यथा श्वभिः || ५७ ||

घनगर्जितादिकोलाहलः सिंहैरक्षुब्धमानसैरनादरान्मीलिताक्षैः सह्यते श्वभिस्तु 
क्षुब्धमानसैर्भयान्मीलिताक्षैः सह्यत इत्युभयत्रान्यथात्वमिति भावः || ५७ ||

नित्याशुचे प्रियजने भषणैकनिष्ठ रथ्यान्तरभ्रमणनीतसमस्तकाल |
कौलेयकाशयसमानतयैव मन्ये मूर्खेण केनचिदहो बत शिक्षितोसि || ५८ ||

हे कौलेयक श्वन् आशयश्चित्तवृत्तिस्तेन समानतया स्वगुणशिक्षायोग्यं त्वां 
मन्यमानेन केनचिन्मूर्खेण नित्याशुचित्वादीन्स्वगुणांस्त्वं शिक्षितोऽसि | मन्ये इति 
पूर्वोक्ते संदेहे निर्णयः | तथा हि सति शिष्याद्गुरोर्गुणाधिक्यदर्शनमुपपद्यत इति 
भावः || ५८ ||

नित्यं सर्वं जगदसदृशं कुर्वतोच्चैर्विधात्रा दौहित्रेऽस्मिञ्छुनि 
समदृशे निर्मितं सर्वमेव |
वासोऽमेध्यावकरकुहरे भोजनं गूथपूयं सर्वालोके कुरतिकुरतिः 
सर्वनिन्द्यं शरीरम् || ५९ ||

असदृशं कर्म वैषम्याद्विषमं जगत्कुर्वता विधात्रा दौहित्रे दुहितुः 
सरमाख्याया देवशुन्या अपत्यभूतेऽस्मिन्शुनि समानामनुरूपाणां 
सर्वधर्माणां दृशे दर्शनाय सर्वमेव वक्ष्यमाणं समं निर्मितम् | किं 
तत्सर्व तदाह - वास इति | अमेध्ये अवकरस्य स्वनिर्मिते कुहरे गर्तकुलाये | गूथं 
पुरीषं पूयं च भोजनम् | सर्वैर्जनैरालोक्यत इति सर्वलोको रथ्यामार्गस्तस्मिन्कुत्सिता 
चिरग्रन्थिला या रतिर्मैथुनं तद्विषये कुरतिर्दुरिच्छा तथा सर्वैर्निन्द्यं शरीरं 
चेति सर्वमित्यर्थः || ५९ ||

त्वत्तः कोऽधम इत्युदीरितवते श्वोवाच हासान्वितं मत्तो 
मौर्ख्यममेध्यमान्ध्यमशुभं यः सेवते सोधिकः |
शौर्यं भक्तिरकृत्रिमा धृतिरिति श्रीमान्गुणो योस्ति मे मूर्खादेष गुणः 
प्रयत्ननिचयैरन्विष्य नो लभ्यते || ६० ||

उदीरितवते पृष्टवते पुरुषाय श्वा हासान्वितं यथा स्यात्तथा उवाच | 
मौर्ख्यमज्ञानम् | अमेध्यमपवित्रं देहाद्यभिमानम् | आन्ध्यं 
विचारनेत्रराहित्यम् | तर्हि तव मूर्खापेक्षया कैर्गुणैराधिक्यं तानाह - 
शौर्यमिति | धृतिरल्पसंतोषः | एष गुणकदम्बश्चिरमन्विष्यापि दर्शने 
मूर्खान्नो लभ्यते अतः स मत्तोऽधम इत्यर्थः || ६० ||

भुङ्क्तेऽमेध्यममेध्य एव रमते नित्यं महावस्करे तूष्णीमत्ति सचेतनं 
कृतरतिर्निश्चेतनं कृन्तति |
सर्वैरेत्य रते शुनीविवलिते लोष्टैर्जनैस्ताड्यते धात्रा खेलसमन्वितस्थितिरलं 
लोके कृतो नेश्वरः || ६१ ||

अवस्करे पुरीषे | वर्चस्केऽवस्करः इति सुट् | सचेतनं सजीवमपि नकुलमूषकादि 
दैवाल्लब्ध्वा तूष्णीं निरपराधमेवात्ति | निश्चेतनं निर्बलं च छागवत्सादि तूष्णी 
निरपराधमेव कृन्तति दशति | शुनीविवलिते रते प्रसक्तः सर्वैर्जनैरेत्य 
लोष्टैस्ताड्यते | एवमलमत्यन्तं नेश्वरः असमर्थः श्वा धात्रा खेलनं खेलो 
दुर्विलासकौतुकं तेन समन्विता यावदायुःस्थितिर्यस्य तथाविधः कृत इत्यर्थः | 
श्वेव समन्वितस्थितिः इति पाठे नेश्वरः सेवकः || ६१ ||

लिङ्गस्योर्ध्वं रटत्काक आत्मानं दर्शयत्ययम् |
सर्वाधःपातकोत्तुङ्गगतं पश्यत मामिति || ६२ ||

क्वचिन्नदीतीरे निर्माल्याक्षतभक्षणाय शिवलिङ्गस्योर्ध्व रटन्तं काकं दृष्ट्वा 
कश्चित्तद्रटनतात्पर्यमुत्प्रेक्षते - लिङ्गस्येति | आत्मानं स्वं दर्शयति 
निदर्शयति | किमिति निदर्शयति तदाह - सर्वेषामध पातकानामधोगतिहेतूनां 
मध्ये यदुत्तुङ्गं शिवस्वभक्षणाय शिवलिङ्गाश्रयणं तद्गतं मां 
प्रत्यक्षं काकभूतं पश्यतेति || ६२ ||

काकक कटुकल्कारव कबलितगुणकर्दमे भ्रमन्सरसि |
अन्तरयसि मधुपरवं यदतो मे शिरसि फलभूतः || ६३ ||

अपरः सरसि रटन्तं भ्रमन्तं काकमपदिश्याह - काककेति | हे कुत्सितकाक 
काकक कटुभिः कल्कारवैर्दम्भध्वनिभिः कवलिता हंससारसादिगुणा येन 
तथाविध त्वं सरसि कर्दभे भ्रमन्सन् मधुपानां रवमन्तरयसि 
स्वकटुकरवैर्यदन्तर्धत्से अतो हेतोर्मे शिरसि वेदनाहेतुत्वात्फलभूतः शल्यभूतोऽसि 
|| ६३ ||

कवलयति नरकनिकरं परिहरति मृणालिकां ध्वाङ्क्षः |
यदतोऽस्तु मा स्मयस्ते स्वभ्यस्तं सर्वदा स्वदते || ६४ ||

सखायं प्रति कश्चिदाह - कवलयतीति | ध्वाङ्क्षः काको नरकनिकरं 
नानाविधममेध्यं कवलयति मृणालिकां प्राप्तामपि परिहरतीति यत् अतस्ते स्मयो 
विस्मयो मास्तु | यतः कुत्सितमपि खाद्यं व्यसनितया स्वभ्यस्तं चेत्तदेव सर्वदा 
स्वदते | यथा लशुनोपस्कृतं व्यञ्जनं तद्भुजामित्यर्थः || ६४ ||

विविधवनकुसुमकेसरध्वलवपुर्हंस इव दृष्टः |
काकः कृमिकुलकवलं क्लिन्नमथो कवलयन् ज्ञातः || ६५ ||

विविधानां वनकुसुमानां केसरैः केसरस्थैः परागैर्ध्वलवपुः काको भ्रान्त्या 
हंस इति दृष्टः | इत्यर्थे इवशब्दः | अथो अनन्तरं क्लिन्नं कृमिकुलकवलं 
कवलयन् काको ज्ञातं || ६५ || 

तुल्यवर्णच्छदैः कृष्णः संगतैः किल कोकिलैः |
केन विज्ञायते काकः स्वयं यदि न भाषते || ६६ ||

अरण्यान्या मृदः स्थाणौ स्थितः काको निरीक्षते |
चैत्याद्दशदिशश्चोरो निशि सुप्ते जने यथा || ६७ ||

अरण्यान्या महारण्यस्य मृदः स्थाणौ मृन्मयजीर्णभित्तिस्तम्भे स्थितोऽयं काको 
यथा निशि सुप्ते जने चोरश्चैत्यवृक्षमारुह्य दशदिशो निरीक्षते तद्वन्निरीक्षत 
इत्यर्थः || ६७ ||

सरभससारसविदलत्पुष्करमकरन्दसुन्दरे सरसि |
कथमिह विहरति काकः स्फुरदवकरनिकरधूसरस्कन्धः || ६८ ||

सरभसैः सारसैर्विदलतां पुष्कराणां पद्मानां मकरन्दैश्च सुन्दरे इह सरसि 
स्फुरता वायुनोद्धूयमानधूलिना अवकरेण धूसरः स्कन्धो यस्य तथाविधः 
काकः कथं विहरति | अनुचितमिदमित्यर्थः || ६८ ||

हा कष्टमिष्टवपुषि स्फुटपुण्डरीककोशे कषाहननयोग्यमुखः पिशाचः |
पश्यैष काक उपविश्य कुपल्वलेऽस्मिन् लीलाः करोति विदिधाः सह राजहंसैः || ६९ 
||

स्फुटानां विकसितानां पुण्डरीकणां कोशे इष्टवपुषि अभिमतस्वरूपे सरसि स्थितै 
राजहंसैः सह एषः कषन्तीति कषाः शिलास्ताभिराहननयोग्यं मुखं यस्य 
तथाविधः काकः पिशाचः अस्मिन् कुपल्वले उपविश्य राजहंसविडम्बनाय विविधा 
लीलाः करोति हा कष्टं हे राजन् त्वं पश्य || ६९ ||

हे काक कर्कशरव क्रकचैकचिह्न तादृक्स्वशङ्कनमपि क्व नु तेऽद्य यातम् 
|
कस्मादनर्थकमिदं पिकपाकमेकपुत्राशया तदपि ते ह्युपहाससिद्ध्यै || ७० ||

वञ्चनापहारादिना स्वलभ्यधनादिभागं न्याययेनोपायेन साधुर्मा प्रापदिति 
शङ्कया तन्निरासाय राजसभासु कटु रटन्तं खलं प्रत्यन्यापदेशेन कश्चिदाह 
- हे काकेति | कर्कशरवलक्षणो यः श्रोतृकर्णविदारणः क्रकचः स एवैकं 
चिह्नं यस्य तथाविध हे काकस्वभागमकाको मा भुङ्क्तामिति शङ्कया सदा 
काकानेवाह्वयंस्त्वं रटसि तत्ते तादृक् स्वशङ्कनमद्य क्व नु यातम् | त्वमेकः 
पुत्रो मे जीवत्वित्याशया पिकस्य कोकिलस्य पाकमर्भकं कस्मादनर्थकं व्यर्थ 
पुष्णासि | हि यस्माद्धेतोः कटुभाषणैकशीलस्य तद्भ्रान्त्या क्रियमाणमपि 
सुस्वरपिकपोषणं न मनोरथसिद्ध्यै किंतु उपहाससिद्ध्यै भविष्यतीत्यर्थः || ७० ||

आलोक्य पङ्कजवने सविलासवन्तं काकं कलङ्कसदृशं 
भृशमारटन्तम् |
हा कष्टशब्दशतनष्टविचेष्टितो यो नो रोदिति क्रकचकेन विदार्यतां सः || ७१ ||

काकमालोक्य कश्चिदाहेति शेषः | किमाह तदाह - हा इति | हे काक यः पुरुषस्तव 
खलानां वा कष्टैः क्रूरैः शब्दशतैः श्रुतैः खेदान्नष्टविचेष्टितः सन् नो रोदिति 
स पुरुषस्त्वया कटुरवक्रकचकेन विदार्यताम् | अहं तु न तथेति किमर्थ 
रटसीत्यर्थः || ७१ ||

विशरारुशरारुमये बकमद्गुघने च पल्वले चपलाः |
स्युर्यदि कौशिककाकास्तत्स्यादेषा समन्विता गोष्ठी || ७२ ||

खलसभायामन्येऽपि खला एव योग्या नैकोऽपि साधुरित्यन्यापदेशेनाह - 
विशरार्विति | विशरारुभिः संचरद्भिः शरारुभिर्हिस्रैः प्रचुरे 
बकैर्मद्गुभिर्जलकाकैश्च घने पल्वले यदि चपलाः कौशिका उलूकाः काकाश्च 
स्युस्तत्तर्हि एषा पल्वलरूपा गोष्ठी सभातद्योग्यैः समन्विता स्यात् | कौशिककाका इत्यत्र 
सतोपि विरोधस्याविवक्षितत्वात् येषां च विरोधः शाश्वतिकः इति द्वन्द्वैकवद्भावो न 
कृतः | शकुनिद्वन्द्वैकवद्भावस्तु वैकल्पितः || ७२ ||

कोकिलः काकसंघातैः समसंवरणाकृतिः [समवर्णाननाकृतिः इति 
पाठः |] |
गदितैर्व्यक्ततामेति सभायामिव पण्डितः || ७३ ||

वर्णतः समाः संवरणाः शरीराच्छादकाः पक्षा आकृतिः संस्थानं च यस्य | 
गदितैर्व्यक्तवाग्भिः || ७३ ||

मृदुकुसुमाङ्कुरदलनं सोढुमलं कोकिलस्य कुसुमलता |
न तु कङ्कगृध्रमद्गुकबककुक्कुटवायसादीनाम् || ७४ ||

साधूनामपराधोऽपि सोढुं शक्यः खलानां तु संबन्ध एव दुःसह 
इत्याशयेनाह - मृद्विति | वायसादीनां संस्पर्शमपीति शेषः || ७४ ||

श्रोत्रोत्सवं तव कलं कलकण्ठ कोऽत्र नादं शृणोति 
रतिविग्रहसंधिदूतम् |
काकैरुलूककलहैरिह गुल्मकेषु क्रेंकारघर्घररवैः श्रुतिरागतास्तम् || ७५ ||

खलसभायां सद्विद्योपन्यासोत्सुकं जनं प्रति कश्चिदाह - श्रोत्रेति | हे 
कलकण्ठ कोकिल अत्र दंपत्योः रतिविग्रहे मानादिनिमित्ते प्रणयकलहे संधौ 
संधाने दूतभूतं कलं मधुरमत एव श्रोत्रोत्सवभूतं तव नादं कः 
शृणोति | यतः इह पिचुमन्दगुल्मकेषु उलूकैः सह सदैव कलहो येषां तथाविधैः 
काकैः क्रेङ्कारघर्घररवैः सर्वेषां श्रुतिः श्रोत्रेन्द्रियमस्तमागतां 
बहिरतां गतेति यावत् || ७५ ||

वाचाकोमलया सुकोकिलशिशुः कल्याणकल्पां कथां सर्वावर्जनमार्जवेन 
कुरुते यावत्पुरो रागिणाम् |
तावन्मत्तनयोऽयमित्यविरतं द्रांकारभीमारवैर्ध्वाङ्क्षेणोपवने निपत्य 
नभसः सर्वे कृता नीरसाः || ७६ ||

उपवने रागिणां श्रवणानुरागवतां पुरःसु कोकिलशिशुः कोमलया वाचा 
कल्याणं महोत्सवस्तत्कल्पां कथां कृत्वा यावदार्जवेन सर्वेषां 
श्रोतॄणामावर्जनं मनोरञ्जनं कुरुते तावद्ध्वाङ्क्षेणोपनिपत्य अयं 
कोकिलशिशुर्मत्तनयो मम पुत्रो मया पुष्टो मयोज्जीवित इत्यादिभिर्द्रांकारो 
न्यक्कारस्तद्रूपैर्भीमैरारवैः सर्वे श्रोतारो नीरसा निरुत्साहाः कृताः || ७६ ||

किं किं कोकिल कूजसि द्रुतरवं हर्षात्समुल्लासितं ग्रीवाकोटरतः प्रवेशय 
पुनर्मा भूच्चिरं ते भ्रमः |
उहामैः कुसुमैर्निरन्तरतरं नेदं मधोर्जृम्भितं हेमंतेन 
कृतास्तुषारनिकरैः शुष्का अमी पादपाः || ७७ ||

आयोग्येषु श्रोतृष्वसमये योग्यतादिभमेण स्वगुणप्रदर्शनोत्सुकं 
कंचित्प्रत्यपर आह किं किमिति | हे कोकिल त्वं श्रोतॄणां योग्यतादिकमविचार्यैव 
स्वगुणप्रख्यापनौत्सुक्यप्रयुक्ताद्धर्षात् द्रुतरवं किं किं कूजसि | अबाधे 
द्विर्वचनम् | ग्रीवाकोटरतो हर्षात्प्रवृत्तं समुल्लासितं कूजनसमुल्लासं 
पुनरन्तः प्रवेशय | ते चिरमयं गुणोपन्या सकाल एते च श्रवणयोग्या इति भ्रमो 
मा भूत् | इदं उद्दामैः कुसुमैर्निरन्तरतरं मधोर्वसन्तस्य जृम्भितं न किंतु 
हेमन्तेन अमी पादपास्तुषारनिकरैः शुष्काः कृताः | तथा च नैतेषु त्वद्गिरां 
साफल्यमित्यर्थः || ७७ ||

कूजत्कोकिल कोमलं कलरवैर्नित्यं प्रशस्ताकृते केनेदं बत शिक्षितोसि 
वचनं दुःखप्रदं दुर्भगम् |
चैत्रे चित्रनवाङ्कुरे विरहिणी वक्ति त्वया यात्मनः कस्यायं मधुरित्यतस्तव 
तवेत्युक्तं त्वरोच्चैस्तरोः || ७८ ||

चित्रा नव अङ्कुरा यस्मिंस्तथाविधे चैत्रे मासि या विरहिणी सा वक्ति | किं वक्ति | नित्यं 
प्रशस्ता कृते हे कूजत्कोकिल अयं मधुश्चैत्रो मासः कस्येत्यतः 
अस्मान्मत्प्रश्नात्त्वया आत्मनः स्वस्य मधुस्तरोः सकाशात्त्वरोच्चैस्तव तवेति 
कलरवैः कोमलं यदुक्तमिदं दुःखप्रदं दुर्भगमनृतं वचनं केन 
शिक्षितोऽसि | बतेति खेदे | न हि विरहदुःखिताया मम मधुः किंतु प्रियया सह कलं 
गायतस्तवैव एवं च मम ममेति वक्तव्ये तव तवेत्यनृतोक्तिर्मत्पीडनायैव 
तवेत्यर्थः || ७८ ||

मौनस्पन्दविहारवर्णवपुषां साम्येऽपि काकव्रजेऽकाकः कोकिल एष कान्तिरुचिरो 
दूरात्परिज्ञायते |
मध्ये मूर्खजनस्य पण्डित इव स्वाकारभव्यक्रियः सर्वो हि प्रथिमानमेति 
सदृशस्वान्तश्चमत्कारतः || ७९ ||

काकव्रजे काकसमूहे मौनस्पन्दस्य पक्षादिचलनस्य विहारस्य वर्णस्य वपुषो 
गात्रस्य च साम्येऽपि कान्तिरुचिर एष कोकिलो मूर्खजनस्य मध्ये पण्डित इव दूरादेव 
अकाकः परिज्ञायते परिचीयते | तथा हि | सर्वोऽपि स्वाकारसूचितभव्यक्रियः पुरुषः 
सदृशाद्युक्तात्स्वान्तश्चमत्कारतो निगूढोऽपि प्रथिमानं प्रख्यातिं एति || ७९ ||

भ्रातः कोकिल कूजितैरलमलं नायात्यनर्घ्यो गुणस्तूष्णीमास्व 
विशीर्णपर्णपटलच्छन्ने क्वचित्कोटरे |
उद्दामद्रुमकन्दरे कटुरटत्काकावलीसंकुलः कालोयं शिशिरस्य संप्रति 
सखेनायं वसंतोत्सवः || ८० ||

हे सखे भ्रातः कोकिल अयं कटुरटत्काकावलीसंकुलः शिशिरस्य कालो वसन्तोत्सवो न 
| संप्रति कूजितैरनर्घ्यो गुणो नायाति अतः कूजितैरलमलम् | क्वचिदुद्दामद्रुमकन्दरे 
विशीर्णैः पर्णपटलैश्छन्ने कोटरे तूष्णीमास्व || ८० ||

चित्रं मातरमेष कोकिलशिशुः संत्यज्य काकीं गतः सैषेनं तुदतीति 
यावदहमप्याचिन्तयामि क्षणम् |
तावत्सोऽपि तथाशु मातृसदृशं श्लिष्टो रसाद्वर्धितुं यामायाति दिशं 
स्वभावसुभगः सैवास्य माहात्म्यदा || ८१ ||

तत्राश्चर्याणि दर्शयति - चित्रमिति | एष कोकिलशिशुः काकीं मातरं संत्यज्य 
यद्गतस्तदेकं चित्रम् | तदुत्तरं सैषा काकी माता एनं कोकिलशिशुं चञ्चुचरणेन 
तुदति इत्यपरं चित्रमित्यहं क्षणं यावदाचिन्तयामि तावत्स कोकिलशुशुरपि 
रसादुत्साहान्मातृसदृशं वर्धितुं श्लिष्ट उद्युक्तोऽभूदित्यपरं चित्रम् | तथा हि 
| स्वभावसुभगो भाग्यवान् जनो यां दिशमायाति सैव दिगस्य माहात्म्यदा 
संपद्यत इत्यर्थः || ८१ ||

इत्यार्षे श्रीवा० वा० दे० मो० निर्वा० उ० अवि० विपश्चि० श्वकाककोकिलान्योक्तिवर्णनं 
नाम षोडशाधिकशततमः सर्गः || ११६ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे उत्तरार्धे 
श्वकाककोकिलान्योक्तिवर्णनं नाम षोडशाधिकशततमः सर्गः || ११६ ||

सप्तदशाधिकशततमः सर्गः ११७ 

सहचरा ऊचुः |

पश्याद्रिसानाविव बिम्बितं खं पुरःसरो मारपुरःसरो यः |
कह्लारपद्मोत्पलजालनालललद्विचित्रारवपक्षिवीतम् || १ ||

वर्ण्यतेऽत्र सरः पद्मकुमुदोत्पलमण्डितम् |
पद्मभ्रमरहंसाद्यास्तत्प्रसङ्गेन वर्णिताः ||

तत्रादौ त्रयोदशभिः सर एव प्राधान्येन वर्णयितुं प्रस्तौति - पश्येति | हे राजन् 
इह पुरः अद्रिसानौ कह्लारपद्मोत्पलजालानां नालेषु भृणालार्थ ललद्भिः 
क्रीडद्भिर्विचितारवैः पक्षिभिर्वीतं व्याप्तम् | अत एव सनक्षत्रपक्षिकं प्रतिबिम्बितं 
खमिव स्थितं सरः पश्य | यः अद्रिसानुः सरः शोभातिशयेन 
मारस्योद्दीपकत्वात्पुरःसरः प्रधानभृत्य इवास्तीत्यर्थः || १ ||

विकासितोद्दण्डसहस्रपत्रकोशस्थलस्थोद्धुरराजहंसम् |
पीठद्विरेफद्विजलोकजुष्टं भुवीव गेहं कमलासनस्य || २ ||

तदेव सरो विशिनष्टि - विकासितेत्यादिद्वादशभिः | विकासितेषूद्दण्डेषु 
सहस्रपत्राणां पद्मभेदानां कोशस्थलेषु स्थिता उद्धुरास्तच्छोभाधुरन्धरा 
राजहंसा यत्र तथेन्द्रनीलपीठस्थानीयैर्द्विरेफेर्द्विजैः 
सारसक्रौञ्चादिपक्षिभिर्ब्राह्मणैर्लोकैर्जनैश्च जुष्टं सेवितं भुवि कमलासनस्य 
गेहमिव स्थितम् || २ ||

आकीर्णसीकरकरालदिगन्तराले फुल्लोत्पलाब्जपटलोदररेणुगौरम् |
आमोदमत्तमधुपद्विजगीतिगीतं यातं वितानकमिवाम्बरगं वहन्तम् || ३ ||

आकीर्णैः सीकरैः करालानि सहिमानि दिगन्तरालानि येन | फुल्लानामुत्पलाब्जादीनां 
पटलस्य समूहस्योदरस्थै रेणुभिर्गौरम् | आमोदमत्तानां मधुपानां द्विजानां 
च गीतिभिर्गीतम् | ऊर्ध्व यातं वितानकमिवाम्बरगं मेघनीहारादिप्रतिबिम्बच्छलेन 
वहन्तं वहत् | पुंस्त्वं छान्दसम् || ३ ||

क्वचित्तरत्तारतरङ्गभङ्गं क्वचिद्द्विषद्भूरिविराविभृङ्गम् |
क्वचिद्गभीरामलवारिसुप्तं क्वचित्सरोजोज्ज्वलपुष्पगुप्तम् || ४ ||

क्वचित् तरन्तस्तारास्तरङ्गभङ्गा यस्मिन् | क्वचिन्मदोत्कर्षात्परस्परं द्विषन्तः अत 
एव भूरिविराविणो भृङ्गा यत्र | गभीरेणामलवारिणा निश्चलत्वात्सुप्तमिव | 
सरोजैरुज्ज्वलपुष्पैः कुमुदैश्च गुप्तं शोषितमिव च्छन्नम् || ४ ||

कणाणुमुक्ताजलतापटालं तीरेषु सिंहे सुलतासुटालम् |
तरङ्गनिर्धूतशिलोग्रकच्छं महीतलाकाशमनन्तकच्छम् || ५ ||

कणाणुभिः सीकरीभूतैर्मुक्ताप्रायैर्जलैस्तापं टालयति अपसारयतीति तापटालम् | 
तीरेषु सिंहे प्रतिबिम्बसिंहान्तरशङ्कया जलपानाप्रगल्भतां 
क्वचिद्वृक्षाग्रादारभ्य जलपर्यन्तं प्रलम्बिताभिः सुलताभिः 
प्रतिबिम्बदर्शननिरोधेन सुष्ठु टालयतीति तत्तथा | तथा तरङ्गैर्निर्धूतशिलाः 
पङ्कोग्राः कच्छा जलप्रायप्रदेशा यस्य | तथा अनन्तैर्मेघैरनन्तकच्छं 
महीतले अवतीर्णमाकाशमिव स्थितम् || ५ ||

तडित्प्रकाशोदरमस्यमेघनुन्नाब्जजातोत्थरजःप्रभाभिः |
पृषद्भरध्वान्तमयैकदेशं संध्याम्बराभोगमिवाप्रकाशम् || ६ ||

अस्याः निरसनीया मेघा यस्य तथाविधेन वायुना नुन्नं कम्पितं यदब्जजातं 
पद्मसमूहस्तदुत्थरजःप्रभाभिस्तडित्प्रकाशमिव उदरं यस्य | अत एव एकतः 
पृषद्भरमयो जलबिन्दुप्रचुरः अन्यतश्च ध्वान्तमयोऽन्धकारप्रचुर एकदेशो 
यस्य तथाविधं संध्याकालिकमम्बराभोगमाकाशसंस्थानमिव 
आसमन्तात्प्रकाशत इत्याप्रकाशं ईषत्प्रकाशमिति वा || ६ ||

वातावकीर्णशरदम्बुदखण्डखण्डं व्योमेव 
केवलसमीरणमावृताङ्गम् |
हंसैर्लसद्बिसलताकवलालसांसैः कालेन संचयकृतैरिव चन्द्रबिम्बैः || ७ ||

विसलतामृणालानि तल्लक्षणानि यानि कवलानि शिशूनां पोषणाय नीडं प्रति 
नीयमानानि तद्भारेण अलसा अंसाः स्कन्धा येषां तथाविधैर्हंसैः कालेन एकत्र 
संचयरूपेण कृतैश्चन्द्रबिम्बैरिव स्थितैः आवृताङ्गं सत् वातावकीर्णाः 
शरदम्बुदानां खण्डखण्डा बहवः खण्डा यस्मिंस्तथाविधं व्योमेव 
केवलसमीरणमपि सलत् किं पुनः सर्वगुणोपपन्नसमीरणमित्यर्थः || ७ ||

आमोदमन्दमकरन्दकरालवातव्याधूतपङ्कपुटपाटनपाटवेन |
उद्यन्महापटपटा वयतीव लेखा क्षुभ्यत्खगाश्रितलतोज्झितपुष्पवर्षम् || ८ ||

अस्य सरसः आमोदभरादिव 
मन्दैर्मकरन्दसंपर्कात्करालैरार्द्रैर्वातैर्व्याधूतस्य पङ्कपुटस्य 
जलसंमिश्रितपङ्कभागस्य यत्पाटनं पङ्कस्याधोनयनेन जलाद्विभजनं 
तद्विषये पाटवेन त्वरयाउद्यन्महान्पटपटा इति शब्दो यस्यास्तथाविधा लेखा 
तरङ्गपङ्क्तिः स्वध्वनि क्षुभ्यत्खगैराश्रिताभिस्तीरलताभिरुज्झितं पुष्पवर्ष 
वृष्टानि पुष्पाणि सरःपटवृद्ध्यै वयतीव संतनोतीवेत्यर्थः | 
क्षुभ्यदित्यादिबहुव्रीह्याश्रयणेन विच्छिन्नं स्वतन्त्रं सरोविशेषणं वा || ८ ||

वेल्लन्महाकमलपल्लवतालवृन्तसंवीजितं वलितचामरचारुफेनम् |
राजायमानमलिकोकिलगीतगीतं सद्वृत्तपङ्कजलताललिताङ्गनौघम् || ९ ||

तदेव सरो राजसाम्येन वर्णयति - वेल्लदिति | 
वेल्लद्भिश्चलद्भिर्महाकमलपल्लवलक्षणैस्तालवृन्तैः संवीजितम् | वलितानि 
चामराणीव चारुफेना यस्य | अलीनां कोकिलानां च गीतिभिर्गीतम् | सद्वृत्तः 
चारुवर्तुलः सच्चरितश्च पङ्कजलतालक्षणो ललितः अङ्गनौघो यस्य | अत एव 
राजायमानम् || ९ ||

भृङ्गाग्रभाजनमनोहरहारिगीतं राजीवरेणुरणकीर्णपिशङ्गतोयम् |
डिण्डीरपिण्डपरिपाण्डुरपुण्डरीकखण्डोपमण्डिततटोपवनावतंसम् || १० ||

भृङ्गलक्षणानामग्रभाजनानां श्रेष्ठपात्राणां मनोहराणां हारि 
मनोहरं गीतं यस्मिन् | तथा राजीवरेणूनां पद्मपरागाणां रणेन विमर्देन 
कीर्ण व्याप्तम् | अत एव पिशङ्गं पीतवर्णं तोयं यस्मिन् | डिण्डीरपिण्डा इव 
परिपाण्डुरैः पुण्डरीकखण्डैरुप समीपे मण्डितमलंकृतम् | 
तटवनस्यावतंसं शिरोभूषणं पुष्पजालं येन || १० ||

विविक्तहृदयाम्भोजं हृदयाह्लादनं परम् |
रसवत्स्वादु भातीदं सरः सत्संगमोपमम् || ११ ||

एवंविधमिदं सरः सत्संगमोपमं भाति | विशेषणान्युभयत्र योज्यानि || ११ ||

बिम्बितेन मरुव्योम्ना भातीदं सौम्य निर्मलम् |
शास्त्रार्थपरिणामेन महतामिव मानसम् || १२ ||

मरुदेशवन्निर्जलेन व्योम्ना शरदाकाशेनेति यावत् | हे सौम्य शास्तार्थो ब्रह्म 
तदाकारेण चरमसाक्षात्कारवृत्तिरूपेण परिणामेन || १२ ||

किंचिल्लक्ष्यमपश्यामं पृषत्परुषमारुतम् |
हिमाभ्रमिव भातीदं सरः सरससारसम् || १३ ||

हेमन्ते तर्हि इदं सारः कीदृशं तत्राह - किंचिदिति | सर्वतो 
नीहारावृतत्वात्किंचिल्लक्ष्यम् | नीहारैः स्ववर्णसाम्यापादनापगतश्यामम् || १३ ||

यथेदं ब्रह्मणो दृश्यमविकारादि नेतरत् |
यथाम्भसि तरङ्गादि राजन्पृथगिव स्थितम् || १४ ||

न विद्यते विकारः परिणामः | आदिपदादारम्भसंघातविवर्ता गृह्यन्ते | न इतरत् 
कूटस्थं किंतु ब्रह्ममात्रं तथास्य सरसोऽम्भसि तरङ्गादि अम्भोमात्रमित्यर्थः 
|| १४ ||

आत्मनैवोह्यमानानां चक्रावर्तविधायिनाम् |
जडाशयानां विषमा हा कल्लोलपरम्परा || १५ ||

आत्मना स्वेनैवाम्भसा उह्यमानानाम् | हा इत्याश्चर्ये | छाययेदं ब्रह्मण्यपि 
योज्यम् || १५ ||

कूपवापीसरोब्धीनां दृश्यते यादृगन्तरम् |
नारीपुरुषतोयानां विज्ञेयं तादृगन्तरम् || १६ ||

कूपवाप्याद्युपाधिभेदेनाम्भसि तारतम्यमिव 
नारीपुरुषादिशरीरोत्कर्षात्तदात्मन्यपि तारतम्यविभावनमित्याह - कूपेति | 
अन्तरं उत्कर्षापकर्षतारतम्यम् || १६ ||

जन्तोरिवास्य मनसो जलजातिबन्धजीर्णस्य जर्जरदशालहरीभ्रमेण |
आवर्तवृत्तिवलितान्यतिसंततानि को नाम संकलयितुं कमलानि शक्तः || १७ ||

जले जातिर्जन्म येषां पद्मोत्पलादीनाम् | लडयोरभेदाज्जडाज्जातयो नानायोनिभेदाश्च 
तेषां बन्धेन संबन्धेन जीर्णस्य जन्तोर्मनस इवास्य सरसः पद्मादीनां 
तत्तद्देहानां च जर्जरदशान्ता या लहर्यस्तरङ्गा भोगोत्साहश्च 
तद्भ्रमेणातिशयेन संततानि आवर्ततुल्यानि इच्छाद्वेषादिवृत्तीनां वलितानि 
परिवर्तनानीवासम्ख्यातानि कमलानि संकलयितुं को नाम शक्तः | न कश्चिदित्यर्थः 
|| १७ ||

चित्रं विजृम्भितमहो जडसंगमस्य पद्मोपि यन्निजगुणानगुणानिवैषः |
अन्तः प्रगोपयति कण्ठतले निवेश्य सर्वस्य दर्शयति दुर्भगकण्टकौघम् || 
१८ ||

पद्मानि वर्णयितुं प्रस्तौति - चित्रमित्यादिना | इतः परं प्रायेणान्यापदेशाः | 
जडसंगमस्य जलसंबन्धस्य मूर्खसमागमस्य च विजृम्बितं 
चित्रमाश्चर्यभूतं अहो | तत्कुतः | यद्यत एष सद्गुणनिधित्वेन प्रसिद्धतमः 
पद्मोऽपि निजान् सौरभ्यसौन्दर्यमकरन्दादीन् गुणानगुणान् दोषानिव मुकुलितः सन् 
कण्ठतले निवेश्य अन्तः प्रगोपयति | दुर्भगं कण्ठकौघं च बहिः सर्वस्य 
जनस्य दर्शयति || १८ ||

सच्चिद्रैरदृढैः सूक्ष्मैर्गोपितैर्जाड्यसंयुतैः |
अनल्पैरपि निःसारैः पद्मस्येव गुणैरलम् || १९ ||

ये तु पद्मस्य गुणशब्दवाच्यास्तन्तवस्तत्सदृशाः सदोषा गुणास्तु सर्वत्रोपेक्ष्या 
एवेति प्रसङ्गादाह - सच्छिद्रैरिति | सच्छिद्रत्वादिदोषदुष्टत्वात् अलं उपादेयता 
नास्तीत्युपेक्ष्या इत्यर्थः || १९ ||

महतां कुलपद्मानां गुणसौन्दर्यशालिनाम् |
प्रभावं नास्ति संख्यातुं वासुकेरपि शक्तता || २० ||

कुलपद्मानां यशःशौरभेण कुलप्रख्यापकानाम् | वासुकेः शेषस्यापि || २० ||

हरिवक्षोगता लक्ष्मीरपि शोभार्थमेव यत् |
बिभर्ति कमलं हस्ते कान्याशंसाधिका भवेत् || २१ ||

तस्य पद्मस्य सर्वसौन्दर्याधिदेवताया लक्ष्म्या अपि शोभासंपादकत्वापेक्षया 
अन्याशंसा प्रशंसा सर्वसौन्दर्योत्कर्षोक्तिरधिका का भवेत् | तत्साम्यं कस्य वा 
भवेत् इति पाठे तु स्पष्टम् || २१ ||

सितासिताभ्यां रूपाभ्यां कमलोत्पलखण्डयोः |
वैसादृश्यं भवेत्किंतु समा जडजडैतयोः || २२ ||

एतयोः कमलोत्पलखण्डयोर्जडेन जलेन जडा चेतना 
चन्द्रसूर्येद्वेषरूपमौर्ख्यलक्षणा च वृत्तिः समा किंतु सितासिताभ्यां 
रूपाभ्यामेव वैसादृश्यं वैलक्षण्यं भवेत् इति योज्यम् || २२ ||

साम्यं न फुल्लविपिनेन सरःसु याति व्योम्ना न तारकयुतेन न चेन्दुवृन्दैः 
[इन्दुबिंबैः इति टीकाकृदभिमतः पाठः |] |
नृत्यद्वधूविहसिताननशोभयैति फुल्लस्य पङ्कजवनस्य नवोदिता श्रीः || २३ 
||

सरः सु फुल्लस्य पङ्कजवनस्य नवोदिता श्रीः शोभा फुल्लेन मन्दारादिविपिनेन 
साम्यं न याति | तारकयुतेन व्योम्नापि साम्यं न याति | एवमिन्दुबिम्बैरप्येकत्र 
मिलितैः साम्यं न याति | किंतु नृत्यन्तीनां वधूनां विहसितयुक्तया 
आननशोभया साम्यमेति लभते इत्येतद्विध्यर्थापूर्वोपमाननिराक्रिया || २३ ||

येषां पुष्पलतास्वादैरनन्यमनसां गतम् |
भृङ्गाणामायुरायामि त एव सुभगोत्तमाः || २४ ||

प्रसङ्गाद्भृङ्गान्वर्णयति - येषामिति | येषां भृङ्गानां 
पुष्पलतास्वादैरायामि दीर्घमायुर्गतं ते भृङ्गा एव सुभगोत्तमाः | हे सुभगेति 
पृथक्पदं वा || २४ ||

चूतचारुचमत्कारं चञ्चरीकाश्चरन्ति ये |
त एव सचमत्कारा इतरे जातिपूरणम् || २५ ||

चूतस्य चारुचमत्कारं सुगन्धिं मकरन्दरसं नवाङ्कुरकषायरसं च चरन्ति 
आस्वादयन्ति ये भृङ्गाः कोकिलाश्च || २५ ||

मत्ता मधुमदामोदैः पुष्करेषु रणन्ति ये |
तुष्टानामितरस्वादैर्भ्रमराणां हसन्ति ते || २६ ||

पद्मकरन्दास्वादिनो भृङ्गा वनान्तरासक्तान् भृङ्गान् हसन्तीवेत्याह - 
मत्ता इति | ये भृङ्गा भ्रमराणां हसन्ति | जन्मेति शेषः | कर्मणः 
शेषत्वविवक्षा वा || २६ ||

येनोषितं विरुतमुल्लसितं प्रसुप्तं पद्मोदरेषु शशिकोटरकोमलेषु |
भृङ्गः स एष शिशिरे विरसेषु भावं कष्टं करिष्यति कथं तरुपुष्पकेषु 
|| २७ ||

येन भृङ्गेण पद्मोदरेषु उषितं विहृतं उल्लसितं प्रसुप्तं च स एष 
भृङ्गः शिशिरे विरसेषु तरुपुष्पकेषु भावं प्रीतिं कथं करिष्यति || २७ ||

अफुल्लमल्लिकोद्दाममुकुलोपरि षट्पदः | 
दृश्यते कालरुद्रेण शूले प्रोत इवान्धकः || २८ ||

मुकुलपदेनैवाफुल्लत्वे लब्धे अफुल्लपदं विकासोन्मुखव्यावृत्त्या 
शूलसाम्योपपादनार्थम् || २८ ||

आस्वादयन्विविधपुष्पमधूनि भृङ्ग नित्यं भ्रमन्सकलशैललतागृहेषु 
|
नाद्यापि तुष्यसि किमङ्ग दुराशयोऽसि मन्ये न सारमुपगच्छसि वा वनेभ्यः || 
२९ ||

अङ्ग हे भृङ्ग त्वं विदिधपुष्पमधूनि आस्वादयन्सन् सकलशैललतागृहेषु 
नित्यं भ्रमन्नद्यापि किं न तु तुष्यसि | मधुलम्पटत्वाद्दुराशयोऽसि अद्यापि 
वनेभ्यः सारं नोपगच्छसि वा | कष्टमिति खेदे | मन्ये इति वितर्के | न हि सारलाभे 
अपरितोषो भ्रमणं वा संभावयितुमपि शक्यमिति भावः || २९ ||

कमलकुलकवलकोविद गच्छ सरो मधुप मा रूढम् |
बदरदरीषु विदीर्णं देहं कुरु कण्टकक्रकचैः || ३० ||

कमलकुले पद्मवने कवलनं कवलो मकरन्दास्वादनं तत्र कोविद हे मधुप त्वं 
सरः पद्माकरं गच्छ | रूढं मकरन्दपुष्टं स्वदेहं बदरदरीषु 
कण्टकक्रकचैर्विदीर्णं मा कुरु || ३० ||

अतसीकुसुमे कुवलयदलवलये विकसिते च तापिच्छे |
परभागमेहि मधुना तासु विसदृशीव पण्डितः पुरुषः || ३१ ||

हे मधुप यासु हेमन्तशिशिरादिकालकलासु कमलानि न लभसे तास्वपि 
त्वद्वर्णसदृशे अतसीकुसुमे तथा कुवलयदलवलये तथा विकसिते तापिच्छे तमाले च 
यथायोगं मधुना आयुषः परभागं एहि यापय | यथा पण्डितः पुरुषः 
स्वानुरूपप्रभुसमाजाद्यलाभे विसदृशि प्रभौ वसन्नपि विद्वत्प्राप्तये वसति न 
किरातकुले तद्वदित्यर्थः || ३१ ||

पश्यैषा नाभिनलिनीकेसरैः पालिता श्रिया |
हंसमालामलावल्ली सामगायनकूजिता || ३२ ||

तत्र हंसमालां वर्णयन्दर्शयति - पश्येति | हे राजन् सरोनाभिनलिनीनां 
केसरैरुपभुक्तैस्तत्समानवर्णरूपया श्रिया शोभया पालिता हंसमालालक्षणा 
अमला वल्ली सामगायनमिव गम्भीरं कूजितं यस्यास्तथाविधास्ति तां पश्येत्यर्थः 
| गायनमित्यशित्यात्वाभावश्छान्दसः | अथवा भगवन्नाभिनलिनीकेसरैः श्रिया 
लक्ष्म्या पालिता यथार्थसामगानमेव कूजितं यस्यास्तथाविधेति 
दैवाद्दृष्टब्राह्महंसमालापरतया व्याख्येयम् || ३२ ||

दोलाकमलनीडस्थां दृष्ट्वा खे प्रतिबिम्बिताम् |
हंसो हंसीमनुसरन्मण्डले नेह चेतति || ३३ ||

इह सरोमण्डले खे हंसीमनुसरन् हंसः प्रतिबिम्बितां दोलासदृशे कमलनीडे 
स्थितां हंसी दृष्ट्वा तत्पतनमज्जनशङ्कया न चेतति | मूर्च्छितोऽभूदित्यर्थः || 
३३ ||

मा भूत्कस्यचिदेवैषा राजन्व्यसनिता भृशम् |
पश्यैतां बिम्बितां हंसो हंसीमनुसरन्मृतः || ३४ ||

तादृशी स्त्रीव्यसनितां निन्दति - मा भूदिति | अप्यर्थे एवकारः || ३४ ||

हेलया राजहंसेन यत्कृतं कलकूजितम् |
न तद्वर्षशतेनापि जानात्याशिक्षितुं बकः || ३५ ||

समानेष्वाकराकारजातिचेष्टाशनादिषु |
हंसस्य राजहंसस्य दूरमत्यन्तमन्तरम् || ३६ ||

आकरो जन्मस्थानम् | आकारः संस्थानम् | अशनमाहारः | आदिपदान्नामवर्णादयो 
गृह्यन्ते | इतरहंसस्य राजहंसस्य चात्यन्तमन्तरं तारतम्यं दूरं 
विप्रकृष्टम् | यतस्ते मानसे स्वर्णपद्मवने क्रीडन्ति समुद्रे च निमज्ज्य मुक्ताः 
खादन्ति सर्वपक्ष्यगम्ये ऊर्ध्वभागे नभसः संचरन्ति नान्ये इति भावः | 
राजहंसास्तु ते चञ्चुचरणैर्लोहितैः सिताः || ३६ ||

शुक्लपक्षस्थितो व्योम्नि कुमुदाकरभासकः |
आह्लादयति चेतांसि हंसश्चन्द्र इवोत्थितः || ३७ ||

शुक्लेन पक्षेण चन्द्रः शुक्लाभ्यां पक्षाभ्यां हंसो व्योम्नि स्थितः | 
कुमुदानामाकरस्य भासको विकासकश्चन्द्रः शोभाहेतुर्हस इति तयोः साम्यम् || ३७ ||

उन्नालनलिनीनालकदलीस्तम्भसंकुले |
वने विहरतां लक्ष्मीं हंसानामेति कः खगः || ३८ || 

उन्नाला या नलिन्यस्तन्नाललक्षणैः कदलीस्तम्भैः संकुले कदलीवनप्राये पद्मवने 
विहरतां हंसानां लक्ष्मीं शोभामित्युत्तानोऽर्थः | तात्पर्यतस्तु योगेन 
ऊर्ध्वीकृतनाला या हृदयपद्मलक्षणा नलिनी तस्याः 
प्राणायामाभ्यासाद्विकासेन कदलीवद्यः स्तम्भनं स्तम्भस्तत्संकले 
प्रागुक्तहृत्पद्मत्रयलक्षणे वने निरस्तत्रिविधतापनिरतिशयानन्दास्वादनेन सदा 
विहरतां हंसानां यतीनां जीवन्मुक्तिसुखसाम्राज्यलक्षणां लक्ष्मीं संपदं 
खगो देवोऽपि क एति प्राप्नोतीत्यर्थः || ३८ ||

तरङ्गवलया लोलसीकरोत्करहारिणी |
कुमुदोत्पलकह्लारपुष्पसंभारसुन्दरी || ३९ ||

इदानीं तां सरसीं नारीसाम्येन रूपयन्नुत्प्रेक्षते - तरङ्गेत्यादिना | तरङ्गा 
एव वलया यस्याः | लोलैः सीकरोत्करैर्हारिणी हारवती || ३९ ||

भृङ्गलोलालकलता रणत्सारसनूपुरा |
वर्तुलावर्तनाभीका चलद्वीचिविलोचना || ४० ||

भृङ्गा एव लोला अलकलता यस्याः || ४० ||

प्रतीक्षमाणा दयितं रसपूरकरं धरम् |
नारीव सरसी चारुहंसकाभ्यां विराजते || ४१ ||

रसो मनोरथो जलं च तस्य पूर्तिः पूरस्तत्करं धरं पर्वतं प्रतीक्षमाणा 
प्रतिमुखमीक्षमाणा | हंसकाभ्यां मञ्जीराभ्यां हंसपोताभ्यां च || ४१ ||

हे हंस मद्गुबककाकशरारुसारे मा त्वं सरस्यविरतं कुरु वासमेकः |
आपद्यपीह समशीलवयोवचोभिः श्रेयःफला भवति संगतिरात्मवर्गैः || ४२ ||

प्रसङ्गात्कश्चिदन्यापदेशेन कंचित्प्रत्याह - हे हंसेति | हे हंस त्वं 
मद्गुर्जलकाको बकः प्रसिद्धकाकश्च एतद्रूपा ये शरारवो हिंस्रास्तत्सारे 
तत्प्रधाने सरसि एको वासं मा कुरु | यतः इह आपद्यपि 
समशीलवयोवचोभिरात्मवर्गैर्हंसैरेव सह संगतिः श्रेयः फला सुखोदर्का 
भवति नान्यैरित्यर्थः || ४२ ||

पादाक्रान्तमहेभमस्तकतटः पद्माकरैकालयः 
कह्लारोत्पलकुन्दचम्पकलतासंभोगसौभाग्यवान् | 
भृङ्गोऽप्येष विधेर्वशेन शिशिरे लोष्टं तृणं स्वादयन् शीते 
शुष्कबकत्यहो नु विपदा दैन्ये मनो दीयते || ४३ ||

अन्यः प्रसङ्गादाह - पादेति |पादैराक्रान्ता महेभानां मस्तकतटा येन तथा 
पद्माकर एवैक आलयो यस्य तथा कह्लारादिलतावधूनां संभोगशृङ्गारवान् 
एष ईदृशप्रभावोऽपि भृङ्गो विधेर्दैवस्य वशेन शिशिरर्तौ लोष्टं तृणं च 
स्वादयन्नास्वादयन्सन् शुष्को बक इवाचरति बकति | सर्वप्रातिपदिकेभ्य 
आचारेक्विब्वक्तव्यः इति क्विप् | अहो इति सखेदाश्चर्ये | विपदा महद्भिरपि मनो दैन्ये 
दीयते || ४३ ||

पुत्रस्येह दलोदरे द्युति तरत्तारं चिरं संस्मृतं 
हंसस्यांसविनुन्ननालगहने संचारिणा भो मया |
शुक्लासारमिवाब्जिनी विकिरति स्वं वारिविन्दूत्करं मध्याह्ने शिशिरं विकासि 
सहसा मूर्ध्नि स्फुटं दृश्यताम् || ४४ ||

भो राजन् हंसस्यांसाभ्यां पक्षाभ्यां विनुन्ने नालगहने नालवने प्रविष्टेन 
मया द्युति द्योतमाने पद्मदलोदरे निविष्टस्य पुत्रस्य हंसपोतस्य तरन्निः सरत् 
तारमुच्चैः स्वरं स्वपितरं प्रति यद्वचनं 
तत्सदृशदर्शनोद्बोधकसमवधानात्संस्मृतम् | किं तद्वचनं तदाह - 
शुक्लेति | हे तात अब्जिनी शुक्लं मुक्तामयमासारमिव स्वं वारिबिन्दूत्करं विकिरति | 
मूर्ध्नि शिरोभागे मध्याह्नकालेऽपि सहसा विकासि शिशिरं हिमं स्फुटं 
प्रत्यक्षं दृश्यतामिति || ४४ ||

व्योम्नीन्दोरिव सौम्यवारिणि चिरं निःशब्दकं सर्पतो 
हंसस्यांसहताब्जनालवलनानिष्कम्पटङ्कक्षतैः |
गङ्गावारिवदत्र पुष्करपुटाद्ब्राह्मादिवास्योपरि भ्रष्टा ये जलबिन्दवो 
जलचरा हृष्टाः पिबन्त्याशु तान् || ४५ ||

हे राजन् इह सरसि व्योम्न्याकाशे इन्दोरिव चन्द्रवत् सौम्ये प्रसन्ने वारिणि निःशब्दकं 
सर्पतो गच्छतो हंसस्य अंसाभ्यां पक्षाभ्यां हतानि यान्यब्जनालानि 
तत्संबलनलक्षणैर्निष्कम्पटङ्काघातैः पुष्करपुटाद्ब्राह्मात् 
हिरण्यगर्भासनपुष्करपुटादिव ये जलबिन्दवः अस्योपरि भ्रष्टास्तान् जलचरा 
मत्स्यादयो हृष्टाः सन्तो गङ्गावारिवदाशु पिबन्ति || ४५ ||

इत्यार्षे श्रीवासिष्ठमहारामा० वा० दे० मो० नि० उ० अविद्यो० विप० 
पद्मभ्रमरहंसवर्णनं नाम सप्तदशाधिकशततमः सर्गः || ११७ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे उत्तरार्धे 
पद्मभ्रमरहंसवर्णनं नाम सप्तदशाधिकशततमः सर्गः || ११७ ||

सहचरसहचर्यः क्रमेणोचुः |

निर्गुणस्य बकस्यास्य गुण एकोऽस्ति दृश्यताम् |
यत्प्रावृषं स्मारयति प्रावृत् प्रावृडिति ब्रुवन् || १ ||

बकमद्गुमयूराणां पान्थानां च वियोगिनाम् |
मत्स्यानां चातकानां च चरित्रमिह वर्ण्यते ||

प्रावृट् प्रावृडिति बकशब्दस्याव्यक्तस्य व्यक्तवर्णैरनुकृत्योक्तिः || १ ||

बक हंस इवाभासि सरःस्थो मद्गुसौहृदम् |
नृशंसत्वं च वाणीं च त्यक्त्वा हंसो भव स्फुटम् || २ ||

अत्राप्यन्यापदेशोक्तयः प्राग्वत् | हे बक त्वं वर्णतो हंस इवाभासि | 
मद्गुसौहृदादिदोषत्रयं त्यक्त्वा हंसो भवेत्यर्थः || २ || 

गम्भीरं वारिगर्भं प्रसृतजलचरं ये प्रविश्य प्रविश्य 
पाङ्मत्स्यान्प्रोतचञ्चवश्चतुरतर परं जग्धवन्तो विदग्धाः |
ते केनाप्यद्य दिष्ट्या मृततिमिगमिताः कालयुक्ते महिम्ना नाक्रामन्ति 
क्रमस्थाः सुहरमपि पुरः पङ्गवो मद्गवोऽमी || ३ ||

हे चतुरतर मत्स्यवधे विदग्धाः पण्डिता ये मद्गवः प्रसृता जलचरा 
यस्मिंस्तथाविधं वारिगर्भ प्रविश्य प्रविश्य | पुनः पुनः प्रविश्येत्यर्थः | प्राक् 
गिलनसमये मत्स्यैः प्रोताश्चञ्चवो येषां तथाविधाः सन्तो मत्स्यान् जग्धवन्तो 
भक्षितवन्तस्तेऽमी मद्गवो दिष्ट्या दैववशात्केनापि महिम्ना 
मृतैस्तिमिभिर्मत्स्यजातिभेदैर्गलरुजं गमिताः सन्तः क्षुधातिशयकालयुक्ते 
आक्रमणे तीरे क्रमेण पङ्क्तिबन्धेन स्थिताः सन्तोऽपि पुरस्तीरप्रदेशागतं सुहरमपि 
मत्स्यं पङ्गवः सन्तो नाक्रामन्ति | आश्चर्यमित्यर्थः || ३ ||

एवं विहन्यते लोकः स्वार्थेनेति प्रदर्शयन् |
मद्गुर्मद्गुरुतां यात इत्येवं स्तौति दुर्जनः || ४ ||

दुर्जनैर्लोकहिंसनेन स्वार्थसंपादनं मद्गुभ्यः शिक्षितमिति भङ्ग्यन्तरेणाह 
- एवमिति | एवं मद्गुवदेव स्वार्थेन वाञ्छितेन लोको विहन्यते हन्तुं युज्यते इति 
इममर्थ प्रदर्शयन् मद्गुर्मम गुरुर्मद्गुरुस्तद्भावं प्राप्त इति एवं 
दुर्जनोमद्गुं स्तौति प्रशंसति || ४ ||

उत्कन्धरो विततनिर्मलचारुपक्षो हंसोऽयमत्र नभसीति जनैः प्रतीतः |
गृह्णाति पल्वलजलाच्छफरीं यदासौ ज्ञातस्तदा खलु बकोऽयमितीह लोकैः || ५ 
||

अत्र नभसि उत्कन्धर ऊर्ध्वीकृतकण्ठो विततौ निर्मलौ चारू पक्षौ यस्य 
तथाविधोऽयं परोवर्ती हंस एवेति प्राग्जनैः प्रतीतो निश्चितो बको यदा असौ इह भूमौ 
पल्वलजलाच्छफरीं गृह्णाति तदा बकोऽयमिति लोकैर्ज्ञातः || ५ ||

अतिबहुकालविलोलानवलोक्य बकांस्तपोदम्भान् |
अत्रैवातिमिरस्थांस्तटवनिता विस्मिता धूर्तान् || ६ ||

पल्वलादौ मत्स्यार्थमतिबहुकालं विलोलान् अत्रैव सरसि तपोदम्भान् बकान्विलोक्य 
ज्ञातधूर्तचरित्रा काचित्तटवनिता तथैवान्यत्रातिबहुकालं विषयलाम्पट्येन 
विलोलानत्रैव तपोदम्भान् आतिमिरस्थान्तिमिरोदयपर्यन्तं 
प्रतीक्षमाणान्धूर्तान्विलोक्य विस्मिताभूदित्यर्थः || ६ ||

अत्र जले हिमहेलाः पश्यैता अपहरन्ति सितपद्मान् |
इच्छसि ता अनुगन्तुं नाहं ते वल्लभा व्रजामीति || ७ ||

पान्थस्त्री पद्महारिणीः पश्यन्तं पान्थं प्रत्याह | हे कान्त अत्रास्मिञ्जले हिमं 
शीतं हेलयन्तिन गणयन्ति तथाविधा एता ग्रामीणवध्वः | हीति पृथक्पदम् महिला 
एव मेहला इति वा | सितपद्मानपहरन्ति त्वं ता अनुगन्तुमिच्छसि | तेन अहं ते वल्लभा 
प्रिया न इति हेतोरहं व्रजामीति || ७ ||

कुपितां तामनुनेतुं यत्नपरः पान्थ एष पथि कान्ताम् |
अवलोकय नरनायक कुसुमलताकुहरकेलितीरवने || ८ ||

एवंवादिनीं कुपितां तां कान्तामनुनेतुमेष पथिकः पथि कुसुमलताकुहरे 
केलितीरवने यत्नपरः प्रार्थयते | हे नरनायक त्वमवलोकयेति द्वयोरन्वयः || ८ ||

इति हावभावविलसितविवलनकोपार्धदृष्टिहसितानि |
कुर्वाणा वरवनिता कथयति ते दृश्यतां राजन् || ९ ||

इममेव पथिकं मिथुनचरित्रं प्रागल्भ्यात्कथयन्तीं वाराङ्गनां राज्ञे 
दर्शयति - इतीति || ९ ||

बकमद्गुशरारूणां नित्यमेकौकसामपि |
संकरोऽस्ति मिथो बुद्धेर्न मूर्खविदुषामिव || १० ||

शरारूणां हिंस्राणां निषादादीनाम् | बुद्धेः संकरो मेलनं प्रीतिरिति यावत् || १० ||

चञ्च्वग्रे खञ्जरीटस्य कीटः किटिकिटायते |
दौर्भाग्यस्य पुराणस्य पताकेवोच्छ्रितोन्नते || ११ ||

कीटोऽत्र पतङ्गः | किटिकटीति रौति किटिकिटायते | डाजन्तादिवार्थनिष्ठात्करोत्यर्थे 
क्यङ् | स्फिटि चञ्च्वग्रे किटायते केटतीति किटः कम्पमानःस इवाचरति | पुराणस्य 
प्राक्संचितस्य दौर्भाग्यस्य पापस्य उन्नते ऊर्ध्वभागे उच्छ्रिता पताकेव || ११ ||

तारं तीरतरौ स रौति तरलो यावद्बकः प्रोल्लसंस्तावत्पल्वलगोष्पदेऽम्बुकलिले 
यावद्वलाद्देहकम् |
मज्जन्त्या प्रियवक्षसीव निपुणं त्रातं शफर्या भयाद्धृद्भङ्गेन 
महापदीह हि मृतेर्नान्यद्भवेत्सौख्यदम् || १२ ||

पल्वलतीरतरौ प्रोल्लसन् स बको यावद्रौति कूजति तावदम्बुकलिले ईषज्जलार्द्रे 
पल्वलगोष्पदे यावद्बलात् | यावदिति साकल्ये | सर्वप्राणेनेत्यर्थः | प्रियवक्षसि 
रागादिव भयान्मज्जन्त्या शफर्या मृत्वापि स्वदेहकं त्रातम् | इह संसारे 
महापदि प्राप्तायां हृद्भङ्गेन मृतेर्मरणादन्यत्सौख्यदं शरणं न 
भवेत् | तथा च मृत्वापि तया कृतं स्वदेहरक्षणमुचितमेवेत्यर्थः || १२ ||

बकाजगरमद्गूनां हृदि या प्राणिनां धृतिः |
अचर्वितनिगीर्णानां मन्ये निद्रोपमैव सा || १३ ||

बकादीनां हृदि उदरे प्रविष्टानामचर्वितं निगीर्णानां मत्स्यादिप्राणिनां या 
धृतिश्चित्तस्थितिः सा निद्रोपमा सुषुप्तिसदृशी मूर्च्छेवेति मन्ये || १३ ||

आसन्नमद्गुबकगृध्रबिडालसर्पदृष्ट्या भयं भवति यत्सलिलाशयानाम् 
|
तस्याग्रतस्तृणमिवाशनिपातभङ्गो जातिस्मरेण विदुषोक्तमदः पुरा मे || १४ 
||

सलिलाशयानां मत्स्यादीनां आसन्नमद्गुबकादिदर्शनेन यद्भयं भवति तस्य 
भयस्याग्रतः अशनिपातप्रयुक्तो भङ्गो भयं तृणमिवाल्पमेव | अदः रहस्यं 
मे पुरा जातिस्मरेण मत्स्यादियोनिदुःखानि स्मरता विदुषा स्वानुभूतमुक्तम् 
नासत्यमिति मन्तव्यमित्यर्थः || १४ ||

इह सरोवरतीरतरोस्तले कुसुमशालिनि मुग्धमृगान्पुरः |
समवलोकय लोकमलौ बलात्समवकीर्णनवोत्पलकेतकान् || १५ ||

नेत्रश्रोत्रशोभाबलात् अलौ भ्रमरे सति सम्यगवकीर्णानि नवोत्पलानि केतकानि च 
यैस्तथाविधान्मुग्धमृगान् लोकं प्रियाजनंन् समवलोकय दर्शय || १५ ||

बर्ही प्रोन्नतचित्तत्वात्तोयमिन्द्रं प्रयाचते |
स पूरयति तेनास्य महात्मा निखिलां महीम् || १६ ||

बर्ही मयूरः प्रोन्नतचित्तत्वादक्षुद्राशयत्वादिन्द्रं तोयं प्रयाचते | 
याचेर्द्विकर्मकत्वादिन्द्रोऽप्यकथितं कर्म | स इन्द्रस्तेन प्रोन्नतचित्तत्वगुणेन 
संतुष्टः सन् अस्य प्रीत्यै निखिलां महीं तोयेन पूरयति | यतो महात्मा अत्युदार 
इत्यर्थः || १६ ||

मेघाननुसरन्त्येते मयूरास्तनपा इव |
मलिनो मलिनस्यैव पुत्र इत्यनुमीयते || १७ ||

स्तनं पिबन्तीति स्तनपा वत्सा इव || १७ ||

मृगानालोक्य पथिकश्चिन्तयन्दयितेक्षणे |
पुरःस्थेषु पदार्थेषु यन्त्रपुत्रिकतां गतः || १८ ||

यन्त्रनिर्मितपुत्रिकातुल्यताम् | निश्चेष्टतामिति यावत् || १८ ||

शिखी वार्यपि नादत्ते भूमेर्भुङ्क्ते बलादहिम् |
दौरात्म्यं तन्न जाने किं सर्पस्य शिखिनोऽथवा || १९ ||

किं सर्पस्य दौरात्म्यमथवा शिखिनो दौरात्म्यं तन्न जाने || १९ ||

सज्जनाशयनीकाशं त्यक्त्वा बर्ही महत्सरः |
पिबत्यम्ब्वभ्रनिष्ठ्यूतं मन्ये तन्नतिभीतितः || २० ||

लसत्कलापजलदाः पश्य नृत्यन्ति बर्हिणः |
धुन्वानाः पिच्छकान्तीन्दुं प्रावृषः पोतका इव || २१ ||

तत्तस्मै सरसे या नतिः शिरोनमनं तद्भीतितः || २० || २१ ||

वरवने वनवातविसारिणां चपलचन्द्रकचारुतरङ्गिणाम् |
इह पयोनिधिरेव कलापिनां विसृतमुक्ततयेव विलासनः || २२ ||

विसृता विश्राणिता मुक्ता येन तद्भावेनेव इह वने पयोनिधिरेव कलापिनां 
मयूराणां विलासनो नर्तयिता न मेघः पश्येत्यर्थः || २२ ||

चर तृणानि पिबाम्बु वनावनौ कलय विश्रमणं कदलीवने |
चकितचातक पावकदूषिता न हि सुखाय भवत्यतिमानिता || २३ ||

हे चकितचातक ते वनावनौ गीष्मे पावकदूषिता संभावितपावका 
शुष्कतरुकोटरवासनिर्बन्धसूचिता अतिमानिता सुखाय न हि भवति | 
कदलीवनसंनिहितानि शीतलहरिततृणानि चर | कुल्यादिष्वम्बु पिब | कदलीवने 
विश्रमणं कलयेत्यन्यापदेशः || २३ ||

नायं मयूर मकरालयवारिपूरपूर्णोदरो जलधरोऽम्बरमारुरुक्षुः |
दावाग्निदग्धवनपादपकोटराग्रधूमावलीवलय उत्थित एष शैलात् || २४ ||

हे मयूर अयमग्रे प्रदृश्यमानः अम्बरमारुरुक्षुः पदार्थो मकरालयस्य 
समुद्रस्य वारिभिः पूर्णोदरो जलधर इति ते भ्रान्तिर्मा भूत् किंत्वेष दावाग्निना 
दग्धानां वनपादपानां कोटराग्नेर्धूमावलीवलयः शैलादुत्थितस्तथा चास्थाने 
ते नृत्यारम्भसंभ्रम इत्यर्थः || २४ ||

येनाब्देन शरद्विधावपि शिखी संतर्पितो वारिभिर्नो वर्षास्वपि पूरयेद्यदि 
सरस्तद्बाललोकोचितम् |
आरब्धं समवेक्ष्य सज्जनजनो हासेन दुःस्थो भवेद्बर्हीत्यात्मतृषैव 
नेतुमखिलं कालं समभ्युद्यतः || २५ ||

अनावृष्टौ भौमं वार्यपिबतो मयूरस्याशयं कश्चिद्वर्णयति - येनेति | येन 
अब्देन मेघेन शरत्कालेऽपि शिखी मयूरो वारिभिः संतर्पितः स वर्षासु वर्षर्तावपि 
सरो न पूरयेदिति यच्चरित्रं तद्बाललोकानांन् क्षुद्राणामेवोचितं न महतस्तस्य | 
औदार्ययोग्ये समयेऽप्यारब्धमिदमनौदार्यं समवेक्ष्य पामरैः कृतेन हासेन 
सज्जनजनो दुःस्थो दुःखितो भवेत् | इति एवं विचिन्त्य बर्ही मयूरः आत्मनस्तृषैव 
निखिलं कालं नेतु समभ्युद्यत उद्युक्त इत्यर्थः || २५ ||

स्फटिकविमलं पीत्वा तोयं घनोदरनिर्गतं पिबति न पुनर्मार्गे 
क्षुभ्यंस्तृषापि शिखी जलम् |
स्फुरति च घनं स्मृत्वा स्मृत्वा न चापि विपद्यते गुणवति जने 
बद्धाशानां श्रमोऽपि सुखावहः || २६ ||

तर्हि समयूरः किमनुचितकारी नेत्याह - स्फटिकविमलमिति | शिखी तृषा 
क्षुभ्यन्नपि प्राक् स्फटिकविमलं घनोदरनिर्गतं तोयं पीत्वा पुनर्मार्गे 
सकर्दमं जलं न पिबति | तर्हि स कुतो न तृषा म्रियते तत्राह - स्फुरतीति | स 
घनं मेघं स्मृत्वा स्फुरत्युल्लसति नापि च विपद्यते म्रियते | यतो गुणवति जने 
बद्धा आशायैस्तेषां श्रमोऽपि सुखावह एव न दुःखद इत्यर्थः || २६ ||

इहातिवाहयन्त्येते मार्गदौस्थ्यं घनागमे |
कथाभिः पथिकाः प्रायो विमूढा जीवितं यथा || २७ ||

कान्तावियोगिनां पथिकानां वर्षासु क्वचित् कथालापादिना कष्टेन कालयापनं यथा 
आत्मज्ञानहीनानां मूर्खानां जन्मयापनं तथेत्याह - इहेति | एते पथिकाः || 
२७ ||

पश्यात्र नाथ सरसः कमलोत्पलकुमुदबिसमृणालानाम् |
कह्लारपत्रपयसां भारानादाय बालिकाश्चलिताः || २८ ||

कह्लारपत्रनिबद्धपयसां च भारानादाय बालिकास्तरुण्यश्चलिताः | हे नाथ पश्य 
|| २८ ||

किमिदं नयथेति ततः पृष्टाभिस्ताभिरुक्तमेतस्य |
व्यसनज्वरतप्तायाः पथिक वयं बालसख्य इति || २९ ||

इदं भारजातं किं किमर्थं नयथ इति पृष्टाभिस्ताभिर्बालिकाभिरेतस्य 
प्रष्टुर्मम उत्तरमुक्तम् | हे पथिक वयं वियोगव्यसनज्वरतप्तायाः बालसख्यः 
तथा च तदुपचाराय कमलोत्पलादिभारान्नयाम इत्यर्थः || २९ ||

अथ रागरक्तहृदयाः स्तनभरवितता विलासललिताङ्ग्यः |
पथिकानां स्मरणपथं भूयोऽप्यनयन्प्रियाः स्वगेहस्थाः || ३० ||

अथ तदुत्तरं स्वकान्तेषु रागरक्तहृदयास्ताः स्वाः पश्यतां पथिकानां 
स्वगेहस्थाः प्रियाः स्मरणपथमनयन् | सदृशदर्शनस्य 
संस्कारोद्बोधकत्वादिति भावः || ३० ||

सा नूनं मम कान्ता दृष्ट्वा सुस्निग्धघनतमःश्यामम् |
गगनं च शून्यगहनं प्रलपति भुवि पतति विस्खलति || ३१ ||

तत्र कश्चित्पथिकः स्वप्रियां स्मरन्नाह - सेति | सुस्निग्धा ये घना 
मेघास्तल्लक्षणैस्तमोभिः श्यामं गगनं सुस्निग्धं घन इव तम इव च 
श्यामं गहनं च दृष्ट्वा मम कान्ता प्रलपति भुवि पतति गच्छन्ती च विस्खलति | 
नूनमिति संभावनायाम् || ३१ ||

भृङ्गावलीकुवलयावलिताब्जपात्रसंप्रेर्यमाणनलिनीमधुपानमत्तः |
हा वाति तीरतरुपल्लवलास्यलब्धसंमुग्धशब्दगणगीतगुणो नभस्वान् || ३२ ||

भृङ्गावल्या कुवलयैश्च आवलितेनाब्जलक्षणेन पानपात्रेण संप्रेर्यमाणं 
यन्नलिनीमधु तत्पानेन मत्तस्तथा तीररुहाणां तरुवल्लीनां पल्लवलास्येन लब्धो 
यः संमुग्धो मृदुमन्द्रः शब्दगणस्तेन गीतः ख्यापितः 
शैत्यमान्द्यसौरभ्यादिर्गुणो यस्य तथाविधो नभस्वान्वायुर्वाति | हा इति 
विरहोद्दीपनप्रयुक्तखेदे || ३२ ||

इत्यार्षे श्रीवासिष्ठमहा० वा० दे० मो० नि० उ० अवि० वि० 
हरिणमयूरबकमुग्धादिवर्णनं नामाष्टादशाधिकशततमः सर्गः || ११८ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे उत्तरार्धे 
हरिणमयूरबकमुग्धादिवर्णनं नामाष्टादशाधिकशततमः सर्गः || ११८ ||

एकोविंशाधिकशततमः सर्गः ११९

सहचरा ऊचुः |

कथयत्येष पथिकः पश्य मन्दरगुल्मके |
प्रियायाश्चिरलब्धाया वृत्तां विरहसंकथाम् || १ ||

पथिकः स्वां प्रियां प्राप्य तदग्रे तद्वियोगजाम् |
प्राक्तनीं स्वां दशामत्र श्मशानान्तामवर्णयत् || 

हे राजन् मन्दरगिरेः कुञ्जगुल्मके एष पथिकश्चिरलब्धायाः प्रियायाः पुरतः 
प्राग्वृत्तां स्वां विरहसंकथां कथयति तं पश्य || १ ||

एकत्र शृणु किंवृत्तमाश्चर्यमिदमुत्तमम् |
दातुं त्वन्निकटे दूतमहं चिन्तान्वितोऽवदम् || २ ||

प्रियागे तेन वर्णितां विरहसंकथां वर्णयितुमुपक्रमते - एकत्रेत्यादिना | हे 
प्रिये त्वद्वियोगदशायां मम एकत्र एकस्मिन्दिने जातं किंवृत्तं 
वृत्तान्तमाश्चर्यमिदं वक्ष्यमाणं त्वं शृणु | त्वन्निकटे स्ववृत्तान्तं 
दातुंन् प्रेषयितुं दूतंन् विचारयंश्चिन्तान्वितोऽहमिदमवदम् || २ ||

अस्मिन्महाप्रलयकालसमे वियोगे यो मां तयेह मम याति गृहं स कः स्यात् |
नैवास्त्यसौ जगति यः परदुःखशान्त्यै प्रीत्या निरन्तरतरं सरलं यतेत || ३ 
||

किमवदत्तदाह - अस्मिन्निति | अस्मिन्महाप्रलयकालसमे वियोगे वियोगलक्षणायां 
महापदि इहस्थं मां वृत्तान्तप्रापणेन तया सभाजयितुं यो मम गृहं याति 
स तादृशो दयालुर्दूतः कः स्यात् | यः परदुःखशान्त्यै प्रीत्या सरलं यथा 
स्यात्तथा निरन्तरं यतेत | असौ तादृशः पुरुषो जगति नैवास्ति || ३ ||

आ एष शिखरे मेघः स्मराश्व इव संयुतः |
विद्युल्लताविलासिन्या वलितो रसिकः स्थितः || ४ ||

आ इदानीं स्मृतः पुरोवर्तिगिरिशिखरे एष परिदृश्यमानो मेघः प्रीत्या सततं 
परदुःखोपशमनादिगुणैः संयुतः स्मरस्याश्व इव शीघ्रं 
मद्गृहगमनसमर्थः | परोपकाररसिको विद्युल्लतालक्षणया विलासिन्या वलितः 
स्थितोऽस्तीत्यर्थः || ४ ||

भ्रातर्मेघ महेन्द्रचापमुचितं व्यालम्ब्य कण्ठेगुणं नीचैर्गर्जं 
मुहूर्तकं कुरु दयां सा बाष्पपूर्णेक्षणा |
बाला बालमृणालकोमलतनुस्तन्वी न सोढुं क्षमा तां गत्वा सुगते 
गलज्जललवैराश्वासयात्मानिलैः || ५ ||

अतोऽहमेनमेव प्रार्थयिष्यामीत्यभिप्रेत्याह - भ्रातरिति | हे भ्रातर्मेघ त्वं 
कण्ठे गुणो यस्य स कण्ठेगुणस्तथाविधं गुणवतस्तव उचितं महेन्द्रचापं 
व्यालम्ब्य गृहीत्वा सुगते हे शोभननभोमार्गगामिन् तां मत्प्रियां गत्वा 
गलज्जललवैरात्मानिलैः प्रथममाश्वासय | ततो मत्संदेशं प्रापयितुं 
नीचैर्मन्दं गर्ज मुहूर्तकं दयां कुरु | यतस्ते गाढगर्जितं 
मद्विरहदुःखाद्बाष्पपूर्णेक्षणा बालमृणालकोमलतनुस्तन्वी बाला सा सोढुं न 
क्षमा || ५ ||

चित्ततूलिकया व्योम्नि लिखित्वालिङ्गिता सती |
न जाने क्वाधुनैवेतः पयोद दयिता गताः || ६ ||

हे पयोद सा दयिता मया हृद्व्योम्नि चित्ततूलिकया लिखित्वा आलिङ्गिता सती अधुना इतः 
केव गता न जाने || ६ ||

इत्थं चिन्तापरवशमतेस्तन्वि सार्धं त्वयाऽसावन्तर्लीनप्रसरमनसः क्वापि 
याता स्मृतिर्मे |
संपन्नोऽहं परवशवपुः काष्ठकुड्योपमाङ्गो भङ्गं सोढुं क इव 
विरहक्लेशजं नाम शक्तः || ७ ||

हे तन्वि इत्थं मेघं प्रत्युक्त्वा त्वच्चिन्तापरवशमतेः अन्तरेव लीनप्रसरं मनो 
यस्य तथाविधस्य मे सा प्रसिद्धा स्मृतिः 
पूर्वापरप्रतिसंधानसमर्थाबुद्धिस्त्वया सार्ध क्वापि याता | ततः 
स्मृतिलोपादहं परवशवपुः सन् काष्ठकुड्योपमान्यङ्गानि यस्य तथाविधः 
संपन्नः | तथा हि विरहक्लेशजं भङ्गं परिभवं सोढुं क इव शक्तो नाम | 
न कश्चिदित्यर्थः || ७ ||

पश्चाज्जातः कलकलरवः संतते पान्थसार्थे 
दीनालापैर्व्यसनविधुरैरालपन्ते च मेघम् |
कष्टं पान्थो मृत इति महारम्भसंपन्नहाहाशब्दः 
प्रोद्यत्पथिकवनिताविस्तृतोरःप्रहारः || ८ ||

ततः पश्चान्मां तथाविधं पश्यति संतते मिलिते पान्थसार्थे पान्थजनसमूहे 
महारम्भेण संपन्ना हाहाशब्दा यस्मिंस्तथाविधः 
प्रोद्यन्तीनामागच्छन्तीनां पथिकवनितानां विस्तृता उरःप्रहाराश्च 
यस्मिंस्तथाविधश्च पान्थो मृत इति कलकलरवः कोलाहलध्वनिर्जातः | तत्र 
केचिद्व्यसनेन विधुरैर्भ्रष्टस्वरैर्दीनालापैर्मेघं च आलपन्ते अधिक्षिपन्ति || ८ ||

लोकेनायं मृत इति ततो बाष्पसंपूरिताक्षं शावीं पूजां विरचितवता 
संचयीकृत्य दारु |
दग्धुं नीतोऽस्म्यतिभयमहं 
प्रज्वलच्चित्यन्तप्रोद्यत्स्फोटस्फुटपटपटारावरौद्रं श्मशानम् || ९ ||

ततः किमभूत्तत्राह - लोकेनेति | ततस्तेन पान्थलोकेन अयं मृत इति निश्चित्य 
बाष्पैः संपूरिताक्षं यथा स्यात्तथा शावीं शवोचितां 
गन्धमाल्यादिभिरलंकरणरूपां पूजां विरचितवता दारु काष्ठं संचयीकृत्य 
संगृह्य दग्धुमहमतिशयितं भयं यत्र तथाविधं 
प्रज्वलन्तीभिश्चितिभिरनन्तैः प्रोद्यद्भिः स्फोटस्फुटपटपटारावैः 
रौद्रमुद्वेगदं श्मशानं नीतोऽस्मि || ९ ||

तत्राहं तैः कमलवदने बाष्पपूर्णाक्षिपक्षैर्न्यस्तः कैश्चिच्चितिशयनके 
बद्धलोकालिलेखे |
धूमोद्गाराविरलजटिले मस्तके मत्तमृत्योश्चूडारत्नोत्तम इव 
कलामात्रदृश्येऽग्निहेम्नि || १० ||

हे कमलवदने तत्र अहं कैश्चिद्बाष्पपूर्णाक्षिपक्षैस्तैः पान्थैश्चितिशयनके 
न्यस्तः | तत्र बद्धा परितो लोकालिरिव लेखा पङ्क्तिर्यस्य तथाविधे 
धूमोद्गारैरविरलं जटिले मत्तस्य मृत्योर्मस्तके प्रसिद्धचूडारत्नोत्तमे इव 
द्योतमाने अग्निलक्षणे हेम्नि कलामात्रेण दृश्ये जाते सति || १० ||

अस्मिन्काले कुवलयलताकोमला धूमलेखा नासारन्ध्रं मृदुगलबिलं मे 
प्रवृत्ता नियातुम् |
उष्णा कृष्णा नकुलकलिता सत्वरं बालसर्पी भूमे रन्ध्रं तनुमिव 
दराद्दैर्घ्यसंकोचकुब्जा || ११ ||

तस्मिन् काले कुवलयलतेव कोमला मृद्वी तथा उष्णा कृष्णा दैर्घ्यसंकोचात्कुब्जा 
धूमलेखा मे मृदुगलबिलं नासारन्ध्रं नकुलेन कलिता भीषिता 
पूर्वोक्तविशेषणकदम्बवती बालसर्पी तनुं सूक्ष्मं भूमे रन्ध्रमिव नियातुं 
निश्चितं प्रवेष्टुं प्रवृत्ता || ११ ||

त्वत्संकल्पामृतकवचितो नापविद्धस्तयाहं कुन्तश्रेण्या दृढपतनया 
वज्रकायो यथाजः |
त्वामासन्नां मदनसरितं हृद्गृहे गाहमानो मर्मच्छेदेष्वपि विलसिता 
नाविदं वेदनास्ताः || १२ ||

हे प्रिये अहं त्वदाकारेणामृतेन कवचितः कवचेनावृतः संस्तया धूमलेखया 
नापविद्धो न पीडितः | यथा वज्रकायः अजो ब्रह्मा मृत्योर्दृढपतनया 
कुन्तश्रेण्या नापविद्धस्तद्वत् | किं च हृद्गृहे आसन्नां मदनसरितं त्वां 
गाहमानोऽहमग्निदाहेन मर्मच्छेदेषु क्रियमाणेष्वपि विलसिता उद्भूतास्ता वेदना 
नाविदं किं पुनर्धूममात्रस्येत्यर्थः || १२ ||

एतावन्तं समयमुचितं तन्वि सार्धं त्वयान्तर्लीलालोलं हृदि चिरतरं 
तन्मयात्रानुभूतम् |
यस्मिन्दृष्टेऽमृतह्रद इवोन्मज्जनौर्घैर्यथासौ राज्याभोगो 
विशसनमिवाल्पाल्पमेवेति बुद्धिः || १३ ||

हे तन्वि एतावन्तं समयंन् मया हृदि अन्तस्त्वया सार्ध विरचितमत्रास्यां 
मूर्च्छायां तत्तादृशं सुखमनुभूतम् | कीदृशं तदाह - यस्मिन्निति | 
अमृतह्रदे उन्मज्जनौघैर्यथा तथा यस्मिन् सुखे दृष्टे सति असौ प्रसिद्धो 
राज्यस्याभोगस्त्रैलोक्यराज्याधिपत्यसुखमपि प्रागुक्तं मर्मविशसनं दुःखमिव 
अल्पादप्यल्पं तुच्छमेवेति बुद्धिर्भवतीत्यर्थः || १३ ||

सा लीला ते विलासा वचनमपि च तत्सस्मितं ते कटाक्षाः सानन्दानन्तरस्य 
प्रसरसमुचिता दूरमण्येकभूषा |
तानीहारावसारावहसनचलनावेगविक्षोभितानि किंवा तत्तन्न 
यत्संस्मृतममृतरसाह्लादमंतः करोति || १४ || 

हे प्रिये तव सा अनुभवैकगम्यनिरतिशयानन्दरूपा अनुपमा लीला ते तादृशा एव 
भ्रूविक्षेपादिविलासास्तत्तादृशमेव वचनमपि तत्तादृशमेव स्मितं ते च 
कटाक्षास्तथा दूरे मणिमयी एकभूषाप्रधानभूषणभूता एकावली यस्यां 
तथाविधा सा आनन्दस्यानन्तरस्य सुरतस्य प्रसरे समुचिता अर्थादालिङ्गनक्रिया तानि 
तादृशानि ईहा नखक्षतादिचेष्टा रतिकूजिताद्यारावास्तत्साराण्यवहसनानि 
चलनावेगेन चित्तविक्षोभितानि चेत्येतेषु यत्संस्मृतमन्तरमृताह्लादं न करोति 
तत्तत्किं वास्ति | न किंचित् सर्वमपि अमृतरसाह्लादं करोत्येवेत्यर्थः || १४ ||

त्वत्संगमे सुरतसौख्यरसायनेन बाले ततोऽहमतितृप्ततया श्रमार्तः |
तत्र स्थितो मृदुनि तल्पतले शशाङ्कबिम्बे शरच्छिशिरनिर्मलशोचिषीव || १५ ||

हे बाले ततस्तदनन्तरमहं त्वत्संगमे सुरतसौख्यमेव रसायनं 
यस्मिंस्तथाविधे अतितृप्ततया श्रमेणार्तो मन्थरः संस्तत्र मृदुनि तल्पतले 
शरदि शिशिराणि शोचींषि यस्मिंस्तथाविधे शशाङ्कबिम्ब इव स्थितः || १५ ||

अत्रान्तरे झटिति चन्दनपङ्कशीताद्दीर्घादिवेन्दुशकलादशनिः सशब्दः |
दृष्टो मया चितितलज्वलितो हुताशः क्षीराब्धिवाडवनिभोङ्गतः स्वतल्पात् || १६ ||

अत्रान्तरे अस्मिन्नवसरे 
चन्दनपङ्कशीताद्दीर्घादिन्दुशकलादशनिरिवात्यन्तमसंभाव्यः 
स्वतल्पादुत्थितः स्व्नाङ्गगतः सशब्दश्चितितले ज्वलितो हुताशः 
क्षीराब्धिसंबन्धिवाडवो वडवानलस्तन्निभो दृष्टः || १६ ||

सहचरा ऊचुः |

इत्युक्तवति कान्तेऽस्मिन् हा हतास्मीति वादिनी |
मुग्धा मौग्ध्याद्वरावर्तशङ्कया मूर्च्छिता स्थिता || १७ ||

कान्ते इति इमां कथामुक्तवति सति तच्छ्रुत्वा मुग्धा सा स्त्री मौग्ध्यादेव वरः 
श्रेष्ठ आवर्तः संवर्तस्तच्छङ्कया मूर्च्छिता भूत्वा स्थिता || १७ ||

तामेनामेष नलिनीदलवीजेन वारिभिः |
आश्वासयंस्तथावस्थां कण्ठेकृत्वात्र संस्थितः ||| १८ ||

तां तथाविधामेनां कान्तामेष कान्तो नलिनीदलैर्वीजनं वीजस्तेन शीतैर्वारिभिश्च 
आश्वासयंस्तन्मूर्च्छामपनयन्सन् तथावस्थां तां कण्ठेकृत्वा अत्र 
मन्दरकुञ्जे संस्थितः || १८ ||

पुनः पृष्टोऽनया वक्ति पश्य तामेव संकथाम् |
एष पार्श्वगतामेनां गृहीत्वा चिबुके प्रियाम् || १९ ||

तां प्रागुक्तामेव संकथाम् | कथाशेषमिति यावत् | वक्ति पश्य || १९ ||

हा हा हुताश इति किंचिदिवोपजातखेदो वदामि खलु यावदहं त्वरावान् |
तावच्चितिर्झटिति तैरवलुण्ठिता सा पान्थैः क्षणात्खरखराकुलिता लसद्भिः || २० 
||

तमेवाह - हाहेति | हे प्रिये अहं किंचिदिवोपजातखेदः सन् हा हा हुताश इति 
यावद्वदामि तावज्झटिति तैर्लसद्भिः प्रहृष्टैः पान्थैः 
खरखरध्वनिभिराकुलिता सा चितिः सर्वोल्मुकापहारेणावलुण्ठिता || २० ||

पान्थास्ततस्तरलतालविलासवाद्यमालिङ्ग्य मामतनुशेखरपूरिताङ्गम् |
उत्थापितस्थितिमलं परिवार्य सर्वे नेदुर्जगुर्जहसुराननृतुर्ववल्गुः || २१ ||

मृतस्य पुनरुज्जीवनहर्षात्पान्थास्तरलतालविलासवाद्यं यथा 
स्यात्तथोत्थापितचितास्थितिमतनुभिर्बहुभिर्मङ्गलार्थैः 
शेखरैस्तरुमञ्जरीगणोत्तंसैः पूरिताङ्गं मामालिऽन्ग्य सर्वे परिवार्य 
हर्षान्नेदुर्जगुर्जहसुरासमन्तान्ननृतुर्ववल्गुरुच्चेलुश्चेत्यर्थः || २१ ||

विषमविनायकसुखदं वलितं भस्माहिशवशिरःप्रकरैः |
शशिधवलास्थिकपालं वपुरिव रौद्रं श्मशानमथ दृष्टम् || २२ ||

अथ मया श्मशानं रौद्रं संहाररुद्रसंबन्धिवपुरिव भीषणं दृष्टम् | 
विशेषणान्युभयत्र तुल्यतया योज्यानि || २२ ||

पार्श्वच्छायां हरन्तो विचलितविदलत्क्लिन्नकङ्कालगन्धा स्तन्वन्तो 
भूरिभस्मप्रविततमिहिकामाधुनानाः शवानाम् |
केशानाकाशकोशे शशिगलितशराकारिणः शांकराणामस्थीनां 
टांकृतेनारचितखरगिरस्तत्र वातावहन्ति || २३ ||

तत्र तस्मिन् श्मशाने वाता वायवो वहन्ति | कीदृशास्ते | पार्श्वे वनस्य 
हरितच्छायां भस्मक्षेपैर्हरन्तो विचलिताः प्रसृता विदलत् क्लिन्नकंकालानां 
गन्धा यैर्भूरिभस्मभिः प्रविततां मिहिकां नीहारपटलीं तन्वन्तः शवानां 
केशान् आधुनाना आकाशलक्षणे कोशे निषङ्गे शशिनः सकाशाद्गलिता ये 
शरास्तदाकारिणस्तथा शांकराणां शंकरभूषायोग्यानामस्थीनां 
टांकृतेनाभिघातशब्देन आरचिताः खरा रूक्षा गिरः शब्दा यैस्तथाविधा 
इत्यर्थः || २३ ||

ज्वलदनलचितिप्रवाहनिर्यत्पवनहतोष्मविशुष्कपर्णवृक्षा |
ज्वलनपवनभास्करात्मजानां रमणगृहानुकृतिं बिभर्ति सा भूः || २४ ||

ज्वलन्तः अनला यासु तथाविधाभ्यश्चितिभ्यः प्रवाहेण निर्यता सधूमस्फुलिङ्गेन 
पवनेन हता अत एवोष्मणा विशुष्कपर्णा वृक्षा यस्यां तथाविधा सा 
श्मशानभूर्ज्वलनस्याग्नेः पवनस्य भास्करात्मजस्य शनैश्चरस्य च 
रमणयोग्यं यद्गृहं तदनुकृतिं तत्सदृशलक्षणानि बिभर्ति || २४ ||

दृष्टं श्मशानं तदनन्तभीमकरङ्ककंकालघनामगन्धि |
माद्यच्छिवावायसकङ्कगृध्रपिशाचवेतालविरावरौद्रम् || २५ ||

तत्तादृशं श्मशानं दृष्टं यत् अनन्तैर्भीमैः करंकैरर्धदग्धैः 
कङ्कालैः शवैर्घनमत्यन्तमामगन्धि दुर्गन्धि || २५ ||

आनीतनानाशवबन्धुसार्थसंरोदनाह्रादिदिगन्तकुञ्जम् |
खगावकृष्टार्द्रशिरान्त्रतन्त्रीनिबद्धदग्धद्रुमखण्डजालम् || २६ ||

पुनः कीदृशं तच्छ्मशानम् | आनीतानां नानाशवानां यो 
बन्धुसार्थस्तदीयसंरोदनैरासमन्तात् ह्रादिनो दिगन्ताः कुञ्जाश्च यस्मिन् | 
खगैरवकृष्टा या आर्द्रा शिरा आन्त्रतन्त्र्यश्च तामिर्निबद्धं दग्धप्रायं 
द्रुमखण्डं लताजालं च यस्मिन् || २६ ||

क्वचिच्चितिक्षोभकृतप्रकाशं क्वचिन्महाकेशकृताब्दवृन्दम् |
क्वचिच्च रक्ताक्तधरावितानं नक्तं स्तनत्त्वभ्रमिवास्तशैलम् || २७ ||

चितेः क्षोभः संचलनं तेन ज्वालोद्दीपनात्कृतप्रकाशम् | महाकेशैः 
कृतमब्दवृन्दं मेघसमूह इव यत्र | क्वचित्तु अस्तस्त्यक्तः शैलो येन 
तथाविधंन् रक्तैः अक्तं धराया वितानमिव स्थितम् | नक्तं स्तनत् गर्जदभ्रमिव 
स्थितम् || २७ ||

इत्यार्षे श्रीवा० वा० दे० मो० नि० उ० अवि० विप० पथिकविरहवृत्तवर्णनं 
नामैकोनविंशाधिकशततमः सर्गः || ११९ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे उत्तरार्धे 
पथिकवृत्तविरहवर्णनं नामैकोनविंशाधिकशततमः सर्गः || ११९ ||

विंशाधिकशततमः सर्गः १२०

सहचरा ऊचुः |

एवंप्रायाः कथाः कुर्वत्पश्यैनन्मिथुनं महत् |
पानं प्रवृत्तवत्सारं पातुं पद्मनिभेक्षण || १ ||

वर्ण्यन्ते वायवो वृक्षा भ्रमरा वनपङ्क्तयः |
देवस्त्रियोऽब्धिवीच्यश्च हेमचूडखगादयः ||

हे पद्मनिभेक्षण एवं प्रागुक्तप्रायाः कथाः कुर्वदेनत् प्रागुक्तं मिथुनं 
स्त्रीपुंसयुग्मं संप्रति सारमुत्तमं सीधुपानं पातुं प्रवृत्तवत् पश्येति 
मिथुनकथोपसंहारः | अन्वादेशे नपुंसके एनद्वक्तव्यः इत्येनदादेशः || १ ||

कदलीकन्दलीस्वच्छगुच्छाच्छोटनपण्डिताः |
विविधा वायवो वान्ति पुष्पकेसरमण्डिताः || २ ||

वायून्कश्चिद्वर्णयति - कदलीत्यादिना | गुच्छानामाच्छोटने विकासने पण्डिताः || 
२ ||

वान्ति वाता वनोद्वान्तविविधामोदमांसलाः |
पीतघर्मकणाः क्रान्तललनालकलालकाः || ३ ||

क्रान्तानां विक्षिप्तानां ललनालकानां लालका विलासकाः || ३ ||

कुलाचलगुहागेहवलनोद्यन्मृगाधिपाः |
सरन्त्यसुरसंरम्भैर्लवणार्णवमारुताः || ४ ||

कुलाचलानां गुहागेहेषु वलने प्रविश्य भ्रमणे उद्यन्त उद्युक्ता मृगाधिपाः 
सिंहा इव | असुराणामिव संरम्भैर्मेरुशिखराक्रमणोद्योगैः सरन्ति || ४ ||

तमालतालतरललीलान्दोलनलालिताः |
अनिलाजलकल्लोलोत्क्रान्तकोमलपल्लवाः || ५ ||

तमालेषु तालेषु च तरलशिशुवत् लीलान्दोलनैर्दोलिताः | जलकल्लोलेभ्य उत्प्लुत्य क्रान्ता 
वृक्षाग्रकोमलपल्लवा यैः || ५ ||

ललन्नवलतावान्तपुष्पधूलिविद्नूसराः |
सरन्ति मरुतो मदमुद्यानेषु नृपा इव || ६ ||

ललन्त्यो या नवा लतास्ताभिर्वान्ता याः पुष्पधूलयस्ताभिर्विधसराः || ६ ||

मधुरं वंशविश्रान्तो गातुमेष वनानिलः |
प्रवृत्तः पाण्डुनगरनारीभिरिव शिक्षितः || ७ ||

वंशेषु कीचकवनेषु विश्रान्तः | पाण्डुनगरे हस्तिनापुरे नार्यो गानविद्याकुशला इति 
प्रसिद्धिः || ७ ||

निकारः कर्णिकारेण पवनस्य यदा कृतः |
तदा परिहरन्त्येनं भ्रमरा अपि दूरतः || ८ ||

भ्रमरैः कर्णिकारवृक्षस्य दूरतस्त्यागे हेतुमुत्प्रेक्षते - निकार इति | निकारो 
गन्धपरागाद्यनर्पणेन तिरस्कारः || ८ ||

न ददाति फलं किंचिदर्थिने न च पल्लवम् |
तालः स्तम्भतयाऽऽरम्भंन् ह्यरूपैव विनाऽऽकृतिः || ९ ||

अयं तालः स्तम्भप्रायतया दुरारोहत्वादर्थिने फलं न ददाति पल्लवं च न ददाति 
| हि यस्मात्कारणादुन्नताप्याकृतिरस्य अर्थ्यभिलाषपूरणारम्भं विना अरूपैव न 
शोभत इत्यर्थः || ९ ||

राग एव हि शोभायै निर्गुणानां जडात्मनाम् |
राजेव राजते राजन्रागेणैवैष किंशुकः || १० ||

औदार्यादिगुणशून्यानां जडात्मनां मूर्खाणां वस्त्रालंकाराद्याडम्बरेण 
रागः शरीररञ्जनमेव शोभायै नान्यदित्यर्थः | किंशुकः पुष्पितः पलाशः || १० 
||

आगच्छ कर्णिकारोऽयं विकारस्यैव भाजनम् |
निरामोदः किमेतेन निर्गुणेनेव जन्तुना || ११ ||

विकारस्य वृथाऽयमनुसृत इति विषादलक्षणस्य चित्तविकारस्यैव || ११ ||

विलोलमञ्जरीजालतडित्सङ्गस्थितोऽसितः |
चातकस्याम्बुदभ्रान्तिं तमालः कुरुते मुधा || १२ ||

मञ्जरीजाललक्षणतडित्सङ्गेन स्थितः असितश्च तमालश्चातकस्याम्बुदभ्रान्तिं 
कुरुते | मुधा वृथा || १२ ||

पत्राला घनसंघाताः सच्छायावृतभूभृतः |
गुणानां महतां योग्या वंशा वंशा इवोन्नताः || १३ ||

पत्रैः पर्णैर्वाहनैश्च अलाः भूषिताः | घनो दुर्भेद्यः संघातो येषाम् | 
सतीभिश्छायाभिर्वृता भूभृतो गिरयो यैः | सतां छायार्थं वृताः स्वीकृता 
भूभृतो राजानो यैः | गुणानां धनुर्भावे मौर्वीणां सन्मानादीनां च || १३ ||

हेमसान्वासनस्थोऽग्र्यो वातव्याधितटोऽम्बुदः |
तडित्पीताम्बरं धत्ते क्षुब्धं [क्षुब्धमित्यत्र आकाशपक्षे तडिद्भिरेव 
क्षुब्धम् | वस्त्रपक्षे संचलितं स्फुरत् |] हरिरिवोद्भवः [उद्भव 
ऊर्ध्वभवः पक्षे उत्कृष्टैश्चर्यः |] || १४ ||

हेममयसानुलक्षणे आसने तिष्ठत्यम्बुदः हेमसानुसदृशे हरिः | अत एवाग्रे 
भवोऽग्र्यः | वातलक्षणो व्याधिस्तटेषु यस्याम्बुदस्य वातव्याधिरुद्धवस्तटे 
सन्निधौ यस्य हरेः | तडिद्भिः पीतमम्बरमाकाशं धत्तेऽम्बुदः 
तडिद्वत्पीतमम्बरं वस्त्रं धत्ते हरिः || १४ ||

प्रवेशनिर्गमव्यग्रतरत्खगशिलीमुखः |
प्रफुल्लकिंशुको भाति वीरो रक्त इवासृजा || १५ ||

प्रवेशनिर्गमयोर्व्यग्राः सरन्तः खगा इव शिलीमुखा बाणाः अलयश्च यस्य | वीरो 
योधः असृजा रक्तप्रवाहेण रक्तो रञ्जित इव || १५ ||

मन्दारमञ्जरीपुञ्जपिञ्जराम्भोदमन्दिरे |
महेन्द्रमस्तके मत्ताः सुप्ता गन्धर्वकामिनः || १६ ||

महेन्द्रस्य गिरेर्मस्तके शिखरे | पानमत्ताः सन्तः सुप्ताः || १६ ||

कल्पद्रुमवनच्छाया विश्रान्ता विततान्विताः |
पश्य पार्थिव गायन्ति सिद्धविद्याधराध्वगाः || १७ ||

विशिष्टैस्ततैर्वीणादिवाद्यैरन्विताः || १७ ||

पश्य कल्पद्रुमस्यास्य पल्लवे पल्लवे वने |
विश्रान्ताः सुरसुन्दर्यो गायन्ति च हसन्ति च || १८ ||

मन्दिरं मन्दपालस्य मन्दरे मृदुमन्दिरे |
मुनेरिदमुदारस्य भार्या सा यस्य पक्षिणी || १९ ||

मन्दपालस्य मुनेर्महाभारतादौ प्रसिद्धस्य सा प्रसिद्धा पक्षिणी जरिताख्या 
गृध्री || १९ ||

अन्योन्यामतसिंहेभनकुलोरगकेलिकाम् |
पश्य मुन्याश्रमश्रेणिं सर्वर्तुकुसुमद्रुमाम् || २० ||

अन्योन्यममतानां सिंहेभादीनां जातिवैरपरित्यागेन प्रीतिकेलिका यस्यां 
तथाविधां मुन्याश्रमश्रेणिम् || २० ||

विद्रुमद्रुममिश्राणाम्भोधितटवीरुधाम् |
बिम्बितार्काः कचन्त्येते पल्लवेषूदबिन्दवः || २१ ||

विद्रुमद्रुमैर्मिश्राणां संवलितानामम्भोधितटस्थानां वीरुधां लतानां 
पल्लवेषु बिम्बितः अर्को येषु तथाविधा एते उदबिन्दवः उदकबिन्दवः कचन्ति | 
मन्थौदनसक्तुबिन्दुवज्रभारहारवीवधगाहेषु च इत्युदकस्योदादेशः || २१ ||

वीचयो रत्नमाणिक्यपदेष्वावर्तवृत्तिभिः |
विलसन्ति विलासिन्यो वक्षःस्विव विलासिनाम् || २२ ||

रत्नमाणिक्यानां पदेष्वाकरस्थानेषु वीचय आवर्तवृत्तिभिर्मुहुर्मुहुः 
परिवर्तनैर्विलसन्ति क्रीडन्ति | विलासिन्यस्तरुण्यो विलासिनां स्वकान्तानां वक्षःस्विव || 
२२ || 

नागलोकेन्द्रलोकस्त्रीगमनागमनोद्भवः |
दिव्यो भूषणझांकारः श्रूयते नभसः शृणु || २३ ||

श्रवणोपान्तविभ्रष्टमदमत्तालिनीस्वरैः |
ऐरावणस्नानभुवो गायन्तीव गुहा गिरेः || २४ ||

श्रवणोपान्ताद्गण्डस्थलाद्विभ्रष्टैर्मदैर्मत्तानामलिनीनां 
स्वरैरैरावणस्यैरावतस्य स्नानभूमेर्गिरेरिमा गुहा गायन्तीव पश्य || २४ ||

ह्रसतोऽनुदिनं कृष्णपक्षे कृष्णान्तलेखिकाः |
दृश्यन्ते कृशगात्रस्य वास्तुकावलयोऽम्बुधेः || २५ ||

कृष्णपक्षे चन्द्रमनु ह्रसतः अम्बुधेः कृष्णान्तरेखारूपा वास्तुके 
निवासभूमिभूते वेलातटे पङ्क्तयो दृश्यन्ते || २५ ||

आमोदगन्धश्वसना सच्छाया शीतलाङ्गिका |
एकान्तदर्शिताकारा नानाकुसुमपूरिता || २६ ||

वनान्येव कश्चित्स्त्रीरूपेण वर्णयति - आमोदेति द्वाभ्याम् | विशेषणानि सर्वाणि 
श्लेषादिनार्थद्वयपराण्येकीकृत्य योज्यानि | वनामोद एव गन्धयुक्तं श्वसनं 
श्वासो यस्याः || २६ ||

वनविन्यासवसना निर्झरामलहासिनी |
आस्तीर्णपुष्पास्तरणा धन्या वनविलासिनी || २७ ||

वनलक्षणा विलासिनी स्त्री || २७ ||

रमन्ते नन्दनोद्याने न तथोदारबुद्धयः |
यथोपशान्तशब्दासु शुद्धासु वनभूमिषु || २८ ||

उदारबुद्धयो देवादयः || २८ ||

सुविरक्तं मुनेश्चेतो रक्तं च विषयार्थिनः |
रमयन्ति समं रम्या विजना वनभूमयः || २९ ||

मुनेर्विरक्तं चेतो विषयार्थिनः कामिनो रक्तं च चेतः समं तुल्यतया रमयन्ति || २९ 
||

सलिलाधौतवप्राणामम्भोधितटभूभृताम् |
नूपुरैरिव रत्नौघैः पादा भान्ति ध्वनन्ति च || ३० ||

पादाः प्रत्यन्तपर्वतास्तल्लक्षणाश्चरणाश्च || ३० || 

पुंनागनगविश्रान्ताः कान्तकाञ्चनकान्तयः |
हेमचूडाः खगा भान्ति दिवि देवगणा इव || ३१ ||

भ्रमराम्भोदधूमाढ्याः फुल्लचम्पककाननाः |
कम्पन्ते पश्य वातेन ज्वलिता इव पर्वताः || ३२ ||

भ्रमरैरम्भोदैश्च धूमाढ्याः | यतः कम्पन्ते अतो ज्वलिता इव || ३२ ||

कुर्वन्तं करवीराग्रलतान्दोलावदोलकम् |
कोकिलं कोकिलालिङ्ग्य लोलालापयति प्रियम् || ३३ ||

करवीरस्य अग्रलता ऊर्ध्वशाखा तल्लक्षणदोलाया अवदोलकमान्दोलनं कुर्वन्तं 
कोकिलं तत्प्रिया कोकिला आलिङ्ग्य मधुरगीतमालापयति || ३३ ||

लसत्कलकलारावमेता लावणसैन्धवीः |
पूर्णास्तटभुवो भूपैः पश्योपायनपाणिभिः || ३४ ||

हे राजन् एता लवणसिन्धोरिमा लावणसैन्धवीः हृद्भगसिन्ध्वन्ते पूर्वपदस्य च 
इत्युभयपदवृद्धिः | लसत्कलकलं यथा स्यात्तथा उपायनपाणिभिर्भूपैः 
पूर्णास्तटभुवः पश्य || ३४ ||

आ पूर्वादाऽपरस्माल्लवणजलनिधेरोत्तराद्दक्षिणाद्वा देवोदग्राजिशिष्टा 
इहनरपतयः पादपीठीक्रियन्तां |
दीयन्तां मण्डलानां दिशि दिशि च यथाशास्त्रमस्त्राण्यवन्या रक्षायै 
क्षान्तिपूर्वं चिरमतुलबलं शान्तया शासनानि || ३५ ||

हे देन आ पूर्वाल्लवणजलनिधेः आऽपरस्मात्पश्चिमाल्लवणजलनिधेश्च तथा आ 
उत्तराद्दक्षिणाद्वा लवणजलनिधेः | मर्यादायामाङः | इहास्मिन् जम्बूद्वीपे उदग्रे 
आजौ शिष्टा अवशिष्टा ये यावन्तो नरपतयस्ते सर्वे पादपीठीक्रियन्ताम् | शिरसि 
पादार्पणेनानुगृह्यन्तामिति यावत् | किं च तत्तन्मण्डलानामवन्या दिशि दिशि चिरं 
रक्षायै यथाशास्त्रं नीतिशास्त्रोक्तप्रकारेण क्षान्तिपूर्वं समाधानपुरःसरं 
शान्तया धिया शासनानि दीयन्ताम् | तदन्वस्त्राणि दीयन्तां तदनु च बलं स्वसैन्यं 
दीयताम् || ३५ ||

इत्यार्षे श्रीवासि० वा० दे० मो० निर्वा० उ० अविद्यो० विप० दिगन्तरवृत्तिवायवादिवर्णनंन् 
नाम विंशत्यधिकशततमः सर्गः || १२० ||

इति श्रीवासिष्ठमहारामायणतात्पर्यप्रकाशे निर्वाणप्रकरणे उत्तरार्धे 
दिगन्तरवृत्तिवायवादिवर्णनं नाम विंशत्यधिकशततमः सर्गः || १२० ||

एकविंशत्यधिकशततमः सर्गः १२१

श्रीवसिष्ठ उवाच |

अथ तेष्वर्णवतटेष्वेते भूमौ विपश्चितः |
उपविश्यैतदखिलं चक्रू राज्यप्रयोजनम् || १ ||

अत्र मण्दलमर्यादां संस्थाप्याग्निमुपेयुषाम् |
वरादग्नेर्दिगन्तानां दर्शनोद्योग ईर्यते || 

अथ एते प्रागुक्ता विपश्चितेस्तेष्वर्णवतटेषु उपविश्य एतत्प्राङ्मन्त्रिभिर्निवेदितं 
मण्डलमर्यादास्थापनरूपं प्रयोजनं चक्रुः || १ ||

तदा तत्रैव ते वासभूमिं कृत्वा यथाक्रमम् |
तस्थुर्मण्डलमर्यादां स्थापयामासुरक्षताम् || २ ||

स्वयं तत्र तस्थुर्मण्डलमर्यादां च स्थापयामासुः || २ ||

अथ वर्णयितुं श्रीमांस्तत्प्रतापमिवागमत् |
संप्रविश्य समुद्रान्तरन्यलोकान्तरं रविः || ३ ||

तेषां विपश्चितां प्रतापम् | लोकान्तरं ज्योतिषमते पाताललोकम् | पौराणिकमते 
मेरूत्तरभागस्थं वर्षान्तरम् | समुद्रान्तः प्रविश्येति 
समुद्रतीरस्थजनदृष्ट्योक्तिः || ३ ||

आययौ यामिनीश्यामा मेघलेखेव तानवम् |
संपादिताहर्व्यापारास्तस्थुः स्वशयनेषु ते || ४ ||

तानवं विस्तारम् | ते विपश्चितः || ४ ||

आसमुद्रं नदीवाहा इव दूरादुपागताः |
इदं संपादयामासुर्विस्मयाकुलचेतसः || ५ ||

इदं वक्ष्यमाणं मनसि संपादयामासुश्चिन्तयामासुः || ५ ||

अहो नु दूरमध्वानं प्राप्ता वयमयत्नतः |
प्रभावोद्देवदेवस्य वह्नेर्दिव्यैः स्ववाहनैः || ६ ||

कियती स्यात्प्रविस्तीर्णा दृश्यश्रीरियमातता |
इतः समुद्रस्तदनु द्वीपभूरम्बुधिः प्रभुः || ७ ||

तदेवाह - कियती स्यादित्यादिना | इतः अस्माज्जम्बूद्वीपात् परतो लवणसमुद्रस्तदनु 
प्लक्षद्वीपभूस्तत इक्षुरसाम्बुधिः प्रभुर्महान् लवणसमुद्राद्द्विगुणायाम इति 
यावत् || ७ ||

इतो द्वीपं ततोऽम्भोधिः किमन्ते स्यात्ततोऽपि च |
कियती कीदृशी वा स्यान्मायेयं चेत्यरूपिणी || ८ ||

इतः इक्षुसमुद्रात्परतः कुशद्वीपं ततः परतः सुरोदोऽम्भोधिः | एवं क्रमेण 
सप्तद्वीपसमुद्राणामन्ते किं स्यात् | ततोऽपि च परतः किं स्यात् | इयं चेत्यरूपिणी माया 
कियती स्याद्वस्तुवैचित्र्येण कीदृशी वा स्यात् || ८ ||

तत्प्रार्थयामहे देवं हुताशं तद्वरादिमाः |
प्रेक्षामहे दिशः सर्वा आपर्यन्तमखेदिनः || ९ ||

तत्सर्व द्रष्टुं हुताशं देवं प्रार्थयामहे प्रार्थयेमहि || ९ ||

इति संचिन्त्य ते सर्वे यथास्थानमवस्थिताः |
सममेवाह्वयामासुर्भगवन्तं हुताशनम् || १० ||

यथास्थानं चतुःसागरकूलेष्ववस्थितास्ते समं युगपदेव || १० || 

बभूव भगवानेषामथ दृश्यो हुताशनः |
आकारवान्वरं पुत्राः प्रगृह्णीतेत्युवाच ह || ११ ||

विपश्चित ऊचुः |

पञ्चभूतात्मकस्यास्य दृश्यस्यान्तं सुरेश्वर |
देहेन मन्त्रदेहेन तदन्ते मनसापि च || १२ ||

यावदनेन देहेन गन्तुं शक्यं तावदनेन देहेन | एतदगम्ये 
वैदिकमन्त्रप्रभावसंस्कृतेनानेनैव देहेन | तदगम्ये मनसा || १२ ||

यावत्संवेदनं यावत्संभवं यावदात्मकम् |
पश्येम इति नो देव दीयतामुत्तमो वरः || १३ ||

यावत्संवेदनमिति प्रत्यक्षयोग्यसर्वार्थोक्तिर्यावत्संभवमित्यनुमानगम्य##-
द्वितीयेन यावत्सूक्ष्मोक्तिः तृतीयेन यावत्कारणप्रपञ्चोक्तिः | इति नः अस्मभ्यं वरो 
दीयताम् || १३ ||

आसिद्धगम्यमध्वानं पश्येम वपुषा वयम् |
तदन्ते मनसैवाथ दृश्यं पश्येम भो प्रभो || १४ ||

सिद्धा योगिनस्तेषां योगप्रभावगम्यमभिव्याप्येत्यासिद्धगम्यम् | वपुषा अनेनैव 
देहेन | अथ तदन्ते तदगम्यमिति यावत् || १४ ||

आसिद्धगम्यमध्वानं मृत्युरस्माकमस्तु मा |
अध्वन्यसंभवद्देहे मन एव प्रयातु नः || १५ ||

अध्वानं गच्छतामिति शेषः | असंभवद्देहे अध्वनि दक्षिणोत्तरायणादिमार्गरूपे 
मृत्वैव गन्तुं शक्ये अध्वनि || १५ ||

श्रीवसिष्ठ उवाच |

अथैवमस्त्विति प्रोच्य पावकः सहसागमत् |
क्षणादौर्वतया यातुं समुद्र इव सत्वरः || १६ ||

अथ तद्वरप्रार्थनानन्तरम् | और्वतया वडवाग्निभावेन समुद्रे यातुं सत्वर इव || 
१६ ||

अग्निर्जगामाथ समाजगाम निशा विलम्ब्याथ जगाम सापि |
समाजगामापि रविर्जगाम तेषां च धीरार्णवलङ्घनेहा || १७ ||

एवं वरं दत्त्वा अग्निर्जगाम | अथ निशा समाजगाम | सा निशापि यामचतुष्टयं 
विलम्ब्य जगाम | अथ रविः समाजगाम | तेषां विपश्चितां धीरार्णवलङ्घनेहा च 
समाजगाम || १७ || 

इत्यार्षे श्रीवासिष्ठमहारामायणे वाल्मी० दे० मो० नि० उ० अवि० विप० विपश्चिन्निर्णयो 
नामैकविंशत्यधिकशततमः सर्गः || १२१ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे उत्तरार्धे 
विपश्चिन्निर्णयो नामैकविंशत्यधिकशततमः सर्गः || १२१ ||

द्वाविंशत्यधिकशततमः सर्गः १२२

श्रीवसिष्ठ उवाच |

ततः प्रभाते प्रसभं पृथिव्याः कृत्वा यथाशास्त्रमलं व्यवस्थाम् |
आविष्टदेहा इव ते रसेन निषेध्यमाना इव मन्त्रिमुख्यैः || १ ||

पदैरब्धितरङ्गेषु गच्छन्तोऽत्र विपश्चितः |
विदार्यावर्तमकरान्निर्याताः साधुवर्णिताः ||

यथाशास्त्रं नीतिशास्त्रमनतिक्रम्य 
राज्यविभागपरिपालनोपायोपदेशमर्यादास्थापनादिव्यवस्थां कृत्वा | रसेन 
दिगन्तदर्शनोत्कण्ठातिशयेन ग्रहाद्याविष्टदेहा इव 
साक्षान्निषेद्धुमशक्नुवद्भिर्मन्त्रिमुख्यैरिङ्गितैर्निषेध्यमानत्वादिवकारः || १ ||

निवार्य सर्वं परिवारमात्रमाक्रन्दमानं वदनै रुदद्भिः |
निरस्य चास्नेहतयाभिमानमात्सर्यलोभाभिभवैषणादि || २ ||

परिवारमात्रं कृत्स्नं परिजनं निवार्य | अभिभवः शत्रुपराभवस्तदेषणा | 
आदिपदाद्राज्यस्त्रीपुत्राद्येषणापरिग्रहः | अथवा अभिभवः 
शत्रुभिरुपहसद्भिस्तिरस्कारः एषणाश्च प्रागुक्ताः | आदिपदाद्राज्यधनादींश्च 
निरस्य हित्वा || २ ||

दिगन्तमालोक्य समुद्रपारे क्षणात्समायाम इति ब्रुवन्तः |
स्वमन्त्रशक्त्योत्तमतां गतैस्तैरब्धिः [अद्भिः इति मुद्रितपाठश्चिन्त्यः |
] पदैरेव तदा प्रविष्टः || ३ ||

वयं समुद्रपारे दिगन्तमालोक्य क्षणाच्छीघ्रमेव समायाम इति 
परिजनसमाधानाय ब्रुवन्तः सन्तो जग्मुरित्यध्याहारः | 
अग्निप्रसादहेतुमन्त्रशक्त्यैव भूमिजलादिभूतजयेनोत्तमतां सिद्धतां 
गतैस्तैस्तदा अब्धिः पदैरेव प्रविष्टो न तु पोताद्युपायेनेत्यर्थः || ३ ||

विपश्चितस्ते दिशि दिश्यनल्पैर्भृत्यैः समुद्रं प्रविशद्भिरेव |
भृत्यैश्च कैश्चित्त्वनुगम्यमाना ययुर्यथा वारिणि पद्भिरेव || ४ ||

स्नेहातिशयात्समुद्रं प्रविशद्भिः कैश्चिद्भृत्यैरनुगम्यमानाः पद्भिरेव 
ययुः || ४ ||

तरङ्गजालेषु पदानि कृत्वा पृष्ठे स्थलस्येव जलस्य चान्तः |
चत्वार एकैकतयैव युक्ता भृशं वियुक्ता निजसेनया ते || ५ ||

कथं ययुस्तदाह - तरङ्गेति | स्थलस्य भूमेः पृष्ठ इव तरङ्गजालेषु 
पदानि कृत्वा विन्यस्य | युक्ता उद्युक्ताः || ५ ||

पदक्रमेणैव महार्णवान्तस्तावत्प्रविष्टा अवलोकितास्ते |
तटस्थितैर्यावददृश्यभावं शरन्नभोमेघलवा इवापुः || ६ ||

तटस्थितैर्भृत्यजनैस्ते तावत्कालमवलोकिता यावच्छरन्नभोमेघलवा इव 
अदृश्यभावमापुः || ६ ||

तमध्वानमथोहुस्ते जलधौ पादचारिणः |
वितताध्यवसायेन बद्धकक्षाहरा इव || ७ ||

विततेनाध्यवसायेन दृढनिश्चयेन | हस्तिपकस्थानीयेन प्रेर्यमाणास्ते विपश्चितो 
बद्धां कक्षां हरन्ति तथाविधा गजा इव तं जलाध्वानं ऊहुः अतिवाहयामासुः || 
७ ||

उन्नतावनतामद्रिसमारोहावरोहणैः |
श्रियं वारितरङ्गाणां हरन्तो हरिमूर्तयः || ८ ||

अद्रिसमैः आरोहावरोहणैर्निम्नोन्नतीभावैः उन्नतावनतां वारितरङ्गाणां 
श्रियं शोभांन् स्वयमपि तत्स्वीकाराद्धरन्तः | अत एव हरेर्मूर्तिरिव मूर्तिर्येषाम् | 
हरिमूर्तिरपि हि मन्थाद्रेर्मन्थनकाले वारितरङ्गाणां 
समारोहावरोहणैरुन्नतावनतां श्रियं लक्ष्मीं जहारेति प्रसिद्धमिति भावः || ८ ||

आवर्तेषु तृणानीव भ्रान्ता विगतसंभ्रमम् |
चिरं चञ्चलमत्ताभ्रचन्द्रमण्डलशोभिषु || ९ ||

मत्ताभ्रप्रविष्टेन चन्द्रमण्डलेनेव स्वप्रवेशाच्छोभमानेष्वावर्तेषु तृणानीव 
चिरं भ्रान्ताः || ९ ||

मन्त्रविद्याबलौजोभिर्दुर्जयाः शस्त्रपाणयः |
क्वचित्प्रमत्तैर्मकरैर्निगीर्णोद्गीर्णदेहकाः || १० ||

पूर्व निगीर्णाः पश्चाज्जरणाशक्त्या उद्गीर्णा देहा येषाम् || १० ||

जलकल्लोलविश्रान्तवातोत्सारितमूर्तयः |
नीतानीताः क्षणेनैव योजनानां शतं शतम् || ११ ||

जलकल्लोलमातङ्गतुङ्गिताङ्गतया तया |
दधाना निजराज्येभपृष्ठरोहस्थितिश्रियम् || १२ ||

जलकल्लोललक्षणैर्मातंगैस्तुंगिताङ्गतया आरोहिताङ्गतया अपूर्वचमत्कारिण्या || 
१२ ||

विस्तीर्णोर्मिघटापट्टपाटपट्टनपाटवैः |
दर्शयन्तो जलाम्भोदनिष्क्रान्तिं मारुता इव || १३ ||

विस्तीर्णानामूर्मिघटालक्षणानां शिलापट्टानां यः पाटनं पाटो विदारणं 
यच्च पट्टनमधोमुखीकरणं तत्र पाटवैः कौशलैः 
जललक्षणादम्भोदान्निष्क्रान्तिं मारुता मरुद्दीपिता विद्युत इव दर्शयन्तः || १३ ||

तरत्तरलमातङ्गतरङ्गौघविघट्टिताः |
अत्यजन्तो निजं धैर्यं वेलावरतटा इव || १४ ||

तरलमातङ्गैरिव तरङ्गौघैर्विघट्टिता अपि वेलासु प्रसिद्धा वरतटाः शिलावप्रा 
इव निजं धैर्य अत्यजन्तः || १४ ||

महोर्मिमुक्तामाणिक्यमण्डलप्रतिबिम्बिताः |
एकाकिनोऽपि परितः पौरुषेयवृता इव || १५ ||

महोर्मिषु मुक्तामाणिक्यमण्डलेषु च प्रतिबिम्बिताः सन्तः पुरुषाणां समूहः 
पौरुषेयं तेन परिवृता इव भासमानाः || १५ ||

पाण्डुडिण्डीरपिण्डेषु कुर्वन्तो लाघवात्पदम् |
श्वेतपद्मपरिक्रान्तराजहंसश्रियं दधुः || १६ ||

श्वेतपद्मेषु परिक्रान्तस्यारूढस्य राजहंसस्य श्रियम् || १६ ||

घननिर्घातनिर्घोषभीषणार्णवघुंघुमात् |
न भीता भूभृतस्तत्र वेलावलनजृम्भितात् || १७ ||

निर्घातः स्फूर्जथुः | भूभृत इति श्लिष्टम् | यतो भूभृतस्ततो न भीताः || १७ ||

अभ्रंलिहजलाद्रीन्द्रपातोत्पातविघट्टिताः |
क्षणं पातालमाजग्मुः क्षणमर्कास्पदं ययुः || १८ ||

अभ्रंलिहेभ्यो जलमयेभ्योऽद्रीन्द्रेभ्यः पातैरुत्पातैश्च विघट्टिताः सन्तः || १८ ||

अशङ्कितोत्पतद्वारिपूरपातपटावृताः |
उत्पातपातनिपतद्वितानकवृता इव || १९ ||

उत्पातस्य पाते प्राप्तौ निपतन्तो ये मेघवितानकास्तैर्वृता इव || १९ ||

प्रक्रान्तास्तेम्बुराशौ सहचरमकराः शूरनक्रैः 
कुलीरैर्व्याप्तावर्ताविवृत्ताः सलिलतरुलतासीकरैरन्तरालैः |
कुर्वंतः कान्तियुक्तं वपुरिव 
कुसुमैर्भ्रांतमाणिक्यमुक्तैर्व्यक्ताव्यक्तांशुजालैः 
प्रतिपदमितरैरभ्ररूपैरदभ्रैः || २० ||

अदभ्रैर्बहलैरभ्ररूपैर्व्यक्ताव्यक्तांशुजालैर्भ्रान्तैर्माणिक्यमुक्ता##-
कुसुमैरिव वपुः कान्तियुक्तं भूषितं कुर्वन्तः तथा शूरैर्नक्रैः कुलीरैः 
कर्कटकैश्च व्याप्तेष्वावर्तेषु आसमन्ताद्विवृत्ताः सहचरा मकरा येषां 
तथाविधास्ते विपश्चितः अम्बुराशौ समुद्रे प्रक्रान्ताः चलिता इत्यर्थः || २० ||

इत्यार्षे श्रीवासिष्ठमहारामायणे वाल्मी० दे० मो० नि० उ० अवि० वि० बलपरिभ्रंशो 
नाम द्वाविंशाधिकशततमः सर्गः || १२२ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे उत्तरार्धे 
बलपरिभ्रंशो नाम द्वाविंशाधिकशततमः सर्गः || १२२ ||

श्रीवसिष्ठ उवाच |

इत्येते दृश्यरूपाया अविद्याया विचारणे |
प्रवृत्ताः पादचारेण समुद्रद्वीपगामिनः || १ ||

इह द्वीपसमुद्रेषु प्रयातानां विपश्चिताम् |
पाश्चात्यादिक्रमात्प्राप्ता वर्ण्यन्ते विविधा दशाः || 

इति अनया रीत्या एते विपश्चितः पादचारेण दृश्यरूपाया अविद्याया अन्तपर्यन्तं 
विचारणे प्रवृत्ताः || १ ||

अब्धेर्द्वीपं पुनर्द्वीपादब्धिं द्वीपं गिरिं वनम् |
लाघवाल्लङ्घयामासुश्छेदभेदविवर्जिताः || २ ||

लाघवाच्छैघ्र्यात् || २ ||

पीतो विपश्चित्पाश्चात्यो मीनेनामरमानिना |
विष्णुमीनकुलोत्थेन वितस्तावाहनौजसा || ३ ||

तत्र पाश्चात्यः पश्चिमदिगन्तदर्शनाय प्रवृत्तो 
विपश्चिदमरोऽहमित्यभिमानवता मीनेन पीतो निगीर्णः | वितस्ता नदी सा 
ह्यत्यन्तशीघ्रगा प्रसिद्धा तद्वाहनस्य नौकादेरोज इव शीघ्रतरमोजो यस्य 
तथाविधेन || ३ ||

क्षीरोदं प्राप्य मत्स्येन तेनोद्गीर्णः सुदुर्जरः |
तेन क्षीरोदमुल्लङ्घ्य गतो दूरं दिगन्तरम् || 

सुदुर्जरो जरयितुमशक्यः || ४ ||

दक्षिणो यक्षनगरे संप्रेक्ष्येक्षुरसार्णवे |
शिक्षादक्षिणयाक्षिप्य यक्षिण्या कामुकीकृतः || ५ ||

द्वितीयस्योदन्तमाह - दक्षिण इत्यादिना | इक्षुरसार्णवे स्थिते यक्षनगरे | 
वशीकरणविद्याशिक्षाविषये दक्षिणया कुशलया यक्षिण्या प्रेक्ष्य 
विद्याबलेनाक्षिप्य स्वकामुकीकृतः || ५ ||

पूर्वो मकरमाक्रम्य यदा गङ्गां निकृत्तवान् |
गङ्गया स तदानीय कान्यकुब्जे समुज्झितः || ६ ||

तृतीयस्योदन्तमाह - पूर्व इति | पूर्वदिशि प्रवृत्तो विपश्चित् 
गङ्गासहस्रमुखसंभेदान् क्रमेण पश्यन् यदा क्वचिन्मकरं ग्रसितुकाम 
बलादाक्रम्य तस्योद्धाराय गङ्गामानीय निकृत्तवान् विदारितवान् तदा स विपश्चित् 
गङ्गया परावृत्यानीय कान्यकुब्जे नगरे समुज्झितस्त्यक्तः || ६ ||

उत्तरस्तूत्तरकुरूनाराध्य प्राप्तवाञ्श्रियम् |
तं तयैनं न बाधन्ते दिगन्ते मृतभीतयः || ७ ||

चतुर्थस्योदन्तमाह - उत्तरस्त्विति | उत्तरकुरून् लक्षणया उत्तरकुरुषु देव्या सह 
क्रीडन्तमीश्वरमाराध्य श्रियमणिमाद्यैश्वर्यं प्राप्तवान् | अत एव तमेनं 
विपश्चितं तयैव श्रिया दिगन्ते प्रसृतमपि मृतं मरणं तत्प्रयुक्ता भीतयो न 
बाधन्ते | अमरोऽभूदित्यर्थः || ७ ||

तया मकरमातङ्गनिगीर्णोर्द्गीर्णमूर्तिमान् |
अतिचक्राम सुबहून्द्वीपान्तरकुलाचलान् || ८ ||

तया श्रियैव तत्प्रभावेणैवेत्यर्थः || ८ ||

पश्चिमः पृष्ठमारोप्य हेमचूडेन पक्षिणा |
कुशद्वीपे कुशाङ्गश्रीस्तरसा तारतोऽर्णवान् || ९ ||

पुनः पश्चिमस्योदन्तमाह - पश्चिम इति | हेमचूडेन गरुडेनेति यावत् | 
कुशद्वीपे हि कुशस्तम्बे स्थितो गरुडः पूजादिना प्रसादितस्तद्द्वीपमर्णवांश्च 
तारयतीति प्रसिद्धिः | स्वर्णमयकुशस्येव अङ्गश्रीर्देहकान्तिर्यस्य || ९ ||

क्रौञ्चद्वीपाचले पूर्वो निगीर्णो रक्षसा वने |
तद्रक्षः पाटितं तेन हृदयेऽन्त्रविकर्तनैः || १० ||

पुनः पूर्वस्योदन्तमाह - क्रौञ्चेति | क्रौञ्चद्वीपे प्रसिद्धे वर्षसीमाचले 
रक्षसा निगीर्णः | अथ तद्रक्षस्तेन विपश्चिता अन्त्राणां विकर्तनैः पाटितं विदारितम् 
|| १० ||

दक्षिणो दक्षशापेन यक्षतामागतः क्षणात् |
शाकद्वीपे शतेनासौ वर्षाणां मोक्षमागतः || ११ ||

पुनर्दक्षिणस्योदन्तमाह - दक्षिण इति | मोक्षं शापमोक्षम् || ११ ||

उत्तरस्तरसोत्तीर्णतारावरतरङ्गिणः |
महार्णवसुवर्नोर्व्यां सिद्धशापाच्छिलां गतः || १२ ||

तरसा जवेनैव उत्तीर्णास्तारा महान्तः अवराः क्षुद्राश्च तरङ्गिण्यश्च 
[अत्रैकशेषः |] तरङ्गिणः समुद्राश्च तरङ्गिणो येन | महार्णवस्य 
स्वादूदस्य परतः प्रसिद्धायां सुवर्णोर्व्यां शिलां शिलात्वं गतः || १२ ||

ततो वर्षशतेनासौ प्रसादाज्जातवेदसः |
तेनैवोन्मोचितस्तत्र सिद्धेन रतिमाप्तवान् || १३ ||

येन सिद्धेन शापो दत्तस्तेनैव शापादुन्मोचितः सन् रतिं मनःप्रीतिमाप्तवान् || १३ ||

वर्षाण्यष्टावभूद्राजा नालिकेरनिवासिनाम् |
पूर्वः परमधर्मिष्ठः प्राप्तवान्प्राक्स्मृतिं ततः || १४ ||

पुनः पूर्वस्योदन्तमाह - वर्षाणीति | कान्यकुब्जदेशादुत्तरां दिशं गतस्तत्र 
नालिकेरप्रधानदेशनिवासिनां राजाऽभवदित्यर्थः | प्राक्स्मृतिं 
पूर्वोदन्तस्मरणम् || १४ ||

कल्पवृक्षवने मेरोरुत्तरेऽप्सरसा सह |
उवास दशवर्षाणि नालिकेरफलाश्नः || १५ ||

विहगाश्वासतत्त्वज्ञः शाल्मलिद्वीपशाल्मलौ |
पश्चिमः पक्षिणीनीडे क्रीडया न्यवसत्समाः || १६ ||

पुनः पश्चिमस्योदन्तमाह - विहगेति | विहगानामाश्वासे वशीकरणविषये 
तत्त्वज्ञो रहस्यज्ञः | अत एव प्राग्गरुडेन पृष्ठमारोप्यार्णवांस्तारित इत्युक्तम् | 
पक्षिण्या नीडे तया सह क्रीडया दशसमाः न्यवसदित्यर्थः || १६ ||

मन्दराद्रौ मृदुतले मन्दारतरुमन्दिरे |
किन्नरी मन्दरीनाम्नी दिनमेकमसेवत || १७ ||

तदनन्तरं मन्दराद्रौ गतं तं पश्चिमंविपश्चितं मन्दराद्रौ किन्नरी 
दिनमेकमसेवत || १७ ||

क्षीरोदवेलावनकल्पवृक्षवनावलीनन्दनदेवताभिः |
सार्धं समाः सप्ततिमप्सरोभिर्निनाय कामाकुलितोऽथ पूर्वः || १८ ||

अथ पूर्वो नालिकेरवनात्क्षीरोदवेलां गतः संस्तत्रत्यकल्पवृक्षवनावलीषु 
नन्दनदेवताभिरप्सरोभिः सार्धं कामाकुलितः सन् सप्ततिसमाः निनाय || १८ ||

इत्यार्षे श्रीवासिष्ठमहारामायणे वाल्मी० दे० मो० नि० उ० अवि० वि० दिग्विहरणं नाम 
त्रयोविंशाधिकशततमः सर्गः || १२३ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे उत्तरार्धे 
दिग्विहरणं नाम त्रयोविंशाधिकशततमः सर्गः || १२३ ||

चतुर्विंशत्यधिकशततमः सर्गः १२४

श्रीराम उवाच |

एकसंविन्मयाः सर्व एवैकवपुषोऽपि ते |
विविधेच्छाः कथं ब्रह्मन्संपन्ना एकदेहिनः || १ ||

एकस्यापि चतुर्देहैर्व्यवहारः समर्थ्यते |
द्वीपेषु नानाशैलेषु विहारश्च विपश्चिताम् || 

चतुर्णामेकदेहत्वे एकजीवकत्वे च भिन्नेच्छत्वमनुपपन्नमिति रामः शङ्कते - 
एकेति | एकसंविदेकं साक्षिचैतन्यं तन्मया एकस्यैव 
वपुषश्चतुर्धाभावादेकवपुषश्च ते विपश्चितः | एकः देही जीवो येषाम् | तथा 
चजीवभेदं विना युगपदिच्छाभेदोऽनुपपन्न इत्यर्थः || १ ||

श्रीवसिष्ठ उवाच |

एकसंविद्घनाकाशमप्यनानैव सर्वगम् |
स्वयं नानेव संपन्नं सुप्ते चित्तमिवात्मनि || २ ||

एकस्यापि जीवस्याविद्यया स्वप्ने नानादेहादिकल्पनदर्शनात्तेषु च 
शत्रुमिर्तोदासीनभावकल्पने नानेच्छत्वदर्शनाच्च सर्गादौ ब्रह्मणि जीवे जाग्रत्यपि 
तादृशकर्मसत्त्वे सर्वसंभव इत्याशयेन वसिष्ठ उत्तरमाह - एकसंविदिति || 
२ ||

तस्याच्छत्वात्तथाभूतमात्मैवात्मनि बिम्बति |
तादृशस्य तथाभूतौ मुकुरस्येव निर्मला || ३ ||

तस्य संविद्घनाकाशस्याच्छत्वाद्दर्पणवदतिस्वच्छत्वात्तथाभूतं 
नानात्मतामिवापन्नं आत्मा स्वमेवात्मनि बिम्बति दर्पणोदराकाशे 
गिरिनद्यादिसहितं महाकाशमिवेत्यर्थः | तादृशस्य स्वच्छस्यापि तथाभूतौ 
नानाजगदाकारभवने मुकुरस्येव निर्मला स्वच्छतैव हेतुरिति शेषः || ३ ||

एकलोहमया एव यथादर्शाः परस्परम् |
तथैते प्रतिबिम्बन्ति पदार्थाः पारमर्थिकाः || ४ ||

ननु जगदपि वस्तुतश्चिदेव | तथा सति चित एव चिति कथं प्रतिबिम्बनमिति चेच्छृणु 
दृष्टान्तमित्याह - एकेति | पारमार्थिकाः परमार्थतश्चिद्रूपा अपीत्यर्थः | 
मायोपाधेरचिन्त्यशक्तित्वाद्गन्धर्वनगरस्फटिककुड्यरूपे नभसि स 
चन्द्रार्काभ्रमहानभःप्रतिबिम्बनदर्शनाच्चेति भाव || ४ ||

तेन यस्य यदा यद्यत्पुरो भवति वस्त्वसौ |
यदर्थं [तदर्थं इति टीकानुगुणः पाठः |] युज्यते तेन 
चिद्घनैकस्वभावतः || ५ ||

अत एवाध्यस्तभोग्यजगदाकारं ब्रह्म विषयेन्द्रियसंयोगे बुद्ध्यवच्छिन्नजीवचिति 
प्रियाप्रियविषयभोगाकारेण प्रतिबिम्बतीत्याह - तेनेति | यद्यद्भोग्यवस्तु पुरो 
भवति सन्निकर्षमापद्यते तेन वस्तुना असौ तदर्थं तद्भोगार्थं युज्यते उपपद्यते 
| यदि भोग्यं वस्तु बुद्धौ न प्रतिबिम्बेत भोग एव न युज्येतेत्यर्थः || ५ ||

इत्यनानैव नानेदं नानानाना च वस्तुतः |
न च नाना च चानाना नानानानात्मकं ततः || ६ ||

तर्ह्येकस्य नानाऽनानात्मकत्वं विरुद्धं माययापि कथं स्यात्तत्र युक्तिर्वाच्येति 
चेत्तत्राह - न चेति | यदि नानात्वमात्रनिषेधः स्यात्तदा नियतैकरूपमेव स्यात् | 
अनानात्वधर्मस्यापि निषेधान्नानात्वेनापि तत्संभावयितुं शक्यमित्यविरोधे 
युक्तिरित्यर्थः || ६ ||

तेन यस्य यदायातं पुरो वस्तु विपश्चितः |
स तेन संविन्मयतामेत्य तद्वशमागतः || ७ ||

अत एव विपश्चितो नानादिगतभोग्यानां युगपद्भोगप्रदकर्मपरिपाके एकस्यैव 
देहादेश्चातुर्विध्यं तत्तद्देशस्य विषयाणां तत्र तत्र बुद्धौ 
युगपत्प्रतिबिम्बनंन् च संपन्नमित्याशयेनाह - तेनेति || ७ ||

एकदेशगता विष्वग्व्याप्य कर्माणि कुर्वते |
योगिनस्त्रिषु कालेषु सर्वाण्यनुभवन्त्यपि || ८ ||

यदा योगिनामगस्त्यादीनां मलयादिनियतैकदेशे नित्यं स्थितानामपि 
नानादेशेष्वतीतानागतादिकालेषु योगबलात्संनिधाने सर्वानुभवितृत्वं प्रसिद्धम् 
तदा भिन्नदेशं प्रयातानां विपश्चितां तत्किं वाच्यमित्याशयेनाह - 
एकदेशेति || ८ ||

अब्दोऽपि व्याप्तिमानेकस्तुल्यकालं पृथक्क्रियाः |
आह्लादस्तेन पादेन करोत्यनुभवत्यपि || ९ ||

नानादेशेषु युगपदेकस्य भिन्नक्रियाकारित्वे तत्तद्देशव्याप्तिरेवोपयुज्यते न 
जीवभेद इत्याह - अब्द इति | यथा घर्मार्तान् आह्लादयतीत्याह्लादः अब्दो मेघोऽपि 
महत्त्वादेव नानानगरगिरिनदीक्षेत्रादिव्याप्तिमांस्तुल्यकालं 
सौधक्षालनकूटभेदनजलवर्धनसस्यपोषणादिपृथक्क्रियाः तुल्यकालं तेन तेन 
पादेनांशेन करोति तदभिमानी जीवश्च मयेमाः क्रियाः कृता इत्यनुभवत्यपि 
तद्वद्वात्रोपपत्तिर्बोध्येत्यर्थः || ९ ||

तुल्यकालमसंख्यातमीश्वरप्रतियोगिनः |
कर्मजालं जगज्जातं कुर्वन्त्यनुभवन्ति च || १० ||

अणिमाद्यैश्वर्यलाभादीश्वरप्रतिमाः योगिनः || १० ||

एको विष्णुश्चतुर्भिः स्वैर्बाहुभिर्वा शरीरकैः |
पृथक्कुर्वन्क्रियाः पाति जगद्भुङ्क्ते वराङ्गनाः || ११ ||

चतुर्भिः शरीरकैः क्वचिद्योगनिद्रां क्वचित्तपः क्वचिदिन्द्रानुजतया तत्साहाययं 
क्वचिद्वैकुण्ठे भोगजातमिति पृथक् क्रियाः कुर्वन् जगत्पाति वराङ्गना भुङ्क्ते 
अनुभवति || ११ ||

बहुबाहुर्यदा द्वाभ्यां हस्ताभ्यां द्व्यर्थसंग्रहम् |
करोति बहुभिर्भूयः संग्रामं सततं करैः || १२ ||

यदा द्वाभ्यां बाहुभ्यां द्वयोरर्थयोः संग्रहप्रसक्तिस्तदा तं संभूय 
सर्वैः करैः संग्रामप्रसक्तौ तं च करोति || १२ ||

तथैव तैर्विपश्चिद्भिः सर्वदिक्कं तथा स्थितैः |
तथा व्यवहृतं प्राप्तमेकसंविन्मयैरपि || १३ ||

दृष्टान्तान्प्रकृते योजयति - तथैवेति | प्राप्तं सुखदुःखादिकमिति शेषः || १३ 
||

सुप्तं तैर्भूमिशययासु भुक्तं द्वीपान्तरेषु च |
विहृतं वनलेखासु प्रक्रान्तं मरुभूमिषु || १४ ||

प्रक्रान्तं चलितम् || १४ ||

उषितं गिरिमालासु भ्रान्तं सागरकुक्षिषु |
विश्रान्तं द्वीपलेखासु निलीनं घनमालिषु || १५ ||

घनमालिषु मेघमालावत्सु पर्वताग्रेषु निलीय स्थितम् || १५ ||

रूढमर्णवमालासु वात्यासु जलवीचिषु |
क्रीडितं भूभृदब्धीनां तटीषु नगरीषु च || १६ ||

रूढं प्रादुर्भूतम् || १६ ||

शाकद्वीपोदयगिरितटे सप्तवर्षाणि सुप्तं पूर्वेणान्तर्विदलगहने 
यक्षसंमोहितेन |
पाषाणाम्बु प्रसभममुनैवात्र पीत्वा दृषत्तामागत्यान्तः स्थितमथ 
समाः सप्त जात्येन भूमेः || १७ ||

तथा पूर्वेण विपश्चिता शाकद्वीपे प्रसिद्धस्योदयगिरेस्तटे विदलस्य दलरहितस्य 
स्रुहीवृक्षस्य गहने अन्तर्यक्षेण संमोहनविद्यया संमोहितेन सप्तवर्षाणि 
सुप्तम् | अमुनैव पूर्वविपश्चिता पाषाणकरं अम्बु अत्रास्मिन् गिरौ क्वचित्पीत्वा 
प्रसभं बलाद्दृषत्तां पाषाणभावमागत्य भूमेरन्तस्तज्जात्येन भूत्वा सप्त 
समाः स्थितम् || १७ ||

शाकद्वीपेऽस्तशैलस्य शिरस्यभ्रगुहागृहे |
पिशाचाप्सरसा मासं पाश्चात्यः कामुकीकृतः || १८ ||

अभ्रसंनिहिते गुहागृहे || १८ ||

यत्र शान्तभये वर्षे जलधारे महागिरौ |
हरीतकीवने वर्षं पूर्वोऽन्तर्धानमाययौ || १९ ||

शान्तभयाख्ये वर्षे भूमिभेदेकस्यचिन्मुनेः शापाद्धरीतकीवृक्षतां 
प्राप्याऽन्तर्धानं जनैरदृश्यताम् | वर्ष सप्ततिवर्षम् || १९ || 

अत्र रैवतके शैले वर्षे शिशिरनामनि |
दशरात्रमभूत्सिंहः पूर्वो यक्षवशीकृतः || २० ||

अत्र काञ्चनशैलादिदरीदर्दुरतां गतः |
पिशाचमायाछलितो दशवर्षाण्युवास सः || २१ ||

दरीषु दर्दुरतां भेकताम् || २१ ||

कौमारं वर्षमासाद्य श्यामाद्रेरुत्तरस्तटम् |
शाकद्वीपेऽन्धकूपेऽन्धो न्यवसच्छरदां शतम् || २२ ||

उत्तरस्योदन्तं पुनराह - कौमारमिति | श्यामोद्रर्नीलगिरेः | अन्धो दर्दुरः 
सन्नित्यर्थः || २२ ||

मरीबकेऽकरोद्वर्षे वर्षाण्यत्र चतुर्दश |
विद्याधरत्वं पाश्चात्यः स विद्याधरविद्यया || २३ ||

पाश्चात्यस्योदन्तमाह - मरीबक इति | विद्याधरत्वप्रापिकया मन्त्रविद्यया || २३ ||

रतक्लमक्लान्तपुरारिलक्ष्मीचलाङ्गलेखाक्रमशीकराक्तम् |
एलालतालिङ्गनलब्धगन्धमालम्ब्य वेलावनगन्धवाहम् || २४ ||

किमालम्ब्य विद्याधरत्वमकरोत्तदाह - रतेति | रतं सुरतं तत्रत्येन क्लमेन 
क्लान्तस्य पुरारेर्लक्ष्म्या शोभातिशयेन चलानामङ्गलेखानां क्रमेणोद्भूतैः 
शीकरैः आक्तं संपृक्तम् | तथा एलालतानामालिङ्गनैर्लब्धगन्धं वेलावनस्य 
गन्धवाहं वायुमालम्ब्य आनन्दहेतुत्वेनाश्रित्येत्यर्थः || २४ ||

इत्यार्षे श्रीवासिष्ठमहारामायणे वा० दे० मो० निर्वा० उ० अवि० वि० द्वीपान्तरवर्णनं 
नाम चतुर्विंशत्यधिकशततमः सर्गः || १२४ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे उत्तरार्धे 
द्वीपान्तरवर्णनं नाम चतुर्विंशत्यधिकशततमः सर्गः || १२४ ||

श्रीवसिष्ठ उवाच |

वर्षे शान्तभयाभिख्ये जलधारे गिरौ तरौ |
तादृक्कर्तरिपानीयं शाकद्वीपे पिबन् स्थितः || १ ||

परस्परोपकारित्वं विपद्यत्र विपश्चिताम् |
विष्वगर्थक्रिया जीवन्मुक्तानां चोपवर्ण्यते || 

तत्र विपश्चितां भिन्नदिक्षु भ्रमतां परस्परानुसंधानं विपत्सु 
परस्परानुग्राहकत्वं चास्ति न वेति रामस्य संशयं लिङ्गैरुपलक्ष्य तं 
निराचिकीर्षुर्वसिष्ठः प्रथमं पूर्वस्य शान्तभयवर्षे हरीतकीतरुभावसंकटे 
पश्चिमकृतमनुग्रहमाह - वर्षे इति शान्तभयमित्यभिख्या प्रसिद्धिर्यस्य 
तस्मिन् वर्षे | अत्र शान्तभये वर्षे जलधारे महागिराविति प्राक्सर्गोक्ते गिरौ हरीतकीवने 
हरीतकीवृक्षभूतस्तादृक्तदवस्थः 
कर्तरीयन्त्रसदृशभूम्यन्तःशिलासंबन्धि पानीयं मूलैः पिबन् स्थितः पूर्वो 
विपश्चित् पाश्चात्येन विपश्चिता तद्वृत्तान्तं ज्ञात्वा तत्र एत्य आगत्य शापप्रदं 
मुनिं प्रसाद्य तद्दत्तया विद्यया क्रकचेन वृक्षत्वं छित्त्वेव 
वृक्षभावान्मोक्षित इति परेणान्वयः || १ ||

पूर्वोऽथ वर्षसप्तत्या पाश्चात्येनैत्य मोक्षितः |
विद्यया क्रकचेनेव छित्त्वा वृक्षत्वमक्षतः || २ ||

पाश्चात्यः शिशिरे वर्षे पाषाणत्वमुपागतः |
मोचितो दक्षिणेनाशु गोमांसादिप्रयोगतः || ३ ||

एवं पाश्चात्योऽपि शिशिराख्ये वर्षे पिशाचपतिशापात्पाषाणत्वमुपागतो दक्षिणेन 
एत्य गोमांसादिप्रयोगतः पिशाचपतिं प्रसाद्य मोचितः || ३ ||

शिवेऽस्ताचलपारस्थे वर्षे वर्षेण पश्चिमः |
मोचितो दक्षिणेनैत्य गोपिशाच्या वृषीकृतः || ४ ||

गोरूपया पिशाच्या पिशाचविद्यया वृषीकृतो वृषपिशाचीकृतः पश्चिमो 
दक्षिणेन मोचितः || ४ ||

अत्रैव क्षेमके वर्षे आम्बिकेयगिरौ तरौ |
दक्षिणो यक्षतां यातो मोक्षं यक्षेण लब्धवान् || ५ ||

यक्षतां पिशाचभेदताम् | देवतायक्षभावस्य मोक्षणे प्रयोजनाभावात् | यक्षेण 
पश्चिमप्रसादितेन यक्षपतिना निमित्तेन || ५ ||

अत्रैव वृषके [क्षेमके वर्षे इति पाठः |] वर्षे शैले केसरनामनि |
केसरित्वं गतः पूर्वः पाश्चात्येनैव मोचितः || ६ ||

अत्रास्मिन्नेव शाकद्वीपे || ६ ||

श्रीराम उवाच |

एकदेशगता विष्वग्व्याप्य कर्माणि कुर्वते |
योगिनस्त्रिषु कालेषु सर्वाणि भगवन्कथम् || ७ ||

विष्वक् सर्वतो व्याप्य विविधं आप्य | कर्माणि अनुग्रहादीनि कथं कुर्वते 
तत्रोपपत्तिर्वाच्येत्यर्थः || ७ ||

श्रीवसिष्ठ उवाच |

इह रामाप्रबुद्धानां यदस्त्यस्त्वलमेव नः |
तेन यत्तु प्रबुद्धानां तदिदं शृणु कथ्यते || ८ ||

योगिनां दृशा सर्वप्रपञ्चस्य मनोमात्रत्वान्मानसक्रियासु च मनसः सर्वत्र 
युगपद्व्यवहारेऽपि निरङ्कुशस्वातन्त्र्याविघातात्सर्वक्रियोपपत्तिरित्याशयेन वसिष्ठ 
उत्तरमाह - इहेत्यादिना | हे राम इह जगति अप्रबुद्धानां दृशा 
यद्भूतभौतिकादिस्थूलं वस्त्वस्ति तेन नः प्रबुद्धानामुपपत्तिचिन्तया अलम् | 
प्रबुद्धानां दृशा यत्तु चिन्मात्रं मनोमात्रं वस्तु तत् सर्वत्रार्थक्रियासमर्थ 
यथोपपद्यते तथा कथ्यते शृण्वित्यर्थः || ८ ||

चिन्मात्रसत्तासामान्यादृतेऽन्यन्नात्म तद्विदाम् |
दृश्यात्यन्ताभावबोधे सर्गासर्गदृशोः क्षये || ९ ||

तत्र चिन्मात्रमेव वस्त्विति कल्पे सर्वेश्वरस्येव सर्वत्र सर्वार्थक्रियोपपत्तिरित्याह - 
चिन्मात्रेति | तद्विदां तत्त्वविदां दृशा चिन्मात्रसत्तासामान्यादृते अन्यत् 
जगद्रूपंन् न विद्यते आत्मा स्वरूपं यस्य तन्नात्म | नशब्दोऽयं न तु नञ् | 
निःस्वरूपमिति यावत् || ९ ||

चिन्मात्रसत्तासामान्ये विश्रान्तस्य निरन्तरम् |
सर्वेशस्येह सर्वत्वं सर्वात्मत्वं च सर्वदा || १० ||

वद केन कथं कुत्र कदा किमिव रोध्यते |
सर्वगस्त्वथ सर्वात्मा यत्र भाति यदा यथा || ११ ||

किंवृत्तानि प्राग्वत् | रोध्यते सर्वत्र सर्वार्थक्रियाविषये निवार्यते | 
दृष्टसृष्टिपक्षमालम्ब्यापि तदनिरोधमाह - सर्वग इति | अथेति 
पक्षान्तरद्योतनाय || ११ ||

तथा भाति तदा तत्र सर्वात्मनि किमस्ति नो |
अतीतं वर्तमानं च भविष्यत्स्थूलमप्यणु || १२ ||

किं नो अस्ति किं तद्यत्ततः सत्तां न लभत इत्यर्थः | अतीतमित्यादिस्तत्प्रपञ्चः || १२ ||

तथा दूरमदूरं च निमेषः कल्प एव च |
स्वरूपमजहत्येव सामान्ये तानि सर्वदा || १३ ||

सामान्ये सत्तासामान्ये | तान्यतीतादीनि ||१३ ||

सर्वात्मनि स्थितान्येव पश्य मायाविजृम्भितम् |
अजातमनिरुद्धं च यथास्थितमवस्थितम् || १४ ||

अनिरुद्धमनष्टम् || १४ ||

विज्ञानघनमेवेदमत एव जगत्त्रयम् |
नभस्त्वमत्यजंश्चैव सर्वात्मैव नभः स्थितम् || १५ ||

अत एव सत्तासामान्याधीनस्थितिकत्वादेव | अविकृतस्य सदात्मन एव नभ##-
अनुगृह्णन्नेव || १५ ||

जगदात्मा जगद्रूपं द्रष्ट्टदृश्यतयोदितम् |
विश्वात्मदृग्वपुर्यत्स्यात्तत्किं केन कथं कदा || १६ ||

मायाशबलो हि जगदात्मा तदेव द्रष्ट्टदृश्यतया जगद्रूपमुदितम् | यत्तु 
विश्वात्मनः शबलस्य दृङ्मात्ररूपं वपुस्तत्केन कथं कदा किं स्यात् | शुद्धे 
परिणामविवर्ताद्यघटनादित्यर्थः || १६ ||

दुःसाध्यं ब्रूहि तत्त्वज्ञ साध्यासाध्यस्वरूपिणः |
तस्मादस्याः सदैकस्या विपश्चिद्राजसंविदः || १७ ||

साध्यासाध्यस्वरूपिणः शबलस्य दुःसाध्यं किम् न किंचिदिति सर्वदा सर्वत्र 
सर्वार्थक्रियोपपत्तिरित्यर्थः || १७ ||

प्रबोधमनुगच्छन्त्या अप्राप्तायाः परं पदम् |
एकस्या अप्यनेकस्याः सर्वं सर्वत्र युज्यते || १८ ||

रामप्रश्नसमाधानं प्रकृते योजयन्नुपसंहरति - तस्मादिति | ईश्वरचित 
एवोपाधिभेदे विपश्चिदादिजीवत्वादेकस्या अप्युपाधिनानात्वेनानेकभावापन्नाया 
अग्न्यादिप्रसादात्सर्व सर्वत्र कार्य युज्यत इत्यर्थः || १८ ||

बोधाबोधात्मरूपे हि किं नामास्ति परात्मनि |
अप्राप्तायाः परं बोधं पदार्थाकुलतोचिता || १९ ||

बोधाबोधात्मरूपे शबले किं नामास्ति | असाध्यमिति शेषः | तत्रैव युक्त्यन्तरमाह 
- अप्राप्ताया इति || १९ ||

किंचिद्बोधं प्रविष्टायाः सिद्धताप्युचितैव सा |
एवं ते सर्वदिक्सम्स्थाः सर्वमेव परस्परम् || २० ||

योगिनामैच्छिकार्थक्रियासामर्थ्यलक्षणसिद्धतायामप्युपपत्तिमाह - किंचिदिति | 
बोधप्रकर्षक्रमेण अकामहतत्वप्रकर्षसंभवात्तत्प्रयुक्तानन्दोत्कर्ष##-
विपद्रोगं चिकित्सन्ते प्रतिकुर्वन्ति || २० ||

पश्यन्त्यनुभवन्त्याशु चिकित्सन्ते च संकटम् |
बोधाकाशः स्वकाद्रूपादीषच्च्युत इवाशु चेत् || २१ ||

प्रबुद्धानां मनोमात्रमेव सर्ववस्त्विति कल्पे तु सर्वत्र सर्वार्थक्रिया 
मनोराज्यवदुपपन्नतरैवेत्याशयेनाह - बोधाकाश इति | ईषत्स्वरूपात्प्रच्युतिरेव 
मनोभाव इत्युत्पत्तिप्रकरणे बहुशो व्युत्पादितत्वादिति भावः || २१ ||

तदन्यतामिवादत्ते सुस्थितोऽपि यथास्थितम् |

श्रीराम उवाच |

विपश्चितः प्रबुद्धाश्चेत्कथं सिंहवृषादिताम् || २२ ||

यथास्थितं सुस्थितोऽपि तत्तस्मान्मनोभावलक्षणादीषच्च्यवनदोषादन्यतां 
जगद्रूपतां युगपदादत्ते | विपश्चित्प्रसङ्गे योगिनां प्रबुद्धानां 
युगपत्सर्वार्थक्रियोपपत्तौ वर्णितायां विपश्चितोऽपि प्रबुद्धा इति मन्यमानो रामः 
शङ्कते - विपश्चित इति | प्रबुद्धानां सर्वार्थक्रियास्वातन्त्र्येण पारतन्त्र्येण 
सिंहवृषादिदेहसंकटाप्रसक्तेः परस्परानुग्रहोक्तिरसंगतेति भावः || २२ ||

दिक्षु यान्तीति मे ब्रह्मन्बोधाय कथयाश्वलम् |

श्रीवसिष्ठ उवाच |

प्रबुद्धाः कथिता ये ते योगिनस्ते मयानथ || २३ ||

त्वया योगिनः कथं व्याप्य कर्माणि कुर्वते इति पृष्टमिति मयात्र योगिनः प्रबुद्धा 
वर्णिता न तु विपश्चितोऽपि प्रबुद्धा योगिन इतीति वसिष्ठ समाधत्ते - प्रबुद्धा इति || 
२३ ||

प्रसङ्गरूपान्तरतो न प्रबुद्धा विपश्चितः |
विपश्चितो महाबाहो प्रबुद्धा निपुणं न ते || २४ ||

त्वत्प्रश्नसमाधानार्थं विपश्चित्प्रसङ्गरूपस्यान्तरतः अन्तरेण योगिनस्ते कथिता 
न तु विपश्चितोऽपि प्रबुद्धा इत्याशयेनेत्यर्थः || २४ ||

बोधाबोधदृशोर्मध्ये ते हि दोलयिताः स्थिताः |
मोक्षचिह्नानि दृश्यन्ते बन्धचिह्नानि चाभितः || २५ ||

तर्हि ते किमत्यन्तमूढा नेत्याह - बोधेति | द्वितीयभूमिकास्था इत्यर्थः | 
भाविमोक्षचिह्नानि विवेकादीनि | बन्धचिह्नानि रागादीनि || २५ ||

नित्यधर्मप्रबुद्धानां तथाभूततया तया |
विपश्चितो धारणया योगिनो न परं गताः || २६ ||

तया उक्तया तथाभूतया दोलायिततया धारणया योगिनो न तु परं गता योगिन 
इत्यर्थः || २६ ||

धारणायोगिनस्ते हि धारणाप्राप्तसिद्धयः |
ये परं बोधमायाता येष्वविद्या न विद्यते || २७ ||

हृदयादिप्रदेशेष्वग्निदेवतायां चित्तनिरोधेन 
तत्प्रसादप्राप्तसिद्धित्वाद्धारणायोगिनो न तु ज्ञानयोगिनो येष्वविद्या नष्टेत्यर्थः || 
२७ ||

किमविद्यामवेक्षन्ते ते तामरसलोचन |
धारणायोगिनो ह्येते वरेण प्राप्तसिद्धयः || २८ ||

ते ज्ञानयोगिनश्चेदविद्यां किं किमर्थमवेक्षन्ते | 
तद्दर्शनेच्छैवैषामविद्यानुच्छेदे लिङ्गमित्यर्थः | धारणापरिपाकान्ते 
देवताप्रसादजेन वरेण प्राप्तसिद्धयस्ते || २८ ||

अविद्या विद्यते तेषां तेन तेऽतद्विचारिणः |
अन्यच्च शृणु हे राम जीवन्मुक्तशरीरिणाम् || २९ ||

ते विपश्चितः अतद्विचारिण आत्मविचारशून्याः | जीवन्मुक्तानां व्यवहारकाल एव 
देहादिभानम् समाधौ तु विदेहकैवल्यसाम्यमेवेति विपश्चिद्भ्यो विशेषान्तरं 
श्रावयति - अन्यच्चेत्यादिना || २९ ||

भवेद्व्यवहृतावेव पदार्थान्तरवेदनम् |
मोक्षोऽपि चेतसो धर्मश्चेतस्येव स तिष्ठति || ३० ||

व्यवहृतौ व्युत्थानकाले एव | कुतस्तेषां समाधावेव तथात्वं तत्राह - मोक्ष 
इति | यो हि बद्धस्तस्यबन्धनिवृत्तिर्मोक्षः | चित्तमेव बध्यते नात्मेति मोक्षोऽपि 
तद्धर्म एव | अतः समाहिते चेतस्येव स मोक्षस्तिष्ठति न देहे देहभावापन्ने व्युत्थिते 
इत्यर्थः || ३० ||

न देहे देहधर्मस्य न देहाद्विनिवर्तते |
न कदाचन निर्मुक्तं चेतो भूयो निबध्यते || ३१ ||

न देहे इति पूर्वान्वयि | यस्तु देहधर्मो देहभावाधीनो व्यवहारः स जीवन्मुक्तस्यापि 
देहान्न निवर्तते इति पदार्थान्तरवेदनोपपत्तिरित्यर्थः | तर्हि जीवन्मुक्तचेतोऽपि 
देहभावे बध्येतेति चेन्नेत्याह - न कदाचनेति || ३१ ||

यत्नेनापि पुनर्बद्धं केन वृन्तच्युतं फलम् |
देहस्तु देहधर्मेण जीवन्मुक्तिमतामपि || ३२ ||

वृन्ताच्च्युतं पतितं फलं पुनः केन समर्थेनापि वृन्ते पूर्ववद्बद्धम् | न 
केनापीत्यर्थः | अत एव मुक्तानाममुक्तानां च देहधर्मानुवृत्तिस्तुल्या न 
चित्तधर्मानुवृत्तिरित्याह - देहस्त्विति || ३२ ||

गृह्यते तद्गतं तेषां चेतस्त्वचलमेव तत् |
मोक्षो हि न परज्ञेयो धारणादिप्रयोगवत् || ३३ ||

अत एव ते परैर्जीवन्मुक्ता इमे इति न ज्ञातुं शक्यन्ते धारणादिसिद्धास्तु ज्ञातुं 
शक्यन्त इत्यपरो विशेष इत्याह - मोक्ष इति || ३३ ||

आत्मसंवेद्य एवासौ मध्वाद्यास्वादसौख्यवत् |
सुखदुःखैर्युतो योऽसौ स्वयं बन्धानुभूतिमान् || ३४ ||

मनोधर्मो मोक्षः कथमात्मसंवेद्य इत्युच्यते तत्राह - आत्मसंवेद्य इति | 
बन्धवन्मोक्षस्यापि मनोगतस्य साक्षिस्वानुभूत्यैव सिद्धेरिति भावः | यदि 
बन्धमोक्षौ मनोधर्मौ तर्हि कथमात्मा बद्धो मुक्त इति च शास्त्रे व्यवह्रियते 
तत्राह - सुखदुःखैरिति | स्वानुभूतिप्रदः असौ आत्मा तु मनोधर्मैः 
सुखदुःखैर्युतः सन् यो जीवः स्वयं बन्धानुभूतिमान् भवति स तस्य मनसो 
मुक्तौ मुक्त इति शास्त्रे उक्त इत्यन्वयः || ३४ ||

तन्मुक्तौ मुक्त इत्युक्तः स्वानुभूतिप्रदस्त्वसौ |
अन्तःशीतलचित्तो हि मुक्त इत्यभिधीयते || ३५ ||

नन्वेवं सति देहादयोऽपि मनोधर्माभ्यां ताभ्यां बद्धा मुक्ताश्चेति 
व्यवह्रियेरंस्तत्राह - अन्तरिति | आन्तरयोराह्लादसंतापयोरान्तरे एव 
चिदात्मन्यध्यासोऽनुभवसिद्धोऽभ्युपगन्तुंन् व्यवहर्तुं च युक्तो न बाह्ये 
देहादाविति भावः || ३५ ||

बन्धः संतप्तचित्तेति देहादेस्तन्न दृश्यते |
शरीरे कणशः कृत्ते राज्ये वा विनियोजिते || ३६ ||

संतप्तचित्तेति संधिरार्षः | युक्ते मनसि शरीरधर्माणामिव मनोधर्मस्य 
मोक्षस्य शरीरे प्रतीतिप्रसक्तिरित्याशयेनाह - शरीरे इति | कृत्ते छिन्ने || ३६ ||

रुदतो हसतश्चैव जीवन्मुक्तमतेरिह |
न दुःखं न सुखं किंचिदन्तर्भवति तत्स्थितम् || ३७ ||

तत्स्थितं देहप्रयुक्तम् || ३७ ||

गृह्णतोऽप्यनुभूतिस्तु तत्रैवैषास्ति नापरे |
दृश्यन्ते पण्डिता भग्ना रूपान्तरमुपागताः || ३८ ||

ननु पादे मे कण्टकदुःखं देहे मे चन्दनसुखमिति देहेऽपि जनो 
मनोधर्मसुखदुःखादीन् गृह्णाति तत्कथमात्मन्येव तदध्यासस्तत्राह - 
गृह्णत इति | अवच्छेदकतासंबन्धेन देहे सुखदुःखादीन् गृह्णतोऽपि जनस्य अहं 
सुखी अहं दुःखीत्यात्मन्येव तदनुभवपर्यवसानात्तत्रैवैषा कल्पनास्ति न अपरे 
बाह्ये देहादौ | अत एव हि आत्मन्यध्यासमनभ्युपगच्छन्तो 
देहाद्यात्मताभिमानाद्रूपान्तरमुपागताश्चार्वाकनैयायिकसांख्यबौद्धकाणाद्
आदयः पण्डिता मोक्षोपायालाभाद्भग्नाः पराभूता दृश्यन्ते वेदान्तिभिर्वा 
जल्पकथायां भग्नाः पराजिता दृश्यन्त इति योज्यम् || ३८ ||

देहादिजीवन्मुक्तानां स्वभावान्न कदाचन |
मृतोऽपि नैव म्रियते रुदन्नपि न रोदिति || ३९ ||

अस्तु वा बन्धस्य सुखदुःखादेर्देहेऽपि कथंचिदनुभवः मोक्षस्य तु स नास्त्येव | 
जीवन्मुक्तैः समाधौ देहाभाने स्फुटं तदनुभवाद्देहभाने व्युत्थानकाले 
मन्दमध्यमज्ञानिभिस्तदनुभवाच्चेत्याशयेनाह - देहादीति | 
स्वभावान्नित्याशरीरात्मस्वभावात् | तथा च श्रुतिः अशरीरं 
शरीरेष्वनवस्थेष्ववस्थितम् | महान्तं विभुमात्मानं मत्त्वा धीरो न शोचति इति | अत 
एव स मरणादिदेहधर्मैर्न युज्यत इत्याह - मृतोऽपीति || ३९ ||

विहसन्न हसत्येव जीवन्मुक्तो महोदयः |
वीतरागाः सरागाभा अकोपाः कोपसंयुताः || ४० ||

मनोधर्मैरपि तेषामसंबन्धमाह - वीतरागा इति || ४० ||

अमोहा मोहवलिता दृश्यन्ते तत्त्वदर्शिनः |
इदं सुखमिदं दुःखमित्यादिकलनास्तु ताः || ४१ ||

अलं दूरगतास्तेषामङ्कुरा नभसो यथा |
जगदात्मा च नास्त्येव यस्यैकं सर्वमस्ति च || ४२ ||

जगदात्मा जगत्स्वरूपं चकारात्तन्मूलमज्ञानं च यस्य नास्त्येव | यस्य 
सर्वमेकमेकरसं सदस्ति च तस्य जीवन्मुक्तस्य सुखदुःखाद्यस्तीति वाग्व्योम्नो 
विटपाः शाखाः सन्तीति वागुपमेत्यन्वयः || ४२ ||

सुखदुःखादि तस्येति वाग्व्योमविटपोपमा |
अशोका एव शोचन्ते जीवन्मुक्ता जयान्विताः || ४३ ||

तत्र को मोहः कः शोक एकत्वमनुपश्यतः इति श्रुतेः शोकमोहजयान्विताः || ४३ ||

अच्छिन्ना एकतद्भावा दृश्यन्ते तत्त्वदर्शिनः |
शिरः कमलजस्योच्चैः सामगायनतत्परम् || ४४ ||

शिर-आद्यङ्गच्छेदेऽप्यच्छिन्ना एकतद्भावा अद्वितीयात्मभावाः | क्व 
तद्दृष्टं तदुदाहरति - शिर इति | गायनमित्यशित्यात्वाभावश्छान्दसः || ४४ ||

हरो नखेन चिच्छेद सुकुमारमिवाम्बुजम् |
शक्तोऽपि न पुनर्ब्रह्मा जनयामास तच्छिरः || ४५ ||

व्योमैकतास्य चिद्व्योम्नो मुधा मूर्ध्नेतरेण किम् |
नैव तस्य कृतेनार्थो नाकृतेनेह कश्चन || ४६ ||

अस्य कमलजस्य व्योमैकता आकाशसमता अतो मुधा मिथ्याभूतेनेतरेण पञ्चमेन 
मूर्ध्ना किं प्रयोजनमित्यर्थः | तर्हि तस्य चतुर्भिः शिरोभिर्वा किमर्थं 
वेदोपदेशकरणं तत्राह - नैवेति || ४६ ||

यद्यथा नाम संपन्नं तत्तथास्त्वितरेण किम् |
हरो हरिणशावाक्षीमक्षीणशरतोऽश्रु च |
धत्ते वपुषि दुग्धाब्धिर्गुप्तामृतकलामिव || ४७ ||

संपन्नं प्राणिकर्मवशादिति शेषः | ईश्वरस्यापि प्राणिकर्मानुसारेणैव 
व्यवहारो न स्वार्थे इत्याह - हर इति | अनुगृहीतादक्षीणशरतो 
मन्मथाद्धरिणशावाक्षीमर्धाङ्गे धत्ते | निगृहीतात्तु 
निरुपप्लवसमाधिप्रवृत्तेरानन्दाश्रु च वपुषि धत्ते | 
गुप्तामृतकलामिवेत्युभयदृष्टान्तः || ४७ ||

शक्तोऽपि रागितामेष न त्यजत्युत्तमाशयः |
पञ्चेषुदाहसमये दृष्टा नीरागतागुणाः || ४८ ||

नैव तस्य कृतेनार्थो नाकृतेनेह कश्चन |
न चास्य सर्वभूतेषु कश्चिदर्थव्यपाश्रयः || ४९ ||

अर्थव्यपाश्रयः प्रयोजनलाभः || ४९ ||

रागितैषास्तु मा वास्य किमरागितयान्यया |
यद्यथा नाम संपन्नं तत्तथास्त्वितरेण किम् || ५० ||

अरागितया अन्यया रागितया वा किं को लाभः का वा क्षतिरित्यर्थः || ५० ||

करोति कारयत्युच्चैर्म्रियते मार्यतेऽपि च |
जायते वर्धतेऽजस्रं जीवन्मुक्तो जनार्दनः || ५१ ||

स्वयमसुरनिग्रहादि करोति इन्द्रादिद्वारा कारयति | म्रियते अवतारसमाप्तिषु 
मरणमङ्गीकरोति | तदनुकूलैः शरभलुब्धकादिभिर्मार्यतेऽपि च || ५१ ||

न चाजवं जवीभावं त्यक्तुं शक्तोऽप्यसौन तम् |
तेन त्यक्तेन नैवार्थस्तस्य नैवाश्रितेन च || ५२ ||

तं प्राणिकर्मवशोपगतं आजवं जवीभावं व्यवहारव्यग्रतां न च त्यक्तुं 
शक्नोति || ५२ ||

तद्यथास्थितमेवास्तु इह इत्यस्तवासनम् |
हरिर्निरिच्छ एवास्ते शुद्धचिन्मात्ररूपभृत् || ५३ ||

आत्मानमान्दोलयति कालकन्दुकतां गतम् |
अजस्रं नित्यमादित्यो जगद्गृहनभोङ्गणे ||५४ ||

सूर्यादीनामपि निरिच्छानामेव प्राणिकर्मानुसारादेव स्वस्वाधिकारपालनमित्याह 
- आत्मानमिति | आन्दोलयति भ्रमयति || ५४ ||

न च रोधयितुं देहं न समर्थो दिनेश्वरः |
निरिच्छ एव निर्वाणस्तथाप्यास्ते यथास्थितम् || ५५ ||

निर्वाणो जीवन्मुक्तः || ५५ ||

चन्द्रोऽनुभवति व्यर्थमाकल्पं क्षयमक्षयम् |
जीवन्मुक्ततया खिन्नो यथास्थितमवस्थितः || ५६ ||

आकल्पं कल्पान्तावधि | क्षयं राजयक्ष्माणम् || ५६ ||

मरुत्तहव्यगौरीशवीर्यग्रासादिखेदिताम् |
जीवन्मुक्तो वहत्यग्निर्यथा स्थित्या समस्थितिः || ५७ ||

मरुत्तस्य यज्ञे द्वादशवर्षपर्यन्तं 
गजशुण्डाप्रमाणाजस्रनिपतद्घृतधारादिहव्यग्रासप्रयुक्ताऽजीर्णेन 
स्कन्दोत्पत्तिप्रसङ्गे गौरीशस्य गौरीसंगमे देवैर्विघ्नाचरणे स्थानात्क्षुभितस्य 
वीर्यस्य ब्रह्मणो नियोगाद्ग्रासः पानं तत्प्रयुक्तेनान्तर्दाहेन आदिपदाद्देवानां 
दिवानिशं हव्यवहनदेवस्वापहरणाप्सुनिलयनादिना [हव्यवहनेन 
देवस्वापहारेणेत्यादि पाठः |] खेदिताम् || ५७ ||

बह्वीभिर्विजिगीषाभिः कृपणाविव तिष्ठतः |
जीवन्मुक्तावपि गुरू लोके शुक्रबृहस्पती || ५८ ||

विजिगीषाभिः परस्परजयेच्छाभिः || ५८ ||

करोति जनको राज्यंन् जीवन्मुक्तमना मुनिः |
जगत्यामाजिषूग्रासु देहं जर्जरतां नयन् || ५९ ||

आजिषु युद्धेषु || ५९ ||

नलमान्धातृसगरदिलीपनहुषाद्यः |
जीवन्मुक्ताश्चिरं राज्यंन् चक्रुराकुलिता इव || ६० ||

व्यवहारे यथैवाज्ञस्तथैव खलु पण्डितः |
वासनावासने एव कारणं बन्धमोक्षयोः || ६१ ||

बलिप्रह्लादनमुचिवृत्रान्धकमुरादयः |
जीवन्मुक्ताः स्थितिं चक्रुर्वितरागाः सरागवत् || ६२ ||

तस्मादसत्त्वे सत्त्वे च रागद्वेषक्षयोदये |
न मनागपि भेदोऽस्ति ज्~अनखं प्रति स्वरूपिणि || ६३ ||

एतेन जीवन्मुक्तानां रागद्वेषाभासदर्शनेऽपि मुक्तिसंदेहो निरस्त इति 
दर्शयन्नुपसंहरति - तस्मादिति | ज्ञखं जीवन्मुक्तचिदाकाशं प्रति 
लक्षीकृत्य रागद्वेषयोः क्षये उदये वा चरिते न च सत्त्वे सुचरित्रत्वे असत्त्वे 
दुश्चरित्रत्वे वा स्वरूपिणि आविर्भूतस्वरूपवति मोक्षे मनागपि भेदः संशयो नास्ति 
|| ६३ ||

ज्ञानेनाकाशशुद्धेन धर्मान्ये गगनोपमान् |
विन्दन्ति जीवन्मुक्तानां तेषां भेदमतिः कुतः || ६४ ||

नाहं ब्रह्मेति भेदमतौ सत्यां हि मुक्तौ संशयः स्यात् सैव तेषां नास्तीत्याह ##-
चरमसाक्षात्कारवृत्त्यात्मकज्ञानेन ये धारयन्ति देहमनःप्राणादीनिति धर्मा 
जीवास्तान् गगनोपमान् असङ्गाद्वयपूर्णब्रह्मभावेनाकाशसदृशान्विन्दन्ति 
लभन्ते तेषां जीवन्मुक्तानां भेदभ्रमहेत्वज्ञानस्य नष्टत्वात्पुनर्भेदमतिः 
कुतः | कस्मान्निमित्तात्संभाव्येतेत्यर्थः || ६४ ||

भास्वरं शक्रकोदण्डं यथा नानेव शून्यकम् |
आभासमात्रमेवायं तथा दृश्यात्मको भ्रमः || ६५ ||

तत्त्वसाक्षात्कारेण जीवजगद्भेदः कुतो बाध्यत इति चेत् 
भान्तिमात्रसिद्धत्वादित्याशयेन तस्यावस्तुतां दृष्टान्तेन साधयति - 
भास्वरमिति | शक्रकोदण्डमिन्द्रचापः | मेघपटलस्थाः सूर्यरश्मय 
एवेन्द्रचापात्मना दृश्यन्त इति प्रसिद्धम् || ६५ ||

शक्रचापे यथा भान्ति नानावर्णा नभोङ्गणे |
तथा शून्यात्मका एव ब्रह्माण्डपरमाणवः || ६६ ||

ब्रह्माण्डलक्षणाः परमाणवः || ६६ ||

इदं जगदसद्भाति सदिव व्यक्तिमागतम् |
अजातमनिरुद्धं च यथा शून्यत्वमम्बरे || ६७ ||

व्यक्तिं प्रकटताम् | अजातमनुत्पन्नम् | अनिरुद्धमनष्टम् || ६७ ||

साद्यन्तमप्यनाद्यन्तमशून्यमपि शून्यकम् |
जगज्जातं तथाऽजातमरुद्धं रुद्धमेव च || ६८ ||

अप्यर्थे तथाशब्दः | जातमप्यजातमेव रुद्धं नष्टं अरुद्धमनष्टमेव | 
जगत्तयापि गृहीते नित्यकूटस्थासङ्गाद्वये वस्तुनि आद्यन्ताद्यप्रसक्तेरिति भावः || ६८ 
||

जातं निरुद्धमस्त्येवं ब्रह्म व्योमैव भासते |
यथा दारुमयः स्तम्भस्तथा तच्छालभञ्जिका || ६९ ||

जगद्भाव इव तज्जन्मनिरोधभावोऽपि ब्रह्मणि कल्पनयोपपाद्यते इति चेदिष्टापत्तिः 
कल्पनामात्रेण कौटस्थ्याक्षतेरित्याशयेनाह - जातमिति | यथा स्तम्भो दारुमयो 
दार्वेव तथा तस्य स्तम्भस्यैकदेशस्था शालभञ्जिका प्रतिमापि दार्वेवेत्यर्थः || ६९ 
||

समस्तकलनोन्मुक्तं समं निर्निद्रमासनम् |
यदेकान्तचिदाकाशं तद्विद्यात्तन्मयं जगत् || ७० ||

अकल्पनं तु जगद्ब्रह्मैवेति समाधिदृष्ट्या अनुभवमारोपयेदित्याह - समस्तेति 
| समाधिना समस्तकलनोन्मुक्तं निर्निद्रं च समं 
यदासनमात्ममात्रतयावस्थानं तन्मयं तन्मात्रमेव तज्जगद्विद्यात् || ७० ||

देशाद्देशान्तरप्राप्तौ यन्मध्ये संविदो वपुः |
अनुन्मेषं चिदाकाशं तद्विद्यात्तन्मयं जगत् || ७१ ||

असमाधावपि शाखाचन्द्रदर्शने बुद्धिवृत्तेः शाखादेशाच्चन्द्रदेशप्राप्तौ 
मध्ये यन्निर्विषयं वृत्त्यभिव्यक्तं संविदः स्वरूपं तन्मयं 
जगद्विद्यादित्याह - देशादिति || ७१ ||

तत्र यद्द्वैतमैक्यं तन्मन्ये तदपि नैव च |
तद्व्योम केवलं भाति मन्ये तदपि नैव वा || ७२ ||

तत्र तादृशे चिदात्मनि यद्द्वैतं विशेषरूपमैक्यं सामान्यरूपं चाभाति तदपि 
तत्तस्माच्चिदाकाशस्वभावादेव नैव नास्त्येवेति मन्ये मननेन निश्चिनोमि | तत् 
केवलं व्योम शून्यमिति च यद्भाति तदपि च नैव | पूर्णानन्दैकरसे 
शून्यत्वस्याप्ययोगादित्यर्थः || ७२ ||

जगदाकाशमेवेदमात्मैवात्मनि वा स्थितम् |
भविष्यत्पुरवद्दृष्टमपि स्फारमपि स्फुटम् || ७३ ||

शून्यता पूर्णता च सप्रतियोगिका लोके यादृशी प्रसिद्धा | यथा जलेन शून्यो घटो 
जलेन पूर्ण इति वा | सा आत्मनि न संभवति किंतु जगदिदं 
जगद्भावस्यात्यन्ताप्रसिद्ध्या आकाशमेवेदमिति शून्यत्वम् | एवमात्मैवात्मनि 
संस्थितमित्यन्यनिरपेक्षं पूर्णत्वम् | यथा भविष्यत्पुरमिदानीं 
प्रतियोगिनिरपेक्षशून्यतया दृष्टं स्फारं दिक्कालादि यथा 
प्रतियोगिनिरपेक्षपूर्णतया स्फुटं दृष्टं तद्वदित्यर्थः || ७३ ||

आकाशकोशविशदाशय दृश्यजातं मौनात्म तिष्ठति शिलाघनमेव 
शान्तम् |
यन्नाम तस्य जगदित्यभिधां विधाय स्वात्मैव मोहित इवायमहो नु माया || ७४ 
||

हे आकाशकोशमिव विशदाशय राम यद्दृश्यजातं शिलाघनप्रायमेव शान्तं 
ब्रह्मैव मौनं तिष्ठति नाम तस्य स्वात्मैव जगदित्यभिधांन् विधायायं मोहित 
इव तिष्ठति अहो नु माया अत्याश्चर्यभूतेत्यर्थः || ७४ ||

इत्यार्षे श्रीवासिष्ठमहारामायणे वा० दे० मो० नि० उ० अवि० वि० जीवन्मुक्तकलनं नाम 
पञ्चविंशाधिकशततमः सर्गः || १२५ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे उत्तरार्धे 
जीवन्मुक्तकलनं नाम पञ्चविंशाधिकशततमः सर्गः || १२५ ||

षड्विंशाधिकशततमः सर्गः १२६

श्रीराम उवाच |

अनन्तरं मुनिश्रेष्ठ कुर्वन्तः किं विपश्चितः |
आसंस्तेषु दिगन्तेषु सद्वीपाब्धिवनाद्रिषु || १ ||

मृतानामिह सर्वेषां स्वान्तः संसृतिविभ्रमः |
उत्तरस्य तमःखातदर्शनान्तोऽनुवर्ण्यते || 

तेषु पूर्वादिषु दिगन्तेषु गतास्ते विपश्चितः किं कुर्वन्त आसन् || १ ||

श्रीवसिष्ठ उवाच |

शृणु किंवृत्तमेतेषां तात तत्र विपश्चिताम् |
तालीतमालमालाढ्यद्वीपाद्रिवनचारिणाम् || २ ||

एतेषां किंवृत्तं वृत्तान्तम् || २ ||

क्रौञ्चद्वीपगिरेरेको विपश्चित्पश्चिमे तटे |
कटेनाद्रितटे पिष्टः करिणा कमलं यथा || ३ ||

तेषां मध्ये एको विपश्चित् क्रौंचद्वीपे प्रसिद्धस्य वर्षसीमगिरेः पश्चिमे तटे 
भागे करिणा अद्रितटे वप्रशिलायां कटेन गण्डेन दन्ताभ्यां पिष्टः संचूर्णितो 
मृत इत्यर्थः | वरप्रार्थनकाले आसिद्धगम्यमध्वानं मृत्युरस्माकमस्तु मा 
इत्यवधिकरणात्तदुत्तरं सिद्धागम्योऽध्वेत्यनुक्तमपि गम्यते | एवमग्रेऽपि बोध्यम् || 
३ ||

द्वितीयो नभसा नीतो रक्षसा विक्षताङ्गकः |
निक्षिप्तो वाडवे वह्नौ तत्र भस्मत्वमागतः || ४ ||

द्वितीयो विपश्चिद्रक्षसा युद्धे विक्षताङ्गको नभसा नभोमार्गेण नीतो वाडवे 
वह्नौ सामुद्रे निक्षिप्तस्तत्र भस्मत्वं चागतः || ४ ||

तृतीयस्त्रैदशं देशं नीतो विद्याधरेण वै |
गतोऽप्रणामकुपितशक्रशापेन भस्मताम् || ५ ||

त्रैदशं देशमिन्द्रसभां गतः | तत्र च अप्रणामान्नमस्काराकरणात्कुपितस्य 
शक्रस्य शापेन भस्मतां गतः || ५ ||

चतुर्थश्चतुरं गच्छन्कुशद्वीपगिरेस्तटे |
दुर्वारेण नदीकच्छे मकरेणाष्टधाकृतः || ६ ||

चतुर्थो विपश्चित्कुशद्वीपगिरेस्तटे नदीकच्छे मकरेण अष्टधा शकलीकृतो मृत 
इत्यर्थः || ६ ||

इति ते पञ्चतां प्राप्ता दिङ्मुखेष्वाकुलाशयाः |
क्षये चतुर्षु चत्वारो भूपाला लोकपालवत् || ७ ||

इति अनया रीत्या ते चत्वारो भूपाला विपश्चितः पञ्चतां मरणं प्राप्ता यथा क्षये 
कल्पान्ते चत्वारो लोकपालाः पञ्चतां यान्ति तद्वत् || ७ ||

अथ तेषां ददर्शासौ व्योम्न्येव व्योमरूपिणाम् |
संवित्प्राक्तनसंस्काराद्व्योमात्मावनिमण्डलम् || ८ ||

अथ मरणानन्तरं तेषां संविद्व्योमात्मा भूत्वा तस्मिन्व्योम्न्येव अवनिमण्डलं 
पूर्ववद्ददर्श || ८ ||

सप्तद्वीपाब्धिवलयं पुरपत्तनभूषणम् |
सुरशैलशिरःपीठं ब्रह्मलोकशिरोमणिम् || ९ ||

अवनिमण्डलं कीदृशं ददर्श तदाह - सप्तद्वीपेत्यादि | सुरशैलो मेरुः स एव 
शिरःपीठमिवोन्नतो यस्य | ब्रह्मलोकोऽत्र मेरुस्थंन् ब्रह्मगृहम् || ९ ||

चन्द्रार्कबिम्बनयनं तारामुक्ताकलापकम् |
विलोलमेघवसनं नानावनतनूरुहम् || १० ||

देहान्विपश्चितां संविद्ददर्श चतुरोऽपि सा |
प्राग्वत्कल्पपरावृत्तौ द्यौर्दिगन्तानिवाततान् || ११ ||

कल्पः प्रलयस्तत्परावृत्तौ सर्गारम्भकाले | द्यौरिति तत्र प्रथमसृष्टाः 
प्रजापतयो गृह्यन्ते || ११ ||

आतिवाहिकसंवित्तेस्तेऽव्योम्नि व्योमतात्मकाः |
आधिभौतिकदेहत्वभावान्ददृशुरग्रतः || १२ ||

अव्योम्न्येव चिदात्मनि व्योमताप्रतीतिस्तदात्मकास्ते विपश्चितः 
आतिवाहिकसंवित्तेर्मानसप्रतिभासमात्रस्य विषये प्रातिभासिकदेहे 
आधिभौतिकदेहत्वप्रयुक्तस्थौल्यजाड्यादिभावान् अग्रतो ददृशुः || १२ ||

अस्यात्मकत्वेऽविद्येयं कियती स्यादितीक्षितुम् |
चत्वारोऽपि प्रवृत्तास्ते संस्कारवशतः पुरः || १३ ||

अस्यैवं निश्चितस्य देहस्य अज्ञात आत्मा आत्मकस्तद्भावे सति इयं 
दृश्यपृथ्व्यादिरूपा अविद्या कियती किंपरिमाणा स्यादितीक्षितुं 
पूर्वसंस्कारवशात्प्रवृत्ताः || १३ ||

दृश्यदर्शनयोरुर्वीमण्डलानुभवाकृतेः |
निष्ठांन् द्रष्टुमविद्याया भ्रेमुर्द्वीपान्तराणि ते || १४ ||

दृश्यदर्शनयोर्मध्ये उर्वीमण्डलरूपाया अनुभवाकृतेरविद्याया 
निष्ठामियत्तया परिच्छित्तिं द्रष्टुम् || १४ ||

द्वीपसप्तकमुल्लङ्घ्य समहार्णवसप्तकम् |
विपश्चित्पश्चिमः प्राप घनभूमौ जनार्दनम् || १५ ||

तेषु पश्चिमो विपश्चित् घनभूमौ प्रागुक्तस्वर्णघनायां भूमौ क्रीडन्तं 
जनार्दनं भाग्योदयवशात्प्राप ददर्श || १५ ||

तस्मादनुपमं ज्ञानंन् समासाद्य दिगन्तरे |
तस्मिन्नेव समाधाने सोऽतिष्ठद्वर्षपञ्चकम् || १६ ||

तस्माज्जनार्दनादनुपमं ज्ञानं ब्रह्मविद्यां समासाद्य तस्मिन्नेव दिगन्तरे सः 
समाधाने समाधौ वर्षपञ्चकमतिष्ठत् || १६ ||

ततो देहं परित्यज्य चित्ते सत्तामुपागते |
स तत्प्राण एवाकाशं परं निर्वाणमाययौ || १७ ||

देहं देहभावं परित्यज्य वीतहव्योपाख्यानोक्तरीत्या चित्ते सत्तां सन्मात्ररूपताम् | 
असत्तामिति वा च्छेदः | स विपश्चित् परं निर्वाणं कैवल्यमाययौ यथा तस्य प्राण 
आकाशभावमाययौ तद्वत् | उपलक्षणमेतत् षोडशकलानाम् | गताः कलाः 
पञ्चदश प्रतिष्ठाम् इति श्रुतेः || १७ ||

पूर्वः पर्वणि शीतंशुबिम्बपार्श्वे स्थितं वपुः |
चिन्तयंश्चिरमुन्नष्टदेहश्चन्द्रपुरे स्थितः || १८ ||

पूर्वः पूर्वदिक्प्रवृत्तो विपश्चित् पर्वणि राकायां शीतांशोः पूर्णचन्द्रस्य 
बिम्बपार्श्वे चन्द्रसंनिधाविति यावत् | स्थितं स्वं वपुश्चिरमैन्दववत् 
आतद्भावोदयं चिन्तयन्नुन्नष्टदेहो भूत्वा चन्द्रपुरे स्थितः | नन्विदमयुक्तम् | 
चतुर्ष्वपि शरीरेष्वेको हि विपश्चिज्जीवो योगिकायव्यूहेष्विव विभक्तं स्थितः | तस्य 
पश्चिमशरीरे विष्णुप्रसादाज्ज्ञानेन निर्वाणप्राप्तौ कोऽन्यः पुनः 
पूर्वविपश्चिच्छरीरे चन्द्रोपासनया चन्द्रलोकं यायात् | न ह्येकस्यैव जीवस्य 
क्वचिन्मुक्तिः क्वचिद्बन्धश्च युगपत्समञ्जसौ | मुक्तिफलस्य 
पाक्षिकत्वपरिच्छिन्नत्वयोरापत्तेः | न चैकस्य देहचतुष्टयधारणेन 
जीवचतुष्टयभागो जीवान्तरोत्पत्तिर्वा युक्ता | आद्ये चतुर्धा विभागे पूर्वजीवस्य 
नाशापत्तेः | द्वितीयेऽप्यभिनवोत्पन्नानां कामकर्मवासनादिबीजाभावेन 
संसारानापत्तेः | न च भोगवैचित्र्यमिव बन्धमोक्षवैचित्र्यं कर्मभिर्मायया वा 
अविरोधेन निर्वोढुं शक्यम् 
मोक्षस्याकर्मतन्त्रत्वाद्विश्वमायानिवृत्तिश्रुतिविरोधाच्चेति चेत् | सत्यम् | 
अयमत्राशयो भगवतो वसिष्ठस्य लक्ष्यते - न जीवो नाम ब्रह्माकाशादतिरिक्तः 
कश्चिदस्ति | ब्रह्मैव ह्यन्तःकरणोपाधिषु मायया विभक्तं 
तद्गतकामकर्मवासनानुसारेण संसरदिव विभाव्यमानं जीव इत्युच्यते | 
तत्रान्तःकरणानां दीपवद्बहूनां मेलने एकत्वमुपचयश्च भवति | एकस्य च 
योगदेवताप्रसादादिनिमित्तवशाद्युगपद्विरुद्धानेकदेश##-
तुल्यदेशकालभोग्यसमानकामकर्मवासनोद्भवस्तदा तद्भोगाय मेलने 
एकजीवत्वमेव भवति यावद्विरुद्धदेशभोगहेतुकर्मोद्भवं लाघवादेकमेव 
भोगायतनं शरीरं संपद्यते | यथा युधिष्ठिरजीवो धर्मस्य इन्द्रस्य च 
मेलनेनैको जीवः यथा वा भीमस्य वायविन्द्रयोर्मेलनेनैको जीवः यथा वा अर्जुनजीवो 
द्वयोरिन्द्रयोर्नरस्य च मेलनेनैकः यथा वा नकुलसहदेवयोरिन्द्रस्याश्विनोश्च 
मेलनेनैको जीवः | द्रौपद्याश्च नारायणीलक्ष्मीगौर्यंशमेलनेनैको जीवः 
पञ्चेन्द्रोपाख्यानादिपर्यालोचने प्रसिद्धः | यथा वा 
अग्नेर्वायोश्चेन्द्रशापादगस्त्यावतारे मेलनेनैको जीव इत्याद्यूह्यम् | एकस्य 
जीवस्यानेकधोपाधिविभागे अनेकजीवतापि | इन्द्रहन्तारं पुत्रं कश्यपाद्गर्भे 
प्राप्य अशुचित्वेन सुप्ताया दितेरेकजीवैकशरीरकस्य गर्भस्येन्द्रेण प्रथमं 
सप्तधा छेदने सप्त जीवास्तत एकैकस्य सप्तधा छेदने 
जातानामेकोनपञ्चाशन्मरुतामेकोनपञ्चाशज्जीवाः संपन्नाः | 
वटेक्षुदूर्वादीनां च काण्डशाखारुहां प्रतिशाखं प्रतिकाण्डं च प्ररोहेण 
जीवनदर्शनादेकस्य नानाजीवात्मनौपाधिको विभागश्च प्रसिद्धतर एव | इत्थं च 
प्रकृतेऽपि चतुर्णा जीवानां यावत्समानकामकर्मोद्भवे एकदेहतया 
राज्यपरिपालनम् विरुद्धभिन्नदेशभोग्यकर्माद्युद्भवे च देहादिविभागेन 
दिगन्तरप्रसर्पणमिति कल्पने वा एकस्यैव विपश्चिज्जीवस्योपाधिविभागेन 
मरुद्वच्चतुर्जीवभावोभूदिति कल्पने वा एकमुक्तौ न सर्वमुक्तिप्रसङ्गः | न च 
बहूनां मेलनेनैकजीवारम्भे तस्याभिनवस्य कर्माभावात्संसारानुपपत्तिः | 
आरम्भवादेनाभिनवजीवोत्पत्त्यनभ्युपगमात् | 
गङ्गायमुनयोर्मेलनेनैक्यापत्तावप्यभिनवगङ्गोत्पत्तिबुद्ध्यभावेन सैवेयं 
गङ्गेति प्रत्यभिज्ञया 
द्वयोरप्येकगङ्गात्मनावस्थानवदनादिजीवयोरेवैक्येनावस्थाने बाधकाभावात् | 
उपाधिद्वयस्य मेलनेनैक्ये उपहितेऽपि मेलनैक्यस्य सर्वप्रत्ययसिद्धत्वात् | एकत्वेनापि 
प्राक्तनकर्मभोगसंभवात् | एवमेकस्य चतुर्जीवभावे प्रत्यभिज्ञया चतुर्णामपि 
प्राक्तनजीवादभेदेन तद्गतकामकर्मवासनाराशीनां चतुर्धा विभागेन 
व्यवस्थितेः संसरणोपपत्तिस्तत्रैकस्य मुक्तावप्यपरस्य 
ज्ञानाभावात्संसरणोपपत्तिश्च | न चैवं मुक्तिफलस्य 
पाक्षिकत्वपरिच्छिन्नत्वयोः प्रसङ्गः | व्यष्टिजीवानां मुक्तावपि 
समष्टिहिरण्यगर्भजीवस्याधिकारान्ते मुक्तिवदुपपत्तेः | न हि समष्ट्यात्मनो 
हिरण्यगर्भस्य तत्त्वज्ञानं व्यष्टीनां मुक्त्यभावे 
पाक्षिकपरिच्छिन्नमोक्षफलम् | यत्र वर्तमानेऽपि व्यष्टिसमष्ट्यभेदेन 
मुक्तिसंकरस्तत्र सांप्रतिके जीवभेदे सति प्राक्तनतदभेदमात्रेण 
मुक्तिसंकरापादनस्यानवसर एव | भूयश्चान्ते विश्वमायानिवृत्तिः इति श्रुतिरपि 
तत्तज्जीवोपाधिकृत्स्नबीजनिवृत्तिपरा | अन्यथा एकमुक्त्यैव ज्ञानशून्यानामपि 
सर्वजीवानां मुक्त्यापत्तेः | तद्यो यो देवानां प्रत्यबुध्यत स एव 
तदभवत्तथर्षीणां तथा मनुष्याणाम् बहवो ज्ञानतपसा पूता 
मद्भावमागताः इत्याद्यनेकश्रुतिस्मृतिवैयर्थ्यापत्तेश्च | न 
चेदानींतनमन्दाधिकारिणो भाविबहुतरजन्मलभ्यमोक्षप्रत्याशया 
साधनानुष्ठानं न स्यान्ममैकस्यानेकजीवभावे क्वचिन्मोक्षेऽपि 
क्वचिद्बन्धानुवृत्त्यनिवृत्तिः स्यादिति शङ्कया अनिर्मोक्षशङ्कानपनयादिति 
वाच्यम् | मोक्षसाधनानुष्ठानप्रवृत्तेः स्वल्पमप्यस्य धर्मस्य त्रायते महतो 
भयात् न हि कल्याणकृत्कश्चिद्दुर्गतिं तात गच्छति अनेकजन्मसंसिद्धस्ततो याति 
परां गतिम् इति स्मृतिप्रामाण्यानुरोधेनोत्तरजन्मसु नानाजीवात्मना अविभागस्य 
विभागे वा सहैव साधनसंस्कारैर्विभागात्सर्वत्र क्रमेणावश्यं ज्ञानोदयस्य 
वानुमानेन साधनानुष्ठाने प्रवृत्त्युपपत्तेः | वर्णिता हि तथैव 
भिक्षुजीवटोपाख्याने भिक्षोः साधनानुष्ठानवतः 
प्रामादिकसंकल्पप्राप्तनानाजीवभावस्यान्ते शतरुद्रभावे सर्वेषां 
तद्विभागजीवानां ज्ञानावाप्तिर्मुक्तिश्चेति | न चैवं 
सर्वजीवमुक्त्यनापत्तिरिष्टापत्तेः | मायादृष्ट्या मायानन्त्यस्य न रूपमस्येह 
तथोपलभ्यते नान्तो न चादिर्न च संप्रतिष्ठा नित्यैव सा जगन्मूर्तिस्तया सर्वमिदं 
ततम् इत्यादिस्मृतिसिद्धत्वात् | तत्त्वदृष्ट्यातु जीव एव नास्तिकस्य मुक्त्यनापत्तिः | न च 
अतोऽन्यदार्तम् इति श्रुतिविरोधः | तस्याः श्रुतेर्व्यक्त्यार्तिमात्रेणाप्युपपत्तेः 
प्रवाहानन्त्येऽप्यविरोधात् | चरमव्यक्तिनाशस्यैव प्रवाहनाशतया 
सर्वजीवसंसारचरमव्यक्त्यप्रसिद्धौ तन्नाशस्याप्रसिद्धेः | प्रकृते तु 
पश्चिमविपश्चित एकस्यैव भगवद्भक्तिपरिपाकोदितात्तदनुग्रहाज्ज्ञानलाभो 
नान्येषामिति तस्यैकस्यैव मुक्त्युपपत्तिरिति || १८ ||

दक्षिणः शाल्मलिद्वीपे राज्यमुत्सन्नशात्रवः |
करोत्यद्यापि न सतो विस्मृतान्यविनिश्चयः || १९ ||

अथ दक्षिणो विपश्चित्किमकरोत्तत्राह - दक्षिण इति | उत्सन्नाः शात्रवा येन 
तथाविधः सन् | सतः पारमार्थिकतत्त्वस्य लाभाद्विस्मृतः अन्यविनिश्चयो 
बाह्यार्थनिश्चयो येन तथाविधस्तु न || १९ ||

उत्तरस्तरलास्फालकल्लोले सप्तमाम्बुधौ |
सहस्रमेकं वर्षाणामुवास मकरोदरे || २० ||

सप्तमाम्बुधौ स्वादूदे मकरेण निगीर्णः सन् मकरोदरे वर्षाणां 
सहस्रमेकमुवास || २० ||

मकरोदरमांसाशी मृते मकरनायके |
मकरोदरतोऽब्धेश्च निर्गतो मकरो यथा || २१ ||

तत्र किमाहारोऽभूत्तत्राह - मकरोदरेति || २१ ||

ततोऽशीतिसहस्राणि योजनानां घनावनिम् |
हिमकल्पजलाम्भोधेरुल्लङ्घ्य सुघनोदरीम् || २२ ||

ततः हिमकल्पजलस्य स्वादूदाम्भोधेरवशिष्टान्यशीतिसहस्राणि योजनान्युल्लङ्घ्य 
सुघनं विशालमुद्ररं यस्यास्तथाविधां सौवर्णीं महामहीं प्राप्त 
इत्युत्तरेणान्वयः || २२ ||

प्राप्तो दशसहस्राणि योजनानां महामहीम् |
सौवर्णीं सुरसंचारसरणिं मृतवानसौ || २३ ||

तस्यां भूमौ च मध्ये च विपश्चिन्नाकितामगात् |
उत्तमामग्निमध्यस्थं क्षणात्काष्ठमिवाग्निताम् || २४ ||

अथ तस्यां भूमौ स विपश्चिन्मृतः सन्नुत्तमां नाकितां देवभावमगात् | 
यथाग्निमध्यस्थं काष्ठं क्षणादग्नितां गच्छति तद्वत् || २४ ||

प्रधानदेवो भूत्वासौ लोकालोकगिरिं गतः |
अस्य भूमण्डलतरोरालवालमिव स्थितम् || २५ ||

असौ विपश्चित्प्रधानदेवो देवश्रेष्ठो भूत्वा प्राक्तनदिगन्तोपसर्पणवासनया ततो 
लोकालोकगिरिं गतः | कीदृशं लोकालोकगिरिम् | उत्तरे 
आमेरुशृङ्गमुन्नतत्वात्तरुप्रायस्यास्य भूमण्डलस्य मूले आलवालं सेतुमिव 
स्थितम् || २५ ||

स पञ्चाशत्सहस्राणि योजनानां समुन्नतः |
आलोकलोकाचाराढ्यो भाग एकोऽस्य नेतरः || २६ ||

अस्य लोकालोकगिरेः एकः प्रथमो भागः सूर्यालोकेन लोकानां जनानामाचारेण 
व्यवहारेण चाढ्यः इतरस्तु न || २६ ||

लोकालोकशिरः प्राप्तं तारकामार्गसंस्थितम् |
अधःस्थिता अपश्यंस्तमुच्चनक्षत्रशङ्कया || २७ ||

लोकालोकगिरेरारोहणेन तच्छिरःप्राप्तं तं देवविपश्चितं अधःस्था 
जनानक्षत्रशङ्कया अपश्यन् || २७ ||

तस्मात्प्रदेशात्तत्पारे तमस्तस्य महागिरेः |
चतुर्दिक्कं महाखातं नभः शून्यमनन्तकम् || २८ ||

तस्य महागिरेः पारे परभागे तमः | चतुर्दिक्कं परितः महत् खातं परिखाकारो 
गर्तः | नभ इव सर्वप्राणिशून्यमनन्तकमनेकयोजनविस्तृतम् || २८ ||

ततो भूगोलकोऽयं हि समाप्तो वर्तुलाकृतिः |
नभःशून्यं महाखातं ततस्तिमिरपूरितम् || २९ ||

तत्रालिकज्जलतमालनभोन्तरालनीलं तमो न च मही न च जंगमादि |
नालम्बनं न च मनागपि वस्तुजातं किंचित्कदाचिदपि संभवतीति विद्धि || ३० ||

हे राम तत्र तस्मिन् खाते अलिरिव कज्जलमिव तमाल इव नभोन्तराले नीलं तम एवास्ति | न 
च मही न च जंगमादि प्राणिजातमस्ति | आलम्बनमाश्रयश्च नास्ति | न च 
किंचिद्वस्तुजातं कदाचिदपि संभवतीति त्वं विद्धीत्यर्थः || ३० ||

इत्यार्षे श्रीवा० वा० दे० मो० निर्वा० उ० अवि० विप० विपश्चिज्जन्मान्तराचरणं नाम 
षड्विंशाधिकशततमः सर्गः || १२६ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे उत्तरार्धे 
विपश्चिज्जन्मान्तराचरणं नाम षड्विंशाधिकशततमः सर्गः || १२६ ||

सप्तविंशाधिकशततमः सर्गः १२७

श्रीराम उवाच |

भगवन्कथयैतन्मे कथं भूगोलकं स्थितम् |
कथमृक्षगणो याति लोकालोकः कथं गिरिः || १ ||

भूमिनक्षत्रचक्रादेः स्थितिस्तत्परतो नभः |
ब्रह्माण्डखर्परद्वन्द्वस्थितिश्चात्रोपवर्ण्यते || 

प्रासङ्गिको रामप्रश्नः | निराधारं भूगोलकं कथं स्थितम् | ऋक्षगणो 
नक्षत्रचक्रं च निराधारं कथं याति भ्रमति | त्वदुक्तो गिरिश्च कथं लोकालोकः | 
तत्संज्ञानिमित्तं किमित्यर्थः || १ ||

श्रीवसिष्ठ उवाच |

यथा संकल्परचिता शिशोर्व्योमनि तिष्ठति |
वीटा चिन्मात्रबालेन कल्पिता भूस्तथाम्बरे || २ ||

तत्राद्यप्रश्नस्य वसिष्ठः प्रथममुत्तरमाह - यथेति | वीटा कन्दुकः | 
चिन्मात्रबालेन हिरण्यगर्भेण कल्पिता भूरपि तथा अम्बरे आकाशे तिष्ठति न 
पततीत्यर्थः || २ ||

यथा तिमिरिकाक्षाणां केशचन्द्रादिदर्शनम् |
चिदाकाशस्य सर्गादौ तथा पृथ्व्यादिदर्शनम् || ३ ||

मिथ्यात्वाद्वा पतनसंभावना वारणीयेत्याह - यथेति | तिमिरमस्यास्तीति तिमिरिकम् 
| मत्वर्थीयष्ठन् || ३ ||

यथा संकल्पनगरं धार्यमाणं न दृश्यते |
धार्यते धार्यते मा च तथोर्व्यनुभवश्चितेः || ४ ||

धार्यमाणं केनचिदाधारेणाध्रियमाणं न दृश्यते नानुभूयते | 
सांकल्पिकैरेव स्तम्भकुड्यादिभिर्धार्यते यद्यपि तथापि 
सांकल्पिकस्तम्भादेरवस्तुत्वान्मा धार्यते न धार्यते च तथोर्व्यपीत्यर्थः || ४ ||

यद्यथा यावदाभाति चिति चित्त्वात्स्वभावतः |
तत्तथा तावदाभाति तत्र तत्र तदात्मकम् || ५ ||

सर्ववस्तुस्वभावानां चिदधीनसिद्धिकत्वादधृतगोलकाकारेण चिता सिद्धाया 
भूमेस्तादृश एव स्वभावो वाऽनुमीयतामित्याशयेनाह - यद्यथेति | 
तदात्मकमिति वस्तुस्वभावस्तथेति तत्प्रकारस्वभावस्तावदिति तदायुर्नियतिस्वभावः 
परिगृह्यते || ५ ||

तिमिराक्रान्तनेत्रस्य केशोण्ड्रकमिवाम्बरे |
चिन्मात्रस्य महीगोलो यो भातः स तथा स्थितः || ६ ||

केशचन्द्रादिदर्शनमित्यत्र केशदर्शनं स्पष्टयति - तिमिरेति | तथा भ्रान्त्यैव 
स्थितः || ६ ||

ऊर्ध्वं वहन्त्यः सरितस्तदधस्ताद्धुताशनः |
चिति चेत्स्वप्नवद्भाति तत्तथा तत्स्थितं भवेत् || ७ ||

नद्यादीनां निम्नवाहित्वस्वभावादिविपरीतस्वभावोऽपि चेत् क्वचिच्चिता भास्येत 
तर्ह्यस्तीत्येव प्रतिपत्तिः स्यान्न नास्तीति यथा स्वप्ने इत्याह - ऊर्ध्वमिति | 
तासामधस्तादधोमुखज्वालो हुताशनश्चिति चेत्सर्गादौ भाति तत्प्रतीतं 
वैपरीत्यमिदानीमपि स्थितमेव भवेन्नास्थितम् || ७ ||

तस्मात्पतन्ती भूर्भाता पतत्येवानिशं जगत् |
उत्पतन्ती तु चिद्भाता तथा नानात्मिका भवेत् || ८ ||

अत एव वादिनां भूमेरजस्रपतनोर्ध्वगमनभ्रमणप्लवनादिकल्पनादि 
तत्तद्बुद्ध्यवच्छिन्नचित्सत्तया सत्यैवेत्याशयेनोपसंहरति - तस्मादिति | तथाहि 
- वादिनः केचिद्गुरुत्वादजस्रं महाकाशे पतत्येव भूः 
आकाशस्याधोदेशावध्यभावाच्च न क्वचिदस्याः पतनं विश्राम्यति 
विपुलतरत्वाच्च तत्पतनमस्माभिर्न विभाव्यते | ज्योतिश्चक्रं चोभयतो मेरुसंलग्ने 
ध्रुवद्वये बद्धं सहैव पतति | तच्च 
लघुतरत्वात्पतनवशादेवानादिकालाद्भ्रमतीति मन्यन्ते | अन्ये तु योऽप्सु नावं 
प्रतिष्ठितां वेद प्रत्येव तिष्ठति इति श्रुतेर्भूम्याधारोऽर्णवोऽस्ति तत्रानिबद्धा नौरिव 
भ्रमन्त्येवास्ते भूः प्रलये च तत्रैव निमज्जति सर्गकाले च 
जलतुम्बिकान्यायेनोर्ध्वमायातीति | अन्ये तुमन्यन्ते | उपर्यधस्तात्परितश्च 
भूमेरपरिच्छिन्नं जलमेवास्ति | तत्रान्तश्छिद्रेषु भूमेः सप्तलोकाः 
पवनपूर्णान्तरालाः सन्ति | तत्रान्तरस्य 
वायोर्लाघवातिशयबलाज्जलमग्नतुम्बीफलमिव सततमूर्ध्व गच्छतीति | अपरे तु 
मन्यन्ते भूगोलात्परित आकाश एव | तस्य चानन्त्याद्गुरुत्वान्मेरुसंलग्नदेवदृशा 
दक्षिणभागस्यैवाधोभागत्वाद्दक्षिणत एव सदा पततीति | अन्ये त्वासुरा वादिनः 
पातालमेवोर्ध्वदेशं मन्यमाना देवाभिमतामूर्ध्वदिशमध इति कल्पयन्त 
उत्तरत एव गुरुत्वाद्भूः पततीति मन्यन्ते | अनयैव रीत्या प्राच्यपाश्चात्या अपि 
स्वस्वदेशमेवोर्ध्वं मन्यमानाः प्राचीप्रतीच्योरपि तपनं मन्यन्ते | अन्ये तु 
ज्योतिश्चक्रं न भ्रमति किंतु भूरेव स्वस्थाने भ्रमति तद्द्वयमविभावयन्तो 
नौस्थास्तरुचलनमिव ज्योतिश्चक्रं भ्रमत्पश्याम इति | अपरे तु भूमिरेव 
सर्वतोऽधस्तस्याः परितः स्थितानां जनानां दृष्ट्या तत्तच्छिरोदेशोपलक्षिताः 
सर्वा एवोर्ध्वदिशः | तत्र गुरुत्वाद्यस्यामधोदिशि पृथिव्याः पतनं संभाव्येत 
सैव निर्धारितरूपा नास्तीति विनिगमनाविरहात्क्वापि न पततीति स्वस्थाने स्थिरैवास्ते इति | 
तेषां तेषां वादिनां स्वस्वबुद्ध्यवच्छिन्नचित्सत्तया सर्वं सत्यं स्वतस्तु न 
किंचिदपि सत्यमिति भावः | तथा तत्तद्भानानुसारेण विरुद्धनानात्मिकैव भवेत् || ८ ||

स्तब्धभाता स्थिता स्तब्धा सालोका तु प्रकाशिनी |
निरालोका निरालोकलोकानामात्मनि स्थिता || ९ ||

स्तब्धा निश्चलेति भाता स्तब्धैव | दिवारात्रं ये प्राणिनोऽप्रतिहतचक्षुषस्तद्दृष्ट्या 
सदैव सालोका प्रकाशवती | एवं निरालोकलोकानां जात्यन्धानां दृशा सदैव 
निरालोका | आत्मनि बुद्ध्यवच्छिन्नचिति || ९ ||

चिद्भानैकानुसारेण ताराचक्रं तथा मही |
असदेव सदैवेदं भातीदमविखण्डितम् || १० ||

एवं सदसद्वादिनां चिद्भानानुसारेण तथापि ताराचक्रं मही च तथैव 
भवतीत्याह - चिद्भानेति || १० ||

आलोकालोकमेवाथ नभःखातं ततो महत् |
तम एकार्णवाकारं स्थितं तत्र क्वचित्क्वचित् || ११ ||

प्रश्रद्वयोत्तरे समाप्ते तृतीयप्रश्नोत्तरमारभते - आलोकालोकमिति | इयं भूः 
आलोकालोकं लोकालोकमभिव्याप्य स्थिता तावत्येव | अथ तदनन्तरं नभोरूपं 
खातं गर्तो वलयाकारस्तत्र च महत्तमस्तत्रैकार्णवाकारम् | क्वचित्क्वचिदित्युक्त्या 
तच्छृङ्गद्वयान्तराल ईषत्सौरालोकप्रवेशोऽप्यस्तीति गम्यते || ११ ||

दूरत्वादृक्षचक्रस्य करालत्वान्महागिरेः |
क्वचित्तमः क्वचित्तेजस्तत्रैवाचत्वरेऽपि च || १२ ||

तस्य लोकालोकनामप्रवृत्तौ निमित्तमाह - दूरत्वादिति | ऋक्षचक्रस्य 
नक्षत्रचक्रस्य खातात्परतः परिवर्तिनः अतिदूरत्वात् गिरेश्च करालत्वात्क्वचिदेकभागे 
तमः |चत्वरशब्देनाधित्यका गौण्या वृत्त्योच्यते | आचत्वरेऽधित्यकापर्यन्ते 
क्वचिद्भागे तेजोपि चेति स लोकालोकाख्य इत्यर्थः || १२ ||

लोकालोकगिरेः पारे स्थितादाकाशमण्डलात् |
दशदिक्कं सुदूरेण ऋक्षचक्रं विवर्तते || १३ ||

दूरत्वमेव दर्शयति - लोकालोकेति | विवर्तते परिभ्रमति || १३ ||

आपातालदिवो नद्धमृक्षचक्रं तदम्बरे |
दशदिक्कं प्रसरति पतदूर्ध्वादृतेऽभितः || १४ ||

अध ऊर्ध्व च कियद्विस्तृतं तत्राह - आपातालदिव इति | सर्वोर्ध्वाद्ध्रुवादृते 
अन्यत्सर्व पतद्भ्रमत् || १४ ||

भूलोकमेव पातालयुतं नक्षत्रमण्डलम् |
पर्येति लोकालोकान्ते नान्यच्चित्कल्पनाच्च तत् || १५ ||

इदं नक्षत्रमण्डलं पातालसहितं कृत्स्नं भूलोकं पर्येति प्रदक्षिणीकरोति | 
तच्च चित्कल्पनादन्यन्न || १५ ||

सलोकालोकभूलोकद्विगुणात्खादनन्तरम् |
पकवाक्षोटस्य भिस्सेव स्थितं नक्षत्रमण्डलम् || १६ ||

पक्वस्याक्षोटफलस्य भिस्सा बीजसारावरणभागैव || १६ ||

द्विगुणा नभसस्तस्मादृक्षचक्रस्य पुष्टता |
दशदिक्कं विसरतो बिल्वत्वक्सदृशस्थितेः || १७ ||

तस्माद्भूलोकद्विगुणान्नभसः ऋक्षचक्रस्य द्विगुणा पुष्टता अन्तर्दलविस्तारः || १७ 
||

संविद्घनस्य कचनं यादृशं कल्पनात्मकम् |
यदित्थं संनिवेशेन नन्वियं जागती स्थितिः || १८ ||

संविद्घनस्य शबलब्रह्मणः सत्यसंकल्पात्मकं यादृशं कचनं 
तदेवेत्थं सन्निवेशेन ब्रह्माण्डतदवयवरूपेण जागती स्थितिरित्यर्थः || १८ ||

नक्षत्रचक्राद्द्विगुणं ततोऽन्यद्विद्यते नभः |
तच्च क्वचित्प्रकाशाढ्यं क्वचित्सान्द्रतमोमयम् || १९ ||

ततः परतः पूर्वोक्तनभसोऽन्यन्नभो विद्यते || १९ ||

पर्यन्ते तस्य नभसः स्थितं ब्रह्माण्डखर्परम् |
एकमूर्ध्वे परमधो गगनं मध्यमेतयोः || २० ||

योजनानां कोटिशतं पुष्टं वज्रदृढं च तत् |
स्थितं संवेदमयं व्योम्नि व्योममयात्मकम् || २१ ||

तदन्तर्दलपरिमाणमाह - योजनानामिति | संवेदनमयं कल्पनामात्ररूपं 
परमार्थतो व्योमविकारपञ्चीकृतभूतकार्यभूतं व्योम चिदाकाशमेव || २१ ||

सर्वदिक्कं महागोले नभसि स्वर्कतारकम् [स्वर्गतारकं इति मूले 
व्याख्यायां च पाठः |] |
किमत्रोर्ध्वमधः किं स्यात्सर्वमूर्ध्वमधश्च वा || २२ ||

महागोलाकारे नभसि स्वर्कतारकं ज्योतिश्चक्रं सर्वदिक्कं तिष्ठति | एवं सति 
किमत्र अस्मिन् ज्योतिश्चक्रे किमूर्ध्वं किमधः स्यात् यदि स्यात्तर्हि सर्वमूर्ध्व सर्व 
चाधः | चशब्दात्सर्वं दक्षिणोत्तरपूर्वपश्चात्तोऽपि वा स्याच्दित्यर्थः || २२ ||

पतनमुत्पतनं गमनं स्थितं चित इति स्फुरितं न तु वस्तु तत् |
पतनमस्ति न चोत्पतनं न वा गमनमागमनं स्थितमित्यपि || २३ ||

सर्ववस्तूनां पतनं उत्पतनं तिर्यग्गमनं स्थितम् | एकत्रावस्थानं यद्भाति 
तच्चितः प्रत्यगात्मनः स्फुरितं प्रतिभानमात्रमेव | वस्तुतस्तु न पतनमस्ति न 
चोत्पतनमस्ति न वा गमनमागमनं स्थितमवस्थितं किंचिदित्यप्यस्ति | 
अद्वयत्वविरोधादित्यर्थः || २३ ||

इत्यार्षे श्रीवासिष्ठमहारामायणे वा० दे० मो० नि० उ० अ० वि० भूगोलनिर्णयो नाम 
सप्तविंशाधिकशततमः सर्गः || १२७ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे उत्तरार्धे 
भूगोलनिर्णयो नाम सप्तविंशाधिकशततमः सर्गः || १२७ ||

अष्टाविंशाधिकशततमः सर्गः १२८

श्रीवसिष्ठ उवाच |

अस्मादादेर्जनस्यैतत्प्रत्यक्षं नानुमानिकम् |
शुद्धबोधशरीरेण नाधिभौतिकरूपिणा || १ ||

तमः श्वभ्रं समुत्तीर्य ब्रह्माण्डावरणानि च |
विपश्चितोऽत्र भ्रमणमविद्यायामुदीर्यते || 

इदं ज्योतिश्चक्रतत्परिमाणादिकं त्वया केन प्रमाणेनावगतं तत्राह - 
अस्मदादेरिति | जनस्य योगिजनस्य योगज्ञानाभ्यासशोधितत्वाच्छुद्धो यस्तत्त्वबोधः 
सर्वजगत्तत्त्वसाक्षात्कारस्तत्प्रधानेनातिवाहिकशरीरेण न 
त्वाधिभौतिकस्थूलरूपेणेत्यर्थः || १ ||

एतदस्मज्जगत्स्वप्ने नान्येषु कथितं मया |
अन्येष्वस्ति जगत्स्वप्नेष्वेवमन्यापि च स्थितिः || २ ||

एतद्यन्मया लोकालोकज्योतिश्चक्रादिसंस्थानं कथितं तदस्मद्दृष्टे जगत्स्वप्ने 
प्रसिद्धं कथितमन्येषु तु न कथितम् | अन्येषु ब्रह्माण्डान्तरलक्षणेषु 
जगत्स्वप्नेष्वप्येवमेवोत्सर्गतः स्थितिः क्वचिदन्यादृश्यपीत्यर्थः || २ ||

जगत्स्वप्नेषु चान्येषु संस्थानकथनेन किम् |
न ह्यौपयोगिकादन्या कथा भवति धीमताम् || ३ ||

तर्हि तदपि वद तत्राह - जगदिति || ३ ||

सर्वेषामुत्तरे मेरुर्लोकालोकश्च दक्षिणे |
येषामित्यनुमाऽशेषभूथौघे तेन पण्डिताः || ४ ||

हे पण्डिताः तेन उत्सर्गेण तु सर्वेषां ब्रह्माण्डानां मध्ये 
सर्वद्वीपसमुद्राणामुत्तरे मेरुर्लोकालोकस्तु दक्षिणे इति अशेषभूथौघे येषां 
जिज्ञासा तेषामनुमानमनुमा प्रवर्ततामित्यर्थः || ४ ||

प्रत्यक्षमेतदन्येषां यत्र तेऽन्ये जगद्भ्रमाः |
नास्माकं विषये ते हि तथा संस्थानशोभिनः || ५ ||

ये त्ववान्तरविशेषास्ते तत्रत्यानामेव प्रत्यक्षा नात्रत्यानामित्याह - प्रत्यक्षमिति 
|| ५ ||

सर्वेषामुत्तरे मेरुर्लोकालोकश्च दक्षिणे |
सप्तद्वीपनिवासानां नान्येषामिति निश्चयः || ६ ||

अन्येषां ब्रह्माण्डाद्बहिर्गतानाम् || ६ ||

प्रकृतं शृणु हे राम तद्ब्रह्माण्डकवाटकम् |
यत्प्रमाणं ततो वारि बाह्ये दशगुणं स्थितम् || ७ ||

ब्रह्माण्डस्य कवाटकं प्रागुक्तखर्परद्वयं यत्प्रमाणं 
प्रागुक्तशतकोटियोजनप्रमाणं ततः परं बाह्ये दशगुणं वारि जलावरणं 
स्थितम् || ७ ||

तद्ब्रह्माण्डकवाटं तु तृणं तृणमणिर्यथा |
धत्ते वारि स्वभावेन नित्यं कल्पकरत्नवत् || ८ ||

ननु तस्य क आधारस्तत्राह - तदिति | तद्ब्रह्माण्डकवाटमेव पार्थिवभागतया 
आकर्षणशक्त्या तद्वारि धत्ते | यथा 
तृणमणिस्तृणचुम्बकमणिविशेषस्तृणमाकर्षणशक्तिरूपस्वभावेन धत्ते | 
यथा वा कल्पवृक्षोऽर्थिवाञ्छितानि रत्नानि धत्ते तद्वदित्यर्थः || ८ ||

सर्वेषामेव भावानां स्थितः कल्पकरत्नवत् |
सर्वदा पार्थिवो भागस्तेनात्रैते पतन्त्यलम् || ९ ||

तर्हि मेघनिर्मुक्तजलकरकादयः समुद्रनद्यादिषु न पतेयुर्जले 
आकर्षणशक्त्यभावात्किंतु दूरादपि तीरभूमिमेवोपसृत्य तत्र पतेयुस्तत्राह - 
सर्वेषाम्ती | एते वृष्टिजलादयः || ९ ||

जलाद्दशगुणं बाह्ये स्थितं तेजो निरिन्धनम् |
आकाशविशदं शान्तस्तब्धज्वालोदरोपमम् || १० ||

प्रागुक्ताद्ब्रह्माण्डावरणजलाद्बाह्ये || १० ||

तस्माद्दशगुणो बाह्ये संस्थितो वायुरायतः |
वायोर्दशगुणं बाह्ये व्योम तिष्ठति निर्मलम् || ११ ||

ततः परतरं शान्तं ब्रह्माकाशमनन्तकम् |
न प्रकाशं न च तमो महाचिद्घनमव्ययम् || १२ ||

ब्रह्माकाशमविद्याशबलब्रह्माकाशम् | चिद्घनं प्रज्ञानघनं सुषुप्तिकल्पम् || 
१२ ||

अनादिमध्यपर्यन्ते तस्मिन्ब्रह्ममहाम्बरे |
महाचिन्नाम्नि सर्वात्मन्ययोनिर्वाणरूपिणि || १३ ||

अयोघनवदच्छिद्रनिर्वाणरूपिणि || १३ ||

ब्रह्माण्डानां तादृशानां दूरे दूरे पुनः पुनः |
मिथोलक्षाणि लक्षाणि कचन्त्युपरमन्ति च || १४ ||

कचन्त्युद्भवन्ति | उपरमन्ति प्रलीयन्ते || १४ ||

न किंचित्कचयत्यत्र समे कचनरूपिणि |
तादृङ्मयं तथारूपं तदात्मन्येव संस्थितम् || १५ ||

किं तत्कारणं यद्ब्रह्माण्डलक्षाणि कचयति तत्राह - न किंचिदिति | किंतु 
तद्ब्रह्मैवात्मनि अविद्यया तादृङ्मयमेवावस्थितम् || १५ ||

एष ते कथितः सर्वो दृश्यानुभवनक्रमः |
अधुना शृणु किंवृत्तं लोकालोके विपश्चितः || १६ ||

प्रश्नोत्तरमुपसंहृत्य प्रकृतं श्रावयति - एष इति || १६ ||

स्वभ्यस्तपूर्वसंस्कारो विलसन्निश्चयेरितः |
लोकालोकगिरेर्मूर्ध्नस्तमःश्वभ्रं पपात सः || १७ ||

सुष्ठु अभ्यस्तः पूर्वो दिगन्तदर्शनोद्योगसंस्कारो येन तथाविधनिश्चयेनेरितो 
विपश्चित्तस्य लोकालोकगिरेर्मूर्ध्नः शिखरात्परतः प्रागुक्तं तमःश्वभ्रं पपात 
विवेश || १७ ||

ददर्श तत्र शिखरप्रतिमैर्विहगैर्वपुः |
विकर्तितं मनोदेहं प्रसृतं च स्वचिन्तिते || १८ ||

तत्र च निजं स्वं देववपुः 
पर्वतशिखरप्रतिमैर्महत्तरैर्विहगैर्गृध्रादिभिर्विकर्तितं विच्छिद्य भक्षितं 
ददर्श | तदनन्तरं च खचिन्तिते दिगन्तदर्शने मनोदेहमेव प्रवृत्तं ददर्श || 
१८ ||

देशस्य तस्य पुण्यत्वाद्देहं तच्चातिवाहिकम् |
आधिभौतिकताबोधं नानयन्निर्मलाशयः || १९ ||

तस्य मरणप्रदेशस्य 
पुण्यत्वात्स्थूलदेहभावगोचरसंस्कारोद्बोधकचतुर्विधभूतग्रामादि##-
अनयत् | आतिवाहिकभावं न विसस्मारेति यावत् || १९ ||

तावन्मात्रप्रबोधोऽसौ नाधिकं बोधमागतः |
चिन्तयित्वाऽसितं कार्यंन् बभूव प्रकृतेर्हितः || २० ||

तावन्मात्रः स्थूलदेहातिरिक्तात्ममात्रगोचरः प्रबोधो यस्य तथाविधोऽसौ विपश्चित् 
ततोऽधिकं देहत्रयातिरिक्तशुद्धचिन्मात्रात्ममात्रगोचरं बोधं नागतः | ततो 
दिगन्तदर्शनलक्षणं कार्यमसितमपर्यवसितं चिन्तयित्वा 
प्रकृतेरुपसर्पणस्वभावस्य हितः अनुकूलो बभूव नोपरत इत्यर्थः || २० ||

श्रीराम उवाच |

अदेहं प्रसरत्येतच्चित्तं कार्ये कथं मुने |
आतिवाहिकसंवित्तेर्बोधः स्यात्कीदृशोऽधिकः || २१ ||

नन्वदेहं चित्तं बहिः कथं प्रसरति गच्छति | तदभ्युपगमेपि पूर्व 
देवशरीरेणापि नभोवर्त्मन्यप्रतिहतगतिः स आसीत्ततस्तन्नाशेऽपि मनोदेहेन 
नभोमार्गे गच्छतस्तस्य पूर्वदेहान्मनोमात्रमयदेहस्य को विशेषोऽभूदिति रामः 
पृच्छति - अदेहमिति || २१ ||

श्रीवसिष्ठ उवाच |

संकल्पपथिकत्वेन यथान्तःपुरवासिनः |
इदं मनः प्रसरति तथास्य प्रसृतं मनः || २२ ||

तत्राद्यप्रश्नस्योत्तरमाह - संकल्पेत्यादिना | न हि संकल्पस्य पथि प्रसरो 
देहप्रसरमपेक्षते इत्यर्थः || २२ ||

भ्रमे स्वप्ने मनोराज्ये मिथ्याज्ञाने कथाश्रुतौ |
यथा मनः प्रसरति तथा तत्प्रसृतं मनः || २३ ||

पतन्ति तु शरीरं तदातिवाहिकमुच्यते |
आधिभौतिकधीर्भाति विस्मृत्यात्रैव कालतः || २४ ||

द्वितीयस्योत्तरमाह - पतन्तीति | तु शब्द आधिभौतिकापेक्षया विशेषद्योतनार्थः | 
यस्मिंस्तु देहे ते भ्रमस्वप्नमनोराज्यादयः पतन्ति प्रसरन्ति 
तच्छरीरमातिवाहिकमित्यर्थः | अत्रातिवाहिके देह एव तद्भावविस्मृत्या 
आधिभौतिकताबुद्धिरुदेतीति प्रागुक्तस्यानुवादो विशेषप्रदर्शनार्थः || २४ ||

अते तदान्तर्धिमायाते सर्परज्जुभ्रमोपमे |
आधिभौतिकदेहेऽस्मिञ्छिष्यते त्वातिवाहिकः || २५ ||

कदा तर्हि आधिभौतिकभावनिवृत्त्या आतिवाहिकपरिशेषस्तत्राह - ते तदेति | ते इति 
पदं पूर्वश्लोकान्वयि | विचारेण आधिभौतिकविभ्रमे अन्तर्धिमायाते सति तदा 
आतिवाहिकः शिष्यते || २५ ||

आतिवाहिक एषोऽङ्ग निपुणं प्रविचार्यताम् |
चिन्मात्रव्यतिरेकेण यावदत्रान्यदस्ति नो || २६ ||

आतिवाहिकदेहनिवृत्त्या चिन्मात्रपरिशेषेऽपि विचार एवोपाय इत्याशयेनाह - 
आतिवाहिक इति | निपुणं तेजसा सोम्य शुंगेन सन्मूलमन्विच्छ इति 
श्रुतिदर्शिततत्त्वदर्शनोपायेन || २६ ||

देशाद्देशान्तरप्राप्तौ यन्मध्ये संविदो वपुः |
चिन्मात्रस्यास्य तद्रूपमनन्तस्यैकरूपिणः || २७ ||

निर्विषयचिन्मात्रा प्रसिद्धिस्तु प्राग्बहुशो वारितैवेत्याशयेन प्राग्बहुशः 
पठितमेव श्लोकार्ध पुनः पठति - देशादिति | तद्रूपं प्रसिद्धमेवेति शेषः || 
२७ ||

क्व द्वैतं क्व च वा द्वेषः क्व रागादि तु कथ्यताम् |
सर्वं शिवमनाद्यन्तं परो बोध इति स्मृतः || २८ ||

तत्र च द्वैतरूपस्य विषयस्य तत्प्रयुक्तरागद्वेषादेश्च प्रसक्तिरेव नास्तीत्याह - 
क्वेति || २८ ||

निर्मनोमननं शान्तमासितं बोध उत्तमः |
आतिवाहिकदेहस्थो न तं बोधमुपागतः || २९ ||

यन्निर्गतमनोमननमासितमवस्थानं स एवोत्तमो बोधः | आतिवाहिकदेहस्थो 
विपश्चित्तु तं बोधं नोपागतः किंतु तद्विबोधः आतिवाहिकदेहमात्रात्मबोधवान् | 
अत एवाग्रे विसरन्मनो ददर्शेति परेणान्वयः || २९ ||

विपश्चित्तद्विबोधोऽसौ ददर्श विसरन्मनः |
आतिवाहिकबोधेन गर्भवासोपमं तमः || ३० ||

गर्भवासोपमं तमश्च ददर्श || ३० ||

तमसोऽन्ते विरिञ्चाण्डकवाटच्छेदभूतलम् |
वज्रसारं हेममयं कोटियोजनविस्तृतम् || ३१ ||

विरिञ्चाण्डस्य कपाटप्रायो यश्छेदः खण्डस्तद्रूपं भूतलं 
संपुटविभागसंधिभूतमिति यावत् || ३१ ||

तदन्ते प्राप सलिलं तस्मादष्टगुणं ततः |
कपाटभूम्यैव समं स्थितमर्णवपृष्ठवत् || ३२ ||

तदुत्तरं तदावरणप्राप्तिमाह - तदन्ते इति | कवाटभूम्यैव समं तुल्यतया 
द्वीपान्ते अर्णवपृष्ठवत्स्थितम् | जलस्य 
निराधारावस्थानायोगादण्डकपालखण्डमाश्रित्य तद्वदेव विभज्य स्थितमिति 
भावः || ३२ ||

तमतीत्य ततः प्राप तेजोऽर्कगणभीषणम् |
प्रलयाग्निघनज्वालापिण्डकोटरभास्वरम् || ३३ ||

तैजसाद्यावरणस्य तु न जलवदाधारापेक्षेति संधिविभागाभावात्पिण्डकोटरमिव 
भास्वरमित्युक्तिः || ३३ ||

दाहशोकादिमुक्तेन वपुषा मानसेन तत् |
तत्र गच्छन्स बुबुधे वहनं पूर्ववासितम् || ३४ ||

तत्र तैजसावरणे गच्छन् स विपश्चित्तदुत्तरं वायवावरणे वहनं बुबुधे || ३४ ||

उह्यमानो विवेदासावात्मानं त्वातिवाहिकम् |
चित्तमात्रात्मनः स्वस्य किमिवोह्यत इत्यपि || ३५ ||

तच्च तस्य स्वप्नकल्पनाप्रायं न वास्तवमिति बुबुधे इति पदस्य तात्पर्यमित्याह - 
उह्यमान इति || ३५ ||

इति बोधेन धीरात्मा तं तताराऽनिलार्णवम् |
प्राप तद्विततं व्योम तस्माद्दशगुणं स्थितम् || ३६ ||

तादृशवेदनबलादेव वायवावरणतरणं तस्येत्याह - इतीति || ३६ ||

तदतिक्रम्य स प्राप ब्रह्माकाशमनन्तकम् |
यत्र सर्वं यतः सर्वं यन्न किंचिच्च किंचन || ३७ ||

ब्रह्माकाशमविद्याशबलब्रह्माकाशम् || ३७ ||

मनसा प्रभ्रमंस्तत्र दूराद्दूरतरं ययौ |
तेन दृष्टं च पृथ्व्यापस्तेजो वायुस्तथा जगत् || ३८ ||

दृष्टं संस्कारवशादिति भावः || ३८ ||

पुनः संसाररचनाः पुनः सर्गाः पुनर्दिशः |
पुनर्महीधरा व्योम पुनर्देवाः पुनर्नराः || ३९ ||

पुनर्नरा दृष्टा इति विपरिणामेनानुषज्जते || ३९ ||

पुनः पञ्चमहाभूतपर्यन्ते ब्रह्म निर्घनम् |
पुनस्तत्र जगन्त्युच्चैः पुनः सर्गाः पुनर्दिशः || ४० ||

निष्ठितं घनं निर्घनम् || ४० ||

ब्रह्माकाशस्ततः सर्गाः पुनरन्ये त्वनिष्ठिताः |
इत्यसौ विहरन्दीर्घकालमद्यापि संस्थितः || ४१ ||

अनिष्ठिता अव्यवस्थिताः || ४१ ||

स्वनिश्चयाच्चिराभ्यस्तान्नासौ विरतिमेति हि |
अन्तो नैवास्त्यविद्यायाः सा हि ब्रह्मैव सत्यता || ४२ ||

निश्चयाज्जगत्सत्यतानिश्चयात् | सत्यता सत्यस्वभावः पर्यालोचितश्चेत्सा ब्रह्मैव || ४२ 
||

वस्तुतो नास्त्यविद्येह ब्रह्मण्यविकलात्मनि |
इदं दृश्यमविद्येयमित्यात्मैष विकासितः || ४३ ||

तत्कुतस्तत्राह - वस्तुत इति || ४३ ||

यद्यथा जाग्रति स्वप्ने दृष्टं द्रक्ष्यसि पश्यसि |
तत्तथा ब्रह्म सच्छान्तमासीदस्ति भविष्यति || ४४ ||

यद्ब्रह्म जाग्रति स्वप्ने च यथा यादृशवासनोद्भवेन प्राग्दृष्टं सांप्रतं 
पश्यस्यग्रेऽपि द्रक्ष्यसि तद्ब्रह्म तथैवासीदस्ति भविष्यति च || ४४ ||

वनतमःप्रविलोकनचक्रकं क्रमजगत्प्रतिभानमिदं महत् |
परतया प्रतिभात्मतयानया न च सदङ्ग न वाप्यसदाकृति || ४५ ||

अत एवेदं जगत्सदसद्विलक्षणमनिर्वचनीयमेवेत्याह - घनतप्त इति | इदं 
आसीदस्ति भविष्यतीति क्रमयुक्तं जगत्प्रतिभानं घनं तमः अविद्यामात्रमेव 
प्रमीलितयोर्विलोचनयोस्तैमिरिकं चक्रकमिव महद्भाति | तच्च परञ्चिन्मात्रात्मा 
तत्तया न सत् प्रतिभात्मतया अनया अज्ञदृष्टिप्रसिद्धया तु न असदाकृति | अत 
उभयदृष्टिप्रामाण्ये अनिर्वचनीयमेवेत्यर्थः || ४५ ||

तेष्वेव तेष्विव च तेषु तनूतरेषु ब्रह्मोदरेषु चिरदूरतरं जगत्सु |
सोऽद्याप्यसंविदिततत्त्वतया तयोच्चैः खण्डेषु रङ्कुरिव राघव बंभ्रमीति || 
४६ ||

हे राघव स विपश्चित् अद्यापि असंविदिततत्त्वतया तेषु पूर्वदृष्टेष्वेव तेष्विव 
तत्सदृशेष्वन्येषु च वासनामात्रत्वात्तनूतरेषु ब्रह्मणां विराजामुदरेषु 
प्रसिद्धेषु जगत्सु वनखण्डेषु रङ्कुर्मृगविशेष इव उच्चैः स्ववासनौन्नत्येन 
बंभ्रमीति पुनःपुनर्भ्रमति | भ्रमेर्यङ्लुकि अभ्यासस्य नुक् || ४६ ||

इ० श्रीवा० वा० दे० मो० नि० उ० अ० वि० ब्रह्मगीतासु 
ब्रह्माकाशविपश्चिज्जगच्चन्द्रदर्शनं नामाष्टाविंशत्युत्तरशततमः सर्गः || 
१२८ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे उत्तरार्धे 
ब्रह्माकाशविपश्चिज्जगच्चन्द्रदर्शनं नामाष्टाविंशत्युत्तरशततमः सर्गः || 
१२८ ||

एकोनत्रिंशदधिकशततमः सर्गः १२९

श्रीराम उवाच |

तयोर्द्वयोर्मुनिश्रेष्ठ संपन्नं किमतः परम् |
पश्चाद्विपश्चितोस्तस्य रुद्धयोर्वै विपश्चितोः || १ ||

विपश्चितोरुदन्तोऽत्र वर्ण्यते ह्यवशिष्टयोः |
तत्रैकस्य मृगत्वेऽन्ते तथा रामसमागमः || 

एको विपश्चिद्विष्णुप्रसादाज्ज्ञानं प्राप्य मुक्तो द्वितीयस्त्वद्याप्यविद्यायां 
बंभ्रमीतीति श्रुत्वा अवशिष्टयोर्द्वयोः समाचारं रामः पृच्छति - तयोरिति | 
चन्द्रलोके शाल्मलिद्वीपराज्ये च 
भोगैर्निरुद्धयोर्विपश्चितोर्भोगासारत्वाभिज्ञयोस्तयोर्द्वयोः 
पूर्वदक्षिणविपश्चितोः पश्चादनन्तरं अतः प्रागुक्तात्परमन्यत्तस्य 
दिगन्तदर्शनवरस्य संबन्धि किं चरित्रं संपन्नमिति प्रश्नः || १ ||

श्रीवसिष्ठ उवाच |

तयोरेकश्चिराभ्यस्तवासनाविवशीकृतः |
भ्रमन्द्वीपेषु देहौघैस्तामेव पदवीं गतः || २ ||

तामुत्तरविपश्चितः पदवीं ब्रह्माण्डावरणलङ्घनेन शबले ब्रह्मणि 
संसारलक्षकोटिषु भ्रमणलक्षणामेव पदवीं दक्षिणो विपश्चिद्गत इत्यर्थः || २ ||

तथैवावरणांस्त्यक्त्वा परमाकाशकोटरे |
पश्यन्संसारलक्षाणि तथैवाद्यापि संस्थितः || ३ ||

तथैवेत्यादिरुक्तस्यैव प्रपञ्चः || ३ ||

तयोर्द्वितीयः स्वाभ्यस्तादादावासंगतेर्वशात् |
त्यक्तवान्प्रभ्रमद्देहैरद्य शैले मृगः स्थितः || ४ ||

द्वितीयः पूर्वो विपश्चित् स्वेन 
चन्द्रसंनिधावभ्यस्ताच्चन्द्रमृगस्नेहातिशयलक्षणात् आसंगतेरासङ्गस्य 
वशात् चन्द्रेण सह प्रतिमासमुद्भूतैः प्रभ्रमद्देहैरुपलक्षितस्तानि त्यक्तवान्सन् 
अद्य शैले मृगो भूत्वा स्थितः || ४ ||

श्रीराम उवाच |

एकैव वासना ब्रह्मन्या चतुर्णां सदोदिता |
नानातां सा कथं प्राप्ता हीनोत्तमफलप्रदाम् || ५ ||

एकरूपाया वासनाया अन्तःकरणस्य देहस्य च चतुर्धाभावेऽपि वासनाविभागस्य 
हीनोत्तमफलभेदस्य वाऽसंभवं रामः शङ्कते - एकैवेति || ५ ||

श्रीवसिष्ठ उवाच |

स्वभ्यस्ता वासना जन्तोर्देशकालक्रियावशात् |
तनुदार्ढ्यान्यतामेति घनदार्ढ्यैति नान्यताम् || ६ ||

तत्राद्यप्रश्नस्योत्तरमाह - स्वभ्यस्तेति | तनुदार्ढ्या कोमला | घनदार्ढ्या 
अतिपरिपाकदृढीभूता | अन्यतां विभागम् || ६ ||

देशकालक्रियाद्येतदेकता वासनैकता |
तयोर्यदेव बलवत्तदेव जयति क्षणात् || ७ ||

वासनानामेकीभावे विभागे वा को हेतुस्तत्राह - देशेति | यदा 
भोग्यफलानुकूलानां देशकालकर्मप्रयत्नसामग्रीणामेकता तदा 
तदनुकूलसमानविषयवासनानामप्येकता संपद्यते | यदा तु भेदस्तदा विभागः | 
यदा तु समानदेशकालक्रियाफला काचिद्वासना तद्भिन्नदेशकालक्रियाफला चापरा 
वासना द्वे उद्भूते तदा तयोर्मध्ये यदेव बलवत्तदेव जयति | बलवत्ता च 
फलानुमेयेति भावः || ७ ||

एवं विभागेनैतेऽत्र चत्वारः समवस्थिताः |
कृष्यन्ते द्वावविद्यार्थमन्यो मुक्तो मृगोऽपरः || ८ ||

एवमनया रीत्या एते विपश्चितो 
युगपदुद्भूतविरुद्धदेशादिभोग्यवासनाविभागप्रयुक्तेनाश्रयविभागेन 
चत्वारः सन्तः समवस्थिताः | तत्राद्यावविद्यार्थमपरो मृग इति त्रयोऽपि कृष्यन्ते 
वासनाभिः | अन्य एकस्तु मुक्तः || ८ ||

नाद्यापि तैरविद्याया लब्धोऽन्तो भ्रान्तिबुद्धिभिः |
अनन्तेयमविद्येयमज्ञानपरिबृंहिता || ९ ||

तैस्त्रिभिः | अज्ञानैर्भ्रान्तिसहस्रैः परितो बृंहिता वर्धिता || ९ ||

क्षिप्रेण शान्ता भवति विज्ञानालोक आगते |
अमूलमेव [समूलमेव इति पाठः |] गलति तिमिरश्रीरिवोदये || १० ||

अमूलं निःशेषमेव गलति || १० ||

कालेनान्यजगज्जातं शृणु वृत्तं विपश्चितः |
तस्मिन्दूरतरे देशे कस्मिंश्चित्संसृतिभ्रमे || ११ ||

क्षिप्रेण कालेनेति पूर्वश्लोकान्वयि | इदानीं पश्चिमविपश्चितो येन वृत्तेन मुक्तिर्जाता 
तत्पुनः श्रावयति - अन्येति | अन्यस्मिन्स्ववासनाकल्पिते जगति ब्रह्माण्डे जातम् | 
तस्मिन् ब्रह्माण्डे | दूरतरे स्वादूदधिपरभागस्थवर्णभूदेशे || ११ ||

क्वचिद्ब्रह्ममहाव्योम्नि कस्मिंश्चिद्दृश्यमण्डले |
तस्य दृश्यात्मना प्राप्ते वस्तुतो ब्रह्मरूपिणि || १२ ||

ब्रह्ममहाव्योम्नि क्वचिदध्यस्ते कस्मिंश्चिद्दृश्यमण्डले | किं वास्तवेनेत्याह ##-

स एकः शुभसंगत्या विदुषां मध्यमागतः |
दृश्यं यथावद्विज्ञाय ब्रह्मतामलमागतः || १३ ||

शुभस्य शान्तिदान्तिभगवद्भक्त्यादिगुणौघस्य संगत्या स पश्चिमो विपश्चिदेको 
विदुषां जीवन्मुक्तानाम् || १३ ||

तत्रैवाशु परिज्ञानात्साऽविद्या स च देहकः |
मृगतृष्णाम्ब्विवाशान्तिमागतौ रागतन्त्रितौ || १४ ||

तस्य सा जगदाकारा अविद्या स देहश्च मोक्षोत्तरं क्व गतौ तत्राह - तत्रैवेति | 
आशान्तिं बाधमागतौ यतस्तौ रागः कामस्तत्तन्त्रितौ तदधीनस्थितिकौ | तथा च 
श्रुतिः यदा सर्वे प्रमुच्यन्ते कामा येऽस्य हृदि श्रिताः | अथ मर्त्योऽमृतो भवत्यत्र 
ब्रह्म समश्नुते इति || १४ ||

इति ते सर्वमाख्यातं विपश्चिच्चेष्टितं स्फुटम् |
अनन्तैवमविद्येयं ब्रह्मवत्तन्मयी यतः || १५ ||

प्रकृतकथामुपसंहरति - इतीति | इयमविद्या कार्याविद्या सर्वदिक्ष्वद्यापि 
तैरन्तादर्शनादनन्ता कारणब्रह्मवत् || १५ ||

येन यत्रैव वर्षाणां लक्षलक्षाणि गम्यते |
तत्र तत्र स्वभावेन चिता किमपि लक्ष्यते || १६ ||

तत्कल्पकाज्ञातचित आनन्त्यादेव तदानन्त्यमिति ब्रह्मवदिति 
दृष्टान्तोक्तेस्तात्पर्यमित्याह - येनेति || १६ ||

तदेवाश्वपरिज्ञातं मिथ्या विद्येति कथ्यते |
परिज्ञातं तु तच्छान्तं तथा ब्रह्मेति कथ्यते || १७ ||

तन्मयीत्युक्तेरपि तात्पर्यमाह - तदेवेति | तद्ब्रह्मैव || १७ ||

भेदो न भेदस्तत्रायं भेदोऽयं यन्मयः किल |
तद्ब्रह्मैव चिदाभासं चिद्रूपैव हि भिन्नता || १८ ||

नन्वविद्येति ब्रह्मेति च भेदे सति कथं तदेव तत्राह - भेद इति | अयं भेदो न 
भेदो यतोऽयंन् तन्मयः अविद्यामय एव सा च ब्रह्मैवेति | चिद्भास्यत्वादपि भेदो न 
चितोऽन्य इत्याह - तदिति || १८ ||

ब्रह्माण्डमण्डपस्यास्य भ्रमतेत्यविपश्चिता |
लब्धो युगशतैरन्तो नाविद्याया विपश्चिता || १९ ||

ज्ञानशून्येनोत्तरविपश्चिता तु युगशतेनाप्यविद्याया अन्तो न लब्ध इत्याह - 
ब्रह्माण्डेति | इति उक्तरीत्या भ्रमता अविपश्चिता अविदुषा विपश्चिता तु अविद्याया अन्तो 
युगशतैरपि न लब्धः || १९ ||

श्रीराम उवाच |

स ब्रह्माण्डकपाटः किं न संप्राप्तो विपश्चिता |
त्वयैतत्कथितं ब्रह्मन्न कथं वदतां वर || २० ||

उत्तरविपश्चितो ब्रह्माण्डकवाटसंध्याकाशमार्गेण निर्गमनं कथं 
ब्रह्माण्डभङ्गे अकारणानुक्त्या संध्याकाशस्यैवासंभावनादित्याशयेन 
रामः शङ्कते - स इति | ब्रह्माण्डकपाट एव किं न संप्राप्तः तथा च तं 
भित्त्वा यथा स बहिर्गतः एतत् त्वया कथं न कथितम् || २० ||

श्रीवसिष्ठ उवाच |

जातेनैव विरिञ्चेन पुरा ब्रह्माण्डमण्डलम् |
द्वाभ्यामधस्तादूर्ध्वात्स्वभुजाभ्यां प्रविदारितम् || २१ ||

वसिष्ठो ब्रह्माण्डकपाटद्वयविभागे कारणं प्राक् पाषाणाख्याने उक्तमेव 
स्मारयति - जातेनेति || २१ ||

भागस्तेनोर्ध्वतस्तस्मादतिदूरतरं गतः |
अतो [अन्य इति पाठः |] भागो गतोऽधस्तादतिदूरतरान्तरम् | २२ ||

अन्यदतिदूरतरं अतिदूरतरान्तरम् | अतिदूरतरमन्तरमवधिं गत इति वा || २२ ||

ताविवाश्रित्य तिष्ठन्ति जलाद्यावरणास्ततः |
त एव च तदाधारा लम्बन्ते संस्थितास्तयोः || २३ ||

जलाद्यावरणास्तौ भागाविव विभक्तास्तावेवाश्रित्य तिष्ठन्ति | आश्रित्य स्थितिः 
साधारणी विभक्तता तु जलावरणमात्रस्येति प्रागुपपादितमेव || २३ ||

एतयोर्मध्यमाकाशं विदुरण्डकपाटयोः |
अपारावारमानीलमिदमालक्ष्यते तु यत् || २४ ||

जलाद्यावरणास्तत्र न लगन्ति न सन्ति च |
तद्धि निर्मलमाशून्यमालानं कल्पकॢप्तिभिः || २५ ||

तत्र आकाशे अपारत्वोक्तिरितरभूतापेक्षया वैपुल्यख्यापनाय | अन्यथा 
बाह्याकाशावरणस्य पूर्वावरणदशगुणपरिमाणत्वानुपपत्तेः | तदग्रे 
ब्रह्माकाशवर्णनायोगाच्च | आलानमितरभूतानामाधारः | यावत्प्रलयं 
कल्पकालकल्पनैः || २५ ||

तेन मार्गेण यातोऽसौ विपश्चिदृक्षचक्रवत् |
अविद्यायाः परीक्षार्थमामोक्षमतिदीक्षितः || २६ ||

अविद्यायाः परित ईक्षार्थमतिशयेन दीक्षितो गृहीतदीक्ष इव || २६ ||

ब्रह्मैवानन्तरूपेयमविद्या तन्मयी यतः |
अतोऽस्ति साऽपरिज्ञाता परिज्ञाता न विद्यते || २७ ||

तर्हि स दृढतरपुरुषप्रयत्नाविच्छेदादविद्यान्तं कुतो न ददर्शेति 
चेत्तस्यावस्तुतोऽनन्तब्रह्मात्मकत्वादेवेत्याह - ब्रह्मैवेति | तर्हि तत्त्वज्ञैस्तदन्तः 
कथं दृश्यते तत्राह - परिज्ञातेति || २७ ||

विपश्चित इति प्राप्य दूराद्दूरं परेऽम्बरे |
जगद्रूपेष्वविद्याया भ्रमन्त्यन्येषु केषुचित् || २८ ||

अविद्याया जगल्लक्षणेषु रूपेषु केषुचित् || २८ ||

कश्चिन्मुक्तो मृगः कश्चित्कौचिदद्यापि तौ क्वचित् |
भ्रमतः प्राक्तनानल्पसंस्कारविवशीकृतौ || २९ ||

श्रीराम उवाच |

कीदृशेषु क्व दूरेषु ते जगत्सु विपश्चितः |
भ्रमन्तीति मुने ब्रूहि मयि चेज्जायते कृपा || ३० ||

रामप्रश्नाः स्पष्टाः || ३० ||

कियत्यध्वनि संसारास्ते जाता येषु ते मुने |
महदेतदिहाश्चर्यमस्माकं कथितं त्वया || ३१ ||

श्रीवसिष्ठ उवाच |

स्थितौ विपश्चितौ राम तावुभौ जगतोर्ययोः |
तेऽस्माकं गोचरं याते जगती यत्नतोऽपि नो || ३२ ||

स्वप्नदृष्टोऽपूर्वो ग्राम इतः कियद्दूरेऽस्तीति प्रश्नवद्रामप्रश्नोऽयं 
योजनसंख्योक्त्या न समाधातुं योग्य इति मत्वा वसिष्ठस्तदपरिज्ञानोक्तिच्छलेन 
स्वाशयं सूचयन्नुत्तरमाह - स्थिताविति | यत्नतः पर्यालोचनेऽप्यस्माकं ते जगती 
गोचरं बुद्धिविषयतां नो याते || ३२ ||

तृतीयो मृगतां यातो विपश्चिद्यत्र तिष्ठति |
स कदाचित्ससंसारो गोचरे नोऽवतिष्ठते || ३३ ||

स ब्रह्माण्डस्तदन्तर्गतसंसारैः सहितः ससंसारो नो गोचरे 
बुद्धिविषयभावेऽवतिष्ठते || ३३ ||

श्रीराम उवाच |

विपश्चिन्मृगतां यातो यस्मिञ्जगति संस्थितः |
तज्जगत्क्व महाबुद्धे यथावत्कथयेति मे || ३४ ||

श्रीवसिष्ठ उवाच |

दूराद्दूरतरं गत्वा परब्रह्ममहाम्बरे |
मृगो विपश्चिज्जगति स यस्मिंस्तज्जगच्छृणु || ३५ ||

तदिदं विद्धि त्रिजगदिहासौ संस्थितो मृगः |
इदं तत्परमाकाशं दूराद्दूरे जगत्स्थितम् || ३६ ||

पूर्वतनविपश्चिज्जन्मदेशाद्दूराद्दूरे व्यवस्थितम् || ३६ ||

श्रीराम उवाच |

विपश्चिदस्मादेवासौ जगतस्तां गतिं गतः |
इहैवाद्य मृगो जातः कथमेतत्समञ्जसम् || ३७ ||

तां दिगन्तदर्शनगतिं गतः सन् इहैव मृगो जात इति कथं समञ्जसम् | 
परावृत्त्या गमनं विना इह मृगजन्मासंभवादित्यर्थः || ३७ ||

श्रीवसिष्ठ उवाच |

अवयवानवयवी नित्यं वेत्ति यथाखिलान् |
तथा सर्वानहं वेद्मि ब्रह्मण्यात्मन्यवस्थितान् || ३८ ||

दूरं दूरतरं चेत्यादिसर्व परिच्छिन्नात्मदर्शिनामेव भवति | 
अपरिच्छिन्नात्मदर्शिनां त्ववयविनामवयवा इव सर्वं संनिहिततरमेवेति 
स्वानुभवेनेयमुक्तिरित्याशयेनोत्तरमाह - अवयवानिति | सर्वान्ब्रह्माण्डानिति 
शेषः || ३८ ||

अनिष्ठितान्ससंहारान्नानाकारांस्तु तान्बहून् |
मिथः प्रोतान्मिथोदृश्यान्स्वरूपानिव पार्थिवान् || ३९ ||

अन्यदृशा अतीततराणामपि ब्रह्मदृशा सांप्रतं सन्निहिततरत्वमेवेति कालतोऽपि न 
कस्यचिद्दूरतास्तीत्याशयेन तान्विशिनष्टि - अनिष्ठितानिति | 
चिरकालोत्तरभावित्वात्सांप्रतमनिष्ठितान् असंजातान् तथा ससंहारान् 
पूर्वकालनिष्पन्नसंहारसहितान् नानाकारान्विचित्रान् मिथः परस्परमदृश्यानपि 
एकत्र चित्यध्यासात्परस्परप्रोतान् पार्थिवान् 
पृथ्वीविकारभूतपटतन्त्वादिस्वरूपानिव स्थितान् || ३९ ||

तत्र कस्मिंश्चिदन्यस्मिन्मार्गेऽस्मिन्निव तिष्ठति |
यद्वृत्तं कथितं राम तदेतद्भवते मया || ४० ||

तत्र ब्रह्माण्डेषु कस्मिंश्चिदन्यस्मिन्माग्रे अस्मिन्नेतद्ब्रह्माण्डस्थे मार्गे इव 
तिष्ठति सति यद्वृत्तं तन्मया भवत एतद्ब्रह्माण्ड इव कृत्वा अत्रैव 
विपश्चिज्जन्मराज्यादीति कथितं तत्त्वतः प्रकारतश्च भेदाभावादित्यर्थः || ४० ||

विपश्चितोऽन्यसंसारे देहैर्भ्रान्ता दिगन्तरान् |
ताननन्ताम्बरे व्योम्नि तावत्कालमखिन्नधीः || ४१ ||

तान् पूर्वोक्तान् दिगन्तरान् स्वस्ववासनाकल्पिते अन्यान्यसंसारे तादृशैरेव 
देहैर्वस्तुतो भ्रान्ताः नैकस्मिंस्तत्र पूर्वो विपश्चिदिहैव हरिणो जात 
इत्युत्तरत्रान्वयः || ४१ ||

इहैव हरिणो जातः कस्मिंश्चिद्गिरिकन्दरे |
काकतालीययोगेन भ्रान्त्वा भूरिजगद्भ्रमम् || ४२ ||

स जगन्ति भ्रमन्दूरे यस्मिन्सर्गे मृगः स्थितः |
ससर्गोऽयमिति व्योम्नि काकतालीयवत्स्थितम् || ४३ ||

व्योम्नि ब्रह्माकाशे || ४३ ||

श्रीराम उवाच |

एवं चेत्तद्वद ब्रह्मन्कस्यां ककुभि मण्डले |
कस्मिन्कस्मिंश्च शैलेऽसौ वने कस्मिन्मृगः स्थितः || ४४ ||

ककुभि दिशि || ४४ ||

किं करोति कथं दूर्वाश्चर्वयत्युर्वरास्पदः |
जातिं तां जरठज्ञानी कदोदारां स्मरिष्यति || ४५ ||

उर्वरा सस्याढ्या भूमिस्तदास्पदः जरठं जरयेव शिथिलं ज्ञानमस्यास्तीति 
जरठज्ञानी स मृगस्तां प्राक्तनीं जातिं विपश्चिज्जन्म कदा संस्मरिष्यति || ४५ ||

श्रीवसिष्ठ उवाच |

योऽसौ त्रिगर्तनाथेन दत्तः क्रीडामृगस्तव |
स्थितः क्रीडामृगागारे विद्धि तं त्वं विपश्चितम् || ४६ ||

त्रिगर्ता देशविशेषास्तेषां नाथेन राज्ञा तव उपायनत्वेन यः क्रीडामृगो दत्तः 
स इदानीं क्रीडामृगबन्धनागारे स्थितोऽस्ति तं मृगं त्वं विपश्चितं विद्धि || ४६ 
||

श्रीवाल्मीकिरुवाच |

श्रुत्वेति राघवस्तस्यां सभायां विस्मयान्वितः |
बालकान्मृगमानेतु प्रेषयामास भूरिशः || ४७ ||

अथानीतो मृगो मुग्धः सभां स्फारां विवेश सः |
सर्वैः सभ्यगणैर्दृष्टः पुष्टिमांस्तुष्टिमानपि || ४८ ||

ताराबिन्दुयुतं देहबिन्दुभिः खं विडम्बयन् |
दृष्टिपातोत्पलासारैः सुन्दरीः परितर्जयन् || ४९ ||

देहगतैर्बिन्दुभिः पृषद्भिस्ताराबिन्दुयुतं खं विडम्बयन्ननुकुर्वन् || ४९ ||

आदृतानादृतसभैर्नीला मरकतत्विषः |
धावंस्तृणेच्छया लोलं मुग्धैश्चकितवीक्षितैः || ५० ||

आदृता दर्शनादरवत्यपि अनादृता सभा यैस्तथाविधैश्चकितवीक्षणैः 
सभयकटाक्षैर्नीलवर्णाः सभास्तम्भादिखचितमरकतत्विषो 
हरिततृणभ्रान्तिप्रयुक्तया इच्छया आदातुं धावन् || ५० ||

उत्कर्णोन्नयनोद्ग्रीवं क्षणभङ्गावलस्थितैः |
उत्कर्णनयनोद्ग्रीवैः सभ्यानाकुलयञ्जवैः || ५१ ||

ऊर्ध्वीकृतकर्णनयनग्रीवं यथा स्यात्तथा क्षणभङ्गैरस्थिरैरवलैरनिवार्यैः 
स्थितैरवस्थानैस्तथाविधैर्जवैश्च सभ्यान्सभागतान् जनान् दर्शनोत्कण्ठया 
आस्कन्दनशङ्कया च आकुलयन् || ५१ ||

मृगमालोक्य तं लोकाः सराजमुनिमन्त्रिणः |
अनन्ता बत मायेति चिरमासन्स्मयाकुलाः || ५२ ||

स्मयो विस्मयस्तदाकुला आसन् || ५२ ||

आश्चर्यचर्वणसुविस्मितसर्वलोका सर्वावलोकनघनोत्पलवर्षकृष्णम् |
रत्नांशुजालकचितं मृगमीक्षमाणा सासीत्सभा कमलिनी लिपिनिर्मितेव || ५३ ||

सर्वेषां सभासदामवलोकनलक्षणैर्घनैर्निबिडैरुत्पलवर्षैः कृष्णं 
नीलवर्णीकृतमिव स्थितं नानाविधरत्नानामंशुजालैः कान्तिसमूहै रचितं 
परिष्कृतं तं मृगमीक्षमाणा सभा आश्चर्यस्याद्भुतरसस्य यच्चर्वणं 
विगलितवेद्यान्तरतया अन्तरास्वादनं तेन सुविस्मिता विस्मयजडीकृताः सर्वे लोका 
यस्यां तथाविधा सती लिपिनिर्मिता चित्रलिखिता कमलिनी पद्मवनीव आसीत् || ५३ ||

इत्यार्षे श्रीवा० वा० दे० मो० निर्वा० उ० अवि० विप० विपश्चिन्मृगलाभो 
नामैकोनत्रिंशदधिकशततमः सर्गः || १२९ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे उत्तरार्धे 
विपश्चिन्मृगलाभो नामैकोनत्रिंशदधिकशततमः सर्गः || १२९ ||

त्रिंशदधिकशततमः सर्गः १३०

श्रीवाल्मीकिरुवाच |

अथ राम उवाचास्य मुने केन विपश्चितः |
स्यादुपायेन दुःखान्तः प्राक्तनात्मोदयादिति || १ ||

वसिष्ठध्यानजे वह्नौ मृगस्यात्र प्रवेशनम् |
विपश्चिद्देहलाभेन प्राक्स्मृतिश्चात्र वर्ण्यते || 

प्राक्तन आत्मा विपश्चिद्देहस्तस्योदयात्पुनराविर्भावाज्ज्ञानेन 
वास्तवात्माविर्भावाच्च इति राम उवाचेत्यन्वयः || १ ||

श्रीवसिष्ठ उवाच |

येनैवाभ्युदिता यस्य तस्य तेन विना गतिः |
न शोभते न सुखदा न हिताय न सत्फला || २ ||

यस्य पुरुषस्य येनैव चिरोपासितेन दैवतेन गतिः पुनःपुनरभिलषितसिद्धिः 
प्रागभ्युदिता तस्य पुरुषस्य तेन दैवतेन विनाऽपि अग्रे गतिरभिलषितसिद्धिर्न जायते 
जातापि न शोभते शोभितापि परिणामे न सुखदा कथंचित्सुखप्राप्तावपि परलोकहिता 
कदाचन न भवति | तथा च श्रुतिः यः स्वां देवतामतियजति प्रस्वायै देवतायै 
च्यवते न परां प्राप्नोति पापीयान्भवतीति | अभियुक्ताश्चाहुः त्वामतियजेत 
भगवन्यः कुलदैवं द्विजातिकुलजातः | उभयभ्रष्टो 
नश्येदभ्युदयोपांशुयाजवत्स जडः || इति || २ ||

विपश्चितोऽग्निः शरणं तत्प्रवेशादयं मृगः |
पूर्वरूपमवाप्नोति निर्मलं कनकं यथा || ३ ||

शरणं इष्टार्थप्रदानेन रक्षिता | पूर्वरूपं प्राक्तनविपश्चिद्देहम् || ३ ||

करोम्येतदहं सर्वं दृश्यतां दर्शयामि वः |
अग्निप्रवेशं हरिणः करोत्येषोऽधुना पुरः || ४ ||

श्रीवाल्मीकिरुवाच |

इत्युक्त्वा स मुनिस्तत्र वसिष्ठः श्रेष्ठचेष्टितः |
उपस्पृश्य यथान्यायं स्वकमण्डलुवारिणा || ५ ||

उपस्पृश्य आचम्य | यथान्यायं शिरश्चक्षुषी नासिके श्रोत्रे हृदयमालभ्य इति 
श्रुत्युक्तन्यायमनतिक्रम्य || ५ ||

दध्यावनिन्धनं वह्निं ज्वालापुञ्जमयात्मकम् |
तद्ध्यानेन सभामध्याज्ज्वालाजालं समुद्ययौ || ६ ||

दशरथसभामध्यप्रदेशात् || ६ ||

अङ्गाररहिताकारमिन्धनेन विवर्जितम् |
स्वच्छं धमधमायन्तमधूममपकज्जलम् || ७ ||

धमधमायन्तमित्यव्यक्तानुकरणाड्डाचि डाचि बहुलं द्वे भवतः इति द्वित्वे 
लोहितादिडाज्भ्यः क्वष् इति क्यषन्ताल्लटः शत्रादेशः | अपकज्जलमकज्जलमिति यावत् || ७ ||

मुग्धमुग्धकचत्कान्ति हेममन्दिरसुन्दरम् |
उत्फुल्लकिंशुकाकारं संध्याम्बुदवदुत्थितम् || ८ ||

मुग्धमुग्धं कचन्ती कान्तिर्यस्य तथाविधं हेममन्दिरमिव सुन्दरम् || ८ ||

दूरापसृतसभ्यंन् तज्ज्वालाजालं विलोकयन् |
मृगः प्राग्भक्तिभावेन प्रोल्ललास विलोकितैः || ९ ||

दूरादपगताः सभ्या यस्मात्तथाविधं तज्ज्वालाजालं विलोकयन्सन् स मृगः 
प्राक्तनेन भक्तिभावेन विलोकितैः सादरदर्शनैः प्रोल्ललास जहर्ष || ९ ||

तं समालोकयन्वह्निं विविक्षुः क्षीणदुष्कृतः |
पश्चादुपससाराशु दूरं सिंह इवोत्पतन् || १० ||

एतस्मिन्नन्तरे ध्याने विचार्य मुनिपुङ्गवः |
मृगं विलोकितैः क्षीणपापं कुर्वन्नुवाच ह || ११ ||

उवाच | वह्निं प्रतीति शेषः || ११ ||

संस्मृत्य प्राक्तनीं भक्तिं भगवन्हव्यवाहन |
कुरु कारुण्यतः कान्तं मृगमेनं विपश्चितम् || १२ ||

वदत्येवं मुनौ दूराद्धावित्वा नृपसंसदि |
मृगोऽग्निं वेगनिर्मुक्तः शरो लक्ष्यमिवाविशत् || १३ ||

ज्वालाजालं प्रविष्टोऽसावादर्श इव बिम्बितः |
संध्याभ्र इव विश्रान्तो दृष्टः स्पष्टशरीरकः || १४ ||

दृष्टो जनैरिति शेषः || १४ ||

स पश्यत्स्वेव सभ्येषु मृगोऽथ नरतामगात् |
ज्वालोदरे नभस्यभ्रलवो रूपान्तरं यथा || १५ ||

नरतां मनुष्याकारम् | नभसि मृगरूपोऽभ्रलवः | रूपान्तरं मनुष्यरूपं 
यथा तथा || १५ ||

अदृश्यताथ ज्वालायामन्तःकनककान्तिमान् |
पुरुषः पावनाकारः कान्तावयवसुन्दरः || १६ ||

कान्तैः कान्तिमद्भिरवयवैः सुन्दरः || १६ ||

अर्कबिम्ब इवादित्यश्चन्द्रबिम्ब इवोडुपः |
महाम्भसीव वरुणः संध्याभ्र इव वा शशी || १७ ||

अर्कबिम्ब इवेत्याद्युपमामाला || १७ ||

चक्षुःकनीनिकाकोशे मुकुरे सलिले मणौ |
प्रतिबिम्ब इवार्काभो भक्तिनाधारपावकः || १८ ||

चक्षुरित्यादिमालितोपमा | चक्षुःकनीनिकाकोशादौ प्रतिबिम्ब इव आधारः पावको यस्य 
तथाविधो भक्तिरेव ना पुरुषभूतेव स्थितः | अर्काभः पुरुषः अदृश्यतेति 
पूर्वत्रान्वयः || १८ ||

अनन्तरं सभामध्याद्वातैर्दीप इवाहतः |
ज्वालाजालं ययौ क्वापि संध्याम्बुद इवाम्बरात् || १९ ||

अनन्तरं तज्ज्वालाजालं वातैराहतो दीप इव क्वापि ययौ | उपशशामेति यावत् || १९ ||

कुटीकुड्येषु भग्नेषु प्रतिबिम्ब इवामरः |
अतिष्ठत्पुरुषस्तत्र पटान्नट इवोद्गतः || २० ||

देवालयकुट्याः कुड्येषु भग्नेषु सत्सु तदन्तर्गत आमरः विष्ण्वाद्यमराकारः 
प्रतिबिम्बः प्रतिमेव | पटात्तिरस्करणीवस्त्रादुद्गतो नट इव || २० ||

अक्षमालाधरः शान्तो हेमयज्ञोपवीतवान् |
अग्निशौचाम्बरच्छन्नः सद्यश्चन्द्र इवोदितः || २१ ||

अग्निदाहेनैव शौचं नैर्मल्यं यस्य तथाविधैरम्बरैश्छन्नः || २१ ||

अहो भा इति सभ्योक्त्या तस्य वेषस्य भासनात् |
भास्वानिव विशालाभो भास इत्येष शब्दितः || २२ ||

एष भास इति नाम्ना शब्दितो जनैरुक्तः || २२ ||

असौ मूर्त इवाभासो भासनाम्ना भविष्यति |
सभास्थैः कैश्चिदित्युक्तं तेन भासः स उच्यते || २३ ||

अथोपविश्य तत्रैव स भासो ध्यानसंस्थितः |
आत्मोदन्तमशेषेण सस्मार प्राक्तनं तनौ || २४ ||

आत्मनः स्वस्य प्राक्तनमुदन्तं वृत्तान्तम् || २४ ||

सभालोके गतस्पन्दे स्मयेनात्मनि तिष्ठति |
भासो मुहूर्तमात्रेण दृष्ट्वा स्वोदन्तमक्षतम् || २५ ||

स्मयेन विस्मयेन [स्मितेन इति मुद्रितपुस्तके पाठः |] | दृष्ट्वा स्मृत्वा || २५ 
||

आययौ पूर्वजन्मभ्यो ध्यानालोकाद्व्यबुध्यत |
सभामालोकयामास समुत्थाय यथाक्रमम् || २६ ||

आययौ इत्यस्य ध्यानालोकाद्व्यबुध्यतेति विवरणम् | यथाक्रमं 
मुनिराजसामन्तादिक्रमेण || २६ ||

स चागत्य वसिष्ठाय प्रणाममकरोन्मुदा |
ज्ञानार्कप्राणद ब्रह्मन्नमस्तेऽस्त्वित्युदाहरत् || २७ ||

स भासाख्यो विपश्चित् | उदाहरदुक्तवान् || २७ ||

तमुवाच वसिष्ठोऽपि हस्तेन शिरसि स्पृशन् |
अद्य ते सुचिराद्राजन्नविद्यायाः क्षयोऽस्त्विति || २८ ||

सुचिराद्दृश्यमानायास्ते अविद्याया अद्य क्षयोऽस्त्विति || २८ ||

रामं जयेति जल्पन्तं नतं दशरथोऽथ तम् |
आसनात्किंचिदुत्तिष्ठन्समुवाच हसन्निव || २९ ||

रामं प्रति जयेति जल्पन्तं व्यक्तं वदन्तम् | नतं नमस्कुर्वाणं तं भासम् || २९ ||

दशरथ उवाच |

स्वागतं तेऽस्तु भो राजन्निदमासनमास्यताम् |
अनेकभवसंभारभ्रान्त विश्रम्यतामिह || ३० ||

श्रीवाल्मीकिरुवाच |

वदत्येवं दशरथे विपश्चिद्भासनामभृत् |
विवेश विष्टरे विश्वामित्रादीन्प्रणमन्मुनीन् || ३१ ||

विष्टरे आसने | वृक्षासनयोर्विष्टरः इति षत्वम् || ३१ ||

दशरथ उवाच |

अहो बत चिरं कालमालानेनेव दन्तिना |
अन्येनाविद्यया दुःखमनुभूतं विपश्चिता || ३२ ||

आलानेन बन्धनस्तम्भेनेव || ३२ || 

असम्यग्बोधदुर्दृष्टेरहो नु विषमा गतिः |
व्योम्न्येव दर्शयत्येषा सर्गाडम्बरसंभ्रमम् || ३३ ||

कियन्त्याश्चर्यमेतानि जगन्ति विततात्मनि |
संततानि चिरं तानि विभ्रान्तानि विपश्चिता || ३४ ||

विपश्चिता विततात्मनि कियन्ति विभ्रान्तानि | इदमाश्चर्यम् || ३४ ||

व्योमात्मनोऽपि महिमायमहो नु कीदृगस्य स्वभावविभवस्य चिदात्मवृत्तेः |
यः शून्य एव परमात्मघनेऽम्बरेऽन्तरेवंविधानि विविधानि जगन्ति भान्ति || ३५ 
||

चिदात्मवृत्तेर्मायास्वभावरूपस्यास्य विभवस्य वस्तुतो व्योमात्मनः 
शून्यस्याप्ययं महिमा कीदृक् | अहो इत्याश्चर्ये | नु इति वितर्के | यो महिमा शून्य एव 
सन्नम्बरवदसङ्गे शून्ये एव परमात्मघने अन्तः एवंविधानि प्रागुक्तप्रकाराणि 
विविधानि विचित्राणि जगन्ति भूत्वा भान्ति | इदमत्याश्चर्यमित्यर्थः || ३५ ||

इत्यार्षे श्रीवासिष्ठमहा० वाल्मीकीये दे० मो० निर्वाण० उ० अ० वि० मृगवह्निप्रवेशो 
नाम त्रिंशदधिकशततमः सर्गः || १३० ||

इति श्रीवासिष्ठम० तात्पर्यप्रकाशे नि० उ० मृगवह्निप्रवेशो नाम 
त्रिंशदधिकशततमः सर्गः || १३० ||

एकत्रिंशदधिकशततमः सर्गः १३१

दशरथ उवाच |

क्लिष्टोऽयं यदविद्यार्थं विपश्चिदविपश्चितः |
तदहं चेष्टितं मन्ये कष्टोऽवस्तुनि किंग्रहः || १ ||

वटधानाराजपुत्रकथामुक्त्वा प्रचोदितः |
कौशिकेन विपश्चित्स्वां भ्रान्तिं विस्तरतोऽब्रवीत् ||

अयं विपश्चिदविद्यार्थ दिगन्तदर्शनलक्षणामपुरुषार्थरूपामविद्यामुद्दिश्य 
यत्क्लिष्टः क्लेशाननुभूतवांस्तत्सर्वमहमविपश्चितः अज्ञस्य 
आत्मज्ञानशून्यस्यास्य भ्रान्तिरूपं वृथा चेष्टितं मन्ये | यतः अवस्तुनि 
मिथ्याभूते दिगन्तदर्शनादिकौतुके कुत्सितो ग्रहः किंग्रहोऽवश्यं साधयामीति 
दुराग्रहः कष्टः क्लेशफल इत्यर्थः || १ ||

श्रीवाल्मीकिरुवाच |

अस्मिन्नवसरे तत्र राज्ञः पार्श्वे व्यवस्थितः |
प्रसङ्गपतितं वाक्यं विश्वामित्रोऽभ्युवाच ह || २ ||

राजवाक्यश्रवणादद्बुद्धवटधाना राजपुत्रकथासंस्कारो विश्वामित्रः 
प्रस्तुतविपश्चिद्वृत्तान्तवर्णनप्रयोजनदार्ढ्यहेतुत्वादुपेक्षानर्हा तां 
कथामाहेति वाल्मीकिराह - अस्मिन्निति || २ ||

अप्राप्तोत्तमबोधानां बोधवेद्या विलक्षणाः |
भवन्त्येवंविधा राजन्बहूनां बहवो भृशम् || ३ ||

हे राजन् त्वया सम्यगेवोक्तं यतो न प्राप्त उत्तमबोधस्तत्त्वज्ञानं 
यैस्तथाविधानां बहूनामेवंविधा विलक्षणा विचित्रा बहवो भ्रान्तिरूपा 
बोधास्तद्वेद्या वासनामया अनन्तकोटिजगद्रूपा अर्थाश्च भृशं भवन्तीति 
वक्ष्यमाणकथापीठिकारचनम् || ३ ||

अद्य सप्तदशं वर्षलक्षमक्षीणनिश्चयाः |
एवमेव भ्रमन्तोऽस्यां वटधाना भुवि स्थिताः || ४ ||

तत्र कथां प्रस्तौति - अद्येत्यादिना | वक्ष्यमाणायां भुवि वटधानाख्या 
राजपुत्रा अपि एवं विपश्चिद्वदेवाद्यपर्यन्तं सप्तदर्शं वर्षलक्षं भ्रमन्तः 
स्थिता वर्तन्ते || ४ ||

भूमेरन्तावलोकार्थमद्याप्युद्वेगवर्जितम् |
प्रवृत्ता न निवर्तन्ते वहनात्सरितो यथा || ५ ||

अयं खलु महालोको वर्तुलो व्योम्नि संस्थितः |
बालसंकल्पतरुवद्ब्राह्मसंकल्पनिश्चयः || ६ ||

तामेव भुवं वर्णयितुं प्रस्तौति - अयमिति | अयं प्रसिद्धः 
पातालभूम्यादिचतुर्दशलोकघटितत्वान्महान् लोको भुवनसमष्टिः भूवदेव 
वर्तुलैरन्तरिक्षलोकैर्वर्तुलः सन् भूमेः परितो व्योम्नि संस्थितः | स च ब्राह्मो 
हैरण्यगर्भः संकल्पनिश्चय एव नान्यो निरूपयितुं शक्यः | अयं भूगोललक्षणो 
महान्तो लोकाश्चतुर्दशभुवनाश्रिता जना यस्मिन् यदाधारास्तथाविधः खलु 
ज्योतिःशास्त्रप्रसिद्धो व्योम्नि आकाशे बालसंकल्पतरुवत्संस्थितो यतोऽयमपि ब्राह्मः 
संकल्पनिश्चय एवेत्यर्थः || ६ ||

कन्दुके व्योम्नि संरुद्धे दशदिक्कं पिपीलिकाः |
इत्थं भ्रमन्ति भूतानि तदाधाराणि नित्यदा || ७ ||

तस्य निराधारस्य कथं जनाधारत्वं तत्राह - कन्दुके इति | यथा मध्वक्ते 
कन्दुके दशदिक्कं पिपीलिका भ्रमन्ति इत्थमेवं तस्मिन्परितस्तदुपजीवीनि भूतानि 
दशदिक्कं भ्रमन्तीत्यर्थः || ७ ||

भूगोलकाधोभागानि तदङ्गान्यूर्ध्ववन्ति च |
तदा भूतानि तिष्ठन्ति तान्याविश्य भ्रमन्ति च || ८ ||

यानि भूगोलकस्याधोभागगतानि यानि च ऊर्ध्ववन्त्युपरितनानि तदङ्गानि 
तान्याविश्य यदा यत्र यानि भूतानि तिष्ठन्ति तदा तानि तत्र भ्रमन्ति च || ८ ||

तमेवाविश्य दूरेण सरितश्चर्क्षमण्डलम् |
असंस्पर्शा भ्रमन्त्युच्चैः सचन्द्रार्कादि संततम् || ९ ||

अन्तरिक्षवहा मन्दाकिन्यादिसरितो ज्योतिश्चक्ररूपमृक्षमण्डलं च तं 
भूगोलमेव दूरेण वायुबन्धनवशादाश्रित्य असंस्पर्शा उच्चैर्भ्रमन्ति | 
स्त्रीशेषश्छान्दसः || ९ ||

इहैव सर्वदिक्कं द्यौस्तामावेष्ट्य व्यवस्थिता |
सर्वदिक्कं खमत्यूर्ध्वं तस्याधस्तान्महीतलम् || १० ||

तां सज्योतिश्चक्रां भुवमावेष्ट्य द्यौरिह अस्यामेव भुवि व्यवस्थिता | तत्र च खं 
सर्वासु दिक्षु ऊर्ध्वमेव महीतलं च सर्वाधस्तादेवेत्यर्थः || १० ||

भावाः पतन्तो धावन्ति तस्याधः सर्वतोङ्गकम् |
यत्रोत्पतन्तो गच्छन्ति तदूर्ध्वमिति शब्दितम् || ११ ||

ननु भूगोलाधस्तनस्य खस्य कथमूर्ध्वत्वं तदपेक्षया महीतलस्य 
कथमधस्तात्त्वं तत्राह - भावा इति | तस्य महीतलस्याधो ये भावाः पदार्थाः 
संचरन्ति ते तस्य सर्वतोङ्गकमवयवं तत्तत्प्रदेशे पतन्तः प्राप्नुवन्त एव 
गच्छन्ति संचरन्ति | यत्र यस्मिन्नभसि पक्ष्यादय उत्पतन्तो गच्छन्ति तत्तत्र 
ऊर्ध्वमित्येव शब्दितं न त्वध इति तिर्यगिति वेत्यर्थः || ११ ||

तत्रैकदेशे विद्यन्ते वटधानाभिधानकाः |
जातास्तेषां त्रयो राजन् राजपुत्राः पुराभवन् || १२ ||

तत्र तस्मिन्भूगोलके एकदेशे क्वचिद्वटधानाभिधानका देशा वा तदधीश्वराः 
क्षत्रियाश्च विद्यन्ते | तेषां कुले त्रयो राजपुत्राः पुरा जाता अभवन् || १२ ||

ते ह्येवमेकसंकल्पा भूम्यादेर्दृश्यवर्त्मनः |
कोऽन्तः स्यादिति निर्याता विहर्तुं दृढनिश्चयाः || १३ ||

ते राजपुत्र्रा एवं विपश्चिद्वदेव दृश्यवर्त्मनो भूम्यादेर्जगतः कोऽन्तः स्यात्तं 
द्रक्ष्याम इत्येकसंकल्पा दृढनिश्चयाश्च सन्तस्तद्दर्शनाय निर्याताः || १३ ||

पुनर्वारि पुनर्भूमिस्तेषामाक्रमतां चिरम् |
नवलब्धशरीराणां दीर्घकालो व्यवर्तत || १४ ||

द्वीपसमुद्रभेदेषु पुनःपुनर्वारि पुनर्भूमिरिति क्रमेण आक्रमतां मध्ये मध्ये 
मरणेन नवानि लब्धानि शरीराणि यैस्तथाविधानां तेषां दीर्घकालो 
व्यवर्ततेत्यर्थः || १४ ||

स्वच्छकन्दुकवम्रीकन्यायेनानिशमत्र ते |
भ्रमन्तो नाप्नुवन्त्यन्तमन्यत्वं संविदन्ति च || १५ ||

स्वच्छे कन्दुके संलग्ना ये वम्रीकीटास्तन्न्यायेन भ्रमन्तस्ते | वल्मीकन्यायेन इति 
पाठे वल्मीकपदेन तन्निर्मातारो वम्रीकीटा एव लक्ष्यन्ते | अन्यत्वं देशान्तरत्वम् || 
१५ || 

व्योमस्थकन्दुकभ्रान्तपिपीलिकवदाकुलम् |
अद्यापि संस्थिता राजन्न च खेदं व्रजन्ति ते || १६ ||

देशं भूगोलकस्यास्य यं यमासादयन्ति च |
इहेव तत्र तत्रोच्चैरधश्चोर्ध्वं तथा दिशः || १७ ||

यं यमधस्तनं पार्श्वगतं वा आसादयन्ति | दिशः पश्यन्तीति शेषः || १७ ||

ते वदन्ति महाराज यद्यस्माभिरितोद्यतैः |
न तावदन्तः संप्राप्तः संचराम इतः परम् || १८ ||

इतोद्यतैः प्राप्तोद्योगैः || १८ ||

इत्थं न किंचिदेवेदं ब्रह्मसंकल्पडम्बरम् |
किंचित्संकल्पमज्ञानमनन्तं स्वप्नदृश्यवत् || १९ ||

कथामुपसंहृत्य प्रकृते योजयति - इत्थमिति || १९ ||

कल्पनं तत्परं ब्रह्म परं ब्रह्मैव कल्पनम् |
चिद्रूपं नान्योर्भेदः शून्यत्वाकाशयोरिव || २० ||

संकल्पकल्पनस्य चिदधिष्ठानकत्वाच्चिन्मात्रं तत्त्वमिति व्यतिहारेण द्रढयति ##-

चिन्मात्रं यद्यदाभातं जलवाहविवर्तवत् |
तत्तादृक्कथमन्याभमन्यस्यासंभवाद्भवेत् || २१ ||

जलस्य वाहः प्रवाहस्तत्रत्यावर्ततरङ्गबुद्बुदादिविवर्तवत् | आवर्तादौ 
नाभीकुहरादिसादृश्यात्कथंचिदन्याभतापि भवेत् इह तु सदृशस्य विसदृशस्य 
चान्यस्यात्यन्तासंभवादन्याभमपि कथं भवेदित्यर्थः || २१ ||

अभावः खे च खमिदं सर्गादौ परमाम्बरम् |
स्वयं जगदिवाभाति नान्यत्प्रलयसर्गकौ || २२ ||

इदं जगत्सर्गस्यादौ अभावः अतः खं शून्यमेवेति तदा परमाम्बरं 
ब्रह्माकाश एवेति तावदविवादम् | तथा च तदेव स्वयमिदानीमपि जगदिवाभातीति 
दृष्टौ प्रलयसर्गकौ अन्यन्न || २२ ||

यथा कषति चिद्रूपं तथैव रतिमेत्य तत् |
दृष्टादृष्टैः स्वसंसारैश्चिरमास्ते यथा चिरम् || २३ ||

तच्च चिद्रूपं कामकर्मवासनानुसारेण यथा यथा कषति कल्पनामालिङ्गति तथैव 
तत्र रतिमासक्तिमेत्य 
दृष्टादृष्टैर्वेद्यावेद्यैर्जडचिद्रूपैरन्योन्यतादात्म्याध्यस्तैः 
स्वसंसारैर्यथा प्राक्चिरमासीत्तथाग्रेऽपि चिरमास्ते || २३ ||

दृश्यात्मकं रूपमेकमेकमस्यैवमक्षयम् |
स्वयमेवमजं भाति यन्न भातीव किंचन || २४ ||

दृष्टादृष्टरूपते तयोर्विवृण्वन् द्वितीयस्याक्षयत्वं दर्शयति - 
दृश्यात्मकमिति || २४ ||

चिदणोरुदरे सन्ति समस्तानुभवाणवः [अनुभवार्णवाः इति पाठश्चिन्त्यः 
|] |
शिलाः शैलोदर इव स्वच्छाः खात्मनि खात्मिकाः || २५ ||

चिदणोरुदरे तत्तदाकारवासनावच्छिन्ना जगदनुभवाणवस्तिष्ठन्तीत्याह - 
चिदणोरिति || २५ ||

स्वभावनिष्ठास्तिष्ठन्ति [अत्र स्वभावभूता इति पाठो व्याख्यानुकूलः स्यात् 
|] ते यदव्याकृतात्मनि |
मा तिष्ठन्ति तु वै ते यदव्यावृत्ताः परे पदे || २६ ||

किं शुद्धचिदणोरुदरे नेत्याह - स्वभावेति | स्वभाव आवृतात्मस्वरूपं 
तद्भूताः | परे पदे निरविद्ये चैतन्ये तु मा तिष्ठन्ति न सन्त्येव | यतस्तत्र 
व्यावर्त्यरूपान्तरा प्रसिद्धेरव्यावृत्ता अत्यन्ताभिन्ना एव स्युरित्यर्थः || २६ ||

तदेव जगदित्युक्तं ब्रह्म भारूपमाततम् |
पूर्वापरपरामर्शान्निपुणं निपुणाशयाः || २७ ||

यतस्तत्राव्यावृत्तास्ततस्तदेव जगन्नेतरदिति निपुणं पूर्वापरपरामर्शान्मयोक्तम् 
| हे निपुणाशयाः || २७ ||

अत्याश्चर्यमनष्टोऽयं परमात्सदनात्स्वयम् |
नानात्वबुद्ध्या नानैव जीवोऽहमिति ताम्यति || २८ ||

एवं शुद्धचिदैक्ये परमात्सदनान्न नष्टः अप्रच्युतोऽप्ययं जीवो नानात्वबुद्ध्या 
जीवोऽहमिति यत्ताम्यति ग्लायते तदत्याश्चर्यमित्यन्वयः || २८ ||

उच्यतां भास भो राजन्विपश्चिदपराख्य हे |
कियद्दृष्टं कियद्भ्रान्तं दृश्यं स्मरसि किं च वा || २९ ||

इत्थं वसिष्ठोक्तं विपश्चिच्चरितं स्वोक्त्या संवाद्य भासमुखोक्त्यापि 
संवादयितुं विश्वामित्र उवाच - उच्यतामिति | हे विपश्चिदपराख्य हे भास त्वया 
कियद्दृश्यं दृष्टं कियच्च भ्रान्तं तत्र किं च वा स्मरसि तत्किंचित्संक्षिप्य 
उच्यताम् || २९ ||

भास उवाच |

बहु दृष्टं मया दृश्यं बहु भ्रान्तमखेदिना |
बह्वेव बहुधा नूनमनुभूतं स्मराम्यहम् || ३० ||

मयाअनुभूतानि महान्ति राजंश्चिरं सुदूरे विविधैः शरीरैः |
सुखानि दुःखानि जगन्त्यनन्तान्यनन्तमासाद्य महाम्बरं तत् || ३१ ||

तन्महाम्बरमव्याकृताकाशमासाद्य || ३१ ||

विचित्रदेहैर्वरशापयोगाद्दृश्यान्यनन्तानि मया महात्मन् |
जन्मान्तरावर्तविवर्तनानि दृढैकचित्तेन वरात्कृशानोः || ३२ ||

मया कृशानोर्वराद्दिगन्तदर्शनविषये दृढैकचित्तेन जन्मान्तरावर्तेषु 
विवर्तनानि तत्रानन्तानि दृश्यान्यनुभूतानीत्यनुषज्जते || ३२ ||

दृश्यात्मकोर्वीवपुषस्त्वविद्यादृशो जवेनान्तपरीक्षणाय |
देहेन देहेन जगत्प्रति प्राक् स्मृतेः सदाहं घनयत्नमासम् || ३३ ||

अहं प्रतिब्रह्माण्डं देहेन देहेन अनानादेहभेदेन भ्रमन्नपि 
प्राक्तनदृढनिश्चयस्मृतेर्हेतोर्दृश्यात्मकोर्व्यादिस्वरूपाया अविद्यादृशः 
अन्तपरीक्षणाय जवेन घनयत्नंन् यथा स्यात्तथा आसं अभवमित्यर्थः || ३३ ||

समाः सहस्रं विटपोऽहमासमन्तर्मनाश्चेतनभुक्तदुःखः |
चित्तं विना पुष्पफलप्रताने वा कन्दवत्तत्तरसाङ्गरागः || ३४ ||

ततः अहं तस्य चित्तस्य तरसा मृतिकाले तरुदर्शनप्रयुक्तसंस्कारवेगेन अङ्गे 
देहग्रहणे रागो यस्य तथाविधः सन् सहस्रं समाः विटपः | अकारो मत्वर्थीयः | 
विटपी आसम् | स कीदृशः | बहिःप्रवृत्तिनिमित्तप्राणचेष्टानाविष्करणादन्तरेव 
मनो यस्य | चेतनेन वृक्षदेहाभिमानिजीवेन भुक्तं दुःखं यत्र | तथा 
पूर्वापरपरामर्शहेतुं चित्तं विना पुष्पफलादीनां प्रताने जननविस्तारे वा 
कन्दःकन्दविशेषस्तद्वद्भौमरसकालादितन्त्र इत्यर्थः || ३४ ||

समाः शतं मेरुमृगोऽहमासं सुवर्णवर्णस्तरुपर्णकर्णः |
दूर्वाङ्कुरास्वादनगीतिनिष्ठ अहन्कनिष्ठो वनवासिमध्ये || ३५ ||

दूर्वाङ्कुराणामास्वादने गीतिषु च निष्ठा दृढासक्तिर्यस्य | वनजातानां 
मृगाणां मध्ये कनिष्ठः अल्पदेहोऽल्पबलश्च | अत एव कमपि अहन् अहिंसन् || ३५ ||

पादाष्टकैरावलितात्मपृष्ठो मृतेऽम्भसः क्लेशकृतात्ममृत्युः |
समाः शतार्धं शरभोऽहमासं क्रौञ्चाचले काञ्चनकन्दरासु || ३६ ||

शरभजातेः पृष्ठतोऽपि पादचतुष्टयेन संचारादिसामर्थ्ये उदरप्रदेशस्यापि 
पृष्ठत्वसंभवात्पादाष्टकैरावलिते आत्मनः पृष्ठे यस्य | मृते मरणे 
प्रसक्ते तु गर्जन्मेघनिर्गतात्करकाम्भसो निमित्तान्मेघेन सह योद्ध्रुं 
गिरिशिखरादुत्पतनपतनादिक्लेशेनैव कृत आत्ममृत्युर्यस्य || ३६ ||

कालागुरुद्रुमलतावलितानिलेन विद्याधरीसुरतधर्मकलामृतानि |
पीतानि मे मलयसानुनि मन्दरे च मन्दारचन्दनकदम्बलतागृहेषु || ३७ ||

ततो मे इति कर्तुः शेषत्वे षष्ठी | विद्याधरजन्म प्राप्तेन मया मलयसानुनि मन्दरे 
च कालागुरुद्रुमाणां लताभिर्वलितेनालिङ्गितेन अत एव शीतमन्दसुरभिणा अनिलेन 
सह विद्याधरीणां सुरतधर्मेषु तदीयकलालक्षणान्यमृतानि पीतान्यनुभूतानि || 
३७ ||

हेमारविन्दमकरन्दपिशङ्गितानि पीतानि पञ्चदशवर्षशतानि मेरौ |
वैरिञ्चहंसतनयेन मया पयांसि तीरान्तरेषु रमतोपरि निर्झरिण्याः || ३८ ||

विरिञ्चहंसस्य तनयेन पुत्रजन्मप्राप्तेन मया मेरोरुपरि निर्झरिण्या 
मन्दाकिन्यास्तीरान्तरेषु रमता हेमारविन्दानां मकरन्दैः पिशङ्गितानि 
पिऽऽगलवर्णीकृतानि पयांसि पीतानि || ३८ ||

क्षीरोदवेलावनगन्धवाहविलोलनीलालकवल्लरीणाम् |
समाः शतं शोकजरापहारि गीतं श्रुतं माधवसुन्दरीणाम् || ३९ ||

कालञ्जरे मञ्जरिते करञ्जगुञ्जावने जम्बुकतां गतोऽहम् |
गजेन पिष्टे हरिणा हतोऽसौ हस्ती मयात्रार्थमृतेन दृष्टः || ४० ||

ततोऽहं कालञ्जरे गिरौ करञ्जगुञ्जाप्रचुरे वने जम्बुकतां सृगालजन्म गतः 
प्राप्तः | तत्रापि गजेन पिष्टे संचूर्णिते स्वदेहे सत्यर्धमृतेन मया असौ मत्पेष्टा 
हस्ती हरिणा सिंहेन हतो दृष्टः || ४० ||

संतानकप्रकरहासिनि सह्यसानौ कस्मिंश्चिदन्यजगतीन्दुमुखी सुरस्त्री |
एकाकिनी कृतयुगार्धमथाहमासं कल्पद्रुमस्तबकसद्मनि सिद्धशापात् || 
४१ ||

अथ संतानकानां कल्पवृक्षभेदानां प्रकरैर्हासिनि हासवतीव शोभमाने 
सह्यगिरेः सानौ अहमिन्दुमुखी सुरस्त्री कृतयुगस्यार्थ सिद्धशापादासम् || ४१ ||

अद्रीन्द्रकच्छकरवीरलतालयेषु नीतं समाशतमशङ्कधिया मयान्यत् |
अन्यत्र दूरजगतीन्द्रगिरौ विराविवाल्मीकपक्षिवपुषाऽनिशमेककेन || ४२ ||

ततो मया अद्रीन्द्रस्य संनिधानात्सह्यस्य कच्छे जलप्राये प्ररूढानां 
करवीराणां लताः शाखास्तदन्तरप्रदेशेषु विरावी सदैवरवणशीलो वाल्मीकनामा 
पक्षिजातिभेदस्तद्वपुषा समानां शतं नीतम् | ततः करवीरवने 
सहभार्यापुत्रादिभिरुच्छिन्ने सति अन्यत्र दूरस्थे जगति इन्द्रगिरौ महेन्द्रपर्वते 
भृशं वियोगार्तेनैककेन शेषं वयो नीतम् || ४२ ||

अन्यत्र सानुनि मया परिलम्बमानाः सच्छायचन्दनवनावलिते लतानाम् |
दृष्टाः स्त्रियः फलमिवावलिता विलासैर्भुक्ताश्च ता अपहृता अपि 
सिद्धपान्थैः || ४३ ||

एवं जन्मद्वयेन सिद्धशापमोक्षानन्तरं सिद्धानुग्रहादेव सिद्धभूतेन मया 
महेन्द्रगिरेरेव सच्छायचन्दनवनावलिते अन्यत्र सानुनि लतानां दोलासु तत्फलमिव 
परिलम्बनाविलासैरावलिताः स्त्रियो दृष्टाः सिद्धपान्थैरपहृता अपि ता भुक्ताश्च || 
४३ ||

अन्यत्र पर्वतनितम्बकदम्बकच्छे नीतानि तापसतयोत्तमया दिनानि |
प्राप्यैकवस्त्वभिनिवेशविषूचिकात्तचित्तेन तान्तमतिनाऽमतिना मयान्तः || ४४ ||

तदनन्तरममतिना अविवेकेन एकवस्तुनि अविद्यान्तदर्शनलक्षणे 
योऽभिनिवेशस्तल्लक्षणया विषूचिकया आत्तं वशीकृतं चित्तं यस्य तथाविधेन अत 
एव तान्ता ग्लाना मतिर्यस्य तथाविधेन मया अन्तर्निर्वेदं प्राप्य अन्यत्र 
पर्वतनितम्बकदम्बकच्छे तापसतया दिनानि नीतानि || ४४ ||

ब्रह्माण्डसंपूरितमन्यदस्ति जलेचराशेषदिगन्तभूतम् |
संदिग्धतेजोम्बरवातसत्तं जलस्थभूताकृतिमात्रभूमि || ४५ ||

इत्थं स्वजन्मपरम्परावर्णनान्तराले बलात्स्मृतान्यत्याश्चर्याणि 
कानिचिदुत्कण्ठया वक्तुमारभते - ब्रह्माण्डेत्यादिना | हे मुने 
अन्यदेकमत्याश्च्र्यमस्ति तच्छृणु | कीदृशं तत् | ब्रह्माण्डैरनन्तैः संपूरितम् 
| जलेचरा इवाशेषदिगन्तस्थितानि भूतानि यत्र तथाविधम् | जलेचरा इवेति 
दृष्टान्ततात्पर्य विवृण्वन्विशिनष्टि - संदिग्धेति | संदिग्धा 
तेजोम्बरवाताख्यानां त्रयाणां महाभूतानां सत्ता यस्मिन् | जलस्थं जले 
प्रतिबिम्बितं भूतमिवाकृतिर्यस्यास्तथाविधाकृतिमात्रा भूमिर्यस्मिन् | 
तदिदमीषद्व्याकृतनामरूपावस्थं ब्रह्मैवात्याश्चर्यमस्तीत्यर्थः || ४५ ||

एकत्र दृष्टा वनिता मयैका तस्याः शरीरे त्रिजगन्ति भान्ति |
प्रतिबिम्बितानीव सुदर्पणेऽन्तराकाशशैलादिदिगादिमन्ति || ४६ ||

तच्चाश्चर्य कलधौतशिलान्यायेन वनिताशरीरादिसर्वपदार्थेष्वपि सर्वजगद्गर्भं 
प्रत्येकं पर्याप्तमस्तीत्येतत्तत्राश्चर्यान्तरं मया दृष्टमिति वक्तुं 
कांचिद्वनितामुदाहरति - एकत्रेति | तस्या वनितायाः शरीरे सुदर्पणे अन्तः 
प्रतिबिम्बितानीव आकाशशैलादिसहितदिक्कालप्राण्यादिमन्ति त्रिजगन्ति भान्ति 
तदत्यन्तमाश्चर्यमित्यर्थः || ४६ ||

पृष्टा मयासौ वरगात्रि कासि शरीरमेतच्च किमीदृशं ते |
तयोक्तमङ्गेह चिदस्मि शुद्धा ममाङ्गमेतानि महाजगन्ति || ४७ ||

अथ सा वनिता मया पृष्टा | हे वरगात्रि त्वं कासि | ते एतच्छरीरमीदृशं 
त्रिजगद्घटितं किमिति | ततस्तया मां प्रत्युक्तम् | हे अङ्ग इहास्मिन्वस्तुजाते या शुद्धा 
चित् सर्वावभासिका साहमस्मि | इमानि च महाजगन्ति मम अङ्गं मूर्तामूर्तात्मकं 
शरीरम् | द्वे वाव ब्रह्मणो रूपे मूर्त चैवामूर्त च यस्य सर्वाणि भूतानि शरीरम् 
इत्यादिश्रुतेरिति भावः || ४७ ||

यथाहमेवं स्मयदेहिकेयं सर्वं तथैवाङ्ग न चित्रमेतत् |
अन्यैः स्वभावो विदितो न शुद्धो यदा न पश्यन्ति तदेत्थमङ्ग || ४८ ||

हे अङ्ग इयं त्वद्दृष्टा अहं यथा जगद्घटितत्वात्स्मयो विस्मय आश्चर्य 
तद्योग्यदेहवती तथा इदं सर्वमेतत्स्तम्भकुम्भादिवस्तुजातमपि 
सर्वजगद्घटितत्वाद्विचित्रमत्याश्च्र्यभूतमेव | तर्हि अन्यैः पृथग्जनैरपि सर्व 
वस्तु इत्थं कुतो न दृश्यते तत्राह - अन्यैरिति | यदा इत्थं स्वभावः प्रतिवस्तु न 
विदितस्तदा इत्थं न पश्यति | यदा त्वातिवाहिकमात्रभावदृढीकारे विदितो भविष्यति 
तदा द्रक्ष्यन्त्येव तेऽपीति भावः || ४८ ||

अवेदशास्त्रेण जगत्यशेषैर्भूतैः स्वदेहालयभित्तिभागात् |
एतद्विधेयं न विधेयमेतद्ध्वनिः स्वतः श्रूयत एव नित्यम् || ४९ ||

नन्विदमसमञ्जसम् | मया स्वदेहस्य 
सर्वजगद्घटितत्वेनाननुभवाद्देहान्तश्चक्षुराद्यप्रवेशेन यदि तत्र 
जगददर्शनं ब्रूषे तर्हि तत्रत्यवेदशास्त्रादेः श्रोत्रेण श्रवणं न स्यादेवेति 
ममासंभावनां लिङ्गैरुपलक्ष्य तत्संभावनार्थ सा मामाह - अवेदेति 
द्वाभ्याम् | त्वदादिभिरशेषैरपि भूतैः प्राणिभिः अवेदशास्त्रत्वेनाभिमतेऽपि 
बाह्यादन्यस्मिन् देहान्तर्गते जगति स्वदेहालयमित्तेर्भागात् 
एकदेशभूतात्स्वस्वकर्णशष्कुलीप्रदेशान्नित्यमनाहतध्वनिः 
सर्ववेदशास्त्रादिशब्दसामान्यरूपनादात्मकः स्वतः श्रूयत एव | स एव हि 
एतन्नित्यनैमित्तिकं कर्म शमदमादिज्ञानसाधनं च 
विधेयमवश्यमनुष्ठेयमिति सर्वविधिगर्भः | एतत्कलञ्जभक्षणादि न विधेयमिति 
सर्वनिषेधवेदशास्त्रगर्भश्चेति तच्छ्रवणेनैव तदन्तर्गतं 
विधिनिषेधशास्त्रमिव तदर्थभूतं जगदपि देहेऽस्तीति संभावयेति भावः || ४९ ||

ईदृक्स्वभावैव पदार्थसत्ता सा तेऽत्र यद्भित्त्यचलादयोऽपि |
स्वप्नादिमायास्विव मे वदन्ति वाचं न युष्मास्वसमञ्जसं तत् || ५० ||

उक्तन्यायेन स्तम्भकुम्भादिष्वपि सर्वजगत्सद्भावः संभावनीय इत्याशयेनाह ##-
शब्दसामान्यस्वभावोऽनाहतध्वनिः ईदृक्स्वभावैव 
सर्वजगद्घटितसामान्यस्वभावैव | यद्यस्मात्कारणादत्र जगति प्रसिद्धा 
भित्त्यचलादयोऽपि सा ब्रह्मसत्तैव | न च भित्त्यादयो वाचं न वदन्तीत्यचेतना एवेति 
भ्रमितव्यम् | यतस्ते स्वप्नादिप्रसिद्धमायास्विव इदानीमपि मे पुरतः वाचं वदन्ति | 
यदा अत्यन्तजडत्वेन प्रसिद्धेष्वपि कुड्यादिषु सर्वजगद्घटितचेतनत्वं 
नासमञ्जसं तदा चेतनप्रायेषु युष्मासु युष्मदादिदेहेषु सुतरां 
तन्नासमञ्जसमित्यर्थः || ५० ||

अस्त्रीकसंसारगतेन दृष्टं मया क्वचिद्यावदनन्यकामम् |
भूतानि निर्यान्ति बहूनि भूताद्विशन्ति भूतानि बहूनि भूतम् || ५१ ||

वनितासंवादलक्षणमाश्चर्य स्वदृष्टमुपवर्ण्याश्चर्यान्तरं तादृशं 
वर्णयति - अस्त्रीकेति | क्वचिद्देशे काले च न विद्यन्ते स्त्रियो यत्र तथाविधो यः 
संसारो जगत्तद्गतेन मया यावत्सकलं प्राणिजातं न विद्यते अन्यस्याह् कामो 
व्यतिकराभिलाषो यस्य तथाविधं दृष्टम् | तर्हि तत्र कथं पुत्रपौत्रादिसंगतिः 
पूर्वेषां मरणं वा तत्राह - भूतानीति || ५१ ||

आएकानि दृष्टानि मयाञ्जसानि खेऽभ्राण्यदभ्राङ्ग झणज्झणानि |
वृष्ट्या समन्तान्निपतन्ति खण्डैर्भवन्ति तीक्ष्णानि जनायुधानि || ५२ ||

आश्चर्यान्तरमाह - एकानीति | आञ्जसानि उत्पातादिनिमित्तनिरपेक्षाणि | एकानि अन्यानि 
अभ्राणि खे दृष्टानि | तानि च गर्जनैः शस्त्रसंघट्टनध्वनिसाम्येन 
संजातझणज्झणानि | तेभ्यो वृष्ट्या यानि विद्युदादीनि जलवन्निपतन्ति तानि खण्डैः 
स्वशकलैर्जनानामायुधानि भवन्ति || ५२ ||

अन्यत्र दृष्टं गगनेन यावदिहान्धया ग्रामगृहाणि यान्ति |
विशन्त्यमुत्रान्त इहाभवद्वो ग्रामः स एवान्यत एव लब्धः || ५३ ||

अन्यत्र आश्चर्यान्तरं दृष्टम् | किं तत् | इहास्मिञ्जगति यावत् यावन्ति ग्रामगृहाणि 
सन्ति तावन्ति अन्धया तिमिराद्युपहतदृष्ट्यैव गगनेन आकाशमार्गेण यान्ति अमुत्र 
दूरे दिगन्ते विशन्ति स च वो ग्रामः इह अभवत् | स एव मया अन्यतोऽन्यत्रैव लब्ध 
इत्याश्चर्यमित्यर्थः || ५३ ||

नरामराऽहिप्रविभागमुक्तान्यन्यत्र भूतानि समानि सन्ति |
खादेव सर्वाणि समुद्भवन्ति तत्रैव काले न लयं प्रयान्ति || ५४ ||

अन्यत्र दृष्टमाश्चर्यान्तरमाह - नरेति | एते नरा एते अमरा एते अहय इति 
लोकत्रयवासिनां ये अवान्तरप्रविभागास्तैर्मुक्तानि अत एव समानि || ५४ ||

अचन्द्रतारार्कमनन्धकारं स्वयंप्रकाशाखिलभूतजातम् |
स्मरामि किंचिज्जगदेककान्तं ज्वालोदराभं दिनरात्रिमुक्तम् || ५५ ||

अन्यत्राश्चर्यान्तरमाह - अचन्द्रेति | अनन्धकारत्वे हेतुः - स्वयंप्रकाशेति || 
५५ ||

अपूर्वदैत्याहिनरामरादिभूतान्यपूर्वद्रुमपत्तनानि |
अपूर्वलोकान्तरकार्यवन्ति स्मराम्यनन्तानि महाजगन्ति || ५६ ||

आश्चर्यान्तरमाह - अपूर्वेति | प्रसिद्धसंस्थानव्यवहारवैलक्षण्यमपूर्वता || 
५६ ||

दिगस्ति सा नो विहृतं न यस्यां न सोऽस्ति देशः खलु यो न दृष्टः |
यन्नानुभूतं न तदस्ति कार्यमन्याश्रयं नापरमस्ति मर्शात् || ५७ ||

किं बहुना | मया यस्यां दिशि न विहृतं सा दिङ्नास्ति | यो देशो न दृष्टः सोऽपि 
नास्ति | यत्कार्य कौतुकं नानुभूतं तदपि नास्ति | 
मदीयान्मर्शाद्विमर्शादनुभवरूपात्सर्वसाक्षिणः 
सकाशादन्याश्रयमन्याधिष्ठानकमपरं तद्व्यतिरिक्तं च यत्स्यात्तदपि नास्ति || ५७ 
||

क्षीरोदकभ्रमितमन्दररत्नशृङ्गधाराग्रनिर्दलनजातझणज्झणानाम् |
एकत्र संयुतमुपेन्द्रभुजाङ्गदानां शब्दं स्मरामि 
घनगर्जितशङ्कितेन || ५८ ||

क्षीरोदके समुद्रे मथनार्थ भ्रमितो यो मन्दरगिरिस्तदीयरत्नमयशृङ्गाणां 
तीक्ष्णैः शाणप्रायैर्धाराग्रैर्निर्दलने निशातने जातझणज्झणानां 
सिञ्जितानामुपेन्द्रस्य भगवतो भुजाङ्गदानां घनगर्जितशङ्कितेन 
मेघगर्जनशङ्कया जनैः श्रुतमत्याश्चर्यभूतं शब्दं 
स्मरामीत्याश्चर्योक्तीनामुपसंहारः || ५८ ||

इत्यार्षे श्रीवासिष्ठमहारामायणे वाल्मीकीये दे० मो० नि० उ० अ० वि० 
भाससंसारवर्णनं नामैकत्रिंशाधिकशततमः सर्गः || १३१ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे उत्तरार्धे 
भाससंसारवर्णनं नामैकत्रिंशदुत्तरशततमः सर्गः || १३१ ||

द्वात्रिंशाधिकशततमः सर्गः १३२

भास उवाच |

मन्दरे मृदुमन्दारमन्दिरे मन्दराभिधाम् |
आलिङ्ग्याप्सरसं सुप्तं सरित्तृणमिवानयत् || १ ||

वर्ण्यन्तेऽत्रापि भासेन भूयो जन्मपरिभ्रमाः |
आश्चर्याणि च भूरीणि निःसारत्वं च संसृतेः || 

आश्चर्योपवर्णनैरन्तरितां ज्वजन्मपरम्परावर्णनकथां पुनरनुसंधत्ते - 
मन्दरे इत्यादिना | पर्वतनितम्बकदम्बकच्छे तापसभावानुभवेन 
बहुदिनयापनेन प्राप्तसिद्धिं अत एव मन्दरपर्वते मृदुनि मन्दारकुञ्जमन्दिरे 
मन्दराभिधामप्सरसमालिङ्ग्य सुप्तं मां वक्ष्यमाणा सरित् स्वप्रवाहपतितं 
तृणमिवानयत् | प्रवाहितवतीत्यर्थः || १ ||

मामथासौ मया पृष्टा समाश्वास्य जलाकुला |
बाले किमिदमित्युक्तं तया चपलनेत्रया || २ ||

मामिति पूर्वान्वयि | अथानन्तरं जलेन आकुला व्याकुला असौ अप्सराः मया समाश्वास्य 
पृष्टा | हे बाले इदमाकस्मिकं नद्यामावयोः प्रवहणं किंनिमित्तमिति | ततो 
भयाच्चपलनेत्रया तया उक्तम् || २ ||

इह चन्द्रोदयेष्वेताश्चन्द्रकान्तकटप्रजाः |
नद्यो माद्यन्ति वनिताः सेष्टा इव निशागमे || ३ ||

किमुक्तं तदाह - इहेति | हे कान्त इहास्मिन्प्रदेशे चन्द्रोदये सति 
चन्द्रकान्तशिलामयानां कटानामद्रिकटकानां प्रजाः संतानभूता एता नद्यो 
माद्यन्ति प्रस्रवजलैर्वर्धन्ते | यथा निशागमे सेष्टाः इष्टेन प्रियतमागमनेन 
सहिता वनिताः कामेन माद्यन्ति तद्वत् || ३ ||

त्वत्संगमरसावेशवशात्तन्ननु विस्मृतम् |
इत्युक्त्वा मामुपादाय सोड्डीना विहगीव खम् || ४ ||

तर्हि निद्रागमात्प्रागेवायमर्थस्त्वया मह्यं कुतो न निवेदितस्तत्राह - 
त्वत्सङ्गमेति | ननु इति कोमलामन्त्रणे | विस्मृतं मयेति शेषः | यथा 
गङ्गाकनकपङ्कजे स्थिता विहगी सहचरं भृङ्गमुपादाय खमुड्डीना तथा 
सा मामुपादाय खमुड्डीनेति परेण सहान्वयः || ४ ||

भृङ्गं शृङ्गवतः शृङ्गे गङ्गाकनकपङ्कजे |
अहमासं समाः सप्त तत्क्लिन्नोऽकर्दमाप्लुते || ५ ||

तेन जलेन क्लिन्नोऽहं तदनन्तरमकर्दमाप्लुते निर्मले मन्दरशृङ्गे सप्त 
समास्तया सह आसम् || ५ ||

अन्यन्मया जगद्दृष्टमृक्षचक्रविवर्जितम् |
गर्भगर्भस्थैकजातिस्वप्रकाशजनावृतम् || ६ ||

ततो जन्मान्तरे साश्चर्यजगदन्तरदर्शनमाह - अन्यदिति | ऋक्षचक्रेण 
ज्योतिश्चक्रेण विवर्जितम् | कदलीत्वच इव गर्भस्य गर्भे स्थिता एकजातयः 
स्वप्रकाशाश्च ये जनास्तैरावृतम् || ६ ||

न दिग्विभागो न दिनानि यत्र न चैव शास्त्राणि न वेदवादाः |
न चैव दैत्यादिसुरादिभेदो जगन्मया तादृगथात्मदीप्तम् || ७ ||

तर्हि तत्र कथं लौकिकवैदिकव्यवहारप्रवृत्तिस्तत्राह - नेति | आअत्मनैव दीप्तं 
प्रकाशमानम् || ७ ||

विद्याधरामरविहारविमानभूमावभ्रंलिहाचलनितम्बकदम्बकच्छे |
आसं समाः समरसोऽमरसोमनामा सप्तान्यसप्त ससमुद्रतटे तपस्वी || ८ ||

ततो जन्मान्तरमाह - विद्याधरेति | ससमुद्रतटे समुद्रतटसंनिहिते 
अभ्रंलिहानामत्युन्नतानामचलानां नितम्बकदम्बकच्छे अहं अमरसोमनामा 
विद्याधरः सप्त अन्यत् सप्त चतुर्दशसमास्तपस्वी आसम् || ८ ||

पवनवहनसंनिवेशनानासुहयपयोधरदेहकैरनेकैः |
गजहरिणमृगेन्द्रवृक्षवल्लीमृगनगपन्नगपक्षिभिः परीतम् || ९ ||

ततोऽहं वह्नेर्वरविभवेन जगति अभितः अविद्यां दिदृक्षुः सन् क्वचित् 
पवनवद्वहनं प्रवाहरूपेण गमनं तद्युक्तक्रमसंनिवेशैर्नानाविधा ये 
सुहया जात्यश्वाः पयोधरामेघा इव च देहा येषां 
तथाविधैर्जनैर्गजैर्हरिणैर्मृनेन्द्रैर्वृक्षैर्वल्लीभिरन्यैश्च मृगैर्नगैः 
पर्वतैः पन्नगैः पक्षिभिश्च परीतमनन्तकोशं गगनमवनितः समेत्य 
उरगाशनो गरुडस्तद्वद्बलात् वेगेनाग्रे सृतः प्रसृत इति द्वयोरन्वयः || ९ ||

गगनमवनितः समेत्य वह्नेर्वरविभवेन जगत्यनन्तकोशम् |
क्वचिदहमभितो दिदृक्षुरग्रे सृत उरगाशनवद्बलादविद्याम् || १० ||

क्वचिदहं जगतः परिनिर्गतः पतित एकमहार्णवविस्तृते |
नभसि तत्र निवासिनिभे सितः समयमन्वभवं पतनं तथा || ११ ||

तस्माज्जगतः परिनिर्गतोऽहं क्वचिदेकमहार्णववद्विस्तृते नभसि पतितः | तत्र 
निवासिनिभे नक्षत्रगणे सितो बद्धः सन् दिनरात्रिमासर्त्वादिसमयमन्वभवम् | तथा 
दिक्षु पतनं गमनं चान्वभवम् || ११ ||

आकाशकोशपतनानुभवैकवृत्तेः श्रान्तस्य मे पदमकार्यथ निद्रयान्तः 
|
तादृक्सुषुप्तवपुषाथ मयोपलब्धं स्वप्नात्मजाग्रति तदात्मनि तत्र विश्वम् 
|| १२ ||

वर्णितेन प्रकारेण आकाशकोशे पतनस्य गमनस्यानुभवनमेवैका मुख्या 
वृत्तिर्यस्य तथा चिरपतनेन श्रान्तस्य मे अथानन्तरं निद्रया अन्तर्हृदि पदं 
स्थानमकारि | तादृशा सर्वजनप्रसिद्धेन सुषुप्तवपुषा स्थितेन मया अथ 
अनन्तरं प्रवृत्ते स्वप्नात्मके जाग्रति तदा तत्र अन्तरेव आत्मनि 
स्वस्मिन्विश्वमुपलब्धं दृष्टम् || १२ ||

भूयो दिगन्तभुवनामरमन्दराद्रिसंसारचञ्चलतया लतयेव पक्षी |
अक्षीणवातबलया परिचाल्यमानस्तन्मासु तासु पतितो हि जगद्गुहासु || १३ ||

तत्रापि भूयो दिगन्तभुवनादिसंसारेण चञ्चलतया अक्षीणवातबलया लतया पक्षीव 
परिचाल्यमानोऽहं तासु पूर्वसंकल्पितासु तेषां दृश्यानां मानानि माः इयत्तया 
परिच्छेदास्तल्लक्षणासु जगद्गुहासु पतितः || १३ ||

विषयाशा दृशो यावत्तावद्यातः क्षणादहम् |
पुनस्तथैव पश्यंस्तु दृश्यं यातः पुनः पुनः || १४ ||

दृशश्चक्षुषो यावत्पर्यन्तं विषयाशा प्रसृता अहं तावत्प्रदेशपर्यन्तं 
क्षणाद्यातः पुनरपि तथैव पश्यन् सन् तद्दर्शनकौतुकेन पुनःपुनर्दृश्यं 
यातोऽस्मीत्यर्थः || १४ ||

इति दृश्यमदृश्यं च गम्यं चागम्यमेव च |
वेगाल्लङ्घयतो देशं मम वर्षगणा गताः || १५ ||

इति एवंरीत्या जागरेषु स्वप्नेषु च द्रष्टुं शक्यं दृश्यं तद्भिन्नमदृश्यं च 
विषयमुद्दिश्य गम्यमगम्यं च देशं वेगाल्लङ्घयतो मम वर्षगणा बहवो 
गताः || १५ ||

दृश्याख्याया अविद्याया न त्वन्तं प्राप्तवानहम् |
मिथ्यैव हृदि रूढायाः पिशाच्या इव बालकः || १६ ||

नेदं नेदं सदित्येव विचारानुभवे स्थितम् |
तथापीदमिदं चेति दुर्दृष्टिर्न निवर्तते || १७ ||

यद्यपि मया नेदं सत् नेदं सदिति विचारानुभवे स्थितं तथापि इदं सत्यमिदं च 
सत्यमिति प्रतिविषयं दुर्दृष्टिर्न निवर्तते चिराभ्यस्तद्वैतसत्यतासंस्कारस्य 
प्रबलत्वादिति भावः || १७ ||

प्रतिक्षणं सुखैर्दुःखैर्देशकालैः समागमैः |
सरिद्वारिवदालोला नवमायान्ति यान्ति च || १८ ||

विचारेण निरस्ता अपि दुर्दृष्टयः प्रतिक्षणं प्रसक्तैः 
सुखैर्दुःखैर्देशकालभेदैरिष्टानिष्टजनसमागमैश्च सरिद्वारिवत् नवं 
नवमायान्ति || १८ ||

तालीतमालबकुलातुलतुङ्गशृङ्गमुन्नादवातजवमेकमहं स्मरामि |
सूर्यादिभिर्विरहितं प्रकटं स्वकान्त्या सस्थावराद्रितटजङ्गममेव विश्वम् 
|| १९ ||

तत्रैकमाश्चर्यं स्मृतमाह - तालीति | तच्च शृङ्गं सूर्यादिभिर्विरहितमपि 
स्वकान्त्या प्रकटं भासमानम् | विश्वं तु तस्य शृङ्गस्य 
स्थावरैरद्रितटैर्जङ्गमैश्च सहितं यत्सानु तत्स्थानीयमिति सर्वाधिष्ठानं 
ब्रह्मैवात्राश्चर्य शृङ्गं निर्दिष्टम् || १९ ||

यदेतदेकान्तविहारहारि स्वच्छन्दमेकामितमस्तशङ्कम् |
क्वचिन्मया चारुजगत्सु दृष्टं तुल्या न तस्यामरराजलक्ष्मीः || २० ||

यदेतच्छृङ्गमेकान्ते विहारो येषां तत्त्वविदां तेषां हारि मनोहरं 
स्वच्छन्दमेकममितमस्तविकारशङ्कं चेति त्रिविधपरिच्छेदशून्यं तच्च 
क्वचिच्चारुजगत्सु ब्रह्मविन्मण्डलीषु दृष्टम् | अमरराजस्येन्द्रस्य हिरण्यगर्भस्य 
च लक्ष्मीस्तस्य तुलया संमिता तुल्या न | हैरण्यगर्भान्तानन्दानां परिमितत्वादिति 
भावः || २० ||

इत्यार्षे श्रीवासिष्ठमहा० वा० दे० मो० नि० उ० अवि० वि० भासवर्णितस्वजन्मपरम्परा 
नाम द्वात्रिंशाधिकशततमः सर्गः || १३२ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे उत्तरार्धे 
भासवर्णितखजन्मपरम्परा नाम द्वात्रिंशाधिकशततमः सर्गः || १३२ ||

त्रयस्त्रिंशाधिकशततमः सर्गः १३३

विपश्चिदुवाच |

कस्मिंश्चिदन्यत्र जगत्यपूर्वे दृष्टं मयेदं शृणु किं विचित्रम् |
महाघवृत्तान्तदशासमानमविद्ययान्धेन वलात्कृतं यत् || १ ||

अत्याश्चर्य क्वचिद्दृष्टं भासेनात्रोपवर्ण्यते |
सप्तद्वीपप्रमाणस्य शवस्य पतनं दिवः || 

अविद्याख्यानेऽस्मिन्नत्याश्चर्यवर्णनप्रसङ्गेन शवोपाख्यानं भासमुखेन 
वर्णयितुं प्रस्तौति - कस्मिंश्चिदिति | हेमुने अस्माज्जगतोऽन्यत्र कस्मिंश्चिदपूर्वे 
जगति मया इदं वक्ष्यमाणं विचित्रमत्याश्च्र्यं दृष्टं तच्छृणु | 
यन्महाघानां ब्रह्महत्यादीनां 
फलभूतरौरवादिनरकवृत्तान्तदशासमानमतिबीइभत्समप्यविद्यया अन्धेन 
मया वह्निवरप्रार्थनाबलात् कृतं संपादितम् | अनुभूतमिति यावत् || १ ||

अस्ति क्वचित्खे भवतामगम्ये जगज्ज्वलद्दीप्तिविचित्रसर्गः |
एतादृगप्यम्बरतस्तदन्यत् स्वाप्नं पुरं जाग्रति चेतसीव || २ ||

भवतामगम्ये गन्तुमशक्ये क्व्चिद्व्योम्नि जगत् तत्र च ज्वलन्त्या चन्द्रसूर्यादिदीप्त्या 
विचित्रः सर्गोऽस्ति | तच्च सन्निवेशत एतादृगेतद्ब्रह्माण्डसदृशमप्यम्बरत 
एतद्दृष्ट्या शून्यत्वतोहेतोरस्मादन्यदेव | तत्र दृष्टान्तः - यथा स्वाप्नं 
स्वप्नदृष्टं पुरं जाग्रद्दृष्टपुरसदृशमपि जाग्रद्दृष्ट्या 
शून्यत्वादन्यदेव चेतसि भातं तद्वदित्यर्थः || २ ||

तस्मिन्मया विहरता हृदयस्थमर्थमन्वेष्टुमक्षि निहितं ककुभां 
मुखेषु |
पश्यामि यावदचलप्रतिमा धरायां छायालिजालमलिना परिबंभ्रमीति || ३ ||

तस्मिन् जगति निवसता मया हृदयस्थं स्वाभिलषितमर्थ दिगन्तेष्वन्वेष्टुं 
ककुभां मुखेषुअक्षि निहितम् | प्रेरितमिति यावत् | तेषु यावत्कौतुकं पश्यामि 
तावद्धरायां अलिजालमलिना अचलप्रतिमा महती छाया बंभ्रमीति भृशं 
भ्रमति || ३ ||

आश्चर्यमात्रमुचितं किमिदं निमेषादित्यक्षि वै जगति यावदहं त्यजामि |
खात्तावदद्रिमतुलं पुरुषाकृतिं द्रागावर्तवृत्तिभिरपश्यमहं 
पतन्तम् || ४ ||

ततः अतिमहत्त्वादाश्चर्यमात्रमिदं छायाकारं किमुचितमिति विमृशन् याव्दक्षि 
जगति ऊर्ध्वभागे त्यजामि प्रेरयामि तावदद्रीणां मानं परिमाणं अद्रिमा सा तुला 
यस्य तथाविधं खादावर्तवृत्तिभिः पतन्तं पुरुषाकृतिमहं द्रागपश्यम् || ४ 
||

कः स्यादयं गिरिगुरुः पुरुषो विराड्वा पर्यस्तपर्वतवदाशु पतच्छरीरः |
आकाशपूरकवपुः परमाम्बरोऽपि यो नैव भाति पिहिताखिलवासरश्रीः || ५ ||

गिरिरिव गुरुः आकाशपूरकवपुः पतच्छरीरोऽयं पुरुषः को ब्रह्मा वा स्याद्विराट् 
ब्रह्माण्डशरीरो वा स्यादिति वितर्के | येन परमाम्बरोऽपि यः प्रसिद्धः सूर्यः 
पिहिताखिलवासरश्रीः सन् नैव भाति || ५ ||

एवंविधां हृदि मनाक्कलयामि यावत्तावत्पपात सहसा नभसो विवस्वान् |
कल्पान्तवातपरिवृत्तपितामहाण्डपृष्ठावपातघनघोषजुषा जवेन || ६ ||

अहमेवंविधां चिन्तां यावन्मनाक्कलयामि तावत् सहसा नभसो विवस्वान् सूर्यः 
कल्पान्तवातैः परिवृत्तस्य परावर्तितस्य पितामहाण्डपृष्ठस्य 
ब्रह्माण्डोर्ध्वकपालस्य अवपात इव घनघोषवता जवेन वेगेन पपात || ६ ||

तस्मिन्पतति भीमात्मन्यपारावारदेहिनि |
सप्तद्वीपां वसुमतीं परिपूरयति क्षणात् || ७ ||

तदा त्वं किमकार्षीस्तत्राह - तस्मिन्निति द्वाभ्याम् | भीमात्मनि भयानकस्वरूपे 
पुरुषाकारे वस्तुनि पतति सति अहं स्वात्मनः शरीरस्य 
तदुपमर्दादवश्यभाविनाशमाशङ्क्याथ पार्श्वस्थमग्निमविशमिति 
द्वयोरन्वयः || ७ || 

स्वात्मनो नाशमाशङ्क्य सद्वीपभुवनैः सह |
अवश्यभाविपार्श्वस्थमहमग्निमथाविशम् || ८ ||

स जातवेदा भगवान्जन्मान्तरशतार्चितः |
मा भैषीरिति देहेन मामुवाचेन्दुशीतलः || ९ ||

स भगवान् जन्मान्तरशतार्चितो जातवेदा इन्दुशीतलः सन् मां मा भैषीरित्याह || ९ ||

जय देव त्वमस्माकं प्रतिजन्म परायणम् |
अकाल एव कल्पान्तो जातोऽतः पाहि मां प्रभो || १० ||

तदानीं स्वकृतामग्निप्रार्थनामाह - जयेति | जातः प्रसक्तः || १० ||

इत्युक्तेनाग्निना प्रोक्तं मा भैषीरिति तत्पुनः |
उत्तिष्ठागच्छ गच्छावो मल्लोकमिति चानघ || ११ ||

हे अनघ मल्लोकमग्निलोकं गच्छावस्त्वमागच्छ इति च प्रोक्तम् || ११ ||

इत्युक्त्वा शुकपृष्ठेऽसावारोप्य भगवांस्ततः |
देहैकदेशे तत्पाति भूतं दग्ध्वा नभः प्लुतः || १२ ||

स्ववाहनशुकपृष्ठे मामारोप्य तत् प्रागुक्तं पातोऽस्यास्तीति पाति भूतं शवं 
देहैकदेशे दग्ध्वा छिद्रीकृत्य नभः प्लुतः || १२ || 

अनन्तरं नभः प्राप्य दृष्टः कष्टाकृतिर्मया |
स तादृग्भूतसंपातमहोत्पातो भयप्रदः || १३ ||

तस्मिन्जवेन पतिते वसुधा चचाल साम्भोधिशैलवनपत्तनजङ्गलौघा |
चक्रे भृगुद्वयमयानजलस्रवन्ती भीमाकृतीन्व्यधुरदेहविभेदगर्तान् || 
१४ ||

तस्मिन्महाशवे जवेन पतिते सति अम्भोध्यादिसहिता वसुधा चचाल | अयानजलाः 
निरुद्धोदकप्रवाहाः स्रवन्त्यो नद्यो यस्यां तथाविधा सती गिरिनदीनां कूलद्वये 
मार्गान्तरेण जलस्रवणात् भृगुद्वयं जलप्रपातद्वयं चक्रे | पतन्ति जलानि 
भीमाकृतीन् भयंकराकारान् अदेहविभेदान् 
मनुष्यादिदेहकृतभूविदारणजन्यवापीकूपादिविलक्षणान्गर्तान्व्यधुश्चक्रुः | 
विधुरदेहविभेदकर्तान् इति पाठ वसुधाविधुरेण विसंष्ठुलेन स्वदेहविभेदेन 
कर्तान् वप्रादिकर्तनानि चक्रे इत्यर्थः || १४ ||

उर्वी ररास ककुबुत्तरतो ररास विररास च दक्षिणा दिक् |
द्यौराररास विररास सशैलभूतं सर्वं जगत्प्रलयसंभ्रमभीतमुच्चैअः 
|| १५ ||

पुनः किमासीत्तदाह - उर्वीति | उर्वी भूः उत्तरतः ककुप् उत्तरा दिक् तथा पूर्वा 
दक्षिणा चकारात्पश्चिमा च ककुप् द्यौः शैलैर्भूतैश्च सहितं सर्व जगच्च 
प्रलयसंभ्रमेण भीतं सत् उच्चैः ररास दध्वान रुरोद च | 
धात्वावृत्तिस्तत्तच्छब्दवैलक्षण्यद्योतनाय || १५ ||

उर्वी ररास धरणे सविरावरंहःसंरम्भतर्जितसमस्तदिगन्तरासा [रासो 
ध्वनिः |] |
व्योमापि घुंघुममलङ्घ्यमलं चकार 
नागारिवृन्दभयविद्रवणप्रचण्डम् || १६ ||

उक्तमेव स्पष्टं पुनराह - उर्वीति | धरणे पतितस्य शवस्य धारणे | 
तारत्वाधिक्येन शब्दान्तरैरलङ्घ्यं घुंघुमं ध्वनिमलमत्यर्थ चकार | 
नागारीणां गरुडानां भयेन विद्रवण इव प्रचण्डं दुःसहम् || १६ ||

निर्घातशब्द उदभूदभितो भयाय भीमाय भूधरदरीदृढदारणोत्थः 
|
उत्पातभीमजवजालयुगान्तवातसंरब्धकल्पघनघोषवितीर्णतर्जः || १७ ||

भूधरदरीणां दृढदारणादुत्थ उत्थितो निर्घात आस्फालनं तन्निमित्तः शब्दो 
भयाय भीमाय भयहेतवे श्रोत्रहृदयादिभेदनाय च उदभूत् | स कीदृक् | 
उत्पातैर्भीमजवत्वाज्जालवदाकर्षिणो ये युगान्तवातास्तैः संरब्धा ये कल्पघनाः 
प्रलयाम्बुदास्तद्घोषेभ्यो वितीर्णा विश्राणिता तर्जा भर्त्सना येन तथाविधः ||१७ ||

तस्मिञ्जवेन पतिते वसुधा ररास सारावदिङ्मुखतया शतवेधमागात् |
तत्रास्फुटन्कुलगिरीन्द्रमहातटानि पातालदेशमविशन्हिमवच्छिरांसि || १८ ||

तस्मिन्शवे | शतगुणं वेधममिधातमागात्प्राप | तत्र तस्मिन्वेधे || १८ ||

आसीत्तत्पतनं तस्य मेरुशैलशिलाकृतेः |
दलनं शैलशृङ्गाणां विदारणकरं भुवः || १९ ||

तस्य शवस्य तत्तादृशं पतनमासीत् | कीदृशं तदाह - दलनमित्यादि || १९ ||

क्षोभणं जलराशीनामद्रीणां भूतलार्पणम् |
पीडनं सर्वभूतानां क्रीडनं प्रलयार्थिनाम् || २० ||

भूतले अर्पणं समीकरणसाधनमिति यावत् | प्रलयार्थिनां | रुद्रगणानाम् || २० ||

पातनं भूतले भानोः स्थगनं द्वीपपद्धतेः |
चूर्णीकरणमद्रीणां दलनंन् मण्डलावनेः || २१ ||

स्थगनमाच्छादनम् || २१ ||

द्वितीयमिव भूपीठं ब्रह्माण्डार्धमिवापरम् |
पतितं खमिवाकृत्या तदपश्यन्नभश्चराः || २२ ||

आकृत्या मूर्ताकारेण || २२ ||

अथ पश्याम्यहं यावदसौ मांसमयोऽचलः |
न माति सप्तद्वीपायां भुवि तस्याङ्गमेककम् || २३ ||

तमालोक्य मया देवः प्रसादे समवस्थितः |
संपृष्टो भगवान्वह्निः प्रभो किमिदमित्यथ || २४ ||

कथं मांसमयः सार्धं स चार्कः पतितो दिवः |
स न माति हि भूपीठे सपर्वतवनाम्बुधौ || २५ ||

मांसमयो देहः कथं पतितः | तेन सार्ध स प्रसिद्धोऽर्कश्च कथं पतित 
इत्यावृत्त्या योज्यम् || २५ ||

अग्निरुवाच |

प्रतिपालय पुत्र त्वं क्षणमेकं गतत्वरः |
यावच्छाम्यतु [शाम्यति इत्युभयत्रापि पाटः |] दोषोऽयं कथयिष्यामि 
ते ततः || २६ ||

प्रतिपालय प्रतीक्षस्व | अयमेतत्पतनदोषो यावत्साकल्येन शाम्यति [शाम्यति 
इत्युभ्यत्रापि पाठः |] || २६ ||

अथ तस्मिन्वदत्येवं समाजग्मुर्नभश्चराः |
तज्जगज्जालजातीया दिग्भ्यो गगनजाखिलाः || २७ ||

गगनजगखिलं वस्त्रभूषणमाल्यादि येषाम् || २७ ||

सिद्धसाध्याप्सरोदैत्यगन्धर्वोरगकिन्नराः |
ऋषयो मुनयो यक्षाः पितरो मातरोऽमराः || २८ ||

ते नभश्च्राः के के तानाह - सिद्धेति || २८ ||

अथ सर्वेश्वरीं देवीं शरण्यां ते नभश्चराः |
भक्तिनम्रशिरःकायाः कालरात्रिं प्रतुष्टुवुः || २९ ||

नभश्चरा ऊचुः |

बद्ध्वा खट्वाङ्गशृङ्गे कपिलमुरुजटामण्डलं पद्मयोनेः कृत्वा 
दैत्योत्तमाङ्गैः स्रजमुरसि शिरःशेखरं तार्क्ष्यपक्षैः |
या देवी भुक्तविश्वा पिबति जगदिदं साद्रिभूपीठभूतं सा देवी निष्कलङ्का 
कलिततनुलता पातु नः पालनीयान् || ३० ||

या देवी महाकल्पान्ते संहृतस्य पद्मयोनेः कपिलमुरुजटामण्डलं 
खट्वाङ्गशृङ्गे बद्ध्वा तथा दैत्यानामुत्तमाङ्गैः शिरोभिः उरसि स्रजं 
कृत्वा संहृतस्य तार्क्ष्यस्य गरुडस्य पक्षैः शिरःशेखरमवतंसं च 
कृत्वा भुक्तं विश्वं प्राणिजातं यया तथाविधा सती साद्रिभूपीठभूतमिदं 
जगत्पिबति | एवं सर्वजगत्संहारेऽपि दोषलेशेनाप्यलिप्तत्वान्निष्कलङ्का 
शुद्धचिन्मात्रस्वभावाप्यस्मदनुग्रहाय कलिततनुलता स्वीकृतशरीरा सती 
अवश्यपालनीयान्नः अस्मान्पातु रक्षतु || ३० ||

इत्यार्षे श्रीवासिष्ठमहारामा० वा० दे० मो० नि० उ० अ० वि० शवोपाख्याने 
महाशववर्णनं नाम त्रयस्त्रिंशाधिकशततमः सर्गः || १३३ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे उत्तरार्धे 
महाशववर्णनं नाम त्रयस्त्रिंशाधिकशततमः सर्गः || १३३ ||

विपश्चिदुवाच |

एतस्मिन्नन्तरे व्योम्नः स पतन्पुरुषो मया |
स्थगिताखिलभूपीठ शवरूपो विलोकितः || १ ||

देव्यास्तदाविर्भूतायाः शरीरमिह वर्ण्यते |
तत्पीतरक्तकुणपखादनं च गणैरथ ||

एतस्मिन्नन्तरे देवारब्धदेवीस्तुतिकाले स प्राग्वर्णितः पतन्पुरुषो मया 
स्थगितमाच्छादितमखिलं भूपीठं येन तथाविधः शवरूपो निर्जीवो विलोकितः 
परिज्ञातः || १ ||

स यावदुदराभिख्यो देहभागोऽस्य येन भूः |
सप्तद्वीपापि पिहिताऽमातुः शैलोपमो महान् || २ ||

येन शवभागेन सप्तद्वीपापि भूः पिहिता सोऽस्य संपूर्णभूमौ यावत् साकल्येन 
अगातुर्मानमप्राप्नुवतः शवस्य शैलोपमो महानुदराभिख्यः कुक्षिसंज्ञको 
भागः स एव मया दृष्ट इत्यर्थः || २ ||

वह्निनोक्तमनन्तं तत्तद्भुजोरुशिरश्च मे |
लोकालोकात्परं पारं प्राप्तं ह्यविषये नृणाम् || ३ ||

तर्हि तद्भुजोरुशिरस्त्वया दूरस्थं कथं ज्ञातं तत्राह - वह्निनेति | तत्तर्हि क्व 
पतितं तत्राह - लोकालोकादिति || ३ ||

व्योमवासिचये देवीमथ स्तुवति सादरम् |
व्योम्नः प्रकटतामागाच्छुष्का नु भवति स्वयम् || ४ ||

सा स्वयं शुष्का नीरक्तैव भवति | नु इति वितर्के || ४ ||

प्रेतवृन्दैरनुगता मातृमण्डललालिता |
कुम्भाण्डयक्षवेतालजालतारकिताम्बरा || ५ ||

कीदृशी सा तदाह - प्रेतवृन्दैरित्यादिना | तारकितं संजाततारकमिव 
कृतमम्बरं यया || ५ ||

शिरालदीर्घदोर्दण्डवनीकृतनभस्तला |
किरन्ती कीर्णदिग्दाहैर्दृष्टिपातैर्दिवाकरान् || ६ ||

शिरालैः शिरावद्भिर्दीर्घैर्दोर्दण्डैर्वनमिव संपद्यमानं कृतं नभस्तलं 
यया | दृष्टिपातैर्दिवाकरान्किरन्ती विक्षिपन्ती || ६ ||

स्फुरन्नानायुधाकारकचज्झणझणध्वनि |
शतखण्डं खगानीकं कुर्वाणा व्योमकोटरे || ७ ||

स्फुरतां नानायुधानामाकारैः कचज्झणझणध्वनि यथा स्यात्तथा व्योमकोटरे 
खगानीकं पक्षिसमूहं शतखण्डं कुर्वाणा || ७ ||

देहज्वालेक्षणोष्माढ्यैः शरीरावयवैस्त्विषः |
दीर्घवेणुवनाकाराः किरन्ती कोटियोजनाः || ८ ||

देहज्वालाभिरीक्षणोष्मभिर्नेत्राग्न्यौष्ण्यैश्चाढ्यैः संपन्नैः 
शरीरावयवैर्दीर्घवेणुवनाकाराः कोटियोजनपरिमितास्त्विषः किरन्ती विक्षिपन्ती || ८ ||

दन्तकान्तीन्दुविद्योतदुग्धस्नपितदिङ्मुखा |
कृशातिदीर्घविस्तीर्णशरीरापूरिताम्बरा || ९ ||

निरालम्बास्पदा सांध्या विततेवाभ्रमालिका |
प्रेतासनसमारूढा सुरूढा परमे पदे || १० ||

निर्गते आलम्बास्पदे यस्याः | अभ्रमालिकापक्षे निरालम्बमम्बरमास्पदं यस्याः | 
परमे पदे ब्रह्मणि सुष्ठु रूढा प्रादुर्भूता || १० ||

स्फुरन्ती प्रज्वलद्रूपा संध्या जलधरारुणा |
दधाना गगनाम्भोधौ वाडवज्वलनश्रियम् || ११ ||

वाडवज्वलनो वडवानलस्तच्छ्रियं दधाना || ११ ||

शवैः शवाङ्गैर्मुसलैः प्रासतोमरमुद्गरैः |
वृसिकोलूखलहलैः किरन्ती चञ्चला स्रजः || १२ ||

बृसिकाः आसनानि || १२ ||

प्रजां कटकटाटोपैर्वहन्ती गगनाङ्गणे |
दृषदां घर्घरारावैः प्रावृड्गिरिरिवाचले || १३ ||

कटकटेति दन्तध्वन्यनुकरणं तदाटोपैस्तदाडम्बरैः प्रजां जनशरीरमालां 
गगनाङ्गणे वहन्ती | यथा प्रावृङ्गिरिर्दृषदां मालां 
घर्घरारावैर्निर्झरैरचले स्वदेहे वहति तद्वत् || १३ ||

देवा ऊचुरयं देवि उपहारीकृतोऽम्बिके |
सार्धं स्वपरिवारेण शीघ्रमाह्रियतामिति || १४ ||

देवास्तां देवीमूचुः | किमूचुः | हे अम्बिके अयं शवस्ते उपहारीकृतोऽस्मीभिः 
स्वपरिवारेण सार्ध शीघ्रमाह्रियतां भुज्यतामित्यूचुः || १४ ||

वदत्येवं सुरानीके तं शवं प्राणवायुना |
देवी प्रववृते रक्तसारमाक्रष्टुमञ्जसा || १५ ||

देवी स्वयं सर्वप्राणशक्तित्वात्प्राणानां रक्ताधारत्वात्प्राणवायुनैव 
तद्रक्तसारमाक्रष्टुं प्रववृते || १५ || 

प्राणेनाकृष्यमाणं तद्रक्तं भगवतीमुखे |
अविशत्सांध्यमेघौघ इव मेरोर्गुहान्तरम् || १६ ||

तावद्रक्तं तया पीतं प्राणाकृष्टं नभःस्थया |
यावच्छुष्का सती तृप्ता पीना सा चंडिका स्थिता || १७ ||

प्राक् शुष्का सती तृप्ता भूत्वा पश्चात्पीना पुष्टा भूत्वा स्थिता || १७ ||

ततो बभूव सा रक्तपरिपीनशरीरिणी |
रक्ता वर्षाभ्रमालेव तडित्तरललोचना || १८ ||

यथा वर्षाकाले तडित्तरललोचना रक्तवर्णा अभ्रमाला स्थिता तद्वत् || १८ ||

लम्बोदरा भगवती विषमाहिविभूषणा |
रक्तासवमदक्षीबा समस्तायुधधारिणी || १९ ||

व्योम्नि नर्तनमारेभे स्वशरीरार्धपूरिते |
पर्यन्तगिरिमालाग्रस्थितामरनिरीक्षिता || २० ||

स्वशरीरेणार्धपूरिते व्योम्नि नर्तनमारेभे उपचक्रमे | 
पर्यन्तगिरिर्लोकालोकपर्वतस्तदीयशिखरमालाग्रेषु स्थितैरमरैर्निरीक्षिता || २० ||

ततः पिशाचकुम्भाण्डरूपिकादिमहागणाः |
शवमावारयांचक्रुर्महाचलमिवाम्बुदाः || २१ ||

शवशैलो गृहीतोऽसौ कुम्भाण्डैः कटिभागतः |
उदराद्रूपिकावृन्दैर्यक्षैः कुञ्जरविक्षतैः || २२ ||

उदरात् उदरमारभ्य | यक्षैस्तु स्वीयकुञ्जरदन्तविक्षतैः परिशिष्टैः 
पार्श्वपृष्ठभागैर्गृहीतैः || २२ ||

भुजोरुकन्धराद्यास्ते तस्यान्येऽवयवा यतः |
ब्रह्माण्डस्य परं पारं प्राप्ताः परमविस्तृताः || २३ ||

ननु भुजोरुकन्धरादिभागे कुतो न गृहीतस्तत्राह - भुजोर्विति | यतस्ते 
ब्रह्माण्डखर्परस्य परं पारं जलाद्यावरणदेशं प्राप्तास्ततो 
हेतोस्तैर्भूतसंघातैर्दूरे दिगन्तरे स्थितास्तेन प्राप्ताः किंतु तत्रैव कालेन 
स्वयमेव कलिता इति द्वयोरन्वयः || २३ ||

ततस्तैर्भूतसंघातैः स्थिता दूरे दिगन्तरे |
न प्राप्ता वै हि तत्रैव कालेन कलिताः स्वयम् || २४ ||

नृत्यन्त्यां चण्डिकायां खे भूतवृन्दे शवाकुले |
देवेष्वद्रिषु तिष्ठत्सु बभूव भुवनं तदा || २५ ||

पिण्डाहार्यामदुर्गन्धिगुण्ठीकृतककुब्गणम् |
रक्तगर्भाभ्रनिर्व्यूहैः खादिरज्वलनोज्ज्वलम् || २६ ||

कीदृशं बभूव तदाह - पिण्डेत्यादिना | पिण्डश 
आहार्यैर्भक्ष्यमाणैर्नीयमानैश्च आमदुर्गन्धिभिर्मासवसादिभिर्गुण्ठीकृता 
अवगुण्ठिता व्याप्ताः ककुब्गणा यत्र तथाविधम् || २६ ||

मांसचर्वणसंरम्भप्रोद्यच्छवशवस्वनम् |
लतास्थिखण्डनोड्डीनबृहत्कटकटारवम् || २७ ||

शवशवेति चर्वणध्वन्यनुकरणम् | बीभत्सो रसः | लतानामिव शिराणामस्थीनां च 
खण्डनादुड्डीन आकाशे प्रसृतो बृहत्कटकटारवो यत्र || २७ || 

भूतसंघट्टविश्लेषवशाद्भीषणनिःस्वनम् |
हिमवद्विन्ध्यशैलाद्रिप्रमाणास्थ्यचलावृतम् || २८ ||

देवीमुखानलज्वालापक्वमांसाक्तभूतलम् |
रक्तसीकरनीहारसिन्दूरितककुब्गणम् || २९ ||

सर्वतः प्रेक्षकैर्देवैः सप्राकारदिगन्तरम् |
रुधिरैकार्णवीभूतसप्तद्वीपवसुन्धरम् || ३० ||

सप्राकारं वरणवेष्टितमिव दिगन्तरं यत्र || ३० ||

अत्यन्तान्तर्हिताशेषसमस्ताचलमण्डलम् |
रक्तप्रभाभ्रसंभारवस्त्रावृतदिगङ्गनम् || ३१ ||

अत्यन्तमन्तर्हितं भूतप्रवेशादस्थ्याद्याच्छादनाच्च तिरोधानं प्राप्तमशेषं 
समस्तं शिखरसहितमचलमण्डलं यत्र | रक्तप्रभारञ्जितैरभ्रसंभारैः 
रक्तवस्त्रावृता इव दिगङ्गना यत्र || ३१ ||

वृत्तालोलभुजभ्रान्तहेतिच्छन्ननभस्तलम् |
दूरस्मृतिपथप्राप्तपुरपत्तनमण्डलम् || ३२ ||

हेतिभिर्देवीतद्गणायुधैश्छन्नं नभस्तलं यत्र || ३२ ||

अत्यन्तासंभवद्रूपसर्वस्थावरजंगमम् |
संपन्नानन्तकुम्भाण्डरूपिकाद्येकसंगमम् || ३३ ||

संपन्नः अनन्तानां कुम्भाण्डरूपिकादीनामेवैकः संगमः समाजो यत्र || ३३ ||

नृत्तलोककराकारखगावलनजालकैः |
मानसूत्रैरिव विधेरन्यद्रचयतो जगत् || ३४ ||

नृत्ते प्रसक्ता ये लोका भूतगणास्तेषां ये अभिनयकराकारास्तल्लक्षणानां 
खगानामावलनाय बन्धनाय प्रसारितैर्जालकैरिव नभसि अन्यज्जगद्रचयतो 
विधेर्मानसूत्रैरिव च स्थितैर्भूमेरारभ्य आ अर्कगतं 
सूर्यमार्गपर्यन्तमूर्ध्वमधश्च दशदिग्लक्षणैः कुञ्जैस्तिर्यक् च 
पिशाचैरातानवितानाभ्यां नीतैरान्त्रलक्षणैस्तन्तुभिर्जगद्ब्रह्माण्डोदरं 
मिमानमिव तदा भुवनं त्रैलोक्यं बभूवेति द्वयोरन्वयेनोपक्रमेण संबन्धः 
|| ३४ ||

भूमेरार्कगतं नीतैः पिशाचैरान्त्रतन्तुभिः |
मिमानमिव दिक्कुञ्जैस्तिर्यगूर्ध्वमधो जगत् || ३५ ||

जगदालोक्य तत्तादृगुदक्तोपप्लवाप्लुतम् |
भूतपूर्वमहीपीठस्थितिरक्तार्णवीकृतम् || ३६ ||

पूर्व भूते भूतपूर्वे महीपीठे स्थितिर्येषां तथाविधै रक्तैरर्णवीकृतम् | अत एव 
उदक्तेन उद्गतेनोपप्लवेनाप्लुतमास्कन्दितं जगदालोक्य द्वीपसप्तकपर्यन्ते तस्य 
शवस्याङ्गकैः कुत्सितैरङ्गैरनाक्रान्ते लोकालोकाद्रेर्मूर्धनि स्थिताः सुराः 
खिन्नतरा आसन्निति द्वयोरन्वयः || ३६ ||

द्वीपसप्तकपर्यन्ते लोकालोकाद्रिमूर्धनि |
तदङ्गकैरनाक्रान्ते स्थिताः खिन्नतराः सुराः || ३७ ||

श्रीराम उवाच |

ब्रह्माण्डादपि निर्गत्य यस्य तेऽवयवा गताः |
लोकालोकाचलस्तेन ब्रह्मन्न स्थगितः कथम् || ३८ ||

यस्य शवस्य ते अतीदिर्घा हस्तपादाद्यवयवा ब्रह्माण्डादपि बहिर्निर्गत्य गतास्तेन 
तादृशेन महाशवेन लोकालोकाचलः कथं न स्थगितो नाच्छादित इति रामेण 
सर्वज्ञो वसिष्ठ एव पृष्टो न भासः | तस्य लोकालोकपर्यन्तं दृष्ट्यप्रसरेण 
तदनभिज्ञत्वनिश्चयादिति भावः || ३८ ||

श्रीवसिष्ठ उवाच |

द्वीपसप्तकमध्येऽस्मिन्राम तस्योदरं स्थितम् |
शिरःखुरभुजाद्यङ्गं ब्रह्माण्डात्परतः स्थितम् || ३९ ||

अत एव वसिष्ठ एव तदुत्तरमाह - द्वीपेत्यादिन | हे राम तस्य उदरं 
उदरोपलक्षितं मध्यशरीरं द्वीपसप्तकमध्ये स्थितम् | शिरःखुरोपलक्षितौ पादौ 
भुजाद्यङ्गं च ब्रह्माण्डात्परतः स्थितमिति भासोक्तं सत्यमेव || ३९ ||

पार्श्वाभ्यामूरुमध्याच्च कटिपार्श्वद्वयात्तथा |
शिरोंसद्वयमध्याभ्यां लोकालोकः स लक्ष्यते || ४० ||

तथापि शवस्य पार्श्वाभ्यां ऊर्वोर्मध्यात्कटिपार्श्वद्वयात् तथा 
शिरोंसद्वयमध्याभ्यां च शृङ्गाणामनाच्छादनात्स लोकालोकपर्वत 
ऊर्ध्वं लक्ष्यते दृश्यत एवेत्यर्थः || ४० ||

तत्रोपविष्टास्ते देवा लक्ष्यन्ते शृङ्गमूर्धसु |
सुशुद्धकान्तयस्तापादजला जलदा इव || ४१ ||

एवं प्रश्नोत्तरमुक्त्वा कथाशेषमपि भासेनापरिज्ञातं वसिष्ठ एवाह - 
तत्रेत्यादिना | तापादन्तःसंतापाच्छरदर्कातपाच्च || ४१ ||

प्रसारिताङ्गकमधो वक्त्रं तत्पतितं शवम् |
संअभक्षयति भूतौघे प्रनृत्यन्तीषु मातृषु || ४२ ||

अधोवक्त्रं तच्छवं भूतौघे संभक्षयति सति || ४२ ||

वहत्स्वसृक्प्रवाहेषु मेदोगन्धे विजृम्भिते |
दुःखिताश्चिन्तयामासुः प्रत्येकममरा इदम् || ४३ ||

इदं वक्ष्यमाणं चिन्तयामासः || ४३ ||

हा कष्टं क्व गता पृथ्वी क्व गता जलराशयः |
क्व गता जनसंघाताः क्व गता धरणीधराः || ४४ ||

तदेवाह - हा कष्टमित्यादिना || ४४ ||

तादृक्चन्दनमन्दारकदम्बवनमण्डितः |
मण्डपः पुष्पराशीनां कष्टं क्व मलयो गतः || ४५ ||

पुष्पराशीनां मण्डप इव स्थितो मलयः || ४५ ||

उच्चावदाता विपुला हिमवद्भूमयोऽपि ताः |
नीताः शौक्ल्यरुषेवाशु रुधिरेणात्मपङ्कताम् || ४६ ||

रुधिरेण कर्त्रा हिमकृते शौक्ल्ये विषये रुषा क्रोधेनेव तदभिभवाय 
आत्मपङ्कतां स्वीयकर्दमभावम् || ४६ ||

क्रौञ्चद्वीपतले क्रौञ्चे योऽभूत्कल्पद्रुमो महान् |
ब्रह्मलोकलसच्छाखः सोऽपि चूर्णत्वमागतः || ४७ ||

क्रौञ्चनाम्नो द्वीपस्य तले क्रौञ्चे गिरौ यः कल्पद्रुमोऽभूत् || ४७ ||

हा क्षीरार्णव पारिजातकमलाचन्द्रामृतानां पते हा दध्यर्णव 
नावनीतशिखरिप्रोद्भूतवेलावन |
हा मध्वर्णव नालिकेरगिरिके योगेश्वरीसेवित क्वेदानीं समुपैष्यथ क्व वनिता 
दिग्दर्पणत्वं गताः || ४८ ||

पारिजातानां कमलायाश्चन्द्रस्यामृतस्य चोत्पादकत्वात्पते स्वामिन् हे क्षीरार्णव | 
नावनीता नवनीतभरिता ये शिखरिणस्तेषु प्रोद्भूतं वेलावनं यस्य तथाविध हे 
दध्यर्णव वेलास्थे नालिकेरप्रधाने अनुकम्प्ये गिरौ गिरिके योगेश्वर्या सेवित हे 
मध्वर्णव हा भवतां प्रत्येकं शोच्यता इत्यर्थः | इदानीं क्व समुपैष्यथ 
स्फटिकादिरत्नशिलाभिर्वनितानां देवस्त्रीणां दिशां च दर्पणत्वं क्व वा गताः || 
४८ ||

हा कल्पद्रुमकाञ्चनामललतानिःसंधिबन्धाचल 
क्रौञ्चद्वीपविरिञ्चहंसनलिनीनीरन्ध्रदिग्जालक |
यातः क्वेह कदम्बकाननदरीविश्रान्तविद्याधरी 
क्रीडाकोविदनागरामरगृह त्वं पुष्करद्वीपक || ४९ ||

कल्पद्रुमेण काञ्चनीभिरमलाभिर्लताभिश्च निःसंधिर्निरुपाधिर्बन्धः संबन्धो 
यस्य तथाविधः क्रौञ्चाचलो यस्मिंस्तथाविध हे क्रौञ्चद्वीप त्वम् | तथा 
विरिञ्चिहंसैर्नलिनीभिश्च नीरन्ध्रं निबिडितं दिग्जालं यस्य तथाविध | तथा 
कदम्बकाननदरीषु विश्रान्तानां विद्याधरीणां रतिक्रीडासु कोविदानां 
नागराणाममराणां च गृहभूत हे पुष्करद्वीपक त्वं चेति युवां इह क्व यातः 
क्व गतौ || ४९ ||

स्वादूदोदग्रतापावलकुसुममहीपावनानां वनानां 
गोमेधद्वीपकल्पद्रुमकनकलतासुन्दरीणां दरीणाम् |
शाकद्वीपाचलानाममरतरुवनैर्दंशितानां सितानां स्मृत्यैवोदेति पुण्यं 
सुरपदसुखदं मानवानां नवानां || ५० ||

स्वादूदस्य समुद्रस्य तदीयानां उदग्रतापं आवलयन्ति निरुन्धन्ति तथाविधानां 
कुसुमच्छन्नमहीपावनानां वनानाम् | तथा गोमेधद्वीपस्य 
तदीयकल्पद्रुमाणां तत्रत्यकनकलतानां ताभिः सुन्दरीणां दरीणां | तथा 
अमरतरूणां कल्पवृक्षाणां वनैर्दशितानां कञ्चुकितानां तत्पुष्पैः सितानां 
क्रौञ्चद्वीपसहितानां तदचलानां चेति नवानां पदार्थानां स्मृत्यैव 
मानवानां सुरपदं स्वर्गस्तत्सुखदं पुण्यमुदेति || ५० ||

मन्दानिलावलितपल्लवबालवल्लीसंतानभासितसमस्तदिगन्तराणि |
ध्वस्तानि तानि सकलानि वनानि कष्टमाश्वासमेष्यति कथं जनता न जाने || ५१ ||

मन्दानिलैरावलितपल्लवा या बालवल्ल्यस्तद्युक्तैः संतानैः 
कल्पवृक्षभेदैर्भासितानि समस्तदिगन्तराणि येषां तानि तादृशानि सकलानि 
वनानि ध्वस्तानि भग्नानि | कष्टमिति खेदे | अतः परमस्मदादिजनता आश्वासं 
विश्रामं चित्तसमाधानं च कथमेष्यति न जाने इति तत्र कस्यचिदुक्तिः || ५१ ||

कदा नु तानीक्षुरसाब्धितीरे वनानि खण्डाचलभूमिकासु |
द्रक्ष्येम भूयो गुडमोदकानि तथा कुमाराण्यपि शर्करायाः || ५२ ||

इक्षुरसाब्धेस्तीरे खण्डः शिलीभूतशर्करा तन्मयैरचलैर्भूषितासु महीषु तानि 
प्रसिद्धमाधुर्याणि गुडमोदकानि कदा नु द्रक्ष्येम पश्येम द्रक्ष्याम इति वा | 
छान्दसो विकरणव्यत्ययः | तथा शर्करायाः कुमाराणि क्रीडार्थाः पुत्रिका अपि कदा 
द्रक्ष्यामः || ५२ ||

कदम्बकल्पद्रुमशीतलेषु तालीतमालीसवनाचलस्य |
कदा नु तच्चन्दनसुन्दरीणां पश्येम नृत्तं कनकालयेषु || ५३ ||

तालीतमालीभिः सवनस्य तदचलस्य कदम्बैः कल्पद्रुमैश्च शीतलेषु 
कनकालयेषूपविष्टाः सन्तस्तत्प्राग्बहुशोऽनुभूतं चन्दनलिप्तानां 
सुन्दरीणामप्सरसां नृत्तं चन्दनलतालक्षणानां सुन्दरीणां नृत्तं वा कदा 
नु पश्येम | आशंसायां लिङ् || ५३ ||

गतानि कष्टं स्मरणीयरूपतां जम्बूद्रुमस्याग्रफलानि तान्यपि |
येषां नदीं द्वीपसमुद्रमेखला वहत्यसौ जम्बुमती रसाम्बुभिः || ५४ ||

जम्बूद्रुमस्य तानि गजप्रमाणत्वेनामृतरसत्वेन जाम्बूनदस्वर्णहेतुत्वेन च 
प्रसिद्धान्यग्रफलानि स्मरणीयरूपतां गतानि | कष्टमिति खेदे | येषां फलानां 
रसाम्बुभिः प्रभवां नदीं द्वीपाः समुद्राश्च मेखला यस्यास्तथाविधा असौ 
जम्बुमती जम्बूद्वीपरूपा मही वहति || ५४ ||

शिलीन्ध्रनीरन्ध्रमहीध्रन्ध्रक्षीबामरस्त्रीकृतगीतनृत्यम् |
संस्मृत्य संस्मृत्य सुरोदतीरं प्रागब्जमुर्वीव हृदावदीर्ये || ५५ ||

तथा शिलीन्ध्रैर्नीरन्ध्राणां निरवकाशीकृतानां महीध्राणां रन्ध्रेषु गुहासु 
क्षीबाभिर्मधुमत्ताभिरमरस्त्रीभिः कृतं गीतसहितं नृत्यं 
यस्मिंस्तथाविधं सुरोदस्य समुद्रस्य तीरं पुनः पुनः संस्मृत्य प्राक् 
प्रातःकाले अब्जं पद्ममिव संप्रति उर्वीव च अहं हृदा अवदीर्ये | विदारणं 
प्राप्नोमीत्यर्थः || ५५ ||

पश्यासृगम्भसि नवार्णवमूर्ध्नि भासा सौवर्णपर्वतशताग्रशिखाः 
कचन्ति |
संध्यारुणा उदयनास्तमयावनीनां स्तोकोदितेन्दुकलिका इव दिङ्मुखेषु || ५६ ||

हे मित्र असृग्रक्तमम्भो यस्य तथाविधे नवस्य अभिनवस्यार्णवस्य मूर्ध्नि 
उपरिभागे सौवर्णानां मेर्वादीनां पर्वतशतानामग्रशिखाः शृङ्गाणि 
उत्तरादिदिङ्मुखेषु उदयास्तमयावनीनां सूर्योदयास्तमयसंनिहितभूमीनां 
संध्याभ्यामरुणाः स्तोकोदिता इन्दुकलिका इव भासा कचन्ति दीप्यन्ते त्वं पश्य || ५६ ||

तादृक्सागरवारिराशिवलया द्वीपान्तरालंकृता 
प्रोच्चाद्रीन्द्रनिविष्टवारिदघटानीलोत्पलानां स्थली |
स्रोतोजङ्गलकाननोग्रनगरग्रामाग्रहाराम्बरा नो जाने तरुपल्लवाङ्कुरवती 
कष्टं क्व याता मही || ५७ ||

तादृशा वर्णितप्रकाराः सागररूपा ये वारिराशयो जलसमूहास्ते वलया इव यस्याः 
| द्वीपान्तरैर्द्वीपभेदैरलंकृता | प्रोच्चेष्वद्रीन्द्रेषु अर्थात्स्तनप्रायेषु 
निविष्टानामम्बुदघटालक्षणानां नीलोत्पलमालानां स्थली आधारभूता 
तद्भूषितेति यावत् | स्रोतांसि नद्यो जङ्गलानि काननानि भटैरुग्राणि नगराणि ग्रामा 
अग्रहारा ब्राह्मणग्रामाश्चाम्बराणि यस्याः | तरुपल्लवाङ्कुरादिभूषणवती मही 
संप्रति क्व याता नो जाने | कष्टमिति खेदे || ५७ ||

इत्यार्षे श्रीवा० वाल्मी० दे० मो० नि० उ० अवि० वि० शवोपाख्याने देवपरिदेवनवर्णनं 
नाम चतुस्त्रिंशदधिकशततमः सर्गः || १३४ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे उत्तरार्धे 
देवपरिदेवनवर्णनं नाम चतुस्त्रिंशदधिकशततमः सर्गः || १३४ ||

श्रीवसिष्ठ [भास उवाच इत्युभयत्र पाठः |] उवाच |

मत्तेन भूतवृन्देन किंचिच्छेषीकृते शवे |
इदमूचुः पुनर्दिक्षु गिरौ देवाः सवासवाः || १ ||

भुक्ते मांसेऽत्र भूतौघैः पीते रक्ते च भूः कृता |
मेदसा मेदिनी रक्तशेषेण मदिरार्णवः || 

दिक्षु स्थिते लोकालोकगिरौ स्थिता देवा इदं वक्ष्यमाणमूचुः || १ ||

विद्याधरामरविहारविमानभूमावप्यास्तृतान्यशिशिरीकरणाय भूतैः |
मेदोमयानि पवनप्रसृतामलाभ्रखण्डाञ्चिताम्बरसमान्युरुजालकानि || २ ||

विद्याधराणाममराणां च विहारार्थानां विमानानां संचारभूमौ 
नभस्यप्यशिशिरीकरणाय भूतैर्देवीगणैर्भेदः प्रचुराणि 
पवनप्रसृतैरमलैरभ्रखण्डैरञ्चितेनाम्बरेण समानि उरूणि आन्त्रजालकानि 
आस्तृतानि || २ ||

द्वीपेषु सप्तस्वपि पश्य मेदोजलानि भूतैः प्रविसारितानि |
भुक्तं च मांसं रुधिरं च पीतं किंचिद्गता संप्रति दृश्यतां भूः || ३ 
||

दृश्यतां दर्शनयोग्यताम् || ३ ||

मेदःपटैरावलिताखिलाङ्गीकष्टं स्थिता संप्रति मोदना भूः |
मेदोमयैः शारदमेघजालैः सकम्बलानीव वनानि भान्ति || ४ ||

मोदना सर्वप्राणिप्रमोदप्रदा भूः संप्रति मेदःपटैरावलिताखिलाङ्गी सती स्थिता 
कष्टम् | वनानि च मेदोमयैः शारदमेघजालैः सकम्बलानि 
धूसरकम्बलसंवीतानीव भान्ति || ४ ||

पश्यैतानि तदस्थीनि संपन्नानि महाद्रयः |
हिमाद्रिशिखराणीव स्थितान्यावार्य दिक्तटम् || ५ ||

तस्य शवस्यास्थीनि || ५ ||

श्रीवसिष्ठ [भास उवाच इत्युभयत्र पाठः |] उवाच |

देवेषु कथयत्स्वेवं कृत्वेमां मेदिनीं धराम् |
मेदोजालैः स भूतौघो मत्तो व्योम्नि ननर्त ह || ६ ||

स भूतौघो देवीगणस्तृप्तः सन् इमां पीतशिष्टमेदोजालैर्मेदिनीं मेदोलिप्तां 
कृत्वा मतः सन् व्योम्नि ननर्त | हेति प्रसिद्धौ || ६ ||

नृत्यत्सु भूतवृन्देषु शिष्टं रक्तं सुरैर्भुवः |
एकप्रवाहेणैकस्मिन्निक्षिप्तं मकरालये || ७ ||

एकप्रवाहेण संकल्पकृतेन सप्तानां मध्ये एकस्मिन्मकरालये समुद्रे निक्षिप्तम् || 
७ ||

सुरार्णवं तमेवैनं संकल्पं विदधुः सुराः |
ततःप्रभृति सोऽद्यापि संपन्नो मदिरार्णवः || ८ ||

तमेवैनं समुद्रं संकल्पं विधाय सुरार्णवं विदधुः || ८ ||

भूतानि नृत्तमाकाशे तानि कृत्वा पिबन्ति ताम् |
मदिरां पुनराकाशे नृत्यन्त्यानन्दमन्दिरे || ९ ||

तां तत्रत्यां मदिरां पिबन्ति || ९ ||

पिबन्त्यद्यापि तानीव मदिरां मदिरार्णवात् |
खे नृत्यन्ति च भूतानि सह योगेश्वरीगणैः || १० ||

तानि भूतानिव अद्यापि इदानींतनान्यपि भूतानि तस्मान्मदिरार्णवान्मदिरां पिबन्ति 
खे नृत्यन्ति च || १० ||

तेषां तान्यथ भूतानां मेदोजालानि भूतले |
विस्तृतान्यवशुष्काणि स्थितातो मेदिनी मही || ११ ||

तेषां भूतानां तानि पीतशिष्टानि मेदोजालानि भूतले शुष्काणि अतोहेतोर्मही 
मेदिनीनाम्ना स्थिता || ११ ||

इति क्रमाच्छान्तिमुपागते शिवे पुनः प्रवृत्ते दिनयामिनीक्रमे |
प्रजाः ससर्जाथ नवाः प्रजापतिः पुनः स सर्गोऽभवदत्र पूर्ववत् || १२ ||

एवमादित्योऽपि देवैः पूर्ववत्स्वपदमारोपितः पर्वतादयश्च पूर्ववत्कॢप्ता इति 
सूचयन्नाह - इतीति | इति उक्तात्क्रमाच्छवे शान्तिं क्षयमुपागते सति सूर्यस्य 
स्वस्थानारोपणान्मेर्वादीनां चोद्धरणाद्दिनयामिनीक्रमे पुनः प्रवृत्ते सति अथ 
प्रजापतिर्नवाः प्रजाः ससर्ज | अत्र भूतले सः सर्गः पूर्ववदभवत् || १२ ||

इत्यार्षे श्रीवासि० वाल्मीकीये दे० मो० निर्वा० उ० अ० विप० शवो० शवोपशमो नाम 
पञ्चत्रिंशदधिकशततमः सर्गः || १३५ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे उत्तरार्धे 
शवोपशमो नाम पञ्चत्रिंशदधिकशततमः सर्गः || १३५ ||

भास उवाच |

अथाहं तं महादेवं पावकं पृष्टवानिदम् |
शुकपक्षतिकोणस्थः श्रूयतामवनीश्वर || १ ||

अग्निर्भासेन पृष्टोऽत्र शववृत्तान्तमादितः |
असुरो मशकश्चैणो व्याधश्चेत्याद्यवर्णयत् ||

अग्निवाहनस्य शुकस्य पक्षतिः पक्षमूलं तत्कोणस्थः | हे अवनीश्वर दशरथ || १ ||

भगवन्सर्वयज्ञेश स्वाहाधिप हुताशन |
किमिदं नाम संपन्नं कथ्यतां किमिदं शवम् || २ ||

यदिदमिदानीं शवं नाम संपन्नं तत्पूर्व किं किंनिमित्तं च तथा संपन्नमिति 
द्वौ प्रश्नौ || २ ||

वह्निरुवाच |

श्रूयतामखिलं राजन्यथावद्वर्णयामि ते |
त्रैलोक्यभासुरानन्तशववृत्तान्तमक्षतम् || ३ ||

तत्राद्यप्रश्नस्योत्तरं वह्निः श्रावयति - श्रूयतामित्यादिना || ३ ||

अस्त्यनन्तमनाकारं परमं व्योम चिन्मयम् |
यत्रेमान्यपसंख्यानि जगन्ति परमाणवः || ४ ||

तत्रादौ वक्ष्यमाणसंवेदनभावाद्यध्यासानां परममूलं ब्रह्मैवेति 
दर्शयति - अस्तीति | अपसंख्यान्यपगतसंख्यानि || ४ ||

शुद्धचिन्मात्रनभसि तस्मिन्सर्वगते क्वचित् |
सर्वात्मन्युदभूत्संवित्संवेदनमयी स्वयम् || ५ ||

संवेदनं विषयाकारं ज्ञानं तन्मयी || ५ ||

सा तेजःपरमाणुत्वमपश्यद्वेदनावशात् |
भावितार्थात्मकतया स्वप्ने त्वमिव पान्थताम् || ६ ||

सा च स्वविषयतया तेजः परमाणुभावं स्वस्य वेदनास्वभाववशादेवापश्यत् | 
यथा त्वं पान्थं भावयन्सुप्तः स्वस्यैव पान्थतां पश्यसि तद्वत् || ६ ||

परमाणुरसंवित्त्वादपश्यदणुतां स्वयम् |
भास्वतीं पद्मजरजस्तुल्यां संकल्पनात्मिकाम् || ७ ||

असंवित्त्वादज्ञानावृत्तचित्त्वात्परमाणुः पद्मोत्पन्नरजस्तुल्यां भास्वतीं 
स्फुटं भासमानाम् || ७ ||

सोच्छूनतां भावयन्ती पुनरप्यभवत्स्वयम् |
चक्षुरादीनीन्द्रियाणि वपुष्यन्वभवत्स्वतः || ८ ||

सा च भास्वत्यणुता वृद्ध्या खोच्छूनतां भावयन्ती सती 
अन्यच्चक्षुरादीनीन्द्रियाणि अन्वभवदनुभूतवती | ततस्तानि वपुषि 
संलग्नानीत्यन्वभवत् || ८ ||

अपश्यदग्रे च जगच्चक्षुरादि स्वभावतः |
आधाराधेयवद्भूतमयंन् स्वप्नपुरं यथा || ९ ||

चक्षुरादि च अग्रे शब्दस्पर्शादिगुणाधाराधेयवद्भूतमयंन् जगदपश्यत् || ९ ||

असुरो नाम तत्रासीत्प्राणी मानी बभूव ह |
असत्यप्रतिभासात्म पितृमातृपितामहः || १० ||

द्वितीयप्रश्नविषयंन् निमित्तपरम्परां वर्णयितुमुपक्रमते - असुर इति | तत्र 
वेदनादिविषयान्ताध्यारोपरूपकार्यकरणसंघातानां मध्ये असुरो नाम 
जातिविशेषवान् कश्चित्प्राणी आसीत् | स च असुरस्वभावादेव मानी अभिमानवान् बभूव 
ह किल | तस्य पितृमातृपितामहाः किं नासन् | आसन्नेव किंतु ते 
विदूरथपित्रादिवदसत्यप्रतिभासात्मानो यस्य तथाविध इत्यर्थः || १० ||

दर्पोत्सिक्तया तत्र कस्यचित्स महामुनेः |
यदा मृदितवानासीदाश्रमं शर्मभाजनम् || ११ ||

असुरत्वादेव दर्पेणोत्सिक्ततया आर्द्रीकृतचणकवदुच्छूनतया || ११ ||

मुनिः शापमदात्तस्य महाकारतयाश्रमः |
त्वया यन्नाशितो मृत्वा भव त्वं मशकोऽधमः || १२ ||

महाकारतया अतिस्थूलशरीरतया | अधमः अतिक्षुद्रः || १२ || 

स तच्छापहुताशोऽथ तस्मिन्नेव तदा क्षणे |
असुरं भस्मसाच्चक्रे जलमौर्व इवानलः || १३ ||

निराकारं निराधारमाकाशबलयोपमम् |
चित्तं किंचिदिवाचेत्यमासीच्चेतनमासुरम् || १४ ||

तदा तदासुरं चेतनं किमासीत्तत्राह - निराकारमिति | अचेत्यं चित्तं 
सुषुप्तमूर्च्छितमिवासीत् || १४ ||

तदेकत्वं ययौ साम्याद्भूताकाशेन चेतनम् |
तदास्पदेन तत्राथ वायुना चैकतां ययौ || १५ ||

तदव्याकृतरूपं चेतनं भूताकाशेनैकत्वं ययौ | तद्भूताकाशं च 
स्वास्पदेन वायुनैकतां ययौ || १५ ||

आसीच्चेतनवातात्माऽभविष्यत्प्राणिनामकः [चेतनवान् इत्यपि पाठः |] |
रजसा पयसा व्याप्तस्तेजसा नभसाणुना || १६ ||

चेतनवातः प्राणस्तदात्मा स एव देहलाभे प्राणिनामकोऽभविष्यत् | रजः पार्थिवो 
भागस्तदादिभूतचतुष्टयव्याप्तः | अणुना अपञ्चीकृतेन || १६ ||

स पञ्चतन्मात्रमयश्चिन्मात्रलवकोऽणुकः |
स्पन्दमाप स्वभावेन व्योम्नि वातलवो यथा || १७ ||

तत्र क्रियाशक्त्याविर्भावमाह - स इति || १७ ||

अथ तस्यानिलान्तस्थं चेतनं तद्व्यबुध्यत |
कालानिलजलैर्भूमौ बिजमङ्कुरकृद्यथा || १८ ||

स्पन्देन लिङ्गदेहे ज्ञानशक्त्याविर्भावमाह - अथेति | वर्षादिकालः प्राच्योऽनिलो 
वर्षादिजलं चेत्येतैरङ्कुरकृद्बीजं यथा उच्छूनभावेन व्यबुध्यत तद्वत् || १८ ||

शुद्धशापविदन्तस्था मशकत्वविदास्य चित् |
वेधिता मशकाङ्गानि विदित्वा मशकोऽभवत् || १९ ||

शुद्धस्य मुनेः शापं वेत्तीति शुद्धशापवित् प्राणान्तं स्थिता 
स्वमशकत्वविदारूपा अस्यासुरस्य चित् तत्संस्कारवेधिता सती मशकाङ्गानि 
पक्षपादादीनि विदित्वा स्वयमेव मशकोऽभवत् || १९ ||

स्वेदजस्याल्पदेहस्य निःश्वासनिपतत्तनोः |
द्वे तस्य मशकस्येह दिने भवति जीवितम् || २० ||

किंयोनिः क्रियत्कालं तस्य जीवनं तदाह - स्वेदजस्येति | निःश्वासमात्रेणापि 
निपतत्युड्डीयते तनुर्यस्य | द्वे दिने जीवितं परमायुरभवदित्यनुषङ्गः || २० ||

श्रीराम उवाच |

प्राणिनामिह सर्वेषां योन्यन्तरज एव किम् |
समुद्भवः संभवति किमुतान्योऽपि वा प्रभो || २१ ||

स्वप्नवदेव जाग्रदित्यसकृद्भगवतोक्तम् | स्वप्नदेहस्य च न योनित उद्भवो 
दृश्यते जाग्रद्देहस्य तु दृश्यते तद्दृष्टान्तेन जाग्रद्देहवदेव सर्वत्र योनित 
एवोद्भवोऽस्तु उतान्यथापीति संदिहानो रामः प्रसङ्गाद्वसिष्ठं पृच्छति - 
प्राणिनामिति | विवर्तोपादानांशे ब्रह्ममयः | परिणाम्युपादानांशे योनिजः || २१ ||

श्रीवसिष्ठ उवाच |

ब्रह्मादीनां तृणान्तानां द्विधा भवति संभवः |
एको ब्रह्ममयोऽन्यस्तु भ्रान्तिजस्ताविमौ शृणु || २२ ||

पूर्वरूढजगद्भ्रान्तिभूततन्मात्ररञ्जनात् |
भूतानां संभवः प्रोक्तो भ्रान्तिजो दृश्यसङ्गतः || २३ ||

तत्र द्वितीयं लक्षयति - पूर्वेति | पूर्व तद्योन्यनुभवरूढया 
तद्देहतादात्म्यदृढभ्रान्त्या तत्तद्भूततन्मात्राणां रञ्जनात्तदाकारेण 
भूतानां प्राणिनां यः संभवः स भ्रान्तिजः | एतेभ्यो भूतेभ्यः समुत्थाय 
तान्येवानुविनश्यति | यद्यद्भवन्ति तदाभवन्ति इत्यादिश्रुतेरिति भावः || २३ ||

अभातायां जगद्भ्रान्तौ भूतभावः स्वयं भवन् |
यः स ब्रह्ममयः प्रोक्तः संभवो न स योनिजः || २४ ||

नित्यमुक्तब्रह्मणः कदाप्यभातायामेव जगद्भ्रान्तौ स्वयमेव विवर्ततया 
सर्गादौ जीवभावेन भवन् यश्चतुर्विधभूतभावः स ब्रह्ममय इत्यर्थः || २४ ||

एवं स्थिते स मशको जगद्भ्रान्तिवशोत्थितः |
न तु ब्रह्मोत्थितस्तस्य राम चेष्टाक्रमं शृणु || २५ ||

स च आजानसिद्धैः कपिलसनकादिभिरेवानुभूयते नाज्ञैर्मशकादिभिरिति भ्रान्तिज 
एव प्रकृतो मशकसंभव इत्याशयेनाह - एवमिति | भासोपक्रान्तकथाशेषं 
वसिष्ठः स्वयमेवोत्साहाच्छ्रावयति - तस्येति | २५ ||

क्षमेक्षुशष्पकक्षादिपुञ्जगुञ्जेषु गुञ्जता |
स्वायुषोऽर्धं दिनं तेन सर्वं भुक्तं विवल्गता || २६ ||

क्षमायां भूमौ इक्षुगुल्मेषु शष्पेषु बालतृणेषु काशमुञ्जादिकक्षादिपुञ्जेषु 
च गुञ्जन्ति अव्यक्तध्वनिं कुर्वन्ति ये मशकास्तेषु स्वयमपि गुञ्जता तथा ध्वनता 
विवल्गता क्रीडता तेन मशकेन दिनद्वयात्मकस्य स्वायुषोऽर्धमेकं दिनं सर्व 
भुक्तम् || २६ ||

शाद्वलोदरदोलायां दोलनं बाललीलया |
चिरमारब्धमेतेन सार्धं मशिकया स्वयम् || २७ ||

ततो द्वितीयदिनचेष्टामाह - शाद्वलेति | मशिकया भार्यया सार्धम् || २७ ||

दोलाश्रमार्तस्तत्रासौ यावद्विश्राम्यति क्वचित् |
तावद्धरिणपादाग्रगिरिपातेन चूर्णितः || २८ ||

हरिणपादाग्रमेव मशकदृष्ट्या गिरिस्तत्पातेन || २८ ||

हरिणाननसंदर्शत्यक्तप्राणतया तया |
पूर्वक्रमगृहीताक्षः स जातो हरिणस्ततः || २९ ||

आननग्रहणेन संपूर्णो हरिणाकारो लक्ष्यते | तस्य यः संदर्शः 
सम्यङ्मरणकाले भावनं तेन त्यक्तः प्राणो येन तत्तया | पूर्वं 
मशकदेहग्रहणे उक्तो यः क्रमस्तेनैव क्रमेण गृहीतान्यक्षाणि 
बाह्यान्तःकरणानि येन || २९ ||

विहरन्हरिणोऽरण्ये व्याधेन धनुषा हतः |
व्याधाननगदृष्टित्वात्संजातो व्याध एव सः || ३० ||

व्याधो वनेषु विहरन्संयातो मुनिकाननम् |
तत्र विश्रान्तवान्सङ्गान्मुनिना प्रतिबोधितः || ३१ ||

सङ्गात् सत्सङ्गलाभभाग्यात् || ३१ ||

भ्रान्तः किमिदमादीर्घदुःखाय धनुषा मृगान् |
हंसि पासि न कस्मात्त्वं तन्त्रं जगति भङ्गुरे || ३२ ||

किं प्रतिबोधितस्तदाह - भ्रान्त इत्यादिना | तन्त्रं 
महाफलामहिंसाभयदानादिशास्त्रमर्यादां कस्मान्न पासि || ३२ ||

आयुर्वायुविघट्टिताभ्रपटलीलम्बाम्बुवद्भङ्गुरं भोगा 
मेघवितानमध्यविलसत्सौदामनीचञ्चलाः |
लोला यौवनलालना जलरयः कायः क्षणापायवान्पुत्र त्रासमुपेत्य 
संसृतिवशान्निर्वाणमन्विष्यतां || ३३ ||

व्याधकुलाचारप्राप्ता जीविका मृगवधस्तत्त्यागे कथं जीविनं कथं वा 
भोगसिद्धिस्तत्राह - आयुरिति | न जीवनं भोगा वा पुरुषार्थः | हिंसादिना 
तत्संपादने अनन्तकालभोग्यस्य पारलौकिकानर्थस्यावश्यंभावात् | आयुषो न 
ह्यभङ्गुरत्वमस्ति येन तदप्रसक्तिः | यत आयुर्वायुविघट्टितास्वभ्रपटलीषु लोलं 
यदम्बु तद्वद्भङ्गुरम् | तत्र भोगास्तु मेघवितानस्य मध्ये विलसन्ती या सौदामनी 
विद्युत्तद्वच्चञ्चलाः | तद्योग्या यौवनलालना यौवनविलासास्तु जलस्य रयो वेग इव 
लोलाः | कायो भोगायतनं च क्षणे अपायवान् संभावितापायः | हे पुत्र अतो हेतोः 
पारलौकिकभाव्यनर्थपरम्परालक्षणसंसृतिवशात् त्रासमुपेत्य 
अभयदानाहिंसाद्युपायैरात्यन्तिकानर्थनिवृत्त्युपलक्षितनित्यनिरतिशयानन्द##-

इत्यार्षे श्रीवासिष्ठमहारामायणे वा० दे० मो० निर्वा० उ० अ० वि० श० 
मशकव्याधबोधनं नाम षट्त्रिंशदधिकशततमः सर्गः || १३६ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे उत्तरार्धे 
मशकव्याधबोधनं नाम षट्त्रिंशदधिकशततमः सर्गः || १३६ ||

व्याध उवाच |

एवं चेत्तन्मुने ब्रूहि कीदृग्दुःखपरिक्षये |
न कर्कशो न च मृदुर्व्यवहारक्रमो भवेत् || १ ||

व्याधेन पृष्टोऽत्र मुनिर्धारणाभ्यासतः स्वयम् |
परकायप्रवेशेन तत्स्वप्नं दृष्टमब्रवीत् ||

एवं हिंसादिव्यवहारो दुःखहेतुश्चेत्तत्तर्हि दुःखपरिक्षये हेतुभूतो 
व्यवहारक्रमः कीदृग्भवेत्तद्ब्रूहि || १ ||

मुनिरुवाच |

इदानीमेव संत्यज्य धनुषा सह सायकान् |
मौनमाचारमाश्रित्य शान्तदुःखमिहोष्यताम् || २ ||

मुनीनामाचारक्रम एव दुःखक्षयहेतुस्तत्सहवासेन शिक्षणीय इत्याशयेनोत्तरं 
मुनिराह - इदानीमेवेति | मौनं मुनिषु प्रसिद्धं 
यमनियमविचाराद्याचारमाश्रित्य || २ ||

श्रीवसिष्ठ उवाच |

इति संबोधितस्तेन परित्यज्य धनुःशरान् |
आसीन्मुनिसमाचारस्तत्रैवायाचिताशनः || ३ ||

तत्र तस्मिन्नाश्रम एव || ३ ||

विवेश मनसा मौनी ततः शास्त्रविवेकिताम् |
दिनैरेव यथा पुष्पमामोदेन नराशयम् || ४ ||

ततः सत्सङ्गाच्छास्त्रप्रसिद्धां सारासारविवेकशीलतां विवेश | यथा पुष्पं 
मुकुलपरिपाकविकासादिक्रमोद्भवेनामोदेन नराणामाशयं हृदयं 
ह्लादयद्विशति तद्वत् || ४ ||

अपृच्छन्मुनिशार्दूलं कदाचित्तमरिन्दम |
भगवन्दृश्यते स्वप्नः कथमन्तर्बहिः स्थितः || ५ ||

एवं संजातविवेकः स व्याधः कदाचित्तं मुनिशार्दूलमपृच्छत् | हे अरिन्दमेति 
दशरथसंबोधनम् | किमपृच्छत्तदाह - भगवन्निति | हे भगवन् 
प्राणिनामन्तःस्थितः स्वप्नो जाग्रदिव बहिः कथं दृश्यते | बहिः स्थितश्च 
प्रपञ्चः स्वप्नः सन् कथमन्तर्दृश्यते | प्राण्यन्तर्गतः स्वप्नः कथं 
केनोपायेन दृश्यते | एवमन्तर्बहिश्च स्थितः प्रपञ्चः स्वप्नः कथं दृश्यते | 
स्वप्न एव चेत्प्रपञ्चस्तर्हि अन्तर्बहिरिति द्विधा स्थितः कथं दृश्यते | 
इत्यनेकसंदेहसंपिण्डिताः पञ्च तन्त्रेण प्रश्नाः || ५ ||

मुनिरुवाच |

ममापि साधो प्रथममेष एव विवेकिनः |
पुरा चित्ते वितर्कोऽभूत्कुतोऽप्यभ्रमिवाम्बरे || ६ ||

बहुतरवितर्कगर्भितं प्रश्नं श्रुत्वा मुनिः स्वस्याप्येतादृशो वितर्कः 
कोमलविवेकदशायामभूत्स च मया धारणाभ्यासेन स्वयमेव परकायप्रवेशेन 
तदीयस्वप्नादि पुनःपुनरवलोक्यान्वयव्यतिरेकाभ्यां चिरं परीक्षणेन 
तत्त्वमवगम्य समाहित इति कथां विस्तरेण तृतीयप्रश्नोत्तरमुखेन वक्तुं 
मुनिरुपक्रमते - ममापीत्यादिना || ६ ||

तत एतद्दिदृक्षार्थमहमभ्यस्तधारणः |
बद्धपद्मासनस्तस्यां संविद्येवाभवं स्थिरः || ७ ||

अभ्यस्ता परकायप्रवेशानुकूला बहिःकुम्भकधारणा येन | तस्यां 
सर्वजनानामात्मत्वेन प्रसिद्धायां संविद्येव स्थिरोऽभवम् || ७ ||

तत्रस्थो दूरविक्षिप्तं तयैवाहृतवानहम् |
चेतः स्वहृदयं सायं रुचेव रविरातपम् || ८ ||

तत्र तस्यां संविदि स्थितोऽहं दूरविक्षिप्तं चेतस्तयैव संविदा प्रत्याहृतवान् | 
यथा सायं रविः स्वरुचा मण्डलकान्त्यैवातपं प्रत्याहरति तद्वत् || ८ ||

वेदनेरणया प्राणस्ततश्चित्तान्वितो मया |
शरीराद्रेचितो बाह्ये सौरभं कुसुमादिव || ९ ||

वेदनं प्राणान्तर्गता चित्तदीरणया जीवस्य प्राणेन सह बहिर्निर्गमनानुकूलेन 
योगशास्त्रप्रसिद्धप्रयत्नेन चित्तं जीवोपाधिस्तदन्वितः प्राणः शरीराद्बाह्ये देशे 
रेचितो रेचकेन निःसारितः || ९ ||

व्योमस्थचित्तवलितः स प्राणपवनो मया |
अग्रस्थस्य मुखाग्रस्थे जन्तोः प्राणे नियोजितः || १० ||

ततः परकायप्रवेशोपायं स्वकृतमाह - व्योमस्थेति | बाह्यव्योमस्थेन चित्तेन 
जीवोपाधिना संवलितः स प्राणपवनो मया अग्रे पुरोभागे स्थितस्य 
कस्यचिज्जन्तोश्छात्रस्य प्राणे नियोजितो मेलितः || १० ||

यः प्राणवलितः प्राणस्तेन नीतो हृदन्तरम् |
स्वेहया स्वं स्वकः सर्पः करभेणेव हिंसितः || ११ ||

मदीयप्राणवलितो यस्तस्य जन्तोः प्राणस्तेन तदीयं हृदन्तरमहं नीतं | यथा 
करभेण भल्लूकेन बिले मुखं निवेश्य बलान्मुखवायुना आकर्षणलक्षणया 
स्वेहया स्वचेष्टया स्वकः स्वाहारभूतः सर्पः स्वमुखं प्रवेश्य हिंसितः सन् 
स्वहृदयंन् नीतस्तद्वत् || ११ ||

ततोऽहं हृदयं तस्य प्रविष्टः प्राणवाजिना |
संकटस्थः स्वया बुद्ध्या तावेवानुसरोन्तरम् || १२ ||

तदीयप्राणलक्षणेन वाजिना अश्वेन तौ परस्परसंवलितौ 
प्राणावेवानुसरतीत्यनुसरोऽहमन्तरं तद्देहमध्यं प्रविश्य स्वया बुद्ध्या 
वक्ष्यमाणसंकटस्थः अभवमिति शेषः || १२ ||

चरद्रसाभिर्बह्वीभिर्नाडीभिरभितो वृतम् |
कुल्याभिः स्थूलतन्वीभिर्बाह्यदेऽसमिवाखिलम् || १३ ||

पर्शुकापञ्जरप्लीहयकृद्रक्तादिडिम्बकैः |
संकटं जीवसदनं भाण्डोपस्करणैरिव || १४ ||

संकटतां प्रपञ्चयति - पर्शुकेत्यादिना | पर्शुकाः पार्श्वास्थीनि तल्लक्षणे 
पञ्जरे प्लीहयकृती मांसविशेषौ | डिम्बकैः पिण्डकैः | जीवस्य सदनं 
गृहभूतं तच्छरीरम् || १४ ||

सर्वैः शलशलायद्भिरुष्णैरवयवैर्वृतम् |
निदाघतापसंतप्तैरूर्मिजालैरिवार्णवम् || १५ ||

शलशलेति जाठरानलक्वथनध्वन्यनुकरणम् || १५ ||

नवं नवं बहिःशैत्यं नासाग्राच्चेतनात्मकम् |
जीवनायानिशं चेतो वातोन्नीतमनारतम् || १६ ||

पुनः कीदृशं तज्जीवसदनम् | अजीवनाय चेतसा प्राणादिवातैश्चानारतमुन्नीतम् | 
तत्र बहिष्ठस्य सोमात्मकस्यापानस्य नासाग्रादन्तःप्रवेशे नवं 
नवमन्तःप्रविशद्बहिःशैत्यं यस्य | अत एव चेतनात्मकम् || १६ ||

रक्तकुट्टरसश्लेष्मवसानिःस्रावपिच्छिलम् |
घनान्धकारमुष्णम् च संकटं नरकोपमम् || १७ ||

रक्तं कुट्टन्ति नाडीमार्गेभ्यो विच्छिन्दन्ति तथाविधा येऽन्नरसाः श्लेष्मादयश्च 
तेषां निःस्रावैः पिच्छिलम् || १७ ||

उदयावयवाश्लेषस्पष्टास्पष्टमरुद्रतैः |
स्थित्यन्तानां तु वैषम्यादागामिगदसूचकम् || १८ ||

रक्तरसश्लेष्मपित्तानां द्वासप्ततिसहस्रनाडीभेदेषु क्वचिदुदयैः क्वचिदवयवेषु 
आश्लेषैश्च क्वचित्संचारसौकर्यात्स्पष्टानां क्वचिन्मार्गनिरोधादस्पष्टानां च 
प्राणादिमरुतां रतैः क्रीडितैः सप्तधातुस्थितानामन्तानां तन्नाशानां च 
वैषम्यादागामिनां गदानां रोगाणां स्वप्नादिषु सूचकम् || १८ ||

दरत्सरभसच्छिद्रावातवातेन शब्दितम् |
पद्मनालप्रणालान्तर्ज्वलदर्णववाडवम् || १९ ||

दरन्ति सरभसानि यान्यपानादिच्छिद्राणि तेष्वावातेन निर्गतेन वातेन शब्दितं 
संजातशब्दं हृदयपद्मनालस्य प्रणालं छिद्रं तदन्तर्ज्वलन् अर्णववाडव 
इव जाठराग्निर्यस्मिन् | तथा चोक्तं महोपनिषदि - पद्मकोशप्रतीकाशं 
हृदयं चाप्यधोमुखम् इत्युपक्रम्य तस्यान्ते सुषिरं सूक्ष्मं तस्मिन् सर्व 
प्रतिष्ठितम् | तस्य मध्ये वह्निशिखा अणीयोर्ध्वा व्यवस्थिता इति || १९ ||

मिलत्पदार्थनीरन्ध्रं सितमच्छं सवायुभिः |
क्वचित्सौम्यंन् क्वचित्क्षुब्धंन् चोरैरिव पुरं निशि || २० ||

मिलद्भिर्वासनामयैः पदार्थैर्नीरन्ध्रं निबिडितम् | सवायुभिरिन्द्रियैः सितं 
बद्धम् | साक्ष्यात्मस्वभावेन तु अच्छम् | चित्तवृत्तिभेदैः प्रदेशभेदैश्च 
क्वचित्सौम्यं क्वचित्क्षुब्धम् || २० ||

रसनदपरैर्नाडीमार्गविद्याधराध्वगैः |
संचरद्भिर्वृतं वातैराकारार्धार्धगीतिभिः | २१ ||

कोष्ठगतानामन्नरसानां नादे ध्वनने तत्परैरत एव नाडीमार्गेषु 
गायद्विद्याधराध्वगप्रायैः संचरद्भिर्वातैर्वृतम् | 
द्विमात्राअकारस्तदर्धमेकमात्रस्तदर्धोर्धमात्रश्च गीतिषु येषाम् | गीतिमात्रस्य 
वातसाध्यत्वादित् भावः || २१ ||

तदहं हृदयं जन्तोराविशं विषमान्तरम् |
नरोऽवयवसंबाधं नरवृन्दमिवाधिकः || २२ ||

यथा अधिकः श्रेष्ठो नरो नरावयवैः संबाधं निरवकाशं नरवृन्दं 
विशति तद्वत् || २२ ||

अनन्तरमहं प्राप्तस्तेजोधातुं हृदन्तरे |
दूरस्थमिव यत्नेन रात्राविन्दुमिवार्करुक् || २३ ||

तेजोधातुं जठराग्निलक्षणस्य तेजसः सारं तेजोरूपोऽहं यत्नेन प्राप्तः | यतः 
समीपस्थमपि बहुतरनाडीमार्गप्राप्यत्वाद्दूरस्थमिव | यथेन्दुं रात्रौ अर्करुक् 
प्राप्नोति तद्वत् | तथा च श्रुतिः - एतद्धि ब्रह्म दीप्यते यदादित्यो दृश्यते | 
अथैतन्म्रियते यन्न दृश्यते | तस्य चन्द्रमसमेव तेजो गच्छति इति || २३ ||

यस्मात्त्रिभुवनादर्शो दीपस्त्रैलोक्यवस्तुषु |
सत्ता सर्वपदार्थानां जीवस्तत्रावतिष्ठते || २४ ||

तस्य तेजःसारत्वं कुतस्तत्राह - यस्मादिति | 
यस्माद्धेतोस्त्रिभुवनस्याप्यन्तर्भानादादर्शभूतस्त्रैलोक्यवस्तुषु 
दीपवत्प्रकाशको जीवस्तद्वेषः परमात्मा तत्र तस्मिंस्तेजस्यवतिष्ठते | तथा च 
श्रुतिः तस्य मध्ये वह्निशिखा अणीयोर्ध्वा व्यवस्थिता | तस्याः शिखाया मध्ये 
परमात्मा व्यवस्थितः | स ब्रह्म स शिवः सोऽजः सोऽक्षरः परमः स्वराट् इति || २४ ||

काये सर्वगतो जीवः स्वामोदः कुसुमे यथा |
तथाप्योजसि किञ्जल्कैर्मुखे शैत्यं विवस्वता || २५ ||

ननु स एष इह प्रविष्ट आनखाग्रेभ्य इत्यादिश्रुतिषु सर्वदेहगतो जीवः श्रूयते 
तत्कथं तेजोधातावेव सोऽवतिष्ठते तत्राह - काये इति | यद्यपि सर्वगत आत्मा जीवः 
सन्काये आनखाग्रं प्रविष्टस्तथापि ओजसि तेजोधातौ विशेषतोऽवतिष्ठते | यथा 
विवस्वता विकासिते कुसुमे सर्वगतोऽपि स्वामोदः शैत्यं च किंजल्कैरुपलक्षिते तन्मुखे 
विशेषतोऽवतिष्ठते तद्वदित्यर्थः || २५ ||

तज्जीवाधारमोजस्तु प्रविष्टोऽहमलक्षितम् |
रक्षितं परितः प्राणैर्वातैः प्रच्छादनं यथा || २६ ||

परितः प्राणैः करणाभिमानिभिर्देवैः परितश्चतुर्ष्वपि द्वार्षु रक्षितम् | यथा 
घटादिप्रच्छादनं दीपज्योतिः सूक्ष्मघटच्छिद्रप्रविष्टैर्वातै रक्ष्यते तद्वत् | 
आत्यन्तिकच्छिद्रपिधाने दीपनाशदर्शनादिति भावः || २६ ||

ततोऽञ्जः संप्रविष्टोऽहमामोद इव मारुतम् |
उष्णांशुरिव शीतांशुं मृत्पात्रमिव वा पयः || २७ ||

ततोऽहं अञ्जः साक्षात्तज्जीवोपाधिभूतं 
मनोमयविज्ञानमयकोशसंवलितमानन्दमयकोशं संप्रविष्टः | 
तद्दृष्टान्तानाह - आमोद इवेत्यादिना || २७ ||

द्वितीयेन्द्वंशुसंकाशे शुक्लाभ्रलवपेलवे |
नवनीतगुडप्रख्ये क्षीरबुद्बुदसुन्दरे || २८ ||

तत्र स्वत एव स्नेहानन्दयोर्दर्शनान्नवनीतगुडप्रख्ये [गुडो गोलः |] || २८ ||

तत्र पश्याम्यहं तिष्ठन्प्रवेशव्यग्रयोज्झितः |
स्वौजसीव वसन्स्वप्न इव विश्वमखण्डितम् || २९ ||

पूर्वस्थानेष्विव प्रवेशप्रयुक्तया व्यग्रया श्रान्त्या उज्झितः सन् स्वस्य हृदि स्थिते 
ओजसीव स्वस्थो वसन् स्वीयस्वप्न इव तदीयस्वप्नरूपमखण्डितं विश्वं पश्यामि || २९ 
||

सार्कं सपर्वतं साब्धि ससुरासुरमानवम् |
सपत्तनवनाभोगं सलोकान्तरदिङ्मुखम् || ३० ||

तद्विश्वमेव विशिनष्टि - सार्कमित्यादिना || ३० || 

सद्वीपसागराम्भोधि सकालकरणक्रमम् |
सकल्पक्षणसर्वर्तु सहस्थावरजंगमम् || ३१ ||

तत्स्वप्नदर्शनं तत्र स्थिरमेव समं स्थितम् |
वसाम्यत्येव निद्रान्ते निद्राऽन्ते नागता यतः || ३२ ||

स्थिरमनादिप्रवाहस्थितमेव प्रसिद्धजगत्समं स्थितम् | अहं निद्रान्ते जागरे 
अतिशयेन वसाम्येव | यतो निद्रा अन्ते जाग्रदवसाने नागतैव || ३२ ||

अनिद्र एव किं स्वप्नं पश्यामीति मया ततः |
परिचिन्तयता ज्ञातमिदं व्याध विबोधिना || ३३ ||

तथापि स्वप्नं किं पश्यामि इति परिचिन्तयता हे व्याध ततस्तदनन्तरं विबोधिना 
प्रबोधवता मया इदं वक्ष्यमाणं ज्ञातम् || ३३ ||

ननु नामास्य चिद्घातोः स्वरूपमिदमैश्वरम् |
स्वं यद्व्यपदिशत्येष जगन्नाम्नाम्बरात्मकम् || ३४ ||

किं ज्ञातं तदाह - नन्विति | नामेति विवेकिप्रसिद्धौ | अस्य चिद्धातोः प्रत्यगात्मन 
इदमैश्वरं रूपम् | कीदृशम् | एष ईश्वरः अम्बरात्मकं स्वं घट इति वा पट इति 
वा जगदिति वा अजीव इति वा यद्यादृशनामरूपं व्यपदिशति स्वयं तत्तज्जगन्नाम्ना 
भवति || ३४ ||

चिद्धातुर्यत्र यत्रास्ते तत्र तत्र निजं वपुः |
पश्यत्येष जगद्रूपं व्योमतामेव चात्यजत् || ३५ ||

किं तात्त्विकं रूपं विहाय नेत्याह - व्योमतामिति | अत्यजदेव || ३५ ||

अहो त्वद्येदमाज्ञातं यदित्थं दृश्यते जगत् |
तत्कथ्यते स्वप्न इति स्वचित्कचनमात्रकम् || ३६ ||

इदमेव स्वप्न इति जनैः कथ्यत इति अद्य आ ज्ञातं अहो | आ इति स्मरणे अङित् || ३६ ||

चिद्धातोर्यत्खकचनं तत्किंचित्स्वप्न उच्यते |
किंचिच्च जाग्रदित्युक्तं जाग्रत्स्वप्नौ तु न द्विधा || ३७ ||

जाग्रदपि तत्त्वतो विमृष्टमिदमेव पर्यवस्यतीत्याह - चिद्धातोरिति || ३७ ||

स्वप्नः स्वप्नो जागरायामेष स्वप्ने तु जागरा |
स्वप्नस्तु जागरैवेति जागरैव स्थिता द्विधा || ३८ ||

अनयोः परस्परदृशा स्वप्नत्वमेव स्वस्वदृशा तु जागरत्वमेवेत्याह - 
स्वप्न इति | स्वप्ने तु जागरा एषः स्वप्न एव | स्वप्नस्तु स्वदृष्ट्या जागरैवेति यदा 
स्वदृष्ट्या दृश्यते तदा जागरैव द्विधा स्थितेति पर्यवसन्नमित्यर्थः || ३८ ||

चेतनं नाम पुरुषः स मृतेषु शतेष्वपि |
शरीरेषु महाबुद्धे कथं कस्य कदा मृतः || ३९ ||

ननु मरणं तर्हि स्वप्नजागराभ्यामतिरिक्तं किं स्यात्तत्राह - चेतनमिति | 
नास्त्येव मरणं नाम किंचित् | यतः पुरुषश्चेतनम् | भावे ल्युट् | चिन्मात्रमेव | स 
चानेकशतेषु शरीरेषु मृतेष्वपि कदा मृतः कस्य मृतः कथं मृतस्त्रेधापि 
तदप्रसिद्धेरित्यर्थः || ३९ ||

तच्चेतनं खमेवास्ति स्थितं तद्देहवत्कचत् |
अनन्तमविभागात्म प्रतिघाप्रतिघात्मकम् || ४० ||

अभ्युपेत्य शरीरं तन्मरणं चेदमुक्तम् | वस्तुतस्तु तदुभयमपि नास्तीत्याह - 
तदिति | प्रतिहन्यत इति प्रतिघा मूर्ताकारस्तद्विलक्षणस्त्वप्रतिघा तदात्मकं च 
भ्रान्त्येवेत्यर्थः || ४० ||

स्वभावस्याप्रतिघस्य नित्यानन्तोदितात्मनः |
परमाणोश्चिदाख्यस्य मज्जा जगदिति स्मृतः || ४१ ||

तत्र अप्रतिघात्मता स्वभावस्तादृगात्मनश्चिदाख्यस्य परमाणोर्मज्जा सार एव 
भ्रान्त्या देहवज्जगदित्यपि स्मृतः || ४१ ||

चिद्व्योम्न उदरे भान्ति समस्तानुभवाणवः |
तथा यथावयविनो विचित्रावयवाणवः || ४२ ||

मज्जात्वमेवोपपादयति - चिद्व्योम्न इति | जगद्भ्रान्त्यनुभवलक्षणा अणवः || ४२ ||

निवृत्तो बाह्यतो जीवो जीवाधारे हृदि स्थितः |
रूपं स्वं स्वप्नसर्गोऽयमिति वेत्ति चिदाकचान् || ४३ ||

प्रथमतृतीयप्रश्नौ समाहितौ द्वितीयं प्रश्नं समाधत्ते - निवृत्त इति | 
बाह्यतो जागरतो जाग्रद्भोगप्रदकर्मोपरमे निवृत्तः सन् स्वं रूपमेव 
बाह्यसंस्कारानुरोधेन बाह्यः स्वप्नस्वर्गोऽयमिति चिदाकचान् चिद्विवर्तानेव वेत्ति || ४३ 
||

बाह्योन्मुखं बहिर्जाग्रच्छब्दितं कचितं स्वकम् |
रूपं पश्यति जीवोऽयमन्तस्थं स्वप्न इत्यपि || ४४ ||

यदा चित्तं बाह्योन्मुखं तदा स्वकं रूपं जाग्रच्छब्दितं कचितम् | यदा 
अन्तस्थं चित्तं तदा अयं जीवः स्वकं रूपं स्वप्न इत्यपि पश्यति || ४४ ||

द्यौः क्षमा वायुराकाशं पर्वताः सरितो दिशः |
प्रसृतो जीव इत्यन्तर्बहिश्चैकात्मकः स्थितः || ४५ ||

चतुर्थपञ्चमप्रश्नयोरुत्तरमाह - द्यौरिति | एकात्मक एव जीवो बहिरन्तश्च 
द्यौः क्षमेत्याद्यात्मकः प्रसृतः || ४५ ||

अर्कोऽर्कबिम्बसंस्थोऽपि यथेहापि स्थितस्त्विषा |
तथा जीवो जगद्रूपो बहिरन्तश्च संस्थितः || ४६ ||

अन्तःस्वप्नो बहिर्जाग्रदहमेवेति वेत्ति चेत् |
चिदात्मको यथाभूतं मुच्यते तदवासनः || ४७ ||

अत एव सर्वात्मताया एव तात्त्विकत्वात्तथा परिज्ञानादेव मुच्यत इत्याह - अन्तरिति | 
यथाभूतं यथार्थम् | भूमिकाभेदपरिपाकक्रमेणावासनः सन् मुच्यते || ४७ ||

अच्छेद्योऽयमदाह्योऽयमपि जीवोऽन्यथा वदन् |
द्वैतसंकल्पयक्षेण मुह्यत्येव शिशुर्यथा || ४८ ||

अन्तर्मुखोऽन्तरात्मानं बहिः पश्यबहिर्मुखः |
आस्ते जीवो जगद्रूपं यत्स्वन्ते स्वप्नजाग्रती || ४९ ||

अन्तरात्मानं स्वमन्तर्जगद्रूपं पश्यन् स्वप्न एवं बहिर्जगद्रूपं पश्यन् 
जाग्रच्च स्वयमेवास्ते ते एवास्य स्वप्नजाग्रती || ४९ ||

इति चिन्तयतः किं स्यात्सुषुप्तमिति मे मतिः |
जाता तेन सुषुप्तांशमन्वेष्टुमहमुद्यतः || ५० ||

प्रसङ्गात्सुषुप्तितुरीयतत्त्वमपृष्टमप्याह - इतीति | इति जाग्रत्स्वप्ने 
तत्त्वतश्चिन्तयतो मे सुषुप्तं किं स्यादिति चिन्तालक्षणा मतिर्जाता || ५० ||

यावत्किं दृश्यदृष्ट्यान्तस्तूष्णीं तिष्ठाम्यहं चिरम् |
निश्चित्त इति संवित्तिः शमा नान्यत्सुषुप्तकम् || ५१ ||

दृश्यदृष्ट्या मम किं अहं चिरं तूष्णीं निश्चित्तस्तिष्ठामि | इति 
अन्तर्यावत्संवित्तिः शमाशमरूपा तावत्सुषुप्तकं तदन्यत्रेत्यर्थः || ५१ ||

नखकेशादि देहेऽस्मिन्विदिताविदितं यथा |
न जडं च जडं चैव सुषुप्तं चेतनात्मनि || ५२ ||

चित्तव्याप्त्यभावे चिदनभिव्यक्तौ घटादिवज्जडत्वमाशङ्क्य विशेषतोऽहन्तया 
अविदितत्वेऽपि नखकेशादिवत्सामान्यतो विदितत्वाद्विदिताविदितात्मकम् | तत्सुषुप्तं न 
जडं जडं चैव चेतनात्मनि तत्साक्षिणि स्फुरतीत्याह - नखेति || ५२ ||

संवित्त्या किं श्रमार्तोऽस्मि शान्तमासेवि मानसम् |
इत्येकपरिणामत्वान्नान्यदस्ति सुषुप्तकम् || ५३ ||

जाग्रत्स्वप्नभ्रमणेन श्रमार्तोस्मि | मम विशेषसंवित्त्या किं कंचित्कालं 
शान्तमासे इति संकल्पेऽवगाढनिद्राकारैकपरिणामत्वमेव सुषुप्तकं 
नान्यदस्तीत्यर्थः || ५३ ||

एतन्निद्राघनं जाग्रत्यपि संभवति स्वतः |
न किंचिच्चिन्तयाभ्यासे शान्त इत्येकरूपकम् || ५४ ||

जाग्रत्यपि पुरुषे एतत्सुषुप्तकं चिन्तापरित्यागदशायां संभवतीत्याह - एतदिति || 
५४ ||

एषावस्था यदा याति घनता मुच्यते तदा |
निद्राशब्देन तन्वी तु स्वप्नशब्देन कथ्यते || ५५ ||

नितरां दृढा निद्रेति व्युत्पत्त्या सुषुप्तिरेव निद्राशब्देनोच्यते | तन्वी 
ईषद्विक्षेपाकारेण शिथिला तु स्वप्नशब्देनेत्यर्थः || ५५ ||

सुषुप्तमिति निश्चित्य तुरीयान्वेषणामहम् |
प्रवृत्तः कर्तुमुद्युक्तो युक्तः परमया धिया || ५६ ||

यावद्रूपं तुरीयस्य किंचनापि न लभ्यते |
सम्यग्बोधादृते शुद्धात्प्रकाशस्तमसो यथा || ५७ ||

तुरीयस्य यावत्पूर्ण रूपं तु सम्यग्बोधादृते न लभ्यते || ५७ ||

यथास्थितमिदं विश्वं सम्यग्बोधाद्विलीयते |
यथास्थितं च भवति न च किंचिद्विलीयते || ५८ ||

अतः सम्यग्बोध एव तुरीयम् | तत्र हि विलीनस्य विश्वस्य आत्यन्तिकमविलीनत्वं यथा 
स्थितं भवतीत्याह - यथास्थितमिति || ५८ ||

अतः स्वप्नो जागरा च सुषुप्तं च तुरीयके |
सयथास्थितमस्तीदं नूनं नास्ति च किंचन || ५९ ||

अत एवावस्थात्रयं तत्रान्तर्भूतमित्याह - अत इति | यथास्थितेन जगता सहितं 
सयथास्थितम् || ५९ ||

कारणाज्जगदुत्पन्नं न ब्रह्मेत्थमवस्थितम् |
जगत्तया शान्तमजं बोध इत्येव तुर्यता || ६० ||

जगत्कारणान्नोत्पन्नं किंतु ब्रह्मैवेत्थं जगत्तयावस्थितमिति बोध एव सदा 
तुर्यतेत्यर्थः || ६० ||

असंभवात्संभवकारणानां न जायते किंचन नाम सर्गः |
चिच्चेतनेनैव हि सर्गसंवित् स्वयं गृहीता द्रवताम्बुनेव || ६१ ||

तदेव पुनर्वर्णयन्नुपसंहरति - असंभवादिति | संभवो जन्म 
तत्कारणानामद्वये ब्रह्मण्यसंभवात्सर्गः किंचन द्वितीयं न जायते किंतु चितो 
जगदाकारचेतनेनैव सर्गसंवित्स्वयमेव गृहीता | यथा अम्बुना द्रवता गृहीता 
तद्वदित्यर्थः || ६१ ||

इत्यार्षे श्रीवा० वा० दे० मो० निर्वा० उ० अवि० वि० जाग्रत्स्वप्नसुषुप्ततुरीयवर्णनं नाम 
सप्तत्रिंशदधिकशततमः सर्गः || १३७ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे उत्तरार्धे 
जाग्रत्स्वप्नसुषुप्ततुरीयवर्णनं नाम सप्तत्रिंशाधिकशततमः सर्गः || १३७ ||

तापस उवाच |

गन्तुमेवं विचार्याहं ततस्तत्संविदैकताम् |
प्रवृत्तश्चौत्तमाब्जेन सौरभेणेव सौरभम् || १ ||

मेलने द्विगुणंन् विश्वं प्राणिजीवस्वजीवयोः |
ऐक्ये त्वेकं मया दृष्टमित्यादि मुनिनोच्यते || 

एवं जाग्रदादितुर्यान्तावस्थातत्त्वं विचार्य ततस्तदनन्तरमहं तस्य प्राणिनः 
संविदा चिदाभासलक्षणजीवेन सहैकतामेकीभावं गन्तुं प्रवृत्तः यथा चौतं 
पुष्पितसहकारसंबन्धि सौरभं वायुना पद्माकरे नीतं आब्जेन अब्जोद्भवेन 
वायुस्थसौरभेणैकतां गन्तुं प्रवर्तते तद्वदित्यर्थः || १ ||

यावत्तच्चेतनं तस्य तमोजोधातुमत्यजम् |
प्रवृत्तं बाह्यसंवित्तौ समस्तेन्द्रियसंविदा || २ ||

अहं तस्य प्राणिनश्चेतनं चिदाभासं प्रवेष्टुं तं प्रागुक्तमोजोधातुं 
यावदत्यजं तावन्मध्ये मदीयया समस्तेन्द्रियलक्षणया संविदा बाह्यसंवित्तौ 
बहिर्मुखव्यापारे बलात्प्रवृत्तमित्यर्थः || २ ||

संविदं संविदा गृह्णंस्तान्बाह्येऽन्तरपि क्षणात् |
अहं प्रसृतवांस्तत्र तैलबिन्दुरिवाम्भसि || ३ ||

ततोऽहं ताः बाह्ये प्रवृता इन्द्रियसंविदः अन्तःप्रवणया प्रयत्नसंविदा 
बलान्निगृह्णन्सन् क्षणादन्तरपि प्रसृतवान् | कथं प्रसृतवांस्तत्र 
दृष्टान्तमाह - तैलबिन्दुरिति || ३ ||

तत्संविदि तथैवाथ यावत्परिणमाम्यहम् |
भुवनं दृष्टवांस्तावत्सर्वं द्विगुणितं स्थितम् || ४ ||

एवमुपाधिव्याप्तिद्वारा अहं यावत्तस्य प्राणिनश्चिदाभाससंविदि मेलनेन 
परिणमामि तावत्कालमध्ये सर्व भुवनं तद्वासनामद्वासनोभयान्तःप्रतिभासा 
द्विगुणितं स्थितं दृष्टवान् || ४ ||

दिशो द्विगुणतां यातास्तपतस्तपनावुभौ |
भूमण्डले द्वे संपन्ने द्वे वै द्यावै समुत्थिते || ५ ||

द्विगुणितत्वमेव प्रपञ्चयति - दिशा इत्यादिना || ५ ||

वदनप्रतिबिम्बे द्वे दर्पणप्रतिबिम्बिते |
यथा भातस्तथा भाते मिश्रिते ते जगच्चितम् || ६ ||

ते च मिश्रिते तेन जगत् चितं द्वैगुण्येनोपचितम् || ६ ||

तैलवद्भाति कोशस्थं यच्चेतनतिलद्वये |
तस्मिञ्जगद्द्वयंन् तत्तत्तथा भाति विमिश्रितम् || ७ ||

यच्चेतनतिलद्वये तैलवद्बुद्धिकोशस्थं भाति 
तस्मिन्संवलितोपाधिस्थचिदाभासद्वये द्विगुणीभूतं तत्तज्जगत्तथा विमिश्रितं भाति 
|| ७ ||

संविद्द्वितयकोशस्ते मिश्रिते अप्यमिश्रिते |
ते उभे जगती भाते समे क्षीरजले यथा || ८ ||

वासनानाममिश्रणादमिश्रिते || ८ ||

निमेषाद्दृष्टमात्रेण सा तत्संविन्मया ततः |
सकलैवात्मतां नीता परिमित्येव संविदा || ९ ||

सा तत्प्राणिचिदाभाससंवित् स्वसंविदा परिमित्य परिच्छिद्येव आत्मतामेकात्मतां 
नीता उपाधिद्वयैक्यापादनेनेत्यर्थः || ९ ||

ऋतुरृत्वन्तरेणेव सरितेवाल्पिका सरित् |
वातेनामोदलेखेव धूमलेखेव वार्मुचा || १० ||

आत्मतानयने दृष्टान्तानाह - ऋतुरिति || १० ||

एकत्वेनाशु संवित्तेर्ययौ मे जगदेकताम् |
दुर्दृष्टेर्द्विवपुश्चन्द्रः सुदृष्टेरेकतामिव || ११ ||

तत्र वासनानामप्येकीकारेण संवित्तेरात्यन्तिकैकत्वेन प्राग् द्विगुणीभूतं 
जगदप्येकतां ययौ || ११ ||

ततो मे तच्चितिस्थस्य स्वं विवेकमनुज्झतः |
अल्पीभूतः स्वसंकल्पस्तत्संकल्पस्थितिं गतः || १२ ||

स्वं विवेकं पूर्वापरविमर्शम् | तस्य प्राणिनः संकल्पानुसारिणीं स्थितिं गतः 
प्राप्तः || १२ ||

तच्चित्तवृत्त्यैव ततो बाह्यमालोकयंस्ततः |
अभुञ्जि तद्दिनाचारं तत्तद्धृदयमत्यजन् || १३ ||

अहं तत्र तच्चित्तवृत्त्यैव तद्भोग्यं बाह्यं 
शब्दादिविषयमालोकयंस्तद्धृदयमत्यजन्नेव तस्य जाग्रद्व्यवहारलक्षणं 
दिनाचारं अभुञ्जि अभुनजम् | अन्वभवमिति यावत् | कर्तरि चिण् छान्दसः || १३ ||

ततो यदृच्छयैवासो शनैर्निद्राकुलोऽभवत् |
पद्मः सायमिवापीय पयो भुक्त्वान्नमुच्छ्रमः || १४ ||

ततः असौ प्राणी अन्नं भुक्त्वा पय आपीय उद्भूतश्रमः सन् यदृच्छयैव 
निद्राकुलोऽभवत् || १४ ||

प्रसृतं दिग्निकुञ्जेषु रूपालोकक्रियाकरम् |
संजहार बहिश्चित्तं सायमर्को रुचिं यथा || १५ ||

निद्रारम्भे तत्प्राणः किमकरोत्तत्राह - प्रसृतमिति || १५ ||

सह चित्तेन तास्तस्य समस्तेन्द्रियवृत्तयः |
हृत्कोशमविशञ्छन्नाः कूर्मस्येवाङ्गसंधयः || १६ ||

ततः किमासीत्तदाह - सहेति || १६ ||

मुद्रिता हृदयाकारास्त आसंश्चक्षुरादयः |
लोष्टरूपा मृतावेव लिपिकर्मार्पिता इव || १७ ||

चक्षुरादयो मुद्रिताः सन्तो हृदयपद्माकारा आसन् | मृतौ मरणे आ ईषदिव 
लोष्टरूपा लिपिकर्मार्पिता इव च निर्व्यापारा आसन् || १७ ||

अहं तच्चित्तवृत्त्यैव सहसोन्नम्य तत्स्थितः |
तच्चित्तानुविधायित्वात्तत्तद्धृदयमाविशम् || १८ ||

अहमपि तच्चित्तानुविधायित्वात्तच्चित्तवृत्त्यैव सह तदिन्द्रियगोलकानि त्यक्त्वा 
तत्तन्नाडीमार्गेण तद्धृदयमाविशम् || १८ ||

संहृत्य बाह्यानुभवमन्तरेव तदोजसि |
क्षणमन्वभवं शून्यं सुषुप्तं तल्पकोमले || १९ ||

तल्पवत्कोमले ओजसि प्रागुक्ततेजोन्तस्थे आनन्दमयकोशे || १९ ||

क्लमान्नपानबहुलैर्निबिडास्वपि नाडिषु |
सुषिरास्वेव वा वायुर्न निर्यात्येव याति च || २० ||

तदानीं यदा समानाख्यो वायुः सुषिरासु सच्छिद्रास्वपि नाडिषु 
क्लमेनान्नपानरसविकारैर्बहुलैस्तत्र तत्र निरुध्यमानो बहिर्न निर्यात्येव तथापि 
सूक्ष्मतरया गत्या याति संचरति च || २० ||

यदा तदात्मकात्मैकपरो हृदि सहस्थितम् |
अप्रधानीकरोत्येतच्चित्तं स्वार्थस्वभावतः || २१ ||

यदैवं सुषुप्तिर्भवति तदायं प्राणः सेन्द्रियं चित्तं किं करोति तदाह - यदेति | 
यदैवं भवति तदा प्राणस्तदात्मको य एकः अद्वैतः संप्रसन्न आत्मा 
तन्मात्रपरः सन् हृदि पुरीतति प्रविश्य सहस्थितमेतच्चित्तं ग्रसित्वा अप्रधानीकरोति 
स्वाधीनीकरोति | तत्कुतः | स्वार्थस्वभावतः स्वः प्रत्यगात्मा स एवार्थः परमार्थः 
पुरुषार्थश्च तत्स्वभावतः | तत्स्वभावमात्रेण परिशेषलक्षणसुखविश्रान्तौ 
प्रसक्तात्वादित्यर्थः || २१ ||

स्वार्थमात्रोऽद्य तस्यान्तः परकृत्यं न कस्यचित् |
कचति स्वार्थसत्तायामेतदेव वपुर्यतः || २२ ||

अस्तु स्वार्थप्रसक्तस्तथापि मन-इन्द्रियादिपरकार्यमपि कुतो न करोति तत्राह - 
स्वार्थेति | यतो निरतिशयानन्दरूपस्वार्थसत्तारूपायां सुषुप्तौ एतदेव 
निरतिशयानन्दवपुः कचति न विक्षेपदुःखलेशोऽपीत्यर्थः || २२ ||

श्रीराम उवाच |

मनः प्राणवशादेव मनुते किं महामुने |
स्वरूपं मनसो नास्ति तस्मात्तत्केवलं च किम् || २३ ||

प्राणश्चित्तं ग्रसित्वा अप्रधानीकरोतीति यदुक्तं तत्र रामः शङ्कते - मन इति | 
मनश्चित्तमित्येकमेव | हे महामुने मन इदानीमपि प्राणवशादेव 
मननादिव्यापारान्करोति | तथा च तद्यदि प्राणेनाप्रधानीकृतं न मनुते तर्हि 
इदानीमपि किं मनुते | यस्मात्प्राणात्पृथक्कृतं मनसः स्वरूपं नास्ति 
तस्मात्केवलं प्राणविनिर्मुक्तं किम् | न किंचिदित्यर्थः | चकारः 
पूर्वप्रश्नसमुच्चयार्थः || २३ ||

श्रीवसिष्ठ उवाच |

देह एवेह नास्त्येव स्वानुभूतोऽप्ययं निजः |
मनसः कल्पनात्मेदं वपुः स्वप्ने गिरिर्यथा || २४ ||

अधिष्ठानसन्मात्रात्पृथक्करणे देहप्राणादिजगद्रूपं किमपि नास्ति | 
तदपृथक्करणे तु तत्सत्तया सर्वमस्त्येव | तत्र प्राणपृथक्कृतं मन एकं 
नास्तीत्यल्पमिदं त्वया शङ्कितमित्याशयेन वसिष्ठ उत्तरमाह - देह इत्यादिना | 
यतोमनसः कल्पनात्मेदं वपुः अतो मनःपृथक्कृतं वपुर्नास्तीत्यर्थः || २४ ||

तच्चित्तमपि नास्त्येव चेत्यार्थाभावयोगतः |
सर्गादौ कारणाभावाद्दृश्यानुत्पत्तिहेतुतः || २५ ||

एवं चित्तस्यापि चेत्यार्थनिरूप्यत्वाच्चेत्यार्थाभावे तत्पृथक्कृतं स्वरूपं 
नास्तीत्यपि सुवचमित्याह - तदिति | पूर्वपूर्वचेत्यं तन्निरूपकमिति चेत्तत्राप्याह ##-

अतः सर्वमिदं ब्रह्म तच्च सर्वात्मकं यदा |
तदा विश्वमिदं विष्वगस्त्येव च यथास्थितम् || २६ ||

ब्रह्मणः सर्वात्मकत्वात्तत्सत्तया सत्त्वोक्तौ तु मन-आदिसर्ववस्तु अस्त्येवेत्याह ##-

अस्ति चित्तादि देहादि तद्ब्रह्मैव च तद्विदाम् |
यादृक्तत्तद्विदामेतदस्माकं विषये न तत् || २७ ||

चित्तदेहादि सर्वमस्ति यतस्तत्तद्विदां तद्ब्रह्मैव | अब्रह्मविदां तु एतचित्तदेहादि 
यादृक् तदस्माकं तत्त्वविदां विषये न || २७ ||

यथेदं त्रिजगद्ब्रह्म यथेति विविधात्मकम् |
अत्रेमं राजपुत्र त्वं वर्ण्यमानं क्रमं शृणु || २८ ||

हे राजपुत्र राम यथा इदं त्रिजगद्ब्रह्मैव तथा वर्ण्यमानमध्यारोपादिक्रमं 
शृण्वित्यर्थः || २८ ||

अस्ति चिन्मात्रममलमनन्ताकाशरूपि यत् |
सर्वदा सर्वरूपात्म न जगन्न च दृश्यता || २९ ||

तत्राधिष्ठानमादौ निर्दिशति - अस्तीति || २९ ||

सर्ववित्त्वात्तु तेनेदं मनस्त्वं चेतितं स्वतः |
रूपमत्यजता शुद्धं बुद्धमाधिविवर्जितम् || ३० ||

तेनेदं मनस्त्वं प्रथमं चेतितमध्यारोपितम् | तेन चाधिष्ठानस्य 
नान्यभाभाव इत्याह - रूपमिति || ३० ||

मनसा कल्पितं तेन यद्वै सरणमात्मनः |
तदेतत्प्राणपवनं विद्धि वेद्यविदां धर || ३१ ||

सरणं संचरणम् || ३१ ||

प्राणतैषा यथा तेन कल्पितेवानुभूयते |
तथैवेन्द्रियदेहादि दिक्कालकलनादि च || ३२ ||

इति विश्वमिदं विष्वक् चित्तमात्रमखण्डितम् |
चित्तं तु चित्परं ब्रह्म तस्माद्ब्रह्मेदमाततम् || ३३ ||

अनाकारमनाद्यन्तमनाभासमनामयम् |
शान्तं चिन्मात्रसन्मात्रं ब्रह्मैवेदं जगद्वपुः || ३४ ||

सर्वशक्ति परं ब्रह्म मनःशक्त्या यथा स्थितम् |
यत्र तत्र तथा रूपं स्वमेवानुभवत्यलम् || ३५ ||

यतः सर्वशक्ति अतः प्राथमिक्या मनःशक्त्या यथा स्थितं पूर्वसिद्धमेवेति यत्र 
तत्र जागरे स्वप्ने वा स्वमेव तथा स्वरूपं जगद्भूतमनुभवति || ३५ ||

संकल्पात्म मनो ब्रह्म संकल्पयति यद्यथा |
तत्तथैवानुभवति सिद्धमाबालमीदृशम् || ३६ ||

संकल्पात्मकं मन एव कार्यब्रह्म तद्यथा भूरादिलोकानन्यच्च संकल्पयति 
तथैवानुभवति | इदं चाबालं बालानभिव्याप्य ईदृशं सिद्धम् || ३६ ||

प्राणीकृतः स्वयमयं ननु चेतसात्मा देहीकृतस्त्रिभुवनीकृत एव नाद्यः 
|
देहीकृतः खवपुरेव गिरीकृतश्च स्वप्नेषु कल्पितपुरीष्वनुभूतमेतत् || ३७ ||

ननु हे राम खवपुरेव चेतनात्मा आद्यो ना पुरुषः प्रथमं प्राणी प्राणवान् 
चेतसैव कृतस्तथा देहीकृतस्तथा त्रिभुवनीकृत एव | एतत्सर्वं कल्पितपुरीषु 
स्वस्वदेहेषु सर्वैरपि स्वप्नेष्वनुभूतं तदेव निदर्शनीकार्यमित्यर्थः || ३७ ||

इत्यार्षे श्रीवा० वा० दे० मो० नि० उ० अवि० वि० चित्तसर्वात्मकताप्रतिपादनं 
नामाष्टत्रिंशदधिकशततमः सर्गः || १३८ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे उत्तरार्धे 
चित्तसर्वात्मकताप्रतिपादनं नामाष्टत्रिंशदधिकशततमः सर्गः || १३८ ||

श्रीवसिष्ठ उवाच |

चित्तमेव जगत्कर्तृ संकल्पयति यद्यथा |
असत्सत्सदसच्चैव तत्तथा तस्य तिष्ठति || १ ||

प्राणादपि हि चित्तस्य प्राधान्यमिह वर्ण्यते |
मुनेः सुषुप्तात्स्वप्नाप्तौ प्रलयेक्षा च विस्तरात् ||

चित्तस्य सदैव प्राणाधीनत्वमभ्युपेत्याध्यारोपक्रमे प्राथम्यमात्रेण 
जाग्रत्स्वप्नयोरुभयप्राधान्यं सुषुप्तौ तु प्राणस्यैवेत्याशयेन रामप्रश्नः 
समाहितः इदानीं प्राणादिसर्वजगन्निर्माणे चित्तस्यैव स्वातन्त्र्यात्प्राधान्यं 
सुषुप्त्यारम्भकाले तु श्रान्तत्वाद्व्यापारितुमसमर्थमिति स्वविश्रान्त्यर्थमेव चित्तं 
प्राणप्राधान्यमङ्गीकरोतीत्याशयेन तत्समाधानमुपक्रमते - 
चित्तमेवेत्यादिना | असत् अलीकम् | सत् व्यावहारिकम् | सदसत् प्रातिभासिकम् | तस्य 
चित्तात्मनः || १ ||

तेन संकल्पितः प्राणः प्राणो मे गतिरित्यपि |
न भवामि विनानेन तेन तत्तत्परायणम् || २ ||

गतिर्मदीयसर्वव्यवहारनिर्वाहकः | तेन प्राणेन विना न भवामि न तिष्ठामि इत्यापि 
कल्पितं तेन हेतुना तच्चित्तं तत्परायणं प्राणाधीनमुच्यते || २ ||

अहं कतिपयं कालं ननु प्राणविनाकृतः |
न भवामि पुनर्नूनं भवाम्येवेति कल्पितम् || ३ ||

स्वप्नमनोराज्यादिप्रसिद्धदेहे प्राणाभावेऽपि मनोव्यापारदर्शनाद्विना तेन न 
भवामीति संकल्पस्य व्यभिचारमाशङ्क्याह - अहमिति || ३ ||

यत्र तेनाङ्ग तत्रैतत्प्राणेनाशु क्षणाद्वपुः |
उदितं पश्यति मनो मायापुरमिवाततम् || ४ ||

यत्र यत्र तेन मन्सा प्राणेन सह वपुः कल्पितं तत्रैतत् क्षणादुदितं पश्यति || ४ ||

न भवाम्येव भूयोऽहं प्राणदेहविनाकृतः |
दृढनिश्चयभागित्थं चितो भवति नो पुनः || ५ ||

प्राणदेहकल्पनानन्तरमहं भूयः कदापि प्राणदेहाभ्यां विनाकृतो न 
भवाम्येवेत्यत्यन्तदृढनिश्चयवान् जीवो भवति | चितश्चिन्मात्रस्वभावस्य तु 
दृढनिश्चयवान्नो भवति || ५ ||

दोलायितं तु संदेहाद्दुःखमास्ते कुनिश्चयम् |
विकल्पेनैवमस्यैतज्ज्ञानान्नाल्पेन यास्यति || ६ ||

अत एवाल्पविचारजात्सदेहप्रायाज्ञानान्न निस्तारः | विपरीतदृढनिश्चयस्य 
यथार्थदृढनिश्चयं विना अनिवृत्तेरित्याह - दोलायितमिति | एवं 
दृढतरमेतद्भ्रान्तिज्ञानं तत्त्वज्ञानादल्पेन विकल्पेन न यास्यति || ६ ||

यस्यायमहमित्यस्ति तस्य तन्नोपशाम्यति |
वर्जयित्वात्मविज्ञानंन् केनचिन्नाम हेतुना || ७ ||

नान्यत्र प्रथते ज्ञानंन् मोक्षोपायविचारणात् |
ऋते तस्मात्प्रयतेनन् मोक्षोपायो विचार्यताम् || ८ ||

दृढतरतत्त्वज्ञाने त्वयं ग्रन्थ एवोपाय इत्याह - नान्यत्रेति || ८ ||

किलाहमिदमित्येव नाविद्या विद्यते क्वचित् |
मोक्षोपायादृते नैतत्कुतश्चिदयतेऽन्यतः || ९ ||

अहमिदमिति द्विधैवाविद्या विद्यते | अन्येति शेषः | अयते अपगच्छति || ९ ||

एवं यन्मनसाभ्यस्तमुपलब्धं तथैव तत् |
तेन मे जीवितं प्राणा इति प्राणे मनः स्थितम् || १० ||

मे मम प्राणा एव जीवितं परमप्रेमविषयं रूपमित्येवं यन्मनसा 
दृढमभ्यस्तमित्येतस्माद्धेतोः प्राणे प्राणाधीनतया मनः स्थितम् || १० ||

देहे सौम्ये स्थिते प्राणे मनो मननवद्भवेत् |
क्षुब्धे प्राणगतं क्षोभं पश्यन्नान्यत्प्रपश्यति || ११ ||

एवं देहाधीनता मनसोऽस्तीत्याह - देहे इति | देहे क्षुब्धे तु तत् क्षोभं प्राणगतं 
प्रपश्यन्मनः अन्यदात्मतत्त्वविवेकं वा न प्रपश्यति || ११ ||

यदा स्वकर्मणि स्पन्दे व्यग्रः प्राणो भृशं भवेत् |
तदा तदीहितव्यग्रः प्राणो नात्मोद्यमी भवेत् || १२ ||

अत एव प्राणो निरोधाभ्यासं विना नात्मज्ञानोन्मुखीभवतीत्याह - यदेति | तस्य 
मनस ईहितेषु व्यग्रः || १२ ||

एते हि प्राणमनसी त्वन्योन्यं रथसारथी |
के नाम नानुवर्तन्ते रथसारथिनौ मिथः || १३ ||

तत्कुतस्तत्राह - एते इति || १३ ||

इत्यादिसर्गे स्वात्मैव चेतितः परमात्मना |
तेनैषाद्यापि नियतिर्नाबुधानां निवर्तते || १४ ||

तदपि कुतस्तत्राह - इतीति | इति एवं परस्परानुवृत्तिस्वभावे प्राणमनोरूपेण 
परमात्मना आदिसर्गे आत्मा चेतितः संकल्पितः || १४ ||

देशकालक्रियाद्रव्यैर्मनःप्राणशरीरिणाम् |
प्रयान्त्यधिगता देहेष्वरूढानां परे पदे || १५ ||

परे पदे अरूढानामव्युत्पन्नानां मनःप्राणशरीरिणां देहेषु 
देशकालक्रियाद्रव्यैरधिगता व्यवहाराः प्रयान्ति प्रवर्तन्ते || १५ ||

स्वं प्राणमनसी साम्यात्कुर्वती कर्म तिष्ठतः |
वैषम्याद्विषमं चैकं शान्ते शान्ता सुषुप्तता || १६ ||

तत्र प्राणमनसी यावत्कालं साम्यात्स्वं कर्म कुर्वती तिष्ठतस्तावत्समो व्यवहारो 
जाग्रदाख्यः प्रवर्तए | यदा प्राण इन्द्रियप्रवर्तनादुपरतो वैषम्यं भजते तदा 
विषमं स्वप्नाख्यमेकं केवलमानसं व्यवहरणं प्रवर्तते | शान्ते च मनसि 
सर्वविक्षेपशान्त्युपलक्षिता सुषुप्तता प्रवर्तत इत्यर्थः || १६ ||

यदाहारादिरुद्धासु नाडीषु क्वापि पिण्डितः |
शान्तमास्ते जडः प्राणस्तदोदेति सुषुप्तता || १७ ||

कदा पुनर्मनः शान्तं भवति तदाह - यदेति | 
आहारैरन्नरसैरादिपदात्पित्तादिभिश्च नाडीषु रुद्धासु सतीषु पिण्डितः प्राणो यदा 
जडो मन्दसंचारो भूत्वा क्वाप्यास्ते तदा मनःशान्त्या सुषुप्ततोदेति || १७ ||

नाडीष्वन्नावपूर्णासु तथा क्षीणासु वा क्लमात् |
निःस्पन्दस्तिष्ठति प्राणस्तदोदेति सुषुप्तता || १८ ||

क्षुधितादीनामपि श्रमात्सुषुप्तौ निमित्तमाह - क्षीणासु वेति || १८ ||

नाडीनां मृदुरूपत्वात्पूर्णत्वाद्वा व्रणोदरे |
क्वापि प्राणे स्थिते लीने निःस्पन्दास्ते सुषुप्तता || १९ ||

मर्दनादिना नाडीमार्दवमपि सुषुप्तिनिमित्तमित्याह - नाद्डीनामिति | एवं 
शरक्षतव्रणरुधिरादिपुर्णतापि तन्निमित्तमित्याह - पूर्णत्वादिति || १९ ||

तापस उवाच |

अथ यस्य प्रविष्टोऽहं हृदये सोऽभवन्निशि |
सुषुप्तघननिद्रालुराहारपरितृप्तिमान् || २० ||

एवं रामप्रश्नोत्तरप्रासङ्गिकं समाप्य वसिष्ठः प्रस्तुततापसोक्तिमेवावलम्बते 
- अथेत्यादिना | स प्राणी आहारपरितृप्तिमान्सन् सुषुप्तघननिद्रालुरभवदिति 
प्रागुक्तानुवादः || २० ||

तेन सार्धमहं तत्र तच्चित्तेनैकतां गतः |
सुषुप्तनिद्रां सुघनां गुणीभूतोऽनुभूतवान् || २१ ||

गुणीभूतस्त्यक्तस्वातन्त्र्यः || २१ ||

ततोऽन्धस्यस्य जीर्णेऽन्तर्नाडीमार्गे स्फुटे स्थिते |
प्राकृते स्पन्दिते प्राणे सुषुप्तं तनुतां ययौ || २२ ||

ततः अस्य प्राणिन उदरस्थे अन्धसि अन्ने जीर्णे जाते सति प्राकृते नैसर्गिके नाडीमार्गे 
प्राणे स्पन्दिते स्पन्दमाने सति | गत्यर्थाकर्मक - इति कर्तरि क्तः | तनुतामल्पताम् || 
२२ ||

सुषुप्ते तनुतां याते हृदयादिव निर्गतम् |
अपश्यमहमत्रैव भुवनं भास्करादिमत् || २३ ||

ततस्तदीयस्वप्नप्रपञ्चोमया दृष्ट इत्याह - सुषुप्ते इति || २३ ||

तच्च क्षुब्धार्णवोत्थेन पूर्यमाणं महाम्भसा |
विमुक्तेनेव कल्पाभ्रैरभ्रंकषतरंगिणा || २४ ||

तच्च भुवनं प्रलयकालक्षुब्धार्णवेभ्य उदितेन महाम्भसा 
पूर्यमाणमपश्यम् | तदम्भ एव विशिनष्टि - विमुक्तेनेवेति | 
कल्पाभ्रैर्मुसलप्रमाणधारावृष्ट्या विमुक्तेन अधस्त्यक्तेन | इवशब्दो 
मिथ्यात्वद्योती सर्वत्रानुवर्तनीयः || २४ ||

प्रोह्यत्पर्वतपूरेण महावर्तविराविणा |
वहद्वनालीतृण्याढ्यैर्व्याप्तेनोन्मूलितागया || २५ ||

वहन्ती या वनाली तल्लक्षणा या तृण्या तृणसमूहस्तदाढ्यैः पर्वतैर्व्याप्तेन | 
तृणाद्यैर्व्याप्तेन इति पाठे स्पष्टम् | उन्मूलिता अगा वृक्षाः पर्वताश्च यया 
तथाविधया वात्यया वह्निज्वालया पूर्वमेवावदग्धायास्त्रिलोक्याः 
खण्डखण्डकैः पूर्णेनेत्युत्तरत्रान्वयः || २५ ||

पूर्वमेवावदग्धायास्त्रिलोक्याः खण्डखण्डकैः |
पूर्णेन परितः प्रौढैः खपुराद्रिमहीमयैः || २६ ||

खे प्रसिद्धानि देवासुरादिपुराणि तदादिमयैः || २६ ||

अहं तत्रैव पश्यामि यावत्कस्मिंश्चिदास्पदे |
कस्यांचित्पुरि कस्मिंश्चिद्गृहे वध्वा पुरे स्थितः || २७ ||

तदा च अहं कस्मिंश्चिदास्पदे देशे तत्र कस्यांचित्पुरि तत्रापि कस्मिंश्चिद्गृहे 
वध्वा भार्यया सह स्थितोऽस्मीति स्वं पश्यामीत्यर्थः || २७ ||

सदारः सहभृत्योऽहं सपुत्रः सहबान्धवः |
सहभाण्डोपस्करणः सगृहोऽपहृतोऽम्भसा || २८ ||

ईदृशश्चाहं तेन प्रलयाम्भसापहृतः प्रवाहितः || २८ ||

उह्यमानं क्षयाम्भोभिस्तद्गृहं तच्च पत्तनम् |
लङ्घ्यमानं द्रुमाकारैः पूर्यमाणं च वारिभिः || २९ ||

तदवस्थं तद्गृहं तन्नगरं च वर्णयति - उह्यमानमिति | क्षयाम्भोभिः 
प्रलयजलैः | द्रुमाकारैस्तरङ्गैः || २९ ||

बृहत्कलकलारावं जेतुमब्धिमिवोद्यतम् |
अतिक्षुभितवास्तव्यमनपेक्षितपुत्रकम् || ३० ||

वास्तुनि वेश्मभूमौ भवा वास्तव्या जनाः || ३० ||

आवर्ततरलाढ्याभिर्वृत्तिभिर्व्यूढमाकुलम् |
साक्रन्दोरस्ताडनोत्कजनजम्बालभीषणम् || ३१ ||

वृत्तिभिर्जलप्रवृत्तिभिर्व्यूढं प्रवाहितम् | जम्बालैः पङ्कैश्च भीषणम् || ३१ ||

स्फुटत्कुड्यत्रुटत्काष्ठरटच्छङ्कुकृतोद्रटम् |
प्रपतच्छादनच्छत्रगवाक्षस्थाङ्गनामुखम् || ३२ ||

त्रुटद्भिः शङ्कुभिः कृत उत्कृष्टो रटो ध्वनिर्यत्र || ३२ ||

इति यावत्क्षणं पश्यन्नहं तद्भावमागतः |
परिरोदिमि दीनात्मा तावत्तत्सकलं गृहम् || ३३ ||

चतुर्धा भित्तिभेदेन वृद्धबालाङ्गनान्वितम् |
जगाम शतधा वीच्यां शिलायामिव निर्झरः || ३४ ||

भित्तीनां भेदेन विदारणेन || ३४ ||

उह्यमानोऽहमभवं ततः प्रलयवारिणि |
त्यक्तसर्वकलत्रादिचित्तः प्राणपरायणः || ३५ ||

क्षिप्तस्तरङ्गजालेन योजनाद्योजनव्रजे |
उह्यमानद्रुमशिखाज्वालान्तरितजर्जरः || ३६ ||

उह्यमाना ये द्रुमास्तत्रत्यप्रलयवह्निशिखा ज्वाला तदन्तः इतैर्गमनैर्जर्जरः | 
अन्तरितैरन्तरायैरिति वा || ३६ ||

काष्ठकुड्यतटीपीठकटुसंघट्टघट्टितः |
आवर्तनृत्यपातालतले गत्वोत्थितश्चिरात् || ३७ ||

काष्ठादीनां कटुभिर्दुःसहैः संघट्टैर्घट्टित आस्फालितः | आवर्तनृत्येषु 
भ्रमणेषु पातालतले गत्वा चिरादुत्थितः || ३७ ||

चलाचलागमापायवलद्गुलुगुलारवे |
जले बहुलकल्लोले मग्नोन्मग्नः पुनः पुनः || ३८ ||

संघट्टभग्नशैलेन्द्रपङ्किले सलिले क्षणम् |
पल्वले वारण इव मग्नः सत्पयसोद्धृतः || ३९ ||

मग्नोऽभूवम् | तत्र दैवादागतेन सत्पयसा पुनरुद्धृतः || ३९ ||

यावदाश्वसिमि क्षिप्रं डिण्डीरे चाद्रिखण्डके |
तावदेत्य हतो वेगाद्वैरिणेवातिवारिणा || ४० ||

डिण्डीरे फेनपुञ्जे अद्रिखण्डके च यावदाश्वसिमि विश्रान्ति लभे तावदतिवारिणा 
महातरङ्गेण हतः || ४० ||

नानावलनकल्लोलजलजालजुषा तदा | 
न तदस्ति न यद्दृष्टं दुःखं दुःखात्मना मया || ४१ ||

किं बहुना तदा सर्व दुःखं मयानुभूतमित्याह - नानेति || ४१ ||

एतस्मिन्नन्तरे तत्र तदा तत्तामसेक्षण [तापसस्य व्याधं प्रति 
संबोधनम् |] |
यावज्जीवचिराभ्यासाद्विषादित्वात्सचेतसः || ४२ ||

एतस्मिन्नन्तरे मया तत्प्राक्तनंन् स्वं समाधिमयं रूपं संस्मृतमिति परेण 
संबन्धः | तामरसेक्षण इति पाठे मुनिवाक्यमनुवदतो वसिष्ठस्य 
रामसंबोधनम् || ४२ ||

प्राक्तनं संस्मृतं रूपं स्वं समाधिमयं मया |
आ अहो नु जगत्यन्यरूपेऽहं तापसः स्थितः || ४३ ||

स्मृतिमेव विडम्बयन्नाह - आ अहो इत्यादिना | स्मृतावनाङ्त्वात् निपात 
एकाजनाङ् इति प्रगृह्यता || ४३ ||

अहं कस्यचिदन्यस्य स्वप्नदृष्टिदिदृक्षया |
प्रविष्टोऽहमयं स्वप्ने पश्यामीमं भ्रमं त्विति || ४४ ||

अयमहमिति प्रत्यभिज्ञायाम् || ४४ ||

वर्तमानदृढाभ्यासमिथ्याज्ञानमयात्मनि |
कल्लोलैरुह्यमानोऽपि ततोऽहं सुखितः स्थितः || ४५ ||

वर्तमानो यः स्वप्रपञ्चदृढाभ्यासस्तत्प्रयुक्तमिथ्याज्ञानमये आत्मनि देहे 
कल्लोलैरुह्यमानोऽप्यहं ततस्तत्स्मरणानन्तरम् || ४५ ||

इदं वारितयापश्यं प्रलयाब्धिविवर्तनाः |
उह्यमानाद्रिनगरग्रामोर्वीखण्डपादपाः || ४६ ||

वक्ष्यमाणविशेषणाः प्रलयाब्धिविवर्तना इदं प्रसिद्धं यन्मरुमरीचिवारि तत्तया 
| मिथ्यात्वेनेति यावत् || ४६ ||

उह्यमानामराहीन्द्रनारीनरनभश्चराः |
उह्यमानमहारम्भलोकपालपुरालयाः || ४७ ||

अथाहमद्रिमिश्राम्बुकल्लोलाद्रिविघट्टनाः |
मुहुः पश्यञ्जगन्नाशमनन्तरमचिन्तयम् || ४८ ||

चित्रमेष त्रिनेत्रोऽपि जीर्णं तृणमिवार्णवे |
उह्यते हा हतविधेर्नाऽकार्यं नाम विद्यते || ४९ ||

किमचिन्तयं तदाह - चित्रमिति | अत्र मायामहार्णवे त्रीण्यवस्थात्रयलक्षणानि 
नेत्राणि यस्य तथाविध ईश्वरोऽपि जीवो भूत्वा जीर्णतृणमिवोह्यते | चित्रमाश्चर्यम् | 
हतस्य विधेर्दैवस्य || ४९ ||

चतुर्धा भित्तिभेदेन प्रकटाशयतामहम् |
पद्मानीव गृहाण्यप्सु दर्शयन्ति रवेः प्रभाः || ५० ||

यथा प्रातरप्सुरवेः प्रभाः विकसन्ति पद्मानि दर्शयन्ति तथा गृहाण्यपि चतुर्धा 
भित्तिविदारणेन प्रकटाशयताशोभं [मूलस्थस्य महं इति महशब्दस्यायं 
फलितार्थः |] यथा स्यात्तथा दर्शयन्ति || ५० ||

चित्रं तरङ्गवलनासु समुल्लसन्ति गन्धर्वकिंनरनरामरनागनार्यः |
भूरिभ्रमैर्भ्रमरहारमिव ह्रदिन्यः पद्मिन्य एव 
सकलामलजङ्गमाख्याः || ५१ ||

एताश्च भूरिभिर्भ्रमैरावर्तैर्विभ्रमैश्चोपलक्षिताः 
परागधवलभ्रमरपङ्क्तिलक्षणं हारं वहन्त्यः पद्मिन्यः 
मुखकरपादादिपद्मवत्यो ह्रदिन्यो नद्य एव प्रसिद्धा ह्रदिन्यो न सकला अमला नापि 
जङ्गमाख्याः | एतास्तु तद्विपरीताः | अत एव तरङ्गवलनासु चित्रं 
समुल्लसन्तीवेत्यन्वयः || ५१ ||

विद्याधरीभुजलतावलितेन्दुकान्तकक्ष्याविभागमणिजालगवाक्षलक्ष्म्यः |
देवासुरोरगमहागृहभित्तिभागाः सौवर्णनौगणवदम्बुभरे भ्रमन्ति || 
५२ ||

विद्याधरीणां भुजलतावलितेषु इन्दुकान्तेषु कक्ष्याविभागा इव भासमाना 
मणिजालगवाक्षलक्ष्म्यो येषु तथाविधा देवासुरोरगमहागृहाणां भित्तिभागाः 
प्रलयाम्बुभरे सौवर्णनौकागणवद्भ्रमन्ति || ५२ ||

मत्तेभकुम्भपरिणाहिनि कुङ्कुमाङ्के शच्याः पयोधरभरे 
रतिखेदखिन्नः |
लग्नः सुखादिव करोति तरङ्गदोलाः संशीर्यमाणमणिगेहगतोऽत्र शक्रः || 
५३ ||

संशीर्यमाणमणिगेहगतः शक्रः अत्रास्मिन्प्रलयाम्बुभरे लग्नः सन् 
कुङ्कुमाङ्के मत्तेभकुम्भवत्परिणाहिनि विशाले शच्याः पौलोम्याः पयोधरभरे 
रतिप्रयुक्तेन खेदेन खिन्नः श्रान्तः संस्तदपनयनाय जलक्रीडासुखात् | ल्यब्लोपे 
पञ्चमी | जलक्रीडासुखमुद्दिश्येव तरङ्गदोलाः करोति || ५३ ||

हा वान्ति वारिवलनावलितान्तरिक्षमृक्षावधूतकुसुमप्रकरान्किरन्तः |
वाताः पतद्विबुधमन्दिररत्नसानावुद्यानकोटरगता इव साक्षतेन || ५४ ||

वारीणां वलनैर्वेष्टनैरावलितमन्तरिक्षं यस्मिन्कर्मणि तथा | तथा ऋक्षाणि 
नक्षत्राणि तल्लक्षणानवधूतान्कुसुमप्रकरान्किरन्तो विक्षिपन्तो वाताः | पतन्ति 
विबुधमन्दिराणि विमानानि यत्र तथाविधे रत्नसानौ मेरावुद्यानस्य कोटरे गताः 
प्रविष्टा मङ्गलार्थ साक्षतेन कुसुमवर्षेण किरन्तो जना इव वान्ति | हा इति खेदे || ५४ ||

यन्त्रोत्थहेमदृषदा सदृशाम्बुरूपं क्षुब्धाद्रिभीमजलवीचिशिखेरितं 
खे |
व्यावर्तते दिवि दलावृतकर्णिकास्थध्यानैकनिष्ठपरमेष्ठिसरोजमेतत् || ५५ ||

खे आकाशे क्षुब्धानामद्रिवद्भीमानां भयानकानां जलवीचीनां 
शिखाभिरीरितमुत्क्षिप्तमेतत् | यन्त्रोत्क्षिप्तेन हेमदृषदा सदृशमम्बुनो रूपं 
दिवि ब्रह्मलोके दलैः पत्रैरावृतं कर्णिकास्थस्य ध्यानैकनिष्ठस्य परमेष्ठिन 
आसनभूतं सरोजं प्राप्य व्यावर्तते परावर्तते नान्तराले इत्यर्थः || ५५ ||

मेघा इवातिघनघुंघुमघोषभीमा वीचीचयाः कनकपत्तनविद्युतोऽमी |
व्योम्नि भ्रमन्ति गजवाजिमृगेन्द्रनागवृक्षाद्रिकाननमहीतलतुल्यदेहाः || 
५६ ||

गजवाज्यादितुल्यदेहाः | अतिघनघुंघुमघोषैर्भीमाः 
कनकमयदेवासुरपत्तनान्येव विद्युतो येषु तथाविधा अमी वीचीचया मेघा इव व्योम्नि 
भ्रमन्ति || ५६ ||

उह्यमानोदभूवीच्यामतसीकुसुमश्रियाम् |
यमोऽप्ययं यमेनेव वारिपूरेण नीयते || ५७ ||

अतसीकुसुमसदृशश्रियां उह्यमानोदे प्रलयार्णवे 
भवतीत्युह्यमानोदभूस्तथाविधायां वीच्यां वारिपूरेणायं यमोऽपि यमान्तरेण 
नीयत इव लक्ष्यत इत्यर्थः || ५७ ||

एते ब्रुडन्ति सलिलेऽखिललोकपाला नागा नगैश्च नगरैः सह लक्षसंख्याः |
लक्ष्म्याकरोदरगुहागतवारिपूरव्यावर्तनागुडगुडैरभिलक्ष्यपूराः || ५८ ||

अखिला लोकपाला नागाश्च स्वाश्रयैर्मेर्वादिनगैर्नगरैश्च सह ब्रुडन्ति मज्जन्ति | 
तत्र निधानादिलक्ष्म्याकरेषु पर्वतोदरगुहासु गतस्य प्रविष्टस्य वारिपूरस्य 
व्यावर्तनार्थ निर्गच्छतो वायोर्गुडगुडशब्दैरभिलक्ष्यः पूरः पूरणं येषां 
तथाविधाः सन्तः || ५८ ||

दुर्वारवारिवलनापरिपूरितेषु पातालभूतलनभस्तलदिक्तटेषु |
मत्स्या इवेन्द्रयमयक्षसुरासुरौघाः सग्रामपत्तनविमाननगा भ्रमन्ति || ५९ 
||

स्पष्टम् || ५९ ||

उह्यमानस्य कृष्णस्य तनुरेवाम्बुरूपिणी |
मातृजङ्घेव वत्सस्य कष्टं बन्धनतां गता || ६० ||

दोहनकाले वत्सानामाभीरैर्मातृजङ्घायां बन्धनादिति भावः || ६० ||

अन्योन्यमावलयतामहो बुडबुडारवः |
श्रूयते देवदैत्यानां स्वस्त्रीहलहलाकुलः || ६१ ||

स्वार्थ इव स्त्र्यर्थ इव वा हलहलाध्वनिभिराकुलः || ६१ ||

कोलाहलाकुलपुरोत्तमवेगपातविक्षुब्धवारिपटलीवलिताम्बरासु |
दिक्षु भ्रमज्जलदजालघनास्विवैष संलक्ष्यते जलामयः स्फुटकुड्यबन्धः 
|| ६२ ||

कोलाहलैराकुलानां देवदानवपुरोत्तमानां वेगेन 
पातैर्विक्षुब्धाभिर्वारिपटलीभिर्वलितान्तरासु दिक्षु भ्रमद्भिर्जलदजालैर्घनास्विव 
जलमयः स्फुटकुड्यबन्धः संलक्ष्यते || ६२ ||

हा कष्टमेष तरसा पयसापनीत आवर्तवृत्तिपरिवर्तनया स्वधस्तात् |
एते कुबेरयमनारदवासवाद्याः प्राणान्पयोभ्रपटलैर्विधुरास्त्यजन्ति || ६३ ||

एष सर्वजनप्रसिद्धः सूर्य आवर्तवृत्तिपरिवर्तनया सुष्ठु अधस्तादपनीतः | 
विधुरा जीवनासमर्थाः || ६३ ||

प्राज्ञाः प्रशान्तजडदेहमिहोह्यमानं मानोज्झिताः शवतयैव च तद्वहन्ति 
|
ब्रह्मेन्द्रविष्णुपुरखण्डकसंकटाम्बुसंघट्टनेन कटुकुट्टनदृक्षु 
तेन || ६४ ||

तेन तादृशेन ब्रह्मेन्द्रादिपुराणां खण्डकैः संकटस्याम्बुनः 
संग्घट्टनेन कठुकुट्टनं पश्यन्तीति कटुकुट्टनदृशस्तेषु मध्ये ये 
प्राज्ञास्तत्त्वविदस्ते प्रशान्तं मृतं अत एव जडं स्वदेहमिह जले उह्यमानं 
मानस्तदहंभावस्तदुज्झिताः सन्तः शवतयैव वहन्ति | अतो न ते 
छेदभेदाभिघातादिदुःखैर्लिप्यन्त इति भावः || ६४ ||

स्त्रीणां गणोऽर्धपरिपिष्ट इहैति कष्टं कस्त्रातुमेनमपरः कुजडं 
समर्थः |
न ह्यन्तकस्य दशनैरभिचर्व्यमाणा त्रातुं परस्परमियं जनता समर्था || 
६५ ||

कुजडं कौ पृथ्व्यां जडमतिमूर्खत्वेन प्रसिद्धमेनं स्त्रीगणं त्रातुं कः 
समर्थः | जनता जनसमूहः || ६५ ||

पर्वतप्रतिघसर्पसर्पणाः संसरन्ति विपुला जलोच्चयाः |
तेषु नाव इव देवपत्तनान्युन्नमयय वपुराशु यान्त्यधः || ६६ ||

पर्वतान् प्रतिघ्नन्ति विदारयन्तीति पर्वतप्रतिघाः सर्पवत्सर्पणं गमनं येषां 
तथाविधा विपुला जलोच्चयाः कल्लोलाः संसरन्ति | तेषु कल्लोलेषु देवपत्तनानि प्रथमं 
स्ववपुर्नाव इव उन्नमयय तदनन्तरमाशु अधो यान्ति | मज्जन्तीति यावत् || ६६ ||

द्व्व्पाद्रीन्द्रसुरासुरोरगनरैर्नागाप्सरश्चारणैर्व्याप्तं वारिविलोलितैः 
सरसिजैरालूनमूलैरिव |
एकाम्भोधिसरः स्थितं त्रिभुवनं कालेन निर्मूलितं कष्टं ते क्व गता 
महर्द्धिविभवा देवा जगन्नायकाः || ६७ ||

त्रिभुवनं कालेन निर्मूलितं सद्वारिविलोडितैर्द्वीपैरद्रीन्द्रैः 
सुरैरसुरैरुरगैर्नरैर्नागैर्गजैरप्सरोभिश्चारणैश्च आलूनमूलैः सरसिजैरिव 
व्याप्तमेकाम्भोधिलक्षणं सरो भूत्वा स्थितम् | कष्टमिति खेदे | महान्तः 
ऋद्धिविभवा येषां ते जगन्नायका इन्द्रादिदेवाः क्व गताः || ६७ ||

इत्यार्षे श्रीवा० वा० दे० मो० निर्वा० उ० अवि० वि० श० जगन्नाशवर्णनं 
नामैकोनचत्वारिंशदधिकशततमः सर्गः || १३९ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे उत्तरार्धे 
जगन्नाशवर्णनं नामैकोनचत्वारिंशदुत्तरशततमः सर्गः || १३९ ||

व्याध उवाच |

भगवंस्त्वादृशस्तां तामवस्थां च कथं गतः |
कथं ध्यानप्रयोगेण तदा नोपशमं गतः || १ ||

प्रलयाब्धेरपगमो ग्रामे द्विजतया स्थितिः |
मुनेः प्राणितनोर्बाह्यनिर्गमाद्यत्र वर्ण्यते || 

पयर्थे चकारः | त्वादृशो ज्ञानयोगसिद्धोऽपि तां तां प्राग्वर्णितबहुप्रकारां 
प्रलयजलप्लवनादिनानाभ्रान्त्यवस्थां कथं गतः | 
ध्यानलक्षणयोगाङ्गप्रयोगेणातीतानागतसर्वदर्शनोपायेन तदा 
सर्वभ्रान्त्युपशमं कथं न गतो न प्राप्तः || १ ||

मुनिरुवाच |

कल्पान्तेषु विनश्यन्ति नाशैर्नानाविधात्मभिः |
जगन्ति भ्रान्तिरूपाणि नभस्याभासरूपिभिः || २ ||

कदाचित्क्रमशो नाशः कल्पान्ते संप्रवर्तते |
अशङ्कितं कदाचिद्द्रागेकधादिविकारतः || ३ ||

क्रमिके प्रलये योगेन भूतभाव्यर्थपर्यालोचनावकाशः स्यात् | आकस्मिके तु न 
तदवकाशो मया लब्ध इत्युत्तरमभिप्रेत्य प्रलयद्वैविध्यं दर्शयति - 
कदाचिदिति | सप्तानां समुद्राणां युगपदेकधाभावादिलक्षणाद्विकारतः || ३ ||

तदा द्रागित्येव यदा विकृतं वारि तत्तथा |
तेन यावत्सरन्त्याद्यं तावन्नीता जलैः सुराः || ४ ||

आद्यं हिरण्यगर्भं प्रति निवेदयितुं सुरा यावत्सरन्ति जिगमिषन्ति तावज्जलैर्नीताः | 
तथा च सुराणामपि यत्र प्रमादस्तत्र मम का कथेत्यर्थः || ४ ||

अन्यच्च विपिनाधीश कालः सर्वंकषो ह्यम् |
यत्र काले ततस्तस्मिंस्त्ववश्यंभावि तत्तथा || ५ ||

कालप्राबल्याद्वा तदा मम ध्यानधारणा न स्फूर्तेत्याह - अन्यच्चेति | 
विपिनाधीश हे व्याध सर्व कषति नाशयतीति सर्वकषः | यत्र काले यदवश्यंभावि 
तत्तथा भवतीत्यर्थः || ५ ||

बलं बुद्धिश्च तेजश्च क्षयकाल उपस्थिते |
विपर्यस्यति सर्वत्र सर्वथा महतामपि || ६ ||

तदेव प्रपञ्चयति - बलमिति || ६ ||

अन्यच्च विपिनाधीश मयैतत्तव वर्णितम् |
स्वप्नदृष्टं किल स्वप्ने किं न संभवतीह कम् || ७ ||

किंचेदं स्वप्ने परचित्तानुवर्तिना मया दृष्टम् तत्र च विवेकाप्रसरो महतामपि 
प्रसिद्ध इति परिहारान्तरमाह - अन्यच्चेति | इह सर्वजने किमप्रसिद्धमिदमित्यर्थः 
|| ७ ||

व्याध उवाच |

असदेतद्यदि विभो स्वप्नसंभ्रममात्रकम् |
कथितेन तदैतेन कोऽर्थः कल्याणकोविद || ८ ||

स्वप्नसंभ्रमो मात्रा उपमानं यस्य तत्स्वप्नसंभ्रममात्रकम् | तत्तर्हि एतेन 
मां प्रति कथितेन किं प्रयोजनम् | हे कल्याणकोविदेति निरर्थकवाक्यवक्तृता त्वयि न 
संभाव्येति द्योतनाय संबोधनम् || ८ ||

मुनिरुवाच |

त्वद्बोधनात्मकं कार्यं महदस्त्यत्र बुद्धिमन् |
एतद्भ्रमात्मकं वेत्ति भवान्सत्यं तु मे शृणु || ९ ||

कल्याणकोविदत्वं प्रकटयन्मुनिरुत्तरमाह - त्वद्बोधनात्मकमिति | 
मोक्षपर्यवसायित्वान्महत् | यतो भवान् 
वर्णितप्रपञ्चसाम्यावगमादेतत्परिदृश्यमानमपि भ्रमात्मक वेत्ति | 
दृश्यमात्रस्य भ्रमात्मकत्वे सत्यं तु दृग्रूपो भवानेव परिशिष्यते | अत 
एममन्वयव्यतिरेकाभ्यामन्यशोधनोपायं कथाशेषं मे मत्तः 
शृण्वित्यर्थः || ९ || 

अनन्तरमहं तस्मिन्मत्तैकार्णवरंहसि |
जन्तोरोजः स्थितः स्वप्ने भ्रान्तं भ्रान्तो व्यलोकयं || १० ||

यावत्ससकलं वारि क्वापि निर्गन्तुमुद्यतम् |
विक्षुब्धवज्रवित्रस्तसपक्षाद्रीन्द्रवृन्दवत् || ११ ||

कियत्कालं भ्रान्तिं त्वं व्यलोकयस्तत्राह - यावदिति | सकलैरावर्तकल्लोलादिभिः 
सह वर्तमानं ससकलम् || ११ ||

लब्धवानुह्यमानोऽहं कंचिद्दैववशात्तटम् |
अवसं तमवष्टभ्य शिखरप्रान्तसंनिभम् || १२ ||

तं तटमवष्टभ्य आश्रित्य अवसम् || १२ ||

अथ क्षणेन सलिलं तदशेषेण निर्ययौ |
वीच्यग्रस्फुटिताकारैर्देवैस्तारकिताम्बरम् || १३ ||

तत्सलिलं वर्णयति - वीच्यग्रेत्यादिना | 
वीच्यग्रस्फुटितजलकणाकारैर्ग्रहनक्षत्रादिदेवैस्तारकितं संजाततारकमम्बरं 
येन || १३ ||

तारागणैश्च पातालगतैर्मणिमयोदरम् |
आवर्तेषु परावृत्तैः स्फारमद्रिजरत्तृणैः || १४ ||

कैश्चित्तारागणैः पातालगतैर्मणिमयोदरमिव || १४ ||

हेमद्वीपोपमैर्व्याप्तं गीर्वाणपुरमन्दिरैः |
भ्रमत्सुराङ्गनालीननलिनीजालमालितम् || १५ ||

सुराङ्गनालक्षणैर्लीनैर्नलिनीजालैर्मालितम् || १५ ||

मध्योह्यमानकल्पाभ्रनीलशैवालजालकम् |
विद्युद्गोरोचनाम्भोदनीलनीरजनिर्भरम् || १६ ||

कल्पाभ्रवन्नीलं शैवालजालकं यत्र विद्युत एव गोरोचनातुल्याः परागा यत्र 
तथाविधैरम्भोदलक्षणैर्नीलनीरजैर्निर्भरमतिशयितम् || १६ ||

स्फुरत्सीकरनीहारमेघाद्रिकृतदिक्तटम् |
उल्लोलद्वीचिसंदिग्धवहत्कल्पद्रुमव्रजम् || १७ ||

स्फुरत्सीकरैर्नीहारैर्मेघैरद्रिभिश्च कृतं दिक्षु तटं यस्य || १७ ||

अथैकार्णवखातोऽसावभवच्छुष्ककोटरः |
क्वचिद्गलितसह्याद्रि क्वचित्संशीकमन्दरः || १८ ||

एकार्णवखातमपि वर्णयति - शुष्केत्यादिना | संशीकः शीर्णत्वादयं 
मन्दरोऽन्यो वेति संशययोग्यो मन्दरो यत्र || १८ ||

क्वचित्कङ्कनिमग्नेन्दुयमवासवतक्षकः |
क्वचित्पङ्कनिमग्नाधःशाखकल्पद्रुमोत्करः || १९ ||

क्वचित्कमलवत्कीर्णलोकपालशिरःकरः |
क्वचित्पङ्कजविश्रान्तरुधिरह्रदपाटलः || २० ||

पङ्कजैरिव विश्रान्तै रुधिरह्रदैः पाटलः || २० ||

क्वचिदाकण्ठनिर्मग्नक्वणद्विद्याधरीगणः |
क्वचित्स्वप्नमृतेभाभयाम्योग्रमहिषावृतः || २१ ||

स्वप्न इव मृतैरिभाभैर्याम्यैर्यमवाहनैरुग्रमहिषैरावृतः || २१ ||

क्वचित्सन्नमहाकायगरुडामरपर्वतः |
क्वचिन्मत्तमहासेतुर्यमदण्डेन भूजुषा || २२ ||

सन्नो महाकायगरुडलक्षणोऽमरपर्वतो यत्र | भूजुषा भूमौ पतितेन यमदण्डेन 
मत्त इव जलनिरोधाक्षमो महासेतुर्यत्र || २२ ||

क्वचित्प्रमृतवैरिञ्चहंससस्मितपङ्कभूः |
क्वचित्पङ्कविनिर्मग्नदेहार्धामरवारणः || २३ ||

एतस्मिन्नन्तरे तत्र सानुं प्राप्याश्रमे श्रमात् |
विश्रान्तोस्मि यदा तेन भृशं निद्राजगाम माम् || २४ ||

सानुं तटगिरेः प्रस्थदेशम् | कस्यचिन्मुनेराश्रमे यदा विश्रान्तोऽस्मि तदा मां 
भृशं निद्रा आजगाम || २४ ||

ततः सुषुप्तनिद्रान्तस्तया वासनयान्वितः |
तं तादृगेव कल्पान्तमपश्यं स्वौजसि स्थितः || २५ ||

सुषुप्तोत्तरकालप्रवृत्तनिद्रान्तस्तादृक्प्राण्योजोन्तर्दृष्टसदृशमेव स्वौजसि 
स्थितोऽहमपश्यम् || २५ ||

दृष्ट्वा तद्द्विगुणं दुःखं चिरेणात्राहमाकुलः |
प्रबुद्धो दृष्टवान्सानुं तमेवास्य हृदि स्थितम् || २६ ||

अस्य प्राणिनो हृदि स्थितं सानुमहं दृष्टवान् || २६ ||

अथ तत्र द्वितीयेऽह्नि भास्करोदयसुन्दरम् |
सलोकाकाशभूशैलं भुवनं दृष्टवानहम् || २७ ||

द्यौः क्षमा वायुराकाशं पर्वताः सरितो दिशः |
इति मे चेतसो जातं पत्रादि विटपादिव || २८ ||

चेतसो मनसः सकाशादेव विटपाच्छाखातः पत्रादीव जातमुत्पन्नम् || २८ ||

ततस्तस्मिंस्तथा दृष्टे भूतले तैः पदार्थकैः |
व्यवहारं प्रवृत्तोऽहं किंचिद्विस्मृतधीरितः || २९ ||

प्रवृत्तः कर्तुमिति शेषः | इतः पूर्वानुभूतविषये किंचिद्विस्मृतधीः 
विस्मृतधिया ईरित इति वा || २९ ||

जातस्य मेऽद्य वर्षाणि षोडशैष पिता मम |
इयं मातास्पदं चेदमिति मे प्रतिमोदभूत् || ३० ||

तत्र चापूर्वा काचित्सिद्धवत्कारेण व्यवहारप्रतिभा स्वस्योदभूदित्याह - जातस्येति 
| आस्पदं गृहम् || ३० ||

अपश्यं ग्रामकं कंचित्कंचिच्च ब्राह्मणाश्रमम् |
किंचिद्गेहं तथा कश्चिद्बन्धुः कस्मिंश्चिदाश्रमे || ३१ ||

तत्र कश्चिद्बन्धुरभूदिति शेषः || ३१ ||

अथ मे तिष्ठतः सार्धं बन्धुभिर्ग्राममन्दिरे |
अहोरात्रेषु गच्छत्सु जाग्रदादींस्तदेव सत् || ३२ ||

जाग्रदादीनवस्थाभेदाननुभवत इति शेषः | तदेव ग्रामादि | सत् यथार्थमिवाभवत् 
|| ३२ ||

ततः कालवशात्तत्र प्राक्तनी बोधधीर्मम |
विस्मृता तादृशाभ्यासादहो तस्येव मत्स्यता || ३३ ||

तस्य प्राग्दामव्यालकटाख्याने उक्तस्य निर्वासनस्यापि कटस्य 
मत्स्यसहवासाभ्यासात्पूर्वबोधविस्मरणेन मत्स्यतेव ग्रामवास्तव्यता मम 
संपन्नेत्यर्थः || ३३ ||

इत्यहं ग्रामवास्तव्यः संपन्नो ब्राह्मणस्तदा |
देहमात्रकबद्धास्थो दूरीकृतविवेकभूः || ३४ ||

तामेव प्रपञ्चयति - इतीत्यादिना || ३४ ||

शरीरमात्रात्मवपुर्दारमात्रानुरञ्जितः |
वासनामात्रसारात्मा धनमात्रैकतत्परः || ३५ ||

वासनामात्रसारः आत्मा स्वभावो देहो वा यस्य || ३५ ||

जीर्णगोमात्रकधनः संरोपितलतावृतिः |
संचिताग्न्यवनिप्राणिरुपार्जितकमण्डलुः || ३६ ||

गृहाङ्गणे संरोपिता निष्पावादिलतावृतिर्येन | संचिताः अग्निश्च अवनिः 
क्षेत्रादिभूश्च पश्वादिप्राणिनश्च येन | नलोपश्छान्दसः || ३६ ||

चलवृक्षकबद्धास्थो लोकाचाररतः सदा |
गृहपार्श्वगतानीलशाद्वलस्थलिकास्थितिः || ३७ ||

चलेष्वल्पकालजीविषु तुलस्यादिवृक्षकेषु बद्धास्थः | लोकानामाचारेषु 
जनपदग्रामधर्मेषु रतः | गृहपार्श्वगतासु आनीलशाद्वलासु स्थलिकासु 
स्थितिर्यस्य || ३७ ||

शाकशाकायतारामरचनानीतवासरः |
सरिद्ध्रदनदीतीर्थसरसि स्नानतत्परः || ३८ ||

शाकानां शाकैरायतानामारामाणां च रचना परिष्कारस्तया नीता वासरा येन | 
सरोन्तानां द्वन्द्वैकवद्भावः || ३८ ||

गोमयान्नजलाम्ब्वग्निकाष्ठेष्टा कष्टसंचयी |
इदं कार्यमिदं नेति पाशाभ्यां विवशीकृतः || ३९ ||

इष्टा इष्टकाः | गोमयादीनां कष्टेन संचयनशीलः || ३९ ||

इति मे जीवतस्तत्र संवत्सरशतं गतम् |
एकदाभ्यागतो दूरात्तापसोऽतिथिरात्मवान् || ४० ||

आत्मवानात्मज्ञः || ४० || 

पूजितोऽसौ विशश्राम मद्गृहे स्नानपूर्वकम् |
भुक्तवाञ्छयने स्थित्वा रात्रौ वर्णितवान्कथाम् || ४१ ||

नानादिग्देशशैलोर्वीव्यवहारमनोहरे |
कथाप्रसङ्गे कस्मिंश्चिन्नानाविधरसाश्रये || ४२ ||

कस्मिंश्चित्कथाप्रसंगे तेनाहं इति बोधित इति व्यवहितेन संबन्धः || ४२ ||

सर्वं चिन्मात्रमेवेदमनन्तमविकारि च |
जगत्तयेव कचति यथास्थितमपि स्थितम् || ४३ ||

इत्यहं बोधितस्तेन बोधैकघनतां गतः |
स्मृतवांस्तमशेषेण वृत्तान्तं धारणावशात् || ४४ ||

तं प्राक्तनप्राणिशरीरप्रवेशादिस्ववृत्तान्तम् || ४४ ||

स्मृतवानात्मवृत्तान्तं यस्याहमुदरे स्थितः |
तं विराड्रूपमाशङ्क्य तस्मान्निर्गन्तुमुद्यतः || ४५ ||

तं प्राणिनं सर्वजगज्जठरत्वाद्विराड्रूपमाशङ्क्य तस्मात्त दुदरात् || ४५ ||

तदास्यं निर्गमद्वारमथ जानामि नो यदा |
विस्तीर्णे भुवने यस्मिन्भूम्यब्ध्यद्रिसरिद्वृते || ४६ ||

यस्मिन् प्राण्युदरे विस्तीर्णे भुवने भ्रमन्नहं यदा निर्गमद्वारं तदास्यं न 
जानामि तदा तं देशमत्यजन्नेव तस्य प्राणं पवनं बहिर्निर्गन्तुं प्रविष्ट इति 
परेण सहान्वयः || ४६ || 

तदा तमत्यजन्नेव देशं बन्धुजनावृतम् |
तस्य प्राणं प्रविष्टोऽहं निर्गन्तुं पवनं बहिः || ४७ ||

इहस्थस्य विराजोऽस्य बाह्यमाभ्यन्तरं तथा |
अन्यजं सर्वमीक्षेऽहमिति निर्णीय तादृशम् || ४८ || 

इहस्थस्य विराजोऽस्य प्राणिनो बाह्यमन्यजं विराडन्तरोत्पन्नमाभ्यन्तरं चेति 
सर्वमीक्षे इति बुद्ध्या तादृशं तदनुकूलां तत्प्राणाहंभावधारणां बद्ध्वा 
तं प्रदेशमत्यजमिति परेणान्वयः || ४८ ||

धारणां संविदा बद्ध्वा प्रदेशं स्वं तमत्यजम् |
तत्प्राणैः सह निर्यात आमोदः कुसुमादिव || ४९ ||

पवनस्कन्धमासाद्य प्राप्य तन्मुखकोटरम् |
बहिर्वातरथेनाहं निर्गतो दृष्टवान्पुरः || ५० ||

वातलक्षणेन रथेन बहिर्निर्गतः सन् पुरो वक्ष्यमाणं दृष्टवान् || ५० ||

यावत्तथैव मद्देहो बद्धपद्मासनः स्थितः |
क्वापि मुन्याश्रमः शिष्यैः पालितो गिरिकन्दरे || ५१ ||

बाह्ये क्वापि गिरिकन्दरे मुन्याश्रमोऽस्ति तत्र मद्देहो यावत्सकलस्तथा 
प्रागनुभूतवदेव बद्धपद्मासनः स्थितः || ५१ ||

पुरो मे तिष्ठतां तेषां मत्संरक्षणकर्मणाम् |
मुहूर्तमात्रं च गतः कालश्चान्ते निवासिनाम् || ५२ ||

हृदयं संप्रविष्टोऽसौ यस्याहं स पुमानपि |
पृष्ठेनोत्सवलब्धेन शेते तृप्तोऽन्धसा सुखम् || ५३ ||

स प्राणी अन्तेवासी पुमान् ग्रामे क्वचिदुत्सवे लब्धेन अन्धसा मृष्टान्नेन तृप्तः 
सन् उत्तानः पृष्टेन सुखं शेते || ५३ ||

तदाश्चर्यं मया दृष्ट्वा नोक्तं किं च न कस्यचित् |
पुनस्तस्यैव हृदयं प्रविष्टः कौतुकादहम् || ५४ ||

प्राप्तोऽस्म्योजःप्रदेशं तं तस्य तस्मिन्हृदन्तरे |
अवेक्षितुं स्वबन्धूंस्तान्व्याप्तो वासनया तया || ५५ ||

तं प्रागनुभूतमोजःप्रदेशमानन्दमयादिकोशत्रयप्रदेशं यावत्प्राप्तोऽस्मि 
तावत्तत्र युगस्यान्तः संप्रवृत्त इति परेणान्वयः || ५५ ||

यावत्तत्र युगस्यान्तः संप्रवृत्तोऽतिदारुणः |
भुवनं तद्विपर्यासमागतं सह संस्थया || ५६ ||

संस्थया धर्माधर्मव्यवस्थया सह विपर्यासमागतं प्राप्तम् || ५६ ||

अन्य एवाचलास्तत्र वसुधान्या च संस्थिता |
अन्य एव ककुब्भेदस्तथान्या भुवनस्थितिः || ५७ ||

भुवनविपर्यासमेव प्रपञ्चयति - अन्य इति || ५७ ||

ते बन्धवः स च ग्रामः स भूभागः स दिक्तटः |
न जाने क्व गतं सर्वं व्यूह्य नीतमिवानिलैः || ५८ ||

व्यूह्य संकाल्य || ५८ ||

तदा पश्यामि भुवनं यावदन्यदवस्थितम् |
अपूर्वसंनिवेशं तज्जगदन्यदिवोदितम् || ५९ ||

यावत्कृतम् || ५९ ||

तपन्ति द्वादशादित्याः प्रज्वलन्ति दिशो दश |
शीताश्यानाम्बुवच्छैलाः प्रवृत्ता गलितुं बलात् || ६० ||

शीतेन आश्यानं घनीभूतं यदम्बु तद्वत् गलितुं प्रवृत्ताः || ६० ||

अद्रावद्रौ दिशिदिशि ज्वलन्ति वनपङ्क्तयः |
दग्धाः स्मृतिपदं याताः समस्ता रत्नभूतयः || ६१ ||

सर्व एवाब्धयः शुष्का महावाताः पुरःस्थिताः |
अङ्गारराशितां यातं भूमण्डलमशेषतः || ६२ ||

पुरोदिशि स्थिता उत्थिताः || ६२ ||

पातालतो भूतलतोऽथ दिग्भ्यो ज्वाला विनिर्गन्तुमनुप्रवृत्ताः |
संध्याभ्रवच्चाशु बभूव विश्वं ज्वालामयं मण्डलमेकमेव || ६३ ||

प्रथमं पातालस्ततो भूतलतोऽथानन्तरं दिग्भ्यो ज्वाला विनिर्गन्तुं प्रवृत्ताः | 
विश्वमाशु एकमेव ज्वालामयं मण्डलं सत् संध्याभ्रवदारक्तं बभूव || ६३ ||

ज्वालामये सद्मनि हेमपद्मकोशे भ्रमद्भृङ्ग इव प्रविष्टः |
ततोऽहमाराच्छलभक्रमेण न चाप्तवान्दाहविकारदुःखम् || ६४ ||

तस्मिन् ज्वालामये सद्मनि हेमपद्मकोशे भ्रमद्भृङ्ग इव प्रविष्टोऽहं 
शलभक्रमेण प्रसक्तमपि दाहविकारदुःखं नैवाप्तवान् | 
आतिवाहिकदेहमात्रनिश्चयादिति भावः || ६४ ||

ज्वालामये साधु महाम्बुवाहे भ्रमाम्यहं विद्युदिवानिलात्मा |
ज्वालापरिस्पन्दविलोलवर्ष्मा स्थलाब्जखण्डभ्रमरोपमश्रीः || ६५ ||

अनिलधारणया अनिलात्मा वायुप्रायोऽहं तस्मिन् ज्वालामये महाम्बुवाहे विद्युदिव 
साधु भ्रमामि | ज्वालापरिस्पन्देषु विलोलं वर्ष्म यस्य तथाविधः सन् 
स्थलाब्जखण्डेषु भ्रमन्तो ये भ्रमरास्तदुपमश्रीः संवृत्त इत्यर्थः || ६५ ||

इत्यार्षे श्रीवासिष्ठमहारामायणे वा० दे० मो० नि० उ० अ० वि० हृदयकल्पनावर्णनं 
नाम चत्वारिंशदधिकशततमः सर्गः || १४० ||

इति श्रीवासिष्ठमहारामायणतात्पर्यप्रकाशे निर्वाणप्रकरणे उत्तरार्धे 
हृदयकल्पनावर्णनं नाम चत्वारिंशदधिकशततमः सर्गः || १४० ||

मुनिरुवाच |

तत्र दंदह्यमानोऽपि नाभवं दुःखभागहम् |
स्वप्ने स्वप्नोऽयमित्येष जानन्नग्नावपि च्युतः || १ ||

वह्निज्वालाकुले लोके वायोश्चण्डस्य निर्गमः |
विक्षिप्ताङ्गारवर्षाढ्यज्वालामेघोऽत्र वर्ण्यते || 

दन्दह्यमानः सर्वतो दहनव्याप्तोऽपि || १ ||

ज्वालाजालनवोड्डीतिमण्डलैरखिलैर्नभः |
अलातचक्रवच्चारु केवलं भ्रान्तवानहम् || २ ||

ज्वालाजालानां नवैः उड्डितीनामुड्डयनानां मण्डलैरहमखिलं नभः 
अलातचक्रवद्भ्रान्तवान् || २ ||

तं दवाग्निमहं यावत्तत्त्ववित्त्यादखिन्नधीः |
विचारयाम्यखिन्नात्मा मारुतस्तावदाययौ || ३ ||

भ्रमणैराखिन्नात्मा ईषच्छ्रान्तमनाः || ३ ||

सीत्कारमतिगम्भीरं दधन्मेघरवोपमम् |
जगत्पदार्थैरावृत्तैरुह्यमानैः परावृतः || ४ ||

तमेव मारुतं वर्णयति - सीत्कारेत्यादिना | सीत्कारमग्निफूत्कारोपमं 
ध्वनिविशेषम् | उह्यमानैः शिलोल्मुकरजोभस्मादिभिर्जगत्पदार्थैः परावृतो 
व्याप्तः || ४ ||

बृहद्भिर्घुंघुमावेगैर्वने द्विगुणिताम्बुदः |
सूर्यैरावृत्तिभिर्व्यूढैर्विमिश्रालातचक्रकः || ५ ||

व्यूढैः प्रवाहितैरावृत्तिभिः परिवर्तमानैः सूर्यैर्द्वादशादित्यैः सह 
विमिश्राणि अलातचक्राणि येन || ५ ||

ज्वालासंध्याभ्रनिवहैर्बृहदग्निनदीशतः |
शैलद्विगुणभूखण्डदानवामरपत्तनः || ६ ||

ज्वालालक्षणैः संध्याभ्रनिवहैः प्रवर्तितानि बृहन्त्यग्निनदीशतानि येन | 
शैलेभ्योऽपि द्विगुणानि भूखण्डा लोष्टानि दानवामराणां पत्तनानि च यस्मिन् || ६ ||

भूतैर्द्विगुणपात्रौघो भ्रान्तैरम्बरकुक्षिषु |
दग्धादग्धाभिरप्यर्धदग्धाभिरितरेतरम् || ७ ||

अम्बरकुक्षिषु भ्रान्तैर्भूतैर्द्विगुणिताः प्रागुक्तनदीशतपात्रौघा येन || ७ ||

पतन्तीभिः सुरस्त्रीभिर्द्विगुणाग्निशिखालवः |
पतदङ्गारधारौघकणसीकरदन्तुरः || ८ ||

द्विगुणा अग्निशिखा एव ज्वाला संध्याभ्रजललवा यस्मिन् | 
पतदङ्गारलक्षणैस्तदीयैर्जलधारौघैरग्निकणलक्षणसीकरैश्च दन्तुर 
उन्नतदन्त इव स्थितः || ८ ||

अलातविद्युतो धुन्वन्पूताङ्गारोग्रमण्डलीः |
धूमान्धकारैः स्थगयन्म्लानमूर्ध्वदिशोमुखम् || ९ ||

पूतानां निरस्तभस्मनामङ्गाराणामुग्रा मण्डल्यो यासु तथाविधास्तदीया 
अलातविद्युतो धुन्वन् कम्पयन् | स्थगयन्नाच्छादयन् || ९ ||

भूमेर्व्योम्नो दिङ्मुखेभ्यः समन्ताज्ज्वालासंध्यावारिदा निर्गतास्ते |
यैस्तैर्ज्वालाशैलसंपिण्डमात्रं सव्योमौकाः संस्थिता सप्तलोकी || १० ||

भूमेः सकाशात्तथा व्योम्नो दिङ्मुखेभ्यश्च ते वर्णितप्रकारा ज्वालालक्षणाः 
संध्यावारिदा निर्गताः | यैर्वारिदैर्व्योमौकोमिर्देवादिभिः सहिता सव्योमौकाः 
सप्तानां लोकानां समाहारः सप्तलोकी ज्वालाशैलसंपिण्डमात्रं भूत्वा संस्थिता 
|| १० ||

क्वापि प्रोत्फालकीर्णानलकणकपिलप्रोल्लसन्मूर्धजालिः क्वापि 
प्रोड्डीनकुड्यःकटुरटनपटुर्भस्मसंपिण्डपाण्डुः |
क्वापि ज्वालापटालीं परिदधदभितः सम्पतन्तीं गृहीतां रौद्रः कर्तुं 
प्रवृत्तो हर इव स तदा मारुतो नृत्यलीलाः || ११ ||

स प्राग्वर्णितश्चण्डमारुतस्तदा हरः कालाग्निरुद्रवन्नृत्यलीलाःकर्तुं प्रवृत्तः 
| कीदृशः सन् | क्वापि ऊर्ध्वदेशे प्रोत्फालैरुच्छलनैः कीर्णानलकणा एव कपिलाः 
प्रोल्लसन्त्यो मूर्धजानामालयो यस्य | क्वाप्यधोभागे पादाघातेनेव प्रोड्डीनानि 
कुड्यानि येन | कटु दुःसहं यद्रटनं तत्र पटुः | भस्मभिः 
संपिण्डितान्यवगुण्ठितान्यङ्गानि यस्य | क्वापि मध्यभागे अभितः संपतन्तीं 
ज्वालापटालीमुपसंगृहीतां परिदधत् वसान इत्येवंविधः सन्नित्यर्थः | 
विशेषणान्युभयत्र योज्यानि || ११ ||

इत्यार्षे श्रीवासि० वाल्मी० दे० मो० नि० उ० अ० वि० श० कल्पान्तवर्णनं 
नामैकचत्वारिंशदधिकशततमः सर्गः || १४१ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे उत्तरार्धे 
कल्पान्तवर्णनं नामैकचत्वारिंशदधिकशततमः सर्गः || १४१ ||

मुनिरुवाच |

वर्तमाने तदा तस्मिन्कष्टे संभ्रान्तसंभ्रमे |
उह्यमानोऽहमत्यन्तं खेदमभ्यागतोऽभवम् || १ ||

इह स्वप्नादिजगतस्तत्त्वं ब्रह्मेति कीर्त्यते |
तत्त्वदृष्ट्या जगद्बीजकर्माभावश्च साध्यते ||

खेदं श्रमप्रयुक्तं दैन्यम् || १ ||

अचिन्तयं तत्स्वप्नोऽयं परस्य हृदये मम |
तदतः परिनिर्वामि दुःखं पश्यामि किं मुधा || २ ||

तत्ततः खेदादचिन्तयम् | मुधा दुःस्वप्नदुःखं किं पश्यामि | अतः 
परित्यज्यैतद्दर्शनं जागरणेन निर्वामि निर्वृतिं लभेयेत्यर्थः || २ ||

व्याध उवाच |

किंस्वित्स्यात्स्वप्न इत्येव किल संदेहशान्तये |
प्रविष्टो हृदयं तस्य किं तं निर्णीतवानसि || ३ ||

स्वप्नस्य तत्त्वं किं स्यादिति निर्णयाय परस्वप्नं द्रष्टुं परकाये प्रविष्टस्त्वं 
किं निर्णीय तद्दर्शनान्निवृत्तोऽभूरिति व्याधः पृच्छति - किंस्विदिति | तं 
स्वप्नंन् तत्त्वतः किं निर्णीतवानसि || ३ ||

किमेतद्भवतां दृष्टं हृदये क्व महार्णवः |
जठरे कल्पवातः किं हृदि कल्पानलः कथम् || ४ ||

परहृदये दृष्टा महार्णवादयः किम् || ४ ||

द्यौः क्षमा वायुराकाशं पर्वताः सरितो दिशः |
कथं हृदि जगन्नाम कथयेति यथास्थितम् || ५ ||

हृदि जगन्नाम कथं संभवतीत्येतस्य यथास्थितं तत्त्वं स्वनिर्णीतं 
कथयेत्यर्थः || ५ ||

मुनिरुवाच |

अकारणत्वात्सर्गादावेवानुत्पादतः स्फुटात् |
अज्ञातौ सर्गशब्दार्थावेव न स्तो मनागपि || ६ ||

एवं स्वपरस्वप्नादिदर्शनेनान्वयव्यतिरेकाभ्यां परीक्षितस्य शब्दार्थरूपस्य 
जगतो बाधदृशा त्रैकालिकासत्त्वमेव तत्त्वम् | परिशिष्टाधिष्टानब्रह्मदृशा तु 
तदेव तत्त्वमित्याशयेन मुनिरुत्तरमाह - अकारणत्वादित्यादिना | 
अकारणत्वादसंभवत्कारणकत्वात् | तथा हि | कूटस्थं वा कारणं विकारि वा | न 
तावत्कूटस्थम् | अकुर्वतः कारकत्वायोगेन कार्यसङ्गानर्हत्वेन 
उदासीनव्यावृत्तरूपानिरूपणेन स्वभावान्तरानुपजनेन च कारणत्वासंभवात् | 
विकारिणश्चानिर्णीतनानांशघटितस्य कोंऽशः कारणं स्यात् | मृत्पिण्डे हि 
घटादिविकारिणि किमपयन्पिण्डाकारः कारणमुतोपयन् घटाकार उतोभयानुगतो 
मृदाद्याकारः | नाद्यः | स्वत्राणेऽप्यसमर्थस्य कार्यकालास्थायिनः 
कार्यार्थव्यापारानाधारस्य च तस्य कारणत्वसंभावनाऽयोगात् | न द्वितीयः | 
कार्यस्यान्यस्यानिरूपणात् | न तृतीयः | तस्याकुर्वद्रूपत्वे कौटस्थ्यात्कुर्वद्रूपत्वे 
घटानन्त्यप्रसङ्गात्समर्थस्य क्षेपायोगेन 
युगपत्सर्वकार्यप्रसङ्गात्पिण्डघटकपालचूर्णादियौगपद्यापत्तेः | 
सहकार्यन्तरसंबन्धव्यवस्थया व्यवस्थेति चेन्न | तत्संबन्धस्य मृत्कार्यत्वे 
तदानीमेवापाद्यमानत्वादन्यकार्यत्वे तत्रापि सर्वतत्कार्ययौगपद्यापादने 
संबन्धस्यापि तदा आपादनात्तृतीयसहकार्ययुक्तौ 
तत्राप्येतद्दोषानिर्मोक्षाद्विनिगमनाविरहेण युगपत्सर्वोत्पादस्य 
परस्परप्रतिबन्धेन कस्याप्यनुत्पादस्य वा प्रसङ्गात् | तस्मात् 
सर्गादेरकारणपक्षस्यैव परिशेषात्सर्गशब्दार्थौ मनागपि न स्त एवेति तत्त्वं 
निर्णीतमित्यर्थः || ६ ||

तच्चैतौ सर्वशब्दार्थौ त्वज्ञातौ परमात्मनि |
यतस्तत्पदमज्ञानज्ञानात्मकमनामयम् || ७ ||

कथं तर्हि लोके सर्गशब्दार्थौ प्रसिद्धौ तत्राह - तच्चैताविति | एतौ 
सर्गशब्दार्थौ परमात्मनि तत्त्वतो ज्ञातावेव प्रसिद्धौ | तदज्ञातं 
परमात्मरूपं ह्येतौ | नन्वज्ञातौ चेदप्रसिद्धावेवेति स्यान्न तु प्रसिद्धाविति तत्राह 
- यत इति | भवेदेतदेवं यद्यज्ञानमात्रं जगत्स्यात् | यतस्तु 
तदज्ञातमात्मपदं शबलत्वादज्ञानज्ञानात्मकम् | 
तत्राज्ञानांशमादायाज्ञातौ ज्ञानांशमादाय प्रसिद्धौ च सुवचावित्यर्थः || ७ 
||

अतः सुभग सिद्धान्ते त्वत्पक्षे बोधमागते |
मौर्ख्यशान्तावनाद्यन्ते पदे परमपावने || ८ ||

यदि प्रसिद्धौ तर्हि सर्गशब्दार्थावेव न स्त इति कथं वक्षि तत्राह - अत इति | हे 
सुभग त्वत्पक्षे त्वदभिप्रेते स्वप्नादिजगत्तत्त्वे बोधमागते सति 
मौर्ख्यस्याज्ञानस्य शान्तौ सत्यां परमसिद्धान्तेपरमपावने पदे स्थित्वा | इदं 
सर्गशब्दार्थावेव न स्त इति वाक्यं वच्मि | मूढानां संवित्तौ यदिदं 
शब्दार्थसत्त्वं तदहमत्यन्तासंभवान्न वेद्मीत्युत्तरत्रान्वयः || ८ ||

वच्मीदं मूढसंवित्तौ यदिदं तन्न वेद्म्यहम् |
वस्त्ववस्तुजमाभातं बोधमात्रमिदं ततम् || ९ ||

क्व शरीरं क्व हृदयं क्व स्वप्नः क्व जलादि च |
क्व बोधो बोधविच्छित्तिः क्व जन्ममरणादि च || १० ||

सिद्धान्ते तु शरीरादिप्रसिद्धिरेव नास्तीत्याह - क्वेति || १० ||

स्वच्छं चिन्मात्रमस्तीह तन्नाम यदपेक्षया |
स्थूलमेव खमप्यद्रिरणूनां निकटे यथा || ११ ||

किं तर्ह्यस्ति तदाह - स्वच्छमिति || ११ ||

स्वभावात्स चिदाकाशः किंचिच्चेतति चिन्तया [चिन्तय इति पाठः |] |
खमेव वपुराकाशं यत्तद्वेत्ति जगत्तया || १२ ||

ईश्वरस्य तत्त्वविदां च जगद्दर्शनं कीदृशं तत्राह - स्वभावादिति || १२ ||

यथा स्वप्ने पुरतया चिदेवाभाति केवला |
न तु किंचित्पुराद्येवं जगच्चिन्मात्रमेव खे || १३ ||

इदं शान्तमनाभातमनन्यन्नैतदात्मनि |
चिति दृशौ तमसि खे चक्रकादीव भाति ते || १४ ||

व्याधदृशा तर्हि कथं भाति तदाह - चितीति | चिति चिद्रूपायां दृशौ चक्षुषि 
तमसि अज्ञानलक्षणतिमिररोगे सति खे चक्रकादि यथा भासते तद्वत्ते भातीत्यर्थः || 
१४ ||

अस्माकं तु न चाभानं न चासन्न च सन्न खम् |
अनाकारमनाद्यन्तमेकं चिद्व्योम केवलम् || १५ ||

स्वदृशा त्वाह - अस्माकमिति | असत् प्रातिभासिकं सत् व्यावहारिकं खं शून्यं 
केवलं चिद्व्योम भातीत्यनुवर्तते || १५ ||

भात्यकारणकं स्वप्ने शुद्धो द्रष्टैव केवलः |
तेनात्र कारणाभावो न द्रष्टास्ति न दर्शनम् || १६ ||

येन हेतुना अकारणकवद्भाति तत्केवलस्त्रिपुटीशून्यः शुद्धो द्रष्टैवेति स्वप्ने 
निर्णीतं तेन कारणेन अत्र जाग्रत्यपि कारणाभावः प्रागुपपादित इति द्रष्ट्रादित्रिपुटी 
नास्त्येवेत्यर्थः || १६ ||

शुद्धं किमपि तद्भाति स्वानुभूतमपि स्फुटम् |
यदवाच्यमनाद्यन्तमेकं द्वैतैक्यवर्जितम् || १७ ||

स्वेनानुभूतमपि कुमारीसुखवदवाच्यं वक्तुमशक्यम् || १७ ||

एकः कालो यथा कल्पः प्रकाशश्चोभयात्मकः |
बीजं वा फलपुष्पान्तं ब्रह्म सर्वात्मकं तथा || १८ ||

द्वैतैक्यवर्जितस्य द्वैतैक्यात्मना स्थितिः क्व दृष्टा तत्राह - एक इति | कल्पः 
प्रलयः प्रकाशः सर्गश्चेत्युभयात्मकोयथा | यथा वा 
बीजमङ्कुरकाण्डवृक्षशाखापल्लवफलपुष्पान्तं स्वयमेवावतिष्ठते तथा 
ब्रह्म सर्वात्मकमित्यर्थः || १८ ||

यदन्यस्य महत्कुड्यं तदन्यस्यामलं नभः |
दृष्टमेतत्स्थिरस्वप्नसंकल्पभ्रमभूमिषु || १९ ||

तर्हि ब्रह्म द्वैतैक्यवदेव न तु तद्वर्जितं तत्राह - यदिति | यदि परमार्थतो 
द्वैतैक्यवत्स्यात्तर्हि सर्वान्प्रति तथास्यान्न तु तथा सर्वैर्दृश्यत इत् भावः || १९ ||

स्वच्छं तदा तदात्मैकं भाति चिन्मात्रखं यथा |
स्वप्ने जागृतिवत्तद्वज्जाग्रत्स्वप्नेऽप् नान्यथा || २० ||

यथा आत्मा चिन्मात्रखमेव सन् स्वप्ने जाग्रदिव भाति तथा जाग्रन्मये स्वप्नेऽपि भाति 
न त्वणुमात्रमपि स्वप्नाज्जाग्रत्यन्यथा भातीति तदेवेदानीमपि 
तस्याद्वयत्वमेवेत्यर्थः || २० ||

अदृश्ये पवने यद्वददृश्यं सौरभं स्थितम् |
चिन्मात्रेऽप्रतिघे तद्वज्जगदप्रतिघं स्थितम् || २१ ||

ननु प्रलयसुषुप्त्योरस्य जगन्न स्थितमिति कथं सदैकस्वभावोऽयमित्याशङ्क्य 
नादर्शनमात्रेण जगत्तदा न स्थितमिति निर्णेतुं शक्यमित्याशयेनाह - 
अदृश्ये इति | चक्षुरदृश्येऽपि पवने तादृशं सौरभं स्थितमिति यथा 
घ्राणजानुभवेन निर्णीयते तथा सुषुप्तप्रलयानुभविपुरुषादृश्यमपि 
जगत्पुरुषान्तरदृशा स्थितमेवेत्यर्थः || २१ ||

समस्तमननत्यागे योऽसि सोऽसि निरामयः |
बहिरन्तरनन्तात्मा सुस्थितोऽपि निरन्तरम् || २२ ||

मनोमननत्यागेन दर्शने तु कदापि क्वापि जगन्नासीदस्ति भविष्यतीति निरन्तरमेवात्मा 
अद्वयः सुस्थिर इत्याह - समस्तेति || २२ ||

व्याध उवाच |

भगवन्प्राक्तनं कर्म केषामिह हि विद्यते |
केषां न विद्यते तद्वद्विनापि भवतः कथम् || २३ ||

तर्हि प्राक्तनकर्मानुसारेणैव मनो मनुते नान्यथेति कर्मैव संसृतिबन्धबीजं 
पर्यवसन्नं तद्येषां निःशेषं नष्टं तेषां समस्तमननत्यागः सिध्यतीति 
मन्यमानो व्याधस्तत्केषामस्ति केषां नास्तीति पृच्छति - भगवन्निति | येषां 
नास्ति तेषां तत्कर्म विनापि मननतत्त्यागे कथं भवतः || २३ ||

मुनिरुवाच |

सर्गादिषु स्वयं भान्ति ब्रह्माद्या ये स्वयंभुवः |
विज्ञप्तिमात्रदेहास्ते न तेषां जन्मकर्मणी || २४ ||

येषामधिकारप्रापकोपासनाफलान्तर्भावेणैव सह सिद्धं चतुष्टयमिति 
न्यायेनौत्पत्तिकं तत्त्वज्ञानं तेषां कर्म नास्तीति मुनिरुत्तरमाह - सर्गादिष्विति | 
आदिपदात्सनककपिलादयः | जन्मग्रहणं दग्धपटन्यायेन 
देहस्थितिप्रदर्शनार्थम् || २४ ||

तेषामस्ति न संसारो न द्वैतं न च कल्पनाः |
विशुद्धज्ञानदेहास्ते सर्वात्मानः सदा स्थिताः || २५ ||

आत्मत्वादेव सर्वात्मानः || २५ ||

सर्गादौ प्राक्तनं कर्म विद्यते नेह कस्यचित् |
सर्गादौ सर्गरूपेण ब्रह्मैवेत्थं विजृम्भते || २६ ||

कर्मशून्यास्ते कथं कर्मवतामात्मान इत्याशङ्क्य तद्दृशा कर्म कस्यापि 
नास्तीत्याह - सर्गादाविति || २६ ||

यथा ब्रह्मादयो भान्ति सर्गादौ ब्रह्मरूपिणः |
भान्ति जीवास्तथान्येऽपि शतशोऽथ सहस्रशः || २७ ||

किंतु ये ब्रह्मणोऽन्यत्वं बुध्यन्ते सात्त्विकोद्भवाः |
अबोधा ये त्वचिदाख्यं बुद्ध्वा द्वैतमिदं स्वयम् || २८ ||

केषां दृशा तर्हि कर्म विद्यते तानाह - किंत्विति | ये तु अबोधा अज्ञानावृताः 
सन्तः स्वस्य ब्रह्मत्वं न बुध्यन्ते किंतु नाहं ब्रह्मेति ब्रह्मणोऽन्यत्वं 
बुध्यन्ते 
असात्त्विकात्केवलसत्त्वपरिणामविलक्षणरजस्तमोमिश्रसत्त्वपरिणामादुद्भवो येषां 
तथाविधा जीवास्ते अचिदाख्यमिदं द्वैतं सत्यमिति बुद्ध्वा तद्वासनावासिता एव 
पाङ्मृतास्तेषां कर्मभिः सहितं जन्म उत्तरकालं दृश्यत इति परेणान्वयः || 
२८ ||

तेषामुत्तरकालं तत्कर्मभिर्जन्म दृश्यते |
स्वयमेव तथा भूतैस्तैरवस्तुत्वमाश्रितम् || २९ ||

यतस्तैः स्वयमेव तथा अचिद्देहाद्यात्मभूतैः परमाथवस्तु विस्मृत्य 
आवस्तुत्वमाश्रितमित्यर्थः || २९ ||

यैस्तु न ब्रह्मणोऽन्यत्वं बुद्धं बोधमहात्मनि |
निरवद्यास्त एतेऽत्र ब्रह्मविष्णुहरादयः || ३० ||

यैस्तु कदापि न बुद्धं ते निरवद्याः कर्मबन्धलक्षणावद्यरहिताः || ३० ||

सर्वात्म संविदोऽच्छत्वं ब्रह्मात्मन्येव संस्थितम् |
तत्क्वचिज्जीववद्भानं स्वयमात्मनि पश्यति || ३१ ||

अच्छत्वं स्वाभाविकमिति शेषः | यतो ब्रह्म आत्मनि स्वस्वभावे एव संस्थितम् | 
क्वचिन्मलिनोपाधौ || ३१ ||

यत्र वेत्ति तु जीवत्वं तत्राविद्येति तिष्ठति |
तत्र संसृतिनाम्नात्मा धत्ते रूपं तथास्थितम् || ३२ ||

अविद्यापि जीवोपाध्यवच्छेदेनैवास्ते न शुद्ध इत्याह - यत्रेति || ३२ ||

स्वयमेव हि कालेन बुद्ध्वा स्वं रूपमात्मनः |
स्वयमेव स्वरूपस्थं ब्रह्मैव भवति स्वयम् || ३३ ||

स्वयमेवेति | ब्रह्म वा इदमग्र आसीत्तदात्मानमेवाऽवेदनं ब्रह्मास्मीति 
तस्मात्तत्सर्वमभवत् ब्रह्म वेद ब्रह्मैव भवति इत्यादिश्रुतेरिति भावः || ३३ ||

यथा द्रवत्वादम्ब्वन्तरेति चावर्ततामिव |
ब्रह्म चित्त्वात्तथैतीव सर्गतामस्य सर्गकम् || ३४ ||

अज्ञातब्रह्मणः सर्गताभ्रान्तिः स्वभाव एवेत्याह - यथेति | अस्य सर्गकं 
स्वभाव इति शेषः || ३४ ||

ब्रह्मभानमयं सर्गो न स्वप्नो न च जागरः |
कस्य कान्यत्र कर्माणि कीदृशानि कियन्ति वा || ३५ ||

का अस्य सर्गतेति शेषः || ३५ ||

वस्तुतः कर्म नास्त्येव नाविद्यास्ति न सर्गधीः |
स्वसंवेदनतः सर्वमसदेव प्रवर्तते || ३६ ||

प्रवर्तते प्रथते || ३६ ||

ब्रह्मैव सर्गो भूतात्मा कर्म जन्मेति कल्पनाः |
स्वयं कुर्वदिदं भाति विभुत्वात्कल्पितार्थभाक् || ३७ ||

विभुत्वात्सर्वशक्तिमत्त्वात्सत्यसंकल्पत्वात् || ३७ ||

न संभवति जीवस्य सर्गादौ कर्म कस्यचित् |
पश्चात्स्वकर्म निर्माय बुङ्क्ते कल्पनया स चित् || ३८ ||

पश्चात् अविद्यान्तःस्थितिकल्पनोत्तरम् | निर्माय देहादिना निष्पाद्य || ३८ ||

जलावर्तस्य को देहः कानि कर्माणि चोच्यताम् |
यथाम्बुमात्रमावर्तो ब्रह्ममात्रं तथा जगत् || ३९ ||

ब्रह्मभावदर्शने तु न कर्मसंभावनापीत्याह - जलेति || ३९ ||

यथा स्वप्नेषु दृष्टानां न प्राक्कर्म नृणां भवेत् |
आदिसर्गेषु जीवानां तथा चिन्मात्ररूपिणाम् || ४० ||

आदिसर्गेषु शुद्धसात्त्विकदेहेषु || ४० ||

सर्गे सर्गतया रूढे भवेत्प्राक्कर्मकल्पना |
पश्चाज्जीवा भ्रमन्तीमे कर्मपाशवशीकृताः || ४१ ||

कुतो न तत्राह - सर्गे इति | तेषां सर्गतया रूढ्यभावादेवेति भावतः || ४१ ||

सर्ग एव न सर्गोऽयं ब्रह्मेत्थं किल तिष्ठति |
यत्र तत्र क्व कर्माणि कानि वा कस्य तानि वा || ४२ ||

अपरिज्ञाममात्रं यत्स्वयं वै परमात्मनः |
तदेतत्कर्म बन्धाय तत्तज्ज्ञस्योपशाम्यति || ४३ ||

तथा च न कर्मप्रयुक्तो बन्धः किंत्वज्ञानप्रयुक्त एवेति तदेव कर्मबीजमिति कामं 
व्यपदिश्यतां नान्यदित्याह - अपरिज्ञानमात्रमिति || ४३ ||

यावद्यावत्परिज्ञानं पण्डितस्य प्रवर्तते |
तावत्तावत्तदैवास्य कर्म शाम्यति बन्धनम् || ४४ ||

अत एव कर्माप्यविद्यात्वादेव यथा यथा ज्ञानप्रकर्षस्तथा तथा अपक्षीयत इत्याह 
- यावदिति || ४४ ||

यन्नाम किल नास्त्येव तच्छान्तौ का कदर्थना |
परमार्थादृते बन्धः किंचिन्नाम न विद्यते || ४५ ||

ननु ज्ञानमात्रात्कथं वस्तुनाश इत्याशङ्क्य वस्तुत्वमेव कर्मणो नास्तीत्याह ##-

तावन्माया भवभयकरी पण्डितत्वं न यावत्तत्पाण्डित्यं पतसि न पुनर्येन 
संसारचक्रे |
यत्नं कुर्यादविरतमतः पण्डितत्वेऽमलात्मज्ञानोदारे भयमितरथा नैव 
वः शान्तिमेति || ४६ ||

अत एव पाण्डित्यार्थमेव यत्नः कार्यस्तद्विना भयाशान्तेरित्युपसंहरति - 
तावदिति | यावत्पण्डितत्वं नास्ति ताव्त्कालमेव माया भवभयकरी | मेघत्रिभयेषु 
कृञः इति खशो विषयोऽयं न | ग्रहणवता प्रातिपदिकेन तदन्तविधिप्रतिषेधात् | 
तदेव पाण्डित्यं येन पुनः संसारचक्रे न पतसि | न तु 
शुष्कतर्कादिपाण्डित्यमत्रोपयुज्यत इत्यर्थः | अतः कारणादविरतममलज्ञानोदारे 
पण्डितत्वे श्रवणादियत्नं कुर्यात् | इतरथा उपायान्तरेण वो भयं शान्तिं नैति | स 
एनमविदितो न भुनक्ति उदरमन्तरं कुरुते अथ तस्य भयं भवति इत्यादिश्रुतेरिति 
भावः || ४६ ||

इत्यार्षे श्रीवासिष्ठमहा० वा० दे० मो० नि० उ० अ० वि० शवो० कर्मनिर्णयो नाम 
द्विचत्वारिंशदधिकशततमः सर्गः || १४२ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे उत्तरार्धे 
कर्मनिर्णयो नाम द्विचत्वारिंशदधिकशततमः सर्गः || १४२ ||

मुनिरुवाच |

सर्वेषामेव धर्माणां कर्मणां शर्मणामपि |
पण्डितः पुण्डरीकाणां मार्तण्ड इव मण्डनम् || १ ||

पाण्डित्यस्य प्रशंसात्र तच्च चिन्मात्रदर्शनम् |
चिदेव जगदित्येतद्भूयो युक्त्या समर्थ्यते || 

सर्वेषामेव धर्माणां निर्णये धर्माविरुद्धलौकिककर्मणां निर्णये 
तदुभयफलैहिकामुष्मिकशर्मणां तारतम्यनिर्णये च संदेहग्रन्थिभेदनेन 
श्रोतॄणां बुद्धिविकासनः पण्डित एव सभामण्डनम् | यथा पुण्डरीकाणां 
विकासे मार्तण्डो नभोमण्डनंन् तद्वदित्यर्थः || १ ||

आत्मज्ञानविदो यान्ति यां गतिं गतिकोविदाः |
पण्डितास्तत्र शक्रश्रीर्जरत्तृणलवायते || २ ||

आमुष्मिकसुखमपि सर्वं पण्डितप्राप्यात्मसुखवारिधौ सीकरादपि लघुतरमित्याह 
- आत्मज्ञानेति || २ ||

पाताले भूतले स्वर्गे सुखमैश्वर्यमेव वा |
न तत्पश्यामि यन्नाम पाण्डित्यादतिरिच्यते || ३ ||

पाण्डित्यात्पाण्डित्यफलादानन्दात् | एतस्यैवानन्दस्यान्यानि भूतानि मात्रामुपजीवन्ति 
इति श्रुतेरिति भावः || ३ ||

पण्डितस्य यथाभूता वस्तुदृष्टिः प्रसीदति |
दृगिवेन्दौ निरम्भोदे सकलामलमण्डले || ४ ||

पण्डितस्य सच्छास्त्रविचारजन्यज्ञानवतः परमार्थवस्तुरूपा दृष्टिः 
स्वात्मन्येव प्रसीदति आह्लादते | सकलामलमण्डले शरत्पूर्णेन्दौ दृक् चक्षुरिव || ४ ||

इदं दृश्यमविद्यात्म ब्रह्म संपद्यते क्षणात् |
बुधस्य बोधात्स्रग्दाम सर्पत्वमिव शाम्यति || ५ ||

बुधस्य पण्डितस्य स्रग्दामनि कल्पितं सर्पत्वमिव देहसर्गादिदृश्यजातं 
बोधाच्छाम्यति || ५ ||

यत्स्थितं ब्रह्मणि ब्रह्म कृतास्तेनैव सत्यता |
स्वभावैकात्मिकाः संज्ञा देहसर्गक्षयादिकाः || ६ ||

तर्हि देहसर्गादि शान्तिर्ब्रह्मस्वभावादन्या उत्पद्यते नेत्याह - यदिति | ब्रह्म 
स्वतत्त्वज्ञानेन ब्रह्मणि स्वस्वभावे यत्स्थितं तस्यैव तेनैव स्वभावैकात्मिका 
देहसर्गक्षयादिकाः संज्ञाः कृता इति सत्यता परमार्थ इत्यर्थः || ६ ||

सर्गो विद्यत एवायं न यत्र किल किंचन |
तस्य धर्माणि कर्माणि न चैवाक्षरमालिका || ७ ||

कुत एवमिति चेत्परिशिष्टब्रह्मणो दृश्यक्षयाख्यधर्मकर्मशून्यत्वादित्याह ##-

पृथ्व्यादि संभवति चेत्तत्सकारणमस्तु तत् |
तदेव यत्र नास्त्येव तत्र किं तस्य कारणम् || ८ ||

त्रैकालिकासत्त्वादेव दृश्यस्य सकारणकत्वं निरस्तमित्याह - पृथ्व्यादीति || ८ ||

ब्रह्मणः प्रतिभातं यत्तदिदं जगदुच्यते |
तेनैव कुत एतानि पृथ्व्यादीनि क्व कारणम् || ९ ||

प्रतिभानं प्रतिभासः | न हि प्रातिभासिके घटे दण्डचक्रादिकारणापेक्षास्तीति 
भावः || ९ ||

स्वप्नद्रष्टुर्दृश्यनृणामस्ति काल्पनिकं यथा |
न वास्तवं पूर्वकामं जाग्रत्स्वप्ने तथा नृणाम् || १० ||

पूर्व कामयते इति पूर्वकामं पित्रादिकारणं काल्पनिकमस्ति न वास्तवं यथा तथा 
जाग्रद्रूपे स्वप्नेऽपीत्यर्थः || १० ||

यथा प्राक्कर्म पुंस्त्वे च स्वप्ने पुंसां न विद्यते |
इह जाग्रत्स्वप्ननृणां भातानामपि नो तथा || ११ ||

पित्रादिवत्कर्माप्यवास्तवमेवेत्याह - यथेति | पुंस्त्वे पुरुषादिभावे || ११ ||

जीवः सर्वेषु सर्गेषु स्वप्नार्थान्निखिलान्मिथः |
प्राक्कर्मसत्वं मिथ्यात्म यथावासनमेषु च || १२ ||

मिथः पश्यतीति शेषः | एषु च सर्गेषु यथावासनं मिथ्याभूतसर्वव्यवहारे 
प्राक्कर्मसत्त्वमपि यथावासनं मिथ्यात्मैवेत्यर्थः || १२ ||

सर्गादावथ देहान्ते भान्ति स्वप्नार्थवन्मिथः |
यथासंवेदनं जीवाः सन्तोऽसन्तश्च तेन ते || १३ ||

जीवाः सर्गो भूतभुवनादिसर्गस्तत्प्रभृतिके देहसिद्ध्यन्ते संसारे स्वप्नार्थवदेव 
यथासंवेदनं स्वस्वसंवेदनान्यनतिक्रम्य भान्ति तेन स्वप्नार्था इव 
संवेदनांशे सन्तो विद्यमाना इतरांशे असन्तश्चेत्यर्थः || १३ ||

यथासंवेदनं सर्वे भान्ति भावयतस्ततः |
ते सन्त्यात्मन्यपि स्वप्ने जाग्रतीवार्थदा मिथः || १४ ||

यतो यथाभावनं भान्ति अतः स्वप्नेऽपि सन्ति | मिथः परस्परमर्थदा 
अर्थक्रियासमर्थाः || १४ ||

संकल्पसंविदग्रस्थवस्तुनिष्ठतयाऽस्फुटम् |
फलं चाप्नोति ते स्वप्ने लोकनिष्ठतयाऽस्फुटः || १५ ||

ते तव स्वप्ने यथा विनापि बाह्यार्थ भोजनादिसंकल्पसंविदेव 
पाकादिसंवित्क्रमेणाग्रस्थग्रासादिवस्तुनिष्ठा यस्यास्तथाविधात्वेन 
तृप्त्यादिफलं प्राप्नोति तथा जाग्रत्संकल्पसंविदपि | अस्फुटः स्वप्नः स्फुटा 
जाग्रदित्येतावानेव विशेष इत्यर्थः || १५ ||

शुद्धा संवित्स्वभावस्था यत्स्वयं भाति भास्वरा |
तस्या भानस्य तस्यास्य जाग्रत्स्वप्नाभिधाः कृताः || १६ ||

स्फुटमस्फुटं वा यदेव भूत्वा स्वयं भाति तस्यास्तस्यास्य भानस्य जाग्रत्स्वप्नौ 
इत्यभिधा लोके कृताः || १६ ||

सर्गादावथ देहान्ते भातं यद्वेदनं यथा |
तत्तथाऽऽमोक्षमेवास्ते तदिदं सर्ग उच्यते || १७ ||

आमोक्षं मोक्षपर्यन्तं तत्तथैवास्ते प्रवाहरूपेणेत्यर्थः || १७ ||

जाग्रत्स्वप्नार्थसार्थस्य संविदश्च न भिन्नता |
अस्त्यप्रतिघरूपायाः प्रकाशालोकयोरिव || १८ ||

जाग्रत्स्वप्नयोर्ये अर्थाः प्रसिद्धास्तेषामप्रतितरूपायास्तत्संविदश्चातो न 
भिन्नतेत्यर्थः || १८ ||

अग्न्यौष्ण्ययोरिव तथा वातस्पन्दनयोरिव |
द्रवाम्भसोरिवाऽऽवीचि वा शैत्यानिलयोरिव || १९ ||

आवीचि वीचीनभिव्याप्य स्थितयोर्द्रवाम्भसोरिव वा || १९ ||

सर्वमप्रतिघं शान्तं जगज्जातमसन्मयम् |
इत्थं सन्मयमेवास्ति नास्त्यर्थेन च संयुतम् || २० ||

अप्रतिघममूर्तचिद्रूपत्वात्प्रतिघातासहम् | इत्थमधिष्ठानचित्स्वभावत्वप्रकारेण 
तु सन्मयमेवास्ति | इत्थमधिष्ठानचित्स्वभावत्वप्रकारेण तु सन्मयमेवास्ति | 
नेतिनेतीतिश्रुत्या निषिध्यमानत्वान्नास्त्यर्थेन नञा तदर्थेन वा प्रतियोगिभावेन 
संयुतं च || २० ||

ब्रह्म प्रोद्भूय मृत्वा च दृश्यानुभवरूपि च |
चिन्मात्रमज्रं शान्तमेकमेवामलं स्थितम् || २१ ||

ब्रह्म जगदात्मना प्रोद्भूय प्रलयात्मना मृत्वा च 
दृश्यानुभवरूपित्वात्तदननुभवरूपं च सार्वात्म्यव्यवहारे | परमार्थे तु 
एकमेवाचलं स्थितम् || २१ ||

कार्यकारणतार्थानां या यथा हृदि कल्पिता |
ब्रह्मणा पुरुषेणेव नगर्यन्तस्तथैव सा || २२ ||

नगर्यन्तर्मृत्कुड्यादीनामर्थानां पुरुषेणेव गगनपवनादीनां कार्यकारणता 
ब्रह्मणा या कथा कल्पिता सा तथैवास्ते | न नियतिभङ्गायेदं शास्त्रं किंतु 
तत्सत्यताभेदादिभङ्गायेत्यर्थः || २२ ||

ब्रह्मणो हृदि सर्गोऽयं हृदि ते स्वप्नपूर्यथा |
कार्यकारणता तत्र तथास्तेऽभिहिता यथा || २३ ||

तत्सत्यताभङ्गे स्वाप्नवस्तुनियतिवच्चिन्मात्रमेव पर्यवस्यतीत्याह - ब्रह्मण इति | 
अभिहिता स्वाप्नी यथा तथा || २३ ||

संविद्घनोदरे सर्गे कार्यकारणता स्थिता |
तथा यथोहिता तेन त्वया वा कल्पनापुरम् || २४ ||

यथा ऊहिता सर्गादौ संकल्पिता || २४ ||

चिता संकल्परूपिण्या सर्गे संकल्पपत्तने |
त्वयैव स्थापिता संस्था कार्यकारणरूपिणी || २५ ||

त्वयापि स्वकीयसंकल्पपत्तने स्वेच्छानुसारिकार्यकारणरूपिणी व्यवस्था सुस्थापेति 
सिद्धवत्कृत्याह - चितेति || २५ ||

आकाश एव कचनं यच्चित्ते स्वात्मरूपिणी |
नियतं संनिवेशत्वात्तदन्तः सर्ग उच्यते || २६ ||

संकल्पनगरतदन्तर्गतव्यवस्थयोश्च चिदाकाशमात्रकचनत्वं 
स्वानुभवसिद्धम् | अयं दृश्यमानसर्गोऽपि 
हिरण्यगर्भसंकल्पजत्वात्संकल्पसर्गान्तर्गत एवोच्यते श्रुतिपुराणादौ न 
तद्बहिर्भूत इत्यर्थः || २६ ||

या संविद्रव्यवस्थास्ते हृदि संकल्पपत्तने |
सैषा स्वभावसंसिद्धिः कार्यकारणतार्थजा || २७ ||

ते हृदि संकल्पपत्तने या संविद्रवेश्चिदादित्यस्य स्वप्रकाशतालक्षणा अवस्था 
सदैव आस्ते सैषैव कार्यकारणतार्थजा स्वभावसंसिद्धेति न 
ततोऽणुमात्रमप्यन्येत्यर्थः || २७ ||

प्रथमं यद्यथा भाति चित्त्वमस्ति तथेह तत् |
तस्यैव नियतिः कालो देशादीत्यभिधा कृता || २८ ||

तदेवोपपादयति - प्रथममिति | स भूरिति व्याहरत्स भुवमसृजत 
इत्यादिश्रुतेर्हिरण्यगर्भहार्दचिति सर्गारम्भे यत्पृथिव्यादिपथा 
गन्ध्काठिन्यादिप्रकारेण चित्त्वं भाति स्फुरति तदिदानीमपि तथैवास्ति | तस्यैव तथा 
स्थितस्य पृथिव्या गन्धकाठिन्यनियतिरपां द्रवत्वनियतिस्तेजस 
उष्णप्रकाशनियतिर्वायोः स्पन्दसौक्ष्म्यनियतिरित्यादिरूपेण अतीतानागतादिकालरूपेण 
प्राचीप्रतीच्यादिदेशादिरूपेण च स्थितस्य तथा तथा अभिधा कृतेत्यर्थः || २८ ||

या नामाशु यथा भाति चेतनाकाशशून्यता |
तया तथा वस्तुतया कार्यकारणताश्रिता || २९ ||

एवं गोघटादिषु सर्वत्र बोध्यमित्याह - या नामेति | यथा गौः पयसः 
कारणं घटस्तद्धारणस्य || २९ ||

चिच्चमत्कारमात्रेऽस्मिन्सर्गाभे भावरूपिणि |
पूर्वं भावाः प्रवर्तन्ते पश्चात्सर्गाभिधा विदः || ३० ||

यद्धि मनसा ध्यायति तद्वाचा वदति इति श्रुतेर्मनसि प्रथमं रूपकल्पना 
पश्चान्नामकल्पनेत्याह - चिच्चमत्कारेति | भावो भावना संकल्पस्तद्रूपिणि || ३० 
||

शून्यतास्त्रिजगद्रूपास्तथा चिद्व्योमनि स्थिताः |
अनन्याः पवने सौम्ये स्पन्दसता यथा निजाः || ३१ ||

यत्र या कल्पना सा शून्यापि तन्मात्ररूपेति दृष्टान्तेन दर्शयति - शून्यता इति | 
यथा पवनस्य स्पन्दसत्ता तद्व्यतिरिक्तस्वरूपशून्या तदनन्या तथा चिद्व्योमनि 
त्रिजगद्रूपाः शून्यता अपीत्यर्थः || ३१ ||

व्योम्नि सौषिर्यनैबिड्यं यथा नीलमिति स्थितम् |
चिति चेतननैबिड्यं तथा सर्ग उपस्थितम् || ३२ ||

तथा च चिद्घनतैव भ्रान्तदृशां जगदात्मना स्फुरतीत्याह - व्योम्नीति | 
सौषिर्यनैबिड्यमिति | धूमधूल्यादिव्याप्ते नभसि नैल्यादर्शनादिति भावः || ३२ ||

आभात एव भातेऽस्मिन्कृच्छ्रात्सर्गे विसर्गता |
बुध्यते रज्जुभुजगे रज्जुरूपं यथा पुनः || ३३ ||

कदा पुनर्ब्रह्मणि विसर्गता बुध्यते तदाह - आभात इति सर्गे आभाते 
त्रिविधपरिच्छेदशून्यचिन्मात्रस्वभावतो भाते सतीत्यर्थः | 
कृच्छ्रात्साधनाभ्यासक्लेशात् || ३३ ||

मृतः स स्वप्नवत्सर्वः संपश्यति पृथग्जगत् |
तच्चान्यदिदमन्यच्च नित्याप्रतिघमम्बरम् || ३४ ||

ऐहलौकिक इव पारलौकिकः सर्गोऽप्येतादृगेवेत्याह - मृत इति | तच्च 
तदन्यत्तदुत्तरपारलौकिकं च इदं च एतदन्यदैहिकं च सर्वमप्रतिघममूर्तं 
चिदम्बरमेव || ३४ ||

व्याध उवाच |

परतः सुखदुःखार्थ देहः संपद्यते कथम् |
किमस्य हेतुः के वास्य हेतवः सहकारिणः || ३५ ||

एतद्देहपातात्परतः अन्यो देहः कथं संपदयते | हेतुरुपादानम् | हेतवो निमित्तानि || 
३५ ||

कुर्वन्ति धर्माधर्माश्चेत्तेन प्रतिघरूपिणा |
तदस्याप्रतिघं रूपं कुर्वन्तीत्यसमञ्जसम् || ३६ ||

ये धर्माधर्मा एव स्वभोगार्थ सर्वं कुर्वन्तीति मन्यन्ते तेषां कर्मनिर्मितस्य 
ज्ञानेन निवृत्त्यदर्शनादनिर्मोक्षप्रसङ्ग इत्याह - कुर्वन्तीति | प्रतिघरूपिणा 
तेन देहादिभावेन स्थितस्यास्याप्रतिघं नित्यं तन्मोक्षाख्यं रूपं कर्माणि 
कुर्वन्तीत्यसमञ्जसम् | कृतकस्यानित्यत्वावर्जनादिति भावः || ३६ ||

मुनिरुवाच |

धर्माधर्मौ वासना च कर्मात्मा जीव इत्यपि |
पर्यायशब्दभारोऽत्र कल्प्यते न तु वास्तवः || ३७ ||

विहितनिषिद्धाचरणे संस्काररूपेण स्थिते धर्माधर्मावित्युच्येते 
तादृशसंस्कारपुञ्जात्मकमेव मनस्तदेव चिदाभासव्याप्तं जीवः स च 
प्राणादिचेष्टाप्रधानत्वात्कर्मात्मा स एव स्ववासनानुसारिदेहादि 
संकल्पयंस्तदात्मा संपद्यत इवेति चित एवैते सर्वे प्रतिभासविशेषास्तत्र कामं 
यथेच्छं कल्पयन्तु फलतो न भेद इत्याशयेन द्वितीयप्रश्नस्य प्रथमं 
मुनिरुत्तरमाह - धर्माधर्मावित्यादिना | शब्दभारः शब्दराशिः | 
वास्तवोऽर्थभेदस्तु न त्वस्तीत्यर्थः || ३७ ||

चित्त्वात्कल्पितचित्त्वेन स्वयं चिन्नभसात्मनि |
कृतानि नामान्येतानि कश्चिदस्तीति चेतसा || ३८ ||

कश्चिद्दृश्यदेहादिप्रपञ्चोऽयप्स्तीति चेतसा कल्पितेन चित्त्वेन चिदाभासरूपेण 
चिन्नभः स्वरूपे आत्मनि स्वयं खेनैव एतानि धर्माधर्मादीनि 
तत्फलसुखदुःखादीनि च नामानि कृतानि | सर्वाणि रूपाणि विचित्य धीरो नामानि 
कृत्वाऽभिवदन्यदास्ते इत्यादिश्रुतेरिति भावः || ३८ ||

संविदात्मा स्वयं चित्त्वाद्देहं वेत्ति खमेव खे |
मृत्वा सन्तं सन्तमिव संकल्पस्वप्नयोरिव || ३९ ||

प्रथमप्रश्नं समाधत्ते - संविदात्मेति || ३९ ||

स्वयं स्वप्न इवाभाति मृतस्य परलोकधीः |
तमेव पश्यति चिरं न तत्राप्यस्ति सत्यता || ४० ||

मरणोत्तरकालं देहादिकल्पनमपि स्वप्नवदेवेत्याह - स्वयमिति || ४० ||

मृतं निर्माति चेदन्यः कथं वास्य स्मृतिर्भवेत् |
कथं वा स्यात्स एवासौ चेतनत्वं तमेव खम् || ४१ ||

पित्रादिरीश्वरो वा मृतं पुनर्निर्मातीति भ्रमं वारयति - मृतमिति | 
अन्यश्चेन्निर्माति तदा स एवासौ कथं स्यात् | तत्सृष्ट्वा तदेवानुप्राविशत् इति 
निर्मातुरेव प्रवेशश्रवणात् | तस्य च स्वात्मत्वात् | इष्टापत्तावस्य 
स्तन्यपानादिप्रवृत्त्यनुकूला स्मृतिः कथं वा भवेत् | तमेव 
पूर्वसिद्धमात्मानमाश्रित्य जातस्य चेतनत्वं यन्निरूढं तदपि खं शून्यमेव 
स्यादित्यर्थः || ४१ ||

मृतौ न जायते तस्माच्चेतसैव स केवलम् |
इहायमित्थमित्येव वेत्ति खे वासनात्मकम् || ४२ ||

प्रथमप्रश्नोत्तरमुक्तमनुवदन्नुपसंहरति - मृताविति | न जायते जन्म न 
लभते किंतु चेतसैव केवलमिहायमित्थं जातोऽस्मीति मृषैव खे 
जन्मादिविक्रियाशून्ये आत्मनि कल्पनया वेत्ति || ४२ ||

स्वमेव भावमभ्यस्तमास्ते सोऽनुभवंश्चिरम् |
स्फुटप्रत्ययवांस्त्वत्र सत्यमित्येव वेत्त्यलम् || ४३ ||

तस्यैव भावस्याभासात्स्फुटप्रत्ययतया जन्मादिव्यवहारो लोकवेदयोर्न वस्तुत 
इत्याह - स्वमेवेति || ४३ ||

खात्मा खमेव तत्रैव स्वप्नाभं दृश्यमाहरन् |
पुनः स्वमरणं वेत्ति पुनर्जन्म पुनर्जगत् || ४४ ||

आहरन्नध्यस्यन् || ४४ ||

अलीकजालमेवं खे पश्यन्प्रत्येकमास्थितः |
पश्यत्याचारयत्यत्ति किंचित्कश्चिन्न कस्यचित् || ४५ ||

प्र्त्येकं व्यष्टिभावमास्थितः सन् पश्यति स्वसंनिधिमात्रेण 
स्वाध्यस्तकार्यकारणानि विषयेष्वाचारयति प्रवर्तयति | जाग्रत्स्वप्नयोः 
सुषुप्तिप्रलयमोक्षेष्वत्ति च | परमार्थतस्तु न किंचित्कस्यचिददनीयंन् नापि 
कश्चिदत्तीत्यर्थः || ४५ ||

इत्येवं जगतां सन्ति कोटीनां कोटिकोटयः |
परिज्ञातास्तु ता ब्रह्म केवलं दृश्यमन्यथा || ४६ ||

अन्यथा अपरिज्ञातास्तु केवलं दृश्यमेव स एनमविदितो न भुनक्तीति श्रुतेरिति 
भावः || ४६ ||

ताभिर्न कस्यचित्किंचिदावृतं न च सन्ति ताः |
तासां च वेत्ति प्रत्येकमिदमेव जगत्त्विति || ४७ ||

ताभिर्जगत्कोटिकोटिभिः | कि त्वयमात्मा तासां मध्ये प्रत्येकमेकैको जीव एकं 
जगदिदमेव जगन्नान्यदिति वेत्ति || ४७ ||

भूतानि तासां प्रत्येकं तथैवान्योन्यमास्थिते |
सत्यान्येवासत्यदृष्ट्या सत्यदृष्ट्या त्वजं पदम् || ४८ ||

तासां जगत्कोटीनां पृथिव्यादिपञ्चभूतानि चतुर्विधभूतग्रामाश्च 
प्रत्येकमास्थिते तत्तज्जीवाभिमते जगति तथैव न विसदृशानीत्यर्थः | तानि चाऽसत्यया 
व्यवहारदृष्ट्या सत्यानि | सत्यया परमार्थदृष्ट्या त्वजं 
ब्रह्मपदमेवेत्यर्थः || ४८ ||

सद्यद्विदितवेद्यस्य तदज्ञस्यासदक्षयम् |
असद्यत्संप्रबुद्धस्य तत्सदज्ञस्य सुस्फुटम् || ४९ ||

अत एव ज्ञाज्ञयोः सत्यासत्ये परस्परविपरीते इत्याह - सद्यदिति || ४९ ||

चितेर्यद्यद्यथा भानं तत्तत्सत्यं यथा यतः |
सद्रूपाणि समग्राणि भूतानीमान्यतो मिथः || ५० ||

अथवा परमार्थसत्यचिति भानरूपत्वात्सर्व सत्यमेवेत्यवैपरीत्यमेवेत्याह - 
चितेरिति || ५० ||

नित्यमन्योन्यसत्यानि तानि तान्येव वाप्यतः |
किल संविद्विनिर्णेयं रूपमप्रतिघं यतः || ५१ ||

अथवा यं प्रति यदा यज्जगद्भाति तं प्रति तदा तत्सत्यमिति व्यवस्थितं 
सत्यत्वमित्याह - नित्यमिति | यतो जगद्रूपं सत्यमसत्यमिति वा सत्यसंविदैव 
विनिर्णेयंन् सा चेद्भगवती संवित्सत्यमेवेति निर्णयति कस्तद्वैपरीत्यं तदन्यः 
साधयेदिति भावः | अप्रतिघं केनापि प्रतिहन्तुमशक्यम् || ५१ ||

संविन्मात्रविनिर्णेयं कान्यता नान्यता कथा |
यथास.वेदनं भाते वस्त्वौघे क्व द्वितैकते || ५२ ||

अन्यतानान्यते अतथात्वतथात्वे तयोः कथ का | अयं न्यायो 
वस्तुभेदाभेदद्वित्वैकत्वादौ योज्य इत्याह - यथासंवेदनमिति || ५२ ||

तदेवेदमिदं ज्ञप्तेस्तदेवेदं भवत्यलम् |
तदेवैतत्तदेवेति भवेज्ज्ञप्तेरसत्यतः || ५३ ||

अस्त्वेवं किं ततो भवति तत्राह - तदेवेति | इदं ज्ञेयं तत् ज्ञानमेवेति 
ज्ञानज्ञेयाभेदज्ञप्तेर्वशादिदं दृश्यजातं तज्ज्ञानमेव भवति | तावतैव 
सर्वदृश्यग्रासाच्चिदद्वैतं सिद्धमिति भावः | ननु ज्ञानापलापेनेत्थं 
ज्ञेयमात्रपरिशेष एव किं न स्यात्तत्राह - तदेवैतदिति | तज्ज्ञानमेतज्ज्ञेयमेव 
| तथा च तद्दृश्यमेव परिशिष्टमित्येतत्तु ज्ञप्तेरसत्यत्वाद्भवेत्संभाव्येत | 
तथा सति निर्ज्ञप्तिका ज्ञेयसिद्धिरेव न स्यादिति भावः || ५३ ||

तच्चेदर्थस्ततो ज्ञप्तेर्नायं तस्याः पृथक् स्थितः |
स्थिते ज्ञप्त्यात्मनि त्वर्थे त्वज्ञप्त्यायं ततो व्रजेत् || ५४ ||

अतः परिशेषाज्ज्ञानमेवार्थश्चेदयंन् प्रपञ्चस्तस्या ज्ञप्तेः पृथक् न स्थितः | 
एवं सर्वस्मिन्नर्थे ज्ञप्त्यात्मनि स्थिते सति अयं द्रष्टा अज्ञप्त्या तदज्ञानेनैव ततो 
ज्ञप्तिस्वभावाद्व्रजेत्प्रच्यवेत न वस्तुत इत्यर्थः || ५४ ||

ज्ञानं यदेव तज्ज्ञेयं ज्ञेयस्यासंभवात्पृथक् |
यथा ज्ञानमतो ज्ञेयं तनोत्यात्मानमात्मना || ५५ ||

तथा चाज्ञानज्ञानमेव ज्ञेयजगदात्मतामात्मनैव तनोतीति फलितमित्याह - 
ज्ञानमिति || ५५ ||

पश्यन्तोऽपि मिलन्तोऽपि पृथक्सर्गा न किंचन |
सत एवासतो ज्ञस्य मूर्खज्ञातांस्तु वेद्मि नो || ५६ ||

तथा च पृथगसतो ज्ञप्त्यात्मना सत एव सर्गान्पश्यतो ज्ञस्य तत्त्वविदः पश्यन्तो 
गृह्णन्तश्चक्षुरादिसर्गास्तैर्मिलन्तो रूपादिसर्गा अपि ज्ञप्तिव्यतिरिक्ता न किंचनेति 
तत्त्वम् | मूर्खज्ञातांस्तु सर्गानहं नो वेद्मि || ५६ ||

एकं प्रबोधतः सर्वे चिन्मात्रं तावदात्मखम् |
तदेवानेकसंवित्त्या सहस्रं चिज्जडात्मनाम् || ५७ ||

चिज्जडात्मनामज्ञजीवानाम् || ५७ ||

एकं तथा च चिन्मात्रं स्वप्ने लक्षात्म तिष्ठति |
पुनर्लक्षात्म तत्स्वप्नादेकमास्ते सुषुप्तके || ५८ ||

एकस्यैव चिदात्मनः स्वप्ने लक्षकोट्यात्मत्वं सुषुप्तावेकात्मत्वं च 
प्रसिद्धमित्याह - एकमिति || ५८ ||

चिद्व्योम्नि स्वप्नसंवित्तिर्या सैव जगदुच्यते |
सुषुप्तं प्रलयः प्रोक्तस्तस्मान्न्यायोऽयमेव सन् || ५९ ||

स्वप्नसुषुप्त्योरुक्तो न्यायः सर्गप्रलययोरपि समानस्तयोस्तदभेदादित्याह - 
चिद्व्योम्नीति || ५९ ||

एकैव संविन्नानत्वं नृलक्षत्वं च गच्छति |
शून्यत्वं च तथार्थत्वं स्वप्नसंकल्पयोरिव || ६० ||

भोग्यात्मना नानात्वं भोक्त्रात्मना नृलक्षत्वं च || ६० ||

इदमप्रतिघं सर्वें किल वेदनमात्रकम् |
शुद्धं तद्वद्यथा यत्र भाति तत्र तथा भवेत् || ६१ ||

एकैव संवित्सर्गादौ भवत्यग्न्यम्बुखादिकम् |
पृथ्व्यादि तावत्सर्गार्थं स्वप्नसंकल्पयोरिव || ६२ ||

सर्गार्थं सर्गसिद्ध्यर्थ पृथ्व्यादि तावद्भवति | वत्करणमविकारिताद्योतनार्थम् 
|| ६२ ||

संविदाकाशरूपैव भाति पृथ्व्यादिनामिका |
यत्तदेव खमेवेदं जगदित्येव भासते || ६३ ||

तदेव स्पष्टमाह - संविदिति || ६३ ||

संवित्सप्रतिघं भाति भाति चाप्रतिघं तथा |
न वस्तुतस्तु प्रतिघा संवित्सान्ते निवर्तते || ६४ ||

सप्रतिघं नश्वरं मूर्तमिव अप्रतिघं नित्यममूर्तमिव च | वस्तुतस्तु प्रतिघा 
नाश एव नास्ति | यतः सा प्रतिघाप्यन्ते निवर्तते निवृत्ता च संविदेव परिशिष्यते || ६४ 
||

यासि पूर्वां पश्चिमां च दिशं वेत्सि चिरं विदन् |
प्रतिघं नाम ते नास्ति न च सप्रतिघा क्वचित् || ६५ ||

अप्रतिघत्वमेव संविदः समर्थयति - यासीति | त्वं मनसा पूर्वा पश्चिमां च 
दिशं चिरं यासि तत्र तत्र च दृष्टश्रुतानुमितादीनर्थान्विदन्स्वं वेत्सि | तत्र 
संविद्रूपस्य ते प्रतिघं नाम नास्त्येवाऽतः क्वचिदपि संवित्सप्रतिघानेति 
सिद्धमित्यर्थः || ६५ ||

दृष्टं संकल्पितं चार्थं सहाभ्यस्यति यश्चिरम् |
सोऽवश्यं तदवाप्नोति न चेच्छान्तो निवर्तते || ६६ ||

ननु जीवचित्संकल्पानां बहूनां मोघता दृश्यते सैव तस्याः प्रतिघात इति 
सप्रतिघत्वमिति चेत्तत्राह - दृष्टमिति | दृष्टं प्रमाणसिद्धं 
संकल्पितमर्थ यः पुरुषः सह नैरन्तर्येण चिरमभ्यसति सोऽवश्यं तदवाप्नोति | 
तथा च संकल्पस्यादार्ढ्यादेव मोघता | न ह्यदृढः कार्याक्षम इत्येतावता 
चितः सप्रतिघत्वम् | सर्वत्र तत्प्रसङ्गादिति भावः || ६६ ||

यासि पूर्वां पश्चिमां च दिशं वेति चिरं विदन् |
य आस्ते यात्यसौ तत्तामन्यस्त्यक्त्वा तु नेतराम् || ६७ ||

अथवा अदृढः संकल्पः अदृढमेव मानोरथिकं दिगन्तरगमनं 
तत्रत्यपदार्थदर्शनादि करोति | दृढस्तु दृढमिति न तस्यापि 
मोघत्वमित्याशयेनाह - यासीति | त्वं मनसा पूर्वां पश्चिमां च दिशं यासि | 
तत्र तांस्तान्पदार्थांश्चिरं विदन् यः संकल्पयिता आस्ते स तत्तां 
स्वसंकल्पितदिगन्तगमनतत्रत्यपदार्थाद्यात्मतां स्वसंकल्पानुसारेण याति | यतः 
अन्यः पुरुषस्तु संकल्पं त्यक्त्वा इतरां दिशं मनसापि न याति | अनेनैव विशेषेण 
तत्र चिदप्रतिघेत्यर्थः || ६७ ||

दृष्टः संकल्पितश्चार्थः स्यामित्यचलसंविदः |
द्वयं भवेद्द्वयं नश्यत्यन्यस्याचलसंविदः || ६८ ||

ऐन्दवादेः संकल्पितार्थोऽहं स्यामिति संकल्पादचलसंविदो द्वयं प्रथमं 
प्रातिभासिकः संकल्पदार्ढ्ये व्यावहारिकश्चेति द्वयं भवेदित्ययमर्थो दृष्टः | 
अन्यस्यासंकल्पयितुं पुरुषान्तरस्य स्वात्मनि विषयान्तरे वा अचलसंविदोऽपि 
तद्द्वयमपि नश्यति न दृश्यत इत्यर्थः || ६८ ||

दक्षिणादुत्तरां वाशां यामीत्यचलसंविदः |
द्वयं भवेद्द्वयं नश्यत्यन्यस्याचलसंविदः || ६९ ||

एवं दक्षिणाद्देशादुत्तरामन्यां वा आशां यामीत्यचलसंविदो मानसं शारीरं 
चेति द्वयं भवेत् | पूर्वपश्चिमगमनद्वयं च नश्यति || ६९ || 

खे पुरं स्यां भुवि मृगः स्यामित्यचलसंविदः |
द्वयं भवेद्द्वयं नश्यत्यन्यदन्यत्तु तज्जगत् || ७० ||

एकं प्रबोधतः सर्वं चिन्मात्रं तावदात्मखम् |
तदेवानेकसंवित्त्या सहस्रं चिज्जडात्मनाम् || ७१ ||

तत्त्वप्रबोधतः सर्वमेकमेव चिन्मात्रं तदेवाप्रबोधतोऽनेकसंवित्त्या सहस्रं 
चिज्जडात्मनां जीवानां भवतीत्यर्थः || ७१ ||

शरीरमस्त्वप्रतिघमथ सप्रतिघं च वा |
स्वप्नात्मकोऽयं संसारो जीवस्येह परत्र च || ७२ ||

ननु चिदेव चेच्छरीराद्याकारेणास्ते तर्हि तस्य सप्रतिघत्वाच्चितोऽपि सप्रतिघता प्रसक्ता 
तत्राह - शरीरमिति | चिद्रूपेण शरीरमप्रतिघमेवास्तु अथवा अन्यरूपेण 
सप्रतिघं वास्तु नैतावता कश्चिद्दोषो 
मिथ्यार्थगतगुणदोषैरधिष्ठानादूषणादिति भावः || ७२ ||

एतन्म्लेच्छादिदेशेषु मृतानां दर्शनात्पुनः |
स्मृतिपूर्वं च कथनात्प्रत्यक्षमनुभूयते || ७३ ||

शरीरनाशे तेन सह जीवो न नष्ट इत्येतत्कथं ज्ञायत इति 
चेत्प्रत्यक्षाच्छब्दाच्चेत्याह - एतदिति | म्लेच्छादिदेशेषु मृतानां 
पिशाचदेहेनेहागतानां भूतविद्याज्ञैः प्रत्यक्षं 
दर्शनात्पूर्वतनस्वीयगृहव्यापारादीनां तैः स्मृतिपूर्वकं कथनाच्च 
जीवचित्सत्त्वं प्रत्यक्षमनुभूयते || ७३ ||

ये मृता भस्मसाज्जाता म्लेच्छदेशेषु ते पुनः |
आगत्य कथयित्वार्थं गच्छन्त्यप्रतिघात्मकाः || ७४ ||

एष चेज्जीवतो धर्मस्तद्देशान्तरगे जने |
मृत इत्येव बुद्धेऽर्थे कस्मान्नैव प्रवर्तते || ७५ ||

जीवतो भूतवैद्यादेरेवैष पिशाचदर्शनसंभाषणादिभ्रमो धर्मो न 
मृतस्यागमनं संभाषणं वेति चार्वाककल्पनां प्रत्याचष्टे - एष इति | 
वस्तुतोऽमृते मृत इति भ्रान्त्या बुद्धेऽर्थेऽपि एवं दर्शनसंभाषणादिव्यवहारः 
कस्मान्न प्रवर्तते || ७५ ||

जीवधर्मः सोऽपि संश्चेन्मृतधर्मोऽपि किं न सन् |
यादृगनुभवस्त्वस्मिन्समे न्यायद्वये स्थिते || ७६ ||

किं च जीवधर्मः सोऽपि भ्रमः संश्चेन्मृतस्य संभाषणादिः किं न सन् | 
अर्थसिद्धावनुभवशरणानामस्मिन्जीवति यादृगनुभवः स मृतेऽपि समः | एवं 
न्यायद्वये समे सति को विशेष इत्यर्थः || ७६ ||

स्वप्नवज्जगदाभानमित्येवं सत्यखण्डितम् |
आर्यानुभवशास्त्राणामनेनास्त्येकवाक्यता || ७७ ||

एवमनुभवस्यार्थसाधकत्वे जाग्रत्स्वप्नानुभवयोरपि यावद्बाधं 
तुल्यमर्थसाधकत्वं प्रबोधेनानुभवमात्रपरिशेषश्चेति स्वप्नवदेव 
जगदाभानमिति यत्प्रतिज्ञातमेतदखण्डितं दृढीभूतम् | अनेन च 
विद्वदनुभवानाम् | तस्य त्रय आवसथास्त्रयः स्वप्नाः वाचारम्भणं विकारो 
नामधेयम् नेह नानास्ति किंचन इत्यादिशास्त्राणां चानेनैकवाक्यता 
परस्परसंवादेनैकार्थनिष्ठता अस्ति | उपपन्नेति यावत् || ७७ ||

दृष्टिजालं जनौघानां पश्यतामिन्दुमन्दिरे |
यादृगप्रतिघं तादृग्जगत्सदसदात्मकम् || ७८ ||

इन्दुमन्दिरे चन्द्रबिम्बे पश्यतां जनौघानां दृष्टिजालं यादृगप्रतिघं 
परस्परप्रतिघातशून्यं सदसदात्मकं कस्यचित्सत्कस्य चिदसदित्येवमात्मकं 
जगदपि तादृगप्रतिघमित्यर्थः || ७८ ||

सन्मात्रमात्रानुविधमच्छानुभवमात्रकम् |
चिन्मात्रं भानमात्रात्म सर्वार्थात्मार्थवर्जितम् || ७९ ||

ग्राह्यं सर्वं सत्त्वेन गृह्यमाणं सन्मात्रस्यैव मात्राः 
अंशभेदाननुविधत्ते | ग्राहकं च अच्छानुभवमात्रकम् | न च 
सन्मात्रमाभासमानं सिध्यतीति तत्सदेव | तदेव चार्थवर्जितमपि सर्वार्थात्मकं 
स्फुरतीति सर्वमप्रतिघं शान्तं चेत्यर्थः || ७९ ||

सर्वमप्रतिघं शान्तं जगदेकं चिदम्बरे |
अनिङ्गनमनाभासमात्मन्येवात्मनास्यताम् || ८० ||

उक्तमर्थमनुभावयितुमुपायमुपदिशति - अनिङ्गनमिति || ८० ||

अचला सम्विदेवास्ते स्थिरं कृत्वा यथा यथा |
तथा तथा भवत्याशु किमसत्किं च वापि सत् || ८१ ||

यथा यथा मनः स्थिरं कृत्वा आस्ते तथा तथा आशु भवतीति परेणान्वयः 
[परेणेत्यधिकं वा पूर्वत्रैकमर्धं पतितमिति वा मन्तव्यम् |] || ८१ ||

शरीराण्यथ कर्माणि दुःखानि च सुखानि च |
यथा स्थितान्युपायान्तु यान्तु वा कस्य किं ग्रहः || ८२ ||

कस्य किंविषयो ग्रह उपादानम् || ८२ ||

इत्थमस्तु सदथान्यथास्तु वा मैव भूद्भवतु कोऽत्र संभ्रमः |
मुञ्च फल्गुनि फले फलावहंन् बुद्धवानसि कृतं परिभ्रमैः || ८३ ||

फलावहमवश्यफलदं यत्नं मुञ्च || ८३ ||

इत्यार्षे श्रीवासिष्ठमहारामायणे वा० दे० मो० नि० उ० अ० वि० निर्वाणबोधोपदेशो 
नाम त्रिचत्वारिंशदधिकशततमः सर्गः || १४३ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे उत्तरार्धे 
निर्वाणबोधोपदेशो नाम त्रिचत्वारिंशदधिकशततमः सर्गः || १४३ ||

मुनिरुवाच |

सर्वथाभावभावेषु स्वप्नसंवेदनात्मसु |
नित्याप्रतिघरूपेषु किं बद्धं किं विमुच्यते || १ ||

चिदेव जगदाभाति जगदेव च चिद्यथा |
युक्तयोऽत्र तथा ब्रह्म सर्वशक्ति समर्थ्यते ||

दृश्यस्य चिन्मात्रत्वे बन्धमोक्षचिन्ताप्यपगतैवेत्याह - सर्वथेति || १ ||

खे दृष्टिभासां स्फुरणं यादृशं तादृशं जगत् |
विपर्यस्यत्यविरतमबोधाल्लक्ष्यते स्थिरम् || २ ||

दृष्टिभासां दृक्किरणानांन् खे यादृशं 
संपतद्घटकरकमुक्ताकेशोंड्रकाद्यात्मना स्फुरं तादृशं जगदविरतं 
परिणामेन विपर्यस्यति अधिष्ठानविवेकाबोधात्तत्स्थैर्येण स्थिरं लक्ष्यते || २ ||

यद्यथा पुरसंस्थानं चिरैरेति तदन्यताम् |
जगदप्येवमनिशं वार्यावर्तविवर्तवत् || ३ ||

विपर्यासमेवानुभावयति - यदिति | यत् प्रसिद्धं पुरसंस्थानं यथा 
चिरैरन्यतां संस्थानान्तरताम् || ३ ||

भूम्यम्ब्वम्बरशैलादि भवत्यसदिदं क्षणात् |
तस्मिन्नेव क्षणोदन्तैर्युगकल्पाभिधाः कृताः || ४ ||

यस्मिन्नेव काले भवति तस्मिन्नेव क्षणलवत्रुट्याद्यवयवोदन्तैर्युगकल्पाद्यभिधा 
विद्वद्भिः कृताः || ४ ||

जगत्स्वप्न इवाशेषमसदप्यनुभूयते |
यन्नास्ति चेत्तन्निःशेषं चिदेवेत्थं कचत्यलम् || ५ ||

यज्जगन्नास्तीत्यपलप्यते चेदशेषं चिदेव कचति || ५ ||

यथेदं नो जगत्तद्वच्छतानां खे शतानि हि |
नृणां पश्यन्तु तेषां तु नान्योन्यमनुभूतयः || ६ ||

नः अस्माकं प्रसिद्धमिदं जगद्यद्यथास्ति तद्वत्खे जगतां शतानां 
शतान्ययुतानि अन्येषां नृणां सन्तीति पश्यन्तु संभावयन्तु | तेषां 
प्रत्यक्षमन्योन्यमनुभूतयस्तु न | अयोग्यत्वादित्यर्थः || ६ ||

सरोब्धिकूपभेकानां दृष्टाः प्रत्येकमास्पदे |
न तेऽन्योन्यं विदन्त्यन्यां दृश्यादिनियतिं क्वचित् || ७ ||

सर-आदिशब्दैस्तद्गता जन्तवो गृह्यन्ते | अन्यां स्वस्वास्पदातिरिक्ताम् || ७ ||

यथा जनशतस्वप्ननगराण्येकमन्दिरे |
तथा जगन्ति खे भान्ति खानि नो सन्त्यसन्ति नो || ८ ||

एकेनानुभूयमानत्वादसन्ति नो | अन्यैरननुभूयमानत्वात्सन्ति नो || ८ ||

कचन्ति नृशतस्वाप्नपुराण्येकगृहे यथा |
न च नाम कचन्त्येवं सन्त्यसन्ति जगन्ति खे || ९ ||

तदेव स्फुटमाह - कचन्तीति || ९ ||

चिच्चमत्कारमात्रं स्वं स्वात्माङ्गं दृश्यमद्वयम् |
सरूपमेव नीरूपं सकारणमकारणम् || १० ||

स्वात्मनः अङ्गमवयवभूतमिव | एकस्य सरूपमेवापरस्य नीरूपम् | 
एकस्याप्येकदा सरूपमेवान्यदा नीरूपम् | तत्त्वदृशा तु सर्वदैव नीरूपमित्यर्थः | 
एवं सकारणमप्यकारणम् || १० ||

दधत्याश्चित्स्वभावायाः संस्काराद्यभिधाः कृताः |
प्रतिमायाः प्रभाविन्या न संस्कारादयः पृथक् || ११ ||

तत्रैते जीवानां जगत्संस्काराः किं देहे सन्ति उत चिति | यदि चिति तर्हि सर्वेषां 
दृश्याः स्युः | यदि देहे तर्हि देहापगमे उच्छिद्येरन्नित्याशङ्क्याह - दधत्या 
इति | न केवलचितो नापि देहप्रतिमायाः किंतु तत्तद्दृश्याकारपरिणामं 
दधत्याश्चिदाभासव्याप्त्या चित्स्वभावाया बुद्धेरेव संस्काराद्यभिधाः कृताः | 
प्रभाविन्या बुद्धिप्रभावेणैव प्रभाववत्याः || ११ ||

अपूर्वत्वात्स्मृतिः स्वप्नः संकल्पार्थानुभूतिषु |
स्वमृत्यनुभवाद्यास्तु दृष्टार्थसदृशीषु च || १२ ||

यदि जगत्संस्कारधारिण्या बुद्धेरेव परिणामो जगत्तर्हि संकल्पार्थानुभूतिषु 
स्मृतित्वमेव स्यात्तत्राह - अपूर्वत्वादिति | पूर्वदृष्टार्थसदृशीष्वपि 
संकल्पार्थानुभूतिषु स्मृतिरेव अपूर्वत्वात्पूर्वानुभूततत्तांशप्रमोषात्स्वप्नो 
भवति | तत्र स्वमृत्यनुभवाद्यास्तुइह जन्मन्यननुभूता अपि जन्मान्तरे अनुभूता 
एवेति तत्संस्कारवत्येवाध्यस्यन्ते इति विशेष इत्यर्थः || १२ ||

इदं सर्गात्म सर्गादौ प्रतिमेव विजृम्भते |
चिद्भामात्रात्मिका स्वच्छा नान्यन्नामोपपद्यते || १३ ||

इदं जाग्रत्सर्गात्म जगदपि स्वप्रप्रतिमेव सर्गादौ विजृम्भते || १३ ||

ब्रह्मैव भाति जगदित्युक्तमुक्त्यानया भवेत् |
न च भातं नवं तच्च ब्रह्मैवेदमतः स्थितम् || १४ ||

सर्वथाभावभावेषु इत्याद्युक्तिभङ्गीभेदानां पर्यवसितं तात्पर्यं 
पिण्डीकृत्याह - ब्रह्मैवेति | तच्च नवं भातं न प्राग्भातमिति न 
किंत्वनादिभारूपं तदैक्यापन्नं चेदं जगदनादि ब्रह्मैवेति तात्पर्यं स्थितं 
पर्यवसन्नमित्यर्थः || १४ ||

कारणं कार्यमित्युक्तः स पूर्वः स विशिष्यते |
संस्कार इति तेनैष संस्कारः कृतिरुच्यते || १५ ||

स परमात्मैव कारणं कार्यमिति चोक्तं | यतः स एव पूर्वः पूर्वं च कारणं 
सामान्यरूपम् | स एव विशिष्यते विशेषरूपं च कार्यम् | कार्यसंस्काराधारो हि 
बीजं कारणं सम्यक् करोति कार्यमिति व्युत्पत्तेस्तेनैष आत्मैव संस्कार इत्युक्तः | तत्र 
कृतिः कार्यानुकूलो यत्नः कृधात्वर्थः | सम्यक् कारणं संस्कार इति व्युत्पत्त्या 
कृतिलक्षणः संस्कारोऽप्येष आत्मैवोच्यते || १५ ||

तत्स्वप्नादावपूर्वोऽर्थो दृष्टान्त इति भाति यः |
स संस्कारादिनामोक्तो न बाह्योऽर्थोस्ति चेतसि || १६ ||

तत्तत्र स्वप्नादौ अपूर्वो जाग्रदर्थविलक्षणो योऽर्थो जाग्रदर्थदृष्टान्त इति भाति स 
एव सूक्ष्मार्थत्वात्संस्कारो वासना रागो द्वेष इच्छेत्यादिनाम्ना उक्तो न 
कश्चिद्बाह्योऽर्थोऽन्यश्चेतसि संस्कारनामा निविष्टोऽस्तीत्यर्थः || १६ ||

वस्तु दृष्टं न दृष्टं च सच्चास्ते चेतनेव खे |
स्वभावाद्भाति खात्मापि दृष्टवच्चातिजृम्भते || १७ ||

तच्च संस्काराख्यं वस्तु स्वप्ने दृष्टं जागरे अदृष्टम् | न चादर्शनमात्रेण 
नास्तीति मन्तव्यम् | यतश्चित्ताकाशे चेतनेव सदैवास्ते | तच्च खात्मापि 
साक्षिस्वभावात्स्वप्ने भाति जाग्रद्दृष्टपदार्थवच्चातितरां जृम्भते विस्तीर्यते || 
१७ ||

वेदान्तार्थात्मकं पूर्वसर्गाभावं प्रवर्तते |
ततो वेद्यव्यवस्था ज्ञैः क्रियते स्वार्थसिद्धये || १८ ||

तदेव साधनसंपत्तिसहितश्रवणावधारिताद्वितीयप्रत्यग्ब्रह्मलक्षण##-
प्रवर्तते एतादृशं तत्स्वभावं निश्चित्य ज्ञैः पण्डितैः स्वार्थस्य 
परमपुरुषार्थस्य शिष्येष्वपि सिद्धये प्रागज्ञात आत्मैव जगत्संसारः | 
सम्यग्विचार्य ज्ञातस्तु अद्वयंन् ब्रह्मैव मोक्षश्चेति व्यवस्था शास्त्रेषु क्रियत 
इत्यर्थः || १८ ||

स्वप्ने तु जाग्रत्संस्कारो यस्तज्जाग्रत्कृतं नवम् |
अजाग्रज्जाग्रदाभासं कृतमित्येव तद्विदः || १९ ||

इदानीमन्यकृतं स्वप्नदर्शनप्रकारमनूद्य दूषयति - स्वप्ने त्वित्यादिना | 
स्वप्ने यो जाग्रत्संस्कारस्तज्जाग्रत्कृतं नवमपूर्व रूपं तच्च अजाग्रदेव 
जाग्रदाभासं जाग्रदनुभवेन कृतमिति तद्विदः केचिन्मन्यन्त इत्यर्थः || १९ ||

ततो वायाविवास्पन्दाश्चित्ते भावाः स्थिताः स्वतः |
ते स्वतः संप्रवर्तन्ते कात्र संस्कारकर्तृता || २० ||

तन्न | यतो वायावास्पन्दा इव स्वप्नाद्यात्मताभावाः स्वत एव स्थिताः | ते च स्वत एव 
स्वप्नाकारेण प्रवर्तन्ते तत्र जाग्रतः संस्कारकर्तृता केत्यर्थः || २० ||

एकं तथा च चिन्मात्रं स्वप्ने लक्षात्म तिष्ठति |
पुनर्लक्षाद्यतः स्वप्न एकमास्ते सुषुप्तकम् || २१ ||

चिद्व्योम्नि स्वप्नसंवित्तिर्या सैव जगदुच्यते |
सुषुप्तं प्रलयः प्रोक्तस्तस्मान्न्यायोऽयमेव सन् || २२ ||

एकमेव चिदाकाशं साकारत्वमनेककम् |
स्वरूपमजहद्धत्ते यत्स्वप्न इव तज्जगत् || २३ ||

चित्ते सर्वे भावाः स्थिता इति कुतो ज्ञायते तत्राह - एकमिति || २१ || २२ || २३ ||

एवं चित्परमाण्वन्तर्जगद्भावमिदं स्थितम् |
तदनन्यात्म चाभोगि स्वप्नादर्शतलेष्विव || २४ ||

एवमुक्तयोपपत्त्या तच्च चितः अनन्यात्म यथा स्वप्नेषु यथा वा आदर्शतलेषु 
दृष्टं मुखवनपर्वतादि अनन्यात्म तद्वदित्यर्थः || २४ ||

चिद्व्योम संविन्मात्रं यत्परमाणुवदाततम् |
अनादिमध्यपर्यन्तं तदेव जगदुच्यते || २५ ||

परमाणुवत्परमसूक्ष्ममाततं विस्तीर्ण च कालतोऽप्यनादिमध्यपर्यन्तम् || २५ ||

तस्माद्यत्र चिदाकाशमनन्तं सततं स्थितम् |
तत्रास्तीति जगद्भानंन् तदङ्गानन्यरूपि यत् || २६ ||

तस्याङ्गमिव अनन्यरूपि | अङ्गेति संबोधनं वा || २६ ||

चिन्मात्र एव भुवनं त्वमहं चिन्मयं जगत् |
इति न्यायाज्जगद्याति परमाणूदरेऽप्यजम् || २७ ||

न्यायाद्गुरुशास्त्रोक्तयुक्तिकलापात्परिज्ञानात् जगत्पराणूदरेऽपि याति | स्थूलतां 
परित्यज्य परमसूक्ष्मचिन्मात्रतामापद्यत इति यावत् || २७ ||

तस्मादहं पराण्वात्मा समस्तजगदाकृतिः |
सर्वत्रैव च तिष्ठामि परमाणूदरेऽपि च || २८ ||

कीदृशं तद्गुरुशास्त्रोक्तन्यायैः परिज्ञानं तत्स्वानुभवाभिलापेन दर्शयति ##-

चिन्मात्रपरमाणुः सञ्जगदात्माप्ययं नभः |
यत्र तिष्ठाम्यहं तत्र पश्यामि भुवनत्रयम् || २९ ||

अहं चित्परमाण्वात्मा तेन चित्परमाणुना |
एकतामागतो वारि वारिणेव तदीक्षणात् || ३० ||

चित्परमाण्वात्मा शोधितत्वंपदार्थरूपोऽहं तेन चित्परमाणुना 
शोधिततत्पदार्थेन ब्रह्मणा सह तदीक्षणादेकतामागतः | तथा च श्रुतिः - 
यथा जलं जले क्षिप्तं क्षीरे क्षीरं घृते घृतम् | अविशेषो भवेत्तद्वज्जीवात्मा 
परमात्मनि || इति || ३० ||

तदोजः संप्रविश्याहं स्थितस्तदनुभूतिवत् |
अन्तस्थत्रिजगद्रूपो यथाब्जे बीजमङ्कुरे || ३१ ||

एवं प्रश्नोत्तरप्रसङ्गेनात्मज्ञानरहस्यमुक्त्वा प्रस्तुतकथामवलम्ब्याप्याह 
- तदोज इत्यादिना | तदनुभूतिस्तत्प्राण्योजोन्तर्गतवासनामयजगदनुभवस्तद्वदिति 
प्राक्तनकथाशेषानुसंधानोक्तिः | यथा आब्जे अङ्कुरे सूक्ष्मरूपेण स्थितं भावि 
बीजमन्तस्थभाविवैचित्र्यसहस्रगर्भं तद्वदित्यर्थः || ३१ ||

तत्र मे त्रिजगद्रूपमन्तः कचितमात्मनि |
तथा तन्न तु तद्बाह्ये विद्यते केनचित्क्वचित् || ३२ ||

तत्र मे अन्तरेवात्मनि तदीयं मदीयमन्यदीयं च सर्वं वासनामयं 
त्रिजगद्रूपमात्मनि प्रत्यक्चैतन्ये कचितम् | तज्जगद्रूपं किंचिदपि बाह्ये न विद्यते | 
तद्बहिर्देशस्यैवात्यन्ताप्रसिद्धेरिति भावः || ३२ ||

यत्र यत्र यदा भाति स्वप्ने जाग्रदितीह वा |
सबाह्याभ्यन्तरं दृश्यं निजं चिद्भानमेव तत् || ३३ ||

भाति स्वप्ने यदा जन्तोर्जगदानन्दमाततम् |
चिदणोरेव तद्भानमात्मनस्तत्पदात्मना || ३४ ||

तत्पदात्मना स्वप्नस्थानात्मना || ३४ ||

व्याध उवाच |

अकारणं चेद्दृश्यं तत्कथमेतत्प्रसिध्यति |
सकारणं चेद्दृश्यं तत्स्वप्ने सर्गादिधीः कुतः || ३५ ||

कथं प्रसिध्यति | अकारणकस्य शशशृङ्गादेः स्वरूपसिद्ध्यदर्शनात् | यदि 
सकारणं तर्हि स्वप्ने घटादिसर्गकारणदण्डचक्रादीनामभावात्सर्गादिधीः कुतः 
कारणादिति संदिहानस्य प्रश्नः || ३५ ||

मुनिरुवाच |

अकारणक एवायं सर्ग आदौ प्रवर्तते |
समस्तकारणाभावाद्यतः सर्गात्मचिन्नभः || ३६ ||

अकारणकपक्षमेव ब्रह्माद्वैतपर्यवसानेन समर्थयन्मुनिरुत्तरमाह - 
अकारणक एवेति || ३६ ||

अकारणानां भावानामत्यन्तासंभवादिह |
क्वचित्सप्रतिघः सर्गो न संभवति कश्चन || ३७ ||

अकारणकः सप्रतिघः स्थूलसर्गो न संभवति | प्रातिभासिके तु मिथ्याभूते न 
सकारणकत्वनियम इति भावः || ३७ ||

ब्रह्मेदमित्थमाभाति भास्वरं चित्स्वभावतः |
सर्गादिशब्दपर्यायमाद्यन्तपरिवर्जितम् || ३८ ||

इत्यकारणके सर्गे कचति ब्रह्मरूपिणि |
परस्यावयवाभासे नित्यात्मावयवात्मना || ३९ ||

इति उक्तरीत्या सर्गे अकारणके अत्यन्तमसंभाविते सति ब्रह्मरूपिणि परस्य अवयवाभासे 
मायाप्रतिबिम्बचैतन्ये नित्यस्यात्मन औपाधिकावयवात्मना अनानात्वेऽपि नानात्वे 
अत्यन्तमयुक्ते ब्रह्मण्यब्रह्मरूपिणि अनाकारेऽपि साकारे अप्रतिघंन् प्रति कचति 
प्रतिभाते सति निराकारं तद्ब्रह्मैव चिद्रूपत्वात्स्फुरद्वपुः साकारमिव भातात्म 
भूत्वा देवर्षिमुनिभारूपं स्थावरं जंगमं क्रमात्सर्वां नियतिं 
विधिप्रतिषेधादींश्च करोतीति फलितमिति चतुर्णामन्वयः || ३९ ||

अनानात्वेऽपि नानात्वे ब्रह्मण्यब्रह्मरूपिणि |
अनाकारेऽपि साकारे कचत्यप्रतिघंन् प्रति || ४० ||

तद्ब्रह्मैव निराकारं चिद्रूपत्वात्स्फुरद्वपुः |
साकारमिव भातात्म भूत्वा स्थावरजंगमम् || ४१ ||

देवर्षिमुनिभारूपं करोति नियतिं क्रमात् |
विधींश्च प्रतिषेधांश्च देशकालक्रियादिकान् || ४२ ||

भावाभावग्रहोत्सर्गस्थूलसूक्ष्मचराचराः |
अर्था व्यभिचरन्त्येते नियतिर्नाखिलास्ततः || ४३ ||

ब्रह्मकृतत्वादेव भावाभावाद्यर्थव्यभिचारेऽपि न तन्नियतेर्व्यभिचार इत्याह ##-

ततः प्रभृति भावानां सकारणकतां विना |
सैकतादिव तैलानां न संभवति संभवः || ४४ ||

ततो नियतिकल्पनातः प्रभृति नियतिविशेषरूपां कार्यकारणतां विना भावानां 
संभवो नास्ति || ४४ ||

नियतिर्नायकश्चैव ब्रह्मतश्चाङ्गमात्मना |
स्वाङ्गेन संयमयति करेणेव निजं करम् || ४५ ||

तस्य ब्रह्मणो नियतिस्तत्कल्पको नायको भोक्ता जीवश्चेति करद्वयसदृशभङ्गं 
ब्रह्मत आत्मना स्वेनैव प्रवृत्तम् | तद्ब्रह्म तेनैकेन स्वाङ्गेनापरं 
करेणापरं करमिव संयमयति नियच्छति || ४५ ||

अबुद्धिपूर्वं चानिच्छमेवमेव प्रवर्तते |
काकतालीयवत्स्पन्दादावर्ता इव वारिणि || ४६ ||

अत एव जीवस्यैवमेव जाग्रत्स्वप्नलक्षणः सर्गः अबुद्धिपूर्वमनिच्छं च 
काकतालीयवत्प्रवर्तते || ४६ ||

संनिवेशो हि नियतिस्तां विना प्रतिघोदयम् |
ब्रह्म स्थातुं न शक्नोति तच्च सर्वात्मताक्षयम् || ४७ ||

कारणप्रयुक्तः कार्ये संनिवेशविशेषनियम एव नियतिस्तां संनिवेशनियतिं विना 
क्षणमप्यज्ञातं ब्रह्म स्थातुं न शक्नोति | यथा 
मृच्चूर्णपिण्डघटकपालाद्यन्यतमसंनिवेशं विना न तिष्ठति तद्वदिति भावः | 
तच्च संनिवेशधारणं ज्ञानेन सर्वात्मनैवात्यन्तिकः क्षयो यस्य 
तथाविधमामोक्षमनुवर्तत इत्यर्थः || ४७ ||

एवं सकारणं सर्वं सर्वदा दृश्यमण्डलम् |
यस्य सर्गे यतः कालात्ततः प्रभृति तं प्रति || ४८ ||

एवं नियतिकल्पनातः सर्वं सकारणं यं प्रति यतः कालात्प्रभृति नियतिर्यस्य 
सर्गे प्रवृत्ता तं प्रत्येव न पुरुषान्तरं कालान्तरभाविपदार्थं च प्रतीत्यर्थं || 
४८ ||

भात्यकारणकं ब्रह्म सर्गात्माप्यबुधं प्रति |
तं प्रत्येव च भात्येष कार्यकारणदृग्भ्रमः || ४९ ||

अकारणकं ब्रह्म अबुधमज्ञं प्रति सर्गात्मपि भाति || ४९ ||

काकतालीयवत्सर्गे स्थिते त्वावृत्तिवृत्तिवत् |
इदमित्थमिदं नेत्थमितीयं नियतिः स्थिता || ५० ||

विवेकिदृशा काकतालीयवत्सर्गे स्थिते सति पूर्वापरीभावनियममात्रदर्शनादिदं 
घटादि इत्थं दण्डचक्रमृदादिसामग्रीतो जातं इदं पटादि तुरीवेमादित 
इत्थंविधं जातमिति पर्यालोचनेन नित्यवेदस्य पदवाक्यव्याकरणनियतिरिव 
स्थितेत्यर्थः || ५० ||

सकारणत्वं भावानामवश्यंभाविनि क्रमे |
जाग्रत्स्वप्नदृशो नेह संभवन्त्यपकारणाः || ५१ ||

जन्यभावानामवश्यंभाविनि पौर्वापर्यक्रमे सकारणकत्वमेवेति यो मन्यते तस्य 
जाग्रत्स्वप्नदृशः अकारणा न संभवन्ति | न हि स्वप्नसुषुप्त्यन्यतरानन्तरं 
जाग्रत्प्रपञ्चोत्पत्तौ कारणानि सन्ति | एवं जाग्रत्सुषुप्त्यन्यतरानन्तरं 
स्वप्नप्रपञ्चोत्पत्तावपि कारणानि निरूपयितुं न शक्यन्ते इति सोऽपि न संभवति | न च 
जाग्रद्न्तरितः स्वप्नप्रपञ्चस्तथैवास्ते येन सृष्टिं नापेक्षेत | एवं 
स्वप्नसुषुप्त्यन्तरितो जाग्रत्प्रपञ्चोऽपीत्यर्थः || ५१ ||

यथा स्वप्नेऽखिलामम्बुसंक्षोभात्प्रलयभ्रमाः |
दृश्यते कारणं तत्र श्रूयतामनुभूयताम् || ५२ ||

यथा मयैव प्राण्योजसि स्वप्ने दृष्टाः अखिलां 
भुवमभिव्याप्याम्बुसंक्षोभात्प्रलयभ्रमास्तत्र किं कारणं त्वया दृश्यते 
किं वा तत्र श्रुतितोऽपि श्रूयतां प्रमाणान्तरेण वानुभूयताम् | संभावनायां 
लोट् | न किंचित्संभावितमित्यर्थः || ५२ ||

सर्ववस्तुषु कचन्ति सर्वदा युक्तयः स्फटिकशुक्तयो यथा |
भावनानुभव एव स स्वयं शक्तिमाञ्जयति जीवितात्मकः || ५३ ||

उक्तप्रकारा ब्रह्मप्रपञ्चैक्यप्रतिपादिका युक्तयोऽनुयुक्तेष्वपि सर्ववस्तुषु 
बुद्धिमतां स्वत एव कचन्ति स्फुरन्ति | यथा स्फटिकमणयः शुक्तयो वा सति 
प्रकाशे स्वचाकचक्येन स्वत एव कचन्ति तद्वत् | तत्तस्मात्सर्वत्र निर्णये 
शास्त्रानुसारियुक्तिभावनानुभव एव स प्रसिद्धः स्वयं 
सर्वतत्त्वनिर्णयशक्तिमान्सर्वप्रमाणजीवितात्मको जयति | सर्वोत्कर्षेण वर्तत इत्यर्थः 
|| ५३ ||

इत्यार्षे श्रीवासिष्ठमहारामायणे वा० दे० मो० नि० उ० अवि० श० पदार्थविचारो नाम 
चतिउश्चत्वारिंशदधिकशततमः सर्गः || १४४ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे उत्तरार्धे 
पदार्थविचारो नाम चतुश्चत्वारिंशदधिकशततमः सर्गः || १४४ ||


पञ्चचत्वारिंशदधिकशततमः सर्गः १४५ 

मुनिरुवाच |
बहिष्ठैर्बाह्यमेवान्तरन्तस्थैःस्वप्नमिन्द्रियैः |
जीवो वेत्ति द्वयस्थातितीव्रसंवेगिभिर्द्वयम् || १ ||

श्लेष्मपित्तानिलापूर्णजीवस्यैजसि कल्पिताः |
स्वप्नभेदा इहोच्यन्ते तथाक्षैर्बाह्यविभ्रमाः || 

अयं जीवो बहिष्ठैरिन्द्रियैर्बाह्यमेव स्वप्नं वेत्ति | अन्तस्थैरिन्द्रियैरन्तः स्वप्नं 
वेत्ति | बाह्यान्तरद्वयस्थैरुभयत्र व्यापारसिद्ध्यर्थमतितीव्रसंवेगितैरिन्द्रियैस्तु 
द्वयमपि वेत्ति || १ ||

यदेन्द्रियाणि तिष्ठन्ति बाह्यतश्च समाकुलम् |
तदा म्लानानुभवनः संकल्पार्थोऽनुभूयते || २ ||

तर्हि बहिष्ठैरिन्द्रियैर्यदा बहिर्व्यवहरति तदा किमान्तरव्यवहारो नास्त्येव नेत्याह 
- यदेति | अस्त्येव किंतु मनोराज्यकल्पः ससंकल्पार्थो म्लानमनुभवनं यस्य 
तथाविधोऽनुभूयते न स्वप्नवत्स्फुटानुभवन इत्यर्थः || २ ||

यदा त्वन्तर्मुखान्येव सन्त्यक्षाणि तदा जगत् |
अणुमात्रं स्ववपुषि जीवस्तेनातिवेत्ति तत् || ३ ||

अणुमात्रं वासनामात्रत्वादतिसूक्ष्ममपि स्वाप्नं जगदतिवेत्ति स्थूलमिव पश्यति स 
एव तस्य अम्लानानुभव इत्यर्थः || ३ ||

जगत्सप्रतिघं नास्ति किंचिदेव कदाचन |
जीवेक्षणानामक्षाणां दृष्टिरप्रतिघा जगत् || ४ ||

बाह्यमान्तरं वा जगत्सप्रतिघं स्थूलं वस्तुतो नास्ति | जीवस्य ईक्षणानां 
दर्शनकरणभूतानामक्षाणामिन्द्रियाणां स्थौल्यकल्पने अप्रतिघानिष्प्रतिघाता 
या दृष्टिः सैव स्थूलं जगदित्यर्थः || ४ ||

जीवनेत्राणीन्द्रियाणि यदा बाह्यमयान्यलम् |
तदा बाह्यात्मकं वेत्ति चिति जीवो जगद्वपुः || ५ ||

अत एव बहिरन्तर्वा यत्रैवेन्द्रियप्रसरस्तत्रैव स्थूलवज्जगद्दर्शनमित्याह - जीवेति 
|| ५ ||

श्रोतं त्वगीक्षणं घ्राणं जिह्वा चेतीहितात्मकः |
संघातः प्रोच्यते जीवश्चिद्रूपोऽनिलमूर्तिमान् || ६ ||

श्रोत्रादिग्रहणं वागादीनामप्युपलक्षणम् | अनिलमूर्तिमान् पञ्चप्राणघटितः | 
ईहितमिच्छाप्रधानमन्तःकरणचतुष्टयं तदात्मकः संघात आतिवाहिकदेहः स 
एव कूटस्थचिदाभाससंवलनाच्चिद्रूपो जीवः प्रोच्यत इत्यर्थः || ६ ||

सर्वत्र सर्वदा जीवः सर्वेन्द्रियमयः स्थितः |
चिच्चिद्व्योमाव्ययस्तेन सर्वं सर्वत्र पश्यति || ७ ||

तादृशो जीवः स्ववासनामयं जगदन्तः पश्यतु नाम | बहिस्तु 
वासनाभावात्कथं तन्मयं जगत्पश्यति तत्राह - सर्वत्रेति | तत्र कूटस्थचिदेव 
चिदाभासः समष्टिव्योममयः सन् सर्वत्र सर्वदा सर्वेन्द्रियमयः 
स्थितस्तस्मिन्सर्ववासनाधिष्ठाने बाह्यजगदध्यास उपपन्न एवेति भावः || ७ ||

श्लेष्मात्मना रसेनान्तर्जीव आपूर्यते यदा |
तेऽक्षाणुकेऽणुरूपात्मा तदा तत्रैव विन्दति || ८ ||

तत्रान्तः स्वप्नविशेषवैचित्र्यदर्शने ओजसि प्रविष्टस्य जीवस्य 
श्लेष्माद्यन्नरसविशेषपूर्णनाडीप्रवेश एव निमित्तमित्येतत्प्रपञ्चयति - 
श्लेष्मात्मनेत्यादिना | यदा उपसंहृतकरणविस्तारः सन्नणुरूपः सहस्रधा 
विदीर्णकेशभागप्रमाणसूक्ष्मनाड्यन्तःसंचारयोग्यस्ते तव जीवो नाड्यन्तर्गतेन 
श्लेष्मात्मना अन्नरसेन आपूर्यते तदा तत्तदक्षाणुके तत्रैव 
नाड्यन्तर्वक्ष्यमाणप्रकारान्स्वाप्नभ्रमान्विन्दतीत्यर्थः || ८ ||

क्षीरार्णव इवोड्डीनो नभश्चन्द्रोदयान्वितम् |
सरांसि फुल्लपद्मानि कह्लारवलितानि च || ९ ||

स्वयं क्षीरार्णवे उड्डीन इव भूत्वा चन्द्रोदयान्वितं नभो विन्दतीति 
सर्वत्रानुषङ्गः || ९ ||

पुष्पाभ्रप्रतिधानानि परिगीतानि षट्पदैः |
वसन्तान्तःपुराण्यन्तरुद्यानान्युदितानि खे || १० ||

पुष्पमयानां दिव्याभ्राणां प्रतिधानानि प्रतिनिधिभूतानि सरांसि 
वसन्तराजस्यान्तःपुरभूतान्युद्यानानि खे जीवाकाशे उदितानि || १० ||

उत्सवान्मङ्गलाकीर्णांल्लीलालोलाङ्गनागणान् |
भक्ष्यभोज्यान्नपानश्रीपरिपूर्णगृहाजिरान् || ११ ||

सपुष्पाः फेनहसनास्तरलातरलेक्षणाः |
विलासेनाम्बुधिं यान्ति सरितो मत्तयौवनाः || १२ ||

तरलाः शफर्यस्तल्लक्षणतरलेक्षणाः || १२ ||

हिमवच्छुभ्रशृङ्गाणि सौधानि शिशिराण्यलम् |
सुधावधौतभित्तीनि कृतानीन्दुतलैरिव || १३ ||

इन्दुमयैस्तलैः कुट्टिमैः कृतानीव सौधानि || १३ ||

शिशिरासारहेमन्तप्रावृण्मेघवृतानि च |
स्थलानि नीलनलिनीलताशाद्वलवन्ति च || १४ ||

पुष्पप्रकरसंछन्ना विश्रान्तहरिणाध्वगाः |
स्निग्धपत्रतरुच्छायाः पुरोंपवनभूमिकाः || १५ ||

विश्रान्ता हरिणा अध्वगाश्च यत्र || १५ ||

कदम्बकुन्दमन्दारमकरन्देन्दुकान्तिभिः |
भासमानासनस्थानसंस्थानाः कुसुमस्थलीः || १६ ||

भासमानमासनस्थानस्येव संस्थानं यासां ताः || १६ ||

नलिनीजालिनीर्नीलाः पुष्पकस्थलधारिणीः |
वनावलीर्विलीनाभ्रनिर्मलाकाशकोमलाः || १७ ||

विलीनाभ्रो निर्मलः शरदाकाश इव कोमलाः स्निग्धाः || १७ ||

कदलीकन्दलीकुन्दकदम्बकृतशेखराः |
गिरिमालाश्चलच्चारुलीलापल्लवपेलवाः || १८ ||

कदली कन्दली च मृगभेदास्तरुगुल्मभेदाश्च | गिरिमालाः पर्वतपङ्क्तीः || १८ ||

हेलावलितधम्मिल्लमुक्तमालतिकालताः |
इव बालाङ्गना नृत्यं तन्वानास्तनुगात्रिकाः || १९ ||

हेलावलितैर्धम्मिल्लैर्मुक्ताः प्रसृतसंवलितशाखा मालतिकालता इव स्थिता नृत्यं 
तन्वाना बालाङ्गनाः विन्दति || १९ ||

उत्फुल्लश्वेतनलिनीनिभा नरपतेः सभाः |
चारुचामरभृङ्गारवितानकशतावृताः || २० ||

वल्लीवलयविन्यासविलासवलिताङ्गिकाः |
वनमाला विलोलाम्बुप्रणालीकाकलीकलाः || २१ ||

वनमाला वनपङ्क्तीः | विलोलाम्बूनां प्रणालीषु कुल्यासु पक्षिकाकलीभिः कला 
गम्भीराः || २१ ||

धराभरकरालाङ्गधाराधरधराधराः |
दिशः सीकरनीहारहारोदरधरा दश || २२ ||

धराया भरे भरणे वर्षैः पूरणविषये करालाङ्गा ये धाराधरास्तद्युक्ता 
धराधराः पर्वता यासु तथाविधा दश दिशः || २२ ||

पित्तात्मना रसेनान्तर्जीव आपूर्यते यदा |
ओजोन्तरणुमात्रात्मा तदा तत्रैव विन्दति || २३ ||

श्लेष्मपूर्णनाडीदृश्यान्स्वप्नविशेषान्प्रपञ्च्य 
पित्तरसपूर्णनाडीदृश्यांस्तानाह - पित्तात्मनेत्यादिना || २३ ||

पवनस्पन्दसंशुष्ककिंशुकद्रुमशोभनाः |
ज्वालालीरुज्ज्वलाम्भोजदलपल्लवपेलवाः || २४ ||

ज्वालालीर्विन्दति पश्यतीति यावत् || २४ ||

संतप्तसिकतासेकसनीहारसरिच्छिराः |
दावानलशिखाश्यामधूमश्यामलदिङ्मुखाः || २५ ||

ज्वालालीरेव विशिनष्टि - संतप्तेति | संतप्तसिकतानां सेकैः सनीहाराः सवाष्पाः 
सरिल्लक्षणाः शिरा याभ्यः || २५ ||

कृशानुकर्कशानर्कांश्चक्रधाराशितत्विषः |
दावदाहविषावेशविपरीतरसाकरान् || २६ ||

चक्रधारा इव शिता निशितास्त्विषो येषाम् | विपरीता विशेषतो व्याप्ता रसाकारा जलाशया 
येभ्यः || २६ ||

स्वेदमुष्णीकृताब्धिं वा स्विन्नं त्रैलोक्यमण्डलम् |
क्षरत्क्षाराण्यरण्यानि प्रतर्दगहनान्यपि || २७ ||

स्वेदं सार्द्रोष्माणम् | स्विन्नं स्वेदनार्द्रम् | प्रतर्दो 
वृक्षगुल्मतृणादीनामतिनैबिड्यं तद्युक्तानि गहनान्यरण्यान्यपि || २७ ||

प्रतरन्मृगतृष्णाम्बुसरत्सारसरूपि च |
स्थलान्यदृष्टपूर्वाणि भूतपूर्वतरूणि च || २८ ||

प्रतरत्सु प्रवहत्सु मृगतृष्णाम्बुषु सरत्सारसै रूपि शोभमानम् || २८ ||

अध्वगं संभ्रमवशात्तप्तधूलिविधूसरम् |
दूरादमृतवद्दृष्टं स्निग्धच्छायाध्वपादपम् || २९ ||

संभ्रमो भयं तद्वशादध्वगमध्वसु धावन्तं स्वं पश्यति | 
अमृतवद्दृष्टं दर्शनात्संभावितम् || २९ ||

ज्वरज्वालितमाकारं भुवनं तप्तमग्निवत् |
पांसूपहतदेशानि दिङ्मुखानि च खानि च || ३० ||

ग्रहग्रामार्णवाद्र्यब्धिवनव्योमाग्निका दिशः |
तुहिनाहारहानन्तासंख्याम्बुदघटोद्भटान् || ३१ ||

गृहादिव्योमान्तेषु अग्निकाः ज्वलदग्निमत्यो दिशः पश्यति | तुहिनं शीतं आहरति 
भक्षयतीति तुहिनाहारोऽग्निस्तं जहति मुञ्चन्ति वर्षन्ति तथाविधा अनन्तसंख्या ये 
अम्बुदास्तद्घटोद्भटान्शरद्ग्रीष्मवसन्तानिति परेणान्वयः || ३१ ||

शरद्ग्रीष्मवसन्तांश्च तापानातपदायिनः |
तृणपत्रलतौघाभ्रराश्यूष्मपिहितावनीः || ३२ ||

तृणैः पत्रैर्लतौघैरभ्रराशिभिरूष्मभिश्च पिहिता आच्छादिता 
अवनीर्भूप्रदेशान् || ३२ ||

सौवर्णमम्बरतलं भूतलं दिक्तटानि च |
तप्तान्यदभ्रसरसीहिमशैलस्थलानि च || ३३ ||

अदभ्रा बहुलाः सरसीः हिमशैलस्य स्थलानि प्रदेशभेदांश्च तप्तान् पश्यति || ३३ ||

रसानुरिक्ते वातेन जीव आपूर्यते यदा |
ओजोन्तरणुमात्रात्मा तदा तत्रैव विन्दते || ३४ ||

रसैरन्नरसैः श्लेष्मपित्तादिभिरनुसृत्य रिक्ते केवलवायुनैव पूर्णे नाडीप्रदेशे 
प्रविष्टोऽणुमात्रात्मा जीवो यदा वातेन आपूर्यते तदा तत्र प्रागुक्ते ओजोन्तरे 
वक्ष्यमाणं स्वप्नं विन्दते || ३४ ||

वातविक्षुब्धसम्वित्त्वादपूर्वं वसुधातलम् |
अपूर्वा नगरग्रामशैलाब्धिवनमण्डलीः || ३५ ||

अपूर्वं पूर्वदृष्टविलक्षणम् || ३५ ||

उड्डीयमानमात्मानं शिलाः शैलस्थलानिव |
घनघुंघुमसारावानचक्रभ्रमणादि च || ३६ ||

घनानां घुंघुमैर्गर्जनैः सारावान्सशब्दान् देशान् | विनैव कुलालचक्रं 
घटीनां भ्रमणादि च || ३६ ||

हयोष्ट्रगरुडाम्भोदहंसयानावरोहणम् |
यक्षविद्याधरादीनां गत्यागमनसंचरम् || ३७ ||

हंसान्तैर्यानं गमनं तदवरोहणं च | गतयश्च आगमनानि च दूरतः 
स्वस्थाने संचरणं च | गत्येति पृथक्पदं वा || ३७ ||

साद्रिद्यूर्वीनदीशानां वनभूग्रामपूर्दिशाम् |
कम्पं भयोन्मुखाङ्गानां बुद्बुदानामिवार्णवे || ३८ ||

अद्रिभिर्दिवा उर्व्या नदीशैलैश्च सहितानां वने भवन्तीति वनभुवो 
वृक्षादयस्तेषां ग्रामाणां पुरां देशां च भयोन्मुखाङ्गानां 
मनुष्यादीनां च कम्पम् || ३८ ||

अन्धकूपे निपतितं विपुले संकटेऽथवा |
अथवा रूढमात्मानं खमाभं पादपं गिरिम् || ३९ ||

खं मिनोति परिच्छिनत्त्याभा संस्थानशोभा यस्य तथाविधं पादपं गिरिं च || 
३९ ||

वातपित्तश्लेष्मयुक्तो जीव आपूर्यते यदा |
भागैर्वातवशं प्राप्तैरार्तोऽसौ विन्दते तदा || ४० ||

द्येकैकपूरितनाडीभागदृश्यान्स्वप्नानुक्त्वा तत्त्रितयपूरितनाडीदृश्यांस्तानाह 
- वातेत्यादिना || ४० ||

पतन्तीं पार्वतीं वृष्टिं सुशिलावृष्टिसंकटम् |
स्फुटाट्टकटकारावभ्रमत्पादपमण्डलम् || ४१ ||

स्फुटतामट्टानां सौधानां गिरिकटकानां चारावैः सह 
भ्रमत्पादपमण्डलम् || ४१ ||

भ्रमद्भिर्वनविन्यासैः संदिग्धाम्भोधरोत्कटम् |
सिंहवारणवर्षाभ्रनिरन्तरदिगन्तरम् || ४२ ||

सिंहैर्वारणैर्वर्षाभ्रैश्च निरन्तरं दिङ्मध्यम् || ४२ ||

तालीतमालहिंतालमालाज्वलनसंकुलम् |
गुहाघुंघुमनिर्ह्रादभांकारघनघर्घरम् || ४३ ||

तदेव दिगन्तरं विशिनष्टि - तालीति || ४३ ||

मन्द्रमन्दरमन्थानशब्दसंदर्भसुन्दरीम् |
दरीं दलनदुर्वारमिथःसंघट्टघट्टिताम् || ४४ ||

दलने दुर्वारो यो मिथः संघट्टस्तेन घट्टितां दरीं पश्यति || ४४ ||

शृङ्गसंघट्टसदृशाः क्रेंकारोत्करकर्कशाः |
नदीर्मुक्तालतापातसस्नग्दामनभस्तलाः || ४५ ||

गिरिशृङ्गद्वयमध्ये प्रवाहध्वनिभिः शृङ्गद्वयसंघट्टनसदृशाः | 
चक्रवाकादिक्रेंकारोत्करैः कर्कशाः | मुक्तालतावदापतनैः स्रग्दामसहितमिव 
नभस्तलं याभिस्ता नदीः पश्यति || ४५ ||

शिलाशकलपूर्णार्णपूर्णाम्बरमहार्णवम् |
वहद्वनघनोद्घातघट्टितब्रह्ममण्डलम् || ४६ ||

स्वदृष्टह् प्रलयार्णवादिदर्शनस्वप्नोऽप्येतस्मादेव निमित्तादिति सूचयन्नाह - 
शिलाशकलेति | शिलाशकलपूर्णैरर्णोभिर्जलैः पूर्णाम्बरं महार्णवं पश्यति | 
तमेव वर्णयति - वहदित्यादिना | वहतां वनानां घनानां 
चोद्घातैर्घट्टितमास्फालितं ब्रह्ममण्डलं सप्तर्षिलोको येन || ४६ ||

परस्परविनिर्मृष्टदशदर्शनदन्तुरम् |
चटत्कटकटारावस्फुटत्कटकटङ्कितम् || ४७ ||

परस्परं तरङ्गसेकैर्विनिर्मृष्टानां धौतानां दशानां दिशां दर्शनेन 
दन्तुरंन् हसन्तमिव स्थितम् | चटन् दिश आवृण्वन् यः कटकटारावस्तेन 
स्फुटद्भिरद्रिकटकैष्टङ्कितं संजातटङ्काघातध्वनिमिव स्थितम् || ४७ ||

खपातपवनाधूतवनवातलतोदयम् |
रणदात्मदृषच्चूर्णकर्बुराम्बुजधारिणम् || ४८ ||

खं पततीति खपातो यः पवनस्तेनाधूतं कम्पितं यद्वनं तत्र 
वातानुसारिलतोदयो लतालास्यं यस्मिन् | रणद्भिरात्मकृतैर्दृषच्चूर्णैः 
कर्बुरवर्णानि यान्यम्बुजातानि शैवालादीनि धारयति तच्छीलम् || ४८ ||

प्राग्भटोद्भटभेदोत्थैर्मन्द्रैर्मरमरारवैः |
क्रूराक्रन्दैरिवाभाति विराजितजगत्त्रयम् || ४९ ||

समुद्राक्रमणात्प्राग्युगान्ते प्रवृत्तैर्भटोद्भटानां शूराणां भेदेषु 
परस्परविदारणेष्विवोत्थितैर्मन्द्रैस्तालीवनादिमरमरारवैः क्रूराणां 
प्राणिनामाकन्दैरिव विराजितं जगत्त्रयं तदाभातीत्यर्थः || ४९ ||

इति तैः काष्ठपाषाणमृद्युग्वातभटैर्वृतः |
परिपीडित एवास्ते यदा जीवो जडीकृतः || ५० ||

त्रिधातुपूर्णनाडीषु इति वर्णितप्रकारैस्तैः सर्वजनप्रसिद्धैः काष्ठैः 
पाषाणैर्मृद्युतैर्वातैर्भटैर्वा वृतः सन् स्वप्ने जडीकृतो जीवः परिपीडित 
एवास्ते || ५० ||

मृदन्तःकीटकणवच्छिलान्तर्गतभेकवत् |
गर्भस्थापक्वशिशुवत्फलान्तर्गतबीजवत् || ५१ ||

मृदन्तर्गतकीटादिवत्तादृशपाषाणादिकवच्चानुभवतीति तृतीये 
[एतदग्रिमत्रिकस्थत्तृतीये इत्यर्थः |] सर्वेषां संबन्धः || ५१ ||

बीजोदरस्थाङ्कुरवद्द्रव्यपिण्डोदराणुवत् |
अश्रान्तस्तम्बकोशस्थदारुपुत्रकदेहवत् || ५२ ||

सौषिर्यासंभवात्प्राणपवनस्पन्दवर्जितः |
प्रोन्नमत्पर्शुपूरेण शिलापूरेण तर्जितः || ५३ ||

सुषुप्तं तर्हि कदा केन निमित्तेनानुभवति तदाह - सौषिर्येति | यदायं जीवः 
पुरीतति नाडीपञ्जरे सर्वपार्श्वास्थ्यग्रघटितहृदयास्थिग्रन्थ्युपलक्षिते प्रविष्टो 
भवति तदा अग्रे संचारार्थं सौषिर्यासंभवाद्यस्मिन्प्रदेशे 
प्राणपवनप्रयुक्तेन स्पन्देन वर्जितः सन्प्रोन्नमतां पर्शूनां पार्श्वास्थीनां 
पूरेण ग्रन्थिना शिलापूरेण बिले निरुद्ध इव तर्जितो व्यापारासमर्थः कुतो भवति तदा 
प्रागुक्तनिबिडतरौजःशब्दिततेजोन्तरेव शैलकोशः शिलाजठरं 
तदाभमज्ञानगाढत्वादन्धकूपोदरोपमं सुषुप्तमनुभवतीति द्वयोरन्वयः || 
५३ ||

तदा निबिडतेजोन्तरेवानुभवति स्वयम् |
सुषुप्तं शैलकोशाभमन्धकूपोदरोपमम् || ५४ ||

यदा परिणतं यत्नं पुनः सौषिर्यमागतम् |
पुनर्वेत्ति तदा जीवः स्वप्नं प्राणावबोधितः || ५५ ||

ततः पुनः स्वप्ने कथमायाति तत्राह - यदेति | भुक्तमन्नं यदा पाकेन 
परिणतं यदा चान्नरसकृतप्रवेशमार्गनिरोधापगमात्पुनः सौषिर्यमागतं 
तदा ततो निर्गमनयत्नं प्राणसंचारेण प्राप्य पुनर्जीवः प्राणेनावबोधितः 
सन्स्वप्नं वेत्ति || ५५ ||

यदा तस्मिन्प्रदेशेऽन्तर्भागभागान्पतन्ति ते |
देहे परिणमन्तोऽन्तस्तदेवात्यद्रिवर्षणम् || ५६ ||

यदा देहे परिणमन्तस्तेऽन्नरसा यस्मिन्प्रदेशे जीवेन सह नाडीभागेभ्यो 
भागान्तराणि पतन्ति तदा ओजोन्तरद्रिवर्षणं वेत्ति || ५६ ||

बह्वेव वह्निबहुना स्वल्पेनाल्पं प्रपश्यति |
वातपित्तादियोगेन बहिरन्तश्च संभ्रमम् || ५७ ||

वह्निबहुना बहुतरजाठराग्निव्याप्तेन वातपित्तादियोगेन बहिरन्तश्च बह्वेव 
संभ्रमं पश्यतीति बहिरपि भ्रान्तिदर्शनं वर्णयितुं पीठिकारचनम् || ५७ ||

पश्यत्येतद्यथैवान्तरेष जीवो वशीकृतः |
वातपित्तादिवलितो बहिर्वेत्त्येवमेति वा || ५८ ||

तदेव वर्णयितुमुपक्रमते - पश्यतीत् | ज्ञानेन्द्रियैर्वेत्ति कर्मेन्द्रियैरेति वा || ५८ ||

क्षुब्धैरन्तर्बहिश्चैव स्वल्पः स्वल्पं प्रपश्यति |
समैः सममिदं दृश्यं वातपित्तकफादिना || ५९ ||

वातपित्तकफादिना क्षुब्धैः स्वल्पैरन्नरसैरन्तर्बहिश्चैव स्वल्पम् दृश्यं 
भ्रान्त्या प्रपश्यति समैः समं दृश्यं प्रपश्यति | 
अतिक्षुब्धैस्त्वतिशयितभ्रान्तिदृश्यानि प्रपश्यतीत्यर्थाद्गम्यते || ५९ ||

बहिः पश्यत्ययं जीवः कुपितैरेभिरावृतः |
स्पन्दं भूम्यद्रिनभसां ज्वलनं वानलोच्चयैः || ६० ||

कुपितैरेभिः संनिपातमदमणिमन्त्रौषधादिनिमित्तेषु || ६० ||

आकाशगमनं चैव चन्द्रोदयहिमाचलान् |
गहनं वृक्षशैलानां नभःप्लवनमर्णसाम् || ६१ ||

बहिर्भ्रान्तिदृश्यानि प्रपञ्चयति - आकाशगमनमित्यादिना || ६१ ||

मज्जनोन्मज्जनं वाब्धौ सुरतं सुरसद्मसु |
शैलोपवनशुभ्राभ्रपीठविश्रमणोच्चयम् || ६२ ||

शुभ्राभ्राणां पीठेषु विश्रमणमुपवेशनं शुभ्राभ्रोच्चयं च || ६२ ||

बृहत्क्रकचनिष्पेषं नरकानुभवभ्रमम् |
तालीतमालहिंतालमालावलनमम्बरे || ६३ ||

चक्रवृत्तैश्च पतनं झगित्युत्पतनं दिवि |
शून्येऽपि जनतावृन्दं स्थलेऽप्यब्धिनिमज्जनम् || ६४ ||

विचित्रं विपरीतं च व्यवहारं महानिशि |
अह्नीव भास्करालोकं दुर्भेद्यं चाह्नि वा तमः || ६५ ||

निशि अह्नीव भास्करालोकम् || ६५ ||

साद्रिभूतलमाकाशे कुड्यबन्धे घने स्थलम् |
कुड्यबन्धांश्च गगने मित्रभावं च विद्विषि || ६६ ||

घने कुड्यबन्धे विकुड्यं विशालं स्थलम् || ६६ ||

स्वजने परताबुद्धिं सुजनत्वं च दुर्जने |
सुसमस्थलतां श्वभ्रे श्वभ्रत्वं सुसमे स्थले || ६७ ||

उद्गीतालापमसृणान्सुधाधौतान्सुचित्रितान् |
उद्रीञ्छ्वेतमयान्वापि नवनीतमयांश्च वा || ६८ ||

श्वेतस्फटिकरजतादिमयान् || ६८ ||

कदम्बनीपजम्बीरपत्रस्तबकसद्मसु |
सुखविश्रमणं स्त्रीभिः नाकं पद्मेष्विवालिनः || ६९ ||

अन्तर्निमीलिता ह्येताः पश्यन्त्युन्मीलिता बहिः |
धातूनामिति वैषम्याद्भ्रान्तिमिन्द्रियवृत्तयः || ७० ||

एता भ्रान्तीरन्तर्निद्रानिमीलिता इन्द्रियवृत्तयः पश्यन्ति | जागरोन्मीलितास्तु 
बहिरिन्द्रजालादौ पश्यन्ति || ७० ||

एवंविधान्यनेकानि पश्यन्त्यनुभवन्ति च |
बहिरेव यथा स्वप्ने वस्तुन्यसमधातवः || ७१ ||

असमा वातादिधातवो येषां पुरुषाणां ते || ७१ ||

बहिश्चान्तश्च दृश्यन्ते विपरीतान्यनेकशः |
कार्याण्यतिकरालानि जीवैरसमधातुभिः || ७२ ||

समेषु धातुष्वेषोऽन्तर्जीवोऽनुभवति स्वयम् |
तेजोन्तर्गत एवेमां व्यवहारस्थितिं समाम् || ७३ ||

इमां प्रसिद्धां लौकिकशास्त्रीयव्यवहारस्थितिम् || ७३ ||

यथास्थितां पुरग्रामपत्तनारण्यसंततिम् |
सौम्यवारितरुच्छायादेशाध्वगगमागमम् || ७४ ||

सुखातपमयेन्द्वर्कताराहोरात्रमण्डितम् |
एवमेतदसद्भूतं सद्भूतमिव भासते || ७५ ||

दृश्योपलम्भं चित्तत्त्वे स्पन्दनंन् पवने यथा |
असदेव सदाभासमभिन्नं भिन्नवत्स्थितम् || ७६ ||

शान्तादुदेति सकलं जगदम्बरात्म शान्तं न किंचन न नाम सदित्युदेति |
तद्व्योमनीदृशमनन्तचितेः शरीरे भामात्रमाततमनन्तवपुर्विभाति || ७७ ||

शान्तान्निप्रपञ्चादेव ब्रह्मणः सकाशात्सकलं जगदुदेति शान्तं च न 
किंचनान्यद्भवति | यतः सदिति परिदृश्यमानजन्यरूपेण नोदेति नाम न हि 
समुत्पद्यते | तत्तस्माद्धेतोर्व्योमन्याकाशकल्पे अनन्तायाश्चितेः शरीरे भामात्रं 
प्रतिभासमात्रं जगदित्यनन्तवपुर्विभाति न वस्त्वन्यदित्यर्थः || ७७ ||

इ० वा० महारामा० वा० दे० मो० नि० उ० अ० वि० श० जाग्रत्स्वप्नसुषुप्तिवर्णनं नाम 
पञ्चचत्वारिंशदधिकशततमः सर्गः || १४५ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे उत्तरार्धे 
जाग्रत्स्वप्नसुषुप्तिवर्णनं नाम पञ्चचत्वारिंशदधिकशततमः सर्गः || १४५ ||

व्याध उवाच |

अनन्तरं मुनिश्रेष्ठ तस्मिन्हृदि तदोजसि |
स्थितस्य तव किं वृत्तं नामतो भ्रान्तिरूपिणि || १ ||

प्रस्तुतस्वप्नवीक्षान्ते सुषुप्तिः स्वस्य वर्ण्यते |
पुनः स्वप्नप्रसङ्गेन ब्रह्माद्वैतं च विस्तरात् || 

प्रासङ्गिकं श्रुत्वा पुनः पूर्वकथाशेषमेव व्याधः पृच्छति - 
अनन्तरमिति | भ्रान्तिरूपिणि नामतस्तस्य प्राणिन ओजसि स्थितस्य तवाग्रे किं कीदृशं 
स्वप्नदर्शनादिवृत्तं संपन्नम् || १ ||

मुनिरुवाच |

अनन्तरं तदा तत्र शृणु किंवृत्तमङ्ग मे |
तेजोधातुनिषण्णस्य तज्जीवावलिताकृतेः || २ ||

तज्जीवेन आवलिता मिश्रिता आकृतिर्लिङ्गदेहो यस्य मे || २ ||

तस्मिंस्तदा वर्तमाने घोरे कल्पान्तसंभ्रमे |
तृणवत्प्रौढशैलेन्द्रे वहति प्रलयानिले || ३ ||

गिरिवृष्टिर्झटित्येव कुतोऽपि समुपाययौ |
उह्यमानवनाभोगशिखरग्रामपत्तना || ४||

तस्यान्तस्तत्र संप्राप्तं तदा परिणतं यदा |
तदा तदेव सूक्ष्मोऽहमपश्यं शैलवर्षणम् || ५ ||

यदा मया तस्य प्राण्योजसोन्तस्तज्जीवात्मना परिणतं तदा तत्र संप्राप्तं तदेव 
शैलवर्षणमहमपश्यम् || ५ ||

तेनान्नलवशैलोच्चपूरेण प्रतिपिण्डितः |
सुषुप्तमधतामिश्रमहयन्वभवं घनम् || ६ ||

तेन तत्प्राणिनाड्यन्तर्गतेनान्नरसान्तर्गतान्नलवलक्षणेन शैलोच्चपूरेण 
प्रतिपिण्डितः पिण्डीकृताकृतिर्निश्चेष्टः संपन्नः सन्नहमज्ञानलक्षणया 
अन्धतया मिश्रं संवलितं सुषुप्तमन्वभवम् || ६ ||

अथ कंचित्तदा कालमनुभूय सुषुप्तताम् |
तदा पद्माकर इव शनैर्बोधोन्मुखोऽभवम् || ७ ||

यदा निर्गमनमार्गनिरोधकोऽन्नरसो जीर्णस्तदा उषसि पद्माकर इव 
बोधोन्मुखोऽभवम् || ७ ||

यथा दृष्टिश्चिराद्ध्वान्ते भाति चक्रकरुपिणी |
सुषुप्तमेव तत्रासीत्तथा स्वप्नत्वमागतम् || ८ ||

ध्वान्ते निमीलिता दृष्टिर्यथा चिरात्तेजश्चक्राभासरूपिणी भाति तथा 
सुषुप्तमेवात्मरूपं स्वप्नत्वमागतमासीदित्यर्थः || ८ ||

तथा सुषुप्तविश्रान्तेः स्वप्ने निद्रामहं विशम् |
अपश्यं दृश्यमोजोऽन्तः स्वमूर्मित्वमिवार्णवः [स्वमूर्तित्वं इति 
पाठः |] || ९ ||

सुषुप्तिविश्रान्तेः सकाशादहं स्वप्ननिद्रामविशम् | अडभावश्छान्दसः | यथा 
अर्णवः स्वमूर्मित्वं तरङ्गादिसहस्रविक्षेपसंकुलां स्वमूर्ति पश्यति तथाहमपि 
तदोजोन्तर्विक्षेपसहस्रमपश्यमित्यर्थः || ९ ||

संवित्कोशात्मकं दृश्यं तत्तथा मामुपागतम् |
अस्पन्दस्यानिलस्यान्तरनन्यत्स्पन्दनं यथा || १० ||

अग्न्यादौ च यथोष्णत्वं जलादौ द्रवता यथा |
मरीचादौ यथा तैक्ष्ण्यं चिद्व्योम्नश्च जगत्तथा || ११ ||

चित्स्वभावैकरूपत्वाज्जगद्दृश्यं तदाततम् |
तत्सुषुप्तात्मनो दृश्यात्प्रसूतं बालपुत्रवत् || १२ ||

तत्स्वाप्नं जगत् तत्सुषुप्तात्मनो दृश्यान्मातुरुदराद्बालपुत्रवत्प्रसूतम् || १२ ||

व्याध उवाच |

तत्सुषुप्तात्मनो दृश्यादिति तद्व्यपदेशतः |
सुषुप्तदृश्यं किं वक्षि वद मे वदतां वर || १३ ||

सर्वदृश्यविलये हि सुषुप्तिः प्रसिद्धा तत्र तत्सुषुप्तात्मनो दृश्यादिति सुषुप्तावपि 
दृश्यसद्भावमुक्तं श्रुत्वा तदसंभावयन्व्याधः पृच्छति - तदिति | 
तत्सुटुप्तात्मन इति तच्छब्देन दृश्यपदेन च व्यपदेशात्सुषुप्तदृश्यं 
किंचिदस्तीत्यभिप्रेत्य त्वं वक्षि तन्मे वदेत्यर्थः || १३ ||

तत्सुषुप्तात्मनो दृश्यात्त्वत्सुषुप्तात्मनोऽपि च |
किमन्यज्जायते जन्यमथवान्यसुषुप्तता || १४ ||

किं च तस्य प्राणिनः सुषुप्तात्मनः त्वत्सुषुप्तात्मनश्चापि सकाशाज्जन्यं 
जगद्रूपं दृश्यमन्यत्किं जायते | अन्यताप्रयोजकं जन्म किं अथ 
सर्वदृश्यलये अन्यसुषुप्तता वा किम् || १४ ||

मुनिरुवाच |

जायते भाति कचति घटादि जगदादि च |
इति द्वैतोपतप्तानां प्रलापः कल्पनात्मकः || १५ ||

किं दृश्यतज्जन्मादि परमार्थतः किमिति पृच्छसि उत व्यवहारतः | आद्ये 
अवस्तुरूपत्वान्न किंचिदित्युत्तरं मुनिराह - जायत इत्यादिना | द्वैतोपतप्तानां 
मूर्खाणां कल्पनात्मकः प्रलापो मयानूदितो न तत्त्ववादोऽयमित्यर्थः || १५ ||

जातशब्दो हि सन्मात्रपर्यायः श्रूयतां कथम् |
प्रादुर्भावे जनिस्तूक्तः प्रादुर्भावस्य भूर्वपुः || १६ ||

पण्डितविचारे तु जातादिशब्दानां सन्मात्रमेवार्थो नाय इत्याह - जातशब्द इति | 
कथं सन्मात्रपर्यायस्तच्छ्रूयतामुपपादयामीत्यर्थः | जनिर्धातुः जनी 
प्रादुर्भावे इति पाणिन्यादिभिः प्रादुर्भावार्थे उक्तः | तत्र प्रादुरित्यव्ययं 
प्रकटतां धात्वर्थस्य द्योतयन्नप्रधानं भूधातुरेव तु तस्य वपुः प्रधानं 
शरीरमित्यर्थः || १६ ||

सत्तार्थ एव भूः प्रोक्तस्तस्मात्संजातमुच्यते |
सर्गतो जात इत्युक्ते सन्सर्ग इति शब्दितम् || १७ ||

अस्त्वेवं किं ततस्तत्राह - सत्तार्थ इति | भूर्धातुस्तु भू सत्तायाम् इति 
पाणिन्यादिभिः प्रोक्तस्तस्मात्प्रादुरुपसर्गसहिताद्भावशब्दात्संजातः 
[उपसर्गसादृश्यादुपसर्गत्वमस्येति ज्ञेयम् |] प्रकटः सन्नर्थ उच्यते | स 
च नित्यसिद्धस्वप्रकाशचिदात्मैवेत्यर्थः | यदि प्रादुःशब्दस्य सर्गत इत्यर्थस्तदापि 
न काचित्क्षतिः | यतः सर्गशब्दस्यापि सृजधातोर्भावे घञि घञर्थे सत्तारूपे 
भावे सृज्यर्थस्याभेदेनान्वये सन्नेव सर्ग इति शब्दितं नान्यदित्यर्थः || १७ ||

बुधानामस्मदादीनां न किंचिन्नाम जायते |
न च नश्यति वा किंचित्सर्वं शान्तमजं च सत् || १८ ||

एवं सति पण्डितदृशा नाज्ञजनप्रसिद्धजन्मादि कस्यचित्प्रसिद्ध्यतीत्याह - 
बुधानामिति || १८ ||

सर्वसत्तात्मकं ब्रह्म सर्वसत्तात्मकं जगत् |
विधयः प्रतिषेधाश्च वद तत्र लगन्ति के || १९ ||

एवं सर्वसत्तात्मके ब्रह्मणि अस्तिनास्तीति वा वस्तूनां विधिप्रतिषेधयोरप्यनवकाश 
इत्याह - सर्वेति || १९ ||

या नाम शक्तिः काचित्सा तत्रैवास्ति च नास्ति च |
यस्मात्तदात्म तद्ब्रह्म तथैवात्म तदात्मकम् || २० ||

तर्ह्यस्तिनास्तीति लोकप्रसिद्धव्यवहारस्य को विषयस्तं दर्शयन् द्वितीये प्राह - या 
नामेति | या मायाशक्तिः | यस्मात्तद्ब्रह्म तच्छबलत्वादज्ञानां तदात्म | तदात्मेति 
पदं व्याचष्टे - तथैवेति | यथा यथा मायाशक्तिर्विजृम्भते तथैवात्मा 
सर्वशक्तिघटितं स्वरूपं यस्य तत्तदात्मकं तदात्मशब्दार्थ इत्यर्थः || २० ||

जाग्रत्स्वप्नसुषुप्तादिपरमार्थविदां विदाम् |
न विद्यते किंचिदपि यथास्थितमवस्थितम् || २१ ||

तत्त्वविदां तु सदा तुरीयपदे प्रतिष्ठितानां जाग्रदाद्यवस्था एव न सन्ति दूरे 
विधिप्रतिषेधा इत्याह - जाग्रदिति | विदां पण्डितानाम् || २१ ||

स्वप्नसंकल्पपुरयोर्नास्त्यप्यनुभवस्थयोः |
मनागपि यथा रूपं सर्गादौ जगतस्तथा || २२ ||

प्रत्यक्षमनुभवस्थानामपलापो दुर्घट इति शङ्कां दृष्टान्ताभ्यां वारयति 
- स्वप्नेति || २२ ||

द्रष्टास्याः स्वप्नदृष्टेस्तु जीवः संभवतीह हि |
चिदचेत्या तु सर्गादौ भात्यच्छा गगनादपि || २३ ||

तर्हि स्वप्नमनोरथयोर्द्रष्टा प्राणादिमान् जीव इव सर्गादावपि प्राणादिमदेव ब्रह्म 
सिद्ध्येन्न निर्विशेषं तत्राह - द्रष्टेति | जीवोपाधिसर्गोत्तरकालत्वात्तयोः 
प्राणादिमान् जीवस्तद्द्रष्टा प्राणाद्युत्पत्तेः प्राक् तु शुद्ध एव तत्सर्गादिद्रष्टा स्थित 
इति संभावयेत्यर्थः || २३ ||

नेह द्रष्टास्ति नो भोक्ता सर्वमस्तीह तादृशम् |
यन्न किंचिच्च किंचिच्च मौनमेवातिवागपि || २४ ||

अभ्युपेत्य सर्गं तद्द्रष्टुः शुद्धत्वमुक्तम् | वस्तुतस्तु त्रिपुटी सर्वापीहैव शुद्धे 
निवर्तत इत्याह - नेहेति | तादृशं चिदेकरसम् || २४ ||

सर्गादौ कारणाभावाद्यद्यथा कचितं चितौ |
तत्तथास्ते चिरं रूपं स्वप्नसंकल्पपूर्यथा || २५ ||

सर्गादावपि चिदेव सर्गात्मना कचिता यावत्प्रलयं तथैवास्त इवेत्याह - 
सर्गादाविति || २५ ||

तथास्माच्चेतनाद्द्वैताद्बिभेति न बिभेति वा |
अङ्गसंस्थाद्यथा चित्रात्स्वरूपात्पुरुषः स्वयम् || २६ ||

तथा उक्तप्रकारेण चेतनादात्मभूतादेव द्वैतादज्ञतायामन्यताभ्रान्त्या बिभेति | 
तत्त्वबोधेन बिभेति | वाशब्दो व्यवस्थितविकल्पार्थः | यथा बालः स्वाङ्गे 
लिखिताद्व्याघ्रसर्पादिचित्राद्बिभेति प्रौढस्तु न बिभेति तद्वदित्यर्थः || २६ ||

अनादिमध्यान्तमनन्तमेकमत्यच्छमेवातिविकारि नाना |
यथास्थितं भास्वरमप्यशान्तमिदं समस्तं परिशान्तमेव || २७ ||

तत्त्वतोऽनादिमध्यान्तमत्यच्छं ब्रह्मैव भ्रान्त्या अतिविकारि नाना च भूत्वा भाति 
यथास्थितम् | अशान्तमपीदं जगत्तत्त्वतः परिशान्तमेव प्रबोधेनेत्यर्थः || २७ ||

इत्यार्षे श्रीवासिष्ठमहारा० वा० दे० मो० निर्वा० उ० अ० वि० श० सुषुप्तविचारो नाम 
षट्चत्वारिंशदधिकशततमः सर्गः || १४६ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे उत्तरार्धे 
सुषुप्तविचारो नाम षट्चत्वारिंशदधिकशततमः सर्गः || १४६ ||

सप्तचत्वारिंशदधिकशततमः सर्गः १४७ 

मुनिरुवाच |

अनन्तरं महाबाहो सुषुप्तान्निर्गतस्य मे |
स्वप्ने जगद्दृश्यमिदं सागरादिव निर्गतम् || १ ||

सुषुप्तादत्र दृष्टान्तैः स्वप्ननिर्गमनक्रमः |
तत्र पूर्वकुटुम्बादिवीक्षातत्त्वं च वर्ण्यते || 

सागरात्तरङ्गमणिमुक्तादिकमिव निर्गतम् | अत्र सर्वत्र संभवे उपमा असंभवे 
उत्प्रेक्षा बोध्याः || १ ||

आकाशाङ्गादिवोत्कीर्णमुत्कीर्णमवनेरिव |
उत्कीर्णमिव वा चित्तादुत्कीर्णमिव वा दृशः || २ ||

उत्कीर्णं टङ्कच्छेदादिना शिलाप्रतिमावत्प्रकटितम् || २ ||

प्रफुल्लमिव वृक्षेभ्यः सर्गः पूर्वमिवोत्थितः |
तरङ्गजालं रोधोऽब्धेरिव वा कचनं दृशाम् || ३ ||

पूर्वमुत्थितः पूर्वसिद्ध एव न तदानीमुत्पन्न इति भात इत्यर्थः | रोधः कूलं 
तत्संनिहितादब्धेस्तरङ्गजालमिव | दृशां नेत्राणां 
केशोण्ड्रकद्विचन्द्रादिभावेन कचनमिव वा || ३ ||

नभस्तलादिवायां ककुब्भ्य इव चागतम् |
पर्वतेभ्य इवोत्कीर्णं भूमेरिव समुत्थितम् || ४ ||

बूउमेः समुत्थितं कुड्यवल्मीकादीव || ४ ||

हृदयादिव निष्क्रान्तं संप्रविष्टमिवाम्बुदैः |
प्रसूतमिव वृक्षेभ्यो जातं वा सस्यवद्बुवः || ५ ||

अम्बुदैर्नभसि संप्रविष्टमिव सस्यवद्विरूपपरिणामेन || ५ ||

अङ्गेभ्य इव निर्यातं समुत्कीर्णमिवेन्द्रियैः |
पटादिव प्रकटितं मन्दिरादिव निर्गतम् || ६ ||

टङ्कस्थानीयैरिन्द्रियैर्दिक्षु समुत्कीर्णं उल्लेखनेन निष्पादितमिव प्रसारितमिव वा | 
पटात्प्रकटितं चित्रमिव || ६ ||

कुतोऽप्यागत्य पतितमुड्डीय गगनादिव |
उपायनं परे लोके गृहीतमिव वा भवः || ७ ||

राज्ञां प्रजाभिराहृतमुपायनमिव | इह लोके संचितं पुण्यं परे लोके 
फलभावेनोपस्थितमिव | भुवः खननाद्युपायैर्गृहीतं निधानमिव वा || ७ ||

प्रसूनं ब्रह्मवृक्षस्य तरङ्गमिव वाम्बुधेः |
अनुत्कीर्णप्रकटनाच्चित्स्तम्भे चारुपुत्रिका || ८ ||

ब्रह्मलक्षणस्य वृक्षस्य प्रसूनमिव कालेनोपनीतम् | उत्किरणं विनैव प्रकटनंन् 
यस्यास्तथाविधा शालभञ्जिका || ८ ||

आकाशमृन्मयानन्तकुड्यमाकाशपत्तनम् |
मनो मत्तो गजमयो मिथ्या जीवस्य जीवितम् || ९ ||

आकाशलक्षणमृद्विकारभूतमनन्तमसंख्यातं कुड्यम् | मनसो 
मतंगजमयो विलासः | जीवितं सर्वस्वम् || ९ ||

अभित्तिकमरङ्गं च विचित्रं चित्रमम्बरे |
शम्बरेशस्य सर्वस्वमविद्याख्यस्य कस्यचित् || १० ||

शम्बरं माया तत्र ईशस्य समर्थस्य अविद्याख्यस्य कस्यचिदैन्द्रजालिकस्य 
मायासर्वस्वम् || १० ||

महारम्भं स्थिरमपि देशकालविवर्जितम् |
नानाढ्यमपि चाद्वैतं नानात्मापि न किंचन || ११ ||

देशकालसौक्ष्म्येऽपि विस्तारचिरत्वदर्शनाद्देशकालविवर्जितम् || ११ ||

गन्धर्वपुरदृष्टान्तस्याप्यवस्तुतया समम् |
जागरायां हि किल तद्भ्रान्तमप्युपलभ्यते || १२ ||

यद्भ्रान्तमपि जागरायामुपलभ्यते रज्जुसर्पमृगतृष्णोदकादि तेनापि 
सममित्यनुषज्यते || १२ ||

चिद्भामात्रमनारब्धमप्यारब्धमिव स्थितम् |
देशकालक्रियाद्रव्यसर्गसंहारसंयुतम् || १३ ||

सुरासुरनराधारगर्भगर्भमनोहरम् |
पृथक्कोष्ठस्थबीजौघसंपूर्णमिव दाडिमम् || १४ ||

सुरासुराद्युपलक्षितत्रैलोक्याधारैर्गर्भैस्तद्गर्भैश्च कदलीस्तम्भवन्मनोहरम् | 
तत्राप्यवान्तरगर्भेष्वनन्तब्रह्माण्डकल्पनसत्त्वात्पृथक्कोष्टस्थबीजौघैः 
संपूर्णं दाडिमफलमिव स्थितम् || १४ ||

नदीशैलवनादिस्थव्योमताराभ्रसंकुलम् |
गीताब्धिरणपाठाढ्यपवनारावघर्घरम् || १५ ||

तदेव प्रपञ्चयति - नदीति | कलधौतशिलान्यायेनेति भावः || १५ ||

ततो विलोकितं तत्र तन्मया दृश्यमण्डलम् |
यावत्तमेव पश्यामि ग्रामं प्राक्तनमास्पदम् || १६ ||

तं पूर्वप्रवेशस्वप्नदृष्टं ग्रामं तत्र प्राक्तनमास्पदं गृहं च 
पश्यामि अपश्यम् | यावत्पुरानिपातयोर्लट् || १६ ||

तानेव सकलान्बन्धूंस्तथासंस्थानसंस्थितान् |
तान्पुत्रांस्तां महेलां च तदेव च तदा गृहम् || १७ ||

तथासंस्थानं प्रागनुभूतवयोवस्थासंनिवेशस्तेन संस्थिताम् | महेलां 
भार्याम् || १७ ||

तां दृष्ट्वा प्राक्तनीं ग्राम्यामाहरद्वासनां बलात् |
तटस्थं मुह्यमानाङ्गमिव वीचिर्महार्णवे || १८ ||

महार्णवे वीचिः प्राक्तनं तटस्थं मुह्यमानं व्याकुलं स्वाङ्गमिव स्थितां 
प्राक्तनीं ग्राम्यां गृहक्षेत्रपुत्रबन्ध्वाद्यभिमानवासनां बलादाहरत् 
आनयदिति बन्धुपुत्रमहेलागृहविशेषणम् | तत्र नपुंसकमनपुंसकेन - इति 
नपुंसकशेषे एकवद्भावः || १८ ||

अथाहमभवं तत्र तदालिङ्गननिर्वृतः |
गृहीतवासनो नूनं विस्मृतप्राक्तनस्मृतिः || १९ ||

तेषां बन्धुपुत्रमेहलानामालिङ्गनेन निर्वृतः सुखितः || १९ ||

बिम्बं तत्तदुपादत्ते यद्यदग्रेऽवतिष्ठति |
यथादर्शश्चिदादर्शस्तथैवायं स्वभावतः || २० ||

प्रसङ्गादविमृष्टविमृष्टचितोः स्वभावान्प्रपञ्चयति - बिम्बमित्यादिना | 
यथा प्रसिद्ध आदर्शो यद्यदग्रेऽवतिष्ठते तत्तत्प्रतिबिम्बं स्वयमप्युपादत्ते तथा 
चिदादर्शो वासनोपस्थापितं यद्यत्पूर्वमवतिष्ठते तत्तदाकाराभासमुत्तरत्र 
गृह्णातीत्यर्थः || २० ||

यस्तु चिन्मात्रगगनं सर्वमित्येव बोधवान् |
द्वैतेन बोध्यते नेह सोऽङ्गः तिष्ठति केवलः || २१ ||

विमृष्टचितस्तु नायं स्वभाव इत्याह - यस्त्विति | सः वासनामयेन द्वैतेन 
प्रतिबिम्बग्रहणादिना नैव बोध्यते | यस्यां जाग्रति भूतानि सा निशा पश्यतो मुनेः | 
इति भगवदुक्तन्यायादिति भावः | बाध्यते इति वा पाठः || २१ ||

न नश्यति स्मृतिर्यस्य विमला बोधशालिनी |
अयं द्वैतपिशाचस्तं मनागपि न बाधते || २२ ||

तदेवाह - नेति || २२ ||

येषामभ्यासयोगेन साधुसच्छास्त्रसंगमैः |
उदेति बोधधीर्भूयो या विस्मरति नोदयम् || २३ ||

या बोधधीरुदिता चेत्पुनः स्वोदयं न विस्मरत्येव | सदैव ब्रह्मानुसंधानात्मना 
आस्ते इत्यर्थः || २३ ||

अप्रौढा मे तदा सासीद्बोधधीर्या तया हता |
अद्य शक्नोति मे बुद्धिं हन्तुं क इव दुर्ग्रहः || २४ ||

तर्हि तत्त्ववित्त्वं कथं तदा व्यामूढस्तत्राह - अप्रौढेति | या अप्रौढा 
धीस्तया बन्ध्वादिवासनया हता तर्हीदानीमपि ते बोधधीरप्रौढैव नेत्याह - 
अद्येति | दुर्ग्रहो दुर्वासनाप्रचयः || २४ ||

तवापि व्याध विद्धीदं बुद्धिः सत्सङ्गवर्जिता |
द्वैतबोधेन कष्टेन कृच्छ्राच्छान्तिमुपैष्यति || २५ ||

हे व्याध तव बुद्धिरपि सत्सङ्गवर्जितेति हेतोर्नेदानीमेव शान्तिमेति किंतु 
वक्ष्यमाणतपःकायवृद्धिमरणजन्मान्तरराज्यादिना कष्टेन द्वैतबोधेन 
कृच्छ्रात्साधनाभ्यासपरिश्रमाज्ज्ञानमासाद्य शान्तिमुपैष्यति || २५ ||

व्याध उवाच |

एवमेतन्मुने सत्यं पावनैस्त्वद्विबोधनैः |
ईदृशैरपि मे बुद्धिर्न विश्राम्यति सत्पदे || २६ ||

मुन्युक्तमनुमोदमानो व्याध उवाच - एवमेतदिति || २६ ||

स्यादीदृशमथो न स्यादिति संदेहजालिका |
नैतस्मिन्स्वानुभूतेऽपि वस्तुन्यद्यापि शाम्यति || २७ ||

अहो बत दुरन्तेयमभ्याससुदृढीकृता |
अविद्या विद्यमानैव या शान्तैव न शाम्यति || २८ ||

अविद्यमानैवेति सदा शान्तैव न शाम्यति || २८ ||

सत्सङ्गतैः पदपदार्थविबुद्धबुद्धेः 
सच्छास्त्रसत्क्रमविचारमनोहराङ्गैः |
अभ्यासतः प्रशममेति जगद्भ्रमोऽयं नान्येन केनचिदपीति विनिश्चितिर्मे || २९ ||

सत्सङ्गवर्जितेति यदुक्तं तदप्यनुमोदमान आह - सत्सङ्गतैरिति | सच्छास्त्रं 
सन् क्रमो गुरुसंप्रदायो विचारश्चेत्यादिना मनोहराङ्गैः सत्सङ्गमैः प्रसूता या 
पदपदार्थवेकबुद्धिस्तदभ्यासतश्चोत्पन्नात्तत्त्वबोधाद्भूमिकाक्रमेणायं 
जगद्भ्रमः प्रशममेति | अन्येन केनचिदपि न प्रशममेतीति मे विनिश्चितिर्निश्चय 
इत्यर्थः || २९ ||

इत्यार्षे श्रीवा० वाल्मी० दे० मो० नि० उ० अ० वि० शवोपाख्याने स्वप्नोपलम्भनं नाम 
सप्तचत्वारिंशदधिकशततमः सर्गः || १४७ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे उत्तरार्धे 
स्वप्नोपलम्भनं नाम सप्तचत्वारिंशदधिकऽऽअततमः सर्गः || १४७ ||

व्याध उवाच |

एवं चेत्तन्मुनिश्रेष्ठ सत्यतासत्यता कथम् |
स्थितः स्वप्नदृशा चैष सुमहान्संशयो मम || १ ||

स्वप्नासत्यत्वसत्यत्वहेतुरत्र निरूप्यते |
जाग्रत्स्वप्नसुषुप्त्यैक्यं चित्सार्वात्म्यैक्यशुद्धियुक् || 

यदि वासनानुसारि चिद्वेदनमेव स्वप्नो जाग्रच्च स्वप्नविशेष एवेत्येवं 
चेत्सिद्धान्तस्तर्हि कश्चित्स्वप्न उषसि दृष्टगजारोहणादिर्लाभादिफलसूचकत्वात्सत्यः 
| अन्यस्तु अरण्यगमनभ्रमणादिः फलादर्शनादसत्य इति स्वप्नदृशौ 
सत्यतासत्यते कथमुपपद्येते | एवं हैरण्यगर्भमानोरहितः 
सर्गोऽर्थक्रियासमर्थत्वात्सत्यः अस्मदीयस्त्वसत्य इति जाग्रज्जगत्यपि एष संशयः 
सुमहान्मम स्थितः | अधिष्ठानचित्सत्यतयाध्यस्ते सत्यता स्वतस्त्वसत्यता 
चोभयत्रापि तुल्यैव चेद्वैषम्ये कोहेतुरिति भावः || १ ||

मुनिरुवाच |

देशकालक्रियाद्रव्यैर्या संविन्निश्चितोदिता |
काकतालीयवद्भाति सा सत्यस्वप्ननामिका || २ ||

या स्वप्नसंवित् स्वप्नेश्वरीसान्निध्यादिदेशे प्रत्यूषादिकाले 
देवताराधनतपोव्रतादिक्रियाभिर्हविष्यकुशास्तरणादिद्रव्यैश्च 
शास्त्रादिप्रमाणैरवश्यमीदृशस्वप्नस्येदृशं फलं भवत्येवेति निश्चिता 
उदेति सा संवित् काकतालीयफलकशकुनादिवदवश्यमुत्तरकाले 
फललाभात्सत्यस्वप्ननामिका भवति || २ ||

मणिमन्त्रौषधिद्रव्यैः क्वचिदव्यभिचारिणी |
क्वचित्सव्यभिचारा चित्सत्यस्वप्नाभिधा स्मृता || ३ ||

मणिमन्त्रादिनिमित्तैर्जायमाना तु तद्योग्ये पुरुषे अव्यभिचारिणी अयोग्ये तु 
सव्यभिचारापि शास्त्रमर्यादानतिलङ्घनादुभयत्रापि सत्यस्वप्नाभिधैव 
स्मृतेत्यर्थः || ३ ||

सत्यस्वप्नस्थितिर्लोकेष्वीदृग्रूपा यदा स्थिता |
तदैषा काकतालीयन्यायादन्या न लभ्यते || ४ ||

तत्रोभयत्रापि काकतालियन्याय एव शरणं न दृष्टं नियामकं 
किंचिन्नरूपयितुं शक्यमित्याशयेनाह - सत्येति || ४ ||

यं यं निश्चयमादत्ते संवित्स्वदृढनिश्चया |
तथा तथा भवत्येषा फलयुक्तस्वभावतः || ५ ||

हिरण्यगर्भादिसंवित्तु 
प्राक्तनोपासनापरिपाकजत्वात्सत्यसंकल्परूपदृढनिश्चया सती यं यं 
निश्चयमादत्ते तथा तथा भवत्येवेत्याह - यं यमिति | 
प्राक्तनोपासनफलप्रयुक्तस्वभावतः || ५ ||

तमेव निश्चयं त्वस्या अन्यः प्रतिनिहन्ति चेत् |
तत्रासौ निश्चयः प्रौढः स कथं लक्ष्यभाग्भवेत् || ६ ||

सापि अन्यदीयतद्विरुद्धसत्यसंकल्पेन कुतो न प्रतिहन्यते तत्राह - तमेवेति | 
तस्यास्तं सर्गादिनिश्चयमन्यः प्रतिनिहन्ति चेत्तत्र प्राक्तनोपासनाकाले प्रौढो 
जगत्स्नष्टाहमिति निश्चयः प्रयाणकाल उद्भूतः तद्धैतल्लोकजिदेव 
इत्यादिश्रुतिसिद्धस्वलक्ष्यफलभाक् कथं भवेत् | अतस्तदविरोधेनैवान्येषां 
सिद्धानां संकल्प उदेति न तद्विरुद्ध इति भावः || ६ ||

न बहिर्नान्तरे सन्ति पदार्थाः केचन क्वचित् |
संविदेका जगद्रूपैर्यथेच्छति तथा स्थिता || ७ ||

तथा च संवित्स्वातन्त्र्यमप्रतिहतमेवेत्याह - नेति || ७ ||

स्वप्नोऽयं सत्य इत्यन्तर्निश्चयेन तथोदिता |
तथैवाशु भवत्येषा संशयात्संशयं व्रजेत् || ८ ||

शास्त्रादिप्रमाणकृतनिश्चयेन | शास्त्रादिप्रमाणसंशयात्तु फलसंशयं 
प्राप्नुयात् || ८ ||

अन्यतोऽपि फलं प्राप्तं अस्वप्नसत्यत्वकल्पनात् |
स्वप्नेन सूचितमिदं फलमित्येव वेत्त्ययम् || ९ ||

काकतालीयवदिति यदुक्तं तदुपपादयति - अन्यत इति || ९ ||

सर्व एव निजया जगत्त्रये संविदातिशयिता दृढा अपि |
कालतो व्यभिचरन्ति देशतो यत्नतश्च चिरतोऽचिरेण वा || १० ||

एवं जाग्रत्प्रसिद्धघटादिसंविदोऽपि काकतालीया एव तद्विषयेष्वपि 
देशकालभेदेनान्यथाभावदर्शनादित्याह - सर्व एवेति | निजया 
तत्तत्पुरुषसंविदा अतिशयिताश्चिरपरिशीलिता अर्थक्रियादिना 
दृढीकृतघटादिस्वभावा अपि सर्व एव भावा देशतः कालतश्च 
मुद्गरप्रहारादियत्नतश्चान्यथाभावमापद्यमानाः पूर्वनिश्चितं स्वभावं 
व्यभिचरन्ति || १० ||

सर्गादावेव चिद्व्योम भानमप्रतिघं जगत् |
वस्तुसत्तां चिदेवातो यथेष्टं तनुते तनुः || ११ ||

चित्तु स्वस्वभावं न व्यभिचरतीत्यव्यभिचार्यप्रतिघस्वभावा सैव सत्या 
असत्यसप्रतिघजगद्वेषं धत्त इति राद्धान्त इत्याह - सर्गादाविति || ११ ||

चिन्मात्रं वर्जयित्वैकं ब्रह्मान्यत्सर्वदाखिलम् |
विद्धि सत्यमसत्यं च नियतानियतं स्थितम् || १२ ||

अत एव चिन्मात्रं सत्यैकनियतमन्यत्त्वनियतसत्त्वमित्याह - चिन्मात्रमिति || १२ ||

यस्माद्ब्रह्मैव सर्वात्म सदेकमेव नेतरत् |
तस्मात्किं नाम तत्सत्यं किमसत्यं च वा भवेत् || १३ ||

यस्मात्सद्ब्रह्मैकमेव सर्वात्मकं तस्मात्तदतिरिक्तं सत्यमसत्यं वा किं भावयेत् 
| न किंचिदित्यर्थः || १३ ||

अतः स्वप्नः क्वचित्सत्यः क्वचिच्चासत्य एव वा |
अबुद्धानां प्रबुद्धानां नासद्रूपो न सन्मयः || १४ ||

एवं विचारे स्वप्नोऽपि क्वचित्कदाचित्सत्यः क्वचित्त्कदाचिदसत्योऽपि संविदात्मना 
सत्यस्तदन्यरूपेणासत्यश्चेत्याह - अत इति || १४ ||

संविद्भ्रान्तिरियं भाति जगन्नाम्नी स्वरूपिणी |
स्वयं च भ्रान्तिरस्मीति वादिनी कात्र निश्चिता || १५ ||

स्वरूपिणी आकारवती | निश्चिता यथार्था || १५ ||

चितिरेव चिरायेदं चित्तं चिमचिमायते |
यदात्मन्येव सलिलं द्रववत्तदिदं जगत् || १६ ||

चित्तं भूत्वेति शेषः | यच्चिमचिमायते साभासं स्पन्दते तदेवेदं जगत् || १६ ||

यथा स्वप्नं समालोक्य सुषुप्तमनुभूयते |
तथा जाग्रत्समालोक्य निद्रा समनुभूयते || १७ ||

जाग्रत्स्वप्नसुषुप्तयो घनेषद्द्रुतघृतवदभिन्ना एवेत्युपपादयितुं भूमिकां 
रचयति - यथेति | निद्रा स्वप्नः || १७ ||

अतस्त्वं जाग्रदेवेदं स्वप्नं विद्धि महामते |
स्वप्नं च विद्धि जाग्रत्त्वमेकमेतदजं द्वयम् || १८ ||

अस्त्वेवं किं ततस्तत्राह - अत इति | यथा घनं 
घृतमेवेषद्विलीनमीषद्विलीनमेव पुनर्धनतामापद्यत इति घृताभेदः 
प्रत्यभिज्ञानात्तद्वदित्यर्थः || १८ ||

व्योमैवाचेत्यचिन्मात्रभानमेकमिदं ततम् |
जाग्रत्स्वप्नसुषुप्त्याख्याः पर्यायरचना इह || १९ ||

एवं चाविद्यावृतचिन्मात्ररूपा सुषुप्तिरेवैका घृतवत्सर्वदा द्रष्टव्या | तस्या एव 
सर्वे नामरूपभेदाः पर्यायरचना इतिफलितमित्याह - व्योमैवेति || १९ ||

नेह नामास्ति नियतिर्न चानियतिरस्ति च |
नियत्यनियती ब्रूहि कीदृशे स्वप्नसंविदि || २० ||

स्वप्नादेः फलनियत्यनियती अपि न ततः पृथक् स्त इत्याह - नेहेति | मिथ्यात्वादपि ते 
पृथङ् न स्त इत्याह - नियत्यनियती इति || २० ||

यावद्भानं किल स्वप्ने तावत्सैव नियन्त्रणा |
स एव संविद्भानस्य कुर्यान्नियमनं मुनिः || २१ ||

अज्ञानावृता चिदनियन्त्रिता जाग्रत्स्वप्नौ | श्रमादिनिमित्तनियन्त्रिता सुषुप्तिः | 
प्रयत्ननियन्त्रिता तु समाधिः | अज्ञाननाशे सैव मुक्तिः | एवं सति जाग्रन्निरोधेन 
मनोव्यापारमात्ररूपे स्वप्ने यावत्कालं भानं तावत्सैव चितो 
बाह्यप्रवृत्तिनियन्त्रणाशोकान्तरम् | यावच्च संविद्भानस्य नियन्त्रणा 
तावत्सुषुप्तौ स आत्मैव सर्वशोकान्तरम् | एवं ज्ञात्वा 
मुनिर्विशोकसमाधिसुखविश्रान्त्यर्थी नियमनमेव कुर्यादित्यर्थः || २१ ||

स्वच्छन्दं वातलेखायाः स्फुरन्त्याः संविदस्तथा |
अकारणकमेवाङ्ग नियतिः केव कीदृशी || २२ ||

ननु न संविन्नियन्तुं शक्या तस्य वातलेखाया इव 
स्वप्नाद्याकारस्फुरणनियतेरित्याशङ्क्याह - स्वच्छन्दमिति | न 
तावद्विषयाकारस्फुरणं संविदः स्वभावः | सुषुप्तावदर्शनात् | न च स्वप्ने 
तथा स्फुरणे कारणान्तरं निरूपयितुं शक्यम् यन्निबन्धना नियतिः स्यादिति का 
नियतिः कीदृशी वेत्यर्थः || २२ ||

अथाकारादि यन्नाम कल्प्यते कारणं विदः |
तदकारणकं सर्गः स्यादनन्यन्न वै चितेः || २३ ||

ननु बाह्यघटपटाद्याकार एव स्वसंबन्धे संविदः स्वाकारतायां कारणं 
कल्प्यते तत्राह - अथेति | भवेदेवं यदि सर्गे किंचिदन्यत्कारणं निरूपयितुं 
शक्येत | यदा तु प्रागुक्तयुक्तेः सर्गः अकारणकस्तदा चितेरनन्यदाकारादि चितेः 
कारणं न स्यादेवेत्यर्थः || २३ ||

एतावत्येव नियतिरत्र यन्नाम यद्यथा |
यावत्प्रस्फुरितं भानं तत्तथा न तदन्यथा || २४ ||

तर्हि किं सर्वापि नियतिर्भग्ना नेत्याह - एतावत्येवेति | या चितिर्यदा यथा स्फुरति 
तद्वस्तु तदा तथा पारमार्थिकं व्यावहारिकं प्रातिभासिकं वेति 
नियतिर्यावद्व्यवहारमस्त्येवेत्यर्थः || २४ ||

कदाचित्सत्यता स्वप्ने कदाचिच्चाप्यसत्यता |
अभावान्नियतेरेव काकतालीयमेव तत् || २५ ||

स्वप्नसत्यतानियतिस्तु यथाशास्त्रत्वेन सर्वत्रेति काकतालीयवदित्युक्तमेवेत्याह - 
कदाचिदिति || २५ ||

यत्स्वेनैवात्मना भाति मणिमन्त्रौषधात्मना |
यन्नाम नियतं तत्तु जाग्रत्यपि हि दृश्यते || २६ ||

मणिमन्त्रौषधात्मना प्रयुक्तसत्यतानियतिस्तु जाग्रत्प्रत्ययेऽपि समेत्याह - यदिति || 
२६ ||

जाग्रत्स्वप्नश्च चिद्भानमात्रमेवान्यतात्र का |
जाग्रति स्वप्ननगरे वेदनात्सदृशात्मकम् || २७ ||

अत एव जाग्रत्स्वप्नयोश्चिन्मात्रत्वादभेद उक्त इत्याह - जाग्रदिति | 
तयोर्वेद्यस्वरूपंन् वेदनस्वरूपं वानुभवतस्तुल्यमेवेत्याह - जाग्रतीति || २७ ||

जाग्रन्न संभवत्येव यज्जाग्रदिति शब्दितम् |
स्वप्न एव जगद्रूपं निर्निद्रस्यैव चात्मनः || २८ ||

अत एव निर्निद्र आत्मनि द्वयोरपि व्यभिचारादसत्त्वमेवेत्याह - जाग्रदिति द्वाभ्याम् || 
२८ ||

स्वप्नो वा नाम नास्त्येव यः स्वप्न इव शब्दितः |
सुप्तासुप्तैकरूपस्य ब्रह्मणो बोधरूपता || २९ ||

जाग्रत्स्वप्नादयो वैते न केचन कदाचन |
दृश्यं पश्यति सत्ताशु मृतिभ्रान्तेरनन्तरम् || ३० ||

एवं सति निर्निद्रस्य सुषुप्तिरपि नास्त्येवेत्याशयेनाह - जाग्रदिति | 
एवमात्यन्तिकदृश्यादर्शनरूपा आत्मोच्छेदादिरूपा वा मृतिरपि नास्त्येवेत्याह ##-

यथानवरतं कालमनन्तं सीकरोर्मयः |
त एवान्यवदभ्राशावदनन्याः स्फुरन्त्यलम् || ३१ ||

अभ्रवत् दिग्भ्रमे आशा दिशस्तद्वच्च अनन्यास्त एव अन्यवत्स्फुरन्ति | अनन्या इति 
बहुव्रीहिः || ३१ ||

तथानन्ये परे सर्गाः स्फुरन्त्यस्फुरिता अपि |
शिलाकोशान्तलेखावज्जाग्रत्स्वापादि तत्र किम् || ३२ ||

जाग्रत्स्वप्नसुषुप्ततुर्यकवपुः साकारतावर्जितं सर्वाकारमपि व्यतीतकलनं 
सर्गं शरीरं दधत् |
व्याप्तं चिद्वपुषा तथापि सुषिरं शून्येन दृश्यात्मना चिन्मात्रं खमिदं 
मनागपि नभोमात्रान्न भिन्नं पुनः || ३३ ||

इदमात्मस्वरूपं जाग्रत्स्वप्नसुषुप्तवपुस्तद्विरुद्धतुर्यकवपुश्च तथा 
साकारतावर्जितं सर्वाकारमपि व्यतीतकालकलनं सर्गात्मककालपरिच्छिन्नशरीरं 
दधदपि शून्येनैवानेन चिद्वपुषा शून्येनैव दृश्यात्मना खात्मकमेव 
सुषिरं शून्यं व्याप्तं तथापि पुनरिदं चिन्मात्रं खमाकाशात्मकं 
नभोमात्राद्रूपान्मनागपि भिन्नं नेत्यर्थः || ३३ ||

साकाशानिलवह्निवारिधरणीलोकान्तराम्भोधरं सर्गादावपि 
कारणाननुभवाच्चित्तात्मकं केवलम् |
नाम्ना वर्जितमेव बोधवपुषा संयुक्तमेवान्ततः शुद्धं वेदनमात्रमेव 
सकलं दृश्यं न वस्त्वन्तरम् || ३४ ||

किं च सकलमाकाशादिभूतभौतिकसहितं दृश्यं जगत्सर्गादावपि 
कारणस्यान्यस्य प्रमाणैरननुभवात्केवलं हैरण्यगर्भचित्तात्मकम् | तथा च 
चित्तात्मकस्य मनोराज्यगतस्य नामरूपाभावान्नाम्ना वर्जितमेव | बोधवपुषा 
मनःसाक्षिणा संयुक्तमेव | अन्ततो मनोविलये शुद्धं वेदनमात्रमेव न 
वस्त्वन्तरमित्यर्थः || ३४ ||

इत्यार्षे श्रीवा० वाल्मी० दे० मो० निर्वा० उ० अवि० वि० श० स्वप्ननिर्णयो 
नामाष्टचत्वारिंशदधिकशततमः सर्गः || १४८ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे उत्तरार्धे 
स्वप्ननिर्णयो नामाष्टचत्वारिंशदधिकशततमः सर्गः || १४८ ||

व्याध उवाच |

अनन्तरं मुने ब्रूहि तत्तत्त्वं जागतस्य ते |
किं वृत्तमुरुवृत्तान्तशतनिर्वाणसंसृतेः || १ ||

इह तत्स्वप्नवृत्तान्ते गृहागतमुनेर्मुखात् |
बहूनां तुल्यदुःखादिनिमित्तं श्रुतमीर्यते ||

हे मुने प्राणिदेहे प्रलयादिभिरुरुवृत्तान्तशतैः सह निर्वाणाः संसृतयोयस्य 
तथाविधस्य ते गृहे भार्याबन्ध्वादिसहवासानन्तरं तत्रानुभूयमानस्य 
जागतस्य वृत्तान्तस्य संबन्धि किं वृत्तं तत्तत्त्वं ब्रूहीत्यन्वयः || १ ||

मुनिरुवाच |

ततः शृणु तदा साधो तस्मिंस्तद्धृदयौजसि |
अपूर्व एव वृत्तान्तः को वृत्तो वृत्तसस्पृह || २ ||

हे वृत्तसस्पृह हे साधो ततः परं तस्य प्राणिनो हृदयौजसि अपूर्व एव यो 
वृत्तान्तो वृत्तस्तं शृणु | य इत्यर्थे क इति प्रयोगः प्रश्नानुवादार्थः || २ ||

तथा मम च तत्रस्थविस्मृतात्मचमत्कृतेः |
अभ्यवर्तत वै कालो ऋतुसंवत्सरात्मकः || ३ ||

कलत्ररञ्जितमतेर्मम वर्षाणि षोडश |
तत्र तानि व्यतीतानि गृहस्थाश्रमतोऽमतेः || ४ ||

अमतेः आत्ममननशून्यस्य || ४ ||

कदाचिच्चाजगामाथ गृहमुग्रतपा मम |
मुनिर्मान्यो महाबोधो बुधोऽतिथितया तथा || ५ ||

कदाचिद्बुधो मुनिरतिथितया मम गृहमाजगाम | तथेत्युत्तरान्वयि || ५ ||

सोऽत्र संपूजितस्तुष्टः सुप्तवान्मुक्तवांस्ततः |
इदमङ्ग मया पृष्टो विमृश्य जनताक्रमम् || ६ ||

आर्थात् क्रमात्पूर्वं भुक्तवांस्ततः सुप्तवान् | जनता जनसमूहस्तस्याः 
समानसुखदुःखागमक्रमं विमृश्य विचिन्त्य || ६ ||

भगवन्भूरिबोधोऽसि जानासि जगतो गतीः |
यस्माददृष्टक्रोधोऽसि सुखे गृह्णासि नो रतिम् || ७ ||

सुखे विषयसुखलवे रतिमासक्तिम् || ७ ||

सुखदुःखान्युपायान्ति कर्मभिः कर्मशालिनाम् |
शुभाशुभैः शरत्काले सस्यानीव फलार्थिनाम् || ८ ||

सममेवाशुभं कर्म किमिमाः सकलाः प्रजाः |
कुर्वन्त्यासां यदा यान्ति दोषाः सर्वादयः समम् || ९ ||

आसां जनतानां सर्वान्भक्ष्याभक्ष्यान् आदयन्ति भोजयन्तीति सर्वादयो 
दुर्भिक्षादिदोषाः सममेव यदा यान्ति तत्र निमित्तभूतमशुभं कर्म किं 
सममेव कुर्वन्ति || ९ ||

दुर्भिक्षावग्रहोत्पातं सर्वादि सममेव किम् |
जनजालस्य फलति समाना कस्य दुष्क्रिया || १० ||

यत्सममेव प्रवर्तते तत्किं कस्य दुष्क्रिया समाना | सर्वेषां 
युगपत्तदनुकूलदुष्कर्माचरणाप्रसिद्धेरित्यर्थः || १० ||

इत्याकर्ण्य समालोक्य स्मयमान इवोन्मनाः |
स उवाच वचो वन्द्यममृतस्यन्दसुन्दरम् || ११ ||

स्मयमानो विस्मयवानिवोन्मना ईषद्धसन्निति वा || ११ ||

अन्यमुनिरुवाच |

साधो साधु विविक्तान्तःकरणे यत्तु कारणम् |
सद्वासद्वास्य दृश्यस्य कस्माज्जानासि कथ्यताम् || १२ ||

नास्य संशयः सर्वसंशयबीजमज्ञानमनिरस्य समाधातुं शक्य इत्यभिप्रेत्य 
तदर्थमात्मतत्त्वं दृश्यमिथ्यात्वं च व्युत्पादयितुं स मुनिर्मां पप्रच्छ ##-
यत्कारणं सद्वा असद्वा साधु जानासि तत्कस्माज्जानासि कथ्यताम् | त्वया जानासीति 
निर्दिष्टात्प्रमातुः पृथक्कृत्य साक्षिणः शुद्धस्य प्रश्नविषयत्वद्योतनार्थं 
कस्मादिति हेतुपञ्चम्या निर्देशः || १२ ||

संस्मरात्मानमखिलं कस्त्वं क्वेह स्थितोऽसि च |
क्वाहं वा किमिदं दृश्यं किं सारं किंचिदेव च || १३ ||

तत्र विवेकासामर्थ्यात्तूष्णींभूतं मां निरीक्ष्य सः प्राक्तनसर्ववृत्तान्तैः सह 
तत्साक्षिणमात्मानं स्मरेत्याह - संस्मरेति | किंचित्तुच्छमसारमेव च किम् || १३ 
||

स्वप्नमात्रमिदं भाति किल कस्मान्न वेत्सि भो |
अहं स्वप्ननरो यत्ते त्वं स्वप्नपुरुषोपमः [ममेति पाठः |]  || १४ ||

असारतामेव प्रकटयति - स्वप्नमात्रमिति | यद्यस्माद्धेतोः || १४ ||

अनाकारमनाख्येयमनाद्यमपकल्पनम् |
इदं चिन्मात्रकाचस्य काचकच्यं जगत्स्थितम् || १५ ||

काचकच्यं कान्तिविशेषः || १५ ||

रूपमीदृशमेवास्य चिन्मात्रस्यास्त्यकृत्रिमम् |
सर्वगस्य यदेतद्यद्यत्र वेत्यस्ति तत्र तत् || १६ ||

तत्राकृत्रिमं चिन्मात्ररूपं स्वाध्यस्ते यथावेदनं सत्त्वादि निर्वाहयतीत्याह - 
रूपमिति || १६ ||

सकारणत्वकलनात्सर्वमस्य सकारणम् |
अकारणत्वकलनादस्य सर्वमकारणम् || १७ ||

अत एव सर्ववस्तूनां सकारणकत्वादिवादा अपि तत्कल्पनानुसारेण व्यवस्थिता इत्याह 
- सकारणत्वेति || १७ ||

आसां प्रजानां त्वस्माकं विराडात्मा स आततः |
वयं हृदि स्थिता यस्य स चास्मच्चिद्वशादितः || १८ ||

समष्टिव्यष्टिभावकल्पनाप्यस्माकमस्मच्चिदधीनैवेत्याह - आसामिति | यस्य 
प्राणिनो हृदि ओजसि वयं स्थिताः सोऽस्माकं विराडात्मा | स च 
अस्मच्चित्कल्पनावशादेव विराड्भावमितः | स्वकल्पनया त्वन्यसाधारणो 
व्यष्टिरेवेत्यर्थः || १८ ||

भविष्यत्यपरोऽन्यासां विराडात्मा स एव च |
कारणं सुखदुःखानां भावाभावात्मकर्मणाम् || १९ ||

एतत्प्राणिवदपरोऽपि प्राणी अन्यासां प्रजानां विराडात्मा भविष्यतीति संभाव्यते | 
तस्मिंस्तु देहे स एव सुखदुःखादीनां भोक्तृतया कारणं नान्योन्यत्रेति 
व्यवस्थितमित्यर्थः | भावाः संपदः | अभावा विपदः | कर्माणि 
सुकृतदुष्कृतानि तेषाम् || १९ ||

विराड्धातुविकारेण विषमस्पन्दनादिना |
तदङ्गावयवस्यास्य जनजालस्य वै समम् || २० ||

जनानां दुर्भिक्षावग्रहादिसाधारणदुःखे तु यो यस्य स्थूलसमष्टिरूपो विराट् 
तदीयधातुविकारभेद एव निमित्तमित्याह - विराडिति द्वाभ्याम् || २० ||

दुर्भिक्षावग्रहातीतमायाति शममेति वा |
यस्माद्विराजो या सत्ता सा सर्गस्यास्य सर्गता || २१ ||

दुर्भिक्षं च अवग्रहश्च अतीतमत्ययः प्रलयश्च एतेषां समाहारो 
यथायोगमायाति शममेति वा | तत्कुतस्तत्राह - यस्मादिति || २१ ||

काकतालीयवत्साधो केषुचिद्दुष्टकर्मसु |
समं पतति दुःखादि पादपेष्वशनिर्यथा || २२ ||

तेषां प्राणिनां समानकालपरिपक्वदुष्टकर्मापि तत्रास्त्येवेत्याह - काकतालीयेति 
|| २२ ||

कर्मकल्पनया संवित् स्वकर्मफलभागिनी |
कर्मकल्पनयोन्मुक्ता न कर्मफलभागिनी || २३ ||

तादृशं कर्मापि चितैव प्राक्कल्पितं चेत्सा तत्फलभागिनी नान्यथेत्याह - 
कर्मेति || २३ ||

या या यत्र यथोदेति कल्पनाल्पाथवाधिका |
सा सा तत्र तथैवास्ते सहेतुकमहेतुकम् || २४ ||

सहेतुककल्पना सहेतुकमेवास्ते | अहेतुककल्पना त्वहेतुकमेवास्ते || २४ ||

नास्त्येव स्वप्नमये कारणसहकारि कारणादिपुरे |
तस्मात्तदनादि शिवं चेतनमजरं परं ब्रह्म || २५ ||

न च स हेतुकत्वकल्पनामात्रेण स्वप्ने सहेतुकता घटादेरस्तीति 
निर्हेतुकजगदसिद्धेश्चिन्मात्रमेव ब्रह्म परमार्थतोऽस्तीत्याह - नास्त्येवेति || २५ ||

एष स्वप्नभ्रमो नाम भाति कश्चिदकारणम् |
कश्चित्सकारणो भाति शून्यः सदसदात्मकः || २६ ||

यतः सदसदात्मकः अत एव शून्यो मिथ्याभूतः || २६ ||

काकतालीयवद्भान्ति स्वप्नाः सकलसंविदः |
ताभ्यस्तुल्योपलम्भत्वान्नान्यज्जगदिदं ततम् || २७ ||

स्वप्नोक्तो न्यायो जाग्रज्जगत्यापि तुल्योपलम्भत्वादेव बोध्य इत्याह - काकातालीयेति | 
चितः स्वप्नाद्वा अन्यन्न || २७ ||

सकारणतया रूढमिह यत्तत्सकारणम् |
अकारणतया रूढमिह यत्तदकारणम् || २८ ||

सकारणत्वाकारणत्वप्रसिद्धिरप्यत्र स्वप्नवदेव व्यवस्थितेत्याह - 
सकारणतयेति || २८ ||

कार्यकारणमयक्रमोदितं स्वप्न एष चितिभानमात्रकम् |
जाग्रदाख्यमहतः स्वभावकं तेन शान्तमखिलं परं विदुः || २९ ||

स्वप्ने कार्यकारणमयक्रमोदितं यत्स्वभावकं चितिभानमात्रकमेवेति एष निर्णयो 
जाग्रदाख्यस्य महतः स्थूलप्रपञ्चस्यापि तुल्य इति शेषह् | तेन हेतुना अखिलं 
शान्तं परमेवेति विदुर्ब्रह्मविद इत्यर्थः || २९ ||

सत्यकारणका भावाः के ते शृणु महामते |
कारणं किं स्वभावानां किमिहाकाशकारणम् || ३० ||

ननु सर्वभावानां सत्यं ब्रह्मैव कारणमस्तु | सत्यकारणकत्वाच्च तेऽपि सत्याः 
सन्तु | तथा च कथं सर्व ब्रह्मैव कथं वा सत्याद्वैतं तत्राह - 
सत्यकारणका इति | हे महामते अस्यां शङ्कायामुत्तरं तेऽहं वदामि | त्वं 
शृणु | के ते भावा आयुष्मतः सत्यकारणका अभिमताः | किं स्वभावानां सत्यं 
कारणम् | किं सत्यस्वभावानां सत्यं कारणमुत मिथ्यास्वभावानाम् | किं 
सजातीयानामुत विजातीयानाम् | आद्ययोर्ब्रह्मणो ब्रह्मैवोत्पद्येत न जगत् | द्वितीययोर्न 
ब्रह्मजस्य सत्यतासिद्धिरित्यकारणत्वमेव फलत इति किं त्वया साधितं स्यात् | किं च 
सर्वेषु कल्पेषु पृच्छामः | किमिहाकाशस्य कारणम् | 
आद्यकल्पयोराकाशपदवाच्यतावच्छेदकवैलक्षण्यासिद्धिर्द्वितीययोस्तत्सत्यत्वा##-

पृथ्व्यादेर्घनपिण्डत्वसर्गादेः किं च कारणम् |
किं कारणमविद्यायाः कारणं किं स्वयंभुवः || ३१ ||

अयं न्यायः पृथ्व्यादावपि योज्य इत्याह - पृथ्व्यादेरिति || ३१ ||

सर्गादौ कारणं किं स्याद्वायूनां तेजसां च किम् |
किमपां वेदनामात्ररूपाणां गगनात्मकम् || ३२ ||

वेदनातिरेकेण तत्स्वरूपानिरूपणाद्वेदनामात्ररूपाणां 
साधकाभावादेवासिद्धेर्गगनात्मकं शून्यम् || ३२ ||

पिण्डग्रहे देहलाभे मृतानां किं च कारणम् |
एवमेव प्रवर्तन्ते सर्गाः प्रथमतोऽखिलाः || ३३ ||

एवमेव प्रवर्तन्ते जगत्यावलयन्ति च |
चक्रकाणीव नभसि चिरसंप्रेक्षणादृशा || ३४ ||

तस्मात्परिशेषादकारणका भ्रान्तिमात्ररूपा इति सिद्धमित्याह - एवमेवेति | 
चिरसंप्रेक्षणा चिरकालमनुभवस्तत्प्रयुक्तभ्रान्तिदृशा || ३४ ||

एवमेव प्रवृत्तेन सर्गेण ब्रह्मरूपिणा |
पश्चात्यस्वस्यैव रूपस्य संज्ञाः पृथ्व्यादिकाः कृताः || ३५ ||

ब्रह्मरूपिणा हिरण्यगर्भाकृतिना पृथ्व्यादिरूपस्य स्वस्यैव 
पृथ्व्यादिसंज्ञाः कृताः || ३५ ||

वातस्पन्दवदाभान्ति सर्गाः पूर्वं चिदम्बरे |
स्वयमेव च कुर्वन्ति देहकारणकल्पनाः || ३६ ||

अत एव प्रथमं मनोराज्यवदतिसूक्ष्माश्चिराभ्यासेन स्थूलीभूता 
देहकर्मादिकारणकल्पनाः कुर्वन्ति || ३६ ||

यद्यथा कल्प्यते धत्ते तत्तथा नियतिर्वपुः |
कल्पितायाश्चितेर्यस्मादेवमेतन्निजं वपुः || ३७ ||

तत्राद्यकल्पने यद्यथा कल्प्यते तत्तथा वपुर्नियतिः संपद्यते | इदं च स्वेन 
संकल्पितपदार्थेषु स्वानुभवसिद्धमित्याह - कल्पिताया इति || ३७ ||

यद्यद्भानात्मकं रूपं प्रथमं चेतितं चिता |
स्वतोऽहमेव चित्येव तदद्यापि तथा स्थितम् || ३८ ||

चिता सर्गानुकूलहैरण्यगर्भचिता || ३८ ||

पुनरन्येन यत्नेन तदुत्कृष्टेन सैव चित् |
शक्ता तदन्यथाकर्तुं यत्नेन महता पुनः || ३९ ||

आद्यकल्पनाया अन्यथाभावस्तु महतामपि महद्भिर्यत्नैः कदाचिदेव भवतीत्याह 
- पुनरिति | यथा नन्दिनहुषादेः सुरसर्पादिभावमिति भावः || ३९ ||

कल्प्यते कारणं यत्र तत्र कारणसारता |
न कल्प्यते विदा यत्र कारणं तदकारणम् || ४० ||

क्वचिद्दुग्धादौ दध्यादिभावायातञ्चनकालोष्मादिकारणं कल्प्यते | 
वायवादेर्घनद्रवादिभावाय तत्कल्पनमप्यशक्यमित्याह - कल्प्यत इति || ४० ||

वात्यावर्तवदाभातमिदं प्रथममाततम् |
असदेव यथा भातं तथैवाद्यापि संस्थितम् || ४१ ||

तत्र चितः अचित्प्रतिभासो न कार्यं किंतु ज्ञेयं प्राथमिकत्वात्तु इदानीमप्यनुवर्तत 
इत्याह - वात्यावर्तवदिति || ४१ ||

संभूय केचन शुभाशुभमात्मकर्म कुर्वन्ति तस्य सदृशं 
फलमाप्नुवन्ति |
संप्राप्नुवन्ति च शिलाशनिवच्च केचिद्दुःखं त्वकारणकमेव 
सहस्रसंख्याः || ४२ ||

यत्तु मया पृष्टं सममेवाशुभं कर्म किमिमाः सकलाः प्रजाः | कुर्वन्ति किम् इति 
तस्योत्तरं वदन्नुपसंहरति - संभूयेति | केचन जीवाः संभूयापि 
शुभाशुभं कर्म कुर्वन्ति तस्य फलमपि संभूयैव प्राप्नुवन्ति | केचित्तु 
कर्तृत्वाभिमानरहितत्वादकर्तारोऽपि सहस्रसंख्या अकारणकमेव दुःखं 
संप्राप्नुवन्ति जीवन्मुक्ताः | यथा गिरिशिखरशिला 
दुष्कृतमकुर्वाणाप्यशनिपातमनुभवति तद्वदित्यर्थः || ४२ ||

इत्यार्षे श्रीवा०वा० दे० मो० नि० उ० अवि० वि० श० कारणविचारो 
नामैकोनपञ्चाशदधिकशततमः सर्गः || १४९ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे उत्तरार्धे 
कारणविचारो नामैकोनपञ्चाशदधिकशततमः सर्गः || १४९ ||

पञ्चाशदधिकशततमः सर्गः १५०

मुनिरुवाच |

एवंप्रकारया युक्त्या तेनायं मुनिना तदा |
तथाहं बोधितो येन गतो विदितवेद्यताम् || १ ||

तद्वाक्यैः स्वात्मबोधोऽत्र तत्सहस्थितिरात्मनः |
प्राग्देहगमनाशक्तेः प्रश्ने दाहादि चोच्यते || 

अयमहं तेन मुनिना एवं प्रागुक्तप्रकारया युक्त्या तथा बोधितो यथा तेन 
बोधनेन तदैव विदितवेद्यतां तत्त्वज्ञतां गतः || १ ||

ततोऽसौ न मया त्यक्तश्चिरप्रार्थनया तया |
अवसत्तेन तत्रासौ मृतस्यापि तथैव च || २ ||

चिरप्रार्थनया तया भक्त्या अनुवृत्त्या सेवया तेन विनयादिगुणकदम्बेन च 
वशीकृतोऽसौ मृतस्य आत्मविचारशून्यत्वात्प्राङ्मृतप्रायस्यापि मम तत्र 
गृहे तथैव अवसत् | तथा चोक्तं वृद्धैः - गच्छतस्तिष्ठतो वापि जाग्रतः 
स्वपतोऽपि वा | न विचारपरं चेतो यस्यासौ मृत उच्यते || इति || २ ||

येनैतन्मुनिना प्रोक्तमिन्दूदयशुभं वचः |
सोऽयं पश्य मुनिश्रेष्ठस्तव पार्श्वे व्यवस्थितः || ३ ||

तथाविधो दयालुर्मदुपदेष्टा मुनिरिदानीं त्वत्पार्श्वत एवास्तीति तं दर्शयति - 
येनेति || ३ ||

अनेनोक्तमनुक्तेन ममैतन्मोहघातिना |
दृश्यपूर्वापरज्ञेन यज्ञेनेवात्तमूर्तिना || ४ ||

आत्तमूर्तिना धृतशरीरेण यज्ञेन मदीययज्ञादिसुकृतेनेव स्थितेन || ४ ||

अग्निरुवाच |

तदाकर्ण्य वचस्तस्य मुनेर्व्याधोऽभवत्तदा |
प्रत्यक्षः स्वप्नसर्गः किमिति खिन्न इव स्मयात् || ५ ||

तन्मुनेर्वच आकर्ण्य व्याधः स्वप्नसर्गस्तदुपदेष्टा मुनिरिदानीं मत्प्रत्यक्षः किं 
संभावित इति असंभावनया विस्मयात्खिन्न इव अभवत् || ५ ||

व्याध उवाच |

अहो महच्चित्रमिदं मुने मनसि दुःसहम् |
कथितं मेऽद्य भवता भवतापापहारिणा || ६ ||

असंभावनामेव सस्पष्टमाह - अहो इति || ६ ||

यत्स्वप्नकथितस्येयं जाग्रत्प्रत्यक्षतोच्यते |
लभ्यतेऽपि च तन्नाम वेद चित्रमिदं मुने || ७ ||

किं तच्चित्रं मया कथितं तदाह - यदिति | स्वप्ने स्वोपदेष्ट्टत्वेन कथितस्य 
मुनेरिदानीं जाग्रत्प्रत्यक्षता यदुच्यते मया च प्रत्यक्षमुपलभ्यते तदहं चित्रं 
वेदेत्यर्थः || ७ ||

कथमेष महान्स्वप्नपुरुषः स मुनीश्वर |
जाग्रत्यपि स्थिरीभूतो भूतो बालमतेरिव || ८ ||

भूतो वेतालः || ८ ||

एवमाश्च्र्यमाख्यानमुच्यतां मे यथाक्रमम् |
कुतः कस्य किमेतद्वा परमो हि स विस्मयः || ९ ||

एवंविधमाश्चर्यमिदमाख्यानं मे यथाक्रमं संपूर्णमुच्यताम् | इदं 
स्वाप्नपुरुषस्येदानीं दर्शनं कुतो निमित्तात्कस्य वेदं दर्शनं किं वा स्वप्नो 
जाग्रद्वा || ९ ||

मुनिरुवाच |

ततः शृणु महाभाग वृत्तं चित्रं किमत्र मे |
कथयामि समासेन सहसा मां कुरु त्वराम् || १० ||

अनेनैतत्तदा तत्र वर्णितं बोधनाय मे |
बुधोऽहमभवं चाशु महतोऽस्य तया गिरा || ११ ||

अनेन त्वत्पार्श्वस्थेन मुनिना || ११ ||

तत एतद्गिरा पूर्वं स्वस्वभावः स्मृतो मया |
अवदातोऽवदातेन नभसेव तपात्यये || १२ ||

पूर्वः अनादिसिद्धसन्मात्रस्वभावः | तपात्यये माघमासात्यये | हिमात्यय इति यावत् 
|| १२ ||

अहो नु सोऽहमभवं मुनिरित्युदिताशयम् |
अहमासं हृदा स्फीतात्स्नातोऽवस्थितविस्मयात् || १३ ||

ततोमे पूर्वमुनिभावोऽपि स्मृतिभागत इत्याह - अहो इति | 
अवस्थिताद्विस्मयाद्धृदा स्नात इवार्द्रीकृत आसम् || १३ ||

इमां भोगास्थयावस्थां प्राप्तोऽस्म्यज्ञ इवाध्वगः |
धावञ्छ्रमार्तिरम्ब्वर्थी व्यर्थया मृगतृष्णया || १४ ||

तामवस्थामनुशोचति - इमामित्यादिना | श्रमप्रयुक्ता आर्तिर्यस्य 
तथाविधोऽध्वगः पुरुषोऽम्ब्वर्थी सन् व्यर्थया मृगतृष्णयेव भोगास्थया 
अहमिमामवस्थां प्राप्तोऽस्मि || १४ ||

कष्टं दृश्योपलम्भेन भ्रान्तिमात्रात्मना सता |
बालो वेतालकेनेव प्राज्ञोऽपि च्छलितो ह्यहो || १५ ||

अहो नु चित्रमेतेन मिथ्या~जानेन वल्गता |
नीतः सर्वार्थशून्येन पदवीं कामिमामहम् || १६ ||

अथवा यः सोऽहमपि भ्रान्तिमात्रं न सन्मयः |
तथापि चित्रशतता यन्नामासद्विडम्ब्यते || १७ ||

अथवा यः सोऽहमिति प्रत्यभिज्ञाविषयस्तत्ताहंतादिः सोपि भ्रान्तिमात्रम् | तथा च 
कस्य चित्रमिति नो वाच्यम् | तथापि यत्साक्षिणा असद्रूपं विडम्ब्यते तत्र चित्रशतता 
अस्त्येवेत्यर्थः || १७ ||

नाहमस्मि [नायमस्मीत्यपि पाठः |] न चैवेयमिदं नायमपि भ्रमः 
|
चित्रं सर्वमिदं मिथ्या सर्वं च सदिव स्थितम् || १८ ||

किमिदानीं मया कार्यमिह बन्धभिदान्तरः |
विद्यते मेऽङ्कुरश्छेद्यं तत्तावत्संत्यजाम्यहम् || १९ ||

बन्धंन् भिनत्तीति बन्धभित् आन्तरो यो ब्रह्माकारवृत्तिविशेषः सोऽङ्कुरो विद्यते 
तदपि छेद्यमेवेति तत्तावत्संत्यजामि || १९ ||

आस्तामेतदविद्यैषा व्यर्थरूपा किमेतया |
भ्रान्त्या भ्रान्तिरसद्रूपा त्यक्तैवैषा मयाधुना || २० ||

जगद्भ्रान्तिस्तु अविद्यात्वाद्विद्यावृत्त्यैवोच्छिन्नैवेति न सेदानीं त्याज्येत्याह - 
आस्तामिति || २० ||

उपदेष्टा मुनिरयमेषोऽत्र भ्रान्तिमात्रकम् |
ब्रह्मैवाहमिवाभाति रूपमेतद्दिवाभ्रवत् || २१ ||

अयमुपदेष्टा मुनिरपि अहं शिष्य इव ब्रह्मैव तथा आभातीति न 
त्यक्तव्यान्तरमस्तीत्यर्थः | दिवा वा दृष्टाभ्रपुरुषवत् || २१ ||

तदेवं तावदुदितज्ञानं वक्ष्ये महामुनिम् |
इति संचिन्त्य स मुनिस्तत्र प्रोक्त इदं मया || २२ ||

उदितं ज्ञानंन् यस्मात्तं गुरुं महामुनिं एवं वक्ष्यमाणं स्वाभिप्रायं 
ज्ञानं वक्ष्ये || २२ ||

मुनिनायक गच्छामि गच्छरीरमिदं निजम् |
द्रष्टुं यच्च प्रवृत्तोऽस्मि शरीरं तदपीक्षितुम् || २३ ||

तत् आश्रमस्थं निजं मुनिशरीरं यच्चेदं प्राणिशरीरं द्रष्टुं प्रवृत्तोऽस्मि 
तदपि ईक्षितुं बहिर्गच्छामीत्यर्थः || २३ ||

इत्याकर्ण्य स मामाह हसन्मुनिवरस्तदा |
कुतस्तौ भवतो देहौ तौ सुदूरतरं गतौ || २४ ||

तौ देहौ कुतो भवतः स्तः | यतस्तौ दाहेन भस्मीभावात्सुदूरतरं गताविति भावः || 
२४ ||

गच्छात्मनैव वा पश्य वृत्तान्तं वृत्तकोविद |
पश्य तावद्यथावृत्तं दृष्टान्तं ज्ञास्यसि स्वयम् || २५ ||

आत्मना स्वयमेव गत्वा तद्वृत्तान्तं पश्य वा || २५ ||

इति संचिन्त्य तं देहं विदं भूसत्तयाश्मिकम् |
त्यक्त्वा चिदात्मा तत्प्राणात्पवने योजितो मया || २६ ||

इति तेनोक्ते सतीति शेषः | अहं तं प्राक्तनं देहं संचिन्त्य तत्र गन्तुकामेन मया 
स्वसंविदं स्वाप्नभूसत्तया आस्मिकं पार्थिवशरीरमेवाहमस्मीति कल्पितं रूपं 
त्यक्त्वा प्राणोपहितचिदात्मा स्वजीवस्तत्प्राणात् द्वारभूतात्पवनस्कन्धे योजितः || २६ ||

प्राक्तनं देहमालोक्य यावदायाम्यहं मुने |
इहैव तावत्स्थातव्यमित्युक्त्वाहं गतोऽनिलम् || २७ ||

मुनिं प्रति किमुक्त्वा त्वमनिलं प्रविष्टस्तदाह - प्राक्तनमिति | गतः प्रविष्टः || 
२७ ||

अथ वातरथारूढो गगनं भ्रान्तवानहम् |
पुष्पामोद इवानन्तं गत्वा च त्वरया चिरम् || २८ ||

ततश्चिरमपि भ्रान्त्वा यदा गलबिलं चलन् |
अहं न प्राप्तवांस्तस्य किंचिदस्याशयस्थितः || २९ ||

ततोऽहं चिरमपि भ्रान्त्वा बहिर्निर्गमनद्वारं तस्य प्राणिनो गलबिलं किंचिदन्यदपि 
द्वारं न प्राप्तवांस्तदा वाताशयस्थितोऽहं खेदमुपायात इति परेणान्वयः || २९ ||

तदा खेदमुपायातः परमं पुनरागतः |
इदमेव जगज्जालमहमालानमात्मनः || ३० ||

ततः परममिदमेवात्मन आलानं बन्धनस्तम्भभूतं स्वगृहं पुनरागतः 
सन्निह इममनुत्तमं मुनिं स्वगुरुमग्रे उपलब्धवानिति प्रेणान्वयः || ३० ||

इहेमं लब्धवानग्रे ततो मुनिमनुत्तमम् |
पृष्टवानहमेकाग्रस्तत एवमिदं गृहे || ३१ ||

इदं वक्ष्यमाणम् || ३१ ||

किमेतद्भगवन्ब्रूहि पूर्वापरविदांवर |
त्वं पश्यसि यथावृत्तमुत्तमज्ञानचक्षुषा || ३२ ||

यस्य देहं प्रविष्टोऽहं स च मद्वपुरेव च |
क्व तावुभौ गतौ देहौ न लब्धौ केन हेतुना || ३३ ||

स च प्राणी || ३३ ||

मयातिचिरमाभोगि भ्रान्तं संसारमन्डलम् |
स्थावरादाऽऽत्मनः कस्मात्प्राप्तं गलबिलं न तत् || ३४ ||

आ आत्मन इति च्छेदः | आ स्थावरादात्मन आभोगि विशालं संसारमण्डलं 
भ्रान्तमित्यन्वयः || ३४ ||

गत्वेति पृष्टः स मुनिः समुवाच महाशयः |
जानासि तत्स्वयं कस्मादिति तामरसेक्षण || ३५ ||

कुमिवाच तदाह - जानासीति | तत्पूर्वस्वशरीरादिवृत्तं मदुक्तोपायं विना 
स्वयं स्वबुद्ध्यैव कस्माज्जानासि | तामरसेक्षणेति 
संबोधनान्नाक्षिसौन्दर्यमात्रेण तद्द्रष्टुं शक्यमिति सूच्यते || ३५ ||

एतदालोकयसि चेत्स्वयं योगैकसंविदा |
तत्पश्यस्येव निःशेषं यथा करतलाम्बुजम् || ३६ ||

तर्हि तद्दर्शने क उपायस्तत्राह - एतदिति | योगैकाग्रया संविदा आलोकयसि चेत्तत्तर्हि 
ज्ञानचक्षुषा एतन्निःशेषं समग्रं पश्यस्येव || ३६ ||

तथापि यदि शुश्रूषा तवास्ति वचसा मम |
तदिदं शृणु वक्ष्यामि यथावृत्तमखण्डितम् || ३७ ||

यदि मद्वचनेनैव श्रोतुमिच्छा न द्रष्टुमिच्छा तर्हि यथावृत्तं वक्ष्यामि 
शृणु || ३७ ||

तपस्तामरसोष्णांशुः कल्याणकमलाकरः |
ज्ञानाब्जस्य हरेर्नाभिर्नास्ति तावदयं भवान् || ३८ ||

तत्र स्वजीवतत्त्वं प्रथमं बुध्यस्व ततस्ते पूर्वदेहवृत्तान्तं कथयिष्यामीति 
मन्यमानो व्यष्टिजीवभावमिथ्यात्वं समष्टिभावस्यैव सत्यत्वं त्रीणि 
रूपाणीत्येव सत्यम् इति श्रुतिदर्शितन्यायमाश्रित्याह - तप इति | भवान् अयं 
त्वयानुभूयमानव्यष्टिजीवविशेषरूपो नास्ति | किंतु सर्वप्राणितपस्तामरसानां 
सुकृताब्जानां फलदानेन विकासनेनोष्णांशुः सूर्यभूतः सर्वकल्याणानां 
मानुषानन्दादिप्राजापत्यानन्दान्तानां सुखानां कमलाकर इव समष्टिभूतो 
हरेर्ज्ञानस्वरूपस्य नाभ्यब्जस्य नाभिः कर्णिका तदधिरूढसर्वजीवसमष्ट्यात्मा 
हिरण्यगर्भ एवासि || ३८ ||

स त्वं कदाचित्तपसि स्थितः स्वप्नदिदृक्षया |
कस्यचिद्धृदयं जन्तोः प्रविष्टः पुष्टसंविदा || ३९ ||

तर्हि मम कथं व्यष्टिभावस्तत्रैते भ्रान्तिविशेषाश्चागतास्तत्राह - स त्वमिति | 
व्यष्टिभावस्वप्नदिदृक्षया तषसि मनोराज्यरूपे आलोचने स्थित आश्रमे तापसोऽभूः 
| तत्र पुष्ट्या व्यष्टिभावसंविदा परशरीरान्तःस्वप्नादिकौतुकदिदृक्षया 
कस्यचिज्जन्तोर्हृदयं प्रविष्टः || ३९ ||

यत्त्वं प्रविष्टो हृदयं तत्रेदं भुवनत्रयम् |
दृष्टवानसि विस्तीर्णं रोदसी विपुलोदरम् || ४० ||

इति त्वयि चिरं व्यग्रे देहस्तस्य तथापि च |
स संसुप्ताकृतिर्यत्र स्थितस्तत्र महावने || ४१ ||

इत्यनया रीत्या त्वयि चिरं परशरीरान्तर्गतस्वप्नदर्शनव्यग्रे सति तव देहस्तथा तत्र 
महावने सुप्ताकृतिस्त्वत्प्रविष्टः स प्राणी स्थितस्तस्य देहोऽपि च स युष्मदाश्रमो 
युष्मदाश्रमकुटीसहितस्तेनाग्निना दग्ध इति दशमश्लोकेनान्वयः || ४१ ||

लग्नोऽग्निर्धूमधूम्राभ्रसाम्बराम्बरडम्बरः |
वलद्बलचलालातचक्रसूर्येन्दुमण्डलः [स्फुरद्बल इति पाठो 
व्याख्यानुकूलः |] || ४२ ||

तत्र महावने अग्निर्लग्नः | तमेवाग्निं वर्णयति - धूमधूम्राभ्रेत्यादिना | 
स्फुरद्भिर्बलाच्चलद्भिरलातचक्रैः संपादितानि सूर्यमण्डलानीन्दुमण्डलानि च 
येन || ४२ ||

दग्धाभ्रभस्मसंपूर्णधूमाभ्रासितकम्बलैः |
आनीलाकाशदलपैरिव संछादिताम्बरः || ४३ ||

दग्धाभ्रेषु भस्मसंपूर्णैर्धूमाभ्रलक्षणैरसितकम्बलैरानीलान्याकाशदलानि 
दिश आवरणेन पान्ति तथाविधैः संछादिताम्बरः || ४३ ||

दरीगृहविनिष्क्रान्तसिंहनिर्ह्रादतर्जितैः |
स्फुटैश्चटचटास्फोटैर्जडीकृतदिगन्तरः || ४४ ||

जडीकृतदिगन्तरो बधिरीकृतदिगन्तरालजः || ४४ ||

तालीतमालमालानां गतानामग्निवृक्षताम् |
पातैरुत्पातवह्न्यभ्रकवत्करकरैर्घनः || ४५ ||

सर्वतोऽग्निव्याप्त्या अग्निवृक्षतां गतानां तालीतमालमालानां पातैः 
स्फुटतामुत्पातवह्निवदुत्पाताभ्रवच्च कवतां ध्वनतां करकरैः कलकलैर्वनो 
निबिडितः || ४५ ||

दूरदेशगतैर्दृष्टस्थिरसौदामनीधिया |
द्रवत्कनकनिष्पन्दकुट्टिमं व्योम दर्शयन् || ४६ ||

व्योमद्रवत्कनकनिष्यन्दलिप्तं कुट्टिममिव कृत्वा प्रदर्शयन् || ४६ ||

कणैस्तारागणं कान्तैर्व्योम्नि द्विगुणतां नयन् |
वक्षःस्थबालवनितानयनानन्दनन्दनः || ४७ ||

कणैर्विस्फुलिङ्गैस्तारागणं द्विगुणतां नयंस्तैरेव कणैर्व्योम्नि वक्षस्थाया 
ज्वालालक्षणाया बालवनिताया नयनानन्दनैः कटाक्षैर्नन्दन आनन्दयन् || ४७ ||

ज्वालाधमधमाशब्दप्रध्मातगगनोदरः |
दरीगृहविनिष्क्रान्तभ्रान्तोन्निद्रवनेचरः || ४८ ||

अर्धदग्धद्रवत्सिंहमृगव्याधविहंगमः |
क्वथत्सरःसरित्स्रोतोरन्धितोग्रवनेचरः || ४९ ||

रन्धिताः पाचिता उग्रा वनेचरा व्याधव्याघ्नादयो जलचराश्च येन || ४९ || 

वलज्ज्वालाज्वलद्बालचमरीचारुचञ्चुरः |
दह्यमानवनप्राणिमेदोगन्धावृताम्बुदः || ५० ||

एन कल्पाग्निकल्पेन वल्गता वनवह्निना |
सयुष्मदाश्रमो दग्धः सर्पेणेव प्रसर्पता || ५१ ||

तेन वर्णितप्रकारेण वनवह्निना सयुष्मदाश्रमो युष्मदाश्रमसहितः स ते 
देहस्तस्य प्राणिनो देहश्च दग्धः || ५१ ||

व्याध उवाच |

तत्र तस्याग्निदाहस्य हेतुः कः प्राकृतो मुने |
तद्वनं ते बटुवराः सर्वं नष्टं कथं सह || ५२ ||

को हेतुः प्राकृतः प्रसक्तः | ते बटुवरास्त्वत्प्रविष्टब्रह्मचार्यादिदेहाः | सह 
युगपत् सर्वं कथं नष्टम् || ५२ ||

मुनिरुवाच |

संकल्पकमनस्पन्दः संकल्पादिक्षयोदये |
यथा हेतुर्निरास्पन्दोऽचिराद्धि त्रिजगत्तथा || ५३ ||

संकल्पादिक्षयोदये यथा संकल्पकपुरुषमनःस्पन्दो हेतुस्तथा 
त्रिजगत्संकल्पकस्य विधातुरचिरात्प्रवृत्तो मनःस्पन्द एव त्रिजगदिति तत्क्षयोदयेऽपि 
तथा तन्मनःस्पन्द एष हेतुरित्यर्थः || ५३ ||

हृदये च वनान्ते च क्षोभाक्षोभेषु कारणम् |
यथा स्पन्दोऽचिरात्स्पन्दस्तथा त्रिजगतामिह || ५४ ||

यथा हृदये भयादिना क्षोभाक्षोमेषु अचिरात्स्पन्दो हेतुस्तथा त्रिजगतां वनान्ते च 
क्षोभाक्षोभेषु स एव हेतुरित्यर्थः || ५४ ||

धातुः संकल्पनगरं जगत्तत्स्पन्दनं त्विह |
प्रजोदयक्षयक्षोभवर्षावर्षादिकारणम् || ५५ ||

ब्रह्मादिमानसोऽप्यस्य सोऽप्यन्यत्र चिदम्बरे |
इत्यपर्यवसानेयं शान्तैका चिन्नभोगतिः || ५६ ||

अस्य जगतो ब्रह्मादिमानसो मनःसमष्टिहेतुः सोऽप्यन्यत्रान्यमानसे चिदम्बरे 
कल्पितः सोऽप्यन्यत्र सोऽप्यन्यत्रेत्येषा मायाशबलस्य चिन्नभसो गतिः 
कल्पनापरम्परा अपर्यवसाना | अनवस्थितैवेत्यर्थः || ५६ ||

चितिनभसि चिन्नभःश्रीः कचतीति निरामया विदुषाम् |
मूर्खाणां तु यथैषा यादृग्वा तन्मयीह न सत् || ५७ ||

निष्कृष्टदर्शने तु चितिनभसि चिन्नभःश्रीरेव कचतीति निरामया विदुषां दृष्टिः | 
मूर्खाणां त्वापातदर्शनरूपा एषा दृष्टिर्यादृग्वा भासते तन्मययेव इह 
परमार्थे तु न सत् | अलीकैव सेत्यर्थः || ५७ ||

इत्यार्षे श्रीवासिष्ठमहारामायणे वाल्मी० दे० मो० नि० उ० अ० वि० श० परमोपदेशो 
नाम पञ्चाशदधिकशततमः सर्गः || १५० ||

इति श्रीवासिष्ठमहारामायणतात्पर्यप्रकाशे निर्वाणप्रकरणे उत्तरार्धे 
परमोपदेशो नाम पञ्चाशदधिकशततमः सर्गः || १५० ||

अन्यमुनिरुवाच |

तत्र ते नगरं तानि गृहाणि तरवश्च ते |
क्षिप्रेण शुष्कतृणवत्सर्वं भस्मत्वमागतम् || १ ||

दग्धाश्रमतनोर्वह्नेः प्रशमो भस्मनोऽनिलैः |
वर्ण्यतेऽयं नयस्तस्मात्स्वप्ने जागरितस्थितिः || १ ||

न केवलमाश्रमादिकमेव किंतु नगरादि सर्वं भस्मत्वमागतम् || १ ||

तत्रैवं भस्मतां प्राप्ते सुप्ते ते भवतस्तव |
तनू तथातिसंतापविदारितमहाशिले || २ ||

तथा अतिसंतापविदारितमहाशिवे तत्राश्रमे भवतो वर्तमानस्य तव सुप्ते ते द्वे तनू 
शरीरे एवमुक्तप्रकारेण भस्मतां प्राप्ते इत्यन्वयः || २ ||

स शशाम शनैर्वह्निर्निःशेषीकृतकाननः |
परिपीतार्णवोऽगस्त्य इवास्तं समुपाययौ || ३ ||

परिपीतार्णवोऽगस्त्य इव आदावङ्गारमात्रशेषेण शशाम | ततोऽस्तमदर्शनं 
समाययौ || ३ ||

तस्मिन्नस्तं गते वह्नौ तद्भस्मेद्धं सुशीतलम् |
दुधाव कणशो वायुरशेषं पुष्पराशिवत् || ४ ||

आदौ इद्धं पश्चात्सुशीतलम् | वायुर्दुधाव व्यधूनयत् || ४ ||

ततो न ज्ञायते नासीत्क्वाश्रमः क्व तनू तथा |
क्व पेटकं बहूनां तत्स्वप्नपूर्जाग्रतो यथा || ५ ||

बहूनां जनानां पेटकं करण्डभूतं तन्नगरम् || ५ ||

अभावमुपयाते ते यदैवं भवतस्तनू |
स्वपतस्ते भ्रमवतः संविदेव विजृम्भते || ६ ||

तस्मात्क्व तद्गलबिलं विराडात्मा स च क्व ते |
दग्धो दग्धस्य सौजस्कः सौजस्कस्यैव देहकः || ७ ||

देहदाहेऽपि तदोजः परिशेषमाशङ्क्याह - सौजस्क इति | ओजःसहितस्यैव तस्य 
सुप्तस्य सौजस्क एव देहको दग्धः || ७ ||

लब्धवानसि नो तस्माद्धेतोर्देहद्वयं मुने |
अनन्ते स्वप्नसंसारजाग्रतीहावतिष्ठसे || ८ ||

स्वप्नसंसारात्मके जाग्रत्यवतिष्ठसे || ८ ||

तदेवं स्वप्न एवायं जाग्रद्भावमुपागतः |
सर्वे वयमिह स्वप्नपुरुषास्तव सुव्रत || ९ ||

तथा च जाग्रत्स्वप्नयोर्भेदो नास्तीति यत्प्रागुक्तं तदिदं दर्शितमित्याशयेनाह - 
तदेवमिति || ९ ||

अस्माकं त्वं स्वप्नरस्तव स्वप्ननरा वयम् |
अयमेव चिदाकाशः सर्वदात्मात्मनि स्थितः || १० ||

सर्वदा अवस्थात्रयेऽप्यात्मनि अद्वयस्वस्वभावे || १० ||

ततः प्रभृति संपन्नो भवान्स्वप्ननरो भवन् |
जाग्रत्प्रत्ययवाञ्जाग्रन्नरो गार्हस्थ्यसुस्थितः || ११ ||

प्राक् स्वप्ननरो भवन्नपि भवांस्ततः प्रभृति जाग्रन्नरः संपन्नो गार्हस्थ्ये 
सुसंस्थितः || ११ ||

एतत्ते कथितं सर्वं यथावृत्तमशेषः |
अनुभूतं सुदृश्यं च ध्यानेनैतच्च पश्यसि || १२ ||

संदेहे त्वमपि ध्यानेन एतन्मदुक्तं सर्वं पश्यसि द्रक्ष्यसि | वर्तमानसामीप्ये 
वर्तमानवत् || १२ ||

इत्यादिमध्यरहितोऽयमनन्तरूपः संविद्घनः कचति काञ्चनतापवत्खे |
तत्फाललोलवपुरात्मनि चिन्मयात्मा सर्गात्मभिर्विकसितैरसितैः सितैश्च || १३ ||

खे काञ्चनमयस्ताप आतपस्तद्वत् यः कचति तत्फालः स्वकचनशक्त्युत्फालस्तेन 
लोलवपुः संश्चिन्मयात्मा आत्मनि दुष्कर्मफलभूतैरसितैः सत्कर्मफलभूतैः 
सितैश्चान्मिश्रकर्मफलभूतैर्मिश्रैश्च विकसितैः सर्गात्मभिर्भावैः संविद्घन 
एव कचति नान्य इत्यर्थः || १३ ||

इत्यार्षे श्रीवासिष्ठ० वाल्मी० दे० मो० नि० उ० अवि० वि० श० अभावदर्शनं 
नामैकपञ्चाशदधिकशततमः सर्गः || १५१ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे 
उत्तरार्धेऽभावदर्शनं नामैकपञ्चाशदधिकशततमः सर्गः || १५१ || 

मुनिरुवाच |

इत्युक्त्वा स मुनिस्तत्र तूष्णीं स्वशयने निशि |
आसीद्विस्मयतश्चाहमथाशं प्रोह्यमानवत् || १ ||

स्वप्नार्थसत्यताशङ्कां निवार्यान्यमुनिर्मुनेः |
इह व्याधगुरुत्वस्य हेतूक्तिमुपचक्रमे || 

अथ अहं वात्ययाप्रोह्यमानवदासम् || १ ||

ततश्चिरेण कालेन मयोक्तं तस्य सन्मुने |
एवं स्वप्नो विभो सर्वः सद्रूप इति मे मतिः || २ ||

सद्रूपो यथार्थः मे मतिरित्युक्त्या असंभावनया विस्मयो द्योतितः || २ ||

अन्यमुनिरुवाच |

सत्संभवति यत्रान्यत्तत्रेदं सदिति स्मयः |
युक्तो यत्र त्वेतदेव सत्ताल्पं तत्र का प्रमा || ३ ||

यत्र यदि अन्यज्जाग्रद्वस्तु सत् संभवति संभवेत् तत्र तर्हि इदं स्वप्नादि सदिति स्मयो 
विस्मयो युक्तः स्यात् | यत्र तु एतज्जाग्रद्दृश्यमेव सत्तया अल्पं सत्ताल्पं 
मिथ्याभूतं तत्र स्वप्ने सत्यतायाः का प्रमा | सुतरां मिथ्यात्वमेवेत्यर्थः || ३ ||

यथा स्वप्नस्तथैवायमादौ सर्गोऽवभासते |
पृथ्व्यादिरहितोऽप्येष पृथ्व्यादिभिरवस्थितः || ४ ||

इत्थमद्यतनात्स्वप्नात्सर्गस्वप्नोऽमलात्मकः |
शृणु पुष्करपत्रक्ष मुने व्याध महागुरो || ५ ||

इत्थं परिदृश्यमानादद्यतनादस्मदीयस्वप्नादपि जाग्रत्त्वेन प्रसिद्धः 
सर्गस्वप्नः अमलचैतन्यमात्रात्मकः | इयत्यपि सत्ता तस्य दुर्लभेत्यर्थः | हे व्याध 
महागुरो हे पुष्करपत्राक्ष मुने अत्रोपपत्तिं शृणु | त्वदपेक्षयापि 
मन्दमतेर्व्याधस्य बोधनकाले त्वया उपपादनश्रमो ज्ञास्यते इति द्योतनाय तथा 
संबोधनम् | पुष्करपत्राक्षेति संबोधनतात्पर्य प्रागुक्तमेव || ५ ||

अद्य दृष्टपदार्थाभ्यां स्वप्नं स्वप्नवतोऽभवत् |
सर्गस्वप्नस्तु दृष्टार्थ एवादौ खे विराजते || ६ ||

वक्तुं प्रतिज्ञातामुपपत्तिमाह - अद्येति | अय जाग्रति दृष्टाभ्यां 
पदतदर्थाभ्यां बुद्धौ स्वसंस्काराधानात्स्वप्नवतस्तव रात्रौ स्वप्ने 
शब्दोऽर्थश्चाभवदिति संस्कारादिसामग्रीसत्त्वात्सत्यः संभाव्येतापि | 
सृष्ट्यादिकाले प्रसिद्धः सर्गस्वप्नस्तु प्राग्दृष्टः अर्थो यस्य तथाविध एव खे 
चिदाकाशे विराजते | तत्र च चिरप्रलयकालेन व्यवधाने 
पूर्वानुभवसंस्कारादेरुच्छिन्नत्वादद्यतनस्वप्नापेक्षयापि तुच्छ एव 
संभाव्यते न समसत्ताकोऽपीत्युपपत्तिरित्यर्थः || ६ ||

एवं सत्स्वप्न इत्येव संदिग्धमिव वक्षि किम् |
स्फुटमप्यनुभूतं सत्स्वप्नध्यानोद्यमः कथम् || ७ ||

एवं जाग्रत्प्रपञ्चस्याधिकमिथ्यात्वे सति स्वप्नो विभो सर्वः सद्रूप इति मे मतिः इति 
मतिपदेन संदिग्धमिव सूचयन् किं वक्षि | स्फुटमप्यनुभूतं सदिदं 
स्वगृहं मदुपदेशाद्यनुभूय पुनः स्वप्नध्याने तवोद्यमः कथं जातः | न 
हि स्वप्नदर्शी कश्चित्स्वप्नोऽयं मिथ्येति तदानीं पश्यतीति भावः || ७ ||

इदमित्थं यदाभोगि स्फुटं स्वप्नजगन्मुने |
सदेवानुभवत्येव तत्र संदिग्धता कथम् || ८ ||

किं च सदेव जगदनुभवतस्ते असत्त्वसंदेहे बीजमपि नास्तीत्याह - इदमिति || ८ ||

अथैवंवादिनस्तस्य वाक्यमाक्षिप्तवानहम् |
पृष्टवान्व्याधगुरुता कासौ मे कथ्यतामिति || ९ ||

आक्षिप्तवान् प्रश्नान्तरकरणेन निरुद्धवान् || ९ ||

अन्यमुनिरुवाच |

श्रूयतामिदमाख्यानमपरं कथयामि ते |
संक्षेपेण महाप्राज्ञ नास्त्यन्तो विस्तरस्य मे || १० ||

अस्म्यहं तावदादीर्घतपास्त्वमतिधार्मिकः |
श्रुत्वेदं मद्वचः सत्यमिहैव रतिमेष्यसि || ११ ||

अहं यावत्त्वं व्याधगुरुर्भविता तावदिहैवास्मि | हे मुनिनायक त्वमपि इदं 
मद्वचः श्रुत्वा इहैव त्वद्गृहे रतिमेष्यसि || ११ ||

इहस्थं मामिमं त्वं च न त्यक्ष्यसि सपर्यया |
अहं भवद्भिः सहितो निवत्स्यामीति निश्चयः || १२ ||

इहस्थं मां च त्वं न त्यक्ष्यसि || १२१ ||

साधो यातेषु वर्षेषु ततः कतिपयेष्विह |
सर्वबन्धुविनाशस्ते दुर्भिक्षेण भविष्यति || १३ ||

मत्तसीमान्तसामन्तविग्रहेण तदैव च |
सर्वो गृहात्तनुप्राणिर्ग्रामकोऽयं विनङ्क्ष्यति || १४ ||

वैरवलादिना मत्तानां सीमान्तस्थानां सामन्तानां क्षुद्रभूपानां विग्रहेण 
परस्परयुद्धप्रसङ्गेन तनवोऽल्पीभूताः प्राणिनो यत्र तथाविधः सन्नयं 
ग्रामको गृहाद्विनङ्क्षयति पलायिष्यति || १४ ||

ततो दुःखमजानन्तौ चिरमाश्वसितौ मिथः |
शान्तौ विदितवेद्यत्वात्समौ सर्वार्थनिस्पृहौ || १५ ||

तदा आवां किं करिष्यावस्तदाह - तत इति द्वाभ्याम् || १५ ||

इहैवैकत्र कस्मिंश्चित्तरुखण्डकजालके |
समाचारौ निवत्स्यावः शून्ये चन्द्ररवी यथा || १६ ||

उत्पत्स्यते त्वरण्येऽस्मिन्कालेन वनमुत्तमम् |
शालताललताजालवलिताखिलभूतलम् || १७ ||

अस्मन्निवासादरण्ये उत्तमं वनं वृक्षनिकुरम्बमुत्पत्स्यते | उत्तमत्वमेव 
प्रपञ्चयति - शालेत्यादिसार्धेन || १७ ||

तालीतमालदलताण्डवमण्डिताशं व्याकोशपद्मवनवन्द्यविकासिवृक्षम् |
कूजच्चकोरचयचारुलतानिकुञ्जमुद्भासि नन्दनमिवागतमन्तरिक्षात् || १८ ||

व्याकोशैः पद्मवनैरधश्चरणाश्रयणाद्वन्द्या वन्द्यमाना इव पुष्पैर्विकासिनो 
वृक्षा यत्र | अन्तरिक्षात्स्वर्गादागतं नन्दनमिव स्थास्नु वनमुत्पत्स्यत इति 
पूर्वत्रान्वयः || १८ ||

इत्यार्षे श्रीवासिष्ठमहा० वा० दे० मो० नि० उ० अ० वि० श० मुनिरात्रिसंकथावर्णनं 
नाम द्विपञ्चाशदधिकशततमः सर्गः || १५२ || 

इति मुनिरात्रिस.कथावर्णनं नाम द्विपञ्चाशदधिकशततमः सर्गः || १५२ ||

अन्यमुनिरुवाच |

आवयोश्चरतोस्तस्मिन्वने चिरतरं तपः |
मृगानुसरणश्रान्तो मृगव्याध उपैष्यति || १ ||

इह व्याधागमाद्युक्त्या तद्गुरुत्वसमर्थनम् |
काले विवेकाद्विज्ञानं सर्वैकात्म्यं च वर्ण्यते || 

तस्मिन् वर्णितगुणे वने || १ ||

तं त्वं स्वभावपुण्याभिः कथाभिर्बोधयिष्यसि |
तपस्तत्रैव विपिने स विरक्तश्चरिष्यति || २ ||

ततस्तपस्विचर्याणामात्मज्ञानबुभुत्सया |
मध्ये स स्वप्नजिज्ञासुः प्रक्ष्यति स्वप्नसंकथाम् || ३ ||

तपस्विचर्याणामभ्यासाच्छान्तिदान्त्यादिसाधनसंपत्त्यनन्तरं स व्याध 
आत्मज्ञानबुभुत्सया मध्ये तदुपोद्घाततया स्वप्नजिज्ञासुः सन् स्वप्नसंकथां 
प्रक्ष्यति || ३ ||

कथयिष्यसि तस्मै त्वमात्मज्ञानमखण्डितम् |
स्वप्नाख्येन प्रसङ्गेन सोऽतो योग्यो भविष्यति || ४ ||

ततस्त्वं स्वप्नाख्येन प्रसङ्गेन आत्मज्ञानं कथयिष्यसि || ४ ||

इत्यनेन प्रकारेण गुरुस्तस्य भविष्यसि |
तेन तात मयोक्तोऽसि गिरा व्याधगुरो इति || ५ ||

तेन हेतुना || ५ ||

इति ते सर्वमाख्यातं यथायं संसृतिभ्रमः |
यथाहं यादृशश्च त्वमिह यत्ते भविष्यति || ६ ||

पृष्टस्योत्तरं समाप्य प्राक्तनमुपसंहरति - इतीति || ६ ||

इति तेनाहमुक्तः सन्विस्मयाकुलया धिया |
तेन सार्धं विमृश्यैतत्परं विस्मयमागतः || ७ ||

एतत् दृश्यजातम् || ७ ||

अथ रात्र्यां व्यतीतायां स प्रभाते महामुनिः |
तथा संपूजितो येन तत्रैव रतिमाप्तवान् || ८ ||

रतिं प्रीतिम् || ८ ||

अनन्तरं गृहे तस्मिंस्तस्मिन्ग्रामगृहे तथा |
स्थितावावां स्थिरमती कृतभावौ परस्परम् || ९ ||

तस्मिन्वनस्थे गृहे तथा तस्मिन्प्राक्तने ग्रामगृहे च | कृतभावौ बद्धप्रीती || ९ ||

ततो वहति कालोऽयमृतुसंवत्सरात्मकः |
स्थितोऽहमागतान्भावांस्त्यजन्गृह्णन्गिरिर्यथा || १० ||

भावान् अनिष्टेष्टमिश्रान् | गिरिपक्षे दवाग्निवृष्ट्यादीन् || १० ||

नाभिवाञ्छामि मरणं नाभिवाञ्छामि जीवितम् |
यथा स्थितोऽस्मि तिष्ठामि तथैव विगतज्वरम् || ११ ||

ततो विचारितं तत्र तन्मया दृश्यमण्डलम् |
किं कारणमिदं तु स्यात्किमयं वेत्ति चेतसा || १२ ||

कोऽयं पदार्थसंघातः किं नामैतस्य कारणम् |
अस्त्यस्मिन्स्वप्नसंदर्शे चिद्व्योमैकस्वरूपिणि || १३ ||

एतस्य कारणं निमित्तं किमस्ति || १३ ||

द्यौः क्षमा वायुराकाशं पर्वताः सरितो दिशः |
चिन्मात्रनभ एवैते कचन्त्यात्मन्यवस्थितम् || १४ ||

आत्मनी चिदेकघनस्वभावे अवस्थितं चिन्मातनभ एव ||१४ ||

चिच्चन्द्रिकाचतुर्दिक्कमवभासं तनोति यत् |
तदिदं जगदाभाति चित्रमप्रतिघात्म खे || १५ ||

खे चिदाकाशे अप्रतिघात्म स्थौल्याभावात्प्रतिघाताऽयोग्यस्वभावम् || १५ ||

नेमेऽद्रयो न चेयं भूर्नेदं खं नायमप्यहम् |
चिन्मात्रव्योमकचनमिदमाभाति केवलम् || १६ ||

नन्वद्र्यादयः सप्रतिघाः कथमप्रतिघाः स्युस्तत्राह - नेम इति || १६ ||

पदार्थजातस्यास्य स्यात्किं नाम बत कारणम् |
पिण्डग्रहे हेतुना तु विना कोऽप्यर्थसंभवः || १७ ||

यदा चिन्मात्रकचनं तर्हि कारणमेव नास्ति पिण्डग्रहतद्धेत्वोरप्रसिद्धेरित्याह ##-

भ्रान्तिमात्रमिदं चेत्स्याद्भ्रान्तेः किं नाम कारणम् |
द्रष्टा मन्ता च को भ्रान्तेः कारणं वा क्व कीदृशम् || १८ ||

तर्हि भ्रान्तिरेवेयमस्त्वित्याशङ्क्य तत्रापि निमित्तद्रष्ट्रादि दुर्वचमित्याह - 
भ्रान्तीति || १८ ||

यस्याहमवसं संविन्मात्रकं हृदयौजसि |
असौ मया सह गतः किलाशेषेण भस्मसात् || १९ ||

संविन्मात्रकमहं यस्य देहे प्रविष्टः सन् हृदयौजस्यवसम् असौ प्राणी मया 
मद्देहेन सह भस्मसाद्गतः || १९ ||

तस्मादिदमनाद्यन्तं चिदाभामात्रमम्बरम् |
अकर्तृकर्मकरणं रूपं चिद्घनमक्रमम् || २० ||

तस्मात्तद्देहमद्देहादीनामसत्त्वादिदं सर्वं चिदाभामात्रमम्बरमेव || २० ||

इदं चिद्व्योमकचनं घटावटपटादिकम् |
स्फुटं कुत इवाकारि घटावटपटाद्यतः || २१ ||

घटावटपटाद्यत आकारतो भवितुं स्फुटं रूपं कुत इव अकारि | न 
कुतश्चिदित्यर्थः || २१ ||

नापि चिन्मात्रकचनं चिन्मात्रं व्योम केवलम् |
तस्य किं कचनं कीदृक् कथं कचति किं नभः || २२ ||

चिन्मात्रकचनमिति बुद्धिरपि राहोः शिर इतिवद्विकल्पमात्रम् | 
षष्ठीतत्पुरुषप्रयोजकयोर्भेदसंबन्धयोरप्रसिद्धेरित्याशयेनाह - नापीति || २२ 
||

अयं फेनश्चिदम्भोधेः किमस्य कचनं नवम् |
कचत्स्वभाव एवायमनन्तश्चिद्घनः स्थितः || २३ ||

फेन इव फेनः || २३ ||

चिन्मात्रकचनं शुद्धं ब्रह्म बृंहितचिद्घनम् |
इदं जगदिवाभाति क्व दृश्यं द्रष्ट्टता कुतः || २४ ||

सदैव बृंहितचिद्घनं ब्रह्म || २४ ||

आद्यन्तवर्जितममेयमनादिमध्यमेकं विभुं [विभुमिति पुंस्त्वमार्षम् 
|] विगतकारणकार्यसत्त्वम् |
सत्तामयं भुवनशैलदिगन्तनानाऽनानात्मकं किमपि चेतनमेव सर्वम् || २५ ||

कालत आद्यन्तवर्जितं देशतोऽप्यनादिमध्यं वस्तुत एकमत एव विगतकारणं 
विगतकार्यं विगततदधीनसत्त्वकं च स्वतःसत्ताप्रधानं स्वसत्तयैव 
भुवनादिसत्तानिर्वाहकत्वान्नानाऽनानात्मकमिव किमपि वाङ्मनसागोचरं 
यच्चेतनं तदेव सर्वं न तद्व्यतिरिक्तमणुमात्रमप्यस्तीत्यर्थः || २५ ||

इति श्रीवासिष्ठ० वा० दे० मो० निर्वा० उ० अवि० श० सर्वैकात्म्यप्रतिपादनं नाम 
त्रिपञ्चाशदधिकशततमः सर्गः || १५३ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे उत्तरार्धे 
सर्वैकात्म्यप्रतिपादनं नाम त्रिपञ्चाशदधिकशततमः सर्गः || १५३ ||

मुनिरुवाच |

इति निर्णीय दृश्येऽस्मिन्स्थितोऽस्मि विगतज्वरः |
अवीतरागो निराशङ्को निर्वाणो निरहंकृतिः || १ ||

विचारजा निजा जीवन्मुक्तस्थितिरिहोदिता |
मुनिनाभ्यासहीनस्य व्याधस्य त्वनवस्थितिः || 

स्वकृतविचारफलं स्वजीवन्मुक्तिस्थितिं मुनिः प्रपञ्चयति - इतीत्यादिना || १ ||

निराधारो निराधेयो निर्मानो निरुपाश्रयः |
स्वभावस्थः स्वयं शान्तः सर्गात्मा सर्वथोदितः || २ ||

निर्मानो विगताभिमानः || २ ||

यथाप्राप्तस्य कर्तास्मि न कर्तास्मि कदाचन |
स्वयमेव हि यो व्योम कर्तृता तस्य कीदृशी || ३ ||

यः स्वयमेव व्योम निष्क्रियं तस्य || ३ ||

द्यौः क्षमा वायुराकाशं पर्वताः सरितो दिशः |
इत्येकात्म नभः सर्वं भूतजालैकचिद्वपुः || ४ ||

एकात्म सत् नभश्चिदाकाशमेव || ४ ||

शाम्यामि परिनिर्वामि सुखमासे च केवलम् |
न विधिप्रतिषेधौ मे न मे बाह्यं न मेऽन्तरम् || ५ ||

इति मे तिष्ठत इह यथासंस्थानसंस्थितेः |
अद्यायं त्वमनुप्राप्तः काकतालीयवत्पुरः || ६ ||

हे व्याध अयं त्वमद्यानुप्राप्तः || ६ ||

ईत् ते सर्वमाख्यातं यथा स्वप्नो यथा वयम् |
यथा जगद्यथा च त्वं यथा दृश्यमिदं तथा || ७ ||

एवमनुप्राप्ताय पृच्छते ते इति यथावर्णितप्रकारं सर्वम् | तदेव प्रपञ्चयति ##-

त्वं च यादृग्दृश्यमिदं यथा दृश्यमिदं पुरः |
यथा भावा यथा ब्रह्म यथेमा जनताः पुरः || ८ ||

त्वं द्रष्टा च यादृक् | इदं देहेन्द्रियाद्याध्यात्मिकमान्तरं दृश्यं यथा | 
इदं पुरोदृश्यमाधिभौतिकं च दृश्यं यथा | तेषु च 
रागद्वेषहानोपादानादिभावा यथा || ८ ||

एतद्बुद्ध्वा भवाञ्छान्तो मिथ्या लुब्धक लुब्धक |
शान्तैवैवमियं सत्ता चिन्मात्रव्योमरूपिणी || ९ ||

हे लुब्धक लुब्धकेत्यादराद्द्विर्वचनम् | भवानेतत्सर्वं मिथ्या इति बुद्ध्वा शान्तो 
भवतु | यत इयमात्मसत्ता शान्तैव स्वयं न्निर्वाणा आभाति नाशान्ता || ९ ||

स्वयमाभाति निर्वाणा नैव वाभाति किंचन |

लुब्धक उवाच |

एवं चेत्तदहं त्वं च सर्वे वा विबुधादयः || १० ||

शान्तिस्वरूपमेव दर्शयति - नैवेति | आत्यन्तिकदृश्याभानमेव 
तच्छान्तिरित्यर्थः | स्फुटतरस्य नरदेवतिर्यक्स्थावरादेः 
स्वप्नप्रायत्वमसंभावितमिति काक्वा ध्वनयंल्लुब्धक आह - एवं चेदिति || १० ||

सर्व एव मिथः स्वप्नपुरुषाः सदसन्मयाः |

मुनिरुवाच |

एवमेतदिदं सर्वमन्योन्यं स्वप्नवत्स्थितम् || ११ ||

सन्त एवासन्मयाः स्युरिति शेषः | इष्टापत्त्या मुनिरुत्तरमाह - एवमेतदिति || ११ ||

अन्योन्यमात्मनि तथा सदसच्चानुभूयते |
दृश्यं येन यथा बुद्धं तथा तेनानुभूयते || १२ ||

आत्मनि सत् अन्येष्वसच्च | तथैव सर्वानुभवादित्यर्थः | बोधानुसारिव्यवस्थत्वादपि 
तत्तथेत्याह - दृश्यमिति || १२ ||

नानैकं वस्त्वतोऽनेकं न सन्नासन्न मध्यगम् |
जाग्रति स्वप्ननगरमिव वेदनमात्रकम् || १३ ||

यतो नानैकं वस्तु | यथैको घटो 
नानाकपालकपालिकातदवयवपरम्परापरमाण्वन्तनानावस्त्वात्मक 
एकत्वप्रतीतेरेकवस्त्वात्मकश्च | तत्र नानात्वदर्शिनामेकमसत् | एकत्वदर्शिनां 
नानात्वमसत् | उभयदर्शिनामुभयं सदसच्च पाक्षिकम् | तत्त्वविदां तु 
वेदनमात्रकमिति नैकमपीत्यनुभवसिद्धमिति भावः | मध्यगं सदसत् || १३ ||

अदृष्टपूर्वदूरस्थदृश्यमानपुरोपमम् |
इति ते सर्वमाख्यातं बोधितोऽसि निरन्तरम् || १४ ||

स्वयं प्राज्ञोऽसि जानासि यथेच्छसि तथा कुरु |
एवं प्रबोधितस्यापि तव व्याध मते मतिः || १५ ||

मते स्वामिमते जगत्सत्यत्वभ्रमे एव मतिर्विश्रान्ता परे पदे तु न विश्रान्तेति 
परेणान्वयः || १५ ||

क्षणं प्रबोधविश्रान्ता न विश्रान्ता परे पदे |
नाभ्यासेन विना बोध एष याति मनोहृदि || १६ ||

तत्कुतस्तत्राह - नेति | एष बोधोऽभ्यासेन परां परिणतिं विना मनोहृदिं 
मनोन्तर्न याति न प्रविशति | यथा अम्बुधारणे कार्ये दारुणि परां 
कमण्डल्वाद्याकारां कर्तनादिनिर्मितां परिणतिं विना तदन्तरम्बु न प्रविशति 
तद्वदिति परेणान्वयः || १६ ||

परां परिणतिं प्राज्ञ दारुणीवाम्बुधारणे |
अभ्यासाद्बोधविश्रान्तौ गुरुशास्त्रैकसेवनात् |
द्वैताद्वैतदृशोः शान्त्या निर्वाणं चित्तमुच्यते || १७ ||

अभ्यासेन बोधस्यान्तर्विश्रान्तौ सिद्धायां तच्चित्तमेव निर्वाणमिति 
तदनुभविमिरुच्यत इत्याह - अभ्यासादिति || १७ ||

निर्मानमोहा जितसङ्गदोषा अध्यात्मनित्या विनिवृत्तकामाः |
द्वन्द्वैर्विमुक्ताः सुखदुःखसंज्ञैर्गच्छन्त्यमूढाः पदमव्ययं तत् || 
१८ ||

उक्तेऽर्थे भगवद्वचनसंमतिं दर्शयति - निर्मानेति | अन्तर्निर्मानमोहाः | 
बहिर्जितसङ्गदोषाः | अन्तर्निर्मानमोहाः | बहिर्जितसङ्गदोषाः | 
अन्तर्बहिश्चाध्यात्मनित्याः | सर्वतः पूर्णानन्दात्मलाभाद्विनिवृत्तकामाः | 
सुखदुःखयोः सम्यग्ज्ञानं संज्ञा येभ्यस्तथाविधैः प्रियादिद्वन्द्वैर्विमुक्ता 
अमूढास्तत्त्वविदस्तद्विष्णोः परमं पदं निर्वाणाख्यं गच्छन्ति | 
अनुभवन्तीत्यर्थः || १८ ||

इत्यार्षे श्रीवा० वा० दे० मो० निर्वा० उ० अवि० वि० श० यथाभूतार्थवर्णनं नाम 
चतुःपञ्चाशदधिकशततमः सर्गः || १५४ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे उत्तरार्धे 
यथाभूतार्थवर्णनं नाम चतुःपञ्चाशदधिकशततमः सर्गः || १५४ ||


पञ्चपञ्चाशदधिकशततमः सर्गः १५५

अग्निरुवाच |

इत्याकर्ण्याथ स व्याधस्तदा तस्मिन्वनान्तरे |
आसीच्चित्रकृताकार इव विस्मयमन्थरः || १ ||

व्याधस्य मूढतपसा चिरक्लेशाद्विधेर्वरात् |
नभोगतिः कार्यवृद्धिर्मृतिश्च मुनिनोच्यते || 

चित्रकृत आकारः प्रतिमेव विस्मयेन मन्थरो जडीकृतः || १ ||

न विशश्राम चेतोऽस्य स्वाभ्यासेन विना पदे |
आसीदुद्भ्रान्त इव स प्रोह्यमान इवार्णवे || २ ||

न विशश्राम विश्रान्तिं न लेभे || २ ||

आरूढ इव वा चक्रे चक्रेण तपसा हृतः |
नक्रेणेव समाक्रान्तः पराक्रम विवर्जितः || ३ ||

केनचित्सिद्धेन तपसा स्वीयतपोबलेन चक्रेण चक्रवातेन हृत इव || ३ ||

किमेतत्स्यादुतान्यत्स्यान्निर्वाणमिति संशयात् |
नाध्यगच्छदसौ शान्तिं मूर्खो यौवनवानिव || ४ ||

अविद्याकृतमेवेदं दृश्यमित्येव चिन्तयन् |
अविद्या जगदित्येषा नायाति निपुणं हृदि || ५ ||

यत इदं जगदविद्यैवेत्यर्थो हृदि नायाति अत इदं जगदविद्याख्यया ब्रह्मशक्त्या 
कृतमुत्पादितं सत्यमेवेति चिन्तयन्सन् || ५ ||

कियदन्तमिदं दृश्यं स्यात्पश्याम्येतदादितः |
दूरतोर्ध्वप्रमाणेन तपोलब्धशरीरकः || ६ ||

इदं दृश्यं कियदन्तं कियद्दूरावधिकं स्यादेतत्तपोलब्धशरीरकः सन्नादितः 
पृथिवीमारभ्य दूरतया ऊर्ध्वप्रमाणेन देहेन गत्वा पश्यामि द्रक्ष्यामि || ६ ||

भावाभावात्मनो नित्यमस्यान्ते स्थीयते सुखम् |
तस्मादाकाशमप्यस्ति यत्र नो तत्र याम्यहम् || ७ ||

भावाभावात्मनोऽस्य दृश्यस्यान्ते असंसारप्रदेशे नित्यं सुखं स्थीयते स्थास्यते 
मया || ७ ||

इति निर्णीय हृदये मूर्ख एव बभूव सः |
गतं तादृशमप्युक्तं विनाभ्यासेन भस्मनि || ८ ||

तादृशमतिविस्तीर्णं सदृष्टान्तोपपत्तिकमपि मुन्युक्तमभ्यासेन विना भस्मनि 
हुतमिव वृथा गतमित्यर्थः || ८ ||

ततस्ततः प्रभृत्येव तेनैव मुनिभिः सह |
लुब्धकत्वं परित्यज्य तपश्चरितुमुद्यतः || ९ ||

तेनैव निर्णयेन || ९ ||

तस्मिञ्जगति तैर्भावैस्तैः समं निवसन्सदा |
बहून्यब्दसहस्राणि चकार सुमहत्तपः || १० ||

तैस्तपस्विषु प्रसिद्धैर्भावैर्लक्षणैः || १० ||

तपः कुर्वन्कदाचित्स पुनः पप्रच्छ तं मुनिम् |
कदा स्यादात्मविश्रान्तिर्ममेत्याह मुनिस्ततः || ११ ||

मम निरुपप्लवे आत्मनि विश्रान्तिः कदा स्यादिति पप्रच्छ | ततो मुनिस्तं प्रत्याह || ११ ||

मुनिरुवाच |

ज्ञानं तदुपदिष्टं ते जीर्णदार्वल्पकाग्निवत् |
संस्थितं हृदये किंतु दाह्यमाक्रम्य नोचितम् || १२ ||

जीर्णदार्वल्पकाग्निवत् संस्थितमित्युक्त्या जन्मान्तरे उद्बोधमेष्यतीति सूचितम् | 
सांप्रतं दग्धुमुचितं दाह्यं दग्धुं शक्यमपि दृश्यानर्थमाक्रम्य न 
संस्थितम् || १२ ||

नाभ्यासेन विना ज्ञाने शिवे विश्रान्तवानसि |
अभ्यासेन तु कालेन भृशं विश्रान्तिमेष्यसि || १३ ||

कालेन चिरेण || १३ ||

भविष्यदिदमात्मीयमथाकर्णय निर्णयम् |
मम वर्णयतः कर्णभूषणं भूतलाद्भुतम् || १४ ||

भूतले केनापि मनसाप्यसंभावनादत्यद्भुतम् || १४ ||

संस्तुतानवबुद्धात्मा ज्ञानसारतयानया |
दोलायमानसंवित्त्वं न मूर्खो न च पण्डितः || १५ ||

संस्तुतो ज्ञातुं प्रस्तुतः तया विद्वत्प्रसिद्धया ज्ञानसारतया अनवबुद्धश्चात्मा 
येन तथाविधोऽत एव दोलायमानसंवित्त्वम् | असमर्थसमासश्छान्दसः || १५ ||

अविद्यारूपमाभोगि किंप्रमाणमिदं जगत् |
स्यादित्यात्मविकल्पेन तपस्त्वं कर्तुमुद्यतः || १६ ||

आत्मविकल्पेन स्वमनोरथकल्पनामात्रेण || १६ ||

इत्थं तपस्त्वया घोरं कार्यं युगशतं पृथु |
परमेष्ठी ततस्तुष्टस्त्वामुपैष्यति सामरः || १७ ||

इत्थमनेनैव सांप्रतं क्रियमाणप्रकारेण | युगशतं व्याधस्य 
जीवनासंभवादर्थादनेकजन्मभिः || १७ ||

मार्गयिष्यसि तस्य त्वं वरदस्य वरं वर [स्वजातिसिद्धहिंसादिपरित्यागेन 
तपःप्रवृत्तत्वाल्लुब्धकस्यैव वरेति संबोधनं |] |
इदमुद्दामदौरात्म्यान्निजं [नपुंसकत्वमार्षं इदमिति वा पाठः |] 
संदेहसंशयम् [संदेहस्य अविद्यारूपमित्यादिनानुपदोक्तस्य सम्यक् 
शयः शयनं निवृत्तिरिति यावत् | स यस्मिन्निति संदेहसंशयस्तथाविधमिति 
वरविशेषणम् |] || १८ ||

वरदस्य तस्य विधेः सन्निधौ उद्दामदौरात्म्यान्निजं मनोरथकल्पितं वरं 
मार्गयिष्यसि | प्रार्थयिष्यसीति यावत् || १८ ||

देवायं दृश्यरूपेऽस्मिन्दृष्टेऽविद्याभ्रमे सति |
क्वचिदादर्शवन्नास्ति प्रतिबिम्बमलोज्झितः || १९ ||

यत्प्रार्थयिष्यसि तच्छृण्वित्याह - देवेति | हे देव विधे अस्मिन् दृश्यरूपे 
दृष्टे अविद्याभ्रमे सति आदर्शवत्स्थिते ब्रह्मणि प्रतिबिम्बमलेनोज्झितः प्रदेशो 
नास्ति यत्र गतस्य मे निर्विक्षेपस्थितिः स्यादित्यर्थः || १९ ||

चिद्व्योमदर्पणस्यास्य परमाण्वाकृतेरपि |
अन्तस्थस्यैव वा यत्र तत्रेदं प्रतिबिम्बति || २० ||

कुतो नास्ति तत्राह - चिद्व्योमदर्पणस्येति | यतः 
परमाण्वाकृतेरप्यन्तःस्थितस्यास्य चिद्व्योमदर्पणस्य यत्र तत्र इदं जगद्रूपं 
प्रतिबिम्बति || २० ||

तस्मात्कियदनन्तं स्यादिदं दृश्यमनर्थकृत् |
तस्य पारे कियद्वा स्यादाकाशं दृश्यमेव तत् || २१ ||

हे विधे यस्मात्साविद्यचितेरियं स्थितिस्तस्मादिदमविद्याप्रयुक्तं दृश्यं 
कियद्दूरमिदमनर्थकृद्दृश्यं स्यात् | तस्य दृश्यस्य पारे अनन्तं निरविद्यं 
ब्रह्म कियद्दूरं वा स्यादाकाशवत् संसारशून्यं ब्रह्म तन्मया 
दृश्यमवश्यं गत्वा द्रष्टव्यमेव | आवश्यके कृत्यः || २१ ||

एवमर्थमहं ज्ञातुमिमं संप्रार्थये वरम् |
शृणु देवेश्वराविघ्नं तच्चैवाशु प्रयच्छ मे || २२ ||

एवंरूपमर्थं ज्ञातुं प्रत्यक्षमनुभवितुमिमं वक्ष्यमाणं वरं 
संप्रार्थये || २२ ||

इयं स्वच्छन्दमृत्युर्मे नीरोगाऽस्तु तनुश्चिरम् |
गारुडेन च वेगेन संयुता व्योमगामिनी || २३ ||

इयं मे तनुः स्वच्छन्दमृत्युर्नीरोगा गारुडेन गरुडवेगसदृशेन वेगेन 
संयुता व्योमगामिनी चास्तु || २३ ||

प्रतिनाडीकमेषा तु वृद्धिं गच्छतु योजनम् |
क्रमेण जगतो बाह्ये भवत्वाकाशरूपिणी || २४ ||

तु पुनः प्रतिनाडीकं प्रतिक्षणं प्रत्यवयवं च योजनमेषा मे तनुर्वृद्धिं 
गच्छतु | कालक्रमेण जगतो लोकत्रयाद्बाह्ये भवतु बहिर्गच्छतु | 
आकाशवद्विशालरूपिणी || २४ ||

साकाशस्यास्य दृश्यस्य लभेय परमेश्वर |
अन्तमित्थमनन्तस्य परमोऽस्त्विति मे वरः || २५ ||

अहं साकाशस्यास्य दृश्यवर्गस्यान्तं लभेय || २५ ||

इति साधो त्वया प्रोक्ते देवदेवो वरं प्रभुः |
एवमस्तु तवेत्युक्त्वा यास्यत्यन्तर्धिमीश्वरः || २६ ||

गते तस्मिन्महादेवे देवैः सह दिवस्पतौ |
तपसा ते कृशो देहश्चन्द्रकान्तिर्भविष्यति || २७ ||

महति देवे वेधसि | त्रिमूर्तीनामभेदाद्वा महादेवे | चन्द्रस्य कान्तिरिव कान्तिर्यस्य 
तथाविधो भविष्यति || २७ ||

मामापृच्छन्नमस्कृत्य तस्मिन्नेव क्षणे ततः |
प्लुतिमेष्यति स व्योम्नि चित्तस्थार्थदिदृक्षया || २८ ||

स भवान्व्योम्नि तस्मिन्वरप्राप्त्युत्तरक्षण एव ततो 
मदाश्रमात्प्लुतिमूर्ध्वमुड्डयनमेष्यति || २८ ||

द्वितीय इव शीतांशुर्दिव्तीय इव भास्करः |
द्वितीय इव वौर्वाग्निश्चन्द्रार्कस्पर्धयोत्थितः || २९ ||

ततो गरुडवेगेन दृश्यस्य नभसस्तथा |
अन्तं प्राप्तुं वहन्वेगाज्जगतः सरितामिव || ३० ||

वहन्गच्छन्सन् सरितामन्त इव जगतस्त्रैलोक्यस्यान्ते ते वपुर्वर्धिष्यते इति 
परेणान्वयः || ३० ||

जगतोन्ते ततोऽजस्रं ततो वर्धिष्यते वपुः |
कल्पान्तमत्तार्णववन्निष्पाराम्बरपूरणम् || ३१ ||

निष्पारस्याप्यम्बरस्य पूरणं निरवकाशतासंपादकम् || ३१ ||

द्रक्ष्यस्यथ महाव्योम्नि वर्धमानो बृहद्वपुः |
सर्गान्निरर्गलाधारनिरन्तगगनक्रमात् || ३२ ||

निरर्गलमप्रतिबन्धमेवाधारभूतं यदनन्तं गगनं तस्य क्रमादाक्रमणात् || 
३२ ||

परमार्थमहाकाशशून्यतावातचक्रकान् |
स्वभावद्रवतोद्देशाच्चिदर्णवतरङ्गकान् || ३३ ||

सर्गानेव विशिनष्टि - परमार्थेत्यादिना | परमार्थमहाकाशस्य 
शून्यताप्रयुक्तान्वातचक्रकान्वात्या इव स्थितान् | स्वभावः 
अज्ञाततास्वभावस्तल्लक्षणद्रवताया 
उद्देशादुत्सेकादाविर्भूतांश्चिदर्णवतरङ्गकान् || ३३ ||

संविद्घने यथा स्वप्ने पुराद्या भान्ति खात्मकाः |
तथा तदा तवैष्यन्ति सर्गवर्गा निरर्गलाः || ३४ ||

एष्यन्ति दृष्टिपथमिति शेषः || ३४ ||

विस्फुरन्ति महाव्योम्नि पर्णौघाः क्षुभितानिलैः |
तथा सर्गाननन्तांस्त्वं द्रक्ष्यस्यक्षीणनिश्चयः || ३५ ||

यथा विस्फुरन्ति तथा विस्फुरितानिति शेषः || ३५ ||

सभासत्येक्षणरुचां यथा जालं सदप्यसत् |
जगदात्म तथाकाशसंविदां खे सदप्यसत् || ३६ ||

यथा सौधस्थस्त्रीजनानां विचित्रवातायनजालेन बहिष्ठनृत्यसभासत्येक्षणं 
रोचते नान्यद्येषां तथाविधानां विचित्रं वातायनजालं सदप्यसत्प्रायं तथा 
चिदाकाशसंविदां तत्त्वविदां जगदात्मकं वैचित्र्यं तत्र 
सदप्यसत्प्रायमेवेत्यर्थः || ३६ ||

सर्वोर्वीजनदृष्टानां लग्नानामिन्दुमण्डले |
यादृग्जालं जगत्तादृक्स्थितेऽनन्यत्वमात्मनः || ३७ ||

सर्वैरुर्वीस्थैर्जनैरिन्दुमण्डलसंलग्नतया दृष्टानां धूमनीहारधूल्यादीनां 
जालमिन्दुमण्डलस्थजनदृशा यादृगत्यन्तासत् जगदपि आत्मनः अनन्यत्वं 
प्राप्य स्थिते तत्त्वविदि तादृक् अत्यन्तासदेवेत्यर्थः || ३७ ||

पुनः सर्गः पुनर्व्योम पुनः सर्गः पुनर्नभः |
इत्येवं पश्यतस्तेऽत्र दीर्घकालः प्रयास्यति || ३८ ||

अथ दीर्घेण कालेन प्रस्फुरन्सर्गपर्णके |
उद्वेगमेष्यसि व्योम्नि महामहिमनि स्वयम् || ३९ ||

प्रस्फुरन् संचरन् | व्योम्न्यव्यक्ताकाशे || ३९ ||

उद्वेगमेष्यसि ततस्तपसोऽनुभवत्फलम् |
निर्देक्ष्यसि तदा देहमनन्ताम्बरपूरकम् || ४० ||

निर्देक्ष्यसि द्रक्ष्यसि वक्ष्यसि च || ४० ||

किमिदं कुशरीरं मे भारभूतमिव स्थितम् |
मेर्वादिभूभृतां लक्षमपि यस्मिंस्तृणायते || ४१ ||

तदेवाह - किमिदमित्यादिना || ४१ ||

देहो ममाप्रमाणोऽयं व्याप्तं व्योम मयाखिलम् |
पूरयामि खमद्यापि भावि नैवोपगम्यते || ४२ ||

अप्रमाणः अपरिमितः | यद्भावि तन्नैव उपगम्यते ज्ञायते || ४२ ||

अविद्या बत घोरेयमनन्ता च प्रमीयते |
मीयते न च केनापि ब्रह्मज्ञानं समं विना || ४३ ||

इयं दृश्यरूपा | प्रमीयते अनुभूयते | मीयते इयत्तया परिच्छिद्यते हिंस्यते वा || ४३ 
||

तमिमं संत्यजाम्येव देहमाविवृतान्तरम् |
नानेन किंचिदाप्नोमि साधुसच्छास्त्रसंगमम् || ४४ ||

अनेनाति प्रवृद्धदेहेन साधुसच्छास्त्रसंगममन्यद्वा मोक्षसाधनं 
किंचिन्नाप्नोमि || ४४ ||

अनन्तापारपर्यन्तं निरालम्बाम्बरास्पदम् |
किं नामेदं शरीरं मे सुदुष्प्रापार्थसंगमम् || ४५ ||

सुदुष्प्रापः आर्याणां तत्त्वविदां संगमो येन || ४५ || 

इति संचिन्त्य तं देहं धारणां प्राणरेचनीम् |
कृत्वा त्यक्ष्यसि संभुक्तात्फलाच्छुष्कं यथा खगः || ४६ ||

प्राणं रेचयति शरीराद्बहिर्नयति तच्छीलां धारणां कृत्वा | यथा खगः पक्षी 
संभुक्तात्फलाद्दाडिमादेः शुष्कं नीरसं बीजत्वगादिभागं त्यजति तद्वत् अ|| ४६ ||

कृत्वा देहपरित्यागं जीवः प्राणसमन्वितः |
व्योम्नि स्थास्यति ते तस्मिन्वातात्सूक्ष्मोऽपि वातवत् || ४७ ||

छिन्नपक्षो महामेरुरिव देहः पतिष्यति |
तत्र भूलोकशैलादि सर्वं चूर्णीकरिष्यति || ४८ ||

तत्र तस्मिन् जगति || ४८ ||

शुष्का भगवती देहं तत्तदा भक्षयिष्यति |
समातृमण्डला तेन निर्दोषा भूर्भविष्यति || ४९ ||

शुष्का नीरक्ता प्राग्वर्णिता समातृमण्डला भगवती काली तद्देहं 
प्राग्वर्णितप्रकारेण गणैः सह भक्षयिष्यति || ४९ ||

इत्यात्मोदन्तमखिलं श्रुतवानसि सुव्रत |
तपस्तालीवने कृत्वा यथेच्छसि तथा कुरु || ५० ||

व्याध उवाच |

अहो नु भगवन्दुःखं परिभोक्तव्यमक्षयम् |
मया व्यर्थमनर्थाय यदर्थेन दुरर्थितम् || ५१ ||

इदं भाविस्वदृढसंकल्पफलं श्रुत्वा ततो निर्विण्णो व्याधस्तत्परिहारोपायोऽस्ति 
वा न वेति पृच्छति - अहो इत्यादिना | यद्यस्माद्धेतोः अर्थेन पुरुषार्थभ्रमेण 
दुःखमेवार्थितं संकल्पेन समर्थितम् || ५१ ||

विद्यते किं विभो काचिद्युक्तिः सैषा स्थितिर्वर |
अन्यथा भवितव्योऽर्थो यदि नास्ति तदुच्यताम् || ५२ ||

हे वर श्रेष्ठ भगवन् सैषा भाव्यर्थस्थितिस्त्वयोक्ता | अयं भवितव्योऽर्थो यया 
युक्त्यान्यथा स्यात्तथाविधा काचिद्युक्तिर्विद्यते यदि वा नास्ति तत्त्वया उच्यताम् || ५२ ||

मुनिरुवाच |

अवश्यंभवितव्योऽर्थो न कदाचन केनचित् |
विधातुमन्यथा शक्यस्तन्न क्षरति यत्नतः || ५३ ||

यतस्तत् इदानिंतनयत्नतो न क्षरति न नश्यति || ५३ ||

वामावामशिरःपादविपर्ययविधौ यथा |
पुंसो न विद्यते शक्तिस्तथा भाव्यन्यथास्थितौ || ५४ ||

यथा पुंसः स्वदेहेऽपि वामावामभागयोः शिरःपादयोर्वा विपर्ययविधौ 
व्यत्यासकरणे शक्तिर्न विद्यते तथा भाव्यर्थानामप्यन्यथास्थितौ स्थापने || ५४ ||

ज्योतिःशास्त्रार्थविज्ञानैरिह भाव्यर्थवेदनम् |
भवत्यन्यदपूर्वं तु न किंचन कदाचन || ५५ ||

तस्य परिज्ञानमात्रं तु शास्त्रीयोपायैर्भवति नान्यथात्वमित्याह - 
ज्योतिःशास्त्रेति || ५५ ||

जयन्ति कर्माणि हि वेदनानि यैः प्राकृतैरद्यतनान्युपेत्य |
शरीरदाहैरपि निर्विकारसंविन्नयैर्ब्रह्मतयैव सुप्तम् || ५६ ||

तर्हि प्राक्तनदृढसंकल्पकर्मणामानन्त्यादनिर्मोक्षप्रसङ्ग इत्याशङ्क्याह 
- जयन्तीति | यैः पुरुषधौरेयैः प्राकृतैः सुकृतैरद्यतनानि 
शमदमादिसाधनान्युपेत्य संविन्नयैर्ब्रह्मसंवित्प्रापकैः 
श्रवणाद्युपायैस्तत्त्वज्ञानं प्राप्य ब्रह्मतयैव सुप्तं न जगद्दर्शनेन 
जागरितं ते पुरुषश्रेष्ठाः प्राक्तनानि सर्वकर्माणि दुःसंकल्पवेदनानि 
चात्यन्तदृढतराण्यपि मूलोच्छेदेन जयन्ति नान्ये इत्यर्थः || ५६ ||

इत्यार्षे श्रीवासिष्ठमहा० वा० दे० मो० नि० उ० अ० वि० श० भाविसंपत्तिवर्णनं नाम 
पञ्चपञ्चाशदधिकशततमः सर्गः || १५५ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे उत्तरार्धे 
भाविसंपत्तिवर्णनं नाम पञ्चपञ्चाशदधिकशततमः सर्गः || १५५ ||

व्याध उवाच |

अनन्तरं हे भगवन्वितताकाशवासिनः |
किं भविष्यति मे तत्र देहेऽधःपातिनि क्षितौ || १ ||

वायौ स्थितो व्याधजीवः संधुर्भूत्वा विदूरथम् |
हत्वा मन्त्रिमुखाच्छ्रोता स्वतत्त्वमिह वर्ण्यते || 

कृत्वा देहपरित्यागं जीवः प्राणसमन्वितः | व्योम्नि स्थास्यति ते 
तस्मिन्वातात्सूक्ष्मोपि वातवत् इति यदुक्तं तत् श्रुत्वा व्याधस्तदुत्तरं स्वभविष्यं 
पृच्छति - अनन्तरमिति || १ ||

मुनिरुवाच |

शृणुष्वावहितस्तस्मिन्देहे तव परिक्षते |
किं भविष्यति भव्यात्मंस्तस्मिन्परमकाम्बरे || २ ||

परिक्षते नष्टे सति | परमकाम्बरे अव्याकृताकाशे || २ ||

देहे तस्मिन्परिभ्रष्टे जीवस्तु प्राणसंयुतः |
भविष्यत्यम्बरे वातलवो व्याततरूपिणि || ३ ||

तस्मिन्वातलवे चेतो दृश्यं हृत्स्थं स्थितं पुरः |
अस्फारं द्रक्ष्यति भूपीठं भवान्स्वप्ने जगद्यथा || ४ ||

तस्मिन्नेव वातलवे ते चेतो हृत्संस्थितं स्वान्तस्थं वासनामयं भूपीठं 
तदुपलक्षितं स्फारं जगत् द्रक्ष्यति || ४ ||

महत्त्वाच्चित्तवृत्तेस्तु जीवो द्रक्ष्यति ते ततः |
राजाहमस्मि भूपीठ इति संकल्पितार्थभाक् || ५ ||

चित्तवृत्तेरेव जगदाकारेण महत्त्वात्ते जीवस्तत्र राजाहमस्मीति द्रक्ष्यति || ५ ||

तत्रास्य सहसैवाशु प्रतिभोदेष्यति स्वयम् |
अहमस्मि नृपः श्रीमान्सिन्धुर्नाम्नातिमानितः || ६ ||

अतिशयेन सामन्तैर्मानितः पूजितः || ६ ||

अष्टवर्षाय मे राज्यं गते पितरि काननम् |
भुवश्चतुःसमुद्रायाः पित्रा दत्तमुपागतम् || ७ ||

चतुःसमुद्रान्ताया भुवो राज्यं मे पित्रा दत्तमुपागतम् || ७ ||

सीमान्ते भूपतिः शत्रुर्विदूरथ इति श्रुतः |
विद्यते यः प्रयत्नेन विना नाम न जीयते || ८ ||

यः शत्रुर्विद्यते स प्रयत्नेन विना न जीयते || ८ ||

इदं मे कुर्वतो राज्यं संवत्सरशतं गतम् |
अहो भृत्यकलत्रौघैः सह भुक्तं मया सुखम् || ९ ||

कष्टमेष प्रवृद्धो मे सीमान्तवसुधाधिपः |
अनेन सह संग्रामो दारुणः समुपस्थितः || १० ||

इति चिन्तयतस्तत्र विदूरथमहीभुजा |
भविष्यति महद्युद्धं चतुरङ्गबलक्षयि || ११ ||

विदूरथमहीभुजा सह युद्धं भविष्यति || ११ ||

महता तेन युद्धेन हनिष्यसि विदूरथम् |
करवाललतालूनजङ्घं त्वं विरथोऽपि सन् || १२ ||

त्वं विदूरथं हनिष्यसि || १२ ||

चतुःसागरपर्यन्ते भूतले भूपतिस्ततः |
भविष्यसि भयाक्रान्तदिक्पालादृतशासनः || १३ ||

भयाक्रान्तैर्दिक्पालैरप्यादृतं शासनं यस्य || १३ ||

स त्वं सिन्धुर्भवन्प्राप्तसकलावनिमण्डलः |
पण्डितैर्मन्त्रिभिः सार्धं करिष्यसि कथा इमाः || १४ ||

पण्डितैः शास्त्रतत्त्वविद्भिः | इमा वक्ष्यमाणाः || १४ ||

मन्त्री वदिष्यति |

अत्याश्चर्यमिदं देव यदेवं स विदूरथः |
देवेन विजितो युद्धे नीतश्च यमसादनम् || १५ ||

तत्र तत्त्ववित्कश्चिन्मन्त्री वदिष्यति - अत्याश्चर्यमिति || १५ ||

त्वं वक्ष्यसि |
 
भोः साधो सधनस्यास्य कल्पान्तार्णवरंहसः |
वैरी विदूरथो राजा किमर्थं वद दुःसहः || १६ ||

सधनत्वादेव सेनया स्वबाहुबलेन च कल्पान्तार्णवरंहसो मम विदूरथो राजा 
किमर्थ केन बलेन दुःसहो जातस्तद्वदेत्यर्थः || १६ ||

मन्त्री वदिष्यति |

लीला नामास्य भार्यास्ति तयातितपसार्जिता |
माता सरस्वतीदेवी जगद्धात्री निरञ्जना || १७ ||

माता अर्जिता मातृभावेन स्वाधीनीकृतेत्यर्थः || १७ ||

गृहीतायाः सुतात्वेन सास्या भुवनभाविनी |
संसाधयति कार्याणि मोक्षादीन्यपि हेलया || १८ ||

तदेवाह - गृहीताया इति | सा सरस्वती सुतात्वेन गृहीताया अस्या लीलाया 
मोक्षादीन्यपि कार्याणि संसाधयति || १८ ||

वरेण शब्दमात्रेण जगदप्यजगत्क्षणात् |
करोति सा भवन्नाशे तस्याः कैव कदर्थना || १९ ||

तस्या भवतां नाशे परिब्भवे कदर्थना क्लेशरूपा अशक्तिः कैव || १९ ||

सिन्धुर्वदिष्यति |

त्वया वै युक्तं कथितं यद्येवं तद्विदूरथः |
अशक्यो जेतुमाश्चर्य एतस्य समरे वधः || २० ||

युक्तमुपपन्नं कथितम् | यद्येवं तर्हि स विदूरथो जेतुमशक्य एवात एतस्य समरे 
वधो यो जातः स आश्च्र्यः असंभाव्य इत्यर्थः || २० ||

तदेवं संप्रसादेन भगवत्या समन्वितः |
किमित्यस्मिन्रणे [तस्मिन्नस्मिन् रणे इति संबन्धः |] तस्मिञ्जयं राजा न 
लब्धवान् || २१ ||

मन्त्री वदिष्यति |

तेन संप्रार्थिता देवी सर्वकालमखेदिना |
मोक्षोऽस्तु मम संसारादिति तामरसेक्षण || २२ ||

तया तेन [हेतुना |] विभो तस्य स एवावन्ध्यसंविदा |
संपादितस्तेन [राज्ञा विदूरथेन |] तदाश्रित आजौ पराजयः || २३ ||

आवन्ध्यसंविदा सत्यसंकल्पया तया देव्या स मोक्ष एव संपादितः | तेन स्वत एव 
पराजय आश्रितः || २३ ||

सिन्धुर्वदिष्यति |

यद्येवं तन्मया देवी सदैवैषा प्रपूज्यते |
मोक्षं किमिति मे नैषा ददाति परमेश्वरी || २४ ||

मन्त्री वदिष्यति |

एषा हि ज्ञप्तिरास्तेऽन्तः सर्वस्य हृदये सदा |
संविद्रूपा भगवती सैव प्रोक्ता सरस्वती || २५ ||

ज्ञप्तिः पराख्या वैखर्यन्तसर्वशब्दबीजभूता || २५ ||

येन येन यथात्मीया प्रार्थ्यते स्वयमेव सा |
प्रयच्छति तथैवाशु तस्माच्चिदनुभूयते || २६ ||

आत्मीया स्वात्महिता | तस्मात्प्रदानात्तदीयसत्यसंकल्पचिदेव वरफलात्मना 
अनुभूयते || २६ ||

न प्रार्थितैषा भवता मोक्षार्थमरिमर्दन |
प्रार्थितैव त्वया संविदात्मीया शत्रुशान्तये || २७ ||

सिन्धुर्वदिष्यति |

न प्रार्थिता मया कस्मादनेनैषा सरस्वती |
संविच्छुद्धा मया कस्मात्प्रार्थिता नेह मुक्तये || २८ ||

मयेव अनेन विदूरथेन राज्यार्थं कस्मान्न संप्रार्थिता | मया वा अनेनेव मुक्तये 
कस्मान्न प्रार्थितेति इवशब्दाध्याहारेण योज्यम् || २८ ||

मदाशयगताप्येषा ज्ञप्तिं दत्त्वा सरस्वती |
मन्मोक्षाय किमित्यङ्ग सद्रूपापि न चेष्टते || २९ ||

तव स्वेच्छानुसारिप्रवृत्तौ मां प्रति प्रश्नोऽयमयुक्त इत्याशङ्क्य तत्तात्पर्यं 
प्रकाशयति - मदाशयेति | आशयश्चित्तं तद्गता मदात्मभूताप्येषा मम 
मोक्षेच्छालक्षणां ज्ञप्तिं दत्त्वा साधनसंपत्तिद्वारेण मन्मोक्षाय कुतो न 
चेष्टत इत्याशय इत्यर्थः || २९ ||

मन्त्री वदिष्यति |

अशुभः प्राक्तमोऽभ्यासस्तवास्ति रिपुघातिनः |
तेनैषा मुक्तये नत्वा त्वया न प्रार्थिता विभो || ३० ||

नत्वा नमस्कृत्य || ३० ||

यच्चित्तस्तन्मयो जन्तुर्भवतीत्याजगत्स्थितेः |
आबालमेव संसिद्धं कर्तुं शक्नोति कोऽन्यथा || ३१ ||

न स्वतन्त्र्येण देवा अनुगृह्णन्ति किंतु भक्तचित्तानुसारेणैवेत्यर्थे यच्चित्तस्तन्मयो 
भवति गुह्यमेतत्सनातनम् इति श्रुतिः प्रमाणमित्याशयेनाह - यच्चित्त इति | न 
चैताल्लोकेऽप्यप्रसिद्धमित्याह - आबालमिति || ३१ ||

यदेव येनामलयामलात्म संवेद्यतेऽभ्यासमयं विदान्तः |
सर्वोपमर्देन तदेव सोऽङ्ग सदस्त्वसद्वास्तु भवत्यविघ्नम् || ३२ ||

येन पुरुषेण अमलया विदा ज्ञप्त्या अन्तः स्वचित्ते अमलात्मरूपं यदेव राज्यं 
मोक्षोऽन्यद्वा अभ्यासमयं दृढाभ्यासप्रचुरं यदेव कृत्वा संवेद्यते तत् 
सत्तदानीं विद्यमानमसत्तद्विलक्षणं वास्तु तदेव सर्वेतरवासनोपमर्देन स 
पुरुषः अविघ्नं स्वयमेवावश्यं भवति नान्यः कश्चित्तत्फलभूतोऽस्तीत्यर्थः || ३२ 
||

इत्यार्षे श्रीवासिष्ठमहारामायणे वा० दे० मो० नि० उ० अ० श० सिन्धुसंबोधनं 
नाम षट्पञ्चाशदधिकशततमः सर्गः || १५६ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे उत्तरार्धे 
सिन्धुसंबोधनं नाम षट्पञ्चाशदधिकशततमः सर्गः || १५६ ||

सप्तपञ्चाशदधिकशततमः सर्गः १५७

अथ सिन्धुर्वदिष्यति |

आर्यानार्यवपुः कोऽहमभवं विमतिः पुरा |
यद्वशान्मे कुसंस्कारः प्राक्तनोऽस्ति भवप्रदः || १ ||

वर्ण्यते सिन्धुजीवस्य जातिस्तामसतामसी |
सिन्धोश्च त्यजतो राज्यं विवेकान्मुक्तिरन्ततः || 

हे आर्येति मन्त्रिसंबोधनम् || १ ||

मन्त्री वदिष्यति |

रहस्यं शृणु भो राजन्सावधानपरः क्षणम् |
चोदितः संदधासीदमद्य मान्द्यविनाशनम् || २ ||

अवधानपरेण चित्तेन सहितः सावधानपरः | अद्य मया त्वं चोदितः प्रेरितः सन् 
मान्द्यस्य अज्ञानस्य विनाशनमिदं मद्वचनं हृदि दधासि धारयिष्यसि || २ ||

किमप्याद्यन्तरहितमस्तीह सदनामयम् |
स्थितं त्वमहमित्यादिरूपेण ब्रह्मशब्दितम् || ३ ||

पृष्टां सिन्धुजीवप्राक्तनस्थितिं वक्तुं ब्रह्मण 
एवोपाधिसंबन्धाज्जीवभावविवक्षया आद्यां ब्रह्मस्वरूपस्थितिं दर्शयति - 
किमपीति | तस्यैव सार्वात्म्यमाह - स्थितमिति || ३ ||

तद्ब्रह्म स्वयमेवाहं चिच्चेतामीति संविदम् |
जीवतामिव गत्वास्ते चित्तीभूयात्यजद्वपुः || ४ ||

अहं चित् अतश्चेतामीति संकल्पसंविदं प्राप्य समष्टिव्यष्टिचित्तीभूय तदुपाधौ 
जीवतामिव गत्वा आस्ते | वपुरुपाधिमत्यजत् || ४ ||

चित्तं तु गगनाच्छात्म वपुर्विद्ध्यातिवाहिकम् |
तदेव वास्ति नेहान्यदाधिभौतिकतादिकम् || ५ ||

किं तद्वपुर्यदत्यजज्जीवतां गतं तदेवाह - अचित्तं त्विति | स्थूलमिदं वपुस्तर्हि 
किं तत्राह - तदेवेति || ५ ||

चित्तमेतदनाकारमपि साकारवत्स्थितम् |
संकल्पैः परलोकाद्यैः स्वप्नाद्यैरेतदेव सत् || ६ ||

तच्चित्तमेव परलोकेहलोकाद्यैः स्वप्नजाग्रज्जीवमरणभोगमोक्षाद्यैः 
संकल्पैरनाकारमपि साकारजगद्वत्स्थितम् || ६ ||

अनाकारमपि स्फारं चित्तं जगदिदं विदुः |
य एव पवनो नाम स एव स्पन्दनं यथा || ७ ||

इदं रहस्यं तत्त्वविदो विदुर्नान्ये इत्याह - अनाकारमिति || ७ ||

यथा गगनशून्यत्वे जगच्चित्ते तथैककम् |
अत्राप्रतिघरूपेऽस्ति न मनागपि भिन्नता || ८ ||

अप्रतिघरूपे जगदाकारकल्पने निरङ्कुशसामर्थ्ये | अत्र चित्ते || ८ ||

हृदयस्थं जगज्जालं न किंचित्किंचिदास्थितम् |
जगद्विद्धि निराकारं चित्तमेव न वास्तवम् || ९ ||

मिथ्यात्वान्न किंचिद्धृदयस्थं वासनारूपमेव जगज्जालं बहिरिव 
किंचिदिवास्थितम् || ९ ||

सत्त्वमेव वपुः पूर्वमुदितं ब्रह्मणः पदात् |
अयमेव स संपन्नो योऽद्यत तामसतामसः || १० ||

पूर्वं प्राथमिकसर्गे सात्त्विकदेवताघटितरूपत्वात्सत्त्वमेव हैरण्यगर्भाख्यं 
समष्टिवपुर्ब्रह्मणः पदादुदितम् | अयं समष्टिरेव व्यष्टिभावे 
तामसविषयासङ्गेनोत्पत्तिप्रकरणोक्तरीत्या 
राजससात्त्विकादित्रयोदशधाविभागक्रमेण स ते जीवोऽद्य तामसतामसः संपन्नः || 
१० ||

सिन्धुर्वक्ष्यति |

किमुच्यते महाभाग वद तामसतामसः |
क्रियन्ते पूर्वमेवैताः केन संज्ञाः परे पदे || ११ ||

प्रश्नः स्पष्टः || ११ ||

मन्त्री वदिष्यति |

जन्तोः सावयवस्येह हस्ताद्यवयवा यथा |
तथानवयवस्यैवमातिवाहिकतात्मनः || १२ ||

अपरिच्छिन्नस्यैवात्मनो हिरण्यगर्भभावेन परिच्छिन्नत्वे मायया कृते 
हिरण्यगर्भ एव सर्वाः संज्ञाः करोतीत्याशयेनोत्तरमाह - जन्तोरिति | एवं तथा 
|| १२ ||

पश्चादात्मनि सैवात्मा नानासंज्ञाः करिष्यति |
आधिभौतिकतानाम्नि पृथ्व्याद्या आतिवाहिके || १३ ||

आत्मनि स्वव्यष्टिजीवेषु स समष्ट्यात्मैव संज्ञाः करिष्यति | सैवात्मेति सोचि लोपे 
चेत्पादपूरणम् इति सलोपः | तथा आतिवाहिके समष्टिस्वदेहे पञ्चीकरणेन 
आधिभौतिकतानाम्नि कृते तदवयवेषु पृथ्व्याद्याः संज्ञाः करिष्यति || १३ ||

स्वप्नाभेऽस्मिञ्जगद्भाने संकल्पेनात्मरूपिणा |
संज्ञात्मनात्मरूपेण स्वयं व्यवहरिष्यति || १४ ||

एवं नामरूपे कल्पयित्वा व्यष्टिभावेन स्वयमेव व्यवहरिष्यति || १४ ||

त्वामातिवाहिकाकारा यत्तत्स्फुरितवान्नवम् |
जातिर्महातमस्कोऽयमिति तत्राभिधा कृता || १५ ||

तत्र नवं व्यष्टिभावकल्पने त्वामुद्दिश्य यत् सृष्टिसंकल्पेन यद्व्यष्टिभावेन 
हिरण्यगर्भो यत् महातमस्कोऽयमिति स्फुरितवान् | तत्तस्माद्धेतोस्तवातिवाहिकाकारा 
जातिस्तामसतामसी महातमस्केत्यभिधा कृतेत्यर्थः || १५ ||

ब्रह्मणे निर्विकारस्य विकारिण इव प्रभो |
जातयो जीवतापत्तौ कलिता विविधाभिधाः || १६ ||

नेयमेकैवाभिधा किंतु ब्रह्मणो जीवभावे तत्तदुपाधिगुणानुसारेण 
राजससात्त्विकादयस्त्रयोदशाभिधाः कृता इत्याह - ब्रह्मण इति || १६ ||

प्राथम्येनैव यद्ब्रह्म जीवतामिव गच्छति |
तदैव बुद्ध्या भोक्ता तज्जातिः सात्त्विकसात्त्विकी || १७ ||

तत्र मोक्षशैघ्र्यविलम्बप्रयोजकचित्तगुणदोषैरेव जीवानां जातिभेदकल्पनेति 
दर्शयंस्तासु पञ्चजातीर्विभज्य लक्षयति - प्राथम्येनेत्यादिना | यद्यदि कल्पादौ 
प्राथम्येनैव जीवतामिव गच्छति ब्रह्मणि तदा तस्मिन्नेव जन्मनि 
औत्पत्तिकज्ञानैश्वर्ययुक्तया बुद्ध्या विषयभोक्ता तस्मिन्नेव जन्मनि मुच्यत इति 
यावत्तज्जातिः सात्त्विकसात्त्विकी यथा सनकादीनाम् || १७ ||

वर्तमाने भवे भव्यगुणैर्युक्ता तु मानद |
केवला सात्त्विकी प्रोक्ता जातिर्जातिविदां वरैः || १८ ||

कंचित्कालं भवे भवहेतावज्ञाने वर्तमाने सति तस्मिन्नेव जन्मनि 
ज्ञानैश्वर्यादिभिर्भव्यगुणैर्युक्ता चेद्भूत्वा मुच्यते तदा केवलसात्त्विकी 
प्रोक्तेत्यर्थः || १८ ||

नवा भवैश्चेद्बहुभिर्भोगमोक्षैकभागिनी |
जातिस्तत्प्रोच्यते तज्ज्ञैः सद्भी राजसराजसी || १९ ||

या जातिः कल्पादौ नवा अभिनवतयाभिव्यक्तापि बहुभिर्जन्मभिर्भोगेषु भुक्तेषु 
क्रमेण मोक्षैकभागिनी चेद्भवति तदा राजसराजसीत्यर्थः || १९ ||

वर्तमाने भवे भव्यगुणैर्मुक्ता तु मानद |
केवला राजसी प्रोक्ता जातिः स्वल्पभवे भवेत् || २० ||

स्वल्पभवे दशपञ्च जन्मोत्तरकालमपि तस्मिन्कल्पे भव्यैर्विवेकादिगुणैर्मुक्ता 
रहिता बहुतरजन्मपर.परोत्तरं भव्यगुणान् लभते चेत्केवलराजसीत्यर्थः || २० ||

प्रथमात्यन्तबहुभिर्भवैश्चेन्मोक्षगामिनी |
जातिस्तत्प्रोच्यते तज्ज्ञैः सद्भिस्तामसतामसी || २१ ||

प्रथमा कल्पादिमारभ्य अत्यन्तबहुभिः स्थावरकीटकिरातादिभिरन्ते मोक्षभागिनी 
चेत्तामसतामसीत्यर्थः || २१ ||

सामान्येनैव बहुभिर्जन्मभिर्मोक्षभागिनी |
केवला तामसी प्रोक्ता जातिर्जातिविशारदैः || २२ ||

सामान्येनानुत्कृष्टेन रक्षःपिशाचशूद्रादिजन्मभिर्बहुभिर्मोक्षभागिनी 
चेत्केवलतामसी || २२ ||

क्रमेणानेन जातीनां विविधा भेदकल्पना |
तासां तामसतामस्यां जातौ जातोऽसि मानद || २३ ||

तासां जातीनां मध्ये त्वं तामसतामस्यां जातौ जातोऽसि || २३ ||

बहूनि तव जन्मानि समतीतानि तान्यहम् |
विविधानि विचित्राणि वीर जानामि नो भवान् || २४ ||

भवान् नो जानाति || २४ ||

विशेषेण त्वनेनैष व्यर्थं कालोऽतिवाहितः |
महाशवशरीरेण त्वयानन्तखगामिना || २५ ||

एवं तामसतामस्या जात्यासि जनितो यदा |
तदा दुर्लभमोक्षस्त्वं संसारकुहरादिति || २६ ||

इतिशब्दः प्रश्नोत्तरसमाप्तौ || २६ ||

सिन्धुर्वदिष्यति |

आर्योदाहर केनैषा प्राग्जातिर्जीयतेऽधमा |
यावत्तथैव तिष्ठामि स्याच्चेत्तद्वद पावनम् || २७ ||

प्राक्तनी अधमा तामसतामसी जीवजातिः केनोपायेन जीयते अभिभूयते | हे आर्य 
तमुपायमुदाहर | तत्तादृशं पावनं शोधनं स्याच्चेद्यावद्देहं तथैव 
तेनैव त्वदुक्तप्रकारेण तिष्ठामि स्थास्यामि तद्वद || २७ ||

मन्त्री वदिष्यति |

न किंचन महाबुद्धे तदस्तीह जगत्त्रये |
यदनुद्वेगिना नाम पौरुषेण न लभ्यते || २८ ||

पौरुषेण पुरुषप्रयत्नेन || २८ ||

ह्यस्तनी दुष्क्रियाभ्येति शोभां सत्क्रियया यथा |
अद्यैव प्राक्तनीं तस्माद्यत्नात्सत्कार्यवान् भव || २९ ||

अद्यैव सत्क्रियया ह्यस्तनी दुष्क्रिया यथा शोभां शोभनतामभ्येति तथा तस्मादेव 
यत्नात्प्राक्तनीं जित्वा सत्कार्यवान् भव || २९ ||

यो यमर्थं प्रार्थयते तदर्थं यतते तथा |
सोऽवश्यं तदवाप्नोति न चेच्छ्रान्तो निवर्तते || ३० ||

ना यथा यतते नित्यं यद्भावयति यन्मयः |
यादृगिच्छेच्च भवितुं तादृग्भवति नान्यथा || ३१ ||

ना पुरुषः || ३१ ||

मुनिरुवाच |

एवमुक्तः स तेनाथ सिन्धुरुद्धुरया धिया |
तदा तत्र तथा नाम राष्ट्रं त्यक्ष्यत्यशेषतः || ३२ ||

तेन मन्त्रिणा एवमुक्तः सन् | उद्धुरया उत्सृष्टराज्यभारया || ३२ ||

गमिष्यति वनं दूरं प्रार्थितोऽपि हि मन्त्रिभिः |
नाश्रयिष्यति तद्भूयो राज्यमुच्छिन्नशात्रवम् || ३३ ||

नाश्रयिष्यति न स्वीकरिष्यति || ३३ ||

तिष्ठतः साधुमध्येऽस्य तद्विवेककथावशात् |
पुष्पासङ्गादिवामोदो विवेकः समुदेष्यति || ३४ ||

पुष्पसङ्गात्तैलादिष्वामोद इव विवेकः समुदेष्यति || ३४ ||

ततः कथमिदं जन्म कुतः संसार आगतः |
इत्थं विचारसांतत्यात्स यास्यति विमुक्तताम् || ३५ ||

विमुक्ततां जीवन्मुक्तताम् || ३५ ||

नित्यं विचारणपरोऽथ भवन्स सिन्धुः सत्सङ्गमेन पदमाप्स्यति पावनं 
सः |
तद्यत्र पत्रमिव वातविधूयमानं नो वस्तुतां व्रजति काचन नाम लक्ष्मीः || 
३६ ||

स सिन्धुः राजा सत्संगमेन नित्यं विचारणपरः सन् अथ पावनं तत्तादृशं 
मोक्षाख्यं पदमेष्यति | यत्र मोक्षपदे काचन हिरण्यगर्भैश्वर्यपर्यन्तापि 
लक्ष्मीर्वातविधूयमानं शुष्कपत्रमिव वस्तुतामुपादेयतां नो व्रजति किंतु 
तुच्छैव भवतीत्यर्थः || ३६ ||

इत्यार्षे श्रीवासिष्ठमहा० वा० दे० मो० नि० उ० अ० वि० शवोपाख्याने सिन्धुनिर्वाणं 
नाम सप्तपञ्चाशदधिकशततमः सर्गः || १५७ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे उत्तरार्धे 
सिन्धुनिर्वाणं नाम सप्तपञ्चाशदधिकशततमः सर्गः || १५७ ||

मुनिरुवाच |

एतत्ते कथितं सर्वं भविष्यद्भूतवत्तव |
यथेच्छसि तथेदानीं व्याध साधु विधीयताम् || १ ||

श्रुत्वा मुनिवचो व्याधस्तपः कृत्वा वराद्विधेः |
अखमाप्लुतः शवीभूतः पपातेत्यादि वर्ण्यते || 

भूतवत् अतीतकथावत् || १ ||

अग्निरुवाच |

इति तस्य वचः श्रुत्वा विस्मयाकुलचेतनः |
क्षीणं स्थित्वा जगामाशु स्नातुं व्याधस्तथा मुनिः || २ ||

क्षणं स्थित्वा विमृश्येति यावत् || २ ||

इति तौ चेरतुस्तत्र तपः शास्त्रविचारणैः |
अकारणसुहृद्भूतावुभौ व्याधमहामुनी || ३ ||

अथाल्पेनैव कालेन मुनिर्निर्वाणमाययौ |
देहं त्यक्त्वाऽपदेशान्ते परे परिणतिं गतः || ४ ||

अल्पेनैव कालेनेति मुनेः समाधौ बहुतरस्यापि कालस्याल्पताप्रतीतेरित्याशयः | 
यद्यप्यत्र यथाश्रुतग्रन्थात्पूर्वं मुनेर्देहत्यागः पश्चाच्चिरकालोत्तरं 
व्याधस्य कामनां दातुं पद्मजागमनं प्रतीयते तथापि पूर्वं 
मुनेर्भविष्यत्कथनग्रन्थे व्याधस्यवरलाभानन्तरं 
मामापृच्छन्नमस्कृत्य तस्मिन्नेव क्षणे ततः | प्लुतिमेष्यसि सव्योम्नि 
चित्तस्थार्थदिदृक्षया || इति मुनिनोक्तत्वाद्व्याधस्योर्ध्वगमनकालेमुनेर्जीवनं 
स्थितमेवेति पश्चादेव देहत्याग इति बोध्यम् | अपदेशस्य निर्दिष्टस्य आयुषोऽन्ते || ४ ||

कालेन बहुनान्येन ततो युगशतात्मना |
व्याधस्य कामनां दातुं पद्मजन्मा समाययौ || ५ ||

व्याधः स्ववासनावेशं निवारयितुमक्षमः |
जानन्नपि वरं पूर्वं वर्णितं समयाचत || ६ ||

पूर्वं मुनिना व्यर्थत्वेन वर्णितं वरं जानन्नपि समयाचत || ६ ||

ब्रह्मैवमस्त्विति प्रोच्य ययावभिमतां दिशम् |
व्याधस्तपःफलं भोक्तुं खगवद्योम पुप्लुवे || ७ ||

वर्धमानेन देहेन जगत्पारे महानभः |
वेगादगणितं कालं पूरयामास शैलवत् || ८ ||

जगत्पारे त्रैलोक्यादूर्ध्वम् | महानभः अव्याकृताकाशम् || ८ ||

महागरुडवेगेन तिर्यगूर्ध्वमधस्तथा |
व्योम पूरयतस्तस्य कालो बहुतरो ययौ || ९ ||

अथ दीर्घेण कालेन यदा विद्याभ्रमस्य सः |
अन्तं न समवाप्नोति तत्रोद्वेगमुपाययौ || १० ||

उद्वेगं तत्प्रयुक्तनिर्वेदम् || १० ||

उद्वेगादथ बद्ध्वासौ प्राणरेचनधारणाम् |
प्राणांस्तत्याज नभसि शवीभूतमधोवपुः [अधोभुवीति पाठे 
वपुरित्यध्याहार्यम् |] || ११ ||

चित्तं प्राणान्वितं व्योम्नि ययौ तत्रैव सिन्धुताम् |
विदूरथारिरूपां तामखिलावनिपालिनीम् || १२ ||

सिन्धुतां सिन्धुदेशराजताम् | विदूरथस्य अरिः शत्रुस्तद्रुपाम् || १२ ||

अदेहो मेरुशताकारमहाशव इवाभवत् |
द्वितीयोर्वीनिभो व्योम्नः पपाताशनिवज्रवत् || १३ ||

त्यक्तदेहस्तु व्योममार्गे पपात || १३ ||

पिधानमिव कस्योर्वीवीथी कस्मिंश्चिदम्बरे |
केशोण्ड्रकवदाभाते कस्मिंश्चिज्जागते भ्रमे || १४ ||

कस्य ब्रह्मणः कस्मिंश्चिज्जागते भ्रमे केशोण्ड्रकवदाभाते तत्र 
कस्मिंश्चिदम्बरे उर्वीवीथी विशालं पिधानमिव स्थितः || १४ ||

आकारपूरिताशेषवसुधाचलमण्डलः |
विपश्चिच्छ्रेष्ठ कथितमेतत्ते तन्महाशवम् || १५ ||

हे श्रेष्ठ हे विपश्चित् ते एतन्महाशवं सवृत्तान्तं यथावन्मया कथितम् || १५ ||

यस्मिञ्छवं संपतितं जगत्यवनिमण्डले |
तदिदं जगदाभातमस्माकं स्वप्नपूर्यथा || १६ ||

अस्माकं चित्ते आभातं प्रत्यक्षं स्फुरितम् || १६ ||

तदेतच्छवमास्वाद्य शुष्का पूर्णा महोदरी |
संपन्ना चण्डिका देवी रक्ता रक्तान्त्रपूरिता || १७ ||

रक्तेन आन्त्रैश्च पूरिता सती रक्ता रक्तवर्णा संपन्ना || १७ ||

मेदिनी मेदिनी जाता शवस्यैतस्य मेदसा |
पूरिताऽपूर्वरूपेण हिमवद्गिरिरूपिणा || १८ ||

अपूर्वरूपेण आश्चर्यभूतेन || १८ ||

तदैवैतन्महामेदो मृद्धातुत्वमुपागतम् |
कालेन वसुधा भूयो भूत्वा मृन्मयतां गता || १९ ||

भूयः प्रजातानि वनानि भूमौ ग्रामाः कृताः पत्तनसंयुताश्च |
पातालतः साधुसमुत्थितास्ते शैलाः प्रवृत्ता व्यवहारलक्ष्मीः || २० ||

पूर्वं वनादीनां शवेन नाशनाद्भूयो वनानि प्रजातानि | ग्रामाश्च भूयः 
कृताः | ते चूर्णिताः शैलाश्च भूयः पातालतः साधु यथापूर्वं समुत्थिताः | 
ततो जनानां व्यवहारलक्ष्मीः प्रवृत्तेत्यर्थः || २० ||

इत्यार्षे श्रीवासिष्ठमहारामायणे वा० दे० मो० नि० उ० अवि० विय० श० शवनिर्णयो 
नामाष्टपञ्चाशदधिकशततमः सर्गः || १५८ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे उत्तरार्धे 
शवनिर्णयो नामाष्टपञ्चाशदधिकशततमः सर्गः || १५८ ||

अग्निरुवाच |

विपश्चिच्छ्रेष्ठ भो साधो त्वं गच्छाभिमतां दिशम् |
स्थिरं भूमण्डलं भूयः प्रकृतव्यवहारवत् || १ ||

इहाग्नेरिन्द्रगमनमुपदिश्य विपश्चिते |
आश्चर्याणि बहून्यन्ते ब्रह्मतत्त्वं च वर्ण्यते || 

श्रेष्ठ भो विपश्चित् त्वं स्थिरं भूयः प्रकृतव्यवहारवद्भूमण्डलं प्राप्य 
अभिमतां दिशं गच्छ || १ ||

यज्ञं यष्टुं प्रजौघस्य शक्रः शततमं दिवि |
तत्राहूतोऽस्मि मन्त्रेण गच्छामि गतिकोविद || २ ||

शक्रो दिवि यज्ञं यष्टुं प्रवृत्तः | अहं तत्राहूतोऽस्मि गच्छामि || २ ||

भास उवाच |

इत्युक्त्वा भगवानग्निस्तत्रैवान्तरधीयत |
गगने निर्मले याति अनलो वैद्युतो यथा || ३ ||

मूर्त्याकारेणान्तरधीयत | अग्न्याकारेण तु वैद्युताग्निवद्गगने याति || ३ ||

तथाहमपि चित्तेन प्राक्तनांश्च स्वयं वहन् |
पुनः स्वकर्म निर्णेतुं भ्रमन्व्योमनि संस्थितः || ४ ||

प्राक्तनानविद्यान्तदर्शनविषयकसंस्कारान्वहन्सन् स्वं दिगन्तोपसर्पणकर्म 
निर्णेतुं निष्पादयितुम् || ४ ||

भूयोऽपि दृष्टवानस्मि जगन्त्यगणितानि खे |
नानाचारविचाराणि नानासंस्थानवन्ति च || ५ ||

क्वचिच्छत्रमयाङ्गानि एकीभूतानि भूपते |
भान्ति चेतन्ति चोपन्ति हृदयानि हरन्ति च || ६ ||

तान्येव स्वदृष्टानि जगन्ति वर्णयति - क्वचिदित्यादिना | एकीभूतानि 
परस्परसंलग्नानि | भूपते इति दशरथसंबोधनम् | चोपन्ति मन्दं गच्छन्ति 
द्रष्ट्टणां हृदयानि मनांसि हरन्ति च || ६ ||

क्वचिन्मृन्मयदेहानि सर्वभूतानि राघव |
भान्ति चेतन्ति चोपन्ति पर्वतप्रतिमानि च || ७ ||

क्वचिद्दारुमयाङ्गानि भान्ति भूतानि कुत्रचित् |
क्वचित्पाषाणदेहानि सन्ति भूतानि भूरिशः || ८ ||

कुत्रचिज्जगति || ८ ||

क्वचिदाजीवमेकत्र स्थितान्युपलदेहवत् |
वाङ्मात्रव्यवहाराणि भूतान्यालोकितानि खे || ९ ||

आजीवं यावज्जीवम् | उपलदेहवत् प्रतिमावत् | परस्परं संभाषणादिना 
वाङ्मात्रव्यवहाराणि न गमनादानादिव्यवहारवन्ति | खे स्वचित्ताकाशे || ९ ||

इत्यहं सुचिरं कालं पश्यन्नश्यन्मनस्तया |
अविद्यान्तमपश्यंश्च तत्रोद्विग्नोऽभवं दृशाम् || १० ||

मनस्तया स्वप्न इव मनोमात्रदेहतया | तत्र अविद्यायां दृशां 
दृश्यवर्गाणां विषये उद्विग्नः अभवम् || १० ||

तपः कर्तुं समुद्युक्तः कस्मिंश्चिन्मोक्षसिद्धये |
प्राहेन्द्रो मम चैवेदं मृगयोन्यन्तरं हि खे || ११ ||

एवं समुद्विग्नोऽहं कस्मिंश्चिद्रहसि उपविश्य मोक्षसिद्धये तप आत्मतत्त्वालोचनं 
कर्तुं समुद्युक्तोऽभवम् | ततो मामिन्द्रः प्राह | किं प्राह | हे विपश्चित् खे चित्ताकाशे 
मम च तव च इदं मृगयोन्यन्तरमुपस्थितमस्ति ततो नायमात्मतत्त्वालोचनकाल 
इत्यर्थः || ११ ||

प्रवृत्तः स्वर्गसंमोहे पूर्वाभ्यासवशीकृतः |
मन्दारकानने तत्र भ्रमतो वै ममाम्बरे || १२ ||

ननु ममाल्पपुण्यस्य कदाचिन्मृगयोनिप्रापकं दुष्कृतादि संभाव्येत तव तु 
महापुण्यस्य कुतस्तत्संभावना तत्राह - प्रवृत्त इति | अहमपि स्वर्गभोगयुक्ते 
संमोहे दुर्वासोपराधे प्रवृत्तः | क्व ते तत्प्रवृत्तिस्तत्राह - मन्दारेति || १२ ||

तेनेत्युक्ते मया प्रोक्तं देव खिन्नोऽस्मि संसृतेः |
मुच्येयं शीघ्रमित्युक्तं श्रुत्वोवाच ततो मम || १३ ||

तेन इन्द्रेण इत्युक्ते सति || १३ ||

विशुद्धात्मा त्वरूपोऽहमिति चैव हुताशनात् |
वरं गृहाणेत्युक्ते स ततोऽन्यं याचितो मया || १४ ||

किमुवाच तदाह - विशुद्धेति | शीघ्रं मुक्तिस्तु अरूपः अवस्थात्रयरूपेण 
मूर्तामूर्तरूपेण च रहितो विशुद्ध आत्मैवाहमिति तत्त्वज्ञानादेव भवति | तत्तु 
त्वया प्राग्व्याधमुनिसंवादवर्णनप्रसङ्गेन हुताशनाच्छ्रुतमेवेति शेषः | 
ततस्त्वमन्यं वरं गृहाणेतीन्द्रेणोक्ते सति मया सः अन्यं मृगत्वे स्वस्य 
किमग्रे भविष्यतीत्येतत्परिज्ञानरूपं वरं याचितः || १४ ||

इन्द्र उवाच |

तवेयं मृगयोन्यन्तश्चिरं संसरते चितिः |
अवश्यं भवितव्योऽर्थ इति दृष्टो मया तव || १५ ||

संसरते संसर्तुमिच्छति || १५ ||

मृगो भूत्वा महापुण्यां तां सभां समवाप्तवान् |
यस्यां तदहतं ज्ञानं मदुक्तं बोधमेष्यति || १६ ||

तां दाशरथीं सभाम् | मदुक्तं विशुद्धात्मा त्वरूपोऽहमित्येवंरूपम् || १६ ||

तदेवं तत्र हरिणो भवार्तस्त्वं भवावनौ |
आत्मोदन्तमिदं वन्ध्यं सकलं संस्मरिष्यसि || १७ ||

हरिणः संस्तदेवं क्रमेण सभां प्राप्य वसिष्ठप्रसादात्सकलमात्मोदन्तं 
स्ववृत्तान्तम् || १७ ||

स्वप्नभ्रममिवाशेषसंकल्परचितोपमम् |
प्रलोकानुभूतार्थकथायातार्थसंनिभम् || १८ ||

वन्ध्यत्वमेव दृष्टान्तैर्विवृणोति - स्वप्नेति || १८ ||

यदा तु मृगतोन्मुक्तः पुरुषस्त्वं भविष्यसि |
ज्ञानाग्निदग्धदेहान्ते तदा हृत्स्थं स्फुरिष्यति || १९ ||

किं मृगदेहेनैव संस्मरिष्यामि नेत्याह - यदेति || १९ ||

तेन तां त्वमविद्याख्यां भ्रान्तिं त्यक्त्वा चिरं स्थिताम् |
भविष्यसि विनिर्वाणो गतस्पन्द इवानिलः || २० ||

तेन आत्मतत्त्वस्फुरणेन | विनिर्वाणो मुक्तः || २० ||

इत्युक्ते तेन देवेन तदैव प्रतिभोदभूत् |
ममायं हरिणोऽस्मीति वनेऽस्मिन्निति निश्चिता || २१ ||

इति तेन देवेनेन्द्रेणोक्ते सति सा पूर्वा मानसी हरिणोऽस्मीति प्रतिभा निश्चिता 
व्यवहारार्थक्रियासमर्था उदभूत् || २१ ||

ततः प्रभृति संपन्नस्तत्रैवान्तरकोणके |
हरिणोऽहं गिरिवरे तृणदूर्वाङ्कुराशनः || २२ ||

तत्रैव मन्दारवनान्तरकोणके || २२ ||

ततः सीमान्तसामन्तमागतं मृगयार्थिनम् |
दृष्ट्वाहमेकदा भीतः पलायनपरोऽभवम् || २३ ||

ततस्तेन समाक्रम्य गृहं नीत्वा दिनत्रयम् |
संस्थाप्य तव लीलार्थमिहानीतो रघूद्वह || २४ ||

एष ते कथितः सर्व आत्मोदन्तो मयानघ |
संसारमायाप्रतिमो नानाश्चर्यरसान्वितः || २५ ||

संसारप्रसिद्धैन्द्रजालिकमायाप्रतिमः || २५ ||

अविद्यैवमनन्तेयं शाखाप्रसरशालिनी |
आत्मज्ञानादृते नैव केनचिन्नाम शाम्यति || २६ ||

श्रीवाल्मीकिरुवाच |

यदा विपश्चिदित्युक्त्वा तत्र तूष्णीं स्थितः क्षणात् |
समवोचत्तदा रामस्तमनिन्द्यमतिस्त्विदम् || २७ ||

इदं वक्ष्यमाणम् || २७ ||

श्रीराम उवाच |

एवं पश्यत्यसंकल्पो योऽन्यसंकल्प आत्मनि |
मृगश्चेद्दृश्यतां यातः कथं सर्गे वद प्रभो || २८ ||

अन्यसंकल्परूपोऽयं मृगश्चेदस्माकं दृश्यतां यातः | एवं सति असंकल्पोपि 
पुरुषोऽन्यसंकल्पसर्गे स्थितं वस्तुजातं पश्यतीति फलितम् | इदं तु कथमुपपद्यते 
वदेत्यर्थः || २८ ||

विपश्चिदुवाच |

महाशवं यत्पतितं यस्मिञ्जगति भूतले |
तां भुवं पूर्वमिन्द्रेण यज्ञगर्वेण गच्छता || २९ ||

महामुनिदेवतादिवरशापादिना अन्यसंकल्पकल्पितोप्यर्थोऽन्येषामसंकल्पानामपि 
दर्शनादिव्यवहारयोग्यो भवतीत्युत्तरं वक्तुं प्रागुक्तशवपतनमेव 
निमित्तान्तरेण वर्णयितुं विपश्चित्प्रस्तौति - महाशवमित्यादिना | पूर्वं 
शवपतनात्पूर्वकाले तां भुवं प्रति मन्दारवने 
स्वकृतयज्ञप्रयुक्तयजमानतागर्वेणान्धवद्गच्छताइन्द्रेण 
मुनिरयमित्यविज्ञानाद्गतासुरयमित्यवज्ञया च दुर्वासाः पादेनाभिहतः || २९ || ||

पादेनाभिहतो व्योम्नि दुर्वासा ध्यानसंस्थितः |
गतासुरित्यविज्ञानात्तेनासौ कुपितोऽशपत् || ३० ||

शक्र शक्रावनितलं ब्रह्माण्डप्रतिमं शवम् |
अचिरेण महाघोरं तव चूर्णीकरिष्यति || ३१ ||

शक्र शक्रेति वाक्यादेरामन्त्रितस्यासूयासंमतिकोपकुत्सनभर्त्स्नेषु इति कोपादिषु 
द्विर्वचनम् | तव गन्तुमिष्टमवनितलं चूर्णीकरिष्यति || ३१ ||

मामिमं शवबुद्ध्या त्वं यदतिक्रान्तवानतः |
शापेन ममतां पृथ्वीं शीघ्रमासादयिष्यसि || ३२ ||

मृगार्थं तेन मुनिना तथा देवेति सद्यथा |
तत्तया कथयाऽऽयातं सदैव विषयं दृशाम् || ३३ ||

तेन मुनिना दुर्वाससा विपश्चिता सह शक्रस्य मृगभावार्थमपि तथा 
देवमृगश्च त्वं तुल्यकालं विपश्चितेति वाक्येन यथा विपश्चितो 
मनःसंकल्पितमपि मृगत्वं सत् अन्यदर्शनाद्यर्थक्रियासमर्थं भवति तथा स 
शप्त इति शेषः | तत्तस्मात्तया इन्द्रशापकथयैव मुनिवाक्यबलात्सांकल्पिकमपि 
विपश्चितो मृगत्वं भवदादिदृशां सदैव विषयं विषयत्वमायातम् || ३३ ||

वस्तुतस्तु न चैकं सन्न द्वितीयं न चाप्यसत् |
सा तथा प्रतिभोदेति किं सत्किमथवाप्यसत् || ३४ ||

एवं जगत्प्रसिद्धदृशा रामप्रश्नं समाधायतत्त्वदृशा समाधत्ते - 
वस्तुतस्त्विति | वस्तुतोविचारे एकं व्यावहारिकं जगत् सत् इत्यपि न | द्वितीयं सांकल्पिकं 
वा असदित्यपि न | द्वयोरपि तुल्यत्वादित्याह - सेति || ३४ ||

अन्यच्च राघवे मां तां युक्तिं त्वमपरां शृणु |
एतस्मिन्नयसंदर्भे सुस्फुटप्रतिपत्तये || ३५ ||

ब्रह्मणः सर्वशक्तिसर्वात्मकत्वादपि न कोऽपि विरोध इत्याह - अन्यच्चेत्यादिना | 
नया युक्तयस्तासां संदर्भे || ३५ ||

यस्मिन्सर्वं यतः सर्वं यत्सर्वं सर्वतश्च यत् |
ब्रह्म तस्मिन्महाभाग किं न संभवतीह हि || ३६ ||

संकल्पजातं नान्योन्यं मिलतीत्युपपद्यते |
संकल्पजातमन्योन्यं मिलतीत्युपपद्यते || ३७ ||

संकल्पजातं परस्परं न मिलति मिलतीति च द्वयमपि सर्वशक्तावुपपद्यते इत्यर्थः 
|| ३७ ||

संकल्पजातमन्योन्यं मिलतीत्यवगम्यते |
सर्वात्मनि हि यत्रैव च्छाया तत्रैव चातपः || ३८ ||

आवगम्यते प्रत्यक्षं मृगदर्शनादौ | उपपत्तिश्चात्रास्तीत्याह - सर्वात्मनीति || 
३८ ||

न संभवति चेत्तत्तत्कथं सर्वात्मतामियात् |
कस्मात्संकल्पनगरं न मिथः श्लिष्यतीति सत् || ३९ ||

यदि विरुद्धमेकत्र न संभवति तदा सर्वात्मत्वमेवब्रह्मणो व्याहन्येतेत्याह - 
नेति | इदं च सर्वं प्राग्बहुशो व्याख्यातप्रायम् || ३९ ||

मिथश्च श्लिष्यतीत्येवमपि सत्सर्वरूपिणि |
न तदस्ति न यत्सत्यं न तदस्ति न यन्मृषा || ४० ||

सर्वत्र सर्वथा सर्वं सर्वदा सर्वरूपिणि |
अहो नु विषमा माया मनोमोहविधायिनी || ४१ ||

मायायाअघटितघटनासमर्थत्वेनात्याश्चर्यरूपत्वादपि सर्वं घटत इत्याह ##-

विधयः प्रतिषेधाश्च यदेकत्र स्थितिं गताः |
ईदृशी ब्रह्मसत्तैषा यदेवात्मानमात्मना || ४२ ||

न मायायाएव ब्रह्मसत्ताया अप्येवं माहात्म्यमित्याह - ईदृशीति || ४२ ||

तया अनादिः सादिश्चेत्यविद्येत्यनुभूयते |
न ज्ञप्तिमात्रकचनं यदि स्याद्भुवनत्रयम् || ४३ ||

तया ब्रह्मसत्तया || ४३ ||

तन्महाकल्पनष्टानां सृष्टिः स्यात्कथमञ्जसा |
कथमग्नेः कथं वायोः सत्ता भूमेः कथं भवेत् || ४४ ||

तस्मात्स्वभावकचनमात्रान्नान्यदृते जगत् |
शास्त्राण्यनुभवो लोका आमहाकल्पवादिनाम् || ४५ ||

स्वभावकचनमात्रादृते जगन्नान्यत् | वेदान्तादिशास्त्राणि विद्वदनुभवो 
लोकप्रसिद्धदृष्टान्ताश्च येषां मूर्खाणां प्रमाणं न तैः सतां अलं 
संभाषणेनेत्यर्थः || ४५ ||

येषां प्रमाणं नो सर्वं प्रशस्तैस्तैरलं सताम् |
ज्ञप्तिदृष्ट्यानया सर्वं प्रमाणीभवति क्षणात् || ४६ ||

प्रशस्तैर्विरोधिलक्षणया निन्द्यैः | ज्ञप्तिदृष्ट्या चिद्विलासदृष्ट्या || ४६ ||

नान्यया तनु तेनैवमेव सारं विदुर्बुधाः |
शुद्धा ज्ञप्तिर्ब्रह्मसत्ता त्वविद्यास्मीति चेतनात् || ४७ ||

अन्यया दृष्ट्या तुन प्रमाणीभवति किंतु तनु फल्गु भवति | तेन हेतुना बुधा 
एवमेव ज्ञानदृष्टिसिद्धमेव सारं विदुः | कथं विदुस्तदाह - शुद्धेति || ४७ 
||

स्फुरतीयं जगद्रूपा वातश्रीः स्पन्दनादिव |
न कश्चनेह म्रियते जायते न च कश्चन || ४८ ||

मृतोऽहमिदमस्तीतिप्रतिमैव चिदात्मिका |
मृतिरत्यन्तनाशश्चेत्तत्सा निद्रा सुखोपमा || ४९ ||

अत्यन्तं नाशो दृश्यादर्शनं चेत् सा निद्रा सुटुप्तिस्तत्सुखोपमा || ४९ ||

पुनर्दृश्योपलम्भश्चेन्ननु जीवितमेव तत् |
तस्मान्नेहास्ति मरणं तन्नैवेहास्ति जीवितम् || ५० ||

कस्मिंश्चिन्मात्रकचने द्वयं वाप्यस्ति नैव वा |
चेतितं द्वयमप्यस्ति नास्ति द्वयमचेतितम् || ५१ ||

कस्मिन् एकस्मिन् | एकारलोपश्छान्दसः | नैव वेत्यत्रोपपत्तिमाह - चेतितमिति || ५१ ||

चेतितं चैकमेवास्ति स्वस्त्यनन्तमतश्चितः |
चिन्मात्रव्यतिरेकेण किं नाम वद जीवनम् || ५२ ||

अतश्चितो द्वैतसत्त्वासत्त्वसाक्षिण्याः स्वस्तिक्षेमः सदैवेत्यर्थः | अदुःखं जीवनं हि 
सर्वाभिलषितं सुखं तच्च चिन्मात्रमेवेति तदेव परपुरुषार्थ इत्याह - चिन्मात्रेति 
|| ५२ ||

अदुःखमक्षयत्वात्तदतो दुःखं क्व कस्यचित् |
वाच्यं सवाचकं सर्वं यत्र चिद्व्योममात्रकम् || ५३ ||

वाच्यं रूपं वाचकनामसहितं सर्वं यत्र यस्यां तत्त्वदृष्टौ || ५३ ||

तदन्यत्तदनन्यच्च के ते तत्रैकताद्विते |
आवर्तादि यथा तोये शरीरादि तथा परे || ५४ ||

ननु शरीराद्येव दुःखमस्तीत्याशङ्क्याह - आवर्तादीति || ५४ ||

तत्सत्तासंनिवेशात्म कारणानन्यखात्म च |
चिद्भानमात्रमव्यग्रं खमेवाप्रतिघं जगत् || ५५ ||

कारणानन्यत्वात्सर्वकारणखात्मकमेव | अप्रतिघमनघम् || ५५ ||

आश्चर्यं सुघनं व्यग्रं द्रव्यं सप्रतिघं स्थितम् |
तथेते भूतिभूर्नास्ति वर्तमानानुभूतिभूः || ५६ ||

यत्सुघनं व्यग्रं द्रव्यं सप्रतिघं च स्थितं तदेवाश्चर्यम् | यथा इते अतीते 
भूतेः प्रतीतेः भूः विषयो नास्ति तथा वर्तमानेऽपि अनुभूतौ 
भवतीत्यनुभूतिभूर्विषयो नास्ति || ५६ || 

तत्र भ्रान्त्या पिशाचोऽयं भाति खात्मेति बुध्यताम् |
यथैतत्खं तथैतत्खमेतत्खमिति खं स्थितम् || ५७ ||

तत्र वर्तमानानुभूतौ अयं खात्मा शून्यात्मैव दृश्यपिशाचो भूत्वा भातीति 
बुध्यताम् | यथा एतत्परिदृश्यमानं खं तथा एतच्चिदाकाशरूपं खम् | यत 
एतच्चिदाकाशमेव खमिति प्रतीतं खं शून्यं भूत्वा स्थितम् || ५७ ||

तथेतो भूरितो भूतमितोऽन्यदिति खं परम् |
यैव चिद्भा जगत्सैव नैकतात्र न च द्विता || ५८ ||

तथा इतः अधःप्रदेशे भूः इतः प्रदेशान्तरे वायवाकाशादिभूतं इतः दिक्षु 
विदिक्षु चान्यदित्यनेकाकारः परं खमेव भाति नान्यदित्यर्थः || ५८ ||

न च प्रतिघता काचिन्न चाप्रतिघरूपता |
सर्वमप्रतिघं दृश्यं यथा भूतार्थदर्शिनः || ५९ ||

तज्ज्ञतातज्ज्ञते चेहन सती नाप्यसत्स्थिती |
सत्ये सदसती चैकं काष्ठमौनमतोऽखिलम् || ६० ||

पूर्णदृष्टौ ज्ञताज्ञताभेदोप्यपैतीत्याह - तज्ज्ञतेति || ६० ||

यद्दृश्यं ब्रह्मतानन्तं तदेव परमं पदम् |
इदं सर्वं परं ब्रह्ममात्रमित्येव संस्थितम् || ६१ ||

एवं च दृश्यं सर्व ब्रह्मतयैव संपन्नमित्याह - यदिति || ६१ ||

एवं नामैष चिद्धातुः कचत्येवं यदात्मनि |
यस्येदं कचनं व्योम्नो रूपमप्रतिघंन् जगत् || ६२ ||

सर्गाद्या मृतजीवानां सर्वत्रैवाङ्गुलेङ्गुले |
असंख्याः सन्त्यसंख्यानामदृश्याप्रतिघामिथः || ६३ ||

सर्वत्र सर्गाः सनतीत्याह - सर्गाद्या इति | इदं च प्राग्वसिष्ठेन 
विस्तरेणोपपादितम् || ६३ ||

अन्योन्यं सिद्धलोकास्ते स्वं यत्र प्राप्य संगताः |
परस्परं न पश्यन्ति मिथः प्रोता अपि स्थिताः || ६४ ||

उत्तरोत्तरं सूक्ष्मतराः सिद्धलोकाः स्वं स्वरूपं प्राप्य यत्र ब्रह्मणि संगताः | 
एतच्च बृहदारण्यके गागींप्रश्ने वर्णितम् यदिदं सर्वमप्स्वोतं च प्रोतं चेति 
कस्मिन् खल्वाप ओताश्च प्रोताश्चेति वायौ गार्गीति कस्मिन् खलु वायुरोतश्च 
प्रोतस्चेत्यन्तरिक्षलोकेषु गार्गीति इत्यादिना || ६४ ||

भवत्याकाश एवैषा दृश्यश्रीर्गगनात्मिका |
अनन्यदृष्टा चिद्रूपा स्वप्नवत्स्वात्मद्रष्ट्टका || ६५ ||

वस्तुतस्तु आत्मातिरिक्तद्रष्ट्टकत्वमेवाप्रसिद्धमित्याशयेनाह - भवतीति | यत 
इयं दृश्यश्रीरात्माकाश एव भवति ततः अनन्यदृष्टा || ६५ ||

एषा हि संपरिज्ञाता तिष्ठत्यपि यथास्थितम् |
भामात्ररूपनिर्वाणा निशान्ताऽप्रतिभाकृतिः || ६६ ||

चिद्गगनात्मकत्वादेव परिज्ञातमात्रा तदाकृतिः संपद्यत इत्याह - एषा हीति | 
निशाया अन्ते प्रभाते अप्रतिभाया अन्धकारस्याकृतिरिवाकृतिर्यस्याः || ६६ ||

शान्ताशेषविशेषात्म यथास्थितमवस्थितम् |
सदसद्वा जगज्जालं परिज्ञानेन शाम्यति || ६७ ||

यथास्थितं चेच्छान्ताशेषविशेषात्मकमवस्थितं तदाज्ञानबाध्यं जगत् 
सदसद्वाऽस्तु न काचित्क्षतिरित्याह - शान्तेति || ६७ ||

यथाब्धिजलबिन्दूनां क्षणविश्लेषसंगमम् [समाहारद्वन्द्वः |] |
चिदणूनां तथा ब्रह्म वारिधौ स्फुरतां मिथः || ६८ ||

अस्त्वित्थं जगज्जालं तन्निबद्धजीवानां ब्रह्मणि कीदृशी स्थितिस्तामाह - यथेति | 
यावदज्ञानमंशांशिभावेनेत्यर्थः || ६८ ||

स्वप्नवद्भाति सर्गश्रीः सर्गादौ चिन्नभोमयी |
अतः सर्वमिदं ब्रह्म शान्तमित्युपपद्यते || ६९ ||

तेषां सर्गादौ सर्गश्रीः कथं भाति तदाह - स्वप्नवदिति || ६९ ||

दृष्टान्यनन्तविभवानि मया जगन्ति भुक्तानि कार्यपरिणामविजृम्भितानि |
भ्रान्ता दिशो दश बहूनि युगानि यावज्ज्ञानादृते क्षयमुपैति न 
दृश्यदोषः || ७० ||

मया अनन्तविभवानि जगन्ति दृष्टानि | कार्याणां स्वकर्मणां 
परिणामविजृम्भितानि सुखदुःखफलानि भुक्तानि | बहूनि युगानि दिशो भ्रान्ताः | 
यावत् साकल्येन | ज्ञानादृते दृश्यदोषः क्षयं नौपैतीत्यर्थः || ७० ||

इ० वा० महारामायणे वा० दे० मो० नि० उ० अवि० वि० श० विपश्चित्संसारभ्रमवर्णनं 
नामैकोनषष्ट्यधिकशततमः सर्गः || १५९ ||

इति श्रीवासि० ता० प्रकाशे निर्वाणप्रकरणे उत्तरार्धे विपश्चित्संसारभ्रमवर्णनं 
नामैकोनषष्ट्यधिकशततमः सर्गः || १५९ ||

श्रीवाल्मीकिरुवाच |

विपश्चिति वदत्येवं तद्वृत्तान्तमवेक्षितुम् |
इव लोकान्तरं भानुः पादैर्दूरायतैर्ययौ || १ ||

इह सायं सभोत्थानं परेद्युः पुनरागमः |
भासस्य जीवन्मुक्तत्वमविद्या चोपवर्ण्यते || 

श्रुतं तस्य भासस्य पूर्ववृत्तान्तं प्रत्यक्षमवेक्षितुमिव पादैः किरणचरणैः 
|| १ ||

उदभूत्पूरयन्नाशा दिनपर्यन्तदुन्दुभिः |
तुष्टाभिरिव निर्मुक्तो दिग्भिर्जयजयारवः || २ ||

आशा दिशः | दिनपर्यन्तः सायंकालस्तत्सूचको दुन्दुभिः | तुष्टाभिरिति तत्रोत्प्रेक्षा || २ 
||

विपश्चिते दशरथो गृहदारधनादिकम् |
राज्यानुरूपं विभवं प्रोत्तस्थौ कल्पयन्क्रमात् || ३ ||

कल्पयन् समर्थयन् || ३ ||

राजरामवसिष्ठाद्या मिथः कृत्वा विसर्जनं |
यथाक्रमं पूजनं च प्रययुः स्वास्पदानि ते || ४ ||

स्वास्पदानि स्वस्वगृहाणि || ४ ||

स्नात्वा भुक्त्वा निशां नीत्वा प्रभाते पुनराययुः |
तेनैव संनिवेशेन सा सभा संस्थिताऽभवत् || ५ ||

तेन प्राक्तनेनैव संनिवेशेन क्रमेण || ५ ||

क्रमान्मुनिरुवाचाथ तां यथाप्रस्तुतां कथाम् |
शशीवामृतमाह्लादमुद्गिरन्मुखदीप्तिभिः || ६ ||

शशी अमृतमिव मुखदीप्तिभिराह्लादयतीत्याह्लादं वचनमुद्गिरन् || ६ ||

राजन्नेयमविद्येयमसत्येव सती स्थिता |
नेदृशेनापि यत्नेन निर्णीतैषा विपश्चिता || ७ ||

एवं विपश्चिदुपवर्णनप्रकारैर्दृश्यभ्रान्तिरूपा अविद्या न निर्णीता 
अन्तवत्तयेत्यर्थः || ७ ||

अविद्यैवमविज्ञाता चिरानन्तावभासते |
परिज्ञाता तु नास्त्येव मृगतृष्णानदी यथा || ८ ||

अधिष्ठानब्रह्ममात्रतया अविज्ञाता सती कालतश्चिराद्देशतो वस्तुतश्चानन्ता || ८ ||

मन्त्रिणस्ते महाबुद्धे भासस्यास्य विपश्चितः |
इतिवृत्तं त्वमित्यस्य स्वयमेव हि दृष्टवान् || ९ ||

ते मन्त्रिणो दृष्टवन्त इति विपरिणामेनापकृष्यते || ९ ||

सदृशोऽयमितस्त्वाभिः कथाभिर्ज्ञाततत्पदः |
अविद्यायां प्रशान्तायां जीवन्मुक्तो भविष्यति || १० ||

इतः परमाभिः कथाभिर्ज्ञाततत्त्वोऽयमविद्यायां प्रशान्तायां सत्यां 
युष्माभिः सदृशो जीवन्मुक्तो भविष्यति || १० ||

अविद्येति धृता संविद्ब्रह्मणात्मनि सत्तया |
तद्भ्रमेणासदप्यस्याः सद्रूपमिव लक्ष्यते || ११ ||

ब्रह्मणा यद्यस्मादविद्येति संविद्धृता तत्तस्माद्भ्रमेणैवास्या असदपि रूपं 
सद्रूपमिव लक्ष्यते || ११ ||

यदा ब्रह्मात्मिकैवेयमविद्या नेतरात्मिका |
तदास्त्येषाऽपरिज्ञाता परिज्ञाता न भिद्यते || १२ ||

इत्थं चास्या ब्रह्मातिरिक्तस्वरूपाभावाद्यावदपरिज्ञातं सत्ता परिज्ञानमात्रेण 
निवृत्तिश्चोपपद्यत इत्याह - यदेति || १२ ||

अविद्यैवमनन्तेयं नानाप्रसवशालिनी |
जडा हृद्या रसमयी मोहमाधवमञ्जरी || १३ ||

तामेवाविद्यां वर्णयति - अविद्येत्यादिना | सर्वत्र विशेषणान्युभयत्र योज्यानि | 
रसमयी आसक्तिकरी | मोहलक्षणे माधवे वसन्ते प्रफुल्ला मञ्जरी || १३ ||

अन्तशून्या ग्रन्थिमती श्लक्ष्णा स्वङ्कुरकण्टका |
जडा रसमयी दीर्घा लतेव वनवैणवी || १४ ||

आपातदृष्ट्या श्लक्ष्णा अनुभवकाले तु स्वङ्कुराः सर्वे कण्टका यस्याः | 
वनवेणौ जाता वनवैणवी लता शाखेव || १४ ||

फलाशङ्का मुधैवातिनिष्फला चित्तहारिणी |
अकालपुष्पमालेव श्रेयसा नाभिनन्दिता || १५ ||

मुधैव फलमस्तीत्याशङ्का यस्याम् | श्रेयसा प्रशस्यतरेणाभिज्ञजनेन 
नाभिनन्दिता औत्पातिकी अकालपुष्पमालेव || १५ ||

न किंचिद्रूपिणी पीना नानाभुवनपूरिणी |
भूताकुला निरालोका सुदीर्घेव तमोमयी || १६ ||

भूतैः प्राणिभिः पिशाचैश्चाकुला | तमोमयी रात्रिरिव || १६ ||

केशोण्ड्रकभ्रान्तिरिव विचित्रग्रन्थिवेष्टना |
मिथ्यैव दृश्यमाना खेऽदृश्यमाना न किंचन || १७ ||

अविचित्रवर्णा विगुणा शून्ये च वितताकृतिः |
जडस्पन्दोत्पातमयी शक्रचापलतेव खे || १८ ||

विगुणा गुणहीना ज्याहीना च | चक्रचापलतापक्षे जडस्पन्दो जलस्पन्दो 
वृष्टिस्तस्योत्पाताः सूचका विकृताः सूर्यकिरणास्तन्मयी || १८ ||

जडकल्लोलबहुला कलुषोल्लासफेनिला |
चक्रावर्ताक्षयमयी प्रावृषीव तरङ्गिणी || १९ ||

अनारतवहच्छून्यजगन्मृगनदीशता |
रजोराशिमयी रूक्षा शवभूरिव दुर्भगा || २० ||

शवभूः श्मशानभूमिरिव || २० ||

अन्तं प्राप्नोति न यथा चिरं स्वप्नपुरे चरन् |
जाग्रदाख्ये स्वप्नपुरे तथैवास्मिंश्चिरं चरन् || २१ ||

चरन् भ्रमन् || २१ ||

यानि संकल्पजालानि प्रतिष्ठामागतान्यलम् |
त्यक्तैकदृश्यजालस्थदेहानां दृढचेतसाम् || २२ ||

त्यक्ता एकत्र दृश्यजाले प्रपञ्चे स्थिता देहा यैस्तथाविधानां जीवानां मरणकाले 
एतज्जगदाकारदृढचेतसां दृढीभूतानि यानि संकल्पजालानि 
तान्येवैतज्जगद्देहाद्याकारेण प्रतिष्ठां स्थितिमागतानि || २२ ||

स्थितानि तानि चिद्व्योम कोशरत्नान्यसंकटम् |
विमानपुरभूम्यादिरूपेणेत्थं स्थितात्मना [स्थिरात्मनेति क्वचित्पाठः |
] || २३ ||

तान्येव सिद्धसद्मानि व्योम्नि भान्ति परस्परम् |
अदृष्टान्यप्यसंख्यानि सूपलब्धान्यसन्त्यपि || २४ ||

अदृष्टान्यपि सन्ति | सूपलब्धानि सम्यग्दृष्टाभ्यपि असन्ति | सिद्धसद्मानि 
सिद्धलोकाः || २४ ||

सुवर्णमणिमाणिक्यमुक्तावनिमयानि च |
भक्ष्यभोज्यान्नपानाढ्यरसायनसरांसि च || २५ ||

तानि सिद्धसद्मान्येव वर्णयति - सुवर्णेत्यादिना || २५ ||

मधुमद्यदधिक्षीरघृतकुल्याकुलानि च |
रसायनमयाकारवनितावलितानि च || २६ ||

रसायनं चन्द्रस्तन्मयाकारवनिताभिर्वलितानि || २६ ||

सर्वर्तुपुष्पफलपल्लवपूरवन्ति लीलाविलोलललनाकुलितालयानि |
संकल्पमात्ररचनेन च सर्वकालं संपन्नसर्वविभवोत्करसंकुलानि || २७ ||

सर्वर्तुषु प्रसिद्धपुष्पफलपल्लवनदीप्रवाहादिमन्ति | संकल्पेति | स यदि 
पितृलोककामो भवति संकल्पादेवास्य पितरः समुत्तिष्ठन्ते तेन पितृलोकेन 
संपन्नो महीयते इत्यादिश्रुतेरिति भावः || २७ ||

सहस्रचन्द्रबिम्बानि शतसूर्याणि कानिचित् |
सुवर्णामृतवेषाम्बुमयभूतानि कानिचित् || २८ ||

सुवर्णमिवामृतमिव वेषा येषां तथाविधान्यम्बुमयानि च भूतानि येषु || २८ ||

स्वेच्छातमःप्रकाशानि नित्यानन्दमयानि च |
कानिचिन्नीयमानानि तनुतूललघूनि च || २९ ||

वायुना यथाभिलषितदेशं नीयमानानि || २९ ||

क्षणोत्पत्तिविनाशानि कानिचित्कलनावशात् |
अनन्तस्वन्नपानानि निर्जरामरणानि च || ३० ||

उत्पत्तिविनाशाविच्छया दर्शनादर्शने || ३० ||

विचित्रसंनिवेशानि विचित्रविभवानि च |
सर्वर्तुगुणरम्याणि सर्वकाममयानि च || ३१ ||

तानि संकल्पजालानि किल कल्याणकारतः |
स्थिराणां मनसां भित्तिः कथमेवं भवेत्तु सा || ३२ ||

कल्याणकारतः शास्त्रीयसत्कर्मोपासनातस्तत्फलाकाराणां तत्तल्लोकतद्भोग्याकारेण 
स्थिराणां तन्मनसां परिणतिः | सा तु एवंविधा स्थूला भित्तिः कथं भवेत् || ३२ ||

नान्यत्किंचन नामेह ब्रह्ममात्रमयात्मनि |
संभवत्यङ्ग तेनैतदुच्यतामस्तु किंमयम् || ३३ ||

मनःपरिणामास्तु मनोरथादौ चिन्मात्रसत्ताका एव दृष्टा इति 
ब्रह्ममात्रमयात्मनि जगति सति एतन्मदुक्तं सर्वं सोपपत्तिकं संभवति | हे अङ्ग 
प्रकारान्तरमस्ति चेदिदं जगत्किंमयं तदुच्यतां वादिभिरित्यर्थः || ३३ ||

सर्गादावेव सर्गादि किंचनापीदमस्ति नो |
कारणाभावतस्तेन जगत्किंमयमस्त्विदम् || ३४ ||

यद्यपीदानीं भूतमयं भौतिकमित्युत्प्रेक्षितुं शक्यं तथापि सर्गादिकाले सदेव 
सोम्येदमग्र आसीदेकमेवाद्वितीयम् इत्यादिश्रुतेर्नान्यत्कारणं संभावयितुं 
शक्यमित्यकारणं जगदब्रह्मत्वे अत्यन्तासदेवेत्याह - सर्गादावेवेति || ३४ ||

संकल्प्यन्ते निरन्तानि किल तानि यथा यथा |
चितौ तथा तथा भान्ति केवात्र वद चित्रता || ३५ ||

यद्यत्यन्तासन्ति तर्हि कथं जगन्ति भान्ति तत्राह - संकल्प्यन्त इति | अत्यन्तासतामपि 
शशशृङ्गखपुष्पादीनां संकल्पने भानदर्शनादिति भावः || ३५ ||
 
इदानीमपि हे साधो त्वमप्यन्येऽपि केऽपि वा |
तीव्रसंवेगसंकल्पनगराण्येवमेव खे || ३६ ||

तर्ह्यस्मत्संकल्पादेर्वन्ध्यत्वं कुत इति चेत्तीव्रसंवेगत्वाभावादेव | तीव्रसंवेगेन 
तु त्वं वा अन्येऽपि केऽपि वा खेऽपि नगराणि कुर्वन्त्येव | तानि 
चैकरसाभ्यासादैन्दवन्यायेन प्राप्नुवन्ति चेत्याह - इदानीमिति द्वाभ्याम् || ३६ ||

कुर्वन्त्येकरसाभ्यासाद्यदि नाम यदृच्छया |
तत्तानीदं वपुस्त्यक्त्वा प्राप्नुवन्त्यचिरेण खे || ३७ ||

यस्त्विदं कल्पितं च द्वे वस्तुनी अनुवर्तते |
स्वर्गादिवदवाप्नोति प्राप्नोत्येवैकमेकधीः || ३८ ||

इदं पूर्वसिद्धमुपासनादिना स्वकल्पितं चेति द्वे प्रपञ्चे 
दृढसंकल्पेनावश्यमस्त्येवेति बुद्ध्या योऽनुवर्तते स पुरुषो यथा यज्ञादिकारी 
स्वर्गाद्यवश्यमाप्नोति तथा क्रमेण द्वे अप्यवाप्नोति | यस्त्वनयोरेकं सत्यमिति 
दृढधीः स एकमेवाप्नोतीत्यर्थः || ३८ ||

सिद्धाः सदा विभान्त्येवं यथान्तःकल्पनावशात् |
नरकादीनि दुःखानि तथैवाभान्ति कल्पनात् || ३९ ||

सिद्धलोकेषूक्तो न्यायो नरकादिपापफलकल्पनास्वपि समान इत्याह - सिद्धा इति | 
एतावांस्तु विशेषः - उपासनाफलं यत्नेन तत्सत्यतादृढाभ्यासे सत्येव 
भवति | पुण्यफलं त्वास्तिक्यानुष्ठानयोः सतोर्विनापि तदभ्यासं सत्यमित्येव 
दृढं भवति पापफलं तु आस्तिक्याभ्यासयोरभावेऽपि पापाचरणमात्रेण 
सत्यमित्येव दृढकपनं भवतीति भावः || ३९ ||

यद्यत्संवेद्यते किंचित्तत्तथाप्यनुभूयते |
सति वाऽसति देहेऽस्मिन्देह एव मनोमयः || ४० ||

संवेदनानुसारित्वं तु सर्वत्र समानमित्याह - यद्यदिति | देह एव | कार्त्स्न्ये 
एवकारः | सर्वोऽपि देह इत्यर्थः || ४० ||

जीवस्त्यजति यद्भावे एकां देहमयीं धियम् |
तद्भावैकमयीमन्यामाशु तत्रैव पश्यति || ४१ ||

अत एव मनोनुसारेणैवैकं देहं त्यक्त्वा अपरं देहं जीवो गृह्णातीत्याह - जीव 
इति | तत्रैवाकाशे || ४१ ||

शुभा संविच्छुभांल्लोकान्संपश्यत्यशुभाऽशुभान् |
खात्मिका खात्मकानेव चिरं वानुभवत्यपि || ४२ ||

शुभा कृतपुण्या | अशुभा कृतपापा जीवसंवित् || ४२ ||

शुद्धा सिद्धपुराण्येव पश्यत्यनुभवत्यपि |
चिदशुद्धानि रूपाणि दुःखानि नरकेष्वति || ४३ ||

या तु कर्मोपासनशुद्धा सा सूक्ष्मतमानि सिद्धपुराण्येव परेषां पश्यति 
स्वान्यनुभवत्यपि | अति दुःखानि पश्यत्यनुभवत्यपि || ४३ ||

घूर्णत्पाषाणयमलगिरिचक्रकपेषणम् |
तत्रान्धकूपपतनं पुनरुद्धारवर्जितम् || ४४ ||

नारके यानि पश्यत्यनुभवति च तानि प्रपञ्चयति - घूर्णदित्यादिना | 
घूर्णत्पाषाणे ये यमलगिरिचक्रके गिरिद्वयचक्रके गोधूमपेषणपाषाणयन्त्राकारे 
ताभ्यां पेषणम् | तत्र नरके || ४४ ||

दारुणेनातिशीतेन देहं पाषाणतां गतम् |
भूताङ्गारमयानन्तमरुमार्गास्पदं वपुः || ४५ ||

भूतैः पिशाचैरङ्गारैश्च प्रचुरः अनन्तो यो मरुर्निर्जलो मार्गस्तदास्पदं तत्र 
पान्थभूतं स्वं परं वपुः || ४५ ||

पूताङ्गारमयाम्भोदसरदङ्गारवर्षणम् |
तप्तनाराचनिकरपरुषासारदारुणम् || ४६ ||

पूता निरस्तभस्मानो येऽङ्गारास्तन्मयाम्भोदेभ्यः सरतां पततामङ्गाराणां 
वर्षणम् || ४६ ||

अवहत्पाषाणचक्रासिसरिदाकाशसंचरम् |
वक्षोमुक्ताम्बुदाकारकुठाराघातभेदनम् || ४७ ||

वहन्त्यः पाषाणादिसरितो यत्र तथाविधे आकाशे संचरं संचारम् | वक्षःसु 
मुक्तानां पातितानामम्बुदाकारकुठाराणामाघातेन वक्षोभेदनम् | वृष्ट्या 
आमुक्तानामिति पाठान्तरे विग्रहः || ४७ ||

तप्तायःपरुषाश्लेषच्छमिच्छमितिमज्जनम् |
बृहत्कटकटाशब्दशस्त्रयन्त्रनिपीडनम् || ४८ ||

तप्तायःसूर्भिशूलादीनामाश्लेषं सशब्दं मज्जनं च || ४८ ||

चक्रवज्रगदाप्रासशूलासिशरवर्षणम् |
शाल्मलीग्रहणं पाशं [पाशबन्धनम् |] कुशक्तिशततोदनम् || ४९ ||

शाल्मल्याः सकण्टकाया ग्रहणमाश्लेषणम् || ४९ ||

तप्तसैकतसंभारपातपातालमज्जनम् |
दीपच्छन्नानलभयण्म् बृहद्वायसचर्वणम् || ५० ||

दीपवेषेण प्रच्छन्नो य उल्कानलस्तस्माद्भयम् | बृहद्भिर्वायसैश्चर्वणं 
तोदनम् || ५० ||

निर्निर्गमाकृशाङ्गारमहाङ्गारप्रवेशनम् |
शरशक्तिगदाप्रासभुशुण्डीचक्रवेधनम् || ५१ ||

क्षुत्क्षोभपरुषप्रेतव्रातान्योन्याङ्गचर्वणम् |
तालोत्तालातिपरुषशिलातलनिपातनम् || ५२ ||

तालादप्युत्तालादुन्नतप्रदेशादतिपुरुषशिलातलेषु निपातनम् || ५२ ||

रुधिरामेध्यपङ्काङ्कपूयनद्यादिसंकटम् |
शिलाशस्त्रमयाश्वेभपादपाषाणपेषणम् || ५३ ||

श्वभ्राभोलूकलिखितं जनौघमुसलाहतम् |
शिरःकरखुरस्कन्धखण्डोत्कगृध्रमण्डलम् || ५४ ||

श्वभ्राभेषु देशेषूलूकैर्लिखितं देहविदारणम् | शिरःकरपादादीनां खण्डनं 
खण्डस्तत्रोत्कमुत्कण्ठितं गृध्रमण्डलं यत्र || ५४ ||

एतस्मात्कुकृतादेतत्फलमित्येव भावनात् |
पश्यत्येवंदेशदृढादविसंवादिविस्तृतः || ५५ ||

भावनाच्छास्त्रतो निर्णयात्प्राग्बहुश एवंविधदेशेष्वनुभवेन दृढात् | 
स्वात्मैव तत्तन्नरकात्मना विस्तृतः सन्नित्यर्थः || ५५ ||

यन्नाम किंचन कदाचन चेतनं खे भातं न भातमथवा यदपूर्वमेव |
तत्कल्पनाद्भवति तन्मयमेव तद्धि तस्माच्चिरं च चलतीति यदृच्छयैव || ५६ ||

उक्तं संगृह्योपसंहरति - यन्नामेति | यन्नाम किंचन चेतनदेहादि कदाचन 
खे चित्ताकाशे भातम् अथवा भाविनोऽपि स्वप्ने दर्शनान्न भातम् वा अपूर्वमेव यत् 
तदपि संकल्पभ्रान्तिरूपात्कल्पनाद्भाति | तत्सर्वं तन्मयं मनोमयमेव | 
तस्माद्भावाच्च चिरमनुभूताद्यदृच्छयैव चलति न प्रयत्नशतैरपीति 
सिद्धमित्यर्थः || ५६ ||

इत्यार्षे श्रीवासिष्ठ० वा० दे० मो० नि० उ० अ० वि० श० स्वर्गनरकोपलम्भवर्णनं 
नाम षष्ठ्यधिकशततमः सर्गः || १६० ||

इति श्रीवासिष्ठमहारामायणतात्पर्यप्रकाशे निर्वाणप्रकरणे उत्तरार्धे 
स्वर्गनरकोपलम्भवर्णनं नाम षष्ट्यधिकशततमः सर्गः || १६० ||

श्रीराम उवाच |

यन्मुनिव्याधयोरेतद्वृत्तं नानादशाशतम् |
अन्यकारणकं किं स्यादेतत्किं वा स्वभावजम् || १ ||

अनन्यकारणं चित्रं चिन्मात्रप्रतिभात्मकम् |
अबोधाज्जगदाभाति बोधे ब्रह्मेति वर्ण्यते || 

मुनिव्याधयोरेतद्भासवर्णितं सुखदुःखादिदशाशतं यद्वृत्तं तत्किं 
प्रत्यहं दृश्यमानस्वप्नादिवदनन्यकारणकं किं वा 
लवणगाधिप्रभृतीनां चण्डालभावादिकमैन्द्रजालिकभगवद्वरादिनिमित्तादिव 
निमित्तान्तरस्वभावजमिति रामप्रश्नार्थः || १ ||

श्रीवसिष्ठ उवाच |

ईदृशाः प्रतिभावर्ताः परमात्ममहाम्बुधौ |
अनारतं प्रवर्तन्ते स्वतः स्वात्मनि खात्मकाः || २ ||

तत्र निमित्तान्तरमस्तु मा वा | अज्ञातात्मनि यावन्मोक्षमीदृशा भ्रमाः सदैव 
प्रवर्तन्त इति वसिष्ठ उत्तरमाह - ईदृशा इत्यादिना || २ ||

यथा स्पन्दात्मनो वायोरजस्रं स्पन्दलेखिकाः |
उद्यन्त्येव सतश्चित्त्वाच्चिद्व्योम्नि प्रतिभायुताः || ३ ||

यथा व्यजनादिनिमित्तान्तरे सत्यसति च वायावल्पाल्पतराः स्पन्दलेखिकाः स्पन्दलवाः 
सदैवोद्यन्ति तद्वदित्यर्थः | प्रतिभा अर्थाकारप्रथा || ३ ||

या यथा स्वाङ्गभूतास्मादुदिता प्रतिभा प्रभा |
तावत्सेह तथैवास्ते न हता यावदन्यया || ४ ||

अन्यया आकारान्तरप्रतिभया यावन्न हता न विनाशिता | यथा मृदः पिण्डाद्याकारो 
घटाद्याकारान्तरपरिणतिविनाश्यस्तद्वदिति भावः || ४ ||

नानावयववानेक एवेहावयवी यथा |
चिद्ब्रह्मैकमिदं व्योम तथैवं प्रतिभात्मकम् || ५ ||

तेषु चानन्तेषु प्रतिभासेष्वधिष्ठानसन्मात्रात्मकं ब्रह्म शाखादिषु वृक्ष 
इवानुगतं तिष्ठतीत्याह - नानेति || ५ ||

ब्रह्म काश्चित्स्थिराः काश्चिदस्थिराः प्रतिभार्थवत् |
देहावस्था इवात्मस्थाः स्थितमात्मनि खात्मनि || ६ ||

तत्र काश्चिद्भूम्यन्तरिक्षदिगाद्यवस्थाश्चिरकालावस्थानात्स्थिराः | अन्या अस्थिराः 
अल्पकालस्थायिन्यः | यथा देहस्य पिण्डहस्तपादाद्याकारावस्था 
निमेषोन्मेषाद्यवस्थाश्चेत्यर्थः || ६ ||

स्वात्मनि स्वप्नपुरवद्भानं चिति चमत्कृतिः |
किं सारं किमसारं वा किं सत्किं वाप्यसद्भवेत् || ७ ||

तासु सारासारत्वादिग्रहो वृथैव मूढानामित्याह - स्वात्मनीति || ७ ||

परिज्ञातमिदं यावत्सर्वं चिद्व्योममात्रकम् |
दृश्यं जगद्भवद्बुद्धं न सन्नासत्किमुच्यते || ८ ||

यावद्यदा भवद्भिरज्ञैर्बुद्धं तु || ८ ||

चिद्व्योममात्रकचनं संसारे सर्वतः शिवे |
आस्थानास्थादि किं तज्ज्ञा यथासंस्थानमास्थित || ९ ||

यथासंस्थानं यथास्थितं स्वरूपमालम्ब्य आस्थित तिष्ठत | 
छान्दसस्तिङ्व्यत्ययः || ९ ||

समुद्यन्ति स्वतोऽम्भोधेर्वीचिवत्प्रतिभाकृताः |
स्वात्मिकाः स्वात्मनो देवात्कार्यकारणदृक्तया [द्योतमानात् |] || १० ||

स्वतः स्वात्मनः सकाशात् कार्यकारणदृक्तया प्रतिभाकृताः प्रतिभाकाराः 
समुद्यन्ति || १० ||

स्फारं यत्परमं व्योम्नः स्वसंकल्पस्वसर्गवत् |
तत्तेनैव जगद्बुद्धं कुतः पृथ्व्यादयोऽत्र के || ११ ||

यत्स्वसंकल्पवत्स्वसर्गवच्च स्फारं प्रतिभानं तदेव तेन जगदिति बुद्धम् || ११ ||

भात्येवमयमाभासो नैव भाति च किंचन |
ब्रह्मण्येव स्थितं ब्रह्म तदविद्याभिधं स्वतः || १२ ||

तज्जगत् | स्वतः न कारणान्तरतः || १२ ||

घनता चिद्घनेनेह चिद्व्योमैवाखिलं जगत् |
इत्येव परमो बोध एतत्प्रौढिस्तु मुक्तता || १३ ||

इह चिद्घनेनैव घनता नान्येन पृथ्व्यादिरूपेण | प्रौढिर्भूमिकाभ्यासेन 
दृढीभावः || १३ ||

चिद्व्योमशून्यतारूपमात्रमाभास आततः |
ऐदमप्रतिघं शान्तं जगदित्येव भासते || १४ ||

शून्यताया आकाशताया रूपं नैल्यमिव स्थितमज्ञानमालम्ब्येति शेषः | आभासो 
भ्रमः || १४ ||

ध्यायिनः क्षीणदेहस्य ध्याने दृक्त्वे क्षणं स्थिते |
चिन्मात्रव्यतिरेकेण शक्तत्वं स्यात्किमुच्यताम् | १५ ||

एतच्च ध्यायिनामनुभवसिद्धमित्याह - ध्यायिन इति | 
निर्विकल्पसमाधिप्रतिष्ठया क्षीणदेहस्य उच्छिन्नदेहभावस्य | दृक्त्वे 
साक्षिचिन्मात्ररूपत्वे | शक्तत्वं जगद्दर्शनसामर्थ्यं किं स्यात् | 
तस्मादज्ञानदृशैव तत्सामर्थ्यं परिशेषादिति भावः || १५ ||

चिद्धातुव्योमभागो यो भाति यत्र यथा यथा |
तथा तथा स तत्रास्ते यावदित्थं स्वभावतः || १६ ||

तथा च ब्रह्मैवाज्ञचित्तोपाधौ जगदात्मना भात्यन्यत्र चिन्मात्रस्वभावेनेति 
व्यवस्थेत्याह - चिद्धात्विति | बोधाबोधस्वभावतः || १६ ||

अविचारवतो दृश्यभ्रान्तिर्गगनमययपि |
जातितैमिरिकद्वीन्दुदोषवन्नोपशाम्यति || १७ ||

जातितैमिरिकस्य जन्मप्रभृति तिमिररोगदुष्टचक्षुषः पुरुषस्य || १७ ||

यदिदं दृश्यते किंचित्तद्रह्मैव निरामयम् |
चिदाकाशमनाद्यन्तं तत्कथं किं प्रशाम्यति || १८ ||

ब्रह्मभावापन्नं तु जगन्न नश्यतीत्याह - यदिदमिति || १८ ||

स्वमसन्त्यजतो रूपं स्वच्छसंवेदनात्मकम् |
स्वप्नवत्कचनं स्वस्य यन्नाम तदिदं जगत् || १९ ||

तथा चाज्ञदशायामपि स्वप्नचिद्विवर्तमात्रं जगदित्याह - स्वमिति | 
अविकृतस्यान्यथा प्रतिभासो विवर्त इति तल्लक्षणयोगादिति भावः || १९ ||

शास्त्रार्थैस्तीक्ष्णया बुद्ध्या मिथो यन्न विकल्पनैः |
कृत्वा सुप्तमिवात्मानं किंचिद्बुद्धेन बोध्यते || २० ||

रूढा येयमविद्येति संविदव्यभिचारिणी |
भवतां ननु नास्त्येव सा सरित्स्विव पांसुभूः || २१ ||

या भवतां जगदाकारेण रूढा सास्माकं नास्त्येव || २१ ||

यथा स्वप्नेऽवनिर्नास्ति स्वानुभूतापि कुत्रचित् |
तथेयं दृश्यता नास्ति स्वानुभूताप्यसन्मयी || २२ ||

नन्वनुभवः कथमुपलभ्यते तत्राह - यथेति || २२ ||

चिद्व्योममात्रमेवार्थाऽनलवद्भासते यथा |
स्वप्ने तथैव जाग्रत्त्वेऽनलं स्वस्यैव लक्ष्यते || २३ ||

रूपाद्यर्थवत्तत्प्रकाशकानलवच्च यथा स्वप्ने चिद्व्योमैव भासते | स्वस्य 
जाग्रत्साक्षिणः अनलमपूर्णं स्वप्रकाशरूपमेव तथा लक्ष्यत इत्यर्थः || २३ ||

इदं जाग्रदयं स्वप्न इति नास्त्येव भिन्नता |
सत्ये वस्तुनि निःशेषसमयोर्यानुभूतितः || २४ ||

या भिन्नता भासते अनुभूतितः समयोस्तयोः सा नास्त्येवेत्यर्थः || २४ ||

नैतदेवमिति स्वप्नप्रबोधात्प्रत्ययो यथा |
मृत्वामुत्र प्रबुद्धस्य जाग्रति प्रत्ययस्तथा || २५ ||

अमुत्र शरीरान्तरे प्रबुद्धस्य गर्भस्थस्य जातिस्मरस्य जाग्रति प्रसिद्धः प्रत्ययोऽपि 
तथा नैतदेवमिति बाधितो भवतीत्यर्थः || २५ ||

कालमल्पमनल्पं च स्वप्नजाग्रदितीह धीः |
वर्तमानानुभवनसाम्यात्तुल्ये तयोर्द्वयोः || २६ ||

कथं तर्ह्यसाम्यप्रत्ययो जनानामिति चेत्कालाल्पत्वमहत्त्वाभ्यां नानुभवत इत्याह 
- कालेति || २६ ||

बाह्ये तदेवमित्यादिगुणसाम्यादशेषतः |
न जाग्रत्स्वप्नयोर्ज्यायानेकोऽपि यमयोरिव || २७ ||

न च बाह्ये जाग्रदन्तः स्वप्न इति भेदः | स्वप्नोऽपि बाह्ये | तत्स्वाप्नमेव जाग्रद्वदेव 
सर्वमिति सर्ववस्तुषूभयत्र गुणसाम्यानुभवेन नैकतरज्यायस्त्वमित्यर्थः || २७ ||

यदेव जाग्रत्स्वप्नोऽयं यः स्वप्नो जाग्रदेव तत् |
नैतदेवं किलेत्यस्ति धीः कालेनोभयोरपि || २८ ||

धीर्बाधधीः || २८ ||

आजीवितान्तं स्वप्नानां शतान्यनियतं यथा |
अनिर्वाणमहाबोधे तथा जाग्रच्छतान्यपि || २९ ||

अनिर्वाणस्य जीवस्य महत्यबोधे स्वापे || २९ ||

उत्पन्नध्वंसिनः स्वप्नाः स्मर्यन्ते बहवो यथा |
तथैव बुद्धैः स्मर्यन्ते सिद्धैर्जन्मशतान्यपि || ३० ||

बुद्धैः प्रबुद्धैः सिद्धैर्जातिस्मरणानुकूलयोगसिद्धिमद्भिः || ३० ||

एवं समस्तसाधर्म्ये समस्तानुभवात्मनि |
कचति स्वप्नवज्जाग्रज्जाग्रद्वत्स्वप्नवेदनम् || ३१ ||

यथा दृश्यं जगच्चेति नित्यमेकार्थतां गतौ |
उभौ शब्दौ तथैवैतज्जाग्रत्स्वप्नात्मकौ स्मृतौ || ३२ ||

कथं तर्हि नामभेदस्तत्राह - यथेति || ३२ ||

एवं स्वप्नपुरं स्फारं यथा व्योमैव चिन्मयम् |
तथैवेदं जगदतः क्वाविद्या दृश्यते कुतः || ३३ ||

स्वप्नसाम्यप्रतिपादनस्य प्रयोजनं दर्शयति - एवमिति || ३३ ||

तदेवाकाशमात्रात्म यद्यविद्येति कथ्यते |
तद्यदास्ते तदेवाहं बन्धः स्वकलनात्मकः || ३४ ||

स हि स्वप्नो इत्यादिश्रुतौ स्वप्नशब्देनेवाविद्याशब्देनापि तद्ब्रह्मैव यदि कथ्यते 
तर्हि न शब्दे वयं विवदामहे किंतु सर्वभ्नमशान्तौ यदेवास्ते तदेवाहम् | प्राक् 
स्वकल्पनात्मक एव बन्ध इत्येतावदस्मदभिमतं तच्च सिद्धमेवेति भावः || ३४ ||

तन्मैवं क्रियतामेतदबन्धस्यैव बन्धनम् |
कान्यता अमलव्योम्नश्चिन्मयस्य निराकृतेः || ३५ ||

यदैवं तदा नित्यमुक्तस्यात्मनो बन्धनभ्रान्तिरेव न कार्येत्याह - तदिति | 
अमलस्य व्योम्नो निराकृतेश्चिन्मयस्य च का अन्यता किं वैलक्षण्यं येन व्योम न 
बध्यते चिदात्मा तु बध्यत इति वाचो युक्तिः प्रसरेत् | 
द्वयोरप्यमूर्तत्वालेपकत्वसूक्ष्मतमत्वादिना अत्यन्तसाम्यादिति भावः || ३५ ||

चिन्मयाकाशकचने क्वास्मिन्किल निराकृतेः |
दृश्यनामन्यविद्याख्ये बन्धो मोक्षोऽथवा कुतः || ३६ ||

अस्मिन्दृश्यनामन्यविद्याख्ये चिन्मयाकाशकचने सति बन्धो वा मोक्षो वा कुतो 
हेतोः स्यादित्यर्थः || ३६ ||

नाविद्या विद्यते नाम बन्धो बन्धो न कस्यचित् |
मोक्षो न कस्यचिन्मोक्षश्चास्तिनास्तीति नास्त्यलम् || ३७ ||

यथा अविद्या नाम न विद्यते तदा बन्धो बन्धो न | तथा मोक्षोपि मोक्षो न | यतो 
ब्रह्मातिरिक्तं अस्तिनास्तीति अव्यवहारयोग्यमेव दुर्लभमित्यर्थः || ३७ ||

नास्त्येव विद्याऽविद्या वा चिदेवेयं कचत्यजा |
ख एव खाकृतिः स्वप्न इव सर्गस्वदेहिनी || ३८ ||

स्वप्न इव चिदेव सर्गाकारस्वदेहिनी भूत्वा कचति || ३८ ||

देशाद्देशान्तरप्राप्तौ यन्मध्ये संविदो वपुः |
तज्जाग्रत्स्वप्नदृश्यस्य रूपमित्येव निश्चयः || ३९ ||

मध्ये यन्निर्विषयं संविदः स्वरूपं प्रसिद्धं तदेव 
जाग्रत्स्वप्नप्रसिद्धदृश्यस्य पारमार्थिकं रूपमित्येव निश्चयः कार्यः || ३९ ||

सबाह्याभ्यन्तरे दृश्ये शान्तनिद्रस्य यद्वपुः |
एकस्य निशि तद्रूपं जाग्रत्स्वप्नदृशामिह || ४० ||

बाह्ये दृश्ये आभ्यन्तरे च दृश्ये इन्द्रियमनस्तद्विकारादौ प्रकाशनाय सदा 
जागरूकस्य स्वयंज्योतिरात्मनो यद्वपुः स्वरूपम् | असुप्तः सुप्तानबिचाकशीति इति 
श्रुतेः | तदेव जाग्रत्स्वप्नदृशां तात्त्विकं रूपमित्यर्थः || ४० ||

विद्धि तद्रूपमेवेदं भेदवेदनमित्यपि |
चित्यन्तमागतः कोऽन्यो नाम स्याद्भेदवेदने || ४१ ||

अत एव जाग्रत्स्वप्नभेदवेदनमित्यपि कल्पनं तद्रूपं तदुभयसाक्षिरूपमेव 
विद्धि न चिद्भेदवेदनम् | यतः अवस्थात्रयानुगतायाः साक्षिचितेरन्तमन्यः क आगतो 
दृष्टवान् यश्चिति भेदं पश्येदित्यर्थः || ४१ ||

चिद्व्योमैवाभेदबुद्धिश्चिद्व्योमैव च भेदधीः |
द्वैताद्वैते चैकमेव तथा शान्तमखण्डितम् || ४२ ||

तथा सतीति शेषः || ४२ ||

सदंशो बोधतद्ग्राह्यमय एव यथा तथा |
दृष्टा य एव दृश्यं तद्द्वैतवेदनमेककम् || ४३ ||

यथा ब्रह्मणः सच्चिदानन्दांशेषु सदंशो बोधमयो 
बोधग्राह्यमयश्चेत्युभयत्राभिन्नस्तथा द्वैतं तद्वेदनं चैककमिति 
चिदंशोऽप्यभिन्नः | यतो य एव दृष्टा दृशां विषयीकृतास्त एव 
दृश्यमित्युच्यन्ते | न च विषयविषयिभावश्चित्तादात्म्यातिरिक्तः केनचिन्निरूपयितुं 
शक्यस्तत्तस्माद्धेतोरित्यर्थः || ४३ ||

तद्ब्रह्म खं विदुर्द्वैतमद्वैताद्वैतमेव च |
सर्ग एव परं ब्रह्म द्वैतमद्वैतमेव सत् || ४४ ||

एकस्य सद्वस्तुन एव सर्वद्वैतात्मना यदा प्रतिभासस्तदा ब्रह्मैव 
द्वैताद्वैतमद्वैताभिन्नं च | न तद्व्यतिरिक्तं किंचित्प्रसिद्ध्यतीत्यर्थः || ४४ ||

नेति नेति विनिर्णीय सर्वतोऽभिभवत्यपि |
पश्चात्त्यक्त्वा चिदाकाशे शिलां कृत्वास्यतामिह || ४५ ||

तर्हि किं द्वैताद्वैतसमुच्चयात्मकमेव ब्रह्म बोद्धव्यं नेत्याह - नेतीति | 
पूर्वं सर्ग एव परं ब्रह्म द्वैतमद्वैतमेव [अत्र सत् इति पाठः साधुः 
तथैव ४४ तमश्लोके पठितत्वात् च इति तत्पूर्वार्धान्तेन भ्रान्तिः सुसंभाव्या |] 
इति मूर्तामूर्तप्रपञ्चस्य ब्रह्मरूपतां विनिर्णीय पश्चात् नेति नेति इति 
सर्वद्वैतनिषेधेन सर्वतः कृत्स्नं द्वैतं त्यक्त्वा अभितो भवत्याविर्भूतेऽपि इह 
प्रत्यगात्मनि चिदाकाशे उत्तरोत्तरभूमिकाभ्यासेन 
सैन्धवघनवदानन्दैकरसघनां शिलां कृत्वा आस्यताम् || ४५ ||

यथाक्रमं सुभग यथास्थितस्थिति यथोदयं व्रज पिब भुंक्ष्व भोजय |
अभीप्सितं गतमननो निरिङ्गनः सुचिन्मये परमपदोपलो भवान् || ४६ ||

हे सुभग एवं सुचिन्मये ब्रह्मणि परमपदोपलभूतो भवान् यथाक्रमं 
स्ववर्णाश्रमोचितक्रममनतिक्रम्य यथास्थितं लोकस्थितिं चानतिक्रम्य यथोदयं 
स्वविभवानुसारेणाभीप्सितं देशं विषयं च व्रज विहर पिब भुंक्ष्व 
द्विजसुहृद्वर्गान्भोजय च | अनीप्सितम् इति पाठे निरिच्छं यथा स्यात्तथा || ४६ ||

इत्यार्षे श्रीवासिष्ठमहारामायणे वाल्मीकीये दे० मो० निर्वा० उ० अ० वि० श० 
निर्वाणवर्णनं नामैकषष्ट्यधिकशततमः सर्गः || १६१ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे उत्तरार्धे 
निर्वाणवर्णनं नामैकषष्ट्यधिकशततमः सर्गः || १६१ ||

द्विषष्ट्यधिकशततमः सर्गः १६२

श्रीवसिष्ठ उवाच |

चिद्व्योमार्थतयार्थानां यथास्थितमिदं जगत् |
सरूपालोकमननमपि चिद्व्योम केवलम् || १ ||

इह द्वैतस्य कृत्स्नस्य ब्रह्ममात्रत्ववर्णनैः |
हितोक्तिभिरविद्याया निरास उपपाद्यते ||

सर्वस्य दृश्यस्य चिद्व्योमार्थमेव स्फुरणादपि तन्मात्रतापरिशेष इत्याह - 
चिद्व्योमेति | अर्थानां विषयाणां बाह्यरूपालोकनेन आन्तरमननेन च सहितं 
बाह्यमाभ्यन्तरं च दृश्यजातं गवाद्यर्थतृणादि गवात्द्यात्मने 
चिद्व्योमोपभोग्यं चिद्व्योमैव केवलं परिशिष्यत इत्यर्थः || १ ||

स्वप्नचित्पुररूपत्वादन्यद्यस्मान्न विद्यते |
जगत्तस्मान्नभः शान्तं नेह नानास्ति किंचन || २ ||

चिद्भोग्यस्य चिन्मात्रपरिशेषत्वं केन दृष्टान्तेन साध्यते तत्राह - स्वप्नेति | 
यस्माद्धेतोः स्वप्ने पुरभोक्त्र्याश्चित एव पुररूपत्वादन्यन्न विद्यते 
तस्माज्जाग्रज्जगदपि नभ इव शान्तम् | उक्तानुमाने श्रुतिसंमतिं दर्शयति - नेह 
नानास्ति किंचनेति || २ ||

चिदाभानमनानैव नानेव परिलक्ष्यते |
अनात्मैवात्मनात्मानं स्वप्नाकाशपुरेष्विव || ३ ||

यदि नाना नास्ति तर्हि किं तद्यन्नानेव परिलक्ष्यते तत्राह - चिदाभानमिति | यन्नाना 
तदनात्मैव निःस्वरूपमेव स्वसाक्षिणा आत्मनात्मानं स्वं दर्शयति | यथा 
स्वप्नपुरेष्वाकाशपुरेषु गन्धर्वनगरेषु च पदार्थस्तद्वदित्यर्थः || ३ ||

सर्गादाविव चिद्व्योम स्वप्नाकाशपुरं जगत् |
आभातमेवासत्यं च नूनं सत्यमिव स्थितम् || ४ ||

तत्साम्यमेव स्फुटयति - सर्गादाविति | सर्गस्य आदौ प्रलयकाल इवेदानीमपि जगत् 
स्वप्नाकाशपुरवत् आभातमेवासत्यं चेति साम्यमित्यर्थः || ४ ||

तज्ज्ञाज्ञातो न मूर्खाणामज्ञाज्ञातो न तद्विदाम् |
विद्यते सर्गशब्दार्थः सत्यासत्यमयात्मकः || ५ ||

चन्द्रप्रादेशिकत्ववत्तज्ज्ञानानुभवविसंवादादपि जगत्तथेत्याह - तज्ज्ञेति | 
उभयत्र अज्ञात इति च्छेदः | अथवा न मूर्खाणां तद्विदां वा अनुभवमनुसृत्य 
प्रपञ्चो व्यवस्थापयितुं शक्यः 
परस्परविसंवादादुभाभ्यामप्यज्ञातत्वादित्यर्थः || ५ ||

तज्ज्ञाज्ञयोस्तयोरन्तःप्रतिपत्तौ तु यत्स्थितम् |
न बोद्धुं न च वक्तुं ते जानीतस्तौ परस्परम् || ६ ||

तत्कुतस्तत्राह - तज्ज्ञाज्ञयोरिति | यतः केवलान्तर्दृष्टयस्तज्ज्ञाः 
केवलबाह्यदृष्टयोऽज्ञाः प्रपञ्चरूपं त्वन्तःप्रतिपत्तौ बुद्धिवृत्तौ अन्तराले 
स्थितमुभावपि बोद्धुं ते तुभ्यं परस्परं वा वक्तुं च न जानीतो न शक्नुतः || ६ ||

स्वबुद्धौ स्वर्गशब्दार्थो मिथोन्तस्तत्किलानयोः |
स्थैर्यास्थैर्ये जाग्रतो द्वे अक्षीबक्षीबयोरिव || ७ ||

उक्तमेवोपपादयति - स्वबुद्धाविति | सर्गशब्दार्थस्तावत्स्वस्वबुद्धौ स्थित एव 
स्फुरति नान्य इत्यविवादं तत्राक्षीबक्षीबयोरिवाभ्रान्तभ्रान्तयोरनयोर्मिथः 
परस्परं तत्तत्प्रपञ्चरूपमान्तरबुद्धिस्थत्वादन्तःस्थम् | किलेति यौक्तिकप्रसिद्धौ 
| तत्र विदुषो बुद्धिः सदैव स्थैर्ये जागर्तीति स स्थिरमात्मतत्त्वमेव पश्यति | 
अविद्वद्बुद्धिरस्थैर्ये जागर्तीति सोऽस्थिरं बाह्यमेव पश्यति | बुद्धिगतं तु 
प्रपञ्चस्वरूपं नात्यन्तमान्तरं नात्यन्तं बाह्यमिति नोभयोरपि 
तत्परिज्ञानमस्तीत्यर्थः || ७ ||

द्रवस्थितिमिता यद्वत्सरिद्वारिणि वीचयः |
चितौ स्थितिमितास्तद्वच्चेतनात्सर्गवीचयः || ८ ||

यद्युभाभ्यामपि द्रष्टुमशक्यः प्रपञ्चस्तर्हि कथं स्थितिं प्राप्तस्तत्राह - 
द्रवेति | अज्ञातचित्स्वभावमेवावलम्ब्य जलद्रवतया तरङ्गा इवात्मसत्तयैवान्तराले 
स्थितिं प्राप्ता इत्यर्थः || ८ ||

चिद्रूपं यन्न किंचित्तदिदं किंचिदवस्थितम् |
भाति दृश्यमिवादृश्यमपि स्वप्नपुरेष्विव || ९ ||

अत एव चिच्चमत्कारमात्रं जगदित्याह - चिद्रूपमिति || ९ ||

चिच्छायेयं प्रकचति जगदित्यभिशब्दिता |
नन्वमूर्तैव मूर्तेव द्रव्यच्छायेव वै तता || १० ||

अथवा मायायां यश्चित्प्रतिबिम्बः स एव जगदाकारेण [जीवजगदाकारेण इत्यपि 
पाठः |] स्फुरतीत्याह - चिछायेति | दर्पणे घटपटादिद्रव्यच्छायेव || १० ||

कायमात्रकमेवेदं भ्रान्तिमात्रमसन्मयम् |
पिशाचविभ्रमालोकप्रायमायासनं दृढम् || ११ ||

तत्र देहात्मताभ्रान्तिरेव सर्वायासमूलमित्याह - कायेति || ११ ||

मनोराज्यमिवासत्यं लोलं लम्बाम्बुबिन्दुवत् |
द्वाभ्यामित्यनुभूतिभ्यां यदसत्तत्र कात्मता || १२ ||

देह एवात्मास्त्विति भ्रमं वारयति - द्वाभ्यामिति | प्राग्वर्णिताभ्यां द्वाभ्यां 
विद्वदविद्वदनुभूतिभ्यामपि विमृश्यमानं यदसत् तत्र का 
आत्मताप्रसक्तिरित्यर्थः || १२ ||

विदार्यदारुरववत्तरङ्गानिलशब्दवत् |
खे शब्दाः पवनस्फोटा भान्त्यर्था वासनोदयाः || १३ ||

कथं तर्हि रामोऽहं वसिष्ठस्त्वमित्यादिदेहात्मव्यवहारशब्दार्थास्तत्राह - 
विदार्येति | यथा पृथिव्यां स्थूलवंशदारुविदारणे तदन्तःस्थितः शब्दो 
बहिर्निःसरतीव प्रतिभाति न च तदन्तःशब्दः स्थितो निःसृतो वा तथा जले 
तरङ्गेभ्यः अग्नौ ज्वालादिभ्यः खे प्रतिध्वनिशब्दाः पवनाच्च 
कण्ठताल्वादिप्रदेशे वर्णपदवाक्यस्फोटा निर्गता इव भान्ति न च ते प्राक् तदन्तः 
सन्ति तद्वद्वासनामया अप्यर्था अग्निविस्फुलिङ्गवज्जाग्रत्स्वप्नयोरात्मनो निर्गता इव 
भान्ति न च तत्र सन्तीत्यर्थः || १३ ||

सर्गादितः स्वपरिभा कचति स्वप्नशैलवत् |
वस्तुतस्तु न शब्दोस्ति नार्थोऽस्ति न च दृश्यता || १४ ||

स्वपरिभा स्वात्मचित् || १४ ||

यदिहं चास्ति चाभाति तत्सर्वं परमार्थसत् |
अन्यादृक्कारणाभावात्सर्गादावेव नोदितम् || १५ ||

अन्यादृक् सद्व्यतिरिक्तं रूपं तु सर्गादावेव कारणाभावान्नोदितं नोत्पन्नमेव || 
१५ ||

निरस्तशब्दभेदार्थमनिरस्ताखिलार्थकम् |
शाम्यामि परिनिर्वामि व्योमैवास्मीति बुद्ध्यताम् || १६ ||

अतः सदैवैकरूपं सद्व्योमैवाहमिति परमशान्तनिर्वृत्तिरूपं बुध्यतामित्याह 
- न्निरस्तेति || १६ ||

त्यज्यतामात्मविश्रान्त्या शुद्धबोधैकरूपया |
जीवेऽजवं जवीभावस्त्वसदुत्थित आत्मना || १७ ||

जीवे प्रसिद्धोऽजवं जवीभावो मनोविक्षेपः || १७ ||

आत्मैव ह्यात्मनो बन्धुरात्मैव रिपुरात्मनः |
आत्मात्मना न चेत्त्रातस्तदुपायोऽस्ति नेतरः || १८ ||

अत एव स्वविवेकेनैवात्मानमुद्धरेत्याह - आत्मैवेति || १८ ||

तर तारुण्यमस्तीदं यावत्ते तावदम्बुधेः |
ननु संसारनाम्नोऽस्माद्बुद्ध्या नावा विशुद्धया || १९ ||

यावत्तारुण्यमस्ति तावदेव बुद्ध्या नावा संसारनाम्नोऽम्बुधेस्तर परतीरं व्रज || 
१९ ||

अद्यैव कुरु यच्छ्रेयो वृद्धः सन्किं करिष्यसि |
स्वगात्राण्यपि भाराय भवन्ति हि विपर्यये || २० ||

वयसो विपर्यये वृद्धत्वे || २० ||

शैशवं वार्धकं ज्ञेयं तिर्यक्त्वं मृतिरेव च |
तारुण्यमेव जीवस्य जीवितं तद्विवेकि चेत् || २१ ||

शैशवं वार्धकं च तिर्यक्त्ववज्ज्ञानासाधकं ज्ञेयम् | विवेकि चेदिति | अविवेकित्वे तु 
तत्तिर्यक्त्वादप्यधममिति भावः || २१ ||

संसारमिममासाद्य विद्युत्संपातचञ्चलम् |
सच्छास्त्रसाधुसंपर्कैः कर्दमात्सारमुद्धरेत् || २२ ||

कर्दमात् मोहकर्दमात् | सारमात्मानम् || २२ ||

अहो बत नराः क्रूरा गतिः कैषां भविष्यति |
कुर्वन्ति कर्दमोन्मग्ने नात्मन्यपि निजोदयम् || २३ ||

ये कर्दमोन्मग्नेऽप्यात्मनि शास्त्रोपायैर्निजोदयमुद्धारोपायं न कुर्वन्ति एषां का 
गतिर्भविष्यतीत्यनुशोचति वसिष्ठः || २३ ||

यथा मृन्मयवेतालसभा ग्राम्यस्य भङ्गदा |
यथा भूतार्थविज्ञानान्मृन्मययेव न भङ्गदा || २४ ||

ग्राम्यस्य मृन्मयत्वानभिज्ञस्य सत्यवेताला सभा मया दृष्टेति भ्रान्तिमत इति 
यावत् | भङ्गदा भयज्वरादिदुःखदा || २४ ||

तथा ब्रह्ममयी दृश्यलक्ष्मीरज्ञस्य भङ्गदा |
यथा भूतार्थविज्ञाने ब्रह्मैवास्ते न भङ्गदा || २५ ||

शाम्यत्यशान्तमेवेदं स्थितमेव विलीयते |
दृश्यं तत्त्वपरिज्ञानाद्दृश्यमानं न दृश्यते || २६ ||

कुतो न भङ्गदतत्राह - शाम्यतीति || २६ ||

स्फुटानुभवनस्यापि स्वप्नकाले निजे यथा |
परिज्ञानादसत्यत्वमेव सत्यपदं गता || २७ ||

ननु स्फुटानुभवनत्वात्सत्यपदं गतस्य जगतः कथं 
ज्ञानमात्रादसत्त्वापत्तिस्तत्राह - स्फुटेति | यथा स्वप्नकाले 
स्फुटानुभवनस्यापि स्वाप्नजगतः परिज्ञानात्प्रबोधात् | तथा अनुभूयमाना अत 
एव सत्यपदं गतापि सर्गसंवेदनेति परेणान्वयः || २७ ||

तथानुभूयमानापि सर्गसंवेदनाम्बरे |
चिन्मये तत्त्वविज्ञानाच्छून्यतैवावशिष्यते || २८ ||

जातिज्वरज्वलितजीवितजङ्गलेषु जीर्णानि वातहरिणाहरणक्रमेण |
माद्यन्मनःपवनपातयुतान्यमूनि जित्वेन्द्रियाणि जयमेहि जहीहि जन्म || २९ ||

तत्तु ज्ञानं समनस्केन्द्रियजयं विना न लभ्यत इति दर्शयन्नुपसंहरति - जातीति 
| जातिज्वरैर्जन्मज्वरभूतैः कामक्रोधादिदवाग्निभिर्ज्वलितेषु दीप्तेषु जीवितजङ्गलेषु 
वातहरिणानां वातमृगाणां यस्तृणपर्णाद्याहरणक्रमः कदाचिल्लभ्यते 
कदाचिन्नेत्येवंरूपस्तेन जीर्णानि शिथिलीभूतानि माद्यतो मनसः प्राणपवनस्य च 
यः पातो बहिः संचारस्तेन युतान्यमूनीन्द्रियाणि जित्वा ज्ञानेनाविद्याजयमेहि 
प्राप्नुहि | तेन च मुक्तः सन् पुनर्जन्म जहीहि त्यज | निवारयेति यावत् || २९ ||

इत्यार्षे श्रीवासिष्ठमहारामायणे वाल्मीकीये वा० दे० मो० नि० उ० अ० वि० अविद्यानिरसनो 
नाम द्विषष्ट्यधिकशततमः सर्गः || १६२ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे उत्तरार्धे 
अविद्यानिरसनो नाम द्विषष्ट्यधिकशततमः सर्गः || १६२ ||

श्रीराम उवाच |

विनेन्द्रियजयेनेदं नाज्ञत्वमुपशाम्यति |
तदिन्द्रियाणि जीयन्ते कथं कथय मे मुने || १ ||

इहेन्द्रियजयोपायश्चित्तरोधश्चिदद्वये |
अभ्यासश्चास्य शास्त्रस्य कीर्तिता बोधहेतवः || 

जित्वेन्द्रियाणि जयमेहि जहीहि जन्म इति यदिन्द्रियजयस्यावश्यकत्वं वसिष्ठेनोक्तं 
तत्रोपायं रामः पृच्छति - विनेति || १ ||

श्रीवसिष्ठ उवाच |

न च प्रभूतभोगेषु न पुंस्त्वे न च जीविते |
न चेन्द्रियजयोन्मुक्तौ दीपस्तनुदृशो यथा || २ ||

स्थाने त्वया प्रश्नः कृत इत्यनुमोदमानो वसिष्ठः प्रश्नं पुष्णाति - न चेति | 
यथा तनुदृशो मन्दचक्षुषः पुरुषस्य प्रज्वलन्नपि दीपो न सूक्ष्मार्थदर्शने 
उपयुज्यते तथा न प्रभूतभोगेष्वासक्तस्य नापि पुंस्त्वे स्वोत्कर्षसंपादने 
आसक्तस्य नापि जीविते जीवनोपाये धनार्जनादावासक्तस्य शास्त्रादिसाधनं 
ब्रह्मदर्शन उपयुज्यते | तथा इन्द्रियजयोन्मुक्तावपि तन्नोपयुज्यत इत्यर्थः || २ ||

तदिन्द्रियजये युक्तिमिमामविकलां शृणु |
सिद्धिमेति स्वयत्नेन सुखेन तनुरेतया || ३ ||

तत्तस्मादिन्द्रियजयस्यावश्यकत्वादेतया मदुक्तयुक्त्या तनुरल्पापि साधनसंपत् 
स्वयत्नेन सिद्धिं मोक्षफलसिद्धिमेति प्राप्नोति || ३ ||

चिन्मात्रं पुरुषं विद्धि चेतनाज्जीवनामकम् |
यच्चेतति स जीवोऽन्तस्तन्मयो भवति क्षणात् || ४ ||

चेतनाच्चित्तोपनीतार्थप्रकाशकत्वात् | चित्ताधीनत्वादिति यावत् | यच्चेतति चित्तवृत्त्या 
व्याप्य प्रथयति तन्मयो भवति तत्रासज्जते | स्त्रीमयो जाल्म इतिवत् || ४ ||

संवित्प्रयत्नसंबोधनिशिताङ्कुशकर्षणैः |
मनोमतङ्गजं मत्तं जित्वा जयति नान्यथा || ५ ||

एवं सति चित्तस्य प्रत्याहारप्रयत्नेनान्तराकर्षणेन बाह्याकारतां निरुध्य 
ब्रह्माकारताप्रबोधनाभ्यासे स्वतः पङ्गूनीन्द्रियाण्यर्थादेव जितानि भवन्तीति 
युक्तिमाह - संविदिति || ५ ||

चित्तमिन्द्रियसेनाया नायकं तज्जयाज्जयः |
उपानद्गूढपादस्य ननु चर्मावृतैव भूः || ६ ||

तत्कुतस्तत्राह - चित्तमिति | नायकं स्वामिभावेन प्रवर्तकं निरोधकं च | 
पादमात्रावरणेन सर्वकण्टकजय एव चित्तमात्रावरणेन सर्वेन्द्रियजय 
इत्याशयेनाह - उपानदिति || ६ ||

संविदं संविदाकाशे संरोप्य हृदि तिष्ठतः |
स्वयमेव मनः शाम्येन्नीहार इव शारदः || ७ ||

मनःशान्तौ तर्हि क उपायस्तमाह - संविदमिति | संविदं 
चित्तावच्छिन्नसंविदं जीवं संविदाकाशे ब्रह्मणि संरोप्य एकीकृत्य || ७ ||

स्वसंविद्यत्नसंरोधाद्यथा चेतः प्रशाम्यति |
न तथाङ्ग तपस्तीर्थविद्यायज्ञक्रियागणैः || ८ ||

स्वसंविदो जीवसंविदो यत्नेन ब्रह्मणि संरोधादुक्तरूपात् || ८ ||

यच्च संवेद्यते किंचित्तत्तत्संविदि संविदा |
नूनं विस्मार्यते यत्नाद्भोगानामिति तज्जयः || ९ ||

संवेद्यते बलात्स्मर्यते तत्तत्तदधिष्ठानब्रह्मसंविदि प्रविलापनसंविदा नूनं 
निश्चयेन विस्मार्यते तत्संस्कारोच्छेदेन पुनः स्मरणायोग्यं क्रियते | तत्तेनोपायेन 
भोगानां भोगहेतूनां विषयाणां इति एवं जयः || ९ ||

स्वसंवेदनयत्नेन विषयामिषतोऽनिशम् |
किंचित्संरोधिता संवित्तत्प्राप्तं वैबुधं पदम् || १० ||

संरोधिता संविच्चेत्तेनोपायेन वैबुधं विबुधानां तत्त्वविदामनुभवसिद्धं 
स्वाराज्यपदं प्राप्तम् || १० ||

स्वधर्मव्यवहारेण यदायाति तदेव मे |
रोचते नान्यदित्येव पदे वज्रदृढीभव || ११ ||

एवं स्वधर्मैकनिष्ठतादार्ढ्यमपि वैतृष्ण्यसिद्धिद्वारा इन्द्रियजयहेतुरित्याह 
- स्वधर्मेति || ११ ||

संवित्प्रवृत्तिमर्थेषु विरुद्धेषु विवर्जयन् |
अर्जयञ्छमसंतोषौ यः स्थितः स जितेन्द्रियः || १२ ||

विरुद्धेषु स्वधर्मविरुद्धेष्वर्थेषु देहायात्राहेतुष्वन्नादिषु 
संवित्प्रवृत्तिमिच्छाम् || १२ ||

संविद्रसिकतास्वन्तस्तथा नीरसतासु च |
यस्य नोद्वेगमायाति मनस्तस्योपशाम्यति || १३ ||

यस्य मनः अन्तः संविद्रसिकतासु बहिर्नीरसतासु चाभ्यस्यमानासु निर्वेदमरतिं 
नायाति तस्य तदुपशाम्यति || १३ ||

संवित्प्रयत्नसंरोधान्मनः स्वायनमुज्झति |
चेतश्चपलतोन्मुक्तं विवेकमनुधावति || १४ ||

अयनं विषयानुधावनदुर्व्यसनम् | सैवास्य चपलता तदुन्मुक्तं सत् || १४ ||

विवेकवानुदारात्मा विजितेन्द्रिय उच्यते |
वासनावीचिवेगेन भवाब्धौ न स मुह्यते || १५ ||

साधुसंपर्कसच्छास्त्रसमालोकनतोऽनिशम् |
जितेन्द्रियो यथावस्तु जगत्सत्यं प्रपश्यति || १६ ||

एवं जितेन्द्रियः सन् जगद्यथावस्तु सत्यं ब्रह्ममात्रं प्रपश्यति || १६ ||

सत्यावलोकनाच्छान्तिमेति संसारसंभ्रमः |
मराविव जलज्ञानं मिथ्यापतनदुःखदम् || १७ ||

मिथ्यावस्तुषु पतनेन धावनेन दुःखदम् || १७ ||

अचेत्यमेव चिन्मात्रमिदं जगदिति स्थितम् |
इत्येव सत्यबोधस्य बन्धमोक्षदृशौ कुतः || १८ ||

अनाकारं यथा वारि क्षीणं वहति नो पुनः |
अकारणं तथा दृश्यं ज्ञानच्छिन्नं न रोहति || १९ ||

अनाकारं शोषणेनोच्छिन्नमूर्ताकारम् || १९ ||

वेदनं व्योममात्रं त्वमहमित्यादिरूपधृक् |
वर्जयित्वैतदन्यत्स्यादहमित्यादिकं जगत् || २० ||

यतो व्योममात्ररूपं वेदनमेव स्वाविद्यया त्वमहमित्यादिरूपधृगतः 
स्वाध्यस्तमहमित्यादिकमेतज्जगज्ज्ञानेन वर्जयित्वा विमृज्य 
अध्यस्तादन्यदधिष्ठानमात्रं स्यात् || २० ||

अविद्यामात्रमेवेदमहमित्यादिकं जगत् |
चिद्व्योम्न्येव स्थितं शान्तं शून्यमात्रशरीरकम् || २१ ||

शान्तं मिथ्यात्वात्स्वत एव शान्तमिति चिद्व्योम्न्येव तात्त्विके रूपे स्थितम् || २१ ||

इदं चिद्व्योम्नि चिच्छाया जगदित्येव भासते |
शून्यशून्यैव चिच्चासौ शून्या चेत्येव निश्चयः || २२ ||

असौ विच्च जगच्छून्याशून्येनापि शून्येत्येव निश्चयः सिद्धान्तः || २२ ||

स्वप्नदर्शनदृष्टान्तः केन नामात्र खण्ड्यते |
असन्मयोऽनुभूतश्च स्वानुभूतोऽप्यसन्मयः || २३ ||

उभयशून्यता क्व प्रसिद्धेति चेत्स्वप्नदर्शने इत्याह - स्वप्नेति | असन्मय इति 
शून्यता अनुभूत इति शून्यशून्यता च | अनुभूतस्यासन्मयत्वेऽपि स एव दृष्टान्त 
इत्याह - स्वानुभूतोऽपीति || २३ ||

सोऽङ्ग संवित्तिमात्रात्मा यद्यद्राज्यं महीयते |
नकर्तृकर्मकरणं रूपं तद्वज्जगच्चितेः || २४ ||

हे अङ्ग स्वस्वप्नसंवित्तिमात्रमात्मा स्वरूपं यस्य तथाविधो यद्यद्राज्यं 
वैभवं भूत्वा महीयते तत्तच्चितेरेव रूपम् | 
यतस्तत्कर्तृकर्मकरणादिकारकनिरपेक्षं रूपम् | तद्वज्जाग्रज्जगदपि 
बोध्यमित्यर्थः || २४ ||

अकर्तृकर्मकरणमहं चिद्घनमात्रकम् |
जगच्चेदमनिर्देश्यं स्वसंवेदनलक्षणम् || २५ ||

यद्यत्कर्तृकर्मकरणादिनिरपेक्षं तत्तचिद्घनमात्रकमहमेव | इदं जगच्च 
सर्गादौ कर्त्रादिमत्तया निर्देष्टुमशक्यमिति प्रागुपपादितम् | अतो 
मदीयस्वप्रकाशात्मस्वरूपमेवेत्यर्थः || २५ ||

यथा स्वप्नेषु मरणमनुभूतं न विद्यते |
मरौ जलेच्छाऽविद्येयं विद्यमाना न विद्यते || २६ ||

तथा च स्वाप्नस्वमरणमरुजलवत्प्रतीतितो विद्यमानापि अविद्या ज्ञानबाधितत्वान्न 
विद्यत इत्याह - यथेति | जलेच्छापदेन जलभ्रान्तिर्लक्ष्यते || २६ ||

चिद्व्योम्ना काचकच्यं स्वं सर्गादौ व्योम्नि चेतितम् |
जगदित्येव निर्मूलं काकतालीयवत्स्वयम् || २७ ||

व्योम्नि स्वात्मनि चेतितं संकल्पितम् || २७ ||

निर्मूलमेव भातीदमभातमपि भातवत् |
तस्माद्यद्भासुरमिदं तत्तदेव पदं विदुः || २८ ||

इदं जगद्यस्माच्चित्प्रकाशान्निमित्ताद्भासुरमपरोक्षं प्रथमानमास्ते तदेव 
नित्यापरोक्षं परमं पदं विदुरित्यर्थः || २८ ||

जीवादिकचनं त्वत्र यद्भातीदं तदेव तत् |
शून्यतैव भवेद्व्योम वार्येवावर्तवृत्तयः || २९ ||

यथावयविनो रूपमेकं सावयवं भवेत् |
एकं जीवाद्यवयवं ब्रह्मानवयवं तथा || ३० ||

अवयवावयविभावकल्पनद्वारा वा जीवादेर्ब्रह्मैक्यं प्रतिपत्तव्यमित्याह - 
यथेति || ३० ||

आभासमात्रं दृश्यात्म चिन्मात्रं शान्तमव्ययम् |
स्थितमास्थाः [स्थितमच्छमिति पाठो युक्तः |] किमेतस्मिन्स्वभावे स्वे 
विचार्यते || ३१ ||

स्फटिकशिलान्तर्वनगिरिनद्याद्याभासवद्वा ब्रह्मणि जगद्बोध्यमित्याह - 
आभासमात्रमिति | तथा च तत्स्वच्छतास्वभाव एव जगदात्मना भासत इत्याशयेनाह 
- स्वभावे इति | किं विचार्यत इत्यन्वयः || ३१ ||

नाद्यन्तमन्तःकलनाः काश्चित्सन्ति परे पदे |
तद्रूपमेवाविद्येयं नाविद्या त्विह विद्यते || ३२ ||

न आदिरन्तं च नाप्यन्तः मध्यप्रदेशानां कलनाः काश्चित्सन्ति || ३२ ||

जीवः स्वप्नाद्विशञ्जाग्रज्जाग्रतः स्वप्नमाविशन् |
प्रबुद्धो वास्त्वबुद्धो वाप्येकरूपतया स्थितः || ३३ ||

स्वप्नजागरान्वयव्यतिरेकेण परिशोधनेन वा शुद्धं जीवजगत्तत्त्वं ज्ञेयमित्याह 
- जीव इति | प्रबोधाप्रबोधयोर्भानैकरूपतया || ३३ ||

स्थिते सुषुप्ततुर्ये द्वे सदा स्वप्नेऽथ जाग्रति |
जाग्रत्स्वप्नावेकमेव तुर्यं वेत्ति तु बुद्धधीः || ३४ ||

सुषुप्तमज्ञानावृत आत्मा तुर्यः शुद्धात्मा च भ्रान्तिकृतसर्पान्तः 
अज्ञानरज्जुकेवलरज्जू इव स्वप्नजाग्रतोरन्तः स्थिते || ३४ ||

जाग्रत्स्वप्नः सुषुप्तं च सर्वं तुर्यं प्रबोधिनः |
नाविद्या विद्यते तस्य द्वयस्थोऽप्येव सोऽद्वयः || ३५ ||

प्रबोधिनस्तत्त्वबोधवतः | एवकारो भिन्नक्रमः | स द्वयस्थोऽप्यद्वय एवेति || ३५ ||

द्वैतमद्वैतमित्येतदहंत्वमिदमित्यपि |
निरविद्यस्य कलना कुतः काप्यम्बरं कुतः || ३६ ||

इत्यपि कापि कलना निरविद्यस्य कुतः कथा अम्बरं शून्यं च कुतः || ३६ ||

द्वैताद्वैतसमुद्भेदैर्वाक्यसंदर्भविभ्रमैः |
क्रीडन्त्यबुद्धाः शिशवो बोधवृद्धा हसन्ति तान् || ३७ ||

अबुद्धा अप्रबुद्धाः शिशवो बालाः क्रीडन्ति || ३७ ||

द्वैताद्वैतविवादेहा हृदयाकाशमञ्जरी |
विनैतयेह नोदेति प्रबोधाकाशमार्जनम् || ३८ ||

प्रबुद्धा अपि शास्त्रेषु कथं द्वैतविवादानिच्छन्ति तत्राह - द्वैतेति | 
हृदयाकाशे अध्यारोपिता शिष्यप्रबोधफला मञ्जरी || ३८ ||

सुहृद्भूत्वा विवादेन द्वैताद्वैतविचारणा |
कृता हृदयगेहेऽन्तरविद्याभस्ममार्जनी || ३९ ||

अत एव मयापि सुहृद्भावेनाभ्युपगम्य द्वैताद्वैतविचारणा कृता कृतकार्या 
गेहमार्जनीव निरसिष्यत इत्याह - सुहृदिति || ३९ ||

तच्चित्तास्तद्गतप्राणा बोधयन्तः परस्परम् |
कथयन्तश्च तन्नित्यं तुष्यन्ति च रमन्ति च || ४० ||

अविद्याभस्मनि मार्जिते सति अधिकारिणस्तच्चित्ता ब्रह्मचित्ता ब्रह्मगतप्राणाः 
परस्परं बोधयन्तस्तुष्यन्ति रमन्ति च || ४० ||

तेषां सततयुक्तानां भजतां प्रीतिपूर्वकम् |
जायते बुद्धियोगोऽसौ येन [येनासौ याति तत्पदं इति 
पाठोऽपेक्षितष्टीकानुरोधेन |] ते यान्ति तत्पदम् || ४१ ||

एवं भजतां सततं विचारयुक्तानामसौ मदुपदिष्टो बुद्धोयोगः कालेन दृढो 
जायते येनासौ तदात्मा तत्पदं मोक्षाख्यं याति || ४१ ||

किलोपकुरुते यत्नात्तृणमात्रावगोपने |
कथं सिध्यत्ययत्नेन त्रैलोक्यगणगोपनम् || ४२ ||

सततयुक्तानामिति प्रयत्नातिशयापेक्षोक्तेस्तात्पर्यमुद्घाटयति - किलेति | 
तृणमात्रस्यापि जलवह्निपश्वादिभ्योऽवगोपने रक्षणे यत्नात्साधित एवोपाय 
उपकुरुते न हेलया साधितः | त्रैलोक्यगणस्य ब्रह्मीभावापादनेन 
गोपनमात्यन्तिकपरिरक्षणरूपं तत्त्वज्ञानमयत्नेन कथं सिध्यति || ४२ ||

अध्यात्मव्यसनोन्मुक्तं ततं हृत्स्थाऽधमाऽप्रभु |
उपहासास्पदं यस्या जगदप्युत्तमस्थितेः || ४३ ||

यस्या निरतिशयानन्दलक्षणाया उत्तमस्थितेर्मानुषानन्दमारभ्य 
हैरण्यगर्भानन्दपर्यन्तमुत्तरोत्तरं शतशतगुणोत्कृष्टसुखोपभोगाय 
चतुर्दशभुवनभेदेषु ततं विस्तृतं हृत्स्थस्य अधमस्य कामस्य जये अप्रभु 
असमर्थम् | कामोपहतमिति यावत् | जगदपि कार्त्स्न्ये अपिशब्दः | कृत्स्नं 
जगज्जीवजातं तुच्छभोगासक्तत्वादुपहासास्पदं सा तादृशी सर्वोत्तमा स्थितिः 
कथं न यत्नमर्हतीत्यर्थः || ४३ ||

किं नामेदं किल सुखं यद्राज्यादिमनोङ्कुरम् |
तत्त्वज्ञानैकविश्रान्तौ देवराजपदं तृणम् || ४४ ||

भोगानां तुच्छतामवयुत्योदाहरणेन दर्शयति - किं नामेति || ४४ ||

सुप्ताः प्रबुद्धाः पश्यन्ति दृश्यं दृश्ये रता यथा |
तथा दृश्येऽरताः शान्ताः सन्तः पश्यन्ति तत्पदम् || ४५ ||

अज्ञाननिद्रा सुप्ता दृश्ये विषयभोगे रता जना यथा दृश्यमत्यासक्त्या पश्यन्ति 
तथा शान्ताः सन्तस्तत्त्वविदो दृश्ये अरताः प्रसुप्तप्रायास्तन्निरतिशयानन्दं 
पदं प्रबुद्धाः पश्यन्तीत्यर्थः | तथा चोक्तं भगवता - या निशा 
सर्वभूतानां तस्यां जागर्ति संयमी | यस्यां जाग्रति भूतानि सा निशा पश्यतो 
मुनेः || इति || ४५ ||

विना यत्नभरेणेदं न कदाचन सिद्ध्यति |
महतोऽभ्यासवृक्षस्य फलं विद्धि परं पदम् || ४६ ||

ईदृशं नित्यापरोक्षनिरतिशयानन्दरूपं मोक्षपदं यत्नभरेण विना कथं 
सिद्ध्येदित्यभ्यासावश्यकतामाह - विनेति || ४६ ||

इदं बहूक्तमेतेन किमेतेनेति दुर्मतिः |
न ग्राह्यैतावताप्युक्ते नादत्ते नेदमज्ञधीः || ४७ ||

अत एव मया भवतामभ्यासदार्ढ्यं भवत्विति पुनह्.पुनर्भङ्ग्यन्तरेण 
युक्त्यन्तरेण कथाख्यानादिविस्तरेण चेदमेव बहुवारमुक्तम् | भवद्भिश्च 
पुनःपुनस्तदेव भगवतोच्यते बहूक्तेन पुनरुक्तसहस्रविस्तारितेनैतेन ग्रन्थेन 
एतेनाभ्यासश्रमेण च किं प्रयोजनमित्यश्रद्धालक्षणा दुमतिर्न ग्राह्या | 
सुज्ञस्याति कुशलबुद्धेः कस्यचिदेव नाभ्यासापेक्षा | अज्ञधीस्तु एतावता 
विस्तृतेनाप्युक्तेनोपदेशवाक्येन इदमतिदुरूहमात्मतत्त्वं हृदि नादत्ते | 
अतस्तस्यावृत्त्यादिलक्षणोऽभ्यास आवश्यक इत्यर्थः | तथा च भगवतो 
बादरायणस्य सूत्रम् - आवृत्तिरसकृदुपदेशात् इति || ४७ ||

भूयोभूयः परावृत्त्या चिरमास्वाद्यते यदि |
श्रूयते कथ्यते चेदं तज्ज्ञेनाज्ञेन भूयते || ४८ ||

अत एवायं ग्रन्थो मन्दमध्यमाधिकारिभिर्यावज्ज्ञानोदयं पुनः पुनः 
श्रवणाद्यावर्तनेनास्वादनीय इत्याह - भूयोभूय इति | इदं मदुक्तं शास्त्रं | 
अज्ञेनापि एतदावर्तनोपायेनावश्यं तज्ज्ञेन भूयते नात्र संदेह इत्यर्थः || ४८ ||

यस्त्वेकवारमालोक्य दृष्टमित्येव संत्यजेत् |
इदं स नाम शास्त्रेभ्यो भस्माप्याप्नोति नाधमः || ४९ ||

अनभ्यासपरस्य तु नैतत्फलावाप्तिरिति तं निन्दति - यस्त्विति | शास्त्रेभ्यः 
अनध्यात्मशास्त्रेभ्यः || ४९ ||

इदमुत्तममाख्यानमध्येयं वेदवत्सदा |
व्याख्येयं पूजनीयं च पुरुषार्थफलप्रदम् || ५० ||

यदस्मात्प्राप्यते शास्त्रात्तत्तद्वेदादवाप्यते |
अस्मिन्ज्ञाते क्रिया ज्ञानं द्वयं याति पवित्रताम् || ५१ ||

प्रत्यक्षवेदोपबृंहणत्वादस्य 
काण्डद्वयफलसर्वस्वसाधनत्वादतिप्रशस्ततरत्वं दर्शयति - यदिति | क्रिया 
पूर्वकाण्डार्थः | ज्ञानमुत्तरकाण्डार्थः | द्वयमपि 
पवित्रतामात्यन्तिकाशुद्धिनिरासफलताम् || ५१ ||

वेदान्ततर्कसिद्धान्तस्त्वस्मिन्ज्ञाते च बुध्यते |
इदमुत्तममाख्यानं व्याख्यातं शास्त्रदृष्टिषु || ५२ ||

चकारो भिन्नक्रमः | वेदान्तेषु ये 
बादरायणादिभिर्दर्शितास्तात्पर्यनिर्णयानुकूलोपक्रमादि##-
विशेषद्योतनार्थस्तुशब्दः | शास्त्रदृष्टिषु मध्ये विशिष्टत्वेनाख्यातं 
व्याख्यातं श्रेष्ठतया ख्यातमित्यर्थः || ५२ ||

कारुण्याद्भवतामेतदहं वच्मि न मायया |
भवन्तस्त्ववगच्छन्ति मायामेतद्विचार्यताम् || ५३ ||

मायया कैतवैन न वच्मि किंतु कारुण्यात् | 
भवन्तस्त्वस्माच्छास्त्रवराद्विचारितादतद्दृश्यजातं मायां 
मिथ्येत्यवगच्छन्त्यत एतच्छास्त्रं विचार्यताम् || ५३ ||

अस्माच्छास्त्रवराद्बोधा जायन्ते ये विचारितात् |
लवणैर्व्यञ्जनानीव भान्ति शास्त्रान्तराणि तैः || ५४ ||

अस्माच्छास्त्रवराद्विचारिताद्ये बोधा जायन्ते तैर्बोधैः शास्त्रान्तराणि 
लवणैर्व्यञ्जनानीव रुचिराणि भान्तीतीदं सर्वशास्त्रोपजीव्यमित्यर्थः || ५४ ||

अनार्यमिदमाख्यानमित्यनादृत्य दृश्यधीः |
मा भवंत्वात्महन्तारो ब्भवन्तो भवभागिनः || ५५ ||

अनार्यं काव्यत्वादपूज्यम् | दृश्येषु भोगेष्वासक्ता धीर्येषाम् | सुपां सुलुक् इति 
छान्दसः पूर्वसवर्णदीर्घः सुब्व्यत्ययो वा | आत्मनः [मूलस्थात्महन्तार 
इत्यस्यायमर्थः |] पुनःपुनर्मृत्युपरम्पराप्राप्तिहेतुमोहगर्तपातिनः | 
ततश्च पुनःपुनर्भवभागिनो जन्मभाजो मा भवन्ति || ५५ ||

तातस्य कूपोऽयमिति ब्रुवाणाः क्षारं जलं कापुरुषाः पिबन्ति |
यथा भवन्तो विविचारवन्तस्तथानिशं मा भवताज्ञताप्त्यै || ५६ ||

नन्वस्मत्कुले पूर्वजैस्तपःकर्मादिनिष्ठैवाश्रिता न ब्रह्मनिष्ठा | अस्मदीयाः 
पूर्वजाः कर्ममीमांसका अस्मदीयाः पूर्वजास्तार्किका अस्मदीयाः पूर्वजाः 
सांख्या अस्मदीयाः पूर्वजास्तान्त्रिका मन्त्रसिद्धा योगसिद्धा 
औषधरसायनादिसिद्धा वा अभूवन्नतो वयमपि तद्वंश्यास्तत्तदनुसृतमेव 
मार्गमाश्रयिष्यामो नाध्यात्मशास्त्रमिति ब्रुवाणान् जनानुपहसन्मुमुक्षूणां 
तन्मार्गप्रवृत्तिं वारयति - तातस्येति | काकपुरुषाः दुरभिमानेन संनिहितमपि 
जाह्नवीजलमनादृत्य यथा क्षारं जलं पिबन्ति तथा भवन्तोऽप्यज्ञताप्त्यै 
पुनःपुनर्जन्मपरम्परासु मौर्ख्याप्त्यै मौर्ख्यस्यैव लाभाय अनिशं 
विरुद्धविविधविचारवन्तो मा भवतेत्यर्थः || ५६ ||

इत्यार्षे श्रीवासिष्ठमहारामायणे वाल्मी० दे० मो० निर्वा० उ० 
इन्द्रियजयोपायशास्त्रवर्णनं नाम त्रिषष्ट्यधिकशततमः सर्गः || १६३ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे उत्तरार्धे 
इन्द्रियजयोपायशास्त्रवर्णनं नाम त्रिषष्ट्यधिकशततमः सर्गः || १६३ ||


चतुःषष्ट्यधिकशततमः सर्गः १६४

श्रीवसिष्ठ उवाच |

जीवाणवो जगत्यन्तश्चिदादित्यांशुमण्डले |
यत्र तेऽवयवास्तुल्यास्तेनानवयवात्मता || १ ||

ब्रह्मभावोद्भवाज्जीवजगद्भावविमार्जनैः |
इह जीवजगद्ब्रह्मसामरस्यं प्रसाध्यते || 

तत्रादौ जीवभावं विमार्ष्टुमारभते - जीवाणव इत्यादिना | इत्यादिना | सर्वतः 
परिपूर्णस्य चिदादित्यस्य मण्डले अन्तःस्फुरति यत्र जगति ते प्रसिद्धा जीवाणवस्तेन 
चिदादित्येन तुल्या अग्निविस्फुलिङ्गवत्समानप्रकाशस्वभावास्तेन हेतुना 
अनवयवात्मता चिदादित्यस्य सिद्धा | हस्तपादाद्यवयवानां 
परस्परविलक्षणाकारादिस्वभावत्वदर्शनादवयविनश्च तेभ्यो 
भिन्नाकारसंस्थानादिदर्शनात्तत्र भेदोऽवयवावयविभावश्च लोके प्रसिद्धो न 
चात्यन्ततुल्यत्वे इति भावः || १ ||

सर्वं प्राप्य परं बोधं वस्तु स्वं रूपमुज्झति |
पुनस्तदेकवाक्यत्वान्न किंचिद्वापरं भवेत् || २ ||

नन्वेवं नक्षत्राणामपि नभसि समानप्रकाशस्वभावदर्शनात्परस्पराभेदो 
निरवयवत्वं च तेजसः किं न स्याद्भिन्नदेशत्वेन प्रकाशतारतम्येन च परिहारस्तु 
जीवेष्वपि तुल्य इत्याशङ्क्याह - सर्वमिति | न नक्षत्रभेदवज्जीवानां भेदः किंतु 
घटकरकाद्याकाशभेदवदौपाधिकः | तच्च भेदकमन्तःकरणाद्युपाधिवस्तु 
सर्वं परमखण्डाकारमपरोक्षमहं ब्रह्मास्मीति बोधं प्राप्य 
स्वमुपाधिरूपं स्वकृतं भेदरूपं चोज्झति उत्सृजति | अपगते चोपाधिभेदे 
प्रतिज्ञासिद्धिरित्यर्थः | अथवा पूर्वं जीवानामविद्यया परस्परविरुद्धधर्मतां 
प्रदर्श्य ब्रह्मैकवाक्यताविच्छेदाद्भेद इव बन्ध इवानर्थ इवाभूत् | इदानीं 
विद्यया अविद्यां निरस्य विरुद्धधर्मनिरासेन 
पुनर्ब्रह्मैकवाक्यतासंपादनादवयवावयविभावादिना भेदकमपरं किं 
भवेदित्यर्थः || २ ||

सर्वास्वेवास्ववस्थासु तत्त्वज्ञविषयं तु तत् |
परमेवामलं ब्रह्म नान्यत्किंचित्कदाचन || ३ ||

तर्हि किमविद्यान्तःकरणदेहभेदाद्यवस्थासु पूर्वं जीवा भिन्ना एव इदानीं विद्यया 
ब्रह्मैक्यं प्रापिताः नेत्याह - सर्वास्वेवेति | तत्त्वज्ञविषयं तु यद्ब्रह्म तत् आसु 
सर्वास्वेवावस्थासु भेदादिमलशून्यमेकरसमेव | न कदाचिदपि किंचिद्द्वैतमलं 
तत्रास्तीत्यर्थः || ३ ||

यच्चातत्त्वज्ञविषयं तज्जानाति स एव तत् |
वयं तु विद्मो नाहं त्वं नातत्त्वज्ञं न वस्तु तत् || ४ ||

कथं तर्हि पूर्वमहंत्वादिमलदर्शनं तत्राह - यच्चेति | तन्मलिनं वस्तु च न 
विद्मः || ४ ||

अयं सोहमयं चाज्ञः सत्योऽयमिति बुद्धयः |
संभवन्ति न तत्त्वज्ञे क्व मेरौ मृगतृष्णिका || ५ ||

कुतो विद्मस्तत्राह - अयमिति | पिपासितश्रान्तदृशा हि मृगतृष्णाप्रसिद्धिः | न 
च स्वर्गभूते मेरौ पिपासाश्रमादयः कस्यचित्सन्तीति तदप्रसिद्धिरिति भावः || ५ ||

यथैकद्रव्यनिष्ठे हि चित्तेऽन्यद्रव्यसंविदः |
न भवन्ति परे तद्वन्नान्यास्तिष्ठन्ति संविदः || ६ ||

यथा स्थाणुरेव शुक्तिरेवेत्येकद्रव्यनिष्ठे एकरूपद्रव्यतत्त्वनिश्चयवति पुरुषे 
अन्यास्तद्विरुद्धाः स्थाणुर्वा पुरुषो वेति संशयसंविद इदं रजतमिति 
भ्रान्तिसंविदश्च न भवन्ति तद्वत् परे तत्त्वे निश्चिते अन्या भेदभ्रमसंविदो न 
तिष्ठन्ति || ६ ||

इदं नासीन्न चोत्पन्नं न चास्ति न भविष्यति |
जगद्ब्रह्मैव सद्रूपमिदमित्थमवस्थितम् || ७ ||

इत्थं जीवभावं विमृज्य तथैव जगद्भावमपि विमार्ष्टुमारभते - इदमिति | 
इत्थं मार्जने जगद्ब्रह्मैव भूत्वावस्थितम् || ७ ||

चिन्नभः काचकच्यं च स्वात्मन्येवावतिष्ठते |
जगदित्येव तत्तत्र तज्ज्ञानेनैव चेत्यते || ८ ||

एवं मार्जने जगत्त्वेन गृहीतं चिन्नभः काचकच्यं स्वात्मन्येव 
शुद्धब्रह्मभावेऽवतिष्ठते | तत्र तस्यां दशायां जीवन्मुक्तैस्तदेव जगदिति 
तज्ज्ञानेनैव चेत्यते न जडं किंचिदित्यर्थः || ८ ||

स्वप्नेषु कल्पनपुरेषु यथान्यदस्ति चिन्मात्रमच्छगगनं ननु वर्जयित्वा |
नो किंचनापि न च रूपमरूपकेषु रूपं तथा जगति संप्रति जाग्रदाख्ये || ९ ||

यथा स्वप्नेषु मनोराज्यकल्पितपुरेषु च अमलं चिन्मात्रमेकं वर्जयित्वा अन्यन्नास्ति 
तथा संप्रति जाग्रदाख्येऽपि जगति चिन्मात्रं विना न किंचनाप्युपाधिस्वरूपमस्ति | 
एवमुपाधिमार्जनेनारूपकेषु जीवेषु न च रूपान्तरमस्तीति चिदैकरस्यं 
सिद्धमित्यर्थः || ९ ||

पूर्वं किलोद्भवति किंचन नाम नेदं तच्चावभाति तदनादि खमेव चित्त्वात् |
नो कारणं न सहकारि किलास्ति यत्र तस्मात्स्वयं भवति वस्त्विति केयमुक्तिः || १० ||

सदेव सोम्येदमग्र आसीदेकमेवाद्वितीयम् इति श्रुतेर्यत्र सर्गात्पूर्वं नो कारणं 
परिणाम्युपादानं नापि सहकारि निमित्तकारणं च किलास्ति 
तस्माज्जगद्भवतीतीयमुक्तिः का | अतः किंचनेदं नोद्ब्भवति यच्चेद्भूतमिवावभाति 
तदनादि ब्रह्म खमेव चित्स्वभावात्स्वयमेव तथावभातीति सिद्धमित्यर्थः || १० ||

तस्मात्स्वयं भवति नेह हि कश्चिदादौ ब्रह्मादयोऽज्ञविदिता न च नाम सन्ति |
व्योमेदमाततमयं स इतः स्वयंभूरित्यादि चिद्गगनमेव चिता विभाति || ११ ||

अमुमेवार्थं दृढीकुर्वन्पुनः स्पष्टमाह - तस्मादिति | अज्ञैर्विदिता 
ब्रह्मादयो व्यष्टिसमष्टिजीवतदुपाधयो नैव सन्ति | किंतु स स्वयंभूरयं 
प्रपञ्चश्च इति ब्रह्मणः सकाशाद्व्योम शून्यमेवेदमाततं चिद्गगनमेव 
स्वचिता तथा विभातीति सिद्धमित्यर्थः || ११ ||

इत्यार्षे श्रीवासिष्ठमहारामायणे वा० दे० मो० नि० उ० 
जगत्परमात्मनोरैक्यभोगोपदेशो नाम चतुःषष्ट्यधिकशततमः सर्गः || १६४ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे उत्तरार्धे 
जगत्परमात्मनोरक्यभोगोपदेशो नाम चतुःषष्ट्यधिकशततमः सर्गः || १६४ ||

प्द्f ३५२, प्. १४५५

श्रीवसिष्ठ उवाच |

जाग्रत्स्वप्ने स्वप्न एव जाग्रत्त्वमनुगच्छति |
स्वप्नजाग्रति जाग्रत्तु स्वप्नतामुपगच्छति || १ ||

परस्परानुप्रवेशात्परस्परसमुद्भवात् |
चिन्मात्रत्वं दृढीकर्तुं जाग्रत्स्वप्नैक्यमीर्यते || 

जाग्रत्स्वप्नसुषुप्तयः परस्परानुप्रवेशेन प्रत्येकं त्रिविधाः | जाग्रज्जाग्रत् 
जाग्रत्स्वप्नः जाग्रत्सुषुप्तिः स्वप्नजाग्रत् स्वप्नस्वप्नः स्वप्नसुषुप्तिः सुषुप्तिजाग्रत् 
सुषुप्तिस्वप्नः सुषुप्तिसुषुप्तिरिति | एते हि सुरेश्वरवार्तिके प्रागुत्पत्तिप्रकरणे 
चोदाहरणभेदैरुपपादिता इह सिद्धवदुपादीयन्ते | तत्र जाग्रत्स्वप्ने मनोराज्ये 
इन्द्रियव्यापारनिरपेक्षत्वात्केवलमनोमयत्वाच्चार्थाना. स्वप्नसाम्येन स्वप्न एव 
जाग्रत्त्वमुपगच्छति | एवं स्वप्नेऽपि एतावत्कालमहं सुप्त इदानीं जागर्मीति 
प्रतीतिदर्शनात्प्रसिद्धे स्वप्नजाग्रति तु स्वानुभवसिद्धा जाग्रदेव 
स्वप्नत्वमुपगच्छतीत्यर्थः || १ ||

स्वप्नो जाग्रत्प्रविशति जाग्रत्स्वप्नात्प्रबुध्यते |
जाग्रत्स्वप्नं प्रविशति प्रबुद्धः स्वप्नजाग्रतः || २ ||

परस्परानुप्रवेशवदनयोः परस्परनिमित्तता वास्तीत्याह - स्वप्न इति | 
स्वप्नरूपादेव जाग्रतः प्रबुद्धः सन् जाग्रद्रूपमेव स्वप्नः प्रविशत्यात्मेति 
परस्परनिमित्ततापि दृश्यत इत्यर्थः || २ ||

जाग्रत्स्वप्नवता स्वप्नः स्वप्न इत्यभिधीयते |
स्वप्नजाग्रद्वता जाग्रज्जाग्रदित्यभिधीयते || ३ ||

अनयोर्व्यपदेशसांकर्यमपि दृश्यत इत्याह - जाग्रदिति | स्वप्नस्वप्नो 
जाग्रज्जाग्रदित्युभ्यत्र वीप्सया द्विर्वचनम् || ३ ||

तज्जाग्रज्जाग्रतीवेह न तु स्वप्नः कदाचन |
स्वप्ने स्वप्नो जाग्रदेव न तु जाग्रत्कदाचन || ४ ||

तत्र स्वप्नेऽपि जाग्रत् इह जाग्रतीव अनुभवतो जाग्रदेव न तु स्वप्नः | एवं जाग्रत्स्वप्ने 
मनोराज्ये जाग्रत्स्वप्न एवानुभवतो न तु जाग्रदित्यर्थः || ४ ||

लघुकालात्मकः स्वप्नः सर्वदैव हि जाग्रति |
लघुकालात्मकं जाग्रत्स्वप्नकाले सदैव च || ५ ||

स्वप्नस्याल्पकालता जाग्रतो दीर्घकालता च परस्परानुप्रवेशे विपरीतेत्याह - 
लघुकालात्मक इति || ५ ||

न जाग्रत्स्वप्नयोर्भेदः कश्चनास्ति कदाचन |
एकस्यावसरोऽन्यत्र द्वयोरपि न सन्मयः || ६ ||

एवं परस्परसांकर्ये यत्सिद्धं तदाह - नेति | द्वयोरप्यन्यत्र एकस्यावसरः 
परस्परानुप्रवेशो युक्त्या सन्मयो न || ६ ||

मृतिप्रबोधसमये जाग्रत्स्वप्नः प्रशाम्यति |
स्वप्नानुभवबोधे च शून्य एवातिभास्वरः || ७ ||

ननु स्वप्नः प्रबोधे प्रशाम्यति स्वाप्नार्थाश्च जागरे शून्य एवावतिष्ठन्ते नैवं 
जाग्रत्प्रशाम्यति नाप्यर्था असन्तो दृश्यन्त इति स्वप्नवैधर्म्यशङ्कां निरस्यति 
- मृतीति | अयं जाग्रल्लक्षणोऽपि स्वप्नो मृतिकाले यः परलोकप्रबोध 
आत्यन्तिकद्वैतमृतिलक्षणस्तत्त्वप्रबोधश्च तत्समये प्रशाम्यत्येव | प्रत्यहं 
स्वप्नानुभवलक्षणे स्वाप्नार्थबोधकाले चकारात्सुषुप्तिकाले च शून्य एवावतिष्ठत 
इति साधर्म्यमेव न वैधर्म्यमित्यर्थः || ७ ||

जीवतः स्वप्नसमये मृतिबोधोदयं विना |
परलोकात्मकं जाग्रत्किंचनापि न दृश्यते || ८ ||

नन्वद्यतनस्वाप्नार्थः श्वस्तनस्वप्ने असन्त एव अद्यतनजाग्रदर्थास्तु 
श्वस्तनजाग्रत्यनुवर्तन्त इति वैधर्म्यमित्याशङ्कां 
जन्मभेदेष्वननुवृत्तिप्रदर्शनेन परिहरति - जीवत इति | मृतिबोधोदयं विना 
मरणोत्तरप्रबोधदृश्यानामभावात्परलोकात्मकं जाग्रत्किंचनापि न दृश्यते 
|| ८ ||

स्थिते जीवितबोधेऽस्मिञ्छून्ये नानामयात्मनि |
परलोकात्मकः स्वप्नः कश्चनापि न दृश्यते || ९ ||

एवं स्थिते अस्मिन्नद्यतनस्वप्ने जीवनादिसर्वस्वाप्नपदार्थशून्ये भ्रान्त्यैव 
नानामयात्मनि जीवामीति जीवितबोधे सति श्वस्तनः पूर्वेद्युस्तनश्च स्वप्नः 
परलोकात्मकप्राय इति कश्चनापि तत्रत्यपदार्थोऽत्रानुवर्तमानो न दृश्यत इत्यर्थः 
|| ९ ||

चिच्चमत्कृतिमात्रात्म यथा स्वप्ने जगत्त्रयम् |
हृदि सर्गात्प्रभृत्येव तथैवाभाति जाग्रति || १० ||

चिच्चमत्कारमात्रात्मत्वं च द्वयोरपि तुल्यमित्याह - चिदिति | हृदि अन्तःकरणे || १० 
||

सन्त्येवासत्यभूतानि स्फारापि परमार्थतः |
नास्त्येवाकारवत्तेयं स्वप्नोर्व्यामिव जाग्रति || ११ ||

स्वप्नैक्ये जाग्रतस्तत्रत्योर्व्यादीनां स्वाप्नार्थवन्निराकारत्वमसत्यत्वं च 
स्फुटमित्याह - सन्त्येवेति || ११ ||

नानात्मभासुरमपि स्वप्ने शून्यं यथा जगत् |
तथैव जाग्रत्यखिलं व्योमैवेदं चिदात्मकम् || १२ ||

ततश्चिन्मात्रपरिशेषोऽपि सिद्ध इत्याह - नानात्मेति || १२ ||

चिद्व्योम्नो हि स्वभावोऽयं यदिदं जगदम्बरे |
कचतीत्थमिह स्फारमालोक इव तेजसः || १३ ||

तेजसः सूर्यादेरालोकः प्रभेव || १३ ||

चितेश्चमत्कृतिरियं जगन्नाम्नी चकास्त्यलम् |
सहजा गगने कुड्ये परमाणौ स्थले जले || १४ ||

सहजा स्वाभाविकी || १४ ||

भ्रान्तावसत्यरूपायां स्थितायां सत्यवस्तुवत् |
आकाशमात्रदेहायां क इवैनां प्रति ग्रहः || १५ ||

एनां जगद्भ्रान्तिं प्रति ग्रह आग्रहः कः | अनुचित एवेत्यर्थः || १५ ||

ग्रहीतृग्रहणग्राह्यरूपमाशून्यमेव च |
सदस्त्वेवासदेवास्तु जगदत्राङ्ग किं ग्रहः || १६ ||

ग्रहीत्रादित्रिपुटीजगद्रूपमाशून्यमसदेव | ह्यर्ते चः | अधिष्ठानसत्तया सदस्तु 
अथवा असदेवास्तु अत्रास्मिन्विषये ग्रह एकतरपक्षव्यवस्थापनदुराग्रहः 
किंप्रयोजन इत्यर्थः || १६ ||

इत्थमस्त्विदमथान्यथास्तु वा मैव भूद्भवतु कोऽत्र संभ्रमः |
कोऽत्र फल्गुनि फले फलग्रहो बुद्धमेव तदलं विकल्पनैः || १७ ||

अबोधादेकतरपक्षाभिमानसंभ्रमः स्यात् | इदानीं भवद्भिस्तत्त्वतो बुद्धमेवेति 
अत्रैतदन्तर्गतभोगलक्षणे एतत्सत्यताप्रतिष्ठापनेनेतरजलक्षणे च फल्गुनि फले 
कः फलत्वग्रहः | अनुचित एवेत्यर्थः || १७ ||

इत्यार्षे श्रीवासिष्ठमहारामायणे वा० दे० म्० नि० उ० जाग्रत्स्वप्नैक्योपदेशो नाम 
पञ्चषष्ट्यधिकशततमः सर्गः || १६५ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे उत्तरार्धे 
जाग्रत्स्वप्नैक्योपदेशो नाम पञ्चषष्ट्यधिकशततमः सर्गः || १६५ ||

षट्षष्ट्यधिकशततमः सर्गः १६६

श्रीवसिष्ठ उवाच |

सार्थकेनात्मशब्देन ख्यातिशब्देन चोज्झिताम् |
आत्मख्यातिमिमां विद्धि शिलाजठरनिर्घनाम् || १ ||

आत्मख्यातिविशेषोऽत्र तथा ख्यात्यन्तरस्थितिः |
ब्रह्मनीलशिलाख्यानं चोक्तं प्रश्नोत्तरान्वितम् || 

चितेश्चमत्कृतिरियं जगन्नाम्नी चकास्त्यलम् इति यदुक्तं तत्र 
अख्यात्यसत्ख्यात्यन्यथाख्यात्यात्मख्यात्याख्यासु चतसृषु वादिभेदसंमतासु 
ख्यातिषु कया ख्यात्या स विदुषां चकास्तीति रामस्य जिज्ञासां मुनिर्लिङ्गैरुपलक्ष्य 
तत्र विद्वद्दृशा वादिभेदकल्पितानां चतसृणामपि शशशृङ्गप्रायतेति 
निरसिष्यन्विद्वत्संमतां पञ्चमीमलौकिकीमात्मख्यातिं व्युत्पादयितुमारभते ##-
चाखण्डार्थकपदद्वयलक्ष्यामित्यर्थः | वक्ष्यमाणशिलाजठरमिव निरन्तरं 
घनाम् || १ ||

आदिसर्गात्प्रभृत्येव चिद्व्योमैवेत्थमाततम् |
कचत्यात्मनि यत्तस्य बुद्धा तेनैव सर्गता || २ ||

आत्मैव ख्यातिरिति पदद्वयस्य सामानाधिकरण्येनान्वये क आत्मा सा च किं विषयिणी 
ख्यातिरिति जिज्ञासायामाह - आदिसर्गादिति | यद्यस्मात्तेनात्मना आत्मन्येव सर्गता 
बुद्धा स्वचैतन्यबलेन ख्यापिता तत्तस्मादयमात्मैव सर्गताविषयिणी 
ख्यातिरित्यर्थः || २ ||

न वहन्तीह सरितो नेहोन्मज्जनमज्जने |
व्योम व्योम्न्येव चिद्रूपं कचत्येवमनिङ्गितम् || ३ ||

तरात्मशब्दव्याख्यानपरे चिद्व्योमशब्दे | व्योमशब्दस्य 
प्रपञ्चशून्यतैवार्थः | अतः प्रपञ्चस्तत्ख्यातिश्चात्मैवेत्येवकारार्थ इति 
दर्शयति - न वहन्तीत्यादिना | कचति ख्यायते | अनिङ्गितं निष्क्रियम् || ३ ||

कचनोक्त्या तु रहितां समग्रेणास्तकल्पनाम् |
विनोत्तरपदार्थेन त्वात्मख्यातिमिमां विदुः || ४ ||

कचनोक्त्या कचनवाचकेन ख्यातिशब्देन | उत्तरपदं ख्यातिशब्दस्तेन तदर्थेन च 
विना स्वप्रकाशमात्मानमेव स्वात्मकसर्गप्रख्यानात्मकत्वादात्मख्यातिं 
विदुर्विद्वांस इत्यर्थः || ४ ||

आत्मैवेदं जगत्सर्वं ख्यातिर्यत्र न किंचन |
अख्यातो नाम न ख्यात्या कदाचित्ख्यापितः क्वचित् || ५ ||

एवं चिन्मात्ररूपे सर्गे वाद्यभिमतार्थानामख्यात्यादिशब्दानामसंगतिरित्याह 
- आत्मैवेति | यदा इदं जगत्सर्वमात्मैव स च स्वप्रकाशात्मैव स कदापि 
स्वातिरिक्तया ख्यात्या न ख्यापित इति अख्यात इति वाचोयुक्तिस्तत्र स्यात् | न त्वख्यातिरिति 
भावार्थकक्तिन्नन्तपदं तत्र घटयितुं शक्यमित्यर्थः || ५ ||

ख्यातिरख्यातिरित्यत्र वाचोयुक्तिरवास्तवी |
किं तत्र ख्यापनं नाम स्याद्वाप्यख्यापनं च किम् || ६ ||

कुतो न शक्यं तत्राह - ख्यातिरिति | ख्याधातोर्हि प्रथा अर्थः | प्रत्ययस्य भावः 
स च सत्ता | तथा च ख्यानात्मिका सत्ता ख्यातिशब्दार्थः | 
तथाविधश्चायमात्माख्यातिरेवेति न नञर्थेन संबध्यत इत्यख्यातिरिति 
पराभिमता वाचोयुक्तिस्तत्रावास्तवीत्यर्थः | अस्तु तर्हि हेतुमण्ण्यन्तादत्र क्तिन् | तत्रापि 
णेरनिटि इति णिलोपे ख्यातिरिति रूपसिद्धेस्तथा च न विद्यते ख्यातिः ख्यापनं यत्र सा 
अख्यातिरिति व्युत्पत्त्या पराभिमतोऽर्थस्तत्र सेत्स्यतीत्याशङ्क्याह - किं तत्रेति | जडे 
हि सर्गेऽभ्युपगते तत्रान्यकृतं ख्यापनमख्यापनं चोपयुज्यते | यदा तु 
स्वप्रकाश आत्मैव सर्गस्तदा दीपे दीपान्तरेणेव तत्रख्यापनमख्यापनं च किम् न 
किंचिदिति सर्वथा पराभिमतं न घटत इत्यर्थः | एतेनासत्ख्यात्यन्यथाख्याती अपि 
वाद्यन्तराभिमते प्रत्याख्याते | नञर्थवदसदन्यथाशब्दार्थयोरपि 
ख्यातिपदार्थेन सह अन्वयायोग्यत्वादिति भावः || ६ ||

अख्यातिरन्यथाख्यातिरसत्ख्यातिरितीतरा |
दृश्याश्चिन्मात्ररूपस्य भासश्चित्त्वचमत्कृताः || ७ ||

यदि तु स्वप्नमनोराज्यादिदृश्यान्तरतुल्याः कल्पनामात्ररूपा 
अख्यात्यादयश्चिच्चमत्कारा एवेत्यभ्युपगच्छथ तर्हि तथास्तु न काचिन्नः 
क्षतिरित्याह - अख्यातिरिति || ७ ||

यथा यथा यदा ये ये चिन्मात्रव्योमभास्वतः |
चिदंशवः कचन्त्यच्छास्तदा ते ते तथा तथा || ८ ||

चिदंशवः अग्निविस्फुलिङ्गवत्कल्पितचिद्भागाः || ८ ||

आत्मख्यातिरसत्ख्यातिरख्यातिः ख्यातिरन्यथा |
इत्येताश्चिच्चमत्कृत्या आत्मख्यातेर्विभूतयः || ९ ||

तथा सति भवदभिमतास्ते मदीयात्मख्यातेर्विभूतय एवेत्याह - आत्मख्यातिरिति || 
९ ||

आत्मख्यातिपदस्यार्थ आत्मख्यातिपदोज्झितः |
अनाद्यन्तो निरुल्लेखः सोऽयमेकघनः स्थितः || १० ||

वर्णितामात्मख्यातिमुपसंहरन् शिलाजठरनिर्घनामिति पदं शिलोपाख्यानेन 
व्याख्यातुमुपक्रमते - आत्मख्यातिपदस्येति || १० ||

तत्रेदं महदाख्यानं शृणु श्रवणभूषणम् |
दूषणं द्वैतदृष्टीनां द्योतनं बोधभास्वतः || ११ ||

तत्र एकघनः स्थित इति पदसूचिते शिलाजठरनिर्घनपदव्याख्याने विषये || ११ ||

अस्ति योजनकोटीनां सहस्राणि प्रमाणतः |
आनीलकुड्यकठिना विमला विपुला शिला || १२ ||

आसमन्तान्नीलमाकाशमेव यदि कुड्यं स्यात्तदिव कठिना विमला विपुला च || १२ ||

न संधिबन्धा निबिडा वज्रसारा विसारिणी |
अत्यन्तपुष्टकठिनजठराकाशनिर्मला || १३ ||

न विद्यन्ते सन्धिबन्धा अवयवसंश्लेषघटना यस्याम् | न शब्दोऽयं न तु नञ् | 
विसारिणी विस्तारवती || १३ ||

असंख्यकल्पनिचयमविनाशा घनाङ्गिका |
कान्ताङ्गी निर्मलत्वेन व्योमरूपैव लक्ष्यते || १४ ||

कल्पनिचयमिति कालाध्वनोरत्यन्तसंयोगे इति द्वितीया क्रोशं गिरिरितिवत् || १४ ||

जातिस्तु ज्ञायते तस्या विशिष्टा नैव केनचित् |
कथं कुत्र कदा चेति न विज्ञाता सदैव सा || १५ ||

सजातीयवस्त्वन्तराप्रसिद्धेस्तस्या विशिष्टा विजातीयाद्व्यावृत्ता जातिः केनचिन्नैव 
ज्ञायते | एवं तस्या देशकालप्रकारा अप्यत्यन्ताप्रसिद्धा इत्याह - कथमिति || १५ ||

अन्तस्तस्यास्तु हृदये भूतधातुविवर्जिते |
निबिडानन्तकठिना वज्रसाराऽविनाशिनी || १६ ||

भूतधातुभिर्महाभूतैश्चतुर्विधभूतग्रामैश्च विवर्जिते तस्या अन्तर्जठरे 
लेखामयानि स्फटिकशिलान्तर्लेखाप्रायाणि पद्मजालादीनि विद्यन्त इति परेणान्वयः || 
१६ ||

लेखामयानि विद्यन्ते स्वाङ्गभूतानि भूरिशः |
पद्मजालानि शङ्खाश्च गदाश्चक्रादयस्तथा || १७ ||

आदिपदात्खड्गखट्वाङ्गादिपरिग्रहः || १७ ||

खं वायुः सलिलं तेजो वसुधेत्यभिधा कृता |
नासीत्तत्र स्वलेखानां जीव इत्येव वै तत्या || १८ ||

तत्र शिलाजठरे खं वायुरित्यादि जगन्नासीदेव किंतु तथा लक्ष्यमाणानां 
स्वलेखानामेव खं वायुरित्याद्यभिधा तया शिलया कृता | स्वस्याश्च तया जीव 
इत्येवाभिधा देहलेखासु कृतेत्यर्थः || १८ ||

श्रीराम उवाच |

शिलासौ चेतनं तस्याः कुत इत्युच्यतां मम |
अचेतना शिला नाम कथं नाम करोति च || १९ ||

नन्वसौ शिला शिलात्वादेव अचेतना | नामेति लोकप्रसिद्धौ | तस्याश्च चेतनं 
संज्ञानं कुतः | यद्यचेतनैव सा तर्हि सा स्वलेखानां खं वायुरित्यादि नाम 
कथं करोति | नामकरणस्य चेतनकर्तृकत्वप्रसिद्धेरिति रामः शङ्कते - शिलेति 
|| १९ ||

श्रीवसिष्ठ उवाच |

न चेतना न च जडा सा शिला विपुलोज्ज्वला |
जातिं जानाति कस्तस्याः कस्तत्रान्यश्च विद्यते || २० ||

जातिस्तु ज्ञायते तस्या विशिष्टा नैव केनचित् इति प्राक्तनोक्त्यैवायं प्रश्नो दत्तोत्तर इति 
वसिष्ठः समाधत्ते - नेत्यादिना | अन्यश्च को विद्यते यस्तज्जातिं जानीयादित्यर्थः || 
२० ||

श्रीराम उवाच |

तस्याः पश्यति ता लेखाः कः कथं जठरस्थिताः |
कथं वा केन सा भग्ना कदा नामेति मे वद || २१ ||

यदि तत्रान्यो न विद्यते तर्हि ताः खं 
वायुरित्याद्याकारास्त्वदुक्तास्तज्जठरस्थितालेखाःकः पश्यति | केन 
वासान्तर्विचित्ररेखाकारेण भग्ना टङ्कैर्लिखिता | 
अन्तष्टङ्कप्रवेशाद्ययोगात्कथं वा भग्ना | कदा नाम भग्नेति वदेति 
रामप्रश्नः स्पष्टः || २१ ||

श्रीवसिष्ठ उवाच |

न भेत्तुं युज्यते सोग्रा न च भेत्ता च विद्यते |
तथैवापारपर्यन्तदेहिन्या सर्वमावृतम् || २२ ||

पृष्टानामपह्नवेनैवोत्तरमाह - येत्यादिना | उग्रा अतिदृढा | आवृतं 
व्याप्तम् | नैनेन किंचनानावृतंनैनेन किंचनासंवृतम् इति श्रुतेरिति भावः || 
२२ ||

लेखामयानि विद्यन्ते तत्रानन्तानि कोटरे |
वृक्षपर्वतजालानि नगराणि पुराणि च || २३ ||

तत्र लेखामयाः सन्ति देवदानवनामकाः |
सूक्ष्मासूक्ष्मा निराकाराः साकारा इव पुत्रिकाः || २४ ||

सूक्ष्मा असूक्ष्माश्च पुत्रिकाः प्रतिमाः || २४ ||

आकाशनाम्नी तत्रास्ति लेखा वैपुल्यशालिनी |
उपलेखाश्च सन्त्यस्या मध्ये चन्द्रार्कनामिकाः || २५ ||

श्रीराम उवाच |

केन दृष्टा वद ब्रह्मंल्लेखास्तास्तत्र किंविधाः |
कथं वा वद दृश्यन्ते निपिण्डोपलकोशगाः || २६ ||

नितरां पिण्डो निपिण्डः अतिघनो य उपलकोशस्तद्गताः || २६ ||

श्रीवसिष्ठ उवाच |

मया राघव ता दृष्टास्तादृश्यस्तत्र लेखिकाः |
तवापीच्छा यदि भवेत्तत्तास्त्वमपि पश्यसि || २७ ||

पश्यसि समाधिना द्रक्ष्यसि || २७ ||

श्रीराम उवाच |

तादृशी वज्रसारा सा शिला भङ्क्तुं न युज्यते |
तथापि भवता दृष्टा लेखास्तत्कोशगाः कथम् || २८ ||

श्रीवसिष्ठ उवाच |

एतस्या जठरे राम लेखाहं जठरे स्थितः |
तेन पश्यामि तत्रस्थो लेखाजालं तदक्षतम् || २९ ||

अहं वसिष्ठदेहोपि एतस्या जठरे स्थितो रेखैव तेन हेतुना || २९ ||

कोऽसौ शक्तोऽन्यथा भङ्क्तुं तां शिलामहमन्तरे |
तत्सर्वं दृष्टवांस्तस्या अहं तत्रान्तरस्थितः || ३० ||

तस्या अन्तरवस्थितोऽहमन्तरे विद्यमानं तत्सर्वं लेखावृन्दं दृष्टवान् || ३० ||

श्रीराम उवाच |

कासौ शिलाथ कश्च त्वं वद मे क्वासि संस्थितः |
किमेतद्वदसि ब्रूहि किमेतद्दृष्टवानसि || ३१ ||

इदानीं तत्त्वतस्तां शिलां वसिष्ठं च रामो जिज्ञासुः पृच्छति - कासाविति | एतत् 
शिलाख्यं किं वदसि || ३१ ||

श्रीवसिष्ठ उवाच |

परमात्ममहासत्ता कथितैषा मया तव |
अनयैव वचोभङ्ग्या न त्वेषा विपुला शिला || ३२ ||

अनया शिलाख्यानवचोभङ्ग्या || ३२ ||

परमात्ममहासत्ताशिलाया जठरे वयम् |
तच्छिलामांसमेवेमे सौषिर्यपरिवर्जिते || ३३ ||

तच्छिलाया मांसमिव मांसं स्वरूपभूता एवेति यावत् | इमे वयम् || ३३ ||

तच्छिलाङ्गं नभो विद्धि तच्छिलाङ्गं सदागतिः |
तच्छिलाङ्गं क्रियाशब्दा वासना कालकल्पना || ३४ ||

सर्वं जगत्तच्छिलाङ्गमेवेति प्रपञ्चयति - तच्छिलाङ्गमिति | सदागतिर्वायुः | 
पञ्चभूतोपलक्षणमेतत् | एवं क्रियाशब्दग्रहणमपि 
वायवाकाशादिसर्वभूतभौतिकधर्मोपलक्षणम् | वासना मनोधर्मोपलक्षणम् || 
३४ ||

भूमिरापोऽनलो वायुः खं मनो बुद्धिरेव च |
अहंकार इतीदं तत्तच्छिलाङ्गमुदाहृतम् || ३५ ||

उक्तमेव पुनः स्पष्टमाह - भूमिरिति || ३५ ||

परमात्ममहासत्ता शिला मांसमिमे वयम् |
सर्व एव ततोऽनन्येऽप्यन्ये त्विति च विद्महे || ३६ ||

अन्ये इति तु भ्रान्त्या विद्महे || ३६ ||

चिन्मात्रैकात्मिका येयं किलातिमहती शिला |
एतस्या व्यतिरेकेण क्व तदस्ति किमुच्यताम् || ३७ ||

एतस्या व्यतिरेकेण किंचिदस्ति चेत्तत्क्वास्ति तच्च किमस्ति तदुभयमुच्यताम् || ३७ ||

शुद्धं वेदनमेवेदं घटावटपटादिकम् |
यथा स्वप्ने तथा भाति जलमूर्मितया यथा || ३८ ||

ननु भूतलघटावटपटादिकमेव तद्व्यतिरिक्तं प्रसिद्धं नेत्याह - शुद्धमिति 
| नैतत्किमपि तद्व्यतिरेकेणास्तीत्यर्थः || ३८ ||

इदं ब्रह्म घनं सर्वं चिन्मात्रघनमाततम् |
परमार्थघनं शान्तं सर्वमेकघनं विदुः || ३९ ||

एकं महाचिति शिलोदरमेव सर्वं सौषिर्यवर्जितमपारमनादिमध्यम् |
तेनात्मनैव कलिता कलनात्मनेयं सर्गो जगद्भुवनमित्यपि दृश्यनाम्नी || ४० 
||

सर्वं जगदेकं ब्रह्मशिलोदरमेव | तच्च सौषिर्येण च्छिद्रभावेन 
वर्जितमपारमनन्तं तथा अनादिमध्यं च | तेन तथाविधेन ब्रह्मात्मना आत्मना 
स्वेनैव सर्गो जगद्भुवनमित्यपि पर्यायनामभिः प्रसिद्धा दृश्यनाम्नी कलना 
कलिता स्वीकृतेत्यर्थः || ४० ||

इत्यार्षे श्रीवासिष्ठमहारामायणे वा० दे० मो० नि० उ० शिलोपाख्यानं नाम 
षट्षष्ट्यधिकशततमः सर्गः || १६६ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे उत्तरार्धे 
शिलोपाख्यानं नाम षट्षष्ट्यधिकशततमः सर्गः || १६६ ||

सप्तषष्ट्यधिकशततमः सर्गः १६७

श्रीवसिष्ठ उवाच |

आत्मख्यातिरसत्ख्यातिः ख्यातिरख्यातिरन्यथा |
शब्दार्थदृष्टयस्तज्ज्ञं प्रत्येताः शशशृङ्गवत् || १ ||

इह तज्ज्ञदृशोदस्य वादिख्यातिचतुष्टयम् |
अवस्थात्रयनिर्मुक्तमात्मतत्त्वं निरूप्यते ||

अन्यथा ख्यातिरिति व्यवहितपूर्वपदेन संबन्धः || १ ||

कदाचनापि नामाङ्ग संभवन्ति न काश्चन |
शान्तमव्यपदेश्यात्मा ज्ञ आस्तेऽस्तङ्गतेङ्गनः || २ ||

जगत्ख्यातिसत्त्वे हि सा किमात्मख्यातिरुतासत्ख्यातिरित्यादिविकल्पानामवसरः स्यात् सैव 
नास्ति चेत्कस्याश्चातुर्विध्यमित्याशयेनाह - कदाचनेति | अस्तङ्गतेङ्गनः 
ख्यात्यादिकल्पनामूलचित्तचेष्टाशून्यः || २ ||

एता उद्यन्ति चिन्मात्रादात्मख्यात्यादिका दृशः |
तच्च शुद्धतरं व्योम तन्मययेव च दृश्यते || ३ ||

दृशो भ्रान्तिदृष्टयः | तच्च चिन्मात्रं परमार्थतः शुद्धतरं 
सर्वकल्पनाशून्यं व्योम | सर्वापि कल्पना तन्मययेव दृश्यते मया | 
तद्यदिदंमयोऽदोमयः सर्वमयः इति श्रुतेरित्यर्थः || ३ ||

अयमात्मा त्वियं ख्यातिरित्यन्तःकलनाभ्रमः |
न संभवत्यतश्चैनं शब्दं त्यक्त्वा भवार्थभाक् || ४ ||

शब्दं त्यक्त्वेति | अत एवास्माभिः सार्थकेनात्मशब्देन ख्यातिशब्देन 
चोज्झितामित्युक्तमिति भावः | अर्थबाक् परमार्थभाक् || ४ ||

गच्छंस्तिष्ठन्नददपि सर्वं शान्तमतो जगत् |
आकाशमौनमेवाच्छमच्छिन्नं वाऽप्रवृत्तिमत् || ५ ||

गच्छंस्तिष्ठन्निति च्छान्दसो लिङ्गव्यत्ययः | अतोऽस्मादर्थदर्शनाद्गच्छत् तिष्ठत् 
अदद्भक्षयदपि जगदप्रवृत्तिमत् सर्वप्रवृत्तिशून्यं भातीत्यर्थः || ५ ||

नानामहाशब्दमपि शिलामौनमवस्थितम् |
अनारतं गच्छदपि व्योमवच्छैलवत्स्थितम् || ६ ||

इदमेव विशदयति - नानेत्यादिना || ६ ||

नानाविधारम्भमपि महाशून्यमनङ्कितम् |
पञ्चभूतात्मकमपि खमिवालब्धपञ्चकम् || ७ ||

पदार्थसंकुलमपि शून्यं संवित्तिमात्रकम् |
स्वप्ने महापुरमिव दृष्टमप्यच्छचिन्मयम् || ८ ||

सारम्भमप्यनारम्भं संकल्पनगरं यथा |
आकाशमात्रं भ्रान्त्यात्म स्वप्नस्त्रीसंगमोपमम् || ९ ||

आकाशमात्रमतिशून्यम् || ९ ||

अनुभूतमपि व्यर्थं प्रतिबिम्बाङ्गनासमम् |
नानानुभवनिर्माणं वस्तु शून्यं तु वस्तुतः || १० ||

श्रीराम उवाच |

जाग्रत्स्वप्नात्मकमिदं मन्ये स्मृत्यैव दृश्यते |
सद्रूपबाह्यार्थकृता स्मृतिरेवेह कारणम् || ११ ||

यद्यविद्यमानमेव जाग्रत्स्वप्नात्मकं जगद्वासनामात्राद्दृश्यते तर्हि 
स्मृत्यैव दृश्यते इति मन्ये | इह जगत्प्रतिभाने स्मृतिरेव कारणं न भ्रान्तिः | 
यतः सा अधिष्ठानदोषसादृश्यसंप्रयोगादिनिमित्तशून्या सद्रूपबाह्या 
अविद्यमाना ये अर्थास्तत्कृता तन्मात्रगोचरेति रामप्रश्नार्थः || ११ ||

श्रीवसिष्ठ उवाच |

यत्तच्चित्काचकच्येन काकतालीयवद्वपुः |
व्योमात्माऽऽभाति भावानां सत्तामात्रमभित्तिमत् || १२ ||

अविद्यानिद्रादिदोषजत्वात्स्वप्रकाशचिति संप्रयोगानुपयोगाच्च तदधिष्ठाना 
भ्रान्तिरेवेयं न स्मृतिः | पूर्वपूर्वानुभवेष्वपि सांप्रतिकतुल्यतया 
स्मृतित्वापत्त्या तन्मूलानुभवाप्रसिद्धिप्रसङ्गादित्याशयेन वसिष्ठः समाधत्ते 
- यत्तदित्यादिना | तत्राधिष्ठानसद्भावं दर्शयति - यत्तदिति | 
यत्तद्व्योमात्म सत्तामात्रं काचकच्येनाभाति तदेवेदं जगदित्यर्थः || १२ ||

तदेतदविनाशात्म सर्वत्र परमात्मनि |
सर्वदा विद्यते शान्ते पयसीव तरङ्गकाः || १३ ||

निर्निमित्तं स्वरूपात्म तदेतत्परमात्मनि |
सर्वात्मन्यपि निर्वाणे व्योमात्मनि निरात्मनि || १४ ||

यदा यदावभात्यन्तर्येन तेन यथा तथा |
सर्वदा न कदाचिद्वा यत्र तत्र न किंचन || १५ ||

आविद्यके नियतदोषाद्यपेक्षा नास्ति | अनियतदोषास्तु संभवन्त्येवेत्याशयेन येन 
तेनेत्याद्युक्तिः || १५ ||

तस्यैव ब्रह्मभानस्य तेनैवं ब्रह्मणात्मना |
स्वच्छस्यैव स्वभावस्य स्वस्वभावमनुज्झता || १६ ||

तर्हि अस्येयं भ्रान्तिः केन जगदादिनामानि कृतानि तत्राह - तस्यैवेति द्वाभ्याम् || 
१६ ||

इदं जाग्रदयं स्वप्नः सुषुप्तं तुर्यमित्यपि |
कृतं नाम स्वयं चित्त्वाद्ब्रह्म वात्मेति चात्मनि || १७ ||

वस्तुतस्त्वस्तिन स्वप्नो न जाग्रन्न सुषुप्तता |
न तुर्यं न ततोऽतीतंसर्वं शान्तं परं नभः || १८ ||

ततः अतीतमतिरिक्तम् || १८ ||

अथवा सर्वमेवेदं जाग्रद्रूपं सदैव च |
सर्वदैव च वा स्वप्नः सुषुप्तं सर्वदैव च || १९ ||

चितः कदापि स्वापाभावात्सर्वदैव जाग्रद्रूपम् | भ्रान्तिमात्रत्वात्सर्वदैव स्वप्नो वा 
| अविद्यावरणमात्रत्वात्सर्वदैव सुषुप्तम् || १९ ||

सर्वदैव च वा तुर्यं तदन्तः सर्वदैव वा |
तदिदं वा न यद्विद्मो वयमाशान्तरूपिणः || २० ||

स्वेनैव सदैव वावस्थात्रयातिक्रमणात्सदैव तुर्यमित्येव वा वक्तुं 
शक्यमित्यर्थः | त्रयाप्रसिद्धेस्तस्य तुर्यस्यान्तः असत्त्वं वा निर्विकल्पे तदिदं 
वेत्यादिविकल्पं च न विद्मः || २० ||

इदं फेनो न किंचिद्वा बद्बुदो वा न कश्चन |
शून्यताम्भसि चिद्व्योम महार्णवमहोदरे || २१ ||

यथा संवेद्यते यद्यत्तथा तदनुभूयते |
सद्वासद्वा भवत्स्वप्ने व्योम्नीव सदसच्च तत् || २२ ||

कल्पनावेदनदृशा तु येन यथा यदा संवेद्यते तस्य तदा तथेत्येव 
संतोष्टव्यमित्याह - यथेति || २२ ||

संवित्कचनमेवेदं यथा भानं विभासते |
व्योम व्योमनि चिद्रूपं चिद्रूपे विततात्मनि || २३ ||

संविच्च चिन्नभोमज्जा सैवंरूपैव सर्वदा |
नास्तमेति न चोदेति तस्याः स्वाङ्गमिदं जगत् || २४ ||

यतः संविदेव जगदतो नास्तमेति नोदेति च || २४ ||

महाप्रलयसर्गाद्या महाप्रलयरात्रयः |
तस्या एवावयवतां याताः केशनखादिवत् || २५ ||

महाप्रलयसर्गाद्याः कालविभागास्तर महाप्रलयलक्षणा रात्रयः 
सर्गलक्षणदिनानि चेत्युपलक्षणीयम् || २५ ||

तस्या भानमभानं तद्भास्वरं जिह्ममेव वा |
नान्यत्स्वभाववत्स्पन्द इव वायोर्महाचितेः || २६ ||

भास्वरं चिद्रूपं जिह्मं मायारूपं वा || २६ ||

तस्मात्किं नाम जाग्रत्स्यात्कः स्वप्नः का सुषुप्तता |
किं तुर्यं का स्मृतिः केच्छा तुच्छा एताः कुदृष्टयः || २७ ||

उपसंहरति - तस्मादिति || २७ ||

अन्तःसंवेदनं भाति स्वं बाह्यार्थतया यतः |
क्व द्वैतं क्व च वार्थश्रीः स्मृतिरेवमतः कुतः || २८ ||

एवं सति स्मृतिश्च कुतः || २८ ||

तदिदं भाति निर्भित्ति तत्स्वभानं यदात्मना |
भानोर्नभसि भारूपमेव भूतविवर्जितम् || २९ ||

निर्भित्तं निर्भेदं यदात्मना भाति तत्स्वभानं स्वात्मकमेव भानं न 
स्वभिन्नम् | यथा भानोर्नभसि निराश्रये भारूपमेव भानं न भास्यसापेक्षं 
तद्वदित्यर्थः || २९ ||

सद्रूपो यदि बाह्योऽर्थो विद्यते तत्तदुत्थिता |
स्मृतिः कारणतामेतु नामाद्यजगतः स्थितेः || ३० ||

तदुत्थिता तदनुभवहेतुका एतु नाम | आद्यायाः सर्गादिकालिक्या जगतः स्थितेः || ३० ||

किंतु नास्त्येष बाह्योऽर्थो भूतानामत्यसंभवात् |
पञ्चानामादिसर्गादौ कारणानामभावतः || ३१ ||

शशशृङ्गं यथा नास्ति यथा नास्ति खपादपः |
यथा वन्ध्यासुतो नास्ति यथा नास्त्यसितः शशी || ३२ ||

तथाऽज्ञप्रतिभातोऽर्थो जगदाद्यहमादिकः |
अप्रेक्षितोऽस्ति नास्त्येव प्रेक्षितः सन्न कश्चन || ३३ ||

जगदादौ सर्गादिकाले अज्ञान्प्रति भातोऽहमादिकोऽर्थस्तत्त्वतोऽप्रेक्षितश्चेदस्ति प्रेक्षितस्तु 
नास्ति || ३३ ||

यथास्तीदं महाकारं न किंचिद्रूपमेव वा |
तत्त्वज्ञविषयं राम तथास्तीदमखण्डितम् || ३४ ||

तत्त्वज्ञविषयं न किंचिद्रूपं मूर्तामूर्तरूपरहितं चिन्मात्रैकघनं 
त्वखण्डितमस्त्येवेत्यर्थः || ३४ ||

संविद्घननभोमज्जा यथोदेति यदा यदा | 
नित्योदितोपचारेण कल्पितास्तमयोदया || ३५ ||

नित्योदितापि व्यवहारे उपचारेण कल्पितास्तमयोदया || ३५ ||

मुधा व्योम्न्येव पृथ्व्यादितया वेत्ति तदा तदा |
स्वस्यैव तस्य भानस्य धत्ते पृथ्व्यादिकल्पनाम् || ३६ ||

व्योम्न्येवाज्ञो मुधा पृथ्व्यादितया यदा यदा वेत्ति तदा तदा पृथ्व्यादिकल्पनां 
धत्ते || ३६ ||

स्वमेव भानमाकाशमात्रमेव महाचितिः |
पृथ्व्यादिव्यपदेशेन पश्चाद्व्यपदिशत्यजा || ३७ ||

महाचितिः स्वभानमेव पृथ्व्यादिव्यपदेशेन पृथ्व्यादिनाम्ना 
पश्चाद्व्यपदिशति व्यवहरति || ३७ ||

आकाश एव पृथ्वीयमिति धत्ते स्वसंविदम् |
मनोराज्यपुरं बाल इव चिन्मात्रमव्ययम् || ३८ ||

अव्ययं चिन्मात्रमाकाशकल्पे स्वात्मन्येव पृथ्वीयमिति स्वसंविदं धत्ते || ३८ ||

किं भानं किमभानं स्यात्तस्येति न विकल्प्यते |
स्पन्दास्पन्दस्वभावं तद्विद्धि वातमिवाम्बरे || ३९ ||

चिन्मात्रमेव चेत्तस्य जगदाकारं भानं किं अभानं च किं स्यादिति तु तन्न 
विकल्प्यते न विकल्पनीयम् | यतस्तत्प्राणशक्त्या स्पन्दस्वभावं चिच्छक्त्या 
अस्पन्दस्वभावमिति विद्धि || ३९ ||

यथा भाति चिदाकाशं तथेदमवभासते |
व्योम व्योम्न्येव नीरूपं नेदं पृथ्व्यादि सत्क्वचित् || ४० ||

यथा यथा वासनोद्भवेन भाति स्फुरति तथा तथा इदं जगदित्यवभासते || ४० ||

यथा भाति चिदाकाशरूपत्वाद्भातमप्यलम् |
न सन्नासदिति किंचित्तन्न किंचिन्न किंचन || ४१ ||

तद्यथा भाति तथा तद्भातु नाम | भातमपि तच्चिदाकाशरूपत्वादलं न सत् 
नाप्यसदिति | तत्प्रपञ्चरूपं किंचिदपि न किंतु किंचनानिर्वचनीयमेवेत्यर्थः || ४१ ||

इदमित्थमनित्थं च सद्वाऽसद्वा यथास्थितम् |
लोकपर्यायवृत्तान्तं प्राज्ञो जानाति नेतरः || ४२ ||

स एव हृदयाकाशे कचन्त्या दृश्यसंविदा |
बाह्यं ब्रह्माण्डमित्थं च सद्वाऽसद्वा यथास्थितम् || ४३ ||

यतः स प्राज्ञ एव सर्वेषां हृदयाकाशे आत्मतया आस्ते अतस्तद्रूपयैव कचन्त्या 
दृश्यसंविदा इदमान्तरं शरीरमिदं बाह्यं ब्रह्माण्डमित्यादिभेदकल्पनया 
नाम कृतमित्यर्थः || ४३ ||

किमत्र बाह्यं किं वान्तः किं दृश्यं कास्य दृश्यता |
शिवं शान्तमशान्तं च सर्वमोमिति शाम्यताम् || ४४ ||

सर्वं ओमिति प्रणवमात्राऽभेदकल्पनया प्रविलाप्य शाम्यताम् | मा मा इति पाठे मा 
मा इति निषेधवीप्सया निरस्येत्यर्थः || ४४ ||

नो वाच्यवाचकदृशा रहितो विचारः संपद्यते स च विकल्पमयेन सिद्ध्यै |
सिद्धिश्च संभवति तेन विना न काचिद्दीपं विना निशि यथा नयनोपलम्भः || 
४५ ||

यावद्विचारं त्वसदपि वाच्यवाचकविकल्पं यथालोकमभ्युपगम्यैव 
श्रवणादिविधयः प्रवर्तन्त इत्याशयेनाह - नो इति | वाच्यवाचकदृशा रहितः 
शास्त्रार्थविचारो नो संपद्यते | स च विचारो विकल्पमयेन विषयो विशयश्चैव 
पूर्वपक्षस्तथोत्तरम् | प्रयोजनं च पञ्चाङ्गं शास्त्रेऽधिकरणं विदुः || इति 
प्रसिद्धेन पञ्चाङ्गेन कृतः सिद्ध्यै भवति | तेन विचारेण विना सिद्धिर्न 
संभवत्येव | यथा दीपं विना चाक्षुषप्रत्यक्षं निशि न भवति तद्वदित्यर्थः || ४५ 
||

तस्मादपास्य परयाऽमलया धियान्तःसंकल्पकल्पनमनल्पविकल्पजालम् |
कृत्वा मनः सकलशास्त्रमहार्थनिष्ठमुड्डीय गच्छ 
पदमुत्तममेकनिष्ठः || ४६ ||

तस्मात्सम्यग्विचारामलया धिया अन्तःसंकल्पनलक्षणमनल्पविकल्पजालमपास्य 
मनः सकलशास्त्रनिष्कर्षसिद्धमहार्थः सच्चिदानन्दाद्वयात्मा तन्निष्ठं 
कृत्वा तदेकनिष्ठः सन्नस्मात्संसारादुड्डीयोत्तमं मोक्षाख्यं पदं 
गच्छेत्यर्थः || ४६ ||

इत्यार्षे श्रीवासिष्ठम० वा० दे० मो० नि० उ० जाग्रत्स्वप्नसुषुप्त्यभावप्रतिपादनं 
नाम सप्तषष्ट्यधिकशततमः सर्गः || १६७ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे उत्तरार्धे 
जाग्रत्स्वप्नसुषुप्त्यभावप्रतिपादनं नाम सप्तषष्ट्यधिकशततमः सर्गः || १६७ ||

अष्टषष्ट्यधिकशततमः सर्गः १६८

श्रीवसिष्ठ उवाच |

अबुद्धिपूर्वमेवागो यथा शाखाविचित्रताम् |
करोत्येवमजश्चित्राः सर्गाभासः ख एव खम् || १ ||

अबुद्धिपूर्वकः सर्गस्याध्यारोपोऽत्र वर्ण्यते |
चिन्मात्रात्मा च स चितोऽविकारित्वादपोद्यते || 

मिथ्यात्वसिद्धये सर्गस्याबुद्धिपूर्वकत्वं दृष्टान्तैः समर्थयति - 
अबुद्धिपूर्वमित्यादिना | अगो वृक्षो यथा अबुद्धिपूर्वं अहं शाखावैचित्र्यं 
करोमीति बुद्धिपूर्वकतां विना | अजो जन्मादिविक्रियाशून्यः परमात्मा खे 
आकाशकल्पे स्वात्मनि खं शून्यात्मिकाश्चित्रा विचित्राः सर्गाभासः 
प्रपञ्चाध्यासान्करोति | ननु स ऐक्षत लोकान्नु सृजा इति सोऽकामयत बहु स्यां 
प्रजायेयेति स तपोऽतप्यत सतपस्तप्त्वा इदं सर्वमसृजत तपसा चीयते ब्रह्म 
ततोऽन्नमुपजायते इत्यादिश्रुतिषु बुद्धिपूर्वक एव सर्ग उद्घोष्यते 
तत्कथमत्राबुद्धिपूर्वकः सर्ग इति प्रत्यक्षश्रुतिविरुद्धमुच्यत इति चेत् शृणु | 
भवेदेतदेवं यदि श्रुतेः सर्गादिप्रतिपादने तात्पर्यं स्यात् | न तु तदस्ति | 
प्रयोजनाभावात् | न हि सर्गादिज्ञानेन किंचित्प्रयोजनं श्रुतम् | 
अद्वितीयब्रह्मात्मताज्ञानं हि प्रयोजनवदुपक्रान्तं सर्वश्रुतिषु | तस्य फलवतः 
संनिधौ श्रुतमफलं सर्गादिकैमर्थक्याकाङ्क्षायां तदङ्गतां प्रतिपद्यते | 
सा चास्य शाण्डिल्यविद्याङ्गशमविधिपरे सर्वं खल्विदं ब्रह्म तज्जलानिति शान्त 
उपासीत इति वाक्ये यत इदं सर्वं जगत्तस्माज्जायत इति तज्जम् | तस्मिन् लीयत इति तल्लम् | 
तेनानिति प्राणिति जीवतीति तदन् उत्पत्तिस्थितिप्रलयेषु तदधीनसत्ताकमतः सर्वं खल्विदं 
तद्ब्रह्मैवेति ब्रह्माद्वैतव्युत्पादनोपायतया सर्गादेर्ज्ञानाङ्गभावस्य श्रुत्यैव 
सिद्धवत्कीर्तनात्प्रकारान्तरेण तद्घटनायोगात् 
तदनन्यत्वमारम्भणशब्दादिभ्यः इत्यादिसूत्रभाष्यादिव्युत्पादितयुक्तिसहस्रेभ्यः 
स्मृतिपुराणाद्युपबृंहणसहस्रेभ्यश्चाध्यारोपापवादाभ्यां  
निष्प्रपञ्चब्रह्मात्मतत्त्वव्युत्पादने सर्गश्रुतीनां तात्पर्ये निश्चिते 
रज्जुसर्पशुक्तिरजतमरुमरीचिकास्वप्नाद्यध्यारोपेष्वबुद्धिपूर्वकत्वमेव दृष्टं 
न क्वचिदारोपे बुद्धिपूर्वकता लोके दृश्यत इति भगवता 
वसिष्ठेनात्रानारोपितत्वशङ्का कस्यचित्सर्गे मा भूदित्यबुद्धिपूर्वकता प्रसाध्यते 
| श्रुतिषु ईक्षणादिपूर्वकत्वकीर्तनं तु ब्रह्मणः सर्वज्ञत्वचिदेकरसत्वादिलाभेन 
सांख्याद्यभिमता चेतनप्रधानाद्युपादानकत्वनिरासे पर्यवस्यति | 
ईक्षतेर्नाशब्दम् इत्यादिसूत्रैस्तथैव श्रुतितात्पर्यवर्णात् | तस्य त्रय आवसथास्त्रयः 
स्वप्नाह् यथा सतः पुरुषात्केशलोमानि तथाक्षरात्संभवतीह विश्वम् 
इत्यादिश्रुतिदृष्टान्तानुगुण्यात् | भगवदीक्षणकामसंकल्पादीनां 
बुद्धितत्त्वोत्पत्तेः पूर्वभाविनां मायावृत्तिमात्रत्वेन तत्पूर्वकत्वेऽपि 
कामसंकल्पादिधर्मिबुद्धिपूर्वकत्वाभावोपपत्तेः | अध्यारोपस्य 
त्वंपदार्थनिष्ठस्यैव चापवादेन निरासस्य तन्मुक्तिफलत्वोपपत्तेस्तत्पदार्थे 
जगदध्यारोपप्रतिपादने प्रयोजनाभावात्प्रपञ्चस्य स्वनिष्ठाविद्याकार्यत्वे 
स्वविद्यया निरासोपपत्तेः 
स्वस्मिंश्चाबुद्धिपूर्वकस्यैवावस्थात्रयाध्यारोपस्यानु##-

यथा करोत्यबुद्ध्यादिरावर्तादि पयोनिधिः |
तथा करोति खे खात्मा सर्वेशः सर्ववेदनाः || २ ||

अबुद्ध्यादिः अबुद्धिपूर्वः सन् | सर्ववेदनाः जगत्प्रतिभासान् || २ ||

तासां स्वसंविदामेव ततः स कुरुते स्वयम् |
मनो बुद्धिरहंकार इत्याद्या विविधाभिधाः || ३ ||

तासां जगदाकाराणां स्वसंविदां स्वयमेव मनो बुद्धिरित्याद्यभिधा नामानि 
सर्गादौ यथाश्रुति कुरुते इत्यर्थः || ३ ||

अबुद्धिपूर्वमारम्भो दृश्यरूपः स्वतश्चितेः |
संकल्प्यमानो बुद्ध्यादिस्तरङ्गादिर्यथाम्बुधेः || ४ ||

चितेर्बुद्ध्यादिसिद्धिपर्यन्तमबुद्धिपूर्वं स्वत एवारम्भः | यस्तु 
बुद्धिसिद्ध्यनन्तरं संकल्प्यमान आरम्भः स बुद्ध्यादिर्बुद्धिपूर्वः | 
तरङ्गादिरित्युभयत्र दृष्टान्तः || ४ ||

चिन्मात्रात्संप्रवर्तन्ते मनोबुद्ध्यादयस्तथा |
आवर्तकणकल्लोलवीचयो वारिधेर्यथा || ५ ||

भित्तिमात्रं यथा चित्रजगदालोकमात्रकम् |
चिति चिद्व्योममात्रात्म तथैवाभासमात्रकम् || ६ ||

आलोक्यत इत्यालोकस्तन्मात्रकं चित्रलिखितं जगद्यथा भित्तिमात्रं तथा चिति आभास्यत 
इत्याभासस्तन्मात्रकमिदं जगच्चिद्व्योममात्रात्मैव || ६ ||

अबुद्धिपूर्वमारम्बो नियत्या संनिवेशवान् |
यथा संपद्यते वृत्ते तथा सर्गात्मकश्चिति || ७ ||

वृत्ते प्रागुक्तवृक्षपयोनिध्यादिचरित्रे यथा अबुद्धिपूर्वं प्रवृत्तोऽपि 
शाखावर्ताद्यारम्भो नियत्या तुल्यसंनिवेशवान्संपद्यते तथा चिति 
सर्गाकारोऽप्यारम्भस्तुल्यसंनिवेशवान्भविष्यतीति न तदर्थमपि 
बुद्धिपूर्वकत्वापेक्षेत्यर्थः || ७ ||

तरौ गुलुच्छकादीनां यथान्यः कुरुतेऽभिधाः |
तथा चिद्वृक्षपुष्पादिपृथ्व्यादिविहिताभिधम् || ८ ||

समष्टिबुद्ध्याद्युत्तरकालिकं चिद्वृक्षपुष्पादिप्रायपृथ्व्यादि तु 
चिदन्यबुद्धिसमष्ट्यात्महिरण्यगर्भादिना विहिताभिधं कृतनामधेयं 
बोध्यम् || ८ ||

अनन्यत्पुष्पपत्रादि यथा नाम महातरोः |
तथैवानन्यदेवेदं चिद्व्योम्नः परमात्मनः || ९ ||

अनन्यत् अभिन्नम् || ९ ||

तराववयवेष्वन्यः करोति विविधाभिधाः |
चिद्व्योमात्मनि सर्वेषु भूत्वान्य इव खात्मसु || १० ||

अन्यो व्यष्टिजीव इव भूत्वा स्वपुत्रादिषु कार्यान्तरेषु च सर्वेषु विविधा अभिधा नामानि 
करोति || १० ||

चित्तरोः पल्लवाः सर्गाश्चित्त्वादेव न सन्त्यलम् |
कार्यकारणवद्भाति स एव स्वप्नवत्स्वयम् || ११ ||

एवं नामरूपाध्यारोपं प्रपञ्च्येदानीमपवादमारभते - चित्तरोरित्यादिना | स 
चित्तरुरेव || ११ ||

वक्षि चेत्कथमेतस्माद्व्यर्थं तदनुभूयते |
सर्गाद्यमुत्र स्वप्नादिष्वेषु कोऽपह्नवं भजेत् || १२ ||

यदि सर्गादि नास्त्येव तर्हि चिता अमुत्र परलोके व्यर्थं तदनुभूयत इत्यापतति | तत्तु न 
युक्तम् | विहितनिषिद्धकर्मफलत्वायोगप्रसङ्गादिति हेतोरेतत्कथं स्यादिति त्वं वक्षि 
आक्षिपसि चेत्तर्हि स्वप्नादिष्वेषु प्रसिद्धरज्जुसर्पमृगतृष्णिकाद्यनुभवेषु मध्ये 
को वैयर्थ्यापह्नवं भजेत् | तस्यापि स्वाप्नभोगप्रदकर्मफलत्वाविशेषात् | यदि च 
भोगाभासमात्रविभावनेन तत्र कर्मसाफल्यं ब्रूषे तर्हि प्रकृतेऽपि सममिति 
भावः || १२ ||

तरावाकारवत्येषा कल्पना रचिता यथा |
चितेराकाशमात्रायास्तथैषा कल्पना कृता || १३ ||

एतावांस्तु साकाराध्यासेषु सर्वादिभ्यश्चितेर्विशेषो यत्साकारे साकाराध्यासास्ते चिति तु 
निराकारे जगदध्यास इत्याशयेनाह - तराविति || १३ ||

यथा गन्धादयः पुष्पे गगने शून्यतादयः |
यथा स्पन्दादयो वायौ तथा बुद्ध्यादयः परे || १४ ||

यथा गन्धादयः पुष्पे गगने शून्यतादयः |
यथा स्पन्दादयो वायौ तथेमाः सृष्टयश्चिति || १५ ||

सृष्टयः पृथ्व्यादयोऽपि || १५ ||

यथा खानिलपुष्पाणां शून्यतास्पन्दगन्धदृक् |
शून्यरूपानुभूता च तथा सर्गस्थितिश्चिति || १६ ||

खस्य शून्यतादृक् अनिलस्य स्पन्ददृक् पुष्पाणां गन्धदृक् च यथा अनुभूतापि 
तद्व्यतिरेकशून्यरूपा तथा चिति सर्गस्थितिरपीत्यर्थः || १६ ||

न पृथक् शून्यता व्योम्नो न पृथग्द्रवताम्भसः |
न पृथक् कुसुमाद्गन्धो नानिलात्स्पन्दनं पृथक् || १७ ||

तदेव स्पष्टमाह - नेत्यादिना || १७ ||

अग्नेर्न पृथगुष्णत्वं पृथक् शैत्यं च नो हिमात् |
चिद्व्योमैकात्मनः स्वच्छान्न जगत्पृथगीश्वरात् || १८ ||

सर्गादावेव यद्व्योम्नि स्वप्नाद्धृदि च दृश्यते |
अकारणं तच्चिद्व्योम्नः कथमन्यद्भवेत्किल || १९ ||

कुतो न पृथक् तत्राह - सर्गादावेवेति | यतः अकारणं ततो न पृथगित्यर्थः | 
विनाकारणं कूटस्था चित्कथमन्या भवेत् | वदन्त्वित्यर्थः | किलेति प्रश्ने || १९ ||

स्वप्न एवात्र दृष्टान्तो नित्यदृष्टो विचार्यताम् |
चिन्मात्रव्यतिरेकेण सारं किं तत्र कथ्यताम् || २० ||

तदिदं बुद्धिसंस्कारदृऽऽष्यमित्यादिका स्मृतिः |
न संभवति यत्तत्त्वं कथयेदं कथं भवेत् || २१ ||

ननु स्वप्नः स्मृतिरेव | इतरस्मृतिषु संस्कारजासु विषयशून्यासु तत्ता भासते | इह 
तु निद्रादोषवशादिदंतागोचरत्वांशेऽपि संस्कारोद्बोधात्तत्तांशप्रमोषादिदन्ता 
भासत इति तदिदं बुद्धिजन्यसंस्कारदृश्यमुभयत्राप्येकं वस्त्वित्यादिका 
शङ्का तु न संभवति | यद्यस्मात्तत्त्वं तत्ता इदं इदन्ता कथं भवेत् | अपरोक्षे 
हीदन्ता प्रसिद्धा स्मृतौ त्वसन्निकृष्टं वस्तु परोक्षमेव | अतः कथमिदं 
घटते कथयेत्यर्थः || २१ ||

यत्तत्र दृष्टं तदिह स्मृतिकाले भवेद्यदि |
नानुभूयेत तत्तत्र कैवैकस्य द्विधा स्थितिः || २२ ||

ननु स्वाप्नस्मृतिकाले तत्रारण्यादौ दृष्टं व्याघ्रादि इह स्वप्नप्रदेशे निद्रया 
संनिधाप्यते इति यदि इदन्ता तत्र भवेत्तर्हि तत्रारण्ये तद्व्याघ्राद्यन्यैस्तदा 
नानुभूयेत | निद्रया एक एव व्याघ्रो द्विधा स्थाप्यत इति चेत्तत्राह - कैवेति || २२ ||

तस्मादावर्तवृत्त्येदं काकतालीयवज्जगत् |
चिति यद्भाति तत्रैषा पश्चात्स्वप्नादिकल्पना || २३ ||

तस्मात्स्वाप्नबोधस्यानुभवत्वानपह्नवाद्दृष्टान्तोऽस्त्येवेति स्वोक्तं 
सिद्धमित्युपसंहरति - तस्मादिति | पश्चाज्जाग्रत्स्वप्नानुभवसिद्ध्यनन्तरम् || २३ 
||

अबुद्धिपूर्वं संपन्ने सर्गे वीच्यादयो यथा |
संनिवेशः स्थितिः पश्चात्स्वयं संपद्यते तथा || २४ ||

जातमेव न तज्जातं जातं यत्कारणं विना |
यतोऽजातं तदेवाद्यं तत्समं संस्थितं तथा || २५ ||

यतः अजातमिति च्छेदः || २५ ||

अबुद्धिपूर्वं संजाता रत्नादीनां यथार्चिषः |
सत्तैव संनिवेशेन तथैवासां जगद्दृशाम् || २६ ||

ब्रह्मसत्तैव जगद्दृशां संनिवेशेन वेषेण स्फुरतीति शेषः || २६ ||

यथाकथंचिदेवेदमांदौ संपद्यते जगत् |
पश्चाद्गृह्णाति नियतिमावर्तोऽब्धाविवात्मनि || २७ ||

यथाकथंचित् अनिर्वचनीयमायाकारणबलादेव | नियतिमर्थक्रियानियतिलक्षणां 
सत्यताम् || २७ ||

चिद्व्योम्नि स्वप्नजालानि चिज्जगन्त्यपकारणम् |
प्रवर्तन्ते निवर्तन्ते शून्यशून्यात्मकान्यपि || २८ ||

यावत्सर्वमथान्योन्यं याति कारणतां चिरम् |
तेषां शून्यात्मका एव पदार्था ईश्वरादयः || २९ ||

ईश्वरादय इति | ईश्वरत्वस्यापि मायासापेक्षरूपत्वादिति भावः || २९ ||

जायते शून्यमेवेदं शून्यमेव च वर्धते |
ननु शून्यतयात्यन्तं शून्यमेव विनश्यति || ३० ||

शून्यमविद्यमानम् || ३० ||

शून्यं कचत्यशून्याभं दृष्टान्तं स्वप्नमत्र यः |
अपह्नुतेऽनुभूतं स पशुभर्तृकुकं कुधीः || ३१ ||

अत्र असतोऽपि कचने दृष्टान्तभूतस्वप्नं स्वानुभूतं योऽपह्नुते अपलपति स 
कुधीर्मेषपालः सन् पशुभर्तुर्महामेषस्य साक्षात्स्वयं दृष्टं कुकं कोकनं 
कुकः | कुक आदाने इत्यस्माद्घञर्थे कः | वृककर्तृकमादानां 
तमप्यपह्नुयादित्यर्थः || ३१ ||

असदेवेदमाभाति भ्रान्तिमात्रं सुकृत्रिमम् |
चिच्चमत्कारमात्रात्म ज्ञे सन्मात्रमकृत्रिमम् || ३२ ||

चितो मायाविन्याश्चमत्कार एवात्मा स्वरूपं यस्य तदेव ज्ञे अकृत्रिमं सन्मात्रं 
न जगदित्यर्थः || ३२ ||

अयं चिरस्थसंकल्पः सर्गप्रलयविभ्रमः |
ज्ञानं स्वभावकचनमज्ञानं भ्रान्तिजृम्भणम् || ३३ ||

अयं प्रपञ्चधातुश्चिरस्थसंकल्पात्मक एव सर्गप्रलयविभ्रमो नान्यः | तस्य 
तात्त्विकस्वभावकचनं तत्त्वज्ञानं भ्रान्त्याकारेण जृम्भणं त्वज्ञानमिति 
बोध्यमित्यर्थः || ३३ ||

झटित्युदेति ब्रह्मात्म दृश्यं दृष्टमकारणम् |
खे सुषुप्तादिव स्वप्नः पश्चान्नियतिमृच्छति || ३४ ||

मायोपहितब्रह्मात्म झटित्येव दृश्यं भूत्वा अकारणमेवोदेतीति दृष्टम् | यथा 
दृश्यशून्ये आत्मनि सुषुप्तादनन्तरं स्वप्नो 
दृष्टस्तद्वत्पश्चादर्थक्रियाव्यवस्थया कार्यकारणभावादिनियतिं ऋच्छति 
गच्छति || ३४ ||

काकतालीयवच्चित्त्वाच्चिति दृश्यं प्रकाशते |
स्वयमेव स्वभावस्थमावर्तादि यथाम्बुधौ || ३५ ||

अकस्माद्दृश्यस्फुरणे निमित्तापेक्षा नास्तीत्याह - काकतालीयवदिति | 
स्वभावस्थं चित्स्वभावमात्रनिबन्धनं || ३५ ||

ईदृशो नाम चिद्धातुरयमाकाशमात्रकः |
यदित्थं नाम कचति जगद्रूपेण चिद्वपुः || ३६ ||

स्वभावमेव विशदयति - ईदृश इति || ३६ ||

तेन चिद्रूपिणा पश्चाद्दृश्येनात्मनि कल्पिताः |
संज्ञाः स्मृत्यादिपृथ्व्यादिबुद्ध्यादिकलनात्मिकाः || ३७ ||

प्रथममबुद्धिपूर्वदृश्याकारप्रतिभासाद्दृश्यभूतेन तेन चिदात्मना 
पश्चादात्मनि अतीतमिति भाते स्मृत्यादिकलनात्मिकाः वर्तमानमिति भाते च 
पृथ्व्यादितद्बुद्ध्यादिकलनात्मिकाः संज्ञाः कल्पितास्तथा च सर्वोऽप्ययं 
तात्कालिकप्रतिभासे अविभक्ते बुद्ध्यादिविभागः कल्पनामात्रमित्यर्थः || ३७ ||

श्रीराम उवाच |

एवं स्थिते हे भगवन्बुद्धिसंस्कारतः स्मृतिः |
इति किं प्राप्यते ब्रूहि संबुद्धा यदि न स्मृतिः || ३८ ||

यदि तात्कालिकप्रतिभासेष्वेव विभागसंज्ञाभेदकल्पनामात्रं जगत्तर्हि 
प्रतिभासक्षणमात्रस्थायि जगदप्रतिभासकाले नास्त्येवेति फलितम् | तथा च 
प्रतिभासस्योत्तरक्षणे नाशे जगतोऽपि नाशात्क्षणभङ्गवादप्रसङ्गः | अस्तु नाम 
तथा मायामये जगति स्थायित्वव्यवस्थापनस्यापि ब्रह्मविदः प्रयोजनाभावादिति 
चेन्न | लोके स्मृतिप्रत्यभिज्ञादेः 
पूर्वानुभूतगोचरत्वनियमाधीनवेदशास्त्रादिप्रामाण्यभङ्गापत्त्या 
ब्रह्मवादस्य मूलशैथिल्यापत्तेरित्याशयेन रामः शङ्कते - एवं स्थिते इति | 
एवं त्वदुक्तरीत्या तात्कालिककल्पनामात्रत्वे जगतः स्थिते पूर्वोत्पन्नबुद्धेः 
प्रामाणिकादनुभवाज्जातात्संस्कारतः स्मृतिः प्रत्यभिज्ञा चेति 
सर्वशिष्टानुभवसिद्धो नियमः किं प्राप्यते कथं लभ्यते | यदि स्मृतिः 
प्रत्यभिज्ञा संबुद्धा प्रागनुभूतविषयिणी नाभ्युपगम्यते | अत्रोत्तरं 
ब्रूहीत्यर्थः || ३८ ||

श्रीवसिष्ठ उवाच |

शृणु राम भिनद्भ्येनं प्रश्नं सिंह इवेभकम् |
अभेदं स्थापयाम्येकमालोकमिव भास्करः || ३९ ||

तत्र भगवान्वसिष्ठ आक्षेपं बहु मन्यमानः समाधानं प्रतिजानीते - 
शृण्विति | प्रश्नमाक्षेपं भिनद्मि युक्त्या विदारयामि | अभेदमद्वैतमात्मतत्त्वम् 
|| ३९ ||

विद्यते जगदात्मेदं दृश्यं चिन्मात्रकोटरे |
अनुत्कीर्णा यथा वृक्षे वनस्था शालभञ्जिका || ४० ||

भवेदयं दोषो यदि प्रागसदेव जगत्क्षणिकप्रतिभासेन सहोत्पद्यत इति 
बौद्धराद्धान्ताभ्युपगमे | न तु तथा वयमभ्युपगच्छामः किंतु 
नित्यब्रह्मसत्तात्मकमेव जगन्नित्यचिदात्मकेनैव प्रतिभासेन सदाभिव्यक्तियोग्यमपि 
अविद्यावरणविक्षेपशक्तिवैचित्र्यचमत्कारेण कदाचिदाविर्भूतमिव तिरोभूतमिव 
घटपटाद्याकारविशेष इव च्छिन्नमिव भिन्नमिव 
कारणैरुत्पादितमिवापरोक्षमिवैकमिव नानेव भिन्नाभिन्नमिव क्षणिकमिव 
स्थायीवातीतं वर्तमानं भविष्यदिवेत्यादिनानाचमत्कारैर्नियतैश्चानियतैः 
सदृशैर्विसदृशैश्चावभासत इति | तत्र च स्मृतिप्रत्यभिज्ञादिकं 
सर्वमुपपद्यत एवेत्याशयेन समाधातुमारभते - विद्यते इत्यादिना | 
वनस्थेत्यानन्त्यद्योतनाय || ४० ||

उद्धरेद्वृक्षतस्तक्षा कदाचिच्छालभञ्जिकाम् |
अद्वितीयाच्चितिस्तम्भादुत्कीर्णां कः करोति ताम् || ४१ ||

उद्धरेत्तदावरककाष्ठावयवनिरसनेन यथा प्रकटयेत्तथा 
अद्वितीयात्कर्त्रादिकारकशून्याच्चितिस्तम्भात्तां जगच्छालभञ्जिकां सम्यगुत्कीर्णां 
कः तदन्यः करोतीत्यकारकतन्त्रत्वाद्दारुप्रतिमावत्तदभिव्यक्तिर्न भवतीत्यर्थः || ४१ 
||

स्तम्भे जडेन सा व्यक्तिमनुत्कीर्णेह गच्छति |
चिति त्वन्तर्गता चित्त्वादेवात्मन्येव भात्यलम् || ४२ ||

तर्हि सा कथं व्यक्तिं गच्छति तत्राह - चिति त्विति | 
तदधिष्ठानचित्यावरणन्निवृत्तौ तादृशचिद्बलादेव चन्द्रान्तर्गतो राहुरिव 
आत्मनि चिदात्मन्येव अलं भाति व्यक्तिं गच्छतीत्यर्थः || ४२ ||

भासमाना त्वनुत्कीर्णदेहैवापि च खात्मिका |
स्वरूपादच्युता चैव चिन्मात्रादात्मनि स्थिता || ४३ ||

तर्हि सा प्रलयसुषुप्त्योरपि किं न भातीति चेत्सत्तासामान्यात्मना भात्येवेत्याह - 
भासमाना त्विति | तु शब्दः सर्गकालाद्विशेषद्योतनार्थः || ४३ ||

सर्गादौ सर्गकलनाः करोति कलनावती |
सा चित्स्वभावतः स्वप्ने खात्मन्यद्योदितामिव || ४४ ||

सर्गादावपि सा चित् प्रथमं प्रागुक्तनिर्विकल्पकलनावती सती 
पश्चाद्भोजकादृष्टानुसारेणोद्भूतैर्मनोविकल्पैर्विचित्राः सर्गकलनाः करोति | 
यथा स्वप्ने अद्योदितां कलनामिव हृदये संकल्पयतीति परेण संबन्धः || ४४ ||

आकाश एव हृदये परमाकाशरूपिणी |
संकल्पयति चिच्छालभञ्जिकाः स्वात्मनात्मनि || ४५ ||

इयं ब्रह्मकला सेह चिन्मात्रकलना त्वियम् |
इयं चितिरियं जीवस्त्वहंकारस्त्वसाविति || ४६ ||

कथं कथं विशेषविभागान्सर्गादौ संकल्पयति तत्प्रपञ्चयति - इयमित्यादिना 
| इयं ब्रह्मकला सत्तासामान्यरूपा जगद्बीजभूता | इहास्यां ब्रह्मकलायामेव 
सेयं चिन्मात्रकलना सदा अनावृतस्वभावा तत्प्रतिबिम्बचितिरियम् | इयमेव 
प्राणादिसंवलिता जीवः | असावभिमानवृत्तिप्रधानस्तु अहंकारः | 
अध्यवसानप्रधाना बुद्धिरित्याद्यूह्यम् || ४६ ||

इयं बुद्धिरियं चित्तमयं काल इदं नभः |
अयं सोऽहं क्रिया चेयमिदं तन्मात्रपञ्चकम् || ४७ ||

इन्द्रियाणामिदं वृन्दं पुर्यष्टकमिदं स्मृतम् |
इहातिवाहिको देहस्तथायं चाधिभौतिकः || ४८ ||

इह एतत्संघाते | अयं पञ्चीकृतभूतमयः || ४८ ||

ब्रह्माहं शंकरश्चाहमुपेन्द्रोऽहमहं रविः |
इदं बाह्यमिदं चान्तरयं सर्ग इदं जगत् || ४९ ||

इत्यादिकलनाजालं चिद्व्योमैवातिनिर्मलम् |
तस्मात्क्वैते पदार्थौघाः क्व स्मृतिः क्व द्वयैकते || ५० ||

इत्यादि सर्वं कलनाजालमतिनिर्मलं चिद्व्योमैव न ततोऽन्यदणुमात्रमपीत्यर्थः | 
तस्मादज्ञकल्पिता जडपदार्थौघा एते क्व तिष्ठन्तीत्यर्थः || ५० ||

अकारणकमेवेति जगदाभोगिखण्डकः |
सर्गादौ स्वप्नवद्भाति खे खात्मैव विकारिवत् || ५१ ||

इति अनया रीत्या || ५१ ||

व्योम्न्येव कचति व्योम चिन्मये चिन्मयं हि यत् |
बुद्धं तदेव तेनैव जगद्बोधात्क्व तज्जगत् || ५२ ||

क्व स्मृतिः क्व च वा स्वप्नः क्व कालाः कलनाश्च काः |
चिदाभानमिदं भाति शान्तं शून्यमिवाम्बरे || ५३ ||

यदैकमेव चिद्व्योम तदा प्रपञ्चितविभागा न सन्त्येवेति फलितमित्याह - क्वेति || 
५३ ||

यदन्तश्चिद्घनस्यास्ति तद्वहिर्भूततां गतम् |
वस्तुतस्तु न तद्बाह्यं नान्तः सन्मात्रकादृते || ५४ ||

अन्तर्यदस्ति अन्तर्गता या सत्तेत्यर्थः || ५४ ||

निरस्तावयवाच्छान्तादनाख्याद्यत्प्रवर्तते |
अकारणं भवेद्भूतं तदन्धाः कथमन्यथा || ५५ ||

हे अन्धाः वादिनः अकारणं तद्भूतमुत्पन्नं कथं भवेत् | तत्कूटस्थं च 
अन्यथा सविकारं कथम् || ५५ ||

तस्माद्यादृक्परं ब्रह्म तादृग्दृश्यमिदं परम् |
यदेव चिन्नभः स्वप्ने तदेव स्वप्नपत्तनम् || ५६ ||

तस्मात्स्वभ्रान्तिगृहीतं जगतो जाड्यादिस्वभावं परित्यज्य 
शुद्धचिन्मात्रस्वभावोऽङ्गीक्रियतामित्याह - तस्मादिति || ५६ ||

न किंचित्किंचनापीदं दृश्यमस्ति मनागपि |
क्व रजः पूर्णजलधौ क्व दृश्यं परमाम्बरे || ५७ ||

रजश्चिज्जलानार्द्रमणुमात्रम् || ५७ ||

तच्चेदं भाति वा किंचित्तच्चिन्मात्रमचेत्यकम् |
अकचत्त्वेव संशान्तमात्मनीत्थमवस्थितम् || ५८ ||

यतः अचेत्यकमतोऽकचत् अप्रकाशयदेव स्वमात्रप्रकाशं सद्व्यवस्थितम् || ५८ ||

पूर्णाद्वै ब्रह्मणः पूर्णमप्यनुद्धृतमुद्धृतम् |
इवेदं भाति भारूपमाभानं परमात्मकम् || ५९ ||

उक्तेऽर्थे पूर्णमदः पूर्णमिदम् इति श्रुतिं स्मारयति - पूर्णादिति | परमात्मैव 
परमात्मकम् || ५९ ||

इत्थं मयि प्रकथयत्यनुभूयमानमप्युच्चकैर्बत जनस्य विमूढतान्तः |
स्वप्ने जगद्वपुषि जाग्रदिति प्रतीतिं नाद्यापि यत्त्यजति नाम विदन्नपि द्राक् || ६० ||

एतावद्विस्तृतेनान्वहमावर्तितेनाप्युपदेशेन 
कांश्चिन्मन्दाधिकारिजनानप्रबुद्धान् लिङ्गैरुपलक्ष्य भगवांस्ताननुशोचन्नाह 
- इत्थमिति | मयि स्वयमनुभूयमानमात्मतत्त्वमित्थं विशदतरं 
पुनःपुनरत्युच्चकैः प्रकथयति सत्यपि मन्दाधिकारिजनस्यान्तर्गता विमूढता 
स्वप्नप्राये जगद्वपुषि इयं जाग्रत्सत्यमेवेति प्रतीतिमद्यापि न संत्यजति | वतेति खेदे | 
विदन्नप्यधिकारी द्राक् झटिति तां न त्यजति | नामेति मोहप्राबल्यप्रसिद्धौ || ६० ||

इत्यार्षे श्रीवासिष्ठमहारामायणे वा० दे० मो० नि० उ० शालभञ्जिकोपदेशो 
नामाष्टषष्ट्यधिकशततमः सर्गः || १६८ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे उत्तरार्धे 
शालभञ्जिकोपदेशो नामाष्टषष्ट्यधिकशततमः सर्गः || १६८ ||


एकोनसप्तत्यधिकशततमः सर्गः १६९

श्रीवसिष्ठ उवाच |

न सुखाय सुखं यस्य दुःखं दुःखाय यस्य नो |
अन्तर्मुखमतेर्नित्यं स मुक्त इति कथ्यते || १ ||

भूयो विश्रान्तचित्तस्य जीवन्मुक्तस्य भूरिशः |
लक्षणान्यभिधीयन्ते सुप्तिश्चात्मवतः सदा ||

यद्यबोधो मन्दाधिकारिणां त्वया लिङ्गैरुपलक्षितस्तर्ह्यबोधापगमः 
कैर्लिङ्गैर्ज्ञायते इति मुक्तलक्षणजिज्ञासून्रामादीन्प्रति तानि भगवान्वसिष्ठ आह 
- न सुखायेत्यादिना | सुखं सुखसाधनविषयजातम् | अन्तर्मुखी 
प्रत्यगात्मासक्ता मतिर्यस्य || १ ||

यस्य न स्फुरति प्रज्ञा चिद्व्योमन्यचलस्थितेः |
प्रसृतेष्विव भोगेषु स मुक्त इति कथ्यते || २ ||

न स्फुरति न संचलति | प्रज्ञा बुद्धिः | यथा अज्ञानां बुद्धिः प्रसृतेषु 
भोगेष्वासक्ता ततो न चलति तद्वदित्यर्थः || २ ||

चिन्मात्रात्मनि विश्रान्तं यस्य चित्तमचञ्चलम् |
तत्रैव रतिमायातं स जीवन्मुक्त उच्यते || ३ ||

श्लोकद्वयार्थं स्फुटमाह - चिन्मात्रात्मनीति || ३ ||

परमात्मनि विश्रान्तं यस्य व्यावृत्त्य नो मनः |
रमतेऽस्मिन्पुनर्दृश्ये स जीवन्मुक्त उच्यते || ४ ||

तत्रैवेत्येवकारार्थं विवृणोति - परमात्मनीति || ४ ||

श्रीराम उवाच |

न सुखाय सुखं यस्य दुःखं दुःखाय यस्य नो |
जडमेव मुने मन्ये मानवं तमचेतनम् || ५ ||

आद्यश्लोकोक्तलक्षणस्य जडोन्मत्तमूर्च्छितेषु रामो व्यभिचारं शङ्कते - न 
सुखायेति || ५ ||

श्रीवसिष्ठ उवाच |

चिद्व्योमैकान्तनिष्ठत्वात्प्रयत्नेन विना सुखम् |
न वेत्ति शुद्धबोधात्मा यः स विश्रान्त उच्यते || ६ ||

अन्तर्मुखमतेरिति तत्र विशेषणेनैव व्यभिचारस्य निवारितत्वान्न कश्चिद्दोष 
इत्याशयेन वसिष्ठस्तत्तात्पर्यं विशदयन्नुत्तरमाह - चिद्व्योमेति | न 
सुखायेत्यत्र वा प्रयत्नेन विनेति विशेषणीयमित्याशयेनाह - प्रयत्नेनेति || ६ ||

सर्व एव परिक्षीणाः संदेहा यस्य वस्तुतः |
सर्वार्थेषु विवेकेन स विश्रान्तः परे पदे || ७ ||

लक्षणान्तराण्याह - सर्व एवेत्यादिना | सर्वार्थेष्विति | 
सर्वसंदेहानामज्ञानमूलत्वान्मूलाज्ञानक्षयेण सर्वसंदेहक्षयोपपत्तेरिति 
भावः | तथा च श्रुतिः भिद्यते हृदयग्रन्थिश्छिद्यन्ते सर्वसंशयाः | क्षीयन्ते 
चास्य कर्माणि तस्मिन्दृष्टे परावरे इति || ७ ||

यस्य कस्मिंश्चिदप्यर्थे क्वचिद्रसिकतास्ति नो |
व्यवहारवतोऽप्यन्तः स विश्रान्त उदाहृतः || ८ ||

रसिकता रागवत्ता || ८ ||

यस्य सर्वे समारम्भाः कामसंकल्पवर्जिताः |
यथाप्राप्तं विहरतः स विश्रान्त इति स्मृतः || ९ ||

अविश्रामे निरालम्बे दीर्घे संसारवर्त्मनि |
चित्त्वादात्मनि विश्रान्तिः प्राप्ता येन जयत्यसौ ||१० ||

चित्त्वाच्चिन्मात्रत्वदर्शनात् || १० ||

धावित्वा ये चिरं कालं प्राप्तविश्रान्तयः स्थिताः |
ते सुप्ता इव लक्ष्यन्ते व्यवहारपरा अपि || ११ ||

धावित्वा चिरं भ्रमित्वा धावनश्रमनिवारणाय सुप्ता इव लक्ष्यन्ते | तथा च 
विषयेष्वधावनमेव स्पष्टं तल्लक्षणमिति भावः || ११ ||

ते हि चेत्यचिदाभासनभस्याभान्ति भामयाः |
भास्करा उदिता नित्यं नेह तिष्ठन्ति ते क्वचित् || १२ ||

चेत्यचिदाभासौ दृश्यद्रष्टारौ तदुभयशून्ये नभसि स्वचित्ताकाशे भामयाः 
शुद्धचिद्रूपा भास्करा उदिता भान्ति | इह संसारे || १२ ||

सदेहा व्यवहारस्था अपि सुप्ता इवोत्तमाः |
प्रक्षीणा इव लक्ष्यन्ते जडाभा न तु ते जडाः || १३ ||

प्रक्षीणा विदेहा इव लक्ष्यन्ते | जडाभा मुग्धसदृशाः || १३ ||

सुप्ता इवेह शययासु ये स्वप्ननगरे स्थिताः |
सुप्ता इति त उच्यन्ते न तु ते जडतां गताः || १४ ||

सुप्ता इति पदतात्पर्यं विवृणोति - सुप्ता इवेत्यादिना आसर्गसमाप्तेः | जडतां 
निद्रापरवशताम् || १४ ||

दीर्घाध्वपरिविश्रान्तो विश्रान्तो न ददाति यः |
वाक्यं स सुखमौनस्थः प्रोच्यते न जडाकृतिः || १५ ||

केनांशेन तर्हि सुप्तसाम्यमिति चेद्विश्रान्तिमौनाभ्यामित्याह - दीर्घेति | 
परिभ्रमणाद्विश्रान्तो निवृत्तः | विश्रान्तो गतश्रमः सन् यो न ददाति नोच्चारयति 
बहिर्मुखेभ्यः || १५ ||

या निशा सर्वभूतानामविद्यास्तमयात्मिका |
परो बोधः परा शान्तिस्तत्रासौ सममास्थितः || १६ ||

उलूकप्रायाणामविद्यान्धकारे व्यवहरतां सर्वभूतानां या तदस्तमयात्मिका 
निशा स परो बोधः | समं एकरसम् || १६ ||

यस्मिञ्जाग्रति भूतानि दृश्येऽस्मिन्दुःखदायिनि |
तत्रासौ सततं सुप्तस्तन्न पश्यत्यसौ सुखी || १७ ||

सुप्त इत्यस्य विवरणं तन्न पश्यतीति | तथा च भगवता गीतासु या निशा इति श्लोके 
लक्षणद्वयं दर्शितमिति भावः || १७ ||

यः कर्मौघमनादृत्य स्वात्मन्येवावतिष्ठते |
स आत्माराम इत्युक्तो न जडोऽसौ रघूद्वह || १८ ||

सर्वकर्मसंन्यासोऽपि तल्लक्षणमित्याह - य इति || १८ ||

दुःखादतिगतः सोऽस्मात्प्राप्तः पारं भवाम्बुधेः |
तिष्ठत्यनुभवन्भव्यो विश्रान्तिसुखमात्मनि || १९ ||

दीर्घाध्वनि परिश्रान्तो विषयैश्चतुरैश्चिरम् |
भोगभावातुरः क्रूरैः प्रोत्थितः पथि डामरैः || २० ||

धावित्वा ये चिरं कालं इति श्लोकार्थं प्रपञ्चयति - दीर्घाध्वनीत्यादिना | 
वञ्चनचतुरैर्विषयैश्चैरं डामरैर्देशोपप्लवैर्भोगसामग्रीलुण्ठनैरिव 
प्रोत्थितः प्रस्थितः || २० ||

जरातुषाराशनिभिर्भूयोभूयो जडीकृतः |
जन्मजङ्गलसारङ्गो व्यर्थव्यग्रविहारवान् || २१ ||

जरालक्षणहिमाशनिभिर्जडीकृतो व्यवहाराक्षमः कृतः || २१ ||

परमात्मपरिक्रान्तो दुःखकण्टकसंकटे |
सुदुष्प्रापसुखच्छाये पान्थः संसारवर्त्मनि || २२ ||

परं आत्मना स्वेनैवासहायेन परिक्रान्तश्चलितः || २२ ||

दुष्कृतैः कृतपाथेयो लुठन्क्षीणः पदे पदे |
अर्थानर्थमयैर्मार्गैः संकटैर्विवशीकृतः || २३ ||

दुष्कृतैः पापार्जितधनैः | पदे पदे क्षीणः पतितः सन् लुठन् || २३ ||

संसारजलधेः पारं प्राप्य भूतविवर्जितम् |
अशययोऽतिप्रमाबुद्धः स शेते सुखमात्मवान् || २४ ||

एवं श्रान्तोऽयं दैवात्साधनसंपत्त्या सच्छास्त्रसद्गुरुप्रसादादतिप्रमया 
तत्त्वसाक्षात्कारेण प्रबुद्धः सन् संसारजलधेः पारं प्राप्य स आत्मवानशययः 
शययारहितोऽपि सुखं शेते इति सर्वेषामन्वयः || २४ ||

अपसर्पं निरस्तेहमस्वप्नमसुषुप्तकम् |
प्रबुद्धमबहिर्निद्रं हा शेते सुखमात्मवान् || २५ ||

शयनार्थिभिः सर्प्यन्ते अपसृप्यन्ते इति सर्पाणि गृहापवरकप्रासादपर्यङ्कादीनि 
तद्रहितं यथा स्यात्तथा निरस्तेहं प्राणादिचेष्टारहितं यथा स्यात्तथा 
प्रबुद्धमात्मस्वरूपे जागरूकता यथा स्यात्तथा 
स्वरूपबहिर्भूतनिद्राख्यवस्त्वन्तररहितं च यथा स्यात्तथा शेते | हा इत्याश्चर्ये || 
२५ ||

जात्यश्ववदिहाजातिरश्नन्गच्छन्श्वसन्वदन् |
लोकमध्ये महारण्ये हा शेते सुखमात्मवान् || २६ ||

जात्यश्वो ह्यश्नन् गच्छंस्तिष्ठंश्च निद्राति समरे एव केवलं जागर्तीति 
लोकप्रसिद्धेर्जात्यश्ववदित्युक्तिः || २६ ||

अपूर्वैव घना निद्रा कापि सा तत्त्वदर्शिनाम् |
या न शाम्यति कल्पाभ्ररवैर्नाङ्गविकर्तनैः || २७ ||

अपूर्वा अलौकिकी | तत्रोपपत्तिर्येति || २७ ||

अपूर्वैव घना निद्रा कापि सा तत्त्वदर्शिनाम् |
प्रबुद्धानामपि हि या निमीलयति दृग्दृशौ || २८ ||

दृग्दृशौ चिन्मात्रदर्शने प्रबुद्धानामपि या प्रमीलयति बाह्येन्द्रियाणीत्यर्थः | 
अथवा व्यवहारे प्रबुद्धानामपि या दृशां बाह्येन्द्रियाणां दृशिः 
रूपादिदर्शनं तद्विषये प्रमीलयति संवृणोति || २८ ||

अनिमीलितनेत्रस्य यस्य विश्वं प्रलीयते |
स क्षीवः परमार्थेन हा शेते सुखमात्मवान् || २९ ||

परमार्थेन स क्षीबो न तु मदेन क्षीबः || २९ ||

विनिगीर्य जगत्सर्वं परमां पूर्णतां गतः |
आतृप्तेरमृतं पीत्वा हा शेते सुखमात्मवान् || ३० ||

अमृतमपरिच्छिन्नानन्दरसम् || ३० ||

निरानन्दमहानन्दी सुखमद्वैतमक्षयम् |
निरालोकमहालोको हा शेते सुखमात्मवान् || ३१ ||

निरालोके आलोकान्तराभास्ये स्वात्मनि महानालोकः प्रकाशो यस्य || ३१ ||

लोभान्धकारोपरमो लोकलम्पटतां गतः |
अघनत्वघनाभोगो हा शेते सुखमात्मवान् || ३२ ||

अघनत्वे अमूर्तानन्दरसे घन आभोग आस्वादो यस्य || ३२ ||

अनन्तदुःखमाशान्तमशान्तं जनतास्थितौ |
अबहिर्मुखमाभोगि हा शेते सुखमात्मवान् || ३३ ||

दुःखमा दुःखानुभवस्तद्विषये शान्तमुपरतम् | जनतास्थितौ 
वर्णाश्रमोचितव्यवहारे लोकसंग्रहार्थमशान्तमनुपरतम् | अबहिर्मुखं 
बाह्यार्थानासक्तम् | आन्तरसुखाभोगि | क्रियाविशेषणानि सर्वाणि || ३३ ||

अणीयसामणीयांसं स्थविष्ठं च स्थवीयसाम् |
कृत्वात्मानं नभःशययं हा शेते सुखमात्मवान् || ३४ ||

नभश्चिदाकाश एव शयया यस्य तथाविधं कृत्वा || ३४ ||

परमाणौ परमाणौ जगत्कोटिशतान्यपि |
अणौ स्थूले दधद्देहे हा शेते सुखमात्मवान् || ३५ ||

सौक्ष्म्यादणौ विभुतया स्थूले च चिद्देहे | प्रतिपरमाणु जगत्कोटिऽऽषतान्यनन्तानि 
जगन्ति दधद्धारयन् || ३५ ||

कुर्वन्संहारसर्गौघानकुर्वंश्च कथंचन |
परमालोकशययायां हा शेते सुखमात्मवान् || ३६ ||

संसारनिचयस्वप्नं परिज्ञाय सुषुप्तताम् |
नयन्प्रकटदिग्दीर्घां हा शेते सुखमात्मवान् || ३७ ||

पूर्णप्रकाशेन प्रकटा दिश इव दीर्घामपरिच्छिन्नामिति यावत् || ३७ ||

सर्वेषां जगदर्थानां सत्तासामान्यतां गतः |
आकाशादधिको व्यापी हा शेते सुखमात्मवान् || ३८ ||

सद्रूपेण सर्वत्रानुगमात्सत्तासामान्यताम् | आकाशादिति | ज्यायानाकाशात् इति श्रुतेरिति 
भावः || ३८ ||

अच्छाच्छमम्बरं कृत्वा जगदप्यम्बरीकृतम् |
शान्तशब्दपरश्वासं हा शेते सुखमात्मवान् || ३९ ||

आदौ प्रविलापनेनाम्बरीकृतमाकाशतां नीतं जगत् 
अच्छादव्याकृताकाशादप्यच्छं चिदम्बरं कृत्वा शान्तौ शब्दश्च 
परश्वासः प्रश्वासश्च यस्मिन्कर्मणि तथा | अम्बरमास्तरणवस्त्रमच्छादच्छं 
कृत्वा अम्बरीकृतं प्रावारीकृतं जगदप्याच्छाद्य 
शान्तघुर्घुराशब्दप्रश्वासं शेते इत्युत्तानार्थः || ३९ ||

इदमस्मज्जगत्पश्यन्स्वयमाकाशकोणके |
विशदाकाशकोशात्मा हा शेते सुखमात्मवान् || ४० ||

स्वयं प्रत्यगात्मभूतो यश्चिदाकाशस्तत्कोणके स्वप्नमिव इदं जगत् 
स्वप्नाभासमिव पश्यन् || ४० ||

यथा प्रवाहसंप्राप्तव्यवहारमनोरमे |
तृण्यास्तरणविश्रान्तो हा शेते सुखमात्मवान् || ४१ ||

व्यवहारलक्षणे मनोरमे तृणानां समूहस्तृण्या कटस्तदास्तरणे विश्रान्त 
इत्येतत्पर्यन्तं समस्तमेकं पदम् || ४१ ||

परमेण स्वयत्नेन परिज्ञानात्स्वरूपिणा |
स्वप्नसंदर्शनेनैव जीवम् खमिव खेन खे || ४२ ||

यथा जागरूकस्य निद्रानुभूतस्वप्नस्य परमेण 
प्रयत्नेनानुसंधानात्स्मृतियोग्यस्वरूपता तथा कथंचित्परमेण प्रयत्नेन 
स्वपरप्रयत्नेन चित्तमीषद्बहिर्मुखीकृत्य बाह्यव्यवहारपरिज्ञानादापाततः 
स्वरूपवता देहादिना जीवन् | यथा निरवकाशे स्थातुमशक्तं खं खात्मकेनैव 
द्वितीयमिव कल्पितेन लब्धावकाशं खे आकाशस्वरूपे जीवति सत्तां लभते 
तद्वदित्यर्थः || ४२ ||

ज्ञानेनाकाशकल्पेन धर्मान् गगनसंनिभान् |
ज्ञेन यत्नेन संबुद्धः परमाम्बरतां गतः || ४३ ||

आकाशकल्पेन स्वरूपज्ञानेन अत्यन्तासत्त्वाद्गगनसंनिभान् 
जीवजगल्लक्षणान्धर्मान्यत्नेन ज्ञेन प्रयत्नापादितज्ञातृभावेन स्वस्यैव यः 
संबुद्धः सम्यग्बुद्धवान् | मतिबुद्दि इति कर्तरि क्तः || ४३ ||

प्रबुद्धः सुप्तः सुप्तोऽपि प्रबुद्धो रमतेऽनिशम् |
सुषुप्तोभूत्ततो जाग्रत्स्वप्नार्थसुहृदा सह || ४४ ||

एवं जीवन्मुक्तस्याज्ञविषये स्वापमुपवर्ण्य परमार्थे सदा प्रबुद्धतामाह - 
प्रबुद्धः सुप्त इति | प्रबुद्धस्तत्त्ववित् एवंरीत्या सदा सुप्तोऽपि लोकप्रसिद्धयोः 
प्रबोधस्वापयोर्लोकवदेव प्रबुद्धः सुप्तश्च सन् जाग्रत्स्वप्नार्थभोगे 
सहायभूतेन वक्ष्यमाणेन सुहृदा सह अनिशं रमते | ततः सुषुप्तस्तु संस्तेन 
सहैव सुषुप्तोऽभूदित्यर्थः || ४४ ||

जन्मान्तरैकसहवाससमाशयेन चित्रानुवृत्तिमधुरेण चिरंतनेन |
मित्रेण सार्धमखिलानि दिनानि नीत्वा विश्रान्तिमेष्यति पदे परमे चिरं सः || ४५ ||

यावत्प्रारब्धभोगं तेन सुहृदा सह क्रीडित्वा [] तस्य तदन्ते 
विदेहमुक्तिमाह - जन्मान्तरेति | स जीवन्मुक्तो जन्मान्तरेषु एकतया 
चिरसहवासप्रयुक्तस्नेहातिशयादिव सर्वं स्ववैषम्यं परित्यज्य समाशयेन 
समचित्तेन अत एव चित्राभिः 
शमदमतितिक्षाज्ञानवैराग्यसंतोषाद्यनुवृत्तिभिर्मधुरेण उत्तरत्र 
वक्ष्यमाणेन चिरंतनेन मित्रेण सार्धमखिलान्यायुःशेषदिनानि 
वक्ष्यमाणरमणेन नीत्वा परमे निरतिशयानन्दे विदेहकैवल्यपदे विश्रान्तिमेष्यति 
प्राप्स्यति || ४५ ||

इत्यार्षे श्रीवासिष्ठमहारामायणे वाल्मी० दे० मो० नि० उ० अवि० श० 
विश्रान्तचित्तवर्णनं नामैकोनसप्तत्यधिकशततमः सर्गः || १६९ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे उत्तरार्धे 
विश्रान्तचित्तवर्णनं नामैकोनसप्तत्यधिकशततमः सर्गः || १६९ ||

सप्तत्यधिकशततमः सर्गः १७०

श्रीराम उवाच |

ब्रह्मन्कोऽस्य सुहृद्ब्रूहि येनासौ रमते सह |
रमणं किंस्वभावं स्यादुत रत्यात्म वास्य तत् || १ ||

सुहृत्स्वकर्मनामात्र पुत्रस्त्रीभृत्यसंयुतः |
तद्गुणाश्चोपवर्ण्यन्ते रमणं च सुखोदयम् || 

अस्य जीवन्मुक्तस्य तेन सुहृदा सह यद्रमणं तत्किं स्वभावः 
स्वात्मस्वरूपावस्थितिरेव वा स्यादुत रतिः रम्येषु भोगस्थानेषु विहारप्रयुक्ता 
प्रीतिस्तदात्मकमित्यर्थः || १ ||

श्रीवसिष्ठ उवाच |

स्वप्रवाहेहितं नाम स्वप्रायेहितनाम च |
स्वकर्म नाम चास्यास्ते मित्रमेकमकृत्रिमम् || २ ||

प्रवाहेहितं सहजं कर्म प्रायेहितं लोकसंग्रहार्थं शास्त्रीयं कर्म 
स्वप्रयत्नाभ्यस्तं 
सच्छास्त्राभ्यासविचारसत्संगशमदमतितिक्षोपरमशौचसंतोषेश्वर##-
त्रिभिर्नामभिरुपाधिभेदाद्व्यपदिश्यते | अत एवैकं मित्रमित्युक्तिः || २ ||

पितृवद्विहिताश्वासं दारा इव नियन्त्रणम् |
संकटेषु दुरन्तेषु नित्यमव्यभिचारि च || ३ ||

तस्य सुहृदो गुणानाह - पितृवदित्यादिना | अकार्यविषये 
लज्जानियन्त्रणमव्यभिचारि च || ३ ||

अशङ्कितोपचरणं सुसंपादितनिर्वृति |
कोपेष्वकोपनतया वितीर्णावर्जनामृतम् || ४ ||

वितीर्णमावर्जनं साम्ना समाधानं तल्लक्षणममृतं येन || ४ ||

दुर्गदुर्गमदुर्वारदोषोद्धरणतत्परम् |
सर्वविश्वासरत्नानां कोश आशैशवोषितम् || ५ ||

एवं दुर्गेषु दुर्गमेषु मार्गेषु दुर्वारवैरकलहादिदोषेषु च मज्जने प्रसक्ते 
उद्धरणतत्परम् | अनेकजन्माभ्यासानुवृत्तत्वादाशैशवोषितम् || ५ ||

सहपांसुकृताक्रीडमाबाल्यादेव संगतम् |
विनिवारितदुश्चेष्टं पितृवद्रक्षणोन्मुखम् || ६ ||

तदेवाभिप्रेत्याह - सहेत्यादिना || ६ ||

वह्नेरिवौष्ण्यं सौगन्ध्यं कुसुमस्येव सर्वदा |
अविनाभावि विमलं रवेरिव च वासरम् || ७ ||

लालनैकरतं नित्यं पालनैकपरायणम् |
सर्वसंकटसंघट्टरक्षणैकसमुद्यतम् || ८ ||

हेम्नोऽग्निरिव देहस्य सर्वावस्थस्य शुद्धिदम् |
इदं हेयमुपादेयमिति दर्शनतत्परम् || ९ ||

सर्वावस्थस्य अशुचिस्पर्शभक्षणादिना अशुद्ध्याद्यवस्थस्यापि | दर्शने विविच्य 
प्रदर्शने तत्परम् || ९ ||

आह्लादकमनिन्द्याभिः कथाभिरिव नागरम् |
सच्चेष्टामणिमाणिक्यभाण्डसंभारमन्दिरम् || १० ||

नागरं नगराभिजनं चतुरमिवेति यावत् | सच्चेष्टाः शुभा 
वाङ्मनःकायचेष्टास्तल्लक्षणानां मणिमाणिक्यानां भाण्डसंभारमन्दिरं 
कोशगृहम् || १० ||

सूर्यस्तम इवाजस्रमप्रदर्शयदप्रियम् |
अनुरक्ता महेलेव प्रियमेवाप्रदर्शयत् || ११ ||

अप्रदर्शयत् दूरतो निरस्यदित्यर्थः | महेला महिलेव || ११ ||

जनं प्रियंवदं कुर्वत्प्रियमेव समाचरत् |
पेशलं मधुरं स्निग्धमक्षुब्धमुदिताशयम् || १२ ||

उदिताशयमप्रमादि || १२ ||

लोकोपचारकं पूज्यं स्मितपूर्वाभिभाषणम् |
कामोपशान्तं सद्रूपं परमार्थैककारणम् || १३ ||

लोकानां संगतसज्जनानामुपचारकं शुश्रूषकम् | कामेभ्य उपशान्तमत एव 
सतां रूपमिव रूपं यस्य सद्रूपम् || १३ ||

रणेऽज्ञानसमुद्भूते पूर्वं प्रहरणोद्यतम् |
अपूर्वनर्मनिर्माणलीलाललनलालकम् || १४ ||

अज्ञानेभ्यो जनेभ्यो दैवात्समुद्भूते रणे संप्रहारे पूर्वं प्रहरणे 
उद्यतमतिशूरमिति यावत् | अपूर्वैर्लोकोत्तरैर्नर्मन्निर्माणैः 
क्रीडाहास्यादिकौतूहलनिर्माणैर्लीलया ललनैश्च लालकं विलासयितृ || १४ ||

पालकं शीलसाराणां दाराणां च कुलस्य च |
आधिव्याधिपरीतस्य चेतसोऽमृतमौषधम् || १५ ||

अमृतवदुज्जीवनमौषधमिव रोगहरं च || १५ ||

विशेषविद्यावैदग्ध्यवादवन्द्यविनोदनम् |
समानकुलशीलत्वाद्द्विधाभाव इव स्थितम् || १६ ||

विशेषतो विद्यावैदग्ध्येन पाण्डित्येन वादैश्च वन्द्यानामुत्कृष्टानां 
प्रभुगुरुमान्यादीनां विनोदनं कौतुकावहम् | क्वचित्समानकुलशीलत्वाद्विभागेन 
द्विधाभावे स्थितमिव || १६ ||

अनुरक्तान्नृपान्साधून्वदान्यान्कारयत्सदा |
यज्ञदानतपस्तीर्थन्यायार्थप्रेरणोन्मुखम् || १७ ||

नृपादीननुरक्तान्कृत्वा वदान्यान्दानशौण्डान् कारयत् | सदेति 
देहलीदीपकन्यायेनोभयत्र संबध्यते || १७ ||

पुत्रदारद्विजातिस्त्रीभृत्यबन्धुजनैः सह |
शुभभोजनपानार्हमुत्तमश्लाघ्यसंगति || १८ ||

उत्तमैः श्लाघ्यैर्महद्भिः सह संगतिर्येन || १८ ||

भोगादिबद्धतृष्णत्वं दुःखदं विनिवारयत् |
सुस्निग्धसंकथोदारं समाश्वासोत्तमास्पदम् || १९ ||

ईदृशेनात्ममित्रेण स कलत्रेण संयुतः |
स्वकर्मनाम्ना रमते स्वभावेनैव नेरितः || २० ||

स्वभावेन सहजवृत्त्यैव न तु केनचिदीरितः प्रेरितः सन्नित्यर्थः || २० ||

श्रीराम उवाच |

कलत्रमस्य मित्रस्य तदीयस्य मुनीश्वर |
किं तत्किंरूपमेव स्यात्समासेनैव मे वद || २१ ||

कलत्रं स्त्रीपुत्रादिपोष्यवर्गः | तत्सहितस्य तदीयस्य मित्रस्य तत्कलत्रं किं तच्च किं 
रूपं कीदृशगुणवदित्यर्थः || २१ ||

श्रीवसिष्ठ उवाच |

स्नानदानतपोध्याननामानोऽस्य महामते |
सन्ति पुत्रा महात्मानः स्वनुरक्ताखिलप्रजाः || २२ ||

तत्रादौ पुत्रानाह - स्नानेति | गुणैः स्वनुरक्ता अखिलाः प्रजा येषाम् || २२ ||

चन्द्रलेखेव लोकस्य दृष्ट्यैवाह्लाददायिनी |
अविनाभाविनी भार्या मुदितास्यानुरागिणी || २३ ||

तस्य भार्यां गुणैः सह वर्णयति - चन्द्रलेखेवेति | मुदिता नित्यसंतुष्टा || २३ ||

करुणाकारणाकीर्णधना हृदयहारिणी |
आनन्दजननी चास्य वयस्याऽव्यभिचारिणी || २४ ||

करुणा दया तत्कारणात् आसमन्तात्कीर्णं विक्षिप्तं विकीर्णं धनं यया || २४ ||

समतास्य मता नित्यमास्ते हृदयवल्लभा |
प्रतीहारी पुरः प्रह्वा संमुखं सुखदायिनी || २५ ||

समतानाम्नी हृदयवल्लभा प्रिया भार्या | प्रतीहारी द्वारपालिका || २५ ||

धैर्ये धर्मे च धीः साधो नित्यमाधीयते च या |
सास्य धीरस्य धुर्यस्य पुरो धन्यस्य धावति || २६ ||

धैर्ये धर्मे च विषये या धीः सा || २६ ||

अस्य सन्ना समं स्कन्धे सर्वदैव महौजसः |
विषयारिजये राज्ञो मैत्री मन्त्रप्रदायिनी || २७ ||

अस्य राज्ञः सुहृदो विषयारिजये विषये मन्त्रप्रदायिनी मैत्री नामापरा भार्या 
समतया समं सर्वदैव स्कन्धे सन्ना सक्ता || २७ ||

कार्याणामार्यमर्यादाचार्या चातुर्यशालिनी |
सर्वेषामस्य मान्यस्य सत्यता स्वार्थदायिनी || २८ ||

आर्यमर्यादाकार्याणां विषये अस्य आचार्या उपदेष्ट्री | अस्य सत्यता स्वार्थदायिनी 
धनाध्यक्षा || २८ ||

इत्येवंपरिवारेण मित्रेण सह मन्त्रिणा |
स्वकर्मणा व्यवहरन्न हृष्यति न कुप्यति || २९ ||

एवंविधः परिवारः पोष्यवर्गो यस्य तथाविधेन मन्त्रिणा सुहृदा स्वकर्मणा 
सर्वत्र व्यवहरन् जीवन्मुक्तो लाभालाभयोर्न हृष्यति न कुप्यति || २९ ||

स यथास्थितमेवास्ते विनिर्वाणमना मुनिः |
चित्रार्पित इवाजस्रं लोके व्यवहरन्नपि || ३० ||

चित्रार्पितो योद्धेव युद्धादिना व्यवहरन्नपि यथास्थितमेवास्ते || ३० ||

वस्तुशून्येषु वादेषु मूकः शैलमयो यथा |
निष्प्रयोजनशब्देषु परं बाधिर्यमागतः || ३१ ||

शैलमयः शिलाप्रतिमारूप इव || ३१ ||

लोकाचारविरुद्धेषु शवं सकलकर्मसु |
आर्याचारविचारेषु वासुकिर्वा बृहस्पतिः || ३२ ||

शवं मृतकल्पः || ३२ ||

प्रवृत्तवाक्पुण्यकथो जिह्मानां प्रतिभानवान् |
निमेषेणैव निर्णेता वक्ताशु बहु वस्तुनः || ३३ ||

जिह्मानां स्वपरकौटिल्यादिदोषाणां प्रतिभानवान् | वस्तुनो दुरूहस्यापि 
संदेहपदस्य निर्णीय वक्ता || ३३ ||

समदृष्टिरुदारात्मा वदान्यः संविभागवान् |
पेशलस्निग्धमधुरः सुन्दरः पुण्यकीर्तनः || ३४ ||

स्वभाव एषैव भवेत्प्रबुद्धधियां प्रयत्नेन तु नेदृशास्ते |
भवन्ति नेन्द्वर्कहुताशनाद्याः क्वचित्परप्रेरणया प्रकाशाः || ३५ ||

एष वर्णितो गुणगणः प्रबुद्धधियां स्वभाव एव भवेत् | ते प्रयत्नेन ईदृशा 
ईदृग्गुणा न भवन्ति | इन्द्वर्कहुताशनाद्याः परप्रेरणया प्रकाशन्त इति प्रकाशा 
न भवन्ति किंतु स्वभावत एव तद्वदित्यर्थः || ३३५ ||

इत्यार्षे श्रीवाष्ठमहारामायणे वा० दे० मो० नि० उ० अवि० वि० 
तत्त्वज्ञव्यवहारवर्णनं नाम सप्तत्यधिकशततमः सर्गः || १७० ||

इति श्रीवासिष्ठमहारामायणतात्पर्यप्रकाशे निर्वाणप्रकरणे उत्तरार्धे 
तत्त्वज्ञव्यवहारवर्णनं नाम सप्तत्यधिकशततमः सर्गः || १७० ||

श्रीवसिष्ठ उवाच |

संविदाकाशकचनमिदं भाति जगत्तया |
वस्तुतो न जगन्नाभा न शून्यं न च संविदः || १ ||

जीवन्मुक्तिप्रतिष्ठार्थं सर्वसंदेहशान्तये |
भूयस्तत्त्वोपदेशेन क्रियते दृश्यमार्जनम् || 

वस्तुतस्तु न जगत् नापि जगत आभानमाभा नापि शून्यं नापि वृत्तिसंविदः || १ ||

यदिदं भाति चिद्व्योम जगदाख्यं न तत्ततः |
आकाशादिव शून्यत्वमन्यदन्यदपि स्थितम् || २ ||

अज्ञदृष्ट्या अन्यत् स्थितमपि ततश्चिद्व्योम्नोऽन्यन्न | यथा 
शून्यत्वमाकाशादन्यन्न तद्वत् || २ ||

देशाद्देशान्तरप्राप्तौ मध्ये यत्संविदो वपुः |
तद्दृश्यमिति भातीदं दृश्यमन्यन्न विद्यते || ३ ||

तथा च निर्विषयमेव चैतन्यं यदेकविषयादपरविषयप्राप्तावन्तराले प्रसिद्धं 
तदेव दृश्यमिति भातीत्यर्थः || ३ ||

महाप्रलयसंपत्तावादिसर्गः पुनः किल |
परस्मात्कारणाभावे कुतो दृश्यस्य संभवः || ४ ||

सदेव सोम्येदमग्र आसीत् | यदा तमस्तन्न दिवा न रात्रिर्न सन्न चासन् शिव एव केवलः 
इत्यादिश्रुतिषु सन्मात्रपरिशेषलक्षणमहाप्रलयसंपत्तौ प्राक्सत्यां तदुत्तरं 
पुनरादिसर्गः किल भवतीति श्रुतम् | तत्र सदेवेत्यवधारणादविकारात्परस्मादन्यस्य 
कारणस्याभावे कुतोऽस्य दृश्यस्य संभवः || ४ ||

तदाणुमात्रमपि हि दृश्यबीजं न विद्यते |
किल यस्मादिदं चक्रं पुनर्मूर्तं प्रवर्तते || ५ ||

तत्र श्रुतिविरोधात्परमाण्वादिकारनान्तरकल्पनाया अनवकाश इत्याह - तदेति | 
प्रवर्तते प्रवर्तेत || ५ ||

उत्पन्नमेव नैवातो मूर्तं दृश्यमिदं जगत् |
वन्ध्यापुत्र इवात्यन्तमतोऽस्त्येव न दृश्यधीः || ६ ||

किं ततस्तत्राह - उत्पन्नमेवेति | अनुत्पत्तिप्रतिपादने एव सृष्टिश्रुतीनां 
तात्पर्यमित्यर्थः || ६ ||

यच्चेदं किंचिदाभाति दृश्यमित्यभितः स्थितम् |
तच्चिन्मात्रं खमेवाच्छं परमेव पदं विदुः || ७ ||

प्रत्यक्षं दृश्यभानस्य का गतिस्तत्राह - यच्चेदमिति | विदुः श्रुतितात्पर्यविद 
इत्यर्थः || ७ ||

यथा सुषुप्तात्स्वप्नत्वं गच्छद्यात्यनवस्थितिम् |
चिन्मात्रमजहत्स्वच्छं निजं रूपमनामयम् || ८ ||

चिन्मात्रस्य दृश्याकारेण भानं सुषुप्तात्स्वप्नगमने प्रसिद्धमित्याह - 
यथेति || ८ ||

सर्गस्यादौ तथैवेदमात्मैव स्वात्मनात्मनि |
व्योमात्मैव चिदाभासं दृश्यमित्यवभासते || ९ ||

सुषुप्तात्स्वप्नगमनवत्प्रलयात्सर्गगमनमपि तथा बोध्यमित्याह - सर्गस्येति || ९ 
||

यथा पुरतया भाति मनः संकल्पमन्थरम् |
तथा दृश्यमिवाभाति सर्गादौ चिन्नभः परम् || १० ||

यथात्मन्यनिलः स्पन्दश्चक्रावर्तवदीहते |
सर्गादौ चिन्नभः स्थित्वा दृश्यमित्येव तिष्ठति || ११ ||

यथा निलः स्पन्दः सन्नात्मनि स्वस्मिन्नेव चक्रावर्तवद्वात्यावदीहते तथा 
चिन्नभोऽप्यज्ञातमात्मन्येव दृश्यमित्येव तिष्ठति || ११ ||

अतो ज्ञातमनाभातमेव दृश्यं जगत्त्रयम् |
ब्रह्मैवेदं परं भाति स्वात्मनीत्थमवस्थितम् || १२ ||

अत एव ज्ञातं चेद्दृश्यं जगत्त्रयमनाभातमेव परं ब्रह्मैव भाति || १२ ||

नास्त्येव मूर्तं पृथ्व्यादि किंचनापि कदाचन |
अस्तु मूर्तममूर्तं वा ब्रह्मैवेदं विराजते || १३ ||

अज्ञदृशा ज्ञदृशा वा मूर्तममूर्तं वा अस्तु ब्रह्मैव तथा विराजत इति तु 
निष्कर्ष इत्यर्थः || १३ ||

प्रबोधकाले स्वप्नाद्रिर्यथा व्योमैव निर्वपुः |
तथेदं शान्तचिन्मात्रं खं प्रबोधे जगत्त्रयम् || १४ ||

प्रबोधो जागरणं तत्काले | प्रबोधे आत्मप्रबोधे || १४ ||

प्रबुद्धानां परं ब्रह्म निर्विभागमिदं जगत् |
धीमन्तोऽपि न तद्विद्मो यदिदं त्वप्रबोधनम् || १५ ||

धीमन्तश्चिन्तयन्तोपि अप्रबोधनं कीदृशमिति न विद्मः || १५ ||

देशाद्देशान्तरप्राप्तौ यन्मध्ये संविदो वपुः |
स्वस्वभावो हि भूतानां तत्पदं परमात्मकम् || १६ ||

सर्वभूतानां निर्विषयचिन्मात्रमेव स्वस्वभाव इत्याह - देशादिति || १६ ||

देशाद्देशान्तरप्राप्तौ यन्मध्ये संविदो वपुः |
एतत्तत्परमाकाशमत्र सर्वं प्रतिष्ठितम् || १७ ||

अत्रेति | सर्वाधिष्ठानमपि निर्विषयचिदेवेत्यर्थः || १७ ||

यादृगेतत्पदं तादृगिदं सदसदात्मकम् |
येनार्थपञ्चकादन्यत्किंचनापि न विद्यते || १८ ||

अधिष्ठानानुरूपोऽयमध्यास इत्याह - यादृगिति | केनांशेन सादृश्यं 
तदाह - येनेति | येन हेतुना अर्थपञ्चकात्पञ्चभूतेभ्योऽन्यत्किंचिन्न विद्यते | 
तथा च स्वातिरिक्तस्वकार्यशून्यत्वमेवास्य ब्रह्मसादृश्यमित्यर्थः || १८ ||

रूपालोकमनस्कारा एतदेव पदं विदुः |
एते ते द्रवतावर्ताः पदस्यास्य महाम्भसः || १९ ||

बाह्येन्द्रियजन्यविषयाभासा रूपालोका आभ्यन्तरमनोधीनास्तु मनस्कारा एते 
सर्वेप्येतत्पदमेव || १९ ||

देशाद्देशान्तरप्राप्तौ यन्मध्ये संविदो वपुः |
एतस्याव्यतिरेकेण जगत्ता नास्ति काचन || २० ||

तथा च निर्विषयचिन्मात्रव्यतिरेकेण जगत्ता नास्तीति प्रसिद्धमित्याह - देशादिति | 
जगत्ता जगद्भावः || २० ||

रागद्वेषादयो भावा भावाभावदृशस्तथा |
एतद्रूपममुञ्चन्त एतस्यावयवाः स्थिताः || २१ ||

एतद्रूपं सद्रूपं भानरूपं च || २१ ||

त्यक्त्वा पूर्वापरे कोट्यौ मध्ये यत्संविदो वपुः |
स स्वभावः परो ज्ञेयो जगत्पयसि संज्ञितः || २२ ||

शाखाचन्द्रदर्शने पूर्वा कोटिः शाखा अपरा कोटिश्चन्द्रस्तौ त्यक्त्वा मध्ये 
यत्संविदो निर्विषयं वपुः प्रसिद्धं स तस्याः स्वभावः स एव 
जगल्लक्षणमरुमरीचिकापयस्यधिष्ठानसंज्ञित इत्यर्थः || २२ ||

देशाद्देशान्तरप्राप्तौ विद्धि मध्यमसंविदः |
जगदित्यपरं नाम स्व्रूपादच्युतात्मनः || २३ ||

एतदेवाभिप्रेत्य मया पुनःपुनर्निर्विषयविस्तृतापरोक्षचैतन्यस्य 
सकलजनसाधारणप्रसिद्धिप्रद्र्शको देशाद्देशान्तरम् इति श्लोके उद्धुष्यत 
इत्याशयेनाह - देशादिति | कूटस्थत्वादेव स्वरूपादप्रच्युतात्मनः | 
जाग्रद्देशात्स्वप्नदेशप्राप्तौ मध्ये सुषुप्तिदशायां यत्संविदो वपुः 
पूर्वसर्गदेशात्पुनःसर्गप्राप्तौ मध्ये प्रलये यत्संविदो वपुः 
इहलोकदेशात्परलोकदेशप्राप्तौ मध्ये मूर्च्छावस्थायां यत्संविदो वपुस्तदेव 
तथैव सर्वदा आस्ते तस्यैव जगदित्यपरं नामाज्ञैः कल्पितमित्यर्थः || २३ ||

आदिसर्गात्प्रभृत्येव दृश्यमुत्पन्नमेव नो |
यन्नाम तदिहास्तीति मायाशम्बरडम्बरः || २४ ||

तथा सति यत्फलितं तदाह - आदिसर्गादिति | जगन्मायालक्षणस्य 
शम्बरस्यैन्द्रजालिकस्याडम्बरमात्रमिति फलितमिति भावः || २४ ||

कष्टं नास्त्येव यद्दृश्यं तदप्यस्तीति संस्थितम् |
यदप्यस्ति परं ब्रह्म कष्टं नास्तीति तत्स्थितम् || २५ ||

तथा च मूढानामभाग्यवशादेव मणिर्नास्ति काचोऽस्तीति भ्रान्तिवद्वैपरीत्यभ्रमः 
संपन्नोऽयमित्याह - कष्टमिति | खेदे कष्टशब्दौ || २५ ||

अब्रह्मण्यं क्व गच्छामि विपरीतमतो जगत् |
असद्दृश्यं सदित्युक्तं ब्रह्मैवं नावगम्यते || २६ ||

अहं तु अब्रह्मण्यं ब्रह्मभावशून्यमतो विपरीतं जगत् क्व गच्छामि क्व लभेय | 
मूढैस्तु असद्दृश्यं सदित्युक्तं तैरपि ब्रह्मैवैवं नाम गम्यते न दृश्यम् | 
असतो गन्तुमशक्यत्वादित्यर्थः || २६ ||

न चोत्पन्नं न चाभाति दृश्यं किंचन कुत्रचित् |
यदिदं भाति तद्ब्रह्म व्योमैव कचति स्वयम् || २७ ||

यथा मणिः प्रकचति स्वभासाऽव्यतिरिक्तया |
आत्मनोऽनन्यया [स्वात्मनः इति टीकानुगुणः पाठः |] सृष्ट्या 
चिद्व्योम कचितं तथा || २८ ||

अव्यतिरिक्तयेत्यस्य दार्ष्टान्तिके विवरणं स्वात्मनोऽनन्ययेति || २८ ||

तस्मिन्नेव पदे शान्ते तपत्येष दिवाकरः |
तस्यैवावयवश्चैव न नामान्योऽस्ति भास्करः || २९ ||

कथमिदं प्रत्येयमिति चेद्दिवाकरादिजगतः सद्रूपेणैव 
सत्सामान्यैकदेशप्रायतया अनुभूयमानत्वादित्याह - तस्मिन्नेवेत्यादिना || २९ ||

स्थितोऽपि तत्र न तपत्यर्को न च निशाकरः |
प्रकाशयति देवोऽसावर्कं नार्कस्तमीश्वरम् || ३० ||

यथा अर्कादयस्तदधीनप्रकाशा न तथा ब्रह्म अर्काद्यधीनप्रकाशमित्याह - 
स्थितोऽपीति | तपति प्रकाशयति | तथा च श्रुतिः न तत्र सूर्यो भाति न चन्द्रतारकं नेमा 
विद्युतो भान्ति कुतोऽयमग्निः | तमेव भान्तमनुभाति सर्वं तस्य भासा सर्वमिदं 
विभाति इति || ३० ||

तस्य भासा विभातीदं तदहो दृश्यमण्डलम् |
सर्वचन्द्रार्कवह्नीनां पदार्थानां स दीपकः || ३१ ||

स साकारो निराकार इति शब्दार्थकल्पना |
खपुष्पवदसद्रूपा न संभवति तद्विदाम् || ३२ ||

विषयासत्त्वादेवासद्रूपा || ३२ ||

साङ्गभूतो यथैकोऽणुर्भाति जीवार्कतेजसि |
न भान्ति भान्ति वा तत्र तथा सूर्यादयोऽणवः || ३३ ||

जीवभूतस्य जगत्पश्यतोऽस्यार्कस्य तेजसि जालान्तरे यथा एकोऽणुर्भाति तथा 
अपरिच्छिन्नचित्प्रकाशे ब्रह्मणि एते अर्कादयो भान्ति न भान्ति वेत्यनादरोक्तिः || ३३ ||

चिन्मात्राकाशरत्नस्य सृष्टयोऽर्कादिसंयुताः |
या भासस्ताः कथं तस्माद्व्यतिरिक्ताः स्युरुच्यताम् || ३४ ||

न हि रत्नात्तद्भासोऽतिरिक्ताः || ३४ ||

चिन्मात्रेणापि रहितं शून्यत्वेनापि वर्जितम् |
पदं सर्वात्मरिक्तं तत्सर्वार्थैश्च समन्वितम् || ३५ ||

अचिदप्रसिद्धौ व्यावर्त्याभावाच्चिन्मात्रेणापि रहितम् || ३५ ||

पृथ्व्यादीन्यपि सन्त्येव तत्र सन्ति न कानिचित् |
जीवन्तोऽपि न विद्यन्ते जीवास्तत्र च केचन || ३६ ||

अत्यजन्तो द्वयस्थौल्यं तत्रैते परमाणवः |
स्वरूपमत्यजद्द्वैतमैक्यं वात्र न किंचन || ३७ ||

अवयवद्वयघटनप्रयुक्तं स्थौल्यमत्यजन्त एव तत्र चित्प्रकाशे एते सूर्यादयः 
परमा निरवयवा अणवः | स्व्रूपं सत्ताम् || ३७ ||

किंचिदत्र न किंचिद्वै न किंचिच्च न किंचन |
किंचिन्न किंचिदित्येषा कलनात्रातिदूरगा || ३८ ||

किंचिदिति | व्यवहारमात्रस्य निरासे विरोधाविरोधयोरपि तत्र निरासादिति भावः || ३८ ||

एका निरन्तरानन्ता नित्यमत्याततात्मना |
चिन्मात्रव्योमसत्तैव जगन्नाम्नात्मनि स्थिता || ३९ ||

एकं चेत्यं त्यक्तवत्या अप्राप्तायाश्चितोऽपरम् |
यद्रूपं जगतो रूपमस्य नानात्मनोऽपि तत् || ४० ||

देशाद्देशान्तरम् इति श्लोकस्य तात्पर्यं तत्र साधकत्वेन वर्णयति - एकमिति || ४० ||

नानेवेदमनानैव चिद्व्योमैवेदमाततम् |
भूतपञ्चकरूपेण स्वप्ने चितिरिव स्थितम् || ४१ ||

चितिर्जीवचैतन्यमिव | तथा च बादरायणस्य भगवतः सूत्रम् आत्मनि चैवं 
विचित्राश्च हि इति || ४१ ||

सुषुप्ताद्विशतः स्वप्नं सुषुप्तस्थैव चिद्यथा |
यथा स्थितैव स्वप्नत्वमेत्येवं सर्गतामिमाम् || ४२ ||

तथा च सुषुप्तात्स्वप्न इव प्रलयात्सर्गात्मना चिदेव भातीत्याह - सुषुप्तादिति || ४२ ||

यादृक्सुषुप्तं स्वप्नतु तादृगेव तथैव च |
जाग्रत्तुर्यं तथैवेदमतो व्योमसमं जगत् || ४३ ||

तदेव स्पष्टयति - यादृगिति || ४३ ||

जाग्रत्स्वप्नः सुषुप्तं च तुर्यमेवाखिलं स्थितम् |
तत्त्वविद्गोत्रमूढस्तु यद्वै वेत्ति न वेद्मि तत् || ४४ ||

तत्त्वविदां गोत्रं ब्रह्मविद्यासंप्रदायस्तद्विषये मूढस्तु पामरो यद्वेत्ति तदहं 
न वेद्मि || ४४ ||

जडानामजडानां यः सर्वार्थानामनारतम् |
दुर्लक्ष्यपरिणामोऽन्तर्मनोबुद्ध्यादिवर्जितः || ४५ ||

जडानां जगतामजडानां जीवानां चान्तः स्थित्वा योऽन्तर्यामितया दुर्लक्ष्यमेव 
यथा स्यात्तथा जगत्परिणामयतीति दुर्लक्ष्यपरिणाम ईश्वरः स एव शोधिताया 
जीवचितेः पारमार्थिकं रूपम् | जगत्पदार्थाश्च तन्मया एवेति तदेव जगदाकारेण 
स्थितमिति निष्कर्ष इति द्वयोरर्थः || ४५ ||

सुशुद्धायाश्चितो रूपं पदार्थास्तन्मयाश्च ते |
ते वसन्ति न सद्रूपास्तदेव हि तथा स्थितम् || ४६ ||

परिणामादिशब्दार्थदृशामत इहानघ |
उपदेशार्थमुक्तीनां गन्धोऽप्येवं न विद्यते || ४७ ||

ननु यदि पृथिव्यादिपदार्थाश्चिद्रूपा एव न चिद्रूपात्पृथक् सन्ति 
तर्ह्यन्तर्यामितया तत्परिणामयितृत्वं कथं तत्राह - परिणामादीति | 
उपदेशार्थं परिणामं लौकिकमङ्गीकृत्य प्रवृत्तानामुक्तीनां न 
परमार्थतः परिणामपरतेत्यर्थः || ४७ ||

आदिसर्गात्प्रभृत्येव महासत्तात्मनात्मनि |
चिन्मात्रपरमाकाशं स्थितमेकं महात्मनः || ४८ ||

कुत्र तर्हि तात्पर्यं तदाह - आदिसर्गादिति | महात्मनस्तत्त्वविदः प्रपूर्णैकात्मनि 
प्रख्या अनुभूतिरत्र प्रमाणमित्युत्तरान्वयि || ४८ ||

प्रपूर्णैकात्मनि प्रख्या सा सर्वव्यापिनी चितिः |
स्थिता तयात्मन्येवान्तर्जगदित्यभिधाः कृताः || ४९ ||

अभिधाः अज्ञान्प्रति कृताः || ४९ ||

परिज्ञाते यथा स्वप्ने स्वाङ्गीकारात्सुखं सुखम् |
अनङ्गीकारतो दुःखं सदुःखं भवति क्षणात् || ५० ||

तथा च प्रबोधे यादृश आत्मा परिशिष्यते 
तदङ्गीकाराद्यद्यज्जगत्कौतुकमनुभूतं तत्सर्वं सुखं सुखमेव भव्ति | 
अप्रबोधे तदनङ्गीकारे तु सदुःखं यद्यदनुभूयते जन्ममरणजरामयादि 
तत्सर्वं दुःखमेव भवति स्वप्नप्रबोधाप्रबोधवदित्याह - परिज्ञाते इति || ५० ||

गच्छतस्तिष्ठतश्चैव जाग्रतः स्वपतस्तथा |
नित्यमेकं समाधानं स्थितं शान्तस्य तद्विदः || ५१ ||

अत एव तद्विदो दुःखविक्षेपाभावान्नित्यं समाधानसुखमेवेत्याह - गच्छत 
इति || ५१ ||

भेदेऽप्यभेदनिष्ठस्य दुःखेऽपि हि सुखस्थितेः |
सतोऽप्येवासतो ज्ञस्य किमन्यदवशिष्यते || ५२ ||

बहिःसंसारे सतोऽप्यन्तर्मुक्तत्वात्तत्रासत एव | अन्यत्किं साध्यं परिहरणीयं वा 
अवशिष्यते || ५२ ||

न संत्यजति नादत्ते किंचिद्व्यवहरन्नपि |
हृदयेन बहिःकार्येऽकार्य एवावतिष्ठते || ५३ ||

बहिःकार्ये व्यवहरन्नपि हृदयेन किंचिन्न सन्त्यजति नादत्ते च किंत्वकार्ये 
ब्रह्मण्येवावतिष्ठते || ५३ ||

यथा हिमस्य शीतत्वं वह्नेरौष्ण्यं तथेदृशः |
स्वभावोऽस्य भवेन्नित्यं न त्वाहार्यो गुणोऽस्य सः || ५४ ||

एवंस्थितिश्चास्य स्वभाव एव न तु यत्नेन आहार्यः संपाद्यो गुणः || ५४ ||

यस्य त्वेष स्वभावः स्यान्न नाम न स तत्त्ववित् |
एतदेवाज्ञताचिह्नं यदिच्छा प्रकृतेतरा || ५५ ||

प्रकृतेतरा आत्मातिरिक्तविषयिणी || ५५ ||

आश्वस्तान्तःकरणः क्षीणविकल्पः स्वरूपसारमयः |
परमशमामृततृप्तस्तिष्ठति विद्वान्निरावरणः || ५६ ||

यो निरावणो विद्वान् स आश्वस्तान्तःकरणः सदा समाहितचित्तः 
प्रक्षीणशत्रुमित्रादिविकल्पः स्वात्मसुखसारप्रचुरः परमेण शमामृतेन सदैव 
तृप्तस्तिष्ठति || ५६ ||

इत्यार्षे श्रीवासिष्ठमहारामायणे वा० दे० मो० निर्वा० उ० 
द्वैतैक्यनिरामययोगोपदेशो नामैकसप्तत्यधिकशततमः सर्गः || १७१ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे उत्तरार्धे 
द्वैतैक्यनिरामययोगोपदेशो नामैकसप्तत्यधिकशततमः सर्गः || १७१ ||

श्रीवसिष्ठ उवाच |

एवं पृथ्व्यादिरहितः खमेवाद्यः प्रजापतिः |
मनोमात्रमहं मन्ये संकल्पविटपी यथा || १ ||

मनोमात्रं विधातात्र तत्संकल्पो जगद्भ्रमः |
न देहोऽस्य स्मृतिर्वेति स्मृतितत्त्वं च कीर्त्यते || 

ननु विधातृसृष्टं जगच्छ्रूयते सूर्याचन्द्रमसौ धाता यथापूर्वमकल्पयत् | 
दिवं च पृथिवीं चान्तरिक्षमथो स्वः इति तत्कथं चिन्मात्रकचनं स्वप्नवदिति 
वर्णितमित्याशङ्कां वारयितुं तत्संकल्पानां तन्मयजगतश्च चिन्मात्रत्वमेवेति 
वर्णयितुमुपक्रमते - एवमिति | एवमनादिजीवन्मुक्तत्वादेव प्रजापतिर्विराडपि 
पृथ्व्यादिरहितो निरावरणं खं चिदाकाशमेव | तं च 
मनःसमष्टिहिरण्यगर्भमात्रमहं मन्ये | मनश्च संकल्पविटपीव 
चित्कचनमात्रं प्रसिद्धमिति चिन्मात्रत्वसिद्धिस्तस्येति भावः || १ ||

मन इत्यभिधानेन पश्चादास्था प्रकल्पिता |
वार्यावर्तविवर्तेन प्रोत्थायावर्तता यथा || २ ||

कथं प्रसिद्धं तत्राह - मन इति | मननाकारकल्पनात्प्राक्तच्चिन्मात्रमेव 
पश्चान्मननाकारकल्पनानन्तरं मन इत्यभिधानेन तस्यास्था 
चित्तादात्म्याध्यासः प्रकल्पिता | यथा वारिण्येव आवर्तविवर्ताकारेण स्वयं प्रोत्थाय 
आवर्तता तेन कल्पिता तद्वत् || २ ||

सत्तामात्रात्मनस्तस्य कुतो बुद्ध्यादयः किल |
अविद्यमाने पृथ्व्यादौ खस्यानन्तस्य किं रजः || ३ ||

अत एव तस्य बुद्ध्यादयोऽपि चिद्व्यतिरेकेण न सन्तीत्याह - सत्तेति || ३ ||

न तस्य देहचित्तादि नेन्द्रियाणि न वासनाः |
सदप्येतत्सदा तस्य न किंचिदपि विद्यते || ४ ||

एवं देहादयोऽपि न सन्तीत्याह - न तस्येति | व्यवहाराभासन्निर्वाहार्थमापाततः 
सदपि परमार्थतो न किंचिदपि विद्यते || ४ ||

प्राक्तनस्य प्रजेशस्य मुक्तत्वात्कथमेव च |
भूयः संभवति प्राज्ञ न स्मृतिर्न च संभवः || ५ ||

कुतो न विद्यत इति चेदादिसर्गादौ कारणाभावात् | न च प्राक्तनः प्रजापतिरेवोत्तरस्य 
कारणम् | तस्य प्राक्तनद्विपरार्धावसाने मुक्तत्वादित्याह - प्राक्तनस्येति | 
कारणाभावाद्भूयो [कारणाभावादित्यादिव्याख्याभागः केनचित्प्रक्षिप्तः इति 
प्रतिभाति मूलव्याख्याविसंवादात् |] देहबुद्ध्यादिग्रहणे कारणाभावात् | 
तस्मादभिनवस्य प्रजापतेर्जगद्रचनानुकूला स्मृतिस्तस्य संभव उत्पत्तिश्च यतो न 
संभवतीत्यर्थः || ५ ||

न भवत्येव मुक्तानां स्मृतिर्देहोदयः पुनः |

संसारे सतामावर्तानां परिवृत्तिपराणां जीवानामिव मुक्तानां विदेहमुक्तानां 
संसारस्मृतिः पुनर्देहोदयश्च न भवत्येव | देशान्तरे कालान्तरे वा 
पुनरावर्तत्वं यतो नास्ति | इमं मानवमावर्तं नावर्तन्ते न स पुनरावर्तते 
इत्यादिश्रुतेरिति भावः || ६ ||

यदि वापि भवेत्किंचित्स्मृत्या देहादि तस्य तत् |
तदपृथ्व्यादिभिः शान्तं संकल्पनगरं तनु || ७ ||

यदि वापि तस्य प्रजापतेः पूर्वकल्पकृतो 
वासनाजन्यहिरण्यगर्भाहंभावगोचरसंस्कारबलात्तथैव स्मृत्या तद्देहादि 
किंचित्संभवेत् तत्केवलोपासनात्मकमनःकल्पनासंस्कारजत्वात् 
केवलमानसमपृथ्व्यादिभिरुत्पन्नं तनु अतितुच्छं संकल्पनगरप्रायं 
मिथ्याभूतमेव भवेत्तत्तु सत्यमित्यस्मत्सिद्धान्तसिद्धिरित्यर्थः || ७ ||

यथा संकल्पशैलस्य दृश्यमानमपि स्फुटम् |
पृथ्व्यादिरहितं रूपं तद्विराड्वपुषस्तथा || ८ ||

ननु पृथ्व्यादिघटितत्वेन दृश्यमानस्य ब्रह्माण्डात्मकस्यास्य विराट्शरीरस्य 
कथं तद्रहितता तत्राह - यथेति || ८ ||

स्मृतिश्च संभवत्येव न कदाचन काचन |
एषा लौकिकबुद्ध्या या सा सद्बुद्ध्या न विद्यते || ९ ||

ननु प्रागुदाहृतश्रुतौ दिवं च पृथिवीं चान्तरिक्षमथो स्वः इति 
पृथ्व्यादिघटितमेव तद्रूपं श्रुतम् तच्च धाता यथापूर्वमकल्पयत् इति 
पूर्वतनस्मृतिपूर्वकमेव निर्मितं गम्यते तत्राह - स्मृतिश्चेति | अस्य 
प्रजापतेरादि सर्गे पूर्वानुभवाभावात्स्मृतिर्न संभवत्येव | या चेयं 
श्रुतिबलाद्गम्यते एषा लौकिकानां जगत्सत्यतादर्शिनामज्ञानां बुद्ध्या 
अनादिसिद्धकर्ममार्गप्रवाहप्रवर्तनार्थं श्रुत्या परबुद्ध्यनुसारेणैव 
बोधनात् | तस्य तत्त्वविदः प्रजापतेः बुद्ध्या तु सा स्मृतिर्न विद्यते || ९ ||

श्रीराम उवाच |

कथं न संभवत्येषां स्मृतिः स्मृतिमतां वर |
स्मृतेश्चासंभवे कस्माद्गुणो गुणगणाकर || १० ||

नन्वस्य प्रजापतेः पूर्वकल्पे उपासकतादशायां पृथ्व्याद्यनुभवोऽस्त्येव 
तदभावे पृथ्व्यादिघटितविराट्शरीरोऽहमिति कथमुपासीत | ततश्चासौ 
तद्बलादेतत्कल्पादौ पृथ्व्यादिस्मृतेस्तद्घटितविराट्शरीरमुपासनबललब्ध##-
यथापूर्वमकल्पयत् इति श्रुतिबोधितः पूर्वकल्पीयब्रह्माण्डगुणः 
सर्वोऽस्मिन्ब्रह्माण्डे कथं सिद्ध्येदिति रामः शङ्कते - कथमिति | हे 
गुणगणाकरेति वसिष्ठसंबोधनम् || १० ||

श्रीवसिष्ठ उवाच |

दृश्ये हि संभवत्येषा कार्यकारणतात्मनि |
तद्भावाभावसंपन्ना न तु संभवति स्मृतिः || ११ ||

न वयं कल्पनाभ्रान्तिसंस्कारजामर्थशून्यां स्मृतिं प्रत्याचक्ष्महे किंतु 
सत्यार्थानुभवजन्यसंस्कारजाम् | तस्यां हि सत्यां 
पूर्वानुभवगोचरसत्यार्थजातस्य स्वगोचरानुभवसंस्कारस्मृतिद्वारा 
एतत्कल्पीयार्थान्प्रत्यन्वयव्यतिरेककल्पनात्कार्यकारणभावसिद्धौ 
स्वकारकसत्तालब्धसत्ताकस्यास्य जगतः सत्यत्वे ब्रह्माद्वैतसिद्धान्तोपरोधः 
स्यादिति पूर्वकल्पीये पृथ्व्यादिदृश्ये परमार्थतः सति तद्भावाभावौ 
तदन्वयव्यतिरेकौ तद्वशात्संपन्ना स्मृतिद्वारिका एषा लौकिकन्यायप्रसिद्धा 
कार्यकारणता संभवति सा द्वारभूता स्मृतिरेव तु न संभवति || ११ ||

आब्रह्मस्तम्बपर्यन्तं दृश्यं किंचिन्न विद्यते |
यत्र तत्र कथं कीदृक् कुतः स्यात्संभवः स्मृतेः || १२ ||

कुतो न संभवति तत्राह - आब्रह्मेति | नेह नानास्ति किंचन एकमेवाद्वितीयम् अथात 
आदेशो नेति नेति यत्र नान्यत्पश्यति नान्यच्छृणोति नान्यद्विजानाति स भूमा 
तदेतद्ब्रह्मापूर्वमनपरमनन्तरमबाह्यमयमात्मा ब्रह्म सर्वानुभूः 
वाचारम्भणं विकारो नामधेयम् इत्यादिश्रुतिभिः सर्वदृश्यप्रतिषेधात्तथैव 
विदुषामनुभवाच्च | तथा च सह सिद्धं चतुष्टयम् इति स्मृतिदर्शितदिशा 
सहजतस्तत्त्वविदुषो विराजस्तत्त्वज्ञानबाधितः प्राक्तनः प्रपञ्चो मिथ्यैव संपन्नो 
न तस्य यथार्थस्मृतिमाधातुं तद्द्वारा सत्यसर्गं प्रति कारणीभवितुं च 
समर्थ इति भावः || १२ ||

भूत्वा भावे हि दृश्यस्य स्मरणं स्मृतिरुच्यते |
दृश्यमेव न यत्रास्ति तत्रैताः कलनाः कुतः || १३ ||

भूत्वा परमार्थत उत्पद्य भावे विद्यमानत्वे सति प्रमाणैस्तदनुभूय कालान्तरे 
स्मरणं हि स्मृतिः शास्त्रज्ञैरुच्यते | न त्वसतो भ्रान्तिकल्पितस्य 
तत्त्वबोधबाधितस्य च स्मृतिरस्तीत्यर्थः || १३ ||

अत्यन्ताभाव एवास्य दृश्यस्य किल सर्वदा |
सर्वं ब्रह्मेति सत्यार्थास्तत्स्मृतेः कलनाः कुतः || १४ ||

स्मृतिर्न संभवत्येव तस्मादाद्या प्रजापतेः |
आकारवत्त्वमेवास्य शुद्धज्ञानात्मनः कुतः || १५ ||

उक्तमेवाभिप्रायं सूचयन्समाधानमुपसंहरति - स्मृतिरिति || १५ ||

स्मर्तव्यं भाववशतः स्मृतिर्नास्त्येव लौकिकी |
स्मृत्यर्थस्त्वन्यदीयोऽस्ति सत्यात्मा त्वमिमं शृणु || १६ ||

पूर्वजन्मन्युपासनात्मिका या स्वस्य जगच्छरीरत्वभावना तद्वशतस्तु 
उपासनाफलसिद्धये जगच्छरीरोऽहमिति तेनावश्यं स्मर्तव्यम् | या तु लोके विदिता सा 
मे माता सा मे दुहितेत्यादिस्मृतिरिवार्थप्रमाजन्या सा तस्य नास्त्येव | अन्यदीयो 
लौकिकः स्मृत्यर्थस्तु मातृदुहितादिर्गृहेऽस्ति | उपासनाविषयस्तु मनोराज्यकल्पो 
नास्तीति वैषम्यमित्यर्थः | कथं नास्ति इममर्थं त्वं शृणु || १६ ||

भूतस्यान्तः पदार्थस्य स्मरणं स्मृतिरुच्यते |
पदार्थस्तु न चैवास्ति न भूतो न भविष्यति || १७ ||

भूतस्यातीतस्यापि पदार्थस्य संस्कारवशादन्तः स्मरणं स्मृतिरिति लोके उच्यते | 
प्रजापतेस्तु कल्पादौ वर्तमानोपि पदार्थो नास्ति न भूतोऽस्ति नापि कश्चिद्भविष्यति 
यत्स्मृतिः स्यादित्यर्थः | तथा चोक्तं सुरेश्वरवार्तिके 
तत्त्वमस्यादिवाक्योत्थसम्यग्धीजन्ममात्रतः | अविद्यासहकारेयण नासीदस्ति 
भविष्यति इति | तदेतद्ब्रह्मापूर्वमनपरमनतरमबाह्यम् इति च श्रुतिः || १७ ||

एवं हि खल्विदं ब्रह्म परमेवाचलं यतः |
अनादिमध्यपर्यन्तं कुतः स्मृत्यादयस्ततः || १८ ||

अचलं कूटस्थम् || १८ ||

सर्वात्मत्वात्पदार्थात्म चिद्व्योमक्चनं तु यत् |
व्यवहारेऽप्यलं शान्तं स्मृत्या तच्छब्दितं मया || १९ ||

यदि सर्वात्मत्वात्स्मृत्यात्मापि ब्रह्म भव्तीति सर्वात्मदृशा उच्येत तर्ह्ह्यस्तु 
नामेत्याह - सर्वात्मत्वादिति | एतदेवाभिप्रेत्य मयापि यदि वा भवेत्किंचित्स्मृत्या 
देहादि तस्य तत् इत्युक्तमित्याह - व्यवहारेऽपीति || १९ ||

तदेतत्स्मरणं नाम स्वभावकचनं हि तत् [सदित्यत्र तदिति पाठ 
आवश्यकः |] |
तेनाभ्यस्तोऽथ बाह्यार्थः सादृश्यादवभासते || २० ||

अज्ञातब्रह्मस्वभावस्य परोक्षतयैव कचनं तेनोपासनात्मना 
पुनःपुनरभ्यस्तः सन् ब्रह्मात्मैवोपासनाफलीभूतबाह्यार्थ 
इवोपासनाकल्पिताकारसादृश्यादवभासते || २० ||

यद्यत्संवेद्यते किंचित्तत्स्वभावं स्वभावयत् |
तेनावभासते योऽर्थस्तस्य स्मृत्यभिधा कृता || २१ ||

अज्ञानोपहितं ब्रह्म जीवेन यद्यत्संवेद्यते भ्रान्त्या स्मृतिपरंपरया वा 
तत्स्वभावमेवावलम्ब्य स्वं स्वभावं यत्सत् तेनाकारेण कालान्तरेण 
यस्तत्तालिङ्गित इवार्थोऽवभासते तस्य स्मृतिरित्यभिधा स्वस्मिन्नेव तेन कृतेत्यर्थः 
|| २१ ||

अविद्यमानं भातीव यथा दृश्यं तथा स्थितिः |
भातैवाविद्यमानैव मृगतृष्णा यथोद्यता || २२ ||

यथा भ्रान्तानुभवे अविद्यमानं दृश्यं भातीव तथा स्मृतावपि स्थितिर्बोध्या || 
२२ ||

सर्वात्मनि स्थिताः सत्ये याः कचन्ति सुसंविदः |
ता एवाभ्यासरूढार्थाः सादृश्यात्स्मृतयः स्मृताः || २३ ||

भ्रान्ताभ्यासेन सत्यत एव रूढार्था भ्रान्त्यनुभवेन 
समानविषयत्वलक्षणात्सादृश्यात्स्मृतयः स्मृताः || २३ ||

काकतालीयवद्भान्ति सर्वात्मनि सुसंविदः |
स्वाङ्गभूताः स्वतः स्वस्थास्ता एव स्मृतयः कृताः || २४ ||

काकतालीयवदाकस्मिकोद्बोधकवशेन याः संविदो भान्ति | 
स्वाङ्गभूताश्चिदवयवभूता इव विषयतः पारोक्ष्यादस्वस्था अपि स्वत 
आपरोक्ष्यात्स्वस्था अविकृताः || २४ ||

यद्यत्कचति सद्रूपं [चिद्रूपमिति पाठः |] स्वाङ्गं सर्वात्मनः 
स्वतः |
तदभ्यस्तार्थसादृश्यात्स्मृतिरित्युच्यते बुधैः || २५ ||

अनुभवे यद्यत्कचति तेनाभ्यस्तार्थेन समानाकारतया सादृश्यात् || २५ ||

हेतौ लब्धेऽप्यलब्धे वा पवनस्पन्दवद्विदः |
ता एवाभ्यासरूढार्थाः सादृश्यात्स्मृतयः कृताः || २६ ||

हेतौ उद्बोधके लब्धे अलब्धेऽपि वा | यथा पवनास्पन्दो व्यजनादिहेतौ 
लब्धेऽप्यलब्धेऽपि भवति तद्वत् | ता अनुभववृत्त्युपलक्षिता एव विदः कालान्तरे 
स्मृतयः कृताः || २६ ||

काकतालीयवद्भान्ति यास्ताः स्मृत्यभिधाः कृताः |
यथा तवैतेऽवयवाः कचन्ति न कचन्ति च || २७ ||

यदि संविदोऽवयवभूतास्तर्हि तद्वत्सदैव कुतो न कचन्ति तत्राह - काकतालीयवदिति 
| उद्बोधकसमवधानस्य कादाच्xइत्कत्वेनेति भावः | अवयवा हस्तपादादयो यथा 
मनसस्तत्प्रवणत्वे कचन्त्यन्यप्रवणत्वे न कचन्ति तद्वदित्यर्थः || २७ ||

स्थिता एवात्मनि तथा सर्वाः सर्वात्मिका विदः |
मिथ्याज्ञानमया यद्वदर्था घटपटादयः || २८ ||

स्वप्नेन्द्रजालादौ यथा घटपटादयो मिथ्याज्ञानमयास्तादृशभ्रमस्य 
स्मृतिपदार्थस्य किं मूलं विचार्यत इत्यन्वयः || २८ ||

तद्वत्स्मृतिपदार्थस्य किं भ्रमस्य विचार्यते |
दृश्यस्यासंभवाज्ज्ञस्य स्मृतिर्नास्त्येव तत्त्वतः || २९ ||

अत एवाभ्रान्तस्य ज्ञस्य प्रजापतेः स्मृतिर्नास्त्येव || २९ ||

स तथैकघनत्वाच्च चिद्व्योमत्वाज्जगत्स्थितेः |
यथास्थितमिदं दृश्यमस्त्येवाज्ञस्य संप्रति || ३० ||

स तत्त्ववित्तथैव यथापूर्वं निर्विकार एवास्ते | जगत्स्थितेस्तद्दृशा 
चिद्व्योममात्रत्वादित्यर्थः | अज्ञस्य तु तद्वैपरीत्यमित्याह - यथास्थितमिति || ३० ||

न मोक्षोपायकथनं च न जानामि तत्स्थितिम् |
संदेहादिव जिज्ञासुस्तावन्मोक्षकथोच्यते || ३१ ||

तत्कुतस्तत्राह - नेति | तस्य तत्त्वविदः स्थितिम् | अत एव स दैवात्साधनचतुष्टयं 
प्राप्य संदेहाद्यावज्जिज्ञासुरिव भवति तावन्मोक्षकथा तस्मै गुरुणोच्यते || ३१ ||

यावद्दृश्यं स्मृतिश्चैव संस्मृतिश्चास्य शाम्यति |
अविद्यायास्तु मौर्ख्यस्य विमोहस्यात्यसंभवात् || ३२ ||

यथा अज्ञास्तत्त्वज्ञस्थितिं न जानन्ति तथा वयं तत्त्वज्ञा अपि अज्ञनिश्चयं न 
जानीम इत्याह - अविद्याया इति || ३२ ||

अज्ञस्थो निश्चयोऽस्माकं न कदाचन गोचरः |
यच्च यद्विषये नास्ति तन्नैवानुभवत्यसौ || ३३ ||

रजन्यनुभवो भानोर्भवत्यङ्ग कथं वद |
भातं वस्तुस्वरूपात्म चिन्मात्रे किंचिदेव यत् || ३४ ||

इदानीं स्मृतिहेतुसंस्कारं प्रमार्ष्टुं तत्स्वरूपमाह - भातमिति | 
अन्तःकरणोपहितचिन्मात्रे बाह्यवस्तुस्वरूपात्म यत्किंचिदेव् भातं 
तच्चेत्पुनःपुनर्व्यवहारेणाभ्यस्तं तादृशार्थसादृश्याद्वासितं चित्तं 
तत्संस्कार इति स्मृतमित्यर्थः || ३४ ||

तदभ्यस्तार्थसादृश्यात्तत्संस्कार इति स्मृतम् |
आत्मस्वभावभूतानामपि चिद्व्योमरूपिणाम् || ३५ ||

तत्र परिकल्प्यानां सर्वेषां बाह्यार्थानां तत्त्वज्ञानेनात्मस्वभावभूतानां 
बाधितानुवृत्त्या दग्धपटन्यायेनाभासेऽपि वस्तुतोऽनवस्थितेस्तत्सादृश्यस्य चित्ते 
मार्जनान्न संस्कारस्तत्त्वविदां संभवतीति शेषः || ३५ ||

सर्वेषां परिकल्प्यानामाभासेऽप्यनवस्थितेः |
एवं न संभवत्येव जगत्किंचित्कदाचन || ३६ ||

तथा च यत्फलितं तदाह - एवमिति || ३६ ||

दृष्टं मृगतृषेवाम्बु न तु तत्परमार्थतः |
यदा त्वयं तदा स्वप्ने सर्गादौ चावभासते || ३७ ||

तथा च प्रतिज्ञातं सिद्धमित्याह - यदा त्विति | अयमर्थः सिद्ध इति शेषः || ३७ ||

चिद्व्योमैव परं सर्गपर्यायं स्वात्मनि स्थितम् |
चिद्व्योमैवेत्थमाभातं न च्युतं सत्स्वरूपतः || ३८ ||

आत्मनात्मनि रूपं वा सद्रूपमिव संस्थितम् |
सर्गादावेव कचिते मिथ्या कचदपि स्थितम् || ३९ ||

आत्मना आत्मनि इत्थमाभातमिति पूर्वत्रान्वयः | अथवा मिथ्या कचदिव स्थितं 
जगद्रूपं चासद्रूपं ब्रह्म भूत्वा स्थितम् || ३९ ||

अतः कुतः क्वचिन्नाम हेयादेयादिभासनम् |
नेदमाकारवत्किम्चिन्नापि स्मृत्यात्मकं क्वचित् || ४० ||

कारणाभावतो भाति स्वरूपं परमात्मनः |
आकारवत्त्वे यद्दुःखं भवेत्स्मृत्यां तदेव च || ४१ ||

न तु स्मृत्यात्मकताप्यस्य किमर्थं प्रत्याख्यायते तत्राह - आकारवत्त्वे इति | 
स्मृतेनापि भार्यापुत्रादिमरणेन दुःखदर्शनादिति भावः || ४१ ||

द्वयमेतदसत्तस्माद्बन्धो नाम न विद्यते |
चिद्व्योम्नि भूतव्योमाभे शून्य एव यथास्थितम् || ४२ ||

यथास्थितं जीवन्मुक्तानां यावज्जीवं व्यवहारक्षमं स्थितमित्युत्तरत्रान्वयः || ४२ 
||

स्थितं स्वरूपमजहद्भुवनार्काचलादिकम् |
यथास्थितोग्रदिक्कालं जगत्स्वं रूपमत्यजत् || ४३ ||

स्वमेवात्यजतो रूपं चिद्व्योम्न उदरे स्थितम् |
स्वानुभूत्येकमात्रात्म प्रमातृस्वाप्नपत्तनम् || ४४ ||

स्वप्नप्रपञ्चदृष्टान्तोऽप्यत्र सुसदृश इत्याह - स्वमेवेति || ४४ ||

अपृथ्व्यादि कुतस्तत्र किल पृथ्व्यादयो वद |
तद्भाति केवलं शान्तं चिदाकाशं तथात्मनि || ४५ ||

साम्यमेवोपपादयति - अपृथ्व्यादीति || ४५ ||

सर्वादौ स्वप्नकाले च पृथ्व्यादेः संभवः कुतः |
उद्भूयेव जगद्रूपाद्ब्रह्मसत्तात्मनात्मनि || ४६ ||

करोति पृथ्व्याद्यभिधाः पश्चात्सत्यार्थदा इव |
न स्मृत्यात्म न साकारं पृथ्व्यादीनामसंभवात् |
न भ्रान्तिर्न विवर्तादि जगद्ब्रह्मात्म केवलम् || ४७ ||

ब्रह्मेदमाकचति चारुजगत्स्वरूपं तच्चैकमेव कचनाकचनात्मनिष्ठम् |
दृश्याभमप्यमलमेव नभः प्रशान्तं नित्योदितं 
प्रलयसर्गमयोदयात्म || ४८ ||

इदं ब्रह्मैव चारुजगत्स्वरूपमाकचति तच्च कचनाकचनयोः 
सर्गप्रलययोरात्मन्यविकृतस्वभावनिष्ठं तदेकरूपमेव दृश्याभं 
भातमप्यमलं नभ एव नित्यमनादिकालतः 
प्रलयसर्गमयोदयात्मकमुदितमज्ञानामित्यर्थः || ४८ ||

इत्यार्षे श्रीवासिष्ठमहारामायणे वा० दे० मो० नि० उ० जगतो ब्रह्मत्वप्रतिपादनं 
नाम द्विसप्तत्यधिकशततमः सर्गः || १७२ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे उत्तरार्धे 
ब्रह्मत्वप्रतिपादनं नाम द्विसप्तत्यधिकशततमः सर्गः || १७२ ||

त्रिसप्तत्यधिकशततमः सर्गः १७३

श्रीराम उवाच |

सर्वानुभवरूपस्य तथा सर्वात्मनोऽप्ययम् |
अनन्तस्यात्मतत्त्वस्य देहेऽपि किमहंग्रहः || १ ||

यथा चितोऽपि देहादि जडभावक्रियाग्रहः |
यथा सर्वात्मकत्वं च तथेह प्रतिपाद्यते ||

यदि स्वप्रकाशचिच्चमत्कार एव जगत्तर्हि चितः सर्वत्र तुल्यतया अहंभावग्रहो 
युक्तः | ग्रह आग्रहोऽभिनिवेशः | देहे एवातिशयेनाहंभावाग्रहोऽन्यत्र नेति नियमः 
कुत इत्येकः प्रश्नः || १ ||

चितः पाषाणकाष्ठत्वं स्वप्नादिषु कथं भवेत् |
इदं पाषाणकाष्ठादि कथं नास्त्यस्ति वा कथम् || २ ||

एवं चितः अचिद्रूपपाषाणकाष्ठादिभावाग्रहश्च कुतः | चिद्भावस्य 
हातुमशक्यत्वात् | अचिद्रूपस्य स्वीकर्तुमशक्यत्वाच्चेति द्वितीयः | एवं चित एव 
सार्वात्म्ये इदं पाषाणकाष्ठादि नास्तित्वं कथमापद्यते | चितोऽपह्नवासंभवात् | 
एवं सर्वात्मकचिद्विरुद्धमचिद्रूपं पाषाणकाष्ठाद्यस्ति वा कथम् | येन 
सार्वात्म्यं स्यादिति द्वौ प्रश्नौ || २ ||

श्रीवसिष्ठ उवाच |

शरीरिणो यथा हस्ते हस्ततायां यथाग्रहः |
सर्वात्मनस्तथा देहे देहतायां तथाग्रहः || ३ ||

सर्वशरीरस्याहंतया प्रथायां तुल्यायां हस्ते एव हस्तत्वं पादे एव पादत्वं 
नैतरत्रेति जातिकर्म संस्थानादीनां यथा व्यवस्थाग्रहः 
अनादितत्तदाकारसंस्कारव्यवस्थयैव नान्येन हेतुना तथा देहे 
देहतायामहंतादौ चाग्रहो बोध्य इत्याशयेन दृष्टान्तप्रपञ्चनेनाद्यौ 
प्रश्नौ समाधत्ते - शरारिण इत्यादिना | 
देहतावृक्षतादिशब्दास्तत्तदहंतापराः | अत्र सर्वत्र विषयाध्यासे विषयाध्यासो 
ज्ञानाध्यासे ज्ञानाध्यासो दृष्टान्त इति द्वौ द्वौ यथातथाशब्दौ प्रयुक्ताविति 
बोध्यम् || ३ ||

पादपस्य यथा पत्रे पत्रतायां यथाग्रहः |
सर्वात्मनस्तथा वृक्षे वृक्षतायां तथाग्रहः || ४ ||

वृक्षाकाशादावप्यभिमानिजीवसत्त्वात्तत्तद्दृशाध्यासा उदाहृताः || ४ ||

आकाशस्य यथा शून्ये शून्यतायां यथाग्रहः |
सर्वात्मनस्तथा द्रव्ये द्रव्यतायां तथाग्रहः || ५ ||

द्रव्ये मणिमुक्तास्वर्नादिधने | द्रव्यतायां प्रयत्नोपार्ज्यतालक्षणभव्यतायाम् || ५ 
||

स्वप्नोचितः स्वप्नपुरे रूपतायां यथाग्रहः |
सर्वात्मनस्तथा स्वप्नजाग्रदादौ तथाग्रहः || ६ ||

अरूपचित्तोपादानकत्वादरूपत्वेन भवितुमुचिते स्वप्नपुरे रूपतायां साकारतायां 
यथा आग्रहः स्वप्नभुजः | स्वप्नजागरादौ अवस्थात्रये || ६ ||

यथागेन्द्रे दृषद्वृक्षवार्यादौ स तथाग्रहः |
तथा सर्वात्मनोऽगेन्द्रपुरतायां तथाग्रहः || ७ ||

अगेन्द्रे पुरे च विद्यमाने दृषदादौ स तथा प्रसिद्ध आग्रहो यथेत्यर्थः | 
अद्रितायां पुरतायां च तदभिमानिन आग्रहः || ७ ||

शरीरस्य यथा केशनखादिषु यथाग्रहः |
सर्वात्मनस्तथा काष्ठदृषदादौ तथाग्रहः || ८ ||

अन्त्यौ प्रश्नावपि समाधत्ते - शरीरस्येत्यादिना | यथा चेतनत्वेनाभिमतस्यापि 
शरीरस्य केशनखादिषु यथा अचेतनत्वाग्रहस्तथा चिद्रूपस्यापि सर्वात्मनः 
काष्ठदृषदादौ तथाग्रहः अचेतनत्वाग्रहः | चिता चित्त्वस्य 
हातुमशक्यत्वमचित्त्वस्य स्वीकर्तुमशक्यत्वं च 
मायागतावरणविक्षेपशक्तिभ्यामघटितस्यापि घटनात्परिहर्तव्यमिति भावः || ८ ||

चित एव यथा स्वप्ने भवेत्काष्ठोपलादिता |
चिदाकाशस्य सर्गादौ तथैवावयवादिता || ९ ||

चितस्तद्विरुद्धमचित्त्वमिव निरवयवायाः सावयवत्वमपि स्वप्नानुभवबलादेव 
भवतीति स्वीकार्यमित्याह - चित एवेति | चितः सकाशादेव || ९ ||

चेतनाचेतनात्मैकं पुरुषस्य यथा वपुः |
नखकेशजलाकाशधर्ममाकारभासुरम् || १० ||

किं च मायाशबलस्य 
चेतनाचेतनोभयात्मकैकवस्तुत्वाद्प्युभयव्यवहारप्रवर्तकता न 
विरुद्धेत्याशयेनाह - चेतनेति | न च विरोधः || १० ||

चेतनाचेतनात्मैकं तथा सर्वात्मनो वपुः |
जङ्गमं स्थावरमयं किंतु नित्यमनाकृति || ११ ||

यथास्थितं शाम्यतीदं सम्यग्ज्ञानवतो जगत् |
स्वप्ने स्वप्नपरिज्ञातुर्यथा दृष्टार्थसंभ्रमः || १२ ||

अत एव तत्त्वतस्तज्ज्ञानात्सर्वे विरुद्धधर्माः शाम्यन्तीत्याह - यथास्थितमिति || १२ 
||

चिन्मात्राकाशमेवेदं न द्रष्टास्ति न दृश्यता |
इति मौनमलं स्वप्नद्रष्टुर्यत्सा प्रबुद्धता || १३ ||

स्वप्नद्रष्टुर्या सा प्रातः प्रसिद्धा प्रबुद्धता सैव न द्रष्टास्ति न दृश्यता 
किंत्विदं सर्वं चिन्मात्राकाशमेवेति निश्चये अलं समर्थेत्यर्थः || १३ ||

कल्पकोटिसहस्राणि सर्गा आयान्ति यान्ति च |
त एवान्ये च चिद्व्योम्नि जलावर्ता इवार्णवे || १४ ||

सहस्रकोटिशोऽप्यागतैरीदृशाध्यासैर्नाधिष्ठानैकरूप्यक्षतिरित्याह - 
कल्पकोटीति || १४ ||

करोत्यब्धौ यथोर्म्यादौ नाना कचकचं वपुः |
चित्करोति तथा संज्ञाः सर्गाद्याश्चेतने निजे || १५ ||

करोति सलिलमिति शेषः | निजे चेतने मायाशबलचिति || १५ ||

यथास्थितमिदं विश्वं ब्रह्मैवानामयं सदा |
तत्त्वज्ञं प्रत्यतत्त्वज्ञजनतानिश्चयादृते || १६ ||

नाहं तरङ्गः सलिलमहमित्येव युक्तितः |
बुद्धं येन तरङ्गेन कुतस्तस्य तरङ्गता || १७ ||

तरङ्गेन | प्रातिपदिकान्तनुम्विभक्तिषु [अत्रापि 
पूर्वपदादित्यनुवृत्तेरत्रोदाहरणे अस्य कथं प्रवृत्तिरिति विचारणीयम् |] च 
इत्यत्रापि पूर्वपदात्संज्ञायाम् इति सूत्रादग इत्यनुवृत्तेर्न णत्वम् | अचेतनस्यापि 
चेतनत्वारोपादियमुक्तिः || १७ ||

ब्रह्मणोऽस्य तरङ्गत्वमिवाभानं यतस्ततः |
तरङ्गत्वातरङ्गत्वे ब्राह्म्यौ शक्ती स्थितिं गते || १८ ||

तरङ्गशब्दास्तत्सदृश्जगत्पराः || १८ ||

चिद्व्योम्नोऽत्यजतो रूपं स्वप्नवद्व्यस्तवेदनम् |
तदिदं हि मनो राम ब्रह्मेत्युक्तः पितामहः || १९ ||

व्यस्तवेदनमन्योन्यधर्मविनिमयेन व्यत्यस्तचेतनभावं मनःसमष्ट्युपहितं 
यद्रूपं तदिदं मनो ब्रह्मेति शब्दैः पितामह उक्तः || १९ ||

एवमाद्यः प्रजानाथो निराकारो निरामयः |
चिन्मात्ररूपसंकल्पपुरव्त्कारणोज्झितः || २० ||

येनाङ्गदत्वं नास्तीति बुद्धं हेमाङ्गदेन वै |
अङ्गदत्वं कुतस्तस्य तस्य शुद्धैव हेमता || २१ ||

अजे संकल्पमात्रात्म चिन्मात्रव्योमदेहिनि |
अहं त्वं जगदित्यादि यद्विभातं तदेव तत् || २२ ||

समष्टेश्चिन्मात्रत्वे तद्व्यष्टीनामस्मदादीनां तदनुक्तमपि सिद्धमित्याह - अजे 
इति || २२ ||

चिच्चमत्कृअयो भान्ति याश्चिद्व्योमनि शून्यताः |
एतास्ताः सर्गसंहारस्थितिसंरम्भसंविदः || २३ ||

अच्छं चिन्मात्रनभसः कचनं स्वयमेव तत् |
स्वप्नाभं चित्ततामात्रं स एष प्रतिपामहः || २४ ||

प्रपितामहो हिरण्यगर्भः || २४ ||

यथा तरङ्गस्तेनैव रूपेणान्येन वाऽनिशम् |
स्फुरत्येवमनाद्यन्तः सर्गप्रलयविभ्रमः || २५ ||

चिद्व्योम्नः कचनं कान्तं यद्विराडिति शब्दितम् |
भवेत्संकल्पपुरवत्तस्य कुर्यान्मनोऽपि वै || २६ ||

विराडपि तादृगेवेत्याह - चिद्व्योम्न इति | तस्य विराजो मन्नोह्हिरण्यगर्भोपि 
यत्कुर्याद्भुवनभूतग्रामादि तदपि संकल्पपुरवदित्यर्थः || २६ ||

सर्गः स्वप्नः स्वप्न एव् जाग्रद्देहः स एव च |
घनं सुषुप्तं तैमिर्याद्यथा संवेदनं भवेत् || २७ ||

तथा च स विराडेव सर्गः स एव स्वप्नः स्वप्न एव जाग्रद्व्यष्टिसमष्टिदेहः 
संपन्नः | यथा घनं सुषुप्तं निद्रातिशयलक्षणतैमिर्यात्स्वप्नसंवेदनं 
भवेत्तथा प्रलये अविद्यातिमिरावृत आत्मैव जगत्संवेदनं भवेदित्यर्थः || २७ ||

तस्य कल्पान्तरजनी शिरोरुहतयोदिता |
प्रकाशतमसी कालक्रियाख्याः स्वाङ्गसंधयः || २८ ||

जगत्सर्वं विराजोऽङ्गतया वर्णयति - तस्येत्यादिना | तस्य विराड्वेषस्य 
परमात्मनः कल्पान्ता अवान्तरप्रलयास्तद्रूपा चतुर्मुखस्य रजनी शिरोरुहतया 
केशतया उदिता प्राथमिकत्वात् | प्रकाशतमसी दिनरात्री अङ्गसंधयः || २८ ||

तस्याग्निरास्यं द्यौर्मूर्धां खं नाभिश्चरणौ क्षितिः |
चन्द्रार्कौ दृगू दिशौ श्रोत्रे कल्पनेति विजृम्भिता || २९ ||

दिशौ प्राचीप्रतीच्यौ श्रोत्रे इत्यनया रीत्या मनःकल्पनैव विराडाकारेण विजृम्भिता || 
२९ ||

एवं सम्यग्दृश्यमानो व्योमात्मा वितताकृतिः |
अस्मत्संकल्पशैलाभो विराड् स्वप्नाकृतिस्थितः || ३० ||

तथा चास्मत्स्वप्नतुल्यता तस्य सिद्धेति निष्प्रपञ्चतैव परमार्थ इत्याह - एवमिति 
|| ३० ||

यच्च चेतच्चिदाकाशे स्वयं कचकचायते |
तदेतज्जगदित्येवं तेनात्मैवानुभूयते || ३१ ||

यच्चेतत् चेतनात्मकजीवभावापन्नं सत् स्वयं कचकचायते अतिशयेन दीप्यते | 
दीप्त्यर्थात्कचेः पचाद्यचि डाचि द्वित्वे डाजन्तस्यापि भृशादित्वकल्पनात्क्यङ् || ३१ ||

विराडात्मैवमाकाशं भाति चिन्मयमाततम् |
स्वभावस्वप्ननगरं नगनागमयात्मकम् || ३२ ||

चिन्मयमाततमाकाशमेव एवंरीत्या विराडात्मा भाति | एवंरीत्या दर्शने 
विराडात्म चिन्मयमाकाशमेव भातीति वा || ३२ ||

अनुभवितैवानुभवं सत्यं स्वात्मानमप्यसन्तमिव |
अनुभवतीयत्त्वेन स्वप्ननटः स्वप्नदेशमिव || ३३ ||

अनुभविता चिदात्मैव स्वस्वरूपमनुभवैकरसं सत्यं स्वात्मानमपि 
मायावरणादसन्तमिव कृत्वा इयत्त्वेन परिच्छिन्नप्रपञ्चभावेनानुभवति यथा 
स्वप्नप्राप्तो नटः स्वात्मानमेव स्वातिरिक्तनाट्यद्रष्ट्टसमाजपूर्णं स्वप्नदेशं 
कक्पयित्वा तत्र स्वनाट्यं स्वयमेवानुभवति तद्वदित्यर्थः || ३३ ||

वेदान्तार्हतसांख्यसौगतगुरुत्र्यक्षादिसूक्ता दृशो ब्रह्मैव स्फुरितं 
तथात्मकलया स्तादात्मनित्यं यतः |
तेषां चात्मविदोऽनुरूपमखिलं स्वर्गं फलं तद्भवत्यस्य ब्रह्मण 
ईदृगेव महिमा सर्वात्म यत्तद्वपुः || ३४ ||

अस्मिन्नर्थे सर्ववादिसिद्धान्ताविरोधः सर्वाभिलक्षितफलसिद्धिश्चेत एवेत्याह - 
वेदान्तेति | वेदान्ताः शुद्धब्रह्मपराः सर्वज्ञेश्वरपरा उपासनापराश्च | आर्हता 
दिगम्बराः | सांख्याः कापिला योगिनश्च | सौगताः 
सौत्रान्तिकवैभाषिकयोगाचारमाध्यमिकाः | एतेषां ये गुरवो 
व्यासार्हत्कपिलपतञ्जलिबुद्धाः | त्र्यक्षः पशुपतिर्भैरवो वा 
आगमशास्त्रभेदनिर्माता | आदिपदाद्वैष्णवहिरण्यगर्भाद्या आगमनिर्मातारो 
विष्ण्वादयो गृह्यन्ते | तैः सुष्ठु उक्ता स्वस्वागमेषु प्रतिपादिता या यादृशस्ताः 
सर्वा भूत्वा अस्मदभिमतं ब्रह्मैव तत्तद्वासनालक्षणतदात्मकतया स्फुरितम् | 
तेषां च वादिनामात्मविदः स्वस्वनिश्चयस्यानुरूपं स्वर्गं 
पारलौकिकसुखरूपमखिलमैहलौकिकं च सर्वं फलं तद्ब्रह्मैव भवति 
यतस्तदात्मरूपमेव तैस्तैस्तथा तथा फलं स्तादित्याशास्यते इत्यर्थः | अस्य 
ब्रह्मण ईदृगेव महिमा प्रसिद्धो यद्यस्माद्ब्रह्म 
एवंवपुर्मायाशबलस्वरूपं सर्वात्मकमित्यर्थः || ३४ ||

इत्यार्षे श्रीवासिष्ठ वा० दे० मो० नि० उ० ब्रह्मगीतासु परमार्थोपदेशो नाम 
त्रिसप्तत्यधिकशततमः सर्गः || १७३ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे उत्तरार्धे 
परमार्थोपदेशो नाम त्रिसप्तत्यधिकशततमः सर्गः || १७३ ||

श्रीवसिष्ठ उवाच |

सर्गादौ स्वप्नसंवित्त्या चिदेवाभाति केवला |
जगदित्यवभासेव ब्रह्मैवातो जगत्त्रयम् || १ ||

स्वप्नस्येव प्रबोधेन कृते दृश्यस्य मार्जने |
परिशिष्टश्चिदात्मैको वर्ण्यतेऽत्र परं पदम् || 

यतः सर्गादौ केवला चिदेव स्वप्नवित्संवित्त्या जगदित्यवभासेऽवभातीति प्रसाधितमतो 
जगत्त्रयं ब्रह्मैवेति प्रबोधे कैवल्यं सिद्धमित्यर्थः || १ ||

सर्गास्तरङ्गा ब्रह्माब्धेस्तेषु संवेदनं द्रवः |
सर्गान्तरं सुखाद्यात्म द्वैतैक्यादीतरत्कुतः || २ ||

अज्ञप्रसिद्धो दुःखात्मकः सर्गो बोधेन प्रमार्जितः | यत्तु तदनन्तरमपि 
जीवमुक्तानां व्यवहाराय जगत्प्रसिद्धं तदानन्दसच्चिदेकरसत्वात्सर्गान्तरमेव 
तत्तत्र द्वैतैक्यादीतरत् असुखरूपं कुतो निमित्तात्स्यादित्यर्थः || २ ||

यथा स्वप्नसुषुप्तात्म निद्रारूपकमेव खम् |
दृश्यादृश्यांशमेकात्मरूपं चिन्नभसस्तथा || ३ ||

तेषां तादृशसर्गेणैकरस्याविघाते अज्ञदृशा प्रसिद्धतरं दृष्टान्तमाह 
- यथेति | यथा स्वप्ने सुषुप्तिस्वप्नभेदाभासेऽपि निद्रैकरस्यं न विहन्यते 
तद्वद्विदेहमुक्तिजीवन्मुक्तिभेदप्रतिभासेऽपि सुखैकरस्यं न विहन्यत इत्यर्थः || ३ ||

जाग्रति स्वप्ननगरं यादृक्तादृगिदं जगत् |
परिज्ञातं भवेदत्र कथमास्था विवेकिनः || ४ ||

कुतो न दुःखमिति चेद्बाधिते विषये विदुष आस्थाभावादित्याह - जाग्रतीति || ४ ||

सर्गादौ सर्गसंवित्तेर्यथाभूतार्थवेदनात् |
जाग्रति स्वाप्ननगरं यादृशं तादृशं जगत् || ५ ||

यादृशं यथा बाधितम् || ५ ||

जाग्रति स्वप्ननगरवासना विदिधा यथा |
सत्या अपि न सत्यास्ता जाग्रत्यो वासनास्तथा || ६ ||

दग्धपटवद्वासनामात्रेण स्थितिस्तु न दुःखसमर्थेत्याशयेनाह - जाग्रतीति | 
जाग्रत्यो जाग्रतो भोगाभासार्थमाविर्भूताः || ६ ||

अन्यथोपप्रपद्येह कल्प्यते यदि कारणम् |
तत्किं नेदीयसी नात्र भ्रान्तता कल्प्यते तथा || ७ ||

ननु जगतो भ्रान्तिमात्रत्वे तत्त्वबोधेन तन्मूलाज्ञानोच्छेदाद्बाधः स्यात् | 
प्रधानपरमाण्वादिकारणान्तरैरन्यथोपपत्त्या भ्रान्तित्वाकल्पने तु न 
बाधप्रसक्तिरिति ततो दुःखं स्यादेवेत्याशङ्क्याह - अन्यथेति | उपप्रपद्य 
उपपाद्य | स्वाप्ने जगति प्रसिद्धतरत्वाल्लाघवात् वाचारम्भणं विकारो नामधेयम् 
तस्य तत्र आवसथास्त्रयः स्वप्नाः मायां तु प्रकृतिं विन्द्यात् भूयश्चान्ते 
विश्वमायानिवृत्तिः इत्यादिश्रुतिबोधितत्वाच्च कल्पनान्तरेभ्यो नेदीयसी 
शीघ्रोपस्थितिकत्वेन संनिहिततरा भ्रान्तिमात्रतैव जगतः किं न कल्प्यत इत्यर्थः || ७ 
||

स्वानुभूयत एवेयं भ्रान्तिः स्वप्नजगत्स्विव |
कारणं त्वनुमासाध्यं क्वानुमाऽनुभवाधिका || ८ ||

किं च वाचारम्भणश्रुतिदर्शितन्यायेन पर्यालोचने 
मृत्तन्त्वादिव्यतिरिक्तघटपटाद्यदर्शनात्तद्विषये स्वा स्वीया इयं भ्रान्तिरिति 
प्रत्यक्षमनुभूयत एव प्रत्यक्षानुभवापेक्षया अधिका बलवत्तरा अनुमा क्व 
दृष्टा यद्बलात्प्रधानपरमाण्वादयः सिद्ध्येरन्नित्यर्थः || ८ ||

दृष्टमप्यस्ति यन्नेशे न चात्मनि विचारितम् |
अन्यथानुपपत्त्यान्तर्भ्रान्त्यात्म स्वप्नशैलवत् || ९ ||

किं च जगत्स्वप्नशैलवदन्तर्भ्रान्त्यात्पेत्यत्र दृष्टं प्रत्यक्षं लिङ्गमप्यस्ति | 
यद्यस्मात्कारणादयं जन आत्मनि इष्टमेव स्रष्टुमनिष्टं सर्गं निवारयितुं च न 
ईशे नेष्टे | छान्दसः पुरुषव्यत्ययः | अहं न ईशे इत्यनुभवतीति वा अध्याहार्यम् | 
न च तेन प्राग्विचारितं निश्चितमेव दृश्यते अकस्मादेव यत्किंचिदर्थदर्शनात् | 
सर्गस्य कारणान्तराधीनत्वे हि तादृशकारणसंपत्तिसाध्यं जना इष्टमेव 
सृजेयुरनिष्टं च वारयेयुराकस्मिकं च दृश्यं न पश्येयुः | 
तल्लिङ्गत्रयान्यथानुपपत्त्या स्वप्नशैलवद्भ्रान्तिरित्येव सिद्धमित्यर्थः || ९ ||

निर्विकल्पं परं जाड्यं सविकल्पं तु संसृतिः |
ध्यानं तेन समाधानं न संभवति किंचन || १० ||

अत एव ध्यानमात्रेण निर्विकल्पसमाधिपर्यन्तेन जगद्बाधं विनैव निस्तारं 
मन्यमाना योगिनोऽपि निरस्ता इत्याह - निर्विकल्पमिति | योगिनां ह्यात्मा 
अनानन्दचिद्रूपः साक्षादनुभूतोऽप्यपुरुषार्थ इति तत्साक्षात्कारकल्पने 
प्रयोजनाभावान्नित्यानुमेये तस्मिन् भाट्टज्ञानकल्पे नित्यापरोक्षे जडतैव 
परिशिष्यते | तत्र चित्तस्य निर्विकल्पं समाधानं संपन्नमपि परं जाड्यमेव | 
सविकल्पं तु संपन्नं संसृतिः संसार एव | तेन हेतुना तद्ध्यानं तेन 
समाधानं च संपन्नमपि किंचन पुरुषार्थरूपं न संभवतीत्यर्थः || १० ||

सचेत्यं संसृतिर्ध्यानमचेत्यं तूपलस्थिति |
मोक्षो नोपलवद्भानं न विकल्पात्मकं ततः || ११ ||

तदेव स्पष्टयति - सचेत्यमिति | पराभिमतमनानन्दरूपं मोक्षे 
परिशिष्यमाणं यत् ज्ञानं तन्मोक्षः पुरुषार्थविशेषो न | एतेनात्मनो 
ज्ञानस्वभावतामनभ्युपगच्छतां वैशेषिकादीनामभिमतोऽपि मोक्षो नितरां 
निरस्तः | विकल्पात्मकं सचेत्यं तु ततोऽपि मोक्षो न बन्धाविशेषादित्यर्थः || ११ ||

न च नामोपलाभेन निर्विकल्पसमाधिना |
अन्यदासाद्यते किंचिल्लभ्यते किं स्वनिद्रया || १२ ||

योगिसंमतसमाध्यभ्यासेन भवदभिमतमोक्ष एव किं न लभ्यते तत्राह - न 
च नामेति | अन्यत्सांख्याभिमतान्यदस्मदभिमतं यदि लभ्येत तर्हि स्वनिद्रयापि 
लभ्येत | चित्तचाञ्चल्यनिवृत्तेरज्ञानावरणानिवृत्तेश्चोभयत्रापि साम्यादिति 
भावः || १२ ||

तस्मात्सम्यक्परिज्ञानाद्भ्रान्तिमात्रं विवेकिनः |
सर्गात्यन्तासंभवतो यो जीवन्मुक्ततोदयः || १३ ||

तस्मात्परोक्तपक्षेष्वनिर्मोक्षदोषानिर्मोक्षाद्भ्रान्तिमात्रं जगत् | 
न्निरतिशयानन्दसच्चिदेकरस एवात्मा | तत्त्वज्ञानेन भ्रान्तिहेत्वज्ञानावरणक्षयेण 
भ्रान्तिक्षये परिशिष्यमाणः परमपुरुषार्थ इत्यस्मत्पक्ष एव सर्वेषां 
शरणमित्युपसंहरति - तस्मादित्यादिना | यो जीवन्मुक्ततोदयः स एव 
निर्विकल्पसमाधानं तदेव वानन्तं निर्वाणमित्युत्तरेणान्वयः || १३ ||

निर्विकल्पं समाधानं तदनन्तमिहोच्यते |
यथास्थितमविक्षुब्धमासनं सर्वभासनम् || १४ ||

तदनन्तसुषुप्ताख्यं तत्तुरीयमिति स्मृतम् |
तन्निर्वाणमिति प्रोक्तं तन्मोक्ष इति शब्दितम् || १५ ||

सम्यग्बोधैकघनता यासौ ध्यानमिति स्मृतम् |
दृश्यात्यन्तासंभवात्म बोधमाहुः परं पदम् || १६ ||

आहुः यत्र नान्यत्पश्यति नान्यच्छृणोति नान्यद्विजानाति स भूमा 
इत्यादिश्रुतयस्तत्त्वविदश्चेत्यर्थः || १६ ||

तच्च नोपलवज्जाड्यं न सुषुप्तोपमं भवेत् |
न निर्विकल्पं न च वा सविकल्पं न वाऽप्यसत् || १७ ||

तच्च गौतमकणादाभ्युपगतमुक्तिरिवोपलवज्जाड्यं न | 
हैरण्यगर्भोपगतप्रकृतिप्रलयवत्सुषुप्तोपमं न | 
पातञ्जलोपगतमुक्तिवन्निर्विकल्पतामात्रं न | 
पाशुपतपाञ्चरात्राद्यभिमतमुक्तिवत्सविकल्पं न | 
बौद्धाभिमतमुक्तिवदसन्नैरात्म्यलक्षणं शून्यमपि न || १७ ||

दृश्यात्यन्तासंभवात्म तदेवाद्यं [तदेवाच्छमिति पाठः |] हि 
वेदनम् |
तत्सर्वं तन्न किंचिच्च तद्वदेवाङ्ग वेत्ति तत् || १८ ||

किं तर्हि तदाह - दृश्येति | तदेव सर्वम् | ब्रह्म वा इदमग्र 
आसीत्तदात्मानमेवावेदहं ब्रह्मास्मीति तस्मात्तत्सर्वमभवत् इति श्रुतेरिति भावः | 
यत्र नान्यत्पश्यति नान्यच्छृणोति इत्यादिश्रुतेर्न किंचिच्च || १८ ||

सम्यक्प्रबोधान्निर्वाणं परं तत्समुदाहृतम् |
यथास्थितमिदं विश्वं तत्रालं प्रलयं गतम् || १९ ||

सर्वत्वे न किंचित्त्वे चोपपत्तिमाह - यथास्थितमिति || १९ ||

न तत्र नानाऽनाना न न च किंचिन्न किंचन |
समस्तसदसद्भावसीमान्तः स उदाहृतः || २० ||

सीमान्त इति | यथा पटः सन्नसन्निति च कल्पनायाः सीमा तन्तुः | तन्तुः सन्नसन्निति 
कल्पनायाः सीमा कार्पासम् | कार्पासं सदसदिति कल्पनायाः सीमान्तस्तद्बीजम् | बीजं 
सदसद्वेति कल्पनायाः सीमा मृदात्मिका पृथिवी | सा सती असती वेति कल्पनायाः सीमा 
आपस्तासां तेजस्तस्य वायुस्तस्याकाशं तस्याव्याकृतं तस्य 
सदसद्भावकल्पनायाः सीमा केवलश्चिदात्मैवेति स सीमान्त इत्यर्थः || २० ||

अत्यन्तासंभवं दृश्यं यद्वै निर्वाणमासितम् |
शुद्धबोधोदयं शान्तं तद्विद्धि परमं पदम् || २१ ||

यन्निर्वाणं सर्वविक्षेपरहितं निरतिशयानन्दात्मना आसितमवस्थानं तदेव 
परमं पदं परमपुरुषार्थं विद्धि || २१ ||

स च संप्राप्यते शुद्धो बोधो ध्यानमनुत्तमम् |
शास्त्रात्पदपदार्थज्ञबोधिनोत्पन्नबुद्धिना [बोधे न इति 
पाठष्टीकानुकूलः स्यात् |] || २२ ||

तत्प्राप्तौ चायं मोक्षोपायाख्यो ग्रन्थ उपाय इत्याह - स चेति || २२ ||

मोक्षोपायाभिधं शास्त्रमिदं वाचयतानिशम् |
बुद्ध्युपायेन शुद्धेन पुंसा नान्येन केनचित् || २३ ||

बुद्धिरध्यात्मशास्त्रजन्यज्ञानं तल्लक्षणेनोपायेन | अन्येनोपायान्तरेण केनचिदपि 
न प्राप्यते - ज्ञात्वा तं मृत्युमत्येति नान्यः पन्था विमुक्तये इत्यादिश्रुतेरिति 
भावः || २३ ||

न तीर्थेन न दानेन न स्नानेन न विद्यया |
न ध्यानेन न योगेन न तपोभिर्न चाध्वरैः || २४ ||

तदेव प्रपञ्चयति - नेत्यादिना | विद्यया ब्रह्मविद्यातिरिक्तविद्यया || २४ ||

भ्रान्तिमात्रं किलेदं सदसत्सदिव लक्ष्यते |
व्योमैव जगदाकारं स्वप्नोऽनिद्रे चिदम्बरे || २५ ||

कुतो न तत्राह - भ्रान्तिमात्रमित्यादिना | यतो भ्रान्तिमात्रमतस्तपस्तीर्थैर्न 
शाम्यतीति परेणान्वयः || २५ ||

न शाम्यति तपस्तीर्थैर्भ्रान्तिर्नाम कदाचन |
तपस्तीर्थादिना स्वर्गाः प्राप्यन्ते न तु मुक्तता || २६ ||

भ्रांतिः शाम्यति शास्त्रार्थात्सम्यग्बुद्ध्यावलोकितात् |
आत्मज्ञानमयान्मोक्षोपायादेवेह नान्यतः || २७ ||

आलोककारिणात्यर्थं शास्त्रार्थेनैव शाम्यति |
अमलेनाखिला भ्रान्तिः प्रकाशेनैव तामसी || २८ ||

प्रकाशेन सूर्योदयेन | तामसी कृष्णरात्रिरिव || २८ ||

सर्गसंहारसंस्थानां भासो भान्ति चिदम्बरे |
स्पन्दनानीव मरुति द्रवत्वानीव वारिणि || २९ ||

संस्था स्थितिः | भासः प्रतिभासाः || २९ ||

द्रव्यस्य हृद्येव् चमत्कृतिर्निजा नभस्वतः स्पन्द इवानिशं यथा |
यथा स्थिता सृष्टिरियं तथास्तिता लयं नभस्यन्तरनन्यरूपिणी || ३० ||

यथा वटबीजादिद्रव्यस्य हृदि वटाकारधारणचमत्कृतिर्नभस्वतो वायोः 
स्पन्दचमत्कृतिरिव स्थिता तथा मायाशबलचिन्नभस्यन्तः इयं यथा स्थिता जगतः 
सृष्टिस्तस्या अस्तिता स्थितिश्च अनन्यरूपिणी आस्ते लयं च गमिष्यतीति शेषः || ३० ||

इत्यार्षे श्रीवासिष्ठमहारामायणे वा० दे० मो० नि० उ० ब्रह्मणीतासु निर्वाणोपदेशो 
नाम चतुःसप्तत्यधिकशततमः सर्गः || १७४ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे उत्तरार्धे 
निर्वाणोपदेशो नाम चतुःसप्तत्यधिकशततमः सर्गः || १७४ ||

श्रीवसिष्ठ उवाच |

स्वप्नाभमाद्यं चिद्व्योम कारणं देहसंविदाम् |
दृश्यान्यताऽसंभवतश्चिद्व्योम्नस्तत्कुतो वपुः || १ ||

यावन्मौर्ख्यं चिदेवाभात्यकारणम् |
शास्त्रेण मौर्ख्येऽपहृते सा मुक्तेतीह वर्ण्यते || 

इयं सृष्टिस्तदस्तिता चानन्यरूपिणीत्युक्ते चितः सर्गः शरीरमेवेत्याशङ्कां 
प्रसक्तां निराकरोति - स्वप्नाभमिति | आद्यं हि चिद्व्योम स्वाविद्यया स्वप्नाभं 
भूत्वा जीवभावेन संसरद्देवोऽहं मनुष्योऽहमित्यादि 
तत्तद्देहतादात्म्याध्यासानां कामकर्मवासनादिद्वारा कारणं जीवोपाधिसिद्धेः 
पूर्वं महाप्रलये स्वप्नाब्भत्वप्राप्तौ तु दृश्यान्यताऽसंभवतो 
निमित्तादिसिद्धेस्तत्सर्गरूपं दृश्यं तस्य चिद्व्योम्नो वपुः शरीरं कुतो 
निमित्ताद्भवेदित्यर्थः || १ ||

सर्गादौ स्वप्नसंवित्तिरूपं सर्वं विनानघ |
न सर्गो न परो लोको दृश्यमानोऽपि सिद्ध्यति || २ ||

स्वप्नसंवित्तिरूपेणैव जीवभावसमकाला सर्गादिसिद्धिर्न निमित्तान्तरादित्याह - 
सर्गादाविति || २ ||

असदेवानुभूरित्थमेवेदं भासते जगत् |
स्वप्नाङ्गनासङ्ग इव शान्तं चिद्व्योम केवलम् || ३ ||

नापि चिद्व्योम्नो वास्तवो जीवभावो जगद्भावो वास्ति येन जगत्तस्य शरीरं भवेदित्याह 
- असदेवेति | अनुभवतीत्यनुभूरनुभवैकरसश्चिदात्मा इत्थमसदेव जगद्भूत्वा 
स्वाविद्यया भासते || ३ ||

एवंनामास्ति चिद्धातुरनादिनिधनोऽमलः |
शून्यात्मैवाच्छरूपोऽपि जगदित्यवभाति यः || ४ ||

तर्हि किमनुभूतिरप्यसती नेत्याह - एवंनामेति | यो जगदित्यवभाति स 
जगच्छून्यात्मैवाच्छरूपश्चिद्धातुरस्ति || ४ ||

मलस्त्वेषोऽपरिज्ञातः परिज्ञातः परं भवेत् |
कुतः किल परे व्योमन्यनादिनिधने मलः || ५ ||

एष परमात्मैव यावदपरिज्ञातस्तावन्मलः अविद्यैव | तत्र संसरन् जीव इव 
पृथगिव भवति | परिज्ञातस्तु परं निर्मलं ब्रह्मैव भवेत् | स यो ह वै 
तत्परमं ब्रह्म वेद ब्रह्मैव भवति इत्यादिश्रुतेरिति भावः | ब्रह्मभावे त्वस्य 
मलप्रसक्तिरेव नास्तीत्याह - कुत इति | प्रबोधेन स्वप्नस्येव बाधादिति भावः || ५ ||

यदेतद्वेदनं शुद्धं तदेव स्वप्नपत्तनम् |
जगत्तदेव सर्गादौ पृथ्व्यादेः संभवः कुतः || ६ ||

स्वप्नसाम्यं तु कारणासंभवाद्बहुशः प्रसधितमेव 
पुनर्दृढीकारायानुवदति - यदित्यादिना || ६ ||

चिद्व्योमात्मावभासस्य नभसः सर्गरूपिणी |
कृता पृथ्व्यादिकलना मनोबुद्ध्यादिता तथा || ७ ||

वार्यावर्त इवाभाति पवनस्पन्दवच्च यत् |
अबुद्धिपूर्वं चिद्व्योम्नि जगद्भानमभित्तिमत् || ८ ||

पश्चात्तस्यैव तेनैव स्वयमैश्वर्यशंसिना |
कृतं बुद्ध्यादिपृथ्व्यादिकल्पनं सदसन्मयम् || ९ ||

पश्चाज्जगद्भानानन्तरं जीवभावेन तदनुप्रविश्य हिरण्यगर्भोऽहं 
भुवनस्रष्टेत्यैश्वर्यशंसिना बुद्ध्यादिपृथ्व्यादिनामरूपव्याकरणलक्षणं 
कल्पनं कृतम् | सदसन्मयं मूर्तामूर्तप्रचुरम् सत्यानृतमिथुनीकरणरूपं 
वा || ९ ||

स्वयमेव कचत्यच्छाच्छा येयं स्वा महाचितिः |
सर्गाभिधानमस्यैव नभ एवेह नेतरत् || १० ||

अच्छादप्यच्छा येयं महाचितिः सा स्वयमेव जगद्रूपेण कचतीति जगच्चिन्नभ एव 
नेतरत् || १० ||

न च किंचन नामाङ्ग कचत्यच्छैव सा स्मृता |
चिन्मात्रैकैककलनं ततमेवात्मनात्मनि || ११ ||

अनया पर्यालोचनया हे अङ्ग न किंचन कचति | चिन्मात्रलक्षणं यदेकमेवैकं 
तत्कलनमेव वा इत्थमात्मनि ततम् || ११ ||

चिदाकाशश्चिदाकाशे तदिदं स्वमलं वपुः |
चित्तं दृश्यमिवाभाति यथा स्वप्ने तथा स्थितम् || १२ ||

स्वं अलं पूर्णं वपुः स्व्रूपम् | अज्ञातं तदेव स्वमलं वपुरिति वा | चित्तमिव 
तद्दृश्यमिव च || १२ ||

अन्यथानुपपत्त्यार्थकारणाभावतः [अर्थस्य सत्यस्य 
कारणान्तरस्याभावतश्चेत्यर्थः |] स्वतः |
सर्गादावेव स्वात्मैव दृश्यं चिद्व्योम पश्यति || १३ ||

अन्यथानुपपत्त्या प्रकारान्तरेण वादिसहस्रैरपि सर्गोपपादनासंभवात्परिशेषात् || 
१३ ||

स्वप्नवत्तच्च निर्धर्म मनागपि न भिद्यते |
तस्माच्चिद्व्योम चिद्व्योम शून्यत्वं गगनादिवत् || १४ ||

उपपादितं जगद्वपुष्ट्वनिरासमुपसंहृत्य शिष्टमवधारयति - तस्मादिति | 
चिद्व्योम चिद्व्योमेति अवधारणार्थं वीपसा || १४ ||

यदेव तत्परं ब्रह्म सर्वरूपविवर्जितम् |
तदेवैकं तथारूपमेवं सर्वतया स्थितम् || १५ ||

स्वप्नेऽनुभूयते चैतत्स्वप्नो ह्यात्मैव भासते |
नानाबोधमनानैव ब्रह्मैवामलमेव तत् || १६ ||

उक्तमेव निष्कृष्य पुनरनूद्य दृष्ट्यन्तरमाह - स्वप्ने इत्यादिना || १६ ||

ब्रह्मैवात्मनि चिद्भावाज्जीवत्वमिव कल्पयत् |
रूपमत्यजदेवाच्छं मनस्तामिव गच्छति || १७ ||

इदं सर्वं तनोतीव तच्च खात्मकमेव खम् |
भवतीव जगद्रूपं विकारीवाविकार्यपि || १८ ||

तच्च मनःसमष्टिरूपेण इदं सर्वं तनोतीव || १८ ||

मन एव स्वयं ब्रह्मा स सर्गस्य हृदि स्थितः |
करोत्यविरतं सर्वमजस्रं संहरत्यपि || १९ ||

ब्रह्मा हिरण्यगर्भः || १९ ||

पृथ्व्यादिरहितो यस्मिन्मनोहृद्यङ्गवर्जिते |
अन्यद्वा त्रिजगद्भाति यथा स्वप्ने निराकृति || २० ||

पृथ्व्यादिरहितः स मनोरूपो ब्रह्मा अङ्गवर्जिते स्वहृद्येव यस्य जगतो हृदि 
स्वयं स्थितस्तस्मादन्यद्वा त्रिजगद्भूत्वा स्वयं भाति || २० ||

देहरूपजगद्रूपैरहमेकमनाकृति |
मनस्तिष्ठाम्यनन्तात्म बोधाबोधं पराभवम् || २१ ||

स्वाविद्यया पूर्णभावपराभवं प्राप्य तन्मन एवाहमाकारेण 
देहजगद्रूपैरनन्तात्म भूत्वा बोधाबोधरूपं तिष्ठतीत्याह - देहेति || २१ ||

नेह पृथ्व्यादि नो देहो न चैवान्यास्ति दृश्यता |
जगत्तया केवलं खं मनः कचकचायते || २२ ||

विचार्यदृष्ट्यैतदपि न किंचिदपि विद्यते |
केवलं भाति चिन्मात्रमात्मनात्मनि निर्घनम् || २३ ||

वर्णितदृष्ट्यन्तरमुपसंहरन्प्रकृते योजयति - विचार्येति | नितरां घनं 
निर्घनम् || २३ ||

यतो वाचो निवर्तन्ते तूष्णींभावोऽवशिष्यते |
व्यवहार्यपि खात्मैव तद्वत्तिष्ठति मूकवत् || २४ ||

वाङ्मनसागोचरनिरतिशयानन्दलाभेन तूष्णींभावो मिश्चलता | सा निश्चलता 
व्यवहारकालेऽपि नापैतीत्याह - व्यवहार्यपीति || २४ ||

अनन्तापारपर्यन्ता चिन्मात्रपरमेष्टका |
तूष्णींभूत्वा भव्त्येष प्रबुद्धः पुरुषोत्तमः || २५ ||

चिन्मात्रलक्षणा परमा इष्टैवेष्टका परमप्रेमास्पदीभूतनिरतिशयानन्दघनता 
स्वयं भवतीत्यर्थः | ज्ञानाग्निपरिपाकेन दृढीभावाद्ब्रह्मभूत एवेष्टकेति वा 
|| २५ ||

अबुद्धिपूर्वं द्रवतो यथाव्र्तादयोऽम्भसि |
क्रियन्ते ब्रह्मणा तद्वच्चित्तबुद्ध्यादयो जडाः || २६ ||

एवं मुक्तस्य पुनः कालान्तरे सर्गादिना बन्धप्रसक्तिं वारयितुं 
सर्गस्याज्ञानपूर्वकत्वं दर्शयति - अबुद्धिपूर्वमिति | 
अबुद्धिर्बोधनाश्यमज्ञानं तत्पूर्वम् | अविद्यावृतब्रह्मचैतन्यस्यैव 
जलादिभावेनावर्तादिविकल्पभाक्त्वाज्जलादेर्दृष्टान्तता || २६ ||

अबुद्धिपूर्वं वातेन क्रियते स्पन्दनं यथा |
अनन्यदेवं बुद्ध्यादि क्रियते परमात्मना || २७ ||

अनन्यदात्मनो वायोर्यथा स्पन्दनमव्ययम् |
अनन्यदात्मनस्तद्वच्चिन्मात्रं परमात्मनः || २८ ||

चिन्मात्रं सर्वे चिदाभासलक्षणा जीवा आत्मनः प्रत्यग्रूपात्परमात्मनोऽनन्यत् ||२८ ||

चिद्व्योम ब्रह्मचिन्मात्रमात्मा चिति महानिति |
परमात्मेति पर्याया ज्ञेया ज्ञानवतां वर || २९ ||

अत एव जीवानामपि ब्रह्मपर्यायात्मता मतेत्याशयेनाह - चिद्व्योमेति || २९ ||

ब्रह्मोन्मेषनिमेषात्म स्पन्दास्पन्दात्म वातवत् |
निमेषो यादृगेवास्य समुन्मेषस्तथा जगत् || ३० ||

अविद्यावृतं हि ब्रह्म चक्षुरिव उन्मेषनिमेषात्म वातवत् स्पन्दास्पन्दात्म वा | अस्य 
यादृगेव प्रलयात्मको निमेषस्तादृगेव सर्गात्मक उन्मेषो जगदित्यर्थः || ३० ||

दृश्यस्य समुन्मेषो दृश्याभावो निमेषणम् |
एकमेतन्निराकारं तद्द्व्योरप्युपक्षयात् || ३१ ||

यथा उन्मेषनिमेषयोः साधारणं चक्षुर्गोलकमेकं 
तत्रैवोन्मेषनिमेषयोरुपक्षयात्तथा ब्रह्मापीत्याह - एकमेतदिति || ३१ ||

निमेषोन्मेषयोरेकरूपमेव परं मतम् |
अतोऽस्ति दृश्यं नास्तीति सदसच्च सदा चितिः || ३२ ||

अतश्चितेः सकाशादेव दृश्यस्यास्ति नास्तीति स्फुरणाद्दृश्यं सदसच्च चितिस्तु सदा 
सत्तैकरूपैवेत्यर्थः || ३२ ||

निमेषो नान्य उन्मेषान्नोन्मेषोऽपि निमेषतः |
ब्रह्मणः सर्गवपुषो निमेषोन्मेषरूपिणः || ३३ ||

उन्मेषनिमेषावपि तद्धेतुपक्ष्मसहितचक्षुःस्थानीयशबलब्रह्मात्मना 
परस्पराभिन्नावेवेत्याह - निमेष इति || ३३ ||

तद्यथास्थितमेवेदं विद्धि शान्तमशेषतः |
अजातमजरं व्योम सौम्यं समसमं जगत् || ३४ ||

अनया दृष्ट्या यत्सिद्धं तदाह - तदिति | समेन 
निमेषोन्मेषसाधारणब्रह्मरूपेण सममेकरसम् || ३४ ||

चिदचित्यात्मकं व्योम रूपं कचकचायते |
चिन्नाम तदिदं भाति जगदित्येव तद्वपुः || ३५ ||

यथा व्योम स्वाध्यस्तनैल्यरूपं कचकचायते तथा चिदपि अचित्यात्मकमिव 
कचकचायते || ३५ ||

न नश्यति न चोत्पन्नं दृश्यं नाप्यनुभूयते |
स्वय चमत्करोत्यन्तः केवलं केवलैव चित् || ३६ ||

महाचिद्व्योममणिभा दृश्यनाम्नी निजाकरात् |
अनन्यान्येव भातापि भानुभास इवोष्णता || ३७ ||

महाचिद्व्योममणेर्भा प्रभा निजाकरान्मणेः सकाशादनन्या || ३७ ||

सुषुप्तं स्वप्नवद्भाति भाति ब्रह्मैव् सर्गवत् |
सर्वमेकं शिवं शान्तं नानेवापि स्थितं स्फुरत् || ३८ ||

यद्यत्संवेद्यते यादृक्सद्वाऽसद्वा यथा यदा |
तथानुभूयते तादृक्तत्सदस्त्वसदस्तु वा || ३९ ||

सत् भावरूपं वा यद्यच्चिता यथा संवेद्यते प्रकाश्यते तथा 
चिदाभासेनानुभूयते || ३९ ||

अन्यथानुपपत्त्या चेत्कारणं परिकल्प्यते |
तत्स्वप्नाभो जगद्भावादन्यथा नोपपद्यते || ४० ||

जगतो जडत्वान्यथानुपपत्त्या तदनुरूपं प्रधानपरमाण्वादिकारणं परिकल्प्यते 
चेत्तत्तर्हि स्वप्ने आभातीति स्वप्नाभः प्रपञ्चः 
प्रधानपरमाण्वादिभिर्निर्वोढुमशक्यत्वादात्मन एव जगद्भावं विहाय 
नोपपद्यत इत्यर्थः | तत्रात्मन एव जगद्भावाभ्युपगमे तन्न्यायेन सर्गादावपि 
ब्रह्मैव जगद्वेषं करिष्यतीति तेन प्रधानपरमाण्वादिकल्पनं विरुद्धमिति 
भावः || ४० ||

प्रमातीतात्पराद्विश्वमनन्यदुदितं यतः |
प्रमातीतमिदं चैव किंचिन्नाभ्युदितं ततः || ४१ ||

एवं च सति जगतः प्रमाणाविषये ब्रह्मण्यध्यासात्स्वप्नवदनिर्वचनीयतालक्षणा 
प्रमाणानिर्धार्यरूपतापि सेत्स्यतीत्यद्वैताविरोधादपरमनुकूलमित्याह - 
प्रमातीतादिति || ४१ ||

यस्य यद्रसिकं चित्तं तत्तथा तस्य गच्छति |
ब्रह्मैकरसिकं तेन मनस्तत्तां समश्रुते || ४२ ||

अत एव ब्रह्मरसिकानां चित्तं जगद्ब्रह्मैव पश्यतीति तदनुभवानुसारोऽपि जात इत्याह 
- यस्येति || ४२ ||

यच्चित्तो यद्गतप्राणो जनो भव्ति सर्वदा |
तत्तेन वस्त्विति ज्ञातं जानाति तदसौ स्फुटम् || ४३ ||

ब्रह्मैकरसिकं यत्स्यान्मनस्तत्तद्भवेत्क्षणात् |
यस्य यद्रसिकं चेतो बुद्धं तेन तदेव सत् || ४४ ||

विश्रान्तं यस्य वै चित्तं जन्तोस्तत्परमार्थसत् |
व्यवहृत्यै करोत्यन्यत्सदाचारादतद्रसम् || ४५ ||

यस्य जन्तोश्चित्तं दृढन्निश्चयेन यत्र विश्रान्तं तस्य तदेव परमार्थसत् | अत एव 
ब्रह्मविन्नास्तिकश्च स्वनिश्चितान्यद्यागदानादि करोति तत्केवलं 
लोकसंग्रहार्थव्यवहृत्यै अतद्रसमनिच्छमेव बलादिव करोतीत्यर्थः || ४५ ||

द्वित्वैकत्वादिकलना नेह काचन विद्यते |
सत्तामात्रं च दृगियमितश्चेदलमीक्ष्यते || ४६ ||

इत एतस्मान्मदुक्तोपायतश्चेज्जगदवलोक्यते तदा इदं सर्वं सत्तामात्रं इयं 
दृगेव | द्वित्वैकत्वकलना इह काचन न विद्यते || ४६ ||

अदृश्यदृश्यसदसन्मूर्तामूर्तदृशामिह |
नैवास्ति न च नास्त्येव कर्ता भोक्ताऽथवा क्वचित् || ४७ ||

अदृश्यं ब्रह्मैव दृश्यं सदसन्मूर्तममूर्तं चेति दृग्येषां तेषां इह 
कर्ता भोक्ता वा जीवो नैवास्ति नापि नास्त्येव | तस्यैव ब्रह्मतया परिशेषादित्यर्थः || ४७ 
||

इदमित्थमनाद्यन्तं जगत्पर्यायमात्मनि |
ब्रह्मैकघनमाशान्तं स्थितं स्थाणुरिवाध्वनि || ४८ ||

अज्ञानां पान्थानां चोरसंदेहभ्रान्त्यादियोग्ये कान्ताराध्वनि स्थाणुरिव स्थितम् || 
४८ ||

यदेव ब्रह्म बुद्ध्यादि तदेवैतन्निरञ्जनम् |
यदेव गगनं शान्तं शून्यं विद्धि तदेव तत् || ४९ ||

बुद्ध्यादि बुद्धिसमष्टिहिरण्यगर्भादि जगत् || ४९ ||

केशोण्ड्रकादयो व्योम्नि यथा सदसदात्मकाः |
द्वितामिवागता भान्ति परे बुद्ध्यादयस्तथा || ५० ||

तथा बुद्ध्यादि देहादि वेदनादि परापरे |
अनेकान्यप्यनन्यानि शून्यत्वानि यथाम्बरे || ५१ ||

परापरे सर्वसामान्यात्मके ब्रह्मणि शून्यत्वानि घटपटाद्यभावाः सर्वे || ५१ ||

सुषुप्ताद्विशतः स्वप्नमेकनिद्रात्मनो यथा |
सर्गस्थस्यापि न द्वित्वं नैकत्वं ब्रह्मणस्तथा || ५२ ||

सर्गस्थस्य स्वाप्नसर्गस्थस्यापि स्वस्य न द्वित्वं नाप्येकत्वं व्यावर्त्याप्रसिद्धेः || 
५२ ||

एवमेव कचत्यच्छा छायेयं स्वा महाचितेः |
न च किंचन नामाङ्ग कचत्यच्छैवमास्थिता || ५३ ||

छाया कान्तिरविद्या वा || ५३ ||

चिद्व्योम्नि हि चिदाकाशमेव स्वममलं वपुः |
चेत्यं दृश्यमिवाभाति स्वप्नेष्विव यथस्थितम् || ५४ ||

अन्यथानुपपत्त्यार्थकारणाभावतः स्व्तः |
चिद्व्योमात्मानमेवादौ दृश्यमित्येव पश्यति || ५५ ||

अन्यथानुपपत्त्या वादिसहस्रैरपि सद्वस्त्वतिरिक्तस्योपपादयितुमशक्या अर्थस्य 
सत्यस्य कारणान्तरस्याभावतश्च चिद्व्योम स्वतः आत्मानमेव सर्गादौ दृश्यमिति 
पश्यतीत्येव पक्षो निरूढ इत्यर्थः || ५५ ||

सर्गादावेव खात्मैव दृश्यं भाति निराकृति |
संभ्रमः स्वप्नसंकल्पमिथ्याज्ञानेष्विवाभितः || ५६ ||

निराकृति मूर्ताकारतद्विशेषशून्यम् | तच्च भानमभितः सम्यग्भ्रमः 
संभ्रमः || ५६ ||

स्वप्नवत्तच्च निर्धर्म मनागपि न भिद्यते |
विकार्यपि सधर्मापि चिद्व्योम्नो वस्तुनो मलात् || ५७ ||

तच्च दृश्यं स्वप्नवन्निर्धर्म सर्वधर्मशून्यं चिद्व्योमैव | यतस्तत्र 
मनागपि धर्मो न विद्यते | वस्तुनः परमार्थभूतस्य चिद्व्योम्नो विकारी 
सधर्माप्याकारोऽविद्यामलात्प्रतीयत इत्यर्थः || ५७ ||

तत्स्वप्ननगराकारं सधर्माप्यसध्र्मकम् |
शिवादनन्यमेवेत्थं स्थितमेव निरन्तरम् || ५८ ||

प्रतीतितः सधर्मापि असधर्मकम् | शिवादधिष्ठानसन्मात्रादनन्यमेव 
अज्ञदृशा इत्थं जगदाकारेण निरन्तरमेव स्थितम् || ५८ ||

दृश्यं स्वप्नाद्रिवत्स्वच्छं मनागपि न भिद्यते |
तस्माच्चिद्व्योमचिद्व्योम्नः शून्यत्वं गगनादिव || ५९ ||

न भिद्यते स्वाधिष्ठानात् | तस्माच्चिद्व्योममात्रत्वेन परिशिष्टस्य चिद्व्योम्नो 
गगनादपि शून्यत्वमतिसूक्ष्मत्वं सिद्धमित्यर्थः || ५९ ||

यदेव तत्परं ब्रह्म सर्वरूपविवर्जितम् |
तदेवेदं तथाभूतमेव सर्गतया स्थितम् || ६० ||

स्वप्नेऽनुभूयते चैतत्स्वप्ने ह्यात्मैव भासते |
पुरादित्वेन न तु सत्पुरादिरचितं तदा || ६१ ||

ननु स्वप्नकाले सत्सत्यं पुरादिजीवेन रचितमस्तु | अथ रथान् रथयोगान्पथः सृजते 
स हि कर्ता इति श्रुतेरित्याशङ्क्याह - न त्विति | न तत्र रथा रथयोगाः पन्थानो 
भवन्ति मायामात्रं तु कार्त्स्न्येनानभिव्यक्तस्वरूपत्वात् इत्यादिश्रुतिसूत्रैः स्वप्ने 
सृष्टिप्रतिषेधान्मायामात्रत्वप्रतिपादनाच्चेति भावः || ६१ ||

स्वप्ने च प्रत्यभिज्ञायाः संस्कारस्य स्मृतेस्तथा |
न सत्ता तदिदं दृष्टमित्यर्थस्यात्यसंभवात् || ६२ ||

ननु स एवायं देवदत्तस्तदिदं पूर्वदृष्टमेव 
मद्गृहमित्याद्यबाधितप्रत्यभिज्ञादिना स्वप्नेऽपि पदार्थाः सत्याः सन्तु तत्राह 
- स्वप्ने चेति | तदिदमिति प्रत्यभिज्ञायमानस्य गृहाद्यर्थस्य 
हृदयकण्ठनाडीच्छिद्रादिदेशे अत्यन्तमसंभवेन प्रत्यभिज्ञाया असंभवात् | 
अर्थासंभवे तद्गोचरसंस्कारस्मृत्योरप्यसंभवः स्पष्ट एवेति भावः || ६२ ||

तस्मादेतत्त्रयं त्यक्त्वा यद्भानं ब्रह्मसंविदः |
तस्य दृष्टार्थसादृश्यान्मूढैः स्मृत्यादितोहिता || ६३ ||

तस्मादसंभवादेव प्रसिद्धस्मृत्यादिकं त्यक्त्वा ब्रह्मसंविद एव 
निद्रादोषाद्यदन्यथाभानं तस्यैव जाग्रद्दृष्टार्थसादृश्यं कल्पयित्वा 
अनुभवव्यवहाराभास इव स्मृत्यादिसादृश्यमपि कल्पयित्वा स्मृत्यादितापि 
मूढैरूहितेत्यभ्युपेयमिति शेषः || ६३ ||

यथा यत्रैव लहरी वारिण्येति पुनः पुनः |
तत्रैवैति तथा तद्वदनन्या खे परे जगत् || ६४ ||

सादृश्यादपि सैवेयं लहरी सैवेयं दीपज्वालेत्यादिप्रत्यभिज्ञाभ्रमालोके 
प्रसिद्धाः सन्तीत्याह - यथेति | कल्पनाधिष्ठाने खे चिदाकाशविषये अनन्या न तु 
कल्पनाविषयेऽपि तथा स्वप्नेऽपि | तद्वत् सर्गादौ जगदपि बोध्यमित्यर्थः || ६४ ||

विधयः प्रतिषेधाश्च सर्व एव सदैव च |
विभक्ताश्च विमिश्राश्च परे सन्ति न सन्ति च || ६५ ||

कल्पनामात्रत्वादेव ब्रह्मणि स दाधार पृथिवीं द्यामुतेमाम् यस्मिन् द्यौः 
पृथिवी चान्तरिक्षमोतं मनः सह प्राणैश्च सर्वैस्तमेवैकं जानथ आत्मानम् 
इत्यादिजगद्विधयो नेह नानास्ति किंचन इत्यादिजगत्प्रतिषेधाश्चाविरोधेन समावेशं 
लभन्त इत्याह - विधय इति || ६५ ||

तस्मात्सद्ब्रह्म सर्वात्म किमिवात्र न विद्यते |
सैव सत्तैव सर्वात्म चैतदप्येतदात्मकम् || ६६ ||

सैव सत्ता ब्रह्मसत्तैव सर्वात्मेत्येतत्सर्वमप्येतदात्मकं सदात्मकं सर्वात्मकं 
च || ६६ ||

भ्रान्तस्य भ्रमणं भूमेर्न भूर्भ्रान्तैव वा गणैः |
न शाम्यति ज्ञातुरपि तथाभ्यासं विनात्र दृक् || ६७ ||

अत एव तत्र सर्वेषां वादिनां सर्वकल्पनानामप्यविरोधेन 
समावेशस्त्यक्तकल्पनस्य मोक्षश्चोपपद्यत इत्याशयेनाह - भ्रान्तस्येति | 
क्रीडार्थं भ्रान्तस्य भ्रमतो बालस्य वृक्षगिरिनद्यादिगणैः सह 
भूमेर्भ्रमणमन्येषां तु भूर्न भ्रान्तैवेत्युभयमपि सदात्मकम् | भ्रमत्वे 
बालस्य भूर्न भ्रमतीति ज्ञातुरपि स्थैर्याभ्यासं विना उपात्ता भ्रमणदृक् न 
शाम्यति तद्वज्जगद्भ्रान्तिदृगपीति भावः || ६७ ||

शास्त्रस्यास्य तु यन्नाम वादनं तद्विनापरः |
अभ्यासो दृश्यसंशान्त्यैन भूतो न भविष्यति || ६८ ||

दृश्यभ्रान्तिशान्त्युपयुक्तः प्रकृते कस्य को वाऽभ्यासः कार्यस्तमाह - 
शास्त्रस्येति | अस्य मोक्षोपायस्य शास्त्रस्य यत्तत्त्वज्ञं गुरुं सेवादिना वशीकृत्य 
वादनं व्याख्यापनं तत्पूर्वकश्रवणाभ्यासं विना अपरः अन्यः || ६८ ||

न जीवन्न मृतं चित्तं रोधमायाति संसृतेः |
अविनाभाविदेहत्वाद्बोधात्त्वेतन्न पश्यति || ६९ ||

ननु किमेतच्छास्त्राभ्यासेन योगशास्त्रप्रसिद्धचित्तनिरोधादेव 
दृश्यादर्शनलक्षणेष्टसिद्धिरित्याशङ्क्याह - नेति | भवेदेतदेवं यदि 
चित्तनिरोधः सिद्ध्येत् तत्तु चित्तं संसृत्यविनाभाविस्वरूपत्वाज्जाग्रत्स्वप्नाभ्यां 
जीवत्सुषुप्तौ विलयान्मृतं वा यत्नेनापि निरुध्यमानं रोधं नायाति 
किंत्वेतच्छास्त्राभ्यासाधीनाद्बोधादेव बाधितमेतत्संसृतिं न 
पश्यतीत्येतदभ्यास एवोपाय इत्यर्थः || ६९ ||

सर्वदैवाविनाभावि चित्तं दृश्यशरीरयोः |
इह चामुत्र चैतस्य बोधान्ते [बोधात्ते इति टीकानुगुणः पाठः |] 
शाम्यतः स्वयम् || ७० ||

यथा चित्तं संसृत्यविनाभावि एवं दृश्यरूपा संसृतिरपि 
चित्तशरीरोभयाविनाभाविनी | ते च दृश्यशरीरे एतच्छास्त्राभ्यासादसति प्रतिबन्धे 
इहजन्मन्येव तत्त्वबोधाच्छाम्यतः | सति तु प्रतिबन्धे अमुत्र जन्मान्तरे वा 
प्रतिबन्धक्षये बोधोदयाच्छाम्यतः | तथा च भगवतो वादरायणस्य सूत्रम् 
ऐहिकमप्रस्तुतप्रतिबन्धे तद्दर्शनात् इति || ७० ||

चित्तदृश्यशरीराणि त्रीणि शाम्यन्ति बोधतः |
पवनस्पन्दसैन्यानि कारणाभावतो यथा || ७१ ||

पवनस्पन्दौ तत्प्रयुक्तमेघसैन्यानि च यथा 
तत्प्रयोजकशुक्रास्तोदयादिकारणापायाच्छाम्यन्ति तद्वदित्यर्थः || ७१ ||

कारणं मौर्ख्यमेवास्य तच्चास्मादेव शास्त्रतः किंचित्संस्कृतबुद्धीनां 
वाचितादेव शाम्यति || ७२ ||

किं तर्ह्यत्र चित्तादित्रिकस्य कारणं तदाह - कारणमिति | मौर्ख्यं 
ब्रह्मात्मभावावरिका अविद्या || ७२ ||

अबुद्धमुत्तरग्रन्थात्पूर्वं पूर्वं हि बुध्यते |
ग्रन्थं पदपदार्थज्ञः खेदवान्न निवर्तते || ७३ ||

ननु वाचनमात्रेण कथमस्यार्थः सर्वो बुध्यते तत्राह - अबुद्धमिति | न 
निवर्तते यदीति शेषः || ७३ ||

उपायमिदमेवातो विद्धि शास्त्रं भ्रमक्षये |
अनन्यसाधारणतां गतमित्यनुभूयते || ७४ ||

तस्मादस्मान्महाशास्त्राद्यथाशक्ति विचारयेत् |
भागौ द्वौ भागमेकं वा तेन दुःखक्षयो भवेत् || ७५ ||

भागमेकमर्धग्रन्थं वा || ७५ ||

आरुषेयमिदमिति [बहुपुस्तकेषु आऋषेयमिति पाठ उपलभ्यते | 
उभयत्राप्यार्षत्वं समानम् |] प्रमादाच्चेन्न रोचते |
तदन्यदात्मविज्ञानशास्त्रं किंचिद्विचारयेत् || ७६ ||

ऋषिणा कृतमिदं शास्त्रं स्मृतिरूपं स्मृतेश्चश्रुतिर्मूलमिति श्रुतिमेव 
विचारयिष्याम इति बुद्ध्या प्रमादवशादिदं शास्त्रं न रोचते तत्तर्हि 
अन्यच्छ्रुतिरूपमुपनिषद्भाष्यादिरूपमात्मज्ञानशास्त्रमेव विचारयेन्न 
त्वात्मशास्त्रविमुखो भवेदित्यत्र नस्तात्पर्यं न त्वत्रैवाग्रह इत्यर्थः || ७६ ||

अनर्थेनाविचारेण वयः कुर्यान्न भस्मसात् |
बोधेन ज्ञानसारेण दृश्यं कर्तव्यमात्मसात् || ७७ ||

ज्ञानसारेण श्रवणाद्युपायेन यथाकथंचित्तत्त्वबोधेन सर्वं दृश्यमात्मने 
देयमात्मसात्कर्तव्यम् | बाधमुखेनात्मना ग्रसनार्हं कर्तव्यमिति यावत् | देये त्रा 
च इति सातिप्रत्ययः | ब्राह्मणसादिदमन्नं कर्तव्यमितिवत् || ७७ ||

आयुषः क्षण एकोऽपि सर्वरत्नैर्न लभ्यते |
नीयते तद्वृथा येन प्रमादः सुमहानहो || ७८ ||

तत्रालसानुद्योजयति - आयुष इति | स्वर्णादिराशिसहितैः सर्वरत्नैरपि प्रमादस्तस्येति 
शेषः || ७८ ||

अनुभूतमपि च नो सद्दृश्यमिदं द्रष्ट्टसहितमपि |
स्वप्ननिजमरणबान्धवरोदनमिव सदिव कचितमपि || ७९ ||

इदं दृश्यं प्रत्यक्षमनुभूतमपि द्रष्ट्रा अन्तःकरणोपहितेन जीवेन सहितमपि 
स्वप्ने दैवाद्दृष्टे निजमरणे परितो बान्धवैः कृतं रोदनमिव सदिव कचितमपि 
नो सत् मिथ्यैवेति ब्रह्माद्वैतदिग्विजयडिण्डिम इत्यर्थः || ७९ ||

इत्यार्षे श्रीवासिष्ठमहारामायणे वा० दे० मो० नि० उ० अवि० वि० 
परमार्थगीतास्वद्वैतयुक्तिर्नाम पञ्चसप्तत्यधिकशततमः सर्गः || १७५ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे उत्तरार्धे 
अद्वैतयुक्तिर्नाम पञ्चसप्तत्यधिकशततमः सर्गः || १७५ ||

श्रीराम उवाच |

जगन्ति सन्त्यसंख्यानि भविष्यन्ति गतानि च |
तत्कथाभिः कथं ब्रह्मन्प्रबोधयसि मामिमम् || १ ||

स्वप्नवद्भान्ति सर्गादौ ब्रह्माण्डाश्चिदणाविति |
अत्रार्थे ब्रह्मणा प्रोक्तं ब्रह्माण्डाख्यानमीर्यते || 

यदि दृश्यमसदिति दृश्यबाधेन चिन्मात्रपरिशेष एव पुरुषार्थस्तर्हि समूलस्य 
वर्तमानस्यैव दृश्यस्य जगतो बन्धतया तन्मार्जनमेवोपयुज्यते न 
त्वतीतानागतानामप्रतीयमानानामवर्तमान जगतामपि | तेषामप्रतीत्यैव 
बन्धत्वाप्रस्क्तेस्तथा च तदुपन्यासः शास्त्रे व्यर्थ एवेत्याशयेन रामः शङ्कते 
- जगन्तीति || १ ||

श्रीवसिष्ठ उवाच |

जगत्स्वप्नेषु शब्दार्थसंबन्धोऽवगतस्त्वया |
न नाम न च लोकेन व्यर्थं तत्कथनं ततः || २ ||

वर्तमानदृश्यमात्रमेवोपन्यासार्हं नातीतं भविष्यद्वा किंचिदपीति त्वदाक्षेपो 
निष्कर्षे फलति | तत्तु न युक्तम् पदपदार्थसंबन्धस्य व्याप्तिग्रहस्य च 
दृष्टान्तसिद्ध्यादीनां चातीतव्यवहाराधीनत्वेन तदुपन्यासं विना 
विचारात्मकशास्त्रप्रवृत्त्ययोगात् | तस्मादतीतानागतब्रह्माण्डा 
वर्तमानब्रह्माण्डान्तराणि च 
शब्दार्थसंबन्धग्रहादावनुपयोगान्नोपन्यसनीया इत्येतावानाक्षेपः कर्तुं 
युक्तश्चेदस्तु नामेत्यनास्थया अभ्युपगच्छन्निव भगवान्वसिष्ठ उत्तरमाह - 
जगत्स्वप्नेष्वित्यादिना | लोकेन एतच्छास्त्रार्थश्रवणाधिकृतजनेन || २ ||

या कथावगतात्मभ्यां शब्दार्थाभ्यां निगद्यते |
बुध्यते सेतरा नान्तः सैवेह व्यवहारिणी || ३ ||

अवगतात्मभ्यां निश्चितवाच्यवाचकभावाभ्यां व्यवहारिणी व्यवहारोपयुक्ता 
नान्येति केवललौकिकबुद्ध्यनुसारेण पर्यालोचने त्वया सम्यगाक्षिप्तमित्यर्थः || ३ ||

यदा विदितवेद्यः संस्त्रिकालामलदर्शनः |
भविष्यसि तदा तानि प्रत्यक्षेणैव भोत्स्यसे || ४ ||

तत्त्वज्ञेषु प्रसिद्धं त्रिकालमलदर्शनं यदि पर्यालोचयिष्यसि तदा सर्वत्र स्वस्यैव 
द्रष्ट्टत्वादतीतानागतव्यवहितविप्रकृष्टानन्तब्रह्माण्डानां वर्तमानस्यास्य 
ब्रह्माण्डस्य च विशेषलेशस्याप्यभावान्नायं तवाक्षेप 
उत्थातुमर्हतीत्याशयेनाह - यदेति | वर्तमानाया अपि तत्त्वदृष्टेरपर्यालोचनेन 
वृथात्वापादनात्परिहासेन भविष्यसि भोत्स्यसे इति च भविष्यत्त्वारोपेणोक्तिः || ४ ||

स्वप्ने चिन्मात्रमेवाद्यं स्वयं भाति जगत्तया |
यथा तथैव सर्गादौ नात्रान्यदुपपद्यते || ५ ||

तत्त्वविदो वर्तमानब्रह्माण्डान्तरेषु भविष्यद्ब्रह्माण्डेषु च 
पुनरावृत्तिशङ्कावारणाय तेषामपि स्वप्नप्रपञ्चसाम्येन मूलाज्ञानबोधेन 
बाधप्रतिपादनाय तेऽपि शास्त्रे अवश्यमुदाहरणीया एवेत्याशयेनाह - स्वप्ने इति | 
सर्गादौ अतीतानागतादिसर्वसर्गादौ इत्येतावानंशस्तत्राप्युपयुज्यते 
नान्यत्तद्वैचित्र्यं प्रकृतोपयुक्तमत्रोपपद्यत इत्यर्थः || ५ ||

अणावणावसंख्यानि तेन सन्ति जगन्ति खे |
तेषां तान्व्यवहारौघान्संख्यातुं क इव क्षमः || ६ ||

तत्कुत इति चेदसंख्यत्वेन तद्वैचित्र्येयत्तायाः शास्त्रे 
वर्णयितुमशक्यत्वादित्याशयेनाह - अणावणाविति || ६ ||

अत्रैव मे पुरा प्रोक्तं मत्पित्रा पद्मजन्मना |
पद्मरेणुमताख्यानं शृणु तत्कथयामि ते || ७ ||

अत्र अणावणावसंख्यानि इत्युक्तेऽर्थे पद्मरेणुमता पद्मपरागकीर्णदेहेन 
मत्पित्राऽऽख्यानं मे प्रोक्तं तच्छृणु || ७ ||

पुरा पृष्टो मया ब्रह्मा जगज्जालमिदं कियत् |
क्व वा भातीति वद मे ब्रह्मोवाच ततः स माम् || ८ ||

श्रीब्रह्मोवाच |

ब्रह्मैवेदं मुने सर्वं जगदित्यवभासते |
सतामनन्तं सत्त्वेन जगत्त्वेनासतामपि || ९ ||

शुभं ममेदमाख्यानं शृणु श्रवणभूषणम् |
ब्रह्माण्डपिण्ड इत्युक्तं ब्रह्माण्डाख्यानमेव च || १० ||

तस्य आख्यानस्य द्वे नामनी आह - ब्रह्माण्डपिण्ड इति | अन्वर्थनाम्ना उक्तं 
प्रसिद्धम् || १० ||

अस्ति खे खादनन्यात्मा चिद्व्योमपरमाणुकः |
शून्यरूपमिवाकाशे शुद्धः स्पन्द इवानिले || ११ ||

तदेव वक्तुमारभते - अस्तीत्यादिना | अनिले शुद्धः स्पन्द इव स्वसत्तामात्रेण 
जगच्चेष्टाहेतुः || ११ ||

सोऽपश्यदात्मना स्वप्न इव जीवत्वमात्मनि |
शून्यरूपमिवाकाशं पवनः स्पन्दनं यथा || १२ ||

स चिद्व्योमपरमाणुकः स्वतत्त्वादर्शननिद्रावशात्स्वप्न इवात्मनो जीवत्वं 
समष्टिजीवत्वमपश्यत् | यथा वस्तुभूतमेवाकाशं स्वमसदेव शून्यत्वं 
पश्येत्तद्वत् | यथा वा पवनः स्वं स्पन्दनं पश्येत्तद्वच्च || १२ ||

आकाशरूपमजहदेव जीवस्ततः स्वयम् |
अपश्यदहमित्येव रूपमाकाशरूपकम् || १३ ||

तर्हि स किं परिणामी नेत्याह - आकाशरूपमिति | 
आकाशरूपमविकारितामसङ्गतां पूर्णतां सूक्ष्मतां च | 
आकाशरूपकमाकाशप्रतिममहमित्येव जीवः स्वं रूपमपश्यत् || १३ ||

अहंकारस्त्वहंबुद्धिरित्येवापश्यदात्मनि |
एकनिश्चयनिर्माणमयी मायानुरूपिणी || १४ ||

सः अहंकाररूपस्त्वहमात्मनि बुद्धिरित्येव रूपमपश्यत् | सा च 
बुद्धिरेकनिश्चयनिर्माणमयी मायायाश्चानुरूपिणी असदर्थभ्रमदायित्वादित्यर्थः 
|| १४ ||

बुद्धिर्मनोहमित्येवं स्वप्ने पश्यदसन्मयम् |
नमयन्त्यात्मनात्मानमविकल्पं विकल्पनैः || १५ ||

विकल्पनैर्विकल्पाभासारोपणैरात्मना आत्मानं नमयन्ती न्यग्भावयन्ती || १५ ||

अपश्यत्तन्मनः स्वप्ने देहे पञ्चेन्द्रियं ततः |
अनाकारं घनाकारं स्वप्नाद्रित्वमिवाज्ञधीः || १६ ||

ददर्श स मनोदेहो वपुस्त्रिभुवनात्मकम् |
खात्मा खात्मैव निर्भित्ति भित्तिभासुरमाततम् || १७ ||

स चिद्व्योमपरमाणुक इत्थं मनोदेहसमष्ट्यात्मा संस्त्रिभुवनात्मकं 
विराड्वपुर्ददर्श || १७ ||

अनेकभूतकलितं नानास्थावरजङ्गमम् |
कलनाकालकलितं कल्पितान्योन्यसंगमम् || १८ ||

विराड्वपुर्वर्णयति - अनेकेति || १८ ||

स्वप्ने प्रत्येकमेवात्र पश्यत्यादर्शबिम्बितम् |
इव त्रैलोक्यनगरं नवरङ्गमनोहरम् || १९ ||

व्यष्टिजीवभेदकल्पनेन प्रत्येकं त्रैलोक्यद्रष्ट्टतायां दृष्टान्तमाह - 
स्वप्ने इति | नवरङ्गाः द्रष्टा दृश्यं दृष्टिः भोक्ता भोग्यं भोगः कर्ता 
कार्यं क्रियेति तिस्नस्त्रिपुट्यस्तैर्मनोहरम् || १९ ||

अथ प्रत्येकमत्रापि नवरङ्गमनोहरम् |
त्रिजगद्वेत्ति हृदये स्वादर्श इव बिम्बितम् || २० ||

तद्दार्ष्टान्तिकमाह - अथेति | प्रत्येकं प्रतिजीवम् || २० ||

परमाणोः परमाणोरिति सन्ति तनूदरे |
अतनूनि जगन्त्युच्चैर्घनानीव च तान्यपि || २१ ||

एवं जीवभेदेन विविक्तस्य चित्परमाणोः सर्वस्यापि तनुनि अतिसूक्ष्मेऽप्युदरे इति 
वर्णितरीत्या कल्पितानि अतनूनि महान्ति जगन्ति सन्ति | तान्यपि उच्चैर्जीवघनैः 
पृथ्व्यादिघनैश्च घनानीव || २१ ||

अविद्येयमनन्तेयमविद्यात्वेन चेतिता |
ब्रह्मत्वेन परिज्ञाता भवति ब्रह्म निर्मलम् || २२ ||

इयं च सर्वा स्वतत्त्वाज्ञानलक्षणा अविद्यैव | सा ज्ञानेन निवारिता चेद्ब्रह्म 
निर्मलम् || २२ ||

एवं द्रष्टापि यः स्वप्नजालं दृष्टे न किंचन |
कोऽत्र द्रष्टा कुतो दृश्यं क्व द्वैतं क्व च कारणम् || २३ ||

ब्रह्मत्वेन दृष्टे सति योजगत्स्वप्नजालं द्रष्टा सोऽपि न किंचन || २३ ||

सर्वं निःशान्तमाभातं खात्म निर्भित्ति केवलम् |
ब्रह्मात्मनि स्थितं स्वच्छमाद्यन्तपरिवर्जितम् || २४ ||

निर्भित्ति निर्भेदं ब्रह्म आत्मनि स्वस्वरूपे स्थितम् || २४ ||

ब्रह्माण्डलक्षनिचयाः परमात्मनीति नित्यं स्थिता निपुणमन्यवदप्यनन्ये |
वारिण्यवारितविसारितरङ्गवेगाल्लोलं स्थिताम्बुपरमाणुचया यथैते || २५ ||

तथा च परमात्मनि यावदज्ञाननिद्रास्ति तावत्परमात्मनि ब्रह्माण्डलक्षनिचया इति 
वर्णितप्रकारेण नित्यमनन्ये अपि अन्यवत्स्थिताः | यथा वारिणि समुद्रे एते 
अवारितविसारितरङ्गवेगान्निमित्ताल्लोलं स्थितस्याम्बुनः परमाणुचया असंख्याताः 
स्थितास्तद्वदित्यर्थः || २५ ||

इत्यार्षे श्रीवासिष्ठमहारामायणे वा० दे० मो० निर्वा० उ० ब्रह्मगीतासु 
ब्रह्माण्डोपाख्यानं नाम षट्सप्तत्यधिकशततमः सर्गः || १७६ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे उत्तरार्धे 
ब्रह्माण्डोपाख्यानं नाम षट्सप्तत्यधिकशततमः सर्गः || १७६ ||

श्रीराम उवाच |

अकारणकमेवेदं जगद्ब्रह्म परात्पदात् |
यदि प्रवर्तते नाम स्वप्नसंकल्पनादिवत् || १ ||

सकारणं कल्पनया वस्तुवृत्त्या त्वकारणम् |
जगत्स्वप्नसमं मोहाद्बोधाद्ब्रह्मेति वर्ण्यते || 

अकारणक एव स्वप्नसमोऽयं सर्ग इति बहुशो यद्वर्णितं तत्र रामः 
सस्यधान्यादिकार्यस्यापि [सतुषातुषत्वाभ्यां सस्यधान्ययोर्भेदः |] तर्हि 
कृषिवृष्ट्यादिकारणं विनैवोत्पत्तिः स्यादित्युत्पत्तिप्रसङ्गं शङ्कते - 
अकारणकमिति द्वाभ्याम् || १ ||

तदकारणतः सिद्धेः संभवेऽन्यदकारणम् |
कथं न जायते वस्तु क्वचित्किंचित्कदाचन || २ ||

तत्तर्हि अकारणत एव सर्वाभिलषितसिद्धेः संभवे अन्यत्सस्यधान्यादिकमपि वस्तु 
कृषीबलानामकारणकं कृषिवृष्टिबीजवापादिकारणं विनैव कथं न जायते 
इत्यर्थः || २ ||

श्रीवसिष्ठ उवाच |

यद्यथा कल्पितं येन स संपश्यति तत्तथा |
कल्पनैवान्यथा न स्यात्तादृक्कारणविच्युतेः || ३ ||

न वयं व्यवहारव्यवस्थापकं काल्पनिकं कार्यकारणभावं 
बीजाङ्कुरादेर्वारयामः किंतु जगत्सत्यत्वप्रसञ्जनेन 
तत्त्वज्ञानवैयर्थ्यापादकं ब्रह्मातिरिक्तं प्रधानपरमाण्वाद्यश्रौतं 
वादिभिः कल्पितं कारणं निराचक्ष्महे | जगतो ब्रह्मविवर्तमात्रत्वप्रसिद्ध्या 
तत्त्वज्ञानेन बाधे कैवल्यसिद्धिर्यथा स्यादितीत्याशयेन वसिष्ठः समाधत्ते - 
यद्यथेति | अनादि व्यवहारे येन यद्यद्यथा दृढाध्यासेन कल्पितं स तत्तथा 
कार्यं कारणं वा सर्वं पश्यति | अन्यथा व्यवहारेऽपि व्यावहारिकनियमापलापे 
कापि कल्पना न स्यादित्यनभ्यासेनैव सर्वमुक्तिप्रसङ्ग इत्यर्थः || ३ ||

यथेदं कल्पितं दृश्यं मनसा येन तत्तथा |
वेत्त्यसौ यादृगन्येन कल्पितं वेत्त्यसौ तथा || ४ ||

अत एव कल्पकबुद्ध्यनुसारेण व्यवस्थितमेव वस्तु अनुभूयत इत्याह - यथेदमिति 
| तथा च निरालम्बनवादनिष्कर्षे भट्टवार्तिके उदाहृतम् - 
परिव्राट्कामुकशुनामेकस्यां प्रमदातनौ | कुणपः कामिनी भक्ष्यमिति तिस्रो 
विकल्पनाः इति || ४ ||

कल्पनाकल्पनात्मैकं तच्च ब्रह्म स्वभावतः |
कल्पनात्मेदृशं जन्तुर्यथा केशनखादिमान् || ५ ||

तर्हि किं निरालम्बनैव कल्पना नेत्याह - कल्पनाकल्पनात्मेति | तत्राचिदंशः 
कल्पनात्मा चिदंशस्त्वकल्पनात्मा उभयघटितमिदं जगत् | यथा जन्तुश्चेतनः 
पुरुषः केशनखाद्यचेतनघटितः प्रतीयते तद्वदित्यर्थः || ५ ||

अकारणपदार्थत्वं सकारणपदार्थता |
ब्रह्मणि द्वयमप्यस्ति सर्वशक्त्यात्म तद्यतः || ६ ||

अत एव वस्तुतत्त्वदृशा अकारणपदार्थत्वम् कल्पनादृशा सकारणपदार्थतेति 
ब्रह्मणि द्वयमप्यविरोधेनास्ति || ६ ||

यतः स्याद्ब्रह्मणस्त्वन्यत्क्वचित्किंचित्कदाचन |
तत्कारणविकल्पेन संयोगस्तस्य युज्यते || ७ ||

यद्युभयात्मकं ब्रह्म तर्हि कथमकारणकत्वपक्ष एव त्वया प्रतिष्ठापितस्तत्राह 
- यत इति | तत्त्वज्ञानस्यैव सप्रयोजनत्वात्तत्त्वदृष्टिमात्रपक्षपातेन स 
प्रतिष्ठापित इति भावः || ७ ||

यत्र सर्वमनाद्यन्तं नानानानात्म भासते |
ब्रह्मैव शान्तमेकात्म तत्र किं कस्य कारणम् || ८ ||

नेह प्रवर्तते किंचिन्न च नाम निवर्तते |
स्थितमेकमनाद्यन्तं ब्रह्मैव ब्रह्म खात्मकम् || ९ ||

किं कस्य कारणं केन किमर्थं भवतु क्व वा |
किं कस्य कारणं केन किमर्थं मास्तु वा क्वचित् || १० ||

वास्तवमकारणकत्वं कल्पितकार्यानुत्पत्तितदुत्पत्त्योर्द्वयोरप्यविरोधीत्याह - किं 
कस्येति || १० ||

नेह शून्यं न वा शून्यं न सन्नासन्न मध्यता |
विद्यते न महाशून्ये न नेति न न नेति च || ११ ||

शून्याशून्याद्युभयविधमात्रशून्यत्वान्महाशून्ये | न नेति न नेति चेति 
तदुल्लेखः || ११ ||

इदं न किंचित्किंचिद्वा यन्नामास्त्यथ नास्ति वा |
सर्वं ब्रह्मैव तद्विद्धि यत्तथैवातथैव तत् || १२ ||

सर्वस्यापि ब्रह्मैकरस्यादेव शून्यता न शून्यैकरस्यादित्याह - इदमिति | 
यद्यस्माद्धेतोस्तद्ब्रह्म अध्यारोपे सर्वानुगतत्वात्तथैव अपवादे सर्वतो 
व्यावृत्तत्वादतथैव च || १२ ||

श्रीराम उवाच |

अतज्ज्ञविषये ब्रह्मन्कार्ये कारणसंभवे |
किमकारणतात्म स्यात्कथं वेति वद प्रभो || १३ ||

नन्वतत्त्वज्ञविषयौ यथा अध्यारोपापवादौ तत्त्वज्ञैस्तद्बोधनायाभ्युपगम्येते 
तथा प्रधानपरमाण्वादिप्रयुक्तकार्यकारणसंभवोऽपि कुतो नाभ्युपगम्यत इति 
रामः शङ्कते - अतज्ज्ञेति | पृथिव्यप्तेजोवायुलक्षणे कार्ये 
तदवयवपरम्परासौक्ष्म्यावधीनां परमाणूनां सत्त्वादिगुणानां कारणानां 
वा संभवे किं जन्यद्रव्यमकारणवत्स्यात् कथं वा अद्वितीयब्रह्मपरिशेष 
इत्यर्थः || १३ ||

श्रीवसिष्ठ उवाच |

अतज्ज्ञो नाम नास्त्येव तावत्तज्ज्ञजनं प्रति |
असतो व्योमवृक्षस्य विचारः कीदृशस्ततः || १४ ||

भवेदेवं यदि ब्रह्मातिरिक्तः प्रधानपरमाण्वादिकल्पकोऽतज्ज्ञः प्रसिद्ध्येत् | यदा 
तु ब्रह्म वा इदमग्र आसीत्तदात्मानमेवावेदहं ब्रह्मास्मीति तस्मात्तत्सर्वमभवत् 
इति श्रुतिदर्शितदिशा ब्रह्मैव स्वाज्ञानादतज्ज्ञं तस्यैव तत्त्वज्ञानोपयुक्तं 
शास्त्रं तदा तदध्यारोपापवादन्यायेनैव तत्त्वज्ञाने उपयुज्यते न 
प्रधानपरमाण्वादिकल्पनयेति वैषम्यमित्याशयेन वसिष्ठः समाधत्ते - 
अतज्ज्ञ इति || १४ ||

एकबोधमयाः शान्तविज्ञानघनरूपिणः |
तज्ज्ञास्तेषामसद्रूपे कथमर्थे विचारणा || १५ ||

कुतो नास्ति तत्राह - एकबोधमया इति | तद्यथा सैन्धवघनोऽनन्तरोऽबाह्यः 
कृत्स्नो रसघन एवं वा अरे अयमात्मा विज्ञानघन एव प्रज्ञानघन एव इति 
श्रुतेरिति भावः || १५ ||

अतज्ज्ञत्वं च बोधेऽन्तरवभाति तदङ्गता |
गते स्वप्नसुषुप्तेऽन्तरिवनिद्रात्म केवलम् || १६ ||

ननु ब्रह्मातिरिक्तः अतज्ज्ञो नास्तीति कथं संभाव्यते | तार्किकैः पामरैश्च नाहं 
ब्रह्म नाहं ब्रह्मज्ञश्चेति स्वात्मन्यतत्त्वज्ञत्वाब्रह्मत्वयोः 
प्रत्यक्षमनुभवादित्याशङ्क्य तादृशानुभवबलेनैव तदात्मनामपि 
ब्रह्मत्वं समर्थयति - अतज्ज्ञत्वमिति | 
अज्ञानादिसर्वजगदारोपाधिष्ठानचिन्मात्रत्वं हि ब्रह्मत्वम् | तच्चाहमज्ञ 
इत्यनुभवितरि तार्किकात्मनि दुर्वारम् | यतः अज्ञत्वं प्रबोधरूपे 
आत्मन्यन्तरवभाति | यदि च वैशेषिककल्पितो जडोऽयमात्मा स्यात् 
कथमात्मन्यज्ञानमनुभवेत् | अतः 
अज्ञानाधिष्ठानचिद्रूपत्वमस्मादेवानुभवात्सिद्धम् | जगच्च 
केवलमज्ञानात्मैव यतस्तदङ्गतां गतम् | यथा स्वप्नसुषुप्ते 
निद्रान्तर्निद्राङ्गतां गते केवलं निद्रैव न निद्राव्यतिरिक्तं तयोः स्वरूपमस्ति 
तद्वत् | न च ज्ञानस्वभावे आत्मनि स्वभावविरुद्धमज्ञानमारोपमन्तरेण 
भवितुमर्हतीत्यज्ञानादिजगदारोपाधिष्ठानत्वस्यास्मादेवानुभवात्##-

तथाप्यभ्युपगम्यापि मूर्खनिश्चय उच्यते |
मयेदमणु सर्वात्म यस्माद्ब्रह्म निरामयम् || १७ ||

नन्वज्ञानादिजगदधिष्ठानत्वरूपं सर्वात्मत्वं ब्रह्मलक्षणं चेज्ज्ञानेन 
तदपाये तदब्रह्मैव स्यादित्याशङ्क्याह - तथापीति | मूर्खप्रतिबोधनार्थं 
मूर्खबुद्धिमनुसृत्य शुद्धब्रह्मव्युत्पादनार्थं मयेदं 
ब्रह्मणस्तटस्थलक्षणमुच्यते | स्वरूपलक्षणं तु तस्य 
शुद्धनिरामयानन्दैकरसत्वं नाज्ञानुभवपथमवतरतीत्यर्थः || १७ ||

सन्त्यकारणका एव सन्ति कारणजास्तथा |
भावाः संविद्यथा यस्मात्कल्प्यते लभ्यते तथा || १८ ||

तथा चाज्ञबुद्ध्यनुसारेण जगदन्यदिव कृत्वा ब्रह्मकल्पादौ कारणमिति 
स्वीकारेऽपि यक्षानुरूपो बलिरिति न्यायेन मिथ्याभूतस्य प्रपञ्चस्य तादृशी मायैव 
कारणं तथापि न वास्तवाद्वैतक्षतिरित्याशयेनाह - सन्तीति | अकारणकाः 
शुक्तिरजतमरुनदीरज्जुसर्पादयः | तत्र संविदा कारणजत्वेन कल्पिताः सकारणका 
अन्यथाकल्पितास्त्वकारणका इति 
मृन्मयगौरीगणपत्योर्मातृपुत्रतावत्कल्पनानुसारेणैव तद्व्यवस्थेत्याह - 
संविदिति || १८ ||

सर्वकारणसंशान्तौ सर्वानुभवशालिनाम् |
सर्गस्य कारणं नास्ति तेन सर्गस्त्वकारणः || १९ ||

तत्त्वदृशा त्वखण्डाद्वयचिन्मात्रमेव सदा नाणुमात्रमपि कदाचिद्विपर्यास इति न 
सर्गकारणं केनचिदपि निरूपयितुं शक्यमित्याह - सर्वेति | 
सर्वेषामनुभवशालिनां तत्त्वविदाम् || १९ ||

हृदयंगमतात्यक्तमीश्वरादि प्रकल्प्यते |
यदत्र किंचिद्दुःस्वादु व्यर्थं वाग्जालमेव तत् || २० ||

अत्र ईदृशे स्वप्नगन्धर्वनगरमरुमरीचिकाप्राये जगति सत्यत्वसाधनाभिनिवेशेन 
यद्वैशेषिकादिभिः मायां तु प्रकृतिं विद्यान्मायिनं तु महेश्वरम् 
इत्यादिश्रुतिप्रसिद्धमायोपहितब्रह्मातिरिक्ततटस्थेश्वरप्रधानपरमाण्वादि 
किंचित्कारणं प्रकल्प्यते 
तत्प्रत्यक्षश्रुतिविद्वदनुभवविरोधाद्वेदान्तशास्त्रप्रसिद्धयुक्तिपराहतत्वाच्च 
दुःस्वादु तिक्तं स्रष्टुरीश्वरस्य भोक्तुर्जीवस्य वा पुरुषार्थापर्यवसायित्वाद्व्यर्थम् 
| अत एवाभिज्ञानां हृदयंगमतया त्यक्तमहृदयंगममिति वृथा 
कण्ठशोषं वाग्जालमेव तदित्यर्थः || २० ||

अन्यथानुपपत्त्यैव स्वप्नाभाकलनादृते |
स्थूलाकारात्मिका काचिन्नास्ति दृश्यस्य दृश्यता || २१ ||

प्रबोधबाध्यत्वान्यथानुपपत्त्यापि जगत्स्वप्नाभमेवेति तदर्थं न 
कारणकल्पनावकाश इत्याह - अन्यथानुपपत्त्येति || २१ ||

स्वप्नपृथ्व्याद्यनुभवे किमबुद्धस्य कारणम् |
चित्स्वभावादृते ब्रूइ स्वप्नार्थो नाम कीदृशः || २२ ||

तदेव विशदयति - स्वप्नेति | अबुद्धस्य अप्रबुद्धस्य || २२ ||

स्वप्नार्थो ह्यपरिज्ञातो महामोहभरप्रदः |
परिज्ञातो न मोहाय यथा सर्गास्तथैव च || २३ ||

शुष्कतर्कहठावेशाद्यद्वाप्यनुभवोज्झितम् |
कल्प्यते कारणं किंचित्सा मौर्ख्याभिनिवेशिता || २४ ||

अग्नेरौष्ण्यमपां शैत्यं प्राकाश्यं सर्वतेजसाम् |
स्वभावो वाखिलार्थानां किमबुद्धस्य कारणम् || २५ ||

यद्यवश्यं कारणमपेक्षितं तर्ह्यज्ञातब्रह्मस्वभाव एव तथास्त्वित्याशयेनाह 
- अग्नेरिति | अबुद्धस्याज्ञानोपहितस्यात्मनः स्वभावो वा कारणमिति शेषः || २५ ||

किं ध्यातृशतलब्धस्य ध्येयस्यैकस्य कारणम् |
किं च गन्धर्वनगरे पुरे भित्तिषु कारणम् || २६ ||

मनोरथकल्पितनगरवद्ध्यातृभेदेन व्यवस्थिताकारत्वादपि न 
सर्वसाधारणमेकं कारणं सुवचमित्याशयेनाह - किमिति || २६ ||

धर्माद्यमुत्रामूर्तत्वान्मूर्ते देहे न कारणम् |
देहस्य कारणं किं स्यात्तत्र सर्गादिभोगिनः || २७ ||

धर्माधर्मयोस्तु अमूर्तत्वादेव मूर्तदेहाद्युपादानकारणता न संभवतीति 
कर्ममीमांसककल्पनमपि निराचष्टे - धर्मादीति | अमुत्र परलोके || २७ ||

भित्त्यभित्त्यादिरूपाणां ज्ञानस्य ज्ञानवादिनः |
किं कारणमनन्तानामुत्पन्नध्वंसिनां मुहुः || २८ || 

विज्ञानवादिमतेऽप्यमूर्तस्य क्षणिकस्य च विज्ञानस्य मूर्ता क्षणिकोपादानता 
दुर्वचेत्याह - भित्तीति | भित्तयः स्थूलकुड्यादयः अभित्तयस्तद्विलक्षणाः 
परमाणवः | उत्पन्नध्वंसिनामित्युक्त्या कार्यानुकूलव्यापारस्य कार्यसंबन्धस्य 
च क्षणिकेष्वसंभवः सूचितः || २८ ||

स्वभावस्य स्वभावोऽसौ किल कारणमित्यपि |
यदुच्यते स्वभावस्य सा पर्यायोक्तिकल्पना || २९ ||

स्वभाववादिनश्चार्वाकस्य मतं निरस्यति - स्वभावस्येति | अङ्कुरादिस्वभावस्य 
कालक्षेत्रजलादिसहितबीजादिस्वभावोऽसौ कारणमिति चार्वाकैर्यदुच्यते सा उक्तिरपि 
बीजस्वभावपदयोरर्थभेदानिरूपणादङ्कुरस्वभावस्येत्यत्रत्यस्वभावपदे 
षष्ठ्यर्थसंबन्धस्यापि दौर्लभ्यान्नानार्थत्वे उभयत्रापि पर्यायतया 
सहप्रयोगानापत्तेः सकलसाधारणस्वभावत्वसामान्याप्रसिद्धेः 
प्रातिस्विकरूपापरामर्शप्रसङ्गाच्चैकार्थ्याघटनाच्च निरर्थिकोक्तिः सेत्यर्थः || २९ 
||

तस्मादकारणा भ्रान्तिर्भावा भान्ति च कारणम् |
अज्ञे ज्ञे त्वखिलं कार्यं कारणाद्भवति स्थितम् || ३० ||

अतः परिशेषात्स्वाभिमतं सिद्धं दर्शयति - तस्मादिति | तस्मात् सर्वे 
भावास्तत्कारणं चेत्यखिलमज्ञे अकारणा भ्रान्तिरेव ज्ञे तु सन्मात्रात्मना 
स्थितमेव कार्यं कारणात्तस्मादेव चिच्चमत्काररूपेणाविर्भवति तिरोभवति चन 
तद्व्यतिरिक्तमणुमात्रमप्यस्तीत्यर्थः || ३० ||

यद्वत्स्वप्नपरिज्ञानात्स्वप्ने द्रव्यापहारिभिः |
न दुःखाकरणं तद्वज्जीवितं तत्त्वदर्शनात् || ३१ ||

अत एव ज्ञस्याज्ञकृतैरपराधकोटिभिरप्यन्तर्दुःखं न जायत इत्याह - 
यद्वदिति | स्वप्ने द्रव्यापहारिभिश्चोरैः कृतं ताडनबन्धनादिकं प्रबुद्धस्य 
स्वप्नमिथ्यात्वपरिज्ञानाद्यद्वद्दुःखाकरणं पीडासंपादकं न 
तद्वत्तत्त्वदर्शनोत्तरं जीवनमपि दुःखाकरणं नेत्यर्थः | सुख दुःख 
तत्क्रियायाम् इति डाच् || ३१ ||

सर्गादावेव नोत्पन्नं दृश्यंन् चिद्गगनं त्विदम् |
स्वरूपं स्वप्नवद्भाति नान्यदत्रोपपद्यते || ३२ ||

अन्यद्दुःखं तन्निमित्तं च || ३२ ||

अन्या न काचित्कलना दृश्यते सोपपत्तिका |
अस्मान्न्यायादृते कस्माद्ब्रह्मैवैषानुभूतिभूः || ३३ ||

अस्मान्न्यायादृते अन्या कलना अन्यादृशी वादिनां कल्पना अत एषा जगत्कलना 
ब्रह्मानुभूतिभूरेवेत्यर्थः || ३३ ||

ऊर्म्यावर्तद्रवत्वादि शुद्धे जलघने यथा |
तथेदं सर्गपर्यायं ब्रह्मणि ब्रह्म भासते || ३४ ||

स्पन्दावर्तविवर्तादि निर्मले पवने यथा |
तथायं ब्रह्मपवने सर्गस्पन्दोऽवभासते || ३५ ||

यथानन्तत्वसौषिर्यशून्यत्वादि महाम्बरे |
स सन्नासन्नबोधात्म तथा सर्गः प्रापरः || ३६ ||

आसन्नो बोधात्मा येन तथाविधं सत् स प्रसिद्धः सन् आकाश एव तथेत्यर्थः | न सन् 
इति पाठे स्पष्टम् || ३६ ||

एषु निद्रादिकेष्वेते सूपलब्धा अपि स्फुटम् |
भावा असन्मया एवमेतेऽनन्यात्मका यतः || ३७ ||

कुतः सन्नेव तत्राह - एष्विति | यतः सदनन्यात्मका इत्यर्थः || ३७ ||

सर्गप्रलयसंस्थानान्येवमात्मनि चिद्घने |
सौम्ये स्वप्नसुषुप्ताभा शुद्धे निद्राघने यथा || ३८ ||

स्वप्नात्स्वप्नान्तराण्यास्ते निद्रायां मानवो यथा |
सर्गात्सर्गान्तरात्मास्ते [अन्तराण्यास्ते इति पाठः |] स्वसत्तायामजस्तथा || 
३९ ||

अजः जन्मादिशून्यः परमात्मा स्वयमेव सर्गात्सर्गान्तरात्मना आस्ते || ३९ ||

पृथ्व्यादिरहितोऽप्येष ब्रह्माकाशो निरामयः |
अतद्वांस्तद्वदाभाति यथा स्वप्नानुभूतिषु || ४० ||

स्थिता यथास्यां पश्यन्त्यां शब्दा घटपटादयः |
जाताजाताः स्थिताः सर्गास्तथानन्ये महाचिति || ४१ ||

पश्यन्त्यां सांप्रतिकसर्वदर्शनात्मनि | जाताः पूर्वतना अजाता भविष्यन्तः || ४१ ||

पश्यन्त्यामेव पश्यन्ती यथा भाति तथैव च |
यथा शब्दास्तथा सर्गाश्चितैव चिति चिन्मयाः || ४२ ||

यदा अनन्ये तदा शब्दास्तदर्थभूतसर्गाश्च ब्रह्मणि सन्तीत्युक्तिः पश्यन्त्यामेव 
पश्यन्ती तिष्ठतीत्यभिन्नायामेव भेदोपचारेणौपचारिके आधाराधेयभावे 
पर्यवस्यतीत्याह - पश्यन्त्यामेवेति || ४२ ||

किं शास्त्रकं तत्रकथाविचारैर्न्निर्वासनं जीवितमेव मोक्षः |
सर्गे त्वसत्येवमकारणत्वात्सत्येव नास्त्येव न नाम काचित् || ४३ ||

यदा श्ब्दाः सर्गाश्च चिन्मया एव तदा तत्र कृतकार्यं शास्त्रमपि 
शास्याभावान्मोक्षफलस्य पृघगसत्त्वान्निरसनीयप्रपञ्चबन्धाभावाच्च 
निवर्तत इत्याह - किमिति | शास्त्रमेव शास्त्रकं तत्र किम् | तत्रत्यकथाविचारैश्च 
किम् | यतः शास्त्रफलं निर्वासनं जीवितमेव मोक्षः सिद्धः | एवं वर्णितरीत्या 
अकारणत्वात्सर्गे असति नानाप्रपञ्चरचना प्रत्यक्षं सत्येव काचिन्न च नास्त्येवेति 
निःशेषं मार्जितेत्यर्थः || ४३ ||

एषा च सिद्धेह हि वासनेति सा बोधसत्तैव निरन्तरैका |
नानात्वनानारहितैव भाति स्वप्ने चिदेवेह पुरादिरूपा || ४४ ||

या चैषा वासनेतीह प्रपञ्चबीजतया भाति सा नानात्वेन नानात्वरहिता बोधसत्तैव 
भाति | यथा इह प्रत्यक्षे स्वप्ने चिदेव पुरादिरूपा भाति तद्वदित्यर्थः || ४४ ||

इत्यार्षे श्रीवासिष्ठमहारामायणे वा० दे० मो० नि० उ० ब्रह्मगीतासु सत्यवर्णनं 
नाम सप्तसप्तत्यधिकशततमः सर्गः || १७७ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे उत्तरार्धे 
सत्यवर्णनं नाम सप्तसप्तत्यधिकशततमः सर्गः || १७७ ||


अष्टसप्तत्यधिकशततमः सर्गः १७८

श्रीराम उवाच |

पदार्था द्विविधाः सन्ति मूर्तामूर्ता जगत्त्रये |
यत्र सप्रतिघाः केचित्केचिदप्रतिघा अपि || १ ||

इहाऽमूर्तचिता मूर्तचालने युक्तिरुच्यते |
जगच्चामूर्तचिन्मात्रमैन्दवाख्यानतः स्फुटम् || 

धर्माद्यमुत्रामूर्तत्वान्मूर्ते देहे न कारणम् इत्युक्तिं श्रुत्वा अमूर्तेन चिदात्मना 
मूर्तस्य देहादेश्चालने उपपत्तिं जिज्ञासमानो रामस्तदनुपपत्तिं दर्शयितुं 
भूमिकां रचयति - पदार्था इत्यादिना | मूर्तामूर्तब्रह्मणा दर्शितो विभाग इह 
नाभिप्रेतः किं तु प्रतिघातयोग्यतातदयोग्यतोपाधिभेदकृत इत्याशयेन विशिनष्टि 
- यत्रेति || १ ||

तानिहाप्रतिघानाहुर्नान्योन्यं वेल्लयन्ति ये |
तांश्च सप्रतिघानाहुरन्योन्यं वेल्लयन्ति ये || २ ||

कुसुमकार्पासनवनीतादिमृदुतरपदार्थानां 
कठिनशिलादिवत्प्रतिघायोग्यत्वादमूर्तत्वमुक्तं मा भूदिति विशेषणतात्पर्यं 
लक्षणाभ्यामुद्घाटयति - तानीति | वेल्लयन्ति संश्लिष्यन्ति || २ ||

इह सप्रतिघानां तु दृष्टमन्योन्यवेल्लनम् |
न त्वप्रतिघरूपाणां केषांचिदपि किंचन || ३ ||

तदेवं लोकप्रसिद्ध्या विशदयति - इहेति || ३ ||

तत्र संवेदनं नाम यदिदं चन्द्रमण्डले |
इतः पतत्यप्रतिघं तत्सर्वेणानुभूयते || ४ ||

अस्त्वेवं प्रस्तुते किं तत्राह - तत्रेति | तत्र संवेदनं नामेदं यत्प्रसिद्धं 
तदप्रतिघमेव | यद्यस्माद्धेतोश्चन्द्रं पश्यतः पुरुषस्य इतः 
अस्मात्प्रदेशान्नयनरश्म्यनुसारिचित्तेन सह तदवच्छिन्नसंवेदनानि 
चन्द्रमण्डले अप्रतिघं निःसंश्लेषमेव पतन्ति | अतोऽमूर्तानीति सर्वेणापि 
चन्द्रदर्शिना स्वयमनुभूयत इत्यर्थः || ४ ||

अर्धप्रबुद्धसंकल्पविकल्पाद्वैतकल्पितम् |
वदाम्यभ्युपगम्येदं न तु बोधदशास्थितम् || ५ ||

नन्वयमाक्षेपस्ते प्रबुद्धदृशा अप्रबुद्धदृशा वा | आद्ये 
मूर्तमेवाप्रसिद्धम् | द्वितीये अमूर्ता चिद्देहादि प्रवर्तयतीत्यप्रसिद्धम् | 
देहाद्यहंकारान्तानां संपिण्डितानामेव लौकिकैरात्मत्वानुभवादित्याशङ्क्याह 
- अर्धेति | अर्धप्रबुद्धानां तृतीयचतुर्थभूमिकान्तरालस्थानां 
संकल्पविकल्पद्वैतेन कल्पितमिदं जगदभ्युपगम्य वदाम्याक्षिपामि | 
बोधदृशा स्थितं परिशिष्टं चिन्मात्रमभ्युपगम्य तु नाक्षिपामीत्यर्थः || ५ ||

कः प्राणमारुतः क्षोभं जनयत्याशयस्थितः |
प्रवेशनिर्गममयं कथं वा वद मे प्रभो || ६ ||

यद्यपि मूर्तः प्राणमारुत एव प्रवेशनिर्गमवृत्तिभेदेन क्षुब्धो देहं 
प्रवर्तयतीति सुवचं तथापि तस्य प्राणमारुतस्य क्षोभं को जनयति || ६ ||

कथमप्रतिघं नाम वेदनं प्रतिघात्मकम् |
इमं देहं चालयति भारं भारहरो यथा || ७ ||

ननु जीवात्मकश्चिदाभास एव तं जनयिष्यति तत्राह - कथमिति | देहं 
प्राणादिदेहान्तम् || ७ ||

यदि सप्रतिघं वस्तु वेल्लत्यप्र्तिघात्मकम् |
कथं संवित्तिमात्रेण पुंसः शैलो न वल्गति || ८ ||

यदि अप्रतिघात्मकमपि संवित्तिमात्रं प्राणादिदेहान्तं सप्रतिघं वेल्लति विष्टभ्य 
चालयति तर्हि शैलश्चलत्विति पुंसः संकल्पसंवित्तिमात्रेण शैलः कुतो न चाल्यते | 
बाह्यशैलादेर्देहादेश्च कोविशेष इत्यर्थः || ८ ||

श्रीवसिष्ठ उवाच |

विकासमथ संकोचमत्र नाली हृदि स्थिता |
यदा याति तदा प्राणश्छेदैरायाति याति च || ९ ||

यथा बाह्यस्य वायोरयस्कारभस्त्रायां प्रवेशनिर्गमाभ्यां तच्चालकत्वं तथा 
प्राणवायोरपि कण्ठादिनालीविलाकाशसंकोचविकासानुमितप्रवेशनिर्गमाभ्यां 
देहादिचालकत्वं प्रत्यक्षमेव हृदयादिप्रवेशेष्वप्येवमेव बोध्यमित्युत्तानोक्त्या 
गूढाशयेन वसिष्ठः समाधत्ते - विकासमिति द्वाभ्याम् | छेदैश्छिद्रैः || ९ ||

बाह्योपस्करभस्त्रायां यथाकाशास्पदात्मकः |
वायुर्यात्यपि चायाति तथात्र स्पन्दनं हृदि || १० ||

आकाशश्छिद्रं तदास्पदः तदाश्रयसर्वद्रव्यान्तःसंचारस्वभावो वायुर्यथा 
बाह्यायामयस्कारोपस्करभस्त्रायां याति प्रविशति आयाति निर्गच्छति || १० ||

श्रीराम उवाच |

बहिर्भस्त्रामयस्कारः संकोचनविकासनैः |
योजयत्यान्तरं नाडीं कश्चालयति चालकः || ११ ||

सत्यं वायुश्चालयति तथाप्ययस्कारादिचेतनाधिष्ठितभस्त्रायामेव तथा चालयति 
नान्यत्रेति चेतनमेवाचेतनस्य नियतव्यवहारचेष्टानिमित्तमवश्यं वाच्यम् | तत्र 
नाडीं आनतरं प्रविश्य कश्चेतनश्चालयतीत्यर्थः || ११ ||

शतं कथं भवेदेकं कथमेकं शतं भवेत् |
कथं स चेतना एते काष्ठलोष्टोपलादयः || १२ ||

ननु शतं चैका च हृदयस्य नाड्यः इति श्रुतौ विष्वक्प्रसृताः शतं नाड्यः 
श्रूयन्ते | तत्रैकशतं नाडीनां तासां द्वासप्ततिर्द्वासप्ततिः प्रतिशाखं 
नाडीसहस्राणि भवन्त्यासु व्यानः संचरतीति च | तत्र सर्वनाडीषु व्यानसंचारस्य 
देहादिचलननिमित्तत्वे सदैव सर्वाङ्गचलनं स्यान्नककहस्तपादाद्युद्यमनं 
नियतम् | यद्युच्येत एकैकाङ्गोद्यमने उपस्थिते नाडीनां शतमपि तदङ्गे एकं 
भवति सर्वाङ्गचलने उपस्थिते त्वेकमपि सर्वाङ्गव्यापि नाडीशतं भवतीति 
तत्राप्याह - शतमिति | किंचामूर्तचैतन्यस्य संश्लेषो देहेऽपि नास्ति | 
आध्यासिकसंबन्धस्तु काष्ठलोष्टादिष्वपि तुल्य इति तेऽपि सचेतना वाच्यास्तच्च 
कथमित्यर्थः || १२ ||

कस्मान्न स्थावरं वस्तु प्रस्पन्द्यपि चमत्कृतम् |
वस्तु जङ्गममेवेह स्पन्दि मात्रेव किं वद || १३ ||

तथा स्थावरं वृक्षलताकाष्ठपाषाणादि वस्तु चेतनं चेत्प्रस्पन्दि कस्मान्न | 
देहवद्भोगोपयोगेन चमत्कृतमपि कस्मान्न मात्रा नियन्त्रणा कुलालादिना 
अधिष्ठितं चक्रादीव नियतकालस्पन्दि किम् || १३ ||

श्रीवसिष्ठ उवाच |

अन्तःसंवेदनं नाम चालयत्यान्त्रवेष्टनम् |
बहिर्भस्त्रामयस्कार इव लोकेऽनुचेष्टनम् || १४ ||

कार्यकारणस्वामिन्या भोक्तृजीवसंविदो 
यत्रानादिप्रवाहोपनीतकामकर्मवासनाप्रयुक्तस्तादात्म्याध्यासस्तच्चालने 
आध्यासिकस्वतादात्म्यशालिप्राणसंश्लेषद्वारा स्वातन्त्र्यमन्यत्र पारतन्त्र्यमिति 
व्यवस्थेति गूढाभिसंधिनैव वसिष्ठ उत्तरमाह - अन्तरिति | आन्त्रवेष्टनं 
[अन्त्रस्येदमान्त्रमन्त्रसंबन्धि |] नाडीसमूहम् | तदनुसारेणैव लोके 
सर्वोऽपि बहिश्चेष्टनं करोतीति शेषः || १४ ||

श्रीराम उवाच |

वायवन्त्रादिशरीरस्थं सर्वं सप्रतिघं मुने |
कथमप्रतिघा संविच्चालयेदिति मे वद || १५ ||

उत्तानार्थेन गूढाभिसंहितेन च स्वशङ्काबीजेन परिहृतमिति गूढाभिसंधिरेव 
रामः पुनः स्वशङ्कामनुवदति - वायविति || १५ ||

संविदप्रतिघाकारा यदि सप्रतिघात्मकम् |
चालयेदचलिष्यत्तद्दूरमम्भो यदिच्छया || १६ ||

विपर्यये दोषमाह - संविदिति | तत्तर्हि दूरं दूरस्थमप्यम्भः यातीति यन् 
तृषितः पान्थस्तदिच्छया अचलिष्यत् स्वयमेवागमिष्यत् || १६ ||

सप्रतिघाप्रतिघयोर्मिथो यदि पदार्थयोः |
वेल्लनं स्यात्तदिच्छैव कर्तृकर्मेन्द्रियैः क्व किम् || १७ ||

तथा च बाह्यव्यवहारे सर्वप्राणिनामिच्छयैव सर्वकार्यसिद्धेः 
कर्मेन्द्रियघटाद्युपकरणवैयर्थ्यं च स्यादित्याह - सप्रतिघेति | तत्तर्हि 
इच्छैव बहिर्वचनादानविहरणोत्सर्गादिकं करिष्यतीति शेषः || १७ ||

सप्रतिघाप्रतिघयोः श्लेषो नास्ति बहिर्यथा |
तथैवान्तरहं मन्ये शेषं कथय मे मुने || १८ ||

बहिः श्लेषाभावेऽप्यन्तः श्लेषोऽस्तु तत्राह - सप्रतिघेति | एवं 
त्वत्समाधानयुक्तिषु निरस्तासु शेषं युक्त्यन्तरं कथय न तु निरस्तमेव पुनः 
पुनः कथयेत्यर्थः || १८ ||

अन्तः स्वयं योगिना वा यथैतदनुभूयते |
अमूर्तस्यैव मूर्तेन वेल्लनं तद्वदाशु मे || १९ ||

अथवा योगिना त्वया स्वयं यथा एतत् अमूर्तस्यैव मूर्तेन वेल्लनं लोके 
अत्यन्ताप्रसिद्धमपि योगबलेनान्तर्यथा येनोपायेनानुभूयते तद्वदेत्यर्थः || १९ ||

श्रीवसिष्ठ उवाच |

सर्वसंदेहवृक्षाणां मूलकाषमिदं वचः |
सर्वैकतानुभूत्यर्थं शृणु श्रवणभूषणम् || २० ||

एवमाक्षिप्तो वसिष्ठः प्रागुक्तगूढाभिसंध्युत्तरमपि वासनानां 
बाह्याध्यात्मिकपरिच्छेदभ्रान्तिमात्रमूलत्वादनवस्थाग्रस्तं निष्कर्षासहं 
रामेण ज्ञातमुद्घाटितमपि रामः खण्डयिष्यत्येवेति मन्यमानस्तदुपेक्ष्य 
सिद्धान्तावलम्बनेनैवैकोक्त्या सर्वं समाधत्ते - सर्वेति | सर्वेषां 
संदेहानां तत्त्वाज्ञानमूलकत्वात्सर्वैकतानुभवलक्षण##-

नेह किंचिन्न नामास्ति वस्तु सप्रतिघं क्वचित् |
सर्वदा सर्वमेवेदं शान्तमप्रतिघं ततम् || २१ ||

भवेदयं त्वदाक्षेपनिवहः सर्वोऽपि सप्रतिघयथार्थप्रपञ्चाभ्युपगमे | यदा 
त्वप्रतिघा चिदेव बाह्याध्यात्मिकवस्तुभेदभ्रान्त्यात्मनां अविद्यावशाद्विवर्तते 
तदा यथादर्शनमेव प्राणादिदेहान्तसंघाते 
आन्तरचैतन्यमात्राधीनश्चलनाद्यध्यासो बाह्ये घटादौ तु करावष्टम्भाद्यधीन 
इति व्यवस्थित एवाभ्युपगम्यते न संकीर्ण इति समुदिताभिप्रायः || २१ ||

शुद्धं संविन्मयं सर्वं शान्तमप्रतिघात्मकम् |
पदार्थजातं पृथ्व्यादि स्वप्नसंकल्पयोरिव || २२ ||

आदावन्ते च नास्तीदं कारणाभावतोऽखिलम् |
भ्रान्त्यात्मा वर्तमानापि भाति चित्स्वप्नगा यथा || २३ ||

द्यौः क्षमा वायुराकाशं पर्वताः सरितो दिशः |
महता कारणौघेन बोधमप्रतिघं विदुः || २४ ||

अत एव तत्त्वविदो महता 
विवेकवैराग्यत्यागश्रवणमनननिदिध्यासनादिप्रयत्नसाध्यकारणौघेन 
मूर्ताकारं सवासनं निर्मृज्य द्यौः क्षमा वायुरित्यादि सर्वं जगदप्रतिघं 
बोधमात्रमिति विदुरित्यर्थः || २४ ||

अन्तःकरणभूतादि मृत्काष्ठदृषदादि वा |
सर्वं शून्यमशून्यं च चेतनं विद्धि नेतरत् || २५ ||

चेतनमिति भावे ल्युट् || २५ ||

तत्रैवमैन्दवाख्यानं शृणु श्रवणभूषणम् |
मया च पूर्वमुक्तं तत्किंचान्यदभिवर्ण्यते || २६ ||

चिन्मात्रमेव सर्वजगन्न मूर्तं किंचिदस्तीत्यर्थे प्रागुक्तमैन्दवाख्यानं पुनः 
श्रावयितुं प्रतिजानीते - तत्रेति | पूर्वं मनोमात्रं 
जगदित्युत्पत्तिप्रदर्शनायोक्तमिह त्वन्यच्चिन्मात्रमेव जगदिति 
निर्वाणनिष्कर्षार्थमभिवर्ण्यत इत्यर्थः || २६ ||

तथापि वर्तमानोक्तप्रश्नबोधाय तच्छृणु |
यथेदं सर्वमद्र्यादि चिदित्येव तु भोत्स्यते || २७ ||

प्रस्तुतप्रश्नसमाधानप्रयोजनभेदादपि पौनरुक्त्यमदोषायेत्याह - तथापीति | 
अमूर्ता चिदित्येव प्रश्नसमाधानं त्वया भोत्स्यते | कर्मणि ऌटि स्ये भष्भावः || 
२७ ||

कस्मिंश्चित्प्राक्तनेनैव जगज्जालेऽभवद्द्विजः |
तपोवेदक्रियाधारो ब्रह्मन्निन्दुरिति स्मृतः || २८ ||

प्राक्तनेनोत्पत्तिप्रकरणव्र्णितप्रकारेण विशिष्टे जगज्जाले || २८ ||

दश तस्याभवन्पुत्रा जगतो दिक्तटा इव |
महाशया महात्मानो महतामास्पदं सताम् || २९ ||

जगतो ब्रह्माण्डोदराकाशस्य दश दिक्तटा इव | आस्पदं प्रतिष्ठा || २९ ||

स तेषां कालवशतः पिताऽन्तर्धिमुपाययौ |
दशानां भगवान् रुद्र एकादश इव क्षये || ३० ||

क्षये महाप्रलये || ३० ||

तस्यानुगमनं चक्रे भार्या वैधव्यभीतिभिः |
अनुरक्ता दिनस्येव संध्या ताराविलोचना || ३१ ||

तयोस्ते तनया दुःखकलिता विपिनं गताः |
कृतौर्ध्वदेहिकास्त्यक्त्वा व्यवहारं समाधये || ३२ ||

दुःखेन वियोगदुःखेन कल्पिता व्याप्ताः || ३२ ||

धारणानां समस्तानां का स्यादुत्तमसिद्धिदा |
धारणा यन्मयाः सन्तः स्याम सर्वेश्वरा वयम् || ३३ ||

धारणानां विषयविशेषाकारितमनःस्थैर्यलक्षणानां मध्ये का किंविषयिणी 
उत्तमधारणा स्यादित्यर्थः | सर्वेश्वरा हिरण्यगर्भभूताः || ३३ ||

इति ते तत्र संचिन्त्य बद्धपद्मासना दश |
इदं संचिन्तयामासुर्निर्विघ्ने कन्दरोदरे || ३४ ||

निर्विघ्ने श्वापदाद्युपघातरहिते || ३४ ||

पद्मजाधिष्ठिताशेषजगद्धारणया स्थिताः |
भवामः पद्मजोपेतं जगद्रूपमविघ्नतः || ३५ ||

पद्मजेन चतुर्मुखेनाधिष्ठितं यदशेषं जगद्ब्रह्माण्डं तदेवाहमिति स्थिता 
निश्चलाः सन्तः || ३५ ||

इति संचिन्त्य सब्रह्मजगद्धारणया चिरम् |
निमीलितदृशस्तस्थुस्ते चित्ररचिता इव || ३६ ||

अथैतद्धारणाबद्धचित्तास्ते तावदच्युताः |
आसन्मासान्दशाष्टौ च यावत्ते तत्र देहकाः || ३७ ||

अच्युताः मनसो वृत्त्यन्तरधारणेन प्रच्युतिमप्राप्ताः || ३७ ||

शुष्काः कंकालतां याताः क्रव्यादैश्चर्विताङ्गकाः |
नाशमभ्याययुस्तत्र च्छायाभागा इवातपैः || ३८ ||

कंकालतां शवताम् || ३८ ||

अहं ब्रह्मा जगच्चेदं सर्गोऽयं भुवनान्वितः |
इति संपश्यतां तेषां दीर्घकालोऽभ्यवर्तत || ३९ ||

जगच्चेदमहम् | संपश्यतां ध्यायताम् || ३९ ||

तानि चित्तान्यदेहानि दशैकध्यानतस्ततः |
संपन्नानि जगन्त्येव दश देहानि वै पृथक् || ४० ||

दश चित्तानि दश देहानि दश ब्रह्माण्डरूपाणि जगन्त्येव ध्यानपरिपाकेन 
संपन्नानि तत्क्रतुन्यायेनेत्यर्थः || ४० ||

इति तेषां चिदिच्छा सा संपन्ना सकलं जगत् |
अत्यन्तस्वच्छरूपैव स्थिता चाकारवर्जिता || ४१ ||

चिदेवेच्छा भूत्वा जगत्संपन्ना | किंचित्स्वभावहानेन नेत्याह - अत्यन्तेति || ४१ ||

संविन्मयत्वाज्जगतां तेषां भूम्यचलादि तत् |
सर्वं चिदात्मकं विद्धि नो चेदन्यत्किमुच्यताम् || ४२ ||

तथा च प्रतिज्ञातं सिद्धमित्याह - संविन्मयत्वादिति || ४२ ||

किल यत्त्रिजगज्जालं तेषां किमात्म तत्तथा |
संविदाकाशशून्यत्वमात्रमेवेतरन्न तत् || ४३ ||

नो चेत्तेषां किल दशविधं त्रिजगज्जालं तत्किमात्म वा तत्त्वया उच्यतामिति 
पूर्वत्रान्वयः | त्वया किमुच्यते तदाह - संविदिति || ४३ ||

विद्यते न यथा किंचित्तरङ्ग सलिलादृते |
संवित्तत्त्वादृते तद्वद्विद्यते चलनादिकम् || ४४ ||

चलनादिकं न विद्यत इत्यनुकृष्यान्वयः || ४४ ||

ऐन्दवानि तथैतानि चिन्मयानि जगन्ति खे |
तथा चिन्मयमेतेषु काष्ठलोष्टोपलाद्यपि || ४५ ||

ऐन्दवजगत्साम्यं प्रस्तुतेऽपि जगति बोध्यमित्याह - ऐन्दवानीति || ४५ ||

यथैवैन्दवसंकल्पास्ते जगत्त्वमुपागताः |
तथैवाब्जजसंकल्पो जगत्त्वमयमागतः || ४६ ||

तुल्यत्वमेव दर्शयति - यथेति || ४६ ||

तस्मादिहेमे गिरयो वसुधा पादपा घनाः |
महाभूतानि सर्वं च चिन्मात्रमयमाततम् || ४७ ||

चिद्वृक्षाश्चिन्मही चिद्द्यौश्चिदाकाशं चिदद्रयः |
नाचित्क्वचित्संभवति तेष्वैन्दवजगत्स्विव || ४८ ||

चिन्मात्रखकुलालेन स्वदेहचलचक्रके |
स्वशरीरमृदा सर्गः कुतोयं क्रियतेऽनिशम् || ४९ ||

कुत इत्यसंभावनोक्तिर्मिथ्यात्वद्योतनाय || ४९ ||

संकल्पनिर्मिते सर्गे दृषदश्चेन्न चेतनाः |
तदत्र लोष्टशैलादि किमेतदिति कथ्यताम् || ५० ||

एतेन कथं सचेतना एते काष्ठलोष्टोपलादयः इति प्रश्नोऽपि समाहित इत्याशयेनाह ##-

कलनस्मृतिसंस्कारा दधत्यर्थं च नोदरे |
प्राङ्मृष्टं कल्पनादीनामन्यैवार्थकलावताम् || ५१ ||

कलनमनुभवः स्मृतिस्तज्जनकसंस्काराः चकारादिच्छाकृतय इत्येते हि 
संविद्विशेषा अर्थगोचराः एतेषां ह्यन्तरर्थाः प्रथन्ते | एते च स्वोदरे 
अभिव्यक्तचिन्मात्रमेव दधति न जडमर्थमतोऽप्यर्थाश्चिद्रूपा एवेत्याह - 
कलनेति | तत्कुतस्तत्राह - प्रागिति | यत इदं प्रागेवास्माभिर्विमृष्टं 
यत्कल्पनादीनामर्थशून्यानामन्यैव स्थितिः | अर्थकलावतां 
तत्त्वावगाहनचमत्कारशालिनामन्यैव चमत्कृतिरिति | अथवा | ननु 
लोष्टादिकलनस्मृतिसंस्कारैकरूप्येण लोष्टाद्यचिद्रूपमेव निश्चितं कथं 
तत्सचेतनमित्युपवर्ण्यते तत्राह - कलनेति | कलनादयो लोष्टशैलादितत्त्वं 
चिन्मात्रमुदरेण दधति नावगाहितुं शक्नुवन्ति यतस्तदर्थकलावतां 
कल्पनादीनामुत्थानात्प्रागेवास्तीति मृष्टं परामृष्टम् | अज्ञातविषये हि 
चक्षुरादिना कलनं ज्ञातविषये हि स्मृतिसंस्कारौ ज्ञानसमानविषयौ | 
अतस्तेभ्यः पूर्वमज्ञातविषयसिद्धिरवश्यं वाच्येति भावः | न चाचिद्रूपं 
तृणकाष्ठशैलाद्यज्ञातं वक्तुं शक्यम् | जडेष्वज्ञानावरणप्रयोजनाभावात् 
| अतो जडेभ्योऽन्यैव ब्रह्मसत्ता तृणादीनां तत्त्वं 
सैवान्यथाकलनस्मृतिसंस्कारैर्जडत्वेन भ्रान्त्या विमृश्यत इत्यर्थः || ५१ ||

तद्धाम संविदो धाम्नि मणिराशौ मणिर्यथा |
सर्वात्मनि तथा चित्ते कश्चिदर्थ उदेत्यलम् || ५२ ||

इतश्च काष्ठलोष्टादयश्चेतना इत्याह - तदिति | यतस्तत्परमं चिद्धामैव 
सर्वात्मनि संविदो धाम्नि समष्टिव्यष्टिचित्ते मणिराशौ मणिरिव देदीप्यमानमन्तः 
स्थित्वा कश्चित्तृणकाष्ठशैलाद्यर्थ इव उदेति | तदनुप्रविश्य सच्च त्यच्चाभवत् इति 
श्रुतेरिति भावः || ५२ ||

अकार्यकरणस्यार्थो न भिन्नो ब्रह्मणः क्वचित् |
स्वभाव इति तेनेदं सर्वं ब्रह्मेति निश्चयः || ५३ ||

इतश्च तृणकाष्ठादिश्चेतनो यतोऽयमकार्यकरणस्य तस्य सृष्टिः | यथा सूर्यस्य 
प्रभा तत्स्वभाव एव नाप्रकाशरूपा तद्वदिदं सर्व चेतनं ब्रह्मैवेत्यर्थः || ५३ 
||

यथा प्रवृत्तं चिद्वारि वहत्यावर्ततेऽवनौ |
स्वयत्नेनातितीव्रेण परात्मीयात्मना विना || ५४ ||

यथा निम्नावनौ प्रवृत्तं वारि परात्मीयात्मना कारणान्तरेण विना स्वयत्नेन स्वत 
एव आवर्तप्रवाहतरङ्गादिवैचित्र्येणावर्तते तथा चिदपीत्यन्वयः || ५४ ||

पद्मलीला जगदिव प्रकचन्ति जगन्ति यत् |
चिन्मात्राद्ब्रह्मणः स्वस्मादन्यानि न मनागपि || ५५ ||

यथा पाद्मे कल्पे भगवन्नाभिपद्मलीला एव जगदिव कचन्ति 
तद्वच्चिन्मात्राद्ब्रह्मणः सकाशाज्जगन्ति प्रकचन्ति यत्ततोऽपि मनागपि ततो नान्यानि || 
५५ ||

अजातमनिरुद्धं च सन्मात्रं ब्रह्म खात्मकम् |
शान्तं सदसतोर्मध्यं चिद्भामात्रमिदं जगत् || ५६ ||

अनन्यत्वे यत्फलितं तदाह - अजातमिति | सदसतोर्भावाभावयोर्द्वयोरपि 
मार्जनान्मध्यम् || ५६ ||

यत्संविन्मयमद्र्यादि संकल्पजगति स्थितम् |
तदसंविन्मयमिति वक्ताऽज्ञो ज्ञैर्विहस्यते || ५७ ||

अत एव तृणशैलकाष्ठादयः अचेतना इति द्रष्टारो मूढा विद्वद्भिरुपहस्यन्त 
इत्याह - यदिति | वक्ता अज्ञ इति च्छेदः || ५७ ||

जगन्त्यात्मेव संकल्पमयान्येतानि वेत्ति खे |
खात्मकानि तथेदं च ब्रह्म संकल्पजं जगत् || ५८ ||

ब्रह्मा चतुर्मुखस्तत्संकल्पजत्वादपि स्वमनोराज्यवच्चिन्मात्रत्वमनुमेयमित्याह 
- जगन्तीति | आत्मा स्वयमिव || ५८ ||

यावद्यावदियं दृष्टिः शीघ्रं शीघ्रं विलोक्यते |
तावत्तावदिदं दुःखं शीघ्रं शीघ्रं विलीयते || ५९ ||

किमर्थमियमेव दृष्टिर्भङ्ग्यन्तरैः पुनः पुनः समर्थ्यते तत्राह - 
यावदिति | इयं प्रपञ्चदृष्टिर्दृढीकृतया चिद्दृष्ट्या यावद्यावद्विलोक्यते 
तावत्तावदिदं दुःखं विलीयते || ५९ ||

यावद्यावदियं दृष्टिः प्रेक्ष्यते न चिराच्चिता |
तावत्तावदिदं दुःखं भवेत्प्रतिघनं घनम् || ६० ||

दीर्घदुष्कृतमूढानामिमां दृष्टिमपश्यताम् |
संसृतिर्वज्रसारेयं न कदाचित्प्रशाम्यति || ६१ ||

नेहाकृतिर्न च भवाभवजन्मनाशाः सत्ता न चैव न च नाम तथास्त्यसत्ता |
शान्तं परं कचति केवलमात्मनीत्थं ब्रह्माथवा कचनमप्यलमत्र नास्ति 
|| ६२ ||

अतो महाफलत्वादियमेव दृष्टिर्दृढीकार्येत्युपसंहरति - नेहेति | इह 
जगत्याकृत्यादयो विकल्पा न सन्ति | सत्ता द्वितीयो भावविकारः | असत्ता तदभावः | 
आत्मनि परमार्थचित्स्वभावे इत्थं कचति | अथवा ब्रह्मातिरिक्तं 
कचनमप्यलमत्यन्तं नास्ति | कचधातुप्रवृत्तिनिमित्ताभावादित्यर्थः || ६२ ||

आद्यन्तवर्जितमलभ्यलताग्रमूलनिर्माणमूलपरिवेशमशेषमच्छम् |
अन्तस्थनिर्गगनसर्गकपुत्रकौघं नित्यं स्थितं ननु घनं 
गतजन्मनाशम् || ६३ ||

कचनस्याप्यभावे ब्रह्म कीदृक् स्थितं तदाह - आद्यन्तेति | तद्ब्रह्म 
स्फटिकस्तम्भवदन्तस्थनिर्गगनसर्गकपुत्रिकौघमपि अलभ्या जगल्लतास्तदग्राणि 
तन्मूलानि तन्निर्माणानि तन्मूलानां मूले भूमौ परिवेशाः प्रवेशाश्च 
यस्मिंस्तथाविधमाद्यन्तवर्जितं कालतोऽप्यजन्मनाशमशेषमच्छमतिस्वच्छं 
चिदानन्दैकघनं नित्यं स्थितं कैवल्यमित्यर्थः || ६३ ||

सन्मात्रमन्तरहिताखिलहस्तजातं पर्यन्तहीनगणनाङ्गममुक्तरूपम् |
आत्माम्बरात्मकमहं त्विदमेव सर्वं सुस्तम्भरूपमजमौनमलं 
विकल्पैः || ६४ ||

इदमेवामुक्तरूपं यदा तदा अन्तरहितमसंख्यमखिलं विश्वतोव्याप्तं 
हस्तजातं पर्यन्तेष्वपि हीनगणनान्यसंख्यानि 
चक्षुःश्रोत्रशिरःकण्ठोदरपादाद्यङ्गानि च यस्य तथाविधमिदमेव सर्वमासीत् | 
मुक्तरूपं त्वात्माम्बरात्मकं सुस्तम्भरूपं सन्मात्रं अजमौनं 
वर्णितस्फाटिकसुस्तम्भरूपमिदमहमेव संपन्नमिति पुनर्विकल्पैरलं प्रयोजनं 
नास्तीत्यर्थः || ६४ ||

इत्यार्षे श्रीवासिष्ठमहारामायणे वा० दे० मो० नि० उ० ब्रह्मगीतास्वैन्दवोपाख्यानं 
नामाष्टसप्तत्यधिकशततमः सर्गः || १७८ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे उत्तरार्धे 
ऐन्दवोपाख्यानं नामाष्टसप्तत्यधिकशततमः सर्गः || १७८ ||


एकोनाशीत्यधिकशततमः सर्गः १७९

श्रीवसिष्ठ उवाच |

एवं चिन्मात्रमेवैकं शुद्धं सत्त्वं जगत्त्रयम् |
संभवन्तीह भूतानि नाज्ञबुद्धानि कानिचित् || १ ||

चिन्मात्रमखिलं विश्वं स्थितमप्रतिघं यतः |
ततः प्रागुक्तशङ्कायाः कः प्रसङ्गः इतीर्यते || 

अज्ञैः सप्रतिघत्वेन मूर्तत्वेन च बुद्धानि भूतानि नेह संभवन्ति || १ ||

तस्मात्कुतः शरीरादि वस्तु सप्रतिघं कुतः |
यदिदं दृश्यते किंचित्तदप्रतिघमाततम् || २ ||

अप्रतिघं ब्रह्मैवाततम् || २ ||

स्थितं चिद्व्योम चिद्व्योम्नि शान्ते शान्तं समं स्थितम् |
स्थितमाकाशमाकाशे ज्ञप्तिर्ज्ञप्तौ विजृम्भते || ३ ||

समं सर्ववैषम्यनिर्मुक्तम् || ३ ||

सर्वं संविन्मयं शान्तं सत्स्वप्न इव जाग्रति |
स्थितमप्रतिघाकारं क्वासौ सप्रतिघा स्थितिः || ४ ||

सप्रतिघा असौ त्वदुक्ता स्थितिः क्वास्ति यत्र ते शङ्का प्रसरेदित्यर्थः || ४ ||

क्व देहावयवाः क्वान्त्रवेष्टनी क्वास्थिपञ्जरम् |
व्योमेवाप्रतिघं विद्धि देहं सप्रतिघोपमम् || ५ ||

देहतदवयवादिकं तु स्वप्नदेहवच्चिन्मात्रमेव प्रबुद्धदृशेति 
तत्राज्ञदृशैव शङ्का न तत्त्वदृशेत्याह - क्वेति | 
सप्रतिघस्वप्नदेहोपममिति कथंचिद्व्याख्येयं सप्रतिघाप्रसिद्धेः || ५ ||

संवित्करौ शिरः संवित्संविदिन्द्रियवृन्दकम् |
शान्तमप्रतिघं सर्वं न सप्रतिघमस्ति हि || ६ ||

ब्रह्मव्योम्नः स्वप्नरूपस्वभावत्वाज्जगत्स्थितेः |
इदं सर्वं संभवति सहेतुकमहेतुकम् || ७ ||

प्रत्यक्षादिसिद्धस्य मूर्तस्य देहादेरपलापः साहसमिति तु न मन्तव्यमित्याह - 
ब्रह्मव्योम्न इति | सहेतुकं प्रत्यक्षादिप्रमाणसिद्धमप्यहेतुकमप्रमाणकं 
सकारणकमप्यकारणकं च | तस्य त्रय आवसथास्त्रयः स्वप्नाः नेह नानास्ति 
किंचन यत्र नान्यत्पश्यति नान्यच्छृणोति अथात आदेशो नेति नेति इत्यादिश्रुत्यैव 
जगदपलापादिति भावः || ७ ||

न कारणं विना कार्यं भवतीत्युपपद्यते |
यद्यथा येन निर्णीतं तत्तथा तेन लक्ष्यते || ८ ||

ब्रह्मणो निर्विकाराद्वयत्वाज्जगतः कारणान्तरस्याभावादनुत्पत्तिरेवेत्यपलाप 
उपपद्यते तत्त्वदृशा | भ्रान्तिदृशा 
त्वनादित्वात्कारणपरम्परासंभवाद्ब्रह्मा##-
|| ८ ||

कारणेन विना कार्यं सद्वदित्युपपद्यते |
यथाभावितमेवार्थं संविदाप्नोत्यसंशयम् || ९ ||

यौक्तिकदृशा तु कारणेन विनोत्पन्नं संविदात्मत्वेन लब्धं चेदं 
जगन्नात्यन्तमसन्नाप्यत्यन्तं सत् किंतु सद्वदित्युपपद्यते इत्याह - 
कारणेनेत्यादिना || ९ ||

यथा संभवति स्वप्ने सर्वं सर्वत्र सर्वथा |
चिन्मयत्वात्तथा जाग्रत्यस्ति सर्वात्मरूपता || १० ||

सर्वात्मनि ब्रह्मपदे नानानानात्मनि स्थिता |
अस्त्यकारणकार्याणां सत्ता कारणजापि च || ११ ||

मायावादे तु सर्वमविरुद्धमित्याह - सर्वात्मनीति || ११ ||

एकः सहस्रं भवति यथा ह्येते किलैन्दवाः |
प्रयाता भूतलक्षत्वं संकल्पजगतां गणैः || १२ ||

सहस्रमेकं भवति संविदां च तथा हि यत् |
सायुज्ये चक्रपाण्यादेः सर्गैरेकं भवेद्वपुः || १३ ||

चक्रपाणेरादिपदाद्ब्रह्मरुद्रेन्द्रचन्द्रसूर्यादेः सायुज्ये 
विपश्चिदुपाख्याननिष्कर्षोक्तदिशा उपाधिमेलनद्वारैक्यापत्तौ | इन्द्रस्यैव सायुज्यं 
सलोकतामाप्नोति इत्यादिश्रुतेरिति भावः || १३ ||

एक एव भवत्यब्धिः स्रवन्तीनां शतैरपि |
एक एव भवेत्काल ऋतुसंवत्सरोत्करैः || १४ ||

भिन्नसत्तयोः सत्तैक्यप्राप्तिस्तु लोकेऽपि प्रसिद्धेत्याह - एक एवेति | 
ऋतुसंवत्सरोत्करैर्भिन्नोऽपि || १४ ||

संविदाकाश एवायं देहः स्वप्न इवोदितः |
स्वप्नाद्रिवन्निराकारः स्वानुभूतिस्फुटोऽपि च || १५ ||

तथा एक एवात्मा भ्रान्त्या देहादिनानात्वं प्राप्त इव भातीत्याह - संविदाकाश 
इति || १५ ||

संवित्तिरेवानुभवात्सैवाननुभवात्मिका |
द्रष्ट्टदृश्यदृशा भाति चिद्व्योमैकमतो जगत् || १६ ||

द्रष्ट्टदृश्यदृशा भ्रान्तविभागदृशा || १६ ||

वेदनावेदनात्मैकं निद्रास्वप्नसुषुप्तवत् |
वातस्पन्दाविवाभिन्नौ चिद्व्योमैकमतो जगत् || १७ ||

यथा एकैव निद्रा स्वप्ने वेदनात्मा सुषुप्तौ अवेदनात्मेति द्वैविध्येऽप्येका तद्वत् || १७ ||

द्रष्टा दृश्यं दर्शनं च चिद्भानं परमार्थखम् |
शून्यस्वप्न इवाभाति चिद्व्योमैकमतो जगत् || १८ ||

जगत्त्वमसदेवेशे भ्रान्त्या प्रथमसर्गतः |
स्वप्ने भयमिवाशेषं परिज्ञातं प्रशाम्यति || १९ ||

यतो जगत्त्वमसदेवातः स्वप्ने प्रसक्तं व्याघ्रादिभयमिव परिज्ञातमात्रं 
प्रशाम्यति || १९ ||

एकस्याः संविदः स्वप्ने यथा भानमनेकधा |
नानापदार्थरूपेण सर्गादौ गगने तथा || २० ||

गगने ब्रह्मणि || २० ||

बहुदीपे गृहे च्छाया बह्व्यो भान्त्येकवद्यथा |
सर्वशक्तेस्तथैवैका भाति शक्तिरनेकधा || २१ ||

अनेकदीपप्रभाणामेकवद्भानमिव एकस्या अपि मायाशक्तेरनेकधाभानं 
संभावनीयमित्याह - बहुदीपे इति | छायाः कान्तयः || २१ ||

यत्सीकरस्फुरणमम्बुनिधौ शिवाख्ये व्योम्नीव वृक्षनिकरस्फुरणं स 
सर्गः |
व्योम्न्येष वृक्षनिकरो व्यतिरिक्तरूपो ब्रह्माम्बुधौ न तु मनागपि 
सर्गबिन्दुः || २२ ||

व्योम्नि भ्रान्त्या वृक्षनिकरस्फुरणमिव शिवाख्ये अम्बुधौ यत्सीकरस्फुरणं स 
एवायं सर्गः | एतावांस्तु विशेषः - यद्व्योम्नि वृक्षनिकरो 
व्योमधर्मशून्यतानुविद्धत्वेनास्फुरणादत्यन्तव्यतिरिक्तरूपः | ब्रह्माम्बुधौ 
स्फुरन्सर्गबिन्दुस्तु मनागपि व्यतिरिक्तरूपो नेत्यर्थः || २२ ||

इत्यार्षे श्रीवासिष्ठम० वा० दे० मो० नि० उ० ब्रह्म० ब्रह्ममयत्वप्रतिपादनं 
नामैकोनाशीत्यधिकशततमः सर्गः || १७९ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे उत्तरार्धे 
ब्रह्ममयत्वप्रतिपादनं नामैकोनाशीत्यधिकशततमः सर्गः || १७९ ||

अशीत्यधिकशततमः सर्गः १८०

श्रीराम उवाच |

इमं मे संशयं छिन्धि भगवन्भास्करं तमः |
भुवनस्येव भावानां सम्यग्रूपानुभूतये || १ ||

इह रामोदिते कुन्ददन्ताख्याने गिरौ तरौ |
प्रलम्बिनस्तापसस्य वरलाभान्तमीर्यते || 

स्वयं प्रबुद्धो रामश्चिरं तत्त्वजिज्ञासया स्वमाश्रितस्य कुन्ददन्ताख्यद्विजस्य 
प्रस्तुतोपदेश श्रवणात्तत्त्वप्रबोधोऽभून्न वेति स्वसंदेहं गुरुमुखेन तं 
पृष्ट्वा विमार्ष्टुकामो वसिष्ठं प्रत्यत्याश्चर्यभूतं तदाख्यानं वक्तुं 
भूमिकां रचयंस्तं गुरुं प्रार्थयते - इममिति | इममाख्यानान्ते 
वक्ष्यमाणम् | यथा भास्करं ज्योतिर्भुवनस्य जगतः सर्वभावानां 
सम्यग्रूपानुभूतये तमश्छिनत्ति तद्वदित्यर्थः || १ || 

कदाचिदहमेकाग्रो विद्यागेहे विपश्चिताम् |
संसदि स्थितवान्यावत्तापसः कश्चिदागतः || २ ||

संशयबीजं दर्शयितुमाख्यानमारभते - कदाचिदित्यादिना | 
यावत्स्थितस्तावत्तस्मिन्काले इति यावत् || २ ||

विद्वान्द्विजवरः श्रीमान्विदेहजनमण्डलात् |
महातपाः कान्तियुतो दुर्वासा इव दुःसहः || ३ ||

स प्रविश्याभिवाद्याशु सभामाभास्वरद्युतिम् |
उपविश्यासने तिष्ठन्नस्माभिरभिवादितः || ४ ||

सभां द्विजसभाम् || ४ ||

वेदान्तसांख्यसिद्धान्तवादान्संहृत्य सत्तमम् |
सुखोपविष्टं विश्रान्तं तमहं पृष्टवानिदम् || ५ ||

तत्र अहं स्वाधीयमानान्वेदान्तसांख्यसिद्धान्तवादानुपसंहृत्य तं 
तापसमिदं वक्ष्यमाणं पृष्टवान् || ५ ||

दीर्घाध्वना परिश्रान्तः सयत्न इव लक्ष्यसे |
वदाद्य वदतां श्रेष्ठ कुत आगमनं कृतम् || ६ ||

सयत्नः कंचिदर्थं लब्धुं बोद्धुं वा यत्नवानिव लक्ष्यसे || ६ ||

ब्राह्मण उवाच 

एवमेतन्महाभाग सुमहायत्नवानहम् |
यदर्थमागतोऽस्मीह तस्याकर्णय निर्णयम् || ७ ||

निर्णयं त्वत्संदेहनिवारणं मद्वाक्यमित्यर्थः || ७ ||

वैदेहो नाम देशोऽस्ति सर्वसौभाग्यसंयुतः |
स्वर्गस्याम्बरसंस्थस्य प्रतिबिम्बमिवावनौ || ८ ||

अवनौ स्फटिकावनौ || ८ ||

तत्राहं ब्राह्मणो जातः प्राप्तविद्यश्च संस्थितः |
कुन्दावदातदन्तत्वात्कुन्ददन्त इति श्रुतः || ९ ||

तत्र विदेहेषु || ९ ||

अथाहं जातवैराग्यः प्रविहर्तुं प्रवृत्तवान् |
देवद्विजमुनीन्द्राणां संभ्रमाच्छ्रमशान्तये || १० ||

देवद्विजमुनीन्द्राणां स्थानानीति शेषः || १० ||

श्रीपर्वतमखण्डेहं कदाचित्प्राप्तवानहम् |
तत्रावसं चिरं कालं मृदु दीर्घं तपश्चरन् || ११ ||

अखण्डेहममिति पूर्वान्वयि | अखण्डेहं तत्रावसमिति वा | मृदु अनुग्रं 
दीर्घकालत्वाद्दीर्घम् || ११ ||

तत्रास्त्यरण्यं विदितं मुक्तं तृणवनादिभिः |
त्यक्ततेजस्तमोभ्रादिभूमाविव नभस्तलम् || १२ ||

शून्यत्वांशे नभस्तलदृष्टान्तः || १२ ||

तत्रास्ति मध्ये विटपी लघुः पेलवपल्लवः |
स्थित एषोऽम्बरे शून्ये मन्दरश्मिरिवांशुमान् || १३ ||

विटपी बहुशाखो वृक्षः || १३ ||

लम्बते तस्य शाखायां पुरुषः प्रावनाकृतिः |
भानुर्भानाविव रश्मिगृहीतो ग्रथिताकृतिः || १४ ||

भानुः सूर्यः भानौ स्वरश्माविव रश्मिगृहीतो रज्जुबद्धपादः | 
पादबन्धनरज्ज्वाधार इति यावत् || १४ ||

मौञ्जदामनिबद्धोर्ध्वपादो नित्यमवाक्शिराः |
अष्ठीलत्वं दधदिव महाष्ठीलस्य शाल्मलेः || १५ ||

तदेव स्पष्टमाह - मौञ्जेति | अष्ठीलत्वं प्रलम्बपर्वग्रन्थिभावं दधदिव || 
१५ ||

दृष्टः प्राप्तेन तं देशं स कदाचिन्मया पुमान् |
विचारितो निकटतो वक्षःस्थाञ्जलिसंपुटः || १६ ||

विचारितो मनसा विमृष्टः || १६ ||

यावज्जीवत्यसौ विप्रो निःश्वसित्यहताकृतिः |
शीतवातातपस्पर्शान्सर्वान्वेत्ति च कालजान् || १७ ||

तं विचारमेव स्फुटमाह - यावदिति | वितर्के यावच्छब्दः | नूनं जीवति यतो 
निःश्वसितीत्यर्थः || १७ ||

अनन्तरमसावेको नोपचर्य मया बहून् |
दिवसातपखेदेन विश्रम्भे पातितः शनैः || १८ ||

एकोऽसौ लम्बमानो ना पुरुषो मया बहून् दिवसान् दिवसातपखेदसहनेनोपचर्य 
शनैर्विस्रम्भे विश्वासे पातितः || १८ ||

पृष्टश्च कोऽसि भगवन्किमर्थं दारुणं तपः |
करोषीदं विशालाक्ष लक्ष्यालक्ष्यात्मजीवितः || १९ ||

चिरेणोच्छ्वसनाल्लक्ष्यालक्ष्यात्मजीवितः || १९ ||

अथ तेनोक्तमर्थस्ते क इवानेन तापस |
अर्थे नातिविचित्रा हि भवन्तीच्छाः शरीरिणाम् || २० ||

अनेन मत्कुलदेशतपःप्रयोजनादिपरिज्ञानेन ते कोऽर्थः किं प्रयोजनम् | न हि 
निष्प्रयोजनेऽर्थे जिज्ञासा संभवतीत्यर्थः || २० ||

इत्युक्तवान्प्रयत्नेन सोऽनुबन्धेन वै मया |
यदा पृष्टस्तदा तेन ममोक्तमिदमुत्तरम् || २१ ||

इत्युक्तवान् स तापसो मया यदा प्रयत्नेन प्रणयानुबन्धेन च पृष्टस्तदा तेन 
ममेदं वक्ष्यमाणमुक्तम् || २१ ||

मथुरायामहं जातो वृद्धिं यातः पितुर्गृहे |
बाल्ययौवनयोर्मध्ये स्थितः पदपदार्थवित् || २२ ||

पदानि शब्दशास्त्रं पदार्था अर्थशास्त्राणि च वेत्तीति पदपदार्थवित् || २२ ||

समग्रसुखसंभारकोशो भवति भूमिपः |
इत्यहं श्रुतवांस्तत्र भोगार्थी नवयौवनः || २३ ||

भूमिपो राजा समग्राणां सुखसंभाराणां भोगसामग्रीणां कोश इवाश्रयो 
भवतीति अहं तत्र श्रुतवान् || २३ ||

अथ सप्तमहाद्वीपविस्तीर्णाया भुवः पतिः |
स्यामित्यहमुदारात्मा परिबिम्बितवांश्चिरम् || २४ ||

अथ तच्छ्रवणानन्तरमहं सप्तमहाद्वीपविस्तीर्णाया भुवः पतिस्तथा उदारात्मा 
अर्थिनामभिलक्षितपूरणसमर्थः स्यामिति चिरं परिबिम्बितवान् | इच्छां कृतवानिति 
यावत् || २४ ||

इत्यर्थेन समागत्य देशमित्थमहं स्थितः |
अत्र द्वादश वर्षाणि समतीतानि मानद || २५ ||

इति एवंरूपेण अर्थेन प्रयोजनेन इमं श्रीशैलदेशमागत्य स्थितः || २५ ||

तदकारणमित्र त्वं गच्छेष्टं देशमाशुगः |
अहं चाभिमतप्राप्तेरित्थमेव दृढस्थितिः || २६ ||

हे अकारणमित्र तत्तस्मात्पृष्टार्थस्य मयोक्तत्वात्त्वमिष्टं देशमाशुगः 
शीघ्रगामी भूत्वा गच्छ | मन्दगमने दूरस्थग्रामनगराद्यप्राप्त्या अरण्ये 
निशाप्रसक्तेरिति भावः | आ अभिमतप्राप्तेरहं तु इत्थमेव तपसि दृढस्थितिः || २६ ||

इति तेनाऽहमुक्तः संस्तमित्थं प्रोक्तवाञ्छृणु |
आश्चर्यश्रवणे चेतः खेदमेति न धीमतः || २७ ||

साधो यावत्त्वया प्राप्तो न नामाभिमतो वरः |
त्वद्रक्षापरिचर्यार्थमिह तावदहं स्थितः || २८ ||

तावत्कालमहमपि तव रक्षार्थ परिचर्या सेवा तदर्थ च स्थितो भविष्यामीत्यर्थः || २८ 
||

मयेत्युक्ते स पाषाणमौनवानभवच्छमी |
निमीलितेक्षणः क्षीणरूपस्त्वकलनो बहिः || २९ ||

क्षीणस्य मृतस्य रूपमिव रूपं यस्य | यतो बहिरकलनः || २९ ||

तथाहं पुरतस्तस्य काष्ठमौनवतोऽवसम् |
षण्मासान्विगतोद्वेगं वेगान्कालकृतान्सहन् || ३० ||

कालकृतान् शीतोष्णादिवेगान् सहन्सन् || ३० ||

अर्कबिम्बाद्विनिष्क्रम्य तत्प्रदेशान्तरे स्थितम् |
एकदा दृष्टवानस्मि पुरुषं भानुभास्वरम् || ३१ ||

तस्मिन्प्रदेशान्तरे तस्य तापसस्य पुरोदेशे आगत्य स्थितं भानुभास्वरं पुरुषम् || 
३१ ||

स तेन पूज्यते यावन्मनसा कर्मणा मया |
उवाच तावद्ववनममृतस्यन्दसुन्दरम् || ३२ ||

स पुरुषस्तेन तापसेन मया सह यावत्पूज्यते तावदुवाच || ३२ ||

शाखाप्रलम्बनपर हे ब्रह्मन्दीर्घतापस |
तपः संहर संहारि गृहाणाभिमतं वरम् || ३३ ||

त्वं तपः उपसंहर | सम्यक् हारि मनोहरमभिमतं वरं गृहाण || ३३ ||

सप्ताब्धिद्वीपवलयां पालयिष्यसि मेदिनीम् |
सप्तवर्षसहस्राणि देहेनानेन धर्मतः || ३४ ||

अनेन देहेन कृतात्तपोधर्मतोन त्वनेन देहेन पालयिष्यसीति | उत्तरग्रन्थविरोधात् || ३४ 
||

एवं समीहितं दत्त्वा स द्वितीयो दिवाकरः |
गन्तुमस्तमथार्काब्धिमविशत्प्रोदितो यतः || ३५ ||

यतः स्वयं प्रोदितो निर्गतस्तमेवार्करूपमब्धिमस्तमदर्शनं गन्तुमविशत् || ३५ ||

तस्मिन्याते मया प्रोक्तं तस्य शाखातपस्विनः |
श्रुतदृष्टानुभूताग्र्यवरदस्य विवेकिनः || ३६ ||

शास्त्रे यः श्रुतः स एव प्रत्यक्षं दृष्टो वरदानव्यवहारेणानुभूतश्चाग्र्यः 
श्रेष्ठो वरद आदित्यपुरुषो येन तस्य शाखातपस्विनः || ३६ ||

संप्राप्ताभिमतं ब्रह्मंस्तरुशाखावलम्बनम् |
तपस्त्यक्त्वा यथाप्राप्तं व्यवहारं समाचर || ३७ ||

हे ब्रह्मन् तव तरुशाखावलम्बनरूपं यत्तपस्तत्संप्रति संप्राप्तमभिमतं 
यस्मात्तथाविधं संपन्नम् अत इदानीं त्वं तपस्त्यक्त्वा यथाप्राप्तं 
स्वगृहगमनादिव्यवहारं समाचर || ३७ ||

एवमङ्गीकृतवतः पादौ तस्य मया ततः |
मुक्तौ विटपिनस्तस्मादालानात्कालभाविव || ३८ ||

कालभौ कलभसंबन्धिनौ | आलानात्तद्बन्धनस्तम्भादिव || ३८ ||

स्नातः पवित्रहस्तोऽसौ चक्रे जप्त्वाघमर्षणम् |
फलेन पुण्यलब्धेन विटपाद्व्रतपारणम् || ३९ ||

पुण्येन तपःसिद्धिबलेन तस्मादेव विटपाल्लब्धेन फलेन मया सह व्रतपारणं 
चक्रे || ३९ ||

तत्पुण्यवशतः प्राप्तैः स्वादुभिस्तैस्तरोः फलैः |
समाश्वस्तावसंक्षुब्धावावां तत्र दिनत्रयम् || ४० ||

सप्तद्वीपसमुद्रमुद्रितदिशं भोक्तुं समग्रां महीं विप्रः 
पादपलम्बितेन वपुषा तप्त्वोर्ध्वपादस्तपः |
संप्राप्याभिमतं वरं दिनकृतो विश्वस्य चाह्नां त्रयं सार्धं 
मत्सुहृदा स्वमेव सदनं गन्तुं प्रवृत्तोऽभवत् || ४१ ||

उक्तामेव कथां संक्षेपोक्त्योपसंहरति - सप्तद्वीपेति | दिनकृतः 
सूर्यपुरुषात्सकाशादभिमतं वरं संप्राप्य तदनन्तरं तरुतले अह्नां त्रयं 
विश्वस्य विश्रम्य पादपीडानिवृत्त्यनन्तरं मया सुहृदा सार्धं स्वयमेव 
मथुरास्थं भवनं गन्तुं प्रवृत्तोऽभवत् || ४१ ||

इत्यार्षे श्रीवासिष्ठमहारामायणे वा० दे० मो० नि० उ० ब्रह्मगीतासु तापतोपाख्यानं 
नामाशीत्यधिकशततमः सर्गः || १८० ||

इति श्रीवासिष्ठमहारामायणतात्पर्यप्रकाशे निर्वाणप्रकरणे उत्तरार्धे 
तापसोपाख्यानं नामाशीत्यधिकशततमः सर्गः || १८० ||

एकाशीत्यधिकशततमः सर्गः १८१ 

कुन्ददन्त उवाच |

आवासमन्तरे गन्तुं प्रवृत्तौ मुदिताकृती |
मथुरानगरीं चन्द्रसूर्याविन्द्रपुरीमिव || १ ||

गच्छतोर्मधुरां मार्गभ्रंशाद्गौरीवनागमः |
तत्र तापसवृद्धेन संवादश्चात्र वर्ण्यते || 

यथा चन्द्रसूर्याविन्द्रपुरीं प्राच्यां प्रसिद्धामावासं गन्तुं सायंकाले 
प्रवृत्तौ तद्वदावामपि आसायं चलित्वा अन्तरे आवासं गन्तुं प्रवृत्तौ || १ ||

प्राप्य रोधाभिधं ग्रामं विश्रम्याम्रवणाचले |
उषितौ द्वे दिने तस्मिन्सालीसे नगरे सुखम् || २ ||

आवासस्थानान्येव क्रमेणाह - प्राप्येत्यादिना | आम्रवणप्रचुरे अचले || २ ||

अध्वानन्दितचित्ताभ्यामावाभ्यामतिवाहितः |
द्वितीयेऽहनि शीताम्बुस्निग्धच्छायावनद्रुमाः || ३ ||

द्वितीये अहनि आवां शीतान्यम्बूनि स्निग्धच्छायावनद्रुमाश्च यासु तथाविधाः 
श्वभ्रानूपस्थलावनीः समुल्लङ्घ्येति चतुर्थे संबन्धः || ३ ||

नदीतीरलतोन्मुक्तपुष्पप्रकरपाण्डुराः |
तरत्तरङ्गझांकारगायनानन्दिताध्वगाः || ४ ||

ता एवावनीर्विशिनष्टि - नदीतीरेत्यादिना | गायनमिति अशित्यात्वाकरणं छान्दसम् || 
४ ||

स्निग्धद्रुमवनच्छायरणन्मृगविहंगमाः |
स्थूलशाद्वलशाखाग्रप्रोतावश्यायमौक्तिकाः || ५ ||

जङ्गलाद्रिपुरग्रामश्वभ्रानूपस्थलावनीः |
समुल्लङ्घ्य दिने तस्मिन्सरित्स्रोतःसरांसि च || ६ ||

क्वचिज्जङ्गलभूताः क्वचिदद्रिपायाः क्वचित्पुरग्रामभूताः क्वचिच्छ्वभ्रभूताः 
क्वचिदनूपभूतस्थलाश्चावनीः || ६ ||

नीतवन्तौ निशामावां कदलीकानने घने |
तुषारशिशिरे श्रान्तौ कदलीदलतल्पके || ७ ||

प्राप्तावावां तृतीयेऽह्नि षण्डषण्डकमण्डितम् [अब्जषण्डक इति 
पाठश्चिन्त्यः |] |
जङ्गलं जनविच्छेदविभक्तं खमिवाकृतम् || ८ ||

अब्जषण्डैर्गुल्मषण्डकैश्च मण्डितम् | 
तृणकाष्ठादिहारिजनकृतैर्विच्छेदैर्विभक्तम् | मेघविच्छेदैर्विभक्तं खमिव 
आसमन्तात्कृतम् || ८ ||

तत्र स प्रकृतं मार्गं परित्यज्य वनान्तरम् |
प्रविशन्समुवाचेदमकार्यकरणं वचः || ९ ||

इदानीं दिदृक्षितानां भ्रातृमुनिप्रभृतीनां गौर्याश्रमे अभावात् न भ्राता 
गच्छेदन्वेषणपरः क्वचित् इति निषिद्धत्वाच्च वृथाकालविलम्बेन 
प्रकृतस्वगृहगमनकार्यविच्छेदित्वादकार्यकरणं वचः || ९ ||

गच्छावोऽत्राश्रमे गौर्या मुनिमण्डलमण्डिते |
भ्रातरो मे स्थिताः सप्त वनेष्वेवमिवार्थिनः || १० ||

भ्रातरोऽष्टौ वयमिमे जातानेकतया तया |
एकसंविन्मया जाता एकसंकल्पनिश्चयाः || ११ ||

एवमिवार्थिनः इत्युक्तिं विशदयति - भ्रातर इत्यादिना | तया प्राग्वर्णितया 
सप्तद्वीपराज्यभोगेच्छया जाता अनेके मनोरथा येषां तद्भावेन वयमष्टावपि 
भ्रातरस्तपसे एकसंविन्मया एकरूपदृढनिश्चयप्रधाना जाताः || ११ ||

तेन तेऽप्यत्र तपसे स्वनिश्चयसमाश्रयाः |
स्थिता आगत्य विविधैस्तपोभिः क्षपितैनसः || १२ ||

तैः सार्धं भ्रातृभिः पूर्वमागत्याहमिहावसम् |
षण्मासानाश्रमे गौर्यास्तेन दृष्टो मयैष सः || १३ ||

इह गौर्याश्रमे | तेन हेतुना यः प्राग्दृष्टः स एवैष पुरो दृश्यते इति 
प्रत्यभिज्ञाभिलापः || १३ ||

पुष्पखण्डतरुच्छायासुप्तमुग्धमृगार्भकः |
पर्णोटजाग्रविश्रान्तशुकोद्ग्राहितशास्त्रदृक् || १४ ||

तमेवाश्रमं वर्णयति - पुष्पेति | उटजाग्रेषु विश्रान्तैः शुकैरपि उद्ग्राहिता 
उपन्यस्ता नानाशास्त्रदृशो यत्र || १४ ||

तद्ब्रह्मलोकसंकाशमेहि मुन्याश्रमं श्रिये |
गच्छावोऽच्छतरं तत्र चेतः पुण्यैर्भविष्यति || १५ ||

तत्र आवयोश्चेतः सर्वदोषक्षयादच्छतरं भविष्यति || १५ ||

विदुषामपि धीराणामपि तत्त्वविदामपि |
त्वरते हि मनः पुंसामलंबुद्धिबिलोकने || १६ ||

अलंबुद्धयस्तत्त्वदर्शनेन पूर्णमनसो ये मुनयस्तेषां विलोकने विदुषामपि 
पुंसां मनस्त्वरते किं पुनरावयोरित्यर्थः || १६ ||

तेनेत्युक्ते च तावावां प्राप्तौ मुन्याश्रमं च तम् |
यावत्तत्र महारण्ये पश्याश्वश्चान्तरूपिणम् || १७ ||

अन्तः संहारस्तस्य रूपेणैव रूपिणमाश्रमं शून्यमिति यावत् || १७ ||

न वृक्षं नोटजं किंचिन्न गुल्मं न च मानवम् |
न मुनिं नार्भकं नान्यन्न वेदिं न च वा द्विजम् || १८ ||

तदेवाह - न वृक्षमित्यादिना || १८ ||

केवलं शून्यमेवाति तदरण्यमनन्तकम् |
तापोपतप्तमभितो भूमौ स्थितमिवाम्बरम् || १९ ||

हा कष्टं किमिदं जातमिति तस्मिन्वदत्यथ |
आवाभ्यां सुचिरं भ्रान्त्वा दृष्ट एकत्र वृक्षकः || २० ||

तस्मिन्मत्सहाये तापसे || २० ||

स्निग्धच्छविर्घनच्छायः शीतलोऽम्बुधरोपमः |
तले तस्य समाधाने संस्थितो वृद्धतापसः || २१ ||

आवामग्रे मुनेस्तस्य च्छायायां शाद्वलस्थले |
उपविष्टौ चिरं यावन्नासौ ध्यानान्निवर्तते || २२ ||

ततश्चिरेण कालेन मयोद्वेगेन चापलात् |
उक्तं मुने प्रबुध्यस्व ध्यानादित्युच्चकैर्वचः || २३ ||

चापलात् चपलस्वभावात् || २३ ||

शब्देनोच्चैर्मदीयेन संप्रबुद्धोऽभवन्मुनिः |
सिंहोऽम्बुदरवेणेव जृम्भां कृत्वाभ्युवाच च || २४ ||

कौ भवन्ताविमौ साधू क्वासौ गौर्याश्रमो गतः |
केन वाहमिहानीतः कालोऽयं कश्च वर्तते || २५ ||

इह शून्यारण्ये || २५ ||

तेनेत्युक्ते मयाप्युक्तं भगवन्विद्धि ईदृशम् |
न किंचिदावां बुद्धोऽपि कस्माज्जानासि न स्वयम् || २६ ||

हे भगवन् ईदृशं त्वत्पृष्टमावां न किंचिज्जानीव इति शेषः | अतस्त्वमेव विद्धि | 
बुद्धः सर्वज्ञोऽपि त्वं योगबलात्कस्मात्स्वयं न जानासि || २६ ||

इति श्रुत्वा स भगवान्पुनर्ध्यानमयोऽभवत् |
ददर्शोदन्तमखिलमस्माकं स्वात्मनस्तथा || २७ ||

मुहूर्तमात्रेणोवाच प्रबुध्य ध्यानतो मुनिः |
श्रूयतामिदमाश्चर्यमार्यौ हि कार्यवेदिनौ || २८ ||

यमिमं पश्यथः साधू कदम्बतरुपुत्रकम् |
मदास्पदमरण्यान्या धम्मिल्लमिव पुष्पितम् || २९ ||

इमं मदास्पदं स्वावासभूतम् | अत एवानुकम्प्यत्वात्पुत्रकमित्युक्तिः || २९ ||

केनापि कारणेनास्मिन्सती वागीश्वरी सती |
अवसद्दशवर्षाणि समस्तर्तुनिषेविता || ३० ||

सती गौरी वागीश्वरी सती सरस्वती भूत्वा अत्र अवसत् || ३० ||

तदा तेनेह विस्तीर्णमभवद्घनकाननम् |
गौरीवनमिति ख्यातं भूषितं कुसुमर्तुभिः || ३१ ||

कुसुमप्रधानैः सर्वर्तुभिर्भूषितमलंकृतम् | तदा तस्मिन्काले | तेन कारणेन || ३१ 
||

भृङ्गाङ्गनाजनमनोहरहारिगीतलीलाविलोलकलकण्ठविहंगमङ्ग 
[विलोक इत्यपि पाठः |] |
पुष्पाम्बुवाहशतचन्द्रनभोवितानं राजीवरेणुकणकीर्णदिगन्तरालम् || ३२ ||

कीदृशमभवत्तदेव वर्णयति - भृङ्गाङ्गनेत्यादिना | हे अङ्गेत्युभयोः 
संबोधनम् | भृङ्गाङ्गनाजनानां मनोहरगीतलीलाभिर्विलोलाः 
कलकण्ठविहंगाः कोकिला यत्र | तथा पुष्पवर्षिभिरम्बुवाहप्रायैस्तरुभिः 
शतचन्द्रं नभोवितानं यत्र || ३२ ||

मन्दारकुन्दमकरन्दसुगन्धिताशं 
संसूच्छ्व्सत्कुसुमराशिशशाङ्कनिष्ठम् |
संतानकस्तवकहासविकासकान्तमामोदिमारुतसमस्तलताङ्गनौघम् || ३३ ||

मन्दाराणां कुन्दानां च मकरन्दैः सुगन्धिता आशा दिशो येन | समन्तात्सुष्ठु 
उच्छ्वसत्सु विकसत्सु कुसुमराशिलक्षणेषु शशाङ्कबिम्बेषु निष्ठा शोभा 
पर्याप्तिर्यत्र || ३३ ||

पुष्पाकरस्य नगरं नवगीतभृङ्गं 
भृङ्गाङ्गनाकुसुमखण्डकमण्डपाढ्यम् |
चन्द्रांशुजालपरिकोमलपुष्पदोलादोलायमानसुरसिद्धवधूसमूहम् || ३४ ||

पुष्पाकरस्य वसन्तस्य नगरमिव स्थितम् | भृङ्गाङ्गनायुक्तैः 
कुसुमखण्डकमण्डपैराढ्यम् | चन्द्रांशुजालवत्परितः कोमलासु पुष्पदोलासु 
दोलायमानाः सुरसिद्धवधूसमूहा यत्र || ३४ ||

हारीतहंसशुककोकिलकोककाकचक्राह्वभासकलविङ्ककुलाकुलाङ्गम् |
भेरुण्डकुक्कुटकपिञ्जलहेमचूडराढामयूरबककल्पितकेलिरम्यम् || ३५ ||

हारीतादिपक्षिकुलैराकुलान्यङ्गानि यस्य | हेमचूडास्तित्तिरयः | राढाः पक्षिभेदाः || 
३५ ||

गन्धर्वयक्षसुरसिद्धकिरीटघृष्टपादाब्जकर्णिककदम्बसरस्वतीकम् |
वातायनं कनककोमलचम्पकौघताराम्बराम्बुधरपूर गृहीतगन्धम् || 
३६ ||

गन्धर्वयक्षादीनां किरीटैर्घृष्टे पादाब्जकर्णिके यस्यास्तथाविधा 
कदम्बसरस्वती यस्मिन् | सुरभिवातानामयनमत एव कनकमिव 
कोमलेभ्यश्चम्पकौघेभ्यस्ताराम्बुधराभ्यां गृहीतो गन्धो यस्य || ३६ ||

मन्दानिलस्खलितपल्लवबालवल्लीविन्यासगुप्तदिवसाधिपरश्मिशीतम् |
पीतं कदम्बकरवीरकनालिकेरतालीतमालकुलपुष्पपरागपूरैः || ३७ ||

मन्दानिलात्स्खलितपल्लवानां बालवल्लीनां विन्यासैः प्रसारैर्गुप्तेषु कुञ्जेषु 
निरुद्धैर्दिवसाधिपरश्मिभिरन्तःशीतम् | तथा कदम्बादीनां कुलस्य 
पुष्पपरागपूरैः पीतं पीतवर्णम् || ३७ ||

कह्लारकीर्णकुमुदोत्पलपद्मखण्डवल्गच्चकोरबककोककदम्बहंसम् |
तालीसगुग्गुलकचन्दनपारिभद्रभद्रद्रुमोदरविहारिविचित्रशक्ति || ३८ ||

कह्लारैः पद्मैः कीर्णानि मिश्राणि कुमुदोत्पलानि येषु तथाविधेषु पद्मखण्डेषु 
पद्माकरेषु वल्गन्तश्चकोरादिकदम्बसहिता हषा यत्र | तालीप्रभृतिद्रुमोदरेषु 
विहारिणी विचित्रा सर्वाभिलषितार्थपूरणशक्तिर्यस्मिन् || ३८ ||

तस्मिन्वने चिरमुवास हरार्धदेहा केनापि कारणवशेन चिराय गौरी |
भूत्वा प्रसन्नशशिबिम्बमुखी कदम्बवागीश्वरी शशिकलेव शिवस्य मूर्ध्नि 
|| ३९ ||

सकलवनसंपत्तिषु यत्कारणं तदाह - तस्मिन्निति | तस्मिन्वने हरार्धदेहा गौरी 
केनापि कारणवशेन कदम्बवागीश्वरी भूत्वा चिरमुवास | तदेव वनसंपदां 
कारणमित्यर्थः || ३९ ||

इत्यारेषे श्रीवासिष्ठमहारामायणे वा० दे० मो० नि० उ० ब्रह्मगीतासु तापसोपा० 
गौर्याश्रमवर्णनं नामैकाशीत्यधिकशततमः सर्गः || ८१ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे उत्तरार्धे 
गौर्याश्रमवर्णनं नामैकाशीत्यधिकशततमः सर्गः || १८१ ||

द्व्यशीत्यधिकशततमः सर्गः १८२

वृद्धतापस उवाच |

तस्मिन्नेव कदम्बेऽस्मिन्वर्षाणि स्वेच्छया दश |
स्थित्वा गौरी जगामाथ हरवामार्धमन्दिरम् || १ ||

कदम्बतापसेनात्र तद्भ्रातृणां समागमः |
गृहेषु वरशापानां हेतुसिद्धिश्च वर्ण्यते || 

तस्मिन्वर्णितगुणे अस्मिन्नेव मदास्पदे कदम्बे || १ ||

तत्स्पर्शामृतसिक्तोऽयं कदम्बतरुपुत्रकः |
उत्सङ्ग इव चासीनो न यात्येव पुराणताम् || २ ||

उत्सङ्गे आसीनो बाल इव पुराणतां जरां न यात्येव || २ ||

ततो गौर्यां प्रयतायां तद्वनं तादृशं महत् |
सामान्यवनतां यातं जनवृन्दोपजीवितम् || ३ ||

जनवृन्दैस्तृणकाष्ठफलपुष्पाद्युपहारेणोपजीवितं सत् इतरवन साधारणतां 
यातम् || ३ ||

मालवो नाम देशोऽस्ति तत्राहं पृथिवीपतिः |
कदाचित्त्यक्तराज्यश्रीर्मुनीनामाश्रमान्भ्रमन् || ४ ||

इदानीं मुनिः स्ववृत्तान्तमाह - मालव इत्यादिना || ४ ||

इमं देशमनुप्राप्त इह चाश्नमवासिभिः |
पूजितोऽस्य कदम्बस्य ध्याननिष्ठस्तले स्थितः || ५ ||

केनचित्त्वथ कालेन भ्रातृभिः सप्तभिः सह |
भवानभ्यागतः पूर्वं तपोर्थमिममाश्रमम् || ६ ||

तपस्विनोऽष्टाविह ते तथा नाम तदाऽवसन् |
यथा तपस्विनोऽन्ये ते तेषां मान्यास्तपस्विनः || ७ ||

अष्टौ ते तपस्विनस्तदा तथा तेन प्रकारेण तपस्विनो भूत्वा अवसन् | यथा अन्ये ये 
तपस्विनः तेषामपि मान्याः पूज्यास्तेऽभवन्नित्यर्थः || ७ ||

कालेनानन्तरमसावेकः श्रीपर्वतं गतः |
स्वामिनं कार्तिकेयं च द्वितीयस्तपसे गतः || ८ ||

अनन्तरं केनचित्कालेन तेषां मध्ये असौ त्वमेकः श्रीपर्वतं गतः | एवं 
त्रयोऽन्येपि || ८ ||

वाराणसीं तृतीयस्तु चतुर्थोऽगाद्धिमाचलम् |
इहैव ते परे धीराश्चत्वारोऽन्ये परं [परमत्यन्तमतपन् 
तपश्चक्रुरित्यर्थः | अडभाव आर्षः |] तपन् || ९ ||

सर्वेषामेव चैतेषां प्रत्येकं त्वेतदीप्सितम् |
यथा समस्तद्वीपाया भुवोऽस्याः स्यां महीपतिः || १० ||

अथ संपादितं तेषां सर्वेषामेतदीप्सितम् |
तपस्तुष्टाभिरिष्टाभिर्देवताभिर्वरैर्वरैः || ११ ||

वरैः श्रेष्ठैर्वरैः || ११ ||

तपतस्ते ततो याता भ्रातरः सदनं निजम् |
भूमौ धर्मयुगं भुक्त्वा वेधा ब्रह्मपुरीमिव || १२ ||

ते तपतस्तपस्येव तिष्ठतः | षष्ठी चानादरे इति भावलक्षणे षष्ठी | 
धर्मप्रधानं कृतयुगं भूमौ भुक्त्वा अनुभूय तदन्ते वेधाश्चतुर्मुखो 
ब्रह्मपुरीं ब्रह्मलोकमिव || १२ ||

तैर्भवद्भ्रातृभिर्भव्य वरदानविधौ तदा |
इदं वरोद्यता यत्नात्प्रार्थिताः स्वेष्टदेवताः || १३ ||

हे भव्य इदं वक्ष्यमाणं वरं प्रार्थिताः || १३ ||

देव्यस्माकमिमे सर्वे सप्तद्वीपेश्व्रस्थितौ |
सत्याः प्रकृतयः सन्तु सर्व आश्रमवासिनः || १४ ||

सप्तद्वीपेश्वरेति भावप्रधानो निर्देशः | प्रकृतयः प्रजाभूताः सर्वे जनाः 
सत्याः परित्यक्तानृताः सन्तु | तथा सर्वेऽपि सप्तद्वीपवासिनः स्वस्वाश्रमधर्मेण 
सन्तु | इदं च वर्णधर्मप्रार्थनाया अप्युपलक्षणम् || १४ ||

तमिष्टदेवतासार्थमुररीकृत्य सादरम् |
तेषामस्त्वेवमित्युक्त्वा जगामान्तर्द्धिमीश्वरी || १५ ||

सा इष्टदेवता तं तत्तत्प्रार्थितमर्थमुररीकृत्य अङ्गीकृत्य || १५ ||

ते ततः सदनं यातास्तेषामाश्रमवासिनः |
सर्व एव गताः पश्चादेक एवास्मि नो गतः || १६ ||

एक एवाहं नो गतः || १६ ||

अहं केवलमेकान्ते ध्यानैकगतमानसः |
वागीश्वरीकदम्बस्य तले तिष्ठामि शैलवत् || १७ ||

तत्कुतस्तत्राह - अहमिति || १७ ||

अथ काले वहत्यस्मिन्नृतुसंवत्सरात्मनि |
इदं सर्वं वनं छिन्नं जनैः पर्यन्तवासिभिः || १८ ||

इदं [अयं चासौ कदम्बश्चेति विग्रहः |] कदम्बमम्लानं जनताः 
पूजयन्त्यलम् |
वागीश्वरीगृहमिति मां चैवैकसमाधिगम् || १९ ||

मां चैव पूजयन्ति || १९ ||

अथैनं देशमायातौ भवन्तौ दीर्घतापसौ |
एतत्तत्कथितं सर्वं ध्यानदृष्टं मयाखिलम् || २० ||

तस्मादुत्थाय हे साधू गच्छतं गृहमागतौ |
तत्र ते भ्रातरः सर्वे संगता दारबन्धुभिः || २१ ||

इहागतौ युवां गृहं गच्छतम् | ते भ्रातरः पूर्वमेव दारबन्धुभिः संगताः 
|| २१ ||

अष्टानां भवतां भव्यं सदने स्वे भविष्यति |
महात्मनां ब्रह्मलोके वसूनामिव संगमः || २२ ||

भवतामष्टानामपि संगमो भविष्यति | वसूनामष्टानाम् | ब्रह्मलोके देवलोके || २२ 
||

इत्युक्ते तेन स मया पृष्टः परमतापसः |
संदेहादिदमाश्चर्यमार्यास्तद्वर्णयाम्यहम् || २३ ||

हे आर्या इति रामसभासंबोधनम् || २३ ||

एकैव सप्तद्वीपास्ति भगवन्भूरियं किल |
तुल्यकालं भवन्त्यष्टौ सप्तद्वीपेश्वराः कथम् || २४ ||

कदम्बतापस उवाच |

असमञ्जसमेतावदेव नो यावदुच्यते |
इदमन्यदसंबद्धतरं संश्रूयतां मम || २५ ||

एतावदेवासमञ्जसमस.बद्धमिति नो यावद्यत 
इदमन्यदप्यसंबद्धतरमत्यन्तमसमञ्जसं मयोच्यते उदाह्रियते तन्मम 
मत्तः श्रूयतामित्यर्थः || २५ ||

एतेऽष्टौ भ्रातरस्तत्र तापसा देहसंक्षये |
सप्तद्वीपेश्वराः सर्वे भविष्यन्ति गृहोदरे || २६ ||

श्लोकद्वयमुत्तरविवक्षया पूर्वोक्तानुवादः || २६ ||

अष्टौ ह्येते महीपीठेष्वेतेष्वेतेषु सद्मसु |
सप्तद्वीपेश्वरा भूपा भविष्यन्तीह मे शृणु || २७ ||

अस्त्येतेषां किलाष्टानां भार्याष्टकमनिन्दितम् |
दिगन्तराणां नियतं ताराष्टकमिवोज्ज्वलम् || २८ ||

दिगन्तराणां प्राच्यादीनां ताराष्टकमिवेत्यौत्प्रेक्षिकी उपमा || २८ ||

तद्भार्याष्टकमेतेषु यातेषु तपसे चिरम् |
बभूव दुःखितं स्त्रीणां यद्वियोगोऽहिदुःसहः || २९ ||

यद्यस्माद्धेतोः पतिवियोगः अहिरिव दुःसहः || २९ ||

दुःखिताः प्रत्यये तेषां चक्रुस्ता दारुणं तपः |
शतचान्द्रायणं तासां तुष्टाभूत्तेन पार्वती || ३० ||

तेषां पतीनां प्रत्यये पुनः पुनः स्मरणे सति ता दुःखिताः सत्यो दारुणं 
तपश्चक्रुः | किनामकं तत्तपस्तदाह - शतचान्द्रायणमिति || ३० ||

अदृश्योवाच सा तासां वचोऽन्तःपुरमन्दिरे |
देवी सपर्यावसरे प्रत्येकं पृथगीश्वरी || ३१ ||

देव्युवाच | 

भर्त्रर्थमथ चात्मार्थं गृह्यतां बालिके वरः |
चिरं क्लिष्टासि तपसा निदाघेनेव मञ्जरी || ३२ ||

निदाघेन ग्रीष्मेण || ३२ ||

इत्याकर्ण्य वचो देव्या दत्तपुष्पा चिरंटिका |
स्ववासनानुसारेण कुर्वाणैवेश्वरीस्तवम् || ३३ ||

दत्तपुष्पा गौरी पादयोः समर्पितपुष्पाञ्जलिश्चिरंटिका सुवासिनी || ३३ ||

आनन्दमन्थरोवाच वचनं मृदुभाषिणी |
आकाशसंस्थितां देवीं मयूरीवाभ्रमालिकाम् || ३४ ||

आनन्दमन्थरा गद्गदस्वरा | ज्येष्ठाया नामधेयं वा || ३४ ||

चिरंटिकोवाच |

देवि देवाधिदेवेन यथा ते प्रेम शंभुना |
भर्त्रा मम तथा प्रेम स भर्तास्तु ममामरः || ३५ ||

अमरो मृत्युरहितोऽस्तु || ३५ ||

देव्युवाच |

आसृष्टेर्नियतेर्दार्ढ्यादमरत्वं न लभ्यते |
तपोदानैरतोऽन्यं त्वं वरं वरय सुव्रते || ३६ ||

आसृष्टेरादिसर्गमारभ्य प्रवृत्ताया नियतेरीश्वराज्ञायाः दार्ढ्यात् 
भंक्तुमशक्यत्वात् || ३६ ||

चिरंटिकोवाच |

अलभ्यमेतन्मे देवि तन्मद्भर्तुर्गृहान्तरात् |
मृतस्य मा विनिर्यातु जीवो बाह्यमपि क्षणात् || ३७ ||

क्षणादपिशब्दाच्चिरादपि || ३७ ||

देहपातश्च मे भर्तुर्यदा स्यादात्ममन्दिरे |
तदेतदस्त्विति वरो दीयतामम्बिके मम || ३८ ||

देव्युवाच |

एवमस्तु सुते त्वं च पत्यौ लोकान्तरास्थिते |
भविष्यसि प्रिया भार्या देहान्ते नात्र संशयः || ३९ ||

मूर्खायास्तस्याः समीचीनवरयाचनाकुशलतां बुद्ध्वा देवी स्वयमेव वरान्तरं 
ददाति - त्वं चेति | लोकान्तरे सप्तद्वीपाधिपत्ये || ३९ ||

इत्युक्त्वा विररामासौ गौर्या गीर्गगनोदरे |
मेघमालाध्वनिरिव निरवद्यसमुद्यता || ४० ||

निरवद्यं निर्दोषं जगदानन्दाय समुद्यता || ४० ||

देव्यां गतायां भर्तारस्तासां कालेन केनचित् |
ते ककुब्भ्यः समाजग्मुः सर्वे प्राप्तमहावराः || ४१ ||

ककुब्भ्यो दिग्भ्यः || ४१ ||

अद्यायमपि संयातु भार्याया निकटं पतिः |
भ्रातॄणां बान्धवानां च भवत्वन्योन्यसंगमः || ४२ ||

इदमन्यदथैतेषामसमञ्जसमाकुलम् |
शृणु किंवृत्तमाश्चर्यमार्यकार्योपरोधकम् || ४३ ||

असमञ्जसान्तरमप्युदाहरति - इदमिति | आर्यकार्याणां 
सत्कर्मफलानामुपरोधकम् || ४३ ||

तप्यतां तप एतेषां पितरौ तौ वधूयुतौ |
तीर्थमुन्याश्रमश्रेणीं द्रष्टुं दुःखान्वितौ गतौ || ४४ ||

वधूभिः स्नुषाभिर्युतौ सहितौ || ४४ ||

शरीरनैरपेक्ष्येण पुत्राणां हितकाम्यया |
गन्तं कलापग्रामं तं यत्नवन्तौ बभूवतुः || ४५ ||

शरीरपदेन तद्भोग्यसुखं लक्ष्यते तन्नैरपेक्ष्येण | तं प्रसिद्धं 
कलापग्रामाख्यं तीर्थम् || ४५ ||

तौ प्रयातौ मुनिग्राम मार्गे ददृशतुः सितम् |
पुरुषं कपिलं ह्रस्वं भस्माङ्गं चोर्ध्वमूर्धजम् || ४६ ||

वर्णतः कपिलं ह्रस्वं पुरुषं मार्गे ददृशतुः || ४६ ||

धूलीलवमनादृत्य तं जरत्पान्थशङ्कया |
यदा तौ जग्मतुस्तेन स उवाचान्वितः क्रुधा || ४७ ||

तावष्टानां मातापितरौ जरत्पान्थः कश्चिदसाविति शङ्कया तं मुनिमनादृत्य 
नमस्कारपूजास्तवनाद्यादरमकृत्वा प्रत्युत गमनत्वरया तदुपरि 
धूलीलवमुद्धूनयन्तौ सन्तौ यदा जग्मतुस्तदा तेनापराधेन क्रुधाऽन्वितः स 
मुनिरुवाच || ४७ ||

सवधूक महामूर्ख तीर्थार्थी दारसंयुतः |
मां दुर्वाससमुल्लङ्घ्य गच्छस्यविहितानतिः || ४८ ||

किमुवाच तदाह - सवधूकेति | अविहितानतिः अकृतनमस्कारः || ४८ ||

वधूनां ते सुतानां च गच्छतस्तपसार्जिताः |
विपरीता भविष्यन्ति लब्धा अपि महावराः || ४९ ||

तपसार्जिता वरा विपरीता दुःखफला भविष्यन्ति || ४९ ||

इत्युक्तवन्तं तं यावत्सदारोऽथ वधूयुतः |
सन्मानं कुरुते तावन्मुनिरन्तर्धिमाययौ || ५० ||

अथ तौ पितरौ तेषां सवधूकौ सुदुःखितौ |
कृशीभूतौ दीनमुखौ निराशौ गृहमागतौ || ५१ ||

निराशौ सन्तौ परावृत्य स्वगृहमेवागतौ || ५१ ||

अतो वदाम्यहं तेषां नैकं नामासमञ्जसम् |
असमञ्जसलक्षाणि गण्डे स्फोटाः स्फुटा इव || ५२ ||

अतोऽहं वदामि तेषां नैकमेवासमञ्जसं किंतु असमञ्जसलक्षाणि गृहमध्ये 
सप्तद्वीपराज्यकल्पने तदन्तर्गतगिरिपर्वताद्यसमञ्जसलक्षाणां कल्पनाया 
नान्तरीयकतया प्रसक्तेरिति भावः | यथा गले गण्डस्तत्र स्फोटास्ते च स्फुटाः 
स्फुटिताश्चेदनिष्टोपर्यनिष्टं तत्राप्यनिष्टान्तरं तद्वदित्यर्थः || ५२ ||

चिद्व्योमसंकल्पमहापुरेऽस्मिन्नित्थं विचित्राण्यसमञ्जसानि |
निःशून्यरूपेऽपि हि संभवन्ति दृश्ये यथा व्योमनि दृश्यजृम्भाः || ५३ ||

एवमन्यत्राप्यस्मिन्मायामये जगत्यसमञ्जसलक्षाणि संभवन्तीत्याह - 
चिद्व्योमेति | अस्मिञ्जगद्रूपे चिद्व्योमसंकल्परचिते महापुरे इत्थं 
विचित्राण्यसमञ्जसानि कोटिशः संभवन्ति | यथा व्योमनि 
उत्पातवशाद्गन्धर्वनगरधूमकेतुकबन्धोल्कादिदृश्यजृम्भाः संभवन्ति 
तद्वदित्यर्थः || ५३ ||

इ० श्री० वा० दे० मो० नि० उ० ब्र० तापसोपाख्यानान्तर्गतसप्तद्वीपेश्वरोपा० 
सप्तद्वीपेश्वरवर्णनं नाम द्व्यशीत्यधिकशततमः सर्गः || १८२ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे उत्तरार्धे 
सप्तद्वीपेश्वरवर्णनं नाम द्व्यशीत्यधिकशततमः सर्गः || १८२ ||

कुन्ददन्त उवाच |

ततः पृष्टो मया तत्र स गौर्याश्रमतापसः |
तापसंशुष्कदर्भाग्रजराजर्जरमूर्धजः || १ ||

विरुद्धवरशापानां चतुराननवाक्यतः |
मिथोऽजयोन्तःसाराणामिह सम्यङ्निरूप्यते ||

तापेन ग्रीष्मे संशुष्कं परस्परग्रथितं च दर्भाग्रमिव जराजर्जरा मूर्धजा 
यस्य || १ ||

एकैव सप्तद्वीपास्ति वसुधा यत्र तत्र ते |
सप्तद्वीपेश्वरा अष्टौ भवन्ति कथमुत्तमाः || २ ||

किं पृष्टस्तदाह - एकैवेति || २ ||

यस्य जीवस्य सदनान्नास्ति निर्गमनं बहिः |
स करोति कथं सप्तद्वीपेशत्वेन दिग्जयम् || ३ ||

द्वितीयं पृष्टमाह - यस्येति || ३ ||

यैर्वरा वरदैर्दत्ताः शापैस्ते तद्विरुद्धताम् |
कथं गच्छन्ति गच्छन्ति कथं छाया हि तापताम् || ४ ||

तृतीयं पृष्टमाह - यैरिति | शीतलच्छायास्तापतां ग्रीष्मातपतां कथं 
गछन्ति || ४ ||

मिथोऽशक्यां कथं धर्मौ स्थितिमेकत्र गच्छतः |
आधार एवाधेयत्वं करोति कथमात्मनि || ५ ||

एकस्यैव फलस्य वरशापोभयफलत्वमशक्यत्वाद्दुष्करमित्याह - मिथ इति | 
विरुद्धौ वरशापफलतावच्छेदकौ शुभत्वाशुभत्वधर्मावेकत्रैव 
धर्मिण्यशक्यां स्थितिं कथं गच्छतः | एकधर्म्याश्रितत्वासंभवेऽपि 
तयोर्धर्मयोः परस्पराश्रितत्वमस्तु तत्राह - आधार एवेति || ५ ||

गौर्याश्रमतापस उवाच |

संपश्यसि किमेतेषां भो साधो शृण्वनन्तरम् |
अष्टमेऽस्मिन्सुसंप्राप्ते तं प्रदेशं सबान्धवम् || ६ ||

सर्वेषां प्रश्नानां कथाशेषवर्णनमुखेनैवोत्तरं कदम्बतापस उवाच - 
संपश्यसीति | हे साधो एतेषां किं विरुद्धमसमञ्जसं पश्यसि | अनन्तरं 
यद्वृत्तं तच्छृणु | तेनैव ते समाधानं भविष्यतीति भावः | 
अद्यतनवासरादष्टमे अस्मिन्नेव वासरे संप्राप्ते सति भवन्तौ तं मथुराप्रदेशं 
स्वबान्धवसहितं प्राप्स्यत इति शेषः || ६ ||

इतो भवन्तौ तं देशमासाद्य सुखसंस्थितौ |
स्वबन्धुसुखसंस्थानौ कंचित्कालं भविष्यतः || ७ ||

ततस्तेऽष्टौ मरिष्यन्ति भ्रातरः क्रमशो गृहे |
बन्धवोऽथ करिष्यन्ति तेषां देहांस्तदग्निसात् || ८ ||

तदग्निसात्तैस्तैराहिता येऽग्नयस्तदधीनान् | अन्त्येष्टिभिस्तत्तदग्निषु दाहेन 
संस्करिष्यन्तीति यावत् || ८ ||

तेषां ते संविदाकाशाः पृथक्पृथगवस्थिताः |
मुहूर्तमात्रं स्थास्यन्ति सुषुप्तस्था जडा इव || ९ ||

संविदाकाशा जीवाः || ९ ||

एतस्मिन्नन्तरे तेषां तानि कर्माणि धर्मतः |
एकत्र संघटिष्यन्ति वरशापात्मकानि खे || १० ||

कर्मणां विरोधपरिहारं वक्तुमुपक्रमते - एतस्मिन्निति | धर्मतः 
बलावश्यंभावस्वभावतः | एकत्र खे तत्तच्चित्तावच्छिन्नाकाशे || १० ||

कर्माणि तान्यधिष्ठातृदेवरूपाणि पेटकम् |
वरशापशरीराणि करिष्यन्ति पृथक् पृथक् || ११ ||

तानि कर्माणि अधिष्ठातारस्तत्तत्फलप्रदा देवास्तद्रूपाणि भूत्वा पेटकं 
स्वस्वानुकूलसमूहघटितं संपुटं पृथक् पृथक् करिष्यन्ति | एवं 
संपुटीभूता वराः शापाश्च पृथक् पृथक् शरीरा.इ करिष्यन्ति || ११ ||

वरास्तेऽत्र गमिष्यन्ति सुभगाः पद्मपाणयः |
ब्रह्मदण्डायुधाश्चन्द्रधवलाङ्गाश्चतुर्भुजाः || १२ ||

तेषां वेषभेदमाह - वरा इति | गमिष्यन्ति प्राप्स्यन्ति || १२ ||

शापास्तत्र भविष्यन्ति त्रिनेत्राः शूलपाणयः |
भीषणाः कृष्णमेधाभा द्विभुजा भ्रुकुटीमुखाः || १३ ||

दुर्वाससो रुद्रांशत्वेन तदीयत्वाद्दुष्कर्मफलदानोन्मुखत्वेन घोररूपत्वाच्च 
त्रिनेत्राः शूलपाणयः || १३ ||

वरा वदिष्यन्ति |

सुदूरं गम्यतां शापाः कालोऽस्माकमुपागतः |
ऋतूनामिव तन्नाम कः समर्थोऽतिवर्तितुम् || १४ ||

ऋतूनां वसन्तादीनामिव || १४ ||

शापा वदिष्यन्ति |

गम्यतां हे वरा दूरं कालोऽस्माकमुपागतः |
ऋतूनामिव तन्नाम कः समर्थोऽतिवर्तितुम् || १५ ||

वरा वदिष्यन्ति |

कृता भवन्तो मुनिना वयं दिनकृता कृताः |
मुनीनां चाधिको देवो भगवन्तं पुरा यतः || १६ ||

तत्र वरा मूलाधिक्यात्स्वाधिक्यं दर्शयन्ति - भवन्त इति | यतो भगवन्तं 
सूर्यं मुनिभ्यः पुरा धाता असृजदिति शेषः || १६ ||

प्रवदत्सु वरेष्वेवं शापाः क्रुद्धधियो वरान् |
विवस्वता कृता यूयं वयं रुद्रांशतः कृताः || १७ ||

देवानामधिको रुद्रो रुद्रांशप्रभवो मुनिः |
इत्युक्त्वा प्रोद्यता तेषां चक्रुः शृङ्गाण्यगा इव || १८ ||

इत्युक्त्वा प्रोद्यता प्रोद्यतानि | सुपां सुलुगिति च्छान्दसोऽडादेशः ता ता पिण्डानामितिवत् 
| शृङ्गाणि त्रिशूलाग्राणि || १८ ||

शापेषूद्यतशृङ्गेषु वरा इदमरातिषु |
विहसन्तः प्रवक्ष्यन्ति प्रमेयीकृतनिश्चयम् || १९ ||

अन्तःप्रमाणपूर्वकं सम्यग्विचारेण प्रमेयीकृतस्याध्यवसितस्वार्थस्य निश्चयम् 
|| १९ ||

हे शापाः पापतां त्यक्त्वा कार्यस्यान्तो विचार्यताम् |
यत्कार्यं कलहस्यान्ते तदेवादौ विचार्यताम् || २० ||

पापतामनुचितकारिताम् | तदेवादौ कर्तव्यमिति शेषः || २० ||

पितामहपुरीं गत्वा कलहान्ते विनिर्णयः |
कर्तव्योऽस्माभिरेतत्किमादौ नेह विधीयते || २१ ||

शापैर्वरोक्तमाकर्ण्य बाढमित्युररीकृतम् |
को न गृह्णाति मूढोऽपि वाक्यं युक्तिसमन्वितम् || २२ ||

ततः शापा वरैः सार्धं यास्यन्ति ब्रह्मणः परम् |
महानुभावा हि गतिः सदा संदेहनाशने || २३ ||

गतिः शरणम् || २३ ||

प्रणामपूर्वं तत्सर्वं यथावृत्तं परस्परम् |
ब्रह्मणे कथयिष्यन्ति श्रुत्वा तेषां स वक्ष्यति || २४ ||

ब्रह्मोवाच [पूर्वप्रक्रमानुरोधेनोत्तरत्र च ब्रह्मा 
वदिष्यतीत्यपेक्षितमिति भाति |] |

वरशापाधिपा भो भो येऽन्तःसारा जयन्ति ते |
केऽन्तःसारा इति मिथो नूनमन्विष्यतां स्वयम् || २५ ||

शास्त्रानुसारदृढाभ्यासोभयकृतं यदाकारसंविद्दार्ढ्यं 
[येषामाकारदार्ढ्यम् |] ये अन्तःसारास्ते जयन्ति | अन्विष्यतां पर्यालोच्यताम् || 
२५ ||

इति श्रुत्वा प्रविष्टास्ते सारतां समवेक्षितुम् |
वराणां हृदयं शापाः शापानां हृदयं वराः || २६ ||

उदरं प्रविष्टा इति कल्पनोक्तिः | परस्परान्तः पर्यालोचितवन्त इति यावत् || २६ ||

ते परस्परमन्विष्य स्वयं हृदयसारताम् |
ज्ञात्वा च समवायेन प्रवक्ष्यन्ति पितामहम् || २७ ||

समवायेन परस्परैकमत्यलक्षणेन मिलनेन || २७ ||

शापा वक्ष्यन्ति |

जिताः प्रजानाथ वयं नान्तःसारा वयं यतः |
अन्तःसारा वरा एव वज्रस्तम्भा इवाचलाः || २८ ||

वयं किलेमे भगवन्वराः शापाश्च सर्वदा |
ननु संविन्मया एव देहोऽन्योऽस्माकमस्ति नो || २९ ||

तत्र संविदो दृढाभ्यासेन यदाकारदार्ढ्यं तेषां प्राबल्यमिति वक्तुं 
मूलसंविदं दर्शयन्ति - वयं किलेति | देहः स्वरूपम् || २९ ||

वरदस्य हि या संविद्वरो दत्त इति स्थिता |
सैवार्थिनि मया लब्धो वरोऽयमिति तिष्ठति || ३० ||

तदेवोपपादयन्ति - वरदस्येत्यादिना || ३० ||

विज्ञप्तिमात्रकचनं देहं सैव फलं ततः |
पश्यत्यनुभवत्यत्ति देशकालशतभ्रमैः || ३१ ||

वरस्य हि फलं सुखभोगायतनं देहं तच्च विज्ञप्तिमात्रस्य कलनात्मकं 
कचनम् | ततः सैव विज्ञप्तिर्देहाकारा भूत्वा 
देशकालादिकल्पनाशतभ्रमैस्तत्तद्भोग्यार्थान्पश्यति अनुभवति तत्रादनीयमत्ति || 
३१ ||

वरदात्मा गृहीतत्वाच्चित्कालान्तरसंभृता |
यदा तदान्तःसारासौ दुर्जया न तु शापजा || ३२ ||

तत्र शास्त्रीयतपःकालिकदृढसंकल्पवशीकृताद्वरदात्संविदात्मनो 
गृहीतत्वाद्वरकल्पना चित् कालान्तरे फलावस्थायां सम्यक् भृता पुष्टा यदा तदा 
सैवान्तःसारा || ३२ ||

वरप्रदानं वरदैर्वरदानां वरार्थिभिः |
यदा सुचिरमभ्यस्तं वराणां सारता तदा || ३३ ||

यदेव सुचिरं संविदभ्यस्यति तदेव सा |
सारमेवाशु भवति भवत्याशु च तन्मयी || ३४ ||

तत्कुतस्तत्राह - यदेवेति || ३४ ||

शुद्धानामतिशुद्धैव संविज्जयति संविदाम् |
अशुद्धानां त्वशुद्धैव कालात्साम्यं न विद्यते || ३५ ||

तत्रापि शास्त्रीयत्वेन शुद्धत्वे प्राबल्याधिक्यमित्याहुः - शुद्धानामिति | 
संविदामिति निर्धारणे षष्ठी | अतः फलेऽपि साम्यं न विद्यते || ३५ ||

क्षणांशेनापि यो ज्येष्ठो न्यायस्तेनावपूर्यते |
नार्थे न्यायान्तरं किंचित्कर्तुमुत्सहते मदम् || ३६ ||

ज्येष्ठत्वादपि वरसंविदः प्राबल्यमस्तीत्याहुः - क्षणांशेनापीति | 
ज्येष्ठस्यासंजातविरोधित्वेन सम्यङ्निरूढत्वादिति भावः | अप्रमाणजस्य हि 
ज्येष्ठत्वं बाध्यत्वे तन्त्रम् | यथा रजतभ्रमस्य प्रमाणदृढीकृते त्वर्थे 
अनपेक्षितस्य ज्ञानस्य ज्येष्ठत्वं बाध्यत्वे तन्त्रमिति प्रसिद्धम् | न्यायान्तरं न 
किंचिन्मदं शापप्राबल्यं कर्तुमुत्सहते इत्यर्थः || ३६ ||

समेनोभयकोटिस्थं मिश्रं वस्तु भवेत्समम् |
वरशापविलासेन क्षीरमिश्रं यथा पयः || ३७ ||

अत एव यत्र विरुद्धकर्मणोर्वरशापयोर्वा प्रमाणाभ्यासादिसाम्यं 
तत्रोभयमिश्रमेव फलं भवतीत्याह - समेनेति | शुभाशुभोभयकोटिस्थम् | 
यथा मनुष्यदेहः || ३७ ||

समाभ्यां वरशापाभ्यामथवा चिद्द्विरूपताम् |
स्वयमेवानुभवति स्वप्नेष्विव पुरात्मिका || ३८ ||

यथैककाले भिन्नदेशभोग्यौ समौ वरशापौ तत्र 
विपश्चिदुपाख्यानोक्तन्यायेनोपाधेर्विभागेनैकैव जीवचिद्युगपद्देहभेदेन 
द्विरूपतामापद्यत इत्याह - समाभ्यामिति | यथा स्वप्नेषु पुरात्मिका चित् 
पुरवासिजनदेहभेदेन विभागमिवापद्यते तद्वत् || ३८ ||

शिक्षितं त्वत्त एवेति यत्तदेव तव प्रभो |
पुनः प्रतीपं पठितं शीघ्रं यामो नमोऽस्तु ते || ३९ ||

धातुः पुरतः स्वेषां तत्त्वोद्गारधार्ष्ट्यमनुचितमनुचिन्त्याहुः - शिक्षितमिति | 
यत्त्वत्त एव शिक्षितं तत्तवैव पुरः पुनः पठितं धार्ष्ट्यावहत्वात्प्रतीपं 
प्रतिकूलमिति नो धार्ष्ट्यापराधं क्षमस्व | अतस्ते नमोऽस्तु वयं शीघ्रं 
स्वस्थानं यामः || ३९ ||

इत्युक्त्वा स स्वयंशापः क्वापि शापगणो ययौ |
प्रशान्ते तिमिरे दृष्टे व्योम्नि केशोण्ड्रकं यथा || ४० ||

स्वयमेव स्वं वृथा प्रयासकारिणं स्वमौर्ख्यख्यापकं लज्जया शपतीति 
स्वयंशापस्तथाविधः सन् क्वापि ययौ | यथा दृष्टेस्तिमिररोगे प्रशान्ते सति 
व्योम्नि भ्रान्तिकृतं केशोण्ड्रकं क्वापि याति तद्वत् || ४० ||

अथान्यो वरपूगोऽत्र गृहनिर्गमरोधकः |
स्थानिस्थानमिवादेशः समानार्थोऽभ्यपूरयत् || ४१ ||

एवं दुर्वासःशापेषु गतेषु अथ अन्यः सप्तद्वीपाधिपत्यविरुद्धस्तेषां 
गृहान्निर्गमस्य रोधकः अन्यस्तद्भार्याभ्यो दत्तो गौरीवरपूगो 
वैयाकरणप्रक्रियायामादेशः स्थानिस्थानमिव सूर्यवरैः सह विवादार्थं 
शापस्थानमभ्यपूरयत् | यतः सोऽपि समानः अर्थस्तुल्यकालं विरुद्धं फलं 
यस्य तथाविधः || ४१ ||

शापस्थानका वदिष्यन्ति |

सप्तद्वीपेशजीवानां निर्याणं शवसद्मनः |
देवेश विद्मो न वयमन्धकूपादिवाम्भसाम् || ४२ ||

शापस्थाने निविष्टाः शापस्थानकाः पत्नीवरा ब्रह्माणं प्रति वदिष्यन्ति | किं 
तदाह - सप्तद्वीपेशेति | हे देवेश भाविसप्तद्वीपेशत्वेनाभिमतानामेतेषां 
जीवानां शवसद्मनो बहिर्निर्याणं वयं न विद्मः | अस्माभिस्तन्निरोधादित्यर्थः | 
अन्धकूपाच्छून्यकूपात् || ४२ ||

सप्तद्वीपेश्वरानेतानिमे द्वीपेषु सद्मसु |
कारयन्ति वरा वर्या वीरा दिग्विजयं रणे || ४३ ||

तदेवमनिवार्येऽस्मिन्विरोधे विबुधेश्वर |
यदनुष्ठेयमस्माभिस्तदादिश शिवाय नः || ४४ ||

नः शिवाय सफलत्वाय यदादेश्यं तदादिश | आज्ञापयेत्यर्थः || ४४ ||

ब्रह्मोवाच |

सप्तद्वीपेश्वरवरा गृहरोधवराश्च हे |
कामः संपन्न एवेह भवतां भवतामपि || ४५ ||

भवतां सर्वेषां कामः संपन्न एव || ४५ ||

व्रजतैतदपेक्षत्वं यावन्नेष्टावपि क्षणात् |
चिरं चिराय सदने सप्तद्वीपेश्वराः स्थिताः || ४६ ||

कथं संपन्नस्तत्राह - व्रजतेति | यूयमेतत्परस्परापेक्षत्वं व्रजत | यावत् यतो 
भवतां चिरं नेष्टौ परस्परेच्छाविरहेपि तेऽष्टौ भ्रातरो मरणोत्तरक्षणादेव 
चिराय स्वसदन एव सप्तद्वीपेश्वरा भूत्वा स्थिताः || ४६ ||

समनन्तरमेवैते देहपातात्स्वसद्मसु |
सप्तद्वीपेश्वराः सर्वे संपन्नाः परमं वराः || ४७ ||

तदेव स्पष्टमाह - समनन्तरमिति || ४७ ||

सर्वे वरा वदिष्यन्ति |

कुतो भूमण्डलान्यष्टौ सप्तद्वीपानि भूतयः |
एकमेवेह भूपीठं श्रुतं दृष्टं च नेतरत् || ४८ ||

भूतयस्तत्तदैश्वर्याणि च कुतः | श्रुतं श्रुतिषु प्रसिद्धम् | दृष्टं लोकेपि 
प्रसिद्धम् || ४८ ||

कथं चैतानि तिष्ठन्ति कस्मिंश्चिद्गृहकोशके |
पद्माक्षकोशके सूक्ष्मे कथं भान्ति मतंगजाः || ४९ ||

ब्रह्मोवाच |

युक्तं युष्माभिरस्माभिः सर्वं व्योमात्मकं जगत् |
स्थितं चित्परमाण्वन्तरन्तःस्वप्नोऽनुभूयते || ५० ||

स्वप्नवदेवाविरुद्धमेतदित्युत्तरमाह - युक्तमिति | यतो युष्माभिरस्माभिश्च 
व्यष्टिसमष्टिभिर्युक्तं सर्वं जगद्व्योमात्मकं सच्चित्परमाण्वन्तः 
स्थितमन्तःस्वप्न एवानुभूयते अतस्तत् परमाणोरप्यन्तस्थे स्वगृहोदरे भातीति 
परेणान्वयः || ५० ||

भाति यत्परमस्याणोरन्तस्थस्वगृहोदरे |
स्फुरितं तत्किमाश्चर्यं कः स्मयः प्रकृतेः क्रमे || ५१ ||

तत्किमाश्चर्यमपूर्वम् | कः स्मयो विस्मयः || ५१ ||

मृतेरनन्तरं भाति यथास्थितमिदं जगत् |
शून्यात्मैव घनाकारं तस्मिन्नेव क्षणे चितः || ५२ ||

स्वप्नसाम्यमेव दर्शयन्नुक्तं स्फुटयति - मृतेरित्यादिना || ५२ ||

अणावपि जगन्माति यत्र तत्र गृहोदरे |
सप्तद्वीपा वसुमती कचतीति किमद्भुतम् || ५३ ||

यद्भातीदं च चित्तत्त्वं जगत्त्वं न जगत्क्वचित् |
चिन्मात्रमेव तद्भाति शून्यत्वेन यथाम्बरम् || ५४ ||

यदिदं जगत्त्वं भाति तत् त्वं चिदेव | यतश्चिन्मात्रमेव तद्भाति अतो न 
क्वचिज्जगन्मूर्तमस्ति यद्गृहे न भायादित्यर्थः || ५४ ||

इति ते ब्रह्मणा प्रोक्ता वरदेन वरास्ततः |
तानाधिभौतिकभ्रान्तिमयान्संत्यज्य देहकान् || ५५ ||

तान्प्राक्कल्पितानाधिभौतिकभ्रान्तिमयान् देहकांस्तत्त्वविचारेण संत्यज्य 
आतिवाहिकदेहिनः सन्तः अजं प्रणम्य अविरोधात्समं साकं तत्तन्मनःकल्पिते 
सप्तद्वीपे तत्तद्देवानां गृहकोशान् जग्मुरिति परेणान्वयः || ५५ ||

प्रणम्याजं समं जग्मुरातिवाहिकदेहिनः |
सप्तद्वीपे च देवानां गृहकोशान्कचज्जनान् || ५६ ||

यावत्ते तत्र संपन्नाः सप्तद्वीपाधिनायकाः |
अष्टावपीष्टापुष्टानां दिनाष्टकमहीभुजाम् || ५७ ||

यावदिति साकल्ये | तेऽष्टौ भ्रातरस्तत्र गृहे 
इष्टैर्यज्ञादिकसत्कर्मभिर्बन्धुजनैश्च आपुष्टानां जगदष्टकभेदेन 
ब्रह्मदिनाष्टके आदिमहीभुजां स्वायंभुवमनूनां कुले इति शेषः | 
सप्तद्वीपाधिनायकाः संपन्ना इत्यर्थः || ५७ ||

ते परस्परमज्ञाता अज्ञाश्चान्योन्यबन्धवः |
अन्योन्यभूमण्डलगा अन्योन्याभिमते हिताः || ५८ ||

प्रत्येकं भ्रातृसहितत्वकल्पनादन्योन्यबन्धवः | राज्यभेदेन 
सर्वेषामाधिपत्यांशे त्वज्ञाः | अत एवान्योन्याभिमते हिता न तु विरुद्धचेष्टाः || ५८ 
||

तेषां कश्चिद्गृहस्यान्तरेव तारुण्यसुन्दरः |
उज्जयिन्यां महापुर्यां राजधान्यां सुखे स्थितः || ५९ ||

तेषां प्रत्येकं चरित्रभेदकल्पनामाह - तेषामित्यादिना || ५९ ||

शाकद्वीपास्पदः कश्चिन्नागलोकजिगीषया |
विचरत्यब्धिजठरे सर्वदिग्विजयोद्यतः || ६० ||

कुशद्वीपराजधान्यां निराधिः सकलप्रजाः |
कृतदिग्विजयः कश्चित्सुप्तः कान्तावलम्बितः || ६१ ||

शाल्मलिद्वीपशैलेन्द्रशिरःपुर्याः सरोवरे |
जललीलारतः कश्चित्सहविद्याधरीगणैः || ६२ ||

शैलेन्द्रस्य शिरः शिखरं तद्गतायाः पुर्याः क्रीडासरोवरे || ६२ ||

क्रौञ्चद्वीपे हेमपुरे सप्तद्वीपविवर्धिते |
प्रवृत्तो वाजिमेधेन कश्चिद्यष्टुं दिनाष्टकम् || ६३ ||

सप्तद्वीपाहृतमहर्धिभिर्विवर्धिते || ६२ ||

उद्यतः शाल्मलिद्वीपे कश्चिद्द्वीपान्तचारिणा |
योद्धुमुद्धृतदिग्दन्तिदन्ताकृष्टकुलाचलः || ६४ ||

द्वीपान्तचारिणा राज्ञा सह योद्धुमुद्यतः | 
उद्धृतैरुत्पाटितैर्दिग्दन्तिदन्तैराकृष्टाः कुलाचला वर्षपर्वता येन तथाविधः 
सन् || ६४ ||

गोमेदद्वीपकः कश्चित्पुष्करद्वीपराट् सुताम् |
समानेतुं वशाद्याति कषत्सेनोऽष्टमोऽभवत् || ६५ ||

गोमेदद्वीपकस्तद्वसतिः | समानेतुं जित्वा परिणेतुम् | वशात्कामवशात् | कषन्ती 
शत्रुदेशान्बाधमाना सेना यस्य | यः प्राग् भ्रातॄणामष्टमोऽभवत् सः || ६५ ||

पुष्करद्वीपकः कश्चिल्लोकालोकाद्रिभूभुजः |
दूतेन सह निर्यातो धनभूमिदिदृक्षया || ६६ ||

धनभूमिर्निधानस्थानं तद्दिदृक्षया || ६६ ||

प्रत्येकमित्थमेतेषां द्वीपद्वीपाधिनाथताम् |
कुर्वतां स्वगृहाकाशे दृष्ट्वा स्वप्रतिभोचिताम् || ६७ ||

त्यक्ताभिमानिकाकारा द्विविधास्ते वरास्ततः |
तत्संविद्भिर्गृहेष्वन्तरेकतां खानि खैरिव || ६८ ||

त्यक्तः आभिमानिकाकार आतिवाहिकदेहाकारेऽपि यैस्तथाविधाः सन्तस्तेषामष्टानां 
जीवसंविद्भिरेकतां यास्यन्तीति परेणान्वयः || ६८ ||

यास्यन्ति ते भविष्यन्ति संप्राप्ताभिमताश्चिरम् |
सप्तद्वीपेश्वरास्तुष्टा नन्वष्तावपि तुष्टिमत् || ६९ ||

तुष्टिमत् राज्यं प्राप्येत्यर्थः || ६९ ||

इत्येते प्रविकसितोदितक्रियार्थाः प्राप्स्यन्ति प्रविततबुद्धयस्तपोभिः |
अन्तर्यत्स्फुरति विदस्तदेव बाह्ये नाप्तं कैस्तदुचितकर्मभिः किलेति || ७० ||

उक्तं संगृह्योपसंहरति - इतीति | इति उक्तप्रकारं सप्तद्वीपाधिपत्यं तपोभिः 
प्रविकसितः पूर्वोदितवरः क्रियार्थो येषां तथाविधा एतेऽष्टौ भ्रातरः प्राप्स्यन्ति | 
विदः प्रत्यक्चैतन्यस्य अन्तर्दृढनिश्चयात्मना यत्स्फुरति तदेव बाह्ये 
तदुचिततपोजपादिकर्मभिः कैर्नाप्तम् | किलेति प्रसिद्धौ || ७० ||

इत्यार्षे श्रीवासिष्ठ० वा० दे० मो० नि० उ० ब्रह्म० ताप० द्वीपसप्तकाष्टकवर्णनं 
नाम त्र्यशीत्यधिकशततमः सर्गः || १८३ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे उत्तरार्धे 
द्वीपसप्तकाष्टकवर्णनं नाम त्र्यशीत्यधिकशततमः सर्गः || १८३ ||

चतुरशीत्यधिकशततमः सर्गः १८४

कुन्ददन्त उवाच |

इत्युक्तवानसौ पृष्टः कदम्बतलतापसः |
सप्तद्वीपा भुवोऽष्टौ ताः कथं भाता गृहेष्विति || १ ||

गृहस्यान्तर्जगन्त्यष्टौ संभवन्त्यपि कोटिशः |
यतोऽप्रबुद्धचिन्मात्रं तथा भातीति वर्ण्यते || 

गृहेषु अल्पावकाशे ताः प्रत्येकं पञ्चाशत्कोटियोजनविस्तीणा भुवः कथं भाता 
इति मया पृष्टोऽसौ कदम्बतलतापस इति वक्ष्यमाणमुत्तरमुक्तवान् || १ ||

कदम्बतापस उवाच |

चिद्धातुरीदृगेवायं यदेष व्योमरूप्यपि |
सर्वगो यत्र यत्रास्ते तत्र तत्रात्मनि स्वयम् || २ ||

व्योमरूपी प्रपञ्चशून्योऽपि आत्मानं त्रैलोक्यरूपेण अन्येन सुषुप्ततुर्यरूपेण वा 
स्वं रूपमत्यजदेव परिपश्यतीति द्वयोरन्वयः || २ ||

आत्मानमित्थं त्रैलोक्यरूपेणान्येन वा निजम् |
परिपश्यति रूपं स्वमत्यजन्नेव खात्मकम् || ३ ||

कुन्ददन्त उवाच |

एकस्मिन्विमले शान्ते शिवे परमकारणे |
कथं स्वभावसंसिद्धा नानाता वास्तवी स्थिता || ४ ||

एकत्र नानाता विरुद्धेति शङ्कार्थः || ४ ||

कदम्बतापस उवाच |

सर्वं शान्तं चिदाकाशं नानास्तीह न किंचन |
दृश्यमानमपि स्फारमावर्तात्मा यथाम्भसि || ५ ||

न वास्तवीयं नानाता किंतु भ्रान्तिकृता | सा चैकस्मिन्नपि चन्द्रे 
द्वित्ववदविरुद्धेत्याशयेनोत्तरमाह - सर्वमिति || ५ ||

असत्स्वेषु पदार्थेषु पदार्था इति भान्ति यत् |
चित्खं स्वप्नसुषुप्तात्म तत्तस्याच्छं निजं वपुः || ६ ||

स्वप्नसुषुप्तवद्विस्मृतयथार्थस्वभावात्म निजमज्ञातं वपुः स्वरूपमेव || ६ ||

सस्पन्दोऽपि हि निःस्पन्दः पर्वतोऽपि न पर्वतः |
यथा स्वप्नेषु चिद्भावः स्वभावोऽर्थगतस्तथा || ७ ||

अतो न विरोध इति दर्शयति - सस्पन्द इति | स्वभावः सन्मात्रात्मा कल्पितार्थगतोऽपि 
तथैव बोध्य इत्यर्थः || ७ ||

न स्वभावा न चैवार्थाः सन्ति सर्वात्मकोचिते |
सर्गादौ कचितं रूपं यद्यथा तत्तथा स्थितम् || ८ ||

सर्वात्मकस्य उचिते वास्तवे रूपे न सर्गादिस्वभावा नापि तत्कृता अर्थाः || ८ ||

न च नाम परं रूपं कचनाकचनात्मकम् |
द्रव्यात्मा चिच्च चिद्व्योम स्थितमित्थं हि केवलम् || ९ ||

न च द्रव्यात्मनाप्यचिच्च || ९ ||

एकैव चिद्यथा स्वप्ने सेनायां जनलक्षताम् |
गतेवाच्छैव कचति तथैवास्याः पदार्थता || १० ||

यत्स्वतः स्वात्मनि स्वच्छे चित्खं कचकचायते |
तत्तेनैव तदाकारं जगदित्यनुभूयते || ११ ||

असत्यपि यथा वह्नावुष्णसंविद्धि भासते |
संविन्मात्रात्मके व्योम्नि तथार्थः स्वस्वभासकः || १२ ||

स्वप्ने असत्यपि वह्नौ स्वप्नचिदेव यथा उष्णत्वं भासते || १२ ||

असत्यपि यथा स्तम्भे स्वप्ने खे स्तम्भता विदः |
तथेदमस्या नानात्वमनन्यदपि चान्यवत् || १३ ||

आदिसर्गे पदार्थत्वं तत्स्वभावाच्छमेव च |
चिद्व्योम्ना यद्यथा बुद्धं तत्तथाद्यापि विन्दते || १४ ||

कथं तर्ह्ह्यर्थक्रियानियतिस्तत्राह - आदिसर्गे इति || १४ ||

पुष्पे पत्रे फले स्तम्भे तरुरेव यथा ततः |
सर्वं सर्वत्र सर्वात्म परमेव तथाऽपरम् || १५ ||

तथा अपरं जगत् || १५ ||

परमार्थाम्बराम्भोधावापः सर्गपरंपरा |
परमार्थमहाकाशे शून्यता सर्गसंविदः || १६ ||

सर्गसंविदः सर्गप्रतिभासाः || १६ ||

परमार्थश्च सर्गश्च पर्यायौ तरुवृक्षवत् |
बोधादेतदबोधात्तु द्वैतं दुःखाय केवलम् || १७ ||

परमार्थो जगच्चेदमेकमित्येव निश्चयः |
अध्यात्मशास्त्रबोधेन भवेत्सैषा हि मुक्तता || १८ ||

संकल्पस्य वपुर्ब्रह्म संकल्पकचिदाकृतेः |
तदेव जगतो रूपं तस्माद्ब्रह्मात्मकं जगत् || १९ ||

कथमेकं तत्राह - संकल्पस्येति || १९ ||

यतो वाचो निवर्तन्ते न निवर्तन्त एव वा |
विधयः प्रतिषेधाश्च भावाभावदृशस्तथा || २० ||

सर्वशब्दानां तन्मात्रनिष्ठत्वान्न निवर्तन्त एव वा || २० ||

अमौनमौनं जीवात्म यत्पाषाणवदासनम् |
यत्सदेवासदाभासं तद्ब्रह्माभिधमुच्यते || २१ ||

सदेवासदाभासम् | तदेजति तन्नैजति इत्यादिश्रुतेरिति भावः || २१ ||

सर्वस्मिन्नेकसुघने ब्रह्मण्येव निरामये |
का प्रवृत्तिर्निवृत्तिः का भावाभावादिवस्तुनः || २२ ||

प्रवृत्तिः सर्गः | निवृत्तिः प्रलयः || २२ ||

एकस्यामेव निद्रायां सुषुप्तस्वप्नविभ्रमाः |
यदा भान्त्यविचित्रायां चित्रा इव निरन्तराः || २३ ||

एतस्यां चित्खसत्तायां तथा मूलकसर्गकाः |
बहवो भान्त्यचित्रायां चित्रा इव निरन्तराः || २४ ||

मूलका बीजभूताः प्रलयाः सर्गकाश्च || २४ ||

द्रव्ये द्रव्यान्तरं श्लिष्टं यत्कार्यान्तरमाक्षिपेत् |
तद्वदन्तस्तथाभूतचित्सारं स्फुरणं मिथः || २५ ||

कथं भाति तदाह - द्रव्ये इति | यद्यथा दध्यादिद्रव्ये शर्करादिद्रव्यान्तरं 
श्लिष्टं मिलितं सत् प्रत्येककार्यापेक्षया कार्यान्तरं 
रुचिपुष्टिपित्तोपशमादिकार्यान्तरमाक्षिपेत्तथा भूतानां प्राणिनामन्तःकरणे 
अभिव्यक्तं प्रमातृचित्सारं बाह्ये चक्षुरादिद्वारा निर्गत्य 
घटाद्याकारवृत्तिश्लेषाच्छ्लिष्टं घटपटादि 
तत्तद्विषयान्तरधिष्ठानचिदावरणभङ्गेन मिथस्त्रिपुटीस्फुरणमाक्षिपेदित्यर्थः 
|| २५ ||

सर्वे पदार्थाश्चित्सारमात्रमप्रतिघाः सदा |
यथा भान्ति तथा भान्ति चिन्मात्रैकात्मतावशात् || २६ ||

अत एव घटाद्यर्था अपि स्वाधिष्ठानचिदधीनसत्तास्फूर्तिकत्वात्तत्सारमात्रमित्याह 
- सर्वे इति | यथा सर्गादौ भान्ति तथा इदानीमपि भान्ति || २६ ||

चिन्मात्रैकात्मसारत्वाद्यथासंवेदनं स्थिताः |
निःस्पन्दा निर्मनस्काराः स्फुरन्ति द्रव्यशक्तयः || २७ ||

स्थितिरपि तेषां यथासंवेदनमेव | निःस्पन्दचिदधिष्ठानकत्वादेव सर्वा 
द्रव्यशक्तयोऽपि स्वाश्रयान्न चलन्ति न ह्रसन्ति चेत्याह - निःस्पन्दा इति | मनस्कारो 
मानसो द्वैताकारग्रहस्तद्रहिताः || २७ ||

अविद्यमानमेवेदं दृश्यतेऽथानुभूयते |
जगत्स्वप्न इवाशेषं सरुद्रोपेन्द्रपद्मजम् || २८ ||

इत्थं च जगत्प्रातिभासिकमेव प्रतिभासमात्राधीनसर्वस्वत्वादित्याशयेनाह - 
अविद्यमानमेवेति || २८ ||

विचित्राः खलु दृश्यन्ते चिज्जले स्पन्दरीतयः |
हर्षामर्षविषादोत्थजङ्गमस्थावरात्मनि || २९ ||

खलु यतः स्वप्नवदेव हर्षामर्षविषादोत्था विचित्राः स्पन्दरीतयो दृश्यन्ते || २९ ||

स्वभाववाताधूतस्य जगज्जालचमत्कृतेः |
हा चिन्मरीचिषांश्वभ्रनीहारस्य विसारिता || ३० ||

स्वभावः अज्ञातस्वरूपनिष्ठा विक्षेपशक्तिस्तन्मात्रेण वायुना आधूतस्य | 
जगज्जालाकारा चमत्कृतिर्यस्य तथाविधस्य चिल्लक्षणसत्त्वगुणात्मना प्रकाशेन 
मरीचेः रजोगुणात्मना पांसुपटलस्य तमोगुणात्मना आवरणजाड्यप्राधान्येन 
अभ्रनीहारस्वरूपनभसि विसारिता विस्तारशालिता | हा इति खेदे | 
कीदृशजननमरणाद्यनर्थसहस्रकोट्यात्मना संपन्नेत्यर्थः | पांसुरेव 
पांशुः | तालव्या अपि दन्त्याश्च शम्बशूकरपांशवः इति कोशप्रसिद्धेः || ३० ||

यथा केशोण्ड्रकं व्योम्नि भाति व्यामलचक्षुषः |
तथैवेयं जगद्भ्रान्तिर्भात्यनात्मविदोऽम्बरे || ३१ ||

अनात्मविदः अज्ञानावृतचिद्दृष्टेः | अम्बरे स्वात्माकाशे || ३१ ||

यावत्संकल्पितं तावद्यथा संकल्पितं तथा |
यथा संकल्पनगरं कचतीदं जगत्तथा || ३२ ||

तस्याश्च कालप्रकारव्यवस्था [प्रसरेति पाठः |] संकल्पानुसारेणैवेत्याह 
- यावदिति | यथा येन येन प्रकारेण || ३२ ||

संकल्पनगरे यावत्संकल्पसकला स्थितिः |
भवत्येवाप्यसद्रूपा सतीवानुभवे स्थिता || ३३ ||

दृष्टान्ते तां प्रकटयति - संकल्पनगरे इति | असद्रूपापि सतीव स्थिता || ३३ ||

प्रवहत्येव नियतिर्नियतार्थप्रदायिनी |
स्थावरं जङ्गमं चैव तिष्ठत्येव यथाक्रमम् || ३४ ||

सैव धातुः संकल्परूपा नियतिरद्यापि प्रवहत्यग्रेऽपि प्रवहत्येव तयैव 
स्थावरादिप्राणिजातं यथाक्रमं नियतमेव तिष्ठति || ३४ ||

जायते जङ्गमं जीवात्स्थावरं स्थावरादपि |
नियत्याधो वहत्यम्बु गच्छत्यूर्ध्वमथानलः || ३५ ||

तेषां जन्मकर्मस्वभावादिव्यवस्थापि तयैवेत्याह - जायते इति | 
जीवात्स्फुटजीवनाज्जङ्गमात् || ३५ ||

वहन्ति देहयन्त्राणि ज्योतींषि प्रतपन्ति च |
वायवो नित्यगतयः स्थिताः शैलादयः स्थिराः || ३६ ||

ज्योतिर्मयं विवृत्तं तु धारासाराम्बरीकृतम् |
युगसंवत्सराद्यात्म कालचक्रं प्रवर्तते || ३७ ||

ज्योतिर्मयं कालचक्रं दक्षिणायनात्मना विवृत्तं वर्षर्तौ 
धारासारव्याप्ताम्बरीकृतम् | तयैव नियत्या || ३७ ||

भूतलैकान्तराब्ध्यद्रिसंनिवेशः स्थितायते |
भावाभावग्रहोत्सर्गद्रव्यशक्तिश्च तिष्ठति || ३८ ||

भूतले च द्वीपभेदैरेकान्तराणामब्धीनाद्रीणां च संनिवेशः स्थितवदाचरति 
स्थितायते || ३८ ||

कुन्ददन्त उवाच |

प्राग्दृष्टं स्मृतिमायाति तत्स्वसंकल्पनान्यतः |
भाति प्रथमस्र्गे तु कस्य प्राग्दृष्टभासनम् || ३९ ||

नन्वस्मदादिसर्वजनव्यवहारो धातृसंकल्परूपनियत्या व्यवस्थितोऽस्तु | धातुः 
संकल्पव्यवस्थैव तु पूर्वानुभवजन्यसंस्कारातिरिक्तहेत्वसंभवादादिसर्गे च 
पूर्वानुभवाप्रसिद्धेः कथं सिध्यतीति कुन्ददन्तः शङ्कते - प्राग्दृष्टमिति | 
तत्ततस्तदनुसारिस्वसंकल्पनानि भवन्ति | अत एभ्यः स्वसंकल्पनेभ्यो नियतः सर्गो 
भाति | इदं तु द्वितीयादिकल्पसर्गे उपपद्यते | प्रथमसर्गे तु कस्य प्राक्सर्गभासनं 
प्रसिद्धम् | यं पृच्छेत्स्वयं वा स्मरेदित्यर्थः || ३९ ||

तापस उवाच |

अपूर्वं दृश्यते सर्वं स्वप्ने स्वमरणम् यथा |
प्राग्दृष्टं दृष्टमित्येव तत्रैवाभ्यासतः स्मृतिः || ४० ||

न स्मरणाधीनो धातुः संकल्पः किंतु 
दिव्यज्ञानेनातीतानागतसर्ववस्तुदर्शनाधीनः | स ऐक्षत लोकान्नु सृजा इति स 
इमांल्लोकानसृजत इत्यादि श्रुतेः | तस्मिंश्च क्षणे सर्वमतीतानागतं 
जगदपूर्वमेव दृश्यते दृष्टानुसारिणी च चिद्विवर्तरूपा सांकल्पिकी सृष्टिः 
प्रवर्तते | तत्रैवेदं मया प्राग्दृष्टमित्यप्यध्यस्यते क्वचिदिति तापसः समाधत्ते 
- अपूर्वमित्यादिना || ४० ||

चित्त्वाच्चिद्व्योम्नि कचति जगत्संकल्पपत्तनम् |
न सन्नासदिदं तस्माद्भाताभातं यतः स्वतः || ४१ ||

यतः कदाचिद्भातं कदाचिदभातम् || ४१ ||

चित्प्रसादेन संकल्पस्वनाद्यद्यानुभूयते |
शुद्धं चिद्व्योम संकल्पपुरं मा स्मर्यतां कथम् || ४२ ||

दर्शनासामर्थ्ये हि स्मृतिः कल्प्येत | स्वप्ने कल्पनामात्रेण 
दर्शनसमर्थायाश्चितः स्मृतिकल्पनादर्शनादित्याह - चित्प्रसादेनेति || ४२ ||

हर्षामर्षविनिर्मुक्तैर्दुःखेन च सुखेन च |
प्रकृतेनैव मार्गेण ज्ञैश्चक्रैरिव गम्यते || ४३ ||

अत एव गुणदोषाद्यस्मरणाद्धर्षामर्षरहितैस्तत्त्वज्ञैः 
कुलालचक्रवत्प्रारब्धवेगेनैव भ्रम्यत इत्याह - हर्षेति || ४३ ||

निद्राव्यपगमे स्वप्ननगरे यादृशं स्मृतौ |
चिद्व्योमात्म परं विद्धि तादृशं त्रिजगद्भ्रमम् || ४४ ||

बाधितस्मृतिश्च न स्मृतिः किंत्वधिष्ठानमात्रपरिशेषदर्शनमित्याह - 
निद्रेति || ४४ ||

संविदाभासमात्रं यज्जगदित्यभिशब्दितम् |
तत्संविद्व्योम संशान्तं केवलं विद्धि नेतरत् || ४५ ||

तत् संशान्तं व्योमैव तादृशं त्वं विद्धि || ४५ ||

यस्मिन्सर्वं यतः सर्वं यत्सर्वं सर्वतश्च यत् |
सर्वं सर्वतया सर्वं तत्सर्वं सर्वदा स्थितम् || ४६ ||

यतश्चिदेव संशान्ता सर्वमित्याह - यस्मिन्निति || ४६ ||

यथेयं संसृतिर्ब्राह्मी भवतो यद्भविष्यति |
यथा भानं च दृश्यस्य तदेतत्कथितं मया || ४७ ||

तदेतत्सर्वं मया भवतः कथितमित्युपसंहारः || ४७ ||

उत्तिष्ठतं व्रजतमास्पदमह्नि पद्मं भृङ्गाविवाभिमतमाशु 
विधीयतां स्वम् |
तिष्ठामि दुःखमलमस्तसमाधिसंस्थं भूयः समाधिमहमङ्ग चिरं 
विशामि || ४८ ||

अङ्ग हे द्विजौ युवां उत्तिष्ठतम् | अह्नि प्रातः पद्मं भृङ्गाविव आस्पदं 
गृहं व्रजतम् | तत्राभिमतं सत्कर्म विधीयताम् | 
अहमिदानीमस्तसमाधिसंस्थमलमत्यन्तं दुःखं यथा स्यात्तथा तिष्ठामि | 
अतस्तत्परिहाराय भूयः अलं समाधि विशामीत्यर्थः || ४८ ||

इत्यार्षे श्रीवासिष्ठमहारामायणे वा० दे० मो० नि० उ० ब्रह्म० ता० कुन्ददन्तोपदेशो 
नाम चतुरशीत्यधिकशततमः सर्गः || १८४ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे उत्तरार्धे 
कुन्ददन्तोपदेशो नाम चतुरशीत्यधिकशततमः सर्गः || १८४ ||

कुन्दद्न्त उवाच |

जरन्मुनिरपीत्युक्त्वा ध्यानमीलितलोचनः |
आसीदस्पन्दितप्राणमनाश्चित्र इवार्पितः || १ ||

तयोर्गृहागमस्तत्र भ्रातृणां क्रमशः क्षयः |
कुन्ददन्तस्य रामाप्त्या मोहोच्छित्तिश्च वर्ण्यते || 

अस्पन्दिते प्राणमनसी यस्य || १ ||

आवाभ्यां प्रणयोदारैः प्रार्थितोऽपि पुनः पुनः |
वाक्यैः संसारमविदन्न वचो दत्तवान्पुनः || २ ||

प्रणयोदारैर्वाक्यैरावाभ्यां प्रार्थितोऽपि वचो न दत्तवान् | यतो 
बाह्यवृत्त्युपरमात्संसारमविदन्नननुसंदधान इत्यर्थः || २ ||

आवां प्रदेशतस्तस्माच्चलित्वा मन्दमुत्सुकौ |
दिनैः कतिपयैः प्राप्तौ गृहं मुदितबान्धवम् || ३ ||

मुनिवियोगादुत्सुकौ || ३ ||

अथ तत्रोत्सवं कृत्वा कथाः प्रोच्य चिरंतनी |
स्थितास्तावद्वयं यावत्सप्तापि भ्रातरोऽथ ते || ४ ||

तत्र गृहे कुलदेवताराधनसुवासिनीब्राह्मणभोजनाद्युत्सवं कृत्वा || ४ ||

क्रमेण विलयं प्राप्ताः प्रलयेष्वर्णवा इव |
मुक्तोऽसौ मे सखैवैक एकार्णव इवाष्टकः || ५ ||

प्रलयेषु प्रलयारम्भे द्वादशादित्यतापात्सप्तार्णवा इव || ५ ||

ततः कालेन सोऽप्यस्तं दिनान्तेऽर्क इवागतः |
अहं दुःखपरीतात्मा परं वैधुर्यमागतः || ६ ||

स मत्सखः अष्टमोऽपि | वैधुर्यं सखिजनवियोगम् || ६ ||

ततोऽहं दुःखितो भूयः कदम्बतरुतापसम् |
गतो दुःखोपघाताय तज्ज्ञानं प्रष्टुमादृतः || ७ ||

तत् प्रोक्तेनोक्तमात्मज्ञानम् || ७ ||

तत्र मासत्रयेणासौ समाधिविरतोऽभवत् |
प्रणतेन मया पृष्टः सन्निदं प्रोक्तवानथ || ८ ||

कदम्बतापस उवाच |

अहं समाधिविरतः स्थातुं शक्नोमि न क्षणम् |
समाधिमेव प्रविशाम्यहमाशु कृतत्वरः || ९ ||

परमार्थोपदेशस्ते नाभ्यासेन विनानघ |
लगत्यत्र परां युक्तिमिमां शृणु ततः कुरु || १० ||

इदानीं मया कृतोऽपि ते न लगति | परामन्यां युक्तिं ज्ञानप्राप्त्युपायम् || १० ||

अयोध्यानाम पूरस्ति तत्रास्ति वसुधाधिपः |
नाम्ना दशरथस्तस्य पुत्रो राम इति श्रुतः || ११ ||

सकाशं तत्र गच्छ त्वं तस्मै कुलगुरुः किल |
वसिष्ठाख्यो मुनिश्रेष्ठः कथयिष्यति संसदि || १२ ||

मोक्षोपायकथां कथयिष्यति || १२ ||

मोक्षोपायकथां दिव्यां तां श्रुत्वा सुचिरं द्विज |
विश्रान्तिमेष्यसि परे पदेऽहमिव पावने || १३ ||

इत्युक्त्वा स समाधानरसायनमहार्णवम् |
विवेशाहमिमं देशं त्वत्सकाशमुपागतः || १४ ||

त्वत्सकाशमिति रामं प्रत्युक्तिः || १४ ||

एषोऽहमेतद्वृत्तं मे सर्वं कथितवानहम् |
यथावृत्तं यथादृष्टं यथाश्रुतमखण्डितम् || १५ ||

अखण्डितमखिलम् || १५ ||

श्रीराम उवाच |

स कुन्ददन्त इत्यादिकथाकथनकोविदः |
स्थितस्ततःप्रभृत्येव मत्समीपगतः सदा || १६ ||

स एष कुन्ददन्ताख्यो द्विजः पार्श्वे समास्थितः |
श्रुतवान्संहितामेतां मोक्षोपायाभिधामिह || १७ ||

इह अस्यां सभायाम् || १७ ||

स एष कुन्ददन्ताख्यो मम पार्श्वगतो द्विजः |
अद्य निःसंशयो जातो न वेति परिपृच्छ्यताम् || १८ ||

एवं प्रश्नोपोद्घातमुपवर्ण्य प्रष्टव्यांशमाह - स इति || १८ ||

श्रीवाल्मीकिरुवाच |

इत्युक्ते राघवेणाथ प्रोवाच वदतांवरः |
स वसिष्ठो मुनिश्रेष्ठः कुन्ददन्तं विलोकयन् || १९ ||

श्रीवसिष्ठ उवाच |

कुन्ददन्त द्विजवर कथ्यतां किं त्वयानघ |
बुद्धं श्रुतवता ज्ञेयं मदुक्तं मोक्षदं परम् || २० ||

कुन्ददन्त उवाच |

सर्वसंशयविच्छेदि चेत एव जयाय मे |
सर्वसंशयविच्छेदो ज्ञातं ज्ञेयमखण्डितम् || २१ ||

सर्वसंदेहविच्छेदो जात इति शेषः | यतोऽवश्यज्ञेयमखण्डितं 
प्रत्यग्भेदलक्षणखण्डितशून्यं ब्रह्मतत्त्वं ज्ञातम् || २१ ||

ज्ञातं ज्ञातव्यममलं दृष्टं द्रष्टव्यमक्षतम् |
प्राप्तं प्राप्तव्यमखिलं विश्रान्तोऽस्मि परे पदे || २२ ||

ज्ञानमात्रेण मोहनिवृत्त्या ज्ञातव्यान्तरस्य द्रष्टव्यान्तरस्य लब्धव्यान्तरस्य 
चापरिशेषात्कृतकृत्यतामाह - ज्ञातमिति || २२ ||

बुद्धेयं त्वदिदं सर्वं परमार्थघनं घनम् |
अनन्येनात्मनो व्योम्नि जगद्रूपेण जृम्भितम् || २३ ||

त्वत् त्वत्त इयमात्मचित् मया बुद्धा | कथं बुद्धा तदाह - इदं सर्वमित्याह || २३ 
||

सर्वात्मकतया सर्वरूपिणः सर्वगात्मनः |
असर्वं सर्वेण सर्वत्र सर्वदा संभवत्यलम् || २४ ||

संभवन्ति जगन्त्यन्तः सिद्धार्थकणकोटरे |
न संभवन्ति च यथा ज्ञातमेतदशेषतः || २५ ||

सिद्धार्थः श्वेतसर्षपस्तदीयकणकोटरेऽपि अधिष्ठानचितः 
सर्वकल्पनाशक्तिसंभृतायाः सत्त्वात्तदन्तर्मायादृशा जगन्ति संभवन्ति | 
परमार्थदृशा तु क्वापि न संभवन्ति च || २५ ||

गृहेऽन्तः संभवत्येव सप्तद्वीपा वसुंधरा |
गेहं च शून्यमेवास्ते सत्यमेतदसंशयम् || २६ ||

यद्यद्यदा वस्तु यथोदितात्म भातीह भूतैरनुभूयते च |
तत्तत्तदा सर्वघनस्तथास्ते ब्रह्मेत्थमाद्यन्तविमुक्तमस्ति || २७ ||

तत्र समायं ब्रह्मतत्त्वं निष्कृष्योपसंहरति - यद्यदिति | सर्वघन आत्मैव 
सर्वजनसार्वकालिकबोधविषयसर्वभावेनास्ते नाणुमात्रमपि 
ततोऽन्यत्केनचित्कदाचिदप्यनुभूयत इति निष्कर्ष इति भावः || २७ ||

इत्यार्षे श्रीवासिष्ठमहारामायणे वा० दे० मो० नि० उ० ब्रह्म० ता० कुन्ददन्तप्रबोधो 
नाम पञ्चाशीत्यधिकशततमः सर्गः || १८५ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे उत्तरार्धे 
कुन्ददन्तप्रबोधो नाम पञ्चाशीत्यधिकशततमः सर्गः || १८५ ||

श्रीवाल्मीकिरुवाच |

कुन्ददन्ते वदत्येवं वसिष्ठो भगवान्मुनिः |
उवाचेदमनिन्द्यात्मा परमार्थोचितं वचः || १ ||

सर्वं ब्रह्मेति सिद्धान्तो युक्तिभिः क्रियतेऽचलः |
वरशापार्थसिद्धिश्च धातुः संकल्पतश्चितः ||

कुन्ददन्तवर्णितं मायाशबलब्रह्मतत्त्वं प्रथमतो दृढीकृत्य निर्मायं 
शुद्धं तद्वर्णयितुं श्रीवसिष्ठः प्रवृत्त इत्याह - कुन्ददन्ते इति || १ ||

श्रीवसिष्ठ उवाच |

वत विज्ञानविश्रान्तिरस्य जाता महात्मनः |
करामलकवद्विश्वं ब्रह्मेति परिपश्यति || २ ||

बतेत्यनुकम्पायाम् | ज्ञात इति पाठे ज्ञातेन साक्षात्कारज्ञानफलेन विज्ञानस्य 
शास्त्रश्रवणजन्यज्ञानस्य विश्रान्तिः पूर्णता | करामलकवदिति तस्यैव 
स्फुटमभिनयः || २ ||

किलेदं भ्रान्तिमात्रात्म विश्वं ब्रह्मेति भात्यजम् |
भ्रान्तिर्ब्रह्मैव च ब्रह्म शान्तमेकमनामयम् || ३ ||

भ्रान्तिरन्यथाग्रहस्तन्मात्रात्मकं विश्वं ब्रह्मेत्यस्य भाति यतो भ्रान्तिरपि 
ब्रह्मैवेत्यस्य भाति || ३ ||

यद्यथा येन यत्रास्ति यादृग्यावद्यदा यतः |
तत्तथा तेन तत्रास्ति तादृक्तावत्तदा ततः || ४ ||

शबलब्रह्मनिष्कर्षदृशानेन यद्वर्णितं तदपि सम्यगेवेत्याह - यदिति || ४ ||

शिवं शान्तमजं मौनममौनमजरं ततम् |
सुशून्याशून्यमभवमनादिनिधनं ध्रुवम् || ५ ||

तच्च शुद्धाविरुद्धम् | मायाया विकारं विनैव वैचित्र्यप्रकटनादित्याशयेनाह ##-

यस्या यस्यास्त्ववस्थायाः क्रियते संविदा भरः |
सा सा सहस्रशाखत्वमेति सेकैर्यथा लता || ६ ||

संविदा मायाशबलचिता | भरः संकल्पातिशयः || ६ ||

परो ब्रह्माण्डमेवाणुश्चिद्व्योम्नोन्तःस्थितो यतः |
परमाणुरेव ब्रह्माण्डमन्तःस्थितजगद्यतः || ७ ||

ब्रह्माण्डमेव परोऽणुः परमाणुः | एवं परमाणुरेव ब्रह्माण्डं 
यतोन्तःस्थितं जगत् || ७ ||

तस्माच्चिदाकाशमनादिमध्यमखण्डितं सौम्यमिदं समस्तम् |
निर्वाणमस्तंगतजातिबन्धो यथास्थितं तिष्ठ निरामयात्मा || ८ ||

जगद्ब्रह्मैव चेद्यत्फलितं तदाह - तस्मादिति | अस्तंगतो जातिः शरीरादिवैचित्र्यं 
तद्रूपो बन्धो यस्य तथाविधः सन् यथास्थितं ब्रह्मैव भूत्वा तिष्ठ || ८ ||

स्वयं दृश्यं स्वयं द्रष्ट्ट स्वयं चित्त्वं स्वयं जडम् |
स्वयं किंचिन्न किंचिच्च ब्रह्मात्मन्येव संस्थितम् || ९ ||

व्यवहारे तु ब्रह्म स्वयमेव दृश्यादिवेशेण संस्थितम् | परमार्थतस्तु तत् 
आत्मन्यद्वितीयस्वप्रकाशानन्दैकरसात्मन्येव संस्थितम् || ९ ||

यथा यत्र जगत्येतत्स्वयं ब्रह्म खमात्मनि |
स्वरूपमजहच्छान्तं यत्र संपद्यते तथा | १० ||

यत्र यद्वासनया यथा संपद्यते तत्र तथा स्थितमित्यनुकर्षः || १० ||

ब्रह्म दृश्यमिति द्वैतं न कदाचिद्यथास्थितम् |
एकत्वमेतयोर्विद्धि शून्यत्वाकाशयोरिव || ११ ||

ब्रह्म मायया दृश्यं जगत्संपन्नमित्येतावता द्वैतं न कदाचिन्मन्तव्यं यतो 
यथास्थितमविकृतमेवास्ते || ११ ||

दृश्यमेव परं ब्रह्म परं ब्रह्मैव दृश्यता |
एतन्न शान्तं नाऽशान्तं नानाकारं न चाकृतिः || १२ ||

यादृग्प्रबोधे स्वप्नादिस्तादृग्देहो निराकृतिः |
संविन्मात्रात्मा प्रतिघः स्वानुभूतोऽप्यसन्मयः || १३ ||

प्रतीयमाना देहाद्याकृतिः कथमपलप्यते तत्राह - यादृगिति || १३ ||

संविन्मयो यथा जन्तुर्निद्रात्मास्ते जडोभवत् |
जडीभूता तथैषास्ते संवित्स्थावरनामिका || १४ ||

संविदोऽपि जडस्थावरभावे दृष्टान्तमाह - संविन्मय इति || १४ ||

स्थावरत्वाज्जडाच्चित्त्वं जङ्गमात्म प्रयाति चित् |
जीवः सुषुप्तात्मा स्वप्नं जाग्रच्चैव जगच्छतैः || १५ ||

तस्याः स्थावरभावोत्तरं जङ्गमभावे चिदभिव्यक्तो दृष्टान्तमाह - 
स्थावरत्वादिति | यथा सुषुप्तात्मा जीवः स्वप्नं जाग्रच्चैव जगच्छतकल्पनैर्गच्छति 
तद्वदित्यर्थः || १५ ||

आमोंक्षमेषा जीवस्य भुव्यम्भस्यनिलेऽनले |
खे खात्मभिर्जगल्लक्षैः स्वप्नाभैर्भासते स्थितिः || १६ ||

कियत्कालं स्थावरजङ्गमादिभावस्थितिस्तत्राह - आमोक्षमिति || १६ ||

चिच्चिनोति तथा जाड्यं नरो निद्रास्थितिर्यथा |
चिनोति जडतां चित्त्वं न नाम जडतावशात् || १७ ||

चिनोति अध्यस्यति | तथाप्यस्याश्चित्त्वमव्याहतमित्याह - चिनोतीति | 
अध्यस्तजडतावशाज्जडतां न चिनोति वस्तुतो जडतां न नाम भजते || १७ ||

चिता वेदनवेत्तारं स्थावरं क्रियते वपुः |
चिता वेदनवेत्तारं जङ्गमं क्रियते वपुः || १८ ||

जाड्यवेदनवेत्तारं जीवं प्रति स्थावरं वपुः क्रियते तथा जङ्गममपि || १८ ||

यथा पुंसो नखाः पादावेकमेव शरीरकम् |
तथैकमेवाप्रतिघं चितः स्थावरजङ्गमम् || १९ ||

तथा कृतेऽपि न चिद्भेदः किंतु महाचितः स्वाध्यस्तं सर्वमचेतनं चेतनं च 
नखपादादिवदवयवभूतमेवेत्याह - यथेति || १९ ||

आदिसर्गे स्वप्न इव यत्प्रथामागतं स्थितम् |
चितो रूपं जगदिति तत्तथैवान्त उच्यते || २० ||

आदिसर्गे हिरण्यगर्भस्य प्राथमिकसर्गहेतौ संकल्पे यथा यद्रूपं प्रथामागतं 
तत्तथैवाधुनापि स्थितम् | एवं चिराज्जडरूपेण स्थितमपि चिन्मयत्वादप्रतिघं 
शान्तमित्यादि तदपवादेन सर्गस्यान्त उच्यते इति परेणान्वयः || २० ||

तच्चैवाप्रतिघं शान्तं यथास्थितमवस्थितम् |
न प्रथामागतं किंचिन्नासीदप्रथितं हितम् || २१ ||

यतो नासीदतः अप्रथितं कदापीत्येव हितम् || २१ ||

अयमादिरयं चान्तः सर्गस्येत्यवभासते |
चितः सुघननिद्रायाः सुषुप्तस्वप्नकोष्ठतः || २२ ||

एवं सर्गमात्रस्य त्रैकालिकासत्त्वे आद्यन्तकल्पनापि मिथ्यैवेत्याह - अयमिति | यथा 
स्वाप्नप्रपञ्चस्य सुषुप्ततादिप्रबोधान्ततापि निद्रा कोष्ठान्तरेव कल्प्यते न 
प्रबोधकोष्ठान्तस्तद्वदित्यर्थः || २२ ||

स्थित एको ह्यनाद्यन्तः परमार्थघनो यतः |
प्रलयस्थितिसर्गाणां न नामाप्यस्ति मां प्रति || २३ ||

तत्कुतस्तत्राह - स्थित इति | मां प्रबुद्धं प्रति नामापि नास्ति दूरे रूपमित्यर्थः || 
२३ ||

प्रलयस्थितिसर्गादि दृश्यमानं न विद्यते |
एतन्न चात्मनश्चान्यच्चित्रे चित्रवधूर्यथा || २४ ||

कर्तव्यचित्रसेनास्माद्यथा चित्रान्न भिद्यते |
नानाऽनानैव प्रतिघा चित्तत्त्वे सर्गता तथा || २५ ||

यथा चित्रकृता कर्तव्या चित्रसेना अस्मात्तद्बुद्धिस्थाच्चित्रान्न भिद्यते तथा प्रतिघा 
मूर्ता सर्गतापि स्रष्टुश्चित्तत्त्वे नानाप्यनानैव || २५ ||

विभागहीनयाप्येष भागश्चिद्घननिद्रया |
सुषुप्तान्मुष्यते मोक्ष इति स्वप्नस्तु चित्तकम् || २६ ||

विभागहीनयापि चिद्घननिद्रया अविद्यया सुषुप्तादेवावरणाद्वास्तवस्वरूपभूतोऽपि 
मोक्ष इति प्रसिद्धो भागो मुष्यते चोर्यते अपलप्यते | तु प्रत्युत चित्तकं भूत्वा एष 
जाग्रद्भागः स्वप्नश्च प्रदर्श्यते इति शेषः | सुषुप्तात्सोद्यते मोक्षः इति पाठे तु 
सोद्यते श्रवणमननाद्युद्योगसहिते पुरुषे मोक्ष इति विभागः प्रदर्श्यते | 
अन्यस्मिंस्तु चित्तकं भूत्वा द्विविधः स्वप्नः प्रदर्श्यत इति व्याख्येयम् || २६ ||

प्रलयोऽयमियं सृष्टिरयं स्वप्नो घनस्त्वयम् |
भासोऽप्रतिघरूपस्य चित्सहस्ररुचेरिति || २७ ||

घनो जागरः प्रज्ञानघनतारूपसुषुप्तिकस्य चित्सहस्ररुचेरात्मसूर्यस्य इति 
एवंरूपा भासः प्रकाशभेदाः || २७ ||

चिन्निद्रायाः स्वप्नमयो भागश्चित्तमुदाहृतम् |
तदेव मुच्यते भूतं जीवो देवासुरादिदृक् || २८ ||

तत्र य उद्भूतवासनात्मा स्वप्रभागः स एव उपाध्यंशप्राधान्येन चित्तं 
चिदंशप्राधान्येन जीवः स एव देवासुरमनुष्याद्यधिकारिशरीरदृक् 
संस्तत्त्वज्ञानेन निद्रां विधूय मुच्यते || २८ ||

एष एव परिज्ञातः सुषुप्तिर्भवति स्वयम् |
यदा तदा मोक्ष इति प्रोच्यते मोक्षकाङ्क्षिभिः || २९ ||

तदेवाह - एष एवेति | चतुर्थपञ्चमभूमिकयोः परिज्ञातः षष्ठभूमिकायां 
सुषुप्तिर्भवति | सप्तमभूमिकायां मोक्ष इति प्रोच्यते || २९ ||

श्रीराम उवाच |

चित्तं देवासुराद्यात्म चिन्निद्रा स्वात्मदर्शनम् |
कियत्प्रमाणं भगवन्कथमस्योदरे जगत् || ३० ||

चित्तं देवासुरादिभेदेन कियत्प्रमाणं कियत्संस्थानं च भवति चिन्निद्रा तस्योदरे 
जगच्च कियत्प्रमाणं कियत्कालं भवतीति प्रश्नार्थः || ३० ||

श्रीवसिष्ठ उवाच |

विद्धि चित्तं नरं देवमसुरं स्थावरं स्त्रियम् |
नागं नगं पिशाचादि खगकीटादिराक्षसम् || ३१ ||

तत्राद्यस्योत्तरमाह - विद्धीत्यादिना || ३१ ||

प्रमाणं तस्य चानन्तं विद्धि तद्यत्र रेणुताम् |
आब्रह्मस्तम्बपर्यन्तं जगद्याति सहस्रशः || ३२ ||

रेणुतां परमाणुतामवधीकृत्य || ३२ ||

यदेतदादित्यपथादूर्ध्वं संयाति वेदनम् |
एतच्चित्तं भूतमेतदपर्यन्तामलाकृति || ३३ ||

वैपुल्योत्कर्षमप्यनुभवमारोहयति - यदेतदिति | ऊर्ध्वं चक्षुःप्रेरणे 
यदेतदादित्यपथादूर्ध्वदेशे ध्रुवान्धकारादिप्रदेशेऽपि चाक्षुषं वेदनं 
संयाति तदेतावत्प्रमाणं भूतं चित्तमपर्यन्तममलाकृति च 
सर्वानुभवसिद्धमित्यर्थः || ३३ ||

एतदुग्रं चितो रूपमस्यान्तर्भुवनर्द्धयः |
यदायान्ति तदा सर्गश्चित्तादागत उच्यते || ३४ ||

दुःसहसंसारदुःखबहुलत्वादुग्रम् | अस्यैव समष्ट्यात्मनोऽन्तर्भुवनर्द्धयो 
यदा ब्रह्माण्डादिकल्पनया आयान्ति तदा सर्गः स चास्माभिश्चित्तादागत इत्युच्यते || ३४ 
||

चित्तमेव विदुर्जीवं तदाद्यन्तविवर्जितम् |
खं घटेष्विव देहेषु चास्ते नास्ते तदिच्छया || ३५ ||

आद्यन्तविवर्जितं विभु | अत एव सर्वदेहेषु आस्ते व्यष्टिरूपेण देहादुत्क्रमणान्नास्ते च 
धातुरिच्छयेत्यर्थः || ३५ ||

निम्नोन्नतान्भुवो भागान् गृह्णाति च जहाति च |
सरित्प्रवाहोऽङ्ग यथा शरीराणि तथा मनः || ३६ ||

तत्र शरीरग्रहणत्यागयोर्दृष्टान्तमाह - निम्नेति | हे अङ्ग || ३६ ||

अस्य त्वात्मपरिज्ञानादेष देहादिसंभ्रमः |
शाम्यत्याश्ववबोधेन मरुवाःप्रत्ययो यथा || ३७ ||

जगत्यन्तरणुर्यत्र तत्प्रमाणं हि चेतसः |
सदेव च पुमांस्तस्मात्पुंसामन्तःस्थितं जगत् || ३८ ||

एव्ं सर्वजगद्गर्भितस्य मनसः परमाणुरूपतैवेत्याह -जगतीति | यत्र 
जालसूर्यमरीच्यादौ सर्वतः सूक्ष्मोऽणुर्यत्प्रमाणः प्रसिद्धस्तच्चेतसः प्रमाणं 
परिमाणम् | तदेव च पुमान् जीवः | वालाग्रशतभागस्य शतधा कल्पितस्य च | भागो 
जीवः स विज्ञेयः स चानन्त्याय कल्पते इति श्रुतेरिति भावः || ३८ ||

यावत्किंचिदिदं दृश्यं तच्चित्तं स्वप्नभूष्विव |
तदेव च पुमांस्तस्मात्को भेदो जगदात्मनोः || ३९ ||

एवं च जीवजगद्भेदोऽप्यपमृष्ट इत्याह - यावदिति || ३९ ||

चिदेवायं पदार्थौघो नास्त्यन्यस्मिन्पदार्थता |
व्यतिरिक्ता स्वप्न इव हेम्नीव कटकादिता || ४० ||

जीवजगदभेदे चिन्मात्रतापि जगतः सिद्धेत्याह - चिदेवेति | 
अन्यस्मिंश्चिद्भिन्नेऽभ्युपगम्यमाने सत्तास्फुरणयोरलाभादलीकतापत्त्या व्यतिरिक्ता 
पदार्थतैव नास्ति न सिध्यतीत्यर्थः || ४० ||

यथैकदेशे सर्वत्र स्फुरन्त्यापोऽम्बुधौ पृथक् |
ब्रह्मण्यनन्या नित्यस्थाश्चितो दृश्यात्मिकास्तथा || ४१ ||

यथा अम्बुधिलक्षणे एकदेशे एकीभूय स्थिता एवापः पृथक् स्फुरन्ति 
तद्वद्ब्रह्मण्यपि दृश्यात्मिकास्ता इत्यर्थः || ४१ ||

यथा द्रवत्वमम्भोधावापो जठरकोशगाः |
स्फुरन्त्येवं विदोऽनन्याः पदार्थौघास्तथापरे || ४२ ||

अनन्यत्वे तद्द्रवत्वदृष्टान्तमाह - यथेति || ४२ ||

यथास्थितजगच्छालभञ्जिकाकाशरूपधृक् |
चित्स्तम्भोयमपस्पन्दः स्थित आद्यन्तवर्जितः || ४३ ||

एवं च यथास्थितजगल्लक्षणः शालभञ्जिकानां 
यदाकाशरूपमात्यन्तिकशून्यता तद्रूपधृक् चित्स्तम्भ एव निस्पन्दोऽचलः स्थितः || 
४३ ||

यथास्थितमिदं विश्वं संविद्व्योम्नि व्यवस्थितम् |
स्वरूपमत्यजच्छान्तं स्वप्नभूमाविवाखिलम् || ४४ ||

समता सत्यता सत्ता चैकता निर्विकारिता |
आधाराधेयतान्योन्यं चैतयोर्विश्वसंविदोः || ४५ ||

कथं शान्तं कथं च स्वरूपमत्यजत्तदाह - समतेति | पञ्चभिः 
प्रकारैर्भेदाविभावनाच्छान्तमाधाराधेयभावेन 
स्तम्भशालभञ्जिकावद्व्यवहारे ईषद्भेदप्र्तिभासात्स्वरूपमत्यजदित्यर्थः || ४५ ||

स्वप्नसंकल्पसंसारवरशापदृशामिह |
सरोब्धिसरिदम्बूनामिवान्यत्वं न वाथवा || ४६ ||

तत्र प्रातिभासिको भेदो वस्तुतस्तु तदभाव इत्याह - स्वप्नेति | वरशापाभ्यां 
नन्दिनहुषयोर्देवसर्पभावप्रतिभासदृशामिव व्यवहारसमर्थमन्यत्वं 
परमार्थतस्तु न वा || ४६ ||

श्रीराम उवाच |

वरशापार्थसंवित्तौ कार्यकारणता कथम् |
उपादानं विना कार्यं नास्त्येव किल कथ्यताम् || ४७ ||

नन्दिनो मनुष्यशरीरे देवशरीरोपादानं चन्द्रामृतभागो नास्ति एवं 
चन्द्रामृतपरिणामे नहुषस्य देवशरीरे सर्पशरीरोपादानं तदण्डादि नास्ति | 
उपादानं विना लोके कार्य च क्वापि नास्ति तत्रोभयत्र कथं देवसर्पशरीरसिद्धिरिति 
रामप्रश्नार्थः || ४७ ||

श्रीवसिष्ठ उवाच |

स्ववदातचिदाकाशकचनं जगदुच्यते |
स्फुरणे पयसामब्धावावर्तचलनं यथा || ४८ ||

निरावरणविज्ञानस्य भगवतो रुद्रस्यागस्त्यादीनां च सत्यसंकल्पावच्छिन्ना चिदेव 
सुरसर्पशरीरात्मना तत्र विवर्तत इति विवर्तवादेनास्याक्षेपस्य प्रसर इत्युत्तरं 
वसिष्ठो वक्तुं भूमिकां रचयति - स्ववदातेत्यादिना | 
स्ववदातस्तत्त्वज्ञानविमृष्टत्वादतिनिर्मलो यश्चिदाकाशस्तस्य सत्यसंकल्पानुसारि 
कचनं तदित्यसकृन्मयोच्यते || ४८ ||

ध्वनन्तोऽब्धिजलानीव भान्ति भावाश्चिदात्मकाः |
संकल्पादीनि नामानि तेषामाहुर्मनीषिणः || ४९ ||

विधातुः स्वात्मचितिजगद्भावाश्चिदात्मका एवाकस्माद्भान्ति तेषां भानानां 
सोऽकामयत तदैक्षत समकॢपतां द्यावापृथिवी इत्यादिश्रुतयो मनीषिणः 
ऋषयश्च संकल्पादीनि नामान्याहुः || ४९ ||

कालेनाभ्यासयोगेन विचारेण समेन च |
जातेर्वा सात्त्विकत्वेन सात्त्विकेनामलात्मना || ५० ||

तत्र निरावरणविज्ञानानां यद्भावार्थस्फुरणं स एव सत्यसंकल्प इति 
दर्शयितुं तादृशविज्ञानकारणान्याह - कालेनेत्यादिना | कालेन कर्कट्यादेः | 
समेन शत्रुमित्रादिषु समदर्शनेन | देवानां तु जातेः सात्त्विकत्वेन || ५० ||

सम्यग्ज्ञानवतो ज्ञस्य यथा भूतार्थदर्शिनः |
बुद्धिर्भवति चिन्मात्ररूपा द्वैतैक्यवर्जिता || ५१ ||

निरावरणविज्ञानमयी चिद्ब्रह्मरूपिणी |
संवित्प्रकाशमात्रैकदेहादेहविवर्जिता || ५२ ||

सोऽयं पश्यत्यशेषेण यावत्संकल्पमात्रकम् |
स्वमात्मकचनं शान्तमनन्यत्परमार्थतः || ५३ ||

सोऽयं निरावरणविज्ञानः पुरुषो यावत्संकल्पमात्रं पश्यति तत्सर्वं 
परमार्थतः अनन्यत्पश्यतीति तत्संकल्पस्य सत्यतायामुपपत्तिः || ५३ ||

अस्या इदं हि संकल्पमात्रमेवाखिलं जगत् |
यथा संकल्पनगरं यथा स्वप्नमहापुरम् || ५४ ||

अस्य आ इदमिति च्छेदः | अस्यैवंविधस्य हिरण्यगर्भस्य 
आसमन्ताद्दृश्यमानमिदं जगत् संकल्पमात्रमेवेत्यर्थः || ५४ ||

आत्मा स्वसंकल्पवरः स्ववदातो यथा यथा |
यद्यथा संकल्पयति तथा भवति तस्य तत् || ५५ ||

एवमन्योऽपि स्वसंकल्पवरो निरावरणात्मैवेति यथा यथा यत्संकल्पमात्रं 
[संकल्पयति इति पाठः |] पश्यति तत्तथा तथा भवति || ५५ ||

संकल्पनगरे बालः शिलाप्रोड्डयनं यथा |
सत्यं वेत्त्यनुभूयाशु स्वविधेयनियन्त्रणम् || ५६ ||

खविधेयं खाधीनं नियन्त्रणं नियमनं यत्र || ५६ ||

स्वसंकल्पात्मभूतेऽस्मिन्परमात्मा जगत्त्रये |
वरशापादिकं सत्यं वेत्त्यनन्यत्तथात्मनः || ५७ ||

तत्र वरशापात्मकं यत्फलं तत् हिरण्यगर्भाद्यनावरणविज्ञानात्मा 
आत्मनोऽनन्यत्सत्यं वेत्ति || ५७ ||

स्वसंकल्पपुरे तैलं यथा सिद्ध्यति सैकतात् |
कल्पनात्सर्गसंकल्पैर्वरादीह तथात्मनः || ५८ ||

जगतश्च तदीयसंकल्पात्मकत्वात्स्वसंकल्पपुरे बालस्य सिकताभ्यस्तैलमिव 
हिरण्यगर्भाद्यात्मनोऽपि वरशापाद्यर्थो निरुपादानोऽपि सिद्ध्यति || ५८ ||

अनिरावरणज्ञप्तेर्यतः शान्ता न भेदधीः |
ततः संकल्पनाद्वैताद्वराद्यस्य न सिद्ध्यति || ५९ ||

निरावरणेति विशेषणस्य प्रयोजनं दर्शयति - अनिरावरणेति | अस्य अज्ञपुरुषस्य 
वरादि न सिद्ध्यति || ५९ ||

या यथा कलना रूढा तावत्साद्यापि संस्थिता |
न परावर्तिता यावद्यत्नात्कल्पनयान्यया || ६० ||

निरावरणज्ञानानां कल्पना तादृशकल्पनान्तरोदयपर्यन्तं न निवर्तत इत्याह 
- येति || ६० ||

ब्रह्मण्यवयवोन्मुक्ते द्वितैकत्वे तथा स्थिरे |
यथा सावयवे तत्त्वे विचित्रावयवक्रमः || ६१ ||

निरवयवे निरावरणज्ञानात्मनि तद्विरुद्धवरशापादिकल्पना कथं तिष्ठति तत्राह 
- ब्रह्मणीति || ६१ ||

श्रीराम उवाच |

अनिरावरणाज्ञानात्केवलं धर्मचारिणः |
शापादीन्संप्रयच्छन्ति यथा ब्रह्मंस्तथा वद || ६२ ||

तर्ह्यनिरावरणज्ञानानां केवलोग्रतापसानां वरशापादि मोघं स्यादित्याशयेन 
रामः पृच्छति - अनिरावरणेति || ६२ ||

श्रीवसिष्ठ उवाच |

संकल्पयति यन्नाम सर्गादौ ब्रह्म ब्रह्मणि |
तत्तदेवानुभवति यस्मात्तत्रास्ति नेतरत् || ६३ ||

तदीयवरशापादेरपि सत्यतास्त्विति सर्गादौ धातुः संकल्पादेव न तन्मोघतेत्युत्तरं 
वक्तुं भूमिकां वसिष्ठो रचयति - संकल्पेत्यादिना | इतरत् तत्प्रतिबन्धकं नास्ति 
|| ६३ ||

ब्रह्म वेत्ति यदात्मानं स ब्रह्मायं प्रजापतिः |
स च नो ब्रह्मणो भिन्नं द्रवत्वमिव वारिणः || ६४ ||

धातुस्तु सत्यसंकल्पता सत्यब्रह्मात्मवेदितृत्वादेव सिद्धेत्याशयेनाह - 
ब्रह्मेति | स प्रजापतिर्धाता यद्यस्मात्कारणाद्ब्रह्म वेत्ति तस्माद्धेतोरयं ब्रह्मैव 
| तद्यो यो देवानां प्रत्यबुध्यत स एव तदभवत् इत्यादिश्रुतेरिति भावः || ६४ ||

संकल्पयति यन्नाम प्रथमोऽसौ प्रजापतिः |
तत्तदेवाशु भवति तस्येदं कल्पनं जगत् || ६५ ||

निराधारं निरालम्बं व्योमात्म व्योम्नि भासते |
दुर्दृष्टेरिव केशोण्ड्रं दृष्टमुक्तावलीव च || ६६ ||

कीदृशं तत्कल्पनं तदाह - निराधारमिति || ६६ ||

संकल्पिताः प्रजास्तेन धर्मो दानं तपो गुणाः |
वेदाः शास्त्राणि भूतानि पञ्च ज्ञानोपदेशनाः || ६७ ||

तेन प्रजापतिना | चत्वारो वेदाः स्मृतयश्चेति पञ्च | त्रयी सांख्यं योगः 
पशुपतिमतं वैष्णवम् इति वा पञ्च | ज्ञानोपदेशनाः | ण्यन्ताद्युच् || ६७ ||

तपस्विनोऽथ वादैश्च यद्ब्रूयुरविलम्बितम् |
यद्यद्वेदविदस्तत्स्यादिति तेनाथ कल्पितम् || ६८ ||

अथ तेन प्रजापतिना इति कल्पितं संकल्पितम् | किमिति | वेदविदस्तपस्विनो 
वादैश्चकारात्सहजवृत्त्या वा यद्यद्ब्रूयुस्तत्तदवश्यं स्यादिति || ६८ ||

इदं चिद्ब्रह्मच्छिद्रं खं वायुश्चेष्टाग्निरुष्णता |
द्रवोऽम्भः कठिनं भूमिरिति तेनाथ कल्पिताः || ६९ ||

एवं सर्ववस्तुस्वभावभेदा अपि तेनैव कल्पिता इत्याह - इदमिति | इदं ब्रह्म 
चिज्जडव्यावृत्तस्वभावम् | खं छिद्रस्वभावम् | वायुश्चेष्टास्वभावः | 
अग्निरुष्णतास्वभाव इत्यादि || ६९ ||

चिद्धातुरीदृशो वासौ यद्यत्खात्मापि चेतति |
तत्तथानुभवत्याशु त्वमहं स इवाखिलम् || ७० ||

एवमियं सर्वा कल्पना प्रजापतिवेषस्य चिद्घातोरेव कल्पनेत्याह - चिद्धातुरिति | 
अनुभवति सत्यसंकल्पत्वादिति भावः || ७० ||

यद्यथा वेत्ति चिद्व्योम तत्तथा तद्भवत्यलम् |
स्वप्ने त्वमहमादीव सदात्माप्यसदात्मकम् || ७१ ||

शिलानृतं यथा सत्यं संकल्पनगरे तथा |
जगत्संकल्पनगरे सत्यं ब्रह्मण ईप्सितम् || ७२ ||

तत्र सदात्मतां दृष्टान्तेन स्फुटयति - शिलेति | ब्रह्मणः 
प्रजापतेरधिकारप्रारब्धभोगायेप्सितम् || ७२ ||

चित्स्वभावेन शुद्धेन यद्बुद्धं यच्च यादृशम् |
तदशुद्धोऽन्यथा कर्तुं न शक्तः कीटको यथा || ७३ ||

वरसंकल्पजं वरशापादिसंकल्पेन तद्विरुद्धेन जनैः कुतो नान्यथा क्रियते 
तत्राह - चित्स्वभावेनेति || ७३ ||

अभ्यस्तं बहुलं संवित्पश्यतीतरदल्पकम् |
स्वप्ने जाग्रत्स्वरूपे च वर्तमानेऽखिलं च सत् || ७४ ||

अशुद्धानामस्वतन्त्रकल्पनाभ्यासदार्ढ्यादपि न 
तद्विरुद्धकल्पनस्वातन्त्र्यमित्याशयेनाह - अभ्यस्तमिति | 
शृङ्खलाबद्धोऽहमिति दृढतरजाग्रत्संस्कारवतः स्वप्नेऽपि 
शृङ्खलाबन्धपारतन्त्र्यस्यैवानुभवादिति भावः || ७४ ||

सदा चिद्व्योम चिद्व्योम्नि कचदेकमिदं निजम् |
द्रष्ट्टदृश्यात्मकं रूपं पश्यदाभाति नेतरत् || ७५ ||

एवं कल्पितत्रिपुटीवेषेण कचनेऽपि चित उदासीनसाक्षिस्वभावेनापि सदैव 
कचनमस्त्येवेत्याह - सदेति | द्रष्ट्टदृश्यग्रहणं त्रिपुट्युपलक्षणम् || ७५ ||

एकं द्रष्टा च दृश्यं च चिन्नभः सर्वगं यतः |
तस्माद्यथेष्टं यद्यत्र दृष्टं तत्तत्र सत्सदा || ७६ ||

साक्षिचितस्त्रिपुटीव्याप्तिबलादेव तत्सत्तासंपादकत्वमित्याह - एकमिति | 
एकचित्सत्तोपजीवित्वादेकम् || ७६ ||

वायवङ्गगस्पन्दनवज्जलाङ्गद्रवभाववत् |
यथा ब्रह्मणि ब्रह्मत्वं तथाजस्याङ्गगं जगत् || ७७ ||

धातृसाक्ष्यधीनसत्तास्फूर्तिकत्वात्तदङ्गगतमेवेदं जगदिति सदृष्टान्तमाह 
- वायविति | ब्रह्मत्वं जगदाकारबृंहणहेतुमायाशक्तिमत्त्वं च यथा 
तथेत्यर्थः || अजस्य विराजः || ७७ ||

ब्रह्मैवाहं विराडात्मा विराडात्मवपुर्जगत् |
भेदो न ब्रह्मजगतोः शून्यत्वाम्बरयोरिव || ७८ ||

पूर्वं ब्रह्मण्यध्यस्तं जगदित्यसकृदुक्तमिदानीं कथमजस्याङ्गगमित्युच्यते 
तत्राह - ब्रह्मैवेति || ७८ ||

यथा प्रपाते पयसो विचित्राः कणपङ्क्तयः |
विचित्रदेशकालान्ता निपतन्त्युत्पतन्ति च || ७९ ||

प्रपाते पर्वताग्राद्गङ्गादीनामधः पतनस्थाने || ७९ ||

निपत्त्यैवैकयाऽऽकल्पं मनोबुद्ध्यादिवर्जिताः |
आत्मन्येवात्मनो भान्ति तथा य ब्रह्मसंविदः || ८० ||

एकयैव धारया आकल्पं न्निपत्त्य कणसहस्रकोटिभेदविभक्ताः पुनरेकतामापद्य 
आत्मनः स्वस्यैकप्रवाहात्मन्येव भान्ति तथा या विचित्रा ब्रह्मसंविदो जगद्भेदा अपि 
बोध्या इत्यर्थः || ८० ||

ताभिः स्वयं स्वदेहेषु बुद्ध्यादिपरिकल्पनाः |
कृत्वोररीकृता सर्गश्रीरद्भिर्द्रवता यथा || ८१ ||

एतावांस्तु विशेषः - यत्कणपङ्क्तयो मनोबुद्ध्यादिवर्जिताः 
ताभिर्ब्रह्मसंविद्भिस्तु स्वदेहेषु स्वयं मनोबुद्ध्यादिकल्पनाः कृत्वा 
सर्गश्रीर्भोग्यत्वेनोररीकृतेति || ८१ ||

तदेवं जगदित्यस्ति दुर्बोधेन मम त्विदम् |
अकारणकमद्वैतमजातं कर्म केवलम् || ८२ ||

मनोबुद्ध्यादिकल्पनात्यागे तु अज्ञानमात्रं जगत्पर्यवस्यतीत्याशयेनाह - 
तदेवमिति | मनोबुद्ध्यादिविक्षिप्ताज्ञानलक्षणेन दुर्बोधेन | मम दुर्बोधरहितस्य 
दृशा त्विदं मनोबुद्ध्यादि सर्वं जगत्कर्म कालत्रयेऽप्यजातमेव || ८२ ||

अस्तस्थितिः शरीरेऽस्मिन्यादृग्रूपानुभूयते |
उपलादौ जडा सत्ता तादृशी परमात्मनः || ८३ ||

अस्मिन् शरीरे अस्तस्थितिर्मृतावस्था यादृग्रूपा मनोबुद्ध्यादिरहितानुभूयते | 
उपलादौ जडा सत्ता च यादृग्रूपा तादृशी परमात्मनोपि मनोबुद्ध्यादिरहितैव 
निर्विक्षेपसत्ता बोध्येत्यर्थः || ८३ ||

यथैकस्यां सुनिद्रायां सुषुप्तस्वप्नकौ स्थितौ |
तथैते सर्गसंहारभासौ ब्रह्मणि संस्थिते || ८४ ||

एवं च सृष्टिप्रलयौ द्वावप्यज्ञाननिद्रावान्तरविशेषावेवेत्याह - यथेति || ८४ 
||

सुषुप्तस्वप्नयोर्भातः प्रकाशतमसी यथा |
एकस्यामेव निद्रायां सर्गासर्गौ तथा परे || ८५ ||

ननु सर्गे सूर्यादिप्रकाशास्तर्हि तमोरूपप्रलयविलक्षणाः कथं तत्राह - 
सुषुप्तेति || ८५ ||

यथा नरोऽनुभवति निद्रायां दृषदः स्थितिम् |
परमात्मानुभवति तथैतज्जडसंस्थितिम् || ८६ ||

चित्येव जडाजडभेदकल्पनेऽपि स्वप्न एव दृष्टान्त इत्याह - यथेति || ८६ ||

अङ्गुष्ठस्याथवाङ्गुल्या वाताद्यस्पर्शने सति |
योऽन्यचित्तस्यानुभवो दृषदादौ स आत्मनः || ८७ ||

चेतने जाड्यानुभवाप्रसिद्धिं वारयति - अङ्गुष्ठस्येति | अन्यत्र विषयान्तरे 
व्यासक्तचित्तस्य पुरुषस्याङ्गुष्ठस्याङ्गुल्यन्तरस्य वा वातातपधूल्यादिस्पर्शने 
जाते सति यो जातोऽप्यजातप्रायोऽनुभवः प्रसिद्धः स तादृश एव दृषदादौ 
विद्यमानोऽप्यविद्यमानप्रायो जाड्यमित्यर्थः || ८७ ||

व्योमोपलजलादीनां यथा देहानुभूतयः |
तथास्माकमचित्तानामद्य नानानुभूतयः || ८८ ||

एवं जडस्यापि चेतनभावानुभवप्रसिद्धिमाह - व्योमेति | देहे विराड्देहभावे 
तत्तदधिष्ठातृदेवतादेहभावे वा यथा अनुभूतयस्तथा प्रलये 
अचित्तानामस्माकमद्य सर्गकाले सचित्तत्वलाभेनानुभूतयः | तवास्माकम् इति पाठे 
त्यदादीनि सर्वैर्नित्यं त्यदादीनां मिथं सहोक्तौ यत्परं तच्छिष्यत 
इत्येकशेषाभावश्छान्दसः || ८८ ||

काले कल्पेषु भान्त्येता यथाहोरात्रसंविदः |
तथाऽसंख्याः परे भान्ति सर्गसंहारसंविदः || ८९ ||

अखण्डकाले ब्रह्मदिनभेदरूपेषु कल्पेषु यथास्माकमहोरात्रसंविदो भान्ति तथा 
असंख्याः परमात्मनि सर्गसंहारसंविदो भान्ति || ८९ ||

आलोकरूपमननानुभवैषणेच्छामुक्तात्मनि स्फुरति वारिघने स्वभावात् |
आवर्तवीचिवलयादि यथा तथायं शान्ते परे स्फुरति संहृतिसर्गपूगः || ९० ||

यथा वारिघने उदकैकस्वभावे समुद्रे स्वभावादेव आवर्तवीचिवलयादि स्फुरति तथा 
आलोकनमालोकस्तद्विषयरूपं तन्मननं तस्य भोगलक्षणोऽनुभवस्तदेषणा 
रागस्ततः पुनस्तत्प्राप्तीच्छेत्यादिविक्षेपविनिर्मुक्तात्मनि अत एव शान्ते परे पदे अयं 
संहृतिसर्गपूगः स्वभावत एव स्फुरति न प्रमाणतस्तत्त्वदर्शने सतीत्यर्थः || ९० 
||

इत्यार्षे श्रीवा० वा० दे० मो० नि० उ० ब्रह्मगी० सर्वं खल्विदं ब्रह्मेति 
प्रतिपादनयोगोपदेशो नाम षडशीत्यधिकशततमः सर्गः || १८६ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे उत्तरार्धे सर्वं 
खल्विदं ब्रह्मेति प्रतिपादनयोगोपदेशो नाम षडशीत्यधिकशततमः सर्गः || १८६ 
||

सप्ताशीत्यधिकशततमः सर्गः १८७

श्रीराम उवाच |

विचित्राणामसंख्यानां भावानां नियतिः कुतः |
कथं स्वभावो भावानामेकरूपः स्थितोऽचलः || १ ||

सर्वभावस्वभावोऽत्र नियतिश्चोपवर्ण्यते |
उत्पत्तिर्जीवताप्राप्तिहेतूनां ब्रह्मशुद्धता ||

नियतिः कार्यकारणभावादिनियमः अग्निजलादेरौष्ण्यद्रवत्वादिः स्वभावश्च अचलः 
अव्यभिचरितः कथं केन हेतुना जगति स्थितः | 
स्वाप्नमानोरथिकादिमिथ्यार्थान्तरेष्वदर्शनादिति भावः || १ ||

सत्स्वसंख्येषु देवेषु सूर्य एवोग्रभाः कथम् |
दीर्घत्वमथ ह्रस्वत्वं दिवसानां तु किंकृतम् || २ ||

केन कृतं किंकृतम् || २ ||

श्रीवसिष्ठ उवाच |

काकतालीयवद्भानं यत्परे नियतं स्वतः |
यथास्थितं यथारूपं स्थिते तज्जगदुच्यते || ३ ||

आदिसर्गे यद्यत्काकतालीयन्यायेन धातुर्यथा यथा भातं तत्तथैवार्थक्रियादिना 
नियतं स्थितं तत्र धातुरिच्छैव तदव्यभिचारे हेतुरेवं वस्तुस्वभावेऽपि 
बोध्यमित्याशयेनाद्यप्रश्नयोर्वसिष्ठ उत्तरमाह - काकतालीयेत्यादिना | परे 
विधातरि यत्काकतालीयवन्नियतं सर्गादौ भानं तद्यथारूपं यथा च 
कार्यकारणभावेन स्थितं तथैवाद्यापि जगदुच्यत इत्यर्थः || ३ ||

सर्वशक्तेर्यथा यद्यद्भाति तत्तत्तथैव सत् |
संवित्सारतया यायात्कथं भातमभातताम् || ४ ||

नियताया ईश्वरशक्तेरन्यथाभावायोगाद्वा नियतिरव्यभिचरितेत्याशयेनाह - 
सर्वशक्तेरिति | संवित्सारतया सत्यसंकल्पसंविदः 
अस्मदादिस्वप्नमनोरथसंविद्वदसारत्वाभावादित्यर्थः || ४ ||

यथा स्थितं यथा भाति चित्त्वाद्ब्रह्म चिराय यत् |
तस्य भानमभानाभं नियत्यभिधमेव तत् || ५ ||

मायोदरे स्थितस्यैव सर्गकाले भानं प्रलयकाले सौक्ष्म्यापत्त्या तदेवाभानाभं 
भवतीत्यनादिरेव सर्ववस्तूनामर्थक्रियाशक्तिरिति तदेव नियतिनामकमिति वा 
बोध्यमित्याह - यथास्थितमिति || ५ ||

इदमित्थमिदं चेत्थं स्वयं ब्रह्मेति भाति यत् |
तन्नियत्यभिधं प्रोक्तं सर्गसंहाररूपधृक् || ६ ||

ब्रह्मैव नियतसर्वार्थक्रियासमर्थं जगदाकारतां धत्ते इति वा 
नियतिप्रतिष्ठासिद्धिरित्याह - इदमिति || ६ ||

जाग्रत्स्वप्नसुषुप्ताख्यं यत्स्वतः कचनं चिति |
तत्ततोऽनन्यदेकाच्छं द्रवत्वमिव वारिणि || ७ ||

अवस्थात्रयस्याज्ञातात्मस्वभावत्वाद्वा यथादृष्टनियत्यव्यभिचारसिद्धिरित्याह 
- जाग्रदिति || ७ ||

यथा शून्यत्वमाकाशे कर्पूरे सौरभं यथा |
यथौष्ण्यमातपे नान्यज्जाग्रदादि तथा चिति || ८ ||

तस्य तत्स्वभावतां दृष्टान्तैः समर्थयति - यथेति || ८ ||

सर्गप्रलयनाम्न्येकप्रवाहानन्यसत्तया |
चिन्मात्रगगनात्मैकब्रह्मात्मन्येव संस्थितम् || ९ ||

एकप्रवाहानन्यसत्तया बीजाङ्कुरन्यायेन सर्गप्रलयप्रवाहानादितया 
चिन्मात्रगगनात्मके एकब्रह्मात्मन्येव यतस्तिष्ठति ततोऽपि 
नियतार्थक्रियासिद्धिरित्यर्थः || ९ ||

सर्गोऽयमिति तद्बुद्धं क्षणं यत्कचनं चितः |
कल्पोऽयमिति तद्बुद्धं क्षणं तत्कचनं चितः || १० ||

अत एव चित्कचनानुसारेणैव सर्वनियमव्यवस्था | क्षणस्यापि कल्पोऽयमिति चित्कचने 
अकल्पत्वसाधकान्तराभावादित्याशयेनाह - सर्गोऽयमिति || १० ||

तत्कालस्तत्क्रिया तत्खं देशद्रव्योदयादि तत् |
यत्स्वप्न इव चिन्मात्रकचनं स्वस्वभावतः || ११ ||

अत एव कालक्रियादेशद्रव्यादिवस्तुभेदात्मना चित्कचनमेव सर्ववस्तुस्वभावो 
नियतिश्चेत्याह - तदित्यादिना || ११ ||

रूपालोकमनस्कारदेशकालक्रियादि तत् |
चित्त्वं कचति चिद्व्योम्नि यन्नामानाकृति स्वतः || १२ ||

यद्यथा कचितं कालं यत्किंचित्कल्पितं तथा |
तेनैवेयं हि नियतिरित्यष्याकाशरूपकम् || १३ ||

इत्येवं कचितमप्याकाशरूपकमेव न सत्यमित्यर्थः || १३ ||

आकल्पाख्यं निमेषं यत्कचनं चैकरूपकम् |
स्वाभाविकाः स्वभावं तं प्राहुः प्रसृतबुद्धयः || १४ ||

इदानीं कथं स्वभावो भावानां इति प्रश्नं समाधत्ते - आकल्पाख्यमिति | 
कल्पाख्यं ब्रह्मनिमेषमभिव्याप्य भावानां यदेकरूपं कचनं तमेव 
प्रतिवस्तु नियतस्वभावं प्राहुः स्वभाविकाः स्वभावतत्त्वविदः || १४ ||

एकस्य संविन्मात्रस्य पदार्थशतता तहा |
यथेदं संविदंशस्य रूपं स्वं स्वमनुज्झतः || १५ ||

एकस्यैव वह्न्यादिवस्तुनो देशकालभेदेनानेकधाभूतस्यापि स्वरूपमनुज्झतो 
यदेकमनुगतमौष्ण्यप्रकाशरूपं स एव तद्भेदेष्वनुगतस्वभावः | यथा 
संविदंशस्य जीवस्य सर्वानुगतं चित्स्वरूपमेव स्वभावस्तद्वदित्यर्थः || १५ ||

संविन्मये संविदो याः कचन्तीव परे तथा |
ताभिस्तेषां स्वदेहानां यासां सा कलना कृता || १६ ||

संवित्प्रचुरे वृत्तिभेदेऽपि याश्चिदाभाससंविदः कचन्तीव ताः स्वभावः | परे 
तद्विषये उर्वीसलिलतेजोवायवादौ ताभिर्वृत्त्याभाससंविद्भिः स्वदेहप्रायाणां 
तेषां वृत्तिभेदानां मध्ये यासां यासां वृत्तीनां यद्यदाकारकलना या या 
कृता स आकारः स्वभाव इत्यर्थः || १६ ||

चिदुर्वी सलिलं तेजः स्पन्दः शून्यत्वमेव च |
प्रत्येकमाकरस्त्वेषां तानि स्वप्न इवाम्बरम् || १७ ||

नानाकारभेदानेवोदाहृत्य तेषामधिष्ठानचिदाकाश एव पारमार्थिकः स्वभाव 
इति दर्शयति - चिदिति | तान्युर्व्यादीनि प्रत्येकं स्वकार्याणामाकरः खनिः | उर्वी 
पार्थिवानां सर्ववस्तूनामनुगतः स्वभाव एवं सलिलादयोऽपि | तेषां च चिदम्बरं 
मायाशबलं ब्रह्मैवाकर इत्यर्थः || १७ ||

तत्र सप्रतिघस्यास्य कठिनस्याकरो महान् |
भूपीठं जनताधारो राजन्राजेन राजते || १८ ||

उक्तमेव प्रपञ्चयति - तत्रेत्यादिना | राजेव जीवनप्रदः || १८ ||

अपामब्धिः प्रधानानां तेजसामेष भास्करः |
स्पन्दस्य पवनो व्योम शून्यताया जगद्गतम् || १९ ||

प्रधानानां गङ्गादीनामग्न्यादीनां च जगद्गतं सर्वं स्वस्वविशेषेष्वनुगतम् 
| नपुंसकैकशेषे एकवद्भावः || १९ ||

पञ्चानामिति भूतानामाकरत्वेन संविदः |
पञ्च तान्युचिता ब्राह्म्यः प्रश्नः किं भास्करं प्रति || २० ||

तेषामम्बरमित्यंशं विशदयति - पञ्चेति | तानि पञ्चमहाभूतानि ब्राह्म्यः 
संवित्तय एव तथोदिता इति ब्रह्मैव तदनुगतः सत्स्वभाव इत्यर्थः | एतेन 
सत्स्वसंख्येषु देवेषु सूर्य एवोग्रभाः कथम् इति प्रश्नोऽपि समाहित इत्याशयेनाह 
- प्रश्न इति | स्वभावप्रश्नोत्तरेणैव समाहितत्वात्पृथक्प्रश्नो न 
भवतीत्यर्थः || २० ||

बुधा संविच्चिदित्युक्ता सर्वगा सर्वरूपिणी |
सर्वत्र स्वमहिम्नैषा सर्वेणैवानुभूयते || २१ ||

बुधा सर्वावभासकत्वात्सर्वज्ञा सैव सर्वरूपिणीति 
स्वप्रकाशतालक्षणस्यमहिम्नैव सर्वत्र परमः स्वभावपरमाकारः परमा 
नियतिरिति च सर्वैरेवाभिज्ञैरवगम्यते || २१ ||

ब्रह्मात्मा ब्रह्मबालोऽयं स्वसंवित्स्फुरणामिमाम् |
व्योमात्मक्षौमभूनाम्नीं स्फारयत्यम्बराकृतिः || २२ ||

अयं चतुर्मुखाख्यो ब्रह्मबालः स्वात्मभूतसंवित्स्फुरणं व्योमात्मकं 
क्षौमं प्रावरणं यस्यास्तथाविधां भूनाम्नीं स्वयं 
ब्रह्मात्मत्वाद्ब्रह्माम्बराकृतिरेव सन् स्वस्मिन्स्फारां करोति स्फारयति विस्तारयति | 
नामधातुः स्फुरतेर्वा चिस्फुरोर्णौ इत्यात्वम् || २२ ||

सा यदैतत्तथैतच्च निरमत्त्यजसंविदा [विरमति इति पाठः] |
तदा तदङ्गस्यार्कादेर्नाऽतो नोत्पादि चञ्चलम् || २३ ||

यदा सा माया शबला सर्वज्ञसंविदजस्य च्तुर्मुखस्य संविदा सह 
तत्स्थूलमेतत्सूक्ष्मं च प्रपञ्चमत्ति स्वात्मन्युपसंहरति तदा तदङ्गस्य 
चतुर्मुखसंविदङ्गस्यार्कादेश्चञ्चलं भ्रमणस्वभावं रूपं नोत्पादि | 
यतस्तत् अतः अस्मादुपसंहारादत्ता ना पुरुष एव संपद्यत इत्यर्थः | तथा च श्रुतिः 
अथ तत ऊर्ध्व उदेत्य नैवोदेता नास्तमेता एकल एव मध्ये स्थाता इति || २३ ||

संकल्पपूर्वमशकजालवद्धिष्ण्यचक्रकम् |
आवर्तव्र्तिना भाति चिद्व्योमेदं च दृश्यवत् || २४ ||

दीर्घत्वमथ ह्रस्वत्वं दिवसानां तु किंकृतम् इति प्रश्नस्तु ज्योतिश्चक्रे सूर्यस्य 
दक्षिणोत्तरमार्गगतिभेदप्रसिद्ध्यैव दत्तोत्तर इति सूचयन् ज्योतिश्चक्रं दर्शयति ##-
विरचितमशकबन्धनजालवद्धात्रा संकल्पजालमात्रनिर्मितं 
ग्रहनक्षत्रादिधिष्ण्यभूतं शिशुमारचक्रकं ज्योतिःशास्त्रादौ प्रसिद्धमेव | 
तदेव दक्षिणोत्तरायणमार्गावर्तवर्तिना सूर्येण निमित्तेनेदं त्वत्पृष्टं 
दिवसानां ह्रस्वदीर्घत्वं तत्तदावर्तवद्दृश्यवन्नियतं भातीत्यर्थः || २४ ||

तत्र प्रभास्वराः केचित्केचिदप्यल्पभास्वराः |
केचिच्चाभास्वरा भाताः पदार्थाश्चित्ररूपिणः || २५ ||

सत्स्वसंख्येषु देवेषु सूर्य एवोग्रभाः कथम् इति प्रश्ने ये अनेके देवा उक्तास्तान् 
ज्योतिश्चक्रे नक्षत्रादिरूपेण स्थितान्दर्शयति - तत्रेति | अभास्वरा राह्वादयः 
प्रागुक्ततामसनक्षत्राणि च || २५ ||

पदार्थजातं त्वेतावन्न जातं न च दृश्यते |
ज्ञस्याजातमिदं भाति खमात्मा स्वप्नदृश्यवत् || २६ ||

एवं प्रश्नान्समाधाय प्रकृतमेवालम्ब्याह - पदार्थजातमिति || २६ ||

चिन्मात्रमात्मा सर्वेशः सर्व एवातिदृश्यवत् |
नश्यतीव विदेहे स्वे न च भाति न नश्यति || २७ ||

त्वमहं सर्व एव अतिदृश्यवत्प्रसिद्धो भाति | विदेहे मृते पुरुषे नश्यतीव || २७ ||

स्वप्नदर्शनवद्भाति यच्चिद्व्योम चिदम्बरे |
चिद्व्योमत्वादृते रूपं तदस्य जगतः कुतः || २८ ||

रूपं पारमार्थिकस्वरूपम् || २८ ||

यद्यथा स्फुरितं तस्य यावत्सत्तं स्फुरद्वपुः | 
तत्स्वभावनियत्याख्यैः शब्दैरिह निगद्यते || २९ ||

तत्पारमार्थिकसद्रूपमेवाध्यस्ते यावत्कालं घटादेर्विद्यमानता 
तावत्तत्तादात्म्येन स्फुरद्वपुरास्ते तदेव स्वभावनियत्यादिशब्दैर्निगद्यते || २९ ||

गगनाङ्गस्य सत्तान्तः शब्दतन्मात्रकल्पया |
कुसूलबीजाङ्कुरवत्तिष्ठत्याशान्तरूपिणी || ३० ||

तत्र सा ब्रह्मसत्ता गगनरूपस्य प्रथमजस्य स्वाङ्गस्यान्तः शब्दतन्मात्रकल्पया 
स्थित्या कुसूलान्तर्गतेषु बीजेष्वनाविर्भूताङ्कुरशक्तिवद्वायवादिजगद्बीजशक्तितया 
आशान्तरूपिणी अनाविर्भूता तिष्ठति || ३० ||

संपद्यते तत इदमितीयं रचनेहया |
कृता [कृता संमुग्ध इति टीकानुगुणः पाठः |] सा मुग्धबोधाय 
मूर्खैर्विरचिता मुधा || ३१ ||

ततस्तस्याः सकाशादिदं वायुतेजोम्बुधरालक्षणभूतभौतिकात्मकं जगत् क्रमेण 
संपद्यते इति इयं कल्पना संमुग्धानामज्ञानां तत्त्वबोधाय 
जगद्विरचनप्रतिपादनेच्छया श्रुतिभिर्मुनिभिश्च कृता न सृष्टिरेव तात्त्विकीति 
प्रतिपादनाय | तथात्वे मूर्खैरेवेयं सृष्टिकथा विरचिता मुधैव स्यात् | न हि 
वास्तवी सृष्टिरिति परिज्ञाने कस्यचित्किंचित्प्रयोजनं दृष्टं श्रुतं वास्तीति भावः 
|| ३१ ||

नास्तमेतीह नोदेति तत्कदाचन किंचन |
शिलाजठरवच्छान्तमिदं नित्यं सदप्यसत् || ३२ ||

यतस्तत्तात्त्विकं ब्रह्मरूपं नास्तमेति नोदेति च | तत इदं प्रपञ्चरूपं परसत्तया 
सदप् स्वतः असदित्यर्थः || ३२ ||

यथावयविनो नान्तः सदैवावयवाणवः |
नास्तं यान्ति न चोद्यन्ति जगन्त्यात्मपदे तथा || ३३ ||

अपृथक्सत्ताकत्वे ब्रह्मान्तर्जगदवयवप्रायमुदयास्तमयरहितमेव 
पर्यवरयतीत्याह - यथेति | आद्यो नकारः पृथक्सत्तानिरासार्थः || ३३ ||

ब्रह्म व्योम्नि जगद्व्योम व्योम व्योम्नीव विद्यते |
तत्कथं किल संशुद्धमस्तमायात्युदेति वा || ३४ ||

ब्रह्मसत्तातिरिक्तजगत्सत्तापलापे जगच्छुद्धं ब्रह्मैव 
पर्यवस्यतीत्यस्तोदयादिवैचित्रमस्य गतमित्याह - ब्रह्म व्योम्नीति || ३४ ||

तस्यानन्तप्रकाशात्मरूपस्याततचिन्मणेः |
सत्तामात्रात्मकचनं यदजस्रं स्वभावतः || ३५ ||

एवं जगतस्तत्त्वपर्यालोचने ब्रह्ममात्रतां प्रतिपाद्य ब्रह्मण एव 
स्वतात्त्विकरूपविस्मरणे जगद्रूपापत्तिं वक्तुमुपक्रमते - तस्येत्यादिना || ३५ ||

तदात्मना स्वयं किंचिच्चेत्यतामिव गच्छति |
अगृहीतात्मकं संविदूहामर्श्नसूचकम् || ३६ ||

अगृहीतात्मकमज्ञातमत एव प्रथममन्यथाभावादूहामर्शनसूचकम् || ३६ ||

भाविनामार्थकलनैः किंचिदूहितरूपकम् |
आकाशादणु शुद्धं च सर्वस्मिन्भाविबोधनम् || ३७ ||

तव ऊहितरूपकं भाविप्रपञ्चपर्यालोचनात्तस्योद्बोधनम् || ३७ ||

ततः सा परमा सत्ता सती तच्चेतनोन्मुखी |
चिन्नामयोग्या भवति किंचिल्लभ्यतया तया || ३८ ||

तस्य पर्यालोचितार्थस्य सम्यक्चेतनोन्मुखी सती चेतयतीति चिदिति 
व्युत्पत्त्यवसरलाभाच्चिन्नामयोग्या भवति || ३८ ||

घनसंवेदनात्पश्चाद्भाविजीवादिनामिका |
सा भवत्यात्मकलना यद्भवन्ती परं पदम् || ३९ ||

तदुत्तरं यद्भवति तदाह - घनेति | यद्भवन्ती सती अधिकारिजन्मलाभे पुनः 
परं पदं भवति || ३९ ||

गर्भीकृत्य स्थिताऽनाख्या चिदाकाशापिधानताम् |
संप्रति त्वतिशुद्धस्य पदस्यानन्यरूपिणी || ४० ||

ननु सा सदैव परं पदम् | वचनेन तस्या अधिकारिदेहज्ञानलाभेन 
कोऽतिशयस्तत्राह - गर्भीकृत्येति | यतः सा जीवत्वे चिदाकाशाच्छादिकामविद्यां 
गर्भीकृत्य स्थिता अतः अनाख्या अप्रख्यायमानपरपदस्वभावा ज्ञानलाभे 
संप्रति शुद्धस्य पदस्यानन्यरूपिणी लब्धाखण्डैक्यैव संपद्यत इत्यर्थः || ४० ||

स्वतैकभावनामात्रसारसंसरणोन्मुखी |
तदा विनाभावकृता अनुतिष्ठन्ति तामिमाः || ४१ ||

तदा आवृततादशायां स्वता आत्मतादात्म्याध्यासस्तदेकभावनामात्रसारेण 
देहेन्द्रियादिना संसरणोन्मुखी सती विनाभावः स्वरूपवियोगस्तत्कृतास्तामिगाः | 
तमु ग्लानौ तमनं तामस्तन्निमित्तकर्माणि तामिमा अनुतिष्ठति | ताभिमाः इति पाठे 
ताः प्रसिद्धाः अभिमानान्यभिमाः | संधिरार्षः || ४१ ||

शून्यरूपा स्वसत्तैका शब्दादिगुणगर्भिणी |
चिद्भावनाभिसंपन्ना भविष्यदभिधार्थता || ४२ ||

सा स्वसत्ता एकैव वस्त्वन्तरशून्यरूपैव शब्दादिगुणगर्भिणी 
सविकल्पचिद्भावनाभ्रान्त्या अभिसंपन्ना | 
भविष्यन्तीनामाकाशादिपञ्चभूताभिधानामर्थता प्रवृत्तिनिमित्तभूता 
सूक्ष्मभूतात्मिकेति यावत् || ४२ ||

अहंतोदेति तदनु सह वै कालसत्तया |
भविष्यदभिधार्थे ते बीजं मुख्यं जगत्स्थितेः || ४३ ||

तया अहंकारप्रधानलिङ्गदेहकल्पनामाह - अहंतेति | 
लिङ्गदेहघटकप्राणक्रियाप्रयुक्तकालसत्तया | ते अहन्ताकालसत्ते || ४३ ||

चितिशक्तेः परायास्तु स्वसंवेदनमात्रकम् |
जगज्जालमसद्रूपं चेतनात्सदिव स्थितम् || ४४ ||

तत्र जीवचिदभिव्यक्त्या तत्र जगद्भ्रान्तिरित्याह - चितिशक्तेरिति || ४४ ||

एवंप्रायात्मिका सा चिद्बीजं संकल्पशाखिनः |
अहटां भावयत्यन्तः सैवेह भवति क्षणात् || ४५ ||

जीवाभिधाना सैषाद्य भावाभावप्लवभ्रमैः |
भ्रमत्यात्मपदे वीचिरूपैर्वारीव वारिणि || ४६ ||

आत्मपदे मायाशबलब्रह्मणि || ४६ ||

चिदेवंभावनवती व्योमतन्मात्रभावनाम् |
स्वतो घनीभूय शनैः खतन्मात्रं प्रचेतति || ४७ ||

तस्याः समष्टिहिरण्यगर्भरूपेण स्थूलपञ्चभूतकल्पनामाह - चिदिति | 
सूक्ष्मां व्योमतन्मात्रभावनां घनीभूय घनीभाव्य | खतन्मात्रं 
स्थूलाकाशम् || ४७ ||

भाविनामार्थरूपं तद्बीजं शब्दौघशाखिनः |
पदवाक्यप्रमाणाढ्यवेदार्थादिविकारि च || ४८ ||

तस्मादुदेष्यत्यखिला जगच्छ्रीः शब्दतत्त्वतः |
शब्दौघनिर्मितार्थौघपरिणामविसारिणी || ४९ ||

तस्मादिति | स भूरिति व्यावहरत् भुवमसृजत | एत इति वै प्रजापतिर्देवानसृजत | 
असृग्रमिति मनुष्यान् | इन्दव इति पितॄन् इत्यादिश्रुतेरिति भावः || ४९ ||

चिदेवंव्यवसाया सा जीवशब्देन कथ्यते |
भाविशब्दार्थजालेन बीजं भूतौघशाखिनः || ५० ||

एवंव्यवसाया ईदृशविचित्रसंकल्पवती ब्रह्मचिदेव जीवशब्देन कथ्यते 
नान्येत्यर्थः || ५० ||

चतुर्दशविधं भूतजातमावलिताम्बरम् |
जगज्जठरकर्णौघं तस्मात्संप्रसरिष्यति || ५१ ||

असंप्राप्ताभिधाचारा जीवत्वाच्चेतनेन चित् |
काकतालीयवत्स्पन्दचिन्मात्रं चेतति स्वयम् || ५२ ||

तस्याः स्वसृष्टभूतभौतिकभोगाय समष्टित्वगादीन्द्रियकल्पनाप्रकारमाह - 
असंप्राप्तेत्यादिना | न संप्राप्तौ अभिधा शाब्दो व्यवहारः आचारः शरीरादिना 
व्यवहारश्च यया तथाविधा सती तदर्थं वक्ष्यमाणं चेतति कल्पयति || ५२ ||

पवनस्कन्धरूपस्य बीजं त्वक्स्पर्शशाखिनः |
सर्वभूतक्रियास्पन्दस्तस्मात्संप्रसरिष्यति || ५३ ||

तत्र यच्चिद्विलासस्य प्रकाशानुभवो भवेत् |
रूपतन्मात्रकं तद्वद्भविष्यदभिधार्थदम् || ५४ ||

प्रकाशचेतनं तेजो न तेजोऽन्यकृतं भवेत् |
स्पर्शसंवेदनं स्पर्शो नेतरस्पर्शसंभवः || ५५ ||

प्रकाशानुभवस्यैव रूपतन्मात्रत्वमुक्तमुपपादयति - प्रकाशचेतनमिति | 
एवं स्पर्शाद्यपि बोध्यमित्याह - स्पर्शेत्यादिना || ५५ ||

शब्दसंवेदनं शब्दः स्वत एवानुभूयते |
खं खेनेव स्वयं कोशे नान्यच्छब्दकृदस्ति हि || ५६ ||

यथा खं खेन स्वेनैव स्वात्मके कोशे अवकाशं प्राप्य तिष्ठति नान्येन तथा 
संवेदनमपि स्वात्मकेनैव शब्देन शब्दकृत् शब्दग्राहकं नान्यदस्तीत्यर्थः || 
५६ ||

किल तस्यामवस्थायां कोऽपरः शब्दकृद्भवेत् |
यथा तथा तदाद्यापि द्वैतैक्यस्यात्यसंभवात् || ५७ ||

सर्गादौ समष्टाविवेदानीं व्यष्टावपि तत्तत्संविदेव स्वस्यां 
तत्तदर्थाकारमध्यस्य जगद्वेषेण भासते नान्यदिति बोध्यमित्याह - किलेति | तदा 
यथा तथा अद्यापि | अवश्यं चेदं सर्वैर्वादिभिरभ्युपगन्तव्यम् | अन्यथा 
संविदां विषयव्यवस्थासिद्धेः | संवित्तादात्म्यमेव हि विषयाणां विषयता न 
त्वन्या वादिकोटिसहस्रैरप्युपपादयितुं शक्या | न च शब्दादीनामसंविद्रूपे 
संविदैक्यलक्षणं तादात्म्यं घटत इत्याशयेनाह - द्वैतैक्यस्येति || ५७ ||

एवं हि रसतन्मात्रं गन्धतन्मात्रमेव च |
असत्यमेव सदिव स्वप्नाभमिव चेत्यते || ५८ ||

शब्दे दर्शितो न्यायो रसादिष्वपि बोध्य इत्याह - एवं हीति || ५८ ||

तेजः सूर्यादिजृम्भाभिर्बीजमालोकशाखिनः |
तस्माद्रूपविभेदेन संसारः प्रसरिष्यति || ५९ ||

प्रासङ्गिकं परिसमाप्य प्रस्तुतमेवाह - तेज इति | अक्षिणी निरभिद्येतां 
अक्षिभ्यां चक्षुश्चक्षुष आदित्यः इत्यादिश्रुतेः || ५९ ||

भविष्यदभिधस्याथ खतः स्वत इवासतः |
स्वदनं तस्य संघस्य रसतन्मात्रमुच्यते || ६० ||

असतः विकारशून्यात्खत आकाशत इव | स्वदनं माधुर्यसंवित् | तस्य सङ्घस्य 
पञ्चीकृतस्यान्नपानादेः || ६० ||

भविष्यद्रूपसंकल्पनामासौ सकलो गणः |
संकल्पात्माथ तन्मात्रं गन्धाद्यमनुचेतति || ६१ ||

अयं सकलो गणः कार्यकारणसमुदायात्मा जीवः || ६१ ||

भाविभूगोलकत्वेन बीजमाकृतिशाखिनः |
सर्वाधारात्मनस्तस्मात्संसारः प्रसरिष्यति || ६२ ||

अजात एव संजातस्तन्मात्राणां गणस्त्विति |
अनाकारोऽपि साकारः संपन्नः कल्पनावशात् || ६३ ||

एष तन्मात्रकगणः काकतालीयवत्स्वयम् |
रूपं येन प्रदेशेन वेत्त्यक्षीति तदुच्यते || ६४ ||

चक्षुरादिगोलकस्थानकल्पनामाह - एष इत्यादिना || ६४ ||

शब्दं येन प्रदेशेन वेत्ति श्रोतं तदुच्यते |
स्पर्शं येन प्रदेशेन वेत्ति तत्तु त्वगिन्द्रियम् || ६५ ||

रसं येन प्रदेशेन वेत्ति तद्रसनेन्द्रियम् |
गन्धं येन प्रदेशेन वेत्ति घ्राणेन्द्रियं तु तत् || ६६ ||

दिक्कालभेदाञ्जीवोऽयं [दिक्कालकलनां जीवो नियतामिति पाठो 
व्याख्यानुगुणः स्यात् |] नियतामाकृतिं गतः |
सर्वेणाङ्गेन नो सर्वं वेत्त्यसर्वात्मतावशात् || ६७ ||

द्विविधपरिच्छेदवत्पिण्डाहंभावप्रयुक्तामस्य दिक्कालभेदकल्पनामाह - 
दिगिति | दिक्कालकलनां करोतीति शेषः | किं च सर्वेणाङ्गेन चक्षुःश्रोत्रादिना 
रसगन्धादि सर्व न वेत्ति एवं व्यष्टिभूतः सर्वशरीरेण सर्वं भोग्यं न वेत्ति | 
असर्वात्मतादोषादित्यर्थः || ६७ ||

इति कलनमनन्तमात्मनोन्तर्गतमनुमेयमनन्यदात्मभूतम् |
न तदुदयमुपैति नास्तमेति स्थितमुपलोदरवद्घनं सुमौनम् || ६८ ||

इति अनया रीत्या अनुक्तमप्यनन्तं सांसारिकं कलनं प्रति 
जीवमात्मनोन्तर्गतमनुमेयमानन्त्यादेव प्रातिस्विकरूपेण वक्तुमशक्यम् | 
तच्चानन्तं कलनमात्मनोऽनन्यदात्मभूतमेव | अतस्तत्परमार्थतो नोदयमुपैति 
नाप्यस्तं नाशमेति किंतूपलोदरवत्सच्चिदानन्दैकघनं निर्व्यापारमेव 
स्थितमित्यर्थः || ६८ ||

इत्यार्षे श्रीवासि० वाल्मी० दे० मो० नि० उ० जीवत्वसंसृतिप्रतिपादनं नाम 
सप्ताशीत्यधिकशततमः सर्गः || १८७ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे उत्तरार्धे 
जीवत्वसंसृतिप्रतिपादनं नाम सप्ताशीत्युत्तरशततमः सर्गः || १८७ ||

श्रीवसिष्ठ उवाच |

आदिमत्त्वमिदं प्रोक्तमेतस्य कलनस्य यत् |
परस्मादद्वितीयं तत्त्वद्बोधाय न वास्तवम् || १ ||

जीवो ब्रह्मैव तस्येयमुत्पत्तिरुपचारतः |
लिङ्गदेहस्य विभ्रान्त्येत्यत्र स्पष्टं निरूप्यते ||

घनसंवेदनात्पश्चाद्भावी जीवादिनामिका इत्यादिना जीवोत्पत्तिरुपपादिता | सा च न 
युक्ता | अभिनवोत्पन्नजीवस्य संसारहेतुकामकर्मवासनाद्यभावेन 
संसारासिद्धेर्घटपटादिवन्मिथ्यात्वापत्त्या 
ब्रह्मात्मभावायोगान्मोक्षासिद्धेश्चेत्याशङ्का रामस्य मा भूदिति तत्तात्पर्यं 
भगवान्स्वयमेवाह - आदिमत्त्वमिति | कलनस्य चिदाभासात्मकजीवस्य | तत्कलनं 
परस्माद्ब्रह्मणः अद्वितीयमभिन्नमिति त्वद्बोधाय न तु वास्तवमुत्पत्त्यादि 
जीवस्यास्तीत्याशयेनेत्यर्थः || १ ||

एवंविधं तत्कलनमात्मनोऽङ्गमकृत्रिमम् |
चेत्योन्मुखचिदाभासं जीवशब्देन कथ्यते || २ ||

कया रीत्या परस्मादद्वितीयमिति बोधनाय तदाह - एवंविधमिति | 
तत्कलनमात्मनो ब्रह्मण एवंविधमौपाधिकमङ्गमवयवः अत एवाकृत्रिमम् | 
चेत्योन्मुखेति प्रागुक्तस्यानुवादः | तथा चौपाधिक एव 
पृथग्भावस्तत्प्रयुक्तजीवादिनामभेदश्च परस्यैव 
घटाकाशमठाकाशादिरूपनामभेद आकाशस्यैवेति तदाशय इति भावः || २ ||

कलनस्यास्य नामानि बहूनि रघुनन्दन |
शृणु तानि विचित्राणि चेत्योन्मुखचिदात्मनः || ३ ||

औपाधिकप्रवृत्तिनिमित्ततद्भेदनिमित्तान्नामभेदान् जीवस्य श्रावयति - 
कलनस्येत्यादिना || ३ ||

जीवनाच्चेतनाज्जीवो जीव इत्येव कथ्यते |
चेत्योन्मुखतया चित्तं चिदित्येव निगद्यते || ४ ||

जीवनान्मुख्यप्राणस्य कर्मेन्द्रियाणां च धारणात् | चेतनाज्ज्ञानेन्द्रियाणां 
धारणाच्च जीवः | पूर्वानुभूतातीतानागतचेत्योन्मुखतया हेतुना चित्तमिति 
संनिकृष्टचेत्योन्मुखतया चिदिति च निगद्यते || ४ ||

इदमित्थमिति स्पष्टबोधाद्बुद्धिरिहोच्यते |
कल्पनान्मननज्ञत्वान्मन इत्यभिधीयते || ५ ||

कल्पनात्संकल्पनात् | मननमूहापोहादि तज्ज्ञत्वाच्च मन इत्यभिधीयते || ५ ||

अस्मीति प्रत्ययादन्तरहंकारश्च कथ्यते |
चेतनाढ्यमृतं चित्तमिति शास्त्रविचारिभिः || ६ ||

अस्मीत्यभिमानोल्लेखः | पामरसाधारणव्युत्पत्त्या प्राक्चित्तनाम व्याख्यातम् | 
पण्डितप्रसिद्ध्या तु चिती संज्ञाने इति धातुव्युत्पत्तेः स्वतत्त्वचेतनाढ्यं ऋतं 
परमार्थवस्तु आत्मैव चित्तपदवाच्यं मुख्यमिति शास्त्रविचारिभिरुक्तमित्यर्थः || ६ ||

प्रौढसंकल्पजालात्स पुर्यष्टकमिति स्मृतम् |
संसृतेः प्रकृतत्वेन प्राथम्यात्प्रकृतिः स्मृता || ७ ||

स जीवः संकल्पादिभिः पूर्यन्त इति पुर्यस्तासामष्टकमिति व्युत्पत्तेरिति भावः | 
प्रकृतत्वेन सर्गादिकाले प्रस्तुतत्वेन ततः प्राथम्यात् || ७ ||

बोधादविद्यमानत्वादविद्येत्युच्यते बुधैः |
इत्यादिकलनस्यास्य नामानि कथितानि ते || ८ ||

बोधात्तत्त्वदर्शनादौपाधिकरूपेणाविद्यमानत्वात् || ८ ||

एतत्कलनमाद्यन्तमनाकारमनामयम् |
आतिवाहिकदेहोक्त्या समुदाह्रियते बुधैः || ९ ||

इत्येवं स्वप्नसंकल्पपुरवत्त्रिजगद्भ्रमः |
भात्यर्थकार्यप्यवपुः शून्यमप्रतिघात्मकम् || १० ||

अर्थौ भोगमोक्षौ तत्कार्यपि अवपुर्निःस्वरूपम् || १० ||

इत्यातिवाहिकः प्रोक्तो देहो देहभृतां वर |
चिन्नभश्चित्तदेहोऽसौ शून्य आकाशतोपि च || ११ ||

नास्तमेति न चोदेति जगत्यामोक्षसंविदः |
चतुर्दशविधस्यैका भूतसर्गस्य चित्तभूः || १२ ||

कियत्कालं स तिष्ठति तत्राह - आमोक्षसंविद इति | भूतसर्गस्य चित्तरूपा भूः 
प्ररोहस्थानम् || १२ ||

अत्र संसारलक्षाणि भविष्यन्ति भवन्ति च |
भूतानि च फलानीव यथा कालव्यवस्थया || १३ ||

एष चित्तमयो देहो जगन्त्यन्तर्बहिस्त्वपि |
प्रतिबिम्बमिवादर्शः शून्य एव नभो यथा || १४ ||

अन्तर्बहिरपि जगन्ति आदर्शः प्रतिबिम्बमिव धत्ते तथापि खं शून्यं एवेत्यर्थः || १४ 
||

महाकल्पस्य पर्यन्ते सर्वनाशे स्थिरे स्थिते |
महाशून्यपदे प्रौढे ब्रह्मात्मनि निरामये || १५ ||

कदाप्रभृत्ययं जगन्ति धत्ते इत्यत्राह - महाकल्पस्येति | प्राकृतप्रलयस्य 
पर्यन्ते चरमक्षणे || १५ ||

स्वतश्चितिघनोऽचित्त्वाच्चिद्भानमिदमात्मनः |
आतिवाहिकदेहाभं क्रमेणानेन चेतति || १६ ||

अचित्त्वाच्चिदावरकाज्ञानान्निमित्तात् | अनेन प्रागुक्तेन क्रमेण || १६ ||

स आतिवाहिको देहस्तदालोकप्रवर्तितः |
कैश्चिद्ब्रह्मेति कथितः स्मृतः कैश्चिद्विराडिति || १७ ||

स जीव एवातिवाहिको देहस्तस्य यो जगदालोकनात्मक आलोकस्तेन प्रवर्तितः कश्चिद्भागो 
ब्रह्मा चतुर्मुखोऽहमिति कथितः शास्त्रेषु || १७ ||

कश्चित्सनातनाभिख्यः कश्चिन्नारायणाभिधः |
कश्चिदीश इति ख्यातः कश्चिदुक्तः प्रजापतिः || १८ ||

सनातनग्रहणं सनकादीनां ब्रह्मपुत्राणामुपलक्षणम् || १८ ||

काकतालीयवद्भाताः पञ्च स्वेन्द्रियसंविदः |
यत्र यत्र यथा तेषां स्थितास्तत्र तथा स्थिताः || १९ ||

यत्र भागे पञ्च स्वेन्द्रियसंविदो भातास्तत्र तत्र तथार्थाः स्थिताः || १९ ||

एवमत्यन्तवितते संपन्ने दृश्यविभ्रमे |
न किंचिदपि संपन्नं सर्वशून्यं ततं यतः || २० ||

ततं विस्तीर्णमात्मतत्त्वं यतः सर्वदृश्यशून्यम् || २० ||

अनादिमत्परं ब्रह्म न सद्यन्नासदुच्यते |
तदेवेदमनाद्यन्तं तथास्थितमवेदनम् || २१ ||

सत् आविर्भूतम् | असत् तिरोभूतम् | यतस्तदेव अवेदनं स्व्रूपसाक्षात्कारहीनं सतथा 
सदसदाकारेण स्थितम् || २१ ||

आतिवाहिकदेहस्य तस्यानुभवतः स्वयम् |
याति व्यसनिनः स्वप्नः कान्तेव परिपुष्टताम् || २२ ||

अयं प्रपञ्चः कान्तानुसंधानव्यसनिनो विधुरस्य स्वप्नकान्तेव परिपुष्टतां 
याति || २२ ||

शून्योऽप्यनाकृतिरपि घटाकारोऽनुभूयते |
स्वप्नसंकल्पयोः स्वस्य देहस्य जगतो यथा || २३ ||

जगच्छून्यस्यैव जगदात्मना भाने दृष्टान्तान्तरमाह - शून्योऽपीति | स्वत एव 
स्वदेहस्य जगतश्चास्तो भाने यथा दृष्टान्त इत्यर्थः || २३ ||

भवत्यर्थकरोऽत्युच्चैस्तच्चित्खस्वप्नवस्तुवत् |
आकाशात्मक एवोग्रः पदार्थ इव भासते || २४ ||

तादृशस्याप्यर्थक्रियासामर्थ्यं तत्रैव प्रसिद्धमित्याह - भवतीति | उग्रः 
कठिनः || २४ ||

आतिवाहिकदेहोऽसौ स्वतोऽनुभवति क्रमात् |
अनाकारोपि शून्योपि स्वप्नाभोऽसन्नपि स्थितः || २५ ||

चेतत्यस्थिगणः स्थूलं कराद्यवयवावलिम् |
त्रिकलोमशिरास्नायुसंनिवेशतया स्थितम् || २६ ||

स चातिवाहिकदेहरूपो जीवः अस्थिगणैः स्थूलं त्रिकस्युअ पृष्ठवंशस्य लोम्नां 
आतानवितानत्वभेदान्मांसास्थिवेष्टनत्वोपाधिभेदाद्वा शिरास्नायवोर्भेदस्तासां 
संनिवेशात्मतया स्थितं स्थूलशरीरं देशकालक्रमासनशब्दादिविषये 
भोगार्थाय चेततीत्यन्वयः || २६ ||

जन्मकर्मेहितस्थानं परिणामवयःस्थितम् |
देशकालक्रमाभोगभावार्थायोद्भवभ्रमम् || २७ ||

तस्मिंश्च देहे उद्भवो जन्म तद्भ्रमं चेतति || २७ ||

जरामरणमाधानदशदिङ्मण्डलक्रमम् |
ज्ञानज्ञेयज्ञातृभावमादिमध्यान्तवेदनम् || २८ ||

तथा जरामरणं गुणदोषाद्याधानं दशदिङ्मण्डलेषु क्रमणं क्रमो 
भ्रमणं ज्ञानादित्रिपुटीं सर्वभावानामादिमध्यान्तवेदनं च चेतति || २८ ||

क्षितिजलगगनदिवाकरजनताव्यवहारनगरशिखरात्मा |
स्वाधाराधेयमयं पश्यति वपुषः पुरातनः पुरुषः || २९ ||

एवमातिवाहिकदेहभूतः पुरातनः पुरुषः स्व्कल्पितादेव व्यष्टिसमष्टिस्थूलवपुषो 
निमित्तात्स्वयमेव क्षित्यादिशिखरान्तात्मा सन् स्वस्य पृथ्व्यादय आधाराः स्वयं तु 
तदाधेय इति भ्रान्तिमयं संसारस्वप्नं पश्यतीत्यर्थः || २९ ||

इत्यार्षे श्रीवासिष्ठमहारामायणे वाल्मीकीये दे० मो० नि० उ० जीवरूपवर्णनं 
नामाष्टाशीत्यधिकशततमः सर्गः || १८८ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे उत्तरार्धे 
जीवरूपवर्णनं नामाष्टाशीत्यधिकशततमः सर्गः || १८८ ||

श्रीवसिष्ठ उवाच |

आतिवाहिकदेहोऽसौ तस्याद्यस्य प्रजापतेः |
काकतालीयवच्चित्त्वाद्यद्यथेत्यादि चेतति || १ ||

आतिवाहिकदेहात्मप्रजापतिमनोरथे |
आधिभौतिकताभ्रान्तिर्जगत्यत्रोपवर्ण्यते || 

कश्चिद्ब्रह्मेति कथितः स्मृतः कश्चिद्विराडिति इत्यादिप्रपञ्चितप्रकारेण यद्यद्यथा 
चेतति तत्तत्तथा स्थितिमायातीति परेणान्वयः || १ ||

तत्तथा स्थितिमायाति चिरं संवित्स्वभावतः |
बत विश्वमिदं भातमत्रासत्ये कुतः स्मयः || २ ||

संवित् सत्यसंकल्पसंवित् तत्स्वभावत इदं विश्वं भातम् | बतेति खेदे || २ ||

द्रष्टाऽसत्यमसत्यं दृगसत्यं दर्शनं ततम् |
सत्यमेवाथवा सर्वं ब्रह्मैवात्मतया तया || ३ ||

अतो भ्रान्तिमात्रत्वाद्द्रष्ट्रादित्रिपुटी असत्या दृश्यत इति दृक् दृश्यम् | दर्शनं 
वृत्तिः || ३ ||

श्रीराम उवाच |

इत्यातिवाहिकालोकः स तस्याद्यप्रजापतेः |
कठिनत्वं कथं यातः कथं स्वप्नस्य सत्यता || ४ ||

इति अनया रीत्या आतिवाहिक आलोकनमालोको भ्रान्तिदर्शनमात्रं चेत्स कठिनत्वं 
शिलादिभावम् | सत्यता पारलौकिकफलाद्यर्थक्रियासमर्थता || ४ ||

श्रीवसिष्ठ उवाच |

आतिवाहिक आलोकः स्वत एवानुभूयते |
सदानवरतं तेन स एवाभाति पुष्टवत् || ५ ||

सदा नैरन्तर्येण | तथा चिराभ्यासात्पुष्टवत् घनीभूत इवाभाति || ५ ||

यथा स्वप्नस्य पुष्टत्वं चिरानुभवनोचितम् |
अतिसत्यमिवाभाति स्वातिवाहिकता तथा || ६ ||

यथा हरिश्चन्द्रादेः स्वप्नस्य चिरानुभवनोचितं पुष्टत्वं तथेत्यर्थः || ६ ||

आतिवाहिकदेहस्य चिरस्वानुभवोदये |
आधिभौतिकताबुद्धिरुदेति मृगवारिवत् || ७ ||

जगत्स्वप्नभ्रमाभासं मृगतृष्णाम्बुवत्स्थितम् |
असदेवेदमाभाति सत्यप्रत्ययकार्यपि || ८ ||

आतिवाहिकरूपाणामाधिभौतिकता स्वयम् |
असती सत्यवद्दूरमर्वाग्दर्शिभिरर्थिता || ९ ||

अर्वाग्दर्शिभिरविवेकिभिः | अर्थिता आसक्त्या स्वीकृता || ९ ||

अयं सोहमिदं तन्म इमा गिरिनभोदिशः |
इति मिथ्याभ्रमो भाति भास्वरस्वप्नशैलवत् || १० ||

आतिवाहिकदेहोऽसौ स्रष्टुराद्यस्य भावितः |
आधिभौतिकतां चैतत्पिण्डाकारं प्रपश्यति || ११ ||

एतत् पृथिवीशरीरादिरूपे पिण्डाकारम् || ११ ||

चिन्नभश्चेतनं त्यक्त्वा ब्रह्माहमिति पश्यति |
अयं देहोऽयमाधार इति बध्नाति भावनाम् || १२ ||

ब्रह्माहमिति यथार्थचेतनं त्यक्त्वा अयं देहो मनुष्यादिरहं अयं 
पृथ्व्यादिर्ममाधार इति पश्यति तत्र च भावनामास्थां वध्नानि || १२ ||

असत्ये सत्यबुद्ध्यैव बद्धो भवति भावनात् |
बहुशो भावयत्यन्तर्नानात्वमनुधावति || १३ ||

अनुधावति अनुसरसि || १३ ||

शब्दान्करोति संकेतं संज्ञाश्च स्पन्दनानि च |
ओमित्युक्ते ततो वेदाञ्छब्दराशीन्प्रगायति || १४ ||

प्रथमं वैदिकलौकिकशब्दान्करोति सृजति | तेषां च तत्तदुपाधिमति अर्थे संकेतं 
करोति संकेतेन संज्ञाः करोति | शब्दकरणप्रकारमाह - ओमित्युक्ते इति || १४ ||

तैरेव कल्पयत्याशु व्यवहारमितस्ततः |
मनो ह्यसौ कल्पयति यच्चेतति तदेव हि || १५ ||

यो हि यन्मय एवासौ स न पश्यति तत्कथम् |
असत्यैव जगद्भ्रान्तिरेवं प्रौढिमुपागता || १६ ||

यन्मयो यदासक्तः | स्त्रीमयो जाल्म इतिवत् || १६ ||

आब्रह्मणो मुधा भाति चिरस्वप्नेन्द्रजालवत् |
इत्यातिवाहिकस्येयमाधिभौतिकतोचिता || १७ ||

आब्रह्मण आमशकात् इत्यनया रीत्या आधिभौतिकता काठिन्यादिस्वभावता उचितैव 
नानुचिता || १७ ||

आधिभौतिकता नास्ति काचित्किंचिदपि क्वचित् |
आतिवाहिकतैवैनामभ्यासाद्याति भावनाम् || १८ ||

एतामाधिभौतिकभावनाम् || १८ ||

मूलादेवैवमायातो मिथ्यानुभवनात्मकः |
मोहो ब्रह्मण एवायमित्यस्त्येष महात्मनाम् || १९ ||

मूलभूताद्ब्रह्मणः स्रष्टुः सकाशादेव एवंरूपो मोहोऽयमायात इति हेतोरेष 
जगद्दर्शनरूपो भ्रमो महात्मनां तत्त्वविदामपि यावत्प्रारब्धक्षयमस्तीत्यर्थः 
|| १९ ||

एवमित्थं दशा राम पिण्डबन्धः क्व विद्यते |
भ्रान्तिरेवेदमखिलं ब्रह्मैवाभातमेव वा || २० ||

चिदेकरसस्य ब्रह्मण एवंरूपा इत्थं दुर्दशा क्व विद्यते किंत्विदमखिलं 
संसारदुर्दशादिभ्रान्तिरेव | अथवा ब्रह्मैव 
कौतुकवशाज्जगज्जीवाद्याकारेणाभातम् | न हि स्वाकारः स्वस्य दुर्दशेत्यर्थः | अन्ते 
बन्धमोक्षविभागनिष्कर्षप्रदर्शनं चैतत् || २० ||

न शाश्वतादन्यदिहास्ति कारणान्न कारणं तत्खलु कार्यतां विना |
न कार्यताकारणतादिसंभवोऽस्त्यनामये तत्किमपीदमाततम् || २१ ||

शाश्वताद्ब्रह्मणोऽन्यत्कारणं जगतो नास्ति | तच्च कार्यतां विना कारणं न | 
अनामये कूटस्थचिदानन्दाद्वये ब्रह्मणि कार्यताकारणतादिसंभव एव नास्ति | 
तत्तस्माद्धेतोरिदं जगदाकारं किमपि भ्रान्तिमात्रमाततं विस्तृतं न वस्तु सदिति 
निष्कर्ष इत्यर्थः || २१ ||

इत्यार्षे श्रीवासिष्ठमहारामायणे वा० दे० मो० निर्वा० उ० ब्रह्मैकताप्रतिपादनं 
नामैकोननवत्यधिकशततमः सर्गः || १८९ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे उत्तरार्धे 
ब्रह्मैकताप्रतिपादनं नामैकोननवत्यधिकशततमः सर्गः || १८९ ||

श्रीवसिष्ठ उवाच |

ज्ञानस्य ज्ञेयतापत्तिर्बन्ध इत्यबिधीयते |
तस्यैव ज्ञेयताशान्तिर्मोक्ष इत्यभिधीयते || १ ||

अतीतानागताः शङ्काः सर्वाः संमृज्य युक्तिभिः |
ज्ञानस्य ज्ञेयताशान्तिर्मुक्तिरत्रोपपाद्यते ||

भ्रान्तिरेवेदमखिलं ब्रह्मैवाभातमेव वा इति बन्धमोक्षनिष्कर्षप्रदर्शनमन्ते 
यत्कृतं तत्परिष्कृत्याह - ज्ञानस्येति || १ ||

श्रीराम उवाच |

ज्ञानस्य ज्ञेयताशान्तिः कथं ब्रह्मन्प्रवर्तते |
सा रूढा बन्धताबुद्धिः कथं वात्र निवर्तते || २ ||

अत्र रामः सर्वेषामुपकाराय प्राक्समाहिता अपि शङ्काः 
प्रश्नोत्तरमालिकाक्रमेनोद्घाट्य समाधानक्रमप्रख्यापनकामस्तदुपायं 
प्रथमं पृच्छति - ज्ञानस्येति | रूढा दृढाभ्यस्ता | कथं केनोपायेन || २ 
||

श्रीवसिष्ठ उवाच |

सम्यग्ज्ञानेन [सम्यज्ञानप्रबोधेन इति टीकाकृदभिमतः पाठः |
] बोधेन मन्दबुद्धिर्निवर्तते |
निराकारा निजा शान्ता मुक्तिरेवं प्रवर्तते || ३ ||

शमदमादिसाधनसहितदृढाभ्यस्तसम्यग्ज्ञानलक्षणेन प्रबोधेन 
मन्दबुद्धिर्भ्रान्तिर्निवर्तते | अपगते च भ्रान्तिस्वप्ने एवंविधा ज्ञेयता शान्तिरूपा 
मुक्तिर्भूमिकापरिपाकक्रमेण प्रवर्तते || ३ ||

श्रीराम उवाच |

बोधः केवलतारूपः सम्यग्ज्ञानं किमुच्यते |
येन बन्धादयं जन्तुरशेषेण विमुच्यते || ४ ||

अनेकविशेषवतो रत्नादेः कतिपयविशेषेषु ज्ञातेष्वपि विशेषान्तरज्ञानाय पुनः 
पुनः पर्यालोचनजन्यं सम्यग्ज्ञानमन्यत्स्यात् | निर्विशेषे तु 
वस्तुन्यापातज्ञानापेक्षया सम्यग्ज्ञानमन्यत्किं स्याद्येनास्य बन्धो निवर्तेत इति 
शङ्कार्थः || ४ ||

श्रीवसिष्ठ उवाच |

ज्ञानस्य ज्ञेयता नास्ति केवलं ज्ञानमव्ययम् |
अवाच्यमिति बोधोन्तः सम्यग्ज्ञानमिति स्मृतम् || ५ ||

अधिष्ठानचिन्मात्ररूपस्य ज्ञेयता कालत्रयेऽपि नास्तीति सर्वदृश्यबाधपर्यवसित 
एव तत्त्वसाक्षात्कारः | आपाततो ज्ञानं तु न तथेत्युत्तरार्थः || ५ ||

श्रीराम उवाच |

ज्ञानस्य ज्ञेयता भिन्ना त्वन्तः केति मुने वद |
उत्पाद्यो ज्ञानशब्दश्च भावे वा करणेऽथ किम् || ६ ||

चिदेकरसस्यात्मनोऽन्तस्तद्भिन्ना ज्ञेयता का | तथायं ज्ञानशब्दः किं भावे 
उत्पाद्यो व्युत्पादनीयः अथ किं करणे व्युत्पादनीय इति प्रश्नार्थः || ६ ||

श्रीवसिष्ठ उवाच |

बोधमात्रं भवेज्ज्ञानं भावसाधनमात्रकम् |
न ज्ञानज्ञेययोर्भेदः पवनस्पन्दयोरिव || ७ ||

भावे एव ज्ञानशब्दो व्युत्पाद्यः | ज्ञेयजगद्रूपता च ज्ञानस्यैव गायिको विकल्पो 
नैकरस्यविघातक इत्युत्तरार्थः || ७ ||

श्रीराम उवाच |

एवं चेत्तत्कथमयं ज्ञानज्ञेयादिविभ्रमः |
सिद्धः शशविषाणाभो भविष्यद्भूतभव्यशः || ८ ||

एवं चेत्तत्तर्हि स विकल्पः शशविषाणकल्पः कथं 
प्रत्यक्षादिभिर्भूतभव्यभविष्यद्विभागैर्व्यवहारक्षमो भासते इति प्रश्नार्थः || 
८ ||

श्रीवसिष्ठ उवाच |

बाह्यार्थभ्रान्तितो ज्ञेया भ्रमबुद्धिरिहोदिता |
बाह्यश्चाभ्यन्तरश्चार्यो न संभवति कश्चन || ९ ||

नासत्त्वमभाने अर्थक्रियासामर्थ्ये वा प्रयोजकम् | स्वप्नभ्रान्तिज्ञाने 
असत्सहस्रस्यापि तद्दर्शनात् | किंतु बाधस्तत्प्रयोजकः | स चात्र विचारवतां 
यौक्तिकस्तत्त्वविदामपरोक्षश्चास्त्येवेत्युत्तरार्थः || ९ ||

श्रीराम उवाच |

योऽयं प्रत्यक्षदृश्योऽर्थो मुने त्वमहमादिकः |
भूतादिरनुभूतात्मा स कथं नास्ति मे वद || १० ||

लौकिकप्रत्यक्षादिमानसिद्धस्य कथमपलाप इति प्रश्नार्थः || १० ||

श्रीवसिष्ठ उवाच |

आदिसर्गविधावेव विराडात्मादिकोऽनघ |
जातो न कश्चिदेवार्थो ज्ञेयस्यातो न संभवः || ११ ||

आदिसर्गे जगतो मायातिरिक्तसामग्र्या दुर्वचत्वाद्भ्रान्तिमात्रत्वे अवश्यं वक्तव्ये 
संप्र्त्यपि तथैव वाच्यमिति व्यवहारमात्राविसंवादेव चरितार्थानि 
लौकिकप्रत्यक्षादीनि तत्त्वगोचरयुक्तिभिः श्रुतिभिश्च बाध्यन्त इत्युत्तराशयः | तथा 
च श्रुतिः न निरोधो न चोत्पत्तिर्न बद्धो न च साधकः | न मुमुक्षुर्न वै मुक्तिरित्येषा 
परमार्थता इति || ११ ||

श्रीराम उवाच |

भविष्यद्भूतभव्यस्था जगद्दृष्टिरियं मुने |
नित्यानुभूयमानापि न जातेति किमुच्यते || १२ ||

भूतभविष्यदाद्यनन्तवस्तुगोचराणामनन्तानां सर्वजनीनानां 
प्रत्यक्षादीनामेकेन तत्त्वज्ञानेन कथं बाध इति शङ्कार्थः || १२ ||

श्रीवसिष्ठ उवाच |

स्वप्नार्थमृगतृष्णाम्बुद्वीन्दुसंकल्पितार्थवत् |
मिथ्या जगदहंत्वं च भाति केशोण्ड्रकं यथा || १३ ||

तादृशानामपि स्वाप्नज्ञानानामेकेन जागरेण बाधदर्शनादित्युत्तरार्थः || १३ ||

श्रीराम उवाच |

अहं त्वमयमित्यादिजगज्जठरमप्यलम् |
कथं न जातं भगवन्सर्गादावनुभूतिमत् || १४ ||

कया युक्त्या बाध इति प्रश्नार्थः || १४ ||

श्रीवसिष्ठ उवाच |

कारणाज्जायते कार्यं नान्यथेत्येव निश्चयः |
सर्वोपशान्तौ जगतामुत्पत्तौ नास्ति कारणम् || १५ ||

कारणाभावयुक्त्येत्युत्तरार्थः || १५ ||

श्रीराम उवाच |

महाप्रलयसंपत्तौ शिष्टं यदजमव्ययम् |
तत्कथं नाम सर्गस्य न भवेत्कारणं मुने || १६ ||

ब्रह्मैव कारणं किं न स्यादिति प्रश्नार्थः || १६ ||

श्रीवसिष्ठ उवाच |

यदस्ति कारणे कार्यं तत्तस्मात्संप्रवर्तते |
न त्वसज्जायते राम न घटाज्जायते पटः || १७ ||

ब्रह्मणश्चिदेकरसत्वेन तत्र जगद्बीजशक्त्ययोगादित्युत्तरार्थः || १७ ||

श्रीराम उवाच |

जगत्सूक्ष्मेण रूपेण महाप्रलय आगते |
आस्ते ब्रह्मणि तत्तस्मात्पुनरेव प्रवर्तते || १८ ||

तर्हि सांख्याभिमतगुणेष्विव ब्रह्मणि सूक्ष्मरूपेण तदा जगदस्तु इति प्रश्नार्थः || 
१८ ||

श्रीवसिष्ठ उवाच |

महाप्रलयपर्यन्ते केन सर्गास्तितानघ |
अनुभूता महाबुद्धे तत्रस्था सा च कीदृशी || १९ ||

तत्सत्तायाः साधकाभावादैकरस्यश्रुतिबाधितत्वाच्च 
अभ्युपगन्तुमशक्यत्वादित्युत्तराशयः || १९ ||

श्रीराम उवाच |

ज्ञप्त्यात्मिका श्रीस्तत्रस्था तादृशेरनुभूयते |
व्योमात्मिका तु न भवेन्न सत्तामसदेति हि || २० ||

तर्हि ज्ञप्त्येकरसतयैव तदा स्वप्रकाशातत्सत्तास्तु न मायाकाशात्मिका | तस्याः 
शून्यतापर्यवसानेन असतः सदात्मना सर्गे आगमनायोगादिति प्रश्नार्थः | हि 
यस्मादसत् सत्तां नेइति || २० ||

श्रीवसिष्ठ उवाच |

एवं चेत्तन्महाबाहो ज्ञप्तिरेव जगत्त्रयम् |
विशुद्धज्ञानदेहस्य कुतो मरणजन्मनी || २१ ||

एवं चेच्चिदेकरसमेव ततो जगत्स्यात् तथा च भेदकाभावे को जगच्छब्दार्थ 
इत्युत्तराशयः || २१ ||

श्रीराम उवाच |

तदेवमादितो नास्ति सर्गस्तदियमागता |
कुतः कथमिव भ्रान्तिरिति मे भगवन्वद || २२ ||

तर्हि जगद्भ्रान्तेः किं कारणमिति प्रश्नार्थः || २२ ||

श्रीवसिष्ठ उवाच |

कार्यकारणताभावाद्भावाभावौ स्त एव नो |
इदं च चेत्यते यद्यत्स्वात्मा चेतति चेतितम् || २३ ||

न वास्तवं कारणं तत्कार्य भावात्मकं जगद्वा अस्ति मायया तु ब्रह्मैव 
तत्तत्त्रिपुटीवेषं धत्ते इत्युत्तरार्थः | यद्यच्चेत्यते यच्चेतितं यच्च चेतति तत्त्रयमपि 
स्वात्मैवेत्यर्थः || २३ ||

श्रीराम उवाच |

चेतिता चेतति यन्त्रं द्रष्टा दृश्यत्वमीश्वरः |
कथमेति कथं वह्निं दहेत्काष्ठं कदा किल || २४ ||

नन्विदं विपरीतम् | यन्त्रसदृशः कार्यकारणसंघातः अचिद्रूपश्चेतति 
तादृग्रूपत्वात्सर्वद्रष्टा चेश्वरो जडरूपं दृश्यत्वमेतीति काष्ठं दग्धृ 
भूत्वा वह्निं दाह्यं कृत्वा कदा किल दहेदिति शङ्कार्थः || २४ ||

श्रीवसिष्ठ उवाच |

द्रष्टा न याति दृश्यत्वं दृश्यस्यासंभवादतः |
द्रष्टैव केवलो भाति सर्वात्मैकघनाकृतिः || २५ ||

न द्रष्टा दृश्यत्वं यातीति वयं प्रतिपादयामः किंतु दृश्यादित्रिपुटी 
द्रष्ट्टकैवल्यरूपदृङ्मात्रमेवैकघनाकृतिः स्वयं भातीति न किंचिद्विपरीतं 
किंतु सर्ववैपरीत्यनिवृत्तिरेवेत्युत्तराशयः || २५ ||

श्रीराम उवाच |

चिन्मात्रं तदनाद्यन्तं चेत्यं चेतयते तदा |
तदिदं जगदाभानं कुतः स्याच्चेत्यसंभवः || २६ ||

सर्गादावचेतितजगत्प्रतिभासासिद्धेः शुद्धचिन्मात्रमेव तदा चेत्यं चेतयते 
इत्यवश्यं वाच्यम् | तत्र चेत्यस्य कुतः संभवस्तद्वदेति प्रश्नार्थः || २६ ||

श्रीवसिष्ठ उवाच |

चेत्यं हि कारणाभावान्न संभवति किंचन |
चेत्याभावाच्चेतनस्य मुक्तताऽवाच्यता सदा || २७ ||

चेत्यं चेत्सर्गादौ संभूतं स्यात्तदा तत्कुतः संभूतमिति प्रश्नावसरः स्यात् | 
अत्यन्तासंभूतस्य वन्ध्यापुत्रकल्पस्य किमुपपत्तिजिज्ञासयेति नित्यमुक्त एवात्मा 
प्रतिपत्तव्य इत्युत्तरार्थः | अवाच्यता वक्तुमनर्हता || २७ ||

श्रीराम उवाच |

एवं चेत्तदहन्तादि चेत्यं कथमिदं कुतः |
कथं जगद्वेदनं च कथं स्पन्दादिवेदनम् || २८ ||

नित्यमुक्तत्वं चेदहंतादिप्रतिभास एव कदापि न स्यादिति गुरुशास्त्रादिवैफल्यमिति 
शङ्काशयः || २८ ||

श्रीवसिष्ठ उवाच |

कारणासंभवादादावेवोत्पन्नं न किंचन |
कुतश्चेत्यमतः शान्तं सर्वं सर्गस्तु विभ्रमः || २९ ||

नोत्पन्नमेव किंचिदिति नित्यमुक्तताप्रतिबोधनेन जगद्बन्धविभ्रमशान्तिरेव 
शास्त्रादिफलमित्युत्तराशयः || २९ ||

श्रीराम उवाच |

अत्र मे विगतोल्लेखे निश्चेत्यचलनादिके |
सकृद्विभाते विमले विभ्रमः कस्य कीदृशः || ३० ||

अत्र मे ब्रूह्युत्तरमिति शेषः | विगतोल्लेखे वागगम्ये सकृद्विभाते सदा स्वप्रकाशे 
नित्यमुक्ते ब्रह्मणि विभ्रम एव कस्य कुतो वा निमित्तात्कीदृशः किंप्रकारश्च | 
अद्वयेन द्वैतलेशस्याप्यसहनादिति प्रश्नार्थः || ३० ||

श्रीवसिष्ठ उवाच |

कारणाभावतो राम नास्त्येव खलु विभ्रमः |
सर्वं त्वमहमित्यादि शान्तमेकमनामयम् || ३१ ||

अस्तु शास्त्राधिगताद्वितीयब्रह्मतत्त्वदृशा विभ्रमोऽप्यनुपपन्नः | नैतावता 
कृतकार्य शास्त्रं विफलमित्युत्तराशयः || ३१ ||

श्रीराम उवाच |

ब्रह्मन्भ्रममिवापन्नः प्रष्टुं जानामि नाधिकम् |
नात्यन्तं च प्रबुद्धोऽस्मि पृच्छामि किमिहाधुना || ३२ ||

एवं निरुत्तरीकृतो रामः प्रबोधदार्ढ्याभावादनिवृत्तसंशयः 
प्रश्नाशक्तिमेव स्वस्य दर्शयति - ब्रह्मन्निति || ३२ ||

श्रीवसिष्ठ उवाच |

कारणस्यैव निकषं पृच्छ माऽऽकारणक्षयात् |
परे स्वभावेऽनिर्वाच्यै स्वयं विश्रान्तिमैष्यसि || ३३ ||

हे राम न निरुत्तरीकरणादप्रतिभामात्रेण प्रश्नादुपरमस्व किंतु 
प्रश्नकारणस्य संशयबीजस्य निकषोपलवत्सारासारतापरीक्षास्थानं मा मां 
आकारणक्षयाद्यावदाशङ्कं पृच्छ | ततः क्रमेण प्रश्नकारणसंशयानां 
तत्कारणस्याज्ञानस्य च निःशेषं क्षयात्परे स्वभावे विश्रान्तिमेष्यसि || ३३ ||

श्रीराम उवाच |

मन्येऽहं कारणाभावात्पूर्वमेव न सर्गता |
उदिता तेन कस्यायं चेत्यचेतनविभ्रमः || ३४ ||

कारणाभावात्पूर्वं सर्गादावेव सर्गता नोदितेति त्वदुक्तं सिद्धान्तमहं मन्ये 
अवगच्छाम्येव तथापि ममायं चेत्यचेतनविभ्रमः कस्येति संशयो नापगच्छति 
तत्र को हेतुरिति प्रश्नाशयः || ३४ ||

श्रीवसिष्ठ उवाच |

अकारणत्वात्सर्वत्र शान्तत्वाद्भ्रान्तिरस्ति नो |
अनभ्यासवशादेव न विश्राम्यति केवलम् || ३५ ||

यदि मदुक्तं सिद्धान्तं जानासि तर्हि 
अनभ्यासवशात्तज्ज्ञानादार्ढ्यादविश्रान्तिरेव ते वृथां 
नानासंशयहेतुरित्युत्तराशयः || ३५ ||

श्रीराम उवाच |

कुतो भवेदनभ्यासो भवेदभ्यसनं कुतः |
कुतोऽभ्यासात्मिका भ्रान्तिरेषा पुनरुपस्थिता || ३६ ||

यत्र जगद्भ्रान्तेरपि कारणं नास्ति तत्राभ्यासात्मिका भ्रान्तिः कुतो हेतोरुपस्थिता 
स्यादिति प्रश्नार्थः || ३६ ||

श्रीवसिष्ठ उवाच |

अनन्तत्वादनन्तस्य भ्रान्तिर्नास्ति च संप्रति |
अभ्यासभ्रान्तिरखिलं महाचिद्घनमक्षतम् || ३७ ||

मास्तु कापि भ्रान्तिस्तथापि जीवन्मुक्तानां चिद्घनात्मकसर्ववस्तुभिर्व्यवहार##-

श्रीराम उवाच |

उपदेश्योपदेशादावनया शब्दसंपदा |
किमन्यद्वद मे ब्रह्मन्सर्वस्मिञ्छान्ततां गते || ३८ ||

जीवन्मुक्तानां भवदादीनां सर्वस्मिञ्जगद्भ्रमे शान्ततां गते सति 
अनयाऽध्यात्मशास्त्ररूपया शब्दसंपदा 
उपदेशार्हाणामस्मदादीनामुपदेशकायप्रवेशशक्तिपातादिना 
प्रबोधनव्यवहारे किमन्यत्कारणं स्यादिति प्रश्नः || ३८ ||

श्रीवसिष्ठ उवाच |

उपदेश्योपदेशात्म ब्रह्म ब्रह्मणि संस्थितम् |
बोधात्मनि न मोक्षोऽस्ति न बन्धोऽस्तीति निश्चयः || ३९ ||

तेषामुपदेशादिसर्वव्यवहारात्मना ब्रह्मैव ब्रह्मणि संस्थितम् | 
अन्यादृशानां बन्धमोक्षतदुपायानां तत्त्वदृशा 
अत्यन्ताप्रसिद्धेरित्युत्तराशयः || ३९ ||

श्रीराम उवाच |

देशकालक्रियाद्रव्यभेदवेदनचेतसाम् |
सर्वस्यासंभवे सर्वसत्ता कथमुपस्थिता || ४० ||

अज्ञदृष्टिप्रसिद्धा जगत्सत्ता तर्हि केन हेतुनोपस्थितेति प्रश्नः || ४० ||

श्रीवसिष्ठ उवाच |

देशकालक्रियाद्रव्यभेदवेदनचेतसाम् |
अज्ञानमात्रादितरा सत्ता नान्यास्ति नो पुरा || ४१ ||

अज्ञानहेतुनैवेत्युत्तरम् | यतो जीवन्मुक्तेः पुरा अन्या तदनुभवसिद्धा जगत्सत्ता नो || 
४१ ||

श्रीराम उवाच |

बोध्यबोधकतापत्तेरभावाद्बोधता कथम् |
द्वैतैक्यासंभवे ब्रह्मन्कारणासंभवे सति || ४२ ||

तत्त्वदृशा द्वैतैक्यासंभवे सति 
बोध्यबोधकभावापत्तेरप्यभावात्तत्त्वबोधस्य बोधता वा कथम् न ह्यकर्मको 
बोधशब्दो लोके प्रसिद्धोऽस्तीति प्रश्नार्थः || ४२ ||

श्रीवसिष्ठ उवाच |

बोधेन बोधतामेति बोधशब्दस्तु बोध्यताम् |
भवद्विषयमेवायमुचितो नास्मदादिषु || ४३ ||

अबुद्धं हि ब्रह्मबोधेन स्वाज्ञानक्षयफलाश्रयत्वेन बोध्यतां 
बोधकर्मतामेति | तेनैव तु बोधशब्दोऽपि बोध्यतां 
बोधफलवत्तालक्षणसकर्मकतामेति | इदं सर्वमज्ञानवद्भवद्विषयमेव | 
जीवन्मुक्तेष्वस्मदादिषु त्वज्ञानाभावान्न बोधस्य सकर्मकता निरूपयितुं 
शक्येत्यर्थः || ४३ ||

श्रीराम उवाच |

बोध एव यदाहंत्वमेति बोधान्यता तदा |
कुत एषा परेऽनन्ते नासावतिजलेऽमले || ४४ ||

नास्मदादिष्विति वदता भवता जीवन्मुक्तेष्वप्यस्मच्छब्दप्रवृत्तिनिमित्तभूता 
अहंता दर्शिता | सा च् नाबोधकार्यम् | तेष्वबोधाप्रसिद्धेः | अतः परिशेषाद्बोध एव 
अहंतालक्षणं परिणाममेतीति वाच्यम् | तदा च बोधान्यता तस्य दुर्वारा असावहंता 
हि ना जीवाख्यः पुरुषः | एषा च परे अनन्ते त्रिविधपरिच्छेदशून्ये अत एव 
जलमतिक्रान्ते अतिजले जलादप्यतिशयिते अमले चिन्मात्रे त्वयि कुतः || ४४ ||

श्रीवसिष्ठ उवाच |

यत्तद्बोधस्य बोधत्वं तदेवाहंत्वमुच्यते |
द्वित्वमत्रानिलस्पन्ददृशोरिव निगद्यते || ४५ ||

बोधैकरसस्यास्मदादेर्यद्बोधत्वं स्वरूपभूतं 
तदेवानिलस्पन्दवद्वैकल्पिकव्यपदेशेनाहंत्वमस्माभिरुच्यते 
नाज्ञवदभिमानप्रधानेन जीवपुरुषेणेत्युत्तरार्थः || ४५ ||

श्रीराम उवाच |

सौम्याब्ध्यन्तस्तरङ्गादिर्यथादत्ते यथास्थितम् |
तथा स्वरूपमात्रात्म बोध्यं बोधोऽवबुद्धवान् || ४६ ||

एवं चेत्समुद्रतरङ्गन्यायेन जीवन्मुक्तानां चिन्मयमेवाहंतादिजगत् 
बोध्यबोधादित्रिपुटी चेति पर्यवसन्नमिति प्रश्नाशयः || ४६ ||

श्रीवसिष्ठ उवाच |

एवं चेत्तत्कथं कः स्याद्दोषो द्वित्वादिदोषतः |
अनन्ते स्थित एकस्मिञ्छान्ते पूर्णे परे पदे || ४७ ||

यद्येवं स्थितिरेव तत्त्वं तर्हि तया द्वैतैक्यासंभवे ब्रह्मन्कारणासंभवे सति इति 
त्वदुद्भावितो द्वित्वादिप्रसक्तितो यः अद्वैतहानिलक्षणो दोषः स कथं स्यात् कश्च स्यात् 
तस्मान्नैवं मन्तव्यमिति शुद्धाद्वैतमेवावलम्बस्वेत्यर्थः || ४७ ||

श्रीराम उवाच |

कोऽत्र कल्पयिताहंत्वं भुङ्क्ते भोक्ता च कश्च वा |
यन्मूलं यज्जगद्भ्रान्तिरनन्ता प्रविजृम्भते || ४८ ||

तर्हि शुद्धाद्वैतपक्षे अनिलस्पन्दवदहंत्वविकल्पं कल्पयिता को व्यवहारं 
भुङ्क्ते | जगद्भ्रान्तिविकल्पस्यापि तथैवावर्जने पुनर्बन्धमोक्षकल्पनापि स्यादिति 
प्रश्नार्थः || ४८ ||

श्रीवसिष्ठ उवाच |

ज्ञेयसत्तावबोधे हि बन्धनं सच्च नास्त्यलम् |
ज्ञप्तेः सर्वार्थरूपत्वाद्बन्धमोक्षावतः कुतः || ४९ ||

ज्ञेयार्थसत्यत्वाभिनिवेशे हि पुनर्बन्धनं प्रसज्जेत | तत्त्वविदां तु सत् ज्ञेयं 
अलं अत्यन्तं नास्ति | तत्त्वज्ञानेन बाधात् | ज्ञप्तिरेव हि तेषां प्रारब्धशेषभोगाय 
सर्वार्थाकारेव भासते नातः पुनर्बन्धादिकल्पनाप्रसक्तिरित्युत्तरार्थः || ४९ ||

श्रीराम उवाच |

ज्ञप्तेर्बाह्यार्थता दीपान्नीलादीव प्रवर्तते |
बाह्यस्त्वर्थोऽस्ति सद्रूपो ननु दृष्टोपलम्भनः || ५० ||

ननु न ज्ञप्तिः सर्वार्थरूपा | यतो दीपात्प्रकाशकान्नीलपीतादिरूपस्थितिरिव 
ज्ञप्तेर्वशाद्बाह्यघटपटाद्यर्थस्थितिः प्रवर्तते प्रथां लभते | तथा च 
दृष्टोपलम्भनं प्रत्यक्षादिसिद्धो बाह्योऽर्थः सद्रूपो ज्ञप्तिबलादेव सिद्धः 
कथं तयैवापलपितुं शक्य इति शङ्कार्थः || ५० ||

श्रीवसिष्ठ उवाच |

अकारणस्य कार्यस्य बाह्यस्यार्थस्य सत्यता |
येयं सा भ्रान्तिमात्रात्मरूपिणी नेतराङ्गिका || ५१ ||

यदा बाह्यार्थस्याकारणकत्वाद्वन्ध्यापुत्रसदृशत्वं प्राक्साधितं तदा तस्य 
येयमापातदर्शनप्रसिद्धा सत्यता सा शुक्तिरजतसत्यतेव भ्रान्तिमात्रात्मरूपिणी न 
तु इतरद्यथार्थबुद्धिरङ्गं साधकं यस्यास्तथाविधा | तत्त्वविदां तु 
भ्रान्तिमूलाज्ञाननाशात्तत्प्रसक्तिरेव नास्तीत्युत्तरार्थः || ५१ ||

श्रीराम उवाच |

स्वप्नः सत्योऽस्त्वसत्यो वा दुःखं तावत्प्रयच्छति |
तथैवेयं जगद्भ्रान्तिः क उपायोऽत्र कथ्यताम् || ५२ ||

तात्कालिकार्थक्रियासामर्थ्यात्सत्योऽस्तु | प्रबोधबाध्यत्वादसत्यो वाऽस्तु | अत्र 
तच्चिकित्सायां क उपाय इति प्रश्नः स्पष्टः || ५२ ||

श्रीवसिष्ठ उवाच |

एवं तावद्यथा स्वप्नस्तथेयं चेज्जगत्स्थितिः |
तत्पिण्डग्रहतार्थानां सर्वैव भ्रान्तितोदिता || ५३ ||

स्वप्नसाम्ये सिद्धे तत्त्वबोधेन तत्पिण्डग्रहताबाध एव सर्वदुःखशान्त्युपाय 
इत्युत्तराशयः | तत्तर्हि सर्वैव अर्थानां पिण्डग्रहताभ्रान्तितैवेति अर्थादुदितैव || ५३ ||

श्रीराम उवाच |

किमेतावति संपन्ने संपन्नं भवति प्रियम् |
कथं च शाम्यत्यर्थानां स्वप्नादौ पिण्डरूपता || ५४ ||

आशयमप्रतिपद्य प्रश्नः स्पष्टः || ५४ ||

श्रीवसिष्ठ उवाच \/

पूर्वापरपरामर्शात्पिण्डतार्थेषु शाम्यति |
स्वप्नेऽप्येवं स्थिते स्थूला भावना विनिवर्तते || ५५ ||

एवं पूर्वापरपरामर्शेन स्थिते अवश्यं प्रबोधोदये स्थूला स्वप्नभावना 
विनिवर्तते || ५५ ||

श्रीराम उवाच |

भावना तनुतां याता यस्यासौ किं प्रपश्यति |
कथं शाम्यति तस्यायं संसारकुहरभ्रमः || ५६ ||

यस्य पूर्वापरविमर्शेन जगत्स्थौल्यभावना तनुतां याता स जीवन्मुक्तो जगत्किं 
कीदृशं प्रपश्यतीति प्रश्नः || ५६ ||

श्रीवसिष्ठ उवाच |

उद्ध्वस्तमसदाभासमुत्पन्ननगरोपमम् |
वर्षप्रोन्मृष्टचित्राभं जगत्पश्यत्यवासनः || ५७ ||

उत्तरं स्पष्टम् || ५७ ||

श्रीराम उवाच |

ततः किं तस्य भवति वासनातानवे स्थिते |
पिण्डग्रहे गतेऽर्थानां स्वप्नोपमजगत्स्थितेः || ५८ ||

ततस्तदनन्तरम् || ५८ ||

श्रीवसिष्ठ उवाच |

संकल्परूपजगतः क्रमात्सापि विलीयते |
वासना तस्य तेनाशु स निर्वाति विवासनः || ५९ ||

उत्तरोत्तरभूमिकापरिपाकक्रमात् || ५९ ||

श्रीराम उवाच |

अनेकजन्मसंरूढा शाखा प्रसवशालिनी |
भवबन्धकरी घोरा कथं शाम्यति वासना || ६० ||

श्रीवसिष्ठ उवाच |

यथाभूतार्थविज्ञानाद्भ्रान्तिमात्रात्मनि स्थिते |
पिण्डग्रहवियुक्तेऽस्मिन्दृश्यचक्रे क्रमात्क्षयः || ६१ ||

भ्रान्तिमात्रात्मनि अस्मिन्दृश्यचक्रे यथाभूतार्थविज्ञानात्पिण्डग्रहविमुक्ते 
दग्धपटन्यायेन स्थिते सति प्रारब्धशेषभोगक्रमात्तस्यापि क्षय इत्यर्थः || ६१ ||

श्रीराम उवाच |

पिण्डग्रहविमुक्तेऽस्मिन्दृश्यचक्रे क्रमान्मुने |
संपद्यते किमपरं कथं शान्तिः प्रजायते || ६२ ||

अपरं किं निर्विक्षेपतासाधकं संपद्यते इति प्रश्नः || ६२ ||

श्रीवसिष्ठ उवाच |

पिण्डग्रहभ्रमे शान्ते चित्तमात्रात्मतां गते |
निरोधगौरवोन्मुक्ते जगत्यास्थोपशाम्यति || ६३ ||

भोगास्थाशान्तिः परवैराग्याख्या संपद्यत इत्युत्तरम् || ६३ ||

श्रीराम उवाच |

बालसंकल्परूपेऽस्मिन्स्थिते जगति भासुरे |
कथमास्थोपशमनं तादृग्दुःखाय किं नरः || ६४ ||

बालसंकल्परूपे अतिपेलवतया स्थितेऽपि जगति दुःखहेत्वास्थोपशमनं कथम् | तर्हि 
तादृगत्यन्तपेलवसंकल्पः शिशुरपि नरो दुःखाय किम् | दुःखमनुभवन् कथं 
दृश्यते इत्यर्थः || ६४ ||

श्रीवसिष्ठ उवाच |

संकल्पमात्रसंपन्ने नष्टे दुःखं कथं भवेत् |
संकल्पचित्तमात्रं यत्तत्तावत्प्रविचार्यताम् || ६५ ||

अविचारेण पेलवत्वापरिज्ञानादेव शिशोरपि दुःखम् | विचारेण तत्परिज्ञाने तु न 
तन्नाशादिना दुःखमिति त्वमपि विचारयेत्युत्तरमाह - संकल्पेति || ६५ ||

श्रीराम उवाच |

कीदृशं भगवंश्चित्तं कथं तत्प्रविचार्यते |
किं च संपद्यते ब्रूहि तस्मिन्सम्यग्विचारिते || ६६ ||

प्रश्नः स्पष्टः || ६६ ||

श्रीवसिष्ठ उवाच |

चितश्चेत्योन्मुखत्वं यत्तच्चित्तमिति कथ्यते |
विचार एष एवास्य वासनानेन शाम्यति || ६७ ||

एषः सांप्रतं त्वया मां पुरस्कृत्य क्रियामाणो महारामायणश्रवणरूप एव || 
६७ ||

श्रीराम उवाच |

कियन्नाम भवेद्ब्रह्मन्न चेत्योन्मुखता चितेः |
चित्तस्याचित्ततोदेति कथं निर्वाणकारिणी || ६८ ||

चित्ते जीवति सति तन्निरोधसाध्या चितेरचेत्योन्मुखता कियत्कालं स्थास्यति | 
अतश्चित्तनाशोपायमेव वदेति प्रश्नार्थः || ६८ ||

श्रीवसिष्ठ उवाच |

चेत्यं न संभवत्येव चित्किं चेतयते कुतः |
चेत्यासंभवतश्चित्तसत्ता नास्ति ततश्चिरम् || ६९ ||

चेत्यस्यासंभवदर्शनेन मार्जनमेव चित्तनाशोपाय इत्युत्तरार्थः || ६९ ||

श्रीराम उवाच |

कथं न संभवत्येतच्चेत्यं यदनुभूयते |
अपह्नवश्चानुभवे क्रियते कथमीदृशः || ७० ||

चेत्यं सर्वथा न संभवति चेत्तदनुभवस्य को विषय इति प्रश्नतात्पर्यार्थः || ७० ||

श्रीवसिष्ठ उवाच |

यादृक्स्यादज्ञविषयं जगत्तस्य न सत्यता |
यादृक्च तज्ज्ञविषयं तदनाख्यं यदद्वयम् || ७१ ||

अज्ञपरिज्ञातस्यापह्नवे अर्थात्तस्य तत्त्ववित्परिज्ञातनामरूपातीतवस्त्वेव विषय 
इत्युत्तरार्थः || ७१ ||

श्रीराम उवाच |

त्रिजगत्कीदृगज्ञानां कथं तस्य न सत्यता |
तज्ज्ञानां तु जगद्यादृक्तद्वक्तुं किं न युज्यते || ७२ ||

प्रश्नः स्पष्टः || ७२ ||

श्रीवसिष्ठ उवाच |

आद्यन्तद्वैतमज्ञानां तज्ज्ञानां तन्न विद्यते |
जगच्च नो संभवति नित्यानुत्पन्नमादितः || ७३ ||

आद्यन्तौ देशकालकृतपरिच्छेदौ द्वैतं वस्तुकृतपरिच्छेदश्च 
यस्मिंस्तथाविधं तत्तादृशं जगत्तज्ज्ञानां सांप्रतं न विद्यते आदितश्च न 
संभवतीति नित्यानुत्पन्नं शशविषाणवन्ध्यापुत्रप्रायमित्यर्थः || ७३ ||

श्रीराम उवाच |

आदितो यदनुत्पन्नं न संभवति कर्हिचित् |
असद्रूपमनाभासं कथं तदनुभूयते || ७४ ||

अत्यन्ताऽसच्चेत्कथमर्थक्रियासमर्थमनुभूयत इति प्रश्नः || ७४ ||

श्रीवसिष्ठ उवाच |

असदेव सदाभासमनुत्पन्नमकारणम् |
जाग्रत्स्वप्नवदुद्भूतमर्थकृच्चानुभूयते || ७५ ||

एवंविधापि जाग्रत्स्वप्नवदनुभूयत इत्युत्तरम् || ७५ ||

श्रीराम उवाच |

स्वप्नादौ कल्पनादौ च यद्दृश्यमनुभूयते |
तज्जाग्रद्रूपसंस्कारादनुष्ठानानुभूतितः || ७६ ||

कल्पनादौ मनोराज्यवितर्कादौ | अनुष्ठानं जाग्रद्व्यवहारस्तदनुभवतः 
प्रसूतात्तद्रूपसंस्कारादित्यर्थः || ७६ ||

श्रीवसिष्ठ उवाच |

किं जाग्रद्रूपमाहोस्विदन्यत्स्वप्नेऽनुभूयते |
संकल्पे च मनोराज्ये इति मे वद राघव || ७७ ||

संस्कारात्स्वप्ने किं जाग्रत्प्रसिद्ध एवार्थोऽनुभूयते उतान्य इति मे वदेति प्रश्नार्थः 
|| ७७ ||

श्रीराम उवाच |

स्वप्नेषु कल्पनाद्येषु जाग्रदेवावभासते |
संस्कारात्मतया नित्यं मनोराज्यभ्रमेषु च || ७८ ||

तत्राद्यकल्पं रामः परिगृह्योत्तरमाह - स्वप्नेष्विति | जाग्रत् जाग्रत्प्रसिद्धोऽर्थ 
एव || ७८ ||

श्रीवसिष्ठ उवाच |

तदेव जाग्रत्संस्कारात्स्वप्नश्चेदवभासते |
तत्स्वप्ने लुठितं गेहं कथं प्रातरवाप्यते || ७९ ||

लुठितं पातितं गेहं गृहम् | अर्थाभेदे स्वाप्नपातनस्य जाग्रत्पातनरूपत्वादिति 
भावः || ७९ ||

श्रीराम उवाच |

न जाग्रदाजते स्वप्ने तद्ब्रह्मान्यत्तदेव हि |
बुद्धमेतत्कथं त्वन्यदपूर्वमिव भासते || ८० ||

आद्यकल्पपरिग्रहे दूषिते रामो द्वितीयकल्पमवलम्बते - नेति | जाग्रदर्थः स्वप्ने 
न राजते न भासते किंत्वन्यत् | तच्च ब्रह्मैवेत्येतत्त्वदभिप्रेतं मया बुद्धम् | 
एतावांस्तु संदेहः परिशिष्टः - तदन्यद्ब्रह्म अपूर्वं जगदिव भासते इति || ८० ||

श्रीवसिष्ठ उवाच |

नानुभूतोऽनुभूतश्च चेतस्यर्थोऽवभासते |
सर्गाद्यन्तादिमध्येषु स्वभ्यस्तस्त्विति भासते || ८१ ||

नापूर्वमिव भासत इत्येव नियमः किंतु कश्चिदर्थो नानुभूतोऽपूर्व इति कश्चित्त 
प्रागनुभूतो नापूर्व इति चावभास्तेऽसौ च येन येनाकारेण 
सर्गाद्यन्तादिमध्येष्वनुभवोऽभ्यस्तः स इति तेन तेनाकारेण भासते | तत्र 
ब्रह्माकारताभ्यासे स्वभ्यस्ते तथैव भासिष्यत इति भावः || ८१ ||

श्रीराम उवाच |

एवं स्वप्नात्मकं भाति जगदित्येव बुद्धवान् |
ग्रहवत्स्वप्नयक्षोऽयं कथं ब्रह्मंश्चिकित्स्यते || ८२ ||

एवं त्वया बोधितोऽहं जाग्रज्जगदपि स्वप्नात्मकमेव भातीत्येव बुद्धवान् | 
तथाविधोऽप्ययं जगद्यक्षो ग्रहवद्बाधते अतः कथं चिकित्स्यते || ८२ ||

श्रीवसिष्ठ उवाच |

योऽयं संसरणस्वप्नः स किंकारणको भवेत् |
कार्यान्न कारणं भिन्नमिति दृष्टं विचारय || ८३ ||

कारणपरीक्षणेन स चिकित्सनीय इत्याशयेन वसिष्ठस्तत्कारणं पृच्छति - 
योऽयमिति || ८३ ||

श्रीराम उवाच | 

चित्तं स्वप्नोपलम्भानां हेतुस्तस्मात्तदेव ते |
विश्वं चाद्यन्तरहितमनासारमनामयम् || ८४ ||

उत्तरं स्पष्टम् || ८४ ||

श्रीवसिष्ठ उवाच | 

एवं चित्तं महाबुद्धे महाचिद्घनमेव तत् |
तथास्थितं न स्वप्नादि किंचनास्तीतरात्मकम् || ८५ ||

चित्तं च चेत्योन्मुखी चिदेवेत्यसकृदुक्तमेवेति तच्चितं महाचिद्घनमेव | तथा च 
तदेव जगदाकारमिव स्थितमिति सिद्धमित्यर्थः || ८५ ||

श्रीराम उवाच |

अवयवावयविनोर्यथा भिन्नस्तथा स हि |
तत्रानवयवे ब्रह्मण्येकता जगदादिना || ८६ ||

तर्हि वृक्षशाखान्यायेन भेदाभेदेन ब्रह्मणि जगत्स्थितमित्येव कुतो नोच्यते न 
स्वप्नादि किंचन अस्तीति कुतो निषिध्यते इति रामः शङ्कते - अवयवेति | यथा 
अवयवानां शाखादीनामवयविनो वृक्षस्य च तादात्म्यलक्षण एकीभावो भिन्नो 
भेदसहिष्णुस्तथा चित्तजगतोरप्यस्तु | तत्र जगदादिना समष्टिचित्तेन अनवयवे 
ब्रह्मण्येकतास्त्वित्यर्थः || ८६ ||

श्रीवसिष्ठ उवाच |

एवं न संभवत्येव नित्यानुत्पन्नमादितः |
जगत्तेनाजरं शान्तमजं सर्वमवेधितम् || ८७ ||

परिहरति - एवमिति | एव्ं कल्पना न संभवत्येव | यत आदितो विमर्शे ब्रह्मणि 
कारणाभावाज्जगन्नित्यानुत्पन्नम् | न हि मायिककल्पनामात्रेणावयवावयविभावो 
भेदाभेदो वा भवति | मरुनदीगन्धर्वनगरादेरपि 
मरीचिनभःप्रभृत्यवयवताप्रसङ्गादिति भावः | 
अवेधितमच्छिद्रितमखण्डितमिति यावत् || ८७ ||

श्रीराम उवाच |

काकतालीयवन्मन्ये सर्गाद्यान्तादयो भ्रमाः |
भ्रान्तिद्रष्ट्टत्वभोक्तृत्वसहिताः परमे पदे || ८८ ||

एवं समाहितो रामः परिशिष्टां सैद्धान्तिकीं स्थितिमेवावलम्ब्याह - 
काकतालीयवदिति || ८८ ||

श्रीवसिष्ठ उवाच |

या व्यापारवती रसाद्रसविदां काचित्कवीनां नवा दृष्टिर्या 
परिनिष्ठितार्थविषयोन्मेषा च वैपश्चिती |
ते द्वे अप्यवलम्ब्य विश्वमखिलं निर्वर्णितं निर्वृतं यावद्दृष्टिदृशो 
न सन्ति कलिता नो शून्यता नो भ्रमः || ८९ ||

एवं जगद्भ्रान्तिमात्रमेवेति निश्चितवन्तं रामं प्रति सापि 
भ्रान्तिर्दृष्टिद्वयमूलकेन शास्त्रीयविचारेण मया निराकृतेति वसिष्ठ उपसंहरति 
- येति | त्रिविधा हि प्रसिद्धा दृष्टिः | 
पामरदृष्टिर्यौक्तिकदृष्टिस्तत्त्वदृष्टिश्चेति | तत्रादौ प्रथमा उत्तराभ्यां 
द्वाभ्यां निराकार्या द्वितीया त्वन्ते तृतीययेत्याशयेन उत्तरे द्वे दृष्टी अवलम्ब्य 
मयेदमखिलं विश्वं तत्त्वतो निर्वर्णितम् | के ते द्वे | रसाद्रसविदां सारादपि सारं 
निर्मथ्य बोद्धुं समर्थानां कवीनां प्रमाणप्रमेयतत्त्वपरीक्षाकुशलानां 
पटुतरविचारव्यापारवती अतिनिष्कर्षरूपत्वादभिनवा या काचिद्दृष्टिः सैका | या 
चापरा सर्वविचारशास्त्रश्रवणमनननिदिध्यासनपरिपाकपरिनिष्ठितो यः 
परमतत्त्वरूपोऽर्थस्तन्मात्ररूपस्य विषयस्य उन्मेषः अपरोक्षतया स्फुरणं 
यस्यां चरमसाक्षात्कारवृत्तौ तादृशी वैपश्चिती विपश्चित्सु जीवन्मुक्तेषु 
प्रसिद्धा सा च | ते द्वे दृष्टी अवलम्ब्यास्मिन् शास्त्रे कियत्पर्यन्तं विश्वं 
निर्वर्णितं तदाह - यावदिति | यावद्दृष्टयश्च तद्दृशो जीवाश्च कालत्रयेऽपि 
न सन्ति | जगतः शून्यतापि न कलिता भ्रमश्च न 
कलितस्तावन्नित्यापरोक्षपरमानन्दब्रह्मात्मैकवस्तुस्थितिपर्यन्तमिति यावत् || ८९ ||

इत्यार्षे श्रीवासिष्ठमहरामायणे वा० दे० मो० नि० उ० रामविश्रान्तिर्नाम 
नवत्यधिकशततमः सर्गः || १९० ||

इति श्रीवासिष्ठमहारामायणतात्पर्यप्रकाशे निर्वाणप्रकरणे उत्तरार्धे 
रामविश्रान्तिर्नाम नवत्यधिकशततमः सर्गः || १९० ||

श्रीराम उवाच |

एवं चेत्तन्मुनिश्रेष्ठ परमार्थमयं जगत् |
सर्वदा सर्वभावात्मा नोदेति न च शाम्यति || १ ||

ब्रह्मैव जगदाकारं यथा भात्यप्रबोधतः |
प्रबुद्धमात्रनिर्वाणं तत्सम्यगिह वर्ण्यते || 

एवं प्रतिबोधितो रामः सैद्धान्तिकं पक्षं प्रतिपद्याभिलपति - एवं 
चेदित्यादिना | परमार्थमयं परतत्त्वविवर्तः || १ ||

भ्रान्तिरेवेयमाभाति जगदाभासरूपिणी |
भ्रान्तिरेवापि वा नैव ब्रह्मसत्तैव केवला || २ ||

भ्रान्तिर्विक्षेपशक्तिप्रधाना अविद्या यौक्तिकदृशा तत्त्वदृशा तु सापि नैव || २ ||

श्रीवसिष्ठ उवाच |

काकतालीयवद्ब्रह्म यद्भातीवात्मनात्मनि |
स तेनैवात्मनात्मैव जगदित्यवबुध्यते || ३ ||

श्रीरामोक्तमनुमोदमानो वसिष्ठस्तदेवाह - काकतालीयवदिति | 
काकतालीयवदतर्क्यया अविद्यया आत्मना जीवभूतेन तेनैव ब्रह्मणा || ३ ||

श्रीराम उवाच |

कथं तपत्यहोऽदिक्कं सर्गस्यादौ परत्र च |
कथं भित्त्या विना भाति वद दीपप्रभा मुने || ४ ||

महाप्रलयकाले 
स्वालम्बनदिग्विभागादिशून्यंअपरिच्छिन्नचित्प्रकाशमसंभावयन्निव सविस्मयं 
रामः पृच्छति - कथमिति | अदिक्कं दिग्भागं विना सर्गस्यादौ प्रलयकाले 
परत्र मोक्षे च कथं तपति प्रकाशते | अहो इत्याश्चर्ये | भित्त्या आलम्बनेन | तथा च 
विनालम्बनं प्रभाया इव चिदात्मनोपि तथा असंभाव्येत्यर्थः || ४ ||

श्रीवसिष्ठ उवाच |

इत्थंरूपमिदं भाति चितिरूपप्रभाप्रभा |
पश्य सैवात्मनाश्ते यत्प्रकाशादिभिरेव च || ५ ||

अन्यत्रादृष्टमत्याश्चर्यमप्येतत्प्रमाणानुभवबलादेव संभावनीयमिति 
समाधत्ते - इत्थंरूपमिति | इदमित्थंरूपमत्याश्चर्यमेव | विभुं 
चिदानन्दमरूपमद्भुतम् इति श्रुतेः | आश्चर्यवत्पश्यति कश्चिदेनम् इति 
भगवद्वचनाच्च | तथापि नासंभावना कार्या | अन्वयव्यतिरेकाभ्यां परीक्ष्य त्वं 
पश्य | यद्यस्मात्सैव चितिरूपा सूर्यादिप्रभाया अपि प्रभा अन्धकारकाले आत्मनैव 
प्रथमाना आस्ते | सूर्योदयाद्यनन्तरं प्रकाशादिभिः सहाप्यास्ते || ५ ||

भित्तौ प्रकाशो भातीव तत्कुड्यं भासनं च तत् |
दृश्यस्यासंभवादादौ वक्ता द्रष्टा प्रदृश्यताम् || ६ ||

सूर्यादिप्रकाशोऽपि भित्त्यादिनिरपेक्षप्रकाशस्वभाव एव सन् भित्तौ भातीव  न हि तस्य 
प्रकाशता भित्तिप्रयुक्ता | प्रत्युत कुड्यं तद्भासनं च तत्स्वप्रकाशताबलादेव 
संपद्यते | प्रकाशैकरस्येनैव कुड्यप्रथनात् | तत्र 
यथाकुड्यादिसंबन्धात्प्राङ्नभसि प्रकाशो दृश्यते तथा सर्गस्यादौ प्रलयेऽपि 
वक्ता श्रोता चायमात्मा निर्विषयो दृश्यतामित्यर्थः || ६ ||

तस्माद्द्रष्टास्ति नो दृश्यं नैवास्तीदमनामयम् |
चित्प्रभैवात्मना भित्तिर्भवत्याभासनं तथा || ७ ||

एवंनिरालम्बनचित्संभावनसिद्धेः सैव सर्गादौ जगदाकारेण संपन्नेति 
संभावयेत्याह - तस्मादिति | भित्तिर्मूर्तमालम्बनमाभासनं सूर्यादिप्रभा 
यथा तथैव || ७ ||

द्रष्ट्टदृश्यात्मिकैकैव स्वात्मनैव विराजते |
स्वप्नादिषु यथेहाद्य द्रष्ट्टदृश्यात्मिका सती || ८ ||

एकस्या एव चितस्त्रिपुटीभावः स्वप्नादिष्वपि प्रसिद्ध एवेत्याह - द्रष्ट्रिति || ८ ||

चिद्भात्येव हि सर्गादौ कचन्ती भाति सर्गवत् |
भासनीयं च भानं च रूपं यत्र स्वयंप्रभा || ९ ||

यत्र यस्मिन्सर्गादिकाले || ९ ||

एकैव चित्त्रयं भूत्वा सर्गादौ भाति सर्गवत् |
एष एव स्वभावोऽस्या यदेवं भाति भासुरा || १० ||

स्वभावो मायाश्क्तिः || १० ||

एतत्तु स्वप्नसंकल्पनगरेष्वनुभूयते |
इत्थं नाम तपत्येषा चिद्दीप्तिः प्रथमोदिता || ११ ||

तपति प्रकाशते || ११ ||

नभस्येव नभोरूपा यदिदं भासते जगत् |
अनाद्यन्तमिदं तस्याः सर्गाः सर्गात्मभासनम् || १२ ||

तस्याः सर्गात्मना भासनं भानमेव सर्गाः || १२ ||

स्वभावभूतमस्माकं त्विदं भाति महात्मनाम् |
भास्यभासकसंवित्तिर्नश्यति प्रतिभामिता || १३ ||

अज्ञानामेवेदमाश्चर्यवद्भाति नास्माकमित्याह - स्वभावभूतमिति | 
अकस्मात्प्रतिभामितापि झटित्येव तत्त्वानुसंधानेन नश्यति || १३ ||

तदा तु नाम सर्गादौ नासीद्भास्यो न भासकः |
मिथ्याज्ञानवशादेव स्थाणौ पुंस्प्रत्ययो यथा || १४ ||

कथं तत्त्वानुसंधानं तदाह - तदा त्विति || १४ ||

तथात्मनि द्विताभानाच्चित्ते द्वैतविभासनम् |
सर्गादौ न च भास्योस्ति न च वा नास्ति भासकः || १५ ||

भासकश्चिदात्मा तु न नास्ति अवश्यमस्त्येव | वाशब्दः समुच्चये [पक्षान्तरे इति 
पाठः |] || १५ ||

कारणाभावतोद्वैतं चिद्व्योमाभाति केवलम् |
किं नाम कारणं ब्रूहि सर्गादौ चिति वस्तुतः || १६ ||

अभावादर्थदृष्टीनां चिदेवेत्थं प्रकाशते |
जगद्भानमिदं यत्तन्न जाग्रन्न सुषुप्तकम् || ११७ ||

सर्गादौ जगद्भानस्य जाग्रदाद्यवस्थात्रयानन्तर्भावादपि तुर्यचिदेवेत्थं 
प्रकाशत इत्याह - अभावादिति || १७ ||

न स्वप्नोऽसंभवाद्दृश्यं केवलं ब्रह्म भासते |
चिन्मात्रव्योमसर्गादावित्थं कचकचायते || १८ ||

यत्स्वमेव वपुर्वेत्ति जगदित्यजगन्मयम् |
चिन्मात्रव्योमसर्गादावित्थं भाति विकासनम् || १९ ||

विकासनमित्युत्तरान्वयि || १९ ||

यदिदं जगदित्येव शून्यत्वाम्बरयोरिव || २० ||

शून्यत्वाम्बरयोर्भेदविकल्पविकासनम् || २० ||

बुद्ध्वा च यावत्स्वनुभूतियुक्तं स्थातव्यमेतेन विकल्पमुक्तम् | 
पाषाणमौनं कुजनेन तूक्तं न ग्राह्यमज्ञेन हि भुक्तमुक्तम् || २१ ||

वर्णितं तत्त्वानुसंधानप्रकारमुपसंहरति - बुद्ध्वेति | एतेन 
मदुक्ततत्त्वानुसंधानोपायेन तत्त्वं बुद्ध्वा यावद्भूमिकापरिपाकक्रमेणेदं 
स्वनुभूतियुक्तं दृढं भवति तावद्विकल्पमुक्तं यथा स्यात्तथा 
पाषाणमौनं निरुद्धवागादिव्यापारं निर्विकल्पसमाधौ स्थातव्यम् | अज्ञेन स्वेन 
परेण च अनादौ संसारे पुनःपुनर्भुक्तं वैराग्यातिशयेन सांप्रतं मुक्तं 
त्यक्तं बाह्यविषयजातं तु कुजनेन भुंक्ष्वेत्युक्तमपि न ग्राह्यम् | विषयग्रहणस्य 
भोगलाम्पट्यहेतुतया समाधिसुखविघातकत्वादिति भावः || २१ ||

इत्यार्षे श्रीवासिष्ठम० वा० दे० मो० नि० उ० महावादबोधनं 
(तत्त्वानुसंधानं) नामैकनवत्यधिकशततमः सर्गः || १९१ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे उत्तरार्धे 
महावादबोधनं नामैकनवत्यधिकशततमः सर्गः || १९१ ||

श्रीराम उवाच |

अहो नु सुचिरं कालं संभ्रान्ता वयमन्तरे |
अपरिज्ञातमात्रेण संसारपरमाम्बरे || १ ||

इह प्रबुद्धो रामः स्वं प्रबोधं गुरुसन्निधौ |
यथा चिन्मात्रमेवेदं तथा विस्तरतोऽब्रवीत् || 

सर्वसंदेहनिवृत्त्या सम्यक्प्रबुद्धो रामः सुप्तोत्थितः स्वप्नभ्रान्तिमिव 
संसारभ्रान्तिमाश्चर्यतया स्मरन्नाह - अहो इत्यादिना | संसारलक्षणे परमे 
निरवधौ अम्बरे तत्राप्यन्तरे एतद्ब्रह्माण्डैकदेशे सुचिरं कालं 
वयमपरिज्ञातमात्रेणात्मतत्त्वेन संभ्रान्ताः || १ ||

बुद्धे यावदियं नाम जगद्भ्रान्तिर्न किंचन |
न चाभून्न च वास्तीयं न च नाम भविष्यति || २ ||

बुद्धे आत्मतत्त्वे तु यावदिति साकल्ये | तथा चोक्तं सुरेश्वरवार्तिके 
तत्त्वमस्यादिवाक्योत्थसम्यग्धीजन्ममात्रतः | अविद्या सह कार्येण नासीदस्ति 
भविष्यति इति || २ ||

सर्वं शान्तं निरालम्बं विज्ञानं केवलं स्थितम् |
अनन्तं चिद्घनं व्योम नीरागमपकल्पनम् || ३ ||

यतः अपकल्पनमत एव तद्रञ्जनाभावान्नीरागम् || ३ ||

परमाकाशमेवेदमपरिज्ञातमात्रकम् |
संसारतामिवास्माकं गतं चित्रमहो नु भोः || ४ ||

इत्थं द्वैतमिदं भातमिमे लोका इमेऽद्रयः |
परमाकाशमित्यच्छमेवानच्छमिव स्थितम् || ५ ||

सर्गादौ परलोकादौ स्वप्नादौ कल्पनादिके |
चिदेव चेत्यवद्भाति कुतोऽन्या किल दृश्यधीः || ६ ||

कल्पना काव्यरचना | आदिपदान्मनोराज्य परिग्रहः || ६ ||

स्वर्गे वा नरके वापि स्थितोऽस्मीति मतिर्यदि |
तत्तस्या नरकस्यान्तो दृश्यं संविन्मयात्मकम् || ७ ||

मतिर्भ्रान्तिः | तत्तस्या भ्रान्तेर्वशात्तस्य पुंसां नरकस्य अन्तोबन्धः | अति बन्धने 
घञ् || ७ ||

नेदं दृश्यं न च द्रष्टा न सर्गो न जगन्न चित् |
न जाग्रत्स्वप्नसिद्धादि किमपीदं तदप्यसत् || ८ ||

चित् चिदाभासः || ८ ||

कुतोऽस्याः संभवो भ्रान्तेरिति चेद्दृश्यते मुने |
तदेतदपि नो युक्तं भ्रान्त्यभावानुभूतितः || ९ ||

भ्रान्तेरसद्रूपत्वात्तत्कारणचिन्ताप्ययुक्तैवेत्याह - कुत इति | दृश्यते आलोच्यते || ९ 
||

भ्रान्तिर्न संभव्त्येव निर्विकारे ज्ञतापदे |
यत्त्विदं भ्रान्तिताज्ञानं तत्तदेवेतरन्न तत् || १० ||

ज्ञता तत्त्वज्ञानं तत्पदे || १० ||

निरन्तरे निराद्यन्ते व्योम्नि शैलोदरेऽथवा |
कुतोऽन्यताकल्पकं स्याज्ज्ञपदे चाविकारिणि || ११ ||

निरन्तरे अन्तरालशून्ये शैलोदरे स्फटिकशिलागर्भे वा || ११ ||

मिथ्यैवानुभवो भ्रान्तेः स्वप्ने स्वमरणोपमः |
यदनालोकनं नाम शाम्यतीदं विलोकनात् || १२ ||

मृगतृष्णाम्बुगन्धर्वनगरद्वीन्दुविभ्रमः |
तथाऽविद्याभ्रमश्चायं विचारान्नोपलभ्यते || १३ ||

द्वीन्दुविभ्रमो यथेति शेषः || १३ ||

बालवेतालवद्भ्रान्तिर्न विद्या जाग्रगापि हि |
अविचारेण संरूढा विचारेणोपशाम्यति || १४ ||

जागरणं जाग्रः घञर्थे कः | जागरे प्रत्यक्षदृष्टापि न विद्या न यथार्था || १४ 
||

कुत आसीदितिमुने नात्र प्रश्नो विराजते |
सत एव विचारेण लाभो भवति नासतः || १५ ||

इयं भ्रान्तिः कुतो निमित्तादासीदिति प्रश्नोऽप्यत्र न विराजते | विचारार्थं हि प्रश्नः स 
चात्र निष्फलः | तन्मूलस्याज्ञानस्यासतो निर्णेयत्वायोगादित्यर्थः || १५ ||

प्रामाणिकविचारेण प्रेक्षितं यन्न लभ्यते |
तदेतदसदेवादि तत्तर्ह्यनुभवो भ्रमः || १६ ||

अज्ञानस्यासत्त्वं प्रमाणपूर्वकविचारालभ्यत्वादेवेत्याह - प्रामाणिकेति | 
आदिजगन्मूलमज्ञानम् | तत्तस्मात्कारणादेव हि तदनुभवाद्भ्रमः || १६ ||

यन्नास्तीति परिच्छिन्नं प्रमाणैः सुविचारितम् |
खपुष्पशशशृङ्गाभं तत्कथं लभ्यते सतः || १७ ||

अज्ञानं तत्कार्य च सन्मूलकमेव किं न स्यात्तत्राह - यदिति | 
प्रमाणैर्वाचारम्भणेत्यादिश्रुतिभिः [वाचारम्भणश्रुत्यादिभिः इति पाठः |
] || १७ ||

सर्वतः प्रेक्ष्यमाणोऽपि यः कुतश्चिन्न लभ्यते |
तस्य स्यात्कीदृशी सत्ता वन्ध्यातनयरूपिणः || १८ ||

तर्हि जगदपि सदेव किं न स्यात्तत्राह - सर्वत इति | कुतश्चित्कारणात् प्रमाणाच्च || 
१८ ||

भ्रान्तिर्न संभवत्येव तस्मात्काचित्कदाचन |
निरावरणविज्ञानघनमेवेदमाततम् || १९ ||

यत्किंचिज्जगदद्यात्र भातीदं परमेव तत् |
परं परे परापूर्णे पूर्णमेवावतिष्ठते || २० ||

परेण निरतिशयानन्देन आपूर्णे परे ब्रह्मस्वरूपे परं तदेव स्वे 
महिम्न्यवतिष्ठते || २० ||

न भातं न च नाभातमिह किंचित्कदाचन |
इदमित्थं स्थितं स्वच्छं शान्तमेव जगद्वपुः || २१ ||

अजममरमहार्यमार्यजुष्टं परमविकारि निरामयं समन्तात् |
पद्महमुदितं ततं हि शुद्धं निरहमनेकमथाद्वयं विकासि || २३ ||

कीदृशं तत्पदमवतिष्ठते तदाह - अजमिति | अहार्य परैरपहर्तुमशक्यम् | 
आर्यैर्विद्वद्भिर्जुष्टं समन्तात्पूर्णमहमेव निरहं सत् बोधादुदितम् | 
आवरणपरिच्छेदभङ्गात्सर्वतोविकासि || २२ ||

इत्यार्षे श्रीवासिष्ठमहारामायणे वा० दे० मो० नि० उ० 
विश्रान्त्युपगमवर्णनंनाम द्विनवत्यधिकशततमः सर्गः || १९२ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे उत्तरार्धे 
विश्रान्त्युपगमवर्णनं नाम द्विनवत्यधिकशततमः सर्गः || १९२ ||

श्रीराम उवाच |

अनादिमध्यपर्यन्तं न देवा नर्षयो विदुः |
यत्पदं तदिदं भाति क्व जगत्क्व च दृश्यता || १ ||

इह रामः प्रबोधेनाऽज्ञाननिद्राक्षये क्षणात् |
निर्मृष्टनिखिलद्वैतनित्यात्मस्थितिमब्रवीत् || 

देवाः कर्मोपासनसिद्धाः | ऋषयस्तपोयोगसिद्धाः | अथवा 
चक्षुरादिबाह्यान्तःकरणान्येवात्र देवा ऋषयश्च | ते ह देवा उद्गीथमाजह्रुः | 
इमावेव गौतमभरद्वाजौ इत्यादिशुतेः || १ ||

द्वैताद्वैतसमुद्भेदवाक्यसंदेहविभ्रमैः |
अलमस्माकमाशान्तमाद्यं रूपमनामयम् || २ ||

द्वैताद्वैतयोरनुसंधाने यो मनसि समुद्भेदस्तत्प्रयुक्तैर्वाक्यव्यवहारैः 
संदेहैर्विभ्रमैश्चास्माकं अलम् | प्रयोजनं नास्तीत्यर्थः | आद्यं सर्वादौ सदेव 
सोम्येदमग्र आसीदेकमेवाद्वितीयम् इति श्रुतिसिद्धं यद्रूपं तदिदं सर्व 
भातीत्यनुकृष्यते || २ ||

व्योमनि व्योमभावानां प्रशान्तं यादृगासितम् |
तादृक्चिद्व्योमनि स्फारत्रिजगद्व्योमभासनम् || ३ ||

संप्रति जगद्भानं कीदृक्संपन्नं तदाह - व्योमनीति | व्योमभावानां 
केशोण्ड्रकमुक्तावलीगन्धर्वनगरादीनाम् || ३ ||

यथा व्योमनि व्योमत्वं दृषत्त्वं दृषदि स्थितम् |
जलत्वं च जलस्यान्तर्जगत्त्वं चिद्घने तथा || ४ ||

व्योमादौ व्योमत्वादियथा अभेदेन सामान्यरूपेण तद्भावेन च स्थितं तथेत्यर्थः 
|| ४ ||

साहंतादिजगद्दृश्यमाशाकाशविसार्यपि |
महाचिदुदरं विद्धि खं शान्तं शून्यतोदितम् || ५ ||

आशासु दिक्षु आकाशे च विसारि असंख्येयतया विस्तृतमपि शून्यतया उचितं 
शून्यतोदितम् || ५ ||

जीवस्यास्मिन्विमूढस्य परेऽपरिमितोदये |
प्रस्फुरंश्चापि संसारपिशाच उपशाम्यति || ६ ||

अपरिमितोदये अस्मिन्परे ब्रह्मणि दृष्टमात्रे जीवस्य संसारपिशाच उपशाम्यति || ६ ||

भेदोपलब्धिर्गलति व्यवहारवतोऽप्यलम् |
जडस्येवाजडस्यैव वीचेरिव जलोदरे || ७ ||

कथमुपशाम्यति तदाह - भेदोपलब्धिरिति | लडयोरभेदाज्जलस्यापीत्यपि वीचिपक्षे 
|| ७ ||

क्वाप्यज्ञानरवौ याते प्रतापाद्याकरे भृशम् |
संसारसत्तादिवसो यात्यस्तं स निशागमः || ८ ||

प्रताप आध्यात्मिकादित्रिविधसंताप आदिपदाद्विषयतृष्णा तदाकारे | 
अस्तमदर्शनं याति स मोक्षसुखविश्रान्तिहेतुर्निशागमः || ८ ||

भावाभावेषु कार्येषु जरामरणजन्मसु |
ज्ञ आजवं जवीभावे तिष्ठन्नपि न तिष्ठति || ९ ||

आजवं जवीभावे व्यवहारविक्षेपे च || ९ ||

नाविद्यास्ति ह न भ्रान्तिर्न दुःखं न सुखोदयः |
विद्याऽविद्या सुखं दुःखमिति ब्रह्मैव निर्मलम् || १० ||

परिज्ञातं सदेतत्तु यावद्ब्रह्मैव निर्मलम् |
अपरिज्ञातमस्माकमब्रह्मात्म न विद्यते || ११ ||

अस्माकं तत्त्वविदाम् || ११ ||

प्रबुद्धोऽस्मि प्रशान्ता मे सर्वा एव कुदृष्टयः |
शान्तं समं सोहमिदं खं पश्यामि जगत्त्रयम् || १२ ||

समं सर्वद्वैतवैषम्यरहितम् || १२ ||

सम्यग्ज्ञातं यावदिदं जगद्ब्रह्मैव केवलम् |
अज्ञातात्माभवद्ब्रह्म ज्ञातात्मन्यधुना स्थितम् || १३ ||

नाहं कश्चित्प्रागधुनाप्यन्यः किंतु ब्रह्मैव प्रागज्ञात आत्मा येन 
तथाविधमभवत् | अधुना तु ज्ञाते आत्मनि स्वस्वभावे स्थितम् || १३ ||

ज्ञाताज्ञातमनिर्भासं ब्रह्मैकमजरं तथा |
शून्यत्वैकत्वनीलत्वरूपमेकं नभो यथा || १४ ||

अनिर्भासं स्वातिरिक्तज्ञानाज्ञाननिर्भासशून्यम् | यथा नीलत्वशून्यत्वे नीलत्वे च 
नभ एकं तद्वदित्यर्थः || १४ ||

निर्वाणभासे गतशङ्कमासे निरीहमासे सुसुखेऽहमासे |
यथास्थितं नित्यमनन्तमासे तदेवमासे न कथं समासे || १५ ||

तत्तस्मात्प्रबोधान्निर्वाणमेव सन्नहमासे | अज्ञाननिवृत्त्यैव 
सर्वशङ्कानिवृत्तेर्गतशङ्कमासे | सुसुखं निर्विक्षेपात्मसुखं तत्रैवेह 
धारावाहिकचित्तवृत्तिर्यथा स्यात्तथा आसे | एवं प्रबुद्धोऽहं समासे समस्तात्मनि 
ब्रह्मणि न कथमासे | तद्भावप्रच्युतिहेतूनां बाधादित्यर्थः || १५ ||

सर्वं सदैवाहमनन्तमेकं न किंचिदेवाप्यथवातिशान्तः |
सर्वं न किंचिच्च सदेकमस्मि न चास्मि चेतीयमहो नु शान्तिः || १६ ||

सदैव सर्वमहं अथवा अतिशान्तः सर्वोपप्लवरहितो न किंचिच्च एकं सदहमेवास्मि 
| अथवा देशकालाधाराप्रसिद्धेः क्वापि नास्मि च | इति इयं निर्वाणाख्या इयं 
सर्वशान्तिरहो अत्याश्चर्यरूपेत्यर्थः || १६ ||

अधिगतमधिगम्यं प्राप्तमप्राप्तमन्यैर्गतमिदमलमस्तं वस्तुजातं 
समस्तम् |
उदितमुदितबोधं तादृशं यत्र भूषोऽस्तमयसमुदयानां नाम नामापि 
नास्ति || १७ ||

अधिगन्तुं ज्ञातुं योग्यमधिगम्यं परमपुरुषार्थरूपमधिगतं ज्ञातम् | 
अन्यैरज्ञैरगम्यं दुष्प्रापं मोक्षसुखं प्राप्तम् | इदं संसारानर्थरूपं 
वस्तुजातं समस्तमस्तं गतम् | चरमसाक्षात्कारोदितप्रबोधं तादृशं 
निजस्वरूपं मम उदितम् | यत्र स्वरूपे भूयः अस्तमयसमुदयानां 
मरणतिरोधानदुःखाद्यनर्थानां नामापि नास्ति | नामेति विद्वत्प्रसिद्धौ || १७ ||

इत्यार्षे श्रीवासिष्ठमहारामायणे वा० दे० मो० नि० उ० विश्रान्तिकथनं नाम 
त्रिनवत्यधिकशततमः सर्गः || १९३ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे उत्तरार्धे 
विश्रान्तिकश्चनं नाम त्रिनवत्यधिकशततमः सर्गः || १९३ ||


चतुर्नवत्यधिकशततमः सर्गः १९४

श्रीराम उवाच |

सर्वात्मसर्वभावेषु येन येन यदा यदा |
यथा भाति स्वयंबोधस्तथानुभवति स्वयम् || १ ||

आत्मतत्त्वं जगत्तत्त्वं यथा निर्वाणसाधनम् |
इह रामः स्वयं बुद्धं गुरवे प्रह्यवेदयत् ||

तत्राज्ञातपरमात्मस्वभावमाह - सर्वात्मेति | सर्वेषामात्मनां जीवानां 
सर्वेषु भावेषु मनोवृत्तिभेदेषु यदा यदा येन येन भोगनिमित्तेन यथा 
स्वयंबोधः स्वप्रकाशचिदात्मा भाति विवर्तते तथा स्वयमेव 
भोक्तृनानाजीवभावेन अनुभवति | स्वयमेव त्रिपुटीभावेन स्वमायया विवर्तत 
इत्यर्थः || १ ||

स्वभाव एव तिष्ठन्ति सर्गाः संमिलिता अपि |
अत्रापि स्वीकृता एव नानारत्नांशवो यथा || २ ||

एकस्मिन्नेव निरवयवे परमसूक्ष्मे ब्रह्मणि सर्वैर्जीवैर्युगपदध्यासात्संमिलिता 
अपि अनन्ताः सर्गाः प्रत्येकं ब्रह्माण्डभुवनादिभेदविस्तीर्णे स्वभावे एव 
परस्परमसंलग्नास्तिष्ठन्ति | यतस्ते अत्र ईदृशे निरवयवेऽपि ब्रह्मणि 
तादात्म्याध्यासेन स्वीकृता आत्मीकृताः परमसूक्ष्मीकृताः | न स्वात्मनि 
कस्यचिदनवकाशता अवरोधो वास्तीत्यर्थः | यथा सूक्ष्मा नानारत्नानामंशवः 
किरणा एकस्मिन्गृहे मिलिता अप्यसंबन्धा असंकीर्णास्तिष्ठन्ति तद्वदित्यर्थः || २ ||

अत्र दृष्टमदृष्टं च मिथो विशति गच्छति |
जगद्रश्मिघनं रत्नं नानारत्नघनं यथा || ३ ||

तदेव विशदयति - अत्रेति | दृष्टं संनिहितं प्रत्यक्षमदृष्टं 
देशकालव्यवधानात्परोक्षं च जगद्रश्मिघनमत्रास्मिन्परमात्मनि 
मिथोऽन्योन्यमसंबाधं समाविशति गच्छति संचरति च | नानारत्नानां घनं 
रश्मिजालं यथा तथा || ३ ||

दीपानामिव सर्गाणां बहूनां ज्वलतां परम् |
केषांचिदस्त्यनुभवो मिथः केषांचिदेव नो || ४ ||

तत्र येषां जीवानां समानकर्मवासनानिमित्तोऽध्यासस्तेषां परस्परमनुभवोऽस्ति 
तद्भिन्नानां तु नास्तीत्याशयेनाह - केषांचिदिति | दीपपक्षे 
चक्षुष्मतामन्धानां च || ४ ||

अप्स्वप्स्विव रसोऽम्भोधावावर्तरमणावनौ |
सर्गेऽस्ति प्रत्यणुं तस्मिन्नापि सर्गास्तथा क्रमः || ५ ||

आवर्तानां रमणावनौ क्रीडास्थाने अम्भोधौ अप्स्वप्सु प्रतिजलावयवं रसो 
लवणादिरस इव | परमार्थतस्तु न सर्गास्तत्क्रमोऽपि || ५ ||

सर्वत्र सर्वतो नित्यं चिद्घनस्याम्बुवेदनम् |
संख्यातुं केन शक्यन्ते सर्गाधारपरम्पराः || ६ ||

अम्बुवेदनं जलपरमाणुरस इव || ६ ||

यथावयविता भिन्ना नैवावयविनः क्वचित् |
शब्दभेदादृते भिन्ना न तथा सर्गता परे || ७ ||

एकस्यानन्तरूपस्य कारणाभावतः स्वयम् |
नोदेति न च यात्यस्तं जगदादिः स्वभावतः || ८ ||

एकस्यात्मन एव माययानन्तरूपस्य जगत आदिरधिष्ठानं तत्स्वभावत्वान्नोदेति 
नाप्यस्तमायाति || ८ ||

तपन्ती ज्ञप्तिरेवेयमखण्डज्ञेयतामिमाम् |
करोत्यकर्तृरूपैव समालोकमिवार्कभाः || ९ ||

तपन्ती स्फुरन्ती | समालोकं घटपटादिप्रकाशम् || ९ ||

वैतृष्ण्यात्सर्वभावानां समाप्त्यैवाक्षयं स्वयम् |
संपद्यते समाधानं यत्तन्निर्वाणमुच्यते || १० ||

कदा तर्हि सा अध्यासव्यसनं जहाति केनोपायेन च तत्राह - वैतृष्ण्यादिति | 
सर्वेषां भावानां तत्त्वज्ञानेन बाधात्समाप्त्यैव स्वयमक्षयं क्षयिष्णु 
देहादितादात्म्याध्यासोन्मुक्तं संपद्यते | यत्तत्तादृशं स्वरूपं तदेव 
सर्वविक्षेपहेतुक्षयात्समाधानं निर्वृतित्वान्निर्वाणमुच्यत इत्यर्थः || १० ||

न बुद्ध्या बुद्ध्यते बोधो बोधाबुद्धेर्न बोध्यते |
न बुद्ध्यते वा तेनापि बोध्यो बोधः कथं भवेत् || ११ ||

अध्यासपरम्परासमाप्त्यैव स्वयं स्वस्य परमपुरुषार्थः परिशिष्यते इति कुतः 
बुद्ध्यानुभूयमानस्यैव पुरुषार्थत्वादननुभूयमानस्य तस्य 
पुरुषार्थत्वादर्शनात् | तस्मात्पुरुषार्थताप्रयोजिका 
चरमसाक्षात्कारबुद्धिर्मुक्तावावश्यकीति न सर्वभावानां समाप्तिरभ्युपगन्तुं 
युक्तेत्याशङ्क्याह - नेति | परमपुरुषार्थरूपो बोधः परमात्मबुद्ध्या 
चरमसाक्षात्कारवृत्त्या न बुध्यते | जडायास्तस्या बोधशक्त्यभावात् बोधस्य 
बुद्धिविषयत्वायोगाच्च | तर्हि बोधशक्तिमान्परमात्मा सुप्तो राजा बन्दिभिरिव 
प्रबोध्यतां तत्राह - बोधाबुद्धेरिति | न बोध्यतेऽपि | कुतः बोधाबुद्धेः | 
सुप्तं राजानं बुद्ध्वा तद्बोधनाय बन्दिनः प्रवर्तन्ते | बुद्ध्या तु सुप्तो बोधो न 
बुद्ध इति कथं तद्बोधने सा प्रवर्तेतेत्यर्थः | तर्हि बोधेनैव बोधो बुद्ध्यतां 
तत्राह - नेति | तेन बोधेनापि बोधो न बुध्यते | कुतस्तत्राह - बोध्य इति | बोधः 
स्वयंबोध्यो बोधकर्म कथं भवेत् | क्रियाजन्यातिशयाधारो हि कर्म | न हि बोधे 
क्रिया तज्जन्यातिशयस्तदाधारता वा संभवति | निष्क्रियत्वान्निर्विकारत्वात्स्वात्मनि 
क्रियाविरोधाच्चेति भावः || ११ ||

प्रबुद्ध एव सुप्ताभः स्वयंबोधो विबुध्यते |
देशकालाद्यभावेऽपि मध्याह्नेऽर्कातपो यथा || १२ ||

तस्मादध्यासपरम्पराचरमसाक्षात्कारबुद्ध्यन्तपरिणामपरम्परया स्वयमेव 
समाप्यते | तस्यां च समाप्तायां स्वप्रकाशत्वात्प्रबुद्ध एवात्मा 
नीहारागमात्सुप्तप्रायतां प्राप्तो मध्याह्ने निःशेषनीहारापगमेन सवितेव 
तदातप इव च प्रबुध्यत इव | स एवास्य नित्यप्राप्तनिरतिशयानन्दाभिव्यक्तिलक्षणः 
परमपुरुषार्थ इत्याशयेनाह - प्रबुद्ध एवेति || १२ ||

सर्वकर्मवितृष्णानां शान्तेच्छानां प्रबोधतः |
सतामनिच्छतामेव निर्वाणं संप्रवर्तते || १३ ||

कर्मपदेन ऐहिकामुष्मिकफलं लक्ष्यते || १३ ||

प्रबुद्धबोधो ध्यानस्थः स्वभावे केवले स्थितः |
न किंचिदपि गृह्णाति न किंचिदपि चोज्झति || १४ ||

मोहनिद्रातः प्रबुद्धो बोधश्चिदात्मा यस्य | ध्यानस्थो निरुद्धबाह्यवृत्तिः || १४ ||

यो यथास्थित एवास्ते पश्यन्दीप इवाक्रियः |
अमनोमानमननो मनोमननवानपि || १५ ||

व्युत्थानकाले स तर्हि कथमास्ते तदाह - य इति | मनोमननवानपि 
विषयेष्वासङ्गाभावादमनोमानमननः अत एव दीपवत्प्रकाशयन्नपि अक्रियः || १५ 
||

व्युत्थाने विश्वरूपाख्यमन्यत्र ब्रह्मसंज्ञितम् |
सर्गासर्गात्म चिन्मात्रं सत्यं सर्वत्र भासते || १६ ||

अभिन्नबोधसद्रूपस्वरूपानुभवे स्थितः |
व्युत्थितः सन्निरुद्धश्च यः पश्यति स शाम्यति || १७ ||

यो व्युत्थितो निरुद्धः समाध्यारूढश्चाभिन्नबोधो यः 
सद्रूपस्वरूपानुभवस्तत्रैव स्थितः सन् निरोधव्युत्थाने उदासीनवृत्त्या पश्यति स 
एव संसारविक्षेपाच्छाम्यति नान्यः || १७ ||

जगत्पदार्थसार्थानां बोधमात्रैकनिष्ठताम् |
विना नास्त्यपरा सत्ता व्योम्नः शून्येतरा यथा || १८ ||

कीदृशी सा तादृशसद्रूपानुभवे स्थितिस्तामाह - जगदिति | बोधमात्रमेव एका 
निष्ठा यथार्थरूपं येषां तद्भावं विना अपरा सत्ता वस्तुस्थितिर्नास्तीत्येवंरूपा 
सेत्यर्थः || १८ ||

शिष्यते स्फीतबोधानां केवलानन्तबोधता |
सापि स्वपरिणामेन परेणायात्यवाच्यताम् || १९ ||

अपरा सत्ता कुतो नास्तीति चेत्तत्त्वसाक्षात्कारेण जगद्रूपबाधे तत्साक्षिचिन्मात्रसत्ताया 
एव परिशेषादित्याशयेनाह - शिष्यत इति | 
स्फीतबोधानामपरिच्छिन्नब्रह्मावगाहनानुस्फारताशालिप्रबोधवताम् | सा 
तादृशप्रत्यगात्मरूपा बोधतापि स्वस्याः 
ब्रह्मसन्मात्रपरिशेषलक्षणाखण्डाकारवाक्यार्थलक्षणेन परेण परिणामेन 
अवाच्यतामखण्डार्थकवाक्यलक्ष्यताम् || १९ ||

तद्विश्रान्तौ परा सत्ता शिष्यते वा न शिष्यते |
या काप्यत्यन्तशान्तां न वाग्गोचरमेति सा || २० ||

तद्विश्रान्तौ तद्भावेन स्थितौ सत्यां शिष्यते न शिष्यते वेत्युभयविधा वाचामपि 
गोचरतां सा दशा नैति || २० ||

या समस्य पराकाष्ठा सैव बोधस्य सन्मयी |
सर्गस्तन्मय एवातः सकलं शान्तमव्ययम् || २१ ||

समस्य सत्तासामान्यस्य पराकाष्ठा परमावधिः शोधिततत्पदार्थरूपा सैव 
बोधस्यापि शोधितत्वंपदार्थरूपा पराकाष्ठा | वियदादिलक्षणः 
अवस्थात्रयलक्षणश्च सर्गः अस्ति भातीति सर्वानुभवात्सत्ताबोधमय एव | एवं सति 
यत्फलितं तदाह - सकलमिति || २१ ||

निर्वाणाय वितृष्णाय स्वच्छशीतलसंविदे |
स्पृहयन्ति सदा सत्तां ब्रह्मविष्णुहरा अपि || २२ ||

तदेव ब्रह्मादीनामपि प्रेयस्तमत्वान्निरतिशयानन्दरूपं निर्वाणमित्याह - 
निर्वाणायेति | सदैवाहं स्यां मा कदाचिन्माभूवमिति सदैव तत्सत्तां स्पृहयन्ति | 
अपिशब्दात्सर्वप्राणिनोऽपि || २२ ||

सर्वार्थात्मैव सर्वत्र सर्वदा सर्वथोदितम् |
चेतनं शुद्धमेवास्ति नाशो नास्योपपद्यते || २३ ||

सर्वेषां सार्वकालिकस्पृहास्पदमेव वस्तु सर्वदेशे सर्वकाले सर्ववस्त्वात्मना 
उदितं चेतनं स्वतः स्फुरद्रूपं शुद्धं तदेवेति तस्य नाशः अदर्शनं 
क्षणमपि नोपपयदते || २३ ||

अत्यन्ततप्तः संसारो निर्वाणमतिशीतलम् |
अतिशीतलमेवास्ति तप्तस्त्वेव न विद्यते || २४ ||

तप्तो निरतिशयदुःखरूपः | अतिशीतलमात्यन्तिकदुःखोपशमः || २४ ||

संचेतन्ति शिलान्तस्था यथालं शालभञ्जिकाः |
अनुत्कीर्णास्तथा ब्रह्म चेततीदमखण्डितम् || २५ ||

यथा शिल्पिबुद्धावनुत्कीर्णाः शिलान्तस्थाः शालभञ्जिका यथेच्छं संचेतन्ति 
संस्फुरन्ति तथा भावोपहितमखण्डितमविच्छिन्नमेव ब्रह्म इदं जगद्वेषं 
चेतति स्फुरतीत्यर्थः || २५ ||

यथा चेतति सौम्याम्बुकोशस्थं वीचिमण्डलम् |
तथा चेतति कोशस्थं महाचिच्चेत्यमव्ययम् || २६ ||

सौम्याम्बुकोशो जलाशयस्तत्स्थम् | कोशोऽन्नमयादिस्तत्स्थं ब्रह्माण्डकोशस्थं च 
चेत्यं स्वयमेव भूत्वा चेतति स्फुरति || २६ ||

अविभक्तो विभागस्थैरिव शान्तैरनन्तकैः |
परमार्थाम्बराभोगैस्त्वबोधात्मत्वमन्थरैः || २७ ||

अबोधः अज्ञानावृतो य आत्मा तद्भावेन मन्थरैर्जडप्रायैः परमार्थाम्बरस्य 
सन्मात्रस्य आभोगैः कृत्रिमवेषैः | इत्थंभावे तृतीया | यैर्यैर्जीवैर्यथा यथा 
भावितस्तथा चेतित इति परेणान्वयः || २७ ||

यैर्यैर्यथास्व आत्मान्तर्भावितश्चेतितश्चिरम् |
भोगमोक्षप्रभेदेषु तेषां तेषां तथोदितः || २८ ||

मृते वाप्यमृते बन्धौ स्वप्ने स्वप्नविबोधिनः |
न यथोदेति सत्याख्या तथा दृश्येषु तद्विदः || २९ ||

स्वप्नाद्विबोधिनः प्रबुद्धस्य पुरुषस्य स्वप्ने स्वबन्धौ मृते अमृते जीवत्यपि वा 
यथा सत्याख्या सत्यताबुद्धिर्नोदेति तथा तत्त्वविदः सर्वेषु दृश्येष्विति न 
हर्षशोकप्रसक्तिरित्यर्थः || २९ ||

यदिदं किल दृश्यादि तच्छान्तमखिलं शिवम् |
भावितेऽवगतेऽप्यन्तरिति भ्रान्तेः क उद्भवः || ३० ||

यद्दृश्यादि त्रिपुटीरूपं तदखिलं शान्तं शिवमित्यन्तर्भाविते सम्यगवगतेऽपि 
सति भ्रान्तेः पश्चात्क उद्भव इत्यन्वयः || ३० ||

सर्वथा देहसंख्येषु वैतृष्ण्यमुपजायते |
सम्यग्बोधे सति स्वप्न इवापि स्वार्थकादिषु || ३१ ||

अवगमे सति केन क्रमेण भ्रान्तेरनुद्भवस्तमाह - सर्वथेत्यादिना | देहे सम्यक् 
ख्यायन्त इति देहसंख्यास्तथाविधेषु स्वार्थकादिषु भोगतदुपायेषु || ३१ ||

वैतृष्ण्याद्वर्धते बोधो बोधाद्वैतृष्ण्यवर्धनम् |
परस्परेण प्रकटे एते कुड्यप्रकाशवत् || ३२ ||

अस्त्वेवं ततः किं तत्राह - वैतृष्ण्यादिति || ३२ ||

येन बोधेन वैतृष्ण्यं धनदारसुतादि वा |
स्वनूनमपि संपन्नं जाड्यं तत्संस्थितं तथा || ३३ ||

तत्कुतस्तत्राह - येनेति | येन हेतुना वैतृष्ण्यं वा धनदारादि वा 
तत्त्वाभिनिवेशलक्षणेन बोधेनैव सुष्ठु अनूनं स्वनूनमुपचितं संपन्नं 
तद्विरोधि तदनुकूलं वा जाड्यमपि तथा तत्तदभिनिवेशानुसारेणैव 
संस्थितमित्यर्थः || ३३ ||

एतावदेव बोधस्य बोधत्वं यद्वितृष्णता |
पाण्डित्यं नाम तन्मौर्ख्यं यत्र नास्ति वितृष्णता || ३४ ||

न तु वैतृष्ण्यबोधाढ्यौ न परस्परवर्धितौ |
असत्यावेव तौ नान नष्टौ चित्रहुताशवत् || ३५ ||

परस्परवर्धितावपि तावसत्यावेवेति चित्रहुताशवत्कार्याक्षमावेव नष्टाविति न तु 
मन्तव्यमित्यर्थः || ३५ ||

परमा बोधवैतृष्ण्यसंपत्तिर्मोक्ष उच्यते |
तत्रानन्ते पदे शान्ते वसता च न शोच्यते || ३६ ||

कुतो न मन्तव्यं तत्राह - परमेति | यतो बोधवैतृष्ण्ययओः प्रमा निरतिशया 
संपत्तिरेव निरतिशयानन्दरूपत्वादात्यन्तिकदुःखहेतुक्षयरूपत्वाच्च मोक्ष उच्यते | 
अबोध एव हि बन्धमूलं तृष्णैव च बन्धस्तदुभयरूपो हि मोक्ष 
इत्युपपत्तेरित्यर्थः || ३६ ||

गतं गम्यं कृतं कार्यं दृष्टं दृश्यमशेषतः |
यावत्सर्वं शिवं शान्तमेकमाद्यमनामयम् || ३७ ||

अतस्ताभ्यामेव वर्धिताभ्यां कृतकृत्योऽहं वृत्त इत्याह - गतमित्यादिना | 
गम्यं निरसनीयं गतं निरस्तम् || ३७ ||

आत्मारामस्य शान्तस्य वैतृष्ण्यस्यानहंकृतेः [वैतृष्ण्यस्येति स्वार्थे 
ष्यञि वितृष्णस्येत्यथः | तथैव पाठः कल्पनीयो वा |] |
असंकल्पैव भवति स्थितिः खस्येव निर्मला || ३८ ||

सहस्रेभ्यः सहस्रेभ्यः कश्चिदुत्थाय वीर्यवान् |
भिनत्ति वासनाजालं पञ्जरं केसरी यथा || ३९ ||

तृष्णामोहबन्धमेत्तारः शूला विरला इत्याह - सहस्रेभ्य इति | यतमानानां 
मध्ये इत्यर्थः || ३९ ||

प्राप्तज्योतिर्बोधशुद्धिः परमन्तःप्रकाशवान् |
नीहारः शरदीवाशु स्वयमेवोपशाम्यति || ४० ||

प्राप्तः ज्योतिष आत्मनः सूर्यादीनां च बोधो ज्ञानं प्रकाशातिशयश्च येन | 
नीहारो जाड्यवासनाभागः प्रसिद्धश्च || ४० ||

ज्ञातज्ञेयस्त्वसंकल्पः संकल्पातिशयाशयः |
अवासनो व्यवहृतौ वातवत्स्पन्दते न वा || ४१ ||

संकल्पानतिशेते अतिक्रामत्याशयो यस्य | अवासनो जीवन्मुक्तः स्पन्दते व्यवहरति न 
वा व्यवहरति | समाधावेव विश्राम्यतीत्यर्थः || ४१ ||

आसीद्धीरान्मनस्कारैर्भ्रान्तिमात्रैकनिश्चयात् |
यः सर्वत्र खवद्भावस्तदवासनमासितम् || ४२ ||

सर्वत्र सर्ववस्तुषु 
मनस्कारैस्तत्त्वमननैर्धीरात्स्थिरीभूताद्भ्रान्तिमात्रैकनिश्चयाद्यः खवद्भाव 
आसीत्तदेव अवासनमासितमवस्थानमित्यर्थः || ४२ ||

निर्वासने भाव उदारसत्त्वे ब्रह्मखिलं दृश्यमिति प्रबुद्धे |
स्थिरैकनिर्वाणमतावनन्तो मोक्षाभिधानः प्रशमोऽभ्युदेति || ४३ ||

उदारसत्त्वे शुद्धान्तःकरणे पुंसि वर्णितरूपे निर्वासने भावे उदिते सति अखिलं 
दृश्यं ब्रह्मैवेति प्रबुद्धे सति स्थिरैकनिर्वाणमतौ तस्मिन् पुंसि अनन्तो मोक्ष 
इत्यभिधानं यस्य तथाविधः सर्वसंसारप्रशमः अभ्युदेति | स्वयमेव 
प्रकटीभवतीत्यर्थः || ४३ ||

इत्यार्षे श्रीवासिष्ठमहारामायणे वाल्मी० दे० म्० निर्वा० उ० रामविश्रान्त्युपगमो 
नाम चतुर्नवत्यधिकशततमः सर्गः || १९४ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे उत्तरार्धे 
रामविश्रान्त्युपगमो नाम चतुनवत्युत्तरशततमः सर्गः || १९४ ||

श्रीवसिष्ठ उवाच |

अहो नु संप्रबुद्धोऽसि राघवाघविघातिनी |
वागियं तव संपन्ना प्रबुद्धेष्ववहासिनी || १ ||

शुभाः प्रबुद्धरामोक्तीः प्रशस्य गुरुणा स्वयम् |
परीक्षार्थ कृताः प्रश्ना रामेणात्र समाहिताः || 

तत्रादौ यथोपवर्णिताः प्रबुद्धरामोक्तीरनुमोदमानो वसिष्ठः प्रशंसति - 
अहो इत्यादिना | हे राम इयं तव वाक् अप्रबुद्धानामघविघातिनी | प्रबुद्धेषु 
त्वनुभवसिद्धार्थानुवादत्वाद्युक्तियुक्तत्वाच्च अवहासिनी प्रहर्षस्मेरवदनताकारिणी 
संपन्ना || १ ||

विभातीवासदेवेदमसंकल्पेन शाम्यति |
एतच्छान्तिस्ति निर्वाणमित्येव परमार्थता || २ ||

असदेवेदं जगत् बोधप्रयुक्तसंकल्पे विभातीवेति बन्धनिष्कर्षः | 
असंकल्पदार्ढ्यपर्यवसितेन तत्त्वज्ञानेन शाम्यतीति मुतिसाधननिष्कर्षः | 
एतच्छान्तिरेव निर्वाणमिति मोक्षनिष्कर्षः | सैव परमार्थतेत्यर्थः || २ ||

कल्पनाकल्पने रूपं परस्यैवेतरस्य नो |
स्पन्दनास्पन्दनं वायोर्यथा नात्रैकताद्विते || ३ ||

तथा च कल्पनाकल्पनरूपबन्धमोक्षौ अप्रबुद्धस्य प्रबुद्धस्य च ब्रह्मण एव् 
रूपमिति निष्कर्षोपि फलित इत्याह - कल्पनाकल्पने इति || ३ ||

प्रबुद्धस्यैव या पुंसः शिलाजठरवत्स्थितिः |
शान्तौ व्यवहृतौ वापि सामला मुक्ततोच्यते || ४ ||

शान्तौ समाधौ || ४ ||

वयमस्मिन्पदे स्थित्वा राघवाघविघातिनि |
शान्तत्वे व्यवहारे च सममित्थमवस्थिताः || ५ ||

एतत्पदस्थितिरेवास्मदादिजीवन्मुक्तानां समाधिव्युत्थानयोस्तुल्यरूपस्थितिरित्याह - 
वयमिति || ५ ||

अस्मिन्नेव पदे नित्यं ब्रह्मविष्णुहरादयः |
तिष्ठन्ति व्यवहारस्था अपि शान्ता ज्ञरूपिणः || ६ ||

ज्ञरूपिणः प्रबुद्धाः || ६ ||

शैलोदरस्थितिमतां प्रबुद्धानामनामयम् |
अस्माकं पदमेवं तदालभ्यैतदिहोष्यताम् || ७ ||

शैलोदरमिव निर्विक्षेपस्थितिमतामस्माकमेत्पदं त्वयाप्येवमस्मदादिवदेव 
तदालभ्य इह जीवन्मुक्तौ उष्यताम् | अद्यप्रभृतीत्यर्थः || ७ ||

श्रीराम उवाच |

ब्रह्मण्येवमसद्रूपमनुत्पन्नमभासुरम् |
अनारम्भमनाकारमेवेदं भासते जगत् || ८ ||

एवं वसिष्ठोक्त्या जीवन्मुक्तिपदे प्रतिष्ठितो रामो जीवन्मुक्तानां यादृशं 
जगद्भासते तदभिलपति - व्रत्प्रणीति द्वाभ्याम् | अनुत्पन्नत्वादेवाभासुरं 
पृथगप्रथमानम् || ८ ||

मृगतृष्णाम्बुसदृशं तरङ्गावर्तिवारिवत् |
रुचकादीव कनके स्वप्नसंकल्पशैलवत् || ९ ||

श्रीवसिष्ठ उवाच |

बुद्धवानसि चेद्राम तत्स्वबोधविवृद्धये |
कुरु संशयविच्छेदं पृच्छतः प्रच्छकस्य मे || १० ||

इदानीं वसिष्ठो रामं जीवन्मुक्तिप्रतिष्ठाख्यापनाय योगपट्टन्यायेन वक्तृपदे 
स्थापयित्वा स्वयं शिष्यवत्पृच्छामि स्वसंशयविच्छेदं कुर्वित्याह - 
बुद्धवानसीति || १० ||

इत्थं नित्यानुभूतोऽपि शिरस्थोऽप्यतिभासुरः |
जगदाख्योऽयमाभासः कथं नाम न विद्यते || ११ ||

प्रत्यक्षादिप्रमाणदृढीकृतत्वादर्थक्रियाऽविसंवादाच्च सत्यतया 
शिरःस्थितप्रायोऽपि || ११ ||

श्रीराम उवाच |

पूर्वमेवेदमुत्पन्नं न किंचन कदाचन |
तेन वन्ध्यासुतस्यास्य न सत्ता कल्पनादृते || १२ ||

तत्र प्राग्गुरुणोक्ताभिरेव युक्तिभिः श्रीरामः समाधत्ते - पूर्वमेवेत्यादिना | 
नोत्पन्नं कारणाभावादित्यर्थः | कल्पनात् भ्रमादृते विना || १२ ||

किमिवास्या जगद्भ्रान्तेः कारणं प्रोत्थिता यतः |
न कारणं विना कार्यं किंचित्संभवति क्वचित् || १३ ||

कारणाभावमेव दर्शयति - किमिवेत्यादिना | यतः प्रोत्थिता स्यात् || १३ ||

न चाविकारमजरं सविकारं क्षयादृते |
कारणं क्वचिदेवेह किंचिद्भवितुमर्हति || १४ ||

ब्रह्मणः कारणताप्रसक्तिरेव नास्तीत्याह - न चेति | पूर्वावस्थाक्षयादृते 
सविकारं न च किंचित्प्रसिद्धमित्यर्थः || १४ ||

ब्रह्मैवेदमनाख्यात्म कारणं प्रविजृम्भते |
तत्क्व कस्य कथं नाम जगच्छब्दार्थसंविदः || १५ ||

यदि निर्विकारमेव विवर्तोपादानकारणं सन्मायया जगदाकारेण विजृम्भत 
इत्युच्येत तर्हि जगच्छब्दार्थः सत्यो न लभ्यत इत्याह - कारणमिति | संविदो 
यथार्थप्रत्ययाः || १५ ||

तदनाख्ये पदे शान्ते चिरात्प्रथमचेतनम् |
कंचित्काललवं तिष्ठत्यातिवाहिकदेहभृत् || १६ ||

प्रथमं चेतनं हिरण्यगर्भाख्यं द्विपरार्धपरिमितं कंचित्काललवं 
विवर्तरूपमातिवाहिकदेहभूत् तिष्ठतीवेति जगद्भ्रान्तेः स विषयः पर्यवस्यतीत्यर्थः 
|| १६ ||

क्षणे वत्सरसंवित्तिं स्वप्ने त्वमिव चेतति |
काकतालीयवत्तत्र चन्द्रार्कादींश्च पश्यति || १७ ||

तत्प्रथमचेतनमेव क्षणे वत्सरादिकालविस्तारभ्रमं पश्यति | यथा त्वं स्वप्ने 
तथा पश्यसि || १७ ||

संकल्पैकात्मनस्तस्य देशकालक्रियान्वितम् |
अत्यन्तमेव व्योम्न्येव भुवनं भासते स्वयम् || १८ ||

तस्मिन्मिथ्योपसंपन्ने स मिथ्यापुरुषस्ततः |
मिथ्यैव तत्समाचारं कुर्वन्विपरिवर्तते || १९ ||

तद्भूतभुवनादिसर्गसमाचारम् || १९ ||

अधस्तादूर्ध्वमायाति पुनरूर्ध्वाद्व्रजत्यधः |
कल्पितानन्तसंभारपदार्थानर्थसंभ्रमः || २० ||

स एव स्वकल्पिते भुवनभेदे व्यष्टिजीवात्मना दुष्कृतादिफलधोगायादस्ताअदूर्ध्व 
च जायाति भ्रमतीव || २० ||

काकतालीयवत्तस्य संकल्पस्य भवेद्यदि |
यद्यथा तत्तथाद्यापि सुस्थिरामात्तवान्स्थितिम् || २१ ||

यदि तस्य संकल्पस्य काकतालीयवद्यथा पूर्वस्थितिस्तथैवाद्यापि स्थितिरभूत्तर्हि तत 
एव प्रत्यभिज्ञाय जगति सुस्थिरां स्थितिं आत्तवान् भ्रान्त्या गृहीतवान् || २१ ||

शिला वन्ध्यासुतमुखे व्योमचूर्णेन रञ्जनम् |
करोतीत्यादिवदिदं मिथ्या जगदुपस्थितम् || २२ ||

एवं भ्रान्त्या इत्थमुपस्थितमिदं मिथ्या जगत् शिला कामिनी भूत्वा वन्ध्यासुतस्य 
कान्तस्य मुखे ललाटे व्योमचूर्णेन तिलकं विरच्य रञ्जनं शोभातिशयं 
करोतीत्यादिवाक्यार्थवद्विकल्पमात्रमित्यर्थः || २२ ||

सत्यमेवेदमथवा मिथ्यात्वं तु कुतः किल |
न मिथ्यात्वं न सत्यत्वं किमपीदमजं ततम् || २३ ||

यदि त्वत्यन्तासति मिथ्यात्वाख्यधर्मस्याप्यप्रसिद्धिः पर्यालोच्येत 
तर्ह्यधिष्ठानमात्रत्वात्सत्यमेवेत्याह - सत्यमेवेति | यदि तु 
व्यावर्तनीयमिथ्यात्वाप्रसिद्ध्या व्यावर्तकसत्यत्वकल्पनमपि तत्र न घटते इति 
विचार्यते तदा निर्वचनवागप्रसरात्किमपीदम् || २३ ||

आकाशकोशवत्स्वच्छं शिलाजठरवद्घनम् |
पाषाणमौनवच्चेदं शान्तमेवाक्षयं जगत् || २४ ||

चिन्मात्रसर्वसंकल्पे विराडात्मातिवाहिके |
देहे संवेदनं व्योम जगदित्यवभासते || २५ ||

चिदात्मनो मायिको यः सर्वाकारसंकल्पस्तद्रूपे विराडात्मन्यातिवाहिके देहे 
संवेदनरूपं यद्व्योम तदेव जगदिति भासत इत्यर्थः || २५ ||

एवं ब्रह्म महाकाशमेवेदं क्व जगत्कथा |
शान्तं समसमाभोगमेकमाद्यन्तवर्जितम् || २६ ||

एवं सति यत्फलितं तदाह - एवमिति | समेभ्योऽपि सम आत्यन्तिकवैषम्यशून्य 
आभोगो यस्य || २६ ||

यथा पयसि वीचीनामुन्मज्जननिमज्जनैः |
न जलान्यत्वमेवं हि भावाभावैः परैः परे || २७ ||

परे ब्रह्मणि || २७ ||

परावरविदः केचिदेतस्मिन्परमे पदे |
शुद्धे परिणमन्त्यन्तर्वारिबिन्दुरिवाम्भसि || २८ ||

परावरविदः सारासारविवेकिनः परिणमन्त्यैकरस्यं गच्छन्ति || २८ ||

परेऽपरमिदं भाति परस्येव परात्मकम् |
संभवन्त्यमले शान्ते न जगन्ति न तत्क्रियाः || २९ ||

परस्य ब्रह्मणो वेष इव कार्यमिव अवयव इव वा अपरमिदं जगत् जीवरूपं भाति | 
तच्च तत्त्वतो विचारे परमेव संभवति | जगन्ति तत्क्रियाः व्यवहाराश्च न संभवन्ति || 
२९ ||

स्वप्ने स्वप्न इति ज्ञाते दृश्ये ब्रह्मतयापि च |
मृगाम्बुनि परत्वेन को भावयति भावनाम् || ३० ||

मृगाम्बुनि परत्वेन अन्यत्वेन ऊषरभूमात्रत्वेन परिज्ञाते सति भावनां 
पुनस्तत्सत्यताबुद्धिं को भावयति || ३० ||

परमार्थचमत्कारमन्तःस्थानुभवं विना |
अन्यस्यान्यं न जानाति सीधुस्वादुमिव द्विजः || ३१ ||

अन्यस्याशुचिप्रपञ्चस्यान्यं भोगरसं न जानाति प्रबुद्धः | यथा द्विजो 
ब्राह्मणः सीधुस्वादुं मद्यमाधुर्यं न जानाति तद्वदित्यर्थः || ३१ ||

निर्वाय निज आत्मायं परिवृत्यावलोकितः |
चेत्योन्मुखत्वमुत्सृज्य संतिष्ठेच्छान्त आत्मनि || ३२ ||

अयं निज आत्मा बाह्यदृष्टेः परावृत्य चेत्योन्मुखत्वमुत्सृज्य समाधौ निर्वाय 
चरमसाक्षात्कारवृत्त्या विलोकितः सन् शान्ते शिवे नित्यमुक्ते आत्मनि तिष्ठेत् | 
कश्चिद्धीरं प्रत्यगात्मानमैक्षदावृत्तचक्षुरमृतत्वमिच्छन् इति श्रुतेः || ३२ ||

श्रीवसिष्ठ उवाच |

दृश्यं बीजाङ्कुर इव स्थितं ब्रह्मणि कारणे |
इति सर्गादिसद्भावः कस्मान्नेहोपपद्यते || ३३ ||

एवं समाहितो वसिष्ठः पुनर्बीजाङ्कुरन्यायेन ब्रह्मणि जगत्सत्यतां शङ्कते ##-

श्रीराम उवाच |

बीजेऽङ्कुरोऽङ्कुरतया संश्रितो नोपलभ्यते |
बीजोदरे तु या सत्ता बीजमेव हि सा भवेत् || ३४ ||

समाधत्ते - बीज इति | यद्यङ्कुरः सत्यस्तर्हि बीजोदरे संस्थित एव बहिर्बीजपुटं 
भित्त्वा निर्गच्छतीति स्यात् तत्तु न | यतो बीजभेदने तदुदरे अङ्कुरतया संश्रितोऽङ्कुरो 
नोपलभ्यते | या तु बीजोदरे सूक्ष्मभागानां सत्ता सा बीजमेव भवेन्नाङ्कुर 
इत्यर्थः || ३४ ||

ब्रह्मणोऽन्तर्जगत्तैवं जगत्तैवोपलभ्यते |
अस्ति चेत्तद्भवेन्नित्यं सा ब्रह्मैवाविकारि तत् || ३५ ||

ब्रह्मणोऽन्तर्जगत्सत्ता न तथा किंतु जगत्तैवोपलभ्यत इति वैषम्यं प्रलयकाले 
तथैवास्तीति चेत्तत्तर्हि सा ब्रह्मैव भवेद्यतस्तद्ब्रह्म अविकारीति न 
बीजाङ्कुरन्यायस्यात्रोपपत्तिरित्यर्थः || ३५ ||

अविकारादनाकाराद्विकार्याकृतिभासुरम् |
उदेतीति किलास्माभिर्नैव दृष्टं न च श्रुतम् || ३६ ||

अस्तु ब्रह्म अविकारं किं ततस्तत्राह - अविकारादिति | अविकाराद्विकार्यमुदेति 
अनाकारादाकृतिभासुरमुदेतीति च न दृष्टं न श्रुतं च क्वापीत्यन्वयः || ३६ ||

अनाकृतावाकृतिमन्न चैतत्स्थातुमर्हति |
परमाणौ न चैवान्तरिव संभान्ति मेरवः || ३७ ||

एवमनाकारे निरवयवे च साकारस्य सावयवस्य च स्थूलस्यावस्थानमपि 
सर्वप्रमाणविरुद्धमित्याह - अनाकृतादिति || ३७ ||

समुद्गके रत्नमिव जगद्ब्रह्मणि तिष्ठति |
महाकारं निराकार इत्युन्मत्तवचो भवेत् || ३८ ||

समुद्गके संपुटे || ३८ ||

शान्तं परं च साकारस्याधार इति राजते |
न वक्तुं राजते क्वेव साकारस्याविनाशिता || ३९ ||

शान्तं सर्वोपरमरूपं परं ब्रह्म साकारस्य तादात्म्येनाधार इति वक्तुं न 
राजते || ३९ ||

बोध एवायमाकार इति कल्पनयापि धीः |
अपूर्वैः स्वप्नवद्रूढैः संसारैर्नोपलभ्यते [व्याख्यानानुरोधेन 
आकारैरिति पाठोऽपेक्षित इति |] || ४० ||

एवं सति अपूर्वैः स्वप्नवद्रूढैराकारैर्बोध एव क्षणिकः साकार उत्पद्यत इति 
बौद्धकल्पनाप्यनुपपन्नेत्याह - बोध एवेति || ४० ||

अपूर्व एव स्वप्नोऽयं यद्वै सर्गोऽनुभूयते |
स्वप्नः किलानुभूतार्थः स्वभ्यस्त एव दृश्यते || ४१ ||

कुतो नोपपद्यत इति तत्राह - अपूर्व इति | यतोऽयं सर्गः स्वप्नः अपूर्वः 
प्रागननुभूतार्थ एव चक्षुरादिप्रमाणैरनुभूयते | स्वप्नस्तु जाग्रदनुभूतार्थः 
संस्कारमात्रेण भासमानार्थो जाग्रति स्वभ्यस्त एवार्थः स्वप्ने दृश्यते | किलेति 
सर्वजनप्रसिद्धौ || ४१ ||

यदेव जाग्रत्तत्स्वप्न इति नात्रोपपद्यते |
स्वप्ने प्रदग्धः पुरुषः कथं प्रातर्विलोक्यते || ४२ ||

अत एव बौद्धानां जाग्रत्स्वप्नभेदाभावोक्तिरपि तेषामसंगतेत्याह - यदेवेति | 
स्वप्ने मृतः श्मशानं नीत्वा प्रदग्धः पुरुषः | तस्मान्न चितः 
साकारत्वक्षणिकत्वादिकल्पनया प्रपञ्चस्य स्वप्नसाम्यं सर्वप्रमाणविरुद्धं 
सिध्यतीति कूटस्थे ब्रह्मण्यध्यस्तत्वादेव बाध्यत्वेन स्वप्नसाम्यं सिद्धमिति 
भावः || ४२ ||

अशरीरस्य न स्वप्न इत्येतदपि नोचितम् |
संभवन्ति पिशाचाद्यास्तेषां च स्वप्नवत्स्थितिः || ४३ ||

तत्र चार्वाककृतमाक्षेपं समाधत्ते - अशरीरस्येति | स्थूलशरीरशून्यस्य 
स्वप्नो न दृष्ट इत्यशरीरे प्रतीच्यवस्थात्रयस्वप्नारोप इत्युक्तिर्न 
युक्तेत्याक्षेपांशार्थः | शिष्टं स्पष्टम् || ४३ ||

तस्मात्स्वप्नवदाभासः संविदात्मनि संस्थितः |
सर्गादिनानाकृतिना [नानाकृतिभिः इति पाठः साधुः |] परमात्मा 
निराकृतिः || ४४ ||

अतः परिशेषान्निर्दोषः स्वपक्ष एव स्थित इत्याह - तस्मादिति सार्धेन | 
निराकृतिर्निराकारः परमात्मैव विवर्तरूपाभिः सर्गादिनानाकृतिभिः स्थित इति 
सिद्धान्तः प्रतिष्ठित इत्यर्थः || ४४ ||

स्वप्ने चिदेव शैलादिरूपेणात्मनि तिष्ठति |
ब्रह्मात्माखिलमुक्तोऽसावन्येनासौ कृतौ यदि || ४५ ||

प्रपञ्चस्य ब्रह्मात्मैकत्वप्रबोधे स्वप्नवदेव बाधात्सत्त्वासत्त्वाभ्यां 
वक्तुमयोग्या तुच्छतैव परिशिष्यत इत्याह - ब्रह्मात्मेति | असौ प्रत्यगात्मा 
अखिलबन्धमुक्तो ब्रह्मैव | असौ च प्रपञ्चः अन्येनाज्ञानेनैव स्वप्नवत् कृत इति 
सिद्धान्ते तथाविधे ब्रह्मात्मन्युपलब्धे सति इह प्रपञ्चे अस्तित्वनास्तित्वादिकं 
नैवानुभूयत इति तुच्छतैव परिशिष्यत इति परेणान्वयः ||  ४५ ||

नेहास्तित्वं न नास्तित्वमुपलब्धेऽनुभूयते |
नैवानुभवितृत्वं च न चानुभवनक्रमः || ४६ ||

किमपीदमनाख्येयं बुद्धेनैवानुभूयते |
स्वसंवेदनसंवेद्यं सत्तासत्ताविजृम्भितम् || ४७ ||

बुद्धे सति नैवानुभूयते | अबुद्धतादशायामप्यनिर्वचनीयमेव जगदित्याह - 
स्वसंवेदनेत्यादिना || ४७ ||

अभावरूपिणो भावा अभावा भावरूपिणः |
सर्वदा सर्वथा सर्वे भान्ति भासुरतां गताः || ४८ ||

बृंहति ब्रह्मणि ब्रह्म व्योम व्योमनि वर्धते |
न चोपपद्यते किंचिद्ब्रह्म व्योम्नि विबृंहणम् || ४९ ||

विबृंहणं जगदाकारेण वर्धनं ब्रह्म व्योम्नि नोपपद्यते || ४९ ||

द्रष्ट्टदृश्यदृगात्मायमहं सर्गादिविभ्रमः |
शान्तचिद्व्योमविस्तारो न कुड्याद्युपपद्यते || ५० ||

यथा न सन्न कुड्यादि स्वसंकल्पनपत्तनम् |
तथैवायं जगदिति शान्तमेकमनामयम् || ५१ ||

यथा स्वसंकल्पनपत्तनं न सत् तत्र च कुड्यादि सुतरां न सत् || ५१ ||

पूर्णं हि परमं शान्तमिदं सर्वमखण्डितम् |
अनिङ्गनमनाभासमनाद्यन्तमचेतितम् || ५२ ||

अजन्ममरणं शान्तमनादिनिधनं महत् |
अनुपाधि निराकारं स्वपदं बुद्धवानहम् || ५३ ||

या संविदन्तः स्फुरति सैवोपायाति वाक्यताम् |
यद्बीजं लीनमवनौ तद्यात्यङ्कुरतां किल || ५४ ||

ममेदं वाक्यं सत्यमेव नास्त्यमनुभवमूलकत्वादिति सयुक्तिकमाह - येति || ५४ 
||

शुद्धज्ञानामयैकात्मा द्वैतैक्यपरिवर्जितः |
मनागपि न जानामि द्वैतैक्यकलनाकलाम् || ५५ ||

द्वैतैक्यकलनायाः कलां लेशमपि मनागपि न जानामि || ५५ ||

सर्वे तूष्णींमया एव जीवन्मुक्ता इमे जनाः |
संशान्तसर्वसंरम्भाः खे स्वभाव इव स्थिताः || ५६ ||

सर्वे इमे जनाः स्वाज्ञानेन जीवन्तोपि मद्दृशा ब्रह्ममात्रत्वान्नित्यमुक्ताः खे 
स्वभावः शून्यतेव स्थिताः || ५६ ||

जगत्स्पर्शमहारम्भमपि तूष्णीमिदं स्थितम् |
चित्रं भित्ताविव कृतं मनोराज्य इवोदितम् || ५७ ||

तथा तद्भोग्यं जगदपि स्पर्शमहारम्भत्वात्त्वगादीन्द्रियवेद्यत्वाच्चित्रं 
विलक्षणमपि भित्तौ चित्रमिवाभासमात्रं स्थितम् || ५७ ||

शैलादिवोत्कीर्णसमं कथायामिव वर्णितम् |
शम्बरेणेव रचितं व्योम्नि स्वप्न इवोदितम् || ५८ ||

उत्कीर्णप्रतिमादिसमम् || ५८ ||

किल स्वप्नवदेवेदं सर्गादावेव भाति यत् |
अभित्तिकं निष्प्रतिघं जगत्केवास्य सत्यता || ५९ ||

यत्किल सर्गादावे अभित्तिकं निरालम्बनं भाति अस्य केव सत्यता || ५९ ||

जगद्बुद्धाविदं सत्यं परिज्ञानवतो मृषा |
ब्रह्मात्मक इदं ब्रह्म शान्ते शान्तं पराम्बरम् || ६० ||

तथा च दृष्टिभेदेन च्तुर्धा जगत्संपन्नमित्याह - जगदिति | इदं 
जगज्जगद्बुद्धावज्ञदृष्टौ सत्यम् | परिज्ञानवतो विवेकिनो दृष्टौ मृषा | 
ब्रह्मात्मकं पश्यतो ब्रह्म | भूमिकाभेदारोहणक्रमेण शान्ते पुरुषे 
त्वन्धकारवत् क्रमेण शान्तं सत्परमम्बरं शून्यमेव पर्यवस्यतीत्यर्थः || ६० ||

सर्व एव इमे भावाः सह स्थावरजङ्गमाः |
अस्मदादय आकाशं जगज्ज्ञविषयं तथा || ६१ ||

तत्र च्तुर्थरूपं तत्त्वज्ञविषयमित्याह - सर्व एवेति || ६१ ||

खमहं खं भवांश्चित्खं जगत्खं खं खमेव च |
चिदाकाशैकतामेत्य भजैकाकाशरूपताम् || ६२ ||

हे गुरो त्वं मदुक्तपरीक्षार्थमेकाकाशरूपतां भज || ६२ ||

ज्ञानेनाकाशकल्पेन सर्वात्म गगनोपमम् |
ज्ञेयाभिन्नेन संबोधात्तं वन्दे द्विपदां वरम् || ६३ ||

तं तादृशं ब्रह्माकाशभावे स्थितं द्विपदां वरं त्वामहमाकाशकल्पेन 
स्वरूपज्ञानेन सर्वात्म गगनोपमं ज्ञेयपूर्णानन्दैकब्रह्माभेदेन 
संबोधाद्वन्द्वे नमस्करोमि || ६३ ||

चिद्रूपत्वादुदेतीदं जगत्तत्रैव लीयते |
अकारणकमेवान्तः परं व्योमैव निर्मलम् || ६४ ||

सर्वात्म गगनोपमं चेत्येतद्विप्रतिषिद्धमिति शङ्कां वारयन्नाह - 
चिद्रूपत्वादिति || ६४ ||

एतत्सर्वपदातीतं सर्वशास्त्रकलातिगम् |
पदमासाद्य निर्द्वन्द्वं त्वमाकाशात्मकोऽभवः || ६५ ||

सर्वाः शास्त्रकलाः शास्त्रयुक्तीरतिक्रम्य गच्छतीति सर्वशास्त्रकलातिगं 
तत्पदमासाद्य त्वमप्याकाशो ब्रह्माकाशस्तदात्मकः अभवः सदैवासीः | 
भवशून्य इति वा || ६५ ||

अहं जगच्च नो पादपाण्यादि न घटादि च |
सर्वमाकाशमाकाशमेवाच्छं सूक्ष्मचिद्भवेत् || ६६ ||

अहं रामस्तदवयवपादपाण्यादि तद्बाह्यघटादि चेति प्रसिद्धं जगच्च नो नास्त्येव 
| यतः सर्वमाकाशमेव || ६६ || 

सर्वापह्नव एवायं मया यो दर्शितस्तव |
स निन्द्यो वादिनां वादेष्वात्मज्ञानेषु राजते || ६७ ||

अयं च सर्वापह्नवो यद्यपि मम माता वन्ध्या मम मुखे जिह्वा नास्तीति 
वाक्यवद्व्याघातवैतण्डिकत्वादिदोषापादकत्वाद्वादिनां तार्किकादीनां वादेषु 
निन्द्य इति तत्सभायां न राजते तथाप्यात्मज्ञानेषु बहिमिर्वादिमिर्बहुधोपन्यस्तेषु 
मध्ये परमपुरुषार्थपर्यवसितं किं ज्ञानं स्यादिति परीक्षकाणां सभायां 
राजते | न हि 
सर्वापह्नवमन्तरेणात्यन्तिकानर्थनिवृत्त्युपलक्षितनिरतिशयानन्दप्रतिष्ठा 
सिध्यतीति भावः || ६७ ||

काष्ठमौनात्मको वादे न सर्वापह्नवो यदा |
क्रियते तेन वादेषु नात्मज्ञानं प्रसीदति || ६८ ||

यत इत्यर्थे यदाशब्दः | यतः काष्ठमौनपर्यवसितत्वात्काष्ठमौनात्मकः 
सर्वापह्नवो वादे न संभवत्येवेति न क्रियते | तेन तदकरणेन निर्विशेषात्मा 
परिचयाद्वादेषु आत्मज्ञानं न प्रसीदति नोदेतीत्यर्थः || ६८ ||

प्रत्यक्षादिप्रमाणानां यदगम्यमचिह्नितम् |
स्वानुभूतिभवं ब्रह्म वादैस्तल्लभ्यते कथम् || ६९ ||

कुतो नोदेति तत्राह - प्रत्यक्षेति || ६९ ||

सर्वागमार्थसमतीतमचिह्नमच्छमाकाशमेकमजमाद्यमनामरूपम् |
शुद्धं चिदात्मकमिहास्त्यनुभूतिमात्रं शान्ताभिधानकलनं 
मलशङ्कयालम् || ७० ||

उक्तं सारतः संक्षिप्योपसंहरति - सर्वेति | सर्वे ये आगमाः 
शास्त्रभेदास्तदर्थेभ्यः समतीम् अनुभूतिर्मात्रा प्रमाणं यत्र 
तथाविधमचिह्नमत एव शान्ताभिधानकलनं शुद्धं चिदात्मकमेकं 
ब्रह्माकाशमेवास्ति नान्यदणुमात्रमपीति तत्र मलशङ्कया अलं पर्याप्तम् | 
प्रयोजनं नास्तीत्यर्थः || ७० ||

इत्यार्षे श्रीवासिष्ठमहारामायणे वा० दे० मो० नि० उ० 
बोधप्रकाशीकरणयोगोपदेशो नाम पञ्चनवत्यधिकशततमः सर्गः || १९५ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे उत्तरार्धे 
बोधप्रकाशीकरणयोगोपदेशो नाम पञ्चनवत्यधिकशततमः सर्गः || १९५ ||

श्रीवाल्मीकिरुवाच |

एवमुक्त्वा महाबुद्धे रामो राजीवलोचनः |
मुहूर्तमात्रं विश्रम्य तूष्णीं स्थित्वा परे पदे || १ ||

गुरुशास्त्राद्युपायेन यथा ब्रह्मेह लभ्यते |
दारुवैवधिकाख्यानं तथा संक्षिप्य वर्ण्यते ||

हे महाबुद्धे इति भरद्वाजस्यारिष्टनेमेर्वा संबोधनम् || १ ||

परमां तृप्तिमापन्नो विश्रान्तः परमात्मनि |
मुनिं पुनरपृच्छत्तं जानन्नपि हि लीलया || २ ||

लीलया गुरुमुखेन श्रवणकौतूहलेन || २ ||

श्रीराम उवाच |

भगवन्संशयाम्भोदशरत्काल मुनीश्वर |
इदानीं संशयोऽयं मे जातो मनसि पेलवः || ३ ||

एवमेतन्महाज्ञानं संसारार्णवतारणम् |
समस्तमेव वाग्जालं समतीत्यावतिष्ठते || ४ ||

करिष्यमाणं प्रश्नं पूर्वेण संगमयितुं पूर्वोक्तमनुवदति - एवमिति || ४ ||

यदिदं किल सद्ब्रह्म स्वसंविन्मात्रनिश्चयम् |
तदवाच्यं किल गिरां महतामपि मानद || ५ ||

अवाच्यम् यतो वाचो निवर्तन्ते अप्राप्य मनसा सह इति श्रुतेः 
शब्दप्रवृत्तिंनिमित्तधर्मशून्यत्वाच्चेत्यर्थः || ५ ||

एवं स्थिते परं ज्ञेयं सर्वसंकल्पनोज्झितम् |
स्वसंवित्तुर्यतन्मात्रलभ्यं दुर्गमतां गतम् || ६ ||

स्वसंविद्रूपं यत्तुर्यमवस्थात्रयातीतं स्वप्रकाशवस्तु तन्मात्रलभ्यमत एव 
जाग्रदवस्थान्तर्गतगुरुशास्त्राद्यगम्यत्वाद्दुर्गमतां गतम् || ६ ||

प्रतियोगिव्यवच्छेदसंख्याभेदैषिणां किल |
कथं शास्त्रपदैस्तुच्छैः सविकल्पैरवाप्यते || ७ ||

तुच्छैः क्षुद्रतरप्रतियोगिव्यवच्छेदादिसापेक्षत्वात्तद्बोधनासमर्थैः || ७ ||

विकल्पसारशब्दाद्यैर्ज्ञानं शास्त्रैर्न लभ्यते |
तत्किमर्थमनर्थाय गुरुशास्त्रादि कल्पितम् || ८ ||

विकल्पसहस्रानुसंधानभ्रान्तिपरम्परानर्थाय || ८ ||

गुरुशास्त्रादिविज्ञाने कारणं वास्त्यकारणम् |
तदत्र निश्चयं ब्रह्मन्ब्रूहि मे वदतां वर || ९ ||

तत्तस्मात्तत्त्वविज्ञाने गुरुशास्त्रादिकं कारणमस्ति भवति अकारणं वा | अत्रास्मिन् 
संशये निश्चयं ब्रूहीत्यर्थः || ९ ||

श्रीवसिष्ठ उवाच |

एवमेतन्महाबाहो न शास्त्रं ज्ञानकारणम् |
नानाशब्दमयं शास्त्रमनाम च परं पदम् || १० ||

रामशङ्कामनुमोदमानो वसिष्ठः समाधत्ते - एवमेतदित्यादिना | अनामेति | 
शब्दप्रवृत्तिनिमित्तधर्मशून्यत्वादसंसृष्टत्वाच्च परं पदं न पदार्थो न 
वाक्यार्थश्चेत्यर्थः || १० ||

तथापि राघवश्रेष्ठ यथैतद्धेतुतां गतम् |
शास्त्राद्युत्तमबोधस्य तत्समासेन मे शृणु || ११ ||

यद्यप्येवं तथाप्येतच्छास्त्रादि उत्तमबोधस्य तत्फलस्य मोक्षस्य च यथा येन 
प्रकारेण हेतुतां गतं तच्छृणु 
वक्ष्यमाणकाष्ठवैवधिकाख्यानदृष्टान्तेनेत्यर्थः || ११ ||

सन्ति क्वचिद्वैवधिकाः कीरकाश्चिरदुर्भगाः |
दुःखेनाभ्यागताः शोषं ग्रीष्मेणेव जरद्द्रुमाः || १२ ||

तदेवाह-सन्तीत्यादिना | विवधवीवधशब्दावुभयतो बद्धशिक्ये स्कन्धवाह्ये 
काष्ठविशेषे वर्तेते तद्वहन्तीति वैवधिकाः कीरकाः शूद्रजातिभेदा देशविशेषजा 
वा | शोषं कार्श्यम् || १२ ||

दारिद्र्येण दुरन्तेन कन्थासंस्थानकारिणा |
दीनाननाशयाः पद्मा निर्गतेनेव वारिणा || १३ ||

कन्था पटच्चरग्रथिता तयैव प्रावरणसंस्थानकारिणा | कथासंस्थान इति पाठे 
पूर्वानुभूतान्नवस्त्रादिकथामात्रावस्थानकारिणेत्यर्थः | तटाकभङ्गान्निर्गतेन 
वारिणा पद्मा इव दीनाननाशयाः || १३ ||

दौर्गत्यपरितप्तास्ते जीवितार्थमचिन्तयन् |
जठरस्य कया युक्त्या वयं कुर्मः प्रपूरणम् || १४ ||

दौर्गत्येन दारिद्र्येणाभितप्ताः || १४ ||

इति संचिन्त्य विधिना दिनान्तेन दिनं प्रति |
दारुभारेण जीवामो विक्रीतेनेति संस्थिताः || १५ ||

दिनं प्रति प्रतिदिनम् | दिनान्तेन दिनावसानान्तश्रमसाध्येनेति यावत् | इति संस्थिता 
निश्चिताः || १५ ||

इति संचिन्त्य ते जग्मुर्दार्वर्थं विपिनान्तरम् |
ययैवाजीव्यते युक्त्या सैवापदि विराजते || १६ ||

इति ते प्रत्यहं गत्वा काननं भवचारिणः |
दारूण्यानीय विक्रीय चक्रुर्देहस्य धारणम् || १७ ||

भवचारिणः तत्तद्दिनप्राप्ताजभक्षणशीलाः || १७ ||

यत्प्रयान्ति वनान्तं ते तस्मिन्सन्त्यखिलानि हि |
गुप्तागुप्तानि रत्नानि दारूणि कनकानि च || १८ ||

गुप्ताम्यगुप्तानि प्रकटानि च रत्नादीनि || १८ ||

तेषां भारभृतां मध्यात्केचित्कतिपयैर्वनात् |
जातरूपाणि रत्नानि तानि संप्राप्नुवन्ति हि || १९ ||

केचित् भाग्यवन्तः || १९ ||

केचिच्चन्दनदारूणि केचित्पुष्पाणि मानद |
केचित्फलानि विक्रीय जीवन्ति चिरकीरकाः || २० ||

पुष्पाणि केतकीचम्पकादीनि | चिर्कीरकाः चिराभ्यासदृढीभूतकीरकवृत्तयः || २० ||

केचित्सर्वमनासाद्य दुर्दारुण्येव दुर्धियः |
नीत्वा विक्रीय जीवन्ति वनवीथ्युपजीविनः || २१ ||

केचिद्भाग्यहीना दुर्धियः सारान्वेषणाकुशलबुद्धयो दुर्दारूण्येव नीत्वा || २१ ||

दार्वर्थमुद्यताः सर्वे ते संप्राप्य महावनम् |
केचित्प्राप्य स्थिताः सर्वे झटित्येवं गतज्वरम् || २२ ||

केचिद्रत्नादीनि प्राप्य गतदारिद्र्यज्वरं यथा स्यात्तथा स्थिताः || २२ ||

इति यावदजस्रं ते सेवन्ते तन्महावनम् |
प्रदेशात्तावदेकस्मात्प्राप्तश्चिन्तामणिर्मणिः || २३ ||

चिन्तामण्याख्यो मणिर्दैवात्प्राप्तः || २३ ||

तस्माच्चिन्तामणेः प्राप्ताः समग्रा विभवश्रियाः |
परमं सुखमायातास्तत्र ते संस्थिताः सुखम् || २४ ||

दार्वर्थमुद्यताः सन्तः प्राप्य सर्वार्थदं मणिम् |
सुखं तिष्ठन्ति निर्द्वन्द्वा दिवि देववरा इव || २५ ||

निर्द्वन्द्वा निरस्तशीतोष्णक्षुत्तृषादिदुःखाः || २५ ||

सर्वार्थसारपरिपूर्णतया तया ते काष्ठोद्यमाधिगतसन्मणयो महान्तः |
तिष्ठन्ति शान्तभयमोहविषाददुःखमानन्दमन्थरधियः समतामुपेताः 
|| २६ ||

आख्यानमुपसंहरति - सर्वार्थेति | ते कीरकाः काष्ठोद्यमेनैव अधिगतः 
प्राप्तः सन्मणिश्चिन्तामणिर्यैस्तहाविधाः सन्तस्तया उक्तया 
सर्वैरर्थसारैरुत्तमधनैः परिपूर्णतया शान्तभयमोहविषाददुःखं यथा 
स्यात्तथा आनन्दमन्थरधियो भूत्वा इतरलाभालाभादिषु समतामुपेताः 
सन्तस्तिष्ठन्ति || २६ ||

इत्यार्षे श्रीवासि० वा० दे० मो० नि० उ० काष्ठवैवधिकोपाख्याने चिन्तामणिलाभो नाम 
षण्णवत्यधिकशततमः सर्गः || १९६ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे उत्तरार्धे 
चिन्तामणिलाभो नाम षण्णवत्यधिकशततमः सर्गः || १९६ ||

श्रीराम उवाच |

तथा कुरु मुनिश्रेष्ठ यथा वैवधिकक्रमम् |
असंदेहमिमं सम्यगवगच्छामि मानद || १ ||

स्फुटं वैवधिकाख्याणतात्पर्यविवृतिक्रमात् |
हेतुत्वं गुरुशास्त्रादेरात्मज्ञानेऽत्र वर्ण्यते || 

यथा अहमवगच्छामि तात्पर्यतस्तथा कुरु विवरणनिति प्रोषः || १ ||

श्रीवसिष्ठ उवाच |

ये ते वैवधिका राम त एते मानवा भुवि |
तेषां दारिद्र्यदुःखं यत्तदज्ञानं महातपः || २ ||

ये वैवधिका मयोक्तास्ते सादृश्यादेते मानवा बोध्याः | एवमग्रेऽपि सर्वत्र | 
यद्दारिद्र्यदुःखं मयोक्तं तत्तेषामज्ञानं तत्प्रयुक्तश्च महान् 
आतपस्त्रिविधसंतापः | तत्तु दानं महातपः इति पाठे दानतपःप्रयोजिका 
ऐहिकामुष्मिकभोगाशा लक्षणयोच्यते | भोगार्थिनः सन्तस्तदुपायेषूद्यता इत्यत्र 
तात्पर्यमित्यर्थः || २ ||

यत्तन्महावनं प्रोक्तं गुरुशास्त्रक्रमादि तत् |
यदुद्यतास्ते ग्रासार्थं जना भोगार्थिनो हि ते || ३ ||

भोगौघाः सिद्धिमायान्तु मम निष्कृपणो जनः |
अनपेक्षितकार्यार्थः शास्त्रादौ संप्रवर्तते || ४ ||

मम भोगौघाः सिद्धिमायान्त्विति नितरां कृपणः कार्पण्यवान् जनो मानवः 
अनपेक्षिता इतरकार्यार्था येन तथाविधः सन् | शास्त्रादौ शास्त्रमूलके तदुपाये || ४ ||

भोगार्थं संप्रवृत्तोऽपि प्राप्नोत्यभ्यासतः क्रमात् |
जन्तुश्चिन्तितमेवाद्यपदं परवशोऽपि सन् || ५ ||

यद्यप्ययं भोगेच्छयैव शास्त्रे प्रवृत्तस्तथापि तच्छास्त्रं 
गुडजिह्विकान्यायेनैनं प्रथमं फलास्वादनैः प्रलोभ्यान्ते स्वतात्पर्यविषये 
परमे पदे नयत्येवेत्याह - भोगार्थमिति | शास्त्रतः प्रथमं भोगफललाभेन 
तद्विश्वासदार्ढ्यक्रमात्तदुक्तसाधनाभ्यासतो भूमिकाभेदारोहणक्रमाच्चिन्तितं 
शास्त्रपरमं तात्पर्यविषयमाद्यपदं मोक्षाख्यं ब्रह्म || ५ ||

दार्वर्थमुद्यतो भावी यथा संप्राप्तवान्मणिम् |
भोगार्थमात्तशास्त्रोऽयं तथाप्नोति जनः पदम् || ६ ||

भावः सारासारविचारान्वेषणादिः सोऽस्यास्तीति भावी वैवधिकः || ६ ||

किं स्याच्छास्त्रविचाराभ्यामिति संदेहलीलया |
कश्चित्प्रवर्तते पश्चादाप्नोति पदमुत्तमम् || ७ ||

संदेहप्रयुक्तया लीलया कौतूहलेन || ७ ||

अदृष्टोत्तमतत्त्वार्थः शास्त्रादौ संप्रवर्तते |
संदेहेनार्थभोगार्थं जनः प्राप्नोति तत्पदम् || ८ ||

अर्थ्यत इत्यर्थो विषयस्तद्भोगार्थम् || ८ ||

अन्यथा संप्रवर्तन्ते शास्त्रैर्वासनया जनाः |
अन्यदासादयन्त्याद्यं मणिं वैवधिका इव || ९ ||

स्वस्ववासनानुसारेणान्यादृशं शास्त्रफलं संभावयन्तो जनास्तत्र प्रवर्तन्ते | 
अन्यद्वाङ्मनसागोचरं निर्विषयनिरतिशयसुखमासादयन्तीत्यंशे 
वैवधिकाख्यानदृष्टान्तोपन्यास इत्यर्थः || ९ ||

परोपकारेऽविरतं स्वभावेन प्रवर्तते |
यः स साधुरिति प्रोक्तः प्रमाणं त्वस्य चेष्टितम् || १० ||

सर्वजनानामुत्सर्गतः सन्मार्गप्रवृत्तौ साध्वाचारदर्शनमेव मूलमिति 
साधुलक्षणप्रदर्शनपूर्वकमाह - परोपकारे इति | प्रमाणं सर्वलोकस्येति 
शेषः || १० ||

साध्वाचारवशाल्लोको भोगसंप्राप्तिशङ्कया |
संदेहश्चाप्यतत्त्वज्ञः शास्त्रादौ संप्रवर्तते || ११ ||

अस्तु प्रमाणं किं ततस्तत्राह - साध्विति | अतत्त्वज्ञो लोकः शास्त्रफले संदिग्धे 
इति संदेहः संदिहानोऽपि भोगसंप्राप्तिसंभावनया संप्रवर्तते || ११ ||

भोगार्थं संप्रवृत्तोऽसौ भोगमोक्षावुभावपि |
तस्मात्प्राप्नोति दार्वर्थी वनाच्चिन्तामणिं यथा || १२ ||

केचिच्चन्दनदारूणि केचिच्चिन्तामणिं मणिम् |
केचित्सामान्यरत्नानि प्राप्नुवन्ति यथा वनात् || १३ ||

गुप्तागुप्तानि इत्याद्युक्तेस्तात्पर्यमाह - केचिदित्यादिना || १३ ||

केचित्कामं केचिदर्थं केचिद्धर्मत्रयं तु वा |
केचिन्मोक्षमशेषं च लभन्ते शास्त्रतस्तथा || १४ ||

वर्गत्रयोपदेशो हि शास्त्रादिष्वस्ति राघव |
ब्रह्मप्राप्तिस्त्ववाच्यत्वान्नास्ति तच्छासनेष्वपि || १५ ||

वर्गत्रयं धर्मकामार्थास्तस्योपदेशो मुख्यवृत्त्यैवास्ति | तच्छासनेषु 
ब्रह्मतत्परेषु शास्त्रेष्वपि पदवाक्यमुख्यवृत्त्या ब्रह्मप्राप्तिर्ब्रह्मबोधः || १५ ||

केवलं सर्ववाक्यार्थैर्ध्वन्यमानावगम्यते |
कालश्रीः प्रसवेनेव स्वयं स्वानुभवेन सा || १६ ||

वसन्तादिकालश्रीः प्रसवेन तत्तदार्तवफलपुष्पादिजन्मनेव ध्वन्यमाना 
सूच्यमाना | आलंकारिकसमये व्यञ्जनाख्यवृत्त्यन्तरेण इतरसमये लक्षणयेति 
यावत् || १६ ||

सर्वार्थातिगतं शास्त्रे विद्यते ब्रह्मवेदनम् |
सर्वगातिगतं स्वच्छं लावण्यमिव योषिति || १७ ||

मुख्यवृत्त्या बोधने असामर्थ्येऽपि शास्त्रस्य लक्षणाद्युपायैर्बोधने 
सामर्थ्यमस्त्येवेति तेन अधिकारिणां ब्रह्मवेदनमस्त्येवेति न वैयर्थ्यमित्याह - 
सर्वार्थेति | सर्वान् अर्थान् दृश्यवर्गास्त्रिवर्गान्वा अतिक्रम्य उत्कर्षकाष्ठां गतम् | 
मणिदर्पणचन्द्रादिसर्वगतसौन्दर्याण्यतिगतं लावण्यं योषिति स्त्रीरत्नेऽस्ति 
तद्वदित्यर्थः || १७ ||

न शास्त्रान्न गुरोर्वाक्यान्न दानान्नेश्वरार्चनात् |
एष सर्वपदातीतो बोधः संप्राप्यते परः || १८ ||

साक्षान्न संप्राप्यत इत्यर्थः || १८ ||

एतान्यकरणान्येव कारणत्वं गतान्यलम् |
परमात्मैकविश्रान्तौ यथा राघव तच्छृणु || १९ ||

चित्तशुद्ध्यादिसाधनपरम्परोपचयद्वारा कारणत्वं गतानि || १९ ||

शास्त्रादभ्यासयोगेन चित्तं यातं विशुद्धताम् |
अनिच्छदेवमेवाशु पदं पश्यति पावनम् || २० ||

अनिच्छत् सर्वभोगेच्छानिर्मुक्तं एवमेव प्रतिदिनमन्तर्मुखतया प्रत्यक्प्रवणं 
चित्तं तत्पदं ब्रह्म पश्यति || २० ||

एतच्छास्त्रादविद्यायाः सात्त्विको भाग उच्यते |
तामसः सात्त्विकेनास्याभागेनायाति संक्षयम् || २१ ||

उच्यते उत्कर्षं नीयते | उच्चशब्दात्तत्करोतीति णिचि कर्मणि लटि यकि णिलोपः || २१ ||

नूनं मलं प्रधानेन क्षालयच्छास्त्ररूपिणा |
पुरुषः शुद्धतामेति परमां वस्तुशक्तितः || २२ ||

शास्त्ररूपिणा प्रधानेन जलेन क्षालयन् सन् | वस्तुशक्तितः 
अचिन्त्याच्छास्त्रादिप्रभावात्तद्बोध्यनित्यशुद्धात्मवस्तुसामर्थ्याच्च || २२ ||

अनिच्छयोरेव यथा सप्तसप्तिसमुद्रयोः |
प्रागदृश्यं तृतीयत्वं [तृतीयं तु स्वभाववशत इति 
पाठष्टीकानुगुणः |] स्वभाववशतः स्वतः || २३ ||

यथा सप्तसप्तेः सूर्यस्य समुद्रस्य च संनिधाने प्रागदृश्यमपि प्रतिबिम्बं 
स्वच्छप्रकाशस्वभाववशतस्तृतीयं संप्रवर्तते | एवं मुमुक्षुशास्त्रयोरपि 
मिथः संबन्धमात्रत आत्मज्ञानं प्रवर्तत इति त्रयाणामन्वयः || २३ ||

स्वसंनिधानमात्रेण विदितप्रतिभासनम् |
सदसन्मयमाभोगि प्रतिबिम्बं प्रवर्तते || २४ ||

विदितमनुभवसिद्धं प्रतिभासनं सम्यक्स्फुरणं यस्य तथाविधम् || २४ ||

मुमुक्षुशास्त्रयोरेवं मिथः संबन्धमात्रतः |
सर्वसंवित्पदातीतमात्मज्ञानं प्रवर्तते || २५ ||

अनयोः प्रेक्षणद्देहे विवेको जायते यथा |
तथा स्वभावतः शास्त्रविवेकाज्ज्ञेयवेदनम् || २६ ||

अनयोः सवितृसमुद्रयोः प्रेक्षणाद्यथा अत्यन्तवैधर्म्यादिबोधलक्षणो विवेको 
जायते तथा शास्त्रकृताद्विवेकादपि देहे 
सर्वोपाध्यसंसृष्टाद्द्वितीयज्ञेयवेदनं जायते || २६ ||

लोष्टेन लोष्टं सलिले क्षालयन्बालको यथा |
क्षयेण लोष्टयोर्हस्तनैर्मल्यं लभते परम् || २७ ||

शास्त्रकृतैर्विचारविकत्यैर्भ्रान्तिकृतविकल्पानां क्षालनेनात्मनैर्मल्यप्राप्तावपि 
दृष्टान्तमाह - लोष्टेनेति || २७ ||

तथा शास्त्रविकल्पौघैर्विकल्पांश्चेतनाद्बुधः |
क्षालयन्स्वविचारेण परमां याति शुद्धताम् || २८ ||

चेतनात् पुनःपुनरात्मतत्त्वपरीक्षणात्क्षालयन्सन् || २८ ||

महावाक्यार्थनिष्यन्दं स्वात्मज्ञानमवाप्यते |
शास्त्रादेरिक्षुरसतः स्वाद्विव स्वानुभूतितः || २९ ||

केन प्रमाणेन कथं परीक्षणात्तत्राह - महावाक्येति | शास्त्रादेः 
सूत्रभाष्यतद्व्याख्यामहारामायणादिशास्त्राद्##-
तत्त्वंपदवाच्यार्थद्वयपरिशोधनलब्धरसभूतमखण्डवाक्यार्था##-
यन्त्रादिनिपीडनोपायान्निःसारितेक्षुरसतः स्वादु माधुर्यास्वादनं स्वानुभूतितः 
अवाप्यते तद्वदित्यर्थः || २९ ||

प्रभाभित्त्योः समासङ्गाद्यथाऽऽलोकोऽनुभूयते |
श्रुतश्रुतवतोः सङ्गादात्मज्ञानं तथा भवेत् || ३० ||

यथा नभसि प्रसृतोऽप्यालोकः प्रभाभित्त्योः समासङ्गादभिव्यक्तः 
स्फुटमनुभूयते तथा नित्यस्वप्रकाशरूपमप्यात्मज्ञानं 
श्रवणतदधिकारिणोर्मेलनात्स्फुटमनुभूयत इत्यर्थः || ३० ||

त्रिवर्गमात्रसिद्ध्यै यन्न मोक्षाय च तच्छ्रुतम् |
विपुलश्रुतचर्चासु तुच्छमश्रुतमेव तत् || ३१ ||

तत्र शास्त्रान्तरश्रवणं तत्पाण्डित्यं वा नोपयुज्यत एवेत्याह - त्रिवर्गेति | 
विपुलश्रुता बहुश्रुतास्तत्त्वविदस्तेषां तत्त्वबोधोपायचर्चासु तच्छ्रुतमश्रुतं 
मौर्ख्यमेव यतो मिथ्याविषयफलत्वात्तुच्छं तदित्यर्थः || ३१ ||

तच्छ्रुतं यत्किल ज्ञप्त्यै सा ज्ञप्तिः समता यया |
तत्साम्यं यत्र सौषुप्ती स्थितिर्जाग्रति जायते || ३२ ||

अतो निर्विकल्पस्वरूपस्थितिपर्यवसितमेव श्रुतमुपादेयमित्याशयेन प्रशंसति - 
तदिति | यत्र जाग्रत्यपि सौषुप्ती निर्विकल्पा स्वरूपस्थितिर्जायते || ३२ ||

एवं हि सर्वमेतत्तच्छास्त्रादेः समवाप्यते |
तस्मात्सर्वप्रयत्नेन शास्त्राद्यभ्यासमाहरेत् || ३३ ||

इदं सर्व शास्त्राधीनमिति तदावश्यकमित्याह - एवमिति || ३३ ||

शास्त्रार्थभावनवशेन गिरा गुरूणां सत्सङ्गमेन नियमेन शमेन राम |
तत्प्राप्यते सकलविश्वपदादतीतं सर्वेश्वरं परममाद्यमनादिशर्म || ३४ 
||

हे राम तत्सकलविश्वपदाद्ब्रह्मलोकान्तैश्वर्यसुखादप्यतीतमतिशयितं पावनं 
सर्वेश्वरं मोक्षाख्यमनादिसुखं गुरूणां गिरा शास्त्रार्थबोधनवशेनैव 
प्राप्यते तच्च सत्संगमादिनेत्यर्थः || ३४ ||

इत्यार्षे श्रीवासिष्ठमहारामायणे वाल्मीकीये दे० मो० नि० उ० शास्त्रमाहात्म्यं नाम 
सप्तनवत्यधिकशततमः सर्गः || १९७ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे उत्तरार्धे 
शास्त्रमाहात्म्यं नाम सप्तनवत्यधिकशततमः सर्गः || १९७ ||

श्रीवसिष्ठ उवाच |

भूयो निपुणबोधाय शृणु किंचिद्रघूद्वह |
पुनःपुनर्यत्कथितं तदज्ञेऽप्यवतिष्ठते || १ ||

वर्ण्यतेऽत्र प्रबुद्धानां निर्विक्षेपसुखस्थितौ |
हेतुः सेतुरिवाम्बूनां सर्वत्र समदर्शनम् || 

निपुणबोधाय बोधदार्ढ्यहेतुनिर्विक्षेपतासिद्धये किंचिद्वर्ण्यमानं 
रहस्यमुपशमप्रकरणादौ कथितमेव पुनः किमर्थमुच्यते 
इत्यनास्थावारणायाह - पुनःपुनरिति || १ ||

राघव प्रथमं प्रोक्तं स्थितिप्रकरणं मया |
येनेदमित्थमुत्पन्नमिति विज्ञायते जगत् || २ ||

उत्पत्तिस्थितिप्रकरणाभ्यामुत्पन्नं जगदित्थं भ्रान्तिमात्रमिति विज्ञाते सति 
समदर्शनप्रतिष्ठया उपशमप्रकरणे समदर्शनं वर्णितं तदेवात्र 
जीवन्निर्वाणसुखप्रतिष्ठार्थं पुनर्वर्ण्यत इत्याह - राघवेत्यादिना || २ ||

ततो जगति जातेन परोपशमशालिना |
भवितव्यमिति प्रोक्तं मयोपश्मयुक्तिभिः || ३ ||

उपशान्तिप्रकरणे प्रोक्तैरुपशमक्रमैः |
परमोपशमं गत्वा वस्तव्यमिह विज्वरम् || ४ ||

इह एतत्प्रकरणप्रतिपाद्ये निर्वाणसुखे || ४ ||

प्राप्तप्राप्येन तज्ज्ञेन यथा संसारदृष्टिषु |
विहर्तव्यं हि नः किंचित्स्वल्पं श्रोतव्यमस्ति ते || ५ ||

संसारदृष्टिषु व्यवहारेषु यथा येन प्रकारेण विहर्तव्यं तत्किंचिद्रहस्यं नः 
अस्मन्मुखात्ते श्रोतव्यमस्ति तदुच्यत इत्यर्थः || ५ ||

जन्म संप्राप्य जगति बाल्य एव जगत्स्थितिम् |
यथाभूतामिमां बुद्ध्वा वस्तव्यमिह विज्वरम् || ६ ||

बाल्ये त्वद्वयस्येव जगत्स्थितिं बुद्ध्वा वक्ष्यमाणरीत्या निर्विक्षेपं वस्तव्यम् || ६ ||

सर्वसौहार्दजननीं सर्वस्याश्वासकारिणीम् |
समतामलमाश्रित्य विहर्तव्यमिहानघ || ७ ||

समतां वक्ष्यमाणां 
सर्वभूतेष्वैकात्म्यदर्शनाद्गुणदोषदर्शनलक्षणवैषम्यशून्यतां 
स्वदेहसमानसुखदुःखदृष्टितां सर्ववैषम्यरहितब्रह्मदृष्टिं च | अलं 
दृढम् || ७ ||

सर्वसंपत्तिसुभगं सर्वसौभाग्यवर्धनम् |
समतासुलतायास्तु फलं भवति पावनम् || ८ ||

फलं सर्वभूतमैत्रीरूपम् | संपदो बाह्याः सौभाग्यानि सुभगभावाः 
कल्याणगुणा इति भेदः || ८ ||

समतासुभगेहानां कुर्वतां प्रकृतं क्रमम् |
सर्वैवेयं जगल्लक्ष्मीर्भृत्यतामेति राघव || ९ ||

तदेव द्विविधं फलं प्रकटयति - समतेति द्वाभ्याम् | समतया सुभगा 
सर्वभूतहिता ईहा चेष्टा येषाम् || ९ ||

न तदासाद्यते राज्यान्न कान्ताजनसंगमात् |
अनपायि सुखं सारं समत्वाद्यदवाप्यते || १० ||

द्वन्द्वोपशमसीमान्तं संरम्भज्वरनाशनम् |
सर्वदुःखातपाम्भोदं समत्वं विद्धि राघव || ११ ||

सर्वदुःखतद्धेतुप्रशमोऽपि तया सिद्ध्यतीत्याह - द्वन्द्वेति || ११ ||

मित्रीभूताखिलरिपुर्यथाभूतार्थदर्शनः |
दुर्लभो जगतां मध्ये साम्यामृतमयो जनः || १२ ||

प्रबुद्धस्य स्वचित्तेन्दोर्निष्यन्दममृताधिकम् |
साम्यमास्वाद्य जीवन्ति सर्वे वै जनकादयः || १३ ||

साम्यामृतमयः इति पदतात्पर्यं वर्णयंस्तादृशजनानुदाहरति | प्रबुद्धस्येति 
| आस्वाद्य जीवन्ति उपजीवन्ति || १३ ||

साम्यमभ्यस्यतो जन्तोः स्वदोषोऽपि गुणायते |
दुःखं सुखायते नित्यं मरणं जीवितायते || १४ ||

स्वदोषः क्रोधलोभादिः क्रमेण शान्त्यौदार्यादिभावेन परिणम्य गुणवदाचरति 
गुणायते || १४ ||

साम्यसौन्दर्यसुभगं वनिता मुदितादिकाः |
आलिङ्गन्ति महात्मानं नित्यं व्यसनिता इव || १५ ||

मुदिताद्या मैत्रीकरुणोपेक्षादयो योगशास्त्रे प्रसिद्धाः | व्यसनिताः 
कामुकीत्वाद्भर्तृसमागमव्यसनवत्य इव || १५ ||

समः समुदितो नित्यं समोऽनुदितधीः सदा |
न काश्चिदिह ताः सन्ति याः समस्य हि नर्धयः || १६ ||

समुदितः कल्याणगुणैः सर्वसंपद्भिश्च सम्यगभ्युदयं प्राप्तः समुदायतां 
प्राप्तश्च | न उदिता धीश्चिन्ता यस्य | ऋद्धयः संपदः || १६ ||

सर्वकार्यसमं साधुं प्रकृतव्यवहारिणम् |
चिन्तामणिमिवोदारं प्रवाञ्छन्ति नरामराः || १७ ||

सर्वकार्ये स्वकार्ये परकार्ये च समं पुरुषम् | साधुमपराधिषु क्षमावन्तम् | 
उदारं त्यागिनम् | नरा अमराश्च प्रवाञ्छन्ति || १७ ||

सम्यक्कारिणमुद्दाममुदितं समचेतसम् |
न दहन्त्यग्नयो राम नापः सिञ्चन्ति मानवम् || १८ ||

सम्यक्कारिणं सदाचारसर्वजनहितकर्तारम् | सिञ्चन्ति क्लेददुःखं कुर्वन्ति || १८ ||

यद्यथा तत्तथा येन क्रियते दृश्यते तथा |
आनन्दोद्वेगमुक्तेन कस्तं तोलयितुं क्षमः || १९ ||

यद्यथा कर्तुमुचितं तत्तथा येन क्रियते आनन्दोद्वेगौ हर्षामर्षौ तन्मुक्तेन सर्वं 
कृतं समतया येन दृश्यते || १९ ||

मित्राणि बन्धुरिपवो राजानो व्यवहारिणः |
सम्यक्कारिणि तत्त्वज्ञे विश्वसन्ति महाधियः || २० ||

नानिष्टात्प्रपलायन्ते नेष्टादायान्ति तुष्टताम् |
प्रकृतक्रमसंप्राप्तास्तत्त्वज्ञाः समदर्शिनः || २१ ||

त्यक्त्वा सर्वानुपादेयान्राम भावाननिन्दितान् |
समतायामदुःखायां दधाना वृत्तिमुत्तमाम् || २२ ||

कीदृशास्तत्त्वज्ञाः | अनिन्दितानपि सर्वानुपादेयान् परैरुपादातुमिष्टान् 
गृहक्षेत्रादिभावांस्त्यक्त्वा उत्तमां निर्लोभसंतोषलक्षणां वृत्तिं दधानां 
|| २२ ||

विहसन्ति जगज्जालं जीवयन्ति निरामयाः |
पूज्यन्ते विबुधैः सर्वैः समतामुदिताशयाः || २३ ||

जीवयन्ति विवेकोपदेशादिना उज्जीवयन्ति || २३ ||

प्रकृतक्रमसंप्राप्तं मुखेन्दौ कोपमेव यः |
समाशयो धारयति स्यात्सौम्यामृतवज्जनः || २४ ||

समाशयो जनः परहितार्थं प्रकृतक्रमसंप्राप्तं मुखेन्दौ कोपं धारयति 
चेत्तदप्यमृतवदेव स्यान्नोद्वेगकरं कस्यचिदित्यर्थः || २४ ||

यत्करोति यदश्नाति यदाक्रामति निन्दति |
समदृष्टिस्तदस्येयं स्तौति नित्यं जनावलिः || २५ ||

यत्कर्म अनुचितमिति निन्दति जनस्तत्परिहरंस्तदस्य सच्चरित्रं सर्वं स्तौति || २५ ||

यच्छुभं वाशुभं यच्च यच्चिरेण यदद्य वा |
समदृष्टिकृतं सम्यगभिनन्दति तज्जनः || २६ ||

अशुभं प्रमादकृतमपराधमपि चिरेण कृतमद्य कृतं वा तदप्यभिनन्दति 
|| २६ ||

सुखदुःखेषु भीमेषु संततेषु महत्स्वपि |
मनागपि न वैरस्यं प्रयान्ति समदृष्टयः || २७ ||

सुखदुःखेषु भीमेषु घोरेषु संततेषु चिरानुवृत्तेषु वैरस्यं चित्तोद्वेगम् || २७ ||

शिभिर्भूपः कपोताय मांसमङ्गविकर्तनम् |
ददौ मुदितया बुद्ध्या समदृष्टितयानया || २८ ||

इदानीं महत्स्वपि दुःखेषु समदृष्टिधीरानुदाहरति - शिबिरित्यादिना | कपोताय 
शरणागतकपोतप्राणरक्षणाय तन्मांसप्रतिनिधितया अङ्गविकर्तनं स्वमांसं 
ददौ | तच्च महाभारतादौ प्रसिद्धम् | एवमग्रेऽप्यूह्यम् || २८ ||

प्राणेभ्योऽपि प्रियतमां कान्तामग्रे विकालिताम् |
दृष्ट्वाप्यङ्ग महीपालो न मुमोह समाशयः || २९ ||

अग्रे स्वपुरोभागे विकालितां शत्रुभिः क्लेशिताम् || २९ ||

मनोरथशतप्राप्तं तनयं समया धिया |
राक्षसाय त्रिगर्तेशो ददौ स्वपणहारितम् || ३० ||

स्वस्य पणे वाग्द्यूते हारितं राक्षसेन जितम् || ३० ||

नगर्यां दह्यमानायां भूषितायां तथोत्सवे |
सम एव महीपालो जनको भूभृतां वरः || ३१ ||

न्यायतः परिविक्रीतं साल्वराट् समदर्शनः |
स्वमेव विचकर्ताशु शिरः पद्मदलं यथा || ३२ ||

परिविक्रीतं ऐच्छिकीं दक्षिणां ते दास्यामीति प्रतिज्ञया ब्राह्मणाय विक्रीतप्रायम् | 
विचकर्त छित्त्वा ददौ || ३२ ||

कुन्दप्रकरनिर्भासं यज्ञे पाण्डुमिवाचलम् |
जहौ जरत्तृणमिव सौवीरः समया धिया || ३३ ||

पाण्डुमचलं कैलासमिव स्थितमैरावतमिन्द्रजयेन लब्धं पुनर्यज्ञे ऋत्विजां 
वचनादिन्द्राय जहौ ददौ || ३३ ||

समयैव धिया नित्यं निजमभ्याहरन् क्रमम् |
मातङ्गः कुण्डपो नाम प्राप वैमानिकस्थितिम् || ३४ ||

निजं देहयात्रानिमित्तं क्रमं व्यवहारं समयैव धिया आहरन् आचरन् कुण्डपो 
नाम मातङ्ग एकां गां वेतनीकृत्य ब्राह्मणस्य पञ्च पङ्कमग्ना गाः 
समुद्धृत्य स्ववेतनीकृतां गां पुष्करे समया धिया तस्मै ब्राह्मणाय दत्त्वा 
सद्यः समागतं विमानमारुह्य वैमानिकस्थितिं देवत्वं प्राप || ३४ ||

सर्वभूतक्षयकरीं साम्याभ्यासेन भूरिणा |
तत्याज राक्षसीं वृत्तिं कदम्बवनराक्षसः || ३५ ||

बालचन्द्राभिजातोऽपि समबुद्धितया जडः |
गुडमोदकवन्न्यायप्राप्तमग्निमभक्षयत् || ३६ ||

जडो जडभरतः | न्यायप्राप्तं भिक्षापात्रे भैक्ष्यन्यायेन प्राप्तम् || ३६ ||

समबुद्दितया क्रूरव्यवहारपरोऽपि सन् |
धर्मव्याधस्तनुं त्यक्त्वा जगाम परमं पदम् || ३७ ||

नन्दनोद्यानसंस्थोऽपि पुरुषोऽपि कपर्दनः |
लुलुभे न सुरस्त्रीषु नूनं प्रणयिनीष्वपि || ३८ ||

कपर्दननामा राजर्षिः पुरुषः पुंस्त्वात्सुरस्त्रीभोगसमर्थोऽपि प्रणयिनीषु 
स्वस्मिन्सानुरागास्वपि न लुलुभे | कामवशो नाभूदित्यर्थः || ३८ ||

समचित्ततयाऽस्पन्दः करञ्जगहनेष्वपि |
विन्ध्यकान्तारकच्छेषु राज्यं त्यक्त्वावसच्चिरम् || ३९ ||

स एव राज्यं त्यक्त्वा विन्ध्यकान्तारकच्छेषु करञ्जगहनेष्वपि अस्पन्दः 
संश्चिरमवसत् || ३९ ||

ऋषयो मुनयश्चैव ये सिद्धाः सुरपूजिताः |
समदृष्टितयोद्विग्ना न ते तासु व्रतर्द्धिषु || ४० ||

व्रतेषु तपःक्लेशेषु ऋद्धिषु भोगेषु च समदृष्टितया नोद्विग्नाः || ४० ||

राजानः प्राकृताश्चैव धर्मव्याधादयोऽपरे |
समदृष्टिपदाभ्यासान्महतां पूज्यतां गताः || ४१ ||

इहामुत्र च सिद्ध्यर्थं पुरुषार्थप्रवृत्तये |
समदृष्टितया नित्यं विचरन्ति सुबुद्धयः || ४२ ||

अभिवाञ्छेन्न मरणमभिवाञ्छेन्न जीवितम् |
यथाप्राप्तसमाचारो विचरेदविहिंसकः || ४३ ||

समकलितगुणागुणैकभावः समसुखदुःखपरावरो विलासी |
प्रविचरति समावमानमानः प्रकृतवरव्यवहारपूतमूर्तिः || ४४ ||

समतया कलिता गुणा अगुणा दोषाश्च एकभावा एकीभूता इव यस्य | परोपतापचिन्तः इति 
पाठे परैः कृता उपतापास्तत्प्रयुक्तचिन्ताश्च समतया कलिता येन | तथा समे 
सुखदुःखे परा उत्कृष्टयोनयोऽवरा निकृष्टयोनयश्च यस्य | तथा समाः 
अवमाना मानाश्च यस्य तथाविधो जीवन्मुक्तः 
प्रकृतव्यवहारेष्वप्यासक्त्यभावात्पूतमूर्तिरत एव विलासी विलसनशीलः सन् 
लोकानुग्रहाय देशाअन् प्रविचरति संचरतीत्यर्थः || ४४ ||

इत्यार्षे श्रीवासिष्ठमहारामायणे वाल्मीकीये दे० मो० नि० उ० समदृष्टिप्रशंसा 
नामाष्टनवत्यधिकशततमः सर्गः || १९८ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे उत्तरार्धे 
समदृष्टिप्रशंसा नामाष्टनवत्युत्तरशततमः सर्गः ||१९८ ||

श्रीराम उवाच |

नित्यं ज्ञानैकनिष्ठत्वादात्मारामतया तथा |
मुक्तैः कर्मपरित्यागः कस्मान्न क्रियते मुने || १ ||

मुक्तानां न कृतैरर्थो नाकृतैः कर्मभिः क्षतिः |
तथापि तेऽनुवर्तन्ते सत्कर्माणीति वर्ण्यते || 

मुक्तैर्जीवन्मुक्तैः || १ ||

श्रीवसिष्ठ उवाच |

हेयोपादेयदृष्टी द्वे यस्य क्षीणे हि तस्य वै |
क्रियात्यागेन कोऽर्थः स्यात्क्रियासंश्रयणेन वा || २ ||

स्वभ्यस्तस्य करणे श्रमाभावात्त्यागे प्रयोजनाभावाल्लोकानुग्रहवशाच्च तैः 
कर्मत्यागो न क्रियत इत्युत्सर्ग इत्याशयेनोत्तरमाह - हेयेत्यादिना || २ || 

न तदस्तीह यत्त्याज्यं ज्ञस्योद्वेगकरं भवेत् |
न वास्ति यदुपादेयं तज्ज्ञसंश्रेयतां गतम् || ३ ||

संश्रेयतामवश्यानुष्ठेयताम् || ३ ||

ज्ञस्य नार्थः कर्मत्यागैर्नार्थः कर्मसमाश्रयैः |
तेन स्थितं यथा यद्यत्तत्तथैव करोत्यसौ || ४ ||

यद्यद्वर्णाश्रमोचितत्वेन यथास्थितं तत्तत् तथैव करोति || ४ ||

यावदायुरियं राम निश्चितं स्पन्दते तनुः |
तद्यथाप्राप्तमव्यग्रं स्पन्दतामपरेण किम् || ५ ||

जीवद्देहस्य स्पन्दनावश्यंभावे स्वभ्यस्तसदाचाररूपमेव स्पन्दनं तद्देहे 
प्रवर्तत इत्याह - यावदायुरिति | अपरेण स्पन्दत्यागेनान्यथा स्पन्दनेन च || ५ ||

अन्यथान्यत्र चेत्कार्या क्रिया त्यक्त्वा निजं क्रमम् |
समाने हि क्रियास्पन्दे को दोषः सत्क्रमे किल || ६ ||

शास्त्रीयाशास्त्रीयक्रिययोः क्रमे समानेऽपि शास्त्रीये सत्क्रमे सदाचारे को दोषो येन 
निजं क्रमं त्यक्त्वा अन्यथाचरणं स्यादित्यर्थः | अन्यत्रेति दृष्टान्तार्थम् | यथा 
स्वगृहे निर्दोषे अन्यत्रावस्थाने प्रयोजनं नास्ति तद्वदिति || ६ ||

समया स्वच्छया बुद्ध्या सततं निर्विकारया |
यथा यत्क्रियते राम तददोषाय सर्वदा || ७ ||

समया सिद्ध्यसिद्ध्योस्तुल्यया || ७ ||

इह मह्यां महाबाहो बहवो बहुदृष्टयः |
बहुधा बहुदोषेषु विहरन्ति विचक्षणाः || ८ ||

यद्यपि कर्मसु प्रवृत्तानां द्रव्यार्जनऋत्विगावर्जनादिषु अनुष्ठेयार्थनिर्णयेषु 
च श्रमसाध्यत्वाद्बहुदोषप्रसक्तिरस्ति तथापि सा तैः समदर्शनता विचक्षणता 
बलादेव सुपरिहरेत्याशयेनाह - इहेति | बहुदृष्टयः 
सर्वशास्त्रलोकरहस्यदर्शिनः प्रपञ्चयिष्यमाणबहुदृष्टयश्च 
समदर्शनबलाल्लोकसंग्रहेऽपि विचक्षणाः || ८ ||

गतसङ्गतया बुद्ध्या विहरन्ति यथास्थितेः |
गृहस्थारम्भिणः केचिज्जीवन्मुक्ताः स्थिता भुवि || ९ ||

बहुधेत्युक्तिं प्रपञ्चयति - गतसंगतयेत्यादिना | यथास्थितेः 
यथाप्राप्तानुवृत्तेः || ९ ||

तज्ज्ञा राजर्षयश्चान्ये वीतरागा भवादृशाः |
असंसक्तधियो राज्यं कुर्वन्ति विगतज्वराः || १० ||

भवादृशा इति भाविनीं वृत्तिमाश्रित्य रामं प्रत्युक्तिः || १० ||

केचित्प्रकृतवेदार्थव्यवहारानुसारिणः |
यज्ञशिष्टाशिनो नित्यमग्निहोत्रे व्यवस्थिताः || ११ ||

केचिच्चतुर्षु वर्णेषु ध्यानदेवार्चनादिकाम् |
स्वक्रियामनुतिष्ठन्तः स्थिता विविधयेहया || १२ ||

स्वक्रियां स्वस्ववर्णाश्रमोचितं कर्म तत्र ध्यानं चतुर्थाश्रगोचितम् | ईहया 
चेष्टया || १२ ||

केचित्सर्वपरित्यागमन्तः कृत्वा महाशयाः |
सर्वकर्मपरा नित्यं तज्ज्ञा एवाज्ञवत्स्थिताः || १३ ||

सर्वपरित्यागं फलासङ्गत्यागम् || १३ ||

स्वप्नेऽप्यदृष्टलोकासु मुग्धमुग्धमृगासु च |
वनावनीषु शून्यासु केचिद्ध्यानपरायणाः || १४ ||

स्वप्नेऽपि न दृष्टा लोका जना यत्रेत्यतिशयोक्तिः || १४ ||

पुण्यवद्भिः सदा जुष्टे पुण्योपचयकारिणि |
शमशालिसमाचारे केचिदायतने स्थिताः || १५ ||

आयतने पुण्यतीर्थमुन्याश्रमादौ || १५ ||

रागद्वेषप्रहाणार्थं त्यक्त्वा देशं समाशयाः |
केचिदन्यत्र देशे च पदमालम्ब्य संस्थिताः || १६ ||

बन्धुजनसमागमे रागद्वेषादिविक्षेपसहस्रावर्जनात्तत्प्रहाणार्थम् | पदं 
स्थानम् || १६ ||

वनाद्वनं पुराद्ग्रामं स्थानात्स्थानं गिरेर्गिरिम् |
भ्रमन्तः संस्थिताः केचित्संसारोच्छित्तये बुधाः || १७ ||

संसारोच्छित्तये संग्रहदोषपरिहारार्थम् || १७ ||

वाराणस्यां महापुर्यां प्रयागे चैव पावने |
श्रीपर्वते सिद्धपुरे बदर्याश्रमके तथा || १८ ||

पूर्वोक्तानि पुण्यायतनानि प्रपञ्चयति - वाराणस्यामित्यादिना | 
महापुर्यामित्यनेन तस्याः सर्वपुण्यायतनोत्कृष्टता सूचिता || १८ ||

शालग्रामे महापुण्ये कलापग्रामकोटरे |
मथुरायां च पुण्यायां तथा कालञ्जरे गिरौ || १९ ||

महेन्द्रवनगुल्मेषु गन्धमादनसानुषु |
दर्दुराचलवप्रेषु सह्यकाचलभूमिषु || २० ||

विन्ध्यशैलस्य कच्छेषु मलयस्योदरेषु च |
कैलासवनजालेषु ऋक्षवत्कुहरेषु च || २१ ||

कच्छेषु जलप्रायदेशेषु | ऋक्षवतः कुहरेषु दरीषु || २१ ||

एतेष्वन्येषु चान्येषु वनेष्वायतनेषु च |
तपस्विनस्तथा राम बहवो बहुदृष्टयः || २२ ||

बहुदृष्टयो बहुविधप्रारब्धभोगानुकूलदृष्टयः || २२ ||

केचित्त्यक्तनिजाचाराः केचिच्च क्रमसंस्थिताः |
केचित्प्रबुद्धमतयो नित्यमुन्मत्तचेष्टिताः || २३ ||

संन्यासविधिना त्यक्तनिजाचाराः | क्रमा ब्रह्मचर्याद्याश्रमधर्मास्तत्संस्थिताः || 
२३ ||

केचित्स्वदेशरहिताः केचित्त्यक्तनिजास्पदाः |
एकस्थानरताः केचिद्भ्रमन्तः केचिदास्थिताः || २४ ||

एकस्थाने स्वगृह एव रताः प्रीतिमन्तः सर्वजनानुकूल्येन विक्षेपशून्या इति यावत् || 
२४ ||

एतेषां महतां मध्ये नभस्तलनिवासिनाम् |
पातालनिरतानां च दैत्यादीनां महामते || २५ ||

ऊर्ध्वाधोलोकेष्वपि देवदैत्यादयो जीवन्मुक्ता बहवः सन्तीत्याशयेनाह - 
एतेषामिति | एतेषां मध्ये केचित्प्रबुद्धमतय इत्याद्युत्तरत्रान्वयः || २५ ||

विज्ञातलोकपर्यायाः सम्यग्दर्शननिर्मलाः |
केचित्प्रबुद्धमतयो दृष्टदृश्यपरावराः || २६ ||

अप्रबुद्धधियः केचिद्दोलान्दोलितचेतसः |
निवृत्ताः पापकाचारात्सुजनानुगताः स्थिताः || २७ ||

अप्रबुद्धधियोऽल्पप्रबुद्धधियः | अत एव दोलान्दोलितचेतसः || २७ ||

अर्धप्रबुद्धमतयः केचिज्ज्ञानावलेपतः |
परित्यक्तक्रियाचारा उभयभ्रष्टता गताः || २८ ||

ज्ञानावलेपस्तत्त्वज्ञोऽहं मम किं निषिद्धाचरणं करिष्यतीति गर्वतः || २८ ||

इत्थमस्मिञ्जनानीके जन्मसंतरणार्थिनः |
बहवः संस्थिता राम बहुधा बहुदृष्टयः || २९ ||

जनानीके जनसमूहे || २९ ||

संसारोत्तरणे तत्र न हेतुर्वनवासिता |
नापि स्वदेशवासित्वं न च कष्टतपःक्रियाः || ३० ||

तर्हि किं तत्कृता वनवासादयोपि संसारोत्तरणहेतवो नेत्याह - संसारेति || ३० ||

न क्रियायाः परित्यागो न क्रियायाः समाश्रयः |
नाचारेषु समारम्भविचित्रफलपालयः || ३१ ||

आचारेषु सत्कर्माचरणेषु समारभ्यन्त इति समारम्भा अनुनिष्पादिनः 
ख्यातिलाभैश्वर्यवरशापसामर्थ्यादिरूपा विचित्रफलसमूहाः || ३१ ||

स्वभावः कारणं नाम संसारोत्तरणं प्रति |
असंसक्तं मनो यस्य स तीर्णो भवसागरात् || ३२ ||

स्वभावो यथार्थस्वरूपेणाभिनिष्पत्तिस्तत्त्वज्ञानरूपा कारणं स च मनसा 
आत्यन्तिकसक्तिपरिहारलभ्य इत्याह - असंसक्तमिति || ३२ ||

शुभाशुभाः क्रिया नित्यं कुर्वन्परिहरन्नपि |
पुनरेति न संसारमसंसक्तमना मुनिः || ३३ ||

अत एव जीवन्मुक्तानां शुभाशुभकर्माचरणेऽप्यसंसक्तिवशादेव तदलेप इत्याह 
- शुभेति || ३३ ||

शुभाशुभाः क्रिया नित्यमकुर्वन्नपि दुर्मतिः |
निमज्जत्येव संसारे परित्यक्तमनाः शठः || ३४ ||

परित्यक्तं विषयेषु विसृष्टं मनो येन | शठः स्वात्मवञ्चकः || ३४ ||

मक्षिकेवान्तःसारज्ञा दुःखादुःखप्रदायिनी |
न निवारयितुं शक्या न च मारयितुं मतिः || ३५ ||

तर्हि मन एव विषयेभ्यो निवार्यतां मार्यतां च किं तत्त्वज्ञानेन तत्राह - 
मक्षिकेवेति | अन्तःसारज्ञा आस्वादितविषयरसा मतिर्मधुकुम्भप्रसक्ता मक्षिकेव न 
निवारयितुं मारयितुं वा शक्या || ३५ ||

काकतालीययोगेन कदाचित्स्वस्य चेतसः |
प्रवृत्तिर्जायते सिद्ध्यै स्वयमात्मावलोकने || ३६ ||

कदाचिद्भाग्यवशात्साधनचतुष्टयप्राप्तौ श्रवणाद्युपायैरात्मावलोकने 
स्वयमेव प्रवृत्तिर्जायते || ३६ ||

अवलोकनतो लब्ध्वा तत्त्वं नैर्मल्यमागतम् |
चेतो भवति निर्द्वन्द्वमसंसक्तमनामयम् || ३७ ||

तत्र नैमल्यमागतः चित्तमवलोकनतस्तत्त्वं लब्ध्वा निर्द्वन्द्वमत 
एवानासक्तमनामयं च ब्रह्मैव भवति || ३७ ||

अचित्तत्वं प्रयातेन सत्त्वरूपेण चेतसा |
समो भूत्वा सुखं तिष्ठ पराकाशांशरूपभृत् || ३८ ||

पराकाशरूपो यश्चित्तादिसर्वप्रपञ्चाधिष्ठानांशस्तद्रूपभृत् सन् तिष्ठ || ३८ ||

अधिगतपरमार्थस्त्यक्तरागादिदोषः सममतिरुदितात्मा त्वं महात्मा 
महात्मन् |
रघुतनय विशोकस्तिष्ठ निःशङ्कमेको जननमरणमुक्तं पावनं 
तत्पदं त्वम् || ३९ ||

हे महात्मन् रघुतनय त्वं अधिगतः परमार्थो येन तथाविधस्त्यक्ता रागादिदोषा 
येन उदित आत्मा यस्य तथाविधः सममतिः सन्नेको विशोको महानात्मा भूत्वा 
निःशङ्कं तिष्ठ | यतो जननमरणमुक्तं पावनं तद्ब्रह्मपदं 
त्वमेवेत्यर्थः || ३९ ||

प्रकृतिमलविकारोपाधिबोधादिरूपं जगति विमलरूपे नास्ति किंचित्क्वचिच्च |
स्फुटमकृतकमस्ति ब्रह्म चिद्धाम तच्च स्वयमहमिति मत्वा तिष्ठ 
निःशङ्कमेकः || ४० ||

किं च विमलब्रह्मरूपे जगति प्रकृतिरूपं मलरूपं विकाररूपमुपाधिरूपं 
तद्बोधरूपं तदिच्छाप्रयत्नहानोपादानभोगादिरूपं च किचिदपि क्वचिच्च नास्ति 
किंतु अकृतकं चिद्धाम ब्रह्मास्ति | तच्च स्वयं स्वानुभवेनैव अहमिति मत्वा एको 
निःशङ्कस्तिष्ठेत्यर्थः || ४० ||

अधिकवच्नगम्यं नान्यदस्त्यङ्ग किंचित्तव शुभमुपदेश्यं 
ज्ञानसंबोधनाय |
उदितमखिलमाद्यं ज्ञानसारं समग्रं विदितसकलवेद्यो राघव त्वं हि 
जातः || ४१ ||

अङ्ग हे सुभग तव ज्ञानसंबोधनाय अन्यदितो व्यतिरिक्तं अधिकवचनगम्यं 
शुभमुपदेश्यं नास्ति | यतस्तव आद्यं ज्ञानसारमखिलमक्षतं समग्रमुदितम् 
| हि यस्मात्त्वं सांप्रतं विदितसकलवेद्यो जात इत्यर्थः || ४१ ||

श्रीवाल्मीकिरुवाच |

इत्युक्त्वा मुनिनायको व्यपगताशेषैषणे राघवे सर्वस्मिंश्च सभाजने 
स्थितवति ध्यानैकतानोपमे |
प्राप्ते ब्रह्मपदं धिया धवलया तूष्णीमभूत्षट्पदः कृत्वेवारणितं 
सरोजपटले पातुं प्रवृत्तो रसम् || ४२ ||

मुनिनायको वसिष्ठः इति एवमन्ते उक्त्वा राघवे धवलया धिया ब्रह्मपदं प्राप्ते 
अत एव व्यपगताशेषैषणे जाते सति तथा सर्वस्मिन्सभाजने च ध्यानैकतानोपमे 
स्थितवति सति तस्यां सभायां स्वयं ब्रह्मरसायनास्वादपरस्तूष्णीमभूत् | यथा 
षट्पदः सरोजपटले आरणितं गुञ्जाध्वनिं कृत्वा रसं मकरन्दं पातुं 
प्रवृत्तः संस्तूष्णीं भवति तद्वदित्यर्थः || ४२ ||

इत्यार्षे श्रीवासिष्ठमहारामायणे वा० दे० मो० नि० उ० मुक्तपुरुषस्थितिवर्णनं 
नाम नवनवत्यधिकशततमः सर्गः || १९९ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे उत्तरार्धे 
मुक्तपुरुषस्थितिवर्णनं नाम नवनवत्यधिकशततमः सर्गः || १९९ ||

द्विशततमः सर्गः २००

श्रीवाल्मीकिरुवाच |

निर्वाणवाक्यसंदर्भसमाप्तौ मुनिनायके |
पाश्चात्यवाक्यविरतिं कुर्वति क्रमपालिताम् || १ ||

सिद्धानां साधुवादोऽत्र पुष्पवृष्टिः सदुन्दुभिः |
वर्ण्यते प्रकृतः सर्वैर्गुरुपूजामहोत्सवः || 

निर्वाणप्रकरणान्तमात्मोपदेशं श्रुत्वा कृतार्थानां सिद्धर्षिमानवानां 
तस्यां सभायां वसिष्ठपूजामहोत्सवं वर्णयिष्यन् श्रीवाल्मीकिरुवाच - 
निर्वाणेति | सर्वेषां सप्तम्यन्तानां षष्ठश्लोके कोलाहलः समुदभूदित्यत्रान्वयः 
| एतत्प्रकरणरूपस्य निर्वाणवाक्यसंदर्भस्य समाप्तौ सत्यां मुनिनायके वसिष्ठे 
क्रमपालितां क्रमप्राप्तां पाश्चात्यवाक्यविरतिं कुर्वति सति || १ ||

निर्विकल्पसमाधानसमतां समुपागते |
शान्तस्वच्छमनोवृत्तौ सर्वस्मिंश्च सभाजने || २ ||

सर्वस्मिन्सभागते जने चान्नभोगतदेवादिजने च 
मुनिवाक्यश्रवणान्निर्विकल्पसमाधानेन समतां ब्रह्मैकरसतां समागते सति || २ 
||

सत्त्वकोटिमुपारूढे परां पावनतां गते |
संवित्तत्त्वे समग्रस्य जनस्य श्रुतशालिनः || ३ ||

निर्विकल्पसमाधिक्रमेण संवित्तत्त्वे प्रतीचि सत्त्वकोटि सन्मात्रकाष्ठां समारूढे 
अत एव परां पावनतां गते सति || ३ ||

झटित्येवाम्बरहृता पूर्वमुक्तधियां मुखात् |
सिद्धानां साधुवादेन व्योमकोटरवासिनाम् || ४ ||

व्योमकोटरवासिनां पूर्वमुक्तधियां सनकादीनां अम्बरं हरति 
व्याप्नोतीत्यम्बरहृत् तथाविधेन साधुवादेन प्रशंसावाक्येन || ४ ||

तथा सभास्थितानां च मुनीनां भावितात्मनाम् |
गाधेयप्रमुखानां च साधुवादगिरोच्चया || ५ ||

तथा सभायां स्थितानां गाधेयो विश्वामित्रस्तत्प्रभुखानां मुनीनामुच्चया 
साधुवादगिरा च झटित्येव भूरिपूरितदिङ्मुखो मधुराः कोलाहलः समुदभूदिति 
परेण संबन्धः || ५ ||

कोलाहलः समुदभूद्भूरिपूरितदिङ्मुखः |
मधुरः पवनात्तानां कीचकानामिवारवः || ६ ||

पवने आत्तानां व्याप्तानां पूर्णरन्ध्राणां कीचकानां वेणुमेदानामारव इव || ६ 
||

सिद्धानां साधुवादेन सह वै सहसा ततः |
देवदुन्दुभयो नेदुः प्रतिश्रुत्पूरिताचलाः || ७ ||

प्रतिश्रुद्धिः प्रतिध्वनिभिः पूरिता अचला भूरचलाः पर्वताश्च यैः || ७ ||

देवदुन्दुभिभिः सार्धं तुषारासारसुन्दरी |
दिग्भ्यः स्थगितदिक्चक्रा पुष्पवृष्टिः पपात ह || ८ ||

तुषाराणामासार इव सुन्दरी शुभ्रा | स्थगितान्याच्छादितानि दिक्चक्राणि यया || ८ ||

पुष्पौघपूरितस्थानः शब्दापूरितकन्दरः |
रजःसंरञ्जिताकाशो गन्धरञ्जितमारुतः || ९ ||

पुष्पौघादिभिश्चतुर्भिः पूरितं सभास्थानादिचतुष्टयं यत्र तथाविधः 
साधुवादऽऽअब्दादित्रयस्य स समवायः समूहो रराजेति द्वयोरर्थः || ९ ||

स साधुवादशब्दस्य देवतूर्यरवस्य च |
कुसुमासारघोषस्य समवायो रराज ह || १० ||

उन्मुखाखिलसभ्याक्षिरश्मिश्यामलितान्तरः |
उत्कर्णमृगमातङ्गहयपक्षिपशुश्रुतः || ११ ||

तमेव समवायं वर्णयति - उन्मुखेत्यादिद्वाभ्याम् || ११ ||

सविस्मयभयोन्नेत्रबालकान्ताजनेक्षितः |
विस्मयस्मेरवदनराजलोकावलोकितः || १२ ||

सविस्मयैः सभयैश्च अत एव उन्नेत्रैर्बालैः कान्ताजनैश्च ईक्षितः || १२ ||

कुसुमासारसारेण शब्दशोभातिशायिना |
संरम्भेण जगामाशु रोदोरन्ध्रमपूर्वताम् || १३ ||

रोदोरन्ध्रं द्यावाभूम्यन्तरालम् | अपूर्वतामलौकिकचमत्कारिताम् || १३ ||

पुष्पवर्षसुधाधौतं रटद्भूतसुघुंघुमम् |
समतां सदनेनागात् ध्मातशङ्खशतेन खम् || १४ ||

पुष्पवर्षेण सुधाभिर्मकरन्दैर्धौतं क्षालितम् |  रटद्भिर्भूतैः प्राणिभिः 
सुघुंघुमं पुण्यशब्दम् | ध्माताः शङ्का यस्मिंस्तथाविधं खमाकाशं 
सदनेन दशरथगृहेण समतामगात् || १४ ||

भुवनं भूरिभांकारभासुरं सुरचारणैः |
वृतं मत्तोत्सवं रेजे समं कुसुममण्डितम् || १५ ||

भुवनं जगदपि मत्त उपचित उत्सवो यत्र तथाविधं सत् अर्थाद्दशरथगृहेण 
समं तुल्यरूपं रेजे || १५ ||

शनैर्दुन्दुभिसिद्धौघवाक्यपुष्पभरः समम् |
प्रययौ रोदसीरन्ध्रे वेलाचलमिवाम्बुधौ || १६ ||

दुन्दुभिपदेन तच्छब्दा लक्ष्यन्ते | तेषां सिद्धौघवाक्यानां पुष्पाणां च भरः 
समं तुल्यकालं रोदस्योः रन्ध्रे दिगन्ते शनैः प्रययौ यथा अम्बुधौ कल्लोलो 
वेलाचलं याति तद्वत् || १६ ||

तस्मिन्विबुधसंरम्भे क्षणेन समये गते |
वाक्यानीमानि सिद्धानामभिव्यक्तिमुपाययुः || १७ ||

विबुधानां संरम्भे पुष्पव्र्षोद्योगकोलाहले | इमानि वक्ष्यमाणानि || १७ ||

सिद्धा ऊचुः |

आकल्पं सिद्धसङ्घेषु मोक्षोपायाः सहस्रशः |
व्याख्याताश्च श्रुताश्चालमीदृशास्तु न केचन || १८ ||

अस्माभिर्व्याख्याता अन्येभ्यश्च श्रुताः ईदृशा एतद्ग्रन्थसदृशाः || १८ ||

तिर्यञ्चो वनिता बाला व्यालाश्चानेन निर्वृतिम् |
मुनेर्वाक्यविलासेन यान्ति नास्त्यत्र संशयः || १९ ||

अत्र यो गुणातिशयस्तमाहुः - तिर्यञ्च इति | मुनेर्वसिष्ठस्यैतद्ग्रन्थरूपेण 
वाक्यविलासेन श्रुतेन || १९ ||

दृष्टान्तैर्हेतुभिर्युक्त्या यथा रामोऽवबोधितः |
तथा चारुन्धती साक्षात्संबोधयति वा न वा || २० ||

भगवतो वसिष्ठस्य श्रीरामे मुख्याधिकारिणि स्नेहातिशयं प्रशंसन्ति - 
दृष्टान्तैरिति || २० ||

अनेन मोक्षोपायेन तिर्यञ्चोऽपि गतामयाः |
स्थिता मुक्ता भविष्यन्ति के नाम भुवि नो नराः || २१ ||

तिर्यञ्चः पशुपक्ष्यादयोऽपि | भुवि नराः के नाम मुक्ता नो भविष्यन्ति यदि 
शृण्वन्तीत्यर्थः || २१ ||

श्रवणाञ्जलिभिः पीत्वा ज्ञानामृतमिदं वयम् |
परां पूर्णनवीभूतसिद्धयः श्रियमागताः || २२ ||

इति शृण्वन्सभां लोको विस्मयोत्फुल्ललोचनः |
कुसुमासारसंपूर्णां राजीवानां ददर्श ताम् || २३ ||

लोकः अयोध्याजनः इति एवंविधानि सिद्धवाक्यानि शृण्वन् सन् तां सभां 
राजीवानां पद्मादीनां कुसुमासारैः संपूर्णां ददर्श || २३ ||

मन्दारादिमहापुष्पच्छन्नच्छादनसंचयाम् [घनच्छादनेति पाठः |
] |
पारिभद्रलतागुच्छनीरन्ध्राजिरभूमिकाम् || २४ ||

पारिभद्रलता कल्पलताभेदः | मन्दारादीनि पञ्चदेवतरुभेदपुष्पाणि || २४ ||

पारिजातप्रसूनाढ्यमहीतलविराजिताम् |
संतानकमहाम्भोदव्याप्तसभ्यशिरःकराम् || २५ ||

मौलिरत्नविटंकाग्रविश्रान्तहरिचन्दनाम् |
वारिपूरप्रलम्बाभ्रवदालम्बिवितानकाम् || २६ ||

वारिपूरैः प्रलम्बैरभ्रैस्तुल्यं प्रलम्बाभ्रवत्पुष्पभारालम्बिनो वितानका यस्याम् 
|| २६ ||

इति पश्यन्सभां लोकः साधुवादेन भूरिणा |
तत्कालोचितवाक्येन तेन तेन तथोद्यतः || २७ ||

तेन तेन तत्कालोचितप्रशंसावाक्येन तथा | उद्यत उद्युक्तः सन् वसिष्ठं 
पूजयामासेति संबन्धः || २७ ||

वसिष्ठं पूजयामास सर्वेन्द्रियगणानतः |
कुसुमाञ्जलिमिश्रेण प्रणामसहितेन च || २८ ||

सर्वैरिन्द्रियगणैरानतः प्रह्वीभूतः || २८ ||

नृपप्रणाममालासु किंचिच्छान्तासु तास्वथ |
मुनिमापूजयन्नाह सार्ध्यपात्रकरो नृपः || २९ ||

अर्घ्यपात्रेण सहितः सार्घ्यपात्रः करो यस्य | नृपो दशरथः || २९ ||

दशरथ उवाच |

क्षयातिशयमुक्तेन परमेणात्मवस्तुना |
परान्तः पूर्णतोत्पन्ना बोधेनारुन्धतीपते || ३० ||

हे अरुन्धतीपते त्वदुपदेशलब्धेन बोधेन परमेण 
निरतिशयानन्दरूपेणात्मवस्तुना अन्तः परा सर्वोत्कृष्टा पूर्णता उत्पन्ना || ३० ||

न तदस्ति महीपीठे दिवि देवेषु वापि च |
महत्किंचिद्यदप्राप्तं तव पूज्यस्य पूजनम् || ३१ ||

एवमीदृशपरमपुरुषार्थदातुस्तव पूजनं योग्यं यत्स्यात्तत्तादृशं वस्तु 
महीपीठे मनुष्येषु दिवि देवेषु अपि च पाताले वा नास्ति || ३१ ||

तथाप्यात्मक्रमं ब्रह्मन्निमं नेतुमवन्ध्यताम् |
अहं वच्मि यथाप्राप्तं न कोपं कर्तुमर्हसि || ३२ ||

तथाप्यहमात्मनः स्वस्य अवश्यकर्तव्यमिमं शास्त्रलोकप्रसिद्धं यथाप्राप्तं 
गुरुपूजनक्रममवन्ध्यतां सफलतां नेतुं किंचिद्वच्मि प्रार्थयामि || ३२ ||

आत्मना सकलत्रेण लोकद्वयशुभेन च |
राज्येनाखिलभृत्येन भवन्तं पूजयाम्यहम् || ३३ ||

लोकद्वये भुवि स्वर्गे च भोगार्थं यन्मया संचितं शुभं सुकृतं तेन | 
अखिलाः सामन्ता भृत्या यस्मिंस्तथाविधेन राज्येन | अखिलभृत्यवर्गेणेति 
पृथग्वा | भवते समर्पितेनेति शेषः || ३३ ||

एतत्सर्वं तव विभो स्वायत्तं स्व इवाश्रमः |
नियोजय यथादेशं यथाभिमतयेच्छया || ३४ ||

मया तुभ्यं दत्तमेतत्सर्वं तव स्वायत्तम् | त्वं नियोजय स्वामी भूत्वा आज्ञापय || 
३४ ||

श्रीवसिष्ठ उवाच |

प्रणाममात्रसंतुष्टा ब्राह्मणा भूपते वयम् |
प्रणामेनैव तुष्यामः स एव भवता कृतः || ३५ ||

स प्रणामो भवता कुत एवेत्यन्वयः || ३५ ||

पातुं त्वमेव जानासि राज्यं भाति तवैव च |
भवत्वेतत्तवैवेह ब्राह्मणाः क्व महीभृतः || ३६ ||

पातुं रक्षयितुम् || ३६ ||

दशरथ उवाच |

कियन्मात्रं तु राज्यं स्यादिति लज्जामहे मुने |
प्रकर्षेणात्र तेनेश यथा जानासि तत्कुरु || ३७ ||

अत्र अस्मिन्परमपुरुषार्थस्वरूपमोक्षदानोपकारे प्रत्युपकारतया राज्यं 
प्रकर्षेण कियन्मात्रं स्यात् | मानुषानन्दपरमावधिर्हि 
निष्कण्टकवित्तपूर्णनिरामयसप्तद्वीपाधिपत्यम् | तदपेक्षया शतगुणो 
मनुष्यगन्धर्वाणामानन्दस्तदपेक्षयापि देवगन्धर्वाणां स शतगुण इत्येवं 
क्रमेणोत्कृष्यमाणविषयानन्दानां हैरण्यगर्भानन्दः परमावधिः सोपि 
यस्मिन् मोक्षानन्दसमुद्रे सीकरप्रायस्तत्रेदं कियन्मात्रं क्व गणनार्हं 
स्यादित्यर्थः || ३७ ||

श्रीवाल्मीकिरुवाच |

इत्युक्तवति भूपाले रामः पुष्पाञ्जलिं ददत् |
उवाच प्रणतो वाक्यं पुरस्तस्य महागुरोः || ३८ ||

तस्य महागुरोः पादयोः पुष्पाञ्जलिं ददत्सन् || ३८ ||

निरुत्तरीकृतमहाराज ब्रह्मन्प्रणौमि ते |
प्रणाममात्रसारोऽहं रामः पादाविमौ प्रभो || ३९ ||

प्रणामेनैव तुष्याम इति त्वद्वचनात्प्रणाममात्रं सारः सर्वोत्कृष्टतया 
आवश्यको यस्य || ३९ ||

इत्युक्त्वा पादयोस्तस्य शिरोवन्दनपूर्वकम् |
तत्याजाञ्जलिपुष्पाणि हिमानीव वनं गिरेः || ४० ||

यथा वनं गिरेः पादयोर्हिमानि पल्लवसक्तान्यवश्यायजलानि त्यजति तद्वत् || ४० ||

आनन्दबाष्पसंपूर्णनयनो नयकोविदः |
गुरुं परमया भक्त्या प्रणनाम पुनःपुनः || ४१ ||

शत्रुघ्नो लक्ष्मणश्चैव तथान्ये तत्समाश्च ये |
निकटस्थास्तथैवाशु ते प्रणेमुर्मुनीश्वरम् || ४२ ||

तत्समाः शत्रुघ्नलक्ष्मणसदृशा रामसखाः || ४२ ||

दूरप्रणामैर्दूरस्थाः पुष्पाञ्जलिसमीरणैः |
राजानो राजपुत्राश्च प्रणेमुर्मुनयश्च तम् || ४३ ||

दूरस्थयोग्यैः प्रणामैः || ४३ ||

अस्मिन्नवसरे तत्र कुसुमाञ्जलिवर्षणैः |
हिमैरिव हिमाद्रीन्द्रो मुनिरन्तर्धिमाययौ || ४४ ||

अन्तर्धिमाच्छादनम् || ४४ ||

अथ शान्ते सभाक्षोमे प्रणामनिवहे तथा |
संस्मरञ्छासनं किंचित्सत्ये कृष्णसिताशयम् || ४५ ||

मुनीनां मान्यानां पुरतः स्वकृतं शासनमुपदेशात्मकं शास्त्रं सत्ये 
वस्तुनि विषये कृष्णाशयं बुद्धिमालिन्यप्रयुक्तं सदोषं सिताशयं 
स्वच्छबुद्धिप्रयुक्तनिर्दोषं वा स्यादिति संदिहान इव स्वचरित्रेण जनस्य विनयं 
शिक्षयितुं किंचिन्मुनिषु वक्ष्यमाणप्रकारेण प्रष्टव्यं संस्मरन्सन् मुखं 
संदर्शयामासेति संबन्धः || ४५ ||

मुनिः कुसुमराशिं तं बाहुभ्यां प्रविचाल्य सः |
मुखं संदर्शयामास सिताभ्रादिव चन्द्रमाः || ४६ ||

सिताभ्रात् सिताभ्राणि निरस्य | ल्यब्लोपे पञ्चमी | चन्द्रमा इव || ४६ ||

शान्ते सिद्धवचोराशौ तथा दुन्दुभिनिःस्वने |
नभःकुसुमवर्षे च सभाकलकले तथा || ४७ ||

प्रणामानन्तरं तस्मिन्रामाद्यैः स्वसभाजने |
शान्तवात इवाम्भोदे जने सौम्यत्वमागते || ४८ ||

स्वं सभाजयति पूजयतीति स्वसभाजने जने सौम्यत्वमव्यग्रतामागते सति || ४८ ||

आकर्णयन्साधुवादं विश्वामित्रं मृदुस्वनम् |
उवाचेदमनिन्द्यात्मा वसिष्ठो मुनिनायकः || ४९ ||

मुने गाधिकुलाम्भोज वामदेव निमे क्रतो |
भरद्वाज पुलस्त्यात्रे घृष्टे नारद शाण्डिले || ५० ||

गाधिकुलस्य यशःसौरभजनकत्वाद्गाधिकुलाम्भोज हे विश्वामित्र || ५० ||

हे भासभृगुभारण्डवत्सवात्स्यायनादयः |
मुनयस्तुच्छमेतन्नु भवद्भिर्मद्वचः श्रुतम् || ५१ ||

भासो विपश्चिदन्यो वा | हे मुनयः भवद्भिर्मान्यैरेतन्मद्वचनं तुच्छं 
सदोषत्वात्क्षुद्रमनुपादेयम् | नु इति वितर्के | एवं संभावयामीत्यर्थः || ५१ ||

यदत्रानुचितं किंचित्तदनुग्रहतोऽधुना |
दुरर्थं विगतार्थं वा भवन्तः कथयन्तु मे || ५२ ||

अतोऽत्र यत्किंचिदनुचितं दुरर्थं विगतार्थं निरर्थकं वा संभावितं तदधुना 
सशिष्ये मययनुग्रहतो मे कथयन्त्विति भगवतो विनयोक्तिर्लोके विनयशिक्षणार्थं 
महर्षिवचनेन ग्रन्थस्य निर्दोषताख्यापनार्थं च || ५२ ||

सभ्या ऊचुः |

वसिष्ठवचने ब्रह्मन्परमार्थैकशालिनि |
दुरर्थो भवतीत्यद्य नवैव खलु गीः श्रुता || ५३ ||

सभ्याः संबोधिता गाधिसुताद्याः मुनय ऊचुः | जगति क्वाप्यप्रसिद्धत्वान्नवैव 
गीर्वाणी श्रुता || ५३ ||

यत्संभृतमनन्तेन जन्मदोषेण नो मलम् |
तत्प्रमृष्टं त्वयेहाद्य हेम्नामिव हविर्भुजा || ५४ ||

ब्रह्मबृंहितया वाचा विभो विकसिता वयम् |
कुमुदानीन्दुदीप्त्येव परमामृतशीतया || ५५ ||

ब्रह्मणि बृंहितया विस्तारितया | इन्दुदीप्तिपक्षे ब्रह्मसदृशे आकाशे विस्तारितया || 
५५ ||

सर्वसत्त्वमहाबोधदायिनं मुनिनायकम् |
भवन्तमेकान्तगुरुं प्रणमाम इमे वयम् || ५६ ||

एकान्तो नियमः | गुरुमेव न तु कुतश्चिदगुरुमिति अपरविद्यागुरुभ्योऽस्योत्कर्षकाष्ठा 
सूचिता || ५६ ||

श्रीवाल्मीकिरुवाच |

इत्युक्त्वा मुनिनाथाय नमस्त इति ते पुनः |
वदन्त एकशब्देन तारेणाब्दरवौजसा || ५७ ||

ते पुनर्नमस्ते इति वदन्तः सन्तः खात् आकाशात्सिद्धैः समं 
स्वयमप्युज्झितैरर्वाक्पुष्पाञ्जलिव्रातैर्वसिष्ठं पुनः पूरयामासुः अचलं 
हिमवन्तमिव || ५७ ||

अर्वाक्यपुष्पाञ्जलिव्रातैः खात्सिद्धैः सममुज्झितैः |
वसिष्ठं पूरयामासुर्हिमैरब्दा इवाचलम् || ५८ ||

इत्थं दशरथं भूपं शशंसुश्चाथ राघवम् |
माधवं चतुरात्मानं राघवोदन्तकोविदाः || ५९ ||

अथ दशरथप्रशंसानन्तरं चतुरात्मानं माधवं राघवं प्रशशंसुः | 
यतस्ते राघवस्य विष्ण्ववतारत्ववृत्तान्तकोविदा इत्यर्थः || ५९ ||

सिद्धा ऊचुः |

नमाम चतुरात्मानं नारायणमिवापरम् |
रामं सभ्रातरं जीवन्मुक्तं राजकुमारकम् || ६० ||

चतुरब्धिनिखातान्तधरावलयपालकम् |
त्रिकालस्थमहीपालचिह्नं दशरथं नृपम् || ६१ ||

त्रिकालस्थानि कदाप्यनपायीनि महीपालचिह्नानि राजलक्षणानि यस्मिंस्तथाविधं 
दशरथं नृपं श्रीरामजनकत्वात्त्वं धन्यतमोऽसीति पुनः प्रशशंसुः || ६१ ||

मुनिसेनाधिपं भूपं भास्करं भूरितेजसम् |
वसिष्ठं सुप्रवादाढ्यं विश्वामित्रं तपोनिधिम् || ६२ ||

मुनिसेनायाः अधिपं स्वामिनं भूरितेजसं भास्करमिव स्थितं वसिष्ठं 
तत्संनिहितं विश्वामित्रं च प्रशशंसुः || ६२ ||

एषामेव प्रभावेन ज्ञानयुक्तिं परामिमाम् |
श्रुतवन्तो वयं सर्वे भ्रान्तिसंरम्भनाशिनीम् || ६३ ||

एतेषां प्रशंसायां को हेतुस्तमाहुः - एषामेवेति | भ्रान्तिसंरम्भनाशिनीं 
वसिष्ठवाणीमिति शेषः || ६३ ||

श्रीवाल्मीकिरुवाच |

इत्युक्त्वा गगनात्सिद्धा भूयः पुष्पाणि चिक्षिपुः |
सभायामथ तूष्णीं च तस्थुर्मुदितचेतसः || ६४ ||

तथैव व्योमगाः सिद्धाः शशंसुस्तं जनं पुनः |
तथैव सभ्यास्तांस्तत्र समानर्चुर्घनस्तवम् || ६५ ||

तान्सिद्धान्घनस्तवं बहुस्तवसहितं यथा स्यात्तथा समानर्चुः || ६५ ||

नभश्चरा धरणिचरा मुनीश्वरा महर्षयो विबुधगणा द्विजा नृपाः |
अपूजयन्निति जनमोजसैव ते गिरोच्चया सह कुसुमार्घ्यदानया || ६६ ||

नभश्चरा महर्षयो विबुधगणा धरणिचरा द्विजा नृपा उभयचरा 
मुनीश्वराश्च ते इति वर्णितप्रकारेण ओजसा स्वस्वसामर्थ्यानुसारेण प्रतिजनं सह 
कुसुमार्घ्यदानया उच्चया गिरा अपूजयन् || ६६ ||

इत्यार्षे श्रीवासिष्ठमहारामायणे वा० दे० मो० निर्वा० उ० 
साधुवादसपर्यादिवर्णनं नाम द्विशततमः सर्गः || २०० ||

इति श्रीवासिष्ठमहारामायणतात्पर्यप्रकाशे निर्वाणप्रकरणे उत्तरार्धे 
साधुवादसपर्यादिवर्णनं नाम द्विशततमः सर्गः || २०० ||

एकाधिकद्विशततमः सर्गः २०१

श्रीवाल्मीकिरुवाच |

अथार्वाक्साधुवादेषु प्रशान्तेषु शनैःशनैः |
ज्ञानोपदेशमासाद्य प्रोल्लसत्स्विव राजसु || १ ||

अत्र रामेण भूयोऽपि पृष्टेन गुरुणादरात् |
पूर्णानन्दपदे स्वस्य विश्रान्तिः प्रकटीकृता || 

अर्वाक् अधःसभाप्रदेशे || १ ||

प्रशान्तसंसृतिभ्रान्तौ जने चरितमात्मनः |
स्वयं हसति चित्तेन सत्यं समनुधावता || २ ||

आत्मनः स्वस्य चरितमज्ञदशाचरित्रं स्वयमेव सत्यं तत्त्वं समनुधावता 
सम्यक्पश्यता चित्तेन हसति सति || २ ||

वलच्चित्तकलं ज्ञानसमास्वादनतत्परे |
विवेकिनि सभालोके शान्ते ध्यानमिवास्थिते || ३ ||

सभागते लोके जने वलन्ती परावृत्ता प्रत्यक्प्रवणा चित्तकला चित्तवृत्तिर्यस्मिन्कर्मणि 
तद्यथा स्यात्तथा ज्ञानस्य चिदेकरसानन्दस्य सम्यगास्वादनतत्परे जाते सति || ३ ||

बद्धपद्मासने रामे सभ्रातरि गुरोः पुरः |
स्थिते कृताञ्जलौ दीप्तगुरुवक्त्रगतेक्षणे || ४ ||

दीप्तं शोभमानं यद्गुरुवक्त्रं तद्गतेक्षणे || ४ ||

पार्थिवे किमपि ध्यानमिवास्वादयति स्थितिम् |
जीवन्मुक्तात्मिकामन्तरादिमध्यान्तपावनीम् || ५ ||

पार्थिवे दशरथे ध्यानमिवालम्ब्य जीवन्मुक्तात्मिकां स्थितिमास्वादयति सति || ५ ||

ग्रहीतुमर्चां भक्तानां मानितार्थजनो मुनिः |
तूष्णीं क्षणमिव स्थित्वा प्रोवाचानाकुलाक्षरम् || ६ ||

मुनिर्वसिष्ठो भक्तानां राजादीनामर्चां पूजां ग्रहीतुं पूर्वोक्तरीत्या क्षणं 
तूष्णीमिव स्थित्वा तदनन्तरं प्रोवाच || ६ ||

स्वकुलाकाशशीतांशो राम राजीवलोचन |
किमन्यदिच्छसि श्रोतुं कथयाभिमतेच्छया || ७ ||

स्थितिं च कीदृशीमेनामद्यानुभवसि स्वयम् |
किंरूपमिदमाभासं जागतं वद पश्यसि || ८ ||

इत्युक्ते मुनिना तेन प्राह राजकुमारकः |
अविह्वलं मृदु स्पष्टं गुरोरालोकयन्मुखम् || ९ ||

श्रीराम उवाच |

त्वत्प्रसादेन यातोऽस्मि परां निर्मलतां प्रभो |
शान्ताशेषकलङ्काङ्कं नभस्तलम् || १० ||

शान्ताशेषकलङ्कः पूर्णचन्द्रः अङ्कश्चिह्नं यस्मिंस्तथाविधं नभस्तलमिव 
|| १० ||

सर्वा एवोपशान्ता मे भ्रान्तयो भवभङ्गदाः |
स्वरूपेणावदातेन तिष्ठाम्यच्छमिवाम्बरम् || ११ ||

स्थितोऽहं गलितग्रन्थिः शान्ताशेषविशेषणः |
स्फटिकालयमध्यस्थस्फटिकामलधीरहम् || १२ ||

स्फटिकालयमध्यस्थस्फटिक इव ब्रह्मभावविशुद्धे जगति तथाविधा 
[ब्रह्मभावविशुद्धेत्यर्थः |] धीर्यस्य || १२ ||

अन्यच्छ्रोतुमथाहर्तुं शान्तं नेच्छति मे मनः |
परां तृप्तिमुपायान्तं सुषुप्तमिव संस्थितम् || १३ ||

आहर्तुं संपादयितुं चेत्यर्थः || १३ ||

शान्ताशेषपरामर्शं विगताशेषकौतुकम् |
संत्यक्ताशेषसंकल्पं शान्तं मम मुने मनः || १४ ||

परामर्शो विषयस्मरणं तद्भोगे कौतुकं तदर्थाः संकल्पा इति भेदः || १४ ||

परिनिर्वामि शाम्यामि जाग्रदेव जगत्स्थितौ |
अस्वप्नमपुनर्बोधं स्वपिमीव निरामयम् || १५ ||

अस्वप्नं मानसविषयालोचनरहितं अपुनर्बोधं जाग्रदैन्द्रियकविषयालोचनरहितं 
च स्वपिमीव | इवशब्दः सुषुप्तभानस्यापि मिथ्यात्वात्तुरीयावस्थितिद्योतनार्थः || १५ ||

आशाविधुरितामात्मसंस्थितिं प्राक्तनीं तनौ |
प्रविहस्य स्फुरत्सूक्तैः स्वस्थस्तिष्ठाम्यसंशयम् || १६ ||

आशाभिर्विधुरितां विह्वलितां प्राक्तनीं तनौ देहे आत्मबुद्ध्या स्थितिं प्रविहस्य 
स्फुरद्भिर्भवत्सूक्तैरुपदेशवाक्यैः सांप्रतं स्वस्थस्तिष्ठामि || १६ ||

नोपदेशेन नार्थेन न शास्त्रैर्न च बन्धुभिः |
त्यागेन च न चैतेषामधुना मम कारणम् || १७ ||

अधुना मम उपदेशेन अर्थेन तत्प्रयुक्तप्रयोजनान्तरेण | एतेषां सर्वेषां त्यागेन 
च कारणं प्रयोजनं नास्ति || १७ ||

साम्राज्यस्याथवा व्योम्नि या स्थितिः क्षोभवर्जिता |
तामेवानुभवाम्यत्र मच्चित्तामनपायिनीम् || १८ ||

मच्चित्तां प्रत्यगात्ममात्रप्रतिष्ठितचित्तामनपायिनीं नित्यां जीवन्मुक्तस्थितिं 
व्योम्नि स्वर्गे साम्रज्यस्य असुरादिक्षोभवर्जिता या स्थितिस्तामेवानुभवागीति 
लोकदृश्ल्तिः || १८ ||

खादप्यतितरामच्छं चिदाकाशांशमात्रकम् |
जगदित्येव पश्यामि लोचनाद्यङ्गतां [यथाकामं यथारम्भं 
यथाप्राप्तं यथास्थितम् इत्येवंरूपे] गतः || १९ ||

अहं बहिर्दृशालोचनाद्यङ्गकादङ्गतां गतोऽपि जगत् खादप्यतितरामच्छं 
चिन्मात्रमित्येव पश्यामि नाज्ञवज्जडमित्यर्थः || १९ ||

आकाशमात्रमेवेदं जगदित्येकनिश्चयः |
दृश्यनाम्नि नभस्यस्मिन्क्षये जागर्मि चाक्षयः || २० ||

अस्मिन् जगति क्षये मोहनिद्रया सह बाधिते सति अक्षयोऽहं सदैव जागर्मि || २० ||

यथाकामं यथाप्राप्तं यथास्थितमिव स्थितम् |
यद्वक्ति तदविघ्नेन करोम्यपगतैषणम् || २१ ||

भाविकार्यं यथाकामं वर्तमानकार्यं यथाप्राप्तं प्रागवस्थितं कार्यं तु 
यथास्थितं यद्भवान्वक्ति तदहमपगतैषणं फलाभिसंधिरहितं 
गुरुशास्त्रानुसारेण करोमि | पाठान्तरे [यथाकामं यथारम्भं यथास्थितम् 
इत्येवंरूपे |] खकार्यविषये यथाकामं यथारम्भम् | परकार्यविषये 
यथाप्राप्तं यथास्थितम् || २१ ||

न तुष्यामि न हृष्यामि न पुष्यामि न रोदिमि |
कार्यं कार्यं करोम्येको भ्रान्तिर्दूरं गता मम || २२ ||

न तुष्याम्यन्तर्मनसि न हृयसामि | न पुष्यामि बहिर्देहे इष्टप्राप्त्या | 
एवमनिष्टप्राप्त्या न रोदिमि | कार्यमवश्यकर्तव्यं लौकिकं वैदिकं च कार्यं 
करोमि || २२ ||

अन्यतामेतु सर्गोऽयं वातु वा प्रलयानिलः |
सौम्यो भवतु वा देशः स्वस्थोऽहं स्वात्मनि स्थितः || २३ ||

एवंस्थितस्य ममाज्ञाभिमतैर्बन्धुधनराज्यादिनाशैर्दशाविनिमयैर्वा 
नानर्थप्राप्तिशङ्कास्तीत्याशयेनाह - अन्यतामिति | सौम्यः सोममार्गवच्छून्यो 
वा भवतु | स्वस्थो निर्विक्षेपः || २३ ||

विश्रान्तोस्मि विलक्ष्योस्मि दुर्लक्ष्योस्मि निरामयः |
नाशाभिर्बन्धमाप्नोमि मुने खमिव मुष्टिभिः || २४ ||

विलक्ष्यो बाह्येन्द्रियैरलक्ष्यः | मनसापि दुर्लक्ष्यः | आशाभिस्तृष्णाभिः || २४ ||

यथा तरुगतात्पुष्पाद्गन्धः प्राप्य नभःपदम् |
तिष्ठत्येवमहं देहादतीतः संस्थितः समः || २५ ||

देहे अभिव्यक्तस्य देहमतीत्यावस्थाने दृष्टान्तमाह - यथेति | समः अस्य 
पुष्पस्य देहस्य वायमिति विशेषयितुमशक्यत्वात्साधारणः || २५ ||

यथैव सर्वे राजानो विहरन्ति यथासुखम् |
अप्रबुद्धाः प्रबुद्धाश्च राज्येषु बहुकर्मसु || २६ ||

तर्हि त्वमग्रे कथं क इव व्यवहरिष्यसि तत्राह - यथैवेति || २६ ||

शान्तहर्षविषादाशः स्थिरैकसमदर्शनः |
स्थित आत्मनि निःशङ्कं तथैव विहराम्यहम् || २७ ||

अप्रबुद्धेभ्यो विशेषमाह - शान्तेति || २७ ||

सर्वस्योपर्यपि सुखी सुखं नेहामि मे प्रभो |
जनसाम्येन तिष्ठामि यथेच्छं मां नियोजय || २८ ||

सर्वस्य विषयैश्वर्यानन्दस्योपरि ब्रह्मानन्देनाहं सुखी | अत एव मे देहे 
विषयसुखं नेहामि नेच्छामि | नियोजयस्व सेवादिविषये आज्ञापय || २८ ||

बालो लीलामिव त्यक्तशङ्कं संसारसंस्थितिम् |
यावद्देहमिमां साधो पालयाम्यमलैकदृक् || २९ ||

अहं यावद्देहं बालः स्ववयोनुरूपां लीलां क्रीडामिव यथाप्राप्तां 
संसारसंस्थितिं पालयामि || २९ ||

भुञ्जे पिबामि तिष्ठामि पालयामि निजक्रियाम् |
जातोऽहं विगताशङ्कस्त्वत्प्रसादान्मुनीश्वर || ३० ||

श्रीराम उवाच |

अहो बत महापुण्यं पदमासादितं त्वया |
अनादिमध्यपर्यन्तमिदं यत्र न शोच्यते || ३१ ||

यत्र पदे स्थितैर्न शोच्यते | भावे लः || ३१ ||

सम्यक्समसमाभोगे शीतले स्वात्मनि स्वयम् |
नभसीव नभः शान्ते विश्रान्तिमसि लब्धवान् || ३२ ||

दिष्ट्या जातो विशोकस्त्वं दिष्ट्या सम्यगवस्थितः |
दिष्ट्या लोकद्वयेऽनर्थशङ्का ते शममागता || ३३ ||

लोकद्वये इहलोके परलोके च दृष्टादृष्टश्रुतानर्थशङ्का || ३३ ||

दिष्ट्या रघूणां तनय संज्ञः पावितवानसि |
भूतभव्यभविष्यस्थां बोधेन कुलसंततिम् || ३४ ||

तनयेति प्रीत्यतिशयेन संबोधनम् | सम्यग्जानातीति संज्ञ आत्मतत्त्ववित्सन् रघूणां 
भूतभव्यभविष्यस्थां कुलसंततिं बोधेन पावितवानसि || ३४ ||

अधुना मुनिनाथस्य विश्वामित्रस्य राघव |
पूरयित्वार्थितां भुक्त्वा [तिष्ठेति शेषः |] पित्रा सह महीमिमाम् || ३५ ||

अर्थितां यज्ञविघ्नपरिहारार्थिताम् | पित्रा सहेति जीवत्येव पितरि तदाज्ञया 
राक्षसवधेन महीं पालयित्वेत्याशयः || ३५ ||

त्वयान्विताः सतनयभृत्यबाधवाः पदातयः सरथगजाश्वमण्डलाः |
निरामया विगतभयाः स्थिरश्रियः सदोदयाः सुभग भवन्तु राघवाः 
[रघुकुलसंबन्धिनो भृत्यादयः |] || ३६ ||

हे सुभग त्वया अन्विताः संगताः सतनयाः पुत्रपौत्रसहिता भृत्यबान्धवाश्च 
सरथगजाऽऽष्वमण्डलाः पदातयश्चेति द्विविधा अपि जना निरामयाः शरीरे 
विगतभयाश्चित्ते सदोदया गृहेषु भवन्त्वित्याशीः प्रार्थना वा || ३६ ||

इत्यार्षे श्रीवासिष्ठमहारामायणे वा० दे० मो० निर्वाणप्रकरणे उत्तरार्धे 
विश्रान्तिप्रकटीकरणं नामैकाधिकद्विशततमः सर्गः || २०१ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे उत्तरार्धे 
विश्रान्तिप्रकटीकरणं नामैकाधिकद्विशततमः सर्गः || २०१ ||

द्व्यधिकद्विशततमः सर्गः २०२

श्रीवाल्मीकिरुवाच |

एतच्छ्रुत्वा वसिष्ठस्य वचः संसदि पार्थिवाः |
सिक्ता इवामृतापूरैरन्तःशीतलतां ययुः || १ ||

प्रबोधहृष्टा राजानो रामश्चात्रोपवर्णिताः |
रामेण च स्थितिः स्वीया निर्मृष्टा ज्ञाननिर्मला || 

पार्थिवग्रहणं सर्वजनोपलक्षणम् || १ ||

रामः कमलपत्राक्षो रराज वदनेन्दुना |
क्षीरोद इव संपूर्णः सुधापूरेण चारुणा || २ ||

सुधाभिः पूर्यत इति सुधापूरः पूर्णचन्द्रस्तेनोदितेन क्षीरोद इव || २ ||

वामदेवादयः सर्वे तत्त्वज्ञानविशारदाः |
अहो भगवता ज्ञानमुक्तमित्यूचुरादरात् || ३ ||

अहो आश्चर्यभूतमुक्तम् || ३ ||

शान्तान्तःकरणो राजा मुदा दशरथो बभौ |
तुष्ट्यैव संप्रहृष्टाङ्गो नवां द्युतिमुपागतः || ४ ||

तुष्ट्या संतोषातिशयेन संप्रहृष्टाङ्गो रोमाञ्चितगात्रः || ४ ||

ज्ञातज्ञेयेषु बहुषु साधुवादकथास्वथ |
उवाच गलिताज्ञानो रामो वाक्यमिदं पुनः || ५ ||

बहुषु साधुवादकथासु प्रवृत्तासु सतीषु || ५ ||

श्रीराम उवाच |

भगवन्भूतभव्येश त्वयास्माकमलं मलम् |
संप्रमृष्टमिदं हेम्नः श्यामत्वमिव वह्निना || ६ ||

मलमज्ञानम् || ६ ||

अभूम वयमात्मीयकायमात्रदृशः पुरा |
प्रभो संप्रति संपन्ना विष्वग्विश्वावलोकिनः || ७ ||

कायमात्रदृशो देहपरिच्छिन्नात्मदृष्टयः | विश्वावलोकिनः सर्वात्मदर्शिनः || 
७ ||

स्थितोऽस्मि सर्वसंपूर्णः संपन्नोऽस्मि निरामयः |
जातोऽस्मि विगताशङ्को बुधो जागर्मि संप्रति || ८ ||

सर्वः सन् संपूर्णः || ८ ||

आनन्दितोऽस्म्यखेदाय सुखितोस्मि चिराय च |
स्थितोऽनस्तमयायैव शाश्व्तार्थोदयो मम || ९ ||

मम शाश्वतस्यार्थस्य परमपुरुषार्थस्य उदय आविर्भावोऽभूदिति शेषः || ९ ||

अहो बत पवित्रेण शीतेन ज्ञानवारिणा |
त्वया सिक्तोस्मि हृष्यामि पद्मवद्धृदये स्वयम् || १० ||

पद्मवच्छारदाब्जवत् || १० ||

इयमद्य मया लब्धा पदवी त्वत्प्रसादतः |
यस्यां स्थितस्य मे सर्वममृतत्वं गतं जगत् || ११ ||

पदवी साम्राज्यपदवी || ११ ||

अन्तःप्रसन्नमतिरस्तसमस्तशोकः शोभां गतोऽहममलाशय एव शान्त्या |
आनन्दमात्मनि गतः स्वयमात्मनैव नैर्मल्यमभ्युपगतोऽस्मि नमोस्तु 
मह्यम् || १२ ||

अन्तः प्रसन्ना मतिर्यस्य | अत एवास्तसमस्तशोकः | यतोऽहं शान्त्या 
सकार्यमूलाज्ञाननाशेनामलाशय एवात्मनि आनन्दं गतः | आत्मनैव 
सम्यक्परीक्ष्य दृष्टेन स्वतःसिद्धनैर्मल्यमभ्युपगतोऽस्मि | अतो मह्यमेव 
नमोऽस्त्वित्यर्थः || १२ ||

इत्यार्षे श्रीवासिष्ठमहारामायणे वाल्मीकीये दे० मो० नि० उत्तरार्धे 
आत्मविश्रामाङ्गीकरणं नाम द्व्यधिकद्विशततमः सर्गः || २०२ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे उत्तरार्धे 
आत्मविश्रामाङ्गीकरणं नाम द्व्यधिकद्विशततमः सर्गः || २०२ ||

त्र्यधिकद्विशततमः सर्गः २०३

श्रीवाल्मीकिरुवाच |

इत्थं विचारपरयोर्मुनिराघवयोस्तयोः |
भास्करः श्रवणायेव व्योममध्यमुपाययौ || १ ||

मध्याह्नतूर्यघोषोऽत्र दिनकृत्यं निशाक्रमः |
प्रातः सभायां रामस्य निःसंदेहश्च वर्ण्यते || 

इत्थं विचारपरयोः सतोः | भावलक्षणे सप्तमीद्विवचनम् | 
अर्थात्तदुभयविचारश्रवणायेवेत्युत्प्रेक्षा || १ ||

तीक्ष्णतामाजगामाशु सर्वदिक्कमथातपः |
पदार्थौघविकासार्थं रामस्येव महामतिः || २ ||

सर्वासु दिक्ष्विति सर्वदिक्कम् | पदार्थौघस्य विकासः स्फुटदर्शनम् || २ ||

उत्फुल्लहृदयाम्भोजस्फाराकारतया तदा |
लीलापद्माकरा रेजुस्तत्रस्थाः पार्थिवा इव || ३ ||

लीलापद्माकारा उद्यानतटाकाः | तत्रस्थास्तत्सभास्थाः | पार्थिवग्रहणं 
सर्वजनोपलक्षणम् || ३ ||

जालं मुक्ताकलापानन्तरमाक्रान्तभास्करम् |
ननर्तेव तरद्व्योम विज्ञानश्रवणादिव || ४ ||

मुक्ताकलापा अनन्तरा अव्यवधानखचिता यस्मिंस्तथाविधं 
स्फटिकवातायनजालकं प्रतिबिम्बभावेनाक्रान्तः संक्रान्तो भास्करो 
यस्मिंस्तथाविधं सद्दीप्त्यतिशयेन व्योम तरत् प्लवमानमिव सत् ननर्तेव | 
वसिष्ठोपदिष्टविज्ञानश्रवणाद्व्योम ब्रह्माकाशं तरदिवेत्यनुभवचमत्कारिणी 
उत्प्रेक्षा || ४ ||

पुस्फुरुः पद्मरागेषु लग्नार्कतरुणत्विषः |
भासो व्योमतलोड्डीना धियो ज्ञानकला इव || ५ ||

पद्मरागेषु लग्नस्यार्कस्य तरुणत्विषो भासः प्रतिबिम्बकान्तयः | यथा स्वच्छाया 
धिय उपदेशज्ञानकलाः स्फुरन्ति तद्वत् || ५ ||

एवं निर्वृतिमायाते रामे स्वकुलकैरवे |
मुनीन्द्रवदनालोकात्सविकासमिव स्थिते || ६ ||

मुनीन्द्रवदनस्य आलोकयोगात्कैरवविकासकत्वाच्चानुक्तापि चन्द्रता गम्यते || ६ ||

रवावौर्वोपमे व्योम महाब्धेर्नाभितां गते |
तेजःपुञ्जलसज्ज्वाले समग्ररसपायिनि || ७ ||

और्वोपमे वडवाग्निसदृशे | तत्साम्यमेव विशेषणैरुपपाद्यते || ७ ||

नभोनीलोत्पले नीले गलद्रजसि राजति |
घर्मांशुकर्णिकाकान्ते स्फुरत्किरणकेसरे || ८ ||

एवं नभसो नीलोत्पलत्वमपि विशेषणैरुपपाद्यते - नभ इत्यादिना | 
धर्मांशुः सूर्यस्तल्लक्षणया कर्णिकया कान्ते || ८ ||

अवतंसे जगल्लक्ष्म्यास्त्रिलोकीकर्णकुण्डले |
अन्तर्लीनस्फुरत्तारारत्नराजिविराजिते || ९ ||

अवतंसे इत्यन्तमुत्पलोत्प्रेक्षा | त्रिलोकीकर्णकुण्डले इत्युत्प्रेक्षान्तरम् | अन्तर्लीनेति 
तदुपपादकम् || ९ ||

दिग्वधूभिर्बृहच्छृङ्गपाणिभिर्मुकुरेष्विव |
धृतेषु तापभिन्नेषु महाभ्रेषु निरम्बुषु || १० ||

दिग्वधूभिर्बृहद्गिरिशृङ्गलक्षणैः पाणिभिर्महाभ्रेषु मुकुरेष्विव धृतेषु 
सत्सु तापैरातपैर्भिन्नेषु संभिन्नेषु विभक्तेषु वा || १० ||

सूर्यकान्तवरोत्थेन वह्निनेव समेधिते |
द्विगुणं प्रज्वलत्यर्कशून्ये गगनधामनि || ११ ||

अर्कशून्येऽपि गगनधामनि सूर्यकान्तश्रेष्ठेभ्यः उत्थितेन वह्निना समेधिते 
अर्कापेक्षया द्विगुणमिव प्रज्वलति सति || ११ ||

विनेदुर्मेदुरोद्दाममुखमारुतपूरिताः |
मध्याह्नशङ्काः कल्पान्तवातपूर्णा इवार्णवाः || १२ ||

प्रालेयश्रीरिवाब्जेषु घर्मश्रीर्वदनेष्विव |
चकार पदमाकीर्णशुद्धमुक्ताफलोपमा || १३ ||

घर्मश्रीः स्वेदबिन्दुशोभा जनानां वदनेषु पदं चक्रा || १३ ||

गृहभित्तिपरावृत्ता सत्त्वसंरम्भमांसला |
शब्दश्रीः पूरयामास कर्णमर्ण इवार्णवम् || १४ ||

गृहभित्तिष्वभिघातात्प्रतिध्वन्यात्मना परावृत्ता | सत्त्वानां प्राणिनां 
कार्यत्वराशब्दसंरम्भैर्मांसला पुष्टा | अर्णो वृष्टिनदीजलमर्णवमिव 
कर्णं पूरयामास || १४ ||

पुरन्ध्रीभिर्निदाघौघशान्तये समुदीरिता |
उल्ललास नवा पाण्डुकर्पूरजलदावलिः || १५ ||

सकर्पूरजलसेकलक्षणा जलदावलिः || १५ ||

स राजा सहसामन्तः सभूपः सपरिच्छदः |
सवसिष्ठः समुत्तस्थौ सहरामः स संसदः || १६ ||

मण्डलदेशाधिपत्यभेदात्सामन्तभूपयोर्भेदः | संसदः सभायाः || १६ ||

राजानो राजपुत्राश्च मन्त्रिणो मुनयस्तथा |
अन्योन्यं पूजिता जग्मुर्मुदिताः स्वं निवेशनम् || १७ ||

अन्तःपुरगृहाग्रेषु तालवृन्तानिलाहृतैः |
कर्पूरधूलिभिरभून्नवैवाम्बुदमालिका || १८ ||

गृहाग्रेषु गृहमुखेषु || १८ ||

अथ मध्याह्नतूर्याणां रवे स्फूर्जति भित्तिषु |
उवाच वचनं वाक्यकोविदो मुनिनायकः || १९ ||

स्फूर्जति अभिघातेन वर्धमाने || १९ ||

सर्वमेव श्रुतं श्राव्यं ज्ञेयं ज्ञातमशेषतः |
त्वया राघव भो नास्ति ज्ञातव्यमपरं वरम् || २० ||

यथा मयोपदिष्टोऽसि यथा पश्यसि शास्त्रतः |
यथानुभवसि श्रेष्ठमेकवाक्यं तथा कुरु || २१ ||

गुरूपदेशवेदान्तादिशास्त्रस्वानुभवानामविसंवादाय एकार्थनिष्ठतालक्षणा 
एकवाक्यता कार्येत्याह - यथेति || २१ ||

उत्तिष्ठ तावत्कार्याय वयं स्नातुं महामते |
मध्याह्नसमयोऽस्माकमयमङ्गातिवर्तते || २२ ||

अपरं यत्त्वया भद्र स्वाकाङ्क्षाविनिवृत्तये |
प्रष्टव्यं तच्छुभं प्रातः प्रष्टव्यं भवता पुनः || २३ ||

प्रष्टव्यं प्रश्नार्हमस्ति चेत्तत्प्रातरवश्यं प्रष्टव्यं नोपेक्षितव्यमित्यर्थः || 
२३ ||

श्रीवाल्मीकिरुवाच |

इत्युक्ते मुनिनाथेन राजा दशरथः स्वयम् |
पूजयामास तान्सभ्यान्सर्वान्साधून्सपर्यया || २४ ||

सह रामेण धर्मात्मा मुनिविप्रान्नृपांश्च सः |
वसिष्ठाद्युपदिष्टेन क्रमेण व्योमगांस्तथा || २५ ||

मणिमुक्तागणार्थेन दिव्येन कुसुमेन च |
मणिरत्नप्रदानेन मुक्ताहारार्पणेन च || २६ ||

कांश्चिन्मणिमुक्तागणनिष्क्रियभूतेनार्थेन धनेन | कांश्चित्तु 
प्रत्यक्षमणिमुक्ताप्रदानेन || २६ ||

प्रणयेन प्रणामेन प्रदानेनार्थशालिना |
वस्त्रासनान्नपानेन कनकेन तथा भुवा || २७ ||

कन्यादिप्रदानेन || २७ ||

धूपेन गन्धमाल्याभ्यां यथोदितमनिन्दितः |
पूर्वान्संपूजयामास सर्वानेव महीपतिः || २८ ||

अथोत्तस्थौ सभामध्यात्सभया सह मानदः |
सवसिष्ठादिदेवर्षिः सायमिन्दुरिवाम्बरात् || २९ ||

सभया सभास्थेन जनेन सह || २९ ||

ससभोत्थानसमयः ससंरम्भो व्यराजत |
जानुदघ्नसुरोन्मुक्तपुष्पसंजातकर्दमः || ३० ||

ससंरम्भः सत्वरः ससभाया उत्थानसमयः सभोत्थानसमयसहितः स 
संरम्भ इति वा || ३० ||

संघट्टाघट्टकेयूररत्नचूर्णारुणावनिः |
छिन्नहारस्फुरन्मुक्ताताराजितनिशाम्बरः || ३१ ||

तमेव वर्णयति - संघट्टेत्यादिना | संघट्टो घर्षणं आघट्टः 
परस्परमाघातस्ताभ्यां केयूररत्नचूर्णैः अरुणावनिः | छिन्नहारेभ्यः 
स्फुरन्तीभिर्मुक्ताताराभिर्जितं निशाकालप्रसिद्धं सनक्षत्रमम्बरं येन || ३१ ||

देवर्षिमुनिविप्रेन्द्रपार्थिवस्पन्दसंकुलः |
व्यग्रभृत्याङ्गनाहस्तकेशचञ्चलचामरः || ३२ ||

ज्ञानप्रमेयीकरणस्पन्दमानो न दारुणः |
शिरःकरत्रिनयनजिह्वेष्वेव विराजितः || ३३ ||

तर्हि किं सर्वजनानां स्वार्थप्रवृत्तित्वरया दुर्बलपरोपमर्दाद्दारुणो नेत्याह ##-
प्रमेयीकरणार्थमेव स्पन्दमानो नान्यस्वार्थत्वरयेति हेतोर्न दारुणः | किं च 
कदाचिदीषदङ्गघट्टनेपि परस्परक्षमापणार्थं शिरःकराः शिरसि 
बद्धाञ्जलयो ये पुरतः पार्श्वयोश्चेति त्रिषु भागेषु अवलोकनाय क्षमापणाय च 
प्रवृत्तं नयनजिह्वं येषां तथाविधास्तेष्वेव सर्वजनेषु विराजितो न 
प्रमत्तनिष्ठुरजनविसंष्ठुल इति न तत्र परपीडादिदोषलेशस्यापि प्रसक्तिरित्यर्थः || 
३३ ||

परस्परमथापृच्छ्य पूजिताः पेशलोक्तयः |
राजानो मुनयश्चैव सर्वे दशरथादयः || ३४ ||

पेशला मृदुमधुरा उक्तयो येषाम् || ३४ ||

स्वाश्रमान्साधवो जग्मुस्तुष्टस्निग्धाशया मिथः |
लोकसप्तकवास्तव्या देवाः शक्रपुरादिव || ३५ ||

मिथः परस्परं गुणस्पृहया तुष्टः स्निग्धः स्नेहयुक्तश्च आशयो येषाम् | 
शक्रपुराद्देवा इवायोध्यातो लोकसप्तकवास्तव्या जग्मुः || ३५ ||

अन्योन्यं प्रणयात्सर्वे पूजयित्वा यथाक्रमम् |
तद्विसृष्टाः स्वमागत्य गृहं चक्रुर्दिनक्रियाम् || ३६ ||

दिनक्रियामाह्निकम् || ३६ ||

अथ सर्वे वसिष्ठाद्यास्तथा दशरथादयः |
चक्रुर्दिवसकार्याणि राजानो मुनयस्तथा || ३७ ||

यथाप्राप्तं क्रियां तेषु कृतवत्स्वथ दैवसीम् |
क्रमेणाकाशपथिको भास्करोऽस्तमुपाययौ || ३८ ||

दैवसीं दिवससंबन्धिनीम् || ३८ ||

तयैव कथया तेषां रामस्य च महामतेः |
प्रबोधवशतः शीघ्रं सा व्यतीयाय शर्वरी || ३९ ||

प्रबोधो जागरणं तद्वशतः || ३९ ||

उत्सारिततमःपांसुताराकुसुमनिर्भरम् |
भुवनं भवनीकुर्वन्नाजगाम दिवाकरः || ४० ||

प्रातर्गृहसंमार्जनेनेव उत्सारितास्तमःपांसवस्ताराकुसुमनिर्भराश्च 
यस्मिंस्तथाविधं भुवनं जगद्भवनं गृहमिव परिष्कुर्वन् || ४० ||

करवीरकुसुम्भाभैः करैररुणयन् दिशः |
विवेश गगनाम्भोधिमथ बालदिवाकरः || ४१ ||

राजानो राजपुत्राश्च मन्त्रिणो मुनयस्तथा |
वसिष्ठाद्याः समाजग्मुः पुनर्दाशरथीं सभाम् || ४२ ||

यथाक्रमं यथासंस्थं यथादेशं यथासनम् |
सा विवेश सभा तत्र धिष्ण्यश्रीरम्बरे यथा || ४३ ||

धिष्ण्यश्रीर्देवधिष्ण्यभूतनक्षत्रशोभा || ४३ ||

ततो दशरथाद्येषु सुमन्त्रादिषु वाप्यलम् |
वसिष्ठं संप्रशंसत्सु मुनिमासनसंस्थितम् || ४४ ||

वसिष्ठं संप्रशंसत्सु स्तुवत्सु || ४४ ||

वसिष्ठस्य पितुश्चाग्रे राजीवदललोचनः |
उवाच राघवो धीमान्मृदुवर्णमिदं वचः || ४५ ||

श्रीराम उवाच |

भगवन्सर्वधर्मज्ञ सर्वज्ञानमहार्णव |
सर्वसंदेहपरशो परशोकभयापह || ४६ ||

परेषां शत्रूणामपि शोकभयापह || ४६ ||

श्रोतव्यमपरं किं मे विद्यते वेद्यमेव वा |
श्रोतव्यं विद्यते यद्वा तत्सर्वं वक्तुमर्हसि || ४७ ||

यदि विद्यते तर्हि तद्वक्तुमर्हसि || ४७ ||

श्रीवसिष्ठ उवाच |

राम संप्राप्तबुद्धिस्त्वं श्रोतव्यं ते न विद्यते |
कृतकृत्या तवैषा धीः प्राप्तप्राप्या स्थितात्मनि || ४८ ||

त्वमेव तावत्कथय प्रविचार्य धियात्मना |
कीदृशोऽद्य भवानन्तः किं शेषं श्राव्यमस्ति ते || ४९ ||

अद्य भवान् स्वानुभवेन कीदृशः | ते शिष्यत इति शेषं श्राव्यमवश्यश्रोतव्यं 
किमस्तीति त्वमेव वदेत्यर्थः || ४९ ||

श्रीराम उवाच |

ब्रह्मन्नेवमहं मन्ये यथाहं कृतकृत्यधीः |
निर्वाणोस्मि प्रशान्तोस्मि नाकाङ्क्षा मम विद्यते || ५० ||

वक्तव्यमुक्तं भवता ज्ञातं ज्ञेयं मयाखिलम् |
तव विश्रान्तिमायातु कृतकृत्या सरस्वती || ५१ ||

विश्रान्तिमुपरमम् | सरस्वती वाणी || ५१ ||

अधिगतमधिगम्यं ज्ञेयमाप्तुं मयेदं विगतमखिलमैक्यं द्वैतमस्तं 
प्रयातम् |
परिगलितमशेषं दृश्यभेदावभानं ननु 
निपुणमपास्ताशेषसंसारितास्था || ५२ ||

अखिलं जगदैक्यं ब्रह्मैकरस्यं विशेषेण गतं विगतम् | द्वैतं 
जीवब्रह्मभेदः | यतस्तदुपाधिभूतं दृश्यभेदावभानं परिगलितम् | तदपि 
कुतस्तत्राह - नन्विति | यतो मया संसारितास्था निपुणं विचार्य अपास्ता 
त्यक्तेत्यर्थः || ५२ ||

इत्यार्षे वासिष्ठमहारामायणे वा० दे० मो० निर्वा० उ० निर्वाणवर्णनं नाम 
त्र्यधिकद्विशततमः सर्गः || २०३ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे उत्तरार्धे 
निर्वाणवर्णनं नाम त्र्यधिकद्विशततमः सर्गः || २०३ ||

चतुरधिकद्विशततमः सर्गः २०४

श्रीवसिष्ठ उवाच |

भूय एव महाबाहो शृणु मे परमं वचः |
आदर्शो राजतेऽत्यर्थं पौनःपुन्येन मार्जितः || १ ||

निष्कृष्टयुक्त्या भूयोऽत्र दृश्यं चिति विमार्ज्यते |
वसिष्ठेन च रामेण चिदात्मपरिशुद्धये || 

परमं युक्तिसंक्षेपेण स्फुटं दृश्यमार्जनोपायोपदेशित्वादुत्कृष्टम् || १ ||

अर्थो वेदनसंकेतः शब्दो जलरवोपमः |
दृश्यमेतच्चिदाभानं स्वप्नवत्क्वाभवज्जगत् || २ ||

रूपं नाम चेति हि द्विविधं दृश्यं तत्राद्यमार्जनोपायमाह - अर्थ इति | 
जातिगुणक्रियासंस्थानानि हि चतुर्विधानां शब्दानामर्थः | यथा गौर्नीला चपला 
भद्राख्येति | ते चैकस्मिन्नेवार्थे व्यावर्त्यभेदाधीनभेदकल्पनरूपाः 
शब्दभेदप्रवृत्तिनिमित्ततया कल्पिता भ्रान्तिवेदनसंकेता एव न वास्तवाः | न हि 
तत्र वस्तुचतुष्टयमस्तीत्यर्थमार्जनमित्यर्थः | द्वितीयमार्जनोपायमाह - शब्द 
इति | अर्थे मार्जिते निरर्थकः | शब्दो जलध्वनिसदृशः सन्नामतां 
त्यजन्नर्थतामेवापन्नस्तन्मार्जनेनैव मार्जित इत्येतद्द्विविधमपि दृश्यं 
चिदाभानमात्रं स्वप्नवदिति सिद्धमित्यर्थः || २ ||

जागद्वै स्वप्नसंदृष्टः स्मरणात्म स्थितं पुरः |
संविद्वेदनमात्रं सत्तदन्याकारवत्ततम् || ३ ||

यदा जाग्रदेव मिथ्या तदा सैव स्वप्नसंदृष्टार्थः संस्कारमुखेन संपद्यते 
तच्च स्मरणमिव आत्मार्थशून्यरूपं पुरः स्थितमिति संविद्वेदनमात्रमेव 
सत्तदन्याकारवत्ततं न तत्रापि संविद्व्यतिरिक्तं किंचिदस्तीत्यर्थः || ३ ||

यथाच्छं संविदाकाशं मयि स्वप्नपुरात्मकम् |
सरूपमपि नीरूपं तथेदं भुवनत्रयम् || ४ ||

तथा चोभयोस्तुल्यतया चिदाकाशमात्रत्वमित्याह - यथेति | मयि प्रत्यक्चिति || ४ ||

श्रीराम उवाच |

संपन्नेयं कथं भूमिः संपन्ना गिरयः कथम् |
कथं संपन्नमम्भश्च संपन्ना उपलाः कथम् || ५ ||

चिति जाड्यं तत्र भूम्यादिवैचित्र्यं च कथं संपन्नमिति प्रश्नः || ५ ||

कथंच तेजः संपन्नं संपन्ना च कथं क्रिया |
कथं च कालः संपन्नः संपन्नः पवनः कथम् || ६ ||

कथं च शून्यं संपन्नं संपन्नं चिन्नभः कथम् |
इति ज्ञातं मया भूयो बोधाय वद मे प्रभो || ७ ||

इत्येतत्सर्वं प्राक् त्वद्वचनांज्ज्ञातमपि पुनरसंभावनाशान्त्या 
बोधाभिवृद्धये वद || ७ ||

श्रीवसिष्ठ उवाच |

ब्रूहि राघव तत्त्वेन स्वप्नदृष्टमहापुरे |
संपन्ना भूः कथमिव संपन्नं कथमम्बरम् || ८ ||

स्वप्नवदेव सर्वं संभावनीयमित्याशयेन प्रतिबन्द्येव स्वयं प्रश्नव्याजेन 
वसिष्ठ उत्तरमाह - ब्रूहीत्यादिना || ८ ||

कथं वारि च संपन्नं संपन्ना उपलाः कथम् |
कथं च तेजः संपन्नं संपन्नाश्च कथं दिशः || ९ ||

संपन्नश्च कथं कालः संपन्ना च कथं क्रिया |
कथमेतन्निमित्तादि [नियत्यादीति पाठः |] सर्वं संपन्नमुच्यताम् || १० 
||

केनेदं निर्मितं दग्धमानीतं रचितं चितम् |
उत्पादितं प्रकटितं किमाचारं किमात्मकम् || ११ ||

श्रीराम उवाच |

आत्मास्य केवलं व्योम न सद्भूम्यचलादिकम् |
जगतः स्वप्नरूपस्य निराकारो निरास्पदः || १२ ||

दृष्टान्तवदेव दार्ष्टान्तिकेऽपि पृथ्व्यादिसंपत्तिं संभावयन् रामः स्वयमपि 
जगतो मिथ्यात्वं प्रपञ्चयति - आत्मास्येत्यादिन | अस्य जगत आत्मा स्वरूपं 
केवलं व्योमैव || १२ ||

आत्मैव व्योमरूपोऽस्य निराधारो निराकृतिः |
विनाकृतेर्वा व्योम्नोऽस्य किमाधारेण कारणम् || १३ ||

तर्हि किं शून्यरूपमेव नेत्याह - आत्मैवेति | कारणं प्रयोजनम् || १३ ||

न किंचिदेतत्संपन्नं सद्यथैतन्न संविदः |
एतच्चित्कचनं नाम मन एव तथा स्थितम् || १४ ||

अभ्युपेत्य पृथ्व्याद्याकारसंपत्तिमिदमुक्तं वस्तुतस्तु तत्संपत्तिरपि नास्त्येवेत्याह 
- न किंचिदिति | एतज्जगदाकारं चित्कचनं स्वप्नवन्मन एव तथा स्थितं नान्यत् || 
१४ ||

दिक्कालाद्यत्र चिद्भानं चिद्भानमचलादिकम् |
चिज्जलादि तथा बोधाच्चित्खं वायवादि तद्विदह् || १५ ||

मनसश्च चित्स्फुरणमात्रत्वात्तदेव सर्वमित्याह - दिक्कालेत्यादिना | तद्विदः 
सर्वतत्त्वविदः || १५ ||

संविदेव किल व्योम तिष्ठति व्योमतामिता |
दृषत्तयास्ते काठिन्याद्द्रवाज्जलमिव स्थिता || १६ ||

वस्तुतस्तु न भूम्यादि किंचित्तन्न च दृश्यता |
चिदाकाशमनन्तं तत्सर्वमेकं तदात्मकम् || १७ ||

द्रव्त्वादम्बु हृद्याब्धेर्नानावृत्तितया यथा |
अनानैव भवेन्नाना चिद्व्योमात्मनि वै तथा || १८ ||

हृद्यस्य प्रसन्नस्याब्धेरम्बु द्रवत्वादेव यथा 
तरङ्गफेनावर्तादिनानावृत्त्यात्मना अनानैव नाना संभवेत्तथा 
चिद्व्योमापीत्यर्थः || १८ ||

काठिन्यवेदनादुर्वी गिरितामागतेव चित् |
शून्यतावेदनाच्छून्यं वेत्ति व्योमेव चिद्वपुः || १९ ||

द्रवत्ववेदनाद्वेत्ति वारि स्पन्दतयानिलम् |
औष्ण्यसंवित्ततो वह्निमत्यजन्ती निजं वपुः || २० ||

चित् आत्मनि द्रवत्ववेदनाद्वारि वेत्ति | एवं स्पन्दतया वेदनादनिलं वेत्ति | निजं 
वपुरधिष्ठानचिद्रूपमत्यजन्तीति विवर्तता दर्शिता || २० ||

एवंस्वभाव एवायं चिद्धातुर्गगनात्मकः |
यदेवं नाम कचति निष्कारणगुणक्रमम् || २१ ||

निष्कारणगुणक्रममिति दृष्टसृष्टिसिद्धान्तः प्रकटितः || २१ ||

न चैतद्व्यतिरेकेण किंचिन्नापीह विद्यते |
अन्यच्छून्यत्ववारिभ्यामृते खार्णवयोरिव || २२ ||

यथा अर्णवस्य वारित्वादृते अन्यत्तत्त्वं नास्ति | खस्य च शून्यत्वादृते तथा 
एतस्माच्चिदात्मनो व्यतिरेकेण किंचिज्जगतस्तत्त्वं न विद्यते || २२ ||

न तु चिद्गगनादन्यन्न संभवति किंचन |
इदं त्वमहमित्यादि तस्मादाशान्तमास्यताम् || २३ ||

इदं त्वमहमित्यादि जगत् चिद्गगनादन्यन्न तु | यतः किंचन तद्विना न संभवति || 
२३ ||

त्वं यथास्मिन् गृहे कुर्वन्नग्निशैलादिकां विदम् |
तदेव पश्यस्यवपुरेवं चिद्गगनं तथा || २४ ||

कुर्वन् स्वप्नमनोरथादिना रचयन् || २४ ||

चिद्व्योम भाति देहाभं सर्गादौ न तु देहकः |
अकारणत्वादसतश्चिदुदेतीति चिन्त्यताम् || २५ ||

यदा देहको नास्ति तदा अकारणत्वादसतोऽज्ञानाद्देहाकारा चिदुदेति | न तत्त्वत इति 
चिन्त्यतां विचार्यतामभिज्ञैरित्यर्थः ||| २५ ||

मनोबुद्धिरहंकारो भूतानि गिरयो दिशः |
शिलाजठरवन्मौनमयं सर्वं यथास्थितम् || २६ ||

मौनमयमनिर्वाच्यमेवेत्यर्थः || २६ ||

एवं न किंचिदुत्पन्नं नष्टं न च न किंचन |
यथास्थितं जगद्रूपं चिद्ब्रह्मात्मनि तिष्ठति || २७ ||

चितौ यत्कचनं नाम स्व्रूपप्रविजृम्भणम् |
तदेतज्जगदित्युक्तं द्रव एव यथा जलम् || २८ ||

स्वरूपस्य प्रकर्षेण विजृम्भणं बृंहणम् || २८ ||

इदं जगद्भानमभानमेव चिद्व्योम शून्यं परमार्थ एव |
यथार्थसंदर्शनबुद्धबुद्धेरबुद्धबुद्धेस्तु यथा तथास्तु || २९ ||

यथार्थसंदर्शनेन प्रबुद्धदृष्ट्या इदं जगद्भावेन भानमप्यभानमेव 
चिद्व्योमैव परमार्थः | अबुद्धबुद्धेर्मूर्खस्य तु यथा तथास्तु किं 
तद्विचारेणेत्यर्थः || २९ ||

इत्यार्षे श्रीवासिष्ठमहारामायणे वा० दे० मो० नि० उ० चिदाकाशैकताप्रतिपादनं 
नाम चतुरधिकद्विशततमः सर्गः || २०४ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे उत्तरार्धे 
चिदाकाशैकताप्रतिपादनं नाम चतुरधिकद्विशततमः सर्गः || २०४ ||

पञ्चाधिकद्विशततमः सर्गः २०५

श्रीराम उवाच |

एवं यथैतद्भगवन्स्वप्ने दृश्यं परं नभः |
तथैव जाग्रतीत्यत्र न चेत्संदेहजालिका || १ ||

विवर्तमात्ररूपेयं स्वप्नतुल्या जगत्स्थितिः |
नोद्भूता न स्थिता नास्ता चिन्मात्रमिति वर्ण्यते || 

एवं जगताः स्वप्नवद्विवर्तमात्रत्वं यथोक्तमभ्युपगम्य कूटस्थाद्वयचिन्मात्रे 
विवर्तोऽप्यसंभावित एव हेत्वभावादिति रामः पृच्छति - एवमिति द्वाभ्याम् || १ ||

इदं मे भगवन्ब्रूहि महाप्रश्नमनुत्तमम् |
कथं भवत्यदेहा चिज्जाग्रत्स्वप्ने स्वदेहवत् || २ ||

श्रीवसिष्ठ उवाच |

दृश्यं जाग्रत्यथ स्वप्ने खाधारं खात्मकं खजम् |
खं च नान्यत्परं जातु संदेहोऽस्त्युपपत्तितः || ३ ||

हेत्वभावाद्धि त्वया विवर्तस्यानुत्पत्तिरनुत्पन्नस्य न स्थितिः स्यादिति शून्यतैव 
स्यादित्यापादनीयं तच्चेष्टमेव तस्येति निरुपपत्तिकस्ते प्रश्नहेतुः संदेह इति 
भगवानुत्तरमाह - दृश्यमित्यादिना | यतः खजं हेतुशून्यादुत्पन्नमतः 
शून्याधारं शून्यात्मकमेव स्यादित्यापादनीयम् | खं शून्यं च परं 
ब्रह्मैव नान्यत् | अत उत्पत्त्यादिशून्ये ब्रह्माद्वैताविरोधिनि विवर्ते अनुपपत्तिसंदेहो 
नोपपद्यत इत्यर्थः || ३ ||

समस्तकारणाकारप्रत्यस्तमयरूपिणि |
सर्गादावेव भूतानि संभवन्ति न कानिचित् || ४ ||

अनुत्पत्तिमेवोपपादयति - समस्तेत्यादिना || ४ ||

पृथ्व्यादिनियतस्तेन देहोऽयं नास्ति किंचन |
भूतान्येव किलैतानि देहस्तानि न सन्त्यलम् || ५ ||

कथं भवत्यदेहा चिज्जाग्रत्स्वप्ने सदेहवत् इति प्रश्नोऽप्यनुपपन्नः | 
पृथ्व्याद्यभावे चतुर्विधभूतग्रामरूपदेहानामप्यसत्त्वादित्याह - 
पृथ्व्यादीति || ५ ||

तेन स्वप्नवदाभासमिदं पश्यति चिन्नभः |
स्वरूपमात्रकचनमाकारवदिवाकुलम् || ६ ||

अतो विवर्तपक्षो निर्दोष इत्याह - तेनेति | आकुलं मायागुणविक्षुब्धम् || ६ ||

भानमाभानमात्रत्वमिदं यत्तच्चिदात्मना |
नभसा स्वप्नशब्देन कथ्यते जगदाकृतिः || ७ ||

यत्तदाभानमात्रत्वं तदेव स्वप्नभानं सैव जगदाकृतिर्नभसा 
चिदाकाशरूपेणैव स्वप्नविवर्तजगदादिशब्देन कथ्यते || ७ ||

यदेतद्वेदनं नाम चिद्व्योम्नो व्योमनिर्मलम् |
एतदन्तश्चितो रूपं स्वप्नो जगदिति स्थितम् || ८ ||

तथा च वेदनान्तर्भासमानं जगद्रूपं सौक्ष्म्ये स्वप्न इति स्थौल्ये जगदिति 
वेदनमेव तथा स्थितमित्यर्थः || ८ ||

एतस्मिन्नेव तेनाथ स्वभावकचने तते |
चिद्रूपेण कृताः संज्ञाः पृथक्पृथ्व्यादिका इमाः || ९ ||

एवंरूपप्रपञ्चस्य वेदनमात्रत्वे नामप्रपञ्चोपि वेदनस्यैव नामभेद इति 
पर्यवस्यतीत्याह - एतस्मिन्नेवेति | तेन रूपभेदकल्पकेन चिद्रूपेण चिदात्मना | अथ 
अनन्तरम् || ९ ||

चिद्भानमेव तत्स्वप्नजगच्छब्दैः प्रकथ्यते |
भानं चास्याः स्वभावः खं तत्कदाचिन्न शाम्यति || १० ||

अत एव स्वप्नादिशान्तावपि तत्तत्त्वं भानं कदापि न शाम्यतीत्याह - 
चिद्भानमेवेति | स्वभावस्तत्त्वम् || १० ||

बह्व्यः सर्गदृशो भिन्ना ब्रह्मैव ब्रह्मखे च ताः |
शून्यतानभसी वातस्तिष्ठन्ति च विशन्ति च || ११ ||

तत्सद्भावादेव तत्र बहवो विवर्ताः प्रवृत्ता इत्याह - बाह्य इति || ११ ||

श्रीराम उवाच |

सर्गाणां कोटयः प्रोक्ता भगवन्भवता किल |
काश्चिद्ब्रह्माण्डकोशस्थाः काश्चिदण्डविवर्जिताः || १२ ||

कौतुकादेतद्ब्रह्माण्डस्वरूपं श्रोतुकामो रामः प्रश्नपीठिकां रचयति - 
सर्गाणामित्यादिना | प्रोक्ताः लीलोपाख्यानभुशुण्डाख्यानादौ ता उक्ता एवानुवदति 
- काश्चिदित्यादिना | एते श्लोकाः प्राग्व्याख्याताः || १२ ||

काश्चिन्महीकोशगताः काश्चिदाकाशसंस्थिता |
तेजःकोशगताः काश्चित्काश्चित्पवनकोशगाः || १३ ||

काश्चिद्व्योमस्थभूपीठा ऊर्ध्वाधस्थविनिश्चयाः |
बुध्नाकाशादूर्ध्वखुरा लम्बमानवनाचलाः || १४ ||

व्योमस्थगोलकाकारभूपीठाः | ऊर्ध्वाधस्थानां पिपीलिकावद्भूगोलसंलग्नानां 
देवासुरादीनां वयमेवोर्ध्वं वयमेवोर्ध्वमिति विविधा निश्चया यत्र | तदेव 
स्पष्टमाह - बुध्नाकाशादिति | यतः सर्वेषां दृशा भूमेरधोदेशे प्रजाः 
बुध्नाकाशाद्भूमिमूलाकाशादूर्ध्वखुरा ऊर्ध्वपादाः अधःशीर्षाः | 
एवमूर्ध्वमूलाधःशाखशिखरत्वाल्लम्बमानानीव वनान्यचलाश्च येषु || १४ ||

काश्चिद्वातात्मभूतौघाः काश्चिन्नित्यं तमोधराः |
व्योमसंस्थानकाः काश्चित्काश्चित्क्रिमिकुलाकुलाः || १५ ||

वातात्मानो वायुशरीरा भूतौघाः प्राणिसमूहा यासु तमोधराः सान्धकाराः | 
व्योमेव प्राणिदेहसंस्थानं यासु || १५ ||

काश्चिदाकाशकोशस्थाः काश्चिच्चोपलकोशगाः |
काश्चित्सकुण्डकोशस्थाः काश्चित्खे खगवत्स्थिताः || १६ ||

सकुण्डाः सभाण्डा ये गृहमण्डपादिकोशास्तत्स्थाः यथा | मण्डपोपाख्याने 
दर्शिताः || १६ ||

तासां मध्ये यथा हीदं ब्रह्माण्डं यादृशं स्थितम् |
अस्माकं भगवंस्तन्मे ब्रूहि तत्त्वविदां वर || १७ ||

इदमस्माकमाश्रयभूतमिव ब्रह्माण्डं यादृशं स्थितं तन्मे ब्रूहीति 
प्रश्नः || १७ ||

श्रीवसिष्ठ उवाच |

यदपूर्वमदृष्टं वा नानुभूतं न वा श्रुतम् |
तद्वर्ण्यते सुदृष्टान्तैर्गृह्यते च तदूह्यते || १८ ||

नायं तत्त्वविषयस्तत्त्वज्ञानोपयोगी वा प्रश्नो नापि प्रयोजनवान् 
प्रकृतोपयुक्तोऽपूर्वो वा नापि नियतार्थः | मुनिभिर्ज्योतिषसिद्धान्तभेदेषु 
भूमिभुवनादिस्थितेरन्यथान्यथावर्णनात् | तच्चोपदर्शितमेव पुरस्तादतो 
मायामये स्वप्नोपमेऽस्मिन्नैकतरपक्षपातेन सिद्धान्तकथने किंचित्प्रयोजनं 
प्रमाणं वास्तीति मन्यमानो वसिष्ठः शास्त्रान्तरस्य विषयोऽयं ततस्त्वया ज्ञात 
एवेति न प्रश्नार्ह इत्येवोक्त्या समाधत्ते - यदिति | अपूर्वं मानान्तराविषयः | 
तस्यैव प्रपञ्चो न दृष्टं नानुभूतं न वा श्रुतमिति 
प्रत्यक्षानुमानागमार्थत्वपरम् | तदेव गुरुणा सुदृष्टान्तैर्वर्ण्यते शिष्येण च 
श्रवणेन गृह्यते मननेनोह्यते नेतरदित्यर्थः || १८ ||

इदं तु राम ब्रह्माण्डमागमैर्मुनिभिः सुरैः |
शतशो वर्णितं तच्च ज्ञातमेतत्त्वयाऽखिलम् || १९ ||

शतशः अनेकधा अनेकप्रकारेण च || १९ ||

यथेदं भवता ज्ञातमागमैर्वर्णितं यथा |
स्थितं तदेतदखिलं किमन्यदिह वर्ण्यते || २० ||

त्वज्ज्ञातप्रकारस्यैव त्वां प्रति वर्णनं नापूर्वमिति न युक्तमित्याह - यथेति || 
२० ||

श्रीराम उवाच |

कथमेतद्वद ब्रह्मन्संपन्नं चिन्महानभः |
कियत्प्रमाणमेतद्वा कियत्कालं च वा स्थितम् || २१ ||

तर्हि ब्रह्म कथं ब्रह्माण्डाकारं संपन्नं कियत्कालं वा एवं स्थास्यति 
तद्वदेति रामः पृच्छति - कथमिति || २१ ||

श्रीवसिष्ठ उवाच |

अनादिनिधनं ब्रह्म नित्यमस्त्येतदव्ययम् |
आदिमध्यान्तता नास्ति नाकाराः परमाम्बरे || २२ ||

न ब्रह्म कदापि साकारं संपन्नम् नापि तस्य कालिकपरिच्छेदोऽस्ति किंतु 
यावदप्रबोधं सुप्त इव स्वात्मानमेव जगदाकारमिव पश्यतीत्याशयेनोत्तरमाह 
- अनादीत्यादिना || २२ ||

ब्रह्माकाशमनाद्यन्तमेतदव्ययमाततम् |
एतन्मयमिदं विश्वं विष्वगाद्यन्तवर्जितम् || २३ ||

परमस्यास्य चिद्व्योम्नः स्वयं यद्भानमात्मनि |
तदेतद्विश्वमित्युक्तं स्वयं तेनैव तन्मृषा || २४ ||

तेन स्वयमेव विश्वमिति उक्तं तच्च मृषा || २४ ||

पुरुषस्य यथा स्वप्नपुरसंदर्शनं तथा |
तत्तस्य भानं पुरवत्तदिदं विश्वमुच्यते || २५ ||

कठिना नेह गिरयो न द्रवाणि जलानि च |
न शून्यमेतदाकाशं कालोन कलनात्मकः || २६ ||

चिदेकस्वभावे ब्रह्मणि तद्विरुद्धा गिरिकाठिन्यादिस्वभावाः कथं सत्याः 
स्युरित्याह - कठिना इति || २६ ||

यद्यथा [यद्यथात्मघनं यत्र इत्यपि पाठः |] चाव्ययं यत्र स्वतः 
संचेतितं चिता |
तत्तथा तत्र चित्तत्त्वे अलं शैलादिवत्स्थितम् || २७ ||

तथा च चिदेव भ्रान्तिचेतनेन तता तथा स्थितेव न वस्तुत इत्याह - यदिति || २७ ||

अशिलैव शिला स्वप्ने नभ एवानभो यथा |
भवेत्तथेह सर्गादि स्वप्ने दृश्यस्थितिश्चितौ || २८ ||

एवकारो भिन्नक्रमः | अनभ एव यथा नभ इति || २८ ||

अनाकारैव चिच्छान्ता स्वप्नवद्यत्स्वचेतनम् |
वेत्ति तज्जगदित्युक्तं तच्चानाकारमेव सत् || २९ ||

उक्तं शतशो मयेत्यर्थः || २९ ||

वायोः स्पन्दो यथान्तस्थो वात एव निरन्तरः |
तथेदं ब्रह्मणि ब्रह्म न चोदेति न शाम्यति || ३० ||

द्रवत्वमम्भसि यथा शून्यत्वं नभसो यथा |
यथा वस्तुनि वस्तुत्वं ब्रह्मणीदं जगत्तथा || ३१ ||

न प्रयातं न वाऽऽयातमकारणमकारणात् |
न च नास्ति न वास्तीदं भिन्नं ब्रह्मपदे जगत् || ३२ ||

प्रयातं प्रलयेन तिरोभूतम् | आयातमाविर्भूतम् || ३२ ||

न चानादि निराभासं निराकारं चिदम्बरम् |
दृशः कारणमन्यस्याः क्वचिद्भवितुमर्हति || ३३ ||

ब्रह्म तु कारणत्वादियोग्यं न भवत्येवेत्याह - न चेति | अन्यस्याः सर्गदृशः || 
३३ ||

तस्माद्यथावयविनोऽवयवाः स्वात्ममात्रकाः |
तथानवयवे ब्रह्मव्योम्नि व्योम जगत्स्थितम् || ३४ ||

स्वात्ममात्रकाः पृथगसन्तः || ३४ ||

सर्वं शान्तं निरालम्बं ज्ञप्तिमात्रमनामयम् |
नेह सत्ता न वासत्ता न च नानास्ति किंचन || ३५ ||

सर्वापलापे नेह नाना इति श्रुतिः प्रमाणमिति भावः || ३५ ||

संकल्पस्वप्ननगरनृत्तवत्सर्वमाततम् |
स्थितमेव समं शान्तमाकाशमजमव्ययम् || ३६ ||

तथाविधस्यापि प्रतिभासे दृष्टान्तमाह - संकल्पेति || ३६ || 

परमचिदम्बरहृदयं चित्त्वाद्यत्कचति कान्तममलमलम् |
तदिदं जगदिति कलितं तेनैव तदात्मरूपमाकल्पम् || ३७ ||

अमलं स्वच्छं कान्तं स्फुरद्रूपं परमस्य चिदम्बरस्य हृदयं सारभूतं 
स्वरूपमेव चित्स्वभावाद्यद्यदाकारं भ्रान्त्या अलं समर्थं कचति तदेव 
स्वकल्पितमात्मरूपमाकल्पमाप्रलयं तेनैव जगदिति कलितं बुद्धं 
नान्यदित्यर्थः || ३७ ||

इत्यार्षे श्रीवासिष्ठमहारामायणे वा० दे० म्० नि० उ० सर्गकारणनिरासो नाम 
पञ्चाधिकद्विशततमः सर्गः || २०५ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे उत्तरार्धे 
सर्गकारणनिरासो नाम पञ्चाधिकद्विशततमः सर्गः || २०५ ||

षडधिकद्विशततमः सर्गह् २०६

श्रीवसिष्ठ उवाच |

यदकारणकं भाति भानं तन्नैव किंचन |
तत्तथा परमार्थेन परमार्थः स्थितोऽनघ || १ || 

ब्रह्मैव सज्जगन्नास्तीत्येतन्निर्णयहेतवः |
कुशद्वीपेश्वरप्रोक्ताः प्रश्ना इह निरूपिताः ||

परमार्थो ब्रह्मैव परमार्थेन स्थितः | अकारणकं यज्जगद्भानं भाति 
तत्किंचनापि नैवास्ति इति पूर्वग्रन्थफलितार्थ उत्तरग्रन्थावतारायोपन्यस्तः || १ ||

अत्रेमं केनचित्पृष्टोऽयमहं तं महामते |
सम्यग्बोधस्य पुष्ट्यर्थं  महाप्रश्नं परं शृणु || २ ||

अत्रास्मिन्नर्थे सम्यग्बोधस्य पुष्ट्यर्थमिमं वक्ष्यमाणं महाप्रश्नं 
परमन्यं शृणु || २ ||

अस्त्यब्धिभ्यामुभयतो व्याप्तं ख्यातं जगत्त्रये |
कुशद्वीपमिति द्वीपं भूमौ वलयवत्स्थितम् || ३ ||

अब्धिभ्यां सुरोदघृतोदाभ्यामुभयतो वलयवद्व्याप्तम् || ३ ||

तत्रास्तीलावती नाम हैमी पूर्वोत्तरे पुरी |
दीप्तिज्वालामयस्तम्भप्रोतावनिनभस्तला || ४ ||

पूर्वोत्तरयोरन्तराले दिग्भागे | दिङ्नामान्यन्तराले इति बहुव्रीहिः | 
दीप्तिलक्षणज्वालावलिस्तम्भैः प्रोते अवनिनभस्तले यत्र || ४ ||

पूर्वे तस्यामभूद्राजा प्रज्ञप्तिरिति विश्रुतः |
अनुरक्तजगद्भूतः शक्रः स्वर्ग [सर्ग इति पाठः |] इवापरः || ५ ||

तस्यां पुरि पूर्वे भागे || ५ ||

केनचित्कारणेनाहं कदाचित्तस्य भूपतेः |
प्राप्तः समीपं नभसः प्रलयार्क इव च्युतः || ६ ||

ज्योतिश्चक्राच्च्युतः प्रलयकालेऽर्क इव || ६ ||

पुष्पार्घ्याचमनीयैर्मां पूजयित्वोपविश्य सः |
मध्ये कथायां कस्यांचिदपृच्छत्प्रणयादिदम् || ७ ||

भगवन्सर्वसंहारे जाते शून्यतते स्थिते |
अवाच्ये परमे व्योम्नि सर्वकारणसंक्षये || ८ ||

शून्यतया तते विस्तीर्णे नामप्रवृत्तिनिमित्तजात्यादिरूपचतुष्टयाभावादवाच्ये 
सर्वकारणानां बीजादीनां पृथ्व्यादीनां च संक्षये जाते सति || ८ ||

सर्गारम्भस्य भूयः स्याद्वद किं मूलकारणम् |
कानि वा सहकारीणि कारणानि कुतः कथम् || ९ ||

मूलकारणमुपादानम् | सहकारीणि निमित्तकारणानि | तानि यदि सन्ति तर्हि कुत 
उपादानादेः कथं केनोपायेन जातानि || ९ ||

किं जगत्किं च सर्गादि काश्चिन्नित्यं तमोधराः |
व्योमसंस्थार्णवाः काश्चित्काश्चित्कृमिकुलाकुलाः || १० ||

उत्पन्नं जगच्च तत्त्वतः किम् | तस्य सर्गादिप्रलयान्ता विकाराश्च किम् | तत्रापि 
काश्चिद्भूमयो नित्यं तमोधराः | काश्चिद्ब्रह्मलोकादयो व्योमसंस्थार्णवाः | 
अरश्च ण्यश्चार्णवौ इति श्रुतेः | काश्चिन्नरकादिभूमयः कृमिकुलैराकुला 
इत्यादिवैचित्र्यं च किम् || १० ||

काश्चिदाकाशकोशस्थाः काश्चिच्चोपलकोशगाः |
किं च वा भूतभूतादि कुतो बुद्ध्यादयः कथम् || ११ ||

आकाशकोशस्था अन्तरिक्षादिलोकाः | उपलकोशगाः शिलोदरगता 
दैत्यदानवादिनगर्यः | भूतानि पृथिव्यादीनि तद्गतचतुर्विधभूतग्रामादि च 
तत्त्वतः किम् | तेषामाध्यात्मिका बुद्ध्यादयश्च किं कथं वा || ११ ||

कः कर्ता कोऽथ वा द्रष्टा काधाराधेयता कथम् |
न कदाचिन्महानाशो जगतामिति निश्चयः || १२ ||

एतेषां सर्वेषां कर्ता निर्माता कः | अथ को वा द्रष्टा | यदि तु 
कर्मब्रह्मोभयकाण्डात्मकसमस्तवेदशास्त्रार्थाविरोधाय जगतां कदाचिदपि 
महानाशः प्रलयो नास्ति किंतु तत्तत्प्राणिकर्मानुसारेण  सदैव व्यवहाराः 
प्रवर्तन्ते न कदाचिदनीदृशं जगदिति निश्चयः समर्थितस्तर्हि यथा संवेदनं 
तथैवानुभूतय इति प्रसिद्धेः संवेदनं देहादिहेतुरित्युच्येत उतान्यत् | तत्राद्ये पक्षे 
तत्संवेदनं किमनाशं शाश्वतं किं वा असन्मयं नश्वरमिति | यद्यनाशं 
तर्हि कूटस्थमेवेति न देहादिविकारं स्यात् | यदि नश्वरं तर्हि तदुत्पत्तौ कारणं 
वाच्यम् तच्च दुर्वचम् विना संवेदनं तस्यासिद्धेरिति विरोधादित्युत्तरश्लोकाभ्यां 
सहान्वयः || १२ ||

समस्तवेदशास्त्रार्थाविरोधाय समर्थितः |
यथा संवेदनं नाम तथा नामानुभूतयः || १३ ||

यतस्ततो वेदनं स्यात्किमनाशमसन्मयम् |
अन्यच्च जम्बूद्वीपादौ देशेऽद्य मुनिनायक || १४ ||

द्वितीयेऽपि शङ्कते - अन्यच्चेत्यादिना || १४ ||

मृतानामग्निदग्धानामिह वा देहनाशिनाम् |
नरकस्वर्गभोगाय विदेहे देहकारणम् || १५ ||

इह कुशद्वीपादौ वा देहनाशवताम् | विदेहे देहोत्पादकमातापित्रादिशून्यप्रदेशे 
देहं प्रति उपादानकारणं सहकारीणि निमित्तकारणानि वा कानि || १५ ||

किं तस्यात्सहकारीणि कारणान्यथ कानि वा |
धर्माधर्मावमूर्तौ द्वौ तस्यामूर्तस्य मूर्तता || १६ ||

ननु धर्माधर्मावेव देहाद्याकारेण परिणंस्येते तत्राह - धर्माधर्मान्निति | 
तस्य अमूर्तस्य द्वयस्य मूर्तता असमञ्जसेत्यपकृष्य संबन्धः || १६ ||

निर्द्रव्यं कुरुते द्रव्यैर्युक्तिरित्यसमञ्जसा |
मातापित्राद्यभावो हि बीजं किं तत्र कारणम् || १७ ||

किं च निर्द्रव्यं अद्रव्यं द्रव्यभिन्नं तदुभयं द्रव्यैः 
पार्थिवादिभागैर्देहादिनिर्माणं कुरुते इति युक्तिरप्यसमञ्जसा | 
निर्बीजत्वादप्यसमञ्जसमित्याह - मातापित्रादीति || १७ ||

अन्ये वा हेतवः के स्युः कथं द्रव्यादिसंभवः |
परलोकोऽस्य नास्तीति यथासंवेदनं स्थितेः || १८ ||

तर्ह्यस्तु नास्तिकपक्षस्तत्राह - परलोक इति | अस्य धर्माधर्मादिकर्तुः परलोको 
नास्तीति च असमञ्जसम् | अस्यैव जन्मनः पूर्वजन्मापेक्षया परलोकत्वात् | अस्य च 
यथासंवेदनं स्थितेः || १८ ||

समस्तलोकवेदादिविरोधाच्चासमञ्जसम् |
अनिच्छितेहितैर्दूरदेशान्तरगतैः फलम् || १९ ||

समस्तलोकवेदादिविरोधप्रसङ्गाच्च नास्तिकपक्षो न ग्राह्य इत्याह - समस्तेति | 
किंचेयं प्रजा स्वेच्छाचेष्टाद्यविषयैरपि देशान्तरगतैरत 
एवासंबन्धैरमूर्तैरपि राजाज्ञादिभिर्वधवन्धदण्डादिफलं प्राप्नोति तत्र च 
कः क्रमः का उपपत्तिः || १९ ||

प्रजा प्राप्नोत्यसंबन्धैरमूर्तैरत्र कः क्रमः |
स्तम्भो वरेण सौवर्णो विना हेमगमागमैः || २० ||

क्षणात्संपद्यते तत्र संपत्तिः कथमुच्यताम् |
विधीनां प्रतिषेधानां निर्निमित्तं विवल्गताम् || २१ ||

किं च शिलादिमयः स्तम्भो देवमुन्यादिवरेण हेम्नः अर्जनार्थं 
गमनागमनैर्विनापि यत्र सौवर्णः स्तम्भः क्षणात्संपद्यते तत्रापि सा संपत्तिः 
कथं कया उपपत्त्या | निर्निमित्तं अचेतनत्वात्प्रयोजनसिद्धिरूपं निमित्तं विनैव 
प्रवल्गतां प्रवर्तमानानांन् विधिप्रतिषेधशास्त्राणां लोके प्रचारेण 
निरूढानां कैरप्यननुष्ठानादरूढानामपि किं प्रयोजनम् || २१ ||

रूढानामप्यरूढानां किं प्रयोजनमुच्यताम् |
असदासीज्जगत्पूर्वं सत्संपन्नमनन्तरम् || २२ ||

तथा असद्वा इदमग्र आसीत्ततो वै सदजायत असदेवेदमग्र आसीत् सदेव सोम्येदमग्र 
आसीदेकमेवाद्वितीयम् नासदासीन्नो सदासीत्तदानीम् इत्यादिश्रुतेः कथं परस्परं 
संगतार्थता || २२ ||

इति श्रुतेः कथं ब्रह्मन्कथ्यतां संगतार्थता |
अयं भवेत्कथं ब्रह्मा भवेच्चेत्तन्महामुने || २३ ||

किं च सर्गादौ शून्यान्नभसः सकाशादयं ब्रह्मा हिरण्यगर्भः कथं भवेत् | 
यदि नभस एवंप्रभावता अस्तीत्युच्येत 
तर्ह्येवंप्रभावात्सर्वस्मात्सर्वप्रदेशभिन्नात्सर्वत्र ब्रह्मा कुतोऽन्यो न जायते || २३ 
||

एवंप्रभावान्नभसः किं सर्वस्मान्न जायते |
ओषधीनामथार्थानां सर्वेषां वा स्थितिं गताः || २४ ||

औषधीनां स्वस्वपूर्वबीजादिजननस्वभावा अथान्येषां 
वह्न्यादीनामैष्ण्यादिस्वभावाश्च कथं तत्कथय || २४ ||

कथं स्वभावाः कथय यथाबोधं मुनीश्वर |
एकस्य जीवितं पुंसः सुहृदा मरणं द्विषा || २५ ||

किंचैकस्यैव पुंसः सुहृदा द्विषा च युगपज्जीवितं मरणं च प्रयागादौ 
कामप्रदे क्षेत्रे मृत्वा यदा अर्थितमर्थयित्वा मृतम् | मरणकाले तदुत्तरकालं 
च कामवासनानुवृत्तेर्मुखं व्यादाय स्वपितीतिवदौत्तरकालिकांशापेक्षया 
कथंचिन्मरणस्य पूर्वभावं प्रकल्प्य क्त्वाप्रयोगः | तत्कथं संपद्यते || २५ ||

मृत्वार्थितं प्रयागादौ क्षेत्रे तत्कथमुच्यताम् |
खे स्यामक्षयपूर्णेन्दुरिति ध्यायिचितैः फलैः || २६ ||

किं च अहं खे नभसि पूर्णेन्दुः स्यामिति कामनया 
चन्द्रभावप्रापकोपासनविध्यनुसारेण 
ध्यायिभिर्बहुभिरुपासकैश्चितैरवश्यभावित्वेन 
संचितैस्तुल्यकालमनुप्राप्तैश्चन्द्रभावफलैर्नभो युगपत्सहस्रेन्दु 
अनेकचन्द्रसहितं किं न जायते || २६ ||

तुल्यकालमनुप्राप्तैः सहस्रेन्दु न किं नभः |
अन्यच्च ध्यायिनां लक्षैर्ध्यातैका स्त्री यथाक्रमम् || २७ ||

जायात्वेन समं कालं लब्धं ध्यानफलं च तैः |
साध्व्यसाध्वी गृहे भर्तुः संस्थिता तपसा परा || २८ ||

तेषां सर्वेषां च जाया कथं संपन्ना | सा च तेषां भिन्नदेशे गृहे एका कथं 
स्थिता | सा च स्वतपसा परा ब्रह्मचारिणी तेषां प्रत्येकं तपसा साध्वी 
बहुभोग्यत्वादसाध्वी च कथं संपन्ना || २८ ||

तेषां च जाया संपन्ना कथमेतन्महामुने |
गृहानिर्गच्छमाकल्पं नृपः स द्वीपसप्तके || २९ ||

अहं गृहादनिर्गच्छं निर्गमनं विनैव आकल्पं द्वीपसप्तके नृपः सन् गृहे 
तिष्ठेयमिति च विरुद्धम् | यत्र वराच्छापाद्वा संपादितं तत्र गृहान्तर्भोग्यं 
वरस्य वरत्वं क्व तिष्ठति | कथमुपपद्यत इत्यर्थः || २९ ||

वरत्वं वरशापाभ्यामिति अन्तः क्व तिष्ठति |
दानधर्मादितपसामौर्ध्वदेहिककर्मणाम् || ३० ||

किं च दानधर्मादितपसामौर्ध्वदेहिकश्राद्धादिकर्मणां चादृष्टं 
क्रियोत्पत्तिप्रदेशे यद्युत्पद्यते तर्हि इहस्थानां परलोके तच्छून्यदेशे कथं फलम् 
| किंचादृष्टं मूर्तदेहादौ प्रीतिजननेन सत्फलं वाच्यम् | न च तत्रत्ये मूर्ते देहे 
तत्सत्त्वमस्तीत्यर्थः || ३० ||

इहस्थानाममूर्तानां मूर्तं प्रीत्यास्ति सत्फलम् |
व्यवहर्ता न मूर्तोऽत्र विद्यते लोकयोर्द्वयोः || ३१ ||

यदि ब्रूया व्यवहर्ता जीवस्तत्समवेतं तददृष्टं यत्र तस्य भोगस्तत्रास्तीति | तन्न | 
यतो द्व्योरपि इहलोकपरलोकयोर्व्यवहर्ता जीवो मूर्तो न विद्यते | न चात्रत्या देहादिमूर्ता 
देशान्तरे कालान्तरे च विद्यन्ते | यदाश्रयेणास्य भृशं फलं संभवतीत्यर्थः 
|| ३१ ||

देशान्तरे भृशं जीवो भृशं कालान्तरेऽपि वा |
फलं संभवतीयत्तद्विनानुभवनं मुने || ३२ ||

असमञ्जसमेवाति कथं स्यात्सुसमञ्जसम् |
इत्यादिसंशयगणं गिरा शीतावदातया |
छिन्धि मेऽभ्युदितं भासा सान्ध्यमान्ध्यमिवोडुपह् || ३३ ||

इत्याद्यसमञ्जसं सर्वं कथं समञ्जसं स्यात् | इत्यादिसंशयगणं 
शीतावदातया गिरा उडुपश्चन्द्रः संध्यायां भवं सांध्यमान्ध्यं तव इव 
छिन्धि || ३३ ||

परमवस्तुनि संशयनाशनादुभयलोकहितं भवति स्फुटम् |
तदिह मे कुरु साधुसमागमस्तनुफलो भवतीह न कस्यचित् || ३४ ||

हे भगवन् परमवस्तुनि परमात्मनि विषये उपदेशेन 
सर्वसंशयनाशनादुभयलोकहितं विरुद्धसहस्रफलमप्यविरुद्धं स्फुटं 
भवति | अतस्तत्परमवस्तुबोधनं मे कुरु | ननु महाफलमिदं कथं सहसैव 
मया कार्यं तत्राह - साध्विति | 
भवत्सदृशमहत्समागमस्तनुफलस्तुच्छफलः कस्यचिन्मादृशस्यापि न 
भवतीत्यर्थः || ३४ ||

इत्यार्षे श्रीवासिष्ठमहारामायणे वा० दे० मो० नि० उ० महाप्रश्नो नाम 
षडधिकद्विशततमः सर्गः || २०६ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे उत्तरार्धे 
महाप्रश्नो नाम षडधिकद्विशततमः सर्गः || २०६ ||

सप्ताधिकद्विशततमः सर्गः २०७

श्रीवसिष्ठ उवाच |

शृणु राजन्यथा स्पष्टमेतत्ते कथयाम्यहम् |
येन ते सर्वसंदेहा यास्यन्त्यलममूलताम् || १ ||

क्रमव्युत्क्रमतः प्रश्नाः केचिदत्र समाहिताः |
समाधास्यत्यथान्यांश्च सर्गैस्त्रिभिरुदारधीः ||

तत्रैकविज्ञानेनैव सर्वविज्ञानात्सर्वसंशयानां मूलोच्छेदेन 
परिहारात्सामान्यतः सर्वप्रश्नसमाधानं करिष्यामीति प्रतिजानीते - शृण्विति | 
स्पष्टं करतलामलकवत्स्फुटमेतदात्मतत्त्वं कथयामि || १ ||

सर्वे तावज्जगद्भावा असद्रूपाः सदैव हि |
सद्रूपाश्च सदैवेमे यथासंवेदनं स्थितेः || २ ||

तत्रादौ स्वतःप्रमाणस्वसंवेदनानुसारिणामर्थतत्त्वव्यवस्थायां कोऽपि क्वापि 
संशयोऽनुपपन्न इत्याह - सर्वे इति | यत्र यदस्तीति प्रत्ययो यत्र च नास्तीति 
तत्रोभयत्रापि संविदैव भगवत्या तदुभयरूपसमर्थनादिति भावः || २ ||

इदमित्थमिति प्रोता यत्र संवित्तदेव तत् |
भवत्यवश्यं तत्त्वङ्ग सदेवास्त्वसदेव वा || ३ ||

यत्र विषये इदं वस्तु नीलं पीतं घटः पटः अस्ति नास्तीति वा इत्थमेवेति अवधारणेन 
संवित्तिः प्रोता व्याप्ता हे अङ्ग तस्य विषयस्य तद्रूपमवश्यं भवत्येव तत्तु सद्वा 
असदेव वास्तु न तत्राग्रह इत्यर्थः || ३ ||

ईदृक्स्वभावा संवित्तिस्तया देहो विभाव्यते |
एक एव स्वरूपेण तस्यास्ते न च तद्विदा || ४ ||

तत्कुत इति चेत्संवित्तेर्यथाप्रतिभासमर्थसाधकस्वभावादित्याह - ईदृगिति | तथा 
च नरकस्वर्गभोगाय विदेहे देहकारणं किं तत्स्यादिति प्रश्नः समाहित इत्याह ##-
तेन देहेन तस्याः संविदो विदा अबिव्यक्तिश्च विभाव्यते देहस्यात्मता संविदो 
देहधर्मता चेति वैपरीत्यमध्यस्यत इति यावत् || ४ ||

विदमेव विदुर्देहं स्वप्नादावितरेतरा |
संवित्काचित्संभवति न चान्यास्ति शरीरता || ५ ||

अत एव हि जनाः स्वप्नजाग्रतोर्देहं वेत्तीति वित् तथाविधं चेतयितारमेव 
विदुरनुभवन्ति | इतरा संवित्तु इतरा चेतयितुर्धर्मो न स्वयं चेतयित्रीति विदुः | अतः 
काचिद्भ्रान्तिरूपा संविदेव शरीरता संभवति तदन्या शरीरता नास्तीत्यर्थः || ५ ||

आश्रितस्वप्नसंदर्शस्तथेदं भासते जगत् |
समस्तकारणाभावात्सर्गादावन्यतात्र का || ६ ||

आद्यप्रश्नत्रयमप्यनयैव दिशा समाधेयं जगतोऽपि संवेदनबलादेव 
सिद्धेरित्याशयेनाह - आश्रितेति | सर्गादौ जगदपि 
समस्तकारणाभावादवश्याश्रयणीयः स्वप्नं संपश्यतीति स्वप्नसंदर्शः 
संविदात्मैवेत्थं भासते | अत्र जगति अन्यता स्वप्नवैधर्म्यरूपा का | न काचिदपि | 
अथवा अस्ति भातीति प्रत्यगात्मस्वभावेनैव जगदनुभवात्तदन्यता का | न 
काचिदपीत्यर्थः || ६ ||

एवं यदेव विमलं वेदनं ब्रह्मसंज्ञितम् |
तदेवेदं जगद्भाति तत्केव जगतोऽन्यता || ७ ||

तदेवाह - एवमिति || ७ ||

एवं पूर्वापरं शुद्धमविकार्यजगत्स्थितेः |
लोकवेदमहाशास्त्रैरनुभूतमुदाहृतम् || ८ ||

एवमविकार्यस्य ब्रह्मण एव जगद्रूपेण स्थितेर्विद्वल्लोकैर्वेदैरध्यात्मशास्त्रैश्च 
प्रमाणैरेवमेवास्माभिरनुभूतं तदेवोदाहृतं नान्यदित्यर्थः || ८ ||

अपलाप्यैव ये मूढा अन्धकूपकमेकवत् |
समस्तभूतसंवित्तौ रूढपूर्णं महात्मभिः || ९ ||

समस्तानां भूतानां प्राणिनां संवित्तौ रूढं दृढानुभवसिद्धं 
सत्तात्मना सर्वत्र पूर्णं च महात्मभिरुक्तं जगतो 
नित्यसंविन्मात्रत्वमपलाप्यैव ये मूढा 
आपातवर्तमाननामरूपमात्रानुभवनमात्रप्रमाणकाः सन्तः संविन्न नित्यास्ति 
किंतु शरीरमेव कारणं यस्यास्तथाविधा जडोपादानिका जडात्मनो गुण इति 
मोहमुपागतास्ते अज्ञा नैयायिकचार्वाकादय उन्मत्ता एवेति त्रयाणामन्वयः || ९ ||

वर्तमानानुभवनमात्रमोहप्रमाणकाः |
शरीरकारणा संविदिति मोहमुपागताः || १० ||

उन्मत्ता एव तेऽज्ञास्ते योग्या नास्मत्कथासु ते |
अक्षीबक्षीबयोर्मूढबुद्धयोः कैव संकथा || ११ ||

कुतो न योग्यास्तत्राह - अक्षीबेति || १ ||

यया विपश्चित्कथया सर्वसंशयसंक्षयः |
न भवेत्त्रिषु लोकेषु ज्ञेया मूर्खकथैव सा || १२ ||

यस्तु मूढा आस्था बुद्धिर्यस्य तथाविधश्चार्वाकः असौ प्रपञ्चः 
प्रत्यक्षमात्रं निष्ठा प्रमाणं यस्य तथाविधो नाप्रत्यक्षप्रमाणमस्तीति 
श्रुत्यादिसिद्धं न ग्राह्यमिति वक्ति स तेन निर्युक्तिनोक्तेन सर्वविरुद्धेन 
अभिज्ञजनकर्णकठोरत्वाच्छिलासदृशवृत्तिना स्वोक्तेनैव निमित्तेन 
सर्वैर्विद्वद्भिरज्ञः कूपान्धदर्दुर इति प्रोक्तः | यतोऽसौ पूर्वापरविचारधियं 
त्यक्त्वा वर्तमानमात्रगोचरे प्रत्यक्षे स्वमत्या पशुवत्स्थित इति द्वयोरन्वयः || १२ ||

प्रत्यक्षमात्रनिष्ठोऽसौ मूढास्य इति वक्ति यत् |
तेन निर्युक्तिनोक्तेन शिलासदृशवृत्तिना || १३ ||

प्रोक्तः सर्वविरुद्धेन सोऽज्ञः कूपान्धदर्दुरः |
पूर्वापरधियं त्यक्त्वा वर्तमाने मतिस्थितः || १४ ||

वेदा लोकादयश्चैते पृष्टाः स्वानुभवान्विताम् |
वदन्तीमां दृशं सर्वे यथा नश्यन्ति संशयाः || १५ ||

न च चार्वाकाद्युक्त्या संशया नश्यन्ति अनुमानादिप्रमाणानभ्युपगमेन 
तदुक्तेर्निर्युक्तित्वात् | वेदादयस्तु गुरुमुखेन पृष्टाः सर्वसंशयोच्छेदेन 
पुरुषार्थसिद्धिक्षमाः | यतस्ते स्वानुभवान्वितां इमां मदुक्तां दृशं 
वदन्तीत्याह - वेदा इति | लोकास्तत्त्वज्ञजनाः || १५ ||

संविदेव शरीरं चेच्छवं कस्मान्न चेतति |
इति यस्य मतिस्तस्मै मूढायेदमिहोच्यते || १६ ||

यदि प्रत्यगात्मसंविदेव देहादि जगत्तर्हि शवं मृतशरीरमपि संवित्त्वात्कुतो न 
चेततीति मतिः शङ्का यस्य तस्मै मूढाय शुश्रूषवे इदमुच्यते शृणु || १६ ||

ब्रह्मणो ब्रह्मरूपस्य संकल्पनगरं ततम् |
इदं तावज्जगद्भानं तव स्वप्नपुरं यथा || १७ ||

ब्रह्मरूपस्य हिरण्यगर्भवेषस्य ब्रह्मण इदं जगद्रूपं भानं 
संकल्पनगरं ततं विस्तृतम् || १७ ||

तत्समस्तं सदैवेदं चिन्मात्रात्म निरन्तरम् |
भव्त्यत्र न ते भ्रान्तिः स्वे स्वप्ननगरे यथा || १८ ||

तद्वस्तुतो निरन्तरं चिन्मात्रात्मैव तथापि अत्र ते स्वे स्वप्ननगरे चेतनभ्रान्तिर्यथा न 
तथा शवादिजडेऽपि नेति बोध्यमित्यर्थः || १८ ||

तत्र तावद्दिशः शैलाः पृथ्व्यादि नगरादि च |
सर्वं चिन्मयमाकाशमिति ते स्वानुभूतिमत् || १९ ||

तत्र स्वस्वप्ने स्वानुभूतिमत् विचारे स्वानुभवसिद्धम् || १९ ||

संविद्व्योम घनं ब्रह्म तत्संकल्पपुरं विराट् |
शुद्धसंविन्मयो ब्रह्मा तदिदं जगदुच्यते || २० ||

तद्वज्जगत्यपि चिन्मयत्वं संभावनीयमित्याह - संविदिति | ब्रह्मा 
हिरण्यगर्भः | विराट् ब्रह्माण्डशरीरम् | तत्तादृशमेवेदं 
जगच्छुद्धसंविन्मयमित्यर्थः || २० ||

ब्राह्मे संकल्पनगरे यद्यत्संकल्पितं यथा |
तथानुभूयते तत्तत्त्वत्संकल्पपुरे यथा || २१ ||

संकल्पनगरे यद्यद्यथा संकल्प्यते तथा |
तत्तथास्त्येव च तदा त्वत्संकल्पपुरे यथा || २२ ||

तस्माद्देहस्य नियतौ यथेतौ ब्रह्मणा चिता |
स्पन्दास्पन्दौ कल्पितौ द्वौ स तथैवानुभूतवान् || २३ ||

देहस्य जीवत एव स्पन्दो मृतस्य त्वस्पन्द इति नियतौ स्पन्दास्पन्दौ ब्रह्मणा 
हिरण्यगर्भरूपया चिता यथा कल्पितौ तथैव सत्त्वमनुभूतवान्न वैपरीत्येनेति शवे 
न चेतनताव्यञ्जकस्पन्दप्रसक्तिरित्यर्थः || २३ ||

महाप्रलयपर्यन्ते पुनः सर्गः प्रवर्तते |
समस्तकारणाभावाद्द्रव्यं तावन्न विद्यते || २४ ||

निर्द्रव्यं कुरुते द्रव्यैर्युक्तिरित्यसमञ्जसा इति प्रश्नं समाधातुं तदाशयं 
परिष्करोति - महाप्रलयेति सार्धेन || २४ ||

विमुक्तत्वात्प्रजेशस्य न च संभवति स्मृतिः |
ब्रह्मैवेयमतो दीप्तिर्जगदित्येव भासते || २५ ||

ननु पूर्वप्रजापतिनिर्मितं द्रव्यमत्रोपयोक्ष्यते तत्राह - विमुक्तत्वादिति | 
पूर्वप्रलयात्पूर्वमेव पूर्वप्रजेशस्य विमुक्तत्वात्तत्कृतजगतो निःशेषं 
प्रलयादित्यर्थः | अतस्तत्प्रकारस्मृत्यादिनिमित्तकारणान्यपि न सन्तीति त्वदाशय इति 
भावः | अयं च त्वदाशयोऽस्मत्सिद्धान्तसिद्धावनुकूल एवेति समाधत्ते - 
ब्रह्मैवेति | दीप्तिः स्वयंज्योतिर्ब्रह्मैव जगदिति भासते न द्रव्यरूपं 
जगदन्यदस्तीत्यर्थः || २५ ||

तस्मादाद्यात्मना भातं स्वमेव ब्रह्मणा स्वतः |
जगत्संकल्पनगरमिति बुद्धं च खेन खम् || २६ ||

तदेव स्पष्टयन्नुपसंहरति - तस्मादिति | ब्रह्मणा प्रथमं आद्यो 
हिरण्यगर्भस्तदात्मना भातम् | भावे क्तः | ततस्तेन  स्वयमेव संकल्पनगरं 
जगद्बुद्धं च || २६ ||

यथा संकल्पनगरं चिन्मात्रं भाति केवलम् |
तथैवाकारणं भाति चिन्मात्रोन्मेषणं जगत् || २७ ||

शरीरमस्तु वा मास्तु यत्र यत्रास्ति चिन्नभः |
वेत्त्यात्मानं तत्र तत्र द्वैताद्वैतमयं जगत् || २८ ||

एतेन मातापित्राद्यभावेऽपि इति प्रश्नोऽपि समाहित इत्याह - शरीरमिति || २८ ||

तस्माद्यथा स्वप्नपुरं यथा संकल्पपत्तनम् |
तथा पश्यति चिद्व्योम मरणानन्तरं जगत् || २९ ||

मरणानन्तरं जगद्दर्शनेऽप्ययमेव न्यायो बोध्य इत्याह - तस्मादिति || २९ ||

अपृथ्व्यादिमयं भाति पृथ्व्यादिमयवज्जगत् |
यथेदमाऽऽप्रथमतो मृतस्याप्यखिलं तथा || ३० ||

आप्रथमतः आदिसर्गे || ३० ||

देशकालौ न सर्गेण प्रबुद्धस्येव तौ यथा |
अणुमात्रमपि व्याप्तौ तथैव परलोकिनः || ३१ ||

यथा प्रबुद्धस्य तत्त्वविदः स्वप्नात्प्रबुद्धस्य वा स्वाप्नदेशकालौ जाग्रत्सर्गेण 
अणुमात्रमपि न व्याप्तौ तथा परलोकप्राप्तस्यापि नैहिकदेशकालौ तत्र व्याप्नुत 
इत्यर्थः || ३१ ||

इदं प्रबुद्धविषये स्वानुभूतमपि स्फुटम् |
जगन्न विद्यते किंचित्कारणं गगने यथा || ३२ ||

एवं तत्त्वविद्विषये जगदपि न व्याप्नोतीत्याह - इदमिति || ३२ ||

अप्रबुद्धस्यासदेव यथेदं भाति भासुरम् |
तथैव सर्गवद्भाति व्योमैव परलोकिनः || ३३ ||

अप्रबुद्धस्य निद्राणस्य | व्योम चिद्व्योमैव || ३३ ||

द्युधराद्रियमाद्याढ्यं खमेव परलोकिनः |
अभूतपूर्वमाभाति भूतपूर्ववदाततम् || ३४ ||

भूतपूर्ववत्पूर्वसिद्धवत् || ३४ ||

मृतोऽयं पुनरुत्पन्नो यमलोके शुभाशुभम् |
भुञ्जेऽहमित्यतिघनं मृतो भ्रान्तिं प्रपश्यति || ३५ ||

अयमहं मृतः पुनर्नारकिभावेनोत्पन्नो यमलोके आगतस्तत्र शुभाशुभं 
भुञ्जे इत्यादिभ्रान्तिम् || ३५ ||

मोक्षोपायानादरिणामेष मोहो न शाम्यति |
बोधादवासनत्वेन मोह एष प्रशाम्यति || ३६ ||

सा भ्रान्तिर्निःशेषं मोक्षोपायसेवनादेव नश्यति नान्यथेत्याह - मोक्षेति || ३६ ||

अप्रबुद्धस्य या संवित्सा धर्माधर्मवासना |
ख एव खात्मिका भाति यत्तदेव जगत्स्थितम् || ३७ ||

एतेन धर्माधर्मावेव जगदाकारेण परिणमेते इत्यास्तिकपक्षोऽप्यनुगृहीत 
इत्याशयेनाह - अप्रबुद्धस्येति | संविद्विहितनिषिद्धाचरणानुभवरूपा || ३७ ||

न शून्यरूपं न च सत्स्वरूपं ब्रह्माभिधं भाति जगत्स्व्रूपम् |
तच्चापरिज्ञानवशादनर्थभूतं परिज्ञातवतः शिवात्म || ३८ ||

जगत्स्वरूपं स्वतः शून्यरूपमपि न सत्स्वरूपं च न किंतु ब्रह्माभिधं 
चैतन्यमेव जगत्स्वरूपं भाति | तच्च अज्ञानवशादेवानर्थभूतं परिज्ञातवतस्तु 
शिवात्म परमकल्याणनिरतिशयानन्दात्मकमेवेत्यर्थः || ३८ ||

इत्यार्षे श्रीवासिष्ठमहारामायणे वा० दे० मो० नि० उ० महाप्रश्नोत्तरं नाम 
सप्ताधिकद्विशततमः सर्गः || २०७ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे उत्तरार्धे 
महाप्रश्नोत्तरं नाम सप्ताधिकद्विशततमः सर्गः || २०७ ||

अष्टाधिकद्विशततमः सर्गः २०८

श्रीवसिष्ठ उवाच |

शुभाशुभं यथोदेति प्रजानां गृहसंगमे |
असंबद्धैरप्रतिघैर्दूरस्थैस्तदिदं शृणु || १ ||

दूरदेशगतैर्यत्नैरन्यत्रापि प्रजाफलम् |
यथा प्राप्नोति तादृक्षा धातुरिच्छात्र वर्ण्यते || 

अनिच्छतेहितैर्दूरदेशन्तरगतैः फलम् | प्रजा प्राप्नोत्यसंबद्धैरमूर्तैरत्र कः 
क्रमः इति प्रश्नस्योत्तरं श्रावयितुं प्रतिजानीते - शुभाशुभमिति | 
अप्रतिघैरमूर्तैः || १ ||

ब्रह्मसंकल्पनगरं जगत्तावदिदं स्थितम् |
यद्दृश्यं दृश्यबोधेन ब्रह्मैव ब्रह्मबोधतः || २ ||

यद्यस्माद्धेतोर्ब्रह्मैवाज्ञानाद्दृश्यबोधेन दृश्यं ब्रह्मबोधतश्च 
ब्रह्मैव भवति तस्मादिदं जगत् ब्रह्मसंकल्पनगरमिति तावत्स्थितम् || २ ||

यद्यत्संकल्पनगरे यदा संकल्प्यते यथा |
तथानुभूयते तत्तत्तादृग्विरच्नं तदा || ३ ||

किं ततस्तत्राह - यद्यदिति || ३ ||

एवमस्मिन्गृहे याते संपन्नैवमियं प्रजा |
एवं संकल्पसंपन्ने जगत्येवं भवत्यलम् || ४ ||

ततोऽपि किं तत्राह - एवमिति | यथा ते तव अस्मिन्संकल्पमये गृहे येयं प्रजा 
एवं त्वत्संकल्पानुसारिणी संपन्ना तथैव ब्रह्मसंकल्पसंपन्ने जगत्यपि इयं 
प्रजा ब्रह्मसंकल्पानुसारिण्येव भवतीत्यर्थः || ४ ||

एतत्स्वसंकल्पपुरे यादृशं ते तथा स्थितम् |
यथा संकल्पयसि यत्तत्तथा किल पश्यसि || ५ ||

तदेव स्पष्टमाह - एतदिति || ५ ||

यथैव वरशापाभ्यां शुद्धसंविदवाप्यते |
संवित्तथैव भवति ब्राह्ममेवेति कल्पनम् || ६ ||

यत्तु जगत्यस्मत्संकल्पनगरवैलक्षण्यमनुभूयते तत्र 
वरशापसंकल्पसिद्धवद्बोध्यमित्याशयेनाह - यथैवेति | मुनीनां 
यमनियमादिनिषेवणशुद्धा संविद्वरशापाभ्यां यथा व्यवहारक्षमा अवाप्यते 
ब्रह्मसंविदपि तथैव भवतीत्यर्थः | यद्वरशापाभ्यां भवति तदपि ब्रह्मणैव 
तपस्विनां वरशापाः सिद्ध्यन्त्विति कल्पनाद्ब्राह्ममेव सत्यसंकल्पनं 
बोध्यमित्यर्थः || ६ ||

प्रजाविधिनिषेधाभ्यामेकयाश्थाव्यवस्थया |
तथैव फलमाप्नोति ब्राह्ममेवेति कल्पनम् || ७ ||

प्रकृते प्रजाविधिनिषेधशास्त्राभ्यां बोधितयोर्धर्माधर्मयोर्मध्ये एकया 
आस्थाव्यवस्थया तत्फलं यदाप्नोति तदपि ब्राह्ममेवेत्येवंविधं 
संकल्पनमित्यर्थः || ७ ||

देहिनो ये जगत्यस्मिंस्तान्प्रत्यनुपलम्भतः |
असदासीज्जगत्पूर्वं सत्यमित्युपलभ्यते || ८ ||

चिद्रूपब्रह्मसंकल्पवशादेवैतदङ्ग सत् |
चिदुन्मेषनिमेषौ यौ तावेतौ प्रलयोदयौ || ९ ||

असतो जगतः किंचित्कालं सत्त्वेन भानमपि ब्रह्मसंकल्पवशादेवेत्याह - 
चिद्रूपेति | हे अङ्ग एतज्जगत् || ९ ||

राजोवाच |

किं नोपलभ्यते पूर्वं किं पश्चादुपलभ्यते |
जगच्चलद्वपुरिदं सुस्थिरारम्भभास्व्रम् || १० ||

यदि जगत् ब्रह्मसंकल्पवशात्सत्तर्हि पूर्वं सुषुप्तिप्रलययोः किं कुतो नोपलभ्यते | 
पश्चाज्जाग्रत्सर्गकालयोः किमर्थमुपलभ्यते चलद्वपुः सदा विक्रियमाणमिदं 
जगत्सुस्थिरारम्भवद्भास्वरं भासमानं किं कथमित्यर्थः || १० ||

श्रीवसिष्ठ उवाच |

अस्मिंश्चिद्व्योमसंकल्पपुरस्थे भाव ईदृशः |
यद्भूत्वा न भवत्येव पुनर्भवति च क्षणात् || ११ ||

मायिकस्यास्य स्वभावे एवेदृश इत्युत्तरमाह - अस्मिन्निति | सर्गे 
स्वप्नजाग्रतोर्भूत्वा प्रलयसुषुप्तिमोक्षेषु न भवत्येवेति यद सावीदृशो भावः 
स्वभाव एव || ११ ||

बालसंकल्पपुरवद्व्योमकेशोण्ड्रकादिवत् |
किलैते सदसद्रूपा भान्ति सर्गाश्चिदात्मनि || १२ ||

बालसंकल्पपुरादौ यावत्संकल्पभ्रान्तिकालमात्रावस्थाननियमदर्शनेन 
सदसद्रूपत्वावधारणाद्वा तस्य तथात्वमित्याह - बालेति || १२ ||

त्वं संकल्पपुरं कृत्वा विनाश्यसि तत्क्षणात् |
स्वतोऽन्यसंविद्वशतः स्वस्वभावः स ते यथा || १३ ||

जगत्संकल्पयित्रैव तत्प्रलयस्यापि संकल्पनाद्वा तथात्वमित्याह - त्वमिति | 
अन्यसंविद्वशतस्तत्प्रलयसंकल्पवशत आकारान्तरसंकल्पवशतश्च यथायं ते 
स्वः स्वभावस्तथा चिद्व्योमसंकल्पपुरे तस्य ब्रह्मणो विमलं स्वभावकचनमिति 
परेणान्वयः || १३ ||

चिद्व्योमकल्पनपुरे यदुन्मज्जनमज्जनम् |
स्वभावकचनं तस्य तद्विद्धि विमलं तथा || १४ ||

संविद्घनस्त्वनाद्यन्तव्योमैव त्रिजगन्नभः |
तेनासावद्य यन्नाम करोत्यपि च चेतति || १५ ||

अतस्त्रिजगन्नभः संविद्धनमात्रं सदनाद्यन्तं व्योम ब्रह्माकाशमेव यतः 
स्वयमेव जगत्तेन हेतुना असौ परमेश्वरो यद्यच्चेतति करोत्यपि च 
तत्सर्वमनावरणस्यास्य सत्यसंकल्पबलाद्योजनानां शतेष्वपि बहुभिर्युगैरपि 
व्यवहितं पुण्यपापादिकर्म परलोकादिषु समीपे 
वर्तमानव्त्स्वर्गनरकभोगैश्वर्यादिकार्यकृद्भवतीत्यर्थः || १५ ||

तदनावरणस्यास्य योजनानां शतेष्वपि |
युगैरपि स्वप्न इव कार्यकृद्वर्तमानवत् || १६ ||

किल देशान्तरे नित्यमथ लोकान्तरेऽपि च |
निरावृतो य एकात्मा स किं नाम न चेतति || १७ ||

बहिर्देशकालव्यवधाने कर्मतत्फलोभयाध्यासाधिष्ठानभूतो निरावरणो य 
एकात्मा तत्रोभयोः सदैव सन्निधानात्किं नाम कर्मफलं स जीवो न चेतति | सर्व 
चेतत्येवेत्यर्थः || १७ ||

यथा मणौ प्रकचति प्रोन्मज्जननिमज्जने |
परावर्तः स्वभासास्य चिन्मणौ जगतां तथा || १८ ||

यथा प्रकचति मणौ स्वभासैव कान्तिविशेषस्य प्रोन्मज्जननिमज्जने अनुभूयेते तथा 
चिन्मणौ जगतां सृष्टिप्रलयात्मको नानाकर्मफलवैचित्र्यभोगात्मकश्च 
स्वभासास्य परावर्तनं परावर्तोऽनुभूयत इत्यर्थः || १८ ||

विधीनां प्रतिषेधानां लोकसंस्थाप्रयोजनम् |
सैव संविदि रूढत्वात्प्रेत्यापि फलदा स्थिता || १९ ||

विधिप्रतिषेधशास्त्रसाफल्यप्रयोजिका लोकसंस्थैव वा ब्रह्मणि 
निरूढत्वाद्दूरस्थकर्मणामपि फलं कल्पयतीत्याह - विधीनामिति | 
प्रेत्यमृत्वा परलोकं गत्वा स्थितस्येति शेषः || १९ ||

न कदाचन यात्यस्तमुदेति न कदाचन |
ब्रह्म ब्रह्मचिदाभानं सर्वदात्मन्यवस्थितम् || २० ||

वस्तुतस्तु जन्ममरणे एवात्मनो न स्तः किंत्वस्य स्वात्मनिव भ्रान्त्या 
तत्कल्पनमित्याह - न कदाचनेति || २० ||

यथा तु द्रष्ट्टदृश्यत्वात्कल्पना कल्पनापुरम् |
स्वयं जगदिवाभाति जातमित्युच्यते तथा || २१ ||

तथा जातं जन्मापि उच्यते वाचा व्यपदिश्यते न तु वस्तुत इत्यर्थः || २१ ||

यदा स्वभावात्कचनं संहृत्यात्मनि तिष्ठति |
ब्रह्मचिद्गगनैकात्मा शान्त इत्युच्यते तथा || २२ ||

तथा मरणमपि पूर्वदेहादिभ्रान्तिकचनोपसंहार एव नान्य इत्याह - यदेति | 
शान्तो मृत इत्युच्यते जीव इत्यर्थः || २२ ||

कचनाकचने यस्य स्वभावो निर्मलोऽक्षयः |
यथैतावात्मनो नान्यौ स्पन्दास्पन्दौ नभस्वतः || २३ ||

दृश्याकारकचनाकचने चाज्ञानोपहितचितः स्वभाव एवेत्याह - कचनेति || २३ ||

जरामरणहन्तृणि क्षणान्यत्र पृथक्पृथक् |
भवन्त्विति यथैतानि सन्ति त्वत्कल्पनापुरे || २४ ||

मणिमन्त्रौषधीनां प्रभावविशेषा अपि ब्रह्मणः सत्यसंकल्पस्वभावा एव 
तथोदिता इति सदृष्टान्तमाह - जरेति द्वाभ्याम् || २४ ||

ब्रह्मसंकल्पनगरे स्वभावा उदितास्तथा |
ओषधीनां पदार्थानां सर्वेषां च जगत्त्रये || २५ ||

न संकल्पयिता राजन्संकल्पनगरे स्वयम् |
तृणं तृणं कल्पयति बालः क्रीडनकानिव || २६ ||

तर्हि किमीश्वरः प्रतिक्षणं प्रतिवस्तु शक्तिकार्यादिभेदान्संकल्पयिता कल्प्यते 
नेत्याह - न संकल्पयितेति | प्रतिवस्तु प्रतिक्षणमीश्वरो न संकल्पयिता कल्प्यते 
किंतु बालः क्रीडनकान्यन्त्रविशेषानिव सकृदेव 
संकल्पयत्येतज्जातीयमेतज्जातीयकार्यकृद्भवतु तच्च तज्जातीयमित्थमुत्पद्यतामिति | 
तदेवशादेव बीजाङ्कुरादिक्रमेण पूर्वपूर्वतृणमुत्तरोत्तरतृणं कल्पयति || २६ 
||

स्वयं स्वभाव एवैष चिद्घनस्यास्य सुस्फुटम् |
यद्यत्संकल्पयत्याशु तत्र तेऽवयवा अपि || २७ ||

आशु क्षणेनैव यद्यत्संकल्पयति तत्र ते ते पदार्थाः सदवयवाः 
शक्तिकार्यादिभेदा अपिशब्दात्कार्यपरंपराश्च सकृत्संकल्पादेव सिद्ध्यन्तीत्येष 
चिद्घनस्य स्वभावः || २७ ||

चिदात्मकतया भान्ति नानात्मकतयात्मना |
अप्येकसारास्तिष्ठन्ति नानाकारस्वभावगाः || २८ ||

ते संकल्पकल्पितपदार्था आत्मना स्वभावेन नानात्मकतया स्थिता अपि 
प्रथमानस्वभावे चिदेकात्मतया भान्ति एवं स्व्तो नानाकारस्वभावा अपि सद्रूपेण 
एकसारास्तिष्ठन्ति || २८ ||

प्रत्येकं किल तत्रास्ति ब्रह्मचिन्मात्रतात्मनि |
सर्वात्मिका सा यत्रास्ते यथान्तर्भाति तत्तथा || २९ ||

तत्र तेषु पदार्थेषु प्रत्येकमात्मनि ब्रह्मचिन्मात्रता अस्ति | यतः सैव चित्सर्वात्मिका 
यन्न यथा आस्ते तत्र तथा भातीत्यर्थः || २९ ||

अनादिमध्यान्तमनन्तवीर्यं किंचिन्न किंचिच्च सदप्यसत्यम् |
स्थितं यथा यत्र तदात्म तत्र सर्वात्मभूर्भूततृणादिजातौ || ३० ||

एवमनादिमध्यान्तमनन्तवीर्यमपरिच्छेद्यशक्तिकं ब्रह्म किंचिन्न किंचिच्च 
स्थितमसत्यं सदपि स्थितम् | सत्यं चानृतं च सत्यमभवत् इति श्रुतेः | 
यतस्तत्सर्वात्म भवतीति सर्वात्मभूः अतो भूतेषु प्राणिषु तृणादिजातौ च यत्र 
यद्वस्तु यदात्म यत्स्वभावं प्रसिद्धं तत्र स्वयमेव तत्स्वभावं भूत्वा 
स्थितमित्यर्थः || ३० ||

इत्यार्षे श्रीवासिष्ठमहारामायणे वाल्मीकीये दे० मो० नि० उ० महाप्रश्नमोक्षणो 
नामाष्टोत्तरद्विशततमः सर्गः || २०८ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे उत्तरार्धे 
महाप्रश्नमोक्षणो नामाष्टाधिकद्विशततमः सर्गः || २०८ ||

नवाधिकद्विशततमः सर्गः २०९

श्रीवसिष्ठ उवाच |

एकस्य जीवितं पुंसः सुहृदा मरणं द्विषा |
मृत्वार्थितं प्रयागादौ क्षेत्रे यत्तदिदं शृणु || १ ||

युगपद्बोगसंप्राप्तौ विरुद्धफलकर्मणाम् |
अविरोधेन साफल्यमिह युक्त्या प्रसाध्यते ||

प्रश्नश्लोकमेव प्रश्नानुवादार्थमुचार्य तेषामक्षराणां विनिमयेन 
तत्समाधिं श्रावयति - एकस्येति || १ ||

क्षेत्राणामर्थधर्माणां सर्वेषां प्रति तं फलम् |
ब्रह्मणा कल्पितं सर्गे स्वके संकल्पपत्तने || २ ||

तं वक्ष्यमाणमधिकारिणं प्रति क्षेत्रादीनां सर्वेषां फलं ब्रह्मणा कल्पितं 
संकल्पेन समर्थितमादिसर्गे || २ ||

यत्र पुण्यं यदर्थं च क्षेत्रं ताभ्यां तथा कृतम् |
यदि तद्विनियोज्यस्य तस्योन्नमति निष्कृतात् || ३ ||

यत्र संकल्पपत्तने यदर्थं यस्याधिकारिणो वाञ्छितार्थसिद्ध्यर्थं कामप्रदं 
प्रयागादिक्षेत्रं तत्रानुष्ठितं स्नानदानतपोयज्ञादिपुण्यं तथा ताभ्यां 
कृतं संस्कृतं शरीरं च यदि शास्त्रविनियोज्यस्य पुरुषस्यास्ति तदा तस्य 
पुरुषस्य निष्कृतादवश्यमत्र मदिष्टं फलं भविष्यतीति निश्चित्य 
कृतात्प्रयागमरणादेः सकाशात्तत्कामितं फलमुन्नमत्याविर्भवत्येवेत्यर्थः || 
३ ||

तत्तस्मान्महतः पापाद्भागमेनोखिलं च वा |
चितिशक्त्यात्म तत्पुण्यं परिभ्राम्योपशाम्यति || ४ ||

अस्तु कृतपुण्यस्यैवं पातकिनस्तु श्रद्धावतः प्रयागमरणादिपुण्यं किं करोति 
तत्राह - तदिति | तस्मात्प्रयागादिमरणादुत्पन्नं ततो महतो ब्रह्महत्यादेः 
पापादेकभागमखिलं संपूर्णमेनः पापं वा 
क्षेत्रमाहात्म्यतारतम्यानुसारेण परिभ्राम्य निरस्य स्वयमप्युपशाम्यति | 
धर्मेण पापमपनुदति इत्यादिश्रुतेरिति भावः || ४ ||

विनेयपापमल्पं चेत्क्षेत्रधर्मोऽधिकस्ततः |
तत्पापं नाशयित्वा तच्छब्द एव विवल्गति || ५ ||

विनेयस्य शास्यस्य पुंसः पापमल्पं चेत्ततः क्षेत्रार्जितो 
धर्मोऽधिकश्चेन्निःशेषं तत्पापं नाशयित्वा तच्छब्दे श्रुत्यादिप्रतिपादिते फले 
संशेन विवल्गति | काम्यफलमपि किंचित्साधयत्येवेत्यर्थः | यत्र तु विनेयस्य 
शास्यस्य पुंसः क्षेत्रार्जितेन धर्मेण समबलं पापमस्ति तत्र तुल्यबलत्वादेव तेन 
धर्मेण अपनेतुमशक्यस्यास्य पापस्य पुण्यस्य च भोगाय द्वे शरीरे तयोश्च द्वे 
विदौ चिदाभासौ भ्रान्तिप्रतिभात्मिके कचतः || ५ ||

क्षेत्रधर्मेण तेनास्य विनेयस्य महीपते |
द्वे शरीरे विदौ सम्यक्कचतः प्रतिभात्मिके || ६ ||

इत्येवमादिपापानां पुण्यानां च फलं महत् |
ब्रह्मसंकल्पकचितं यथा यद्यत्तथैव तत् || ७ ||

यद्यद्यथा ब्रह्म संकल्पकचितं तत्तत्तथैव व्यवस्थितमित्यर्थः || ७ ||

ब्रह्मोच्यतेऽसौ चिद्धातुः सोऽब्जजाद्यहमादि च |
स यथास्ते तथा तत्तत्तस्य संकल्पनं जगत् || ८ ||

ब्रह्मसंकल्पकचितमित्यत्र किं तद्ब्रह्म कथं वा तत्संकल्पकचितं जगत्तदाह ##-
व्यष्टिसमष्ट्युपाधौ तस्य संकल्पनं जगदपि तत्तथास्ते इत्यर्थः || ८ ||

प्रतिभैव विनेयस्य क्षेत्रपुण्येन तादृशी |
तथैवोदेति सा धातुर्विपरीतवतो यथा || ९ ||

धातुः संकल्पानुसारेणैव विनेयस्य क्षेत्रार्जितपुण्यानुसारेण तत्फलभोगात्मिका 
प्रतिभैव स्वप्नवदुदेति | यथा पुण्यविपरीतपापवतो नरकादिप्रतिभोदेति तद्वत् || ९ ||

एकात्मनाहमद्यैष मृतोऽमी मम बन्धवः |
रुदन्तीमे परं लोकं प्राप्तोऽयमहमेककः || १० ||

कीदृशी कीदृशी प्रतिभोदेति तामुल्लिख्य दर्शयति - एकात्मनेति | अहमद्य एक 
एवात्मना मृतः अमी मम बन्धवः सर्वे जीवन्ति मद्र्थे रुदन्तीमे || १० ||

बन्धूनामपि तत्रैव तदैवास्य तथैव च |
प्रतिभा तादृशैवेति धातुक्षोभवतामिव || ११ ||

एतदीयं मरणमिव बन्धूनामपि अस्य तत्र प्रसिद्धं 
रोदनशवनिर्हरणश्मशानगमनदाहादिकं सर्वमपि धातुक्षोभवतां 
सन्निपातक्षुब्धवातपित्तादिधातुमतां पुंसामिव तादृशी प्रतिभैवेति बोध्यम् | 
तादृशा इति कजन्तादाप्छान्दसः || ११ ||

अत्युग्रैः पुण्यपापैः स्वैर्वा महात्मभिरीक्षिते |
लक्ष्याण्यप्यन्यथा सन्ति नृणां चित्कल्पनावशात् || १२ ||

यदा त्वत्युत्कटानि पुण्यानि पापानि वास्य सन्ति तदा तैः स्वैरेव 
क्षुब्धैर्महात्मभिर्निग्रहानुग्रहदृष्ट्या ईक्षिते सति वा क्षुब्धैः परैर्लक्ष्याणि 
अन्यथा परैरलक्ष्याण्यपि वा तत्फलानि शरीरादीनि चित्कलनावशात्सन्ति भवन्तीत्यर्थः 
|| १२ ||

अचेतनं शवीभूतं तेऽपि पश्यन्ति तं मृतम् |
रुदन्ति तं च दहने क्षिपन्ति सह बान्धवैः || १३ ||

ते जना अपि क्वचिदत्युत्कटैः पुण्यपापैस्तं विनेयं मृतं पश्यन्ति || १३ ||

विनेयः स यथान्येन संविद्रूपेण देहिना- |
ऽजरामरणमात्मानं वेत्ति स्थितमदुःखितम् || १४ ||

एकस्य जीवितं पुंसः सुहृदा मरणं द्विषा | मृत्वार्थितं प्रयागादौ क्षेत्रे 
तत्कथमुच्यताम् इत् प्रश्नं समाधत्ते - विनेय इत्यादिना | देहिना अजरामरणमिति 
च्छेदः | सः सुहृद्द्विषोः कर्मभ्यां विनेय एकः पुरुषः अन्येन 
स्नेहसंविद्रूपेण देहिना सुहृदा यथा प्रार्थितं तथा 
स्थितमजरामरणमात्मानमदुःखितं वेत्ति || १४ ||

यथास्थितेन देहेन वेत्त्यसौ जीवितस्थितम् |
मृतिं त्वदृश्येनान्येन क्षेत्रपुण्यविदेरितः || १५ ||

किं देहान्तरेण नेत्याह - यथास्थितेनेति | तर्हि कथं तद्द्विषो 
मनोरथसिद्धिस्तत्राह - मृतिमिति | सुहृत्स्वजनैरदृश्येनान्येन देहेन 
मृतिं वेत्ति | क्षेत्रे प्रयागादौ शत्रुमरणानुकूलपुण्यकृता द्विषा ईरितः | 
बलान्मरणाय प्रेरितः सन्नित्यर्थः || १५ ||

आविला संविदा संविच्छून्यया वेद्यते क्षणात् |
न हि सन्नद्धगात्रस्य क्लेशोऽसन्नद्धभेदने || १६ ||

तत्र द्विषत्कृताभिचारादिप्रतीकारशून्यया विनेयविदा क्षणात्तत्कालमेव 
मरणादिकं वेद्यते अनुभूयते | संन्नद्धगात्रस्य द्विषो वर्मायुधादिना 
असन्नद्धगात्रस्य विश्वस्तस्य शरखड्गादिना भेदनेन हि क्लेशः || १६ ||

पश्यन्ति बन्धवोऽप्येनं तथैवामरतां गतम् |
द्वयमित्येष लभते जीवितं मरणं समम् || १७ ||

इदमप्रतिघारम्भं भ्रान्तिमात्रं जगत्त्रयम् |
न संभवति को नाम भ्रान्तौ भ्रान्तिविपर्ययः || १८ ||

अनेनैव न्यायेन सर्वे विरुद्धप्रश्नाः समाहिता बोध्या इत्याशयेनाह - इदमिति | 
भ्रान्तौ को वा भ्रान्तिविपर्ययः | एकभ्रमविरुद्धोऽपरो भ्रमः को वा न संभवति | 
स्वप्नसन्निपातादौ विरुद्धसहस्रस्यापि सहभावदर्शनादित्यर्थः || १८ ||

संकल्पस्वप्नपुरयोर्या भ्रान्तिरनुभूयते |
ततोऽधिकोऽयं [ततोऽधिकेयं न न्यूना जाग्रदिति पाठोऽत्रापेक्षितः |] न 
न्यूनाज्जाग्रत्स्वप्नेऽनुभूयते || १९ ||

तदेवाह - संकल्पेति || १९ ||

राजोवाच |

धर्माधर्मौ कथं ब्रह्मन्कारणं देहसंविदः |
तस्यामूर्तौ कथं चैको द्विशरीरत्वमृच्छति || २० ||

धर्माधर्मावमूर्तौ द्वाविति प्रश्नमेव प्रकृतकथाक्षेपानुगुण्येन परिष्कृत्य 
राजा पुनः पृच्छति - धर्माधर्माविति | तस्य धर्मस्य अधर्मस्य चामूर्तौ 
मूर्तत्वाभावे द्विशरीरत्वं द्वितीयशरीरभावं ऋच्छति प्राप्नोति || २० ||

श्रीवसिष्ठ उवाच |

संकल्पनगरे ब्राह्मे जगत्यस्मिन्महामते |
किं नाम नो संभवति सत्यं वाप्यसमञ्जसम् || २१ ||

धातुः सत्यसंकल्पः अमूर्तस्यापि मूर्ततां घटयितुं समर्थ 
इत्याशयेनोत्तरमाह - संकल्पनगरे इति || २१ ||

यथैव संकल्पपुरे यन्न संभवतीह हि |
तन्नास्त्येव तदेतस्मिन्किं वाऽस्तु ब्रह्मकल्पने || २२ ||

स्वप्नसंकल्पपुरयोरेको गच्छति लक्षताम् |
तहा चैकैव चित्स्वप्ने सेनात्वमुपगच्छति || २३ ||

सहस्राण्येकतां यान्ति तथा सैव सुषुप्तकम् |
अन्यथा स्वप्नसंकल्पसेनानुभवसंस्मृतौ || २४ ||

सा स्वप्नसेनैवेकं सुषुप्तकं भवति स्वप्नसंकल्पानुभूतसेनायाः स्मृतौ 
समूहरूपतया एकाकारे इदमिति स्थाने तदिति कल्पनेन चान्यथानुभवं भवतीति 
सर्वानुभवसिद्धमित्यर्थः || २४ ||

संकल्पस्वप्नपुरयोरिति को नानुभूतवान् |
संविदाकाशमात्रेऽस्मिञ्जगत्यनुभवात्मनि || २५ ||

तस्मादस्मिंश्चिदाकाशसंकल्पे जगदात्मनि |
न संभवति किं नाम तत्संभवति वापि किम् || २६ ||

उपसंहरति - तस्मादिति || २६ ||

एवमेवमियं भ्रान्तिर्भाति भास्वन्नभोमयम् |
नेह किंचन सन्नासन्न वाशदिह किंचन || २७ ||

न वा आ सत् ईषत्सत् सदसदित्यर्थः || २७ ||

यथानुभूयते यद्यत्तत्तथा तत्त्वदर्शिनः |
प्रबुद्धस्यात्र किं नाम तत्स एवाङ्गतेत्यलम् || २८ ||

प्रबुद्धस्य अत्र किं नाम असमञ्जसमिति शेषः || २८ ||

इह चेद्विहितो धर्मस्तत्स्वर्गेऽमृतपर्वताः |
स्थिता इतीह संकल्पे कस्मान्न प्राप्तवान्गिरीन् || २९ ||

धर्माधर्मानुष्ठायिनोऽपि जनाः शास्त्रकृतस्वस्वनिश्चयानुसारिस्वर्गानेव 
प्राप्नुवन्तीत्याह - इह चेदिति | अमृता देवास्तदुपभोग्याः 
अमृतरसनिर्झरह्रदफलपुष्पादिपूर्णाश्च पर्वताः स्वर्गे स्थिताः सन्तीति 
शास्त्रतोऽवगम्य तदनुसारिसंकल्पे सति तत्र गत्वा तादृशगिरीन्प्राप्तवान् स्वात्मानं 
कस्मान्नानुभवतीत्यर्थः || २९ ||

इह यत्क्रियते कर्म तत्परत्रोपभुज्यते |
इतीह संकल्पपुरे सर्वमेवासमञ्जसम् || ३० ||

यदि तु मिथ्यात्वादसमञ्जसमिति ते बुद्धिस्तर्ह्ययं लोकस्तत्र धर्माद्यनुष्ठानं 
तेन परलोकस्तत्र भोगश्चेत्येतत्स्र्वमेव जगदसमञ्जसमेवेत्याह - इहेति | इह 
जगति || ३० ||

यदि स्यात्सुस्थिरं किंचिद्वस्तु तद्दृश्यको भवेत् |
न्याय एषोऽखिलः किंतु संवित्त्वात्स्वस्वकं स्थितः || ३१ ||

यदि जगति किंचिद्भूतभुवनादिवस्तु सुस्थिरं सत्यं स्यात् तत्रायं विरोधो दृश्यको 
भवेत् तदा एष इदं समञ्जसमिदमसमञ्जसमित्येष न्यायोऽखिलः अकुण्ठितः स्यात् 
किंतु सर्वोपि द्रष्टा संवित्त्वात्स्वस्वकं संकल्पनमेव दृश्यकः स्थितो न 
वास्तवमित्यर्थः || ३१ ||

इत्येष कथितो न्यायः सिद्धास्वनुभवस्ततः |
यतो जगन्ति संकल्पश्चितो ब्रह्मस्वरूपतः || ३२ ||

इत्येषोऽस्माभ्रासमञ्जस्यपरिहारन्यायोऽपि स्वप्नसंकल्पसिद्धासु कल्पनासु 
अनुभवः सर्वानुभवानुसारी स्थितो जगत्स्वपि योज्यः | यतो जगन्त्यपि ब्रह्मस्वरूपतः 
स्थितायाश्चितः संकल्प एव || ३२ ||

तव संकल्पनगरे नास्त्येवासंभवो यथा |
सर्वार्थानां तथा ब्राह्मे संकल्पे नास्त्यसंभवः || ३३ ||

तदेवाह - तवेति || ३३ ||

यद्यथा कल्पितं तत्र यावत्संकल्पमेव् तत् |
स्वभावेन तथैवास्ति यतस्तत्संनिवेशवत् || ४४ ||

यद्यद्यथा तत्र ब्राह्मसंकल्पे कल्पितं तत् तादृशसंनिवेशवत्तथा 
स्वभावेनास्ति || ३४ ||

ततः संप्रेक्षणमिह संकरो न प्रवर्तते |
विनान्यच्चित्प्रयत्नेन भवत्यर्थस्तु नान्यथा || ३५ ||

ततस्तादृशसंनिवेशस्वभावनियमादेव ज्ञानेन्द्रियैः सर्ववस्तूनां 
सम्यगविसंवादितया प्रेक्षणं प्रवर्तते | कर्मेन्द्रियव्यवहारे संकरश्च न 
प्रवर्तते | पूर्वचित्प्रयत्नेन कृतनियतसंनिवेशोऽर्थः अन्यचित्प्रयत्नेन विना अन्यथा 
च न भवति | चार्थे तुः || ३५ ||

आकल्पमजसंकल्पे यथा भातं जगत्स्थितम् |
पुनरन्येन संकल्परूपेणान्यदुपैष्यति || ३६ ||

आकल्पमाप्रलयं यथा अजसंकल्पे भातं तथैव स्थितं पुनः प्रलयानन्तरमन्यत् 
ब्रह्माण्डान्तरम् || ३६ ||

संकल्पात्म स्वयं भाति कल्पे कल्पे जगत्तथा |
प्रतिजीवं चितिस्वप्ने स्वप्ने स्वाप्नपुरं यथा || ३७ ||

संकल्पपत्तनतनोर्न तदस्ति किंचिद्यद्यन्न संभवति तच्च चिदात्मनोऽस्मात् |
नान्यत्प्रकम्पयितुराद्यपरस्वरूपाद्ब्रह्मैव तेन सकलं जगदङ्ग विद्धि || 
३८ ||

संकल्पपत्तनतनोरस्य जगतो यन्न संभवतीति मन्यसे तन्नास्ति सर्वं संभवत्येव 
तच्च प्रकल्पयितुरस्माच्चिदात्मनो नान्यत् तेन हेतुना जगद्ब्रह्मैव विद्धीत्यर्थः || ३८ ||

इत्यार्षे श्रीवासिष्ठमहारामायणे वा० दे० मो० निर्वा० उ० महा० 
सर्वास्तित्वानुभूतिदर्शनं नाम नवाधिकद्विशततमः सर्गः || २०९ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे उत्तरार्धे 
सर्वास्तित्वानुभूतिदर्शनं नाम नवाधिकद्विशततमः सर्गः || २०९ ||

दशाधिकद्विशततमः सर्गः २१०

श्रीवसिष्ठ उवाच |

फले क्षयेन्दुभारूपे प्राप्ते ध्यातृशतैर्नभः |
यथा न शतपूर्णेन्दु तथेदं कथनं शृणु || १ ||

इह वसिष्ठप्रश्नानां समाधानं निरूप्यते |
तथा देहादिजगतः सुदृष्ट्या ब्रह्ममात्रता || 

खेऽस्यामक्षयपूर्णेन्दुरिति ध्यायिचितैः फलैः | तुल्यकालमनुप्राप्तैः सहस्रेन्दु न 
किं नभः इति प्रश्नस्योत्तरं तत्र प्रथमं श्रावयति - फले इत्यादिना || १ ||

चन्द्रबिम्बस्य ध्यातारः प्राप्ताः प्राप्तव्यसुस्थिताः |
नेदं नभस्तलं प्राप्ता न चेमं शशिनं श्रिताः || २ ||

सत्यचन्द्रबिम्बस्याहंभावेन ध्यातारः प्राप्तव्ये चन्द्रभावे 
चिरध्यानेनान्यभावविस्मरणादैन्दवन्यायेन सुस्थिताः सन्तश्चन्द्रभावं प्राप्ता 
एव तथापि नेदं नभस्तलं प्राप्ता नाप्येनं शशिनं श्रिताः | प्रविष्टा इत्यर्थः || 
२ ||

क्वेवान्यसंकल्पपुरमन्यः प्राप्नोति कथ्यताम् |
संकल्पपुर्यामर्थाप्तिस्तज्जन्तावेव नापरे || ३ ||

कुतो न प्राप्तास्तत्राह - क्वेवेति | अन्यसंकल्पपुरमन्यः प्राप्नोतीत्येतत्क्वेव कुत्र 
दृष्टं दृष्टान्तीकृत्य प्रकृते शङ्क्यते | तज्जन्तौ तस्मिन् संकल्पयितृजीवे एव 
न परे जीवान्तरे दृष्टा || ३ ||

पृथक्पृथक्स्वसंकल्पसर्गेखेष्वेव ते स्थिताः |
चन्द्रास्तपन्ति तत्रैव कलाक्षयविवर्जिताः || ४ ||

क्व तर्हि ते स्थितास्तत्राह - पृथगिति || ४ ||

विशेयमस्मिन्नेवेन्दाविति ध्यात्वा निशाकरे |
अस्मिन्नेव विशत्यन्तरात्मबुद्धिसुखोज्झितः || ५ ||

अहमिन्दुं प्रविष्टः स्यामिन्दुबिम्बसुखान्वितः |
ध्यातेति तादृक्सुखभाग्भवतीति विनिश्चयः || ६ ||

अस्मिन्नेव चन्द्रे ते सर्वे लाघवात्कुतो न प्रविष्टास्तत्राह - अहमिति | तैस्तु न तथा 
ध्यातं किंतु त्वत्प्रश्नानुसारात्खे स्यामक्षयपूर्णेन्दुरिति कामनया ध्यातमिति 
भावः || ६ ||

यथायमनुसंधत्ते स्वभावं संविदव्यया |
तं तथैवानुभवति भवेच्चेद्दृढनिश्चयः || ७ ||

अन्यथाध्यानेऽन्यथाफलं कुतो न भवति तत्राह - यथेति | यथायं 
स्वभावमयमनुसंधत्ते दृढसंकल्पेन ध्यायति तं स्वभावमव्यया 
साक्षिसंवित्तथैवानुभवति न वैपरीत्येनेत्यर्थः || ७ ||

यथेन्दुत्वं स्वसंकल्पात्सर्वध्यातुः पृथक्पृथक् |
भात्येवमेव वनितालाभः काल्पनिकः स्वतः || ८ ||

अन्यच्च ध्यायिनां लक्षैर्ध्यातैका स्त्री यथाक्रमम् | जायात्वेन समं कालम् इति 
प्रश्नोऽप्यनेनैव युक्त्या समाधेय इत्यतिदिशति - यथेति | स्वतः स्वस्य काल्पनिकः 
कल्पनासिद्धः || ८ ||

या ध्याने ध्यातृलक्षाणां साध्वी भार्यात्वमागता |
तत्कल्पनानुभवनं तेषां सत्त्वात्मनि स्थितम् || ९ ||

साध्व्यसाध्वी गृहे भर्तुः संस्थिता तपसा परा इति प्रश्नांशेऽप्ययमेव 
समाधिरित्याह - येति | सत्त्वात्मनि अन्तःकरणोपहिते साक्षिणि || ९ ||

गृहादनिर्गतो जीवः सप्तद्वीपपरः स्थितः |
तस्यापि तत्काल्पनिकं राज्यं व्योम्नि स्वमन्दिरे || १० ||

गृहानिर्गच्छमाकल्पं नृपः स द्वीपसप्तके इति प्रश्नोऽप्यनेन समाहित इत्याह ##-

समस्तं कल्पनामात्रमिदमाद्यज्ञजन्मनः |
शून्यमप्रतिघं शान्तं तेष्वपि स्यात्किमन्यथा || ११ ||

यदा इदमस्मदादिदृश्यं जगदपि समस्तमाद्यस्य ज्ञजन्मन 
औत्पत्तिकसार्वज्ञ्यवतो हिरण्यगर्भस्य कल्पनामात्रं तदा तेषु उपासककल्पितजगत्सु 
किमन्यथा अन्यादृशं सत्यं स्याद्येनासमञ्जसता स्यादित्यर्थः || ११ ||

दानौर्ध्वदेहिकतपोजपादीनां परत्र यत् |
अमूर्तानां फलं मूर्तं तदिदं कथ्यते शृणु || १२ ||

दानधर्मादितपसामौर्ध्वदेहिककर्मणाम् | इहस्थानाममूर्तानां मूर्तं 
प्रेत्यास्ति किं फलम् इति प्रश्नमनूद्य तत्समाधानं वक्तुं प्रतिजानीते - दानेति || 
१२ ||

दानादिचिह्नितधियः परत्र स्वप्नवत्फलम् |
पश्यन्त्यमूर्तामूर्ताभमजं चिन्मूर्तिकल्पनात् || १३ ||

चितैव मूर्त्याकारकल्पनात् || १३ ||

वेदनावेदनाकारा स्पन्दास्पन्दात्म वै पुनः |
चिन्मात्रस्यास्य तद्भ्रान्तिशान्तौ शान्तात्म निर्मलम् || १४ ||

मनोज्ञानेन्द्रियैर्वेदनावेदनाकारा भ्रान्तिस्तया भ्रान्त्या विषयप्राप्तये 
तच्चिन्मात्रं समनस्कैः कर्मेन्द्रियैः स्पन्दास्पन्दात्म संपद्यते | तद्भान्तिशान्तौ 
तु निर्मलं शान्तात्मैवावतिष्ठते || १४ ||

चिन्मात्राभमितो दानादमुत्रात्तमवाप्नुयात् |
संकल्पात्मेति कवयः कथं तन्नोपलभ्यते || १५ ||

इत इहानुष्ठिताद्दानादमुत्र परलोके चिन्मात्राभं चित्प्रतिभासात्मकं 
तत्तत्फलमात्तमुपनीतं तत्संकल्पात्मा जीवः अवाप्नुयादिति कवयो वदन्तीति शेषः || 
१५ ||

कल्पनात्मनि संसारे संकल्पोऽकृत्रिमं फलम् |
चिन्मात्रमभितोऽदानाद्दानाद्वाऽस्तु यथोदितः || १६ ||

इतो दानाददानाद्वा अकृत्रिमः संकल्प एव दानफलं भोगैश्वर्यादि अदानफलं 
दारिद्र्यादि वा परलोकेऽस्तु न कश्चिद्विरोध इति सर्वासमञ्जसपरिहार इत्यर्थः || १६ ||

एतत्ते कथितं सर्वं यथापृष्टं महीपते |
जगदप्रतिघं सर्वमिदं चिन्मात्रकल्पनम् || १७ ||

सर्वान्प्रश्नान्कण्ठतोऽर्थाच्च समाधाय जगतो ब्रह्मैव तत्त्वमित्युपसंहरति - 
एतदिति || १७ ||

राजोवाच |

सर्गादौ भगवन्देहमिदं चिन्मात्रकल्पनम् |
कथं भाति कथं कुड्यं विना दीपः प्रकाशते || १८ ||

देहे एव चिदभिव्यक्तिदर्शनादनभिव्यक्तचिति भ्रान्त्याद्यदर्शनात्सर्गादौ 
भ्रान्तिसिद्धौ देहसिद्धिस्तत्सिद्ध्या च भ्रान्तिसिद्धिरित्यन्योन्याश्रयं मन्यमानो राजा 
पृच्छति - सर्गादाविति | चिन्मात्रं देहशून्यं चैतन्यं तत्कृतं 
देहकल्पनं कथं भाति | देहं विना चित्प्रथाया 
एवादर्शनात्कुड्याद्यनाश्रितदीपप्रभाप्रायत्वात्तदा चैतन्यस्येत्यर्थः || १८ ||

श्रीवसिष्ठ उवाच |

त्वयार्थो देहशब्दस्य यो बुद्धः स महामते |
तत्त्वज्ञं प्रति नास्त्येव शिलानृत्तमिवाम्बरे || १९ ||

न जडो देहश्चिदभिव्यञ्जक इति तत्त्वज्ञपक्षः | तद्दृष्टौ जडस्यैवाप्रसिद्धेः | 
ब्रह्म तु सर्वज्ञत्वात्सदैवाभिव्यक्तचैतन्यं देहादि सर्वं 
कल्पयतीत्यशयेनोत्तरमाह - त्वयेत्यादिना || १९ ||

य एव ब्रह्मशब्दार्थो देहशब्दार्थ एव सः |
नार्थयोरनयोर्भेदो विद्यतेऽम्ब्वम्भसोरिव || २० ||

अम्ब्वम्भसोरिवेति शब्दद्वयानुकरणत्वान्न विरूपाणामपि समानार्थानाम् 
इत्येकशेषोऽसहप्रयोगोऽद्वन्द्वो वा || २० ||

यदेव ब्रह्मदेहोऽसौ स्वप्नाभः स्वप्न एष तु |
त्वद्बोधायोच्यते युक्तिर्न तु तत्स्वप्न एव तु || २१ ||

स्वप्नाभोऽसौ देहो यद्ब्रह्म तदेव | ननु स्वप्नेऽप्यस्य न्यायस्य साम्याद्ब्रह्मत्वे 
स्वप्नाभ इति भेदं सिद्धवत्कृत्य दृष्टान्तोक्तिः कथं तत्राह - त्वद्बोधायेति 
|| २१ ||

स्वप्नस्तवानुभूतार्थस्तेनातस्त्वं प्रबोध्यसे |
न तु सर्गे चिदाभाते सादृश्यं स्वप्नभस्मना || २२ ||

कथमस्य मद्बोधोपयोगस्तत्राह - स्वप्न इति | स्वप्नलक्षणेन भस्मना 
बाधितार्थेन सह चिदात्मा आभाते सर्गे सादृश्यं न त्वस्तीत्यर्थः || २२ ||

कस्तत्र नाम देहोऽयं कस्यैते स्वप्नधीः क्व वा |
स्वप्नेन ज्ञावबुद्धेन भ्रमेणाज्ञोऽवबोध्यते || २३ ||

कस्यैते स्वाप्नार्थाः || २३ ||

तत्र जाग्रन्न च स्वप्नो न सुषुप्तं न चेतरत् |
किमपीत्थमिदं भानं खमात्रं मौनमोमलम् || २४ ||

ओमिति विराडादिपादत्रयप्रतिलयावशिष्टतुरीयोपदेशः | अलमिति तत्र 
सर्वसाधनपुरुषार्थपर्याप्तिदर्शनम् || २४ ||

अभातमेव भातीव यदद्येत्थमिदं तु तत् |
प्राग्विभातं तथात्यच्छं जाग्रत्स्वप्नादि नो यथा || २५ ||

यदद्येत्थं भातीव तदभातमेव प्राग्विभातमपि तथा | तथा च कदापि 
जाग्रत्स्वप्नादि यथा नो नास्त्येव तथा अत्यच्छं ब्रह्मास्ति || २५ ||

देशाद्देशान्तरप्राप्तौ यन्मध्ये संविदो वपुः |
तन्मयं सर्वमेवेदं द्वैतमद्वैतमेव च || २६ ||

देशादिति व्याख्यातम् | न्निर्विषयचिन्मात्रमयमित्यर्थः || २६ ||

अन्यत्र चिन्मयं स्वप्नं द्वैताद्वैतं शुभाशुभम् |
निरावरणचिन्मात्रनभसैवोपमीयते || २७ ||

अज्ञदृष्टेरन्यत्र ज्ञदृष्टौ स्वप्नादि सर्वं चिन्मात्रनभसैवोपमीयते || २७ ||

शून्यमर्थोपलम्भश्च भानं चाभानमेव |
द्वैतमैक्यमसत्सच्च सर्वं चिद्गगनं परम् || २८ ||

पूर्णात्पूर्णं प्रसरति पूर्णमेव स्थितं जगत् |
न च भातं न चाभातं शिलाबद्धोदरोपमम् || २९ ||

स्फटिकशिलाया आबद्धं घनं यदुदरं मध्यं तदुपमम् || २९ ||

यतो जगच्चिदुन्मेषो व्योमात्माप्रतिघं ततः |
चिन्मात्रं यत्र यत्रास्ति तत्र तत्रोचितं जगत् || ३० ||

उचितं स्थातुमिति शेषः || ३० ||

चिद्व्योम चास्ति सर्वत्र सर्वं चैतज्जगन्मयम् |
सर्वं ब्रह्ममयं शान्तं जगदित्यपि शब्दितम् || ३१ ||

ब्रह्मैव ब्रह्ममयम् || ३१ ||

यथास्थितमिदं विश्वं तथासंस्थमनामयम् |
ब्रह्मैव विरवद्यात्म चित्संकल्पपुराकृति || ३२ ||

असंभवादन्ययुक्तेर्युक्तिरेषैव शोभना |
अयुक्त्यनुभवं तूक्तं नार्थिनामिह शोभते || ३३ ||

अर्थिनां पुरुषार्थेच्छूनां श्रोतॄणां पुरत इति शेषः || ३३ ||

लोके शास्त्रेऽथ वेदादौ यत्सिद्धं सिद्धमेव तत् |
सदस्त्वसद्वात्मनि तद्धातुं शक्यं न वा क्वचित् || ३४ ||

मत्प्रमाणयुक्त्यनुभवसिद्धं तत्सिद्धमेव न हातुं शक्यम् | तथा च सदिति 
वेदादिसिद्धं ब्रह्म तथैवाभ्युपगन्तव्यम् असदिति सिद्धं द्वैतं 
तथैवाभ्युपगन्तव्यमित्यर्थः || ३४ ||

तदेवेत्थं परिज्ञातं ब्रह्मतामुपगच्छति |
यदा तेन समं विश्वं स्थितमेव विलीयते || ३५ ||

तत्पूर्वमब्रह्मेति गृहीतं विश्वमित्थं परिज्ञातं ब्रह्मतामुपगच्छति | कदा | 
यदा तेन चरमसाक्षात्कारवृत्तिरूपेण ज्ञानेन समं स्थितमेव विलीयते तदा || ३५ ||

न्यायेनैतदिहोक्तेन लोकवेदादि सिध्यति |
सर्वं स जीवन्मुक्तत्वमेष एवोचितस्ततः || ३६ ||

त्वयार्थो देहशब्दस्येत्यादिना एतदन्तेन मदुक्तेन न्यायेन सजीवन्मुक्तत्वं 
जीवन्मुक्तिसहितं लोकवेदादि सर्वं जगदेतद्ब्रह्मैव सिध्यति तस्मादेष एव मदुक्तो 
न्यायः परमपुरुषार्थोपायत्वादुपादातुमुचित इत्यर्थः || ३६ ||

परिज्ञातं चिदाकाशमपरिज्ञातपादपे |
सोऽहं त्रिजगदित्येव बन्धमोक्षविनिर्णयः || ३७ ||

अस्मिन् अपरिज्ञातात्ममात्ररूपसंसारलक्षणे पादपेऽश्वत्थवृक्षे परिज्ञातं 
चिदाकाशमेव न ततोऽन्यदणुमात्रमप्यस्ति सः अपरिज्ञातः परिज्ञातश्च 
चिदाकाशोऽहमेव त्रिजगत् बन्धो मोक्षश्च पर्यायेणेति विनिर्णय इत्यर्थः || ३७ ||

यथास्थितमिदं दृश्यं परिज्ञानाद्विलीयते |
तज्ज्ञस्यास्तंगतस्यैव शिलामौनं तु शिष्यते || ३८ ||

परिज्ञातमात्रत्वं कथं मोक्षस्तत्राह - यथास्थितमिति | तज्ज्ञस्य स्वरूपमिति 
शेषः | दृश्यात्मना अस्तंगतस्य दृङ्मात्रं वागाद्यगम्यमवशिष्यत 
इत्यर्थः || ३८ ||

लोके शास्त्रे च वेदे च यत्सिद्धं सिद्धमेव तत् |
संवेद्यते तदेवातस्तदेवं फलति स्फुटम् || ३९ ||

लोके जीवन्मुक्तजने यत्सिद्धं विचारशतैः परिनिष्ठितं तदेव स्वानुभवेनापि 
संवेद्यते | अतस्तदेवं परमपुरुषार्थभावेन फलति || ३९ ||

सकलार्थनिरासेन यद्यत्संवेद्यते चिरम् |
तदेव प्राप्यतेऽवश्यं सर्वत्रैवान्यभावितम् || ४० ||

तत्प्राप्तावितरार्थमात्रत्यागेन तदेकनिष्ठतैवोपायस्तेन वावश्यं तत्प्राप्यत 
इत्याह - सकलार्थेति | सर्वत्र लौकिकेऽपि कार्ये अन्यदपि भावितं तथैवेत्यर्थः || ४० ||

यथानुभूतं यत्तत्तत्तथा नामानुभूयते |
तत्सत्यमस्त्वसत्यं वा यावल्लाभं तथा नु तत् || ४१ ||

तत्र लौकिककार्यमसत्यं मोक्षाख्यं तु सत्यमित्यवान्तरवैलक्षण्यमस्तु नाम 
साधनोद्योगतत्फलानुभवे च न विशेष इत्याशयेनाह - यथेति || ४१ ||

इत्थं महाप्रश्नविचारणं ते मयेदमुक्तं मतिमन्महात्मन् |
अनेन गच्छाशु पथा निराधिर्निरामयो निर्व्यसनो भवोच्चैः || ४२ ||

हे मतिमन् हे महात्मन् इत्थं मया ते महाप्रश्नानां विचारणं 
विचारफलनिर्णयरूपं समाधानमुक्तम्| त्वमनेन पथा गच्छ | तेन आशु मनसि 
निराधिर्देहे निरामय इन्द्रियेषु निर्व्यसनो भूत्वा उच्चैः सर्वोत्कृष्टो भवेत्यर्थः || 
४२ ||

इत्यार्षे श्रीवा० वा० दे० मो० नि० उ० द्वैतैक्योपलम्भनिरासेन 
महाप्रश्नोत्तरवाक्यसमाप्तिर्नाम दशाधिकद्विशततमः सर्गः || २१० ||

इति श्रीवासिष्ठमहारामायणतात्पर्यप्रकाशे निर्वाणप्रकरणे उत्तरार्धे 
महाप्रश्नोत्तरवाक्यसमाप्तिर्नाम दशाधिकद्विशततमः सर्गः || २१० ||

श्रीवसिष्ठ उवाच |

इति तत्रोपविश्याहं पूजितस्तेन भूभुजा |
प्रयोजनं स्वं संपाद्य स्वर्गन्तुं गगनं प्लुतः || १ ||

सिद्धसाध्यादिलोकौघदर्शनोपायसंयुतम् |
वर्ण्यतेऽत्र पुनः स्पष्टं ब्रह्मैव सकलं जगत् || 

तत्र कुशद्वीपे इलावप्त्याख्यायां पुरि | तेन प्रज्ञप्त्याख्येन भूभुजा | स्वं 
प्रयोजनं तदनुग्रहलक्षणम् || १ ||

अद्यैतद्भवता प्रोक्तं मया मतिमतां वर |
अनया सुदृशा शान्तमनाः खात्मा भविष्यसि || २ ||

अयद एतस्यामयोध्यायां भवता विद्यमानेन मया || २ ||

ब्रह्मैव तदिदं सर्वं निर्नामैवामलं नभः |
किमप्येवाजमाशान्तमादिमध्यान्तवर्जितम् || ३ ||

निर्नाम निःशब्दं नभ एव || ३ ||

चिद्भानमात्रमित्युक्तं ब्रह्मेति कलिताभिधम् |
परात्परमिति प्रोक्तं तत्तु निर्नामकं पदम् || ४ ||

ब्रह्मेत्यपि कल्पनया कलिताभिधं न वस्तुतः कूटस्थे 
बृहधात्वर्थवृद्ध्यादेरयोगादित्यर्थः || ४ ||

श्रीराम उवाच |

सिद्धसाध्ययमब्रह्मविद्याधरदिवौकसाम् |
ब्रह्मन्कथय दृश्यन्ते लोका लोकधराः कथम् || ५ ||

लोकास्तत्रत्या जनास्तेषां धरा आधारभूताः कथं केनोपायेन दृश्यन्ते || ५ ||

श्रीवसिष्ठ उवाच |

सिद्धसाध्ययमब्रह्मविद्याधरदिवौकसाम् |
अन्येषामपि भूतानामपूर्वाणां महात्मनाम् || ६ ||

प्रतिरात्रं प्रतिदिनं पुरः पश्चादुपर्यधः |
पश्यस्यालोकयंल्लोकानपश्यंश्च न पश्यसि || ७ ||

आलोकयन् चूडालोपाख्यानोक्तधारणाविशेषैः पश्यन्सन् पश्यसि द्रक्ष्यसि || ७ ||

एते लोकाः किलैतेषां नाभ्यासः स्थानदूरगाः |
एते संकल्पलोकाख्या व्याप्तमेभिः किलाखिलम् || ८ ||

द्विविधा हि सिद्धलोका य एते महर्जनस्तपःसत्याख्यास्ते स्थानतो दूरगाः | ये त्वेते 
सर्वत्र संचरतां सिद्धानाम् स यदि पितृलोककामो भवति संकल्पादेवास्य पितरः 
समुत्तिष्ठन्ति तेन पितृलोकेन संपन्नो महीयते इत्यादिश्रुतिसिद्धाः 
संकल्पलोकाख्याः एभिरखिलं विश्वं व्याप्तं सर्वत्र सन्ति | द्विविधानामपि 
दर्शने धारणाभ्यासः कारणं स च ते नास्तीत्यर्थः || ८ ||

यथैते कल्पनालोका अयं लोकस्तथैव नः |
यथा काल्पनिको वातो लोकालोकास्तथैव ते || ९ ||

तर्हि किं मया तद्दर्शनाय धारणाभ्यासः कार्यः न कार्यस्तेषामसारत्वादिति 
दर्शयति - यथेत्यादिना | यथैव तेषां ते कल्पनात्मका लोकास्तथैवायं 
नोऽस्माकमयं लोकः कल्पनामात्रसिद्धः | यथा काल्पनिकोऽपि वातः सर्वत्र भ्रमति 
तथा ते भ्रमन्ति अयं तु न तथेत्येतावानेव विशेष इत्यर्थः || ९ ||

संकल्पस्वप्नलोका ये तव भान्ति दिवानिशम् |
त एव तादृशाश्चान्ये संकल्पेन स्थिरीकृताः || १० ||

तव संकल्पस्वप्रलोका ये भान्ति त एव ते सिद्धलोकाः प्रसिद्धास्तादृशा अन्ये च 
लोकास्तैर्निर्माय संकल्पेनैव स्थिरीकृताः || १० ||

ध्यानेन त्वमपीतांश्चेत्स्थिरतां सुस्थिरात्मना |
नयस्याशु तदेवैते स्थिरतां यान्त्यविघ्नतः || ११ ||

एवं च त्वमपि यदि योगधारणास्थिरीकृतेन ध्यानेन इतान् स्वसंकल्पप्राप्तान् लोकान् 
स्थिरतां नयसि तदा एतेऽपि स्थिरतां यान्ति || ११ ||

यथाभिमतविस्तारा यथाभिमतसंपदः |
संकल्पभाववलितो जनह्. पश्यति सिद्धवत् || १२ ||

एवमन्योपि दृढतरध्यातृसंकल्पभावेन वलितश्चेत्सोऽपि सिद्धवदेव 
तान्स्थिरान्पश्यति || १२ ||

किंतु ते स्थिरतां नीताः सिद्धैः स्वर्यानसंपदा |
अस्थिरैर्ध्यानविश्रान्तौ तैर्दुःखैस्तदमी कृताः || १३ ||

किंत्वेतावान्विशेषह् - तैः सिद्धैः स्वः स्वर्गान् सिद्धलोकान् यान्ति यथा 
तथाविधया प्राक्तनधर्मसंपदा ते लोकाः स्थिरतां नीता इत्यनायाससिद्धास्तेषाम् | 
यैस्त्वन्यैरनित्यैरिदानींतनधारणाभ्यासैर्ध्यानविश्रान्तौ यत्यते तैर्दुःखैः 
श्रमैरमी लोकाः स्थिरीकृताः स्युरिति || १३ ||

जगदप्रतिघं सर्वं शान्तचिद्व्योम सर्वदा |
यथा दृढं संविदितं तथैवाभाति नान्यथा || १४ ||

संविदितं निश्चितम् || १४ ||

न भात्येवासंविदितमस्ति नास्ति न चोद्यता |
शून्यं ह्यप्रतिघं चैतत्पराकाशमरोधकम् || १५ ||

यतस्तत्रासंविदिते अस्ति नास्तीति वा चोद्यता तर्कविषयता नास्ति || १५ ||

चित्स्वभावतया भातं भारूपमिव दृश्यते |
अस्मिंश्चिदभिमानश्च विद्यते न स्वभावतः || १६ ||

कुतः शून्यमप्रतिघं च तत्तत्राह - चित्स्वभावतयेति | यद्दृढसंवेदनेन 
भातं तच्चित्स्वभावतया भारूपमिव भासमानं दृश्यते | अस्मिंस्त्वसंविदिते 
स्वभावतश्चिदभिमानश्चित्सत्तास्फूर्तिव्याप्तिर्यतो न विद्यते इत्यर्थः || १६ ||

कार्यकारणभावाच्चेत्कथैवात्र न विद्यते |
व्योम्नोऽनन्तस्य सिद्धस्य किं कथं किल जायते || १७ ||

कारणसत्ताबलादेव तत्सत्तान्या भविष्यतीति तु न शङ्क्यमेव निरस्तत्वादित्याह - 
कार्येति | सर्गादौ प्रलयत्वाद्व्योम्नः || १७ ||

यच्च जातमिवाभाति व्योम्नि व्योमैव तत्तथा |
तत्रैकद्वित्वकलना कीदृशी स्यादरूपिणी || १८ ||

यच्च जातमिवाभाति भूतभुवनादि तत्तु व्योम्नि व्योमैव जातमिवाभातीति 
तत्रैकत्वद्वित्वकलनापि दुर्लभा दूरे कार्यकारणभाव इत्यर्थः || १८ ||

तद्धि यादृशमेवासीत्तादृगेवावतिष्ठते |
निर्विकारं यथा स्वप्ने व्योमैवाचलवद्भवेत् || १९ ||

तर्हि ब्रह्मैव कारणमस्तु तत्राह - तद्धीति | विवर्ताधिष्ठानमेव न विकारीति न 
कारणमित्यर्थः || १९ ||

संकल्पे चित्तमाकारं यथोदेत्यद्रिलीलया |
न च सोऽद्रिर्न तद्व्योम तथा ब्रह्म जगत्स्थितिः || २० ||

आकारं कल्पयित्वेति शेषः || २० ||

काष्ठवन्मौनमास्थाय रटन्तोऽपि महाधियः |
इह व्यवहरन्त्येते बुधा दारुनरा इव || २१ ||

अत एव स्वदृष्ट्या निर्व्यापारा एव जीवन्मुक्ता व्यवहरन्त इव भान्ति न वस्तुत इत्याह 
- काष्ठवदिति || २१ ||

यथा वारिणि वर्तन्ते तरङ्गावर्तवृत्तयः |
अनन्याः परिवर्तन्ते तथा ब्रह्मणि सृष्टयः || २२ ||

यथा वायौ परिस्पन्दा यथा व्योमनि शून्यता |
अनन्याश्चाप्यमूर्ताश्च तथा ब्रह्मणि सृष्टयः || २३ ||

यथा संकल्पनगरं शून्यमेव पुरं स्थितम् |
साकारमप्यनाकारं ब्रह्मणीदं तथा जगत् || २४ ||

चिरानुभूतमप्यर्थकार्यपीदं जगत्त्रयम् |
शून्यमेव निराकारं संकल्पनगरं यथा || २५ ||

अर्थकारि लौकिकवैदिककार्यसमर्थमपि || २५ ||

यदेव चित्तसंकल्पस्तदेव नगरं यथा |
तदा तथायं ब्रह्माच्छं तदेव जगदुच्यते || २६ ||

तदा संकल्पनगरव्यवहारकाले | तथा अयं परिदृश्यमानः संसारोऽपि || २६ ||

चिरं नित्यानुभूतोऽपि जगदर्थो न किंचन |
विद्यते पुरुषस्येन स्वप्ने स्वमरणं यथा || २७ ||

स्वप्ने पुंसा मृतेनापि स्वदाहो दृश्यते यथा |
असदेव सदाभासं जगद्दृष्टं परे तथा || २८ ||

जगत्ता चाजगत्ता च परस्यैवामलं वपुः |
पराभिधानं च परं न च सत्परमार्थतः || २९ ||

यत्परमन्यद्रज्ज्वादि पराभिधानं सर्पाद्यभिधानगोचरो भवति तत्परमार्थतः 
सन्न || २९ ||

इत्थमस्तु यदि वान्यथास्तु वा मैव भूद्भवतु कोऽत्र संभ्रमः |
मुञ्च् फल्गुनि फले फलग्रहं बुद्धवानसि कृतं परिश्रमैः || ३० ||

हे राम सिद्धलोकभोगादिफलमित्थं मद्वर्णितप्रकारेणैव कल्पनामात्रमस्तु | यदि 
वा अन्यथा अन्यैर्मुनिभिर्वर्णितप्रकारेणान्यादृशमेव वास्तु | मैवाभूत्तथापि ते 
जीवन्मुक्तस्य अत्र कः संभ्रम आदरः | फल्गुनि सिद्ध्यदिफले फलग्रहं 
पुरुषार्थताबुद्धिं मुञ्च | यतस्त्वं ब्रह्मतत्त्वं बुद्धवानसि अतस्ते 
मायामात्ररूपसिद्धलोकवैभवप्रिज्ञानश्रमैः कृतं अलम् | साध्यं 
नास्तीत्यर्थः || ३० ||

इत्यार्षे श्रीवासिष्ठमहारामायणे वाल्मीकीये दे० मो० नि० उ० परमार्थोपदेशो 
नामैकादशाधिकद्विशततमः सर्गः || २११ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे उत्तरार्धे 
परमार्थोपदेशो नामैकादशाधिकद्विशततमः सर्गः || २११ ||

श्रीवसिष्ठ उवाच |

चित्त्वाद्ब्रह्मखमेवाहमिति वेत्तीव यत्स्वयम् |
तदेव परमेष्ठित्वं तस्योदरमिदं जगत् || १ ||

ब्रह्माहंभावकलना परमेष्ठी जगत्त्रयम् |
तत्संकल्पमयं तस्माद्ब्रह्मैवेत्यत्र वर्ण्यते || 

ब्रह्मणि प्रथमं समष्ट्यहंकारात्मा हिरण्यगर्भ इव कल्पनात्तदुदरे च 
व्यष्टिजीवजगत्कल्पनेति सर्वं ब्रह्मविवर्तमात्रमापातदर्शनसिद्धं 
परमार्थदृष्टौ न हिरण्यगर्भो जीवो जगद्वा किंचिदस्ति ब्रह्मैव केवलं 
नित्यनिर्मलसच्चिदानन्दैकरसं पूर्णमवतिष्ठत इति सर्ववेदान्तनिष्कृष्टार्थमन्ते 
वर्णयितुमुपक्रमते - चित्त्वादिति | ब्रह्मखं स्वयमेव 
प्रथममहमित्यहंकारसमष्त्.यात्मानं वेत्तीव तत्तादृशवेदनमेवास्य 
परमेष्ठित्वं हिरण्यगर्भता || १ ||

एवं स्थिते न च ब्रह्मा न च जातं जगत्स्थितम् |
स्थितं यथास्थितमजं परं ब्रह्मैव पूर्ववत् || २ ||

न च मायिकेन तावन्मात्रापराधेन ब्रह्म अब्रह्म भवतीति हिरण्यगर्भादि 
किंचिदन्यन्नासीदेवेत्याह - एवं स्थिते इति || २ ||

संवित्तौ तु जगद्रूपं भासतेऽप्येवमेव तत् |
मृगतृष्णेव मिथ्यैव दृश्यमानमपि त्वसत् || ३ ||

यदि नासीदेव तर्हि संवित्तौ कथं भासते तत्राह - संवित्ताविति | एवमेव 
प्रातिभासिकमेव् सत् न परमार्थसत् || ३ || 

अतः प्रभृति शून्येयं भ्रान्तिरभ्युदिता नवा |
कुतः केव किल भ्रान्तिर्ब्रह्मैव तदनामयम् || ४ ||

अतः सर्गकालात्प्रभृति भ्रान्तिरभ्युदिता अथवा सापि नाभ्युदितैव || ४ ||

जगद्ब्रह्मजलावर्तो द्वित्वैकत्वे किलात्र के |
क्वावर्तपयसोर्द्वित्वं द्वित्वाभावात्क्व चैकता || ५ ||

अस्तु नाम जगदनिर्वचनीयो ब्रह्मधर्मस्तथापि न क्षतिरित्याह - जगदिति || ५ ||

तद्ब्रह्म घनमाशान्तं चित्त्वाच्चेतत्यहं विदत् |
निजं शून्यत्वमन्तस्थं व्योमेव विततान्तरम् || ६ ||

चित्त्वात्परप्रथास्वभावात् | अहमित्यहंकारसमष्ट्यात्मतां विदत् || ६ ||

पवनः स्पन्दनमिव हुताशन इवोष्णताम् |
स्वशैत्यमिव पूर्णेन्दुः सत्तामर्थ इवात्मनः || ७ ||

ब्रह्मैवात्मना अर्थ इव सत्तां चेतति || ७ ||

श्रीराम उवाच |

एतद्ब्रह्मन्कदा नाम तन्न चेतितवन्मुने |
निरावृतमनाद्यन्तं किमिदानीं प्रचेतति || ८ ||

यदि स्वरूपचैतन्यमेवाभिप्रेत्य अर्थ इव चेततीत्युच्यते तर्हि तत्सदैवास्तीतीदानीं 
प्रचेततीति किमुच्यते इति रामः पृच्छति - एतदिति | एतदहमादि कदा च चेतितवत् | 
यतः सदैव निरावृतं निरावरणमनाद्यन्तं नित्यं च तदिदानीं 
सर्गादिकालमारभ्य प्रचेततीति किमुच्यत इत्यर्थः || ८ ||

श्रीवसिष्ठ उवाच |

एवमेतत्सदैवैतदहमाद्यपि चेतति |
न ह्यनादेरजस्यास्य काप्यपेक्षा स्वसंविदा || ९ ||

सत्यम् यौक्तिकदृशा सदैव वाहमादिस्वतत्त्वं च प्रचेतति तथा च 
सर्गासर्गोभयरूपं ब्रह्मदृष्टिद्वयप्रामाण्ये पर्यवस्यति तथापि दृष्टिद्वये 
विषयसत्त्वासत्त्वकृतमन्तरमस्तीति प्रामाण्येन 
तुल्यमित्याशयेनाभ्युपगम्येवोत्तरमाह - एवमेतदित्यादिना | स्वसंविदा 
स्वरूपचैतन्येन विद्यया स्वरूपस्फूर्तावविद्यया अहमादिस्फूर्तौ चान्यापेक्षा यतो 
नास्तीत्यर्थः || ९ ||

सर्गासर्गनभोरूपं ब्रह्म सर्वत्र सर्वदा |
न कदाचिदिदं नेदं ज्ञातं नेदं न किंचन || १० ||

यतः कदाचिदपि अविद्यादृष्टौ नेदं ज्ञातं विद्यादृष्टौ नेदं च किंचन || १० ||

पवनस्पन्दनं चन्द्रशैत्यं शून्यत्वमम्बरम् |
ब्रह्माहंत्वमनन्यात्म न कदाचिन्न चेतति || ११ ||

मिश्रदृष्टौ तर्हि कीदृशं चेतति तदाह - पवनेति || ११ ||

सर्वदैवेदृशी सत्ता न कदाचिदनीदृशी |
जगद्यस्मादनाद्यन्तं ब्रह्मात्मैव निरामयम् || १२ ||

सर्वदैवेति | विपश्चिदुपाख्यानोक्तन्यायेन सर्वजीवसंसारोच्छेदकालाप्रसिद्धेरिति 
भावः || १२ ||

केवलं त्वमबुद्धत्वाच्छब्दश्रवणवेधितः |
अद्वये ब्रह्मबोधेऽस्मिन्द्वितामभ्युपगच्छसि || १३ ||

इमां मिश्रदृष्टिमपि तव बोधानुवृत्तिपर्यन्तमेव 
शब्दश्रवणादिव्यवहारसिद्धये त्वमभ्युपैषि चेदभ्युपगच्छ न परमार्थत 
इत्याह - केवलमिति | त्वमद्वये ब्रह्मबोधे जातेऽप्यबुद्धत्वादबोधमभ्युपेत्य | 
ल्यब्लोपे पञ्चमी | मदुपदेशशब्दश्रवणे वेधित आसक्तचित्तः सन् 
मिश्रदृष्टिलब्धां द्वितां सप्रपञ्चनिष्प्रपञ्चोभयरूपतामभ्युपगच्छसि न 
तत्त्वदृशेत्यर्थः || १३ ||

न कश्चित्किंचिदेवेह न कदाचिन्न चेतति |
न कश्चिच्च तदन्यात्मा न कदाचिच्च चेतति || १४ ||

मिश्रदृष्टौ हि सर्वात्मकं ब्रह्म तत्र सर्वान्तर्गतः कश्चिज्जीवः किंचिच्चेतत्येव 
चेत्तद्ब्रह्मैव तदात्मना चेततीति तदात्मना सर्वः सर्वं चेतति | 
निर्विशेषब्रह्मात्मना च कश्चित्किंचिदपि न कदाचन चेतति || १४ ||

इदं त्रिभुवनाभासमीदृशं भाती सर्वदा |
शान्तं राम समं ब्रह्म नेह नानास्ति किंचन || १५ ||

तथा च बद्धदृष्ट्या त्रिभुवनाभासमेव सर्वदा ब्रह्म भाति मुक्तदृष्ट्या नेह 
नानास्ति किंचनेति न किंचिद्भातीत्यर्थः || १५ ||

न कदाचन जायन्ते नभसः पादपाद्रयः |
ब्रह्मणश्च जगन्तीति मत्वा शान्तिं परां व्रज || १६ ||

तत्र बद्धदृष्टेर्बाधितार्थत्वान्मुक्तदृष्टिरेव त्वया आश्रयणीयेत्याह - न 
कदाचनेति || १६ ||

उपदेश्योपदेशार्थं संदेहावसरेऽल्पधीः |
यावन्न बुद्धस्तावत्त्वं भेदमभ्युपगच्छसि || १७ ||

यावदुपदेशप्रवृत्तिमिश्रदृष्टिरभ्यनुज्ञाता मयेत्याह - उपदेश्येति | 
अभ्युपगच्छसि अभ्युपगच्छ || १७ ||

बोधस्य तु विदुद्धस्य न शास्त्रादि न शब्दधीः |
न भेदबुद्धिर्नो भेदः किमप्येष प्रजापतेः || १८ ||

तदुत्तरकालं त्वहंकारतत्संकल्पजगदात्मनः 
प्रजापतेर्भेदबुद्धिस्तद्भावबुद्धिश्च तव न भविष्यत्येवेत्यर्थः || १८ ||

श्रीराम उवाच |

बुद्धमेतन्मया ब्रह्मन्प्रकृतं तदुदाहर |
वचो मदवबोधार्थं यदुदाहृतवानसि || १९ ||

एतद्ब्रह्मन्कदा नाम इत्यादि यन्मया पृष्टं एतन्मया त्वदुक्तया बुद्धम् | 
प्रकृतं समष्ट्यंहंकाराद्यध्यासं निरूपयितुं प्रस्तुतं 
यन्मदवबोधार्थं वचस्तदुदाहर निरूपयेत्यर्थः || १९ ||

किं तस्मिंश्चेतितेऽहंत्वे पदे संपद्यते परे |
बुद्धवानसि शुश्रूषुर्नाहं तृप्तिमुपैमि हि || २० ||

तदेव स्मारयन्पृच्छति - किमिति | तस्मिन्परे पदे अहंत्वे चेतिते सति अग्रे किं 
संपद्यते | त्वं सर्वज्ञत्वात्सर्वं बुद्धवानसि | अहं च त्वद्वचनशुश्रूषुर्न 
तृप्तिमुपैमि अतो वदेत्यर्थः || २० ||

श्रीवसिष्ठ उवाच |

अहंत्वे सत्यथैतस्मिन्व्योमसत्ता प्रवर्तते |
दिक्सत्ता कालसत्ता च भेदसत्ताभ्युदेति च || २१ ||

व्योमसत्ता आकाशाध्यासः | भेदसत्ता त्रिविधपरिच्छेदाध्यासः || २१ ||

यदा किलेहाहमिति तदा नात्राहमित्यपि |
भातीत्युदेति नाना खे स्वात्मैव द्वैतमक्रमम् || २२ ||

अहंकाराध्यासस्य परिच्छेदाध्यासहेतुतामुपपादयति - यदेति | यदा अस्य इह 
देहादौ अहमिति भाति तदा देहशून्यस्थले अत्र नाहमित्यप्यवश्यं भाति स 
देशकृतपरिच्छेदः | इत्यनया रीत्या नानाविधः कालकृतपरिच्छेदो 
वस्तुकृतपरिच्छेदश्चेति स्वात्मैव अक्रमं द्वैतं भूत्वा उदेति || २२ ||

व्योमात्मिकानामेतासां सत्तानामभिधानधीः |
भविष्यत्युत्तरं कालं तदा त्वाकाशमेव तत् || २३ ||

ततः परस्परव्यावर्तकजातिगुणक्रियादिप्रवृत्तिनिमित्तभेदकल्पनाप्रयुक्तो 
नामभेदाध्यासो भविष्यतीत्याह - व्योमात्मिकानामिति | एतासामुक्तानां 
पदार्थभेदसत्तानामभिधानधीर्वाचकशब्दाध्यासः || २३ ||

एतस्मिन्परिसंपन्ने दिक्कालकलनात्मनि |
अहंभावे निराकारे व्योम तन्मात्रवेदिनि || २४ ||

तत्राहंकारावच्छेदेन जीवसाक्षिभेदेष्वावरणाभावात्स्वाभाविकचिदभिव्यक्तौ 
तत्राध्यस्तजगदाकारेण ब्रह्मैव अब्रह्मैव भास्यतीत्याह - 
एतस्मिन्नित्यादिद्वाभ्याम् || २४ || 

इदमाभाति भारूपं वेदनं दृश्यनाम यत् |
भूत्वा ब्रह्मैव निर्बाधमब्रह्मेव विराजते || २५ ||

ब्रह्मैव शान्तमजमेकमनादिमध्यं व्योमैव जीवकलनामिव भावयित्वा |
व्योम्न्येव पश्यति निरावरणे विसारि दृश्यं स्वरूपमपि चान्यदिवाऽऽत्र्मवित्त्वात् 
|| २६ ||

तदेव स्पष्टमाह - ब्रह्मैवेति | व्योम जीवजगद्भावशून्यं ब्रह्मैव 
जीवकलनामिव भावयित्वा अध्यस्य निरावरणे जीवसाक्ष्याकाशे एव विसारि विस्तृततरं 
दृश्यं पश्यति स्वरूपमपि ब्रह्म अन्यदिव पश्यति आ आत्मवित्त्वात्तत्त्वज्ञानोदयं 
मर्यादीकृत्येत्यर्थः || २६ ||

इत्यार्षे श्रीवासिष्ठमहारामायणे वा० दे० मो० नि० उ० परमार्थनिरूपणं नाम 
द्वादशाधिकद्विशततमः सर्गः || २१२ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे उत्तरार्धे 
परमार्थनिरूपणं नाम द्वादशाधिकद्विशततमः सर्गः || २१२ ||

श्रीवसिष्ठ उवाच |

यथा यत्पृष्टवानद्य त्वं मामरिनिषूदन |
शिष्येणैव सता पूर्वमहं पृष्टो गुरुस्त्वया || १ ||

वर्ण्यते पूर्वसंवाद इह रामवसिष्ठयोः |
गुरुशिष्याख्यायिकया सर्वं ब्रह्मेति निश्चितः || 

विस्तरेणोपदेशात्करतलामलकवत्साक्षात्कारितमप्यात्मतत्त्वं रामस्य 
जन्मान्तरीयस्वोपदिष्टार्थ एव ते पुनरुपदिष्ट इति स्मारणेन स्थूणानिखननन्यायेन 
दृढीचिकीर्षुर्भगवान्वसिष्ठः सर्वजगदुपकाराय सर्वशास्त्रार्थसंग्रहरूपां 
गुरुशिष्याख्यायिकां शास्त्रान्ते परममङ्गलरूपामुपदेष्टुमारभते - 
यथेत्यादिना | हे राम त्वमद्य मां प्रति यज्जगत्तत्त्वमात्मतत्त्वं च यथा 
पृष्टवांस्तथा पूर्वमन्यस्मिन् रामजन्मन्यपि अहं गुरुः शिष्येणैव सता त्वया 
पृष्टः || १ ||

पुराकल्पे हि कस्मिंश्चित्तत्त्वमात्मादिकात्मिका |
आसीदित्यं चित्प्रतिभा गुरुशिष्यात्मना वने || २ ||

संक्षिप्योक्तं विस्तरेणाह - पुरेति | तज्जगत्तत्र त्वं रामः आत्मा अहं वसिष्ठः 
आदिपदात्तव निर्वेदो मदभिगमनं प्रश्नश्चेत्येवमादिका इयं चित्प्रतिभा 
कस्मिंश्चिद्वने गुरुशिष्यात्मना इदानीमिव आसीदित्यर्थः || २ ||

गुरुस्तत्राहमभवं शिष्यस्त्वमभवस्तदा |
पृष्टवान्मां त्वमग्रस्थ इदमुद्दामधीरधीः || ३ ||

इदं वक्ष्यमाणं पृष्टवानसि || ३ ||

शिष्य उवाच |

सर्वस्य भगवञ्छिन्दि ममेममतिसंशयम् |
किं नश्यति महाकल्पे किं वस्तु न विनश्यति || ४ ||

सर्वस्य जगतो विषये ममेममुच्यमानमतिशयितं संशयमतिसंशयम् || ४ ||

गुरुरुवाच |

पुत्र शेषमशेषेण दृश्यमाशु विनश्यति |
यथा तथा स्वप्नपुरं सौषुप्तीं स्थितिमीयुषः || ५ ||

हे पुत्र यथा स्वप्नपुरं सौषुप्तीं स्थितिमीयुष आत्मनस्तन्मात्रशेषमशेषेण 
विनश्यति तथा जगद्दृश्यमपि प्रलये विनश्यतीत्यर्थः || ५ ||

निर्विशेषेण नश्यन्ति भुवः शैला दिशो दश |
क्रिया कालः क्रमश्चैव न किंचिदवशिष्यते || ६ ||

नश्यन्ति सर्वभूतानि व्योमापि परिणश्यति |
स सर्वजगदाभासमुपलब्धुरसंभवात् || ७ ||

सर्वजगदाभाससहितं व्योमाप्यव्याकृते लयात्परिणश्यति उपलभ्यस्य भोग्यस्य 
भोक्त्रधीनस्थितिकत्वात्प्रलयकाले उपलब्धुर्भोक्तुरसंभवात् || ७ ||

ब्रह्मविष्ण्विन्द्ररुद्राद्या ये हि कारणकारणम् |
तेषामप्यतिकल्पान्ते नामापीह न विदयते || ८ ||

ब्रह्मादय एव तदा तद्भोक्तारः स्थास्यन्तीत्याशङ्कावारणायाह - ब्रह्मेति | 
अतिशयिते कल्पान्ते प्राकृते वैज्ञानिके च प्रलये || ८ ||

शिष्यते हि चिदाकाशमव्ययस्यानुमीयते |
तत्कालशेषतानेन सर्गानुभवहेतुना || ९ ||

आत्मशेषं विनश्यतीति यदुक्तं तदुपपादयति - शिष्यते हीति | अव्ययस्य चिद्वस्तुनो 
विवर्ते नष्टे चिदाकाशं शिष्यते इत्यनुमीयते | हि 
यस्मात्कारणात्स्वाध्यस्तसर्गानुभवहेतुना अनेन चिदात्मनैव 
सर्वप्रपञ्चशून्यतत्कालशेषता सिद्ध्यति | तस्यापि नाशे निःसाक्षिकः प्रलय एव न 
सिद्ध्येदित्यर्थः || ९ ||

शिष्य उवाच |

नासतो विद्यते भावो नाभावो विद्यते सतः |
इदं तत्कथमाभोगि विद्यमानं क्व गच्छति || १० ||

सतो जगतः असत्तालक्षणो नाश एव न सिद्ध्यतीति शिष्यः शङ्कते - नासत इति || १० ||

गुरुरुवाच |

न विनश्यत एवेदं ततः पुत्र न विद्यते |
नासतो विद्यते भावो नाभावो विद्यते सतः || ११ ||

श्रुतिप्रत्यक्षानुमानस्मृत्यादिसिद्धो जगतो नाशो नापह्नोतुं शक्य इति तद्बलेन 
सत्यमेवापातदर्शनप्रसक्तमपह्नूयत इति न दोष इत्याशयेन गुरुः समाधत्ते ##-
नाशप्रसिद्धेः अतो न विद्यत एवेत्यसतोऽस्य भावो नास्तीत्यनुकूलमेतत्त्वयोक्तमित्यर्थः 
|| ११ ||

यत्तु वस्तुत एवास्ति न कदाचन किंचन |
तदभावात्म तद्राम कथं नाम विनश्यति || १२ ||

यद्वस्तुतोऽस्त्येव तत्किंचन अभावात्म असत् न | तद्भावः सद्भावः कथं नाम 
विनश्यत्यसत्त्वमापद्यते || १२ ||

क्व स्थितं मृगतृष्णाम्बु क्व स्थिरो द्वीन्दुविभ्रमः |
क्व स्थिरा केशदृग्व्योम्नि क्व भ्रान्त्यनुभवः स्थिरः || १३ ||

आपातदर्शनमात्रेण जगतः सत्ता नावधारयितुं शक्या | बहूनां तथा 
दृष्टानां सत्त्वादर्शनादित्याह - क्वेति | स्थिरः अर्थप्रतिष्ठः || १३ ||

सर्वं दृश्यमिदं पुत्र भ्रान्तिमात्रमसन्मयम् |
स्वप्ने पुरमिवाभाति कथमेतन्न शाम्यति || १४ ||

शाम्यतीदमशेषेण तथा सर्वत्र सर्वदा |
यथा जाग्रद्विधौ स्वप्नः स्वप्ने वा जागरो यथा || १५ ||

बाध्यत्वसाधने जाग्रत्स्वप्नयोः परस्परं दृष्टान्तभावः प्रसिद्ध इत्याह - 
शाम्यतीति || १५ ||

यथा स्वप्नपुरं शान्तं न जाने क्वाशु गच्छति |
शान्तं तथा जगद्दृश्यं न जाने क्वाशु गच्छति || १६ ||

बाधितुं तु क्व गच्छति क्व तिष्ठतिति योगिभिरप्यदर्शनादसत्त्वमेव तस्य 
शरणमित्याशयेनाह - यथेति || १६ ||

शिष्य उवाच |

किमिदं भाति भगवन्न विभाति च किं पुनः |
कस्येदं वस्तुनो रूपं चिद्व्योम्नो वितताकृतेः || ७ ||

यदि नास्त्येव दृश्यं तर्हि दृश्यवेषेण कंचित्कालं परमार्थतः किं वस्तु 
भाति तदेव बोधोत्तरं पुनस्तथा न विभाति च किमर्थमित्यर्थः || १७ ||

गुरुरुवाच |

चिदाकाशमिदं पुत्र स्वच्छं कचकचायते |
यन्नाम तज्जगद्भाति जगदन्यन्न विद्यते || १८ ||

कचकचायते शुक्तिरिव स्वचाकचक्येन रजतमिव स्फुरति || १८ ||

अस्यैतद्वस्तुनो रूपं चिद्व्योम्नो वितताकृतेः |
रूपमत्यजदेवाच्छं यदित्थमवभासते || १९ ||

अस्यैतदिति | द्वे वाव ब्रह्मणो रूपे मूर्त चैवामूर्तं च इत्यादिश्रुतेरिति भावः || १९ ||

कचनाकचनं सर्गक्षयात्मास्य निजं वपुः |
व्योमात्म शुक्लकृष्णं स्याद्यथावयविनो वपुह् || २० ||

यथा अवयविनो वपुः स्वरूपमवयवभेदभिन्नमिव तद्वच्चेत्यर्थः || २० ||

यथायं त्वं सितोदान्तरेक एवादितः कचैः |
तथा ब्रह्मैवमच्छात्म सर्गे सर्गक्षयेऽक्षयम् || २१ ||

यथा अयं प्रसिद्धस्त्वं सितोदस्य स्वच्छोदकस्य ह्रदस्यान्तः प्रविष्टो 
बिम्बप्रतिब्बिम्बभेदक्षयादेक एव | आदितो ह्रदप्रवेशात्पूर्वमपि 
बिम्बप्रतिबिम्बभावादिभेदकचनैरप्येक एवाक्षयोदयस्तथा ब्रह्मापि सर्गे 
सर्गक्षये चाक्षयोदयमेकमेवेत्यर्थः || २१ ||

यथा स्वप्ने सुषुप्ते च निद्रैकैवाक्षयानिशम् |
सर्गेऽस्मिन्प्रलये चैव ब्रह्मैकं चितिरव्ययम् || २२ ||

चितिः चित्स्वभावमव्ययमविकारि || २२ ||

यथा स्वप्ने जगद्द्रष्टुः शान्तं शाम्यत्यशेषतः |
तद्वदस्मज्जगदिदं शान्तं शाम्यत्यशेषतः || २३ ||

यथा स्वप्ने प्रसिद्धं जगज्जाग्रत्सुषुप्त्योः शान्तमेव शाम्यति || २३ ||

तदन्यत्रास्ति खे खाख्यं तथेत्यङ्ग न विद्महे |
अशङ्क्यं परखे त्वेतदस्मच्चिद्व्योम्नि संभवात् || २४ ||

बाधितमत एव खाख्यं शून्याख्यं तत्स्वाप्नं जगदन्यत्र देशान्तरे तथैव 
विद्यते इति तु बोधदृष्ट्या न विद्महे | परेषां पुरुषान्तराणां खे जीवाकाशे 
स्थास्यतीति तु अशङ्क्यं शङ्कानर्हम् | कुतः अस्मच्चिद्व्योम्न्येवास्मद्वासनामयस्य 
संभवादबाधितदशायामपि परचिद्व्योम्नि प्रसक्त्यभावादित्यर्थः || २४ ||

यथेहास्मच्चिदाकाशकचनं सर्गसंक्षये |
तथान्यत्संविदाकाशं नैवमित्यत्र का प्रमा || २५ ||

यद्यस्मदनुभवसिद्धसर्गः प्रबोधबाधितः परसंविदाकाशं विशेत्तदा परस्य 
प्रबोधेन शुद्धचिदाकाशकचनं नास्तीत्येव कल्प्यं स्यात् तत्र च कल्पकं 
प्रमाणं नास्तीत्याह - यथेति || २५ ||

शिष्य उवाच |

एवं चित्तद्यथा स्वप्ने द्रष्टुरन्यः स दृश्यधीः |
विद्यते तद्वदन्यत्र मन्येऽस्ति जगदादिधीः || २६ ||

एवमुक्तरीत्यास्मत्संविद्विषयः परसंविदि न भाति चेत् स्वप्नद्रष्टुरन्यो जाग्रत्पुरुषो 
यथा स दृश्यधीर्विद्यते तद्वदन्यत्र प्रलयकालेऽपि अन्यत्र पुरुषान्तरे 
जगदादिधीरस्तीति मन्ये संभावये || २६ ||

गुरुरुवाच |

एवमेतन्महाप्राज्ञ स्वरूपं तु न तज्जगत् |
चिति भाति स्वरूपं तत्तद्वदेव न भाति च || २७ ||

अभ्युपगमेन गुरुरुत्तरमाह - एवमेतदिति | अत एव 
प्रलयेऽप्यैन्दवजगत्सद्भावदर्शनं धातुः प्राग्वर्णितमिति भावः | यदि जगच्चितः 
स्वरूपं स्यात्तदा सर्वसाधारणं स्यात्तत्तु न किंतु चित्यध्यस्तं भाति 
तद्द्रष्ट्टृणामन्येषां तद्वदेव न भाति चेति तत्तदनुसारेण व्यवस्थित. 
तत्स्वरूपमित्यथः || २७ ||

न भाति न च तत्किंचिन्न च तत्किंचिदेव सत् |
तच्चिदाकाशकचनं के तत्र सदसद्दृशौ || २८ ||

साधारणं न भातीत्यत एव तन्न किंचित् तुच्छं न तु किंचिदेवं सत् किंतु 
तत्तज्जीवचिदाकाशकचनमात्रं तत्र सदसदृशौ के || २८ ||

विद्यते तद्धि सर्वत्र सर्वं सर्वेण सर्वदा |
न विद्यते च तत्किंचित्सर्वं सर्वत्र सर्वदा || २९ ||

यदि तु चिदाकाशरूपेण विद्यते इत्युच्येत तदा तज्जगत्सर्वेण प्रकारेण स्र्वत्र सर्वदा 
विद्यते | स्व्रूपेण तु न किंचित्कुत्रचित्कदाचिदपि विद्यत इत्यर्थः || २९ ||

तत्सत्तत्सर्वदा सर्वमसच्चासद्धि वाखिलम् |
तन्मयं तच्चिदाकाशं न नाशि न च नाशि तत् || ३० ||

यतस्तद्ब्रह्मैव सदसच्च अतो जगदपि सदसच्च भाति | यतश्चिदाकाशं न नाशि 
अतस्तन्मयं जगच्च न नाशि || ३० ||

यन्नाम सच्चिदाकाशं सर्गप्रलयरूपि तत् |
तद्दुःखायापरिज्ञातं परिज्ञातं परः शमः || ३१ ||

यद्यस्मात्तच्चिदाकाशमेव सर्गप्रलयरूपि | तदेवापरिज्ञातं दुःखाय परिज्ञातं 
तु परः शमः | सर्वदुःखक्षय इत्यर्थः || ३१ ||

विद्यते सर्वथैवेदं सर्वं सर्वत्र सर्वदा |
न विद्यते सर्वथा च सर्वं सर्वत्र सर्वदा || ३२ ||

तच्च यथा परिज्ञानं ज्ञाज्ञयोः सर्वत्र सर्वदा विद्यते न विद्यते च || ३२ ||

एष देवो घटः शैलः पटः स्फोटस्तटो वटः |
तृणमग्निः स्थावरं च जंगमं सर्वमेव च || ३३ ||

तस्यैव सर्वरूपेण सर्वत्र विद्यमानतां प्रपञ्चयति - एष देव इत्यादिना || ३३ ||

अस्ति नास्ति च शून्यं च क्रिया कालो नभो मही |
भावाभावौ भवो भूतिर्नाशाः पाशाः शुभाशुभाः || ३४ ||

भवो जन्म || ३४ ||

तन्नास्त्येव न यन्नाम नित्यमेकस्तथा बहिः |
आदिमध्यमथान्तं तु कालत्रितयमेव च || ३५ ||

सर्वं सर्वेण सर्वत्र सर्वदैवात्र विद्यते |
सर्वं सर्वेण सर्वत्र सर्वदात्र न विद्यते || ३६ ||

यदैव. राम सर्वात्म सर्वमेवास्ति सर्वदा |
ब्रह्मात्मत्वात्स्वप्नसंवित्पुरन्यायेन वै तदा || ३७ ||

ब्रह्मभावेन दर्शने तृष्णादयः सर्वे पदार्थाः प्रत्येकं सर्वकर्तारः 
सर्वभोक्तारः सर्वेश्वराश्चेत्येतदपि प्रपञ्चयति - ब्रह्मात्मत्वादित्यादिना || ३७ 
||

तृणं कर्तृ तृणंन् भोक्तृ ब्रह्मात्मत्वात्तृणं विभुः |
घटः कर्ता घटो भोक्ता घटः सर्वेश्वरेश्वरः || ३८ ||

सर्वेषामीश्वराणामिन्द्रादीनामीश्वरः || ३८ ||

पटः कर्ता पटो भोक्ता पटः सर्वेश्वरेश्वरः |
दृशिः कर्ता दृशिर्भोक्ता दृशिः सर्वेश्वरेश्वरः || ३९ ||

गिरिः कर्ता गिरिर्भोक्ता गिरिः सर्वेश्वरेश्वरः |
नरः कर्ता नरो भोक्ता नरः सर्वेश्वरेश्वरः || ४० ||

प्रत्येकं सर्ववस्तूनां कर्ता भोक्ता परात्परः |
अनादिनिधनो धाता सर्वं ब्रह्मात्मकं यतः || ४१ ||

सर्ववस्तूनां प्रत्येकमेकं वस्तु कर्ता भोक्ता परात्परः श्रेष्ठादपि श्रेष्ठः || 
४१ ||

तृणकुम्भादयस्त्वेते स्वया विभुतया विभुः |
एवंरूपा स्थिता रूपं यद्विभातः क्षयोदयौ || ४२ ||

स्वया प्रत्यगात्मरूपया | यद्यस्मिन् रूपे क्षयोदयौ विभातस्तादृशं सर्वं 
रूपमेवंरूपा विभुतैव स्थिता || ४२ ||

बाह्योऽर्थोस्ति स एवेह कर्ता भोक्ता तथाविधः |
विज्ञानमात्रमेवास्ति कर्तृ भोक्तृ तथाविदाम् || ४३ ||

उक्तेऽर्थे वादिनामनुभवं संवादयति - बाह्योऽर्थ इति | येषां बाह्यो 
विज्ञानातिरिक्तोऽर्थोस्ति तेषां स एव कर्ता भोक्ता च | यथा वैशेषिकसौत्रान्तिकादीनाम् | 
येषां तु वादिनां विज्ञानमात्रमेवास्ति तथाविदां तेषां तदेव कर्तृ भोक्तृ च || 
४३ ||

न कश्चिच्चैव कर्तेह न च भोक्ता तथाविदाम् |
कश्चिदीश्वर एवेह कर्ता भोक्ता तथाविदाम् || ४४ ||

शून्यवादिनां तु तदेवेत्याह - न कश्चिदिति | पाशुपतादीनां 
कश्चित्तत्प्रक्रियाप्रसिद्ध ईश्वर एव कर्ता भोक्ता च || ४४ ||

सर्वमेव पदे तस्मिन्संभवत्युत्तमोत्तमे |
विधयः प्रतिषेधाश्च के ते सन्ति न सन्ति के || ४५ ||

एवं मतभेदेपि न वादिनां मध्ये कस्यचिदप्यसंभवदर्थवादित्वं 
यतस्तस्मिन्नुत्तमोत्तमे सर्वत्र सर्वशक्तिमति सर्वात्मके पदे सर्वमपि संभवति | 
तस्मिन्पदे सर्वतत्तद्वाद्यभिमताः परस्परविलक्षणाः 
पदार्थप्रक्रियासाधनानुष्ठानफलादिविधयः परस्परकृतास्तत्प्रतिषेधाश्च 
सर्वेऽप्यविरोधेनासंकीर्णाः संभवन्ति | तत्तद्बुद्ध्यवच्छिन्नचैतन्ये 
वरशापन्यायेन यथास्वसंकल्पनं व्यवस्थितविवर्तसंभवात् || ४५ ||

शुद्धे द्रष्टेव चिद्व्योम दृश्यतामिव भावयत् |
स्व्मात्मानं जगदिति पश्येत्तिष्ठेदनामयम् || ४६ ||

तत्र तत्र चिद्व्योम शुद्धे स्वात्मनि तत्तद्वासनानुसारिदृश्यतामिव भावयत्सत् 
द्रष्टेव भूत्वा स्वमात्मानं तादृशं जगदिति पश्यत्तत्र तत्र वस्तुतोऽनामयमेव 
तिष्ठेत् स्थातुं शक्तमित्यर्थः || ४६ ||

सर्वा दृशो विधिनिषेधदृशश्च सर्वाः 
संकल्पवेदनविशेषसशेषपूर्वाः |
सत्यात्मिकाः सततमेव न चैव सत्या रूपं यथानुभवमत्र यतः स्वरूपम् || 
४७ ||

हे राम सर्वेषां जीवानां सर्वाः स्वस्वानुभवसिद्धाः पदार्थादिदृशः सर्वाः 
परस्परविलक्षणविधिनिषेधदृशश्च 
यस्मात्तत्तत्संकल्पतत्तद्वेदनविशेषतत्तदनुभवशेषवासनासहिततत्तत्काम##-
तत्तदर्थक्रियासमर्थत्वात्सत्यात्मिकाः परदृशा तु प्रतीतेरेवाभावान्न चैव सत्याः 
शशऽऽषृङ्गकल्पाः | यतः प्रत्यगात्मरूपं यथानुभवमेव जगद्रूपं धत्ते 
इति शेषः || ४७ ||

इति त्वया शिष्यतया मदन्तिकाच्छ्रुतं पुरा तेन न चासि बुद्धवान् |
ततोऽनुभूयान्यजगद्भवाद्भवानिहाद्य जातोऽसि तदेव पृच्छसि || ४८ ||

हे राम पुरा पूर्वयुगे त्वया शिष्यतया स्थित्वा गुरोर्मम अन्तिकात् इति 
एवंवर्णितरूपमुपदेशनं श्रुतं तेनोपदेशेन त्वं तदा न चासि बुद्धवान् | 
ततस्तदनन्तरमबोधदोषादेव पुनर्भवान् पुनर्भवादन्यजगदनुभूय 
अद्यास्मिंस्त्रेतायुगे इह दशरथगृहे जातोऽसि | तदेव प्राङ्मां प्रति पृष्टमद्यापि 
मां पृच्छसि || ४८ ||

ज्ञानं सदेतदखिलं श्रुतमुत्तमं चित्संसारदीर्घरजनीसितरश्मिबिम्बम् |
जातस्त्वमभ्युदयवानमलैकबोध उत्सार्य मोहमनुतिष्ठ यथागतं त्वम् || 
४९ ||

अत्रापि त्वया मदुपदिष्टमुत्तमं सत् परमार्थवस्तुगोचरमत एव संसारलक्षणाया 
दीर्घरजन्यास्तापतमोनिवर्तकत्वात्सितरश्मेः पूर्णचन्द्रस्य बिम्बमिव स्थितं 
ज्ञानमखिलं समग्रं श्रुतं तेन त्वं मोहमज्ञानमुत्सार्य 
निरतिशयानन्दरूपपरमपुरुषार्थलाभाभ्युदयवान् अमलैकबोधरूपो जातः एवं 
कृतकृत्यस्त्वमतःपरं यथागतं व्यवहारपरंपराप्राप्तं 
स्वराज्यपरिपालनादिकमनुतिष्ठ || ४९ ||

तिष्ठंस्तदात्मनि परे विमलस्वभावे सर्वात्मके तपति सर्वपदार्थमुक्तः |
निर्वाणशन्तमतिरम्बरकोशकान्तो धर्मेण राज्यमनुपालय तीर्णतृष्णः || 
५० ||

हे राम त्वं विमलस्वभावे तपति सर्वतः प्रकाशमाने सर्वात्मके आत्मनि 
सर्वदृश्यपदार्थमुक्तस्तिष्ठन्सन् निर्वाणो निरतिशयानन्दमग्नोऽत्र एव शान्ता 
मतिर्यस्य तहाविधः सन्नम्बरकोशमिव कान्तो मनोहरस्तीर्णस्तृष्णः सन् धर्मेण 
राज्यमनुपालयेत्यन्ते मङ्गलार्थमाशीः || ५० ||

इत्यार्षे श्रीवासिष्ठमहारामायणे वा० दे० मो० नि० उ० 
प्राक्तनरामशिष्यत्वोपाख्यानं नाम त्रयोदशाधिकद्विशततमः सर्गः || २१३ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे उत्तरार्धे 
प्राक्तनरामशिष्यत्वोपाख्यानं नाम त्रयोदशाधिकद्विशततमः सर्गः || २१३ ||

चतुर्दशाधिकद्विशततमः सर्गः २१४

श्रीवाल्मीकिरुवाच |

इत्युक्तवत्यथ मुनौ नभसो ननाद वर्षामृताभ्रमिव दुन्दुभिरामरो द्राक् |
शुक्लिकृताखिलककुब्वदना तुषारव्र्षोपमा भुवि पपात च पुष्पवृष्टिः || १||

उपदेशप्रशंसात्र श्रोतॄणां कृतकृत्यता |
दिव्यश्च मानुषश्चान्ते वर्ण्यते सुमहोत्सवः || 

महतः शास्त्रस्यान्ते देवैर्मनुष्यैश्च कृतं 
गुरुद्विजसुरपितृसज्जनपूजनमहोत्स्वलक्षणं मङ्गलं वर्णयिष्यन्वाल्मीकिरुवाच 
- इतीत्यादिना | मुनौ वसिष्ठे इति वाक्यमुक्तवति सति अथ आमरः अमरसंबन्धी 
दुन्दुभिर्वर्षार्थममृतेन पूर्णमभ्रमिव ननाद | द्राक् सद्यः 
शुक्लीकृतान्यखिलानि ककुब्वदनानि दिङ्मुखानि यया अत एव तुषारवर्षोपमा 
पुष्पवृष्टिश्च भुवि पपात || १ ||

किंजल्कजालदिवसान्तघनाङ्गरागा वातावधूतसितकेसरगौरहारा |
पुष्पोदरोत्थमृदुसीकरशीतलाङ्गा प्राप्ता स्वयं सुरपुरादिव पुण्यलक्ष्मीः 
|| २ ||

सा च पुष्पवृष्टिः किंजल्कजालान्येव दिवसान्तघना इव शोणः अङ्गरागो यस्याः | 
तथा पुष्पोदरोत्था मृदवः सीकरा एव शीतलान्यङ्गानि यस्याः | वातावधृताः 
सिताः केसरा एव गौरा हाराः यस्यास्तथाविधा | सुरपुरात्स्वयमेवोत्सवदर्शनाय 
भुवं प्राप्ता पुण्यलक्ष्मीरिव स्थितेत्युत्प्रेक्षा || २ ||

कल्पान्तकालकपिकम्पितशुष्कशाखात्स्वर्गद्रुमात्पतितमाशु विडम्बयन्ती |
तारागणं प्रथितभासमनल्पहासमाशामुखप्रसृतभैरवमम्बरस्था || 
३ ||

पुनः कीदृशी सा पुष्पवृष्टिः | कल्पान्तकाललक्षणो यः कपिर्मर्कटस्तेन 
कम्पिताः शुष्काः कल्पद्रुमशाखा दिक्पालपुरलोकभेदरूपशाखाश्च यस्य 
तथाविधात्स्व्र्गरूपाद्द्रुमादाशु पतितं आशामुखेषु झटिति पातनाय प्रसृतो 
भैरवः संहाररुद्रो यस्य तथाविधं प्रथितभासं तारागणमंबरस्था 
सतीत्यनल्पहासं यथा स्यात्तथा विडम्बयन्ती तारागणप्रथितहासं भैरवं च 
विडम्बयन्तीति वा उत्प्रेक्षा || ३ ||

सा पुष्पवृष्टिरथ दुन्दुभिनादगर्जत्किंजल्कपुञ्जजलदा शममाजगाम |
आपूरिताखिलसभा हिमहारिपुष्पपूरेण कौतुकविकासकरीक्षणेन || ४ ||

दुन्दुभिनादैर्गर्जन् किंजल्कपुञ्जलक्षणो जलदो मेघो यस्यास्तथाविधा हिमवत् 
हारिणा मनोहरणपुष्पपूरेण पुष्पप्रवाहेण आपूरिता अखिला सभा यया तथाविधा 
अत एव ईक्षणेन दर्शनेन कौतुकविकासस्य आनन्दविस्तारस्य करी सा पुष्पवृष्टिः अथ 
शममाजगाम | ईक्षणेन द्रष्ट्टजननेत्रेण सह कौतुकविकासकरीति वा क्षणेन 
शममाजगामेति वा योज्यम् || ४ ||

तानि दिव्यानि पुष्पाणि यथास्थानमधःस्थिताः |
वसिष्ठाय नमस्कृत्वा सभ्याः संशोकितां जहुः || ५ ||

यथास्थानमिति | सर्वोन्नतस्थाने वसिष्ठस्तत्संनिहिते मुनयस्तत्संनिहिते 
दशरथरामादयस्तत्सन्निहिते मन्त्रिसामन्तास्तदर्वाङ् नैगमाः प्रजाश्चेत्येवं 
क्रमेणाधःस्थिताः सभ्यास्तानि दिव्यानि पुष्पाण्युपादाय वसिष्ठचरणे 
पुष्पाञ्जलिं दत्वा वसिष्ठाय नमस्कृत्य 
पुष्पसौरभशैत्यादिसंपर्कात्स्वेददौर्गन्ध्यादिसंशोकितां 
रोगक्षुत्तृषाश्रमादिप्रयुक्तशोकवत्तां जन्ममरणादिसर्वशोकवत्तां च 
जहुस्तत्यजुः || ५ ||

दशरथ उवाच |

अहोऽनुसुविशात्मानः संसारवितताकृतेः |
विश्रान्ताः स्मश्चिरं श्रान्ताः शुद्धा मेघा इवाचले || ६ ||

संसारलक्षणाद्वितताकृतेरतिदीर्घात्कान्ताराच्चिरं श्रान्ता वयं 
त्वदनुग्रहोपदेशात् सुविशः सुखेन प्रवेष्टुं शक्य आत्मा येषां तथाविधाः 
सन्तस्तस्मिन्नेवात्मनि चिरं विश्रान्ताः स्मः | अहो इत्याश्चर्ये | यथा शुद्धा 
जाड्यकार्ष्ण्मनिर्मुक्ताः शरन्मेघा अचले हिमवदादौ विश्राम्यन्ति तद्वत् || ६ ||

कर्मणामवधिः पूर्णो दृष्टः सीमान्त आपदाम् |
ज्ञातं ज्ञेयमशेषेण विश्रान्ताः स्मः परे पदे || ७ ||

किंचास्माकं कर्मणां पुरुषार्थसिद्धये अवश्यकर्तव्यानामवधिः पूर्णः | 
कृतकृत्यतासंपन्न इत्यर्थः | आपदां च सीमान्तः परमावधिर्दृष्टः | 
तत्कुतस्तत्राह - ज्ञातमिति || ७ ||

ध्यानलब्धपरव्योमचिरानुभवनभ्रमैः |
धारणाधारविश्रान्त्या देहसंत्यजनक्रमैः || ८ ||

सर्वेषां तृतीयान्तपदानां षष्ठश्लोके एवमादिभिरन्यैश्च 
दृष्टान्तैर्दृश्यदृष्टिर्मार्जितेत्यत्रान्वयः | ध्यानेन लब्धं कल्पितं 
परमन्यद्व्योम तत्र चिरं विहाराद्यनुभवनभ्रमैर्लीलोपाख्यानादौ प्रदर्शितैः 
धारणया सर्वाधारे ब्रह्मणि विश्रान्त्या देहसंत्यजनक्रमोऽपि लीलाया वर्णित एव || ८ 
||

संकल्पनवनिर्माणैः स्वप्नदृष्टिजगज्ज्वरैः |
शुक्तिरूप्यानुभवनैः स्वप्नात्ममृतिदर्शनैः || ९ ||

स्वप्ने आत्मनः स्वस्य मृतिदर्शनैर्हरिश्चन्द्रादौ प्रसिद्धैः || ९ ||

अनन्यैः पवनस्पन्दैरनन्यैः सलिलद्रवैः |
इन्द्रजालपुरापूरैर्गन्धर्वनगरोत्करैः || १० ||

मायापूर्णपुराभोगैर्मृगतृष्णानदीरयैः [मूलपाठे 
ह्रस्वत्वमार्षं पुराबोगैरिति वा पाठः साधुः |] |
आयतौ पवनस्पर्शैर्द्विचन्द्रानुभवोदयैः || ११ ||

मायया प्रदर्शितजलपूर्णपूराभोगैः | आयतौ सर्वोत्तरकाले प्रलये 
वर्णितैश्चण्डपवनस्पर्शैः || ११ ||

मदभ्रंशपुरस्पन्दैर्मुधा त्ववनिकम्पनैः |
बालयक्षाद्यनुभवैः खकेशोण्ड्रकदर्शनैः || १२ ||

मदाद्विवेकभ्रंशे प्रतीयमानैः पुरस्पन्दैः | मुधा उत्पातादिना 
शुभाशुभसूचनं विनैव भ्रान्त्या प्रतीतैरवनिकम्पनैः | खे 
केशोण्ड्रकदर्शनैः || १२ ||

एवमादिभ्रन्यैश्च दृष्टान्तैः स्वानुभूतिदैः |
अहो नु मार्जिता दृश्यदृष्टिर्भगवता मम || १३ ||

श्रीराम उवाच |

नष्टो मोहः पदं प्राप्तं त्वत्प्रसादान्मुनीश्वर |
संपन्नोऽहमहं सत्यमत्यन्तमवदातधीः || १४ ||

सत्यं ब्रह्मैव संपन्नः || १४ ||

स्थितोऽस्मि गतसंदेहः स्वभावे ब्रह्मरूपिणि |
निरावरणविज्ञानः करिष्ये वचनं तव || १५ ||

स्मृत्वा स्मृत्वाऽमृतासेकसौख्यदं वचनं तव |
अर्हितोऽपि च शान्तोपि हृष्यामीव मुहुर्मुहुः || १६ ||

अर्हितः पूजितः | अपि चेत्यनेनापमानितश्च समदर्शनेन 
हर्षविषादानुदयाच्छान्तोऽप्यहं हृष्यामीव || १६ ||

नैव मेऽद्य कृतेनार्थो नाकृतेनेह कश्चन |
यथा स्थितोऽस्मि तिष्ठामि तथैव विगतज्वरः || १७ ||

यथा पूर्वं व्यवहारे स्थितोऽस्मि तथैव सांप्रतं तिष्ठामि | विगतज्वरो 
व्यवहारप्रसक्तसंतापशून्यः || १७ ||

उपायस्तु तथा तेन दृष्टिर्वास्तीह कीदृशी |
अहो नु वितता भूमिः कष्टमेतादृशी दशा || १८ ||

तेन त्वद्वचनेन यादृशो विश्रान्त्युपायो लब्धस्तथा उपायस्तु कोऽन्यः 
स्याद्दृष्टिर्वा अन्या कीदृशी स्यात् | अहो नु वितता अपरिच्छिन्ना 
विश्रान्तिसुखभूमिर्मया आसादिता एतादृशी 
जन्ममरणाद्यन्तानर्थसंकुलसंसारदशा अहो नु कष्टं प्राणिनामित्यर्थः || १८ ||

न शत्रुर्न च मित्रं मे न क्षेत्रं दुर्जनो जनः |
दुर्बोधैषा जगत्क्षुब्धा शान्ता सर्वार्थसुन्दरी || १९ ||

मम् तु दुःखनिमित्तानि कान्यपि न सन्तीत्याह - न शत्रुरिति | क्षेत्रं शरीरं 
बाह्यं च | जनः सुजनः | एषा स्वात्मचिदेव यावद्दुर्बोधा तावत्क्षुब्धा दुःखदा 
जगदभूत् इदानीं तु बाधात् शान्ता सर्वार्थसुन्दरी संपन्नेत्यर्थः || १९ ||

कथमेतां जनो वेत्ति विना भवदनुग्रहम् |
विनैव सेतुं पोतं वा बालोऽब्धिं लङ्घयेत्कथम् || २० ||

हे भगवन् त्वदनुग्रहं विना एतां दृष्टिं जनः कथं वेत्ति || २० ||

लक्ष्मण उवाच |

जन्मान्तरोपचितसंशयनाशनेन जन्मान्तरोपचितपुण्यशतोदितेन |
जातोऽद्य मे मुनिवचःपरिबोधनेन जातोऽद्य मे मनसि चन्द्र इव प्रकाशः || २१ ||

जन्मान्तरेष्वनन्तजन्मसूपचितदुर्वासनाप्रयुक्तसंशयानां नाशनेन तथा 
जन्मान्तरोपचितानां पुण्यशतानामुदयो बोधफलोन्मुखता येन 
तथाविधेनमुनिवचःकृतेन प्रतिबोधनेन जातो विचारोद्यमो यस्मिंस्तथाविधे मे 
मनसि अद्य चन्द्र इव परमाह्लादकारी परमात्मप्रकाशो जात इत्यर्थः || २१ ||

ईदृश्यां दृश्यमानायां दृशि दोषदशाशतैः |
काष्ठवद्दह्यते लोकः स्वदुर्भगतया तया || २२ ||

ईदृश्यां निरतिशयानन्दप्रकाशरूपायामात्मदृशि 
भवादृशमहानुभावोपदेशान्नित्यापरोक्षतया दृश्यमानायामप्ययं लोको 
जनस्तया प्रसिद्धया स्वदुर्भगतया दौर्भाग्यवशेन महत्सेवाशुश्रूषादिहीनः 
सन् रागद्वेषाहंकारजन्ममरणादिदोषदशाशतैः काष्ठवद्दिवानिशं दह्यते 
तदाश्चर्यमित्यर्थः || २२ ||

विश्वामित्र उवाच |

अहो बत महत्पुण्यं श्रुतं ज्ञानं मुनेर्मुखात् |
येन गङ्गासहस्रेण स्नाता इव वयं स्थिताः || २३ ||

बतेति हर्षे | साम नो बतेतिवत् || २३ ||

श्रीराम उवाच |

संपदामथ दृष्टीनां शास्त्राणामापदां गिराम् |
देशानामथ दृष्टानां दृष्टः सीमान्त उत्तमः || २४ ||

संपदामुत्कर्षे सीमान्त आत्मा निरतिशयानन्दरूपत्वात् | दृष्टीनां सीमान्त 
आत्मदृष्टिः एकविज्ञानेन सर्वविज्ञानात् | शास्त्राणां सीमान्तोऽध्यात्मशास्त्रं 
चरमप्रमाणत्वात् | पशुपुत्रधनादिनाशलक्षणानामापदां सर्वसंसारनाशः 
सीमान्तो यदुत्तरमन्यो नाशो नास्ति | काव्यरसालंकारादिशादिनीनां गिरां 
वसिष्ठोक्तिः सीमान्तः | दृष्टानां सुखविश्रान्तिहेतूनां 
प्रासादारामगिरिनदीपुलिनादिदेशानां परमात्मदेशः 
परमविश्रान्तिहेतुत्वात्सीमान्तो दृष्ट इत्यर्थः | सर्वत्र परमात्मैव वा 
परमसीमान्त इत्यर्थः || २४ || 

नारद उवाच |

यन्न श्रुतं ब्रह्मलोके स्वर्गे भूमितले तथा |
कर्णौ तज्ज्ञानमाकर्ण्य यातौ मेऽद्य पवित्रताम् || २५ ||

लक्ष्मण उवाच |

हार्दं बाह्यं च तिमिरमपमृष्टवता त्वया |
मुने परमभानुत्वं नूनं नः संप्रदर्शितम् || २६ ||

परमं प्रसिद्धभान्वपेक्षया उत्कृष्टं भानुत्वम् || २६ ||

शत्रुघ्न उवाच |

निर्वृतोऽस्मि प्रशान्तोऽस्मि प्राप्तोस्मि परमं पदम् |
चिराय परिपूर्णोऽस्मि सुखमासे च केवलम् || २७ ||

दशरथ उवाच |

बहुजन्मोपलब्धेन पुण्येनायं मुनीश्वरः |
धीरः कथितवान्नस्तद्येन पावनतां गताः || २८ ||

नः अस्मभ्यं तत्परमपावनं वस्तु शास्त्रं वा कथितवान् | येन पावनतां गता 
वयमिति शेषः || २८ ||

श्रीवाल्मीकिरुवाच |

इति तेषु वदत्स्वत्र सभ्येषु सह भूभृता |
वसिष्ठः स उवाचेदं ज्ञानपावनया गिरा || २९ ||

राजन् रघुकुलैकेन्दो यदहं वच्मि तत्कुरु |
इतिहासकथान्ते हि पूजनीया द्विजातयः || ३० ||

इदानीं श्रीवसिष्ठो मङ्गलादीनि मङ्गलमध्यानि मङ्गलान्तानि शास्त्राणि 
प्रथन्ते वीरपुरुषकाण्यायुष्मत्पुरुषकाणि च भवन्ति अध्येतारश्च मङ्गलयुक्ता 
यथा स्युः इति महाभाष्ये भगवत्पतञ्जलिनोदाहृतां श्रुतिमनुसृत्य निर्विघ्नं 
समाप्तस्य महतः शास्त्रोक्तफलसिद्धये 
ब्राह्मणदेवपितृसुजनपूजोत्सवादिमङ्गलमौचित्यज्ञापनमुखेनाज्ञापयति ##-

तदद्य ब्राह्मणौघांस्त्वं सर्वकामैः प्रपूरय |
वेदार्थसमनुष्ठानफलं प्राप्स्यसि शाश्वतम् || ३१ ||

वेदार्थः प्रकृते श्रवणविध्यर्थस्तस्य सम्यगनुष्ठानं साङ्गतया 
निष्पादनम् | श्रवणविधेः काम्यविधितया साङ्गानुष्ठानादेव फलसिद्धेरिति 
भावः || ३१ ||

मोक्षोपायकथावस्तुसमाप्तौ द्विजपूजनम् |
शक्तितः कीटकेनापि कार्यं किमु महीभृता || ३२ ||

कीटकेन कीटकवदनादरार्हेण दरिद्रेणापि कार्यमित्यर्थः || ३२ ||

इति मौनं वचः श्रुत्वा सहस्राणि नृपो दश |
दूतैराकारयामास द्विजानां वेदवादिनाम् || ३३ ||

मुनिना प्रोक्तं मौनं वचः | गुर्वाज्ञायाः शिरसा धारणीयत्वान्मौनं निरुत्तरं 
यथा स्यात्तथा श्रुत्वेति वा || ३३ ||

मथुरायां सुराष्ट्रेषु गौडेषु च वसन्ति ये |
तेभ्यः कुलेभ्यः सोऽभ्यर्च्य समानीय द्विजन्मनाम् || ३४ ||

कुलेभ्यः कुलश्रेष्ठेभ्यः पृथक्पृथक्समुदितेभ्यश्च || ३४ ||

अधिकात्यधिकज्ञानप्रकृतद्विजभोजनः |
तदा दशसहस्राणि भोजयामास भूपतिः || ३५ ||

अधिकेभ्योऽप्यत्यधिकं ज्ञानं येषां तत्प्रकृतं तानुप्रक्रम्य प्रवृत्तं 
द्विजभोजनं येन || ३५ ||

यथाभिमतभोज्यान्नदानदक्षिणया तया |
एवं संपूज्य तान्विप्रान्पितृन्देवान्नृपांस्तथा || ३६ ||

पितॄन् श्राद्धादिना | देवान्माल्यमोदकोपहारादिना इष्ट्यादिना च | 
नृपान्यानरत्नादिना || ३६ ||

पौरामात्यांस्तथा भृत्यान्दीनान्धकृपणांश्च तान् |
तस्मिन्दशरथो राजा दिने सह सुहृज्जनैः || ३७ ||

सुहृज्जनैः सह उत्सवं चकारेत्युत्तरत्रान्वयः || ३७ ||

लब्धसंसृतिसीमान्तश्चकारोत्सवमुत्तमम् |
तथा नृपगृहे तस्मिन्कौशेयमणिकाञ्चने || ३८ ||

लब्धः संसृतिसीमान्तो येन | अत्रापि सह सुहृज्जनैरिति योजनीयम् || ३८ ||

भूषिते नगरे चैव गीर्वाणनगसुन्दरे |
ननृतुर्मत्तकामिन्यो विलासिन्यो गृहे गृहे || ३९ ||

गीर्वाणनगो मेरुः कल्पद्रुमश्च तद्वत्सुन्दरे || ३९ ||

लसद्वंशलताकांस्यवीणामुरजमर्दलम् |
ताण्डवेनोद्धतारावमन्योन्येतरशेखराः || ४० ||

वंशलतात्र मुरली | क्रियाविशेषणे द्वे | ता नर्तकीर्वर्णयति - अन्योन्येत्यादिना | 
अन्योन्येतरं परस्परविलक्षणं यथा स्यात्तथा चिकुरबन्धनालंकारभेदादिना 
रचिताः शेखरा यासाम् || ४० ||

क्षुब्धीकृतापणकरभ्रान्तिपल्लविताम्बराः |
मुग्धाट्टहासविक्षिप्तदन्तेन्दुकिरणच्छटाः || ४१ ||

क्षुब्धीकृतानामितस्ततश्चालितानामापणानां विविधाभिनयव्यवहारवतां 
कराणां भ्रान्तिभिः परितः पल्लवितमिवाम्बरमाकाशं वस्त्रं च यासाम् | 
हास्यरसाभिनये मुग्धैरट्टहासैर्विक्षिप्ताः परितः प्रक्षिप्ता दन्तेन्दुकिरणच्छटा 
याभिः || ४१ ||

मदाकुलितहुंकारा लीलासु तरलस्वराः |
एकपादतलाघातहेलाहतधरातलाः || ४२ ||

वीररसाभिनये मदाकलितहुंकाराः | करुणाद्भुतादिरसाभिनयलीलासु तरलस्वराः | 
शृङ्गारमानाद्यभिनये एकपादतलाघातेन हेलया हतं ताडितं धरातलं 
याभिस्ताः || ४२ ||

स्रग्दामतारविगलत्कुसुमासारपाण्डुराः |
धारापातितविच्छिन्नहारमुक्तास्खलत्पदाः || ४३ ||

शृङ्गारकोपाद्यभिनये स्रग्दामविधूननेन तारैर्नक्षत्रैरिव विगलद्भिः 
कुसुमासारैः पाण्डुरा जलधारा इव पातिता ये विच्छन्ना हारास्तेषु दैवात्पदन्यासैः 
स्खलत्पदाः || ४३ ||

लोलाभरणसाकारं कामं ननृतुरङ्गनाः |
पेठुः स्फुटपदं विप्रा बन्दिनोऽप्यङ्गनाश्च ताः || ४४ ||

लोलैराभरणैः साकारं कामं दर्शयन्त्य इवेति शेषः | साकारं 
कृत्रिमाकारसहितं यथा स्यात्तथा कामं यथेच्छं ननृतुरिति वा | 
पेठुर्यथाक्रमं वेदस्तवगीतानि || ४४ ||

पपुरुत्ताण्डवं पानं पानपा मदशालिनः |
भोज्यं बुभुजिरे चित्रं भूषिता भोजनार्थिनः || ४५ ||

तेषु पानपा अविप्राः पानं मध्वासवं पपुः | विप्रादयस्तु भोजनार्थिनो भोज्यं 
भोजनार्हं चित्रं नानाभक्ष्यादिवैचित्र्ययुक्तं चतुर्विधमन्नं बुभुजिरे || ४५ ||

सुधादिपरिलेपेन रञ्जिता गृहभित्तयः |
रेजू रामेन्दुभानेन पुष्पधूपविलेपनैः || ४६ ||

रामलक्षणस्येन्दोर्भानेन देहप्रभाचन्द्रिकया पुष्पधूपविलेपनैश्च रेजुः || ४६ ||

वासांसि वसिंताश्चित्राण्युत्तमस्रग्विभूषणाः |
चेरुः परिचराश्चेट्यश्चारुगन्धा नृपाध्वरे || ४७ ||

नृपस्य अध्वरे उत्सवयज्ञे || ४७ ||

देहयष्टिषु संयोज्य वनिता यक्षकर्दमम् |
जग्मुस्ताण्डवनर्तक्यः शृङ्गारात्माङ्गणान्तरम् || ४८ ||

कर्पूराकुरुकस्तूरीकङ्कोलैः समं घृष्टं चन्दनं यक्षकर्दमस्तं 
देहयष्टिषु संयोज्य विलिप्य ताण्डवनर्तक्यो वनिताः शृङ्गारात्म 
अलंकृतमङ्गणान्तरं राजसभाङ्गणमध्यं जग्मुः || ४८ ||

भवबहुलनिशावसानहर्षादिति घनमुत्सवमेव सप्तरात्रम् |
दशरथनृपतिः सदानभोगश्रियमकरोत्पदमक्षयं समेतः || ४९ ||

दशरथनृपतिः अक्षयं ब्रह्मपदं प्रपन्नः सन् भवः संसारस्तल्लक्षणा या 
बहुलनिशा कृष्णपक्षरात्रिस्तस्य अवसानं बोधसूर्योदयेन नाशस्तत्प्रयुक्तात् 
हर्षात् सप्तरात्रं इति वर्णितप्रकारं सदानभोगश्रियं दानभोगशोभासहितं 
घनमुपचितमुत्सवमेवाकरोत् || ४९ ||

इत्यार्षे श्रीवासिष्ठमहारामायणे वाल्मीकीये दे० मो० नि० उ० महोत्सववर्णनं नाम 
चतुर्दशाधिकद्विशततमः सर्गः || २१४ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे उत्तरार्धे 
महोत्सववर्णनं नाम चतुर्दशाधिकद्विशततमः सर्गः || २१४ ||

पञ्चदशाधिकद्विशततमः सर्गः २१५

श्रीवाल्मीकिरुवाच |

भरद्वाज महाबुद्धे मम शिष्याधिनायक |
इति रामादयो ज्ञातज्ञेया निःशोकतां गताः || १ ||

रामादिवत्प्रबुद्धस्त्वं जीवन्मुक्तः सुखी वस |
इति वाल्मीकिना शिष्यो भरद्वाजोऽत्र शिष्यते || 

इति अनया वर्णितया रीत्या रामादयो निःशोकतां गताः प्राप्ताः || १ ||

एतामेव दृशं कान्तामवष्टभ्य यथासुखम् |
नीरागस्तिष्ठ निःशङ्को जीवन्मुक्तः प्रशान्तधीः || २ ||

त्वमपि एतामेव पूर्णब्रह्मात्मदृशमवष्टभ्य दृढमाश्रित्य तिष्ठ || २ ||

धीरनभ्यस्तसङ्गा हि रामादीनामिवानघ |
घनमोहनिमग्नापि विमूढापि न मुह्यति || ३ ||

इदं च मदुपदिष्टं ज्ञानं दुःसङ्गेन भोगासङ्गाभ्यासेन च यथा न नश्यति 
तहा रक्षेत्याशयेनाह - धीरिति || ३ ||

एवमेते महासत्त्वा जीवन्मुक्तपदं गताः |
राजपुत्रा राघवाद्या राजा दशरथादयः || ४ ||

दशरथादयो राजानः | सुपां सुलुगिति जसश्छान्दसो डादेशः || ४ ||

त्वं च पुत्र भरद्वाज स्वयमेवासि मुक्तधीः |
सत्यं मुक्ततरोऽस्यद्य श्रुत्वेमां मोक्षसंहिताम् || ५ ||

स्वयं स्वविचारेणैव रामवत्पूर्व मुक्तधीरसि | अद्य तु इमां मोक्षसंहितां 
श्रुत्वा मुक्ततरोऽसि | संभावितस्र्वशङ्कापङ्कक्षालनादिति भावः || ५ ||

मोक्षोपायानिमान्पुण्यान्प्रत्यक्षानुभवार्थदान् |
बालोप्याकर्ण्य तज्ज्ञत्वं याति का त्वादृशे कथा || ६ ||

दृष्टपरमपुरुषार्थफलत्वादस्य शास्त्रस्य सर्वशास्त्रेभ्योऽभ्यर्हिततमत्वं 
मन्दाधिकारिष्वप्यभ्यासे फलोपधानसमर्थत्वं च दर्शयति - मोक्षोपायानिति 
| त्वादृशे मुख्याधिकारिणि फलोपधाने का कथा || ६ ||

यथा पदं पुण्यमनुप्रयाता महानुभावा राघवो विशोकाः |
वसिष्ठवाक्यप्रसरेण साधोगन्तव्यमाद्यं पदमेवमेव || ७ ||

हे साधो यथा वसिष्ठवाक्यानां हृदि प्रसरेण 
सर्वसंशयसहिताज्ञाननाशान्महानुभावा रघवो रामादयः पुण्य. 
जीवन्मुक्तपदमनुप्रयाताः सन्तो विशोकाः संपन्ना एवमेव त्वयाप्याद्यं 
नित्यसिद्धब्रह्मभावलक्षणं जीवन्मुक्तपदं गन्तव्यं विशोकेन च 
भाव्यमित्यर्थः || ७ ||

सतां नयेनोत्तमसेवया च प्रश्नेन चोदारकथागतेन |
विन्दन्ति वेद्यं सुधियोऽप्रमत्ता वसिष्ठसङ्गादिव राघवाद्याः || ८ ||

तत्प्राप्तावन्येषामपि सत्सङ्गसेवाप्रश्नादिरेवोपायैत्याह - सतामिति | नयेन 
शिक्षणेन उत्तमया लोभालस्यनिद्रादित्यागसहितया सप्रेमनिरन्तरसेवया | 
उदाराभिर्बोधोपायभूताभिः कथाभिराख्यायिकाभिः संगतेन तदुपदेशेन 
सुधियोऽधिकारिणो वेद्यमात्मतत्त्वं विन्दन्ति लभन्ते | अप्रमत्तास्तदेकासक्ताश्चेत् | 
यथा वसिष्ठसङ्गाद्राघवाद्या अविदंस्तद्वदित्यर्थः || ८ ||

तृष्णावरत्रादृढबन्धबद्धा ये ग्रन्थयोऽज्ञस्य हृदि प्ररूढाः |
सर्वे हि ते मोक्षकथाविचाराद्बाला ह्यबाला इव यान्त्यभेदम् || ९ ||

तृष्णालक्षणाया वरत्रायाश्चर्मरज्ज्वा दृढबन्धैर्बद्धा अज्ञस्य हृदि 
प्ररूढा ये देहेन्द्रियादितादात्म्यसंसर्गाध्यासरूपा ग्रन्थयोये च 
गृहपुत्रदारादिषु ममताभिनिवेशलक्षणाः 
सर्वभूतेष्वैकात्म्यानुभवैकरस्याभावाद्रागद्वेषादिहेतवो ग्रन्थयस्ते सर्वे हि 
अस्मान्मोक्षकथाविचारात् यथा बालाः स्त्रियः पूर्वं 
बाल्यात्क्रीडाद्यभिनिवेशाद्रसानभिज्ञत्वाच्च भर्तृषु वैरस्ययुक्ता अपि कालेन 
अबालाः प्रौढाः सत्यो भर्तृभिरभेदमैकरस्यं यान्ति 
तद्वत्सर्वभूतेष्वभेदमैकरस्यं यान्तीत्यर्थः || ९ ||

मोक्षाभ्युपायान्सुमहानुभावान् ज्ञास्यन्ति ये तत्त्वविदां वरिष्ठाः |
पुनः समेष्यन्ति न संसृतिं ते कोऽर्थः सुताऽन्येन बहूदितेन || १० ||

हे सुत पुत्रवदनुकम्प्य भरद्वाज मन्दाधिकारिणामपि श्रवणाभ्यासे 
अज्ञाननिबर्हणसमर्थत्वात्सुमहानुभावानिमान्मोक्षाभ्युपायान् 
गुरुपूर्वश्रवणेन ये ज्ञास्यन्ति ते तत्त्वविदां वरिष्ठाः सन्तः पुनः संसृतिं न 
समेष्यन्ति | इयं मम संक्षिप्तपरमरहस्योक्तिः | अन्येन बहुना उदितेन कोऽर्थः किं 
प्रयोजनमित्यर्थः || १० ||

बहुश्रुता ये प्रविचार्य सम्यक्प्रबोधितार्थे कथया जनाय |
सन्तो वदिष्यन्ति पुनः शिशुत्वं न ते प्रयास्यन्ति किमन्यवाक्यैः || ११ ||

इदानीं वक्तॄणास्वपि गुरुमुखाद्विचार्यैव संप्रदायतोऽर्थं 
सम्यग्ज्ञात्वाअन्येभ्यः श्रावयतामेव बोधफलावाप्तिर्नान्येषामिति नियमं 
सूचयन्नाह - बहुश्रुता ये इति | अमुं ग्रन्थं ये सन्तो बहुश्रुतानां 
गुरूणामग्रे स्वयं सम्यक्प्रविचार्य तत्संवादकथया ग्रन्थे सम्यक्प्रबोधितार्थे 
सति पुनः पश्चात्स्वयमपि शुश्रूषवे जनाय संप्रदायतो वदिष्यन्ति ते शिशुत्वं 
मौर्ख्यं पुनर्जन्म वा न प्रयास्यन्ति | अवश्यं तत्त्वज्ञानफलं 
प्राप्स्यन्तीत्यर्थः | अन्यैः संप्रदायतोऽनधिगतैर्वाक्यैः श्रुतैः श्रावितैर्वा किम् | 
किं प्रयोजनमित्यर्थः || ११ ||

ये वाचयिष्यन्त्यनपेक्षितार्था ये लेखयिष्यन्ति च पुस्तकं वा |
ये कारयिष्यन्त्यपि वाचकं वा व्याख्यातृयुक्तं शुभमार्यदेशे || १२ ||

इदानीमर्थावगमं विनापि ग्रन्थपारायणस्य पुस्तकलेखनस्य 
वाचकवृत्तिकल्पनेन व्याख्यापनस्य च फलमाह - ये वाचयिष्यन्तीति द्वाभ्याम्| 
अनपेक्षितार्थाः व्युत्पत्त्यभावादर्थापेक्षारहिता अपि 
पारायणदक्षिणाद्रव्यानपेक्षा निर्लोभाश्च ये पुस्तकं वा लेखयिष्यन्ति | ये 
वृत्तिकल्पनेन व्याख्यातृपुरुषयुक्तं केवलं वाचकं वा कारयिष्यन्ति ते 
सकामाश्चेद्राजसूयस्य यज्ञस्य फलेन युक्ताः सन्तो मुहुर्मुहुः स्वर्गं 
प्रयास्यन्ति | उदारसत्त्वा निष्कामास्तूत्तमजन्म सद्गुरुसच्छास्त्रश्रवणादिकं प्राप्य 
तृतीयजन्मलाभेन मोक्षं प्रयास्यन्ति | लक्ष्मीमिवेत्युभयत्र दृष्टान्तः || १२ ||

ते राजसूयस्य फलेन युक्ता मुहुर्मुहुः स्वर्गमुदारसत्त्वाः |
मोक्षं प्रयास्यन्ति तृतीयजन्मलाभेन लक्ष्मीमिव पुण्यवन्तः || १३ ||

इमां पुरा मोक्षमयीं विचार्य सुसंहितां सद्वचनाद्विरिञ्चः |
प्रयुक्तवानेतदचिन्त्यरूपो भवन्त्यसत्याश्च न तस्य [सत्यवाच इति 
पाठष्टीकानुगुणः स एव साधुः |] वाचः || १४ ||

ईदृशमहाफलत्वमस्य ग्रन्थस्य कुतस्तत्राह - इमामिति | मया क्र्तामिमां 
मोक्षमयीं सुसंहितां पुरा पूर्वकाले अचिन्त्यरूपो विरिञ्चः सतां मुनीनां समाजे 
आमूलाग्रं स्वयं विचार्य एतद्वाक्यं सर्वान्प्रयुक्तवान् | किमेतत् | सत्यवाचो 
वाल्मीकेर्वसिष्ठस्य स्वस्य च वरदानं न ते वागनृता काव्ये काचिदत्र भविष्यति इति 
सूचनार्थश्चकारः || १४ ||

मोक्षाभ्युपायाख्यकथाप्रबन्धे याते समाप्तिं सुधिया प्रयत्नात् |
सुवेश्म दत्त्वाभिमतान्नपानदानेन विप्राः परिपूजनीयाः || १५ ||

एतच्छास्त्रसमाप्तौ गृहान्नधनादिदानं विप्रादिभ्योऽवश्यं कर्तव्यमित्याह ##-
|| १५ ||

देयं च तेभ्यः खलु दक्षिणादि चित्तेप्सितं स्वस्य धनस्य शक्त्या |
मत्वानुरूपं कृतमेव सङ्गपुण्यं यथाशास्त्रमुपैत्यसौ तत् || १६ ||

स्वधनस्य मध्ये तेषां चित्तेप्सिता दक्षिणा यथाशक्त्या देया | असौ कर्ता 
तत्स्वकृतमेव् अवश्यं सज्जत इति सङ्गं पुण्यं फलात्मना 
यथाशास्त्रमुपैत्येवेति मत्वा विचिन्त्येत्यर्थः || १६ ||

एतत्ते कथितं कथाक्रमशतैर्वोधाय बुद्धैर्बृहच्छास्त्रं 
बृंहितब्रह्मतत्त्वममलं दृष्टान्तयुक्त्याञ्चितम् |
श्रुत्वैतच्चिरनिर्वृतिं भज भृशं जीवद्विमुक्ताशयो लक्ष्मीं 
ज्ञानतपःक्रियाक्रमयुतां भुक्त्वाऽक्षयामक्षयः || १७ ||

हे भरद्वाज ते तव बुद्धेर्बोधाय कथाक्रमशतैर्बृहितं ब्रह्मतत्त्वं 
दृष्टान्तयुक्त्या अञ्चितमेतच्छास्त्रं मया कथितम् | एतच्छ्रुत्वा जीवन्नेव 
विमुक्ताशयः सन् लोकानुग्रहाय ज्ञानतपःक्रियाफलयुतां 
प्रारब्धभोगसत्कर्मफलभूतां योगज्ञानसिद्ध्यैश्वर्यलक्ष्मीमक्षयां 
चिरस्थायिनीं भुक्त्वा सदेहो विदेहश्च चिरनिर्वृतिं नित्यनिरतिशयानन्दरूपां 
मुक्तिं भृशं भजेत्याशीरन्ते मङ्गलार्था || १७ ||

इत्यार्षे श्रीवासिष्ठमहारामायणे वा० दे० मो० नि० उ० 
ग्रन्थप्रशंसातद्वाचनादिविधिर्नाम पञ्चदशाधिकद्विशततमः सर्गः || २१५ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे उत्तरार्धे 
प्रन्थप्रशंसातद्वाचनादिविधिर्नाम पञ्चदशाधिकद्विशततमः सर्गः || २१५ ||

षोडशाधिकद्विशततमः सर्गः || २१६ ||

श्रीवाल्मीकिरुवाच |

एतत्ते कथितं राजन्कुम्भयोनेः सुभाषितम् |
अमुना तत्त्वमार्गेण तत्पदं प्राप्स्यसि ध्रुवम् || १ ||

अरिष्टनेमिसुरुचिकारुण्यादिकृतार्थता |
वर्ण्यतेऽत्र गुरुभ्यश्च शिष्यैरात्मनिवेदनम् || 

कुम्भयोनेर्वसिष्ठस्यागस्त्यस्य च रामादीन्सुतीक्ष्णं प्रति च सुभाषितम् | अमुना 
एतद्ग्रन्थरूपेण || १ ||

राजोवाच |

भगवन्भवतो दृष्टिर्भवबन्धविनाशनी |
आलोकितो यया चाहमुत्तीर्णोऽस्मि भवाम्बुधेः || २ ||

राजा अरिष्टनेमिरुवाच वाल्मीकिं प्रति | दृष्टिः कृपाकटाक्षः || २ ||

देवदूत उवाच |

इत्युक्त्वासौ ततो राजा विस्मयोत्फुल्ललोचनः |
उवाच वचनं मां तु मधुरं श्लक्ष्णया गिरा || ३ ||

राजोवाच |

देवदूत नमस्तुभ्यं कुशलं चास्तु ते विभो |
सतां साप्तपदं मैत्रमित्युक्तं तत्त्वया कृतम् || ४ ||

मैत्रं मित्रभावः सप्तभिः पदैरनुगतैर्लभ्यत इति साप्तपदम् | शैषिकोऽण् | इति 
यत्सद्भिरुक्तं तत्त्वया सत्यं कृतमित्यर्थः || ४ ||

इदानीं गच्छ भद्रं ते देवराजनिवेशनम् |
अनेन श्रवणेनाहं निर्वृतो मुदितोऽपि च || ५ ||

सर्वतापोपशमेन निर्वृतो निरतिशयानन्दलाभेन मुदितः || ५ ||

श्रुतार्थं चिन्तयन्नत्र स्थास्यामि विगतज्वरः |
इत्युक्तोऽहं ततो भद्रे परं विस्मयमागतः || ६ ||

इति राज्ञा अहमुक्तः संस्तद्विनयादिगुणसंपदा परं विस्मयमागतः || ६ ||

न श्रुतं पूर्वमेवैतज्ज्ञानसारं श्रुतं मया |
तेनैव मुदितश्चान्तः पीतामृत इवाधुना || ७ ||

स्वस्यापि सत्सङ्गवशेन श्रवणलाभात्कृतार्थता जातेत्याह - न श्रुतमिति | 
पूर्वं कदापि न श्रुतमपूर्वमेवैतज्ज्ञानसारं सत्सङ्गान्मया श्रुतम् || ७ ||

ततो वाल्मीकिमापृच्छ्य आगतोऽस्मि त्वदन्तिके |
एतत्ते सर्वमाख्यातं त्वया पृष्टं ममानघे |
इतः परं गमिष्यामि शक्रस्य सदनं प्रति || ८ ||

त्वदन्तिके त्वामुपदेष्टुमित्यर्थः | अनघे इति संबोधनेन 
निष्पापत्वादधिकारसंपत्तिं त्वयिदृष्ट्वा एतत्सर्वं ते तुभ्यमाख्यातमिति सूचितम् 
|| ८ ||

अप्सरा उवाच |

नमोऽस्तु ते महाभाग देवदूत त्वया मम |
श्रावितादर्थविज्ञानात्परां निर्वृतिमागता || ९ ||

परां निर्वृतिं सुखविश्रान्तिमागता अहमिति शेषः || ९ ||

कृतार्था वीतशोकास्मि स्थास्यामि विगतज्वरा |
इदानीं गच्छ भद्रं ते यथेच्छं शक्रसंनिधौ || १० ||

अग्निवेश्य उवाच |

ततः सा सुरुचिः श्रेष्ठा तमेवार्थमचिन्तयत् |
स्थिता सा हिमवत्पृष्ठे समीपे गन्धमादने || ११ ||

तमुपदिष्टं ब्रह्मात्मैक्यलक्षणमेवार्थम् || ११ ||

कच्चिदेतच्छ्रुतं पुत्र वसिष्ठस्योपदेशनम् |
तत्सर्व्मवधार्याथ यथेच्छसि तथा कुरु || १२ ||

तत्सर्वमिति | मोक्षस्य कारणं कर्म ज्ञानं वा मोक्षसाधनम् इति त्वदीयसंदेहस्य 
तदवधारणे मूलापगमादेवोच्छेदसिद्धेरिति भावः || १२ ||

कारुण्य उवाच |

स्मृतिर्वाग्दृष्टिसत्ता च स्वप्ने वन्ध्यासुतेऽजले |
मरीचिका यथा तद्वज्ज्ञानात्सांसारिकी स्थितिः || १३ ||

अत एव स्वस्य समूलसर्वसंशयविषयबाधाद्बाधितानुवृत्तिमात्रेण 
यथाप्राप्तानुवर्तनमेव जीवन्मुक्तस्य परिशिष्यत इति कारुण्य उवाच - 
स्मृतिरित्यादिना | अतीतानागते असन्निकृष्टे च विषये स्मृतिः 
परोक्षधीर्वाग्यवहारश्च व्र्तमानविषये दृष्टिसत्ताप्रत्यक्षं च मम सांप्रतं 
तत्त्वज्ञानात्स्वप्ने प्रतीते वन्ध्यासुतविषये यथा निर्विषयास्तथा निर्विषयाः 
संपन्नाः | सर्वापि च सांसारिकी स्थितिः अजले मरुदेशे मरीचिका तथा तद्वत्संपश्चेति 
क्वापि विषये न कश्चिदपि संदेहः परिशिष्ट इत्यर्थः || १३ ||

मम नास्ति कृतेनार्थो नाकृतेनेह कश्चन |
यथाप्राप्तेन तिष्ठामि ह्यकर्मणि क आग्रहः || १४ ||

रामादिवदेव यथाप्राप्तेन वर्णाश्रमोचितव्यवहारेण तिष्ठामि स्थास्यामि | 
अकर्मणि बलात्कर्मत्यागे || १४ ||

अगस्तिरुवाच |

इत्युक्त्वा नाम कारुण्य अग्निवेश्यसुतः कृती |
प्राप्तकर्मा यथान्यायं काले काले ह्युपाहरत् || १५ ||

प्राप्तकर्मा विवाहेन प्राप्तकर्माधिकारः सन् काले काले यथोचितकाले 
स्नानदानाग्निहोत्रातिथिसपर्यादिकर्म उपाहरत् अनुष्ठितवानित्यर्थः | नामेति किलार्थे || 
१५ ||

संदेहोऽत्र न कर्तव्यः सुतीक्ष्ण ज्ञानकर्मणि |
संशयाद्भ्रश्यते स्वार्थात्संशयात्मा विनश्यति || १६ ||

हे सुतीक्ष्ण ज्ञानकर्मणि ज्ञानोत्तरं कर्मानुष्ठानविषये कर्म बन्धाय 
भविष्यतीति संदेहो न कर्तव्यः || १६ ||

एतच्छ्रुत्वा मुनेर्वाक्यमनेकार्थैक्यबोधनम् |
नमस्कृत्य गुरुं प्राह अन्तिके विनयान्वितः || १७ ||

अनेकेषां संदेहविषयविरुद्धानेककोट्यात्मकानां सांसारिकार्थानां 
पारमार्थिकब्रह्मतत्त्वात्मना सर्वविरोधत्यागेनैक्यबोधनं 
मुनेरगस्त्यस्यैतद्वाक्यं श्रुत्वा | अन्तिके समीपे || १७ ||

सुतीक्ष्ण उवाच |

नष्टमज्ञानतत्कार्यं प्राप्तं ज्ञानमनुत्तमम् |
साक्षिणि स्फुरिताभासे ध्रुवे दीप इव क्रियाः || १८ ||

यस्मिन् सर्वसाक्षिणि परमात्मनि स्वयंज्योतिष्ट्वादेव नित्यस्फुरिताभासे ध्रुवे निष्क्रिये 
स्थिते सति नाट्यशालायां दीपे स्थिते सति तत्प्रकाशमुपजीव्य नटनर्तकादीनां क्रिया 
इव सर्वाः स्पन्दमूर्तयश्चित्तेहा लौकिकवैदिकक्रियाः प्रवर्तन्ते | यस्माच्च 
कटकादिभेदैः काञ्चनमिव पयसि तरङ्गालीव दृश्यभूः स्फुरति | इदं 
जगत्सर्वं तदेव नाणुमात्रमपि तदन्यक्रियाकारकफलादिपृथङ्निरूपयितुं 
शक्यत इति निश्चित्य यथा यस्मिन्नाश्रमे प्राप्तस्तद्व्यवहारमनुव्र्ताम्यनुवर्ते | 
छान्दसः पदव्यत्ययः || १८ ||

सति यस्मिन्प्रवर्तन्ते चित्तेहाः स्पन्दपूर्विकाः |
कटकाङ्गदकेयूरनूपुरैरिव काञ्चनम् || १९ ||

पयसीव तरङ्गाली यस्मात्स्फुरति दृश्यभूः |
तदेवेदं जगत्सर्वं पूर्णे पूर्णं व्यवस्थितम् || २० ||

यथाप्राप्तोऽनुवर्तामि को लङ्घयति सद्वचः |
भगवंस्त्वत्प्रसादेन ज्ञातज्ञेयोऽस्मि संस्थितः || २१ ||

कृतार्थोऽहं नमस्तेऽस्तु दण्डवत्पतितो भुवि |
गुरोरुत्तीर्णता केन शिष्याणामस्ति कर्मणा || २२ ||

इदानीं श्रीगुरुकृतस्य परमपुरुषार्थप्रापकज्ञानदानोपकारस्य जगति 
प्रत्युपकारोपायमपश्यंस्तच्चरणयोर्नमस्कृत्यात्मानं यावज्जीवं दास्याय 
निवेदयति - कृतार्थोऽहमित्यादिना || २२ || 

कायवाङ्मनसा तस्माच्छिष्यैरात्मनिवेदनम् |
गुरोरुत्तीर्णता सैव नान्या केनापि कर्मणा || २३ ||

अन्येन केनापि कर्मणा गुरोरुपकारादुत्तीर्णता न || २३ ||

स्वामिंस्तव प्रसादेन उत्तीर्णोऽहं भवाम्बुधेः |
आपूरितजगज्जालं स्थितोस्मि गतसंशयः || २४ ||

हे स्वामिन् अहं तव प्रसादेन भवाम्बुधेरुत्तीर्णः सन् पूर्णानन्दभावेन 
आपूरितजगज्जालं यथा स्यात्तथा स्थितोऽस्मि नात्र संशय इत्यर्थः || २४ ||

यत्सर्वं खल्विदं ब्रह्म तज्जलानिति च स्फुटम् |
श्रुत्वा ह्युदीर्यते साम्नि तस्मै ब्रह्मात्मने नमः || २५ ||

अस्य ग्रन्थस्य सर्वोपनिषत्सारार्थोपबृंहणत्वान्मुमुक्षुभिरादरणीयतमत्वं 
सूचयन् सर्वं खल्विदं ब्रह्म तज्जलानिति शान्त उपासीत इति 
छान्दोग्योपनिषत्प्रदर्शितस्फुटतरोपायसहितज्ञानाधिगतसर्वात्मकसच्चिदानन्दाद्
वयब्रह्मतत्त्वमनुसंधायान्ते मङ्गलार्थ नमस्यति - यत्सर्वमिति | यद्ब्रह्म 
साम्नि सामवेदे सर्व खल्विदं ब्रह्म तज्जलानिति श्रुत्या स्फुटमधिकारिणां 
करतलामलकवदपरोक्षं यथा भवति तथा परमतात्पर्येणोदीर्यते तस्मै 
तद्भावेन परिशिष्टायात्मने प्रत्यक्चिदानन्दघनाय नम इत्यर्थः || २५ ||

ब्रह्मानन्दं परमसुखदं केवलं ज्ञानमूर्तिं द्वन्द्वातीतं 
गगनसदृशं तत्त्वमस्यादिलक्ष्यम् |
एकं नित्यं विमलमचलं सर्वधीसाक्षिभूतं भावातीतं त्रिगुणरहितं 
श्रीवसिष्ठं नताः स्मः || २६ ||

गजवदनं शुभरदनं सज्जनभरणं समस्तगुणसदनम् |
सच्चित्सुखसारघनं सदयं हृदये सदा वन्दे || १ ||

निमज्ज्यान्तर्भक्त्यामृतरसवसिष्ठोक्तिजलधौ सद्र्था उन्नीता इह 
गुरुकटाक्षात्कतिपये |
विचिन्वानो ह्यन्तर्जलधिजठरं को नु कलयेदियत्तां रत्नानां प्रचुरतरयत्नैरपि 
कृती || २ ||

निरुपमनिजविस्तारं निःसंसारं नितान्तगम्भीरम् |
नित्यसुखामृतपूरं पारावारं परं स्वमेव भजे || ३ ||

ऋतुरसतुरगमही १७६६ शकविकारिशुभवत्सरस्य शिशिरर्तोः | 
फाल्गुनसितसप्तम्यां भृगुरौहिणवृषभलग्नके सिद्धम् || ४ ||

वाक्यपुष्पाञ्जलिः सोऽयं मया भक्त्या समर्पितः |
धियः प्रेरकयोः श्रीमच्छिवयोः श्रीपदाब्जयोः || ५ ||

इत्यार्षे श्रीवासिष्ठमहारामायणे वाल्मीकीये देवदूतोक्ते मोक्षोपायेषु 
निर्वाणप्रकरणे उत्तरार्धे बालकाण्डे द्वात्रिंशच्छतसाहस्र्यां संहितायां 
षोडशाधिकद्विशततमः सर्गः || २१६ ||

इति श्रीवासिष्ठमहारामायणतात्पर्यप्रकाशे निर्वाणप्रकरणे उत्तरार्धे 
षोडशाधिकद्विशततमः सर्गः || २१६ ||

इति श्रीमत्परमहंसपरिव्राजकाचार्यवर्यश्रीमत्सर्वज्ञसरस्वतीपूज्यपादशिष्य##-
शिष्येण श्रीमदानन्दबोधेन्द्रसरस्वत्याख्यभिक्षुणा विरचितः 
श्रीवासिष्ठमहारामायणतात्पर्यप्रकाशः संपूर्णः ||

समाप्तमिदं निर्वाणप्रकरणम् |

|| समाप्तोऽयं ग्रन्थः ||

